

BIBLE

Jinghpaw Hanson Version

Jingpho (Kachin) Language

Jingpho (Kachin) - All Bible

Old Testament			
Ningpawt Ninghpang	3	Nahum	2.292
Pru Mat	154	Habaku	2.298
Jaw Jau	278	Zehpani	2.305
Bu Hkawm	362	Hagi	2.312
Tara Jahprang	482	Zehkaria	2.317
Yawshu	584	Malahki	2.342
Tara Agyi	651	New Testament	
Ruhta	717	Mahte	2.350
1 Samuela	726	Marku	2.457
2 Samuela	815	Luka	2.522
1 Hkawhkam	891	Yawhan	2.633
2 Hkawhkam	981	Kasa	2.719
1 Hkawhkam Labau	1.066	Roma	2.819
2 Hkawhkam Labau	1.150	1 Korinhtu	2.864
Ezra	1.245	2 Korinhtu	2.909
Nehemia	1.273	Galati ni	2.938
Eshta	1.313	Ehpesu	2.954
Yoba	1.334	Hpilipi	2.969
Shakawn Kungdawn	1.418	Kolose	2.980
Ga Shagawp	1.624	1 Htesaloni	2.991
Hpaji Ningli	1.695	2 Htesaloni	3.001
Shawlumon a Mahkawn Ga	1.718	1 Timohti	3.007
Esaia	1.731	2 Timohti	3.019
Yeremia	1.875	Titu	3.028
Sharung Shayawt	2.027	Hpilemon	3.033
Ezekela	2.041	Hebre	3.036
Daniela	2.179	Yaku	3.069
Hosea	2.222	1 Petru	3.081
Yoela	2.244	2 Petru	3.093
Amo	2.253	1 Yawhan	3.101
Obedia	2.270	2 Yawhan	3.113
Yona	2.273	3 Yawhan	3.115
Mihka	2.279	Yuda	3.117
		Shingran	3.121



Jingpho (Kachin) - All Bible

Ningpawt Ninghpang

Ningpawt Ninghpang 1

Ginding Aga Nnan Lat Ai Ten

¹Shawng ningpawt e Karai Kasang gaw sumsing lamu hte ginding aga hpe hpan da wu ai.

²Ginding aga chyawm gaw akrin ayang re ai hte asan awan rai nga ai; nsin mung sung ai shara e sin up nga ai rai nna, Karai Kasang a Wenyi gaw hka hpung ni a ntsa e ahpum nga ai.

³Shaloi Karai Kasang gaw, “Ahtoi tai wa u ga,” ngu wu ai rai nna, ahtoi tai wa ai.

⁴Dai ahtoi kaja nga ai gaw Karai Kasang mu wu ai: shaloi Karai Kasang gaw ahtoi hte nsin hpe karan jahka wu ai.

⁵Karai Kasang gaw dai ahtoi hpe, “Shani,” dai nsin hpe, “Shana,” ngu nna, shamyng wu ai. Shaloi shana hte jahpawt gaw, nhtoi langai ngu na hta tai ma ai.

⁶Bai Karai Kasang gaw, “Hka hpungnung a ka-ang e lamu madin din nna, hka hte hka karan u ga,” nga ai.

⁷Shaloi Karai Kasang gaw dai lamu madin a kata e nga ai hka hte lamu madin ntsa e nga ai hka hpe karan da wu ai: dai mung shing rai nga ai.

⁸Karai Kasang gaw dai lamu madin hpe, “Sumsing lamu,” ngu nna shamyng wu ai. Shaloi shana hte jahpawt gaw, ni ni nhtoi hta tai ma ai.

⁹Bai Karai Kasang gaw, “lamu kata e nga ai hka hpung ni, shara mi hta shinggyin hpawng nga nna hkarang ga dawng pru u ga,” nga ai: dai mung shing rai nga ai.



¹⁰Karai Kasang gaw dai hkarang hpe, “Aga,” shinggyin hpawng nga ai hka hpung ni hpe, “Nammukdara,” ngu nna shamyng wu ai: dai kaja nga ai gaw Karai Kasang mu wu ai.

¹¹Shaloi Karai Kasang gaw, “Aga gaw, tsingdu tsingman hpe mung, nsi naisi li rawng ai nai mam chyakai hpe mung, ga ntsa e tinang nang a nli rawng ai hte tinang amyuu a asi si ai namsi namsaw hpun hpe mung shatut u ga,” nga ai: dai mung shing rai nga ai.

¹²Shaloi dai aga gaw, tsingdu tsingman hpe mung, tinang amyuu hta nli rawng ai nai mam chyakai hpe mung, tinang amyuu hta nli rawng nna si si chye ai hpun hpe mung shatut wu ai: dai kaja nga ai gaw Karai Kasang mu wu ai.

¹³Shaloi shana hte jahpawt gaw masum ya nhtoi hta tai ma ai.

¹⁴Bai Karai Kasang gaw, “Shani hte shana hpe karan ginhka na matu, sumsing lamu a madin hta e ahtoi hkum tai nga mu ga; dai ni gaw kumla tai na matu mung, duhkra ladaw a matu mung, shani nhtoi hte shaning nhtoi a ladaw langa matu mung, tai nga mu ga;

¹⁵ginding aga ntsa e htoi ya nga na matu, dai ni gaw sumsing lamu a madin hta e ahtoi hkum tai nga mu ga,” nga ai: dai mung shing rai nga ai.

¹⁶Shing rai Karai Kasang gaw, dai ahtoi hkum kaba lahkawng galaw wu ai: ahtoi hkum kaba gaw shani hpe up na matu, ahtoi hkum kaji gaw shana hpe up na matu rai nga ai.

¹⁷Shagan ni hpe mung shi galaw wu ai. Ga ntsa e htoi ya nga na matu mung, shani hte shana hpe up nga na matu mung, ahtoi hte nsin hpe karan ginhka na matu mung,

¹⁸Karai Kasang gaw dai ni hpe sumsing lamu a madin hta e tawn da wu ai: dai kaja nga ai gaw Karai Kasang mu wu ai.

¹⁹Shaloi shana hte jahpawt gaw mali ya nhtoi hta tai ma ai.



²⁰Bai Karai Kasang gaw, “Nsoi nsa rawng nna, hkrung ai baw wunawng wuwa gaw hka hpung ni hta kanawng nga nna, u ni mung sumsing lamu a madin npu, ginding aga a ntsa malen e pyen nga mu ga,” nga ai.

²¹Shaloi Karai Kasang gaw, nammukdara na nga kaba hpe mung, hka e kanawng nga ai nsoi nsa rawng nna shamu shamawt chye ai amyus shagu hpe mung, hpan da wu ai: dai kaja nga ai gaw Karai Kasang mu wu ai.

²²Bai Karai Kasang gaw, “Nanhte kasha ja nna mayat maya wa ai hte nammukdara hka hta hpring wa mu; ntsa malen u ni mung ga ntsa e law htam wa mu ga,” ngu nna shanhte hpe shaman ya wu ai.

²³Shaloi shana hte jahpawt gaw manga ya nhtoi hta tai ma ai.

²⁴Bai Karai Kasang gaw, “Aga gaw, tinang nang amyus hta nsoi nsa rawng ai baw, yamnga mung, gumrawt hkawm ai baw hpe mung, ga ntsa na dusat nhprang amyus myu hpe mung shapraw u ga,” nga ai: dai mung shing rai nga ai.

²⁵Shing rai Karai Kasang gaw, ga ntsa na dusat nhprang amyus myu, yamnga amyus myu, ga e gumrawt hkawm ai baw amyus myu hpe mung galaw wu ai: dai kaja nga ai gaw Karai Kasang mu wu ai.

²⁶Bai Karai Kasang gaw, “Anhte gaw, anhte a hkrang sumla hte anhte a asam hte bung ai, shinggyim masha hpan ga: shanhte gaw, nammukdara hta rawng ai nga ni a ntsa e mung, lamu kata na ntsa malen e pyen ai u ni a ntsa e mung, yamnga ni a ntsa e mung, ga ting a ntsa e mung, ga ntsa e gumrawt hkawm ai baw mahkra a ntsa e mung up nga mu ga,” nga ai.

²⁷Shing rai Karai Kasang gaw shi a hkrang sumla hte maren, Karai Kasang gaw shi hpe hpan da wu ai: shinggyim lasha hte shinggyim numsha hpe shi hpan da wu ai.

²⁸Shaloi Karai Kasang gaw shan hpe tsun mu ai gaw, “Nan kashu kasha shaprat nna mayat maya wa mu; ga ting hpe jahpring nna dai hpe up nga lu mu: nammukdara hta rawng ai nga ni a ntsa e mung, lamu kata na ntsa malen



e pyen ai u ni a ntsa e mung, ga ntsa e nsoi nsa rawng ai shamu shamawt chye ai baw mahkra a ntsa e mung a up nga mu,” ngu wu ai.

²⁹Bai Karai kasang gaw, “yu mu, ga ntsa ting hta nsi naisi li rawng ai nai mam amyu shagu mung, ngai nanhte hpe jaw made ai; dai gaw nanhte a matu lusha shahpa tai nga na rai nga ai:

³⁰dai hta kaga, ga ntsa na ashu ashan mahkra a matu mung, lamu kata na ntsa malen e pyen ai u ni mahkra a matu mung, ga ntsa e nsoi nsa rawng ai gumrawt hkawm ai baw mahkra a matu mung, sha na ushat tsit lali ai namlaw namlap tsingdu tsingman amyu myu ngai jaw da we ai,” nga ai: dai mung shing rai nga ai.

³¹Shaloi Karai Kasang gaw shi hpan hpajang da ai amu yawng mayawng hpe yu yu nna, yu mu dai gaw nachying kaja nga ai. Shaloi shana hte jahpawt gaw kru ya nhtoi hta tai ma ai.

Ningpawt Ningpang 2

¹Shing rai sumsing lamu hte ginding aga gaw, tinang nang a zaw nawng zaw wa yawng hte hte nawng ngut nga masai.

²Karai Kasang gaw sanit ya nhtoi hta e shi galaw ai amu magam hpe shangut wu ai: shi galaw nu ai amu mahkra ngut masai rai nna, dai sanit ya nhtoi hta ban nga ai.

³Dai rai nna Karai Kasang gaw dai sanit ya nhtoi hpe shaman wu ai hte dai hpe shachyoi shapra wu ai: kaning rai nme law, Karai Kasang gaw shi hpan hpajang da nna galaw nu ai amu magam mahkra ngut ma nna, dai shani hta e laban nga ai.

Adam Hte Ewa

⁴Ndai hte gaw, Yehowa Karai Kasang ginding aga hte sumsing lamu hpe galaw ai nhtoi na, sumsing lamu hte ginding aga hpan hpajang da ai lam a ahtik ni rai nga ai.

⁵Ginding aga ntsa na ga nhprang hta anaw anam matut langai mi muk garai n tu ai, ga na nsi naisi, shatmaw shatmai matut langai mi muk garai n tu ai:



kaning rai nme law, Yehowa Karai Kasang gaw ga ntsa e marang garai n jahtu wu ai hte, aga hpe yu lajang na masha mung garai n nga ai.

⁶Rai timung ga na saiwan rawt nna aga ntsa ting hpe madit nga ai.

⁷Shaloi Yehowa Karai Kasang gaw aga hta na ga yun hte shinggyim hkrang shachyaw wu ai rai nna, shi a ladi hta hkrung ai nsoi nsa kawut bang ya wu ai: dai rai nna shinggyim masha gaw hkrung nga ai myit masin rawng ai masha tai wa ai.

⁸Dai h pang Yehowa Karai Kasang gaw, sinpraw maga na Edin ngu ai shara e sun langai mi hkai sharam tawn wu ai: dai kaw e shi shachyaw ai shinggyim masha hpe nga shangun da wu ai.

⁹Ya Yehowa Karai Kasang gaw yu chyoi ai hte sha na matu mai kaja ai hpun amy myu hpe, ga hta nna tu shangun wu ai: dai sun a ka-ang e asak jahkrung jaw ai hpun hte, kaja ai hte n kaja ai chye ginhka shangun ai hpun mung tu nga ai.

¹⁰Dai sun hpe madit na matu mung Edin kaw nna hka nu langai mi lwi pru wa ai; dai hka nu gaw dai kaw na bra nna hka gai mali tai wa ai.

¹¹Langai ngu na hka gai a mying gaw Pishun rai nga ai: dai gaw ja rawng ai Hawila mung grup rai lwi kawan mat wa ai:

¹²dai mung na ja gaw ja kaja rai nga ai: dai yang e badelim hpun naw hte unuk lungseng mung, rawng nga ai.

¹³Lahkawng ngu na hka gai a amyng gaw Gihun rai nga ai: dai gaw Hkusha mung grup rai lwi kawan mat wa ai.

¹⁴Masum ngu na hka gai a amyng gaw Hidekela rai nga ai: dai gaw Asuri mung sinpraw maga de lwi mat wa ai. Mali ngu na hka gai a amyng gaw Uhprat rai nga ai.

¹⁵Shaloi Yehowa Karai Kasang gaw dai masha hpe woi la nna, Edin sun hpe yu lajang na hte sin nga na matu, tawn da wu ai.



¹⁶Yehowa Karai Kasang dai masha hpe, “Dai sun hta tu ai hpun yawng mayawng hta na gaja wa nang sha lu na ndai:

¹⁷rai timung kaja ai hte n kaja ai hpe chye ginhka shangun ai hpun hta na chyawm gaw, nang n sha lu na ndai: kaning rai nme law, dai hpun hta na sha ai nhtoi hta, nang teng teng si lu na ndai,” ngu nna hkang da wu ai.

¹⁸Bai Yehowa Karai Kasang gaw, “Dai lasha gaw shi hkrai nga na n mai ai; shi hte ram ai nrum ntau shi a matu ngai galaw na we ai,” nga ai.

¹⁹Shaloi Yehowa Karai Kasang gaw nam mali na ashu ashan mahkra hpe mung, ntsa malen pyen ai u mahkra hpe mung, ga hte shachyaw wu ai rai nna, dai ni hpe kaning ngu shamyng na chye lu hkra, dai masha wa hpang de woi wa wu ai; dai masha wa mung nsoi nsa rawng ai baw yawng hte hpe amying shingteng jaw wu ai hte maren, tinang nang shingteng amying tai nga malu ai.

²⁰Shaloi dai masha wa yamnga mahkra hpe mung, ntsa malen pyen ai u mahkra hpe mung, nam mali na dusat nhprang mahkra hpe mung, amying shingteng jaw wu ai: rai timung dai masha wa a matu shi hte ram ai nrum ntau garai n nga lu ai.

²¹Dai majaw Yehowa Karai Kasang gaw dai masha wa hpe yup kaba hte shayup wu ai rai nna, shi gaw yup pyaw nga ai; shaloi shi a garep nra langai mi shaw la nna dai shara hta ashan hte shatup ya wu ai.

²²Shing rai, Yehowa Karai Kasang gaw dai masha wa hta na shaw la ai garep nra hte shinggyim numsha shachyaw wu ai rai nna, dai masha wa kaw woi wa ya wu ai.

²³Shaloi dai masha wa gaw, “Ya, masha ndai gaw, nye a nra hta na nra, nye a ashan hta na ashan rai nga ai: dai majaw shi hpe numsha ngu na rai nga ai; kaning rai nme law, shi gaw lasha hta na shaw la ai rai nga ai,” nga ai.

²⁴Dai re ai majaw lasha gaw tinang a kanu kawa hpe kau da nhtawm shi a madu jan hte manoi nga na rai nna, shan lahkawng gaw hkum shan langai sha tai lu na mara ai.



²⁵Ya dai masha yan la gaw singgu krin nga ma ai rai timung, shan shada n kaya ma ai.

Ningpawt Ninghpang 3

Shinggyim Masha A Hkrat Sum Ai Lam

¹Ya dai lapu gaw, Yehowa Karai Kasang galaw ai nam mali na dusat nhprang mahkra hta hpaji grau rawng nga ai. Shi gaw dai numsha hpe, “Ndai sun hta tu ai hpun mahkra hta na, nan n sha lu na rai myit dai, nga nna Karai Kasang gaja wa tsun a ni?” Ngu nna san wu ai.

²Shaloi dai numsha gaw, “Ndai sun hta tu ai hpun ni a asi hta na an sha lu ga ai;

³rai timung, ndai sun a ka-ang e tu ai hpun a asi hpe chyawm gaw, Nan si ai n hkrum myit ga, dai hta na nan n sha lu na myit dai, dai hpe mung hkum hkra myit, nga nna Karai Kasang tsun ai,” ngu nna lapu hpe htan wu ai.

⁴Dai rai nna lapu gaw, “Nan gaja wa n si na myit dai:

⁵kaning rai nme law, dai hta na sha ai nhtoi hta e nan a myi hpaw nna, kaja ai hte n kaja ai hpe chye ginhka na ra ai majaw, Karai Kasang hte maren nan tai na marin dai gaw, Karai Kasang chye nga ai,” ngu nna dai numsha hpe tsun wu ai.

⁶Hpun dai gaw sha na matu mai kaja ai mung, myi a matu yu chyoit nga ai mung, hpaji lu la na matu sharawng awng ai hpun rai nga ai mung, dai numsha gaw mu wu jang, dai hpun hta na asi di sha wu ai: madu wa hpe mung shi agaw jaw wu ai rai nna, shi mung sha wu ai.

⁷Dai Shaloi shan a myi hpaw malu ai rai nna, singgu krin rai nga ma ai gaw chye ma ai; shaloi shan gaw lakum lap chywi matut nna tinang a matu dangpai galaw ma ai.

⁸Dai hpang shan gaw, shana de bungsoi katsi ai aten e Yehowa Karai Kasang dai sun hta sa hkawm shara nga ai hpe na mu ai; dai majaw Adam hte shi a



madu jan gaw, Yehowa Karai Kasang a myi man kaw na makoi lu hkra, dai sun na hpun ni a kata e gawp nga ma ai.

⁹Shaloi Yehowa Karai Kasang gaw Adam hpe, “Nang kanang nga nga n ta?” Ngu nna shaga wu ai.

¹⁰Shi gaw, “Ndai sun e na a nsen ngai na nna singgu chyakrin rai nga nngai majaw ngai hkrit nna gawp makoi nga nngai,” ngu wu ai.

¹¹Shaloi Yehowa Karai Kasang gaw, “Nang singgu chyakrin rai nga ai gaw nang hpe kadai shadum a ta? Ngai, hkum sha, ngu nna jet da ai hpun hta na nang sha kau nu ni?” Ngu wu ai.

¹²Dai rai nna Adam gaw, “Ngai hte rau nga na, nang ngai hpe ya ai num gaw, dai hpun hta na ngai hpe di jaw nna ngai sha kau se ai.”

¹³Shaloi Yehowa Karai Kasang gaw, dai numsha hpe, “Ndai nang galaw ai gaw, hpa rai nga a ta?” Ngu nna san wu ai; dai numsha gaw, “Ngai hpe lapu e lau nna ngai sha kau se ai,” ngu nna htan wu ai.

¹⁴Dai rai nna Yehowa Karai Kasang gaw dai lapu hpe, “Nang ndai galaw ndai majaw, yamnga mahkra hte nam mali na dusat nhprang mahkra hta, nang dagam dala hkum na ndai; na a kan hte nang hkawm lu na rai nna, nang hkrung nga ai nhtoi mahkra hte hta, ga nhpu sha lu na ndai:

¹⁵nang hte numsha hpe mung, na a amyu matu hte shi amyu matu hpe mung ngai majan shangun da na made ai: shi gaw na a baw abrep na ra ai, nang mung, shi a lahtin achye na ra ai, ngu wu ai.

¹⁶Numsha hpe mung, Na a tsin-yam hte shinggyim machyi ai gaw ngai grau shalaw ya na de ai: shinggyim machyi ai hte nang kashu kasha shangai lu na ndai; na a madu wa hta nang myit manoi nga na ra ai rai nna, shi mung na a ntsa e up nga na ra ai,” ngu wu ai.

¹⁷Adam hpe mung, “Na madu jan a ga nang madat nna, ngai, Hkum sha, ngu nna jet da ai hpun hta na nang sha nit dai majaw, aga gaw na a jaw e dingnye



hkrum nga ai; nang hkrung nga ai nhtoi mahkra hte hta, ru tsang ai hte, ga hta na nang sha nga lu na ndai;

¹⁸aju hte atsing mung na a matu shi shatut na ra ai; ga na nsi naisi namlaw namlap nang sha nga lu na ndai:

¹⁹ga de na nang hpe shapraw la de ai majaw, ga de nang nhtang wa ai du hkra, na a myi man a salu salat hte na a shat nang sha nga lu na ndai; kaning rai nme law, nang ga yun rai nga ndai rai nna, ga yun bai tai na rin dai,” ngu wu ai.

²⁰Shaloi Adam gaw shi a madu jan hpe, “Ewa,” ngu nna shamyng wu ai; kaning rai nme law, shi gaw hkrung mahkrung a kanu rai nga ai.

²¹Yehowa Karai Kasang mung Adam hte shi a madu jan a matu shanhpyi hpun palawng galaw nna shan hpe shabu jahpun mu ai.

²²Shaloi Yehowa Karai Kasang gaw, “Yu mu, masha wa gaw kaja ai hte n kaja ai hpe chye ginhka lu ai lam hta, anhte hta na langai mi zawn tai nga ai, ya shi gaw prat dingsa hkrung nga lu na matu, shi a lata ladawn nna asak jahkrung ai hpun a asi di sha na, n mai nga ai,” nga ai rai nna,

²³dai masha wa gaw, shi pru ai ga hta galaw sha nga u ga nga, Yehowa Karai Kasang gaw, Edin sun hta na, shi hpe shapraw kau dat wu ai.

²⁴Shing rai dai masha wa hpe shi shapraw kau dat nna, dai asak jahkrung ai hpun a lam sin nga na matu, Hkerub ngu ai ni hte shi chyu nwat shadang chye ai wan nhtu hpe, Edin sun sinpraw maga de tawn da wu ai.

Ningpawt Ninghpang 4

Ka-in Hte Abela Hkungga Jaw Ai Lam

¹Dai hpang Adam gaw shi a madu jan Ewa hte kanawn nna, shi gaw na-um nasin rai nhtawm, Ka-in hpe shangai wu ai; shaloi shi gaw, “Yehowa a matu shadang sha ngai lu se ai,” nga ai.

²Bai kanau Abela hpe bai shangai wu ai. Abela chyawm gaw sagu rem sha ai wa rai nga ai; Ka-in gaw yi hkauna galaw sha ai wa rai nga ai.



³Ya aten du ai shaloi Ka-in gaw Yehowa hpe hkungga jaw na matu, ga na nsi naisi la sa wu ai.

⁴Abela mung, shi a sagu hpung hta shawng hkrat ai ni hta na mung, dai ni hta na asau mung, la sa wu ai. Yehowa gaw Abela hte shi a hkungga hpe sawn ya wu ai.

⁵Ka-in hte shi a hkungga hpe chyawm gaw shi sawn ya wu ai n rai. Dai rai nna Ka-in gaw ja ja pawt bu ai hte myi man sum nga lu ai.

⁶Dai majaw Yehowa gaw Ka-in hpe, “Nang hpa rai pawt nga n ta? Hpa rai myi man sum rai nga nta?”

⁷Nang kaja ai galaw yang gaw, myi man hpaw lu na n rai ni? N kaja ai nang galaw yang chyawm gaw, yubak gaw chyinghka makau e makun hpum nga ai: dai gaw nang kaw kanan mayu nga ai; rai timung, dai hpe nang up lu na rai ndai,” ngu nna tsun wu ai.

⁸Dai hpang Ka-in gaw shi a kanau Abela hte shaga nga ai; lang mi na shan gaw pa hkan e nga ma ai shaloi, Ka-in gaw kanau wa Abela hpang de rawt nna, shi hpe sat kau wu ai.

⁹Dai rai nna Yehowa gaw, “Na nnau Abela gaw kanang nga nga a ta?” Ngu nna Ka-in hpe san wu ai. Shi gaw, “Ngai n chye nngai; ngai gaw ngai nau wa hpe hkan sin ai wa rai nga a ni?” Ngu nna htan wu ai.

¹⁰Shaloi Yehowa gaw, “Nang hpa di nu ta? Nnau wa a asai nsen gaw ga de nna ngai hpe jahtau nga ai.

¹¹Dai rai nna na a lata na nnau wa a asai hpe hkap la na, shi a n-gup mahka ai aga a dagam ai gaw, nang hkrum lu na ndai;

¹²dai majaw aga hta nang galaw sha ai shaloi, lu la ang ai made, ya kaw nna nang n lu la na nit dai: ga ntsa e hprawng hkawm ai wa hte brak hkawm ai wa mung nang tai na nit dai,” ngu wu ai.

¹³Dai majaw Ka-in gaw, Yehowa hpe, “Nye a yubak gaw n dang gun hkra kaba nga li ai.



¹⁴Yu u, dai ni nang ngai hpe aga hta na shaden kau nit dai; na a myi man kaw na makoi kau ai mung ngai hkrum na ni ai; ga ntsa e hprawng hkawm ai wa hte brak hkawm ai wa mung ngai tai na ni ai; dai rai nna ngai hpe mu hkrup ai wa kadai mung, ngai hpe sat kau na ra ai,” ngu wu ai.

¹⁵Shaloi Yehowa gaw, “Ka-in hpe sat ai wa kadai rai timung yubak ari htam sanit hkrum lu na re ai,” ngu nna shi hpe tsun nhtawm, ka-in hpe mu hkrup ai kadai mung shi hpe n sat u ga, Yehowa gaw shi a matu masat shakap ya wu ai.

¹⁶Shaloi Ka-in gaw Yehowa a myi man kaw na pru mat wa nna Edin mung sinpraw maga na Noda mung hta nga nga ai.

¹⁷Bai Ka-in gaw shi a madu jan hte kanawn nna, shi gaw na-um nasin rai nhtawm Eruk hpe shangai wu ai: mare mung shi de wu ai rai nna, dai mare hpe, kasha a mying hku hkan nna Eruk ngu shamyng wu ai.

¹⁸Ya Eruk gaw kasha Irad hpe shaprat wu ai; Irad gaw Mahuyala hpe shaprat wu ai; Mahuyala gaw Mahtushaela hpe shaprat wu ai; Mahtushaela gaw Lamek hpe shaprat wu ai.

¹⁹Lamek chyawm gaw num lahkawng la wu ai; langai mi a amyng gaw Ada, langai mi a amyng gaw Zila rai lu ai.

²⁰Ada gaw Yabala hpe shangai wu ai: dai wa gaw janghpang sum hta nga nna, yamnga rem sha ai ni a kawa rai nga ai.

²¹Shi kanau a mying gaw Yubala rai lu ai: dai wa gaw tingse hte sumpyi chye dum ai ni mahkra a kawa rai nga ni.

²²Zila mahtang gaw Htubala Ka-in hpe shangai wu ai: dai wa gaw, magri hte hpri arai dai ai baw amy myu a ndup sama rai nga ai:

²³Htubala Ka-in kajan gaw Nama rai lu ai. Ya Lamek gaw shi a madu jan yan hpe, “Ada yan Zila e, nye a nsen madat mu, Lamek a num yan e, nye a ga matsing mu: Ngai hpe nsam dat ai majaw masha langai mi e, Ngai hpe n-gung hkang shakap ai majaw shabrang langai mi hpe, ngai sat kau lu se ai:



²⁴Ka-in hpe shut ai wa, yubak matai htam sanit hkrum yang gaw, Gaja nan Lamek hpe shut ai wa gaw, yubak matai htam sanit shi sanit hkrum lu na ra ai,” ngu nna tsun wu ai.

²⁵Ya Adam gaw shi a madu jan hte bai kanawn wu yang, Ewa gaw shadang sha shangai nna, shi hpe Shet ngu nna shamyng wu ai; “kaning rai nme law, Ka-in sat kau ai Abela a malai, amyu matu langai mi Karai Kasang gaw ngai hpe tawn da ya ni ai,” nga ai.

²⁶Shet mung shadang sha langai mi lu wu ai rai nna, shi hpe Enusha, ngu nna shamyng wu ai: dai prat kaw nna Yehowa a mying ningsang hpe nnan shaga hpang ma ai.

Ningpawt Ninghpang 5

Adam Kaw Nna Noa

¹Ya ndai gaw Adam a labau lasang ni a lam rai nga ai. Karai Kasang gaw shinggyim masha hpe hpan tawn da ai nhtoi hta shi Karai Kasang a hkrang sumla hte maren shi hpe galaw wu ai; lasha hte numsha hpe hpan da wu ai.

²Dai yan hpe shi shaman ya nna, shan hpe hpan da ai nhtoi hta shinggyim masha ngu nna shamyng u ai.

³Adam gaw latsa e sumshi ning rai sayang, shi a hte shi a asam hte bung ai shadang sha shaprat wu ai.

⁴Dai wa hpe Shet ngu nna shamyng wu ai. Shet hpe shaprat wu ai hpang, Adam a nhtoi gaw matsat tsa ning rai lu ai: shadang sha hte shayi sha hte hpe shi shaprat da wu ai.

⁵Dai ra nna Adam hkrung nga ai nhtoi mahkra hte gaw, jahku tsa e sumshi ning rai lu ai: shaloi shi si mat ai.

⁶Shet gaw latsa e manga ning du jang, Enusha hpe shaprat wu ai.

⁷Enusha hpe shaprat wu ai hpang, Shet gaw matsat tsa e sanit ning naw hkrung nga nna, shadang sha hte shayi sha hte shaprat da wu ai.



⁸Shet a nhtoi mahkra hte gaw jahku tsa e shi lahkawng ning rai lu ai: shaloi shi si mat ai.

⁹Enusha gaw jahku shi ning du jang, Kenan hpe shaprat wu ai.

¹⁰Kenan hpe shaprat wu ai hpang, Enusha gaw matsat tsa e shi manga ning naw hkrung nga nna, shadang sha hte shayi sha hte hpe shaprat da wu ai.

¹¹Enusha a nhtoi mahkra hte gaw jahku tsa e manga ning rai lu ai: shaloi shi si mat ai.

¹²Kenan gaw sanit shi ning du jang Mahalela hpe shaprat wu ai.

¹³Mahalela hpe shaprat wu ai hpang Kenan gaw matsat tsa e mali shi ning naw hkrung nga nna shadang sha hte shayi sha hpe shaprat da wu ai.

¹⁴kenan a nhtoi mahkra hte gaw jahku tsa e shi ning rai lu ai: shaloi shi si mat ai.

¹⁵Mahalela gaw kru shi manga ning du jang, Yared hpe shaprat wu ai.

¹⁶Yared hpe shaprat wu ai hpang, Mahalela gaw matsat tsa e sumshi ning naw hkrung nga nna, shadang sha hte shayi sha hte hpe shaprat da wu ai.

¹⁷Mahalela a nhtoi Mahkra hte gaw, matsat tsa e jahku shi manga ning rai lu ai: shaloi shi si mat ai.

¹⁸Yared gaw latsa e kru shi lahkawng ning du jang, Eruk hpe shaprat wu ai.

¹⁹Eruk hpe shaprat wu ai hpang Yared gaw matsat tsa ning naw hkrung nga nna, shadang sha hte shayi sha hte hpe shaprat da wu ai.

²⁰Yared a nhtoi mahkra hte gaw Jahku tsa e kru shi lahkawng ning rai lu ai: shaloi shi si mat ai.

²¹Eruk gaw kru shi manga ning du jang Mahtusala hpe shaprat wu ai.

²²Mahtusala hpe shaprat wu ai hpang, Eruk gaw masum tsa ning tup Karai Kasang hte rau hkawm rau sa nga ai rai nna, shadang sha hte shayi sha hte hpe shaprat da wu ai.

²³Eruk a nhtoi mahkra hte gaw masum tsa e kru shi manga ning rai lu ai:



²⁴E nuk chyawm gaw Karai Kasang hte rau hkawm sa nga ai rai nna, shi n nga sai; kaning rai nme nga Yang, Karai Kasang gaw shi hpe Jahtawt la wu ai.

²⁵Mahtusala gaw latsa e matsat shi sanit ning du jang Lamek hpe shaprat wu ai.

²⁶Lamek hpe shaprat wu ai hpang Mahtusala gaw sanit tsa e matsat shi lahkawng ning naw hkrung nga nna shadang sha hte shayi sha hte hpe shaprat da wu ai.

²⁷Mahtusala a nhtoi mahkra hte gaw jahku tsa e kru shi jahku ning rai lu ai: shaloi shi si mat ai.

²⁸⁻²⁹Lamek gaw latsa e matsat shi lahkawng ning du jang, shadang sha shaprat wu ai rai nna, shi a amying hpe Noa ngu nna shamying wu ai: “kaning rai nme law, “Yehowa dagam kau ai ga hta, anhte hkrum ai amu bungli hte lata a ru tsang ai hta, ndai wa gaw anhte hpe shangwi shapyaw na ra ai,” nga ai, rai nga ai.

³⁰Noa hpe shaprat wu ai hpang Lamek gaw manga tsa e jahku shi manga ning naw hkrung nga nna, shadang sha hte shayi sha hte hpe shaprat da wu ai.

³¹Lamek a nhtoi mahkra hte gaw sanit tsa e sanit shi sanit ning rai lu ai: shaloi shi si mat ai.

³²Ya Noa a asak gaw manga tsa ning rai nga ai: shaloi Noa gaw Shem, Ham, Yahpet hte hpe shaprat wu ai.

Ningpawt Ninghpang 6

Sha-u Ing Ai Lam

¹Ya ga ntsa masha ni, law htam wa ma ai hte, shayi sha shaprat ya nga ma ai shaloi



²Karai Kasang a shadang sha ni gaw shinggyim masha ni a shayi sha ni tsawm htap nga ma ai hpe mu mu ai rai nna, tinang ra ai hte maren num lata la ma ai.

³Yehowa chyawm gaw, “shinggyim masha ni, lam dam ai gaw, hkum shan sha rai nga ma ai majaw, nye a Wenyi shanhte hpe tut tut a daru nga na n rai: dai rai nna shi a asak gaw latsa e hkun ning sha rai na rai nga ai.”

⁴Dai aprat e Nehpelim ngu ai ni ga n ntsa e nga nga ma ai; Karai Kasang a shadang sha ni shinggyim masha ni a shayi sha ni hte nga nna, kashu kasha shaprat ya mu ai hpang e mung, dai ni gaw naw nga nga ma ai: shanhte gaw moi nna n-gun nsam kaba ai hte kajai gumhkawng ai ni rai nga ma ai.

⁵Shinggyim masha ni a n hkru n hkra ai lam ga ntsa e kaba la ai hte, shi a kraw lawang na myit maw mamaw gaw tut tut n shawp nga ai hpe Yehowa mu wu ai.

⁶Dai majaw Yehowa gaw shinggyim masha ni e ga ntsa e hpan tawn da ai hpe myit malai lu nna, shi a kraw lawang e yawn nga ai.

⁷Dai rai nna Yehowa, gaw, “Ngai hpan tawn da ai shinggyim masha hpe ga ntsa na atsai awai ngai di kau na we ai: masha kaw nna yamnga, gumrawt hkawm ai baw hte ntsa malen pyen ai u ni hpe du hkra shatsai kau na we ai: kaning rai nme law, dai ni hpe ngai hpan da we ai majaw myit malai lu nngai,” nga ai.

⁸Noa chyawm gaw Yehowa a man e myi man pa nga ai.

⁹Ndai gaw Noa a maumwi lam rai nga ai: Noa gaw dinghpring ai hte, dai aprat na ni hta hkum tsup ai wa rai nga ai: Noa gaw Karai Kasang hte rau ahkawm asa nga ai.

¹⁰Noa gaw shadang sha masum shaprat wu ai: dai ni gaw, Shem, Ham, Yahpet hte rai ma ai.

¹¹Ya, dai aga gaw Karai Kasang a man e n ding n man ai rai nga ai; dinghta ga gaw kashun kashe re ai hte hpring chyat nga ai.



¹²Shaloi Karai Kasang gaw dai aga hpe mada yu wu yang, yu u, dai gaw n ding n man rai nga ai: kaning rai nme law, dinghta hkum shan mahkra gaw, ga ntsa e tinang lam hpe shabyak kau ai hkrai rai nga ai.

¹³Shaloi Karai Kasang Noa hpe tsun wu ai gaw, “Dinghta hkum shan yawng mayawng a chyahtum gaw nye a man e pru ra ai; kaning rai nme law, dai ni a majaw dinghta ga gaw kashun kashe re ai hte hpring chyat nga ai: dai rai nna, yu u, ga hte nawng, ngai shanhte hpe jahten kau na mawe ai.

¹⁴Na a matu guhpra hpun hte sanghpaw li shachyaw u: dai sanghpaw li a kata e gawk kaji nang karan da na rai ndai; de a kata maga hte shinggan maga de mung, hpun naw nang chya na rai ndai.

¹⁵Nang galaw na kasi gaw ning rai nga ai: dai sanghpaw li a galu maga dawng masum tsa, nda de dawng manga shi, tsaw de dawng sumshi rai na rai nga ai.

¹⁶Dai sanghpaw li hta nhtoi shang na hku nang galaw nna, ntsa de na dawng mi jahka na hte magap shangut na rai nga ai: sanghpaw li a nhkrem maga de mung, chyinghka langai mi nang waw na rai ndai: kata tsang mi, lapran tsang mi, ntsa tsang mi di nna nang galaw na rai ndai.

¹⁷Ngai mung, lamu kata na nsoi nsa rawng ai hkum shan mahkra hpe jahten na, ga ntsa de hka kaba hte sha-u sha-ing dat na we ai: ga ntsa e nga manga hte gaw nsa hti mat na mara ai.

¹⁸Nang hte chyawm gaw nye a ga shaka ngai tawn da na we ai: nang hte na a shadang sha ni mung, na a madu jan hte na a nnam ni mung, dai sanghpaw li hta nang hte rau shang na rai myit dai.

¹⁹Nang hte rau hkrung nga na matu mung, nsoi nsa rawng ai ashu ashan amy shagu hta na lahkawng hkawng, dai sanghpaw li hta nang la jashawn na rai ndai; dai gaw ayi, ala rai na rai nga ai.

²⁰U ni mung tinang a amy hta na, yamnga ni mung tinang a amy hta na, ga ntsa e gumrawt hkawm ai baw amy shagu hta na mung, hkrung nga na matu, lahkawng hkawng nang kaw du na mara ai.



²¹Sha mai ai lusha shahpa amyung myung la nna htun tawn da u: dai gaw na a matu mung, dai ni a matu mung lusha tai na rai malit dai,” ngu wu ai.

²²Noa gaw shing rai galaw wu ai; Karai Kasang shi hpe hkang da wu ai hte maren, lam shagu shi galaw wu ai.

Ningpawt Ningpang 7

¹Shaloi Yehowa Noa hpe tsun wu ai gaw, “Ndai aprat na ni hta nye a man e nang dinghpring nga ndai gaw ngai mu se ai majaw, nang hte na a nta masha ni mahkra, dai sanghpaw li de shang mu.

²Ga ntsa e nli tai nga na matu, seng ai ashu ashan amyung shagu hta na ayi ala sanit nit; n seng ai ashu ashan hta na gaw ayi ala lahkawng hkawng:

³ntsa malen e pyen ai u ni hta na mung ayi ala sanit nit nang la bang da na rai ndai.

⁴Kaning rai nme law, dai ni kaw nna sanit ya du jang, shani mali shi ya, shana mali shi na tup, ga ntsa de ngai marang jahtu dat na we ai rai nna, ngai hpan tawn da ai hkrung mahkrung mahkra hte hpe, ga ntsa na atsai awai di kau na mawe ai,” ngu wu ai.

⁵Noa mung, Yehowa shi hpe hkang da mada hte maren galaw wu ai.

⁶Ga ntsa e sha-u ing ai shaloi, Noa gaw kru tsa ning rai nga ai.

⁷Shaloi Noa gaw sha-u ing ai hka a majaw, shi a shadang sha ni hte, shi a madu jan hte shi a kanam ni hte rau dai sanghpaw li de shang ma ai.

⁸Karai Kasang Noa hpe hkang da wu ai hte maren, seng ai ashu ashan hta na mung, n seng ai ashu ashan hta na mung, u ni hta na mung, ga ntsa gumrawt hkawm ai baw mahkra hta na mung,

⁹ayi ala lahkawng hkawng, Noa hte rau dai sanghpaw li hta shang wa ma ai.

¹⁰Ya, dai sanit ya nhtoi du jang, sha-u sha-ing na hka gaw, ga ntsa e pru wa ai.



¹¹Noa a asak kru tsa du ai shaning, shata lahkawng hta, dai shata shi sanit ya nhtoi hta e nan, ja ja sung ai hka htung hka hku ni kapaw pru wa ai hte, sumsing lamu na hkuwawt hku ni hpaw malang mat wa ai rai nna,

¹²shani mali shi ya, shana mali shi na tup, ga ntsa e marang a htu nga ai.

¹³Dai nhtoi hta e Noa hte shi a shadang sha Shem, Ham, Yahpet hte mung, Noa a madu jan hte shi a kanam masum hte mung sanghpaw li hta shang ma ai:

¹⁴shanhhte hte nawng dusat nhprang amyu myu, yamnga amyu myu, ga ntsa e gumrawt hkawm ai baw amyu myu, u amyu myu hte pyen chye ai baw amyu myu:

¹⁵nsoi nsa rawng ai dusat dumpyeng amyu mahkra hta na lahkawng hkawng Noa kaw dai sanghpaw li hta shang ma ai.

¹⁶Karai Kasang shi hpe hkang da ai hte maren shang wa ai dusat dumpyeng ni gaw, amyu baw mahkra hta na ayi ala yep yep rai shang ma ai: shaloi Yehowa gaw shi hpe kata e la sharawng da wu ai.

¹⁷Dai sha-u ing ai gaw ga ntsa e mali shi ya tup ing wa ai rai nna, hka tung rawt wa ai hte, dai sanghpaw li hpe sharawt nna ga hta na shawaw mat wa ai.

¹⁸Dai hka gaw tung jat wa ai hte, ga ntsa nna nachying rawt sung wa nna, sanghpaw li gaw hka ntsa e yawng nang nga ai.

¹⁹Dai hka gaw ga ntsa e nachying tung rawt wa ai rai nna, sumsing lamu a npu ting na tsaw la ai bum mahkra hte gaw lim mat ma ai.

²⁰Lim mat ai bum ni a ntsa de, tung rawt ai hka gaw, dawng shi manga kra nga ai.

²¹Ga ntsa e shamu shamawt chye ai dusat dumpyeng ngu ai, u mung, yamnga mung, matse labye mung, ga ntsa e gumrawt hkawm ai baw mahkra mung, shinggyim masha mahkra mung, si mat ma ai;



²²tinang a ladi hta hkrung ai nsoi nsa rawng ai, hkarang ntsa e nga manga hte gaw si mat ma ai.

²³Shaloi, ga ntsa na hkrung mahkrung mahkra gaw, shinggyim masha mung, yamnga mung, gumrawt hkawm ai baw mung, ntsa malen pyen ai u mung, atsai awai di kau ai hkrum ma ai: dai ni gaw ga ntsa na atsai awai di kau ai hkrum ma ai rai nna, Noa hte dai sanghpaw li kata shi hte rau rawng ai ni sha ngam nga ma ai.

²⁴Dai sha-u gaw ga ntsa e nhtoi latsa e manga shi ya tup a ing nga ai.

Ningpawt Ninghpang 8

¹Shaloi Karai Kasang gaw Noa hte shi hte rau sanghpaw li hta rawng ai ashu ashan mahkra hte yamnga yawng hpe dum wu ai: dai majaw Karai Kasang gaw ga ntsa e nbung shabung dat wu ai rai nna, hka hpungtun ni sim mat ma ai;

²sung ai hka htung hka hku ni hte lamu na hkuwawt hku ni hpe pat kau wu ai rai nna, lamu marang htu ai mung hpawng mat ai.

³Shaloi dai hka gaw ga ntsa na lwi hkrai lwi mat wa nna, latsa e manga shi ya rai jang ga ntsa na yawm mat wa ai.

⁴Dai sanghpaw li mung, shata sanit ngu na a nhtoi shi sanit ya hta, Ararat ngu ai bum ga e mara nga ai.

⁵Dai hka gaw shata shi du hkra yawm hkrai yawm mat wa nna, shata shi ngu na a praw langai ya hta bum pungding ni dawng pru wa ai.

⁶⁻⁷Ya nhtoi mali shi ya lai jang, Noa gaw, shi shachyaw ai sanghpaw li a hkuwawt chyinghka hpaw wu ai rai nna, u hka hpe dat dat wu ai: dai u hka gaw ga ntsa e hka hkyet mat ai nhtoi du hkra a pyen kahkrang hkawm nga ai.

⁸Ga ntsa e hka tang wa ai n tang wa ai chye lu hkra, hkrudu hpe mung dat dat yu wu ai.



⁹Ga ntsa ting e hka naw ing nga ai majaw hkrudu gaw shi a lagaw hte dung sa na shara n mu wu ai rai nna, dai sanghpaw li de Noa kaw bai nhtang wa ai; Noa mung lata ladawn nna hkrudu hpe hkap jum la nhtawm sanghpaw li kata de jashawn la wu ai.

¹⁰Dai kaw nna sanit ya du hkra shi naw la nga nhtawm, hkrudu hpe sanghpaw li na bai dat dat wu ai:

¹¹dai hkrudu gaw shana e shi kaw bai wa ai rai nna, yu u, shi a n-gup hta tsanlun lap katsing di makrang da wu ai: dai rai nna ga ntsa e hka tang wa sai gaw, Noa chye wu ai.

¹²Rai timung, sanit ya naw bai la nga nna, dai hkrudu hpe bai dat dat wu ai. Dai hkrudu chyawm gaw shi h pang de bai n wa ai nga mat sai.

¹³Shaloi kru tsa e langai ning na shawng shata a praw langai ya hta, ga ntsa na hka hpungtun ni hkyet mat wa sai: dai rai nna Noa gaw sanghpaw li a magap hpaw kau nna mada yu wu yang, yu u, aga gaw nnan kang wa nga ai mu wu ai.

¹⁴Shata lahkawng ngu na a hkun sanit ya hta, aga gaw hkraw kang mat nga sai.

¹⁵Shaloi Karai Kasang Noa hpe tsun wu ai gaw,

¹⁶Nang hte na a madu jan mung, na a shadang sha ni hte na a nnam ni mung dai sanghpaw li hta na pru wa mu.

¹⁷Nang hte rau nga ai nsoi nsa rawng ai dusat dumpyeng amyung shagu hta na, a-u hte yamnga hpe mung, ga ntsa e gumrawt hkawm ai baw mahkra hpe mung, nang hte rau shapraw u: dai ni gaw ga ntsa e tsanawn tsanang rai wa hkra, mayat maya wa nna law htam wa mu ga, ngu wu ai.

¹⁸Dai rai nna Noa hte shi a shadang sha ni mung, shi a madu jan hte kanam ni mung, pru wa ma ai:



¹⁹ga ntsa e shamu shamawt chye ai dusat dумыeng yawng mayawng gumrawt hkawm ai baw yawng mayawng, u yawng mayawng hte mung, tinang a amyu hte tinang dai sanghpaw li hta na pru wa ma ai.

²⁰Shaloi Noa gaw Yehowa a matu tawn hkungri galaw nhtawm seng ai yamnga amyu shagu hta na hte seng ai u amyu shagu hta na lata la nna dai tawn hkungri ntsa e wan nat hkungga nawng wu ai.

²¹Yehowa mung dai manam pyaw ai sangau hkap manam la wu ai: dai rai nna Yehowa gaw, Ginding aga hpe shinggyim masha ni a majaw, hpang de ngai dagam kau na ni ai n rai; kaning rai nme law, shi a kraw lawang na myit mang gaw, kaji kaw nna n shawp nga lu ai: dai hta kaga, ya e hkrung mahkrung hte hpe ngai jahten mawe ai zawn, hpang de galoi mung ngai bai jahten na ni ai n rai:

²²ginding aga naw pra nga dingsa, nli dat ai aten hte mam shu la ai aten, kashung ai hte kahtet ai, nshung ta hte nlum ta, shani hte shana n htum n wai na sai, nga nna shi a kraw lawang e tsun nga ai.

Ningpawt Ninghpang 9

Noa Hte Karai Kasang Ga Sadi Da Ai lam

¹Shaloi Karai Kasang Noa hte shi a shadang sha ni hpe shaman ya nna, shanhte hpe tsun wu ai gaw, “Nanhte kashu kasha shaprat nna, mayat maya wa ai hte lamu ga hpe jahpring mu.

²Ga ntsa na dusat dумыeng mahkra hte hte, ntsa malen pyen ai u mahkra hte gaw nanhte hpe hkrit gari nna myit kang nga na mara ai: lamu ga ntsa e shamu shamawt chye ai yawng hte hte, nammukdara na nga mahkra hpe nanhte a lata hta ngai ap ya masade ai.

³Nsoi nsa rawng nna shamu shamawt chye ai baw mahkra gaw nanhte a matu shahpa tai na rai nga ai: tsit lali ai nsi naisi hpe zawn, yawng mayawng ngai nanhte hpe jaw da masade ai.

⁴Rai timung nanhte gaw, asak rawng ai asai hte nawng ashan n sha lu na rai myit dai.



⁵Gaja wa, asak rawng ai nanhte a asai hpe gaw ngai bai hpyi na we ai: dusat dumpyeng mahkra hpe mung dai gaw ngai hpyi na we ai: masha a lata hta na, kahpu kanau a lata hta na pyi, masha a asak gaw ngai bai hpyi na we ai.

⁶Kadai rai timung, masha a asai hpe hkaw kau ya yang, shi a asai hpe mung, masha a lata hte hkaw kau ya lu na rai nga ai: kaning rai nme law, Karai Kasang gaw shi a hkrang sumla hte maren di nna masha hpe hpan da nu ai.

⁷Nanhte gaw kashu kasha shaprat nna law htam wa manit; ga ntsa e tsanawn tsanang rai nna, law wa htam wa manit,” ngu wu ai.

⁸Bai Karai Kasang Noa hte shi a shadang sha ni hpe tsun wu ai gaw,

⁹“Yu mu, ngai gaw nanhte hte nanhte a kashu kasha ni hte mung,

¹⁰nanhte hte rau sanghpaw li na pru wa ai, ga ntsa na dusat dumpyeng amyumyu ngu ai, a-u, yamnga, ashu ashan re ai, nanhte hte rau lamu ga ntsa e nga ai hkrung mahkrung hte hte mung, nye a ga shaka tawn da nga nngai.

¹¹Nanhte hte ngai tawn da ai ga shaka gaw, Htawm hpang de sha-u ing ai hka hte hkrung mahkrung hte hpe ngai bai n jahtum kau na hte, lamu ga hpe jahten na mung, htawm hpang de sha-u bai n ing na sai, ngu ai ga rai nga ai.

¹²Dai hta kaga, ngai hte lapran e nanhte hte, nanhte hte rau nga ai hkrung mahkrung mahkra hte hte shu mashi shu masha prat dingsa na ngai tawn da ai ga shaka a kumla gaw,

¹³nye a n-goilatun sumwi hta ngai tawn da se ai; dai gaw ngai hte lamu ga a lapran e tawn da ai ga shaka a kumla tai na ra ai.

¹⁴Dai re ai majaw, ga ntsa e ngai lamu mu shangun ai shaloi, dai n-goilatun gaw sumwi hta dan pru na ra ai:

¹⁵shaloi ngai hte lapran e nanhte hte rau nga ai hkrung ai nsoi nsa rawng ai dusat dumpyeng nga manga hte hte tawn da ai nye a ga shaka hpe ngai dum na we ai rai nna, hkrung mahkrung hte hpe jahten na htawm hpang de sha-u hka bai ing sana n rai.



¹⁶Dai n-goilatun gaw sumwi hta nga ga na ra ai rai nna, Karai Kasang hte ga ntsa na hkrung ai nsoi nsa rawng ai dusat dumpyeng mahkra hte a lapran na htani htana ga shaka hpe dum na matu, dai hpe ngai yu nga na we ai,” ngu nna Karai Kasang tsun wu ai.

¹⁷Dai hta kaga Karai Kasang gaw Noa hpe “Ndai gaw ngai hte ga ntsa e nga ai hkrung mahkrung mahkra hte a lapran na, ngai tawn da ai ga shaka a kumla rai nga ai,” ngu wu ai.

Noa A Kashu Kasha Ni

¹⁸Dai sanghpaw li na pru wa ai Noa a shadang sha ni gaw, Shem, Ham, Yahpet hte rai ma ai: Ham chyawm gaw Hknanan a kawa rai nga ai.

¹⁹Dai ni masum gaw Noa a shadang sha ni rai ma ai rai nna, shanhte hta nna lamu ga ting chyam wa ma ai.

²⁰Ya Noa gaw sun hkauna amu galaw sha ai rai nna, tsabyi sun hkai wu ai: dai tsabyi jahku hpe mung shi lu wu ai rai nna nang nga ai;

²¹shing rai shi a sum kata e hpun nba n hpun ai taw nga ai.

²²Shaloi Hknanan a kawa Ham gaw shi a kawa a singgu krin hpe mu jang, shinggan e nga ai kahpu yan kanau hpe sa tsun wu ai.

²³Dai re ai majaw Shem yan Yahpet gaw hpun nba la nhtawm, tinang a lahpa hta mara let htingnut sa wa nna shan a kawa a singgu krin hpe magap ya mu ai: shan a myi man shinggan de yawng malu ai majaw, shan gaw kawa a singgu krin hpe n mu ma ai.

²⁴Ya Noa tsabyi nang ai bran nna hprang yang, shi a kasha kaji shi hpe kaning di ai mung shi chye wu ai.

²⁵Dai majaw Noa gaw, “Hknanan gaw dagam dala hkrum u ga, Kahpu kanau ni a mayam ni kaw manam tai nu ga,” nga ai.

²⁶Bai shi gaw, “Shem a Karai Kasang Yehowa gaw a nga u ga. Hknanan chyawm gaw shi a mayam tai nu ga,



²⁷Karai Kasang Yahpet hpe maden shajat dat nna, Shem a sum hkan e shi nga nga u ga: Hkanan chyawm gaw shi a mayam tai nu ga,” nga ai.

²⁸Noa chyawm gaw dai sha-u ing ai hpang masum tsa e manga shi ning du hkra naw hkrung nga ai.

²⁹Noa a nhtoi mahkra hte gaw jahku tsa e manga shi ning rai lu ai: shaloi shi si mat ai.

Ningpawt Ninghpang 10

Shinggyim Masha Pra Wa Ai Lam

¹Ya ndai gaw Noa a shadang sha Shem, Ham, Yahpet hte a lakung lama ni rai nga ma ai: dai ni gaw sha-u ing ai hpang e shaprat ai kashu kasha ni rai nga ma ai.

Yahpet Amyu Masha Ni

²Yahpet a shadang sha ni gaw, Goma, Magu, Madai, Yawan, Htubala, Meshek, Htira hte rai ma ai.

³Goma a shadang sha ni gaw, Ashkena, Rihpat, Htugama hte rai ma ai.

⁴Yawan a shadang sha ni gaw, Elisha, Tarshi, Kihtim, Dodanim hte rai ma ai.

⁵Shanhte hta nna zunlawng amyuni gaw tinang nang a mungdan hte ran wa ma ai; dai ni gaw tinang a amyuni hta shaga ai ga hte abaw asang kaga ga rai wa ma ai.

Ham Amyu Masha Ni

⁶Ham a shadang sha ni gaw, Hkusha Mizra-im Hput, Hkanan hte rai ma ai.

⁷Hkusha a shadang sha ni gaw, Seba, Hawila, Saphta, Rama, Sabahtahka hte rai ma ai. Rama a shadang sha gaw Sheba yan Dedan rai ma ai.

⁸Hkusha gaw Nimrod hpe mung shaprat wu ai; dai wa gaw ga ntsa e kaba hpang ai wa rai nga ai;

⁹Yehowa a man e mung shi gaw jaugawng kaba rai nga ai rai nna, Nimrod zawn re ai Yehowa a man na jaugawng kaba wa, nga nna ga malai tsun ma ai.



¹⁰Shi a mungdan a npawt gaw, Shina mung Babela, Ereka, Ahkada, Hkalna ginwang ni rai lu ai.

¹¹Dai mung nna Ashuri mung de shi sa nna, Ninewe mare, Rehubut mare, Hkala mare hpe mung,

¹²Ninewe hte Hkala lapran e Resen mare hpe mung de wu ai: Resen mare gaw mare kaba rai nga ai.

¹³Mizra-im gaw, Ludim, Anamim, Hkasluhim, Hkaphturim amyu ni hpe shaprat wu ai:

¹⁴Hpeliste masha ni gaw Hkasluhim amyu hta na rai ma ai.

¹⁵Hkanan gaw shi a kasha alat Sidon hte Het,

¹⁶Yebusi, Amuri, Girgashi,

¹⁷Hiwi, Arki, Sini,

¹⁸Arwadi, Zimari, Hamahti amyu ni hpe shaprat wu ai: dai hpang e Hkanan a amyu lakung ni gaw, langai hte langai ran mat wa ma ai.

¹⁹Hkanan masha ni a lamu ga jarit chyawm gaw, Sidon mare kaw nna Gerara hku hprang, Gaza mare du hkra; bai Sodom, Gomora, Adma hte Zebuim mare ni hku hkrawn rai nna Lasha mare du hkra rai nga malu ai.

²⁰Dai ni gaw lakung lama kaga ga shaga ai ga kaga ga mungdan ni kaga ga hte amyu baw ni kaga ga re ai, Ham a kashu kasha ni rai nga ma ai.

Shem Amyu Masha Ni

²¹Yahpet a kahpu kaba, Ebera masha ni mahkra a kawa Shem mung kashu kasha shaprat wu ai.

²²Shem a shadang sha ni gaw, Elam, Ashura, Arhpaza, Luda, Aram hte rai ma ai.

²³Aram a shadang sha ni gaw, Uza, Hula, Gehta, Masha hte rai ma ai.

²⁴Arhpaza mung Shela hpe shaprat wu ai; Shela gaw Ebera hpe shaprat wu ai.



²⁵Ebera mung shadang sha lahkawng shaprat wu ai: langai wa a amying gaw Hpelek rai lu ai: kaning rai nme law, dai wa a prat e lamu ga hpe karan la ma ai; kanau wa a mying gaw Yoktan rai lu ai.

²⁶Yoktan gaw, Almoda, Shalep Hazarmawet, Yarak,

²⁷Hadoram, Uzala, Dikla,

²⁸Ubala, Abimela, Sheba,

²⁹Uhipira, Hawila, Yoba hte hpe shaprat wu ai: ndai hte mahkra gaw Yoktan a shadang sha ni rai ma ai.

³⁰Shanhte a lamu ga gaw, Mesha mare kaw nna, sinpraw maga de Sahpara bum du hkra rai malu ai.

³¹Dai ni gaw lakung lama kaga ga, shaga ai ga kaga ga, mungdan ni kaga ga, amyu baw ni kaga ga re ai Shem a kashu kasha ni rai nga ma ai.

³²Ndai hte gaw Noa a shadang sha ni hta na, tinang a lakung lama hkan nna, langai hte langai hkrat wa ai amyu baw ni a lam rai nga ai: dai sha-u ing ai hpang shanhte hta nna ga ntsa e masha amyu ni bran wa ma ai.

Ningpawt Ninghpang 11

Babela Langchyi

¹Ya ga ntsa ting hta e n-gup ga langai sha hte tsun ai hku langai sha rai nga malu ai.

²Ya sinpraw maga de htawt hkawm wa ma yang, shanhte gaw Shina mung hta e pa layang langai mi mu mu ai rai nna dai yang e de nga ma ai.

³Shaloi langai hte langai tinang a manang wa hpe, “Sa marit, anhte wut galaw nna ja hkra kabaw gaw,” nga nna tsun ma ai. Dai rai nna shanhte gaw nlung a malai awut, wut shakap na matu hka namsu lu la ma ai.

⁴Shing rai shanhte gaw, “Sa marit, ga ntsa ting e anhte n bra mat na hte, kajai gumhkawng ai amying lu la na matu, mare hte lamu dep ai wahpang langchyi anhte galaw ga,” nga nna tsun shajang ma ai.



⁵Shaloi Yehowa gaw, shinggyim masha ni galaw ai mare hte langchyi hpe yu yu na nga, yu hkrat wa ai.

⁶Dai rai nna Yehowa gaw, “Yu mu, shanhte gaw amyu langai sha rai ma ai hte, shaga ai ga langai sha rai nga malu ai rai nna, ndai gaw shanhte nnan galaw h pang ai amu rai nga malu ai: ya kaw nna shanhte maw mamaw hpe n hkum shadang lu na ra ai.

⁷Sa marit, langai hte langai tinang a manang tsun ai ga n chye na mat hkra, shanhte a shaga ai ga hpe shanut kau ya na, anhte yu hkrat saga,” nga ai.

⁸Shing rai Yehowa gaw, shanhte hpe dai shara kaw nna ga ntsa ting de shabra dat wu ai rai nna, dai mare n de lu ai yu mat ma ai.

⁹Dai rai nna shara dai hpe Babela ngu nna shamying mu ai: kaning rai nme law, dai yang e Yehowa gaw ga ntsa ting tsun ai ga hpe shanut kau ya wu ai; dai shara kaw nna mung, Yehowa gaw shanhte hpe ga ntsa ting de shabra kau dat wu ai.

Shem Kaw Na Abram Du Hkra

¹⁰Ndai gaw Shem a lakung lama matu ni rai nga ma ai. Shem gaw latsa ning du nna, sha-u ing ai h pang ni ning rai jang Arhpaza hpe shaprat wu ai.

¹¹Shem gaw Arhpaza hpe shaprat wu ai h pang, manga tsa ning naw hkrung nga nna, shadang sha hte shayi sha hte hpe shaprat da wu ai.

¹²Arhpaza gaw sumshi manga ning du jang, Shela hpe shaprat wu ai.

¹³Arhpaza gaw Shela hpe shaprat wu ai h pang, mali tsa e masum ning naw hkrung nga nna, shadang sha hte shayi sha hte hpe shaprat da wu ai.

¹⁴Shela gaw sumshi ning du jang Ebera hpe shaprat wu ai.

¹⁵Shela gaw Ebera hpe shaprat wu ai h pang mali tsa e masum ning naw hkrung nga nna shadang sha hte shayi sha hte hpe shaprat da wu ai.

¹⁶Ebera gaw sumshi mali ning du jang, Hpelek hpe shaprat wu ai.

¹⁷Ebera gaw Hpelek hpe shaprat wu ai h pang, mali tsa e sumshi ning naw hkrung nga nna shadang sha hte shayi sha hte hpe shaprat da wu ai.



- ¹⁸Hpelek gaw sumshi ning du jang Reu hpe shaprat wu ai.
- ¹⁹Hpelek gaw Reu hpe shaprat wu ai h pang, ni tsa e jahku ning naw hkrung nga nna shadang sha hte shayi sha hte hpe shaprat da wu ai.
- ²⁰Reu gaw sumshi lahkawng ning du jang, Seruk hpe shaprat wu ai.
- ²¹Reu gaw Seruk hpe shaprat wu ai h pang, ni tsa e sanit ning naw hkrung nga nna, shadang sha hte shayi sha hte hpe shaprat da wu ai.
- ²²Seruk gaw sumshi ning du jang Nahura hpe shaprat wu ai.
- ²³Seruk gaw Nahura hpe shaprat wu ai h pang ni tsa ning naw hkrung nga nna shadang sha hte shayi sha hte hpe shaprat da wu ai.
- ²⁴Nahura gaw hkun jahku ning du jang Htera hpe shaprat wu ai.
- ²⁵Nahura gaw Htera hpe shaprat wu ai h pang, latsa e shi jahku ning naw hkrung nga nna, shadang sha hte shayi sha hte hpe shaprat da wu ai.
- ²⁶Htera gaw sanit shi ning du jang, Abram, Nahura, Haran hte hpe shaprat wu ai.
- ²⁷Ndai gaw Htera a lakung lama matu ni rai nga ma ai. Htera gaw Abram, Nahura, Haran hte hpe shaprat wu ai: Haran gaw Lawt hpe shaprat wu ai.
- ²⁸Haran chyawm gaw shi a kawa Htera naw nga nga yang, shi dai daw ai Hkaladea mung na Ura mare e si mat sai.
- ²⁹Abram yan Nahura mung num ma lat nna, Abram a madu jan gaw, Sarai mying ai rai lu ai; Nahura a madu jan gaw, Haran a shayi sha Milahka rai lu ai: Haran gaw Milahka yan Yishka a kawa rai nga ai.
- ³⁰Sarai chyawm gaw maudung rai nga ai rai nna kashu kasha n lu ai.
- ³¹Shaloi Htera gaw shi a kasha Aram hpe mung, shi a kashu Haran a kasha Lawt hpe mung, shi a kanam Abram a madu jan Sarai hpe mung shaga woi nhtawm, Hkanan mung de sa wa na nga, Hkaladea masha ni nga ai Ura mare kaw nna pru sa wa ai: shing rai shanhte gaw Haran de du nna, dai yang e nga nga ma ai.



³²Htera a asak gaw ni tsa e manga ning rai lu ai: Htera chyawm gaw Haran mare e si mat ai.

Ningpawt Ninghpang 12

Abram Hpe Yehowa Shaga La Ai Lam

¹Shaloi Yehowa gaw Abram hpe, “Na a buga hte na a amyuu, na a nwa nta na pru nhtawm ngai nang hpe madun na ra de ai mung de sa wa su:

²ngai nang hpe amyuu kaba shatai na de ai rai nna, na a amyuu hpe galu kaba shangun ya na we ai; nang mung chyeju daju tai nga et.

³Nang hpe shaman ai wa hpe, ngai shaman ya na we ai; nang hpe dagam ai wa hpe ngai dagam kau na we ai: na a marang e ga ntsa na masha amyuu shagu gumring gumrat lu la shajang na mara ai,” ngu nna shaga wu ai.

⁴Dai rai nna Abram gaw, Yehowa shaga wu ai hte maren pru sa wa ai rai nna, Lawt mung shi hte rau hkan nang sa wa ai: Abram gaw Haran nna pru sa wa ai shaloi, asak sanit shi manga ning rai sa lu ai.

⁵Shaloi Abram gaw, shi a madu jan Sarai hte, shi a kanau a kasha Lawt hpe mung, shanhte lu la ai arai yawng mayawng hte Haran e lu la ai masha mahkra hpe mung woi nna, Hkanan mung de sa wa na pru wa ma ai: Hkanan mung de mung shanhte du ma ai.

⁶Abram gaw dai mung hpe ga sa wa ai rai nna, Shekim ginwang Mora ngu ai shara wamyi hpun nhpang de du ai: dai shaloi Hkanan masha ni gaw dai mung hta nga nga ma ai.

⁷Shaloi Yehowa gaw Abram kaw dan pru nna, “Ndai mung hpe na a amyuu matu ni e ngai jaw na we ai,” ngu wu ai. Dai majaw shi kaw dan pru ai Yehowa a matu, dai shara e tawn hkungri shi galaw wu ai.

⁸Dai kaw nna Behtela a sinpraw maga na bum de shi htawt wa nhtawm, shi a sum hpe Behtela a sinpraw maga hte Ai a sinna maga pa lapran e gap wu ai: dai yang e mung Yehowa a matu tawn hkungri shi galaw nna, Yehowa a amyuu hpe nawku wu ai.



⁹Abram chyawm gaw htawt hkawm sa wa nna, dingda maga de yawng mat wa ai.

Egutu Mung De Abram Sa Ai Lam

¹⁰Shaloi dai mung e hku hku wa ai rai nna, Abram gaw Egutu mung de sa shingbyi nga na pru sa wa ai: kaning rai nme law, dai mung e hku wa kaba hku nga ai.

¹¹Ya Egutu mung du na ni jang, shi a madu jan Sarai hpe shi tsun wu ai gaw, “Ya yu u, nang gaw ahpraw tsawm ai num rai nga ndai, ngai chye da de ai.

¹²Dai rai nna Egutu masha ni nang hpe mu jang, “Ndai gaw shi a madu jan rai nga lu ai, nga nna ngai hpe sat kau nhtawm, nang hpe gaw jahkrung da na ra ai.

¹³Dai majaw, nang gaw nye a kajan re ai she ngu u: shing rai, na a majaw ngai chymai nga lu nna, na a marang e ngai asak hkrung lu na nngai,” ngu wu ai.

¹⁴Ya Abram Egutu mung de du ai shaloi, dai numsha ja ja tsawm htap nga ai gaw Egutu masha ni mu mu ai.

¹⁵Hpara-u a agyi salang ni mung shi hpe mu ma ai rai nna, Hpara-u a man e shakawn ma ai; dai rai nna dai numsha hpe Hpara-u a htingnu de jashawn ya mu ai.

¹⁶Hpara-u gaw dai numsha a matu Abram hpe kaja ai hku galaw wu ai rai nna, shi gaw sagu, dumsu, lawze wula, lasha yam, numsha yam, lawze ayi hte gawla-uk hte hpe lu la wu ai.

¹⁷Yehowa chyawm gaw, Abram a madu jan Sarai a majaw, Hpara-u hte shi a nta masha ni hpe tsin-yam kaba jaw wu ai.

¹⁸Dai majaw Hpara-u gaw Abram hpe shaga nna, “Nang ngai hpe ndai galaw ai gaw, hpa rai nga a ta? Shi na a madu jan re ai gaw, ngai e hpa rai n tsun n ta?



¹⁹Nye a madu jan tai nga na, ngai shi hpe la u ga nga, Shi nye a kajan re ai, nga nna nang hpa rai tsun n ta? Ya, na a madu jan hpe yu u, woi la nna wa mat u,” ngu wu ai.

²⁰Shaloi Hpara-u gaw Abram a lam shi a masha ni hpe hkang dat mu ai rai nna, shanhte gaw shi hte shi madu jan hpe mung, shi lu la ai arai mahkra hte nawng hkan sa dat mu ai.

Ningpawt Ninghpang 13

Abram Hte Lawt Karan Mat Wa Ai Lam

¹Ya Abram gaw, shi hkum hte shi a madu jan mung, shi lu malu hte mung Egutu mung na pru lung wa ai rai nna, Hkanan mung Dingda maga de rai wa ma ai; Lawt mung shi hte rau hkan lung wa ai.

²Abram chyawm gaw yamnga sut mung, aja, gumhpraw sut mung ja ja lu su nga ai.

³Bai shi gaw Dingda maga de na kanawt hkawm wa nna, Behtela ginwang e Behtela mare hte Ai mare a lapran na,

⁴shawng de shi sum gap nna tawn hkungri galaw yu sai shara de bai du wa ai; dai yang e Abram gaw Yehowa a amying hpe nawku wu ai.

⁵Abram kaw hkan hkawm ai Lawt mung, sagu bainam hpung, nga dumsu hpung hte janghpang sum law law lu ai rai nna,

⁶shan lahkawng shara sha nga na gaw lamu ga n shang malu ai: kaning rai nme law, shan a sutgan law la malu ai majaw, shara sha hta rau n nga lu ma ai.

⁷Kaning rai nme nga yang, Abram a nga rem ma ni hte Lawt a nga rem ma ni ga law ga la nga ma ai: dai shaloi e Hkanan masha ni hte Hparizi masha ni mung, dai mung hta nga nga ma ai.

⁸Dai rai nna Abram gaw Lawt hpe, “An gaw hpunau rai nga ga ai majaw, ngai hte na a lapran e mung, nye a nga rem ma ni hte na a nga rem ma ni a lapran e mung, ga law ga la n nga u ga;



⁹ga ting na a man e dam nga ai n rai ni? Ya ngai hte hka nna nga u; nang pai maga de rai yang ngai hkra maga de, nang hkra maga de rai yang ngai pai maga de rai wa na nngai,” ngu nna tsun wu ai.

¹⁰Dai prat e, Yehowa gaw Sodom hte Gomora mare hpe garai n jahten yang, Zora mare du hkra Yawdan hka a grup yin ginwang hkan e hka law nga ai rai nna Yehowa a sun zawn mung, Egutu mung zawn mung, rai nga ai gaw, Lawt mada yu nna mu wu ai.

¹¹Dai rai nna Lawt gaw dai Yawdan ginwang ting hpe lata la nhtawm sinpraw maga de htawt mat wa ai rai nna, shan gaw langai hte langai hka mat wa ma ai.

¹²Abram chyawm gaw Hkanan mung e naw nga nga ai; Lawt gaw dai ginwang hkan na mare ni hta nga lawm nna, Sodom mare du hkra shi a sum gap wu ai.

¹³Ya, Sodom mare na masha ni gaw n shawp nga ma ai rai nna, Yehowa a man e nachying yubak kaba ai ni rai nga ma ai.

¹⁴Ya Lawt gaw Abram kaw na hka mat wa ai hpang, Yehowa gaw Abram hpe shaga nna, “Ya nang nga ai shara kaw nna dingdung dingda, sinpraw sinna mada yu u:

¹⁵Kaning rai nme law, ya nang mu nga ai lamu ga mahkra, nang hte na a amy matu ni hpe prat dingsa ngai jaw nga na made ai.

¹⁶Na a kashu kasha ni hpe ga nhpu zawn ngai mayat maya shangun na mawe ai: masha langai ngai ga nhpu hpe dang hti yang gaw, na a kashu kasha ni hpe mung dang hti na mu ai.

¹⁷Rawt u, dai mung a dingdung de mung nda de mung dinghkren hkawm yu u: kaning rai nme law, dai mung ngai nang hpe jaw na de ai,” ngu wu ai.

¹⁸Shaloi Abram gaw shi a sum htawt nna, Hebron mare na wamyi hpun tu ai Mamre ngu ai shara a makau e shang nga nga ai: dai yang e mung Yehowa a matu tawn hkungri shi galaw wu ai.



Ningpawt Ninghpang 14

Abram Gaw Lawt Hpe Shalawt Ai Lam

- ¹Dai hte yang Shina hkawhkam Amrahpela, Elasa hkawhkam Ariok, Elam hkawhkam Hkedala-uma, Goim hkawhkam Htidala hte gaw,
- ²Sodom hkawhkam Bera, Gomora hkawhkam Birsha, Adama hkawhkam Shinap, Zebuim hkawhkam Shemeba, Zora ngu ai Bela a hkawhkam hte hte hpyen gasat ma ai.
- ³Dai ni nlang Sidim kadit e sa hpawng nga ma ai: (Sidim ngu ai kadit gaw dai Jum nawng rai nga ai).
- ⁴Shanhte gaw shi lahkawng ning tup Hkedala-uma up ai hkam nga nhtawm, shi masum ning hta e gumlau mu ai.
- ⁵Shi mali ning hta e Hkedala-uma gaw shi hpang maga e nga ai hkawhkam ni hte rau sa wa nna Ashtarut Kernaim hta e Rehpani masha ni hpe, Ham hta e Zuzim masha ni hpe, Shawe Kiryahta-im hta e Ema masha ni hpe dang kau ma ai hte,
- ⁶Seira bum hta e nga ai Hori masha ni hpe mung nam makau e nga ai Ela Hparan du hkra shachyut kau mu ai.
- ⁷Dai de nna shanhte bai wa nhtawm, Kadesha ngu ai En-Mishpat de du ma yang, Amalek mung ting hpe mung, Hazazon-Htama e nga ai Amori masha ni hpe mung gasat dang kau mu ai.
- ⁸Dai rai nna Sodom hkawhkam, Gomora hkawhkam, Adama hkawhkam, Zebuim hkawhkam Zera ngu ai Bela hkawhkam hte gaw rawt pru nna Sidim kadit e hkap gasat ma ai:
- ⁹shanhte gaw Elam hkawhkam Hkedala-uma, Goim hkawhkam Htidala, Shina hkawhkam Amrahpela, Elasa hkawhkam Ariok hte hpe hkap gasat mu ai: shing rai hkawhkam mali hte hkawhkam manga gasat nga ma ai.



¹⁰Ya Sidim kadit hta hka namsu nhkun hkrai pri rai nga ai; shaloi Sodom hkawhkam yan Gomora hkawhkam gaw hprawng wa ma ai rai nna, dai hkan e hkrat shajang ma ai: lawt lu ai ni gaw dai bum ga de hprawng wa ma ai.

¹¹Dang lu ai ni gaw Sodom hte Gomora mare na arai nga manga hte lusha shahpa mahkra htawm la nna wa mat ma ai.

¹²Sodom e nga ai Abram a kanau a kasha Lawt hte shi a arai hpe mung shanhte la mat wa ya mu ai.

¹³Ya dai hta na hprawng lawt lu ai masha langai mi gaw, Hebre masha Abram hpe sa tsun dan wu ai: Abram chyawm gaw Eshhkula yan Anera a kahpu Amuri masha Mamre ngu ai wa a wamyi hpun makau e naw nga nga ai; shanhte gaw Abram hte ga shaka da ai ni rai nga ma ai.

¹⁴Ya Abram gaw shi kanau wa hpe rim mat wa ai lam na jang, shi a nta e shaprat nna shi sharin ai masha masum tsa e marai shi matsat hte hpe woi nna Dan mare du hkra hkan shachyut ma ai.

¹⁵Dai shana e shi gaw shi a ma ni hpe karan nhtawm, shanhte hpe gasat jahtaw dat nna, Damasku mare a pai maga na Hoba mare du hkra hkan shachyut mu ai.

¹⁶Shanhte la wa ai arai mahkra hpe mung shi a kanau Lawt hte shi a arai ni hpe mung, numsha ni hte mare masha ni hpe mung, shi bai la woi wa lu ai.

¹⁷Ya Abram gaw Hkedala-uma hte shi hpang maga na hkawhkam ni hpe dang kau ai kaw na bai wa ai shaloi, shi hpe tau la na nga Sodom a hkawhkam gaw, hkawhkam kadit ngu ai Shawe kadit e pru sa wa ai.

¹⁸Shalem a hkawhkam Melhkizedek mung muk hte tsabyi jahku la sa wa ai: dai wa gaw Tsaw Htum ai Karai Kasang a hkinjawng wa rai nga ai.

¹⁹Shi gaw Abram hpe, “Lamu hte aga Madu, Tsaw Htum ai Wa Karai Kasang gaw Abram hpe shaman ya u ga:



²⁰na a gumlau ni hpe na a lata hta ap ya ai Tsaw Htum ai Karai Kasang mung a nga u ga law,” ngu nna shaman ya wu ai. Abram mung shi lu la ai mahkra hta na htamshi hta htammi shi hpe jaw da wu ai.

²¹Shaloi Sodom hkawhkam wa gaw Abram hpe, “Dai masha ni hpe ngai e jaw da e; arai ni hpe chyawm gaw nang la wa u,” ngu wu ai.

²²Shaloi Abram gaw Sodom hkawhkam wa hpe, “Abram hpe ngai sut jasu se ai, nga nna nang tsun shara n nga u ga,

²³ri yan mi muk, kyepdin sumri langai mi muk, nang lu ai arai hta na hpa muk ngai n la na, ngu nna lamu hte aga Madu, Tsaw Htum ai Karai Kasang Yehowa a man e nye a lata ngai sharawt nna dakan se ai:

²⁴rai timung shabrang ni sha kau manu ai hte, ngai hte rau hkan sa ai Anera, Eshhkula, Mamre hte gaw shanhte lu la ai lanep daw mi hte daw mi la wa manu ga,” ngu nna htan wu ai.

Ningpawt Ninghpang 15

Yehowa Gaw Abram Hte Ga Shaka Tawn Ai Lam

¹Dai hpang Yehowa a ga gaw Abram kaw shingran hta du nna, “Abram e, hkum hkrit et; ngai gaw na a makawp ninggang rai nga nngai; nang lu la na shabrai kaba la nga lit dai,” ngu wu ai.

²Shaloi Abram gaw, “Yehowa Madu e, nang ngai hpe hpa chyeju jaw na n ta? Ngai kashu kasha n lu nngai wa mi, nye a dinghku madu na gaw, Damasku mare na, ndai Eliaza ngu ai wa arai nga ai,” ngu wu ai.

³Bai Abram gaw, “Yu u, nang ngai hpe amyu matu n jaw ndai; nye a npan dap na langai mi nye a Sali wunli dagraw na wa rai nga sahka,” ngu wu ai.

⁴Shaloi Yehowa a ga shi kaw bai du ai gaw, “Dai wa gaw na a Sali wunli madu lu na n rai; na a nshang na nan hkrat ai wa she, na a Sali wunli madu lu na ra ai,” ngu wu ai.



⁵Shing nga nhtawm Abram hpe shinggan de woi shapraw nna, “Sumsing lamu de mada yu u, dai shagan ni hpe nang dang hti yang gaw hti yu u: na a amyu matu ni dai hte maren rai na mara ai,” ngu nna shi hpe tsun wu ai.

⁶Abram mung Yehowa hpe kamsham wu ai rai nna, dai gaw shi a dinghpring ai lam ngu nna nawn ya wu ai.

⁷Bai shi tsun wu ai gaw, “Ndai mung hpe na a Sali wunli shatai na matu jaw na nga nna, Hkaladea masha ni nga ai Ura mare kaw nna nang hpe shaga woi wa ai Yehowa gaw ngai rai nga nngai,” ngu wu ai.

⁸Shaloi Abram gaw, “Yehowa Madu e, dai mung nye a Sali wunli tai na gaw, ngai kaning di chye lu na rai ta?” Ngu nna san wu ai.

⁹Shaloi Yehowa gaw, “Masum ning du ai dumsu upra langai mi, Masum ning du ai bainam yi langai mi, masum ning du ai sagu la langai mi hte hkrudu langai mi, u ra kasha langai mi nye a matu la tawn u,” ngu wu ai.

¹⁰Dai hte maren dai ni nlang hpe shi la tawn nna, hkum shagu hpe ka-ang brang brang di ga nhtawm, maga mi de chyen chyen di nna jahka tawn wu ai: u yan hpe chyawm gaw shi n ga wu ai.

¹¹U matse ni dai mang de pyen hkrat ma timung, Abram dai ni hpe hkap gawn kau wu ai.

¹²Jan du wa jang, Abram hta yup kaba du ai rai nna, ja ja htat ai nsin hta hkrit gari mat ai hkrum wu ai.

¹³Shaloi Yehowa Abram hpe tsun wu ai gaw, “Da ndai chye da nga u: na a kashu kasha ni gaw, shanhte hte n seng ai mung hta manam sa tai nga na mara ai rai nna, dai mung na masha ni a yam sha ai hte zingri zingrat ai hpe mali tsa ning tup hkrum nga na mara ai:

¹⁴shanhte hpe yam ai amyu hpe mung ngai jeyang na mawe ai: dai hpanng shanhte gaw sutgan law law hte pru wa lu na mara ai.

¹⁵Nang chyawm gaw nji nwoi ni kaw ngwipyaw ai hte wa lu na rin dai; aprat nga nna makoi mayang dat ai nang hkrum na ndai.



¹⁶Aprat mali lai ai hpang, shanhte gaw nang de bai wa na mara ai: kaning rai nme law, Amori masha ni a shut hpyit ai gaw garai n dik malu ai,” ngu wu ai.

¹⁷Jan shang mat nna nsin htat nga ai shaloi, yu u, wan hkut hku ai wan mang hte, wan tu ai shanan paw pru nna shan chyen ni a lapran hku lai mat wa ai.

¹⁸Dai shani e Yehowa gaw Abram hte ga shaka tawn da nna,

¹⁹“Ndai Keni, Kenizi, Kadmoni, Heti, Hparizi,

²⁰Rehpa, Amori, Hkanani, Girgashi, Yebusi masha ni nga ai mung ngu ai,

²¹Egutu hka nu kaw nna, Uhprat hka nu kaba du hkra dam ai lamu ga hpe, na a amyumu ni e ngai jaw da se ai,” ngu wu ai.

Ningpawt Ningpang 16

Hagara Hte Ishmaela

¹Ya Abram a madu jan Sarai gaw kashu kasha n lu nga ai: shi gaw Egutu amyumu Hagara ngu ai shingnan num langai mi lu ai.

²Dai rai nna Sarai gaw Abram hpe, “Yu u, Yehowa ngai hpe kashu kasha lu na lam ban da nga ai: dai re ai majaw nye a shingnan jan kaw shang u; shi a marang e ngai kasha lu dam nhten,” ngu wu ai: Abram mung Sarai a ga madat ya wu ai.

³Abram gaw Hkanan mung e nga ai shi ning du sayang she Abram a madu jan Sarai gaw shi a shingnan jan Egutu amyumu Hagara hpe, shi madu wa Abram a lashi num shatai na ya wu ai.

⁴Shaloi Abram gaw Hagara kaw shang ai rai nna shi na-um nasin rai nga ai: shi na-um nasin rai sai chye wu jang, shi Sarai hpe n kaw n law di wu ai.

⁵Dai majaw Sarai gaw Abram hpe, “Ngai hkrum ai yubak gaw na ntsa e du u ga; nye a shingnan jan hpe na a lahpyen e ngai jaw sade ai rai nna, ya shi na-um nasin re ai chye jang, ngai hpe n kaw n law di nngai: ngai hte na a lapran e Yehowa jeyang ya mi ga,” ngu wu ai.



⁶Abram chyawm gaw, “Yu u, na a shingnan jan gaw na a lata e rawng nga ai; nang kaning di mayu yang di u,” ngu nna Sarai hpe tsun wu ai. Shaloi Sarai gaw shi hpe adip akrip di wu ai rai nna, Hagara gaw shi kaw na hprawng pru mat wa ai.

⁷Ya Yehowa a lamu kasa gaw, Shura de sa ai lam na hka htung langai mi a makau e shi hpe hkap mu nna,

⁸“Sarai a shingnan jan Hagara e, gade nna pru n ta? Gade sa wa nga n ta?” ngu nna san wu ai: shi gaw, “nye a madu Sarai kaw na hprawng wa nga nngai,” ngu nna htan wu ai.

⁹Dai rai nna Yehowa a lamu kasa gaw, “Na a madu h pang de bai wa nna, shi shi a npu e taw nga u,” ngu nna shi hpe tsun wu ai.

¹⁰Bai Yehowa a lamu kasa gaw, “Na a nshu nsha ni hpe n dang hti hkra ngai law htam shangun na we ai,” ngu wu ai.

¹¹Dai hta n-ga Yehowa a lamu kasa bai tsun ai gaw, “Yu u, nang na-um nasin rai nga ndai rai nna shadang sha shangai na rin dai; dai wa a amyng gaw Ishmaela ngu nna nang shamyng ya lu na rai ndai; kaning rai nme law, nang hkrum ai matsan tsin-yam hpe Yehowa na ya nit dai.

¹²Shi gaw masha a man e nam lawze zawn tai na ra ai: masha yawng hpe hpyen ai wa mung shi tai na ra ai; shi hpe mung masha yawng e hpyen na maru ai; kahpu kanau ni yawng mayawng a saw masawn e shi nga lu na ra ai,” ngu wu ai.

¹³Shing rai shi hte ga tsun ai Yehowa hpe, “Nang gaw mu lu ai Karai Kasang rai nga ndai, ngu nna shamyng wu ai: kaning rai nme law shi gaw, Ngai hpe mu ai wa e ndai yang e ngai mu lu ni hka gaw?” Nga ai.

¹⁴Dai ga hkan nna hka htung dai hpe, Bera-lahai-roi ngu nna shamyng wu ai: dai gaw Kadesha hte Bared lapran e nga nga ai.



¹⁵Dai hpang Hagara gaw Abram hpe shadang sha shangai ya wu ai: Abram mung Hagara shangai ya ai shadang sha hpe Ishmaela ngu nna shamyng wu ai.

¹⁶Hagara gaw Abram a matu Ishmaela hpe shangai ya ai shaloi Abram a asak gaw matsat shi kru ning du salu ai.

Ningpawt Ninghpang 17

Matu Gadoi Ai Ga Shaka

¹Dai hpang Abram asak Jahku shi jahku ning du sayang, Yehowa gaw shi kaw dan pru nna, “Ngai gaw Chyahtum Chyalai n-gun rawng ai Karai Kasang rai nga ai; nye a man e hkum tsup let hkawm sa wa u.

²Shaloi nye a ga shaka nang hte ngai tawn da na we ai rai nna, nang hpe nachying shalaw na de ai,” ngu wu ai.

³⁻⁴Dai majaw Abram gaw shi a man e dingnyawm dagup nga ai rai nna, Karai Kasang shi hpe bai tsun wu ai gaw, “Yu u, ngai nan nye a ga shaka hpe nang hte shagrin da se ai rai nna, nang gaw masha amyu baw law law a kawa rai na nit dai.

⁵Dai hta kaga, na a amying hpe ya kaw nna Abram ngu lu na n rai; ngai nang hpe masha amyu baw law law a kawa shatai sade ai majaw, na a amying Abraham ngu na rai nga ai.

⁶Ngai nang hpe nachying mayat maya shangun na de ai; nang hta nna masha amyu myu ngai shatai na we ai; nang hta nna mung hkawhkam hkawseng pru shajang na mara ai.

⁷Ngai gaw na a Karai Kasang mung, na a htawm hpang na, na a kashu kasha ni a Karai Kasang mung, tai nga na nngai, ngu nna, nang hte na a kashu kasha ni hta prat mi hte prat mi, nye a ga shaka hpe htani htana ga shaka ngai shatai na wa ai.

⁸Ya nang manam tai nga ai ndai Hkanan mung ting, nang hpe mung, na a htawm hpang na, na a kashu kasha ni hpe mung, prat dingsa a madu nga lu



na matu, ngai jaw da na we ai; dai hta kaga shanhte a Karai Kasang mung ngai tai nga na nngai,” ngu wu ai.

⁹Bai, Karai Kasang Abraham hpe tsun wu ai gaw, “Nang hkum nan hte na a hpang na, na a kashu kasha ni gaw nye a ga shaka hpe prat dingsa hkan nang lu na rai myit dai.

¹⁰Nang hte na a hpang na, na a kashu kasha ni hkan nang nga lu na nye a ga shaka gaw ndai rai nga ai: nanhte hta lasha hkum shagu gaw matu gadoi ai lam hkam la lu na rai nga ai.

¹¹Nanhte gaw nanhte hkum a hpyi matu gadoi kau ai hkam la lu na rai myit dai: dai gaw ngai hte nanhte a lapran e tawn da ai ga shaka a kumla tai nga na ra ai.

¹²Nanhte a amy hta prat dingsa, lasha hkum shagu gaw, tinang a nta e shangai ai rai timung, tinang amy n re ai, amy kaga ni kaw na gumhpraw hte mari la ai rai timung, matsat ya nhtoi du jang, matu gadoi ai hkam la lu na rai myit dai.

¹³Tinang a nta e shangai ai wa mung, tinang gumhpraw hte mari la ai wa mung, matu gadoi ai hkam la lu na rai myit dai: shing rai nye a ga shaka gaw, nanhte a ashan hta htani htana ga shaka tai nga na ra ai.

¹⁴Matu n galoi ai, tinang hkum a hpyi matu gadoi n hkam la ai lasha gaw, shi a amy hta na sumri dan kau ya ai hkrum lu na rai nga ai: dai wa gaw nye a ga shaka hpe lai kau nu ai,” ngu wu ai.

¹⁵Bai Karai Kasang Abraham hpe tsun wu ai gaw, “Na a madu jan Sarai hpe mung, Sarai ngu sana n rai, shi a amying Sara ngu na rai nga ai.

¹⁶Shi hpe ngai shaman ya nna, shi hta na ngai nang hpe shadang sha langai mi jaw na de ai: rai sa, ngai shi hpe shaman ya nna, shi gaw amy myu a kanu tai na ra ai; shi hta nna mung amy baw ni a hkawhkam hkawseng pru shajang na mara ai,” ngu wu ai.



¹⁷Shaloi Abraham gaw dingnyawm dagup nga let, “Latsa ning du sai wa gaw kasha naw lu na kun? Jahku shi ning du sai Sara mung kasha naw shangai na ra ai kun?” Nga nna mani ai hte shi a kraw lawang e tsun nga ai.

¹⁸Dai rai nna Abraham gaw, “Na a man e Ishmaela ahkrung nga nu ga,” ngu nna Karai Kasang hpe tsun wu ai.

¹⁹Shaloi Karai Kasang gaw, “Nrai, na a madu jan Sara nan na a matu shadang sha shangai ya na ra ai; dai wa hpe Isak ngu nna nang shamyang lu na wu ai: shi a hpang na shi a kashu kasha ni hta nye a ga shaka hpe htani htana ga shaka tai nga na matu, ngai shi hte dai ga shaka tawn da na we ai.

²⁰Ishmaela matu mung na a ga ngai madat nga nngai: yu u, ngai shi hpe shaman ya nna, mayat maya shangun ai hte ja ja shalaw jahtam na we ai; shi gaw du shi lahkawng a kawa tai na ra ai rai nna, shi hpe amyu kaba mung ngai shatai na we ai.

²¹Rai timung, htaning ndai aten e, na a matu Sara shangai na ra ai shadang sha Isak hta, nye a ga shaka ngai shagrin da na we ai,” ngu wu ai.

²²Karai Kasang gaw shi hte ga tsun ai sim nna, Abraham kaw nna lung mat wa ai.

²³Shaloi Abraham gaw Karai Kasang shi hpe tsun da ai hte maren, shi a kasha Ishmaela kaw nna, shi a nta e shangai ai ni nlang hte hte, shi a gumhpraw hte mari la ai ni nlang hte ngu ai shi a nta hte seng ai lasha yawng hte hpe shaga la nna, dai shani jang matu gadoi ai lam jaw mu ai.

²⁴Abraham gaw shi hkum nan matu gadoi hkam ai shaloi jahku shi jahku ning rai nga ai.

²⁵Shi a kasha Ishmaela gaw matu gadoi hkam ai shaloi shi masum ning rai nga ai.

²⁶Abraham yan shi a kasha Ishmaela gaw lani jan hta matu gadoi ai hkam la ma ai.



²⁷Shi a nta e shangai ai ni hte amyu kaga ni kaw na gumhpraw hte mari la ai ni ngu ai shi a nta hte seng ai lasha nlang hte mung shi hte rau matu gadoi ai lam hkam la ma ai.

Ningpawt Ninghpang 18

Manam Marai Masum

¹Abraham gaw shani jan ja ai aten e shi a sum chyinghka lam e dung nga yang, Yehowa gaw Mamre a wamyi hpun makau e shi kaw dan pru nga ai.

²Shi mada yu nga yang, yu u, shi a makau e masha marai masum tsap nga ma ai: dai ni hpe mu jang, sa tau la na nga sum chyinghka nna gat sa nhtawm, ga de dingnyawm dagup let tsun wu ai gaw,

³“Nye a madu e, na a man e ngai myi man pa nga nngai rai yang gaw, na a mayam wa kaw na hkum lai sa wa et;

⁴ntsin loi mi la sa ya de ga, nanhte a lagaw kashin kau ngut jang, dai hpun npu e naw sa nga mu:

⁵muk n-gup mi mung ngai naw la sa na nngai; shing rai nanhte myit shalan la mu; dai hpang lai sa wa na rai nga ai: kaning rai nme law, dai matu nanhte a mayam wa kaw nanhte du sa manit dai,” ngu wu ai. Shanhte mung, “Nang tsun ai hte maren di u,” ngu mu ai.

⁶Shaloi Abraham gaw sum kata e nga ai Sara hpang de alawan wan gat shang wa nna, Muk shadung jare masum alawan gan gumchya nhtawm muk pa kaba u,” ngu nna tsun da wu ai.

⁷Bai Abraham gaw dumsu hpung de gat sa nhtawm, nu nu nai nai rai hpum sau ai dumsu kasha dun wa nna, shangun ma hpe ya wu ai: dai wa mung alawan sat lajang wu ai.

⁸Shingdi htawbat hte nga chyu mung, shi lajang ai dumsu kasha mung shi la nna shanhte a man e baw jaw mu ai: shi chyawm gaw dai hpun npu shanhte a makau e tsap nga ai; shanhte mung sha nga ma ai.



⁹Shaloi shanhte gaw, “Na a madu jan Sara kanang nga nga a ta?” Ngu nna san mu ai. Shi gaw, “Wonang sum e nga nga ai,” ngu nna htan wu ai.

¹⁰Shanhte hta na langai wa gaw, “Nhtoi gu jang nang h pang de ngai teng teng bai du na ring ngai rai nna, na a madu jan Sara gaw shadang sha lu na ra ai,” ngu nna tsun wu ai. Shing nga tsun ai wa a shingdu de chyinghka makau e Sara nga nga ai rai nna ga dai na wu ai.

¹¹Ya Abraham yan Sara gaw aprat kaba la masai; Sara hta mung numsha hking nga ai hte maren ya n nga salu ai.

¹²Dai majaw, Sara gaw, “Ya ngai gumgai ni ai, nye a madu wa mung dingla sai, dai re ai mi ngai naw pyaw na rai nga a hka i?” Nga nna shi a kraw e mani nga ai.

¹³Dai rai nna Yehowa gaw Abraham hpe, “Sara gaw, ngai gumgai sayang me gaja wa kasha lu na a kun? Nga nna hpa rai mani a ta?”

¹⁴Yehowa n di lu ai amu lama mi nga a ni? Nhtoi gu jang ngai nang h pang de bai du na ring ngai rai nna, Sara gaw shadang sha lu na ra ai,” ngu wu ai.

¹⁵Sara chyawm gaw, “Ngai n mani nngai” ngu nna ndang wu ai; kaning rai nme law shi hkrit nga ai. Dai wa mung, “N rai, nang mani nit dai,” ngu wu ai.

Sodom Mare A Matu Abraham Hpyi Nem Ai Lam

¹⁶Shaloi dai masha ni dai kaw na rawt nna, Sodom mare de man yawng let sa wa nga ma ai: Abraham mung shanhte hpe hkan sa dat na nga, rau sa wa nga ai.

¹⁷Ya Yehowa gaw, “Ngai galaw ai amu Abraham hpe ngai makoi na we ai kun?”

¹⁸Abraham chyawm gaw, kaba ai hte nsam rawng ai amyung teng teng tai na ra ai; ga ntsa amyung nlang hte mung shi hta gumring gumrat lu la na mara ai.

¹⁹kaning rai nme law, Abraham a lam Yehowa tsun da ai ga ndat hte maren shi hta shadik lu hkra, Yehowa a lam hkan nga nna, dinghpring ai lam hte tara tengman ai lam hpe shatsup lu na matu, Abraham gaw shi a kashu kasha



ni hte shi a dinghku na ni hpe, shi hpang hkan nang nga mu ga nga, shi hkan na ra ai gaw ngai chye da we ai,” nga ai.

²⁰Bai Yehowa gaw, “Sodom mare hte Gomora mare a jahtau ai nsen kaba la nga malu ai hte shanhte a shut hpyit ai gaw ja ja li nga malu ai majaw,

²¹ya ngai sa yu nna, ngai kaw hkrang pru ai nsen hte maren shanhte gaja wa galaw ai n galaw ai gaw ngai yu yu na we ai; n galaw ai rai yang mung ngai chye na we ai,” nga ai.

²²Ya dai ni gaw dai kaw nna myi man kayin nna Sodom maga de sa wa ma ai; Abraham chyawm gaw Yehowa a man e naw tsap nga ai.

²³Shaloi Abraham gaw sit sa nna, “dinghpring ai ni hpe n shawp ai ni hte rau, gaja wa nang jahten kau na wu ni?

²⁴Dai mare hta e dinghpring ai masha manga shi nga ma nhten; dai rai yang, dai dinghpring ai masha manga shi a majaw, dai mare hpe matsan dum ai hte n jahten ai, n da lu n ni?

²⁵dinghpring ai ni hpe n shawp ai ni hte rau sat kau na hte, dinghpring ai ni hpe n shawp ai ni e zawn jahkrum na gaw nang hte tsan nga u ga; rai sa, dai gaw nang hte tsan nga u ga: ga ntsa ting a Tara agyi wa gaw dingman ai hku galaw na n rai ni?” Ngu nna tsun wu ai.

²⁶Dai rai nna Yehowa gaw, “Sodom mare kata e dinghpring ai masha manga shi hpe ngai mu yang gaw, dai ni a majaw dai shara ting hpe ngai shalai kau na we ai,” ngu wu ai.

²⁷Bai Abraham gaw, “Yu u, ngai ga nhpu hte dap sha rai nga nngai, rai timung nang Madu hpe ngai tsun na ngu nga nngai:

²⁸dinghpring ai masha manga shi hta manga yawm nga nhten; shing rai masha manga yawm ai majaw mare ting hpe jahten na wu ni?” Ngu nna bai tsun wu yang, Dai mare hta marai mali shi manga ngai mu we yang gaw, dai shara hpe ngai n jahten na nngai,” ngu wu ai.



²⁹Bai Abraham gaw, “Dai mare e marai mali shi nang mu hkrup na wu ai nhten,” ngu nna kahtap tsun wu yang, shi gaw, “Dai mali shi a majaw ngai n di na we ai,” ngu wu ai.

³⁰Bai Abraham gaw, “Nye a Madu masin hkum pawt et, ngai naw tsun we ga, dai mare hta marai sumshi nang mu hkrup na wu ai nhten,” ngu wu yang, shi gaw, “Marai sumshi ngai mu we yang gaw, ngai n di na nngai,” ngu wu ai.

³¹Bai Abraham gaw, “Nye a Madu hpe ngai naw tsun na ngu nga nngai: dai mare hta marai hkun mu hkrup na wu ai nhten,” bai ngu wu yang, shi gaw, “dai marai hkun a majaw ngai n jahten na nngai,” ngu wu ai.

³²Bai Abraham gaw, “Nye a Madu masin hkum pawt et; ndai lang mi sha ngai naw tsun n-ga: dai mare hta marai shi mu hkrup na wu ai nhten,” ngu wu yang, shi gaw, “Dai marai shi a majaw dai shara hpe ngai n jahten na nngai,” ngu wu ai.

³³Ya Yehowa gaw Abraham hte ga tsun ngut jang wa mat ai: Abraham mung shi a shara de bai nhtang wa ai.

Ningpawt Ninghpang 19

Sodom Hte Gomora Hten Mat Ai Lam

¹Dai lamu kasa yan gaw nrim e Sodom mare de sa du ma ai; Lawt gaw Sodom mare chyinghka lam e dung nga ai: shaloi Lawt gaw dai yan hpe mu nna, sa tau la na nga rawt sa nhtawm, shi a myi man ga de dagup let,

²“Madu yan e nan a mayam a nta de shang nna, dai na tup nga nga marit; nan a lagaw shin mu; hpawt de jau jau rawt nna, lai sa wa mu,” ngu nna hkap tsun wu ai. Dai yan gaw, “An n shang na ga ai, dai na tup mare lam hkan e nga nga na ga ai,” ngu nna htan mu ai.

³Shan hpe akroi anoi nga nna saw mu ai majaw, shan gaw shi hpang de kayin nna nta de shang ma ai; shan a matu shi poi galaw nna, matsi n rawng ai muk kabaw ngut jang, shan sha ma ai.



⁴Dai yan garai n yup yang, Sodom mare shara shagu hkan na sa ai lasha kaji kaba nlang hte gaw, dai nta hpe grup di wang da nna,

⁵Lawt hpe shaga let, “Dai na nang kaw du ai manam yan, kanang nga ma ta? Dai yan hte anhte kanawn lu na matu shapraw ya mi,” ngu mu ai.

⁶Shaloi Lawt gaw chyinghka shinggan de shanhte kaw pru nna, shi a shingdu de chyinghka la tawn nhtawm,

⁷“Nye a hpunau ni e, ndai hte wa n shawp ai amu gaw hkum galaw myit.

⁸Yu mu, ngai kaw la garai n chye ai shayi sha lahkawng nga nga ai; dai yan hpe nanhte hpang de shapraw ya na hkraw ya mi, shan hpe nanhte kam ai mi di mu; ndai yan chyawm gaw nye a nta a magaw shingnip hta sa shingbyi nga ma ai majaw, shan hpe hpa mung hkum di ya myit,” ngu nna sa tsun wu ai.

⁹Rai timung shanhte gaw, “Ndai wa gaw nang e she sa shingbyi nga ai mi, tara agyi tai mayu nga ai; ya ndai yan hpe di ai hta, nang hpe chyawm grau nna n hkru ai hku di na de ai,” ngu mu ai. Shing rai shanhte Lawt hpe jawm adip nna, chyinghka adawt hpaw kau na nga, sit sa wa ma ai.

¹⁰Dai lamu kasa yan chyawm gaw lata shawn dat nna Lawt hpe nta nhku de shan kaw dun jashawn la nhtawm, chyinghka la kau mu ai.

¹¹Dai hta kaga shan gaw, dai chyinghka shinggan e nga ai masha kaji kaba nlang hpe myi shamak kau ya mu ai rai nna, shanhte gaw chyinghka lam tam nna ba mat ma ai.

¹²Ya dai lamu kasa yan Lawt hpe tsun mu ai gaw, “Ndai yang nang hte seng ai ni naw nga ma ni? Na a nhkri nsha ni hpe mung, na a shadang sha ni hte shayi sha ni hpe mung, ndai mare hta e nang lu malu hpe, ndai yang na woi shapraw u:

¹³shara ndai hpe an jahten kau na rai nga ga ai; kaning rai nme law, ndai yang na masha ni a jahtau ai gaw Yehowa a man e nachying kaba nga malu



ai majaw, ndai hpe jahten kau na Yehowa gaw an hpe shangun dat ma ni ai,” ngu mu ai.

¹⁴Dai majaw Lawt gaw pru nna shi a shayi sha ni hpe la ai kahkri ni e, “Rawt mu, ndai yang na pru wa mu; mare ndai hpe Yehowa jahten kau na da,” ngu nna hkan tsun wu ai. Kahkri ni chyawm gaw, shi shatu ai sha rai nga ai, nga nna myit ma ai.

¹⁵Nhtoi htoi ai shaloi dai lamu kasa yan gaw Lawt hpe shadut nna, “Rawt u; ndai mare a yubak hta nang n hten lawm n ga, na a madu jan hte nang e nga ai na a shayi sha yan hpe woi nna pru wa u,” ngu mu ai.

¹⁶Shi chyawm gaw a ganyi nga ai, rai timung Yehowa shi hpe matsan dum nga ai majaw, dai lamu kasa yan gaw shi hte shi a madu jan hpe mung, shi a shayi sha yan hpe mung lata hta dun nna shapraw nhtawm, dai mare shinggan e woi tawn mu ai.

¹⁷Shing rai shanhte hpe shapraw tawn nhtawm, langai wa mi gaw, “Na asak lawt lu hkra hprawng u; hpang de hkum katin yu et, ndai pa garai n tawng tawng gaw hkrum hkring et; nang hten bya ai n hkrum hkra, bum ga de hprawng u,” ngu wu ai.

¹⁸Law tsun wu ai chyawm gaw, “Nye a Madu e, shing n rai u ga:

¹⁹Yu u, na a mayam wa na a man e myi man pa ni ai rai nna, nye a asak hkrung nga lu na matu ngai hta nang galaw ya ai matsan dum ai chyeju wa kaba la salit dai: dai yubak ngai hpe lep nna ngai n si n ga, bum ga du hkra wa ngai n dang hprawng nngai:

²⁰ya, yu u, wora mare gaw hprawng lu na daram ni nga ai, kaji mung kaji nga ai; nye a asak hkrung nga lu hkra dai de hprawng wa shangun e; dai gaw kaji nga ai n rai ni?” Ngu wu ai.

²¹Dai wa mung, “Yu u, ndai lam hta mung nye a man e nang myi man pa nit dai rai nna, nang tsun ai mare hpe ngai n jahten ni ai.



²²Dai de lau hprawng wa u; nang dai de garai n du yang ngai hpa mung n galaw lu nngai,” ngu wu ai. Dai re ai majaw mare dai hpe Zora ngu nna shamyng mu ai.

²³Lawt gaw Zora mare de du shang jang, ga ntsa e jan pru sai.

²⁴Shaloi Yehowa gaw lamu de nna Sodom hte Gomora ntsa de kan hte grung ai wan jahtu dat wu ai:

²⁵shing rai shi gaw dai mare yan hte nawng ginwang ting hpe mung, dai mare yan hta nga ai masha mahkra hte ga e tu matu hpe mung galau ka-up kau wu ai.

²⁶Lawt a madu jan chyawm gaw h pang de kayin yu nna jum shadaw tai mat lu ai.

²⁷Ya Abraham gaw manap jau jau rawt nna, shi Yehowa a man e tsap ai shara de sa wa yu wu ai.

²⁸Sodom hte Gomora maga de mung, dai ginwang ting de mung shi mada yu wu yang, yu u, wan nhkut gaw wan nmang hta na hku ai wan hkut zawn dai mung ting hta nna mawng lung nga ai.

²⁹Karai Kasang gaw dai ginwang na mare ni hpe jahten kau wu ai shaloi Karai Kasang Abraham hpe dum wu ai rai nna, Lawt nga ai mare ni hpe galau ka-up kau wu ai shaloi, dai galau ka-up kau ai hta na Lawt hpe dat dat wu ai.

Lawt Hte Shi A Kasha Ni

³⁰Shaloi Lawt gaw Zora mare hta nga hkrit ai majaw, shi a shayi sha yan hte rau Zora mare na pru nna bum ga e wa nga nga ai; shan wa ni gaw lungpu langai mi hta rawng nna nga nga ma ai.

³¹Ya kana mahtang kanau jan hpe tsun wu ai gaw, “An a kawa dingla mat sai; dai hta kaga ga ntsa ting hta, ga ntsa hking hte maren an hpe la na lasha langai mi muk n nga sai;



³²law, an gaw wa hpe tsabyi jaw shanang gaw, an a kawa amyu matu shapraw na shi hte yup ga,” ngu wu ai.

³³Dai shana e shan gaw kawa hpe tsabyi jaw nhtawm, kana jan mahtang shang nna kawa hte rau yup wu ai; shi yup lawm ai mung, shi rawt wa ai mung kawa gaw n chye wu ai.

³⁴H pang jahpawt e kana gaw, “Yu u, mana e ngai wa hte yup ni ai; dai na mung shi hpe tsabyi jaw nna wa a amyu matu shapraw lu hkra nang shi kaw shang yup lawm u,” ngu nna kanau jan hpe tsun wu ai.

³⁵Dai shana mung shan gaw kawa hpe tsabyi jaw nhtawm kanau jan mahtang shang nna kawa hte rau yup wu ai; shi yup lawm ai mung, shi rawt wa ai mung kawa gaw n chye wu ai.

³⁶Dai rai nna Lawt a kasha yan gaw kawa hta na kasha kap ma ai.

³⁷Kana jan shadang sha shangai ai rai nna, dai ma hpe Moba ngu nna shamyng wu ai: dai wa gaw ya du hkra Moba masha ni a kawa rai nga ai.

³⁸Kanau jan mung shadang sha shangai wu ai rai nna, dai ma hpe Ben-ammi ngu nna shamyng wu ai: dai wa gaw ya du hkra Ammon a kashu kasha ni a kawa rai nga ai.

Ningpawt Ningpang 20

Abraham Hte Abimelek

¹Ya Abraham gaw dai kaw na dingda maga de htawt sa wa nhtawm, Kadesha hte Shura lapran e nga da nna, Gerara mare hta shingbyi nga ai.

²Dai shaloi Abraham gaw shi a madu jan Sara a lam, “Shi gaw ngai jan rai nga ai,” ngu nna tsun wu ai majaw, Gerara hkawhkam Abimelek gaw shangun dat nna Sara hpe la wu ai.

³Karai Kasang chyawm gaw shana e yup mang hta Abimelek kaw du nna, “Yu u, nang la ai num a majaw, nang masha chyasi rai nit dai; kaning rai nme law, shi masha a num rai nga ai,” ngu nna daru wu ai.



⁴Ya, Abimelek gaw Sara hte garai n kasawt ai rai nna, “Madu e, dingman ai amyung hpe mung nang sat kau na n ni?”

⁵Shi nan, Ngai jan re ai, nga nna ngai e tsun ai n rai ni? Num jan shi mung, Ngai yung re ai, nga nna tsun ai; n shut dum ai myit rawng nna, san seng ai lata hte ndai lam ngai galaw ni ai,” ngu wu ai.

⁶Bai dai yup mang hta Karai Kasang gaw, “Rai sai, n shut ai myit hte ndai lam nang galaw ai gaw ngai chye nngai; nang ngai e n shut u ga, ngu nna ngai hkum nan nang hpe ban shadang de ai: dai rai nna shi hte kasawt na ahkang ngai nang hpe n jaw de ai.

⁷Ya dai wa a madu jan shi hpe bai ya u; shi myihto rai nga ai rai nna, na a matu shi akyu hpyi yang, nang hkrung lu na rin dai: nang bai n ya yang gaw, nang mung nang hte seng ai ni mahkra mung teng teng si na marin dai, chye da u,” ngu wu ai.

⁸Shaloi Abimelek jahpawt jau jau rawt nna, shi a mayam ni nlang hpe shaga la nhtawm, dai lam mahkra shanhte hpe tsun dan wu ai: dai ni mung ja ja hkrit nga ma ai.

⁹Abimelek gaw Abraham hpe mung shaga nna, “Nang anhte hpe hpa di ai rai ta? Nang hpe ngai hpa shut ai majaw, ngai hta mung nye mungdan hta mung ndai yubak kaba du shangun n ta? N galaw mai ai amu nang ngai hta galaw n hka,” ngu wu ai.

¹⁰Bai Abimelek gaw, “Nang hpa lam mu nna shing rai galaw n ta?” Ngu nna Abraham hpe san wu yang,

¹¹Abraham gaw, “Ndai yang e Karai Kasang hkrit ai masha n nga ma ai rai nna, nye madu jan a majaw ngai hpe sat kau na ma ai, ngu nna ngai myit ai majaw sha rai nga ai.

¹²Dai hta kaga shi nye a kajan majing mung teng nga ai; ngai wa a shayi sha shi rai nga ai, ngai nu a chyawm gaw n rai: nye a madu jan mung rai nga ai

¹³Karai Kasang ngai hpe nye wa nta na jahkawm dat ai shaloi, Nang ngai hpe galaw na chyeju gaw ndai rai nga ai: an du hkawm wa ai shara shagu e, ngai



e, N-yung re ai, ngu nna she tsun u, ngu nna shi hpe ngai htin da we ai,” ngu nna htan wu ai.

¹⁴Shaloi Abimelek gaw sagu, dumsu, yamnga mung, numsha, lasha yam mung Abraham hpe jaw dat wu ai; madu jan Sara hpe mung bai ya wu ai.

¹⁵Dai hta n-ga Abimelek gaw, “Yu u, nye a lamu ga gaw na a man e rai nga ai; nga mayu ai hte maren nga u,” ngu dat wu ai.

¹⁶Bai Sara hpe mung, “Yu u, na n-yung wa hpe gumhpraw hkying mi ngai jaw ni ai; dai gaw nang kaw rau nga ai ni mahkra a man e mung, masha kaga yawng a man e mung nang hpe galaw ai ja rai u ga; dai rai nna nang sin maraw lawt nit dai,” ngu dat wu ai.

¹⁷Abraham mung Karai Kasang kaw akyu hpyi ya wu ai rai nna, Karai Kasang gaw Abimelek hte shi a madu jan hpe mung, shi a mayam num ni hpe mung shamai ya mu ai rai nna shanhte gaw kashu kasha shaprat ma ai.

¹⁸Kaning rai nme law, Yehowa gaw Abraham a madu jan Sara a majaw, Abimelek a nta na num ni kashu kasha n kap hkra dim da nu ai.

Ningpawt Ninghpang 21

Isak Shangai Wa Ai Lam

¹Ya, Yehowa a mungga nga ai hte maren Sara hpe shi kawan katsan yu sa ai rai nna, Yehowa tawn da ai ga ndat hte maren Sara hta shadik wu ai.

²Dai majaw Sara gaw na-um nasin rai nna, Abraham hpe Karai Kasang ndat da ai ahkying hta, shi asak kaba sayang, shi a matu shadang sha shangai ya wu ai.

³Abraham mung shi a matu Sara shangai ai kasha hpe Isak ngu nna shamyung wu ai.

⁴Karai Kasang hkang da ai hte maren Abraham gaw shi a kasha Isak hpe matsat ya du ai nhtoi hta matu gadoi ai lam jaw wu ai.

⁵Abraham gaw shi a kasha Isak a myi man mu ai shaloi latsa ning rai nga ai.



⁶Dai rai nna Sara gaw, “Karai Kasang ngai hpe mani shangun ni ai; dai shi na ai ni yawng mayawng gaw ngai hte maren mani na masai,” nga ai.

⁷Bai shi gaw, “Sara gaw kasha e chyu shachyu na ru ai, nga nna Abraham hpe kadai tsun yu na a ta? Kaning rai nme law, shi dingla mat sayang she, ngai kasha shaprat ya we ai,” nga ai.

⁸Dai ma Isak mung kaba wa nna chyu jahka mu ai; Isak hpe chyu jahka ai shani e Abraham gaw poi kaba galaw wu ai.

Hagara Hte Ishmaela Hpe Gawt Kau Ai Lam

⁹Ya Sara gaw, Egutu num Hagara hta Abraham lu ai shadang sha e roi nga ai, mu wu ai.

¹⁰Dai majaw shi gaw Abraham hpe, “Ndai shingnan num hte shi a kasha hpe gawt kau u; ndai shingnan num a kasha gaw ngai sha Isak hte rau Sali wunli dagraw lu na n rai,” ngu wu ai.

¹¹Abraham chyawm gaw, shi a kasha rai nga ai majaw, dai lam hpe nachying yak dum nga ai.

¹²Rai timung Karai Kasang gaw, “Dai ma hte na a shingnan num a majaw myit hkum ru et; Sara nang hpe tsun matsun madat u: kaning rai nme law, Isak hta, na a amyu matu tai na ra ai.

¹³Dai shingnan num a shadang sha mung, na a matu rai nga ai majaw, shi hpe mung amyu baw mi ngai shatai na we ai,” ngu nna Abraham hpe tsun wu ai.

¹⁴Shaloi Abraham gaw jahpawt jau jau rawt nna, muk hte ntsin ndum la nhtawm, Hagara a lahpa hta mara ya let jaw dat ngut jang, kasha ap ya nna dat dat wu ai; shi mung pru mat wa nna Berasheba nam mali hkan e kayin hkawm nga ai.

¹⁵Dai ndum na ntsin ma jang, shi gaw ma dai hpe singwum langai mi a kata e gumpye bang kau da nna,



¹⁶“Ma si ai mung ngai n mu mayu nngai,” nga let, ndan lang mi gap hkap daram tsan ai kaw e ma hpang de yawng let dung nga ai. Shi gaw shing rai dung nga da nna jahtau hkráp wu ai.

¹⁷Shaloi Karai Kasang gaw dai ma a nsen na wu ai rai nna, lamu de nna Karai Kasang a lamu kasa mung Hagara hpe shaga let, “Hagara e, nang hta hpa re a ta? Hkum hkrit et; dai ma nga ai kaw na nsen Karai Kasang na nu ai:

¹⁸rawt u, dai ma hpe sharawt nna lata hte pawn shadaw u; ngai shi hpe amyú kaba shatai na we ai,” ngu nna tsun wu ai.

¹⁹Dai hta kaga Karai Kasang gaw shi hpe myi hpaw ya wu ai rai nna, hka htung langai mi shi mu wu ai; dai majaw shi sa nna ndum hta ntsin ja jahpring la nhtawm, ma hpe gawn jaw wu ai.

²⁰Karai Kasang mung dai ma hte rau nga nga ai rai nna, shi gaw galu kaba wa ai hte, nam e nga nna ndan jaugawng tai wa ai.

²¹Shi gaw Hparan mali e nga nga ai rai nna, kanu mung Egutu mung na num langai mi la ya wu ai.

Bera- Sheba Hta E Ga Shaka Tawn Da Ai Lam

²²Dai ten hte yang, Abimelek hte shi a hpyen du wa Hpilola gaw Abraham hpe shaga nna, “Nang galaw wa ai lam shagu hta Karai Kasang nang hte rau nga nga ai:

²³dai rai nna, ngai e mung, ngai sha ni e mung, ngai shu ni e mung nang n maw sha ai sha nang hpe ngai chyeju madun ai zawn, ngai e mung, ya nang shingbyi nga ai nye a mung hpe mung, chyeju madun sa na, ngu nna Karai Kasang hta, ya ndai yang e dagam da e,” ngu mu ai.

²⁴Abraham mung, “Rai sa, ngai dagam na we ai,” ngu nna htan wu ai.

²⁵Shaloi Abraham gaw, Abimelek a mayam ni kashun la ai hka htung a lam, Abimelek hpe daru wu ai.



²⁶Abimelek chyawm gaw, “Dai gaw kadai galaw ai ngai n chye nngai, nang mung ngai e n tsun ndai, ngai mung dai ni du hkra n na nngai,” ngu nna ndang kau wu ai.

²⁷Shaloi Abraham gaw sagu hte dumsu la nhtawm, Abimelek hpe jaw nna shan lahkawng gaw ga shaka tawn da ma ai.

²⁸Bai Abraham gaw sagu hpung na sagu yi kasha sanit jahka tawn wu ai.

²⁹Dai rai nna Abimelek gaw, “Ndai jahka tawn ai sagu yi kasha sanit gaw, kaning re ai rai ta?” Ngu nna Abraham hpe san wu yang, shi gaw,

³⁰“Dai hka htung ngai htu se ai gaw, ngai hpang maga de sakse tai na matu, ndai sagu yi kasha sanit hpe nye a lata na nang hkap la lu na rai ndai,” ngu nna tsun wu ai.

³¹Dai yang e shan lahkawng dagam ma ai majaw, shi gaw shara dai hpe Berasheba ngu nna shamyng mu ai.

³²Shing rai shan gaw Berasheba shara e ga shaka tawn da ma ai: dai hpang Abimelek hte shi a hpyen du Hpilola gaw rawt nna Hpiliste mung de wa mat ma ai.

³³Abraham chyawm gaw Berasheba shara e magyeng hpun hkai nna, dai yang e, htani htana anga nga ai Karai Kasang Yehowa a mying ningsang hpe nawku wu ai.

³⁴Shing rai Abraham gaw Hpiliste mung e na na wa nga nga ai.

Ningpawt Ninghpang 22

Abraham Hpe Chyam Yu ai Lam

¹Ya dai hte a hpang e Karai Kasang gaw Abraham hpe chyam yu na nga, “Abraham e,” ngu nna shaga wu ai; shi gaw, “Ngai nang nga nga nngai,” ngu nna htan wu ai.

²Shaloi Karai Kasang gaw, “Nang tsawra ai, na shadang sha shingtai Isak hpe woi nna Moria ga de sa wa su; ngai nang hpe madun na ra de ai bum hta shi hpe wan nat hkungga di nna nawng e,” ngu wu ai.



³Dai majaw Abraham gaw jahpawt jau jau rawt nna, lawze daw byau nhtawm, shi kasha Isak hte shangun ma lahkawng hpe shaga la nna, hkungga nat na hpun chye la ngut jang, Karai Kasang shi hpe tsun ai bum de rawt sa wa ai.

⁴Masum ya sat ai nhtoi hta Abraham gaw mada dat yu wu yang, dai shara hpe tsan tsan kaw nna mu wu ai.

⁵Shaloi Abraham gaw shangun ma yan hpe, “Nan nang e lawze hte rau naw hti nga mala; ngai hte ndai ma gaw htawra de lung wa nna nawku na ga ai; nawku ngut jang nan hpang de bai wa na ra ga ai,” ngu nna tsun da wu ai.

⁶Shaloi Abraham gaw hkungga nat na hpun la nna kasha Isak hpe jahpai nhtawm, wan hte nhtu gaw shi a lata hta lang let, shan wa lahkawng sha rau lung wa ma ai.

⁷Lung wa nga yang Isak gaw, kawa Abraham hpe, “Wa e,” ngu wu ai; kawa gaw, “Sha e,” ngu nna htan ya wu ai: shaloi Isak gaw, “Yu u, hpun mung wan mung lu ga ai, wan nat hkungga di na sagu kasha gaw kanang rai ta?” Ngu nna san wu ai.

⁸Abraham chyawm gaw, “Sha e, wan nat hkungga di na sagu kasha gaw, Karai Kasang shi a matu, shi mazing da na ru ai,” ngu wu ai; shing rai shan wa lahkawng rau lung wa ma ai.

⁹Shaloi shan gaw Karai Kasang tsun ai shara de du ma ai rai nna, Abraham gaw dai shara e tawn hkungri galaw nhtawm, hpun mara garai ngut jang, kasha Isak hpe gyit hkang nna, tawn hkungri hta hpun ntsa e mara tawn wu ai.

¹⁰Ya Abraham shi a lata ladawn nna, kasha hpe sat na nga, nhtu la lang wu ai.

¹¹Shaloi Yehowa a lamu kasa gaw, “Abraham e, Abraham e,” nga nna lamu de na shaga pru ai: Abraham gaw, “Ngai nga nga nngai ngu wu yang,



¹²“lamu kasa gaw, Na a lata dai ma e hkum hkra et, hpa mung hkum di et; na a shadang sha shingtai hpe ngai e jaw na nang n shim da ndai majaw nang Karai Kasang hpe hkrit hkungga ndai gaw, ya ngai chye sade ai,” ngu wu ai.

¹³Shaloi Abraham mada dat yu wu yang, yu u, shi a shingdu e sagu la langai mi singwum hta nrung chya nna dau nga ai, mu wu ai: dai rai nna Abraham gaw dai sagu la sa raw la nna, shi kasha a malai wan nat hkungga di nna lang wu ai.

¹⁴Dai re ai majaw Abraham gaw dai shara hpe Yehowa Yira ngu nna shamyng wu ai; shing rai, Yehowa a bum hta mazing da ya na ra ai, nga nna ya du mateng ga malai tsun ma ai.

¹⁵Bai Yehowa a lamu kasa gaw lamu de nna Abraham hpe lang mi bai shaga nna,

¹⁶“Ngai Yehowa, ngai hkum nan hta dagam tsun nngai gaw, Ndai nang galaw ai lam hte, na a shadang sha shingtai hpe n shim da ndai majaw,

¹⁷shaman ai chyeju hte ngai nang hpe shaman ya na de ai; na a amyu matu ni hpe lamu na shagan ni hte nammukdara hka kau na zaibru zawn ngai shalaw na we ai rai nna, na a kashu kasha ni gaw tinang hpyen ni a mare chyinghka ni hpe madu lu na mara ai:

¹⁸dai hta n-ga, nye a nsen hpe nang madat mara ndai majaw, na aru arat a marang e ga ntsa na amyu nlang hte gaw gumring gumrat re ai lu la na mara ai;” ngu wu ai.

¹⁹Shaloi Abraham gaw shi a shangun ma yan hpang de bai wa nhtawm, shanhte rawt nna Berasheba de rau du wa ma ai: Abraham gaw Berasheba e anga nga ai.

Nahura A Kasha Ni

²⁰Ndai lam ni byin ai hpang e Abraham e tsun dan ai shiga gaw da ndai rai nga ai: “Yu u, na nnau Nahura a madu jan Milhka gaw kashu kasha shaprat nu ai:

²¹dai ni gaw, kasha alat Uza hte kanau wa Buza; Aram a kawa Kemuela;



²²Hkesed, Hazo, Piledasha, Yidlap, Behtuela hte rai ma ai.”

²³Bethuela gaw Rebeka hpe shaprat wu ai: dai marai matsat hte gaw Abraham a kanau Nahura madu jan Milhka shaprat ai ni rai nga ma ai.

²⁴Shi a lashi jan Reuma mung, Teba, Gaham, Htahaha, Mahka hte hpe shaprat wu ai.

Ningpawt Ningpang 23

Sara Si Mat Ai Lam

¹⁻²Ya Sara a prat gaw latsa hkun sanit ning rai salu ai; Sara hkrung nga ai gaw dai hte ning rai nga ai. Shaloi Sara gaw Hkanan mung na Kiryat Arba ngu ai Hebron mare hta si mat ai: Abraham mung Sara a majaw sharung shayawt ai hte hkrap ngu hkrap ngoi na nga sa wa ai.

³Dai hpang Abraham gaw shi a madu jan si mang a man na rawt nhtawm Heti masha ni hpe shaga nna tsun wu ai gaw,

⁴“Ya ngai gaw nanhte kaw e malet nhprang manam hte sa chyu nga ai wa sha rai nga nngai; nye a madu jan si mang hpe nye a man na lup kau lu na matu, ngai madu nga na lup ra nanhte kaw e san da jaw mi,” ngu wu ai.

⁵Dai rai nna Heti a kashu kasha ni gaw Abraham hpe,

⁶“Madu e, anhte a ga madat ya mi, nang gaw anhte a ka-ang e Karai Kasang san da ai du rai nga ndai; anhte a kaja grau ai lup hta na a madu jan si mang hpe lup makoi u; na madu jan si mang hpe lup makoi na, anhte hta kadai mung tinang a lup hta ningdang na n rai,” ngu nna htan mu ai.

⁷Abraham chyawm gaw rawt nna dai mung na masha ni ngu ai Heti a kashu kasha ni a man e gum dagup nga nna,

⁸“Nye a man na nye a madu jan si mang hpe ngai lup makoi lu na nanhte hkraw myit yang gaw nye a ga madat ya mi: Zuhara a kasha Ehprun gaw shi a ga dachyawk jahtum e nga ai Makhpela ngu ai ginlawng hku ngai hpe jaw na hpyi ya mi;



⁹ngai madu nga na lup ra matu, dai hpe manu ging ai made hte nanhte a man e ngai hpe dut ya ru ga,” ngu nna shanhte hpe tsun wu ai.

¹⁰Ehprun mung Heti a kashu kasha ni a ka-ang e dung nga ai: shaloi dai Heti masha Ehprun gaw, shi a mare chyinghka de shang mashang ni ngu ai, Heti masha ni nlang hte a man e Abraham hpe,

¹¹“Shing n rai, nye a Madu e, nye a ga madat ya e; dai ga dachyawk hte nawng dai kaw na ginlawng hku ngai nang hpe jaw de ai; nye a amyuu masha mahkra hte a man e nang hpe ngai jaw nga nngai: na a madu jan si mang hpe lup makoi u,” ngu nna htan wu ai.

¹²Bai Abraham gaw dai mung na masha ni a man e gum dagup nga ai.

¹³Dai mung na masha ni na ra hkra, “Nang hkraw n yang gaw nye a ga madat ya e; dai ga dachyawk a jahpu ngai jaw de ga; dai hkap la u; shaloi dai yang nye a madu jan si mang hpe ngai lup makoi na we ai,” ngu nna Ehprun hpe bai tsun wu ai.

¹⁴Shaloi Ehprun gaw Abraham hpe, “Nye a madu e, nye a ga madat ya e;

¹⁵lap sanit tsa jan sha ging ai ga dachyawk sha mi gaw, nang hte an a lapran e hpa mi rai na a ta? Dai rai nna na a madu jan si mang hpe she lup makoi u,” ngu nna htan wu ai.

¹⁶Abraham mung Ehprun a ga madat wu ai rai nna, Heti kashu kasha ni a man e Ehprun manu dawdan ai hte maren, hpaga ni jai ai gumhpraw lap sanit tsa jan shi hpe shen ya wu ai.

¹⁷Shing rai Mamre hte tawtap na Makhpela e nga ai Ehprun a ga dachyawk mung, dai ga dachyawk na ginlawng hku hte hpun ni hpe mung, ga jarit grup hku na hpun ni hpe mung,

¹⁸shi a mare chyinghka de shang mashang ni ngu ai, Heti a kashu kasha ni mahkra hte a man e, Abraham madu nga lu na matu tseng di ap ya wu ai.



¹⁹Dai hpang Abraham gaw, Hkanan mung Hebron ngu ai Mamre hte tawtap na Makhpela ga dachyawk a ginlawng hku hta, shi a madu jan Sara hpe lup makoi wu ai.

²⁰Dai ga dachyawk hte dai kaw na ginlawng hku hpe Abraham madu nga na lup tai na matu, Heti a kashu kasha ni shi hpe tseng di ap ya mu ai.

Ningpawt Ninghpang 24

Isak Hte Rebeka

¹Ya Abraham gaw dingla wa nna prat kaba la sai; Yehowa gaw lam shagu hta Abraham hpe shaman ya nu ai.

²Shaloi Abraham gaw, shi a nta na asak grau kaba ai hte shi a sut rai mahkra up ai kunhting wa hpe shaga la nna, “Ya, na a lata nye a magyi npru e shawn bang tawn ru;

³Ngai sha a matu, ndai ngai chyu nga ai Hkanan mung na shayi sha ni hta na nang n la ya ai sha,

⁴nye a dai daw ga, nye a baw sang ni kaw nang sa wa nna ngai sha Isak a matu num sa la ya lu na lam, sumsing lamu hte ginding aga a Karai Kasang Yehowa hta ngai nang hpe dagam shangun de ga,” ngu wu ai.

⁵Dai rai nna kunhting wa gaw, “Dai numsha ndai ga de n hkan nga hkraw nhten; shing rai yang, nang pru kau da ai ga de na a shadang sha hpe ngai bai woi sa lu na rai ni?” Ngu nna htan wu ai.

⁶Shaloi Abraham gaw, “Ngai sha hpe dai de nang bai n woi wa ra n ga, sadi nga u:

⁷nye wa nta hte nye a dai daw ga na ngai hpe shaga la nhtawm ngai hte ga matut nna, Na a amyuu matu ni hpe ndai ga ngai jaw na we ai, nga nna ngai hpe dagam tsun ai sumsing lamu a Karai Kasang Yehowa gaw shi a lamu kasa na a shawng de shangun dat na wu ai rai nna, nye a shadang sha a matu dai yang na num nang la ya lu na rin dai.



⁸Dai num nang kaw n hkan wa hkraw yang gaw, ya ngai nang hpe dagam shangun ai lam hte nang lawt mat nu ga: rai timung, ngai sha hpe dai de nang bai woi wa lu na n rai,” ngu wu ai.

⁹Dai rai nna kunhting wa gaw shi a Madu Abraham a magyi npu e shi a lata shawn bang da nna, dai lam hta shi hpe dagam yin wu ai.

¹⁰Dai hpang dai kunhting wa gaw shi a madu a gawla-uk hpung na gawla-uk shi byau la nna pru sa wa ai; shi madu a ja hpaga mahkra mung shi gun nga ai: shing rai rawt sa wa nna Aram Naharim mung, Nahura mare de sa du wu ai.

¹¹Numsha ni hka ja ai shana de na ahkying hta, shi gaw mare shinggan na hka htung makau e gawla-uk ni hpe jahpum tawn nna nga nga ai.

¹²Shaloi shi gaw, “Nye a madu Abraham a Karai Kasang Yehowa e; nye a madu Abraham hpe chyeju madun ya na, dai ni na lam shabyin ya e.

¹³Yu u, ndai hka htung makau e ngai tsap nga na nngai; ndai mare na shayi sha ni hka ja na nga pru sa wa na mara ai:

¹⁴shaloi, ‘Ngai ntsin lu n-ga na a ntsin di shayu u,’ ngu nna ngai tsun yang, ‘lu u, na a gawla-uk ni hpe mung ngai ja jaw na we ai,’ nga nna tsun pru ai mahkawn gaw, na a mayam Isak a matu nang san da ai num rai u ga: dai rai yang, nye a madu hpe nang chyeju madun ndai gaw ngai chye lu na we ai,” ngu nna hpyi wu ai.

¹⁵Ga dai garai nhtum yang, yu u, Abraham a kanau Nahura a madu jan Milhka shadang sha Behtuela a shayi sha Rebeka gaw, ntsin dibu hpai let pru sa wa ra ai.

¹⁶Dai mahkawn gaw nachying ahpraw tsawm ai hte, la garai n chye ai hkawnsek rai nga ai: dai hka htung de shi yu nna shi a dibu jahpring la nhtawm bai lung wa ai.

¹⁷Shaloi dai kunhting wa gaw shi hpang de gat sa nna, “Na dibu hta na ntsin loi mi lu shangun e,” ngu nna tsun wu yang,



¹⁸dai mahkawn gaw, “Lu u, madu e,” nga nna dai dibu alawan shayu nhtawm ntsin jaw lu wu ai.

¹⁹Shi hpe jaw lu ngut jang, “Na a gawla-uk ni hpe mung hkru hkra ngai ja jaw na we ai,” nga nna,

²⁰dai dibu na ntsin hpe ntsin htung hta lau lau ru bang da nhtawm, hka bai ja na nga hka htung de gat yu nna gawla-uk ni mahkra a matu ntsin ja nga ai.

²¹Dai wa gaw shi hpe azi yu let, shi a lam Yehowa mazing shading ya ai, rai nga ai n rai nga ai chye lu hkra, atsin sha nga nga ai.

²²Gawla-uk ni ntsin lu ngut jang dai wa gaw, shekela chyen mi daram li ai ja shanghkawng hte, shekela shi daram li ai ja lahkawn man mi shaw nna,

²³“nang gade a kasha rai n ta? Ngai e tsun dan e; nan wa ni a nta e anhte nga na shara nga a ni?” Ngu nna san wu ai.

²⁴Shi gaw, “Nahura madu jan Milhka a shadang sha Behtuela kasha, rai nngai,” ngu wu ai.

²⁵Bai shi gaw, “Anhte a nta e yi hku hte ushat law law nga ai; nga na shara mung lu ga ai,” ngu nna kahtap tsun wu ai.

²⁶Shaloi dai wa gaw gum dagup nna Yehowa hpe nawku let,

²⁷“Shi a chyeju matsan dum ai myit hte sadi sahka re ai myit, nye a madu hta na n dawm la ai, nye a madu Abraham a Karai Kasang Yehowa gaw a nga u ga law: lam e hkawm sa nga ai ngai hpe mung, nye madu a kanau ni a nta de Yehowa woi madun ni ai,” nga ai.

²⁸Shaloi dai mahkawn gaw gat wa nna, nta e kanu kaw dai lam wa tsun dan wu ai.

²⁹Ya, Laban mying ai Rebeka a kayung langai mi nga ai: Laban mung hka htung de dai wa hpang de gat sa wa ai.

³⁰Dai shanghkawng hte shi kajan a lata na lahkawn man mi hpe mu wu ai hte, Dai wa ngai hpe shing nga tsun ai, nga nna kajan Rebeka tsun ai ga na



wu ai majaw, dai wa hpang de shi pru sa yu yang, yu u, dai wa gaw hka htung de gawla-uk ni a makau e tsap nga la ai.

³¹Shaloi shi gaw, “Yehowa hta a nga ai wa e shang rit; hpa rai shinggan e tsap nga n ta? Ngai nta lajang da se ai, gawla-uk ni rawng na shara mung nga ai,” ngu nna shachyen wu ai.

³²Dai majaw dai wa gaw nta de shang nna gawla-uk ni hpe hking raw kau mu ai; madu ni mung yi hku hte ushat jaw ya mu ai, dai wa a lagaw hte shi kaw hkan nang ai ni a lagaw kashin na matu ntsin mung jaw mu ai.

³³Shi a man e shat mung baw tawn ya mu ai; rai timung shi gaw, “Nye a amu ngai garai n tsun yang, shat garai n sha na nngai,” ngu wu ai. Nta madu wa gaw, “Rai taw, tsun u,” nga wu ai.

³⁴Shaloi shi gaw, “Ngai gaw Abraham a mayam rai nga nngai.

³⁵Yehowa gaw nye a madu hpe grai shaman ya nu ai rai nna, shi galu kaba nga sai: sagu hpung, dumsu hpung hte aja gumhpraw, lasha yam numsha yam hte gawla-uk lawze re ai law law wa shi hpe jaw nu ai.

³⁶Nye a madu a madu jan Sara gaw asak kaba sayang, nye a madu a matu shadang sha shaprat ya wu ai rai nna, Abraham gaw lu malu mahkra kasha wa hpe jaw nu ai.

³⁷Bai nye a madu gaw, ‘Ngai shingbyi nga ai Hkanan mung na shayi sha ni hta na ngai sha a num nang n la ya ai sha;

³⁸nye wa a nta hte nye baw sang ni hpang de nang wa nna ngai sha a matu num la ya lu na rai ndai,’ ngu nna ngai hpe dagam shangun nngai.

³⁹Ngai gaw, Dai num ngai kaw n hkan wa mayu nhten, ngu nna nye madu hpe tsun we ai.

⁴⁰Rai timung shi gaw, ‘Ngai hkan hkawm nga ai Yehowa gaw shi a lamu kasa nang hte rau shangun dat nna, nang sa wa ai lam mazing shading ya ai hte, nye a baw sang, nye wa a nta na ngai sha a matu nang num la ya lu na rai ndai;



⁴¹nye a baw sang ni kaw nang du jang, ndai dagam shangun ai lam hte nang lawt nit ga; shanhte nang hpe num n ya dat ma timung, ngai dagam shangun ai lam hta na gaw nang lawt mat na rai nga ai,' ngu nna tsun dat nngai.

⁴²Ya dai ni ndai hka htung makau e ngai sa du nna, 'Nye a madu Abraham a Karai Kasang Yehowa e, ndai ngai hkawm sa ai lam nang shaman ya ndai rai yang gaw,

⁴³⁻⁴⁴yu u, ndai hka htung makau e ngai tsap nga nngai; nang de hka ja sa ai mahkawn langai ngai hpe, Na a dibu na ntsin ngai e loi mi jaw lu e, ngu yang, Lu u, na a gawla-uk ni hpe mung ngai ja jaw na nngai, nga nna ngai e htan tsun ai mahkawn gaw nye madu shadang sha a matu nang Yehowa san da ya ai num rai u ga,' ngu nna hpyi we ai.

⁴⁵Nye kraw kata e shing ngu tsun ai pyi garai n htum yang, Rebeka gaw dibu hpai let pru sa wa nna, hka htung de ntsin yu ja wu ai: shaloi ngai gaw, 'Ntsin naw jaw lu e,' ngu we ai.

⁴⁶Shi mung ntsin dibu alawan shayu nna, 'Lu u, na a gawla-uk ni hpe mung ngai ja jaw na we ai,' ngu nngai; shing rai ngai mung lu nngai, gawla-uk ni hpe mung shi ja jaw wu ai.

⁴⁷Shaloi ngai gaw, 'Nang gade a kasha rai n ta?' Ngu nna san we ai. Shi gaw, 'Nahura a madu jan Milhka shaprat ai Behtuela a kasha rai nngai,' nga nna tsun ai: dai majaw shi a ladi hta dai ja shanghkawng ngai noi ya nna lata hta lahkawn man mi mung hkawn ya we ai.

⁴⁸Dai shaloi ngai gum dagup nna Yehowa hpe nawku we ai: nye madu kanau a kashu hpe, nye madu a shadang sha a matu la ya lu hkra, ding ai lam hku ngai hpe woi sa ai, nye madu Abraham a Karai Kasang Yehowa hpe ngai shakawn kungdawn nngai.

⁴⁹Ya ngai pai maga hkra maga chye kayin nga, nye a madu hpe nanhte chyeju hte sadi sahka lam madun na n madun na gaw, tsun dan yu mi," ngu wu ai.



⁵⁰Dai rai nna Laban yan Behtuela gaw, “Ndai lam gaw Yehowa hpajang ai lam rai nga ai: an gaw nang hpe mai ai hku mung, n mai ai hku mung, n chye tsun dan ga ai.

⁵¹Yu u, Rebeka gaw na a man e rai nga ai, shi hpe woi wa u, Yehowa a ga hte maren na madu a shadang sha a madu jan shi tai nu ga,” ngu nna htan mu ai.

⁵²Abraham a kunhting wa gaw ga dai na jang, Yehowa a man e ga de gum dagup nga ai.

⁵³Bai dai kunhting wa gaw, gumhpraw sumli rai, aja sumli rai hte hpun palawng re ai ni shaw nna Rebeka hpe jaw wu ai; kanu yan kayung wa hpe mung hpu ai baw amyu myu jaw wu ai.

⁵⁴Shaloi she shi mung shi kaw hkan nang ai ni mung lu sha nna dai shana nhtoi shalai mu ai: hpang jahpawt rawt ma ai shaloi, shi gaw, “Ya nye a madu hpang de ngai hpe shabawn dat ma ni,” ngu wu ai.

⁵⁵Kanu yan kayung wa chyawm gaw, “Ndai ma anhte hte nhtoi shi ya dang naw nga nga u ga; shing rai nna she hkan nang wa u ga,” ngu mu ai.

⁵⁶Dai wa gaw, “Ngai hpe hkum hkum da ma ni; ngai hkawm sa ai lam Yehowa shaman ya ni ai; nye madu hpang de lau bai wa lu n ga ngai hpe shabawn dat mi,” ngu wu ai.

⁵⁷Bai shan gaw, “Rai taw, dai ma hpe shaga la nna naw san yu na ga ai,” ngu mu ai.

⁵⁸Shing rai shan gaw Rebeka hpe shaga la nna, “Nang ndai wa kaw hkan wa mayu nni?” Ngu nna san yu mu yang, shi gaw, “Hkan nang wa na nngai,” ngu wu ai.

⁵⁹Dai rai nna shanhte gaw shanhte a kajan kasha Rebeka hte shi a shingnan jan hpe mung, Abraham a mayam hte shi kaw hkan nang ai ni hpe mung shabawn dat mu ai.



⁶⁰Bai shanhte gaw Rebeka hpe, “Anhte a kajan kasha e; nang gaw masha mun mun sen sen ni a kanu tai wa nit ga law; na a nshu nsha ni gaw tinang hpyen ni a mare chyinghka ni hpe madu lu nga manu ga law,” ngu nna shaman ya dat mu ai.

⁶¹Shaloi Rebeka hte shi a shingnan jan gaw rawt nna gawla-uk jawm let dai wa kaw hkan nang wa ma ai: shing rai dai kunhting wa gaw Rebeka hpe woi wa wu ai.

⁶²Ya Isak gaw dingda mung e nga nga ai rai nna, Bera-lahki-roi lam hku hprang du wu ai.

⁶³Shana de myit sumru yu na nga, Isak gaw dai pa de pru sa wa ai; shaloi shi mada dat yu wu yang, yu u, gawla-uk ni wa ra ai mu wu ai.

⁶⁴Rebeka mung mada yu nna Isak hpe mu wu yang, gawla-uk dinghkung na yu wu ai.

⁶⁵Shaloi shi gaw, “Anhte hpe tau la na nga, pa e sa wa ai wa gaw, kadai rai ta?” ngu nna mayam wa hpe san yu wu ai. Mayam wa gaw, “Nye a madu rai nga ai,” ngu nna, htan wu ai. Dai majaw shi a man magap la nna myi man magap wu ai.

⁶⁶Dai mayam mung shi galaw ai lam yawng Isak hpe tsun dan wu ai.

⁶⁷Isak gaw kanu Sara a sum hta shi hpe jashawn la wu ai; Rebeka hpe shi la wu ai rai nna, shi gaw shi a madu jan rai nga ai: Rebeka hpe shi tsawra wu ai rai nna, Isak gaw kanu a yawm hta na bran nga ai.

Ningpawt Ninghpang 25

Abraham Si Mat Ai Lam

¹Dai hpang Abraham gaw num bai la wu ai; shi a amying gaw Ketura rai nga ai.

²Dai num gaw shi a matu Zimran, Yokshan, Medan, Midian, Yishbak, Shua hte shaprat ya wu ai.



³Yokshan gaw Sheba hte Dedan yan hpe shaprat ya wu ai. Dedan a kasha ni gaw, Ashurim, Letushim, Leumim hte rai ma ai.

⁴Midian a kasha ni gaw, Ehpa, Epera, Hanuk, Abida, Eleda hte rai ma ai: dai hte gaw Ketura kashu kasha ni rai ma ai.

⁵Abraham chyawm gaw shi lu ai sut yawng Isak hpe jaw wu ai.

⁶Lashi num ni hta na Abraham lu ai kasha ni hpe mung, Abraham kumhpa karan jaw wu ai rai nna, shi naw hkrung nga yang, shi a kasha Isak kaw na sinpraw ga de shanhte hpe dat dat mu ai.

⁷Ya, Abraham a hkrung nga ai nhtoi hte gaw latsa e sanit shi manga ning rai lu ai.

⁸Shaloi Abraham gaw aprat kaba nna dingla sai hte, nhtoi dik ai hta nsa htum nna si mat wa ai: shing rai shi a kaji kawoi hpawng nga ai de shi du wa ai.

⁹Shaloi shi a kasha Isak yan Ishmaela gaw, Mamre hte tawtap na Heti amyu Zahura kasha Ehprun a ga dachyawk e nga ai Makhpela ginlawng hku hta kawa hpe makoi mayang di mu ai;

¹⁰dai gaw Heti a kashu kasha ni kaw na Abraham mari la ai ga dachyawk rai nga ai: Abraham hte shi a madu jan Sara hpe dai yang e makoi ai rai nga ai.

¹¹Ya, Abraham si mat ai hpang Karai Kasang gaw kasha Isak hpe shaman ya wu ai; Isak gaw Bera-lahki-roi makau e anga nga ai.

¹²Ya, ndai gaw Sara a shingnan, Egutu num Hagara, Abraham a matu shaprat ya wu ai, Abraham a kasha Ishmaela a lakung lama ni rai nga ma ai:

¹³dai gaw Ishmaela kashu kasha ni hta tinang nang a amyu lakung mying rai nga malu ai: Ishmaela a kasha la hpunglat gaw Nabaiyut; dai kaw nna Kedara, Adebela, Mibsam;

¹⁴Mishma, Duma, Masa;

¹⁵Hadad, Tema, Yetura, Nahpisha, Kedma hte rai ma ai.



¹⁶Ishmaela kashu kasha ni ndai hte rai nga ma ai: dai hte gaw tinang a kahtawng hte tinang a dabang hku hkan nna amyu myu mying ai du shi lahkawng rai nga ma ai.

¹⁷Ishmaela hkrung nga ai nhtoi hte gaw latsa e sumshi sanit ning rai lu ai; shaloi shi nsa htum nna si mat ai; shing rai shi a kaji kawoi hpawng nga ai de shi du wa ai.

¹⁸Shanhte gaw Hawila kaw nna Egutu mung hte tawtap re ai, Ashuri mung hprang ai lam Shura du hkra nga ma ai: dai rai nna shi a shara gaw shi kahpu kanau nlang hte a masawn e rai nga lu ai.

Yaku Hte Esaw

¹⁹Da ndai gaw Abraham a kasha Isak a lakung lama ni a lam rai nga ai; Abraham gaw Isak hpe shaprat wu ai.

²⁰Isak gaw asak mali shi ning du jang, Hpadan Aram na Suri masha Behtuela a shayi sha Suri masha Laban a kajan Rebeka hpe la wu ai.

²¹Isak gaw, shi a madu jan maudung dung ai majaw, shi a matu Yehowa hpe hpyi wu ai; dai rai nna Yehowa shi a ga madat ya ai hte shi a madu jan nam nasin rai wa lu ai.

²²Shaloi dai hkritung na ma yan gaw shada gasat hkat nga ai; dai rai nna kanu gaw, “Ngai hta ning nga ai gaw, hpa majaw rai nga ai i?” Nga ai. Shaloi Yehowa kaw san yu na shi sa wa ai.

²³Dai rai nna Yehowa gaw, “Na a hkum hta amyu lahkawng rawng nga lit dai, Hkritung nna pyi amyu lahkawng karan nga ma ai; Amyu mi gaw amyu mi hta grau nna n-gun ja na ra ai, kaba ai wa mahtang kaji ai wa kaw yam na ra ai,” ngu nna shi hpe htan dat wu ai.

²⁴Ya shi a shangai nhtoi gu jang, yu u, shi a hkritung e kasha marun rawng nga lu ai.

²⁵Shawng shangai pru ai wa mahtang gaw, mun tu ai nba zawn hkum ting hkyeng nga ai: dai majaw shi hpe Esaw ngu nna shamying mu ai.



²⁶De a hpang e kanau wa gaw, Esaw a lahtin manat let shangai pru wa ai; dai rai nna shi hpe Yaku ngu nna shamyng mu ai: dai kasha yan hpe shaprat ai shaloi, Isak a asak kru shi ning du sa lu ai.

²⁷Dai ma yan gaw kaba wa nna, Esaw gaw jaugawng hpaji rawng ai rai nna nam e nga ai wa tai wa ai: Yaku chyawm gaw myit shing di ai hte sum e nga ai wa rai nga ai.

²⁸Isak gaw Esaw jaw ai shan lu sha ya wu ai rai nna, shi hpe tsawra wu ai: Rebeka chyawm gaw Yaku hpe tsawra wu ai.

²⁹Lani mi na Yaku si shadu nga yang, Esaw gaw ba la ai hte nam de na pru wa ai; dai rai nna Esaw gaw Yaku hpe,

³⁰“Dai hkyeng ai si ngai hpe araw shangun e, ngai ba la ni ai,” ngu wu ai: dai re ai majaw shi hpe Edom ngu nna shamyng mu ai.

³¹Shaloi Yaku gaw, “Dai ni jang na a hpu lat aya ngai e dut ya da e,” ngu wu ai.

³²Esaw gaw, “Ngai si wa magang ni yang me, nye a hpu lat aya ngai hpa di na a ta?” ngu wu ai.

³³Bai, Yaku gaw, “Rai taw dai ni jang ngai e dagam da e,” ngu wu ai; dai majaw shi dagam nna Yaku hpe shi a hpu lat aya dut kau da wu ai.

³⁴Shaloi Yaku gaw Esaw hpe muk hte shapre shat mai jaw wu ai rai nna, dai lu sha nhtawm, shi bai rawt hkawm mat wa ai: shing rai Esaw gaw shi a hpu lat aya hpe n gawn n sawn di wu ai.

Ningpawt Ninghpang 26

Isak Hte Abimelek

¹Dai hpang Abraham a aprat e wa ai hku wa hta kaga, dai mung e hku bai hku nga ai. Dai rai nna Isak gaw Hpiliste mung na Hkawhkam Abimelek nga ai shara Gerara de sa wa ai.

²Shaloi Yehowa gaw shi kaw dan pru nna, “Egutu mung de hkum sa et; ngai nang hpe madun na ra de ai mung de nga nga u:



³ya nang nga ai ndai mung hta anga nga u; shaloi ngai nang hte rau anga nga nna, nang hpe shaman ya na de ai: kaning rai nme law, nang hte na a amyū matu ni hpe ndai mung ting ngai jaw na made ai; na nwa Abraham hpe ngai dagam ai ga nga nga ai hte maren ngai shatup na we ai.

⁴Na a amyū matu ni hpe lamu a shagan zawn ngai shalaw na mawe ai rai nna, na nshu nsha ni hpe ndai mung ting ngai jaw na mawe ai: na a aru arat a marang e ga ntsa na masha amyū nlang gumring gumrat re ai chyeju lu la na mara ai:

⁵kaning rai nme law, Abraham gaw nye a nsen madat ai rai nna, ngai htet da ai ga, ngai jep ai tara, ngai hpajang ai lam, ngai tawn da ai tara hkan shatsup wu ai,” ngu wu ai.

⁶Ya Isak gaw Gerara e anga nga ai.

⁷Dai yang na masha shi a madu jan a lam san mu ai rai nna, shi gaw, “Ngai jan re ai,” ngu wu ai: kaning rai nme law, Rebeka ahpraw tsawm ai num rai nga ai majaw, ndai yang na ni shi a majaw ngai e n sat kau mi ga nga nna shi myit ai majaw, “Nye madu jan re ai,” n ngu wam wu ai.

⁸Ya dai yang e nhtoi tsawmra na sayang, Hpiliste mung na Hkawhkam Abimelek gaw hkuwawt hku na yu dat wu yang yu u, Isak gaw shi a madu jan Rebeka hte makrai nga ai hpe, mu wu ai.

⁹Dai majaw Abimelek gaw Isak hpe shaga la nna, “Yu u, gaja wa shi gaw na a madu jan nan rai nga lit dai; dai re ai mi, shi ngai jan rai nga ai nga nna, hpa rai tsun n ta?” ngu nna daru wu yang, Isak gaw, “Shi a majaw ngai n si n ga, ngu nna rai nngai,” ngu wu ai.

¹⁰Bai Abimelek gaw, “Nang anhte hta ndai a galaw ai gaw hpa rai nga a ta? ndai yang na marai langai ngai na a madu jan hte ndum shami yup hkrup taw gaw, anhte a ntsa e nang yubak shapraw na rai nga ndai,” ngu wu ai.

¹¹Shaloi Abimelek gaw shi a amyū masha ni nlang hte hpe, “N dai wa hpe mung, shi a madu jan hpe mung shut ai wa gaw, teng teng si lu na re ai,” ngu nna hkan da wu ai.



¹²Ya, Isak gaw dai mung e yi galaw wu ai rai nna, dai shaning hta htam latsa lu la wu ai: Yehowa mung shi hpe shaman ya wu ai:

¹³Dai wa gaw galu kaba wa ai rai nna, nachying wa kaba wa ai du hkra a rawt wa nga ai:

¹⁴sagu dumsu re ai yamnga sut hte nta masha law law shi hta hpring nga ai rai nna, Hpiliste masha ni shi hpe manawn da mu ai.

¹⁵Shi a kawa Abraham a aprat e, kawa a mayam ni htu ai hka htung nlang hte mung, Hpiliste masha ni e ga hte kaput nna magap kau ya mu ai.

¹⁶Dai hta n ga Abimelek gaw Isak hpe, “Nang anhte hta n-gun grau ja nga ndai majaw, anhte kaw na pru wa nu,” ngu nna tsun wu ai.

¹⁷Shaloi Isak gaw dai yang na pru nhtawm, Gerara a kadit e wa mahta nna dai kaw anga nga ai.

¹⁸Shaloi Isak gaw, kawa Abraham a aprat e htu nna Abraham si mat ai hpang e Hpiliste masha ni kaput kau ai hka htung ni hpe bai htu hpaw ai hte, de a amyng ni hpe mung shi kawa shamyng da ai hte maren, bai shamyng wu ai.

¹⁹Isak a mayam ni mung dai kadit hta htu mu ai rai nna, hka npun pru ai hka htung mu hkrup mu ai.

²⁰Dai rai nna, Gerara na nga rem ai ni, “Ndai gaw anhte a hka rai nga ai,” nga nna Isak a nga rem ai ni hte kashun hkat ma ai: shing rai kashun hkat ma ai majaw, hka htung dai hpe Esek ngu nna shamyng wu ai.

²¹Dai hpang e hka htung kaga shanhte htu ma ai; dai hta mung kashun hkat ma ai majaw, Sitna ngu nna shamyng wu ai.

²²Bai dai yang na shi htawt nhtawm, hka htung kaga htu wu ai; dai hta gaw shanhte n kashun hkat masai: dai rai nna, Ya Yehowa anhte hpe nga shara dam lada jaw ma ni ai majaw, ndai mung e anhte mayat maya wa na saga ai, nga nna dai hpe Regobut ngu shamyng wu ai.

²³Bai dai kaw na shi htawt nna Berasheba de lung wa ai.



²⁴Dai shana e Yehowa gaw shi kaw dan pru nna, “Ngai gaw na nwa Abraham a Karai Kasang rai nga nngai; hkum hkrit et, ngai nang hte rau rai nga nngai; ngai nang hpe shaman ya na de ai rai nna, nye a mayam Abraham a majaw, na a nshu nsha ni hpe shalaw jahtam na we ai,” ngu wu ai.

²⁵Dai yang e shi tawn hkungri galaw da nna Yehowa a mying nsang hpe shaga wu ai; dai kaw e shi a sum mung gap da wu ai: Isak a mayam ni mung dai yang e hka htung htu mu ai.

²⁶Dai shaloi Abimelek gaw shi a jinghku wa Ahuzat hte hpyen du wa Hpikula hpe woi nna, Gerara kaw nna Isak h pang de sa du ma ai.

²⁷Dai majaw Isak gaw, “Nanhte ngai hpe n dawng nna, nanhte kaw na shaden kau dat myit htawm e, ya hpa rai ngai kaw sa du myit ta?” ngu nna shanhte hpe hkap san mu ai.

²⁸Shanhte gaw, “Yehowa nang hte rau nga nga ai gaw anhte teng teng mu chye saga ai: dai rai nna nang hte anhte a lapran e ga shaka tawn da ga;

²⁹Anhte nang hpe n shut ai sha, nang hpe kaja ai hku galaw nna, ngwipyaw ai hte dat dat saga ai hte maren nang anhte hpe n kaja ai hku hpa mung n galaw n-ga, nang hte anhte a ga shaka tawn da ga ngu nna sa ga ai: nang chyawm gaw Yehowa a shaman lu la ai wa rai nga ndai,” ngu mu ai.

³⁰Shaloi Isak gaw shanhte hpe lusha daw mu ai rai nna shanhte lu sha ma ai.

³¹Shanhte gaw jahpawt jau jau e rawt nna, shada ga shaka dagam ma ai: shaloi Isak shanhte hpe shabawn dat mu ai rai nna, ngwipyaw ai hte shi kaw nna shanhte wa mat ma ai.

³²Dai shani jang Isak a mayam ni gaw, Anhte hka mu sagaw ai, nga nna shanhte htu ai hka htung a lam shi hpe wa tsun dan mu ai.

³³Shaloi dai hpe Sheba ngu nna shamying wu ai. Dai majaw dai ni du hkra dai yang de nga ai mare hpe Berasheba ngu nna shamying mu ai.

³⁴Ya, Esaw gaw asak mali shi ning du jang, Heti amyu na Beri a shayi sha Yudit hte, Heti amyu Elon a shayi sha Basemat yan hpe la wu ai:



³⁵Dai yan gaw Isak hte Rebeka a matu myit ru shara sha rai nga ma ai.

Ningpawt Ninghpang 27

Isak Kaw Na Shaman Chyeju Yaku Hkam La Lu Ai Lam

¹Ya Isak dingla nna shi a myi amam ai hte myi n mu mat sayang, shi a kasha kaba Esaw hpe, “Ngai sha e,” ngu nna shaga wu ai: shi mung, nang nga nga nngai, ngu nna htan wu ai.

²Shaloi kawa gaw, “Yu u, ngai dingla ni ai, ngai si na nhtoi ngai n chye nngai.

³Dai rai nna, ngai garai n si yang, nye a myit masin nang hpe shaman ya de ga, na a jaugawng rai ngu na pala ndum hte ndan la lang nna, nye a matu shan sa tam na prang de sa su:

⁴shing rai ngai sha ra ai hku shan shatmai shadu nna, ngai sha ya lu n ga, ngai hpang de la wa rit,” ngu wu ai.

⁵Isak gaw shi a kasha Esaw hpe shing nga tsun ai ga Rebeka e na la wu ai. Ya Esaw gaw shan sa tam na nga prang de sa mat wa ai.

⁶Dai laman e Rebeka gaw shi a kasha Yaku hpe shaga la nna, “Yu u, na nwa gaw, ‘Ngai garai n si yang, Yehowa man e nang hpe shaman ya de ga,

⁷nye a matu shan la wa nna ngai sha na shan shatmai shadu u,’ nga nna na nhpu Esaw hpe tsun ai ga ngai na se ai.

⁸Dai rai nna ngai sha gaw, ngai tsun matsun madat u.

⁹Bainam hpung de sa su; tsawm ai bainam kasha lahkawng la wa rit; na nwa sha ra ai hku shan shatmai ngai shadu we ga:

¹⁰na nwa garai n si yang, nang hpe shaman jaw da u ga, dai shatmai shi sha na matu, nang shi hpe wa jaw na rai nga ai,” ngu nna tsun wu ai.

¹¹Yaku chyawm gaw, “Yu u, nye hpu Esaw amun tu ai wa rai nga ai; ngai gaw akrin sha re ai wa rai nga nngai.



¹²Wa ngai hpe masawp yu na ra ai nhten; shaloi shi a man e hkalem ai wa ngai tai nna, shaman ai mahtang gaw n lu la, matsa kau ai chyawm ngai hkrum sha na ra ai,” ngu nna kanu Rebeka hpe htan wu ai.

¹³Rai timung kanu gaw, “Ngai sha e, nang hkrum ai matsa mawa gaw nye ntsa e mara u ga; nang gaw nye a ga she madat u, bainam kasha sa la wa rit,” ngu wu ai.

¹⁴Shaloi shi sa la nna kanu kaw dun wa wu ai: kanu chyawm gaw kawa sha ra ai hku shan shatmai shadu wu ai.

¹⁵Dai hta kaga Rebeka gaw, nta e shi kaw nga ai kasha kaba Esaw a tsawm ai hpun palawng la nna, kasha kaji Yaku hpe jahpun wu ai:

¹⁶bainam kasha hpyi hte mung lata hte du krin ai maga de kayawp ya wu ai:

¹⁷shing rai shi shadu ai shan shatmai hte muk hpe kasha Yaku a lata hta jaw dat wu ai.

¹⁸Shaloi Yaku gaw kawa hpang de shang nna, “Wa e,” ngu wu ai; shi gaw, “Nga nga nngai; ngai sha e, nang kadai mahtang rai n ta?” ngu nna san wu ai.

¹⁹Yaku gaw, “Ngai na nsha lat wa Esaw rai nga nngai; nang wa tsun ai hte maren ngai galaw se ai; rawt nna dung u, nang wa a myit masin ngai hpe shaman ya na, ndai nye a shan shatmai sha ya e,” ngu nna kawa hpe tsun wu ai.

²⁰Shaloi Isak gaw, “Ngai sha e, kaning rai nme ndai hte wa nang lawan lu n ta?” ngu nna kasha hpe hkap san wu yang, shi gaw, “Na a Karai Kasang Yehowa ngai hpe lu loi shangun ai majaw rai nga ai,” ngu nna htan wu ai.

²¹Rai timung Isak gaw, “Ngai sha e, nang ngai sha Esaw re ai kun? nang hpe ngai masawp yu de ga, ngai hpang de sit wa yu rit,” ngu nna Yaku hpe tsun wu ai.



²²Yaku mung kawa Isak hpang de sit wa wu ai rai nna, kawa gaw shi hpe masawp yu let, “Nsen gaw Yaku a nsen, lata chyawm gaw Esaw a lata rai nga ai,” ngu wu ai.

²³Shing rai, shi a lata gaw kahpu Esaw a lata zawn mun tu nga lu ai majaw, shi hpe Yaku re ai n chye nna, shi hpe shaman ya wu ai.

²⁴Rai timung shi bai san wu ai gaw, “Nang gaja wa ngai sha Esaw rai nga n ni?” Ngu wu ai: shi mung, “Rai nga nngai, ngu wu ai.

²⁵Dai rai nna kawa gaw, “Ngai kaw la bang wa rit; nye a myit masin nang hpe shaman ya na, nang ngai sha a ashan ngai sha we ga,” ngu wu ai: shaloi shi la bang wa wu ai rai nna kawa gaw hkap sha wu ai; tsabyi mung jaw wu ai rai nna shi lu wu ai.

²⁶Bai kawa Isak gaw, “Ngai sha e, ngai kaw sit wa nna, ngai e pup e,” ngu wu ai.

²⁷Yaku mung sit wa nna shi hpe pup wu ai: shaloi kawa gaw shi a palawng sung manam la nhtawm, “Yu u, ngai sha a sung gaw, Yehowa shaman ya ai yi hkauna nngawt hte bung nga ai:

²⁸Karai Kasang gaw lamu na mari hte Ga na sau tung mung, nai mam law law hte tsabyi jahku mung, nang hpe jaw na nit dai:

²⁹Masha amyuni nang kaw mayam tai nna, Masha mungdan ni na man e dingnyawm nga manu ga; Na nhpu nnau ni a Madu nang tai nna, Ning nu a kasha ni nang kaw dingnyawm nga manu ga; Nang hpe matsa ai ni gaw matsa mawa hkrum mu ga, Nang hpe shaman ai ni gaw shaman ai hkrum mu ga,” ngu nna, shi hpe shaman ya wu ai.

³⁰Ya Yaku gaw kawa Isak a shaman lu la ngut nna, kawa Isak man na Yaku rawt mat wa ai hpang hkring mi rai jang, kahpu Esaw gaw shan tam ai de na pru wa ai.



³¹Shi mung shan shatmai shadu nna kawa kaw la wa nhtawm, “Nye wa e, rawt nna, na a myit masin ngai hpe shaman ya na, ngai ning sha a shan sha ya e,” ngu nna kawa hpe tsun wu ai.

³²Shaloi kawa Isak gaw, “Nang kadai rai nga n ta?” ngu nna san wu yang, shi gaw, “Ngai ning sha lat wa Esaw rai nga nngai,” ngu wu ai.

³³Dai majaw Isak gaw, “Rai taw, nang garai n du yang ngai kaw shan shatmai la sa ai wa gaw, kadai wa rai na sata? dai ngai sha nna shi hpe shaman ya kau se hka; rai sa, dai wa gaw shaman ai teng teng lu la na nu ai,” nga nna grai mau gari ai hte tsun dan wu ai.

³⁴Kawa tsun ai ga na jang Esaw gaw nsen shaja nna jahtau hkrap let, “Wa e, ngai e mung shaman ya e,” nga nna kawa hpe hpyi wu ai.

³⁵Kawa gaw, “Na nnau wa hpaji hte sa nna na a shaman chyeju la kau nu ai,” ngu wu ai.

³⁶Dai rai nna Esaw gaw, “Ning re ai majaw shi hpe Yaku ngu ai n rai ni? Ya ndai hte lahkawng lang shi ngai hpe maw sha dang kau ni ni? Nye a hpu lat aya mung shi la kau nu ai: ya nye a shaman chyeju mung bai la kau ya ni ai: nye a matu gaw shaman chyeju langai mi muk n ngam da sa ni?” ngu wu ai.

³⁷Shaloi Isak gaw, “Yu u, ngai shi hpe na a madu tai u, ngu se ai; shi a kahpu kanau ni yawng shi kaw yam mu ga ngu se ai; nai mam hte tsabyi jahku e mung shi hpe shadaw se ai: dai rai nna, ngai sha e, na a matu ngai kaning chye di na rai ta?” ngu nna Esaw hpe htan wu ai.

³⁸Esaw gaw, “Wa e, shaman chyeju langai sha she lu n ni? Wa e, ngai hpe mung shaman ya e,” nga nna nsen shaja ai hte jahtau hkrap let kawa hpe tsun wu ai.

³⁹Dai rai nna kawa Isak gaw, “Gaja wa, na nga shara gaw, sau tung rawng ai ga hte Lamu ntsa na mari hkrat ai hte, tsan wa na ra ai;



⁴⁰Na nhtu hte nang hkrung nga lu na ndai, Na nnau wa kaw nang yam lu na rin dai: Rai timung, nang ja pru ai nhtoi e, Shi shagun ai kandang hpe na a du hta na nang daw kau ya lu na rin dai,” ngu nna shi hpe htan wu ai.

Yaku Katsa Laban H pang De Hprawng Ai Lam

⁴¹Ya, Yaku hpe kawa shaman ya ai chyeju a majaw Esaw gaw Yaku hpe n dawng da wu ai rai nna, Wa a majaw sharung shayawt na nhtoi gaw ni wa sai; dai shaloi e ngai nau Yaku hpe ngai sat kau na we ai, nga nna shi a kraw e myit let tsun nga ai.

⁴²Shing nga nna kasha kaba Esaw tsun ai ga hpe Rebeka e shana ya mu ai; dai rai nna shi gaw kasha Yaku hpe shaga la nna, “Yu u, na nhpu Esaw gaw nang hpe sat nna masin jasi na maw nga ai;

⁴³dai majaw ngai sha gaw, nye ga madat u; rawt u, Haran e nga ai ngai yung Laban h pang de hprawng sa wa su:

⁴⁴na nhpu a masin kawp hkra shi kaw tawng marang mi sa nga su:

⁴⁵na nhpu masin kawp nna nang shi hpe di ai amu shi malap kau jang, ngai shaga shangun dat nna, nang hpe dai kaw na ngai woi la na de ai: lani jan sha hta nan lahkawng hpe hpa rai sum lu na rai ta?” ngu nna tsun wu ai.

⁴⁶Shaloi Rebeka gaw Isak hpe, “Ndai Heti amyum ni a majaw nye a asak hpe ngai ndawt la ni ai; ndai mung na num ni zawn rai dam ai Heti amyum hta na Yaku a num a la ya yang gaw, ngai naw hkrung nga na hpa akyu nga a ta?” ngu wu ai.

Ningpawt Ningpang 28

¹Dai rai nna Isak gaw Yaku hpe shaga la nna shi hpe shaman ya let, “Hkanan amyum hta na num nang la lu na n rai;

²rawt u, Hpadan Aram na, na nnau a kawa Behtuela nta de sa wa su; dai yang e, na nnu a kayung Laban a shayi sha ni hta na num sa la u.



³Chyahtum chyalai n-gun rawng ai Karai Kasang gaw nang hpe shaman ya nna nang hpe shalaw jahtam na hte nang hpe mayat maya shangun nhtawm amyū kaba shatai u ga:

⁴Karai Kasang Abraham hpe jaw ai, ya nang chyu nga ai ga ndai, na a Sali wunli tai na matu, nang hpe mung, na nshu nsha ni hpe mung, Abraham a shaman chyeju shi jaw myit ga,” ngu nna hkang dat wu ai.

⁵Shaloi Isak gaw Yaku hpe dat dat wu ai rai nna, shi gaw Hpadan Aram e nga ai, shi hte Esaw a kanu Rebeka a kayung Suri masha Behtuela a kasha Laban hpang de sa wa ai.

⁶Shing rai Isak gaw Yaku hpe shaman ya nna, Hpadan Aram mung e num sa la u ga nga shangun dat wu ai mung, shi hpe shaman ya wu ai shaloi, Hkanan mung na num n la lu na ndai nga nna hkang da wu ai mung;

⁷Yaku gaw kanu yan kawa ga madat nna Hpadan Aram de sa mat wa ai mung;

⁸Hkanan amyū num ni hpe kawa Isak n ra wu ai mung, Esaw mu chye wu yang;

⁹shi gaw Ishmaela hpang de sa wa nna, shawng na madu jan yan hta kaga, Abraham shaprat ai Ishmaela a kasha, Nabaiyut a kajan Mahalat hpe sa la wu ai.

Behtela Kaw Yaku Yup Mang Mu Ai Lam

¹⁰Ya Yaku gaw Berasheba kaw na pru nhtawm Haran maga de sa wa ai.

¹¹Shaloi shara mi kaw du yang, jan du sai majaw, dai yang e dai shana nhtoi shalai na nga, dai shara na nlung langai mi shi hta la nhtawm dai bungkhum let yup nga ai.

¹²Shing rai yup nga yang shi yup man mu wu ai gaw, yu u, ga ntsa na lakang langai mi htan nga ai: lakang baw gaw htaw sumsing lamu du hkap nga ai: Karai Kasang a lamu kasa ni mung dai hta e lung wa yu wa rai nga ma ai.

¹³Bai, yu u, Yehowa gaw lakang baw e tsap nga nna, “Ngai gaw na nji Abraham a Karai Kasang, na nwa Isak a Karai Kasang Yehowa rai nga nngai;



ya nang kaleng taw nga ai ga ndai, nang hpe mung na a amyū matu ni hpe mung ngai jaw na made ai.

¹⁴Na nshu nsha ni gaw ga na nhpu zawn law htam wa na mara ai; nang gaw sinpraw sinna, dingdung, dingda maga hkan du hkra kung dam wa na rin dai rai nna, nang hte na a amyū matu ni a marang e ga ntsa na masha amyū shagu gumring gumrat re ai chyeju lu la shajang na mara ai.

¹⁵Yu u, ngai nang hte rau rai nga nngai; nang hkawm sa wa ai lam shagu de ngai hkan pau nga na ring ngai; ndai mung de ngai nang hpe bai woi wa na de ai: nang hte ngai shaka da ai ga n tup tup gaw, ngai nang hpe kau da na n rai,” ngu nna tsun wu ai.

¹⁶Shaloi Yaku yup hprang nna, “Gaja wa, nang e Yehowa nga nga a hka; nga wa gaw dai n chye nngai,” nga ai.

¹⁷Bai shi gaw hkrit la ai hte, “Shara ndai gaw ja ja hkrit mai ai shara rai nga a hka; shara ndai kaga n rai, Karai Kasang a nta hte sumsing lamu a chyinghka lam rai nga a hka gaw!” nga ai.

¹⁸Yaku gaw dai jahpawt jau jau rawt nna, shi bunghkum ai nlung la nhtawm mahtan daw di nna jun da wu ai: de a pungding e namman mung ru bun da wu ai.

¹⁹Dai shara hpe Behtela ngu nna mung shamyīng da wu ai: dai mare a shawng na amying chyawm gaw Luza rai nga ai.

²⁰Dai hta e Yaku gaw, “Ngai nye wa nta de ngwipyaw ai hte bai du wa lu hkra, Yehowa nye a Karai Kasang tai nga nna,

²¹Karai Kasang shi ngai hte rau nga nga ai hte, ya ngai hkawm sa wa ai lam hkan e ngai hpe hkan pau let, sha na shat hte bu hpun na hpun palawng ngai hpe jaw a yang gaw,

²²ndai mahtan daw di nna ngai jun ai nlung mung, Karai Kasang a nta tai na ra ai: nang ngai hpe jaw ai mahkra hta na htamshi hta htammi, ngai nang hpe teng teng wa jaw na ring ngai,” ngu nna shaka dagam da wu ai.



Ningpawt Ninghpang 29

Yaku Hpadan Aram Mung De Du Ai Lam

- ¹Ya Yaku hkawm sa wa nna sinpraw mung masha ni a ga de sa du ai.
- ²Shaloi shi mada yu wu yang, dai prang e hka htung langai mi nga ai, mu wu ai; dai hka htung na ntsin hte sagu hpung ni hpe ntsin jaw ga ma ai rai nna, dai makau e sagu hpung masum hpum nga ma ai: dai hka htung a magap gaw nlung kaba rai nga ai.
- ³Dai kaw e sagu hpung yawng hpe jahpawng da ngut jang, shanhte gaw dai hka htung mahka na nlung hpe galau kau nna, sagu ni hpe ntsin jaw nhtawm, dai nlung hpe hka htung mahka e bai magap da da di mu ai.
- ⁴Shaloi Yaku gaw, “Hpunau ni e, nanhte kanang na rai myit ta?” ngu nna san wu yang, shanhte gaw, “Haran na rai ga ai,” ngu mu ai.
- ⁵Bai shi gaw, “Nahura a kashu Laban hpe nanhte chye myit ni?” ngu nna bai san wu yang, shanhte gaw, “Chye ga ai,” ngu wu ai.
- ⁶Shaloi, “Shi hkam kaja nga a ni?” ngu nna bai san wu yang, shanhte gaw, “Hkam kaja nga ai: yu u, shi a shayi sha Rahkela mung sagu gawt nna sa wa ra ai,” ngu nna tsun mu ai.
- ⁷Bai Yaku gaw, “Yu mu, jan naw rawng nga ai; yamnga ni hpe jahpawng na aten garai n re ai; sagu ni hpe ntsin shayaw nhtawm naw sa rem mu,” ngu nna shanhte hpe tsun mu ai.
- ⁸Shanhte gaw, “Sagu hpung mahkra du hpawng ma nna ndai nlung hpe garai n galau kau yang gaw, anhte n rai lu ga ai: galau kau ngut yang she anhte sagu ni hpe ntsin jaw lu ga ai,” ngu nna htan mu ai.
- ⁹Shing nga shanhte hte naw shachyen nga yang, Rahkela mung kawa a sagu ni rem ai rai nna, sagu gawt let du sa ai.
- ¹⁰Yaku gaw katsa wa Laban a shayi sha Rahkela hte, shi a sagu ni hpe mu jang, sit sa nna, dai hka htung mahka na nlung hpe galau kau nhtawm katsa wa Laban a sagu ni hpe ntsin jaw wu ai.



¹¹Shaloi Yaku Rahkela hpe pup nhtawm nsen shaja nna hkrap wu ai.

¹²Yaku shi gaw Rahkela a kawa a kahkri, Rebeka a kasha re ai gaw, Rahkela hpe tsun dan wu ai majaw, shi gaw gat wa nna kawa hpe wa tsun shana wu ai.

¹³Ya Laban gaw shi a kahkri Yaku a lam na jang, shi hpe tau la na gat sa wa nhtawm, shi hpe ahpum let pup nna nta de woi wa wu ai: Yaku mung shi a lam yawng Laban hpe tsun dan wu ai.

¹⁴Dai rai nna Laban gaw, “Gaja wa nang gaw nye a nrut nra hte sai shan rai nga ndai,” ngu wu ai. Shing rai shi kaw shata mi daram nga nga sai.

Lea Hte Rahkela Hpe Yaku Hkungran La Ai Lam

¹⁵Shaloi Laban gaw, “Nang ngai hkri rai nga ai; dai re ai majaw nang ngai hpe kaman a galaw yam kau na rai ni? na a shabrai gade hku tawn na ngai e tsun e,” ngu wu ai.

¹⁶Ya Laban shayi sha lahkawng lu da wu ai: kaba ai a amying gaw Lea, kaji ai a amying gaw Rahkela rai nga ai.

¹⁷Lea gaw myi mam mam re ai; Rahkela chyawm gaw hkumhkrang tsawm ai hte ahpraw asam htap nga ai.

¹⁸Yaku gaw Rahkela hpe tsawra wu ai rai nna, Laban hpe, “Na shayi sha kaji Rahkela a matu, ngai nang hpe sanit ning galaw jaw na nngai,” ngu wu ai.

¹⁹Laban mung, “Masha kaga hpe ya sha na hte nang hpe ya yang grau mai nga ai; ngai kaw nga ga,” ngu wu ai.

²⁰Shaloi Yaku gaw Rahkela a matu sanit ning galaw jaw wu ai; Rahkela hpe tsawra nga ai re ai majaw, gade ya na ai zawn n nawn wu ai.

²¹Ya nhtoi du yang Yaku gaw, “Ladaw tawn ai nhtoi du sai; nye a num ngai la ni ga, ngai e ya sha ni,” ngu nna Laban hpe tsun wu ai.

²²Shaloi Laban gaw dai yang na ni nlang hpe shaga nna poi galaw wu ai.

²³Shana rai jang shi a shayi sha Lea hpe Yaku kaw shi woi shawn tawn da wu ai; Yaku mung shi kaw shang wu ai.



²⁴Laban gaw shi a mayam Zilhpa hpe Lea a shingnan tai na jaw wu ai.

²⁵Ya, jahpawt rai jang, yu u, Lea rai nga lu ai; dai majaw Yaku gaw Laban hpe, “Ndai nang ngai hpe galaw ndai gaw hpa rai nga a ta? Rahkela a matu ngu nna she ngai nang hpe galaw jaw de ai n rai ni? dai re ai mi hpa majaw ngai hpe maw sha kau n ta?” ngu wu ai.

²⁶Laban gaw, “Kaba ai hpe garai n ya yang kaji ai hpe shawng ya sha ai gaw anhte ga e n galaw ga ga ai:

²⁷ndai nhtoi bat mi naw la u: dai hpang sanit ning nang naw galaw jaw na matu kaga hpe mung anhte ya na ga ai,” ngu nna htan wu ai.

²⁸Yaku mung dai ga hte maren bat mi naw la nga ai rai nna, Laban gaw shi a shayi sha Rahkela hpe mung ya sha wu ai.

²⁹Laban gaw, Rahkela a shingnan shatai na, shi a mayam Bila hpe sharung dat wu ai.

³⁰Rahkela kaw mung shi shang nna, Lea hta Rahkela hpe grau tsaw wu ai: shing rai sanit ning tup naw bai galaw jaw wu ai.

Yaku A Kasha Ni

³¹Ya Lea gaw n dawng n yawt hkrum nga ai hpe Yehowa mu ya wu ai rai nna, kashu kasha shaprat na lam hpaw ya wu ai; Rahkela chyawm gaw maudung dung nga ai.

³²Shaloi Lea na-um nasin rai nna shadang sha shangai wu ai. Shi hpe Rubin ngu nna shamyng wu ai: kanning rai nme law, shi gaw, “Ngai nga karen nga ai hpe Yehowa mada yu ni ai; dai rai nna ya nye a madu wa ngai hpe tsawra na ni ai,” nga ai.

³³Bai shi na-um nasin rai nna shadang sha shangai wu ai. Shaloi shi gaw, “Ngai n dawng n yawt hkrum nngai hpe Yehowa na ya ni ai majaw, ngai hpe ndai ma mung jaw ni ai,” nga nna shi hpe Simun ngu shamyng wu ai.



³⁴Bai shi na-um nasin rai nna shadang sha shangai wu ai. Shaloi shi gaw, “Ya, nye a madu wa ngai hte kanawn na ra ai; ngai shi a matu shadang sha masum shangai ya se ai,” nga nna shi hpe Lewi ngu shamyng wu ai.

³⁵Bai shi na-um nasin rai nna shadang sha shangai wu ai. Shaloi shi gaw, “Ya gaw ngai Yehowa hpe shakawn na we ai,” nga nna shi hpe Yuda ngu shamyng wu ai: dai h pang kasha n shaprat ai shalung nga mat ai.

Ningpawt Ninghpang 30

¹Ya Rahkela gaw Yaku a matu kashu kasha n shaprat ya dum wu ai majaw, kana jan hpe manawn nna Yaku hpe, “Ngai e kasha jaw e; dai n rai ngai si mat na nngai,” ngu wu ai.

²Dai rai nna Yaku gaw Rahkela hpe masin pawt nna, “Ngai gaw nang hpe asi n si shangun ai, Karai Kasang a malai rai nga a ni?” ngu wu ai.

³Bai Rahkela gaw “Yu u, nye a shingnan Bila nga nga ai; nye a lahpyen hta shi kasha shangai ya nna, ngai mung shi a marang e kasha shaprat lu n ga, shi kaw shang u, ngu nna Yaku hpe tsun wu ai.

⁴Shing rai shi a madu jan tai na shingnan Bila hpe jaw wu ai; Yaku mung shi kaw shang wu ai.

⁵Shaloi Bila na-um nasin rai nna, Yaku a matu shadang sha shangai wu ai.

⁶Dai rai nna Rahkela gaw, Karai Kasang nye a lam jeyang ya ni ai; nye a ga mung madat ya ni ai rai nna ngai hpe shadang sha jaw ni ai, nga nna shi hpe Dan ngu shamyng wu ai.

⁷Ya Rahkela shingnan Bila gaw na-um nasin bai rai nna, Yaku a matu lahkawng lang ngu na shadang sha shangai ya wu ai.

⁸Dai rai nna Rahkela gaw, Ngai na jan hpe ngai aja awa kamu hkat nna dang kau se ai, nga nna shi hpe Naphtali ngu shamyng wu ai.

⁹Ya Lea gaw shi kashu kasha n shaprat ai shalung mat ai hpe dum wu yang, Yaku a madu jan shatai na shi a shingnan Zilhpa hpe jaw wu ai.



- 10**Shaloi Lea a shingnan Zilhpa gaw Yaku a matu shadang sha shangai ya wu ai.
- 11**Dai rai nna Lea gaw, Gam rawng nga ai, nga nna shi hpe Gad ngu shamyng wu ai.
- 12**Bai Lea a shingnan Zilhpa gaw Yaku a matu lahkawng lang ngu na shadang sha shangai ya wu ai.
- 13**Dai rai nna Lea gaw, Ngai a lu ni ai; masha ni a shayi sha ni ngai hpe a lu ai jan ngu na ma ni ai, nga nna shi hpe Ashu ngu shamyng wu ai.
- 14**Ya Rubin gaw hkaulan mam dan ai aten e pru hkawm nna, mam yi hkan e dudim si mu wu ai rai nna kanu Lea kaw la wa wu ai. Shaloi Rahkela gaw Lea hpe, Na nsha la wa ai dudim si ngai e nkau mi jaw e, ngu wu ai.
- 15**Dai rai nna Lea gaw Nye madu wa la kau ya da nhtawm, hpa n re ai zawn nawn wu ni? ya ngai sha a dudim si mung nang naw la mayu n hka i? Ngu wu ai. Rahkela gaw, Dai rai taw, ning sha a dudim si matu, dai na nang kaw shi yup u ga, ngu wu ai.
- 16**Shana de Yaku pa de na wa jang Lea gaw shi hpe tau la na pru sa nna, Nang ngai kaw shang lu na rai ndai; ngai sha a dudim si hte ngai nang hpe gaja wa mari la sade ai, ngu nna hkap tsun wu ai: dai shana shi hte yup wu ai.
- 17**Ya Karai Kasang Lea a ga madat ya wu ai rai nna, shi na-um nasin rai wa ai hte Yaku a matu manga lang ngu na shadang sha shangai ya wu ai.
- 18**Shaloi Lea gaw Nye a madu wa hpe nye a shingnan ya sha we ai majaw, Karai Kasang ngai hpe shabrai jaw ni ai, nga nna shi hpe Yisahka ngu shamyng wu ai.
- 19**Bai Lea na-um nasin rai nna, Yaku a matu kru lang ngu na shadang sha shangai ya wu ai.
- 20**Dai rai nna Lea gaw, Karai Kasang ngai hpe sharung shakau kaja jaw ni ai; ya chyawm gaw, nye a madu wa matu shadang sha kru shangai ya se ai rai



nna, shi ngai hte rau anga nga na sai, nga nna shi hpe Zebulun ngu shamyng wu ai.

²¹Dai hpang shayi sha shangai nna shi hpe Dina ngu shamyng wu ai.

²²Shaloi Karai Kasang gaw Rahkela hpe dum wu ai hte shi a ga madat ya nna shi kashu kasha shaprat lu na lam hpaw ya wu ai.

²³Shi na-um nasin rai nna shadang sha shangai wu ai. Dai rai nna shi gaw, Ngai hkrum ai shatan nhkan hpe Karai Kasang la kau ya ni ai, nga nna mung,

²⁴Yehowa ngai hpe shadang sha langai mi naw jat jaw n ga, nga nna mung shi hpe Yawsep ngu nna shamyng wu ai.

Yaku A Dusat Yamnga Ni Law Htam Wa Ai Lam

²⁵Ya Rahkela Yawsep hpe shaprat ai hpang Yaku gaw, Ngai nye a mungga, ngai nga shara de wa ni ga ngai e shabawn dat e;

²⁶ngai nang hpe galaw jaw nna lu ai nye a kasha kanu ni hte ngai sha ni hpe woi nna wa lu na ahkang jaw e: ngai nang hpe kaning di galaw jaw de ai gaw nang chye nga ndai, ngu nna Laban hpe tsun wu ai.

²⁷Shaloi Laban gaw, Na a man e ngai myi man pa ni ai rai yang gaw naw hkring et; na a majaw Yehowa ngai hpe shaman ya ni ai, ngu nna ngai dum nga nngai:

²⁸ngai nang hpe jaw na shabrai dawdan ya e, ngai jaw na nngai, ngu wu ai.

²⁹Bai Yaku gaw, Ngai nang hpe kaning rai galaw jaw ai mung, na a yamnga ni nye a lata hta kaning rai nga ai mung, nang chye nga ndai.

³⁰Ngai garai n du yang na a sutgan loi sha mi rai lit dai; ya chyawm gaw law law wa jat wa salit dai: ngai galaw ai lam shagu hta Yehowa nang hpe shaman ya nit dai: ya mung nye a nta a matu ngai galoi ai me shachyip lu na rai nga a ta? ngu nna tsun wu ai.

³¹Shaloi Laban gaw, Ngai nang hpe hpa jaw na rai ta? ngu nna san wu yang, Yaku gaw, Hpa mung n jaw ra ndai; rai timung nang ngai hpe ndai hku galaw



mayu yang gaw, na a sagu bainam hpung ni hpe ngai bai sin rem lajang we ga:

³²dai ni jang na a sagu bainam hpung ting hta ngai ga sa wa nna, aprup aprap re ai aten apang rai ka ai hte, chyang ai sagu kasha nlang hpe mung, ateng apang re ai hte aprup aprap rai ka ai bainam ni hpe mung ngai lata tawn da na we ai: dai gaw nye a shabrai tai na rai nga ai.

³³Dai rai jang, htawm h pang e nye a shabrai lam nang sa yu ai shaloi, nye a dingman ai gaw dai hta dan na ra ai: bainam ni hta aprup aprap n re ai hte ateng apang n re ai, sagu ni hta n chyang ai, ngai hta lawm yang gaw, dai gaw ngai lagu ai ngu u, ngu wu ai.

³⁴Laban mung, Rai sa, na a ga hte maren rai u ga, ngu wu ai.

³⁵Dai shani jang shi gaw, ka ka re ai hte ateng apang re ai nam la ni hpe mung, aprup aprap rai ka ai hte ateng apang re ai nam yi ni hpe mung, hpraw ka ai nlang hte hte, chyang ai sagu kasha nlang hte hpe lata la nhtawm kasha ni hpe ap ya wu ai:

³⁶Yaku hte shi a lapran e lam masum ya sat kaw tawn da wu ai: Yaku chyawm gaw, ngam nga ai Laban a sagu bainam hpung ni hpe rem ya nga ai.

³⁷Ya Yaku gaw tsit ai Libna hpun luza hpun hte armun hpun hta na shingna dan la nhtawm, ahpraw hte atsit bai bai rai hkra, gadoi dumrin gaw kau wu ai.

³⁸Shing rai gaw kau ai shingna ni hpe, sagu bainam ni ntsin sa lu ai ntsin htung ni hta, sagu bainam ni a man e jung shajang da wu ai: dai ni ntsin sa lu yang uli lung ma ai.

³⁹Sagu bainam ni dai shingna ni a man e uli lung nna, ka ka re ai, aprup aprap re ai hte ateng apang re ai hkrat shajang ma ai.

⁴⁰Yaku gaw dai sagu kasha ni hpe mung karan tawn da nna, Laban a sagu hpung hpe dai ka ka re ai hte chyang ai sagu bainam hpung ni hpang de man



yawng shangun wu ai: shi a hpung ni hte, Laban a hpung ni hpe n kayau ai sha, kaga ga di jahka da wu ai.

⁴¹N-gun ja ai sagu bainam ni uli lung ma ai shaloi, dai shingna ni a man e lung mu ga nga, Yaku gaw ntsin htung ni hta dai shingna ni hpe sagu bainam ni a man e jung da da di wu ai:

⁴²n-gun n ja ai ni a man e chyawm gaw n jung wu ai: dai rai nna n-gun n ja ai ni gaw Laban a matu rai nga ai; n-gun ja ai ni chyawm gaw Yaku a matu rai nga ai.

⁴³Shing rai Yaku gaw ja ja rawt wa ai rai nna, sagu bainam hpung, numsha yam, lasha yam hte gawla-uk, lawze re ai law law wa lu wa ai.

Ningpawt Ningpang 31

Laban Kaw Na Yaku Hprawng Mat Ai Lam

¹Ya Laban a kasha ni gaw, Anhte a wa a sut nga manga Yaku e la kau nu ai: wa a marang e shi hta ndai hte wa lu su wa salu ai, nga nna tsun ma ai hpe Yaku na wu ai.

²Yaku gaw Laban a myi man hpe yu yang mung, shawng de na zawn n rai salu ai.

³Shaloi Yehowa gaw Yaku hpe, Na a nji nwa ni nga ai ga, na a baw sang ni hpang de bai wa nu: ngai nang hte rau anga nga na nngai, nga nna tsun wu ai.

⁴Dai re ai majaw Yaku gaw masha shangun dat nna, sagu bainam ni nga ai pa de Rahkela yan Lea hpe shaga la nhtawm,

⁵Nan a nwa myi man gaw nye a man e shawng de na zawn n rai salu ai, ngai mu se ai: rai timung nye ji wa ni a Karai Kasang ngai hte rau nga nga li ai.

⁶Nan a nwa a bungli hpe nye a n-gun rawng ai made ngai galaw jaw se ai gaw, nan chye nga myit dai.



⁷Nan a nwa chyawm gaw ngai hpe maw sha nna, nye a shabrai hpe shi lang galai kau ya ni ai: rai timung, ngai hpe jasum na Karai Kasang n hkraw nga ai.

⁸Mun aprup aprap re ai ni gaw na a shabrai rai u ga, nga nna shi tsun jang, sagu bainam ni mahkra mun aprup aprap re ai hkrat shajang ma ai. Ka ka re ai gaw na a shabrai rai u ga, nga jang, sagu bainam mahkra ka ka re ai hkrat shajang ma ai.

⁹Shing rai Karai Kasang gaw nan a nwa a yamnga ni hpe shaw la nna ngai hpe jaw kau ni ai.

¹⁰Dai hta kaga, sagu bainam ni uli lung nga ai shaloi ngai mada yu we yang, yu mu, uli lung ai nam la mahkra hte, mun ka ka, aprup aprap re ai hte ateng apang re ai rai nga ma ai gaw, yup mang hta ngai mu we ai.

¹¹Karai Kasang a lamu kasa mung, yup mang hta, Yaku e, ngu nngai: ngai gaw, Nang nga nga nngai, ngu we ai.

¹²Bai shi gaw, Mada yu u, uli lung ai nam la ni yawng ka ka re ai hte aprup aprap ateng apang re ai hkrai rai nga ma ai: kaning rai nme law, nang hpe Laban e di ai yawng ngai mu nga nngai

¹³Ngai gaw, mahtan daw hta nang namman jaw nna, ngai hpe ga shaka dagam da ai Behtela na Karai Kasang rai nga nngai: ya rawt u, ndai mung na pru nna, na a dai daw ga de bai wa nu, nga nna ngai hpe tsun nngai, ngu wu ai.

¹⁴Shaloi Rahkela yan Lea gaw, Wa a nta hte hpa seng nna, an a matu hpa Sali wunli naw lu la na rai nga a ta?

¹⁵shi an hpe masha tsasam zawn she myit mi ai n rai ni? an hpe shi dut sha kau ma ni ai; an a gumhpraw mung shi ma ma sha kau nu ai

¹⁶Dai rai nna an a wa kaw na Karai Kasang shaw ya ai sut mahkra hte gaw, an a matu hte an a kasha ni a matu rai nga malu ai; ya chyawm gaw Karai



Kasang nang hpe tsun matsun hte maren hkan galaw nu, ngu nna shi hpe htan mu ai.

¹⁷Shaloi Yaku rawt nna shi a kasha ni hte madu jan ni hpe gawla-uk hta shajawn mu ai:

¹⁸Hpadan Aram e shi lu la ai yamnga hpung mahkra hte shi mahkawng da ai sutgan yawng hte hpe shinggyin la nna, shi a kawa Isak nga ai Hkanan mung de wa na woi pru wa wu ai.

¹⁹Ya Laban gaw sagu mun rep na nga kaga de sa mat ai laman e, Rahkela gaw kawa a hpara sumla ni lagu mat wa ya wu ai.

²⁰Yaku mung shi hprawng na lam n shana ai sha, Suri masha Laban hpe zai hte dan kau da wu ai.

²¹Shing rai shi gaw sutgan yawng hte nawng hprawng mat wa nna, dai hka hpe rap kau nhtawm, Gilead bum de yawng let sa wa nga ai.

Yaku Hpang De Laban Shachyut Ai Lam

²²Ya Yaku hprawng mat wa ai lam masum ya hta e Laban hpe tsun dan mu ai.

²³Shaloi shi gaw kahpu kanau ni hpe shaga woi nna, lam sanit ya sat hkan mu yang, Gilead bum e hkan dep mu ai.

²⁴Karai Kasang chyawm gaw shana e yup mang hta Laban kaw du pru nna, Yaku hpe kaja ai mung n kaja ai mung nang n tsun n ga, sadi nga u, nga wu ai.

²⁵Ya Laban gaw Yaku hpe dep nu ai: Yaku gaw dai bum e shi a sum gap tawn nu ai: Laban mung shi a kahpu kanau ni hte Gilead bum e but nga ma ai.

²⁶Shaloi Laban gaw Yaku hpe, Ngai kaw na atsin atsu hprawng mat wa ndai hte, hpyen gasat kaw rim la ai ni hpe zawn ngai sha ni hpe woi mat wa ndai gaw, hpa re ai rai ta?



²⁷Ngai kaw na hpa rai atsin atsu lagyim hprawng pru mat wa n ta? nang hpe kabu gara di nna mahkawn mangoi let sumpyi tingse dum nna shabawn dat lu hkra, ngai hpe hpa rai n tsun n ta?

²⁸ngai shu ni hte ngai sha ni hpe n pup lu na hku, hpa rai nang galaw n ta? Ya chyawm gaw myit n su ai hku nang galaw nit dai.

²⁹Nanhte hpe kaning di mayu yang ngai di lu nngai: rai timung, mana e na nwa a Karai Kasang gaw, Yaku hpe kaja ai mung n kaja ai mung nang n tsun n ga sadi nga u, nga nna ngai hpe tsun nngai.

³⁰Ya chyawm gaw na nwa nta de du na nang ndawt nit dai majaw, wa ai gaw rai nu ga; rai timung, nye a hpara ni hpe, nang hpa rai lagu la n ta? ngu nna tsun wu ai.

³¹Yaku gaw Laban hpe, Na a shayi sha yan hpe nang shingnyen la dam na ndai, ngu nna ngai hkrit ai majaw, rai nngai.

³²Na a hpara ni hpe chyawm gaw, kadai wa kaw nang mu hkrup yang, dai wa gaw si u ga: an a hpunau ni a man e, ngai kaw lawm ai na a arai, madun nna la u, ngu nna htan wu ai. Rahkela dai hpara ni hpe lagu ai chyawm gaw Yaku n chye wu ai.

³³Shaloi Laban gaw Yaku a sum, Lea a sum hte shingnan num yan a sum hkan shang yu wu timung, hpara sumla ni hpe n mu wu ai. Lea a sum na pru nna

³⁴Rahkela chyawm gaw dai hpara sumla ni hpe la nna gawla-uk hking tingsan kata e bang da nhtawm de a ntsa e dung nga wu ai. Laban gaw sum ting sawk yu wu timung, dai ni hpe n mu wu ai.

³⁵Rahkela mung shi a kawa hpe, Wa e, na a man e ngai n rawt lu nngai hpe, hkum pawt et; ngai numsha hking lang nga nngai, ngu wu ai. Shing rai Laban gaw hpara sumla ni hpe n mu tam wu ai.



³⁶Ya Yaku gaw masin pawt nna Laban hte dangrang hkat ma ai: Yaku gaw Laban hpe, Ngai hpa lam shut nga a ta? ndai hte wa shaja nna ngai hpe hkan shachyut ai gaw, ngai hta hpa mara nga a ta?

³⁷Nye a arai mahkra nang sawk yu nit dai re ai, ya na a nta na arai lama mi mu wu ni? Nye a hpunau ni hte na a hpunau ni a man e ya tawn u, shaloi shanhte an lahkawn a lapran e jeyang ya mi ga.

³⁸Ya lai wa sai hkun ning tup ngai nang kaw nga nga nngai: na a sagu bainam yi ni ubya pyi n bya ma ai; na sagu bainam la ni mung ngai n sha ya de ai.

³⁹Rai matse e kawa sat ai hpe nang hpang de n la wa ai; ngai a sum kau nngai; shani e lagu shamat ai mung, shana e lagu shamat ai mung, nang kaw malai hpyi la la rai ndai.

⁴⁰Shing rai lam shagu ngai hkam mana sha nngai: shani na jan ja ai mung, shana na hkyen hkrat ai mung, ngai hpe adup kau ni ai: yup n lu sha ai mung ngai hkrum ni ai.

⁴¹Shing rai hkun ning tup na nta e ngai nga kau ni ai. Na a shayi sha yan a matu shi mali ning, na a sagu bainam npung ni a matu kru ning ngai nang hpe galaw jaw sade ai: rai timung, nye a shabrai shi lang nang galai kau ya nit dai.

⁴²Ya mung, nga wa a Karai Kasang, Abraham a Karai Kasang, ngai wa Isak a hkrit hkungga ai, ngai hte rau n nga taw gaw, gaja wa teng teng nang ngai hpe kaman dat dat na ndai: ngai ru tsang ai hte nye a lata galaw ba ai hpe Karai Kasang mu nna mana e nang hpe daru nit dai, ngu nna tsun wu ai.

⁴³Dai rai nna Laban gaw Yaku hpe, Ndai numsha ni nye a shayi sha ni hkrai, ndai ma ni mung nye shu ni hkrai, sagu bainam hpung ni mung nye a hpung ni hkrai, nang mu mamu mahkra gaw nye a hkrai rai nga ai: dai re ai majaw, nye a shayi sha ni hte shanhte shaprat ai kasha ni hpe ngai dai ni hpa di lu na rai ta?

⁴⁴Ya sa rit, an lahkawng ga shaka tawn da ga; dai gaw ngai hte na a lapran e sakse tai nga u ga, ngu wu ai.



- ⁴⁵Shaloi Yaku nlung langai mi la nna mahtan daw di jung da wu ai.
- ⁴⁶Bai Yaku gaw shi a kahpu kanau ni hpe, Nlung la wa marit, ngu mu ai; shaloi shanhte nlung la wa nna sumpum tawn da mu ai; dai sumpum ntsa e shanhte shat jawm sha ma ai.
- ⁴⁷Laban gaw dai hpe Yegara sahaduta, ngu shamyng wu ai; Yaku chyawm gaw dai hpe Galeda ngu shamyng wu ai:
- ⁴⁸Bai Laban gaw, Ndai nlung sumpum gaw ngai hte na a lapran e dai ni nna sakse tai nga ai, ngu wu ai: dai majaw dai hpe Galeda ngu mu ai.
- ⁴⁹Mizhpa mung ngu mu ai; kaning rai nme law, Laban gaw, An hka mat wa ai hpan ngai hte na a lapran e Yehowa yu nga u ga;
- ⁵⁰Nye a shayi sha yan hpe nang zingri ndai rai timung, ngai sha yan hta kaga nang num bai la ai rai yang mung, an hta masha sakse n nga ai: Karai Kasang ngai hte na a lapran e sakse tai nga u ga, ngu nna bai tsun wu ai.
- ⁵¹Dai hta kaga Laban gaw, Ngai hte na a lapran e ngai jung tawn se ai ndai nlung sumpum hte mahtan daw hpe yu yu u:
- ⁵²ngai nang hpe gasat na ndai nlung sumpum lai lu na n rai; nang mung ngai hpe gasat na, ndai sumpum hte ndai mahtan daw hpe lai lu na n rai, ndai sumpum hte ndai mahtan daw gaw sakse tai nga manu ga.
- ⁵³Abraham a Karai Kasang, Nahura a Karai Kasang, shan a kawa a Karai Kasang gaw, an a lapran e jeyang ya nga ma ni ga, nga nna Yaku hpe bai tsun wu ai. Dai rai nna Yaku gaw shi a kawa Isak a hkrit hkungga ai hku hkan nna dagam wu ai.
- ⁵⁴Shaloi Yaku dai bum e hkungga nawng ya wu ai rai nna, shi a kahpu kanau ni hpe shat sha shaga wu ai: shanhte mung shat sha nna dai bum e dai shana nhtoi shalai mu ai.

Ningpawt Ninghpang 32

Esaw Hte Hkrum Na Matu Yaku Hkyen Ai Lam



¹Ya Laban gaw h pang jahpawt jau jau e rawt nna shi a kashu kasha ni hte shi a shayi sha ni hpe pup nhtawm, shanhte hpe shaman ya mu ai: shing rai Laban gaw pru nna shi nga ai mung de nhtang wa mat ai.

²Yaku mung shi sa ai lam bai sa wa ai rai nna Karai Kasang a lamu kasa ni shi hpe sa tau mu ai.

³Yaku gaw shanhte hpe mu jang, Ndai gaw Karai Kasang a wunawng wuwa rai nga ai, nga nna dai shara hpe Mahana-im ngu shamyng mu ai.

⁴Shaloi Yaku gaw Seira ga Edom pa e nga ai shi a kahpu Esaw h pang de shi a shawng e kasa shangun dat wu ai.

⁵Shanhte hpe shi hkang dat mu ai gaw, Na mayam Yaku gaw, ya du hkra Laban kaw shingbyi nga ni ai;

⁶dumsu hte lawze mung, sagu bainam hpung mung, lasha yam numsha yam mung, ngai law law lu nngai: nye a madu a man e ngai myi man pa lu u ga, ngu nna shana dat nngai, nga ai ngu nna nye a madu Esaw hpe tsun ya mi, ngu dat wu ai.

⁷Kasa ni mung bai nhtang wa nna Na nhpu Esaw kaw anhte du saga ai; shi nang hpe sa tau na nga masha mali tsa hte rawt sa wa ra ai, ngu nna Yaku hpe wa tsun dan wu ai.

⁸Dai majaw Yaku ja ja hkrit ai hte myit ru nga ai rai nna, shi kaw hkan nang ai masha ni hte sagu bainam hpung ni, dumsu hpung ni, gawla-uk ni hpe hpung lahkawng di nna karan wu ai:

⁹kaning rai nme law, Hpung mi hpe Esaw mu nna hpya kau yang hpung mi gaw lawt lu na nhten, ngu wu ai.

¹⁰Bai Yaku gaw, Ngai ji Abraham a Karai Kasang, ngai wa Isak a Karai Kasang, ngai hpe, Na a buga, na a baw sang ni h pang de bai wa nu, ngai nang hpe ngamu ngamai shangun na de ai, nga nna tsun ai Yehowa e:

¹¹na a mayam hpe nang madun ai chyeju hte sadi sahka mahkra hta na langai mi hte muk ngai n ging nngai; shawng e ndai Yawdan hka hpe nye a



dawhkrawng hte sha rap wa nngai, ya chyawm gaw ngai hpung lahkawng tai ni ai.

¹²Ngai hpu Esaw a lata na ya ngai hpe hkye la e; shi du nna ngai hpe mung, kanu hte kasha ni hpe mung sat kau na ngai hkrit nga nngai.

¹³Gaja wa nang hpe ngamai shangun na de ai; na a amyū matu ni hpe nammukdara hka kau na n dang hti ai zaibru zawn ngai shalaw na we ai, nga nna nang tsun nit dai, ngu wu ai.

¹⁴Shana tup dai yang e shi nga nga nna shi lu ai sutgan hta na kahpu Esaw hpe jaw na kumhpa matu:

¹⁵nam yi ni tsa, nam la hkun; sagu yi ni tsa: sagu la hkun;

¹⁶kasha ni hte nawng chyu chyu ai gawla-uk kanu sumshi; dumsu uyi mali shi, usu shi; lawze yi hkun, lawze kasha shi, lata tawn wu ai.

¹⁷⁻¹⁸Hpung langai hte langai hpe mayam ni a lata hta ap ya nhtawm, dai mayam ni hpe, Nye a shawng e rap sa wa nna, hpung mi hte hpung mi gang gang rai mu, ngu nna hkang dat mu ai. Shawng sa wa ai wa hpe, Ngai hpu Esaw nang hte hkrum nna, Nang gade a masha rai n ta? gade sa wa nga n ta? na a shawng na yamnga ni gaw gade a rai ta? nga nna hkap san yang,

¹⁹Na a mayam Yaku a rai nga ai; nang Madu Esaw hpe jaw dat ai kumhpa rai nga ai; yu u, shi hkum gaw hpan de naw rai nga ai, ngu nna tsun u, ngu nna htet dat wu ai.

²⁰Dai hte maren hpung lahkawng na wa hpe mung, hpung masum na wa hpe mung, hpung shagu hta hkan nang ai ni hpe, Ngai hpu, Esaw hte nanhte hkrum yang, shing ngu mu, nga nna mung;

²¹Na a mayam Yaku hpan de naw rai nga ai ngu nna tsun mu, nga nna mung htet dat wu ai. Kaning rai nme law, Ya nye a shawng de pru wa sai kumhpa hte shi a myit ngai shakawp ya na wa ai; shaloi shi hte ngai hkrum jang, nye a myi man shi yu ra a nhten, nga nna Yaku myit nga ai.

Karai Kasang Hte Yaku Kamu Hkat Ai Lam



²²Shing rai shi a shawng e kumhpa sharap dat nna, shi hkum gaw dai shan e dai dabang na ni hte rau nga nga ai.

²³Dai shana e shi rawt nna, shi a madu jan yan hte shingnan num yan hpe mung, shi a kasha shi langai hte hpe mung woi nna, Yabok hka uhkan hta rap ma ai.

²⁴Shing rai shanhte hpe woi nna, shi a sut rai nga manga hte hpe sharap dat wu ai.

²⁵Shaloi Yaku shi hkrai sha hti nga nna masha langai mi nhtoi htoi hkra shi hte kamu hkat nga ai.

²⁶Dai wa gaw shi n dang lu ai mu jang, Yaku a magyi pawt ahtawk ya wu ai rai nna, shi hte kamu nga yang, shi a magyi pawt hkrihkraw kashai mat lu ai.

²⁷Shaloi dai wa gaw, Nhtoi htoi wa ra ai, ngai hpe dat dat ni, ngu wu ai. Yaku gaw, Nang ngai hpe n shaman ya yang gaw, ngai nang hpe n dat dat na ngai, ngu nna htan wu ai.

²⁸Bai dai wa gaw, Na a amying hpa rai lit ta? ngu nna san wu yang, Yaku ngu ai rai li ai, ngu nna tsun dan wu ai.

²⁹Shaloi dai wa gaw, Na a amying htawm h pang de Yaku ngu lu na n rai: Israela ngu na rai lit dai: kaning rai nme law, nang gaw Karai Kasang hte mung, masha hte mung gasat hkat nna dang kau nit dai ngu wu ai.

³⁰Yaku mung, Na a amying gaw hpa rai lit ta? ngai hpe tsun dan e, ngu nna san wu yang, dai wa gaw, Nye amying hpa rai san n ta? nga nna, dai yang e shi hpe shaman ya wu ai.

³¹Dai majaw Yaku dai shara hpe Hpeniela ngu nna shamying wu ai: kaning rai nme law, Ngai gaw Karai Ksang hte myi man tut hkrum timung, ngai n si nngai, nga ai.

³²Hpeniela shara na pru wa ai shaloi jan pru sai; shi a lagaw mung yaw jan mat lu ai.



³³Shing rai, Yaku a magyi pawt na lasa hpe ahtawk ya wu ai majaw, Israela masha ni dai ni du hkra magyi pawt na lasa n sha ma ai.

Ningpawt Ninghpang 33

Yaku Hte Esaw Hkrum ai Lam

¹Ya Yaku mada yu wu yang, yu u, Esaw gaw sa wa ai rai nna, masha mali tsa shi kaw hkan nang nga ai. Dai mu jang, Lea yan Rahkela hte shingnan num yan hpe kasha karan ya wu ai.

²Shingnan num yan hte shan a kasha ni hpe shawng e, Lea hte shi a kasha ni hpe lapran e, Rahkela hte Yawsep hpe h pang jahtum e shi tawn da wu ai.

³Shi chyawm gaw shanhte a shawng de lai sa wa nna, shi a kahpu kaw du ai du hkra, sanit lang ga de gum dagup wu ai.

⁴Esaw mung shi hte hkrum hkra gat sa wa nna, shi hpe aphum let shi a du ginshum nna she hpe pup wu ai: shan nau lahkawng hkrap nga ma ai.

⁵Bai shi mada yu nna, numsha ni hte kasha ni hpe mu wu yang, Nang kaw nang ai ndai ni gaw, kadai ni rai nga ma ta? ngu wu ai. Yaku gaw, Karai Kasang na a mayam hpe jaw ai ma ni rai nga ma ai, ngu nna htan wu ai.

⁶Shaloi shingnan num yan hte shan a kasha ni sit sa nna gum dagup ma ai.

⁷Lea hte shi a kasha ni mung sit sa nna gum dagup nga ma ai: dai h pang Yawsep hte Rahkela sit sa nna gum dagup nga ma ai.

⁸Bai Esaw gaw, Ngai hkrum dat ai yamnga hpung ni nlang hte gaw kaning re ai rai ta? ngu nna san wu yang, Yaku gaw, Nang madu a man e ngai myi man pa lu na matu, rai nga ai, ngu nna htan wu ai.

⁹Esaw gaw, Ngai nau e, ngai lu ai hte ram nga ai, na a sut rai gaw nang bai la da u, ngu wu ai.

¹⁰Yaku gaw, N rai, shing hkum nga et; ngai na a man e myi man pa ni ai rai yang gaw, ngai jaw ai kumhpa hkap la u: Karai Kasang a myi man mu lu ai zawn, na a myi man ngai mu ya de ai rai nna, nang mung ngai hpe n-gaw ai myit rawng nga ndai:



¹¹nang kaw du ai nye a kumhpa gaw she hkap la u; Karai Kasang ngai hpe chyeju jaw ni ai rai nna, nye a matu gaw law nga li ai, nga nna agaw ya wu ai majaw, dai hpe hkap la wu ai.

¹²Shaloi Esaw gaw, Sa, rawt sa wa saga, na a shawng e ngai sa na nngai, ngu wu ai.

¹³Yaku gaw, Ma ni mung n kung ma ai; sagu bainam ni hte dumsu ni mung chyu chyu ai hkalung nang ma ai hpe, nang madu chye ya nga ndai: lani mi hta sha nau gawt jang gaw hpung mahkra ni si mat na ma ai.

¹⁴Dai re ai majaw nang madu gaw na a mayam a shawng e wa magang u: ngai gaw yamnga ni hte ma ni sa lu ai daram, nang madu nga ai Seira bum de du lu hkra, dai ni hpe yat yat woi lakawn wa na nngai, ngu wu ai.

¹⁵Bai Esaw gaw, Dai rai taw gaw, ngai kaw hkan nang ai masha nkau mi nang kaw tawn da mawe ga, ngu wu ai. Yaku gaw, Hpa mi ra nga a ta? nang madu a man e myi man shapa u ga, ngu wu ai.

¹⁶Shaloi Esaw gaw dai shani jang rawt nna Seira bum de bai wa mat ai.

¹⁷Yaku chyawm gaw Suhkut ngu ai shara du hkra hkawm sa wa nna, shi nga na matu nta hte, yamnga rawng na matu, sum, gap wu ai: dai re ai majaw dai shara hpe Suhkut ngu nna shamyng wu ai.

¹⁸Ya Yaku gaw Hpadan Aram de na bai wa yang Hkanan mung na Shehkem ngu ai mare de hkam kaja ai hte du wa ai rai nna, dai mare a tawtap e but nga ai.

¹⁹Shi sum gap ai ga dachyawk gaw, Shehkem a kawa, Hamura a kashu kasha ni kaw na gumhpraw lap latsa hte, shi mari la ai ga rai lu ai.

²⁰Dai yang e mung shi tawn hkungri langai mi tawn da nhtawm, dai hpe El-Eluhe-Israela ngu nna shamyng wu ai.

Ningpawt Ningpang 34

Dina Hte Shehkem Amyu Masha Ni



- ¹Dai Shaloi Yaku a madu jan Lea shaprat ai shayi sha Dina gaw, dai mung na numsha ma ni hpe sa shachyen na nga pru sa wa ai.
- ²Shaloi dai mung up ai Hiwi amyu masha Hamura a kasha Shehkem gaw, shi hpe mu nna woi wa nhtawm, shi hpe woi yup ai hte shi a arawng jahpoi ya wu ai.
- ³Dai wa a myit gaw Yaku a shayi sha Dina hta a noi nga ai rai nna, dai mahkawn hpe tsawra ai hte nja nhpra ga a tsun nga ai.
- ⁴Dai rai nna Shehkem gaw kawa Hamura hpe, Ndai mahkawn nye a madu jan shatai na hpyi ya rit, ngu nna tsun wu ai.
- ⁵Yaku gaw shi a shayi sha Dina hpe Shehkem e atawng jahpoi ya ai lam na wu ai, rai timung, shi a shadang sha ni yamnga ni hte pa de nga nga ma rai rai nna, shanhte bai wa ai du hkra atsin sha naw nga nga ai.
- ⁶Ya Shehkem a kawa Hamura gaw, Yaku hpe sa shaga na nga pru sa wa ai.
- ⁷Yaku a shadang sha ni dai lam na jang pa de na du wa ma ai: dai wa gaw Yaku a shayi sha hte yup nna Israela amyu hta n shawp ai hte n galaw mai ai amu galaw wu ai majaw, shanhte myit machyi nna ja ja pawt bu nga ma ai.
- ⁸Hamura mung shanhte hte shachyen nna, Ngai sha Shehkem gaw nanhte a shayi sha hta myit marit nga ai; dai majaw shi hpe ya sha ya mi.
- ⁹Nanhte hte anhte mayu dama shaw ga; nanhte a shayi sha ni anhte hpe ya sha mi, anhte a shayi sha ni hpe mung nanhte la mu.
- ¹⁰Shing rai nanhte mung anhte hte rau nga nna ndai mung gaw nanhte a mung tai na ra ai; dai hta e nga nga mu, hpaga ga mu, lu wa su wa mu, ngu nna tsun wu ai.
- ¹¹Shehkem mung, Nanhte a man e ngai myi man she pa lu n ga; nanhte hpyi ai hte maren ngai jaw na nngai:



¹²hpu ja re ai kumhpaw kumhpa re ai gade wa rai timung, nanhte tsun ai made ngai bang na nngai: ndai num hpe sha ngai e jaw mi, ngu nna kawa hte kayung ni hpe tsun wu ai.

¹³Ya Yaku Dina hpe arawng jahpoi ya ai lam myit yu nna Shehkem hte shi a kawa Hamura hpe hpaji hte ning ngu htan mu ai:

¹⁴Anhte a kajan hpe matu n gadoi ai ni e jaw ya ai lam gaw, anhte a matu kaya shara nga ai re ai majaw n ya sha lu ga ai:

¹⁵anhte a htung hte maren, nanhte mung lasha ni yawng matu gadoi ai lam hkam myit yang gaw anhte hkraw na ga ai;

¹⁶dai rai jang, anhte a shayi sha ni nanhte hpe ya sha nna, nanhte a shayi sha ni mung anhte la na ga ai; shaloi nanhte hte rau anhte nga nga nna, amyu langai sha tai na ga ai.

¹⁷Shing n rai, anhte a ga nanhte n madat, matu gadoi ai lam n hkam myit yang gaw, anhte a kajan kasha hpe woi nna wa mat na ga ai, ngu mu ai.

¹⁸Ga dai hpe Hamura hte kasha wa Shehkem na ra mu ai rai nna,

¹⁹dai shabrang wa gaw Yaku a shayi sha hpe tsawra la wu ai hte, shi kawa a amyu mahkra hta arawng grau nna lu nga ai majaw dai lam hkan galaw na loi mi muk n hkring wu ai.

²⁰Shaloi Hamura hte kasha wa Shehkem gaw shanhte a mare chyinghka de sa nna mare masha ni hpe shaga tsun mu ai gaw:

²¹Ndai masha ni anhte hte hkau ram masai; dai majaw shanhte anhte a mung e nga nga nna hpaga yunga ga mu ga; yu mu, ndai mungdan gaw shanhte nga shang hkra dam nga ai; shanhte a shayi sha ni hpe anhte la ga, anhte a shayi sha ni hpe mung shanhte hpe ya sha ga.

²²Rai timung, shanhte matu gadoi hkam ai zawn, anhte hta lasha ni yawng matu gadoi ai lam hkam yang she, shanhte anhte kaw nga nga nna amyu langai sha tai na lam, hkraw na rai ma ai:



²³shanhthe a nga dumsu ni, sutgan hte yamnga mahkra gaw anhte a arai tai na n rai ni? shanhthe a myit hkan ya ga, dai rai jang anhte kaw shanhthe nga nga na mara ai, ngu mu ai.

²⁴Hamura hte shi a kasha Shehkem tsun ai ga hpe shi a mare chyinghka hku pru shang ai masha yawng hte madat ya mu ai rai nna, shi a mare chyinghka hku pru shang ai lasha yawng hte gaw matu gadoi lam hkam ma ai.

²⁵Dai hkam ai masum ya du jang, shanhthe machyi nga ma ai shaloi, Yaku a kasha Dina a kayung Simun yan Lewi gaw, nhtu hpra hpra lang nna, ndum n mi re ai mare de shang nhtawm, lasha nlang hte hpe sat kau mu ai.

²⁶Shan gaw Hamura hte kasha Shehkem hpe mung nhtu hte sat kau nna, Dina hpe Shehkem a nta na shapraw la nhtawm woi mat wa mu ai.

²⁷Shanhthe a kajan hpe awu asin di ya mu ai majaw, Yaku a shadang sha ni gaw sat kau sai ni hpang de bai sa nna dai mare hpe hpya la kau mu ai.

²⁸Dai ni a sagu bainam hpung ni mung, dumsu hte lawze re ai ni hpe mung, mare e nga ai arai hte hkauna pa e nga ai arai ni hpe mung;

²⁹shanhthe a sutgan, shanhthe a ma kaji ni hte numsha nlang hte hpe mung rim la nna nta hkan na rai ni mung hpya la kau mu ai.

³⁰Dai rai nna Yaku gaw, nan ngai hpe zingri manit dai; ndai mung na Hkanani hte Hperizi masha ni ngai hpe matsat na hku nan galaw manit dai; ngai hta masha n law ai hte shanhthe jawm zup nna ngai hpe sat kau na mara ai; shaloi ngai hte nye a dinghku htum mat na ra ai, ngu nna Simun yan Lewi hpe daru wu ai.

³¹Shan gaw, Anhte a kajan hpe shawa num zawn rai ya lu na rai ni? ngu mu ai.

Ningpawt Ninghpang 35

Behtela De Yaku Sa Ai Lam



¹Dai h pang Karai Kasang gaw Yaku hpe, Rawt u, Behtela de lung wa nna dai yang e nga nga u; na nhpu Esaw kaw na nang hprawng ai shaloi, nang kaw paw pru ai Karai Kasang a matu tawn hkungri galaw u, ngu nna tsun wu ai.

²Dai rai nna Yaku gaw shi a nta masha ni hte shi kaw nga ai ni mahkra hte hpe, Nanhte lu ai hpara tsasam ni hpe shapraw kau mu; tinang hkum tinang shachyoi shapra nna hpun palawng galai mu.

³Behtela de lung wa na anhte rawt saga; ngai kyin dut ai nhtoi e ngai hpe htan ya nna, ngai hkawm sa ai lam hta ngai hte rau nga ai Karai Kasang a matu, dai kaw e ngai tawn hkungri galaw na we ai, ngu wu ai.

⁴Shaloi shanhte gaw tinang lu ai hpara tsasam mahkra hte, na hta kai ai shanghkawng mahkra Yaku hpe ap kau mu ai rai nna, Yaku gaw dai hte hpe Shehkem makau e tu ai wamyi hpun nhpang e lup kau ya wu ai.

⁵Shing rai shanhte htawt mat wa ma ai; grup yin na mare masha ni hta Karai Kasang a jahkrit shama ai nga nga ai majaw, shanhte Yaku a shadang sha ni hpe n hkan shachyut gwi mu ai.

⁶Shaloi Yaku hte shi kaw na masha nlang hte, Hkanan mung na Luza ngu ai Behtela shara de du ma ai.

⁷Dai yang e shi tawn hkungri galaw nna, dai shara hpe El-Behtela ngu nna shamyng wu ai: kaning rai nme law, kahpu wa kaw na shi hprawng ai shaloi, dai yang Karai Kasang shi kaw dan pru ai rai lu ai.

⁸Shaloi Rebeka a nbat jan Debora si nna, Behtela e tu ai wamyi hpun nhpang e lup makoi kau mu ai: dai majaw hpun dai hpe Alun-bahkut ngu shamyng mu ai.

⁹Yaku Hpadan Aram de na wa ai h pang, Karai Kasang gaw shi kaw lang mi bai dan pru nna, shi hpe shaman ya wu ai.

¹⁰Shaman ai hta Karai Kasang gaw, Na amying Yaku rai nga lit dai; ya h pang de na amying Yaku ngu na n rai, Israela she ngu na rai lit dai, nga nna shi hpe Israela ngu shamyng da wu ai.



¹¹Bai Karai Kasang gaw, Chyahtum chyalai n-gun rawng ai Karai Kasang ngai rai nga nngai; mayat maya nna law htam wa u; amyu langai sha n-ga, amyu baw law law nang hta na tai na ra ai rai nna, na nshang na hkawhkam hkawseng mung hkrat shajang na mara ai.

¹²Abraham hte Isak hpe ngai jaw mawe ai lamu ga, nang hte na a amyu matu ni hpe mung ngai jaw na made ai, ngu nna shi hpe tsun wu ai.

¹³Karai Kasang gaw shi hte hkum shaga ai shara nna, bai lung mat wa ai.

¹⁴Karai Kasang hte hkum shaga ai shara e, Yaku gaw nlung mahtan langai mi jun nhtawm, dai hta e hpunghkaw hkungga ru jaw nna namman mung ru bun wu ai.

¹⁵Yaku gaw Karai Kasang hte hkum shaga ai shara dai hpe Behtela ngu nna shamyng wu ai.

Rehkela Hte Isak Si Mat Ai Lam

¹⁶Dai hpang shanhte gaw Behtela kaw nna htawt mat wa ma ai rai nna, Ehprat du na loi mi naw tsan yang, Rahkela shangai nhtoi gu nna shinggyim machyi laja nga ai.

¹⁷Shing rai shangai yak nga yang shangai karum ai jan gaw, Hkum hkrit et; shadang sha langai mi nang bai lu nit dai, ngu wu ai.

¹⁸Rahkela gaw, si htan mat wa ai rai nna shi a nsoi nsa hkyet mat wa nga yang, dai ma hpe Ben-uni ngu nna shamyng wu ai: kawa chyawm gaw shi hpe Ben-yamin ngu nna shamyng wu ai.

¹⁹Shaloi Rahkela si mat nna Betlehem ngu ai Ehprat de sa ai lam makau e, shi hpe lup makoi mu ai.

²⁰Yaku mung shi a lup ntsa e nlung mahtan jun da wu ai: dai nlung mahtan gaw, dai ni du hkra Rahkela a lup mahtan daw tai nga ai.

²¹Dai hpang Israela gaw bai htawt nna, Edera langchyi lai nhtawm shi a sum gap wu ai.



²²Israela dai yang e nga ai shaloi, Rubin gaw shi kawa a lashi num Bila kaw shang nna shi hte rau yup wu ai: dai lam Israela na wu ai. Ya Yaku a shadang sha ni shi lahkawng rai nga ma ai:

²³Lea hta na Yaku a shadang sha ni gaw, lat wa Rubin hte, Simun, Lewi, Yuda, Yisahka, Zebulun hte rai ma ai.

²⁴Rahkela hta na gaw, Yawsep yan Ben-yamin rai nga ma ai.

²⁵Rahkela a shingnan Bila hta na, Dan yan Naphtali rai nga ma ai.

²⁶Lea a shingnan Zilhpa hta na, Gad yan Ashe rai nga ma ai: ndai hte gaw Hpadan Aram mung e naw nga yang shaprat ai, Yaku a shadang sha ni rai nga ma ai.

²⁷Dai h pang Yaku gaw Abraham hte Isak shingbyi nga ai, mamre ga, Hebron ngu ai Kiriyat-arba e nga ai kawa Isak kaw du wa ai.

²⁸Ya Isak a hkrung nga ai nhtoi gaw Latsa e matsat shi ning rai sa lu ai.

²⁹Shaloi shi dingla nna nhtoi dik ai hta nsa hk yet si mat nna shi a amy u hpawng ai de du wa mat ai shi a shadang sha Esaw yan Yaku gaw shi hpe makoi mayang mu ai.

Ningpawt Ninghpang 36

Esaw Amyu Masha Ni

¹Da ndai gaw Edom ngu ai Esaw a lakung lama ni rai nga ma ai.

²Esaw gaw Hknanan mung na num la wu ai: langai mi gaw Hiti masha Elun a shayi sha Ada, langai mi Hiwi masha Tsibeum a kasha Ana a shayi sha Aholibama rai lu ai:

³dai yan hta kaga Ishmaela a shayi sha Nabaiyut a kajan Basemat hpe mung la wu ai.

⁴Ada gaw Esaw a matu Elihpa shangai wu ai; Basemat gaw Reuela hpe shangai ya wu ai.



⁵Aholibama gaw, Yeusa, Yalam, Kora hte hpe shangai ya wu ai. Ndai hte gaw Hkanan mung e shaprat ai Esaw a shadang sha ni rai nga ma ai.

⁶Shaloi Esaw gaw, shi a madu jan ni, shi a shadang sha ni hte shayi sha ni, shi a nta masha ni mahkra hte hpe mung, shi a dumsu hpung ni hte shi a yamnga nlang hte, Hkanan mung e shi lu malu hte hpe shinggyin la nna, shi a kanau Yaku kaw na mung kaga de bu htawt mat wa ai:

⁷kaning rai nme law, shan lahkawng sut law law lu ma ai majaw, shara mi hta sha rau n nga lu ma ai; shan shingbyi nga ai ga mung, shan a yamnga law ai majaw n shang malu ai.

⁸Shaloi Esaw gaw Seira bum e nga nga ai: Esaw chyawm gaw Edom ngu ai wa rai nga ai.

⁹Da ndai gaw Seira bum e nga ai, Edom masha ni a kawa Esaw a lakung lama ni rai nga ma ai.

¹⁰Esaw a shadang sha ni a amyng gaw, shi madu jan Ada hta na Elihpa, madu jan Basemat hta na Reuela rai ma ai.

¹¹Elihpa a shadang sha ni gaw, Hteman, Umara, Tsehpu, Gahtam Kenaza hte rai ma ai.

¹²Esaw a kasha Elihpa a lashi num Htimna gaw, Elihpa a matu Amalek shangai ya wu ai: ndai hte gaw Esaw a madu jan Ada hta na matu mara ni rai nga ma ai.

¹³Reuela a shadang sha ni gaw, Nahat, Zera, Shama, Miza hte rai ma ai: ndai hte gaw Esaw a madu jan Basemat hta na matu mara ni rai nga ma ai.

¹⁴Tsibeum a kasha Ana a shayi sha Esaw a madu jan Aholibama, Esaw a matu shaprat ai shadang sha ni gaw, Yeusa, Yalam, Kora hte rai ma ai.

¹⁵Da ndai gaw Esaw a shadang sha ni hta na pru ai du ni rai nga ma ai: Esaw a kasha alat Elihpa a shadang sha, du Hteman, du Umara, du Tsehpu, du Kenaza,



¹⁶du Kara, du Gahtam, du Amalek hte rai ma ai: dai du ni gaw Edom mung e Elihpa hta na pra ai du ni rai nga ma ai; shanhte gaw Ada hta na matu mara ni rai nga ma ai.

¹⁷Bai Esaw a kasha Reuela shadang sha ni gaw, du Nahat, du Shama, du Miza rai nga ma ai: dai du ni gaw Edom mung e Reuela hta na hkrat ai du ni rai nga ma ai: shanhte gaw Esaw a madu jan Basemat hta na matu mara ni rai nga ma ai.

¹⁸Bai Esaw a madu jan Aholibama hta na shadang sha ni gaw, du Yeusa, du Yalam, du Kora hte rai nga ma ai: dai du ni gaw Ana a shayi sha Esaw a madu jan Aholibama hta na matu mara ni rai nga ma ai.

¹⁹Dai ni gaw Esaw a kashu kasha ni hte shanhte a du ni rai nga ma ai: shi chyawm gaw Edom rai nga ai.

²⁰Dai mung e nga ai Hori masha Seira a shadang sha ni gaw, Lotan, Shobala, Tsibeun, Ana,

²¹Dishon, Ezera Dishan hte rai ma ai: dai du ni gaw Edom mung e nga ai Hori masha Seira a matu mara ni rai nga ma ai.

²²Lotan a shadang sha yan gaw Heri hte Heman rai ma ai; Lotan a kajan gaw Htimna rai lu ai.

²³Shobala a shadang sha ni gaw Alwan, Manahat, Ebala, Shehpu, Unam hte rai ma ai.

²⁴Tsibeun a shadang sha yan gaw Aya hte Ana rai ma ai: dai Ana gaw shi kawa Tsibeun a lawze rem nga ai shaloi nam hkan e shait sa mu ai wa rai nga ai.

²⁵Ana a kasha yan gaw, shadang sha Dishon hte shayi sha Aholibama rai ma ai.

²⁶Dishon a shadang sha ni gaw, Hemdan, Eshban, Yitran, Hkeran hte rai ma ai.

²⁷Ezera a shadang sha ni gaw, Bilahan, Zawan, Akan hte rai ma ai.



²⁸Dishan a shadang sha yan gaw Uza hte Aran rai ma ai.

²⁹Ndai ni gaw Hori amyu hta na du ni rai nga ma ai: du Lotan, du Shobala, du Tsibeun, du Ana,

³⁰du Dishon, du Ezera, du Dishan hte rai ma ai: dai du ni gaw Seira mung e dung ai Hori amyu hta na pru ai du ni rai nga ma ai.

Edom Mung Hpe Up Hkang Ai Ni

³¹Dai ndai gaw Israela a kashu kasha ni hta Hkawhkam garai n up yang, Edom mung e up ai hkawhkam ni rai nga ma ai.

³²Beora a kasha Bela gaw Edom mung e hkaw dung nga ai; shi a mare a amying gaw Dinhaba rai lu ai.

³³Bela si mat nna, Bozra mare na Zera a kasha Yoba gaw shi a aya hta shang dung wu ai.

³⁴Yoba si mat yang, Hteman mung na Husham gaw shi a aya hta shang dung wu ai.

³⁵Husham si mat yang, Moba pa e Midian masha ni hpe gasat kau ai, Bedada a kasha Hadara gaw, shi a aya hta shang dung wu ai; shi a mare amying gaw Awit rai lu ai.

³⁶Hadara si mat yang, Masreka shara na Samla gaw shi a aya hta shang dung wu ai.

³⁷Samla si mat yang, dai hka makau e nga ai Rehubut shara na Sha-ula gaw shi a aya hta shang dung wu ai.

³⁸Sha-ula si mat yang, Akbura a kasha Bala-hanan gaw shi a aya hta shang dung wu ai.

³⁹Akbura a kasha Bala-hanan si mat yang, Hadara gaw shi a aya hta shang dung wu ai: shi a mare a amying gaw Paw ngu ai rai lu ai; shi a madu jan a amying gaw Mehetabela rai nga ai; shi gaw Mezahaba a kasha Matreda a shayi sha rai nga ai.



⁴⁰Da ndai gaw Esaw hta na hkrat ai tinang lakung lama hte tinang nga shara tinang mying hkan nna du sha ai du ni a amying rai nga ai: dai ni gaw du Htimna, du Alwa, du Yehtet,

⁴¹du Aholibama, du Ela, du Hpinon,

⁴²du Kena, du Hteman, du Mibzara, du Magdula, du Iram hte rai ma ai:

⁴³dai ni gaw tinang nga shara hte tinang up lu ai mung hta na Edom du ni rai ma ai. Edom amyu ni a kaji daju gaw Esaw rai nga ai.

Ningpawt Ningpang 37

Yawsep A Yup Mang

¹Yaku gaw shi a kawa shingbyi nga ai Hkanan mung e anga nga ai. Ya Yaku a lakung lama ni a maumwi gaw ning rai nga ai.

²Yawsep gaw asak shi sanit ning rai yang shi a kahpu ni hte sagu bainam ni rem nna nga ai; shi gaw kawa a madu jan Bila yan Zilhpa a kasha ni hte kanawn ai ma rai nga ai rai nna, Yawsep gaw shanhte a n shawp ai shiga kawa hpe shana ya ya rai nga ai.

³Ya Israela gaw shi asak kaba sayang she, kasha Yawsep a myi man mu lu wu ai majaw, shi a kasha kaga ni mahkra hta shi hpe grau tsawra wu ai; shi a matu reng ai palawng galu mung shi chywi ya wu ai.

⁴Shanhte a kawa gaw shi kasha ni mahkra hta Yawsep hpe grau tsaw da wu ai gaw kahpu ni mu mu yang, shanhte gaw shi hpe n dawng nga ma ai rai nna, shi hpe ga ngwi ga sau hkaw mi muk n tsun kam ma ai.

⁵Lang mi na Yawsep gaw yup mang mu nna shi a kahpu ni hpe hkai dan wu ai; dai rai nna shanhte shi hpe grau nna n dawng mu ai.

⁶Shi shanhte hpe yup mang hkai dan wu ai gaw, Ning re ai yup mang ngai mu nngai, madat yu mu:

⁷yu mu, hkai bang yi e anhte hkauling gyit nga ga yang, nye a hkauling gaw jan rai rawt tsap nga ai; nanhte a hkauling ni gaw, grup wan rai nna nye a hkauling hpe nawku nga ma ai, ngu nna hkai dan wu ai.



⁸Shi a kahpu ni gaw, Gaja wa, anhte a ntsa e, nang wa hkawhkam tai na rai nga n ni? anhte a ntsa e, gaja wa, up lu na rin ni? nga nna shi a yup mang hte shi a ga majaw, shi hpe grau nna n dawng mu ai.

⁹Yup man langai mi shi bai mu nna, shi a kahpu ni hpe, Yu mu, yup mang langai mi ngai bai mu se ai; jan shata hte shagan shi langai ngai hpe nawku ma ai, ngu nna hkai dan wu ai.

¹⁰Shing rai kawa hte kahpu ni hpe hkai dan wu yang, kawa gaw, Nang mu ai yup mang gaw hpa rai nga a ta? Ngai hte na nnu, an mung, na nhpu ni mung, gaja wa teng teng na a man e sa dingnyawm nawku lu na rai nga a ni? ngu nna shi hpe daru kau wu ai.

¹¹Shi a kahpu ni gaw shi hpe manawn da mu ai; kawa chyawm gaw ga dai hpe matsing gun da wu ai.

Yawsep Hpe Dut Sha Kau Ai Lam

¹²Ya kahpu ni gaw kawa a sagu bainam hpung ni hpe Shehkem de sa rem na nga, sa wa ma ai.

¹³Shaloi Israela gaw Yawsep hpe shaga nna, Na nhpu ni Shehkem e rem nga ma ai, n rai ni? wa rit, nang hpe shanhte hpang de ngai shangun dat de ga, ngu wu ai: shi gaw, Ngai nang nga nga nngai, ngu nna htan wu ai.

¹⁴Shaloi kawa gaw, Sa wa su, na nhpu ni hkam kaja nga ma ai kun? sagu bainam hpung ni achyoi sha rai nga ai kun? sa yu nhtawm ngai e wa tsun dan rit, ngu nna shangun dat wu ai. Shing rai Hebron kadit nna shi hpe shangun dat wu ai; shi mung Shehkem de sa du wu ai.

¹⁵Dai hpang e shi kayin hkawm nga yang masha langai mi shi hte hkrum nna, dai wa gaw, Nang hpa tam nga n ta? ngu nna san wu ai.

¹⁶Shi gaw, Ngai hpu ni hpe tam nga nngai; shanhte kanang rem nga ma ta? ngai hpe tsun dan e, ngu wu ai.

¹⁷Dai wa gaw, Shanhte nang na htawt mat wa masai; Dohtan de sa saga, nga nna shanhte tsun ai ngai na nngai, ngu nna tsun dan wu ai. Yawsep mung shi kahpu ni hpe hkan tam nna, Dohtan e shanhte hpe sa mu mu ai.



¹⁸Shi tsan tsan e naw rai nga yang, shanhte shi hpe mu nna, shanhte kaw garai n du yang, shi hpe sat kau na bawng ma ai.

¹⁹Shanhte gaw, Yu mu, yup mang mu wa sa wa mawt ra ai;

²⁰Law, anhte gaw shi hpe sat kau nna, nhkun langai ngai hta jahkrat bang kau gaw; shing rai nhtawm, rai matse langai ngai e shi hpe kawa sat kau sai, ngu nna tsun ga; shaloi, shi a yup mang hpa tai na lu ai gaw anhte yu yu gaw, nga nna shada da tsun ma ai.

²¹Rubin chyawm gaw dai na jang, Shi hpe sat gaw n sat ga, ngu nna shanhte a lata na shi hpe hkye la wu ai.

²²Rubin gaw, Sai hkum shapraw mu; lata hte mung hkum hta mu, wora nam na nhkun hta she jahkrat bang kau gaw, ngu wu ai: dai gaw, Yawsep hpe shanhte a lata na hkye la nhtawm, kawa kaw wa sa ya na nga, myit ai rai lu ai.

²³Ya Yawsep kahpu ni kaw sa du jang, shi hpun nga ai, dai reng ai palawng galu shanhte raw la kau ya nhtawm,

²⁴shi hpe rim dun la nna, dai nhkun hta sa jahkrat bang da mu ai: dai nhkun gaw ntsin n rawng ai; ahkun ahkraw rai nga ai.

²⁵Dai hpang shanhte shat sha na nga dung nga ma yang, shanhte mada yu nna, Gilead mung de nna Ishmaela masha hpaga ni yan sa wa nga ai hpe, mu mu ai: dai ni gaw gawla-uk ni hta manam pyaw ai hpun naw, balsam naw, mura naw htaw nna Egutu mung de yu hkrat wa ma ai.

²⁶Shaloi Yuda gaw, Anhte a nau hpe sat nna shi a asai up da yang, hpa akyu pru na a ta?

²⁷law, shi hpe anhte a lata hte n hkra ai sha, Ishmaela masha ni hpe dut ya kau dat gaw: shi anhte a kanau hte anhte a sai shan rai nga ai, ngu nna kahpu kanau ni hpe tsun wu ai: kahpu kanau ni mung shi a ga madat ya ma ai.

²⁸Ya Midian hpaga ni lai sa wa nga ma ai: shanhte mung dai nhkun hta na Yawsep hpe sa shaw la nhtawm, gumhpraw lap hkun hte Ishmaela masha ni



hpe dut ya kau dat mu ai: dai ni gaw Yawsep hpe Egutu mung de woi sa wa mu ai.

²⁹Shaloi Rubin dai nhkun de bai wa yu yang, nhkun hta Yawsep n nga sai, mu wu ai; dai rai nna shi a palawng shi gang je kau wu ai.

³⁰Shi a kanau ni kaw mung shi bai wa nna, Ya ma n nga sai, ngai kaning wa rai na i? nga ai.

³¹Shaloi shanhte gaw Yawsep a palawng la nna, nam la langai mi sat nhtawm, palawng hpe dai sai hta kapruk mu ai.

³²Dai hfang shanhte gaw dai reng ai palawng galu shagun dat nna kawa hfang de la wa nhtawm, Ndai anhte mu gaw ai; na nsha a palawng re ai n re ai yu yu u, ngu nna tsun mu ai.

³³Kawa gaw dai hpe matsing da wu ai rai nna, Ngai sha a palawng nan rai nga ai; rai matse shi hpe sha kau nu ai; gaja wa teng teng Yawsep hpe kahtum gadaw kawa kau dut kau nu hka, nga ai.

³⁴Shaloi Yaku shi a palawng gang je kau nna, lachyit nba lawai let nhtoi law law wa shi kasha a majaw sharung shayawt nga ai.

³⁵Shi a shadang sha ni hte shayi sha ni mahkra gaw shi hpe shalan shabran na nga rawt sa ma ai; shi chyawm gaw shalan shabran ga n kam madat ai hte, Ngai gaw ngai sha hfang de yawn hkyen ai hte katsan ga de yu wa na ni ai, nga ai: shing rai kawa gaw shi a majaw hkrap ngu hkrap ngoi rai nga ai.

³⁶Midian masha ni chyawm gaw Yawsep hte Egutu mung e Hpara-u a bu, sin langa ni a agyi Hputihpa kaw dut kau mu ai.

Ningpawt Ninghpang 38

Yuda Hte Htama

¹Dai aten e Yuda gaw shi a kahpu kanau ni kaw na yu mat wa nna, Hira ngu ai Adulam masha langai mi kaw shang nga nga ai.



²Dai yang e Shua mying ai Hkanani masha langai mi a shayi sha hpe Yuda mu nna, shi hpe la nhtawm shi kaw shang nga ai.

³Shaloi dai num na-um nasin rai nna shadang sha shangai wu ai; dai hpe Era ngu nna shamyng wu ai.

⁴Bai shi na-um nasin rai nna shadang sha shangai wu ai; shi a amyng Onan ngu nna shamyng wu ai.

⁵Bai shadang sha shangai nna, dai wa hpe Shela ngu shamyng wu ai: dai wa hpe Shela ngu shamyng wu ai: dai ma hpe shangai ai shaloi, kawa gaw Hkezib e nga nga ai.

⁶Shaloi Yuda gaw shi a kasha alat Era hpe num la ya wu ai: shi a amyng gaw Htama rai lu ai.

⁷Ya Yuda a kasha alat Era gaw Yehowa a man e n hkru nga ai rai nna, Yehowa shi hpe sat kau wu ai.

⁸Shaloi Yuda gaw Onan hpe, Na nhpu a madu jan kaw shang nna shi hte kahkyin u; na nhpu a matu mara shapraw ya u, ngu wu ai.

⁹Onan chyawm gaw kasha lu jang, shi a kasha ngu na n re ai chye nna, kahpu a matu mara n shapraw ya mayu ai majaw, kahpu a madu jan kaw shang yang, ga de dingsa jahkaw kau wu ai.

¹⁰Shi galaw ai lam Yehowa a man e n hkru nga ai rai nna, shi hpe mung sat kau wu ai.

¹¹Shaloi Yuda gaw shi a kanam Htama hpe, Ngai sha Shela kaba wa hkra, gaida tai nna na nwa a nta e wa nga su, ngu nna tsun wu ai: kaning rai nme law, Shi mung kahpu yan zawn n si u ga, nga nna rai nga ai: Htama mung kawa nta e wa nga nga ai.

¹²Ya tsawmra wa na wa sayang, Shua a shayi sha Yuda a madu jan mung si mat lu ai: Yuda gaw yawn bran nna shi a jinghku Adulam masha Hira hte rau Htimna de shi a sagu mun rep ai ni kaw lung wa ai.



¹³Shaloi masha langai ngai e, Yu u, na n-gu gaw shi a sagu ni hpe mun rep na nga, htimna de lung wa na ra ai, ngu nna Htama hpe tsun dan wu ai.

¹⁴Shaloi shi gaw gaida hpun palawng raw kau nna, man magap hte shi a myi man magap nhtawm, shi a hkum hpe mung nba lawai let, Htimna de hprang ai lam Ena-im chyinghka makau e sa dung nga ai: kaning rai nme law, Shela kaba sa timung, shi hpe n hta shangun wu ai gaw, shi chye wu ai.

¹⁵Dai num hpe Yuda mu wu yang, shi myi man magap da wu ai majaw, shawa num rai nga ai, ngu myit wu ai.

¹⁶Shaloi shi lam she sa nna shi kaw sit nhtawm, Nang kaw shang n ga law, ngu wu ai: dai num shi a kanam gaw, Nang ngai kaw shang na gaw ngai hpe hpa jaw na n ta? ngu wu ai.

¹⁷Yuda gaw, Hpung na bainam kasha langai mi jaw dat na, ngu wu ai: bai dai num gaw, Dai garai n jaw dat yang, rai lama ma n tang da na n ni? ngu wu ai.

¹⁸Yuda gaw, Hpa tang da na ra n ta? ngu nna san wu yang, num jan gaw, Na a dazik hte saidawng mung, nang lang ai dawhkrawng mung jaw da e, ngu wu ai: shaloi shi kaw dai tang da nna shang wu ai; dai num mung shi a majaw na-um nasin rai wa sai.

¹⁹Dai hpan shi rawt mat wa nna, myi man magap gun kau nhtawm, gaida hpun palawng bai hpun wu a.

²⁰Ya Yuda gaw dai num kaw tang da ai arai shaw la na, shi a jinghku Adulam masha hpe bainam kasha langai mi ya dat wu ai: shi chyawm gaw dai num hpe n mu wu ai.

²¹Dai majaw dai kaw na ni hpe, Ena-im lam makau e dung nga ai shawa num kanang nga nga a ta? ngu nna san wu ai: shanhte gaw, Nang e shawa num n nga ai, ngu nna htan mu ai.



²²Shing rai shi gaw Yuda h pang de bai wa nna, Num dai hpe ngai n mu tam we ai; dai yang na ni mung, Nang e shawa num n nga ai, nga ma ai, ngu wu ai.

²³Shaloi Yuda gaw, Dai bainam kasha ngai nang hpe ya dat se ai mi, nang shi hpe n mu tam sai gaw, an kaya n hkrum na matu arai dai gaw shi a la kau nu ga, ngu wu ai.

²⁴Dai h pang shata masum dang rai jang masha ni Yuda hpe tsun dan mu ai gaw, Na nnam Htama gaw shawa num tai nna hpye hkawm ai hte na-um nasin rai nga lit dai, ngu mu ai: dai rai nna Yuda gaw, Shi hpe shapraw mu, wan hte nat kau gaw, ngu wu ai.

²⁵Shi hpe shapraw mu yang shi gaw kagu h pang de arai shagun dat nna, N dai arai madu ai wa a majaw ngai na-um nasin rai nga nngai: yu u, ndai dazik, saidawng, dawhkrawng gaw gade a rai nga a ta? ngu wu ai.

²⁶Shaloi Yuda dai hpe chye wu ai rai nna, ngai hta shi grau dingman nga ai; shi hpe ngai sha Shela hte n kahkyin shangun we ai majaw rai nga ai, ngu nna yin la wu ai: dai h pang e shi hte mung n kanawn wu ai.

²⁷Ya shi a shangai ai nhtoi gu jang, yu u, shi a hkritung e ma marun rawng nga lu ai.

²⁸Shangai nga yang ma langai mi shi a lata ladawn dat wu ai rai nna, shangai karum ai jan gaw dai lata hta hkyeng ai sumri gyit nhtawm, N dai mahtang shawng pru na ra ai, nga ai.

²⁹Rai timung dai lata shi bai dawm la ai shaloi, yu u, kahpu wa pru wa ai: dai rai nna shangai karum ai jan gaw, Nang kaning rai lam hpaw n ta? dai gaw nang hta hpaw u ga, ngu nna shi a amying Hparet ngu mu ai.

³⁰Dai h pang lata hta sumri hkyeng hkawn ai kanau wa pru wa ai: shi a amying Zerak rai lu ai.

Ningpawt Ningpang 39

Yawsep Hte Hputihpa A Madu Jan



¹Shaloi Yawsep hpe Egutu mung de woi hkrat wa mu ai; dai de shi hpe woi hkrat wa ai Ishmaela masha ni a lata na, Hpara-u a bu, sin langa ni a agyi, Egutu masha Hputihpa e shi hpe mari la wu ai.

²Yehowa chyawm gaw Yawsep hte rau nga nga ai rai nna, shi gaw myit kaw du ai wa rai nga ai: shi madu Egutu masha nta hta shi nga nga ai.

³Yehowa shi hte rau nga ai rai nna, shi galaw ai amu yawng mayawng hta, Yehowa sha-awng ya wu ai gaw, shi a madu mu ya wu ai.

⁴Yawsep mung shi a man e myi man pa ai rai nna, shi a madu hpe galaw jau nga ai; shi a madu mung, nta ting hta shi hpe dinghku madu shangun nna, arai mahkra gaw shi a lata hta ap da wu ai.

⁵Shing rai, nta ting hte arai mahkra shi hpe madu shangun ai kaw nna, Yehowa gaw dai Egutu masha a dinghku hpe Yawsep a majaw shaman ya wu ai: dai rai nna nta e mung, yi hkauna de mung, shi lu malu mahkra hta, Yehowa a chyeju lu la wu ai.

⁶Shi lu malu mahkra gaw Yawsep a lata hta ap da nu ai rai nna, shi sha ai shat hta kaga, arai gale langai mi nga ai mung n chye wu ai: Yawsep chyawm gaw hkumhkrang hking nna ahpraw asam mung htap nga ai.

⁷Dai hpang shi madu a madu jan gaw Yawsep hpe ra nna, Ngai hte rau yup ga, ngu wu ai.

⁸Yawsep chyawm gaw n hkraw ai hte shi madu a madu jan hpe, Yu u, nye a madu gaw shi lu malu nye a lata hta ap da sai rai nna ndai nta e hpa nga ai mung shi n chye wu ai;

⁹ndai nta e ngai hta grau kaba ai kadai mung n nga ai; nang hta kaga hpa mung ngai hpe hkum ai n rai; nang gaw shi a madu jan she rai ndai: dai rai nna dai n hkru ai amu kaba hte Karai Kasang a man e ngai kaning rai shut hpyit lu na rai ta? ngu nna tsun wu ai.

¹⁰Shani shagu dai num e shing ngu wu timung, shi a ga n madat ai sha, shi hte rau yup na mung, shi hte rau nga na mung n hkraw wu ai.



- ¹¹Lani mi na gaw nta nhku de amu galaw na nga Yawsep shang wa ai rai nna, dai nta nhku e lasha langai mi mung n nga ai shaloi,
- ¹²dai numsha gaw, Ngai hte yup ga, nga nna shi a hpun palawng gra di dun wu ai: shi chyawm gaw shi a hpun palawng dai num a lata hta kau da nna, shinggan de hprawng pru mat wa ai.
- ¹³Shing rai shi a lata hta hpun palawng kau da nna shinggan de hprawng mat wa ai hpe shi mu wu yang,
- ¹⁴shi a nta na lasha ni hpe shi shaga nna, Mada yu mu, anhte hpe n sawn n sang di shangun na nga, shi gaw Hebre masha langai mi jashawn tawn da mu ai: ngai e roi na nga shi shang wa ai majaw, nsen kaba hte ngai jahtau dat we ai:
- ¹⁵ngai a ja ja jahtau dat yang she shi a palawng ngai ka kau da nna shinggan de hprawng pru mat wa sai, ngu nna tsun dan wu ai.
- ¹⁶Shi madu wa du wa hkra, dai palawng hpe shi kaw tawn da wu ai.
- ¹⁷Madu wa du wa jang shi gaw, Nang jashawn da ai Hebre mayam gaw ngai hpe n sawn n sang di na nga, ngai kaw shang wa ai:
- ¹⁸ngai a ja ja wa jahtau dat yang she, ngai kaw shi a palawng kau da nna shinggan de hprawng pru mat wa sai, ngu nna shawng na ga hte maren hkap tsun dan wu ai.
- ¹⁹Na a mayam ngai hpe ning di nngai, nga nna madu jan tsun ai ga hpe madu wa na jang, shi ja ja masin pawt nna,
- ²⁰Yawsep hpe rim la nhtawm, hkawhkam sharen da ai masha ni rawng ai htawng hta shi hpe rawng da wu ai: dai rai nna Yawsep gaw htawng e bawng dung nga ai.
- ²¹Rai timung Yehowa gaw shi hte rau nga ai rai nna, shi hpe matsan dum wu ai hte, htawng agyi a man e myi man pa shangun wu ai.



²²Dai rai nna htawng agyi wa gaw sharen da ai bawng ni yawng hpe Yawsep a lata de ap da wu ai rai nna, htawng na galaw ai bungli yawng hpe shi hpajan wu ai.

²³Yehowa gaw Yawsep hte rau nga ai rai nna, shi galaw ai lam mahkra Yehowa shabyin ya wu ai majaw, htawng agyi wa gaw shi hte seng ai amu langai mi muk yu ra sai n rai.

Ningpawt Ninghpang 40

Tsabyi Jau ai Wa Hte Muk Kabaw Ai Wa

¹Dai lam ni byin ai hpang Egutu hkawhkam kaw tsabyi jau ai wa hte muk kabaw ai wa gaw, shan a madu, dai Egutu hkawhkam hpe shut kau mu ai.

²Dai majaw Hpara-u gaw, dai tsabyi jau ai hte muk kabaw ai agyi yan hpe masin pawt wu ai rai nna,

³Yawsep bawng dung ai dai sin langa ni a agyi a nta na ga htawng hta e shan hpe sharen da wu ai.

⁴Sin langa ni a agyi wa gaw, shan hpe Yawsep a lata hta ap ya wu ai rai nna, shi gaw shan hpe yu wu ai: dai yan mung nhtoi tsawmra wa na hkra sharen da ai hkrum ma ai.

⁵Shaloi htawng e bawng dung nga ai, Egutu hkawhkam a tsabyi jau ai wa hte muk kabaw ai wa gaw, langai hte langai tinang hte seng ai ga lachyum rawng ai yup mang, lana jan sha hta kaga ga rai mu ma ai.

⁶Jahpawt e Yawsep gaw shan kaw shang nna shan hpe yu wu yang, yu u, shan gaw myi man sum nga ma ai.

⁷Dai majaw shi gaw, Nan dai ni hpa rai myi man sum nga myit ta? ngu nna shi madu a nta e shi hte rau bawng dung ai Hpara-u a agyi yan hpe san wu ai.

⁸Shan gaw, An yup mang mu saga ai, rai timung htai ya lu ai masha n nga ai, ngu nna htan mu ai: shaloi Yawsep gaw, Yup mang a lachyum lam gaw Karai Kasang hte sha seng ai n rai ni? dai ngai hpe hkai dan mi, ngu mu ai.



⁹Shaloi tsabyi jau agyi wa shi a yup mang Yawsep hpe hkai dan wu ai gaw, Ngai mu ai Yup mang hta, yu u, tsabyi ru langai mi nye a man e tu nga ai:

¹⁰dai tsabyi ru hta lakung masum kung nga ai; dai lakung ni hta apu majawm ai hte pu pu ma ai; tsabyi si sumbaw ni mung myin nga ma ai.

¹¹Hpara-u a tsabyi gawm mung ngai lang let dai tsabyi si sumbaw hpe la nna Hpara-u a gawm hta shup bang nhtawm, dai tsabyi gawm hpe Hpara-u a lata hta ngai jaw da we ai, ngu nna tsun wu ai.

¹²Shaloi Yawsep gaw, De a ga lachyum gaw: tsabyi ru lakung masum gaw masum ya rai nga lit dai;

¹³ya masum ya rai jang, Hpara-u gaw na a baw sharawt ya nna, na a aya hta nang hpe bai dang da ai hte, shawng de nang tsabyi jau yu nit dai hte maren, dai gawm hpe Hpara-u a lata hta myi na ta bai jau na rin dai.

¹⁴Nang ngamu ngamai lu ai shaloi ngai hpe dum nna chyeju madun e lu yaw; Hpara-u a man e nye a lam tsun dan nna, ndai nta na ngai hpe shaw la e:

¹⁵gaja wa ngai hpe Hebre mung na lagu wa mi ai; ya nang e mung, ngai hpa yubak n galaw ai hpe ndai htawng hta bang da mi ai. Ngu nna tsun dat wu ai.

¹⁶Yup mang de a ga lachyum kaja nga lu ai hpe, muk kabaw agyi wa chye wu yang, Ngai mu ai yup mang mung, yu u, muk hpraw rawng ai ban masum nye a baw hta gup da we ai:

¹⁷ntsa ban hta Hpara-u sha na matu kabaw hkut sai shahpa amyau myu rawng nga li ai rai nna, u ni wa nye a baw hta gup ai ban hta na sa shaw sha ya ma ai, ngu nna Yawsep hpe hkai dan wu ai.

¹⁸Yawsep gaw, De a lachyum gaw: ban masum gaw masum ya rai nga lit dai;

¹⁹ya masum ya rai jang Hpara-u gaw na a baw hpe nang hte jahka nna, hpun hta nang hpe noi kau na rin dai; shaloi u ni na a shan shaw sha ya na mara ai, ngu nna htai ya wu ai.



²⁰Dai hpang masum ya lai jang, Hpara-u shangai ai nhtoi rai nga ai rai nna, shi a ali ama ni a matu, poi galaw daw wu ai: dai shaloi e shi a ali ama ni a man e, tsabyi jau agyi wa hte muk kabaw agyi wa a baw hpe shapraw dan wu ai.

²¹⁻²²Yawsep htai ya ai hte maren, tsabyi jau agyi wa hpe gaw, shawng na shi a aya hta bai dang da wu ai rai nna, shi gaw Hpara-u a lata hta myi na ta tsabyi gawm jau lu wu ai: muk kabaw agyi wa hpe chyawm gaw noi kau wu ai.

²³Rai timung tsabyi jau agyi wa gaw Yawsep hpe n dum ai sha, malap nna nga nga ai.

Ningpawt Ninghpang 41

Hpara-u A Yup Mang

¹Dai hpang ni ning lai jang, Hpara-u yup mang mu wu ai gaw, yu u, dai hka nu makau e shi tsap nga ai.

²Dai hka nu hta na hkumhkrang tsawm ai hte hpum ai nga upra sanit pru lung wa nna, dai hka kau na hka shaman sha let nga nga ma ai.

³Bai, yu u, dai ni a hpang e hkumhkrang n tsawm ai hte lasi grawm grawm re ai nga upra kaga sanit dai hka na pru lung wa nna, shawng na nga ni a makau dai hkun-gau ntsa e tsap nga ma ai.

⁴Shaloi dai n tsawm ai hte lasi ai nga upra sanit gaw, tsawm ai hte hpum ai nga upra sanit hpe sha kau mu ai: shaloi Hpara-u hprang mat ai.

⁵Shi bai yup nna yup mang bai mang wu ai gaw: yu u, mam nhpun langai mi hta nna kaba ai hte ja kat ai mam gungsi sanit si pru wa ai.

⁶Bai, yu u, de a hpang e kaji ai hte sinpraw nbung e ahpawt kau sai mam n myem gungsi sanit si pru wa ai.

⁷Dai san mat sai n myem gungsi sanit gaw kaba ai hte ja kat ai gungsi sanit hpe mayu kau mu ai: shaloi Hpara-u hprang mat nna, yup mang re ai chye wu ai.



⁸Jahpawt rai jang Hpara-u gaw myit ru nna, Egutu mung na gumhpan ni mahkra hte hpaji byeng-ya rawng ai ni yawng hpe shaga la nhtawm, shanhte hpe shi a yup mang hkai dan wu ai: rai timung, Hpara-u hpe yup mang htai ya lu ai masha langai mi muk n nga ma ai.

⁹Shaloi tsabyi jau ai agyi wa gaw Hpara-u hpe, Dai ni she nye a mara ngai dum dat se ai:

¹⁰Hpara-u gaw shi a mayam yan hpe masin pawt nna, sin langa agyi wa a nta e ngai hte muk kabaw agyi wa hpe sharen da mi ai:

¹¹dai shaloi an lahkawng gaw, langai hte langai, tinang hte seng ai ga lachyum rawng ai yup mang, lana jan sha hta mu ga ai.

¹²Anhte rau sin langa agyi wa a mayam, Hebre shabrang langai mi nga ai: dai wa hpe an hkai dan nna, shi gaw an a yup mang lachyum hpe, langai hte langai mu ai hte maren, an hpe htai ya mi ai.

¹³Shi htai ya ai hte maren mung teng mali ai; ngai gaw nye aya bai lu la nngai, shi gaw noi kau ai hkrum nu ai, ngu nna tsun dan wu ai.

¹⁴Dai majaw Hpara-u masha shangun dat nna Yawsep hpe shaga wu ai: dai rai nna shanhte gaw shi hpe alawan shapraw dat mu ai: shi mung nmun shangun ai hte hpun palawng galai nna, Hpara-u kaw shang sa wa ai.

¹⁵Shaloi Hpara-u gaw Yawsep hpe, Ngai yup mang mu nngai; dai htai ya lu ai masha langai mi mung n nga ma ai: nang chyawm gaw, yup mang hkai ai na jang, de a lachyum nang chye htai ya ai nga ai gaw, ngai na se ai, ngu nna tsun wu ai.

¹⁶Yawsep chyawm gaw, Ngai rai timung nye a myit hte htai lu ai n rai: Karai Kasang gaw Hpara-u hpe ngwipyaw ai hte ga lachyum hpaw ya u ga, ngu nna Hpara-u hpe htan wu ai.

¹⁷⁻¹⁸Shaloi Hpara-u gaw, Nye a yup mang hta, yu u, dai hka nu hka kau e ngai tsap nga nngai: shaloi tsawm ai hte hpum ai nga upra sanit dai hka nu na pru lung wa nna, hka kau na hka shaman sha let nga nga ma ai:



¹⁹dai ni a h pang e, grawm grawm re ai hte ja ja n tsawm nna lasi lamun re ai nga upra kaga sanit pru lung wa ma ai; Egutu mung ting hta dai daram wa n tsawm ai gaw lang mi muk ngai n mu yu nngai:

²⁰dai lasi lamun rai nna, n tsawm ai nga upra ni gaw shawng na hpum ai nga upra sanit hpe sha kau mu ai:

²¹shing rai sha kau ai h pang, sha ai mung, gade ai n chye mu ai; dai ni gaw myi na ta naw a lasi nga ma ai; shaloi ngai hprang mat nngai.

²²Bai nye a yup mang hta ngai mu nngai gaw, yu u, mam nhpun langai mi hta nna kaba ai hte ja kat ai mam gungsi sanit si pru ma ai:

²³bai, yu u, de a h pang e nyip nyip re ai hte kaji nna sinpraw nbung e ahpawt kau sai mam gungsi sanit si pru ma ai:

²⁴shaloi dai nsan gungsi sanit gaw ja kat ai gungsi sanit hpe mayu kau mu ai: yup mang dai nye a gumhpan ni hpe ngai hkai dan mawe timung, hta ya lu ai masha langai mi muk n nga ma ai, ngu nna Yawsep hte hkai dan wu ai.

²⁵Shaloi Yawsep gaw, Hpara-u mu ai yup mang gaw lam langai sha rai nga ai: Karai Kasang galaw na ra ai amu Hpara-u hpe madun dan nu ai.

²⁶Hpum sau ai nga upra sanit gaw sanit ning rai nga ai; ja kat ai mam gungsi sanit mung sanit ning rai nga ai: dai yup mang gaw lam langai sha rai nga ai.

²⁷De a h pang e pru lung wa ai lasi lamun rai n tsawm ai nga upra sanit hte sinpraw nbung e ahpawt kau sai mam nsan gungsi sanit mung sanit ning rai nga ai: dai gaw hku hku na sanit ning rai nga ai.

²⁸Hpara-u hpe ngai tsun mayu ai gaw ndai rai nga ai; Karai Kasang galaw na ra ai amu Hpara-u hpe madun dan nu ai.

²⁹Yu u, Egutu mung ting hta nai mam law law lu ai sanit ning du na ra ai:

³⁰de a h pang e hku hku ai sanit ning pru nna, Egutu mung na lu su ngamai ai yawng sim mat na ra ai; hku de a majaw mung ting hten mat na ra ai;



³¹dai hku wa nachying ja na ra ai majaw, shawng na lusu ngamai ai lam hpe, kadai mung n dum lu hkra rai na ra ai.

³²Hpara-u yup mang mu kahtap ai gaw, dai amu hpe Karai Kasang shagrin shangang nna alawan shabyin na majaw rai nga ai.

³³Dai re ai majaw myit su ai hte hpaji byeng-ya rawng ai masha langai mi Hpara-u tam nna Egutu mung ting a ntsa e san tawn da u.

³⁴Dai hta kaga Hpara-u gaw, mung ting hta hpareng san tawn da nna, lu su ai sanit ning hta htam manga hta htammi lahkawn shangun u:

³⁵shanhte gaw dai du na ra ai lu su ai shaning ni hta jarit mam lahkawn shinggyin la nna, sha jarit tai na matu, mare ni hta, Hpara-u kaw mam htun tawn da mu ga:

³⁶shaloi Egutu mung e du na ra ai hku hku ai sanit ning hta, mam dai gaw mung masha ni a matu htun tawn da ai jarit mam tai na ra ai rai nna, hku hku ai nhtoi hta mungdan hten lu na n rai, ngu nna Hpara-u hpe htai ya wu ai.

³⁷Dai lam gaw Hpara-u a man e mung, shi a agyi salang ni a man e mung, mai kaja nga malu ai.

³⁸Dai rai nna Hpara-u gaw, Karai Kasang a wenyi rawng ai ndai wa zawn re ai masha gaw, anhte kanang mu tam na ga ta? Ngu nna shi a agyi salang ni hpe tsun wu ai.

³⁹Bai Hpara-u gaw Yawsep hpe, Karai Kasang gaw nang hpe ndai amu yawng madun nit dai majaw, nang zawn myit su ai hte hpaji rawng ai masha n nga ai:

⁴⁰nang gaw nye a nta hta hkaw up tai lu na rai nga ai; na a ga hte maren nye a mung masha ni mahkra hpe up hkang shangun na de ai: tingnyang hte sha ngai nang hta grau na nngai, ngu wu ai.

⁴¹Bai Hpara-u gaw, Yu u, Egutu mung ting a ntsa e ngai nang hpe dang da sade ai, nga nna Yawsep hpe tsun let,



⁴²shi a lata na dazik lachyawp shaw nna Yawsep a lata hta chyawp ya wu ai: reng ai hpun palawng mung shi hpe jahpun nhtawm, shi a du hta ja saidawng gali ya nna,

⁴³shi a hpang na leng hta shajawn wu ai: shi a shawng e mung, lahput hput di nga mu, nga nna jahtau ma ai: shing di Egutu mung ting a ntsa e shi hpe dang tawn da wu ai.

⁴⁴Bai Hpara-u gaw, Ngai Hpara-u rai nga nngai; dai rai nna, na a ahkang hte n rai yang, Egutu mung ting hta kadai mung tinang a lagaw lata sharawt lu na n rai, ngu nna Yawsep hpe tsun wu ai.

⁴⁵Hpara-u gaw Yawsep hpe Sahpenat Hpanea ngu nna shamying wu ai: Ona mare a hkinjawng Hputi Hpera a shayi sha Asnat hpe shi a matu la ya wu ai: Yawsep mung Egutu mung ting hta jawt hkawm nga ai.

⁴⁶Yawsep gaw Egutu hkawhkam Hpara-u kaw aya lu ai shaloi shi a asak sumshi ning rai lu ai: shaloi Yawsep gaw Hpara-u kaw na pru nna, Egutu mung ting hkan e jawt hkawm wu ai.

⁴⁷Dai lu su ai sanit ning tup, dai mung hta e nsi naisi ja ja si nga ai;

⁴⁸sanit ning tup Egutu mung na jarit mam lahkawn shinggyin nna, mare hkan e htun da wu ai: mare grup yin hkauna ni hta na jarit mam ni hpe dai mare langai hte langai hta htun tawn da wu ai.

⁴⁹Yawsep gaw nammukdara zaibru daram mam law law wa mahkawng da wu ai rai nna, n dang hti hkra law wa ai majaw n hte ai sha nga nga ai.

⁵⁰Dai hku hku ai shaning garai n du yang, Ona mare a hkinjawng Hputi Hpera a shayi sha Asnat gaw, Yawsep a matu shadang sha lahkawng shangai ya wu ai.

⁵¹Yawsep gaw, Ngai hkrum ai hki ba lam hte, nye wa nta mahkra hpe Karai Kasang malap kau shangun ni ai, nga nna shi kasha alat hpe Manashe ngu shamying wu ai.



⁵²H pang na kasha hpe gaw, Ngai matsan tsin-yam hkrum ai mung hta Karai Kasang ngai hpe mayat shangun ni ai, nga nna Ehprim ngu shamyng wu ai.

⁵³Ya Egutu mung hta lu su ai sanit ning lai mat sai.

⁵⁴Dai hpang Yawsep htai ya ai hte maren, hku hku na sanit ning gaw du hpang wa ra ai: shaloi mung shagu hkan e hku hku nga ai, rai timung Egutu mung ting hta gaw lusha nga nga ai.

⁵⁵Ya Egutu mung ting na ni kawsi hkrum ma yang, shanhte gaw Hpara-u kaw lusha hpyi jahtau ma ai shaloi Hpara-u gaw Yawsep kaw sa masit, shi tsun ai hte maren nanhte madat mu, ngu nna Egutu mung masha ni mahkra hpe tsun dat mu ai.

⁵⁶Dai hku wa gaw ga ntsa ting hta hku nga ai; shaloi Yawsep gaw mamdum nlang hpaw nna Egutu masha ni hpe dut ya mu ai: dai hku wa mung Egutu mung ting hta grau grau laja wa nga ai.

⁵⁷Dai hku wa gaw mung shagu hta nachying laja nga ai majaw, mung shagu na ni mam mari na nga Egutu mung de Yawsep kaw du sa shajang ma ai.

Ningpawt Ningpang 42

Yawsep A Kahpu Ni Egutu De Sa Ai Lam

¹Ya Egutu mung e mam nga ai lam Yaku na wu ai. Dai rai nna Yaku gaw shi a kasha ni hpe, Hpa rai nanhte shada yu nga myit ta?

²Yu mu, Egutu mung e mam nga ai, nga ai gaw, ngai na se ai. Dai de yu sa nna, anhte matu sa mari masu; shaloi anhte n si n mat hkrung nga na ga ai, ngu nna tsun wu ai.

³Shing rai Yawsep a kahpu ni marai shi, mam sa mari na nga, Egutu mung de yu wa ma ai.

⁴Yawsep a kanau Ben-yamin hpe chyawm gaw kahpu ni hte rau Yaku n shangun dat wu ai; kaning rai nme law, Shi hta n hpru n mai ai lam lama ma mahkoi hkrum hkra nhten, nga nna tsang wu ai.



⁵Dai hku wa gaw Hkanan mung e mung hku wa ai majaw, Egutu mung de mam mari na du sa ai ni hte rau, Israela a kasha ni mung du sa ma ai.

⁶Dai shaloi Yawsep gaw munggyi rai nga ai rai nna, mung masha ni yawng hpe mam dut ya ai madu rai nga ai: shing rai Yawsep a kahpu ni gaw du sa nna, shi a man e ga du hkra dingnyawm dagup ma ai.

⁷Yawsep gaw shi a kahpu ni hpe mu nna shanhte hpe chye wu ai: rai timung, n chye masu nna, aja awa ga hte, Nanhte kanang na sa myit ta? Ngu nna shanhte hpe san wu ai: shanhte gaw, Lusha mari na, Hkanan mung na sa ga ai law, ngu nna htan mu ai.

⁸Yawsep kahpu ni hpe chye wu timung shanhte gaw shi hpe n chye mu ai.

⁹Yawsep gaw shanhte a lam hte shi mu ai yup mang hpe dum let, Nanhte kin-yu rai nga myit dai; ndai mung hta n-gun kya ai shara sa yu na nga, sa ai rai myit dai, ngu nna shanhte hpe tsun mu ai.

¹⁰Shanhte gaw, N rai ga ai, madu e, na a mayam ni lusha mari na she sa ga ai:

¹¹anhte yawng kawa langai a kasha hkrai rai ga ai; dingman ai masha mung rai ga ai; na a mayam ni kin-yu n rai ga ai, ngu nna htan mu ai.

¹²Shi chyawm gaw, N rai law, ndai mung hta n-gun kya ai shara yu sa ai nan rai myit dai, ngu nna shanhte hpe bai tsun wu ai.

¹³Bai shanhte gaw, Na a mayam ni Hkanan mung e kawa langai a kasha, an nau ni marai shi lahkawng rai ga ai: hpungdim wa mahtang gaw wa hte rau nga nga ta sai, langai mi chyawm gaw n nga ai, ngu nna bai tsun mu ai.

¹⁴Yawsep chyawm gaw, Ngai tsun ai hte maren nanhte kin-yu teng ai n teng ai gaw, nanhte hpe ning di chyam yu made ga:

¹⁵nanhte a kanau hpungdim wa n woi sa myit yang gaw, Hpara-u hkrung nga ai hte maren, nanhte nang na pru wa lu na n rai:

¹⁶nanhte a ga teng ai n teng ai chyam yu nna chye lu hkra, nanhte a kanau wa woi la shangun mu; gale ni hpe gaw htawng hta sharen da na made ai;



dai hku n rai yang gaw, Hpara-u hkrung nga ai hte maren, gaja wa nanhte kin-yu rai myit dai,

¹⁷ngu nna tsun nhtawm, shanhte mahkra hpe masum ya rim tawn da wu ai.

¹⁸Masum ya du ai shani hta Yawsep gaw shanhte hpe shaga nna, Ngai mung Karai Kasang hpe hkrit ai wa rai nga nngai; dai rai nna nanhte hkrung nga lu na gaw, ning rai mu:

¹⁹nanhte dingman myit dai teng yang gaw nan nau ni hta na langai mi hpe sharen da shangun nna, nanhte gale ni yawng gaw nta na ni hku hku nga ma ai majw mam la nna wa mu;

²⁰shing rai, nanhte a kanau hpungdim ngai hfang de woi sa marit; dai rai jang, nanhte a ga teng na malit dai nanhte mung si na myit dai n rai, ngu wu ai. Shi tsun ai hte maren mung shanhte galaw ma ai.

²¹Shaloi shan nau ni shada da tsun hkat ma ai gaw, Gaja wa anhte a kanau wa a majaw anhte mara lu nga ga ai: shi anhte hpe hpyi nem yang, shi a myit masin ru tsang ai hpe anhte mu ya ninglen n madat ya ga ai; dai majaw, ya ndai amu anhte a ntsa e du ra ai, nga ma ai.

²²Rubin chyawm gaw, Ma e hkum hkrit myit, ngu nna ngai tsun se ai n rai ni? Nanhte mahtang n madat myit dai; dai rai nna, shi asai galu ra ai, ngu nna shanhte hpe htan wu ai.

²³Shanhte shada tsun ai ga hpe Yawsep chye na ai gaw shanhte n chye ma ai: kaning rai nme law, Yawsep gaw shanhte hpe ga gale ai wa hte tsun tsun di wu ai.

²⁴Shaloi Yawsep gaw shanhte kaw na pru hka nna hkrap nga ai; bai shanhte kaw shi sa nna shanhte hte shaga ngut jang, shanhte a ka-ang na Simun hpe dun la nhtawm, shanhte a man e shi hpe gyit tawn wu ai;

²⁵dai hta kaga shanhte a daw ni hta mam baw ya nna langai hte langai a jan hta e tinang a gumhpraw bai bang ya na hte, lam na matu sha jarit jaw na Yawsep htet da wu ai.



²⁶Shaloi shanhte gaw lawze ni hta mam daw shagun nna dai kaw na pru mat wa ma ai.

²⁷Dabang e du yang langai wa mi gaw shi a lawze hpe mam yaw na nga shi a jan hpaw yu nna, yu u, jan mahka hta shi a gumhpraw mu wu ai.

²⁸Dai rai nna shi gaw kahpu kanau ni hpe, Nye a gumhpraw bai bang da ya mi hka, dai gaw jan mahka e rawng nga li ai, ngu nna tsun wu ai; shaloi shanhte myit mak mat nna, hkrit gari let, Karai Kasang anhte hpe galaw ai ndai gaw, hpa rai nga ai i? nga nna shada da tsun let mau nga ma ai.

²⁹Shaloi shanhte gaw Hkanan mung e nga ai kawa Yaku kaw du wa nna, shanhte hkrum ai lam magup shi hpe tsun dan mu ai gaw:

³⁰Dai mung up ai munggyi wa gaw aja awa ga hte anhte hpe dai mung sa yu ai kin-yu shadu mi ai.

³¹Anhte chyawm gaw, Anhte tengman ai masha she rai ga ai; kin-yu n rai ga ai:

³²kawa langai a kasha an nau ni marai shi lahkawng rai nga ga ai: langai mi gaw n nga sai, hpungdim wa mahtang gaw Hkanan mung e kawa hte rau nga nga ta sai, ngu nna shi hpe tsun gaw ai.

³³Bai dai mung up ai munggyi wa gaw, nanhte tengman ai masha re ai n re ai ngai chye lu na gaw, nan nau ni hta na langai mi ngai kaw jahti da mu: nanhte nta na ni hku hku nga ma ai majaw mam la nna wa mu:

³⁴shing rai nanhte a kanau hpungdim wa hpe ngai hpang de woi sa marit: dai rai jang nanhte kin-yu n rai, tengman ai masha rai myit dai gaw ngai chye lu na made ai: nanhte a hpunau wa hpe mung ngai bai dat ya na made ai; shing rai nanhte ndai ga e hpaga yumga galaw lu na myit dai, nga ai, ngu nna tsun dan mu ai.

³⁵Dai hpang shanhte a mam jan ni htawk mu yang, langai hte langai a gumhpraw makai gaw tinang nang a jan hta e rawng nga malu ai: dai



gumhpraw makai ni hpe shanhte hte shanhte a kawa mu mu yang, shanhte hkrit gari nga ma ai.

³⁶Dai majaw shanhte a kawa Yaku gaw, Ngai sha ni hpe nanhte gare la kau ya ma manit dai; Yawsep n nga sai, Simun mung n nga sai, ya Bin-yamin hpe mung la kau ya maw nga myit hka; ndai lam mahkra gaw ngai hte nhtan shai ai hkrai rai nga ai, ngu nna shanhte hpe tsun wu ai.

³⁷Shaloi Rubin gaw shi a kawa hpe, Ngai shi hpe nang kaw n woi wa ya sayang gaw, ngai sha yan lahkawng hpe sat kau ya mi; nye a lata hta shi hpe ap ya e, ngai shi hpe nang kaw bai woi wa ya na de ai, ngu nna tsun wu ai.

³⁸Kawa gaw, Ngai sha gaw nanhte hte rau yu sa lu na n rai; shi a kahpu si mat sa lu ai, shi chyu sha ngam sai; nanhte yu sa ai lam e shi hta ruyak lama ma hkrum taw gaw, nye a kara hpraw hpe yawm hkyen ai hte katsan ga de nanhte shayu dat ai sha rai na malit dai, ngu nna tsun wu ai.

Ningpawt Ningpang 43

Egutu De Lahkawng Lang Bai Sa Ai Lam

¹Ya dai mung e hku grai laja nga ai rai nna,

²Egutu mung na shanhte htaw wa ai mam ni sha ma ngut jang, kawa gaw, Anhte a matu mam loi mi naw sa mari masu, ngu nna shanhte hpe tsun wu ai.

³Dai rai nna Yuda gaw, Dai wa anhte hpe grai grai nga shama nna, Nanhte a kanau wa n lawm yang gaw nye myi man n mu lu na myit dai, ngu dat mani ai.

⁴Anhte a kanau wa shalawm dat ya yang gaw anhte yu sa nna na a matu shahpa mari na ga ai:

⁵shi hpe n shalawm dat ya yang gaw, anhte n sa na ga ai: kaning rai nme law, dai wa anhte hpe, Nanhte a kanau wa n lawm yang gaw nye a myi man n mu lu na myit dai, ngu mani ai, ngu nna kawa hpe htan wu ai.



⁶Dai majaw Israela gaw, Dai wa hpe nanhte kanau lu ai lam tam tsun dan nna, ngai hpe hpa rai zingri myit ta? Ngu wu ai.

⁷Shanhte gaw, Dai wa mahtang anhte a lam, anhte a a baw sang lam grai grai nga san let, Nanhte a kawa naw hkrung nga malit ni? Nanhte kanau naw lu myit ni? Nga ai majaw anhte gaw shi a ga hkan nna tsun dan kau ga ai; Nanhte a kanau woi sa myit, nga na gaw, anhte gin di chye lu na ga ta? Ngu mu ai.

⁸Bai Yuda gaw shi a kawa Israela hpe, Dai ma ngai hte shakap dat u; dai rai jang anhte rawt nna sa wa na ga ai: shaloi, nang wa mung, anhte hte anhte a ma kaji ni mung, n si n mat hkrung nga na ga ai:

⁹shi a pahkam ngai tai sana; nye a lata na shi hpe nang hpyi lu na rai ndai: shi hpe ngai bai n woi wa ai, nan a man e shi hpe n woi tawn ya sayang gaw, prat dingsa na a man e ngai yubak hkrum nga n ga:

¹⁰ndai hte wa nang n ganung nga taw gaw, lang mi bai du wa na saga ai, ngu wu ai.

¹¹Bai, shanhte a kawa Israela gaw, Dai rai taw, ning rai mu; dai wa hpe kumhpa sak na matu, ndai ga na kaja htum ai balsam naw loi mi, lagat jahku loi mi, manam pyaw ai hpun naw, mura sau, batan si, jaran si re ai ni la nna nanhte a daw hta htaw hkrat wa mu:

¹²nanhte a lata hta gumhpraw htam lahkawng mung la gun mu: nanhte a jan mahka hta rawng lawm wa ai gumhpraw mung bai la gun mu; dai gaw malap kau ai lam rai sam ai:

¹³nanhte a kanau hpe mung woi nna, dai wa hpanng de bai rawt sa wa masit:

¹⁴nanhte a hpunau wa langai mi hte, Ben-yamin hpe dai wa nanhte hpe dat ya myit ga, Karai Kasang gaw dai wa a man e nanhte hpe myi man shapa ya myit ga law: ngai wa chyawm gaw kasha htum mat ai rai yang mung htum mat dam u ga, ngu nna shanhte hpe tsun mu ai.



¹⁵Shaloi shanhte gaw dai kumhpa mung, tinang a lata hta gumhpraw htam lahkawng mung, Ben-yamin hpe mung la woi nna, rawt sa wa ai hte Egutu mung de du nna, Yawsep a man e tsap nga ma ai.

¹⁶Shanhte hte rau Ben-yamin lawm sa ai hpe Yawsep mu wu yang, shi a kunhting wa hpe shaga nna, Ndai ni hpe nta de woi wa mu; dai ni shanhte hte ngai shani shat sha na nngai; shat mai sat nna lusha wa lajang u, ngu wu ai.

¹⁷Yawsep shangun dat ai hte maren dai kunhting wa galaw nna, shanhte hpe Yawsep a nta de woi wa mu ai.

¹⁸Shing rai Yawsep a nta de shaga wa mu yang, shanhte gaw, Shawng e anhte a jan mahka hta bai bang dat a ai gumhpraw a majaw shaga shawn da mi ai: dai hta shi mara tam nna anhte hpe shagyeng nhtawm, mayam yam ai hte anhte a lawze ni mung la kau ya na ma ni ai, nga nna hkrit let tsun nga ma ai.

¹⁹Dai rai nna shanhte gaw Yawsep a kunhting wa hpanng de sit sa nna, chyinghka makau e shi hpe tsun mu ai gaw,

²⁰Madu e, anhte shawng de lusha mari na teng teng sa ga ai:

²¹dabang du nna anhte a jan ni hpe hpaw yu gaw yang, yu u, anhte langai hte langai a gumhpraw gaw myi na ta ta n yawm ai sha, tinang nang a jan mahka ni hta rawng nga la ai: gumhpraw dai ya bai la sa ra ga ai.

²²Ya mung lusha mari na gumhpraw kaga anhte bai gun sa ga ai: gumhpraw dai anhte a jan ni hta kadai bang da ya mi ai kun? anhte n chye gaw ai, ngu mu ai.

²³Shi chyawm gaw, Nanhte ngwipyaw nga myit, hkum hkrit myit; nanhte a Karai Kasang, nanhte a kawa a Karai Kasang gaw, nanhte a jan ni hta sutgan hkan jaw manit dai; nanhte a gumhpraw gaw ngai lu la sai, nga nna tsun nhtawm, Simun hpe shanhte kaw shapraw dat ya mu ai.



²⁴Dai hta kaga dai wa gaw Yawsep a nta de shanhte hpe jashawn nhtawm, ntsin jaw wu ai rai nna, shanhte lagaw shin ma ai: lawze ni hpe mung ushat jaw ya wu ai.

²⁵Dai nta hta shanhte hpe shani shat daw na nga ai, nga ma ai majaw jan pungding madi jang Yawsep wa na ra ai nga, myit mada nna shanhte a kumhpa ni lajang tawn da mu ai.

²⁶Ya Yawsep nta de du shang wa jang, shanhte lang ai kumhpa hpe, nta nhku de Yawsep kaw la shawn nna, shi a man e ga du hkra gum dagup nga ma ai.

²⁷Shi gaw shanhte hpe shachyen let, Shawng de nanhte tsun ai nanhte a kawa dingla gaw hkam kaja nga a ni? Shi naw hkrung nga a ni? Ngu nna shanhte hpe san mu yang,

²⁸shanhte gaw, Na a mayam, anhte a wa, hkam kaja nga ta sai; shi naw hkrung nga ai, nga nna htan let, gum dagup nna nawku ma ai.

²⁹Bai sharawt mada yu yang, shi kanu a kasha kanau Ben-yamin hpe mu nna, ndai wa gaw shawng de nanhte tsun ai, nanhte a kanau hpungdim rai nga malit ni? Nga nna, Ngai sha e, Karai Kasang nang hpe chyeju jaw n ga, ngu wu ai.

³⁰Yawsep gaw shi a kanau hpe mu nna shi a myit masin n-gaw la ai majaw, alawan rawt mat wa nna hkrap na shara tam nga ai: shing rai shi a gawk kata de shang nna hkrap nga ai.

³¹Bai shi a man myit kau nhtawm, pru nna myit shaja let, Lusha tawn maru, ngu wu ai.

³²Dai rai nna, shi a matu sha ku langai mi, shanhte a matu shara mi, shi kaw rau sha ai Egutu masha ni a matu shara mi di nna kaga ga tawn mu ai: kaning rai nme law, Egutu masha ni gaw Hebre masha ni hte rau shat n sha lu ma ai; dai gaw Egutu masha ni a man e matsat shara rai nga ai.



³³Kahpu kanau ni gaw hpu lat wa kaw nna hpungdim wa du hkra, tinang a aprat kaji kaba hkan nna shi a man e greng rai dung nga ma ai: shanhte chyawm gaw shada yu nna mau nga ma ai.

³⁴Shi kaw nna langai hte langai hpe shat lusha shalai jaw dat wu ai; Benyamin hpe jaw ai gaw kahpu ni hpe jaw ai hta htam manga law nga lu ai: shaloi shanhte lu sha nna shi hte rau pyaw nga ma ai.

Ningpawt Ninghpang 44

Jan Kata Na Gumhpraw Gawm

¹Dai hpang shi gaw kunhting wa hpe hkang da nna, Ndai ni a jan ni hta shanhte htaw lu ai made baw jahpring ya mu; langai hte langai a gumhpraw mung, tinang nang a jan mahka hta bang dat ya mu:

²dai nye a gumhpraw gawm hte mam jahpu hpe dai kanau hpungdim wa a jan mahka hta bang dat ya u, ngu wu ai. Kunhting wa mung Yawsep tsun da ai hte maren galaw wu ai.

³Jahpawt nhtoi htoi jang dai masha ni hpe, shanhte a lawze ni hte nawng dat dat mu ai.

⁴Mare shinggan gale nna gade garai n tsan yang, Yawsep gaw shi a kunhting wa hpe, Rawt u, wora masha ni hpe hkan shachyut su; shanhte hpe dep jang, ning ngu u; Nanhte gaw chyeju hpe n kaja ai hte hpa rai htang myit ta?

⁵Dai gaw nye a madu lu ai gawm n rai ni? Gaja wa shaba wawt ai gawm mung rai nga lu ai, n rai ni? Nanhte gaw n kaja ai mi she galaw nga myit dai, ngu su, ngu wu ai.

⁶Shaloi shanhte hpe shi hkan dep nna, dai hte maren hkan tsun wu ai.

⁷Shanhte gaw, Madu e, shing nga ai gaw hpa nga ai ga rai ta? Dai zawn re ai amu gaw na a mayam ni hte tsan nga u ga.

⁸Yu u, shawng de anhte a jan mahka hta mu ai gumhpraw hpe pyi, Hkanan mung nna nang hpang de bai la sa saga ai: dai she rai yang me, na madu a nta na ja gumhpraw anhte hpa rai lagu na ga ta?



⁹Na a mayam ni kadai wa mahtang hta dai mu yang gaw, dai wa gaw si u ga, anhte mung shi madu a mayam ni tai na ga ai, ngu nna shi hpe tsun mu ai.

¹⁰Dai wa gaw, Nanhte a ga hte maren rai u ga; rai timung, kadai wa mahtang hta mu yang, dai wa gaw nye mayam tai u ga: nanhte gale chyawm gaw lawt na rai myit dai, ngu wu ai.

¹¹Shaloi shanhte yawng tinang a daw alawan shayu nna, tinang a jan tinang hpaw yu mu ai.

¹²Dai kunhting wa mung, kaba ai wa kaw nna kaji ai wa du hkra tam nna, Ben-yamin a jan hta dai gawm mu wu ai.

¹³Shaloi shanhte gaw tinang a hpun palawng gang je kau nna, tinang a lawze ni hta daw shagun nhtawm mare de bai nhtang sa wa ma ai.

¹⁴Ya Yuda hte shi kahpu kanau ni gaw Yawsep a nta de bai du ma ai; shi mung nta e naw nga nga ai rai nna, shanhte gaw shi a man e ga du hkra dingnyawm dagup nga ma ai.

¹⁵Shaloi Yawsep gaw, Nanhte hpa galaw yu myit ta? Ngai zawn re ai masha gaw teng teng shaba chye wawt ai, nanhte n chye myit ni? Ngu nna shanhte hpe hkap tsun mu ai.

¹⁶Dai rai nna Yuda gaw, Nang madu hpe kaning ngu htan lu na ga ta? Hpa chye tsun na ga ta? Mara kanang raw lu na ga ta? Karai Kasang gaw na a mayam ni a mara sagawn nna mu ya ma ni ai: yu u, shi a lata hta gawm rawng ai wa hte anhte yawng hte gaw na a mayam ni rai saga ai, ngu wu ai.

¹⁷Yawsep chyawm gaw, Dai hku di na, ngai hte tsan u ga; gade a lata hta dai gawm rawng yang, dai wa sha nye a mayam tai u ga; nanhte chyawm gaw, nanhte a kawa hpang de angwi apyaw lung wa masit, ngu wu ai.

¹⁸Dai majaw Yuda gaw Yawsep hpang de sit sa nna, Nye a madu e, na a mayam nye madu a na hta ga hkaw mi tsun lu shangun e law; na mayam hpe masin hkum pawt et; nang gaw Hpara-u zawn rai nga ndai.



¹⁹nang Madu na a mayam ni hpe, Nanhte kawa lu myit ni? Kanau lu myit ni? Nga nna san yang,

²⁰anhte mung, Anhte kawa dingla lu ga ai; shi dingla sayang na kasha kaji langai mi mung nga ai; shi kahpu chyawm gaw si mat salu ai, shi a kanu hta na shi hkrai sha ngam mat sai rai nna shi a kawa shi hpe tsawra wu ai, ngu nna nang madu hpe tsun dan ga ai.

²¹Shaloi nang mung, Dai wa hpe ngai mu lu hkra ngai h pang de shaga sa myit, nga nna na a mayam ni hpe tsun yang,

²²anhte gaw, Dai ma hpe kawa hte n jahka lu ai; kawa hte hka jang gaw kawa si mat na re ai, ngu nna nang madu hpe tsun ga timung,

²³nang mahtang, Nanhte a kanau n lawm yang gaw, nanhte nye a myi man h pang de n mu lu na myit dai, nga nna na a mayam ni hpe tsun dat ndai.

²⁴Shing rai anhte gaw na mayam wa nye wa h pang de du wa yang nang madu a ga hte maren tsun dan ga ai.

²⁵Anhte a wa mung, Bai sa nna, anhte a matu lusha loi mi sa mari la ma su, ngu mi ai.

²⁶Shaloi anhte gaw, N yu sa lu na ga ai; anhte a kanau wa lawm yang gaw sa lu na ga ai; anhte a kanau wa n lawm yang gaw dai wa a myi man n mu ya lu na ga ai, ngu nna tsun ga ai.

²⁷Dai rai nna na a mayam nye a wa tsun mi ai gaw, Nye a madu jan ngai hpe shadang sha lahkawng sha shangai ya ai gaw nanhte chye nga myit dai:

²⁸langai mi gaw ngai kaw na pru mat wa sai, Shi hpe gaja wa teng teng kahtum gadaw kawa dut kau nu hka, ngai ngu nna, dai kaw nna ya du hkra shi hpe ngai n mu lu ni ai:

²⁹ya ndai wa hpe mung, ngai kaw na woi mat wa nna, shi hta n hpru n mai ai lama ma hkrum yang gaw, nye a kara hpraw hpe yawn hkren ai hte katsan ga de nanhte yu shangun ai sha rai na myit dai, ngu mi ai.



³⁰Dai rai nna, na a mayam nye wa kaw ngai du wa ai shaloi, dai ma anhte hta n lawm yang gaw, kawa a myit masin dai ma hta manoi nga lu ai majaw,

³¹Dai ma n lawm ai shi mu jang, shi si mat na ra ai: dai rai nna, na a mayam ni gaw na a mayam anhte a wa a kara hpraw hpe yawn hkyen ai hte katsan ga de shayu ya ai sha rai na ra ai.

³²Dai hta kaga ngai na a mayam gaw, Ngai dai ma hpe nang wa hpang de bai n woi wa ya yang gaw, na a man e prat dingsa ngai mara lu nga ni ga, ngu nna wa kaw ma a pahkam tai ni ai.

³³Dai re ai majaw, ngai mahtang ma a malai hti nga nna, nang madu kaw yamnga ni ga: ma hpe chyawm gaw kahpu ni hte rau wa lu shangun ya e.

³⁴Nye wa hta byin na ra ai aru ara ngai mu lu hkra, dai ma ngai kaw n lawm yang gaw, nye wa hpang de ngai kaning rai lung wa lu na rai nga a ta? ngu nna tsun wu ai.

Ningpawt Ninghpang 45

Yawsep Gaw Tinang Kadai Re Lam Madun Ai Lam

¹Shaloi Yawsep gaw shi kaw nga ai ni a man e myit n shaja lu wu ai majaw, Masha mahkra ngai kaw na pru mat mu, nga nna jahtau wu ai. Yawsep gaw shi a kahpu kanau ni hpe, shi kadai re ai lam shapraw dan ai shaloi, masha kaga kadai mung n nga ma ai.

²Shaloi Yawsep jahtau hkrap nna, Egutu masha ni mung, Hpara-u a nta na ni mung na ma ai.

³Yawsep gaw shi a kahpu kanau ni hpe mung, Ngai gaw Yawsep rai nga nngai; nye a wa naw hkrung nga a ni? Ngu mu ai. Kahpu kanau ni chyawm gaw, shi a man e hkrit mau mat ma ai majaw, ga n htan lu ma ai

⁴Bai Yawsep gaw, Ngai hpang de sit wa marit, ngu nna kahpu kanau ni hpe tsun wu yang, shanhte mung shi makau de sit wa ma ai. Shaloi shi gaw, Ngai gaw nanhte Egutu mung de dut kau dat ai, nanhte a kanau Yawsep rai nga nngai.



⁵Rai timung, nanhte ngai hpe nang de dut kau dat myit dai majaw myit hkum ru myit; tinang hkum hpe mung hkum pawt myit: kanning rai nme law, masha asak pau u ga nga Karai Kasang gaw nanhte a shawng e ngai hpe shangun dat ni ai.

⁶Ndai mung e ya hku hku ai ni ning rai sai: yi hkauna n galau lu na hte mam n dan lu na manga ning naw ra nga ai.

⁷Ga ntsa e nanhte hpe ngam nga shangun na mung, hkye la lam kaba hte nanhte hpe jahkrung da na matu mung, nanhte a shawng e Karai Kasang ngai hpe shangun dat ni ai.

⁸Dai rai nna nanhte ngai hpe ndai de shangun dat myit dai n rai; Karai Kasang e shangun dat ai rai nga ai: ya ngai hpe Hpara-u a kawa tai na matu mung, shi a nta up na hte Egutu mung ting a madu tai na matu mung, san da ni ai.

⁹Ya alawan rawt nna wa h pang de wa mu; wa hpe mung, Na nsha Yawsep ning nga dat ai; Karai Kasang gaw ngai hpe Egutu mung ting a madu shatai ni ai; ngai h pang de yu wa rit; hkum hkring nga nit:

¹⁰nang wa Goshen mung hta e sa nga lu na rai nga ai; nang wa hte na nshu nsha ni mung, na a sagu bainam, yamnga hpung ni mahkra hte nang lu malu yawng, ngai hte ani sha nga lu na rai nga ai:

¹¹dai yang e ngai nanhte hpe bau na made ai; shing n rai yang, hku hku na manga ning naw ra nga ai majaw, nang wa hte na dum nta masha ni makra matsan tsin-yam let na myit dai da, ngu mu.

¹²Yu mu, ngai hkum nan, nye n-gup hte nanhte hpe shaga lu ai gaw, nanhte a myi mung, ngai nau Ben-yamin a myi mung mu da chyalu rai manit dai.

¹³Egutu mung e ngai lu ai arawng sedang hte nanhte mu mamu wa hpe tsun dan na rai myit dai: alawan wan rai nna wa hte ndai ga de yu hkrat wa marit, ngu nhtawm,

¹⁴kanau Ben-yamin a du ahpum nna hkrap nga ai; Ben-yamin mung shi a du hta noi nna hkrap nga ai.



¹⁵Kahpu kanau ni mahkra hpe mung shi pup nna shanhte hte hkrap nga ai: dai h pang shi a kahpu kanau ni gaw shi hte shaga nga ma ai.

¹⁶Shaloi Yawsep a kahpu kanau ni du mara ai, nga ai shiga gaw, Hpara-u a nta na ni na ma ai rai nna, dai hpe Hpara-u hte shi a agyi salang ni na sharawng ma ai.

¹⁷Dai rai nna Hpara-u gaw Yawsep hpe shaga nhtawm, Na nhpu nnau ni hpe ning ngu lam madun u; nanhte a yamnga daw ni shagun nna Hkanan mung de naw bai wa nhtawm;

¹⁸nanhte a kawa hte nanhte a nta masha ni yawng hpe woi nna ngai h pang de yu wa marit; Egutu mung na ngamu ngamai ai ngai nanhte hpe jaw na made ai rai nna, ndai mung a ga sau tung nanhte sha lu na marin dai.

¹⁹Ya ngai nang hpe hkang da ai hte maren, ning rai galaw mu: nanhte a num ni hte ma kaji ni a matu Egutu mung na leng la wa nna, nanhte a kawa hpe woi yu hkrat wa marit:

²⁰nanhte a arung arai ni hpe hkum lahpawt myit; Egutu mung ting na nga mai ai gaw, nanhte a sut rai nga ai, ngu wu ai.

²¹Dai hte maren Israela a kasha ni galaw ma ai rai nna, Yawsep gaw, Hpara-u hkang da ai hte maren shanhte hpe leng mung, lam na sha jarit mung jaw dat wu ai.

²²Kahpu kanau ni mahkra hpe mung hpun palawng galai jaw mu ai: Ben-yamin hpe chyawm gaw, gumhpraw lap masum tsa hte hpun palawng man manga naw kahtap jaw wu ai.

²³Kawa h pang de mung, Egutu mung na arai kaja hta w ai lawze shi, shi kawa a lam jarit shatai na mam hte muk re ai lusha shahpa hta w ai lawze yi shi jaw dat wu ai.

²⁴Nanhte hkrun lam e ga law ga la hkum rai myit, nga nna htet dat let, shanhte hpe shabawn dat mu ai rai nna, kahpu kanau ni pru mat wa ma ai.



²⁵Shing rai shanhte gaw Egutu mung na pru lung wa nna, Hknanan mung de kawa Yaku kaw du wa ma ai.

²⁶Shaloi shanhte gaw, Yawsep naw hkrung nga ai, Egutu mung ting shi up nga ai, ngu nna tsun dan mu yang, Yaku gaw myit masin mak mat ai hte, shanhte tsun ai ga hpe n kam wu ai.

²⁷Shanhte mung, Yawsep tsun dat ai ga mahkra shi hpe hti dan mu ai: Yaku gaw, shi hpe shajawn na matu Yawsep jaw dat ai leng ni hpe mu jang, myit bai bran wu ai:

²⁸dai rai nna Israela gaw, Rai sa, ngai sha Yawsep naw hkrung nga li ai; nga garai n si yang shi hpe jahkrum na nga sa yu na we ai, nga ai.

Ningpawt Ningpang 46

Egutu Mung De Yaku Sa Ai Lam

¹Shaloi Israela gaw shi lu malu mahkra hte htawt sa wa nna, Berasheba de du jang, shi a kawa Isak a Karai Kasang hpe hkungga jaw wu ai.

²Karai Kasang mung shana e shingran hta Israela hpe shaga nna, Yaku e, Yaku e, ngu wu ai: shi gaw, Nang rai nga nngai, ngu wu ai.

³Bai Karai Kasang gaw, Ngai gaw Karai Kasang nan rai nga nngai: Egutu mung de yu wa na lam hpe hkum myit ru et; dai kaw e nang hpe ngai amyuu kaba shatai na de ai:

⁴ngai nang hte rau Egutu mung de yu wa na nngai; dai kaw na ngai nang hpe bai woi lung wa na de ai: Yawsep mung shi a lata na a myit hta mara ya lu na rin dai, ngu wu ai.

⁵Shaloi Yaku gaw Berasheba kaw na rawt ai rai nna, Israela kasha ni gaw shanhte a kawa hpe mung, shanhte a num ni hte ma kaji ni hpe mung, shi hpe shajawn na matu Hpara-u jaw dat ai leng ni hte htaw mu ai.

⁶Hknanan mung e shanhte lu ai yamnga ni hte sutgan rai ni hpe mung la nna Egutu mung de sa wa ma ai:



⁷shing rai Yaku gaw shi hkum hte shi a shayi shadang sha ni ngu ai, shi a kashu kasha ni hte shanhte a matu mara ni mahkra hte hpawn, Egutu mung de yu hkrat wa ma ai.

⁸Da ndai gaw Egutu mung de du ai Israela a kashu kasha ni a amying rai malu ai; Yaku hte shi a shadang sha ni gaw: - Yaku a kasha alat Rubin rai nga ai.

⁹Rubin a shadang sha ni gaw, Enuq, Hpalu, Hesrun, Hkami, hte rai ma ai.

¹⁰Simun a shadang sha ni gaw, Yemuela, Yamin, Ohad, Yahkin, Tsuhara hte Hkanan num hta na Sha-ula hte rai ma ai.

¹¹Lewi a shadang sha ni gaw, Gershon, Kehat, Merari hte rai ma ai.

¹²Yuda a shadang sha ni gaw, Era, Onan, Shela, Hparet, Zerak hte rai ma ai; Era hte Onan chyawm gaw Hkanan mung e si mat masai: bai Hparet a shadang sha Hezron yan Hamula rai ma ai.

¹³Yisahka shadang sha ni gaw Htola, Hpua, Yoba, Shimron hte rai ma ai.

¹⁴Zebulun a shadang sha ni gaw, Sered, Elon, Yabula hte rai ma ai.

¹⁵Ndai hte gaw Hpadan Aram e Yaku a matu shaprat ai, Lea hta na shadang sha ni hte shi a shayi sha Dina rai nga ma ai: shi a shayi shadang sha ni yawng sumshi masum rai nga ma ai.

¹⁶Gad a shadang sha ni gaw, Tsipyon, Hagi, Shuni, Ezbun, Eri, Arudi, Areli hte rai ma ai.

¹⁷Ashe a shadang sha ni gaw, Yimna, Yiswa, Yiswi, Beria hte shanhte a kajan Sera hte rai ma ai: Beria a shadang sha gaw Hebera yan Malhkiela rai ma ai.

¹⁸Ndai hte gaw Laban shi a shayi sha Lea hpe jaw ai Zilhpa a shadang sha ni rai ma ai: Yaku a matu shi shaprat ai masha yawng marai shi kru rai ma ai.

¹⁹Yaku a num dun Rahkela hta na shadan sha gaw Yawsep yan Ben-yamin rai ma ai.



²⁰Egutu mung e Ona mare a hkinjawng Hpoti-hpera a shayi sha Asenat hta na Yawsep a matu shaprat ai shadang sha gaw, Manashe yan Ehprim rai ma ai.

²¹Ben-yamin a shadang sha ni gaw, Bela, Behkara, Ashbela, Gera, Naman, Ehi, Rosha, Muhpim, Huhpim Arda hte rai ma ai.

²²Ndai hte gaw Yaku a matu Rahkela hta na prat ai shadang sha ni rai ma ai: masha yawng marai shi mali rai ma ai.

²³Dan a shadang sha gaw Hushim rai nga ai.

²⁴Naphtali a shadang sha ni gaw, Yazela, Guni, Yesera Shilem hte rai ma ai.

²⁵Ndai hte gaw Laban shi a shayi sha Rahkela hpe jaw ai Bila hta na Yaku a matu shaprat ai shadang sha ni rai ma ai: masha yawng marai sanit rai ma ai.

²⁶Yaku a kanam ni hpe n shalawm yang, Yaku a nshang na hkrat nna shi hte rau Egutu mung de sa wa ai ni yawng gaw, shinggyim masha mahkra marai kru shi kru rai ma ai:

²⁷Egutu mung e Yawsep lu ai shadang sha lahkawng nga ma ai: dai rai nna Egutu mung de du ai Yaku a amyu matu yawng gaw, shinggyim masha marai sanit shi rai nga ma ai.

²⁸Goshen mung de shi hpe lam sa madun ru ga nga, Yawsep hpanng de Yuda hpe shi a shawng e shangun dat wu ai: shanhte mung Goshen mung de du ma ai.

²⁹Dai rai nna Yawsep gaw shi a leng byau la nna, shi a kawa Israela hpe wa tau la na, Goshen mung de lung wa ai: kawa kaw du jang shi hkum shi madun nna, kawa a du hta ahpum noi let na na wa hkrap nga ai.

³⁰Shaloi Israela gaw, Ya ngai si ni ga, nang naw hkrung nga ai myi man gaw, ngai mu da ya sade ai, ngu nna Yawsep hpe tsun wu ai.



³¹Bai Yawsep gaw shi a kahpu kanau ni hte she a kawa a nta masha ni hpe, Ngai naw lung wa ni ga; shing rai, Hkanan mung na nye a hpunau ni hte nye wa nta masha ni ngai kaw du mara ai:

³²dai ni gaw sagu rem ni rai nga ma ai: dai rai nna shanhte a sagu bainam hpung ni hpe mung, shanhte a yamnga hpung ni hpe mung, shanhte lu malu mahkra hte hpe la sa mara ai, ngu nna Hpara-u hpe ngai wa tsun shana na we ai.

³³Dai hpang Hpara-u nanhte hpe shaga nna, Nanhte hpa galaw sha myit ta? nga nna san myit yang,

³⁴nanhte gaw, Na a mayam ni anhte gaw, ji woi prat nna kaji kaw na kaba du hkra, yamnga rem sha ai ni rai ga ai, ngu nna tsun na rai myit dai: shaloi Goshen mung hta nga na ahkang lu na ra ai: kaning rai nme law, sagu rem sha ai ni kadai hpe mung, Egutu masha ni matsat ma ai, ngu nna tsun da wu ai.

Ningpawt Ningpang 47

¹Shaloi Yawsep gaw Hpara-u kaw shang nna, Nye wa hte ngai hpu ngai nau ni, shanhte a sagu bainam, yamnga hpung ni hte arung arai yawng htaw nna Hkanan mung na du mara ai rai nna Goshen mung e nga nga ma ai, ngu nna tsun shana wu ai.

²Shi a kahpu kanau ni hta na marai manga hpe mung shi lata la nna Hpara-u kaw woi shang wu ai.

³Shaloi Hpara-u gaw, Nanhte hpa galaw sha ai ni rai myit ta? ngu nna Yawsep a kahpu kanau ni hpe san wu yang, shanhte gaw, Na mayam ni anhte gaw ji woi prat kaw nna sagu rem sha ai ni rai ga ai, ngu nna Hpara-u hpe htan mu ai.

⁴Bai shanhte gaw, Hkanan mung e hku hku la nna, na a mayam ni a yamnga hpung ni matu udat shara n nga ai majaw, ndai mung hta shingbyi nga na,



ngu nna anhte du sa ga ai: dai re ai majaw na a mayam ni Goshen mung e nga lu na ahkang jaw mi, ngu nna Hpara-u hpe tsun mu ai.

⁵Shaloi Hpara-u gaw Yawsep hpe, Na nwa hte nhpu nnau ni nang kaw du mara ai;

⁶Egutu mung gaw na a man e dam nga ai; na nwa hte nhpu nnau ni hpe grau kaja htum ai shara, Goshen mung e tawn da u; shanhte hta myit kunghpan ai masha mu hkrup yang gaw, nye a yamnga rem agyi san da u, ngu wu ai.

⁷Dai hpanng Yawsep gaw shi a kawa Yaku hpe jashawn nna, Hpara-u a man e shatsap da wu ai: Yaku mung Hpara-u hpe shaman ya wu ai.

⁸Dai rai nna Hpara-u gaw Yaku hpe shachyen let, Nang asak gade ning rai salit ta? ngu wu ai.

⁹Yaku gaw Hpara-u hpe, Ngai malet nhprang manam rai nna, lai mat sai nhtoi shaning gaw latsa e sumshi ning rai sali ai: ngai hkrung nga ai nhtoi shaning gadun ai hte yak la li ai rai nna, nye a aji awa ni a malet nhprang manam rai yang na hkrung nga ai asak nhtoi hpe n dep ya lu mawe ai, nga nna tsun nhtawm,

¹⁰Yaku gaw Hpara-u hpe shaman ya nna shi kaw na pru mat wa ai.

¹¹Dai hpanng Yawsep gaw, Hpara-u a mungga hte maren, shi a kawa hte kahpu kanau ni hpe Egutu mung na kaja htum ai shara ngu ai, Ramase lamu ga hta nga shangun tawn mu ai.

¹²Shing rai Yawsep gaw shi a kawa pe mung, shi a kahpu kanau ni hpe mung, shi a kawa a nta masha ni mahkra hpe mung, Htinggaw hkan nna lusha mam hte bau wu ai.

Hku Wa ai Majaw Tinang Hkum Dut Sha Ai Lam

¹³Ya dai mung ting hta lusha n nga ai: dai hku wa gaw nachying laja nga ai rai nna, Egutu mung hte Hkanan mung gaw dai hku wa ai majaw n-gun yaw mat ma ai.



14Yawsep mung, Egutu mung hte Hkanaan mung hta, mung masha ni mari ai mam jahpu gumhpraw mu mamu hpe shinggyin nna, Hpara-u a sutdek hta bang da wu ai.

15Ya Egutu mung hte Hkanaan mung hta gumhpraw ma mat malu yang, Egutu mung masha ni mahkra gaw Yawsep kaw sa nna, Anhte hpe lusha jaw mi; anhte a gumhpraw ma mat sai majaw, na a man e anhte hpa rai si na ga ta? ngu nna hpyi mu ai.

16Shaloi Yawsep gaw, Gumhpraw ma malit yang gaw, nanhte a yamnga ya mi; dai yamnga a jahpu nanhte hpe mam jaw made ga, ngu wu ai;

17dai hte maren shanhte Yawsep hpang de tinang a yamnga ni la sa mu ai rai nna, Yawsep gaw, gumra, sagu bainam hpung ni nga dumsu hpung ni hte lawze ni a matu, shanhte hpe mam jaw nna, dai shaning hta yamnga yawng a jahpu hte bau mu ai.

18Dai shaning htum yang, hpang shaning hta mung, shanhte sa du nna, Madu e, anhte a gumhpraw ma mat sai gaw, anhte nyet lu ga ai n rai; anhte a yamnga mung, nang madu, lu la nit dai: nang madu a man e anhte a hkum hte anhte madu ai lamu ga hta kaga hpa mung n ngam sai:

19na a man e anhte hpa majaw si nna mungdan hten na rai ta? anhte a hkum hte anhte a lamu ga mari la nna anhte hpe lusha jaw mi; shing rai anhte hkum hte nawng anhte a lamu ga gaw Hpara-u kaw yam na ga ai: anhte n si na mat hkrung nga na hte, mungdan n katsi mat na matu, anhte hpe nli jaw mi, ngu nna hpyi mu, ai.

20Dai rai nna Yawsep gaw Egutu mung na lamu ga mahkra hpe Hpara-u a matu mari la wu ai: kaning rai nme law, dai hku wa laja nga ai majaw, Egutu masha ni langai hte langai tinang madu ai lamu ga dut kau ma ai rai nna, dai gaw Hpara-u a lamu ga hkrai tai mat malu ai.

21Mung masha ni hpe chyawm gaw, Egutu mung maga mi de na ni hpe maga mi de na, mare ni hta htawt nga shangun mu ai.



²²Hkinjawng ni a ga hpe chyawm gaw shi mari la ya wu ai n rai: shanhte hpe gaw Hpara-u bau wu ai rai nna, Hpara-u gaw shanhte hpe jaw ai hta na sha nga lu ma ai: dai majaw shan hte gaw tinang a ga n dut ra ma ai.

²³Bai Yawsep gaw mung masha ni hpe, Yu mu, nanhte hkum hte nanhte a lamu ga hpe Hpara-u a matu dai ni nga mari la masade ai: nang e nlu nga nga ai.

²⁴nanhte a lamu ga hta galaw hkai mu: nsi naisi shu ai shaloi, htam manga hta htammi gaw Hpara-u kaw sak lu na rai myit dai: htam mali chyawm gaw nanhte la nna hpang na nli shatai na hte, nanhte hte nanhte a nta masha ni sha na matu mung, nanhte a ma kaji ni hpe bau na matu mung tai na malit dai, ngu nna tsun mu ai.

²⁵Shanhte mung, Anhte a asak hpe nang hkye la ya nit dai: nang madu a man e anhte myi man pa saga ai rai nna anhte gaw Hpara-u a mayam ni tai na ga ai, ngu nna tsun mu ai.

²⁶Dai majaw htam manga hta htammi Hpara-u lahkawn sha u ga, nga nna dai ni du hkra Egutu mung e nga ai tara gaw Yawsep tawn da ai rai nga ai: hkinjawng ni a lamu ga chyu sha Hpara-u a ga n tai lu ai.

²⁷Shaloi Israela masha ni gaw Egutu mung Goshen shara e nga nga ma ai rai nna, lu su ngamai wa ai hte mayat maya let ja ja law htam wa nga ma ai.

²⁸Yaku gaw Egutu mung e shi sanit ning sa nga ai rai nna, shi hkrung nga ai nhtoi yawng latsa e mali shi sanit ning rai lu ai.

²⁹Ya Israela a si wa na nhtoi du magang salu ai rai nna shi a kasha Yawsep hpe shaga nhtawm, Na a man e ngai myi man pa ni ai rai yang gaw, na a lata nye a magyi npu e shawn bang u; chyeju hte sadi sahka lam ngai hpe madun nna, Egutu mung e ngai hpe hkum lup makoi et:

³⁰ngai ji ngai wa ni hte ngai yup nga yang, Egutu mung na nang ngai hpe la lung wa nna shanhte hpe lup ai shara hta e ngai hpe mung lup makoi lu na rai ndai, ngu wu ai. Yawsep mung, Nang wa tsun ai hte maren ngai galaw na nngai, ngu wu ai.



³¹Bai Yaku gaw, Ngai hpe dagam dat e, ngu wu ai. Dai rai nna shi mung dagam wu ai. Shing rai Israela gaw yup ku baw nhpang e nawku gum nga ai.

Ningpawt Ninghpang 48

Manashe Hte Ehprim

¹Dai h pang masha langai mi Yawsep hpe, Na nwa machyi nga lit dai, nga nna tsun dan wu ai: dai majaw shi a kasha Manashe yan Ehprim hpe woi nna lung wa ai.

²Shaloi masha langai mi mung Yaku hpe, Na nsha Yawsep du ra ai, ngu nna tsun dan wu ai: dai rai nna Israela gaw shalan shaja nna yup ku hta dung nga ai.

³Shaloi Yaku gaw, Chyahtum chyalai n-gun rawng ai Karai Kasang gaw Hkanan mung Luza mare e ngai kaw dan pru nna shaman ya let tsun nngai gaw,

⁴Yu u, nang hpe ngai mayat maya shangun nna shalaw jahtam na de ai; masha amyuu wunawng wuwa nang hta na ngai shatai na we ai; htawm hpang e na amyuu matu ni ndai mung htani htana madu nga lu na matu, ngai jaw na mawe ai, ngu nngai.

⁵Ya chyawm gaw, Egutu mung e nang kaw ngai garai n du yang, Egutu mung e nang lu ai shadang sha lahkawng gaw nye a matu mara tai na ma ai: Ehprim yan Manashe gaw Rubin yan Simun zawn nye a matu mara tai na ma ai.

⁶Htawm hpang nang shaprat na kasha ni gaw na a matu mara tai na rai nna, shanhte lu la na lamu ga ta shanhte a kahpu yan a amyuing hte shamying lu na rai mu ai.

⁷Nye a matu ngu na gaw, Hpadan mung na ngai bai wa ai shaloi, Hkanan mung Ehprahta mare garai n du kaw, dai lam hta e Rahkela gaw nye a makau e si mat sali ai rai nna, Betlehem ngu ai Ehprahta de sa ai lam e ngai shi hpe lup makoi se ai, ngu wu ai.



⁸Shaloi Israela gaw Yawsep a kasha yan hpe mu nna, Ndai yan gaw kadai dai rai ma ta? ngu wu ai.

⁹Yawsep gaw, Ndai mung e Karai Kasang ngai hpe jaw ai ngai sha yan rai nga ma ai, ngu nna kawa hpe tsun wu ai. Kawa gaw, Shan hpe ngai kaw sit wa shangun rit, shan hpe ngai shaman ya mawe ga, ngu wu ai.

¹⁰Ya, Israela dingla la sai majaw myi amam nna n mu lu wu ai: shan hpe she kaw sit wa shangun nna, shan hpe ahpum let pup wu ai.

¹¹Bai Israela gaw, Na a myi man mu lu na pyi ngai n myit nngai; rai timung, ya gaw na a matu mara du hkra Karai Kasang ngai hpe madun ni ai, ngu nna Yawsep hpe tsun wu ai.

¹²Yawsep gaw kasha yan hpe kawa lahpyen na shaw la nhtawm, ga du hkra myi man gum dagup wu ai.

¹³Bai Yawsep gaw shan hpe la nna, Ehprim hpe shi a hkra lata hte dun nna, Israela a pai lata ang ang, Manashe hpe pai lata hte dun nna, Israela a hkra lata ang ang, woi sit wa mu ai.

¹⁴Israela chyawm gaw, Manashe kasha alat rai nga timung, zai hte shi a lata kashai nhtawm, shi a hkra lata ladawn nna, asak kaji ai Ehprim a baw ntsa e mara wu ai; shi a pai lata hpe gaw Manashe a baw ntsa e mara wu ai.

¹⁵Shing rai Yawsep hpe shaman ya wu ai gaw, Ngai ji Abraham hte ngai wa Isak hkan hkawm nga ai Karai Kasang, shawng nnan nna dai ni du hkra ngai hpe bau ai Karai Kasang ngu ai,

¹⁶kyin dut lam shagu hta na ngai hpe hkye hkrang la ai Lamu kasa gaw, ndai mayan hpe shaman ya u ga law: nye a amying hte mung, ngai ji Abraham yan ngai wa Isak a amying hte mung, shan hpe kahrapp shamyung mu ga law: ga ntsa e shan mayat maya wa nna, wunawng wuwa tai nga manu ga law, ngu wu ai.

¹⁷Kawa gaw Ehprim a baw ntsa e shi a hkra lata mara wu ai hpe Yawsep mu wu yang, shi myi n mu nna, kawa hpe,



¹⁸N rai, wa e, ndai mahtang alat rai nga ai; ndai wa a baw hta she na a hkra lata mara u, nga nna tsun let, kawa a lata hpe Ehprim a baw na Manashe a baw de htawt mara ya na nga, kawa a lata sa pawn ya wu ai.

¹⁹Kawa chyawm gaw n hkraw nna, Ngai chye nga nngai, ngai sha e, ngai chye nga nngai: shi mung amyu baw mi rai nna, galu kaba wa na ra ai: rai timung shi a kanau gaw shi hta grau kaba na ra ai rai nna, shi a matu mara ni masha amyu law law tai na mara ai, ngu wu ai.

²⁰Bai shi gaw, Karai Kasang nang hpe Ehprim yan Manashe hpe zawn shatai u ga law, nga nna Israela kashu kasha ni na a marang e shaman ai ga tsun nga na masai, ngu nna dai shani e shan hpe shaman ya wu ai: shing rai Manashe a shara hta Ehprim hpe tawn da wu ai.

²¹Bai Israela gaw, Ya ngai si wa na ni ai; rai timung Karai Kasang nanhte hte rau nga nga nna, nanhte a nji nwa ni nga nga ai ga de, nanhte hpe bai woi wa na marin dai.

²²Dai hta kaga, na nhpu nnau ni hpe jaw ai hta ngai nang hpe grau jaw ai gaw, nye a nhtu hte ndan, Amori masha ni kaw na ngai lu la ai ga dachyawk rai na rai lit dai, ngu nna Yawsep hpe madat tsun da wu ai.

Ningpawt Ninghpang 49

Kasha Ni Hpe Yaku Shaman Ya Ai Lam

¹Dai hpawa e Yaku gaw shi a shadang sha ni hpe shaga nna, Htawm hpang e nanhte hta byin pru na ra ai lam, ngai nanhte hpe tsun da made ga, nang e wa hpawng marit:

²Yaku a shadang sha ni e, wa hpawng nna na la mu, Nanhte a kawa Israela a ga madat la maru:

³Rubin e, nang ngai sha alat rai ndai, Nye a nsam hte nye a n-gun ningshawng, Grau ai arawng, hpung shing kang ningtawn, nang rai nga ndai:-



⁴Hka zawn kabrawng ndai rai nna nang grau lu na n rai: Na nwa a yup ku hta nang lung nna, Dai hpe nang awu asin di kau nu ai:- nye a yup ku hta shi lung wa a hka:

⁵Simun yan Lewi shan nau rai nga ma ai; Shan a nhtu n hkru n shawp ai hpyen rai, rai malu ai.

⁶Nye myit masin e, shan a bawng ai hta hkum lawm et; Nye a arawng sadang e, shan a hpung hta hkum shang et; Shan a masin pawt ai hte masha asak sat manu ai, Tinang myit hkan nna usu lahkawp dan masai.

⁷Shan a masin pawt ai ja nga malu ai hte, Shan a n-yun bu ai mazut nga malu ai majaw, dagam dala hkum u ga. Yuda hta na ngai shan hpe karan kau na mawe ai. Israela hta na ngai shan hpe shabra kau na mawe ai.

⁸Yuda e, na nhpu nnau ni nang hpe shakawn na nit dai; Na lata gaw nang hpe hpyen ai ni a du hta mara nga na ra ai; Na nwa kasha ni na a man e gum dagup na mara ai.

⁹Yuda gaw hkanghkyi hkalung rai nga ai: Ngai sha e, htim sha ai kaw na nang lung wa wa rai ndai: Hkanghkyi hte hkanghkyi kanu zawn, shi hpum let gyem nga ai: shi hpe kadai wa shatu gwi na a ta?

¹⁰Ngwipyaw Madu du nna, Masha amyuni shi a ga madat mara nga ai du hkra, Yuda kaw na hkawhkam sumdoi, Shi a lahpyen n daru magam dawhkrawng, kangai mat lu na n rai.

¹¹Shi gaw, si a lawze hpe tsabyi hpun hta, Shi a lawze kasha hpe kaja htum ai tsabyi ru hta dun da let, Shi a hpun palawng tsabyi jahku hta, Shi a hpun nba tsabyi si sai hta hkrut na ru ai.

¹²Shi a myi tsabyi jahku hte hkyeng na ra ai, Shi a wa mung nga chyu hte hpraw na ra ai.

¹³Zebulun gaw nawng hkin-gau e nga nna, Sanghpaw li sek ai danam tai na ra ai: Shi a lamu ga jarit Zidun makau du hkra maden na ra ai



- ¹⁴Yisahka gaw, ulawng ni a laprin e hpum nna, N-gun ja la ai lawze rai nga ai.
- ¹⁵Shi a sa ra kaja nga lu ai hte, Dai lamu ga masan nga ai hpe, shi mu wu ai. Lit hpai na nga shi lahpa ja nna, Shabrai sha ai nchyang tai nga ai.
- ¹⁶Dan gaw, Israela amyū ni hta langai mi zawn, Shi a masha ni hpe tara dara na ru ai:
- ¹⁷Dan gaw, nmaw lam hta e lapu, Lam masun e pu htum tai nna, Gumra jawn ai wa hpe kadawng shangun na nga, Gumra lahtin kawa na ra ai.
- ¹⁸Yehowa e, na a hkye hkrang la ai lam ngai ala nga ni ai.
- ¹⁹Gad gaw, hpyen hpung mi shi hpe wang matep timung, Shi shanhte a lahtin hpe dip matep na ra ai.
- ²⁰Mu sau ai lusha gaw Ashe kaw na pru ai rai nna, Hkawhkam sha mu ai baw shi jaw na ra ai.
- ²¹Naphtali gaw dat dat sai shan yi rai nga ai, Ga dwi ga sau chye shapraw nga ai.
- ²²Yawsep gaw, asi si ai hpun lakung rai nga ai, Hka deng makau na asi si ai lakung rai nga ai. Shi a lakung lakyung ni bungku htawng nga lu ai.
- ²³Ndan jaugawng ni shi hpe n ju ma ai hte, Shi hpe shading gap nna zingri zingrat mu ai.
- ²⁴Rai timung, Yaku hta daru magam rawng ai wa a lata hte, Sagu rem wa ngu ai Israela a nlung hta nna mung, Nang hpe karum nga ai, na nwa a Karai Kasang hte,
- ²⁵Sumsing lamu na shaman ai chyeju, Le sung ai kata tang na shaman ai chyeju, Madoi chyu hpang hte hkritung krawng wang a shaman ai chyeju gaw, Nang hpe shaman ya na chyahtum chyalai n-gun rawng ai wa kaw nna mung, Shi a ndan ngang ngang rai nga lu ai, Shi a lahpum lahpaw mung kung nga lu ai.



²⁶Na nwa a shaman ai chyeju gaw Ngai ji ngai wa ni a shaman ai chyeju hta grau nna, Htani htana grin nga ai bum ni a tsan htum ai jarit du hkra dep nga ai: Dai chyeju gaw Yawsep a baw ntsa e, Shi a kahpu kanau ni hte hka mat wa ai wa a majoi pungding hta anga nga na sai.

²⁷Ben-yamin gaw kashun kashe sha ai chyahkyawn rai nga ai: Rim la lu ai shan hpe jahpawt e sha nna, Lu la ai lanep shana e karan na ru ai, ngu nna madat tsun da mu ai.

²⁸Ndai ni mahkra gaw Israela amyu shi lahkawng rai nga ma ai; ga ndai mung shanhte a kawa shanhte hpe tsun nna shaman ya ai rai malu ai: langai hte langai tinang lu la ang ai chyeju hte maren shanhte hpe shaman ya mu ai.

Yaku Si Ai Lam

²⁹Dai hta kaga shi shanhte hpe, Nye a amyu hpawng nga ai de ngai wa na ni ai; dai rai nna Heti masha Ehprun a pa na ginlawng hku hta ngai wa ni hte rau ngai hpe lup makoi mi:

³⁰Hkanaan mung Mamre tawtap na Makhpela pa hta nga ai dai ginlawng hku hpe, Abraham gaw shi madu nga na lup ra matu dai pa hte nawng, Heti masha Ehprun kaw na mari da nu ai.

³¹Dai hta e Abraham hte madu jan Sara hpe makoi manu ai; Isak hte madu jan Rebeka hpe mung dai hta e makoi manu ai; dai hta e Lea hpe mung ngai makoi se ai:

³²dai gaw Heti masha ni kaw na mari la ai pa hte dai hta e nga ai ginlawng hku rai nga ai, ngu nna madat tsun jahtum da wu ai.

³³Shing rai Yaku gaw shi a shadang sha ni hpe azin ayang tsun da ngut jang, shi a lagaw yup ku de dawm la nhtawm nsa hti nna shi a amyu hpawng nga ai de du wa mat ai.

Ningpawt Ningpang 50



¹Shaloi Yawsep shi kawa a myi man ntsa e gum nna, shi a ntsa e hkráp let shi hpe pup wu ai.

²Dai hpang Yawsep gaw shi a kawa hpe manam pyaw ai tsi hte lajang na, shi a mayam tsi sara ni hpe hkráp da wu ai rai nna, tsi sara ni mung manam pyaw ai tsi hte Israela hpe lajang mu ai.

³Manam pyaw ai tsi hte lajang na lam hte maren, shanhte gaw nhtoi mali shi ya tawn da mu ai: Egutu masha ni mung Yaku a majaw nhtoi sanit shi ya tup hkráp ngu hkráp ngoi rai nga ma ai.

⁴Dai hkráp ngu hkráp ngoi nhtoi lai lang Yawsep gaw Hpara-u a nta masha ni hpe shaga nna, Nanhte a man e ngai myi man pa nngai rai yang gaw, Hpara-u na hta ning ngu shana ya mi:

⁵Ngai wa ngai hpe dagam shangun nna tsun da nngai gaw, Yu u, ngai si wa na ni ai; Hknanan mung e nye a matu ngai htu da ai lup ginlawng hku hta ngai hpe wa makoi e, ngu ni ai: dai majaw ngai wa hpe lung makoi da lu na ahkráp jaw e, shing rai bai wa na nngai da, ngu ya mi, ngu nna tsun wu ai.

⁶Shaloi Hpara-u gaw, Lung wa u, nang hpe dagam shangun ndai hte maren, na nwa hpe wa makoi u, ngu wu ai.

⁷Dai rai nna Yawsep gaw shi a kawa hpe wa makoi na lung wa ai: Hpara-u mayam ni mahkra hte shi a nta na agyi salang ni, Egutu mung na agyi salang ni mahkra hte mung:

⁸Yawsep a nta masha ni yawng, si a kahpu kanau ni, shi kawa a nta masha ni mung, shi hte rau lung wa ma ai: shanhte a ma kaji ni, sagu bainam yamnga hpung ni hpe sha Goshen mung e tawn da mu ai.

⁹Leng mung gumra jawn ai masha mung shi hte rau lung wa ma ai rai nna, dai gaw ja ja kaba ai wunawng wuwa rai nga ai:

¹⁰Yawdan hka wora hkran na Atad a chyarang e du ma yang, shanhte gaw dai yang e sharung shayawt kaba hte sharung shayawt nga nna, shi kawa a matu nhtoi sanit ya tup hkráp ngu hkráp ngoi rai nga ma ai.



¹¹Shing rai Atad a chyarang e hkráp ngu hkráp ngoi rai nga ma ai hpe dai mung na Hkanan masha ni mu ma yang, shanhte gaw, Dai hkráp ngu hkráp ngoi ai gaw Egutu masha ni hta ja ja kaba nga malu hka, nga ma ai: dai rai nna shara dai hpe Abela-mizra-im ngu nna shamying mu ai: dai gaw Yawdan hka wora hkran e rai nga ai.

¹²Shing rai Yaku a shadang sha ni gaw shanhte hpe tsun da ai madat hte maren kawa hpe di mu ai:

¹³shi a shadang sha ni gaw shi hpe Hkanan mung de hpai lung wa nna, Abraham gaw shi a matu lup ra di na, Heti masha Ehpron kaw pa hte nawng mari la ai Mamre tawtap na Makhpela pa hta na ginlawng hku hta e shi hpe lup makoi mu ai.

¹⁴Kawa hpe makoi mayang di ngut jang, Yawsep hte shi a kahpu kanau ni mung, shanhte hte man lung sa lawm ai ni mahkra mung, Egutu mung de bai wa ma ai.

Kahpu Ni Hpe Yawsep Pahkam Hkam Ya Ai Lam

¹⁵Ya kawa si mat ai hpang Yawsep a kahpu kanau ni gaw, Yawsep anhte hpe n dawng n yawt nna, anhte shi hpe di gaw ai n hkru ai lam yawng, anhte hpe bai tai na mi ai nhten, nga nna myit ru ma ai.

¹⁶Dai rai nna shanhte gaw Yawsep hpang de kasa shangun dat nna, Anhte na a nhpu nnau ni nang hpe n hkru ai hku galaw kau saga ai rai nna, dai nang hpe shut ai mara dat kau ya mi, ngu nna Yawsep kaw sa hpyi mu, nga nna na nwa garai n si yang, anhte hpe htet da ma ni ai:

¹⁷dai rai nna, na nwa a Karai Kasang a mayam ni hpe, yubak mara raw dat kau ya mi, ngu nna hpyi mu ai. Shing nga tsun ma ai majaw Yawsep hkráp nga ai.

¹⁸Kahpau kanau ni mung shang nna shi a man e dingnyawm dagup let, Yu u, anhte gaw na a mayam ni wa rai nga ga ai, ngu mu ai.

¹⁹Shaloi Yawsep gaw, Myit hkum ru myit; ngai gaw Karai Kasang a malai rai nga a ni?



²⁰Nanhte ngai hpe n hkru ai hku gaw maw myit dai; rai timung, dai ni nanhte mu lu nga ai hte maren, masha law law hpe asak jahkrung na matu, Karai Kasang dai hpe kaja ai hku maw dat nu ai.

²¹Dai majaw myit hkum ru myit; nanhte hte nanhte a ma kaji ni hpe ngai bau nga na made ai, nga nna shanhte hpe shalan shabran ga hte shangwi shapyaw wu ai.

Yawsep Si Ai Lam

²²Shing rai Yawsep gaw shi kawa a nta masha ni hte Egutu mung e nga nga ma ai: Yawsep gaw asak latsa e shi ning du hkra nga ai.

²³Ehprim a kashu kasha prat masum du hkra Yawsep mu da wu ai: Manashe a kasha Mahkira a kasha ni hpe mung Yawsep a lahpyen hta pawn da lu wu ai.

²⁴Shaloi Yawsep gaw shi a kahpu kanau ni hpe, Ngai si wa na ni ai; gaja wa teng teng Karai Kasang gaw nanhte hpe sa kawan katsan yu na ra ai rai nna, ndai mung na nanhte hpe, Abraham, Isak, Yaku hte hpe dagam nna jaw da ai mung de woi wa na marin dai, ngu nna tsun da wu ai.

²⁵Bai shi gaw, Gaja wa nanhte hpe Karai Kasang kawan katsan yu sa na ra ai shaloi, nye a nrut nra hpe ndai ga na nanhte la lung wa ya lu na rai myit dai, ngu nna Israela a kashu kasha ni hpe dagam shangun wu ai.

²⁶Shaloi Yawsep asak latsa e shi ning du nna si mat ai: shi a moi man hpe gaw manam pyaw ai tsi hte lajang nna, Egutu mung e dau hta tawn da mu ai.



Pru Mat

Pru Mat 1

Israela Amyu Masha Ni Dip Sha Hkrum Ai Lam

¹Da ndai gaw Egutu mung de du sa ai Israela a shadang sha ni a amying rai nga malu ai; tinang a ndum nta hte htep, kawa Yaku hte rau du sa ai ni yawng gaw,

²Rubin, Simun, Lewi, Yuda;

³Yisahka, Zebulun, Ben-yamin;

⁴Dan, Naphtali, Gad Ashe hte rai ma ai.

⁵Yaku a nshang nna hkrat ai shinggyim masha yawng hte gaw marai sanit shi rai ma ai: Yawsep chyawm gaw Egutu mung e nga magang nga sai.

⁶Ya Yawsep hte shi a kahpu kanau ni mung, dai prat na ni nlang hte mung si mat masai.

⁷Israela a kashu kasha ni chyawm gaw mayat maya wa nna, tsanawn nga ma ai hte law htam wa let ja ja kaba wa nga ma ai: dai mung ting hkan e shanhte hpring at nga ma ai.

⁸Dai shaloi Yawsep hpe n chye ai hkawhkam ningnan, Egutu mung ntsa e paw pru wa ai.

⁹Dai wa gaw shi a mung masha ni hpe, Yu mu, Israela a kashu kasha ni a amyau gaw law htam nga ma ai hte anhte hta grau ja nga ma ai:

¹⁰ya sa marit, shanhte n law wa lu na hte majan pru yang anhte a hpyen maga de shang nna anhte hpe gasat kau da nhtawm, ndai mung na n lung mat wa lu mu ga, shanhte hpe zai hte galaw gaw, ngu wu ai.

¹¹Dai rai nna Egutu du ni gaw amu bungli hte shanhte hpe sharu shatsang na matu shanhte a ntsa e hpareng tawn da mu ai: shanhte mung Hpara-u a matu rai tawn da na mare Hpihtum hte Ramese de ya mu ai.



¹²Rai timung shin di zingri ai hte shanhte je law wa nna hpring chyam nga ma ai: dai rai nna shanhte gaw Israela a kashu kasha ni a majaw myit ru nga ma ai.

¹³Shing rai Egutu masha ni gaw Israela a kashu kasha ni hpe nhtum nni di nna yam da mu ai:

¹⁴wut shakap hkumpup hte wut galaw ai amu hte mung, Yi hkauna galaw amu lam shagu hte mung, shanhte hpe galaw shangun ai ru tsang ai mayam amu lam shagu hte mung, shanhte a asak hpe jahki shaba ya da mu ai.

¹⁵Dai hta kaga Egutu hkawhkam gaw, Hebre numsha ni hpe shangai karum rum re ai Shipra hte Hpua mying ai shangai karum num yan hpe,

¹⁶Nan Hebre numsha ni hpe shangai karum nna, dai shangai punghkum hta shanhte ma shangai nga yang, lasha rai yang gaw sat kau ya mu, numsha rai jang chyawm gaw jahkrung da mu, ngu nna hkang dam u ai.

¹⁷Shangai karum num yan chyawm gaw Karai Kasang hpe hkrit hkungga ma ai rai nna, Egutu hkawhkam hkang da ai hku n hkan ai sha, lasha ni hpe jahkrung da ya mu ai.

¹⁸Dai re ai majaw Egutu hkawhkam gaw shangai karum num yan hpe bai shaga nna, “Lasha ni hpe jahkrung da ai ma gaw, hpa re ai rai myit ta?” ngu wu ai.

¹⁹Shangai karum num yan gaw, Hebre numsha ni Egutu numsha ni zawn n rai ma ai; shanhte tsam rawng ma ai rai nna, shangai karum ai jan garai n du yang, shanhte shangai ngut kau kau rai ma ai, ngu nna Hpara-u hpe htan mu ai.

²⁰Dai rai nna Karai Kasang gaw shangai karum num yan hpe chyeju jaw mu ai: dai amyu mung law htam wa nna ja ja galu kaba wa ma ai.

²¹Shing rai, shangai karum num yan Karai Kasang hpe hkrit hkungga ma ai majaw, shi gaw shan a matu dinghku shachying ya mu ai.



²²Bai Hpara-u gaw shi a mung masha ni nlang hte hpe hkgang da nna, Shangai tawn ai lasha ma yawng hte hpe hka hta kabai bang kau ya mu; numsha ma hpe chyawm gaw jahkrung da ya mu, ngu nna tsun dan mu ai.

Pru Mat 2

Mawshe Shangai Wa Ai Lam

¹Dai hte yang Lewi amyua la langai mi gaw Lewi amyua num sa la wu ai.

²Shaloi dai num na-um nasin rai nna shadang sha mi shangai wu ai: ma dai ahpraw tsawm nga ai hpe kanu mu wu yang shata masum ting shi hpe makoi da wu ai.

³Dai hpang n makoi da lu nna, dai hpe namsu hte hpun naw chya nhtawm, ma hpe dai hta bang nna, hka kau na mai-aw tu ai shara e shawaw tawn wu ai.

⁴Kana mung, shi hta kaning rai byin ai, yu na nga, tsan tsan e tsap nga ai.

⁵Dai shaloi Hpara-u a shayi sha gaw hkum shin na nga hka de yu sa ai rai nna, shi a shangun num ni hka kau e garet khawm nga ma yang, dai mai-aw brap e sumpu hpe shi mu nna dai hpe sa shaw la na, shi a shangun num hpe shangun dat wu ai.

⁶Dai sumpu magap hpaw yu mu yang, dai ma hpe shi mu wu ai; yu mu, dai ma mung hkráp nga ai: shaloi shi matsan dum nna, Ndai gaw Hebre ma she rai nga ai, nga nna tsun ai.

⁷Dai ma a kana mung, “Na a matu dai ma hpe chyua shachyu ya na, Hebre num langai mi ngai wa saw ya de ga law?” ngu nna Hpara-u a shayi sha hpe tsun wu ai.

⁸Hpara-u a shayi sha mung, “Sa saw ya e,” ngu nna shangun dat wu yang, dai numsha ma gaw, dai ma chyangai a kanu hpe wa shaga ya wu ai.

⁹Dai rai nna Hpara-u a shayi sha gaw, “Ma chyangai ndai la wa nna nye a matu shapan ya e; ngai nang hpe shabrai jaw na de ai,” ngu nna shangun wu



ai hte maren, dai numsha gaw ma chyangai dai hpe la wa nna chyu shachyu ya wu ai.

¹⁰Dai ma kaba wa jang, Hpara-u a shayi sha hpe sa sa ya wu ai rai nna shi a kasha tai nga ai: shi gaw dai ma hpe Mawshe ngu nna shamyng wu ai: dai gaw, Hka hta na ngai shi hpe shaw la we ai, nga ai, rai lu ai.

Midian Mung De Mawshe Hprawng Ai Lam

¹¹Ya Mawshe kaba wa jang, shi a amyu masha ni kaw sa wa nhtawm shanhte gun li ai lit sa mada ya wu ai: shaloi Egutu masha langai mi gaw, shi a amyu Hebre masha langai mi hpe adup ajin di ai, mu wu ai.

¹²Dai rai nna grup yin mada yu yang, kadai mung n nga ma ai majaw, Egutu masha wa hpe sat kau nhtawm, zaibru hta lup kau wu ai.

¹³Hpang shani e shi bai pru hkawm yang, Hebre masha lahkawng shada kamu chyi nga ma ai: dai rai nna shi gaw dai dang ai wa mahtang hpe, “Hpa rai na manang wa hpe kayat n ta?” Ngu wu ai.

¹⁴Shaloi dai wa gaw, “Anhte a ntsa e du hte tara agyi tai na nang hpe gade e san tawn da a ta? Dai Egutu masha hpe nang sat kau ai zawn, ngai e mung sat kau na maw nga n ni?” ngu nna htan wu ai. Dai majaw Mawshe gaw, Gaja wa, ndai amu brawng sam sai, nga nna hkrit nga ai.

¹⁵Hpara-u dai lam na jang Mawshe hpe sat na tam nga ai. Mawshe chyawm gaw Hpara-u kaw na hprawng mat wa nna, Midian mung e sa nga nga ai: dai de du yang hka htung langai mi a makau e shi dung sa nga ai.

¹⁶Ya Midian hkinjawng gaw shayi sha sanit lu nga ai: shanhte gaw hka sa ja nna, shanhte a kawa a sagu bainam hpung ni hpe ntsin shayaw na nga, ntsin htung ni hta ja jahpring ma ai.

¹⁷Sagu rem ni gaw du sa nna shanhte hpe shachyut kau mu ai: Mawshe chyawm gaw rawt nna num ni hpe karum let, shanhte a sagu bainam hpung ni hpe ntsin shayaw ya mu ai.

¹⁸Bai shanhte gaw kawa Reuela hpang de du wa yang, shi gaw, “Dai ni gaw hpa rai ndai hte wa lawan wa lu marin ta?” ngu nna hkap san wu ai.



¹⁹Shanhte gaw, “Egutu masha langai mi anhte hpe sagu rem ni a lata na shaw la nna, anhte hpe hka ja karum ai hte sagu bainam hpung ni hpe ntsin shayaw ya mi ai,” ngu nna tsun dan mu ai.

²⁰Kawa gaw, “Rai taw, shi kanang rai nga a ta? shi hpe hpa rai kau da myit ta? shi shat sha ru ga, sa shaga la ma su,” ngu nna shi a shayi sha ni hpe tsun wu ai.

²¹Mawshe mung dai wa kaw nga ra nga ai rai nna, shi a shayi sha Tsihpura hte hkungran ya wu ai.

²²Num dai mung shadang sha shangai ai rai nna, Mawshe gaw, Masha mung ga e tsasam manam tai nga nngai, nga nna shi a amying hpe Gershom ngu nna shamyng wu ai.

²³Ya nhtoi tsawmra wa na wa sayang she Egutu hkawhkam si mat ai: Israela a kashu kasha ni mung dai mayam lit a majaw, madai nna hkrap sharung ai ga gaw dai mayam lit kaw nna Karai Kasang hpang de hkrang lung wa malu ai.

²⁴Shanhte a madai sharung ai nsen hpe Karai Kasang na ya wu ai rai nna, Abraham, Isak, Yaku hte hte tawn da ai ga shaka hpe dum wu ai.

²⁵Karai Kasang gaw Israela a kashu kasha ni hpe mada mara yu nna, Karai Kasang gaw shanhte hpe dum nga ai.

Pru Mat 3

Mawshe Hte Wan Grung Nga Ai Singwum

¹Ya Mawshe gaw shi a katsa Yehtru ngu ai Midian hkinjawng a sagu bainam hpung rem nna nga nga ai: dai hpung ni hpe nam jahtum de shi gawt sa wa wu ai rai nna, Horeb ngu ai Karai Kasang a bu de sa du ai.

²Shaloi Karai Kasang a lamu kasa gaw, singwum hta wan grung ai hte shi kaw dan pru ai: dai hpe shi yu yu wu yang, yu u, wan grung nga timung singwum gaw n hkru mat nga ai.



³Dai rai nna Mawshe gaw, Singwum hpa rai n hkru mat ai kun, mauhpa lam kaba wora hpe ngai sa yu se ga, nga ai.

⁴Shi sit sa wa ai hpe Yehowa mu wu yang, Karai Kasang gaw, “Mawshe e, Mawshe e,” nga nna dai singwum kata na shi hpe shaga pru ai: shi gaw, “Nang rai nga nngai,” ngu nna htan wu ai.

⁵Shaloi Karai Kasang gaw, “Nang de hkum sit nit; na a kyepdin raw kau u; dai nang kabye ai ga gaw chyoi pra ai shara rai nga ai,” nga nna mung;

⁶“Ngai gaw na nwa a Karai Kasang, Abraham a Karai Kasang, Isak a Karai Kasang, Yaku a karai Kasang rai nga nngai,” nga nna mung, tsun wu ai: dai rai nna Mawshe gaw, Karai Kasang hpe yu na hkrit wu ai majaw, shi a myi man magap da wu ai.

⁷Bai Yehowa gaw, “Egutu mung e nye a amyuhkrum ai ru tsang lam hpe ngai azin ayang mu se ai rai nna, shanhte a hpareng ni a majaw hkrap sharung ai nsen hpe ngai na ya mase ai: shanhte hkum ai nni nkri hpe ngai chye nga nngai:

⁸shanhte hpe Egutu masha ni a lata na hkye hkrang la na hte dai mung kaw nna, Hkanan, Hiti, Amori, Hperizi, Hiwi hte Yebusi masha ni nga ai, ja kat ai hte kaba nga ai, nga chyu hte lagat jahku lwi ai mung de woi wa na ngai yu sa ring ngai.

⁹Ya, yu u, Israela a kashu kasha ni a hkrap sharung ai nsen gaw ngai kaw du ra ai; Egutu masha ni shanhte hpe zingri zingrat ai mayam amu hpe mung ngai mu se ai.

¹⁰Dai majaw, ya sa wa su, nye a amyuhkrum ai Israela a kashu kasha ni hpe Egutu mung na sa shapraw la lu na, ngai nang hpe Hpara-u hpanang de shangun dat de ga,” ngu nna tsun wu ai.

¹¹Shaloi Mawshe gaw Karai Kasang hpe, “Ngai gaw Hpara-u hpanang de sa na mung, Israela a kashu kasha ni hpe Egutu mung na shaw la lu na mung, ngai hpa hkaw ai wa rai nga a ta?” ngu wu ai.



¹²Bai Karai kasang gaw, “Ngai nang hte rau teng teng nga na ring ngai; ngai nang hpe shangun dat ai kumla gaw, Dai amyu hpe Egutu mung na nang shapraw wa nhtawm, ndai bum hta e nanhte Karai Kasang hpe naw jau lu ai rai na ra ai,” ngu wu ai.

¹³Bai Mawshe mung, “Yu u, Israela a kashu kasha ni h pang de ngai sa du nna, Nanhte a nji nwoi ni a Karai Kasang gaw ngai hpe nanhte h pang de shangun dat nngai,” ngu mawe yang, shanhte mung, “Dai Karai Wa a amying ningsang kaning nga lu ta?” nga nna san dam yang, “Ngai kaning ngu bai htan na rai ta?” ngu nna Karai Kasan hpe san wu ai.

¹⁴Shaloi Karai Kasang gaw, “Ngai rai nga nngai hte maren ngai wa rai nga nngai; Ngai Wa Rai Nga Nngai nga ai wa gaw nanhte h pang de ngai hpe shangun dat ni ai, ngu nna Israela a kashu kasha ni hpe nang tsun na rai ndai,” ngu nna Mawshe hpe tsun wu ai.

¹⁵Bai Karai Kasang gaw Mawshe hpe, “Nanhte a nji nwoi ni a Karai Kasang, Abraham a Karai Kasang, Isak a Karai Kasang, Yaku a Karai Kasang ngu ai shangun dat ni ai, ngu nna Israela a kashu kasha ni hpe nang tsun na rai ndai: dai gaw htani htana na nye a amying rai nga na li ai; dai gaw prat mi hte prat mi na nye a masat dingsat mying rai nga na li ai.

¹⁶Sa wa su, Israela a salang ni hpe jahpawng nhtawm shanhte hpe ning ngu mu: Nanhte a nji nwa ni a Karai Kasang, Abraham, Isak, Yaku kaw dan pru nna, Ngai nanhte hpe gaja wa kawan yu nna, Egutu mung e nanhte hpe di ai lam ngai mu se ai;

¹⁷dai Egutu mung a ru tsang ai hta na ngai nanhte hpe shaw la nna, Hkanan, Hiti, Amori Hperizi, Hiwi hte Yebusi masha ni nga ai, nga chyu hte lagat jahku lwi ai mung de woi la na made ai, ngu nga nngai, nga nna ngai hpe tsun ai, ngu mu.

¹⁸Shanhte mung na a ga madat na ma ai; shing rai, nang hte Israela a salang ni gaw Egutu hkawhkam kaw shang nna, Hebre masha ni a Karai Kasang Yehowa gaw anhte hte hkrum sai; dai rai nna, anhte a Karai Kasang Yehowa



hpe hkungga jaw lu na nam mali de lam masum ya sat sa lu na ahkang anhte hpe jaw mi, ngu nna shi hpe tsun na rai myit dai.

¹⁹Egutu hkawhkam chyawm gaw, nsam kaba sha n hkrum hkrum gaw, nanhte hpe sa wa na ahkang jaw na myit dai n rai, ngai chye nngai.

²⁰Shaloi ngai gaw nye a lata sharawt nna Egutu mung hta e ngai di dat na nye a mauhpa amu nlang hte hte dai mung hpe ari jaw na we ai: dai hpang shi nanhte hpe dat dat na ra ai.

²¹Ndai amyu hpe Egutu masha ni a man e ngai myi man pa shangun na mawe ai rai nna, nanhte pru wa lu ai shaloi kaman pru wa na myit dai n rai:

²²numsha hkum shagu tinang a htingbu hte, tinang a nta shingbyi ai num kaw nna gumhpraw rai, ja rai hte hpun palawng hpyi la nna, nanhte a shayi shadang sha ni hpe shanawn na marin dai: shing rai nanhte gaw Egutu masha ni hpe akrin atsai di kau na marin dai, ngu nna Mawshe hpe tsun dat wu ai.

Pru Mat 4

Mawshe A Matu Lamik Kumla Ni

¹Rai timung Mawshe gaw, “Yu u, shanhte gaw, Yehowa nang kaw dan pru ai n rai, nga nna ngai hpe mung n kam nye ga mung n madat na ma ai,” ngu nna htan wu ai.

²Dai majaw Yehowa gaw, “Dai nang lang ai hpa rai lit ta?” ngu wu yang, shi gaw, “Dawhkrawng rai li ai,” ngu wu ai.

³Bai Yehowa gaw, “Ga de kabai dat u,” ngu wu ai; shi mung kabai dat wu ai rai nna, dai gaw lapu tai nga lu ai; Mawshe mung dai kaw na hprawng wu ai.

⁴Bai Yehowa gaw, “Na lata ladawn nna shi a nmai sa jum u,” ngu nna Mawshe hpe tsun wu yang, shi lata ladawn nna dai hpe sa jum wu ai; shaloi dai gaw shi a lata hta dawhkrawng bai tai lu ai:



⁵ning di yang, shanhte a kaji kawoi ni a Karai Kasang, Abraham a Karai Kasang, Isak a Karai Kasang, Yaku a Karai Kasang ngu ai Yehowa nang kaw dan pru ai gaw shanhte kam na mara ai, ngu nna Mawshe hpe tsun wu ai.

⁶Dai hta kaga Yehowa gaw, “Na lata hpe sinda de shawn bang u,” ngu nna shi hpe tsun wu ai; shi mung sinda de lata shawn bang nna, bai shaw la yu wu yang, yu u, shi a lata gaw hkyen zawn hpraw nna manggang gang nga lu ai.

⁷Bai Yehowa gaw, “Na lata sinda de bai shawn bang u,” ngu wu ai hte maren, sinda de lata bai shawn bang nna, bai shaw la wu yang, yu u, shawoi na ta bai rai mat lu ai.

⁸Shaloi rai timung, “shanhte nang hpe n kam ai hte shawng na lamik kumla hpe n sawn ya yang gaw, h pang na lamik kumla hta kam na ma ai.

⁹Shing n rai, dai lamik kumla lahkawng hta mung n kam, na a ga mung n madat ya ma yang gaw, dai hka nu na hka sa ja la nna hkarang e ru tawn dan u; shaloi hka nu na ja la ai ntsin gaw hkarang e asai tai na ra ai,” ngu nna tsun wu ai.

¹⁰Bai Mawshe gaw, “Madu e, ngai gaw n-gup mamsup n rawng ai wa rai nngai; shawng de nna mung n rawng nngai, na mayam hpe nang tsun jang nna pyi n rawng li ai: ngai gaw n-gup li ai hte shinglet li ai wa rai nngai,” ngu nna Yehowa hpe tsun wu ai.

¹¹Dai majaw Yehowa hpe gaw, “Masha a n-gup kadai shatut ya ai rai ta? ma a ai hte na lahpang ai, myi mu ai hte myi kyaw ai wa hpe kadai hpan da a ta? ngai Yehowa hpan da ai n rai ni?

¹²Dai rai nna ya sa wa su; na n-gup hta ngai nga nna, nang kanning ngu tsun na gaw, ngai sharin ya na da ai,” ngu wu ai.

¹³Mawshe gaw, “Madu e, Nang shangun mayu ai wa hpe me shangun dat u,” ngu wu ai.

¹⁴Shaloi Yehowa gaw Mawshe hpe masin pawt nna, “Lewi masha Arun gaw na nhpu rai nga ai n rai ni? shi atsawm sha chye tsun ai ngai chye nngai: shi



mung nang hpe wa tau la na nga pru sa wa ra ai: shi nang hpe hkrum jang myit kabu na ra ai.

¹⁵Nang shi hte shaga nna ndai ga shi a n-gup hta hti bang ya na rai ndai; shing rai ngai gaw na n-gup hta mung, shi a n-gup hta mung rawng nga nna, nan kaning ngu tsun na gaw sharin ya na made ai.

¹⁶Shi gaw amyu masha ni a man e na a ga htawn tai nna, na n-gup a malai rai na ra ai; nang mung shi a matu Karai Kasang zawn tai na ra ai.

¹⁷Dai hta n-ga, nang madun na ra ai lamik kumla a matu dawhkrawng dai mung na a lata hta ngang lang nga ju na rai ndai,” ngu nna tsun dat wu ai.

Egutu De Mawshe Bai Wa Ai Lam

¹⁸Shaloi Mawshe gaw, shi a katsa Yehtru kaw wa nna, “Egutu mung e nga ai ngai hpu ngai nau ni naw hkrung nga ma ai kun, ngai wa yu na, ngai e dat dat e,” ngu nna shi hpe tsun wu ai: Yehtru mung, “Angwi apyaw wa su,” ngu nna Mawshe hpe dat dat wu ai.

¹⁹Bai Yehowa gaw, “Egutu mung de bai wa su; na a asak tam ai ni yawng si mat ma masai,” ngu nna Midian mung e Mawshe hpe tsun wu ai.

²⁰Shaloi Mawshe gaw shi a madu jang hte kasha yan hpe woi nna lawze shajawn let Egutu mung de bai sa wa ai: Mawshe gaw Karai Kasang a dawhkrawng mung shi a lata hta lang da wu ai.

²¹Bai Yehowa gaw, Egutu mung de nang sa du yang, nang hpe ngai ap ya ai mauhpa amu lam yawng Hpara-u a man e galaw dan lu na, dum nga u: shing di madun timung, ngai shi a masin shaja ya na we ai rai nna dai amyu hpe shi dat dat hkraw na n rai.

²²Hpara-u hpe mung, Yehowa ning nga ai, “Israela gaw nye a shadang sha, ngai sha alat rai li ai:

²³ngai sha ngai hpe naw jau lu li ga dat dat ya e; n dat na nga nang ndang nga ndai majaw, yu u, na a shadang sha na nsha alat hpe nan ngai sat kau ya na de ai, nga ai, ngu nna tsun u,” ngu nna Mawshe hpe tsun dat wu ai.



²⁴shing rai sa wa nga yang, jarawp langai mi hta Yehowa shi hte hkrum nna sat kau na maw da wu ai.

²⁵Shaloi shi a madu jan Tsihpura gaw hpai lung nhkyi la nna, kasha a hpyi matu gadoi dut nhtawm, madu wa a lagaw nhpang e kabai tawn let, “Nang gaw gaja nan ngai hta sai kap ai la rai nga ndai,” ngu wu ai.

²⁶Shaloi Yehowa gaw Mawshe hpe dat dat wu ai: shi madu jan mung matu gadai lam a majaw, “Nang ngai hta sai kap ai la rai nga ndai,” nga ai, rai nga ai.

²⁷Dai shaloi Yehowa gaw, “Nam de Mawshe hpe sa tau la na sa wa su,” ngu nna Arun hpe tsun wu ai. Dai majaw shi sa wa yang Karai Kasang a bum e Mawshe hte hkrum nna shi hpe pup wu ai;

²⁸shaloi Mawshe gaw Yehowa shi hpe shangun dat ai ga nlang hte hte shi hpe hkang da ai lamik kumla yawng Arun hpe tsun dan wu ai.

²⁹Bai Mawshe yan Arun gaw sa nna, Israela amyu a agyi salang ni yawng hpe jahpawng nhtawm,

³⁰Yehowa Mawshe hpe tsun dat ai ga yawng Arun htawn tsun nna, amyu masha ni a man e dai lamik kumla madun dan mu ai;

³¹amyu masha ni mung kamsham nga ma ai: Yehowa gaw Israela a kashu kasha ni hpe kawan katsan yu sa ai mung, shan hte hkrum ai ru tsang ai hpe yu ya ai mung shanhte na ma yang, shanhte gum dagup nna nawku ma ai.

Pru Mat 5

Amyu Masha Ni Hpe Dat Ya Na Tsun Ai

¹Dai hpang Mawshe yan Arun gaw Hpara-u kaw shang nna, Israela a Karai Kasang Yehowa ning nga ai, “Nye a amyu masha ni nam e nye a matu poi sa galaw lu mu ga shanhte hpe dat dat mu, nga ai,” ngu nna sa tsun mu ai.

²Hpara-u chyawm gaw, “Yehowa a ga madat nna, Israela a amyu masha ni hpe ngai dat kau na gaw, dai Yehowa kadai rai ta? Yehowa hpe ngai n chye nngai, Israela a amyu hpe mung ngai n dat dat na nngai,” ngu wu ai.



³Bai, shan gaw, “Hebre masha ni a Karai Kasang anhte hte hkum sai; dai re ai majaw, shi anhte hte hkum katut nna ana ahkya, ri nhtu hte anhte hpe n sat mi ga, nam de lam masum ya sat anhte sa nna, anhte a Karai Kasang Yehowa hpe hkungga sa jaw na, ahkang jaw dat mi,” ngu mu ai.

⁴Dai rai nna Egutu hkawhkam gaw, “Mawshe yan Arun e, nan ndai amyu hpe tinang a amu hta na hpa rai nhtut shangun da mu ta? wo nan a lit sa gun mu,” ngu nna shan hpe tsun mu ai.

⁵Bai Hpara-u gaw, “Yu mu, ndai amyu gaw ndai mung hta ya law nga ma rai rai nna, nan gaw shanhte hpe tinang a lit hta na ban shangun da mu hka,” nga nna tsun nhtawm,

⁶dai shani jang nna Hpara-u gaw dai amyu hpe reng ai hpareng ni hte shanhte a bu ni hpe hkang da nna,

⁷“Shawoi na yi hku jaw ai zawn ndai amyu hpe wut galaw na yi hku, nanhte hkum jaw manu; shanhte hkrai tinang a matu yi hku tam la mu ga.

⁸Wut chyawm gaw shawoi na shadang hte maren galaw shangun lu na rai myit dai; dai hta shayawm lu na n rai: shanhte lagawn nga ma ai; dai majaw, Anhte a Karai Kasang hpe hkungga sa jaw ga,” nga nna shanhte jahtau ma ai.

⁹Dai rai nna, “htep lahti hkang let galaw shangun mu, shanhte hpe jahki shaba mu: masu ai ga hkum madat shangun myit,” ngu nna hkang dat mu ai.

¹⁰Dai amyu a hpareng ni hte shanhte a bu ni mung pru wa nna, Hpara-u ning nga ai: “Nanhte hpe yi hku ngai n jaw na ni ai:

¹¹yi hku nga ai shara kanang rai timung nanhte hkrai tam la mu: rai timung, nanhte galaw ai amu shadang gaw yawn lu na n rai,” nga ai, ngu nna amyu masha ni hpe tsun mu ai.

¹²Dai majaw dai amyu masha ni gaw yi hku di na matu yi hku ndu sa tam la na nga Egutu mung ting bra hkawm nga ma ai.



¹³Hpareng ni mung, “Yi hku jaw yang na shadang hte maren lani hte lani ngut hkra galaw mu,” nga nna hkan reng nga ma ai.

¹⁴Hpara-u a hpareng ni san tawn da ai Israela amy u hta na bu ni hpe mung, Shawng de na shadang hte maren, dai ni mung, mani mung wut galaw ai amu hpa rai n shangut myit ta? nga nna san let, shanhte hpe anu kayat mu ai.

¹⁵Shaloi Israela a amy u bu ni gaw Hpara-u kaw shang nna, “Hpa majaw na a mayam ni hpe ning di mi ta?

¹⁶Na a mayam ni hpe yi hku n jaw myit dai mi, Wut galaw mu, nga nna shanhte reng mi ai hte, na a mayam ni anu kayat ai hkrum ga ai: na a masha ni hta sha mara nga nga ai,” nga nna jahtau ma ai.

¹⁷Shi chyawm gaw, “Nanhte lagawn nga myit dai, lagawn nga myit dai; dai majaw, Yehowa hpe hkungga sa jaw ga, nga nna nanhte tsun tsun rai myit dai:

¹⁸dai rai nna, wa mu, amu bungli sa galaw mu; yi hku gaw jaw na mi de ai n rai; rai timung, wut gaw shawoi na made jaw lu na myit dai, ngu dat wu ai.

¹⁹Shing rai, Shani shagu galaw ai wut shadang hta n yawm lu na re ai, nga nna tsun dat ai majaw, Israela a amy u bu ni gaw shanhte hta ruyak kaba du ra ai gaw mu mu ai.

²⁰Hpara-u kaw na shanhte pru wa yang, lam e la nga mala ai Mawshe yan Arun hte hkrum ma ai.

²¹Shaloi shanhte gaw, “Yehowa nan hpe yu nna jeyang ya myit ga: kaning rai nme law, Hpara-u a masha ni a nhtu hte anhte hpe sat shangun na nga, nan gaw anhte a sama hpe, Hpara-u hte shi a agyi salang ni a man e matsat shangun ya manit dai,” ngu nna shan hpe hkap tsun mu ai.

Lawt Lu Na Lam Karai Kasang Ga Sadi Jaw Ai Lam



²²Dai re ai majaw Mawshe gaw Yehowa kaw wa nna, “Madu e, ndai amyu hpe hpa majaw nang zingri da mu ta? Ngai e mung hpa rai shangun dat n ta?”

²³Na a mying ningsang hte sa tsun na Hpara-u kaw ngai shang ai shani kaw nna, dai amyu hpe shi zingri da wu ai: gaja wa teng teng, na amyu hpe nang hkrang la ndai nrai,” ngu wu ai.

Pru Mat 6

¹Shaloi Yehowa gaw, “Hpara-u hpe ngai kaning di na gaw, nang ya mu na rin dai: kaning rai nme law, n-gun ja ai lata hte shi shanhte hpe dat dat nna, n-gun ja ai lata hte shi a mung na shanhte hpe gawt dau dat na ru ai,” ngu nna Mawshe hpe tsun wu ai.

²Bai Karai Kasang gaw Mawshe hpe, “Ngai gaw Yehowa rai nga nngai:

³ngai gaw Abraham, Isak, Yaku hte kaw Chyahtum chyalai n-gun rawng ai, ngu ai Karai Kasang mying hte dan pru nngai, rai timung, nye a mying ningsang Yehowa re ai gaw shanhte n chye ma ai.

⁴Dai hta kaga shanhte manam gai let shingbyi nga ai mung Hkanan ga shanhte hpe jaw na nga nna nye a ga shaka ngai shanhte hte tawn da se ai.

⁵Dai hta n-ga, Egutu masha ni yam da mu ai Israela amyu a madai sharung ai ga ngai na se ai; nye a ga shaka mung ngai dum nga nngai.

⁶Dai majaw Israela amyu hpe, ning ngu tsun u: Ngai Yehowa rai nga nngai; Egutu mung a mayam lit hta na ngai nanhte hpe shaw la nna, shanhte a share punghkaw hta na shapraw la na made ai; sharawt nga ai lata hte mung, ari kaba amyu myu hte mung ngai nanhte hpe hkye hkrang la na made ai:

⁷nye a amyu shatai na matu ngai nanhte hpe shinggyin la nna ngai mung nanhte a Karai Kasang tai na nngai: ngai nanhte hpe Egutu masha ni a mayam lit hta na raw la ai nanhte a Karai Kasang Yehowa rai nga nngai gaw, shaloi nanhte chye na marin dai.



⁸Abraham, Isak, Yaku hte hpe jaw na ngu nna dagam da ai mung de ngai nanhte hpe woi wa nna, sali wunli matu jaw na made ai: ngai Yehowa rai nga nngai,” ngu wu ai.

⁹Shaloi Mawshe gaw Israela a kashu kasha ni hpe dai hte maren tsun mu ai: rai timung, shanhte a myit hki ba ai hte aja awa di ai mayam bungli majaw, Mawshe a ga n madat ya lu ma ai.

¹⁰Bai Yehowa gaw Mawshe hpe,

¹¹“Egutu hkawhkam Hpara-u gaw shi a mungdan na Israela a kashu kasha ni hpe dat dat u ga, shi kaw shang tsun su,” ngu wu ai.

¹²Dai rai nna Mawshe gaw Yehowa a man e, “Yu u, Israela a kashu kasha ni pyi nye a ga n madat nga yang me, matu n gadoi ai n-gup hte tsun ai nye a ga hpe Hpara-u kaning rai madat ya na rai ta?” ngu wu ai.

Mawshe Hte Arun Yan A Dinghku Ka Matsing

¹³Rai timung Yehowa gaw Mawshe yan Arun hpe shaga la nna, Israela a kashu kasha ni hpe Egutu mung na shapraw la na matu, Israela a kashu kasha ni hpang de mung, Egutu hkawhkam Hpara-u hpang de mung, shan hpe shangun dat mu ai.

¹⁴Da ndai gaw shan a kaji kawa daju ni rai nga ma ai. Israela a kasha alat Rubin a shadang sha ni gaw, Hanuk, Hpalu, Hesrun, Hkadmi hte rai ma ai: dai hte gaw Rubin a dap ni rai nga ma ai.

¹⁵Simun a shadang sha ni gaw, Yemuela, Yamin, Ohad, Yahkin, Esuhara hte Hkanan num hta Sha-ula hte rai ma ai: dai hte gaw Simun a dap ni rai nga ma ai.

¹⁶Da ndai gaw Lewi a shadang sha ni, tinang a amying hte tinang a lakung lama hkan yang, Gershon, Kohat, Merari hte rai nga ma ai: Lewi a aprat chyawm gaw latsa e sumshi sanit ning rai lu ai.

¹⁷Gershon a shadang sha hte shan a lakung lama gaw Libni yan shimi rai nga ma ai.



¹⁸Kohat a shadang sha ni gaw, Amram, Izhara, Hebron, Uziela hte rai nga ma ai: Kohat a aprat chyawm gaw latsa e sumshi masum ning rai lu ai.

¹⁹Merari a shadang sha yan gaw, Mahali hte Mushi rai ma ai: dai hte gaw Lewi a dap hte shanhte a lakung lama ni rai nga ma ai.

²⁰Amram chyawm gaw shi a kamoï Yohkebe hpe la wu ai rai nna, shi gaw Arun hte Mawshe hpe shangai wu ai: Amram a aprat gaw latsa e sumshi sanit ning rai lu ai:

²¹Izhara shadang sha ni gaw, Kora, Nahpek, Zihkri hte rai ma ai;

²²Uziela a shadang sha ni gaw, Mishaela, Elisahpan, Sihtri hte rai ma ai.

²³Arun gaw Aminabad a shayi sha, Nashon a kajan Elishiba hpe la wu ai rai nna, shi gaw Nadab, Abihu, Eleaza, Ihtama hte hpe shangai wu ai.

²⁴Kora a shadang sha ni gaw, Asira, Elkana, Abiasap hte rai ma ai: dai hte gaw Kora a dap ni rai nga ma ai.

²⁵Arun a shadang sha Eleaza gaw Hputiela a shayi sha langai me la wu ai rai nna, shi gaw Hpinehasa hpe shangai wu ai: dai hte gaw Lewi dap hta na tinang a lakung lama a kaji kawa daju ni rai nga ma ai.

²⁶Ndai Arun yan Mawshe gaw, “Israela a kashu kasha wunawng wuwa ni hpe Egutu mung na shapraw la mu,” nga nna Yehowa tsun ai ga lu la ai yan rai nga ma ai.

²⁷Dai yan mung Israela a kashu kasha ni hpe Egutu mung na shapraw la na, Egutu hkawhkam Hpara-u kaw shang tsun ai yan rai nga ma ai: shan gaw dai Mawshe yan Arun rai nga ma ai.

Mawshe A Matu Arun Ga Shaga Ya Ai Lam

²⁸Egutu mung e Yehowa Mawshe hpe shaga tsun ai nhtoi hta mung,

²⁹“Ngai Yehowa rai nga nngai, ngai nang hpe hkang dat ai lam yawng Egutu hkawhkam Hpara-u hpe sa tsun su,” nga nna Mawshe hpe Yehowa tsun dat wu ai.



³⁰Mawshe chyawm gaw, “yu u, nye a n-gup gaw matu n gadoi ai n-gup rai li ai majaw, nye a ga hpe Hpara-u kaning rai madat ya na rai ta?” ngu nna Yehowa a man e tsun wu ai.

Pru Mat 7

¹Dai re ai majaw Karai Kasang gaw Mawshe hpe, “Yu u, Ngai nang hpe Hpara-u a ntsa e Karai Kasang zawn san da sade ai rai nna, na nhpu Arun gaw na a myihtoi tai na ra ai.

²Ngai nang hpe tsun matsun nang hti bang nna, Israela a kashu kasha ni hpe Hpara-u shi a mung na dat ya na lam na nhpu Arun gaw shi kaw tsun na rai wu ai.

³Ngai mung Hpara-u a masin shaja ya nna, Egutu mung e nye a lamik kumla hte mauhpa ningsam shalaw na we ai.

⁴Hpara-u chyawm gaw nan a ga n madat ya na ra ai rai nna, ngai mung nye a lata Egutu mung ntsa e dawn nna, ari kaba hte nye a wunawng wuwa, nye a amyua Israela a kashu kasha ni hpe, Egutu mung na woi shapraw la na we ai.

⁵Shing rai Egutu mung a ntsa e nye a lata dawn nna, shanhte a kata na Israela a kashu kasha ni hpe ngai shapraw wa ai shaloi, ngai Yehowa rai nga nngai gaw, Egutu masha ni chye na mara ai,” ngu wu ai.

⁶Mawshe yan Arun mung Yehowa shan hpe hkang dat ai hte maren galaw ma ai.

⁷Shan gaw Hpara-u kaw shang tsun ai shaloi, Mawshe a asak matsat shi ning rai sa lu ai; Arun a asak matsat shi masum ning rai sa lu ai.

Mawshe A Dawhkrawng Lapu Byin Wa Ai Lam

⁸Bai Yehowa Mawshe yan Arun hpe tsun wu ai gaw:

⁹“Hpara-u nan hpe, Nan di lu ai mauhpa lam madun yu mi, nga yang, Na a dawhkrawng Hpara-u a man e kabai tawn u, ngu nna Arun hpe tsun u; shaloi dai gaw lapu tai na ra ai,” ngu wu ai.



¹⁰Mawshe yan Arun mung Hpara-u kaw shang nna, Yehowa hkang dat ai hte maren galaw ma ai: Arun gaw shi a dawhkrawng hpe Hpara-u a man e mung, shi a agyi salang ni a man e mung kabai tawn wu ai rai nna, dai gaw lapu tai lu ai.

¹¹Shaloi Hpara-u gaw shi a hpaji sara ni hte mandan bau ai ni hpe shaga la nna, Egutu mung na lakle sara ni mung tinang a lakle hte dai hte maren galaw ma ai:

¹²langai hte langai tinang a dawhkrawng hpe kabai tawn nna dai gaw lapu tai malu ai: Arun a dawhkrawng chyawm gaw shanhte a dawhkrawng ni hpe mayu kau ya wu ai.

¹³Shing rai, Yehowa tsun ai hte maren, Hpara-u a masin ja nga lu ai rai nna, shan a ga hpe n madat ya wu ai.

Sai Ari

¹⁴Bai Yehowa gaw Mawshe hpe, Hpara-u masin ja nga lu ai rai nna, dai amyu hpe dat dat na shi n hkraw nga ai.

¹⁵Hpawt de Hpara-u kaw sa su; yu u, shi dai hka nu de pru sa na ra ai; shi hte jahkrum na dai hka hkin-gau e nang sa tsap lu na rai ndai; lapu tai ai dawhkrawng mung na a lata hta lang da u.

¹⁶Shi hpe ning ngu u, Nam e ngai hpe sa naw jau lu mu ga, nye a amyu hpe da dat ya mi, nga nna Hebre masha ni a Karai Kasang Yehowa gaw nang kaw ngai e shangun dat nngai: rai timung, yu u, ya du hkra nang n madat nga ndai.

¹⁷Yehowa tsun ai gaw, Ngai Yehowa rai nga nngai gaw ndai lam hta nang chye lu na ndai; yu u, nye a dawhkrawng hte ndai hka nu hpe kayat nna dai hka gaw asai tai na ra rai:

¹⁸hka hta rawng ai nga ni mung si ma na mara ai; dai hka mung manam hkying mat na ra ai; Egutu masha ni mung dai hka lu na matsat na mara ai, ngu nna hkap tsun u, ngu wu ai.



¹⁹Dai hta kaga Yehowa Mawshe hpe tsun wu ai gaw, “Arun hpe, Na a dawhkrawng la nna, Egutu mung na hka ngu ai hka shi hka nu, hka lawng hka nawng ni a ntsa e na a lata ladawn u; dai yawng gaw asai tai mu ga; shing rai hpun lawtawk ni hta rai timung, nlung yam ni hta rai timung, Egutu mung ting hta e asai tai na ra ai, ngu u,” ngu wu ai.

²⁰Shing rai Mawshe yan Arun gaw Yehowa hkang da ai hte maren galaw nna, shi gaw shi a dawhkrawng hte Hpara-u a man e mung, shi a agyi salang ni a man e mung, dai hka nu hpe kayat nna, hka nu na hka yawng gaw asai tai mat wa ai.

²¹Hka hta rawng ai nga ni mung si mat ma ai rai nna, dai hka manam hkying nga ai majaw, Egutu masha ni hka dai hpe n lu lu mu ai: Egutu mung ting gaw asai hkrai pri rai nga ai.

²²Egutu lakle sara ni mung shanhte a lakle hte dai zawn galaw ma ai: shing rai Yehowa tsun ai hte maren Hpara-u a masin ja nga lu rai nna shan a ga n madat ya wu ai.

²³Hpara-u gaw shi a nta de wa nna dai lam hpe myit gun da wu ai n rai.

²⁴Shaloi Egutu masha ni yawng hte gaw, dai hka nu hka n lu lu ai majaw, hka lu lu na matu dai hka nu hka kau hkan e htua ma ai.

²⁵Yehowa dai hka hpe kayat ari jaw ai hpang sanit ya lai hkra rai nga ai.

Pru Mat 8

Shu Ari

¹Bai Yehowa gaw Mawshe hpe, Hpara-u kaw shang nna, Yehowa ning nga ai, ngu u: “Nye a amyung ngai hpe sa naw jau lu mi ga, shanhte hpe dat dat ya e:

²n dat ya na nga, nang ndang n yang gaw, yu u, na a mung ting hpe shu hte ngai ari jaw na de ai:

³dai hka na shu kanawng pru na ra ai rai nna, dai ni gaw na a nta e mung, na a yup ra hta mung, na a agyi salang ni a nta e mung, na amyung masha ni



hta mung, na a muk kabaw na wan htung ni hta mung, na a shadung gumrin ai n-gawt ni hta mung lung wa na mara ai:

⁴dai shu ni gaw nang hta mung, na amyu masha ni hta mung, na agyi salang ni yawng hta mung lung wa na mara ai, ngu u,” ngu nna tsun wu ai.

⁵Bai Yehowa Mawshe hpe tsun wu ai gaw, “Arun hpe, Egutu mung hta shu shalun na matu, hka nu ni a ntsa e, hka shi ni a ntsa e, hka lawng ni a ntsa e, na lata sharawt nna dawhkrawng hte dawn u, ngu nna tsun u,” ngu wu ai.

⁶Shing rai Arun gaw Egutu mung ting na hka ntsa e shi a lata dawn wu ai rai nna, shu ni lung wa ai hte Egutu mung ting hprwi rai nga ai.

⁷Lakle sara ni mung shanhte a lakle hte dai zawn galaw nna, Etutu mung hta shu shalun la mu ai.

⁸Shaloi Hpara-u gaw Mawshe yan Arun hpe shaga la nna, “Yehowa kaw ngai hte nye a amyu masha ni kaw na shu seng kau ya na hpyi nem ya e; shing rai ndai amyu gaw Yehowa hpe hkungga jaw na matu, ngai shanhte hpe dat dat na mawe ai,” ngu wu ai.

⁹Shaloi Mawshe gaw, “Nang hte na a nta na shu ni hpe seng kau nna, hka nu hta sha ngam nga hkra, nang hte na a agyi salang ni a matu, na a amyu masha ni a matu ngai hpyi nem ya na ahkying nang nan ngai hpe daw dat ya e,” ngu nna Hpara-u hpe tsun wu ai.

¹⁰Shi gaw, “Hpawt de rai u ga,” ngu wu ai. Mawshe mung, “Anhte a Karai Kasang Yehowa zawn re ai Karai Kasang n nga ai gaw nang chye lu na matu, na a ga hte maren rai na ra ai.

¹¹Shaloi shu ni gaw, nang hte na a nta na mung, na agyi salang ni hte na a amyu masha ni kaw na mung pru mat wa nna dai hka nu hta sha ngam nga na mara ai,” ngu wu ai.

¹²Shaloi Mawshe yan Arun gaw Hpara-u kaw na pru wa nna, Hpara-u a ntsa e Yehowa shalun da ai shu ni a majaw, Mawshe Yehowa kaw hpyi nem ya wu ai.



¹³Yehowa mung Mawshe hpyi ai ga hte maren galaw wu ai rai nna, dai shu ni gaw, nta ni hte nta wang hkan na mung, yi hkauna hkan na mung si mat ma ai.

¹⁴Dai shu si ni hpe shanhte hta sumpum da mu ai rai nna, mung ting manam hkying nga ai.

¹⁵Hpara-u chyawm gaw nsa awai la lu nu ai rai nna, Yehowa tsun ai hte maren, shi a masin shaja ai hte shan a ga n madat ya ai nga nga ai.

Machyi Ari

¹⁶Bai Yehowa Mawshe hpe tsun wu ai gaw, “Arun hpe, Na a dawhkrawng sharawt nna, Egutu mung ting na ga nhpu machyi tai na matu, dai ga nhpu hta gayat u, ngu nna tsun u” ngu wu ai.

¹⁷Dai hte maren shan galaw nna, Arun gaw shi a lata hte dawhkrawng sharawt nna, ga nhpu hta kayat wu ai: shaloi jang masha hta mung, yamnga hta mung machyi hkrai rai nga ai: Egutu mung ting na ga nhpu yawng machyi tai nga ai.

¹⁸Lakle sara ni mung shanhte a lakle hte machyi shatai na dai zawn di yu mu timung, n di lu mu ai: shing rai masha hta mung yamnga hta mung machyi hkrai puk rai nga ai.

¹⁹Dai rai nna lakle sara ni, “Ndai gaw Karai Kasang a lata nan rai lu ai,” nga nna Hpara-u hpe tsun ma ai: rai timung Yehowa tsun ai hte maren, Hpara-u a masin ja nga lu ai rai nna, shan a ga n madat ya ai nga nga ai.

Jinghkam Ari

²⁰Bai Yehowa gaw Mawshe hpe “Hpawt de jau jau rawt nna, hka de pru sa wa ai, Hpara-u a man e sa tsap nhtawm, Yehowa ning nga ai: ‘Nye a amyuu masha ni ngai hpe daw jau lu mu ga, shanhte hpe dat dat mu.

²¹Nye a amyuu masha ni hpe nang n dat n-yang gaw, yu u, nang hta mung, na a agyi salang ni hta mung, na a amyuu masha ni hta mung, na a nta ni hta mung, ngai jinghkam shalun dat na ring ngai: shaloi Egutu masha ni a nta ni hte, shanhte nga ai ga hta, jinghkam hkrai chyat rai na ra ai.



²²Dai hta kaga, ka-ang ga e ngai Yehowa rai nga nngai gaw nang chye lu na matu, dai nhtoi hta, nye a amyu masha ni nga ai Goshen mung hpe ngai ginhka da na we ai rai nna, dai hta jinghkam nga na ra ai n rai.

²³Shing di nye a amyu hte na a amyu a lapran e ngai madin din da na we ai: dai lamik kumla hpawt ni e byin pru na ra ai,' ngu nna tsun u," ngu wu ai.

²⁴Yehowa shing di galaw wu ai rai nna, Hpara-u a nta hta mung, shi a agyi salang ni a nta hta mung, nachying yak la ai jinghkam wunawng ni du ma ai: Egutu mung ting gaw dai jinghkam ni a majaw hten mat magang wa nga ai.

²⁵Shaloi Hpara-u gaw Mawshe yan Arun hpe shaga la nna, "Ndai mung e nanhte a Kari Kasang hpe hkungga sa jaw mu," ngu wu ai.

²⁶Mawshe gaw, "Dai hku mai na n rai; dai hku di yang, Egutu masha ni matsat ai baw, anhte a Karai Kasang Yehowa hpe nawng na ga ai: Egutu masha ni matsat ai baw shanhte a man e nawng ya yang shanhte gaw nlung hte anhte hpe kabai sat na ma ai n rai ni?"

²⁷Dai rai nna nam de masum ya sat sa nhtawm, anhte a Karai Kasang Yehowa tsun ai hte maren hkungga sa jaw na ga ai," ngu nna tsun wu ai.

²⁸Shaloi Hpara-u gaw, "Nanhte a Karai Kasang Yehowa hpe nam e hkungga sa jaw na ngai nanhte hpe dat dat na made ai: rai timung tsan tsan sa lu na myit dai n rai: nye a matu hpyi nem ya mi," ngu wu ai.

²⁹Mawshe mung, "Yu u, nang kaw na ngai pru wa nna, Hpara-u hte shi a agyi salang ni kaw na mung, shi a amyu masha ni kaw na mung hpawt de jinghkam hkoi mat hkra, Yehowa kaw ngai hpyi nem ya na ring ngai: rai timung dai amyu masha ni Yehowa hpe hkungga sa jaw na lam, Hpara-u bai n hkalem u ga," ngu wu ai.

³⁰Shaloi Mawshe gaw Hpara-u kaw na pru nna, Yehowa hpe hpyi nem wu ai.



³¹Yehowa mung Mawshe a ga hte maren galaw wu ai rai nna, dai jinghkam ni hpe Hpara-u hte shi a agyi salang ni kaw na mung, shi a amyu masha ni kaw na mung, langai mi muk n ngam hkra jahkoi kau ya wu ai.

³²Hpara-u chyawm gaw shaloi na hta mung shi a masin shaja nna dai amyu hpe n dat dat ai nga ga ai.

Pru Mat 9

Dusat Yamnga Kaw Urum Zinli Du ai Lam

¹Bai Yehowa gaw Mawshe hpe, “Hpara-u kaw shang nna, Hebre masha ni a Karai Kasang Yehowa gaw ning nga ai, Ngai hpe sa naw jau lu na nye a amyu hpe dat dat u:

²Shanhte hpe dat dat na nang ndang nna, naw hkum da wu taw gaw,

³yu u, Yehowa a lata du nna, pa e nga ai yamnga, gumra, lawze, gawla-uk hte nga dumsu hpung, sagu bainam hpung ni hta, nachying yak la ai urum zinli kap na ra ai.

⁴Israela a yamnga ni hte Egutu masha ni a yamnga ni a lapran e Yehowa ginhka na wu ai rai nna, Israela a amyu a yamnga ni hta na gaw, langai mi muk si na nrai.

⁵Hpawt de dai amu ndai mung hta Yehowa shabyin dat na ru ai, nga nna Yehowa gaw ahkying ladaw tawn da nu ai, ngu nna tsun u,” ngu wu ai.

⁶Shing rai, hpang shani e Yehowa dai amu shabyin dat wu ai rai nna, Egutu masha ni a yamnga nlang hte si mat malu ai: Israela amyu a yamnga hta na chyawm gaw langai mi muk n si malu ai.

⁷Hpara-u gaw masha shangun dat nna, “yu u, Israela masha ni a yamnga langai mi muk n si ai gaw shi chye wu ai; rai timung Hpara-u a masin ja lu ai rai nna, dai amyu hpe n dat dat ai nga nga ai.

Shu Duhtau Ari



⁸Bai Yehowa gaw Mawshe yan Arun hpe, “Nan gaw wan htung hta na dap latup tup la nna, Mawshe gaw dai hpe Hpara-u a man e kabai shamawng dat na rai wu ai.

⁹Shaloi dap dai gaw Egutu mung ting hta mawng ai nbun tai nna, mung ting na masha hte yamnga hta bum lapau wa ai shu duhtau tai na ra ai,” ngu wu ai.

¹⁰Shing rai shan gaw wan htung hta na dap la nna, Hpara-u a man e tsap let, Mawshe gaw dai hpe lamu de kabai shamawng dat wu ai: shaloi dai gaw masha hta mung yamnga hta mung bum lapau wa ai shu duhtau byin wa ai.

¹¹Dai shu gaw lakle sara ni hta mung, Egutu masha mahkra hta mung kap wa ai majaw, lakle sara ni gaw Mawshe a man e n tsap lu ma ai.

¹²Yehowa Mawshe hpe tsun dat ai hte maren, Hpara-u a masin hpe Yehowa shaja ya wu ai rai nna, shan a ga n madat ai nga nga ai.

Sin Marang Ari

¹³Bai Yehowa Mawshe hpe tsun wu ai gaw, “Hpawt de jau jau rawt nna, Hpara-u a man e sa tsap nga u: shi hpe Hebre masha ni a Karai Kasang Yehowa ning nga ai, Ngai hpe sa naw jau lu na, nye a amyu hpe dat dat u:

¹⁴ga ntsa ting hta e ngai zawn re ai kadai n nga ai gaw, nang chye lu na matu, ya ndai lang hta gaw, na a masin hta mung, na a agyi salang ni hte na a amyu masha ni hta mung, nye a ari zinli nlang ngai sharut bun dat na made ai.

¹⁵Nye a lata ngai sharawt nna, nang hpe mung, na a amyu masha ni hpe mung ana ahkya hte ari jaw made taw gaw, ndai ga ntsa na nang htum mat na nit dai:

¹⁶rai timung nye a ningsam nang hta dan lu na hte, nye a amying ningsang ga ntsa ting hta kajai gumhkawng nga u ga, ngu nna sha ngai nang hpe sharawt da sade ai:

¹⁷nang ya mung nye a amyu hpe n dat dat ai, shanhte hta nang naw grau dum nga n ni?



¹⁸Yu u, Egutu mung de ai kaw nna ya du hkra n hkrat yu ai nachying kaba ai sin marang, hpawt de ndai hkying hta ngai jahtu dat na we ai.

¹⁹Dai majaw, ya shangun dat nna pa de nga ai na a yamnga ni hte nang lu malu yawng gawt shinggyin la u: pa e nga ai nta de n jashawn ai masha hte yamnga yawng gaw, dai sin hkrat si mat na mara ai, nga ai, ngu nna tsun u,” ngu wu ai.

²⁰Yehowa a ga hkrit kamyin ai Hpara-u agyi salang ni gaw, shanhte a shangun ma ni hte tinang yamnga ni hpe nta de hprawng wa shangun mu ai:

²¹Yehowa a mungga hpe hpa n nawn ai ni chyawm gaw shanhte a shangun ma ni hte tinang a yamnga ni hpe pa e dam da mu ai.

²²Shaloi Yehowa gaw, “Egutu mung ting na, masha ntsa e mung, yamnga ntsa e mung, hkai nmai mahkra a ntsa e mung, Egutu mung ting hta sin marang htu hkrat u ga, na a lata lamu de ladawn u,” ngu nna Mawshe hpe tsun wu ai.

²³Mawshe mung shi a dawhkrawng hpe lamu de ladawn dat wu ai rai nna, Yehowa gaw mu ngoi ai hte sin marang jahtu dat wu ai; wan mung ga ntsa de htu hkrat wa ai: shing rai Yehowa gaw Egutu mung hta sin marang jahtu dat wu ai.

²⁴Egutu amyu tai ai kaw nna, dai mung ting hta lang mi mung n byin yu ai, nachying htat ai sin hte, dai hta kaprap ai wan, htu hkrat wa ai.

²⁵Egutu mung ting na pa e nga ai nga manga masha hpe mung, yamnga hpe mung, dai sin e adup mu ai: pa na hkai nmai yawng hpe mung sin e adup wu ai rai nna, pa na hpun mahkra mungdaw mat ma ai.

²⁶Israela a kashu kasha ni nga ai Goshen mung hta chyawm gaw dai sin n hkrat malu ai.

²⁷Shaloi Hpara-u gaw mahsa shangun nna Mawshe ya Arun hpe shaga nhtawm, “Ndai lang hta chyawm gaw ngai shut ni ai: Yehowa dinghpring nga ai, ngai hte nye a amyu mahtang n shawp nga ga ai.



²⁸Karai Kasang a wu kadu ai hte sin marang htu ai wa ram la sai; Yehowa hpe hpyi nem ya e; Nanhte hpe ngai dat dat na ni ai, nanhte naw hkring na myit dai n rai,” ngu nna tsun wu ai.

²⁹Shaloi Mawshe gaw, “Mare na ngai pru wa jang, Yehowa a man e nye a lata ngai lalam n we ai; shaloi Yehowa lamu ga madu rai nga ai gaw, nang chye lu na matu, dai mu ngoi ai sim mat na ra ai, sin marang mung htu na sai n rai.

³⁰Rai timung nang hte na a agyi salang ni Yehowa Karai Kasang hpe garai n hkrit myit dai gaw ngai chye nga nngai,” ngu nna tsun da wu ai.

³¹Dai shaloi lachyit hte muk-yaw mam hpe sin e adup dau wu ai: kaning rai nme law, muk-yaw mam gaw nsi rai sai, lachyit mung pu sai.

³²Hkaulan mam hte nbaw mam chyawm gaw, garai n tu ma ai majaw, n hten ma ai.

³³Mawshe gaw Hpara-u kaw na pru nna mare shinggan rai jang Yehowa a man e shi a lata lalam wu ai: shaloi mu ngoi ai hte sin marang sim mat wa ai: ga de marang mung n htu sai.

³⁴Shing rai marang n htu nna sin hte mu ngoi sim mat ai hpe Hpara-u mu jang, shi yubak bai galaw nna, shi hte shi a agyi salang ni gaw tinang a masin bai shaja ma ai.

³⁵Yehowa Mawshe hpe tsun da ai hte maren, Hpara-u a masin ja nga lu ai rai nna Israela a kashu kasha ni hpe n dat dat wu ai.

Pru Mat 10

Dinggam-yaw Ari

¹Bai Yehowa gaw Mawshe hpe, “Hpara-u kaw sa shang su: Ngai Yehowa rai nga nngai gaw nanhte chye lu na hte, Egutu mung hta ngai galaw dan ai amu hte shanhte a ka-ang e ngai shapraw ai nye a mauhpa ningsam hpe,

²na a kasha ni hte nshu ni a na hta nang hkai dan nga lu na matu, Hpara-u hte shi a agyi salang ni a ka-ang e ndai nye a lamik kumla dan lu na matu,



Hpara-u hte shi a agyi salang ni a ka-ang e ndai nye a lamik kumla dan lu hkra shi a masin hpe mung, shi a agyi salang ni a masin hpe mung, ngai shaja ya mase ai,” ngu wu ai.

³Shaloi Mawshe ya Arun gaw Hpara-u kaw sa shang nna, Hebre masha ni a Karai Kasang Yehowa ning nga ai: “Nang nye a man e na a myit n shagrit ai galoi du hkra nga na ta? nye a amyu ngai hpe sa naw jau mu ga, shanhte hpe dat dat u:

⁴nye a amyu hpe dat dat na nang naw ndang nga n yang gaw, yu u, hpawt de na a mung hta dinggam-yaw ngai shangun dat na ring ngai:

⁵dai ni gaw ga man n dawng hkra ga ting ka-up na mara ai; sin marang e n jahten hkra ai, naw nga ai yawng hte hpe mung, nanhte a matu ga na tu wa ai hpun nlang hte hpe mung, sha kau ya na mara ai:

⁶na a nji nwa ni mung, na a nji nwa ni a kaji kawa ni mung, dinghta ga de pra pru ai nhtoi kaw nna ya du mateng n mu yu ai, dai dinggam-yaw ni gaw na a nta ni hta mung, na agyi salang ni a nta ni hta mung, Egutu masha ni yawng a nta ni hta mung hpring chyat nga na mara ai,” nga nna tsun nhtawm, Hpara-u kaw na kayin pru mat wa ma ai.

⁷Dai rai nna Hpara-u a agyi salang ni gaw, “Gaten du hkra ndai wa anhte a mahkam tai nga na rai nga a ta? shanhte a Karai Kasang Yehowa hpe shanhte nawku lu mu ga, lasha ni hpe dat dat mu; Egutu mung ting hten mat sai gaw nang garai n chye n ni?” ngu nna tsun mu ai.

⁸Shing rai Mawshe yan Arun hpe Hpara-u kaw bai jashawn nna, shi gaw, “Nanhte a Karai Kasang Yehowa hpe sa naw mu; rai timung sa na ni gaw kadai dai rai myit ta?” ngu nna shan hpe tsun wu ai.

⁹Shaloi Mawshe gaw, “Anhte sa na rai yang, Yehowa a man e anhte poi galaw na rai ga ai majaw, anhte a ma kaji ni gumgai dingla ni, anhte a shayi shadang sha ni, anhte a sagu bainam yamnga hpung ni hte nawng sa na rai ga ai,” ngu nna htan wu ai.



¹⁰Hpara-u chyawm gaw, “Ngai nanhte hte nanhte a ma kaji ni hpe dat dat made ai zawn, Yehowa nanhte hte rau nga u ga; sadi nga mu; nanhte gaw myit magaw she myit nga myit hka;

¹¹dai hku rai lu na n rai; nanhte ra ai hte maren, wa-ngan ni hkrai sa nna, Yehowa hpe sa naw jau mu,” ngu nna shan hpe tsun nhtawm, Hpara-u man na gawt kau mu ai.

¹²Shaloi Yehowa gaw Mawshe hpe, “Dai dinggam-yaw ni Egutu mung ntsa e du nna, dai mung na hkai nmai mahkra hte sin a ngam nga manga hte hpe sha kau mu ga, Egutu mung a ntsa e na a lata ladawn u,” ngu wu ai.

¹³Dai hte maren Mawshe mung shi a dawhkrawng hpe Egutu mung a ntsa e ladawn wu ai rai nna, dai shani hte dai shana tup Yehowa gaw sinpraw nbung dai mung ntsa e shabung dat nna, hpang jahpawt rai jang dai sinpraw nbung gaw dinggam-yaw ni hpe woi kanawng wa ai.

¹⁴Dai dinggam-yaw ni gaw Egutu mung ting hpe galup nna, Egutu lamu ga jarit grup hkra hkra ka-up nga ma ai: dai ni gaw nachying htat nga ai hte, dai zawn re ai dinggam-yaw gaw shawng de mung n byin yu, hpang de mung byin na ra ai n rai:

¹⁵dai ni gaw lamu ga chyang mat hkra, ga ting galup nna, mung ting na hkai nmai nga manga hte, sin e n hkra ai namsi namsaw yawng hpe sha kau mu ai: Egutu mung ting hta hpun hte pa na hkai nmai tsit lali ai hpa mung n ngam mat ai.

¹⁶Dai rai nna Hpara-u gaw Mawshe yan Arun hpe alawan wan shaga la nna, “Ngai gaw, nan a Karai Kasang Yehowa hpe mung, nan hpe mung shut ni ai:

¹⁷rai timung, ndai lang mi sha nye a yubak dat kau ya mi; ndai si lam langai sha ngai kaw na seng kau ya e ga, nan a Karai Kasang Yehowa hpe hpyi nem ya mi,” ngu wu ai.

¹⁸Shaloi Mawshe gaw Hpara-u kaw na pru nna, Yehowa hpe hpyi wu ai.

¹⁹Yehowa mung nachying ja ai sinna nbung shabung dat ai hte dai nbung gaw dinggam-yaw ni hpe woi magawn wa nna hkyeng ai nawng hta jahkrat



bang kau wu ai: Egutu mung ting hta dinggam-yaw langai mi mung ngam sai n rai.

²⁰Rai timung Yehowa gaw Hpara-u a masin shaja ya wu ai rai nna, Israela a kashu kasha ni hpe n dat dat ai, bai nga nga ai.

Nsin Ari

²¹Bai Yehowa gaw Mawshe hpe, “Amai amang nsin n rai, masawp hkrum lu ai nsin Egutu mung a ntsa e jasin dat na, na lata lamu de ladawn u,” ngu wu ai.

²²Shaloi Mawshe gaw shi a lata lamu de ladawn wu ai rai nna, Egutu mung ting hta nachying htat ai nsin masum ya tup sin chyip nga ai:

²³dai rai nna, langai hte langai shada n mu hkat ai hte masum ya ting kadai mung tinang a shara na n htawt lu ma ai: rai timung Israela a kashu kasha ni yawng gaw, tinang a shara e ahtoi lu ma ai.

²⁴Shaloi Hpara-u gaw Mawshe yan Arun hpe shaga la nna, “Yehowa hpe sa naw jau ma su: rai timung, sagu bainam yamnga hpung ni gaw tawn da mu: nanhte a ma kaji ni hpe mung woi sa mu,” ngu nna tsun mu ai.

²⁵Dai rai nna Mawshe gaw, “Anhte a Karai Kasang Yehowa hpe hkungga nawng na matu, hkungga hkum hte wan nat na hkungga nang pyi jaw na rai nga ndai;

²⁶anhte a yamnga ni mung gawt sa wa na rai ga ai; lahkru lanai mi mung ngam da na n rai; kaning rai nme law, dai ni hta anhte lata la nna anhte a Karai Kasang Yehowa hpe jau na rai ga ai: dai de garai n du yang gara mahtang Yehowa hpe sat nawng na gaw, anhte n chye ga ai,” ngu nna tsun wu ai.

²⁷Yehowa Hpara-u a masin shaja ya wu ai rai nna, shi shanhte hpe dat dat mayu ai n rai.

²⁸Dai hta n-ga Hpara-u gaw Mawshe hpe, “Ngai kaw na pru wa u; ya hpang de nye a myi man n bai mu hkra sadi u; nye a myi man bai mu ai nhtoi hta nang si lu na ndai,” ngu dat wu ai.



²⁹Mawshe mung, “Na a ga rai la salit dai; ya hpang de na a myi man ngai bai n mu na ni ai,” ngu da wu ai.

Pru Mat 11

Kasha Alat Si Ai Ari

¹Bai Yehowa gaw Mawshe hpe, “Ari zinli langai mi, Hpara-u hte Egutu mung a ntsa e ngai naw dat dat na we ai; dai hpang shi nanhte hpe dat dat na ru ai: nanhte hpe dat dat myit dai shaloi mung, gaja wa kalang ta sha nanhte hpe gawt kau dat na marin dai:

²shaloi Israela ni gaw, la mung htingbu la kaw, num mung htingbu num kaw gumhpraw rai, aja rai hpyi la mu ga, amyu masha ni hpe tsun da u,” ngu nna tsun wu ai.

³Shaloi Yehowa gaw dai amyu hpe Egutu masha ni a man e myi man pa shangun wu ai: dai wa Mawshe gaw, Egutu mung e, Hpara-u a agyi salang ni a man e mung, mung masha ni a man e mung, nachying galu kaba wa lu ai.

⁴Bai Mawshe gaw, “Yehowa ning nga ai: Yuptung hpawa e Egutu mung kata de ngai shang sa wa na ring ngai:

⁵shaloi tingnyang hta dung nga ai, Hpara-u kasha alat kaw nna, htumrin rin nga ai mayam num a kasha alat kaw du hkra, Egutu mung ting na kasha alat nlang hte hte, yamnga ni a kasha alat nlang hte si na mara ai.

⁶Egutu mung ting hta e, shawng de mung n bying yu, hpang de mung n byin na ra ai sharung shyawt kaba rai na ra ai.

⁷Rai timung, Egutu masha ni hte Israela a kashu kasha ni hpe Yehowa kaning rai ginhka da wu ai gaw nanhte chye lu hkra, Israela a kashu kasha ni hta marai langai mi a man e mung, yamnga langai mi a man e mung, gwi langai mi pyi nying lu na n rai,” nga ai.

⁸Dai rai nna, ndai, “na a agyi salang ni yawng ngai kaw sa du nna nye a man e dingnyawm let, Nang hte nang kaw hkan nang ai ni yawng hte nawng pru



wa manu, ngu myit yang she ngai pru wa na ring ngai,” nga nna tsun nhtawm, masin pawt bu ai hte Hpara-u kaw na pru mat wa ai.

⁹Yehowa chyawm gaw, “Egutu mung hta e nye a mauhpa ningsam law wa na a majaw, Hpara-u gaw nan a ga madat ya na n rai,” ngu nna Mawshe hpe tsun wu ai.

¹⁰Mawshe yan Arun gaw ndai mauhpa ningsam yawng Hpara-u a man e shapraw dan mu ai: rai timung, Yehowa gaw Hpara-u a masin shaja wu ai rai nna, Israela a kashu kasha ni hpe shi a mung na dat dat wu ai n rai.

Pru Mat 12

Shalai Wa Ai Poi

¹Shaloi Yehowa Egutu mung e Mawshe yan Arun hpe shaga la nna tsun wu ai gaw:

²“Ndai shata gaw nanhte a shawng shata ngu ai, shaning shagu na shata langai rai na, rai malit dai.

³Israela a shawa hpung hpe ning ngu tsun dat mu: Ndai shata shi ya shani e shanhte mahkra gaw, htinggaw langai hte langai, tinang htinggaw hkan nna htinggaw mi hta sagu kasha langai ngai la san da na rai ma ai.

⁴Htinggaw kaji nna, sagu kasha langai mi n dang yang gaw, masha sawn yu nna shi a nta hte grau ni ai htingbu hte kahkyin nhtawm, sagu kasha langai mi la da na rai ma ai: htinggaw langai hte langai, sagu kasha langai mi sha law na hte masha hti yu na rai myit dai.

⁵Sagu kasha rai timung, bainam kasha rai timung nanhte la na mahtang gaw, n hten ai hte ladu hkrum ai ala kasha rai na rai malit dai:

⁶dai shata shi mali ya du hkra, nanhte dai hpe rim tawn da na rai myit dai; shaloi Israela shawa hpung nlang hte, dai shana de dai hpe sat na rai myit dai.

⁷Dai sagu kasha sat sha ai nta shagu gaw de a sai la nna, dai nta a chyinghka hkadun daw lahkawng hte hkanoi hta chya da na rai mu ai.



⁸Dai shana e dai shan hpe wan hta kakang nhtawm, matsi n rawng ai muk hte sha na rai mu ai: hka ai shatmai lap hte mung sha na rai mu ai.

⁹Shan katsing hpe rai timung, shadu shapyaw ai mung hkum sha mu ga; abaw, lagaw, apu asin ni hpe mung wan hta kakang nna she sha mu.

¹⁰Shan dai hpe jahpawt du hkra hkum ngam da mu; jahpawt du hkra ngam na hpe gaw, wan hta ju kau na rai mu ai.

¹¹Dai hpe nanhte ning rai sha na rai myit dai; nshang e shingkyit kyit, lagaw hta kyepdin din, dawhkrawng lang rai nna, alawan wan sha na rai myit dai: dai gaw Yehowa a shalai dat ai poi rai nga ai.

¹²Kaning rai nme law, dai shana e Egutu mung hta ngai dinghkren mat wa nna, masha kaw nna yamnga du hkra, Egutu mung a kasha alat nlang hte hpe sat kau na mawe ai; Egutu hpara mahkra hpe mung ngai jeyang na mawe ai: ngai Yehowa rai nga nngai.”

¹³“Dai asai gaw nanhte a nta ni hta nanhte a matu masat dingsat tai na ra ai rai nna, dai hpe ngai mu jang, ngai nanhte kaw na lai mat wa na nngai; shing di ngai Egutu mung hpe ari jaw na we ai shaloi, jahten shabya ai ari gaw nanhte hpe hkra lu na n rai.”

¹⁴“Dai nhtoi gaw nanhte adum nga na nhtoi tai na ra ai rai nna, dai hta e Yehowa a matu poi galaw na rai myit dai: dai gaw prat dingsa na matsun maroi rai nga ai rai nna, dai poi hpe prat mi hte prat mi nanhte a galaw nga na rai myit dai.”

¹⁵“Sanit ya tup matsi n rawng ai muk nanhte sha nga na rai myit dai; nnan shani nna pyi, nta hkan na matsi nanhte seng kau na rai myit dai; kaning rai nme law, nnan shani kaw nna sanit ya nhtoi du hkra matsi rawng ai muk sha ai wa gaw, Israela a amyu hta na sumri dan kau ya ai hkrum na ra ai.”

¹⁶“Shawng shani hta e chyoi pra ai zuphpawng hpawng na rai myit dai; sanit ya nhtoi hta mung chyoi pra ai zuphpawng hpawng na rai myit dai: dai nhtoi yan hta masha hkum shagu lusha ra ai shat galaw sha amu hta kaga, hpa amu mung galaw lu na n rai.”



17“Dai azuma poi hpe nanhte dum nga lu na rai myit dai; kaning rai nme law, dai nhtoi hta nanhte a wunawng wuwa ni hpe ngai Egutu mung na woi shapraw wa made ai: dai re ai majaw, dai nhtoi hpe prat dingsa na matsun maroi rai nga ai hte maren prat mi hte prat mi nanhte hkan nga lu na rai myit dai.”

18“Shawng shata shi mali ya shana de kaw nna, dai shata hkun langai ya shana de du hkra matsi n rawng ai muk nanhte sha nga na rai myit dai.”

19“Sanit ya tup nanhte a nta ni hta matsi rawng nga lu na n rai; matsi rawng ai muk sha ai wa gaw, sa shingbyi nga ai wa rai timung, dai mung e dai daw ai wa rai timung, Israela a shawa hpung hta na, sumri dan kau ya ai hkrum na ra ai.”

20“Matsi rawng ai baw hpa mung nanhte sha lu na rai myit dai, ngu tsun u,” ngu wu ai.

21Shaloi Mawshe gaw Israela masha ni a salang ni nlang hte hpe shaga la nna shanhte hpe, “Pru wa mu, htinggaw shagu tinang nang a matu sagu kasha san la nna, shalai dat ai poi hkungga sat mu.”

22“Kinla pu nhtan mi la nna, ang hta rawng ai sai hta kapruk nhtawm, hkanoi hte hkadun daw yan hta, ang hta na sai hte kabat bun na rai myit dai: dai hta kaga, jahpat du hkra kadai mung tinang a nta chyinghka na pru lu na myit dai n rai.”

23“Kaning rai nme law, Egutu masha ni hpe ari jaw na nga, Yehowa dinghkren mat wa na ra ai: dai hkanoi hte hkadun daw yan hta na sai hpe mu jang, Yehowa dai chyinghka hpe lai kau da na wu ai rai nna, jahten shabya ai wa gaw nanhte hpe jahten na, nanhte a nta hta shang lu na ahkang shi jaw na wu ai n rai.”

24“Dai gaw nanhte hta mung, nanhte a kashu kasha ni hta mung, matsun maroi tai nga na rai nna, dai lam hpe prat dingnawng hkan nga lu na rai myit dai.”



²⁵“Ga ndat nga ai hte maren Yehowa nanhte hpe jaw na marin dai, dai mung de nanhte du wa ai shaloi ndai daw jau ai amu nanhte galaw nga na rai myit dai.

²⁶Nanhte a kashu kasha ni gaw, Ning re ai daw jau lam gaw hpa nga mayu ai rai ta? nga nna san myit yang,

²⁷Nanhte gaw, Yehowa Egutu masha ni hpe ari jaw ai shaloi, anhte a nta ni hpe shalawt yang na, Egutu mung e Israela kashu kasha ni a nta ni hpe lai kau da ai, Yehowa a shalai dat ai hkungga rai nga ai, ngu nna shanhte hpe tsun dan lu na rai myit dai,” ngu wu ai: shing nga tsun ngut jang amyu masha ni gaw baw dagup nna nawku nga ma ai.

²⁸Israela a kashu kasha ni mung pru wa nna shing rai galaw ma ai: Yehowa Mawshe yan Arun hpe hkang da mu ai hte maren shanhte galaw nga ma ai.

²⁹Shaloi yuptung hpawa e Yehowa gaw tingnyang hta dung nga ai Hpara-u a kasha alat kaw nna, htawng e bawng dung nga ai wa a kasha alat du hkra, Egutu mung na kasha alat nlang hte hpe mung yamnga a kasha alat nlang hte hpe mung, yamnga a kasha alat nlang hte hpe mung sat kau wu ai.

³⁰Dai shana e Hpara-u hte shi a agyi salang ni nlang hte mung, Egutu masha ni nlang hte mung, rawt nna, si mang n taw ai nta langai mi mung n nga sai majaw, Egutu mung e sharung shayawt kaba rai nga ai.

Pru Mat Wa Ai Lam

³¹Dai shana jang Mawshe yan Arun hpe shaga la nna, “Rawt mu, nan hte nawng Israela kashu kasha ni nlang nye a amyu kaw na pru mat wa mu: nan tsun myit dai hte maren Yehowa hpe sa naw jau mu.

³²Nan tsun myit dai hte maren nanhte a sagu bainam, yamnga hpung ni gawt nna sa wa masit: ngai e mung shaman ya da mi,” ngu nna tsun wu ai.

³³“Egutu masha ni mung, Anhte nlang chyasi rai ma saga ai, nga nna tsun let,” dai mung na shanhte hpe alawan shapraw dat na gawt shadut mu ai.

³⁴Dai amyu masha ni gaw matsi garai n rawng ai muk katsing la nna, muk gumrin ai n-gawt ni hpe mung tinang a hpun nba hte makai nna hpai ma ai.



³⁵Mawshe tsun da ai hte maren Israela kashu kasha ni galaw nna, gumhpraw rai, aja rai hte hpun palawng Egutu mash ni kaw na hpyi la mu ai:

³⁶hpyi ai hte maren lu la hkra, dai amyu hpe Egutu masha ni a man e Yehowa myi man pa shangun wu ai rai nna, shanhte gaw Egutu masha ni hpe akrin atsai di kau mu ai.

³⁷Shaloi Israela kashu kasha ni gaw Ramese kaw nna Suhkut de sa wa ma ai: ma kaji e n hti yang lagaw hte hkawm lu ai wa-ngan sen kru daram rai ma ai.

³⁸Amyu kaga law law ni mung, sagu bainam, yamnga hpung law law hte shanhte kaw hkan nang lung wa ma ai.

³⁹Egutu mung na tin shapun gawt kau ai hkrum nna, n hkring lu mu ai hte, sha jarit n shachyip rau ma ai majaw, Egutu mung na la wa ai muk katsing hpe matsi n rawng ai ta kabaw sha ma ai.

⁴⁰Ya Israela kashu kasha ni Egutu mung e sa shingbyi nga ai aprat gaw, mali tsa e sumshi ning rai malu ai.

⁴¹Dai mali tsa e sumshi ning du ai shani hta nan, Yehowa a wunawng wuwa ni Egutu mung hta na pru wa ma ai.

⁴²Egutu mung na shanhte hpe shapraw wa mu ai majaw, dai shana gaw, Yehowa a matu grau dum mai shana rai nga ai; dai shana gaw, Israela kashu kasha ni prat mi hte prat mi hkan nga na, grau dum mai ai Yehowa a shana rai nga ai.

Shalai Wa Ai Poi Tara Ni

⁴³Bai Yehowa gaw Mawshe yan Arun hpe, “Ndai gaw shalai dat ai hkungga a matsun rai nga ai: amyu kaga mash kadai mung dai sha lawm lu na n rai;

⁴⁴rai timung, gumhpraw hte mari ai mayam gaw, matu gadoi hkam sai rai yang, sha lawm lu na rai nga ai.

⁴⁵Sa shingbyi nga ai manam hte shabrai sha ai nchyang sha rai yang gaw, dai sha lawm lu na n rai.



⁴⁶Hkungga langai mi hpe nta langai hta sha, sha lu na rai myit dai: dai shan hpe shinggan da la shapraw lu na n rai: nra langai mi mung mai daw na myit dai n rai.

⁴⁷Israela shawa hpung nlang hte gaw dai poi galaw lu na rai ma ni.

⁴⁸Nang kaw sa manam nga ai amyua kaga wa Yehowa a matu shalai dat ai poi galaw mayu yang gaw, shi kaw na lasha nlang hte matu gadoi ai lam hkam u ga; shaloi dai wa gaw, dai mung hta dai daw ai wa zawn rai sai majaw, shi sit nna dai poi hta shang u ga; matu gadoi n hkam ai kadai mung dai poi hta shang sha lu na n rai.

⁴⁹Amyu madung hta na wa a matu mung, nanhte kaw shingbyi nga ai manam a matu mung, tara lam langai sha rai nga ai, ngu wu ai.”

⁵⁰Israela kashu kasha ni nlang hte mung shing rai galaw ma ai. Mawshe yan Arun hpe Yehowa hkang da ai hte maren shanhte galaw ma ai.

⁵¹Dai shani hta nan Yehowa gaw Israela kashu kasha hpung wunawng wuwa ni hpe, Egutu mung na shapraw wa wu ai.

Pru Mat 13

Kasha Alat A Matu Shachyoi Shapra Ai Lam

¹Bai Yehowa gaw Mawshe hpe,

²“Israela kashu kasha ni hta na, shinggyim masha rai timung, yamnga rai timung, shawng hkrat ai kasha alat nlang hte hpe nye a matu shachyoi shapra da mu; dai gaw nye a rai li ai,” ngu wu ai.

³Mawshe mung dai amyua masha ni hpe tsun wu ai gaw, “Nanhte yamnga ai nta, Egutu mung na nanhte pru wa lu ai dai ni nhtoi hpe dum nga mu: Yehowa nanhte hpe ningsam rawng ai lata hte dai yang na shaw la manit dai; matsi rawng ai muk nanhte sha lu na n rai.

⁴Abi shata dai ni hta nan nanhte pru wa myit dai.

⁵Nang hpe jaw na nga, na nji nwa ni hta dagam da ai, nga chyu hte latat jahku lwi ai, Hkanan, Hiti, Amuri, Hiwi, Yebusi masha ni nga ai mung de,



Yehowa nang hpe woi tawn da ndai shaloi, ndai ta hta e ndai daw jau ai amu nang galaw lu na rai ndai.

⁶Sanit ya tup matsi n rawng ai muk nang sha nna, dai sanit ya nhtoi hta Yehowa a poi rai na rai nga ai.

⁷Matsi n rawng ai muk sha nga ai sanit ya tup hta rai na ra ai: matsi rawng ai muk nang kaw mu lu na n rai; nang hte na a mung ting hta mung matsi rawng mai na n rai.

⁸Ndai nhtoi hta e, Ngai Egutu mung na pru wa ai shaloi, nye a matu Yehowa galaw ya ai chyeju majaw ning re ai rai nga ai,” ngu nna na a shadang sha hpe tsun hti dan na rai ndai.

⁹Yehowa a tara na a n-gup hta nga nga u ga, da ndai gaw na a lata hta kumla, na a myi lapran e masat dingsat tai nga na rai nga ai: kaning rai nme law, Yehowa gaw n-gun rawng ai lata hte nang hpe Egutu mung na shaw la nit dai.

¹⁰Dai majaw ndai htung hpe shi a ladaw langa hta, nang shaning shagu galaw lu na rai ndai.

¹¹“Nang hpe jaw na nga, nang hpe mung, na nji nwa ni hpe mung dagam da ai, Hkanan masha ni nga ai mung de, Yehowa nang hpe woi tawn da ndai shaloi;

¹²shawng shaprat ai kasha alat nlang hte hte, na a yamnga ni hta shawng hkrat ai alat nlang hte hpe, Yehowa a matu rai na rai nga ai.

¹³Lawze hta hkrat ai alat hpe gaw, sagu kasha hte nang galai la na rai wu ai: de a matu malai n jaw mayu yawng gaw, de a du gang daw dau ya na rai wu ai: masha hta na kasha alat nlang hte hpe gaw, nang hkrang la lu na rai ndai.

¹⁴“Hpang prat e, Ndai hpa rai ta? nga nna na nsha nang hpe san yang, nang gaw, Egutu mung e mayam nta kaw na n-gun rawng ai lata hte Yehowa anhte hpe shaw la mi ai:



¹⁵Hpara-u myit ja nna anhte hpe aloi sha n dat dat mi yang, masha kaw nna yamnga du hkra, Egutu mung na kasha alat nlang hte hpe Yehowa sat kau wu ai: dai majaw shawng hkrat ai ala nlang hte hpe ngai Yehowa hpe hkungga jaw ai rai nga ai: rai timung tinang a shadang sha ni hta na alat hpe gaw ngai hkrang la lu ai rai nga ai,” ngu nna tsun dan na rai ndai.

¹⁶“Dai lam mung na a lata hta kumla, na a myi lapran e masat dingsat laika tai nga na rai lit dai: kaning rai nme law, n-gun rawng ai lata hte Yehowa anhte hpe Egutu mung na shaw la mani ai,” ngu nna tsun wu ai.

Panglai Hpe Lai Di Ai Lam

¹⁷Ya Hpara-u gaw dai amyu hpe dat dat wu ai shaloi, Hpilisti mung hprang ai lam hku ni nga timung, Karai Kasang gaw shanhte hpe dai lam hku n woi wa wu ai: kaning rai nme law, “Ndai amyu gaw hpyen mu jang myit kayin nna, Egutu mung de bai nhtang mayu na ra ai nhten,” nga nna Karai Kasang tsun nga ai

¹⁸dai rai nna Karai Kasang gaw dai amyu hpe hkyeng ai nawng makau nam lam hku woi kawai wa mu ai: Israela kashu kasha ni mung ri nhtu hte rai nna Egutu mung na lung wa ma ai.

¹⁹Dai hta kaga, shawng de Yawsep Israela kashu kasha ni hpe, grai grai nga nna, Karai Kasang nanhte hpe gaja wa teng teng kawan katsan sa yu na ra ai; shaloi nye a nrut nra hpe ndai mung na nanhte la wa ya lu na rai myit dai, nga nna dagam shangun mu ai majaw, Mawshe gaw shi nrut nra dai hpe shi hte rau la lung wa wu ai.

²⁰Bai shanhte gaw Suhkut kaw na htawt nhtawm, nam makau na Ehtam shara e but nta ma ai.

²¹Shani shana shanhte sa lu hkra Yehowa gaw, shani e lam madun na matu sumwi shadaw hte, shana e htoi ya na matu wan shadaw hte shanhte a shawng e sa wa wu ai:

²²shani na sumwi shadaw hte shana na wan shadaw mung shanhte kaw na dawm la wu ai n rai.



Pru Mat 14

¹Bai Yehowa gaw Mawshe hpe,

²“Israela kashu kasha ni kayin wa nna, Migdola hte nawng lapran, Bela-zehpun tawtap na Hpi-hahiroh e dap jung nga mu, ngu nna tsun dat u: dai shara hte tawtap nawng makau e nanhte dap jung na rai myit dai.

³Shaloi Hpara-u gaw, ‘Israela kashu kasha ni gyeng ai kaw rai masai, nam mali lam mung pat nga malu ai,’ nga na ra ai:

⁴ngai mung Hpara-u a masin shaja ya nna, shi shanhte hpe hkan shachyut na ru ai; shaloi ngai Yehowa rai nga nngai, Egutu masha ni chye lu na matu, Hpara-u hte shi a hpyen luksuk ni mahkra hta, nye a hpung shingkaung dan hkung na ra ai,” ngu nna tsun ai: shanhte mung shin grai galaw ma ai.

⁵Shaloi dai amyu hprawng mat wa ai lam Egutu hkawhkam hpe tsun shana mu ai rai nna, Hpara-u hte shi a agyi salang ni gaw dai amyu masha ni a lam myit kayin nna, “Israela hpe anhte yam sha nga ai kaw na dat kau dat ga ai gaw, hpa re ai rai nga nga ga ta?” nga nna tsun ma ai.

⁶Shaloi Hpara-u gaw shi a hpyen leng ni shading nna, shi a masha ni hpe shi hte rau woi sa mu ai:

⁷san tawn da ai leng kru tsa hte Egutu mung na hpyen leng nlang hpe langai hte langai a bu hte nawng shaga woi wu ai.

⁸Yehowa mung Egutu hkawhkam Hpara-u a myit shaja ya wu ai rai nna, shi gaw Israela kashu kasha ni hpe hkan shachyut wu ai: kaning rai nme law, Israela kashu kasha ni gaw gumrawng gumra rai nna dai mung na pru wa ma ai.

⁹Shing rai Hpara-u a gumra ni nlang hte hte shi a hpyen leng ni, shi a gumra jawng ai ni hte shi a luksuk Egutu masha ni gaw shanhte hpe hkan shachyut mu ai rai nna, Bala-zehpun hte tawtap dai nawng makau na Hpi-hahiroh saw e dap jung nga ai kaw shanhte hpe hkan dep mu ai.



¹⁰Ya Hpara-u ni sa wa jang, Israela kashu kasha ni gaw mada yu nna, yu mu, Egutu masha ni shanhte a hpang de du sa wa nga malu ai: dai rai nna Israela kashu kasha ni nachying hkrit ai hte Yehowa hpe jahtau shaga nga ma ai.

¹¹Shan hte Mawshe hpe mung, “Egutu mung e lup n n nga ai majaw, ndai nam e si mu ga, ngu nna nang anhte hpe woi wa n ni? Anhte hpe ning di Egutu mung na hpa rai woi wa n ta?

¹²Egutu masha ni kaw anhte naw yam nga na ga ai, ngu nna Egutu mung e anhte nang hpe tsun ai gaw, ndai zawn rai na hpe tsun ai n rai ni? nang nam e si na hte Egutu masha ni kaw yam na gaw grau mai nga ai,” nga nna tsun ma ai.

¹³Mawshe chyawm gaw, “Hkum hkrit myit, asim sha she nga mu; Yehowa dai ni nanhte a matu hpaw ya na hkye hkrang la lam hpe yu yu ma la: dai ni nanhte mu lu ai Egutu masha ni hpe htawm hpang de galoi mung bai mu la na sai n rai.

¹⁴Yehowa nanhte hpang maga gasat ya na ra ai; nanhte gaw asim sha she nga na rai myit dai,” ngu nna amyu masha ni hpe tsun wu ai.

¹⁵Shaloi Yehowa gaw Mawshe hpe, “Nang hpa rai ngai hpe jahtau shaga n ta? Israela kashu kasha ni shanang sa wa mu ga, shanhte hpe tsun dat mu.

¹⁶Nang chyawm gaw na a dawhkrawng sharawt nna dai nawng ntsa de na lata ladawn ai hte dai hpe jahka u; shaloi Israela kashu kasha ni dai nawng hta hkarang hku hkawm sa wa na rai ma ai.

¹⁷Ngai mung Egutu masha ni a masin shaja ya na we ai rai nna, shanhte mung dai ni kaw hkan shang nang na mara ai: shaloi Hpara-u hte shi a hpyen hpung ni hta mung, shi a hpyen leng ni hte gumra jawn ai ni hta mung nye a hpung shingkang dan hkung na ra ai.

¹⁸Shing rai Hpara-u hte shi a hpyen leng ni, shi a gumra jawn ai ni hta nye a hpung shingkang dan hkung nga ai shaloi, ngai Yehowa rai nga nngai gaw, Egutu masha ni chye na mara ai, ngu wu ai.”



¹⁹Shaloi, Israela dap a shawng e sa wa ai Karai Kasang a lamu kasa gaw kayin nna, shanhte a hpang de sa nga ai: sumwi shadaw mung shanhte a shawng na htawt nna shanhte a hpang e sa tu nga ai:

²⁰dai gaw Egutu dap hte Israela dap lapran e din shadang nna, sumwi hte nsin sin nga ai rai timung, dai gaw shana e ahtoi jahtoi ya nga ai: shing rai shana tup dai dap hte wora dap htep lu ma ai n rai.

²¹Shaloi Mawshe dai nawng ntsa e shi a lata ladawn wu ai; Yehowa mung shana tup nachying ja ai sinpraw nbung hte dai hka hpe shabai kau dat wu ai rai nna, dai nawng gaw hkarang tai mat nga ai: dai hka mung ga karan mat nga ai.

²²Shaloi Israela kashu kasha ni gaw dai nawng de shang nna, hkarang hta e hkawm sa wa ma ai: dai hka mung shanhte a hkra maga pai maga de shakum tai nga malu ai.

²³Shaloi Egutu masha ni, Hpara-u gumra leng nlang hte, shi a hpyen leng ni hte gumra jawn ai ni mung, shanhte hpe hkan shachyut let dai nawng de hkan shang nang ma ai.

²⁴Jahpawt manap na ahkying e Yehowa gaw dai wan sumwi shadaw hta nna Egutu hpyen hpung ni hpe mada yu let, shanhte hpe sharu shatsang da mu ai.

²⁵Shanhte a hpyen leng ni hpe leng dingsen ni malaw kau ya nna, sa yak shangun da mu ai: dai rai nna Egutu masha ni gaw, “Israela amyua man na anhte hprawng sa ga: Yehowa shanhte a matu Egutu masha ni hpe gasat nga ai,” nga nna tsun shajang ma ai.

²⁶Bai Yehowa gaw, “Dai nawng a hka Egutu masha ni a ntsa e, shanhte a hpyen leng ni hte gumra jawn ai ni a ntsa de bai nhtang wa u ga, dai nawng a ntsa de na a lata ladawn dat u,” ngu nna Mawshe hpe tsun wu ai.

²⁷Dai majaw Mawshe dai nawng ntsa de shi a lata ladawn dat wu ai rai nna, jahpawt nhtoi htoi jang, hka dai gaw shawoi na hte maren, bai nhtang lwi wa ai hte, Egutu masha hprawng wa ai hta dai hte hkrum ma ai: shing rai



Yehowa gaw Egutu masha ni hpe dai nawng ka-ang e gumpye bang kau wu ai.

²⁸Dai hka nhtang wa nna, dai nawng de shanhte hpe hkan shachyut shang nang ai hpyen leng ni, gumra jawn ai ni hte Hpara-u a hpyen hpung nlang hte hpe ka-up kau mu ai rai nna, langai mi muk kaw wa lu na n rai.

²⁹Israela kashu kasha ni chyawm gaw dai nawng ka-ang hkarang hta e hkawm wa lu ma ai rai nna, hka dai gaw shanhte a hkra maga pai maga shakum tai nga malu ai.

³⁰Shing rai Yehowa gaw dai nhtoi hta e Egutu masha ni a lata na Israela kashu kasha ni hpe hkye hkrang la mu ai; dai nawng hkin-gau hkan e Egutu masha ni si taw nga ma ai hpe Israela masha ni mu ma ai.

³¹Shing rai Egutu masha ni hta Yehowa galaw ai ningsam kaba hpe Israela amyū ni mu lu nna, Yehowa hpe hkrit nga ma ai: shanhte gaw Yehowa hte shi a shangun kasa wa Mawshe hpe kamsham ma ai.

Pru Mat 15

Mawshe A Mahkawn Ga

¹Dai shaloi Mawshe hte Israela kashu kasha ni gaw, ndai mahkawn mangoi ga hte Yehowa hpe ning nga mahkawn mangoi ma ai: “Yehowa hpe ngai mahkawn mangoi na nngai: Shi gaw magam shingkang dan hkung let ninglaw nga ai. Gumra hte dai hta jawn ai wa hpe nawng hta gumpye bang kau nu ai.

²Yehowa gaw nye a n-gun, nye a mahkawn mangoi shara rai nga ai. Nye a hkye hkrang la ai lam shi tai ya sai: Shi gaw nye a Karai Kasang rai nga li ai rai nna, ngai shi hpe shakawn na we ai; Ngai ji ngai wa ni a Karai Kasang shi rai nga ai rai nna, ngai shi hpe shagrau na we ai.

³Yehowa gaw hpyen laba du rai nga ai, Shi a amyīng ningsang Yehowa rai nga lu ai.



⁴Hpara-u a hpyen leng ni hte hpyen hpung ni hpe, dai nawng hta gumpye bang kau nu ai; San da ai hpyen du ni mung, dai nawng hkyeng hta lup mat masai.

⁵Le sung ai shara gaw shanhte hpe magap kau wu ai, Nlung zawn shanhte gaw le sung ai de yu hkrat wa ma ai.

⁶Yehowa e, na hkra lata gaw, n-gun hte dan hkung nga lit dai; Yehowa e, na hkra lata gaw hpyen ni hpe agrawp kau nu ai.

⁷Nang hpe hpyen ai ni e, na a daru magam shingkang hte nang kaming kamawng di kau nu ai: Na a pawt ai shadawng dat dat nna, shanut zawn shanhte hpe hkru kau nu ai.

⁸Na a ladi na shaw ai nsa hte hka hpungnung ni gumdin mat wa ma ai: Lwi nga ai hka hpungla ni rawt tsap jan jan rai nga ma ai; Dai nawng a ka-ang na sung ai hka hpung ni ting ting hkang hkang rai nga ma ai.

⁹Dai hpyen wa tsun ai gaw: ngai hkan shachyut na, ngai dep na we ai; Ngai lanep karan la na we ai: shing di shanhte hta ngai mashi asat na we ai: Nye a nhtu ngai shaw nna, shanhte hpe ngai hpya kau na we ai,” nga ai.

¹⁰Na nbung hte nang a hpawt dat nna, dai nawng gaw shanhte hpe magap kau nu ai; Dai hka hpungtang de machyu zawn shanhte lup mat masai.

¹¹Yehowa e, hpara ni hta nang zawn re ai kadai wa nga na a ta? Mauhpa ningsam madun let, shakawn ging ai hkritpha lam shapraw nna, Chyoi Pra ai hta dan hkung nga ai wa, nang zawn re ai kadai nga a ta?

¹²Na a hkra lata nang ladawn dat nna, Aga gaw shanhte hpe mayu kau nu ai.

¹³Nang hkye hkrang la ai amy hpe, matsan dum ai hte nang woi wa nit dai; Na a chyoi pra ai nga shara de, na a chyeju ningsam hte nang shanhte hpe lam woi madun wa nit dai.

¹⁴Masha amy ni dai na nna, hkrit gari nga ma ai: Hpiliste masha ni kawa machyi hkrum ma ai.



¹⁵Dai shaloi Edom du ni mau mahka nga ma ai, Moba share ni hkrit gari hkrum nga ma ai: Hkanan masha ni nlang minla byaw mat masai.

¹⁶Ma kajawng ai hte hkrit gari ai shanhte a ntsa e du sai: Yehowa e, na a amyau kawt mat wa ai shaloi, Nang hkrang la ai amyau lai wa lu ai shaloi, Na nsam rawng ai lahpum majaw shanhte nlung zawn atsin sha nga nga ma ai.

¹⁷Yehowa e, Sali wunli bum ngu ai, Nang shanu nga na, nang mazing da ai shara de, Nang, madu de da ai nawku htingnu de, Nang shanhte hpe woi tawn da na rin dai.

¹⁸Yehowa gaw htani htana prat dingsa a up nga na ra ai, nga ma ai.

¹⁹Kaning rai nme law, Hpara-u gumra ni, shi a hpyen leng ni hte gumra jawn ai ni, dai nawng hta shang ma ai rai nna, Yehowa gaw dai nawng na hka shanhte a ntsa e bai nhtang lwi shangun wu ai: Israela kashu kasha ni chyawm gaw dai nawng ka-ang e hkarang hku hta hkawm sa wa ma ai.

²⁰Shaloi, Arun a kana, myihtoi num Miriam gaw shi a lata hta chying lang nna, numsha ni mahkra mung chying dum ai hte ka let shi a hpang e hkan nang ma ai.

²¹Miriam gaw shanhte hpe woi awn let, “Yehowa hpe mahkawn mangoi mu, Shi gaw magam shingkaung hte dan hkung let ninglaw nga ai. Gumra hte dai hta jawn ai wa hpe nawng hta gumpye bang kau ni ai,” nga nna mahkawn mangoi nga ai.

Mara Hte Elim Shara

²²Ya Mawshe gaw Israela amyau hpe dai nawng hkyeng na woi pru wa nna, Shura nam mali de shang wa ma ai: shanhte gaw dai nam mali hta masum ya sat hkawm wa ma timung hka n mu lu ma ai.

²³Mara ngu ai shara de du ma yang, Mara na ntsin hpe hka ai majaw shanhte n lu lu ma ai: dai rai nna, de a amyau Mara rai lu ai.

²⁴Shaloi dai amyau masha ni Mawshe hpe, “Anhte hpa lu na rai nga ga ta?” ngu nna aput mu ai.



²⁵Dai majaw shi gaw Yehowa hpe hpyi jahtau wu ai; Yehowa mung shi hpe hpun langai mi madun wu ai rai nna, hpun dai hpe hka hta kabai bang wu yang, hka dai mu wa ai. Dai yang e shi shanhte a matu ga madat hte hkang ai tara langai mi tawn da nna, dai yang e shanhte hpe chyam yu wu ai:

²⁶shi gaw, “Na a Karai Kasang Yehowa a nsen hpe nang azin ayang madat nna, shi a man e dingman ai hku galaw ndai hte, shi hkang da mada hpe nang madat mara ya nna, shi a ga matsun nlang hte hpe hkan nang n yang gaw, Egutu masha ni hta ngai shakap ai ana ahkya langai mi mung nang hta shakap na n rai: ngai gaw nang hpe shamai ya ai Yehowa rai nga nngai,” ngu wu ai.

²⁷Dai kaw nna shanhte gaw, hka deng shi lahkawng hte namhtan hpun sanit shi tu ai Elim shara de du nna, dai hka makau e but nga ma ai.

Pru Mat 16

Manna Hte U Preng

¹Dai hpang shanhte gaw Elim na htawt sa wa ma ai rai nna Israela kashu kasha shawa hpung ting, Egutu mung na pru wa ai hpang, shata lahkawng ngu na hta shi manga ya e, Elim hte Sina bum lapran na Sin ngu ai nam mali de du shang ma ai.

²Shaloi dai nam e Israela kashu kasha shawa hpung nlang hte gaw Mawshe yan Arun hpe aput nga ma ai.

³Shanhte gaw, “Egutu mung e shan di ni a makau e anhte dung nna hkru hkru kat kat muk sha lu nga yang, Yehowa a lata hte si mat yang grau mai ai: ndai shawa hpung ting hpe kawsai ai hte sat kau na, nga nna ndai nam mali de nan anhte hpe woi wa myit hka,” nga nna shan hpe tsun mu ai.

⁴Dai rai nna Yehowa gaw Mawshe hpe, “Yu mu, ngai nanhte a matu lamu de na muk jahtu ya na made ai; shaloi shanhte shani shagu sa nna lani mi na matu ram tup ram tup hta la na rai ma ai: shin rai nye a tara hpe shanhte hkan nang ma ai kun, n hkan nang ma ai kun, ngai chyam yu na mawe ai.



⁵Kru ya nhtoi hta gaw shani shagu hta la ai hta, htam lahkawng hta la nna lajang da na rai ma ai,” ngu wu ai.

⁶Shaloi Mawshe yan Arun gaw, “Yehowa nanhte hpe Egutu mung na shaw wa manit dai gaw dai na de nanhte chye na marin dai:

⁷hpawt de mung Yehowa a hpung shingkang nanhte mu na marin dai: Yehowa hpe nanhte a put ai ga gaw shi na nu ai: an hpe aput na gaw an hpa hkaw ai yan rai ga ta?” ngu nna Israela kashu kasha ni hpe tsun mu ai.

⁸Bai Mawshe gaw, “Shana de sha na matu shan, jahpawt e hkru ram hkra sha na muk, Yehowa nanhte hpe jaw na myit dai shaloi, nye a ga teng na ra ai: Yehowa hpe nanhte aput ai ga shi na nu ai: an wa mi hpa rai ga ta? nanhte aput ai ga gaw an hta hkra ai n rai, Yehowa hta hkra nga ai,” ngu wu ai.

⁹Bai Mawshe gaw, “Nanhte aput ai ga Yehowa na nu ai rai nna, shi hpang de sit sa wa marit, ngu nna Israela kashu kasha shawa hpung nlang hpe tsun shana su,” ngu nna Arun hpe hkang dat wu ai.

¹⁰Dai hte maren Arun mung Israela kashu kasha shawa hpung nlang hpe tsun shana wu yang, dai nam mali de shanhte mada yu mu ai rai nna, Yehowa a hpung shingkang dai sumwi hta dan hkung nga ai.

¹¹Yehowa mung, “Israela kashu kasha ni aput ai ga ngai na se ai;

¹²Shana de nanhte shan sha lu na marin dai; jahpawt mung muk hte hkru kat na marin dai: shaloi ngai nanhte a Karai Kasang Yehowa rai nga nngai gaw nanhte chye lu na marin dai, ngu nna shanhte hpe tsun mu,” ngu nna Mawshe hpe tsun wu ai.

¹³Dai hte maren shana de u preng ni hkrat nna dai dap hpe up di da mu ai: jahpawt mung dai dap grup yin e mari hkrat nga ai.

¹⁴Dai mari hkoi mat yang, “Yu mu, dai nam mali na ga man hta, hkyen dingsi zawn din din re ai kaji ai rai mi taw nga ai.”

¹⁵Israela kashu kasha ni dai hpe mu ma yang, “Ndai hpa rai nga a ta?” nga nna shada da san shajang ma ai: kaning rai nme law, dai hpa re ai gaw



shanhte n chye ma ai. Dai rai nna Mawshe gaw, “Nanhte sha na matu Yehowa jaw ai muk gaw ndai rai nga ai.

¹⁶Langai hte langai tinang sha law hpu magawn la mu; tinang sum hta rawng ai masha hti yu nna, marai langai mi a matu uma langai ngai magawn la lu na rai myit dai, nga nna Yehowa hkang dat ai lam rai nga ai,” ngu wu ai.

¹⁷Israela kashu kasha ni mung shing rai masha law n law hku hkan nna, magawn la la rai ma ai.

¹⁸Dai hpe uma bye hte hteng yu mu yang, law hta la ai wa n kra, n law hta la ai wa mung n ra; langai hte langai tinang sha law law hkrai magawn la mu ai.

¹⁹Bai Mawshe gaw, “Jahpawt du hkra kadai mung hkum ngam da myit,” ngu nna shanhte hpe tsun wu ai.

²⁰Rai timung nkau mi gaw Mawshe a ga n madat ai hte jahpawt du hkra ngam da mu ai majaw dai gaw byet tai nna manam mat malu ai: dai rai nna Mawshe gaw shanhte hpe masin pawt wu ai.

²¹Shanhte gaw langai hte langai tinang sha law hpu, jahpawt shagu magawn la ma ai: dai gaw jan ja wa jang tun mat wa ai.

²²Kru ya nhtoi hta e shawng na hta hta lahkawng, langai hte langai a matu uma lahkawng hkawng shanhte magawn la ma ai: shawa hpung na agyi salang ni mahkra mung, dai lam Mawshe hpe sa tsun dan mu ai.

²³Shaloi shi gaw, “Hpawt ni gaw Yehowa a matu chyoi pra ai Laban nhtoi ngu ai, simsa ai nhtoi rai nga ai; kabaw ra ai hte kabaw mu, shapyaw ra ai hte shapyaw mu, ngam ai nlang hte hpe hpawt de na matu tawn da mu, nga nna Yehowa tsun ai lam rai nga ai,” ngu wu ai.

²⁴Shanhte mung Mawshe a ga hte maren, hpang jahpawt du hkra tawn da ma ai: rai timung dai gaw manam mat ai n rai, byet mun rawng ai n rai.

²⁵Bai Mawshe gaw, “Nanhte ngam da ai hpe dai ni sha mu; dai ni Yehowa a Laban nhtoi rai nga ai: dai ni nam prang e nanhte mu lu na myit dai n rai.



²⁶Kru ya tup nanhte dai hpe magawn la lu na rai myit dai; sanit ya nhtoi chyawm gaw laban nhtoi rai nga ai rai nna, dai shani e dai taw na n rai,” ngu wu ai.

²⁷Masha nkau mi gaw dai sanit ya shani e sa hta na nga pru sa ma ai: rai timung shanhte n mu mu ai.

²⁸Dai majaw Yehowa gaw Mawshe hpe, “Ngai hkang da ai lam hte nye a tara hpe nanhte galoi du hkra ndang nga na myit ta?”

²⁹Yu mu, Yehowa nanhte hpe dai laban nhtoi daw ya manit dai rai nna, kru ya shani hta ni ni na matu muk jaw manit dai; kadai mung tinang shara e nga nga mu; sanit ya nhtoi hta tinang shara na kadai hkum pru myit,” ngu nna tsun wu ai.

³⁰Dai rai nna amyu masha ni sanit ya nhtoi hta ban sa nga ma ai.

³¹Israela masha ni gaw dai hpe Manna ngu nna shamyng mu ai: dai gaw hpakgyi tum zawn rai nna ahpraw nsam nga ai; lagat jahku hte kayau ai muk pa zawn dwi nga ai.

³²Bai Mawshe gaw, “Da ndai gaw Yehowa hkang da ai lam rai nga ai: Ngai nanhte hpe Egutu mung na shapraw la made ai shaloi, nam mali e ngai nanhte hpe sha shangun ai muk, nanhte a kashu kasha ni prat mi hte prat mi mu lu mu ga, uma bye langai mi prat dingnawng kyem tawn da nga mu,” ngu wu ai.

³³Dai hta kaga Mawshe gaw Arun hpe mung, “Nanhte hta prat mi hte prat mi rem nga na matu, dibu langai mi la nna manna muk uma mi bang nhtawm, Yehowa a man e kyem tawn da u,” ngu wu ai.

³⁴Shing rai Yehowa Mawshe hpe htet da wu ai hte maren, Arun gaw dai Sakse a man e manna muk dai hpe kyem tawn da wu ai.

³⁵Israela kashu kasha ni gaw masha nga ai ga de du ai du hkra, mali shi ning tup manna muk sha ma ai; Hkanan mung a lamu ga jarit du ai du hkra shanhte manna sha nna nga ma ai.



³⁶Uma mi ngu ai gaw Ehpa a htamshi hta htammi rai nga ai.

Pru Mat 17

Nlung Kaw Na Hka Pru Ai Lam

¹Ya Israela kashu kasha shawa hpung ting, Yehowa a ga hte maren, Sin nam mali na pru nhtawm, hkau mi hte hkau mi sat sa wa nna Rehpitim e but ma ai; dai kaw e amyu masha ni lu na hka n nga ai.

²Dai re ai majaw amyu masha ni gaw, “Anhte hpe lu na ntsin jaw mi,” nga nna Mawshe hte ndang kalang hkat nga ma ai. Mawshe mung, “Nanhte ngai hpe hpa rai ahtu nga myit ta? hpa rai Yehowa hpe chyam yu nga myit ta?” ngu nna shanhte hpe htan mu ai.

³Dai kaw e amyu masha ni hpang kara nna, Mawshe hpe aput let tsun ma ai gaw, “Anhte hte anhte a kashu kasha ni hpe mung, anhte a yamnga ni hpe mung hpang kara ai hte sat kau na rai yang gaw, hpa majaw Egutu mung na anhte hpe woi wa n ta?” ngu mu ai.

⁴Shaloi Mawshe gaw Yehowa hpe jahtau nna, Ndai amyu hpe ngai kanning di na mawe ta? ngai hpe nlung hte sat magang wa da mi ai,” ngu nna hpyi wu ai.

⁵Dai rai nna Yehowa gaw Mawshe hpe, “Dai amyu masha ni a shawng e sa wa su; Israela a agyi salang ni nkau mi hpe mung shaga woi u; dai hka nu kayat ai na a dawhkrawng lang let sa wa su:

⁶Yu u, Horeb bum na lunghkrung ntsa hta na a man e ngai tsap nga na ring ngai; nlung dai hpe nang kayat na wu ai rai nna, amyu masha ni lu na matu, dai nta na ntsin lwi pru na ra ai,” ngu nna tsun wu ai. Mawshe mung Israela a agyi salang ni a man e shing di galaw wu ai.

⁷Dai Kaw e Israela kashu kasha ni gaw, “Yehowa anhte hta nga nga ai kun, n nga nga ai kun,” nga nna Yehowa hpe chyam dinglik yu ai hte ndang kalang hkat ai lam a majaw, shara dai hpe ‘Masa’ ngu nna mung, ‘Meriba’ ngu nna mung shamyng mu ai.

Amalek Amyu Masha Ni Hpe Dang Kau Ai Lam



⁸Dai shaloi Amalek masha ni sa pru nna, Rehpim e, Israela amyu hpe sa gasat ma ai.

⁹Dai majaw Mawshe gaw, “Yawshu hpe, Masha lata la nna Amalek ni hpe gasat na pru su; hpawt de, Karai Kasang a dawhkrawng lang nna, dai kawng pungding e ngai tsap nga na ring ngai,” ngu nna tsun wu ai.

¹⁰Shing rai Mawshe hkanng dat ai hte maren Yawshu galaw nna Amalek ni hpe gasat wu ai; Mawshe, Arun, Hura hte gaw dai kawng pungding de lung wa ma ai.

¹¹Ya Mawshe gaw shi a lat sharawt wu yang, Israela masha ni dang wa ma ai; shi a lata jahkrat yang gaw Amalek ni dang wa ma ai.

¹²Rai timung Mawshe a lata tsu wa lu ai rai nna, shan gaw nlung langai mi la nhtawm, dai hta shi hpe shadun wu ai: shing rai Arun yan Hura mung maga mi de langai ngai nga nna shi a lata pawn shadaw ya mu ai: dai rai nna jan du hkra shi a lata sharat dingyang rai nga lu ai.

¹³Yawshu mung Amalek du wa hte shi a masha ni hpe nhtu hte shayu kau wu ai.

¹⁴Dai Majaw Yehowa gaw Mawshe hpe, “Sumsing lamu a npu na Amalek amying hpe ngai teng teng shaprai kau na we ai, rai nna, lam ndai hpe dum nga na matu laika hta ka da nhtawm, yawshu a na hta hti dan u,” ngu wu ai.

¹⁵Mawshe mung tawn hkungri galaw nna, dai hpe Yehowa ‘nisi’ ngu nna shamying wu ai;

¹⁶dai gaw, “Yehowa a tingnyang de ladawn ai lata rai nta ai majaw, Yehowa gaw Amalek hpe prat dingsa gasat nga na sai,” nga ai rai lu ai.

Pru Mat 18

Mawshe Kaw Katsa Yehtru Sa Chyai Ai Lam

¹Dai shaloi Midian hkinjawng wa Mawshe a katsa Yehtru gaw, Karai Kasang Mawshe hte shi a amyu Israela a matu galaw ai lam nlang hpe mung, Yehowa Israela hpe Egutu mung na shaw wa ai lam mung na wu ai.



²Ya, Mawshe a katsa Yehtru gaw, Mawshe dat tawn da ai madu jan Zihpura hte shi a shadang sha yan hpe woi nna, sa wa ai:

³kasha langai mi a amying gaw Gershom rai lu ai; dai gaw, ‘Masha mung ga e ngai tsasam manam tai mat ni ai,’ nga ai rai lu ai:

⁴langai mi a amying gaw Eliaza rai lu ai; dai gaw, ‘Ngai wa a Karai Kasang ngai hpe karum nna, Hpara-u a nhtu hta na ngai hpe hkye la ni ai,’ nga ai, rai lu ai.

⁵Shing rai Mawshe a katsa Yehtru gaw shi a kashu yan hte kasha jan hpe woi nna, dai nam mali Karai Kasang a bum makau e dap jung nga ai Mawshe kaw du sa wa ai rai nna,

⁶Ngai na ntsa Yehtru hte, na madu jan, kasha ni, nang kaw du sa ra ga ai, ngu nna Mawshe hpe tsun wu ai.

⁷Shaloi mawshe mung, katsa hpe tau la na nga pru nna, gum dagup nhtawm shi hpe pup wu ai: shing rai shada da hkam kaja ai lam san let, sum kata de shang wa ma ai.

⁸Shaloi Mawshe gaw shi a katsa hpe, Yehowa Israela matu Hpara-u hte Egutu masha ni hta galaw ai amu lam nlang hte mung, lam hkan e shanhte hkrum hkra ai lam nlang hte hte Yehowa shanhte hpe kaning di mawai la ai lam hpe mung, hkai dan wu ai.

⁹Yehtru mung, Yehowa Israela hpe madun dan ai chyeju lam mahkra hte Egutu masha ni a lata na shanhte hpe hkrang la ai majaw, kabu gara nga ai.

¹⁰Dai majaw Yehtru gaw, Egutu masha ni a lata na mung, Hpara-u a lata na mung nanhte hpe shaw hkrang la nna, ndai amyu hpe egutu masha ni a lata na shaw hkrang la ai Yehowa gaw a nga u ga law.

¹¹Hpara mahkra hte hta Yehowa grau kaba nga ai gaw, ya ngai chye se ai; shanhte myit tsaw gumlawt ai hta dai lam hkrum sha ma ai, nga ai.

¹²Shaloi Mawshe a katsa Yehtru gaw Karai Kasang a matu wan nat hkungga hte mayu hkungga la sa ai rai nna, Arun hte Israela agyi salang ni mahkra



gaw, Mawshe a katsa hte shat rau sha na nga, Karai Kasang a man de sa ma ai.

¹³H pang shani e Mawshe gaw amy masha ni hpe tara dawdan ya na nga, dung nga ai: dai masha ni mung jahpawt kaw nna shana de du hkra Mawshe kaw tsap nga ma ai.

¹⁴Dai amy masha ni hta Mawshe galaw ai amu nlang hpe shi a katsa mu ya wu yang, shi gaw, “Dai amy hta nang galaw ai lam gaw kaning re ai rai nga lit ta? Nang hkrai sha dung nga nna, amy masha ni na a man e jahpawt kaw nna shana de du hkra tsap nga ma ai gaw, hpa majaw rai ta?” ngu wu ai.

¹⁵Mawshe gaw, “Dai amy masha ni Karai Kasang hpe san yu na nga, ngai kaw sa ma ai majaw, rai nga ai;

¹⁶shanhte amu rawng yang ngai kaw du sa nna ngai gaw masha wa hte shi a manang lapran e jeyang ya ai hte, Karai Kasang a ga matsun mung shi a tara mung ngai sharin ya mawe ai,” ngu nna katsa hpe tsun wu ai.

¹⁷Dai rai nna Mawshe a katsa gaw, “Dai nang galaw ai hku gaw, n rai nga lit dai;

¹⁸nang mung, nang hte rau nga ai ndai amy mung, teng teng n-gun yawm mat na marin dai; amu dai gaw na matu nau wa li nga lit dai: nang hkrai sha dai hpe dang lu na n rai.

¹⁹Ya nye a ga madat u; ngai nang hpe hpaji daw ya de ga; Karai Kasang mung nang hte rau nga u ga: nang gaw Karai Kasang hte seng ai lam hta shanhte a matu htingrai nna, Karai Kasang kaw dai amu lam jashawn ya u:

²⁰ga matsun hte jep ai tara mung, nang shanhte hpe sharin ya nna, shanhte hkawm sa wa na lam hte galaw ra ai amu hpe, nang shanhte hpe madun ya na rai ndai.

²¹Dai hta kaga, ndai amy yawng hta na, Karai Kasang hpe hkrit hkungga ai myit su ai masha, sadi sahka re ai hte sake manawn n tsaw ai masha nang



san da na rai wu ai: dai ni hpe, masha hkying mi a agyi, latsa a agyi, manga shi a agyi, marai shi a agyi shatai nna dang tawn da u:

²²shanhthe gaw galoi rai timung masha ni hpe tara dawdan ya mu ga; amu kaba rai yang sha nang kaw jashawn mu ga; amu kaji yawng gaw shanhthe hkrai dawdan ya mu ga: dai rai jang shanhthe nang hpe shingtau nna na a amu tsang na ra ai.

²³Ning rai Karai Kasang a ahkang hte nang galaw n yang gaw, nang hta n-gun rawng na ra ai; amyu masha ni mung tinang wa nga na mung de ngwipyaw ai hte sa wa lu na mara ai,” ngu nna tsun wu ai.

²⁴Mawshe mung katsa wa a ga madat wu ai rai nna, shi tsun ai hku yawng galaw wu ai.

²⁵Shing rai Mawshe gaw Israela amyu ting hta na myit su ai masha lata la nhtawm, masha hkying mi a agyi, latsa a agyi, manga shi a agyi, marai shi a agyi dang tawn da mu ai.

²⁶Dai ni gaw, galoi rai timung dai amyu masha ni hpe dawdan ya nga ma ai: yak ai amu rai yang sha Mawshe kaw jashawn mu ai; loi ai amu shagu gaw shanhthe hkrai dawdan ya ma ai.

²⁷Dai h pang Mawshe gaw shi a katsa hpe shabawn dat wu ai; shi gaw shi a mung de bai wa mat ai.

Pru Mat 19

Sina Bum

¹Israela kashu kasha ni gaw Egutu mung na pru wa ai h pang, shata masum ngu na hta langai ya shani e Sina nam mali de du ma ai.

²Rehpidim na shanhthe htawt nna Sina nam mali de du ma yang, dai nam mali hta shanhthe but nga ma ai; dai yang na bum man e Israela amyu but nga ai.

³Shaloi Mawshe Karai Kasang h pang de lung wa nna, Yehowa mung dai bum na shi hpe shaga la nna tsun wu ai gaw, “Yaku a nta, Israela kashu kasha ni hpe nang ning ngu tsun na rai ndai:



⁴Egutu masha ni hpe ngai galaw ai lam hte, kalang a singkaw hte nanhte hpe hpai wa nna, ngai hpang de nanhte hpe woi la masade ai gaw, nanhte mu manit dai.

⁵Dai re ai majaw, nanhte nye a ga teng teng madat nna, nye a ga shaka hkan myit yang gaw, masha amyu nlang hte hta na nanhte nye a Sali wunli tai na marin dai: kaning rai nme law lamu ga ting nye a rai nga li ai:

⁶nanhte gaw nye a matu hkinjawng mungdan hte chyoi pra ai amyu tai na marin dai. Ga ndai hte gaw Israela kashu kasha ni hpe nang tsun na ga rai nga ai,” ngu wu ai.

⁷Shaloi Mawshe bai wa nna, dai amyu a agyi salang ni hpe shaga la nhtawm, Yehowa shi hpe htet dat ai ga mahkra, shanhte hpe tsun dan wu ai.

⁸Dai amyu masha ni nlang hte mung, Yehowa tsun matsun anhte galaw na ga ai, nga nna jawm htan ma ai. Mawshe mung amyu masha ni a ga Yehowa hpe bai htawn shana wu ai.

⁹Bai Yehowa gaw, “yu u, nang hte ngai ga tsun yang, amyu masha ni na lu nna, galoi mung nang hpe kamsham nga mu ga, htat ai sumwi hta ngai nang kaw a du nga na ring ngai,” ngu nna Mawshe hpe tsun wu ai. Mawshe mung amyu masha ni a ga Yehowa hpe tsun shana wu ai.

¹⁰Dai rai nna Yehowa gaw Mawshe hpe, Dai amyu masha ni hpang de yu wa nna, dai ni, hpawt ni nhtoi hta shanhte shachyoi shapra nna, shanhte a hpun palawng hkrut shangun u;

¹¹masum ya nhtoi hta shanhte chyip chyip rai nga mu ga: kaning rai nme law, dai masum ya ngu na nhtoi hta Yehowa gaw amyu masha ni yawng a man e Sina bum ntsa de yu hkrat wa na ra ai.

¹²Amyu masha ni n lai mai ai masin dai bum hpe grup di grang da nna, Dai bum de mung n lung, bum lagaw hpe mung n hkra hkra, sadi mu, ngu nna tsun u: dai bum hkra ai wa kadai mung teng teng si ai hkrum u ga:

¹³dai wa hpe lata hte hkum hkra myit; nlung hte kabai sat ai, shing n rai pala e gap ai hte teng teng si ai hkrum u ga: yamnga mung, shinggyim masha



mung hkrung lu na n rai; pahtau na na ngoi jang she dai bum de shanhte sit lung lu na rai ma ai,” ngu nna tsun wu ai.

¹⁴Shaloi Mawshe gaw dai bum na amyu masha ni hpang de yu wa nna, shanhte hpe shachyoi shapra wu ai: shanhte mung tinang a hpun palawng hkrut ma ai.

¹⁵Dai hta kaga shi gaw, Masum ya nhtoi hta chyip chyip rai nga mu; numsha hte hkum kasawt myit, ngu nna amyu masha ni hpe tsun wu ai.

¹⁶Ya masum ya ngu na jahpawt hta mu ngoi ai, myihprap gala ai hte ja ja htat ai sumwi dai bum ntsa e ka-up nga ai; nsen kaba hte nachying ngoi ai pahtau mung ngoi nga ai: dai dap e nga ai amyu masha ni mahkra gaw hkrit gari nga ma ai.

¹⁷Shaloi Mawshe gaw amyu masha ni hpe Karai Kasang hte jahkrum na matu, dai dap nna woi shapraw wu ai; shanhte mung dai bum lagaw e tsap nga ma ai.

¹⁸Yehowa gaw wan galup ai hte Sina bum ntsa de yu hkrat wa ra ai majaw, dai bum ting wan hkut mawng nga ai: dai wan hkut gaw, wan htung na wan hkut zawn mawng lung nna bum ting mung ja ja ashun awam rai nga ai.

¹⁹Dai pahtau ngoi ai mung, grau grau nna ngoi kaba wa ai shaloi, Mawshe shaga nna Karai Kasang gaw ga nsen hte htan ya wu ai.

²⁰Shaloi Yehowa gaw “Sina bum pungding de yu du nna, Yehowa Mawshe hpe dai bum pungding de shaga wu ai; Mawshe mung dai de lung wa ai.

²¹Yehowa mung, Amyu masha ni Yehowa hpe yu yu na nga, tawt shang wa nna, law law wa n si mu ga, shanhte hpe shadum jahprang na naw yu hkrat wa u:

²²Yehowa kaw sit sa ai hkinjawng ni mung tinang hkum shachyoi shapra mu ga; dai n rai yang, Yehowa shanhte hpe ari jaw na ru ai,” ngu nna Mawshe hpe tsun wu ai.



²³Mawshe mung, “Amyu masha ni Sina bum de n lung lu na ma ai; kaning rai nme law, Dai bum grup grup masin grang nna dai hpe shachyoi shapra u nga, nang tsun nit dai,” ngu nna Yehowa hpe tsun wu ai.

²⁴Bai Yehowa gaw, “Nang yu wa sit; nang hte Arun lung lu na rai ni gaw Yehowa kaw lung na nga, n tawt n shang mu ga; tawt shan yang shi shanhte hpe ari jaw na wu ai,” ngu nna shi hpe tsun dat wu ai.

²⁵Mawshe mung amyu masha ni hpang de yu hkrat wa nna, shanhte hpe wa tsun mu ai.

Pru Mat 20

Tara Kanu Shi

¹Shaloi Karai Kasang ndai mungga mahkra jaw dat let tsun wu ai gaw:

²“Ngai gaw, Egutu mung hte mayam tai nga ai nta na nang hpe shapraw la ai, na Karai Kasang Yehowa rai nga nngai.

³Ngai hta kaga Karai Kasang shaje hpe hkum naw hkum ku et.

⁴Lamu a lahta tang, lamu a npu ga ntsa tsang, ga a npu hka hpungtang hta rawng ai baw a hkrang hte bung ai sumla, nang na a matu hkum galaw hkum shachyaw et;

⁵dai hpe hkum naw hkum ku, hkum jaw hkum jau et: kaning rai nme law, ngai, na a Karai Kasang Yehowa gaw, nsu nnawn loi ai Karai Kasang rai nga nngai rai nna, ngai hpe n dawng n yawt ai ni a amyu lakung hpe gaw kawa ni a yubak kasha ni hta prat masum prat mali du hkra jaw nga nngai;

⁶ngai hpe tsawra nna ngai hkang da ai matsun hkan nang ai ni hpe gaw, lamun latsa prat du hkra, matsan dum ai hku a galaw nga nngai.

⁷Na a Karai Kasang Yehowa a mying ningsang hpe kaman lila hkum gang hkum tsun et; kaning rai nme law, shi a mying ningsang kaman lila gang ai wa hpe, Yegowa mara n shagun ai, nga na wu ai n rai.

⁸Laban nhtoi hpe shachyoi shapra na, dai nhtoi hpe dum u:



⁹kru ya nhtoi tup nang amu bungli galaw nna, na a makan lam shachyen nga na rai ndai:

¹⁰sanit ya nhtoi gaw na a Karai Kasang Yehowa a matu laban nhtoi rai nga ai; dai shani e, nang hte na a shayi shadang sha ni mung, na a mayam num mayam la mung, na a yamnga mung, na a chyinghka kata e rawng ai tsasam manam mung amu bungli galaw lu na n rai:

¹¹kaning rai nme law, Yehowa gaw kru ya laman e, sumsing lamu hte ginding aga, nammukdara hte nga yawng nga pra hpe hpan hpajang da nna, sanit ya ngu ai nhtoi hta ban sa nga wu ai: dai re ai majaw Yehowa gaw dai sanit ya nhtoi hpe shaman nna shachyoi shapra da nu ai.

¹²Na a Karai Kasang Yehowa nang hpe jaw ai ga hta na a asak galu lit ga, na nnu yan nwa hpe hkungga lara di u.

¹³Masha hkum sat et.

¹⁴Masha num hkum shaw et.

¹⁵Masha arai hkum lagu et.

¹⁶Na a htingbu manang a lam n teng n man ai sakse hkum hkam et.

¹⁷Na a htingbu manang a nta hpe ra marit ai myit hkum rawng et; na htingbu manang wa a madu jan hpe mung, shi a mayam num mayam la hpe mung, shi a dumsu lawze re ai hpe mung, na htingbu manang wa lu ai rai hpa hpe mung ra marit ai myit hkum rawng et,” nga ai.

¹⁸Ya amyu masha ni nlang hte gaw, mu ngoi ai hte myihprap galam ai, pahtau ngoi wu ai hte wan hkut hku ai bum hpe mu ma ai; amyu masha ni dai hpe mu mu yang, hkrit gari ai hte tsan tsan e tsap nga ma ai.

¹⁹Shanhte gaw Mawshe hpe, “Anhte hpe nang she tsun mi, anhte madat na ga ai; anhte si wa na ga ai, Karai Kasang shi nan gaw anhte hpe n tsun mi ga,” ngu nna tsun mu ai.



²⁰Shaloi Mawshe gaw, “Hkum hkrit myit; nanhte hpe chyam yu na matu mung, nanhte yubak n galaw hkra, shi hpe hkrit hkungga nga na matu mung, Karai Kasang yu hkrat wa ra ai,” ngu nna amyu masha ni hpe tsun wu ai.

²¹Dai rai nna amyu masha ni gaw tsan tsan kaw e tsap nga ma ai; Mawshe chyawm gaw Karai Kasang rawng ai htat ai sumwi de sit sa wa ai.

Hpara Ni Hte Hkungri Ni

²²Shaloi Yehowa gaw Mawshe hpe, Ga ndai Israela kashu kasha ni hpe nang tsun na rai ndai: “Sumsing lamu de nna ngai nanhte hte shaga nngai gaw nanhte mu manit dai.

²³Ngai hpe nawku ai lam hta, tinang a matu gumhpraw hpara ja hpara nanhte galaw lu na myit dai n rai.

²⁴Nye a matu ga hkungri nang gaw na rai ndai; dai hta e na a wan nat hkungga hte mahku hkungga ngu na, na a sagu hte dumsu, nang nawng lu na rai ndai: nye ahkang hte nye a mying ningsang gang ai shara shagu hta ngai nang kaw du sa nna, nang hpe shaman ya na de ai.

²⁵Nye a matu nlung hkungri gaw n yang gaw, tawk shapri ai nlung hte gaw lu na n rai: hpri rai hte gaw ai hkungri gaw awu asin re ai rai nga ai.

²⁶Dai hkungri ntsa e na kaya hpa n dawng lit ga, nye a hkungri de lakang hte nang lung lu na n rai,” ngu wu ai.

Pru Mat 21

¹Da ndai mung nang shanhte hpe dawdan ya na tara rai nga ai:

Mayam Ni Hpe Matsan Dum Ai Lam

²Nang Hebre mayam mari wu yang gaw kru ning sha yam lu na rai wu ai: sanit ning ngu na hta gaw shi hkum manu n hkrat ai pru wa lu na rai wu ai;

³ningnan yam ai kaw nna shi chyu sha rai yang gaw, shi chyu sha bai pru lu na rai wu ai; madu jan hte rai yang gaw, madu jan hte rau pru lu na rai wu ai.



⁴Shing n rai, shi a madu la ya ai num hte nga nna, dai num hte shayi shadang shaprat yang gaw, madu jan hte shi a shayi shadang sha ni gaw madu a rai nga ai; shi chyawm gaw shi chyu sha pru lu na rai wu ai.

⁵Rai timung dai mayam wa, Nye a madu hte nye a madu jan, kashu kasha ni hpe ngai nja nngai; ngai n pru n hkawm na nngai, nga nna dan dan leng leng tsun nga yang gaw;

⁶shi a madu gaw, Karai Kasang hpang de mung, chyinghka shing n rai hkadun daw de mung shi hpe woi sa nna, shi a na hpe sumprang hte shajut ya na rai wu ai: dai kaw nna gaw shi a madu kaw prat tup yamnga na rai wu ai.

⁷Masha langai ngai tinang a shayi sha hpe mayam di nna dut kau wu yang gaw, dai numsha gaw lasha yam zawn lawt pru lu na n rai.

⁸Shi a madu gaw shi hpe la nhtawm, bai n ra wu yang gaw, shi hpe hkrang la shangun u ga: shi hpe hkalem kau nu ai majaw, tsasam amyu kaw dut kau na ahkang lu na wu ai n rai.

⁹Tinang kasha hpe la ya wu yang gaw, shayi sha hpe zawn lahku u ga.

¹⁰Num kaga bai la kahtap ya wu yang gaw, shawng na num hpe lusha, hpun palawng hte lashum lanoi lam shayawm ya lu na n rai.

¹¹Ndai lam masum n shatup na rai yang gaw, shi hkum manu n hpyi ai dat dat lu na rai wu ai.

Sum Machyi Ai Lam Hpe Bai Jaw Ai Lam

¹²Mahsa hpe sat kau ai wa gaw, teng teng si ai hkrum lu na rai nga ai.

¹³Sat na nga dingsa di ai n re ai sha, shi a lata hta Karai Kasang e ap kau ai rai yang gaw, shi hprawng lu na shara ngai na a matu san tawn ya na made ai.

¹⁴Manang wa hpe sat na nga, dingsa sa hpaji daw nna sat ai wa hpe gaw, nye a hkungri hta noi timung, shi si na matu dai kaw na dun la kau mu ga.

¹⁵Kanu kawa hpe sat ai wa gaw, teng teng sat kau ai hkrum u ga.



¹⁶Masha hpe lagu ai wa gaw, dut kau sai rai timung, shi a lata e naw nga ai rai timung, teng teng sat kau ai hkrum u ga.

¹⁷Kanu kawa hpe matsa ai wa gaw, teng teng sat kau ai hkrum u ga.

¹⁸Masha shada ga law nna langai mi gaw manang wa hpe nlung hte rai yang rai, lata hte htwi ai rai yang rai, shingna hkrum ai wa n si timung, yup ra e machyi taw nga ai rai yang mung,

¹⁹bai rat nna shi a kawhkrawng hte shinggan de rat hkawm lu ai rai yang mung, shingna dat ai wa hta mara lawt na rai nga ai, rai timung, machyi ai wa a hkatum tum ai a matu shi gumhpraw wa nna, shi hpe atsawm sha tsi shamai lu na rai wu ai.

²⁰Masha langai ngai tinang a mayam num, mayam la hpe hpuntawng hte kayat nna shi a lata hta si mat yang gaw, shi teng teng ari hkrum na rai nga ai:

²¹rai timung dai mayam wa lani, ni ni naw hkrung nga yang gaw, dai gaw shi a sut rai nga lu ai majaw, ari hkrum na n rai.

²²Masha shada kamu hkat nna hkum n manu ai numsha hpe hkra wu ai majaw, shi nbya bya kau hkra rai timung, nma kaga n kap yang gaw, dai num a madu wa tawn ai hku shi teng teng wa lu na rai nna, tara agyi ni dawdan ai hte maren jaw lu na rai wu ai.

²³Rai timung nma kap yang gaw, asak a matu asak,

²⁴myi a matu myi, wa a matu wa, lata a matu lata, lagaw a matu lagaw,

²⁵wan hkru ai a majaw wan hkru ai, hpye ai a matu hpye ai, shingna hkang ai a matu shingna hkang, hkrum lu na rai wu ai.

²⁶Masha langai ngai shi a mayam num, mayam la a myi hpe htwi jahten ya wu yang gaw, myi hte ai a matu shi hpe dat dau lu na rai wu ai.

²⁷Dai hte maren mayam num mayam la a wa hpe kayat daw ya wu yang gaw, wa daw ai matu shi hpe dat kau lu na rai wu ai.



²⁸Dumsu langai ngai numsha, lasha kadai hpe rai timung si hkra daru sat kau wu yang gaw, nga dai hpe nlung hte teng teng kabai sat lu na rai myit dai; de a shan mung sha lu na n rai; nga madu chyawm gaw mara lawt lu na rai nga ai.

²⁹Nga dai shawng de daru ga nga ai rai nna, dai hpe madu mung chye da ninglen, n dun n rem ai dat dat nna, lasha hpe shing n rai numsha hpe daru sat kau wu yang gaw, nga dai hpe nlung hte kabai sat kau ya nna, madu mung sat kau ai hkrum na rai wu ai.

³⁰Gumhpraw wa na hku dawdan ya mu yang gaw, shi a asak hkrang la na matu, dawdan ya mu ai hte maren shi hkum manu jaw lu na rai wu ai.

³¹Masha wa a shayi shadang hpe daru sat ya yang mung dai hte maren shi hpe di lu na rai wu ai.

³²Masha wa mayam num mayam la hpe daru sat ya wu yang gaw, shi a madu hpe shekela gumhpraw sumshi wa lu na rai wu ai: nga dai hpe mung nlung hte kabai sat kau na rai mu ai.

³³Masha langai ngai nhkun hpaw da ai rai yang rai, nhkun htu nna n magap da ai rai yang rai, dai hta e masha wa a nga dumsu, shing n rai lawze hkrat bang a yang gaw,

³⁴nhkun hpaw da ai wa, wa lu na rai wu ai; yamnga madu hpe shi gumhpraw wa nna, si mang hpe gaw shi la lu na rai wu ai.

³⁵Masha langai a usu gaw manang a usu hpe daru sat ai rai yang, nga madu yan gaw hkrung ai nga hpe dut nna, de a jahpu karan la na rai mu ai: si ai nga hpe mung karan la na rai mu ai.

³⁶Usu dai shawng de daru ga nga ai hpe madu chye ninglen n dun n rem ai dat da ai rai yang gaw, shi gaw usu a matu usu wa lu na rai wu ai; shing rai nga si mang gaw shi la lu na rai wu ai.

Pru Mat 22

Lu Ai Arai Ni Hpe Makawp Maga Ai Lam



¹Masha langai ngai, usu shing n rai sagu lagu la nna, dai hpe sat kau ai rai timung, dut kau ai rai timung, usu langai mi a matu usu manga, sagu langai mi a matu sagu mali bai wa lu na rai wu ai.

²Lagut wa nta tawk waw nga yang, masha mu hkrup nna si hkra anu kau timung, bunglat hka nga na n rai.

³Rai timung jan pru sai rai yang gaw bunglat wa lu na rai nga ai: shi wa lu na lam nga nga ai; shi hpa mung n lu yang gaw shi lagu ai rai a matu shi hkum hpe dut kau lu na rai nga ai.

⁴Shi lagu ai usu rai yang rai, lawze rai yang rai, sagu rai yang rai, shi lata e hkrung ai ta mu la lu yang gaw, htam lahkawng shi wa lu na rai nga ai.

⁵Masha wa a yi hkauna hta rai yang rai, tsabyi sun hta rai yang rai, tinang a yamnga sa rem shayaw ya ai; shing n rai, yamnga dat shalam dat nna masha wa a yi hkauna shang sha ya ai rai yang gaw, tinang yi hkauna, tinang sun na kaja htum ai shapraw nna, bai wa lu na rai wu ai.

⁶Wan nat dat ai majaw, ju tsing hta hkrawn hkru wa nna, hkauling, shing n rai, mam hpun hte yi hkauna pa hkru mat wa yang gaw, wan nat ai wa teng teng wa lu na rai wu ai.

⁷Masha langai ngai shi a htingbu wa kaw aja gumhpraw, shing n rai, arai lama ma kyem shangun na ap tawn da nna, kyem ya ai wa a nta na lagu mat wa ai rai yang, lagut wa hpe mu hkrup yang gaw lagut wa htam lahkawng wa lu na rai wu ai.

⁸Lagut wa hpe n mu hkrup yang gaw, nta madu wa, shi a htingbu wa a arai la ai n la ai gaw, Karai Kasang a man e sa kadeng mu ga.

⁹Kaning rai nme law, n tsen ai amu lam shagu hta, usu, lawze, sagu, hpun palawng re ai hte, mat ai rai lama ma mu nna, Ndai gaw nye a rai nga li ai, nga nna marai langai ngai tsun yang gaw, rai rem ai wa hte shan lahkawng Karai Kasang a man e sa kadeng nna, Karai Kasang man e amu dingdawng ai wa mahtang, htam lahkawng wa lu na rai wu ai.



¹⁰Masha langai ngai shi a htingbu wa kaw, Rem da ya e, nga nna shi sawze, dumsu, sagu re ai hpa yamnga rai timung, ap da ai hta na si mat ai rai timung, hkala nna machyi ai rai timung, masha e gawt mat wa ai rai timung, kadai n mu ai rai yang,

¹¹rem ya wa gaw manang wa a rai shi la ai n la ai, Yehowa hta dagam nna, shan a lapran e dai dagam ai hte ngut u ga; rai madu mung dai hku hkraw u ga; rem ya ai wa mung n wa u ga.

¹²Rai timung shi kaw na masha lagu mat wa ai rai yang gaw, rai madu hpe wa lu na rai wu ai.

¹³Rai matse e kawa sat ai rai yang gaw sakse matu si mang madun u ga: kawa sat hkrum ai a matu shi wa lu na n rai.

¹⁴Masha langai ngai htingbu wa kaw na lama ma shap la nna, madu hte n re ai si mat ai rai timung, hkala nna machyi mat ai rai timung, teng teng wa lu na rai wu ai:

¹⁵madu hte rai yang gaw shap ai wa, wa ra na n rai: ugun hte shap ai rai yang gaw ugun sha hpyi na rai wu ai.

Masha Nga Sat Nga Sa Lit

¹⁶Masha langai ngai kadai garai n mahtan ai mahkawn hpe lau nna shi hte yup nga yang gaw, shi teng teng hpu bang nna shi hpe la na rai wu ai.

¹⁷Rai timung kawa n jaw n ya mayu yang gaw, hpu bang ang ai made, gumhpraw wa lu na rai wu ai.

¹⁸Nat sangau ai num hpe jahkrung da lu na ndai n rai.

¹⁹Yamnga hte kanawn ai kadai rai timung teng teng sat kau ai hkrum lu na rai nga ai.

²⁰Yehowa hta kaga hpara shaje a man e hkungga jau ai wa gaw, atsai awai hpya kau ai hkrum lu na rai nga ai.

²¹Egutu mung e nanhte masha tsasam manam hpe yu manit dai majaw, tsasam manam hpe sharu shatsang zingri zingrat di lu na ndai n rai.



- ²²Gaida jan hte jahkrai nmai ma hpe nanhte sharu shatsang lu na n rai.
- ²³Nang shan hpe lama ma di sharu shatsang nna, ngai hpe shan hte loi mi sha jahtau timung, ngai shanhte a nsen teng teng na lu nna,
- ²⁴nye a myit pawt bu na hte, nanhte hpe nhtu hte ngai sat kau na made ai: shaloi nanhte a madu jan ni gaida tai nna nanhte a kashu kasha ni mung jahkrai ma tai na mara ai.
- ²⁵Nang hte rau nga ai nye a amyu matsan mayan wa hpe, gumhpraw hkoi ya n yang gaw, gumhpraw boi sha wa zawn shi hpe hkum di et; amyat hkum hpyi et.
- ²⁶Na a htingbu wa nang kaw shi a hpajawng sa tang da yang, jan garai n du yang nang bai ya lu na rai ndai: kaning rai nme law, shi hpun ai hpajawng dai sha rai lu ai:
- ²⁷shi a hpun palawng mung rai lu ai: shi hpa hpun yup na rai ta? ngai matsan dum nga nngai majaw, shi ngai hpe jahtau yang ngai na la ya na nngai.
- ²⁸Nang Karai Kasang hpe shatan lu na ndai n rai; na amyu hta na du hpe mung matsa lu na n rai.
- ²⁹Shawng myin ai nsi naisi, shawng shup ai tsabyi jahku, n shim n dang ai sha jaw lu na ndai. Shawng shaprat ai shadang sha mung ngai e jaw lu na ndai.
- ³⁰Dai hte maren, sagu, dumsu hpe mung dai hku di lu na rai ndai; sanit ya tup kanu hte nga shangun nna matsat ya ngu na nhtoi du jang, ngai e sa jaw lu na rai ndai.
- ³¹Nanhte nye a chyoi pra ai masha tai nga na rai myit dai; dai re ai majaw, nam na matse labye e kawa sat ai shan nanhte sha lu na myit dai n rai; dai gaw gwi ni hpe kabai jaw kau na rai myit dai.

Pru Mat 23

Dinghpring Ai Hte Matsan Dum Ai Tara



¹N teng n man ai shiga nang htawn tsun lu na n rai; tara n lang ai ni hte rau n teng n man ai sakse hkam na, na a lata hkum sharawt et.

²N hkru ai amu galaw na masha law ai maga de hkum hkan et; amu tsun ai lam hta tara man ai hku jahten na, masha law ai maga de nang sakse hkam ya lu na n rai;

³matsan mayan wa hpe rai timung shi a amu hta maga lu na n rai.

⁴Nang hte majan ai wa a dumsu shing n rai lawze, lam dam ai mu yang, dai hpe nang teng teng wa sa ya lu na rai ndai.

⁵Nang hpe n dawng ai wa a lawze, daw hte kataw rawng nga ai hpe mu hkrup yang, n karum mayu timung, dai hpe teng teng raw karum lu na rai ndai.

⁶Nang hta matsan mayan re ai wa amu rawng yang, n ding n man ai hku nang hparan ya lu na n rai.

⁷N teng n man ai amu hta tsan tsan koi nga u; mara n rawng ai wa hte dingman ai wa hpe nang sat lu na n rai: kaning rai nme law, tara n lang ai wa hpe ngai shalawt na n rai.

⁸Nang sake manawn sha lu na ndai n rai: kaning rai nme law, dai baw kumhpa gaw hpaji rawng ai ni a myi hpe magap ya nna dingman ai ni a ga hpe gale kau ya lu ai.

⁹Masha tsasam hpe nang sharu shatsang lu na n rai; Egutu mung e nanhte hkum dai masha tsasam tai yu manit dai majaw, masha tsasam a myit nanhte chye nga myit dai.

Hkring Sa Nhtoi A Tara

¹⁰Kru ning tup na a yi hkauna ga hta nang gat hkai nna nsi naisi shu la na rai ndai:

¹¹sanit ning ngu na hta, nanhte a amyut matsan mayan ni sha lu na matu, nang dai hpe jahkam tawn da na rai ndai: shanhte ngam da ai hte gaw nam



na ashu ashan ni sha mu ga. Dai hte maren na a tsabyi sun hte tsanlun sun hpe mung di lu na rai ndai.

¹²Kru ya nhtoi tup nang amu bungli hta galaw shaja nna, sanit ya nhtoi hta ban nga lu na ndai; shaloi na a utang hte na a lawze ban sa lu nna, na mayam num a kasha hte tsasam manam mung, nsa awai la lu na mara ai.

¹³Ngai nanhte hpe tsun matsun mahkra hta sadi nga mu; hpara kaga a amyng hkum tsun, hkum gang et; dai gaw na a n-gup na kadai mung nna u ga.

Poi Kaba Masum

¹⁴Nang nye a matu laning mi hta masum lang poi galaw lu na rai ndai.

¹⁵Dai azuma poi nang galaw lu na rai ndai: ngai nang hpe hkang da ai hte maren, Abi shata hta ladaw da ai ahkying hta, nhtoi sanit ya tup matsi n rawng ai muk nang sha lu na rai ndai: kaning rai nme law dai shata hta Egutu mung na nang pru wa ndai: dai poi hta ngai h pang de sa ai kadai mung, kaman sa pru lu na n rai:

¹⁶yi hkauna galaw nna nsi naisi nnan shu ai shaloi, nlung nnan poi mung; shaning jahtum na nmut tawm hta nsi naisi dan shinggyin la ai shaloi, nmut shinggyin poi mung, nang galaw lu na ndai.

¹⁷Nanhte hta na lasha nlang hte gaw, laning mi hta masum lang madu Yehowa kaw myi man madun lu na rai myit dai.

¹⁸Ngai hpe nawng ai hkungga asai hte matsi rawng ai muk shagup nna jau lu na n rai: ngai e jau ai hkungga hta na asau hpe jahpawt du hkra ngam da lu na n rai.

¹⁹Na a yi hkauna na shawng ngai ai nsi naisi, na a Karai Kasang Yehowa a nta de nang la sa lu na rai ndai. Bainam kasha hpe kanu a chy hte hkum shapyaw et.

Yehowa A Lamu Kasa Lam Lajang Ai Lam

²⁰Yu u, lam hkan e nang hpe pau sin nna, ngai mazing da ai shara de nang hpe woi wa na matu, na a shawng e lamu kasa ngai shangun dat se ai.



²¹Shi a man e sadi nga mu, shi a ga madat mu; shi hpe hkum gumlau et; nanhte shut ai mara shi raw dat dau na n rai; kaning rai nme law, nye a amyng shi hta nang nga ai.

²²Nang gaja wa shi a ga madat nna, ngai tsun matsun mahkra hkan galaw n yang gaw, na a hpyen ni hpe ngai hpyen na we ai, nang hpe shadang ai ni hpe ngai shadang na we ai.

²³Nye a kasa na a shawng e sa wa nna, Amori, hiti, Hperizi, Hkanan, Hiwi, Yebusi masha ni nga ai de nang hpe woi wa nna, dai ni hpe ngai atsai awai tsan kau na we ai.

²⁴Shanhte a hpara ni hpe nang nawku lu na n rai; dai ni hpe jaw jau lu na n rai; shanhte a lai len hku mung nang hkan lu na ndai n rai: shanhte hpe nang atsai awai tsan kau nna, shanhte a hpara shadaw ni hpe mung kahtum gadaw di kau na rai myit dai.

²⁵Nanhte a Karai Kasang Yehowa hpe sha nanhte jau lu na rai nna, shi nanhte a lusha hte lu na ntsin hpe shaman ya na marin dai; nanhte hta na ana ahkya mung ngai yeng seng kau ya na made ai.

²⁶Na a mung hta e nbya bya ai hte maudung dung ai, ubya bya ai hte uhtum htum ai, nga lu na n rai: na a aprat ngai gu shangun na de ai.

²⁷Ngai hpe hkrit gari na myit na a shawng e ngai shangun dat nna, nang du dep wa ai shara shagu e masha amyuni hpe myit mak shangun na mawe ai: na a hpyen ni yawng hpe ngai shingdu hpyin galau shangun na mawe ai.

²⁸Dai hta kaga, nanhte a shawng e gitshang ngai shangun dat nna, Hiwi, Hkanan, Hiti masha ni hpe gawt kau na maru ai.

²⁹Dai amyuni masha ni hpe laning jan sha hta nanhte a man na ngai n shapraw kau na mawe ai; shing di yang, dai mung katsi mat nna, nam na matse labye ni hpring at na mara ai.

³⁰Nang law htam wa nna, mung ting shang sha lu ai nhtoi du hkra, shanhte hpe na a man na yat yat she gawt kau na mawe ai.



³¹Na a lamu ga jarit hpe nawng hkyeng kaw nna Hpiliste nawng du hkra, dai nam mali kaw nna hka nu kaba du hkra, ngai tawn da na we ai: dai hta na masha ni hpe nanhte a lata de ngai ap nna, nanhte shanhte hpe gawt kau na marin dai.

³²Shanhte hte mung, shanhte a hpara ni hte mung nang ga shaka tawn da lu na ndai n rai.

³³Shanhte nang hpe ngai e n shut shangun mu ga, na a mungdan hta shanhte nga lu na n rai: shanhte a hpara ni hpe nang jaw jau yang, dai gaw teng teng na a mahkam tai na ra ai, ngu nna tsun wu ai.

Pru Mat 24

Ga Shaka Hpe Shagrin Ai Lam

¹Bai Yehowa gaw Mawshe hpe, “Nang hte Arun, Nadab, Abihu hte hte Israela salang sanit shi, Yehowa hpara de rau lung wa nna shanhte tsan tsan e nawku nga mu ga;

²Mawshe chyu sha Yehowa hpara de sit sa lu na rai nga ai; kaga ni gaw sit sa lu na n rai; amyu masha ni mung, shi hte rau lung wa lu na ma ai n rai,” ngu wu ai.

³Shaloi Mawshe yu wa nna, Yehowa a ga mahkra hte shi hkang dat ai tara mahkra amyu masha ni hpe tsun shana wu ai: amyu masha ni mahkra mung, Yehowa tsun matsun mahkra anhte hkan galaw na ga ai, nga nna lang lata sha htan ma ai.

⁴Mawshe gaw Yehowa a ga mahkra ka da ngut jang, jahpawt jau jau rawt nna, bum lagaw e tawn hkungri gaw nhtawm, Israela amyu shi lahkawng hkan nna shadaw shi lahkawng jun tawn da wu ai.

⁵Israela kashu kasha hta na shabrang ni hpe shi shangun dat nna shanhte gaw, Yehowa a matu wan nat hkungga hte mahku hkungga di na usu sat nawng mu ai.



⁶Mawshe gaw sai ka-ang hkup la nna dai hpe ang hta bang tawn wu ai; ka-ang hkup gaw tawn hkungri hta lapri bun wu ai.

⁷Dai ga shaka laika mung shi la nna shawa hpawng a man e hti dan wu ai: shanhte mung, Yehowa tsun matsun mahkra anhte hkan galaw let madat na ga ai, nga nna tsun ma ai.

⁸Bai Mawshe gaw dai sai la nna amy masha ni hpe lapri bun let, “Yu mu, sai ndai gaw, ndai amu a lam mahkra hta Yehowa nanhte hpe yin la ai ga shaka asai rai nga ai,” ngu nna tsun wu ai.

⁹Shaloi Mawshe hte Arun, Nadab, Abihu hte hte Israela salang sanit shi lung wa ma ai rai nna,

¹⁰shanhte gaw Israela a Karai Kasang hpe mu ma ai; shi a lagaw npu e, sahipira lungseng zawn htoi ala ai hte lamu san kabrim ai zawn re ai nep nga ai.

¹¹Shi gaw Israela a du salang ni hpe shi a lata hte hkra wu ai n rai, shanhte mung Karai Kasang hpe mu lu ninglen lu let sha let nga lu ma ai.

¹²Bai Yehowa gaw Mawshe hpe, “Ngai nga ai bum de lung nna wa nga rit; masha ni hpe, nang sharin achyin ya lu na matu, lungpa hta ngai ka da ai nye a matsun hte hkang ai tara, ngai nang hpe jaw de ga,” ngu wu ai.

¹³Shaloi Mawshe hte shi a hkringmang Yawshu rawt nna, Mawshe gaw Karai Kasang a bum de lung wa ai.

¹⁴Salang ni hpe mung, “Nanhte hpang de an bai yu wa ai du hkra, nang e ala nga mi: yu mu, Arun yan Hura nanhte hte rau rai nga ai rai nna, amu rawng ai ni kadai mung shan kaw sa mu ga,” ngu nna tsun da mu ai.

¹⁵Shaloi Mawshe dai bum de lung wa ai; sumwi mung dai bum hpe ka-up da wu ai.

¹⁶Yehowa a hpung shingkang Sina bum ntsa e dan hkung nga ai hte, sumwi mung kru ya tup a ka-up nga ai; sanit ya ngu na nhtoi hta dai sumwi kata nna, shi Mawshe hpe shaga wu ai.



¹⁷Yehowa a hpung shing kang gaw, dai bum pungding ntsa e, grung nga ai wan zawn, Israela kashu kasha ni a man e mahkran nga ai.

¹⁸Shaloi Mawshe gaw dai sumwi kata de shang nna dai bum de du lung wa ai: Mawshe gaw dai bum ntsa e nhtoi mali shi ya tup nga nga ai.

Pru Mat 25

Sum A Matu Alu

¹Shaloi Yehowa Mawshe hpe tsun wu ai gaw,

²“Israela kashu kasha ni nye a matu Kumhpaw kumhpa la sa na tsun mu: kam jaw ai myit hte jaw mayu ai masha hkum shagu hta na, nanhte nye a matu alu kumhpa hkap la da na rai myit dai.

³Shanhte kaw na nanhte hkap la da na alu kumhpa baw gaw ndai rai na rai malit dai; aja, gumhpraw, magri;

⁴sawm tsit ai ri, hkyeng mang ai ri, hkyeng tsawm ai ri, mani ai lachyit sumpan, bainam mun;

⁵jaw shahkyeng ai sagu la hpyi, tahkisha hpyi, marau hpun;

⁶wan shatu na matu sau; chya ya na namman hte manam pyaw ai baw nat na matu manam pyaw ai baw;

⁷unuk lungseng, dai hpa hkai lawng hte sinda magap hta hkrep na matu lungseng re ai ni, nanhte hkap la da na rai myit dai.

⁸Ngai shanhte hta shanu nga na matu, chyoi pra ai nta nye a matu shanhte galaw mu ga.

⁹Ngai nang hpe madun dan de ai kasi hte maren, dai sumpan sum hte de a ari nlang hte hpe, nanhte galaw lu na rai myit dai.”

Ga shaka Sumpu

¹⁰“Marau hpun hte sumpu langai mi shanhte galaw na rai mu ai: dai gaw, galu de dawng lahkawng e lahkam mi, nda de dawng me lahkam mi, tsaw de dawng me lahkam mi, rai na rai nga ai.



- ¹¹Dai hpe kata, ntsa ja jet hte kayawp lu na rai wu ai; de a ntsa nten grup grup, ja machyi nang shakau lu na rai wu ai.
- ¹²De a matu mung ja shanghkawng mali jaw la nna, de a jut mali hta shatut da na rai wu ai; maga mi de shanghkawng lahkawng hkawng rai na rai nga ai.
- ¹³Marau hpun hte kandang mung nang galaw nna, dai hpe ja hte sup na rai wu ai.
- ¹⁴Dai sumpu hpe hpai na matu, sumpu a maga mi hte maga mi de na shanghkawng ni hta, dai kandang dinghkrawn da na rai wu ai.
- ¹⁵Dai kandang ni hpe sumpu a shanghkawng ni hta na n shaw kau ai sha tutnawng dinghkrawn da na rai mu ai.
- ¹⁶Ngai nang e jaw na de ai sakse ga hpe dai sumpu hta nang bang da na rai ndai.
- ¹⁷Ja jet hte Chyeju magap mung nang galaw lu na rai ndai; dai mung galu de dawng lahakang e lahkam mi, nda de dawng me lahkam mi rai na rai nga ai.
- ¹⁸Ja hte Hkerubim lahkawng mung nang galaw lu na rai ndai; dai chyeju magap a matu maga mi hte maga mi de tawk nna nang galaw na rai ndai.
- ¹⁹Ndai matu de Hkerub langai mi, wora matu de Hkerub langai mi galaw da u: dai chyeju magap hkum hta nna, de a matu a lahkawng maga hta Hkerubim lahkawng nanhte galaw shapraw lu na rai myi dai.
- ²⁰Dai Hkerubim lahkawng yan myi man hkrum rai nna, dai chyeju myi magap de myi man yawng let, shan a singkaw kapyen nhtawm, dai chyeju magap hpe ka-up na rai mu ai.
- ²¹Chyeju magap dai hpe sumpu hta magap tawn da na rai wu ai; ngai nang hpe jaw na de ai sakse ga hpe dai sumpu kata e nang bang da lu na rai ndai.



²²Dai kaw e ngai nang hte jahkrum nna, dai sakse sumpu a chyeju magap ntsa na, Hkerubim lahkawng a lapran e, Israela kashu kasha ni a matu mara, ngai nang hpe hkang dat ra ai lam shagu, ngai nang hpe ga tsun na nngai.”

Ja Ku

²³“Bai marau hpun hte ku langai mi nang galaw lu na rai ndai; dai gaw, galu de dawng lahkawng, nda de dawng mi, tsaw de dawng me lahkam mi rai na rai nga ai.

²⁴Dai hpe ja jet hte nang kayawp na rai wu ai; dai hta grup grup ja hte htinggawt dat na rai wu ai.

²⁵Dai hta e, de a matu grup grup lahpa hpa shakra da nna, dai kra ai a matu grup grup mung ja hte machyi shakau na rai wu ai.

²⁶De a matu ja hte shanghkawng mali nang galaw nna, de a lagaw mali hta na jut mali hte hta e dai shanghkawng ni shatut da na rai wu ai.

²⁷Dai ku hpai na matu, dai kra ai a npu e shanghkawng ni hpe shatut da nna, kandang dingkrawn na shara rai na rai nga ai.

²⁸Dai ku hpai na matu marau hpun hte kadang mung nang galaw nna, ja jte hte sup na rai wu ai.

²⁹Dai ku hte seng ai wan ni, chyaw ni, ang ni hte ru jaw na matu gawm ni hpe, ja jet hte nang galaw lu na rai ndai.

³⁰Nye a man e ku dai hta tutnawng madun dan nga na muk nang bang tawn da lu na rai ndai.”

Ja Pyengdin

³¹“Ja jet hte pyengdin shadun langi mi mung nang galaw lu na rai ndai: dai pyengdin shadun na htumpa, madung, wan ni, gumdin ni hte nampan ni hpe, langai sha di nna dup na rai ndai:

³²dai madung hta nna, maga mi de lakyng masum sum di nna, lakyng kru pru na rai nga ai:



³³dai pyengdin madung hta na pru ai maga mi a laking langai mi hta nampan pu zawn re ai wan masum hte de a gumdin masum yep yep rai nga ai; bai maga mi de na laking langai mi hta mung, nampan pu zawn re ai wan masum hte de a gumdin masum yep yep rai nga ai: dai zawn dai pyengdin madung hta na pru ai laking kru hte hta shing re ai rai na rai nga ai:

³⁴dai pyengdin madung hta mung, nampan pu zawn re ai wan mali hte de a gumdin mali yep yep rai na rai nga ai:

³⁵bai laking man shagu a matut ai npu e gumdin langai ngai rai na rai nga ai: shing rai dai pyengdin madung na pru ai laking man masum a matu rai na rai nga ai.

³⁶De a gumdin ni hte laking ni hpe langai sha di nna, dai pyengdin hkum ting hpe ja jet hte dup na rai wu ai.

³⁷Dai hta shadun na pyengdin sanit mung, nang galaw lu na rai ndai: dai ku hta htoi nga na matu dai pyengdin hpe shatu tawn da na rai mu ai.

³⁸De a lakap ni hte kap bang na wan ni mung ja jet hte rai na rai nga ai.

³⁹Dai pyengdin hte de a arai mahkra hpe ja jet joi shi daram hte galaw lu na rai nga ai.

⁴⁰Bum e nang hpe madun dan sade ai kasi hte maren dai hte hpe galaw lu hkra sadi nga u.

Pru Mat 26

Sumpun Sum

¹Dai hta kaga di sumpun sum mung, nba grang shi dang hte nang galaw lu na rai ndai; kaboi ngut sai mani ai lachyit ri hte, sawm tsit ai, hkyeng mang ai, hkyeng tsawm ai ri a, ka chye ai masha ka ai Hkerubim sumla kap ai, nang galaw lu na rai ndai.



²Nba grang langai mi a galu de dawng hkun matsat, nda de dawng mali rai nna, nba grang langai mi a shadawn hte maren mahkra hte a rai na rai nga ai.

³Nba grang manga hte hpe langai hte langai matut lu na rai nga ai; bai nba grang manga hte hpe langai hte langai matut lu na rai nga ai.

⁴Shing rai matut ai nba grang a shakung hku, sawm tsit ai ri hte shangwang hku shakau na rai ndai: dai hte maren nba grang kaga a shakung hku mung dai zawn di na rai nga ai.

⁵Nba grang langai mi hta shangwang hku manga shi, bai matut nga ai kaga langai mi a shakung lam mi hta shangwang hku manga shi di nna, dai shangwang hku shada hkum hkum di na rai nga ai.

⁶Ja hte chinghkyi manga shi nang galaw lu nna, dai chyinghkyi hte nba grang yan hpe mahkai ma-ut nna, dai sumpan sum langai sha rai na rai nga ai.”

⁷Bai dai sumpan sum, galup na matu bainam mun hte da ai nba grang shi langai nang galaw lu na rai ndai.

⁸Nba grang langai mi a galu de dawng sumshi, nda de dawng mali rai nna, nba grang shi langai hte ting maren rai na rai nga ai.

⁹Bai nba grang manga hte hpe nang langai sha di nna matut na rai wu ai; nba grang kru hpe mung, langai sha di nna matut na rai wu ai: kru ngu na nba grang hpe gaw sum a ndaw maga de katsu tawn na rai wu ai.

¹⁰Matut ngut sai nba grang langai mi a shakung lam mi hta shangwang hku manga shi, bai langai mi a shakung lam mi hta shangwang hku manga shi, nang galaw lu na rai ndai.

¹¹Magri hte chyinghkyi manga shi nang galaw nna, dai chyinghkyi ni hpe shangwang hku ni hta mahkai matut na rai wu ai: shing di matut nna dai sum gaw langai sha rai na rai nga ai.

¹²Dai ntsa htap na nba grang kra ai ka-ang hkup hpe gaw, sumpan sum a nbang maga de shayat tawn na rai wu ai.



¹³Dai sum a maga mi hte maga mi de kra nga ai nba grang dawng dawng, dai sumpan sum hta maga mi hte maga mi de yat nga nna, dai hpe magap nga na matu rai na rai nga ai.

¹⁴Bai dai sum galup na matu jaw shahkyeng ai sagu la hpyi hte magap langai mi, de a ntsa e tahkisha hpyi hte magap langai mi, nang galaw lu na rai nga ndai.

¹⁵Dai sumpan sum a shakum matu, marau hpun hte hpunpyen shadun mung, nang galaw lu na rai ndai.

¹⁶Hpunpyen langai mi a galu de dawng shi, nda de dawng me lahkam mi rai na rai nga ai.

¹⁷Dai hpunpyen ni mahkra hpe, langai mi hta dawhkai lahkawng hkawng galaw bang nna, dai yawng hpe yan sha di shachyaw na rai wu ai: shing rai sumpan sum a hpunpyen mahkra hpe nang galaw na rai ndai.

¹⁸Dai sumpan sum a matu dingda maga de hpunpyen hkun, nang galaw su na rai ndai.

¹⁹Dai hpunpyen hkun a htumpa de na matu gumhpraw hte machyaw mali shi nang jaw lu na rai ndai: hpunpyen langai mi hta na dawhkai lahkawng a matu, machyaw lahkawng hkawng rai na rai nga ai.

²⁰Dai hte maren sumpan sum a kaga maga, dai dingdung maga matu mung hpunpyen hkun rai na rai nga ai:

²¹de a matu mung gumhpraw machyaw mali shi jaw nna, langai mi a htumpa e machyaw lahkawng hkawng rai na rai nga ai.

²²Dai sumpan sum a nbang ngu na sinna maga a matu mung hpunpyen kru galaw lu na rai ndai.

²³Dai sumpan sum a nbang jut lahkawng a matu hpunpyen lahkawng nang galaw na rai ndai.



²⁴Dai lahkawng hpe htumpa de e kahtap nna, matu de na shanghkawng du hkra maren di lu na rai nga ai; shing rai dai jut lahkawng rai na rai nga ai; dai gaw dai jut lahkawng a matu rai na rai nga ai.

²⁵Shing rai hpunpyen matsat hte da a gumhpraw machyaw shi kru rai na rai nga ai: hpunpyen langai mi a htumpa e machyaw lahkawng hkawng, rai na rai nga ai.

²⁶Bai marau hpun hte htinggrang mung nang galaw lu na rai ndai; sumpan sum shakum maga mi de na matu htinggrang manga nga rai na rai nga ai;

²⁷bai sumpan sum a nbang ngu na sinna maga de na matu htinggrang manga rai na rai nga ai.

²⁸Ka-ang na htinggrang gaw nbang npan hkren jut htuk htuk, tawk dinghkren ai rai na rai nga ai.

²⁹Dai hpunpyen ni hpe ja hte nang kayawp nna, htinggrang dinghkrawn na matu ja shanghkawng galaw na rai ndai: dai htinggrang ni hpe mung ja hte sup lu na rai ndai.

³⁰Dai bum e nang hpe madun dan sade ai kasi hte maren, sumpan sum hpe nang sharawt da lu na rai wu ai.

³¹Bai, sawm tsit ai, hkyeng mang ai, hkyeng tsawm ai hte kaboi ngut sai lachyit ri hte nba shinggang langai mi nang galaw lu na rai ndai: dai gaw, ka chye ai masha galaw ai Hkerubim sumla kap ai rai na rai nga ai:

³²gumhpraw machyaw mali hta jung tawn ai ja hte sup sai marau hpun shadaw mali hta nang dai hpe noi da na rai wu ai: dai hta noi ai chyinghkyi mung ja rai na rai nga ai.

³³Dai nba shinggang hpe chyinghkyi ni hta noi grang nna, nba shinggang a kun kata de dai sakse sumpu shawn tawn da na rai wu ai: shaloi dai nba shinggang gaw, dai chyoi pra ai shara hte chyoi pra htum ai shara hpe, karan ginhka na ra ai.



³⁴Dai chyoi pra htum ai shara na sakse sumpu hta dai chyeju magap hpe nang magap da na rai wu ai.

³⁵Dai nba shinggang a shinggan ngu na de dai ku hpe tawn da nna, sumpan sum a dingda maga, dai ku hte tawtap e, dai pyengdin shadun tawn da na rai ndai: dingdung ngu na maga de dai ku tawn da na rai nga ai.

³⁶Bai dai sum a chyinghka a matu sawm tsit ai, hkyen mang ai, hkyeng tsawm ai hte kaboi ngut sai lachyit ri a ka chye ai masha da ai chyinghka grang langai mi mung, nang galaw na rai ndai.

³⁷Dai chyinghka grang noi na matu, marau hpun hte shadaw manga nang galaw nna, ja hte sup na rai wu ai: de a chyinghkyi ni mung ja rai na rai nga ai; de a matu mung machyaw manga, magri hte nang jaw lu na rai ndai.

Pru Mat 27

Magri Hkungri

¹“Tawn hkungri hpe mung marau hpun hte nang galaw lu na rai ndai: de a galu de dawng manga, nda de dawng manga di nna, dingdung dingda maren rai na rai nga ai: de a tsaw de dawng masum rai na rai nga ai.

²De a jut mali hta nrung mung nang shatut na rai ndai; de a nrung ni kanu hte langai sha rai na rai nga ai; dai hte hpe magri hte nang kayap lu na rai ndai.

³Dap hte kau na di ni hte, shingban ni, angdung ni, shan chyinghkyi ni, wan ban pa ni, nang galaw lu na rai ndai; de a arai nlang hte hpe, magri hte hkrai nang galaw lu na rai ndai.

⁴Magri awa hte de a matu magrang nang galaw lu na rai nga ndai; dai magri awa a ntsa jut mali hta magri shanghkawng mali mung nang galaw na rai ndai.

⁵Magri awa dai hpe tawn hkungri a ka-ang hkup, madawn a npu tup di nna grang da na rai wu ai.



⁶Dai tawn hkungri hpai na matu marau hpun hte nang kandang galaw nna magri hte kayawp na rai wu ai.

⁷Dai kandang yan hpe shanghkawng ni hta nang dinghkrawn da nna, tawn hkungri hpe hpai na matu, dai kandang yan maga hpra hpra rai na rai nga ai.

⁸Dai hkungri hpe kata de kaman hpungkraw di nna hpunpyen hte galaw na rai ndai: dai bum e nang hpe madun sai hte maren, shanhte galaw na rai mu ai.”

Nba Grang

⁹“Dai sumpan sum a wang mung nang galaw na rai ndai: dai wang a maga mi na matu, dingda maga ngu na de, kaboi ngut sai mani ai lachyit ri hte dawng latsa galu ai wanggrang langai mi galaw na rai ndai:

¹⁰de a matu shadaw hkun hte magri machyaw hkun galaw nna, chyinghkyi ni hte ngaugran ni gaw gumhpraw rai na rai nga ai.

¹¹Dai hte maren dingdung maga ngu na de mung, dawng latsa galu ai wanggrang hte de a shadaw hkun magri machyaw hkun rai na rai nna, chyinghkyi hte ngaugran ni gumhpraw rai na rai nga ai.

¹²Bai sinna maga ngu na dai wang a nda de na matu, dawng manga shi galu ai wanggrang hte de a shadaw shi, machyaw shi rai na rai nga ai.

¹³Sinpraw maga ngu na wang a nda de mung, dawng manga shi gang na rai nga ai.

¹⁴Dai wang chyinghka a maga mi de na wanggrang dawng shi manga hte de a shadaw masum machyaw masum rai na rai nga ai:

¹⁵bai maga mi de na mung, wanggrang dawng shi manga hte de a shadaw masum, machyaw masum, rai na rai nga ai.

¹⁶Dai wang chyinghka di na matu, sawm tsit ai, hkyeng mang ai, hkyen tsawm ai, kaboi ngut sai lachyit ri hte, ka chye ai masha da ai, dawng hkun rawng ai chyinghka grang langai mi hte, de a shadaw mali, rai na rai nga ai.



¹⁷Dai wang grup grup na shadaw mahkra hte hta gumhpraw ngaugran gran da na rai nga ai: de a chyinghkyi ni gumhpraw, de a machyaw ni magri rai na rai nga ai.

¹⁸Dai wang a galu maga dawng latsa, nda de dawng manga shi, tsaw de dawng mang di nna, kaboi ngut sai mani ai lachyit ri hte da ai nba grang rai na rai nga ai: de a machyaw ni mung magri rai na rai nga ai.

¹⁹Dai sumpan sum hte de a daw jau ai amu mahkra hte seng ai arai nlang hte hte, de a mailak ni nlang, dai wang a mailak ni nlang, magri rai na rai nga ai.”

Pyengdin a Matu Tsanlun Sau

²⁰“Pyengdin tutnawng htoi ya nga na matu, dai hpe shatu na tsanlun si hta na htu la ai tsanlun sau jet Israela kashu kasha ni nang kaw la wa mu ga, nang shanhte hpe tsun na rai ndai.

²¹Dai shawa sum kata, sakse a man e grang ai nba shinggang a shinggan maga e, Arun hte shi a shadang sha ni, shana de nna jahpawt du hkra Yehowa a man e dai hpe hpajang lu na rai mu ai: dai gaw Israela kashu kasha ni hta prat mi hte prat mi anga nga na matsun hkringhtawng rai na rai nga ai.”

Pru Mat 28

Hkinjawng Hpun Palawng

¹“Na nhpu Arun nye a man e hkinjawng amu gun hpa nga na matu, shi hte shi a shadang sha ni Nadab, Abihu, Eleaza, Ihtama hte hpe, Israela kashu kasha ni hta na lata la nna nang hpang de shaga la u.

²Na nhpu Arun hta arawng sadang hte hpung rawng na matu, shi hpe chyoi pra ai hpun palawng nang galaw jahpun na rai ndai.

³Nye a man e Arun hkinjawng amu gun hpai ya lu na rai nna, shi hpe shachyoi shapra na matu, myit kung nna hpaji wenyi hte ngai jahpring ai ni nlang hte gaw dai hpun palawng galaw na lam nang tsun na rai ndai.

⁴Da ndai gaw shanhte galaw na hpun palawng rai nga ai: sinda magap, hpa hkai lawng, ntsa palawng, maka ka ai palawng, bungkhaw hte shingkyit rai



na rai nga ai; na nhpu Arun nye a man e hkinjawng amu gun hpai nga na matu, shi hte shi a shadang sha ni hpe chyoi pra ai hpun palawng, shanhte galaw ya na rai nga ai.

⁵Ja hte sawm tsit ai ri, hkyen mang ai ri, hkyen tsawm ai ri hte mani ai lachyit sumpun shanhte la na rai mu ai.”

Hpa Hkai Lawng

⁶“Dai hpa hkai lawng hpe, aja hte sawm tsit ai, hkyeng mang ai, hkyeng tsawm ai hte kaboi ngut sai mani ai lachyit ri a ka chye ai masha da ai hku, galaw na rai mu ai.

⁷Dai hpa hkai lawng hpe matut na matu, gade de na shakung lahkawng hta nna lahpa mahkai lahkawng rai na rai nga ai.

⁸Dai hpe kyit na matu, dai hte seng ai reng ai shingkyit hpe mung, dai hpa hkai lawng hte langai sha di nna, dai hpe mung aja hte, sawm tsit ai, hkyeng mang ai, hkyeng tsawm ai ri hte, kaboi ngut sai mani ai lachyit ri hte da ai rai na rai nga ai.

⁹Bai unuk nlung lahkawng nang la nna, Israela kashu kasha ni a amying shi lahkawng hpe dai hta tawk ka na rai mu ai:

¹⁰shanhte a asak kaji kaba hkan nna nlung langai mi hta amying kru, bai nlung langai mi hta amying kru rai na rai nga ai.

¹¹Nlung ka chye ai masha galaw ai hku hkan nna, dazik hta ka ai zawn, dai nlung lahkawng hta Israela kashu kasha ni a mying nang tawk shakap nna, dai yan hpe ja hkalawk hta bang na rai mu ai.

¹²Dai nlung lahkawng hpe, hpa hkai lawng a hpa hkai yan hta nang shakap da na rai wu ai; dai gaw Israela kashu kasha ni a matu masat dingsat nlung rai na rai nga ai: Arun gaw shadum jahprang nga na matu dai hpe shi a lahpa lahkawng hta shanhte a amying Yehowa a man e hpai ya nga na rai wu ai.

¹³Bai hkalawk dai hpe ja hte galaw na rai ndai:



¹⁴ja jet hte saidawng lahkawng mung, jinghkri zawn hkri nna, nang galaw na rai ndai; dai hkri ngut sai saidawng yan hpe hkalawk yan hta noi na rai wu ai.”

Sinda Magap

¹⁵“Hpaji rawng ai masha galaw ai hku hkan nna, tara madun ya ai sinda magap langai mi nang galaw na rai ndai: dai hpe hpa hkai lawng galaw ai hku, aja hte, sawm tsit ai, hkyeng mang ai, hkyen tsawm ai ri hte, kaboi ngut sai mani ai lachyit ri hte da lu na rai wu ai.

¹⁶Dai gaw dingdung dingda maren jut mali rai nna lahkawng hpam rai na rai nga ai: de a galu maga lahkam mi nda maga lahkam mi rai na rai nga ai.

¹⁷Dai hta lungseng lam mali nang hkrep da na rai wu ai: langai ngu na lam hta patemya, utahpaya, mya, rai na rai nga ai;

¹⁸lahkawng ngu na lam hta, lung hkyen, nila, sin;

¹⁹masum ngu na lam hta, wakintu, mahoya, htitud nila;

²⁰mali ngu na lam hta, myek-yoi, unku, nagahtoi, rai na rai nna, langai hte langai hpe ja hkalawk hta bang da na rai wu ai.

²¹Israela amyu shi lahkawng rai nga ai hte maren, dai lungseng ni mung, shanhte a amying hkan nna shi lahkawng rai na rai nga ai: dazik hta tawka ai zawn langai hte langai hta mying kap nna, dai gaw amyu shi lahkawng a matu gu gu rai na rai nga ai.

²²Bai sinda magap hta e hkri ngut sai jinghkri zawn di nna, ja jet hte saidawng nang galaw lu na rai ndai.

²³Ja hte shanghkawng lahkawng mung nang galaw nna, dai shanghkawng yan hpe sinda magap a ntsa jut lahkawng hta e shatut na rai ndai.

²⁴Dai hkri ngut sai ja saidawng lahkawng hpe, dai sinda magap a ntsa jut na shanghkawng yan hta nang dat da rai wu ai.



²⁵Bai, dai saidawng lahkawng a matu yan hpe, dai hkalawk lahkawng hta nang dat da nna, hpa hkai lawng a hpa hkai ntsa e, dai yan hpe noi da na rai wu ai.

²⁶Bai, ja hte shanghkawng lahkawng nang galaw nna, dai sinda magap htap lahkawng hta na hpa hkai lawng de jahtum ai htap a htumpa jut lahkawng hta shatut da na rai ndai.

²⁷Bai, ja hte shanghkawng lahkawng nang galaw nna hpa hkai lawng a man maga nshang matu ang, dai reng ai shingkyit a ntsa hkawt e, gade de na matut ai makau e, dai yan hpe shatut da na rai wu ai.

²⁸Sinda magap gaw hpa hkai lawng a reng ai shingkyit ntsa hkawt e sha-ang nna, hpa hkai lawng hte n hka na matu, dai sinda magap hta na shanghkawng yan hte, hpahkai lawng hta na shanghkawng yan hpe jahkrum nna, sawm tsit ai sumri hte noi da na rai mu ai.

²⁹Arun gaw dai chyoi pra ai shara de shang ai shaloi, tara madun ya ai sinda magap hta, Israela kashu kasha ni a amyng hpe shi a masin hta gun ya nga na rai nna, dai gaw Yehowa a man e tutnawng na masat dingsat tai nga na rai nga ai.

³⁰Dai tara madun ya ai sinda magap kata e, Urim hte Htumim nang bang da na rai wu ai; Arun gaw Yehowa a man de shang ai shaloi, shi a masin hta dai Urim hte Htumim rawng nga na rai nna, Arun gaw shi a masin hta Israela kashu kasha ni a matu jeyang ai lam Yehowa a man e tutnawng e gun ya nga na rai wu ai.”

Hkinjawng Ni A Pu Hpun Palawng

³¹“Bai, dai Hpa hkai lawng hte seng ai ntsa palawng hpe sawm tsit ai ri hte sha da lu na rai ndai.

³²Dai hta baw shawn na matu lawng du dat nna, dai n je hkra, hpyen palawng hta na hpri lawng du zawn, de a shakung grup hpe da la ai sumpan hte du hkawp na rai wu ai.



³³Dai ntsa palawng a htumpa matu grup e, sawm tsit ai, hkyeng mang ai, hkyen tsawm ai ri hte hkainu si ngu ai si hte, de a langai din din ja dingsi nang galaw noi na rai wu ai:

³⁴dai ntsa palawng a htumpa grup e ja dingsi langai hte hkainu si langai di nna noi na rai wu ai.

³⁵Arun gaw daw jau ai amu galaw nga ai shaloi, shi hta noi nga na rai wu ai: shi gaw dai chyoi pra ai shara de Yehowa a man e shang wa pru wa re ai hte, si ai n hkrum na matu, de a nsen na nga lu na rai nga ai.”

³⁶“Ja jet hte htan bam langai mi mung nang galaw nna, dazik tawk shakap ai zawn di nna, Yehowa a matu chyoi pra nga ai, ngu nna dai hta e ka shakap na rai nga ai.

³⁷Dai hpe sawm tsit ai sumpan yan hta shakap nna, man maga de bunghkaw a ntsa e gyit da na rai nga ai.

³⁸Dai gaw Arun a lahtan e bam nga nna, Israela kashu kasha ni a chyoi pra ai alu hte seng ai, shachyoi shapra ai arai mahkra hta yubak mara, Arun gun ya nga na rai nga ai: shanhte gaw Yehowa a hkap la ai hkrum na matu, dai gaw Arun a lahtan hta tutnawng bam nga na rai nga ai.

³⁹Bai maka ka ai palawng mung mani ai lachyit ri hte nang da nna, bunghkaw hpe mung mani ai lachyit ri hte da na rai wu ai: maka ka chye ai masha galaw ai hku hkan nna, chingkyit langai mi mung nang galaw lu na rai wu ai.”

⁴⁰“Bai Arun a shadang sha ni arawng sadang hte hpung rawng na matu, palawng galu, shingkyit, bunghkaw re ai ni da ya na rai mu ai.

⁴¹Shing rai na nhpu Arun hte shi a shadang sha ni hpe nang shabu jahpun nna, nye a man e hkinjawng amu gun hpai nga na matu, shanhte hpe namman chya nna, aya dang da ai hte shachyoi shapra na rai mu ai.

⁴²“Shanhte a kaya hpa n dawng na matu, nshang nna magyi du ai bu hkung, sumpan hte chywi ya na rai mu ai:



⁴³Arun hte shi a shadang sha ni hta mara n kap nna n si mu ga, shawa sum kata de shang yang rai timung, chyoi pra ai sha ra na hkungri hta daw jau na sit sa yang rai timung, dai bu hkung shanhte bu na rai mu ai: dai gaw Arun hte shi a amyumu ni a prat dingsa na matsun hkringhtawng rai nga na rai nga ai.”

Pru Mat 29

Hkinjawng Ni Nawng Ya Ra Ai Hkungga Ni

¹“Shanhte nye a man e hkinjawng amu gun hpai lu na matu, nang shanhte hpe ning di shachyoi shapra na rai ndai: ra n rawng ai usu kasha hte sagu la lahkawng;

²hkaulan mam shadung hte galaw ai, matsi n rawng ai muk, sau hte kayau ai matsi n rawng ai muk pa, sau hte gumchya ai matsi n rawng ai muk hkrawp, la na rai ndai.

³Dai muk ni hpe ka langai mi hta bang nhtawm, dai usu hte sagu la lahkawng nawng, dai ka hte rau la sa na rai ndai.

⁴Arun hte shi a shadang sha ni hpe mung, shawa sum a chyinghka de woi sa nna, hka shin ya na rai ndai.

⁵Shing rai dai hpun palawng ni la nna, Arun hpe, dai palawng galu hte hpa hkai lawng hte seng ai ntsa palawng, hpa hkai lawng hte sinda magap, nang bu hpun shangun nna, hpa hkai lawng hte seng ai reng ai shingkyit kyit ya na rai wu ai:

⁶shi a baw hta dai bungkhaw nang hkaw ya nna, bungkhaw a ntsa e, dai chyoi pra ai htan bam, bam ya na rai ru ai.

⁷Shing di nhtawm chya na namman la nna, shi a baw hta ru bun let shi hpe chya na rai wu ai.

⁸Shi a shadang sha ni hpe mung nang shaga la nna, palawng galu jahpun ya na rai ndai.



⁹Arun hte shi a shadang sha ni hpe shingkyit kyit ya nna, bunghkaw hkaw ya na rai wu ai: shing rai shanhte gaw, tutnawng nga nga ai tara hte maren hkinjawng amu gun nga lu na rai nga ai: shing di Arun hte shi a shadang sha ni hpe hkinjawng aya hta nang dang da na rai ndai.

¹⁰Dai usu hpe mung shawa sum ndaw de nang la sa nna, Arun hte shi a shadang sha ni dai usu a baw hta shanhte a lata mara na rai mu ai.

¹¹Usu dai hpe shawa sum a chyinghka makau Yehowa a man e nang sat lu na rai ndai.

¹²Dai usu sai la nna tawn hkungri a nrung ni hta na a nrung ni hta chya nhtawm, dai ngam nga ai sai mahkra hpe gaw tawn hkungri a ninghpang e ru hkaw na rai wu ai.

¹³Pu kan magap ai sau rap mahkra hte, sin hta kap ai sap sanap mung, nhkyun tawng lahkawng hte dai hta kap ai sau hpe mung nang la nna, tawn hkungri hta nat na rai ndai.

¹⁴Dai usu a shan, ahpyi hte ahkyi re ai ni hpe gaw, dap shinggan e nat kau na rai ndai: dai gaw mara raw ai hkungga rai nga ai.

¹⁵“Bai, sagu la langai mi mung nang la nna, Arun hte shi a shadang sha ni dai sagu a baw hta shanhte a lata mara na rai mu ai.

¹⁶Dai sagu la hpe mung nang sat nna, de a sai la nhtawm, tawn hkungri a ntsa tsang grup lapri na rai ndai.

¹⁷Dai sagu la hkum hpe nang kahtum gadaw di daw nna, de a pu kan hte lagaw ni hpe kashin kau nhtawm, baw hte shan tawng ni hpe sumbum tawn nna,

¹⁸sagu la a shan yawng hpe tawn hkungri hta nat na rai wu ai: dai gaw Yehowa a matu wan nat hkungga rai na rai nga ai; Yehowa hpe wan hte nat nawng ai manam pyaw hkungga rai nga ai.

¹⁹“Bai sagu la langai mi hpe mung nang la nna, Arun hte shi a shadang sha ni dai sagu a baw hta shanhte a lata mara na rai mu ai.



²⁰Dai sagu la hpe nang sat nna, de a asai la nhtawm, Arun a hkra na lapyen hta mung, shi a shadang sha ni a hkra na lapyen hta mung, shanhte a hkra lata yung nu hta mung, hkra lagaw yung nu hta mung chya ya nna, tawn hkungri ntsa tsang grup hpe lapri na rai wu ai.

²¹Bai, dai tawn hkungri hta na sai hte namman nang la nna, Arun hte shi a hpun palawng hta mung, shi a shadang sha ni hte shanhte a hpun palawng hta mung, lapri bun ya na rai ndai: shing rai shi hte shi a shadang sha ni mung, shanhte a hpun palawng ni mung, chyoi pra nga na ra ai.

²²Dai gaw aya dang ai sagu la rai nga ai majaw, dai sagu la hta na sau tawng hte sau kap ai nmai, pu kan magap ai sau rap, sin hta kap ai sap sanap, nhkyun tawng lahkawng hte dai yan hta kap ai sau, hkra maga na magyi hte hte,

²³Yehowa a man e tawn da ai matsi n rawng ai muk ka hta na, muk tawng langai mi, sau hte galaw ai muk pa langai mi, muk hkrawp pa mi nang la nna,

²⁴dai hpe Arun hte shi a shadang sha ni a lata hta shalan nhtawm, nwat hkungga di nna, Yehowa a man e nwat na rai mu ai.

²⁵Bai shanhte a lata na nang dai hpe la nna, Yehowa a man e manam pyaw ai sangau di na matu, tawn hkungri na wan nat hkungga a ntsa e nat na rai ndai: dai gaw Yehowa hpe wan hte nawng ai hkungga rai nga ai.

²⁶“Bai Arun a aya dang ai sagu la sinda hpe nang la nhtawm nwat hkungga di nna Yehowa a man nwat na rai ndai: dai gaw na a matu rai na rai nga ai:

²⁷shing di Arun hte shi a shadang sha ni a aya dang ai sagu la hta na, nwat hkungga di nna nwat ai sinda hte, manawt hkungga di nna manawt ai magyi hpe nang shachyoi shapra na rai wu ai:

²⁸dai gaw manat hkungga rai nga ai majaw, Arun hte shi a shadang sha ni a matu, Israela kashu kasha ni kaw na, prat dingsa lu la na hkringla rai nga ai: dai gaw Israela kashu kasha ni kaw na, prat dingsa lu la na hkringla rai nga



ai: dai gaw Israela kashu kasha ni jaw nga na mahku hkungga hta, Yehowa a man e manawt ai manawt hkungga rai na rai nga ai.

²⁹“Arun a chyoi pra ai hpun palawng hpe mung, shi hpang na shadang sha ni hkringhtawng dagraw nna, namman chya hkam ai aya dang hkam ai shaloi bu hpun lu na rai nga ai.

³⁰Arun a malai shi shadang sha ni hta na hkinjawng aya shang ai wa gaw, chyoi pra ai shara hta daw jau na nga, dai shawa sum hta shang ai shaloi nhtoi sanit ya tup dai bu hpun nga lu na rai wu ai.

³¹“Dai aya dang ai sagu la shan hpe nang la nna, chyoi pra ai shara e shadu nhtawm,

³²Arun hte shi a shadang sha ni dai sagu la shan hte, dai ka na muk hpe, shawa sum a chyinghka makau e sha na rai mu ai.

³³“Shanhte hpe aya dang ai hte shachyoi shapra ai hta na shanhte a matu htingrat ai hkungga shanhte sha na rai mu ai: dai hkungga gaw chyoi pra nga ai majaw yu maya masha ni sha lu na n rai.

³⁴Dai aya dang ai hta na ashan rai timung, muk rai timung, hpang jahpawt du hkra ngam nga na rai jang gaw dai angaw angam hpe wan hte nat kau na rai wu ai: dai gaw chyoi pra nga ai majaw kadai sha lu na n rai.

³⁵“Ngai nang hpe hkang da mada hte maren Arun hte shi a shadang sha ni hpe nang galaw na rai ndai: nhtoi sanit ya tup shanhte hpe aya dang ai amu nang galaw nga na rai ndai.

³⁶Htingrat ya na matu mara raw ai hkungga hte seng ai usu langai mi shani shagu nang nawng nga na rai ndai: dai tawn hkungri a matu htingrat ya ai shaloi, nang dai hpe jasan jaseng na rai wu ai: dai hpe shachyoi shapra na matu, namman chya na rai wu ai.

³⁷Nhtoi sanit ya tup dai tawn hkungri a matu htingrat hkungga nang nawng nna dai hpe shachyoi shapra na rai wu ai: shaloi dai gaw chyoi pra htum ai



tawn hkungri rai na ra ai; dai tawn hkungri hpe hkra ai rai hpa mung, chyoi pra ai rai, rai na ra ai.

³⁸“Ya da ndai gaw dai tawn hkungri hta nawng tau nga na hkungga rai nga ai: ladu hkrum sai sagu kasha lahkawng shani shagu dinggrin nawng jau nga lu na rai ndai.

³⁹Dai hpe jahpawt e langai mi, shana de langai mi nawng ya na rai nga ai:

⁴⁰sagu kasha langai mi nawng ai hta, htu la ai namman loga masum hte kayau ai hkaulan mam shadung uma langai mi hte, ru hkaw na kumhpa matu tsabyi jahku loga masum, rai na rai nga ai.

⁴¹Bai sagu kasha langai mi hpe shana de na nawng jau ai hta, jahpawt na lusha kumhpa hte ru hkaw na kumhpa shalawm nna, Yehowa hpe wan hte jau ai hkungga hte manma pyaw ai sangau di na rai ndai.

⁴²Dai gai, ngai nanhte hte hkrum shaga ai shara ngu ai, shawa sum a chyinghka makau, Yehowa a man e, nanhte shu mashi shu masha prat dingsa wan hte nat nawng nga na hkungga, rai malit dai.

⁴³Dai shara hta e ngai Israela kashu kasha ni hte hkrum nna, sum dai gaw nye a hpung shingka hte chyoi pra nga na rai nga ai.

⁴⁴Dai shawa sum hte tawn hkungri hpe ngai shachyoi shapra na we ai: Arun hte shi a shadang sha ni hpe mung, nye a man e hkinjawng amu gun hpai nga lu na matu, ngai shachyoi shapra na mawe ai.

⁴⁵Israela kashu kasha ni hta ngai rawng nga nna shanhte a Karai Kasang tai nga na nngai.

⁴⁶Shanhte hta ngai rawng nga na ngu nna, Egutu mung na shanhte shapraw wa ai shanhte a Karai Kasang Yehowa ngai rai nga nngai gaw shanhte chye na mara ai: ngai gaw shanhte a Karai Kasang Yehowa rai nga nngai.

Pru Mat 30

Manam Pyaw Ai Baw Nat Na Hkungri



¹Bai, “manam pyaw ai baw nat na matu, hkungri langai mi mung, marau hpun hte nang galaw na rai ndai.

²De a galu de dawng mi, nda de dawng mi di nna, mali maga maren rai na rai nga ai; de a tsaw de dawng lahkawng ra na rai nga ai: de a nrung ni mung dai hte langai sha rai na rai nga ai.

³Dai hpe ntsa maga de mung, nhkrem grup grup mung, nrung ni hta mung, ja jet hte nang kayap nna, de a matu grup e ja htinggawt dat da na rai ndai.

⁴De matu mung shanghkawng lahkawng nang galaw nna, dai ja htinggawt a lawu hkawt, hkungri a maga mi hte maga mi de na jut yan hta shatut da na rai wu ai rai nna, dai gaw hpai na matu kandang dinghkrawn na shara rai na rai nga ai.

⁵De a kandang yan hpe marau hpun hte nang galaw nna, ja hte sup na rai wu ai.

⁶Ngai nang hte jahkrum na shara ngu ai, dai sakse sumpu a ntsa na chyeju magap a man ang, dai sakse a man e grang ai nba shinggang a shinggan e, nang dai hpe tawn da na rai wu ai.

⁷Shing rai Arun gaw, jahpawt shagu dai pyengdin lajang ai shaloi, dai hkungri hta manam pyaw ai baw nat na rai wu ai.

⁸Shana de mung Arun dai pyengdin shatu ai shaloi dai hta manam pyaw ai baw nat na rai wu ai: dai gaw nanhte a shu mashi shu masha prat dingsa Yehowa a man e tutnawng jau nga na manam pyaw nat lam rai na rai nga ai.

⁹Manam pyaw ai rai kaga dai hkungri hta nanhte nat lu na n rai; wan nat hkungga rai timung, shahpa hkungga rai timung, ru hkaw ai kumhpa hkungga rai timung, dai hta nat jau lu na n rai.

¹⁰Laning mi hta lang me de a nrung ni hta Arun htingrat lu na rai wu ai: nanhte a shu mashi shu masha prat dingsa, laning mi hta lang lang dai yubak



khungga asai hte dai hpe Arun htingrat lu na rai wu ai: dai gaw Yehowa a matu chyoï pra htum ai hkungri rai na rai nga ai,” ngu wu ai.

Asak Hkye Na Gumhpraw

¹¹Bai Yehowa gaw Mawshe hpe shaga la nna,

¹²“Israëla kashu kasha ni hpe nang hti nna shanhte hpe jahpan la yang, shanhte ana ahkya n hkrum mu ga, shanhte hpe jahpan la mu ai shaloi langai hte langai tinang a myit masin a matu, Yehowa hpe galai la na jahpu jaw lu na rai mu ai.

¹³Da ndai gaw, shanhte hpe hti yu yang, jahpan hta lawm ai ni nlang hte gaw, chyoï pra ai sum a shekela hkan nna shekela chyen chyen jaw lu na rai ma ai: (shekela langai mi gaw gera hkun rai nga ai): shekela chyen chyen Yehowa a matu kumhpa rai na rai nga ai.

¹⁴Jahpan hta lawm ai, hkun ning kaw nna dai hta jan ai ni nlang hte gaw, Yehowa hpe dai kumhpa jaw lu na rai ma ai.

¹⁵Nanhte a myit masin a matu mara htingtat nna Yehowa hpe dai kumhpa jaw myit yang, dai shekela chyen mi hta sut lu ai ni shajan lu na n rai, matsan mayan ni mung shayawm lu na n rai.

¹⁶Shing rai dai htingrat ai gumhpraw Israëla kashu kasha ni kaw na nang la nna, shawa sum a daw jau ai amu matu tawn da na rai wu ai: dai gaw, nanhte a myit masin a matu htingrai htingrat ya na, Israëla kashu kasha ni a matu mara Yehowa a an e masat dingsat rai na rai nga ai,” ngu wu ai.

Magri Ntsin Htung

¹⁷Bai Yehowa gaw Mawshe hpe shaga la nna,

¹⁸“Kashin kamun rai na matu magri hte ntsin htung mung, magri hte dai shadun na ku mung nang galaw nna, dai shawa sum hte tawn hkungri lapran e dai hpe tawn da na rai wu ai; dai hta ntsin mung nang ja bang na rai wu ai.

¹⁹Arun hte shi a shadang sha ni dai hta e lagaw lata shin na rai mu ai.



²⁰Shanhte si ai n hkrum na matu, shawa sum hta shang na rai yang mung, Yehowa a matu wan hte hkungga nat na nga, tawn hkungri de daw jau na sit sa wa ai rai yang mung, shanhte ntsin hte shin na rai mu ai:

²¹shing rai shanhte si ai n hkrum u ga, shanhte tinang a lagaw lata shin na rai mu ai: dai gaw, shi a matu mung, shi a kashu kasha ni a prat dingsa na matu mung, htani htan ga matsun rai na rai nga ai,” ngu wu ai.

Namman Sau

²²Bai Yehowa gaw Mawshe hpe shaga la nna,

²³“Kaja htum ai manan pyaw ai baw, mura sau shekela manga tsa, hpun maza hpyi ni tsa manga shi, hkalamu ni tsa manga shi;

²⁴chyoi pra sum a shekela hkan nna hkasia manga tsa hte tsanlun sau hin langai mi la nna,

²⁵dai hte chya na matu, chyoi pra ai namman di na manam pyaw hpaw chye ai wa hpaw ai hku, manam pyaw ai sau nang hpaw na rai ndai: dai gaw chya na matu chyoi pra ai namman rai na rai nga ai.

²⁶Dai namman hte, shawa sum hpe mung, sakse sumpu hpe mung;

²⁷muk ku hte de a rai nlang hpe mung, pyengdin hte de a rai nlang hpe mung, manam pyaw ai baw nat ai hkungri hpe mung;

²⁸wan nat hkungga a tawn hkungri hte de a arai nlang hpe mung, ntsin htung hte de a shadun ku hpe mung, nang chya nna,

²⁹dai hte chyoi pra htum nga na matu shing di shachyoi shapra na rai ndai: dai rai ni hpe hkra ai hpa mung chyoi pra ai rai tai na ra ai.

³⁰Arun hte shi a shadang sha ni hpe mung nang chya nna, nye a man e shanhte hkinjawng amu gun hpai nga lu na matu, shanhte hpe shing di shachyoi shapra na rai ndai.

³¹Israela kashu kasha ni hpe mung nang ning ngu tsun na rai ndai: “Ndai gaw nanhte a shu mashi shu masha prat dingsa hta, nye a matu chya na chyoi pra ai namman tai nga na rai nga ai:



³²dai hpe masha hkum hta nanhte ru bun lu na n rai; dai hpaw ai hku kaga mung nanhte hpaw lu na n rai; dai gaw chyoï pra nga ai rai nna, chyoï pra ai ngu nna nanhte dum nga na rai myi dai.

³³Dai hte shabung nna hpaw ai wa hte, dai hpe yu maya hta chya ai wa kadai rai timung, tinang amyü hta na sumri gadoi kau ai hkrum lu na rai nga ai,” ngu wu ai.

Manam Pyaw Ai Sau

³⁴Bai Yehowa Mawshe hpe tsun wu ai gaw, “Manam pyaw ai baw ngu ai, natap naw, unuhka, galaban naw; manam pyaw ai baw hte jet ai lawban amyü, dai hte hpe maren ren di shen la nna,

³⁵manam pyaw hpaw chye ai wa hpaw ai hku, jum hte kayau nna, nat na matu jet ai hte chyoï pra ai manam pyaw ai baw nang hpaw lu na rai ndai.

³⁶Dai hta na nkau mi hpe mani hkra nhtu nhtawm, ngai nang hte jahkrum ai shara, dai shawa sum kata na sakse a man e nang tawn da na rai ndai: dai gaw nanhte hta chyoï pra htum ai rai na rai nga ai.

³⁷Dai manam pyaw hpaw ai hku tinang a matu kaga nanhte hpaw lu na myit dai n rai: dai gaw nang hta Yehowa a matu chyoï pra ai rai na rai nga ai.

³⁸Tinang manam na matu dai hte shabung nna hpaw ai wa gaw, tinang amyü hta na sumri gadoi kau ai hkrum lu na rai nga ai,” ngu wu ai.

Pru Mat 31

Bezalela Hte Ahisamak

¹Bai Yehowa gaw Mawshe hpe ga tsun nna,

²“Yu u, Yuda lahkung hta na Uri a kasha Hura kashu Bezalela hpe amyïng hte ngai shaga se ai:

³shi gaw aja, gumhpraw, magri dup amu hte, nlung ka nna hkrep ai amu, hpun tawk ai amu hte hpaji amu lam baw sumhpa chye wa na,

⁴hpaji hparat, zai byeng-ya chye chyang ai lam hte seng ai hpaji amu baw sumpa chye nna,



⁵reng hkik ai amu galaw chye na matu, Karai Kasang a wenyi shi hta ngai jahpring se ai.

⁶Bai, yu u, shi hte shingtau na, Dan lakung hta na Ahisamak a kasha Aholiaba hpe mung ngai san da se ai: shing rai, ngai nang hpe hkang da mada yawng hte, myit hpaji rawng ai ni chye galaw lu hkra, shanhte a myit hta hpaji hparat ngai bang ya mase ai:

⁷dai rai nna shanhte gaw dai shawa sum, dai sakse a matu sumpu hte de a ntsa na magap, dai sum hte seng ai arai ni nlang hte hte;

⁸muk ku hte de a arai nlang, jet ai pyengdin hte de a arai nlang, manam pyaw nat ai hkungri;

⁹wan nat hkungga nawng ai hkungri hte de a arai nlang, ntsin htung hte de a shadun ku;

¹⁰hkinjawng amu gun hpai yang na matu, hkinjawng Arun a reng hkik ai hte chyoi pra ai hpun palawng mung, shi a shadang sha ni a hpun palawng mung;

¹¹chya na namman hte chyoi pra ai shara e lang na manam pyaw ai baw mung, ngai nang hpe hkang da mada hte maren shanhte galaw na rai ma ai,”
ngu wu ai.

Hkring Sa Na Aten

¹²Bai Yehowa Mawshe hpe shaga tsun wu ai gaw,

¹³“Israela kashu kasha ni hpe nang ning ngu na rai ndai: Ngai san da ai Laban nhtoi gaw nanhte gaja wa hkan nga na rai myit dai; kaning rai nme law, nanhte hpe shachyoi shapra ai Yehowa ngai rai nga nngai gaw nanhte chye lu na matu, dai gaw nanhte a shu mashi shu masha prat dingsa hta e nanhte hte nye a lapran e sakse kumla tai nga na rai nga ai.

¹⁴Dai rai nna, dai laban nhtoi hpe nanhte hkan nga lu na rai myit dai; dai gaw nanhte a matu chyoi pra nga ai: dai hpe shabyak ai wa gaw teng teng si lu na rai nga ai; dai nhtoi hta amu bungli galaw ai wa kadai rai timung, shi a amyua hta na sumri gadoi kau ai hkrum lu na rai wu ai.



¹⁵Kru ya nhtoi tup makan bungli galaw lu na rai nga ai; sanit ya nhtoi chyawm gaw, Yehowa a chyoi pra ai laban ban na nhtoi kaba rai nga ai: laban nhtoi hta amu bungli galaw ai wa gaw teng teng si lu na rai nga ai.

¹⁶Dai re ai majaw Israela kashu kasha ni prat mi hte prat mi na, htani htana ga shaka tai nga na matu, dai laban nhtoi hpe tut shanang hkan nga lu na rai ma ai.

¹⁷Dai gaw ngai hte Israela kashu kasha ni a lapran e htani htana na kumla tai nga na rai nga ai: kaning rai nme law, Yehowa gaw sumsing lamu hte ginding aga hpe kru ya laman e hpan hpajang da nna, sanit ya ngu na nhtoi hta ban sa nga ai hte nsa awai la wu ai,” ngu wu ai.

¹⁸Shing rai Karai Kasang gaw Sina bum ntsa e Mawshe hte shaga ngut jang, shi a layung hte ka ai sakse ga kap ai lungpa lahkawng shi hpe ap ya dat wu ai.

Pru Mat 32

Ja Dumsu Galaw Nna N se N sa Galaw Ai Lam

¹Ya dai bum e Mawshe na na nga mat ai hpe amyu masha ni mu ma yang, shanhte gaw Arun kaw hpawng sa nna, “Rawt u, anhte a shawng e sa wa na hpara, anhte a matu galaw ya mi: anhte hpe Egutu mung na woi wa ai wa, dai Mawshe hta hpa byin sai gaw, anhte n chye saga ai,” ngu nna tsun mu ai.

²Shaloi Arun mung, “Nanhte a madu jan, kasha ni a na e kai ai ja shanghkawng ni hpyu la nna ngai kaw la sa marit,” ngu nna shanhte hpe tsun mu ai.

³Dai rai nna amyu masha ni nlang tinang a na e kai ai ja shanghkawng ni raw la nna Arun kaw la sa mu ai.

⁴Arun mung dai hkap la nna, sumprang hte shajut nhtawm, dumsu kasha sumla jaw wu ai: dai ngut jang shanhte gaw, “Israela amyu e, hpara ndai gaw Egutu mung na nang hpe shaw wa ai, na a hpara rai nga ai law,” nga ma ai.



⁵Arun mung dai hpe mu jang, de a man e tawn hkungri gaw nhtawm, “Hpawt ni na nhtoi gaw Yehowa a matu poi nhtoi rai nga ai, nga nna ga shabra dat wu ai.”

⁶Hpang jahpawt jau jau shanhte rawt nna, wan nat hkungga nawng ai hte mahku hkungga la sa mu ai: amyu masha ni mung lusha let dung nga ma ai; bai ka manau na nga rawt ma ai.

⁷Dai rai nna Yegowa gaw Mawshe hpe, “Nang yu wa su; Egutu mung na nang shaw wa ai na a masha ni gaw byak mat masai:

⁸ngai hkanng da ai lam hta na shanhte alawan dam mat wa nna, dumsu sumla jaw nhtawm, Israela amyu e, hpara ndai gaw Egutu mung na nang hpe shaw wa ai, na a hpara ni rai nga ai law, nga nna tsun let dai sumla man e nawku nna hkungga nawng nga masai,” ngu nna tsun wu ai.

⁹Dai hta kaga Yehowa gaw Mawshe hpe, “Ndai amyu hpe ngai yu yu mase ai, du ja ai baw rai nga ma ai:

¹⁰dai rai nna, nye a pawt sindawng ai kahtet nga nna ngai shanhte hpe atsai awai di kau lu hkra, ngai hkrai chyu nga n ga: shing rai ngai nang hpe sha amyu kaba shatai na de ai,” ngu nna tsun wu ai.

¹¹Mawshe chyawm gaw shi a Karai Kasang Yehowa hpe, “Yehowa e, nsam kaba hte n-gun rawng ai lata e Egutu mung na nang shaw wa ai na a amyu hpe hpa rai pawt bu nga n ta?

¹²Karai Kasang gaw myit magaw myit nna shanhte hpe nam mali hkan e sat kau ai hte ga ntsa na shanhte hpe shaprai kau na sha shaw wa wu ai, nga nna Egutu masha ni tsun shara hpa rai sharawng na rai ta? Na a pawt bu ai masin hpe shakawp la u; na a amyu hpe ning rai ari jaw na myit gaw kayin kau u.

¹³Nang tsun ndai hte maren, Nanhte a amyu matu hpe sumsing lamu na shagan ni zawn ngai shalaw na made ai rai nna, ngai ndat da ai ga ndai mahkra nanhte a amyu matu ni hpe ngai jaw nna, dai hpe prat dingsa shanhte madu nga lu na mara ai, nga nna, nang hkum dai hta, nang gang



dagam ai ga lu la ai ni, ngu ai, na a mayam Abraham, Isak, Israela hte hpe dum u law,” ngu nna hpyi nem wu ai.

¹⁴Yehowa mung shi a amyū hpe ari jaw na lam tawn da ai myit kayin la wu ai.

¹⁵Shaloi Mawshe gaw dai sakse lungpa lahkawng la lang let kayin nna dai bum na yu wa ai: dai lungpa lahkawng a man lahkawng yan hta, maga mi hte maga mi de ka nga ai.

¹⁶Dai lungpa yan gaw Karai Kasang galaw ai lungpa yan hta Karai Kasang galaw ai lungpa rai nga ai: laika hkum mung, dai lungpa yan hta Karai Kasang ka jahkang ai laika rai nga ai.

¹⁷Amyū masha ni jahtau garu ai nsen Yawshu a wu yang, “Dai dap de hpyen gasat grau re nga ai,” ngu nna Mawshe hpe tsun wu ai.

¹⁸Mawshe gaw, “Ngai na ai nsen gaw, ninglaw nna garu ai mung n rai, sum nna jahtau ai mung n rai: mahkawn mangoi ai she rai re nga ai,” ngu wu ai.

¹⁹Shing rai dai dap de du wa yu yang, dumsu kasha hte ka nga ma la ai hpe wa mu wu ai; dai majaw Mawshe masin pawt bu nna, dai lungpa yan hpe shi lata na jahkrat kau ai hte dai bum lagaw e agrawp kau wu ai.

²⁰Shanhte galaw ai dumsu kasha hpe mung shi la nna, wan hta ju nhtawm, ayun yaw rai hkra rin wu ai; dai hpe hka hta run bun nhtawm, Israela kashu kasha ni hpe lu shangun mu ai.

²¹Shing rai Mawshe gaw Arun hpe mung, “Ndai amyū hta nde wa kaba ai yubak shapraw na gaw, shanhte nang hpe kaning di ma ta?” ngu nna san wu yang,

²²Arun gaw, “Madu e, masin hkum pawt et; ndai amyū n hkru ai myit rawng ai gaw nang chye nga ai myit rawng ai gaw nang chye nga ndai;

²³shanhte mahtan, “Anhte a shawng e sa wa na hpara anhte a matu galaw ya mi; Egutu mung na anhte hpe woi wa ai wa dai Mawshe hta hpa byin sai gaw anhte n chye ga ai, nga nna ngai hpe sa tsun ma ai majaw,



²⁴ngai mung, Ja lu ai wa kadai mung, raw mu ga, ngu mawe ai: dai hte maren shanhte ngai kaw ja la sa nna, dai hpe wan hta ngai bang we yang, ndai dumsu kasha pru wa ai,” ngu nna htan wu ai.

²⁵Shing rai amyu masha ni kabrawng mat wa nna, shanhte a hpyen ni a man e shatan shara rawng hkra, Arun e shaprang dat wu ai hpe, Mawshe mu wu yang,

²⁶dai dap chyinghka lam e shi tsap da nna, “Yehowa hpang maga de naw nga ai ni kadai mung, ngai kaw wa marit,” ngu wu ai, shaloi Lewi shadang sha ni nlang shi kaw wa hpawng ma ai.

²⁷Shaloi shi gaw, Israela Karai Kasang Yehowa ning nga ai: “Nanhte hkum shagu tinang nang a nhtu hpye nhtawm, dai dap maga mi de na chyinghka kaw nna, maga mi de na chyinghka du hkra dinghkrang hkawm nna, langai hte langai tinang a hpunau, tinang a mangang wa, tinang a htingbu wa hpe sat mu, nga ai,” ngu nna shanhte hpe hkang dat wu ai.

²⁸Mawshe hkang dat ai hte maren Lewi a shadang sha ni galaw ma ai rai nna, dai shani e amyu masha ni hta na marai hkying masum daram si mat ma ai.

²⁹Bai Mawshe gaw, “Dai ni Yehowa nanhte hpe shaman ya myit ga, langai hte langai tinang a shadang sha, tinang a hpunau wa hpe hpyen na, nanhte a hkum hpe Yehowa a matu san tawn mu,” ngu wu ai.

³⁰Bai hpang jahpawt mung Mawshe gaw amyu masha ni hpe, “Nanhte yubak kaba galaw manit dai; rai timung ngai Yehowa hpang de lung wa nna, nanhte a yubak matu htingrat ya lu na nhten,” ngu nna tsun da mu ai.

³¹Shaloi Mawshe gaw Yehowa hpang de bai lung wa nna, Gaja wa, ndai amyu gaw tinang a matu ja hpura galaw ai hte yubak kaba galaw masai;

³²rai timung, shanhte a yubak dat kau mayu yang gaw, dat kau ya u; dai n rai yang gaw, nang ka da ai laika hta na nye mying mung arut kau ya e law,” ngu nna hpyi wu ai.



³³Yehowa chyawm gaw, “Kadai wa ngai hpe shut yang, nye a laika hta na dai wa hpe ngai arut kau na we ai:

³⁴ya, naw sa wa su, ngai nang hpe tsun ai shara de ndai amyu hpe woi sa wa su; yu u, nye a Lamu kasa na a shawng e sa wa na ra ai: rai timung, ngai kawan katsan yu sa ai nhtoi hta shanhte a yubak shanhte a ntsa e jaw na ngai du na ring ngai,” ngu dat wu ai.

³⁵Shing rai Arun hte amyu masha ni dai dumsu kasha galaw ma ai majaw Yehowa shanhte hpe ari jaw wu ai.

Pru Mat 33

¹Bai Yehowa gaw Mawshe hpe, “Sa wa su, nang hte Egutu mung na nang woi wa ai masha ni ndai shara na pru nna, Na a amyu matu ni hpe ngai jaw na ngu nna, Abraham, Isak, Yaku hte hpe ngai dagam da ai ga de sa wa ma su:

²na a shawng e lamu kasa mung ngai shangun dat ya nna, Hkanan, Amuri, Hiti, Hperizi, Hiwi hte Yebusi masha ni hpe ngai shachyut kau ya na made ai;

³shing rai, nga chyu hte lagat jahku lwi ai mung de ngai nanhte hpe woi wa na made ai: rai timung, nang du ja ai amyu rai nga ndai majaw, lam hkan e ngai nang hpe n jahten kau n ga, ngai hkum nan nanhte a ka-ang e hkan sa lawm na n rai,” ngu nna tsun wu ai.

⁴Amyu masha ni dai hkrihpa shi na ma yang yawn nna, kadai mung tinang hkum sumli ma ai n rai.

⁵Bai Yehowa Mawshe hpe, Israela kashu kasha ni hpe ning ngu tsun mu: “Nanhte du ja ai amyu rai nga myit dai: na a ka-ang e hkring mi sha ngai du yang, ngai nang hpe atsai awai di kau na de ai: dai majaw nang hpe ngai kaning di na ngai chye lu n ga, na a sumli ai arai ni raw kau u, ngu u,” ngu wu ai.

⁶Shing rai Israela kashu kasha ni gaw Horeb bum du ai kaw nna shanhte a sumli rai raw da ma ai.

Zuphpawng Na Matu Sum



⁷Ya Mawshe dai sum la nna dap shinggan tsawmra tsan kaw gap nhtawm shawa Sum ngu nna, shamyng wu ai. Dai rai nna Yehowa hpe tam ai ni kadai mung, dap shinggan na dai shawa sum de pru sa ma ai.

⁸Mawshe dai Sum de pru sa wa ai shaloi, amyu masha ni yawng rawt tsap nna, langai hte langai tinang nang a sum chyinghka lam e tsap nga let, dai sum kata de Mawshe shang wa ai du hkra hkan yu nga ma ai.

⁹Ya Mawshe dai sum kata de shang yang, sumwi shadaw yu hkrat wa nna, sum chyinghka lam e tu nga let, Yehowa Mawshe hte ga tsun wu ai.

¹⁰Dai sum chyinghka lam e sumwi shadaw tu nga ai hpe amyu masha ni mu ma yang, shanhte nlang rawt nna, langai hte langai tinang nang a sum chyinghka lam e nawku ma ai.

¹¹Shing rai Yehowa gaw jinghku shada shachyen ai zawn Mawshe hte myi man hkum rai nna shaga wu ai. Mawshe dai dap de bai shang wa ai, rai timung, shi a hkringmang, Nun a kasha Yawshu ngu ai shabrang gaw, dai sum na n pru ai naw nga nga ai.

Yehowa A N-gun Hpe Hkam La Lu Ai Mawshe

¹²Shaloi Mawshe gaw Yehowa hpe, “Yu u, ndai amyu hpe woi wa u, nga nna nang ngai hpe tsun nit dai, rai timung, ngai hte rau kadai hpe nang shangun ya ndai gaw, nang ngai hpe n tsun ndai: rai timung nang ngai hpe, Na mying hte ngai nang hpe chye da de ai, nye a man e nang myi man pa nit dai, nga ndai:

¹³dai rai nna, na a man e ngai myi man pa ni ai rai yang gaw, ngai myi man pa ai lam ngai chye lu n ga, nang hpe mung ngai chye lu hkra, na a lam ngai hpe madun ya e: ndai amyu, na a masha ni rai nga ma ai hpe myit yu u,” ngu nna hpyi wu ai.

¹⁴Yehowa gaw, “Ngai hkum nan sa nna, nang hpe shalan shabran na de ai,” ngu nna htan ya wu ai.

¹⁵Mawshe mung, “Nang hkum nan ngai hte rau n sa yang gaw, ndai kaw na anhte hpe hkum woi lung wa mi.



¹⁶Kaning rai nme law, ngai hte ndai amyu, na man e myit man pa lu ai gaw, kaning rai chye na a ta? Ngai hte na a amyu, ga ntsa na amyu nlang hte hte shai na gaw, nang anhte hte rau lung wa jang she chye lu na n rai ni?” ngu wu ai.

¹⁷Shaloi Yehowa gaw, “Nang nye a man e myi man pa nit dai hte nang hpe na amying hte ngai chye de ai majaw, ya nang tsun ai hku mung ngai hkan ga law na nngai,” ngu nna Mawshe hpe tsun wu ai.

¹⁸Mawshe mung Na a hpung shingkang ngai hpe madun ya e,” ngu wu ai.

¹⁹Yehowa gaw, Nye a mai kaja ai hpung mahkra na a man e ngai shalai dat nna, Yehowa a mying hpe na man e ngai shapraw na we ai: chyeju madun mayu ai wa hpe ngai chyeju madun na we ai; matsan dum myit rawng ai wa hpe ngai matsan dum na we ai.

²⁰Rai timung, nang nye a myi man mu lu na n rai; ngai e mu ai masha hkrung nga lu na n rai.

²¹Yu u, nye a makau e shara langai mi nga nga ai; dai lunghkrung ntsa e nang tsap nga na rai ndai:

²²shing rai nye a hpung shingkang lai wa nga yang, nang hpe dai lung kran e ngai bang da nna, ngai lai mat wa hkra, nang hpe nye a lata hte magap da na de ai:

²³shaloi nye a lata ngai dawn la ai hpang, nye a shingma sha nang mu lu na ndai: nye a myi man chyawm gaw nang mu ya lu na n rai,” ngu nna Yehowa tsun wu ai.

Pru Mat 34

Tara Lungpa Nnan

¹Bai Yehowa gaw Mawshe hpe, “Shawng na lungpa yan zawn lungpa lahkawng naw ga la u: shawng na ngang agrawp kau ai lungpa hta ka ai ga hte maren, dai lungpa hta ngai bai ka na we ai.



²Hpawt de Sina bum de lung wa nna, dai bum pungding e nye a man e tsap nga na, hpawt manap e jin jin rai nga u.

³Nang hte rau kadai mung hkum lung u ga; dai bum ting hta masha langai mi muk hkum dawng pru shangun et: sagu bainam, yamnga hpung ni mung dai bum a man e ushat hkum shayaw mu ga,” ngu wu ai.

⁴Shaloi Mawshe, shawng na zawn re ai lungpa lahkawng ga la nhtawm, jahpawt jau jau rawt nna, Yehowa shi hpe hkang dat ai hte maren, dai lunpa yan hpe shi lata hta lang let, Sina bum de lung wa ai.

⁵Yehowa mung sumwi hte yu hkrat wa nna, dai yang e shi hte rau tsap let Yehowa amying shapraw dan wu ai.

⁶Yehowa gaw shi a man e lai wa let, Yehowa, Yehowa, sumnung ai myit hte chyeju hpring ai, myit galu ai hte n-gaw nwai re ai, matsan adum ai hte sadi sahka hpring ai:

⁷masha hkying hkying mun mun hpe matsan dum ai myit madun nna, shut hpyit ai, tara tawt lai ai, yubak mara raw dat kau ya timung, kaman lila n dat kau ya ai; prat masum prat mali du hkra kawa ni a yubak kashu kasha ni hta a jaw nga ai Karai Kasang rai nga nngai,” nga nna tsun dan wu ai.

⁸Mawshe mung alawan gum dagup nna nawku let,

⁹“Madu e, ngai na a man e myi man pa ni ai rai yang gaw, nang Madu anhte hte rau sa wa ga law; ndai amydu du ja ai amydu rai nga timung, anhte a shut hpyit ai hte yubak mara dat kau ya nna, anhte hpe na a sali wunli matu woi tawn da mi law,” ngu nna hpyi wu ai.

¹⁰Shaloi Yehowa gaw, “Yu u, ngai ga shaka tawn da nga nngai: ga ntsa ting na mungkan amydu mahkra hta galoi mung n di yu ai mauhpa amu na a amydu masha ni yawng a man e ngai galaw shapraw na we ai; nang hta ngai galaw ai lam hkrihpa lam rai nga ai majaw nang hte rau nga ai amydu masha ni Yehowa amu hpe mu lu na mara ai.



¹¹Dai ni ngai nang hpe hkang da ai lam hkan galaw u: yu u, na a man na Amuri, Hkanan, Hiti, Hperizi, Hiwi hte Yebusi masha ni hpe ngai shaden dau ya na made ai:

¹²ya nang lung du na mung masha ni hte ga shaka tawn da nna, dai gaw nang hta mahkam n tai lit ga, sadi nga u:

¹³shanhte a tawn hkungri ni hpe nang run kau ya na rai ndai; shanhte a sumla shadaw ni hpe nang agrawp kau ya nna, shanhte a Asherim sumla ni hpe kran daw kau ya na rai myit dai:

¹⁴Hpara shaje nang nawku lu na n rai: Nsu nnawn ngu ai Yehowa gaw, nsu nnawn myit rawng ai Karai Kasang rai nga ai:

¹⁵dai mung na masha ni hte nang ga shaka da ai a majaw, shanhte tinang a hpara ni hte shut hpyit ai amu galaw nna, dai hpara ni hpe hkungga jaw ai shaloi, nang hpe shaga nna nang dai hkungga shan sha lawm hkrup na hpe mung;

¹⁶shanhte a shayi sha ni hpe na a shadang ni a matu nang sa la nhtawm, dai shayi sha ni gaw tinang a hpara ni hte shut hpyit ai lam galaw nna, na a shadang sha ni hpe dai hpara ni hte shut hpyit shangun hkrup na mung na a matu tsang shara nga lit dai.

¹⁷Nang gaw na a matu jaw ai hpara galaw lu na ndai n rai.

¹⁸“Dai azuma poi nang hkan galaw lu na rai ndai: Abi shata hta Egutu mung na ngang pru wa ndai re ai majaw, dai Abi shata ladaw tawn da ai hta, ngai nang hpe hkang da sai hte maren, sanit ya tup matsi n rawng ai muk nang sha lu na rai ndai.

¹⁹Alat mahkra hte gaw nye a rai li ai; na a yamnga ni hta na, dumsu rai timung, sagu bainam rai timung, shawng hkrat ai ala mahkra gaw nye a rai nga ai.

²⁰Rai timung, shawng hkrat ai lawze kasha hpe gaw sagu kasha hte galai la lu na rai ndai: n galai la mayu n yang gaw, de a du hpe nang gang daw kau ya lu na rai wu ai. Na a shadang sha ni hta na alat yawng hpe chyawm gaw



nang galai la lu na rai ndai: kadai mung nye man de kaman dawng pru lu na myit dai n rai.”

²¹“Kru ya tup amu bungli nang galaw shaja nna sanit ya ngu na nhtoi hta ban sa lu na rai ndai: mam dat nai dat ta e rai timung, nmut ta rai timung ban sa lu na rai ndai.

²²Hkaulan mam dan hpang ai ta hta bat sanit poi mung, shaning ladu hkrum ai hta nmut shinggyin poi mung, nang hkan nga lu na rai ndai.

²³Laning mi hta masum lang na a lasha nlang hte gaw Israela Karai Kasang ngu ai, Madu Yehowa hpang de dawng pru lu na rai myit dai.

²⁴Kaning rai nme law, masha amyuni hpe na a man na ngai shaden kau ya nna, na a lamu ga maden shangun ya na de ai: nang Karai Kasang Yehowa a man de laning mi hta masum lang myi man madun sa mat ai shaloi, na lamu ga hpe gade e mung la ya mayu lu na n rai.

²⁵Nye a hkungga asai hpe matsi rawng ai muk hte shagup nna nawng lu na n rai: shalai dat ai poi a hkungga shan hpe jahpawt du hkra tawn da lu na n rai.

²⁶Na a yi hkauna na shawng ngai ai kaja htum ai nsi naisi hpe, na a Karai Kasang Yehowa a nta de nang la wa lu na rai ndai. Bainam kasha hpe kanu a chyu hte hkum shapyaw et,” ngu wu ai.

²⁷Bai Yehowa gaw, “Ga ndai ni hpe ka da u: ga ndai hta tsun ai hku hkan nna, nang hte Israela kashu kasha ni hta ngai ga shaka tawn da se ai,” ngu nna Mawshe hpe tsun wu ai.

²⁸Shing rai Mawshe gaw dai yang e, shat mung n sha ntsin mung n lu ai, mali shi ya tup Yehowa kaw nga nga ai. Dai lungpa yan hta, ga shaka ngu na, jep ai tara ga kanu shi, ka ya dat wu ai.

Mawshe A Myi Man Ahpraw Tu Kabrim Nga Ai Lam

²⁹Mawshe gaw dai sakse lungpa lahkawng la lang let, Sina bum na yu wa yang, shi Yehowa hte shaga ai majaw, shi a myi man ahpraw tu kabrim lu ai gaw Mawshe n chye wu ai.



³⁰Arun hte Israela kashu kasha ni nlang Mawshe hpe hkap mu ma yang, “yu u, shi a myi man ahpraw tu kabrim lu ai rai nna, shi kaw sit sa na shanhte hkrit nga ma ai.”

³¹Dai majaw Mawshe gaw shanhte hpe shaga la wu ai rai nna, Arun hte shawa hpawng a agyi salang ni shi hpang de sit sa ma ai: shaloi Mawshe shanhte hpe hkap shachyen wu ai.

³²Dai hpang Israela kashu kasha ni nlang hte sit sa ma ai rai nna, Sina bum hta Yehowa shi hpe tsun dat ai ga mahkra shi shanhte hpe tsun hti dan wu ai.

³³Mawshe gaw shanhte hpe ga tsun ngut jang, shi a myi man hpe man magap hte magap da wu ai.

³⁴Yehowa kaw shang ai shaloi, Mawshe gaw, bai pru wa hkra, shi a myi man magap raw da da di wu ai: shing rai bai pru nna, shi hpe hkang dat ai lam, Israela kashu kasha ni hpe htawn tsun tsun rai wu ai.

³⁵Mawshe a myi man a hpyi ahpraw tu kabrim nga lu ai gaw, Israela kashu kasha ni mu ya mu ai: Yehowa hte ga tsun na sum kata de bai shang ai du hkra, shi a myi man magap Mawshe magap da da di wu ai.

Pru Mat 35

Hkring Sa Nhtoi A Tara Ni

¹Shaloi Mawshe gaw Israela kashu kasha shawa hpung nlang hte hpe jahpawng tawn nna, “Da ndai gaw nanhte hkan galaw lu na Yehowa hkang dat ai ga rai nga ai:

²Kru ya tup amu bungli nang galaw shachyen lu na rai ndai; sanit ya ngu na nhtoi gaw, nanhte hta chyoi pra ai shani, Yehowa matu ban sa nga lu na laban nhtoi kaba rai nga ai; dai nhtoi hta amu bungli galaw ai wa gaw si ai hkrum lu na rai nga ai.

³Nanhte a nga shara shagu hta, laban nhtoi e, nanhte wan wut lu na myit dai n rai,” ngu nna shanhte hpe htawn tsun wu ai.



⁴Bai Mawshe gaw Israela kashu kasha ni a shawa hpung nlang hte hpe, “Da ndai gaw Yehowa hkang dat ai ga rai nga ai:

⁵Nanhte hta na Yehowa a matu kumhpaw kumhpa lahkawn la mu: kam jaw ai myit hte jaw mayu ai masha hkum shagu, Yehowa a kumhpaw kumhpa ngu na, aja, gumhpraw, magi;

⁶sawn tsit ai, hkyeng mang ai, hkyeng tsawm ai ri, mani ai lachyit sumpan, bainam mun;

⁷jaw shahkyen ai sagu la hpyi, tahkisha hpyi, marau hpun:

⁸wan shatu na matu sau; chya ya na namman hte manam pyaw ai baw nat na matu, manam pyaw ai baw;

⁹unkuk lungseng, dai hpa hkai lawng hte sinda magap hta hkrep na matu lungseng, re ai ni la sa marit.

¹⁰“Nanhte hta na myit hpaji rawng ai ni kadai mung Yehowa hkang da mada hte maren,

¹¹sumpan nta hte de a sum, de a magap, de a chinghkyi, de a hpunpyen, de a htinggrang, de a shadaw ni hte machyaw ni hpe mung;

¹²bai sumpu hte de a kandang yan, chyeju magap hte grang na matu nba shinggang mung;

¹³dai muk ku hte de a kandang, dai hte seng ai rai ni hte madun dan ai muk mung;

¹⁴wan shatu na pyengdin shadun hte dai hte seng ai arai ni, de a pyengdin ni hte wan shatu na sau mung;

¹⁵manam pyaw ai baw nat na matu hkungri hte de a kandang, chya na namman, manam pyaw ai baw, sumpan sum chyinghka grang na chyinghka grang mung;

¹⁶wan nat hkungga nawng na tawn hkungri hte, de a magari magrang, de a kandang, dai hte seng ai arai nlang hte, ntsin htung hte de a shadun ku mung;



¹⁷wanggrang hte de a shadaw, de a machyaw, wang chinghka grang na chyinghka grang mung;

¹⁸sumpan sum ai mailak, wang a mailak hte de a sumri ni mung;

¹⁹chyoï pra ai shara e daw jau yang na matu reng ai hpun palawng, hkinjawng amu gun hpai yang na matu hkinjawng Arun hte shi a shadang sha ni bun hpun na chyoï pra ai hpun palawng mung, sa galaw maru,” ngu nna tsun wu ai.

²⁰Shaloi Israela kashu kasha shawa hpung mahkra hte Mawshe kaw na pru wa shajang nna,

²¹tinang myit hta katu ai masha, kam jaw ai myit hte jaw na myit rawng ai ni nlang hte gaw, dai shawa sum galaw na matu mung, dai hta daw jau na amu a matu mung, chyoï pra ai hpun palawng galaw na matu mung Yehowa hpe kumhpaw kumhpa di na nga la sa ma ai.

²²Kam jaw ai shawang myit rawng ai numsha lasha ni yawng, ja hkaidang, ladi shanghkawng, lachyawp, lahkawn, re ai aja arai ni la sa ai: Yehowa hpe aja kumhpa jaw ai ni yawng du sa ma ai.

²³Sawm tsit ai, hkyeng mang ai, hkyeng tsawm ai ri hte, mani ai lachyit sumpan, bainam mun, jaw shahkyeng ai sagu la hpyi, tahkisha hpyi re ai rai lu ai ni mung la sa ma ai.

²⁴Gumhpraw hte magari kumhpa jaw ai ni mung, Yehowa kaw dai kumhpa la sa ma ai: daw jau na arai ni yawng a matu marau hpun lu ai ni mung, dai hpe la sa ma ai.

²⁵Hpaji maka rawng ai numsha ni nlang hte mung tinang a lata hte ri ri nna ri ngut sai sawm tsit ai, hkyeng mang ai, hkyeng tsawm ai hte mani ai lachyit ri re ai ni la sa ma ai.

²⁶Hpaji maka rawng ai hte tinang myit katu ai numsha ni nlang hte mung, bainam mun ri ma ai.



²⁷Agyi salang ni mung unuk lungseng hte, hpa hkai lawng hte sinda magap hkrep na lungseng;

²⁸wan shatu na matu, chya na namman matu, manam pyaw ai baw nat na matu, manam pyaw ai baw hte sau re ai ni la sa ma ai.

²⁹Shing rai, Yehowa Mawshe hpe hkang dat ai amu lam shagu a matu, Israela kashu kasha ni hta kam jaw ai shawang myit katu ai numsha, lasha nlang hte Yehowa hpe shawang myit kumhpa sa sak ma ai.

Bezalela Hte Aholiaba

³⁰Bai Mawshe gaw Israela kashu kasha ni hpe, “Madat yu mu, Yehowa gaw Yuda lakung hta na Uri a kasha Hura a kashu Bezalela hpe amying hte shaga dang da nu ai;

³¹shi gaw aja, gumhpraw, magri dup amu hte, nlung ka nna, hkrep ai amu, hpun tawk ai amu hte hpaji amu lam baw sumhpa chye wa nna,

³²hpaji hparat, zai byeng-ya, chye chyang ai lam hte seng ai hpaji amu baw sumhpa chye nna,

³³reng hkik ai amu galaw chye na matu Karai Kasang a Wenyi shi hta jahpring nu ai.

³⁴Shi hte Dan lakung hta na Ahisamak a kasha Aholiaba gaw, gale ni hpe sharin ya lu na matu, shan hta hpaji maka bang ya manu ai.

³⁵Dai yan gaw, tawk nna galaw ai amu, reng hkik ai laksama amu, sawm tsit ai, hkyeng mang ai, hkyeng tsam ai hte mani ai lachyit ri a maka ka chye ai amu, da da ai amu, hpaji lam amyu myu hte na amu, reng hkik ai hku galaw chye ai hpaji lam amyu shagu chye galaw na matu hpaji byeng-ya hte jahpring ai yan rai nga ma ai.

Pru Mat 36

¹Shing rai Bezalela yan Aholiaba hte Yehowa e hpaji hparat hte zai byeng-ya jahpring ai myit su ai ni nlang hte gaw, Yehowa hkang da mada hte maren,



dai chyoï pra ai shara a daw jau lam hte seng ai amu lam shagu hte hpe galaw na maru ai,” ngu wu ai.

²Bai Mawshe gaw Bezalela yan Aholiaba hte, Yehowa hpaji hparat jaw bang nna, tinang myit hta dai amu galaw na myit katu ai, myit su ai ni nlang hte hpe shaga la nna,

³shanhthe gaw, dai chyoï pra ai Nta hte seng ai daw jau na arai ni galaw na matu, Israela kashu kasha ni la sa ai kumhpa rai yawng Mawshe a lata na hkap la mu ai. Dai hta kaga kumhpap kumhpa jaw mayu ai ni jahpawt shagu naw la sa nga ma ai.

⁴Hpaji rawng nna dai chyoï pra ai nta a daw jau rai galaw ai ni mung, langai hte langai tinang galaw ai amu hta na pru sa nna,

⁵Yehowa hkanng da ai hte galaw law na hta n-ga jan hkra la sa masai, ngu nna Mawshe hpe tsun dan mu ai.

⁶Shaloi Mawshe gaw, Dai chyoï pra ai nta hte seng ai daw jau na lam matu amu galaw ai numsha lasha kadai mung, hkum bai galaw jat manit, nga nna dai dap ting hpe ga shana dat ai hte, amyu masha ni kumhpa la sa ai lam hpe shadim kau wu ai.

⁷Lu la sai rai ni mung, dai amu mahkra hpe galaw ngut na matu law nna jan nga ai.

Sumpun Sum A Matu Hpunpyen Hte Htingrang

⁸Shing rai myit hpaji rawng nna dai amu galaw ai ni gaw dai sumpan nta hpe nba grang shi hte galaw mu ai: dai nba grang ni gaw kaboi ngut sai mani ai lachyit ri, sawm tsit ai, hkyeng mang ai, hkyeng tsawm ai ri hte ka chye ai masha galaw ai hku Hkerubim sumla hte galaw ai rai malu ai.

⁹Nba grang langai mi a galu de dawng hkun matsat, nda de dawng mali rai nna, nba grang langai mi a shadawn hte maren mahkra hte a rai nga ai.

¹⁰Bai shi gaw nba grang manga hte hpe langai hte langai matut wu ai: bai nba grang manga hte hpe langai hte langai matut wu ai.



¹¹Shing rai matut ai nba grang a shakung hku, sawm tsit ai ri hte shangwang hku shakau wu ai: nba grang kaga a shakung hku mung dai hte maren di wu ai.

¹²Nba grang langai mi hta shangwang hku manga shi; bai matut nga ai kaga langai mi a shakung lam mi hta shangwang hku manga shi di nna, dai shangwang hku shada hkrum hkrum rai nga ai.

¹³Ja jet chyinghkyi manga shi mung shi galaw nna, dai chinghkyi hte nba grang yan hpe mahkai matut wu ai rai nna, dai sumpan sum gaw langai sha rai nga ai.

¹⁴Bai, dai sumpan sum galup na matu, bainam mun hte nba grang shi langai shi galaw wu ai.

¹⁵Nba grang langai mi a galu de dawng sumshi, nda de dawng mali di nna, nba grang shi langai hte ting maren rai nga ai.

¹⁶Bai nba grang manga hte hpe, langai sha di nna matut wu ai; nba grang kru hpe mung langai sha di nna matut wu ai.

¹⁷Matut ngut sai nba grang langai mi a shakung lam mi hta, shangwang hku manga shi, bai langai mi a shakung lam mi hta shangwang hku manga shi di nna galaw wu ai.

¹⁸Magri hte chyinghkyi manga shi mung shi galaw nna, dai chyinghkyi ni hpe shangwang hku ni hta mahkai matut nna, dai sum gaw langai sha rai nga ai.

¹⁹Bai, sumpan sum galup na matu jaw shahkyeng ai sagu la hpyi hte magap langai mi, de a ntsa e tahkisha hpyi hte magap langai mi shi galaw wu ai.

²⁰Bai sumpan sum a shakum matu marau hpun hte hpunpyen shadun mung shi galaw wu ai.

²¹Hpunpyen langai mi a galu de dawng shi, nda de dawng me lahkam mi rai ngai ai.



²²Dai hpunpyen ni mahkra hpe langai mi hta dawhkai lahkawng hkawng galaw bang nna, dai sumpan sum a hpunpyen mahkra hpe shing di galaw wu ai.

²³Dai sumpan sum a dingda maga de na matu hpunpyen hkun shi galaw wu ai:

²⁴dai hpunpyen hkun a htumpa de na matu, gumhpraw hte machyaw mali shi, jaw wu ai; hpunpyen langai mi hta na dawhkai lahkawng a matu machyaw lahkawng hkawng di wu ai.

²⁵Dai hte maren dai sumpan sum a kaga maga, dai dingdung maga de na matu mung,

²⁶hpunpyen hkun hte de a matu gumhpraw machyaw maili shi jaw nna, langai mi a htumpa e machyaw lahkawng hkawng di wu ai:

²⁷dai sumpan sum a nbang ngu na sinna maga a matu mung, hpunpyen kru hte galaw wu ai.

²⁸Dai sumpan sum a nbang jut lahkawng a matu mung, hpunpyen lahkawng shi galaw wu ai:

²⁹dai lahkawng hpe htumpa de kahtap nna matu de na shanghkawng du hkra maren di wu ai: shing di dai jut lahkawng hpe shangut wu ai.

³⁰Shing rai hpunpyen matsat hte de a gumhpraw machyaw shi kru rai nga ai: hpunpyen langai mi a htumpa e machyaw lahkawng hkawng rai nga ai.

³¹Bai marau hpun hte htinggrang mung shi galaw wu ai; sumpan sum a maga mi de na matu htinggrang manga nga galaw wu ai.

³²bai sumpan sum a nbang ngu na sinna mata de na hpunpyen ni a matu mung htinggrang manga galaw wu ai.

³³Ka-ang na htinggrang hpe gaw nbang npan hkren jut htuk htuk tawk nna dinghkren wu ai.



³⁴Dai hpunpyen ni hpe ja hte shi kayawp nna, htinggrang dinghkrawn na matu ja shanghkawng mung galaw shatut wu ai; dai htinggrang ni hpe mung ja sup wu ai.

³⁵Bai, sawm tsit ai, hkyeng mang ai, hkyeng tsawm ai hte kaboi ngut sai lachyit ri hte dai nba shinggang hpe shi galaw wu ai; dai hpe ka chye ai masha galaw ai hku Hkerubim sumla ka shakap wu ai.

³⁶De a matu mung marau hpun hte shadaw mali, shi galaw nna, dai hpe ja hte kayawp wu ai: de a chyinghkyi ni mung ja rai nga ai: dai shadaw matu mung gumhpraw hte machyaw mali jaw wu ai.

³⁷Bai, dai sum chyinghka a matu, sawm tsit ai, hkyeng mang ai, hkyeng tsawm ai hte kaboi ngut sai mani ai lachyit ri a ka chye ai masha da ai hku chyinghka grang langai mi mung, shi galaw wu ai:

³⁸de a shadaw manga hte dai hta na chyinghkyi ni mung shi galaw nna, shadaw matu ni hte ngaugran ni hpe ja hte kayawp wu ai: de a machyaw manga chyawm gaw magri rai nga ai.

Pru Mat 37

Ga Shaka Sumpu

¹Bai bezalela gaw marau hpun hte dai sumpu galaw wu ai: dai gaw galu de dawng lahkawng e lahkam mi, nda dawng mi lahkam mi, tsaw de dawng me lahkam mi rai nga ai:

²dai hpe kata, ntsa ja hte kayap wu ai: de a ntsa nten grup grup ja machyi shakau wu ai.

³De a matu mung ja shanghkawng mali jaw la nna, de a jut mali hta maga mi de lahkawng hkawng shatut wu ai.

⁴Marau hpun hte kandang mung shi galaw nna ja hte sup wu ai.

⁵Dai sumpu hpe hpai na matu sumpu a maga mi hte maga mi de na shanghkawng ni hta dai kandang dinghkrawn da wu ai.



⁶Ja jet hte chyeju magap mung shi galaw wu ai; dai mung galu de dawng lahkawng e lahkam mi, nda de dawng me lahkam mi rai nga ai.

⁷Ja hte Hkerubim lahkawng mung shi galaw wu ai; chyeju magap a matu maga mi hte maga mi hte maga mi de tawk nna galaw wu ai:

⁸ndai matu de Hkerub langai mi, wora matu de Hkerub langai mi di nna, dai chyeju magap hkum hta nna, de a matu lahkawng maga hta Hkerubim lahkawng galaw shapraw wu ai.

⁹Dai Hkerubim lahkawng yan myi man hkrum rai nna, dai chyeju magap de myi man yawng let, shan a singkaw kahpyen nhtawm, chyeju magap hpe ka-up nga ma ai.

Ja Ku

¹⁰Bai, marau hpun hte dai ku mung shi galaw wu ai: dai gaw galu de dawng lahkawng, nda de dawng mi, tsaw de dawng me lahkam mi rai nga ai:

¹¹dai hpe ja jet hte shi kayawp nna, de a grup grup ja hte htinggawt dat wu ai.

¹²Dai hta e de a matu grup grup lahpa hpa shakra da nna, dai kra ai a matu grup grup hpe mung ja hte machyi shakau wu ai.

¹³De a matu ja hte shanghkawng malli mung shi jaw nna, de a lagaw mali hta na jut mali hta e dai shanghkawng ni hpe shatut da wu ai.

¹⁴Dai ku hpai na matu dai kra ai a npu e shanghkawng ni hpe shatut da nna, dai gaw kandang dinghkrawn na shara rai nga ai.

¹⁵Dai ku hpai na matu mung marau hpun hte kandang galaw nna ja jet hte kayawp wu ai.

¹⁶Ku dai hte seng ai wan ni, chyaw ni, ang ni hte, ru jaw na gawm ni hpe, ja jet hte galaw wu ai.

Ja Pyengdin



¹⁷Bai, ja jet hte dai pyengdin shadun shi galaw wu ai: dai pyengdin shadun na htumpa, madung, wan ni, gumdin ni hte nampan ni hpe langai sha di nna dup wu ai.

¹⁸Dai madung hta nna maga mi de lahying masum sum di nna lahying kru shapraw wu ai.

¹⁹dai pyengdin madung hta na pru ai maga mi a lahying langai mi hta nampan pu zawn re ai wan masum hte de a gumdin masum yep yep rai nga ai: bai maga mi de na lahying langai mi hta mung nampan pu zawn re ai wan masum hte de a gumdin masum yep yep rai nga ai; dai zawn dai pyengdin madung hta na pru ai lahying kru hte hta shing re ai hkrai rai nga ai.

²⁰Dai pyengdin madung hta mung nampan pu zawn re ai wan mali hte de a gumdin mali yep yep rai nga ai;

²¹bai lahying man shagu a matut ai npu e gumdin langai ngai rai nga ai; shing rai dai pyengdin madung na pru ai lahying man masum ting hta rai nga ai.

²²De a gumdin ni hte lahying ni hpe langai sha di nna, dup wu ai.

²³Dai hta shadun na pyengdin sanit mung, de a lakap ni hte kap bang na wan ni mung, ja jet hte galaw wu ai.

²⁴Dai pyengdin hte de a arai mahkra hpe ja jet joi shi hte galaw wu ai.

Manam Pyaw Ai Baw Nat Nawng Na Hkungri

²⁵Bai, manam pyaw ai baw nat na matu hkungri mung marau hpun hte shi galaw wu ai; de a galu de dawng mi, nda de dawng mi rai nna mali maga maren di galaw wu ai: de a tsaw de dawng lahkawng rai nga ai: de a nrung ni hpe mung dai hte langai sha di wu ai.

²⁶Dai hpe ntsa maga de mung, nhkrem grup grup mung, nrung ni hta mung ja jet hte kayawp nna de a matu grup e ja htinggawt dat da wu ai.



²⁷De a matu mung, shanghkawng lahkawng galaw nna, ja htinggawt a lawu hkawt, hkungri a maga mi hte maga mi de na jut yan hta shatut wu ai; dai gaw hpai na matu kandang dinghkrawn shara rai nga ai.

²⁸De a kandang yan hpe marau hpun hte shi galaw nna ja hte sup wu ai.

²⁹Manam pyaw ai baw hpaw chye ai wa hpaw ai hku, chya na matu chyoi pra ai namman mung, jet ai manam pyaw ai baw hpe mung, shi hpaw wu ai.

Pru Mat 38

Magri Hkungri

¹Bai, marau hpun hte wan nat hkungga nawng na tawn hkungri mung shi galaw wu ai: de a tsaw de dawng masum rai nga ai.

²De a jut mali hta nrung mung shatut wu ai: dai nrung ni gaw kanu hte langai sha rai nga ai; dai hte hpe magri hte kayawp wu ai.

³Dai tawn hkungri hte seng ai, di ni, shingban ni, angdung ni, shan chyinghkyi ni, wan ban pa ni mahkra hpe magri hte galaw wu ai.

⁴Dai tawn hkungri a ka-ang hkup madawn a npu tup di nna, magrang na matu magri awa hte magrang mung, shi galaw wu ai.

⁵Kandang dinghkrawn na matu dai magri magrang a jut mali hte hta e shatut na shanghkawng mali mung shi jaw wu ai.

⁶Kandang yan hpe marau hpun hte shi galaw nna magri hte sup wu ai.

⁷Tawn hkungri hpe hpai na matu, gade de na shanghkawng ni hta dai kandang yan hpe dinghkrawn da wu ai; dai hkungri hpe kata de kaman hpungkraw di nna hpunpyen hte galaw wu ai.

⁸Bai, daw jau amu a majaw shawa sum chyinghka lam e sa hpawng hpawng re ai numsha ni a magri jamna la nna, dai ntsin htung hte de a shadun ku shi galaw wu ai.

Sumpan Sum Wang Nba Grang



⁹Dai wang mung shi galaw wu ai: dai wang a maga mi na matu, dingda maga ngu na de, kaboi ngut sai mani ai lachyit ri hte dawng latsa galu ai wanggrang langai mi galaw wu ai:

¹⁰de a shadaw hkun hte de a magri machyaw hkun shi galaw nna, chyinghkyi ni hte ngaugran ni hpe gaw gumhpraw hte galaw wu ai.

¹¹Dai hte maren dingdung maga ngu na de mung, dawng latsa galu ai wanggrang hte shadaw hkun, magri machyaw hkun galaw nna chyinghkyi hte ngaugran ni hpe gumhpraw hte galaw wu ai.

¹²Bai sinna maga ngu na dai wang a nda de na matu, dawng manga shi galu ai wanggrang hte shadaw shi, machyaw shi galaw wu ai: shadaw ni a chyinghkyi ni hte ngaugran ni gumhpraw rai nga ai.

¹³Sinpraw maga ngu na de mung dawng manga shi gang nga ai.

¹⁴Dai wang chyinghka a maga mi de na wanggrang dawng shi manga hte shadaw masum, machyaw masum rai nga ai:

¹⁵bai maga mi de na mung dai hpe maren rai nga ai; dai wang a chyinghka lam a maga mi hte maga mi de, wanggrang dawng shi manga nga, shadaw masum sum, machyaw masum sum rai nga ai.

¹⁶Dai wang grup na nba grang nlang hte gaw mani ai lachyit ri hte da ai hkrai rai nga ai.

¹⁷Shadaw a machyaw ni magri, chyinghkyi ni hte ngaugran ni gumhpraw rai nga ai; shadaw a matu ni hpe mung gumhpraw hte sup wu ai: dai wang na shadaw ni a ngaugran ni yawng gumhpraw rai nga ai.

¹⁸Dai wang chyinghka e grang na matu, sawm tsit ai, hkyeng mang ai, hkyeng tsawm ai, kaboi ngut sai mani ai lachyit ri hte ka chye ai masha da ai chyinghka grang rai nga ai: dai gaw galu de dawng hkun rai nna tsaw de gaw wanggrang kaga ni hte marendawng manga rai nga ai.

¹⁹De a shadaw mali magri machyaw mali hte, de a chyinghkyi ni mung gumhpraw, shadaw matu ni hte ngaugran ni mung gumhpraw rai nga ai.



²⁰ Sumpun sum hte wang a mailak ni yawng magri rai nga ai.

Ja, Gumhpraw, Magri Hte Bu Hpun Palawng Ni

²¹ Ndai hte gaw, Mawshe hkan da ai hku hkan nna, dai sakse sumpun sum hte Lewi masha ni daw jau na amu a matu, hkinjawng Arun a kasha Ihtama hti tawn ai hte maren, sumpun sum hte seng ai arai ni a jahpan rai nga ai.

²² Yehowa Mawshe hpe hkan da mada hte maren, Yuda lakung hta na Uri a kasha Hura a kashu Bezalela galaw wu ai.

²³ Dan a lakung hta na Ahasimak a kasha Aholiaba mung shi hpe shingtau wu ai; dai wa gaw nlung ka ai, lata maka rawng ai, sawm tsit ai, hkyeng mang ai, hkyeng tsawm ai, kaboi ngut sai mani ai lachyit ri hte maka chye ka ai wa rai nga ai.

²⁴ Dai chyoi pra ai shara na amu mahkra a matu ma ai ja gaw, dai chyoi pra ai shara na joi hku hkan yang, joi ni tsa jahku shi sanit e hkan masum rai nga ai.

²⁵ Sahawa jahpan hta lawm ai ni jaw ai gumhpraw yawng gaw, dai chyoi pra ai shara na joi hku hkan yang, hkying me joi shi sanit e hkan sanit lap manga rai nga ai.

²⁶ Jahpan hta lawm ai hkun ning kaw nna dai hta jan ai ni yawng, sen kru e hkying masum, manga tsa manga shi rai ma ai hte maren shanhte langai hte langai jaw ai gaw, chyoi pra ai shara na joi hku hkan yang, beka ngu ai, gumhpraw gyap gyap rai malu ai.

²⁷ Dai chyoi pra ai sum a machyaw ni hte nba shinggang a machyaw ni jaw na matu, gumhpraw joi hkying mi shang nga ai: machyaw langai mi hta joi shi shi shang ai rai nna machyaw latsa rai nga ai.

²⁸ Bai ngam ai joi shi sanit e hkan sanit lap manga hte, shadaw a chyinghkyi ni hte de a matu ni kayawp nna ngaugran ni hpe galaw wu ai.

²⁹ Magri kumhpa chyawm gaw joi sanit tsa e hkun mali rai nga ai.



³⁰Magri dai hte shawa sum chyinghka a machyaw ni, magri tawn hkungri, magri magrang hte dai tawn hkungri hte seng ai rai nlang:

³¹wang grup a machyaw ni, wang chyinghka a machyaw ni, sumpun sum a mailak nlang hte hte, wang grup yin na mailak nlang hte hpe mung, shi galaw wu ai.

Pru Mat 39

Hkinjawng Ni A Bu Hpun Palawng

¹Bai, Yehowa Mawshe hpe hkang da ai hte maren, dai chyoï pra ai shara e daw jau yang bu hpun na matu reng hkik ai hpun palawng mung, Arun bu hpun na chyoï pra ai hpun palawng mung, sawm tsit ai, hkyeng mang ai, hkyeng tsawm ai sumpun hte shanhte galaw mu ai.

Hpa Hkai Lawng

²Dai hpa hkai lawng hpe aja hte sawm tsit ai, hkyeng mang ai, hkyeng tsawm ai hte kaboi ngut sai mani ai lachyit ri hte galaw wu ai.

³Dai ja hpe dup apa la nna sumri di zen la nhtawm, sawm tsit ai, hkyeng mang ai, hkyeng tsawm ai hte mani ai lachyit ri hte kayau nna, maka chye ai ni ka ai hku galaw mu ai.

⁴Matut na matu gade de na shakung lahkawng hta nna lahpa mahkai lahkawng shanhte galaw mu ai.

⁵Yehowa Mawshe hpe hkang da ai hte maren, kyit ma matu dai hte seng ai reng ai shingkyit mung, dai hpa hkai lawng hte langai sha di nna, aja, sawm tsit ai, hkyeng mang ai, hkyeng tsawm ai ri hte, kaboi ngut sai mani ai lachyit ri a galaw mu ai.

⁶Dai unuk lungseng lahkawng mung shanhte shatsawm la nna, dazik hta ka shakap ai zawn, Israela kashu kasha ni a amying ka shakap nhtawm, ja hkalawk hta bang mu ai.



⁷Shing rai Israela kashu kasha ni a matu masat dingsat nlung tai nga na, dai nlung yan hpe hpa hkai lawng a matut ai hpa hkai ntsa e shakap wu ai: dai gaw Yehowa Mawshe hpe hkgang da ai hte maren rai nga ai.

Sinda Magap

⁸Bai, hpa hkai lawng galaw ai hku, maka chye ai masha galaw ai hkan nna, aja, sawm tsit ai, hkyeng mang ai, hkyeng tsawm ai ri hte kaboi ngut sai mani ai sachyit ri a sinda magap mung shi galaw wu ai.

⁹Dai gaw dingdung dingda maren jut mali rai nna, lahkawng hpan rai nga ai: de a galu maga lahkam mi nda maga lahkam mi rai nga nna, dai sinda magap gaw lahkawng hpam rai nga ai.

¹⁰Dai hta lungseng lam mali hkrep da mu ai: langai ngu na lam hta, patemya, utahpaya, mya;

¹¹lahkawng ngu na hta, lung hkyeng, nila, sin;

¹²masum ngu na hta wakintu, mahoya, htitun nila;

¹³mali ngu na hta, myek-yoi unuk, nagahtoi rai nga ai: langai hte langai ja hkalawk hta hkrep da mu ai.

¹⁴Israela kashu kasha ni a amyu shi lahkawng rai nga ai hte maren, dai lungseng ni mung shanhte a amying hkan nna shi lahkawng rai nga ai; dazik hta tawk ka ai zawn langai hte langai hta mying kap nna amyu shi lahkawng a matu gu gu rai nga ai.

¹⁵Sinda magap hta hkri ngut sai jinghkri zawn di nna ja jet hte saidawng galaw wu ai.

¹⁶Bai, ja hte hkalawk lahkawng hte ja shanghkawng lahkawng shanhte galaw nna dai shanghkawng yan hpe sinda magap a ntsa jut lahkawng hta e shatut nhtawm;

¹⁷dai ja saidawng lahkawng hpe sinda magap a ntsa na shanghkawng lahkawng hta noi mu ai.



¹⁸Dai saidawng lahkawng a matu yan hpe hpa hkai lawng a hpa hkai ntsa na hkalawk yan hta noi da mu ai.

¹⁹Bai, ja hte shanghkawng lahkawng shanhte galaw nna, dai sinda magap htap lahkawng hta na, hpa hkai lawng de jahtum ai htap a htumpa jut lahkawng hta shatut da wu ai.

²⁰Bai ja hte shanghkawng lahkawng galaw nna, hpa hkai lawng a man maga nshang matu ang, dai reng ai shingkyit a ntsa hkawt e gade de na matut ai a makau e da yan hpe shatut wu ai.

²¹Shing rai, dai sinda magap hpa hkai lawng a reng ai shingkyit a ntsa e rai nga nna hpa hkai lawng hte n hka na matu, sinda magap a ja shanghkawng yan hte hpa hka lawng a shanghkawng yan hpe sawm tsit ai sumri hte dun mu ai: dai gaw Yehowa Mawshe hpe hkang da ai hte maren rai nga ai.

Hkinjawng Ni A Bu Hpun Palawng Kaga

²²Bai dai hpa hkai lawng hte seng ai ntsa palawng hpe sawm tsit ai ri hte sha da mu ai:

²³dai hta lawng du dat nna, n je wa na matu, hpyen palawng hta na hpri lawng du zawn di hkawp wu ai.

²⁴Dai ntsa palawng a htumpa matu grup e sawm tsit ai, hkyeng mang ai, hkyeng tsawm ai ri hte lachyit ri a galaw ai hkainu si hte,

²⁵ja jet hte dingsi galaw nna, ntsa palawng a htumpa grup e, hkainu si langai hta ja dingsi langai din din di nna noi da wu ai:

²⁶daw jau yang hpun na palawng hpe ja dingsi langai mi, hkainu si langai mi din din di nna shangut mu ai: dai gaw Yehowa Mawshe hpe hkang da ai hte maren rai nga ai.

²⁷Bai, Arun hte shi a shadang sha ni a matu, da la ai mani ai lachyit sumpan hte palawng mung,

²⁸lachyit sumpan bungkhaw mung, mani ai lachyit sumpan hte tsawm htap ai baw chyawp mung, mani ai lachyit sumpan hte bu hkung labu mung,



²⁹maka chye ai ni da ai kaboi ngut sai lachyit ri, sawm tsit ai, hkyeng mang ai, hkyeng tsawm ai ri hte da ai shingkyit mung galaw ya mu ai; dai gaw Yehowa Mawshe hpe hkang da ai hte maren rai nga ai.

³⁰Ja jet apa hte dai chyoi pra ai htan bam mung shanhte galaw nna, dazik hta tawk ka ai zawn, Yehowa a matu chyoi pra nga ai, nga nna dai hta e ka shakap nhtawm,

³¹sawm tsit ai sumpan yan hta shakap nna bunghkaw a ntsa e gyit da wu ai: dai gaw Yehowa Mawshe hpe hkang da ai hte maren rai nga ai.

³²Shing rai Yehowa mawshe hpe hkang da ai hte maren Israela kashu kasha ni galaw nna dai shawa sum hte seng ai amu mahkra hpe galaw shangut mu ai: shing rai shanhte galaw ma ai.

³³Israela kashu kasha ni gaw dai sumpan nta hte de a Sum, dai hte seng ai arai mahkra hte hte, chyinghkyi ni, hpunpyen ni, htinggrang ni, shadaw ni, machyaw ni;

³⁴jaw shahkyeng ai sagu la hpyi magap, tahkisha hpyi magap, kata e grang na nba shinggang;

³⁵sakse sumpu hte de a kandang, de a chyeju magap;

³⁶muk ku hte dai hte seng ai rai ni, dai hta madun da na muk;

³⁷jet ai pyengdin shadun hte, de a matu shading da ai pyengdin ni hte dai hte seng ai arai nlang, dai hta shatu na sau;

³⁸ja hkungri, chya na namman, nat na manam pyaw ai baw, dai Sum a chinghka grang;

³⁹magri tawn hkungri de a magri magrang, de a kandang hte dai hte seng ai rai nlang ntsin htung hte de a shadun ku;

⁴⁰wanggrang, wang shadaw, de a machaw, wang chyinghka grang matu chinghka grang hte de a sumri ni, mailak ni hte shawa sum kata na ngu ai sumpan ni; sumpan nta na daw jau ai amu hte seng ai arai ni;



⁴¹chyoï pra ai shara e daw jau yang bu hpun na hkik ai hpun palawng mung, hkinjawng amu gun hpai yang hkinjawng Arun bu hpun na chyoï pra ai hpun palawng mung, shi a shadang sha ni bu hpun na hpun palawng mung,

⁴²Yehowa Mawshe hpe hkang da mada hte maren, Israela kashu kasha ni galaw ngut nna Mawshe kaw la sa ma ai.

⁴³Dai amu mahkra hpe Mawshe yu yu nna, Yehowa hkang da ai hte maren shanhte galaw ngut manu ai gaw, shi mu wu ai: dai rai nna Mawshe gaw shanhte hpe shaman ya wu ai.

Pru Mat 40

Sumpun Sum Shachyaw Ai Lam

¹Bai, Yehowa gaw Mawshe hte ga tsun nna,

²Shata langai ngu na hta nnan shani e, dai shawa sum a sumpun nta nang sharawt na rai ndai.

³Dai sum a kata e, dai sakse sumpu nang shawn da nna, nba shinggang hte grang da na rai ndai.

⁴Mukku mung nang shawn nna, dai hta tawn da na arai ni hpe hpajang da na rai wu ai: dai pyengdin shadun mung nang shawn nna, pyengdin ni hpe mung shatu tawn na rai ndai.

⁵Manam pyaw nat ai ja hkungri hpe mung, dai sakse sumpu a man ang e nang tawn da nna, dai sumpun nta na chyinghka lam e dai chyinghka grang grang da na rai wu ai.

⁶Dai wan nat hkungga a hkungri hpe mung, shawa sum a sumpun nta a chyinghka lam ang ang e nang tawn da na rai wu ai.

⁷Dai ntsin htung hpe mung, shawa sum hte tawn hkungri a lapran e nang shadun da nna, dai hta ntsin ja bang na rai wu ai.

⁸Dai wang grup dai wanggrang nang sharaw nna, wang chyinghka lam e chyinghka grang grang da na rai wu ai.



⁹Chya na namman mung nang la nna, sumpan nta hte dai hta rawng ai rai nlang hpe chya ai hte, dai sumpan nta hte dai hta rawng ai rai nlang hte hpe shachyoi shapra na rai wu ai: shing rai dai hte gaw chyoi pra nga na ra ai.

¹⁰Wan nat hkungga tawn hkungri hte de arai nlang hte hpe mung nang chya nna dai hpe shachyoi shapra ai hte, dai tawn hkungri gaw chyoi pra htum ai hkungri rai nga na ra ai.

¹¹Dai ntsin htung hte, de a shadun ku hpe mung nang chya nna shachyoi shapra na rai wu ai.

¹²Arun hte shi a shadang sha ni hpe mung shawa sum chyinghka lam de nang woi la nna shanhte hka shin na rai mu ai.

¹³Arun hpe mung dai chyoi pra ai hpun palawng nang jahpun nna, nye a man e hkinjawng amu gun nga na matu, shi hpe namman chya ai hte shachyoi shapra na rai wu ai.

¹⁴Shi a shadang sha ni hpe mung nang woi la nna, hpun palawng jahpun nhtawm,

¹⁵nye a man e hkinjawng amu gun hpa nga lu na matu, shanhte a kawa hpe chya ai zawn shanhte hpe mung namman chya na rai wu ai: shanhte hpe namman chya ai lam gaw shanhte a shu mashi shu masha prat dingsa na hkinjawng lam a hkringhtawng rai malu ai, ngu wu ai.

¹⁶Mawshe mung, Yehowa shi hpe hkang da mada hte maren shing rai galaw wu ai.

¹⁷Shing rai ni ning shaning, shata langai a nnan shani hta Mawshe gaw dai sumpan nta sharawt wu ai.

¹⁸Mawshe gaw dai sumpan nta sharawt wu yang, de a machyaw ni bang da nna, hpunpyen ni hpe shadun nhtawm, htinggrang ni dinghkrawn ai hte de a shadaw ni sharawt da wu ai.



¹⁹Dai sumpan nta ntsa e dai sum shi kahpyen galup nna, dai sum ntsa e mung de a magap bai galup wu ai: dai gaw Yehowa Mawshe hpe hkang da ai hte maren rai nga ai.

²⁰Bai, dai sakse lungpa shi la nna dai sumpu hta bang nhtawm, dai sumpu hta kandang dinghkrawn nna de a chyeju magap hte dai hpe magap tawn wu ai:

²¹dai sumpu hpe sumpan nta nhku e shi shawn da nna, dai sakse sumpu hpe shinggang da na matu, nba shinggang grang da wu ai: dai gaw Yehowa Mawshe hpe hkang da ai hte maren rai nga ai.

²²Muk ku hpe mung dai shawa sum a sumpan nta a nhku e, dai nba shinggang a shinggan, dingdung maga de tawn da wu ai:

²³dai ku hta Yehowa a man e madun dan ai muk mung shi mara da wu ai: dai gaw Yehowa Mawshe hpe hkang da ai hte maren rai nga ai.

²⁴Pyengdin shadun mung, dai shawa sum a sumpan nta a nhku, dingda maga, muk ku hte tawtap e shi tawn da nna,

²⁵Yehowa a man e pyengdin ni hpe shatu tawn wu ai: dai gaw Yehowa Mawshe hpe hkang da ai hte maren rai nga ai.

²⁶Ja hkungri hpe mung shawa sum a sumpan nta nhku, dai nba shinggang a shinggan e tawn da nna,

²⁷dai hkungri hta manam pyaw ai baw nat da wu ai: dai gaw Yehowa Mawshe hpe hkang da hte maren rai nga ai.

²⁸Dai sumpan nta a chyinghka lam e mung, dai chyinghka grang shi grang da wu ai.

²⁹Wan nat hkungga a tawn hkungri hpe mung, shawa sum a sumpan nta chyinghka lam ang e tawn da nna, dai tawn hkungri hta wan nat hkungga hpe mung, shadung kumhpa hpe mung nat nawng wu ai: dai gaw Yehowa Mawshe hpe hkang da ai hte maren rai nga ai.



³⁰Ntsin htung hpe mung shawa sum hte tawn hkungri a lapran e shi tawn da nna, kashin kamun rai na matu, dai hta e ntsin bang da wu ai.

³¹Mawshe mung, Arun hte shi a shadang sha ni mung dai hta lagaw lata shin ma ai:

³²shawa sum nhku de shang na rai yang mung, tawn hkungri de sit sa na rai yang mung, shanhte shin ma ai: dai gaw Yehowa Mawshe hpe hkang da ai hte maren rai nga ai.

³³Dai sumpan nta hte tawn hkungri a grup yin e dai wang shi sharawt nna, dai wang a chyinghka lam e chyinghka grang grang da wu ai. Shing rai Mawshe gaw dai amu hpe shangut wu ai.

Yehowa A Hpung Shingkang

³⁴Shaloi dai sumwi gaw shawa sum hpe ka-up nna Yehowa a hpung shingkang dai sumpan nta hta hpring nga ai.

³⁵Shing rai dai sumwi gaw shawa sum hpe ka-up nga ai hte Yehowa hpung shingkang dai sumpan nta hta hpring nga ai majaw dai kata de Mawshe n shang lu wu ai.

³⁶Dai sumpan nta ntsa na sumwi shalun la jang, Israela kashu kasha ni gaw shanhte hkawm sa wa na lam de hkawm sa wa wa rai ma ai:

³⁷dai sumwi n shalun la yang gaw, shalun la ai shani du hkra n hkawm n sa ai nga nga rai ma ai.

³⁸Kaning rai nme law, Israela nta masha ni hkawm sa wa ai lam dingdung hta, shanhte mahkra a man e Yehowa a sumwi gaw sumpan nta ntsa e, shani e jung nga nna, shana e dai nhku hta wan htoi nga ai.



Jaw Jau

Jaw Jau 1

Wan Nat Hkungga

- ¹Shaloi Yehowa shawa sum kaw nna Mawshe hpe shaga tsun wu ai gaw,
- ²Israela kashu kasha ni hpe nang ning ngu tsun na rai ndai: Nanhte hta na kadai rai timung Yehowa hpe kumhpa jaw mayu myit yang gaw, dumsu, shing nrai, sagu bainam yamnga hpung hta na la sa nna, nawng jau lu na rai myit dai.
- ³Jaw mayu ai kumhpa dai dumsu hte wan nat hkungga di na rai yang gaw, ra n rawng ai usu jaw lu na rai wu ai: Yehowa ra sharawng ya ai hkrum lu hkra, shawa sum chyinghka a man e sa jaw lu na rai wu ai.
- ⁴Shi jaw ai wan nat hkungga a baw hta shi a lata mara lu na rai nna, dai gaw shi a mara htingrai na matu hkap la ya na wu ai.
- ⁵Dai usu hpe Yehowa a man e shi sat na rai nna, Arun a shadang sha hkinjawng ni gaw, de a sai la nawng nhtawm shawa sum chyinghka a man na tawn hkungri ntsa grup e lapri na rai mu ai.
- ⁶Bai shi gaw dai hkungga hkum hpe hpyi gaw kau nna, hpya kahtum na rai wu ai.
- ⁷Arun a shadang sha hkinjawng ni gaw tawn hkungri hta wan wut nna, wan mang hta hpun gyawn tawn na rai mu ai:
- ⁸dai hkungri na wan a hpun shinggyawm hta Arun a shadang sha, hkinjawng ni gaw, de a abaw hte asau ni, shan tau ni mara tawn na rai mu ai:
- ⁹pu sin ni hte lagaw ni hpe mung shawng kashin kau nhtawm, Yehowa a matu manam pyaw sangau shatai na wan hte nawng ai wan nat hkungga di nna, dai hkum ting hpe tawn hkungri ntsa e hkinjawng wa nat nawng na rai wu ai.
- ¹⁰Bai jaw jau mayu ai wan nat kumhpa gaw, sagu shing n rai bainam, rai yang, ra n rawng ai ala sa jaw u ga.



¹¹Dai hpe Yehowa a man tawn hkungri a dingdung maga e sat nna, Arun a shadang sha hkinjawng ni gaw, de a asai hpe tawn hkungri ntsa grup lapri na rai mu ai.

¹²Dai hkungga hpe shi hpya kahtum na rai nna, abaw hte asau nawng, hkinjawng wa gaw tawn hkungri na wan a hpun ntsa e mara tawn na rai wu ai:

¹³pu sin ni hte lagaw ni hpe shi naw kashin kau nhtawm, hkinjawng wa gaw hkum ting hpe hkungri hta wan hte nawng na rai wu ai; dai gaw, Yehowa a matu manam pyaw sangau tai na, wan hte nawng ai wan nat hkungga rai nga ai.

¹⁴Bai, Yehowa hpe u hte wan nat hkungga jaw mayu ai rai yang, shi a kumhpa gaw hkrudu, shing n rai, u ra kasha rai na rai nga ai.

¹⁵Hkinjawng wa gaw dai hpe tawn hkungri de la sa nna, baw manai dut nhtawm, hkungri ntsa e wan hte nat na rai wu ai; de a asai hpe tawn hkungri makau e hkyen kau na rai wu ai:

¹⁶de a ma-u hte dai hta rawng ai rai hpe shaw kau nhtawm, tawn hkungri a sinpraw maga na dap sumpum hta kabai kau na rai wu ai:

¹⁷dai hpe singkaw hte nawng, n dut ai sha, ga kahpyen nna, hkinjawng wa gaw dai hpe tawn hkungri na wan a hpun hta nat na rai wu ai: dai gaw, Yehowa a matu manam pyaw sangau tai na, wan hte nawng ai wan nat hkungga rai nga ai.

Jaw Jau 2

Shadung Hkungga

¹Masha langai ngai Yehowa hpe shadung hte kumhpa nawng ai rai yang gaw, shi a kumhpa mani ai shadung rai na rai nna, dai hta namman ru jaw nhtawm lawban bang na rai wu ai.

²Dai hpe Arun a shadang sha hkinjawng ni hpang de shi la sa nna, mani ai shadung, namman hte lawban hta na latup mi magra la nhtawm, wan hte nat nawng ai hkungga, Yehowa a matu manam pyaw ai sangau tai na, shi a



matu dum ya na, hkinjawng wa gaw dai hpe tawn hkungri ntsa e nat na rai wu ai.

³Ngam nga ai shadung kumhpa gaw Arun hte shi a shadang sha ni a matu tai na rai nga ai: dai gaw Yehowa hpe wan hte nawng ai kumhpa ni hta na chyoi pra reng ai kumhpa rai nga ai.

⁴Bai, na a shadung kumhpa dai, wan htung hta kabaw hkut sai rai yang gaw, namman hte kayau ai matsi n rawng ai muk pa, shing n rai namman hte galu ai matsi n rawng ai muk hkrawp rai na rai nga ai.

⁵Bai, na a shadung kumhpa dai, hpri di hpyen hta kaba ai muk rai yang gaw, namman hte kayau ai matsi n rawng ai mani ai shadung hte rai na rai nga ai.

⁶Dai hpe nang ahkyep nna namman ru bun na rai wu ai: dai gaw shadung kumhpa rai nga ai.

⁷Bai, na a shadung kumhpa dai, di dam hta kangau ai rai yang gaw, namman hte kayau ai mani ai shadung hte rai na rai nga ai.

⁸Shing re ai shadung kumhpa amyau hpe Yehowa hpang de nang la sa nhtawm, hkinjawng wa a lata de ap ya nna, shi gaw dai hpe tawn hkungri de la sa na rai wu ai.

⁹Bai, hkinjawng wa gaw dai shadung kumhpa hta na dum ya na kumhtaw magra la nhtawm, Yehowa a matu wan hte nat nawng ai manam pyaw sangau di nna, tawn hkungri hta nat na rai wu ai.

¹⁰Ngam nga ai shadung kumhpa gaw Arun hte shi a shadang sha ni a matu tai na rai nga ai: dai gaw Yehowa hpe wan hte nawng ai kumhpa ni hta na chyoi pra reng ai kumhpa rai nga ai.

¹¹Yehowa hpe nanhte sak jaw ai shadung kumhpa baw hta matsi lawm lu na n rai: Yehowa hpe wan hte kumhpa nawng yang, matsi rai timung, lagat jahku rai timung, nat shalawm lu na n rai.



¹²Shawng ngai ai nsi naisi sak jaw ai lam hta Yehowa hpe matsi hte lagat jahku sak jaw lu ai rai timung, manam pyaw hkra nga tawn hkungri hta nat mai na n rai.

¹³Shadung kumhpa nawng shagu jum bang lu na rai ndai: na a shadung kumhpa nawng ai hta, na a Karai Kasang a ga shaka jum n bang ai nawng jau lu na ndai n rai: nang nawng jau ai kumhpa shagu hta, jum bang lu na rai ndai.

¹⁴Shawng ngai ai nsi naisi hte Yehowa hpe shadung kumhpa hku nawng mayu yang gaw, shawng myin ai mam gungsi hpe wan hta kakang nna, dai mam gungsi hta na n-gu tum rip la na rai wu ai.

¹⁵Dai hta nang namman ru bun nna lawban bang na rai wu ai: dai gaw shadung kumhpa rai nga ai.

¹⁶Shing rai hkinjawng wa gaw dai rip la ai n-gu nkau mi, namman nkau mi hte lawban mahkra hpe dum ya na kumhtaw di nna nat nawng na rai wu ai: dai gaw Yehowa hpe wan hte nat nawng ai kumhpa rai nga ai.

Jaw Jau 3

Mahku Hkungga

¹Bai shi a kumhpa dai, dumsu hte mahku hkungga di na rai yang gaw, ra n rawng ai ala shing n rai ayi. Yehowa a man e sa jaw na rai wu ai.

²Shi a hkungga a baw hta tinang a lata mara nhtawm, shawa sum a chyinghka makau e sat na rai nna, Arun a shadang sha hkinjawng ni gaw, de a asai hpe tawn hkungri ntsa grup lapri na rai mu ai.

³Bai shi gaw, Yehowa man e wan hte nawng ai mahku hkungga shatai na, sau rap hte pu kan hta na sau yawng,

⁴mashi marung hta kap ai nhkyun tawng lahkawng hte dai hta kap ai sau, nhkyun tawng yan hte nawng sin hta kap ai sap sanap re ai ni hpe shaw la ngut jang,



⁵Arun a shadang sha ni gaw dai hpe tawn hkungri na wan mang e nat da ai wan nat hkungga hta nat shalawm na rai mu ai: dai gaw Yehowa hpe wan hte nat nawng ai manam pyaw sangau rai nga ai.

⁶Bai shi a kumhpa dai, Yehowa hpe sagu bainam hte mahku hkungga di na rai yang gaw, ra n rawng ai ala, shing n rai ayi, jaw na rai wu ai.

⁷Shi a kumhpa sagu kasha rai yang gaw, Yehowa a man de dai hpe sa jaw na rai wu ai.

⁸Shi jaw ai hkungga a baw hta tinang a lata mara nhtawm, shawa sum a man e sat nna, Arun a shadang sha ni gaw de a sai hpe tawn hkungri ntsa grup lapri na rai mu ai.

⁹Bai shi gaw Yehowa a man e wan hte nawng ai mahku hkungga shatai na, de a sau man hte marung tawng matu nna daw la ai sau tawng nmai; sau rap hte pu kan hta na sau yawng;

¹⁰mashi marung hta kap ai nhkyun tawng lahkawng hte dai hta kap ai sau; nhkyun tawng yan hte nawng sin hta kap ai sap sanap re ai ni hpe shaw la ngut jang,

¹¹hkinjawng wa gaw dai hpe tawn hkungri hta nat na rai wu ai: dai gaw Yehowa a matu wan hte nat nawng ai lusha kumhpa rai nga ai.

¹²Shi a kumhpa bainam rai yang gaw, Yehowa man de dai hpe sa jaw na rai wu ai;

¹³de a baw hta shi a lata mara nhtawm, shawa sum a man e sat na rai wu ai: Arun a shadang sha ni gaw de a sai hpe tawn hkungri ntsa grup lapri na rai mu ai.

¹⁴Bai shi gaw Yehowa hpe wan hte nawng ai hkungga di na matu, sau rap hte pu kan hta na sau yawng;

¹⁵mashi marung hta kap ai nhkyun tawng lahkawng hte dai hta kap ai sau; nhkyun tawng yan hte nawng sin hta kap ai sap sanap re ai ni hpe shaw la ngut jang,



¹⁶hkinjawng wa gaw dai hpe tawn hkungri hta nat na rai wu ai: dai gaw manam pyaw sangau hku wan hte nawnng ai shahpa kumhpa rai nga ai: sau yawng gaw Yehowa a matu hkrai rai nga ai.

¹⁷Nanhthe gaw sau man rai timung, asai rai timung, n sha lu na rai myit dai; dai gaw nanhte a nga shara shagu hta, shu mashi shu masha prat dingsa na htani htana ga matsun rai malit dai, ngu wu ai.

Jaw Jau 4

Htingrai Hkungga

¹Bai, Yehowa gaw Mawshe hpe,

²Israela kashu kasha ni e ning ngu tsun u: Masha langai ngai Yehowa hkang da ai lam lama ma hta n dum shami tawt lai nna, n di mai ai amu galaw hkrup yang na lam gaw:

³Namman chya hkam sai hkinjawng wa nan, shawa masha ni hta mara kap hkra, shut hpyit tawt lai kau ai rai yang, shi shut hpyit ai lam a matu htingrai hkungga di na, Yehowa kaw ra n rawng ai usu uram sa jaw na rai wu ai.

⁴Dai usu uram hpe shawa sum chyinghka makau, Yehowa a man de la sa nhtawm, dai usu a baw hta shi a lata mara nna Yehowa man e sat na rai wu ai.

⁵Shaloi namman chya hkam sai hkinjawng wa gaw, de a sai hpe shawa sum de la shang nna,

⁶sai dai hta hkinjawng wa gaw shi a layung kapruk la nhtawm, chyoi pra ai shara a nba shinggang shinggan, Yehowa a man e sanit lang lapri na rai wu ai.

⁷Bai hkinjawng wa gaw, dai sai hta na, shawa sum kata Yehowa a man na manam pyaw nat ai hkungri a nrung ni hta chya na rai wu ai: ngam ai asai yawng hpe gaw, shawa sum chyinghka ang na wan nat hkungri a lagaw ninghpang e ru hkaw na rai wu ai.



⁸Mahku hkungga di ai usu a sau la ai zawn, htingrai hkungga usu a sau rap hte pu kan hta na kap ai sau yawng;

⁹mashi marung hta kap ai nhkyun tawng lahkawng hte dai hta kap ai sau;

¹⁰nhkyun tawng yan hte nawng sin hta kap ai sap sanap re ai usu a sau yawng la nna, wan nat hkungri hta hkinjawng wa gaw dai hpe nat na rai wu ai.

¹¹Dai usu a ahpyi, ashan, abaw, lagaw, apu akan hte ahkyi re ai, nga hkum ting hpe gaw,

¹²dap shinggan na adap sa ru kau kau re ai shara asan de la sa nhtawm, hpun shingjawm nna nat kau na rai wu ai: wan dap ru kau kau re ai shara e dai hpe nat kau na rai wu ai.

¹³Bai Israela a shawa hpung nlang hte, Yehowa hkum da ai n galaw mai ai lam lama ma hta shut hpyit tawt lai hkrup nna, shanhte n dum n mi timung mara rawng nga ai rai yang;

¹⁴shanhte shut ai lam dan pru ai shaloi e, htingrai hkungga di na matu, shawa hpung gaw usu uram langai mi shapraw nna shawa sum a man e la sa na rai mu ai.

¹⁵Shawa hpung na agyi salang ni gaw, Yehowa a man e shanhte a lata dai usu a baw hta mara nna, dai usu hpe Yehowa a man e sat na rai mu ai.

¹⁶Shaloi namman chya hkam ai hkinjawng wa gaw dai usu sai hpe shawa sum de la shang nna,

¹⁷sai dai hta hkinjawng wa gaw shi a layung kapruk la nhtawm, nba shinggang shinggan Yehowa a man e sanit lang lapri na rai wu ai.

¹⁸Bai hkinjawng wa gaw dai sai hta na shawa sum kata Yehowa a man na hkungri a nrung ni hta chya na rai wu ai: ngam ai asai yawng hpe gaw shawa sum chyinghka ang na wan nat hkungri a lagaw ninghpang e ru hkaw na rai wu ai.

¹⁹Dai usu a asau mahkra shi la nna, hkungri hta nat na rai wu ai.



²⁰Usu dai hpe shing di hkinjawng na rai wu ai; htingrai hkungga usu hkinjawng ai hku, dai hpe hkinjawng na rai wu ai; shing di shanhte a matu hkinjawng wa htingrai htingrat ya na rai nna, shanhte mara raw dat kau ya ai hkrum na mara ai.

²¹Shawng na usu hpe nat kau ai zawn, dai hpe mung dap shinggan de la sa nna nat kau na rai wu ai: dai gaw shawa hpung a matu htingrai hkungga rai nga ai.

²²Bai, du gyi wa rai timung, shi a Karai Kasang Yehowa hkum da ai lam langai ngai hta n dum shami shut hpyit tawt lai hkrup nna, mara rawng ai rai yang,

²³shi shut ai lam bai dum jang, shi a kumhpa a matu ra n rawng ai nam la langai mi sa jaw na rai wu ai.

²⁴Dai nam la a baw hta shi a lata shi mara nna, Yehowa a man na wan nat hkungga sat ai shara e sat na rai wu ai: dai gaw htingrai hkungga rai nga ai.

²⁵Shaloi hkinjawng wa gaw dai htingrai hkungga asai hpe shi a layung hte mahkai la nna, wan nat hkungri a nrung ni hta chya na rai wu ai: ngam ai hpe gaw wan nat hkungri a lagaw nhpang e ru hkaw na rai wu ai.

²⁶De a asau yawng hpe shi la nna, mahku hkungga a sau nawng ai hku tawn hkungri hta nat na rai wu ai: shing rai hkinjawng wa gaw shi a yubak a matu htingrai htingrat ya na rai nna shi mara raw dat kau ya ai hkrum na ra ai.

²⁷Yu maya masha langai ngai, Yehowa hkum da ai lam lama ma hta n dum shami shut hpyit tawt lai hkrup nna mara rawng ai rai yang,

²⁸shi shut ai lam chye lu jang, dai yubak a matu kumhpa di na ra n rawng ai nam yi sa jaw na rai wu ai.

²⁹Dai htingrai hkungga a baw hta shi a lata shi mara nna wan nat hkungga sat ai shara e dai hpe sat na rai wu ai.



³⁰Shaloi hkinjawng wa gaw de a asai hpe layung hte mahkai la nna tawn hkungri a nrung ni hta chya na rai wu ai: ngam ai asai yawng hpe gaw tawn hkungri a lagaw ninghpang e ru hkaw na rai wu ai.

³¹Mahku hkungga a sau la ai zawn, de a sau yawng shi la nna, Yehowa manam pyaw na matu hkinjawng wa gaw tawn hkungri hta dai hpe nat na rai wu ai: shing rai hkinjawng wa gaw shi a matu htingrai htingrat ya na rai nna, shi gaw yubak raw dat kau ya ai hkrum na ra ai.

³²Sagu kasha hte htingrai hkungga jaw mayu yang gaw ra n rawng ai ayi la sa na rai wu ai.

³³Htingrai hkungga, de a baw hta shi a lata shi mara nna wan nat hkungga sat ai shara e htingrai hkungga ngu nna sat na rai wu ai.

³⁴Shaloi hkinjawng wa gaw dai htingrai hkungga sai hpe shi a layung hte mahkai la nna, wan nat hkungri a nrung ni hta chya na rai wu ai: ngam ai sai hpe gaw tawn hkungri a lagaw nhpang e ru hkaw na rai wu ai.

³⁵Mahku hkungga a sagu kasha a sau shaw la ai zawn de a sau yawng hpe shi shaw la nna, hkinjawng wa gaw Yehowa hpe wan hte nat nawng ai kumhpa hte rau tawn hkungri hta nat na rai wu ai: shing rai hkinjawng wa gaw shi shut ai mara a matu htingrai htingrat ya na rai nna, shi gaw mara raw dat kau ya ai hkrum na ra ai.

Jaw Jau 5

¹Masha langai ngai sakse hkam ai wa rai da ninglen, dagam ya ai ga madat la nhtawm, mu ai chye ai hte n tsun ai majaw shut yang, shi mara lu nu ai.

²Bai, masha langai ngai n san n seng ai ashu ashan a si mang rai timung, n san n seng ai yamnga a si mang rai timung, n san n seng ai gumrawt hkawm ai baw a si mang hpe rai timung n dum shami hkra kau nna n san n seng rai mat yang, shi mara lu nu ai.

³Bai, shinggyim masha hta kap ai n san n seng ai hpa hpe rai timung n dum shami hkra kau nna, dai hpe bai chye jang shi mara lu nu ai.



⁴Bai masha langai ngai, shing di na nga nna, kaja ai amu n kaja ai amu a lam n myit yu ai sha, dagam ai hte ga shaka da kau nna, dai hpe hpang e bai dum jang, shing rai dagam ga shaka ai lam ni hta shut ai rawng nga la yang gaw shi mara lu nu ai.

⁵Shing re ai baw mara lu ai hkrum yang dai mara ni a matu hpyi nem tawngban lu na rai wu ai:

⁶dai shut kau sai mara a matu yubak raw ai hkungga di na, sagu yi kasha, shing n rai bainam yi kasha la sa nna, Yehowa a man de yubak raw ai hkungga matu sa jaw lu na rai wu ai; shing rai hkinjawng wa gaw, dai wa a mara matu htingrai htingrat ya na rai wu ai.

⁷Sagu kasha jaw na n lu jang gaw, dai shut ai mara a matu, yubak raw ai hkungga di na langai mi, wan nat hkungga di na langai mi di nna, hkrudu kasha lahkawng, shing n rai u ra kasha lahkawng Yehowa a man de la sa lu na rai wu ai.

⁸Dai hpe hkinjawng wa kaw shi la sa nna, hkinjawng wa gaw mara raw ai hkungga mahtang, shawng nawng ya na rai nna, dai hpe du mahti daw na rai wu ai: hkum hpe chyawm gaw ga mai na n rai.

⁹Dai mara raw ai hkungga a asai hpe tawn hkungri shakum grup lapri na rai wu ai: ngam ai hpe gaw tawn hkungri a lagaw nhpang e hkyen hkaw na rai wu ai: dai gaw htingrai hkungga rai nga ai.

¹⁰Bai langai mi hpe gaw tara hte maren wan nat hkungga di nna nawng ya na rai wu ai: shing rai hkinjawng wa gaw dai wa a shut ai mara matu htingrai htingrat ya yang, shi mara lawt na ra ai.

¹¹Hkrudu shing n rai u ra kasha lahkawng mung, n jaw lu sai rai yang, shut ai wa gaw shi a mara raw na matu mani ai shadung uma mi htingrai hkungga shatai na rai wu ai: dai gaw htingrai htingrat hkungga rai nga ai majaw, namman mung, lawban mung, dai hta mai bang na n rai.

¹²Dai hpe hkinjawng wa hpang de shi la sa na rai nna, hkinjawng wa gaw dai hta na dum ya na kumhtaw latup mi magra la nhtawm, Yehowa a matu



wan hte nawng ai kumhpa hte hpawn, tawn hkungri na wan hta nat nawng na rai wu ai: dai gaw htingrai htingrat hkungga rai nga ai.

¹³Ndai lam langai ngai hta shut hkrup yang, shut ai wa a matu hkinjawng wa gaw shing rai htingrai ya na rai nna, shut ai wa gaw yubak raw dat kau ai hkrum na ra ai: ngam ai hte gaw shadung kumhpa zawn, hkinjawng wa a matu rai nga ai, ngu wu ai.

Htingrai Hkungga

¹⁴Bai, Yehowa Mawshe hpe tsun wu ai gaw,

¹⁵Kadai rai timung Yehowa hte seng ai chyoi pra ai lam hta n dum shami shut hpyit tawt lai hkrup yang, dai shut ai mara a matu htingrai hkungga di na, chyoi pra ai shara a gumhpraw shen ai joi hku manu sawn nna, ra n rawng ai sagu la Yehowa hpang de la sa lu na rai wu ai:

¹⁶shing rai chyoi pra ai lam shut hpyit tawt lai hkrup ai hte maren, dai lam hpe bai galaw mye nhtawm, dai shut ai a hta manga hta na htammi naw kahtap jaw nna, hkinjawng wa hpe ap ya na rai wu ai: hkinjawng wa mung dai wa a matu mara raw ai sagu la hte htingrai htingrat ya na rai nna, shi yubak raw dat ai hkrum na ra ai.

¹⁷Bai masha langai ngai Yehowa hkum da ai lam lama ma galaw hkrup ai rai yang, tinang shut n dum ai rai timung ra rawng nga ai rai nna, de a yubak gun lu na rai wu ai.

¹⁸Dai rai yang mara raw na hkungga a matu sawn yu nna hkrat ang ai hte hte ra n rawng ai sagu la sa jaw lu na rai wu ai: ndum shami shut hpyit kau ai rai timung, dai shut n dum ai wa a matu hkinjawng wa gaw htingrai htingrat ya nna, shi gaw yubak raw dat kau ai hkrum na ra ai.

¹⁹Dai gaw mara raw ai hkungga rai nga ai: gaja wa teng teng dai wa gaw Yehowa a man e mara lu sai rai nga ai, ngu wu ai.

Jaw Jau 6

¹Bai Yehowa Mawshe hpe tsun wu ai gaw,



²Masha langai ngai, manang wa ap da ai arai, shing n rai tang da ai arai a lam masu la ai rai timung, manang wa a arai hpya lu hpya sha rai timung, manang wa hpe dip lu dip sha ai rai timung;

³manang wa mat ai arai mu yang nyet la nna n teng n man dagam dala nga ai rai timung:

⁴shing re ai lam langai ngai galaw hkrup nna, Yehowa a man e mara rawng nga ai rai yang, dai wa gaw shi shut nna, mara lu nga sai majaw, shi hpya sha ai arai rai timung, dip la ai arai rai timung, manang wa ap da ai arai rai timung, mat ai kaw na mu ai arai rai timung,

⁵n teng n man ai dagam dala nga nna lu la ai arai hpa baw rai timung, arai dai hpe bai jaw nna dai hte nawng de a jahpu sawn nna htam manga hta htammi naw jat jaw na rai wu ai: dai hpe shi ahka yin ai shani hta rai madu hpe wa lu na rai lu ai.

⁶Shing rai dai wa gaw mara raw na hkungga a matu jahpu sawn nna hkrat ang ai made ging ai mara raw ai hkungga di na, ra n rawng ai sagu la Yehowa a man de hkinjawng wa kaw la sa lu na rai wu ai:

⁷hkinjawng wa mung shi a matu Yehowa a man e htingrai htingrat ya na rai nna, shi shut ai yubak nga manga raw dat kau ya ai hkrum na ra ai, ngu wu ai.

Wan Nat Hkungga

⁸Bai Yehowa Mawshe hpe tsun wu ai gaw,

⁹Wan hte hkungga nat nawng na tara a lam, Arun hte shi a shadang sha ni hpe ning ngu tsun u: Wan nat hkungga shan hpe tawn hkungri na wan mang hta shana de nna jahpawt du hkra nat da na rai mu ai: dai tawn hkungri na wan hpe tutnawng shagrung da lu na rai mu ai.

¹⁰Hkinjawng wa gaw shi a sumpan palawng hte sumpan bu hkung bu hpun nna, tawn hkungri hta hkru krawp ai hkungga a wan wu hpe magawn la nhtawm, tawn hkungri a makau e tawn na rai wu ai.



¹¹Bai hpun palawng galai kau nna wan wu dai hpe dap shinggan na san ai shara e sa sa kau na rai wu ai.

¹²Tawn hkungri na wan gaw n si ai sha a grung nga lu na rai nga ai: hkinjawng wa gaw jahpawt shagu hpun ju nna, hpun na ntsa e wan nat hkungga mara nat na rai wu ai: dai hta mahku hkungga sau mung nat na rai wu ai.

¹³Tawn hkungri na wan gaw, galoi mung si mai na n rai; a grung nga lu na rai nga ai.

Shadung Hkungga

¹⁴Ndai gaw shadung kumhpa a tara lam rai nga ai: Arun a shadang sha ni gaw, dai hpe Yehowa a man e tawn hkungri hta sa jau lu na rai mu ai.

¹⁵Hkinjawng wa gaw dai shadung kumhpa hta na mani ai shadung latup mi, sau nkau mi hte, dai kumhpa a lawban yawng hpe karan la nna, Yehowa a manam pyaw ai sangau hte dum ya na matu di nna, tawn hkungri hta nat na rai wu ai.

¹⁶Ngam ai hte gaw Arun hte shi a shadang sha ni sha na rai mu ai: dai hpe shawa sum kata na chyoi pra ai shara e, matsi n bang ai, sha na rai mu ai; shawa sum a wang kata e shanhte dai hpe sha na rai mu ai.

¹⁷Dai hpe matsi hte kabaw lu na n rai; ngai e wan hte nawng ai kumhpa ni hta na, shanhte a kumhtaw tai nga u ga, ngu nna ngai jaw da se ai: dai gaw htingrai hkungga hte mara raw ai hkungga zawn, chyoi pra htum ai rai nga ai.

¹⁸Yehowa hpe wan hte nawng ai hkungga ni hta na, kumhtaw dai gaw, nanhte a shu mashi shu masha prat dingsa tai nga na rai nna, Arun a shadang sha ni yawng sha lu na rai ma ai: dai hpe hkra ai ni yawng gaw chyoi pra ai ni rai na rai nga ai, ngu wu ai.

¹⁹Bai Yehowa Mawshe hpe tsun wu ai gaw,

²⁰Arun hte shi a shadang sha ni aya dang hkam la ai shani na Yehowa hpe nawng ya ai kumhpa gaw, ndai rai na rai nga ai: tutnawng na matu shadung



kumhpa shatai na, shadung mani uma mi hte, jahpawt e ka-ang hkup shana de ka-ang hkup di nna jau na rai mu ai.

²¹Shadung dai hpe sau hte di hpyen hta gumrin kumpa nhtawm, kayau hkut jang la shang wa na rai wu ai: shadung kumhpa dai hpe Yehowa a manam pyaw sangau di na, gang gyi ahkyep nhtawm nawng na rai wu ai.

²²Arun a hkringhtawng dagraw ai kasha mung kumhpa dai jaw lu na rai nga ai: dai gaw Yehowa a matu hkum ting yawng nawng ya ai a htani htana ga matsun rai na rai malit dai.

²³Hkinjawng wa a matu nawng ai shadung kumhpa rai yang gaw hkum ting yawng nat nawng kau na rai wu ai: dai hpe sha mai na n rai, ngu wu ai.

Htingrai Hkungga

²⁴Bai Yehowa Mawshe hpe tsun wu ai gaw,

²⁵Arun hte shi a shadang sha ni hpe htingrai hkungga a lam, nang ning ngu tsun na rai ndai; wan nat hkungga sat ai shara hta, Yehowa a man e htingrai hkungga sat na rai myit dai:

²⁶dai gaw chyoi pra htum ai rai nga ai. Htingrai hkungga nawng ai hkinjawng wa gaw, dai hkungga shan sha lu na rai nga ai; shan dai hpe, shawa sum a wang kata na chyoi pra ai shara e sha na rai wu ai.

²⁷Shan dai hpe hkra ai hpa mung chyoi pra ai rai na rai nga ai: de a sai bun ai hpun palawng ni hpe mung, chyoi pra ai shara e hkrut na rai wu ai.

²⁸Shan dai hpe shadu ai ga dibu hpe gaw agrawp kau na rai wu ai; magari di rai yang gaw, arut nhtawm, ntsin hte kashin kau na rai wu ai.

²⁹Hkinjawng ni hta na lasha ni yawng dai mai sha na rai ma ai: dai gaw chyoi pra htum ai rai nga ai.

³⁰Dai chyoi pra ai shara e htingrai htingrat na matu, shawa sum kata de asai la shawn ai htingrai hkungga shagu a ashan gaw mai sha na n rai: dai gaw wan hte nat kau na rai wu ai.

Jaw Jau 7



Mara Raw Hkungga

¹Da ndai gaw mara raw hkungga a tara rai nga ai: dai gaw chyoi pra htum ai rai nga ai.

²Wan nat hkungga sat ai shara e mara raw hkungga mung sat na rai wu ai; de a sai hpe tawn hkungri ntsa grup lapri bun na rai wu ai.

³De a sau yawng shi nawng ya na rai wu ai: dai nmai hta na sau, pu kan hta kap ai sau,

⁴mashi marung hta kap ai nhkyun tawng lahkawng hte dai hta kap ai sau, nhkyun tawng yan hte nawng sin hta kap ai sap sanap re ai hte la nna, Yehowa a matu wan hte nawng ai hkungga shatai na,

⁵hkinjawng wa gaw dai nlang hte hpe tawn hkungri hta nat nawng na rai wu ai: dai gaw mara raw hkungga rai nga ai.

⁶Dai hkungga shan hpe hkinjawng hta na lasha ni nlang sha mai na rai ma ai: dai hpe chyoi pra ai shara e sha na rai mu ai: dai gaw chyoi pra htum ai rai nga ai.

⁷Mara raw hkungga mung htingrai hkungga zawn rai nga ai rai nna tara langai sha rai nga ai: dai hte hkap htingrai htingrat ya ai hkinjawng wa gaw, dai hkungga shan mai la na rai wu ai.

⁸Masha wa langai ngai e sa jau ai wan nat hkungga hpe hkap nawng ya ai hkinjawng wa gaw, shi nawng ai hkungga hkum a ahpyi la lu na rai wu ai.

⁹Wan htung e kabaw ai shadung kumhpa rai timung, di dam, di hpyen re ai ni hta gumrin ai rai timung, hkap la nawng ya ai hkinjawng wa mai la na rai nga ai.

¹⁰Sau hte kayau ai shadung kumhpa rai timung, sau n rawng ai rai timung, Arun a shadang sha ni nlang maren jawm karan na rai mu ai.

Mahku Hkungga

¹¹Da ndai gaw Yehowa hpe nawng jau na mahku hkungga a tara rai nga ai.



¹²Chyeju dum na matu jaw ai rai jang gaw, chyeju dum hkungga ngu na hte rau, sau hte kayau ai matsi n rawng ai muk pa, sau galu ai matsi n rawng ai muk hkrawp, mani ai shadung hpe sau hte kayau nna galaw ai muk pa nawng ya na rai wu ai.

¹³Dai hta kaga mahku hkungga hte seng ai chyeju dum hkungga hte rau, matsi rawng ai muk mung jaw na rai wu ai.

¹⁴Dai kumhpa amyu nlang hta na muk tawng langai langai la nhtawm Yehowa a manawt kumhpa di nna, dai gaw mahku hkungga a asai lapri bun ya ai hkinjawng wa la na rai wu ai.

¹⁵Bai chyeju dum na matu nawng ai mahku hkungga a shan hpe dai shani jang sha kau na rai nga ai:

¹⁶hpang jahpawt du hkra mai ngam na n rai. Rai timung ga shaka da nna jau ai, shing n rai mayu hkungga jau ai rai yang gaw, kumhpa jaw ai shani e sha nna, hpang jahpawt du hkra ngam ai hpe mung, naw mai sha na rai nga ai:

¹⁷masum ya jahpawt du hkra ngam ai ashan hpe gaw, wan hta nat kau na rai wu ai.

¹⁸Rai timung dai mahku hkungga ashan hpe masum ya nhtoi hta sha ai wa gaw sharawng awng ya ai hkrum na n rai: jau ai wa mung chyeju lu la na n rai; dai gaw matsat shabat rai na ra ai rai nna, sha ai wa gaw tinang a yubak hkrum lu na rai wu ai.

¹⁹N san n seng ai arai e hkra sai hkungga shan hpe mai sha na n rai; wan hte nat kau na rai wu ai: san seng ai ni chyua sha dai hkungga shan mai sha na rai ma ai:

²⁰Yehowa hte seng ai mahku hkungga shan hpe n san n seng rai da ninglen sha ai wa kadai mung, shi a amyu hta na sumri dan kau ya ai hkrum na ra ai.

²¹Masha hta na wu sin ai arai, yamnga hta na matsat shabat hpa hte, n san n seng ai hpa baw matsat shabat rai timung hkra da nhtawm, Yehowa hte seng



ai mahku hkungga shan sha ai wa kadai mung, shi a amyu hta na sumri dan kau ya ai hkrum lu na wu ai, ngu wu ai.

Sau Hte Sai N Mai Sha Ai

²²Bai Yehowa Mawshe hpe tsun wu ai gaw,

²³Israela a kashu kasha ni hpe ning ngu tsun u: Nanhte gaw dumsu hte sagu bainam re ai ni a sau man sha lu na myit dai n rai:

²⁴shi hkrai si ai hte matse labye e kawa sat ai sau hpe kaga lam hta lang lu rai timung, gaja nan sha lu na myit dai n rai.

²⁵Kadai rai timung, Yehowa hpe wan hte nawng jau ai hkungga hta na sau man sha ai wa gaw, shi a amyu hta na sumri dan kau ya ai hkrum lu na wu ai.

²⁶Nanhte a nga shara shagu hta awu sai, ashan sai re ai hpa baw a sai rai timung, sha lu na myit dai n rai.

²⁷Lama ma a sai sha hkrup ai wa gaw, shi amyu hta na sumri dan kau ya ai hkrum na wu ai, ngu wu ai.

Hkinjawng Wa A Gam Bum

²⁸Bai Yehowa Mawshe hpe tsun wu ai gaw,

²⁹Israela kashu kasha ni hpe ning ngu tsun u: Yehowa hpe mahku hkungga jaw ai wa gaw, shi jaw ai hkungga hta na Yehowa hpe nawng na hte la sa na rai wu ai:

³⁰Yehowa a matu wan hte nawng ai hkungga hpe shi hkum nan la sa na rai wu ai: Yehowa a man e dai sinda hpe nwat hkungga di na matu, sau man hte hpawn la sa na rai wu ai.

³¹Shing rai hkinjawng wa gaw, dai sau hpe tawn hkungri hta nat na rai wu ai: sinda gaw Arun hte shi a shadang sha ni la na rai mu ai.

³²Bai mahku hkungga a hkra magyi hpe manawt hkungga a matu hkinjawng wa hpe sa ya na rai mu ai.



³³Arun a shadang sha ni hta na dai mahku hkungga a asai hte sau man hpe la nawng ya ai wa gaw dai hkra magyi la na rai wu ai.

³⁴Kaning rai nme law, Israela kashu kasha ni jaw ai mahku hkungga ni hta na, dai nwat sinda hte manawt magyi hpe ngai di la nna, hkinjawng wa Arun hte shi a shadang sha ni hpe, htani htana na kumhpaw jaw da se ai, ngu wu ai.

³⁵⁻³⁶Dai gaw, Arun hte shi a shadang sha ni Yehowa a man e hkinjawng amu gun hpai nga na matu, shanhte hpe aya dang ai shani e Yehowa hpe wan hte nawng ai kumhpa ni hta na, shanhte lu la ai namman chya ya ai kumhtaw rai malu ai; Israela a kashu kasha ni a lata na kumhtaw dai lu la na matu, Yehowa shanhte hpe namman chya ya ai shani e hkang da ai lam rai nga ai: dai gaw shanhte a shu mashi shu masha prat dingsa na kumhtaw rai nga malu ai.

³⁷Dai hte gaw Sina nam mali hkan e Israela kashu kasha ni Yehowa hpe hkungga jaw jau na lam, hkang da ai shaloi e, Sina bum ntsa nna Yehowa Mawshe hpe hkang dat ai,

³⁸Wan nat hkungga, shadung kumhpa, htingrai hkungga, mara raw hkungga, aya dang hkungga hte mahku hkungga ni a tara a lam rai nga ai.

Jaw Jau 8

Arun Hte Shi Kasha Ni Hpe Namman Chya Ai Lam

¹Bai Yehowa Mawshe hpe tsun wu ai gaw,

²Arun hte shi a shadang sha ni, shanhte a hpun palawng hte chya na namman, htingrai hkungga a usu, dai sagu la lahkawng hte matsi n rawng ai muk ka mi la sa nna,

³shawa sum a chyinghka makau e shawa masha ni nlang hte hpe jahpawng tawn mu, ngu wu ai.

⁴Shaloi Mawshe Yehowa shi hpe hkang ai hte maren galaw wu ai rai nna, shawa masha ni dai shawa sum a chyinghka makau e hpawng nga ma ai.



⁵Shing rai Mawshe gaw, Da ndai gaw nanhte galaw na Yehowa hkang da ai lam rai nga ai, ngu nna hpung masha ni hpe tsun dan wu ai.

⁶Shing rai Mawshe gaw Yehowa hkang da ai hte maren Arun hte shi a shadang sha ni hpe shaga la nna hka shin ya nhtawm,

⁷Arun hpe palawng jahpun nna shingkyit kyit ya wu ai; palawng galu hte hpa hkai lawng mung hpun ya nhtawm hpa hkai lawng a reng ai shingkyit hte dai hpe kyit ya wu ai.

⁸Sinda magap mung shi dagap ya nna, sinda magap a kata e Urim hte Htumim bang da ya wu ai.

⁹Shi a baw hta bunghkaw hkaw ya nna, dai chyoi pra ai ja htan bam mung man maga, bunghkaw hta, bam ya wu ai.

¹⁰Bai, Yehowa hkang da sai hte maren Mawshe gaw chya na namman la nhtawm, sum hte dai sum a rai yawng hpe chya nna shachyoi shapra wu ai.

¹¹Dai namman hte tawn hkungri a ntsa e sanit lang lapri bun nna, tawn hkungri hte seng ai rai nlang hpe mung ntsin htung hte de a shadun hpe mung chya nna shachyoi shapra wu ai.

¹²Dai chya ai namman hpe Arun a baw hta ru jaw nhtawm, shi hpe chya nna shachyoi shapra wu ai.

¹³Arun a shadang sha ni hpe mung, hpun palawng jahpun nna, shingkyit kyit ya ai hte bunghkaw hkaw ya di wu ai.

¹⁴Bai, Yehowa hkang da sai hte maren, htingrai hkungga usu hpe dun la nna, Arun hte shi a shadang sha ni gaw, htingrai hkungga usu a baw hta tinang a lata mara mu ai.

¹⁵Usu dai hpe sat nhtawm, Mawshe gaw asai la nna, tawn hkungri a ntsa grup na nrung ni hpe shi a layung hte chya wu ai; shing rai dai tawn hkungri hpe jasan jaseng ngut jang ngam ai sai hpe gaw tawn hkungri a lagaw nhpang e ru hkaw nna, dai tawn hkungri hta htingrai htingrat na matu shachyoi shapra wu ai.



¹⁶Bai, pu kan hta kap ai sau mahkra, sin hta magap ai sau mahkra, sin hta magap ai sap sanap, nhkyun tawng lahkawng hte dai hta kap ai sau re ai ni hpe la nna, Mawshe gaw tawn hkungri hta dai hpe nat nawng wu ai.

¹⁷Ahpyi, ashan, ahkyi re ai hkum ting hpe gaw dap shinggan e nat kau mu ai.

¹⁸Bai, Yehowa hkang da sai hte maren wan nat hkungga sagu la dun la nna, Arun hte shi a shadang sha ni gaw sagu la a baw hta tinang a lata mara mu ai.

¹⁹Dai sagu hpe sat nhtawm, Mawshe gaw de a asai hte tawn hkungri ntsa grup hpe lapri bun wu ai.

²⁰Sagu hkum hpe mung hpya kahtum nna, baw hte shan tau ni hpe sau man hte rau Mawshe nat nawng wu ai.

²¹Pu sin ni hte lagaw ni hpe mung kashin la nna, Mawshe gaw sagu hkum ting tawn hkungri hta nat nawng wu ai; dai gaw manam pyaw ai wan nat sangau hkungga rai nga ai: Yehowa hpe wan hte jaw jau ai kumhpa rai nga ai.

²²Bai, Yehowa hkang da sai hte maren, kaga san da ai aya dang hkungga sagu la dun la nna, Arun hte shi a shadang sha ni gaw tinang a lata dai sagu baw hta mara mu ai.

²³Sagu dai hpe sat nhtawm Mawshe gaw de a sai la nna, Arun a hkra na lapyen hta mung, hkra lata yung nu hta mung, hkra lagaw yung nu hta mung chya ya wu ai.

²⁴Arun a shadang sha ni hpe mung Mawshe shaga la nna shanhte a hkra na lapyen hta mung, hkra lata yung nu hta mung, hkra lagaw yung nu hta mung dai sai hte chya nhtawm, tawn hkungri ntsa grup e lapri bun wu ai.

²⁵Dai sau man nmai hta na sau, pu kan magap ai sau, sin hta kap ai sap sanap, nhkyun tawng lahkawng hte dai hta kap ai sau, hkra magyi re ai ni hte,



²⁶Yehowa a man e tawn da ai muk ka hta na matsi n rawng ai muk tawng langai mi, sau hte gumrin ai muk pa mi, muk hkrawp pa mi la nna dai muk ni hpe sau man hte magyi hta mara nhtawm,

²⁷Arun a lata hte shi a shadang sha ni a lata hta lang da nna nwat hkungga di na matu Yehowa a man e nwat mu ai.

²⁸Bai dai hpe shanhte a lata na Mawshe dawm la nhtawm, wan nat hkungga ntsa e, tawn hkungri hta e nat shalawm wu ai: dai gaw manam pyaw sangau tai ai aya dang hkungga rai nga ai: Yehowa hpe wan hte jaw jau ai kumhpa mung rai nga ai.

²⁹Bai Mawshe gaw sinda shan la nna, Yehowa a man e nwat hkungga di nwat wu ai: dai aya dang sagu la a sinda gaw Mawshe a kumhtaw rai nga ai.

³⁰Bai Mawshe gaw, chya na namman hte tawn hkungri na asai la nhtawm, Arun hte shi a hpun palawng hta mung, shi a shadang sha ni hte shanhte a hpun palawng ni hta mung lapri bun nna, Arun hte shi a hpun palawng, shi a shadang sha ni hte shanhte a hpung palawng hpe shachyoi shapra wu ai.

³¹Bai Mawshe gaw Arun hte shi a shadang sha ni hpe, Shawa sum a chyinghka makau e dai sagu shan shadu mu: Arun hte shi a shadang sha ni dai sha na rai mu ai, ngu nna Yehowa ngai hpe hkang da sai hte maren, ashan hpe mung, aya dang ai hte seng ai muk ka hta na muk ni hpe mung, dai yang e sha mu.

³²Ngam ai shan hte muk hpe gaw wan hta nat kau mu.

³³Nanhte hpe sanit ya tup aya dang lam tawn da sai majaw, dai aya dang sanit ya garai n gu gu gaw, shawa sum chyinghka nna hkum pru myit.

³⁴Nanhte a matu htingrai htingrat ya na, dai ni ning rai galaw ai gaw, Yehowa hkang da ai hku rai nga ai.

³⁵Dai rai nna, nanhte si ai n hkrum myit ga, sanit ya tup shani shana, shawa sum chyinghka a makau e nga nga nna Yehowa a matsun hkan nga na rai myit dai, nga nna ngai hpe hkang da ni ai, ngu nna tsun mu ai.



³⁶Yehowa Mawshe hpe hkang da mada yawng, Arun hte shi a shadang sha ni hkan galaw ma ai.

Jaw Jau 9

Hkinjawng Ni Bungli H pang Ai Lam

¹Shing rai, matsat ya ngu na shani e Mawshe gaw Arun hte shi a shadang sha ni hpe mung, Israela salang ni hpe mung shaga la nna Arun hpe tsun wu ai gaw;

²Ya nang htingrai hkungga di na matu ra n rawng ai dumsu kasha langai mi, wan nat hkungga di na matu ra n rawng ai sagu la langai mi la nna, Yehowa a man e nawng jau u, ngu wu ai.

³Bai Israela amyu masha ni hpe, Nanhte mung, htingrai hkungga di na matu, nam la langai mi; wan nat hkungga di na matu ra n rawng ai hte ladu hkrum sai dumsu kasha langai mi, sagu kasha langai mi:

⁴Yehowa a man e mahku hkungga di na matu usu langai mi, sagu la langai mi hte, sau kayau ai shadung kumhpa la wa marit: kaning rai nme law, dai ni Yehowa nanhte kaw dan pru na ra ai, ngu nna tsun mu, ngu wu ai.

⁵Mawshe htet da ai arai ni dai shawa sum a man e shanhte la sa nna, shawa masha ni yawng sit sa let Yehowa a man e tsap nga ma ai.

⁶Shaloi Mawshe gaw, Nanhte hkan galaw na lam gaw, Yehowa hkang da ai hku rai nga ai: shing rai Yehowa a hpung shingkang nanhte a man e dan pru na ra ai ngu mu ai.

⁷Bai Mawshe gaw Arun hpe, Yehowa hkang da ai hte maren, nang dai tawn hkungri de sit sa nna na a matu htingrai hkungga hte wan nat hkungga nawng ya nna, na a matu mung amyu masha ni a matu mung htingrai htingrat ya u: amyu masha ni a kumhpa mung nawng ya nna, shanhte a matu htingrai htingrat ya u, ngu wu ai.

⁸Shing rai Arun gaw tawn hkungri de sit sa nna, shi a matu san da ai htingrai hkungga a dumsu kasha sat wu ai.



⁹Arun a shadang sha ni mung, de a sai shi hpang de la wa ya mu ai rai nna, Arun gaw shi a layung hte dai sai hta kapruk la nhtawm, tawn hkungri a nrung ni hta chya wu ai: ngam ai sai hpe gaw tawn hkungri a lagaw ninghpang e ru hkaw wu ai;

¹⁰htingrai hkungga sau man hte nhkyun sin hta kap ai sap sanap re ai ni hpe tawn hkungri hta nat wu ai: dai gaw Yehowa Mawshe hpe hkang da ai hku rai nga ai.

¹¹Ashan hte ahpyi gaw dap shinggan e nat kau wu ai.

¹²Wan nat hkungga mung sat nhtawm, Arun a shadang sha ni de a sai shi kaw la wa nna, shi gaw dai hpe tawn hkungri ntsa grup lapri wu ai.

¹³Bai shanhte gaw wan nat hkungga a shan tau ni hte abaw wa ya mu ai rai nna, dai hpe tawn hkungri hta nat nawng wu ai.

¹⁴Pu sin ni hte lagaw ni hpe mung lajang kashin nna, tawn hkungri na wan nat hkungga hte rau nat shalawm wu ai.

¹⁵Bai shawa masha ni a kumhpa shi la ya ai hte, shawa masha ni a matu htingrai hkungga tai na bainam hpe dun la nna, dai hpe sat nhtawm, yubak hpe htingrai na matu, shawng na zawn nawng ya wu ai.

¹⁶Dai wan nat hkungga mung shi dun la nna, ga matsun hte maren nawng ya wu ai.

¹⁷Shadung kumhpa mung shi la nna, latup mi magra la nhtawm, jahpawt na wan nat hkungga a makau e tawn hkungri hta nat nawng wu ai.

¹⁸Amyu masha ni a matu mahku hkungga usu hte sagu la hpe mung la sat nhtawm, Arun a shadang sha ni de a asai wa ya mu ai rai nna, shi gaw dai hpe tawn hkungri ntsa grup e lapri wu ai;

¹⁹nmai sau hte pu kan magap ai sau, nhkyun yan hte asin a sap sanap re ai usu hte sagu la a sau re ai ni hpe,

²⁰singda shan ntsa e mara nna tawn hkungri hta nat wu ai:



²¹sinda hte hkra magyi hpe Arun gaw Yehowa a man e nwat hkungga di nna nwat wu ai: shing di galaw ai mung Mawshe tsun da ai hku rai nga ai.

²²Shaloi Arun gaw shi a lata shawa masha ni h pang de sharawt let shanhte hpe shaman ya nhtawm htingrai hkungga, wan nat hkungga hte mahku hkungga re ai ni jau ngut nna yu wa ai.

²³Bai Mawshe yan Arun gaw shawa sum kata de shang nna pru wa nhtawm, amyu masha ni hpe shaman ya mu ai: shaloi Yehowa a hpung shing kang gaw amyu masha ni a man e dan pru nga ai.

²⁴Yehowa kaw na wan pru nna tawn hkungri na wan nat hkungga hte sau man ni hpe hkru kau wu ai: shing rai byin wa ai hpe amyu masha ni mu jang, shanhte jahtau garu nna dingnyawm dagup nga ma ai.

Jaw Jau 10

Nadab Yan Abihu Si Mat Ai Lam

¹Ya Arun a shadang sha Nadab yan Abihu gaw tinang hte seng ai wan ban pa la nna, wan bang nhtawm, lawban mara ngut jang, Yehowa a man e Yehowa hkang da ai wan n re ai, wan shaje hte nat jau mu ai.

²Shaloi Yehowa kaw na wan pru nna, shan hpe hkru kau ai hte, shan gaw Yehowa man e si ai hkrum ma ai.

³Shaloi Mawshe gaw Arun hpe, Ngai kaw sit sa ai wa hta nye a chyoi pra ai lam ngai madun nna, amyu masha ni mahkra a man e ngai hpung shing kang lu la na we ai, nga nna Yehowa tsun ai gaw ndai zawn re ai lam hpe tau nna tsun ai rai nga ai, ngu wu ai. Arun gaw atsin sha rai nga ai.

⁴Bai Mawshe gaw, Aun a kawa doi Uzela a kasha Mishaela yan Elasanpan hpe shaga la nna, Sa marit; nanhte a hpunau yan hpe chyoi pra ai shara na dap shinggan de la shapraw kau mu, ngu wu ai.

⁵Shan mung sit sa nna, Mawshe hkang da ai hte maren, palawng galu hte re ai si mang hpe dap shinggan de la shapraw kau mu ai.



⁶Bai Mawshe gaw Arun hte shi a shadang sha Eleaza yan Ihtama hpe, Nanhte n si wa myit ga hte dai shawa hpung ting a ntsa e Yehowa a pawt ai sindawng n du u ga, nanhte a baw kara hkum hpyan kau myit, palawng mung hkum gang je myit; nanhte a kahpu kanau Israela kashu kasha ni nlang hte gaw Yehowa e dat ai wan hkru lam a majaw hkráp ngu hkráp ngoi rai nga mu ga.

⁷Nanhte n si wa myit ga, shawa sum chyinghka a shinggan de hkum pru myit: kanning rai nme law, Yehowa a chya ai namman nanhte a ntsa e nga nga ai, ngu wu ai. Shanhte mung Mawshe tsun ai hte maren madat ma ai.

⁸Bai Yehowa gaw Arun hpe, Nang hte na nshu nsha ni nanhte gaw,

⁹si ai n hkrum na hte, chyoi ai hte n chyoi ai, seng ai hte n seng ai chye ginhka na matu mung,

¹⁰Mawshe a n-gup hta Yehowa hkang da ai tara matsun yawng hpe, Israela kashu kasha ni e sharin achyin ya chye na matu mung,

¹¹nanhte dai shawa sum kata de shang ai shaloi tsabyi jahku hte nang ai baw hpa mung hkum lu myit: dai gaw nanhte a shu mashi shu masha prat dingsa hkan nga lu na matsun maroi rai nga malit dai.

¹²Bai Mawshe gaw Arun hte shi hta ngam ai kasha Eleaza yan Ihtama hte hpe, Yehowa e nawng ya ai wan nat kumhpa ni hta na naw ngam ai shadung kumhpa hpe sa la nna, matsi hte n re ai sha dai tawn hkungri makau e sha mu:

¹³dai gaw chyoi pra htum ai rai nga ai: dai kumhpa gaw Yehowa hpe wan hte nawng ai kumhpa ni hta na nang hte na a shadang sha ni lu la ging ai kumhtaw rai malit dai majaw, chyoi pra ai shara e sha lu na rai myit dai: ning nga ngai hpe hkang da ni ai.

¹⁴Dai nwat sinda hte manawt magyi hpe chyawm gaw, nang hte na a shayi shadang sha ni yawng san seng ai shara e sha na rai myit dai: dai gaw Israela a kashu kasha ni jaw jau ai mahku hkungga hta na nang hte na a shadang sha ni lu la ging ai hkumhtaw rai nga ai.



¹⁵Wan hta nawng na sau man hkungga ni hte rau, manawt magyi hte nwat sinda, shanhte la sa na rai nna, dai hpe Yehowa a man e nwat hkungga di nna nwat na rai mu ai: dai gaw Yehowa a matsun nga ai hte maren, nang hte na a shadang sha ni lu la ai prat dingsa na kumhtaw rai malit dai, ngu wu ai.

¹⁶Ya Mawshe gaw htingrai hkungga di na bainam tam shaja nga ai, rai timung dai gaw nat jau boi manu ai: dai majaw shi gaw naw ngam ai Arun a shadang sha Eleaza yan Ihtama hpe masin pawt nna,

¹⁷“Htingrai hkungga shan ngu ai gaw, chyoi pra htum ai re ai mi, nan gaw shawa hpung a mara gun ya nna Yehowa a man e shanhte a matu htingrai htingrat ya na she, hkungga shan dai nanhte hpe jaw myit dai rai yang, hpa rai chyoi pra ai shara e n sha myit ta?

¹⁸De a sai mung chyoi pra ai shara kata de n shawn myit hka; ngai hkang da sai hte maren chyoi pra ai shara e dai hkungga shan teng teng sha lu mai myit dai,” ngu wu ai.

¹⁹Shaloi Arun gaw, “dai ni shan gaw Yehowa a man e tinang a htingrai hkungga hte wan nat hkungga nawng ya manu ai rai nna, ngai hta ning re ai shoihpa hkrum nga ai: dai majaw ngai dai ni htingrai hkungga shan dai sha we yang gaw, Yehowa wawm na a ni?” ngu nna mawshe hpe htan wu ai.

²⁰Mawshe mung dai na jang shi a myit yin la wu ai.

Jaw Jau 11

San Seng Ai Hte N San Seng Ai Lusha

¹Bai Yehowa Mawshe yan Arun hpe tsun wau ai gaw,

²Israela kashu kasha ni hpe ning ngu tsun mu: Ga ntsa na hkrung nga ai ashu ashan danghta hta na nanhte sha mai ai gaw, ndai rai na rai nga ai:

³lahkru ga nna shat lai lai ai ashu ashan yawng gaw nanhte sha lu na rai myit dai,



⁴Rai timung shat lai lai ai hte lahkru ga ai hta na nanhte n sha mai ai hte gaw ndai rai nga ai: Gawla-uk gaw shat lai lai timung lahkru n ga ai majaw nanhte a matu n san n seng malit dai.

⁵Shahpan gaw shat lai lai timung lahkru n ga ai majaw nanhte hta n san n seng rai nga ai.

⁶Prangtai gaw shat lai lai timung, lahkru n ga ai majaw nanhte hta n san n seng rai nga ai.

⁷Awa gaw lahkru ga timung shat lai n lai ai majaw nanhte hta n san n seng rai nga ai.

⁸Shing re ai dusat amyu a ashan gaw nanhte sha mai na nrai; de a si mang hpe mung hkra mai na n rai; dai ni gaw nanhte hta n san n seng ai rai nga ai.

⁹Nammukdara hka hte hka nawng hka nu re ai ni hta nga ai hka nga amyu danghta hta na rai yang singgung, singkaw tu ai hte asep tu ai baw sha nanhte sha mai na rai myit dai.

¹⁰Singgung hte asep n tu ai nammukdara hka hte hka nawng hka nu re ai ni hta byau nga ai hkrung ai baw yawng hte gaw nanhte hta matsat shabat rai nga malit dai:

¹¹shing re ai baw a shan nanhte matsat kau na rai myit dai; mai sha na n rai, dai ni a si mang hpe mung, matsat kau na rai myit dai.

¹²Hka hta rawng ai singgung asep n hkum ai hpa baw rai timung, nanhte hta matsat shabat rai nga ai.

¹³Nanhte matsat mai ai, n shahpa u amyu gaw ndai ni rai nga ai: dai baw nanhte n sha na matsat kau na rai myit dai: wa hpai kalang, lang da, nga kalang;

¹⁴lang mut, mai bra kalang amyu myu;

¹⁵u hka amyu yawng;

¹⁶u gawla-uk, nsin kalang, hka u,



¹⁷langji amyu myu;

¹⁸du du di di, hka u hka, u hku; u

¹⁹u langang, wunpu u, urum lang da, gawn, u-gaw amyu myu, mu-u hte patsip re ai ni rai nga ai.

²⁰Singkaw tu nhtawm lagaw mali hte hkawm ai baw amyu yawng hpe nanhte matsat na rai myit dai.

²¹Rai timung, singkaw tu nhtawm lagaw mali hte hkawm nna, ga hta lahkam na matu, kaga ni hta grau galu ai lagaw tu ai amyu hta na rai yang nanhte sha lu na gaw:

²²dinggam-yaw, hkadawn, hkagrit amyu ni, hkadawn kaji amyu ni rai na rai malit dai.

²³Rai timung singkaw tu nhtawm lagaw mali tu ai amyu yawng hpe nanhte matsat na rai myit dai.

²⁴Dai baw dusat amyu a majaw nanhte n san n seng rai na malit dai: dai ni a si mang hkra ai wa kadai mung shana de du hkra n san n seng rai nga ai.

²⁵Dai si mang sa la kau ai wa mung shi a hpun palawng hkrut kau na rai wu ai: shana de du hkra mung naw n seng nga ai.

²⁶Lahkru n ga ai ashan yamnga hte shat lai n lai ai shan yamnga ni gaw nanhte hta n san n seng rai nga ai: dai ni a si mang hkra ai ni mung n san n seng rai nga ai.

²⁷Lagaw mali tu ai hta na lahpan hte hkawm ai ashu ashan amyu shagu gaw nanhte hta n san n seng rai nga ai: dai baw si mang hkra ai wa mung shana de du hkra n san n seng rai nga ai.

²⁸De a si mang htawm kau ai wa gaw shi a hpun palawng hkrut kau na rai wu ai; shana de du hkra mung n san n seng rai nga ai: dai baw amyu ni gaw nanhte hta n san n seng rai nga ai.

²⁹Ga ntsa e gumrawt hkawm ai dusat amyu ni hta na nanhte matsat mai ai baw ndai ni rai nga ai:



³⁰malat, ayu hte taute amyau ni; singgu, hkangse, nsang sawn, laknyan hte shingnyen rai na rai nga ai.

³¹Dai hte gaw gumrawt hkawm ai baw hta na matsat hpa rai ni rai nga ai: dai ni a si mang hkra ai wa mung shana de du hkra n san n seng rai nga ai.

³²Dai baw si mang hpun ban hkan, hpun nba hkan, shanhpyi rai hkan, lachyit sumpan rai ni hte lang ai arung arai lama ma hta hkrat hkra yang, rai dai gaw n san n seng mat sai rai nna, shana de du hkra hka hta tsing da na rai mu ai: dai hpang san seng na ra ai.

³³Ga wan langai ngai hta dai si mang hkrat hkra yang, dai gaw n san n seng mat sai majaw, akrawp kau na rai myit dai.

³⁴⁻³⁵Shahpa shatmai hta dai wan na ntsin hkrat bun yang, shahpa shatmai dai mung myit mat sai; dai hta na lu hpa mung myit mat sai. Rai lama mi hta dai si mang hkrat hkra yang, arai dai gaw, wan htung rai timung, di hkawng rai timung, n san n seng mat sai rai nna, nanhte a matu n san n seng sai majaw akrawp kau na rai myit dai.

³⁶Rai timung, ntsin ing ai hka hpawh rai timung, hka htung rai timung, n san n seng sai n ngu lu ai; dai si mang hkra ai arai chyu sha she n san n seng ai rai nga ai.

³⁷Gat hkai na nli hta she hkrat hkra yang gaw n san n seng ai n rai.

³⁸Rai timung hka hta tsing sai nli hta hkrat hkra yang chyawm gaw, nli dai n san n seng rai mat sai.

³⁹Nanhte sha mai ai dusat hta na shi chyu si ai rai yang, dai si mang hkra ai wa gaw shana de du hkra n san n seng rai nga ai.

⁴⁰Si mang dai sha ai wa mung, tinang a hpun palawng hkrut kau na rai nga ai: dai si mang htawm kau ai wa mung shi a hpun palawng hkrut kau na rai wu ai; shana de du hkra n san n seng rai nga ai.

⁴¹Ga ntsa e gumrawt nna, hkawm ai baw dusat amyau shagu gaw, matsat hpa hkrai rai nga ai majaw, sha lu na myit dai n rai.



⁴²Lagaw n tu ai, kan hte sha gumrawt hkawm ai baw rai timung, lagaw mali hte gumrawt hkawm ai baw rai timung, lagaw mali hta jan ai hte gumrawt hkawm ai baw hpa rai timung; shing rai ga hta gumrawt hkawm ai hpa baw hpe rai timung, sha lu na myit dai n rai: dai hte gaw matsat shabat rai nga ai.

⁴³Dai gumrawt hkawm ai baw dusat amyu lama ma hte nanhte a hkum hpe nanhte matsat shabat di lu na n rai; shing re ai hte awu asin di nna, tinang hkum hta n san n seng na hku galaw lu na myit dai n rai.

⁴⁴Kaning rai nme law, Ngai nanhte a Karai Kasang Yehowa rai nga nngai: Ngai chyoi pra nga nngai majaw, nanhte mung tinang hkum hpe shachyoi shapra nna, chyoi pra nga mu: ga e gumrawt hkawm ai hpa baw dusat amyu hte muk nanhte a hkum hpe hkum wu kau myit.

⁴⁵Kaning rai nme law, Ngai gaw nanhte a Karai Kasang tai na ngu nna, nanhte hpe Egutu mung na shaw la ai Yehowa rai nga nngai: dai rai nna, Ngai chyoi pra nga nngai majaw, nanhte mung chyoi pra nga na rai myit dai.

⁴⁶Dai hte gaw, san seng n san seng hte, hkrung ai dusat amyu hta na hpa baw mai sha na, n mai sha na lam ginhka dan na matu,

⁴⁷ashu ashan hte ntsa malen u, hka e nga ai hkrung ai baw shagu, ga ntsa e gumrawt hkawm ai baw shagu hte seng ai tara rai nga ai, ngu wu ai.

Jaw Jau 12

Ma Shangai Ai H pang Jasan Jaseng Ai Lam

¹Bai Yehowa Mawshe hpe tsun wu ai gaw,

²Israela a kashu kasha ni hpe ning ngu tsun u: Numsha gaw, num hking lang ai shaloi sanit ya tup n san n seng hta nga nga ai hte maren, na-um nasin rai nna shadang sha shangai yang mung, sanit ya tup n san n seng hta nga nga na rai wu ai.

³Matsat ya du ai shani e dai shadang sha hpe matu gadoi ya na rai wu ai.



⁴Dai hpang kanu gaw jasan jaseng ai ladaw hte seng ai asai a majaw sumshi masum ya tup naw rawng nga na rai nna, chyoi pra ai arai hpa mung n hkra ai sha, jasan jaseng nhtoi garai n gu dingsa chyoi pra ai nta de shang lu na n rai.

⁵Numsha shangai ai rai yang gaw num hking lang yang na zawn, nhtoi shi mali ya tup n san n seng hta nga nga nna jasan jaseng ai ladaw hte seng ai asai a majaw kru shi e kru ya naw rawng nga na rai wu ai.

⁶Shadang sha shangai ai rai timung, shayi sha shangai ai rai timung, jasan jaseng ai nhtoi gu sayang gaw, wan nat hkungga di na matu ladu hkrum sai sagu kasha langai mi, htingrai hkungga di na matu, hkrudu shing n rai u ra langai mi, shawa sum chyinghka de hkinjawng wa kaw la sa na rai wu ai:

⁷hkinjawng wa mung Yehowa a man e dai la nawng ya nna, dai numsha a matu htingrai ya na rai wu ai: shaloi shi gaw sai su ai hta na chyoi pra wa na ra ai. Dai gaw shayi, shadang shaprat yang na ma kanu hte seng ai tara rai nga ai.

⁸Sagu kasha n dang yang gaw, u ra lahkawng, shing n rai hkrudu lahkawng, wan nat hkungga a matu langai mi, htingrai hkungga a matu langai mi la sa lu na rai nna, hkinjawng wa gaw shi a matu htingrai htingrat ya na rai wu ai: shaloi shi chyoi pra wa na ra ai, ngu wu ai.

Jaw Jau 13

Manggang Ana Hte Tara Ni

¹Bai Yehowa Mawshe yan Arun hpe tsun wu ai gaw,

²Masha hkum hta akawng ai rai yang mung, gyigu u ai rai yang mung, pang rai hpraw ai rai yang mung, shi a hpyi shan hta manggang kumla la ai rai yang, dai wa gaw hkinjawng Arun hpang de, shing n rai shi a shadang sha hkinjawng wa langai ngai hpang de sa dan lu na rai nna,

³hkinjawng wa gaw shi a hpyi shan hta byin ai nma yu ya na rai wu ai: dai ningma hta tu ai mun hpraw ai hte ningma hkyawk nga ai rai yang gaw manggang rai nga ai ngu nna n san n seng hku dawdan na rai wu ai.



⁴Shi a hpyi shan hta na ningma dai hpraw nhtawm, n hkyawk ai hte amun mung n hpraw yang gaw, hkinjawng wa dai ana kap ai wa hpe sanit ya tup hkum da na rai wu ai:

⁵sanit ya du ai shani hkinjawng wa gaw shi hpe yu ya nna, shi a hpyi shan hta ningma dai n yawm n jat yang gaw, sanit ya tup bai hkum da na rai wu ai:

⁶sanit ya bai du ai shani e hkinjawng wa shi hpe bai yu nna, shi a ningma n kaba jat ai sha, loi mi bai majing wa yang gaw, dai wa san seng ai ngu nna dawdan na rai wu ai: dai gaw gyi gu gu ai sha rai nga ai. Shi a hpun palawng shi hkrut nna, san seng na rai nga ai.

⁷Rai timung, shi a san seng lam matu hkinjawng wa yu ya ngut ai hpang e, shi a hpyi shan hta ningma dai hpra wa yang gaw shi hkum hkinjawng wa hpe bai sa madun na rai wu ai:

⁸shaloi hkinjawng wa bai yu ya nna, dai gyigu ningma shi a hpyi shan hta hpra wa lu yang gaw, dai wa n san n seng ai ngu nna dawdan na rai wu ai: dai gaw manggang rai nga ai.

⁹Manggang ana kap ai wa gaw hkinjawng wa hpang de sa madun lu na rai wu ai:

¹⁰shaloi hkinjawng wa gaw yu ya nna, hpyi shan hta hpraw akawng ai hte tu ai mun hpraw ai rai yang mung, ningma hta shan hkyeng dawng ai rai yang mung,

¹¹dai gaw shi a hpyi shan hta manggang dingsa rai nga ai rai nna, shi hpe n san n seng ai ngu na rai wu ai: shi n san n seng ai majaw shi hpe jahkring da shara n nga ai.

¹²Rai timung, shi a hpyi shan hta manggang dai hpra wa nna, hkinjawng wa mu ai hte maren, manggang kap ai wa a hkum ting abaw nna lagaw hkren hpraw galup nga ai rai yang;



¹³dai hpe hkinjawng wa yu yu nna, dai wa a hkum ting hta manggang hpraw galup nga lu yang gaw, shi hpe san seng ai ngu na rai wu ai: hkum ting hpraw nga lu ai majaw shi san seng nga ai.

¹⁴Rai timung, shan hkyeng bai dawng yang gaw shi n san n seng rai nga ai.

¹⁵Dai hpe hkinjawng wa bai yu yu nna, shi hpe n san n seng ai ngu na rai wu ai: shan hkyeng gaw n san n seng ai rai nga ai: dai gaw manggang rai nga ai.

¹⁶Shan hkyeng dai bai hpraw pru yang gaw, hkinjawng wa h pang de bai sa madun na rai wu ai:

¹⁷hkinjawng wa yu yu yang, ana dai bai hpraw wa lu yang gaw, ana kap ai wa hpe san seng ai ngu na rai wu ai: shi gaw san seng ai rai nga ai.

¹⁸Hpyi shan hta shakrwi tu nna, mai mat ai h pang,

¹⁹dai ningma hkang hta hpraw akawng ai, shing n rai, pang rai hkyeng ai byin pru yang, hkinjawng wa hpe madun dan na rai wu ai:

²⁰dai hpe hkinjawng wa yu yu yang, hkyawk ai hte mun hpraw ai zawn rai yang gaw, dai wa n san n seng ai ngu na rai wu ai: dai gaw shakrwi hta na byin pru ai manggang rai nga ai.

²¹Rai timung hkinjawng wa yu yu yang, mun n hpraw, hpyi hta mung n hkyawk ai sha, majing na zawn rai lu yang gaw, dai wa hpe sanit ya tup hkum da na rai wu ai.

²²shi a hpyi shan hta hpra wa lu yang gaw, hkinjawng wa shi hpe n san n seng ai ngu na rai wu ai: dai gaw manggang rai nga ai:

²³dai pang rai hkyeng ai ningma mung n jat, hpra mung n hpra wa ai rai yang gaw, dai gaw shakrwi hkang rai nga ai: hkinjawng wa mung shi hpe san seng ai ngu na rai wu ai.

²⁴Masha a hpyi shan hta wan hkru hkang hkang nna, dai hkang a shan hta pang rai hkyeng ai, shing n rai pang rai hpraw ai byin pru yang,

²⁵hkinjawng wa yu yu nna, dai pang re ai hta mun hpraw ai hte hkyawk ai zawn rai yang gaw, wan hkru hkang na pru ai manggang rai nga ai:



hkinjawng wa mung dai wa hpe n san n seng ai ngu na rai wu ai: dai gaw manggang ana rai nga ai.

²⁶Hkinjawng wa yu yu yang, ningma na mun n hpraw, hpyi shan mung n hkyawk, majing na zawn sha rai yang gaw, dai wa hpe hkinjawng wa sanit ya tup hkum da na rai wu ai.

²⁷Sanit ya du ai shani e hkinjawng wa yu yu nna, ningma jat maden wa lu yang gaw, dai wa n san n seng ai ngu na rai wu ai: dai gaw manggang ana rai nga ai.

²⁸Rai timung, ningma hkang dai n jat, hpyi shan hta mung n hpra wa ai sha, majing na zawn rai yang gaw, wan hkru hkang akawng ai sha rai nga ai rai nna, hkinjawng wa gaw dai wa hpe san seng ai ngu na rai wu ai: dai gaw wan hkru ai ningma hkang san san she rai nga ai.

²⁹Numsha, lasha kadai mung, baw hta shing n rai nmun hta ana pru ai rai yang,

³⁰dai hpe hkinjawng wa yu yu nna, mun shingawng kaji ai hte, htoi htoi nu nu re ai rai yang gaw, hkinjawng wa dai wa hpe n san n seng ai ngu na rai wu ai: dai gaw kara hta rai tim, nmun hta rai tim, pungsaw manggang rai nga ai.

³¹Hkinjawng wa dai pungsaw ana hpe yu yu yang pung shan mung n hkyawk, kara mung n chyang yang gaw, hkinjawng wa dai ana kap ai wa hpe sanit ya tup hkum da na rai wu ai:

³²sanit ya du ai shani e hkinjawng wa bai yu yu nna, ana dai n jat wa ai hte amun mung n htoi, pung shan mung hkyawk ai zawn n rai yang gaw,

³³ana kap ai hte shawan da nna, gale de na mun yawng hpe shangun kau ya nhtawm, ana kap ai wa hpe sanit ya tup bai hkum da yu na rai wu ai:

³⁴sanit ya bai du ai shani, ana dai hpe hkinjawng wa bai yu yu nna, dai ana hkang n hkyawk yang gaw, hkinjawng wa dai wa hpe san seng ai ngu na rai wu ai: shing rai shi a hpun palawng hkrut nna, san seng na rai nga ai.



³⁵Shi hpe jasan jaseng ai h pang, dai pungsaw ana pung shan hta maden jat wa ai rai yang gaw,

³⁶hkinjawng wa bai yu yu nna, ana hkang jat maden wa ai rai yang, amun htoi n htoi gawn shara n nga ai; shi n san n seng ai, rai nga ai.

³⁷Ana dai n maden jat ai hte amun mung chyang wa lu yang gaw, dai pungsaw ana mai wa sai rai nna, shi san seng sai rai nga ai: hkinjawng wa mung shi hpe san seng ai ngu na rai wu ai.

³⁸Numsha, lasha kadai mung, hpyi shan hta pang rai hpraw pru yang,

³⁹hkinjawng wa yu yu nna, dai hpyi shan pang re ai hta mut mut san yang gaw, dai gaw hpyi shan hta na byin pru ai maru sha rai nga ai: shi gaw san seng nga ai.

⁴⁰Kara raw ai wa gaw, baw krin hkra rai timung shi san seng rai nga ai.

⁴¹Pung man kara raw ai wa pung man krin hkra rai timung, shi san seng rai nga ai.

⁴²Rai timung, shi a krin ai baw hta, shing n rai krin ai pung man hta pang rai hkyeng hpraw pru yang, dai gaw shi a pung krin hta, shing n rai pung man hta byin pru ai manggan rai nga ai.

⁴³Shaloi hkinjawng wa shi hpe yu yu nna, hkum a hpyi shan hta na manggang zawn pung krin, shing n rai pung man krin hta hkyeng hpraw akawng ai rai yang,

⁴⁴dai wa manggang kap nga ai rai nna, n san n seng rai nga ai: hkinjawng wa mung shi hpe n san n seng ngu na wu ai: shi a baw hta ana kap nga ai.

⁴⁵Manggang kap ai wa gaw je ai hpun palawng bu hpun let, kara hpyan ayai kau nna, lahta nten magap kau nhtawm, N san n seng ai, N san n seng ai, ngu nna jahtau na rai wu ai.

⁴⁶Ana dai, n mai dingsa gaw shi hta awu asin arai nga ai: shi gaw n san n seng rai nga ai: shi hkrai nga nga na rai nna, shi a nga shara gaw dap shinggan e rai na rai nga ai.



Manggang Ana Kap Ai Hpun Nba Hte Tara

⁴⁷Manggang ana kap ai hpun nba gaw, sagu nba, shing n rai lachyit nba

⁴⁸ri madung hta rai timung, ri majan hta rai timung, shanhpyi hta rai timung, shanhpyi hte galaw ai rai hpa baw hta rai timung, dai ni hta kap ai ana dai,

⁴⁹tsit tsit hkyeng hkyeng re ai rai yang gaw, manggang rai nga ai majaw hkinjawng wa hpe madun na rai wu ai:

⁵⁰hkinjawng wa gaw ana kap ai hpe yu yu nna, sanit ya tup dai arai hpe la tawn da na rai wu ai:

⁵¹sanit ya nhtoi hta bai yu nna, ana dai ri madung hta, ri majan hta, shanhpyi hta, shanhpyi hte galaw ai rai hta maden wa yang gaw, dai gaw sha wa ai manggang rai nga ai: dai gaw n san n seng rai nga ai.

⁵²Shing rai, sagu, lachyit nba a ri madung hta, shing n rai majan hta, shanhpyi arai hta, sha wa ai manggang kap ai majaw, hpun nba dai hpe wan hta nat kau na rai wu ai: gaja wa nat kau na rai wu ai.

⁵³Bai hkinjawng wa yu yu yang, dai hpun nba hta na ri madung, ri majan hte shanhpyi rai hta ana n maden wa yang gaw,

⁵⁴ana kap ai arai hpe hkinjawng wa hkrut kau shangun nna, sanit ya tup bai tawn da na rai wu ai.

⁵⁵Shing rai hkrut kau ai hpang hkinjawng wa bai yu yu yang, ana n maden wa timung, ahpraw n lai yang gaw, n san n seng rai nga ai; wan hte nat kau na rai wu ai: dai gaw kata maga, shing n rai shinggan maga tsam mat ai ana rai nga ai.

⁵⁶Bai hkinjawng wa yu yu yang, hkrut kau ai hpang e ana dai majing na zawn rai yang gaw, dai hpun nba, shanhpyi, ri madung hte majan hta na ana kap ai hte gang je kau na rai wu ai:

⁵⁷rai timung, dai nba hta, ri madung, ri majan hte shanhpyi rai hta naw byin pru yang gaw, sha maden wa ai ana rai nga ai majaw ana kap ai arai hpe wan hta nat kau na rai wu ai.



⁵⁸Hpun nba a ri madung, ri majan hte shanhpyi rai hpa baw rai timung, hkrut kau nna ana mai ai hpang, lang mi bai hkrut ai hta san seng na rai nga ai.

⁵⁹Dai hte gaw san seng ai hte n san n seng ai lam yu yu na matu, manggang kap ai sagu hpun nba, lachyit hpun nba a ri madung, ri majan hte shanhpyi rai ni hte seng ai tara rai nga ai, ngu wu ai.

Jaw Jau 14

Manggang Ana Mai Tsai Wa Ai Lam

¹Bai Yehowa Mawshe hpe tsun wu ai gaw,

²Manggang kap ai wa jasan jaseng ai shani e hkan shatsup lu na tara gaw ndai rai nga ai: dai wa hpe hkinjawng wa hpang de woi sa nna,

³hkinjawng wa gaw dap shinggan de pru nhtawm, yu yu wu yang, dai wa a manggang mai sai rai yang gaw,

⁴jasan jaseng hkam la na wa a matu, hkinjawng wa gaw san seng ai u hkrung lahkawng, marau hpun, hkyeng mang ai sumri hte kungla pu htet la nna,

⁵lwi ai hka na ja la ai ntsin dibu hta u langai mi sat na rai wu ai.

⁶Shing rai dai u sai rawng ai ntsin dibu hta, marau hpun, hkyeng mang ai sumri, kungla pu hte u hkrung re ai ni hpe kapruk la nhtawm,

⁷manggang jasan jaseng hkam la ai wa hpe sanit lang lapri bun nna, dai wa hpe san seng ai ngu na rai wu ai: u hkrung hpe gaw dat kau na rai wu ai.

⁸Jasan jaseng la ai wa gaw tinang a hpun palawng hkrut nna, shi a kara akrin atsai shangun kau nhtawm, hka shin na rai wu ai: shaloi shi san seng na ra ai: dai hpang dap de shang lu na ra ai, rai timung shi a sum shinggan e sanit ya tup naw nga nga na rai wu ai.

⁹Dai sanit ya du ai shani e shi a kara hte nhka mun, myi kaw mun re ai hkum na mun yawng shangun kau nhtawm, shi a hpun palawng hkrut kau nna, hkum shin ai hte san seng na ra ai.



¹⁰Ya matsat ya ngu na shani e dai wa gaw ra n rawng ai hte ladu hkrum ai sagu ala lahkawng, ayi langai mi hte shadung kumhpa matu sau hte kayau ai shadung uma masum, namman loga mi la sa na rai nna,

¹¹jasan jaseng ya ai, hkinjawng wa gaw, jasan jaseng na wa hpe shawa sum a chyinghka lam e Yehowa a man e dai kumhpa ni hte rau sak na rai wu ai.

¹²Shaloi hkinjawng wa gaw sagu la langai mi la nhtawm, mara raw hkungga nawng nna, Yehowa a man e nwat kumhpa di na matu, namman loga mi hte rau nwat na rai wu ai;

¹³sagu la dai hpe htingrai hkungga hte wan nat hkungga sat ai chyoi pra ai shara e sat na rai wu ai: kaning rai nme law, htingrai hkungga shan hpe hkinjawng wa la lu ai zawn, mara raw hkungga shan mung la lu nga ai: dai gaw chyoi pra htum ai rai nga ai:

¹⁴hkinjawng wa gaw dai mara raw hkungga a asai la nna, jasan jaseng na wa a hkra na lapyen hta mung, hkra lata yung nu hta mung, hkra lagaw yung nu hta mung chya ya na rai wu ai.

¹⁵Bai hkinjawng wa namman kau mi la nna shi a pai lata a lahpan hta bang nhtawm,

¹⁶dai hpe shi a hkra layung hte ahtawk la nna, Yehowa a man e sanit lang lapri na rai wu ai:

¹⁷shi a lata hta ngam ai namman dai hpe jasan jaseng na wa a hkra na lapyen, hkra lata yung nu, hkra lagaw yung nu ni hta kap ai mara raw hkungga sai a ntsa e chya kahtap na rai wu ai:

¹⁸shi a lata hta naw ngam ai namman hpe gaw jasan jaseng na wa a baw hta ru jaw nna dai wa a matu Yehowa a man e htingrai htingrat ya na rai wu ai.

¹⁹Shing rai hkinjawng wa gaw jasan jaseng na wa a n san n seng ai a matu htingrai hkungga nawng ya nna, htingrai htingrat ya na rai wu ai: dai hpang wan nat hkungga sat nawng ya na rai wu ai:



²⁰hkinjawng wa gaw dai tawn hkungri ntsa e wan nat hkungga hte shadung kumhpa nat nawng ya nna, dai wa a matu htingrai htingrat na rai wu ai; shaloi shi san seng na ra ai.

Manggang Kap Ai Hpun Nba Hpe Jasan Jaseng Ai Lam

²¹Dai wa matsan la nna, dai hte n dang di yang gaw, shi a matu htingrai htingrat ya na, mara raw hkungga nwat na matu, sagu la kasha langai mi, sau hte kayau ai mani ai muk shadung uma mi, namman loga mi hte

²²hkrudu lahkawng, shing n rai lu la ai made u ra kasha lahkawng shi la sa nna, langai mi htingrai hkungga matu, langai mi wan nat hkungga matu rai na rai wu ai.

²³Shing rai, shi a hkum jasan jaseng na matu, matsat ya shani e, Yehowa a man, dai shawa sum chyinghka de hkinjawng wa kaw dai kumhpa ni hpe la sa nna,

²⁴hkinjawng wa gaw mara raw sagu hte namman la nhtawm, Yehowa a matu nwat hkungga di nna nwat na rai wu ai.

²⁵Shaloi dai mara raw hkungga sagu shi sat nna, hkinjawng wa gaw de a sai la nhtawm, jasan jaseng na wa a hkra na lapyen hta mung, hkra lata yung nu hta mung, hkra lagaw yung nu hta mung, chya ya na rai wu ai.

²⁶Bai hkinjawng wa gaw namman nkau mi mung shi pai lata lahpan hta ru bang la nhtawm,

²⁷dai hpe shi a hkra lata layung hte Yehowa a man e sanit lang lapri na rai wu ai:

²⁸hkinjawng wa a lata hta ngam ai namman hpe gaw jasan jaseng na wa a hkra na lapyen, hkra lata yung nu, hkra lagaw yung nu ni hta kap ai mara raw hkungga sai hta chya kahtap na rai wu ai:

²⁹hkinjawng wa a lata hta naw ngam ai namman dai hpe, dai wa a baw hta ru jaw nna Yehowa man e shi a matu htingrai htingrat ya na rai wu ai.



³⁰Bai dai wa gaw, shi dang lu ai made, hkrudu, shing n rai u ra lahkawng hpe,

³¹shadung kumhpa hte hpawn, htingrai hkungga matu langai mi, shi la sa nna, hkinjawng wa gaw jasan jaseng hkam ai wa a matu, Yehowa a man e htingrai htingrat ya na rai wu ai.

³²Dai hte gaw, manggang kap nna tinang hkum jasan jaseng na matu, n dang lu ai matsan mayan wa hte seng ai tara rai nga ai.

³³Bai Yehowa Mawshe yan Arun hpe tsun wu ai gaw,

³⁴Nanhte wa madu la na matu ngai jaw ai Hkanan mung de nanhte du ai shaloi, dai nanhte madu ai mung hta nta langai ngai kaw manggang ana ngai shakap we yang,

³⁵nta madu gaw hkinjawng wa h pang de sa nna, Nye nta hta manggang kap sam ai, ngu nna tsun shana na rai wu ai:

³⁶Shaloi dai nta hta rawng marawng awu asin n rai mat na matu, hkinjawng wa gaw dai manggang hpe garai n sa yu yang, dai nta hta rawng marawng htawk kau shangun na rai wu ai: dai h pang hkinjawng wa dai nta hta shang yu nna,

³⁷ana dai hpe yu yu yang, nlung shakum hkan e hkyawk ai zawn re ai hta, tsit tsit hkyeng hkyeng re ai yan yan rai kap yang gaw,

³⁸hkinjawng wa pru wa nna, dai nta hpe sanit ya tup la da na rai wu ai.

³⁹Sanit ya du ai shani e hkinjawng wa bai sa yu nna, nlung shakum hkan e ana maden jat wa yang gaw,

⁴⁰dai ana kap ai nlung hpe malawk nna mare shinggan, n san n seng ai shara de kabai kau shangun na rai wu ai.

⁴¹nta kata maga grup e mung ahkyen kau shangun na rai wu ai: dai ahkyen kau ai shing-yun hpe mung mare shinggan n san n seng ai shara de htawm kau shangun na rai wu ai:



⁴²dai la kau ai nlung ni a hkang hta nlung bai bang nna, engade nnan hte chya na rai wu ai.

⁴³Shing rai nlung shaw kau ai hte ahkyen kau ai di nna, engade nnan chya ngut ai hpang, ana dai bai kap ai rai yang,

⁴⁴hkinjawng wa bai sa yu nna, dai nta hta ana maden jat wa ai rai yang gaw, dai gaw tsam wa ai ana rai nga ai rai nna, nta dai n san n seng rai nga ai.

⁴⁵Dai re ai majaw dai nta nlung ni, ngau ni, engade hte mahkra run kau nna, mare shinggan n san n seng ai shara de htawm kau na rai wu ai.

⁴⁶Dai hta kaga, nta naw la da ai hte yang, kata de shang ai wa gaw, shana de du hkra n san n seng rai nga ai.

⁴⁷Dai nta hta shang yup ai wa hpun nba hkrut kau na rai wu ai; shang sha ai wa mung hpun palawng hkrut kau na rai wu ai.

⁴⁸Bai dai nta hpe engade nnan chya ngut ai hpang, hkinjawng wa shang yu yang, ana n maden wa yang gaw, ana mai ai re ai majaw, nta dai hpe san seng ai ngu na rai wu ai.

⁴⁹Nta dai hpe jasan jaseng na matu, u lahkawng, marau hpun, hkyeng mang ai sumri, kungla pu re ai ni la nhtawm,

⁵⁰lwi ai hka na ja la ai ntsin dibu hta u langai mi sat nna,

⁵¹dai marau hpun, kungla pu, hkyeng mang ai sumri hte u hkrung hpe, u sai rawng ai ntsin hta kapruk la nhtawm, dai nta hpe sanit lang lapri na rai wu ai.

⁵²Shing rai dai u sai hte lwi ai ntsin, u hkrung, marau hpun, kungla pu hte hkyeng mang ai sumri re ai ni hte dai nta hpe jasan jaseng nna,

⁵³u hkrung hpe gaw mare shinggan de dat kau na rai wu ai: shing di, dai nta a matu shi htingrai htingrat ya na rai nna, dai gaw san seng na rai nga ai.

⁵⁴Dai gaw san seng ai hte n san n seng ai lam, shanhte chye ginhka na matu, manggang amyau myu hte pungsaw ana,



⁵⁵hpun nba hte nta hta kap ai manggang

⁵⁶⁻⁵⁷hpyi shan akawng ai, gyigu gu ai hte pang rai hpraw hkyeng ai ana hte seng ai tara rai nga ai: dai gaw manggang kap ai hte seng ai tara rai nga ai, ngu wu ai.

Jaw Jau 15

Matswi Pru Ai Hte Nsan Seng Ai Lam

¹⁻²Bai Yehowa Mawshe yan Arun hpe tsun wu ai gaw, Israela a kashu kasha ni hpe ning ngu tsun mu: Masha langai ngai ari ri ai rai yang, shi a ari ana majaw n san n seng nga ai.

³Matswi tut ayun nga ai rai timung, kalang lang sim ai rai timung, dai wa hpe n san n seng ai ngu na rai nga ai.

⁴Shi yup ai yup ra mung n san n seng nga ai; hpa hta dung ai rai timung n san n seng rai nga ai.

⁵Shi a yup ra hkra ai wa kadai mung tinang a hpun palawng hkrut nna, hka shin na rai wu ai; shana de du hkra mung n san n seng rai nga ai.

⁶Ari ri ai wa dung ai hkan sa dung ai wa mung, hpun palawng hkrut nna hka shin na rai wu ai; shana de du hkra mung n san n seng rai nga ai.

⁷Shi hpe hkra ai wa mung hpun palawng hkrut nna hka shin na rai wu ai; shana de du hkra mung n san n seng rai nga ai.

⁸San seng ai wa hta shi a mayen hkra yang, dai wa gaw shi a hpun palawng hkrut nna, hka shin na rai wu ai; shana de du hkra mung, n san n seng rai nga ai.

⁹Ari ri ai wa jawn ai hpa baw hking mung n san n seng rai nga ai.

¹⁰Shi a npu e taw ai rai hkra ai wa mung shana de du hkra n san n seng rai nga ai: dai arai ni hpe hpai ai wa mung hpun palawng hkrut kau nna hka shin na rai wu ai; shana de du hkra mung n san n seng rai nga ai.



¹¹Ari ri ai wa lata n shin ai hte masha kaga hpe ahtawk yang, dai wa gaw hpun palawng hkrut nna hka shin na rai wu ai; shana de du hkra mung n san n seng rai nga ai.

¹²Ari ri ai wa hkra ai ga di mung agrawp kau na rai wu ai: hpun hte galaw ai rai, rai yang gaw ntsin hte kashin kau na rai mu ai.

¹³Ari ri ai wa ari mai yang, mai ai shani kaw nna sanit ya gawn yang she, shi a hpun palawng hkrut nna, lwi ai hka hta hkum shin ai hte san seng wa na rai nga ai.

¹⁴Matsat ya nhtoi e dai wa gaw hkrudu lahkawng, shing n rai u ra kasha lahkawng la sa nna, Yehowa a man, shawa sum chyinghka makau de hkinjawng wa hpe ap ya na rai wu ai:

¹⁵kinjawng wa mung htingrai hkungga a matu langai mi, wan nat hkungga a matu langai mi di nna, nawng ya na rai wu ai: shing rai hkinjawng wa gaw dai wa a ri ana matu Yehowa a man e htingrai htingrat ya na rai wu ai.

¹⁶Lasha langai ngai azu tung yang hkum ting hka shin kau na rai wu ai: shana de du hkra mung n san n seng rai nga ai:

¹⁷azu hkra ai hpun palawng hte shanhpyi arai hpa mung hkrut kau na rai wu ai; shana de du hkra mung n san n seng na rai nga ai.

¹⁸Shing re ai lasha hte numsha nga sha ma ai rai yang, shan lahkawng hka shin na rai mu ai: shana de du hkra mung n san n seng rai nga ai.

¹⁹Numsha gaw num hking lang ai rai yang, sanit ya tup num hking a n san n seng ai hta nga nga na rai wu ai: shi hpe hkra ai wa mung shana de du hkra n san n seng rai nga ai.

²⁰Num hking lang nna n san n seng ai hte yup nga ai hpa hta mung n san n seng rai nga ai; dung ai hpa hta mung n san n seng rai nga ai.

²¹Shi a yup ra hkra ai wa kadai mung tinang a hpun palawng hkrut nna hka shin kau na rai wu ai; shana de du hkra mung n san n seng rai nga ai.



²²Shi a dung shara hkra ai wa mung, tinang a hpun palawng hkrut nna hka shin na rai wu ai; shana de du hkra n san n seng rai nga ai.

²³Shi a yup ra hpe rai timung, dung shara hpe rai timung, hkra ai wa gaw, shana de du hkra n san n seng rai nga ai.

²⁴Hking lang ai numsha hte nga sha ai wa mung, sanit ya tup n san n seng rai nga ai: shi a yup ra yawng n san n seng rai nga ai.

²⁵Num hking n re ai sai su ai, shing n rai, num hking n san n seng ai nhtoi lai sa timung, sai su n sim yang gaw, dai n sim dingsa, num hking n seng yang na zawn, dai numsha gaw n san n seng rai nga ai.

²⁶Sai su n sim dingsa shi a yup ra gaw, num hking n san n seng yang na yup ra zawn a rai nga ai: dung shara mung, dai hte maren n san n seng arai nga ai.

²⁷Dai arai ni hpe hkra ai wa kadai mung, n san n seng rai nga ai majaw, tinang a hpun palawng hkrut nna hka shin na rai wu ai: shana de du hkra mung n san n rai nga ai.

²⁸Rai timung sai su mai yang gaw, sanit ya gawn yang, dai hpanng san seng na ra ai.

²⁹Matsat ya du ai shani e shi gaw hkrudu lahkawng shing n rai u ra kasha lahkawng la sa nna, dai shawa sum chyinghka makau. hkinjawng wa kaw ap na rai wu ai:

³⁰Hkinjawng wa mung htingrai hkungga matu langai mi, wan nat hkungga matu langai mi di nna nawng na rai wu ai: shing rai hkinjawng wa gaw, sai su ai a majaw, n san n seng ai numsha a matu Yehowa a man e htingrai htingrat ya na rai wu ai.

³¹Ning rai, Israela kashu kasha ni, shanhte a ka-ang na nye a sum hpe awu asin rai nna, tinang a n san n seng ai hta si ai n hkrum mu ga, shanhte hpe tinang a n san n seng ai lam hta na nanhte jahka la na rai myit dai, ngu wu ai.



³²Ndai hte gaw ri ana lu ai wa ai azu tung nna awu asin re ai lasha,

³³Hking lang ai numsha, azu tung ai la num hte nga sha ai lam, n san n seng ai num hte nga sha ai la re ai ni hte seng ai tara rai nga ai.

Jaw Jau 16

Htingrai Hkungga

¹Arun a shadang sha yan Yehowa man de sit sa nna si mat ai hpang, Yehowa Mawshe hpe tsun wu ai gaw,

²Na nhpu Arun si ai n hkrum u ga, chyoi pra htum ai shara kata sumpu ntsa na chyeju magap hpe shinggang ai nba grang a kata de pagawn hkum shang rit, ngu nna shi hpe tsun u; kaining rai nme law, dai chyeju magap a ntsa na summwi hta ngai dan pru nga na ring ngai.

³Chyoi Pra ai shara de Arun ning rai shang lu na gaw: htingrai hkungga di na usu uram langai mi, wan nat hkungga di na sagu la langai mi lawm ra na rai nga ai.

⁴Dai chyoi pra ai sumpan palawng, sumpan bu hkung bu hpun nna, sumpan shingkyit kyit, sumpan bunghkaw hkaw rai na rai wu ai: dai gaw chyoi pra ai hpun palawng ni rai nga ai; shi hkum hka shin kau nna she dai hpe bu hpun na rai wu ai.

⁵Bai, htingrai hkungga matu nam la lahkawng, wan nat hkungga matu sagu la langai mi, Israela shawa hpung kaw na la na rai wu ai.

⁶Shing rai Arun gaw shi hte seng ai, shi a htingrai hkungga a usu nawng jau nna, shi hte shi a nta masha ni a matu htingrai htingrat na rai wu ai.

⁷Bai dai nam la lahkawng mung, la nna shawa sum chyinghka makau, Yehowa a man e tawn da na rai wu ai.

⁸Bai Arun gaw dai bainam lahkawng hpe, Yehowa a matu langai mi, dat kau na matu langai mi di nna, hpaida hte lata na rai wu ai.

⁹Shing rai Arun gaw, Yehowa a matu ang ai bainam hpe htingrai hkungga di nna nawng na rai wu ai.



¹⁰Dat kau na ang ai bainam hpe gaw Yehowa a man e ahkrung nawng nna, de a ntsa e htingrai htingrat nhtawm, nam de dat kau na rai wu ai.

¹¹Bai Arun gaw shi hte seng ai htingrai hkungga a usu la tawn nna, shi hte shi a nta masha ni a matu htingrai htingrat na, shi hte seng ai htingrai hkungga a usu hpe sat na rai wu ai.

¹²Bai shi gaw Yehowa a man e nga ai tawn hkungri na grung ai wan n-ga wan ban hta jahpring la nhtawm, mani ai lawban latup lang let nba shinggang kata de la shang wa na rai wu ai:

¹³Shaloi, shi si ai n hkrum na matu, dai lawban a sangau sakse sumpu a ntsa na chyeju magap hpe mawng bun hkra Yehowa a man e lawban dai hpe wan ban hta bang nat na rai wu ai:

¹⁴Usu sai mung la nna chyeju magap a sinpraw maga hpe layung hte lapri na rai wu ai: dai chyeju magap a man e mung shi a layung hte sanit lang lapri na rai wu ai.

¹⁵Dai hpang amyuu masha ni hte seng ai htingrai hkungga bainam sat nna, de a sai hpe nba shinggang kata de la shang nhtawm, usu sai lapri ai zawn chyeju magap ntsa e mung, de a man e mung lapri na rai wu ai:

¹⁶Shing rai Israela a kashu kasha ni a n san n seng ai hte tara tawt lai ai yubak mara yawng a majaw, dai chyoi pra ai shara a matu htingrai htingrat ya na rai wu ai; bai, shanhte a nsan n seng ai a ka-ang e nga ai shawa sum a matu mung, shing rai galaw na rai wu ai.

¹⁷dai chyoi pra ai shara de htingrai htingrat na nga shang wa ai shaloi, tinang a matu hte shi a nta masha ni a matu mung, Israela shawa hpung a matu mung htingrai htingrat ngut nna bai pru wa ai du hkra shawa sum kata e kadai mung nga lu na nrai.

¹⁸Bai Yehowa man na tawn hkungri de pru nna, dai tawn hkungri a matu htingrai htingrat na, usu sai hte bainam sai la nhtawm, tawn hkungri ntsa grup na nrung ni hta chya na rai wu ai.



¹⁹Dai tawn hkungri a ntsa e mung, dai sai hpe layung hte sanit lang lapri ai hte jasan jaseng nna, Israela kashu kasha ni a n san n seng ai hta na shachyoi shapra na rai wu ai.

²⁰Shing rai chyoi pra ai shara a matu, shawa sum a matu, tawn hkungri a matu htingrai htingrat ai ngut jang, bainam hkrung la tawn na rai wu ai:

²¹Arun gaw dai bainam hkrung a baw hta shi a lata lahkawng maga mara let Israela a kashu kasha ni a n hkru n hkra ai hte tara tawt lai ai yubak yawng mayawng tawngban nna dai bainam baw hta mara da nhtawm san da ai masha a lata hte nam mali de gawt kau shangun na rai wu ai:

²²bainam dai gaw shanhte a yubak nlang katsi katsang re ai shara de gun mat wa ya na rai nna, dai hpe nam mali de dat kau na rai wu ai:

²³Bai Arun gaw shawa sum kata de shang nna, dai chyoi pra ai shara de shang na rai yang shi bu hpun ai sumpan hpun palawng ni raw kau nhtawm, dai shara hta tawn da na rai wu ai:

²⁴ning rai chyoi pra ai shara langai mi hta shi hka shin kau nna, shi a hpun palawng bu hpun nhtawm, shi hte seng ai wan nat kumhpa mung, amyumasha ni hte seng ai wan nat kumhpa mung nawng jau ai hte shi a matu mung, amyumasha ni a matu mung htingrai htingrat na rai wu ai.

²⁵Htingrai hkungga sau man hpe mung, tawn hkungri hta nat na rai wu ai.

²⁶Nam mali de bainam sa dat kau ai wa mung shi a hpun palawng hkrut nna hka shin na rai wu ai; shing rai nna she dap hta shang na rai wu ai.

²⁷Chyoi Pra ai shara e htingrai htingrat na matu la shawn ai asai a htingrai hkungga usu hkum hpe mung, htingrai hkungga a bainam hkum hpe mung, dap shinggan de la shapraw nna, ahpyi, ashan ahkyi re ai ni hpe wan hta nat kau na rai wu ai.

²⁸Dai sa nat kau ai wa mung, shi a hpun palawng hkrut nna, shi hkum hka shin nhtawm, dap e shang na rai wu ai.



²⁹Nanhte tutnawng hkan nga na matsun ndai rai nga ai: nanhte hkum nan rai timung, nanhte kaw shingbyi nga ai amyu kaga wa rai timung, shata sanit hta na nhtoi shi ya e hpa amu bungli mung n galaw ai sha, tinang a myit masin hpe shagrit let ban nga na rai mu ai:

³⁰Kaning rai nme law, dai nhtoi hta, nanhte hpe jasan jaseng na, nanhte a matu htingrai htingrat na rai nga ai: shing rai Yehowa man e nanhte a yubak mara nlang san seng wa na ra ai.

³¹Dai nhtoi gaw nanhte a matu simsa laban shani rai nga ai rai nna, nanhte a myit masin hpe shagrit nga na rai myit dai: dai gaw prat dingsa na ga matsun rai nga ai.

³²Kawa a hkringhtawng dagraw na matu, namman chya ai hte aya dang hkam la ai hkinjawng wa mung, dai chyoi pra ai sumpun hpun palawng bu hpun nna htingrai htingrat na rai wu ai:

³³Dai wa gaw, chyoi pra ai shara a matu mung, shawa sum a matu mung, tawn hkungri a matu mung hkinjawng ni a matu mung, shawa hpung ting a matu mung htingrai htingrat na rai wu ai.

³⁴Ndai hte gaw Israela a kashu kasha ni a yubak mara yawng mayawng a majaw, laning mi hta lang mi htingrai htingrat na matu, nanhte tutnawng hkan nang na tara matsun rai nga ai, ngu wu ai. Shing nga Yehowa Mawshe hpe hkang da ai hte maren Aun galaw wu ai.

Jaw Jau 17

Sai Sha Ai Ni Hpe Sumri Dan Kau Ya Na

¹Bai Yehowa Mawshe hpe tsun wu ai gaw,

²Arun hte shi a shadang sha ni hpe mung, Israela kashu kasha ni hpe mung ning ngu tsun mu: Yehowa ning nga hkang da ai:

³Israela kashu kasha ni hte marai langai ngai, dumsu, sagu, bainam re ai hpe dap kata e sat ai rai timung, dap shinggan e sat ai rai timung, Yehowa a sum man e



⁴Yehowa hpe nawng na matu, dai shawa sum chyinghka de n la sa ai rai yang, dai wa gaw asak sat ai mara lu ai wa ngu na rai nga ai: shi gaw sai jahkaw ai wa rai nga ai: shing re ai wa gaw shi a amyua hta na sumri dan kau ya ai hkrum lu na wu ai:

⁵ndai gaw, Israela kashu kasha ni nam ga e naw rai yang jaw jau ai kumhpa ni hpe shawa sum chyinghka a man e Yehowa kaw hkinjawng wa hpang de la wa nna, Yehowa hpe mahku hkungga jaw na matu, dan da ai lam rai nga ai.

⁶Hkinjawng wa gaw dai hkungga a sai hpe shawa sum chyinghka makau na Yehowa a tawn hkungri hta lapri nna, sau man hpe mung Yehowa a manam pyaw ai sangau matu nat na rai wu ai.

⁷Dai hta kaga, namla hpe tinang a hkungga sa jaw nna, hpye ai amu hkan galaw ai zawn, htawm hpang de galaw lu na n rai. Dai gaw, shanhte a shu mashi shu masha prat dingsa madat mara nga na ga matsun rai nga ai.

⁸Bai shanhte hpe ning ngu mu: Israela kashu kasha ni hta na rai timung, nanhte kaw shingbyi nga ai amyua kaga wa rai timung, wan nat hkungga hte kaga hkungga hpa baw mung, nawng jau ai rai yang,

⁹Yehowa hpe jaw jau na matu shawa sum chyinghka makau de n la sa a yang gaw, dai wa gaw shi a amyua hta na sumri dan kau ya ai hkrum na rai nga ai.

¹⁰Israela kashu kasha ni hta na rai timung, nanhte kaw shingbyi nga ai amyua kaga ni hta na rai timung, marai langai ngai lama ma a sai lusha ai rai yang gaw dai wa hpe ngai ate nna, shi a amyua hta na sumri dan kau ya na we ai.

¹¹Kaning rai nme law, hkum shan a asak gaw asai hta rawng nga ai: nanhte a myit masin matu htingrai htingrat ya na, dai asai hpe tawn hkungri ntsa e ngai nanhte hpe jaw da se ai; asak rawng ai a majaw, asai gaw htingrai htingrat ya lu ai.

¹²Dai re ai majaw, Nanhte kadai mung asai sha lu na n rai; nanhte kaw shingbyi nga ai amyua kaga wa mung, asai sha lu na n rai, ning nga Israela a kashu kasha ni hpe ngai tsun nga nngai.



¹³Shing rai, Israela kashu kasha ni hta na rai timung, nanhte kaw sa shingbyi nga ai amyu kaga ni hta na rai timung, marai langai ngai jaugawng gawng nna, sha mai ai ashu ashan, a-u re ai lu yang, de a asai hpe hkaw kau nna aga hte kaput na rai mu ai.

¹⁴Kaning rai nme law, hkum shan ngu ai baw a asak hkrung lam gaw asai hta rawng nga ai re ai majaw, Nanhte gaw hpa baw hkum shan a asai mung sha lu na n rai, ning nga Israela kashu kasha ni hpe ngai tsun nga nngai: hkum shan ngu ai baw a asak jahkai asai hta rawng nga ai; dai rai nna asai sha ai wa kadai mung sumri dan kau ya ai hkrum na ra ai.

¹⁵Nanhte hta na rai timung, shingbyi nga ai wa rai timung, shi hkrai si ai, shing n rai matse labye e kawa sat ai si mang hpya sha ai wa gaw, tinang a hpun palawng hkrut kau nna hka shin na rai wu ai: shana de du hkra n san n seng rai nga ai; dai hpang san seng na ra ai.

¹⁶Shi hpun palawng n hkrut, hkum hka n shin yang gaw, dai wa gaw, tinang a yubak hkrum lu na rai wu ai, ngu wu ai.

Jaw Jau 18

Num La Hkum Shan Kanawn Ai Tara

¹Bai, Yehowa Mawshe hpe tsun wu ai gaw,

²Israela kashu kasha ni hpe ning ngu tsun u: Ngai gaw nanhte a Karai Kasang Yehowa rai nga nngai.

³Nanhte nga yu sai Egutu mung na ahtung ahking nanhte hkan galaw lu na n rai; nanhte hpe ngai woi tawn da na made ai Hkanan mung a ahtung ahking nanhte hkan galaw lu na n rai; shanhte a tara lam nanhte hkan ya lu na n rai.

⁴Ngai jaw da ai matsun hku nanhte hkan galaw nna nye a tara lam hkan shatsup lu na rai myit dai: ngai gaw nanhte a Karai Kasang Yehowa rai nga nngai.



⁵Dai rai nna, ngai jaw tawn ai tara lam hte ga matsun hpe nanhte hkan nang lu na rai myit dai: dai hte hpe hkan shatsup ai wa gaw de a marang e asak hkrung na rai: ngai gaw Yehowa rai nga nngai.

⁶⁻⁷Kadai rai timung, tinang hte n daw n hkrang ai kaw sa kahtep nna jauwawng wawng lu na n rai: ngai gaw Yehowa rai nga nngai. Na nwa hte sha seng ai na nnu hpe kahtep lu na n rai: shi gaw na nnu rai nga lit dai majaw mai hkra na n rai.

⁸Tinang kawa a madu jan ngu ai kadai hpe mung mai kahtep na n rai; dai gaw nwa hte sha seng nga ai.

⁹Tinang a chyu rum kajan hpe rai timung, kaga kawa shing n rai kaga kanu kaw na kajan hpe rai timung, na a kajan daw ai hpe kahtep lu na n rai.

¹⁰Tinang a nshang na hkrat ai kashu hpe kahtep lu na n rai.

¹¹Kanu kaga ga rai timung, kawa pawng ai kajan hpe kahtep lu na n rai.

¹²Na nwa a kajan hpe kahtep lu na nrai; shi gaw na nwa a sai shan rai nga ai.

¹³Na nnu a kanau kana hpe kahtep lu na n rai; shi gaw na nnu a sai shan rai nga ai.

¹⁴Na nwa a kahpu kanau wa hte sha seng ai nnu tung nnu doi ngu na nwa di nwa doi wa a madu jan hpe kahtep lu na n rai.

¹⁵Na nsha a madu jan ngu ai ning nam jan hpe kahtep lu na n rai; gaja nan hkra lu na n rai.

¹⁶Hpunau wa a madu jan hpe kahtep lu na n rai; shi gaw na hpunau wa hte sha seng nga ai.

¹⁷Tinang a madu jan hta na shayi sha hpe rai timung, madu jan a kashu shayi sha hpe rai timung, kahtep lu na n rai: dai ni gaw sai shan langai sha rai nga ma ai majaw, shing re ai gaw n shawp ai lam rai nga ai.

¹⁸Tinang a madu jan hpe sharu shatsang ai shatai na, shi naw hkrung nga yang, shi a kanau kana hpe kahkyin lu na n rai.



¹⁹Num hking lang nna n san n seng nga ai numsha hpe mung kahtep lu na n rai.

²⁰Tinang hkum hpe wu sin kau na hku, masha jan nang shaw lu na n rai.

²¹Na a kashu kasha ni e Molok hpara hpe nat nawng lu na n rai: na a Karai Kasang a mying ningsang hpe nang jahpoi lu na n rai: ngai gaw Yehowa rai nga nngai.

²²Num hte kanawn ai zawn lasha shada kanawn lu na n rai; dai gaw matsat shabat lam rai nga ai.

²³Tinang hkum hpe awu asin rai nna dusat dumpyeng hte kanawn lu na n rai: numsha ni mung dusat dumpyeng a kanawn ai hkam sha lu ai nrari: dai gaw kayau kaya re ai lam rai nga ai.

²⁴Nanhte a man na ngai gawt kau ai masha amyu shagu ni gaw, shing re ai lam hkan nna awu asin rai ma ai; dai majaw nanhte gaw tinang hkum hpe shing re ai hte awu asin hkum rai myit:

²⁵Shanhte a lamu ga mung awu asin rai malu ai: de a majaw ngai shanhte hpe yubak jaw nna, shanhte a lamu ga mung tinang a kashu kasha ni hpe nhpat kau na ra ai.

²⁶Nanhte chyawm gaw nye a tara hte ga matsun hkan shatup nga na rai myit dai:

²⁷dai mung gaw nanhte a shawng na amyu hpe nhpat kau ai zawn, awu asin bai hkrum nna, nanhte nhpat kau ai n hkrum myit ga, nanhte dai rai timung, nanhte kaw shingbyi nga ai wa rai timung, dai zawn re ai matsat shabat lam hkan lu na myit dai n rai:

²⁸Kaning rai nme law, shawng na masha ni dai zawn re ai matsat shabat lam hkan galaw ai majaw dai mung gaw awu asin rai nga ai.

²⁹Shing re ai matsat shabat lam hkan ai wa kadai rai timung, shi a amyu hta na sumri dan kau ya ai hkrum lu na ra ai.



³⁰Dai rai nna, shawng na masha ni hkan ai matsat shabat lam hta, nanhte hkan lawm nna, tinang hkum hpe tinang dai awu asin n di kau myit ga, nanhte gaw nye a ga matsum hkan shatup nga lu na rai myit dai: ngai gaw nanhte a Karai Kasang Yehowa rai nga nngai, ngu wu ai.

Jaw Jau 19

Tara Ni

¹Bai Yehowa Mawshe hpe tsun wu ai gaw

²Israela kashu kasha ni a shawa hpung ting hpe ning ngu tsun u: Nanhte a Karai Kasang, ngai Yehowa, chyoi pra nga nngai majaw, nanhte mung chyoi pra nga mu.

³Nanhte hkum shagu tinang a kanu kawa hpe hkungga lara rai lu na myit dai: ngai tawn da ai laban nhtoi ni hpe mung dum nga lu na rai myit dai: ngai gaw nanhte a Karai Kasang Yehowa rai nga nngai.

⁴Gawngngu sumla hkum naw mu; tinang a matu shachyaw ai hpura hkum galaw myit: ngai gaw nanhte a Karai Kasang Yehowa rai nga nngai.

⁵Yehowa hpe mahku hkungga jaw ai rai yang gaw, shi hkap la ra na hku nawng lu na rai myit dai.

⁶Hkungga lang ai shani hte hpang shani e sha na rai myit dai: masum ya ngu na shani du hkra ngam ai hpe gaw nat kau na rai wu ai.

⁷Masum ya shani hta kaji sha mi sha ai rai timung, dai gaw matsat shabat lam rai nga ai rai nna, hkap la ya na n rai:

⁸Sha ai wa gaw Yehowa a chyoi pra ai arai hpe awu asin di kau nu ai majaw, yubak hkum lu na rai nna, dai wa hpe shi a amyua hta na sumri dan kau ya na rai wu ai.

⁹Tinang a yi hkauna hta ngai ai nai mam shu la yang, njut nnaw hkan na atsai awai dan la lu na n rai; hkauling hta na ngam ai nlim mung gut la lu na n rai.



¹⁰Na tsabyi sun hta na nlim mung bai di la lu na n rai; shi hkrai hkrat ai mung hta la lu na n rai; dai gaw matsan mayan re ai ni hte hkrun lam manam ni a matu ngam da lu na rai myit dai. Ngai gaw nanhte a Karai Kasang Yehowa rai nga nngai.

¹¹Masha arai hkum lagu myit; masha hpe maw sha map sha ai hte shada masu magaw ga hkum tsun myit.

¹²Na a Karai Kasang a mying ningsang n jahpoi myit ga nye mying gang nna n teng n man ai lam hkum dagam myit: ngai gaw Yehowa rai nga nngai.

¹³Na a htingbu manang wa hpe adip akrip di lu na n rai, shi a arai hpe mung hpya sha lu na n rai, nchyang ma a shabrai hpe shana tup nhtoi htoi hkra shadang da lu na n rai.

¹⁴Na lahpang ai wa hpe matsa kau lu na n rai; myit hten ai wa a man de ahtu kataw hpa tawn ya lu na n rai: na a Karai Kasang hpe nang hkrit hkungga lu na rai ndai: ngai gaw Yehowa rai nga nngai.

¹⁵Tara jeyang ai lam hta n sun n ang ai hku dawdan ya lu na n rai; matsan jahkrai hpe mung n maga, kaba ai wa a myi man mung n tau ai sha, tengman ai hku hkan nna na a baw sang lapran jeyang ya lu na rai ndai.

¹⁶Na a amyuu masha ni hta shi wawn htawn hkawm ai wa nang tai lu na n rai: na a manang wa a asak nang gyam lu na ndai n rai: ngai gaw Yehowa rai nga nngai.

¹⁷Na a hpunau wa hpe n dawng n yawt rai lu na n rai: na a manang wa lu ai mara nang hta n hkra hkra, nang shi hpe teng teng shadum jahprang na rai ndai.

¹⁸Na a amyuu masha ni hpe nang hkum nan matai htang lu na n rai: masin n si ai myit mung rawng nga lu na n rai: na a htingbu wa hpe na a hkum hte maren nang tsawra lu na ndai: ngai gaw Yehowa rai nga nngai.

¹⁹Nye a ga matsum nanhte hkan nang lu na rai myit dai: amyuu n gadaw ai yamnga shada hpe uli shalum lu na n rai: amyuu n gadaw ai hkai nli hpe na



a yi hkauna hta kayau gat lu na n rai: ri baw lahkawng hte kayau da ai hpun palawng mung bu hpun lu na n rai.

²⁰Masha wa e mahtan da nna, garai n hkrang la ai hte dat kau ai garai n hkrum ai laman e, mayam num dai hte shut hpyit ai rai yang, shan lahkawng gaw ari hkrum lu na rai nga ai: rai timung dai numsha gaw shi a mayam naw rai nga ai majaw, sat kau ai hkrum lu na n rai.

²¹Mayam madu la wa gaw mara raw hkungga di na matu, sagu la langai mi shawa sum chyinghka, Yehowa a man de la sa na rai wu ai.

²²Shaloi hkinjawng wa gaw dai la wa a shut ai mara a matu, mara raw hkungga sagu la hte Yehowa a man e htingrai htingrat ya na rai wu ai: shing rai dai la wa gaw mara raw kau ya ai hkrum na ra ai.

²³Nanhte ngai jaw ai mung de du nna sha ai baw namsi hpun amyumyuhkai ngut jang, masum ning si ai gaw, matu n gadoi ai amyumyuhkai hte maren re ai, ngu na rai mu ai: dai hpe sha lu na n rai.

²⁴Mali ning ngu na hta si ai yawng mayawng gaw chyoi pra na rai nna, Yehowa a chyeju shakawn na matu rai nga ai.

²⁵Manga ning ngu na hta si ai gaw nanhte sha na rai malit dai: shing rai yang namsi hpun ni grau si wa na mara ai: ngai gaw nanhte a Karai Kasang Yehowa rai nga nngai.

²⁶Asai rawng ai hpa baw shahpa mung nanhte sha lu na myit dai n rai: mandan lakle amu hte shaba wawt ai lam nanhte hkan galaw lu na n rai.

²⁷Kara ladu nanhte shangun lu na n rai; nmun mung doi lu na n rai.

²⁸Si sai wa a matu tinang hkum hpe gadoi jahpye lu na n rai; tinang hkum hta masat hkang jahkang lu na n rai: ngai gaw Yehowa rai nga nngai.

²⁹Tinang a shayi sha hpe shawa num shatai nna jahpoi lu na myit dai n rai: shing rai taw gaw mung ting hta hpye ai lam hkan nna, n hkru n shawp ai pri rai na ra ai.



³⁰Ngai tawn da ai laban nhtoi ni hpe nanhte hkan nga nna, nye a chyoi pra ai nta hpe hkungga agam lu na rai myit dai: ngai gaw Yehowa rai nga nngai.

³¹Nat lahkum ni hte gumhpan re ai ni kaw hkum sa chyu myit: nanhte a hkum hpe shayuk kau na dai zawn re ai ni hpe hkum tam myit: ngai gaw nanhte a Karai Kasang Yehowa rai nga nngai.

³²Baw hpraw sai wa a man e nang rawt tsap lu na rai ndai; dingla wa a myi man hpe hkungga lu na rai ndai; na a Karai Kasang hpe hkrit hkungga nga lu na rai ndai; ngai gaw Yehowa rai nga nngai.

³³Nanhte a mung e sa shingbyi nga ai tsasam manam hpe zingri zingrat di lu na n rai:

³⁴Nang hte rau anga nga ai tsasam manam wa hpe na a baw sang hku sawn nna, tinang hkum hte maren tsawra lu na rai ndai: kaning rai nme law, nanhte mung Egutu mung e manam tai yu manit dai: ngai gaw nanhte a Karai Kasang Yehowa rai nga nngai.

³⁵Nanhte gaw shadawn ai shadang, shen ai joi jang hte hteng ai dang hteng re ai lam ni hta n ding n man ai hku jeyang lu na n rai.

³⁶Man ai joi jang, man ai joi si, man ai dang, man ai dinghkru lang lu na rai myit dai: ngai gaw nanhte hpe Egutu mung na woi shaw wa ai, nanhte a Karai Kasang Yehowa rai nga nngai.

³⁷Nanhte gaw, ngai tawn da ai tara hte nye a ga matsun yawng mayawng shatup nga na rai myit dai: ngai gaw Yehowa rai nga nngai.

Jaw Jau 20

Yubak A Matu Jeyang Ai Lam

¹Bai Yehowa Mawshe hpe tsun wu ai gaw,

²Israela kashu kasha ni hpe ning ngu naw tsun mu: Israela amyua hta na rai timung, Israela masha ni kaw shingbyi nga ai amyua kaga wa rai timung, tinang a kasha Molok hpara hta nawng jau ai wa gaw teng teng si lu na rai wu ai: mung masha ni dai wa hpe nlung hte kabai sat na rai mu ai.



³Nye a chyoi pra ai nta hpe awu asin rai nna, nye a chyoi pra ai mying ningsang jahpoi na, tinang kasha hpe Molok hpara hta nawng jau ai majaw, dai wa hpe ngai ate nna, shi a amyu hta na sumri dan kau ya na we ai.

⁴Molok hpara hta kasha nawng jau ai wa hpe, mung masha ni n yu n gawn ai hte shi hpe n sat ai nga ma yang gaw,

⁵Shing rai nga nga ai wa hte shi a nta masha ni hpe ngai matsing nna, shi hpe mung, shi hte rau Molok hpara hta shut hpyit ai ni yawng hpe mung, tinang a amyu hta na sumri dan kau ya na mawe ai.

⁶Nat myihtoi ni hte gumhpan hpan ai ni a lam hkan nna, shut hpyit ai wa hpe ngai ate nna shi a amyu hta na sumri dan kau ya na we ai.

⁷Dai re ai majaw nanhte hkum shachyoi shapra nna chyoi pra nga mu: ngai gaw nanhte a Karai Kasang Yehowa rai nga nngai.

⁸Nye a ga matsun nanhte hkan nga na rai myit dai: ngai gaw nanhte hpe shachyoi shapra ai Yehowa rai nga nngai.

⁹Tinang a kanu kawa hpe matsa ai wa kadai mung, sat kau ai teng teng hkrum lu na wu ai: shi gaw kanu kawa hpe matsa ai majaw si ging ai yubak lu nga ai.

¹⁰⁻¹¹Masha wa a num shaw ai wa gaw, shi shaw ai num hte rau sat kau ai teng teng hkrum lu na rai mu ai. Tinang kawa a madu jan hte nga sha ai wa gaw, dai jan hte rau sat kau ai teng teng hkrum na rai ma ai: shan lahkawng gaw si ging ai yubak lu ma ai.

¹²Tinang kanam hte nga sha ai rai yang, dai yan gaw sat kau ai teng teng hkrum lu na rai mu ai: shan lahkawng gaw kayau kaya re ai matsat shabat lam galaw ma ai majaw, si ging ai yubak lu ma ai.

¹³Numsha hte kanawn ai zawn lasha shada kanawn ai rai yang, dai yan gaw matsat shabat amu galaw ma ai majaw, sat kau ai teng teng hkrum na rai mu ai: shan gaw si ging ai yubak lu ma ai.



¹⁴Masha langai ngai kasha hte kanu hpawn madu jan shatai ai rai yang, dai gaw ladu lai nna n shawp ai lam rai nga ai majaw, nanhte hta dai zawn re ai n nga lu u ga, shanhte masum hpe wan hta nat kau na rai mu ai.

¹⁵Dusat dumpyeng hte kanawn ai wa gaw sat kau ai teng teng hkrum lu na wu ai: dai dusat hpe mung sat kau na rai mu ai.

¹⁶Numsha mung tinang hkum hta dusat dumpyeng a kanawn hkam sha ai rai yang, dai numsha hte dusat gaw sat kau ai teng teng hkrum lu na rai nga ai: si ging ai yubak nga nna, sat kau ai teng teng hkrum ging ma ai.

¹⁷Masha langai ngai tinang a kawa a shayi sha, shing n rai tinang a kanu a shayi sha ngu ai tinang kajan hte jaiwawng wawng ai rai yang, dai gaw kaya kahpa lam rai nga ai majaw, shan gaw tinang a amyu masha ni a man na sumri dan kau ya ai hkrum lu na rai mu ai: kayung kajan jaiwawng wawng ai majaw tinang yubak hkrum sha lu na rai ma ai.

¹⁸Masha langai ngai nba lang ai num hte kanawn ai rai yang, dai yan gaw shada myit hkrum nna sai su ai lam shadawng shadan mu ai majaw, shan lahkawng tinang amyu hta na sumri dan kau ya ai hkrum lu na rai mu ai.

¹⁹Tinang kawa a kajan, shing n rai kanu a kanau kana hte nga sha lu na n rai: shing rai kamoi kanu ni hte nga sha ai rai yang, shan gaw tinang a yubak hkrum sha lu na rai nga ai.

²⁰Tinang a kawa di kawa doi a madu jan hte nga sha ai rai yang, kawa di kawa doi hte sha seng ai num hpe shut hpyit ai majaw, shan gaw tinang yubak hkrum sha nna kashu kasha n lu ai si htum na rai ma ai.

²¹Tinang a kahpu kanau a madu jan hte nga sha ai rai yang, dai gaw nsan n seng ai lam rai nga ai: hpunau wa hte sha seng ai num hpe shut hpyit ai majaw, shan gaw kashu kasha n lu ai nga na rai ma ai.

²²Shing rai, ngai nanhte hpe woi wa nna madu shangun ai mung gaw, nanhte hpe n nhpat kau u ga, ngai tawn da ai ga matsun yawng hte nye a tara mahkra hpe, nanhte hkan galaw lu na rai myit dai.



²³Nanhte a shawng na ngai gawt kau ai masha amyu ni a htung hking lam hkum hkan myit: shanhte gaw dai zawn re ai lam shagu hkan galaw ma ai majaw ngai shanhte hpe matsat kau mawe ai.

²⁴Dai majaw, nga chyau hte lagat jahku lwi ai shanhte a mung hpe, nanhte dagraw la na sali wunli shatai na matu nanhte hpe jaw na ngu nna ngai tsun se ai: ngai gaw nanhte hpe amyu gale ni hte jahka la ai, nanhte a Karai Kasang Yehowa rai nga nngai.

²⁵Dai re ai majaw san seng ai ashu ashan, n san n seng ai ashu ashan, san seng ai ntsa malen u, n san n seng ai u re ai ni hpe ginhka chye lu na rai myit dai: n san n seng ngu nna ngai jahka da ai ashu ashan, ntsa malen u, ga ning tsa e gumrawt hkawm ai dusat amyu re ai lama ma hte tinang hkum hpe matsat shabat di lu na n rai.

²⁶Ngai Yehowa chyoi pra nga nngai rai nna, nanhte nye a ni tai na matu, amyu kaga ni hte jahka da masade ai majaw, nye a chyoi pra ai ni nanhte tai nga lu na rai myit dai.

²⁷Myihtoitoi htoi ai, shing n rai gumhpan hpan ai numsha lasha kadai rai timung sat kau ai teng teng hkum lu na rai nga ai: shing re ai wa hpe nlung hte kabai sat na rai mu ai: shing re ai ni gaw si ging ai ni rai ma ai.

Jaw Jau 21

Hkinjawng Ni A Matu Tara

¹Bai Yehowa Mawshe hpe tsun wu ai gaw, Arun a shadang sha hkinjawng ni hpe ning ngu tsun u, Nanhte hta kadai mung amyu masha ni si ai hta wu sin ai hkam lu na n rai:

²rai timung tinang a makyin ngu na kanu kawa, kashu kasha, kahpu kanau hte,

³la garai n lu ai kajan majing a majaw gaw, wu sin ai hkam mai nga ai.

⁴Dai wa gaw shi a amyu masha ni hta adu rai nga ai majaw, shi hkum hpe shayuk na wu sin hkam lu na n rai.



⁵Shanhte gaw tinang a baw shangun lu na n rai; nmun mung doi lu na n rai; tinang hkum hpe gadoi jahpye lu na n rai.

⁶Shanhte gaw tinang a Karai Kasang a matu chyoi pra nga na rai nna, shanhte a Karai Kasang a mying ningsang hpe jahpoi lu na n rai: kaning rai nme law, shanhte gaw Yehowa hpe wan hte nawng ai kumhpa ngu ai, shanhte a Karai Kasang a lusha hpe nawng jau ma ai: dai rai nna shanhte gaw chyoi pra nga na ma ai. kaning rai nme law

⁷Shanhte gaw Karai Kasang a matu chyoi pra nga na rai ma ai majaw, shawa num, sawse seng breng ai num, la hte hka ai num re ai ni la lu na n rai.

⁸Na a Karai Kasang a lusha nawng jau ai re ai majaw, shanhte hpe shachyoi shapra nna, na a matu chyoi pra nga na rai nga ai: kaning rai nme law, nanhte hpe shachyoi shapra ai ngai Yehowa chyoi pra nga nngai.

⁹Hkinjawng a shayi sha gaw shawa num tai nna tinang hkum dai shayuk ai rai yang, dai gaw kawa hpe shayuk ai hku shang nga ai rai nna, shi hpe wan hte nat kau na rai mu ai.

¹⁰Tinang a kahpu kanau ni hta hkinjawng agyi nga nna, baw hta namman chya ai hte, hkinjawng hpun palawng bu hpun na matu aya dang hkam la sai wa gaw, tinang a kara hpyan ayai lu na n rai, hpun palawng mung gang je lu na n rai:

¹¹Gade a si mang hpe mung htep lu na n rai; kanu kawa matu pyi wu sin hkam lu na n rai;

¹²Chyoi Pra ai nta pru lu na n rai; shi a Karai Kasang a chyoi pra ai nta hpe jahpoi lu na nrai: kaning rai nme law, shi a karai kasang a aya dang ai namman gaw shi a baw hta rai nga ai: ngai gaw Yehowa rai nga nngai.

¹³Hkinjawng agyi wa gaw hkawn jet sha la lu na rai wu ai.

¹⁴Gaida jan, la hte hka ai num, sawse seng breng ai num, shawa num re ai ni la lu na n rai: tinang a amyua hta na hkawn jet sha la lu na rai wu ai.



¹⁵Shi a amyú masha ni hta tinang a kashu kasha ni hpe jahpoi kau lu na n rai: kaning rai nme law, shi hpe ngai Yehowa shachyoi shapra da se ai, ngu wu ai.

¹⁶Bai Yehowa Mawshe hpe tsun wu ai gaw,

¹⁷Arun hpe ning ngu tsun u: Shu mashi shu masha prat dingsa, na a amyú matu hta hkumhkrang n hkum ai wa gaw, shi a Karai Kasang a lusha nawng jau na, sit sa lu na n rai.

¹⁸N hkum ai hkumhkrang ngu ai, myi kyaw ai, lagaw hten ai, ladi pyet ai, hkrang shan jan ai:

¹⁹Lata dut ai, lagaw dut ai.

²⁰Marung htingkung ai, gadun akyek ai, myi machyi ai, maru ru ai, nma hpye ai, adi hten ai re ai ni gaw sit sa lu na n rai;

²¹Hkinjawng Arun a amyú hta hkumhkrang n hkum ai wa kadai mung Yehowa hpe wan hte nawng ai kumhpa sa jau na sit sa lu na n rai: dai wa gaw hkrang n hkum ai majaw shi a Karai Kasang a lusha nawng jau na sit sa lu na n rai.

²²Chyoi pra ai hte chyoi pra htum ai hte seng ai, shi a Karai Kasang a muk gaw shi sha lu na rai wu ai:

²³Rai timung, shi hta hkrang n hkum ai majaw, nye a chyoi pra ai shara hpe wu sin kau na, tsang ra ai rai nna, nba grang a kata de shang lu na n rai: tawn hkungri de mung sit sa lu na nrai: kaning rai nme law, dai arai ni hpe shachyoi shapra nga ai ngai Yehowa rai nga nngai, ngu wu ai.

²⁴Mawshe mung Arun hte shi a shadang sha ni, Israela kashu kasha ni nlang hte hpe shing ngu htawn tsun wu ai.

Jaw Jau 22

¹Bai Yehowa Mawshe hpe tsun wu ai gaw,

²Arun hte shi a shadang sha ni gaw, nye a shachyoi shapra ai arai ni a majaw, nye a chyoi pra ai mying ningsang hpe n jahpoi kau mu ga, Israela kashu



kasha ni a la sa ai chyoi pra ai arai hte tinang hkum hpe shatsan shagang mu, ngu nna shanhte hpe tsun mu: ngai gaw Yehowa rai nga nngai.

³Nanhte a shu mashi shu masha prat dingsa hta, Yehowa a matu Israela kashu kasha ni shachyoi shapra ai chyoi pra ai arai ni hpe, tinang hkum n san n seng da ninglen sa htep ai hkinjawng gaw, nye a man e sumri dan kau ai hkrum na wu ai, ngu nna shanhte hpe tsun mu: ngai gaw Yehowa rai nga nngai.

⁴Arun a kashu kasha ni hta na manggang gang ai, ari ri ai, kadai rai timung, garai n san n seng dingsa chyoi pra ai arai ni hta sha lu na n rai. Si mang hte seng ai n seng n pra ai arai hkra ai wa, azu tung ai wa,

⁵gumrawt hkawm ai baw dusat hta na awu asin hkra ai wa, awu asin re ai lama ma kap nna wu sin nga ai wa hpe hkra hkrup ai wa,

⁶shing re ai ni gaw shana de du hkra n san n seng nga na rai ma ai: tinang hkum hpe hka garai n shin yang, chyoi pra ai rai sha lu na n rai.

⁷Jan shang jang she shi san seng wa na rai nga ai: dai hpang chyoi pra ai arai ni sha lu na rai wu ai; dai gaw shi a lusha rai nga ai.

⁸Shi hkrai si ai hte matse labye kawa sat ai si mang sha nna, tinang hkum hpe wu sin kau mai na n rai: ngai gaw Yehowa rai nga nngai.

⁹Dai rai nna, ngai hkang da ai ga hpe n jahpoi nna, tinang yubak n hkrum sha ai hte si ai n hkrum mu ga, ngai hkang da ai ga shanhte hkan nang lu na rai mu ai: shanhte hpe shachyoi shapra nga ai Yehowa ngai rai nga nngai.

¹⁰Masha tsasam kadai rai timung chyoi pra ai arai ni sha lu na n rai: hkinjawng wa kaw shingbyi nga ai manam hte nchyang wa mung sha lu na n rai.

¹¹Rai timung, hkinjawng wa shi a gumhpraw hte mari la ai wa mai sha na rai nga ai: shi a nta hta shangai ai ni gaw mai sha na rai ma ai.

¹²Hkinjawng wa a shayi sha masha tsasam jan tai ai rai yang gaw, chyoi pra ai manawt hkungga sha lu na n rai.



¹³Rai timung madu wa si nna, shing n rai la hte hka nna, kasha n kap ai, kawa a nta de bai wa ai rai yang gaw, kaji yang na zawn kawa a lusha bai sha lu na rai nga ai: masha tsasam wa chyawm gaw gaja wa sha lu na n rai.

¹⁴Masha langai ngai n dum n chye nna chyoi pra ai arai sha hkrup ai rai yang, shi sha hkrup ai chyoi pra ai arai hte nawng htam manga hta htammi hkinjawng wa hpe wa lu na rai wu ai.

¹⁵Shanhte gaw tinang hte seng ai chyoi pra ai arai ni sha yang, ari hkrum ging ai yubak n lawm na matu,

¹⁶Israela kashu kasha ni Yehowa hpe jaw jau ai chyoi pra ai arai ni hpe hkum jahpoi kau mu ga: kaning rai nme law shanhte hpe shachyoi shapra nga ai Yehowa ngai rai nga nngai, ngu wu ai.

N Hkam La Mai Ai Hkungga Ni

¹⁷Bai Yehowa Mawshe hpe tsun wu ai gaw,

¹⁸Arun hte shi a shadang sha ni, Israela kashu kasha ni yawng hte hpe ning ngu tsun mu: Israela kashu kasha ni hta na rai timung, Israela amyu kaw shingbyi nga ai amyu kaga wa rai timung, ga shaka kumhpa rai yang rai, mayu kumhpa rai yang rai, wan nat ai hku Yehowa hpe jaw jau na rai yang gaw,

¹⁹hkap la ra hkra, ra n rawng ai usu rai tim, sagu la rai tim, nam la rai tim, jaw lu na rai mu ai.

²⁰Lama ma ra ai gaw jaw lu na n rai; jaw myit timung hkap la ya na n rai.

²¹Yehowa hpe mahku hkungga hku, sagu, bainam, dumsu hte ga shaka kumhpa shing n rai mayu kumhpa jau na rai yang gaw, hkap la ra hkra, hkrang hkum ai jaw lu na rai mu ai: ra ai lama mi muk rawng lu na n rai.

²²Myi hten ai, lagaw daw ai, hkum hten ai, bum akawng ai, u chyit chyit ai, nma hpye ai re ai ni gaw Yehowa hpe jaw lu na n rai; tawn hkungri ntsa e mung Yehowa a matu nat nawng lu na n rai.



²³Rai timung, hkrang shan jan ai, shing n rai hkrang n hkum ai sagu, dumsu gaw mayu hkungga jaw na mai nga ai: ga shaka hte seng ai rai yang gaw, hkap la ya na n rai.

²⁴Tawk ai, arin ai, gang je ai, gadoi kau ai rai nna dawn kau sai baw Yehowa hpe jaw lu na n rai: nanhte a mungdan hta mung, dai zawn galaw lu na n rai.

²⁵Dai baw gaw hten ai hte ra rawng sai majaw, amyu kaga ni a lata na rai timung, nanhte a Karai Kasang a lusha matu jaw lu na n rai: jaw timung hkap la ya na n rai, ngu wu ai.

²⁶Bai Yehowa Mawshe hpe tsun wu ai gaw,

²⁷Sagu bainam, dumsu ni kasha hkrat ai shaloi sanit ya laman e kanu hte jahka lu na n rai: matsat ya nhtoi kaw nna, Yehowa hpe wan hte nawng ai hkungga di na matu ram nga ai.

²⁸Dumsu hpe rai timung, sagu hpe rai timung kanu kasha nawng lani jan sha sat lu na n rai.

²⁹Yehowa hpe chyeju dum hkungga jaw jau na rai yang gaw, hkap la ra na hku jaw jau mu.

³⁰Dai shani jang sha lu na rai nga ai: hpang shani du hkra ngam da lu na n rai: ngai gaw Yehowa rai nga nngai.

³¹Dai re ai majaw nye a tara matsun ni hpe nanhte hkan nang lu na rai myit dai: ngai gaw Yehowa rai nga nngai.

³²Nye a chyoi pra ai mying ningsang hpe nanhte jahpoi kau ya lu na n rai: ngai chyoi pra nga nngai hpe, Israela kashu kasha ni dum nga lu na rai ma ai: nanhte a Karai Kasang tai na matu, Egutu mung na nanhte hpe woi shaw wa nna,

³³nanhte hpe shachyoi shapra nga ai Yehowa rai nga nngai: ngai gaw Yehowa nan rai nga nngai, ngu wu ai.

Jaw Jau 23



¹Bai Yehowa Mawshe hpe tsun wu ai gaw,

²Israela kashu kasha ni hpe ning ngu tsun mu: Yehowa a poi nhtoi ngu nna, nanhte san tawn da ai chyoi pra ai zuphpawng ladaw ni gaw, ngai tawn da ai poi ni ngu na rai nga ai.

Laban Nhtoi

³Kru ya tup makan amu shachyen lu na rai nga ai: sanit ya ngu na shani gaw simsa nga na laban nhtoi hte chyoi pra ai zuphpawng nhtoi rai nga ai: dai shani e hpa amu bungli mung galaw lu na myit dai n rai: nanhte nga ai shara shagu hta, dai gaw Yehowa a laban nhtoi rai nga ai.

⁴Da ndai gaw, aten ladaw du jang, nanhte shaga da na chyoi pra ai zuphpawng ngu ai, Yehowa a poi ni rai nga ai.

⁵Shata langai ngu na hta shi mali ya shana de, Yehowa a shalai dat ai poi rai nga ai.

⁶Bai, dai shata a shi manga ya shani e Yehowa a azuma poi rai nga ai: nhtoi sanit ya tup matsi n rawng ai muk nanhte sha na rai myit dai.

⁷Nnan shani hta e chyoi pra ai zuphpawng, hpawng na rai myit dai: makan amu hpa mung galaw lu na myit dai n rai.

⁸Sanit ya tup Yehowa hpe wan nat kumhpa nawng jau lu na rai myit dai; dai sanit ya du ai shani, chyoi pra ai zuphpawng bai rai nga ai: makan amu hpa mung galaw lu na myit dai n rai, ngu wu ai.

Shawng Ngai Ai Nsi Naisi

⁹Bai Yehowa Mawshe hpe tsun wu ai gaw,

¹⁰Israela kashu kasha ni hpe ning ngu tsun mu: Ngai nanhte hpe jaw ai mung de nanhte du nna, mam dan ai shaloi, shawng dan hpang ai hkauling gaw hkinjawng wa hpang de la wa na rai myit dai:

¹¹nanhte a kumhpa hkap la ra hkra, hkinjawng wa gaw laban nhtoi hpang shani e dai hkauling hpe Yehowa man e nwat na rai mu ai.



¹²Dai hkauling nwat ai shani e, ladu hkrum ai hte ra n rawng ai sagu la hpe Yehowa matu wan nat hkungga di nna jaw na rai mu ai.

¹³Dai hkungga hte seng ai Yehowa a manam pyaw matu wan hte nat nawng na shadung mani uma lahkawng rai na rai nga ai: ru hkaw kumhpa gaw tsabyi jahku loga masum rai na rai nga ai.

¹⁴Nanhte a Karai Kasang hpang de kumhpa sak ai nhtoi garai n du yang, nlung shadung rai timung, nmyi rai timung, nsi katsing rai timung, nanhte sha lu na n rai: dai gaw nanhte nga ai shara shagu e nanhte a shu mashi shu masha prat dingsa hkan nga lu na matsun maroi rai nga ai.

Laban Bat Poi Ni

¹⁵Nwat kumhpa hkauling sa jaw ai shani ngu na laban nhtoi hpang jahpawt kaw nna, bat sanit du hkra hti nhtawm,

¹⁶sanit du ai bat a laban nhtoi hpang jahpawt htep, nhtoi manga shi ya hti la nna, Yehowa hpe shadung kumhpa ningnan sa sak jaw na rai myit dai.

¹⁷Yehowa a matu shawng ngai ai nsi naisi shatai na, shadung mani uma lahkawng hpe matsi hte shawawm nna kabaw ai nwat kumhpa muk tawng lahkawng hkawng nanhte a nta na shapraw na rai myit dai.

¹⁸Dai muk tawng hte rau ladu hkrum ai hte ra n rawng ai sagu kasha sanit, usu uram langai mi, sagu la lahkawng mung sa jaw nna, shadung kumhpa hte ru hkaw kumhpa hpawn, Yehowa a manam pyaw na matu, wan hte nawng ai kumhpa di nna, Yehowa hpe wan nat hkungga jaw jau na rai mu ai.

¹⁹Bai nanhte gaw htingrai hkungga matu bainam la langai mi, mahku hkungga matu ladu hkrum ai sagu la lahkawng jaw lu na rai myit dai.

²⁰Shaloi hkinjawng wa gaw shawng ngai ai nsi a muk hte rau, dai sagu la lahkawng hpe Yehowa man e nwat hkungga di nna nwat na rai wu ai: dai gaw hkinjawng wa a matu Yehowa a man na chyoi pra ai arai rai nga ai.

²¹Dai shani hta mung nanhte shada shana la nna, chyoi pra ai zuphpawng hpawng na rai myit dai: makan amu hpa mung galaw lu na myit dai n rai:



dai gaw nanhte nga ai shara shagu hta nanhte a shu mashi shu masha prat dingsa hkan nga lu na matsun maroi rai nga ai.

²²Tinang a yi hkauna hta ngai ai nai mam shu la yang, njut nnaw hkan na atsai awai dan la lu na n rai: hkauling hta na ngam ai nlim mung gut la lu na n rai: dai gaw matsan mayan re ai ni hte hkrun lam manam ni a matu ngam da lu na rai myit dai: ngai gaw nanhte a Karai Kasang Yehowa rai nga nngai, ngu wu ai.

Pahtau Dum Poi

²³Bai Yehowa Mawshe hpe tsun wu ai gaw,

²⁴Israela kashu kasha ni hpe ning ngu tsun mu: Shata sanit hta langai ya ngu na shani gaw, nanhte a matu simsa nga na nhtoi hte, dum hprang let kabu gara nga na chyoi pra ai zuphpawng nhtoi rai malit dai.

²⁵Makan amu hpa mung galaw lu na myit dai nrail; Yehowa hpe wan hte nawng ai kumhpa sak jaw lu na rai myit dai, ngu wu ai.

Htingrai Hkungga

²⁶Bai Yehowa Mawshe hpe tsun wu ai gaw,

²⁷Rai timung, ndai shata sanit a nhtoi shi ya gaw, htingrai htingrat nhtoi rai nga ai: dai gaw nanhte a matu chyoi pra ai zuphpawng rai nga ai rai nna, nanhte a myit masin hpe shagrit nga na nhtoi rai malit dai: Yehowa hpe wan hte nawng ai kumhpa sak jaw lu na rai myit dai.

²⁸Dai shani e hpa amu bungli mung, galaw lu na myit dai n rai: kaning rai nme law, dai shani gaw, nanhte a Karai Kasang Yehowa a man e, nanhte a matu htingrai htingrat ya na, htingrai htingrat nhtoi rai nga ai.

²⁹Dai shani e tinang myit n shagrit ai wa gaw, tinang a amyua hta na sumri dan kau ya ai hkrun lu na wu ai.

³⁰Dai shani e amu lama ma galaw ai wa hpe, shi a amyua hta na sumri dan kau ya na we ai.



³¹Amu makan hpa mung nanhte galaw lu na myit dai n rai: dai gaw nanhte nga ai shara shagu hta nanhte a shu mashi shu masha prat dingsa hkan nga lu na matsun maroi rai malit dai.

³²Dai shani simsa ai laban nhtoi, tinang a myit shagrit ai shani, rai malit dai: jahku ya shana kaw nna hpaung shani na shana du hkra nanhte ban sa lu na rai myit dai. ngu wu ai.

Sum Poi

³³Bai Yehowa Mawshe hpe tsun wu ai gaw,

³⁴Israela kashu kasha ni hpe ning ngu u: Dai shata sanit a nhtoi shi manga ya kaw nna sanit ya tup, Yehowa a matu sum poi rai nga ai.

³⁵Nnan shani e chyoi pra ai zuphpawng hpawng na rai myit dai: Makan amu hpa mung galaw lu na myit dai n rai.

³⁶Sanit ya tup Yehowa hpe wan nat kumhpa nawng jau na rai myit dai: matsat ya ngu na shani mung, chyoi pra ai zuphpawng hpawng nna, Yehowa hpe wan hte wan nat hkungga jau na rai myit dai: dai gaw jahtum zuphpawng rai nga ai: makan amu hpa mung galaw lu na myit dai n rai.

³⁷Dai hte gaw Yehowa a laban nhtoi ni hte Yehowa hpe jaw jau ai alu kumhpa, ga shaka kumhpa, mayu kumhpa ni hta n-ga,

³⁸ladaw hkan nna Yehowa hpe jau na matu, wan hte nat ai kumhpa, wan nat hkungga, shadung kumhpa, uhkrung hkungga hte ru hkaw kumhpa re ai ni a jaw jau lam hpajang na, chyoi pra ai zuphpawng ngu ai nanhte shana la na Yehowa a poi ni rai nga ai.

³⁹Dai hta kaga, nanhte nsi naisi shu la ai hpaung, shata sanit a nhtoi shi manga ya kaw nna, sanit ya tup Yehowa a poi nanhte galaw na rai myit dai: nnan shani hte matsat ya ngu na shani hta, ban sa nga lu na rai myit dai.

⁴⁰Nnan shani e tsawm ai hpun hta na namsi si ai lakung lakyung, namhtan hpun, lap wum htat ai hpun, hka numri hpun re ai ni a lakung lakyung nanhte dan lang nna, nanhte a Karai Kasang Yehowa man e sanit ya tup kabu gara nga na rai myit dai.



⁴¹Dai poi hpe shaning shagu sanit ya ya Yehowa a matu galaw na rai myit dai: dai gaw nanhte a shu mashi shu masha prat dingsa hkan nga na matsun maroi rai nga malit dai: shata sanit hta hkrai galaw lu na rai myit dai.

⁴²Egutu mung na Israela kashu kasha ni hpe Egutu mung na ngai woi shaw wa ai shaloi, ngai shanhte hpe nam singwum sum hta nga shangun ai lam, nanhte a shu mashi shu masha ni dum chye nga na matu,

⁴³Israela kashu kasha ni nlang nam singwum sum hta sanit ya tup nga lu na rai mu ai: ngai gaw nanhte a Karai Kasang Yehowa rai nga nngai, ngu wu ai.

⁴⁴Shing rai Mawshe gaw, Yehowa a ladaw langa da ai poi ni a lam Israela kashu kasha ni hpe htawn shana wu ai.

Jaw Jau 24

Yehowa Hpe Sau Hte Muk Sak Jaw Ai Lam

¹Bai Yehowa Mawshe hpe tsun wu ai gaw,

²Pyengdin shadun langai mi hta tutnawng shatu na matu, Israela kashu kasha ni jet ai tsanlun sau nang kaw la sa na tsun dat u:

³dai gaw shawa sum kata na sakse sumpu grang ai nba shinggang a shinggan maga e jahpawt shana Arun lajang shatu na rai nga ai: dai gaw nanhte a shu mashi shu masha prat dingsa hkan nga na matsun maroi rai nga ai.

⁴Arun gaw dai san seng ai pyengdin shadun a pyengdin wan ni hpe Yehowa a man e tutnawng lajang nga lu na rai wu ai.

⁵Bai nang gaw mani ai shadung la nna muk tawng shi lahkawng kabaw na rai ndai: muk tawng langai mi gaw shadung uma lahkawng hkawng shang ai rai na rai nga ai.

⁶Dai hpe Yehowa a man na san seng ai ku ntsa e kahtap kawng tawn na rai wu ai: kawng mi hta muk tawng kru kru di nna kawng lahkawng rai na rai nga ai.



⁷Yehowa hpe wan hte nawng ai kumhpa ngu ai, dum ya nga na matu shatai na, dai muk kawng lahkawng a ntsa e jet ai lawban mung mara da na rai mu ai.

⁸Arun gaw dai hpe tutnawng laban nhtoi shagu lajang tawn da na rai wu ai: dai gaw Israela kashu kasha ni a matu htani htana ga shaka lam rai nga ai.

⁹Shing rai dai muk gaw Arun hte shi a shadang sha ni la lu na rai nna, chyoi pra ai shara e sha na rai mu ai: kaning rai nme law, Yehowa hpe wan hte nawng ai kumhpa amyuni hta na, dai gaw htani htana matsun maroi hte maren Arun a matu chyoi pra htum ai rai nga ai, ngu wu ai.

¹⁰Ya, Egutu la hte Israela num hta na prat ai kasha gaw, Israela kashu kasha ni a dap hta shang nna, Israela masha langai mi hte ga law wu ai:

¹¹⁻¹²shaloi Israela num a kasha gaw Dai amyung ningsang hpe jahpoi ai hte matsa wu ai: dai majaw shanhte gaw dai wa hpe Mawshe hpanng de rim dun wa nna, Yehowa a n-gup hta na ga na lu ai du hkra, sharen tawn da mu ai: shi a kanu gaw Dan lakung hta na Dibri a shayi sha, Shelomi mying ai rai nga ai.

¹³Shaloi Yehowa Mawshe hpe tsun wu ai gaw,

¹⁴Dai matsa ai wa hpe dap shinggan de shapraw nhtawm, shi a ga na ai ni yawng shi a baw hta lata mara nna, shawa hpung yawng gaw shi hpe nlung hte kabai sat mu.

¹⁵Dai hta kaga Israela kashu kasha ni hpe ning ngu tsun u: Tinang a Karai Kasang hpe matsa ai wa gaw, tinang a yubak hkum sha na rai wu ai.

¹⁶Yehowa a mying ningsang jahpoi ai wa gaw si ai teng teng hkum lu na wu ai: shawa hpung yawng gaw dai wa hpe nlung hte teng teng kabai sat na rai mu ai: Israela amyuni hta na rai timung, amyuni kaga wa rai timung, Yehowa a mying ningsang hpe jahpoi ai rai yang sat kau ai hkum lu na wu ai.

¹⁷Masha hpe sat ai wa mung teng teng sat kau ai hkum lu na rai mu ai.



¹⁸Yamnga sat kau ya ai wa mung, langai mi matu langai mi, wa lu na rai wu ai.

¹⁹Htingbu wa hpe machyi hkra di ai wa gaw, shi mung dai made di ai hkam sha lu na rai wu ai:

²⁰daw hten ai a matu daw hten ai, myi hten ai a matu myi hten ai, wa daw ai a matu wa daw ai: masha wa hpe di kau ai made tinang hkam sha lu na rai wu ai.

²¹Yamnga sat kau ya ai wa gaw wa lu na rai wu ai: masha sat ai wa gaw sat kau ai hkrum na rai wu ai.

²²Amyu majing wa rai timung, amyu kaga wa rai timung, tara langai sha hte jeyang ai hkrum lu na rai wu ai: kaning rai nme law, ngai gaw nanhte a Karai Kasang Yehowa rai nga nngai, ngu wu ai.

²³Shaloi Mawshe Israela kashu kasha ni hpe hkan tsun wu ai rai nna, shanhte gaw dai matsa ai wa hpe dap shinggan de dun shapraw nhtawm nlung hte kabai sat kau mu ai. Yehowa Mawshe hpe hkang da wu ai hte maren, Israela kashu kasha ni galaw ma ai.

Jaw Jau 25

Ban Sa Shaning

¹Bai Yehowa Mawshe hpe Sina bum e tsun wu ai gaw,

²Israela kashu kasha ni hpe ning ngu tsun u, Nanhte hpe ngai jaw ai mung de nanhte du ai shaloi, dai mung gaw Yehowa a matu laban shang lu na rai nga ai.

³Kru ning tup na a yi hkauna nang galaw lu na hte na a tsabyi sun lajang nna, nsi nansi shu la na rai ndai:

⁴sanit ning nhtoi gaw, Yehowa a matu ban sa shaning, mung ting simsa nga nna, laban shang na shaning rai nga ai: dai shaning hta yi hkauna galaw lu na n rai, tsabyi sun mung lajang lu na n rai.



⁵Yi hkauna hta shi chyu tu ai nhpan pyi dan la lu na n rai: n lajang sai yi sun na asi mung di sha lu na n rai: kaning rai nme law, mung ting gaw simsa nga lu na shaning rai nga ai.

⁶Dai mung a ban sa ai shaning na shi chyu si pru ai nsi naisi gaw, nang hkum dai hte na a mayam num mayam la, na a nchyang hte manam sha na matu:

⁷na a mung hta nga ai uni uzai yawng a shahpa tai na rai nga ai.

Pahtau Garu Shaning

⁸Bai, laban shaning sanit du hkra hti nhtawm, sanit ning sanit lang ngu na mali shi jahku ning hta,

⁹shata sanit a nhtoi shi ya e, nanhte pahtau dum garu shangun na rai myit dai: dai htingrai htingrat nhtoi hta, nanhte a mung ting hta pahtau dum garu shangun na rai myit dai.

¹⁰Shing rai, manga shi du ai shaning hpe nanhte shachyoi shapra nna, mung ting na mung masha nlang hpe lawt lu ahkang a lam kajai gara shana na rai myit dai; dai gaw nanhte a matu pahtau garu shaning rai nga ai; kadai mung myi na tinang a lamu ga hte myi na dum nta de bai wa lu na rai nga ai.

¹¹Dai manga shi ngu na shaning gaw nanhte a matu pahtau garu shaning rai nga ai: dai shaning hta nanhte nai mam dat lu na n rai; shi chyu tu ai nhpan pyi dan la lu na nrai; n lajang sai sun a tsabyi si mung, di sha lu na n rai.

¹²Kaning rai nme law, dai gaw pahtau garu poi shaning rai nga ai: dai gaw nanhte a matu chyoi pra nga ai; shi hkrai tu ai nhpan a asi gaw nanhte sha lu na rai myit dai.

¹³Pahtau garu shaning hta kadai mung myi na tinang a ga de bai wa na rai myit dai.

¹⁴Nanhte shada rai dut rai mari ai hta, manang hpe dip zingri lu na n rai.

¹⁵Na a manang wa a yi hkauna sun nang mari yang rai timung, shi nang hpe dut yang rai timung, bai du na pahtau garu shaning laman hpe sawn ya nna manu tawn da na rai wu ai:



¹⁶shaning naw law yang gaw law ai hku, n law yang gaw n law ai hku manu shalun shayu rai lu na rai wu ai: kaning rai nme law, nsi naisi jasi la na shaning hkan nna nsi dut ai sha rai nga ai.

¹⁷Nanhte shada map sha hkat lu na n rai; na a Karai Kasang hpe nang hkrit hkungga na rai ndai: ngai gaw nanhte a Karai Kasang Yehowa rai nga nngai.

¹⁸Shing rai, nye a ga matsun hte nye a tara ni hpe nanhte hkan shatup nga na rai myit dai. shaloi dai mungdan hta ngwipyaw ai hte nanhte nga sha lu na rai myit dai.

¹⁹Nanhte a lamu ga mung nsi naisi jasi ya nna nanhte hkru hkru kat kat sha nga let ngwipyaw ai hte nga sha lu na marin dai.

²⁰Bai nanhte gaw, Sanit ning shaning hta anhte hpa sha na ga ta? yi hkauna galaw lu ga ai n rai, nsi naisi shu la lu ai mung n rai, nga na myit dai:

²¹dai gaw, kru ning shaning hta ngai nanhte hpe shaman ya nna, dai shaning hta masum ning na matu nsi naisi shangai ya na made ai:

²²nanhte gaw matsat ning shaning hta she nli dat nna, jahku ning ngu na hta nsi naisi shu la ai du hkra, nai mam nsa sha nga lu na myit dai.

²³Lamu ga hpe tutnawng madu nga na hku dut lu na n rai: kaning rai nme law, aga gaw nye a rai nga ai: nanhte gaw ngai kaw shingbyi nga ai manam sha rai myit dai.

²⁴Nanhte aga lu la ai shara shagu hta, bai shaw bai hkrang na lam nanhte tawn da lu na rai myit dai.

²⁵Na nhpu nnau wa matsan mayan hkrum nna, shi lu ai aga kau chyen dut kau ai rai yang, shi hte ni ai kahpu kanau wa gaw dut kau sai rai hpe hkrang shaw karum na rai wu ai.

²⁶Dai hpe hkrang shaw karum lu ai masha n nga nna, ga dut ai wa shi nan gumhpraw lu ai hte hkrang shaw lu ai rai yang gaw:



²⁷myi na ga bai lu la na matu, dut kau ai shaning kaw nna, lai mat sai shaning ni hpe hti la nhtawm, naw ra ai shaning a jahpu hte mari ai wa hpe bai hkin ya na rai wu ai.

²⁸Bai n shaw la lu sayang gaw, pahtau garu shaning du hkra mari ai wa a lata hta naw nga nga na rai nga ai: dai pahtau garu shaning hta chyawm gaw myi na madu nsa hpe bai dat ya na rai wu ai.

²⁹Masha langai ngai bungghku kum ai mare na nta hpe dut kau ai rai yang, dut kau ai hpang laning mi na laman hta shaw hkrang la lu na ahkang naw da na rai nga ai.

³⁰Dai shaning laman e n shaw la lu sayang gaw, bungghku kum ai mare na nta dai gaw mari ai wa hte shi a kashu kasha prat dingsa madu nga na rai mu ai: pahtau garu shaning du timung dat ya na n rai.

³¹Bungghku n kum ai kahtawng hkan na nta chyawm gaw yi hkauna ga hpe zawn bai shaw lu na rai nga ai: pahtau garu shaning du yang mung dat ya lu na rai nga ai.

³²Rai timung, Lewi amyū ni madu ai mare hte nta ni gaw galoi rai timung hkrang shaw lu na rai nga ai.

³³Lewi amyū a mare hta na nta hpe masha wa mari ai rai yang, pahtau garu shaning du jang, dat ya lu na rai wu ai: kanning rai nme law, Israela kashu kasha ni hta Lewi amyū a matu gaw mare na nta ni sha rai malu ai.

³⁴Dai rai timung Lewi amyū a mare ginwang na yi hkauna gaw dut kau lu na n rai: dai gaw tutnawng shanhte madu nga na rai nga ai.

³⁵Na a hpunau matsan jaren hkrum nna n-gun htum mat yang, nang shi hpe shadaw na rai ndai: amyū kaga shingbyi manam hpe zawn nang shi hpe woi lahku nga na rai ndai.

³⁶Shi hta atu amyat la lu na n rai; na a hpunau wa nang kaw nga lu hkra, na a Karai Kasang hpe hkrit hkungga nga u.



³⁷Gumhpraw rai timung, shahpa rai timung hkoi ya yang, atu amyat lu la na hkum myit et.

³⁸Ngai gaw nanhte hpe Hkanan mung jaw nna, nanhte a Karai Kasang tai na matu, nanhte hpe Egutu mung na woi shaw wa ai nanhte a Karai Kasang Yehowa rai nga nngai.

³⁹Bai, na a hpunau wa matsan jaren hkrum nna, shi hkum nang kaw sa dut yang, shangun mayam hpe zawn shi hpe dip yam lu na n rai.

⁴⁰Nchyang wa hte shingbyi manam zawn nang kaw nga nga nna, pahtau garu shaning du hkra nang hpe galaw jaw na rai wu ai.

⁴¹Dai shaning du jang shi gaw kashu kasha ni hte rau pru nna, myi na kanu kawa nta hte kaji kawa ni a lamu ga de bai wa na rai lu ai.

⁴²Kaning rai nme law, shanhte gaw Egutu mung na ngai shaw wa ai nye a shangun ma ni rai nga ma ai: mayam hpe zawn shanhte hpe dut lu na n rai.

⁴³Nang shanhte hpe aja awa byeng sha lu na n rai; na a Karai Kasang hpe hkrit hkungga na rai ndai.

⁴⁴Nang ya sha lu na mayam num mayam la rai yang gaw, na a grup yin na tara maigan masha ni kaw na mari lu na rai ndai.

⁴⁵Dai hta kaga nanhte kaw sa shingbyi nga ai tsasam masha ni kashu kasha ni rai timung, nanhte a mung e shanhte shaprat ai kashu kasha ni hpe rai timung, nang mari yam na rai ndai: nanhte shanhte hpe madu lu na rai.

⁴⁶Shanhte hta yam jat jat wa yang mung, nanhte hte nanhte a kashu kasha ni a sali wunli shatai nna yam sha na rai myit dai: shanhte hpe nanhte prat dingsa yam sha na rai myit dai; rai timung, tinang a hpunau ngu ai Israela kashu kasha ni hta na rai yang gaw nanhte shada aja awa byeng sha lu na n rai.

⁴⁷Nang kaw sa shingbyi nga ai tsasam manam wa gaw lu su nga mai nna, shi a makau e nga ai na a hpunau wa mahtang matsan chyaren hkrum nna, dai



shingbyi nga ai tsasam wa kaw, shing n rai shi a baw sang ni kaw tinang hkum sa dut kau ai rai yang;

⁴⁸dut ngut ai hpang bai hkrang shaw lu ai ahkang da na rai nga ai: shi kahpu kanau langai ngai shi hpe hkrang shaw lu na rai nga ai;

⁴⁹kahpu kanau n lu yang, kawa doi kawa di, lawu lahta hpunau, shi hte ni ai kadai rai timung hkrang shaw lu na rai nga ai: dai laman shi sharai lu nna shi hkum dai hkarang shaw lu yang mung, hkrang shaw lu na rai wu ai.

⁵⁰Madu tai ai wa hte mayam ngu na wa gaw shi hkum dut ai shaning kaw nna pahtau garu shaning du hkra na laman hpe sawn yu nna gade ning rai yang gade ning a matu manu tawn da na rai nga ai: nchyang galaw ai nhtoi hku sawn nna tinang hku manu byat na rai wu ai.

⁵¹Galaw jaw na shaning naw law yang gaw, law ai hku sawn nna, tinang hkum jahpu hpe myi na lu la ai arang hta na daw wa na rai wu ai.

⁵²Pahtau garu shaning ni sai rai yang gaw, ni ai hku sawn nna, daw wa na rai wu ai: naw ngam ai shaning sawn nna tinang hkum a hkrang shaw la jahpu daw wa na rai wu ai.

⁵³Dai wa gaw, laning mi hte laning mi na nchyang zawn rai na rai nga ai: madu gaw na a man e dai wa hpe aja awa byeng lu na n rai.

⁵⁴Dai hku n hkrang n shaw lu yang gaw, pahtau garu shaning du yang, shi hte shi a kashu kasha ni lawt wa lu na rai ma ai.

⁵⁵Kaning rai nme law, Israela kashu kasha ni gaw nye a shangun ma ni rai nga ma ai; Egutu mung na ngai shaw wa ai, nye a shangun ma ni shanhte rai nga ma ai: nanhte a Karai Kasang Yehowa ngai rai nga nngai.

Jaw Jau 26

Madat Mara Ai A Akyu

¹Nanhte gaw tinang a matu sumla galaw lu na n rai; tawk ai sumla rai timung, nlung hpun du rai timung, shadun tawn lu na n rai; nawku na matu



sumla kap ai nlung nanhte a mung hta shadun tawn lu na n rai: kaning rai nme law, ngai gaw nanhte a Karai Kasang Yehowa rai nngai.

²Nye a laban nhtoi ni hpe nanhte matsing nna, nye a chyoi pra ai nta hpe hkungga lara na rai myit dai: ngai gaw Yehowa rai nga nngai.

³Nanhte nye a ga matsun hkan nang nna ngai hkang da ai lam hkan shatup myit yang gaw,

⁴shi ten du yang ngai nanhte a matu lamu marang jahtu nna, nanhte a lamu ga gaw nsi naisi shakat ya nna, sun na namsi hpun ni asi si na mara ai.

⁵Mam kabye ai ten gaw tsabyi si shup ai ten du hkra, tsabyi si shup ai ten gaw mam dan ai ten du hkra hkap na ra ai: shing rai nanhte hkru hkru kat kat sha lu ai hte, tinang a mungdan hta ngwipyaw let nga lu na marin dai.

⁶Nanhte a mungdan hta hpyen majan ngai shasim ya nna, jahkrit shama ai wa n nga ai sha myit mu let yup lu na marin dai: n hkru ai matse labye mung ngai yeng kau ya nna, nanhte a mung ri nhtu hta na lawt na ra ai.

⁷Masha bu hpyen ni hpe nanhte jahtaw kau lu nna, nanhte a ri nhtu hta shanhte kadawng ma na mara ai.

⁸Nanhte hta na marai manga gaw hpyen latsa hpe jahtaw lu na ra ai; marai latsa gaw mun mi hpe jahtaw kau lu nna, nanhte a ri nhtu hta hpyen ni kadawng mat na mara ai.

⁹Ngai nanhte hpe sha-awng nna mayat maya shangun na hte shalaw jahtam na made ai; nanhte hte na ga shaka hpe mung ngai shagrin na we ai.

¹⁰Nanhte na na wa htun da ai mam nsa sha nna, garai n ma ai hta mam ningnan kahtap ai majaw nsa hpe htawk kau na marin dai.

¹¹Ngai nanhte hpe n matsat ai sha, nye a nawku sum nanhte hta tawn da na we ai.

¹²Nanhte hta ngai rau hkawm rau sa nna, nanhte a Karai Kasang tai na nngai; nanhte mung nye a amyutai na marin dai.



¹³Egutu masha ni a mayam tai nga ai kaw na lawt lu hkra, Egutu mung na nanhte hpe woi shapraw ai, nanhte a Karai Kasang Yehowa ngai rai nga nngai: nanhte a hkapgan ngai daw kau ya nna, nanhte hpe jan rai tsap shangun masade ai.

N Madat Mara Ai Ni A Dagam Dala

¹⁴Dai n rai nanhte mahtang nye a ga n madat nna, ngai hkang da mada hpe n hkan galaw ai sha,

¹⁵nye a ga matsun hpe lale nna, ngai tawn da ai ga shaka sharun na, ngai hkang da ai lam ni hpe n gawn n sawn re ai hte nye a tara lam ni hpe matsat kau myit yang;

¹⁶nanhte hpe ngai di na lam gaw, nanhte a myi man jasum na hte minla byaw mat ai jahkrum na, hkrit kajawng ai, mang shakrwi krawi ai, a li awaw waw ai ana ngai nanhte a ntsa e dat dat na we ai: nanhte dat ai nli mung kaman rai mat na malit dai; hpyen ni gaw nanhte a nsi naisi shu sha na maru ai.

¹⁷Nanhte hpe ngai maza nna, hpyen ni a man e jasum na made ai: nanhte hpe n dawng n yawt ai ni a byeng sha ai nanhte hkrum nna, kadai n shachyut timung hprawng na marin dai.

¹⁸Dai hte hkrum sha timung nye a ga n madat ai naw nga myit yang gaw, yubak htam sanit naw kahtap jaw na made ai.

¹⁹Nanhte a gumrawng kawng ngai daw kau ya na made ai: lamu hpe hpri zawn aga hpe makri zawn ngai shaja kau nna,

²⁰nanhte kaman lila n-gun dat na myit dai; kanning rai nme law, nanhte a lamu ga gaw nsi naisi shakat ya na ra ai n rai; namsi hpun ni mung asi si jaw na n rai.

²¹Nanhte nye a ga n madat ai, ngai hte nhtan shai myit yang gaw, nanhte a mara hte maren ari zinli htam sanit ngai nanhte a ntsa e dat dat na we ai.

²²Nanhte a kashu kasha ni hpe la sha mat wa nna, nanhte a yamnga ni hpe shagrawm kau na hte, nanhte hpe shayawm kau na matu nam na matse labye



ni hpe ngai dat dat nna, nanhte sa na hkrum lam ni katsi mat shajang na ra ai.

²³Dai hte hkrum sha timung myit malai n lu ai sha ngai hte nhtan naw shai myit yang gaw,

²⁴ngai mung nanhte hte nhtan jashai nna, nanhte a mara majaw ari htam sanit naw jaw na made ai.

²⁵Nye a ga shaka maga de nga nna nanhte hpe deng na ri nhtu, nanhte a ntsa de ngai shangun dat na we ai: nanhte a mare kata hkan e nanhte shinggyin rawng yang, dai hta ari zinli ngai shangun dat nna hpyen ni a lata de ap kau na made ai.

²⁶Nanhte hpe shadaw ai shat lusha ngai dawm kau ya made yang, numsha marai shi ting wan mang langai mi hta sha nanhte a muk kabaw nhtawm, joi hte shen nna nanhte hpe karan jaw na ra ai: nanhte sha timung kan du na n rai.

²⁷Dai hte wa hkrum sha timung, nye a ga n madat ai, ngai hte nhtan naw shai myit yang gaw,

²⁸ngai nanhte hpe pawt ai hte nhtan shai ai hku galaw nna, nanhte a mara majaw ari htam sanit naw jaw na made ai.

²⁹Nanhte gaw tinang a kasha ni a shan sha ai kaw du na marin dai.

³⁰Nanhte a Tsaw ai shara ni hpe ngai run kau ya nna, nanhte a jan hpara sumla ni hpe kran daw kau ya let, nanhte a sumla ni a ntsa e, nanhte a si mang ni hpe kabai mara kau na we ai: nye a myit masin mung nanhte hpe matsat kau na we ai.

³¹Nanhte a mare ni hpe ngai nam shatai nna, nanhte a nawku nta ni hpe akrin atsai hpya kau na we ai: nanhte a manam pyaw sangau mung ngai manam ya na n rai.

³²Mung ting hpe ngai akrin atsai di aku nna, dai yang sa nga nga ai nanhte a hpyen ni pyi dai lam mau mahka nga na mara ai.



³³Maigan amyu ni hta ngai nanhte hpe shabra kau nna, nhtu shada lang let hkan shachyut na made ai: nanhte a mung gaw akrin atsai rai mat nna, nanhte a mare ni mung nam tai mat na ra ai.

³⁴Shing rai nanhte hpe hpyen ai ni a ga e nanhte nga nga ai laman e, nanhte a dai daw ga gaw a katsi katsang rai mat ai nhtoi hte ting simsa nga nna tinang a laban nhtoi hta pyaw nga lu na ra ai.

³⁵Nanhte nga nga ai hte yang, tinang a laban nhtoi ni hta n ban n sa lu ai, nanhte a dai daw ga gaw, ya a katsi katsang rai mat ai nhtoi hte ting hta ban sa lu na ra ai.

³⁶Shanhte hta na hpyen ga e naw ngam nga ai ni a myit masin hta hkrit kajawng ai myit ngai bang ya nna, lahpraw lahpra shara ai hte sha shanhte kajawng nna, ri nhtu e hprawng ai zawn hprawng na mara ai: kadai n shachyut timung shanhte kataw na mara ai.

³⁷Shachyut ai masha kata kaw ri nhtu e hprawng ai zawn, langai a ntsa e langai kataw kahtap na mara ai; hpyen ni a man e dakan lu ai n-gun kaji mi muk rawng na n rai.

³⁸Maigan amyu ni hta nanhte sum mat nna, tsasam mungdan ni gaw nanhte hpe mayu kau na mara ai.

³⁹Nanhte hta naw ngam nga ai ni gaw nanhte hpe hpyen ai ni a mung e tinang a yubak hta yawm si ma na mara ai; tinang a kaji kawa ni a yubak majaw mung yawm si ma na mara ai.

⁴⁰Shaloi shanhte tinang a yubak hpe mung, tinang a kaji kawa ni a yubak hpe mung, shanhte ngai hte nhtan shai ai hku galaw nna, nye a tara hpe tawt lai ai hku galaw nna, nye a tara hpe tawt lai ai majaw,

⁴¹ngai mung shanhte hte nhtan shai nna, masha tsasam a mung de sa kau ai hpe mung, dum nna yin la na mara ai: shing rai, shanhte a matu n gadoi ai myit hpe shagrit nna, ngai jahkrum ai ari hpe yin la ma yang gaw,



⁴²ngai mung Yaku hte, Isak hte, Abraham hte tawn da ai ga shaka hpe ngai dum na we ai; dai mungdan hpe mung ngai dum na we ai;

⁴³dai mungdan gaw shanhte a lata na lawt nna shanhte n nga ai hte a katsi katsang rai nga ai hte yang, tinang a laban nhtoi ni hta pyaw nga na ra ai: shanhte nye a ga matsun ni hpe kau da nna, shanhte a myit hta nye a hkrang da ai tara ni hpe matsat kau ai mara a majaw, tinang hkrum sha ai ari hpe shanhte yin la lu na mara ai.

⁴⁴Rai timung, shanhte hte majan ai ni a ga e nga nga yang, matu htum hkra shanhte hpe jahtum kau nna, shanhte hte ngai tawn da ai ga shaka run kau ai kaw du hkra wa shanhte hpe ngai kau rap di na n rai; dai hte wa shanhte hpe matsat kau na n rai: kaning rai nme law, shanhte a Karai Kasang Yehowa gaw ngai rai nga nngai.

⁴⁵Shanhte a Karai Kasang tai na ngu nna, maigan amyu ni a man e Egotu mung kaw nna ngai woi shaw wa ai shanhte a kaji kawoi ni hte ngai tawn da ai ga shaka hpe, shanhte matu ngai dum na we ai; ngai gaw Yehowa rai nga nngai, ngu wu ai.

⁴⁶Dai hte gaw, Sina bum e Mawshe a lata hta Yehowa gaw shi hkum nan hte Israela kashu kasha ni a lapran e tawn da ai matsun maroi ga ni, hkrang da ai ga ni hte jep ai tara ni rai nga ai.

Jaw Jau 27

Yehowa Madu Ai Arai Hpe Lata Ai Lam

¹Bai Yehowa Mawshe hpe tsun wu ai gaw,

²Israela kashu kasha ni hpe ning ngu tsun u: Kadai rai timung ga shaka da ai hte jaw jau ai rai yang, nang tawn da ai manu hte maren, dai wa gaw Yehowa a gun rai tai na rai nga ai.

³Gade de hku tawn da na gaw: lasha rai yang, asak hkun ning kaw nna kru shi ning lapran na ni hpe, nawku nta na joi hku hkan nna gumhpraw shekela manga shi manu tawn na rai ndai:



- ⁴numsha rai yang gaw, shekela sumshi manu tawn na rai ndai.
- ⁵Manga ning kaw nna hkun ning lapran na ni hpe gaw, lasha rai yang shekela hkun, numsha rai yang shekela shi, manu tawn na rai ndai.
- ⁶Shata mi kaw nna manga ning lapran na ni hpe, lasha rai yang shekela manga, numsha rai yang shekela masum manu tawn na rai ndai.
- ⁷Kru shi ning lai sai rai yang gaw, lasha hpe shekela shi manga, numsha hpe shekela shi, manu tawn na rai ndai.
- ⁸Nang tawn ai manu hku n dang hkan ai wa hpe gaw, hkinjawng wa h pang de sa dat nna, hkinjawng wa gaw shi a manu tawn ya na rai wu ai: ga shaka da ai wa shi dang lu ai made hkinjawng wa sawn yu nna tawn ya na rai wu ai.
- ⁹Yehowa hpe yamnga hkungga jaw ai rai yang, jaw majaw gaw Yehowa a matu chyoi pra sai rai nga ai.
- ¹⁰Tsawm ai a matu rai timung, n tsawm ai a matu rai timung, langai mi a malai langai mi hte galai lu na n rai: gaja wa galai na rai yang gaw, dai yamnga lahkawng yan hpe chyoi pra ai ngu na rai nga ai.
- ¹¹Yehowa hpe n jau mai ai, n san n seng ai baw yamnga rai yang gaw, hkinjawng wa hpe sa madun nna,
- ¹²tsawm yang tsawm ai hku, n tsawm yang n tsawm ai hku manu tawn na rai wu ai: hkinjawng wa manu tawn ai hte maren, manu daw na rai nga ai.
- ¹³Dai yamnga hpe hkrang la mayu yang gaw, myi tawn ai manu hta share run htam manga hta na htammi jat jaw na rai wu ai.
- ¹⁴Masha langai ngai tinang a nta hpe Yehowa a matu shachyoi shapra da ai rai yang, hkinjawng wa yu yu nna, hkik yang hkik ai hku, n hkik yang n hkik ai hku manu tawn na rai wu ai: hkinjawng wa tawn ai hte maren manu daw na rai nga ai.



¹⁵Dai hpe shachyoi shapra ai wa bai hkrang la mayu yang gaw, myi tawn ai manu hta share run htam manga hta htammi jat jaw nna, tinang a nta bai la na rai wu ai.

¹⁶Masha langai ngai tinang a yi hkauna hpe Yehowa a matu shachyoi shapra ai rai yang, muk-yaw mam gat lu ai shadang hkan nna, manu tawn na rai ndai: nli homa mi shang ai yi hkauna hpe shekela manga shi manu tawn na rai ndai.

¹⁷Pahtau garu ai shaning kaw nna shachyoi shapra ai rai yang gaw, manu dai hku daw na rai nga ai.

¹⁸Pahtau garu shaning lai ai hpang e she tinang a yi hkauna hpe shachyoi shapra ai rai yang gaw, hkinjawng wa sawn yu nna, bai du na pahtau garu shaning a laman na shaning nhtoi ni hpe hti la nhtawm, daw nga sai manu hta shayawm nna tawn ya na rai wu ai.

¹⁹Dai hpe shachyoi shapra ai wa bai hkrang la mayu yang gaw, myi tawn ai manu hta share run htam manga hta htammi jat nna, tinang a yi hkauna bai madu na rai wu ai.

²⁰Shing n rai, n shaw n hkrang mayu ai rai yang mung, masha kaga hpe dut kau ai rai yang mung, yi hkauna dai hpe galoi mung hkrang la lu na n rai:

²¹pahtau garu shaning du yang, yi hkauna dai gaw san da ai rai zawn Yehowa matu chyoi pra nga ai rai nna, dai gaw hkinjawng wa a yi hkauna tai na rai nga ai.

²²Tinang madu a n re ai, mari la ai yi hkauna hpe Yehowa a matu shachyoi shapra ai rai yang,

²³hkinjawng wa gaw pahtau garu shaning du hkra na nhtoi hti yu nna, manu tawn na rai wu ai: ndai gaw Yehowa a matu chyoi pra ai arai re ai ngu nna, dai shani jang manu tawn na rai wu ai.

²⁴Pahtau garu shaning du yang, yi hkauna dai gaw nnan shawng dut ai madu bai la lu na rai wu ai.



²⁵Manu tawn shagu nawku nta a shekela hkan nna tawn na rai wu ai; shekela langai mi gaw gera hkun rai nga ai.

²⁶Yamnga hta na Yehowa a matu tawn sai alat hpe kadai mung shachyoi shapra san da lu na n rai: dumsu rai timung, sagu bainam rai timung, Yehowa a chyalu rai nga ai.

²⁷N san n seng ai baw yamnga rai yang gaw manu tawn ai hte maren hkrang la nna htam manga hta htammi mung jat jaw na rai wu ai: n hkrang mayu yang gaw tawn ai manu hte dut na rai wu ai.

²⁸Rai timung, Yehowa hpe dagam ai hte san da kau sai, masha, yamnga, yi hkauna re ai hpa hpe mung, bai dut bai hkrang la lu na n rai: shing rai san da sai arai hpa rai timung Yehowa a matu chyoi pra htum ai rai nga ai.

²⁹Masha nan rai timung dagam ai hte san da kau sai gaw bai hkrang la lu na n rai: teng teng sat kau lu na rai wu ai.

³⁰Nai mam rai timung, namsi namsaw rai timung, ga hta nna ngai ai nsi naisi yawng a htamshi hta htammi gaw, Yehowa a jahkawn rai nga ai: dai gaw Yehowa a matu chyoi pra nga ai rai nga ai.

³¹Dai htamshi hta na htammi hpe hpa hpa hkrang la mayu yang gaw, de a manu hte htam manga hta htammi jat jaw na rai wu ai.

³²Dumsu rai timung, sagu bainam rai timung, shingna npu na lai wa ai yamnga ngu ai baw hta na, htamshi hta na htammi gaw Yehowa a matu chyoi pra ai rai na, rai nga ai.

³³Tsawm ai n tsawm ai nga nna gawn lu na n rai; langai mi a matu langai mi galai lu na n rai: galai mayu yang gaw lahkawng yan chyoi pra ai rai na rai nga ai: hkrang hkrang gaw, hkrang la lu na n rai, ngu wu ai.

³⁴Dai hte gaw Sina bum e Mawshe a lata hte, Israela kashu kasha ni a matu Yehowa jaw da ai hkan da ai ga ni rai nga ai.



Bu Hkawm

Bu Hkawm 1

Yuptung Jahpan Hta Ai Lam

¹Ya Israela kashu kasha ni Egutu mung na pru wa ai ni ning e, shata lahkawng ngu na a langai ya shani hta, Sina nam mali, shawa sum hta e Yehowa Mawshe hpe tsun wu ai gaw:

²“Arun hte nan, Israela shawa hpung hta na asak hkun ning lai nna hpyen gasat lawm lu ai lasha nlang hte hpe, shanhte a amyu lakung hta na tinang dap hkan nna,

³ahpung ahpung di karan tawn nhtawm, jahpan hti la mu.

⁴Amyu lakung shagu hta na tinang amyu hta agyi tai ai wa langai langai, nan hte rau lawm lu na rai ma ai.

⁵Nan hpe shingtau na ni a amying gaw ndai ni rai nga ma ai: Rubin amyu hta na Shedura a kasha Elizura;

⁶Simun amyu hta na, Zurishadi a kasha Shelumila;

⁷Yuda amyu hta na, Aminadab a kasha Nashon;

⁸Yishahka amyu hta na, Zua a kasha Nehtanela;

⁹Zebulun amyu hta na, Helon a kasha Eliaba;

¹⁰Yawsep a amyu, Ehprim lakung hta na, Amihu a kasha Elishama; bai Manashe lakung hta na, Pedazura a kasha Gamalela;

¹¹Ben-yamin amyu hta na, Gidoni a kasha Abidan;

¹²Dan a amyu hta na, Amishadi a kasha Ahiza;

¹³Ashe amyu hta na, Ohkran a kasha Pagila;

¹⁴Gad amyu hta na, Duela kasha Eliasap;

¹⁵Naphtali amyu hta na Enan a kasha Ahira hte rai na rai ma ai.”



¹⁶Ndai ni gaw shawa hpung hta dang tawn ai, tinang baw lakung hta na agyi ni rai nga ma ai: shanhte gaw Israela amyu hta masha hkying mun a du ni rai nga ma ai.

¹⁷Shing rai amying hte lata la ai dai ni hpe, Mawshe yan Arun shaga la nna,

¹⁸shata lahkawng ngu na langai ya hta e shawa hpung nlang hpe jahpawng nhtawm, amyu lakung ni hkan nna, hkun ning hta lai ai ni a mying yawng langai hte langai di nna hti la wu ai.

¹⁹Yehowa Mawshe hpe hkang da wu ai hte maren, Sina nam e shanhte hpe hti wu ai.

²⁰Ya, Israela kasha alat Rubin amyu hta, tinang lakung, tinang dap, tinang kawa a nta hkan nna, asak hkun ning lai ai hte hpyen gasat lawm lu ai lasha yawng a amying, langai hte langai hpe hti mu ai:

²¹shing rai Rubin amyu hta na hti lawm ai ni gaw mun mali e hkying kru manga tsa rai ma ai.

²²Simun amyu hta tinang lakung, tinang dap, tinang kawa a nta hkan nna, asak hkun ning lai ai hte hpyen gasat lawm lu ai lasha yawng a amying langai hte langai hpe hti mu ai:

²³shing rai, Simun amyu hta na hti lawm ai ni gaw, mun manga e hkying jahku masum tsa rai ma ai.

²⁴Gad amyu hta tinang lakung, tinang dap, tinang kawa nta hkan nna, asak hkun ning lai ai hte hpyen gasat lawm lu ai lasha yawng a amying langai hte langai hpe hti mu ai:

²⁵shing rai, Gad amyu hta na hti lawm ai ni gaw, mun mali e hkying manga, kru tsa manga shi rai ma ai.

²⁶Yuda amyu hta, tinang lakung, tinang dap, tinang kawa nta hkan nna asak hkun ning lai ai hte hpyen gasat lawm lu ai lasha yawng a amying langai hte langai hpe hti mu ai:



²⁷shing rai Yuda amy hta na hti lawm ai ni gaw, mun sanit hkying mali e kru tsa rai ma ai.

²⁸Yishahka amy hta, tinang lakung, tinang dap, tinang kawa nta hkan nna, asak hkun ning lai ai hte hpyen gasat lawm lu ai lasha yawng a amying langai hte langai hpe hti mu ai:

²⁹shing rai, Yishahka amy hta na hti lawm ai ni gaw, mun manga e hkying mali, mali tsa rai ma ai.

³⁰Zebulun amy hta, tinang lakung, tinang dap, tinang kawa nta hkan nna, asak hkun ning lai ai hte hpyen gasat lawm lu ai lasha yawng a amying langai hte langai hpe hti mu ai:

³¹shing rai Zebulun amy hta na hti lawm ai ni gaw, mun manga e hkying sanit mali tsa rai ma ai.

³²Yawsep amy Ehprim lakung hta, tinang lakung, tinang dap, tinang kawa nta hkan nna, asak hkun ning lai ai hte hpyen gasat lawm lu ai lasha yawng a amying langai hte langai hpe hti mu ai:

³³shing rai, Ehprim lakung hta na hti lawm ai ni gaw, mun mali e manga tsa rai ma ai.

³⁴Bai Manashe lakung hta, tinang lakung, tinang dap, tinang kawa nta hkan nna, asak hkun ning lai ai hte hpyen gasat lawm lu ai lasha yawng a amying langai hte langai hpe hti mu ai:

³⁵shing rai Manashe lakung hta na hti lawm ai ni gaw, mun masum e hkying lahkawng ni tsa rai ma ai.

³⁶Ben-yamin amy hta, tinang lakung, tinang dap, tinang kawa nta hkan nna, asak hkun ning lai ai hte hpyen gasat lawm lu ai lasha yawng a amying langai hte langai hpe hti mu ai:

³⁷shing rai, Ben-yamin amy hta na hti lawm ai ni gaw, mun masum hkying manga e mali tsa rai ma ai.



³⁸Dan amyu hta, tinang lakung, tinang dap, tinang kawa nta hkan nna, asak hkun ning lai ai hte hpyen gasat lawm lu ai lasha yawng a amying langai hte langai hpe hti mu ai:

³⁹shing rai, Dan amyu hta na hti lawm ai ni gaw, mun kru e hkying lahkawng sanit tsa rai ma ai.

⁴⁰Ashe amyu hta, tinang lakung, tinang dap, tinang kawa nta hkan nna, asak hkun ning lai ai hte hpyen gasat lawm lu ai lasha yawng a amying langai hte langai hpe hti mu ai:

⁴¹shing rai, Ashe amyu hta na hti lawm ai ni gaw, mun mali e hkying mi manga tsa rai ma ai.

⁴²Naphtali amyu hta, tinang lakung, tinang dap, tinang kawa nta hkan nna, asak hkun ning lai ai hte hpyen gasat lawm lu ai lasha yawng a amying langai hte langai hpe hti mu ai:

⁴³shing rai, Naphtali amyu hta na hti lawm ai ni gaw, mun manga e hkying masum mali tsa rai ma ai.

⁴⁴Ndai hte gaw, Mawshe yan Arun hte, amyu langai hte langai hta na, Israela du shi lahkawng ni hti tawn ai jahpan rai nga ai:

⁴⁵shing rai, Israela kashu kasha ni hta na, tinang kawa nta hkan nna, asak hkun ning lai ai hte, Israela hpyen hpung hta hti lawm ai ni yawng hte gaw,

⁴⁶sen kru e hkying masum manga tsa manga shi rai nga ai.

⁴⁷Rai timung, Lewi amyu gaw, kaji kawa nta hkan nna hti ai jahpan hta n lawm ma ai.

⁴⁸Kaning rai nme law, Yehowa Mawshe hpe tsun wu ai gaw,

⁴⁹Lewi amyu hpe nang hti kayau lu na n rai; Israela kashu kasha ni a jahpan hta shanhte hpe shalawm lu na n rai;

⁵⁰Lewi masha ni hpe dai sakse sum, de a arai ni hte dai hte seng maseng yawng a ntsa e san tawn da mu: shanhte gaw dai sum hte sum rai yawng



hpai na rai ma ai: dai hta jaw jau ai amu shanhte gun hpai nna, dai sum a grup yin e but na rai ma ai.

⁵¹Sum htawt na rai jang, Lewi masha ni gun run na rai mu ai; but na rai jang mung, Lewi masha ni sharawt shachyaw na rai mu ai: amyu kaga masha dai de sa htep yang sat kau ai hkrum lu na rai wu ai.

⁵²Israela kashu kasha ni mung but ai shaloi, langai hte langai tinang hpung tinang dap hkan nna, tinang hte seng ai dawngkhawn makau e sum gap na rai mu ai.

⁵³Israela kashu kasha ni a shawa hpung a ntsa e pawt ai myit n du malit ga, Lewi masha ni gaw dai sakse sum a makau grup e but nna, shanhte gaw dai sakse sum hte seng ai amu gun hpai na rai mu ai, ngu wu ai,”

⁵⁴Yehowa Mawshe hpe hkang da mada hte maren, Israela kashu kasha ni shing rai galaw ma ai.

Bu Hkawm 2

Amyu Lakung Ni Hte Shara Jahkrat Ai Lam

¹Bai Yehowa Mawshe yan Arun hpe tsun mu ai gaw:

²“Israela kashu kasha ni langai hte langai gaw tinang hpung hte seng ai dawngkhawn hte tinang dap ni hte seng ai dawnglap makau e, dai shawa sum de man yawng nna, dai hpe grup di dap de na rai mu ai.”

³Shing rai jan pru sinpraw man de but de na ni gaw Yuda dawngkhawn hte seng ai hpung daw wa ni rai na rai ma ai: Yuda amyu hta na agyi gaw Aminadab a kasha Nashon rai nga ai.

⁴Shi hte seng ai wunawng wuwa hta hti lawm ai ni gaw, mun sanit hkying mali e kru tsa rai ma ai.

⁵Yuda dap makau e Yishahka amyu but de na rai nga ai: Yishahka amyu hta na agyi gaw Zua a kasha Nehtanela rai nga ai.

⁶Shi hte seng ai wunawng wuwa hta hti lawm ai ni gaw, mun manga e hkying mali mali tsa rai ma ai.



⁷De a makau e Zebulun amyu but de na rai nga ai: Zebulun amyu a agyi gaw Helon a kasha Eliaba rai nga ai.

⁸Shi hte seng ai wunawng wuwa hta hti lawm ai ni gaw, mun manga e hkying sanit mali tsa rai ma ai.

⁹Shing rai Yuda dawngkhawn hte seng ai hpung daw wa hta hti lawm ai ni gaw, sen mi mun matsat e hkying kru mali tsa rai ma ai. Ndai ni gaw numshawn shawng na ni rai ma ai.

¹⁰Dingda maga man de, Rubin hpung daw wa ni, Rubin dawngkhawn hkan nna but de na rai ma ai: Rubin amyu hta na agyi gaw Shedura a kasha Elizura rai nga ai.

¹¹Shi hte seng ai wunawng wuwa hta hti lawm ai ni gaw, mun mali e hkying kru manga tsa rai ma ai.

¹²De a makau e Simun a amyu but de na rai nga ai: Simun amyu hta na agyi gaw, Zurishadi a kasha Shelumila rai nga ai.

¹³Shi hte seng ai wunawng wuwa hta hti lawm ai ni gaw mun manga e hkying jahku masum tsa rai ma ai.

¹⁴De a makau e Gad a amyu but de na rai nga ai: Gad a amyu hta na agyi gaw, Duela kasha Eleasap rai nga ai.

¹⁵Shi hte seng ai wunawng wuwa hta hti lawm ai ni gaw, mun mali e hkying manga kru tsa manga shi rai ma ai.

¹⁶Shing rai Rubin dawngkhawn hte seng ai hpung daw wa hta hti lawm ai ni gaw, sen mi mun manga e hkying mi mali tsa manga shi rai ma ai. Ndai ni gaw numshawn hpung a hpang tut na ni rai nga ma ai.

¹⁷Shaloi dap ka-ang ngu na hta shawa sum hte hpawn, Lewi dap hkan na rai nga ai: but de yang na zawn, langai hte langai tinang hte seng ai dawngkhawn hte rau sa wa na rai ma ai.



¹⁸ Sinna maga man de Ehprim hpung daw wa ni Ehprim dawngkhawn hkan nna but de na rai ma ai: Ehprim amyu hta na agyi gaw Amihu a kasha Elishama rai nga ai.

¹⁹ Shi hte seng ai wunawng wuwa hta hti lawm ai ni gaw, mun mali e manga tsa rai ma ai.

²⁰ De a makau e Manashe amyu but de na rai ma ai: Manashe amyu hta na agyi gaw Pedazura a kasha Gamalela rai nga ai.

²¹ Shi hte seng ai wunawng wuwa hta hti lawm ai ni gaw, mun masum e hkying lahkawng ni tsa rai ma ai,

²² De a makau e Ben-yamin amyu but de na rai ma ai: Ben-yamin amyu hta na agyi gaw Gidoni a kasha Abidan rai nga ai.

²³ Shi hte seng ai wunawng wuwa hta hti lawm ai ni gaw mun masum e hkying manga mali tsa rai ma ai.

²⁴ Shing rai Ehprim dawngkhawn hte seng ai hpung daw wa hta hti lawm ai ni gaw, sen mi hkying matsat e latsa rai ma ai. Ndai ni gaw masum ngu na hpung rai nga ai.

²⁵ Dingdung maga man de Dan hpung daw wa ni Dan dawngkhawn hkan nna but de na rai ma ai: Dan amyu hta na agyi gaw Amishadi a kasha Ahiza rai nga ai.

²⁶ Shi hte seng ai wunawng wuwa hta hti lawm ai ni gaw, mun kru e hkying lahkawng sanit tsa rai ma ai.

²⁷ De a makau e Ashe amyu re ai ni but de na rai ma ai: Ashe amyu hta na agyi gaw Ohkran a kasha Pagila rai nga ai.

²⁸ Shi hte seng ai wunawng wuwa hta hti lawm ai ni gaw, mun mali e hkying mi manga tsa rai ma ai.

²⁹ De a makau e Naphtali amyu but de na rai ma ai: Naphtali amyu hta na agyi gaw, Enan a kasha Ahira rai nga ai.



³⁰Shi hte seng ai wunawng wuwa ni hta hti lawm ai ni gaw mun manga e hkying masum mali tsa rai ma ai.

³¹Shing rai Dan hte seng ai hti lawm ai ni gaw sen mi mun manga e hkying sanit kru tsa rai ma ai. Ndai ni gaw tinang dawngkhawn hte rau h pang ningdim e hkan na rai nga ai.

³²Shing rai tinang a kaji kawa lakung lama hkan nna hti lawm ai Israela kashu kasha hpung daw wa yawng hte gaw, sen kru e hkying masum manga tsa manga shi rai ma ai.

³³Lewi masha ni hpe gaw, Yehowa Mawshe hpe hkan da ai hte maren, Israela kashu kasha ni hta n hti shalawm wu ai.

³⁴Yehowa Mawshe hpe hkan da ai hte maren, Israela kashu kasha ni langai hte langai tinang a dawngkhawn makau e but de ai hte tinang kaji kawa ni a lakung lama hkan nna sa wa wa rai ma ai: shing rai Israela kashu kasha ni galaw ma ai.

Bu Hkawm 3

Lewi Lakung A Bungli

¹Da ndai gaw Yehowa Mawshe hpe Sina bum e ga tsun ai shaloi, Arun yan Mawshe a amy matu ni a lam gawn ai rai nga ai.

²Arun a shadang sha ni a amyng ni gaw, kasha alat Nadab hte, Abihu, Eleaza, Ihtama rai nga ai.

³Dai ni gaw hkinjawng aya dang ai shani e, namman chya hkan la ai Arun a shadang sha hkinjawng ni rai nga ma ai.

⁴Nadab yan Abihu gaw Sina nam e naw rai nga yang, Yehowa a man e wan shaje hte jaw jau ai shaloi Yehowa a man e si mat ma ai: shan hta matu mara n nga ai rai nna, Eleaza yan Ihtama gaw kawa Arun a man e hkinjawng amu gun hpai nga ai.

⁵Bai Yehowa Mawshe hpe tsun wu ai gaw,



⁶“Lewi amyu hpe shaga la nna, hkinjawng Arun a amu hpe galaw shangun na matu, shi a man e shanhte hpe woi tawn ya u.

⁷Shanhte gaw dai sumpan sum a amu shachyen na matu, Arun hte seng ai amu mung, shawa hpung ting hte seng ai amu mung, dai shawa sum a man e gun hpai na rai mu ai.

⁸Shanhte gaw shawa sum a arai yawng mayawng yu lajang nna, dai sumpan sum hta Israela kashu kasha ni a jaw jau ai amu gun hpai na rai ma ai.

⁹Lewi masha ni hpe Arun hte shi a shadang sha ni a lata hta ap da na rai ndai: shing rai, Israela kashu kasha ni hta na shanhte hpe lata la nna, shi hpe madu shangun na rai ndai.

¹⁰Arun hte shi a shadang sha ni hpe nang aya dang tawn nna, shanhte gaw tinang a hkinjawng amu sin nga na rai ma ai: dai de htep sa ai amyu kaga masha gaw sat kau ai hkrum lu na wu ai,” ngu wu ai.

¹¹Bai Yehowa Mawshe hpe tsun wu ai gaw,

¹²“Yu u, Ngai gaw Israela kashu kasha ni hta na kasha alat ngu na ni matu Lewi masha ni hpe lata la we ai rai nna, Lewi masha ni gaw nye a masha rai nga ma ai:

¹³Kaning rai nme law, kasha alat yawng mayawng nye a rai nga ai; Egutu mung hta e kasha alat yawng hpe ngai sat kau ai shaloi, Israela kashu kasha ni hta, masha hpe rai timung, yamnga hpe rai timung, kasha alat nlang hte hpe, ngai nye a matu shachyoi shapra we ai; shanhte gaw nye a ni rai na rai nga ma ai: ngai gaw Yehowa rai nga nngai,” ngu wu ai.

¹⁴Bai Yehowa, Sina bum e Mawshe hpe tsun wu ai gaw,

¹⁵“Lewi a kashu kasha ni hta na asak shata mi hta jan ai lasha ma nlang hte hpe tinang a lakung lama hte tinang kaji kawa dap hkan nna hti tawn nu,” ngu wu ai.

¹⁶Shaloi Mawshe gaw Yehowa hkang da ai hte maren shanhte hpe hti tawn mu ai.



- ¹⁷Ya Lewi hta na shadang sha ni a amying gaw, Gershon, Kohat, Merari tai nga ai.
- ¹⁸Bai, tinang a lakung lama ngu na Gershon a shadang sha ni a amying gaw, Libni hte Shimi rai ma ai.
- ¹⁹Tinang lakung lama ngu na, Kohat a shadang sha ni gaw, Amram, Izhara, Hebron, Uzela rai ma ai.
- ²⁰Tinang lakung lama ngu na Merari a shadang sha ni gaw, Mali yan Mushi rai ma ai. Dai ni gaw tinang kaji kawa dap hkan nna, Lewi a lakung lama ni rai nga ma ai.
- ²¹Gershon hta na hkrat ai Libni dap hte Shimi dap gaw, Gershon lakung lama ni rai nga ma ai.
- ²²Shanhte lakung hta na hti lawm ai asak shata mi hta jan ai lasha ma nlang hte gaw hkying sanit e manga tsa rai nga ma ai.
- ²³Gershon lakung ni gaw sumpan sum a sinna maga de but de na rai ma ai.
- ²⁴Gershon lakung hta na agyi gaw Laela kasha Eliasap rai nga ai.
- ²⁵Gershon a kashu kasha ni, dai shawa sum hta gun hpai na amu kumhtaw gaw shawa sum galup ai sumpan magap, de a ntsa na Sum hte ntsa jahtum na magap, shawa sum chyinghka na nba grang,
- ²⁶sumpan sum hte tawn hkungri grup na wanggrang, wang chyinghka na nba grang hte dai ni hte seng ai sumri ni nlang, yu lajang na rai ma ai.
- ²⁷Bai, Kohat hta na hkrat ai Amram dap, Izhara dap, Hebron dap, Uzela dap ni gaw, Kohat a lakung lama ni rai nga ma ai.
- ²⁸Shanhte lakung hta na hti lawm ai asak shata mi hta jan ai, sumpan sum sin ai lasha ma yawng hte gaw hkying matsat e kru tsa rai nga ma ai.
- ²⁹Kohat a lakung ni gaw sumpan sum a dingda maga e but de na rai ma ai.
- ³⁰Kohat a lakung ni a agyi gaw, Uziela kasha Eliazahpan rai nga ai.



³¹Shanhte a amu kumhtaw gaw, sumpu, aku, pyengdin shadun, tawn hkungri ni, jaw jau yang chyoi pra ai shara e lang ai arai ni, nba shinggang hte dai hte seng ai yang mayawng yu lajang na rai ma ai.

³²Hkinjawng Arun a kasha Eliaza gaw Lewi amy hta na agyi ni a ntsa e agyi tai nna, dai nawku nta hta amu gun hpai ai ni hpe up na rai wu ai.

³³Bai, Merari hta na hkrat ai Mali dap, Mushi dap ni gaw, Merari a lakung lama ni rai nga ma ai.

³⁴Shanhte lakung hta na hti lawm ai asak shata mi hta jan ai lasha ma yawng gaw, hkying kru e ni tsa rai ma ai.

³⁵Merari lakung hta na agyi gaw, Abihila kasha Zurela rai nga ai: shanhte gaw sumpan sum a dingdung maga e but de na rai nga ai,

³⁶Merari kashu kasha ni a amu kumhtaw gaw, sumpan sum a hpunpyen ni, htinggrang ni, shadaw ni, machyaw ni hte dai hte seng ai rai nlang hpe mung;

³⁷wanggrang shadaw ni, de a machyaw ni, de a mailak ni hte sumri ni hpe mung, yu lajang na rai ma ai.

³⁸Mawshe yan Arun hte Arun a shadang sha ni chyawm gaw, Israela kashu kasha ni a matu dai chyoi pra ai nta hpe sin let shawa sum a sumpan nta a sinpraw man e but de ai ni rai nga ma ai: amy kaga masha dai de sa htep yang, sat kau ai hkrum lu na rai wu ai.

³⁹Yehowa hkang da ai hte maren, Mawshe yan Arun hti nna Lewi kashu kasha ni hta kaji kawa dap hkan nna hti lawm ai asak shata mi hta jan ai lasha ma yawng hte gaw, mun lahkawng e hkying lahkawng rai nga ai.

⁴⁰Bai Yehowa Mawshe hpe tsun wu ai gaw, “Israela kashu kasha ni hta na, asak shata mi hta jan ai lasha ma alat yawng hpe jahpan hti la u.

⁴¹Shing rai, Israela kashu kasha ni hta na kasha alat nlang a malai, Lewi masha ni hpe, nye a matu shatai na rai ndai: Israela kashu kasha ni a yamnga hta na kasha alat nlang a malai Lewi masha ni a yamnga ni hpe, nye a matu shatai na rai ndai: ngai gaw Yehowa rai nga nngai,” ngu wu ai.



⁴²Shing rai Mawshe gaw, Yehowa hkanng da ai hte maren, Israela kashu kasha ni hta na kasha alat yawng hpe hti wu ai rai nna,

⁴³asak shata mi hta jan ai hti lawm ai lasha ma alat yawng hte gaw, mun lahkawng e hkying lahkawng ni tsa e sanit shi masum rai nga ma ai.

⁴⁴Bai Yehowa Mawshe hpe tsun wu ai gaw,

⁴⁵“Israela kashu kasha ni hta na, kasha alat nlang a malai Lewi masha ni hpe, shanhte a yamnga ni a malai Lewi masha ni a yamnga ni hpe la san da u: Lewi masha ni gaw nye a ni rai na, rai nga ma ai: ngai gaw Yehowa rai nga nngai.

⁴⁶Lewi masha ni hta jan ai Israela kashu kasha ni hta na kasha alat ni tsa e sanit shi masum hte hpe gaw,

⁴⁷nawku nta na shekela khu hkan nna, masha langai mi hta, shekela manga hte hkrang la lu na rai nga ai; shekela langai mi gaw gera hkun rai nga ai:

⁴⁸jan ai ni jaw ai hkrang shaw gumhpraw gaw, Arun hte shi a shadang sha ni hpe jaw na rai ndai,” ngu wu ai.

⁴⁹Shing rai mawshe gaw Lewi masha ni hta jan ai Israela kashu kasha ni hta na lasha ma alat ni a hkrang shaw gumhpraw hpe,

⁵⁰nawku nta shekela hku hkan nna, gumhpraw shekela hkying mi masum tsa e kru shi manga lahkawn la nhtawm,

⁵¹Yehowa hkanng da ai hte maren, Mawshe gaw dai hkrang shaw gumhpraw Arun hte shi a shadang sha ni hpe ap ya wu ai.

Bu Hkawm 4

Kohat Lakung A Bungli

¹Bai Yehowa Mawshe yan Arun hpe tsun mu ai gaw,

²Lewi amy Kohat lakung hta na asak sumshi ning kaw nna manga shi du ai ni du hkra,



³dai shawa sum hta amu gun hpai lawm lu na ni yawng hte hpe, kaji kawa dap hkan nna jahpan hti la mu.

⁴Shawa sum hta na chyoi pra htum ai arai ni hte seng ai, Kohat a kashu kasha ni gun hpai na amu gaw ning rai nga ai:

⁵rawt na aten du jawng, Arun hte shi a shadang sha ni sa nna, kata gawk na nba shinggang shayu la nhtawm, dai sakse sumpu hpe magap na rai mu ai:

⁶de a ntsa e tahkisha hpyi ka-up nhtawm, sawm tsit ai nba bai magap nna dai kandang dinghkrawn da na rai mu ai.

⁷Bai, dai madun dan ai muk ku a ntsa e sawm tsit ai nba nep nna de a ntsa e wan pa ni, chyaw ni, gawm ni hte ru hkaw na matu hka wan ni mara da na rai mu ai: tutnawng na muk mung dai hta nga nga na rai nga ai:

⁸dai rai ni hpe hkyeng ai nba hte magap nna, tahkisha hpyi hte bai ka-up nhtawm kandang dinghkrawn da na rai mu ai.

⁹Bai, dai pyengdin shadun, pyengdin wan ni, lakap ni, wan pa ni hte dai hta jaw jau ai namman yam ni hpe sawm tsit ai nba hte magap nhtawm,

¹⁰dai arai yawng hpe tahkisha hpyi hte makai nna hpaichyau hta bang na rai mu ai.

¹¹Bai, dai ja hkungri hpe shanhte sawm tsit ai nba nep nhtawm, tahkisha hpyi hte ka-up nna, kandang dinghkrawn da na rai mu ai.

¹²Dai chyoi pra ai nta na amu hta lang ai arai yawng mayawng hpe sawm tsit ai nba hte kayawp nna, tahkisha hpyi hte makai nhtawm, hpaichyau hta bang na rai mu ai.

¹³Tawn hkungri hpe mung, dai hta na dap hpe hte kau nna, de a ntsa e hkyeng mang ai nba nep nhtawm,

¹⁴dai hkungri hte seng ai amu a arai ni ngu ai; ban pa ni, chyinghkyi ni, shingban ni, angdung ni hte dai tawn hkungri hte seng ai arai yawng hpe mara ngut jang, tahkisha hpyi ka-up nhtawm, kandang ni dinghkrawn da na rai mu ai.



¹⁵Shing rai rawt na ten du jang, Arun hte shi a shadang sha ni dai chyoï pra ai nta hte de a arai yawng mayawng hpe magap ngut jang, Kohat a kashu kasha ni dai hpe hpai na matu sit sa na rai ma ai: rai timung, shanhthe si ai n hkrum mu ga, chyoï pra ai arai ni hpe shum lu na n rai. Dai hte gaw shawa sum hta Kohat a kashu kasha ni a gun hpai na amu rai nga ai.

¹⁶Hkinjawng Arun a kasha Eleaza a aya hte seng ai amu gaw, wan shatu na namman, wan nat na manam pyaw, tutnawng na shadung kumhpa, chya na namman, re ai hte, sumpun sum ting hte dai hta rawng ai arai ni yawng, chyoï pra ai shara hte de a arai ni yu lajang na rai nga ai.

¹⁷Bai Yehowa Mawshe yan Arun hpe tsun mu ai gaw,

¹⁸“Kohat a lakung lama ni hpe Lewi amyü hta na hkum jahtum kau myit;

¹⁹shanhthe hpe ning rai galaw mu: dai chyoï pra htum ai arai ni hpang de shanhthe sit htep ai shaloi, si ai n hkrum ai sha, hkrung nga lu mu ga, Arun hte shi a shadang sha ni shawng shang nna, masha langai hte langai hpe tinang galaw na amu hte gun hpai na lit karan hpajang ya na rai mu ai:

²⁰rai timung, dai chyoï pra ai shara hpe yu yu na nga, chyahkring mi muk shang lu na n rai; shang yang chyawm gaw si ai hkrum lu na mara ai,” ngu wu ai.

Gershon Lakung A Bungli

²¹Bai Yehowa Mawshe hpe tsun wu ai gaw,

²²“Gershon lakung lama hta na

²³asak sumshi ning kaw nna manga shi du ai ni du hkra, dai shawa sum a amu gun hpai lawm lu ai ni yawng hte hpe, kaji kawa dap hkan nna jahpan hti la u.

²⁴Gershon lakung lama ni a galaw na amu hte gun hpai na lit ni gaw, dai rai nga ai:



²⁵shanhthe gaw, sumpan sum a kata htap na nba grang ni hte, shawa sum ngu ai nba grang ni, ntsa sum hte seng ai tahkisha magap, shawa sum chyinghka grang,

²⁶sumpan sum hte tawn hkungri grup na wanggrang ni, wang chyinghka grang, dai ni a sumri ni hte, dai ni hta na jaw jau yang lang ai tinang a arai nlang hte hpe lajang gun hpai na rai ma ai: dai gaw shanhthe a amu rai nga ai.

²⁷Gershon a kashu kasha ni gaw, tinang galaw na hte gun hpai na amu shagu hta, Arun hte shi a shadang sha ni karan hpajang ya ai hte maren, lit gun hpai na rai ma ai: nanhte shanhthe a matu tinang lit tawn da na rai mu ai.

²⁸Dai gaw shawa sum hta Gershon a lakung lama ni gun hpai na amu rai nga ai: hkinjawng Arun a kasha Ihtama shanhthe hpe byeng na rai nga ai.

Merari Lakung A Bungli

²⁹Bai Merari lakung lama hta na mung, asak sumshi ning kaw nna manga shi du ai ni du hkra,

³⁰dai shawa sum a amu gun hpai lawm lu ai ni yawng hte hpe, kaji kawa dap hkan nna jahpan hti la u.

³¹Dai shawa sum hta shanhthe galaw na amu hte gun hpai na lit gaw, dai rai nga ai: dai sumpan sum a hpunpyen ni, de a htinggrang ni, shadaw ni hte de a machyaw ni;

³²wanggrang shadaw ni hte de a machyaw ni, de a mailak ni, de a sumri ni hte, dai ni hta jaw jau yang lang ai arai ni nlang hpe lajang gun hpai na rai ma ai: shanhthe gun hpai na rai ni hpe amying shakap nna hti na rai ma ai.

³³Dai gaw hkinjawng Arun a kasha Ihtama byeng nna shawa sum hta Merari a lakung lama ni gun hpai ai amu yawng rai nga ai.

Lewi Lakung Ni Hpe Hti Ai Lam

³⁴Shing rai Mawshe yan Arun hte shawa hpung na agyi salang ni gaw, Kohat a kashu kasha ni hta na,



³⁵asak sumshi ning kaw nna manga shi du ai ni du hkra, shawa sum hta amu gun hpai lawm lu ai ni yawng hte hpe, kaji kawa dap hkan nna, jahpan hti la mu ai:

³⁶shanhte hta hti lawm ai ni yawng hte gaw, hkying lahkawng e sanit tsa manga shi rai nga ma ai.

³⁷Dai ni gaw, Yehowa Mawshe hpe hkang da ai hte maren, Mawshe yan Arun hti la nna, shawa sum a amu gun hpai lawm ai Kohat a lakung lama ni rai nga ma ai.

³⁸Gershon a kashu kasha ni hta na, asak sumshi ning kaw nna manga shi du ai ni du hkra,

³⁹shawa sum hta amu gun hpai lawm lu ai ni yawng hte hpe, kaji kawa dap hkan nna, jahpan hti mu ai hte maren,

⁴⁰jahpan hta lawm ai ni yawng hte gaw hkying lahkawng kru tsa e sumshi rai ma ai.

⁴¹Dai ni gaw, Yehowa hkang da ai hte maren, Mawshe yan Arun hti la nna, shawa sum a amu gun hpai lawm ai Gershon a lakung lama ni rai nga ma ai.

⁴²Merari a kashu kasha ni hta na, asak sumshi ning kaw nna manga shi du ai ni du hkra,

⁴³shawa sum hta amu gun hpai lawm lu ai ni yawng hte hpe, kaji kawa dap hkan nna, jahpan hti mu ai hte maren,

⁴⁴jahpan hta lawm ai ni yawng hte gaw, hkying masum e ni tsa rai nga ma ai.

⁴⁵Dai ni gaw, Yehowa Mawshe hpe hkang da ai hte maren, Mawshe yan Arun hti la ai Merari a kashu kasha ni a lakung lama ni rai nga ma ai.

⁴⁶Ning rai Lewi masha ni hta asak sumshi ning kaw nna manga shi du ai ni du hkra,

⁴⁷shawa sum a amu hta shang nna, lit gun hpai lu na ni yawng hte hpe, kaji kawa dap hkan nna,



⁴⁸Mawshe yan Arun hte Israela agyi salang ni hti la ai jahpan hta lawm ai ni yawng hte gaw hkying matsat e manga tsa matsat shi rai nga ma ai.

⁴⁹Shing rai Mawshe gaw Yehowa hkang da ai ga hte maren, langai hte langai a galaw na amu hte gun hpai lu na lit hpe hkan nna, shanhte hpe jahpan hti la mu ai: Yehowa Mawshe hpe hkang da ai ga hte maren jahpan hti mu ai.

Bu Hkawm 5

Dap Hpe Jasan Jaseng Ai Lam

¹Bai, Yehowa Mawshe hpe tsun wu ai gaw,

²“Ngai rawng nga ai dap hpe awu asin n rai mu ga, manggang gang ai, ari ri ai, si mang hkra nna n san n seng re ai numsha lasha yawng hpe,

³dap shinggan e shapraw da mu, ngu nna Israela kashu kasha ni hpe hkang dat u,” ngu wu ai.

⁴Shing rai Israela kashu kasha ni galaw nna, shanhte hpe dap shinggan de shapraw da mu ai: Yehowa Mawshe hpe hkang da ai hte maren Israela kashu kasha ni galaw mu ai.

Sadi N dung Ai Num Hpe Jeyang Ai Lam

⁵Bai, Yehowa Mawshe hpe tsun wu ai gaw,

⁶“Israela kashu kasha ni hpe ning ngu tsun mu: Masha shut hpyit chye ai lam hta shut hpyit nna Yehowa hpe shut kau ai majaw, mara lu ai numsha, lasha kadai mung,

⁷tinang shut kau ai lam hpaw dan nna hpyi nem lu na rai wu ai: shut kau ai a matu htam manga hta htammi mung nawp nna, tinang shut kau ai wa hpe galaw lu na rai wu ai.

⁸Dai galaw jahkap la na kahpu kanau n nga yang gaw, hkinjawng wa a matu Yehowa hpe jaw jau na rai wu ai: dai hta kaga, shi a lam htingrai htingrat na matu, htingrai hkungga sagu la langai mi nawng jau na rai wu ai.

⁹Israela kashu kasha ni, hkinjawng wa kaw sa jau ai chyoi pra ai arai ni hta na manawt hkungga shagu gaw, shi a rai na rai nga ai.



¹⁰Jau na matu shachyoi shapra ai arai gaw gade a rai timung hkinjawng wa a rai na rai nga ai: hkinjawng wa kaw sak ai hpa mung, shi a rai na ra nga ai,” ngu wu ai.

¹¹Bai, Yehowa Mawshe hpe tsun wu ai gaw,

¹²“Israela kashu kasha ni hpe ning ngu tsun mu: Madu wa lu ai num, kaga la hte shut nna, tinang madu wa hpe tawt kau ai lam hta shut hpyit nga yang,

¹³masha kaga n mu hkrup, sakse mung n nga ai hte, shi hkum hpe shayuk kau nhtawm, dai lam hpe ip shadang ai majaw, madu wa n chye timung,

¹⁴madu jan a hkum yuk nga sai nga nna myit machyi ai rai yang mung, madu jan hta yuk ai n yuk ai rai timung, madu wa n kam nna myit machyi nga ai rai yang mung;

¹⁵madu wa gaw madu jan hpe muk-yaw shadung kam hpa uma mi hte hkinjawng wa hpan de woi sa na rai wu ai: shadung dai hta namman ru bun lu na n rai, lawban mung mara lu na n rai: kaning rai nme law, dai gaw yubak shapraw na kamang shadung rai nga ai rai nna, dai hpe myit machyi shadung kumhpa ngu na rai nga ai.

¹⁶Dai hkinjawng wa mung dai numsha hpe woi la nna, Yehowa man e tawn da na rai wu ai:

¹⁷bai hkinjawng wa gaw dibu hta chyoi pra ai ntsin ru bang nhtawm, sumpansum na ga nhpu la nna, dai ntsin hta bang na rai wu ai.

¹⁸Shing rai hkinjawng wa gaw dai numsha hpe Yehowa man e woi tawn nna, kara hpyan ayai kau ya nhtawm, myit machyi shadung kumhpa ngu ai kamang shadung hpe shi a lata hta lang shangun na rai wu ai: ari jahkrum ai ntsin hka hpe gaw, hkinjawng wa shi a lata hta lang na rai wu ai.

¹⁹Shaloi hkinjawng wa gaw dai numsha hpe ning ngu machyai jaw na rai wu ai: “Nang gaw na a la du hta tawt nna lasha gale hte n nga sha, nang hta awu asin n rai a yang gaw, ndai ari jahkrum ai ntsin hka hte nang lawt u ga law:



²⁰shing n rai, tinang la du hta tawt nna lasha gale hte nga sha ai majaw nang hta awu asin rai nga a yang gaw, Yehowa nang hpe deng nna na magyi latsi shangun ai hte na hkum shabum ya jang, amyu masha ni a dagam dala ai hte matsa mawa hkum sha ai jan shatai u ga law:

²¹ndai ari jahkrum ai ntsin hka gaw na a kan de shang nna, na a hkum bum wa ai hte magyi latsi shangun u ga law,

²²nga nna hkinjawng wa machyai jaw yang numsha gaw, dagam dala ai ga hkan tsun ngut jang, Amen, Amen,” ngu nna yin la na rai wu ai.

²³Bai hkinjawng wa gaw, dagam dala ga dai hpe laika hta ka da nna, dai ntsin hka hte bai shaprai kau nhtawm,

²⁴dai numsha hpe ari jahkrum na ntsin hka dai lu shangun na rai wu ai: ntsin dai gaw numsha kan de du nna hka na ra ai.

²⁵Bai hkinjawng wa gaw myit machyi shadung kumhpa hpe numsha a lata na la nna Yehowa a man e nwat let, tawn hkungri hta la tawn nhtawm,

²⁶dum ya na matu dai kamang shadung hta na hkinjawng wa latup mi la nna tawn hkungri hta nat na rai wu ai; dai hpanng numsha hpe ntsin dai lu shangun na rai wu ai:

²⁷Num dai madu wa hta tawt nna awu asin re ai teng yang gaw, dai ntsin lu ngut ai hpanng shi kan de ari jahkrum ai ntsin dai hka shang wa nna hkum bum wa ai hte magyi latsi wa jang, numsha dai gaw shi a amyu hta matsa mawa hkum ai jan tai na ra ai.

²⁸Shing n rai, num dai awu asin n rai, asan aseng rai yang gaw, shi lawt lu nna kashu kasha kap na ra ai.

²⁹Dai gaw, num ni tinang madu wa hta tawt nna, la kaga hte nga sha ai majaw, awu asin hkum ai rai yang mung;

³⁰lasha ni tinang num hpe n kam ai majaw, myit machyi shara rawng yang mung, hkan lu na tara rai nga ai: madu jan hpe Yehowa man e shi woi tawn da nna, hkinjawng wa gaw, dai tara hte maren shi hta jeyang na rai wu ai.



³¹Shaloi la wa gaw mara lawt lu nna, num jan gaw tinang a yubak hkum sha na rai wu ai,” ngu wu ai.

Bu Hkawm 6

Naziri Ga Shaka Lam

¹Bai, Yehowa Mawshe hpe tsun wu ai gaw,

²“Israela kashu kasha ni hpe ning ngu tsun u: Numsha rai timung, lasha rai timung, Yehowa a matu tinang hkum hpe san da na, Naziri ngu ai ga shaka tawn da ai rai yang gaw,

³tsabyi jahku hte nang ai baw gam kau lu na rai wu ai: tsabyi jahku a ntsin hkri mung, nang ai baw hkri hpa jahku mung lu lu na n rai: tsabyi si shup la ai jahku mung lu mai na n rai; tsabyi si katsing raitim, chyahkraw raitim, sha lu na n rai.

⁴Tinang hkum hpe san da ai nhtoi hte yang tsabyi hpun hta nna lu la ai hpa mung sha mai na n rai; tsabyi tum, tsabyi hpyi sha pyi sha lu na n rai.

⁵Shing rai, Naziri tai na ga shaka tawn da ai nhtoi hte yang, tinang a baw shangun lu na n rai: Yehowa matu tinang hkum hpe san da ai nhtoi garai n gu gu gaw, shi hta chyoi pra nga na rai nna, tinang a kara hpe madat da na rai wu ai.

⁶Tinang hkum hpe Yehowa a matu san da nga ai nhtoi hte yang, si mang hpe htep lu na n rai.

⁷Shi a Karai Kasang a matu shi a baw hta san da ai ga shaka nga nga sai majaw, kanu, kawa, kahpu kanau, kayung kajan si timung, wu sin ai hkum mai na n rai.

⁸Shi gaw san da nga ai nhtoi hte ting hta Yehowa a matu chyoi pra nga na rai wu ai.

⁹Shi a makau e masha langai ngai akajawng sha si nna, shi a san da nga sai baw hpe wu sin kau ai rai yang gaw, jasan jaseng nhtoi ngu ai sanit ya du ai shani hta baw shangun kau na rai wu ai.



¹⁰Matsat ya ngu na nhtoi hta hkrudu lahkawng, shing n rai u ra kasha lahkawng, dai shawa sum chyinghka de hkinjawng wa kaw la sa na rai wu ai:

¹¹hkinjawng wa mung, htingrai hkungga matu langai mi, wan nat hkungga matu langai mi di nna, si mang a majaw yubak lu ai wa a matu nawng ya na rai wu ai; shing rai dai wa gaw dai shani jang shi a baw hpe bai shachyoi shapra na rai wu ai.

¹²Shawng na san da sai nhtoi hte maren Yehowa a matu bai san da nna, ladu hkrum ai sagu la langai mi hte mara raw hkungga di nna nawng jau na rai wu ai: shi san da ai lam wu sin mat sai majaw, shawng na nhtoi ni hpe sawn lu sana n rai.

¹³Da ndai gaw, san da nna nga nga ai nhtoi gu jang, Naziri tai ai wa hkrang na tara rai nga ai: shi nan shawa sum chyinghka de sa nna,

¹⁴wan nat hkungga matu ladu hkrum ai hte ra n rawng ai sagu la langai mi; htingrai hkungga matu ladu hkrum ai hte ra n rawng ai sagu yi kasha langai mi; mahku hkungga matu ra n rawng ai sagu la langai mi:

¹⁵sau hte gumrin ai mani ai muk shadung hte galaw ai muk pa; sau hte galu ai matsi n rawng ai muk hkrawp, ngu ai matsi n rawng ai muk ka mi hte de a shadung kumhpa, ru hkaw kumhpa, Yehowa hpe sa sak na rai wu ai.

¹⁶Hkinjawng wa gaw dai kumhpa ni hpe Yehowa kaw la shawn nna, htingrai hkungga hte wan nat hkungga nawng ya na rai wu ai:

¹⁷matsi n rawng ai muk ka hte rau mahku hkungga sagu la mung Yehowa hpe nawng na rai wu ai: dai hpang shadung kumhpa mung, de a ru hkaw kumhpa mung, hkinjawng wa nawng na rai wu ai.

¹⁸Bai Naziri wa gaw shawa sum chyinghka makau e shi a san da ai baw kara shangun kau na rai wu ai; dai kara hpe mahku hkungga npu na wan dap hta ju kau na rai wu ai.

¹⁹Shing rai Naziri wa shi a san da sai baw shangun kau ngut jang, hkinjawng wa gaw kaprawng kau sai sagu lahpa hkawn mi, ka hta na matsi n rawng ai



muk pa mi, matsi n rawng ai muk hkrawp pa mi la nna, Naziri wa a lata hta lang shangun nhtawm,

²⁰Yehowa a man e nwat kumhpa di nna nwat na rai wu ai: dai hte gaw nwat sinda hte manawt magyi hte nawng hkinjawng wa a matu chyoi pra na rai nga ai: dai hpanng nna gaw Naziri wa tsabyi jahku lu mai sai rai nga ai.

²¹Dai hte gaw ga shaka da nna Naziri tai ai wa jaw jau lu ai made, jaw jau ai hta kaga tinang hkum hpe san da ai a matu Yehowa hpe sak jaw ra ai kumhpa a tara rai nga ai: ga shaka tawn da ai ga hte maren san da nga ai tara hku hkan nna galaw lu na rai awu ai,” ngu wu ai.

Hkinjawng Ni Shaman Ya Ai Lam

²²Bai Yehowa Mawshe hpe tsun wu ai gaw,

²³“Arun hte shi a shadang sha ni hpe ning ngu tsun u: Nanhte Israela kashu kasha ni hpe ning ngu shaman ya mu:

²⁴“Yehowa nang hpe shaman ya nna, bau sin nga u ga;

²⁵Yehowa nang hpe shi a myi man nhtoi jahtoi ya nna, matsan dum nga u ga;

²⁶Yehowa nang hpe mada mara nna, ngwipyaw shangun nga u ga law,” ngu na rai myit dai.

²⁷Shing rai shanhte gaw Israela kashu kasha ni a ntsa e nye a mying ningsang gang nna mara ya yang, ngai shanhte hpe shaman ai chyeju jaw na we ai,” ngu wu ai.

Bu Hkawm 7

Sumpun Sum Hpe Ap Nawng Ai Lam

¹Ya Mawshe gaw dai sumpun sum hpe sharawt shadun nhtawm, dai hpe namman chya ai hte shachyoi shapra nna, dai hte seng ai arai ni mahkra hpe mung, tawn hkungri hte dai hte seng ai arai ni mahkra hpe mung, namman chya ai hte shachyoi shapra ngut ai shani e,



²Israela a du agyi ni gaw tinang kaji kawa dap hkan nna kumhpaw kumhpa sak jaw ma ai. Dai du gyi ni gaw amyuu langai hte langai a du ni rai nga ma ai; shanhte gaw jahpan hta hti lawm ai ni a ntsa e up ai ni rai nga ma ai:

³du langai mi e utang langai ngai, du lahkawng pawng nna magap rawng ai law langai ngai rai nna, law kru hte utang shi lahkawng hpe sumpan sum a man de la sa nna Yehowa hpe kumhpa sak jaw ma ai.

⁴Yehowa mung Mawshe hpe tsun wu ai gaw,

⁵“Rai dai ni hpe shawa sum a jaw jau ai amu hta lang na matu shanhte a lata na hkap la u: shing rai dai hpe Lewi masha ni hta langai hte langai a gun hpai ai amu hkan nna karan ya mu,” ngu wu ai.

⁶Shaloi Mawshe gaw dai law ni hte utang ni hpe hkap la nna Lewi masha ni hpe karan ya wu ai.

⁷Shing rai gun hpai ai amu hpe hkan nna, hkinjawng Arun a kasha Ihtama byeng ai, Gershon a kashu kasha ni hpe law lahkawng hte utang mali;

⁸Merari kashu kasha ni hpe law mali hte utang matsat di nna karan ya mu ai.

⁹Dai chyoi pra ai nta a amu yu lajang ai Kohat a kashu kasha ni gaw, tinang a lahpa hta hpai ra ai re ai majaw, shanhte hpe gaw law hte utang n jaw mu ai.

¹⁰Ya dai tawn hkungri hpe namman chya ai shani e, dai hpe ap ya na matu, du agyi ni gaw dai tawn hkungri a man e tinang a kumhpaw kumhpa sak jaw ma ai.

¹¹Yehowa mung Mawshe hpe, “Dai tawn hkungri hpe ap ya na matu, du agyi langai hte langai gaw langai mi a lani ni rai nna, tinang a kumhpa sak jaw na rai ma ai,” ngu wu ai.

¹²Ya nnan shani e kumhpa sak jaw ai gaw, Yuda amyuu Aminadab a kasha Nashon rai nga ai:



¹³dai wa a kumhpa gaw, nawku nta na shekela shen ai hku hkan yang, shekela latsa e sumshi li ai gumhpraw ban langai mi; shekela sanit shi li ai gumhpraw gawm langai mi; shadung kumhpa matu dai yan hta jahpring dat ai namman hte gumrin ai mani ai muk shadung;

¹⁴shekela shi li ai ja chyaw langai mi hte dai hta jahpring dat ai manam pyaw ai baw;

¹⁵wan nat hkungga matu usu uram langai mi, sagu la langai mi, ladu hkrum ai sagu la kasha langai mi:

¹⁶htingrai hkungga matu bainam la langai mi hte hte,

¹⁷mahku hkungga nawng na matu, usu lahkawng, sagu la manga bainam la manga, ladu hkrum ai sagu la kasha manga, rai nga ai: dai gaw Aminadab a kasha Nashon sak ai kumhpa rai nga ai.

¹⁸Lahkawng ngu na nhtoi hta Yishahka amyu na agyi Zua a kasha Nehtanela kumhpa sak jaw wu ai:

¹⁹shi sak jaw ai kumhpa gaw, nawku nta na shekela shen ai hku hkan yang, shekela latsa e sumshi li ai gumhpraw ban langai mi, shekela sanit shi li ai gumhpraw gawm langai mi; shadung kumhpa matu dai yan hta jahpring dat ai namman hte gumrin ai mani ai muk shadung;

²⁰shekela shi li ai ja chyaw langai mi hte dai hta jahpring dat ai manam pyaw ai baw;

²¹wan nat hkungga matu usu uram langai mi, sagu la langai mi, ladu hkrum ai sagu la kasha langai mi;

²²htingrai hkungga matu bainam la langai mi hte,

²³mahku hkungga nawng na matu, usu lahkawng, sagu la manga, bainam la manga, ladu hkrum ai sagu la kasha manga rai nga ai: dai gaw Zua kasha Nehtanela sak ai kumhpa rai nga ai.

²⁴Masum ngu na nhtoi hta Zebulun amyu na agyi, Helon a kasha Eliaba kumhpa sak jaw wu ai:



²⁵shi a kumhpa gaw, nawku nta na shekela shen ai hku hkan yang, shekela latsa e sumshi li ai gumhpraw ban langai mi, shekela sanit shi li ai gumhpraw gawm langai mi, shadung kumhpa matu dai yan hta jahpring dat ai namman hte gumrin ai mani ai muk shadung;

²⁶shekela shi li ai ja chyaw langai mi hte, dai hta jahpring dat ai manam pyaw ai baw;

²⁷wan nat hkungga matu usu uram langai mi, sagu la langai mi, ladu hkrum ai sagu la kasha langai mi;

²⁸htingrai hkungga matu bainam la langai mi hte

²⁹mahku hkungga nawng na matu, usu lahkawng, sagu la manga, bainam la manga, ladu hkrum ai sagu la kasha manga rai nga ai: dai gaw Helon a kasha Eliaba sak ai kumhpa rai nga ai.

³⁰Mali ngu na nhtoi hta Rubin amyu na agyi Shedura a kasha Elizura kumhpa sak jaw wu ai:

³¹shi a kumhpa gaw, nawku nta na shekela shen ai hku hkan yang, shekela latsa e sumshi li ai gumhpraw ban langai mi, shekela sanit shi li ai gumhpraw gawm langai mi; shadung kumhpa matu dai yan hta jahpring dat ai namman hte gumrin ai mani ai muk shadung;

³²shekela shi li ai ja chyaw langai mi hte, dai hta jahpring dat ai manam pyaw ai baw;

³³wan nat hkungga matu usu uram langai mi, sagu la langai mi, ladu hkrum ai sagu la kasha langai mi

³⁴htingrai hkungga matu, bainam la langai mi hte,

³⁵mahku hkungga nawng na matu, usu lahkawng, sagu la manga, bainam la manga, ladu hkrum ai sagu la kasha manga rai nga ai: dai gaw Shedura a kasha Elizura sak ai kumhpa rai nga ai.

³⁶Manga ngu na nhtoi hta Simun amyu na agyi, Zurishadi a kasha Shelumila kumhpa sak jaw wu ai:



³⁷shi a kumhpa gaw, nawku nta na shekela shen ai hku hkan yang, shekela latsa e sumshi li ai gumhpraw ban langai mi, shekela sanit shi li ai gumhpraw gawm langai mi; shadung kumhpa matu dai yan hta jahpring dat ai namman hte gumrin ai mani ai muk shadung;

³⁸shekela shi li ai ja chyaw langai mi hte, dai hta jahpring dat ai manam pyaw ai baw;

³⁹wan nat hkungga matu usu uram langai mi, sagu la langai mi, ladu hkrum ai sagu la kasha langai mi;

⁴⁰htingrai hkungga matu bainam la langai mi hte,

⁴¹mahku hkungga nawng na matu, usu lahkawng, sagu la manga, bainam la manga, ladu hkrum ai sagu la kasha manga rai nga ai: dai gaw Zurishadi a kasha Shelumila sak ai kumhpa rai nga ai.

⁴²Kru ngu na nhtoi hta, Gad a amyuu na agyi, Duela a kasha Eliasap kumhpa sak jaw wu ai:

⁴³shi a kumhpa gaw, nawku nta na shekela shen ai hku hkan yang, shekela latsa e sumshi li ai gumhpraw ban langai mi, shekela sanit shi li ai gumhpraw gawm langai mi; shadung kumhpa matu dai yan hta jahpring dat ai namman hte gumrin ai mani ai muk shadung;

⁴⁴shekela shi li ai ja chyaw langai mi hte, dai hta jahpring dat ai manam pyaw ai baw;

⁴⁵wan nat hkungga matu usu uram langai mi, sagu la langai mi, ladu hkrum ai sagu la kasha langai mi;

⁴⁶htingrai hkungga matu bainam la langai mi hte,

⁴⁷mahku hkungga nawng na matu, usu lahkawng, sagu la manga, bainam la manga, ladu hkrum ai sagu la kasha manga rai nga ai: dai gaw Duela a kasha Eliasap sak ai kumhpa rai nga ai.

⁴⁸Sanit ngu na nhtoi hta, Ehprim amyuu na agyi, Amihu a kasha Elishama kumhpa sak jaw wu ai:



⁴⁹shi a kumhpa gaw, nawku nta na shekela shen ai hku hkan yang, shekela latsa e sumshi li ai gumhpraw ban langai mi, shekela sanit shi li ai gumhpraw gawm langai mi; shadung kumhpa matu dai yan hta jahpring dat ai namman hte gumrin ai mani ai muk shadung;

⁵⁰shekela shi li ai ja chyaw langai mi hte, dai hta jahpring dat ai manam pyaw ai baw;

⁵¹wan nat hkungga matu usu uram langai mi, sagu la langai mi, ladu hkrum ai sagu la kasha langai mi;

⁵²htingrai hkungga matu bainam la langai mi hte,

⁵³mahku hkungga nawng na matu, usu lahkawng, sagu la manga, bainam la manga, ladu hkrum ai sagu la kasha manga rai nga ai: dai gaw Amihu a kasha Elishama sak ai kumhpa rai nga ai.

⁵⁴Matsat ngu na nhtoi hta, Manashe amyuu na agyi Pedazura a kasha Gamalela kumhpa sak jaw wu ai:

⁵⁵shi a kumhpa gaw, nawku nta na shekela shen ai hku hkan yang, shekela latsa e sumshi li ai gumhpraw ban langai mi, shekela sanit shi li ai gumhpraw gawm langai mi; shadung kumhpa matu dai yan hta jahpring dat ai namman hte gumrin ai mani ai muk shadung;

⁵⁶shekela shi li ai ja chyaw langai mi hte, dai hta jahpring dat ai manam pyaw ai baw;

⁵⁷wan nat hkungga matu usu uram langai mi, sagu la langai mi, ladu hkrum ai sagu la kasha langai mi;

⁵⁸htingrai hkungga matu bainam la langai mi hte,

⁵⁹mahku hkungga nawng na matu, usu lahkawng, sagu la manga, bainam la manga, ladu hkrum ai sagu la kasha manga rai nga ai: dai gaw Pedazura a kasha Gamalela sak ai kumhpa rai nga ai.

⁶⁰Jahku ngu na nhtoi hta, Ben-yamin amyuu na agyi Gidoni a kasha Abidan kumhpa sak jaw wu ai:



⁶¹shi a kumhpa gaw, nawku nta na shekela shen ai hku hkan yang, shekela latsa e sumshi li ai gumhpraw ban langai mi, shekela sanit shi li ai gumhpraw gawm langai mi; shadung kumhpa matu dai yan hta jahpring dat ai namman hte gumrin ai mani ai muk shadung;

⁶²shekela shi li ai ja chyaw langai mi hte, dai hta jahpring dat ai manam pyaw ai baw;

⁶³wan nat hkungga matu usu uram langai mi, sagu la langai mi, ladu hkrum ai sagu la kasha langai mi;

⁶⁴htingrai hkungga matu bainam la langai mi hte,

⁶⁵mahku hkungga nawng na matu, usu lahkawng, sagu la manga, bainam la manga, ladu hkrum ai sagu la kasha manga rai nga ai: dai gaw Gidoni a kasha Abidan sak ai kumhpa rai nga ai.

⁶⁶Shi ngu na nhtoi hta Dan amyu na agyi Amishadi a kasha Ahiza kumhpa sak jaw wu ai:

⁶⁷shi a kumhpa gaw, nawku nta na shekela shen ai hku hkan yang, shekela latsa e sumshi li ai gumhpraw ban langai mi, shekela sanit shi li ai gumhpraw gawm langai mi; shadung kumhpa matu dai yan hta jahpring dat ai namman hte gumrin ai mani ai muk shadung;

⁶⁸shekela shi li ai ja chyaw langai mi hte, dai hta jahpring dat ai manam pyaw ai baw;

⁶⁹wan nat hkungga matu usu uram langai mi, sagu la langai mi, ladu hkrum ai sagu la kasha langai mi;

⁷⁰htingrai hkungga matu bainam la langai mi hte,

⁷¹mahku hkungga nawng na matu, usu lahkawng, sagu la manga, bainam la manga, ladu hkrum ai sagu la kasha manga rai nga ai: dai gaw Amishadi a kasha Ahiza sak ai kumhpa rai nga ai.

⁷²Shi langai ngu na shani e Ashe amyu na agyi Ohkran a kasha Pagila kumhpa sak jaw wu ai:



⁷³shi a kumhpa gaw, nawku nta na shekela shen ai hku hkan yang, shekela latsa e sumshi li ai gumhpraw ban langai mi, shekela sanit shi li ai gumhpraw gawm langai mi; shadung kumhpa matu dai yan hta jahpring dat ai namman hte gumrin ai mani ai muk shadung;

⁷⁴shekela shi li ai ja chyaw langai mi hte, dai hta jahpring dat ai manam pyaw ai baw;

⁷⁵wan nat hkungga matu usu uram langai mi, sagu la langai mi, ladu hkrum ai sagu la kasha langai mi;

⁷⁶htingrai hkungga matu bainam la langai mi hte,

⁷⁷mahku hkungga nawng na matu, usu lahkawng, sagu la manga, bainam la manga, ladu hkrum ai sagu la kasha manga rai nga ai: dai gaw Ohkran a kasha Pagila sak ai kumhpa rai nga ai.

⁷⁸Shi lahkawng ngu na shani e, Naphtali amyu na agyi Enan a kasha Ahira kumhpa sak jaw wu ai:

⁷⁹shi a kumhpa gaw, nawku nta na shekela shen ai hku hkan yang, shekela latsa e sumshi li ai gumhpraw ban langai mi, shekela sanit shi li ai gumhpraw gawm langai mi; shadung kumhpa matu dai yan hta jahpring dat ai namman hte gumrin ai mani ai muk shadung;

⁸⁰shekela shi li ai ja chyaw langai mi hte, dai hta jahpring dat ai manam pyaw ai baw;

⁸¹wan nat hkungga matu usu uram langai mi, sagu la langai mi, ladu hkrum ai sagu la kasha langai mi;

⁸²htingrai hkungga matu bainam la langai mi hte,

⁸³mahku hkungga nawng na matu, usu lahkawng, sagu la manga, bainam la manga, ladu hkrum ai sagu la kasha manga rai nga ai: dai gaw Enan a kasha Ahira sak ai kumhpa rai nga ai.



⁸⁴Shing rai tawn hkungri hpe namman chya ai shani e, dai hpe ap ya na matu, Israela du agyi ni sak jaw ai kumhpa gaw: gumhpraw ban shi lahkawng, gumhpraw gawm shi lahkawng, ja chyaw shi lahkawng rai nga ai:

⁸⁵gumhpraw ban langai mi gaw shekela latsa e sumshi shi, gumhpraw gawm langai mi gaw sanit shi shi li nga ai rai nna, nawku nta na shekela hku shen yang, gumhpraw rai yawng gaw shekela hkying lahkawng e mali tsa rai nga ai:

⁸⁶manam pyaw ai baw hte hpring ai ja chyaw shi lahkawng mung, nawku nta na shekela hku shen yang, shekela shi shi rawng ai rai nna ja chyaw yawng ga shekela latsa e hkun rai nga ai:

⁸⁷wan hte nat nawng na matu mung shadung kumhpa ni hte hpawn, usu shi lahkawng, sagu la shi lahkawng, ladu hkum ai sagu la kasha shi lahkawng; htingrai hkungga matu bainam la shi lahkawng:

⁸⁸mahku hkungga nawng na matu usu hkun mali, sagu la kru shi, bainam la kru shi, ladu hkum ai sagu la kasha kru shi rai nga ai. Dai gaw tawn hkungri hpe namman chya ai shaloi, dai hpe ap ya na matu, sak jaw ai kumhpa rai nga ai.

⁸⁹Mawshe mung Yehowa hte ga jahkrum na nga shawa sum kata de shang wu yang, dai sakse sumpu a chyeju magap ntsa na Hkerubim lahkawng yan a lapran nna shi hpe shaga ai Nsen Mawshe na wu ai rai nna shi hte ga tsun nga ai.

Bu Hkawm 8

Pyengdin Shatu Ai Lam

¹Bai Yehowa Mawshe hpe tsun wu ai gaw,

²Arun hpe ning ngu tsun u, “Pyengdin ni hpe nang shatu yang, dai pyengdin wan sanit hte hpe pyengdin shadun a man de shayawn nna shatu u, ngu nna tsun u,” ngu wu ai.



³Yehowa Mawshe hpe hkang da ai hte maren Arun galaw nna, pyengdin wan ni hpe pyengdin shadun a man de shayawn nna shatu wu ai.

⁴Dai pyengdin shadun chyawm gaw aja hte dup ai rai nga ai; de a madung kaw nna nampan pu ni du hkra dup la ai hkrai rai nga ai: Yehowa Mawshe hpe madun ai kasi hte maren dai pyengdin shadun hpe galaw la ai rai nga ai.

Lewi Ni Hpe San San Jahka Da Ai Lam

⁵Bai, Yehowa Mawshe hpe tsun wu ai gaw,

⁶“Israela kashu kasha ni hta na Lewi masha ni hpe lata la nna, shanhte hpe jasan jaseng mu.

⁷Shanhte hpe ning di jasan jaseng na rai ndai: htingrai ntsin hte shanhte hpe lapri bun nna, hkum ting na mun shangun kau ai hte, hpun palawng hkrut kau nna, tinang hkum jasan jaseng shangun na rai ndai.

⁸Dai hta kaga, namman hte gumrin ai mani ai muk shadung ngu ai shadung kumhpa hte hpawn, usu uram langai mi la nna,

⁹Lewi masha ni hpe shawa sum a man e jahpawng tawn nhtawm, Israela kashu kasha ni a shawa hpung ting hpe jahpawng ngut jang,

¹⁰Lewi masha ni hpe Yehowa man e jashawn na rai ndai. Israela kashu kasha ni mung, Lewi masha ni a baw hta lata mara ai hte,

¹¹Yehowa hpe jaw jau ai amu gun hpai shangun na matu, Israela a kashu kasha ni a malai ngu na Lewi masha ni hpe, Arun gaw Yehowa kaw nwat hkungga hku sak jaw na rai wu ai.

¹²Lewi masha ni mung usu baw hta lata mara na rai mu ai: nang mung, Lewi masha ni a matu htingrai htingrat ya na usu langai mi hte htingrai hkungga, usu langai mi hte wan nat hkungga di nna nawng ya u.

¹³Shing rai Lewi masha ni hpe Arun hte shi a shadang sha ni a man e nang woi tawn nna, Yehowa kaw nwat hkungga hku sak jaw na rai wu ai.



¹⁴Israela kashu kasha ni hta na Lewi masha ni hpe nang jahka tawn na rai nna, Lewi masha ni gaw nye a ni rai na rai ma ai.

¹⁵Shaloi she Lewi masha ni gaw shawa sum a amu shang gun lu na rai ma ai: nang shanhte hpe jasan jaseng nna, nwat hkungga hku sak jaw na rai ndai.

¹⁶Kaning rai nme law, Israela kashu kasha ni hta na shanhte gaw ngai hpe ap ya ai ni nan rai nga ma ai rai nna, Israela kashu kasha ni hta na shawng shaprat ai kasha alat ni a malai ngai shanhte hpe madu la we ai.

¹⁷Israela kashu kasha ni hta na kasha alat yawng hte gaw masha mung yamnga mung nye a rai nga ai: Egutu mung e kasha alat yawng hpe ngai sat kau ai shani e, ngai shanhte hpe nye a matu shachyoi shapra la se ai.

¹⁸Dai rai nna, Israela kashu kasha ni hta na kasha alat nlang a malai ngai shanhte hpe madu la we ai.

¹⁹Shing rai Israela kashu kasha ni dai chyoi pra ai nta de sit sa yang shanhte yubak ari n hkrum hkra, dai shawa sum hta Israela kashu kasha ni a matu jaw jau na amu gun hpai nna, shanhte a matu htingrai htingrat ya mu ga, ngu nna Israela kashu kasha ni hta na Lewi masha ni hpe Arun hte shi a shadang sha ni e kumhpa hku ngai jaw da we ai,” ngu wu ai.

²⁰Shing rai Mawshe yan Arun hte Israela kashu kasha ni a shawa hpung nlang hte gaw, Lewi masha ni a lam Yehowa Mawshe hpe hkang da wu ai hte maren, Lewi masha ni hpe galaw mu ai.

²¹Lewi masha ni mung tinang hkum hpe yubak kaw na jasan jaseng nna tinang a hpun palawng hkrut ma ai: Arun mung shanhte hpe nwat hkungga hku Yehowa kaw sak jaw nna, shanhte hpe jasan jaseng na htingrai htingrat ya wu ai.

²²Shaloi she Lewi masha ni gaw Arun hte shi a shadang sha ni a man e, shawa sum a amu gun hpai na nga shang ma ai: Lewi masha ni a lam Yehowa Mawshe hpe hkang da wu ai hte maren, shanhte shing rai galaw ma ai.

²³Bai Yehowa Mawshe hpe tsun wu ai gaw,



²⁴“Da ndai gaw Lewi masha ni hkan na lam rai nga ai: asak hkun manga ning lai jang she shawa sum a amu lit shang gun lu na rai ma ai:

²⁵⁻²⁶asak manga shi ning lai jang chyawm gaw amu lit raw sai rai nna lit n gun hpai ai sha, tinang kahpu kanau ni hte rau dai shawa sum hta ra ai amu gahti galai karum lu na rai mu ai; amu kaga gaw lawm ra na n rai. Ning rai Lewi masha ni a amu gun hpai na lam nang hpajang lu na rai ndai,” ngu wu ai.

Bu Hkawm 9

Shalai Wa Ai Poi

¹Ya Egutu mung na pru wa ai ni ning shaning shata langai hta Sina nam mali e Yehowa Mawshe hpe tsun wu ai gaw,

²“Madat da ai ahkying hta Israela kashu kasha ni shalai dat ai poi galaw lu na rai ma ai.

³Tawn da ai matsun maroi nga nga ai hte maren, ahtung ahking mahkra hte tup, madat da ai ahkying ngu ai ndai ta shi mali ya shana e galaw lu na rai myit dai,” ngu wu ai.

⁴Shaloi Mawshe gaw, Israela kashu kasha ni hpe shalai dat ai poi galaw na lam htawn shana wu ai.

⁵Shanhte mung, Sina nam mali e langai ngu na shata shi mali ya shana hta shalai dat ai poi galaw ma ai: Yehowa Mawshe hpe hkang da mada hte maren Israela kashu kasha ni galaw ma ai.

⁶Si mang a majaw wu sin mat nna, dai shani e shalai dat ai poi n lawm lu ai lasha nkau mi gaw, dai shani jang Mawshe yan Arun kaw sa nna,

⁷“Ya anhte gaw si mang a majaw wu sin mat saga ai; dai rai yang, madat da ai ahkying hta, Israela kashu kasha ni hte rau Yehowa hpe kumhpa jaw na lam, anhte hpe hpa rai hkum da na rai ta?” ngu nna san mu ai.

⁸Shaloi Mawshe gaw, “Garai naw, nanhte a lam Yehowa tsun ai ga ngai naw madat yu se ga,” ngu nna shanhte hpe tsun wu ai.



⁹Bai Yehowa Mawshe hpe tsun wu ai gaw,

¹⁰“Israela kashu kasha ni hpe ning ngu tsun u, Nanhte hte nanhte a amy hta na masha langai ngai si mang a majaw wu sin mat ai rai timung, sumtsan sa mat ai rai timung, Yehowa a matu shalai dat ai poi gaw galaw lu na rai nga ai.

¹¹Dai gaw shata lahkawng ngu na shi mali ya shana e galaw na rai mu ai: matsi n rawng ai muk, hka ai shat mai lap hte sha na rai mu ai:

¹²dai hta na hpang jahpawt du hkra ngam da lu na n rai; nra mung shadaw lu na n rai: shalai dat ai poi a ahtung ahking mahkra shatup nna galaw lu na rai nga ai.

¹³Wu sin mat ai mung n rai, sumtsan sa mat ai mung n rai re ai mi, shalai dat ai poi n shang lawm ai nga nga ai wa gaw, shi a amy hta na sumri dan kau ya ai hkrum lu na rai nga ai: madat da ai ahkying hta Yehowa matu kumhpa n la sa ai majaw, dai wa gaw shi a yubak hkrum sha na rai nga ai.

¹⁴Nanhte kaw shingbyi nga ai amy kaga wa Yehowa a matu shalai dat ai poi galaw mayu yang, tawn da nga sai matsun hte maren ahtung ahking mahkra hte tup galaw lu na rai wu ai: shing rai nanhte hta shingbyi nga ai amy kaga masha a matu mung, nanhte amy a matu mung tara langai sha rai na rai myit dai,” ngu wu ai.

Sumpan Sum Ntsa Na Sumwi

¹⁵Ya dai sumpan sum sharawt ai shani e dai sumwi gaw sumpan sum ntsa e jung nna sakse sum hpe ka-up nga ai: dai sumwi gaw shana de nna jahpawt du hkra dai sumpan sum ntsa e wan zawn htoi nga ai.

¹⁶Tutnawng shing rai nga nna, sumwi gaw ka-up nga ai hte, shana e wan zawn htoi nga ai.

¹⁷Sumwi dai Sum ntsa na dawm mat jang, Israela kashu kasha ni hkawm sa wa ma ai: sumwi yu jung ai shara shagu hta mung Israela kashu kasha ni but de ma ai.



¹⁸Yehowa hkang dat ai hte maren Israela kashu kasha ni hkawm sa wa ma ai; Yehowa hkang dat jang shanhte but de ma ai: sumpan sum ntsa e sumwi jung nga dingsa shanhte mung ade nga ma ai.

¹⁹Sumwi dai sumpan sum ntsa e nhtoi na na jung nga jang, Israela kashu kasha ni mung Yehowa matsun maroi madat let, bu lam n hkawm ai nga nga ma ai.

²⁰Kalang lang sumpan sum ntsa e sumwi dai gaw nhtoi gade ya n jung nga ai; shing rai shanhte Yehowa hkang dat ai hte maren but de ma ai; bai Yehowa hkang dat ai hte maren hkawm sa wa ma ai.

²¹Kalang lang sumwi dai gaw shana de nna jahpawt du hkra jung nga nna, jahpawt e dawm mat wa jang, shanhte hkawm sa wa ma ai: shani shana galoi rai timung sumwi dawm mat jang shanhte hkawm sa wa ma ai.

²²Ni ni sha rai timung, shata mi rai timung, shaning ting rai timung, sumwi dai sumpan sum ntsa e ajung nga dingsa, Israela kashu kasha ni gaw bu lam n hkawm ai sha, but de nga ma ai: sumwi dawm mat wa jang, shanhte hkawm sa wa ma ai.

²³Yehowa hkang dat ai hte maren shanhte but de ma ai; bai Yehowa hkang dat ai hte maren shanhte hkawm sa wa ma ai: Mawshe a n-gup hta Yehowa hkang dat ai lam madat let Yehowa a matsun maroi shanhte hkan nang ma ai.

Bu Hkawm 10

Gumhpraw Pahtau

¹Bai, Yehowa Mawshe hpe tsun wu ai gaw,

²“Shawa hpung hpe jahpawng yang dum na matu mung, gumhpraw hte pahke lahkawng dup u: dai hpe n matut ai sha dup la na rai ndai.

³Pahke lahkawng yan dum dat yang, shawa hpung ting gaw, shawa sum chyinghka de nang kaw sa zup lu na rai ma ai.



⁴Pahke langai sha dum yang gaw, Israela amyu hta masha hkring mun a du agyi ni nang kaw sa zup na rai ma ai,

⁵Awn ai hku dum dat jang sinpraw dap ni rawt na rai mu ai.

⁶Bai lahkawng lang na hta awn ai hku dum jang dingda dap ni rawt na rai ma ai: shing rai awn ai hku dum jang, dap langai hte langai rawt na rai ma ai.

⁷Shawa hpung ting hpe jahpawng na rai jang gaw awn ai hku n re ai sha dum na rai myit dai.

⁸Arun a shadang sha, hkinjawng ni gaw, dai pahke dum na rai mu ai: dai gaw nanhte a shu mashi shu masha prat dingsa hkan nga na tara rai nga ai.

⁹Nanhte tinang a mungdan hta nga nga yang, nanhte hpe gasat sa ai hpyen ni hpang de hpyen rawt yang, dai pahke hpe awn ai hku nanhte dum na rai myit dai: shaloi nanhte a Karai Kasang Yehowa nanhte hpe myit dum nna, hpyen ni a lata na, nanhte hkye hkrang la ai lu la na rai myit dai.

¹⁰Nanhte a kabu gara shani hta mung, madat da ai poi shani hta mung, shata praw shani hta mung, nanhte a Karai Kasang nanhte hpe dum nga na matu, nanhte a wan nat hkungga ni, nanhte nawng ai mahku hkungga ni hta pahke dum na rai myit dai: ngai gaw nanhte a Karai Kasang Yehowa rai nga nngai,” ngu wu ai.

Israela Ni Sina Bum Na Htawt Sa Wa Ai Lam

¹¹Ya ni ning shaning, shata lahkawng a nhtoi hkun ya du ai shani hta sumwi gaw sakse sumpan sum a ntsa na dawm mat wa ai rai nna,

¹²Israela kashu kasha ni gaw Sina bum kaw nna htawt hkawm sa wa ma ai; bai dai sumwi gaw Paran nam e jung nga ai.

¹³Shing rai shanhte hkawm ai gaw, Yehowa Mawshe hpe hkrang da ai hku, shawng hkawm hpang ai lang rai nga ai.

¹⁴Yuda dap a hpung daw wa ni gaw tinang a dawngkhawn hte rau shawng e rawt sa wa ma ai: dai dap a agyi gaw Aminadab a kasha Nashon rai nga ai.



- ¹⁵Yishahka dap na hpung daw wa a agyi gaw, Zua a kasha Nehtanela rai nga ai.
- ¹⁶Zebulun dap na hpung daw wa a agyi gaw Helon a kasha Elisha rai nga ai.
- ¹⁷Dai hpang sumpan sum run nna, dai sumpan sum gun hpai ai Gershon a kashu kasha ni hte Merari a kashu kasha ni sa wa ma ai.
- ¹⁸Bai Rubin dap a hpung daw wa ni gaw tinang dawngkhawn hte rau rawt sa wa ma ai, dai dap a agyi gaw Shedura kasha Elizura rai nga ai.
- ¹⁹Simun dap na hpung daw wa a agyi gaw Zurishadi a kasha Shelumila rai nga ai.
- ²⁰Gad dap na hpung daw wa a agyi gaw, Duela kasha Eliasap rai nga ai.
- ²¹Dai hpang Kohat masha ni gaw, chyoi pra ai nta a arai ni hpai nna rawt sa wa ma ai: shanhte garai n du yang shawng na ni gaw sumpan sum sharawt shadun magang ma ai.
- ²²Bai Ehprim dap a hpung daw wa ni gaw tinang a dawngkhawn hte rau rawt sa wa ma ai: dai dap a agyi gaw Amihu a kasha Elishama rai nga ai.
- ²³Manashe dap na hpung daw wa agyi gaw Pedazura a kasha Gamalela rai nga ai.
- ²⁴Ben-yamin dap na hpung daw wa agyi gaw Gidoni a kasha Abidan rai nga ai.
- ²⁵Dai hpang, dap yawng a hpang jahtum dap ngu na Dan dap a hpung daw wa ni gaw tinang a dawngkhawn hte rau rawt sa wa ma ai: dai dap a agyi gaw Amishadi a kasha Ahiza rai nga ai.
- ²⁶Ashe dap na hpung daw wa agyi gaw Ohkran a kasha Pagila rai nga ai.
- ²⁷Naphtali dap na hpung daw wa agyi gaw Enan a kasha Ahira rai nga ai.
- ²⁸Shing rai Israela kashu kasha ni gaw hpung mi a hpang hpung mi rai rawt nna, shanhte hkawm sa wa ma ai.



²⁹Shaloi Mawshe gaw shi a katsa Midian masha Reuela a kasha Hoba hpe, Ya anhte gaw Yehowa a ga hte maren anhte hpe jaw na nga ai mung de sa wa nga ga ai: nang mung anhte hte rau sa wa ga; anhte nang hpe chyeju jaw na ga ai: Yehowa gaw Israela hpe chyeju jaw na lam ga ndat tawn da nu ai,” ngu wu ai.

³⁰Hoba chyawm gaw, “Ngai n hkan na nngai; nye a buga, nye a baw sang ni hpang de she ngai wa na nngai,” ngu nna Mawshe hpe htan wu ai.

³¹Bai Mawshe gaw,” Anhte hpe kau da nna hkum wa mat et; dai nam mali hkan e anhte kanang kaning rai but na gaw nang she chye ndai; dai majaw nang sha anhte a myi tai na rai nga ai:

³²shing rai nang anhte hte rau sa n yang gaw, Yehowa anhte hpe chyeju jaw ai hte maren, nang hpe mung anhte gaja wa chyeju jaw na ga ai,” ngu wu ai.

³³Shing rai shanhte gaw Yehowa a bum na pru nna, masum ya sat ai kaw du hkra hkawm sa wa ma ai: dai masum ya sat ai lam hta sa wa nga yang, Yehowa a sakse sumpu gaw shanhte but na shara tam let, shanhte a shawng e sa wa nga ai,

³⁴Shanhte dap sharawt nna shani e sat sa wa nga yang, Yehowa a sumwi gaw shanhte a ntsa e anga nga ai.

³⁵Ya dai sumpu sa wa jang Mawshe gaw, “Yehowa e, rawt u, nang hpe hpyen ai ni poi mat mu ga law; Nang hpe n dawng ai ni na a man e htaw mat mu ga law,” ngu nna tsun tsun rai wu ai.

³⁶Bai dai sumpu sa nga ai rai jang, shi gaw, “Yehowa e, Israela masha hkying mun nga ai de nhtang wa rit law,” ngu nna tsun tsun rai wu ai.

Bu Hkawm 11

Yehowa Kaw Na Wan

¹Ya dai amyu masha ni gaw aput apai nga nna, Yehowa a na hta n shawp ai ga tsun ma ai: Yehowa dai na jang masin pawt bu nna, Yehowa a wan shanhte hta grung wa ai hte dap shingnawm e hkru mat wa ai.



²Shaloi amyu masha ni gaw Mawshe hpe jahtau mu ai rai nna, Mawshe mung Yehowa hpe hpyi ya ai hte wan si mat wa ai.

³Dai yang e Yehowa a wan shanhte hta hkru wa ai majaw, dai shara hpe Tabera ngu nna shamying mu ai.

Yehowa Kaw Na U Preng

⁴Ya shanhte hta lawm nang wa ai kayau kaya re ai amyu masha ni gaw grai marit nga ma ai: Israela kashu kasha ni mung bai hkrap nna, “Anhte sha na shan kadai jaw sana i?”

⁵Egutu mung e pagawn sha lu ai anga, kumgyin, gyinshau, gaubawng, shakau, hparaw re ai ni anhte dum ga ai:

⁶ya gaw anhte myit gawng run mat saga ai: ndai manna hta kaga hpa mung n mu yu saga ai,” nga ma ai.

⁷Manna ngu ai gaw hpakgyi tum zawn rai nna ahpraw gaw bedela si a tum nsan nga ai.

⁸Amyu masha ni gaw dai sa tam magawn la nna, htumrin hta rin ai gaw rin, kaihtum hta htu ai gaw htu rai nhtawm dibu hta shadu nna muk pa galaw ma ai: dai gaw namman katsing zawn nga mu nga ai.

⁹Shanhte but de ai shara e shana na mari hkrat ai hta manna hkrat kahtap htap rai nga ai.

¹⁰Ya amyu masha ni htinggaw shagu hta tinang a sum chyinghka lam e hkrap nga ma ai gaw Mawshe na wu ai: Yehowa mung masin grai pawt bu ai rai nna, Mawshe gaw myit yu machyi nga ai.

¹¹Dai rai nna Mawshe Yehowa hpe, “Nang na a mayam wa ngai hpe hpa majaw ning rai shayak nga n ta? ndai amyu yawng a lit ngai gun hpai na gaw, ngai na a man e hpa myi man n pa shara nga a ta?”

¹²Ndai amyu hpe shanhte a kaji kawa ni hta nang dagam da ai mung de, Ma kawa gaw ma chyangai hpe pawn ai zawn shanhte hpe pawn wa u, nga nna



nang ngai hpe tsun na gaw, shanhte hpe nye a hkritung e gun we ni? ngai shanhte hpe shangai mawe ni?

¹³Ndai ni nlang hpe jaw sha na shan, ngai kanang na lu la na rai ta? Shanhte gaw, “Anhte sha na shan, jaw mi,” nga nna hkrap let ngai kaw hpyi nga ma ai.

¹⁴Ndai ni nlang hpe ngai hkrai sha n dang gun we ai; gun na lit nau li la li ai.

¹⁵Ngai hpe ndai hku she di na rai yang mung, na a man e myi man pa nngai rai yang mung, nye a ruyak hpe ngai n dum n ga, ngai hpe sat kau e,” ngu nna tsun wu ai.

¹⁶Shaloi Yehowa Mawshe hpe tsun wu ai gaw, “Nang chye ai salang hte amyuu masha ni a du gyi ni marai sanit shi hte hpe Israela hta na jahpawng la nhtawm, shawa sum de woi wa nna nang hte rau shatsap tawn ru.

¹⁷Shaloi ngai yu sa nna, dai yang e nang hte ga matut na ring ngai: nang hta dung ai Wenyi hta na ngai la nna shanhte a ntsa e mara ya na we ai; ndai amyuu a lit nang chyu sha gun hpai na n rai, shanhte nang hpe gun hpai karum na rai ma ai.

¹⁸Amyuu masha ni hpe mung nang ning ngu tsun u: “Hpawt ni nhtoi na matu tinang hkum hpe shachyoi shapra da mu; nanhte shan lu sha na marin dai; kanning rai nme law, kadai wa anhte hpe shan jaw sha sana i? Egutu mung e nga yang gaw anhte mu mu mai mai nga lu ga ai le, nga nna Yehowa a na hta nanhte hkrap ai ga majaw, shi nanhte hpe shan jaw sha na ra ai rai nna, nanhte sha lu na marin dai.

¹⁹Lani, ni ni, manga ya, shi ya, hkun ya sha n rai,

²⁰nanhte a ladi hta manam pru nna ajin anang nga hkra shata mi tup sha lu na myit dai: kanning rai nme law, Nanhte hta rawng nga ai Yehowa hpe nanhte n hpu n lu nga nna, Egutu mung na anhte hpa rai pru wa ga ai i? nga nna shi a man e hkrap myit dai, ngu mi,” ngu wu ai.



²¹Shaloi Mawshe gaw, “Nye a masha ni wa-ngan hkrai sen kru ting rai ma ai mi, nang gaw, Shata mi tup na matu shanhte hpe ngai shan jaw sha na, nga lu n hka i?”

²²shanhte hpe hkru hkra jaw sha na gaw, sagu bainam, dumsu hpung gade sat na rai ta? shing n rai, nammukdara na nga yawng ting wa shanhte hpe shajawng ya na wu ni?” ngu nna htan wu ai.

²³Shaloi Yehowa Mawshe hpe, “Yehowa a lata gadun li ni? nye a ga tup n tup gaw ya nang mu na rin dai,” ngu wu ai.

²⁴Shaloi Mawshe pru nna amyu masha ni hpe Yehowa a ga htawn tsun wu ai: amyu masha ni a agyi salang sanit shi hte hpe mung jahpawng la nhtawm dai Sum grup e shade tawn wu ai.

²⁵Yehowa mung dai sumwi hta yu hkrat nna shi hte ga tsun nga ai; Mawshe hta dung ai Wenyi hta na la nhtawm agyi salang sanit shi hte a ntsa e mara ya wu ai rai nna, dai Wenyi shanhte hta yu dung jang shanhte gaw myihto htoi ma ai; dai hta kaga hpa n tsun ma ai.

²⁶Dai hpung hta lawm ai Eldad hte Medad mying ai marai lahkawng gaw, jahpan hta lawm timung Sum de n sa ai sha dap e anga nga ma ai; dai yan hta mung Wenyi yu dung nna, shan gaw dap kata e myihto htoi ma ai.

²⁷Shaloi shabrang langai mi gat sa nna, “Eldad yan Medad gaw dap kata e myihto htoi nga ma ai,” ngu nna Mawshe hpe tsun dan wu ai.

²⁸Dai hpe, Mawshe san da sai shi a hkringmang Nun a kasha Yawshu gaw, “Nye a madu e, shan hpe hkum kau u,” ngu nna Mawshe hpe tsun wu ai.

²⁹Mawshe chyawm gaw, “Nye a matu nang manawn ya nni? Yehowa a masha nlang hte gaw myihto hkrai rai nga mu ga, Yehowa gaw shi a Wenyi shanhte a ntsa e mara jaw mu ga law!” nga nna tsun ai.

³⁰Shaloi Mawshe hte Israela agyi salang ni dap de bai wa ma ai.



³¹Shaloi Yehowa nbung shabung dat nna, nammukdara de na u preng shapoi la nhtawm, dai dap a grup yin lani sat sat gang ai shara du ai hte ga hta dawng lahkawng htat hkra jahkrat ya mu ai.

³²Shaloi amyu masha ni gaw dai shani tup, dai shana tup, hpang shani tup u preng sa magawn ma ai: n law hta htum sai wa homa shi magawn la lu wu ai; dai dap grup yin shara shagu hkan e, dai u preng shan shanhte lam shajang da mu ai.

³³Rai timung u preng shan dai garai n mayu yang, dai amyu masha ni hpe Yehowa pawt bu nna nachying yak ai zinli hte ari jaw mu ai.

³⁴Dai rai nna, myit marit ai masha ni hpe dai yang e lup makoi mu ai majaw, shara dai hpe Kibrot-hatawa ngu nna shamyng mu ai.

³⁵Ya, amyu masha ni gaw Kibrot-hatawa kaw na htawt nhtawm, Hazerot de du ma ai; shing rai shanhte Hazerot e nga nga ma ai.

Bu Hkawm 12

Miriam Yan Arun A Mara Shagun Ai Lam

¹Ya Mawshe gaw Hkusha amyu num la wu ai rai nna, dai Hkusha num a majaw, Miriam yan Arun gaw Mawshe hpe mara shagun nna,

²“Gaja wa Yehowa gaw Mawshe hta sha ga tsun lu ai re a hka? an a n-gup hta mung tsun sai n rai ni?” nga ma ai. Ga dai hpe Yehowa na wu ai.

³Dai Mawshe ngu ai wa chyawm gaw, ga ntsa ting na masha nlang hta myit grau sumnung ai wa rai nga ai.

⁴Shaloi Yehowa gaw, “Nanhte masum shawa sum de sa yu marit,” nga nna Mawshe, Arun, Miriam hte hpe alawan shaga wu ai rai nna, shanhte masum pru sa wa ma ai.

⁵Yehowa mung sumwi hte yu sa nna, dai Sum a chyinghka lam e tsap let Arun yan Miriam hpe shaga wu ai: shan mung sit sa wa ma ai.

⁶Shaloi Yehowa gaw, “Nye a ga madat yu mu: nanhte hta myihtoinga ai rai yang, ngai Yehowa dai wa hta shingran hte nye hkum madun na rai nngai;



⁷rai timung, nye shangun ma Mawshe gaw dai hku n rai; shi gaw nye a nta ting hta kangka re ai wa rai nga ai:

⁸shi hta ngai ga tsun yang gumwai ga hku ngai n tsun, ngai hkum nan hkra dan dan leng leng tsun na we ai; shi gaw Yehowa a hkrang mung mu lu na rai nga ai: dai rai nna, nye a shangun ma wa Mawshe hpe hpa rai mara shangun rip myit ta?” ngu wu ai.

⁹Shing nga nhtawm Yehowa shan hpe masin pawt nna lung mat wa ai.

¹⁰Sumwi mung Sum na dawm mat wa ai; shaloi jang, yu u, Miriam hta Manggang kap nna hkyen zawn hpraw nga ai; Arun mada yu nna Miriam hta manggang gang ai mu jang,

¹¹Arun gaw Mawshe hpe, “Nye a madu e, an ngawk nna shut kau ai majaw, an a shut ai mara an hta hkum mara ya mi ngai hpyi nem nga nngai;

¹²shangai ai kaw nna hkum shan chyen mi yat mat ai chyasi zawn wa gaw shi hta hkum rai u ga law,” ngu nna nem wu ai.

¹³Shaloi Mawshe gaw, “Karai Kasang e, shi hpe shamai ya u,” ngu nna Yehowa hpe jahtau wu ai.

¹⁴Yehowa mung, “Shi a kawa e shi a myi man hta mayen sha mahtaw bun ya ai hte pyi, sanit ya tup kaya hkum nga na n rai ni? ya shi hpe sanit ya tup dap shinggan e sa nga shangun u; dai hpang she bai shang shangun u,” ngu nna Mawshe hpe tsun wu ai.

¹⁵Shing rai, Miriam hpe dap shinggan e sanit ya tup tawn da kau mu ai; Miriam dap de garai n shang dingsa amyu masha ni mung bu n hkawm ai nga nga ma ai.

¹⁶Dai hpang amyu masha ni gaw Hazerot shara na htawt nna Paran mali e but de nga ma ai.

Bu Hkawm 13

Hkanan Mung Hpe Kin-yu Sa Yu Ai Lam

¹Shaloi Yehowa Mawshe hpe tsun wu ai gaw,



²“Israela kashu kasha ni hpe ngai jaw na Hkanan mung hpe kin-yu sa yu na matu, amyu lakung shagu hta na du agyi tai ai ni hpe, amyu mi hta na langai langai lata la nna, shangun dat u,” ngu wu ai.

³Shing rai Yehowa a ga hte maren, Mawshe gaw Paran mali kaw nna kin-yu masha shangun dat wu ai: shangun dat ai ni yawng gaw, Israela kashu kasha ni hta na du agyi ni hkrai rai ma ai.

⁴Shanhte a amying gaw, Rubin amyu hta na Zahkura a kasha Shammua.

⁵Simun amyu hta na Hori a kasha Shahpat.

⁶Yuda amyu hta na Yehpuna a kasha Hkaleb.

⁷Yishahka amyu hta na Yawsep a kasha Igala.

⁸Ehprim amyu hta na Nun a kasha Hoshea.

⁹Ben-yamin amyu hta na, Rahpu a kasha Palti.

¹⁰Zebulun amyu hta na Sodi a kasha Gadiela.

¹¹Yawsep amyu Manashe lakung hta na Susi a kasha Gadi.

¹²Dan amyu hta na, Gemali a kasha Amiela.

¹³Ashe amyu hta na Mihkaela a kasha Sehtura.

¹⁴Naphtali amyu hta na Wopsi a kasha Nabi.

¹⁵Gad amyu hta na Mahki a kasha Guela hte rai ma ai.

¹⁶Dai gaw Hkanan mung kin-yu sa yu na matu, Mawshe shangun dat ai ni a amying rai nga ai. Mawshe chyawm gaw Nun a kasha Hoshea hpe Yawshu ngu nna shamying wu ai.

¹⁷Shing rai Mawshe gaw Hkanan mung hpe kin-yu sa yu na matu shanhte hpe shangun dat nna, Ya nanhte dingda maga lam hku sa wa nna, bum ga de lung wa masu:

¹⁸dai mung gaw kaning re ai mung re ai yu da mu; mung masha ni n-gun ja ma ai, n ja ma ai; law ma ai, n law ma ai;



¹⁹shanhthe nga ai mung gaw kaja malu ai kun, n kaja malu ai kun; shanhthe nga ai mare ni gaw kaning re ai mare rai malu ai kun; janghpang sum hta, shing n rai bungghku kum ai mare hta nga ma ai kun;

²⁰dai mung na lamu ga gaw hpun rawng malu ai kun, n rawng malu ai kun; nam maling law ai kun, n law ai kun, yu wa marit. Nden ja ai myit hte sa wa mu; dai mung na namsi loi mi mung la wa yu mi, ngu nna hkang dat mu ai. Dai ten gaw tsabyi si nnan myin wa ai aten rai nga ai.

²¹Shing rai shanhthe gaw Zin ngu ai mali kaw nna, Hamat mare pru ai lam na Rehab mare du hkra, Hkanan mung hpe kin-yu lung yu ma ai.

²²Shing rai shanhthe dingda maga hku jawt hkawm wa nna, Hebron mare de du ma ai; dai yang e Anak a kashu kasha Ahiman, Sheshai, Talmai ni nga ma ai: Hebron mare chyawm gaw, Egutu mung na Zoan mare garai n de yang sanit ning a shawng e de sai rai nga ai.

²³Shaloi shanhthe Eshkola kadit du nna, asi sumbaw ai tsabyi lakung langai mi dan la nna, marai lahkawng dai hpe shingtau hpai ma ai; hkainu si hte maihpang si mung shanhthe la wa ma ai.

²⁴Israela kashu kasha ni dan la ai tsabyi sumbaw hpe hkan nna dai kadit hpe Eshkola ngu nna shamyng mu ai.

²⁵Ya shanhthe gaw, nhtoi mali shi ya rai jang, dai mung hpe kin-yu yu ngut nna bai wa ma ai.

Kin-yu Ni Bai Wa Tang Dan Ai Lam

²⁶Bai wa ma yang shanhthe gaw Mawshe yan Arun hte Israela kashu kasha hpung ting nga ai Paran mali Kadesha ngu ai shara de du wa nna, dai yan hte shawa hpung ting hpe shiga tsun dan let, dai mung na namsi ni madun dan mu ai.

²⁷Shing rai shanhthe gaw Mawshe hpe, “Nang anhte hpe shangun dat ai mung de anhte du saga ai; gaja wa dai mung gaw nga chyau hte lagat jahku lwi ai mung nan rai nga ai; namsi ndai ni gaw dai mung e si ai namsi rai nga ai.



²⁸Rai timung, dai mung na masha ni gaw n-gun ja ai hkrai rai ma ai: mare ni mung, bungku kum ai hte grai kaba malu ai; dai hta n-ga Anak a amy masha ni hpe mung anhte mu da sagaw ai.

²⁹Amalek masha ni gaw dingda maga de; Hiti, Yebusi, Amori masha ni gaw bum ga hkan e; Hkanani masha ni gaw nammukdara makau hte Yawdan hkan kau hkan e nga nga ma ai,” ngu nna tsun dan mu ai.

³⁰Shaloi Hkaleb gaw, “Sa, ya jang rawt nna dai mung hpe lung madu la sagaw; a dang kau lu na ga ai,” nga nna Mawshe a man e amy masha ni hpe jasim wu ai.

³¹Shi a manang gale ni chyawm gaw, “Dai mung masha ni hpe anhte n dang lu law; shanhte anhte hta n-gun grau ja nga ma ai mi,” nga ma ai.

³²Bai shanhte gaw, “Anhte sa yu ai mung gaw, tinang a mung masha ni hpe sha kau ai mung rai nga ai: dai hta anhte mu ai masha yawng gaw hkumhkrang galu kaba ai hkrai rai ma ai:

³³Nehpelim ngu ai amy hta na prat ai Anak a kashu kasha Nehpelim masha ni hpe mung anhte mu da sagaw ai: shanhte a man e anhte gaw hkagrit hkadawn zawn she nawn ai wa rai nga ai; shanhte mung anhte hpe dai zawn sha a nawn kau na mi ai,” nga nna tinang sa yu da ai mung a lam Israela kashu kasha ni hpe shiga chyahten wa tsun dan mu ai.

Bu Hkawm 14

Amyu Masha Ni Gumlang Ai Lam

¹Shaloi dai shawa hpung yawng tinang a nsen shaja nna jahtau shabam ma ai; amy masha ni dai shana tup hkrap nga ma ai.

²Israela kashu kasha ni yawng gaw Mawshe yan Arun hpe aput apai nga nna, dai shawa hpung ting shan hpe, “Anhte Egutu mung e si mat ga taw le: shing n rai, ndai nam mali hkan e si mat ga taw le:



³Yehowa gaw anhte hpe ri nhtu hta si hkra, hpa majaw ndai de woi wa mi ai i? anhte a num ni hte ma chyangai ni gaw lanep tai ma na masai; Egutu mung de bai nhtang wa yang grau mai ai n rai ni?” nga nna tsun ma ai.

⁴Bai shanhte gaw, “Marai langai ngai hpe anhte agyi shatai la nna Egutu mung de nhtang wa saga,” nga nna shada da tsun ma ai.

⁵Dai rai nna Mawshe yan Arun gaw Israela kashu kasha ni a shawa hpung nlang a man e dingnyawm dagup nna nga ma ai.

⁶Dai mung hpe kin-yu lung yu ai ni hta na Nun a kasha Yawshu hte Yehpuna a kasha Hkaleb chyawm gaw tinang a hpun palawng gang je kau nna,

⁷Israela kashu kasha ni a shawa hpung ting hpe, Anhte kin-yu lung yu ai mung gaw nachying kaja ai mung rai nga ai:

⁸Yehowa anhte hpe tsawra yang gaw, dai nga chyu hte lagat jahku lwi ai mung de, anhte hpe woi shawn nna madu shangun na mi ai.

⁹Dai re ai majaw Yehowa hpe hkum gumlau myit; dai mung na masha ni hpe mung hkum hkrit myit; shanhte gaw anhte a shat sha tai na ra ai: shanhte hta makawp maga n nga malu ai; anhte hpanng de chyawm gaw Yehowa nga nga ai; shanhte hpe hkum hkrit myit,” ngu nna tsun mu ai.

¹⁰Shawa hpung ting chyawm gaw shan hpe nlung hte kabai sat na maw ma ai. Shaloi jang Yehowa a hpung shingkaung gaw, Israela kashu kasha ni yawng a man e dai shawa sum hta dan hkung nga ai.

¹¹Shaloi Yehowa Mawshe hpe, “Ndai amyu gaw gaten du hkra ngai hpe n gawn n sawn rai nga na ma ta? shanhte hta ngai madun ai lamik kumla ni hpe mu lu ninglen gaten du hkra ngai hpe naw n kam na ma ta?

¹²Ana zinli hte ngai shanhte hpe ari jaw nna shanhte a sali wunli dawm la ya nhtawm, shanhte hta grau kaba nna hpung shingkaung grau rawng ai amyu ngai nang hpe shatai na de ai,” ngu wu ai.



¹³Shaloi Mawshe Yehowa hpe, “Nang na a nsam kaba hte ndai amyu hpe Egutu masha ni a kata na shaw wa nit dai rai nna, shanhte ndai lam na yang, ndai mung na masha ni hpe bai htawn shana na maru ai:

¹⁴nang Yehowa ndai amyu a ka-ang e nga nga ndai mung, nang Yehowa anhte hte myi man chyaw rai nga ai mung, na a sumwi anhte a ntsa e ka-up nga ai mung, nang gaw shani e sumwi shadaw hta, shana e wan shadaw hta shanhte a shawng e sa wa ndai mung, ndai ga na masha ni na yu masai.

¹⁵Ya ndai amyu hpe masha langai e sha zawn nang sat kau dam yang gaw, na a shi na yu sai masha amyu ni gaw,

¹⁶Yehowa dai masha ni hpe, shi jaw na nga nna dagam da ai mung de, n jashawn lu wu ai majaw, nam mali e shanhte hpe sat kau da wu ai, nga nna tsun shajang na mara ai.

¹⁷Dai re ai majaw, Yehowa gaw myit galu kaba ai hte matsan dum n-gaw nwai rawng ai wa, yubak hte tara tawt lai ai lam hpe raw dat kau ya timung, mara lu ai wa hpe kaman san san n dat kau ai sha, kawa ni a yubak kasha ni hta prat masum prat mali du hkra, htang jaw nga ai wa,

¹⁸rai nga ai hte maren, nang Madu a hpung shingkang galu kaba nga u ga:

¹⁹na a galu kaba ai matsan dum myit hte mung, Egutu mung na ndai amyu hpe shapraw wa ai kaw nna ya du teng shanhte a mara raw dat kau ya nga ndai hte maren mung, ndai amyu a mara ya bai naw raw dat kau ya u,” ngu nna hpyi nem wu ai.

²⁰Shaloi Yehowa gaw, Nang hpyi ai hte maren ngai raw dat ni ai:

²¹rai timung, ngai ahkrung nga nngai rai nna, Yehowa a hpung shingkang ga ntsa ting dan hkung nga ai hte maren,

²²Egutu mung kaw nna, ndai nam mali du hkra nye a hpung shingkang hte ngai madun ai lamik kumla ni hpe mu lu ai ni nlang hte gaw, nye a ga n madat ai, ya shi lang du hkra ngai hpe dinglik mi ai majaw,



²³shanhthe a kaji kawa ni hpe ngai jaw na ngu dagam da ai mung hpe, gaja wa teng teng n mu lu na ma ai; ngai hpe n gawn n sawn re ai ni langai mi muk dai hpe mu lu na n rai.

²⁴nye a shangun ma Hkaleb chyawm gaw, kaga re ai myit masin rawng ai hte nye a hpang htep lahti hkan nang ai majaw, shi kabye yu sai mung de ngai woi shawn nna, shi a kashu kasha ni dai hpe madu lu na mara ai.

²⁵Ya, Amalek masha ni hte Hkanani masha ni pa ga de nga nga ma ai majaw, hpawt ni rawt nna, nawng hkyeng lam hku nam mali de bai nhtang kayin sa wa mu,” ngu wu ai.

²⁶Bai Yehowa Mawshe yan Arun hpe tsun wu ai gaw,

²⁷“Ngai hpe aput apai nga ai, ndai n hkru ai shawa hpung hpe galoi du hkra ngai sharang nga na rai ta? Israela kashu kasha ni ngai hpe aput apai nga ai gaw ngai na se ai.

²⁸Shanhthe hpe ning ngu tsun u, ‘Yehowa da nga yang, ngai ahkrung nga nngai hte maren, nanhte ngai hpe na hkra tsun ai hku, nanhte hpe ngai di na made ai:

²⁹nanhte a si mang ni ndai nam mali hkan e hti nga mat na masalit dai; ngai hpe aput ai ni hta na, jahpan hta hti lawm ai asak hkun ning lai ai ni nlang hte gaw,

³⁰Nanhte hpe ngai madu shangun na ngu nna ngai dagam da ai mung de, Yehpuna kasha Hkaleb hte Nun a kasha Yawshu hta kaga kadai mung gaja wa du lu na n rai.

³¹Masha hpyen ni a lanep sha tai na masai, nga nna nanhte tsun ai ma chyangai ni hpe ngai woi shawn nna, nanhte yen kau da ai mung hpe shanhthe chye na mara ai.

³²Nanhte chyawm gaw, nanhte a si mang ni ndai nam mali hkan e hti nga mat na masalit dai.



³³Nanhte a si mang ni ndai nam mali e nyawp mat ma hkra, nanhte a kashu kasha ni gaw, nanhte gumlau ai yubak gun nna ndai nam e mali shi ning tup kayin hkawm nga na masai.

³⁴Dai mung hpe kin-yu yu ai nhtoi mali shi ya re ai hte maren, lani mi hpe laning mi shatai nna, mali shi ning tup, tinang a yubak gun let, nye e kabai kau ai chye lu na manit dai.'

³⁵Ngai Yehowa ning nga nga nngai: gaja wa teng teng ngai hpe gumlau ai, ndai n hkru ai shawa hpawng hpe shing di na we ai; ndai nam mali hkan e shanhte si mat na masai; ndai yang e nyawp mat na masai, nga ai, ngu mu," ngu wu ai.

³⁶Dai mung hpe kin-yu yu na Mawshe shangun dat ai masha ni hta, bai wa nna dai mung a lam ga chyahten wa tsun ai hte shawa hpung nlang hpe aput shangun ai ni ngu ai,

³⁷Hkanaan mung a shiga chyahten tsun ai ni gaw, Yehowa a man e ana zinli hte si mat ma ai.

³⁸Dai mung hpe kin-yu sa yu ai ni hta na Nun a kasha Yawshu hte Yehpuna a kasha Hkaleb yan chyawm gaw hkrung nga ma ai.

³⁹Ndai ga yawng hte hpe Mawshe gaw Israela kashu kasha ni hpe htawn shana wu ai rai nna, amyu masha ni grai wa yawn nga ma ai.

⁴⁰Bai shanhte gaw jahpawt jau jau rawt nna, "Anhte shut saga ai; rai timung, anhte jin jin rai nga ga ai; Yehowa ndat da ai mung de anhte sa wa na ga ai," nga nna bum de lung wa ma ai.

⁴¹Mawshe chyawm gaw, "Yehowa aga hpa rai tawt nga myit ta? nanhte galaw ai hku byin lu na n rai.

⁴²Hkum sa myit; Yehowa nanhte hte rau n rai malit dai; sa wa taw gaw, hpyen ni a man e nanhte sum na marin dai.



⁴³Amalek masha ni hte Hkanani masha ni, nanhte garai n du yang nna nga nga sai majaw, nanhte nhtu hte si na myit dai: Yehowa kaw na le mat wa ai majaw Yehowa nanhte hte rau n nga malit dai,” ngu mu timung,

⁴⁴shanhte gaw tinang myit shaja la nna bum de lung wa ma ai: rai timung Yehowa a ga shaka sumpu hte Mawshe gaw dap na n pru ai nga nga ai.

⁴⁵Shaloi bum ga de nga ai Amalek masha ni hte Hkanani masha ni pru sa nna, shanhte hpe gasat dang kau ai hte Horma mare du hkra hkan shachyut mu ai.

Bu Hkawm 15

Kahtap Jaw Ai Hkungga Ni

¹Bai Yehowa Mawshe hpe tsun wu ai gaw,

²Israela kashu kasha ni hpe ning ngu tsun mu, “Ngai nanhte hpe jaw na mung de nanhte du myit yang,

³Yehowa a matu wan nat hkungga, shing n rai hkungga amyau gale ngu na, ga shaka da yang jaw jau ai hkungga, mayu a jau ai hkungga, madat da ai poi hta jaw jau ai hkungga re ai ni hpe, dumsu hte rai timung, sagu bainam hte rai timung, Yehowa a manam pyaw sangau tai na matu jaw jau mayu myit yang;

⁴hkungga jaw jau ai wa gaw, Yehowa a matu wan hte nat ai hku rai timung, gale hkungga hku rai timung, sagu kasha nawng jau ai rai yang hkungga hkum hte hpawn, shadung kumhpa ngu na namman loga mali hte kayau ai mani ai shadung uma mi ma,

⁵ru hkaw hkungga di na tsabyi jahku loga masum ma, lajang nna la sa na rai wu ai.

⁶Sagu la rai yang gaw, Yehowa a matu manam pyaw ai baw ngu ai, shadung kumhpa di na, namman loga masum hte kayau ai mani ai shadung uma lahkawng ma;



⁷ru hkaw kumhpa di na tsabyi jahku loga masum ma, lajang nna nawng na rai wu ai.

⁸Yehowa hpe ga shaka da yang, shing n rai mahku hkungga jaw yang, Yehowa a matu manam pyaw sangau tai na,

⁹wan hte nat jaw ai hku rai timung, gale lam hku jau na rai timung, usu langai mi nawng na rai yang gaw, dai usu hte hpawn shadung kumhpa di na namman loga kru hte kayau ai mani ai shadung uma masum ma;

¹⁰ru hkaw kumhpa di na tsabyi jahku loga kru ma, lajang nna nawng jau na rai wu ai.

¹¹Shing rai usu raitim', sagu la raitim', sagu la kasha raitim', bainam kasha raitim', hkungga hkum mi nawng yang dai hku nawng jau na rai nga ai.

¹²Mazing shading tawn ai hkungga hkum gade rai yang, gade a matu shing rai nawng na rai nga ai.

¹³Mung masha ni yawng hte gaw Yehowa a matu manam pyaw sangau shatai na, wan hte nat jau yang, shing rai galaw na rai ma ai.

¹⁴Nanhte kaw sa manam ai tsasam wa rai timung, nanhte hta prat mi hte prat mi shingbyi nga ai wa kadai mung, Yehowa a matu manam pyaw sangau shatai na nga, wan hte nat jau mayu yang gaw, shi mung nanhte galaw ai hku galaw na rai wu ai.

¹⁵Shawa hpung shang ai lam hta, nanhte hte nanhte kaw sa shingbyi nga ai manam wa gaw, nanhte a shu mashi shu masha prat dingsa htung hking langai sha rai nga na rai nna, Yehowa a man e nanhte rai nga ai zawn, shingbyi nga ai wa mung rai nga na rai nga ai.

¹⁶Nanhte hkum nan hte nanhte kaw sa shingbyi nga ai wa gaw, tara langai sha, htung hking langai sha rai nga na rai myit dai," ngu wu ai.

¹⁷Bai Yehowa Mawshe hpe tsun wu ai gaw,

¹⁸“Israela kashu kasha ni hpe ning ngu tsun u, ‘Ngai nanhte hpe woi wa ai mung de nanhte du wa nna,



¹⁹dai shaloi, Yehowa hpe manawt kumhpa sa jaw na rai myit dai.

²⁰Shawng gumrin ai shadung katsing hte galaw ai muk pa hpe manawt kumhpa di nna, chyarang na manawt kumhpa manawt jau ai zawn, dai hpe manawt na rai mu ai.

²¹Nanhte a shu mashi shu masha prat dingsa hta shawng gumrin ai shadung katsing hta na manawt kumhpa Yehowa hpe sak jaw na rai myit dai.

N Dum Shami Shut Ai Yubak A Matu Hkungga Ni

²²Bai, Yehowa Mawshe hta tara hkang dat ai shani kaw nna, nanhte a shu mashi shu masha prat dingsa,

²³Mawshe a n-gun hte nanhte hpe hkang da ai tara ni hpe nanhte tawt lai kau ai lam hta,

²⁴shawa hpung yawng hte gaw n dum shami shut hpyit kau nna mara rawng ai rai yang, shawa hpung nlang hte gaw, tawn da sai htung hking nga ai hte maren, Yehowa a matu manam pyaw sangau shatai na, shadung kumhpa hte ru hkaw kumhpa hte hpawn, usu uram hpe wan nat hkungga, bainam la hpe htingrai hkungga di nna nawng na rai mu ai.

²⁵Shing rai hkinjawng wa mung Israela kashu kasha ni a shawa hpung nlang hte a matu htingrai htingrat ya na rai nna, shanhte n dum shami shut ai majaw yubak raw dat kau ya ai hkrum na rai ma ai: shanhte mung tinang a n dum shami shut ai mara matu, Yehowa e htingrai hkungga hte hpawn, wan hte nat jau na kumhpa, Yehowa hpang de la sa da na rai mu ai:

²⁶shing rai Israela kashu kasha ni nlang hte hte shanhte kaw shingbyi nga ai manam gaw yubak raw dat kau ya ai hkrum na rai ma ai; dai gaw amyu masha ni nlang a n dum shami shut ai mara sha rai nga ai.

²⁷Bai marai langai ngai n dum shami shut kau ai rai yang, htingrai hkungga di na matu ladu hkrum ai bainam yi langai mi nawng jau na rai wu ai.

²⁸Shing rai hkinjawng wa gaw, Yehowa a man e n dum shami shut ai wa a matu, htingrai htingrat ya na rai nna, shi gaw yubak raw dat kau ya ai hkrum na rai wu ai.



²⁹Israela kashu kasha wa hte shanhte kaw shingbyi nga ai tsasam wa matu, n dum shami shut ai lam hta, tara langai sha rai na rai nga ai.

³⁰Israela kashu kasha wa rai timung, amyu kaga wa rai timung, dingsa sa shut ai rai yang gaw, Yehowa hpe n gawn n sawn re ai rai nga ai majaw, dai wa gaw shi a amyu hta na sumri dan kau ya ai hkrum lu na rai wu ai.

³¹Yehowa a mungga hpe n kaw n law di nna, shi a hkanng da ai tara hpe tawt lai kau wu ai majaw, dai wa gaw shi a yubak hkam sha nna, teng teng gaja wa sumri dan kau ya ai hkrum na rai wu ai,” ngu wu ai.

Laban Nhtoi Tara Shut Ai Wa Hpe Si Ari Jaw Ai Lam

³²Ya, Israela kashu kasha ni nam e nga nga yang, laban nhtoi e hpun hta ai marai langai mi hpe mu hkrup mu ai.

³³Mu ai ni gaw dai wa hpe Mawshe yan Arun hte shawa hpung nlang a man de woi wa mu ai.

³⁴Rai timung, shi hpe jeyang na lam garai n dan ai majaw, naw hkum da mu ai.

³⁵Shaloi Yehowa Mawshe hpe, “Dai wa gaw teng teng sat kau ai hkrum na rai nga ai; dai shawa hpung ting, dap shinggan e nlung hte kabai sat na rai ma ai,” ngu wu ai.

³⁶Shing rai, Yehowa Mawshe hpe hkanng da wu ai hte maren, shawa hpung nlang hte gaw dai wa hpe dap shinggan de woi shapraw nna, nlung hte kabai sat kau mu ai.

Banbyau Byau Ai Lam

³⁷Bai, Yehowa Mawshe hpe tsun wu ai gaw,

³⁸“Israela kashu kasha ni hpe ning ngu hkanng dat mu; shanhte a shu mashi shu masha prat dingsa na ni gaw, tinang a hpun palawng matu gade de na jut a shingman hta sawm tsit ai ri hte banbyau byau na rai ma ai:



³⁹dai banbyau ni hpe nanhte mu jang, Yehowa tsun matsun dum ai hte hkan shatsup lu myit ga, shawng de tinang yit hte tinang ra ai hku hkan nna shut hkawm ai zawn, bai n hkan shut ai sha;

⁴⁰ngai hkang da mada dum ai hte hkan shatsup lu nna nanhte a Karai Kasang a matu chyoi pra nga lu hkra, shing rai galaw na rai myit dai.

⁴¹Ngai gaw nanhte a Karai Kasang tai na ngu nna, nanhte hpe Egutu mung na woi shapraw wa ai nanhte a Karai Kasang Yehowa rai nga nngai: ngai nan nanhte a Karai Kasang Yehowa rai nga nngai,” ngu wu ai.

Bu Hkawm 16

Kora, Dahtan Hte Abira

¹Ya Lewi amyū Kohat lakung hta na Izahara kasha Kora gaw, Rubin amyū Eliaba kasha Dahtan yan Abira hte, Pelet a kasha Ona hte hte bawng la nna,

²shawa hpung hta arawng sadang lu ai hte, dai hpung hta lawm ai, hpung agyi ngu na, Israela kashu kasha marai ni tsa e manga shi hte Mawshe hpe rawt gumlau mu ai:

³shanhte gaw Mawshe yan Arun kaw sa hpawng nna, “Nan gaw nau wa rai myit dai; dai shawa hpung ting na ni chyawm gaw chyoi pra ai hkrai rai nga ma ai; Yehowa mung shanhte hte rau rai nga ai: dai rai nna nan gaw Yehowa a shawa hpung ntsa e hpa rai tinang hkum shagrau la nga myit ta?” ngu mu ai.

⁴Mawshe gaw dai na jang dingnyawm dagup nga ai:

⁵Kora hte shi hpang maga na ni hpe mung, “Kadai wa Yehowa a masha re ai mung, kadai wa chyoi pra nga ai mung, kadai wa hpe shi hpang de shani la na mung, hpawt de Yehowa madun na ra ai: shi lata la ai wa hpe shi hpang de shani la na ru ai:

⁶Kora hte shi hpang maga na ni yawng hte e, ning rai mu:



⁷wan ban la nna, hpawt de Yehowa a man e wan hta lawban mara lang sa maru: shaloi Yehowa lata la ai wa gaw chyoi pra ai wa rai u ga; Lewi a kashu kasha ni e, nanhte nau wa rai nga myit dai,” ngu wu ai.

⁸Bai Mawshe gaw Kora hpe, “Lewi a kashu kasha ni e, madat mu:

⁹Nanhte gaw Yehowa a sumpan sum a amu gun hpai lu nna, shawa hpung a man e tsap let shanhte a malai jaw jau ya lu hkra, Israela Karai Kasang gaw nanhte hpe shi hpang de shani la na nga, Israela shawa hpung hta na nanhte hpe jahka la nhtawm;

¹⁰nang hkum hpe mung, na nhpu nnau Lewi masha yawng hte hpe mung, shi hpang de sit wa shangun ai chyeju hpe n gawn n sawn rai nga myit hka i? hkinjawng aya mung naw tam nga myit ni?

¹¹Dai rai nna, nang hte nang hpang maga na ni yawng, Yehowa hpe gumlau nga myit hka; Arun hpe shara na gaw shi hpa wa rai nga a ta?” ngu wu ai.

¹²Shaloi Mawshe gaw, Eliaba kasha Dahtan yan Abira hpe shaga na masha shangun dat wu ai: shan chyawm gaw, “An n lung na ga ai:

¹³ndai nam mali hta nang anhte hpe sat kau lu hkra, nga chyu hte lagat jahku lwi ai mung nna nang anhte hpe shapraw kau ai wa pyi n ram dum ai; ya mung anhte a ntsa e du agyi naw tai mayu n hka i?

¹⁴Dai hta n-ga, nga chyu hte lagat jahku lwi ai mung de nang anhte hpe n woi wa; yi hkauna tsabyi sun sali mung n jaw re ai: ndai masha ni a myi baw kau ya mayu nni? an n lung na ga ai,” ngu nna htan dat mu ai.

¹⁵Shaloi Mawshe masin grai pawt nna Yehowa hpe, “Ndai masha ni jau ai kumhpa hkum hkap la ya et; shanhte a lawze langai mi muk ngai n la ya nngai; shanhte hta na langai mi hpe muk ngai n zingri yu nngai,” ngu nna tsun wu ai.

¹⁶Bai Mawshe gaw Kora hpe, “Nang hte nang hpang maga na ni nlang hte gaw Arun hte rau hpawt de Yehowa man e nga nga mala:



¹⁷nanhte langai hte langai tinang a wan ban la nna, lawban mara nhtawm, nanhte yawng a wan ban, ni tsa e manga shi Yehowa man de lang sa mu: nang hte Arun mung tinang a wan ban lang nga mu,” ngu wu ai.

¹⁸Shing rai shanhte langai hte langai tinang a wan ban la nna, wan hte lawban mara nhtawm, Mawshe yan Arun hte rau shawa sum chyinghka e tsap nga ma ai.

¹⁹Shing rai Kora gaw, shan a man e shawa hpung nlang hte hpe shawa sum chyinghka e zuphpawng tawn mu ai: shaloi Yehowa a hpung shing kang gaw dai shawa hpung a man e dan hkung nga ai.

²⁰Bai Yehowa Mawshe yan Arun hpe tsun wu ai gaw,

²¹“Ndai shawa hpung hpe ya jang ngai sat kau we ga, nan shanhte hte kaga kran rai nga mu,” ngu wu ai.

²²Shan chyawm gaw dingnyawm dagup let, “Karai Wa e, hkrung mahkrung a asak sumri shum ai Karai Kasang e, masha langai mi shut ai a majaw sha shawa hpung ting hpe masin pawt nga wu ni?” ngu nna hpyi nem mu ai.

²³Shing rai Yehowa Mawshe hpe tsun wu ai gaw,

²⁴“Kora, Dahtan, Abira hte a sum ni hpe hprawng yen mu, ngu nna shawa hpung hpe tsun u,” ngu wu ai.

²⁵Shaloi Mawshe rawt nna Dahtan yan Abira h pang de sa wa ai: Israela agyi salang ni mung shi kaw hkan nang ma ai.

²⁶Shaloi shi gaw, “Ndai n hkru ai masha ni a sum ni hpe hprawng yen mu; shanhte a yubak hta nanhte n hten lawm myit ga, shanhte a arai lama mi hpe muk hkum hkra ya myit,” ngu nna shawa hpung hpe tsun wu ai.

²⁷Dai rai nna amyu masha ni mung, Kora, Dahtan, Abira hte a sum grup yin na hprawng yen mat ma ai: Dahtan yan Abira gaw shan a madu jan ni hte, shan a kasha kaji kaba ni hte rau pru nna, tinang nang a sum chyinghka e tsap nga ma ai.



²⁸Shaloi Mawshe gaw, “Ndai amu yawng mayawng nye a myit hte ngai galaw ai n rai; Yehowa shangun nna she galaw nngai gaw, nanhte kaning rai chye lu na nga yang:

²⁹shinggyim masha nga yawng danghta si wa ai hku she shanhte si, n-gawn shawa hkrum ai lam she shanhte hkrum yang gaw, Yehowa shangun dat ai wa ngai n rai nngai.

³⁰Dai n rai, lam ningnan Yehowa hpan shapraw nna, lamu ga gaw tinang a n-gup hpaw mahka ai hte, ndai ni hte shanhte hte seng maseng hpe mayu kau nna, shanhte katsan ga de chyahkrung yu wa ma yang chyawm gaw, ndai masha ni Yehowa hpe n gawn n sawn di ai, nanhte chye lu na marin dai,” ngu wu ai.

³¹Ga dai htum jang shanhte kabye nga ai ga gaw ga wa nna,

³²lamu ga n-gup hpaw ai hte shan a hkum hte shan a nta ni mung, Kora hte seng ai masha ni yawng hte hte shanhte a arai yawng mayawng hpe mung, mayu kau mu ai.

³³Shing rai shanhte hkum dai hte shanhte hte seng maseng nawng katsan ga de chyahkrung yu hkrat wa ma ai: lamu ga mung shanhte a ntsa e bai chyip mat nna, shanhte gaw shawa hpung na jahtum kau ai hkrum ma ai.

³⁴Shanhte shabam ai nsen hpe dai grup na Israela masha ni na ma yang, “Anhte hpe mung mayu kau na ra ai,” nga nna hprawng ma ai.

³⁵Lawban nat nawng ai masha ni tsa e manga shi hpe mung, Yehowa kaw na wan pru nna hkru kau mu ai.

³⁶Bai Yehowa Mawshe hpe tsun wu ai gaw,

³⁷“Dai wan ban ni chyoi pra nga ai majaw, wan hkru kaw na hta la nna, wan hpe wora de sa ru kau nhtawm,

³⁸tinang asak jasum na matu shut ai lam hkan ai ni a wan ban ni hpe tawn hkungri magap ai magri pa dup shangun na, hkinjawng Arun a kasha Eleaza hpe hkang dat u: dai wan ban ni gaw Yehowa man e nawng jau sai majaw,



chyoï pra nga ai rai nna, dai hte gaw Israela kashu kasha ni hta kumla tai nga na rai nga ai,” ngu wu ai.

³⁹Shaloi hkinjawng Eleaza gaw wan hkru si ai ni nawng ai magri wan ban ni hpe la nna, tawn hkungri magap dup mu ai:

⁴⁰dai rai nna, Arun lakung n re ai, amyú lakung gale ni Yehowa man e lawban nat nawng ai hte, Kora hte shi hpang maga na ni zawn n rai mu ga nga, Yehowa Mawshe a n-gup hta tsun da ai hte maren, dai gaw Israela kashu kasha ni hta shadum jahprang nga na kumla rai nga ai.

⁴¹H pang jahpawt e Israela shawa hpung ting gaw Mawshe yan Arun hpe, mara shagun let, “Nan Yehowa a masha ni hpe sat kau myit dai,” nga nna aput ma ai.

⁴²Dai shawa hpung ting Mawshe yan Arun hpang de shing rai hpawng nga ma yang, shan gaw sum de mada yu mu ai rai nna, yu u, sumwi gaw dai hpe ka-up nna Yehowa a hpung shingkang dan hkung nga ai.

⁴³Mawshe yan Arun mung shawa sum de sit sa ma ai.

⁴⁴Shaloi Yehowa Mawshe hpe,

⁴⁵“Ndai shawa hpung hpe ya jang ngai sat kau we ga, shanhte kaw na yen mu,” ngu wu ai: shan gaw dingnyawm dagup nga ma ai.

⁴⁶Bai Mawshe gaw Arun hpe, “Na a wan ban la nna tawn hkungri na wan hta bang nhtawm, lawban mara lang let, shawa hpung de alawan gat nna shanhte a matu htingrai htingrat su: Yehowa a pawt ai sindawng pru ra ai; ana zinli mung du rau ra ai,” ngu nna shangun dat wu ai.

⁴⁷Mawshe a ga hte maren Arun mung dai la nna, shawa hpung de gat wu ai; yu u, masha ni hta ana zinli du rau sai rai nna, lawban mara lang let masha ni a matu shi htingrai htingrat ya wu ai.

⁴⁸Shing rai hkrung ai ni hte si ai ni a lapran e shi tsap nga nna, ana zinli sim mat wa ai.



⁴⁹Shing rai Kora a lam majaw si ai ni hta kaga, dai ana zinli hte si ai ni yawng, mun mi hkying mali e sanit tsa rai ma ai.

⁵⁰Arun mung, dai ana sim jang she shawa sum chyinghka de Mawshe kaw bai wa ai.

Bu Hkawm 17

Arun A Dawhkrawng Apu Pu Ai Lam

¹Bai, Yehowa Mawshe hpe tsun wu ai gaw,

²“Israela kashu kasha ni hpe ga tsun nna, kaji kawa lakung lama hkan let, Israela amyu shi lahkawng hta na du agyi shagu a dawhkrawng mahkra shi lahkawng la nna, langai hte langai a amying tinang a dawhkrawng hta ka shakap mu.

³Lewi amyu a dawhkrawng hta Arun a amying ka shakap mu: shing rai amyu lakung du langai mi a dawhkrawng langai ngai rai na rai nga ai.

⁴Dai dawhkrawng ni hpe ngai nanhte hte jahkrum ai shara, dai shawa sum kata na sakse a man e nang tawn da na rai ndai.

⁵Shaloi ngai lata la ai wa a dawhkrawng gaw apu pu na ra ai: ning rai jang she, Israela Kashu Kasha ni nang hpe aput apai nga ai ga, ngai na pu shara n nga na sai,” ngu wu ai.

⁶Mawshe mung Israela kashu kasha ni hpe tsun dat mu ai rai nna, du agyi ni yawng gaw, kaji kawa lakung hkan nna, du langai mi a dawhkrawng langai ngai la nhtawm dawhkrawng shi lahkawng sa ya mu ai. Arun a dawhkrawng mung shanhte a dawhkrawng ni hte rau rai nga ai.

⁷Mawshe gaw dawhkrawng dai ni hpe sakse sum a kata Yehowa man e tawn da wu ai.

⁸H pang jahpawt e dai sakse sum kata de Mawshe shang yu yang, yu u, Lewi nta ngu na Arun a dawhkrawng gaw alap lap ai hte pu majawm nna, pu lagra ai hte myin ai batan si si nga ai.



⁹Mawshe mung dai dawhkrawng mahkra Yehowa man na la shapraw nhtawm, Israela kashu kasha ni hpe madun mu ai: shanhte mung yu yu nna, langai hte langai tinang a dawhkrawng bai la ma ai.

¹⁰Shaloi Yehowa Mawshe hpe, “Aput apai nga nna nye a na shapu ai ga sim mat nna shanhte si ai n hkrum mu ga, gumlau ai masha ni a matu sakse kumla shatai na Arun a dawhkrawng dai hpe sakse a man e bai tawn da u,” ngu wu ai.

¹¹Mawshe mung, Yehowa shi hpe hkang dat wu ai hte maren galaw wu ai.

¹²Israela kashu kasha ni chyawm gaw Mawshe hpe, “Yu u, anhte si ma wa nga ga ai; anhte htum ma saga ai; gaja wa htum ma wa nga ga ai:

¹³Yehowa a sumpan sum de sit sa ai hkum shagu teng teng si ma na ga ai; anhte yawng mayawng wa si htum mat wa na kun?” nga nna tsun ma ai.

Bu Hkawm 18

Hkinjawng Ni Hte Lewi Ni A Bungli

¹Bai, Yehowa Arun hpe tsun wu ai gaw, “Dai chyoi pra ai nta hte seng ai shut hpyit mara gaw, nang hte na nshu nsha ni, na nwa a amyudap na ni gun lu na rai myit dai; hkinjawng aya hte seng ai shut hpyit mara gaw, nang hte na nshu nsha ni gun lu na rai myit dai.

²Na nji nwa, Lewi amyudap na, nhpu nnau ni, nang hte shingtau nna nang hpe karum na matu, shanhte hpe sit sa shangun mu: rai timung sakse sum a man e gaw, nang hte na a shadang sha ni chyu sha jaw jau lu na rai myit dai:

³Shanhte gaw nang hpe karum na hte dai Sum hpe yu lajang na rai ma ai: rai timung, nan wa ai hte shanhte si ai n hkrum myit ga dai chyoi pra nta a arai ni hte tawn hkungri de shanhte htep sa lu na n rai.

⁴Shanhte gaw nang hpe karum nna, shawa sum hpe yu lajang ai hte, dai Sum hte seng ai yawng mayawng hpe gun hpai na rai ma ai: masha gale chyawm gaw nanhte kaw htep lu na n rai.



⁵Htawm hpang de pawt bu ai Israela kashu kasha ni a ntsa e n pru hkra, dai chyoï pra ai nta hte tawn hkungri hpe, nanhte sin lu na rai myit dai.

⁶Shing rai na nhpu nnau Lewi masha ni hpe, Israela kashu kasha ni hta na ngai lata shaw la nna, shawa sum a amu gun hpai shangun na matu, Yehowa hpe sak jau ai kumhpa hku ngai nanhte hpe jaw made ai.

⁷Nang hte na a shadang sha ni gaw, tawn hkungri hte nba shinggang kata na jaw jau ra ai hkinjawng amu yawng gun hpai na rai myit dai; dai gaw nanhte a amu rai nga ai: jaw jau na hkinjawng amu ngai nanhte hpe kumhpa zawn ap ya masade ai: dai de htep sa ai masha gale gaw sat kau ai hkrum na rai ai,” ngu wu ai.

Hkinjawng Ni Hte Lewi Ni A Matu Manawt Kumhpa

⁸Bai, Yehowa Arun hpe tsun wu ai gaw, “Yu u, Israela kashu kasha ni shachyoï shapra sak ai kumhpa nlang hta na ngai e manawt jaw ai kumhpa gaw nang hpe ap ya sade ai; dai gaw, namman chya hkam ai a matu nang hte na a shadang sha ni hpe htani htana kumhtaw tai na, ngai jaw nga nngai.

⁹Chyoï pra htum ai arai ni hta na wan hta n shang ai gaw nanhte a kumhtaw tai na rai nga ai: shanhte ngai hpe sak jaw ai kumhpa nlang hta na ngu na, shadung kumhpa shagu, htingrai hkungga shagu, mara raw hkungga shagu gaw nang hte na a shadang sha ni a matu chyoï pra htum ai rai na rai nga ai.

¹⁰Dai hpe chyoï pra htum ai ngu nna sha na rai myit dai; lasha nlang hte sha mai nga ai; dai gaw nanhte a matu chyoï pra nga ai.

¹¹Dai hta kaga, ndai gaw na a matu san san rai nga ai: Israela kashu kasha ni sak jaw ai kumhpa ni hta na manawt kumhpa hte nwat kumhpa shagu gaw, nang hte na a shayi shadang sha ni matu, htani htana kumhpa tai na ngai jaw nga nngai: na a nta na san seng ai ni nlang sha mai nga ai.

¹²Shanhte Yehowa hpe jaw jau ai shawng ngai ai nsi naisi a kaja htum ai namman, kaja htum ai tsabyi jahku hte nai mam, ngai nang hpe jaw sade ai.



¹³Yehowa hpang de mung ting na la sa ai shawng myin ai namsi namsaw amyū myū mung na a rai nga ai: na a nta na san seng ai ni nlang sha mai nga ai.

¹⁴Israela masha ni ga shaka da nna jaw jau ai yawng mayawng mung na a rai na rai nga ai.

¹⁵Shinggyim masha rai timung, dusat dумыeng rai timung, Yehowa hpang de la sa ai alat yawng gaw na a rai na rai nga ai: rai timung masha alat hpe nang teng teng hkrang la na rai wu ai; dusat dумыeng alat hpe mung hkrang la na rai wu ai.

¹⁶Hkrang la na jahpu gaw, nang sawn yu nna, de a asak shata mi rai jang, chyoi pra ai nta a shakela hku hkan nna shekela manga hte hkrang lu na rai wu ai: shekela langai mi gaw gera hkun rai nga ai.

¹⁷Dumsu alat, sagu alat, bainam alat ni gaw, chyoi pra nga ai majaw hkrang la lu na nrαι: de a asai hpe tawn hkungri hta lapri lu na rai nga ai; sau man mung Yehowa a matu manam pyaw sangau shatai nna, wan hte nat nawng na rai ndai.

¹⁸De a ashan gaw, nwat sinda hte hkra magyi zawn, na a rai nga ai.

¹⁹Israela kashu kasha ni Yehowa hpe jaw jau ai chyoi pra ai kumhpa ni hta na manawt kumhpa yawng gaw, nang hte na a shayi shadang sha ni hpe htani htana kumhtaw shatai na matu ngai jaw da masade ai: dai gaw nang hte na amyū matu ni hte Yehowa a man e jum hte shangang da ai htani htana ga shaka rai nga ai,” ngu wu ai.

²⁰Bai Yehowa Arun hpe, “Israela kashu kasha ni madu ai mung hta e, nang gaw sali wunli ga lu na n rai, shanhte hta, na a kumhtaw lawm na n rai: ngai gaw shanhte hta, na a kumhtaw, na a sali wunli rai nga nngai.

²¹Lewi masha ni gaw, shawa sum a amu gun hpai nga ma ai majaw, shanhte a sali wunli shatai na, Israela kashu kasha ni lu ai hta na htamshi hta na htammi tup ngai jaw mase ai.



²²Ya kaw nna Israela kashu kasha ni hta tinang a shut hpyit ai hte si ai yubak n hkrum hkra shawa sum de hkum htep sa manu ga.

²³Lewi masha ni gaw shawa sum a amu gun hpai nna, tinang shut ai mara tinang gun lu na rai ma ai: Israela kashu kasha ni hta sali wunli ga mung madu lu na n rai; dai gaw nanhte a shu mashi shu masha prat dingsa hkan nga na matsun maroi rai na rai nga ai.

²⁴Kaning rai nme law, Israela kashu kasha ni Yehowa hpe manawt hkungga hku jaw jau ai htamshi hta htammi hpe, Lewi masha ni a sali wunli shatai na matu ngai shanhte hpe jaw se ai: dai rai nna shanhte gaw Israela kashu kasha ni hta sali wunli ga madu lu na n rai, nga nna shanhte hpe ngai tsun nga nngai,” ngu wu ai.

²⁵Bai, Yehowa Mawshe hpe tsun wu ai gaw,

²⁶“Dai hta kaga Lewi masha ni hpe ning ngu tsun u: Nanhte a sali wunli matu ngai jaw ai Israela kashu kasha ni kaw na htamshi hta htammi nanhte lu la jang, dai hpe htamshi bai karan nna htammi gaw Yehowa hpe manawt hkungga hku nawng jau lu na rai myit dai.

²⁷Nanhte a manawt kumhpa hpe chyarang hta na manawt mam zawn mung, tsabyi shup ai htumbyen hta na manawt tsabyi zawn mung, nanhte a matu nawn nga na rai myit dai.

²⁸Shing rai, Israela kashu kasha ni kaw na nanhte lu la ai htamshi a htammi hta na, Yehowa hpe manawt kumhpa nawng na rai myit dai: dai Yehowa hte seng ai manawt kumhpa gaw, nanhte hkinjawng Arun hpe jaw na rai myit dai.

²⁹Nanhte lu la ai kumhpa shagu hta na, kaja htum ai hte chyoi pra ngu na hte la nna, manawt kumhpa hku Yehowa hpe nawng jau na rai myit dai.

³⁰Dai rai nna shanhte hpe ning ngu tsun u, ‘Lewi masha ni tinang a hta na kaja htum ai hte manawt jau ngut jang, nga ai hte gaw chyarang na lu la ai hpe zawn mung, tsabyi htumbyen hta na lu la ai hpe zawn mung, tinang a matu nawn nga na rai myit dai.



³¹Dai gaw tinang hte tinang a nta masha ni sha-ang ai shara shagu hta sha lu na rai ma ai: kanning rai nme law, shawa sum a amu gun hpai ai matu, dai gaw nanhte a shabrai rai nga ai.

³²Dai hta na kaja htum ai hpe manawt jau ngut jang, naw nga ai hta na majaw gaw nanhte hta mara rawng na n rai: nanhte si ai n hkum myit ga, Israela kashu kasha ni a chyoi pra ai arai hpe awu asin hkum rai myit, ngu u,” ngu wu ai.

Bu Hkawm 19

Jasan Jaseng Ai Hka

¹Bai, Yehowa Mawshe yan Arun hpe tsun wu ai gaw,

²“Da ndai gaw Yehowa hkang da ai tara matsun rai nga ai; Israela kashu kasha ni hpe ning ngu u: ra n rawng ai hte kandang garai n mara yu ai, hkrang hkum ai hte hkyeng ai dumsu upra langai mi la sa marit, ngu mu:

³dai hpe hkinjawng Eleaza e nanhte ap ya nna, shi gaw dap shinggan de dai hpe shapraw nhtawm, shi a man e sat shangun na rai wu ai:

⁴shaloi hkinjawng Eleaza gaw shi a layung hte de a sai la nna, shawa sum maga de sanit lang lapri na rai wu ai.

⁵Bai shi a man e dai upra hkum ting hpe, de a ahpyi, ashan, asai hte ahkyi ni hte nawng nat shangun na rai wu ai:

⁶hkinjawng wa mung, marau hpun, kungla pu matsun hte hkyeng mang ai sagu mun la nna, upra shan nat tawn ai hta kabai bang na rai wu ai.

⁷Dai hpang hkinjawng wa gaw shi a hpun palawng hkrut nhtawm, hkum shin kau nna dap de shang wa na rai wu ai; shana de du hkra n san n seng naw rai nga ai.

⁸Dai nat ai wa mung shi a hpun palawng hkrut nhtawm, hkum shin kau na rai wu ai; shana de du hkra n san n seng naw rai nga ai.

⁹Dai upra a wan wu hpe san seng ai masha langai ngai sa magawn la nna, dap shinggan seng ai shara e tawn da na rai wu ai; dai hpe Israela kashu



kasha ni a shawa hpung a shawan shasan ai ntsin hpaw la na matu kyem da na rai mu ai: dai gaw htingrai hkungga rai nga ai.

¹⁰Dai upra wan wu sa magawn tawn ai wa mung, shi a hpun palawng hkrut na rai wu ai; shana de du hkra n san n seng rai nga ai: dai hte gaw Israela kashu kasha ni a matu mung, shingbyi nga ai amyua kaga ni a matu mung, prat dingsa hkan nga na matsun maroi rai nga ai.

¹¹Si mang hkra ai wa gaw nhtoi sanit ya tup n san n seng rai nga ai:

¹²dai wa gaw masum ya du ai shani e tinang hkum hpe dai hte shawan shasan kau nna, sanit ya du ai shani e san seng na ra ai: masum ya e tinang hkum n shawan yang gaw, sanit ya du timung san seng na n rai.

¹³Si mang hkra da nhtawm, tinang hkum hpe n shawan kau ai wa gaw, Yehowa a sumpun sum hpe wu sin kau nu ai: dai zawn re ai wa hpe Israela amyua hta na sumri dan kau ya na rai myit dai; shawan shasan ai ntsin lapri n hkam ai majaw n san n seng rai nga ai; n san n seng ai gaw shi hta naw kap nga ai.

¹⁴Bai, sum kata e masha si yang hkan na lam gaw: dai sum kata de shang ai ni hte sum kata e rawng nga ai ni yawng, sanit ya tup n san n seng rai nga ai.

¹⁵Mahka n htup ai yan nga manga mung n san n seng rai nga ai.

¹⁶Ri nhtu hte si wa wa rai timung, majoi si ai rai timung, masha nra rai timung, masha lup rai timung, pa hkan e katut nna hkra kau ai wa gaw, sanit ya tup n san n seng rai nga ai.

¹⁷Shing re ai rai yang, n san n seng ai wa a matu, wan hte nat la ai htingrai hkungga wan wu kau mi la nna, lwi ai hka na ntsin hpe wan hta kayau la nhtawm;

¹⁸san seng ai wa langai mi kungla pu matsun hte dai ntsin hta kapru la nna, sum ntsa e mung, arai ni yawng hta mung, sum kata e rawng nga ai ni hpe



mung, masha nra, ri nhtu hte si ai mang, majoi si ai mang, masha lup re ai ni hkra ai wa hpe mung, lapri bun na rai wu ai:

¹⁹shing rai dai san seng ai wa gaw, n san n seng ai wa hpe masum ya du ai shani mung, sanit ya du ai shani mung, lapri bun na rai nna, sanit ya du ai shani hta e dai wa hpe shawan shasan na rai wu ai: dai wa gaw shi a hpun palawng hkrut nhtawm, hkum shin kau nna, shana de du jang san seng na ra ai.

²⁰N san n seng ai wa shi nan tinang hkum hpe shawan shasan na n galaw yang gaw, Yehowa a chyoi pra ai nta hpe shawu jasin wu ai majaw, shawa hpung hta na sumri dan kau ya ai hkum lu na rai wu ai: shawan shasan ai ntsin a lapri bun ai n hkam wu ai majaw, shi hta n san n seng naw rai nga ai.

²¹Ndai gaw, shanhte a matu prat dingnawng na matsun rai nga ai: shawan shasan ai ntsin lapri ai wa mung, shi a hpun palawng hkrut na rai wu ai; ntsin dai hkra ai wa mung, shana de du hkra n san n seng rai nga ai.

²²N san n seng rai nga ai; dai rai hpe bai hkra ai wa mung shana de du hkra n san n seng rai nga ai,” ngu wu ai.

Bu Hkawm 20

Nlung Kaw Na Hka

¹Ya Israela kashu kasha ni a hpung nlang hte gaw, shata langai ngu na hta Zin ngu ai nam mali de du nna, amyu masha ni gaw Kadesha shara e nga nga ma ai: dai yang e Miriam si nna lup makoi ma ai.

²Dai yang e, dai shawa hpung a matu ntsin n nga malu ai: dai majaw shanhte Mawshe yan Arun kaw sa nna,

³amyu masha ni Mawshe hte ndang kalang hkat let, “Yehowa a man e anhte a hpunau ni si rum ai shaloi e, anhte mung si a taw le:

⁴Anhte hkum hte anhte a yamnga ni hpe nang e jasat kau na, Yehowa a hpung hpe ndai nam mali de hpa rai woi wa myit ta?



⁵Egutu mung na anhte hpe shapraw la nhtawm, ndai ruyak ai shara de hpa majaw anhte hpe gawt wa myit ta? ya ndai yang yi hkauna galaw n mai; maihpang si, tsabyi si, hkainu si mung hkai sha n mai; lu na ntsin pyi n nga ai,” ngu nna aput mu ai.

⁶Dai rai nna Mawshe yan Arun dai masha hpawng na pru nhtawm, shawa sum chyinghka de wa nna dingnyawm dagup nga ma ai: shaloi Yehowa a hpung shing kang shan kaw dan pru nga ai.

⁷Yehowa mung Mawshe hpe tsun wu ai gaw,

⁸“Dai dawhkrawng la nna, na nhpu Arun hte sa nhtawm shawa hpawng hpe jahpawng tawn u: shing rai shanhte a man e dai nlung hpe, tinang a ntsin shapraw na tsun u; shaloi dai nlung hta na nang shanhte a matu ntsin shapraw lu na ra ai; shing rai, dai shawa hpung hta shanhte a yamnga ni hpe nang ntsin jaw lu lu na ra ai,” ngu wu ai.

⁹Yehowa hkang dat ai hte maren, Mawshe gaw Yehowa man na dai dawhkrawng la wu ai.

¹⁰Shing rai Mawshe yan Arun gaw dai shawa hpawng hpe, dai lunghkrung a man e jahpawng tawn nhtawm, “Gumlau masha ni e, madat mu: an nanhte a matu dai nlung hta na ntsin shapraw jaw na rai nga ga ni? nga nna shanhte hpe tsun let,

¹¹Mawshe gaw shi a lata sharawt nna, dai lunghkrung hpe dawhkrawng hte lahkawng lang kayat wu ai: shaloi ntsin law law wa pru wa nna, shawa masha ni hte shanhte a yamnga ni ntsin lu lu ma ai.

¹²Yehowa, Mawshe yan Arun hpe tsun wu ai chyawm gaw, “Israela kashu kasha ni a man e ngai e shagrau *sha a* na hku, nan htai e n kam n sham myit dai majaw, ndai shawa hpawng hpe ngai jaw ai mung de, nan woi shawn lu na myit dai n rai,” ngu wu ai.

¹³Israela kashu kasha ni Yehowa hte ndang kalang hkat timung, shi shanhte hta shagrau *sha a* shara rawng nga ai majaw, hka dai hpe Meriba ngu wu ai.

Edom Hkawhkam Lai Di Na Ahkang N Jaw Ai Lam



¹⁴Ya Mawshe gaw Kadesha kaw nna Edom hkawhkam hpang de kasa shangun dat nna, “Na nnau Israela ning nga dat ai: Anhte hkrum ai nni nkri yawng hpe nang chye nga ndai;

¹⁵anhte a ji wa Egutu mung de yu wa ma ai rai nna dai yang na na wa anhte nga kau saga ai; Egutu masha ni mung anhte hte anhte a ji wa ni hpe zingri zingrat di mi ai:

¹⁶dai rai nna, anhte Yehowa hpe jahtau shaga yang shi lamu kasa shangun dat nna Egutu mung na anhte hpe hkrang shaw la mi ai: ya, yu u, na lamu ga shingnawm Kadesha mare e anhte nga nga ga ai.

¹⁷Dai rai nna, na mung ka-ang hku ga lai wa n ga; na yi hkauna hte tsabyi sun anhte n kabye hkra na ga ai; hka htung ntsin mung n lu na ga ai: na a mung n tawng tawng gaw hkawhkam a nmaw lam sha anhte hkan nna pai de hkra de n yit na ga ai,” ngu nna htet dat wu ai.

¹⁸Edom wa chyawm gaw, “Nang nye a mung ka-ang hku n ga lai lu na ndai; ga lai wa myit yang gaw nhtu hte hkap hpya na made ai,” ngu nna htan dat wu ai.

¹⁹Bai Israela kashu kasha ni gaw, “Nmaw lam hku sha anhte alung wa na ga ai; ngai hkum hte anhte a yamnga ni, na a ntsin lu ga yang gaw, manu jaw na nngai, lagaw hte hkawm lai na ahkang sha jaw e law,” ngu nna shi hpe hpyi wu ai.

²⁰Edom wa chyawm gaw, “Nang lai lu na n rai, nga nna, masha law law hte nsam kaba dat let, hkap hpya na nga pru sa wa ai.

²¹Shing rai Edom wa Israela hpe shi a mung ga lai na ahkang n jaw wu ai rai nna, Israela gaw shi hpe yen da wu ai.

Arun Si Ai Lam

²²Shaloi shanhte gaw Kadesha kaw na htawt nna, Israela kashu kasha ni a shawa hpung ting gaw Hora bum de du ma ai.



²³Ya, Edom mung a ga jarit makau na Hora bum e Yehowa Mawshe yan Arun hpe shaga la nna,

²⁴Arun gaw shi a amyú hpawng nga ai de wa na rai sai; Meriba ngu ai hka makau e nan nye a ga hpe nhtan jashai myit dai majaw, Israela kashu kasha ni hpe ngai jaw ai mung de, shi shang lu na n rai.

²⁵Dai rai nna Arun hte shi a kasha Eleaza hpe shaga la nna, Hora bum de woi lung wa nhtawm,

²⁶Arun a hpun palawng raw la nna, shi a kasha Eleaza hpe jahpun u: Arun chyawm gaw dai yang e si nna, shi a amyú hpawng nga ai de wa na rai nga ai,” ngu wu ai.

²⁷Yehowa hkanng da ai hte maren Mawshe galaw nna, dai shawa hpung ting a man e shanhte Hora bum de lung ma ai.

²⁸Shing rai Mawshe gaw Arun a hpun palawng raw la nna, shi a kasha Eleaza hpe jahpun wu ai: Arun chyawm gaw dai bum pungding e si mat ai; Mawshe yan Eleaza mung dai bum na yu hkrat wa ma ai.

²⁹Arun si mat sai hpe shawa hpung ting mu ma yang, Israela nta masha ni nlang Arun a majaw, nhtoi sumshi ya tup hkráp ngu hkráp ngoi rai nga ma ai.

Bu Hkawm 21

Arad Hpe Gasat Kau Ai Lam

¹Ya Israela kashu kasha ni Ahtarim hku lung wa ma ai gaw, dingda maga na Hkanani masha Arad hkawhkam na wu yang, Israela kashu kasha ni hpe sa gasat nna, nkau mi hpe rim mat wa ma ai.

²Dai rai nna Israela gaw, Yehowa hte ga shaka nna, “Nang ndai amyú hpe nye a lata hta ap ya n yang gaw, shanhte a mare ni hpe ngai akrin atsai di kau na we ai,” nga ai.



³Yehowa mung Israela ga madat nna Hkanani masha ni hpe ap wu ai; shaloi Israela gaw shanhte hte shanhte a mare ni hpe akrin atsai di kau wu ai: shing rai shara dai hpe Horma ngu nna shamyng mu ai.

Magri Lapu

⁴Ya shanhte Hora bum na htawt nna, Edom mung hpe hkawm kawai wa na matu, nawng hkyeng lam hku hkawm wa ma ai: dai lam hta hkawm sa yak ai majaw amy masha ni myit htum shajang ma ai.

⁵Dai rai nna amy masha ni gaw, “Ndai nam mali e anhte si ma u ga nga, Egutu mung na hpa rai anhte hpe woi wa myit ta? muk mung n nga, ntsin mung kata; ndai asit n’ nga ai muk gaw anhte sha jin saga ai, nga nna Karai Kasang hte Mawshe hpe aput mu ai.

⁶Dai majaw Yehowa Israela amy masha ni hta wan lapu shangun dat wu ai rai nna, masha law law wa lapu kawa ai hte si mat ma ai.

⁷Shaloi amy masha ni gaw Mawshe hpang de sa nna, “Anhte gaw Yehowa hte nang hpe nhtan shai ai hku tsun kau ai majaw shut saga ai: Yehowa dai lapu ni hpe anhte kaw na seng kau ya mi ga, anhte a matu hpyi ya mi,” nga nna nem ma ai. Mawshe mung amy masha ni a matu hpyi ya wu ai.

⁸Dai rai nna Yehowa Mawshe hpe, “Wan lapu galaw nna dawngkhawn shadaw hte sharawt tawn u: lapu kawa hkrum ai wa kadai mung, dai hpe mada yu jang asak hkrung na ra ai,” ngu nna tsun wu ai.

⁹Dai hte maren Mawshe gaw magri hte lapu galaw nna dawngkhawn shadaw hta sharawt tawn wu ai; shing rai lapu kawa hkrum ai kadai mung magri lapu dai hpe mada yu jang asak hkrung na nga ai.

Moba Mung De Htawt Sa Wa Ai Lam

¹⁰Bai Israela kashu kasha ni shara htawt nna, Obot ngu ai kaw but de nga ma ai.

¹¹Obot na bai htawt ai gaw, jan praw maga Moba mung makau e nam mali na Iye-Abarim kaw but de nga ma ai.

¹²Dai yang na htawt ai gaw, Zered kadit e but de nga ma ai.



¹³Dai yang na shanhte bai htawt ai gaw, nam mali hku pru nna, Amori lamu ga jarit na Arnon hka wora hkran e but de ma ai: Arnon hka chyawm gaw Moba mung hte Amori mung Lapran na Moba a lamu ga jarit rai nga ai.

¹⁴Dai hkan nna, Suhpa shara na Waheb, Arnon hka kadit ni hte, Moba lamu ga jarit makau sawt.

¹⁵Ara mare du hkra rawi rai dun hkrat ai, Kadit ni a malun ni, nga nna de a lam Yehowa a hpyen majan laika hta kajai nga ai.

¹⁶Dai kaw nna Bera de shanhte sa wa ma ai: dai hka htung gaw, Amyu masha ni hpe jahpawng u; ngai shanhte hpe ntsin jaw mawe ga, nga nna Yehowa Mawshe hpe tsun ai hka htung rai nga ai.

¹⁷Dai shaloi e Israela gaw ndai mahkawn mangoi ga, Hka htung ntsin e, pru u; dai hpe shakawn mu;

¹⁸Hka htung dai hpe du agyi ni htu manu ai, Amyu masha ni hte arawng lu ai ni tawk manu ai, Sumdoi hte tinang dawhkrawng ni hte hpaw manu ai, nga nna mahkawn mangoi ma ai. Dai nam mali kaw nna Matana de;

¹⁹Matana kaw nna Nahaliela de, Nahaliela kaw nna Bamot de,

²⁰Bamot kaw nna Moba pa a kadit na nam mali de yawng ai Pisga bum pungding du hkra htawt hkawm wa ma ai.

Hkawhkam Sihon Hte Oga Majan Sum Ai Lam

²¹Shaloi Israela gaw Amori masha ni a hkawhkam Sihon hpang de kasa shangun dat nna,

²²“Na a mung ka-ang hku ngai ga lai wa n ga; yi hkauna, tsabyi sun anhte n kabye na ga ai; hka htung ntsin mung n lu na ga ai: na a lamu ga n tawng tawng gaw, hkawhkam a nmaw lam hku sha anhte ahkan na ga ai,” ngu nna htet dat wu ai.

²³Sihon chyawm gaw, Israela hpe dai mung ga sa lai na ahkang n jaw wu ai: dai hta n-ga, shi a masha ni nlang hte hpe shinggyin la nhtawm Israela hpe



hkap tau gasat na nga, dai nam mali de pru sa nna, Yahat mare du jang Israela hpe gasat wu ai.

²⁴Shaloi Israela shi hpe nhtu hte sat kau nna, shi a lamu ga hpe Arnon hka kaw nna Yabok hka du hkra, Amon kashu kasha ni a lamu ga hte htep madu la kau wu ai: Amon kashu kasha ni a lamu ga jarit chyawm gaw hkik nga ai.

²⁵Shaloi Israela gaw dai mare ni nlang lu la mu ai: Amori masha ni a mare ni nlang hta mung, Hesbon hte de a ginwang kahtawng nlang hta mung Israela masha ni nga nga ma ai.

²⁶Kaning rai nme law Hesbon gaw, shawng na Moba hkawhkam hte gasat nna, Arnon hka du hkra lamu ga kashum la lu ai Amori masha ni a hkawhkam Sihon a shin mare rai nga ai.

²⁷Dai hkan nna ga shagawp laka ni, Hesbon mare de sa nna, Sihon a mare hpe bai de shangang mu:

²⁸Hesbon hta na wan pru nna, Sihon a mare na wan shinglet poi ai hte, Moba mung na Ara mare hte hpawn, Arnon kawng ni a Madu du ni hpe hkru kau manu ai.

²⁹Moba e, nang hta dingnye nga nga ai, Hkemosha amyue, nang hten mat nit dai; Shi a hprawng htaw wa ai shadang sha ni hte, Bawng dung nga ai shayi sha ni hpe, Amori hkawhkam Sihon a lata hta ap ya nu hka:

³⁰Anhte bai rai ra ai gaw shi hpe hkap gap nna, Hesbon gaw Dibon du hkra hten mat sai, Medeba mare hte htep na Nohpa shara du hkra, Akrin atsai di kau sagaw ai, nga nna jahta ma ai.

³¹Shing rai Israela gaw Amori mung e nga nga ai.

³²Mawshe mung Yazera du hkra kin-yu yu shangun nna, dai mare ni hpe kashun la nhtawm, dai yang na Amori masha ni hpe shaden kau mu ai.

³³Shaloi shanhte dai kaw na kayin nna Bashan mung de lung wa ma ai: Bashan hkawhkam Oga mung shi a masha ni nlang hte hte Edri shara e hkap gasat na pru sa wa ai.



³⁴Shaloi Yehowa Mawshe hpe, “Shanhte hpe hkum hkrit myit! shi hte shi a masha nlang hpe mung, shi a lamu ga mung, na a lata hta ngai ap sade ai: Hesbon mare na Amori hkawhkam Sihon hpe di ai zawn, ndai wa hpe mung di na rai myit dai,” ngu wu ai.

³⁵Shing rai shanhte gaw shi hte shi a kashu kasha ni hpe mung, shi a masha ni nlang hte hpe mung, langai mi muk n ngam hkra sat kau nna shi a lamu ga madu la kau ya mu ai.

Bu Hkawm 22

Balam Hpe Balak Shaga Ai Lam

¹Ya Israela kashu kasha ni gaw hkawm sa wa nna, Moba pa, Yawdan hka hkan, Yerihko tawtap e but de nga ma ai.

²Israela kashu kasha ni Amori masha ni hpe di ai lam yawng mayawng, Zipora kasha Balak mu wu ai.

³Dai rai nna, Israela kashu kasha ni law nga ai majaw, Moba masha ni nachying hkrit nga ma ai rai nna, shanhte gaw Israela kashu kasha ni majaw myit ru nga ma ai.

⁴Shaloi Moba masha ni gaw Midian agyi salang ni hpe, “Ndai wunawng wuwa gaw, dumsu ni pa na tsingdu sha shakrin wa ai zawn, anhte a grup yin nga manga hpe sha shakrin kau na maru ai,” nga ma ai. Dai hte yang, Zipora kasha Balak gaw, Moba masha ni a hkawhkam rai nga ai.

⁵Ya Balak gaw, Beora kasha Balam hpe shaga na matu, dai wa a amyu masha ni a nga ai mung na Hka makau e nga ai Petora mare de kasa shangun dat nna tsun dat wu ai gaw, “Yu u, Egutu mung na du lung wa ai masha amyu mi nga nga ai: shanhte ga ting pat rai nna nye a makau e but nga ma ai.

⁶Dai rai nna, dai amyu hpe matsa sat na alawan sa rit; shanhte ngai hta n-gun grau ja ma ai: nang matsa ya yang gawm ngai shanhte hpe dang lu nna, nye a mung na shachyut kau lu hkra gasat lu a nhten: kaning rai nme law, nang shaman ai wa shaman chyeju lu ai mung, nang matsa kau ai wa hta matsa shang lu ai mung, ngai chye nngai,” ngu dat wu ai.



⁷Shing rai Moba salang ni hte Midian salang ni gaw, ma-un kumhpa gun let pru sa wa nna, Balam kaw du jang, Balak a ga htawn shana mu ai.

⁸Shaloi Balam gaw, “Dai na nang e naw nga nga mu; Yehowa ngai hpe tsun na ra ai hte maren ngai tsun dan na made ai,” ngu wu ai: Moba du gyi ni mung Balam kaw nga nga ma ai.

⁹Karai Kasang mung Balam kaw du nna, “Ndai nang kaw nga ai ni gaw kadai ni rai ma ta?” ngu nna san wu ai.

¹⁰Balam gaw Karai Kasang hpe, “Zipora kasha Moba hkawhkam Balak ngai kaw shangun dat nna,

¹¹Egutu mung na du lung wa ai amyu gaw, lamu ga ting pat rai nga nga ai; dai rai nna, sa rit, nye a matu shanhte hpe matsa ya rit; shing rai yang, shanhte hpe ngai gasat lu nna shachyut kau lu a nhten, nga nna ngai e shaga shangun dat ai rai nga ai,” ngu wu ai.

¹²Karai Kasang chyawm gaw, “Nang dai ni hte rau hkan sa lu na n rai; dai amyu hpe nang matsa kau lu na n rai; dai gaw shaman chyeju lu ai amyu rai nga ai,” ngu nna Balam hpe tsun wu ai.

¹³H pang jahpawt Balam gaw rawt nna, “Nanhte tinang buga de bai wa manu; nanhte kaw ngai hkan sa na Yehowa ahkang n jaw ai,” ngu nna Balak a du gyi ni hpe tsun dat mu ai.

¹⁴Shaloi Moba du gyi ni gaw Balak hpang de bai wa nna, “Balam gaw anhte hpang de n sa hkraw ai,” ngu nna wa tsun mu ai.

¹⁵Bai Balak gaw, shawng na hta grau law nna hpung grau rawng ai du gyi ni hpe shangun dat wu ai.

¹⁶Shanhte mung Balam kaw du nna, “Zipora kasha Balak ning nga ai: Nang ngai kaw du lu hkra, hpa hta mung hkum dang et;

¹⁷ngai nang hpe grai di shagrau na de ai: nang hpyi mahpyi ngai jaw na de ai; dai rai nna, sa rit, dai amyu hpe nye a matu sa matsa ya rit, nga ai,” ngu mu ai.



¹⁸Balam chyawm gaw, “Balak wa, ja gumhpraw hpring ai, shi a hkaw wa mi jaw lu timung, nye a Karai Kasang Yehowa a ga lai nna, amu kaji amu kaba, hpa mung ngai n galaw lu nngai.

¹⁹Rai timung, Yehowa ngai e kaning nga naw tsun na chye lu n ga, dai na nang e naw nga mu,” ngu nna Balak a kasa ni hpe htan wu ai.

²⁰Shana e Karai Kasang Balam kaw du nna, “Dai masha ni nang hpe shaga ma yang gaw, rawt u, shanhte kaw hkan sa su; rai timung, ngai hkang da ai hku sha galaw lu na rai ndai,” ngu dat wu ai.

Ga Shaga Ai Lawze

²¹Jahpawt rai jang Balam gaw rawt nna, shi a lawze byau la nhtawm, Moba du gyi ni kaw hkan nang sa wa ai.

²²Shing rai hkan sa wa ai majaw, Karai Kasang masin pawt nna, Yehowa a lamu kasa gaw shi hpe ban shadang na nga lam e tsap nga ai. Shi chyawm gaw lawze jawn nna, shi a shangun ma lahkawng hte sa wa nga ai.

²³Shaloi Yehowa a lamu kasa, nhtu shachyen lang let, lam e tsap nga ai hpe lawze gaw mu nna, lam kau de yen ai hte yi de shang wa wu ai: Balam chyawm gaw dai lawze hpe kayat nna lam de hkrau la wu ai.

²⁴Bai Yehowa a lamu kasa gaw, gade de na tsabyi sun nhpan a lapran e lam gyeng ai kaw tsap nga ai.

²⁵Lawze gaw Yehowa a lamu kasa hpe bai mu jang, maga mi na nhpan de katut wa nna, Balam a lagaw anep kau wu ai: Balam mung lawze hpe bai kayat wu ai.

²⁶Bai Yehowa a lamu kasa gaw bai htawt nna apai ahkra n yen mai hkra gyip ai kaw e tsap nga ai.

²⁷Lawze dai mung Yehowa a lamu kasa hpe bai mu jang, Balam jawn nga ninglen hpum mat wu ai: Balam chyawm gaw masin pawt bu nna, shi a dawhkrawng hte dai lawze hpe kayat wu ai.



²⁸Shaloi Yehowa dai lawze a n-gup hpaw ya wu ai rai nna, lawze dai gaw, “Nang ngai e masum lang du hkra kayat na gaw, ngai nang hpe hpa di de ta?” ngu nna Balam hpe tsun wu ai.

²⁹Balam gaw, “Nang ngai e shatu chyai nga ndai: ngai nhtu hpye taw gaw nang e ndai yang htau kau na de ai,” ngu nna lawze hpe htan wu ai.

³⁰Bai dai lawze gaw Balam hpe, “Ngai gaw ya du hkra nang tut a jawn nga ai na a lawze rai nga nngai, n rai ni? Ngai nang hpe galoi dai zawn rai yu de ta?” ngu nna san wu yang, Balam gaw, “N rai yu ndai,” ngu wu ai.

³¹Shaloi Yehowa Balam a myi hpaw ya wu ai rai nna, Yehowa a lamu kasa nhtu shachyen lang let tsap nga ai gaw shi mu wu ai: shaloi shi abaw gum nna dingnyawm dagup nga ai.

³²Yehowa a lamu kasa mung, “Na a lawze hpe hpa rai masum lang kayat wu ta?” yu u, nang sa wa ai lam ngai hte nhtan shai lit dai majaw, nang hpe ban shadang na ngai pru sa ring ngai:

³³na a lawze chyawm gaw ngai e mu nna masum lang nye a man e koi kau nu ai; shing rai n koi taw gaja wa teng teng ngai nang hpe sat nna, lawze e mahtang jahkrung da na se ai,” ngu nna tsun wu ai.

³⁴Shaloi she Balam gaw, “Ngai shut ni ai; lam e nang ngai e hkap shadang ai hpe ngai n chye nngai: dai re ai majaw nang n hkraw n yang gaw, ngai bai nhtang wa na ni ai,” ngu nna Yehowa a lamu kasa hpe tsun wu ai.

³⁵Yehowa a lamu kasa chyawm gaw, “Shanhte kaw hkan sa wa u; rai timung, ngai nang hpe tsun ai ga sha, nang tsun lu na rai ndai,” ngu nna Balam hpe tsun wu ai. Shing rai Balak a du agyi ni hte rau Balam sa wa ai.

³⁶Balam du ra ai gaw Balak na wu yang, shi hpe tau la na nga, Moba mung htum na lamu ga jarit Arnon hka kau e nga ai Moba mung na mare de pru sa wa ai.



³⁷Shaloi Balak wa Balam hpe, “Nang hpe ngai kyin kyin shaga sade ai n rai ni? hpa rai lau n du n ta? ngai nang hpe n shagrau lu na rai nga a ni?” ngu wu ai.

³⁸Balam chyawm gaw, “Nang kaw ngai du ring ngai; rai timung, nye myit hte ngai ga hkaw mi tsun lu na ahkang nga a ni? Karai Kasang nye a n-gup hta hti bang ai ga sha ngai tsun na rai nngai,” ngu nna Balak hpe htan wu ai.

³⁹Shing rai Balam Balak hte rau sa wa nna shan gaw Kiri-at-huzot de du ma ai.

⁴⁰Balak mung dumsu hte sagu nawng ya nna, Balam hte shi hte sau nga ai du gyi ni hpe jaw dat wu ai.

⁴¹H pang jahpawt e Balak gaw Balam hpe Bala hpara hte seng ai tsaw ai kawng ni de woi lung wu ai rai nna, shi gaw dai kaw nna Israela amyuh mahkra hpe mada mu wu ai.

Bu Hkawm 23

Balam A Shawng Na Mungga

¹Shaloi Balam gaw, “Nang e nye a matu tawn hkungri sanit gaw u; usu sanit hte sagu la sanit mung mazing tawn u,” ngu nna Balak hpe tsun wu ai.

²Balam tsun wu ai hte maren Balak galaw wu ai; shing rai Balak yan Balam gaw, hkungri shagu hta usu langai mi hte sagu la langai ngai nawng jau ma ai.

³Bai Balam gaw, “Nang jaw ai wan nat hkungga makau e naw tsap nga la; ngai kaga de naw sa na nngai; Yehowa ngai hpe hkap tau ra nhten; shi ngai hpe madun ai made ngai nang e wa shana na de ai,” nga nna Balak hpe tsun da nhtawm, krin ai kawng langai mi de lung wa wu ai.

⁴Shaloi Karai Kasang Balam hpe hkap tau ai rai nna, Balam gaw, “Ngai tawn hkungri sanit gaw da nna, tawn shagu hta usu langai mi hpe sagu la langai ngai nat nawng se ai,” ngu nna tsun wu ai.



⁵Shing rai Yehowa Balam a n-gup hta ga hti bang nhtawm, “Balak hpang de wa nna ning ngu tsun u,” ngu nna hkang dat wu ai.

⁶Balam bai wa yang, Balak gaw Moba du gyi ni nlang hte rau, shi nawng ai wan nat hkungga a makau e tsap nga ai.

⁷Shaloi Balam ga shagawp nna, “Balak du ngai hpe Aran mung na shaga ni ai, Moba hkawhkam sinpraw bum dinghkung na ngai e woi la ni ai: Shi gaw, Sa rit, nye a matu Yaku hpe matsa ya e, Sa rit, Israela hpe ahkrim ya e, nga nga ai.

⁸Karai Kasang n matsa nga ai wa hpe, ngai kaning rai matsa na rai ta? Yehowa n hkrim nga ai wa hpe ngai kaning rai ahkrim lu na rai ta?

⁹Lunghkrung ntsa na ngai shi hpe mu se ai, Kawng pungding nna ngai shi hpe yu se ai Amyu dai gaw kaga lak rai nga ai. Amyu gale hta lawm nga ai n rai.

¹⁰Yaku amyu ga nhpu hpe kadai hti lu na rai ta? Israela htam mali a htammi sha pyi, kadai chye lu a ta? Dingman ai wa si ai zawn ngai si n ga, Nye a jahtum gaw shi a jahtum zawn tai nu ga,” nga ai.

¹¹Dai rai nna Balak gaw, “Nang ngai hta hpa hku galaw nga n ta? Nye a hpyen ni hpe matsa ya e, nga nna she ngai nang e shaga yang me, nang gaw shanhte hpe gaja wa shaman ya nit dai,” ngu nna Balam hpe tsun wu ai.

¹²Balam gaw, “Yehowa nye a n-gup hta hti bang ai ga tsun lu hkra, ngai n sadi na rai ni?” ngu nna htan wu ai.

Balam A Lahkawng Ngu Na Mungga

¹³Bai Balak gaw, “Sa rit, dai amyu hpe mu lu ai shara kaga de ngai hte rau htawt rit; shanhte mahkra hpe mu lu na n rai, shanhte a shingnawm daw sha mu lu na ndai: dai yang e nye a matu shanhte hpe matsa ya e,” nga nna

¹⁴Pisga bum ntsa Zahpim pa de woi sa wa nhtawm, tawn hkungri sanit gaw ngut jang, tawn shagu hta usu langai mi hte sagu la langai ngai nat nawng wu ai.



¹⁵Bai Balam gaw, “Ngai wora de Yehowa hte sa jahkrum ni ga, nang na a wan nat hkungga makau e naw tsap nga la,” ngu nna Balak hpe tsun wu ai.

¹⁶Yehowa mung Balam hpe sa jahkrum nna, shi a n-gup hta ga hti bang ya nhtawm “Ya nang Balak hpang de bai wa nna ning ngu tsun u,” ngu nna hkang dat wu ai.

¹⁷Shi bai wa yang, Balak gaw shi nawng ai wan nat hkungga makau e tsap nga nna, Moba du gyi ni mung shi hte rau nga nga mala ai. Shaloi Balak gaw Yehowa kaning nga tsun a ta? ngu nna hkap san wu ai.

¹⁸Shaloi Balam ga shagawp nna, “Balak du e, rawt u, madat u, Zipora kasha e, nye a ga na la u:

¹⁹Karai Kasang masu na gaw, shi masha n rai, Myit malai lu na gaw masha kasha n rai: Tsun kau ngut sayang, n shagrin ai nga na a ni? Ndat da ngut sayang, n shatup ai nga na a ni?

²⁰Yu u, Shaman ya u, nga ai ga ngai lu ni ai; Shi shaman ya nu ai, ngai shabai lu na n rai.

²¹Yaku hta yubak shi n mu wu ai, Israela hta mara shagun na n lu wu ai: Shi a Karai Kasang Yehowa shi hte rau rai nga ai, Hkawhkam garu ai nsen shanhte hta pru nga ai.

²²Karai Kasang Egutu mung na shanhte hpe shaw nna, Israela gaw dumbau zawn n-gun ja nga ai:

²³Gaja wa Yaku hpe matsa dat ai hte dang na n rai, Israela hta lawng shang lu na n rai: Karai Kasang shing di nu ai, nga nna, Ya e, Yaku hte Israela a lam kajai na mara ai.

²⁴Yu u, dai amyu gaw hkanghkyi kanu zawn rawt na ra ai; Hkanghkyi zawn shingkang dat na ra ai: Htim la lu ai shan hpe garai n sha. Kawa tawn ai shan a sai garai n chyau lu lu gaw, shi hpum na ra ai n rai,” nga ai.

²⁵Shaloi Balak gaw, “Shanhte hpe matsa mung hkum matsa, shaman mung hkum shaman,” ngu nna Balam hpe tsun wu yang,



²⁶Balam gaw, “Yehowa ngai e tsun matsun hte maren sha ngai galaw lu na nngai, ngu nna nang hpe ngai tsun sade ai n rai ni?” ngu nna Balak hpe htan wu ai.

Balam A Masum Ngu Na Mungga

²⁷Bai Balak gaw, “Sa rit, shara kaga de nang e naw woi sade ga: dai yang e nye a matu shanhte hpe matsa ya na, Karai Kasang hkraw dam a nhten,” nga nna Balam hpe tsun let,

²⁸Balak gaw, nam mali de man yawng ai Peora bum pungding de Balam hpe woi lung wu ai.

²⁹Balam mung “ndai yang e nye a matu tawn hkungri sanit gaw nna, usu sanit sagu la sanit lajang tawn u,” ngu nna Balam hpe tsun wu ai.

³⁰Balak mung Balam tsun wu ai hte maren galaw nna, tawn hkungri shagu hta usu langai mi hte sagu la langai ngai nawng ya wu ai.

Bu Hkawm 24

¹Israela kashu kasha ni hpe shaman ya na mahtang Yehowa ra nga ai gaw Balam chye wu jang, lawng hpaji tam na matu shawng de sa ai zawn bai n sa ai sha, nam mali de man yawng yu nga ai.

²Shing rai Balam gaw Israela masha ni tinang amyung lakung hkan nna dap mi hte dap mi rai but nga ma ai hpe mu mada wu ai; shaloi Karai Kasang a Wenyi shi hta du nna,

³ga shagawp hte shi tsun wu ai gaw, Beora kasha Balam gaw ning nga nga ai, “Shinggan myi htu hpaw ai wa tsun nga ai:

⁴Karai Kasang a mungga na lu nna, N-gun chyalai rawng ai wa a shingran mu ai hte, Myit nawng yawng nna myi hpaw ai wa, ning nga tsun ra ai:

⁵Yaku e, na a janghpang ni, Israela e, na a sum ni, gade wa htap nga lit hka!

⁶Dai ni gaw dam lada re ai kadit ni hte, Hka kau na sun ni zawn; Yehowa hkai ai maza hpun ni hte, Hka kau e tu ai marau hpun ni zawn, ut rai nga ai.



⁷Shi a hka bung hta ntsin lwi na ra ai, Shi a hkai nli hka law ai shara hta hkrat na ra ai: Shi a hkawhkam gaw Agag hta shing kang grau rawng nna, Shi a mungdan galu kaba nga ai:

⁸Karai Kasang Egutu mung na shi hpe shaw nna, Israela gaw dumbau zawn n-gun ja nga ai: Shi hpe hpyen ai amyuni hpe sha kau nna, Shanhte a nra ni hpe agrawp kau na wu ai; Shi a pala ni hte gap dinghkren kau na wu ai.

⁹Hkanghkyi hte hkanghkyi kanu zawn, shi hpum let gyem nga ai: Kadai wa shi hpe shatu wam na a ta? Nang hpe shaman ai wa gaw shaman chyeju lu la u ga, Nang hpe matsa ai wa gaw, matsa hkrum sha u ga,” nga ai.

¹⁰Shaloi Balak gaw Balam hpe masin pawt bu nna, lata kahpret let, “Nye a hpyen ni hpe matsa ya rit ga, ngu nna she ngai nang hpe shaga yang me, ya masum lang du hkra shanhte hpe shaman hkrai a shaman ai gaw:

¹¹ya na a buga de hprawng wa u: nang hpe ngai grai shagrau na ngu nna myit nngai: rai timung, Yehowa gaw na a arawng jat na lam ban kau ya nit dai,” ngu nna Balam hpe tsun wu ai.

¹²Balam chyawm gaw, “Balak wa, ja gumhpraw hte hpring ai shi a hkaw wa mi jaw timung, Yehowa a ga hta lai nna nye a myit hte kaja ai amu n kaja ai amu hpa mung ngai n galaw lu nngai: Yehowa tsun matsun hte sha ngai tsun na nngai,

¹³ngu nna na a shangun kasa ni hpe ngai tsun se ai n rai ni?

¹⁴Ya chyawm gaw nye a amyuni hpan de ngai wa na ni ai; madat la, ndai amyuni masha ni htawm hpan de na a amyuni hpe kanning di na maru ai gaw ngai madun de ga,” ngu nna Balak hpe htan wu ai.

¹⁵Shaloi shi ga shagawp nna, Beora kasha Balam gaw ning nga nga ai, “Shinggan myi htun hpaw ai wa tsun nga ai:

¹⁶Karai Kasang a mungga na lu nna, Tsaw Htum ai wa a chye chyang ai lam chye ai hte; N-gun chyalai rawng ai wa a shingran mu nna, Myit nawng yawng nna myi hpaw ai wa ning nga tsun ra ai:



¹⁷Ngai shi e mu se ai, rai timung, ya jang n rai, Ngai shi e yu se ai, rai timung, ani sha n rai: Yaku kaw na shagan langai mi pru nna, Israela hta na hkawhkam sumdoi paw pru na ra ai: Shi gaw Moba njut nnaw hkan du hkra gasat dang nna,

¹⁸Kabrawng ai nlang hte hpe agrawp kau na mu ai. Edom mung hpe madu la kau nna, Seira bum mung hpyen ni a lata hta rai na ra ai: Israela chyawm gaw nden ja ai hku dat na ra ai.

¹⁹Yaku hta na madu Du langai mi pru nna, Naw ngam nga ai mare masha ni hpe hpya kau na wu ai,” nga ai.

Balam A Jahtum Na Mungga

²⁰Bai Amalek mung de shi mada nna, ga shagawp hte tsun wu ai gaw, Amalek masha ni shawng na amyu rai nga ai, Jahtum e chyawm gaw hten bya hkrum na ra ai, nga ai.

²¹Bai Keni masha nga ai de shi mada yu nna, ga shagawp hte tsun wu ai gaw, Na nga shara hkik nga lit dai, Lunghkrung ntsa e nan atsip tsip nit dai;

²²Ashuri wa nang hpe rim mat wa ai nhtoi du hkra, Ka-in amyu akrin atsai di kau ai hkrum na ra ai,” nga ai.

²³Bai, ga shagawp hte shi tsun wu ai gaw, “Aga! Karai Wa ndai nan shabyin dat yang, kadai wa lawt lu na i?”

²⁴Rai timung Hkitim zunlawng na sanghpaw li sa nna, Ashuri mung hte Ebera mung hpe hpya kau na maru ai: Shaloi shi mung htum mat ai hkrum na ra ai,” nga nna tsun ngut jang,

²⁵Balam gaw rawt nna, shi a buga de bai wa mat ai; Balak mung wa mat ai.

Bu Hkawm 25

Moba Num Ni Israela La Ni Hpe Lau La Ai Lam

¹Ya Israela gaw Shitim shara e nga nga ai; shaloi shanhte gaw Moba num ni hte shut hpyit ai lam galaw ma ai:



²dai num ni gaw shanhte a hpara ni hpe hkungga nawng ai poi de Israela masha ni hpe shaga mu ai rai nna, shanhte gaw dai sha lawm ai hte, Moba hpara ni a man e nawku ma ai.

³Shing rai Israela gaw Bala-Peora hte makyit mahkai re ai rai nna, Yehowa Israela hpe masin pawt bu nga ai.

⁴Shaloi Yehowa gaw, “Yehowa a pawt bu ai masin hpe Israela hta na shabai kau lu hkra, Israela du nlang hte hpe shaga la nna, jan mai ai shara Yehowa a man e noi jen kau u,” ngu nna Mawshe hpe tsun wu ai.

⁵Mawshe chyawm gaw, “Israela tara agyi ni hpe, Bala-Peora hte makyit mahkai ai ni hta na, langai hte langai tinang hte seng ai ni hpe sat kau mu,” ngu nna hkang dat mu ai.

⁶Dai shaloi, Israela masha langai mi gaw Mawshe hte shawa sum a chyinghka makau e hkrap nga ai Israela shawa hpung nlang hte a man e, Midian numsha langai mi hpe, shi a kahpu kanau ni kaw woi shawn wu ai.

⁷Dai hpe Arun a kashu Eleaza a kasha Hpineha mu jang, shawa hpung na rawt nhtawm, ri la lang let,

⁸dai Israela masha hpe shi a sum nhku de hkan nna, dai Israela la wa hpe hkrang nna num jan a kan baw hkra galun htinggrang kau wu ai. Shing di ai a majaw Israela kashu kasha ni hta na dai ana zinli sim mat ai.

⁹Shaloi na ana zinli hte si ai ni gaw mun lahkawng e hkying mali rai nga ma ai.

¹⁰Shaloi Yehowa Mawshe hpe tsun wu ai gaw,

¹¹“Nye a manawn masham myit hte Israela kashu kasha ni hpe ngai n jahtum kau hkra, hkinjawng Arun a kashu Eleaza kasha Hpineha gaw, shanhte hta ngai hpang maga myit kaba ai majaw, nye a pawt bu ai masin hpe Israela kashu kasha ni hta na shabai kau ni ai.

¹²Dai re ai majaw nang tsun lu na gaw, ‘Yu mu, nye a ngwipyaw ga shaka ngai shi hpe jaw we ai:



¹³shì a Karai Kasang hpang maga shì myit kaba ai hte, Israela kashu kasha ni a matu htingrai htingrat nu ai majaw, shì hte shì a shu mashi shu masha ni gaw, dai ga shaka ngu ai, htani htana hkinjawng aya hte seng ai ga shaka lu la na manu ai,” ngu wu ai.

¹⁴Ya, Midian numsha hte shut nna sat kau hkrum ai Israela la wa a amying gaw, Simun amyu hta na lakung langai mi a du agyi Salu a kasha Zimri rai nga ai.

¹⁵Sat kau hkrum ai Midian numsha a amying gaw, Midian amyu hta na lakung langai mi a agyi, Zura ngu ai wa a shayi sha Hkozbi rai nga ai.

¹⁶Shaloi Yehowa Mawshe hpe,

¹⁷“Midian masha ni hpe shatsang nna sat kau mu:

¹⁸kaning rai nme law, shanhte gaw, Peora hpara a lam hte mung, Peora hpara a majaw ana zinli du ai shani e sat kau hkrum ai shanhte a kajan kasha, Midian du agyi a shayi sha Hkozbi a lam hte mung, nanhte hpe gung lau nna hkalem kau ai hte shatsang kau manit dai,” ngu nna tsun wu ai.

Bu Hkawm 26

Lahkawng Lang Na Yuptung Jahpan Hta Ai Lam

¹⁻²Dai ana zinli hkoi mat ai hpang, Yehowa gaw Mawshe yan hkinjawng Arun a kasha Eleaza hpe, “Asak hkun ning lai nna Israela hta hpyen gasat lu ai, Israela kashu kasha ni a shawa hpung nlang hte hpe, kaji kawa dap hkan nna, jahpan hti la mu,” ngu nna tsun wu ai.

³Dai hte maren Mawshe yan hkinjawng Eleaza gaw, “Moba pa, Yawdan hka hkran, Yerihko tawtap e shanhte hpe,

⁴Mawshe hte Egutu mung na pru wa ai Israela kashu kasha ni hpe Yehowa hkang da yang na zawn, asak hkun ning lai ai hpe jahpan la mu,” ngu nna hkang dat mu ai.

⁵Israela kasha alat Rubin: Rubin a kasha dap ni gaw, Hanuk hta na hkrat ai Hanuk dap; Hpalu hta na hkrat ai Hpalu dap;



⁶Hezrun hta na hkrat ai Hezrun dap; Hkarmi hta na hkrat ai Hkarmi dap; hte rai ma ai.

⁷Dai hte gaw Rubin a lakung dap ni rai ma ai rai nna, jahpan hta hti lawm ai ni gaw, mun mali e hkying masum sanit tsa sumshi rai ma ai.

⁸Hpalu a kasha Eliaba;

⁹Eliaba kasha ni Nemuela, Dahtan, Abiram rai ma ai. Dai Dahtan yan Abiram gaw, Kora masha ni Yehowa hpe gumlau yang, shawa hpung a baw mung tai nna, Mawshe yan Arun hpe gumlau ai yan rai ma ai:

¹⁰shan gaw, Kora manang ni tsa e manga shi hte hpe wan e hkru kau nna, kumla tai ma ai shaloi e, aga gaw shi a n-gup mahka nna Kora hte rau mayu kau hkrum ai hte dai ni hta si lawm mat ai yan rai ma ai.

¹¹Kora a kasha ni chyawm gaw n si lawm ma ai.

¹²Simun a kasha dap ni gaw; Nemuela hta na hkrat ai Nemuela dap; Yamin hta na hkrat ai Yamin dap; Yahkin hta na hkrat ai Yahkin dap;

¹³Zera hta na hkrat ai Zera dap; Sha-ula hta na hkrat ai Sha-ula dap hte rai ma ai.

¹⁴Dai hte gaw Simun lakung dap ni rai ma ai rai nna, marai mun lahkawng e hkying lahkawng ni tsa rai ma ai.

¹⁵Gad a kasha dap ni gaw: Zehpun hta na hkrat ai Zehpun dap; Hagi hta na hkrat ai Hagi dap; Shuni hta na hkrat ai Shuni dap;

¹⁶Ozni hta na hkrat ai Ozni dap; Eri hta na hkrat ai Eri dap;

¹⁷Arod hta na hkrat ai Arod dap; Areli hta na hkrat ai Areli dap hte rai ma ai.

¹⁸Dai hte gaw Gad a lakung dap ni rai ma ai rai nna, jahpan hta hti lawm ai ni gaw mun mali e manga tsa rai ma ai.

¹⁹Yuda a kasha Era yan Onan rai ma ai: Era yan Onan gaw Hkanan mung e si mat masai.



²⁰Dai h pang na Yuda kasha dap ni gaw, Shela hta na hkrat ai Shela dap; Hparet hta na hkrat ai Hparet dap; Zera hta na hkrat ai Zera dap hte rai ma ai.

²¹Hparet a kasha Hezrun hta na hkrat ai Hezrun dap; Hamula hta na hkrat ai Hamula dap hte rai ma ai.

²²Dai hte gaw Yuda lakung dap ni rai ma ai rai nna, jahpan hta hti lawm ai ni gaw, mun sanit e hkying kru manga tsa rai ma ai.

²³Yishahka kasha dap ni gaw: Htula hta na hkrat ai Htula dap; Hpua hta na hkrat ai Hpua dap;

²⁴Yashub hta na hkrat ai Yashub dap; Shimrun hta na hkrat ai Shimrun dap hte rai ma ai.

²⁵Dai hte gaw Yishahka lakung dap ni rai ma ai rai nna, jahpan hta hti lawm ai ni gaw, mun kru e hkying mali masum tsa rai ma ai.

²⁶Zebulun a kasha dap ni gaw, Sered hta na hkrat ai Sered dap; Elun hta na hkrat ai Elun dap; Yelela hta na hkrat ai Yalela dap hte rai ma ai.

²⁷Dai hte gaw Zebulun lakung dap ni rai ma ai rai nna, jahpan hta hti lawm ai ni gaw mun kru e manga tsa rai ma ai.

²⁸⁻²⁹Yawsep a kasha Manashe yan Ehprim hta na, Manashe a kasha dap ni gaw, Mahkira hta na hkrat ai Mahkira dap; Mahkira gaw Gilead hpe shaprat wu ai rai nna, Gilead hta na hkrat ai Gilead dap rai nga ai;

³⁰bai Gilead kasha dap ni gaw, Izera hta na hkrat ai Izera dap; Helek hta na hkrat ai Helek dap;

³¹Asriela hta na hkrat ai Asriela dap; Shehkim hta na hkrat ai Shehkim dap;

³²Shemida hta na hkrat ai Shemida dap; Hehpera hta na hkrat ai Hehpera dap hte rai ma ai.

³³Hehpera kasha ZeloHPa gaw shadang sha n lu ai, shayi sha hkrai rai lu ai; ZeloHPa a shayi sha ni a amyng gaw, Mala, Noa, Hogla, Milhka, Tirza rai ma ai.



- ³⁴Dai hte gaw Manashe lakung dap ni rai ma ai rai nna, jahpan hta hti lawm ai ni gaw, mun manga e hkying lahkawng sanit tsa rai ma ai.
- ³⁵Ehprim a kasha dap ni gaw: Shuhtela hta na hkrat ai Shuhtela dap; Behka hta na hkrat ai Behka dap; Tahan hta na hkrat ai Tahan dap hte rai ma ai.
- ³⁶Shuhtela kasha Eran hta na hkrat ai Eran dap mung lawm nga ai.
- ³⁷Dai hte gaw Ehprim lakung dap ni rai ma ai rai nna, jahpan hta hti lawm ai ni hte maren, mun masum e hkying lahkawng manga tsa rai ma ai. Dai gaw Yawsep a amyū matu dap ni rai ma ai.
- ³⁸Ben-yamin a kasha dap ni gaw, Bela hta na hkrat ai Bela dap; Asbela hta na hkrat ai Asbela dap; Ahiram hta na hkrat ai Ahiram dap;
- ³⁹Shehpupham hta na hkrat ai Shehpupham dap; Huhpam hta na hkrat ai Huhpam dap rai ma ai.
- ⁴⁰Bai, Bela kasha Arda yan Naman hta: Arda hta na hkrat ai Arda dap; Naman hta na hkrat ai Naman dap rai ma ai.
- ⁴¹Dai hte gaw Ben-yamin a lakung dap ni rai ma ai rai nna, jahpan hta hti lawm ai ni gaw, mun mali e hkying manga kru tsa rai ma ai.
- ⁴²Dan a kasha dap ni gaw, Shuham hta na hkrat ai Shuham dap rai nga ai. Dai gaw Dan a kasha lakung ni rai ma ai.
- ⁴³Jahpan hta lawm ai Shuham lakung dap yawng gaw mun kru e hkying mali, mali tsa rai ma ai.
- ⁴⁴Ashe a kasha dap ni gaw, Imna hta na hkrat ai Imna dap; Iswi hta na hkrat ai Iswi dap; Beria hta na hkrat ai Beria dap hte rai ma ai.
- ⁴⁵Beria kasha Hebera hta na hkrat ai Hebera dap; Malhkela hta na hkrat ai Malhkela dap rai ma ai.
- ⁴⁶Ashe a shayi sha a amyīng chyawm gaw Sera rai nga ai.
- ⁴⁷Dai hte gaw Ashe a lakung dap ni rai ma ai rai nna, jahpan hta hti lawm ai hte maren mun manga e hkying masum mali tsa rai ma ai.



⁴⁸Naphtali a kasha dap ni gaw, Yazela hta na hkrat ai Yazela dap; Guni hta na hkrat ai Guni dap;

⁴⁹Yezera hta na hkrat ai Yezera dap; Shilem hta na hkrat ai Shilem dap hte rai ma ai.

⁵⁰Dai hte gaw Naphtali lakung dap ni rai ma ai rai nna, jahpan hta hti lawm ai ni gaw mun mali e hkying manga mali tsa rai ma ai.

⁵¹Shing rai Israela kashu kasha ni hta na, jahpan hta hti lawm ai ni gaw, sen kru e hkying me sanit tsa sumshi rai nga ma ai.

⁵²⁻⁵³Bai Yehowa Mawshe hpe Dai hti lawm ai jahpan nambat amying rawng ai hte made hpe, sali mungdan dai karan jaw na rai mu ai.

⁵⁴Masha law yang gaw law ai hku, n law yang gaw n law ai hku: jahpan nambat hkan nna langai hte langai hpe lamu ga sali karan jaw na rai mu ai.

⁵⁵Rai timung, dai hpe hpaida hte karan na rai myit dai; kaji kawa amyung mying hkan nna lamu ga sali hkam la na rai mu ai.

⁵⁶Hpaida hta ang ai hte maren masha law n law hkan nna, lamu ga karan na rai myit dai,” ngu nna tsun wu ai.

⁵⁷Da ndai kaji kawa dap hkan nna, jahpan hta hti lawm ai Lewi masha ni rai ma ai: Gershon hta na hkrat ai Gershon dap; Kohat hta na hkrat ai Kohat dap; Merari hta na hkrat ai Merari dap rai nga ai.

⁵⁸Dai gaw Lewi dap ni rai ma ai: Libni dap, Hebron dap, Malit dap, Mushit dap, Kora dap lawm ma ai: Kohat gaw Amram hpe shaprat wu ai.

⁵⁹Amram a madu jan gaw, Egutu mung e Lewi a madu jan shangai ai Lewi a shayi sha Yohkebe rai nga ai: shi gaw Amram a matu Arun yan Mawshe hte shan a kajan Miriam hpe shangai wu ai.

⁶⁰Arun a kasha ni gaw Nadab, Abihu, Eleaza hte Ihtama rai ma ai.

⁶¹Nadab yan Abihu gaw, Yehowa man e wan shaje nawng ya ai shaloi, si mat masai.



⁶²Shanhte hta na asak shata mi hta jan ai jahpan hta hti lawm ai lasha nlang hte gaw mun lahkawng e hkying masum rai ma ai: shanhte gaw Israela kashu kasha ni hte rau lamu ga sali n lu la na re ai majaw, Israela kashu kasha ni a jahpan hta n lawm ma ai.

⁶³Ndai gaw Mawshe yan hkinjawng Eleaza lata hte Moba pa Yawdan hka kau Yerihko tawtap e jahpan la ai Israela kashu kasha ni rai ma ai.

⁶⁴Dai ni hta Sina nam e Mawshe yan hkinjawng Arun hti la ai jahpan hta na ni marai langai mi muk n lawm ma ai.

⁶⁵Kaning rai nme law, 'Dai ni gaw nam e teng teng si mat na re ai,' nga nna shanhte a lam Yehowa tsun nu ai. Dai rai nna Yehpuna a kasha Hkaleb yan Nun a kasha Yawshu hta kaga shawng na masha langai mi muk n ngam ma ai.

Bu Hkawm 27

Zelohpa A Shayi Sha Ni

¹Dai shaloi Yawsep a kasha Manashe lakung hta na, Mahkira, Gilead, Hehpera hta nna hkrat ai Zelohpa a shayi sha, Mala, Noa, Hogla, Mihka, Tirza mying ai hte gaw sit sa nna,

²shawa sum chyinghka makau na, Mawshe yan hkinjawng Eleaza a man e mung, du agyi ni hte shawa hpung masha ni mahkra a man e mung tsap let:

³“Anhte a wa gaw nam mali e si mat sai; rai timung, shi gaw Yehowa hpe rawt gumlau ai Kora hpung masha ni hta lawm ai n rai: shi dai shi a mara hta si wa sai; shi hta shadang sha mung n nga lu ai.

⁴Shing rai shadang sha n lu ai a majaw, anhte a wa a amying gaw anhte lakung hta na mat mai na rai ni? Anhte a wa a kahpu kanau ni hte rau anhte hpe mung lamu ga sali karan jaw mi,” ngu nna hpyi mu ai.

⁵Mawshe mung shanhte a lam Yehowa kaw jashawn wu ai.

⁶Shaloi Yehowa mawshe hpe tsun wu ai gaw,



⁷“Zelohpa a shayi sha ni tsun ai ga htuk nga malu ai; gaja wa teng teng shanhte a kawa a kahpu kanau ni hte rau shanhte hpe lamu ga sali karan jaw lu na rai myit dai: shanhte a kawa a sali wunli gaw shanhte a lata hta nan lup di jaw na rai myit dai.

⁸Israela kashu kasha ni hpe mung nang ning ngu tsun na rai ndai, Masha langai ngai shadang sha n lu ai si mat yang, shi a sali wunli gaw shi a shayi sha madu lu na rai nga ai.

⁹Shayi sha mung n lu ai rai yang gaw, sali dai gaw shi a kahpu kanau ni hpe jaw na rai mu ai.

¹⁰Kahpu kanau mung n nga ai rai yang gaw, sali dai gaw kawa di kawa doi nta ni hpe jaw na rai mu ai.

¹¹Kawa di kawa doi mung n nga ai rai yang gaw shanhte dap hta na grau ni jahtum ai kahpu kanau wa hpe jaw na rai mu ai rai nna dai wa madu na rai wu ai: dai gaw, Yehowa Mawshe hpe hkanng da wu ai hte maren, Israela kashu kasha ni hta tara matsun lam tai na rai nga ai, ngu u,” ngu wu ai.

Mawshe H pang Yawshu Matut Up Hkanng Ai Lam

¹²Bai Yehowa Mawshe hpe, “Ndai Abarim bum de lung wa ru; Israela kashu kasha ni hpe ngai jaw ai mung mada la u.

¹³Dai hpe mada la ngut jang, na nhpu Arun tinang amy u hpawng nga ai de wa ai zawn, nang mung wa na rai ndai:

¹⁴kaning rai nme law, Zin nam mali e shawa hpung gaw ngai hpe gumlau ai shaloi, nan mung nye a ga hte nhtan shai nna, dai hka kau shanhte a man e ngai hpe n shagrau n *sha a* ai yubak lu myit dai,” ngu nna tsun wu ai. Dai hka chyawm gaw, Zin nam mali, Kadesha shara na Meriba ngu ai hka rai nga ai.

¹⁵Dai rai nna Mawshe gaw Yehowa hpe,

¹⁶“Yehowa a shawa hpung gaw madu n nga ai sagu zawn n rai mu ga, hkrung mahkrung a asak wenyi sumri shum ai Karai Kasang Yehowa gaw,



¹⁷ndai shawa hpung a man e pru pru shang shang rai lu nna, shanhte hpe shapraw lu ai hte jashawn la lu ai wa langai ngai hpe, shanhte a ntsa e san da ya u ga law,” ngu nna hpyi wu ai.

¹⁸Shing rai Yehowa gaw Mawshe hpe, “Myit su Wenyi rawng ai Nun a kasha Yawshu hpe shaga la nna, shi a ntsa e na lata mara u:

¹⁹hkinjawng Eleaza hte shawa hpung yawng a man e shi hpe tawn da nna, shanhte a man e ahkang aya ap da u.

²⁰Israela kashu kasha hpung ting shi a ga madat mu ga, na a arawng sadang shi hta mara ya u.

²¹Dai wa hkinjawng Eleaza a man e sa tsap jang, hkinjawng wa gaw shi a matu Yehowa a man e ra ai lam hpe Urim hte san ya na rai wu ai: dai wa a hpajang ai hte maren Israela kashu kasha ni hpung nlang hte gaw, shi hte rau pru wa shang wa rai na rai ma ai,” ngu wu ai.

²²Mawshe mung Yehowa hkang dat ai hte maren galaw wu ai: Yawshu hpe shaga la nna, hkinjawng Eleaza hte shawa hpung yawng a man e tawn da nhtawm,

²³Yehowa Mawshe hpe hkang dat wu ai hte maren, shi a ntsa e lata mara ai hte ahkang aya jaw da wu ai.

Bu Hkawm 28

Shani Shagu Na Hkungga Ni

¹Bai Yehowa Mawshe hpe tsun wu ai gaw,

²“Israela kashu kasha ni hpe ning ngu hkang dat u: ‘Nye a matu manam pyaw sangau shatai na, nye a shat ngu na wan hte nat nawng ai kumhpaw kumhpa ni hpe madat da ai ladaw hta nanhte nawng jau na rai myit dai.’

³Bai, shanhte hpe ning ngu tsun u: ‘ndai gaw nanhte Yehowa hpe wan hte nat nawng na shagu hkungga rai nga ai: tutnawng na wan nat hkungga matu, shani shagu, ra n rawng ai hte ladu hkrum ai sagu la kasha lahkawng nawng na rai myit dai.



⁴Sagu la kasha langai mi hpe jahpawt e, langai mi hpe shana de nawng na rai myit dai;

⁵htu la ai sau loga masum hte kayau ai shadung mani uma mi mung, shadung kumhpa matu nawng na rai myit dai.

⁶Dai gaw Sina bum e, hkgang da nu ai hte maren, Yehowa a matu manam pyaw sangau shatai na wan hte nat nawng ai tutnawng na wan nat hkungga rai nga ai.

⁷Sagu la langai mi hte hpawn, ru hkaw kumhpa di na matu tsabyi jahku loga masum mung nang la sa nna, chyoi pra ai shara e, Yehowa a matu ru hkaw hkungga shatai na nang ai baw hte ru hkaw na rai wu ai.

⁸Bai sagu kasha langai mi gaw shana de nawng na rai wu ai; jahpawt na hta shadung kumhpa hte ru hkaw kumhpa lawm ai zawn nang shalawm nna, Yehowa a matu wan hte nawng ai manam pyaw sangau shatai na rai wu ai.

Laban Nhtoi Hkungga Ni

⁹Bai, laban nhtoi hta, ra n rawng ai hte ladu hkrum ai sagu la kasha lahkawng nawng na rai wu ai; dai hta ru hkaw kumhpa hte nawng, shadung kumhpa matu sau hte kayau ai mani ai shadung uma lahkawng mung shalawm na rai wu ai:

¹⁰dai gaw tutnawng na wan nat hkungga hte de a ru hkaw kumhpa hta kaga, laban nhtoi shagu jaw jau ai hkungga rai nga ai.

Shata Praw Shani Na Hkungga Ni

¹¹Bai, nanhte a shata praw shani e, Yehowa a matu wan nat hkungga shatai na, usu uram lahkawng, sagu la langai mi, ra n rawng ai hte ladu hkrum ai sagu la kasha sanit nawng jau na rai myit dai:

¹²shadung kumhpa matu, usu langai mi hta, sau hte kayau ai mani ai shadung uma masum sum; bai, shadung kumhpa matu, sagu la langai mi hta, sau hte kayau ai mani ai shadung uma lahkawng;



¹³bai, shadung kumhpa matu, sagu kasha langai mi hta, sau hte kayau ai mani ai shadung uma langai ngai rai na rai nga ai: dai gaw Yehowa a matu wan hte nawng ai, manam pyaw ai wan nat hkungga rai nga ai.

¹⁴Ru hkaw kumhpa chyawm gaw, usu langai mi hta tsabyi jahku loga kru kru, sagu la langai mi hta loga mali, sagu kasha langai mi hta loga masum sum rai na rai nga ai; dai gaw shaning a shata ni hta praw shagu na wan nat hkungga rai nga ai.

¹⁵Bai, tutnawng na wan nat hkungga hte de a ru hkaw kumhpa hta kaga, htingrai hkungga di na matu bainam la langai mi Yehowa hpe nawng na rai wu ai.

Shalai Wa Ai Poi

¹⁶Bai, shata langai ngu na a nhtoi shi mali ya e, Yehowa a shalai dat ai poi rai nga ai.

¹⁷Dai shata shi manga ya e, poi rai na rai nga ai: dai kaw nna sanit ya tup matsi n rawng ai muk sha nga lu na rai myit dai.

¹⁸Ningnan shani e chyoi pra ai zuphpawng hpawng na rai myit dai: amu bungli galaw lu na n rai:

¹⁹Yehowa a matu wan hte nawng ai wan nat hkungga ngu na, usu uram lahkawng, sagu la langai mi, ladu hkrum ai sagu la kasha sanit, nawng jau na rai wu ai: dai ni gaw ra n rawng ai sha rai na rai nga ai:

²⁰shadung kumhpa gaw, usu langai mi hta sau hte kayau ai mani ai shadung uma masum sum; sagu la hta uma lahkawng,

²¹sagu kasha sanit hta langai mi a matu uma langai ngai di nna nawng na rai wu ai:

²²nanhte a matu htingrai htingrat na nga, htingrai hkungga bainam la langai mi mung nawng na rai wu ai.

²³Tutnawng na, jahpawt shagu jau ai wan nat hkungga hta kaga, dai hkungga ni hpe mung, kahtap nawng na rai myit dai.



²⁴Shing rai, tutnawng jau nga ai wan nat hkungga hte ru hkaw kumhpa hta kaga, Yehowa a matu manam pyaw sangau shatai na, dai sanit ya ting, shani shagu wan hte nawng ai shat ngu na kumhpa nawng jau na rai myit dai.

²⁵Sanit ya ngu na shani hta mung, chyoi pra ai zuphpawng hpawng na rai myit dai; amu bungli galaw lu na n rai.

Laban Bat Ni A Hkungga Ni

²⁶Dai hta kaga bat sanit gu jang, Yehowa hpang de shadung kumhpa ningnan sak jaw ai shani ngu na shawng ngai ai asi a poi shani hta, chyoi pra ai zuphpawng hpawng na rai myit dai: amu bungli galaw lu na n rai:

²⁷Yehowa a manam pyaw sangau shatai na, wan nat hkungga matu, usu uram lahkawng, sagu la langai mi, ladu hkrum ai sagu la kasha sanit hte,

²⁸dai ni a shadung kumhpa mung, usu langai mi hta sau hte kayau ai mani ai shadung uma masum sum, sagu la langai mi hta uma lahkawng,

²⁹sagu kasha sanit hta langai mi a uma langai ngai di nna nawng na rai myit dai:

³⁰htingrai htingrat na matu mung, bainam la langai mi nawng na rai myit dai.

³¹Shing rai tutnawng jau ai wan nat hkungga hte de a shadung kumhpa, ru hkaw kumhpa ni hta kaga, dai hkungga ni kahtap jaw na rai myit dai: dai ni gaw ra n rawng ai hkrai rai na rai nga ai.

Bu Hkawm 29

Pahtau Dum Poi

¹Bai, shata sanit na nhtoi langai ya hta chyoi pra ai zuphpawng hpawng na rai myit dai: amu bungli galaw lu na n rai: dai gaw nanhte a matu pahtau dum na shani rai nga ai.

²Shaloi e, Yehowa a manam pyaw sangau shatai na, wan nat hkungga matu, usu uram langai mi, sagu la langai mi, ra n rawng ai hte ladu hkrum ai sagu la kasha sanit hte,



³dai ni a shadung kumhpa mung, usu hta sau hte kayau ai mani ai shadung uma masum, sagu la hta uma lahkawng,

⁴sagu kasha sanit hta langai mi a uma langai ngai di nna nawng na rai myit dai:

⁵htingrai htingrat na matu mung, bainam la langai mi nawng na rai myit dai.

⁶Shing rai, htung hking nga ai hte maren, shata praw shani na wan nat hkungga hte de a shadung kumhpa, tutnawng na wan nat hkungga hte de a shadung kumhpa, ru hkaw kumhpa re ai ni hta kaga Yehowa a manam pyaw sangau shatai na, wan hte nawng ai hkungga kahtap jaw na rai myit dai.

Htingrai Htingrat Hkungga Jaw Ai Nhtoi

⁷Bai, dai shata a nhtoi shi ya shani e chyoi pra ai zuphpawng hpawng nna tinang a myit masin shagrit nga na rai myit dai: hpa amu mung galaw lu na n rai:

⁸dai shani e Yehowa a manam pyaw sangau shatai na, wan nat hkungga matu, usu uram langai mi, sagu la langai mi, ladu hkrum ai sagu la kasha sanit nawng na rai myit dai: dai ni gaw ra n rawng ai hkrai rai na rai nga ai:

⁹shadung kumhpa mung, usu hta, sau hte kayau ai mani ai shadung uma masum, sagu la hta uma lahkawng,

¹⁰sagu kasha sanit hta langai mi a uma langai ngai di na rai nga ai:

¹¹htingrai htingrat na matu mung, bainam la langai mi nawng na rai myit dai: shing rai, htingrai htingrat na matu, htingrai ai hkungga hte, tutnawng na wan nat hkungga, de a shadung kumhpa hte ru hkaw kumhpa hta kaga kahtap jaw na rai myit dai.

Sumpun Sum Poi

¹²Bai, dai shata shi manga ya shani e chyoi pra ai zuphpawng hpawng na rai myit dai: amu bungli n galaw ai sha, sanit ya tup Yehowa a matu poi galaw na rai myit dai;

¹³nnan shani e, Yehowa a manam pyaw sangau shatai na wan nat hkungga a matu, usu uram shi masum, sagu la lahkawng, ladu hkrum ai sagu la kasha



shi mali wan hte nawng na rai myit dai: dai ni gaw ra n rawng ai hkrai rai na rai nga ai;

¹⁴shadung kumhpa mung, usu shi masum hta langai mi a matu, sau hte kayau ai mani ai shadung uma masum sum, sagu la lahkawng hta langai mi a uma lahkawng hkawng;

¹⁵sagu kasha shi mali hta langai mi a uma langai ngai rai na rai nga ai:

¹⁶htingrai hkungga matu bainam la langai mi mung nawng na rai myit dai; shing rai, tutnawng na wan nat hkungga hte de a shadung kumhpa, ru hkaw kumhpa hta kaga kahtap jaw na rai myit dai.

¹⁷Hpang shani hta, usu uram shi lahkawng, sagu la lahkawng, ra n rawng ai hte ladu hkrum ai sagu la kasha shi mali nawng na rai myit dai:

¹⁸shadung kumhpa hte ru hkaw kumhpa mung, usu, sagu la, sagu kasha ni a nambat hkan nna htung hking hte maren lawm na rai nga ai:

¹⁹htingrai hkungga matu bainam la langai mi mung nawng na rai myit dai; shing rai tutnawng na wan nat hkungga hte de a shadung kumhpa ru hkaw kumhpa hta kaga kahtap jaw na rai myit dai.

²⁰Masum ya du ai shani hta, usu uram shi langai, sagu la lahkawng, ra n rawng ai hte ladu hkrum ai sagu la kasha shi mali nawng na rai myit dai:

²¹shadung kumhpa hte ru hkaw kumhpa mung, usu, sagu la, sagu kasha ni a nambat hkan nna htung hking hte maren lawm na rai nga ai:

²²htingrai hkungga matu bainam la langai mi mung nawng na rai myit dai; shing rai tutnawng na wan nat hkungga hte de a shadung kumhpa, ru hkaw kumhpa hta kaga kahtap jaw na rai myit dai.

²³Mali ya du ai shani hta, usu uram shi, sagu la lahkawng, ra n rawng ai hte ladu hkrum ai sagu la kasha shi mali nawng na rai myit dai:

²⁴shadung kumhpa hte ru hkaw kumhpa mung, usu, sagu la, sagu kasha ni a nambat hkan nna, htung hking hte maren lawm na rai nga ai:



²⁵htingrai hkungga matu bainam la langai mi mung nawng na rai myit dai; shing rai tutnawng na wan nat hkungga hte de a shadung kumhpa, ru hkaw kumhpa hta kaga kahtap jaw na rai myit dai.

²⁶Manga ya du ai shani hta, usu uram jahku, sagu la lahkawng, ra n rawng ai hte ladu hkrum ai sagu la kasha shi mali nawng na rai myit dai:

²⁷shadung kumhpa hte ru hkaw kumhpa mung, usu, sagu la, sagu kasha ni a nambat hkan nna, htung hking hte maren lawm na rai nga ai:

²⁸htingrai hkungga matu bainam la langai mi mung nawng na rai myit dai; shing rai tutnawng na wan nat hkungga hte de a shadung kumhpa, ru hkaw kumhpa hta kaga kahtap jaw na rai myit dai.

²⁹Kru ya du ai shani hta, usu uram matsat, sagu la lahkawng, ra n rawng ai hte ladu hkrum ai sagu la kasha shi mali nawng na rai myit dai:

³⁰shadung kumhpa hte ru hkaw kumhpa mung, usu, sagu la, sagu kasha ni a nambat hkan nna, htung hking hte maren lawm na rai nga ai:

³¹htingrai hkungga matu, bainam la langai mi mung nawng na rai myit dai; shing rai tutnawng na wan nat hkungga hte de a shadung kumhpa, ru hkaw kumhpa hta kaga kahtap jaw na rai myit dai.

³²Sanit ya du ai shani hta, usu uram sanit, sagu la lahkawng, ra n rawng ai hte ladu hkrum ai sagu la kasha shi mali nawng na rai myit dai:

³³shadung kumhpa hte ru hkaw kumhpa mung, usu, sagu la, sagu kasha ni a nambat hkan nna, htung hking hte maren lawm na rai nga ai:

³⁴htingrai hkungga matu, bainam la langai mi mung nawng na rai myit dai; shing rai tutnawng na wan nat hkungga hte de a shadung kumhpa ru hkaw kumhpa hta kaga kahtap jaw na rai myit dai.

³⁵Matsat ya du ai shani hta chyoi pra ai zuphpawng hpawng na rai myit dai; amu bungli galaw lu na n rai;



³⁶dai shani e, Yehowa a manam pyaw sangau shatai na wan nat hkungga matu, usu langai mi, sagu la langai mi, ra n rawng ai hte ladu hkrum ai sagu la kasha sanit wan hte nawng na rai myit dai:

³⁷shadung kumhpa hte ru hkaw kumhpa mung, usu, sagu la, sagu kasha ni a nambat hkan nna, htung hking hte maren lawm na rai nga ai;

³⁸htingrai hkungga matu, bainam la langai mi mung nawng na rai myit dai; shing rai tutnawng na wan nat hkungga hte de a shadung kumhpa, ru hkaw kumhpa hta kaga kahtap jaw na rai myit dai.

³⁹Dai gaw, ga shaka da nna jau ai kumhpa, mayu e jau ai kumhpa ngu ai, wan nat kumhpa, shadung kumhpa, ru hkaw kumhpa re ai ni hta jan nna, nanhte a madat da ai poi ni hta, Yehowa hpe kahtap jaw na rai myit dai. ngu wu ai.

⁴⁰Mawshe mung Yehowa shi hpe hkang da mada yawng, Israela kashu kasha ni hpe htawn shana wu ai.

Bu Hkawm 30

Ga Shaka Ni

¹Bai Mawshe gaw Israela amyu a agyi ni hpe, Da ndai gaw Yehowa hkang da ai lam rai nga ai:

²Lasha langai ngai Yehowa hpe ga shaka da ai rai yang mung, tinang myit masin hpe hkang shadang na nga dagam da ai rai yang mung, tinang n-gup hta tsun matsun hte maren hkan shatup lu na rai wu ai.

³Tinang kawa a nta e naw nga ai mahkawn numsha gaw, tinang hkum hpe hkang shadang na nga, Yehowa hpe ga shaka da ai rai yang:

⁴dai ga shaka hte hkang shadang ai ga hpe kawa gaw na ninglen atsin sha nga ai rai yang gaw, dai ga shaka mung, tinang hkum hpe hkang shadang ai lam shagu mung, grin nga lu na rai nga ai.



⁵Na ai shani jang kawa hkum ai rai jang gaw, kaning nga shaka ai ga rai timung, tinang myit masin hpe kaning nga hkang shadang ai lam rai timung grin lu na n rai; kawa hkum ai majaw Yehowa mung dat kau na rai nga ai.

⁶Dinghku num langai ngai ga shaka da ai hte tinang a myit masin hkang shadang na hku tsun hkrup yang,

⁷shi a madu wa dai hpe na ninglen, na ai shani e atsin sha nga ai rai yang gaw, dai numsha a ga shaka hte shi a myit masin hkang shadang ai lam grin nga lu na rai nga ai.

⁸Rai timung, na ai shani jang, madu wa shi hpe hkum kau ai rai yang gaw, dai ga shaka hte shi a myit masin hpe hkang shadang ai lam gaw, madu wa shabai kau nu ai rai nna, Yehowa mung dat kau na ra ai.

⁹Gaida jan rai yang mung, madu wa hte hka sai num rai yang mung, tinang a ga shaka hte myit masin hpe hkang shadang ai lam shagu gaw, grin nga lu na rai nga ai.

¹⁰Madu wa hte naw rai yang, ga shaka ai rai yang mung, dagam ai hte tinang myit masin hkang shadang ai rai yang mung,

¹¹na ninglen madu wa n hkum ai sha atsin sha nga ai rai yang gaw, ga shaka da ai mung, shi a myit masin hpe hkang shadang ai lam shagu mung grin nga lu na rai nga ai.

¹²Rai timung, na ai shani jang madu wa shabai kau sai rai jang gaw, tinang a n-gup na pru ai ga shaka hte seng ai ga mung tinang a myit masin hpe hkang shadang ai hte seng ai lam shagu mung, grin nga lu na n rai: dai hpe madu wa shabai kau nu ai rai nna, Yehowa mung dat kau na ra ai.

¹³Ga shaka lam magup hpe mung, tinang myit masin hpe shagrit nga na, hkang shadang ai dagam ga shagu hpe mung, madu wa shagrin yang grin, shabai yang bai, rai nga ai.

¹⁴Madu wa mung, lani hte lani atsin sha nga nga ai rai yang gaw, madu jan da ai ga shaka yawng hte, madu jan hta hkang shadang ai lam shagu gaw



shagrin ai rai nga ai: na ai shani jang nna atsin sha nga nga sai majaw, shagrin da sai rai nga ai.

¹⁵Dai hpe madu wa gaw na da nhtawm, hpang e she shabai na maw ai rai yang gaw, madu jan a yubak madu wa gun lu na rai wu ai.

¹⁶Dai hte gaw, madu jan hte madu wa a laman na lam kawa a nta e naw nga ai mahkawn num shayi sha hte kawa a laman na lam, Yehowa Mawshe hpe hkgang da ai matsun maroi rai nga ai.

Bu Hkawm 31

Midian Masha Ni Hpe Matai Htang Ai Lam

¹Bai Yehowa Mawshe hpe,

²“Israela kashu kasha ni hpe woi shut ai matu Midian masha ni hpe matai htang mu: shing rai nna she, nang na amyu hpawng nga ai de wa na rai ndai,” ngu wu ai.

³Mawshe mung amyu masha ni hpe shaga nna, “Hpyen gasat sa na matu, ri nhtu lang ai masha nanhte hta na lata la nna, Yehowa a matai sa htang ya na, Midian masha ni hpe sa gasat ma su:

⁴Israela amyu ting na amyu mi hta masha hkying hkying shinggyin nna sa gasat shangun mu,” ngu wu ai.

⁵Shanhte mung Israela masha hkying mun hta na, amyu mi hta marai hkying hkying shinggyin nna, hpyen gasat na matu ri nhtu lang ai masha mun me hkying lahkawng ap ya mu ai.

⁶Shing rai Mawshe gaw, hpyen gasat na matu, chyoi pra ai nta na arai ni hte dum garu na pahtau lang ai hkinjawng Eleaza a kasha Hpineha hte rau, amyu shagu hta na masha hkying hkying shangun dat wu ai.

⁷Yehowa Mawshe hpe hkgang dat wu ai hte maren, Midian masha ni hpe shanhte gasat nna, lasha nlang hte hpe sat kau mu ai.



⁸Sat kau hkrum ai ni hta na, Ewi, Rekem, Zura, Hura, Reba ngu ai Midian hkawhkam manga lawm ma ai: Beora kasha Balam hpe mung nhtu hte sat kau mu ai.

⁹Israela kashu kasha ni gaw Midian numsha ni hte ma kaji ni hpe rim la mu ai: shanthe a nga dumsu yawng, sagu bainam hpung yawng hte arung arai yawng magawn wa ma ai.

¹⁰Shanhte a nga shara mare kahtawng ni yawng hte, shanhte a dap ni yawng hpe nat kau ya mu ai.

¹¹Shing rai shanhte gaw masha hte yamnga lanep magawn la nna,

¹²Moba pa, Yawdan hka kau, Yerihko tawtap e dap jung nga ai Mawshe yan hkinjawng Eleaza hte Israela kashu kasha shawa hpung h pang de bawng ni hte lu la ai lanep la wa ma ai.

¹³Shaloi Mawshe yan hkinjawng Eleaza hte shawa hpung na du agyi ni gaw, shanhte hpe tau la na nga, dap shinggan de pru sa ma ai.

¹⁴Mawshe chyawm gaw, hpyen gasat ai kaw na bai wa ai, masha hkying up, latsa up re ai luksuk bu ni hpe masin pawt nna,

¹⁵Dai numsha ni mahkra hpe nanhte jahkrung da mu ai?

¹⁶Yu mu, shanhte Balam daw ya ai hpaji hkan nna, Israela kashu kasha ni hpe Peora lam hta Yehowa a man e shut hpyit shangun mu ai majaw, Yehowa a shawa hpung hta dai ari zinli du ai re.

¹⁷Dai rai nna, ma kaji ni hta lasha ma nlang hpe mung, la hkrum yu sai numsha nlang hpe mung, sat kau mu.

¹⁸La garai n hkrum yu ai numsha ma nlang hte hpe gaw nanhte a matu jahkrung da mu.

¹⁹Nanhte gaw dap shinggan e sanit ya tup naw but nga mu: masha sat ai wa, si mang hkra ai wa kadai mung, bawng ni hte hpawn, masum ya shani hte sanit ya shani hta tinang hkum hpe jasan jaseng mu ga.



²⁰Dai hta kaga, hpun palawng yawng hte shanhpyi arai nlang; bainam mun hte da ai arai nlang, hpun hte galaw ai arai nlang hpe mung, jasan jaseng kau mu,” ngu nna hkang da wu ai.

²¹Bai, hkinjawng Eleaza mung hpyen sa gasat ai masha ni hpe, “Yehowa Mawshe hpe hkang da ai tara gaw dai rai nga ai:

²²rai timung, aja, gumhpraw, magri, ahpri, ajang, achyu re ai,

²³wan hta hkam lu ai arai ni hpe gaw, wan hta galip shalai kau na rai myit dai; shaloi san seng na ra ai; dai hta n-ga jasan jaseng ai ntsin hta mung; jasan jaseng na rai myit dai: wan hta n hkam lu ai arai ni hpe chyawm gaw ntsin hta sha kapruk shalai na rai myit dai.

²⁴Sanit ya nhtoi hta, tinang a hpun palawng nanhte hkrut kau nna, san seng na mara ai: shing rai nna dap de bai shang lu na rai myit dai.

Lanep Ni Hpe Garan Ai Lam

²⁵Bai Yehowa Mawshe hpe tsun wu ai gaw,

²⁶“Nang mung hkinjawng Eleaza hte shawa hpung na agyi salang ni mung, ya la wa ai masha hte yamnga lanep nlang hte hpe hti yu nna,

²⁷hpyen sa gasat ai hpyen ma ni hpe ka-ang hkup, shawa hpung ting hpe ka-ang hkup di karan ya u.

²⁸Bai, hpyen sa gasat ai hpyen ma ni hta na, Yehowa a kang matu shanhte lu ai masha hte dumsu, lawze, sagu bainam hkum manga tsa hta na hkum mi hta la nna,

²⁹shanhte lu ai ka-ang hkup ting na shaw la nhtawm, Yehowa a manawt hkungga di na hkinjawng Eleaza hpe ap ya mu.

³⁰Bai, Israela kashu kasha ni lu ai ka-ang hkup hta na mung, masha hte dumsu, lawze, sagu bainam re ai yamnga hkum manga shi hta na hkum mi hta la nna, Yehowa a sumpan nta amu gun hpai ai Lewi masha ni hpe jaw mu,” ngu wu ai.



³¹Yehowa Mawshe hpe hkanng da wu ai hte maren, Mawshe yan hkinjawng Eleaza galaw ma ai.

³²Ya, lanep rai gale hta kaga, hpyen masha ni magawn wa ai gaw, sagu bainam sen kru e mun sanit hkying manga;

³³nga dumsu mun sanit e hkying lahkawng;

³⁴lawze mun kru e hkying mi;

³⁵la garai n hkrum yu ai numsha yawng mun masum e hkying lahkawng rai nga ai.

³⁶Dai hta na hpyen sa gasat ai ni lu la ai ka-ang hkup gaw, sagu bainam sen masum e mun masum hkying sanit e manga tsa rai nga ai rai nna,

³⁷Yehowa a kang gaw sagu bainam kru tsa e sanit shi manga rai nga ai.

³⁸Dumsu mun masum e hkying kru rai nga ai rai nna, Yehowa a kang gaw sanit shi lahkawng rai nga ai.

³⁹Lawze mun masum e manga tsa rai nga ai rai nna, Yehowa a kang gaw kru shi langai rai nga ai.

⁴⁰Masha mun mi hkying kru rai nga ai rai nna, Yehowa a kang gaw marai sumshi lahkawng rai nga ai.

⁴¹Yehowa Mawshe hpe hkanng da wu ai hte maren, Yehowa a matu manawt hkungga di na kang hkinjawng Eleaza hpe Mawshe ap ya wu ai.

⁴²Bai, sa gasat ai ni a lata na, Israela kashu kasha ni hpe Mawshe karan ya ai kumhtaw gaw,

⁴³sagu bainam sen masum e mun masum hkying sanit e manga tsa:

⁴⁴nga dumsu mun masum e hkying kru;

⁴⁵lawze mun masum e manga tsa;

⁴⁶masha mun mi hkying kru rai nga ai rai nna,

⁴⁷Israela kashu kasha ni a kumhtaw hta na, masha hte yamnga hkum manga shi hta hkum mi Mawshe hta la nhtawm, Yehowa a sumpan nta amu gun



hpai ai Lewi masha ni hpe jaw wu ai; dai gaw Yehowa Mawshe hpe hkang da ai lam rai nga ai.

⁴⁸Dai hpang hpyen luksuk na hpyen agyi ni ngu ai, hpyen hkying mi up, latsa up bu ni gaw Mawshe hpang de sit sa nna,

⁴⁹“Anhte a npu na hpyen ma ni hpe na a mayam ni hti yu yang, langai mi mung n yet ma ai.

⁵⁰Dai rai nna, anhte a asak matu Yehowa man e htingrai htingrat ya na, masha langai hte langai lu la ai, lagaw shangkawng, lahkawn, dazik lachyawp, lakan, gumrit re ai aja rai, Yehowa hpe kumhpaw kumhpa sak jaw na anhte la sa ra ga ai,” ngu nna Mawshe hpe tsun mu ai.

⁵¹Shaloi Mawshe yan hkinjawng Eleaza gaw, shanhte a mawn sumli ai baw aja rai yawng hpe hkap la da mu ai.

⁵²Hpyen masha ni langai hte langai tinang nang a matu lanep lu la ma ai rai nna,

⁵³hpyen hkying up, latsa up bu ni Yehowa hpe sak jaw ai manawt kumhpa aja gaw, shekela mun mi hkying kru e sanit tsa manga shi rai malu ai.

⁵⁴Shing rai Mawshe yan hkinjawng Eleaza gaw hpyen hkying up, latsa up bu ni jaw ai ja hpe hkap la nna, Israela kashu kasha ni a matu Yehowa a man e masat dingsat shatai na shawa sum kata e shawn da mu ai.

Bu Hkawm 32

Yawdan Hka Rap Ai Lakung Ni

¹Ya Rubin a matu ni hte Gad a matu ni gaw, yamnga nachying law malu ai rai nna, Yazera mung hte Gilead mung hta yamnga a matu udat shara kaja nga ai hpe shanhte mu ma yang,

²Gad hte Rubin matu ni gaw Mawshe yan hkinjawng Eleaza hte shawa hpung a du gyi ni kaw sa nna,

³“Israela hpung masha ni a man na Yehowa shaza kau ai,



⁴Atarot, Dibon, Yazera, Nimra, Heshbon, Eleale, Sebam, Nebo, Beon mung ni gaw, yamnga rem na matu kaja la nga ai: na a mayam ni hta mung yamnga law nga mali ai:

⁵dai rai nna, na man e anhte myi man pa ga ai rai yang gaw, ndai lamu ga ni na a mayam ni hpe madu shangun mi, Yawdan hka wora hkran de anhte hpe hkum woi rap nit,” ngu nna hpyi mu ai.

⁶Mawshe chyawm gaw Gad hte Rubin matu ni hpe, “Nanhte gaw ndai hkran e hti nga nna, nanhte a kahpu kanau ni gaw hpyen gasat sa wa na rai nga a ni?

⁷Yehowa jaw ai mung hpe Israela kashu kasha ni n rap la na hku, shanhte a myit hpe hpa rai jahten na myit ta?

⁸Dai mung hpe yu yu na matu, nanhte a kawa ni hpe Kadesha-barnea kaw nna ngai shangun dat ai shaloi mung, ndai zawn rai masai.

⁹Shanhte gaw Eshkola kadit du hkra sa nna, dai mung hpe mada yu da nhtawm, Yehowa jaw ai mung de Israela kashu kasha ni n shang sha na hku, shanhte a myit hpe jahten ya mu ai.

¹⁰Dai shani e Yehowa pawt bu ai hte,

¹¹Gaja wa teng teng, Abraham, Isak, Yaku hte hte ngai dagam nna jaw ai mung de, Egutu mung na pru wa ai ni hta na kadai mung nye a lam htep lahti n hkan ma ai majaw, Keni lakung Yehpuna a kasha Hkaleb hte Nun a kasha Yawshu hta kaga, asak hkun ning lai ai ni langai mi muk shang lu na n rai;

¹²dai yan chyawm gaw Yehowa a lam htep lahti hkan masai, nga nna dagam kau ai.

¹³Yehowa mung Israela amyu hpe pawt bu ai rai nna, Yehowa a man e n shawp ai hku galaw ai ni nlang htum mat ga du hkra, shi shanhte hpe dai nam mali hkan e mali shi ning tup kayin hkawm shangun kau ai, rai nga ai.



14Ya mung Yehowa, Israela kashu kasha ni hpe grau nna pawt bu na hku, grau n shawp ai ni nanhte gaw, nanhte a kawa ni a malai bai dawng pru marin hka i?

15Nanhte shi a lam na mashe shang jang, shi shanhte hpe dai nam mali e bai kau da nna ndai amyua masha yawng hpe nanhte jahten kau na marin dai,” ngu nna hkap daru wu ai.

16Shanhte chyawm gaw shi h pang de sit sa nna, “Anhte gaw nang e anhte a yamnga ni a matu ulawng, anhte a ma kaji ni a matu mare de da na ga ai:

17anhte hkum chyawm gaw Israela kashu kasha ni hpe, shanhte nga na shara de du ai du hkra, ri nhtu lang let shanhte a man e sa wa na ga ai: rai timung, ndai yang na mung masha ni a majaw, anhte a ma kaji ni bung hku kum ai mare ni hta nga ra na rai nga ai.

18Israela kashu kasha ni nlang shanhte a sali mungdan de garai n shang sha lu lu gaw, anhte mung tinang nta de n wa na ga ai.

19Yawdan hka wora hkran e shanhte hte rau lamu ga sali anhte n madu na ga ai; anhte a lamu ga sali gaw Yawdan hka sinpraw hkran rai nga mali ai,” ngu nna tsun mu ai.

20Shing rai Mawshe mung shanhte hpe, “Nanhte dai hku galaw nna, hpyen gasat na matu ri nhtu lang let Yehowa a man e nanhte sa wa ai hte,

21Yehowa gaw shi hpe hpyen ai ni e, shi a man na gawt kau nna dai mungdan hpe dang la lu ai du hkra, nanhte yawng ri nhtu lang let Yehowa a man e Yawdan hka wora hkran rap sa myit yang gaw;

22Yehowa a man e mung, Israela masha ni a man e mung, nanhte mara lawt lu ai hte, ndai de bai wa nna, Yehowa a ahkang hte ndai mungdan sali nanhte wa madu lu na rai myit dai.

23Dai hku n galaw myit yang chyawm gaw, nanhte Yehowa hpe shut myit dai rai nna, gaja wa teng teng nanhte a mara gaw nanhte hpe hkan dep na ra ai.



²⁴Nanhte a ma kaji ni a matu mare mung, sagu bainam ni a matu ulawng mung, de da manu: ya tsun matsun hte maren wa galaw ma su,” ngu dat wu ai.

²⁵Shaloi Gad hte Rubin matu ni Mawshe hpe, “Nang madu hkanng dat ai hte maren, na a mayam ni galaw na ga ai.

²⁶Anhte a madu jan kasha ni hte sagu bainam, yamnga yawng gaw, ndai Gilead mare ni hta nga nga na rai ma ai;

²⁷na a mayam ni chyawm gaw, nang madu tsun ai hte maren, ri nhtu lang ai ni yawng, hpyen gasat na matu, Yehowa a man e rap sa wa na ga ai,” ngu nna tsun mu ai.

²⁸Shaloi Mawshe gaw, shanhte a lam majaw hkinjawng Eleaza yan Nun a kasha Yawshu hte Israela kashu kasha ni a amydu salang ni hpe ga madat tsun da wu ai gaw:

²⁹Gad matu ni hte Rubin matu ni hta ri nhtu lang ai ni yawng hpyen gasat na matu Yehowa a man e nanhte hte rau Yawdan hka wora hkanng rap nna, dai mungdan hpe nanhte dang la lu jang, shanhte hpe Gilead mung madu shangun na rai myit dai.

³⁰Dai n rai, shanhte nanhte hte rau ri nhtu hte n rap ma yang gaw, Hkanan mung e nanhte hte rau lamu ga jawm madu lu na rai ma ai,” ngu nna tsun da wu ai.

³¹Shaloi Gad hte Rubin matu ni mung, “Yehowa, na a mayam ni hpe tsun ai hte maren anhte hkan galaw na ga ai.

³²Anhte ri nhtu hte Yehowa man e Hkanan mung hkanng de rap nang na ga ai; anhte a lamu ga sali chyawm gaw Yawdan hka sinpraw hkanng de rai na rai nga ai,” ngu nna bai htan mu ai.

³³Dai rai nna Mawshe gaw, “Amori hkawhkam Sihon a mungdan hte seng ai lamu ga, Bashan hkawhkam Oga a mungdan hte seng ai lamu ga hte de a



ginwang na mare kahtawng ni nlang Gad matu ni, Rubin matu ni hte Yawsep a kasha Manashe lakung na hkrat ai amy chyen mi hpe ap ya mu ai.

³⁴Shing rai Gad matu ni gaw, Dibon, Atarot, Aroera;

³⁵Atrot-shohpan, Yazera, Yogbeha;

³⁶Bet-nimra, Bet-haran mare ni hpe de ma ai; dai ni gaw bungku kum ai sagu bainam lawng mare rai nga ai.

³⁷Rubin matu ni gaw, Heshbon, Eleale, Kiriatim,

³⁸amyng lai ai Nebo, Bala-meon hte Sibma mare ni hpe de ma ai: shanhte gaw de da ai mare ni hpe mying ningnan galai shamyng mu ai.

³⁹Manashe hta na hkrat ai Mahkira matu ni mung Gilead ga de sa nhtawm, dai yang na Amori masha ni hpe htawk kau nna dai hpe madu la mu ai.

⁴⁰Mawshe mung Manashe a kasha Mahkirai matu ni hpe Gilead mung jaw mu ai rai nna, shanhte dai yang nga nga ma ai.

⁴¹Manashe a lakung hta na Ya-ira ngu ai wa mung dai mung na mare ni hpe lu la nna, Hawot-Ya-ira ngu nna shamyng wu ai.

⁴²Noba ngu ai wa mung Kenat ginwang hte de a kahtawng ni hpe sa madu la nna, shi a amyng hkan nna Noba ngu shamyng wu ai.

Bu Hkawm 33

Israela Ni A Hkrun Lam Daw Hte Daw

¹Da ndai gaw, Mawshe yan Arun a lata hte Egutu mung na pru hkawm wa ai Israela kashu kasha wunawng wuwa ni a sat sa wa ai bu lam rai nga ai.

²Yehowa hkanng da ai hte maren, shanhte sat sa wa ai lam na dabang ni hpe Mawshe ka matsing da ai rai nna, ndai gaw shanhte sa wa ai lam na dabang jahpan rai nga ai.

³Shanhte gaw shata langai ngu na hta nhtoi shi manga ya e Ramese mare na pru wa ma ai: shalai dat ai poi galaw ngut ai hpang jahpawt e, Israela kashu



kasha ni gaw Egutu masha ni nlang a man na gumrawng gumra rai pru wa ma ai;

⁴Egutu masha ni chyawm gaw, Yehowa sat kau ya ai shanhte a kasha alat ni hpe lup makoi nga ma ai: shanhte a hpara ni hpe mung Yehowa dawdan wu ai.

⁵Shaloi Israela kashu kasha ni gaw Ramese kaw na pru nna Suhkut e but ma ai.

⁶Suhkut na htawt ai gaw nam de jahtum ai Ehtam e, shanhte but ma ai.

⁷Ehtam na htawt ai gaw, Bala-zehpun tawtap na Hpi-hahirof de kayin nhtawm, Migdola ang e but ma ai.

⁸Hpi-hahirof na htawt ai gaw nawng ka-ang hku shanhte ga rap wa nna dai nam mali de du ma ai: Ehtam nam mali e nhtoi masum ya sat hkawm nhtawm Mara e but ma ai.

⁹Mara na htawt ai gaw Elim de du ma ai: Elim shara e hka deng shi lahkawng hte namhtan hpun sanit shi tu nga ai rai nna, dai yang e shanhte but ma ai.

¹⁰Elim na htawt ai gaw nawng hkyeng makau e but ma ai.

¹¹Nawng hkyeng na htawt ai gaw Sin mali e but ma ai.

¹²Sin mali na htawt ai gaw Dophka shara e but ma ai.

¹³Dophka na htawt ai gaw Alusha e but ma ai.

¹⁴Alusha na htawt ai gaw Rehpdim e but ma ai; dai gaw amyu masha ni lu na ntsin n nga ai shara rai nga ai.

¹⁵Rehpdim na htawt ai gaw Sina nam e but ma ai.

¹⁶Sina nam na htawt ai gaw Kibrot-hatawa e but ma ai.

¹⁷Kibrot-hatawa na htawt ai gaw Hazerot e but ma ai.

¹⁸Hazerot na htawt ai gaw Ritma shara e but ma ai.

¹⁹Ritma shara na htawt ai gaw Rimon-pereza e but ma ai.



- ²⁰Rimon-pereza na htawt ai gaw Libna e but ma ai.
- ²¹Libna shara na htawt ai gaw Risa e but ma ai.
- ²²Risa na htawt ai gaw Kehelat e but ma ai.
- ²³Kehelat na htawt ai gaw Shehpa bum e but ma ai.
- ²⁴Shehpa bum na htawt ai gaw Harada e but ma ai.
- ²⁵Harada shara na htawt ai gaw Makhelot e but ma ai.
- ²⁶Makhelot na htawt ai gaw Tahat e but ma ai.
- ²⁷Tahat na htawt ai gaw Tera e but ma ai.
- ²⁸Tera na htawt ai gaw Mithka e but ma ai.
- ²⁹Mithka na htawt ai gaw Hasmona e but ma ai.
- ³⁰Hasmona shara na htawt ai gaw Moserot e but ma ai.
- ³¹Moserot na htawt ai gaw Bene-yakan e but ma ai.
- ³²Bene-yakan na htawt ai gaw Hora-hagida e but ma ai.
- ³³Hora-hagida na htawt ai gaw Yobahta e but ma ai.
- ³⁴Yobahta na htawt ai gaw Abrona shara e but ma ai.
- ³⁵Abrona shara na htawt ai gaw Ezion-gebera e but ma ai.
- ³⁶Ezion-gebera shara na htawt ai gaw Kadesha ngu ai Zin nam mali e but ma ai.
- ³⁷Kadesha shara na htawt ai gaw, Edom mung jarit na Hora bum e but nga ma ai.
- ³⁸Ya, Israela kashu kasha ni Egutu mung na pru wa ai kaw nna mali shi ning du ai shaning, shata manga ngu na a langai ya shani e, Yehowa a ga hte maren hkinjawng Arun gaw Hora bum de lung nna si mat ai.
- ³⁹Arun gaw Hora bum e si mat ai shaloi, shi a asak latsa e hkun masum ning rai lu ai.



⁴⁰Dai shaloi e, Hkanan mung a dingda maga e nga ai, Hkanan amy masha Arad hkawhkam gaw, Israela kashu kasha ni du lung wa ai lam na wu ai.

⁴¹Bai shanhte Hora bum na htawt ai gaw Zalmona e but ma ai.

⁴²Zalmona shara na htawt ai gaw Punon e but ma ai.

⁴³Punon na htawt ai gaw Obut e but ma ai.

⁴⁴Obut na htawt ai gaw, Moba mung a lamu ga jarit na Iye-abarim e but ma ai.

⁴⁵Iye-abarim na htawt ai gaw Dibon-gad e but ma ai.

⁴⁶Dibon-gad na htawt ai gaw Almon-diblatim e but ma ai.

⁴⁷Almon-diblatim na htawt ai gaw, Nebo bum tawtap na Abarim bum e but ma ai.

⁴⁸Abarim bum na htawt ai gaw, Moba pa, Yawdan hka hkran, Yeriho tawtap e but ma ai.

⁴⁹Shing rai Moba pa, Yawdan hka hkran, Bet-yeshimot shara kaw nna Abela-shitim du hkra, shanhte but hkawm wa ma ai.

⁵⁰Shaloi Yehowa, Moba pa, Yawdan hka hkran Yeriho tawtap e Mawshe hpe tsun wu ai gaw,

⁵¹“Israela kashu kasha ni hpe ning ngu tsun u, ‘Nanhte Yawdan hka rap nna Hkanan mung du jang,

⁵²dai mung na amy masha ni mahkra hpe nanhte shachyut kau nna, shanhte a tawka ai nlung ni yawng hpe mung, shanhte jaw ai sumla ni yawng hpe mung, agrawp kau na hte, shanhte a tsaw ai kawng na shara ni yawng hte hpe hpya kau ya na rai myit dai:

⁵³ngai nanhte hpe dai mungdan madu shangun masade ai majaw, dai mungdan hpe nanhte madu lu nna dai hta e anga nga na rai myit dai.

⁵⁴Nanhte a amy lakung dap hkan nna, hpaida da ai hte dai lamu ga karan la na rai myit dai; law ai ni hpe law ai sali ga, n law ai ni hpe n law ai sali



ga karan jaw na rai myit dai; langai hte langai hpaida ang ai hte maren lamu ga lu la na rai myit dai; kaji kawa amyu mying hkan nna, nanhte sali ga lu la na rai myit dai.

⁵⁵Dai mung masha ni hpe nanhte atsai awai n shachyut kau myit yang, naw ngam nga ai ni gaw, nanhte a myi hta ju shingna zawn, nanhte a garep hta masawn zawn tai nna, nanhte nga nga ai mungdan hta e nanhte hpe shatsang na mara ai.

⁵⁶Shing rai, shanhte hpe ngai galaw na maw ai zawn, ngai nanhte hpe di na made ai,” ngu wu ai.

Bu Hkawm 34

Hkanan Mung Lamu Ga Jarit

¹Bai, Yehowa Mawshe hpe,

²“Israela kashu kasha ni hpe ning ngu hkan dat u: ‘Nanhte Hkanan mung de du ai shaloi, nanhte madu lu na Hkanan mung na lamu ga jarit gaw ndai hku rai na rai nga ai:

³dingda maga de rai yang, Zin mali kaw nna Edom mung ret, dingda maga ngu na lamu ga jarit gaw, Jum nawng jut kaw nna sinpraw de hprat rai na rai nga ai:

⁴dai jut kaw nna matut ai jarit gaw Akrabim bum hpe dingda de hkan nna, Zin mali hku ret, Kadesha-barnea dingda de hprang, Hazarada hku hkrawn Azmon shara e byawn rai na rai nga ai;

⁵Azmon kaw nna dai jarit kayin nhtawm, Egutu hka shi hkan nna nammukdara e htum na rai nga ai.

⁶Sinna maga de na lamu ga jarit gaw, nammukdara kaba rai na rai nga ai; dai gaw nanhte a sinna maga ngu na rai nga ai.

⁷Dingdung ngu na lamu ga jarit gaw, nammukdara kaba kaw nna Hora bum hprat rai na rai nga ai;

⁸bai Hora bum kaw nna Hamat hku hkrawn, Zedad shara e byawn;



⁹bai Zehpron shara e hprang rai nna, Hazera-enan e htum na rai nga ai: dai gaw dingdung maga na nanhte a lamu ga jarit rai na rai nga ai.

¹⁰Sinpraw maga de na lamu ga jarit gaw, Hazera-enan kaw nna Shehpam shara hku hkrawn;

¹¹bai Shehpam kaw nna Ain shara na sinpraw hku hprang, Ribla de byawn; bai dai kaw nna Genesaret ngu ai nawng a sinpraw hkran hku garet nhtawm,

¹²Yawdan hka hkan nna Jum nawng e tut rai na rai nga ai: dai gaw nanhte madu lu ai mungdan a lamu ga jarit rai nga ai,” ngu nna tsun wu ai.

¹³Bai Mawshe Israela kashu kasha ni hpe, “Ndai hte gaw Yehowa hkan da ai hte maren, hpaida da ai hte dai amyu jahku e chyen mi hpe karan jaw na lamu ga rai nga ai:

¹⁴Rubin amyu na lakung lama ni, Gad amyu na lakung lama ni hte Manashe amyu chyen mi gaw, tinang a lamu ga sali lu la masai:

¹⁵dai amyu lahkawng e chyen mi gaw, Yawdan hka hkran, Yerihko tawtap na jan praw hkran ga madu manu ai,” ngu nna Israela kashu kasha ni hpe hkan dat wu ai.

¹⁶Bai Yehowa Mawshe hpe,

¹⁷“Da ndai gaw, hkinjawng Eleaza yan Nun a kasha Yawshu hpe tau nna, nanhte lu la na lamu ga sali karan jaw na ni a amying ni rai nga ai:

¹⁸nanhte gaw amyu langai mi hta na du langai ngai, dai lamu ga sali karan jaw na matu lata la na rai myit dai.

¹⁹Shanhte a amying gaw ndai rai nga ai: Yuda amyu hta na Yehpuna a kasha Hkaleb.

²⁰Simun amyu hta na Amihuda kasha Shemuela;

²¹Ben-yamin amyu hta na Hkison a kasha Elida;

²²Dan amyu matu ni hta na Yogli a kasha, du Buki;



²³Yawsep a kasha yan hta na, Manashe amyu matu Ehpod a kasha, du Haniela;

²⁴Ehprim a amyu matu Shiphtan a kasha, du Kemuela;

²⁵Zebulun a amyu matu hta na, Parnak a kasha du Elizahpan;

²⁶Yisahka amyu matu ni hta na Azan a kasha, du Palatiela;

²⁷Ashe amyu matu ni hta na, Shelomi kasha, du Ahihuda;

²⁸Naphtali amyu matu ni hta na, Amihuda kasha, du Pedahela hte rai ma ai.

²⁹Dai hte gaw, Israela kashu kasha ni hpe Hkanan mung e sali ga karan jaw na matu, Yehowa san da ai ni rai ma ai.

Bu Hkawm 35

Lewi Ni A Mare Ni

¹Bai Yehowa, Moba pa, Yawdan hka hkran, Yeriho tawtap e Mawshe hpe tsun wu ai gaw,

²“Israela kashu kasha ni hpe, shanhte lu la ai sali ga hta, Lewi masha ni nga na matu, mare karan jaw na lam, ning ngu hkanang da u: ‘dai mare ni a grup yin ginwang ga mung, Lewi masha ni hpe nanhte karan jaw na rai myit dai.

³Dai mare ni gaw, shanhte a nga shara tai nna, mare grup yin ginwang ga gaw shanhte a arung arai da shara hte sagu dumsu, yamnga ni a udat shara rai na rai nga ai.

⁴Lewi masha ni hpe nanhte jaw na mare ginwang ga gaw, mare bungku kaw nna shadawn yang, grup yin dawng hkying hkying gang na rai nga ai.

⁵Shing rai nanhte gaw dai mare shinggan ngu na de sinpraw maga dawng hkying lahkawng, sinna maga dawng hkying lahkawng, dingdung maga dawng hkying lahkawng, dingda maga dawng hkying lahkawng di nna shadawn nhtawm, de a ka-ang e mare de na rai nga ai: dai gaw shanhte a mare ginwang ga a shadawn rai nga ai.



⁶Lewi masha ni hpe nanhte jaw na mare ni gaw, masha sat hkrup ai wa hprawng shingbyi lu na, dai mare kru rai na rai nga ai: dai hta kaga mare mali shi lahkawng naw jat jaw na rai myit dai.

⁷Shing rai Lewi masha ni hpe nanhte jaw na mare yawng gaw, mare mali shi matsat rai na rai nga ai; dai ni hpe ginwang ga hte nawng, nanhte jaw na rai myit dai.

⁸Dai mare ni hpe Israela kashu kasha ni madu ai sali ga hta na, lamu ga law ai ni law ai hku, n law ai ni n law ai hku, karan jaw na rai mu ai: langai hte langai tinang madu lu ai sali ga hkan nna, Lewi masha ni hpe mare jaw na rai mu ai,” ngu wu ai.

Hprawng Shingbyi Mare

⁹Bai Yehowa Mawshe hpe tsun wu ai gaw,

¹⁰“Israela kashu kasha ni hpe ning ngu tsun mu: ‘Nanhte Yawdan hka rap nna Hkanan mung de du jang,

¹¹masha hkala sat ai wa hprawng shingbyi lu na mare, lata tawn na rai myit dai.

¹²Dai mare ni gaw, masha sat ai wa shawa hpung a man e tara garai n dara rau ai laman e, matai htang ai wa a lata na lawt lu hkra, hprawng shingbyi na mare ni rai na, rai nga ai.

¹³Nanhte jaw tawn da lu na mare ni, hprawng shingbyi mare kru rai na, rai nga ai,

¹⁴Yawdan hka wora hkran de mare masum, Hkanan mung hta mare masum rai na rai malit dai: dai ni gaw hprawng shingbyi na mare ni rai na rai nga ai.

¹⁵Dai mare kru gaw, Israela kashu kasha ni a matu mung, tsasam manam hte sa shingbyi nga ai amyuu kaga wa a matu mung, hprawng shingbyi na mare rai nga ai: masha hkala sat ai wa kadai mung, dai de hprawng lu na rai nga ai.



¹⁶Rai timung, hpri arai hte masha hpe si hkra adup ai rai yang, dai wa gaw masha sat ai wa nan rai nga ai: masha sat ai wa gaw, sat kau ai teng teng hkrum lu na rai wu ai.

¹⁷Si ram ai nlung hte masha hpe kabai sat ai rai yang, dai wa gaw masha sat ai wa nan rai nga ai: masha sat ai wa gaw, sat kau ai teng teng hkrum lu na rai wu ai.

¹⁸Si ram ai hpuntawng hte masha hpe kayat sat ai rai yang, dai wa gaw masha sat ai wa nan rai nga ai: masha sat ai wa gaw, sat kau ai teng teng hkrum lu na rai wu ai.

¹⁹Matai htang ai wa gaw, masha sat ai wa hpe, shi nan sat na rai wu ai: shi hpe hkrum ai shaloi jang, shi hpe sat kau na rai wu ai.

²⁰Masha wa hpe n dawng ai myit hte kanawng jahkrat ai rai yang mung, gyam nna lama ma hte kabai sat ai rai yang mung,

²¹n dawng ai myit rawng nna lata hte htwi sat ai rai yang mung, shing re ai wa gaw masha sat ai wa rai nga ai majaw, sat kau ai teng teng hkrum lu na rai nga ai: matai htang ai wa gaw masha sat ai wa hpe hkrum ai shaloi jang shi hpe sat kau na rai wu ai.

²²Shing n rai, n dawng ai myit n rawng ai she, kanawng jahkrat hkrup ai rai yang mung, gyam ai n re ai she lama ma hte kabai sat hkrup ai rai yang mung,

²³Shi hpe hpyen ai mung n rai, n dawng nna dingsa di ai mung n rai, shi hpe n mu nna she, si hkra nlung hta kabai hkra hkrup ai rai yang mung;

²⁴ndai tara lam hkan nna shawa hpung gaw, masha sat ai wa hte matai htang ai wa a lapran e hparan ya na rai mu ai:

²⁵dai shawa hpung gaw masha sat ai wa hpe matai htang ai wa a lata na shaw la nhtawm, shi hprawng shingbyi ai mare de bai sa da na rai mu ai; shaloi dai wa gaw, chyoi pra ai namman chya hkam ai hkinjawng agyi wa si ai shani du hkra, dai mare hta anga nga lu na rai wu ai.



²⁶Rai timung, masha sat ai wa gaw, shi hprawng shingbyi nga ai mare ginwang na pru lai nna,

²⁷matai htang ai wa gaw dai mare a ginwang shinggan e shi hpe mu ai hte sat kau ai rai yang, dai wa hta bunglat hka nga na n rai:

²⁸kaning rai nme law, hkinjawng agyi wa si ai shani du hkra, shi a shingbyi mare hta anga nga lu na rai nga ai; hkinjawng agyi wa si yang she masha sat ai wa gaw shi a nga shara mare de nhtang wa lu na rai nga ai.

²⁹Ndai gaw nanhte a nga shara shagu hta, shu mashi shu masha prat dingsa hkan nga na tara matsun rai na rai nga ai.

³⁰Masha hpe sat ai wa kadai mung, sakse ni a ga hte sat kau ai hkrum lu na rai nga ai: rai timung, sakse langai a ga hte sha gaw sat kau ai hkrum lu na n rai.

³¹Masha sat nna si ging sai wa a asak jahpu nanhte hkap la lu na n rai: dai wa gaw sat kau ai teng teng hkrum na rai wu ai.

³²Hkinjawng wa garai n si yang, shi a shingbyi mare e sa hprawng nga ai wa, tinang nga shara de wa lu hkra, shi a asak jahpu hkap la lu na myit dai n rai.

³³Dai zawn re ai hte nanhte nga ai mung hpe wu sin lu na myit dai n rai: masha a sai ngu ai gaw mungdan hpe wu sin kau chye ai; dai mungdan hta hkaw kau ai asai hpe, jahkaw kau ya ai wa a asai hte n rai yang gaw, mungdan dai hpe kashin lu na n rai.

³⁴Nang madu nga ai mungdan hpe awu asin hkum rai et; dai hta ngai dung nga nngai: kaning rai nme law, ngai Yehowa Israela kashu kasha ni hta adung nga nngai,” ngu wu ai.

Bu Hkawm 36

Zelohpa Shayi Sha Ni A Sali Lamu Ga

¹Ya, Yawsep amyuu na Manashe lakung hta Mahkira dap na hkrat ai Gilead kashu kasha ni a agyi salang ni gaw, Mawshe hte Israela kashu kasha ni hta na lakung lama dap ni a du agyi ni hpang de sa nna,



²“Nang madu hpaida da ai hte Israela kashu kasha ni hpe dai sali ga karan jaw na lam, Yehowa hkang da nit dai; bai, anhte a hpunau ZeloHPa a matu sali ga shi a shayi sha ni hpe jaw na lam, Yehowa nang Madu hpe hkang da nit dai.

³Ya dai numsha ni tinang amyu hta n re ai, Israela kashu kasha amyu gale kaw wa mat ma yang gaw, shanhte hte seng ai sali ga mung anhte a ji wa amyu matu ni a sali ga hta na shaw mat nna, shanhte shang wa ai amyu a sali ga hta lawm mat wa ai hte, anhte a sali ga yawm mat na ra ai.

⁴Dai hta n-ga, Israela kashu kasha ni a pahtau garu shaning du jang, shanhte hte seng ai sali ga gaw shanhte shang wa ai amyu a sali ga hta grin mat nna, shanhte hte seng ai sali ga dai gaw anhte a ji wa amyu matu ni a sali ga hta na yawm nga dinggrin rai na ra ai,” ngu nna tsun mu ai.

⁵Shaloi Mawshe, Israela kashu kasha ni hpe, Yehowa a ga hte maren hkang da wu ai gaw: “Yawsep amyu matu ni a ga htuk nga malu ai;

⁶ZeloHPa shayi sha ni a lam Yehowa ning nga hkang da ai: ‘shanhte tinang ra ai la kaw wa mu ga: rai timung, tinang kaji kawa amyu matu ni hta kaga gale kaw hkum wa mu ga.

⁷Shing rai, Israela kashu kasha ni a sali ga gaw, amyu mi kaw na amyu mi de htawt lu na n rai: Israela kashu kasha ni nlang hte gaw, langai hte langai tinang kaji kawa amyu matu hte seng ai ga hta sha machyu lu na rai ma ai.

⁸Israela kashu kasha amyu langai ngai hta sali ga lu ai numsha kadai mung, tinang kaji kawa amyu matu ni hta na la kaw wa lu na rai wu ai: ning rai Israela kashu kasha ni langai hte langai gaw tinang kaji kawa amyu matu hte seng ai sali ga madu sha lu na rai myit dai.

⁹Shing rai, gade a sali ga mung amyu mi hta na amyu mi de htawt lu na n rai; kaning rai nme law, Israela kashu kasha amyu langai hte langai gaw tinang nang a sali ga hta machyu lu na rai ma ai,” ngu wu ai.

¹⁰Yehowa, Mawshe hpe hkang da wu ai hte maren ZeloHPa shayi sha ni hkan galaw ma ai:



¹¹Mala, Tirza, Hogla, Milhka, Noa mying ai Zelo hpa a shayi sha ni gaw kawa di kawa doi ni a kasha ni hte htinggaw rawn sha ma ai.

¹²Shing rai, Yawsep a kasha Manashe lakung lama hta na ni kaw shanhte wa ma ai rai nna, shanhte a sali ga gaw, shanhte a kaji kawa amyu matu ni hta grin nga malu ai.

¹³Dai hte gaw, Moba pa, Yawdan hka hkran, Yeri hko tawtap e, Yehowa Mawshe a lata hte Israela kashu kasha ni hpe hkang da ai jep ai tara hte matsun maroi ga rai nga ai.



Tara Jahprang

Tara Jahprang 1

Horeb Kaw Na Htawt Sa Na Hkang Da Ai Lam

¹Da ndai gaw, Yawdan hka wora hkran, nam mali ga e, Paran, Tohpela, Laban, Hazerot hte Di-zahab a lapran, Suhpa hte tawtap na layang ga hta, Mawshe, Israela masha ni mahkra hpe tsun ai ga rai nga ai.

²Horeb bum kaw nna Siera bum hku lung wa yang, Kadesha-barnea du hkra nhtoi shi langai ya sat rai nga ai.

³Hesbon e dung ai Amori hkawhkam Sihon hte, Edri makau e, Ashtarot e dung ai Bashan hkawhkam Oga hpe sat kau wu ai hpang e,

⁴Mawshe gaw, mali shi ning shaning, shata shi langai a nhtoi langai ya shani e, Yehowa shi hpe hkang da made hte maren, Israela kashu kasha ni hpe htawn tsun wu ai.

⁵Yawdan hka wora hkran Moba mung hta e, ndai tara ga Mawshe tsun hpaw wu ai gaw:

⁶“Anhte a Karai Kasang Yehowa Horeb bum e anhte hpe, ‘Nanhte ndai bum e nga ai gaw ram ma salit dai;

⁷rawt mu, hkawm sa wa manu; Amori masha nga ai bum ga hte de a makau hkan na layang ga, bum ga, apa ga, Dingda ga, nammukdara hka kau ga ngu ai, Uhprat hka kaba du hkra dam ai Hkanan masha ni a mung hte Lebanon bum de, sa wa ma su.

⁸Yu mu, dai mungdan nanhte a man e ngai tawn ya se ai; nanhte a kaji kawa Abraham, Isak, Yaku hte hte, shanhte a hpang na matu mara ni hpe jaw na, nga nna Yehowa dagam da ai mung de shang nna madu la ma su,’ nga nna tsun ma ni ai.

Ningbaw San Da Ai Lam

⁹Dai shaloi e ngai nanhte hpe tsun made ai gaw, ‘Ngai hkrai sha nanhte hpe n dang gun nngai:



¹⁰nanhte a Karai Kasang Yehowa nanhte hpe shalaw jahtam manit dai rai nna, yu mu, dai ni nanhte sumsing lamu a shagan ni zawn law htam nga myit dai.

¹¹Nanhte a nji nwa ni a Karai Kasang Yehowa gaw, ya na hta htam hkying mun nanhte hpe naw shalaw jahtam nna, shi a ga ndat nga nga ai hte mare, shaman ya nga myit ga law!

¹²Nanhte a ru tsang lam, bungli lit gun hpai lam, gasat ningjet lam re ai ni hpe ngai hkrai kaning rai gun na rit ta?

¹³Nanhte a amyu shagu hta myit hpaji hte zai byeng-ya rawng nna, sadang pru ai masha lata tawn mu; ngai shanhte hpe nanhte a ntsa na agyi dang ya made ga,' ngu we ai.

¹⁴Nanhte mung, 'Nang tsun ai hte maren galaw mai nga ai,' nga nna htan myit dai.

¹⁵Dai majaw nanhte a amyu shagu hta, myit hpaji rawng ai hte sadang pru ai masha hpe ngai lata la nna, nanhte a du agyi ngu na, masha hkying mi a agyi, latsa a agyi, manga shi a agyi, marai shi a agyi re ai ni hpe nanhte a ntsa e dang da ya masade ai.

¹⁶Dai shaloi e nanhte a tara agyi ni hpe mung, 'Nanhte gaw, nanhte a nhpu nnau ni a amu lam madat ya nna, amyu madung shada na lapran rai timung, tsasam amyu hte na lapran rai timung, dingman ai hku tara dara mu.

¹⁷Tara dara ai a lam hta masha a myi man tau yu lu na n rai; masha kaji a ga hpe masha kaba a ga zawn madat ya na rai myit dai; kadai wa hpe mung nanhte hkrit agam lu na n rai: kaning rai nme law, tara lam gaw Karai Kasang hte seng nga ai; nanhte n dang lu ai amu chyawm gaw ngai hpang de jashawn marit; ngai dai hpe madat ya na ring ngai,' gai ngu nna hkang da we ai.

¹⁸Nanhte hkan galaw na lam magup mung, dai shaloi e ngai nanhte hpe hkang da masade ai.

Kin-yu Dat Ai Lam



¹⁹Dai h pang Horeb bum na anhte htawt hkawm wa nhtawm, anhte a Karai Kasang Yehowa hkang dat mi ai hte maren, Amori masha ni nga ai bum hprang ai lam hku sa wa yang, nanhte mu da ai dai hkrihpa nam mali kaba ting hpe anhte ga lai kau da nna, Kadesha harnea de du ga ai.

²⁰Shaloi ngai nanhte hpe, 'Anhte a Karai Kasang Yehowa anhte hpe jaw ai Amori masha ni nga ai bum ga de nanhte du manit dai.

²¹Yu u, na a Karai Kasang Yehowa gaw na a man e dai mungdan tawn ya nit dai: lung wa su, na nji nwa ni a Karai Kasang Yehowa nang hpe tsun dat ai hte maren, wa madu la nu; hkum hkrit et, myit mung hkum mang et,' ngu made ai.

²²Shaloi nanhte a shawng e masha naw shangun yu ga; shanhte dai mung hpe lung yu nhtawm, anhte gara hku lung lu na hte, kaning re ai mare de du na gaw, anhte hpe wa tsun dan maru ga,' nga nna ngai hpe tsun myit dai.

²³Dai hku ngai mung na ra nna, nanhte hta amy mi na marai langai ngai di nna, marai shi lahkawng lata la we ai:

²⁴shanhte mung bum ga hku kayin lung wa nna, Eshhkola kadit du hkra yu kau da mu ai.

²⁵Shing rai dai mung na namsi shanhte di hpai nna, anhte h pang de la wa let, Anhte a Karai Kasang Yehowa anhte hpe jaw ai mungdan gaw mung kaja rai nga ai,' ngai nna, wa tsun mi ai.

Yehowa Hpe Gum Lang Ai Lam

²⁶Rai timung, nanhte gaw n lung hkraw myit dai hte, nanhte a Karai Kasang Yehowa hkang da ai ga hpe nhtan jashai nna,

²⁷'Yehowa gaw anhte hpe n dawng mi ai majaw, anhte hpe shabya kau lu hkra, Amori masha ni a lata hta ap kau na nga, Egutu mung na anhte hpe shaw wa mi hka.

²⁸Anhte gade wa lung wa na i? anhte a hpunau ni mung, Dai mung na masha ni gaw, anhte hta grau kaba ma ai, shing-yan mung grau galu ma ai; mare ni mung kaba ai hte, bung hku ni gaw lamu dep malu ai; dai hta kaga, dai mung



hta e Anakim amyū masha ni hpe anhte mu gaw ai, nga nna anhte hpe minla byaw shangun ma ni ai,' nga nna nanhte gaw tinang a sum ni hta aput myit dai.

²⁹Shaloi ngai gaw, 'Myit hkum kahpra myit; shanhte hpe hkum hkrit myit;

³⁰Nanhte a shawng e hkawm sa wa ai, nanhte a Karai Kasang Yehowa gaw, nanhte a man e Egutu mung hta e mung,

³¹nanhte hkawm sa wa ai nam mali lam dingdung hta mung, ndai shara du hkra, kawa gaw kasha hpe pawn lahku ai zawn, na a Karai Kasang Yehowa gaw nang hpe pawn lahku ai lam shagu hpe lu ai hte maren, nanhte h pang maga e naw gasat ya na ra ai,' ngu nna nanhte hpe tsun made ai.

³²Rai timung, nanhte sum gap na dabang tam nna, nanhte sa wa na lam hpe madun ya na nga, shana e wan hta, shani e sumwi hta nanhte a shawng e hkawm sa wa ai nanhte a Karai Kasang Yehowa hpe

³³ndai amu a lam hta nanhte kamsham myit dai n rai.

³⁴Shaloi Yehowa nanhte a ga nsen hpe na nna masin pawt let,

³⁵'Nanhte a nji nwa ni hpe jaw na, ngu nna ngai dagam di ai mung dan kaja hpe, Yehpuna a kasha Hkaleb hta kaga, ndai n hkru ai amyū hta na marai langai mi muk gaja wa teng teng mu lu na n rai;

³⁶dai wa chyawm gaw mu lu na ru ai: shi gaw Yehowa hpe htep lahti hkan nang ai majaw, shi kabye lu sai ga hpe shi hte shi a kashu kasha ni hpe ngai jaw na mawe ai,' nga nna dagam da wu ai.

³⁷Nanhte a jaw e Yehowa gaw ngai hpe mung pawt nna, 'Nang pyi dai mungdan hta shang lu na n rai:

³⁸na a man e tsap nga ai Nun a kasha Yawshu gaw shang lu na re ai; dai wa gaw Israela amyū masha ni hpe dai mungdan madu shangun lu na majaw, shi hpe shadaw shalan u.

³⁹Dai hta n-ga, hpyen ni rim la na matu sha rai nga ma ai, nga nna nanhte tsun ai ma chyangai ni hte dai shani e kaja n kaja pyi garai n chye ginhka ai,



nanhte a ma ni gaw, dai mung hta e shang lu nna, dai mung ngai shanhte hpe ap ya na mawe ai rai nna, shanhte dai hpe madu lu na mara ai.

⁴⁰Nanhte chyawm gaw, kayin wa mu, Nawng hkyeng hku hkan nna dai nam mali de hkawm wa mu,' nga ai.

⁴¹Shaloi nanhte gaw, 'Anhte Yehowa hpe shut kau sagaw ai; Yehowa anhte hpe hkang da ai hte maren, anhte lung gasat na ga ai,' nga nna ngai hpe htan let, langai hte langai tinang a ri nhtu lang nna, bum de lung na nga katu wa myit dai.

⁴²Yehowa chyawm gaw, Shanhte hpe ning ngu tsun u, 'Ngai nanhte kaw n lawm nngai majaw, hkum lung mu, hkum gasat myit: gasat yang nanhte a hpyen ni nanhte hpe dang kau na myit dai;'

⁴³nga nna ngai e tsun ai hte maren, ngai nanhte hpe htawn tsun made ai rai timung, nanhte madat myit dai n rai: nanhte Yehowa a hkang da ai ga hpe tawt lai nna, gumrawng ai myit hte dai bum ga de lung wa myit dai.

⁴⁴Dai bum ga e nga nga ai Amori masha ni gaw lagat jawm ai zawn nanhte hpe hkan ginbawm nna, Seira bum hte Horma shara du hkra hkan gasat kau dat myit dai.

⁴⁵Shaloi nanhte bai wa nna, Yehowa man e hkráp ngu hkráp ngoi rai myit dai; rai timung Yehowa gaw nanhte a nsen hpe n madat wu ai hte, nanhte a ga n na wu ai.

⁴⁶Shing rai nanhte gaw Kadesha shara e nga nga nna, dai kaw e na na wa hkring kau mu ai.

Tara Jahprang 2

Nam Mali E Kayin Hkawm Ai Lam

¹Bai, Yehowa ngai hpe tsun da ai hte maren, anhte bai nhtang sa wa nna, Nawng hkyeng hprang ai lam hku hkan yang, dai nam mali de hkawm du ga ai; shing rai nhtoi na na wa, Seira bum hpe anhte kayin hkawm nga ga ai.

²Shaloi Yehowa ngai hpe tsun nngai gaw,



³Ndai bum hpe nanhte kayin hkawm ai gaw ram ma salit dai; dingdung maga de lung wa manu:

⁴amyu mash ni hpe mung ning ngu hkang da mu: Seira bum e nga nga ai nanhte a nhpu nnau Esaw a kashu kasha ni a lamu ga jarit hku nanhte hkawm lai wa na rai nna, shanhte nanhte hpe hkrit na ma ai; dai re ai majaw nanhte nan grai sadi nga mu.

⁵Shanhte hpe hkum shatsang mu; Seira bum gaw Esaw hpe ngai ap ya kau se ai re ai majaw, shanhte a lamu ga hta na, ngai nanhte hpe karan jaw na nngai n rai; lagaw kabye na shara pyi karen jaw na n rai.

⁶Sha na matu lusha gaw gumhpraw hte nanhte mari lu na myit dai; lu na ntsin mung, gumhpraw hte mari lu na rai myit dai.

⁷Kaning rai nme law, na a Karai Kasang Yehowa gaw lam shagu hta nang hpe shaman ya nit dai; ndai nam mali kaba hta e nang hkawm sa wa ai lam hpe shi dum ya nga ai; ndai mali shi ning tup na a Karai Kasang Yehowa gaw nang hte rau nga nga sai rai nna, nang hpa mung n ra hkra rai nit dai,' ngu nngai.

⁸Shing rai, Seria bum hta nga nga ai anhte a hpunau Esaw a kashu kasha ni a makau hku anhte lai wa nna, Elat hte Ezion-geba mare kaw nna sa wa ai layang lam hku hkan sa wa nhtawm, bai kayin nna Moba nam mali lam hku lung mat wa ga ai.

⁹Shaloi Yehowa gaw, Moba masha ni hpe hkum shatsang mu; shanhte hte majan hkum galaw myit: Ara mare hpe gaw Lawt a kashu kasha ni hpe ngai ap ya mase ai re ai majaw, shanhte a mung hta na ngai nanhte hpe madu shangun na made ai n rai,' nga nna ngai hpe tsun ai.

¹⁰(Moi shawng de, Anakim masha ni zawn hkum shing-yan tsaw ai hte galu kaba nna law htam nga ai Emim amyumasha ni gaw dai mung hta e nga nga ma ai.

¹¹shanhte gaw Anakim masha ni zawn Rehpim ngu ai ni rai nga ma ai; Moba masha ni chyawm gaw shanhte hpe Emim ngu shamyung mu ai.



¹²Seira bum hta e Hori masha ni moi shawng de nga nga ma timung, Esaw a kashu kasha ni shanhte a hpang e sa nga ma ai: Yehowa gaw Israela mahsa ni hpe ap ya ai mung hta shanhte galaw ai hte maren, Esaw a masha ni Hori masha ni hpe gasat kamang kau nhtawm shanhte a shara hpe up sha kau ya mu ai.)

¹³Ya rawt nna Zered hkaraw hpe rap mu, nga nna tsun ai hte maren Zered hkaraw hpe anhte rap ga ai.

¹⁴Yehowa dagam kau wu ai hte maren, ndai hpyen dap hta lawm ai dai prat na hpyen masha nlang hte si grawm mat ma hkra, Kadesha-barnea de ningnan du ai shani kaw nna, Zered hkaraw tap ai nhtoi du yang, sumshi matsat ning na wa sai, rai nga ai.

¹⁵Shing rai dai ni n si grawm mat dingsa, shanhte hpe ndai dap hta na shamyit kau lu hkra nga, Yehowa a lata gaw shanhte hpe htim shadang nga ai.

¹⁶Shing rai, dai hpyen masha ni nlang hte shawa hpung hta na si grawm mat ma jang she,

¹⁷Yehowa ngai hpe tsun nngai gaw,

¹⁸Nang dai ni Moba lamu ga jarit na Ara ginwang hku ga lai wa na rai ndai.

¹⁹Ammon masha ni nga ai de du wa jang shanhte hpe hkum shatsang myit, shanhte hte hkum gasat myit: Ammon a kashu kasha ni a lamu ga hta na ngai nang hpe madu shangun na n rai: dai gaw Lawt a matu ni hpe ngai jaw ka mase ai, nga ai.

²⁰(Dai yang e mung Rehpim ngu ai masha ni a lamu ga re ai nga myit ma ai; Rehpim ngu ai ni moi prat e dai yang nga ma ai; Ammon masha ni chyawm gaw dai ni hpe Zamzumim masha nga nna shamying ma ai:

²¹dai ni gaw galu kaba nna, law htam ai hte Anakim masha ni zawn hkum shing-yan tsaw ai amyu rai ma ai:



²²rai timung, Seria bum e nga ai Esaw a kashu kasha ni a man na Hori masha ni hpe Yehowa shamyit kau nna shanhte a shara e dai ni du hkra Esaw a kashu kasha ni nga lu ai zawn, Ammon masha ni hpe shamyit kau wu ai rai nna, shanhte a shara e Ammon masha ni nga ma ai:

²³dai hte maren, Hkaphtora mung na pru ai Hkaphtori masha ni mung Gaza mare du hkra nga ai kahtawng ni hta na Awim masha ni hpe wa shamyit kau nna, shanhte a shara hta galai nga ma ai.)

²⁴Ya rawt nna hkawm sa wa mu; Arnon hkaraw rap manu: yu u, Amori masha Heshesbon hkawhkam Sihon hte shi a lamu ga na a lata hta ngai ap ya sade ai; ga dai madu la magang na shi hpe sa gasat u.

²⁵Sumsing lamu a npu e nga ai masha amy nlang hte hpe, dai ni kaw nna nang hpe hkrit gari ai hte ma shajang shangun na mawe ai; shanhte gaw na a shi na jang, na a majaw shanhte gari kanan nna myit htum shajang na ma ai,' nga nna tsun dat nngai.

Hesbon Hkawhkam Sehon Majan Sum Ai Lam

²⁶Shaloi ngai gaw Kedmot mali kaw nna Hesbon hkawhkam Sehon h pang de kasa shangun dat nna,

²⁷'Na a mung ka-ang hku ngai ga lai wa n ga; nmaw lam hku sha ngai hkan na nngai; pai de hkra de ngai n yit na nngai.

²⁸Anhte a Karai Kasang Yehowa anhte hpe jaw ai mungdan de Yawdan hka rap nna, du wa lu ai du hkra, ngai sha na shat, ngai lu na ntsin gaw,

²⁹Seira bum e nga ai Esaw a kashu kasha ni hte, Ara e ngai ai Moba masha ni ngai hta galaw ai zawn, nang mung gumhpraw hte dut jaw e, lagaw hte sha ngai kabye lai lu n ga,' ngu nna ga ngwi ga pyaw hte tsun we timung,

³⁰Hesbon hkawhkam Sihon gaw anhte lai wa na ahkang n jaw mi ai: kaning rai nme law, dai ni mu nga ai hte maren, nanhte a Karai Kasang Yehowa gaw, dai hkawhkam wa hpe nanhte a lata hta ap kau na matu, shi a wenyi hpe shaja ya nna, shi a myit hta nhtan jashai ya nu ai.



³¹Bai Yehowa gaw, ‘Yu u, Sihon hkawhkam hte shi a lamu ga ngai nang hpe jaw magang de ga; dai hpe sali ga matu, madu la magang u,’ nga nna ngai hpe tsun nngai.

³²Shaloi Sihon gaw shi a masha ni nlang hte hte, Yahat shara e anhte hpe hkap gasat na nga pru sa wa ai.

³³Anhte a Karai Kasang Yehowa mung, shi hpe anhte a lata hta ap mi ai rai nna, shi hkum hte shi a kasha ni hpe mung, shi a masha ni nlang hte hpe mung, anhte sat kau lu ga ai.

³⁴Dai shaloi e shi a mare nga manga anhte kashun la nna, mare ninghkrin nlang hte hta na, numsha, lasha, ma kaji yawng hpe atsai awai hpya kau gaw ai; langai mi muk ngam da ga ai n rai:

³⁵Yamnga ni hte kashun la lu ai mare kata na lanep rai ni hpe sha anhte magawn la kau ga ai.

³⁶Shing rai, Arnon hkaraw makau na Aroera hte dai hkaraw kata na mare kaw nna, Gilead ga du hkra anhte n dang lu ai mare langai mi muk n nga ai; anhte a Karai Kasang Yehowa gaw yawng mayawng anhte hpe ap kau ma ni ai:

³⁷rai timung, Amon masha ni a lamu ga, Yabok hka ginwang ting hte bum ga na mare ni yawng ngu ai, anhte a Karai Kasang Yehowa hkum da mada hte chyawm gaw, nang n hkra ndai.

Tara Jahprang 3

Bashan Hkawhkam Oga Majan Sum Ai Lam

¹Bai anhte kayin nna Bashan mung lam hku lung wa ga ai: Bashan hkawhkam Oga mung shi a masha ni nlang hte hte Edri shara e anhte hpe hkap gasat na nga pru sa wa ai.

²Yehowa chyawm gaw, ‘Shi hpe hkum hkrit et; shi hpe mung, shi a masha ni hte hpawn, shi a lamu ga mung na a lata hta ngai ap ya sade ai: Hesbon e



dung ai Amori hkawhkam Sihon hpe di ai zawn, dai wa hpe mung di na rai ndai,' nga nna ngai hpe tsun ai.

³Shing nga anhte a Karai Kasang Yehowa gaw Bashan hkawhkam Oga hte shi a masha ni nlang hte mung, anhte a lata hta ap mi ai rai nna, shi a matu ngu na langai mi muk n ngam hkra sat kau gaw ai.

⁴Dai shaloi e anhte gaw shi a mare ni nlang kashun la kau ga ai; shanhte kaw na n dang la lu ai mare langai mi muk ngam sai n rai: dai hte gaw Bashan mung hta Oga a mungdan ngu na mare kru shi rawng ai Argoba ginwang ting rai nga ai.

⁵Dai mare ni yawng gaw bunghku tsaw ai hte chyinghka hkik nna htinggrang brep brep rai kum ai hkrai rai nga ai; dai hta kaga bunghku n kum ai kahtawng law law mung naw lawm nga ai.

⁶Hesbon hkawhkam Sihon hpe di ai zawn, dai mare ni hpe mung, anhte di gaw ai: mare ninghkrin nlang hte hta na, numsha, lasha, ma kaji yawng hpe atsai awai hpya kau gaw ai.

⁷Yamnga ni yawng hte mare ni hta na lanep rai ni hpe sha, anhte magawn la kau ga ai.

⁸Dai shaloi e Arnon hkaraw kaw nna Hermon bum du hkra re ai, Yawdan hta wora hkran na Amori hkawhkam lahkawng a mungdan hpe anhte madu la ga ai:

⁹(dai Hermon bum hpe Sidon masha ni gaw Sirion, Amori masha ni chyawm gaw Senira, nga nna shamyng ma ai:)

¹⁰shing rai, layang ga na mare ni nlang hte hte, Gilead mung ting, Bashan mung ting, Bashan mung hta Oga a mungdan hte seng ai Saleka hte Edri mare hkan du hkra, anhte madu la ga ai.

¹¹(Kaning rai nme law, Rehvim ngu ai amyua hta na hkra ai, Bashan hkawhkam Oga chyua sha ngam nga sai; yu u, shi a yup ku gaw hpri yup ku rai nga ai: dai gaw Amon kashu kasha ni a mung na Raba mare hta nga nga



lu ai n rai ni? masha a dawng hku sawn yang, dai gaw galu de dawng jahku, nda de dawng mali rai nga ai.)

Lamu Ga Karan Ai Lam

¹²Rai sa, lamu ga dai hte gaw dai shaloi e anhte madu la lu sagaw ai: dai hpe Arnon hkaraw makau na Aroera mare kaw nna, Gilead bum ga ka-ang hprut hte dai hta lawm ai mare ni gaw, Rubin matu ni hte Gad matu ni hpe ngai jaw mase ai:

¹³Naw ngam ai Gilead mungdaw mi hte Oga a mungdan ngu ai Bashan ga ting gaw Manashe amyu chyen ni hpe ngai jaw mase ai: dai gaw Bashan mung hta na Argoba ginwang hte rai nga ai. (Dai mung Rehpim masha ni a lamu ga re ai, nga ma ai.

¹⁴Manashe a kasha Ya-ira gaw Argoba ginwang ting hpe, Geshuri hte Mahkahti masha ni a lamu ga jarit du hkra madu la nhtawm, shi a mying hkan nna, dai ni du hkra dai Bashan mung a mare ni hpe Hawot-Ya-ira ngu nna shamyng da wu ai.)

¹⁵Bai Gilead mung gaw Mahkira hpe ngai jaw se ai.

¹⁶Gilead mung kaw nna, Arnon hkaraw du hkra, dai hkaraw nna ran, Amon masha ni a lamu ga jarit rai nga ai. Yabok hka htep re ai aga ting:

¹⁷Genesaret nawng kaw nna, layang ga ting ngu na Yawdan hka kau dingyang hte layang ga na Jum Nawng, sinpraw hkran Pisga bum manep du hkra, Rubin matu ni hte Gad matu ni hpe ngai jaw mase ai.

¹⁸Dai aten e ngai gaw, Nanhte a Karai Kasang Yehowa nanhte hpe dai lamu ga jaw madu manit dai; rai timung, majan gun chye ai ni nlang hte gaw hpyen ri nhtu lang nna, nanhte a hpunau Israela kashu kasha ni a man e rap sa wa na rai myit dai.

¹⁹Yehowa nanhte hpe ban sa ai jaw manit dai hte maren, nanhte a hpunau ni hpe mung ban sa shangun ai du hkra, nanhte a Karai Kasang Yehowa jaw ai Yawdan hka wora hkran ga shanhte madu la lu na matu,



²⁰Nanhte a madu jan kasha ni hte nanhte a yamnga ni gaw, ngai jaw da sai mare ni hta nga nga lu na rai ma ai: nanhte hta yamnga law nga malit dai gaw ngai chye nga nngai: amu ngut ma jang she nanhte yawng gaw ngai jaw da sai hte maren, langai hte langai tinang madu ai Sali ga de bai wa lu na rai myit dai,' ngu nna nanhte hpe ngai hkanng da made ai.

Yawdan Hka N Rap Na Matu Hkanng da Ai Lam

²¹Shaloi e Yawshu hpe mung, 'Nanhte a Karai Kasang Yehowa ndai hkawhkam yan hta galaw ai lam yawng mayawng hpe nang hkum nan mu manit dai: ndai hte maren nang du hkawm sa wa ai mungdan shagu hta Yehowa galaw ya na ra ai.

²²Dai ni hpe hkum hkrit myit: kanning rai nme law, nanhte a Karai Kasang Yehowa gaw nanhte hpanng maga majan gasat nga ai,' ngu nna hkanng da we ai.

²³Dai aten e Yehowa hpe mung ngai hpyi nem we ai gaw,

²⁴'Yehowa Madu e, Nang gaw na a mayam hpe na a galu kaba ai hte, na a ngun ja ai lata madun hpanng nit dai: nang zawn daru magam bungli hte hpung shingkanng amu shapraw lu ai Karai Kasang gaw, samsing lamu hte ginding aga ntsa e kadai wa nga a ta?

²⁵Yawdan hka wora hkran de nga ai kaja ai bum ga hte Lebanon bum hpe mu lu n ga, ngai hpe rap wa lu na ahkanng jaw e,' ngu nna hpyi we ai.

²⁶Yehowa chyawm gaw nanhte a majw ngai hpe pawt nga ai rai nna, nye a ga madat ya sai n rai: shing rai Yehowa gaw, 'Dai hte ram nu ga; htawm hpanng de dai hte seng ai lam ngai e hkum hpyi nit;

²⁷Rai timung, Pisga bum pungding de lung nhtawm, sinpraw sinna, dingdung dingda mada nna, 'dai mungdan hpe yu la u; Yawdan hka chyawm gaw nang rap lu na n rai.

²⁸Yawshu hpe mahtang hkanng da nna, shi hpe shaja da u, shadaw shanganng tawn u: shi gaw ndai amyua man e hkawm sa nna, nang mu da na rin dai



mungdan hta Sali wunli woi dagraw lu na ra ai,' nga nna ngai hpe hkang da nngai.

²⁹Shing rai anhte gaw Bet-Peora hte tawtap na kadit e but nga ga ai.

Tara Jahprang 4

Tara Hpe Madat Mara Na Lam

¹Ya, Israela amyu e, nanhte asak hkrung nga lu nna, nanhte a nji nwa ni a Karai Kasang Yehowa nanhte hpe jaw da ai mungdan hta shang madu sha lu hkra, nanhte hkan shatsup nga na matu ngai sharin achyin da ai matsun maroi ga hte hkang da ai tara ga hpe madat mara la mu.

²Dai ngai nanhte hpe hkang da ai hte hta ga ningnan jat lu na n rai, ndai hta na langai mi muk lai kau lu na n rai: ngai nanhte hpe hkang da sai nanhte a Karai Kasang Yehowa a tara matsun ni hpe nanhte hkan shatsup nga lu na rai myit dai.

³Bala-Peora majaw Yehowa di kau ai lam hpe nanhte hkum nan mu ma manit dai: Bala-Peora lam hkan nang ai ni nlang hpe nanhte a Karai Kasang Yehowa hta manoi nga ai nanhte ni chyawm gaw dai ni du hkra hkrung nga lu manit dai.

⁴Nanhte a Karai Kasang Yehowa hta manoi nga ai nanhte ni chyawm gaw dai du hkra hkrung nga lu manit dai.

⁵Yu u, nanhte wa nna shang sha lu ai mungdan hta hkan nang nga na matsun maroi ga hte hkang ai tara gaw, nye a Karai Kasang Yehowa tsun da ai hte maren ngai nanhte hpe sharin achyin da ma masade ai.

⁶Dai rai nna dai ga hpe hkan shatsup nga mu; dai rai jang, ndai matsun maroi ga nlang hte hpe na yu nna, 'Gaja wa ndai galu kaba ai amyu gaw, hpaji byeng-ya hte kunghpan ai amyu rai nga ai,' nga nna nanhte a lam kajai tsun na maigan amyu ni a man e, dai gaw nanhte a hpaji byeng-ya hte kunghpan ai lam tai na rai nga ai.



⁷Kaning rai nme law, anhte hpyi gang ai lam shagu hta anhte a Karai Kasang Yehowa anhte hte ni nga ai zawn, amyu kaba gale ni hta dai zawn ni ai Hpara kadai lu a ta?

⁸Dai hta kaga, dai ni ngai nanhte hpe tawn da ya ai tara made dinghpring ai matsun maroi ga hte hkang ai tara ga gaw, amyu kaga gale ni hta kadai wa lu a ta?

⁹Dai rai nna, nang hkum nan myi chyi mu lu sai lam ni hpe nang n malap kau ai sha, prat dingsa matsing gun nga lu n ga, tinang hkum nan sadi nna, tinang myit masin hta a maja nga u; dai lam ni hpe na a nshu nsha ni e mung sharin achyin ya nga u:

¹⁰Dai gaw, Horeb bum hta na a Karai Kasang Yehowa a man e nang tsap nga yang, ‘Amyu masha ni hpe ngai kaw jahpawng tawn ru; dinghta ga ntsa e shanhte hkrung nga prat dingsa ngai e hkrit hkungga ai hte kashu kasha ni hpe sharin achyin ya nga lu hkra, nye a mungga ngai shanhte hpe na la shangun na mawe ai,’ nga nna Yehowa ngai hpe tsun ai lam rai nga ai.

¹¹Nanhte mung sit sa wa nna, dai bum lagaw e tsap nga myit dai; dai bum mung lamu du hkra wan grung nna, nsin sin ai, sumwi mawng ai hte achyang amang rai sin mak nga ai.

¹²Shaloi Yehowa gaw dai wan kata kaw nna nanhte hpe shaga myit dai: ga nsen nanhte na lu myit dai, rai timung hkumhkrang n mu ya myit dai: nsen sha nanhte na myit dai.

¹³Nanhte hkan nga lu na matu, hkang da ai ga shaka ngu na tara ga kanu shi mung, shi nan nanhte hpe tsun dan nna, lungpa lahkawng hta ka da nu ai.

¹⁴Nanhte wa nna madu sha nga na mungdan hta hkan nang lu na matu, ngai nanhte hpe sharin achyin ya na matsun maroi ga hte hkang ai tara ga ni hpe, dai shaloi e Yehowa ngai hta hkang da ni ai.

Sumla Naw Ai Lam Hkum Galaw

¹⁵Horeb bum e wan kata nna, Yehowa nanhte hpe shaga myit dai shaloi, hpa zawn san ai hkrang mung nanhte n mu myit dai hte maren,



¹⁶Htawm hpang de nanhte htak byak wa nna, ala nsan ai, anum nsan ai shinggyim masha hkrang hte bung ai tawk ai sumla;

¹⁷Ga ntsa e nga ai yamnga baw a hkrang; ntsa malen e pyen ai u a hkrang;

¹⁸Ga hta gumrawt hkawm ai dusat amyu a hkrang; ga a manep hka hta nga ai anga baw a hkrang hte bung ai tawk ai sumla, tinang a matu n galaw hkrup myit ga gaw:

¹⁹sumsing lamu de mada yu nna mung, na a Karai Kasang Yehowa gaw sumsing lamu a npu na shinggyim masha ni a matu san da ai ja, shata, shagan ni ngu ai sumsing lamu a zaw nawng zaw wa ni hpe mu lu myit dai shaloi, dai hpe nawku ga nga yang, nanhte n naw n ku na hte n hkan nang shut lu hkra, tinang dai tinang sadi nga mu.

²⁰Nanhte hta, dai ni rai nga ai hte maren, Yehowa a matu Sali wunli amyu tai myit ga nga, Egutu mung a hpri wan mang na shi nanhte hpe gare la manit dai.

²¹Dai hta kaga nanhte a majaw Yehowa ngai hpe masin pawt nna, Yawdan hka wora hkran de ngai n rap sa lu n hte, nanhte a Karai Kasang Yehowa nanhte hpe Sali wunli matu jaw ai dai reng ai mungdan n shang sha lu na lam, dagam kau nu ai:

²²Dai rai nna, ndai ga e ngai si na ni ai; Yawdan hka ngai rap lu sa na n rai; nanhte chyawm gaw rap sa wa nna dai mai kaja ai mungdan shang sha lu na manit dai.

²³Dai re ai majw, nanhte Karai Kasang Yehowa nanhte hte tawn da ai ga shaka hpe malap kau nna, nanhte a Karai Kasang Yehowa hkum da ai arai ni a hkrang hte bung ai tawk ai sumla n galaw hkrup myit ga, tinang dai tinang sadi nga mu.

²⁴Kaning rai nme law, nanhte a Karai Kasang Yehowa gaw grung nga ai wan, nsu nnawn loi ai Karai Kasang rai nga ai.

²⁵Nanhte kashu kasha shaprat nna, dai mungdan hta nga na wa jang, bai htak byak nna lama ma a hkrang hte bung ai sumla tawk tawn nna, nanhte a Karai



Kasang Yehowa a masin shapawt ya na hku shi a man e n shawp ai amu galaw myit yang gaw:

²⁶Sumsing lamu hte ginding aga e gang nna dai ni ngai nanhte hpe madat tsun da made ga, Yawdan hka rap nna nanhte shang sha ai mungdan hta gade n na yang teng teng htum mat na myit dai; dai mung hta na na wa hkrung nga lu na myit dai n rai: atsai awai htum mat kaw du na marin dai.

²⁷Yehowa nanhte hpe tsasam amyu ni hta shabra kau dat nna, nanhte hpe woi mat wa ai amyu ni a hpawng kata e, nanhte gaw kachyi sha rai mat hkra kaji mat na myit dai.

²⁸Dai hkan e myi n mu, na n na, n lu n sha chye ai hte manam n chye ai, masha lata hte tawk la ai hpun hpura nlung hpura re ai ni hpe nanhte nawku lu na marin dai.

²⁹Rai timung, dai hkan e nanhte a Karai Kasang Yehowa hpe bai tam myit dai shaloi, myit masin, kraw lawang ting hte shi hpe tam myit yang chyawm gaw, mu lu na marin dai.

³⁰Htawm hpang prat e ndai lam yawng mayawng hte katut nna ruyak kyin dut ai hkrum sha ai shaloi, na a Karai Kasang Yehowa hpang de bai wa nna, shi a nsen madat lu na marin dai:

³¹Kaning rai nme law, na a Karai Kasang Yehowa gaw matsan dum chye ai Karai Kasang rai nga ai: nang hpe shi kabai kau rap di na wu ai n rai; atsai awai nan di kau na n rai; na nji nwa ni hta dagam da ai ga shaka hpe malap na wu ai n rai.

Yehowa Htani Htana Karai Kasang Rai Nga Ai Lam

³²Ginding aga ntsa e Karai Kasang shinggyim masha hpan da ai nhtoi kaw nna, nanhte garai n pra yang na lai mat wa sai prat hte ting hta, lamu htum maga mi kaw nna maga mi de du hkra gawn yu mu; ndai daram kaba ai amu byin yu sa ni? ndai zawn re ai shiga na yu myit ni?

³³Karai Kasang wan kata na tsun dat ai nsen hpe na lu ninglen nang hkrung nga lu ai zawn, amyu gale ni hta nga nga a ni?



³⁴Nanhte a Karai Kasang Yehowa Egutu mung hta nanhte a man e galaw dan ai zawn chyam dinglik ai, lamik kumla hte mauhpa amu madun ai, hpyen majan shapraw ai, n-gun ja ai lata hte ladawn ai lahpum sharawt ai, hkrihpa shingran madun ai di nna, Hpara shaje langai wa mi masha amyu mi hta na masha amyu mi hpe tinang a matu nga nna shaw la yu ai, nga a ni?

³⁵Yehowa chyu sha Karai Kasang rai nga ai hte shi hta kaga Karai Kasang shaje n nga ai gaw nanhte chye lu myit ga she, nanhte hpe dai hte madun ai rai nga ai.

³⁶Nang hpe sharin achyin na nga, sumsing lamu de nna shi a ga nsen nan na lu shangun nit dai; ga ntsa e shi a grung ai wan kaba mu lu shangun wu ai rai nna, nang mung dai wan kata na shi a ga na lu lit dai.

³⁷Na nji nwa ni hpe shi tsawra wu ai majaw shanhte a amyu matu ni hpe lata la nu ai;

³⁸nang hta grau kaba nna grau law ai amyu ni hpe na a man na shi shaden kau ya nna, dai ni rai nga ai hte maren shanhte a lamu ga hta nang hpe woi shawn nna, Sali wunli madu shangun na nga, shi a nsam kaba hte Egutu mung kaw nna shi a man de shaw wa nit dai.

³⁹Dai rai nna, Yehowa gaw sumsing lamu lahta tang hte ginding dinghta ga ntsa e Karai Kasang rai nga ai mung, Karai shaje mi n nga sai mung, dai ni dum hprang nna kraw lawang kata e matsing gun nga mu law.

⁴⁰Nang hte na a nshu ni ngamu ngamai lu hkra mung, na a Karai Kasang Yehowa prat tup matu nang hpe jaw tawn ai mungdan hta nang asak galu n ga mung, dai ni tsun da ai matsun maroi ga hte hkang ai tara ga hpe hkan shatsup nga lu na rai myit dai,” nga nna Mawshe hkaw tsun da ai rai.

Hprawng Shingbyi Ai Mare Ni

⁴¹Dai tsun ngut jang Mawshe gaw, htingbu manang wa n dawng ai myit n rawng ai she, n dum shami sat kau hkrup ai wa hprawng shingbyi lu na mare masum,

⁴²Yawdan hka sinpraw, jan pru maga hkran e lata san da wu ai:



⁴³dai mare ni gaw, Rubin amyu a matu nam mali pa hta nga ai Bezera; Gad amyu a matu Gilead mung na Ramot; Manashe amyu ni a matu Bashan mung na Golan rai nga ai.

Tara Hpe Shachyen Ya Ai Lam

⁴⁴Da ndai gaw Israela kashu kasha ni hpe Mawshe tawn da ya ai Tara rai nga ai:

⁴⁵Egutu mung na shanhte pru wa ma yang, Hesbon e dung ai Amori hkawhkam Sihon a lamu ga, Yawdan hka sinpraw hkran, Bet-peora hte tawtap na kadit e, Mawshe, Israela kashu kasha ni hpe tsun da ai sakse ga, matsun maroi ga hte hkang da ai tara ga rai nga ai:

⁴⁶Egutu mung na pru wa ma yang Mawshe hte Israela kashu kasha ni gaw dai hkawhkam hpe sat kau nna,

⁴⁷shi a lamu ga mung, Bashan hkawhkam Oga a lamu ga hpe mung madu la kau ma ai:

⁴⁸shan gaw, Arnon hkaraw makau na Aroera mare kaw nna, Hermon ngu ai Sion bum htep, Yawdan hka sinpraw hkran na pa hte hpawn,

⁴⁹dai pa a matu nawng makau na Pisga a bum manep du hkra up ai Yawdan hka wora hkran sinpraw maga de na Amori hkawhkam lahkawng yan rai ma ai.

Tara Jahprang 5

Tara Kanu Shi

¹Shaloi Mawshe gaw Israela kashu kasha ni nlang hte hpe shaga nna, “Israela amyu e, dai ni ngai nanhte hpe shana da ai matsun maroi ga hte hkang da ai tara ga hpe sharin la nna hkan nang lu hkra sadi nga na matu, madat mara la maru.

²Anhte a Karai Kasang Yehowa gaw, Horeb bum e anhte hte ga shaka da mi ai.



³Yehowa gaw dai ga shaka, anhte a ji wa ni hte tawn da wu ai n rai; dai ni asak hkrung let ndai yang e nga ai anhte nlang hte nan tawn da ma ni ai.

⁴Yehowa gaw dai bum e wan hta nna nanhte hte myi man tut rai tsun manit dai.

⁵Dai shaloi e, nanhte wan dai hpe hkrit nna, bum de n lung gwi myit dai majaw, ngai gaw Yehowa a ga nanhte hpe htawn tsun ya na matu Yehowa hte nanhte a lapran e tsap nga nngai; tsun dat ai gaw:

⁶Ngai gaw, Egutu mung hte mayam tai nga ai nta na nang hpe shapraw la ai, na a Karai Kasang Yehowa rai nga nngai.

⁷Ngai hta kaga Karai Kasang shaje hpe hkum naw hkum du et.

⁸Lamu a lahta tang, lamu a npu ga ntsa tsang, ga a npu hka hpungtang hta rawng ai baw a hkrang hte bung ai sumla, nang na a matu hkum galaw hkum shachyaw et;

⁹dai hpe hkum naw hkum ku, hkum jaw hkum jau et: kaning rai nme law, ngai na a Karai Kasang Yehowa gaw, nsu nnawn loi ai Karai Kasang rai nga nngai rai nna, ngai hpe n dawng n yawt ai ni a amyuu lakung hpe gaw kawa ni a yubak kasha ni hta prat masum prat mali du hkra jaw nga nngai;

¹⁰ngai hpe tsawra nna ngai hkang da ai matsun hkan nang ai ni hpe gaw, lamun latsa prat du hkra matsan dum ai hku a galaw nga nngai.

¹¹Na a Karai Kasang Yehowa a mying ningsang hpe kaman lila hkum gang hkum tsun et; kaning rai nme law, shi a mying ningsang kaman lila gang ai wa hpe, Yehowa mara n shagun ai, nga na wu ai n rai.

¹²Na a Karai Kasang Yehowa nang hpe hkang da sai hte maren, laban nhtoi hpe shachyoi shapra na, dai hpe matsing nga u:

¹³kru ya nhtoi tup nang amu bungli galaw nna na a makan lam shachyen nga na rai ndai;

¹⁴sanit ya nhtoi gaw na a Karai Kasang Yehowa a matu laban nhtoi rai nga ai; dai shani e nang hte na a shayi shadang sha ni mung, na a mayam num



mayam la mung, na a dumsu, lawze re ai na a yamnga ni mung, na a chyinghka kata e rawng ai tsasam manam mung amu bungli galaw lu na n rai; nang ban sa nga ai hte maren, na a mayam num mayam la ni mung ban sa lu na rai nga ai.

¹⁵Nang Egutu mung e mayam tai nga rawng nit dai mung, na a Karai Kasang Yehowa n-gun ja ai lata, shada ngai ai lahpum hte dai kaw na nang hpe shapraw la nit dai mung, nang dum nga lu na rai ndai; de a majaw, laban nhtoi matsing nga lu na, na a Karai Kasang Yehowa nang hpe hkang da nit dai.

¹⁶Na a Karai Kasang Yehowa nang hpe jaw ai mungdan hta, na a asak galu nna ngamu ngamai lit ga, na a Karai Kasang Yehowa nang hpe hkang da sai hte maren, na nnu yan nwa hpe hkungga lara di u.

¹⁷Masha hkum sat et.

¹⁸Masha num mung hkum shaw et.

¹⁹Masha arai mung hkum lagu et.

²⁰Na a htingbu manang wa a lam mung, n teng n man ai sakse hkum hkam et.

²¹Na a htingbu manang wa a madu jan hpe mung, ra marit ai myit hkum rawng et; na a htingbu manang wa a ndum nta, yi hkauna, mayam num mayam la, dumsu lawze re ai, na htingbu manang wa lu ai arai hpa hpe mung ra marit ai myit hkum rawng et,” nga ai.

²²“Ga dai ni gaw dai bum e awan, sumwi hta htat ai nsin kata nna, Yehowa shi nan nsen kaba hte nanhte hpawng nga shawa ting hpe tsun dat nu ai: dai hte hta tsun jat sai n rai: ga dai ni hpe mung lungpa lahkawng hta shi ka nna ngai e ap ya ni ai.

²³Nsin kata na nsen nanhte na lu ai hte, dai bum wan grung nga ai shaloi nanhte hta na amyu ladung agyi ni hte salang ni nlang hte gaw ngai kaw sit sa nna,



²⁴Yu u, anhte a Karai Kasang Yehowa shi a hpung shingkang hte daru magam anhte hpe madun dan ma ni ai; wan grung ai kata na shi a ga nsen mung, anhte na lu saga ai: Karai Kasang Yehowa shi nan masha hte shaga nga ninglen, masha naw hkrung nga lu ai gaw, dai ni anhte mu chye saga ai.

²⁵Ya, anhte hpa rai si wa na rai ta? Ndai grung la ai wan hte anhte si ma na ra ga ai: anhte a Karai Kasang Yehowa shaga ai nsen anhte naw a na nga yang gaw si lu na ga ai.

²⁶Kaning rai nme law, ahkrung nga ai Karai Wa shi nan wan hta nna shaga ai nsen hpe anhte na lu ai zawn, shinggyim masha hta kadai wa na ninglen hkrung lu a ta?

²⁷Nang madu mahtang sit sa nna, anhte a Karai Kasang Yehowa tsun matsun madat la su: anhte a Karai Kasang Yehowa nang hpe tsun matsun anhte hpe htawn tsun mi; anhte madat la nna hkan galaw na ga ai,' nga nna hpyi myit dai.

²⁸Shing nga nanhte ngai e hpyi ai lam Yehowa na wu ai rai nna, Yehowa mung, 'Dai amyu masha ni nang hpe hpyi ai ga ngai na se ai; shanhte a ga nlang mung htuk nga malu ai.

²⁹Shanhte hte shanhte a kashu kasha prat dingsa ngamu ngamai lu hkra, ngai e hkrit hkungga nna ngai hkang da mada hkan sa mayu ai myit tutnawng rawng nga mu ga.

³⁰Shanhte hpe, Nanhte a sum de wa manu, ngu nna wa tsun dat u.

³¹Nang chyawm gaw ndai yang nye a makau e tsap nga ru; ngai shanhte hpe jaw tawn ai mung hta shanhte hkan nga na matu, nang shanhte hpe sharin achyin ya na hkang da mada, matsun maroi hte dawdan ai tara mahkra ngai nang hpe tsun hti de ga,' nga nna ngai hpe tsun nngai.

³²Dai rai nna, nanhte a Karai Kasang Yehowa nanhte hpe hkang da sai hte maren, nanhte hkan nang lu na rai myit dai: pai de hkra de yit lu na myit dai n rai.



³³Nanhte madu sha na marin dai mungdan hta nanhte hkrung nga lu nna, ngamu ngamai na hte asak galu malit ga gaw, nanhte a Karai Kasang Yehowa nanhte hpe hkang da ai lam magup hta nanhte hkan sa lu na rai myit dai.

Tara Jahprang 6

Hkang da Ai Ga Kaba

¹Nang hkum nan hte na a kashu kasha ni, na a Karai Kasang Yehowa hpe hkrit hkungga let, ngai nang hpe hkang da ya sai matsun maroi hte hkang da ai tara nlang hte hpe prat dingsa hkan nang lu na hte na a prat galu nga lit ga nga;

²nanhte sa nna madu sha na marin dai mung hta hkan lang nga na matu, nanhte hpe sharin achyin ya na nanhte a Karai Kasang Yehowa a hkang da ai ga, matsun maroi hte dawdan ai tara gaw, ndai rai nga ai.

³'Israela amyu e, na nji nwa ni a Karai Kasang Yehowa a ga ndat nga nga sai hte maren, nga chyu hte lagat jahku lwi ai mung hta nanhte ngamu ngamai nna law htam wa myit ga,' madat mara la nna hkan nang nga u.

⁴'Israela amyu e, madat la u: anhte a Karai Kasang Yehowa gaw, shi chyu sha Yehowa rai nga ai:

⁵dai, na a Karai Kasang Yehowa hpe, na a myit masin mahkra hte, na a kraw lawang mahkra hte, na a n-gun lagawng mahkra hte tsawra nga u.

⁶Dai ni ngai nang hpe hkang da ai ga ndai hpe na a kraw lawang e gun nga u:

⁷ga ndai, na nsha ni hpe nang sharin achyin ya nga lu na rai ndai; nta e dung nga let mung, lam e hkawm sa let mung, taw nga rawt wa let mung, ga dai a tsun nga lu na rai ndai.

⁸Ga dai hpe na a lata hta kumla tai nga na matu hkang da nga nna, na a myi lapran e masat dingsat laika tai nga na rai lit dai:

⁹ga dai hpe na nta chyinghka hkadun hte na mare chyinghka hta mung ka da na rai ndai.



¹⁰Na a Karai Kasang Yehowa na nji nwa Abraham, Isak, Yaku hte hpe dagam da ai mungdan hta nang hpe woi shawn nna, nang n de tawn ai sutgan hkum ai mare kaba ni,

¹¹nang n tam bang ai kun rai hpring chyat nga ai nta ni, nang n tawk n htu ra ai hka htung ni, nang n hkai tawn ai tsabyi sun hte tsanlun hpun ni, nang hpe jaw nna, nang hkru hkru kat kat sha nga lu ai shaloi;

¹²Egutu mung hte mayam nta na nang hpe shaw woi wa ai Yehowa hpe nang n malap kau n ga, sadi nga u.

¹³Na a Karai Kasang Yehowa hpe nang hkrit hkungga nna, shi hpe hkrai daw jau lu na ndai; dagam ai hta mung shi a mying ningsang gang lu na rai ndai.

¹⁴Nanhte hta rawng nga ai nanhte a Karai Kasang Yehowa gaw, nsu nnawn loi ai Karai Kasang rai nga ai majaw, na a Karai Kasang Yehowa nang hpe pawt bu nna, ga ntsa na nang hpe n jahtum kau u ga gaw,

¹⁵nanhte a grup yin e nga ai masha amyuu ni a Hpara ngu ai Hpara shaje ni kaw hkum hkan kasawt myit.

¹⁶Masa shara na zawn, nanhte a Karai Kasang Yehowa hpe chyam dinglik lu na n rai.

¹⁷Nanhte a Karai Kasang Yehowa nang hpe tawn da ya ai hkan da ai ga, sakse ga hte matsun maroi ga hpe nanhte teng teng hkan nang lu na rai myit dai.

¹⁸Nang ngamu ngamai nga lu na hte Yehowa a ga ndat nga ai hte maren masha hpyen ni nlang hpe na a man na shaden kau nna, na nji nwa ni hpe dagam da ai chyeju mungdan de shang sha lu n ga gaw,

¹⁹Yehowa a man e dinghpring htaphtuk ai amu nang galaw nga na rai ndai.

²⁰Htawm hpang prat e na nsha gaw nang hpe, 'Anhte a Karai Kasang Yehowa tawn da ya ai ndai sakse ga, matsun maroi hte dawdan ai tara gaw kaning re ai rai ta?'



²¹nga nna san n yang, nang gaw na nsha hpe, Anhte Egutu mung e Hpara-u a mayam ni rai nga yang, Yehowa gaw n-gun ja ai lata hte Egutu mung na anhte hpe shaw woi wa mi ai:

²²Yehowa gaw nachying kaba ai kumla hte mauhpa amu Egutu mung ting a ntsa e mung, Hpara-u hte shi a nta masha ni a ntsa e mung anhte a man pra madun dan nna,

²³ji wa ni hpe dagam da ai mungdan hta wa shawn da lu hkra nga dai yang na shaw wa ni ai.

²⁴Shing rai dai ni rai nga ai hte maren anhte a asak hpe bau ya nga na matu, anhte a tutnawng na ngamai nhpang tai lu hkra, anhte a Karai Kasang Yehowa hpe hkrit hkungga nga mu ga nga, Yehowa gaw ndai matsun maroi ga nlang anhte hpe tawn da ya ai, rai nga ai.

²⁵Dai rai nna, anhte a Karai Kasang Yehowa anhte hpe hkang da sai hte maren, ndai hkang da sai matsun maroi ga nlang shi a man e hkan shatsup ga yang gaw, anhte a dinghpring ai tai na rai nga ai,' ngu nna tsun dan na rai ndai.

Tara Jahprang 7

Amyu Baw Ni Hpe Gawt Kau Ai Lam

¹Na a Karai Kasang Yehowa nang madu sha na rin dai mung de nang hpe woi shawn nna, Hiti, Gergashi, Amori, Hkanani, Perizi, Hiwi hte Yebusi ngu ai nang hta grau kaba nna law htam ai amyusanit ting hpe na a man na gawt kau na,

²na lata de ap ya ndai shaloi, shanhte hpe atsai awai sat kau na rai myit dai: shanhte hte ga shaka nang tawn da lu na n rai; matsan dum ai myit mung madun lu na n rai:

³shanhte hte mayu dama shaw hkat lu na n rai: na a shayi sha hpe shi a shadang sha hte mung, na a shadang sha hte shi a shayi sha hpe mung, ya sha hkungran lu na n rai.



⁴Kaning rai nme law, Hpara shaje hpe nawku shangun lu hkra, shi na nsha hpe nye a lam hta na shayit na ru ai: shaloi Yehowa nanhte hpe pawt bu nna, akajawng sha nang hpe sat kau na ndai.

⁵Dai re ai majaw shanhte hpe ning di mu: shanhte a tawn hkungri ni hpe agrawp kau ya mu; shanhte a sumla shadaw ni hpe adawt daw kau ya mu; shanhte a Asherim sumla ni hpe kran daw kau ya mu; tawk la ai sumla ni hpe mung nat kau ya mu.

⁶Kaning rai nme law, nang gaw na a Karai Kasang Yehowa a matu chyoi pra ai amyui rai nga ndai: na a Karai Kasang Yehowa madu ging ai amyui shatai na nga, ga ntsa ting na masha amyui ni hta na, shi nang hpe lata la nit dai.

⁷Nanhte masha amyui gale mahkra hta nanhte grau law ai majaw nang hpe Yehowa nja nna lata la ndai n rai: amyui gale mahkra hta nanhte grau kaji nga myit dai.

⁸Yehowa nanhte hpe tsawra ai majaw mung, na nji nwa ni hpe dagam da ai ga shaka shatup mayu wu ai majaw mung, nang yam nga ai Egutu mung na hkawhkam Hpara-u a lata na, shi a n-gun ja ai lata hte nang hpe hkye la nna woi wa nit dai.

⁹Dai rai nna, na a Karai Kasang Yehowa gaw Karai Kasang rai nga ai chye nga u: shi gaw kangka re ai Karai Wa, shi hpe tsawra ai hte shi a hkan da ai ga hkan nang ai ni hpe prat hkying mun du hkra ga shaka shagrin nga nna matsan dum ai myit madun ai Karai Wa;

¹⁰shi hpe n dawng ai ni e gaw jahten kau na nga, shanhte a man pa ari jaw ai Karai Wa rai nga ai: shi hpe n dawng ai wa e agam ai myit n rawng ai sha, dai wa hpe man pa ari jaw na wu ai.

¹¹Dai re ai majaw, dai ni ngai nang hpe tawn da ya ai hkan da ai ga, matsun maroi ga hte dawdan ai tara hpe shatsup lu hkra hkan nga na rai ndai.

¹²Dai dawdan ai tara ga ni hpe nanhte hkan nang na nga, madat mara ai myit rawng myit yang gaw, na a Karai Kasang Yehowa na nji nwa ni hpe dagam da ai ga shaka hte matsan dum na lam hpe shagrin nga na ra ai:



¹³shing rai shi nang hpe tsawra ai hte shaman ya nna shalaw jahtam na rin dai; nang hpe jaw na nga na nji nwa ni hpe dagam da ai mung hta, nang shaprat ai kashu kasha ni hpe mung, na a lamu ga na nsi naisi ngu na, na a nai mam, tsabyi jahku, sau namman hte, na a sagu dumsu yamnga re ai sut hta mung shaman ya na rai ai.

¹⁴Nang gaw masha amyu danghta hta gumring gumrat grau lu la ai wa rai nga ndai rai nna, nang hta ala maudung anum maudung langai mi muk, na a yamnga hta uhtum langai mi muk pru lu na n rai.

¹⁵Yehowa gaw nang kaw na ana ahkya yawng mayawng yeng seng kau ya nna, nang mu yu ai Egutu mung na hkrihpa zinli nang hta kap shangun na wu ai n rai; nang hpe n dawng n yawt ai ni yawng hta shakap na wu ai.

¹⁶Na a Karai Kasang Yehowa nang hpe ap ya ai masha amyu nlang hte hpe sha kau lu na rai ndai; na a myi gaw shanhte hpe matsan dum lu na n rai; shanhte a Hpara ni hpe mung nang jaw jau lu na n rai; jaw jau n yang, dai gaw na a mahkam tai na ra ai.

¹⁷‘Wora amyu ni ngai hta grau law nga ma ai mi, ngai shanhte hpe kaning di dang lu na i?’ nga nna na a kraw e myit la let, shanhte hpe hkum hkrit nga et:

¹⁸na a Karai Kasang Yehowa Hpara-u hte Egutu mung ting hta galaw nu ai amu ni, nang dai myi chyi mu lu ai chyam dinglik lam kaba ni;

¹⁹na a Karai Kasang Yehowa nang hpe shaw woi wa ai shaloi na, shi madun ai lamik kumla, mauhpa lam ni hte shi a n-gun ja ai lata, shada nga ai lahpum hpe azin ayang dum nga na rai ndai: dai zawn, nang hkrit ai amyu yawng hte hta na a Karai Kasang Yehowa di ya na ru ai.

²⁰Dai hta kaga naw ngam nna, na a man na hpawng makoi nga ai ni hpe mung n htum mat dingsa gaw, na a Karai Kasang Yehowa shanhte hpang de git shang shangun dat na wu ai.



²¹Nang hta rawng nga ai na a Karai Kasang Yehowa gaw galu kaba ai hte hkrithpa Karai Wa rai nga lit dai majaw, nang shanhte hpe hkrit ra ndai n rai.

²²Na a Karai Kasang Yehowa gaw dai amyu ni hpe yat yat gawt kau ya na ra ai: nam na matse labye ni nau law wa na hpe tsang ra ai majaw, shanhte hpe alawan shamyit kau mai na n rai.

²³Rai timung, na a Karai Kasang Yehowa gaw shanhte hpe na a lata hta ap ya nna, shanhte a ningli nmyit dingsa shanhte hpe jahtum kau na lam hpajang nga na nu ai.

²⁴Shanhte a hkawhkam ni hpe mung na a lata hta ap kau nna, shanhte a nsang mying ni hpe pyi sumsing lamu npu na seng kau na rai nga ai: shanhte hpe n shamyit kau lu dingsa na aman e kadai tsap lu na n rai.

²⁵Shanhte a tawk la ai sumla ni hpe nat kau ya mu: dai hta kap ai aja gumhpraw ni hpe hkum marit et; dai hpe hkum hta la et; hta la n-yang, dai gaw na a mahkam tai na ra ai: dai hpe na a Karai Kasang Yehowa matsat nga ai.

²⁶Dai matsat shabat re ai rai hpe na nta nhku de hkum shawn et; shawn n yang gaw, nang hkum mung rai dai zawn jahten kau hkrum ging ai tai na rin dai; dai zawn re ai arai hpe nang gaja wa matsat ai hte koi kau lu na rai ndai: dai gaw jahten kau ging ai arai rai nga ai.

Tara Jahprang 8

Yehowa Hpe Hkum Malap

¹Nang hkrung nga nna law htam wa lit ga hte, Yehowa na a nji nwa ni hpe dagam da ai mung de sa nna shang sha lu n ga gaw dai ni ngai nang hpe hkan da ai matsun maroi nlang hte hpe hkan shatsup lu hkra sadi nga u.

²Na a Karai Kasang Yehowa nang hpe shagrit chyam yu nna, shi a hkan da ai ga hpe hkan nang mayu ai myit rawng ai n rawng ai chye lu hkra; lai mat wa sai mali shi ning tup woi hkawm ai nam mali lam dingdung hpe dum nga u.



³Shi nang hpe shagrit nna kawsi jahkrum ai hte, shinggyim masha gaw muk hte sha hkrung nga lu ai n rai, Karai Kasang a n-gup na pru mapru hte hkrung nga lu ai gaw nang chye lu hkra nga, nang mung n mu yu, na nji nwa ni mung n mu yu ai manna hte nang hpe bau nit dai.

⁴Lai mat wa sai mali shi ning ting hta, nang bu hpun ai hpun palawng n je n htum, na a lagaw mung n rawp n bum;

⁵kawa gaw kasha hpe sharin shaga ai zawn, na a Karai Kasang Yehowa nang hpe sharin la nit dai gaw, na kraw lawang hta matsing gun nga u.

⁶Dai re ai majaw, na a Karai Kasang Yehowa hpajang ai lam hkan nang nna shi hpe hkrit hkungga let, shi a hkan da ai ga shatup nga u.

⁷Kaning rai nme law, na a Karai Kasang Yehowa gaw, nang hpe dai kaja grau ai mungdan, hkaraw nhkap bum shagawng ntsa hkan nna lwi hkrat ai hka nu hka shi, hka hpaw hka htung hpring ai ga;

⁸hkaulan mam, muk-yaw mam, tsabyi ru, maihpang hpun, hkainu si hpun ningru ai ga; tsanlun sau hte lagat jahku ing ai ga;

⁹ra ai lam lama mi muk n nga hkra, hkru hkru hpring hpring sha lu ai ga; hpri rawng ai nlung hkrai chyat rai nna, bum kata na magari htu shaw lu ai ga de woi wa nit dai.

¹⁰Shing rai nang hkru hkru kat kat sha lu na ra ai rai nna, nang hpe jaw da ai kaja htum ai mungdan a majaw, na a Karai Kasang Yehowa hpe shagrau sha a na rin dai.

¹¹Dai ni ngai nang hpe htawn tsun ai hkan da ai ga, dawdan ai tara hte matsun maroi ga hpe n hkan kau nna, na a Karai Kasang Yehowa hpe malap kau ai kaw n du lit ga, sadi nga u:

¹²nang hkru hkru kat kat sha lu let, nta kaja shachyaw rawng nna nga nga yang;

¹³na a sagu dumsu mayat maya wa ai hte, na a aja gumhpraw hpring wa nna, nang hta sutgan nlang law htam wa jang,



¹⁴na a myit gumrawng wa nna, Egutu mung mayan tai ai nta na nang hpe shaw woi wa ai wa;

¹⁵wan lapu hte n-gawgawk sawng nna lu na ntsin kata kawsai hpanng gara let ai shata, dai hkrihpa mali kaba a ka-ang hku nang hpe woi wa nna, nhpai lungkring hta na ntsin shapraw jaw ai wa;

¹⁶nang hpe shagrit chyam yu nna, hpanng jahtum e nang hpe chyeju madun na nga, na a nji nwa ni pyi n chye ai manna hte dai nam mali kata e nang hpe bau maka ai na Karai Kasang Yehowa hpe nang malap kau nhtawm,

¹⁷Nye a marai nye a atsam hte ndai sutgan ngai lu nngai, nga nna na a kraw kata e myit kau ai yubak n pru lit ga sadi nga u.

¹⁸Na a Karai Kasang Yehowa hpe chyu sha dum nga lu na rai ndai: kaning rai nme law, na a nji nwa ni e dagam da ai ga shaka hpe, dai ni rai nga ai hte maren shagrin da na nga, Karai Kasang gaw sutgan lu su chye ai atsam nang hpe jaw nit dai.

¹⁹Na a Karai Kasang Yehowa hpe nang malap kau nhtawm, hpara shaje ni kaw kasawt nna nawku jaw jau rai wa nit yang gaw, nanhte teng teng hten bya ai kaw du na manit dai, nga nna dai ni nanhte a lam ngai sakse hkam da se ai.

²⁰Nanhte a Karai Kasang Yehowa a ga nanhte n madat myit dai majaw, nanhte a man na Yehowa jahten kau ai amyu ni zawn, nanhte mung hten bya ai kaw du na manit dai.

Tara Jahprang 9

Israela Ni A Dinghpring Ai Majaw N Rai Nga Ai

¹Israela amyu e, madat mara la u: nang hta grau kaba nna, n-gun grau ja ai amyu ni hpe mung, lamu ganghkau dep ai bungghku e shinggrup ai mare kaba ni hpe mung,

²'Anak masha ni a man e kadai wa tsap lu a ta?' nga ai ga nang na yu nna chye lu ai, dai Anakim ngu ai galu kaba ai hte shing-yan hkra ai amyu hpe



mung gasat gawt kau lu na matu, dai ni Yawdan hka wora hkran rap lu ningtawn rai nit dai.

³Dai rai nna, na a Karai Kasang Yehowa gaw, grung ai wan zawn, na a shawng e langang sa wa ai wa rai nga ai hpe dai ni chye nga u: shi nan shanhte hpe jahten kau nna na a man e shagrit kau na ru ai: shing rai nang shanhte hpe shaden kau lu nna, Yehowa nang hpe tsun ai hte maren, nang shanhte hpe alawan shamyit kau lu na rin dai.

⁴Na a Karai Kasang Yehowa gaw na a man na dai amyu ni hpe shaden kau ya ai hpang, nang gaw, ‘Nye a dinghpring ai majaw she Yehowa ngai hpe dai mungdan de woi shawn nna madu la shangun nngai mi,’ nga nna na a kraw e hkum myit et; dai amyu ni a n shawp ai amu majaw sha Yehowa gaw shanhte hpe na a man na shaden kau ya ai, rai nga ai.

⁵Dai mungdan nang shang madu sha lu ai gaw, na a dinghpring ai a marang e mung n rai, na a myit masin tengman ai a marang e mung n rai: Yehowa na nji nwa Abraham, Isak, Yaku hte hpe dagam da ai ga shadik na majaw, na a Karai Kasang Yehowa gaw dai amyu ni hpe, tinang a n shawp ai a majaw na a man na shaden kau nu ai.

⁶Dai rai nna, na a Karai Kasang Yehowa, na a dinghpring ai a marang e, dai kaja grau ai mungdan nang hpe jaw ai n re ai gaw, dum nga u: nang gaw du ja ai amyu rai nga ndai.

Ja Dumsu Kasha Sumla

⁷Nang na a Karai Kasang Yehowa hpe dai nam mali hkan e kaning rai shapawt pawt rai ndai gaw nang adum nga u, hkum malap kau et: Egutu mung na nang pru wa ai shani kaw nna ndai yang du ai du hkra, Yehowa hpe nang a gumlau nga nit dai.

⁸Horeb bum e nanhte Yehowa hpe shapawt myit dai rai nna, nanhte hpe shamyit kau na daram shi pawt kau nu ai.



⁹Yehowa nanhte hte tawn da ai ga shaka ka ai lungpa wa la na matu bum de ngai lung wa ai shaloi nhtoi mali shi ya tup dai bum ntsa e, shat n sha ntsin n lu ai wa nga nga nngai.

¹⁰Nanhte sa hpawng ai shani bum ntsa e Yehowa wan kata na tsun dat ai ga nlang, Karai Kasang a layung hte nan ka ai lungpa lahkawng, Yehowa ngai hpe ap ya nngai.

¹¹Dai nhtoi mali shi ya gu jang, dai ga shaka lungpa lahkawng Yehowa ngai e ap ya nhtawm;

¹²Yehowa gaw ngai e, 'Rawt u, alawan yu wa sit: Egutu mung na nang shaw wa ai na a masha ni gaw byak mat masai; ngai hkang da ai lam hta na shanhte alawan dam mat wa nna, jaw ai sumla galaw rau masai,' nga nna tsun dat ai.

¹³Bai Yehowa ngai e tsun ai gaw, 'Ndai amyu hpe ngai yu mase ai; yu u, dai gaw du ja ai amyu rai nga ai:

¹⁴dai rai nna, ngai shanhte hpe jahten kau nna, shanhte a amyng hpe sumsing lamu a npu na shaprai kau lu hkra, ngai hkrai chyu we ga: shing rai ngai nang hpe shanhte hta grau ja nna, grau law htam ai amyu shatai na de ai,' nga nna tsun ai.

¹⁵Shaloi ngai gaw kayin nna dai bum na yu wa nngai; dai bum mung wan grung nga ai; dai ga shaka lungpa yan hpe mung nye a lata maga hpra lang da we ai.

¹⁶Shaloi ngai mada yu yang, yu mu, nanhte gaw nanhte a Karai Kasang Yehowa hpe shut kau manu ai, jaw ai dumsu kasha sumla galaw tawn myit dai; Yehowa nanhte hpe hkang da ai lam hta na nanhte alawan yit kau myit dai.

¹⁷Shaloi nye lata hta lang tawn ai laungpa yan hpe nanhte a man e ngai kabai agrawp kau we ai.



¹⁸Yehowa a man e nanhte n shawp ai amu shapraw nna, shi hpe shapawt ai mara nlang a majaw, shawng na zawn nhtoi mali shi ya tup Yehowa a man e ngai dingnyawm dagup nga nna, shat n sha ntsin n lu ai bai nga nga nngai.

¹⁹Kaning rai nme law, Yehowa nanhte hpe shamyit kau sa na nga, pawt bu ai sindawng hpe ngai hkrit nga nngai: Yehowa chyawm gaw dai lang hta mung nye a ga madat ya ni ai.

²⁰Arun hpe mung jahten kau na nga, Yehowa grai pawt bu wu ai; Arun a matu mung dai shaloi e ngai hpyi nem ya we ai.

²¹Nanhte a yubak ngu na, nanhte galaw ai dumsu kasha hpe mung ngai la nna, wan hta ju nhtawm, ayun ayaw rai hkra arin ngut jang, dai ayun hpe bum na lwi hkrat ai hka hta kabai bang kau we ai.

²²Dai hta kaga, Tabera, Masa hte Kibrot-hatawa shara hkan e mung nanhte Yehowa hpe shapawt manit dai.

²³Kadesha-barnea kaw nna Yehowa nanhte hpe shangun dat nna, 'Ngai nang hpe jaw ai mungdan madu sha na matu lung wa ma su,' nga nna tsun ai shaloi mung, nanhte a Karai Kasang Yehowa hkang dat ai ga hpe nanhte ndang nna, shi hpe n kam n sham ai hte shi a ga n madat myit dai.

²⁴Ngai she mu mu ai kaw nna nanhte Yehowa hpe gumlau hkrai gumlau myit dai.

²⁵Shing rai, nanhte hpe shamyit kau na nga, Yehowa tsun ai majaw, dagup nga nga ai, nhtoi mali shi ya ting, Yehowa a man e ngai dingnyawm dagup nga kau nngai.

²⁶Yehowa hpe ngai hpyi we ai gaw, 'Yehowa Madu e, na a hpung shing kang hte nang hkrang la nna, na a n-gun ja ai lata hte Egutu mung na shaw woi wa ai, na a Sali wunli ngu na, na a amyu masha ni hpe hkum shaza kau et:

²⁷na a mayam Abraham, Isak, Yaku hte hpe naw dum nga u: dai amyu a du ja ai, n shawp ai hte yubak mara hpe hkum dum ya et:



²⁸dai n rai yang, anhte hpe shaw wa ai mung na ni, Yehowa gaw shi a ga ndat jaw da ai mung de shanhte hpe n shawn lu wu ai majaw mung, nam mali hkan e sat kau na nga shanhte hpe shaw wa mu hka,' nga na mara ai.

²⁹Ndai ni chyawm gaw, 'na n-gun kaba hte, na a shada tawn ai lahpum e shaw woi wa ai na amyū hte na a sali wunli rai nga ma ai," ngu nna ngai hpyi nem we ai.

Tara Jahprang 10

Shawng Na Lungpa Ni A Malai Lungpa Ni

¹Dai shaloi e Yehowa gaw, "Shawng na lungpa yan zawn lungpa lahkawng naw ga la su; dai bum e ngai hpan de lung wa rit; hpun sumpu mung galaw u:

²shawng na nang agrawp kau ai lungpa yan hta kap ai ga hte maren, dai lungpa ya hta ngai bai ka da we ga: dai yan hpe dai sumpu hta nang bang da na rai ndai," nga nna ngai hpe tsun ai.

³Ngai mung marau hpun hte sumpu galaw nna, shawng na zawn lungpa lahkawng ga la ngut jang, dai lungpa yan hpe lang let dai bum de lung wa nngai.

⁴Sa hpawng ai shani e, dai bum ntsa e wan hta nna Yehowa tsun dat ai ga kanu shi hpe, shawng na lungpa yan hta kap ai hte maren, Yehowa bai ka nna ngai hpe ap ya nngai.

⁵Ngai mung kayin nna, dai bum na yu wa nhtawm, galaw ngut tawn sai sumpu hta lungpa dai yan hpe bang da we ai: shing rai Yehowa ngai hpe hkan dat ai hte maren, dai sumpu hta ya rawng nga ai.

⁶(Ya Israela kashu kasha ni gaw Berot Bene-yakan kaw nna Mosera du hkra htawt hkawm wa ma ai; dai yang e Arun si nna makoi mayang kau sai: shi kasha Eliaza gaw kawa hkringhtawng dagraw nna hkinjawng amu galaw wu ai.



⁷Dai kaw na htawt ai gaw Gudgoda e sa ma ai; Gudgoda kaw na htawt ai gaw hka shi law law lwi ai Yobahta e sa ma ai.

⁸Dai shaloi e Yehowa gaw, shi a ga shaka sumpu hpai na matu mung, shi a man e tsap nna amu gun hpai na matu mung, shi a amying ningsang gang nna shaman ya lu mu ga mung, dai ni du hkra Lewi masha ni hpe san da nu ai.

⁹Dai re ai majaw Lewi masha ni gaw kahpu kanau ni zawn kumhtaw madu lu na n rai, Sali wunli dagraw sha lu na n rai; na a Karai Kasang Yehowa shi hpe tsun dan ai hte maren, Yehowa gaw shi a Sali wunli rai nga ai.)

¹⁰Ngai mung shawng na hte maren, nhtoi mali shi ya tup dai bum e nga nga nngai: shaloi na lam hta mung Yehowa nye a ga madat wu ai; Yehowa nang hpe n jahten kau nit dai.

¹¹Yehowa mung ngai e, “Rawt u, ndai amyu a shawng e sa wa su; shanhte hpe jaw na ngu nna, kaji kawa ni hpe dagam da ai mung de shanhte sa wa nna madu sha lu na rai ma ai,” ngu nngai.

Yehowa Hpe Hkrit Hkungga U

¹²Ya, Israela amyu e, na a Karai Kasang Yehowa hpe hkrit hkungga let, shi a lam nlang hkan nang na; na a Karai Kasang Yehowa hpe na a myit masin mahkra hte na a kraw lawang mahkra hte tsawra let, shi a magam gun hpai na;

¹³na ngamai wunli matu, dai ni ngai nang hpe hkan da ai, Yehowa a hkan da ai ga hte matsun maroi ga ni hpe hkan shatsup na lam ni hta kaga, na a Karai Kasang Yehowa shadut ai lam hpa naw nga a ta?

¹⁴Yu u, sumsing lamu hte de a lahta tang, ginding aga hte dai hta pra mapra na a Karai Kasang Yehowa madu nga ai.

¹⁵Yehowa gaw na nji nwa hpe chyu sha tsawra wu ai rai nna dai ni rai nga ai hte maren shanhte a amyu matu ngu ai nang hpe nan masha amyu danghta hta na lata la nit dai.



¹⁶Dai re ai majaw na a myit masin a matu gadoi kau u, htawm h pang de du hkum ja nit.

¹⁷Na a Karai Kasang Yehowa gaw Karai ni a Karai, Madu ni a Madu, galu kaba ai, daru magam re ai, hkrit kang mai ai Karai Wa rai nga ai; shi gaw myi man n tau, manawn kumhpa n sha ai;

¹⁸jahkrai nmai, gaida gaina ni h pang maga tara dara ya nna, shingbyi zaw nam ni hpe tsawra ai hte lusha hpun palawng jaw ai wa rai nga ai.

¹⁹Dai rai nna shingbyi zaw nam ni hpe tsawra mu: kaning rai nme law, nanhte mung Egutu mung e manam tai nga yu manit dai.

²⁰Na a Karai Kasang Yehowa hpe hkrit hkungga nga u; shi a magam gun hpai u: shi hta shamyit shanat nna dagam ai hta shi a amying ningsang gang u.

²¹Na a matu mara nga nna, na a myi chyi mu lu ai galu kaba ai hte mauhpa amu galaw ya ai wa gaw, nang shakawn kungdawn shara hte na a Karai Kasang rai nga ai.

²²Na nji nwa ni ngu na, masha marai sanit shi sha Egutu mung de yu wa ma ai; ya chyawm gaw na a Karai Kasang Yehowa sumsing lamu na shagan made nang hpe shalaw jahtam dat nit dai.

Tara Jahprang 11

Yehowa Hpe Tsawra Madat Mara Na Lam

¹Dai re ai majaw nang gaw na a Karai Kasang Yehowa hpe tsawra let, shi a ga madat hte matsun maroi, dawdan ai tara hte hkang da ai ga ni hpe hkan shatup nga na rai ndai.

²Nanhte a Karai Kasang Yehowa daru sharin ai lam hpe mung; shi a daru magam, shi a n-gun ja ai lata hte shada nga ai lahpum hpe mung;

³shi a lamik kumla ni hte Egutu mung e Egutu hkawhkam Hpara-u hte shi a mungdan ting hta galaw dan ai amu hpe mung,

⁴Egutu mung na hpyen luksuk ni hte shanhte a gumra ni shanhte a hpyen leng ni hpe di ai amu hpe mung; nanhte hpe hkan shachyut nga yang Nawng



Hkyeng hka gaw shanhte hpe galup sat kau nna, dai ni du hkra Yehowa shanhte hpe jahtum kau wu ai lam hpe mung;

⁵ndai yang garai n du ai laman nam mali hkan e nanhte hpe di ai lam ni hpe mung;

⁶Rubin lakung Eliaba kasha Dahtan yan Abiram hpe di ai lam hpe mung; ga gaw shi a n-gup mahka nna shanhte hte shanhte a nta masha, shanhte a sum, shanhte lu malu hte hkan nang ai ni yawng hpe Israela amyua ka-ang e mayu kau wu ai lam hpe mung, n mu n chye lawm ai nanhte a nshu nsha ni hpe ngai n tsun nngai:

⁷nanhte chyawm gaw Yehowa galaw dan ai amu kaba yawng hpe tinang myi chyimu lu manit dai, dai ni dum nga manu.

⁸Dai re ai majaw, nang shang sha lu na mungdan hpe nsam kaba dat nna shang madu lu na hte,

⁹Yehowa nanhte a nji nwa ni hta, shanhte hte shanhte a amyua matu ni hpe jaw na nga dagam da ai mungdan, dai nga chyu hte lagat jahku lwi ai mung hta nanhte asak galu malit ga gaw, dai ni ngai nang hpe tawn da ya ai hkan da mada ga hpe nanhte hkan shatup lu na rai myit dai.

¹⁰Nang shang madu sha lu na mungdan gaw, nanhte pru kau da ai Egutu mung hte bung ai n rai; shat mai sun galaw ai zawn, nli gat nhtawm, lagaw hte ntsin jaw ra ai mungdan n rai:

¹¹nanhte shang sha na mungdan chyawm gaw, kawng jinghkan hkaraw nhkap sawng ai hte marang ntsin lu lu ai ga rai nga ai:

¹²ga dai gaw nanhte a Karai Kasang Yehowa lajang da ai ga rai nga ai; shaning na nnan shani kaw nna hpanj jahtum shani du hkra, na a Karai Kasang Yehowa lamu ga dai hpe tut tut a yu nga ai.

¹³Shing rai, dai ni ngai nanhte hpe tawn da ya ai hkan da ai ga hpe nanhte azin ayang madat mara ai hte, nanhte a Karai Kasang Yehowa hpe tsawra



let, nanhte a kraw lawang mahkra hte, nanhte a myit masin mahkra hte shi a amu magam gun hpai myit yang gaw;

¹⁴na a nsi naisi, na a tsabyi jahku ningnan hte na a namman shu la lu hkra, nanhte a lamu ga hta, du hkra ladaw du jang, mahpawng hpaw marang hte hpang shadoi htu marang, ngai jahtu ya na ring ngai:

¹⁵na a yamnga ni a matu pa e tsingdu mung ngai shatut ya nna, nang hkru hkru kat kat sha lu na rin dai: Rai timung, nanhte myit n shut nna, Hpra shade ni kaw n jaw n jau n naw n ku myit ga sadi nga mu;

¹⁶⁻¹⁷dai n rai yang, Yehowa nanhte hpe masin pawt nna, na a lamu ga hta nai mam n tu lu na hku marang n htu lu hkra sumsing lamu hpe pat kau na wu ai: shaloi Yehowa nanhte hpe jaw ai kaja htum ai mungdan hta na, nanhte alawan htum mat na myit dai.

¹⁸Dai rai nna, nye a ga ndai ni hpe na a kraw lawang e, na a myit masin hta nang gun da ai hte, nanhte a lata hta kumla tai nga na matu hkawn da nna, nanhte a myi lapran e masat dingsat laika tai nga na rai malit dai.

¹⁹Ga ndai hpe nanhte a nshu nsha ni hpe sharin achyin let, nta e dung nga yang mung, lam e hkawm sa yang mung, taw nga rawt wa yang mung, ga dai a tsun nga lu na rai ndai.

²⁰Ga dai hpe na nta chyinghka hkadun hte na mare chyinghka hta mung ka da na rai ndai:

²¹shing rai jang, na nji nwa ni hpe jaw na nga, Yehowa dagam da ai mungdan hta, nang hta na nshu nsha ni a aprat gaw, ginding aga ntsa e sumsing lamu grin nga dingsa, galu nga na malit dai.

²²Nanthe a Karai Kasang Yehowa hpe tsawra let, shi a lam yawng hkan nang nna shi hpe manoi manat nga lu hkra, ngai nanhte hpe hkan da ai ga matsun yawng hpe azin ayang shatsup lu na nga hkan sharau nga myit yang gaw;



²³Yehowa mung ndai amyū ni nlang hpe nanhte a man na shaden kau ya nna, nanhte hta grau galu kaba ai hte grau law htam ai amyū ni hpe madu lu na marin dai.

²⁴Nanthe kabye du madu nanhte madu la lu nan, nam mali kaw nna Lebanon bum htep, Uhprat hka nu kaw na nammukdara hkin-gau e htuk, na a lamu ga jarit rai na ra ai.

²⁵Kadai mung nanhte a man e tsap nga lu na nrāi: nanhte a Karai Kasang Yehowa nanhte hpe tsun da sai hte maren, nanhte kabye du ai shara shagu na masha nlang hte, nanhte e hkrit gari ai hte ma mat shajang shangun na wu ai.

²⁶Yu u, dai ni e chyeju lam hte dagam dala lam, ngai nanhte a man e tawn da se ai:

²⁷dai ni ngai nanhte hpe tawn da ya ai, nanhte a Karai Kasang Yehowa a hkanng da ai ga hpe nanhte madat mara myit yang gaw, chyeju lam rai nga ai:

²⁸nanhte a Karai Kasang Yehowa a hkanng da ai ga hpe nanhte n madat, dai ni ngai nanhte hpe tawn da ya ai lam hta tawt nna, tinang n chye ai Hpara shaje hpang de manoi mat wa myit yang chyawm gaw, dagam dala lam rai nga ai.

²⁹Nang sa nna madu sha na mungdan de na a Karai Kasang Yehowa nang hpe woi shawn ngut jang, chyeju lam hpe Gerizim bum e, dagam dala lam hpe Ebalā bum e jaw da na rai ndai.

³⁰Dai bum yan gaw, Yawdan hka wora hkran, jan shang maga nmaw lam a shinggan, More wamyi hpun makau na Gilgala hte tawtap rai nga ai, layang ga na Hkanani masha ni a lamu ga hta rai nga ai, n rai ni?

³¹Kaning rai nme law, nanhte a Karai Kasang Yehowa nanhte hpe jaw da ai mungdan hpe shang madu la na matu, nanhte Yawdan hta rap nna, mungdan dai up la let nga sha lu na rai myit dai.



³²Shing rai dai ni ngai nanhte hpe jaw da ai matsun maroi ga hte dawdan ai tara yawng mayawng hpe, nanhte hkan shatup lu na rai myit dai.

Tara Jahprang 12

Nawku Shara Langai

¹Lamu ga dai hta nanhte hkrung nga prat dingsa madu sha nga na matu, na nji nwa ni a Karai Kasang Yehowa jaw ai mungdan e nanhte hkan lang nga na matsun maroi ga hte dawdan ai tara gaw, ndai rai nga ai.

²Nanhte gawt kau na amyu ni, shanhte a Hpara ni hpe jaw jau ai shara ni ngu ai, tsaw ai bum ntsa hkan na, kawng ntsa hkan na hte tsit lali ai hpun shagu npu hkan na shara yawng hpe nanhte teng teng atsai awai di kau na rai myit dai:

³shanhte a tawn hkungri ni hpe agrawp kau ya mu; sumla shadaw ni hpe adawt daw kau ya mu; shanhte a Asherim sumla ni hpe nat kau ya mu; shanhte a tawk la ai Hpara sumla ni hpe kran kau ya mu; dai yang na shanhte a amying du teng seng kau ya mu.

⁴Shanhte galaw ai lam hkan nna, nanhte gaw nanhte a Karai Kasang Yehowa a matu galaw lu na n rai.

⁵Nanhte a Karai Kasang Yehowa nanhte a amyu ting hta shi a amying ningsang nga nga na matu lata la ai shara ngu ai, shi shanu nga ai shara hpe nanhte tam nna dai de sa wa lu na rai myit dai:

⁶dai de, nanhte a wan nat hkungga hte shagu hkungga; htamshi hta na htammi jaw ai kumhpa hte nanhte a lata na manawt kumhpa; ga shaka kumhpa hte mayu jaw jau ai kumhpa; sagu dumsu hpung ni hta na shawng hkrat ai kasha alat re ai kumhpa ni hpe la sa na rai myit dai:

⁷dai yang e mung nanhte a Karai Kasang Yehowa man e nanhte lu sha nga nna, nanhte a galaw ai lam magup hta nanhte a Karai Kasang Yehowa shaman ya myit dai majaw, nang hkum hte na a nta masha ni nlang kabu gara nga na rai myit dai.



⁸Ya dai ni, ndai yang anhte galaw ai zawn, dai kaw e hkum shagu tinang ra ai hku galaw lu na n rai:

⁹kaning rai nme law, ya gaw nanhte a Karai Kasang Yehowa jaw ai ban sa ai hte Sali wunli hta nanhte garai n shang myit dai.

¹⁰Rai timung, nanhte Yawdan hka rap nna, Sali wunli matu nanhte a Karai Kasang Yehowa nanhte hpe jaw ai mungdan hta nanhte nga sha lu ai hte, grup yin masha hpyen ni yawng a lata na maga tawn nna, nanhte ngwipyaw nga lu ai shaloi;

¹¹shi a mying ningsang nga nga na matu, nanhte a Karai Kasang Yehowa san da ai shara de, ngai hkang da mada hte maren, nanhte a wan nat hkungga hte shagu hkungga; htamshi hta htammi jaw ai kumhpa hte nanhte a lata na manawt kumhpa; Yehowa hpe ga shaka da ai hte maren jaw jau ai kaja htum ai ga rai myit dai.

¹²Dai shaloi e nanhte ni mung, nanhte a mayam num mayam la ni mung, kumhtaw n htu nna Sali ga n lu ai, nanhte kaw shingbyi nga ai Lewi masha mung, nanhte a Karai Kasang Yehowa man e kabu gara nga na rai myit dai.

¹³Hkrup mahkrup shara hkan e na a wan nat hkungga nang n jaw n ga sadi nga u:

¹⁴nanhte a amyu langai mi kaw Yehowa san tawn ai shara e, na a wan nat hkungga nang jaw jau nna, ngai nang hpe hkang da mada galaw lu na rai ndai.

¹⁵Rai timung, na a Karai Kasang Yehowa nang hpe shaman ya ndai hte maren, na a nga shara shagu hkan e sha mayu ai made mayu sat sha lu ai ahkang nga nga ai; atsu aya shan sha ai zawn, san seng ai ni hte n san n seng ai ni rau sha lu na rai nga ai.

¹⁶Rai timung asai gaw sha lu na myit dai n rai; ntsin ru kau ai zawn ga de ru kau na rai ndai.

¹⁷Na a nai mam, tsabyi jahku, sau namman re ai ni a htamshi hta na nawng jau ai htammi; sagu dumsu hta na shawng hkrat ai kasha alat; ga shaka



kumhpa, mayu a jau ai kumhpa hte na a lata na manawt kumhpa re ai ni hta na baw mi hpe mung, tinang a nga ai shara e nang sha lu na ndai n rai:

¹⁸na a Karai Kasang Yehowa lata da ai shara hta, nang hkum dai hte, na a shayi shadang sha ni mung, na a mayam num mayam la ni hte, nang kaw shingbyi nga ai Lewi masha wa mung, na a Karai Kasang Yehowa man e dai hpe sha lu na rai nna, nang galaw ai lam magup hta na a Karai Kasang Yehowa man e kabu gara nga na rai ndai.

¹⁹Dai lamu ga hta nang hkrung nga prat dingsa, Lewi wa hpe nang n kau n ga, sadi nga u.

²⁰Na a Karai Kasang Yehowa nang hpe tsun da ai hte maren, na a lamu ga shadam ya ndai shaloi, nang shan sha mayu myit rawng nna, “Ngai shan sha yu we ga,” nga yang, sha mayu ai made sha lu na ahkang nga nga ai.

²¹Na a Karai Kasang Yehowa, shi a amying ningsang tawn da na lata da ai shara dai, na a nga shara hte tsan la lit yang gaw, Yehowa nang hpe jaw ai na a sagu dumsu hpe, ngai hkang da ai hku nang sat nna, na a nga shara e sha mayu ai made sha lu na ahkang nga nga ai.

²²Atsu aya shan sha ai zawn nang sha lu na rai ndai; san seng ai ni, n san n seng ai ni maren jawm sha lu na rai nga ai.

²³Rai timung, asai n sha lawm myit ga gaw sadi nga mu, asak gaw asai hta rawng nga ai: dai rai nna ashan hpe asak hte hpawn sha lu na n rai.

²⁴Dai majaw asai sha lu na nrai; ntsin ru kau ai zawn, ga de ru kau na rai ndai.

²⁵Yehowa sharawng awng hpa amu nang galaw nna, nang hkum dai hte nshu nsha ni ngamu ngamai lit ga gaw, asai sha lu na n rai. Nang lu ai, na a chyoi pra ai kumhpa hte, na ga shaka kumhpa ni hpe sha nang la lang nna, Yehowa san da ai shara de sa lu na rai ndai;

²⁶⁻²⁷shing rai, na a wan nat hkungga hpe, ashan hte asai nawng, na a Karai Kasang Yehowa a tawn hkungri ntsa e nang nat jau na rai ndai: hkungga gale



chyawm gaw, asai hpe na a Karai Kasang Yehowa a tawn hkungri hta nang ru hkaw nna, ashan hpe gaw nang sha lu na rai ndai.

²⁸Na a Karai Kasang Yehowa a ra sharawng ai hte tengman ai amu nang galaw nna, nang hte na nshu nsha prat dingsa ngamu ngamai lu lit ga, ngai nang hpe hkang da mada ga ndai ni hpe azin ayang madat nna hkan shatsup nga u.

²⁹Nang sa nna madu sha na rin dai mung hta nga ai amyu masha ni hpe na a Karai Kasang Yehowa na a man na seng kau ya nna, shanhte a lamu ga hta nang madu sha nga ai shaloi e;

³⁰shanhte na a man na hten bya mat ai h pang, shanhte a lailen nang hkan nna yubak n pru lit ga gaw, “Dai amyu ni shanhte a Hpara ni hpe kaning rai jau ma ta? dai zawn ngai galaw yu na,” nga nna shanhte a hking lam n san hkrup n ga sadi nga u.

³¹Dai hku hkan nna, na a Karai Kasang Yehowa a lam hta nang galaw lu na n rai; kaning rai nme law, shanhte gaw, Yehowa n dawng n yawt ai lam shagu shanhte a Hpara ni hta galaw masai: tinang a shayi shadang sha ni hpe pyi shanhte a Hpara ni hpe jaw kau let, wan hte nat sat manu ai.

Tara Jahprang 13

Kaga Hpara Hpe Hkum Nawku

¹Ngai nanhte hpe hkang da mada hkan shatsup nang nga mu; dai hta jat mung hkum jat et, Yawm mung hkum shayawm et.

²Myihtoitoi htoi ai wa, shing n rai, yup mang mu ai wa, nanhte hta paw pru nna, lamik kumla hte mauhpa amu nang hpe madun let,

³Nang n chye ai Hpara shaje h pang de sit sa nna nawku ga nga tsun yang, dai nang hpe madun ai lamik kumla hte mauhpa amu byin lu ai rai timung,

⁴dai myihtoitoi wa, dai yup mang mu ai wa a ga nang madat lu na n rai: kaning rai nme law, nanhte hta nanhte a Karai Kasang Yehowa hpe kraw lawang



mahkra hte myit masin mahkra hte tsawra ai myit rawng ai n rawng ai, nanhte a Karai Kasang Yehowa chyam yu ai rai nga ai.

⁵Nanhte gaw nanhte a Karai Kasang Yehowa a hpang hkan nang nna, shi hpe hkrit hkungga ai hte shi a hkang da ai ga hkan shatsup let, shi a nsen madat mara nga na rai myit dai; nanhte shi hpe chyu sha jaw jau nna shi hta manoi nga na rai myit dai.

⁶Egutu mung na nang hpe shaw woi wa ai hte, mayam tai nga ai nta na nang hpe hkrang la ai, na a Karai Kasang Yehowa hpe gumlau ai hku tsun nna, na a Karai Kasang Yehowa nang hpe hkang da ai lam hta na shadam kau na maw ai majaw, dai myihto wa, dai yup mang mu ai wa, sat kau ai hkrum lu na rai nga ai. Shing rai nanhte hta na yubak mara seng kau lu na rai myit dai.

⁷Na chyu rum hpunau wa, na a shayi shadang sha, na a lahpyen na nang nja ai madu jan, na hkum hte maren tsawra ai jinghku wa langai ngai, “Sa, nang mung n chye, na nji nwa ni mung n chye ai Hpara shaje hpang de,

⁸na a grup yin na, ni ai tsan ai masha ni lamu htum maga mi de nna maga mi de du hkra nawku ai Hpara hpe jaw jau saga,” nga nna nang hpe lagyim gunglau n yang,

⁹nang hkraw lu ndai n rai, shi a ga mung madat mai na n rai: nang shi hpe yu nna matsan dum lu na n rai: lahpawt ai hte n makoi da ai sha,

¹⁰shi hpe teng teng sat kau lu na rai ndai: shi hpe sat na rai jang, na a lata shawng jahtim nna she, masha gale nlang jahtim na rai myit dai.

¹¹Egutu mung hte mayam tai nga ai nta na nang hpe shaw woi wa ai na a Karai Kasang Yehowa kaw na dam mat ma na hku maw ai majaw, dai wa hpe nlung hte kabai sat kau na rai myit dai.

¹²Dai lam hpe Israela amyu ting na lu nna hkrit nga let htawm hpang de dai zawn re ai n shawp ai amu galaw wam sa na n rai.



¹³Nanhte hta na n shawp ai masha nkau mi rawt pru nna, “Sa, nanhte n chye ai Hpara shaje nawku saga,” nga nna, shanhte hte rau nga ai mare masha ni hpe woi awn ai lam,

¹⁴na a Karai Kasang Yehowa nang nga shara matu jaw ai mare langai ngai hta ashi pru dam yang;

¹⁵dai amu lam hpe nang azin ayang san gawn lu na rai ndai; ashi pru ai hte maren dandawng nna gaja wa teng teng nanhte hta dai zawn re ai matsat shabat amu galaw hkrup ai rai yang gaw;

¹⁶dai mare na masha ni hpe nhtu hte teng teng sat kau na rai myit dai; dai mare hpe dai hta rawng marawng hte hpawn yamnga nlang hpe nang atsai awai hpya kau na rai ndai.

¹⁷Kashun la lu ai lanep rai yawng mayawng hpe dai mare a nmaw lam kang e nang shajawng tawn nna mare hte hpawn lanep yawng mayawng hpe na a Karai Kasang Yehowa a matu nat kau na rai ndai; mare dai gaw prat dingsa shanut sumpum tai nga na rai nga ai; dai hpe bai de lu na n rai. Yehowa gaw shi a pawt bu ai masin hpe shakawp nna, na nji nwa ni hpe ndat da ai ga hte maren nang hpe matsan dum lama ai hte shalaw jahtam lit ga gaw, dai jahten kau mai ai arai lama mi muk n la ai sha:

¹⁸na a Karai Kasang Yehowa a ga nang madat nna, dai ni ngai nang hpe hkanng da ai hte maren, shi hkanng da mada hpe hkanng ai hte, na a Karai Kasang Yehowa sharawng awng hpa amu, shi a man e galaw nga na rai ndai.

Tara Jahprang 14

San Seng Ai Hte N San Seng Ai Lusha

¹Nanhte gaw, nanhte a Karai Kasang Yehowa a kashu kasha ni rai nga myit dai; dai rai nna si ai wa a matu tinang hkum hpe gadoi jahpye lu na n rai, na a lahtan kara mung doi lu na n rai.

²Kaning rai nme law, nang gaw na a Karai Kasang Yehowa a matu chyoi pra ai amyui rai nga ndai; Yehowa madu ging ai amyui shatai na nga, ga ntsa ting na masha amyui ni hta na, shi nang hpe lata la nit dai.



- ³Matsat ai baw nang sha lu na ndai n rai.
- ⁴Nang sha mai ai shan gaw, dumsu, sagu, bainam:
- ⁵shan krang, shan nga, mailu, aya shahpa, atsu, chyahkyi re ai hte;
- ⁶lahkru ga nna shat lai lai ai shan amyu ni rai na rai nga ai.
- ⁷Rai timung, shat lai lai ai shan, lahkru ga ai shan ni hta na, gawla-uk, prangtai, shahpan ni gaw, shat lai lai timung, lahkru n ga ai majaw, nanhte hta n san n seng rai nga ai.
- ⁸Wa gaw lahkru ga timung shat lai n lai ai majaw nanhte hta n san n seng rai nga ai: de a shan mung hkum sha myit, si mang mung hkum hkra myit.
- ⁹Hka e rawng ai nga amyu danghta hta na, singgung hte asep tu ai sha nanhte sha na rai myit dai;
- ¹⁰singgung hte asep n tu ai baw sha lu na myit dai n rai; dai gaw nanhte hta n san n seng rai nga ai.
- ¹¹San seng ai u amyu shagu sha lu na rai myit dai.
- ¹²Nanhte n sha mai ai u amyu ni gaw: wa hpai kalang, lang da, nga kalang;
- ¹³langji kaba, mai bra kalang, lang mut amyu myu;
- ¹⁴u hka amyu yawng:
- ¹⁵u gawla-uk, nsin kalang, hka u, langji amyu myu;
- ¹⁶du du di di, u hku, u langang;
- ¹⁷wunpu u, urum langda, hka u hka;
- ¹⁸gawn, u-gaw amyu myu, mu-u hte patsip re ai ni rai nga ai.
- ¹⁹Singkaw tu nhtawm gumrawt hkawm chye ai baw amyu shagu gaw nanhte hta n san n seng rai nga ai majaw, de a shan sha lu na n rai.
- ²⁰San seng ai u amyu myu chyawm gaw sha lu na rai myit dai.
- ²¹Shi hkrai si ai rai a shan hkum sha myit; nang kaw shingbyi nga ai tsasam wa sha lu na matu, shi hpe jaw mai ai; shing n rai masha bu de sa dut kau u;



nang chyawm gaw, na a Karai Kasang Yehowa matu chyoi pra ai amyu rai nga ndai. Bainam kasha hpe kanu a chyu hte hkum shapyaw et.

Htamshi

²²Na a yi hkauna hta na shaning shanang shu la lu ai nsi naisi hpe htamshi hta htammi teng teng jahka da na rai ndai.

²³Na a Karai Kasang Yehowa, shi a amying ningsang a matu san da ai shara e nai man, tsabyi jahku, sau namman hte sagu dumsu ni hta na shawng hkrat ai kasha alat re ai htamshi na htammi hpe shi a man e sha lu na rai myit dai; shing rai jang na a Karai Kasang Yehowa hpe hkrit hkungga nga na lam sharin la lu na rin dai.

²⁴Na a Karai Kasang Yehowa nang hpe shaman ya ndai shaloi, shi a amying ningsang a matu lata da ai shara tsan la ai majaw sa na lam galu ai hte, na a rai htamshi na htammi hpe n la sa lu n yang gaw;

²⁵arai dai ni hpe gumhpraw hte galai nna, gumhpraw dai gun let na a Karai Kasang Yehowa lata da ai shara de sa na rai ndai:

²⁶shing rai sha mayu ai hte maren, dumsu, sagu, tsabyi jahku hte chyaru re ai rai ra mara mari la nhtawm nanhte a Karai Kasang Yehowa a man e tinang a nta masha ni yawng hte rau nang lu sha nna kabu gara nga na rai ndai.

²⁷Nang kaw shingbyi nga ai Lewi wa hpe mung nang kau rap di lu na n rai: kaning rai nme law, shi gaw nang zawn kumhtaw hte Sali wunli lu nga ai n rai.

²⁸Masum ning du shagu na, nang lu ai htamshi hta htammi hpe na a mare kata e shinggyin da na rai ndai:

²⁹dai hpe, nang zawn kumhtaw hte Sali wunli n lu ai Lewi wa hte nang kaw sa nga ai tsasam manam wa, jahkrai ningmai ni hte gaida gaina ni sa nna hkru hkru kat kat sha lu na rai ma ai: shing rai jang, na a Karai Kasang Yehowa gaw, nang galaw ai lam shagu hta nang hpe shaman ya na ra ai.

Tara Jahprang 15

Hka Raw Dat Shaning



- ¹Sanit ning ningdaw shagu raw dat lam hpaw lu na rai ndai.
- ²Raw dat lam ngu ai gaw ndai rai nga ai: htingbu manang wa hpe arai hkoi ya ai hka madu kadai mung, ahka dai hpe raw dat lu na rai nga ai; Yehowa a raw dat ningdaw rai nga ai majaw htingbu manang kaw na mung, hpunau wa kaw na mung, ji la lu na n rai.
- ³Maigan masha kaw na chyawm gaw ji la lu na ahkang nga nga ai: tinang a arai hpunau manang wa kaw kap makap raw dat lu na rai ndai.
- ⁴Rai timung, na a Karai Kasang Yehowa a nsen hpe nang azin ayang madat mara nna, dai ni ngai nang hpe hkang da mada hte hpe hkan shatsup n yang gaw,
- ⁵nang madu lu na matu na a Karai Kasang Yehowa nang hpe teng teng shaman ya na rai nna, nang hta matsan mayan masha n nga lu na rai nga ai.
- ⁶Kaning rai nme law, na a Karai Kasang Yehowa, shi a ga ndat hte maren nang hpe shaman ya na ra ai: shaloi maigan amyu law law hpe nang hkoi shap lu na rin dai rai nna, nang hkoi la ra na n rai; masha amyu law law hpe nang up lu na rin dai rai nna, shanhte gaw nang hpe up lu na n rai.
- ⁷Na Karai Kasang Yehowa nang hpe jaw ai mungdan na mare langai ngai hta, matsan mayan re a hpunau wa nga dam yang, dai na a hpunau matsan mayan wa hta, na a matsan dum ai myit hpe nang shim da lu na n rai, na a lata latup shangang lu na n rai:
- ⁸na a lata hpe shi a matu dam lada hpyan tawn nna, shi a matsan bran ram hkra hkoi shap ya na rai ndai.
- ⁹Na a kraw hta n shawp ai myit rawng nna, Sanit ning ngu na raw dat ningdaw du magang ra ai nga, dum let, dai matsan mayan hpunau wa hpe lahpawt ai myit hte hpa n jaw ai nga nna, dai wa Yehowa hpe jahtau shaga yang na ntsa e yubak n du lit ga, sadi nga u.
- ¹⁰Gaja wa teng teng nang shi hpe jaw lu na rai ndai; jaw n yang mung lahpawt ai myit hte jaw lu na n rai: kaning rai nme law, dai chyeju a majaw



na a Karai Kasang Yehowa gaw nang galaw ai lam shagu, na a lata shachyen ai lam magup hta shaman ya na ra ai.

¹¹Na a mungdan hta matsan mayan htum lu na n rai! Dai re ai majaw, na a mungdan hte, na a hpunau, ruyak hkrum ai wa hte matsan chyaren ai wa a matu, na a lata hpe nang gaja wa teng teng dam lada hpyan da lu na ndai, nga nna nang hpe ngai hkang da de ai.

Mayam Dat Ai Lam

¹²Na a hpunau makyin Hebre amyum numsha, lasha yam nang mari yam ai rai yang, nang shi hpe kru ning sha yam sha lu na rai ndai; sanit ning ngu na hta shi hpe shabawn dat na rai ndai.

¹³Shi hpe shabawn dat yang, kaman san san n dat dat ai sha,

¹⁴na a sagu hpung, na a mam chyarang, na a tsabyi htumbyen hta na ram ging ai made jaw dat lu na rai ndai: na a Karai Kasang Yehowa nang hpe shaman ya nit dai hte maren jaw dat na rai ndai.

¹⁵Egutu mung e nang mayam tai yu nit dai mung, na a Karai Kasang Yehowa nang hpe hkrang la nit dai mung, nang dum lu na rai ndai: dai re ai majaw ndai lam, dai ni ngai nang hpe hkang da de ai.

¹⁶Rai timung, mayam wa mahtang nang hte na a nta masha ni hpe tsawra nna, nga pyaw dum ai majaw, “Ngai nang na n pru mayu nngai,” nga nna tsun a yang gaw;

¹⁷nang sumprang la nna shi a ana hpe chyinghka hta shatai nna shajut htinggrang ya na rai ndai; shing rai shi gaw prat tup na a mayam tai nga na rai nga ai. Mayam num hpe rai timung, shing di na rai nga ai.

¹⁸Na a mayam shabawn kau na hpe yak dum lu na n rai: kaning rai nme law, kru ning tup na a amu shi galaw nna, nchyang lahkawng a jahpu shayet ya nit dai: na a Karai Kasang Yehowa mung nang galaw ai lam magup hta nang hpe shaman ya na ra ai.

Shawng Hkrat Ai Ala



¹⁹Na a sagu dumsu hpung hta na shawng hkrat ai ala nlang na a Karai Kasang Yehowa a matu, nang shachyoi shapra na rai ndai: shawng hkrat ai dumsu kasha hpe nang marang sha lu na n rai; shawng hkrat ai sagu kasha amun rep la lu na n rai.

²⁰Yehowa lata da ai shara hta, nang hte na a nta masha ni gaw dai hpe shaning shanang na a Karai Kasang Yehowa man e jawm sha lu na rai ndai.

²¹Dai sagu dumsu ni hta na lagaw hten ai, myi kyaw ai hte lama ma ra nna hkrang n hkum ai rai yang, na a Karai Kasang Yehowa hpe nawng jau lu na n rai.

²²Dai gaw na nta e sha lu na rai ndai: atsu aya shan sha ai zawn, san seng ai ni, n san n seng ai ni yawng jawm sha lu na rai nga ai.

²³Rai timung de a asai sha lu na n rai; ntsin ru kau ai zawn aga hta ru kau na rai ndai.

Tara Jahprang 16

Shalai Dat Ai Poi

¹Abi shata hpe matsing nna, na a Karai Kasang Yehowa a shalai dat ai poi hkan galaw u: kaning rai nme law, na a Karai Kasang Yehowa gaw Abi shata hta nang hpe Egutu mung na shana e shapraw la nit dai.

²Yehowa shi a amying ningsang tawn da na matu lata la ai shara e, sagu dumsu ngu na shalai dat ai poi hkungga, na a Karai Kasang Yehowa hpe nawng jau na rai ndai.

³Dai poi hta matsi rawng ai muk nang sha lu na ndai n rai: nang hkrung nga prat dingsa, Egutu mung na pru wa ai lam hpe nang dum nga lu hkra, sanit ya tup nni nkri ngu na matsi n rawng ai muk nang sha lu na rai ndai: kaning rai nme law, Egutu mung na nang tin shapun pru wa nit dai.

⁴Sanit ya tup na a mungdan ting hta matsi lang lu na n rai: nnan shana e nawng ai hkungga a shan hpe, shana tup jahpawt du hkra ngam da lu na n rai.



⁵Na a Karai Kasang Yehowa nang hpe jaw ai shara magup hkan e shalai dat ai poi hkungga nawng lu na ndai n rai;

⁶na a Karai Kasang Yehowa shi a amyng ningsang tawn da na matu lata la ai shara hta sha, shalai dat ai poi hkungga hpe, Egutu mung na pru wa ai ta, shana de, jan shang mahka e nawng lu na rai ndai.

⁷Na a Karai Kasang Yehowa lata la ai shara hta dai hpe kakang nna sha na rai ndai; jahpawt manap e tinang a sum de bai wa na rai ndai.

⁸Kru ya tup matsi n rawng ai muk sha lu na rai ndai; sanit ya hta na a Karai Kasang Yehowa matu chyoi pra ai zuphpawng hpawng na rai ndai: dai shani e makan amu galaw lu na n rai.

Sum Poi

⁹Bai, nhtoi bat sanit ningdaw nang tawn da na rai ndai: nmut nnan shang ai shani kaw nna, nhtoi bat sanit du hkra hti na rai ndai.

¹⁰Dai nhtoi gu jang na a Karai Kasang Yehowa a matu bat sanit ngu ai poi mung galaw na rai nna, na a Karai Kasang Yehowa nang hpe shaman ya ai made hta na mayu jaw jau kumhpa la sa na rai ndai:

¹¹shaloi nang hte na a shayi shadang sha, na a mayam num mayam la, na a mare na Lewi wa, nang kaw shingbyi nga ai tsasam manam wa hte nang kaw nga ai jahkrai nmai, gaida gaina ni yawng, Yehowa shi a amyng nsang tawn da na matu san da ai shara hta na a Karai Kasang Yehowa man e sa kabu gara nga na rai myit dai.

¹²Nang Egutu mung e mayam tai nga rawng nit dai hpe nang dum nga nna, ndai matsun maroi ga hpe hkan shatup nga na rai ndai.

¹³Na a chyarang na nai mam hte htumbyen na tsabyi jahku shu la tawm jang, sanit ya tup sum poi mung galaw na rai ndai:

¹⁴shaloi e dai poi hta nang hte na a shayi shadang sha, na a mayam num mayam la, dai Lewi wa, tsasam manam hte nang kaw nga ai jahkrai nmai, gaida gaina ni yawng, kabu gara nga na rai myit dai.



¹⁵Yehowa san da ai shara hta, sanit ya tup na a Karai Kasang Yehowa a matu poi galaw na rai ndai: kaning rai nme law, na a sut mayat wa na lam shagu hte, na a lata shachyen ai amu magup hta, na a Karai Kasang Yehowa nang hpe shaman ya na rai nna, nang gaw kabu hkrai kabu nga na rai ndai.

¹⁶Laning mi hta masum lang ngu na, azuma poi, bat sanit poi, sum poi re ai aten ni hta, nanhte hta na lasha ni nlang hte gaw, na a Karai Kasang Yehowa san da ai shara, shi a man e myi man madun lu na rai myit dai: dai shaloi e kadai mung Yehowa man de kaman dawng pru lu na n rai:

¹⁷na a Karai Kasang Yehowa nang hpe shaman ai chyeju jaw ai hte maren, langai hte langai gaw jaw lu ai made shapraw lu na rai myit dai.

Tara Agyi Ni

¹⁸Na a Karai Kasang Yehowa nang hpe jaw ai mare shagu hta, na a amyu e hkan nna, tara agyi hte du agyi tawn da na rai ndai; shanhte gaw amyu masha ni hpe dingman ai hku tara dara ya na rai mu ai.

¹⁹Tara lam hta na nang jashai lu na n rai; masha myi man tau lu na n rai; manawn kumhpa mung sha lu na n rai: kaning rai nme law, manawn kumhpa gaw hpaji rawng ai ni a myit hpe dingga kau ya nna, dingman ai ni a ga hpe gale kau ya chye ai.

²⁰Nang hkrung nga lu na hte na a Karai Kasang Yehowa nang hpe jaw ai mungdan madu sha lu n ga gaw, dingman ai hku hkrai jeyang lu na rai ndai.

Kaga Hpara Hpe N Mai Nawku Ai Lam

²¹Na a Karai Kasang Yehowa a matu, nang gaw da ai hkungri a makau e kaning san ai Ashera hpundung mung jung tawn lu na n rai.

²²Na a Karai Kasang Yehowa n dawng ai sumla shadaw mung shadun lu na ndai n rai.

Tara Jahprang 17



¹Lama ma ra ai hte hkrang n tsawm ai sagu dumsu gaw, na a Karai Kasang Yehowa hpe nawng lu na n rai: dai zawn re ai hkungga gaw na a Karai Kasang Yehowa matu matsat shabat rai nga ai.

²Na a Karai Kasang Yehowa nang hpe jaw ai mare ni hta numsha, lasha langai ngai na a Karai Kasang Yehowa a ga shaka hpe tawt nna,

³Hpara shaje kaw, shing n rai, ngai n hkang da ai ajan, shata hte sumsing lamu na zaw nawng zaw wa langai nga a lam hkan nang nna nawku jaw jau ai hte, shi a man e n shawp ai amu galaw ai rai yang gaw,

⁴dai ashi nang hpe shana ya nna nang chye lu jang, dai lam hpe nang azin ayang gawn yu nna, Israela amyu hta dai zawn re ai matsat shabat amu pru ai teng yang gaw;

⁵dai n shawp ai amu shapraw ai numsha, lasha hpe, na a mare chyinghka de woi sa nhtawm, dai numsha, shing n rai, dai lasha hpe nlung hte kabai sat kau na rai myit dai.

⁶Sakse lahkawng masum a ga hte rai yang gaw, si ging ai wa gaw si ai hkrum na rai nga ai: sakse langai sha rai yang chyawm gaw si hkrum lu na n rai.

⁷Dai wa hpe sat na rai yang, sakse ni a lata shawng jahtim nna she, dai hpang amyu masha nlang hte jahtim nang na rai mu ai: shing rai jang, nang kaw na n shawp ai amu seng kau lu na ra ai.

Tara Rung A Dawdan Ai Hpe Hkam La Ai Lam

⁸Na a mare hta ndang kalang hkat amu ngu ai, bunglat amu, ru hka amu, gasat ningjet amu langai ngai pru nna, amu nau kaba ai majaw nang n sat ya lu yang gaw, nang rawt nhtawm, na a Karai Kasang Yehowa san da ai shara de sa nna,

⁹Lewi masha hkinjawng ni hte dai aten e tara agyi galaw ai wa hpang de sa gawn na rai ndai: shanhte mung nang hparan ya na lam madun na mara ai.

¹⁰Yehowa san da ai shara na ni madun ai tara lam hku hkan nna galaw na rai ndai; shanhte nang hpe sharin ya ai hte maren hkan galaw na rai ndai:



¹¹shanhthe nang hpe madun ai tara hte maren mung, shanhthe dawdan ya ai lam hku mung, nang hkan galaw na rai ndai; shanhthe madun ai lam hta na pai de hkra de yit lu na n rai.

¹²Na a Karai Kasang Yehowa man e amu gun hpai ai hkinjawng wa hte tara agyi wa a ga n madat ai, dingsa sa tawt lai ai wa gaw sat kau ai hkrum na rai nna, Israela amyu hta na n shawp ai amu seng kau lu na rai ndai.

¹³Shaloi amyu masha ni nlang dai shi na nna, hkrit gari let htawm hpang e tinang myit n hkan ai nga nga na mara ai.

Hkawhkam

¹⁴Na a Karai Kasang Yehowa nang hpe jaw ai mungdan hta nang shang nna, madu sha nga lu ai nhtoi hta, “nang gaw Nye a grup yin na masha amyu ni zawn ngai mung nye a ntsa e hkawhkam langai mi tawn da na nngai,” nga nna tsun ndai rai yang;

¹⁵Na a Karai Kasang Yehowa lata la ai wa, na a hkawhkam teng teng tai na rai nga ai: na a amyu hpunau wa hpe sha hkawhkam aya jaw lu na rai ndai; na a hpunau n re ai, maigan masha wa hpe na a hkawhkam shatai lu na n rai.

¹⁶Rai timung, dai hkawhkam wa gaw gumra rem mai ai n rai; gumra law law lu la hkra nga, mung masha ni hpe Egutu mung de nhtang shangun lu na n rai: kaning rai nme law, “Dai lam de nanhte galoi mung nhtang lu na myit dai n rai,” nga nna Yehowa nanhte hpe tsun sai.

¹⁷Shi a myit masin lam n dam lu ga, num law law mung la tawn lu na n rai; aja gumhpraw mung law wa mahkawng da lu na n rai.

¹⁸Dai hta kaga dai wa gaw shi a shu mashi shu masha prat dingsa, Israela amyu a mungdan hta asak galu kaba nga lu hkra, shi a Karai Kasang Yehowa hpe hkrit hkungga nga nna,

¹⁹ndai tara matsun maroi nlang shatsup lu hkra sharin na hte, shi a kahpu kanau ni hta gumrawng gumra n re ai sha, hkang da ai lam hta na apai ahkra n yit na matu,



²⁰shi a mungdan a tingnyang ntsa dung nga lu ai shaloi, Lewi masha hkinjawng ni a lata e nga ai, ndai tara laika hpe shabawn mi ka htawt la nna, dai hpe lang nga let, shi hkrung nga ai prat dingsa hte matsing nga na rai wu ai.

Tara Jahprang 18

Hkinjawng Ni Hte Lewi Ni A Matu Hkungga

¹Lewi masha hkinjawng ni ngu ai Lewi amyung ting gaw Israela amyung gale zawn kumhtaw hte sali wunli n lu ma ai rai nna, Yehowa hpe jaw jau ai wan nat hkungga hte shi a sali wunli shanhte sha na rai ma ai.

²Dai rai nna shanhte gaw hpunau ni zawn sali ga madu lu ai n rai: shanhte hpe tsun da ai hte maren Yehowa gaw shanhte a sali wunli rai nga ai.

³Mung masha ni hkungga jaw ai shaloi dumsu hta na rai timung, sagu hta na rai timung, hkinjawng wa a kumhtaw matu jaw na tara gaw ndai rai nga ai: jaw jau ai wa gaw hkinjawng wa hpe lahpa magyi mi, shabyi lahkawng maga hte pu hpam pu kan mung;

⁴shawng shu la ai nai mam, tsabyi jahku hte namman mung; shawng rep ai sagu mun mung jaw na rai wu ai.

⁵Kaning rai nme law, shi hte shi a kashu kasha prat dingsa Yehowa a amyung hte shi a magam gun hpai na matu, na a Karai Kasang Yehowa, na a nhpu nnau ni nlang hta na shi hpe lata la nu ai.

⁶Israela mung ting a mare ni hta shingbyi manam nga ai Lewi wa langai ngai, nja nhpra myit kaba hte Yehowa lata la ai shara de du sa yang,

⁷Yehowa a man e tsap nga ai Lewi hpunau ni nlang hte maren, shi a Karai Kasang Yehowa a mying hte shi amu gun hpai lu nna;

⁸shi a sali wunli dut nna lu ai arai hta kaga hpunau ni hte maren hkam sha lu na rai nga ai.

Karai Kasang N Ra Ai Matsat Shabat Lam



⁹Na a Karai Kasang Yehowa nang hpe jaw ai mung hta nang shang sha lu ai shaloi, dai mung e nga ai masha amyuni galaw ga ai matsat shabat lam hkan galaw na nga, nang sharin la lu na n rai.

¹⁰Tinang a shayi shadang sha hpe wan hta nat nawng ai wa, shaba wawt ai wa, myihtoitoi ai wa, lawng dat chye ai wa, mandan bau chye ai wa,

¹¹ahkyu hkyu chye ai wa, atsu hte shaga chye ai wa, shung sha chye ai wa hte gumhpan hpan ai wa langai mi muk nanhte hta nga lu na n rai.

¹²Kaning rai nme law, ndai lam galaw ai wa kadai mung Yehowa man e matsat shabat rai nga ai: dai matsat shabat lam a majaw, na a Karai Kasang Yehowa dai amyuni hpe na a man na shachyut kau wu ai.

¹³Nang gaw na a Karai Kasang Yehowa man e hkum tsup nga na rai ndai.

¹⁴Nang madu lu na rin dai amyuni gaw myihtoitoi ai ni hte shaba wawt ai ni a ga madat ai ni rai ma ai: nang chyawm gaw shing rai galaw na, na a Karai Kasang Yehowa ahkang n jaw ndai.

¹⁵Na a Karai Kasang Yehowa gaw, ngai zawn re ai myihtoitoi langai mi, na a hpunau ni hta na, na a matu paw pru shangun na ra ai: dai wa a ga nanhte madat lu na rai myit dai.

¹⁶Horeb bum e hpawng ai shani e, nang tsun ndai gaw, “Ngai n si n ga, ya hpang de nye a Karai Kasang Yehowa a nsen ngai bai n na lu ni ga, dai wan kaba hpe mung ngai bai n mu ni ga,” nga nna na a Karai Kasang Yehowa hpe hpyi nem ndai hte maren,

¹⁷Yehowa mung, “shanhte tsun ai ga htuk nga malu ai.

¹⁸Shanhte a kahpu kanau ni hta na nang zawn re ai myihtoitoi langai mi, shanhte a matu ngai paw pru shangun na we ai rai nna, dai wa a n-gup hta nye a ga ngai hti bang na hte, ngai hkang da mada hte maren shi shanhte hpe htawn tsun na ra ai.

¹⁹Dai wa nye a mying ningsang hte htawn tsun ai nye a ga hpe, kadai wa n madat yang, dai wa hpe ngai deng na we ai.



²⁰Rai timung, ngai n hkang da ai, nye a ahkang hpyi hpun nna nden ja ai hte tsun pru ai myihto mung, Hpara shaje a amying hte tsun pru ai myihto mung, si lu na rai nga ai,” nga nna ngai hpe tsun ai.

²¹“Yehowa tsun ai ga re ai n re ai gaw, anhte kaning di chye ginhka lu na rai ta?” nga nna nang myit ung ang n yang,

²²dai myihto wa Yehowa a amying gang nna tsun ai hku amu n byin, shi tsun ai ga n dik lu yang gaw, dai gaw Yehowa tsun ai ga n rai nga ai: dai myihto wa nden ja ai hte gaw tsun nu ai: nang shi hpe hkrit ra ai n rai.

Tara Jahprang 19

Hprawng Shingbyi Shara

¹Na a Karai Kasang Yehowa nang hpe jaw ai mungdan hta nga nga ai masha amyu ni hpe, na a Karai Kasang Yehowa jahtum kau wu ai rai nna, shanhte a shara hta nang shang lu ai hte, shanhte a mare ni, shanhte rawng nga ai nta ni hta nang rawng nga lu ndai shaloi,

²na a Karai Kasang Yehowa nang hpe madu sha shangun ai mungdan a kata e mare masum nang san da na rai ndai.

³Masha sat hkrup ai kadai mung, dai de hprawng lu hkra, na sali wunli matu na a Karai Kasang Yehowa nang hpe jaw ai mungdan hpe, masum hpai di karan nna, nmaw lam ni hpe mung gram kau na rai ndai.

⁴Masha sat hkrup nna tinang asak lawt hkra dai de hprawng lu na wa a lam gaw ndai rai nga ai: masha langai ngai hpun kran na nga manang wa hte nam de sa nna,

⁵hpun kran nga yang nwa malaw gan wa ai hte manang wa hpe hkra ai majaw, manang wa hpe si hkra sat kau ai hku shang yang, n dawng ai myit hte n re ai she manang wa hpe hkala sat kau ai wa gaw, dai mare langai ngai de hprawng shingbyi lu na rai nna, shi asak lawt na ra ai:

⁶dai n rai yang gaw, matai htang ai wa pawt bu nga yang, dai wa hpe hkan shachyut nna, hprawng lam tsan ai majaw hkan dep yang sat kau na ra ai:



shing mai rai na n rai; kaning rai nme law, shi gaw manang wa hpe n dawng ai myit n rawng ai majaw sat kau hkrum ging ai n rai.

⁷Dai re ai majaw mare masum nang san da na lam ngai nang hpe hkang da de ai.

⁸Dai ni ngai nang hpe hkang da mada ga mahkra shatup let, na a Karai Kasang Yehowa hpe tsawra ai myit hte shi a lam hta tutnawng hkan nga ai hta mung;

⁹na a Karai Kasang Yehowa na nji nwa ni hpe jaw na nga ndat da ai mungdan nlang nang hpe jaw nna, na nji nwa ni hpe dagam da sai hte maren, na a mungdan hpe maden dat ya n yang mung;

¹⁰na a Karai Kasang Yehowa na a sali wunli matu jaw ai mungdan hta n si ging ai wa si ai hkrum nna, masha sat ai yubak na a ntsa e n du lit ga gaw, ya tsun ngut sai mare masum hta kaga, mare masum naw jat san da na rai ndai.

¹¹Lam mi gaw manang wa hpe n dawng ai myit hte gyam nna shi hpe si hkra anu kayat ai wa, dai mare langai ngai de hpawng nna du lu hkra rai timung,

¹²shi nga ai mare na agyi salang ni gaw masha shangun nna, dai wa hpe woi la nhtawm, shi si lu na matu, matai htang ai wa a lata hta ap kau na rai mu ai.

¹³Na a myi gaw shi hpe matsan yu dum lu na n rai; nang ngamu ngamai lu n ga, masha sat ai yubak hpe Israela amyu hta na seng kau na rai ndai.

¹⁴Nang madu sha lu na matu na a Karai Kasang Yehowa nang hpe jaw na mungdan e nang lu la ai sali ga hta, moi na ni jung tawn ai htingbu wa a arit bandung hpe tawt kau ya lu na n rai.

Sakse

¹⁵Marai langai ngai a galaw shut ai mara, tawt lai kau ai yubak sagawn yu n yang, sakse langai sha hte ngut lu na n rai: sakse lahkawng masum a n-gup ga hte rai yang she grin lu na rai nga ai.



¹⁶N teng n man ai sakse wa langai ngai, masha wa a lam n teng n man ai hku mara shagun ai rai yang,

¹⁷amu rawng ai yan shan lahkawng Yehowa a man e, dai prat na hkinjawng ni hte tara agyi ni hpang de sa jeyang na rai nna;

¹⁸dai tara agyi ni azin ayang sagawn yu yang, dai sakse wa masu ai sakse rai nga ai rai nna, shi manang wa a lam n teng n man ai sakse hkam ai teng yang gaw;

¹⁹shi a manang wa hpe di maw ai hku hkan nna shi hpe mahtang di na rai ndai: shing rai n shawp ai yubak nang kaw na seng kau na rai ndai.

²⁰Shaloi masha gale ni mung dai na nna hkrit ai hte htawm hpang de dai zawn re ai amu n shapraw ai nga na mara ai.

²¹Na a myi gaw shi hpe matsan yu dum lu na n rai; asak a matu asak, myi a matu myi, wa a matu wa, lata a matu lata, lagaw a matu lawgaw, matai htang ya na rai ndai.

Tara Jahprang 20

Majan Gasat Sa Ai Lam

¹Masha hpyen ni hpe nang gasat sa wa ndai shaloi, gumra hte hpyen leng ni hpe mung, nang hta grau law ai masha ni hpe mung nang mu lu yang, nang shanhte hpe hkrit lu na n rai: kanning rai nme law, nang hpe Egutu mung na shaw woi wa ai, na a Karai Kasang Yehowa gaw nang hpang maga rai nga ai.

²Hpyen de htim na rai jang, hkinjawng wa gaw sit sa nna masha ni hpe ning ngu na rai wu ai:

³“Israela amy e, madat u; masha hpyen ni hpe gasat na dai ni nanhte hkyen ngut manit dai: dai rai nna shanhte a majaw, myit hkum htum et; hkum hkrit, hkum gari, hkum kajawng hkum ma myit:



⁴Kaning rai nme law, nanhte a Karai Kasang Yehowa gaw, masha hpyen ni hpe manga kau nna, nanhte hpe hkye la na nga, nanhte hte rau sa wa nga ai,” ngu na rai wu ai.

⁵Bai hpyen du ni mung masha ni hpe, “Nta gap nna dingshawn garai n shang ai, kadai lawm nga a ta? dai wa gaw nta de wa u ga; dai n rai, majan e si dam yang, masha wa e shang la kau na, tsang ra ai.

⁶Tsabyi sun hkai nna asi garai n di sha lu ai, kadai lawm nga a ta? dai wa gaw nta de naw wa u ga; dai n rai, majan e si dam yang, masha wa e dai si hpe sha kau na, tsang ra ai.

⁷Num mahtan da nna garai n hkungran ai, kadai lawm nga a ta? dai wa gaw nta de naw wa u gaw; dai n rai, majan e si dam yang, num dai hpe masha wa e la kau na, tsang ra ai,” ngu na rai mu ai.

⁸Bai hpyen du ni gaw, Hkrit ai myit rawng nna myit htum ai masha kadai lawm nga a ta? dai wa gaw nta de wa u ga; dai n rai yang, shi a majaw, manang ni mung myit htum mat na, tsang ra ai, ngu nna masha ni hpe naw tsun na rai mu ai.

⁹Hpyen du ni gaw dai tsun ngut jang, masha ni hpe woi awn na matu hpyen du karan san na rai ma ai.

¹⁰Mare langai ngai hpe gasat na du sa wa ndai shaloi, htinglu htinglai na lam nang shawng tsun na rai ndai.

¹¹Dai mare na ni htinglu na hku htan nna, mare chyinghka hpaw ya ma yang gaw, dai mare na masha nlang nang kaw jahkawn bang nna, na a amu gun hpai lu na rai ma ai.

¹²Dai n rai, htinglu ga n tsun ai sha, nang hpe hkap gasat ma yang gaw, dai mare hpe nang wang tawn nna,

¹³na a Karai Kasang Yehowa na a lata de ap ya ndai shaloi, lasha nga manga hpe nhtu hte sat kau na rai ndai:



¹⁴numsha hte ma kaji ni, yamnga ni hte mare e mu la ai arai nga manga hpe tinang a matu nang magawn la nna, na a Karai Kasang Yehowa jaw ai, nang hpe hpyen ai wa kaw na lu la ai lanep hpe nang sha lu na rai ndai.

¹⁵Ndai amyu ni nga ai mare ni hta shing di na rai ndai.

¹⁶Na a Karai Kasang Yehowa na a sali wunli matu jaw ai ndai amyu ni nga ai mare ni hta na nsa sa chye ai shinggyim masha langai mi hpe muk jahkrung da lu na n rai.

¹⁷Hiti, Amori, Kanani, Perizi, Hiwi hte Yebusi masha ni, shanhte a Hpara hta galaw ai matsat shabat lam nanhte hpe sharin ya nna, nanhte a Karai Kasang Yehowa hpe n shut myit ga,

¹⁸nanhte a Karai Kasang Yehowa hkang da sai hte maren, masha amyu ndai ni hpe atsai awai shamyit kau na rai myit dai.

¹⁹Mare langai ngai hpe gasat la na nga, na na wang tawn n yang gaw, hpun ni hpe nang kran kau lu na n rai; kanning rai nme law de a namsi hpe nang sha lu na majaw kran kau lu na ndai n rai: masha hpe she wang ai rai yang, nam na hpun hpe wang ai rai wa sa ni?

²⁰Asi n sha ai hpun ni hpe chyawm gaw, nang kran lu nna, nang gasat ai mare dang la lu ai du hkra, grup yin dap kum na matu, jahten lu na rai ndai.

Tara Jahprang 21

Masha Chyasi A Matu Htingrai Htingrat Hkungga

¹Na a Karai Kasang Yehowa nang hpe jaw ai mungdan hta shara ra mi kaw masha mang mu hkrup nna, kadai sat ai re ai n chye yang;

²nang kaw nga ai salang ni hte na a tara agyi ni pru sa nna, dai shara a grup yin nga ai mare ni de shadawn wa na rai ma ai:

³si mang taw ai shara hte grau ni ai mare na salang ni gaw, daw garai n shagun, garai n marang sha yu ai dumsu upra la nna,

⁴hkauna n galaw, nli n hkai ai hka lawt ai hkaraw de dun sa nhtawm, dai hkaraw e nga ai hpe du abyen daw ya na rai mu ai.



⁵Lewi a kashu kasha hkinjawng ni mung sit sa na rai ma ai: kaning rai nme law, na a Karai Kasang Yehowa amu gun hpai na hte shi a amying nsang hta shaman ya na matu Yehowa shanhte hpe lata la nu ai rai nna, ndang kalang hkat ai amu shagu hte anu hkat ai amu shagu hpe shanhte a ga hte shangut lu na rai ma ai.

⁶Si mang taw ai shara hte grau ni ai mare na agyi salang ni gaw dai hkaraw e abyen sat ai nga upra a ntsa e tinang a lata shin kau let,

⁷“Anhte a lata gaw sai ndai n jahkaw ga ai, anhte a myi gaw ndai n mu ga ai:

⁸Yehowa e, nang hkye hkrang la ai amyu Israela hpe matsan dum e law; n si ging ai wa hpe sat ai yubak gaw na a amyu Israela a ntsa e hkum shagun myit law,” ngu nna htan tsun na rai mu ai. Shing di jang, masha sat ai yubak hta na lawt na ra ai.

⁹Shing rai Yehowa a man e dinghpring ai hku galaw jang, n si ging ai wa a asai hpe nang hta na kashin kau lu na ra ai.

Bawng Num Hte Hkungran Ai Lam

¹⁰Nang masha hpyen ni hpe sa gasat nna, na a Karai Kasang Yehowa shanhte hpe na a lata hta ap kau ai hte nang shanhte hpe rim la lu ndai shaloi,

¹¹nang rim la ai bawng ni hta ahpraw tsawm ai num hpe mu nna, shi hpe tsawra ai hte na a madu jan shatai mayu n yang gaw,

¹²na a nta de shi hpe woi wa nhtawm, shi a kara shangun, lamyin doi kau ai hte,

¹³rim la yang na hpun palawng shi raw kau nna, shata mi tup kanu kawa hpe hkrap let na nta e nga nga shangun na rai ndai: dai hpang shi hpe kahkyin la na rai nna shi gaw na a madu jan tai na rai nga ai.

¹⁴Htawm hpang e nang shi hpe n tsaw n yang gaw, shi a myit machyu shangun na rai ndai: shi hpe arawng jahpoi kau nit dai majaw, shi hpe dut lu na n rai, mayam hku shangun sha lu na n rai.

Kasha Alat A Ahkaw Ahkang



¹⁵Masha langai ngai num lahkawng lu nna, langai mi hpe tsawra nhtawm, langai mi hpe n tsaw n ra wu ai; dai lahkawng yan kasha shaprat ai hta shawng shangai ai alat gaw n tsaw num a kasha mahtang re ai rai yang;

¹⁶dai la wa gaw shi a sali wunli karan ya ai shani e, n tsaw num hta na alat hpe shagrit nna, tsaw ai num a kasha hpe alat aya jaw lu na n rai:

¹⁷n tsaw ai num a kasha hpe alat aya yin nna, sali wunli htam lahkawng jaw na rai wu ai: kaning rai nme law, dai wa mahtang she kawa n-gun ningshawng rai nga ai rai nna, alat aya gaw shi a rai nga ai.

Gumlang Ai Kasha

¹⁸Masha langai ngai n shawp ai hte n hkru myit rawng nna kanu kawa shaga n madat ai kasha, kanu kawa gade sharin timung, sharin n lu ai kasha lu ai rai yang,

¹⁹kanu yan kawa gaw kasha hpe dun nna, mare na agyi salang ni nga ai shi a mare chyinghka de woi sa nhtawm:

²⁰“Ndai an a kasha gaw n shawp ai hte n hkru ai myit rawng nna, an kanu kawa shaga n madat ai ma rai mali ai: lu lai, sha lai ma-mung rai mali ai,” ngu nna mare na agyi salang ni hpe tsun na rai mu ai.

²¹Shaloi mare na lasha ni nlang hte gaw dai kasha hpe nlung hte kabai sat kau na rai ma ai: shing di nang hta na n shawp ai yubak seng kau nna, Israela amy nlang hte gaw dai shi na ai hte hkrit kang nga na mara ai.

Tara Amyu Myu

²²Masha langai ngai si ging ai yubak galaw ai majaw sat kau ai hkrum nna, hpun hta noi tawn ai rai yang,

²³na a Karai Kasang Yehowa nang hpe sali wunli jaw ai mungdan awu asin n hkrum na matu, dai wa a si mang hpe dai shani jang, ga hta teng teng lup kau na rai ndai; hpun hta shana tup noi da lu na n rai: kaning rai nme law, noi kau hkrum ai wa gaw, Karai Kasang kaw na dagam dala hkrum ai wa rai nga ai.



Tara Jahprang 22

¹Na hpunau wa a sagu dumsu lam dam ai hpe nang myi matu yu nna da lu na n rai: na a hpunau wa hpang de teng teng sa sa ya na rai ndai.

²Na a hpunau wa hte tsan ai rai yang mung, shi hpe n chye ai rai yang mung, dai sagu dumsu hpe na nta de gawt wa na rai ndai; na hpunau wa tam pru nna, shi a lata de ap ya ai nhtoi du hkra na a nta e rem da na rai ndai.

³Lawze rai timung, hpun nba rai timung, na a hpunau wa a rai lama ma mat nna nang mu ya yang, myi matu n yu ai sha, dai hte maren hkap ya na rai ndai.

⁴Na nhpu nnau wa a lawze, utang, lam e kataw nga ai hpe myi matu yu nga lu na n rai: shi hpe nang teng teng sharawt karum na rai ndai.

⁵Numsha gaw ala a hpun palawng bu hpun lu na n rai; lasha mung anum hpun palawng bu hpun lu na n rai: dai lam galaw ai ni gaw na a Karai Kasang Yehowa a man e matsat shabat rai nga ma ai.

⁶Hpun ndung e rai timung, ga e rai timung u kanu gaw u tsip hta udi shing n rai, u hkai hkalung hpum nga ai hpe mu hkrup yang, u kanu hpe kasha ni hte hpawn la kau lu na n rai:

⁷nang ngamu ngamai nna asak galu lit ga, kasha ni hpe la kau n yang mung, kanu hpe teng teng dat dat na rai ndai.

⁸Nta magaw na masha hkrat ai a majaw, na nta hta masha sat ai yubak n du lit ga, nang nta nnan galaw ai shaloi, nta magaw ntsa hpe makau grup hkum ban na rai ndai.

⁹Na a tsabyi sun hta amyu gale nli hkai kayau lu na n rai; shing di yang, dai nli gale a asi hte tsabyi si lahkawng yan nawng, nawku shara hta sum kau lu na rai ndai.

¹⁰Utang hte lawze hpe dwi nna yi galau lu na n rai.

¹¹Sagu hte lachyit kayau da ai hpun palawng bu hpun lu na n rai.



¹²Nang lawai ai nba a matu mali maga de shingman madat da na rai ndai.

Hkawn Jet N Re Ai Hkungran Num

¹³Masha langai ngai num la nna hkungran nga sha ngut ai h pang, dai num hpe bai n tsaw nna,

¹⁴“Ngai ndai num hte nga sha we yang, shi a hkawn jet kumla ngai n mu we ai;” nga nna dai numsha hta kaya shara shapraw ai hte shi a arawng jahpoi ya ai rai yang;

¹⁵dai numsha a kanu kawa ni gaw kasha jan a hkawn jet sakse ngu na kumla la lang let, mare chyinghka e nga ai du gyi salang ni h pang de sa nhtawm:

¹⁶dai mahkawn a kawa gaw agyi salang ni hpe, “Ndai wa hpe nye a shayi sha ngai ya sha we ai; shi gaw nye a shayi sha hpe n dawng n yawt nna,

¹⁷‘Na a shayi sha hta hkawn jet kumla ngai n mu we ai,’ nga nna kaya shara shapraw ya nngai: rai timung, yu mu, ndai gaw nye a shayi sha a hkawn jet kumla rai nga li ai,” ngu nna tsun nhtawm, mare na agyi salang ni a man e dai nba hpyan dan na rai wu ai.

¹⁸Shaloi dai mare na salang ni gaw dai la wa hpe kayat nhtawm,

¹⁹gumhpraw joi mi shawa nna num jan a kawa hpe jaw na rai wu ai: kaning rai nme law, Israela amyu shayi sha a arawng hpe shi jahpoi nu ai: dai numsha mung shi a madu jan tai nga lu na rai nna prat tup hka lu na n rai.

²⁰Shing n rai, la wa a ga mahtang teng nna, dai numsha hta hkawn jet kumla n nga lu yang gaw;

²¹numsha dai hpe kawa nta chyinghka de shanhte woi wa nna, dai mare na lasha ni nlang shi hpe nlung hte kabai sat na rai mu ai; kaning rai nme law, shi gaw kawa nta e nga nga yang shawa num tai nna, Israela amyu hta n htap ai lam galaw nu ai: shing di nang hta na n shawp ai amu, nang seng kau na rai ndai.



²²Dinghku num hte kaga la wa shut nga ai mu hkrup yang, dai la wa hte num jan, shan lahkawng gaw sat kau ai hkrum lu na rai nga ai: shing di, Israela amyu hta na n shawp ai yubak seng kau na rai ndai.

²³Mahkawn langai ngai masha wa sa mahtan tawn sai h pang e la kaga hte mare e hkrum nna shut hpyit nga ai rai yang,

²⁴shan lahkawng hpe mare chyinghka de woi shapraw nna, nlung hte kabai sat na rai myit dai: num jan mung mare e rai nga yang, n jahtau wu ai majaw, la wa mung masha num hpe shut ya ai majaw, sat kau ai hkrum lu na rai ma ai: shing di nang hta na n shawp ai amu nang seng kau na rai ndai.

²⁵Rai timung, la wa gaw, dai mahtan tawn sai mahkawn hpe pa hkan e adip akrip di nna shut ai rai yang gaw la wa hkrai sha si lu na rai nga ai:

²⁶dai mahkawn hpe hpa mung di lu na n rai; shi hta si ging ai yubak n nga lu ai:

²⁷kaning rai nme law, la wa dai numsha hpe lam e hkrum nna num jan jahtau timung, hkye la na masha n nga ai majaw, dai gaw masha shada sat hkat ai amu zawn rai nga ai.

²⁸Masha garai n mahtan tawn ai mahkawn hpe la langai ngai rim la nna shut hpyit nga ai mu yang,

²⁹dai la wa gaw num jan a kawa hpe gumhpraw manga shi wa lu na rai wu ai; shi hpe arawng jahpoi kau wu ai majaw dai numsha mung shi a madu jan tai na rai nga ai: shi hpe prat tup jahka lu na n rai.

³⁰Kadai mung tinang a kawa hte seng ai, kawa a madu jan hte nga sha lu na n rai.

Tara Jahprang 23

Shawa Hpawng Kaw Na Shapraw Kau Ra Ai Ni

¹Sat kau ai, shing n rai, daw kau ai a majaw lasha hkrang n hkum mat ai lasha kadai mung, Yehowa a shawa hpawng hta lawm lu na n rai.



²N-gyi ma kadai mung, Yehowa a shawa hpawng hta lawm lu na n rai: shi a kashu kasha prat shi du hkra Yehowa a shawa hpawng hta lawm lu na n rai.

³Ammon amyu hte Moba amyu masha mung Yehowa a shawa hpawng hta shang lu na n rai;

⁴nanhte Egutu mung na pru wa ai shaloi, muk hte ntsin gun nna n tau la ma ai majaw mung, nanhte hpe dagam na Mesopotami mung, Pehtora mare na Beora kasha Balam hpe shaga mu ai majaw mung, shanhte hta kadai mung prat shi n du dingsa Yehowa a shawa hpawng hta lawm lu na n rai.

⁵Rai timung, na a Karai Kasang Yehowa gaw Balam a ga n hkan ai sha, na a Karai Kasang Yehowa nang hpe tsawra wu ai majaw, dagam ai lam hpe shaman ai shatai kau wu ai,

⁶Dai re ai majaw, shanhte a ngamai wunli lam, shanhte a sutgan law wa nhpang hta galoi mung shadaw ya lu na n rai.

⁷Edom masha hpe chyawm gaw n ju n yawt rai lu na n rai; shi gaw na hpunau wa rai nga ai: Egutu masha hpe mung n ju n yawt rai lu na n rai: nang shi a mungdan hta manam tai nga yu nit dai.

⁸Shan a amyu matu gaw prat masum du jang she Yehowa a shawa hpawng hta shang lu na rai ma ai.

Dap Kata N San N Seng Ai Lam

⁹Nang masha hpyen ni hpe gasat na sa wa ndai shaloi, n san n seng ai lam shagu koi gam na rai ndai.

¹⁰Shana e byin chye ai n san n seng ai lam a majaw, n san n seng ai wa nanhte hta lawm yang, dai wa gaw dap shinggan de pru nga na rai wu ai; dap kata e nga lu na n rai:

¹¹jan du jang, shi hkum shin kau nna, jan shang jang she, dap de shang na rai wu ai.

¹²Na a nam sa shara mung, dap shinggan e rai lu na rai nga ai.



¹³Nang lang ai hpyen arai ni hta shingban kaji mung nang shalawm nna dap shinggan de nang hkum sa tsan yang dai hte htu nhtawm na a shat sa hpe bai kaput kau da na rai ndai:

¹⁴kaning rai nme law, na a Karai Kasang Yehowa, nang hpe hkye la nna, masha hpyen ni hpe na a lata hta ap kau na nga, na a dap e hkawm nga ai: dai re ai majaw nang kaw na n san n seng ai lama ma mu nna, nang hpe n koi kau da n ga gaw, na a dap chyoi pra nga na rai lit dai.

Tara Amyu Myu

¹⁵Madu kaw na nang kaw hprawng pru ai mayam hpe madu a lata de bai ap ya lu na n rai:

¹⁶dai wa gaw, shi nga mayu ai shara na a mare langai ngai hta nang kaw shingbyi nga lu na rai nga ai; shi hpe zingri zingrat di lu na n rai.

¹⁷Israela amyus shayi sha ni hta na hpara shawa num da lu na n rai; Israela amyus shadang sha ni hta na mung hpara shaw la da lu na n rai.

¹⁸Shawa num shabrai gumhpraw hte, gwi shabrai gumhpraw hpe ga shaka raw na matu, na a Karai Kasang Yehowa a htingnu de shawn lu na n rai: shing re ai gumhpraw amyus lahkawng gaw na a Karai Kasang Yehowa a man e, matsat shabat re ai lam rai nga ai.

¹⁹Na a mayu shada, gumhpraw, shahpa hte hkoi shap ai hpa baw hta mung, atu amyus hpyi lu na n rai:

²⁰maigan masha hpe chyawm gaw hpyi lu na rai myit dai: nang shang sha na rin dai mungdan e nang galaw ai lam magup hta na a Karai Kasang Yehowa nang hpe shaman ya n ga gaw, na amyus shada atu amyus hte hkoi shap ai lam koi gam na rai ndai.

²¹Na a Karai Kasang Yehowa hpe ga shaka da n yang gaw, dai hpe lau n shatup ai hkring nga lu na n rai; kaning rai nme law, na a Karai Kasang Yehowa gaw nang kaw dai lam teng teng hpyi na rin dai: n shatup n yang gaw nang hta yubak pru na ra ai.

²²Ga shaka da ai n rai yang chyawm gaw, yubak pru na n rai.



²³Na a Karai Kasang Yehowa hpe na a myit ra ai hku hte maren nang ga shaka tawn da nit dai rai nna, tinang n-gup hte tsun sai ga hpe nang shagrin lu na hte, da ngut sai ga hte maren galaw lu na rai ndai.

²⁴Na a htingbu manang wa a tsabyi sun de nang shang n yang, nang hkru hkra sha lu nga ai; rai timung gun na lawm hkra la lu na n rai.

²⁵Htingbu wa a yi hkauna hta shang n yang, mam nsi hpe lata hte di sha mai nga ai; rai timung, nhkyau hte dan la lu na n rai.

Tara Jahprang 24

¹La langai ngai num la nna nga sha nhtawm, dai numsha hta mara shagun shara lama ma rawng nna, myit n htuk lu yang gaw jahka ai laika jaw nna dat dat na rai wu ai:

²shaloi dai numsha gaw madu wa a nta na pru wa ai h pang, lasha kaga kaw wa lu na ahkang nga nga ai.

³H pang na la wa mung shi hpe n ra ai majaw, jahka ai laika jaw nna shabawn kau ai rai yang rai, dai madu wa si mat ai rai yang rai,

⁴shawng na madu wa dingsa gaw dai n san n seng sai num hpe bai hta num la na n rai: dai gaw Yehowa man e matsat shabat rai nga ai: na a Karai Kasang Yehowa nang hpe sali wunli jaw ai mungdan hta yubak mara shapraw lu na n rai.

⁵Dinghku ningnan shang sha ai wa gaw, majan gasat sa lu na n rai; du ni a magam mung gun hpai lu na n rai: laning mi tup tinang a nta e san san nga nna, madu jan hpe bau maka nga na rai wu ai.

⁶Htumrin hpe nang tang la ya lu na n rai; ntsa magap lung pyi la ya lu na n rai: kaning rai nme law, dai gaw masha asak tang la ai hku ang nga ai.

⁷Masha langai ngai tinang hpunau Israela amyu hpe lagu la nna, mayam yam ai, shing n rai dut sha ai rai yang, dai lagut wa hpe sat kau na rai ndai: shing di nang hta na n shawp ai amu nang seng kau na rai ndai.



⁸Manggang ana lam hta, Lewi masha hkinjawng ni nang hpe madun na ra ai hku hkan nna galaw lu na, sadi nga u: ngai shanhte hpe hkang da ai hku hte maren nanhte galaw lu na rai myit dai.

⁹Egutu mung na nanhte pru nna lam e hkawm sa wa nga yang, na a Karai Kasang Yehowa Meriam hta shakap ai lam hpe dum nga u.

¹⁰Na a htingbu wa hpe lama ma hkoi ya ai rai yang, shi tang kau sai rai la na nga, shi a nta nhku de shang lu na n rai.

¹¹Nang shinggan e tsap nga nna, dai wa gaw shi tang ai rai shinggan de nang kaw la shapraw na rai wu ai.

¹²Dai wa matsan la ai rai yang gaw, shi tang kau ai rai hpe bai n ya ai nhtoi jahtoi lu na n rai:

¹³shi gaw tinang a hpun nba hpun let yup pyaw lu nna, nang hpe shaman ya n ga, shi tang tawn ai arai hpe jan garai n du yang teng teng bai ya lu na rai ndai: dai gaw na a Karai Kasang Yehowa a man e dinghpring ai amu rai na ra ai.

¹⁴Na a hpunau hta na rai timung, nang kaw sa shingbyi nga ai amyu kaga ni hta na rai timung, matsan mayan re ai hte n lu n lawm nna nchyang chyang ai wa hpe adip akrip di lu na n rai;

¹⁵shani shagu na, shi a shabrai jaw lu na rai ndai; n jaw ai jan hkum shadu et: kaning rai nme law, shi ga matsan ai majaw lu la ging ai shabrai hpe sha myit mada nga na ra ai: n jaw ai nga n yang gaw na a majaw Yehowa hpe shi jahtau nna nang hta mara rawng na ra ai.

¹⁶Kasha ni a majaw kawa, kawa a majaw kasha si ai hkrum lu na n rai: kadai mung tinang a mara hte sha si ai hkrum lu na rai nga ai.

¹⁷Ndang kalang hkat ai amu hta amyu kaga wa hte jahkrai nmai ma hpe jasum lu na n rai; gaida jan a hpun palawng hpe tang la kau lu na n rai:



¹⁸Egutu mung e nang yam nga yu nit dai mung, na a Karai Kasang Yehowa dai kaw na nang hpe hkrang shaw wa nit dai mung, nang dum nga lu na rai ndai: dai re ai majaw ndai tara matsun ngai nang hpe tawn da ya se ai.

¹⁹Na a yi hkauna hta nsi naisi shu la ai shaloi, malap kau da sai hkauling hpe bai hta la lu na n rai; nang galaw ai lam magup hta na a Karai Kasang Yehowa nang hpe shaman ya n-ga gaw, dai hpe amyu kaga wa, jahkrai nmai, gaida gaina ni a matu ngam da lu na rai ndai.

²⁰Na a tsanlun si hpe kayat sharun la ndai shaloi, naw si ngam ai tsanlun si hpe bai kayat sharun la lu na n rai: dai gaw amyu kaga wa, jahkrai nmai, gaida gaina ni a matu ngam da na rai ndai.

²¹Na a tsabyi sun na tsabyi si di la ndai shaloi, nlim bai gut lu na n rai; dai gaw amyu kaga wa, jahkrai nmai, gaida gaina ni a matu tai na rai nga ai.

²²Egutu mung e nang yam nga yu sai hpe dum lu na rai ndai: dai re ai majaw ndai tara matsun ngai nang hpe tawn da ya se ai.

Tara Jahprang 25

¹Marai lahkawng shada amu rawng ai majaw, tara agyi ni kaw sa shawk nna, tara agyi ni shan a lam hparan yang, dingman ai wa hpe sha-awng nna, n dingman ai wa hpe jasum na rai mu ai.

²N shawp ai wa shingna hkrum ging ai rai yang, tara agyi wa gaw dai wa hpe shi a man e shagum tawn nna, shi a mara hte ging ai made kayat shangun na rai wu ai.

³Mali shi lang tup shi hpe kayat na mai nga ai; rai timung, dai hpe lai lu na n rai: dai hta lai nna law wa kayat yang gaw, na a hpunau wa hpe na a man e nau wa n jahpu ai hku tai na lit dai.

⁴Mam kabye nga ai nga n-gup hpe magum ya lu na n rai.

⁵Nta langai sha na shan hpu shan nau ni hta langai wa mi matu mara n nga ai si mat yang, dai si ai wa a gaida hpe masha kaga hta lu na n rai: shi a karat



gaw shi hpe hta kahkyin la nna, karat hpe lashum ang ai hte maren lashum na rai wu ai.

⁶Shing rai Israela amyu hta kahpu a amyu matu n mat hkra, shawng shangai ai kasha gaw si mat sai kawa di a matu mara tai na rai nga ai.

⁷Kanau wa mahtang karat hpe n hta hkraw ai rai yang, dai numsha gaw agyi salang ni nga ai mare chyinghka de sa nna, “nye a karat wa gaw, kahpu wa a amying hpe Israela amyu hta n matut mayu nga ai; lashum lanoi ang ai hte maren, n shum n noi hkraw nga ai,” ngu nna sa tsun dan na rai wu ai.

⁸Shaloi mare na agyi salang ni gaw dai wa hpe shaga la nna san yu na rai mu ai: shi mung, “Num ndai hpe ngai n hta mayu nngai,” nga nna ndang ting ting re ai rai yang gaw;

⁹dai numsha, agyi salang ni a man e shi kaw sit sa nna shi a kyepdin raw kau ya ai hte, shi a myi man hta mayen mahtaw bun ya let, “Tinang kahpu a nta n gap mayu ai wa hpe gaw, ning di ma ai,” ngu nna shi hpe tsun na rai wu ai.

¹⁰Dai kaw nna Israela amyu ting hta, dai wa a nta hpe, Kyepdin raw kau lakung ngu nna shamyng nga na rai nga ai.

¹¹Lasha shada kamu hkat nga ai kaw, langai wa a madu jan dai de sit sa nna, shi a madu wa hpe hkye la na matu, langai wa a nsa lam hpe gang ya wu ai rai yang;

¹²dai num a lata hpe daw kau ya na rai ndai: na a myi gaw shi hpe matsan dum lu na n rai.

¹³Na a tingsan hta kaba ai joi si hte kaji ai joi si ngu ai, n bung ai joi si gun lu na n rai.

¹⁴Na a nta hta dang hteng kaji kaba ngu ai, n bung ai shadang rem lu na n rai.

¹⁵Na a Karai Kasang Yehowa nang hpe jaw ai mungdan hte na a asak galu lit ga gaw, tengman ai joi si, tengman ai shadang, nang rem lu na ndai.



¹⁶Kaning rai nme law, maw sha map sha ngu ai n teng n man ai lam hkan ai ni nlang hte hpe na a Karai Kasang Yehowa matsat nga ai.

¹⁷Nang Egutu mung na pru wa nna, bu lam hkawm wa ndai shaloi, Amalek masha ni nang hpe hkap tau ai hte,

¹⁸nang n-gun yawm nna ba galawp nga yang, n-gun lagaw kya nna hpan hkrat nga ai ni hpe hkan hpya la ai lam hte Karai Kasang hpe n hkrit n kang ma ai lam hpe adum nga mu.

¹⁹Dai re ai majaw, na a Karai Kasang Yehowa nang hpe sali wunli matu jaw ai mungdan hta, na a grup yin nga masha hpyen ni a lata na, na a Karai Kasang Yehowa nang hpe simsa nga shangun ndai shaloi, Amalek hpe n dum lu hkra, sumsing lamu npu na atsai awai shamyit kau na rai myit dai; nang dai hpe malap kau lu na n rai.

Tara Jahprang 26

Shawng Ngai Ai Nsi Naisi Hte Htamshi

¹Na a Karai Kasang Yehowa nang hpe sali wunli matu jaw ai mungdan de nang shang madu sha lu ndai shaloi,

²na a Karai Kasang Yehowa nang hpe jaw ai mungdan hta shawng myin ai nsi naisi amy shagu hta na nang la nhtawm, ka hta bang da nna, na a Karai Kasang Yehowa a mying ningsang tawn da na matu san da ai shara de sa na rai ndai.

³Shing rai dai prat na hkinjawng agyi wa hpan de nang sa nhtawm, “Yehowa anhte hpe jaw na nga ji wa ni hpe dagam da ai mung de ngai du ring ngai gaw, na a Karai Kasang Yehowa a man e dai ni ngai yin la nga nngai,” ngu nna hkinjawng wa hpe tsun na rai wu ai.

⁴Hkinjawng wa mung ka dai hpe na a lata na la nna, na a Karai Kasang Yehowa a hkungri man e tawn da na rai wu ai.

⁵Shing rai na a Karai Kasang Yehowa man e nang tsun na gaw, “Nye wa gaw let hkawm manam Arame masha rai li ai; shi gaw Egutu mung de yu wa nna



dai yang, n law n htam hte sha, shingbyi nga ai kaw na galu kaba ai hte n-gun atsam rawng nna law htam wa ai amyu tai wa ai.

⁶Egutu masha ni mung anhte hpe nhtum nni, zingri zingrat ai hte aja awa yam sha kau mi ai:

⁷shaloi anhte gaw anhte a ji wa ni a Karai Kasang Yehowa hpe shaga gaw ai rai nna, Yehowa anhte a nsen madat mara ya ai hte anhte hkrum ai bungli lit hte nni nkri hpe yu ya mi ai.

⁸Shaloi Yehowa gaw n-gun ja ai lata hte shada da ai lahpum, hkrithpa lam law law hte lamik kumla, mauhpa amu madun nna,

⁹Egutu mung na anhte hpe shaw woi wa nhtawm, nga chyu hte lagat jahku lwi ai ndai mungdan hta woi shawn tawn da ma ni ai.

¹⁰Ya, Yehowa e, nang ngai hpe jaw ai yi hkauna a shawng myin ai nsi naisi ngai la sa ring ngai law,” ngu nna na a Karai Kasang Yehowa a man e nawng let, na a Karai Kasang Yehowa hpe dingnyawm nawku na rai ndai:

¹¹shing rai, na a Karai Kasang Yehowa nang hte na a nta masha ni hpe jaw ya ai chyeju nlang hte hta nang mung, nang hte rau nga ai Lewi wa hte amyu kaga wa mung jawm kabu nga lu na rai myit dai.

¹²Jahkawn hta ai shaning ngu na masum ning ningdaw hta, lu malu hta na htamshi na htammi lahkawn shinggyin tawn nhtawm, na a mare na Lewi wa hte amyu kaga wa, jahkrai nmai ma hte gaida gaina ni hkru hkru kat kat sha lu hkra, shanhte hpe gam jaw na rai ndai.

¹³Shaloi e, na a Karai Kasang Yehowa man e, “Nang ngai hpe hkang da sai hte maren, chyoi pra ai arai ni hpe nye a nta na ngai shapraw nna, Lewi wa hte amyu kaga wa hpe mung, jahkrai nmai ma hte gaida gaina ni hpe mung, gam jaw mase ai: nang hkang da mada ga ni hpe ngai n tawt n lai, malap mali n di kau nngai.

¹⁴Si hkrung bungli rawng yang dai hta na ngai n lang; n san n seng nga yang dai hpe ngai n hkra; si mang shakru ai hta dai hpe ngai n lang shalawm



nngai: nye a Karai Kasang Yehowa a ga ngai madat ni ai: nang hkgang da mada hte maren ngai hkan nang nngai.

¹⁵Na a chyoi pra ai shara, sumsing lamu na gum yu nna, na amyua Israela hpe mung, ji wa ni hpe dagam da ai hte maren, anhte hpe jaw mi ai mungdan, nga chyua hte lagat jahku lwi ai ga hpe mung, shaman ya mi law,” ngu na rai ndai.

Yehowa A Hkgang da Ai Lam Hpe Hkan Nga U

¹⁶Ndai matsun maroi ga hte dawdan ai ga hpe hkan nang lu na nga nna, na a Karai Kasang Yehowa dai ni nang hpe hkgang da nit dai: dai rai nna, na a myit masin mahkra hte na a kraw lawang mahkra hte dai ga hpe nang hkan shatsup lu na rai ndai.

¹⁷Yehowa hpe, na a Karai Kasang rai nga ai, nga nna mung, shi a lam hta hkawm nga na nngai, shi a matsun maroi, hkgang da ai ga hte dawdan ai tara hpe hkan shatsup na nngai, shi a nsen madat mara na ni ai, nga nna mung, dai ni nang yin la nit dai:

¹⁸Yehowa mung, shi a ga ndat hte maren, nang shi a hkgang da ai matsun maroi ga nlang hte hpe hkan shatsup lu n ga nga, shi a sali amyua shatai sa na nga nna mung,

¹⁹shi hpan da sai masha amyua danghta hta, na a kajai gumhkawng ai, na a nsang mying, na a arawng sadang shagrau ya na nga nna mung, shi tsun tawn da sai hte maren, na a Karai Kasang Yehowa a matu nang hpe chyoi pra ai amyua shatai na nga nna mung, Yehowa dai ni yin la nu ai, nga nna Israela amyua hpe tsun wu ai.

Tara Jahprang 27

Ebala Bum Ntsa Na Tawn Hkungri

¹Bai Mawshe hte Israela amyua hta na salang ni gaw, amyua masha ni hpe ning ngu hkgang da mu ai: “Dai ni ngai nanhte hpe tawn da ya ai hkgang da mada ga ni hpe hkan shatsup nga mu.



²Nanhte Yawdan hka wora hkran rap nna, na a Karai Kasang Yehowa nang hpe jaw ai mungdan de du ndai shaloi, nlung kaba ni nang sharawt shadun nna anggadi chya na rai ndai:

³na nji nwa ni a Karai Kasang Yehowa ga ndat nga ai hte maren, nang hpe jaw ai mungdan, nga chyu hte lagat jahku lwi ai ga de shang sha na rap kawt lu jang, ndai jep ai tara ga nlang hte hpe dai nlung ni hta nang ka da na rai ndai.

⁴Yawdan hka rap kawt jang, dai ni ngai hkang da ai nlung ni hpe Ebala bum e sharawt jung nna anggadi chya na rai ndai.

⁵Dai yang e mung, na a Karai Kasang Yehowa a matu, nlung hte tawn hkungri gaw na rai ndai: hpri rai hte n daw n ga la ai sha;

⁶lungdin lung bawng ni hte na a Karai Kasang Yehowa a matu tawn hkungri nang gaw da nna, dai hta na a Karai Kasang Yehowa a matu wan nat hkungga nawng na rai ndai:

⁷mahku hkungga ni mung nang nawng nna, dai yang lu sha let na a Karai Kasang Yehowa a man e kabu gara nga na rai ndai.

⁸Dai nlung ni hta ndai jep ai tara ga nlang hte hpe, nang dan dan pra pra ka da na rai ndai,” ngu nna tsun mu ai.

Ebala Bum Kaw Na Dagam Ai Lam

⁹Bai Mawshe hte hkinjawng ni, Lewi masha ni gaw, Israela amyung hpe, “Israela amyung e, atsin sha nga nna madat mara la mu: dai ni nang gaw na a Karai Kasang Yehowa a amyung tai nga nit dai.

¹⁰Dai re ai majaw na a Karai Kasang Yehowa a ga madat nga nu; dai ni ngai htawn tsun ai hkang da ai ga hte matsun maroi hpe hkan shatsup nga u,” ngu nna tsun mu ai.

¹¹Bai Mawshe gaw dai shani e masha ni hpe hkang da nna,



¹²Nanhte Yawdan hka rap kawt ai hpang, shaman ai maga na matu Gerizim bum e tsap na ni gaw, Simon, Lewi, Yuda, Yishahka, Yawsep hte Ben-yamin rai na rai nga ai.

¹³Dagam dala ai maga na matu Ebalabum e tsap na ni gaw, Rubin, Gad, Ashe, Zebulun, Dan hte Naphtali rai na rai nga ai.

¹⁴Shaloi Lewi a kashu kasha ni gaw nsen shaja nna Israela amyu lasha ni nlang hte hpe ning ngu jahtau na rai ma ai.

¹⁵Yehowa matsat ai rai ngu ai, “sama chye ai wa a lata hte tawklai ai sumla, chyawlai ai sumla galaw nna shim ai kaw tawn da ai wa gaw, dingnye hkrum u ga le,” nga nna dagam yang, amyu masha ni nlang hte gaw, “Amen,” ngu nna htan na rai ma ai.

¹⁶“Kanu kawa hpe roi ai wa gaw dingnye hkrum u ga le,” nga nna dagam yang, amyu masha ni nlang hte gaw, “Amen,” ngu nna htan na rai ma ai.

¹⁷“Htingbu wa a lamuga jarit bandung sit kau ai wa gaw dingnye hkrum u ga le,” nga nna dagam yang, amyu masha ni nlang hte gaw, “Amen,” ngu nna htan na rai ma ai.

¹⁸“Myi n mu ai wa hpe lam shadam ai wa gaw, dingnye hkrum u ga le,” nga nna dagam yang, amyu masha ni nlang hte gaw, “Amen,” ngu nna htan na rai ma ai.

¹⁹“Tara dara ai hta amyu kaga wa hte jahkrai nmai, gaida gaina hpe, n sun n ang ai hku jasum ai wa gaw dingnye hkrum u ga le,” nga nna dagam yang, amyu masha ni nlang hte gaw, “Amen,” ngu nna htan na rai ma ai.

²⁰Kawa hte sha seng ai kawa madu jan hte nga sha ai wa gaw dingnye hkrum u ga le, nga nna dagam yang, amyu masha ni nlang hte gaw, Amen ngu nna htan na rai ma ai.

²¹“Dusat yamnga lama ma hte nga sha ai wa gaw dingnye hkrum u ga le,” nga nna dagam yang, amyu masha ni nlang hte gaw, “Amen,” ngu nna htan na rai ma ai.



²²“Kawa a shayi sha, kanu a shayi sha ngu ai, tinang a kanau kana hte nga sha ai wa gaw dingnye hkrum u ga le,” nga nna dagam yang, amyu masha ni nlang hte gaw, “Amen,” ngu nna htan na rai ma ai.

²³“Tinang a kani hte nga sha ai wa gaw dingnye hkrum u ga le,” nga nna dagam yang, amyu masha ni nlang hte gaw, “Amen,” ngu nna htan na rai ma ai.

²⁴“Htingbu wa hpe mayun de nna gyam anu ai wa gaw dingnye hkrum u ga le,” nga nna dagam yang amyu masha ni nlang hte gaw, “Amen,” ngu nna htan na rai ma ai.

²⁵“Mara n lu ai wa hpe sat na lam shabrai la sha ai wa gaw dingnye hkrum u ga le,” nga nna dagam yang, amyu masha ni nlang hte gaw, “Amen,” ngu nna htan na rai ma ai.

²⁶“Ndai jep ai tara ga hpe n hkan galaw ai wa gaw dingnye hkrum u ga le,” nga nna dagam yang, amyu masha ni nlang hte gaw, “Amen,” ngu nna htan na rai mu ai.

Tara Jahprang 28

Madat Mara Ai Majaw Chyeju Lu La Na Lam

¹“Dai ni ngai nang hpe hkan da mada ga yawng hpe hkan nang lu hkra, na a Karai Kasang Yehowa a ga hpe nang azin ayang madat n yang gaw, na a Karai Kasang Yehowa, masha amyu nlang hte hta nang hpe shagrau na rin dai:

²na a Karai Kasang Yehowa a ga nang madat n yang gaw, ndai chyeju shaman nlang hte na ntsa e du nna nang kaw pru na ra ai.

³Na a mare hta chyeju shaman lu la na ra ai; na a yi hkauna hte chyeju shaman lu la na ra ai

⁴Kashu kasha matu mara hta mung, na lamu ga nsi naisi hta mung, yamnga mayat maya ai hta na, na a dumsu hte sagu bainam ulung ni hta mung, chyeju shaman lu la na ra ai.



⁵Na a shingnoi htingga hta mung, muk gumrin ai ban hta mung, chyeju shaman lu la na ra ai.

⁶Nhku shang wa yang shaman lu la na ra ai, shinggan pru wa yang, chyeju shaman lu la na ra ai.”

⁷“Yehowa gaw nang hpe hpyen ai gumlau ni hpe na a man e jasum kau na mu ai: shanhte nang hpang de lam langai sha hta shang ma timung, lam sanit hku na a man na htaw mat na mara ai.

⁸Na a sutdek hta mung, nang galaw ai lam magup hta mung, Yehowa gaw na a ntsa e chyeju shaman lu la na hku tsun ya na rin dai: na a Karai Kasang nang hpe jaw ai mung hta nang hpe shaman ya na ra ai.

⁹Na a Karai Kasang Yehowa a hkang da ai ga nang shatup nna shi a lam hkan sa n yang gaw, shi nang hpe dagam da ai hte maren, nang hpe shi a matu chyoi pra ai amy shatai nga na rin dai.

¹⁰Shing rai nang hpe Yehowa a amying ningsang hte nan shamyng ai wa rai nga ai, nga nna ga ntsa amy nlang chye lu ai hte nang hpe hkrit gari nga na ra ai.

¹¹Yehowa nang hpe jaw na nga, nji nwoi ni hpe dagam da ai mungdan hta, shayi shadang sut, yamnga sut, nai mam sut kaja, Yehowa nang hpe shakat ya na ra ai.

¹²Na a mungdan hta du hkra ladaw shagu lamu marang jahtu ya na matu, Yehowa gaw shi a sutdek kaja ngu ai Sumsing lamu hpaw ya nna, na lata galaw ai lam magup hta nang hpe shaman ya na ra ai: masha amy law law hpe nang mahtang hkoi ya lu na rin dai, nang gaw hkoi la ra na n rai.

¹³Dai ni ngai nang hpe hkang da ai, na a Karai Kasang Yehowa hkang da mada ga ni hpe hkan shatup lu hkra, nang madat mara nna,

¹⁴dai ni ngai nanhte hpe hkang da ai lam hta na pai de hkra de n yit, Hpara shaje ni a hpang n hkan, dai ni hpe n jaw n jau ai nga n yang gaw, Yehowa



nang hpe nmai n shatai ai sha abaw shatai na rin dai: nang gaw npu taw na n rai, ntsa e hkrai nga lu na rin dai.”

N Madat Mara Ai Majaw Dingnye Lu La Na Lam

15“Bai, dai ni ngai nang hpe hkang da ai, na a Karai Kasang Yehowa hkang da ai ga hte matsun maroi nlang hte hpe hkan nang na, shi a nsen nang n madat n yang gaw, ndai dagam dala dingnye nlang hte gaw na ntsa e du nna nang kaw pru na ra ai.

16Na a mare hta dingnye rawng na ra ai; na a yi hkauna de dingnye rawng na ra ai.

17Na a shingnoi htingga hta mung, muk gumrin ai ban hta mung dingnye rawng na ra ai.

18Kashu kasha matu mara hta mung, na lamu ga nsi naisi hta mung, yamnga mayat maya ai hta na, na a dumsu hte sagu bainam ulung ni hta mung, dingnye rawng na ra ai.

19Nhku shang wa de mung dingnye rawng na ra ai, shinggan pru wa de mung, dingnye rawng na ra ai.”

20“Tinang galaw shut ai yubak hte ngai Yehowa hpe kau da ai mara majaw, nang hten byak nna alawan htum mat ga du hkra, na lata galaw ai lam magup hta, dagam dala, sharu shatsang, aroi arip, na ntsa e du shangun na we ai.

21Nang shang sha na mungdan hta na nang hpe jahtum kau lu hkra, Yehowa gaw dai ana zinli nang hta shakap na wu ai.

22Yehowa gaw nang hpe mang shakrwi krawi ai, ali awaw waw ai, nma bya ai, bungge ge ai, jan gri ai, hkau pyi pyi ai, mam maru ru ai hte tsin-yam dai ni gaw nang kaw hkan nang na mara ai.

23Na baw ntsa na sumsing lamu gaw magri, na npu na lamu ga gaw ahpri tai na ra ai.

24Yehowa gaw na a mungdan hta htu ai marang hpe ga nhpu hte nbun shatai nna, nang htum mat ai du hkra dai gaw lamu de na, na ntsa e htu na ra ai.”



²⁵“Nang hpe hpyen ai ni a man e Yehowa gaw nang hpe jasum kau na ndai; lam langai sha hku nang shanhte hpang de htim sa wa ai rai timung, lam sanit hku shanhte a man na nang hprawng htaw lu na rin dai; shing rai, ga ntsa ting na mungdan shagu de nang htawt hprawng hkawm lu na rin dai.

²⁶Na a si mang gaw ntsa malen u ni hte nam na matse labye ni a shat tai na ra ai: dai ni hpe gawn kau lu na kadai mung nga na n rai.

²⁷Yehowa gaw nang hpe Egutu mung na shakrwi hte du htau htau ai, machyit chyit ai hte maru ru ai ana ngu ai, n mai chye ai ana hte tsin-yam jaw na rin dai.

²⁸Yehowa gaw nang hpe mana bu ai, myi hten ai, mau pung ngang ai hte tsin-yam jaw nna,

²⁹myi hten ai wa gaw n sin e lamawm ai zawn, shani chyingtung e pyi nang lamawm hkawm na rin dai; nang galaw ai lam n byin ai hte, zingri zingrat kashun kashe ai sha hkum na rin dai; nang hpe kadai mung hkaye la lu na n rai.

³⁰Nang num mahtan tawn timung, masha wa la kau na ra ai; nta gap tawn timung, nang nan rawng lu na n rai; tsabyi sun hkai tawn timung, nang nan di sha lu na n rai.

³¹Na a nga hpe na a man e sat tawn timung, nang nan shan sha lu na n rai; na a lawze hpe adip akrip rai la mat wa nhtawm bai sa ya na n rai; na a sagu ni hpe gumlau wa lata de shang wa nga timung, nang hpe hkaye la ai masha pru na n rai.

³²Na a shayi shadang sha ni masha tsasam a lata de shang mat wa nna, nang gaw shani tup shanhte hpe hkan mada let gawng run nga na rin dai; na a lata hta mung, lapyin rawng na n rai.

³³Na a mungdan a nsi naisi hte nang galaw tawn ai sutgan yawng gaw nang n mu n chye yu ai masha amyua sha kau na mara ai; nang chyawm gaw zingri zingrat hkum sha ai tut rai na nit dai:



- ³⁴shing rai, nang hkrum sha ai shoihpa a majaw nang mana mat na rin dai.
- ³⁵Yehowa gaw na a lahput hte shinglang hta sha n rai, lagaw lahpan kaw nna baw pungting hkren, mai n chye ai shakrwi hte tsin-yam jaw na rin dai.”
- ³⁶“Yehowa gaw nang hte na a ntsa e nang shadun ai hkawhkam wa hpe, nang mung n chye, na nji nwa ni mung n chye ai amyuu hpang de woi mat wa na marin dai rai nna, dai yang e hpun hpara, nlung hpara re ai Hpara shaje ni hpe nawku lu na marin dai.
- ³⁷Yehowa nang hpe woi mat wa ai mungdan shagu hkan e, nang gaw masha ni a mau shara, abung shadawn chyai shara hte asawng shara tai na rin dai.
- ³⁸Mam nli law law wa na a yi hkauna de nang la sa timung, dinggam ni sha kau ai majaw kachyi sha shu la lu na ndai.
- ³⁹Tsabyi sun hkai sharing tawn timung, shingtai sha kau ai majaw tsabyi si di la lu na n rai tsabyi jahku mung lu lu na n rai.
- ⁴⁰Nang nga ai shara magup hta tsanlun hpun tu timung, si garai n myin yang run mat ai majaw tsanlun sau hte na hkum hpe chya lu na n rai.
- ⁴¹Kashu kasha shaprat timung, shanhte bawng dung mat na re ai majaw, na a kasha ngu lu na n rai.
- ⁴²Na a mungdan a hpun tu matu hte lamu ga nsi naisi nga manga hpe dinggam ni sha kau na mara ai.
- ⁴³Nang hte rau nga ai amyuu kaga wa gaw grau tsaw wa nna na ntsa de nga na ra ai; nang chyawm gaw npu shang nna taw lu na rin dai.
- ⁴⁴Shi mahtang nang hpe hkoi shap lu na ra ai, nang chyawm gaw shi hpe hkoi shap lu na n rai; shi mahtang baw tai nna nang gaw nmai tai na rin dai.
- ⁴⁵Na a Karai Kasang Yehowa nang hpe hkang da mada hte matsun maroi ga ni hpe hkan nang na nga, shi a nsen hpe nang n madat ndai majaw, nang htum mat ga du hkra dai dagam dala dingnye nlang hte gaw na a ntsa e du nna nang kaw pru na ra ai:



⁴⁶dai gaw na a ntsa e mung, na amyu matu ni a ntsa e mung, prat dingsa lamik kumla hte mauhpa amu tai nga na ra ai.”

⁴⁷“Nang ngamu nga mai ai hte yang, na a Karai Kasang Yehowa hpe kabu gara ai myit hte n daw n jau ndai majaw,

⁴⁸Yehowa nang hpang de shangun dat ai masha hpyen wa hpe, kawsi hpang kara, singgu krin, matsan tsin-yam hkrum let daw jau lu na ndai: nang hpe jahtum kau lu ai du hkra, dai wa gaw na a du hta hpri kandang jahpai na ra ai.

⁴⁹Yehowa gaw, kalang htim ai zawn larau ai masha amyu mi, tsan ai shara lamu ga htum na, nang hpang de sa gasat shangun na ra ai; dai amyu a shaga ai ga nang chye na na n rai:

⁵⁰dai amyu gaw ru ai myi man man nna, dingla wa hpe hpa n nawn, ma hpe mung n gawn;

⁵¹nang htum mat ai du hkra shanhte gaw na a yamnga, na a nsi naisi sha na mara ai; nang kaw jahten kau lu hkra, nai mam, tsabyi jahku, tsanlun sau, dumsu kasha hte sagu bainam kasha re ai ni hpe, na a matu tawn da ya na n rai.

⁵²Na mungdan hkan na, nang shamyet kam da ai mare bunghku, dai tsaw ai hte ngang ai bunghku ni, ndaw nru mat dingsa, na a mare ni hpe wang tawn na maru ai: na a Karai Kasang Yehowa nang hpe jaw ai mungdan shara shagu na mare nga manga hpe wang tawn na maru ai.

⁵³Shing rai wang tawn ai hte masha hpyen ni e shinggyin tawn ndai shaloi, tinang hkritung hkriwang na, na Karai Kasang Yehowa nang hpe jaw ai shayi shadang sha ni a shan sha lu kaw du na rin dai.

⁵⁴Na a mare yawng hpe masha hpyen ni wang tawn nna, nang hpe shakyin tawn ndai shaloi, nanhte hta nachying sumnung shingdi ai la wa pyi, lusha htum ai majaw, tinang a kasha shan sha yang,



⁵⁵tinang a kahpu kanau, tinang a lahpyen na madu jan hte naw ngam nga ai kasha ni hpe pyi manawn ai myit rawng nna, shanhte hte jawm sha hkraw na n rai.

⁵⁶Na a mare yawng hpe masha hpyen ni e wang tawn nna, nang hpe shakyin tawn ndai shaloi, nanhte hta nachying hkik htap ai hte shingdi la nna, hkik htap shingdi man sai majaw ga pyi n kabye wam ai num jan pyi gaw,

⁵⁷lusha hpa nan n nga ai majaw, tinang shangai ai ma chyangai hte tinang hkritung na ma manang hpe pyi, tinang hkrai lagyim sha kau nna, tinang a lahpyen na madu wa hte tinang a shayi shadang sha ni hpe jaw sha na pyi manawn na wu ai.”

⁵⁸“Na a Karai Kasang Yehowa ngu ai hpung shingkang hte hkrithpa rai nga ai mying ningsang hpe, hkrit kang nga na matu, ndai laika hta ka da ai tara matsun yawng hpe nang n hkan ai nga n yang gaw;

⁵⁹Yehowa gaw, nang hkrum sha na ana zinli hte na a amyū matu ni hkrum sha na ana zinli ngu na, mauhpa ana, nachying kaba nna na du ai ana, grai laja nna na du ai ahkya shakap na ndai.

⁶⁰Dai hta kaga, nang hkrit kang ai Egutu mung na ana zinli yawng mayawng shi na ntsa e du shangun nna, dai ana ni nang hta kap na ra ai.

⁶¹Dai hta n-ga, ndai laika hta n ka lawm ai machyi makaw hte ana zinli amyū shagu mung, nang n htum mat dingsa, na ntsa e Yehowa shangun dat na ra ai.

⁶²Nanhte sumsing lamu shagan made law htam myit dai rai timung, na a Karai Kasang Yehowa a nsen hpe n madat myit dai majaw kachyi sha mi rai mat na marin dai.

⁶³Nang hpe chyeju hte karum nna shalaw jahtam ai amu hta Yehowa awng sharawng wu ai zawn, nang hpe hpya nna shayawm shagrit ai amu hta awng sharawng na wu ai rai nna, nang wa shang sha na rin dai mung hta na ningli shamyit kau ai hkrum na rin dai.



⁶⁴Yehowa gaw lamu htum maga mi kaw nna lamu htum maga mi du hkra masha amyu nlang hte hta shara magup de nanhte hpe shabra kau nna, nang mung n chye ai, nji nwa ni pyi n na yu ai hpun hpra, nlung hpara re ai Hpara shaje ni hpe nawku lu na rin dai.

⁶⁵Dai amyu ni hta nang ngamu lu na n rai, kan zaw chying lu na n rai; Yehowa gaw nang hpe masin kahpra ai, myi man sum na hte minla byaw mat ai, jahkrum na ndai rai nna;

⁶⁶na asak sum wa magang ai lam hpe myit ru nga na rin dai: shani shana hkrit gari nga let, na asak prawn na n prawn na lam myit ung ang nga na rin dai.

⁶⁷Na a myit masin hta na hkrihpa lam hte, na myi e mu lu ai lam ni a majaw, jahpawt e rai yang, ‘Jan lau du u ga le,’ shana e rai yang, ‘Nhtoi lau htoi u ga le,’ nga nna marit nga na rin dai.

⁶⁸Lam ndai nang galoi mung bai mu lu sa na n rai, nga nna tsun kau sai lam hku, Yehowa gaw nang hpe Egutu mung de sanghpaw li hte bai woi sa wa nna, dai yang e mayam num mayam la sa tai nna, hpyen ni hpe tinang hkum dai sa dut timung, mari na kadai n nga ai.”

⁶⁹Ndai hte gaw Horeb bum e Yehowa Israela amyu hte shaka da ai ga shaka hta kaga, Moba mung e dai amyu hte shaka da na matu, Yehowa Mawshe hpe hkang da ai ga shaka rai nga ai.

Tara Jahprang 29

Ga Shaka Hkan Shatsup Shaja Nga Na Lam

¹Bai, Mawshe gaw Israela amyu masha nlang hte hpe shaga nna, Yehowa Egutu mung e Hpara-u hkawhkam hta mung, shi a mayam ni nlang hte hta mung, shi a mungdan ting hta mung, nanhte a man e shi galaw sai lam nlang hte ngu ai:

²tinang myi hte mu lu ai nachying kaba ai chyam dinglik amu, nachying kaba ai lamik kumla hte mauhpa hpung shing kang ni hpe nanhte mu yu manit dai:



³rai timung, chye na lu ai myit masin, mu la lu ai shinggan myi, na la lu ai na gaw, dai ni du hkra Yehowa nanhte hpe garai n jaw myit dai.

⁴Ngai gaw nanhte hpe mali shi ning tup dai nam mali lam hku woi wa made yang, ngai nanhte a Karai Kasang Yehowa rai nga nngai gaw nanhte chye lu hkra, nanhte a hpun palawng n tsam mat, nanhte din ai kyepdin mung n htum;

⁵nanhte muk mung n sha, tsabyi hte chyaru mung n lu ra myit dai.

⁶Nanhte ndai de pru myit dai shaloi, Hesbon hkawhkam Sihon hte Bashan hkawhkam Oga gaw anhte hpe hkap gasat na nga pru sa ma ai hpe, anhte mahtang shan hpe dang kau lu ga ai:

⁷shing rai shan a lamu ga anhte kashun la nna, Itubin amyu, Gad amyu hte Manashe amyu chyen mi hpe sali ga matu jaw kau sagaw ai.

⁸Dai rai nna, nanhte galaw ai lam magup hta nanhte awng wa lu myit ga, ga shaka ndai hpe hkan shatsup shaja nga mu.

⁹Nanhte a Karai Kasang Yehowa gaw, dai ni nanhte hpe shi a amyu shatai na nga, nang hpe tsun da sai hte, na nji nwa Abraham, Isak, Yaku hte hta dagam da sai hte maren,

¹⁰na a Karai Kasang tai nga na matu, dai ni na Karai Kasang Yehowa nang hte tawn da ai shaka ga hte dagam ga hpe yin la na nga,

¹¹nanhte a amyu hta na baw mung ni, salang ni, du agyi ni hte Israela amyu numsha lasha ma kaji ni kaw nna, na dap kata e nga ai hpun hta hka ja shingbyi manam du hkra,

¹²nanhte a Karai Kasang Yehowa man e, yawng mayawng dai ni tsap nga myit dai.

¹³⁻¹⁴Dai hta n-ga, ndai shaka ga hte, ndai dagam ga hpe nanhte hte tawn da ai sha n rai: dai ni anhte a Karai Kasang Yehowa a man e tsap nga ai ni hte mung, dai ni anhte hta n tsap lawm ai ni hte mung tawn da nngai:



¹⁵kaning rai nme law, Egutu mung e anhte kaning rai nga nga ga ai mung, lam hkan e, masha amyuni a ka-ang hku kaning rai ga lai wa ai mung nanhte chye myit dai:

¹⁶shanhthe a matsat shabat lam ni hte shanhthe nawku ai hpun, nlung, aja, gumhpraw hpara sumla ni hpe mung nanhte mu manit dai:

¹⁷dai re ai majaw, anhte a Karai Kasang Yehowa kaw na yit mat wa mayu ai myit pru nna, dai masha amyuni a hpara hpe sa nawku ai numsha, lasha, shing n rai amyuni lakung langai ngai nanhte hta n nga pru u ga mung; nanhte hta na agung hte pila si si chye ai aru npawt n tu pru u ga mung;

¹⁸shing re ai wa ndai dagam dala ga na jang, “Ngai gaw nye a myit ja ai lam hkan nna, katsing mi da chyahkraw mi da nlang hten mat wa hkra rai timung, ngai gaw pyaw na nngai,” nga nna tinang myit hta awng nga ai wa n nga pru u ga mung, sadi nga mu.

¹⁹Dai wa hpe Yehowa lahpawt na wu ai n rai; Yehowa pawt bu ai hte nsu ai myit gaw dai wa a ntsa e grung nga nna, ndai laika hta ka da ai dagam dala nlang hte hpe dai wa a ntsa e ru bun na wu ai; Yehowa mung dai wa a amyung hpe sumsing lamu npu na arut kau na wu ai.

²⁰Yehowa mung, ndai tara laika hta ka da ai ga shaka dingnye nlang hte hte maren, dai wa hpe Israela amyuni matu hta na lat kau nna arai jaw na matu jahku tawn na wu ai.

²¹Dai mungdan hta Yehowa shakap tawn ai ana zinli hte machyi makaw lam hpe mung,

²²Yehowa a pawt ai n-yun bu nna galau kau ai Sodom, Gomora, Adma, Zeboim mare ni hten mat ai zawn, mungdan ting kan hte jum wan hkru nna, nli n gat, nai mam n si, tsingdu tsingman n tu ai lam hpe mung,

²³htawm hpang prat na nanhte a kashu kasha ni hte sumtsan mung na sa ai tsasam wa mu ma yang, masha amyuni myu ni gaw, “Ndai mungdan hpe hpa majaw Yehowa ning di wu ai i? Nde wa pawt ai sindawng gaw kaning re ai i?” nga nna san shajang na mara ai.



²⁴Shaloi masha ni gaw, “Shanhte a kaji kawoi ni nawku ai Karai Kasang Yehowa shanhte hpe Egutu mung na shaw woi wa ai shaloi, shanhte hte tawn da ai ga shaka hpe run kau mu ai majaw mung,

²⁵shawng de shanhte n chye ai, shanhte hpe mung n hkang da ai Hpara shaje ni hpe nawku jaw jau ma ai majaw mung,

²⁶laika dai hta ka da ai dingnye nlang hte hpe ndai mung hta jahkrat nna, Yehowa a pawt bu ai sindawng grung nga ai hte,

²⁷shanhte a mungdan kata na Yehowa shanhte hpe shaw kau nna, dai ni du hkra, kaga mungdan de gawt shapraw kau ai rai nga ai,” nga nna tsun dan na mara ai.

²⁸Makoi magap nga ai hte gaw anhte a Karai Kasang Yehowa hte seng nga ai: ndai tara matsun nlang hte gaw, anhte hkan nang nga lu hkra, dan shapraw ya sai lam ni gaw, anhte hte anhte a kashu kasha ni hte htani htana seng nga ai.

Tara Jahprang 30

Yehowa Kaw Kayin Wa Ai Hpang Nga Mu Nga Mai Ai Lam

¹“Rai timung, ndai lam yawng mayawng ngu ai, na a man e ngai tawn da ai shaman chyeju hte dagam dala dingnye nlang hte gaw, na ntsa e du nna, na a Karai Kasang Yehowa nang hpe shachyut kau ai mungdan shagu hte hta ndai lam ni hpe dum nga let,

²na a Karai Kasang Yehowa a hpang de bai kayin nna, dai ni ngai nang hpe hkang da mada hte maren, nang hte na a nshu nsha ni shi a ga hpe myit masin kraw lawang ting hte madat mara yang gaw;

³na a Karai Kasang Yehowa mung, nang hkrum ai bawng nan amu hpe jahtum ya nna, nang hpe matsan dum ai hte kayin nhtawm, nang hpe shabra kau ai mungdan shagu hta na nang hpe shinggyin la na rin dai.



⁴Na a bawng dung manang nkau mi gaw sumsing lamu npu tsan htum ai shara de gawt kau ai hkrum timung, dai kaw nna na a Karai Kasang Yehowa nang hpe shinggyin la na ra ai:

⁵shing rai na a nji nwa ni shang madu sha ai mungdan de na a Karai Kasang Yehowa nang hpe bai shawn tawn nna, dai hta nang shang sha lu na rin dai: shaloi shi nang hpe bai lahku ai hta, nji nwa ni hta nang hpe grau nna shalaw jahtam na rin dai.

⁶Nang hkrung nga lu hkra, na a Karai Kasang Yehowa hpe na a myit masin kraw lawang mahkra hte tsawra lu na matu, na a Karai Kasang Yehowa gaw na a myit masin hte, na matu mara ni a myit masin hpe matu gadoi ya na ra ai.

⁷Na a hpyen wa ngu ai, nang hpe n dawng n yawt ai hte zingri zingrat ai ni hpe mung, ndai dagam dala dingnye nlang, na a Karai Kasang Yehowa shanhte hpe jahkrum na wu ai.

⁸Nang chyawm gaw bai wa nna, Yehowa a nsen madat mara let, dai ni ngai hkan da mada matsun maroi ni hpe hkan shatsup nga na rin dai.

⁹Nang gaw na a Karai Kasang Yehowa hpang de na myit masin mahkra hte kraw lawang mahkra hte kayin wa n yang gaw;

¹⁰nang galaw ai lam magup tai wa lu na hte, na a shayi shadang, sutgan yamnga, nsi naisi gumja wa na ra ai: kaning rai nme law, Yehowa gaw na nji nwa ni hta awng sharawng wu ai zawn, na a akyu matu nang hta mung awng sharawng na ra ai.

Asak Hkrung Ai Hte Si ai Hpe Lata La U

¹¹“Dai ni ngai nang hpe hkan da ai matsun maroi gaw, nang n hkan lu hkra yak ai n rai, nang hte tsan la ai mung n rai.

¹²“Dai tara hpe anhte madat nna hkan shatsup lu hkra, sumsing lamu de kadai lung nna anhte hpang de la sa na i?’ nga nna san na gaw, sumsing lamu de nga ai n rai.



¹³Dai tara anhte madat nna hkan shatup lu hkra, ‘Nammukdara wora hkran kadai rap nna anhte hpang de la sa na i?’ nga nna san na mung, nammukdara wora hkran e nga ai n rai.

¹⁴Dai mungga gaw nang hkan lu na matu nang hte htep rai nga ai: na n-gup hta mung na kraw lawang hta mung rawng nga lit dai.”

¹⁵“Yu u, nang asak galu nna mayat maya wa lu na hte, nang shang madu sha na mungdan hta, na a Karai Kasang Yehowa nang hpe shaman ya lit ga gaw, na a Karai Kasang Yehowa hpe tsawra ai hta, shi a lam hkan nga nna, shi a hkan da ai ga, shi a matsun maroi hte ga madat hpe hkan nang nga nu, ngu nna dai ni nang hpe hkan da ai ga hta,

¹⁶asak hkrung lam hte ngamu lam, si hkrung si htan, lam hte matsan tsin-yam lam na a man e ngai dai ni tawn da ya sade ai.

¹⁷Dai n rai, na a myit dam mat wa nna, madat mara myit n rawng ai hte agung alau ai de hkan nang nna Hpara shaje sa nawku mat wa n yang gaw;

¹⁸Yawdan hka rap nna shang sha na marin dai mungdan hta asak hpungngang n nga ai; nanhte teng teng hten byak mat na marin dai, ngu nna dai ni ngai nanhte hpe shadum da nga nngai.

¹⁹Asak hkrung lam hte si htan lam, shaman ai chyeju lam hte dagam dala dingnye lam, na a man e dai ni ngai tawn da ya sade ai, ngu nna na a lam samsing lamu hte ginding aga hpe ngai sakse da ya se ai: dai rai nna, nang hte na a amyut matu ni hkrung nga lu myit ga gaw, asak hkrung ai lam lata la mu:

²⁰na a Karai Kasang Yehowa hpe tsawra u, shi a nsen madat mara nga u, shi hta manoi manat nga u; kaning rai nme law, shi gaw na a asak hkrung lam hte na a prat galu na lam rai nga ai: dai rai jang, Yehowa Abraham, Isak, Yaku hte hpe jaw na nga dagam da ai mungdan hta nang anga nga lu na rin dai,” ngu nna Israela amyut masha mi hpe tsun da wu ai.

Tara Jahprang 31

Mawshe A Shara Kaw Yawshu Bai Woi Awn Ai Lam



- ¹Shaloi Mawshe gaw Israela amyung hpe ndai ga madat tsun da wu ai.
- ²Shi shanhte hpe tsun wu ai gaw, “Ngai gaw dai ni asak latsa e hkun ning du ni ai: ya kaw nna nanhte a man e ngai n hkawm n sa lu ni ai: Yehowa mung, ‘Nang ndai Yawdan hka n rap lu na ndai,’ ngu ni ai.
- ³Na a Karai Kasang Yehowa gaw na a shawng e rap sa wa nhtawm, dai mung na masha amyung nlang hpe shamyit kau nna shanhte a shara e nanhte shang sha lu na marin dai: Yehowa tsun da sai hte maren, Yawshu gaw na a man e rap lu na ra ai.
- ⁴Yehowa mung shi jahten kau ai Amori hkawhkam Sihon yan Oga a mungdan hte shan hpe di ai zawn, dai hkran na masha amyung ni hta mung di na wu ai.
- ⁵Yehowa gaw shanhte hpe nanhte a lata de ap kau na ru ai rai nna, ngai hkanng da mada hte maren shanhte hpe nanhte di lu na marin dai.
- ⁶Dai rai nna, nanhte n-gun da ting mu, myit nden shaja mu; hkum tsang myit, shanhte hpe hkum hkrit myit: nanhte hte rau hkawm sa nga ai wa gaw na a Karai Kasang Yehowa nan rai nga ai: shi nang hpe kau da na n rai, nang hpe kau rap rai na n rai,” ngu nna tsun mu ai.
- ⁷Shaloi Mawshe Yawshu hpe shaga la nna, “Nang mung n-gun da ting u, myit nden shaja u: Yehowa ndai ni hpe jaw na nga ji wa ni hpe dagam da ai mungdan nang shanhte hte rau rap sa nna, dai mungdan hpe madu sha shangun na rai ndai.
- ⁸Na a man e hkawm sa ai wa Yehowa rai nga ai; shi nang hte rau nga nga ai rai nna, shi nang hpe kau da na n rai, nang hpe kau rap di na n rai; hkum tsang et, myit hkum htum e;” ngu nna Israela amyung ting a man e tsun da wu ai.

Tara Hpe Hti Ai Lam

- ⁹Shaloi Mawshe gaw ndai tara ga nlang ka da nna, Yehowa a ga shaka sumpu hpai ai Lewi amyung hkinjawng ni hte Israela salang ni nlang hte a lata hta ap da wu ai.



¹⁰Shing rai Mawshe shanhte hpe hkang da mu ai gaw, “Sanit ning du nna, mayam dat dat ai ningdaw ngu na sum poi du jang,

¹¹nanhte a Karai Kasang Yehowa san da na ra ai shara e Israela amyu ting shi a man e tinang hkum pru dan na sa ma ai shaloi, ndai tara ga hpe Israela shawa hpawng nlang a man e hti dan na rai myit dai.

¹²Numsha, lasha ma kaji kaba nlang hte, na a mare na shingbyi manam ni chye na lu nna, na a Karai Kasang Yehowa hpe hkrit hkungga let ndai tara ga nlang hpe hkan nang nga mu ga, amyu masha ni hpe jahpawng tawn mu:

¹³dai rai jang, garai n chye ai ma ni na la lu nna, nanhte Yawdan hka wora hkran e shang sha lu na marin dai mungdan hta nga pra lu prat dingsa, nanhte a Karai Kasang Yehowa hpe hkrit hkungga nga na matu sharin la lu na mara ai,” ngu nna hkang da wu ai.

Israela A Gumlau Ai Lam

¹⁴Bai, Yehowa Mawshe hpe tsun wu ai gaw, “Nang si na nhtoi du magang ra ai: Yawshu hpe shaga la su; ngai shi hpe hkang da we ga, shawa sum de pru sa marit,” ngu wu ai. Dai rai nna Mawshe yan Yawshu pru sa nna shawa sum de sa nga ma ai.

¹⁵Yehowa mung dai sum e sumwi shadaw hta dan pru nna, sumwi shadaw gaw sum chyinghka ntsa e jung nga ai.

¹⁶Shaloi Yehowa Mawshe hpe, “Yu u, nang gaw nji nwa ni hte yup pyaw nga na nit dai; ndai amyu masha ni chyawm gaw rawt nna, ya sa wa ai mung e nga ai tsasam amyu ni nawku ai Hpara ni hte shut hpyit nna, ngai e kau da let ngai tawn da ya ai ga shaka run kau na ra ai.

¹⁷Dai shani e ngai shanhte hpe masin pawt nna shanhte hpe kabai kau na we ai; shanhte kaw na nye a myi man ngai makoi kau nna, shanhte hten bya hkrum ai hte ruyak kyin dut amyu myu kadup na mara ai: dai shani shanhte gaw, ‘Anhte a Karai Kasang anhte hta n nga ai majaw ndai yubak shoihpa anhte a ntsa e du ai n rai nga a ni?’ nga na mara ai.



¹⁸Shanhte Hpara shaje h pang de rai mat wa nna, shut ai yubak nlang hte a majaw, dai shani e ngai gaw nye myi man shanhte kaw na teng teng makoi kau na we ai.

¹⁹Dai rai nna, ndai mahkawn mangoi ga hpe ka tawn da nna, Israela kashu kasha ni hpe sharin ya mu: dai mahkawn mangoi ga gaw Israela kashu kasha ni a man e nye a lam sakse tai nga na matu shanhte a n-gup hta rawng nga malu ga.

²⁰Kaning rai nme law, shanhte a kaji kawa ni hpe ngai dagam da ai hte maren, nga chyu hte lagat jahku lwi ai mung de shanhte hpe ngai shaw tawn nna, shanhte hkru hkru kat kat sha lu ai hte hpum sau ai shani e, Hpara shaje ni h pang de shanhte dam mat wa nna daw jau na mara ai; shanhte ngai hpe jahpoi nna nye a ga shaka run kau na mara ai.

²¹Shing rai nna, yubak shoihpa nlang hte hte kadup ai shani dai mahkawn ga gaw shanhte a man e sakse tai nga na rai ai; shanhte a amyu lakung gaw dai hpe malap kau mai na n rai: ngai dagam ai mung de shanhte hpe garai n shawn yang nna pyi shanhte a myit hta maw mawn ai lam hpe ngai chye ya nga nngai,” ngu nna tsun wu ai.

²²Mawshe mung dai shani e ndai mahkawn mangoi ga ka da nna Israela kashu kasha ni hpe sharin ya wu ai.

²³Nun a kasha Yawshu hpe mung, “N-gun da ting u, myit nden shaja u; ngai dagam da ai mungdan de Israela kashu kasha ni hpe nang woi shawn na rai ndai; nang hte rau ngai nga nga na ring ngai,” ngu nna hkanng da wu ai.

²⁴Mawshe gaw ndai tara ga hpe laika hta azin ayang ka da ngut jang,

²⁵Yehowa a ga shaka sumpu hpai ai Lewi masha ni hpe Mawshe hkanng da wu ai gaw,

²⁶“Ndai tara laika hpe lu na, nanhte a Karai Kasang Yehowa a ga shaka sumpu makau e tawn da mu; dai gaw na a matu sakse tai nga na rai nga ai.

²⁷Kaning rai nme law, nang hta gumlau ai myit hte du ja ai myit rawng lit dai gaw ngai chye nga nngai; yu mu, ngai hkrung nga ai hte nanhte kaw naw



nga nga yang pyi, nanhte Yehowa hpe gumlau manit dai; ngai si ai hpang dai hta grau nna gumlau na ni, n rai myit ni?

²⁸Nanhte a amyau lakung ni a myit su salang ni hte du agyi ni hpe ngai kaw jahpawng tawn maru; ngai shanhte hpe ndai ga nlang tsun da nna, shanhte a man e sumsing lamu hte ginding aga hpe gang nna sakse tawn da we ga.

²⁹Kaning rai nme law, ngai si mat ai hpang nanhte gaja wa htak mat nna, ngai hkanng da ai lam hta na dam mat wa na marin dai gaw, ngai chye nga nngai; Yehowa a man e shut hpyit nna tinang lata e galaw ai amu hte shi hpe shapawt ai majaw, htawm hpang prat e nanhte ruyak tsin-yam hte kadup na marin dai,” ngu nna shadum da wu ai.

Mawshe A Mahkawn Ga

³⁰Shaloi Mawshe ndai mahkawn mangoi ga ma hkra, Israela shawa hpung a man e tsun hkai wu ai gaw:

Tara Jahprang 32

¹“Sumsing lamu e, madat u, ngai tsun de ga, Ginding aga, ngai tsun ai ga na la u ga.

²Tsit lali ai tsingdu hta htu bun ai marang hte, Namlap hta htu hkrat ai marang ninghte zawn, Ngai sharin ai ga htu kahte nna, Nye a ga gaw mari zawn hkrat na ra ai.

³Yehowa a mying ningsang hpe ngai hpaw dan ni ai; Anhte a Karai Kasang hpe shagrau mu.

⁴Dai Lunghkrung, shi a magam hkum tsup nga ai. Shi a lam shagu dinghpring ai lam rai nga ai; Kangka re ai hte mara n rawng ai Karai Kasang, Dinghpring ai hte tengman, shi rai nga ai.

⁵Shanhte hten byak masai, shi a kasha n rai, Agang chyalang kap ai hkrai rai ma ai; Myit manai ai hte magaw ai amyau rai ma ai.



⁶Angawk ai hte myit n su ai amy e, Yehowa hpe dai hku htang na mu ni? Shi nang hpe hkrang la ai kawa n rai lit ni? Shi nang hpe hpan da nna shagrin da nit dai.

⁷Moi chyaloi nhkoi na hpe dum mu, Lai mat wa sai prat ni hpe aru yu mu; Na nwa hpe san u, shi tsun na ra ai, Dingla ni hpe gawn yu u, shanhte hkai dan na mara ai.

⁸Tsaw Htum ai Wa gaw amy ni hpe ninghtawn karan na, Shinggyim masha ni hpe hpajang tawn ai shaloi; Israela amy ni a nambat sawn nna, Mungkan amy ni a lamu ga jarit tawn da nu ai.

⁹Yehowa a kamhtaw chyawm gaw, shi a mayu rai nga ai, Yaku gaw shi a sali wunli rai nga ai.

¹⁰Katsi katsang akrin ayang rai nna, Matse rai garu ai mali banda e, shi e mu la wu ai; Shi hpe makawp kawan, lahku lamai di ai hte Tinang myi sha hpe pawn maga wu ai.

¹¹Kalang gaw shi a tsip hprun run nna, N kung u lung ni a ntsa e yan ai zawn, Shi shanhte hpe mapyen singkaw kahpyen nna pawn, Singkaw gunghtu e shalen nna awn wu ai:

¹²Shi hpe woi wa ai wa, Yehowa hkrai, Maigan Hpara kadai lawm ai n rai.

¹³Ga ntsa tsaw grau ai shara hta shi hpe shajawn, Yi hkauna nsi naisi hte shi hpe shangawn wu ai: Machyu lunghtawn na lagat jahku, Nhpai lungkring na namman chyu mu shachyu wu ai.

¹⁴Dumsu hta na htawbat hte sagu bainam hta na madoi chyu shat, Sagu kasha a sau tung, Bashan sagu la hte bainam sau dung, Kaja htum ai hkaulan mam lung, jaw sha wu ai: Tsabyi jahku mung, tsabyi si sai hta na nang lu ndai.

¹⁵Yeshurun chyawm ga hpum sau nna lahkaw wu ai: Hpum sau ai hte shingyan bawng nna di di tawng tawng nang rai nga ndai; Dai rai ti, hpan wa Karai hpe shi kau da nna, Shi e hkrang la ai Lungkring hpe n sawn wu ai.



¹⁶Shanhte gaw Hpara shaje hte shi hpe n ju shangun mu ai, Matsat shabat lam hte shi hpe shapawt mu ai.

¹⁷Karai Kasang n re ai nat ni hpe nau, Tinang n chye ai Hpara ni hpe jau mu ai: Kaji kawa ni n hkrit n kang yu ai, Ya sha shang ai Hpara ni hpe jaw jau mu ai.

¹⁸Nang hpe sharat ai lunghkrung hpe n dum nit dai, Nang hpe shangai ai Karai Wa hpe malap nu ai.

¹⁹Yehowa dai mu nna, shi a shayi shadang sha ni hpe, Shanhte a mara majaw, matsat kau mu ai.

²⁰Shi tsun ai gaw, “Shanhte myit magaw ai amyu, Kangka n re ai kashu kasha ni rai ma ai;” Dai majaw, nye a myi man ngai makoi kau nna, Shanhte a lam jahtum hpe ngai yu yu na we ai.

²¹Karai Kasang n re ai hte shanhte ngai e n ju shangun nna, Shanhte a rai dum la ai myit hte shapawt mi ai: Dai re ai majaw, hti n mai ai amyu hte ngai shanhte hpe manawn shangun nna, Angaw k angak re ai amyu hte shapawt na mawe ai.

²²Nye a pawt bu ai hte wan nat dat nna, Sung htum ai katsan ga du hkra hkru wa ra ai: Ga hte de a nsi naisi hpe shakrawp kau nna, Bum ni a npawt pyi hkru mat nga ai.

²³Shanhte a ntsa e ari zinli ngai dat dat na we ai, Nye a pala shanhte hta sharut bun na we ai.

²⁴Shanhte kaws i hpang kara, kahtet kamawt ari hkrum nna, Shoihpa shoirang kaba hte nyawp mat na mara ai; Matse labye a kawng mung, ga na rai matse a tuk mung, Shanhte hpang de ngai dat dat na we ai.

²⁵Ndaw shinggan de na ari nhtu, Nhku kata de na hkrihpa amyu gaw, Mahkawn hte shabrang hpe n nga, Chyu chyu ai ma hte baw hpraw ai dingla hpe n da hkra, hpya kau na ra ai, nga ai.



²⁶Bai, ngai gaw, Masha hpyen wa myit tsaw wa na hpe, n tsang, Rawt gumlau ai ni gumrawng wa nna, Ndai amu nlang Yehowa di lu ai n rai, Anhte a lata nsam hte di sagaw ai, nga nna tsun na hpe n dang taw,

²⁷Shanhte hpe tsan tsan ga de ngai shabra kau nna, Masha amyu hta na kadai n dum hkra shamyit kau na, myit se ai.

²⁸Shanhte gaw byak ai amyu rai nga, Shanhte hta myit hpaji n rawng malu ai.

²⁹Shanhte hpaji byeng-ya lu la nna, ndai lam chye na lu mu ga law, H pang jahtum e hpa byin hpa tai na, aru yu mu ga le!

³⁰Shanhte a shamyet lunghkrung shanhte e dut ya ai n rai yang, Yehowa nan shanhte kaw ap kau ai n rai yang, Marai langai sha masha hkying mi hpe, Marai lahkawng e sha mun mi hpe, kaning rai hkan jahtaw kau lu a ta?

³¹Anhte e hpyen ai ni shanhte nan pyi, Anhte a Lunghkrung gaw shanhte a Lunghkrung hte dang bung ai n rai, nga nna tsun lu ma ai.

³²Shanhte a tsabyi ru gaw Sodom tsabyi ru, Gomora pa hkan e tu dam ai baw rai nga ai. Shanhte a tsabyi si gaw pila si rai nga ai, Tsabyi sumbaw mung hka ai hkrai rai nga ai.

³³Shanhte a tsabyi jahku gaw lapu tuk, N hkru htum ai pu htum tuk rai nga ai.

³⁴Ndai lam yawng ngai kaw htun da sai, Nye a sutdek hta dazik hte htep rai nga ai, n rai ni?

³⁵Matai htang na ahkang ngai lu da we ai; Shanhte a lagaw kashawt ai shani e, ngai tai na we ai: Kyin dut hkrum na nhtoi shanhte kaw du magang ra ai, Shanhte hkrum na ari gaw du lawan ra ai.

³⁶Yehowa gaw shi a amyu hpe tara dara na wu ai; Shi a masha ni n-gun htum mat ai hte, Bawng dung ai mi n nga, bawng lawt ai mi n pra ai hpe shi mu jang, Shanhte a matu myit malai lu ya na wu ai.



37-38Shaloi shi gaw, Shanhte a shamyet lunghkrung tai, Shanhte nawng jau ai sau man sha ai. Shanhte a ru hkaw kumhpa tsabyi jahku lu sai, Shanhte a gumgun Hpara ni gaw ya kanang rai malu ai i? Shanhte ya rawt nna, nanhte hpe karum u ga, Nanhte hpe ya magawp maga maru ga.

39Ngai dai, ngai nan, Karai wa rai nga nngai, Ngai hta kaga, Karai shaje n nga ai gaw, yu yu mu: Jasi ai mung, ngai, jahkrung ai mung, ngai, Jahpye ai mung, ngai, shamai ai mung, ngai, Nye lata na kadai n shaw la lu ma ai.

40Sumsing lamu de nye a lata ngai ladawn nna, Htani htana ahkrung nga ai wa ngai rai nga nngai hte maren:

41Nye a tu kabrim ai nhtu hpe ngai galaw karang nna, Nye a lata hpe tara dara na hkyen lang let, Gumlau ni hpe ngai matai htang nna, Ngai n dawng ai ni hpe ari jaw na mawe ai.

42Si mana ai ni hte bawng yam ni a, Hpyen du ni hte du gyi ni a asai hte, Nye a pala hpe ngai shanang na we ai; Nye a nhtu mung, shanhte a shan sha na ra ai, ngu nna ngai tsun nga nngai.

43Maigan amyu ni e, shi a amyu hte rau kabu mu: Shi a ali ama ni a asai matai shi htang nna, Shi hpe gumlau ai ni e dawdan na mu ai; Shi a mungdan hte shi amyu a matu gawng malai hkungga shi jaw ya na ra ai, nga ai,” rai nga ai.

44Mawshe mung, Nun a kasha Hoshea hte rau sa nna, mahkawn mangoi ga ndai hte ting, amyu masha ni hpe hkai dan mu ai.

45Shing rai Mawshe ndai ga mahkra Israela amyu nlang hte hpe azin ayang tsun shangut da nna, shanhte hpe,

46“Dai ni ngai nanhte a man e hkam da ya ai sakse ga ndai hpe, nanhte a kraw lawang e mazing sumhting gun nga mu; nanhte a kashu ni ndai matsun maroi tara ga nlang hte hpe hkan shatsup nna nga mu ga, shanhte hpe nanhte bai htawn hkai da lu na rai myit dai

47Kaning rai nme law, ndai gaw nanhte a matu amai ahkai ga sha n rai; dai gaw nanhte a asak hkrung lam rai nga malit dai: Yawdan hka rap nna shang



sha na marin dai mungdan hta nde a marang e nanhte aprat galu wa na rai malit dai,” ngu nna tsun da wu ai.

Nebu Bum Pungting Hta Mawshe Si A Lam

⁴⁸Bai Yehowa gaw, dai shani jang Mawshe hpe,

⁴⁹“Yerihko hte tawtap, Moba mung na, ndai Abarim bum a Nebu ngu ai bum pungting de lung nna, Israela kashu kasha ni hpe ngai jaw ai Hkanan mung mada la u;

⁵⁰na nhpu Arun, Hora bum e si ai rai nna shi a amyuhpawng nga ai de du wa ai zawn, nang mung, ndai nang lung wa ai bum e si nna, na amyuhpawng nga ai de wa nu:

⁵¹kaning rai nme law, Zin nam mali, Kadesha shara na, Meriba hka kau e, Israela kashu kasha ni a hpawng ka-ang e nan ngai e n shagrau n sha-a myit dai.

⁵²Dai majaw, Israela kashu kasha ni hpe ngai jaw ai mung, dai hta shang sha lu na ndai n rai,” ngu nna tsun wu ai.

Tara Jahprang 33

Mawshe Shaman Ya Ai Lam

¹Karai Kasang a Masha Mawshe gaw, shi garai n si yang, ndai shaman ga hte Israela kashu kasha ni hpe ning nga shaman ya da wu ai.

²Shi gaw “Yehowa, Sina bum nna yu wa ra ai, Seira bum shagawng kaw nna, shanhte a matu tu pru nga ai; Hparan bum ntsa e shi dan hkung nga ai; Chyoi pra ai ni mun sen kaw na du sa ra ai: Shi a hkra lata nna shanhte a matu tara wan tu pra nga ai.

³Rai sa, dai amyuhpawng ni hpe shi tsawra wu ai. Shanhte a chyoi pra ni yawng, na a lata hta rai nga ai: Na a lagaw nhpang e shanhte dung ma ai; Na a mungga madat la nga ma ai.

⁴Mawshe anhte hpe jep ai tara, Yaku shawa hpawng a matu sali wunli, hkang da ya ma ni ai.



⁵Amyu lakung ni a du gyi ni hte, Israela amyung ting rau hpawng nga ai shaloi, Yeshurun hta shi hkawhkam rai nga ai.

⁶Rubin n si n htum, ahkrung nga u ga, Shi a kashu kasha ni chyawm gaw n law n htam manu ga.

⁷Yuda amyung hpe chyawm gaw: Yehowa e, Yuda a nsen madat nna, Shi a amyung ni hpang de bai woi wa rit: Shi a lata gaw, shi a matu gasat nga ai; Masha hpyen ni a majaw, nang shi hpe karum la na ndai.

⁸Lewi hpe gaw, Na a Htumim hte Urim tengman ai ai wa lang nga ai; Masa shara e nang shi hpe dinglik yu nit dai, Meriba hka makau e nang shi hte ndang hkat yu nit dai:

⁹Shi gaw kanu kawa hpe pyi, kanu kawa n nga, Tinang hpunau wa hpe mung n da, Kashu kasha hpe pyi n chye, nga hkra, Na a mungga madat mara nna, Na a ga shaka hkan nang masai.

¹⁰Shanhte gaw na a matsun maroi ga Yaku hpe, Na a tara Israela hpe, sharin ya na mara ai: Manam pyaw hkungga na a man e, Wan nat hkungga na a tawn hkungri ntsa e, mara tawn na mara ai.

¹¹Yehowa e, shi a kun dinghku shaman ya u, Shi a lata na magan amu hpe hkap la ya u; Shi e n dawng ai ni bai n rawt lu hkra agrawp kau u.

¹²Ben-yamin hpe gaw, Yehowa a tsawra ai wa gaw, shi hte rau amu sha nga lu na ra ai: Shani tup shi hpe makawp maga na wu ai rai nna, Shi a du krang e shi dung nga lu na ra ai.

¹³Yawsep hpe gaw, Matsaw tsang na reng seng ai rai ni hte mari e mung, Lamu tang shim ai de na sung ai shara hte mung;

¹⁴Gumhtu gummai jan a dwi sau ai namsi namsaw hte mung, Shata ndaw nman e tu ai nsi naisi hte mung;

¹⁵Ju majat na bum ni a reng grau ai arai hte mung, Dinggrin anga nga ai kawng ni a reng ai sut hte mung,



¹⁶Ginding ganai hta na ngamu kumhpa hte mung, Dai singwum e rawng ai wa kaw na myi man pa ai hte mung, Yehowa gaw shi a mungdan hpe shaman ya u ga: Dai shaman chyeju gaw Yawsep a baw ntsa e, Kahpu kanau ni hte daw hka ai wa a majoi pungding hta e, anga nga nu ga.

¹⁷Shi hta shawng hkrat ai usu gaw arawng sadang rai nga ai; Shi a nrung hpawlam nrung rai nga lu ai: Dai hte, masha amyu ni hpe lamu ga htum hkra, shachyut daru kau na mu ai. Dai ni gaw Ehprim a mun sen ni rai nga ma ai, Shanhte gaw Manashe a hkying mun ni rai nga ma ai.

¹⁸Zebulun hpe gaw, Zebulun e, na a pru lu ai lam hta kabu nga u; Yisahka e, na a sum hta kabu gara nga u.

¹⁹Shan gaw amyu masha ni hpe dai bum de shaga la nna, Dai de tengman ai hkungga jaw na mara ai. Nammukdara na ngamu ngamai hte Zaibru kata na sut hpungnung chyu lu na mara ai.

²⁰Gad hpe gaw, Gad hpe maden dat ai wa gaw, a nga u ga law; Shi gaw hkanghkyi kanu zawn nga nga nna, Lata e sha n-ga baw hpe pyi amya ga kau wu ai.

²¹Shawng san tawn ai kamhtaw shi lata la nna, Dai de, tara agyi wa a hkumbum madat da nga ai; Amyu ni a du agyi ni hte rau shi sa wa nna, Yehowa a dingman ai lam hte Israela hta tawn da ai tara lam hpe shatup wu ai.

²²Dan hpe gaw, Dan gaw hkanghkyi kasha rai nga ai rai nna, Bashan mung na htim na ra ai.

²³Naphtali hpe gaw, Naphtali e, chyeju hte hkru kat nna, Yehowa jaw ai shaman hpring ai hte, Sinna hte dingda maga madu sha nit ga law.

²⁴Ashe hpe gaw, Ashe gaw kashu kasha hte a nga u ga; Shi a kahpu kanau ni hte myit hkrum u ga, Shi a lagaw namman hta madit nga u ga.

²⁵Na a htinggrang ni gaw hpri hte magri rai na ra ai; Nang pra nga prat dingsa, na n-gun atsam mung ja nga na nit dai.



²⁶Yeshurun e, Karai Kasang hte bung ai kadai n nga ai; Nang hpe karum na nga, sumsing lamu hta yawn, Shi a hpung shingkang hte sumwi hta jawn nga ai.

²⁷Chyi nma Karai Kasang gaw na shingbyi shara rai nga ai, Htani htana lahpum ta gaw nang hpe pawn la nga ai. Shi gaw, Jahten shabya kau mu, nga nna, Hpyen wa hpe na a man na jahtaw kau wu ai.

²⁸Shing rai, nai mam hte tsabyi jahku ing ai mung hta e, Israela gaw nga ngwi nga pyaw rai nga nna, Yaku a hka hpawк chyú sha nga nga ai: Rai sa, shi a lamu de na mari hkrat abya nga ai.

²⁹Israela e, nang a nga ndai: Yehowa hkye hkrang la ai amyu e, nang hte kadai bung a ta? Shi gaw nang hpe makawp maga ai ninggang, Na a shingkang shapraw ai nhtu rai nga ai. Na a hpyen ni nang kaw nawm nna, Shanhte a tsaw ai shara ni hpe nang kabye lu na rin dai,” nga nna tsun shaman ya wu ai.

Tara Jahprang 34

Mawshe Si Mat Ai Lam

¹Dai hpang Mawshe gaw Moba pa nna sa wa nhtawm, Yerihko hte tawtap na Nebo bum a Pisga kawng pungding de lung wa ai. Shaloi Yehowa gaw shi hpe Gilead mung ting hte Dan du hkra,

²Naphtali ginwang ting hte, Ehprim, Manashe, Yuda mung ni hte tsan htum ai nammukdara du hkra,

³Dingda mung hte, Zora mare du hkra, namhtan hpun mare ngu ai Yerihko mare de nga ai hkamwam hte pa ni hpe madun dan wu ai.

⁴Shaloi Yehowa gaw, “Abraham, Isak, Yaku hte hpe dagam nna, na amyu matu ni hpe jaw na ngu ndat da ai mungdan gaw dai rai nna ai; na amyí hte nan mu da lu ai ahkang ngai jaw de ai, rai timung, rap sa lu na n rai,” ngu nna Mawshe hpe tsun wu ai.



⁵Shing rai Yehowa tsun ai hte maren, Yehowa a shangun kasa Mawshe gaw, Moba mung na shara dai yang si mat ai.

⁶Shi hpe Bet-peora mare hte tawtap na Moba mung na hkaraw hta makoi mayang nu ai; rai timung, dai ni du hkra Mawshe a lupwa hpe kadai n chye ya ai.

⁷Mawshe gaw si wa ai shaloi, asak latsa e hkun ning du sai; shi a myi garai n mam, shi a n-gun atsam mun garai n yawm lu ai.

⁸Israela kashu kasha ni gaw Mawshe hpe dum nna Moba pa e nhtoi sumshi ya hkrap ngu hkrap ngoi rai nga ma ai: shing rai, Mawshe a matu sharung shayawt hkrap ai nhtoi gaw htum mat sai.

⁹Ya Nun a kasha Yawshu gaw hpaji byeng-ya Wenyi hpring ai wa rai nga ai: kaning rai nme law, shi a baw hta Mawshe e lata mara ya nu ai rai nna, Yehowa Mawshe hpe hkang da ya wu ai hte maren, Israela kashu kasha ni mung Yawshu a ga madat mara nga ma ai.

¹⁰Yehowa e shangun dat nna, Egutu mung e Hpara-u kaw nna shi a hkringmang ni hte mungdan ting hta

¹¹lamik kumla mauhpa amu hkum sumhpa galaw ai hte, Israela amyu masha ni nlang a man e shi a galu kaba ai lahpum ta hte hkrihpa amu ni madun wa ai lam hta e,

¹²Yehowa hte tinang hkum nan myi man chyaw hkrum lu ai myihto Mawshe zawn re ai gaw, Israela amyu hta htawm hpang e langai mi muk paw pru yu ai n rai.



Yawshu

Yawshu 1

Yawshu Hpe Yehowa Hkang Da Ai Lam

¹Yehowa a shangun kasa Mawshe si mat ai hpang e, Yehowa gaw Mawshe a hkringmang Nun a kasha Yawshu hpe,

²Nye a shangun kasa Mawshe si mat sai; dai rai nna rawt u, nang hte nang kaw na ndai masha nlang hte hte, dai Yawdan hka rap mu; Israela kashu kasha ni hpe ngai jaw ai mungdan de shang wa mu.

³Mawshe hpe ngai ndat da ai hte maren, nang hte kabye du madu, ngai nanhte hpe jaw made ga.

⁴Nam mali hte wora Lebanon bum garet nna, hka nu kaba ngu ai Uhprat hka htep, Hiti mung ting hte Jan shang maga Nammukdara kaba du hkra nanhte a lamu ga jarit rai na ra ai.

⁵Nang naw hkrung nga dingsa nang hpe kadai daw lu na n rai: Mawshe hte rau ngai nga nga ai zawn, nang hte rau ngai nga nga na ring ngai; ngai nang hpe kau da na n rai, nang hpe kau rap rai na n rai.

⁶“N-gun da ting u, myit nden shaja u kaji kawa ni e jaw na ngu nna shanhte hpe dagam da ai mungdan, ndai masha ni hpe madu sha shangun na rai ndai.

⁷Dai rai nna, nye a shangun kasa Mawshe nang hpe tara hkang da ai hte maren hkan nang lu hkra, n-gun da ting nna, myit nden ja ja shaja u; nang galaw ai lam magup hta myit ai kaw du hkra, dai tara lam hta hkan nang nga u; hkra de pai de hkum yit et.

⁸Ndai tara laika hpe na nten hta na dawm mai na n rai; dai hta ka da mada mahkra nang hkan nang lu n ga, dai hpe shani shana hti aru yu nga u; dai rai jang, nang maw ai lam byin lu nna, nang myit ai kaw du na ra ai.

⁹Nang hpe ngai hkang sade ai, n rai ni? n-gun da ting nna myit nden shaja u; hkum hkrit et, myit hkum hten et: kaning rai nme law, nang sa wa ai lam magup hta na a Karai Kasang Yehowa rau rai nga ai,” ngu nna tsun wu ai.”



¹⁰Shaloi Yawshu shawa masha ni a du ni hpe shaga la nna ning ngu hkang dat mu ai:

¹¹“Dai dap ting de ga sa wa nna, nanhte a Karai Kasang Yehowa nanhte hpe madu sha shangun ai mungdan de shang wa na matu, ya masum ya e ndai Yawdan hka rap na re ai majaw sha jarit jahting magang na lam amyu masha ni hpe tsun masu,” ngu mu ai.

¹²Bai Yawshu gaw, “Rubin amyu, Gad amyu hte Manashe amyu chyen mi hpe shaga la nna,

¹³Yehowa a shangun kasa Mawshe ning nga nanhte hpe hkang da sai: Nanhte a Karai Kasang Yehowa nanhte hpe ban sa shangun nna ndai mungdan madun manit dai:

¹⁴nanhte a madu jan kasha ni hpe yamnga ni hpe, Yawdan hka sinpraw hkran, Mawshe nanhte hpe jaw da ai mungdan hta tawn da na rai myit dai:

¹⁵Yehowa nanhte hpe ban sa shangun ai zawn, nanhte a hpunau ni hpe ban sa shangun nna, shanhte mung, nanhte a Karai Kasang Yehowa jaw ai mungdan madu la lu ai du hkra nanhte hta na nden ja ai share ni yawng, ri nhtu lang let, nanhte a hpunau ni hte rau rap sa nna karum la lu na rai myit dai, nga da ai ga hpe dum u: dai ngut jang she, Yehowa a shangun kasa Mawshe jaw da ai Yawdan hka sinpraw hkran, nanhte madu lu ai mungdan de bai wa shang sha lu na rai myit dai,” ngu nna tsun mu ai.

¹⁶Shanhte mung, “Nang madu tsun matsun anhte galaw na ga ai; shangun dat ai shara magup de anhte sa na ga ai:

¹⁷Lam shagu hta Mawshe a ga madat ai zawn, na a ga mung madat na ra ai: na a Karai Kasang Yehowa Mawshe hte rau nga ai zawn, nang hte rau nga nga u ga.

¹⁸Na a mungga hpe tawt nna hkang da mada hpe n madat ai wa kadai rai timung sat kau ai hkrum lu na rai nga ai: dai rai nna n-gun da ting u, myit nden shaja u,” ngu nna Yawshu hpe htan mu ai.



Yawshu 2

Yawshu Yeriho De Kin-yu Dat Ai Lam

¹Shaloi Nun a kasha Yawshu gaw Shitim shara kaw na kin-yu lahkawng hpe, “Ndai mung hte Yeriho mare hpe sa yu yu ma su,” ngu nna lagyim shangun dat wu ai. Shan gaw sa wa nna, Rahab ngu ai Shawa num a nta de shang nga nga ai.

²Shaloi Yeriho hkawhkam wa hpe, “Ndai mung hpe kin-yu yu na nga, Israela masha dai na ndai mare de shang wa sai,” ngu nna sa shana ya mu ai.

³Dai rai nna, Yeriho hkawhkam gaw Rahab hpanng de shangun nna, “Nang kaw sa nna, na nta de shang wa ai masha hpe shapraw ya mi: mungdan ting hpe kin-yu yu na nga, shan gaw sa ai rai ma ai,” ngu nna hkang dat wu ai.

⁴Dai numsha chyawm gaw, dai yan hpe woi makoi da nna, “Ngai kaw du gaw du ma ai, rai timung kanang na sa ma ai gaw ngai n chye nngai;

⁵jan du wa nna chyinghka la na aten rai jang, shan pru mat wa masai; gade rai wa ma ai mung, n chye dat nngai; alawan shachyut ma su, dep lu na re ai,” ngu nna tsun wu ai.

⁶Shing nga timung, dai yan hpe chyawm gaw shi a nta magaw ntsa de lung shangun nna, magaw ntsa e lam tawn ai lachyit hpun sumpum kata e makoi da nu ai.

⁷Shangun ma ni gaw, Yawdan hka uhkan lam de shan hpe hkan shachyut sa ma ai: shan hpe hkan shachyut ai ni shinggan gale jang mare chyinghka la kau mu ai.

⁸Shing rai dai numsha gaw, kin-yu yan garai n yup yang, nta magaw de shan kaw lung chyai nna,

⁹“Yehowa ndai mungdan nanhte hpe jaw kau sai mung, nanhte hpe anhte hkrit mak mat nna, nanhte a majaw mung masha ni nlang minla byaw mat masai mung, ngai chye ni ai.



¹⁰Kaning rai nme law, Egutu mung na nanhte pru wa ai shaloi, Nawng Hkyeng hka hpe Yehowa shahkyet kau ai hte, Yawdan hka wora hkran e nanhte atsai awai hpya kau ai Amori hkawhkam Sihon yan Oga hpe nanhte di ai amu lam ni anhte na saga ai.

¹¹Shi ga dai na jang, anhte mung minla byaw mat ma nna, nanhte a majaw kadai wa hta mung nden ja ai myit n-gun kachyi mi muk n ngam chyawn saga ai: nanhte a Karai Kasang Yehowa chyawm gaw, lahta tang na sumsing lamu hta mung, lawu tsang na ginding aga hta mung, Karai Kasang rai nga ai.

¹²Dai rai nna, nan hpe ngai shalawt ai chyeju a matu, nanhte mung nye a hpunau ni hta chyeju htang nna,

¹³ngai nu ngai wa, ngai nau ngai na, ngai yung ngai ja ni hte shanhte hte seng maseng ni hpe n sat kau ya ai shaprawn da na lam, Yehowa hta dagam da mi; tengman ai sakse kaumla mung jaw da mi,” ngu nna tsun wu ai.

¹⁴Dai yan mung, “Nang an a lam n shabrawng ya n yang gaw, na a asak matu an a asak gaw pahkam tai nga u ga: ndai mungdan Yehowa anhte hpe jaw ai nhtoi e na a lam hpe kangka hkra hkan nna chyeju htang na ra ga ai,” ngu nna yin la mu ai.

¹⁵Num de a nta gaw mare bungghku hte yep rai nga ai rai nna, dai bungghku ntsa e shi nga nga ai majaw, dai yan hpe hkuwawt hku sumri hte shayu dat nhtawm.

¹⁶Hkan tam ai ni hte n hkrum myit ga, “Bum de sa wa nna, masum ya tup makoi nga mu; hkan tam ai ni bai wa jang she bai wa mu,” ngu nna tsun dat wu ai.

¹⁷Shan mung, “Nang an hpe dagam shangun ai lam hta an a ntsa e mara n rawng u ga:

¹⁸yu u, ndai mung de anhte du jang, ya an hpe shayu dat ai hkuwawt hku hta ndai sumri hkyeng noi tawn nna, na nnu nwa, nhpu nnau ni hte nta masha ni yawng hpe shaga jahpawng tawn na rai ndai.



¹⁹Shaloi na nta nhku nna shinggan pru ai wa kadai mung si ai hkrum yang, shi dai tam si ai rai u ga; anhte chyawm gaw mara lawt u ga: na nta nhku na hpe nan anhte sat ga yang gaw, dai wa a bunglat anhte hta mara u ga.

²⁰⁻²¹Nang mung an a amu lam shabrawng ya n yang gaw, an hpe nang dagam shangun ai lam hta anhte mara lawt u ga,” ngu nna shi hpe tsun da mu ai. Dai numsha mung, “Nan a ga hte maren rai u ga; nga nna yin la let,” shan hpe dat dat mu ai rai nna, shan mung wa mat ma ai: dai sumri hkyeng mung dai hkuwawt hku hta shi noi da wu ai.

²²Shaloi shan gaw bum de lung mat wa nna, hkan tam ai ni bai wa ai du hkra, masum ya nga nga ma ai: hkan tam ai ni gaw lam htum hkra tam timung, n mu mu ai.

²³Dai masha yan chyawm gaw bum de na bai nhtang yu wa nhtawm, hka rap nna, Nun a kasha Yawshu kaw pru wa ma ai: shing rai, shan hkrum ai amu lam yawng mayawng tsun dan let,

²⁴Gaja wa teng teng, Yehowa gaw wora mung ting anhte hpe ap ya ma ni ai: anhte a man e mung, mung masha ni nlang yaw mat masai, ngu nna Yawshu hpe wa tsun dan mu ai.

Yawshu 3

Yawdan Hka Lai Di Ai Lam

¹Yawshu chyawm gaw jahpawt jau jau e rawt nna, Israela kashu kasha ni nlang hte rau Shitim shara na htawt nhtawm Yawdan hka du ma ai; garai n rap yang dai yang e shanhte but nga ma ai.

²Ya masum ya du ai shani e du gyi ni gaw dap ting de ga sa wa nna,

³“Nanhte a Karai Kasang Yehowa a ga shaka sumpu hte sumpu hpai ai hkinjawng Lewi masha ni hpe mu jang, nanhte mung hkan rawt nang na rai myit dai:

⁴rai timung sumpu hte nanhte a lapran e dawng hkying lahkawng daram shagang na rai myit dai: hkan nang na lam chye lu hkra sumpu de nau wa n



shani ai sha hkan na rai myit dai: kaning rai nme law, ndai lam kalang mi muk nanhte n lai yu myit dai,” ngu nna masha ni hpe hkang da mu ai.

⁵Bai Yawshu gaw amyu masha ni hpe, “Yehowa hpawt ni e nanhte hta mauhpa amu madun na ra ai majaw, nanhte a hkum dai shachyoi shapra da mu,” ngu wu ai.

⁶Hkinjawng ni hpe mung, “Ga shaka sumpu hpai nna masha ni a shawng e rap sa wa mu,” ngu nna Yawshu tsun da ai hte maren shanhte mung ga shaka sumpu hpai nna amyu masha ni a shawng e sa wa ma ai.

⁷Bai Yehowa Yawshu hpe, “Mawshe hte rau ngai nga nga ai zawn, nang hte rau ngai nga nga nngai gaw, Israela amyu ting chye lu hkra, dai ni ngai nang hpe shanhte a man e shagrau hpang de ga.

⁸Ga shaka sumpu hpai ai hkinjawng ni hpe, Yawdan hka hkin-gau du jang, Yawdan hka hta nanhte tsap nga lu na re ai. Ngu nna tsun mu,” ngu wu ai.

⁹Bai Yawshu gaw Israela kashu kasha ni hpe, “Wa marit, nanhte a Karai Kasang Yehowa a ga madat la maru.

¹⁰A hkrung nga ai Karai Wa nanhte hta nga nga nna, nanhte a man na, Hkanani, Hiti, Hiwi, Perizi, Girgashi, Amori hte Yebusi masha ni hpe, shi gaja wa teng teng jahtaw kau na gaw, ndai lam hta nanhte chye lu na marin dai:

¹¹Yu mu, Lamu ga Madu a ga shaka sumpu gaw nanhte a man e Yawdan hka lai dut na ra ai.

¹²Dai rai nna, Israela amyu ni hta na, amyu mi a marai langai langai di nna, marai shi lahkawng san da mu.

¹³Kaning rai nme law, lamu ga Madu Yehowa a sumpu hpai ai hkinjawng ni a lagaw lahpan ni Yawdan hka kabye hkra ai hte shaloi jang, Yawdan hka gaw dai kaw hprut rai di mat nna, hka hku de na hka gaw sumpum tsaw mat wa na ra ai,” ngu nna tsun mu ai.



¹⁴Shaloi, amyu masha ni Yawdan hka rap na nga, tinang sum shara na htawt ma yang, ga shaka sumpu hpai ai hkinjawng ni gaw masha ni a shawng e sa wa nna,

¹⁵sumpu hpai ai ni Yawdan hka du ai hte, dai sumpu hpai ai hkinjawng ni a lagaw lahpan ni le nga ai hka hpe kabye dat yang, nmut ta rai nna hka dingdung hkin-gau lim hkra tung nga ai rai timung,

¹⁶hka hku de na lwi hkrat wa ai hka gaw dai yang hkring mat nna, grai tsan ai Zarehtan makau na Adam mare du hkra rawt tsaw mat wa ai; pa nawng ngu ai Jum Nawng de lwi wa ai hka mung atsai awai hkyet mat nna, amyu masha ni gaw, Yerihko ang hku rap wa ma ai.

¹⁷Shing rai Yehowa a ga shaka sumpu hpai ai hkinjawng ni gaw Yawdan hka ka-ang e ga hta tsap lu ma ai; amyu masha ni yawng rap kawt ma ai du hkra, Israela amyu ting ga hku hkawm wa lu ma ai.

Yawshu 4

Masat Nlung Ni Tawn Da Ai Lam

¹Ya amyu masha ni nlang rap kawt ma jang, Yehowa Yawshu hpe,

²“Amyu masha ni hta na, amyu mi na marai langai langai di nna, marai shi lahkawng san la nhtawm,

³shanhte hpe, Yawdan hka ka-ang hkinjawng ni tsap ai shara na, lung bawng shi lahkawng hta hpai wa nna, dai na nanhte but ai shara e tawn da mu, ngu nna hkang dat u,” ngu wu ai.

⁴Yawshu mung, Amyu mi hta na langai ngai di nna Israela kashu kasha ni hta na san da ngut sai marai shi lahkawng hpe shaga la n htawm, “Nanhte a Karai Kasang Yehowa a sumpu man Yawdan hka ka-ang de sa nhtawm, Israela amyu nambat hte maren langai mi e lung bawng langai ngai sa hpai la ma su:

⁵dai gaw nanhte hta sakse tai nga na rai nga ai; htawm hpang prat e nanhte a kashu kasha ni, ‘Nlung ndai gaw hpa re ai rai ta?’ nga nna san ma yang,



⁶Yehowa a ga shaga sumpu a man e Yawdan hka hkyet dut ai majaw da ai rai nga ai; dai gaw, Yawdan hka hta rap wa yang, hka hkyet dut mat ai rai nga ai, ngu nna nanhte tsun dan na rai myit dai:

⁷dai rai nna, nlung dai ni gaw, Israela kashu kasha ni matu prat dingsa dum nga na masat dingsat tai na ra ai,” ngu mu ai.

⁸Shaloi Israela kashu kasha ni gaw Yawshu hkanng da ai hte maren galaw ma ai; Yehowa Yawshu hpe tsun da ai hte maren, Israela kashu kasha ni a amy nambat hkan nna, Yawdan hka na lung bawng shi lahkawng hta la nhtawm shanhte but ai shara de hpai wa nna tawn da ma ai.

⁹Bai Yawshu gaw, ga shaka sumpu hpai ai hkinjawng ni tsap ai shara, dai Yawdan hka ka-ang e mung nlung shi lahkawng jung da wu ai rai nna, dai ni du hkra nga nga ai.

¹⁰Kaning rai nme law, Mawshe Yawshu hpe hkanng da sai hte maren, shawa masha ni hpe htawn tsun na lam, Yehowa Yawshu hpe tsun matsun shatup ngut ai du hkra, sumpu hpai ai hkinjawng ni gaw, Yawdan hka ka-ang e atsap nga ma ai: amy masha ni chyawm gaw tin tin rap wa ma ai.

¹¹Shing rai amy masha ni mahkra rap kawt ma jang, she, Yehowa a sumpu hte hkinjawng ni gaw amy masha ni a man e rap wa ma ai.

¹²Rubin amy, Gad amy, Manashe amy chyen mi mung, Mawshe shanhte hpe hkanng da sai hte maren, ri nhtu lang nna Israela kashu kasha ni a man e rap wa ma ai:

¹³shanhte gaw mun mali dang du ma ai rai nna hpyen gasat na matu hkyen lang let Yehowa a man e Yerihko pa de rap wa ma ai.

¹⁴Dai shani e Yehowa gaw Yawshu hpe Israela amy ting a man e shagrau wu ai rai nna, shanhte gaw Mawshe hpe hkrit hkungga ai zawn, Yawshu hpe mung shi a prat tup hkrit hkungga mu ai.

¹⁵Shaloi Yehowa gaw Yawshu hpe,



¹⁶“Sakse sumpu hpai ai hkinjawng ni hpe, Yawdan hka na pru wa marit, ngu nna tsun u,” ngu wu ai.

¹⁷Yawshu mung, hkinjawng ni hpe,” Yawdan hka na pru wa marit,” ngu nna tsun dat wu ai.

¹⁸Shaloi Yehowa a ga shaka sumpu hpai ai hkinjawng ni Yawdan hka ka-ang na pru lung wa ai rai nna, shanhte a lagaw lahpan hkarang kabye dep ai hte rau, Yawdan hka gaw shi a shara de bai lwi wa nna, myi na ta hka dingdung na hkin-gau lim hkra bai rai mat ai.

¹⁹Shata langai ngu na nhtoi shi ya hta, amyua masha ni gaw Yawdan hka na pru lung wa nna, Yerihko mare a sinpraw maga Gilgala ngu ai shara e dap jung ma ai.

²⁰Yawdan hka na shaw la ai ndai nlung shi lahkawng hpe mung, Yawshu gaw dai Gilgala shara e jung da wu ai.

²¹Bai Yawshu gaw Israela kashu kasha ni hpe, “Htawm hpang prat e, nanhte a kashu kasha ni gaw, Nlung ndai ni gaw hpa re ai i? Nga nna kanu kawa hpe san yang,

²²nanhte gaw, Israela masha ni Yawdan hka hpe hkarang majing na zawn rap wa ai rai ma ai,” ngu nna shanhte hpe hkai dan na rai myit dai.

²³Kaning rai nme law, Yehowa a lata hpung shingkang rawng nga ai gaw, ga ntsa amyua baw mahkra chye lu na hte, nanhte prat dingsa nanhte a Karai Kasang Yehowa hpe hkrit hkungga nga myit ga nga,

²⁴Nawng Hkyeng hpe anhte rap wa yang, dai hpe rap tawng ai du hkra, anhte a Karai Kasang Yehowa gaw, nanhte a man na dai hka hpungnung hpe shahkyet kau ai zawn, nanhte hta mung, Yawdan hka rap tawng lu hkra, nanhte a Karai Kasang Yehowa gaw nanhte a man na hka hpungtung hpe shahkyet kau ya ai rai nga ai, ngu nna tsun wu ai.

Yawshu 5

Gilgala Kaw Matu Gadoi Ai Lam



¹Ya Israela kashu kasha ni Yawdan hka hpe rap lu na matu, Yehowa hka shahkyet kau ai lam hpe, Yawdan hka sinna hkran de nga ai Amori hkawhkam ni nlang hte, nammukdara makau e nga ai Hkanani hkawhkam ni nlang, na ma yang, shanhte minla byaw mat shajang nna Israela kashu kasha ni a majaw myit htum mat ma ai.

²Dai shaloi e Yehowa gaw Yawshu hpe, “Nhpai lung nhkyi galaw la nna Israela kashu kasha ni hpe matu gadoi lam naw jaw u,” ngu nna tsun wu ai.

³Yawshu mung nlung nhkyi galaw la nna Giba-aralut shara e, Israela kashu kasha ni hpe matu gadoi ai lam jaw mu ai.

⁴Ya Yawshu shanhte hpe matu gadoi jaw ai lam gaw ndai rai nga ai: Egutu mung na pru wa ai, ri nhtu chye lang ai lasha wa-ngan ni nlang hte gaw, Egutu mung na pru ai hpang nam mali lam e si mat masai.

⁵Dai kaw na pru wa ai ni yawng gaw matu gadoi hkam masai; rai timung Egutu mung na pru nna nam e hkawm wa let, dai daw ai ni nlang hte chyawm gaw matu gadoi garai n hkam ma ai.

⁶Kaning rai nme law, Egutu mung na pru wa ai Israela kashu kasha ni Yehowa a ga n madat ma ai rai nna, Yehowa anhte hpe jaw na nga nna kaji kawa ni hpe dagam da ai mungdan, nga chyu hte lagat jahku lwi ai ga hpe shanhte mu lu na n rai, nga nna Yehowa dagam kau ai majaw, shanhte hta na ri nhtu chye lang ai lasha wa-ngan nlang si htum ai du hkra, dai nam mali hkan e mali shi ning tup kayin hkawm wa ma ai.

⁷Shanhte a malai ngu na shanhte a kashu kasha ni gaw, hkrun lam e rai nna matu gadoi garai n hkam ma ai majaw, Yawshu gaw shanhte hpe matu gadoi ai lam jaw wu ai.

⁸Shing rai amyu masha ni nlang matu gadoi hkam ngut nna, machyi mai ai du hkra, dai dap e shanhte anga nga ma ai.



⁹Dai rai nna Yehowa Yawshu hpe tsun wu ai gaw, “Dai ni, Egutu mung na kaya kahpa lam hpe nanhte kaw na ngai galau kau ya masade ai,” nga ai: dai hkan nna shara dai hpe dai ni du hkra Gilgala ngu nna shamyng wu ai.

¹⁰Shaloi Israela kashu kasha ni Gilgala shara e dap jung nga nna, dai shata shi mali ya shana de Yeriho pa e dai shalai dat ai poi sha ma ai.

¹¹Shalai dat ai poi sha ai hpang shani jang, dai mung na mam hte galaw ai matsi n rawng ai muk hte mam nmyi shanhte sha lu ma ai.

¹²Dai mung na mam sha lu ai hpang shani nna gaw dai manna dawm mat sai: htawm hpang e Israela kashu kasha ni manna n lusha masai: dai shaning shanhte gaw Hkanan mung na nsi naisi sha ma ai.

Yeriho Mare Hkrat Sum Ai Lam

¹³Ya Yawshu gaw Yeriho makau e nga nga ai shaloi sharawt mada yu yang, “yu u, nhtu shaw shada lang nna shi hte man ap rai tsap nga ai wa langai mi nga nga ai: Yawshu gaw shi hpang de sa wa nna, Nang gaw anhte hpang maga na rai n ni? gumlau hpyen hpang maga na rai n ni?” ngu nna san yu wu ai.

¹⁴Dai wa chyawm gaw, “N rai, Yehowa a hpyen laba up ai bu rai nna ya sa wa ring ngai,” ngu wu ai. Shaloi Yawshu gaw ga e dingnyawm nawku let, “nye a Madu e, na a mayam wa hpe hpa tsun mayu n ta?” ngu wu ai.

¹⁵Yehowa a hpyen laba up ai bu wa gaw, Yawshu hpe, “Na a kyepdin raw u: nang kabye ai ga gaw chyoi pra ai ga rai nga ai,” nga ai. Yawshu mung shing rai galaw wu ai.

Yawshu 6

¹Ya Yeriho mare gaw Israela kashu kasha ni a majaw chyip chyip la da nga ai rai nna, pru pru shang shang kadai n nga masai.

²Shaloi Yehowa gaw Yawshu hpe, “Yu u, Yeriho mare hpe mung, de a hkawhkam hte n-gun ja ai share ni hpe mung, na a lata de ngai ap ya sade ai.



³Dai rai nna hpyen masha ni mahkra dai mare hpe lang mi hkawm shinggrup na rai myit dai: shing di kru ya du hkra nang di na rai ndai.

⁴Hkinjawng masha marai sanit hte gaw dai sumpu a shawng e garu pahtau sanit lang nna sa wa na rai ma ai: sanit ya du ai shani hta dai mare hpe sanit lang hkawm shinggrup let hkinjawng ni pahtau dum na rai ma ai.

⁵Shing rai shanhte gaw garu pahtau hte mahku galu wa dum dat nna, dai pahtau mahku nanhte na jang, masha nlang nsen shaja nna jahtau garu dat na rai myit dai: shaloi mare bungghku yan ting gaw daw ru mat wa na ra ai rai nna, kadai mung tinang man ang ai kaw nna shang wa na rai myit dai,” ngu wu ai.

⁶Shaloi Nun a kasha Yawshu gaw hkinjawng ni hpe shaga nna, “Dai ga shaka sumpu hpai nna, Yehowa a sumpu shawng e hkinjawng marai sanit hte garu pahtau sanit lang let sa wa mu,” ngu mu ai.

⁷Shanhte mung amyu masha ni hpe, “Rawt mu, mare hpe shinggrup masit; Yehowa a sumpu shawng e ri nhtu lang ai ni sa wa ga,” ngu mu ai.

⁸Shing rai Yawshu gaw amyu masha ni hpe tsun ngut yang Yehowa a man e garu pahtau sanit lang ai hkinjawng marai sanit hte gaw sa wa let pahtau dum ma ai: Yehowa a ga shaka sumpu mung shanhte kaw hkan nang nga ai.

⁹Ri nhtu lang ai ni, pahtau dum ai hkinjawng ni a shawng e sa wa nna, hpang na dap ni gaw dai sumpu hpang e hkan nang sa wa ma ai: hkinjawng ni pahtau dum let sa wa ra ai.

¹⁰Bai Yawshu shawa masha ni hpe, “Ngai tsun ai nhtoi garai n du yang, hkum garu myit, nsen hkum shapraw myit, ga hta hkun mi muk hkum shaga myit; ngai tsun jang she garu na rai myit dai,” ngu nna hkan da wu ai.

¹¹Shing rai Yehowa a sumpu gaw dai mare hpe kalang bat wang kawai shinggrup kau da nna, dap de bai wa nhtawm, dap e shana shalai mu ai.

¹²Bai Yawshu gaw jahpawt jau jau e rawt nna, hkinjawng ni mung Yehowa a sumpu la hpai ma ai.



¹³Garu pahtau sanit lang ai hkinjawng marai sanit mung, Yehowa a sumpu man e pahtau dum let sa wa ma ai; ri nhtu lang ai ni mung, shanhte a shawng e sa wa ma ai; hpang na dap ni mung Yehowa a sumpu hpang e hkan nang ma ai rai nna, pahtau dum let sa wa ma ai.

¹⁴Shing rai ni ni shani mung mare hpe kalang grup wang kawai kau da nna dap de bai wa ma ai: dai zawn kru ya du hkra galaw ma ai.

¹⁵Sanit ya ngu ai shani e chyawm gaw jahpawt jau jau, nhtoi nnan htoi wa yang, shanhte rawt nna, shawng na zawn dai mare hpe wang kawai nna sanit lang bat mu ai: dai shani e chyu sha sanit lang bat kawai ma ai.

¹⁶Shing rai bat sanit grup ai lam hta hkinjawng ni pahtau dum dat yang, Yawshu gaw shawa masha ni hpe, Ya garu dat manu; Yehowa nanhte hpe ndai mare ap ya na rai sai.

¹⁷Mare hte dai hta rawng marawng Yehowa hpe ap kau na matu machyai kau sai; dai shawa num Rahab hpe chyu sha, shi hte shi a nta e nga manga, jahkrung da na rai myit dai; shi gaw anhte shangun dat ai kasa yan hpe makoi ya ma ni ai.

¹⁸Nanhte chyawm gaw dai machyai kau sai rai ni hpe koi gam mu; Israela dap hpe nanhte dagam dala jahkrum nna sharu shatsang ai lam n pru u ga, dai machyai kau sai arai ni hpe hkum la lang myit.

¹⁹Aja, gumhpraw yawng hte magri rai ahpri rai, Yehowa a matu chyoi pra nga ai: dai hte gaw Yehowa a sutdek hta bang da na rai nga ai,” ngu nna tsun mu ai.

²⁰Shing rai shawa masha ni jahtau nna, hkinjawng ni pahtau dum ma ai: shawa masha ni pahtau mahku na jang, shanhte nsen kaba hte garu dat ma ai rai nna, dai bungku gaw yan ting daw ru mat wa ai; shaloi masha nlang tinang man ang ai kaw nna mare de shang wa nna, dai mare hpe madu la lu ma ai.

²¹Dai mare kata na numsha lasha, kaji kaba, sagu bainam, wutang gumra nga manga hte hpe, shanhte nhtu hte atsai awai sat kau mu ai.



²²Shaloi Yawshu gaw dai mung de kin-yu sa yu ai yan hpe, “Nan dagam da ai hte maren, dai shawa num a nta de sa nna, shi hte shi a nta e nga manga woi wa marit,” ngu dat mu ai.

²³Kin-yu tai ai shabrang yan mung shang sa nna, Rahab hte shi a kanu kawa, kahpu kanau ni hte shi kaw nga manga hpe mung, shi a makyin jinghku yawng hpe mung woi wa nna, Israela a dap shinggan e tawn da mu ai.

²⁴Mare hte dai hta rawng marawng hpe chyawm gaw nat kau mu ai: aja gumhpraw hte, ahpri magri rai ni hpe chyu sha, Yehowa a sutdek hta shanhte bang da ma ai.

²⁵Yerihko hpe kin-yu yu na Yawshu shangun dat ai kasa yan hpe, shawa num Rahab makoi ya sai majaw, Yawshu gaw shi hte shi a nta masha ni hpe mung, shi lu malu hpe mung, jahkrung da ya ai rai nna, dai ni du hkra, Israela kashu kasha ni hta shi nga ai.

²⁶Dai shaloi Yawshu gaw, “Kadai wa rawt nna, Yerihko mare ndai bai de yang, Yehowa a man e dagam dala hkrum ai wa tai u ga; dai wa gaw, Kasha alat a baw hte npawt nhpang gaw nna, Kasha hpungdim hte mare chyinghka sharawt na wu ai, nga nna,” dagam kau wu ai.

²⁷Shing rai Yehowa Yawshu hte rau nga nga ai rai nna, shi a lam mung ting kajai gumhkawng wa ai.

Yawshu 7

Ahkan A Mara

¹Rai timung, Israela kashu kasha ni gaw, dai machyai kau sai arai ni a majaw shut hpyit mara rawng nga ai: kaning rai nme law, Yuda amyua na Zera lakung, Zabdi dap Hkarmi a kasha Ahkan gaw, dai machyai kau sai arai la wu ai rai nna, Yehowa a pawt bu ai gaw Israela kashu kasha ni a ntsa e nga nga sai.

²Yawshu chyawm gaw Yerihko mare kaw nna, Behtela sinpraw maga, Betawen makau na Ai ngu ai mare de, masha shangun nna, Dai mungdan hpe



kin-yu sa yu ma sa, ngu nna dat dat wu ai: shaloi dai ni gaw lung sa wa nna Ai mare hpe sa yu mu ai.

³Dai ni gaw Yawshu hpe bai wa nna, “Masha nlang wa n sa mu ga; hkying lahkawng hkying masum daram sa nna Ai mare hpe gasat mu ga: mare masha ni n law ma ai majaw, masha nlang hpe shaba kau shara n nga “ai, ngu nna tsun mu ai.

⁴Shing rai marai hkying masum daram lung wa ma ai rai nna, Ai masha ni a man na hprawng wa ma ai.

⁵Ai masha ni chyawm gaw shanhte hta na marai sumshi kru hpe sat kau lu ma ai hte, mare chyinghka kaw nna Shebarim du hkra yu wa ai kadawng e shanhte hkan sat mu ai rai nna, amyu masha ni a myit minla byaw mat nna, ntsin zawn tai mat malu ai.

⁶Shaloi Yawshu gaw shi a palawng gang je kau nna, shi hte Israela agyi salang ni gaw tinang a baw hta ga nhpu hte bun let, Yehowa a sumpu man e shana de du hkra dingnyawm dagup nga ma ai.

⁷Yawshu gaw, “Ala, Yehowa Madu e, ndai amyu masha ni hpe Amori masha ni a lata de ap nna jahten kau na matu, Yawdan hka ndai hkran de hpa rai nang woi rap wa n ta? anhte Yawdan hka wora hkran e myit shatawng nna nga nga sa na e le!

⁸Madu e, Israela masha ni masha hpyen ni a man e nga mat wa ai gaw ngai kaning ngu na rai ta?

⁹Hkanani masha ni hte ndai mung na masha ni nlang ndai na na mara ai rai nna, anhte hpe sa wang nhtawm, anhte a mying hpe ga ntsa na shamyit kau ya na mara ai; dai rai nna na a galu kaba ai mying ningsang matu, kaning di na wu ta?” nga nna sa lajin wu ai.

¹⁰Yehowa chyawm gaw Yawshu hpe, “Rawt u, hpa rai dagup nga n ta?



11Israela amyu shut hpyit masai; ngai tawn da ai ga shaka pyi shanhte run kau ma mu ai; shanhte machyai da sai arai la nna, lagu mung lagu, masu mung masu; tinang a arai hta nan bang da nu ai.

12Dai re ai majaw Israela kashu kasha ni gaw dagam dala hkrum ma ai rai nna, masha hpyen ni a man e n hkam lu ai hte nga mat wa ma ai: dagam dala hkrum ging ai wa hpe n seng kau myit yang gaw, ngai nanhte hte rau naw nga lu na n rai.

13Rawt u, amyu masha ni hpe shachyoi shapra u; hpawt ni nhtoi a matu tinang hkum hpe shachyoi shapra mu, ngu nna tsun u: kaning rai nme law, Israela Karai Kasang Yehowa tsun ai gaw, Israela amyu e, machyai kau sai rai nanhte hta rawng nga ai; dai hpe nanhte a kata na n seng kau dingsa masha hpyen ni a man e nanhte tsap lu na myit dai n rai.

14Hpawt de manap e amyu baw sang hkan nna sit sa lu na rai myit dai; Yehowa lata la ai amyu gaw lakung lama hkan nna sit sa lu n rai myit dai; Yehowa lata la ai lakung gaw nta dap hkan nna sit sa lu na rai myit dai; Yehowa lata la ai dap gaw masha langai hte langai sit sa lu na rai myit dai.

15Shing rai, machyai kau ai rai rem ai lata la hkrum ai wa gaw, Yehowa a ga shaka tawt lai kau nna, Israela amyu hta angawk angak re ai amu galaw wu ai majaw, shi hpe, shi lu malu hte hpawn nat kau na rai myit dai,” ngu wu ai.

16Yawshu mung jahpawt jau jau rawt nna, Israela masha ni hpe amyu baw langai hte langai woi sit wu yang, Yuda amyu hpe lata la wu ai:

17bai, Yuda amyu hpe woi sit wu yang, Zera lakung hpe lata la wu ai; bai Zera lakung dap htinggaw langai hte langai woi sit wu yang, Zabdi htinggaw hpe lata la wu ai:

18dai htinggaw na lasha langai hte langai hpe woi sit wu yang, Yuda amyu na Zera lakung Zabdi dap Hkarmi a kasha Ahkan hpe lata la wu ai.



¹⁹Shaloi Yawshu gaw Ahkan hpe, “Ngai sha e, Israela Karai Kasang Yehowa hpe shagrau nna shi a man e tawngban u: nang galaw kau ai amu ngai e tsun dan e; hkum ip tawn da et, ngu wu ai.

²⁰Ahkan gaw Yawshu hpe htan nna, Gaja wa teng teng, Israela Karai Kasang hpe ngai shut ni ai;

²¹ngai shut kau ai lam gaw, dai lanep rai hta na reng ai Shina hpajawng langai mi, gumhpraw shekela ni tsa hte shekela manga shi rawng ai ja hkaw langai mi ngai mu nna, dai hpe ra ai majaw la kau se ai: yu u, dai gaw nye a sum kata e ga hta lup da we ai, gumhpraw gaw ga de jahtum nga ai,” ngu nna tsun dan wu ai.

²²Shaloi Yawshu shangun ma dat dat nna, shanhte dai sum de gat sa yu ma yang, yu u, dai arai gaw shi a sum e makoi da wu ai rai nna, gumhpraw gaw ga de jahtum nga ai.

²³Dai arai hpe shanhte sum na la shapraw nhtawm, Yawshu hte Israela kashu kasha ni yawng a man de la wa nna, Yehowa a man e tawn da ma ai.

²⁴Shaloi Yawshu hte Israela amyung ting, Zera a kasha Ahkan hpe, dai gumhpraw, hpajawng, aja hkaw rai ni hte, shi a shayi shadang sha ni, shi a wutang, gumra, sagu bainam, shi a sum, shi lu malu mahkra hte hpawn la nna Ahkora kadit e woi sa mu ai.

²⁵Dai yang, Yawshu gaw, “Nang anhte hpe hpa rai sharu n ta? Dai ni Yehowa nang hpe sharu na ndai,” nga nna tsun ai lata, Israela kashu kasha ni nlang shi hpe nlung hte jawm kabai sat mu ai; shanhte hpe mung, wan hte nat nna, nlung hte kabai sat mu ai.

²⁶Shing rai shanhte shi a ntsa e nlung sumpum kaba lung kawng da wu ai rai nna, dai ni du hkra nga nga ai. Yehowa a pawt bu ai masin mung kawp mat lu ai. Dai hkan nna dai shara hpe, dai ni du hkra, Ahkora kadit ngu nna shamying da mu ai.

Yawshu 8

Ai Mare Jahten Hkrum Ai Lam



¹Shaloi Yehowa gaw Yawshu hpe, “Hkum hkrit et, myit hkum kaji et: hpyen ma ni nlang hte hpe woi nna, rawt mu; Ai mare de lung wa mu: yu u, Ai mare a hkawhkam hte shi a masha ni, shi a mare hte shi a mungdan hpe na a lata de ngai ap ya de ai:

²Yerihko mare hte de a hkawhkam hpe di ai zawn, Ai mare hte de a hkawhkam hpe nang di na rai ndai: rai timung, arung arai, yamnga lanep mahkra gaw nanhte a matu magawn la na rai myit dai: dai mare a wora maga de hpyen masha mayun up tawn da u,” ngu nna tsun wu ai.

³Shaloi Yawshu hte hpyen masha mahkra gaw, Ai mare de lung wa na rawt ma ai: Yawshu mung n-gun ja ai share mun masum lata la nna, shana e shangun dat wu ai.

⁴Shanhte hpe mung, “Nanhte gaw dai mare wora maga e gawp nga na rai myit dai; mare hte nau wa hkum tsan sa wa myit, nanhte yawng jin jin hkyen nga mu:

⁵ngai hte ngai kaw na masha nlang hte gaw mare de shanang sa na ga ai. Shanhte shawng na zawn gasat na nga pru wa jang, anhte hprawng ya na ga ai:

⁶shanhte mung, hkan shachyut na nga pru yang, ndum shami mare hte tsan wa hkra hprawng shalen na ga ai: kaning rai nme law, Shawng na hte maren anhte a man na shanhte hprawng masai, nga nna shanhte tsun na mara ai; anhte mung gaja wa hprawng ya na ga ai:

⁷shaloi nanhte gaw up nga ai kaw na pru nna, dai mare hpe gasat dip la na rai myit dai; nanhte a Karai Kasang Yehowa gaw nanhte a lata hta dai mare ap ya na ra ai.

⁸Shing rai dai mare hpe dang la lu jang, nat kau na rai myit dai; Yehowa tsun ai ga hte maren nanhte galaw na rai myit dai: “yu u, ngai nanhte hpe hkanng dat masade ai,” ngu nna hkanng dat mu ai.



⁹Shing rai Yawshu shanhte hpe shangun dat mu ai; shanhte mung, sa up nga na matu sa wa nna, Ai mare a sinna maga, Behtela hte Ai lapran e sa up ma ai: Yawshu chyawm gaw, amyu masha ni kaw, dai shana naw shalai wu ai.

¹⁰Shaloi Yawshu gaw jahpawt jau jau e rawt nna, masha ni hpe shinggyin la nhtawm, Israela du agyi ni hte rau, masha ni a shawng e sa wa let, Ai mare de lung wa ai.

¹¹Shi kaw nang ai hpyen masha ni nlang hte mung lung wa nna, mare de shanang sa nhtawm, Ai mare a dingdung man de dap jung nga ma ai: ya, Ai mare hte shi a lapran e hkaraw din nga ai.

¹²Shi gaw marai hkying manga daram san la nna Ai mare a sinna maga Behtela hte lapran e up da wu ai.

¹³Shing rai shanhte dai mare a dingdung man de na hpyen daw wa nlang hte hte, mare a sinna maga e up nga ai ni hpe hkyen tawn ma ai: Yawshu gaw dai shana e hkaraw ka-ang de sa wa wu ai.

¹⁴Ya, Ai mare a hkawhkam gaw dai hpe mu jang, shanhte jau jau e gan rawt nna, shi hte shi a mare na lasha ni nlang hte rau, madat da ai ahkying hta dai pa ang ang maga de Israela masha ni hpe gasat na nga htim ma ai: mare a htawm de masha up nga ai chyawm gaw shi n chye wu ai.

¹⁵Shaloi Yawshu hte Israela kashu kasha ni yawng gaw sum wa masu let nam lam hku hprawng wa ma ai.

¹⁶Shanhte hpe hkan shachyut na nga. Mare na masha nga manga hpe ginrawn la nna, shanhte Yawshu hpe hkan shachyut let mare hte n dum shami tsan mat wa ma ai.

¹⁷Shing rai Ai mare hte Behtela mare yan hta Israela masha ni hpe n hkan shachyut ai lasha langai mi muk n ngam hkra, mare hpe jahkam kau da nna Israela masha ni hpe shachyut sa mat ma ai.



¹⁸Shaloi Yehowa Yawshu hpe, “Nang lang ai ri tu Ai mare de dawn dat u; dai mare na a lata de ngai ap ya de ga,” ngu wu ai; Yawshu mung shi lang ai ri tu hpe, Ai mare de dawn dat wu ai.

¹⁹Shi a lata ladawn dat yang, up nga ai hpyen ni rawt nna mare de alawan wan gat shang nhtawm gasat dip la nna tin tin nat kau dat mu ai.

²⁰Dai rai nna, Ai mare masha ni gaw kayin yu mu yang, yu mu, shanhte a mare hkru ai wan hkut lamu de dingdung rai nga ai; dai rai nna gara de mung, shanhte n chye hprawng mat ma ai: nam de hprawng masu ai ni mung shachyut nang ai ni hpe mahtang kayin gasat ma ai.

²¹Ya, up da ai hpyen ni dai mare lu la nna, mare na wan hkut dingdung rai nga ai hpe Yawshu hte Israela kashu kasha ni nlang mu ma yang, shanhte bai nhtang nna Ai masha ni hpe sat ma ai.

²²Mare kata na ni mung pru gasat ma ai hte, Israela masha ni gaw Ai masha ni hpe matep gasat nna, langai mi muk n lawt na hku jawm azat ma ai.

²³Ai hkawhkam hpe chyawm gaw shanhte chyahkrung rim la nna Yawshu hpang de woi wa mu ai.

²⁴Shing rai, Israela masha ni gaw, pa e mung, shanhte hpe hkan shachyut nang ai nam hkan e mung, Ai masha nlang hte hpe nhtang gasat nna, mahkara hpe nhtu hte atsai awai azat shamyit kau ngut jang, Israela masha ni gaw Ai mare de bai wa nna nhtu hte sat shatawm kau mu ai.

²⁵Dai shani e Ai mare na numsha lasha mahkra mun me hkying lahkawng dang si mat ma ai.

²⁶Kaning rai nme law, Yawshu gaw Ai masha nlang hpe atsai awai sat kau ma ai du hkra shi a lata e lang ai ari hpe n dawm wu ai.

²⁷Rai timung, Yehowa Yawshu hpe, hkang da sai hte maren, dai mare na yamnga hte lanep rai mahkra gaw Israela masha ni tinang a matu magawn la ma ai.



²⁸Shing rai Yawshu gaw Ai mare hpe nat kau wu ai rai nna, dai ni du hkra, htani htana na matu a katsi katsang nga ai shanut sumpum shatai wu ai.

²⁹Ai mare a hkawhkam hpe shana de du hkra hpun hta noi da nna, jan du jang Yawshu hkang da ai hte maren, si mang hpe hpun hta na jahkrat nhtawm, mare chyinghka lam e kabai tawn nna de a ntsa e, dai ni du hkra nga ai, nlung sumpum kaba sumpum da mu ai.

Hkang Da Ai Lam Hpe Bai Shadum Ai Lam

³⁰Hpri arai hte n tawk shapri ai lung bawng hte tawn hkungri galaw na rai ndai, nga nna Mawshe a tara laika hta ka da ai hte:

³¹Yehowa a shangun kasa Mawshe Israela kashu kasha ni hpe hkang da ai hku hkan nna, Yawshu gaw Ebala bum e, Israela Karai Kasang Yehowa a matu tawn hkungri gaw nhtawm, dai hta Yehowa a matu wan nat hkungga hte mahku hkungga nawng ma ai.

³²Dai hta kaga shi gaw Israela kashu kasha ni a man e nlung hta Mawshe a tara ga ka tawn da wu ai.

³³Israela masha ni hpe shaman ya na lam, Yehowa a shangun kasa Mawshe shawng e hkang da sai hte maren, Israela amyu masha ni yawng hte shanhte a du salang ni tara agyi ni, shingbyi manam ni ngu ai, amyu jet hte n jet yawng mayawng hte gaw Yehowa a ga shaka sumpu hpai ai hkinjawng Lewi masha ni hte dai sumpu a man e lahkawng maga hpra ang ang rai nna ka-ang hkup gaw Gerizim bum maga de, ka-ang hkup gaw Ebala bum maga de tsap nga ma ai.

³⁴Shaloi tara laika hta ka da mada shaman chyeju hte dagam dala dingnye ngu ai tara ga yawng mayawng hpe shi hti wu ai.

³⁵Yawshu mung, Mawshe hkang da mada hte maren, Israela shawa hpung ting hte shanhte hta na numsha hte ma kaji, shingbyi manam yawng a man e, ga dahkun mi muk n shayet ai sha, hti dan wu ai.

Yawshu 9

Gibeon Masha Ni Yawshu Hpe Hkalem Ai Lam



¹Ya Yawdan hka sinna hkran, bum ga hte pa hkan, Lebanon bum wora maga Nammukdara kaba hka kau dingdung hkan na, Hiti, Amori, Hkanani, Perizi, Hiwi hte Yebusi amyuni a hkawhkam ni nlang hte gaw ashi dai na jang,

²Yawshu hte Israela masha ni hpe jawm gasat na nga, myit langai sha hte rau hpawng nga ma ai.

³Ya Gibeon masha ni gaw, Yeriho hte Ai mare hta Yawshu galaw ai lam na ma jang, shanhte maw hkalem ai hku galaw nna, shangun kasa tai masu let,

⁴shanhte a lawze daw ni hta lachyit tingsan dingsa hte htaw nna, aje amya kapa gala re ai shanhpyi tsabyi ndum dingsa ni gun;

⁵kapa gala re ai kyepdin dingsa ni din, labu palawng dingsa bu hpun sa nna, shanhte a sha jarit gaw nshu lamu mut mat sai lusha chyatsu rai malu ai.

⁶shanhte gaw Gilgala dap e nga ai Yawshu hpang de sa nna, shi hte Israela masha ni hpe, “Anhte gaw sumtsan mung na du sa ra ga ai; dai re ai majaw anhte hte ga shaka tawn da ga,” ngu mu ai.

⁷Israela masha ni chyawm gaw, “Nanhte anhte kaw rai nga myit dai nhten; dai rai yang, nanhte hte ga shaka kaning rai da lu na rai ta?” ngu nna Hiwi masha ni hpe hkap htan mu ai.

⁸Shanhte mung, “Anhte na a mayam ni rai nga ga ai,” ngu nna Yawshu hpe bai tsun mu ai. Shaloi Yawshu gaw, “Nanhte kadai ni rai myit ta? kanang na du sa myit ta?” ngu nna shanhte hpe san wu ai.

⁹Shaloi shanhte gaw, “Na a Karai Kasang Yehowa a amyung ningsang majaw, na a mayam ni nachying tsan ai mung kaw nna du ra ga ai: shi a gumhkawng ai shiga hpe mung, Egutu mung e galaw ai lam yawng mayawng hpe mung,

¹⁰Yawdan hka sinpraw hkran, Hesbon e dung ai hkawhkam Sihon hte, Ashtarot e dung ai Bashan hkawhkam Oga ngu ai Amori hkawhkam yan hta galaw ai lam yawng mayawng hpe mung anhte na ma saga ai.

¹¹Dai rai nna anhte a du salang ni hte anhte a mung masha ni nlang hte gaw, Lam na sha jarit la gun nna shanhte hpe sa bawp la ma su: shanhte hpe,



Anhte nanhte a mayam ni rai saga ai; anhte hte ya ga shaka tawn ga, ngu mu, nga nna shangun dat mi ai.

¹²Nanhte hpe bawp la na pru sa ai shani e lam jarit ngu nna tinang nta na gun ai muk ndai ni a kahtet sha rai mali ai: ya yu mu, tsu mat nna nshu lamu mut mat hkra rai sai:

¹³tsabyi jahku hte hpring tup re ai shanhpyi ndum ndai ni nnan rai mali ai; yu mu, ya je waw mat sai; hpun palawng ndai ni, kyepdin ndai ni lam nau tsan ai majaw dingsa mat masai,” ngu nna bai tsun mu ai.

¹⁴Israela masha ni mung, Yehowa kaw n san ai, dai ni a lusha hkap la sha ma ai.

¹⁵Yawshu mung shanhte hpe jahkrung da na lam ga shaka da nna htinglu kau wu ai: shawa hpung a du ni mung dai hku dagam da ma ai.

¹⁶Ya shanhte hte ga shaka tawn da ai hpanng masum ya rai yang, dai masha ni shanhte kaw na rai nna, htingbu sha rai nga ma ai gaw, Israela masha ni chye ma ai.

¹⁷Dai majaw Israela kashu kasha ni sa wa nna, masum ya sat yang shanhte a mare ni de du ma ai: shanhte a mare ni gaw Gibeon, Hkehipira, Berot hte Kiryat-yarim rai malu ai.

¹⁸Israela kashu kasha ni chyawm gaw, shawa hpung a du ni, Israela Karai Kasang a amying hte dagam kau sai majaw, shanhte hpe n sat kau ma ai: rai timung, shawa hpung ting gaw dai du agyi ni hpe mara shagun mu ai.

¹⁹Du agyi ni chyawm gaw, Anhte Israela Karai Kasang Yehowa a amying hte dagam kau sagaw ai majaw, shanhte hpe mai shut na n rai.

²⁰Shanhte hpe dagam ya shut ai majaw, anhte hta mara rawng na tsang ra sai rai nna, shanhte hpe jahkrung da na lam, ning di nna tawn da ga, ngu nna shawa hpung masha ni mahkra hpe tsun dan mu ai.



²¹Bai, du agyi ni gaw shanhte hpe, “Jahkrung da saga,” ngu nna tsun da mu ai: shing rai du agyi ni shanhte hpe tsun da mu ai hte maren, dai masha ni gaw shawa hpung ting a matu hpun hta ai hte hka ja ai masha tai ma ai.

²²Shaloi Yawshu shanhte hpe shaga la nna, “Nanhte gaw anhte kaw sha nga da myit htawm Nanhte hte grai tsan ga ai, nga nna anhte hpe hpa rai maw hkalem myit ta?

²³Ya chyawm gaw nanhte dagam hkrum ai ni tai manit dai rai nna, mayam tai nna nye a Karai Kasang a nta matu hpun hta hka ja amu hte langai mi muk lawt na myit dai n rai,” ngu wu ai.

²⁴Shanhte gaw Yawshu hpe, “Ndai mung ting nanhte hpe jaw kau nna, mung masha mahkra hpe nanhte a man na shamyit kau na nga, na a Karai Kasang Yehowa shi a shangun kasa Mawshe hta hkang da sai lam hpe na a mayam ni teng teng na lu saga ai rai nna, nanhte a lata hte si sum na hpe hkrit la ga ai majaw galaw kau sagaw ai.

²⁵Ya rai tim, yu u, anhte ni na a lata e rai nga ga ai: kaja ai hte tengman ai hku, nang myit lu ai hte maren anhte hpe di mi,” ngu nna tsun mu ai.

²⁶Shing rai Yawshu dai hku galaw nna shanhte hpe n sat kau ai sha Israela kashu kasha ni a lata na shaw la wu ai.

²⁷Dai shani e Yawshu gaw, shanhte hpe, Yehowa san da ai shara na tawn hkungri a matu hte shawa hpung a matu, hpun hta ai hte hka ja ai masha shatai na hpajang da wu ai rai nna, dai ni du hkra nga nga ma ai.

Yawshu 10

Karai Kasang Jan Hpe Jahkring Ai Lam

¹Yawshu gaw Yeriho hte de a hkawhkam hpe di ai zawn, Ai mare hte de a hkawhkam hpe di wu ai rai nna, Ai mare hpe gasat dip la nhtawm atsai awai shamyit kau wu ai lam hpe mung; Gibeon masha ni Israela amyut hte ga shaka da nna rau nga nga ai lam hpe mung, Yerusalem hkawhkam Adoni-zedek na wu yang,



²shanhthe ja ja hkrit nga ma ai; kaning rai nme law Gibeon gaw hkawhkam dung ai mare zawn mare kaba rai nga ai hte, Ai mare hta grau kaba nna, dai yang na lasha ni yawng wa-ngan hkrai rai nga ma ai.

³Dai re ai majaw, Yerusalem hkawhkam Adoni-zedek, Hebron hkawhkam Hoham, Yamut hkawhkam Piram, Lahkisha hkawhkam Yahpia, Eglon hkawhkam Debira hte h pang de kasa shangun dat nna.

⁴Gibeon mare gaw Yawshu hte Israela amyu ni kaw ga shaka jinghku hku masai majaw, wora mare hpe gasat la lu hkra ngai kaw lung marit, ngai hte jawm gasat ga, ngu dat wu ai.

⁵Dai ga hkan nna, Yerusalem hkawhkam, Hebron hkawhkam, Yamut hkawhkam, Lahkisha hkawhkam, Eglon hkawhkam ngu ai Amori hkawhkam manga hte gaw jawm hpawng nna, shanhthe a hpyen laba nlang hte rau lung wa nhtawm, Gibeon mare a man e dap jung ma ai rai nna wang gasat nga ma ai.

⁶Shaloi Gibeon masah ni gaw, Gilgala dap de Yawshu kaw masha shangun nna, “Na a mayam ni hpe lup mu hkum yu nga et; anhte hpe hkye la na alawan lung wa rit; bum ga na Amori hkawhkam ni nlang anhte hpe gasat na nga hpawng nga masai,” ngu nna sa tsun mu ai.

⁷Dai re ai majaw Yawshu gaw, hpyen masha ni nlang hte hte wa-ngan share nlang hte rau Gilgala dap na lung wa ma ai.

⁸Yehowa mung, Shanhte hpe “hkum hkrit et; na a lata de ngai shanhthe hpe ap ya sade ai; nang hpe kadai mung hkap daw lu na n rai,” ngu nna Yawshu hpe shalan wu ai.

⁹Dai rai nna Yawshu gaw Gilgala dap nna shana tup lung wa nhtawm, dai hpyen ni hpe ndum shami gasat kajawng dat ai hte,

¹⁰Yehowa mung shanhthe hpe Israela amyu a man e jasum kau wu ai rai nna, Gibeon makau e gasat kaba hte sat kau nhtawm, Bet-horon de lung wa ai kadawng lam hkan nna Azeka hte Makeda du hkra shachyut gasat mu ai.



¹¹Shing rai Israela man na shanhte hprawng wa ma yang, Bet-horon kaw na yu wa ai lam e, Yehowa gaw lamu de na lungdin kaba jahkrat bun wu ai rai nna, Azeka mare du hkra adup ai hte si shajang ma ai: Israela kashu kasha ni a nhtu hte si ai hta, sin marang e si ai mahtang grau law ma ai.

¹²Yehowa, Amori masha ni hpe Israela kashu kasha ni a man e ap kau ai shani hta, Yawshu gaw Yehowa kaw tsun nna, “Jan e, Gibeon ntsa e naw la u, Shata e, Aiyalon kadit e naw hkring u,” nga nna Israela masha ni a man e tsun wu ai.

¹³Dai hte maren, “Dai amyu gaw masha hpyen ni hpe ari jaw lu ai du hkra, Jan gaw ala nga nna, shata gaw hkring nga mat ai. Dai lam hpe shing nga Yashara laika hta ka da nga ai n rai ni? Shing rai ajan gaw lamu ka-ang e hkring nan nga nna, lani jan mi daram na hkra lau n shang mat ai.

¹⁴Yehowa masha a ga madat ya nna, dai zawn re ai nhtoi lani mi muk shawng de h pang de n byin yu ai: kaning rai nme law, Yehowa gaw Israela h pang maga gasat nga ai.

¹⁵Shaloi Yawshu gaw Israela masha ni mahkra hte rau Gilgala dap de bai wa ma ai.

Amori Hkawhkam Manga Hpe Sat Kau Ai Lam

¹⁶Ya dai hkawhkam manga hte gaw hprawng wa nna, Makeda ginlawng hku e makoi rawng nga ma ai.

¹⁷Shaloi Yawshu hpe, “Dai hkawhkam manga Makeda ginlawng hku hta rawng nga ai, mu da sagaw ai,” ngu nna wa shana mu ai.

¹⁸Shaloi Yawshu gaw, “Ginlawng hku mahka e nlung kaba galau pat nna sin masha tawn da mu:

¹⁹nanhte chyawm gaw hkum hkring myit; dai hpyen ni hpe shachyut nna dep madep hpe sat kau mu; mare de hkum shang shangun myit; nanhte a Karai Kasang Yehowa gaw shanhte hpe nanhte a lata hta ap ya sai,” ngu nna hkanng dat wu ai.



²⁰Ya Yawshu hte Israela kashu kasha ni gaw masha hpyen ni hpe htum mat ma ai du hkra gasat kaba hte sat kau nna, naw ngam ai ni bunghku kum ai mare de hprawng shang mat ma jang,

²¹amyu masha ni mahkra gaw, Makeda dap de Yawshu kaw apyaw sha bai wa ma ai: Israela kashu kasha ni a man e grang dakat lu ai wa langai mi muk n nga ma ai.

²²Shaloi Yawshu gaw, “Dai ginlawng hku hpaw nna, dai hkawhkam manga hpe shapraw nhtawm ngai h pang de woi wa marit,” ngu nna hkang dat wu ai.

²³Shanhte mung hpaw nna, Yerusalem hkawhkam, Hebron hkawhkam, Yarmut hkawhkam, Lahkisha hkawhkam, Eglon hkawhkam ngu ai, dai hkawhkam manga hpe ginlawng hku na shi h pang de shaw wa wu ai.

²⁴Ya shanhte gaw dai hkawhkam ni hpe Yawshu h pang de woi wa ma ai rai nna, Yawshu gaw Israela masha ni mahkra hpe shaga la nna, shi hte rau gasat sa ai hpyen du ni hpe, “Sit wa marit, ndai hkawhkam ni a du kabye ya maru,” ngu wu ai: shanhte mung sit sa nna, dai hkawhkam ni a du kabye ya mu ai.

²⁵Shing rai Yawshu gaw, “Nanhte gasat ai hpyen ni nlang hpe Yehowa ning di na wu ai rai nna, hkum hkrit myit, myit hkum kaji myit; n-gun da ting nna n-gun shaja mu,” ngu nna shanhte hpe shalan wu ai.

²⁶Shing nga tsun ngut jang, Yawshu gaw dai hkawhkam ni hpe htau kau nna, hpun manga hta noi da mu ai: shanhte hpe shana de du hkra noi da mu ai.

²⁷Jan du jang she, Yawshu hkang dat nna, shanhte hpe hpun na jahkrat nhtawm, shanhte makoi nga ai ginlawng hku hta kabai bang kau nna, ginlawng hku mahka e nlung kaba hte pat da mu ai: shing rai dai ni du hkra rai nga ai.

²⁸Dai shani e Yawshu gaw Makeda mare hpe gasat la wu ai rai nna, mare hte de a hkawhkam hpe nhtu hte hpya sat kau wu ai: mare hta rawng ai masha nlang hte hpe, langai mi muk n ngam hkra, shi atsai awai shamyit kau wu



ai; Yeriho hkawhkam hpe di ai hte maren, Makeda hkawhkam hpe mung di wu ai.

Dingda De Na Amori Ni Hpe Dang Ai Lam

²⁹Bai Yawshu gaw Israela masha mahkra hte rau Makeda dap nna Libna mare de htawt nhtawm, Libna hpe gasat wu ai:

³⁰Yehowa gaw dai mare hte hkawhkam hpe Israela masha ni a lata de ap kau wu ai rai nna, mare hte dai hta rawng ai masha nlang hpe, langai mi muk n ngam hkra nhtu hte hpya sat kau mu ai: Yeriho hkawhkam hpe di ai hte maren, de a hkawhkam hpe mung di wu ai.

³¹Bai Yawshu gaw Israela masha ni mahkra hte rau Libna mare nna Lahkisha mare de htawt nhtawm, Lahkisha de dap jung nna gasat ma ai:

³²Yehowa gaw Lahkisha mare hpe mung, Israela masha ni a lata hta ap ya wu ai rai nna hpang shani e dang la kau mu ai: Libna hpe di ai hte maren, dai mare hte dai hta rawng ai masha nlang hte hpe nhtu hte hpya sat kau mu ai.

³³Dai shaloi e Gezera hkawhkam Horam gaw Lahkisha mare hpe karum na nga lung wa ai hpe, Yawshu gaw dai hkawhkam hte shi a masha ni nlang hpe mung, langai mi muk n ngam hkra, hkap sat kau wu ai.

³⁴Bai Yawshu gaw Israela masha ni mahkra hte rau Lahkisha mare nna Eglon de htawt nhtawm, dai de dap jung nna gasat ma ai:

³⁵dai shani jang dai mare hpe shanhte dang la lu ma ai rai nna, nhtu hte hpya sat kau mu ai; Lahkisha mare hpe di ai hte maren, dai mare hta rawng ai ni nlang hte hpe lani jan sha hta atsai awai shamyit kau mu ai.

³⁶Bai Yawshu gaw Israela masha ni mahkra hte rau Eglon mare nna Hebron de htawt nhtawm dai de gasat ma ai:

³⁷dai mare hpe shi dang la nna, dai mare hte, de a hkawhkam hpe mung, dai hte seng ai mare ginwang ni hpe mung, dai hta rawng ai masha nlang hte hpe mung nhtu hte hpya sat kau mu ai: Eglon hpe di ai hte maren, dai mare



hte dai hta rawng ai ni nlang hte hpe, langai mi muk n ngam hkra atsai awai shamyit kau mu ai.

³⁸Bai Yawshu gaw Israela masha ni mahkra hte rau, Debira mare de nhtang wa nna gasat ma ai:

³⁹dai mare hte, de a hkawhkam hpe mung, dai hte seng ai mare ginwang ni hpe mung dang la lu nna, nhtu hte shanhte hpe hpya sat ai hte mare ni hta rawng ai masha nlang hte hpe langai mi muk n ngam hkra atsai awai shamyit kau mu ai: Hebron yan Libna mare hte de a hkawhkam hpe di ai hte maren, Debira mare hte de a hkawhkam hpe di nu ai.

⁴⁰Shing rai Yawshu gaw dai bum ga hte Dingda ga, pa ga hte kadit ga mahkra hte de a hkawhkam ni hpe hpya sat kau mu ai: langi mi hpe mung jahkrung da wu ai n rai; Israela Karai Kasang Yehowa hkang da ai hte maren, hkrung mahkrung hpe atsai awai shamyit kau wu ai.

⁴¹Kadesha-barnea kaw nna Gaza du hkra, Goshen ga ting Gibeon du hkra, Yawshu gasat la wu ai.

⁴²Israela Karai Kasang Yehowa gaw, Israela masha ni hpang maga gasat ya nga ai majaw, dai mung mahkra hte de a hkawhkam ni nlang hpe, Yawshu gaw lang lata sha dang kau wu ai.

⁴³Shing rai Israela masha ni mahkra gaw Yawshu hte rau Gilgala dap de bai wa ma ai.

Yawshu 11

Yawshu Dingdung Hkawhkam Ni Hpe Dang Kau Ai Lam

¹Ya, Hazora hkawhkam Yabin gaw dai na jang, Madon hkawhkam Yobab hte, Shimron hkawhkam, Ahkashap hkawhkam ni hpe mung;

²dingdung bum ga na hkawhkam ni hpe mung, Genesaret nawng a dingda maga na pa ga hte kadit ga, sinna maga na Dora kawng na hkawhkam ni ngu ai,



³sinpraw sinna de na Hkanani masha ni hte, bum ga e nga ai Amori, Hiti, Perizi, Yebusi masha, Mizpa mung na Hermon bum makau e nga ai Hiwi masha ni hpe mung, shaga wu ai rai nna,

⁴dai hkawhkam ni gaw, nammukdara hkin-gau na zaibru zawn law la ai luksuk laba ni hte, gumra hte hpyen leng law law hte pru sa ma ai.

⁵Dai hkawhkam ni mahkra rau hpawng nna, Israela masha ni hpe gasat na matu Meron hka nawng makau e shara hta sha dap jung nga ma ai.

⁶Shaloi Yehowa gaw Yawshu hpe, “Shanhte hpe hkum hkrit et; shanhte mahkra hpe hpawt ni ndai hkying hta Israela masha ni a man e chyasi ngai ap na we ai; gumra ni a lahkup nang dan kau nna leng ni hpe nat kau na rai ndai,” ngu wu ai.

⁷Shing rai Yawshu hte shi kaw na hpyen masha ni nlang, Merom hka nawng makau de lung wa nna, shanhte hpe akajawng sha htim gasat dat mu ai.

⁸Yehowa mung shanhte hpe Israela masha ni a lata de ap wu ai rai nna, shanhte hpe gasat jahtaw dat ai hte Sidon kaba hta Misrehpot-ma-im du hkra mung, sinpraw maga Mizpa kadit du hkra mung hkan shachyut nna, langai mi muk n lawt hkra sat kau mu ai.

⁹Yehowa Yawshu hpe tsun da sai hte maren, shi shanhte hpe di mu ai: gumra ni a lahkup shi dan kau nna, leng ni hpe nat kau wu ai.

¹⁰Shaloi Yawshu gaw, dai aten e bai wa nna, Hazora mare hpe gasat la nhtawm, de a hkawhkam hpe htau kau wu ai: moi shawng nna Hazora mare dai gaw dai mungdan mahkra ni a daju rai nga ai.

¹¹Dai hta rawng ai masha mahkra hpe shanhte nhtu hte sat kau nna, langai mi hpe muk n jahkrung da ai sha atsai awai shamyit kau mu ai; Hazora mare hpe mung nat kau wu ai.

¹²Dai hkawhkam mare ni mahkra hte de a hkawhkam ni hpe Yawshu gasat la nna, Yehowa a shangun kasa Mawshe hkang da ai hte maren, nhtu hte atsai awai sat shamyit kau wu ai.



¹³Rai timung, kawng ntsa e de ai mare ni hta, Hazora mare hta kaga, gale ni hpe chyawm gaw Israela masha ni n nat kau ma ai: Hazora hpe chyau sha Yawshu nat kau wu ai.

¹⁴Dai mare hkan na lanep rai ni hte yamnga yawng mayawng hpe chyawm gaw Israela masha ni tinang a matu magawn la ma ai; masha hkrung mahkrung hpe sat kau lu ai du hkra shanhte nhtu hte shamyit kau mu ai; langai mi hpe mung jahkrung tawn mu ai. n rai.

¹⁵Yehowa shi a shangun kasa Mawshe hpe hkang da wu ai hte maren, Mawshe gaw Yawshu hpe hti da wu ai: Yawshu mung shing di galaw wu ai; Yehowa Mawshe hpe hkang da ai lam yawng mayawng, langai mi muk n yawm hkra shatup wu ai.

¹⁶Shing rai Yawshu gaw, Seira bum de lung wa ai lam na Halak bum kaw nna, Hermon bum makau Lebanon kadit na Bala-Gad du hkra,

¹⁷bum ga nlang hte Dingda ga ting, Goshen mung ting, layang ga hte pa ga, Israela bum ga hte dai hte seng ai layang ga mahkra hpe, kabye la lu wu ai rai nna, de a hkawhkam ni nlang hte hpe rim la nhtawm sat kau mu ai.

¹⁸Yawshu mung, ndai hkawhkam ni mahkra hpe tsawmra wa na hkra hpyen gasat nga ai.

¹⁹Gibeon mare na Hiwi masha ni hta kaga, Israela masha ni hte jinghku hku ai mare langai mi muk n nga ai: yawng mayawng hpe adip gasat la wu ai.

²⁰Kaning rai nme law, Yehowa Mawshe hpe hkang da ai hte maren, dai masha amyau ni hpe kachyi mi muk matsan n dum ai sha, atsai awai sat nna shamyit kau lu na matu, Israela masha ni hpe hkap daw gasat gwi hkra, Yehowa gaw shanhte a myit hpe shaja ya da mu ai.

²¹Dai hte yang Yawshu sa nna, Anak masha ni hpe bum ga hkan na mung, Hebron, Debira hte Anab mare na mung, Yuda bum ga hkan na mung, Israela bum ga hkan na mung, jahtum kau wu ai: Yawshu gaw shanhte hte shanhte a mare ni hpe atsai awai shamyit kau mu ai.



²²Israela kashu kasha ni a mungdan hta naw ngam ai Anak masha ngu na langai mi muk n nga sai: Gaza, Gahta, Ashdod mare ni hta sha nga sai.

²³Yehowa Mawshe hpe tsun da ai hte maren Yawshu gaw dai mung ting kabye la nna, Israela masha ni a amyu lakung langai hte langai hpe Sali ga karan ya wu ai. Dai mungdan mung majan sim mat ai.

Yawshu 12

Mawshe Dang Ai Hkawhkam Ni A Jahpan

¹Ya, Israela kashu kasha ni, gasat nna kabye la lu ai Arnon hka kaw nna Hermon bum du hkra hte na pa ga yawng lawm ai Yawdan hka, Jan pru maga na hkawhkam ni gaw ndai yan rai ma ai:

²Hesbon e dung ai Amori hkawhkam Sihon; dai wa a mungdan gaw, Arnon hkaraw ka-ang ngu na hkin-gau e de ai Aroera mare kaw nna, Gilead mung chyen, Amon kashu kasha ni a lamu ga jarit Yabok hka du hkra;

³bai, sinpraw hkran Genesaret nawng kaw nna, Bet-yeshimot hprang ai lam pa ga na Jum Nawng du hkra pa ga nlang hte hte, Pisga bum lagaw garet ai dingda lamu ga jarit du hkra, rai nga ai:

⁴bai, Rehvim amyu hta na hkrat ai, Ashtarot hte Edri e dung ai Bashan hkawhkam Oga:

⁵dai wa a mungdan gaw, Hermon bum hte Saleka kaw nna, Bashan mung ting, Geshuri hte Mahkahti masha ni a lamu ga jarit du ai, Heshbon hkawhkam Sihon a lamu ga jarit tai ai Gilead mung chyen mi lawm hkra rai nga lu ai.

⁶Dai yan hpe Yehowa a shangun kasa Mawshe hte Israela kashu kasha ni sat kau nna, Yehowa a shangun kasa Mawshe gaw shan a mung hpe, Rubin amyu, Gad amyu hte Manashe amyu chyen ni e, Sali ga matu jaw kau wu ai.

Yawshu Dang Ai Hkawhkam Ni A Jahpan



⁷Bai, Yawdan hka sinna hkran rai yang, Lebanon kadit na Bala-Gad mare kaw nna, Seira bum de lung wa ai lam e nga ai Halak bum du hkra; bum ga ting hte layang ga, pa ga hte kadit ga, nam mali hte dingda ga hkan e nga ai,

⁸Hiti, Amori, Hkanani, Perizi, Hiwi hte Yebusi masha ni a lamu ga ngu ai, Yawshu hte Israela kashu kasha ni kabye la nna, Israela amyu langai hte langai hpe Sali ga matu Yawshu karan jaw kau ai mungdan ni hta na, Yawshu hte Israela kashu kasha ni sat kau lu ai hkawhkam ni gaw:

⁹Yerihko hkawhkam; Behtela makau na Ai hkawhkam:

¹⁰Yerusalem hkawhkam; Hebron hkawhkam;

¹¹Yarmut hkawhkam; Lahkisha hkawhkam;

¹²Eglon hkawhkam; Gezera hkawhkam;

¹³Debira hkawhkam; Gedera hkawhkam;

¹⁴Horma hkawhkam; Arad hkawhkam;

¹⁵Libna hkawhkam; Adulam hkawhkam;

¹⁶Makeda hkawhkam; Betela hkawhkam;

¹⁷Tapura hkawhkam; Hehpera hkawhkam;

¹⁸Ahpek hkawhkam; Lasharon hkawhkam;

¹⁹Madon hkawhkam; Hazora hkawhkam;

²⁰Shimronmeron hkawhkam; Akshahpa hkawhkam;

²¹Tanak hkawhkam; Megido hkawhkam;

²²Kedesha hkawhkam; Hkarmela bum na Yokneam hkawhkam;

²³Dora kawng ga e nga ai Dora hkawhkam; Gilgala e nga ai Goim hkawhkam;

²⁴Tirza hkawhkam rai nga ma ai: nlang hte gaw hkawhkam sumshi langai rai nga ma ai.

Yawshu 13

Naw Gasat La Ra Ai Lamu Ga Ni



¹Ya Yawshu gaw aprat kaba nna dingla wa sai: dai rai nna Yehowa gaw shi hpe, Ya, nang aprat kaba ai hte dingla nit dai: kabye la na lamu ga mung naw law nga ai.

²Naw nga ai mung hte gaw: Hpilisti hte Geshuri ginwang ting ngu ai,

³Egutu maga na Shihora hka kaw nna, Hkanani mung hta lawm ai dingdung man de na Ekron mare du hkra nga ai, Gaza, Ashdod, Ashkelon, Giti, Ekron masha ni a hkawhkam manga ngu na Hpilisti ga hte Awim mung ting;

⁴dingda man kaw nna Amori mung a lamu ga jarit Ahpek shara du ai; Hkanani masha ni a mung ting hte Sidon hta lawm ai Meara du hkra;

⁵Jan praw maga Hermon bum lagaw na Bala-Gad kaw nna, Hamot mare du ai Gebali masha ni a mung hte, Lebanon mung ting rai nga ai:

⁶Lebanon bum kaw nna, Misrehpot-ma-im du hkra nga ai, bum ga na masha ni nlang ngu ai Sidon masha mahkra hpe Israela masha ni a man na ngai shachyut kau na we ai: dai re ai majaw, ngai nang hpe hkang da ai hte maren, Israela masha ni hpe dai lamu ga Sali karan ya nu.

⁷Dai lamu ga hpe, dai amyu jahku hte Mawshe amyu chyen mi hpe ya karan ya u.

Yawdan Hka Sinpraw Lamu Ga Garan Ya Ai Lam

⁸Dai Manashe chyen mi hte Rubin amyu Gad amyu ni gaw Yawdan hka sinpraw hkran de Mawshe jaw da sai rai nna, tinang a lamu ga Sali lu chyalu rai masai, ngu wu ai. Yehowa a shangun kasa Mawshe shanhte hpe jaw da ai lamu ga gaw:

⁹Arnon hkaraw hkin-gau e de ai Aroera mare hte hkaraw ka-ang e nga ai mare kaw nna, Madeba hte Dibon layang ga ting;

¹⁰Amon kashu kasha ni a lamu ga jarit du hkra, up ai, Heshbon e dung ai Amori hkawhkam Sihon a mare ni nlang;

¹¹Gilead mung, Geshuri hte Mahkahti masha ni a mung, Hermon bum ting hte Saleka du hkra Bashan mung ting;



¹²Rehvim amyu hta na hkrat ai Ashtarot hte Edri e dung ai Bashan hkawhkam Oga mungdan ting rai nga ai: shanhte hpe Mawshe gasat nna shachyut kau mu ai.

¹³Rai timung, Israela kashu kasha ni gaw, Geshuri hte mahkahti masha ni hpe shachyut kau mu ai n rai: Geshuri hte Mahkahti masha ni, dai ni du hkra Israela masha ni hta nga nga ma ai.

¹⁴Lewi amyu hpe chyawm gaw lamu ga Sali n jaw wu ai: Yehowa shanhte hpe tsun da ai hte maren, Israela Karai Kasang Yehowa hpe wan hte nawng jau ai hkungga gaw, shanhte a sali rai malu ai.

¹⁵Mawshe gaw Rubin amyu lakung langai hte langai hpe lamu ga sali karan jaw da mu ai.

¹⁶Shanhte a lamu ga gaw: Amon hkaraw hkin-gau e de ai Aroera mare hte hkaraw ka-ang e nga ai mare kaw nna Medeba layang ga ting;

¹⁷Heshbon hte dai pa na mare yawng; Nibon, Bomat-Bala, Bet-meon;

¹⁸Yahat, Kedemot hte Mepat;

¹⁹Kir-yatim, Sebma hte hkaraw na kawng e de ai Zeret-Shahara;

²⁰Bet-peora, Pisga manep, Bet-yaeshimot hte

²¹pa na mare ni yawng hte hpawn, Heshbon e dung ai, Sihon hkawhkam a mungdan ting rai nga ai; dai Sihon hkawhkam hpe shi a npu na, Ewi, Rekem, Zura, Hura, Reba ngu ai Midian du ni hte hpawn Mawshe sat kau wu ai.

²²Beora a kasha lakle sara Balam hpe mung, Israela kashu kasha ni gaw, dai ni hte rau, nhtu hte sat shalawm kau mu ai,

²³Dai rai nna Rubin kashu kasha ni a lamu ga jarit gaw Yawdan hka hte de a hka kau ga rai nga ai. Dai gaw Rubin a kashu kasha ni a lakung lama hkan nna lu la ai sali wunli kahtawng mare ni rai nga malu ai.

²⁴Bai Mawshe gaw, Gad amyu hpe, amyu lakung langai hte langai lamu ga sali karan jaw da mu ai.



²⁵Shanhte a lamu ga gaw, Yezera kaw nna Gilead mare ni nlang hte Raba ang na Aroera du hkra Amon a kashu kasha ni a lamu ga chyen mi;

²⁶Heshbon kaw nna Ramatmizpa hte Betonim du hkra; Mahanim kaw nna Debira du hkra;

²⁷kadit ga e rai yang, Bet-haram, Bet-nimra, Suhkot, Zahpon mare ni ngu ai, Yawdan hka sinpraw hkran, dai hka kau dingdung Geneseret nawng htum hkra, Heshbon hkawhkam Sihon a lamu ga ngam ai hte nlang rai malu ai.

²⁸Dai gaw Gad a kashu kasha ni a lakung lama hkan nna, lu la ai sali wunli kahtawng mare ni rai nga malu ai.

²⁹Bai, Mawshe gaw Manashe amy chyen mi hpe sali karan jaw da wu ai: dai gaw Manashe amy chyen mi a kashu kasha lakung lama ni a matu rai nga ai.

³⁰Shanhte a lamu ga gaw, Mahanim kaw nna Bashan ngu ai, Bashan hkawhkam Oga a mungdan ting; Bashan mung hta lam ai Ya-ira mare kru shi yawng;

³¹Gilead mung chyen mi hte, Bashan mung hta Oga up lawm ai Ashtarot hte Edri mare ni gaw Manashe a kasha Mahkira kashu kasha chyen mi a lakung lama ni a matu rai nga malu ai.

³²Dai hte gaw Mawshe Yawdan hka sinpraw hkran Yerihko hte tawtap na Moba pa e karan ya ai sali ga rai malu ai.

³³Lewi amy hpe chyawm gaw Mawshe sali n jaw wu ai; Yehowa shanhte hpe tsun dan mu ai hte maren, Israela Karai Kasang Yehowa gaw shanhte a sali wunli rai nga ai.

Yawshu 14

Yawdan Hka Sinna Lamu Ga Garan Ya Ai Lam

¹Ndai gaw Israela kashu kasha ni Hkanan mung e lu la ai sali ga ni rai nga ai; hkinjawng Eleaza, Nun a kasha Yawshu hte Israela kashu kasha amy du agyi ni gaw,



²Yehowa Mawshe hpe hkang da wu ai hte maren, hpaida hte dai amyu jahku hte chyen mi hpe karan ya mu ai.

³Amyu lahkawng hte chyen mi hpe gaw, Yawdan hka wora hkran de Mawshe jaw da nu ai: Lewi amyu hpe gaw sali ga karan ai hta n shalawm mu ai.

⁴Yawsep a kashu kasha ni mahtang Manashe hte Ehprim amyu lahkawng rai ma ai majaw; Lewi masha ni a matu nga nga na mare hte, shanhte a yamnga hte arai tawn da na mare ginwang hta kaga, sali shaje n jaw mu ai.

⁵Shing rai Israela kashu kasha ni gaw, Yehowa Mawshe hpe hkang da ai hku hkan nna, lamu ga sali karan la ma ai.

Hkaleb Hpe Hebron Mung Jaw Ai Lam

⁶Shaloi Yuda a kashu kasha ni gaw Gilgala dap e Yawshu kaw sa nna, Kenizi lakung Yehpuna a kasha Hkaleb gaw, “Yehowa, Kadesha-barnea e nang hte an a lam Karai Kasang a shangun kasa Mawshe hpe tsun wu ai ga hpe nang chye nga ndai.

⁷Ndai mung hpe kin-yu sa yu na Kadesha-barnea kaw nna Karai Kasang a shangun kasa Mawshe ngai hpe shangun dat ai shaloi, nye a asak mali shi ning rai li ai; ngai mung, ngai myit lu ai hte maren wa tsun dan nngai.

⁸Ngai hte rau lung wa ai hpunau manang ni amyu masha ni a myit hten na lam tsun ma timung, ngai chyawm gaw nye a Karai Kasang Yehowa ahkang htep lahti hkan ni ai.

⁹Dai shani e Mawshe gaw, Nang nye a Karai Kasang Yehowa ahkang htep lahti hkan nit dai majaw, gaja wa teng teng, nang kabye du sai ga gaw nang hte na a kashu kasha ni a matu prat dingsa na sali wunli tai nga na salit dai, nga nna shaka da ni ai.

¹⁰Ya, yu u, Israela masha ni nam mali hkan e kayin hkawm nga ai nhtoi hte ting hta, Yehowa Mawshe hpe shing nga tsun ai shani kaw nna ya du hkra, Yehowa a ga hte maren, mali shi manga ning tup nye a asak hpe jahkrung da ya ni ai rai nna, dai ni nye a asak matsat shi manga ning du sali ai.



¹¹Rai timung Mawshe ngai e shangun ai shani e n-gun lagaw ja nngai zawn, dai ni mung naw ja nga nngai: dai shaloi e hkawm sa hkawm wa lu ai hte majan gun dang lu ai zawn, ya mung n-gun ja nga nngai.

¹²Dai rai nna, dai shani e Yehowa tsun ai bum ndai ngai hpe jaw e; dai bum hta Anak masha ni nga ai mung, mare bungghku ngang ai mare kaba ni nga ai mung, dai shani nang na nit dai: Yehowa ngai hte rau nga nga yang gaw, Yehowa a ga hte maren ngai shanhte hpe shachyut kau lu na a dawng,” ngu nna Yawshu hpe hpyi wu ai.

¹³Yawshu mung shi hpe shaman ya ai hte, Hebron ga hpe Yehpuna a kasha Hkaleb a sali wunli matu jaw kau wu ai.

¹⁴Dai rai nna, Kenizi lakung Yehpuna a kasha Hkaleb gaw, Israela Karai Kasang Yehowa a hpang htep lahti hkan nang ai majaw, Hebron ga gaw dai ni du hkra shi a sali wunli ga tai wa ai.

¹⁵Hebron mare a shawng na amying gaw, Kiri-at- arba rai nga ai: Arba ngu ai gaw Anak kashu kasha ni hta na grau kaba ai wa rai nga ai. Dai mungdan mung majan sim mat ai.

Yawshu 15

Yuda Amyu Ni Hpe Lamu Garan Ya Ai Lam

¹Yuda amyu a kashu kasha ni, tinang a lakung lama hkan nna, hpaida hta jaw ai sali ga gaw, dingda maga rai yang, Edum ga hte yep, Zin nam mali du hkra rai nga ai.

²Dingda maga na shanhte a lamu ga jarit gaw, Jum Nawng htum ai shingjut kaw nna,

³dingda de dun hkrat wa ai Akribim bum hkan nna, Zin mali e byawn; bai, Kadesha-barnea dingda maga kaw nna Hezron hprang, Adara e byawn, Karka e hkrawn, kayin wa nna,

⁴Azmon hku garet nhtawm, Egutu hka e hkrawn, Nammukdara e htuk rai nga ai: dai gaw shanhte a lamu ga dingda jarit rai na, rai nga ai.



⁵Sinpraw de rai yang, dai Jum Nawng gaw, Yawdan hka htumpa du hkra, lamu ga jarit rai nga ai. Dingdung man de na jarit gaw, Yawdan hka htumpa, Nawng shingjut kaw nna,

⁶Bet-hogla hku lung wa nhtawm, Bet-Araba lahta hku hprang, Rubin a kasha Bohan a nlung mahtan du hkra rai nga ai;

⁷bai, Ahkora kadit lahta hku kaw nna, Debira e hprang, hka dingda na Adumim kadawng lam tawtap na Gilgala e hkrawn; Enshemesha hka hpaw hprang,

⁸Enregola shara e byawn; bai, Yebusi masha ni nga ai Yerusalem mare a lawu maga na, Hinom a kasha hkaraw hku hkrawn, Hinom hkaraw a sinna maga, Rehvim hkaraw ntsa na bum pungding e hkroi;

⁹dai bum na bai yu nhtawm, Nepto hka hpaw hku hkrawn, Ehpron bum na mare ni de hprang, Kiriath-yarim ngu ai Bala de byawn;

¹⁰bai Bala sinna ang hku, Yearim ngu ai Hkesalon bum lahta hku hprang Seira bum garet nna, Bet-shemesha e hkrawn, Timma e hprang,

¹¹Ekron lahta e byawn; bai dai kaw nna, Shikeron hku hprang, Bala bum hkrawn, Yabnela e byawn rai nna Nammukdara e htuk rai nga ai.

¹²Sinna maga na jarit gaw, Nammukdara kaba hte de a hkin-gau rai nga ai. Dai hte gaw, Yuda amyulakung ni a lamu ga jarit grup yin rai nga ai.

¹³Yehowa, Yawshu hpe hkang da ai hte maren, shi gaw Yuda kashu kasha ni hta, Yehpuna a kasha Hkaleb a matu Hebron ngu ai Anak a kawa Arba a mare jaw kau wu ai.

¹⁴Hkaleb gaw dai mare na Anak a kasha masum, Sheshai, Ahiman, Talamai hte hpe shachyut kau nhtawm,

¹⁵dai kaw nna Debira masha ni hpe lung gasat mu ai: dai Debira gaw shawng e Kiriath-sehpera mying ai rai nga ai.

¹⁶Shaloi Hkaleb gaw, “Kiriath-sehpera gasat la lu ai wa hpe, ngai shayi sha Aksa ya sha na,” ngu wu ai.



¹⁷Dai rai nna, Hkaleb a kanau Kenaza a kasha Otniela gaw dai mare gasat la wu ai rai nna, Hkaleb gaw dai wa hpe shi a shayi Aksa ya sha wu ai.

¹⁸Dai numsha gaw rawt wa ai shaloi e, kawa kaw yi hpyi na lam madu wa hte bawng nna, lawze dinghkung na yu hkrat wu ai: shaloi Hkaleb gaw, “Nang hpa ra n ta?” ngu wu yang,

¹⁹Shi gaw, “Chyeju shaman ya e; nang ngai e Dingda ga e tawn da nit dai majaw, hka hpaw kung, naw jaw e law,” ngu nna hpyi wu ai. Kawa kung lahta hka hpaw hte lawu hka hpaw shi e jaw wu ai.

²⁰Da ndai gaw, Yuda kashu kasha lakung lama ni a sali ga rai nga ai.

²¹Edom kung hte tut, Dingda jahtum na Yuda amyu kashu kasha ni madu la lu ai mare ni gaw, Kabzela, Edera, Yagura,

²²Kina, Dimona, Adada,

²³Kedesha, Hazora, Itnan;

²⁴Zihpa, Telem, Bealot;

²⁵Hazora-hadata, Hazora ngu ai Keriathhezron;

²⁶Amam, Shema, Molada;

²⁷Hazara-gada, Heshmon, Bet-palet;

²⁸Hazara-shuala, Bersheba, Biziotia;

²⁹Bala, Iim, Ezem;

³⁰Elatola, Hkesila, Horma;

³¹Ziklag, Madmana, Sansana;

³²Lebaot, Shilahim, Ain hte Rimon rai nga ai: dai mare ni mahkra gaw, tinang a kahtawng ni hte hpawn hkun jahku rai nga ma ai.

³³Layang ga na mare ni gaw, Eshtaola, Zora, Ashna;

³⁴Zanoa; Enganim, Taupa, Enam;

³⁵Yarmut, Adulam, Sahko, Azeka;



³⁶Sharim, Adihtim, Gedera, Gederohitim, rai nga ai: kahtawng hte hpawn mare nlang shi mali rai nga ma ai.

³⁷Bai, zenan, Hadasha, Migdala-gad;

³⁸Dilean, Mizpe, Yokhtela;

³⁹Lahkisha, Bodkat, Eglon;

⁴⁰Hkabon, Lamam, Hkitlisha;

⁴¹Gederot, Bet-dagon, Nama Makeda rai nga ai: kahtawng hte hpawn mare nlang shi kru rai nga ma ai.

⁴²Bai, Libna, Ehtera, Ashan;

⁴³Iphta, Ashna, Nezeb;

⁴⁴Kila, Akzib, Maresha rai nga ai: kahtawng hte hpawn mare jahku rai nga ma ai.

⁴⁵Ekron hte dai hte seng ai kahtawng mare ni:

⁴⁶Ekron kaw nna Nammukdara du hkra, Ashdod hte htep na kahtawng mare ni:

⁴⁷Ashdod hte de a kahtawng mare ni: Egutu hka hte Nammukdara kaba hkin-gau du hkra Gaza hte de a kahtawng mare ni mung lawm ma ai.

⁴⁸Bai, bum ga de nga ai mare ni gaw, Shamira, Yatira, Sohka;

⁴⁹Dana, Debira ngu ai Kiriya-sana;

⁵⁰Anab, Eshtemo, Anim;

⁵¹Goshen, Holon, Gilo rai nga ai: kahtawng ni hte hpawn, mare shi langai rai nga ma ai.

⁵²Bai, Araba, Duma, Eshan;

⁵³Yanim, Bet-tapua, Ahpe ka;

⁵⁴Humta, Hebron ngu ai, Kiriya-arba, Ziora rai nga ai; kahtawng ni hte hpawn mare jahku rai nga ma ai.



⁵⁵Bai, Maon, Hkarmela, Zihpa, Yuta;

⁵⁶Yezrela, Yokdam, Zanoa;

⁵⁷Ka-in, Gibeal, Timna, rai nga ai: kahtawng ni hte hpawn mare shi rai nga ma ai.

⁵⁸Bai, Hahula, Bet-zura, Gedora;

⁵⁹Marat, Bet-anat, Elatekon, rai nga ai: kahtawng ni hte hpawn, mare kru rai nga ai.

⁶⁰Bai Kiriath-yarim ngu ai Kiriath-bala hte Raba rai nga ai; kahtawng ni hte hpawn mare lahkawng rai nga ma ai.

⁶¹Bai, nam mali hkan e nga ai mare ni gaw, Bet-araba, Midin, Sehkahka;

⁶²Nebshan, dai Jum mare hte Engedi rai nga ai: kahtawng ni hte hpawn, mare kru rai nga ma ai.

⁶³Yerusalem mare e nga ai Yebusi masha ni chyawm gaw Yuda kashu kasha ni shachyut kau lu ai n rai; dai rai nna Yebusi masha ni gaw Yerusalem mare hta, Yuda kashu kasha ni hte rau, dai ni du hkra nga nga ma ai.

Yawshu 16

Ephraim Hte Manasse Hpe Lamu Ga Garan Ya Ai Lam

¹Ya Yawsep a kashu kasha ni a matu hpai da hta jaw ai sali ga gaw, Yawdan hka kau Yerihko mare a sinpraw maga na, Yerihko hka kaw nna, nam mali bum lam hkan nhtawm Betela mare e byawn;

²bai Behtela kaw nna Luza hku hprang, Arhki masha ni a lamu ga jarit hku ret, Atarat e byawn;

³bai, dai kaw nna sinna de rai wa yang, Yahpleti masha ni a lamu ga jarit hku ret, lawu Bet-horon hprang, Gezera e byawn rai nna, Nammukdara e htuk rai nga ai.

⁴Shing rai Yawsep a kasha Manasse yan Ephraim gaw tinang a sali ga lu la ma ai.



⁵Ehprim kashu kasha ni tinang lakung lama hkan nna lu la ai lamu ga gaw: sinpraw maga rai yang, Atarot-ada kaw nna lahta Bet-horon du hkra;

⁶Bai, dingdung maga na Mikmehta kaw nna, lamu ga jarit gaw sinna de rai wa ai; bai, lamu ga jarit gaw sinpraw de yawng nna, Tanat-shilo hku hprang, Yanoa sinpraw maga de hkrawn,

⁷Yanon kaw nna Atarat hte Nara hprang, Yerihko e byawn rai nna Yawdan hka e htuk rai nga ai.

⁸Bai, Tapua kaw nna dai lamu ga jarit gaw, sinna de rai wa nna Kana hka shi du nhtawm Nammukdara e htuk rai nga ai.

⁹Dai gaw Manashe a kashu kasha ni lu la ai sali ga hta, Ehprim kashu kasha ni a matu karan tawn ai kahtawng mare ni hte hpawn, Ehprim amyu kashu kasha ni tinang lakung lama hkan nna lu la ai sali ga rai nga ai.

¹⁰Gezera e nga ai Hkanani masha ni hpe shanhte n shachyut kau mu ai majaw, Hkanani masha ni Ehprim a lamu ga hta dai ni du hkra nga nga nna shabrai sha ai nchyang tai ma ai.

Yawshu 17

¹Ndai gaw Manashe amyu a matu hpaida hta jaw ai sali ga rai malu ai; shi gaw Yawsep a kasha alat rai nga ai. Manashe a kasha alat Gilead kawa Mahkira chyawm gaw hpyen masha rai nga ai rai nna, Gilead hte Bashan mung lu la lu ai.

²Manashe a kashu kasha kaga ni ngu na, Abieza lakung, Helek lakung, Asreela lakung, Shehkem lakung, Hehpera lakung hte Shemida lakung ni mung, tinang lakung lama hkan nna hpaida hta jaw ai lamu ga naw lu la ma ai: dai ni gaw Yawsep a kasha Manashe lakung a kashu kasha ni rai ma ai.

³Rai timung, Manashe, Mahkira, Gilead, hte Hehpera hta na hkrat ai ZeloHPa gaw, shadang sha n lu ai, shayi sha hkrai rai lu ai: shi a shayi sha ni a amyung gaw Mala, Noa, Hogla, Milhka, Tirza hte rai ma ai.



⁴Shanhte gaw hkinjawng Eleaza, Nun a kasha Yawshu hte du gyi ni a man de sit sa nna, “An nau ni hpe hpunau ni hte rau sali ga jaw na lam, Yehowa, Mawshe hpe hkang da nu ai,” ngu nna tsun mu ai: dai re ai majaw Yehowa hkang da ai hte maren, shi shanhte hpe kawa a kahpu kanau ni hte rau sali ga jaw mu ai.

⁵Shing rai Manashe a shayi sha ni shadang sha ni hte rau sali ga lu la ai majaw,

⁶Yawdan hka wora hkran na, Gilead hte Bashan mung hta kaga, Manashe a matu ni gaw hkambum shi tai ma ai. Gilead mung chyawm gaw, Manashe a kasha kaga ni a lamu ga rai nga ai.

⁷Manashe a lamu ga jarit gaw, Ashera mare kaw nna Shehkem tawtap na Mikmehta hku hprang; hkra maga hku hkan nna En-tapua masha ni nga ai shara e byawn rai nga ai.

⁸Tapua ginwang gaw Manashe hte seng nga ai: rai timung, Manashe mung jarit na Tapua mare gaw Ehprim masha ni a rai nga ai.

⁹Bai, dai lamu ga jarit gaw Kana hka shi dingda daw hkan nna, Manashe ga hte Ehprim mare kau mi lawm timung, hka dingdung maga gaw Manashe ga rai wa nna Nammukdara e htuk rai nga ai.

¹⁰Dingda de Ehprim ga, dingdung de Manashe ga rai nna, Nammukdara sinna jarit rai nga ai; dingdung man de Ashera ga, sinpraw man de Isahka ga rai nga ai.

¹¹Bai Manashe gaw Isahka hte Ashera mung hta, Bet-shean hte de a mare ni, Iblam hte de a mare ni; Dora masha ni hte de a mare ni, En-dora masha ni hte de a mare ni, Tanak masha ni hte de a mare ni, Megido masha ni hte de a mare ni madu nga lu ma ai; shing rai kawng masum ngu ai mung mi shanhte lu la ma ai.

¹²Rai timung Manashe kashu kasha ni gaw, dai mare ni hpe n dip la lu ma ai rai nna, Hkanani masha ni dai yang nga nga ma ai.



¹³Shing rai, Israela kashu kasha ni gaw n-gun ja nga timung, Hkanani masha ni hpe atsai awai n shachyut kau ai sha, shanhte hpe amu bungli gun hpai shangun ma ai.

¹⁴Shaloi Yawsep a kashu kasha ni Yawshu hpe, “Yehowa ngai hpe shaman ya ai hte, amyu kaba rai nga nngai she rai yang me, hkambum ga langai sha ngai e a jaw ai gaw, hpa majaw rai ta?” ngu nna tsun mu ai.

¹⁵Yawshu shanhte hpe, “Nang amyu kaba rai nga nna, Ehprim bum ga nau gyip lit yang gaw, maling ga de lung nna, Perizi hte Rehpim masha ni a mung e wa hkyen la mu law,” ngu nna htan wu ai.

¹⁶Bai Yawsep a kashu kasha ni gaw, “Dai bum ga gaw anhte matu n law mali ai: dai pa ga na Bet-shean hte de a mare ni hte, Yezrela pa hkan e nga ai Hkanani masha ni nlang hte gaw hpri leng lu ai hkrai rai ma ai,” ngu nna bai tsun mu ai.

¹⁷Shaloi Yawshu gaw, Ehprim hte Manashe amyu ngu ai Yawsep a kashu kasha ni hpe, “Nang amyu kaba rai nna, n-gun ja ndai majaw, hkambum langai sha madu lu na n rai:

¹⁸bum mi naw madu lu na ndai; dai hta maling htat timung, nang hkyen kau nna dai gaw htum hkra na a rai na rai nga ai; Hkanani masha ni n-gun ja ai hte hpri leng lu ma timung, nang shanhte hpe shachyut kau lu na rai nga ai,” ngu nna tsun wu ai.

Yawshu 18

Ngam Ai Lamu Ga Hpe Garan Ya Ai Lam

¹Ya Israela kashu kasha shawa hpung ting gaw, Shilo mare e zuphpawng nna, dai yang e dai shawa sum sharawt mu ai: mung ting gaw shanhte a man e grit mat ma ai.

²Dai shaloi e Israela kashu kasha ni hta sali ga garai n madu ai amyu sanit naw nga ma ai.



³Dai rai nna Yawshu Israela kashu kasha ni hpe “Nanhte a nji nwa ni a Karai Kasang Yehowa jaw ai mungdan hpe n madu la ai, gaten du hkra ganung nga na myit ta?

⁴Nanhte hta amy mi na marai masum sum san tawn ya mi; shanhte hpe ngai shangun dat nna, dai mung ting de shanhte jawt hkawm nhtawm, lu la ang ai sali ga hpe ka matsing la nna ngai hpang de wa maru ga.

⁵Dai mungdan hpe hkambum sanit di karan na rai mu ai: Yuda gaw dingda maga shi a shara e nga nga na rai wu ai; Yawsep amy masha ni gaw dingda maga shi a shara e nga nga na rai wu ai.

⁶Nanhte gaw dai mungdan hpe hkambum sanit di ka karan nna, dai ka da ai laika ngai hpang de la wa na rai myit dai: shaloi ngai gaw anhte a Karai Kasang Yehowa a man e nanhte a matu hpaida da na nngai.

⁷Lewi masha ni chyawm gaw nanhte zawn hkambum lu la na n rai; Yehowa a hkinjawng aya gaw shanhte a sali rai nga ai: Gad amy, Rubin amy hte Manashe amy chyen mi gaw Yawdan hka sinpraw hkran de, Yehowa a shangun kasa Mawshe jaw da ai hte maren sali ga lu la masai,” ngu nna tsun mu ai.

⁸Ya dai masha ni rawt nna sa wa ma ai: Yawshu gaw dai mung ka matsing sa ai ni hpe, “Mung ting jawt hkawm wa nna, dai hpe ka matsing la nhtawm ngai hpang de wa marit: shaloi ngai nang Shilo e Yehowa a man e nanhte a matu hpaida da ya na nngai,” ngu nna hkang dat wu ai.

⁹Dai ni mung pru nna, mung ting hpe jawt hkawm let, mare kahtawng lam hkan nna, hkambum sanit, di karan nhtawm, laika hta ka la nna, Shilo a dap de Yawshu kaw bai du wa ma ai.

¹⁰Shaloi Yawshu gaw Shilo e Yehowa a man e shanhte a matu hpaida da nna, Israela masha ni hpe, amy langai hte langai a matu lamu ga karan ya wu ai.

Ben-yamin Lakung Hpe Lamu Ga Garan Ya Ai Lam



¹¹Shing rai Ben-yamin a kashu kasha ni tinang a lakung lam hkan nna hpaida hta jaw ai ga gaw, Yuda kashu kasha ni hte Yawsep a kashu kasha ni a lapran e ang nga lu ai.

¹²Dingdung maga nna jarit gaw, Yawdan hka kaw nna, Yeriho lahta hku hprang, sinna maga na bum hta hkrawn, Bet-aven mali e byawn rai wa ai.

¹³Dai kaw nna dai jarit gaw dingda de rai wa nna, Betela ngu ai Luza mare makau hprang, lawu Bet-horon dingda maga na bum lagaw ret Atarot-ada e byawn rai nga ai.

¹⁴Dai kaw nna, lamu ga jarit gaw sinna maga na kayin nna, Bet-horon tawtap e nga ai bum hkan let, dingda de shang wa ai rai nna, Yuda kashu kasha ni a mare Kiriath-yarim ngu ai Kiriat-Bala e byawn rai nga ai: dai gaw sinna jarit rai nga ai.

¹⁵Dingda maga na jarit gaw, Kiriat-yarim kaw nna, sinna de shang nhtawm, Nephto hka hpaw e byawn;

¹⁶bai, Rehim kadit dingdung de nga ai Hinom a kasha a kadit tawtap na bum lagaw hkan nhtawm, Yebusi masha ni a mare dingda na Hinom kadit hku hkrawn, En-rogela e byawn;

¹⁷dai kaw nna, dingdung de lung wa nhtawm, En-sheme de hprang, Adumim kadawng tawtap na Gelilot e byawn; bai Rubin a kasha Bohan a nlung mahtan hku hprang,

¹⁸Araba dingdung maga na pa hku hkrawn, Araba de lup rai nga ai;

¹⁹bai, Bet-hogla lahta hku ret, Jum Nawng dingdung shingjut na Yawdan hka htumpa e htuk rai nga ai: dai gaw dingda jarit rai nga ai.

²⁰Yawdan hka gaw sinpraw maga na jarit rai nga ai. Dai gaw, Ben-yamin kashu kasha ni tinang lakung lama hkan nna lu la ai sali ga a grup yin lamu ga jarit rai nga ai.

²¹Ya, Ben-yamin amy kashu kasha ni tinang a lakung lama hkan nna lu la ai mare ni gaw, Yeriho, Bet-hogla, Emek-kezi;



²²Bet-araba, Zemarim, Betela;

²³Awim, Para, Ohpra;

²⁴Hkehpa-amoni, Ohpni, hte Geba rai nga ai: kahtawng hte hpawn mare shi lahkawng rai nga ai.

²⁵Bai, Gibeon, Rama, Rerot;

²⁶Mizpe, Hkehpira, Moza;

²⁷Rekem, Irapela, Tarala;

²⁸Zela, Elep, Yerusalem ngu ai Yebusi mare, Gibat, hte Kiriath rai nga ai: kahtawng hte hpawn mare shi mali rai nga ma ai. Dai gaw Ben-yamin amyu kashu kasha ni tinang a lakung lama hkan nna lu la ai sali ga rai nga ai.

Yawshu 19

Simun Lakung Hpe Lamu Ga Garan Ya Ai Lam

¹Lahkawng lang na hpaida hta jaw ai gaw, Simun kashu kasha lakung lama ni a matu rai nga ai: shanhte a lamu ga gaw Yuda kashu kasha ni a sali ga hta lawm nga ai.

²Shanhte a sali ga hta lawm ai mare ni gaw, Ber-sheba, ngu ai Sheba, Molada;

³Haza-shuala, Bala, Ezem;

⁴Elatola, Behtula, Horma;

⁵Zilkla, Bet-marahkabot, Haza-susa;

⁶Bet-lebaot hte Sharuhem rai nga ai: kahtawng ni hte hpawn, mare shi masum rai nga ma ai.

⁷Bai, A-in, Rimon, Ehtera, hte Ashan rai nga ai: kahtawng ni hte hpawn mare mali rai nga ma ai.

⁸Dingda maga Rama ngu ai Balat-bera du hkra, ndai mare ni a grup yin kahtawng ni mung lawm nga ai. Dai gaw Simun a kashu kasha ni, tinang a lakung lama hkan nna lu la ai sali ga rai nga ai.



⁹Simun a kashu kasha ni a sali ga gaw, Yuda kashu kasha ni a hkambum hta na shaw la ai rai nga ai: kaning rai nme law, Yuda a kashu kasha ni a hkambum gaw nau kaba malu ai majaw, shanhte a kata e Simun a kashu kasha ni sali ga madu la ma ai.

Zebulun Lakung Hpe Lamu Ga Garan Ya Ai Lam

¹⁰Bai, masum lang na hpaida hta jaw ai gaw Zebulun kashu kasha lakung lama ni a matu rai nga ai: shanhte a lamu ga jarit gaw Sarid du hkra rai nga ai;

¹¹dai kaw nna sinna de rai wa nhtawm, shanhte a lamu ga jarit gaw Marala e hprang, Dabeshet e byawn, Yokanam mare makau na hka e htuk rai nga ai;

¹²bai Sarid kaw nna sinpraw de rai wa nhtawm, Hkislot-tabora e hkrawn, Daberat hku hprang, Yahpia e byawn rai nga ai:

¹³dai kaw nna sinpraw de rai wa nhtawm, Gat-hehpera hte Et-kazin hku hprang, Nea hte htep na Rimon e byawn rai nga ai;

¹⁴bai dingdung maga garet nna Hanahton hku hprang, Iphtela kadit e dak rai nga ai,

¹⁵Kata, Nahala, Shimron, Idala, hte Betlehem mare ni lawm nga ai: de a kahtawng ni hte hpawn mare shi lahkawng rai nga ai:

¹⁶Dai gaw Zebulun a kashu kasha ni, tinang a lakung lama hkan nna lu la ai sali ga kahtawng mare ni rai nga ai.

Yeshahka Lakung Hpe Lamu Ga Garan Ya Ai Lam

¹⁷Bai, mali lang na hpaida hta jaw ai gaw, Yeshahka kashu kasha lakung ni a matu rai nga ai:

¹⁸shanhte a lamu ga jarit gaw, Yesrela, Hkesulot, Shunem;

¹⁹Hahparim, Shion, Anaharat;

²⁰Rabit, Kishon, Ebe;

²¹Remet, En-ga-nim, En-hada, Bet-paze mare ni hte hpawn,



²²Tabora, Shahazuma, hte Bet-sheme e byawn rai nna Yawdan hka e htuk rai nga ai: de a kahtawng ni hte hpawn mare shi kru rai nga ai.

²³Dai gaw Yeshahka a kashu kasha lakung lama hkan nna, lu la ai sali ga kahtawng mare ni rai nga ma ai.

Ashe Lakung Hpe Lamu Ga Garan Ya Ai Lam

²⁴Bai, manga lang na hpaida hta jaw ai gaw, Ashe a kashu kasha lakung lama ni a matu rai nga ai.

²⁵Shanhte a lamu ga jarit gaw, Helkat, Hali, Beten, Akshap;

²⁶Alamelek, Amad hte Mishala mare ni hte hpawn, sinna maga de Hkarmela hte Shihora-libnat du hkra rai nga ai;

²⁷bai Jan praw maga kayin nna, Bet-dagon hku hprang, Zebulun ga jarit ret, Iptaela kadit hku hkrawn rai nna, dingdung de rai wa nhtawm, Bet-emek hte Niela hku hprang, pai maga de rai yang, Hkabula;

²⁸Ebron, Rehoba, Hamon, Kana hku hkan nna Sidon kaba e byawn;

²⁹bai dai jarit gaw, Rama hku kayin nna, bungku kum ai Turu mare hku hprang, Hosa e byawn Akziba ginwang hkan e Nammukdara e htuk rai nga ai:

³⁰Uma, Ahpek hte Rehoba mare ni mung lawm ma ai: de a kahtawng ni hte hpawn mare hkun lahkawng rai nga ma ai.

³¹Dai gaw Ashe kashu kasha lakung lama hkan nna, lu la ai sali ga kahtawng mare ni rai nga ma ai.

Naphtali Lakung Hpe Lamu Ga Garan Ya Ai Lam

³²Bai, kru lang na hpaida hta jaw ai gaw, Naphtali a kashu kasha lakung lama ni a matu rai nga ai.

³³Shanhte a lamu ga jarit gaw, Helep hte Zanim shara na wamyi hpun kaw nna, Adamikab, Yebnela hte Lakum hku hprang, Yawdan hka e htuk rai nga ai;



³⁴bai sinna de kayin nna Azanot-tabora hku hprang, Hukok e byawn; dingda maga gaw Zebulun hte tut, sinna maga gaw Ashe hte tut, Jan praw maga gaw Yuda mare du hkra Yawdan hka jarit rai nga ai.

³⁵De a bungku kum ai mare ni gaw, Zidim, Zera, Rakat, Hkineret;

³⁶Adama, Rama, Hasora;

³⁷Kedesha, Edrai, En-hazora;

³⁸Iron, Migdalela, Horem, Bet-anat hte Bet-sheme rai nga ma ai: de a mare ni hte hpawn, mare shi jahku rai nga ma ai.

³⁹Dai gaw Naphtali a kashu kasha lakung lama hkan nna lu la ai sali ga a kahtawng mare ni rai nga ma ai.

Dan Lakung Hpe Lamu Ga Garan Ya Ai Lam

⁴⁰Bai, sanit lang na, hpaida hta jaw ai gaw, Dan a kashu kasha lakung lama ni a matu rai nga ai.

⁴¹Shanhte a sali ga mare ni gaw, Zora, Eshtaola, Irasheme;

⁴²Shalabin, Aiyalon; Itla;

⁴³Elon, Timna, Ekron;

⁴⁴Elateka, Gibehton, Balat;

⁴⁵Yehuda, Bene-berak, Gat-rimon;

⁴⁶Me-jakon, Rakon hte Yopa tawtap na ga du hkra lawm nga ai.

⁴⁷Dan a kashu kasha ni a lamu ga gaw nau gyip malu ai majaw, shanhte gaw Leshem mare de sa gasat nna madu la nhtawm, dai de sa nga nga ai; shanhte amyua a kawa daju Dan amying hkan nna, dai Leshem mare hpe Dan mare ngu nna lai shamyng mu ai.

⁴⁸Dai gaw Dan a kashu kasha lakung lama hkan nna lu la ai sali ga a kahtawng mare ni rai nga ma ai.

Yawshu Hpe Lamu Ga Garan Ya Ai Lam



⁴⁹Shing rai shanhte gaw dai mungdan hpe ga jarit tawn nna, sali ga karan na shangut ma ai: Israela kashu kasha ni mung, Nun a kasha Yawshu hpe shanhte a lamu ga hta na sali ga jaw mu ai:

⁵⁰Ehprim bum ga na, shi hpyi ai Timnat-sera mare, Yehowa hkang da ai hte maren shi hpe jaw mu ai; dai mare shi de nna nga nga ai.

⁵¹Dai hte gaw hkinjawng Eleaza, Nun a kasha Yawshu hte Israela kashu kasha ni hta na lakung lama ni a du gyi ni, Shilo mare hta, Yehowa a man e, shawa sum chyinghka lam e, hpaida hte karan ya ai lamu ga sali ni ra nga ai. Shing rai shanhte gaw dai mungdan hpe karan ai amu shangut ma ai.

Yawshu 20

Hprawng Shingbyi Mare

¹Bai, Yehowa Yawshu hpe tsun wu ai gaw,

²Israela kashu kasha ni hpe ning ngu tsun u: “Ngai Mawshe hpe tsun da sai hte maren, masha wa hpe sat kau mayu ai myit n rawng ai sha, n dum shami hkala sat ai wa hprawng shingbyi lu na mare ni lata san da mu:

³dai ni gaw matai htang ai wa a lata na lawt lu na matu hprawng shingbyi na mare tai na rai nga ai.

⁴Dai wa gaw mare langai ngai de hprawng nna, mare chyinghka e tsap nhtawm, dai mare na salang ni hpe shi a lam tsun dan na rai wu ai: shaloi dai ni gaw shi hpe mare kata de shawn la nhtawm, shanhte kaw nga nga shangun na rai mu ai.

⁵Matai htang ai wa hkan du timung, shi a lata de dai masha sat ai wa hpe ap ya lu na n rai: kaning rai nme law, dai wa gaw shi a manang wa hpe n dawng ai majaw n rai, ndum shami hkala kau ai she rai lu ai.

⁶Dai wa gaw, shawa hpung a man e dawdan ai shani du hkra rai yang, rai, dai prat na hkinjawng agyi wa si ai du hkra rai yang, rai, dai mare hta anga nga lu na rai nga ai: dai hpang e she, shi bai wa nna, shawng na hprawng



kau da ai mare, tinang a buga, ndum nta de, anga nga lu na rai nga ai,” nga nna tsun wu ai.

⁷Shing rai shanhte gaw, Galile mung, Naphtali bum ga na, Kedesha mare, Ehprim bum ga na Shehkem mare, Yuda bum ga na, Kiriath-arba ngu ai Hebron mare hte hpe san da mu ai.

⁸Bai, Yawdan hka wora hkran, Yerihko tawtap Rubin ga hta, nam mali pa na Bezera mare, Gad ga hta Gilead mung na Ramat mare, Manashe ga hta, Bashan mung na Golan mare hte hpe san da mu ai.

⁹Mare dai ni gaw, Israela kashu kasha ni mahkra hte shanhte kaw shingbyi nga ai tsasam manam a matu san da mu ai rai nna, n dum shami masha sat hkrup ai wa, shawa hpawng a man e garai n tsap yang, matai htang ai wa a lata na lawt hkra hprawng shingbyi na mare ni rai nga ai.

Yawshu 21

Lewi Lakung A Mare Ni

¹Dai shaloi Lewi amyu lakung lama ni a du gyi ni gaw, Eleaza yan Nun a kasha Yawshu hte Israela kashu kasha lakung lama ni a du gyi ni hpanng de sit sa nna,

²“Anhte nga na matu mare mung, yamnga rem na ginwang ga mung anhte hpe jaw na lam, Yehowa Mawshe hpe hkang da nu ai,” nga nna hkanan mung Shilo mare e sa tsun mu ai.

³Dai rai nna Israela kashu kasha ni gaw, Yehowa hkang da sai hte maren tinang nang a sali ga hta na mare hte ginwang ga Lewi masha ni hpe, jaw mu ai.

⁴Kohat lakung lama ni matu hpaida hta jaw nna, lu la ai sali ga hta Lewi masha hkinjawng Arun a kashu kasha ni hpaida hta jaw ai mare ni gaw, Yuda amyu, Simun amyu hte Ben-yamin amyu ni hta na, mare shi masum rai nga malu ai.



⁵Naw nga ai Kohat kashu kasha ni gaw Ehprim amyu, Dan amyu hte Manashe amyu chyen mi hta na, hpaida jaw ai hte mare shi lu la ma ai.

⁶Gershon kashu kasha ni mung hpaida hta jaw nna, Yishahka amyu, Ashe amyu, Naphtali amyu hta na hte Bashan mung e Manashe amyu chyen mi kaw na mare shi masum lu la ma ai.

⁷Merari kashu kasha ni mung tinang lakung lama hkan nna, Rubin amyu, Gad amyu hte Zebulun amyu hta na mare shi lahkawng lu la ma ai.

⁸Shing rai Israela kashu kasha ni gaw, Yehowa Mawshe hpe hkang da wu ai hte maren, ndai mare ni hte mare ginwang ni hpe, hpaida hte, Lewi masha ni hpe jaw mu ai.

⁹Shanhte gaw, Yuda amyu kashu kasha ni hte Simun amyu kashu kasha ni hta na, ndai ngu shamyng ai mare ni hpe jaw mu ai rai nna,

¹⁰dai hte gaw Lewi amyu Kohat lakung na Arun a kashu kasha ni a matu rai nga ai: kaning rai nme law, shawng na hkambum gaw shanhte a rai nga ai.

¹¹Dai ni gaw, Yuda bum ga na Kiriath-arba ngu ai Hebron mare hte dai hte seng ai ginwang ga shanhte hpe jaw mu ai: (dai Arba chyawm gaw Anak a kawa rai nga ai)

¹²Rai timung dai mare a yi hkauna ni hte de a kahtawng ni chyawm gaw, Yehpuna a kasha Hkaleb hpe sali ga jaw da mu ai.

¹³Shing rai hkinjawng Arun a kashu kasha ni hpe, masha hkala sat hkrup ai wa a shingbyi mare tai na matu Hebron hte de a ginwang ga, Libna hte de a ginwang ga;

¹⁴Yatira hte de a ginwang ga, Eshtemoa hte de a ginwang ga;

¹⁵Holon hte de a ginwang ga, Debira hte de a ginwang ga;

¹⁶Ain hte de a ginwang ga, Yuta hte de a ginwang ga, Bet-sheme hte de a ginwang ga jaw mu ai: dai gaw dai amyu lahkawng hta na, mare jahku rai nga ma ai;



- ¹⁷bai, Ben-yamin amy hta na, Gibeon hte de a ginwang ga, Geba hte de a ginwang ga,
- ¹⁸Anahtot hte de a ginwang ga, Alamon hte de a ginwang ga, ngu ai mare mali jaw mu ai.
- ¹⁹Shing rai Arun a kashu kasha hkinjawng ni lu la ai mare yawng gaw, ginwang ga hte hpawn hpawn, mare shi masum rai nga ai.
- ²⁰Naw ngam ai Kohat kashu kasha lakung lama Lewi masha ni a hkambum mare ni gaw Ehprim amy hta lawm nga ai.
- ²¹Shanhte hpe jaw ai mare dai ni gaw, masha hkala sat hkrup ai wa a shingbyi mare na matu, Ehprim bum ga na Shehkem mare hte de a ginwang ga, Gezara mare hte de a ginwang ga;
- ²²Kibzim hte de a ginwang ga; Bet-horon hte de a ginwang ga ngu ai mare mali rai nga ai.
- ²³Bai, Dan amy hta na, Elateke hte de a ginwang ga, Gibehton hte de a ginwang ga;
- ²⁴Aiyalon hte de a ginwang ga, Gat-rimon hte de a ginwang ga ngu ai mare mali rai nga ai.
- ²⁵Bai, Manashe amy chyen mi hta na, Tanak hte de a ginwang ga, Gat-rimon hte de a ginwang ga ngu ai mare lahkawng rai nga ai.
- ²⁶Shing rai naw ngam ai Kohat kashu kasha lakung lama ni lu la ai mare hte ginwang ga gaw, mare shi rai nga ma ai.
- ²⁷Bai, Gershon a kashu kasha lakung lama Lewi masha ni hpe jaw ai mare ni gaw, masha hkala sat hkrup ai wa a shingbyi mare tai na matu, Manashe amy chyen mi hta na, Bashan mung e Golan hte de a ginwang ga, Be-eshtera hte de a ginwang ga ngu ai mare lahkawng rai nga ai.
- ²⁸Yishahka amy hta na Kishon hte de a ginwang ga, Daberat hte de a ginwang ga;



²⁹Yarmut hte de a ginwang ga, En-ga-nim hte de a ginwang ga ngu ai mare mali rai nga ai.

³⁰Bai, Ashe amyu hta na, Mishala hte de a ginwang ga, Abdon hte de a ginwang ga,

³¹Helakat hte de a ginwang ga, Rehob hte de a ginwang ga ngu ai mare mali rai nga ai.

³²Bai, Naphtali amyu hta na, masha hkala sat hkrup ai wa a shingbyi mare tai na matu, Galile mung e Kedessa hte de a ginwang ga, Hammot-dora hte de a ginwang ga, Kartan hte de a ginwang ga ngu ai mare masum rai nga ai.

³³Shing rai Gershon a kashu kasha ni tinang lakung lama hkan nna lu la ai mare hte ginwang ga gaw, mare shi masum rai nga ai.

³⁴Bai, naw ngam ai Lewi masha, Merari kashu kasha lakung lama ni hpe jaw ai mare ni gaw, Zebulun amyu hta na, Yoknam hte de a ginwang ga, Karta hte de a ginwang ga;

³⁵Dimna hte de a ginwang ga, Nahala hte de a ginwang ga ngu ai mare mali rai nga ai.

³⁶Bai, Rubin amyu hta na, Bezera hte de a ginwang ga, Yahaza hte de a ginwang ga;

³⁷⁻³⁸Kedemot hte de a ginwang ga, Mepat hte de a ginwang ga ngu ai mare mali rai nga ai. Bai, Gad amyu hta na, masha hkala sat hkrup ai wa a shingbyi mare tai na matu, Gilead mung Ramot hte de a ginwang ga, Mahanim hte de a ginwang ga;

³⁹Heshbon hte de a ginwang ga, Yazera hte de a ginwang ga, ngu ai mare mali tup rai nga ai.

⁴⁰Shing rai, naw ngam ai Lewi amyu, Merari kashu kasha ni, tinang lakung lama hkan nna lu la ai hkambum mare ni gaw, mare shi lahkawng rai nga ai.



⁴¹Israela kashu kasha ni a kata e Lewi masha ni nga nga lu ai mare ni yawng gaw, ginwang ga ni hte hpawn hpawn, mare mali shi matsat rai nga ai.

⁴²Dai mare ni mahkra gaw, langai hte langai grup yin e ginwang ga lawm ai hkrai rai nga ma ai.

⁴³Shing rai, Ngai jaw na, nga nna Yehowa shanhte a kaji kawa ni hpe shaka da ai mungdan yawng mayawng, Israela kashu kasha ni hpe jaw nu ai rai nna, shanhte madu la lu ai hte dai hta nga nga masai.

⁴⁴Yehowa kaji kawa ni hpe ga shaka da ai hte maren, grup yin shara shagu hta ban sa shangun mu ai rai nna, shanhte a man e kadai masha hpyen wa mung n tsap lu ma ai; Yehowa shanhte hpe masha hpyen ni yawng a lata na shaw la mu ai.

⁴⁵Yehowa Israela masha ni hpe tsun da ai chyeju lam langai mi muk yawm ai n rai: yawng mayawng byin tup wa sai.

Yawshu 22

Yawdan Hka Sinpraw Maga Na Lakung Ni Nta Wa Mat Ai Lam

¹Shaloi Yawshu gaw, Rubin masha ni, Gad a masha ni hte Manashe chyen masha ni hpe shaga la nna,

²“Yehowa a shangun kasa Mawshe nanhte hpe hkang da mada hte maren, nanhte hkan galaw nna, ngai nanhte hpe hkang da mada mung, nanhte madat manit dai:

³dai ni du hkra, ndai hte na wa ai laman e, nhpu nnau ni hpe nanhte n kau da ai sha, nanhte a Karai Kasang Yehowa nanhte hpe hkang da ai lam nanhte hkan shatup manit dai.

⁴Ya chyawm gaw, nanhte a Karai Kasang Yehowa ga ndat nga ai hte maren, nanhte a nhpu nnau ni hpe ban sa shangun mu ai: dai re ai majaw nanhte nhtang nna, Yawdan hka wora hkran e Yehowa a shangun kasa Mawshe nanhte hpe jaw da ai, nanhte a ndum nta, nanhte madu lu ai sali ga de, bai wa manu.



⁵Rai timung, Yehowa a shangun kasa Mawshe hkang da ai ga hte jep ai tara hpe hkan shatup nna, nanhte a myit masin mahkra hte kraw lawang mahkra hte, nanhte a Karai Kasang Yehowa hpe tsawra nna, shi a lam shagu hkan nang let, shi hkang da ai ga madat, shi hta shamyet shanat nna, shi a magam gun hpai lu na, shaja nga mu,” ngu nna tsun wu ai.

⁶Shing rai Yawshu gaw shanhte hpe shaman ya nna dat dat wu ai: shanhte mung tinang ndum nta de bai wa ma ai.

⁷Manashe amyu chyen mi a matu sali ga gaw Bashan mung hta Mawshe jaw da sai; bai chyen mi a matu gaw Yawdan hka sinna hkran de shanhte a hpunau ni hte rau Yawshu jaw nu ai.

⁸Dai hta kaga Yawshu shanhte hpe ndum nta de dat dat yang, Ya, nanhte sutgan law law, yamnga law law, aja gumhpraw ahpri magri hte hpun palawng law law wa lu la manit dai rai nna nanhte a ndum nta de wa manit: masha hpyen ni kaw na kashun la lu ai lanep rai ni hpe nhpu nnau ni hte karan la mu, nga nna tsun let shanhte hpe shaman ya mu ai.

⁹Shing rai Rubin kashu kasha ni, Gad a kashu kasha ni hte Manashe amyu chyen mi gaw, Yehowa Mawshe a n-gup hta hkang da ai hte maren, shanhte a madu lu ai ga, Gilead mung de nhtang wa na nga, Hkanan mung Shilo mare e, Israela kashu kasha ni kaw na pru wa ma ai.

¹⁰Ya shanhte Hkanan mung na Yawdan hka ginwang du jang, Rubin kashu kasha ni, Gad kashu kasha ni hte Manashe amyu chyen ni gaw, Yawdan hka makau e dan hkung ai tawn hkungri kaba gaw tawn ma ai.

¹¹Shing rai, Yu mu, Rubin a kashu kasha ni, Gad a kashu kasha ni hte Manashe amyu chyen ni gaw, Hkanan mung hte tawtap, Yawdan ginwang hta, Israela kashu kasha ni hte hkran hpra e, tawn hkungri gaw tawn masai, nga ai shi Israela kashu kasha ni na ma ai.

¹²Israela kashu kasha ni dai shi na jang, shanhte hpe sa gasat na nga, Israela kashu kasha ni a shawa hpung ting Shilo mare e zuphpawng nga ma ai.



¹³Ya, Israela kashu kasha ni gaw, hkinjawng Eleaza a kasha Hpineha hte Israela amyu lakung shagu hta na du kaba ni ngu ai, Israela masha mun mun hkying hkying hta na du agyi marai shi hte hpe san la nna,

¹⁴Rubin amyu, Gad amyu hte Manashe amyu chyen ni nga ai Gilead mung de shangun dat mu ai.

¹⁵Shaloi shanhte gaw Rubin amyu, Gad amyu hte Manashe amyu chyen ni nga ai Gilead mung du nna,

¹⁶Yehowa a shawa hpung ting ning nga ma ai, “Nanhte dai ni Yehowa hpe gumlau na nga tawn hkungri gaw da nna, Yehowa a lam hpe dai ni kau da ai hte Israela Karai Kasang hpe tawt lai myit dai gaw, hpa lam rai nga malit ta?

¹⁷Nanhte dai ni Yehowa a lam n hkan ai dam mat wa na gaw, Peora a majaw hkrum ai yubak, anhte a matu garai n ram a ni? Yehowa a shawa hpung hta ana zinli du ai pyi, dai hpe anhte dai ni du hkra garai n shasan lu ga ai:

¹⁸nanhte dai ni Yehowa hpe gumlau ai majaw, hpawt ni Israela shawa hpung ting hta shi a pawt ai sindawng du na ra ai.

¹⁹Nanhte madu ai lamu ga n san n seng malit yang, Yehowa madu nna Yehowa a shawa sum nga ai mung de rap nhtawm, anhte hte rau wa madu la maru: shing n rai timung, anhte a Karai Kasang Yehowa a tawn hkungri hta kaga, tinang a matu tawn hkungri shaje gaw da nna Yehowa hpe hkum gumlau myit, anhte hpe mung hkum gumlau myit,

²⁰Zera kasha Ahkan mung machyai kau sai rai hta shut ai majaw, Israela shawa hpung ting a ntsa e pawt sindawng du ai n rai ni? Dai wa shut ai majaw shi hkrai si sum ai n rai,” ngu nna tsun mu ai.

²¹shaloi Rubin a kashu kasha ni, Gad a kashu kasha ni hte Manashe amyu chyen ni gaw Israela masha mun mun hkying hkying a du gyi ni hpe,

²²Hpung shingakang rawng ai Karai Kasang Yehowa, Hpung shingakang rawng ai Karai Kasang Yehowa shi nan chye nga ai: Israela masha ni mung chye lu na marin dai: Anhte gumlau mayu nna, Yehowa hpe tawt lai myit rawng nna,



Yehowa a lam hta na dam mat wa na ngu nna tawn hkungri galaw ai she rai saga yang gaw, dai ni jang hkrum sha n ga:

²³dai tawn hkungri hta wan nat hkungga, shadung kumhpa hte mahku hkungga nawng na myit ga ai rai yang gaw, Yehowa shi nan sawk yu mi ga:

²⁴htawm hpang prat e nanhte a kashu kasha ni mahtang, Rubin kashu kasha ni hte Gad kashau kasha ni e, Israela Karai Kasang Yehowa hte nanhte hpa daw myit ta?

²⁵Yehowa gaw nanhte hte anhte a lapran e Yawdan hka din da nu ai: “Yehowa hte nanhte hpa n daw myit dai,” nga nna anhte a kashu kasha ni hpe tsun na ra ai majaw, anhte a kashu kasha ni Yehowa hpe n hkrit n kang ai nga mat shangun na hpe anhte tsang ai majaw she ndai galaw ga ai n rai ni?

²⁶Dai rai nna, “Anhte tawn hkungri galaw saga,” ngu nna bawng ga ai: wan nat hkungga nawng na ngu ai mung n rai;

²⁷htawm hpang prat e nanhte a kashu kasha ni anhte a kashu kasha ni hpe, “Nanhte gaw Yehowa hte hpa n daw myit dai,” n nga lu mu ga ngu nna mung, anhte Yehowa man e wan nat hkungga hte mayu hkungga nawng jau let amu gun hpai lu n ga ngu nna mung, anhte hte nanhte a lapran e ndai tawn hkungri gaw anhte a hpang na shu mashi shu masha prat dingsa sakse tai nga u ga,” ngu nna she gaw tawn ga ai.

²⁸Shing rai, htawm hpang prat e shanhte gaw anhte hte anhte a kashu kasha ni hpe shing nga tsun jang, anhte mung, “Anhte a ji wa ni gaw da ai Yehowa a tawn hkungri hkrang hpe yu yu mu; dai gaw wan nat hkungga nawng na matu n rai, mayu hkungga nawng na matu mung n rai; anhte hte nanhte a lapran e sakse tai na matu she gaw tawn ai re ai, nga nna tsun lu shara rawng nga u ga, ngu nna bawng ga ai.

²⁹Anhte Yehowa hpe gumlau nna, shawa sum a man na anhte a Karai Kasang Yehowa a tawn hkungri hta kaga, tawn hkungri shaje galaw nna wan nat hkungga, shadung kumhpa hte mayu hkungga nawng jau ai hte Yehowa a



lam hta na dai ni dam mat wa na gaw anhte hte tsan nga u ga law,” ngu nna htan mu ai.

³⁰Hkinjawng Hpineha hte shi hte rau nga ai shawa hpung a du gyi ni ngu ai Israela masha mun mun hkying hkying a du gyi ni gaw, Rubin kashu kasha, Gad kashu kasha ni hte Manashe kashu kasha ni a ga na jang, shanhte grai kabu nga ma ai.

³¹Shaloi hkinjawng Eleaza a kasha Hpineha gaw, “Nanhte Yehowa hpe n shut myit dai majaw, Yehowa anhte hta nga nga ai gaw dai ni anhte chye saga ai: nanhte Israela kashu kasha ni hpe Yehowa a lata na ya hkye la manit dai,” ngu nna Rubin kashu kasha ni, Gad kashu kasha ni hte Manashe kashu kasha ni hpe tsun mu ai.

³²Shing rai hkinjawng Eleaza a kasha Hpineha hte du gyi ni gaw, Rubin kashu kasha ni hte Gad kashu kasha ni nga ai Gilead mung nna, Israela kashu kasha ni nga ai Hkanan mung de bai wa nna dai shiga wa tsun shana wu ai.

³³Israela kashu kasha ni dai ga na jang kabu nga ma ai: Israela kashu kasha ni mung Karai Kasang hpe shakawn kungdawn nna, Rubin kashu kasha ni hte Gad a kashu kasha ni nga ai mung hpe hpya kau na matu, shanhte hpe hpyen rawt na lam, naw n tsun masai.

³⁴Rubin kashu kasha ni hte Gad kashu kasha ni mung dai tawn hkungri hpe ‘Eda’, ngu shamyin mu ai: kaning rai nme law, Yehowa, Karai Kasang rai nga ai gaw, ndai tawn hkungri anhte a lapran e sakse rai nga ai, nga ai rai malu ai.

Yawshu 23

Ningbaw Ni Hpe Yawshu Shakram Ai Lam

¹Ya, Yehowa gaw, grup yin na hpyen ni yawng hpe manga kau ai hte Israela kashu kasha ni hpe ban sa shangun ai tsawmra na wa nna, Yawshu aprat kaba nna dingla wa sayang;

²Yawshu gaw Israela masha ni yawng hte shanhte a salang ni, du gyi ni, tara agyi ni hte bu ni hpe shaga la nna, “Ngai gaw aprat kaba ai hte dingla ni ai:



³nanhte a Karai Kasang Yehowa nanhte a matu ndai amyu masha ni yawng hte hta galaw ai lam magup hpe nanhte hkum nan chye myit dai: nanhte hpang maga majan gasat ya ai gaw, nanhte a Karai Kasang Yehowa rai nga ai.

⁴Yu mu, Yawdan hka kaw nna, sinna maga Nammukdara kaba du hkra, ngai shamyit kau sai masha amyu nlang hte, ndai ngam nga ai amyu ni a mungdan hpe nanhte amyu ni a sali wunli tai na matu, ngai karan ya masade ai.

⁵Nanhte a Karai Kasang Yehowa ga ndat nga ai hte maren, ndai amyu ni hpe nanhte a Karai Kasang Yehowa shachyut kau nna, nanhte a myi man na shaden kau na hte, shanhte a lamu ga nanhte madu la na marin dai.

⁶Dai re ai majaw, nanhte myit nden shaja nna Mawshe a laika hta ka da mada hte maren, pai de hkra de n yit ai sha, hkan nang nga mu;

⁷nanhte hta naw ngam nga ai ndai amyu ni hte n kanawn, shanhte a Hpara amying n gang, de a amying hte n dagam, shanhte hpe n jaw n jau, n naw n ku ai sha;

⁸dai ni du hkra hkan nga manit dai zawn, nanhte a Karai Kasang Yehowa hta shamyet shanat nga mu.

⁹Kaning rai nme law, Yehowa nanhte a man na galu kaba ai hte n-gun ja ai amyu ni hpe shaden kau ya sai rai nna, dai ni du hkra nanhte a man e kadai n tsap lu masai.

¹⁰Nanhte hpe tsun da sai hte maren, nanhte hpang maga gasat karum ai wa nanhte a Karai Kasang Yehowa rai nga ai majaw, nanhte hta na marai langai sha masha hkying mi hpe jahtaw kau lu na marin dai.

¹¹Dai re ai majaw, nanhte a Karai Kasang Yehowa hpe tsawra nga na, grai sadi nga mu.

¹²Dai n rai, nanhte loi mi sha htak mat wa nna, ya nanhte hta naw ngam nga ai ndai amyu ni hte makyit mahkai let, num la num ya rai nna, shanhte hte



kanawn mazum myit yang gaw, nanhte a Karai Kasang Yehowa htawm hpang de ndai amyu ni hpe nanhte a man na shaden kau ya sa na n rai:

¹³nanhte a Karai Kasang Yehowa nanhte hpe jaw sai, ndai kaja ai mungdan hta na nanhte n htum mat dingsa, shanhte gaw nanhte a dawnggawng hte ndaw mahkam, nanhte a garep hta lasik, nanhte a myi hta aju tai na mara ai gaw, gaja wa teng teng chye da nga mu law.

¹⁴Yu mu, ngai mi chyawm gaw, ga ntsa n-gawn shawa yawng wa ai lam de, dai ni wa ni ai: nanhte a Karai Kasang Yehowa nanhte a matu tsun da ai chyeju lam langai mi muk n yawm ai sha, nlang hte hpring tup wa sai gaw, nanhte nan tinang kraw, tinang myit hta chye nga myit dai.

¹⁵Nanhte a Karai Kasang Yehowa, nanhte hpe tsun da sai chyeju lam shagu nanhte hta hpring tup wa sai zawn, nanhte a Karai Kasang Yehowa nanhte hpe jaw ai ndai mungdan kaja hta na nanhte n htum mat dingsa, nanhte a ntsa e ari hkum sumhpa mung Yehowa dat dat na ra ai.

¹⁶Nanhte a Karai Kasang Yehowa nanhte hpe hkang da ai ga shaka lam hta na nanhte tawt lai nna, Hpara shaje ni hpe sa jaw jau ai hte nawku nga myit yang gaw, Yehowa a pawt ai sindawng nanhte hta du nna, shi nanhte hpe jaw da ai ndai mungdan kaja hta na nanhte alawan htum mat wa na marin dai,” ngu nna tsun mu ai.

Yawshu 24

Shehkem Kaw Hkangda Ai Tara Hpe Bai Tsun Ai Lam

¹Ya, Yawshu gaw, Israela amyu yawng hte hpe Shehkem mare e jahpawng nna, Israela salang ni, du gyi ni, tara agyi ni hte bu ni hpe shaga la wu ai: shanhte gaw Karai Kasang a man de sa pru ma ai.

²Shaloi Yawshu Israela masha ni mahkra hpe, tsun wu ai gaw, Israela Karai Kasang Yehowa ning nga ai: “Abraham hte Nahora a kawa Htera ngu ai nanhte nji nwa ni, moi prat e dai Hka nu wora hkran e nga nga ma ai rai nna, shanhte Hpara kaga nawku ma ai.



³Shaloi nanhte a kawa Abraham hpe Hka wora hkran na ngai shaga nna, Hkanan mung ting shi e woi hkawm let shi a amyuu matu shalaw jahtam ai hte Isak hpe jaw we ai.

⁴Isak hpe mung Yaku hte Esaw ngai jaw nna, Esaw hpe Seira bum madun se ai: Yaku hte shi a kashu kasha ni chyawm gaw Egutu mung de yu wa ma ai.

⁵Dai de Mawshe yan Arun hpe ngai shangun nna, Egutu masha ni hta galaw ai lam hte maren Egutu mung hpe sharim kau nna, dai hpang nanhte hpe shaw woi wa made ai.

⁶Shing rai, nanhte a nji nwa ni hpe Egutu mung na ngai shaw woi wa nna, nanhte gaw dai nawng de du wa myit dai: Egutu masha ni mung, leng hte gumra jawn ai hpyen hte rai nna dai Hkyeng ai nawng du hkra nanhte a nji nwa ni hpe hkan shachyut ma ai.

⁷Shanhte Yehowa hpe jahtau jang, nanhte hte Egutu masha ni a lapran e nsin madin shi din da nna, shanhte a ntsa e dai hka shalim dat ai hte shanhte hpe galup kau mu ai: shing rai, Egutu mung hta ngai galaw ai lam hpe nanhte myi chye mu yu manit dai: nam mali hkan e mung nhtoi tsawmra wa na hkra nanhte nga kau manit dai.

⁸Dai hpang, Yawdan hka wora hkran e nga ai Amori masha ni a mung de ngai nanhte hpe woi shawn nna, shanhte nanhte hpe hkap gasat ma ai: shaloi shanhte hpe nanhte a lata de ngai ap kau ai rai nna, shanhte a lamu ga nanhte madu la lu myit dai; shanhte hpe mung nanhte a man na ngai shamyt kau mase ai.

⁹Shaloi Moba hkawhkam, Zipora kasha Balak mung rawt nna, Israela hpe gasat wu ai: nanhte hpe matsa sat na matu mung, Beora kasha Balam hpe shaga wu ai:

¹⁰ngai chyawm gaw Balam a ga n madat ya we ai; dai majaw shi nanhte hpe a shaman ya nga nna, shi a lata na ngai nanhte hpe hkye la masade ai.

¹¹Bai, nanhte Yawdan hka rap nna Yeriiko de du wa myit dai: Yeriiko masha ni ngu ai, Amori, Perizi, Hkanani, Hiti, Girgashi, Hiwi hte Yebusi masha ni



nanhte hpe hkap gasat ma timung, shanhte hpe nanhte a lata de ngai ap kau mawe ai.

¹²Shing rai, na a nhtu hte n rai, na a ndan hte n rai, nanhte a shawng e git shang ngai shangun dat nna, dai Amori hkawhkam lahkawng hpe shaden kau ya masade ai.

¹³Nanhte n shaja da ai lamu ga, nanhte n de ai mare, ngai nanhte hpe jaw nna, dai hta nanhte nga nga lu myit dai; nanhte n hkai ai tsabyi sun hte tsanlun sun hta na nanhte sha lu myit dai,” nga nna Yehowa tsun nga ai.

¹⁴“Dai re ai majaw, Yehowa hpe hkrit hkungga nna, sadi sahka re ai hte tengman ai hku shi hpe jaw jau nga mu: Hka wora hkran na hte Egutu mung e nanhte a nji nwa ni jaw jau ai Hpara ni hpe kau da nna, Yehowa hpe jaw jau nga mu.

¹⁵Shing n rai, Yehowa hpe jaw jau na nanhte n ra myit yang gaw, Hka wora hkran na nanhte a nji nwa ni jaw jau ai Hpara ni hte ya nanhte nga ai mung na Amori masha ni a Hpara ni hta, gara hpe mahtang jaw jau na gaw, dai ni jang lata la mu: ngai hte nye a nta masha ni chyawm gaw Yehowa hpe jaw jau na ga ai law,” ngu nna tsun wu ai.

¹⁶Shaloi amyu masha ni gaw, “Yehowa hpe kau da nna, Hpara shaje sa jaw jau na gaw anhte hte tsan nga u ga law;

¹⁷Egutu mung a mayam nta na anhte hte anhte a ji wa ni hpe shaw woi wa nna, ndai lamik kumla kaba anhte a man e madun dan ai hte, anhte hkawm wa ai lam dingdung hkan e, anhte ga hkawm wa ai masha amyu ni hta anhte hpe bau sin ai gaw, anhte a Karai Kasang Yehowa sha rai nga ai:

¹⁸ndai mungdan hta nga ai Amori amyu ni mahkra hpe anhte a man na shaden kau ya ai mung, Yehowa rai nga ai: dai re ai majaw, anhte mung Yehowa hpe jaw jau na ga ai; shi chyu sha anhte a Karai Kasang rai nga ai law,” nga nna htan ma ai.

¹⁹Bai, Yawshu gaw amyu masha ni hpe, “Nanhte Yehowa hpe n jau lu na myit dai: shi gaw chyoi pra ai Karai Kasang rai nga ai; nsu nnawn loi ai Karai



Kasang mung rai nga ai: shi gaw nanhte a shut hpyit ai amu hte nanhte a yubak hpe raw dat kau lu na n rai.

²⁰Nanhte Yehowa hpe kau da nna, Hpara tsasam ni hpe lama sa jau dam yang, nanhte hpe chyeju jaw da nhtawm, shi bai nhtang nna hpya shamyit kau na myit dai,” ngu nna tsun mu ai.

²¹Shaloi amyu masha ni gaw, “N rai law, anhte Yehowa hpe jaw jau na ga ai,” nga nna Yawshu hpe bai htan ma ai.

²²Bai Yawshu gaw amyu masha ni hpe, “Yehowa hpe jaw jau na nga, nanhte shi e lata la manit dai gaw, nanhte hkum nan sakse rai nga myit dai,” ngu nna tsun mu ai. Shanhte mung, “Rai nga ga ai,” nga ma ai.

²³Yawshu mung, “Dai rai yang gaw, nanhte jau tawn ai Hpara tsasam ni hpe tsan kau nna, nanhte a myit masin hpe Israela a Karai Kasang Yehowa hpang de kayin dat mu,” ngu mu ai.

²⁴Amyu masha ni mung, “Anhte a Karai Kasang Yehowa hpe anhte jaw jau na ga ai; shi a ga anhte madat mara na ga ai,” nga nna Yawshu a man e yin la ma ai.

²⁵Shing rai Yawshu gaw dai shani e, amyu masha ni hte ga shaka da nna, Shehkem mare e matsun maroi hte ga madat tawn da wu ai.

²⁶Yawshu gaw, ga dai ni hpe Karai Kasang a tara laika hta ka da wu ai; Yehowa a chyoi pra ai sum makau na wamyi hpun npu e nlung kaba sharawt jung tawn nhtawm,

²⁷Yawshu gaw, “Yu mu, ndai nlung mahtan gaw anhte a matu sakse tai nga na rai nga ai: Yehowa nanhte hpe tsun ai ga yawng mayawng dai hta na la sai; dai rai nna, nanhte a Karai Kasang hpe nanhte n ningdang kau myit ga, dai gaw nanhte hpang maga na sakse tai nga na ra ai,” ngu nna amyu masha ni nlang hte hpe tsun dat wu ai.

²⁸Dai ngut jang Yawshu gaw amyu masha ni langai hte langai hpe tinang a sali ga de wa shangun mu ai.

Ga Shaka Lamu Ga Kaw Lup Makoi Ai Lam



²⁹Dai amu ni ngut ai hpang, Yehowa a shangun kasa, Nun a kasha Yawshu gaw, asak latsa e shi ning du nna, si mat sai.

³⁰Shi hpe, Ehprim bum ga, Gasha kawng dingdung maga e nga ai, shi a lamu ga sali Timnat-sera mare ginwang na ga hta makoi mayang mu ai.

³¹Yawshu a prat tup hta mung, Israela masha ni a matu Yehowa galaw ai lam magup hpe chye nna Yawshu a hpang e shi hpe mu dep ai salang ni a prat tup hta mung, Israela masha ni Yehowa hpe jaw jau ma ai.

³²Israela kashu kasha ni gaw Egutu mung na la wa ai Yawsep a nrut nra hpe, Shehkem a kawa Hamura kashu kasha ni kaw na, Yaku gaw gumhpraw lap latsa hte mari la ai, Shehkem mare a ginwang na ga dachyawk hta wa lup mu ai; dai gaw Yawsep a kashu kasha ni a sali wunli rai nga ai.

³³Arun a kasha Eleaza mung si mat sai; amyu masha ni shi a kasha Hpineha hpe jaw ai Ehprim bum ga na Hpineha kawng hta shi hpe makoi mayang ma ai.



Tara Agyi

Tara Agyi 1

Ngam Nga Ai Hkanani Masha Ni Hpe Gasat Ai Lam

¹Ya Yawshu si mat ai h pang, Israela kashu kasha ni gaw Yehowa hpe, “Hkanani masha ni hpe sa gasat na, anhte hpe kadai mahtang woi shawng na rai ta?” ngu nna san mu ai.

²Yehowa gaw, “Yuda mahtang woi shawng na re ai: shi a lata dai mungdan hpe ngai ap kau se ai,” ngu nna tsun wu ai.

³Shaloi Yuda gaw shi a kahpu Simun hpe, “Hkanani masha ni hpe sa gasat na, nye a hkambum ga de ngai hpe naw sa karum rit; dai h pang na a hkambum ga de mung ngai hkan nang na nngai,” ngu wu ai. Simun mung, shi kaw hkan nang sa wa ai.

⁴Shing rai Yuda hpyen rawt wu ai. Yehowa mung, Hkanani hte Perizi masha ni hpe shi a lata hta ap wu ai rai nna, shanhte gaw Bezek mare e masha mun mi hpe gasat kau mu ai.

⁵Adoni-bezek hpe Bezek mare e shanhte mu hkrup mu ai; shanhte shi hpe gasat nna Hkanani hte Perizi masha ni hpe dang kau mu ai.

⁶Adoni-bezek chyawm gaw hprawng mat wa ai; shanhte mung shi hpe hkan shachyut rim la nna, lata yung nu lagaw yung nu ni hpe krum kau ya mu ai.

⁷Shaloi Adoni-bezek gaw “Lata yung nu hte lagaw yung nu krum kau mana ai hkawkam sanit shi hte nye a sha ku npu e shat hkyep shat hkap hta sha ma ai; ngai di ai hte maren Karai Kasang ngai hta bai tai ni ai,” nga ai. Dai wa hpe shanhte Yerusalem mare de sa kau mu ai rai nna, dai yang shi si mat ai.

⁸Bai Yuda kashu kasha ni gaw Yerusalem mare hpe gasat la nna, nhtu hte hpya sat kau nhtawm wan hte nat kau mu ai.

⁹Dai h pang Yuda kashu kasha ni gaw, bum ga hkan na, Dingda maga hkan na hte pa ga hkan na Hkanani masha ni h pang de gasat na, yu sa wa ma ai.



¹⁰Bai Yuda masha ni gaw Hebron e nga ai Hkanani masha ni hpe sa gasat nna, Sheshai, Ahiman hte Talamai hpe sat kau mu ai: Hebron mare a shawng na amying gaw Kiriath-arba rai nga ai.

¹¹Dai kaw nna shanhte gaw Debira mare masha ni hpe sa gasat ma ai: dai Debira gaw shawng e Kiriath-sephera mying ai rai nga ai.

¹²Shaloi Hkaleb gaw, “Kiriath-sephera gasat la lu ai wa hpe, ngai shayi sha Aksa ya sha na,” ngu wu ai.

¹³Dai rai nna, Hkaleb a kanau Kenaza a kasha Otniela gaw dai mare hpe gasat la wu ai rai nna, Hkaleb gaw dai wa hpe shi a shayi sha Aksa ya sha wu ai.

¹⁴Dai numsha gaw rawt wa ai shaloi e, kawa kaw yi hpyi na lam madu wa hte bawng nna, lawze dingkung na yu hkrat wa ai: shaloi Hkaleb gaw, “Nang hpa ra n ta?” ngu wu yang,

¹⁵Shi gaw, “Chyeju shaman ya e; nang ngai e Dingda ga e tawn da nit dai majaw, hka hpaw kung naw jaw e law,” ngu nna shi hpe hpyi wu ai. Hkaleb kung, lahta hka hpaw hte lawu hka hpaw shi e jaw wu ai.

¹⁶Ya Mawshe a kahkau a kashu kasha Keni masha ni kung, Yuda kashu kasha ni hte rau, namhtan hpun mare na lung wa nhtawm, Arad shara dingda maga na Yuda nam mali de du nna, dai hkan e shanhte hte rau nga nga ma ai.

¹⁷Bai Yuda gaw kahpu Simun kaw hkan sa nna, Zephath mare nga ai Hkanani masha ni hpe sat kau nhtawm, mare hpe atsai awai hpya kau mu ai: mare dai hpe kung, Horma ngu nna shamyng mu ai.

¹⁸Yuda kung, Gaza hte de a ginwang, Askelon hte de a ginwang, Ekron hte de a ginwang ni hpe gasat kau ya wu ai.

¹⁹Yehowa kung Yuda hte rau nga nga ai rai nna, shi gaw bum ga e nga ai ni hpe shachyut kau wu ai: layang ga na ni hpe chyawm gaw hpri leng lu ai majaw n gawt kau lu mu ai.

²⁰Mawshe hkan da ai hte maren Hkaleb hpe Hebron mare jaw mu ai rai nna, shi gaw dai mare na Anak a kasha masum hpe shaden kau mu ai.



²¹Ben-yamin a kashu kasha ni gaw Yerusalem mare nga ai Yebusi masha ni hpe n shachyut kau lu mu ai rai nna, Yebusi masha ni dai ni du hkra Yerusalem mare Ben-yamin kashu kasha ni hte rau nga nga ma ai.

²²Yawsep a kashu kasha ni mung, Behtela de hpyen rawt ma ai rai nna, Yehowa shanhte hte rau rai nga ai.

²³Behtela de kin-yu yu na Yawsep a kashu kasha ni masha shangun dat mu ai. (Dai mare a amying chyawm gaw, moi shawng e Luza rai nga ai.)

²⁴Sin yu ai masha ni gaw mare na pru wa ai masha langai mi hpe mu nna, “Mare de shang wa ai lam anhte hpe madun rit; madun yang gaw nang hpe hkyamsa jaw na ga ai,” ngu mu ai.

²⁵Dai wa mung mare de shang ai lam madun wu ai rai nna, shanhte gaw dai mare a masha ni hpe nhtu hte sat kau mu ai: dai wa hte shi a nta masha ni mahkra hpe chyawm gaw, shanhte dat dat mu ai.

²⁶Dai wa gaw Hiti mung de sa nna, mare de nhtawm Luza shamyng wu ai; dai ni du hkra shing nga mying nga ai.

²⁷Manashe masha ni chyawm gaw, Bet-shean hte de a kahtawng ni, Tanak hte de a kahtawng ni, Dora hte de a kahtawng ni, Iblam hte de a kahtawng ni, Megido hte de a kahtawng ni hta nga ai masha ni hpe n shachyut kau mu ai rai nna, Hkanani masha ni dai mung hta nga nga ma ai.

²⁸Israela masha ni n-gun ja wa ma jang, shanhte Hkanani masha ni hpe amu bungli gun hpai shangun nna, shanhte hpe atsai awai shamyit kau mu ai n rai.

²⁹Dai zawn Ehprim masha ni mung Gezera mare na Hkanani masha ni hpe n shachyut kau mu ai rai nna, Hkanani masha ni gaw Gezera mare hta shanhte hte rau nga nga ma ai.

³⁰Dai zawn Zebulun masha ni mung, Kitron mare masha ni hte Nahalola mare masha ni hpe n shachyut kau mu ai rai nna, Hkanani masha ni shanhte hte rau nga nga let, amu bungli gun hpai ya nna nga ma ai.



³¹Dai zawn Ashe masha ni mung Ahko mare, Sidon mare, Alab mare, Akzib mare, Helaba mare, Ahpik mare hte Rehob mare masha ni hpe n shachyut kau mu ai sha,

³²dai mung madu Hkanani masha ni hte rau Ashe masha ni nga nga ma ai: shanhte hpe shachyut kau mu ai n rai.

³³Dai zawn Naphtali masha ni mung, Bet-sheme mare masha ni hte Bet-anat mare masha ni hpe n shachyut kau mu ai sha, mung madu Hkanani masha ni hte rau, shanhte nga nga ma ai: rai timung, Bet-sheme hte Bet-anat masha ni gaw amu bungli gun hpai ya nna nga nga ma ai.

³⁴Amori masha ni gaw, Dan a kashu kasha ni hpe bum ga de nga nga shangun mu ai; pa ga de nga na hkraw ya mu ai n rai.

³⁵Amori masha ni chyawm gaw Here bum, Aiyalon hte Shalabim hkan e nga nga ma ai: rai timung, Yawsep a kashu kasha ni dang kau mu ai rai nna, Amori masha ni gaw amu bungli gun hpai ya nna nga ma ai.

³⁶Amori masha ni a lamu ga jarit gaw, Akrabim kadawng lunghkrung kaw nna lahta daw rai nga ai.

Tara Agyi 2

Bohkim Shara Kaw Na Lamu Kasa

¹Shaloi Yehowa a kasa gaw, Gilgala shara kaw nna, Bohkim shara de lung wa nna, “Ngai nanhte hpe Egutu mung na woi shapraw wa ai hte, nanhte a nji nwa ni hpe dagam shaka da ai mung hta shawn tawn masade ai; nanhte hte tawn da ai ga shaka dai hpe ngai galoi mung n hpaya na nngai:

²nanhte mung, ndai mung na masha ni hte ga shaka tawn da lu na n rai; shanhte a tawn hkungri ni hpe nanhte hpaya kadawng kau ya na rai myit dai, ngu nna ngai tsun masade ai. Rai timung, nanhte nye a ga n madat myit dai; hpa majaw shing rai galaw myit ta?

³Dai rai nna, ngai tsun made ga, ndai mung na masha ni hpe, ngai nanhte kaw na shachyut kau ya sa na n rai; shanhte gaw nanhte a garep hta aju,



shanhte a Hpara ni mung nanhte a mahkam tai na mara ai” ngu nna tsun wu ai.

⁴Yehowa a kasa, Israela kashu kasha ni nlang hpe shing ngu tsun wu yang, amyu masha ni jahtau hkrap shajang ma ai.

⁵Dai re ai majaw shara dai hpe Bohkim ngu nna shamyng mu ai: dai yang e mung shanhte Yehowa hpe hkungga jaw ma ai.

N Madat N Mara Ai Majaw Hkrat Sum Ai Lam

⁶Ya Yawshu gaw mung masha ni hpe dat dat ngut jang, Israela kashu kasha ni langai hte langai tinang lu la ang ai sali ga madu la na nga, pru wa ma ai.

⁷Yawshu a prat tup hta mung, Israela masha ni a matu Yehowa galaw ai lam kaba yawng hpe mu mada nna, Yawshu a hpang e shi hpe mu dep ai salang ni a prat tup hta mung, amyu masha ni Yehowa hpe jaw jau ma ai.

⁸Shaloi Yehowa a shangun kasa, Nun a kasha Yawshu gaw, asak latsa e shi ning du nna, si mat sai.

⁹Shi hpe Ehprim bum ga, Gasha kawng dingdung maga e nga ai, shi a lamu ga sali Timnat-here mare ginwang na ga hta makoi mayang mu ai.

¹⁰Shing rai, Yawshu aprat dep ai masha ni nlang kaji kawa ni hpawng nga ai de du ma masai: dai ni a hpang e, Yehowa hpe mung n chye, Israela matu shi galaw ya ai amu lam ni hpe mung n chye re ai, htawm hpang na kashu kasha ni a aprat du ra ai.

¹¹Dai prat e Israela kashu kasha ni gaw, Yehowa man e n shawp ai hku galaw nna Bala hpara ni hpe jaw jau ma ai.

¹²Egutu mung na shanhte hpe woi wa ai, kaji kawa ni a Karai Kasang Yehowa hpe kau da nna, grup yin na masha amyu ni a Hpara ni hpang de hkan mat wa let nawku dagup ai hte Yehowa a masin shapawt ya mu ai.

¹³Rai sa, shanhte Yehowa hpe kau da nna, Bala hpara hte Ashtarot hpe jaw jau mu ai.



¹⁴Dai majaw Yehowa a pawt bu ai sindawng Israela hta du nna, shi shanhte hpe hpya sha na kashun kashe ai ni a lata de ap kau mu ai: shing rai grup yin na masha hpyen ni kaw dut kau mu ai rai nna, dai hpyen ni a man e shanhte bai n rawt lu ma ai.

¹⁵Shanhte hkawm sa wa ai lam magup hta, Yehowa tsun nna shanhte hpe dagam kau sai hte maren, Yehowa a lata ban dim ai hte katut nna, nachying matsan mayan hkrum mat ma ai.

¹⁶Shing rai jang, hpya lu hpya sha ai ni a lata na, shanhte hpe hkye la ai tara agyi ni hpe Yehowa paw pru shangun ya mu ai.

¹⁷Rai timung, dai tara agyi ni a ga shanhte n madat hkraw ma ai: Hpara shaje ni kaw shanhte sa nna shut hpyit lam hkan let nawku dagup ma ai: kaji kawa ni hkan sa ai Yehowa a matsun maroi lam hta na, shanhte alawan yit mat wa nna, kaji kawa ni sa ai hku n hkan ma ai.

¹⁸Yehowa shanhte a matu tara agyi paw pru shangun yang, dai wa hte rau shi nga nga nna, tara agyi wa lakhtak ting hpyen ni a lata na shanhte hpe hkye la wu ai: kaning rai nme law, shanhte sharu shatsang zingri zingrat hkrum sha ai majaw jahtau shaga jang, Yehowa myit kayin ai rai nga ai.

¹⁹Bai, tara agyi wa si mat ai hpang rai jang, shanhte bai yit nna, kaji kawa ni hta grau n shawp ai hku galaw let, Hpara shaje ni hpang de hkan mat wa nna, dai ni hpe jaw jau ai hte nawku dagup ma ai: tinang a n shawp ai arawn alai hte tinang a myit ja ai lam hpe kau hkraw ma ai n rai.

²⁰Shaloi Yehowa Israela hpe pawt bu let tsun wu ai gaw, “Amyu ndai, nye a ga n madat sha ya ai hte, shanhte a kaji kawa ni hpe ngai tawn da ai ga shaka tawt lai ma ai majaw;

²¹ngai mung, Yawshu si mat ai shaloi, naw ngam ai masha amyua langai ngai hpe shanhte kaw na n shachyut kau ya na ni ai:

²²shing di, shanhte a kaji kawa ni Yehowa lam hkan shatsup ai zawn, shanhte hkan nang na kun, n hkan nang na kun gaw, naw ngam ai amyua ni a lata hte Israela hpe ngai chyam yu na we ai,” nga ai.



²³Dai hte maren, masha amyu dai ni hpe, Yawshu a lata de mung n ap, alawan mung n shachyut kau ya ai, nga nga ai.

Tara Agyi 3

¹Da ndai gaw, Hkanan mung na majan amu n chye lawm ai Israela masha ni hpe chyam yu na matu mung;

²majan n chye gun ai Israela kashu kasha prat mi hte prat mi na ni, majan amu sharin nna, gasat chye wa mu ga mung, Yehowa ngam da ai amyu ni rai nga ai:

³dai ni gaw, Hpilisti du manga hte hte, Hkanani amyu ni yawng; Sidon masha ni, Bala-hermon bum kaw nna Hamat mare ringhpung du hkra nga ai Lebanon bum na Hiwi masha ni rai nga ma ai.

⁴Yehowa, Mawshe a n-gup hta shanhte a kaji kawa ni hpe hkang da ai matsun maroi ga hte maren, hkan na n hkan na chye lu hkra, Israela hpe chyam yu na matu ngam da ai rai nga ai.

⁵Israela kashu kasha ni chyawm gaw, Hkanani, Hiti, Amori, Perizi, Hiwi hte Yebusi amyu ni hte rau nga nga nna,

⁶shanhte a shayi sha ni hpe la ya let, tinang a shayi sha ni hpe mung shanhte a shadang sha ni hpe ya sha let, shanhte a Hpara ni hpe jaw jau lawm ma ai.

Otniela

⁷Ya Israela kashu kasha ni gaw, Yehowa man e n shawp ai amu galaw let, shanhte a Karai Kasang Yehowa hpe malap kau nna Bala hpara ni hte Asherot hpe jaw jau ma ai.

⁸Dai majaw Yehowa Israela kashu kasha ni hpe pawt bu ai hte, Mesopotami hkawhkam Hkushan-re-shahtim a lata hta shanhte hpe dut kau mu ai rai nna, Israela kashu kasha ni gaw matsat ning tup Hkushan-re-shahtim kaw yamnga ma ai.



⁹Shaloi, Israela kashu kasha ni Yehowa hpe jahtau jang, Yehowa gaw shanhte hpe hkye la ai wa, Hkaleb a kanau Kenaza kasha Otniela hpe paw pru shangun wu ai rai nna, shi shanhte hpe hkye la wu ai.

¹⁰Yehowa a Wenyi shi hta dung nga ai rai nna, shi gaw Israela masha ni hta tara dara ya nga ai: hpyen gasat mung shi woi awn nna, Yehowa gaw Mesopotami hkawhkam Hkushan-re-shahtim hpe shi a lata de ap kau wu ai: shi a lata hte dai hkawhkam hpe dang kau wu ai.

¹¹Shaloi, mung ting mali shi ning tup majan sim mat ai. Kenaza kasha Otniela mung si mat ai.

Ehud

¹²Bai, Israela kashu kasha ni gaw Yehowa man e n shawp ai amu galaw ma ai: shing rai Yehowa man e n shawp ai amu galaw ai majaw, Israela hpe ari jaw na matu Yehowa gaw Moba hkawhkam Eglon hpe n-gun shaja wu ai.

¹³Dai wa gaw Amon masha ni hte Amalek masha ni hpe grau la nna, hpyen rawt nhtawm, Israela masha ni hpe gasat nna namhtan hpun mare dip la kau ya mu ai.

¹⁴Shing rai, Israela kashu kasha ni gaw shi matsat ning tup Moba hkawhkam Eglon kaw yamnga ma ai.

¹⁵Bai, Israela kashu kasha ni Yehowa hpe jahtau yang, Yehowa gaw shanhte a matu hkye la ai wa ngu ai, Ben-yamin amyu, Gera kasha, lata lapai ai wa Ehud hpe paw pru shangun ya wu ai: Israela kashu kasha ni gaw shi a lata hta, Moba hkawhkam Eglon hpan de shawa jahkawn shagun dat mu ai.

¹⁶Ehud gaw dawng mi galu nna, nshan lahkawng dai ai nhtu galaw nna, hkra magyi na labu kata e tsat tawn mu ai.

¹⁷Shing rai, Moba hkawhkam Eglon kaw jahkawn shang sak wu ai: Eglon chyawm gaw nachying hpum ai wa rai nga ai.

¹⁸Jahkawn sak da ngut jang, jahkawn gun sa ai ni hpe dat dat mu ai.

¹⁹Shi chyawm gaw Gilgala shara makau na nlung mahtan du jang, bai nhtang sa nhtawm, hkawhkam hpe, “Hkawhkam wa e, ngai nang hpe lagyim tsun



na ga lu nngai,” ngu wu ai. Hkawhkam wa gaw, “Naw tsin u,” ngu wu yang, shi kaw tsap nga ai ni nlang pru mat wa ma ai.

²⁰Ya hkawhkam wa gaw shi chyu nga nga re ai katsi ai ntsa kaw hta dung nga yang, Ehud gaw shi hpang de sit sa nna, “Karai Kasang kaw na nang hte seng ai ga ngai gun nngai,” ngu wu ai. Shaloi shi rawt tsap wa jang,

²¹Ehud mung shi a pai lata hte hkra magyi de tsat tawn ai nhtu shaw nhtawm, hkawhkam a kan galun baw ya wu ai:

²²nhtu dai mung nhku lawm hkra shang wa nna, shi a kan na n shaw sai majaw, nhtu dai hpe sau e galup tawn nna, shingdu de hkrang hkra rai nga ai.

²³Shaloi Ehud gaw shinggan jan de pru nhtawm, dai ntsa gawk chyinghka ni hpe la nna, htinggrang kau da wu ai.

²⁴Ya Ehud pru mat wa ai hpang, hkawhkam wa a shangun ma ai wa yu nna, yu u, chyinghka htinggrang nga la nga ai hpe mu jang shanhte gaw, “Gaja wa, ntsa gawk e hkum tsan ai she rai sam ai,” nga ma ai.

²⁵Shanhte jin hkra la yu timung, ntsa gawk na chyinghka n hpaw ya ai majaw, shanhte sumtsaw la nna, hpu yu mu yang, yu u, shanhte a Madu ga e si taw nga ai hpe mu mu ai.

²⁶Shanhte shing rai naw la nga ai laman e Ehud gaw hprawng lawt lu nna, nlung mahtan tu ai shara lai kau da ai hte Seira de du mat wa ai.

²⁷Shaloi shi du wa jang Ehprim bum ga e, shi pahtau dum dat wu ai rai nna, Israela kashu kasha ni mung shi kaw hkan nang let bum ga de na yu wa ma ai.

²⁸Shi mung, “Ngai kaw hkan marit; Yehowa gaw nanhte a hpyen, Moba masha ni hpe nanhte a lata hta ap ya manit dai,” ngu wu ai. Shanhte mung shi kaw hkan nang nna, Moba mung de sa ai lam Yawdan hka rap ai uhkan e hkap nna langai mi hpe muk n rap kaw shangun mu ai.



²⁹Dai shaloi, n-gun ja ai Moba share mun mi hpe, langai mi mung n lawt hkra, sat kau mu ai.

³⁰Shing rai, Israela masha ni Moba masha ni hpe dang kau mu ai. Dai kaw nna matsat shi ning tup mung ting, majan sim mat ai.

Shamga

³¹Ehud a h pang e Anat a kasha Shamga paw pru nna, majawn hte Hpilisti masha marai kru tsa hpe sat kau nna, Israela masha ni hpe hkye la wu ai.

Tara Agyi 4

Debora

¹Ya, Ehud si mat ai h pang, Israela kashu kasha ni gaw, Yehowa man e n shawp ai amu bai galaw ma ai.

²Shaloi Yehowa gaw shanhte hpe Hazora e dung ai Hkanan mung na hkawhkam Yabin a lata de dut kau mu ai: dai hkawhkam a hpyen du gaw, Maigan amyu ni a Haroshet mare e dung ai, Sisera rai nga ai.

³Dai wa gaw hpri hpyen leng jahku tsa lu nna, Israela kashu kasha ni hpe hkun ning tup zingri zingrat wu ai majaw, Israela kashu kasha ni Yehowa hpe hpyi jahtau mu ai.

⁴Dai prat e, Lapidat a madu jan, myihtoi num Debora gaw Israela masha ni hpe tara dara ya nga ai.

⁵Shi gaw Ehprim bum ga na, Rama hte Betela lapran na, Debora ngu ai namhtan hpun nh pang e dung nga ai: Israela kashu kasha ni mung, myihtoi num dai kaw amu tsun na sa sa rai ma ai.

⁶Shaloi Debora gaw masha shangun dat nna, Naphtali ga Kedesha mare na Abinoam a kasha Barak hpe shaga la nhtawm, “Naphtali amyu hte Zebulun amyu hta na masha mun mi saw woi nna, Tabora bum de lung wa su;

⁷ngai mung, Yabin hkawhkam hpyen du Sisera hte shi a hpri leng, hpyen laba ni hpe Kishon hka de nang h pang de shadut dat nna, na a lata hta ap



kau na we ai, nga nna Israela Karai Kasang Yehowa tsun sai, n rai ni?” ngu nna shi hpe tsun wu ai.

⁸Barak gaw, “Nang ngai hte rau sa yang chyawm gaw ngai sa na nngai; nang n lawm yang gaw n sa na nngai,” ngu nna htan wu ai.

⁹Shi mung, “Ngai nang hte rau teng teng sa na nngai: rai timung, nang sa ai lam hta arawng lu na nit dai n rai; Yehowa gaw numsha lata hta sha Sisera hpe dut kau na nu ai,” ngu wu ai. Shing nga tsun ngut jang Debora rawt nna, Barak hte rau Kedesha de sa wa ai.

¹⁰Shaloi Barak gaw, Zebulun hte Naphtali masha ni hpe Kedesha de shaga la nna, dai kaw nna hkan nang ai masha mun mi sa wa ma ai: Debora mung shanhte hte rau sa wa ai.

¹¹Dai hte yang, Mawshe a katsa Hoba a amy matu hta na, Keni masha Hebera gaw, Keni masha gale hte hka nna, Kedesha makau, Zanim masha ni a shara na wamyi hpun nhpang e, sum gap nna nga nga sai.

¹²Ya Abinoam a kasha Barak Tabora bum de lung wa ai lam, Sisera hpe shana ya mu ai rai nna,

¹³Sisera gaw, shi a hpri leng jahku tsa ting hte, maigan amy ni a Haroshet shara kaw nna Kishon hka du hkra, shi a masha ni hpe hpawng tawn wu ai.

¹⁴Shaloi Debora gaw, “Rawt u; dai ni nhtoi gaw, Yehowa na a lata de Sisera hpe ap kau na nhtoi rai ra ai; Yehowa na a shawng e rawt sai, n rai ni?” ngu nna Barak hpe shaja wu ai. Dai rai nna Barak gaw, Tabora bum kaw nna, masha mun mi hte rau, yu wa ai.

¹⁵Yehowa mung, Sisera hte shi a hpyen leng ni, hpyen laba hpung ni nlang hte hpe, Barak a nhtu hte shama kau mu ai majaw, Sisera gaw shi a leng na yu nna lagaw hte hprawng wu ai.

¹⁶Barak chyawm gaw dai leng ni hte hpyen masha ni hpe, maigan amy ni a Haroshet du hkra hkan shachyut mu ai rai nna, Sisera hpyen masha ni nlang, langai mi muk n ngam hkra, nhtu hte si mat ma ai.



¹⁷Shing rai, Sisera gaw lagaw hte hprawng nna, Keni masha Hebera a madu jan Yaela sum de hprawng shang wa ai: kanning rai nme law, dai hte yang Hazora hkawhkam Yabin gaw, Keni amyau na Hebera masha ni hpe jinghku rai nga ai.

¹⁸Yaela chyawm gaw, Sisera hpe hkap tau la na pru nna, “Nye a madu e, shang rit; ngai hpang de shang wa rit; hkum hkrit et,” ngu nna shi e shaga wu ai. Shi mung Yaela sum de shang wa ai rai nna, Yaela gaw shi hpe hpajawng hkap jahpun wu ai.

¹⁹Bai shi gaw, “Ngai hpang kara la nngai; ntsin loi mi jaw e,” ngu wu yang dai numsha gaw, nga chyu tau hpaw nna jaw lu wu ai; lu ngut jang, bai jahpun tawn wu ai.

²⁰Bai shi gaw, “Sum chyinghka lam e sin nga u; masha langai ngai, “Kadai n nga a ni? nga nna san yang, N nga ai, ngu u,” ngu nna tsun da wu ai.

²¹Shaloi Hebera madu jan Yaela gaw, Sisera ba nna yup pyaw nga jang, sum mailak langai mi hte batbau la nna, shi hpang de asim sha sit sa nhtawm, dai mailak hpe ga de hkrang hkra, shi a baw sha galawp e kayat jung ya wu ai: dai rai nna shi htan nna si mat ai.

²²Ya Barak Sisera hpe hkan shachyut pru jang, Yaela mung pru nna, “Shang rit, nang tam ai wa hpe ngai madun de ga,” ngu wu yang, Barak shi kaw shang yu nna, yu u, Sisera gaw, mailak htinggrang let si taw nga ai hpe mu wu ai.

²³Shing rai Karai Kasang gaw Hkanan hkawhkam Yabin hpe Israela kashu kasha ni a man e, dai shani e shagrit kau wu ai rai nna;

²⁴Israela kashu kasha ni mung, Hkanan hkawhkam Yabin hpe hpaya kau lu ai du hkra, shagu lang na hta, a dang kau nga ma ai.

Tara Agyi 5

Debora A Mahkawn



- ¹Dai shani e Debora hte Abinoam a kasha Barak gaw, ning nga mahkawn mangoi ma ai.
- ²“Israela hta du gyi ni woi awn nna, Hkringmang sha ni tinang hkum n lahpawt ai majaw, Yehowa hpe shagrau sha-a mu.
- ³Hkawhkam ni e, na la mu; du sha ni e, madat mu; Ngai nan, Yehowa hpe ngai shakawn na we ai, Israela Karai Kasang Yehowa hpe, kungdawn na nngai.
- ⁴Yehowa e, nang Seira bum shagawng na yu wa nna, Edom pa na rawt ndai shaloi, Ginding aga gari nna, sumsing lamu ninghte abya, Sumwi man na mung, sin marang shaya nga ai.
- ⁵Yehowa man e, bum ni awam nga ai; Israela Karai Kasang Yehowa a man e, wora Sina bum pyi ashun nga ai.
- ⁶Anat a kasha Shamga a lakhtak hte, Yaela aprat hte ting, Nmaw lam ni katsi mat nna, Bu hkawm ai ni masun lam she hkan masai.
- ⁷Israela amyu hta du madu htum sai; Ngai Debora garai n yu, Israela kanu tai na ngai garai n pru yang, Du madu htum mat nga sai.
- ⁸Shanhte Hpara ningnan lata la masai; Shaloi jang, shanhte a chyinghka ni hta majan pru ra ai: Israela mun mali hta, n-gang langai mi mahtan a hka? Ari langai mi shanan a hka?
- ⁹Tinang a asak n lahpawt ai darat kasha ni hte, Israela du agyi ni hpe, ngai manoi nngai: Yehowa hpe shagrau sha-a mu.
- ¹⁰Lawze hpraw jawn ai ni, Panep mani hta dung ai ni hte, Hkrun lam hkawm ai ni e, tsun dan mu.
- ¹¹Ndan pala garu ai hte tsan ai shara, Hka ja ai hka hpawk mahka e, Shanhte gaw, Yehowa a tengman ai magam, Israela hpe dingman ai hku up ai lam, hkai dan na mara ai: Dai shaloi e, Yehowa amyu gaw, chyinghka lam de yu wa na ra ai.



¹²Hprang u, hprang u, Debora e; Hprang u, hprang u, mahkawn mangoi u; Barak e rawt u; Abinoam a kasha e; Rim la lu ai bawng ni hpe sharen tawn u.

¹³Shaloi e, mung masha ni hta arawng lu ai ni nkau mi, Share laba ni hta Yehowa pyi ngai hpang de yu ra ai.

¹⁴Ehprim hta na, Amalek htingra manat ai ni du ma ai, Hpang ningdim pat ai gaw, Ben-yamin rai nga ai; Mahkira lakung na du agyi pru wa nna, Zebulun kaw na sumdoi lang ai ni yu ma ai.

¹⁵Yisahka du ni mung, Debora hta lawm nna, Yisahka amyau zawn, Barak mung rai nga ai; Lera kadit e shi kaw gat nang ma ai. Rubin a hka gai ginwang hkan e, Myit aru shara law nga malu ai.

¹⁶Sagu hpung hpe shangwi ai sumhpyi mahku hta len nna, Sagu hpung a kang e hpa majaw dung nan nga nit ta? Rubin a hka gai ginwang hkan e, Myit dawdan wa gaw, kaba nga malu ai.

¹⁷Gilead mung, Yawdan hka wora hkran e nga nga ma ai. Dan gaw, shi a li hta hpa rai dung nan nga a ta? Ashe mung shi a li daru e n shamu ai sha, Shi a hka shi ni a makau e, dung nan nga a hka.

¹⁸Zebulun chyawm gaw, asak n lahpawt hkra nden rawng nna, Naphtali mung, kawng jinghkang ntsa e, dai zawn rai nga ai.

¹⁹Hkawhkam, ni sa gasat mara ai; Hkanan hkawhkam ni, Tanak shara, Megido hka kau e sa gasat ma timung, Gumhpraw lanep mi n lu mu ai.

²⁰Sumsing lamu nna gintawng shagan ni mung, Tinang lam hta Sisera hpe gasat nga ai.

²¹Kishon hka, moi chyalo na Kishon hka, Hpyen ni hpe shayawng kau mu ai; Nye myit masin e, shanang sa u law.

²²Shanhte a share laba ni htaw hkrai htaw ma yang, Gumra ni a lagaw duk dak ai she kadu malu ai.



²³‘Mero mare hpe gaw Yehowa hpang maga, Hpyen laba ni hte rau Yehowa hpang de n karum ai majaw, dagam kau mu; Dai mare masha ni hpe aja awa dagam kau mu,’ nga nna Yehowa a kasa tsun da sai.

²⁴Keni masha Hebera madu jan Yaela gaw, Numsha danghta hta grau ai a lu nu ai; Sum e rawng ai numsha hta grau ai a lu nu ai.

²⁵Dai wa ntsin she hpyi, shi gaw chyau nan jaw lu nu ai; Du magam gawm hta, madoi chyau sak jaw wu ai.

²⁶Dai sum mailak shi la nna, Hkra lata hte nan batbau lang let, Sisera hpe adup nna, Shi a baw dit jung ya wu ai: Rai sa, shi a sha galawp hkrang hkra dit dinghkren ya wu ai.

²⁷Yaela lagaw nhpang e shi dagup daw nna gadawng daw nga ai; Shi a lagaw nhpang e, dagup daw nna gadawng mat sai: Shi gadawng daw ai shara e si taw mat sai.

²⁸“Sisera a kanu gaw, hkuwawt hku yu let, ‘Nba grang a kata na shi azi yu nna, Shi a leng hpa rai lau n du wa hkraw a i? Leng dingsen ni hpa majaw lanyan nga sai i?’ nga nna nyaw nga ai.

²⁹Hpaji grau rawng ai shingnan num ni htan ai hta n-ga, Shi dai shi htan wu ai gaw,

³⁰‘Shanhte lu la ai lanep karan nga ma ai n rai ni? Hpyen ma ni hpe mahkawn langai hpra lahkawng hpra, Sisera matu, jaw shatsawm ai sumpun, Jaw nna maka ka ai hpun palawng; Ninglaw wa ai wa a du hta mawn ya na matu, jaw nna maga lahkawng maka ka ai hpun palawng, karan nga ma ai n rai ni?’ nga ma ai.

³¹“Yehowa e, nang hpe hpyen ai ni nlang, dai zawn hten bya ga du mu ga law, Yehowa hpe tsawra ai ni, hpung shingkang hte rawt pru a Ningju jan zawn, kang nga manu ga law,” nga nna shakawn kungdawn nga ma ai. Dai kaw nna mali shi ning tup mung ting majan sim mat ai.

Tara Agyi 6

Gidon



¹Bai, Israela kashu kasha ni gaw Yehowa a man e n shawp ai amu galaw ma ai: dai rai nna Yehowa gaw shanhte hpe Midian masha ni a lata hta sanit ning tup ap kau wu ai.

²Shing rai Midian masha ni Israela hpe dang kau mu ai rai nna, Midian masha ni zingri zingrat ai majaw, Israela masha ni bum ga hkan e, ngang ai lungpu hku, ga ginlawng hku, hte hpyen dap galaw rawng ma ai.

³Israela masha ni, yi hkauna galaw tawn ngut jang, Midian masha ni, Amalek masha ni hte sinpraw mung masha ni sa wa nna,

⁴dap jung nhtawm, Gaza mare du hkra nsi naisi nlang jahten kau ya nna, sha ai baw baw hte sagu bainam yamnga hpa mung, Israela mung hta n ngam da ma ai.

⁵Shanhte gaw tinang yamnga, tinang sum hte lung wa nna, dinggam-yaw zawn kanawng ai hte, shanhte hte shanhte a gawla-uk ni gaw hti n dang hkra law nga malu ai: dai mung hpe shaza kau na matu, shanhte lung wa ma ai.

⁶Shing rai, Israela masha ni Midian masha ni majaw, mala la matsan mat nna, Israela kashu kasha ni gaw Yehowa hpe hpyi jahtau ma ai.

⁷Ya Israela kashu kasha ni Midian masha ni a majaw Yehowa hpe hpyi jahtau ma yang,

⁸Yehowa Israela kashu kasha ni hpang de myihtoi langai mi shangun dat nna, dai wa gaw, Israela Karai Kasang Yehowa ning nga ai: “Ngai nanhte hpe Egutu mung hte mayam tai nga ai nta na shaw woi wa masade ai:

⁹Egutu masha ni a lata na mung, nanhte hpe adip akrip di ai masha ni a lata na mung, ngai nanhte hpe mawai la nna, shanhte hpe shachyut kau nhtawm, shanhte a lamu ga nanhte hpe karan jaw masade ai:

¹⁰bai Nanhte a Karai Kasang Yehowa ngai rai nga nngai; nanhte nga ai Amori mung masha ni a Hpara ni hpe hkum hkrit myit, ngu nna ngai nanhte hpe jet da made timung, nanhte nye a ga n madat myit dai, nga ai,” ngu wu ai.



11Bai, Yehowa a lamu kasa gaw sa nna, Ohpra shara na, Abiezra lakung Yoashu ngu ai wa a wamyi hpun nhpang e dung nga ai: shi a kasha Gidon gaw, Midian masha ni n mu hkra nga, tsabyi shup ai htumbyen hta hkaulan mam dup wu ai.

12Shaloi Yehowa a lamu kasa gaw, shi kaw dan pru nna, “N-gun ja ai share wa e, Yehowa nang hte rau nga nga ai,” ngu wu ai.

13Gidon chyawm gaw, “Nye a Madu e, Yehowa anhte hte rau nga nga ai rai yang gaw, hpa majaw ndai hte chyum ai hkrum a ta? Yehowa anhte hpe Egutu mung na shaw la sai n rai ni? nga nna anhte a ji wa ni hkai dan ai mauhpa amu yawng mayawng gaw, ya kanang rai wa sata? ya e Yehowa anhte hpe kau da nna, Midian masha ni a lata hta ap kau ma ni ai n re hka,” ngu wu ai.

14Shaloi Yehowa shi hpe galaw yu nna, “Nang hta rawng ai nsam hte sa nna, Israela masha ni hpe Midian masha ni a lata na hkye la su: ngai nang hpe shangun dat se ai, n rai ni?” ngu wu ai.

15Gidon chyawm gaw, “Madu e, Ngai wa mi Israela masha ni hpe hpa hte hkye la lu na rai ta? yu u, nye a amyua lakung gaw, Manashe amyua hta matsan grau ai lakung rai nga ai; ngai hkum mung, anhte dap hta n tai htum ai wa rai nga ai,” ngu nna htan wu ai.

16Bai Yehowa gaw, “Gaja wa teng teng ngai nang hte rau nga nga na rai nna, marai langai hpe sha zawn, Midian masha ni hpe, nang sat kau lu na rin dai,” ngu wu ai.

17dai rai nna Gidon gaw, “Ngai nang kaw myi man pa ni ai rai yang gaw, ngai hte shaga ai wa, Nang nan rai ngai ai gaw, kumla madun yu e;

18ngai bai sa nna, na a man e nye a kumhpa garai n jau jau gaw, ndai yang na hkum wa mat yaw,” ngu nna hpyi wu yang, dai wa gaw, “Nang bai n sa sa gaw ngai anga nga na nngai,” ngu wu ai.



¹⁹Shaloi Gidon wa nna, bainam kasha langai mi hte shadung bye mi a matsi n rawng ai muk pa shadu wu ai: ashan hpe ka hta, shan jahku hpe di hta bang nhtawm, wamyi hpun nhpang de dai wa kaw sa jau wu ai.

²⁰Karai Kasang a lamu kasa mung, “dai shan hte matsi n rawng ai muk pa hpe ndai lunghtawn e mara tawn u; shan jahku hpe mung dai hta ru bun u,” ngu wu ai.

²¹Gidon mung shing rai galaw wu ai. Shaloi Yehowa a lamu kasa gaw, shi lang ai dawhkrawng a matu hte ashan hte matsi n rawng ai muk hpe ahtawk wu ai rai nna, nlung na wan grung nna, ashan hte matsi n rawng ai muk hpe hkru kau nga ai: Yehowa a lamu kasa mung, shi kaw na wa ai.

²²Dai wa Yehowa lamu kasa rai nga ai Gidon chye wu yang, shi gaw, “Ala, Madu Yehowa e ngai wa, nang Yehowa a lamu kasa hpe myi man chyaw, mu kau se hka!” ngu wu ai.

²³Yehowa chyawm gaw, “Ngwipyaw nit ga; hkum tsang et; nang n si na ndai,” ngu wu ai:

²⁴Dai rai nna Gidon gaw dai yang e Yehowa a matu tawn hkungri gaw nna, Yehowa-shalom ngu nna shamyng wu ai: dai gaw, dai ni du hkra, Abiezara kasha ni a Sali Ohpra shara e naw nga nga ai.

²⁵Dai shana e Yehowa gaw shi hpe, “Na nwa a usu hte, lahkawng ngu na sanit ning du ai usu hpe la nna, na nwa jau ai Bala tawn hkungri hpe run kau nna, de a makau na Ashera hpe kran kau u:

²⁶na a Karai Kasang Yehowa matu, htung nga ai hte maren, dai lunghtawn ntsa e tawn hkungri gaw da nna, nang kran kau ai Ashera hpun hte lahkawng ngu na usu hpe wan nat hkungga di nna, nawng jau u,” ngu wu ai.

²⁷Gidon mung shi a shangun ma marai shi shaga nna, Yehowa tsun ai hte maren galaw wu ai: shi a kahpu kanau ni hte mare masha ni hpe hkrit nna, shani e n galaw wam ai majaw, shana e sa galaw wu ai.



²⁸Jahpawt jau jau mare masha ni rawt ma yang, yu u Bala a tawn hkungri run mat ai hte, makau na Ashera hpe kran kau nna, kaga gaw tawn ai tawn hkungri hta lahkawng ngu na usu nawng da nga la ai hpe, mu mu ai.

²⁹Dai mu jang shanhte gaw, “Ndai kadai galaw ai rai ta? nga nna shada da gawn pru ma ai. Shaloi nkau mi, Yoasha kasha Gidon dai hpe galaw ai rai nga ai,” ngu nna tsun dan mu ai.

³⁰Shaloi mare masha ni gaw, Yoasha hpe, “Na a kasha gaw Bala tawn hkungri hpe run kau nna, makau na Ashera hpe kran kau ai majaw, shi hpe sat kau ga, shapraw dat u,” ngu mu ai.

³¹Yoasha chyawm gaw, “Nanhte mahtang Bala h pang de karum na myit ni? shi hpe hkye la na myit ni? shi hpe karum ai wa mahtang dai hpawt na nhtoi garai n lai yang si ai hkrum u ga, Bala wa Karai teng yang gaw, shi a tawn hkungri marai langai ngai jahten ya ai rai yang, shi a matu shi tsang u ga,” ngu nna dai ni hpe htan kau wu ai.

³²Shing nga Bala wa shi a tawn hkungri marai langai ngai run kau ya ai rai yang, “Bala shi hkum nan dai wa hpe deng u ga, nga ai ga hkan nna, shi a kasha hpe dai shani e Yerubala” ngu nna shamyng wu ai.

³³Shaloi Midian masha, Amalek masha ni hte sinpraw maga na masha ni yawng jawm hpawng nna, Yawdan hka rap nhtawm, Yezrela pa e dap jung ma ai.

³⁴Yehowa a Wenyi chyawm gaw Gidon hta dung nga nna, shi pahtau dum dat wu yang, Abiezra kasha ni hkan nang ma ai.

³⁵Manashe mung ting de mung shi kasa shangun dat wu ai rai nna, dai amy u masha ni mung shi kaw hkan nang ma ai: bai, Ashe, Zebulum, Naphtali ga de mung kasa shangun wu ai rai nna, shan hte mung shi hpang de zup sa ma ai.

³⁶Rai timung, Gidon gaw Karai Kasang hpe, “Nang madu tsun ai hte maren, Israela amy u hpe nye a lata hte hkye la na teng yang gaw; yu u,



³⁷sagu langai mi a hpyi hpe chyarang e ngai kahpyen tawn na we ai: shaloi sagu mun hta sha mari madi nna, ga ting hkun hkraw ai rai yang gaw, nang tsun ai hte maren, Israela amyue hpe nye a lata hte hkye la na we ai, ngai chye na we ai,” ngu nna hpyi wu ai.

³⁸Dai hte maren byin nga ai: jahpawt jau e shi rawt nna, sagu mun shup yu yang, mari tsin ang mi hpring hkra rawng nga ai.

³⁹Bai Gidon gaw, Karai Kasang hpe, “Masin hkum pawt et; ya kalang sha mi ngai naw tsun n ga; sagu hpyi hte kalang sha mi naw chyam yu shangun e; ga ting mari madi nna, sagu mun hta ahkun ahkraw rai u ga,” ngu nna hpyi wu ai.

⁴⁰Dai hte maren dai shana mung, Karai Kasang shabyin wu ai rai nna, ga ting madi nga timung, sagu mun ahkun ahkraw rai nga ai.

Tara Agyi 7

Midian Masha Ni Hpe Gidon Dang Kau Ai Lam

¹Shaloi Yerubala ngu ai wa Gidon gaw, shi kaw du ai masha nlang hte rau, jahpawt jau jau rawt nna, Harod hka pawk makau e dap jung wu ai: Midian dap gaw shanhte a dingdung maga, More kawng lagaw na kadit e rai nga ai.

²Shaloi Yehowa Gidon hpe, “Nang hte rau nga ai masha ni nau law ma ai; shanhte a lata hta Midian masha ni hpe ngai n ap lu na nngai; ap ya jang, Nye a lata nan ngai hpe hkye la ni ai, nga nna Israela amyue nye a man e grang na ra ai.

³Dai rai nna, Masin kaji ai hte hkrit gari ai ni, Gilead bum kaw na nhtang wa mat mu,” ngu nna masha ni hpe jahtau tsun u, ngu wu ai. Dai majaw masha mun lahkawng e hkying lahkawng wa mat sai rai nna, mun mi sha ngam mat ai.

⁴Bai Yehowa Gidon hpe, “Masha nau naw law lit dai; hka danam de shanhte hpe woi sa rit; dai yang e shanhte hpe na a matu ngai dinglik yu we ga: shaloi, Ndai wa nang kaw hkan mai ai, ngu nna ngai nang hpe tsun jang dai



wa hkan lu na rai nga ai; bai, Ndai wa n sa mai ai, ngu nna tsun jang, dai wa hti mat lu na rai nga ai,” ngu wu ai.

⁵Dai hte maren Gidon gaw masha ni hpe hka de woi sa wa ai rai nna, Yehowa Gidon hpe, “Gwi ni ntsin mata lu ai zawn, shinglet hte mata lu ai masha nlang hpe hpung mi; hput di nna dagup lu ai masha nlang hpe hpung mi, di nna karan tawn ai rai ndai,” ngu wu ai.

⁶Shaloi tinang a lata laku hte ntsin shagawt la nna mata lu ai masha masum tsa rai ma ai: gale ni yawng gaw, hput di nna dagup lu ai hkrai rai ma ai.

⁷Shing rai Yehowa Gidon hpe, “Mata nna ntsin lu ai masha, dai masum tsa hte ngai nang hpe hkye la nna, Midian masha ni hpe na a lata hta ap kau na we ai: gale mahkra hpe gaw tinang a shara de nhtang wa shangun dat u,” ngu nna tsun wu ai.

⁸Shing rai, dai masha ni tinang a sha jarit hte pahtau la lang nna, Gidon mung, dai masha masum tsa hte hpe di la nhtawm, Israela masha gale mahkra hpe tinang a sum de nhtang wa shangun wu ai: Midian masha ni a dap chyawm gaw, shi a lawu na kadit e rai nga ai.

⁹Dai shana e pyi Yehowa gaw Gidon hpe, “Rawt u; hpyen ni a dap de sa mu; na a lata hta dai hpe ngai ap kau se ai.

¹⁰Nang garai n gwi n yang gaw, na a shangun ma Pura hte dai dap de naw sa su:

¹¹shanhte kaning nga tsun ai mung, na lu na marin dai; shaloi she dai dap hpe htim na matu, na a lata n-gun rawng na ra ai,” ngu wu ai. Dai rai nna shi gaw shi a shangun ma Pura hte hpyen ni a dap matu na sin langa ni kaw sa wa ma ai.

¹²Ya Midian masha ni, Amalek masha ni hte sinpraw hkran masha ni nlang hte gaw, dai kadit e but nga nna, dinggam-yaw zawn law nga ma ai: shanhte gawla-uk ni mung, nammukdara zaibru made hti n dang hkra law nga malu ai.



¹³Gidon shi du yang, yu u, masha langai mi manang wa hpe yup mang hkai dan wu ai gaw: “Ngai yup mang mu nngai; muk-yaw mukpa mi Midian dap de daleng hkra wa nna, sum hta wa hkra jang, sum dai hpe kamyet daw agrawp shapa kau ai, mu nngai,” ngu wu ai.

¹⁴Manang wa gaw, “Muk pa dai kaga n rai, Israela masha Yoasha kasha Gidon a nhtu rai nga ai: Karai Kasang gaw dai wa a lata hta, Midian masha ni hte hpyen laba ni hpe ap kau nu ai,” ngu nna htai ya wu ai.

¹⁵Shaloi Gidon gaw yup mang dai hte de a lachyum na lu jang, shi nawku nna, Israela dap de bai wa nhtawm, “Rawt manu; Yehowa Midian hpyen laba ni hpe nanhte a lata hta ap kau nu ai,” ngu nna wa tsun mu ai.

¹⁶Ya, dai masha masum tsa hpe hpung masum di karan nna, masha hkum shagu hpe, pahtau hte wan rawng ai dibu, langai hpra lang shangun mu ai.

¹⁷Shing di nhtawm, “Ngai e yu nna, ngai zawn di mu; ngai dap matu de du jang, ngai di ai zawn nanhte mung di mu:

¹⁸Ngai hte ngai kaw lawm ai ni nlang, pahtau dum dat jang, dap grup yin e, nanhte mung dum dat nna, Yehowa hte Gidon a matu law, ngu nna marawn mu,” ngu nna shanhte hpe tsun da wu ai.

¹⁹Shing rai, Gidon hte shi kaw lawm ai marai latsa hte gaw, yuptung hpawa lahkawng ngu na sin langa nnan galai tawn ai ten e, dap matu de du nna, pahtau dum dat ai hte tinang a lata e lang ai dibu ni hpe kayat ga kamawng dat mu ai.

²⁰Dai hte maren hpung masum ting pahtau dum nna, dibu ni kayat ga ai hte, pai lata de wan shanan lang let, hkra lata de pahtau lang nna, “Yehowa hte Gidon nhtu law,” ngu nna garu dat mu ai.

²¹Dai dap grup yin e langai hte langai tinang nang a shara e tsap nga ma ai rai nna, dap ting na hpyen laba ni kajawng rawt nna, jahtau let hprawng htaw wa ma ai.

²²Dai pahtau masum tsa dum dat jang, Yehowa gaw dai dap na hpyen laba ni nlang hte hpe shada da sat hkat shangun mu ai rai nna, shanhte gaw, Zerera



shara na Bet-shita mare hte Tabat makau na Abel-me-hola du hkra hprawng wa ma ai.

²³Israela masha ni mung, Naphtali, Ashe hte Manashe ting ga hkan na zup sa wa nna, Midian masha ni hpe shachyut nga ma ai.

²⁴Gidon mung, “Ehprim bum ga ting de kasa shangun dat nna, Midian masha ni hpe hkap shadang na matu, Yawdan hka uhkan, Bet-bara du hkra hkap magang nga ma la,” ngu nna htet dat wu ai. Shing rai Ehprim masha ni yawng zuphpawng nna, Bet-bara du hkra Yawdan hka uhkan e hkap sin ma ai.

²⁵Shanhte gaw Oreb hte Zeeb ngu ai, Midian du lahkawng rim la lu nna, Oreb hpe Oreb lunghtawn ntsa e, Zeeb hpe, Zeeb tsabyi htumbyen hta sat kau nhtawm, Midian masha ni hpe hkan shachyut let, Oreb yan Zeeb a baw hpe Yawdan hka wora hkran, Gidon hpang de la wa ma ai.

Tara Agyi 8

Midian Hkawkam Zeba Yan Zalmuna

¹Shaloi Ehprim masha ni gaw Gidon hpe, “Nang Midian gasat sa wa yang, anhte hpe n jahpu ai gaw, hpa lam rai ta?” ngu nna shi e aja awa mara shagun mu ai.

²Gidon chyawm gaw, “Nanhte di lu ai hta ngai hpa jan di lu a ta? Abiezra tsabyi si shu ai hta, Ehprim nlim gut ai mahtang grau sai n rai ni?”

³Karai Kasang gaw nanhte a lata hta Midian du Oreb yan Zeeb hpe ap kau nu ai: nanhte di lu ai zawn ngai hpa di lu a ta?” ngu nna shanhte hpe htan wu ai. Ga dai na jang, shanhte masin kawp mat ma ai.

⁴Ya Gidon hte shi a masha masum tsa hte gaw Yawdan hka du rap nna, ba let naw shachyut nang ma ai,

⁵Shaloi shi gaw Suhkut masha ni hpe, “Ngai kaw hkan nang ai ni e muk jaw ya mi; shanhte nau ba mat masai; ya ngai, Midian hkawkam Zeba yan Zalmuna hpe hkan shachyut nga nngai,” ngu nna hpyi wu ai.



⁶Rai timung Suhkut du ni gaw, Anhte na a ma ni hpe muk jaw sha na gaw, Zeba yan Zalmuna lata nang manat tawn nu ni?” ngu nna htan mu ai.

⁷Gidon mung, “Dai rai yang gaw, Yehowa, Zeba yan Zalmuna hpe nye a lata hta ap ya yang she, ngai nanhte hpe nam na ju hpun amy myu hte adup made ga,” ngu nna tsun da wu ai.

⁸Bai Penuela mare de shi lung wa nna, dai zawn hpyi wu yang, Penuela masha ni mung, Suhkut masha ni htan ai hku hkap htan ma ai.

⁹Dai rai nna shi gaw, Ngai angwi sha bai wa lu n ga, langchyi ndai hpe adawt kau na we ai,” ngu nna Penuela masha ni hpe hkap da wu ai.

¹⁰Dai shaloi e, Zeba yan Zalmuna hte shan a dap ngu na hpyen mun mi hkying manga hte rau Kakora shara e nga nga ma ai; sinpraw maga na masha ni yawng hta ngam ai ngu na dai hte sha rai masai; kaning rai nme law, nhtu chye lang ai masha sen mi mun lahkawng gaw si mat masai.

¹¹Gidon chyawm gaw Noba hte Yibeha mare yan a sinpraw maga na, sum hta nga ai masha ni a hpang hku lung nna, ndum shami nga nga ai hpyen dap hpe shang gasat mu ai.

¹²Zeba yan Zalmuna rawt hprawng ma yang, Gidon mung shan hpe hkan shachyut nna, Midian hkawhkam Zeba yan Zalmuna hpe rim la ai hte, shan a hpyen laba ni yawng shabra kau wu ai.

¹³Shing rai Yoasha kasha Gidon gaw dai hpyen gasat kaw nna Here de lung wa ai lam pru wa ai.

¹⁴Dai yang e, Suhkut mare na ma langai mi hpe shi rim la nna, shi e san yu wu yang, dai ma gaw Suhkut shara na du hte salang sanit shi sanit a amyng tsun dan wu ai.

¹⁵Shaloi Suhkut masha ni hpang de shi wa nna, “Nanhte ngai e, Na a hki ba ai ma ni hpe anhte muk jaw sha na gaw, Zeba yan Zalmuna lata nang manat tawn nu ni? nga nna ngai hpe asawng let tsun ai, ndai Zeba yan Zalmuna hpe ya yu yu mu,” ngu wu ai.



¹⁶Shing rai dai mare na agyi salang ni hpe shi shaga la nna, nam na ju hpun hte Suhkut masha ni hpe sharin mu ai.

¹⁷Penuela langchyi mung wa adawt sharu kau nna, mare masha ni hpe sat kau wu ai.

¹⁸Dai hpang Gidon gaw Zeba yan Zalmuna hpe, Tabora bum e nanhte sat kau ai ni gaw kaning nsan ai ni rai ma ta? ngu nna san wu yang, shan gaw, Nang zawn re ai hkrai rai ma ai; langai hte langai hkawhkam kasha zawn ahpraw rawng ma ai, ngu nna htan mu ai.

¹⁹Shaloi Gidon gaw, Dai ni gaw, ngai nu a kasha, ngai hpu ngai nau ni rai ma hka; Yehowa anga nga ai hte maren, nan shanhte hpe jahkrung da taw gaw, ngai nan hpe sat na se ai,

²⁰nga nhtawm, shi a kasha alat Yehta hpe, “Rawt nna, ndai yan hpe sat ru,” ngu wu timung, dai ma mahtang aprat garai n kaba ai majaw, hkrit ai hte nhtu pyi n shaw gwi wu ai.

²¹Zeba yan Zalmuna chyawm gaw, “Nang nan rawt nna, an hpe sat kau mi; wa-ngan hpe gaw wa-ngan n-gun hte she rai law,” ngu mu ai. Shaloi Gidon rawt nna, Zeba yan Zalmuna hpe sat kau nhtawm, shan a gawla-uk du na shata sumla ni hpyu la wu ai.

Gidon A Hpa Hkai Palawng

²²Ya Israela masha ni gaw Gidon hpe, “Nang anhte hpe Midian masha ni a lata na hkye la mi ai majaw, shu mashi shu masha prat du hkra anhte a ntsa e up nga mi,” ngu nna, hpyi mu ai.

²³Gidon chyawm gaw, “Ngai nanhte a ntsa e up na n rai; ngai sha mung up na n rai: Yehowa shi nanhte a ntsa e up nga ai.

²⁴Rai timung nanhte nlang hta na, na ladan lanep chyawm gaw ngai hpyi mayu nngai,” ngu wu ai. (Hpyen ni mahtang, Ishmaela amyau rai ma ai majaw, aja na ladan kai ma ai.)



²⁵Shanhte mung, Dai gaw gaja wa jaw na ga ai, nga nna tsun let, hpajawng kahpyen tawn nna, shanhte nlang tinang nan lu la ai na ladan lanep ni shaw tawn shajang ma ai:

²⁶Shing rai shi hpyi la ai aja na ladan ni gaw ajoj shi sanit rai lu ai: dai hta kaga Midian hkawhkam ni mawn ai shata sumla ni, na ladan ni, hkyeng ai hpun nba hte, tinang a gawla-uk ni du hta na noi ai saidawng ni mung naw lu la wu ai.

²⁷Gidon gaw arai dai ni hte, Hpa hkai palawng galaw nna, shi nga ai Ohpra mare e tawn da wu ai: hpa hkai palawng de a majaw Israela amyu ting lam dam mat wa ai rai nna, dai gaw Gidon hte shi a amyu matu ni a shut nhpang tai malu ai.

Gidon Si Ai Lam

²⁸Shing rai Midian amyu gaw Israela masha ni a man e grit mat ma ai; dai kaw nna bai n rawt lu masai. Gidon a lakhtak e mali shi ning tup mung ting majan sim mat ai.

²⁹Ya Yoasha kasha Yerubala gaw shi a nta de wa nna nga nga ai.

³⁰Gidon gaw, num law ai rai nna, shi shaprat ai kasha hkrai, sanit shi rai lu ai.

³¹Shehkem mare e nga ai lashi num mung, shadang sha shangai ya nna, dai wa hpe Abimelek ngu nna shamying wu ai.

³²Ya, Yoasha kasha Gidon gaw, aprat ugut gu nna si mat ai; Abiezra kashu kasha ni a mare Ohpra e, kawa Yoasha lup hta shi e makoi mayang mu ai.

³³Ya Gidon si mat jang Israela kashu kasha ni gaw lam bai dam mat wa nna Bala hpara ni hta bai shut ai hte Bala-berit hpe tinang Karai shatai mu ai.

³⁴Israela kashu kasha ni gaw, masha hpyen ni a lata na yawng Shanhte hpe hkye la ai, shanhte a Karai Kasang Yehowa hpe n dum kau ai hte,

³⁵Gidon ngu ai Yerubala, Israela hta galaw ya ai chyeju hte maren, shi a amyu matu ni hte chyeju bai n dawp ya mu ai.



Tara Agyi 9

Abimelek

- ¹Ya Yerubala a kasha Abimelek gaw Shehkem mare de wa nna, kani katsa ni hte kanu a magyin jinghku ni hpe shachyen let,
- ²“Yerubala kasha sanit shi hte ting nanhte hpe up na hte, langai sha up na, gara mahtang grau mai a ta? Ngai gaw nanhte a nra, nanhte a shan majing rai nga nngai, dum nga mu, nga ai, ngu nna Shehkem masha ni hpe tsun dan mu,” ngu nna shi a amy masha ni hpe hkgang wu ai.
- ³Katsa ni mung ga dai Shehkem masha ni hpe atsai awai tsun ya mu ai rai nna, shanhte mung, “Abimelek gaw anhte hpunau wa rai nga ai,” nga nna shi hpang de maga gum ai hte,
- ⁴Bala-berit nta na gumhpraw lap sanit shi shaw ya dat wu ai: shaloi Abimelek gaw gumhpraw jaw nna, pagawn para re ai masha hpe saw wu ai.
- ⁵Shing rai, shi gaw Ohpra mare e nga ai, kawa nta de wa nna, Yerubala kasha, shi a hpunau, sanit shi hte hpe lunghtawn langai mi hta sat kaw wu ai: rai timung, Yerubala kasha hpungdim Yohtam gaw, makoi mat ai majaw ngam nga ai.
- ⁶Shaloi Shehkem du ni nlang hte, Bet-Milo e nga ai ni yawng hte gaw jawm zuphpawng nna, Shehkem mare e nga ai, wamyi hpun a makau na, matsat shadaw nhpang e, Abimelek hpe hkawhkam aya dang mu ai.
- ⁷Ya dai lam Yohtam hpe shana ya mu yang, Gerizim bum pungding e shi lung tsap nna, shi a nsen shaja let jahtau wu ai gaw, “Shehkem masha ni e, nanhte a ga Karai Kasang madat ya malit ga, nye a ga madat la mu law.
- ⁸Moi lang mi, hpun ni tinang hpe up na matu hkawhkam lata nna aya dang na nga pru sa ma ai: shaloi shanhte Tsanlun hpun hpe, ‘Nang anhte a ntsa e up mi,’ ngu mu yang.



⁹Tsanlun hpun gaw, ‘Karai Kasang hpe mung, shinggyim masha hpe mung sharawng awng shangun ai, nye a sau tung hpe kau da nna, nanhte a ntsa e lung gram nga na rai ni?’ ngu nna htan wu ai.

¹⁰Bai, maihpang hpun hpe, ‘Sa rit, anhte a ntsa e up mi,’ ngu mu yang, maihpang hpun mung.

¹¹‘Nye a dwi ai namta hte ja ai asi, ngai kau da nna, nanhte a ntsa e lung gram na rai ni?’ nga nna htan wu ai.

¹²Bai tsabyi ru hpe, ‘Sa rit, anhte a ntsa e up mi,’ ngu mu yang,

¹³tsabyi ru mung, ‘Karai Kasang hpe mung, shinggyim masha hpe mung shangwi shapyaw chye ai, nye jahku machyan hpe, ngai kau da nna, nanhte a ntsa e lung gram na rai ni?’ ngu nna htan wu ai.

¹⁴Shaloi hpun ni yawng mayawng ju hpun hpe, ‘Sa rit, nang anhte a ntsa e up mi,’ ngu mu yang,

¹⁵Ju hpun chyawm gaw, ‘Nanhte ngai e teng teng hkawhkam shatai nna aya dang manit yang gaw, sa marit, nye a shingnip shingwung nga manu: dai n rai yang, ju hpun hta na wan pru nna Lebanon marau hpun ni hpe pyi hkru kau na lu,’ ngu nna hpun ni hpe htan wu ai.

¹⁶Ya, nanhte Abimelek hpe hkawhkam aya dang ai gaw, tengman ai hte kangka re ai hku hkan nna, Yerubala hte shi a amyu matu ni hpe mai kaja ai lam galaw myit dai hte, shi galaw ai chyeju ging dan dai hku bai htang myit dai rai yang gaw, mai nga ai.

¹⁷Nye wa nanhte a matu majan gun nna, tinang asak pyi n lahpawt hkra, Midian masha lata na nanhte hpe hkye la manit dai:

¹⁸dai re ai mi, nanhte dai ni nye wa a amyu matu ni hpe gumlau nna, shi a kasha sanit shi ting hpe lunghtawn langai sha hta sat kau nhtawm, shi a nchyang num kaw na kasha Abimelek hpe, nanhte a hpunau re ai hku e, Shehkem masha ni a ntsa e hkawhkam shatai tawn manit hka;



¹⁹Ya chyawm gaw, nanhte dai ni Yerubala hte shi a amyuu matu hpe, tengman ai hte kangka re ai hku galaw manit dai rai yang gaw, Abimelek hta kabu nga mu, shi mung nanhte hta kabu u ga:

²⁰dai sha n rai yang, Abimelek hta na wan pru nna, Shehkem masha ni hte Milo nta e nga ai ni hpe hkru kau u ga; dai hte maren, Shehkem masha ni hte Milo nta e nga ai ni kaw na wan pru nna Abimelek hpe hkru kau u ga,” ngu nna jahtau wu ai.

²¹Dai ngut jang, Yohtam gat hprawng nna, kahpu Abimelek hpe hkrit ai majaw, Bera de du nna, nga nga ai.

²²Ya Abimelek gaw Israela masha ni hpe masum ning up lu wu ai.

²³Karai Kasang gaw, Abimelek hte Shehkem masha ni a lapran e n hkru ai wenyi dat dat wu ai rai nna, Shehkem masha ni gaw Abimelek hpe n sun n ang ai hku galaw mu ai:

²⁴Kaning rai nme law, Yerubala kasha sanit shi hpe sat kau ai yubak a matai htang na matu, shanhte hpe sat ai kahpu kanau wa Abimelek a ntsa e mung, shi a kahpu kanau ni hpe sat karum ai Shehkem a masha ni a ntsa e mung, shanhte hkaw kau ai sai galu na majaw rai nga ai.

²⁵Shehkem masha ni gaw shi e gyam na matu, bum pungding hkan e masha tawn da mu ai rai nna, shanhte gaw bu hkawm ai ni nlang hpe hkap hpya kau mu ai: dai lam Abimelek hpe shana ya mu ai.

²⁶Dai shaloi e, Ebed a kasha Gala gaw shi a kahpu kanau ni hte hpawn, Shehkem de du nna, Shehkem masha ni mung dai shan nau ni hta shamyet shanat ma ai.

²⁷Shanhte mung yi hkauna de sa nna, tsabyi sun shu la, tsabyi si hpe kabye, poi galaw let tinang Hpara jawng de sa nna, lu let sha let Abimelek hpe matsa kau ma ai.

²⁸Ebed a kasha Gala mung, “Anhte Abimelek a magam gun na gaw, shi kadai wa rai ta? Shehkem mung kadai wa rai ta? Abimelek gaw Yerubala kasha n rai ni? shi a hkringmang gaw Zebula sha n rai ni? Shehkem a kawa, Hamora



amyu matu ni a magam chyawm gaw gun nga mu; Abimelek a magam hpa majaw gun na rai ta?

²⁹Ndai masha ni nye lata shang ma taw le; shaloi ngai Abimelek hpe yeng kau na we ai,” nga ai. Bai, Abimelek hpe mung, “Na a hpyen ma ni hpe saw shalaw nna du rit,” ngu wu ai.

³⁰Ya Ebed a kasha Gala ga dai hpe, mare up ai wa Zebula na wu yang, shi masin pawt nna,

³¹Abemelek hpang de kasa lagyim shagun dat let, “Yu u, Ebed a kasha Gala gaw shi a kahpu kanau ni hte hpawn Shehkem de sa nna, nang hpe gumlau na matu, mare hpe shangang nga ma ai.

³²Dai majaw nang kaw na masha ni hte rau, shana e rawt nna, nam e lagyim nga nhtawm,

³³jahpawt jau jau jan pru ai hte rau mare hpe htim gasat ru: shing rai, Gala hte shi kaw hkan ai masha ni nang hpe hkap gasat na pru jang, ang ai hku galaw dat u,” ngu nna shana dat wu ai.

³⁴Shaloi Abimelek mung, shi kaw hkan nang ai masha ni hte rau shana e rawt nna, shi a dap hpe hpung mali di karan nhtawm, mare hpe gyam ma ai.

³⁵Ya Ebed kasha Gala pru nna, mare chyinghka e tsap nga yang, Abimelek gaw shi a masha ni hte rau lagyim nga kaw nna rawt ma ai.

³⁶Gala gaw dai ni hpe mada mu jang, Zebula hpe, “Yu u, bum de nna masha yu wa ra ai,” ngu wu ai. Zebula gaw, “Bum a shingnip hpe masha zawn nawn da ndai,” ngu nna htan wu ai.

³⁷Bai, Gala gaw, “Yu yu u, Masha nkau mi kadawng ka-ang nna, hpung mi gaw gumhpan wamyi hpun hku sa wa mara ai,” ngu nna tsun wu ai.

³⁸Zebula chyawm gaw, “Anhte Abimelek a magam gun na gaw, shi kadai rai ta? nga nna, nang tsun ai n-gup ya kanang rai salit ta? wora ni gaw, nang n gawn n sawn ngu ai ni, n rai nga a ni? Ya pru nna, shanhte hpe hkap gasat u,” ngu nna shi hpe tsun wu ai.



³⁹Gala mung Shehkem masha ni man e pru nna, Abimelek hpe hkap gasat wu ai.

⁴⁰Abimelek mahtang dang kau nna, Gala hprawng wu ai; shi a masha law law mung, mare chyinghka du hkra hkala nba hkrum nna si ma ai.

⁴¹Abimelek chyawm gaw Aruma e nga ai: Zebula mung Gala hte shi a kahpu kanau ni hpe Shehkem mare na shachyut kau wu ai.

⁴²H pang shani e mare masha ni pa de pru hkawm ma ai; dai lam Abimelek hpe shana ya wu ai.

⁴³Shaloi Abimelek gaw shi a masha ni hpe hpung masum di karan nna, pa e gyam nga ma ai: shi mada yu yang, yu u, mare masha ni pru wa mara ai; shaloi shi rawt nna shanhte hpe hkap sat wu ai.

⁴⁴Abimelek gaw shi a masha hpung mi hte htim nna mare chyinghka e tsap hkap ma ai: kaga hpung lahkawng gaw, pa e nga ai ni nlang hte hpe htim nna shanhte hpe sat kau mu ai.

⁴⁵Abimelek mung dai shani tup mare gasat nna, dai hpe dang lu yang mare na ni hpe sat kau wu ai: dai mare hpe shi run kau nna, jum gat kau wu ai.

⁴⁶Dai lam Shehkem langchyi na ni nlang na ma yang, shanhte Hpara jawng na ngang ai gawk hta kahkyin rawng ma ai.

⁴⁷Shing rai, Shehkem langchyi na ni nlang shinggyin rawng nga ai lam, Abimelek hpe shana ya mu ai.

⁴⁸Shaloi shi gaw shi a masha nlang hte Zalmon bum de lung nna, nwa hte hpun lakung kran hpai nhtawm, “Ngai di ai zawn nanhte nlang alawan di mu,” ngu nna hkan ai masha ni hpe tsun wu ai.

⁴⁹Shi a masha ni mung, langai hte langai dai zawn hpun lakung kran hpai nna, Abimelek kaw hkan nang let, dai ngang ai gawk grup di tawn nna, dai hpe nat kau mu ai: shing rai, Shehkem langchyi na ni nlang hte hpawn, numsha lasha hkying mi daram si mat ma masai.

⁵⁰Dai hpang Abimelek gaw Htebe mare hpe wang gasat nna, dang la wu ai.



⁵¹Rai timung, mare kata e ngang ai langchyi langai mi nga ai rai nna, mare na numsha lasha nlang dai de hprawng shang mat ma ai; shanhte, chyinghka mung la kau nna, ntsa tsang de lung mat ma ai.

⁵²Abimelek mung, dai langchyi hpe sa gasat let, de a chyinghka hpe nat kau na nga sit sa wa wu ai.

⁵³Shaloi numsha langai mi htumrin lung magap hte Abimelek a baw ntsa e kabai jahkrat bun nna shi a pungkum nra ga mat lu ai.

⁵⁴Shaloi shi gaw, shi a ri nhtu lang ai hpyen ma hpe alawan shaga nna, “Anum e sha Abimelek hpe sat kau wu ai, nga nna tsun shara n rawng u ga, na nhtu shaw nna, ngai e sat kau e,” ngu nna hkang wu ai. Dai hte maren shi a hpyen ma mung, shi hpe galun htinggrang nna, shi si mat ai.

⁵⁵Abimelek si mat ai mu chye jang, Israela masha ni langai hte langai tinang nang a shara de bai wa mat ma ai.

⁵⁶Shing rai, Abimelek gaw, shi a kahpu kanau sanit shi hpe sat kau nna, kawa hpe shut kau ai majaw, shi n hkru ai yubak matai Karai Kasang htang jaw wu ai:

⁵⁷Shehkem masha ni galaw ai yubak nlang a matu mung, shanhte a baw ntsa e Karai Kasang htang jaw wu ai: dai rai nna, Yerubala kasha Yohtam dagam ai ga hte maren shanhte a ntsa e du malu ai.

Tara Agyi 10

Tola

¹Abimelek a hpang e Israela amyu hpe hkye la na matu, Yisahka amyu, Dodo a kashu, Pua kasha Tola paw pru nna, Ehprim bum na Shamira shara e nga nga ai.

²Dai wa gaw Israela amyu hpe hkun masum ning tara dara ya nna si mat ai; shi hpe Shamira shara e lup makoi mu ai.

Ya-ira



³Shi a h pang e, Gilead masha Ya-ira paw pru nna, Israela amyu hpe hkun lahkawng ning tara dara ya wu ai.

⁴Dai wa gaw shadang sha sumshi lu nna, shanhte gaw lawze kasha sumshi jawn ai hte mare sumshi up ma ai: dai mare ni gaw Gilead mung e nga ai rai nna, dai ni du hkra, Hawot-Ya-ira ngu nna shamying mu ai.

⁵Ya-ira mung si mat nna, shi e Kamon shara e lup makoi mu ai.

Yephta

⁶Bai, Israela kashu kasha ni gaw, Yehowa man e n shawp ai amu galaw nna, Bala hpara ni hte Ashtarot hpara shayi, Suri mung na hpara ni, Sidon mare na hpara ni, Moba mung na hpara ni, Amon kashu kasha ni a hpara ni hte Hpilisti masha ni a hpara ni hpe jaw jau nna, Yehowa hpe n jaw n jau ai kau da mu ai.

⁷Dai majaw Yehowa Israela amyu hpe pawt bu nna, Hpilisti masha ni a lata hta mung, Amon masha ni a lata hta mung, shanhte hpe dut kau mu ai.

⁸Dai amyu yan gaw dai aprat e Israela kashu kasha ni hpe zingri zingrat nna shadip da mu ai; Gilead mung, Amori masha ni a lamu ga hta wa nga ai, Yawdan hka wora hkran na ni hpe, shi matsat ning tup dip da nu ai.

⁹Amon masha ni gaw Yawdan hka rap nna, Yuda amyu, Ben-yamin amyu hte Ehprim masha ni hpe rap gasat mu ai rai nna, Israela masha ni matsan tsin-yam kaba hkrum ma ai.

¹⁰Shaloi Israela kashu kasha ni Yehowa hpe, “Anhte a Karai Kasang hpe kau da nna, Bala hpara ni hpe jaw jau gaw ai majaw, nang hpe shut kau sagaw ai law,” ngu nna jahtau mu ai.

¹¹Yehowa chyawm gaw Israela kashu kasha ni hpe, “Ngai nanhte hpe Egutu masha, Amori masha Amon masha ni hte Hpilisti masha ni a lata na, hkye la masade ai, n rai ni?”



¹²Sidon masha, Amalek masha hte Mao masha ni mung, nanhte hpe zingri zingrat myit dai; shaloi mung, nanhte ngai hpe jahtau nna, shanhte a lata na ngai nanhte hpe hkye la masade ai.

¹³Rai timung, nanhte ngai hpe kau da nna, Hpara shaje sa jaw jau myit dai majaw, ngai nanhte hpe bai hkye la sana n rai

¹⁴Nanhte lata la ai Hpara ni hpe sa jahtau masu; ya ruyak ai nhtoi hta shanhte hkye la mu ga,” ngu nna htan wu ai.

¹⁵Dai rai nna, Israela kashu kasha ni Yehowa hpe, “Anhte shut kau sagaw ai: nang ra ai hku mi anhte hpe di mi: ya, dai ni sha, anhte hpe hkye la mi,” ngu nna hpyi mu ai.

¹⁶Shing rai, maigan Hpara ni hpe mung shanhte kau da nna, Yehowa hpe jaw jau ma ai: Yehowa mung, Israela masha ni hkrum ai matsan tsin-yam hpe masin yu machyi ya wu ai.

¹⁷Ya Amon kashu kasha ni gaw jawm hpawng na Gilead mung e dap jung nga ma ai. Israela kashu kasha ni mung hpawng nna, Mizpa shara e dap jung ma ai.

¹⁸Shaloi Gilead mung na du ni bawng ma ai gaw, “Amon masha ni hpe gasat na woi awn mayu ai wa kadai rai ta? Dai wa gaw Gilead masha ni nlang a du tai u ga,” nga nna shada tsun ma ai.

Tara Agyi 11

¹Ya Gilead masha Yephta gaw n-gun ja ai share rai nga ai: shi a kawa Gilead rai nga ai; kanu gaw shawa num rai nga ai.

²Gilead a madu jan mung shadang sha shangai wu ai: dai shadang sha ni kaba wa jang, “Nang gaw lik nga kasha rai ndai majaw, anhte matu hta sali jawm dagraw lu na n rai,” ngu nna Yephta hpe shachyut kau mu ai.

³Shaloi Yephta gaw kahpu kanau ni kaw na pru wa nna, Toba mung e nga nga ai: pagawn para re ai masha mung, shi kaw sa zup nna, shi kaw hkan nang ma ai.



⁴Ya tawng marang mi lai yang, Amon kashu kasha ni, Israela masha ni hpe hpyen gasat ma ai.

⁵Amon a kashu kasha ni Israela masha ni hpe hpyen gasat nga ma yang, “Gilead mung na agyi salang ni gaw Yephta hpe Toba mung na shaga la na sa nna,

⁶Anhte Amon masha ni hpe sa gasat na matu, anhte a hpyen du sa tai ya mi,” ngu nna hpyi mu ai.

⁷Yephta chyawm gaw, “Nanhte ngai e n tsaw n ra nna she, nye wa nta na shachyut kau myit dai n rai ni? ya, matsan tsin-yam hkrum yang me, ngai kaw sa ai gaw hpa rai ta?” ngu nna Gilead salang ni hpe htan wu ai.

⁸Gilead salang ni mung, “Dai majaw she anhte nang kaw bai du ra ga ai; anhte hte rau wa nna, Amon masha ni hpe gasat ga: shing rai, Gilead masha ni nlang a du wa tai ru,” ngu nna Yephta hpe htan mu ai.

⁹Bai Yephta gaw, “Amon kashu kasha ni hpe gasat na matu, nanhte ngai hpe woi wa myit dai hte maren, Yehowa shanhte hpe nye a lata hta ap ya yang, nanhte a du ngai tai lu na rai ni,” ngu nna Gilead salang ni hpe shaka wu ai.

¹⁰Gilead salang ni mung, “Yehowa anhte a lapran e sakse tai nga u ga: gaja wa, nang tsun ai hte maren anhte galaw na ga ai,” ngu nna Yephta hpe bai tsun mu ai.

¹¹Dai rai nna Yephta gaw, Gilead salang ni hte rau wa ai rai nna, mung masha ni shi hpe du hte hpyen du shatai mu ai: Yephta mung, shi a lam nlang Mizpa shara e, Yehowa man e tsun da wu ai.

¹²Shaloi Yephta gaw, Amon kashu kasha ni a hkawhkam h pang de kasa shangun dat nna, “Nang nye a mungdan sa gasat na gaw, ngai nang hte hpa ra rawng a ta?” ngu nna san dat wu ai.

¹³Amon kashu kasha ni a hkawhkam wa gaw, “Israela masha ni Egutu mung na pru wa ai shaloi e, nye a lamu ga hpe Arnon hka na ran, Yabok hka hte



Yawdan hka du hkra kashun la kau ya ai majaw di da we ai: lamu ga dai hpe angwi apyaw sha ya bai ya mi,” ngu nna Yephta kasa ni hpe htan dat wu ai.

¹⁴Bai, Yephta gaw Amon kashu kasha ni a hkawhkam h pang de kasa shangun dat nna,

¹⁵Yephta ning nga ai: “Israela masha ni Moba ga, Amon ga kashun la mu ai n rai.

¹⁶Israela amyu Egutu mung na pru wa ai shaloi, Hkyeng ai nawng du hkra nam mali hku ga lai wa nna, Kadesha shara du yang,

¹⁷Edom hkawhkam h pang de kasa shangun dat nna, ‘Na a mungdan hku ga lai wa n ga,’ ngu nna hpyi timung, Edom hkawhkam wa n madat wu ai: dai hte maren Moba hkawhkam h pang de shangun dat yang, shi mung n madat wu ai: dai rai nna, Israela amyu Kadesha shara e hkring nga ma ai.

¹⁸Dai h pang, nam mali lam ga sa wa let, Edom mung hte Moba mung hpe kawai nna, Moba mung a sinpraw maga garet wa nhtawm, Arnon hka wora hkran e dap jung ma ai: dai shaloi, Arnon hka gaw Moba mung a lamu ga jarit rai nga ai majaw, Moba mung de shanhte n kabye ma ai.

¹⁹Bai Israela masha ni, Heshbon e dung ai, Amori masha ni a hkawhkam Sihon h pang de kasa shangun dat nna, ‘Na a mungdan hku anhte lai wa n ga,’ nga nna hpyi timung,

²⁰Sihon gaw Israela amyu hpe n kam nna, shi a mung hku ga lai wa na ahkang n jaw ai hta n-ga, shi a masha ni mahkra hpe jahpawng nna, Yahaza shara e Israela hpe hkap gasat wu ai.

²¹Israela Karai Kasang Yehowa chyawm gaw, Sihon hte shi a masha ni nlang hte hpe, Israela masha ni a lata hta ap ya mu ai rai nna, shanhte hpe sat kau mu ai: dai rai nna Israela masha ni gaw, Amori mung ting hte mung masha ni nlang hte hpe madu la mu ai.

²²Amori mung ting hpe, Arnon hka nna ran Yabok hka du hkra, nam mali kaba kaw nna Yawdan hka du hkra, shanhte madu lu mu ai.



²³Shing rai, Israela Karai Kasang Yehowa, shi a amyua Israela man e, Amori masha ni hpe, shanhte a sali ga hta na shaden kau ya ai she rai yang me, ya nang shanhte hpe madu mayu nni?

²⁴Na a Hpara Hkemosha nang hpe jaw ai made, nang mai madu na n rai ni? Dai hte maren anhte a Karai Kasang Yehowa anhte a man e shadip ya ai amyua ni hpe sha anhte madu ga ai.

²⁵Nang gaw Moba hkawhkam, Zipora kasha Balak hta grau kaba nni? shi galoi Israela amyua hte majan yu a ta? galoi shanhte hpe gasat yu a ta?

²⁶Heshbon mare hte de a kahtawng ni hta, Aroera hte de a kahtawng ni hte hpawn, Arnon hka kau dingdung na kahtawng mare ni hta, Israela masha ni masum tsa ning tup nga nga ai laman hte ting, hpa rai n up la myit ta?

²⁷Dai re ai majaw ngai nang hpe n shut nngai; nang mahtang ngai e sa gasat ai, shut ndai; tara agyi Yehowa gaw, Israela kashu kasha ni hte Amon kashu kasha ni a lapran e, dai ni tara agyi tai u ga,” ngu nna htet dat wu ai.

²⁸Rai timung, Amon kashu kasha ni a hkawhkam gaw, Yephta shagun dat ai ga n madat mu ai.

²⁹Shaloi Yehowa a Wenyi Yephta kaw du nna, shi gaw Gilead mung hte Manashe mung lai sa wa nhtawm, Gilead mung na Mizpa shara mung du wu ai: dai kaw na Amon kashu kasha ni hpang de hpyen rawt sa wa ai.

³⁰Ya Yephta gaw Yehowa kaw, “Nang madu gaja wa teng teng Amon kashu kasha ni hpe nye a lata hta ap ya n yang gaw,

³¹Amon kashu kasha ni kaw na angwi apyaw bai wa lu yang, ngai e hkap tau la na nga, nye nta chyinghka na pru ai hpa rai timung, nang Yehowa a matu tai na rai nna, wan nat hkungga di nawng jau na we ai,” ngu nna shaka da we ai.

³²Shing rai, Amon kashu kasha ni hpe gasat na matu, Yephta rawt sa wa ai rai nna, Yehowa mung shanhte hpe shi a lata hta ap kau wu ai.



³³Dai rai nna Aroera mare kaw nna Minit mare du hkra mung, tsabyi sun pa du hkra mung, mare hkun ting hta hkan gasat nna, shanhte hpe asi asat di kau mu ai. Shing rai Amon kashu kasha ni gaw, Israela kashu kasha ni a man e grit mat ma ai.

³⁴Ya Yephta gaw, Mizpa mare e shi a nta de du wa ai: shaloi, yu u, shi a shayi sha gaw shupsheng dum nna ka let, shi hpe hkap tau la na nga, pru sa wa ai; shi gaw shayi shingtai rai nga ai: shi hta shaje, shayi shadang kaga, shi n lu ai.

³⁵Yephta gaw shi hpe mu jang, shi a palawng gang je kau let, “Ngai sha goi e; nang ngai hpe grai shagrit kau nit dai gaw; nang ngai e sharu ai langai mi re hka! Yehowa hpe ngai shaka kau se ai, shaw la mai sai n rai,” ngu nna tsun wu ai.

³⁶Kasha jan chyawm gaw, “Nye wa e, Yehowa hpe shaka kau sayang gaw, Yehowa na a hpyen Amon kashu kasha ni hpe na masin si hkra matai htang ya sai majaw, nang shaka da sai hte maren ngai hta galaw e,” ngu wu ai.

³⁷Bai shi gaw, “Ning naw rai ga; ngai nye a manang ni hte bum ga de lung chyai hkawm nna, nye a hkawn ram prat shagoi hpe hkráp ngu hkráp ngoi rai lu hkra, shata lahkawng, ngai e naw dat dat e,” ngu nna kawa hpe hpyi wu ai.

³⁸Kawa gaw, “Sa wa su,” ngu nna, shata lahkawng ndat nna dat dat nu ai: shaloi shi manang ni hte pru nna, bum ga hkan e shi a hkawn ram prat shagoi hpe hkráp ngu hkráp ngoi rai nga ai.

³⁹Ya shata lahkawng lai jang, kawa h pang de bai wa ai rai nna, kawa gaw shaka da ai ga hte maren shi e galaw wu ai: shi gaw, la garai n kasawt yu ai num rai nga ai.

⁴⁰Dai kaw nna, Israela shayi sha ni gaw, Gilead masha Yephta a shayi sha a majaw, shaning shagu mali ya ya sharung shayawt nga na re ai. Israela amy hta htung tai malu ai.



Tara Agyi 12

Yephta Hte Ehprim Masha Ni

¹Ya Ehprim masha ni jawm hpawng nna, dingdung maga hku sa wa nhtawm, Yephta hpe “Nang hpa rai anhte hpe n shaga ai mi, Amon kashu kasha ni hpe gasat sa mat wa n ta? na ntsa e, na a nta hpe anhte nat kau na gaw ai,” ngu nna tsun mu ai.

²Yephta gaw, “Ngai hte nye a masha ni Amon kashu kasha ni hte amu kaba rawng nga yang, nanhte hpe ngai jahpu timung, shanhte a lata na nanhte ngai hpe n hkye la myit dai.

³Nanhte ngai e n hkye la sai, ngai mu chye jang, ngai nye a asak nawng kau nna, Amon a kashu kasha ni hpe gasat sa wa nngai; Yehowa mung shanhte hpe nye a lata hta ap kau ni ai: dai she rai yang me, ngai hpe gasat na, dai ni hpa rai sa wa myit ta?” ngu nna htan wu ai.

⁴Shing rai, Yephta Gilead masha ni mahkra hpe shaga la nna, Ehprim hpe gasat mu ai: Ehprim masha ni Gilead masha ni hpe, Nanhte Gilead masha gaw, Ehprim hta na ran pru nna, Ehprim hte Manashe amyu hta hkran ai ni sha rai myit dai,” ngu nna jahpoi mu ai majaw, Ehprim masha ni hpe sat mu ai.

⁵Gilead masha ni gaw Ehprim masha ni a wa lam de tau nna, Yawdan hka uhkan e hkap nga nhtawm, hprawng wa ai Ehprim masha, Ngai rap wa n ga, nga nna hpyi jang, Gilead masha ni gaw, “Nang Ehprim masha n rai nni?” ngu nna san mu yang, “Nrai nngai” nga jang,

⁶Rai taw, ‘Shibolet’ ngu yu u, ngu mu ai; shaloi Ehprim masha gaw, ga dai n brat lu ai majaw, ‘Sibolet,’ ngu wu ai: shing nga ai wa hpe shanhte rim la nna, Yawdan hka uhkan e hkap sat kau kau di mu ai. Shaloi na gasat ai hta Ehprim masha mun mali e hkying lahkawng si mat ma ai.

⁷Ya Yephta gaw Israela masha ni hpe kru ning tup tara dara ya wu ai. Shaloi Gilead masha Yephta si mat nna, Gilead mare langai mi hta makoi mayang wu ai.



Ibzan, Elon Hte Abdon

8-9Shi a hpang e Betlehem masha Ibzan, Israela masha ni hpe tara dara ya nga ai. Dai wa gaw shadang sha sumshi lu wu ai; shayi sha sumshi mung ya sha kau nna, shadang sha ni matu kanam sumshi la tawn wu ai. Shi gaw, Israela masha ni hpe sanit ning tup tara dara ya wu ai.

10Shaloi Ibzan si mat nna, Betlehem mare e makoi mayang mu ai.

11Shi a hpang e Zebulen amyu masha Elon, Israela masha ni hpe tara dara ya wu ai; shi gaw Israela hpe shi ning tup tara dara ya wu ai.

12Shaloi Zebulun masha Elon si mat nna, Zebulun ga Aiyalon e makoi mayang mu ai.

13Shi a hpang e, Pirahton shara na Hilela kasha Abdon Israela hpe tara dara ya wu ai.

14Dai wa gaw kasha mali shi hte kashu sumshi lu nna, shanhte gaw lawze kasha sanit shi jawn ma ai: shi gaw Israela hpe matsat ning tup tara dara ya wu ai.

15Shaloi Pirahton shara na, Hileda kasha Abdon si mat nna, Ehprim ga, Amalek bum na Pirahton shara e, makoi mayang mu ai.

Tara Agyi 13

Samson Shangai Wa Ai Lam

1Ya Israela kashu kasha ni gaw Yehowa a man e n shawp ai amu bai galaw ma ai; dai rai nna Yehowa gaw shanhte hpe Hpilisti masha ni a lata hta mali shi ning tup ap kau ya mu ai.

2Dai shaloi e, Zora mare na, Dan amyu masha Mano ngu ai wa langai mi nga ai: shi a madu jan gaw maudung rai nna, kasha n shaprat wu ai.

3Ya Yehowa a lamu kasa gaw dai numsha kaw dan pru nna, “Ya, yu u, nang maudung dung nna, kasha n shaprat ndai rai timung, nang na-um nasin rai nna, shadang sha shangai na rin dai.



⁴Dai re ai majaw sadi u; tsabyi hkum lu et, chyaru mung hkum lu et; n san n seng ai baw hpa mung hkum sha et;

⁵nang na-um nasin rai nna, shadang sha shangai na rin dai; ma dai gaw hkritung kaw nna Karai Kasang a Naziri masha rai na ra ai majaw shi a baw doi ya lu na n rai; shi gaw Israela hpe Hpilisti masha ni a lata na hkye la h pang na ra ai” ngu nna tsun wu ai.

⁶Shaloi dai numsha gaw madu wa h pang de wa nna, “Yehowa a kasa myi man zawn hkritung myi man man ai, Karai Kasang a masha langai mi ngai kaw sa pru ai; shi kanang na sa ai mung ngai n san yu we ai; shi mung shi amyung ngai e n tsun dan ai:

⁷rai timung shi gaw, ‘Yu u, nang na-um nasin rai nna, shadang sha shangai na rin dai: dai rai nna, tsabyi hkum lu et, chyaru mung hkum lu et: n san n seng ai baw hpa mung hkum sha et; ma dai gaw hkritung kaw nna si ai shani du hkra, Karai Kasang a Naziri masha rai na ra ai,” nga nna ngai e tsun ai.

⁸Dai rai nna Mano gaw Yehowa hpe, Madu e, nang shangun dat ai Karai Kasang a masha hpe, an h pang de bai shangun dat nna, ya shangai na ra ai ma hta na an kaning rai galaw na naw sa sharin ya mi, ngu na hpyi nem wu ai.

⁹Karai Kasang mung, Mano a ga madat ya wu ai rai nna, Karai Kasang a kasa gaw, dai numsha yi e dung nga yang, shi kaw bai sa wa ai: dai yang madu wa Mano n nga hkrup ai.

¹⁰Dai rai nna numsha gaw alawan gat wa nna, shi a madu wa hpe, “Ma ni ngai kaw dan pru ai wa, ya bai sa ra ai,” ngu nna tsun wu ai.

¹¹Shaloi Mano rawt nna, madu jan hte rau dai wa h pang de sa wa nna, “Ndai numsha hpe ga sa tsun ai, nang rai nga nni?” nga nna san wu yang, dai wa mung, Rai nga nngai, ngu wu ai.

¹²Bai Mano gaw, “Na a ga dik wa lit ga law; ma dai kaning re ai wa tai na ra ta? shi hta an kaning ning di na rai ta?” ngu nna san wu ai.



13-14Yehowa a kasa chyawm gaw, “Ngai numsha hpe tsun matsun, shi sadi u ga; tsabyi hta na tai matai sha lu na n rai; tsabyi jahku hte chyaru mung, hkum lu u ga; n san n seng ai baw hpa mung n sha u ga; ngai shi e tsun matsun hkan galaw nga u ga,” ngu nna Mano hpe tsun wu ai.

15Bai Mano gaw Yehowa a kasa hpe Na a matu bainam kasha langai mi sat shadu lu hkra, nang hpe naw hkum de ga, ngu wu yang,

16Yehowa a lamu kasa gaw, Nang ngai e hkum timung, na lusha ngai n sha na nngai; wan nat hkungga nawng mayu yang, Yehowa hpe nawng ya mu, ngu nna Mano hpe bai tsun wu ai.

17Dai wa Yehowa kasa re ai gaw, Mano garai n chye wu ai. Bai Mano gaw, “Na a ga dik wa jang, an nang hpe shagrau sha-a lu hkra, na amying hpa ngu ai rai ta?” ngu nna Yehowa a kasa hpe san wu ai.

18Shaloi Yehowa a kasa gaw, Nye a mauhpa amying hpa rai san n ta? ngu wu ai.

19Shing rai Mano bainam kasha hte shadung kumhpa la sa nna, dai lunghtawn ntsa e Yehowa hpe nawng ya wu ai: lamu kasa mung mauhpa amu galaw nna Mano yan la dai hpe mu mada ma ai;

20Kaning rai nme law, dai tawn hkungri kaw nna wan numli lamu de dingdung rai lung wa yang, Yehowa a lamu kasa gaw tawn hkungri na wan numli hta lung mat wa ai: Mano yan la mung dai hpe mu mada nna, shan gaw ga de myi man dagup ma ai.

21Yehowa lamu kasa mung dai kaw nna Mano yan la kaw bai n du yu sai. Shaloi she, Yehowa lamu kasa re ai Mano chye wu ai.

22Shaloi Mano gaw, “An gaw Karai Kasang hpe mu kau sagaw ai majaw, teng teng si na saga ai,” ngu nna madu jan hpe tsun wu ai.

23Madu jan chyawm gaw, Yehowa an hpe sat kau ma yu ai rai yang gaw, an na lata na wan nat hkungga hte shadung kumhpa hkap la ya na n rai; ning



re amu lam yawng mayawng mung an hpe madun na n rai; ya yang e ning nga ai ga mung, tsun dan na n rai, ngu nna madu wa hpe tsun wu ai.

²⁴Dai numsha mung, shadang sha shangai nna, shi a amying Samson ngu nna dai daw mu ai; dai ma kaba wa nna, Yehowa shi e shaman ya wu ai.

²⁵Yehowa Wenyi gaw, Zora mare hte Eshtola lapran na Dan amyu dap hta shi hpe shadut magang wa da wu ai.

Tara Agyi 14

Samson Num La Ai Lam

¹Ya, Samson gaw Timna de yu wa nna, dai yang na Hpilisti num langai mi hpe mu wu ai,

²Shaloi shi bai wa nna kanu kawa hpe, “Timna e Hpilisti num langai mi mu da se ai; nye matu hpyi ya mi,” ngu nna tsun wu ai.

³Kanu yan Kawa chyawm gaw, “Matu n gadoi ai Hpilisti amyu num nang sa la na gaw, anhte amyu shada hta na, na a mayu kasha num langai mi mung n nga sa ni?” ngu mu timung, Samson mahtang, “Nan dai she hpyi ya mi, ngai grai ra da we ai,” ngu nna kawa hpe tsun wu ai.

⁴Shi gaw, Hpilisti masha ni hte jahte tam ai rai nga ai hte dai lam Yehowa kaw na rai nga ai gaw, kanu yan kawa chyawm gaw n chye ma ai. Dai aten e Hpilisti masha ni gaw, Israela amyu hpe up nga ma ai.

⁵Shaloi Samson gaw kanu yan kawa hte rau Timna de yu wa yang, Timna na tsabyi sun ni du jang, hkanghkyi uram langai mi, shi hpe shabam htim wu ai.

⁶Shaloi shi a lata hta hpa n lang timung, Yehowa Wenyi shi hta aja awa du nna, bainam kasha gang je kau ai zawn di nna, hkanghkyi dai hpe gang je kau wu ai: shi galaw ai lam kanu kawa hpe mung n tsun dan wu ai.

⁷Shaloi Samson dai numsha kaw sa chyai nna, shi e grai tsawra wu ai.



⁸Dai h pang gade n na jang, num dai hpe hkungran na sa wa ai shaloi, hkanghkyi mang sa yu na mashe shang nna, yu yu yang, hkanghkyi hkrang kata e lagat shang nna lagat jahku rawng nga ai, mu wu ai.

⁹Shaloi shi manaw la nna sha let sa wa ai; kanu kawa hpe wa jaw nna shan sha ma ai: rai timung, lagat jahku dai, hkanghkyi kata na re ai gaw n tsun dan mu ai.

¹⁰Kawa mung dai numsha h pang de sa ai rai nna, Samson gaw, shabrang ni a htung hte maren poi galaw wu ai.

¹¹Shanhte, shi sa ai mu jang, shi kaw poi shang lawm na manang sumshi shaga ya mu ai.

¹²Shaloi Samson, “Ngai nanhte hpe gumwai ga hkaw mi tsun yu made ga; ndai poi nhtoi sanit ya hta, nanhte htai dan lu yang, lachyit hpajawng sumshi, palawng nnan sumshi, ngai jaw na made ai:

¹³n htai lu myit yang gaw, nanhte ngai hpe lachyit hpajawng sumshi, hpun palawng nnan sumshi, jaw lu na myit dai,” ngu wu ai. Shanhte mung, “Mai ai le, na gumwai ga anhte hpe tsun yu mi,” ngu nna hkam la mu ai.

¹⁴Shaloi shi gaw, “Sha chye ai wa kata na shahpa, N-gun ja ai wa kata na dwi apa pru ai hpa?” ngu nna tsun wu ai. Gumwai de a lachyum hpe shanhte masum ya tup myit timung n chye mu ai.

¹⁵Ya sanit ya nhtoi hta shanhte gaw Samson a madu jan hpe, “Na madu wa, anhte hpe gumwai ga lachyum tsun dan hkra, shi kaw na akraw la u; dai n rai yang, nang hte hpawn nanhte dap hte nat kau na gaw ai: anhte a arai kashun la na nga nna, anhte hpe shaga ai rai myit ni?” ngu nna shama mu ai.

¹⁶Dai majaw Samson a madu jan shi a man hkrap nna, “Nang ngai hpe tsaw ai n rai ndai, n dawng ai she rai ndai; nye amyu masha ni hpe gumwai wai nhtawm, ngai e pyi n tsun dan ndai,” ngu wu ai. Shi chyawm gaw, “Ngai nu ngai wa hpe pyi n tsun nga yang me, nang hpe tsun dan na rai ni?” ngu nna shi e tsun wu ai.



¹⁷Rai timung, poi nhtoi sanit ya tup, madu wa man e a hkráp nga ai rai nna, sanit ya shani e chyawm gaw, shi nau aput ai majaw, tsun dan kau wu ai: shi mung shi a amyú masha ni hpe gumwai lachyum dai sa tsun dan wu ai.

¹⁸Shaloi mare masha ni gaw sanit ya shani e, jan garai n du yang sa nhtawm, “Lagat jahku hta hpa grau dwi a ta? Hkanghkyi hta hpa grau ja a ta?” ngu nna htaí mu ai. Dai rai nna shi gaw, “Nanhte nye a nga upra hte n galau yang, kanang na nye gumwai lachyum mi n mu law,” ngu nna shanhte hpe tsun wu ai.

¹⁹Ya Yehowa a Wenyi shi hta aja awa du nna, shi Ashkelon de sa nhtawm mare masha sumshi sat kau wu ai: shing rai, dai masha ni a arai shi kashun la nna, gumwai lachyum htaí ai ni hpe labu hte palawng yep yep wa jaw kau nhtawm, shi masin pawt let kawa nhta de wa mat ai.

²⁰Samson a madu jan hpe chyawm gaw, shi a kanawn manang wa hpe ya sha kau mu ai.

Tara Agyi 15

Hpilisti Masha Ni Hpe Samson Matai Htang Ai Lam

¹Dai h pang, hkaulan mam dan ai ta e, Samson gaw, bainam kasha dun let, shi a madu jan hpe kawan ai sa wa ai; ya shi gaw, “Gawk kata e nye a madu jan kaw ngai shang nga n ga,” ngu wu yang, katsa wa chyawm gaw n hkraw ai hte,

²“Nang ngai sha hpe gaja wa teng teng n dawng nu ai, ngu nna ngai myit nngai majaw, na a manang wa hpe ya sha kau se ai: rai timung, kanau jan shi hta grau tsawm nga ai n rai ni? kana a malai kanau jan hpe la u,” ngu nna tsun wu ai.

³Dai rai nna Samson gaw, “Hpilisti masha ni hpe ndai lang mi nsam dat yang, ngai hta mara shagun shara n nga malu ai,” ngu nna shanhte hpe tsun wu ai.

⁴Dai hte maren shi sa wa nna, nam gwi masum tsa rim la nhtawm, shingnan tam la nna, dai gwi ni a nmai hpe lahkawng yep yep di shachyup let, de a lapran e shingnan shakap nna;



⁵dai shingnan hta wan shachyi ngut jang Hpilisti masha ni a yi de dat dat ya mu ai; dai rai nna, mam hte mam hkauling mung, tsanlun sun ni mung hkru mat wa ai.

⁶Shaloi Hpilisti masha ni gaw, “Ndai kadai di ai rai ta, ngu nna san hkat ma yang, Timna na wa a kahkri Samson di ai rai nga ai; shi a madu jan manang wa hpe ya sha kau ai majaw rai nga ai,” ngu nna tsun dan mu ai. Shaloi Hpilisti masha ni sa nna dai numsha yan wa hpe nat kau mu ai.

⁷⁻⁸Dai majaw Samson gaw, “Nanhte dai hku galaw myit yang gaw, ngai mung masin si hkra naw tai na made ai; masin si yang she da na we ai,” ngu nna, shanhte hpe tsun ai hte rau, shanhte hpe a mani ndi sat kau mu ai: dai h pang shi yu wa nna, Etam e nga ai lungpu hta sa rawng nga ai.

⁹Shaloi Hpilisti masha ni lung wa nna, Yuda mung hta dap jung ai hte Lehi du hkra chyat rai wa ma ai.

¹⁰Dai rai nna Yuda mung na ni gaw, “Ataw, hpe majaw anhte hpe gasat sa wa myit ta?” ngu nna san mu yang, “Samson shi anhte hpe di ai zawn, shi hpe gyit la nna matai htang na matu lung wa ra ga ai,” ngu mu, htan ma ai.

¹¹Shaloi Yuda mung na masha hkying masum hte gaw Etam lungpra na lungpu de yu wa nhtawm, Samson hpe, “Hpilisti masha ni anhte a madu rai nga ai, nang n chye nni? Dai rai yang, anhte hta hpa rai ning di galaw n ta?” ngu mu ai. Shi gaw, “Shanhte ngai hpe di ai hku, ngai shanhte hpe di mawe ai,” ngu nna htan wu ai.

¹²Bai shanhte gaw, “Nang hpe gyit la nna, Hpilisti masha ni a lata de ap kau na, anhte sa ra ga ai,” ngu mu ai. Samson gaw, “Nanhte lata hte nan ngai hpe n sat na, naw dagam mu,” ngu wu ai.

¹³Shanhte mung, “N sat na ga ai; ngang ngang gyit hkang nna, shanhte a lata hta ap ya na ga ai; gaja wa teng teng anhte nang hpe n sat na ga ai,” ngu nna tsun nhtawm, sumri nnan lahkawng hte gyit nna, dai lungpra na woi wa ma ai.



¹⁴Ya Lehi shara de du jang Hpilisti masha ni shi hpe tau la let garu ma ai: shaloi Yehowa a Wenyi shi kaw aja awa du nna shi a lahpum na sumri ni gaw wan kap ai lachyit zawn dut wa nna, shi a lata na sumri ni raw mat lu ai.

¹⁵Shi mung, dai yang lawze shakap katsing mu hkrup nna, dai hta la nhtawm, masha hkying mi sat kau wu ai.

¹⁶Dai rai nna Samson gaw, “Lawze shakap hte sumpum sumda, Lawze shakap hte, masha hkying mi sat kau sahka,” nga nna jahta wu ai.

¹⁷Ning nga jahta ai h pang, dai lawze shakap hpe kabai kau nna, shara dai hpe, Ramat-lehi, ngu nna shamying wu ai.

¹⁸Dai h pang shi grai h pang kara nna, Yehowa hpe hpyi wu ai gaw, “Nde wa kaba ai hkye la ai lam, nang na a mayam wa lata hte hpaw ya nhtawm, ya h pang kara ai hte ngai si wa nna, matu n gadoi ai ni a lata de shang mat na rai ni?” ngu wu ai.

¹⁹Karai Kasang chyawm gaw Lehi shara na hkamwam hpaw ya wu ai rai nna, dai kaw na ntsin pru wa ai; shaloi shi ntsin lu ngut jang, nsa awai lu nna bran wa ai: dai re ai majaw hkamwam dai hpe Em-hakore ngu nna shamying da wu ai: dai gaw dai ni du hkra Lehi shara e nga nga ai.

²⁰Shing rai Samson gaw, Hpilisti masha ni up ai prat e, Israela amy hpe hkun ning e tara dara ya wu ai.

Tara Agyi 16

Samson Hte Delila

¹Dai h pang Samson gaw Gaza mare de sa wa nna, shawa num langai mu hkrup yang shi kaw shang nga ai.

²Shaloi, Samson du ra ai, nga nna Gaza masha ni hpe shana ma yang, shanhte shi e wang tawn ai hte, shana tup mare chyinghka e lagyim hkap nga nna, “Nhtoi htoi jang she shi hpe sat na ga ai,” nga nna tsun let, shana tup asim sha nga ma ai.



³Samson chyawm gaw yuptung du hkra yup la nhtawm, yuptung e rawt nna, mare chyinghka ni hpe hkadun lahkawng hte htinggrang pawn malaw la nna, lahpa hta mara hpai wa nhtawm, Hebron mare tawtap na bum jinghkang e wa tawn kau wu ai.

⁴Dai hpang Samson gaw, Sorek kadit e nga ai, Delila mying ai num langai mi hpe tsawra wu ai.

⁵Shaloi Hpilisti du ni gaw num dai hpang de sa nna, “Samson a n-gun kaba gaw hpa hta madung ai kun; shi hpe gyit nna dip lu hkra kaning di yang dang na kun, shi hpe abawk nna sagawn yu u: anhte langai hte langai nang hpe gumhpraw hkying mi latsa tsa jaw na ga ai,” ngu nna tsun mu ai.

⁶Dai rai nna, Delila mung Samson hpe, “Nang hta rawng ai n-gun kaba gaw, hpa hta madung lit dai mung, nang hpe dip lu hkra, kaning di gyit yang dang na mung, ngai e tsun dan rit” ngu nna hpyi wu ai.

⁷Samson gaw, “Garai n hkraw mat yu ai yang lasa katsing sumri sanit hte ngai hpe hyit hkang yang, ngai hta n-gun daw mat nna, masha gale zawn rai na ring ngai,” ngu nna shi e tsun wu ai.

⁸Shaloi Hpilisti du ni gaw, garai n hkraw mat yu ai yang lasa sumri sanit la sa ya mu ai rai nna, dai numsha gaw shi hpe gyit tawn wu ai.

⁹Ya dai numsha gaw nhku gawk kata e lahyim nga ai masha tawn da nhtawm, shi gaw, “Samson e, Hpilisti masha ni nang hpe htim mara ai,” ngu wu ai. Shi chyawm gaw sumri dai ni hpe, wan kap ai lachyit ri zawn gang dut kau wu ai. Dai rai nna, shi a n-gun ja nhpang n chye ya mu ai.

¹⁰⁻¹¹Bai Delila gaw Samson hpe, “Nang ngai hpe shatu nna masu ai sha rai ndai: nang hpe kaning di gyit na, ya tsun dan rit,” ngu wu ai. Shi gaw, “Garai n lang yu ai sumri nnan hte ngai hpe gyit kau yang, ngai hta n-gun daw nna, masha gale zawn rai na ring ngai,” ngu nna shi e tsun wu ai.

¹²Shing rai, Delila sumri nnan la nna shi e gyit tawn nhtawm, “Samson e, Hpilisti masha ni nang hpe htim mara ai,” ngu wu ai. Lagyim nga ai ni



chyawm gaw, nhku gawk kata e nga nga ma ai. Shi gaw shi a lahpum na sumri dai hpe ri samyan zawn gang dut kau wu ai.

13Bai Delila gaw Samson hpe, “Ya du hkra nang ngai hpe shatu nna masu kau nit dai; nang hpe kaning di gyit na, tsun dan rit,” ngu wu ai. Shi gaw, “Nye a kara shan tsing sanit hpe da shan hta da shalawm yang, rai na re ai.”

14Shaloi shi dai di nna da lim hte da hku bang nhtawm, “Samson e, Hpilisti masha ni nang hpe htim mara ai,” ngu wu ai. Shi mung yup kaw na hprang nna, da rung, da rai, da shan ni hte hpawn, gang di dun mat wa wu ai.

15Dai re ai majaw numsha gaw shi hpe, “Ngai nang hpe tsawra ai, nga nna myit n lawm ai, hpa rai tsun n ta? Ya masum lang nang ngai hpe shatu nna, na n-gun kaba hpa hta madung ai, n tsun dan ndai,” ngu wu ai.

16Shing nga nna shani shagu shi hpe aput shatsang ai majaw, si na daram shi myit ru wu ai.

17Dai rai nna, shi a myit hta rawng marawng tsun dan wu ai gaw, “Ngai gaw nu a hkritung kaw nna, Karai Kasang a Naziri masha rai nngai majaw, nye a kara kalang mi muk garai n doi yu ai: nye a kara doi kau jang, ngai n-gun daw nna gawng kya ai hte masha gale zawn rai na ring ngai,” ngu nna shi hpe tsun dan wu ai.

18Shing nga shi a myit hta rawng marawng tsun dan ai Delila chye jang, Hpilisti du ni hpe, “Ya kalang mi naw sa marit; shi a myit hta rawng marawng ngai e tsun dan ni ai,” ngu nna bai shaga dat wu ai. Dai rai nna Hpilisti du ni mung gumhpraw gun let shi h pang de du ma ai.

19Shaloi Delila gaw shi a lahpyen e Samson hpe yup shangun nhtawm, masha langai mi hpe shaga la nna, shi a baw na kara shan tsing sanit hpe gadoi kau ya wu ai: shing rai shi hpe adip h pang wa nu ai rai nna, shi a n-gun daw mat lu ai.

20Dai numsha gaw, “Samson e, Hpilisti masha ni nang hpe htim mara ai,” ngu wu ai. Shaloi shi yup hprang nna, Shawoi na hte maren ngai pru wu nna,



n-gun dat we ga, nga nna tsun wu ai. Rai timung, Yehowa shi hpe tawn kau nu ai gaw shi n chye wu ai.

21-22Dai rai nna Hpilisti masha ni gaw shi hpe rim la nhtawm, shi a myi achyaw baw kau ya mu ai; shing di, Gaza mare de la wa nna, magari sumri hte gyit tawn let, htawng kata e htumrin rin shangun mu ai. Rai timung, shi a doi kau ai kara, bai tu wa ra ai.

Samson Si Ai Lam

23Shaloi Hpilisti du ni gaw, “Anhte a Hpara anhte a hpyen wa Samson hpe anhte a lata de ap ya ma ni ai,” nga nna shanhte a Hpara Dagon hpe hkungga kaba jaw na hte padang poi galaw na matu zuphpawng nga ma ai.

24Mung masha ni mung Samson hpe mu jang, “Anhte a Hpara gaw, anhte a mungdan jahten ai hte, anhte a masha law law sat kau ya ai hpyen wa hpe anhte a lata de ap ya mani ai,” nga nna shanhte a Hpara hpe shakawn ma ai.

25Ya shanhte myit pyaw bu nga ma ai rai nna, “Samson hpe woi wa marit; anhte a man e ginsup dan lu ga,” nga ma ai. Shing rai, Samson hpe htawng na woi wa mu ai rai nna, shi shanhte a man e ginsup nga ai: shi hpe dai jawng shadaw lapran e tawn da mu ai.

26-27Shaloi Samson gaw, “Ngai shadaw hta shamyet nga n ga, nye lata hpe shadaw hte jahkrum ya e,” ngu nna shi e dun ai ma hpe tsun wu ai, Dai nta numsha lasha hpring chyat rai nga ma ai; Hpilisti du ni nlang mung lawm nga ma ai; de a ntsa htap hta mung, numsha lasha hkying masum daram, Samson ginsup ai yu nna de nga ma ai.

28Shaloi Samson gaw, “Yehowa, Madu e, ngai e dum e law; nye myi maga lahkawng baw kau ya ai, ndai Hpilisti masha ni hpe lang lata matai htang lu n ga, Karai Kasang e, ndai lang sha mi n-gun shaja e law,” ngu nna Yehowa hpe hpyi shaga wu ai.

29Shing nga hpyi ngut jang, dai jawng a magaw daw yan hpe apai ahkra hpra di ahpum da let,



³⁰“Hpilisti masha ni hte rau ngai si wa ni ga,” nga nna tsun let, gum nna n-gun shadat dat wu ai; shaloi dai nta gaw du ni a ntsa e mung, dai hta rawng ai ni yawng a ntsa e mungdaw agrawp kamyet sat mu ai. Shing rai, hkrung nga yang sat kau lu ai hta, si ai shani grau law nna sat kau wu ai.

³¹Shaloi shi a kanau ni hte shi a nta masha ni nlang sa nna, amang sa hpai la nhtawm, Zora hte Eshtaola lapran na kawa Mano a lup hta lup makoi mu ai. Shi gaw Israela amyū hpe hkun ning tara dara ya wu ai.

Tara Agyi 17

Mihka A Hpara Sumla

¹Ya Ehprim bum ga masha, Mihka mying ai wa langai mi nga ai.

²Shi gaw kanu hpe, “Nu e, na gumhpraw hkying me latsa mat nna, dai hpe dagam kau sai nga nna, ngai e mung tsun dan ai gumhpraw dai, ngai kaw rai nga ai; ngai la kau we ai,” ngu nna tsun wu yang, kanu gaw, “Ngai sha e, Yehowa nang hpe shaman ya nit ga,” ngu wu ai.

³Shaloi dai gumhpraw hkying me latsa kanu hpe bai ya wu ai; kanu gaw, Tawk ai sumla hte jaw ai sumla galaw na ngu nna, gumhpraw ndai hpe ngai sha matu, Yehowa kaw ngai teng teng nawng kau se ai: dai rai nna, nang ngai sha hpe, dai gumhpraw bai ya de ga,” ngu wu ai.

⁴Kasha mahtang gumhpraw dai kanu hpe bai ya wu yang, kanu gaw gumhpraw ni tsa la nhtawm, janghkam kaw ap nna, dai wa gaw tawk ai sumla hte jaw ai sumla galaw ya wu ai: dai gaw Mihka nta e nga nga ai.

⁵Dai Mihka ngu ai wa mung, Hpara jawng lu ai rai nna, hkinjawng palawng hte terahpim sumla galaw nna, shi a kasha langai mi hpe hkinjawng aya dang tawn da wu ai.

⁶Dai aprat e Israela amyū hta hkawhkam n nga ai: langai hte langai tinang ra ai hku galaw ma ai.

⁷Ya Yuda mung na Betlehem mare e, Yuda lakung langai mi hta na shabrang langai mi nga ai; dai wa Lewi masha rai nga nna, dai yang e shingbyi nga ai.



⁸Dai ma gaw, Yuda mung Betlehem mare kaw na pru nna, shingbyi shara tam let hkawm wa yang, Ehprim bum ga na Mihka nta de du wu ai.

⁹Shaloi Mihka gaw, “Nang kanang na du n ta?” ngu nna san wu yang, shabrang dai gaw, “Ngai Yuda mung Betlehem mare na Lewi masha rai nga nngai; shingbyi shara tam hkawm nga nngai,” ngu nna htan wu ai.

¹⁰Mihka mung, “Ngai kaw nga ga; nye a kawa, nye a hkinjawng tai u; ngai nang hpe gumhpraw shi, hpun palawng hte lusha jaw na de ai,” ngu nna saw wu ai. Dai re ai majaw, dai Lewi masha shang nga nga ai.

¹¹Shi kaw nga na dai Lewi masha ra nga ai rai nna, dai shabrang wa gaw shi a kasha langai mi zawn tai wu ai.

¹²Mihka mung dai Lewi masha hpe aya dang tawn wu ai rai nna, dai shabrang wa gaw shi hkinjawng tai let Mihka nta e nga nga ai.

¹³Mihka chyawm gaw, “Ya gaw, nye a hkinjawng Lewi masha rai nga ai majaw, Yehowa ngai hpe chyeju jaw na ni ai, ngai chye nngai,” nga ai.

Tara Agyi 18

Mihka Hte Dan Dap Ni

¹Dai aprat e Israela amy hta hkawhkam n nga ai: dai prat e Dan amy matu ni gaw sali ga tam nga ma ai; kaning rai nme law, dai prat du hkra, Israela amy gale ni hta shanhte lu la ang ai sali ga garai n lu la ma ai.

²Shaloi Dan amy matu ni gaw, lamu ga yu shangun na matu, shanhte a shara Zora hte Eshtola kaw nna, shanhte a amy ting hta na n-gun ja ai wangan marai manga hpe, Dai mungdan sa yu ma su, ngu nna shangun dat mu ai: dai rai nna, shanhte Ehprim bum ga na Mihka nta de shang nhtawm, dai yang manam nga ma ai.

³Mihka nta e nga nga ma yang, dai Lewi shabrang wa nsen shanhte chye nga ma ai rai nna, shi hpang de shang nhtawm, “Nang ndai de kaning rai du n ta? ndai yang hpa galaw nga n ta? nang e hpa rai nga n ta?” ngu nna san mu yang,



⁴shi gaw, “Mihka ngai hpe ndai amu ndai aya jaw na nga nna, ngai e saw ai majaw, sai a hkinjawng tai nga nngai,” ngu nna shanhte hpe tsun wu ai.

⁵Bai shanhte gaw, “Ya anhte sa ai lam byin na n byin na, Karai Kasang kaw sa ya yu mi,” ngu mu ai.

⁶Hkinjawng wa chyawm gaw, “Ngwipyaw ai hte sa wa mu; nanhte sa ai lam Yehowa yu ya nga ai,” ngu nna shanhte hpe tsun mu ai.

⁷Ya dai marai manga hte gaw pru wa na, Lisha mare de du ma ai; dai yang na mare masha ni gaw Sidon masha ni zawn lukmu rai angwi apyaw n hkrit n tsang nga nga ma ai mung, shanhte hpe jep hkrang na matu up lu ai du n nga malu ai hte Sidon masha ni hte tsan nna, kadai hte magyit mahkai n nga malu ai mung, yu da mu ai.

⁸Shing rai, Zora hte Eshtola shara e nga ai, shanhte a kahpu kanau ni h pang de shanhte bai wa ma ai rai nna, kahpu kanau ni gaw, “Ya kaining rai nga a ta?” ngu mu yang,

⁹shanhte gaw, “Rawt mu, shanhte hpe sa gasat ga; mung hpe anhte yu yu sagaw ai; dai gaw grai kaja ai mung rai nga ai: lukmu naw nga nga myit ni? dai mung hpe madu la na hkum ganung nga manit.

¹⁰Sa wa jang, lukmu rai nga nga la ai masha amyu hte, dam lada re ai mungdan de du na ra gaw ai; ga ntsa na sutgan amyu hkum ai lamu ga, Karai Kasang nanhte hpe jaw na marin dai,” ngu na tsun dan mu ai.

¹¹Dai re ai majaw, Zora hte Eshtola shara kaw nna, Dan amyu masha marai kru tsa, hte gaw, ri nhtu hte htep rawt ma ai.

¹²Shing rai shanhte lung wa nna, Yuda mung na Kiriati-yerim e but nga ma ai: dai re ai majaw shara dai hpe dai ni du hkra Dan dap ngu nna shamyang mu ai: dai gaw Keriati-yerim shinggan de rai nga ai.

¹³Dai kaw nna bai rawt ai gaw, Ehprim bum ga Mihka nta de du ma ai.

¹⁴Shaloi, Lisha mare kin-yu sa yu ai marai manga hte gaw, “Ndai nta ni hta hkinjawng palawng hte, terahpim, tawk ai sumla, jaw ai sumla ni rawng ai,



chye da mu ni? kaning di na yaw yu mu,” ngu nna hpunau ni hpe tsun mu ai.

¹⁵Dai majaw shanhte shayan shang nna, dai Lewi shabrang wa nga ai Mihka nta de du ma ai hte shi hpe shachyen mu ai.

¹⁶Ri nhtu lang ai Dan amyu masha kru tsa gaw chyinghka lam e tsap la nga ma ai.

¹⁷Dai mungdan hpe kin-yu yu ai marai manga gaw, nta nhku de shang nna, dai tawk ai sumla, hkinjawng palawng, terahpim hte jaw ai sumla ni hpe la kau mu ai, hkinjawng wa chyawm gaw, ri nhtu lang ai marai kru tsa hte rau dai chyinghka lam e tsap nga ai.

¹⁸Ya dai masha ni gaw Mihka a nta de shang nna, dai tawk ai sumla, hkinjawng palawng, terahpim hte jaw ai sumla ni hpe la kau mu yang, hkinjawng wa gaw, “Nanhte hpa di rai myit ta?” ngu wu timung,

¹⁹shanhte gaw, “Atsin sha she nga u; na n-gup magum kau nna, anhte kaw she hkan rit; anhte a kawa hte hkinjawng wa tai ru; Israela amyu hta lakung langai mi ting a hkinjawng tai ai hta, htinggaw mi sha a hkinjawng tai ai gaw, na a matu akyu grau nga lit ni?” ngu mu ai.

²⁰Dai hkinjawng wa mung myit kabu nna, hkinjawng palawng, terahpim hte tawk ai sumla hpe la lang nna, dai masha ni a kata de shang mat ma ai.

²¹Shaloi shanhte kayin wa nna, tinang a ma kaji ni, yamnga ni hte lit ni hpe shawng magang shangun nna pru wa ma ai.

²²Ya shanhte Mihka nta hte ram ram tsan mat wa sayang, Mihka htingbu ni jawm hpawng nna Dan amyu masha ni hpe dep hkra hkan shachyut mu ai.

²³Dep yang, shanhte Dan a kashu kasha ni hpe hkan jahtau mu jang, shanhte gaw kayin yu let, Mihka hpe, “Nang hpa ra nna, nde wa law ai masha ni hte hkan shachyut n ta?” ngu nna htau mu ai.



²⁴Mihka gaw, “Ngai galaw ai Hpara ni hte dai hkinjawng wa hpe, nanhte la kau myit htawm e, Nang hpa ra n ta? naw nga myit hka i? dai hta kaga, ngai hta hpa nga sata?” ngu wu ai.

²⁵Bai Dan amyu masha ni gaw, “Anhte hpe hkum hkan shaga; loi hkring masin gadun ai ni nanhte hpe nhtang tai nna, nang hte na nta masha ni a asak jawm e sum na marin dai,

²⁶nga nna shi hpe htan let,” sa mat wa ma ai: Mihka mung, shanhte hpe kaning n di lu ai chye nna, shi a nta de bai wa mat ai.

²⁷Shing rai Dan masha ni gaw Mihka galaw ai rai ni hte shi a hkinjawng wa hpe woi mat wa nna, angwi apyaw n hkrit n tsang nga nga ai Lisha masha ni hpang de du nna, shanhte hpe sat kau nhtawm, mare dai hpe nat kau wu ai.

²⁸Mare dai gaw Sidon hte tsan ai majaw mung, kadai hte magyit mahkai n nga ai majaw mung hkye la ai masha n nga malu ai: dai gaw Bet-re-hob makau na kadit e de ai rai nga ai. Shanhte mung dai yang mare de nna, dai hta nga nga ma ai.

²⁹⁻³⁰Mare dai hpe, shanhte a kaji daju, Israela kasha Dan a amying hkan nna, Dan ngu shamyng mu ai: dai mare a shawng na amying chyawm gaw Lisha rai nga ai. Shing rai, Dan amyu masha ni gaw, dai tawk ai sumla hpe shadun jau mu ai rai nna, Mawshe a kashu Gershom a kasha Yonahtan hte shi a matu ni gaw, ndai mungdan masha ni bawng dung ai shani du hkra, Dan amyu masha ni hta hkinjawng galaw ma ai.

³¹Karai Kasang a nawku nta gaw, Shilo mare e naw nga nga ai prat e ting, Mihka galaw ai tawk ai sumla mung, shanhte shadun jau nga ma ai.

Tara Agyi 19

Lewi Masha Langai Hte Shi A Madu Jan

¹Ya Israela amyu hta Hkawhkam n nga ai aprat e, Ehprim bum ga malun e shingbyi nga ai Lewi masha langai mi gaw, Yuda mung Betlehem mare na num langai mi lashi di na la wu ai.



²Lashi num dai gaw madu wa hpe shut kau nna, Yuda mung Betlehem mare na kawa nta de hprawng mat wa nhtawm, shata mali nga nga mat ai.

³Shaloi madu wa gaw shi hpe sa nem la na nga, shangun ma langai mi hte lawze lahkawng woi nna, rawt sa wa ai: shi du jang lashi num dai gaw kawa nta de shi hpe woi shawn wa ai rai nna, kawa gaw kahkri wa hpe mu jang, kabu gara ai hte hkap hkalum la wu ai.

⁴Katsa mung kahkri wa hpe hkum da wu ai rai nna, shi gaw lu let sha let, masum ya tup chyai nga ma ai.

⁵Mali ya du ai jahpawt jau jau shanhte rawt nna pru wa na hkyen wu yang, katsa gaw, “Muk loi mi sha nna n-gun shaja la nna she rawt wa mu,” ngu nna kahkri wa hpe tsun wu ai.

⁶Shing rai shan lahkawng dung nna, rau lu rau sha ma ai; bai katsa wa gaw, “Dai na sha naw hkring nna, pyaw pyaw naw nga u,” ngu nna kahkri hpe tsun wu ai.

⁷Kahkri wa chyawm gaw wa na nga rawt wu timung katsa wa nau shagwi ai majaw dai shana dai yang bai yup kau wu ai.

⁸Manga ya ngu na jahpawt jau jau pru wa na nga rawt wu yang, katsa gaw, “N-gun naw shaja la mu, jan, kayau hkra naw hkring nga mu,” ngu wu ai: shing rai shan lahkawng rau bai lusha ma ai.

⁹Ya dai wa gaw, shi a lashi num yan shangun ma hte wa sa na nga rawt ma yang, katsa gaw, “Yu u, jan du wa sai, dai na naw hkring mu; shani nhtoi htum magang wa sai, nang e naw yup nna, pyaw pyaw nga nga mu; hpawt de she hkawn nna, nanhte ga de wa mu,” ngu nna kahkri wa hpe tsun wu ai.

¹⁰Kahkri wa chyawm gaw, dai shana n hkring hkraw ai sha rawt nna, daw htaw ai lawze lahkawng hte lashi num hpe woi let, Yerusalem ngu ai Yebu mare ang ai du wa ma ai.

¹¹Yebu mare ang du jang, jan du sai majaw shangun ma gaw, “Sa, ndai Yebusi masha ni a mare de shang yup saga,” ngu nna madu hpe tsun wu ai.



¹²Madu chyawm gaw, “Israela amy n re ai, maigan amy a mare de gaw n shang ga, Gibea mare de naw lai na re ai,” ngu wu ai.

¹³Bai dai wa gaw shangun ma hpe, “Sa, Gibea hte Rama shara langai ngai hta yup lu hkra anhte naw lai saga,” ngu wu ai.

¹⁴Shing rai shanhte sa wa nna, Ben-yamin ga Gibea mare makau du jang jan shang sai.

¹⁵Shaloi Gibea mare e yup na nga mare kata de shang nna shanhte hpe kadai n hkpa la ai majaw, mare lam e dung nga ai.

¹⁶Ya, Gibea masha ni gaw Ben-yamin rai ngai ma ai; rai timung, dai yang shingbyi nga ai Ehprim bum ga masha, dingla langai mi nga ai: dai wa gaw shana de shi a yi de na wa nna,

¹⁷mada yu yang, mare lam e manam langai mi nga ai mu wu ai; shaloi dai dingla gaw, “Ya gade sa ai rai n ta? kanang na sa n ta?” ngu nna san wu ai.

¹⁸Shi gaw, “Anhte Yuda mung Betlehem nna, Ehprim bum malun de wa ai ni rai ga ai; ngai dai de na rai nna Yuda mung Betlehem mare de sa ai; ya Yehowa nta de bai wa nga nngai; ngai e kadai manam garai n hkpa ma ai.

¹⁹Rai timung, yihku hte lawze ushat gaw lu da gaw ai; ngai hte, ndai na mayam jan ngu ai, na a mayam yan hte hkan nang ai shangun ma matu, muk hte tsabyi law nga mali ai: hpa mung n ra ga ai,” ngu nna shi e tsun wu ai.

²⁰Dingla wa mung, “Nang hta ngwipyaw nga lit ga law; nang hta ra mara gaw ngai hta rai u ga; lam e gaw hkum yup myit,” nga nna,

²¹shi a nta de woi wa nhtawm lawze ni hpe ushat yaw wu ai: shanhte mung lagaw shin nna lusha nga ma ai.

²²Shing rai apyaw alaw nga nga ma yang, dai mare na n hkru ai masha nkau mi, nta dai hpe sa wang nna, chyinghka sa adup mu ai: nta madu dingla hpe mung shaga nna, “Na nta de shang wa ai la wa hte nga sha mayu ga ai, shapraw dat ru,” ngu mu ai.



²³Nta madu wa mung pru nna, “Hpunau ai e, dai zawn n shawp ai amu gaw hkum galaw myit; ndai wa gaw nye a nta na manam she re ai; myit n su ai hku hkum rai myit.

²⁴Yu mu, nye a shayi sha mahkawn nga nga li ai, shi a lashi num mung nga nga lu ai; shan hpe shapraw ya made ga; shan hpe di mu, nanhte ra ai mi rai mu; dai la wa hpe nde wa myit n su ai hku gaw hkum di myit,” ngu nna,

²⁵nem timung shanhte n madat ma ai: dai re ai majaw, Lewi la wa gaw shi a lashi num shapraw ya dat wu ai; shaloi shanhte gaw shana tup jahpawt du hkra kra matsa di kau nhtawm, nhtoi htoi jang she dat dat mu ai.

²⁶Nhtoi htoi jang numsha gaw wa nna, shi a madu wa nga ai nta chyinghka lam e nhtoi leng hkra taw nga ai.

²⁷Jahpawt e rai jang shi a madu wa gaw rawt nna, nta chyinghka ni hpaw nhtawm, wa sa na nga pru yang, yu mu, shi a lashi num gaw chyinghka lam e taw nga nna, chyinghka hkinbawng hta lata mara let taw nga la ai.

²⁸Shaloi madu wa gaw, “Rawt u, wa saga, ngu wu timung, shi n htan sai: dai rai nna madu wa gaw shi a lawze hta shi e mara nna, shi a shara de wa mat ai.

²⁹Nta de du jang, shi nhtu la hkawm, shi a lashi num mang dai hpe hkrihkraw hkan nna, shi lahkawng hkrawng di daw nhtawm, Israela mung ting de gumju gat dat wu ai.

³⁰Dai hpe mu chye ai ni nlang hte gaw, “Israela masha ni Egutu mung na pru wa ai shani gaw nna ya du mateng dai zawn re ai amu kadai n galaw yu ai, galoi n mu yu ga ai: myit yu mu, bawng mu, hpajang mu,” nga nna tsun shajang ma ai.

Tara Agyi 20

Ben-yamin Ni Hpe Israela Ni Gasat Ai Lam

¹Dai re ai majaw, Israela amyu masha ni nlang hte gaw, Gilead mung na ni hte rau lang lata rawt nna, Dan mare kaw nna Berasheba du hkra shawa



masha nlang langai hkum sha zawn Mizpa mare e Yehowa man e zuphpawng nga ma ai.

²Israela amyu mahkra hta na, mung masha ni a du gyi ni gaw, Karai Kasang a shawa hpung hte rau sit sa ma ai; dai shawa hpung gaw, ri nhtu lang ai hpyen masha sen mali rai ma ai.

³Israela amyu masha ni Mizpa de sa ma ai gaw, Ben-yamin amyu masha ni mung na ma ai. Ya Israela amyu masha ni, Dai n shawp ai amu kaning rai byin ai, anhte hpe tsun dan mi, ngu nna san mu ai.

⁴Shaloi dai si ai num a madu wa Lewi masha gaw, Ngai nye a lashi num dai hte wa nna, Ben-yamin ga Gibe a mare e wa yup nngai.

⁵Dai shana e Gibe a masha ni rawt nna, ngai yup ai nta hpe wang tawn let, ngai hpe hpya sat na maw mi ai; shing di nye a lashi num hpe si hkra roi kau ya mi ai.

⁶Dai majaw, lashi num mang dai hpe ngai kahtum daw nna, Israela sali mungdan ting de gumju gat dat nngai: kaning rai nme law, Israela amyu hta n shawp ai hte myit n su ai amu shanhte galaw masai.

⁷“Yu mu, Israela kashu kasha ni e, yawng mayawng, bawng yu nna hpaji daw mu,” ngu nna shanhte hpe htan mu ai.

⁸Shaloi mung masha ni nlang langai hkum sha zawn rawt nna, Anhte langai mi muk tinang sum tinang nta de n wa saga.

⁹Gibe a mare hpe kaning di na nga yang, hpaida hte lata la nna sa gasat ga:

¹⁰Ben-yamin ga Gibe a masha ni Israela amyu hta di ai n shawp ai amu hte maren, masha mahkra dai de sa nna, matai htang lu hkra, dai ni hpe sa jarit sa jaw na matu, Israela amyu shagu hta na masha latsa hta na marai shi, hkying mi hta na latsa, mun mi hta na hkying mi lata san da na rai ga ai.

¹¹Shing rai, Israela amyu masha ni mahkra gaw, langai hkum sha zawn dai mare a man e zuphpawng nga ma ai.



¹²Ya Israela amyu masha ni gaw Ben-yamin ga ting de masha shangun dat nna, “Nanhte hta shapraw ai, ndai n shawp ai amu gaw, kaning re ai rai ta?

¹³Ya dai Gibeaa mare na, n shawp ai masha dai ni hpe, anhte la sat kau nna, Israela amyu hta na yubak mara raw kau lu hkra, dai masha ni hpe anhte a lata de ap dat mi,” ngu nna htet dat mu ai. Rai timung, Ben-yamin amyu gaw, shi a kahpu kanau Israela masha ni a ga n madat ai hta n-ga,

¹⁴shanhte hpe hkap gasat na nga, mare kahtawng shagu na pru nna, Gibeaa mare e zuphpawng nga ma ai.

¹⁵Dai shaloi e, Gibeaa masha share ninghkrin marai sanit tsa hta kaga, mare kahtawng hkan na sa ai Ben-yamin amyu masha ni yawng gaw, ri nhtu lang ai masha mun lahkawng e hkying kru rai nga ma ai.

¹⁶Dai masha ni yawng hte hta, lapai ta chye lang nna, kara singgawng mi pyi n shai hkra, lungdin chye nwat kabai ai masha sanit tsa lawm ma ai.

¹⁷Ben-yamin amyu n lawm ai, ri nhtu lang ai Israela masha mahkra gaw sen mali rai ma ai: dai ni nlang hte gaw hpyen masha hkrai rai ma ai.

¹⁸Ya Israela amyu masha ni rawt nna, Betela de lung wa nhtawm Karai Kasang hpe hpaji hpyi mu ai gaw, “Ben-yamin amyu masha ni hpe gasat na anhte hta kadai mahtang shawng na rai ta?” ngu nna san mu ai. Shaloi Yehowa gaw, “Yuda mahtang shawng u ga,” ngu wu ai.

¹⁹Ya Israela masha ni jahpawt jau jau rawt nna, Gibeaa mare man e dap jung ma ai.

²⁰Shing rai, Ben-yamin masha ni hpe gasat na nga, Israela masha ni sit sa wa ma ai: Israela masha ni mung, Gibeaa mare makau e shanhte hpe gasat na hkyen ma ai.

²¹Ben-yamin kashu kasha ni mung, Gibeaa mare kaw na pru nna, dai shani e Israela masha mun lahkawng e hkying lahkawng, sat kau mu ai.

²²Rai timung, Israela amyu masha ni gaw myit nden shaja nna, shawng shani gasat ai shara e bai hkyen nga ma ai.



²³Yehowa kaw mung shanhte sa nna, shana de du hkra hkrap let, “Anhte a kanau Ben-yamin hpe, naw gasat na rai ni?” ngu nna Yehowa hpe san wu yang, Yehowa mung, “Sa gasat mu,” ngu dat wu ai.

²⁴H pang shani e Israela kashu kasha ni Ben-yamin masha ni hpang de sit sa ma ai.

²⁵Ben-yamin chyawm gaw Gibe mare na pru nna, dai shani e mung ri nhtu lang ai Israela masha mun me hkying matsat sat kau lu ma ai.

²⁶Dai re ai majaw Israela amy masha ni nlang hte gaw, Betela de sa nna, Yehowa man e dung nna hkrap let shana du hkra lusha gam ma ai hte, Yehowa man e wan nat hkungga, mahku hkungga nawng ya ma ai.

²⁷Dai prat e Karai Kasang a ga shaka sumpu dai yang nga nga ai hte, Arun a kashu Eleaza kasha Hpinehat dai sumpu a man e amu gun hpai nga ai rai nna,

²⁸Israela kashu kasha ni gaw, “Anhte a kanau Ben-yamin hpe bai sa gasat na rai kun, tawn da sa na rai kun?” ngu nna Yehowa hpe san mu ai; Yehowa gaw, “Lung ma su; hpawt ni nhtoi shanhte hpe nanhte a lata de ap kau na we ai,” ngu dat mu ai.

²⁹Ya Israela amy masha ni Gibe mare grup yin e hpyen lagyim up da manu ai.

³⁰Shing rai masum ya ngu na shani e Israela kashu kasha ni gaw, Ben-yamin masha ni hpang de lung nna, shawng na zawn Gibe mare man e hpyen hkyen nga ma ai.

³¹Ben-yamin kashu kasha ni mung, shanhte hpe hpyen hkap gasat na pru wa ma ai rai nna, mare hte tsan mat wa ai: dai rai nna, Behtela de lung wa ai lam hte Gibe pa kahtawng de sa ai lam hkan e, shawng na zawn, Israela hpyen masha ni hpe hkan gasat ma ai rai nna, masha sumshi daram sat kau lu mu ai.

³²Dai re ai majaw Ben-yamin masha ni gaw, Shanhte shawng na zawn, anhte a man e sum mat masai, nga ma ai. Israela kashu kasha ni chyawm gaw, “She



hprawng ya ga; mare hte tsan hkra, nmaw lam hku shalen mat wa ga,” nga nna shada tsun let,

³³Israela masha ni nlang hprawng yen nna, Bala-tama shara e hpyen hkyen ma ai: lagyim up nga ai Israela masha ni mung, tinang up ai shara Geba pa na rawt pru ma ai rai nna, Israela hpyen share ninghkrin mun mi

³⁴Gibea mare lung gasat nga ma ai, Ben-yamin masha ni gaw shanhte hta gasat kyin dut hkrum wa ra ai, n chye nna, tsam mari naw gasat nga ma ai.

³⁵Shaloi Yehowa Ben-yamin masha ni hpe Israela man e jasum kau mu ai rai nna, dai shani e, Israela kashu kasha ni, ri nhtu lang ai Ben-yamin masha mun lahkawng, hkying manga e marai latsa sat shamyit kau ma ai.

³⁶Shing rai, Ben-yamin kashu kasha ni jasum kau ai hkrum ma ai: kaning rai nme law, Israela masha ni Gibea makau e tawn da ai lagyim up nga ai ni hpe kam ma ai rai nna, nnan e Ben-yamin a man na hprawng kanut mat wa ai.

³⁷Shaloi lagyim up nga ai ni rawt nna, Gibea mare de lang lata htim bang let, gasat shang wa nhtawm, dai mare ting hpe nhtu hte azat shagrawng kau mu ai.

³⁸Ya, Israela hpyen ni hte lagyim up nga ai ni gaw, shanhte a lapran chye na matu, mare kata nna wan hkut kaba shamawng dat na lam, bawng hkut da manu ai.

³⁹Dai rai nna, Israela masha ni gasat wa let htingnut ya jang, Ben-yamin masha ni gaw, ‘Gaja wa, shawng na gasat hta sum ai zawn, anhte a man e shanhte bai sum masai,’ nga nna tsun let, Israela masha ni hpe kahtam nang wa nna, marai sumshi daram sat kau mu ai.

⁴⁰Rai timung, wan grung wa nna, mare na wan hkut, sumwi zawn dingdung rai nga jang, Ben-yamin masha ni kayin yu nna, yu mu, mare ting wan hkut hkrai chyip rai nna, lamu de mawng lung nga ai.

⁴¹Shing rai, Israela masha ni nhtang gasat wa jang, Ben-yamin masha ni gaw, shanhte hta kyin dut wa ra ai ngu nna, mau mahka let,



⁴²Israela masha ni a man na nam mali de hprawng ma ai: rai timung, hkan shachyut ai ni dep lu ai hte mare kahtawng hkan na ni mung shanhte hpe hkap sat ma ai.

⁴³Shing rai, shanhte Ben-yamin masha ni hpe wang ai hte shachyut ai hte, shanhte a nhtan dap Gibeon makau kaw nna, sinpraw maga de kabye dip kau mu ai.

⁴⁴Dai shaloi e Ben-yamin amyu na share ninghkrin mun me hkying matsat si mat ma ai.

⁴⁵Naw ngam ai ni gaw kayin hprawng nna, nam mali na Rimon lungbra de hprawng wa ma ai: rai timung, shachyut nang ai ni dep nna, nmaw lam hkan e hkying manga rim la lu ma ai; Gidom du hkra mung hkan shachyut nna marai hkying lahkawng hkan sat lu ma ai.

⁴⁶Shing rai, dai shani e si mat ai ri nhtu lang ai Ben-yamin masha gaw mun lahkawng e hkying manga rai ma ai: shanhte nlang share ninghkrin hkrai rai ma ai.

⁴⁷Marai kru tsa chyawm gaw, nam mali na Rimon lungbra de du hkra hprawng lu ma ai rai nna, Rimon lunggrawp hkan e shata mali makoi nga ma ai.

⁴⁸Bai Israela masha ni nhtang wa nna, Ben-yamin kashu kasha ni hpe gasat let, mare kahtawng hkan na masha da, yamnga da, hkrup mahkrup nhtu hte sat kau nna, du madu mare kahtawng ni hpe nat kau mu ai.

Tara Agyi 21

Ben-yamin Amyu Masha Ni A Madu Jan Ni

¹Ya Israela masha ni gaw, Kadai mung tinang shayi sha Ben-yamin amyu masha ni hpe n jaw ya sha sa na, nga nna Mizpa mare e dagam kau manu ai.

²Shaloi amyu masha ni gaw, Betela shara de sa du nna, Karai Kasang a man e shana de du hkra dung nga let, ja ja jahtau hkrup ma ai gaw,



³“Israela Karai Kasang Yehowa e, dai ni Israela amyu ni hta na, amyu matu langai mi htum mat ma ai gaw, hpa majaw rai nga a ta?” nga ma ai.

⁴Hpang jahpawt e amyu masha ni gaw jau jau rawt nna, tawn hkungri gaw da nhtawm, wan nat hkungga hte mahku hkungga nawng jau ma ai.

⁵Bai, Israela masha ni gaw, Israela amyu lakung yawng hta na, Mizpa e Yehowa a man de n sa ai wa gaw, gaja wa teng teng sat kau ai hkrum u ga nga nna ga kaba hte dagam kau manu ai majaw, Ya, Israela amyu yawng hta na Yehowa a shawa hpawng de n sa lawm ai kadai naw nga a ta? nga nna gawn ma ai.

⁶Shing rai, Israela kashu kasha ni gaw, kanau Ben-yamin a matu myit malai lu nna, “Dai ni Israela amyu lakung ni hta na, amyu langai mi htum mat sahka.”

⁷“Anhte mahtang shanhte hpe tinang a shayi sha n jaw n ya, ngu nna Yehowa kaw dagam kau sagaw ai majaw, naw ngam nga ai ni a matu num kanang la ya sa na i?” nga nna bawng ma ai.

⁸Dai rai nna shanhte gaw, “Israela amyu ni hta na, Mizpa de Yehowa a man e n lung pru ai gaw, kadai naw nga a ta?” nga nna san ma yang, yu mu, Gilead mung Yabesha mare masha ni langai mi muk zuphpawng ai dap de n sa ai chye ma ai.

⁹Kaning rai nme law, masha hti yu yang, Gilead mung Yabesha masha langai mi mung n lawm ma ai.

¹⁰Shaloi zuphpawng nga ai ni gaw, nden grau rawng ai hpyen masha mun me hkying lahkawng dat dat nna, “Nanhte sa nhtawm, Gilead mung Yabesha masha ni hpe, numsha, lasha ma kaji hte hpawn sat kau mu;

¹¹bai, ning rai mu: Lasha mahkra hte, la hkrum yu sai num mahkra hpe atsai awai sat kau mu,” ngu nna hkang dat mu ai.



¹²Dai hte maren shanhte gaw, Gilead mung Yebesha mare na, la garai n hkrum ai num hkawn jet mali tsa hte hpe mu hkrup nna Hkanan mung na nhtan dap Shilo shara de la wa ma ai.

¹³Shaloi dai shawa hpung ting masha shangun nna, Rimon lunggrawp e makoi nga ai Ben-yamin kashu kasha ni hpe sa htinglu la mu ai.

¹⁴Shing rai Ben-yamin masha ni bai wa ma ai rai nna, Israela masha ni gaw shanhte jahkrung da ai, Gilead mung Yabesha na num ni hpe ya sha mu ai: rai timung, shanhte a matu num garai n gu malu ai.

¹⁵Yehowa Israela amyū lakung ni hta na, amyū langai mi jahtum kau wu ai majaw, Ben-yamin a matu shanhte myit malai lu ma ai.

¹⁶Dai rai nna shawa hpung na agyi salang ni gaw, “Ben-yamin amyū hta na num ni hpe shamyit kau sai majaw, naw ngam ai ni a matu num tam ya na, kaning di na rai ta?” nga ma ai.

¹⁷Bai shanhte gaw, “Israela amyū ni hta langai mi n htum mat hkra, naw ngam ai Ben-yamin masha ni matu Sali ga mai mat na n rai.

¹⁸Rai timung, Israela masha ni mahtang, Kadai wa Ben-yamin masha hpe tinang a shayi sha ya sha yang, dai wa gaw dagam dala hkrum u ga, nga nna dagam kau sai majaw, anhte mung tinang shayi sha ya lu ga ai n rai.

¹⁹Dai re ai gaw Betela shara dingdung maga, Betela kaw nna Shehkem de sa ai lam sinpraw de, Lebona shara dingda, Shilo ginwang e, Yehowa a matu shaning shagu poi galaw ga ma ai,” nga nna bawng ma ai.

²⁰Shing nga bawng ngut jang, shanhte Ben-yamin kashu kasha ni hpe, “Nanhte sa wa ma su, tsabyi sun hkan e makoi nga mu:

²¹⁻²²shing rai Shilo mare na shayi sha ni poi shang na nga, ka let pru wa yang, tsabyi sun hkan na htim nna, dai Shaloi mahkawn ni hpe langai hte langai tinang a madu jan shatai na matu, rim la nhtawm, Ben-yamin ga de woi mat wa mu. Shanhte a kayung kawa ni anhte kaw sa deng yang, anhte gaw, Anhte a myi man hpe tau yu nna, shanhte hpe a jaw a ya kau mu; dai numsha ni hpe majan hku, shanhte a matu anhte rim ya kau ai n rai; nanhte mung



dingsa jaw ya ai n rai; dai re ai majaw nanhte hta hpa ra n rawng ai, ngu nna anhte nem ya na ga ai,” ngu dan mu ai.

²³Ben-yamin masha ni mung, shing rai galaw ma ai rai nna, poi shang ka pru wa ai num ni hpe, tinang hkum dek nna, madu jan shatai na matu rim la nhtawm, tinang a sali ga de woi wa nna, mare ni hpe bai de let, nga sha ma ai.

²⁴Israela kashu kasha ni nlang hte mung, tinang amyu, tinang dap, tinang a sali ga de, dai aten e, dai shara kaw na pru wa mat ma ai.

²⁵Dai aprat e Israela amyu hta hkawhkam n nga ai: langai hte langai tinang ra ai hku galaw ma ai.



Ruhta

Ruhta 1

Naomi Hte Ruhta

¹Ya, tara agyi ni up ai aprat e, kalang wa mi, dai mungdan hta hku hku wa ai. Dai rai nna Yuda mung Betlehem mare na masha langai mi gaw, shi a madu jan hte shadang sha lahkawng woi nna, Moba mung e sa shingbyi na nga, pru wa ma ai.

²Dai wa a amying gaw Elimelek, madu jan a amying gaw Naomi, kasha yan a amying gaw Malon hte Hkilion rai ma ai: shanhte gaw Yuda mung Betlehem na Ehprahta masha rai ma ai; shaloi shanhte Moba mung du nna, dai de nga nga ma ai.

³Ya Naomi a madu wa Elimelek si mat nna, madu jan hte shadang sha lahkawng htawng da wu ai.

⁴Dai shadang sha yan mung, Moba num la ma ai; langai mi gaw Orpa, langai mi gaw Ruhta mying ma ai; shing rai, shanhte gaw shi ning daram dai yang e nga nga ma ai.

⁵Dai shadang sha Malon yan Hkilion mung si mat ma ai rai nna, Naomi gaw kasha mung, madu wa mung n lu, shi khrai rai mat ai.

⁶Dai rai nna, dai numsha gaw Moba mung na bai wa na nga, kanam yan hte rau rawt wa ma ai: kaning rai nme law, Yehowa shi a amy hpe kawan katsan yu wu ai rai nna, lusha bai jaw sai da, nga ai shi, Moba mung e na nu ai.

⁷Shaloi shi gaw kanam yan hte rau shi shingbyi nga ai shara na pru nna, Yuda mung lam hku wa ma ai.

⁸Naomi chyawm gaw kanam yan hpe, “Wa manu, nan a nnu nwa nta de wa manu; nan gaw, si mat ai yan hpe mung, ngai hpe mung, galaw jaw manit dai hte maren, Yehowa nan hpe chyeju htang ya malit ga law.

⁹Nan bai wa na la ni a nta e, ngamu ngamai na matu, Yehowa nan hpe karum myit ga law,” ngu nna shan hpe pup wu ai. Shaloi shan gaw ja ja hkrap nna,



- ¹⁰“An mung, nang hte rau na amyuni hpang de wa na ga ai,” nga ma ai.
- ¹¹Bai Naomi gaw, “Ngai nam yan e, she wa mu; ngai kaw hpa rai hkan wa na rai ta? Nan a madu wa tai ya na, nye a kan e kasha naw rawng a ni?”
- ¹²Ngai nam yan gaw, she bai wa manu; ngai mung aprat lai sai rai nna, num bai wa htap sai n rai. Dai n rai nna, myit mada shara naw nga ai, ngu yang mung, dai na jang mi num wa nna shadang sha ngai shaprat hkra rai timung,
- ¹³dai ni kaba hkra dang la nga na rai ni? Num n wa hkra, dai ni hpe myit mada nga lu na rai ni? Ngai nam yan e, n rai na re ai; Yehowa a lata ngai hta numdan nga ai majaw, nan a matu ngai nachying myit yu machyi nga nga nngai,” ngu wu ai.
- ¹⁴Shing nga jang, shan ja ja bai hkrap ma ai; Orpa mahtang gaw kamoi hpe pup shakram kau da wu ai; Ruhta chyawm gaw shi hta a manoi nga ai.
- ¹⁵Bai Naomi gaw, “Yu u, na nna pyi tinang amyuni, tinang Hpara hpang de bai wa sai; na nna kaw hkan nang wa su,” ngu wu ai.
- ¹⁶Ruhta chyawm gaw “Nang hpe kau da nna, nang kaw n hkan lu na hku, ngai e hkum shagwi et; nang du shara shagu de ngai du na nngai; nang nga ai shara shagu e ngai nga na nngai: na a amyuni gaw nye a amyuni, na a Karai Kasang mung nye a Karai Kasang rai u ga;
- ¹⁷nang si ai shara e ngai si nna, dai yang e makoi mayang hkam na nngai; si nna sha n rai yang gaw, kaga lam majaw nang hta ngai ahka sayang gaw, dai hta grau Yehowa ngai hpe deng n ga,” ngu nna bai tsun wu ai.
- ¹⁸Ruhta mahtang hkan mayu ai myit, ting ting rai nga ai hpe, Naomi mu wu yang, shi atsin sha nga nga kau wu ai.
- ¹⁹Shing rai shan lahkawng sa wa nna, Betlehem de du ma ai. Betlehem de du ma yang mare ting shan a majaw wu wu di di nga, “Ndai Naomi rai nga nni?” Nga nna num ni shada san shajang ma ai.
- ²⁰Shi chyawm gaw, “Ngai e, Naomi, hkum ngu ma ni; Mara she ngu mi; Ngun Chyalai rawng ai wa gaw, nachying hka ai hku ngai hpe shatai ni ai.



²¹Lu su hpring chyat pru wa nngai, Yehowa ngai hpe Kaman woi wa ni ai: Yehowa ngai hpe shagrit kau nna, N-gun Chyalai rawng ai wa, ngai hpe matsan shangun kau ni yang me, hpa rai ngai hpe Naomi naw nga nga myit ta?” ngu nna htan mu ai.

²²Shing rai, Naomi gaw, kanam Moba num Ruhta hte rau, Moba mung na wa ma ai rai nna, shan gaw muk-yaw mam dan ai aten e Betlehem de du ma ai.

Ruhta 2

Ruhta Bua Hte Hkrum Ai Lam

¹Ya, Naomi a madu wa, Elimelek a amyuu dap hta na, grai lu su ai hpunau wa langai mi nga ai; shi a amyuu gaw Bua rai nga ai.

²Shaloi Moba num Ruhta gaw, “Ngai yi de sa nna, ai nawn ai ni kaw, mam nlim hkan gut ni ga yaw,” ngu nna Naomi kaw hpyi wu ai. Naomi mung, “Sa su, ngai nam gaw,” ngu dat wu ai.

³Ruhta mung sa nna, mam dan ai ni a hpang e nlim hkan gut wu yang, Elimelek amyuu dap hpu na Bua a yi hta ndum shami sa ang wu ai.

⁴Shaloi Bua gaw Betlehem mare na sa nna, mam dan ai ni hpe, “Yehowa nanhte hte rau nga nga u ga law,” ngu wu ai. Shanhte mung, “Yehowa nang hpe shaman ya u ga law,” nga nna htan ma ai.

⁵Bai Bua gaw, “Ndai numsha ma gaw, kadai kaw na rai ta?” ngu nna mam dan ai ni a agyi wa hpe san wu yang,

⁶Agyi wa gaw, ‘Moba mung nna, Naomi kaw hkan nang wa ai, Moba numsha rai nga ai:

⁷shi mung, ‘Ngai mam dan ai ni a hpang e, mam hkauling hta na ngam ai nlim hkan gut la n ga yaw,’ nga nna shang gut nga ai; dai hpawt kaw nna, ya wa e, hkring mi sha nta e sa ai du hkra, gut nu ai,” ngu nna htan wu ai.

⁸Shaloi Bua mung Ruhta hpe, “Ngai sha e, madat u; Yi gale de hkum sa gut; nang na n htawt ai sha, nye a shangun ma numsha ni hte kanawn nga u.



⁹Shanhte dan wa ai yi ngam yu nna, shanhte a hpang hkan u: lasha ma ni nang hpe n shatsang na lam, ngai hkang da se ai, n rai ni? nang hpang kara yang, dibu hta na lasha ma ni ja ai ntsin lu u,” ngu nna shi hpe tsun wu ai.

¹⁰Shaloi Ruhta gaw ga de dingnyawm dagup nna, “Ngai maigan amyumsha she re ai mi, nang madu ngai hpe shade wa gawn ai gaw, ngai hta myit du shara hpa wa nga a ta?” ngu nna shi hpe tsun wu ai.

¹¹⁻¹²Bai Bua gaw, “Na a madu wa si ai hpang, na nmoi hpe nang galaw jaw ndai mung; nang na nnu nwa dai daw ga kau da nna, shawng de n chye ai amyum hpang de sa lu ndai mung, ngai hpe azin ayang tsun dan masai: na marai a akyu Yehowa nang hpe htang ya u ga law; shi a singkaw shingnip shingwung na nga, nang sit sa ai Israela Karai Kasang Yehowa gaw, chyeju hkum sumhpa, nang hpe jaw u ga law,” ngu nna shi hpe htan wu ai.

¹³Ruhta mung, “Madu e, na a man e ngai myi man pa ni ga law; ngai wa, na a shangun ma numsha ni hte pyi n bung nngai wa; nang madu ga ngwi ga pyaw hte ngai hpe shalan nna, na a mayam jan hpe kabu shangun ni ai,” ngu nna tsun wu ai.

¹⁴Bai, shat sha ai aten du jang, Bua gaw dai numsha hpe, “Wa rit, shat wa sha ru; ndai ntsin hkri hta na muk hkyep galu u,” ngu wu ai. Shaloi mam dan ai ni hte rau shi wa dung nna, Bua mung shi hpe mam nmyi jaw wu ai; shi mung sha hkru nna, ngam hkra rai nga lu ai.

¹⁵Mam nlim gut na nga rawt sa wa yang, Bua gaw shi a ma ni hpe, “Dai numsha hkauling hkan na ngam ai nlim gut la u ga; shi e hkum jet myit.

¹⁶Hkauling hta na mam kau mi mung, shi a matu ngam tawn da ya mu; shi e gut shangun u ga, shi e hkum daru myit,” ngu nna hkang da mu ai.

¹⁷Ruhta mung, dai yi hta shana de du hkra gut nna, lu la ai hte hpe dup wu yang, muk-yaw mam bye mi daram lu la wu ai.

¹⁸Dai hpe gun wa nna mare de bai wa ai; shi gut lu ai mam dai kamo hpe wa madun wu ai; shi sha hkru nna ngam tawn ai nmyi mung, shi hpe jaw dat wu ai.



¹⁹Shaloi kamoï gaw, “Dai ni kanang sa gut n ta? Kanang sa galaw n ta? nang hpe hkap shachyen la ai wa gaw, a nga u ga law,” ngu wu ai. Ruhta mung, “Dai ni ngai sa gut ai yi madu a amyng gaw Bua rai lu ai,” nga nna shi a lam kamoï hpe tsun dan wu ai,

²⁰Bai kamoï gaw, “hkrung nga ai ni hpe mung, si mat sai ni hpe mung chyeju jaw n jin ai wa hpe Yehowa shaman ya u ga law,” ngu nna kanam hpe tsun wu ai. Bai Naomi gaw, “Dai wa gaw anhte hte grau ni ai amyu dap, anhte a nta chyen rai nga ai,” ngu nna shi hpe tsun dan wu ai.

²¹Moba num Ruhta gaw, “dai wa mung, mam dan tawm ai du hkra, nye a ma ni hte kanawn wa u, nga ai,” ngu nna kamoï hpe tsun wu ai.

²²Naomi mung, “Ngai nam e, nang shi a shangun ma numsha ni hte kanawn ai grau mai nga ai; yi kaga de nang hpe n mu shangun mai ai,” ngu nna kanam Ruhta hpe tsun wu ai.

²³Shing rai shi gaw, muk-yaw mam hte hkaulan mam dan tawm ai du hkra, Bua shangun ma num ni hte kanawn let, mam nlim gut nna, kamoï hte rau nga nga ai.

Ruhta 3

Chyarang Kaw Na Ruhta Hte Bua

¹Shaloi kamoï Naomi gaw, “Ngai nam e, nang hpe ngamu ngamai shangun na matu, na a nga pyaw nhpang ngai n tam na rai ni?”

²Ya nang kanawn nga ai manang num ni a madu Bua gaw, ndai nta ni a nta chyen rai nga ai n rai ni? Yu u, dai na shi chyarang e muk-yaw mam yit nna nga nga na la ai.

³Dai rai nna, nang hka shin, sau chya rai nna, hpun palawng sumli la nhtawm chyarang de sa su: rai timung, shi shat garai n sha ngut jang, na hkum shi hpe hkum madun et.



⁴Shi yup yang she shi a yup ra matsing la nhtawm, shang wa u, shi a lagaw magap ai nba kawaw nna, hkan taw lawm u: shaloi nang kanning rai na gaw shi tsun na ra ai,” ngu nna achyin dat wu ai.

⁵Ruhta mung, “Nang tsun matsun ngai galaw na nngai,” nga nna shi e tsun wu ai.

⁶Shaloi shi chyarang de yu wa nna, kamoi tsun ai hte maren galaw wu ai.

⁷Ya Bua gaw lusha ngut nna myit pyaw let, mam sumpum makau e sa yup nga ai: shaloi Ruhta mung, atsin sha sit sa nhtawm, shi a lagaw magap ai nba kawaw nna taw lawm nga ai.

⁸Ya yuptung hpawa e la wa gaw kajawng nna, kayin dat yang, yu u, numsha langai shi a lagaw nhpang e taw nga ai.

⁹Shaloi shi gaw, “Nang kadai rai ta?” ngu wu yang, “Ngai na a mayam jan Ruhta rai nga nngai; nang gaw ngai e hta ang ai nta chyen rai ndai majaw, na a mayam jan hpe, na pahpun hte jahpum la ni,” ngu wu ai.

¹⁰Bua mung, “Ngai sha e, Yehowa nang hpe shaman ya nit ga law; nang sut su ai la shabrang, matsan ai la shabrang kadai hpe mung n myit ndai majaw, shawng na galaw jaw ai chyeju hta, hpang na chyeju grau kaba salit dai.

¹¹Dai re ai majaw, ngai sha e, hkum tsang et; nang hpyi mahpyi ngai galaw na nngai: nang sari rawng ai num rai nga ndai gaw, nye a mare na masha ni nlang chye ma ai.

¹²Ngai mung, nang hpe hta ang ai nta chyen re ai gaw, teng nngai; rai timung, ngai hta grau ni ai hpunau wa langai mi naw nga ai.

¹³Dai na gaw naw nga nu; hpawt ni e lam ang ai hte maren, dai wa, shi hta mayu yang, hta u ga; hta sa yang mung mai sai: shi n hta mayu yang gaw, Yehowa anga nga ai hte maren ngai hta na de ai; nhtoi htoi hkra naw yup nga u,” ngu wu ai.



¹⁴Ruhta mung, jahpawt du hkra shi a lagaw nhpang e yup nga nna, shada garai n mu hkat ai aten daram e rawt wu ai. La wa mahtang, “Ndai chyarang de num sa ai, kadai hpe hkum chye shangun yaw,” ngu wu ai.

¹⁵Bai shi gaw, “Na nba la wa nna hpyan tawn ru,” ngu wu ai; dai hte maren shi hpyan tawn nna, Bua gaw, shi a matu muk-yaw mam bye kru hteng ya nna, shi hpe shangun dat ya wu ai: shi mung, mare de bai wa ai.

¹⁶Kamoi kaw du wa jang, shi gaw, “Ngai nam, kaning rai ta?” Ngu nna hkap san wu yang, Ruhta gaw, shi hta dai wa galaw ai lam mahkra hte tsun dan wu ai.

¹⁷Bai shi, “Na nmoi hpang de kaman hkum wa,” nga nna, ndai muk-yaw mam bye kru jaw dat ai mung, tsun dan wu ai.

¹⁸Shaloi kamoi gaw, “Ngai nam e, ndai amu kaning rai ngut wa na, chye lu hkra, naw la madat yu u: la dai re ai gaw, dai ni amu ndai n ngut ai, n tawn da na nu ai,” ngu wu ai.

Ruhta 4

Ruhta Hpe Bua Hkungran La Ai Lam

¹Ya Bua gaw mare chyinghka de sa dung nna, shana e shi tsun ai hpunau wa lai wa jang, “Wora hpawa wa e, nang de naw kayin dung yu rit,” ngu nna shaga wu ai. Dai wa mung kayin nna, dung nga ai.

²Mare na salang marai shi hpe mung shaga nna, “Nang e dung yu marit,” ngu wu ai. Shanhte mung dung ma ai.

³Shaloi Bua gaw dai hpunau wa hpe, “Moba mung na bai wa ai Naomi gaw anhte a hpunau wa Elimelek a ga dachyawk dut na re ai majaw, nang hpe shana nga nngai;

⁴ya nang e dung nga ai ni hte, nye mare salang ni a man e, nang, mari u,” ngu nna bawng mayu nga nngai: nang shaw mayu yang shaw u; shing n rai, ngai hpe tsun e; nang hta kaga shaw ang ai masha shaje n nga ai; nang hta



na lai jang gaw ngai hta ang sai,” ngu wu ai. Dai wa mung, “Ngai shaw na,” ngu wu ai.

⁵Bai Bua gaw, “Dai ga dachyawk hpe Naomi lata na mari ai shani e, si mat ai wa a sali ga majaw, shi a amying n mat na matu, shi a madu jan Moba num Ruhta a lata na mung mari ra na re ai,” ngu nna tsun wu ai.

⁶Shaloi dai hpunau wa gaw, “Dai rai yang gaw ngai n mari lu na nngai; mari yang mung, nye a sali ga jahten na tai ai: dai majaw ngai n shaw lu ni ai; nang shaw la nu,” ngu nna tsun wu ai.

⁷Ya, moi shawng e Israela amyu hta ning re ai htung nga malu ai: rai hkrang shaw ai lam, rai galai ap ai lam, shagrin yang, langai wa gaw shi a kyepdin raw nna, langai wa hpe ap ga ma ai: shing rai Israela amyu hta sakse grin malu ai.

⁸Dai rai nna Bua hpunau wa gaw, “Nang mari u,” nga nna shi a kyepdin raw wu ai.

⁹Shaloi Bua gaw, agyi salang ni hte shawa masha ni hpe, “Elimelek a sali ngu na, Hkilion a sali hte Malon a sali yawng, Naomi a lata na ngai mari se ai gaw, dai ni nanhte nye a sakse ni rai manit dai.

¹⁰Dai hta kaga, si ai wa a amying hpe shi a kahpu kanau hpawng hta na mung, shi rawng ai mare a chyinghka kata na mung n htum mat hkra, shi a sali ga hta e shi a amying madat da na matu, Malon a gaida, Moba num Ruhta hpe, nye a num shatai na, ngai mari se ai mung, dai ni nanhte sakse rai manit dai,” ngu nna tsun wu ai.

¹¹Dai chyinghka lam e dung lawm ai shawa masha ni hte agyi salang ni nlang hte mung, “Anhte sakse rai saga ai: na nta e pru ai num ndai gaw, Israela amyu hpe shaprat ai num Rahkela yan Lea zawn taw wa hkra, Yehowa hpajang ya nit ga law, Nang rai timung, ndai Ehprahta e n-gun nsam ja wa nna, Betlehem mare e arawng dan hkung nit ga law



¹²Aprat garai n kaba ai, ndai num hta Yehowa jaw ya na ra ai amy matu a marang e, na a lakung lama ni, Yuda madu jan Htama shaprat ai Hparet lakung lama zawn rai nga u ga law,” ngu nna shaman mu ai.

Dawi A Aru Arat Ni

¹³Shing rai Bua gaw Ruhta hpe kahkyin la nna, shi a madu jan shatai wu ai: Bua mung shi kaw shang nna, Yehowa chyeju hte shi na-um nasin rai nhtawm shadang sha shangai ya wu ai.

¹⁴Dai re ai majaw numsha manang ni gaw Naomi hpe, “Dai ni, na nta matu n jahtum ya ai Yehowa gaw a nga u ga law; ya shangai ai wa mung, Israela amy hta arawng dan hkung nga u ga law.

¹⁵Nang hpe tsawra nna, shadang sha sanit lu ai hta, grau akyu nga ai, na nnam gaw, dai ma hpe shangai ya nit dai majaw, shi gaw na aprat nhtang ya ai wa, nang hpe aprat ugut gu hkra bau lahku ai wa, tai na ra ai,” ngu nna shaman mu ai.

¹⁶Shaloi Naomi gaw ma dai hpe la nna, shi a lahpyen e pawn ba maka wu ai.

¹⁷Shi a htingbu jan ni mung, “Naomi shadang sha lu nu ai,” nga ma ai rai nna, ma dai hpe Obed, ngu shamyng mu ai: dai wa gaw, Dawi a kawa Yese hpe shaprat wu ai.

¹⁸Da ndai gaw Hparet a lakung lama ni a ahtik labau rai ma ai: Hparet a kasha Hezron;

¹⁹Hezron a kasha Ram; Ram a kasha Aminadab;

²⁰Aminadab a kasha Nashon; Nashon a kasha Salmon;

²¹Salmon a kasha Bua; Bua kasha Obed;

²²Obed a kasha Yese; Yese a kasha Dawi, rai nga ma ai.



1 Samuela

1 Samuela 1

Samuela Shangai Wa Ai Lam

¹Ya Ehprim masha, Zuhpa, Tohu, Elihu, Yeroham kaw nna prat hkrat wa ai, Ehprim bum ga, Ramahtim zohpim mare na, Elakana ngu ai wa langai mi nga ai:

²dai wa gaw num lahkawng lu ai; langai mi a amying gaw Hana, langai mi a Penina rai lu ai. Penina mahtang kasha shaprat nga ai; Hana chyawm gaw maudung rai nga ai.

³Dai la wa gaw, Zaw nawng zaw wa up ai Yehowa hpe nawku nna hkungga nawng jau na nga, shi a nga shara mare kaw nna, Shilo mare de, shaning shagu alung nga ai. Dai yang e, Yehowa a hkinjawng Eli a kasha Hopni yan Hpineha nga ma ai.

⁴Ya Elakana hkungga jaw ai shani e madu jan Penina hta shi a kasha ni hpe kumhtaw shagu nna jaw wu ai:

⁵Hana hpe tsawra timung, kumhtaw langai sha jaw lu ai majaw yawn nga ai: kaning rai nme law, Yehowa Hana hpe maudung dung shangun da wu ai.

⁶Yehowa shi hpe maudung dung shangun ai majaw, shi a masin machyi hkra, lashi jan e shi e roi rip shatsang wu ai.

⁷Shaning shagu Yehowa nta de lung wa jang, kanau jan e hkrai roi shatsang nna, Hana gaw shat n sha hkra hkrap nna sha nga nga re ai.

⁸Madu wa Elakana chyawm gaw, “Hana e, hpa rai hkrap n ta? hpa rai shat n sha n ta? nang hpa majaw, yawn n ta? shadang sha shi lu ai hta, ngai na a matu akyu grau nga ai n rai ni?” ngu nna shi hpe shalan wu ai.

⁹Shing rai Shilo mare e lu sha ngut jang Hana rawt sa wa ai. Dai shaloi e hkinjawng Eli gaw, Yehowa nawku nta chyinghka hkadun makau e, shi a tingnyang hta dung nga ai.

¹⁰Hana gaw yawn la ai hte grai hkrap let Yehowa kaw akyu hpyi nga ai.



¹¹Shi gaw, “Zaw nawng zaw wa up ai Yehowa e, Na mayam jan hpe n malap kau ai sha, na mayam jan a matsan shagoi hpe mada mara dum ya nna, na a mayam jan hpe shadang sha jaw n yang gaw, shi a kara galoi mung n doi ya ai sha, shi a prat dingsa, nang Yehowa hpe ap ya na nngai,” ngu nna shaka hpyi wu ai.

¹²Shing rai Hana Yehowa man e na na akyu hpyi nga yang, Eli gaw shi a n-gup yu da wu ai.

¹³Hana chyawm gaw shi a myit hta sha hpyi ai rai nna, n-gup shamu timung, nsen n pru ai majaw, shi tsabyi nang nga ai, ngu nna Eli myit wu ai.

¹⁴Dai rai nna Eli gaw, “Nang gaten du hkra naw nang nga na n ta? Na tsabyi jahku gam kau u,” ngu nna shi hpe tsun wu ai.

¹⁵Hana chyawm gaw, “Nrai madu e; ngai gaw myit kaji ai numsha rai nga nngai; tsabyi n lu nngai, chyarumung n lu nngai; Yehowa hpang de nye a myit masin nawng jau nngai.

¹⁶Na mayam jan hpe n shawp ai num re ai, nga nna hkum myit et; sharung shayawt shara, yawn hkyen shara nau law nna, ya du hkra hpyi nga ai she rai nngai,” ngu nna htan wu ai.

¹⁷Shaloi Eli gaw, “Apyaw sha wa nu; ya nang hpyi ai hte maren, Israela Karai Kasang nang hpe jaw nit ga law,” ngu nna tsun dat wu ai.

¹⁸Hana mung, “Na a mayam jan na a man e myi man pa wa ni ga law,” ngu nna tsun ngut jang, myi man lai ai hte wa nna, shat sha wu ai.

¹⁹Ya shanhte jahpawt jau jau rawt nna, Yehowa hpe nawku ngut jang Rama shara nga ai shanhte a nta de bai wa ma ai: Elakana mung shi a madu jan Hana hte kanawn nna, Yehowa shi hpe dum ya wu ai.

²⁰Shing rai Hana na-um nasin rai nna, nhtoi gu jang shadang sha shangai wu ai; dai wa hpe Yehowa kaw hpyi la ai re ai majaw, Samuela ngu nna shamying wu ai.

Samuela Hpe Hana Ap Nawng Ai Lam



²¹Ya Elakana gaw, shi a nta masha ni yawng hte rau, shaning shagu na hkungga jau na hte ga shaka raw na matu lung wa ai.

²²Hana chyawm gaw, madu wa hpe, “Ma chyu garai n hka yang, ngai n lung na nngai; chyu hka jang she, Yehowa man e prat tup anga nga na matu sa da ai hte hpawn, woi lung na nngai,” nga nna nta e anga nga ai.

²³Madu wa Elakana mung, “Nang ra ai hku galaw u; chyu hka hkra naw nga u: Yehowa a ga shaka sha grin u ga,” ngu wu ai. Dai rai nna dai numsha gaw ma hpe chyu shachyu let, chyu hka ai du hkra n sa ai nga nga ai.

²⁴Chyu jahku kau jang she, usu nga masum, shadung bye mi, tsabyi tau mi hte hpawn, ma hpe woi lung wa nna, Shilo shara na Yehowa nta de du ma ai: dai ma chyawm gaw naw kaji nga la ai.

²⁵Dai usu hpe sat nhtawm, ma dai hpe Eli kaw woi shawn tawn mu ai.

²⁶Shaloi Hana gaw, “Nye a madu e, nang hkrung nga ndai hte maren, ngai gaw shawng de lang mi, ndai yang, na makau e tsap let Yehowa hpe akyu hpyi ai numsha rai nga nngai.

²⁷Ma ndai lu la na matu ngai hpyi nngai: ngai hpyi hte maren Yehowa ngai e jaw ni ai:

²⁸dai re ai majaw, ngai shi hpe Yehowa e jaw da ni ai; shi hpe si ai nhtoi du hkra Yehowa a matu jaw da ai rai sai,” nga nna tsun ngut jang, dai yang e Yehowa hpe nawku ma ai.

1 Samuela 2

Hana A Akyu Hpyi Ai Ga

¹Shaloi Hana akyu hpyi let shakawn wu ai gaw, “Nye a myit masin Yehowa hta kabu nga li ai: Yehowa majaw nye a nrung tsaw nga li ai; Shi a hkye hkrang la ai chyeju hta kabu nngai majaw, Nye a hpyen ni a man e ngai grang lu ni ai.

²Yehowa zawn chyoi pra ai kadai n nga ai; Nang hta kaga Karai shaje n nga ai, Anhte Karai Kasang zawn, lunghkrung shaje n nga ai.



³Grang dagat ai ga hkum tsun manit, Tinang n-gup na gumrawng ai gaw hkum shapraw manit: Yehowa chye ningchyang Karai rai nga ai, Amu lam magup hpe shen yu nga ai.

⁴Share ni a ndan daw mat nna, Kataw mat sai ni mahtang, n-gun atsam kyit nga masai.

⁵Hkru kat nga ai ni mahtang, shahpa tam na nchyang shang masai, Kawsi nga ai ni chyawm gaw, hkru kat lu masai: Maudung jan mahtang kasha sanit shangai nu ai, Kasha law ai jan chyawm gaw, n-gun yawm mat nu ai.

⁶Katsan ga de jahkrat kau ai hte sharawt la ai wa rai nga ai.

⁷Yehowa gaw, matsan shangun ai hte lu su shangun ai, Shagrit ai hte shagrau ai wa rai nga ai.

⁸Matsan mayan ni hpe ga nhpu kata na, Kawsi jaren ni hpe hkumpup kata na, Shi sharawt la nna, du magam kasha ni hte rau dung let, Magam tingnyang sali dagraw lu ai ahkang jaw wu ai: Ginding aga madi wa daw ni hpe Yehowa madu nga ai rai nna, Dai ni a ntsa e mungkan aga de tawn wu ai.

⁹Shi a chyoi pra ai ni a lagaw, shi shading ya na ru ai; Tara n lang ai ni chyawm gaw, nsin kata e tsin nga na masai; Tinang a atsam n-gun hte dang lu ai kadai n nga ai.

¹⁰Yehowa hpe daw ai ni, agrawp kau ai hkrum na mu ai; shanhte a ntsa e mu shangoi dat na wu ai: Yehowa lamu ga htum hkra tara dara nna shi a hkawhkam wa hpe n-gun shaja na wu ai, Shi a Namman chya ai wa a nrung sharawt ya na wu ai,” nga nna shakawn wu ai.

¹¹Dai ngut jang, Elakana gaw, Rama shara e nga ai shi a nta de bai wa nna, ma dai mung, hkinjawng Eli man e, Yehowa kaw amu gun hpai nga ai.

Eli A N Hkru N Shawp Ai Kasha Ni

¹²Eli a kasha ni chyawm gaw n shawp n kap ai masha rai ma ai; shanhte Yehowa hpe n chye ma ai.



¹³Mung masha ni hta shanhte galaw ai htung hking ning rai malu ai: hkungga nawng na nga masha ni shan shadu tawn jang, hkinjawng wa a shangun ma sa nna, masum bra re ai shan lakung lang nna,

¹⁴dai hte shan di ni hta galun nhtawm, dai hta noi wa ai made shaw la la di mu ai. Shilo e sa ai Israela nlang hte hpe shing di ma ai.

¹⁵Dai hta n-ga, sau man garai n nawng yang, hkinjawng wa shangun ma sa nna, “Hkinjawng wa a matu kakang na shan jaw rit; shadu sai n la mayu ai, katsing she ra ai da,” ngu nna hkungga sa nawng ai wa hpe tsun tsun di mu ai.

¹⁶Dai wa gaw, “Sau man naw nat nawng kau n ga; dai h pang ra ai made la u,” ngu mu timung, “N rai, ya she jaw rit, dai n rai, kashun la na nngai,” ngu nna tsun tsun di nu ai.

¹⁷Shing rai dai hkinjawng shabrang ni gaw, Yehowa man e yubak nachying kaba ai ni rai ma ai: kaning rai nme law, shan gaw Yehowa hpe jaw jau ai lam jahpoi kau mu ai.

¹⁸Dai ma Samuela chyawm gaw, hpa hkai palawng hpun nna, Yehowa man e amu gun hpai nga ai.

¹⁹Bai, shi a kanu gaw, shi a matu lawng wawng kaji chywi nna, shaning shagu na hkungga jaw na nga, shi a madu wa hte lung wa jang, jaw da da di wu ai.

²⁰Shaloi Eli gaw Elakana yan la hpe, “Yehowa kaw nang ap da ai kasha a malai, num ndai hta matu mara, Yehowa nang hpe naw jaw lit ga law,” ngu nna shaman ya dat wu ai. Shing rai shan gaw tinang a nta de bai wa ma ai.

²¹Yehowa mung Hana hpe mada mara yu wu ai rai nna, shi na-um nasin rai wa ai; shing rai, shadang sha masum, shayi sha lahkawng, bai shaprat wu ai. Ma Samuela mung Yehowa man e kaba wa ai.



²²Ya Eli gaw aprat grai kaba mat sayang, shi a kasha ni Israela amyu masha ni nlang hta galaw ai lam mung, shawa sum chyinghka makau e amu galaw ai num ni hte shut hpyit ai lam mung, na wu ai.

²³Dai rai nna Eli gaw, “Taw, nan hpa rai shing rai myit ta? Nan a n shawp ai lam masha yawng kajai ai, ngai na ni ai.

²⁴Dai gaw n mai sai, ngai sha yan e; ngai na ai shi gaw kaja ai shi n rai: Yehowa a masha ni shut mat na hku nan galaw myit hka.

²⁵Masha langai hte langai chyaw shut hkat ai rai yang gaw, Karai Kasang dawdan ya na rai nga ai; rai timung, Yehowa hpe shut kau yang, dai wa a matu kadai nem ya na rai ta?” ngu nna daru sharin wu ai. Rai timung, shan gaw kaw a ga n madat ma ai: kaning rai nme law, Yehowa mahtang, shan hpe sat kau mayu wu ai.

²⁶Ma Samuela chyawm gaw, kaba wa nna, Yehowa man e mung, masha a man e mung, myi man pa nga ai.

Eli Dinghku A Matu Myihtoi Ga

²⁷Dai shaloi e Karai Kasang a masha langai mi Eli kaw sa du nna, “Yehowa ning nga ai: Egutu mung e, Hpara-u a nta e naw rawng nga yang, na nji nwa ni kaw ngai dan pru ai n rai ni?

²⁸nye a tawn hkungri ntsa e jaw jau ai amu, manam pyaw nat ai amu, nye a man e hpa hkai lawng hpun nna, hkinjawng amu gun hpai na matu, ngai shi hpe Israela amyu danghta hta na lata san tawn we ai n rai ni? dai hta kaga, Israela masha ni wan hte nat jau ai hkungga yawng mayawng na nji nwa ni hpe ngai jaw se ai n rai ni?

²⁹Nye nta e ngai hkang da ai hkungga hte nye shadung kumhpa hpe, hpa rai htawng kau myit ta? nye a amyu Israela masha ni jaw jau ai kumhpa yawng mayawng hta na, kaja htum ai arai ni hpe hkru hkru kat kat sha shangun nna, na nsha ni hpe nye ntsa e hpa rai shagrau n ta?

³⁰Dai hku galaw myit dai majaw, Israela Karai Kasang Yehowa tsun ai gaw, ‘Na amyu, nanhte lakung gaw nye a man e tut tut hkawm sa lu na ra ai,’ ngu



nna ngai tsun kau rai timung, Yehowa bai tsun u ga: ‘ngai e shagrau ai ni hpe sha ngai shagrau na we ai; ngai hpe n gawn n sawn re ai ni gaw arawng hpoi mat na mara ai.

³¹Yu u, na a amyua hta aprat hpungngang nga ai masha n nga hkra, na a lahpum ta hte na amyua lahpum ta hpe ngai daw kau ya ai nhtoi du na ra ai.

³²Israela amyua hta Karai Kasang sutgan sha-ing tawn ai shaloi e, nye nta hta du ai ru tsang ari nang mu na rin dai: na amyua hta galoi mung prat hpungngang nga na masha pra lu sana n rai.

³³Na a matu mara langai ngai hpe, nye a tawn hkungri na ngai n shamyit kau ai rai yang, dai gaw, na a myi shakyaw na hte, na a myit shayawn na matu rai nga ai: rai timung na a matu mara ni yawng, mangan n nga ai si na mara ai.'

³⁴Da ndai gaw, na nsha Hopni yan Hpineha hta du nna, nang hpe madun ai kumla tai na ra ai; shan lahkawng lani jan sha si na mara ai.

³⁵Bai, nye a myit, nye a kraw lawang na ra ai hku hkan ya ai kangka re ai hkinjawng, ngai paw pru shangun na we ai: shi a matu ngang ai nta ngai gaw ya nna, shi gaw nye a namman chya ai wa a man e tutnawng e hkawm sa lu na ra ai.

³⁶Na a matu mara ni hta naw nga ai hkum shagu, shi hpang de sa nna, ngai muk ahkyep arang sha lu n ga, hkinjawng aya langai ngai hta ngai hpe tawn da e, ngu nna gumhpraw kachyi kapu, muk hkyep arang na matu, naw dagup hkra hpyi na ra ai,” ngu nna tsun da wu ai.

1 Samuela 3

Samuela Hpe Yehowa Shaga Ai Lam

¹Dai ma Samuela chyawm gaw Eli man e, Yehowa amu gun hpai nga ai. Dai aprat e Yehowa a mungga nau n du yu sai; dan hkung ai shingran mung nau n pru yu sai.



²Kalang mi na Eli gaw shi a shara e yup nga nna, shi a myi amam mat ai majaw n mu lu ai shaloi e,

³Karai Kasang a pyengdin garai n si, Samuela mung, Karai Kasang a sumpu nga ai Yehowa a nawku nta e yup nga yang,

⁴Yehowa, Samuela hpe shaga wu ai: Samuela gaw, “Ngai nga nga nngai,” nga nna htan let,

⁵“Eli, h pang de gat wa nna, Nang shaga ai majaw, wa ring ngai,” ngu wu ai. Eli gaw, “Ngai n shaga, naw yup nga su,” ngu wu ai. Shaloi shi wa nna bai yup nga ai.

⁶Bai Yehowa, “Samuela e,” ngu nna shaga wu ai. Samuela mung rawt nna Eli h pang de wa nhtawm, “Nang shaga ai majaw wa ring ngai,” ngu wu yang, Eli gaw, “Ngai sha e, ngai n shaga, bai wa yup nga su,” ngu dat wu ai.

⁷Ya Samuela gaw Yehowa hpe garai n chye wu ai; Yehowa mung, shi a ga shi kaw garai n shapraw yu wu ai.

⁸Masum lang ngu na hta Yehowa gaw Samuela hpe shaga wu ai. Shi mung rawt nna Eli h pang de wa nhtawm, “Nang shaga ai majaw, wa ring ngai,” ngu wu yang, dai ma hpe Yehowa shaga ai gaw Eli dum wu ai.

⁹Dai re ai majaw Eli gaw Samuela hpe, “Naw wa yup nga su; ya na lang bai shaga jang, Yehowa e, tsun rit, na mayam madat nga nngai, ngu nna htan u,” ngu dat wu ai. Shing rai Samuela bai wa nna, shi a shara e yup nga ai.

¹⁰Shaloi Yehowa sa tsap nna, shawng na zawn, “Samuela, Samuela,” nga nna shaga wu ai. Samuela mung, “Tsun rit, na a mayam madat nga nngai,” ngu nna htan wu ai.

¹¹Shaloi Yehowa gaw Samuela hpe, “Yu u, ashi na mana ni yawng, ana maga lahkawng kachyeng hkra, Israela amyu hta amu lama mi ngai shapraw na we ai.

¹²Dai shani e, Eli nta masha ni hpe ngai te nna tsun matsun hte maren, npawt nna ndung hkren ngai shapraw na we ai.



¹³Kaning rai nme law, dai wa a kasha ni tinang hkum shayuk ai du hkra, tinang a n shawp ai yubak mu chye ninglen, shan hpe n hkum kau ai majaw, shi a nta masha ni hta ngai tut tut ari jaw na, ngu nna ngai tsun se ai.

¹⁴Dai re ai majaw, Eli nta masha ni yubak gaw, hkungga hte shadung kumhpa e sha shaprai lu sai n rai, tut tut rai nga nu ga, ngu nna shanhte a lam ngai dagam kau se ai,” ngu wu ai.

¹⁵Samuela chyawm gaw jahpawt du hkra yup nga nna, Yehowa nta chyinghka ni hpaw wu ai. Dai shingran Eli hpe tsun dan na, Samuela n wam wu ai.

¹⁶Shaloi Eli gaw, “Ngai sha, Samuela e,” ngu nna Samuela hpe shaga wu yang, shi gaw, “Nga nga nngai,” ngu nna htan wu ai.

¹⁷Bai Eli gaw, “Nang hpe hpa lam sun a ta? ngai e hkum ip da et; Karai Kasang nang hpe tsun matsun hta na lama ma ip da n yang gaw, shi tsun ai hta n-ga nang hpe di u ga,” ngu wu ai.

¹⁸Samuela mung lama mi muk n ip da ai sha, atsai awai tsun dan wu ai. Eli gaw, “Yehowa she rai nga ai gaw, shi ra ai hku galaw u ga,” ngu nna yin wu ai.

¹⁹Samuela chyawm gaw kaba wa nna, Yehowa shi hte rau rai nga ai; shi a ga langai mi muk, ga jahkrat ya wu ai n rai.

²⁰Samuela Yehowa a myihtoi majing rai nga ai gaw, Israela masha ni nlang, Dan shara kaw nna Berasheba shara du hkra chye ma ai.

²¹Yehowa mung Shilo shara e bai dan pru nga ai: kaning rai nme law, Yehowa gaw shi a mungga hte, Shilo shara e, Samuela kaw shi hkum shapraw dan wu ai. Samuela aga mung Israela mung ting chyam nga ai.

1 Samuela 4

Ga Shaka Sumpu Hpe Hpilisti Ni La Kau Ai Lam

¹Ya Israela masha ni Hpilisti masha ni hpe gasat na sa wa nna, Ebeneza shara e dap jung ma ai; Hpilisti masha ni gaw Ahpek shara e dap jung ma ai.



²Hpilisti masha ni hpyen hkyen la nna, Israela masha ni hpe gasat mu yang, Israela masha ni Hpilisti masha ni a man e sum nna, masha hpyen ni a lata hte marai hkying mali daram si mat ma ai.

³Masha ni dap de bai du wa ma jang, Israela agyi salang ni gaw, “Dai ni Yehowa anhte hpe, Hpilisti masha ni a man e hpa rai jasum mi ai i? Yehowa a ga shaka sumpu sa nna, masha hpyen ni a lata na anhte hpe hkye la mi ga, Shilo mare na wa la saga,” nga nna bawng ma ai.

⁴Shing rai masha ni Shilo de masha shangun dat nna, Hkerubim lapran e dung ai, Zaw nawng zaw wa up ai Yehowa a ga shaka sumpu la sa mu ai: Karai Kasang a ga shaka sumpu hte rau, Eli a kasha Hopni yan Hpineha mung lawm ma ai.

⁵Yehowa a ga shaka sumpu dap de du jang, Israela masha ni nlang, lamu ga kanan hkra, nachying hkap garu ma ai.

⁶Hpilisti masha ni dai garu ai na jang, “Hebre dap e kadu ai nsen gaw hpa re ai i?” Nga nna san let, dai dap de Yehowa sumpu du sai chye ma ai.

⁷“Karai Kasang dai dap de du sai,” nga nna tsun let, Hpilisti masha ni hkrit nna, “Anhte gaw n rai saga ai; kalang mi muk dai zawn n byin yu ai;

⁸anhte gaw n rai saga ai: ndai hpung shingkang rawng ai Hpara ni a lata na, anhte hpe kadai hkye lu na rai ta? nam mali hkan e, Egutu masha ni hpe ari zinli baw magup jaw ai gaw, Hpara ndai ni rai nga ma ai.

⁹Hpilisti masha ni e, Hebre masha ni nanhte kaw yam ai zawn, shanhte kaw n yam hkra, nden shaja nna dakan mu: dakan let gasat mu,” nga ma ai.

¹⁰Shing rai, Hpilisti masha ni gasat nna, Israela masha ni bai sum ma ai: langai hte langai tinang a sum de hprawng ma ai: gasat kaba rai kahtam nna, Israela hpyen masha mun masum si ma ai.

¹¹Karai Kasang a sumpu mung masha hpyen ni a lata de shang mat nna, Eli a kasha Hopni yan Hpineha mung si mat ma ai.

Eli Si Mat Ai Lam



12Shaloi Ben-yamin amyu masha langai mi, hpyen ginra na gat wa nna, shi a palawng gang je kau ai hte baw e ga nhpu hte bun let, dai shani jang Shilo de du wa ai.

13Shi du wa yang, Eli gaw, shi a tingnyang hta lam makau e dung let ala nga ai; kaning rai nme law, Karai Kasang sumpu a matu shi myit ru nga ai. Gat wa ai wa, mare du nna, ashi tsun dan wu yang, mare ting jahtau kachyi nga ai.

14Dai jahtau kachyi ai Eli na jang, “ndai jahtau kachyi ai nsen gaw hpa re ai i?” Nga nna san yang, dai wa alawan du nna, Eli hpe tsun dan wu ai.

15Dai shaloi Eli gaw, asak jahku shi matsat ning du sai rai nna, shi myi n mu lu hkra, myi sha si mat salu ai.

16Dai wa gaw, “Hpyen gasat kaw na wa ai wa ngai rai nngai; hpyen gasat ai kaw na dai ni hprawng wa nngai,” ngu nna tsun dan wu yang, Eli gaw, “Ngai sha e, amu gaw kaning rai wa sata?” ngu nna san wu ai.

17Ashi gun ai wa gaw, “Israela masha ni Hpilisti masha ni a man na hprawng nna, gasat kaba rai kahtam ai hkum ga ai: na nsha Hopni yan Hpineha mung si masai; Karai Kasang a sumpu mung hpyen lata de shang mat sai,” ngu nna htan wu ai.

18Karai Kasang a sumpu a lam na jang, Eli gaw, chyinghka makau e shi dung ai tingnyang nna shingdu de nga hkrat wa ai hte du daw nna si mat ai: kaning rai nme law, shi gaw asak kaba sai hte hkum majun ai wa rai nga ai. Shi gaw mali shi ning ting Israela amyu hpe tara dara ya wu ai.

19Ya Eli kanam, Hpineha a madu jan na-um nasin hkum nhtoi gu wa sai rai nna, Karai Kasang a sumpu hpyen lata shang mat ai hte kagu yan madu wa si mat ai lam na jang, shinggyim machyi hkum rau nna, mashi dingkaw let kasha shangai wu ai.



²⁰Shi si wa magang yang, makau e tsap nga ai num ni, “Hkum tsang et; shadang sha shaprat nit dai,” ngu mu timung, shi n htan mat ai hte hpa zawn mung n rai mat sai.

²¹Bai shi gaw, dai kasha hpe Ihkabu ngu nna shamyng da wu ai: kanning rai nme law, Karai Kasang a sumpu hpyen lata shang mat ai majaw mung, kagu yan madu wa si mat ai majaw mung, Israela hpung shingkang hkoi mat sai, nga ai rai lu ai.

²²“Karai Kasang a sumpu hpyen lata shang mat ai majaw, Israela hpung shingkang hkoi mat sai,” nga nna shi bai tsun wu ai.

1 Samuela 5

Ga Shaka Sumpu Ashdod Hte Ekron Kaw Du Nga Ai Lam

¹Ya Hpilisti masha ni Karai Kasang a sumpu la nna, Ebeneza kaw nna Ashdod mare de la wa mu ai.

²Shing rai Hpilisti masha ni Karai Kasang a sumpu la nna, Dagon a nta de shawn nhtawm, Dagon a makau e tawn da ma ai.

³H pang jahpawt jau jau e Ashdod masha ni rawt yu mu yang, yu mu, Dagon gaw Yehowa a sumpu man e, ga hta dagup let taw nga ai. Shaloi shanhte Dagon hpe sharawt nna, shi a shara e bai shadun tawn mu ai.

⁴H pang jahpawt jau jau bai rawt yu yang mung, Dagon gaw, Yehowa sumpu man e, ga hta dagup let taw nga ai: Dagon a baw hte lata maga lahkawng a lahpan gaw chyinghka hkinbawng e taw mara mat nna, Dagon hkum kaman tum tum e taw nga la ai.

⁵Dai re ai majaw, Dagon a hkinjawng ni rai timung, Dagon a nta de shang ai ni kadai rai timung, Ashdod e nga ai nta chyinghka hkinbawng hpe, dai ni du hkra n kabye ma ai.

⁶Ya Yehowa a lata Ashdod masha ni hpe grai wa sharu shatsang nna, shanhte hpe hpya sat wa ai hte, Ashdod mare hte de a ginwang masha ni hpe, mu shakrwi hte adup wu ai.



⁷Ya, ning rai byin wa ai gaw Ashdod masha ni mu jang, shanhte gaw, “Israela Karai Kasang a sumpu anhte kaw n nga mai sai: shi a lata gaw anhte a ntsa e mung, anhte a Hpara Dagon a ntsa e mung li la mali ai.

⁸Dai re ai majaw shanhte Hpilisti du ni nlang hpe shaga nna, Israela Karai Kasang a sumpu ndai hpe kaning di na rai ta?” nga nna san ma ai. Shanhte gaw, “Israela Karai Kasang a sumpu dai hpe, Gat mare de sa tawn da mu,” ngu nna htan mu ai. Dai hte maren shanhte Israela Karai Kasang a sumpu, dai de sa tawn da mu ai.

⁹Ya dai de sa tawn da ai hpan, Yehowa a lata dai mare hpe mung grai sharu shatsang da su ai: mare masha kaji kaba ni hpe sin adup nna, shanhte mu shakrwi hkrum ma ai.

¹⁰Bai, Karai Kasang a sumpu hpe, Ekron de shagun dat mu ai. Karai Kasang a sumpu Ekron de du jang, Ekron masha ni gaw, “Anhte hte anhte a masha ni hpe sat kau na matu, Israela Karai Kasang a sumpu la sa wa marin hka i,” nga nna jahtau let tsun ma ai.

¹¹Dai re ai majaw, shanhte Hpilisti du ni nlang hpe shaga la nna, “Israela Karai Kasang a sumpu ndai, anhte hte anhte a masha ni hpe n sat kau mi ga, dat kau gaw, shi a shara de wa u ga,” nga ma ai; kaning rai nme law, Karai Kasang a lata dai shara hta nachying li la ai rai nna, dai mare ting hta si wa hkra ja la ai zinli pri rai nga ai.

¹²N si lu ai ni mung, mu shakrwi e adup nna, dai mare na jahtau ai nsen gaw, sumsing lamu de lung wa ai.

1 Samuela 6

Israela Ni Kaw Ga Shaka Sumbu Bai Du Wa Ai Lam

¹Ya Yehowa a sumpu Hpilisti mung e shata sanit nga nga sai.

²Shaloi Hpilisti masha ni gaw hkinjawng ni hte ningwawt ni hpe shaga nna, “Yehowa sumpu ndai hpe kaning di na rai ta? shi a shara de hpa hte dat dat na, madun marit,” ngu mu ai.



³Shanhte gaw, “Israela Karai Kasang a sumpu dat dat na rai yang, kaman san san hkum dat myit: mara raw ai kumhpa teng teng lawm ra na re ai; shaloi she nanhte mai na myit dai; shing rai jang, hpa majaw shi a lata n dawm la ai chye na marin dai,” ngu nna tsun mu ai.

⁴Bai masha ni gaw, “Shi hpe jaw dat na mara raw kumhpa gaw, hpa baw rai na rai ta?” ngu nna san ma yang, shanhte gaw, “Hpilisti du ni a nambat hkan nna, aja mu shakrwi sumla manga, aja yu sumla manga, jaw dat na rai myit dai: kaning rai nme law, nanhte hte nanhte a du ni hta, kap ai zinli baw sha rai malit dai.

⁵Dai re ai majaw, nanhte hta na mu shakrwi sumla hte, ga jahten chye ai yu li sumla, nanhte galaw lu na rai nna, Israela Karai Kasang a arawng shagrau ya na rai myit dai: shaloi shi a lata nanhte hte nanhte a Hpara ni ntsa na mung, nanhte a lamu ga hta n mung, dawm la na ra ai nhten.

⁶Egutu masha ni hte Hpara-u hkawhkam tinang myit shaja ai zawn, nanhte hpa rai myit shaja nga myit ta? Shi shanhte hpe nau wa shachyum wa jang, shanhte Israela masha ni hpe dat dat mu ai rai nna, shanhte pru wa ma ai, n rai ni?

⁷Ya rai timung law ningnan shachyaw nna, gan garai n shagun yu ai hte kasha woi ai dumsu kanu lahkawng hpe law shagun nna dumsu kasha hpe de a ulawng e dun kau mu:

⁸Yehowa a sumpu dai law hta mara nhtawm, shabawn ai mara raw kumhpa aja rai ni hpe, dai sumpu makau e, sumpu kaji langai mi hta bang nna, dat dat mu, shi chyu wa u ga.

⁹Sumpu dai, tinang buga de wa ai lam, Bet-scheme maga de yawng wa sayang gaw, dai zinli kaba shabyin ai, Shi nan rai na re ai: shing n rai, shi e lashum ai majaw anhte adup hkrum sha ai n rai, majoi byin nna hkrum ai re ai gaw, anhte chye na ga ai,” nga nna bawng ma ai.



¹⁰Dai hte maren mung masha ni galaw nna, kasha woi ai dumsu kanu lahkawng hpe law shagun nhtawm, dumsu kasha yan hpe ulawng e dun kau mu ai:

¹¹Yehowa a sumpu hpe dai law hta mara nhtawm, ja yu sumla ni hte, ja mu shakrwi sumla ni rawng ai sumpu hpe mung, mara dat mu ai.

¹²Shaloi dumsu kanu yan gaw, Bet-sheme lam hkrawn hkrawn hkan nna, nmaw lam dingyang pai de hkra de n shang ai sha, nbaw let sa wa ai: Hpilisti du ni mung Bet-sheme lamu ga jarit du hkra hkan nang ma ai.

¹³Ya Bet-sheme masha ni gaw, kadit pa e tinang hkaulan mam dan nga ma ai: shaloi shanhte sharawt mada yu nna, sumpu dai hpe hkap mu jang, kabu nga ma ai.

¹⁴Law dai mung, Bet-sheme masha Yawshu a yi de shang wa nna, lunghtawn kaba makau e tsap nga ai: shaloi shanhte gaw law dai hpe agrawp nna, dumsu kanu yan hpe, Yehowa matu wan nat hkungga di nat nawng mu ai.

¹⁵Lewi masha ni mung Yehowa sumpu hte dai hte rau na aja rai rawng ai sumpu hpe shayu nna, dai lunghtawn hta mara tawn mu ai: Bet-sheme masha ni mung, dai shani jang Yehowa hpe wan nat hkungga hte mahku hkungga nawng jau mu ai.

¹⁶Hpilisti du manga hte mung, dai amu hpe mu kau da nna, dai shani jang, Ekron de bai wa ma ai.

¹⁷Yehowa hpe shabawn dat ai mara raw kumhpa ngu na, mu shakrwi aja sumla ni gaw, Ashdod a matu langai mi, Gaza matu langai mi, Ashkelon matu langai mi, Gat a matu langai mi, Ekron a matu langai mi rai nga ai:

¹⁸bai, aja yu sumla ni gaw, Yehowa sumpu mara tawn ai lunghtawn kaba du hkra lapran hte na, Hpilisti du manga hte seng ai bunghku kum ai mare ni hte nam kahtawng ni nambat rawng ai made rai nga ai: lunghtawn dai gaw, Bet-sheme masha Yawshu a yi e nga nga ai.

¹⁹Ya Bet-sheme masha ni dai sumpu hta yu yu ai majaw, Yehowa shanhte hta na marai sanit shi hte, masha mun manga hpe sat kau mu ai: shing rai



Yehowa shanhte hpe ari kaba jahkrum mu ai majaw, masha ni sharung shayawt nga ma ai.

²⁰Shaloi Bet-sheme masha ni gaw, “Ndai chyoi pra htum ai Karai Kasang Yehowa man e kadai wa tsap lu na a ta? anhte kaw nna kadai hpang de sa wa na wu ai i?” Nga nna tsun ma ai.

²¹Bai shanhte gaw Kiriya-yarim masha ni hpang de masha shangun nna, “Hpilisti masha ni Yehowa sumpu sa sa ya mara ai; nanhte yu wa nna sa la manu,” ngu nna htet dat mu ai.

1 Samuela 7

¹Dai rai nna, Kiriya-yarim masha ni sa nna, Yehowa a sumpu bai la nhtawm, bum ga na Abinadab a nta e shawn tawn da mu ai: Yehowa a sumpu hpe sin na matu mung, shi a kasha Eliaza hpe shachyoi shapra ma ai.

Mizpa Kaw Hpilisti Ni Hpe Dang Kau Ai Lam

²Dai sumpu gaw Kiriya-yarim du ai shani kaw nna, nga nga ai hkun ning htep na mat wa sai: Israela amyu ting mung Yehowa e yawn yawn nna madai nga ma ai.

³Shaloi Samuela gaw Israela amyu ting hpe, “Nanhte myit masin mahkra hte Yehowa hpang de kayin wa marin dai rai yang gaw, nanhte jau tawn ai maigan Hpara hte Ashtarot ni hpe kau tawn da nhtawm, Yehowa hpe myit manoi nna shi hpe chyu sha jaw jau mu: shaloi, Hpilisti masha ni a lata na shi nanhte hpe hkye la na ra ai,” ngu wu ai.

⁴Dai rai nna Israela kashu kasha ni gaw Bala hte Ashtarot Hpara ni hpe kau da nhtawm, Yehowa hpe chyu sha jaw jau mu ai.

⁵Bai Samuela gaw, “Israela masha ni yawng hpe Mizpa shara e jahpawng mu; nanhte a matu Yehowa kaw ngai hpyi ya na nngai,” ngu nna hkang da wu ai.

⁶Shanhte mung Mizpa shara e zuphpawng nna, hka ja la nhtawm Yehowa man e ru hkaw ai hte, dai shani e lusha gam let, “Anhte Yehowa hpe shut



saga ai law,” nga nna yin ma ai, Samuela mung, Mizpa shara e Israela masha ni hpe tara dara ya mu ai.

⁷Ya Israela kashu kasha ni Mizpa shara e zuphpawng ai lam Hpilisti masha ni na ma yang, Hpilisti du ni gaw Israela masha ni hpanng de hpyen rawt ma ai. Israela kashu kasha ni dai lam na jang, Hpilisti masha ni hpe hkrit ma ai.

⁸Dai rai nna Israela kashu kasha ni gaw Samuela hpe, “Anhte a Karai Kasang Yehowa, Hpilisti masha ni a lata na anhte hpe hkye la mi ga, anhte a matu akyu ahpyi ya nga mi,” nga ma ai.

⁹Shaloi Samuela gaw chyau garai n hka ai sagu kasha la nna, Yehowa hpe hkum dingyawng wan nat hkungga di nna nawng ya wu ai: Samuela mung Israela amyu matu mara Yehowa hpe hpyi jahtu wu ai rai nna, Yehowa shi a ga madat ya wu ai.

¹⁰Samuela dai wan nat hkungga nawng nga yang, Hpilisti masha ni Israela hpe gasat na, sit sa ma ai; Yehowa chyawm gaw dai shani e Hpilisti masha ni a ntsa e mu adu shangoi dat nna, shanhte hpe jahkrit shama kau mu ai: shing rai Israela masha ni a man e sum mat ma ai,

¹¹Israela masha ni mung, Mizpa shara na pru nna Hpilisti masha ni hpe Bet-hkara du hkra shachyut kahtam kau mu ai.

¹²Dai shaloi e Samuela nlung la nna, Mizpa hte Shen lapran e jung tawn nhtawm, “Yehowa anhte hpe ya du hkra karum ma ni ai,” nga nna nlung dai hpe Ebeneza ngu shamyng wu ai.

¹³Shing rai Hpilisti masha ni sum mat ai hkrum nna Israela ga de bai n shang masai: Samuela prat tup Yehowa lata gaw Hpilisti masha ni hpe ban shadang nga ai.

¹⁴Hpilisti masha ni gaw, shanhte kashun la ai Israela mare ni hpe, Ekron kaw nna Gat du hkra bai ya lu ma ai: de a ginwang ga ni hpe mung, Hpilisti masha ni a lata na, Israela mashi ni bai lu la ma ai. Israela hte masha ni a lapran gaw, majan n nga malu ai.



¹⁵Samuela mung, shi a prat tup Israela masha ni hpe tara dara ya nga ai.

¹⁶Shaning shagu Betela, Gilgala, hte Mizpa shara hkan e kawan du hkawm nna, dai hkan na Israela masha ni hpe tara dara ya wu ai.

¹⁷Bai wa yang, Rama de wa du du re ai; dai yang e shi a nta rai nga sai: dai kaw mung Israela masha ni hpe tara dara ya let, Yehowa matu tawn hkungri gaw da nna nga nga ai.

1 Samuela 8

Israela Masha Ni Hkawhkam Hpyi Ai Lam

¹Ya Samuela dingla jang, kasha yan hpe Israela masha ni a ntsa e tara agyi dang da wu ai.

²Kasha alat a amying gaw Yoela rai nga ai; la nnaw amying gaw Abiya rai nga ai: shan lahkawng gaw Berasheba e dung ma ai.

³Rai timung, shi a kasha yan gaw kawa a lam n hkan ma ai: gumhpraw marin ai hte dam mat wa nna, kumhpa sha let tara jahten ma ai.

⁴Dai re ai majaw Israela agyi salang ni yawng zuphpawng nna, Samuela hpang de Rama de sa nhtawm,

⁵“Yu u, nang dingla mat nit dai; na nsha yan mung na a lam n hkan ma ai: dai rai nna, masha amyu danghta a htung hte maren, anhte hpe up na hkawhkam sharawt ya mi,” ngu nna shi hpe hpyi mu ai.

⁶Anhte hpe tara dara na matu, hkawhkam jaw mi, nga nna hpyi ai lam hpe Samuela n ra wu ai rai nna, Yehowa kaw hpyi san wu ai.

⁷Yehowa mung Samuela hpe, “Amyu masha ni nang hpe tsun matsun madat ya mu: shanhte nang hpe kau ai n rai; ngai shanhte a hkawhkam n tai na hku, ngai hpe kau ai she rai ma ai.

⁸Ngai shanhte hpe Egutu mung na shaw woi wa ai shani kaw nna, dai ni du hkra ngai hpe kau nna maigan Hpara ni hpe jaw jau ga ai akyang hte maren, nang hpe mung di da ndai.



⁹Ya shanhte a ga madat ya mu; rai timung, shadum jahprang nna shanhte hpe up na hkawhkam wa a htung hking madun dan u,” ngu wu ai.

¹⁰Shaloi Samuela gaw, hkawhkam hpyi ai masha ni hpe, Yehowa a ga htawn shana ya wu ai.

¹¹Shi gaw, “Nanhte a ntsa e up na Hkawhkam wa htung hking gaw ndai rai na ra ai: shi nanhte a shadang sha ni hpe shaga la nna, shi a leng ni, shi a gumra ni hta jawn ai amu madun tawn nhtawm, shi a leng ni a shawng de shanhte gat lu na rai mu ai;

¹²bai, shi a hpyen du shatai na, masha hkying mi up na, manga shi up na matu, aya tawn da na mu ai, manga shi up na matu, aya tawn da na mu ai; bai, nkaw mi hpe, shi a yi hkauna galaw, shi a mam dan shu na hte, shi a hpyen ri nhtu, shi a hpyen leng tup shachyaw amu hta hpajang tawn na ru ai.

¹³Nanhte a shayi sha ni hpe mung shaga nna, shanhte hpe manam pyaw ai baw lajang ai ni, shat shadu ai ni, muk kabaw ai ni, shatai na mara ai.

¹⁴Nanhte a kaja htum ai yi hkauna, tsabyi sun, tsanlun sun ni hpe gare la nna, shi a shangun ma ni hpe karan jaw na mu ai.

¹⁵Nanhte a nsi naisi hte tsabyi htamshi na htammi shi la nna, shi a bu hkringmang ni hte shangun ma ni hpe jaw na mu ai.

¹⁶Nanhte a la yam, num yam ni hte kung grau ai shabrang ni hpe mung, nanhte a lawze ni hpe mung gare la nna shi a makan galaw shangun na ru ai.

¹⁷Nanhte sagu bainam hpung hta na, htamshi hta htammi shi la na wu ai rai nna, nanhte shi kaw yam na rai myit dai.

¹⁸Nanhte hpyi la ai hkawhkam a majaw, dai shani e nanhte jahtau hkrap timung, Yehowa nanhte hpe madat sana n rai,” ngu nna shadum wu ai.

¹⁹Mung masha ni chyawm gaw Samuela ga n madat ai sha, “N rai law, anhte masha amy nlang hte bung hkra,



²⁰anhte hpe tara dara ya na hte, majan shani e anhte hpe woi awn nna gasat lu na matu, anhte a ntsa e up na hkawhkam anhte ra ga ai,” nga ma ai.

²¹Shing rai Samuela gaw mung masha ni a ga mahkra na la nna, Yehowa kaw htawn tsun wu ai.

²²Yehowa mung, shanhte a ga hkan nna, shanhte a matu hkawhkam sharawt ya u, ngu wu ai. Dai rai nna Samuela gaw Israela masha ni hpe, “Nanhte langai hte langai tinang a mare de naw wa manu,” ngu wu ai.

1 Samuela 9

Shawlu Hpe Samuela Namman Chya Aya Dang Ya Ai Lam

¹Ya, Ben-yamin amyu, Ahpia, Behkora, Zerora, Abiela kaw nna prat hkrat ai, Kisha ngu ai Ben-yamin masha langai mi nga ai dai wa gaw share ninghkrin rai nga ai.

²Shi gaw shadang sha langai mi lu ai rai nna, shi a amying Shawlu rai lu ai: dai wa gaw ahpraw tsawm ai hte n-grau ai wa rai nga ai; Israela kashu kasha ni yawng hta dai wa zawn ahpraw rawng ai langai mi muk n nga ma ai: masha yawng shi a lahpa nhtawng ai hkrai rai ma ai.

³Ya Shawlu a kawa Kisha lawze ni mat ai majaw, Kisha gaw kasha Shawlu hpe, Ma langai mi woi nna, “lawze sa tam masu,” ngu nna shangun dat wu ai,

⁴Shaloi shi gaw Ehprim bum ga hte Shalisha ga ting tam kau timung n mu mu ai: bai shan gaw Shalim ga lai hkra tam timung, dai yang e n nga malu ai; dai kaw nna Ben-yamin ga ting tam timung n mu ma ai.

⁵Ya Zuhpa ga du jang Shawlu gaw, “Bai nhtang wa saga; dai n rai yang, wa gaw lawze ni a majaw gaw n myit ru; an a majaw mahtang myit ru na sai,” ngu nna shi kaw hkan nang ma hpe tsun wu ai.

⁶Shaloi ma dai gaw, “Yu u, ndai mare e kajai gumhkawng ai Karai Kasang a masha langai mi nga ai; shi tsun matsun kang lu ai: shi hpang de sa saga; an sa ai lam shi madun lu a nhten,” ngu wu ai.



⁷Shawlu chyawm gaw, “Taw, an sa yang, shi hpe hpa kumhpa shaw na rai? An gun ai muk ma mat sai: dai Karai Kasang masha a matu kumhpa di na hpa n nga ai; hpa naw lu nga ga ta?” ngu nna shi a ma hpe htan mu ai.

⁸Ma gaw, “Ngai kaw gumhpraw hti lahkawng rawng nga ai: an hpe lam madun na matu, dai Karai Kasang a masha hpe ndai jaw na re ai,” ngu nna Shawlu hpe tsun wu ai.

⁹(Moi prat e, Israela masha ni Karai Kasang kaw lama ma san na nga sa wa yang, Sa, myi san wa hpang de sa saga, nga nna tsun mu ai: ya na myihtoing ngu ai wa hpe, moi prat e myi san wa nga ma ai.)

¹⁰Shaloi Shawlu gaw, “Mai sa, sa saga,” nga nna ma hpe htan let, Karai Kasang a masha nga ai mare de sa wa ma ai.

¹¹Ya shan gaw, mare ringhpung kadawng lung wa yang, hka ja sa ai numsha ma ni hpe hkrum nna, “Ndai yang e myi san wa n nga n ni?” Ngu nna san mu yang, shanhte gaw,

¹²“Nga nga ai; na a shawng e sha rai nga ai; lawan sa wa mu; dai ni ndai mare de wa ra ai; mare masha ni mung, dai ni kawng tsaw ntsa e hkungga nawng jau na ma ai; dai myi san wa, shan sha na matu dai kawng tsaw de garai n lung mat jang; nang mare de rau yang gaw, hkrum shayan na myit dai:

¹³shi garai n du yang, kadai n sha ma ai: dai hkungga shan shi nawng nawng re ai; nawng ngut yang she shaga tawn ai ni sha ma ai. Dai majaw lung wa mu; ya e hkrum na myit dai,” ngu nna htan mu ai.

¹⁴Shaloi shan gaw mare de lung wa ma ai; ya shan gaw mare de shang wa yang, Yu mu, Samuela dai kawng tsaw de lung wa nga yang, shan hte hkrum wu ai.

¹⁵Ya Shawlu du na shawng shani e sha, Yehowa, Samuela hpe,

¹⁶“Hpawt de ndai ten e, Ben-yamin ga na masha langai mi, nang hpang de ngai shangun dat na ring ngai; dai wa hpe nye a amyuu Israela du shatai nna, namman chya aya dang na rai ndai; shi gaw nye a amyuu masha ni hpe,



Hpilisti masha ni a lata na hkye la na ra ai: kaning rai nme law, shanhte a jahtau shaga ai nsen, nye a na hta hkrang ra ai rai nna, nye a amy u hpe ngai mada mara se ai,” ngu nna shi hpe shadan dan ya wu ai.

¹⁷Dai rai nna, Samuela Shawlu hpe mu jang, Yehowa gaw, “Yu u, ngai tsun ai gaw, dai wa rai sai; dai wa gaw nye a masha ni hpe up hkang lu na ra ai,” ngu wu ai.

¹⁸Shaloi Shawlu, chyinghka lam e nga ai Samuela hpang de sit sa wa nna, “Myi san wa a nta gara rai ta? madun e,” ngu nna hpyi wu ai.

¹⁹Samuela gaw, “Myi san wa ngai rai nga nngai; hta w kawng tsaw de ngai hte rau lung wa rit, dai ni ngai hte rau shat sha na re ai: hpawt de she dat dat na made ai; na a myit gun sa ai lam yawng mung, tsun dan na nngai.

²⁰Ma ni mat ai lawze hpe hkum myit nit; mu la manu ai. Israela amy u hta na ra hpa rai yawng mayawng gade a matu rai ta? Nang hte na nta dap ni a matu rai nga ai, n rai ni?” Ngu wu ai.

²¹Shawlu chyawm gaw, “Ngai wa mi, Israela amy u ni hta kaji htum ai Ben-Yamin amy u she n rai n ni? Ngai dap mung, Ben-yamin amy u dap lakung yawng hta na, kaji htum ai dap she n rai n ni? Dai rai nna, nang ngai hpe hpa rai shing nga tsun n ta?” ngu nna san wu ai.

²²Shaloi Samuela gaw Shawlu hte shi a ma hpe manam gaw de jashawn nna, shaga tawn ai masha ni hta reng grau ai shara e shadun wu ai: shaga tawn ai ni chyawm gaw marai sumshi daram rai ma ai.

²³Bai Samuela gaw shat shadu wa hpe, “Nang hpe kaga di matsing da u, ngu nna nang hpe ngai ap da ai gumhtaw la wa rit,” ngu wu ai.

²⁴Shat shadu wa mung, magyi shan hte dai hta lawm ai shan shatmai la wa nna, Shawlu a man e tawn ya wu ai. Samuela mung, Nang hpe tawn ya ai, dai gaw matsing da ai re ai; sha u; ngai masha ni hpe shaga ni ai, ngu ai kaw nna, na matu man da ya sai re ai, ngu wu ai. Shing rai Shawlu dai shani e Samuela hte rau sha wu ai.



²⁵Ya shanhte dai kawng tsaw na yu wa nna, mare de shang wa nhtawm, Samuela yan Shawlu gaw nta ntsa e shaga chyai nga ma ai.

²⁶Hpang jahpawt shanhte jau jau rawt nna nhtoi leng yang Samuela gaw, “Rawt u, nang hpe ngai shabawn dat de ga,” ngu nna Shawlu hpe nta ntsa de shaga wu ai. Shaloi Shawlu rawt nna, Samuela hte shan lahkawng pru wa ma ai.

²⁷Mare shingnawm du jang Samuela gaw, “Na ma hpe shawng magang na tsun u,” ngu wu ai; ma mung shawng magang mat wa ai; bai Samuela gaw, “Hkring mi naw tsap u; Ngai nang hpe Karai Kasang a mungga htawn tsun de ga,” ngu wu ai.

1 Samuela 10

¹Shaloi Samuela gaw, namman tauba la nna, Shawlu a baw e jaw bun nhtawm shi hpe pup nna, “Yehowa gaw, shi a Sali amyua a du tai na matu, nang hpe namman chya ya nit dai, n rai ni?”

²Dai ni ngai hte hka nna wa yang, Ben-yamin lamu ga jarit, Zelza shara na Rahkela lup du jang, masha lahkawng hte nang hkrum na rin dai: shaloi dai yan, ‘Nang sa tam ai lawze ni, mu la sai; na nwa gaw lawze ni hpe n myit; na a lam myit tsang nna, Ngai sha matu kanning di na i? nga ai,’ nga nna tsun na ma ai.

³Dai kaw nna lai sa wa yang, Tabora wamyi hpun de du na rin dai: dai yang e, bainam kasha masum gun ai marai langai mi, muk pa masum gun ai marai langai mi, tsabyi tau gun ai marai langai mi, Behtela shara na Karai Kasang kaw lung wa ai, dai masha masum hte hkrum na rin dai:

⁴shanhte mung nang hpe shachyen nna, muk pa lahkawng jaw ai hpe, nang hkap la na rin dai.

⁵Dai kaw na lai wa yang, Hpilisti dap nga ai Karai Kasang a kawng de nang du na ra ai: dai kaw nna mare de shang wa yang myihto hprung mi



shupsheng, bau bre, sumhpyi hte tingse dum let, myihtoitoi htoi nna, kawng tsaw de na yu wa ai hte, nang hkrum na rin dai:

⁶shaloi Yehowa a wenyi na ntsa e aze du nna, nang shanhte hte rau myihtoitoi htoi na hte, nang lak lai na rin dai.

⁷Kumla dai ni nang hta dik wa jang, ang ai hku hkan nna galaw nga u: Karai Kasang mung nang hte rau rai nga ai.

⁸Bai Gilgala de nye a shawng e yu wa magang u; ngai mung, wan nat hkungga hte mahku hkungga nawng na matu, nang hpang de yu wa na ring ngai: nang hpang de ngai du nna, nang galaw na amu nang hpe madun ai du hkra, sanit ya naw la nga u,” ngu wu ai.

Shawlu Hpe Hkawkam Dang Ya Ai Lam

⁹Shing rai Samuela kaw na rawt wa na nga, yin sha naw rai yang, Karai Kasang gaw shi hta myit ningnan jaw wu ai rai nna, dai kumla ni yawng dai shani jang dik mat ai.

¹⁰Ya shan gaw dai kawng de du jang, myihtoitoi hpung masha ni hte hkrum nna, Karai Kasang a wenyi shi a ntsa e aze du ai majaw, shanhte hte rau myihtoitoi htoi nang nga ai.

¹¹Shing rai, Shawlu myihtoitoi ni hte rau myihtoitoi htoi ai hpe, shawng e shi e chye chyap ai ni mu jang, “Kisha a kasha hpa byin ai kun? Shawlu mung myihtoitoi ni hta lawm a ni?” nga nna san shajang ma ai.

¹²Dai yang na masha langai mi mung, “Shan a kawa mahtang kadai rai nga a ta?” ngu nna hkap htan wu ai. Dai re ai majaw, ‘Shawlu mung myihtoitoi ni hta lawm a ni?’ Nga ai ga gaw, ga malai tai mat wa ai.

¹³Myihtoitoi htoi ngut jang, kawng tsaw de lung wa ai.

¹⁴Shawlu a kawa doi gaw, “Nan gade sa myit ta?” ngu nna Shawlu hte shi a ma hpe san mu yang, Shawlu gaw, “Lawze ni sa tam ga ai: n mu ai majaw Samuela kaw mung, du ga ai,” ngu nna tsun dan wu ai.



¹⁵Bai Shawlu a kawa doi gaw, “Samuela nang hpe kaning nga tsun a ta? ngai e tsun dan e,” ngu mu yang,

¹⁶Shawlu gaw, “Lawze mu la manu ai, nga nna an hpe dan dan leng leng tsun dat mi ai,” ngu nna kawa doi hpe tsun dan mu ai. Samuela tsun ai mungdan a amu lam chyawm gaw, kawa doi hpe n tsun dan ai nga nga ai.

¹⁷Shaloi Samuela gaw mung masha ni hpe Mizpa shara e Yehowa kaw shaga jahpawng wu ai.

¹⁸Bai, Israela kashu kasha ni hpe shi tsun wu ai gaw, “Israela Karai Kasang Yehowa ning nga nga ai: Nanhte Israela masha ni hpe Egutu mung na ngai shaw woi wa nna, Egutu masha ni a lata hte, nanhte hpe zingri zingrat di ai mungdan hkawhkam ni a lata na hkye hkrang la manit dai:

¹⁹rai timung, nanhte a ru tsang hte tsin-yam tsindam yawng hta na nanhte hpe hkye shaw la ai nanhte a Karai Kasang hpe, dai ni nanhte kau da nna, Anhte a ntsa e hkawhkam shadun ya mi, nga n nga shi kaw tsun myit dai. Dai re ai majaw, amyu langai hte langai, nta dap langai hte langai, Yehowa man de sit sa marit,” ngu wu ai.

²⁰Shing rai Samuela gaw, Israela amyu nlang hte hpe sit wa shangun nna, Ben-yamin amyu hpe lata la ang wu ai.

²¹Bai Ben-yamin amyu hta na nta dap langai hte langai hpe sit wa shangun yang, Matri dap lata la ang wu ai: bai Kisha kasha Shawlu hpe lata la ang wu ai: shi hpe tam yang, n mu mu ai.

²²Dai re ai majaw shanhte, “Dai wa nang de n sa a ni?” Ngu nna Yehowa hpe naw san mu yang, Yehowa gaw, “Yu mu, shi, arai ni a kata e makoi nga ai,” ngu nna tsun dan wu ai.

²³Shaloi shanhte gat wa nna, shi hpe shapraw la mu ai; masha ni hta shi tsap yang, shi a lahpa htawng ai masha kadai mung n nga ma ai.

²⁴Shaloi Samuela gaw, “Yehowa lata la ai wa hpe, nanhte mu da mu ni? Masha yawng hta shi hte bung ai kadai mung n nga ma ai,” ngu nna mung



masha ni hpe tsun wu ai. Mung masha ni nlang hte chyawm gaw, “Hkawkham asak galu kaba nga u ga law,” nga nna garu ma ai.

²⁵Samuela mung, dai mungdan htung tara masha ni hpe tsun dan nna, laika hta ka da nhtawm, Yehowa man e tawn da wu ai. Shing rai, mung masha ni mahkra hpe tinang a dum nta de dat dat mu ai.

²⁶Shawlu mung, Gibeon mare na shi a nta de bai wa ai: Karai Kasang woi awn ya ai masha hpung daw wa mung, shi kaw hkan nang ma ai.

²⁷Rai timung, je hpre ai masha nkau mi gaw, “Ndai wa sha mi anhte hpe kaning rai hkye la lu na a ta?” nga nna shi hpe n gawn n sawn rai let, kumhpa n sak ai nga nga ma ai: shi chyawm gaw atsin sha nga nga ai.

1 Samuela 11

Yabesha Mare Hpe Shawlu Hkye La Ai Lam

¹Dai shaloi e Amon masha Nahasha lung wa nna, Gilead mung Yabesha mare man e dap sa jung wu ai: Yabesha masha ni nlang Nahasha hpe, “Anhte hte htinglu htinglai gaw, nang kaw a yam na ga ai,” ngu mu ai.

²Rai timung, Amon masha Nahasha gaw, “Nanhte mahkra a hkra maga na myi baw kau ya nna, Israela amyung ting hpe ngai jahpoi kau shangun lu yang she, nanhte hte htinglu hkraw na ngai,” ngu dat mu ai.

³Dai rai nna Yabesha agyi salang ni gaw, “Dai rai taw, anhte Israela mung ting de kasa dat dat lu hkra, sanit ya naw hkring u; shaloi e hkye la masha n pru sayang gaw, nang kaw pru na ra ga ai,” ngu mu ai.

⁴Shing rai kasa ni Shawlu nga ai Gibeon mare e du nna, dai shi masha ni hpe shana ya mu ai: dai masha ni nlang jahtau hkrap ma ai.

⁵Ya Shawlu nga gawt nna yi de na du wa ai: shaloi, “mare masha ni hpa rai hkrap ma ta?” ngu nna san mu yang, Yabesha masha ni a lam tsun dan mu ai.

⁶Shawlu dai shi na jang, Karai Kasang a wenyi shi hta aze du nna, shi ja ja masin pawt bu nga ai.



⁷Nga usu gap mi mung shi la sat kahtum nna, Israela mung ting de, kasa ni a lata hte ya dat nhtawm, “Shawlu yan Samuela kaw n pru sa ai wa a nga hpe gaw, ning di na,” nga nna ga htet shapra dat mu ai. Mung masha ni mung Yehowa hpe hkrit nna, myit langai sha hte pru sa ma ai.

⁸Shi gaw Bezek shara e shanhte hpe hti yu wu yang, Israela kashu kasha ni hta na sen masum, Yuda amy hta na mun masum, du ma ai.

⁹Ga tsun ai kasa ni hpe mung, Gilead mung na Yabesha masha ni hpe, “Hpawt de jan ja ai aten e hkyamsa lu la na ra ai, ngu nna wa tsun mu,” ngu nna htet dat mu ai. Kasa ni mung wa tsun nna, Yabesha masha ni kabu ma ai.

¹⁰Dai rai nna, Yabesha masha ni gaw, Nahasha hpe mung, “Hpawt de nang kaw anhte pru sa na ra ga ai, shaloi nanhte ra ai myit di mi,” ngu nna tsun mu ai.

¹¹H pang jahpawt e Shawlu gaw masha ni hpe hpung masum di karan nhtawm, jahpawt manap e masha hpyen ni a dap de htim shang nna, jan ja ai ten du hkra, Amon masha ni hpe kahtam mu ai: naw ngam ai ni mung, shada da n kahkyin lu hkra bra mat ma ai.

Shawlu Hkawhkam Aya Hkam La Ai Lam

¹²Dai rai nna mung masha ni gaw, “Shawlu sha mi anhte a ntsa e up lu na kun? Nga nna tsun ai wa kadai rai ta? shing nga ai ni hpe woi la nna sat kau gaw,” ngu nna Samuela hpe tsun mu ai.

¹³Shawlu chyawm gaw, “Dai ni masha langai mi hpe muk, sat lu na n rai; kaning rai nme law Yehowa dai ni Israela amy hpe hkye la wu ai,” nga ai.

¹⁴Bai Samuela gaw mung masha ni hpe, “Sa, anhte Gilgala de wa nna, dai mungdan hpe shagrin saga,” ngu wu ai.

¹⁵Masha nlang hte mung Gilgala de wa nna, dai yang e Yehowa man e Shawlu hpe hkawhkam aya dang ya mu ai: dai yang, Yehowa man e mahku hkungga mung nawng jau mu ai; Shawlu hte Israela masha ni nlang hte mung, dai yang e ja ja kabu gara nga ma ai.



1 Samuela 12

Samuela A Shakram Ga

¹Shaloi Samuela Israela masha ni mahkra hpe tsun wu ai gaw, “Nanhte tsun matsun ngai madat nna, nanhte a ntsa e hkawhkam shadun masade ai.

²Ya, yu mu, dai hkawhkam wa nanhte a man e rai nga ai; ngai chyawm gaw, aprat kaba nna baw hpraw mat ni ai: ngai sha ni mung nanhte hte rau rai nga ma ai; naw kaji kaw nna dai ni du hkra, ngai nanhte a man e hkawm wa ni ai.

³Ya ngai nang rai nga nngai: gade a dumsu ngai kashun la yu a ta? gade a lawze kashun la yu a ta? kadai hpe maw sha yu a ta? kadai hpe zingri zingrat yu a ta? tinang a myi magap na matu, kadai kaw na manawn kumhpa hkap la yu a ta? Yehowa hte shi a namman chya ai wa a man e nye a lam sakse hkam yu mu; gade a rai kashun la ai rai yang bai wa made ga,” ngu nna tsun mu ai.

⁴Shanhte mung, “nang chyawm gaw anhte hpe n maw sha, zingri zingrat n rai ya, gade a arai mung n kashun la yu ndai,” ngu nna htan mu ai.

⁵Shi gaw, “Rai sa, nanhte nye a lata e masha wa a arai n mu gawn manit dai gaw, Yehowa ngai hpanng maga sakse rai nga nu ga; shi a namman chya ai wa mung, sakse rai u ga,” ngu wu ai. Shanhte gaw, “Rai sai, Shi sakse rai nga ai,” ngu mu ai.

⁶Bai Samuela gaw, “Yehowa, Mawshe yan Arun hpe aya dang tawn nna, nanhte a nji nwa ni hpe Egutu mung na shaw woi wa manit dai.

⁷Ya atsin sha madat yu mu; Yehowa, nanhte hte nanhte a kaji kawa ni hta dinghpring ai amu a lam shagu, Yehowa a man e ngai nanhte hpe shadum jahprang made ga.

⁸Yaku Egutu mung de du nna, nanhte a kaji kawa ni Yehowa hpe jahtau shaga myit dai shaloi, Yehowa Mawshe yan Arun hpe shangun dat nna, nanhte a kaji kawa ni hpe Egutu mung na shaw woi wa nhtawm, ndai mung e nga nga shangun nu ai.



⁹Shanhte chyawm gaw tinang a Karai Kasang Yehowa hpe malap kau mu ai; shaloi Karai Kasang gaw, Hazora hpyen laba du, Sisera lata de mung, Hpilisti masha ni a lata de mung, Moba hkawhkam a late de mung, shanhte hpe dut kau wu ai rai nna, dai masha hpyen ni ahpya sha ai hkrum ma ai.

¹⁰Shaloi shanhte Yehowa hpe jahtau shaga let, 'Anhte nang Yehowa hpe kau da nna, Bala Hpara ni hte Ashtarot Hpara ni jaw jau ai majaw, shut saga ai law; ya rai timung, masha hpyen ni a lat na sha, anhte hpe hkye la mi, nang hpe sha jaw jau na ga ai,' ngu nna hpyi nem mu ai,

¹¹Dai re ai majaw Yehowa mung, Yerubala, Bedan, Yephta, Samuela hte hpe shangun nna, grup yin masha hpyen ni a lata na, nanhte hpe hkye tawn myit dai rai nna, nanhte apyaw sha rai nga myit dai.

¹²Dai h pang, Amon kashu kasha ni a hkawhkam Nahasha, nanhte hpe gasat sa wa ai mu jang, 'Shawng na zawn n rai saga, anhte a ntsa e hkawhkam she up mi ga,' nga nna, nanhte a Karai Kasang Yehowa nanhte a hkawhkam rai nga ninglen, ngai kaw shing nga hpyi myit dai.

¹³Ya chyawm gaw nanhte ra nna, lata la ai hkawhkam wa hpe yu yu mu: nanhte a ntsa e hkawhkam tai na matu, Yehowa shadun ya manit dai.

¹⁴Nanhte Yehowa hpe hkrit hkungga let, shi hpe jaw jau nga nna, shi hte nhtan n shai ai sha shi hkang da ai ga madat let, nanhte mung, nanhte a ntsa e up ai hkawhkam wa mung, nanhte a Karai Kasang Yehowa kaw hkan nang nga myit yang gaw, mai na manit dai:

¹⁵dai n rai, nanhte Yehowa ga n madat shi a hkang da ai ga hpe nhtan jashai myit yang gaw, Yehowa a lata nji nwa ni hpe numdan ai zawn, nanhte hpe mung numdan na wu ai.

¹⁶Dai re ai majaw, Yehowa nanhte a man e galaw dat na amu kaba hpe asim sha yu yu ma la.

¹⁷Dai ni nhtoi gaw, hkaulan mam dan ai ta rai nga ai, n rai ni? Yehowa hpe ngai hpyi nna, mu shangoi ai hte marang jahtu dat na ru ai; dai hta e, nanhte hkawhkam hpyi ai lam, Yehowa man e shut hpyit mara kaba nga malit dai



gaw, nanhte mu chye na marin dai,” ngu nna mung masha ni hpe tsun wu ai.

¹⁸Shing rai Samuela Yehowa hpe hpyi shaga nna, dai shani e Yehowa gaw, mu ngoi ai hte marang jahtu dat mu ai: dai majaw mung masha ni nlang, Yehowa hte Samuela hpe nachying hkrit mat ma ai.

¹⁹Mung masha ni nlang hte mung, Samuela hpe, “Na a mayam ni n si n ga, na a Karai Kasang Yehowa kaw anhte a matu hpyi nem ya mi: anhte hkawhkam hpyi kau ai majaw, shawng na shut ai mara ni a ntsa e, bai shut jat sagaw ai,” ngu mu ai.

²⁰Samuela chyawm gaw, “Hkum tsang myit: ndai hte shut hpyit myit timung, Yehowa kaw na sha hkum yit myit, Yehowa hpe myit masin mahkra hte jaw jau mu:

²¹chyeju n jaw lu ai hte, n hkye la lu ai kaman lila rai ni hpang de, hkum yit, hkum dam wa myit: dai ni gaw kaman sha rai nga ai.

²²Yehowa gaw shi a ningsang mying hpe tau nna, shi a masha ni hpe n kau na wu ai: kaning rai nme law, nanhte hpe shi a amyu shatai da na matu, Yehowa ra da wu ai.

²³Ngai chyawm gaw, nanhte a matu n hpyi nna, Yehowa hpe shut ai lam gaw, ngai hte tsan nga u ga law: dai mai kaja ai hte tengman ai lam hpe ngai nanhte hpe naw madun na nngai.

²⁴Yehowa hpe hkrit hkungga nna, kangka rai let myit masin mahkra hte jaw jau nga mu: nanhte a matu gade kaning di ya sai gaw adum nga mu.

²⁵Shing n rai, nanhte n shawp ai amu naw galaw nga myit yang gaw, hkawhkam wa hte hpawn, hten bya ai kaw du na marin dai,” ngu nna mung masha ni hpe tsun wu ai.

1 Samuela 13

Shawlu Hpe Samuela Daru Ai Lam



¹Ya Shawlu gaw (asak 40) ning e hkawhkam tai nna, Israela amyu hta ni ning up ai hpang e,

²Israela masha hkying masum lata la nna, shi nga ai, Mikmasha hte Betelabum ga e masha hkying lahkawng, Ben-yamin ga Gibeamare e Yonahtankaw, masha hkying mi, tawn da nhtawm, gale ni hpe tinang nta de dat dat mu ai.

³Ya Yonahtan gaw Geba e nga ai Hpilisti dap shang gasat wu ai; dai lam Hpilisti masha ni na ma ai. Shawlu mung, Hebre masha ni na mu ga, nga nna mung ting pahtau dum shangun wu ai.

⁴Shing rai, Shawlu gaw, dai Hpilisti dap hpaya wu ai lam hte, Hpilisti dap hpaya wu ai lam hte, Hpilisti masha ni Israela masha ni hpe n ju ai lam, Israela masha ni yawng na ma ai. Dai re ai majaw mung masha ni Gilgala e Shawlu kaw sa zuphpawng nga ma ai.

⁵Shaloi Hpilisti masha ni gaw Israela masha ni hpe gasat na nga, hpyen leng mun masum, gumra hpyen hkying kru hte, nammukdara zaibru zawn law ai masha hpe jahpawng la nna, rawt sa wa nhtawm, Bet-awen sinpraw maga Mikmasha e dap jung ma ai.

⁶Ya Israela masha ni ruyak hkrum nna, nau wa kyin dut dum wa jang, mung masha ni gaw lungphu hku, nam maling kata, lunggrawp lungwawp, langhkyi hte ga nhkun hkan e hpawng makoi nga ma ai.

⁷Hebre masha ni nkau mi mung, Yawdan hka rap nna, Gad mung, Gilead mung de hpawng mat wa ma ai; Shawlu chyawm gaw, Gilgala shara e naw nga nga ai rai nna, masha ni nlang shi kaw e hkrit gari let hkan nang ma ai.

⁸Samuela madat da ai aten hte maren Shawlu gaw sanit ya htep la nga ai: rai timung, Samuela Gilgala de lau n du ai hte, masha ni mung hpawng mat wa shajang ma ai.

⁹Shaloi Shawlu gaw, “Wan nat hkungga hte mahku hkungga la wa marit,” nga nna, wan nat hkungga nawng wu ai.



¹⁰Ya, dai wan nat hkungga nawng myit yang she, yu u, Samuela du sai: Shawlu gaw, shaman ya ru ga nga, shi hpe tau la na rawt sa wa ai.

¹¹Shaloi Samuela gaw, “Nang hpa galaw n ta?” ngu wu yang, Shawlu gaw, “Masha ni ngai kaw na hprawng mat wu ai hte nang mung madat da ai ahkying hta n du rai nna, Hpilisti masha ni Mikmasha e hpawng nga ai, ngai mu we ai majaw,

¹²Ngai gaw, ‘Hpilisti masha ni ndai ngai nga ai Gilgala de du na mara ai: Yehowa kaw chyeju garai n hpyi nngai wa,’ ngu myit nna, ngai hkum dai ngai shadang nna, wan nat hkungga nawng kau se ai,” ngu nna htan wu ai.

¹³Samuela gaw, “Nang shut nit dai; na a Karai Kasang Yehowa nang hpe hkang da ai ga matsun n hkan nit hka; hkan nu taw gaw, Yehowa, Israela amyua hta na a mungdan magam prat dingnawng shagrin ya na nit dai;

¹⁴ya chyawm gaw na a magam grin sa na n rai: Yehowa gaw shi a myit dik ai masha tam nga ai; nang mahtang, Yehowa nang hpe hkang da ai ga matsun n hkan nang ndai majaw, Yehowa gaw dai wa hpe shi a amyua Israela du shatai na, san da nu ai,” ngu wu ai.

¹⁵Shaloi Samuela rawt nna, Gilgala kaw nna, Ben-yamin ga Gibeon de wa mat ai. Shawlu mung, shi kaw na masha ni hpe hti yu wu yang, marai kru tsa daram rai ma ai.

Laknak N Lawm Ai Israela Masha Ni

¹⁶Shing rai Shawlu yan kasha Yonahtan hte shan a masha ni nlang hte gaw, Ben-yamin ga Geba e nga nga ma ai: Hpilisti masha ni chyawm gaw Mikmasha e dap jung ma ai.

¹⁷Ya Hpilisti dap hta na hpya sha ai hpyen hpung masum pru nna, hpung mi gaw, Shuala mung Ohpra lam hku sa wa ma ai;

¹⁸hpung mi gaw, Bet-horon lam hku sa wa ma ai; bai hpung mi gaw, Zeboim kadit ang na, lamu ga jarit hprang ai nam mali lam hku sa wa ma ai.



¹⁹Hpilisti masha ni mahtang, Hebre masha ni hpe ri nhtu hkum dup nga nna hkrai hkang shadang ai majaw Israela mung ting hta ndup langai mi muk n nga ai.

²⁰Israela masha ni nlang hte gaw, na jawn, shanghkawp, nwa, shingban re ai ni dup gram na matu pyi, Hpilisti masha ni hpang de sa ra ma ai:

²¹hpang e dai shingban, shanghkawp, labra, nwa hte hpri shingju ni tawn htum mat ma malu ai.

²²Dai rai nna majan sat ai shani e, Shawlu yan Yonahtan hte rau nga ai; masha gade a lata hta mung ri nhtu n nga malu ai: Shawlu yan Yonahtan chyusha lu ma ai.

²³Ya Hpilisti masha ni a dap sin ai hpyen langa ni gaw, Mikmasha lam hku pru nna, nga nga ma ai.

1 Samuela 14

Hpilisti Ni Hpe Yonahtan Gasat Ai Lam

¹Ya lani mi na Shawlu a kasha Yonahtan gaw, kawa kaw ahkang n hpyi ai she, shi a ri nhtu lang ai hpyen ma hpe shaga woi nna, “Wora Hpilisti dap de sa saga,” ngu wu ai.

²Shawlu chyawm gaw, Gibea mare shingnawm, Migron shara na, hkainu si hpun nhpang e naw nga nga ai: shi hte rau nga ai ni gaw, marai kru tsa daram rai ma ai;

³hkinjawng palawng hpun nna, Shilo mare e Yehowa hkinjawng amu gun ai Eli, Hpineha kaw na hkrat ai, Ihkabo a kahpu Ahitub a kasha Ahiya mung lawm nga ai. Yonahtan hkawm mat wa ai gaw kadai mung n chye ma ai.

⁴Yonahtan Hpilisti dap de shang wa na lam lapran e, gade nde lunghkrung masen nga nga ai: langai mi a amyng gaw Boze, langai mi a amyng gaw Zene rai nga ai.

⁵Langai mi gaw dingdung maga, Mikmasha de man yawng nga ai; langai mi gaw dingda maga Geba de man yawng nga ai.



⁶Ya Yonahtan gaw, “Sa, wora, matu n gadoi ai masha ni a dap de sa saga; Yehowa an hpe a karum na ra ai; Yehowa hkye hkrang la ai lam gaw, masha law ai n law ai hta, hkan ai n rai,” ngu nna shi a ri nhtu lang ai wa hpe tsun wu ai.

⁷Shi a ri nhtu lang ai wa mung, “Nang ra ai hte maren galaw u; she sa wa u; nang ra ai hku ngai mung hkan na nngai,” ngu wu ai.

⁸Dai rai nna Yonahtan gaw, “Law, an gaw wora ni kaw sa nna, pru dawng dan ga;

⁹shaloi shanhte, Hkap ma la, du na ra ga ai, nga ma yang gaw, shanhte hpang de n sa ai sha, hkap nga ga;

¹⁰shing n rai, Du marit, nga ma yang gaw, an mahtang lung ga; Yehowa shanhte hpe an a lata hta ap ma ni ai: kumla gaw dai hku rai na rai nga ai,” ngu wu ai.

¹¹Shing rai shan lahkawng, Hpilisti dap de shan a hkum pru dawng dan mu yang, Hpilisti masha ni gaw, “Yu mu, Hebre masha ni tinang makoi nga ai nhkun kaw na pru mara hka,” nga shajang ma ai.

¹²Dai hpyen dap masha ni mung, “Du marit, lama mi madun made ga,” nga nna Yonahtan yan shi a ri nhtu gun ai wa hpe tsun mu ai. Shaloi Yonahtan gaw, “nye hpang e hkan rit, Yehowa shanhte hpe Israela masha ni a lata de ap kau nu ai,” ngu nna shi a ri nhtu gun ai wa hpe tsun wu ai.

¹³Shaloi Yonahtan gaw, wa hkawm hkawm let gumrawt lung wa nna, shi a ri nhtu gun ai wa hkan nang nga ai: Yonahtan man e Hpilisti masha ni si daw shajang ma ai rai nna, shi a ri nhtu gun ai wa mung, shi hpang hkan nna, sat nang wa wu ai.

¹⁴Shing rai, Yonahtan yan shi a ri nhtu gun ai wa e shawng gasat htim ai hta, sat lu ai ngu na, usu gap mi hte lani mi galau ai ngut ai yi ngam a ka-ang hkup daram dam ai shara hta marai hkun dang si ma ai.

Israela Ni Hpilisti Hpe Gasat Na Rawt Sa Wa Ai Lam



¹⁵Dai rai nna, dap kata na ni da, yi hkauna na ni da, masha kaga nlang hte da, hkrit gari nga ma ai; sin langa ni hte hpya sha damya ni mung, hkrit gari nga ma ai: lamu ga du kanan ai hte, nachying hkrit gari wa ma ai.

¹⁶Ya Ben-yamin ga, Gibeon mare da ai Shawlu a sin langa ni yu yu mu yang, yu mu, Hpilisti masha wunawng wuwa yawm mat nna, dumbu dumbra rai mat wa ma ai, mu mu ai.

¹⁷Shaloi Shawlu gaw, “Kadai pru mat ai chye lu hkra, masha ni hpe hti yu mu,” ngu nna shi hte rau nga ai ni hpe tsun wu ai. Shing rai hti yu mu yang, Yonahtan hte shi a ri nhtu gun ai wa n nga sai.

¹⁸Dai aten e Karai Kasang a sumpu Israela masha ni kaw nga ai rai nna, Shawlu gaw, “Karai Kasang a sumpu la wa rit,” ngu nna Ahiya hpe tsun wu ai.

¹⁹Shing rai Shawlu hkinjawng wa hte shaga nga yang, Hpilisti dap de grau nna garu kachyi wa ai majaw, Shawlu gaw hkinjawng wa hpe, “Naw rai nu ga,”

²⁰nga nna tsun ai lata, Shi hte shi a masha ni nlang, shada da ginrawn la nna, hpyen de htim sa wa ma ai: shanhte du jang, Hpilisti masha ni gaw shada da kahtam hkat nna, grai bra mat masai.

²¹Shawng de Hpilisti masha ni a hpang maga de lawm nna, shara shagu hkan na dai dap de shang wa ai Hebre masha ni mung, Shawlu hte Yonahtan kaw hkan ai Israela masha ni hpang de, bai kayin shang ma ai.

²²Hpilisti masha ni hpawng sai, nga ai, na jang, Ehprim bum hkan e makoi nga ai Israela masha ni nlang hte mung Hpilisti masha ni hpe hkan shachyut kahtam mu ai.

²³Shing rai Yehowa dai shani e Israela masha ni hpe hkye la wu ai rai nna, dai hpyen gasat ai gaw Bet-awon lai hkra rai mat wa ai.

Yonahtan Lagat Jahku Sha Ai Lam

²⁴Dai shani e Israela masha ni tsin-yam grai hkrum ma ai: kanning ai nme law, Shawlu mahtang, “Ngai nye a hpyen ni hpe masin si hkra di lu na matu, jan



garai n du yang, lusha sha ai wa gaw dagam dala hkrum u ga,” ngu nna masha ni hpe dagam shalawm kau wu ai majaw, kadai mung hpa n sha lu ma ai.

²⁵Masha ni nlang nam maling de du nna, ga de lagat jahku jawng nga ai.

²⁶Dai nam maling de masha ni du nna, lagat jahku abya nga ai, mu ma timung, dai dagam ga hpe hkrit ai majaw, kadai mung n chyim lu ma ai.

²⁷Yonahtan chyawm gaw, kawa masha ni hpe dagam tawn ai ga n na wu ai majaw, shi lang ai ri hte gitpa hta galun shakap la nhtawm, shi a lata hte mayut sha wu ai rai nna, shi a myi san wa lu ai.

²⁸Shaloi masha langai mi, “Nwa, dai ni, shahpa sha ai wa dagam dala hkrum u ga, nga nna aja awa dagam tawn sai,” ngu nna shi hpe tsun dan wu ai. Masha ni nlang mung ba galawp ai hkrai rai masai.

²⁹Shaloi Yonahtan gaw, “Nye wa masha ni hpe shatsang kau nu ai: yu u, lagat jahku kachyi mi ngai chyim yu ai majaw, nye a myi san sali ai.

³⁰Masha ni, dai ni, hpyen ni a rai mu mamu sha lu taw gaw, gade wa akyu kaba na rai ta? Hpilisti masha ni hpe grau nna sat lu na n re a hka,” ngu wu ai.

³¹Dai shani e shanhte Hpilisti masha ni hpe Mikmasha kaw nna Aiyalon du hkra shachyut kahtam mu ai. Hkan shachyut ai masha ni mung nau ba mat nna,

³²hpyen ni kaw na kashun la lu ai lanep, sagu, dumsu, dumsu kasha re ai ni hpe, ga hta sat tawn nna, katsing hprap hprap sha ma ai.

³³Shing rai, “Masha ni shan katsing sha ai majaw, Yehowa hpe shut masai,” ngu nna Shawlu hpe tsun dan mu ai. Shawlu mung, “Nanhte ga shaka run kau manu ai: nlung kaba ngai hpan de galau wa marit,” ngu wu ai.

³⁴Bai Shawlu gaw, “sa mu, shara shagu hkan na masha ni hpe, langai hte langai tinang a sagu dumsu nang de la wa nna, nang e sat sha maru; katsing hprap hprap sha nna, Yehowa hpe hkum shut myit, ngu nna tsun ma su,”



ngu dat wu ai. Dai rai nna, masha hkum shagu dai shana e, tinang a sagu dumsu la sa nna, dai yang sat sha ma ai.

³⁵Shawlu mung, Yehowa mung, Yehowa matu tawn hkungri gaw wu ai: dai gaw Yehowa matu shi nnan gaw hpang ai hkungri rai lu ai.

³⁶Bai Shawlu gaw, “sa, dai na anhte Hpilisti masha ni hpe hkan shachyut nna, langai mi muk n ngam tawn ai sha, nhtoi htoi hkra hkan hpya saga,” ngu wu ai. Masha ni mung, “Nang ra ai hku mi di u,” ngu nna htan mu ai. Hkinjawng wa chyawm gaw, “Karai Kasang kaw naw sit wa yu saga,” ngu wu ai.

³⁷Shing rai Shawlu Karai Kasang kaw, “Ngai Hpilisti masha ni hpe naw shachyut lu na rai ni? Shanhte hpe Israela masha ni a lata hta ap na a ni?” ngu nna lam san wu ai, Karai Kasang chyawm gaw dai shani e n htan ya wu ai.

³⁸Shaloi Shawlu gaw, “Agyi salang ni nlang hte e, dai ni kadai shut ai chye lu hkra, nang de sit wa yu marit.

³⁹Israela hpe hkye hkrang la ai Yehowa nga nga ai hte maren, ngai sha Yonahtan hta ang timung, teng teng si lu na rai nga ai,” ngu wu ai. Dai hpe kadai mung n htan wam mu ai.

⁴⁰Bai Shawlu gaw, “Nanhte maga mi zeng; Yonahtan an wa maga mi zeng, rai yu ga,” ngu nna masha ni nlang hte hpe hkang wu yang, masha ni mung, “Nang ra ai hku mi di u,” ngu nna Shawlu hpe htan mu ai.

⁴¹Dai re ai majaw Shawlu gaw, “Tengman ai hku dawdan rit,” ngu nna, Israela Karai Kasang Yehowa hpe hpyi wu yang, Yonahtan yan Shawlu hta ang wa nna, masha ni gaw lawt lu ma ai.

⁴²Bai Shawlu gaw, “Ngai hte ngai sha Yonahtan lapran bai lata yu mi,” ngu wu yang, Yonahtan hta ang wa ai.



⁴³Shaloi Shawlu gaw Yonahtan hpe, “Nang hpa shut n ta, tsun u,” ngu wu ai. Yonahtan gaw, “Ngai lang ai ri lap hte lagat jahku kachyi mi achyaw la nna chyim we ai; dai jaw e sha si na rai ni ai,” nga nna htan wu ai.

⁴⁴Shawlu chyawm gaw, “Yonahtan e, nang teng teng n si lu ai nga yang gaw, Karai Kasang dai hta grau ngai hpe di nu ga,” ngu wu ai.

⁴⁵Mung masha ni mahtang, “Israela amyu matu nde wa hkye hkrang la ai chyeju shapraw ai wa, Yonahtan, si lu na rai ni? Dai gaw n rai u ga; Yehowa anga nga ai hte maren, shi a kara singgawng mi muk, ga n hkrat lu na re ai; kaning rai nme law, shi dai ni Karai Kasang hte rau, jawm shaja nu ai,” ngu mu ai. Shing di masha ni gaw, Yonahtan hpe, si ai kaw na hkrang la mu ai.

⁴⁶Dai hpang Shawlu gaw, Hpilisti masha ni hpe n shachyut ai bai wa mat ai; Hpilisti masha ni mung tinang buga de wa mat ma ai.

⁴⁷Shing rai Shawlu gaw, Israela mungdan hpe up nga ai hte yang, grup yin na masha hpyen ni ngu ai, Moba masha, Amon a kashu kasha ni, Edom masha, Zoba hkawhkam ni hte Hpilisti masha ni hpe shi gasat nna, rawt ai shara shagu hkan e shanhte hpe jahtaw kau lu mu ai.

⁴⁸Majan magam gun shaja nna, Amalek masha ni hpe dang kau ai hte, Israela amyu hpe hpya sha shatsang ai ni a lata na hkye la wu ai.

Shawlu A Dinghku

⁴⁹Ya Shawlu a shadang sha ni gaw, Yonahtan, Ishwi, Mahkishua rai ma ai: shayi sha yan lahkawng hta, kana gaw Merab, kanau gaw Mihkala, mying rai nga ma ai:

⁵⁰Shawlu a madu jan gaw, Ahimaya a shayi sha Ahinoam rai nga ai. Shi a hpyen laba ni a langang wa gaw, kawa doi Nera a kasha Abna rai nga ai.

⁵¹Kisha chyawm gaw Shawlu a kawa rai nga ai: Abna kawa Nera gaw Abiela kasha rai nga ai.

⁵²Shawlu a prat tup Hpilisti masha ni hte majan kaba rai nga ai rai nna, Shawlu gaw n-gun ja ai hte nden ja ai masha hkrup mahkrup hpe lata san da wu ai.



1 Samuela 15

Shawlu Gaw Hkawhkam Aya Jahkrat Kau Hkrum Ai Lam

¹Shaloi Samuela gaw Shawlu hpe, “Yehowa amyu Israela hpe up na matu, nang hpe namman chya su, nga nna Yehowa ngai hpe shangun ni ai: dai re ai majaw, Yehowa tsun ai ga ya madat u.

²Zaw nawng zaw wa up ai Yehowa ning nga ai: Israela masha ni Egutu mung na pru wa ai shaloi na, Amalek masha ni hkap hpya ai amu hpe ngai matsing da we ai.

³Dai majaw ya sa nna, dai amyu hpe sa gasat su; lahpawt ai myit n rawng ai sha, atsai awai hpya kau nna, numsha lasha, ma kaji ma chyangai, sagu dumsu, gawla-uk lawze nlang sat kau mu.”

⁴Shawlu mung masha jahpawng nna, Telim shara e hti yu mu yang, lagaw hpyen sen lahkawng, Yuda amyu hta na mun mi rai nga ai.

⁵Shaloi Shawlu gaw Amalek mare de du nna, kadit e lagyim nga ai.

⁶Shawlu mung Keni masha ni hpang de kasa shangun nna, “Ngai nanhte hpe Amalek masha ni hte hpawn ngai n sat kau lawm hkra, shanhte kaw na pru nna bu htawt mu: kaning rai nme law, Israela kashu kasha ni Egutu mung na pru wa ai shaloi, nanhte matsan hkap dum la manit dai,” ngu nna htet dat wu ai. Dai rai nna, Keni masha ni mung, Amalek masha ni kaw na pru mat wa nga ai.

⁷Shing rai Shawlu gaw, Amalek masha ni hpe, Hawila kaw nna, Egutu mung hte tawtap na Shura du hkra gasat kahtam wu ai.

⁸Amalek hkawhkam Agag hpe jahkrung rim la lu mu ai; shi a masha ni nlang hpe chyawm gaw atsai awai sat kau mu ai.

⁹Rai timung, Shawlu hte shi a masha ni gaw, Agag hte hpawn, sagu dumsu grau kaja ai, hpum sau ai yamnga, sagu kasha hte kaja hkik ai arai yawng mayawng hpe gaw, lahpawt ai myit hte n shaza kau mu ai: Asung n shang ai hte n mai n tai re ai rai ni hpe sha atsai awai shaza kau mu ai.



10Ya, Yehowa a ga Samuela kaw du nna, “Ngai Shawlu hpe hkawhkam shatai we ai majaw, myit malai lu se ai;

11shi myit yit mat wa nna nye a hpang n hkan ai hte ngai hkang da ai ga n shatup nu ai,” ngu wu ai.

12Bai Samuela gaw, Shawlu hpe sa tau na nga, jahpawt jau jau e rawt sa wa ai: rawt sa wa yang, Shawlu mahtang Hkamela shara de du wa nna, padang dawnghkawn jung kau da nhtawm, kayin mat wa nna, Gilgala de yu mat wa sai, Samuela na wu ai.

13Dai rai nna Samuela Shawlu nga ai de hkan nang sa wa ai: Shawlu mung, “Yehowa nang hpe shaman ya u ga; Yehowa hkang dat ai ga ngai shatup se ai, “ngu wu ai.

14Samuela chyawm gaw, “Ataw, sagu ngoi ai nsen mi ana, dumsu nbaw ai nsen mi akra, kaning re ai rai ta?” ngu wu ai.

15Shaloi Shawlu gaw, “Amalek masha ni kaw na la wa ma ai: masha ni mahtang, na a Karai Kasang Yehowa hpe hkungga nawng jau na nga, kaja htum ai sagu dumsu ni hpe lahpawt nna, gale yawng hpe gaw atsai awai shaza kau manu ai,” ngu wu ai.

16Dai rai nna Samuela gaw, “Naw hkring u, mana e Yehowa ngai hpe tsun ai ga hti dan de ga,” ngu nna Shawlu hpe tsun wu ai. Shawlu mung, “Tsun u,” ngu wu ai.

17Shaloi Samuela gaw, “Nang gaw, nang hkum dai pyi, kaji dum ai wa rai nga ninglen, Israela amyu ni a baw nang tai nit dai, n rai ni? Yehowa nang hpe Israela amyu ntsa e hkawhkam shatai na namman chya nit dai;

18bai, Yehowa nang hpe, ‘Sa su, mara law ai Amalek masha ni hpe atsai awai sat kau su; shanhte amyu matu n htum dingsa a gasat nga u,’ nga nna she, lam madun dat ai rai yang me,



¹⁹Yehowa a ga n madat ai mi, masha hpyen ni a rai htawm wa nna, Yehowa man e n shawp ai amu shapraw ai gaw, hpa majaw rai ta?” ngu nna tsun wu ai.

²⁰Shawlu mung, “Yehowa a ga ngai teng teng madat ni ai; Yehowa ngai hpe shangun dat ai lam de ngai sa ni ai; Amalek hkawhkam Agag hpe ngai la wa nna, Amalek masha ni hpe atsai awai sat kau se ai.

²¹Masha ni chyawm gaw, Gilgala e, na a Karai Kasang Yehowa hpe nawng jau na nga, dai majai kau sai, kaja htum ai lanep, sagu dumsu ni hpe la wa manu ai,” ngu nna htan wu ai.

²²Bai Samuela gaw, “Yehowa gaw, shi a ga madat ai hta awng sharawng ai zawn, wan nat hkungga hte hkungga amyau hta awng sharawng na a ni? Yu u, madat mara ai gaw hkungga shan hta grau nga ai; tsun ai hku hkan ai gaw, sagu la sau dung hta grau kaja nga ai.

²³n madat ai myit chyawm gaw, hpyi shung shung sha ai zawn, je hpre ai myit gaw, mandan lakle hte sumla nawku ai zawn, mara kaba nga ai. Nang Yehowa a ga kabai kau ndai majaw, Yehowa mung nang hpe hkawhkam aya hta na jahkrat nna, kabai kau nit dai,” ngu wu ai.

²⁴Shaloi Shawlu gaw, “Ngai shut ni ai; masha ni hpe hkrit nna, shanhte a ga madat kau ai majaw, Yehowa a ga hpe mung, na a ga hpe mung, tawt kau ni ai.

²⁵Ya, nye a mara sharang kau ya e; Yehowa hpe ngai nawku lu n ga, ngai hte rau wa saga,” ngu nna Samuela hpe hpyi wu ai.

²⁶Samuela chyawm gaw, “Ngai nang hte rau n wa na nngai; nang Yehowa ga kabai kau ndai majaw, Yehowa nang hpe Israela hkawhkam aya hta na jahkrat nna, kabai kau nit dai,” ngu nna Shawlu hpe tsun let,

²⁷kayin mat wa wu yang, Shawlu gaw Samuela palawng matu hkan gang wu ai majaw, dai palawng je mat wu ai.



²⁸Dai majaw Samuela gaw, “Dai ni Yehowa Israela mungdan, nang kaw na gang je la nna, nang hte grau kaja ai, na a htingbu wa langai mi hpe, jaw kau nu ai.

²⁹Dai hta n-ga, Israela Daru shingkang magam gaw, masu chye ai n rai, myit galai chye ai n rai; myit galai bai lu na gaw, shi shinggyim masha n rai,” ngu wu ai.

³⁰Bai Shawlu gaw, “Ngai shut kau ni ai; rai timung, nye a amyuu agyi salang ni hte Israela man e, ngai e hkungga lam naw madun dan ya nna, ngai na a Karai Kasang Yehowa hpe nawku lu hkra, ngai hte rau wa ga,” ngu nna hpyi wu ai.

³¹Shing rai Samuela Shawlu hte rau wa ai rai nna, Shawlu Yehowa hpe nawku wu ai.

³²Bai Samuela gaw, “Amalek masha ni a hkawhkam Agag hpe ngai kaw woi wa marit,” ngu wu ai. Agag mung, “Gaja wa, si hkrung hkrihpa gaw, boi mat sai,” nga nna myit pyaw let shi hpanng de sa wa ai.

³³Samuela chyawm gaw, “Na nhtu hte ma kanu ni kasha sum ai zawn, na nnu mung kasha sum ai kanu tai lu na rai sai,” nga nna tsun let, Gilgala shara Yehowa man e, Agag hpe kahtum gadaw azat kau wu ai.

³⁴Dai hpanng Samuela gaw Rama de wa nna, Shawlu mung, shi nga ai Gibeaa mare shi a nta de wa mat ai.

³⁵Samuela mung Shawlu si ai shani du hkra, shi hpanng de kawan katsan bai na sa yu nu ai; rai timung, Samuela gaw Shawlu majaw myit yawn nga ai: Yehowa mung, Shawlu hpe Israela hkawhkam shatai ai lam myit malai lu wu ai.

1 Samuela 16

Dawi Hpe Samuela Namman Chya Ya Ai Lam

¹Dai rai nna Yehowa Samuela hpe, “Israela hkawhkam aya na ngai jahkrat kau ai Shawlu a majaw, nang gaten du hkra yawn nga na n ta? Na a tau hta namman bang jahpring nna sa su; Betlehem masha Yese hpanng de shangun



dat de ga; shi a kasha ni hta na langai mi, nye a matu hkawhkam shatai na, ngai san da se ai,” ngu wu ai.

²Samuela chyawm gaw, “Ngai kaning rai sa lu na rai ta? Shawlu na jang, ngai hpe sat kau na ring ngai,” ngu wu ai. Yehowa gaw, “Dumsu upra langai mi la nna, Yehowa hpe hkungga jaw na sa wa nngai, ngu nna tsun u.

³Yese hpe mung hkungga jaw ai de shaga u; dai yang nang kaning rai galaw na ngai madun na de ai; ngai amying gang nna shapraw dat ai wa hpe, nye a matu namman chya u,” ngu wu ai.

⁴Samuela mung, Yehowa tsun ai hte maren galaw nna, Betlehem mare de sa du ai. Betlehem na agyi salang ni gaw, shi hpe hkrit gari let sa tau nna, “Nang ngwipyaw lam hte sa rin ni?” Ngu nna san mu ai.

⁵Shi gaw, “Ngwipyaw lam hte hpawn, Yehowa hpe hkungga jaw na du ring ngai; tinang hkum shachyoi shapra nna, ngai hte rau hkungga poi shang na sa marit,” wu ai. Yese hte shi a kasha ni hpe mung shi shachyoi shapra nna, hkungga poi de shaga mu ai.

⁶Ya shanhte du ma jang, shi Eliaba hpe hkap yu nna, “Gaja wa, Yehowa a namman chya hkam na wa gaw, shi a man e rai sai,” nga ai.

⁷Yehowa chyawm gaw, “Shi a myi man, shi a hkum shing-yan hkum yu et; ngai shi e n la we ai; Yehowa gaw masha mu de nna mu ai n rai; masha gaw ahpraw asam sha yu chye ma ai, Yehowa chyawm gaw myit masin she yu ai,” ngu nna Samuela hpe tsun wu ai.

⁸Bai Yese gaw Abinadab hpe shaga nna, Samuela man e shalai dat wu ai. Samuela gaw, “Ndai wa hpe mung Yehowa n la wu ai,” ngu wu ai.

⁹Bai Yese gaw, Shama hpe shalai dat wu ai; Samuela gaw, “Ndai wa hpe mung Yehowa n la wu ai,” ngu wu ai.

¹⁰Shing rai Yese gaw shi a kasha sanit hte du hkra Samuela man de shalai ya yu wu timung, Samuela gaw, “Ndai ni hpe Yehowa n la wu ai,” ngu wu ai.



¹¹Bai Samuela gaw, “Na nsha ni ndai hte sha rai ni?” Ngu nna Yese hpe san wu yang, shi gaw, “Hpungdim shadoi langai mi gaw naw nga ai; shi gaw sagu rem nga ai,” ngu nna tsun dan wu ai. Shaloi Samuela gaw, “Shi hpe shaga shangun dat u; shi garai n du yang, poi de shang dung na ga ai n rai,” ngu nna Yese hpe tsun wu ai.

¹²Shing rai shi hpe shaga wa ma ai. Shi gaw myi man hkyeng nna, ahpraw tsawm ai hte hkumhkrang hking ai wa rai nga ai. Yehowa mung, “Ndai wa re ai; rawt nna shi hpe namman chya u,” ngu wu ai.

¹³Samuela mung shi a namman tau la nna, kahpu ni a hpawng ka-ang e, shi hpe namman chya wu ai; dai shani kaw nna Yehowa a wenyi Dawi a ntsa e adung nga ai. Shing rai Samuela rawt nna, Rama de bai wa ai.

Shawlu Kaw Dawi Du Ai Lam

¹⁴Ya Yehowa a wenyi Shawlu kaw na pru mat wa ai rai nna, Yehowa kaw na n hkru ai nat shi hpe shatsang tsang rai nga ai.

¹⁵Dai rai nna, Shawlu a ali ama ni gaw, “Yu u, Karai Kasang kaw na n hkru ai nat, nang hpe shatsang tsang rai nga ai.

¹⁶Dai re ai majaw, anhte nang madu a man e nga ai ali ama ni, tingse atsawm sha dum shapyaw chye ai wa langai mi hpe tam na ahkang jaw mi; shing rai Karai Kasang kaw na dai n hkru ai nat nang kaw du jang, dai wa tingse dum nna, nang hpe shabran na rai nga ai,” ngu mu ai.

¹⁷Shawlu mung, “Mai sa, dum shapyaw chye ai wa hpe, nye a matu tam nna, ngai kaw shaga wa marit,” ngu nna ali ama ni hpe tsun wu ai.

¹⁸Shaloi shabrang langai mi tsun ai gaw, “Betlehem masha Yese a kasha langai mi gaw ngai mu yu se ai; dai wa gaw tingse dum shapyaw chye ai hte, nden ja nna majan gasat kung ai wa, mungga hpaji rawng nna ahpraw tsawm ai wa rai nga ai; Yehowa mung shi hte rau nga nga ai;” ngu nna tsun dan wu ai.

¹⁹Dai majaw shawlu gaw Yese hpanng de masha shangun dat nna, “Sagu rem ai, na nsha Dawi hpe ngai hpanng de dat ya rit,” ngu dat wu ai.



²⁰Yese mung, lawze daw hta muk shagun nna, tsabyi tau hte bainam kasha la nhtawm, shi a kasha Dawi a lata hta Shawlu hpang de shagun dat wu ai.

²¹Dawi mung Shawlu kaw du nna, shi a man e tsap nga ai: Shawlu gaw shi hpe nachying tsawra nna, shi a ri nhtu gun ai wa shatai wu ai.

²²Shing rai, Shawlu gaw, Yese hpang de masha shangun nna, “Dawi hpe ngai ra se ai majaw, ngai kaw nga nga u ga,” nga nna hpyi dat wu ai.

²³Dai rai nna, Karai Kasang kaw na ndai n hkru ai nat Shawlu ntsa de du jang, Dawi gaw dai tingse la nna, dum shapyaw pyaw di ai majaw, dai n hkru ai nat Shawlu kaw na pru mat wa nna, bai bran wa ai hte mai mat mat rai nga ai.

1 Samuela 17

Dawi Hte Goliat

¹Ya Hpilisti masha ni gaw, hpyen gasat na nga tinang a luksuk laba lahkawn nna, Yuda ga Sohko hte Azeka lapran na, Ehpe-damim shara e dap jung nga ma ai.

²Shawlu hte Israela masha ni mung zuphpawng nna, Ela kadit e dap jung nhtawm, Hpilisti masha ni hpe gasat na hkyen nga ma ai.

³Shing rai Hpilisti masha ni, maga mi de na kawng hta, Israela masha ni, maga mi de na kawng hta tsap nga nna, shanhte a lapran e hkaraw din nga ai.

⁴Shaloi Hpilisti dap na dawng kru e lahkam mi tsaw ai, Gat mare na Goliat ngu ai share langang langai mi pru sa wa ai.

⁵Dai wa gaw, magri gup du ru gup nna, magri palawng hpun wu ai; dai palawng gaw, magri shekela hkying manga li ai rai lu ai.

⁶Magri laraw raw nna, lahpa hta magri ri kaba hpai nga ai.

⁷Shi a ri numdu gaw dahkaw daram kaba nna, ri lap gaw hpri joi kru li lu ai: shi a n-gang lang ya ai wa mung, shi a shawng e sa wa nga ai.



⁸Dai wa gaw sa tsap nna, Israela hpyen laba ni hpe, “Nanhte hpa majaw hpyen gasat na hkyen nga myit ta? Ngai gaw Hpilisti masha, nanhte chyawm gaw, Shawlu a mayam ni rai nga ai, n rai ni? Marai langai mi lata la nna, ngai hte sat hkat shangun mi.

⁹Shi ngai e gasat nna sat kau lu sayang gaw, anhte nanhte a mayam ni tai na ga ai; ngai mahtang shi hpe dang nna sat kau lu yang gaw, nanhte anhte a mayam tai nna anhte a amu gun hpai lu na rai nga ai,” ngu nna jahtau wu ai.

¹⁰Dai Hpilisti wa gaw, “Ngai dai ni Israela hpyen laba ni hpe dakat nga nngai; langai chyaw shada sat hkat lu na, marai langai mi dat dat mu le,” ngu wu ai.

¹¹Dai Hpilisti wa dakat ai ga, Shawlu hte Israela masha ni na ma yang, shanhte gaw myit htum nna grai hkrit ma ai.

¹²Ya Dawi gaw Ehprahta ngu ai, Yuda ga Betlehem masha Yese a kasha rai nga ai: dai Yese gaw shadang sha matsat lu ai rai nna, Shawlu a lakhtak e, dingla ugut gu ai prat rai sai.

¹³Dai kasha kaba masum gaw, majan amu gun ai rai nna, Shawlu kaw hkan nang nga ma ai: majan de lawm ai shadang sha masum a amying gaw, La N-gam, Eliaba; la N-Naw, Abinadab; la N-La, Shama, rai nga ai.

¹⁴Dawi chyawm gaw hpungdim uma rai nga ai; kahpu masum hte Shawlu kaw hkan nang ma ai.

¹⁵Ya Dawi gaw, Betlehem de kawa a sagu mung wa rem, Shawlu kaw mung sa rai nna, dinghtan nga ai.

¹⁶Dai Hpilisti wa chyawm gaw, mali shi ya tup, jahpawt shana sa pru dan dan di mu ai.

¹⁷Ya Yese gaw shi a kasha Dawi hpe, “Na nhpu ni a matu ndai mam npaw bye mi, dai muk tawng shi la nna, dap de nga ai na nhpu ni kaw gat su;



¹⁸ndai nga chyau shage tawng shi mung, shanhte a hpyen du kaba wa hpe jaw u; na nhpu ni kaja ai n kaja ai yu nna, shanhte kaw na kumla la wa rit,” ngu dat wu ai.

¹⁹Dai hte yang, Shawlu, Dawi a kahpu ni hte Israela masha ni nlang hte gaw, Ela kadit e nga nna, Hpilisti masha ni hpe gasat nga ma ai.

²⁰Shaloi Dawi jahpawt jau jau e rawt nna, sagu ni hpe sagu rem ai wa langai mi a lata hta ap kau da nhtawm, kawa Yese hkang dat ai hte maren shahpa la gun nna sa wa ai: shing rai, hpyen luksuk ni hpyen hkyen garu let, gasat na pru ma yang, dai hpyen dap na leng ni nga ai shara de shi du ai.

²¹Shing rai, Israela luksuk ni hte Hpilisti luksuk ni man jahkrum nna, gasat na hkyen ma ai.

²²Ya Dawi gaw shi gun ai arai ni, arai sin ai wa a lata hta ap da nhtawm, luksuk hpawng de gat shang nna, kahpu ni hpe shachyen wu ai.

²³Ya shanhte hte shaga nga yang, Hpilisti masha ni a share langang, Gat mare na Goliat ngu ai wa, Hpilisti dap na pru nna, shawng na zawn sa dakat nga ai: dai hpe Dawi e na wu ai.

²⁴Israela masha ni yawng dai wa hpe mu jang, nachying hkrit ai hte hprawng ma ai.

²⁵Israela masha langai mi mung, “Lera lung wa ai wa hpe, nanhte mu myit ni? Gaja wa, Israela amyau hpe roi na lung wa ai, rai nga ai: dai wa hpe sat kau lu ai wa e gaw, hkawhkam wa sutgan kaba hte shagrau nna, shi a shayi sha ya sha na da, dai wa a nta dap ni hpe mung, Israela mungdan hta lahkawn shalawt na da,” nga nna tsun nga ai.

²⁶Dawi mung, Dai Hpilisti wa hpe sat kau nna, Israela amyau hkrum ai kaya shara yeng kau ai wa, hpa lu la na da aw? Dinggrin anga nga ai Karai Kasang a luksuk ni hpe roi lu ai gaw, ndai matu n gadoi ai Hpilisti wa gaw, kadai wa rai ta?” ngu nna shi a makau e tsap nga ai ni hpe san wu ai.



²⁷Masha ni gaw, “Dai wa hpe sat lu ai wa gaw, dai lu la na da,” ngu nna shawng na zawn tsun dan mu ai.

²⁸Ya shanhte hte shaga nga ai hpe kahpu kaba Eliaba na wu yang, shi Dawi hpe masin pawt nna, “Nang hpa majaw sa n ta? dai n law la ai sagu ni hpe, gade a lata hta nam mali e ap da nu ta? Na a myit kaba ai hte n shawp ai, ngai chye ya da de ai; majan yu na sa ai chyu sha, rai nga lit dai,” ngu nna daru wu ai.

²⁹Dawi mung, “Ngai hpa shut a ta? taw, tsun shara n nga a ni?” Ngu nna htan nhtawm,

³⁰kaga ni hpang de kayin nna, shawng na zawn bai san wu ai: masha ni mung, shawng na hku htan nna, bai tsun dan mu ai.

³¹Ya shing nga Dawi tsun ai ga masha ni na mu yang, Shawlu kaw htawn tsun shana mu ai: shaloi shi hpe shaga wu ai.

³²Dawi chyawm gaw, “Kadai mung dai wa a majaw myit hkum htum et; na a mayam sa nna, dai Hpilisti wa hpe gasat na we ai,” ngu nna Shawlu hpe tsun wu ai.

³³Shawlu gaw, “Nang dai Hpilisti masha hpe n sa gasat lu law; nang ma sha naw rai nga ndai; dai wa gaw, kaji kaw nna majan gun man sai,” ngu nna Dawi hpe tsun wu ai.

³⁴Bai Dawi gaw, “Na a mayam nye wa a sagu ni rem nga ai shaloi, hkanghkyi atsap sa nna, sagu hpung na sagu kasha la sha mat wa yang,

³⁵ngai hkan shachyut nna, sagu kasha hpe shi a n-gup na shaw la we ai: ngai e htim kawa wa yang, shi amun hta magra shadang nna, kayat sat kau we ai.

³⁶Shing rai, na a mayam hkanghkyi hpe mung, tsap hpe mung sat kau lu ai: dai matu n gadoi ai Hpilisti wa mung, ahkrung nga ai Karai Kasang a hpyen laba ni hpe jahpoi ai majaw, dai zawn rai na ra ai,” ngu wu ai.

³⁷Bai Dawi gaw, “Hkanghkyi hte tsap a lata na ngai hpe hkye la ai Yehowa gaw, dai Hpilisti wa a lata na mung hkye la na ra ai,” ngu wu ai. Shawlu



mung, “Sa sa, Yehowa nang hte rau nga na ra ai,” ngu nna Dawi hpe tsun wu ai.

³⁸Shawlu mung Dawi hpe shi a hpun palawng jahpun nna, shi a baw hta magri gup du ru gup ya; hpri palawng mung jahpun di wu ai.

³⁹Dawi mung, hpun palawng ntsa e nhtu hpye nna, hkawm chyam yu wu yang, n man ai majaw, n dang wu ai. Dai rai nna Dawi gaw, “Dai hpyen hking ni hte ngai n sa lu nngai; garai n man nngai,” ngu nna Shawlu hpe tsun let raw kau wu ai.

⁴⁰Shing rai, shi a dawhkrawng lang nna, hkaraw na manen tsawm ai lungdin manga hta la nhtawm, shi hpye ai sagu rem tingsan hta bang gun let, shi a lata hta lakli lang nna, Hpilisti wa hpang de sit sa wa ai.

⁴¹Dai Hpilisti wa mung Dawi hpang de sit sa wa ai rai nna, shi a n-gang lang ai wa shi a shawng e sa wa nga ai.

⁴²Dai Hpilisti wa chyawm gaw Dawi hpe mu jang n gawn n sawn rai nga ai; kaning rai nme law, Dawi mahtang hkum naw hkalung ai hte, myi man hkyeng nna, ahpraw tsawm nga ai.

⁴³Dai Hpilisti wa gaw Dawi hpe, “Nang dawhkrawng hte ngai hpang de sa ai gaw, ngai gwi rai ni?” Nga nna tsun let, tinang a Hpara ni a mying gang nna Dawi hpe dagam wu ai.

⁴⁴Bai dai Hpilisti wa gaw Dawi hpe, “Sa rit, na a shan ntsa malen u ni hte nam na rai matse ni hpe jaw kau de ga,” ngu wu ai.

⁴⁵Dawi mung, “Nang gaw ri nhtu hte ngai hpang de sa ndai; ngai chyawm gaw, nang roi rip ai, Israela hpyen laba ni a Karai Kasang, Zaw nawng zaw wa up ai Yehowa a mying ningsang hte nang kaw sa ring ngai.

⁴⁶Yehowa, dai ni nye a lata hta nang hpe ap nna, nang hpe ngai sat nhtawm, na baw daw la na we ai: shing di, Hpilisti hpyen laba ni a mang hpe, ntsa malen u ni hte nam rai matse ni hpe, dai ni ngai jaw kau na we ai: shaloi,



Israela amyu hta Karai Kasang nga nga ai gaw, mungkan ga ting chye lu na mara ai:

⁴⁷Yehowa gaw, ri nhtu hte sha hkye la lu ai n re ai gaw, ndai shawa masha ni yawng chye lu na mara ai: majan ndai Yehowa gun nga ai rai nna, shi nanhte hpe anhte a lata hta ap kau na ra ai,” ngu nna Hpilisti wa hpe htan wu ai.

⁴⁸Ya dai Hpilisti wa gaw Dawi h pang de htim sa wa jang, Dawi mung Hpilisti wa hpe hkrum hkra hpyen laba de gat sa wa nna,

⁴⁹shi a tingsan na lungdin langai mi shaw la nhtawm, nwat kabai dat wu ai rai nna, Hpilisti wa a lahtan hpe hpaw k di ya wu ai: baw kata de nlung dai hkawn shang wa nna, dai wa gaw, ga de kadawng daw mat wa ai.

⁵⁰Shing rai Dawi gaw lakli hte nlung langai mi e sha, dai Hpilisti wa hpe dang kau nna shi e sat kau wu ai: Dawi a lata hta nhtu n lang lu ai.

⁵¹Shaloi Dawi gat sa wa nna, Hpilisti wa makau e tsap let, shi a n-ga na nhtu shaw la nhtawm, shi hpe du htau daw nna sat shakre wu ai: Hpilisti masha ni mung, shanhte a share langang wa si ai mu jang, hta mat wa ma ai.

⁵²Shaloi she Israela masha ni hte Yuda masha ni rawt nna, garu let, Hpilisti masha ni hpe Gat hte Ekron mare chyinghka du hkra hkan shachyut mu ai. Hpilisti masha ni a hkala nba hkrum ai ni gaw, Sharim lam makau kaw nna, Gat hte Ekron du hkra si taw nga ma ai.

⁵³Israela masha ni chyawm gaw Hpilisti masha ni hpe hkan shachyut ai kaw na bai wa nna, shanhte a dap na rai ni hpe magawn la mu ai.

⁵⁴Dawi chyawm gaw Hpilisti wa a baw la nna, Yerusalem mare de la wa wu ai: dai wa a hpyen hking palawng chyawm gaw, shi a sum e tawn da wu ai.

⁵⁵Ya Dawi, dai Hpilisti wa h pang de htim sa wa ai Shawlu mu jang, shi a luksuk ni a bu Abna hpe, “Abna e, wora shabrang wa gade a kasha rai ta?” ngu nna san wu yang, Abna gaw, “Hkawkam wa e, nang hkrung nga ai hte maren, ngai n chye nngai,” ngu wu ai.



⁵⁶Bai hkawhkam wa gaw, “Dai ma gaw, gade a kasha re ai kun gawn yu mu,” ngu wu ai.

⁵⁷Shing rai Dawi Hpilisti wa hpe sat nna, baw daw lang let bai wa jang, Abna shi e shaga nna, Shawlu hpang de woi wa wu ai.

⁵⁸Shing rai, Shawlu gaw, “Shabrang wa e, nang gade a kasha rai n ta?” ngu nna san wu yang, Dawi gaw, “Ngai gaw, na a mayam, Betlehem masha Yese a kasha rai nngai,” ngu nna htan wu ai.

1 Samuela 18

Shawlu Gaw Dawi Hpe Yu Manawn Ai Lam

¹Shing rai Shawlu hte ga tsun ngut ai hpang, Yonahtan a myit gaw Dawi a myit hte makyit mat lu ai rai nna, Yonahtan gaw Dawi hpe shi hkum hte maren tsawra wu ai.

²Dai shani e Shawlu gaw shi hpe nga nga shangun nna, kawa nta de wa na ahkang bai n jaw wu ai.

³Ya Yonahtan Dawi hpe shi a hkum hte maren tsawra wu ai majaw, shan gaw ga shaka tawn da ma ai.

⁴Yonahtan mung shi a palawng galu raw nna, dai hte hpawn ri nhtu, ndan hte shingkyit Dawi hpe jaw wu ai.

⁵Dawi mung, Shawlu shangun ai lam shagu de sa nna, hpaji byeng-ya hte galaw wu ai: Shawlu mung, shi hpe hpyen du shatai wu ai rai nna, dai hpe mung masha ni hte Shawlu a ali ama ni yu kabu nga ma ai.

⁶Shing rai, Dawi Hpilisti ni hpe sat kau ngut nna, bai wa yang, du wa ai Israela mare shagu hkan na, Shawlu hkawhkam hpe tau la na nga, numsha ni kabu gara myit hte mahkawn mangoi let, shupsheng hte tingse dum nna, ka pru wa ma ai.

⁷Dai numsha ni gaw, “Shawlu sat ai gaw hkying, Dawi sat ai gaw, mun ging,” nga nna dum let htingli htinglai mahkawn mangoi nga ma ai.



⁸Shaloi Shawlu gaw, “Shanhte Dawi hpe mun mun, ngai e gaw hkying hkying sha nga i? Dai mungdan sha n rai yang, kaga hpa jaw lu na ma ta?” nga nna grai pawt bu ai hte ga dai majaw myit n pyaw nga ai.

⁹Dai shani kaw nna Shawlu gaw Dawi hpe sha a gyam nga nu ai.

¹⁰Dai hpang jahpawt e Karai Kasang kaw na n hkru ai nat langai mi, Shawlu kaw du nna, shi gaw shi hkaw kata e myihto shung nga ai: Dawi mung shawng na zawn tingse dum shapyaw wu ai. Ya Shawlu nri lang da wu ai rai nna,

¹¹“Ngai Dawi hpe shakum hte jinghkyen shakap we ga,” nga nna tsun ai hte rau, shi a ri tu jinghkyen dat wu ai. Dawi chyawm gaw lahkawng lang yen kau wu si.

¹²Shing rai, Yehowa Shawlu kaw na htawt nna, Dawi hte rau nga nga ai majaw, Shawlu Dawi hpe hkrit wu ai.

¹³Dai rai nna Shawlu gaw shi kaw na jahka nhtawm, marai hkying mi up ai bu shatai wu ai; Dawi mung, masha ni a man e pru pru shang shang rai nga ai.

¹⁴Dawi gaw lam shagu hta hpaji byeng-ya hte galaw wa ai rai nna, Yehowa shi hte rau rai nga ai.

¹⁵Shing rai, grau nna hpaji byeng-ya hte galaw wa ai hpe Shawlu mu magang, shi e grau nna hkrit wu ai.

¹⁶Rai timung, Israela amyu ting hte Yuda amyu Dawi hpe tsawra ma ai; kaning rai nme law, shanhte a man e shi pru wa shang wa rai nga ai.

¹⁷Bai Shawlu Dawi hpe, “Nye a shayi sha kaba Merab hpe yu yu u; nang hpe ya sha na de ai: nye a matu nden ja ai hte Yehowa majan gasat nga u,” ngu wu ai: dai gaw, “Nye a lata e nan shi hpe n hkra n ga; Hpilisti masha ni a lata e she si u ga,” nga nna Shawlu myit ai rai lu ai.



¹⁸Dawi chyawm gaw, “Ngai wa, hkawhkam wa a kahkri tai na gaw, ngai hkum hte nye a marai, nye a amyudap ni wa mi, Israela mungdan hta, hpa grau ga ta?” ngu nna Shawlu hpe tsun wu ai.

¹⁹Rai timung, Shawlu a shayi sha Merab hpe Dawi kaw ya sha na nhtoi du jang, Meholahti masha Adriela hpe ya sha kau wu ai.

²⁰Shawlu a shayi sha Mihkala gaw Dawi hpe tsaw da wu ai: dai lam Shawlu hpe tsun dan mu yang, shi na kabu nga ai.

²¹Dai rai nna, Shawlu gaw, “Ngai sha hpe Dawi a mahkam shatai nna, Hpilisti masha ni a lata de shang hkra, shi hpe ya sha na we ai,” nga nna myit lu ai. Shaloi Shawlu gaw, “Dai ni, nang nye a kahkri lahkawng lang ngu na tai nit dai,” ngu nna Dawi hpe tsun wu ai.

²²Bai Shawlu gaw shi a ali ama ni hpe, Dawi hpe ning ngu kahte tsun mu: “Hkawhkam wa nang hpe ra nga ai; shi a ali ama ni mahkra mung nang hpe tsawra ma ai; dai rai nna, hkawhkam a kahkri tai u, ngu mu,” ngu nna hkang da mu ai.

²³Shawlu a ali ama ni mung, Dawi hpe shing ngu tsun mu ai. Dawi chyawm gaw, “Ngai zawn re ai, arawng n lu ai matsan masha wa mi, hkawhkam a kahkri tai lu na gaw, amai sha rai nga a ni?” ngu nna htan mu ai.

²⁴Shawlu a ali ama ni mung, “Dawi shing nga ai,” ngu nna wa tsun dan mu ai.

²⁵Bai Shawlu gaw, “Ning ngu Dawi hpe bai tsun mu: Hkawhkam wa shi a hpyen ni hta masin jasat lu hkra, Hpilisti masha ni a hpyi matu latsa hta kaga, hpu ja shaje n ra ai da,” ngu nna tsun dat wu ai. Dai gaw, Dawi hpe Hpilisti masha ni a lata hta si u ga, nga nna Shawlu myit ai rai nga ai.

²⁶Ali ama ni Dawi hpe dai tsun dan mu yang, Dawi mung hkawhkam a kahkri tai na, grai ra nga ai. Ya nhtoi garai n du yang,

²⁷Dawi gaw shi a masha ni hte rawt sa nna, Hpilisti masha ni tsa sat kau nhtawm, hkawhkam a kahkri tai lu na matu, dai ni a hpyi matu la wa nna,



ahkum sha hkawhkam wa hpe wa hti ya mu ai. Shawlu mung shi a shayi sha Mihkala ya sha lu wu ai.

²⁸Shing rai Yehowa Dawi hte rau rai nga ai mung, Shawlu mu nna chye wu ai: Shawlu a shayi sha Mihkala mung Dawi hpe tsawra wu ai.

²⁹Dai re ai majaw, Shawlu Dawi hpe grau nna hkrit ai hte, shi hpe tutnawng n dawng ai myit a rawng nga ai.

³⁰Ya Hpilisti du ni sat sa wa ma ai: dai ni pru shagu Dawi gaw, Shawlu a ali ama ni hta grau nna hpaji ai hku galaw law di wu ai majaw, shi a amyng grai kajai gumhkawng wa lu ai.

1 Samuela 19

Dawi Hpe Sat Na Matu Shawlu Shakut Ai Lam

¹Shaloi Shawlu gaw, shi a kasha Yonahtan hte shi a ali ama ni mahkra hpe, Dawi hpe sat kau na lam, tsun da mu ai. Shawlu a kasha Yonahtan chyawm gaw, Dawi hpe nachying tsawra wu ai.

²Dai majaw Yonahtan Dawi hpe, “Nye wa gaw, nang hpe sat na maw nga ai: dai rai nna hpawt de du hkra na hkum hpe sadi let, shim ai shara e makoi nga u:

³ngai pru nna, nang nga ai pa e nye wa makau e ngai tsap nna, na a lam wa hte tsun na we ai; shaloi ngai chye machye nang hpe tsun dan na ring ngai,” ngu wu ai.

⁴Shaloi Yonahtan gaw, kawa Shawlu kaw Dawi hpe de maga nna tsun wu ai gaw, “Hkawhkam wa gaw shi a mayam Dawi hpe n shut u ga: shi nang hpe hpa n shut ai; shi galaw ai chyeju mung nang hta grai kaba sai:

⁵shi a asak pyi n lahpawt hkra, Hpilisti wa hpe sat kau nna Yehowa Israela amyung ting a matu hkye hkrang la ai lam kaba Hpaw ya ma ni ai: nang mu nna kabu nit dai: dai rai yang, mara kata ai, Dawi hpe sat nna, mara n rawng ai sai hpa majaw hkaw kau na rai ta?” ngu nna kawa Shawlu hpe tsun wu ai.



⁶Shawlu mung Yonahtan ga madat wu ai rai nna, “Yehowa nga nga ai hte maren, shi si lu na n rai,” ngu nna dagam wu ai.

⁷Shaloi Yonahtan gaw Dawi hpe shaga nna, dai lam mahkra shi hpe tsun dan wu ai; Yonahtan mung Dawi hpe Shawlu hpang de bai jashawn nna, shi shawng na zawn bai nga nga wu ai.

⁸Shaloi majan bai byin ai rai nna, Dawi gaw Hpilisti masha ni hpe pru gasat wu ai hte, shanhte hpe grai di kahtam wu ai majaw, shanhte gaw shi a man na htaw mat wa ma ai.

⁹Ya Shawlu ri tu lang nna, shi a hkaw e dung nga yang, Yehowa kaw na n hkru ai nat langai mi shi a ntsa e du nna, Dawi tingse dum shapyaw nga ai.

¹⁰Shing rai nga yang, shi a ri tu hte Dawi hpe shakum hta shatai nna jinghkyen chyam yu wu ai: Dawi chyawm gaw Shawlu kaw na yen kau lu ai rai nna, ri tu dai gaw shakum hta jung nga ai: Dawi mung hprawng nna dai shana e lawt lu ai.

¹¹Bai Shawlu gaw, shi hpe gyam nga nna jahpawt e sat kau na nga, Dawi a nta de masha shangun dat wu ai: rai timung, Dawi a madu jan Mihkala mahtang, “Nang dai na, na a asak n hkye yang, hpawt de si na rin dai,” ngu nna shi hpe tsun dan wu ai.

¹²Shing rai Mihkala Dawi hpe, hkuwawt hku yawn jahkrat dat wu ai rai nna, shi hprawng lawt mat wa ai.

¹³Mihkala chyawm gaw, dai terahpim sumla la nna, yup ku hta kaleng tawn nhtawm, bainam mun hte da ai nba grang hpe nhtung de grang kau nna hpajawng jahpun tawn wu ai.

¹⁴Dawi hpe rim la na matu, Shawlu dat dat ai shangun ma ni du jang, madu jan gaw, “Dawi machyi nga ai,” ngu mu ai.

¹⁵Shawlu gaw, “Shi hpe ngai sat kau we ga, yup ku hte hpawn hpai wa marit,” ngu nna Dawi hpe sa yu na, masha shangun dat wu ai.



¹⁶Shangun ma ni shang yu yang, yu u, nhtung de bainam mun hte da ai nba grang, grang tawn nna, ku e terahpim sumla taw nga la ai sha, mu mu ai.

¹⁷Shaloi Shawlu gaw, “Ngai hpe masu nna, nye hpyen wa hpe hpa majaw dat kau n ta? Ya hprawng lawt mat sai,” ngu nna Mihkala hpe daru wu ai. Mihkala mung, “Shi mahtang, ‘Ngai e dat dat e; dai n rai, nang hpe sat kau na nngai,’ nga nna ngai e tsun ai,” ngu nna Shawlu hpe htan wu ai.

¹⁸Shing rai Dawi hprawng lawt nna, Rama e nga ai Samuela kaw du jang, Shawlu shi hpe galaw ai lam yawng mayawng tsun dan wu ai. Samuela hte shan lahkawng Nayut shara e sa nga nga ma ai.

¹⁹Ya, Dawi Rama ginwang Nayut shara e nga nga ai lam, Shawlu na wu ai.

²⁰Shaloi Dawi hpe rim la na matu, Shawlu masha shangun dat wu ai: dai ni gaw, myihto hprung masha ni, myihto htoi nga nna, Samuela woi awn nga ai hpe, mu ma yang, Karai Kasang a Wenyi Shawlu a shangun ma ni a ntsa e du nna, shanhte mung myihto htoi ma ai.

²¹Dai lam Shawlu na jang shangun ma kaga bai shangun dat wu ai, dai ni mung myihto htoi lawm mat ma ai. Masum lang ngu na hta bai shangun yang mung, dai zawn htoi mat ma ai.

²²Shaloi shi hkum nan rawt nna, Rama de sa wa yang, Sehku shara na hka htung kaba du jang, “Samuela yan Dawi kanang nga ma ta?” ngu nna san wu ai. Shaloi, marai langai mi, “Rama ginwang na Nayut shara e nga nga ma ai,” ngu nna tsun dan wu ai.

²³Dai rai nna, shi gaw Rama ginwang na Nayut shara de sa wa ai rai nna, Karai Kasang a Wenyi shi a ntsa e mung du ai majaw, Rama ginwang na Nayut shara du hkra myihto htoi let sa wa ai.

²⁴Shi gaw shi a hpun palawng raw kau nna, Samuela man e myihto htoi let, dai shani tup, dai shana tup, hpun palawng n kap ai taw nga ai. Dai re ai majaw, “Shawlu mung myihto ni hta lawm a ni?” Nga nna masha ni tsun shalai ma ai.



1 Samuela 20

Dawi Hte Yonahtan

¹Shaloi Dawi Rama ginwang Nayut shara na hprawng nna, Yonahtan kaw wa nhtawm, “Ngai hpa galaw shut wa sata? ngai hta hpa mara rawng a ta? na nwa nye a asak gyam ai gaw, shi hpe hpa shut we ta?” ngu nna san wu ai.

²Yonahtan chyawm gaw, “Dai gaw n rai u ga; nang si lu na n rai: yu u, wa gaw ngai hpe n tsun ai amu kaji kaba hpa mung n galaw yu ai; dai lam teng yang gaw, ngai n chye hkra, hpa majaw ip da na a ta? dai gaw teng ai n rai,” ngu wu ai.

³Dawi gaw, “Ngai na a jinghku rai nga ai, na nwa chye da wu ai majaw, Yonahtan yawn na hpe tsang ai, ndai amu hkum chye shangun mu, nga nna shi tsun da nu ai. Gaja wa, Yehowa ahkrung nga ai hte, nang mung hkrung nga ndai hte maren, ngai hte si hkrung si htan a lapran gaw, kalang htawt sha rai sali ai,” ngu nna dagam ai hte tsun wu ai.

⁴Bai Yonahtan gaw, “Na a myit ra ai hku hpa mung ngai galaw na nngai,” ngu nna Dawi hpe tsun wu ai.

⁵Bai Dawi Yonahtan hpe, “Hpawt ni shata praw nhtoi rai nga ai rai nna, hkawhkam wa hte shat sha na matu shat ku e n dung n mai rai nngai: rai timung, masum ya shana du hkra nam e naw makoi nga n ga.

⁶Na nwa ngai n lawm ai dum jang, ‘Dawi nta dap ni nlang a matu, shaning shagu na hkungga nawng nhtoi du ai majaw, shi a mare Betlehem de gat wa na nga, akroi anoi hpyi ai,’ ngu nna tsun u.

⁷Shaloi na nwa, ‘Mai sa,’ nga yang gaw, na mayam pyaw lu na ni ai; dai n rai, pawt bu wa taw gaw, shi n hkru ai hku maw nga ai, ngu nna myit dum u.

⁸Dai rai nna, na a mayam wa hpe matsan dum la e; Yehowa a shaka ga hta, na a mayam wa nang hte shaka nga nngai: rai timung, ngai hta ra rawng ai rai yang gaw, na lata hte nan sat kau ni; hpa majaw na nwa hpang de ngai e woi wa na rai ta?” ngu nna tsun wu ai.



- ⁹Yonahtan mung, “Dai zawn gaw n rai u ga; nye wa nang hpe sat na maw ai, ngai teng teng chye yang, nang hpe n tsun ai nga na kun,” ngu wu ai.
- ¹⁰Bai Dawi gaw, “Na nwa nang hpe aja awa nga htan yang, ngai hpe kadai shana na rai ta?” ngu nna Yonahtan hpe san wu yang,
- ¹¹Yonahtan gaw, “Sa, an gaw pa ga de naw sa ga,” ngu nna Dawi hpe tsun let, shan lahkawng pa ga de sa wa ma ai.
- ¹²Bai Yonahtan gaw Dawi hpe, “Israela Karai Kasang Yehowa sakse wa rai nga u ga: hpawt ni, hpawt din, ndai ten e, nye wa myit ngai shaw yu yang, Dawi hta shi a myit kaja rawng ai rai yang, ngai nang hpe shana na n rai ni?
- ¹³Dai n rai, nye wa nang hpe n hkru ai hku maw ai lam, ngai nang hpe n shana, ngwipyaw ai hte nang hkawm wa lu hkra, nang hpe n dat dat de yang gaw, Yehowa Yonahtan hpe dai hta grau nna dawp u ga: Yehowa nye wa hta nga nga yu sai hte maren, nang hta mung nga nga u ga law.
- ¹⁴Ngai naw hkrung nga yang sha, Yehowa myit ra ai hku hte maren, ngai hpe jahkrung da na chyeju lam madun lu na hta n-ga,
- ¹⁵Dawi a hpyen ni nlang hpe ga ntsa na jahkoi kau ai hpang rai timung, nye amyū matu hta prat dingsa chyeju lam madun lu na ndai,” ngu wu ai.
- ¹⁶Shing rai Yonahtan gaw Dawi nta dap hte ga shaka da let, “Ga shaka ndai hpe run kau wa nit yang gaw, Dawi hpe hpyen ai ni a lata hte Yehowa matai htang u ga law,” nga nna,
- ¹⁷Dawi hpe shi hkum tsawra ai zawn, tsawra wu ai majaw, tsawra myit kaba la ai hte, shing nga bai kahtap shaka ka di wu ai.
- ¹⁸Bai Yonahtan gaw, “Hpawt de shata praw shani rai nga ai: nang dung ai shara man na ra ai majaw, nang n nga ai chye na ra ai.
- ¹⁹Nang masum ya naw makoi nga nna she, alawan yu wa nhtawm, shawng de amu rawng yang, nang sa makoi nga ai shara de du jang, Ezela lunghkrung makau e la nga u.



²⁰Ngai mung ndan gap masu nna, lunghkrung dai makau de pala masum gap dat na ring ngai.

²¹'Yu u, pala dai sa tam su,' ngu nna ma shangun dat na nngai. Shaloi, 'Pala dai, na makau e rai nga ai, hta la nu,' ngu nna hkrang hkrang tsun yang gaw, wa rit; Yehowa hkrung nga ai hte maren, nang hta hpa ruyak n nga sai; pyaw nit dai.

²²Shing n rai, 'Dai pala nang hpe lai kau nit dai,' ngu nna ma hpe tsun we yang gaw, hkawm wa nu; Yehowa nang hpe dat dat nit dai.

²³Ya an tsun ai lam hta, nang hte nye a lapran e, Yehowa tutnawng e anga nga nu ga," ngu wu ai.

²⁴Shing rai Dawi gaw pa hkan e makoi nga ai: ya praw shani rai jang, hkawhkam wa shat sha na dung nga ai.

²⁵Shawoi na hte maren hkawhkam wa shakum makau e dung yang, Yonahtan rawt nna, Abna mahtang Shawlu a makau e dung nga ai: Dawi a dung shara chyawm gaw man nga ai.

²⁶Rai timung Shawlu gaw, "Lama ma ra nu ai; shi n san n seng sai; gaja wa n san n seng nu ai," nga nna myit la nhtawm, dai shani e atsin sha nga nga ai.

²⁷Hpang shani ngu na praw ni ni e, Dawi a dung shara naw man nga ai majaw, Shawlu gaw, "Dai Yese a kasha mani mung, shat n sa sha, dai ni mung n sa, hpa majaw rai ta?" ngu nna kasha Yonahtan hpe san wu ai.

²⁸Yonahtan gaw, "Dawi Betlehem de naw wa na nga, akroi anoi ahkang hpyi wu ai.

²⁹Ngai wa na ahkang jaw dat rit; nye nta dap ni, mare hta hkungga jaw poi de ma ai; nye hpu mung htet dat ai; nang kaw myi man pa nngai rai yang gaw, ngai wa nna hpu ni hpe hkrum lu na ahkang jaw e, nga nna akroi anoi hpyi ai: dai majaw hkawhkam wa a sha ku de shi n du ai rai nga ai," ngu nna Shawlu hpe htan wu ai.



³⁰Shaloi Shawlu gaw Yonahtan hpe pawt bu nna, “Myit magaw ai, gumlau num a kasha e, nang hkum nan hte na nnu kaya hkrum hkra, Yese a kasha hpe nang maga nga ai gaw, ngai n chye ai, sawn nawn wu ni?”

³¹Yese a kasha hkrung nga dingsa, nang hte na a mungdan grin lu na n rai. Ya alawan shangun nna shaga la su; shi teng teng si lu na re ai,” ngu wu ai.

³²Bai Yonahtan gaw, “Shi hpa majaw si na rai ta? shi hpa shut a ta?” ngu nna kawa hpe htan wu yang;

³³Shawlu gaw kasha Yonahtan hpe ri tu hte jinghkyen wu ai: dai re ai majaw, shi a kawa Dawi hpe sat na maw ai Yonahtan chye wu ai.

³⁴Dai rai nna Yonahtan pawt bu ai hte sha ku na rawt mat nna, dai praw ni ni shani e shat n sha ai nga nga ai; kaning rai nme law, shi a kawa shi hpe kaya jahkrum wu ai majaw, Dawi a matu shi myit yawn nga ai.

³⁵H pang jahpawt Dawi hte ndat ai ten e, Yonahtan gaw ma kaji langai mi woi nna, pa de sa wa ai.

³⁶Ma dai hpe mung, “Gat su, ngai gap dat ai pala hkan tam su,” ngu nna dat dat nhtawm, ma dai gat sa wa jang, shi hpe lai hkra, pala langai mi gap dat wu ai.

³⁷Yonahtan gap dat ai pala hkrat ai shara de du mawt jang, Yonahtan gaw, “Pala nang hpe lai kau nit dai, n rai ni?”

³⁸Gat su, lawan u, hkum hkring et,” ngu nna dai ma hpe hkan jahtau wu ai. Yonahtan a ma mung, pala ni hta lang nna madu hpang de bai wa ai.

³⁹Rai timung, ma dai gaw hpa galaw ai lam n chye wu ai: Yonahtan yan Dawi chyu sha chye hkat ma ai.

⁴⁰Bai Yonahtan gaw shi a ndan pala ni hpe shi ma a lata de ap nna, “Mare de la wa su,” ngu nna dat dat wu ai.

⁴¹Ma dai wa mat ai hpang, Dawi gaw dingda maga de na pru nna, ga e gum dagup let, masum lang du hkra dagup nna, shada pup let, hkrap let, Dawi mahtang grau nna hkrap lai wu ai.



⁴²Shaloi Yonahtan Dawi hpe, “Yehowa nang hte nye a lapran e mung, nye a amyuu matu ni hte na a amyuu matu ni a lapran e mung, tutnawng prat dingsa anga nga u ga, ngu nna Yehowa a amyuu ningsang hta an lahkawng dagam shaka ai majaw, dai hta tau nna ngwipyaw ai hte hkawm wa sit,” ngu nna dat dat wu ai. Shing rai Dawi rawt sa wa nna, Yonahtan mung mare de shang wa ai.

1 Samuela 21

Dawi Noba Mare De Du Ai Lam

¹Shaloi Dawi gaw Noba mare, hkinjawng Ahimelek kaw du ai: Ahimelek mung hkrit gari let Dawi hpe hkap tau nna, “Manang langai mi muk n lawm ai, nang hkrai sha sa du ai gaw hpa majaw rai ta?” ngu nna san wu yang,

²Dawi gaw, “Hkawkham wa amu lama mi ngai e ap dat nna, Ngai hkang dat ai amu kadai hpe mung hkum chye shangun, nga ai majaw, nye ma ni hpe ‘wonang le nang la nga mi,’ ngu nna shawng de dat dat magang mase ai.

³Dai majaw shahpa lama ma n lu n ni? Muk tawng manga dang rai tim, shing n rai, hpa rai tim, naw jaw dat e,” ngu nna hkinjawng Ahimelek hpe tsun wu ai.

⁴Hkinjawng wa mung, “Ngai kaw hkrup mara sha mai ai muk n nga ai; na a ma ni num hte n kasawt ai rai yang gaw, chyoi pra ai muk gaw, nga nga ai,” ngu nna Dawi hpe htan wu ai.

⁵Dawi mung hkinjawng wa hpe, “Gaja wa teng teng, ndai lai wa ai masum ya ting, num hte anhte tsan saga ai: ngai galaw hkawm ai amu mungkan hte sha seng ai rai timung, ngai pru wa jang pyi, nye ma ni a arai san seng malu ai: dai rai yang, dai ni grau nna san seng na n rai ni?” Ngu nna htan wu ai.

⁶Hkinjawng wa mung, muk chyalum galai ang nna, Yehowa man na dawm kau ai, madun dan ai muk hta kaga, hpa mung n nga ai majaw, dai chyoi pra ai muk shi hpe jaw dat wu ai.

⁷Dai shani e, Yehowa a man e hkring nga ai, Shawlu a shangun ma ni hta na yamnga rem agyi, Edom masha Doeg ngu ai wa langai mi nga nga ai.



⁸Bai Dawi gaw Ahimelek hpe, “Nang kaw ri nhtu n nga a ni? Hkawhkam wa a amu nau tin nna, ri nhtu hpa pyi n la lang lu nngai,” ngu wu yang,

⁹Hkinjawng wa gaw, “Ela hkaraw e nang sat kau ai Hpilisti masha Goliat a nhtu gaw, sumpan hte kayawp nna hpa hkai palawng a shinggan e nga nga ai: ra yang gaw lu lang u: nhtu kaga gaw n nga ai,” ngu wu ai. Dawi gaw, “Dai hte bung ai gaw n nga sai; la ya mi,” ngu wu ai.

Dawi Gat Mare De Du Ai Lam

¹⁰Shaloi Dawi rawt nna, Shawlu hpe hkrit ai majaw, dai shani e Gat a hkawhkam Ahkisha h pang de hprawng sa wa ai.

¹¹Shaloi Ahkisha a shangun ma ni gaw, “Ndai Dawi she, Israela hkawhkam rai nga ai, n rai ni? Shawlu sat ai gaw hkying, Dawi sat ai gaw, mun ging, nga nna ka let mahkawn ai gaw, ndai wa hpe n rai ni?” Ngu nna tsun dan mu ai.

¹²Dawi mung ga dai chye na wu ai rai nna, Gat hkawhkam Ahkisha hpe grai hkrit wu ai majaw,

¹³mana masu nna, shanhte a man e mana shachyoi dan let, chyinghka hta mahkret ai hte, shi a n-gup mun hta mayen shalwi tawn wu ai.

¹⁴Dai rai nna Ahkisha gaw shangun ma ni hpe, “Yu mu, dai wa gaw mana she rai nga ai: nye a man e mana shachyoi dan u ga, dai wa hpe nye a nta de woi jashawn myit ni?” ngu nna daru mu ai.

¹⁵“Ngai gaw mana n mu yu ai sawn nawn nna, nye a man e mana shachyoi dan u ga, dai wa hpe nye a nta de woi jashawn myit ni?” ngu nna daru mu ai.

1 Samuela 22

Dawi Adulam Hte Mizpa Mare De Du Ai Lam

¹Dai rai nna Dawi gaw dai kaw na hprawng nhtawm, Adulam lungpu hku de du pru wa ai: shi a kahpu ni hte nta masha ni nlang mung dai na jang, shi kaw sa wa ma ai.



²Amu hkrum ai ni, ahka kap ai ni hte myit karen ai ni nlang hte shi kaw sa zup nna, shi shanhte a agyi tai nga ai; shing ai marai mali tsa daram shi kaw hkan nang ma ai.

³Dai kaw nna Dawi gaw Moba mung Mizpa mare de sa wa nhtawm, Moba hkawhkam hpe, “Karai Kasang ngai hta hpa hku shabyin ai garai n chye lu ai laman e, ngai nu ngai wa ni, nang kaw sa shingbyi nga na ahkang jaw e,” ngu nna hpyi wu ai.

⁴Shing rai shanhte hpe Moba hkawhkam kaw ap da mu ai rai nna, Dawi lungpu hpyen dap hkan e nga hkawm ai nhtoi hte ting, kanu kawa ni gaw Moba hkawhkam kaw sa nga nga ma ai.

⁵Shaloi myihto Gad gaw, “Lungpu hpyen dap hkan e hkum nga et; pru nna Yuda mung de wa u,” ngu nna Dawi hpe tsun wu ai. Dai majaw Dawi wa nna, Heret nam mali e du nga ai.

⁶Ya Dawi hte shi hte rau nga ai masha ni a lam brawng pru wa ai gaw Shawlu na wu ai: Shawlu chyawm gaw, Gibe a mare na kawng a wamyi hpun npu e, ari tu lang let dung nna, shi a ali ama ni nlang, shi a grup yin e tsap nga ma ai.

⁷Shaloi Shawlu gaw, “Ben-yamin amyu masha ni e, madat mara mu, nanhte yawng ngai hpe gumlau nna, ngai sha wa Yese a kasha hte ga shaka da hkat ai lam ngai e n shana, nye matu kadai n yawn; nye sha wa nan nye a mayam hpe gumlau shangun ai lam, ngai e kadai mung n shadum ai gaw,

⁸Yese a kasha gaw nanhte hpe yi hkauna tsabyi sun yit ra madun lu ai ngu nna rai myit ni? Nanhte hpe hkying up latsa up bu aya jaw lu na myit ni?” ngu nna grup yin tsap nga ai shi a ali ama ni hpe daru wu ai.

⁹Shaloi, Shawlu a ali ama ni a agyi, Edom masha Doeg gaw, “Yese a kasha gaw, Noba mare de, Ahitub a kasha Ahimelek kaw du ai ngai mu nngai.

¹⁰Ahimelek mung, Yese a kasha matu Yehowa kaw san ya nna, sha jarit mung, Hpilisti masha Goliat a nhtu mung la ya dat nu ai,” ngu nna tsun dan wu ai.



11Dai rai nna hkawhkam wa gaw, Ahitub a kasha hkinjawng Ahimelek hte, shi a nta masha Noba hkinjawng ni mahkra hpe shaga wu ai rai nna, shanhte mung hkawhkam wa man de du sa ma ai.

12Ya Shawlu gaw, “Ahitub a kasha madat u,” ngu wu yang, Ahimelek mung, “Madat nga nngai, madu e,” ngu nna htan wu ai.

13Shaloi Shawlu gaw, “Yese a kasha hte nan hpa rai myit hkrum nna ngai hpe gumlau myit ta? Dai ni ndai zawn, ngai hpe gumlau shangun na ngu nna muk hte nhtu jaw dat ai hte, Karai Kasang hpe shi a lam san ya nit hka?” Ngu wu ai.

14Ahimelek chyawm gaw, “Na a shangun ma ni yawng hta, Dawi zawn kangka ai, kadai nga a ta? Na a nhkri mung rai nga ai; na a mung bawng manang, na a hkaw hta arawng grau kaba ai wa shi rai nga ai.

15Shi a matu Karai Kasang kaw, dai ni sha san ya ai rai kun? Dai gaw ngai hte tsan u ga; nang hkawhkam wa rai timung, ngai na a mayam hte, na a mayam a hpunau ni kadai hpe mung, mara hkum shagun et; ngai na a mayam ndai lam kaji kaba hpa mung n chye nngai,” ngu nna hkawhkam wa hpe htan wu ai.

16Hkawhkam wa chyawm gaw, “Ahimelek e, nang hkum nan hte, na nhpu nnau ni yawng teng teng si lu na ri myit dai,”

17nga nna tsun ngut jang, “Yehowa a hkinjawng ni mung Dawi hpanng maga nga nna, shi hprawng ai lam chye ninglen ngai e n tsun shana ma ai majaw, shanhte hpe mahtang sat mu,” ngu nna shi kaw hkan nang ai sin langa ni hpe tsun mu ai. Rai timung, hkawhkam a ma ni gaw Yehowa hkinjawng ni hpe n sat hkraw ma ai.

18Bai hkawhkam wa gaw, “Nang mahtang hkinjawng ni hpe sat u,” ngu nna Doeg hpe tsun dat wu ai. Dai majaw Edom masha Doeg rawt nna, sumpun hpa hkai lawng hpun ai hkinjawng matsat shi manga hte hpe, dai shani jan hta sha sat kau mu ai.



¹⁹Hkinjawng ni hte seng ai Noba mare hpe mung, shi nhtu hte hpya kau nna, numsha lasha, ma kaji chyu chyu ai chyangai du teng, sagu dumsu, lawze ni hte hpawn sat kau mu ai.

²⁰Rai timung Ahituba a kasha Ahimelek a kasha ni hta na Abiahta ngu ai wa langai mi lawt lu nna, Dawi hpang de hprawng sa wa ai.

²¹Shawlu gaw Yehowa a hkinjawng ni hpe sat kau ai lam, Abiahta Dawi hpe tsun dan wu ai.

²²Shaloi Dawi gaw, “Edom masha Doeg dai lam Shawlu hpe tsun dan na nu ai, ngu nna shi hpe mu ai shani kaw nna ngai dum se ai; na a amy masha ni nlang hte hpe, ngai e sat kau shangun ai tai wa sahka gaw;

²³ngai hte rau nga ga; hkum tsang et; ngai e sat gyam ai wa gaw, nang hpe mung gyam ai rai nga ai: ngai hte rau rai yang nang lawt lu na rin dai,” ngu nna Abiahta hpe hkap tsun wu ai.

1 Samuela 23

Kila Mare Hpe Dawi Hkye La Ai Lam

¹Ya masha nkau mi gaw Dawi hpe, “Yu u, Hpilisti masha ni Kila mare sa hpya nna, mam chyarang ni kashun la kau manu ai,” ngu nna tsun dan mu ai.

²Dai re ai majaw Dawi gaw, “Ngai wora Hpilisti masha ni hpe sa gasat na rai ni?” Ngu nna Yehowa hpe san wu ai. Yehowa mung, “Sa su, Hpilisti masha ni hpe sa gasat kau nna Kila mare hpe hkye la su,” ngu nna Dawi hpe htan ya wu ai.

³Dawi a masha ni chyawm gaw, “Yu u, anhte Yuda mung e pyi hkrit ra nga yang, Kila mare de yu wa nna, Hpilisti hpyen laba ni hte gasat daw na gaw, grau hkrit shara rai nga ai, n rai ni?” ngu nna shi e tsun mu ai.

⁴Dai rai nna, Dawi gaw Yehowa hpe bai san wu ai. Yehowa chyawm gaw, “Rawt u, Kila mare de yu wa su; Hpilisti masha ni hpe na a lata hta ngai ap ya na ring ngai,” nga ai.



⁵Dai hte maren Dawi hte shi a masha ni Kila mare de yu wa nna, Hpilisti masha ni hpe gasat kau nhtawm, shanhte a yamnga ni hpe la kau ya ai hte, lata laba hte sat kau mu ai. Shing rai Dawi gaw, Kila mare na masha ni hpe hkye la wu ai.

⁶Ya Ahimelek a kasha Abiahta gaw Dawi hpanng de Kila mare de hprawng yang, shi a lata hta hpa hkai palawng mung lang sa wa ai.

⁷Ya Dawi Kila mare de du ai lam, Shawlu hpe shana ya mu ai. Dai rai nna Shawlu gaw, Chyinghka hte htingrang chyip ai mare de shang nu ai majaw, rawng tawn ai hku rai sai rai nna, “Karai Kasang gaw shi hpe nye a lata de ap ya ni ai,” nga ai.

⁸Shing rai Shawlu gaw, Kila mare de hpyen rawt nna, Dawi hte shi a masha ni hpe wang tawn na nga, masha nlang hte hpe shaga wu ai.

⁹Shawlu myit magaw ai hku maw nga ai gaw, Dawi chye wu ai rai nna, hkinjawng Abiahta hpe, “Hpahkai lawng la wa rit,” ngu wu ai.

¹⁰Shing rai Dawi gaw, “Israela Karai Kasang Yehowa e; Shawlu Kila mare de sa nna, nye a majaw dai mare hpe hpya kau na maw ai lam, na a mayam teng teng na se ai.

¹¹Kila masha ni ngai hpe shi a lata de ap kau na ma ni? Na mayam na lu ai hte maren, Shawlu yu sa na rai ni? Israela Karai Kasang, Yehowa e, na a mayam hpe tsun dan e, ngai hpyi nga nngai,” ngu wu ai. Yehowa mung, “Shi yu sa na ra ai,” nga ai.

¹²Bai Dawi gaw, “Kila masha ni, ngai hte nye a ma ni hpe, Shawlu a lata de ap kau na ma ni?” ngu wu yang, Yehowa gaw, “Ap kau na marin dai,” nga ai.

¹³Shaloi Dawi, kru tsa daram re ai shi a masha ni hte rawt nna, Kila mare na pru nhtawm, hprawng lu ai made hkawm mat wa ma ai. Dawi Kila mare na hprawng pru mat wa ai lam, Shawlu na jang, shi hkum nan n hkan nang ai, nga mat ai.



¹⁴Dawi chyawm gaw, Zihpa bum ga na hkaraw nhkap hkan e nga nga ai rai nna, Shawlu shani shagu tam nga timung, Karai Kasang gaw Dawi hpe shi a lata de n ap kau wu ai.

¹⁵Shi hpe sat na nga, Shawlu pru sa wa ai gaw, Dawi chye wu ai; dai rai nna Dawi gaw, Zihpa nam mali na maling kata e nga nga ai.

¹⁶Shaloi Shawlu a kasha Yonahtan rawt nna, Dawi nga ai maling de sa wa nhtawm, Karai Kasang hta shamyet shanat ngang na lam, shadaw shalan let,

¹⁷“Hkum hkrit et; nye wa Shawlu a lata nang kaw du lu na n rai; nang Israela hkawhkam tai lu na rin dai; ngai mung na a lawu na agyi rai na ring ngai: dai hku rai wa na gaw, nye wa Shawlu chye da wu ai,” ngu wu ai.

¹⁸Shaloi shan lahkawng gaw, Yehowa man e ga shaka tawn da ma ai: shing rai Dawi gaw dai maling e nga nga nna, Yonahtan mung nta de bai wa ai.

¹⁹Dai shaloi e, Zihpa masha ni gaw Gibe a mare de Shawlu kaw lung wa nna, “Dawi gaw, anhte a ga, Yashimun shara dingda, Hahkila kawng na hkamwam nhkap maling mala hkan e makoi nga ai n rai ni?

²⁰Dai re ai majaw, hkawhkam wa e, nang hkan shachyut mayu ndai hte maren, yu sa rit; shi hpe, na a lata hta ap ya na lam gaw, anhte a amu rai u ga,” ngu nna sa tsun mu ai.

²¹Shawlu gaw, “Nanhte ngai hpe matsan dum manit dai majaw, Yehowa nanhte hpe shaman ya myit ga.

²²Ya wa nna, naw sagawn yu mu; shi makoi ai shara kanang re ai, shi e kadai mu ai, atsawm sha naw gawn la mu; shi hpaji grai rawng ai ngai chye nngai.

²³Dai re ai majaw, shi makoi nga ai shara ni yawng hpe achyoi sha tam yu ngut jang she, ngai hpang de bai sa marit; shaloi ngai gaja wa nanhte hte rau pru sa na nngai; shi dai ga hkan e nga taw gaw, Yuda amyu hkying mun a kata na, ngai shi hpe tam shaw la na nngai,” ngu dat mu ai.



²⁴Shaloi shanhte rawt nna, Zihpa de, Shawlu a shawng e sa wa ma ai; Dawi hte shi a masha ni chyawm gaw, Maon nam ga, Yeshimun shara dingda maga na pa hkan e nga nga ma ai.

²⁵Shing rai Shawlu hte shi a masha ni, shi hpe tam na pru sa ma ai. Dai lam Dawi hpe shana ya mu ai majaw, dai lungkhrung de shi yu wa nna, Maon nam mali e nga nga ai. Shawlu dai bai na jang, Maon nam mali de Dawi hpe hkan tam sa wa ai.

²⁶Shaloi kawng maga mi de Shawlu sa wa nna, maga mi de Dawi hte shi a masha ni sa wa ma ai. Shing rai Shawlu hpe hkrit ai majaw, lawt lu hkra nga Dawi hprawng shaja nga ai; kaning rai nme law, Shawlu hte shi a masha ni, Dawi hte shi a masha ni hpe wang grup wa nna, ganoi noi rim la lu mu ai.

²⁷Dai shaloi kasa du nna, “Alawan wa rit; Hpilisti masha ni anhte ga de gasat shang wa mara ai,” ngu nna Shawlu hpe sa tsun mu ai.

²⁸Dai majaw Shawlu Dawi hpe shachyut ai kaw na nhtang nna, Hpilisti masha ni hpang de sa wa ai: dai rai nna, shara dai hpe, Sela-Hamalekot ngu nna shamyng mu ai.

²⁹Dawi mung dai kaw nna lung wa nna Engedi ginwang hkan na shim ai shara ni hta nga nga ai.

1 Samuela 24

Shawlu A Asak Hpe Dawi Shalawt Dat Ai Lam

¹Ya Shawlu Hpilisti masha ni hpe shachyut kau ai kaw na bai wa jang, “Dawi Engedi shara e nga nga ai,” ngu nna tsun dan mu ai.

²Shaloi Shawlu Israela amyung ting na lata la ai masha hkying masum woi nna, aya lungbra hkan e Dawi hte shi a masha ni hpe hkan tam na nga, sa wa ai.

³Shaloi lam makau na sagu lawng de shi du nna, dai yang e lungpu hku hku nga ai: Shawlu mung, hkum tsan na nga dai de shang wa ai. Dawi hte shi a masha ni mung, dai lungpu a kata htum maga de rawng nga ma ai.



⁴Shaloi Dawi a masha ni gaw, “Yu u, Yehowa nang hpe tsun ai, Na a hpyen wa hpe na a lata hta ngai ap ya na de ai; shi hta nang hpa di mayu yang di lu na rin dai, nga ai nhtoi ya du ra ai,” ngu nna shi hpe tsun mu yang, Dawi rawt nna, Shawlu hpun nga ai palawng nshang daw hpe, atsin sha gadoi dut la ya wu ai.

⁵Shing rai, Shawlu a palawng rep di la kau ai majaw, Dawi myit malai bai lu ai rai nna,

⁶“Yehowa a namman jaw hkam ai nye a Madu gaw, Yehowa a hkan hte namman jaw hkam ai wa rai nga ai majaw, dai nye a Madu hpe shing di na gaw, nye a lata e Yehowa hkum kau ya n ga,” ngu nna shi a masha ni hpe tsun wu ai.

⁷Shing nga nna Dawi gaw, shi a masha ni hpe tsun let, Shawlu hpe lata shadu na hkum kau wu ai. Shawlu mung rawt nna lungpu na pru hkawn wa ai.

⁸Dai hpang Dawi mung rawt nna, dai lungpu na pru nhtawm, “Nye a Madu, Hkawkam wa e,” ngu nna Shawlu a hpang e hkan jahtau wu ai. Shaloi Shawlu kayin mada yu wu yang, Dawi gaw ga e dingnyawm dagup let, nawku nga ai.

⁹Shing rai Dawi gaw, “Yu u, Dawi nang hpe sat na maw nga ai, nga nna masha ni kajai ai ga, hpa rai madat shut n ta?”

¹⁰Dai ni Yehowa, wora lungpu e nang hkum hpe, na a mayam a lata hta ap kau nit dai gaw, nang nan mu nit dai; nang hpe sat kau ga, nga nna manang ni nkau mi shadut ti pyi, ngai na asak hpe lahpawt ya nna, nye a Madu gaw Yehowa a namman jaw hkam ai wa re ai; dai wa hpe sat na, nye a lata n dawn yu we ga, ngu nna ngai myit nga nngai.

¹¹Dai hta n-ga, nye wa e; nye a lata na, ndai na a palawng daw hpe mada yu u; ngai nang hpe n sat ai sha, na palawng daw sha gadoi dut la nngai majaw, nye lata hta yubak mara n nga li ai, tawt lai ai shara n rawng li ai gaw, dum chye nga u; nang ngai hpe sat na nga hkan gyam nga timung, ngai nang hpe hpa n shut nngai.



¹²Nang hte nye a lapran e Yehowa jeyang mi ga; ngai e shut ai mara matai gaw Yehowa htang jaw nit ga: rai timung nye a lata chyawm gaw, nang kaw n du li ga.

¹³Moi na ni a ga malai gaw, ‘N hkru ai ni kaw na n hkru ai sha pru chye ai,’ nga ai ga wa teng timung, nye a lata gaw nang kaw n shadu n ga.

¹⁴Israela Hkawhkam wa mi ting, gade a majaw nawt hkawm wa n ta? Nang kadai hpe hkan shachyut hkawm nga n ta? gwi chyasi, wa hkalai, hkan tam n ni?

¹⁵Dai re ai majaw Yehowa she tara agyi tai ya mi ga; nang hte nye a lapran e shi hparan ya mi ga; shi nan mada yu nna ngai hpe na a lata na hkrang la n ga,” ngu nna Shawlu hpe tsun wu ai.

¹⁶Dawi shing nga Shawlu hpe tsun ngut jang, Shawlu gaw, “Ngai sha Dawi e, dai gaw na a nsen rai ni?” nga nna san let, jahtau hkrap wu ai.

¹⁷Bai shi gaw, “Nang mahtang ngai hta grau ding nga nit dai; ngai nang hpe n hkru ai hku galaw nit dai; ngai nang hpe kaja ai hku htang nit dai.

¹⁸Nang ngai hpe kaja ai lam, kaning rai galaw ai gaw, dai ni nang madun nit dai: kaning rai nme law, Yehowa ngai hpe na a lata hta ap ti pyi, nang ngai e n sat a hka.

¹⁹Masha wa mi tinang hpyen hte katut sayang, apyaw sha adat dat lu a ni? Dai rai nna, dai ni ngai hta nang madun ai chyeju gaw Yehowa htang ya nit ga law.

²⁰Ya, yu u, Nang hkawhkam teng teng tai na ra ai mung, Israela mungdan na a lata hta grin na ra ai, ngu nna mung, ngai chye se ai.

²¹Dai re ai majaw, nye a amyu matu ni hpe nang n shamyit kau ya ai sha, nye wa a lakung lama ni hta na nye a mying hpe n shamat kau ya na lam, Yehowa hta gang nna, ngai hpe dagam ya e,” ngu nna Dawi hpe tsun wu ai.



²²Dawi mung, Shawlu a matu dagam ya wu ai; shing rai Shawlu gaw shi a nta de bai wa mat ai; Dawi hte shi a masha ni chyawm gaw, ngang shim ai shara ni de sa wa ma ai.

1 Samuela 25

Dawi, Nabala Hte Abigela

¹Ya Samuela si mat sai rai nna, Israela masha ni yawng zuphpawng nna, hkrap ngu hkrap ngoi rai bru let, Rama shara na, shi a nta e makoi mayang mu ai. Dawi chyawm gaw rawt nna Paran nam mali de yu sa wa ai.

²Dai shaloi e Maon shara e nga nga nna, Hkarmela mare hta sut rai rem da ai wa langai mi nga ai: dai wa gaw sutgan grai lu ai rai nna, sagu hkying masum, bainam hkying mi rai lu ai; ya shi gaw Hkarmela shara e shi a sagu ni hpe mun rep nga ai.

³Dai wa a mying gaw Nabala, shi madu jan a mying gaw Abigela rai lu ai; dai num gaw hpaji rawng ai rai nna, ahpraw mung tsawm nga ai; madu wa chyawm gaw, myit ja ai hte n hkru ai amu shapraw chye ai wa rai nga ai; shi gaw Hkaleb lakung hta na rai nga ai.

⁴Ya Nabala sagu mun rep nga ai gaw, nam mali e Dawi na wu ai.

⁵Shaloi Dawi shi a ma marai shi hpe shangun dat nna, “Hkarmela mare de sa masu; Nabala h pang de sa nna nye a matu shachyen ya mi:

⁶dai sut su ai wa hpe ning ngu tsun mu: ‘Nang madu ngwipyaw nga u ga; na nta masha ni mung ngwipyaw u ga; nang hte seng maseng mung ngwipyaw u ga, law.

⁷Nang sagu mun rep ga saw ai lam ngai na nngai; na a sagu rem ai ni anhte hte rau nga yang, anhte shanhte hpe hpa mung n sharu ga ai: shanhte Hkarmela bum e nga nga ai hte yang, shanhte a arai hpa mung n mat malu ai.

⁸Na shabrang ma ni hpe san yu u; shanhte tsun na ma ai: dai majaw nye a ma ni nang kaw myi man pa mu ga; anhte mung nhtoi kaja hta du saga ai;



nang jaw ra ai made na a mayam ni hte nsha Dawi hpe jaw dat na, ngai hpyi nngai,' nga ai," ngu nna tsun na lam hkang dat mu ai.

⁹Ya Dawi a ma ni gaw Nabala hpang de du jang, Dawi htet dat ai ga mahkra sa tsun nna, atsin sha nga ma ai.

¹⁰Dai rai nna Nabala gaw Dawi a shangun ma ni hpe, "Dawi gaw kadai rai ta? Yese a kasha gaw kadai rai ta? ya hte yang, madu hpe gumlau ai mayam ni law nga ma hka.

¹¹Ngai nye a sagu mun rep ai ni a matu hpajang tawn ai nye muk, nye ntsin hte ngai sat tawn ai shan hpe la nna, kanang na pru ai pyi n chye ai ni hpe jaw kau na kun?" ngu nna htan mu ai.

¹²Shing rai Dawi a ma ni nhtang wa nna, dai ga mahkra shi hpe sa tsun dan mu ai.

¹³Dawi chyawm gaw, "Nhtu la hpye mu," ngu nna shi ma ni hpe tsun jang, yawng mayawng tinang a nhtu hpye mu ai: Dawi mung shi a nhtu hpye wu ai: shing rai, marai mali tsa daram Dawi kaw hkan ma ai; ni tsa gaw arai sin nga ma ai.

¹⁴Rai timung, shabrang langai mi, Nabala madu jan Abigela kaw wa nna, "Yu u, Dawi, anhte Madu hpe shachyen na nga, nam de nna kasa shangun dat mu ai; shi mahtang shanhte hpe hkap hta kau dat nu ai.

¹⁵Dai masha ni chyawm gaw anhte hte grai hkau chyap nna, anhte hpe hpa mi n sharu mi ai: pa ga hkan e shanhte hte rau naw nga ai nhtoi hte anhte hpa mung n sum ga ai.

¹⁶Anhte sagu rem let, shanhte hte kanawn ai nhtoi hte ting, shani shana anhte hpe magawp maga mi ai.

¹⁷Dai rai nna, kaning mai di na gaw, du jan nang myit yu u: anhte a madu hpe mung, shi a nta masha ni yawng hpe mung, hpya kau na nga bawng ngut masai: madu mahtang hpa n hkaw ai wa re ai majaw, kadai mung shi hte n tsun wam ga ai," ngu wu ai.



¹⁸Shaloi Abigela gaw, muk tawng ni tsa, tsabyi tau lahkawng, sat lajang ngut sai sagu hkum manga, mam npaw uma manga, tsabyi si chyahkraw sumbaw latsa, lakum si dik apye ni tsa alawan la nna, lawze hta htaw nhtawm,

¹⁹shi a ma ni hpe, “Sa wa magang mu; ngai hkan dep na ring ngai,” ngu nna dat dat mu ai. Madu wa Nabala hpe chyawm gaw n tsun da wu ai.

²⁰Ya shi gaw lawze jawn nna sa wa yang, bum na a katsi katsang nga ai shara e Dawi hte shi a masha ni yu hkrat wa ai hte, hkum ma ai.

²¹Shing rai hkum ai shawng e Dawi gaw, “Gaja wa nan, dai wa a rai lama mi muk n mat hkra, nam mali na shi a arai mahkra hpe, ngai kaman lila sin lawm kau se hka; nye a kaja ai matu, n kaja ai htang jaw a hka.

²²Hpawt de nhtoi htoi jang, shi hte seng ai nlang hta na, lasha ma langai mi she ngam da ai nga sayang gaw, dai hta grau nna, Dawi a hpyen ni hpe Karai Kasang di mu ga,” ngu nan shaka kau mu ai.

²³Ya Abigela Dawi hpe mu jang, lawze dinghkung na alawan yu wa nhtawm, Dawi a man e ga de dingnyawm dagup nga ai.

²⁴Shi a lagaw nhpang e hput di let, “Nye a madu e, yubak mara nye a ntsa e rai nga nu ga; na a mayam jan ga hkaw mi tsun lu na ahkang jaw e; na a mayam jan a ga she madat ya rit.

²⁵Nye a madu wa, hpa n hkaw ai wa, Nabala hpe hkum nawn et; shi a mying mung shi a myit hte bung lu ai: shi a mying gaw Nabala, shi a myit mung myit ngawk rai lu ai; nang madu shangun dat ai ma ni hpe, ngai na a mayam jan n mu kau we ai.

²⁶Ya rai timung, nye a madu e, masha asak sat na de n sa n ga hte, tinang myit machyu nna, matai n htang n ga, Yehowa nang hpe hkum da nit dai majaw, Yehowa ahkrung nga nna, nang madu ahkrung nga ai hte maren, na a hpyen ni hte nang hpe jahten maw ai ni gaw, Nabala zawn, rai nga mu ga.

²⁷Ya na a mayam jan la sa ai kumhpa, nang kaw hkan nang ai ma ni hpe, karan jaw shangun ya mi.



²⁸Na a mayam jan a mara hpe sharang kau ya e: nye a madu nang, Yehowa a hpang maga majan gasat ndai majaw, na nta teng teng grin wa na ra ai: na a prat tup, nang hta mara shagun shara mung n rawng na ra ai.

²⁹Nang hpe sat na nga, shachyut masha mi rawt pru timung, nye a madu a asak hpe na a Karai Kasang Yehowa a asak makai hta gyit shangang da na wu ai: nang hpe hpyen ai ni a asak hpe chyawm gaw, lahpaw hta na shinggyin hpe zawn gap shapoi kau na wu ai.

³⁰Shing rai Yehowa na a lam ga ndat kaja tawn da ya ai, nga nga lit dai hte maren, lam shagu nang madu hta shatup ya nna, Israela amyu hpe up ai du aya lu la ai shaloi;

³¹mara kata e masha asak sat kau hkrup ai majaw mung, timung myit machyu nna matai tawp kau ai majaw mung, myit malai lu ai yawn hte tinang hkum dai tinang mara shagun shara rawng nga na lam gaw, nye madu hta n nga lit ga law. Yehowa nang madu hpe ngamu ngamai shangun ai nhtoi e, na a mayam jan hpe mung dum rit law,” ngu nna hpyi wu ai.

³²Dai rai nna Dawi Abigela hpe, “Dai ni ngai hte hkrum u ga nga, nang hpe shangun dat ai Israela Karai Kasang Yehowa gaw, a nga u ga law;

³³nang daw ya ai hpaji lam mung, ngai dai ni masha asak n sa sat hkrup na hte, tinang myit machyu nna, matai n sa tawp na lam sa tsun hkum ai jan, nang hta mung, a nga lit ga law.

³⁴Gaja nan, nang hpe n sa hpya kau na lam hkum shadang ai Israela Karai Kasang Yehowa hkrung nga ai hte maren, nang ning rai alawan n du taw gaw, gaja wa teng teng hpawt de nhtoi htoi jang gaw, Nabala lasha ma langai mi hpe mung, n ngam da na se ai,” ngu nna tsun wu ai.

³⁵Shing rai, Dawi, shi la sa ai kumhpa shi a lata na la nhtawm, “Na nta de ngwi ngwi wa nu; yu u, ngai na a ga madat ni ai; na a myi man tau nna nga nga na ni ai,” ngu dat wu ai.

³⁶Abigela mung, Nabala hpang de bai wa ai: shi chyawm gaw hkawhkam poi zawn, shi a nta e poi kaba de nna, shi chyaru ja ja nang ai majaw, shi grai



pyaw nga ai: madu jan mung, h pang jahpawt nhtoi htoi hkra, hpa mung n tsun dan ai ip da wu ai.

³⁷Ya nhtoi htoi nna Nabala tsabyi nang ai bran yang, madu jan dai lam mahkra shi e tsun dan wu ai; shaloi shi a masin chyat si nna, nlung zawn ja mat lu ai.

³⁸Dai h pang shi ya dang rai jang, Yehowa Nabala hpe sat kau nna shi si mat sai.

³⁹Ya Dawi Nabala si mat ai lam na jang, shi gaw, “Ngai hkrum ai shatan nhkan hpe yu ya nna, Nabala lata na shaw la ai hte, shi a mayam wa hpe yubak mara hta na shalawt la ai Yehowa gaw a nga u ga law; Nabala galaw ai yubak hpe shi a baw hta, Yehowa nhtang dat ya nu ai,” ngu nna shakawn wu ai: shing rai Dawi gaw masha shangun nna, Abigela hpe kahkyin na matu shaga dat wu ai.

⁴⁰Dawi a shangun ma ni mung, Abigela nga ai Hkarmela shara e du nna, “Dawi gaw, du jan nang hpe kahkyin la na nga, anhte hpe shangun dat mani ai,” ngu nna tsun dat mu ai.

⁴¹Shing rai Abigela rawt nna, ga de dingnyawm dagup let, “Yu u, ngai gaw, nye madu a shangun ma ni a lagaw kashin ai mayam rai dam u ga,” nga nna tsun nhtawm,

⁴²alawan rawt nna shi a mayam num marai manga hte lawze jawn let, Dawi shangun dat ai ni kaw hkan wa ma ai rai nna, Dawi a madu jan tai nga ai.

⁴³Dawi gaw, Yezrela mare na Ahinoam hpe mung la wu ai rai nna, shan lahkawng Dawi a madu jan rai ma ai.

⁴⁴Shawlu chyawm gaw, shi a shayi sha, Dawi a madu jan Mihkala hpe, Galim shara na Laisha kasha Palati e ya sha kau nu ai.

1 Samuela 26

Shawlu A Asak Hpe Dawi Bai Shalawt Ya Ai Lam



¹Ya Zihpa masha ni gaw, Gibeon mare de, Shawlu kaw sa nna, “Dawu gaw Yeshimon tawtap na Hahkila kawng e makoi nga ai n rai ni?” ngu nna sa tsun mu ai.

²Shaloi Shawlu rawt nna, san da ai Israela masha hkying masum hte rau, Zihpa nam de Dawu hpe tam na nga yu wa ma ai.

³Ya Shawlu gaw Yeshimon tawtap na Hahkila kawng, lam nmaw makau e, dap jung nga ai. Dawu chyawm gaw, nam mali e nga nga nna, Shawlu shi hpe hkan shachyut ai lam mu chye wu ai.

⁴Dai rai nna Dawu kin-yu shangun dat yu nna, Shawlu teng teng du ai gaw chye wu ai.

⁵Shaloi Dawu rawt nna, Shawlu dap jung ai shara de du sa wa ai: ya Shawlu hte Nera kasha Abna yup ai shara hpe Dawu mu ya wu ai: Shawlu gaw leng dap ka-ang e yup nga nna, shi a grup yin e hpyen masha ni dap jung nga ma ai.

⁶Shaloi Dawu gaw, “Ngai hte rau dap de Shawlu kaw, kadai hkan sa na myit ta?” ngu nna Hiti masha Ahimelek yan Zerua kasha Yoab a kanau Abishai hpe san mu yang, Abishai mahtang, “Ngai hkan nang na nngai,” ngu wu ai.

⁷Shing rai Dawu yan Abishai gaw dai dap de shana e sa wa ma ai: shaloi, yu u, Shawlu gaw, leng dap a ka-ang e yup nga nna, shi a ri gaw baw nhtung e ga hta jung da wu ai: Abna hte shi a masha ni gaw grup yin e yup nga ma ai.

⁸Shaloi Abishai gaw, “Karai Kasang gaw, na a hpyen wa hpe na a lata hta dai ni ap ya ra ai: dai rai nna, aga de hkrang hkra ari hte kalang ta sha ngai shi hpe galun htingrang kau we ga; lahkawng lang pyi, n kahtap na nngai,” ngu nna Dawu hpe hpyi wu ai.

⁹Dawu chyawm gaw, “Shi hpe hkum hkra et; Yehowa a namman jaw hkam ai wa hpe kadai wa mi ra n rawng ai hkra lu na rai ta?” ngu nna Abishai hpe daru wu ai.



¹⁰Bai Dawi gaw, “Yehowa ahkrung nga ai hte maren, Yehowa shi hpe sat kau na wu ai; shing n rai, shi a si ten du na ra ai; shing n rai, majan hta sa sum si na ra ai.

¹¹Yehowa a namman jaw hkam ai wa hpe, ngai lata n du hkra, Yehowa hkum kau n ga law: ya chyawm gaw, shi a baw nhpang na ri hte ntsin namtau hpe, la wa ga,” nga nna tsun let,

¹²Dawi gaw Shawlu a baw nhpang na ri hte ntsin namtau hpe la nna, shan lahkawng wa ma ai: kadai mung n mu n na dat mu ai; kadai sha mung n dum ma ai: kaning rai nme law, Yehowa gaw shanhte hpe yup kaba hte shayup mu ai majaw, shanhte nlang yup a nga ma ai.

¹³Shaloi Dawi hkaraw wora hkran de rap nhtawm, tsawmra gang ai bum pungding e tsap da nna,

¹⁴hpyen masha ni hte Nera kasha Abna hpe, “E, Abna, nang gaja n htan n ni?” ngu nna jahtau wu yang, Abna mung, Hkawhkam wa hpe jahtau ai gaw, “kadai rai nga n ta?” ngu nna htan wu ai.

¹⁵Shaloi Dawi Abna hpe, “Nang share la n rai n ni e? Israela amyui ni hta nang zawn re ai kadai nga a ta e? Dai rai yang, Na madu hkawhkam wa hpe hpa rai n sin n ta e? Na madu hkawhkam wa hpe sat na nga, masha langai mi shang wa sai law.

¹⁶Nang galaw ai lam n sun nit dai: Yehowa a namman jaw hkam ai wa, nanhte a madu hpe n sin myit dai majaw, Yehowa hkrung nga ai hte maren, nanhte gaw si ging myit dai law. Hkawhkam baw nhpang na ri hte ntsin namtau, kanang nga ai gaw ya yu mu,” ngu nna jahtau wu ai.

¹⁷Shawlu chyawm gaw Dawi a nsen re ai chye nna, “Ngai sha Dawi e, dai gaw na a nsen rai ni?” ngu nna san wu yang, Dawi mung, “Rai nga ai, nye a madu hkawhkam wa e,” ngu nna htan wu ai.

¹⁸Bai Dawi gaw, “Nye a madu, na a mayam hpe hpa rai hkan shachyut hkawm nga n ta? Ngai hpa shut de ta? Nye a lata hpa mara nga nga a ta?



¹⁹Nye madu, hkawhkam wa e, ya na a mayam a ga madat mara ya e: Yehowa nan ngai e hpyen na hku nang hpe shadut ndai rai yang gaw, shi hkungga hkap la u ga: shing n rai, shinggyim masha e shadut ai rai yang gaw, Yehowa man e dagam dala hkrum sha mu ga: kaning rai nme nga yang, shanhte ngai hpe, ‘Hprawng u; Hpara shaje tam naw wa nu,’ nga nna Yehowa a Sali ga hta n nga lu hkra, dai ni pyi gawt kau nga myit hka.

²⁰Dai re ai majaw nye a asai gaw, Yehowa a myi man hte tsan ai shara e, ga de n hkrat li ga: kaning rai nme law, masha gaw bum alang hkan e upreng tam shachyut ai zawn, Israela hkawhkam wa mi ting wa hkalai sa tam na nawt hkawm a hka,” ngu wu ai.

²¹Dai rai nna Shawlu gaw, “Ngai shut ni ai; ngai sha Dawi e, bai wa rit; dai ni nang nye a asak hpe lahpawt ya nit dai majaw, ya h pang de n zingri na ni ai: ngai mahtang mana ni ai; ngai grai shut kau se ai,” ngu wu ai.

²²Bai Dawi gaw, “Hkawhkam a ari nang rai nga ai; ma langai mi hpe sa la shangun u.

²³Dai ni Yehowa nang hpe nye a lata hta ap kau nit dai rai timung, shi a namman chya hkam ai wa hpe ngai n hkra nngai; Yehowa gaw kadai hpe rai timung, tinang a dinghpring ai hte kangka ai hta hkan nna, akyu htang jaw na ra ai.

²⁴Dai rai nna, dai ni ngai na asak hpe lahpawt ya ai zawn, Yehowa nye a asak hpe lahpawt nna, ngai hpe ruyak lam shagu hta na shaw la n ga law,” ngu nna tsun wu ai.

²⁵Shaloi Shawlu gaw, “Ngai sha Dawi e, nang a nga nit ga law: rai mung rai lu na nit dai, dang mung dang lu na nit dai,” ngu nna htan wu ai. Shing rai Dawi hkawm mat wa nna, Shawlu mung shi a shara de bai wa ai.

1 Samuela 27

Hpilisti Ni A Lapran Kaw Dawi

¹Dai h pang Dawi gaw, “Lani mi Shawlu a lata hta ngai asum na ring ngai; Hpilisti mung de hprawng yang she mai na sai; dai hta grau ai lam nye a



matu n nga sai; shaloi she, Israela mung ting hta ngai e n mu tam ai, Shawlu chye nna myit jasat kau yang, shi a lata na ngai lawt na ni ai,” ngu nna myit lu wu ai.

²Shaloi Dawi hte shi kaw hkan nang ai masha kru tsa hte gaw rawt nna, Gat hkawhkam Mohka a kasha Ahkisha h pang de rap mat wa ma ai.

³Shing rai Dawi hte shi a masha ni gaw tinang madu jan kasha ni hte rau, Gat hkawhkam, Ahkisha kaw nga nga ma ai: Yezrela mare na Ahinoam ngu ai jan hte, Nabala a gaida Hkarmela shara na Abigela ngu ai Dawi a madu jan yan mung lawm ma ai.

⁴Shing rai Dawi gaw Gat mare de hprawng mat wa ai lam, Shawlu hpe sa tsun mu ai: dai rai nna htawm h pang de shi hpe n tam nu ai.

⁵Ya Dawi Ahkisha hpe, “Ngai na a man e myi man pa ni ai rai yang gaw, ngai nga lu na matu, ndai mungdan na mare kahtawng langai mi hta ngai e nga shara jaw mi: na a mayam gaw hkawhkam mare hta hpa rai nga na rai ta?” ngu nna hpyi wu ai.

⁶Dai rai nna Ahkisha gaw dai shani e, Zikla mare jaw wu ai: dai re ai majaw Zekla mare gaw dai ni du hkra Yuda hkawhkam ni madu ma ai.

⁷Dawi gaw Hpilisti mung e nga nga ai nhtoi gaw, laning mi shata mali tup rai nga ai.

⁸Shaloi Dawi hte shi a masha ni gaw, Geshuri, Gerazi hte Amalek masha ni hpe sa hpya ma ai: kaning rai nme law, dai amyuni gaw, moi nna Shura de sa ai lam dingdung, Egutu mung hte pang nga ai ni rai nga ma ai.

⁹Dawi gaw dai mung hpe hpya kau nna, numsha lasha langai mi hpe mung n chyahkrung da ai sha, shanhte a sagu dumsu, lawze, gawla-uk hte hpun nba magawn la nhtawm, Ahkisha h pang de bai wa ai.

¹⁰Shaloi Ahkisha gaw, “Dai ni nanhte kadai hpe sa gasat myit ta?” ngu nna san wu yang, Dawi gaw, “Yuda mung Dingda, Yeramela mung Dingda, Keni mung Dingda maga hkan e sa gasat ga ai,” ngu nna htan mu ai.



¹¹Bai Dawi gaw, Dawi shing rai galaw ai, nga nna, Gat mare de shi wa tsun na masha n nga hkra, numsha lasha langai mi hpe muk chyahkrung da wu ai n rai: shing rai Dawi gaw, Hpilisti mung e nga ai nhtoi hte ting dai hku sha a galaw nga ai.

¹²Ahkisha mung Dawi hpe kam nna, “Dawi gaw shi a amyuu ni shi hpe nachying n ju mat hkra galaw nu ai: dai rai nna ngai kaw tut tut a yam nga na sai,” nga ai.

1 Samuela 28

Shawlu Hte Endora Mare Kaw Na Nat Shung Ai Num

¹Ya dai hte yang, Hpilisti masha ni gaw, Israela masha ni hpe gasat na nga, tinang a hpyen luksuk ni hpe jahpawng ma ai. Shaloi Ahkisha gaw, Dawi hpe, “Nang hte na masha ni mung, ngai hte rau hpyen luksuk hta lawm lu na, teng teng chye u,” ngu wu yang,

²Dawi mung, “Rai sa, na mayam wa hpa galaw lu na gaw, nang chye lu na rin dai,” ngu nna Ahkisha hpe htan wu ai. Bai Ahkisha gaw, “Dai rai yang, nang hpe tutnawng na nye a asak sin ai bu shatai na de ai,” ngu nna Dawi hpe tsun wu ai.

³Dai shaloi e Samuela n nga ai, si mat sai rai nna, Israela masha ni yawng shi a majaw hkrap ngu hkrap ngoi rai let, shi nga ai Rama mare e makoi mayang manu ai. Shawlu mung, atsu chye shaga ai ni hte gumhpan hpan ai ni hpe, mung ting na seng kau wu ai.

⁴Ya Hpilisti masha ni zuphpawng nna, Shunem shara e dap jung nga ma ai: Shawlu mung Israela masha ni yawng zuphpawng nna, Gilaboa shara e dap jung nga ma ai.

⁵Ya Shawlu gaw Hpilisti hpyen laba ni hpe mu jang shi hkrit nna, shi a masin ja ja gari nga lu ai.

⁶Shawlu gaw Yehowa kaw san wu timung, Yehowa n htan ya wu ai; yup mang hta mung, Urim hta mung, myihtoi hta mung, n htan ya wu ai.



⁷Dai rai nna Shawlu gaw, “Atsu chye shaga ai num langai mi sa tam masu, ngai sa san se ga,” ngu nna shi a shangun ma ni hpe, dat dat mu ai. Shangun ma ni mung, “Endora shara e atsu chye shaga ai num langai mi nga ai,” ngu nna tsun dan mu ai.

⁸Shaloi Shawlu hpun palawng galai nna, lak lai ai hkum hte, manang lahkawng hte rau, dai numsha hpang de shana e sa nna, “Nang kaw jawn ai nat hta hpa nna ngai tsun na wa hpe shapraw ya e,” ngu wu ai.

⁹Dai numsha chyawm gaw, “Yu u, atsu chye shaga ai ni hte nat shung ai ni hpe, mung ting na seng kau ai, Shawlu galaw ai amu hpe nang chye da nhtawm me, ngai e si u ga nga, nye asak hpe hpa majaw mahkam hkam ya n ta?” ngu nna shi hpe htan wu ai.

¹⁰Dai rai nna Shawlu gaw, “Yehowa hkrung nga ai hte maren, dai amu a majaw nang hta hpa ari hkrum lu na n rai,” ngu nna Yehowa hta dagam wu ai.

¹¹Shaloi dai numsha gaw, “Nang hpang de kadai hpe shapraw ya na ra n ta?” ngu nna san wu yang, Shawlu gaw, “Samuela hpe shapraw ya e,” ngu wu ai.

¹²Ya dai numsha gaw Samuela hpe mu jang, aja awa shabam nna, “Nang ngai e hpa rai hkalem n ta? Nang nan Shawlu rai nga ndai,” ngu nna Shawlu hpe tsun wu ai.

¹³Hkawhkam wa gaw, “Hkum hkrit et; nang hpa mu n ta?” ngu nna san wu yang, numsha gaw, “Ga kata de nna Hpara lung wa ai, ngai mu se ai,” ngu nna tsun wu ai.

¹⁴Bai hkawhkam wa gaw, “Hpa zawn san a ta?” ngu nna bai san wu yang, “Dingla langai mi pru ra ai; hpajawng lawai nga ai,” ngu nna tsun dan wu ai. Dai wa gaw Samuela re ai Shawlu dum nna, ga e dingnyawm dagup nga nna, nawku nga ai.

¹⁵Shaloi Samuela gaw, “Ngai hpe shatsang na hpa rai sharawt n ta?” ngu nan Shawlu hpe san wu yang, Shawlu gaw, “Ngai nachying kyin dut mat ni ai; Hpilisti masha ni ngai hpe gasat nga ma ai; Karai Kasang mung ngai hpe



kabai kau ni ai; myihtoï hta mung n htan, yup mang hta mung n htan ya ni ai. Dai re ai majaw ngai kaning rai galaw na gaw, nang madun ri ga, ngu nna ngai nang hpe shaga nngai,” ngu nna htan wu ai.

¹⁶Samuela chyawm gaw, “Yehowa nang hpe kabai kau nna, na a hpyen tai nga sai rai yang gaw, ngai hpe hpa majaw naw san n ta?

¹⁷Yehowa ngai hta tsun ai hte maren, nang hta di nu ai: ndai mungdan hpe na a lata na Yehowa gare la nna, na htingbu wa Dawi hpe jaw kau nu ai.

¹⁸Kaning rai nme law, nang Yehowa a ga n madat nna, Amalek masha ni hta shi a pawt bu ai masin n jasat ya ndai majaw, Yehowa dai ni amu ndai nang hta shapraw ya nit dai.

¹⁹Dai hta kaga, nang hte nawng Israela amyü hpe, Hpilisti masha ni a lata de, Yehowa ap kau na nit dai: hpawt de nang hte na a shadang sha ni ngai hte rau nga lu na marin dai: Yehowa gaw Israela masha ni a hpyen luksuk hpe Hpilisti masha ni a lata hta ap kau na nu ai,” ngu mu ai.

²⁰Shaloi Shawlu gaw, Samuela a ga majaw nachying hkrit mat nna, ga e shagum de dagup taw nga ai: lani mi hte lana mi tup hpa mung n lu n sha ai majaw, shi hta n-gun n rawng salu ai.

²¹Dai numsha gaw Shawlu h pang de sa nna, shi nau myit ru ai mu jang, “Yu u, na a mayam jan na ga madat ni ai; tinang asak pyi n lahpawt hkra, nang tsun ai hku hkan galaw ni ai.

²²Dai majaw, ya na a mayam jan a ga mung, madat ya et; ngai shat lusha loi mi bawn tawn ya de ga; nang rawt hkawm sa wa yang, n-gun rawng na matu sha la u,” ngu wu ai.

²³Shi chyawm gaw, “Ngai n sha na nngai,” ngu nna ndang wu ai. Rai timung, shi a shangun ma ni mahtang dai numsha hte rau shi hpe jawm shagwi mu ai rai nna, shi mung shanhte a ga madat nna, ga na rawt nhtawm, yup ku hta dung nga ai.



²⁴Dai numsha mung shi a nta e kawn da ai dumsu kasha langai mi nga ai rai nna, dai alawan sat nu ai; shadung mung shi la nna, dai hpe gumchya nhtawm, matsi n rawng ai muk kabaw nna,

²⁵Shawlu hte shi a ma ni hpe baw jaw wu ai; shanhte mung sha nna, dai shana jang rawt sa wa ma ai.

1 Samuela 29

Dawi Gaw Zekla Mare De Bai Wa Shangun Hkrum Ai Lam

¹Ya Hpilisti masha ni gaw tinang a luksuk laba ni nlang hpe Ahpek shara e jahpawng da mu ai; Israela masha ni mung, Yezrela hka hpawkw makau e dap jung nga ma ai.

²Ya Hpilisti du ni gaw latsa dap, hkying dap lai sa wa nna, Dawi hte shi a masha ni mung hpang na dap hta Ahkisha hte rau hkan nang ma ai.

³Shaloi Hpilisti du ni gaw, “Ndai Hebre masha ni gaw nang de hpa sa galaw nga ma ta?” ngu nna san mu ai. Ahkisha gaw, “Dai wa gaw Israela hkawhkam Shawlu a shangun ma Dawi rai nga ai, n rai ni? Ngai kaw sa nga ai laning ni ning nga wa sai; shi gumlau nna ngai kaw sa shingbyi ai shani kaw nna, ya du hkra shi hta mara shagun shara ngai n mu we ai,” ngu nna Hpilisti du ni hpe htan wu ai.

⁴Hpilisti du ni chyawm gaw shi hpe pawt shajang nna, “Ndai wa, wa mat u ga; nang shi hpe san tawn ai shara de, shi wa nga nga nu ga; anhte kaw majan gasat ai shara de hkum hkan nang shangun et; majan ginra du jang anhte a hpyen maga de kayin mat na tsang ra ai. Shi gaw shi madu a myit kawp hkra kaning di lu a ta? anhte masha ni a baw ap ya ai hte sha shakawp lu na n rai ni?”

⁵Shawlu sat ai gaw hkying, Dawi sat ai gaw mun ging, nga nna ka let mahkawn mangoi ai gaw, ndai wa hpe sha-ang nna mahkawn ai n rai ma ni?” Ngu nna daru kau mu ai.

⁶Shaloi Ahkisha gaw Dawi hpe shaga nna, “Yehowa ahkrung nga ai hte maren, dingman ai hku nang galaw nit dai; ngai hte rau hpyen majan bungli



lawm ai amu hta, ngai nang hpe myit du sade ai; nang ngai kaw du ai shani kaw nna ya du hkra nang hta hpa mara mung ngai n mu se ai: rai timung, du agyi ni mahtang nang hpe n ra ma ai.

⁷Dai re ai majaw, nang Hpilisti du ni hpe n shapawt hkra, apyaw sha naw nhtang wa su,” ngu wu ai.

⁸Dawi chyawm gaw, “Taw, ngai na mayam wa, nang hkawhkam madu a hpyen ni hpe n sa gasat mai na gaw, ngai hpa shut a ta? Nang kaw nga ai nhtoi hte ting hta, dai ni du hkra, ngai hta hpa shut ai mu n ta?” ngu nna Ahkisha hpe htan wu ai.

⁹Ahkisha mung, “Nang nye a man e Karai Kasang a lamu kasa gaw kaja nga ai gaw, ngai chye nga nngai; rai timung, Hpilisti du agyi ni gaw, ‘Shi anhte hte rau, majan gasat ai hta lawm lu na n rai,’ nga nna tsun masai.

¹⁰Dai rai nna, nang hte rau hkan nang ai, na madu a masha ni hte rau, hkawn wa nna, hpawt de jau jau nhtoi htoi jang, bai nhtang wa masu,” ngu nna Dawi hpe tsun wu ai.

¹¹Dai rai nna Dawi mung, shi a masha ni hte rau, jau jau e rawt nna, Hpilisti mung de nhtang wa ma ai. Hpilisti masha ni chyawm gaw Yezrela shara de sa wa ma ai.

1 Samuela 30

Dawi Amalek Masha Ni Hpe Gasat Kau Ai Lam

¹Ya masum ya lai nna, Dawi hte shi a masha ni gaw Zekla mare de du wa yu yang, Amalek masha ni gaw, Dingda mung hte Zekla mare hpe gasat nna, Zekla mare hpe hpya la nhtawm nat kau da manu ai:

²mare na numsha ni hte, dai hta rawng ai kaji kaba mahkra hpe rim la mu ai; langai mi hpe mung n sat ai sha, magawn la nhtawm woi mat wa manu ai.



³Dai rai nna, Dawi hte shi a masha ni dai mare de du wa yu yang, yu u, mare dai nat kau nna, tinang a madu jan ni hte shayi shadang sha ni hpe, magawn mat wa sai, wa hkrup mu ai.

⁴Shaloi Dawi hte shi a masha ni gaw jahtau hkrap nna, ba htum mat hkra hkrap nga ma ai.

⁵Dawi a madu jan Yezrela num Ahinoam hte Nabala gaida Hkarmela shara na Abigela mung lawm mat wa ma ai.

⁶Dawi mung nachying myit yawn myit yak nga ai; kaning rai nme law, mare masha ni gaw, tinang a kashu kasha ni a majaw myit yawn nna, Dawi hpe nlung hte jawm kabai sat na tsun nga ma ai: Dawi chyawm gaw, shi a Karai Kasang Yehowa hta n-gun da ting wu ai.

⁷Shaloi Dawi gaw, Ahimelek a kasha hkinjawng Abiahta hpe, “Dai hpa hkai lawng ngai kaw la wa rit,” ngu wu ai. Abiahta mung, dat hpa hkai lawng hpe Dawi hpang de la wa nu ai.

⁸Shaloi Dawi gaw, Yehowa hpe, “Ngai dai hpyen laba ni hpe hkan shachyut yang, dep lu na kun?” Ngu nna san wu ai: Yehowa gaw, “Hkan shachyut u; nang shanhte hpe gaja wa teng teng dep lu na rin dai; gaja wa teng teng arai yawng bai lu la na rin dai,” ngu nna shi e htan wu ai.

⁹Dai rai nna Dawi hte rau nga ai masha kru tsa sa wa nna, Besora hka shi du jang, kau mi gaw dai hka kau e hti nga mat ma ai.

¹⁰Shaloi Dawi hte marai mali tsa hkan shachyut mu ai: marai ni tsa chyawm gaw, nau ba mat nna Besora hka shi n dang rap ai majaw hti nga mat ma ai.

¹¹Dai pa e Egutu masha langai mi shanhte mu hkrup nna, Dawi hpang de woi wa nhtawm, muk jaw sha mu ai; dai wa mung sha wu ai; ntsin mung jaw lu mu ai:

¹²maihpang si pa mi, tsabyi si sumbaw lahkawng mung, jaw mu ai: dai wa mung sha ngut jang n-gun bai rawng lu ai: kaning rai nme law, shi gaw



masum ya tup muk mung n sha, ntsin mung n lu ai sha kawsi hpang kara nga ai.

¹³Shaloi Dawi gaw, “Nang gade a masha rai n ta? kanang na sa n ta?” ngu nna san wu yang, shi gaw, “Ngai gaw Amalek masha kaw yam nga ai Egutu ma rai nga nngai. Lai wa sai masum ya e machyi ai majaw nye a madu e kau da nngai.

¹⁴Anhte gaw, Hkerehti mung na dingda maga mung, Yuda mung hte seng ai lamu ga hte Hkaleb mung na dingda maga de gasat nna, Zekla mare hpe nat kau da mu ai,” ngu nan tsun dan wu ai.

¹⁵Bai Dawi gaw, “Taw, dai hpyen laba ni nga ai shara de, nang ngai hpe lam madun lu na n ni?” Ngu nna san wu yang, shi gaw, “Nang ngai hpe n sat kau, nye madu a lata de mung n ap kau na lam, Karai Kasang hpe gang dagam e; shaloi rai jang gaw, dai hpyen laba nga ai de, lam madun na nngai,” ngu nna htan wu ai.

¹⁶Shing rai dai wa gaw shi hpe lam madun nna sa du yang, yu u, Hpilisti mung hte Yuda mung na magawn wa ai lanep rai ni nlang a majaw, Amalek masha ni lu let sha let, ka manau let, dai pa ting pri rai nga nga mala ai.

¹⁷Dawi mung, nnan shana de kaw nna hpang shana de du hkra, shanhte hpe gasat mu ai rai nna, gawla-uk jawn ai shabrang mali tsa hprawng lawt lu ai hta kaga, langai mi muk n lawt hkra sat kau nna,

¹⁸Amalek masha ni magawn wa ai lanep mahkra mung, Dawi bai lu la wu ai; shi a madu jan lahkawng hpe mung hkye la lu wu ai.

¹⁹Masha kaji kaba, shayi shadang sha hte arung arai, shanhte magawn wa ai lanep rai ni yawng hta na, langai mi muk n yet hkra, yawng mayawng Dawi bai lu la wu ai.

²⁰Dawi mung, gawt wa ai sagu dumsu hpung ni hta na, shawng de jahtum ai hpung hpe la nna, “Ndai gaw Dawi a lanep rai nga ai,” ngu wu ai.

²¹Hki ba la mat nna n hkan nang lu ai majaw, Besora hka kau e hti nga ai marai ni tsa nga ai de Dawi du wa ai rai nna, shanhte mung Dawi hte shi



kaw hkan nang ai masha ni hpe tau la na pru sa ma ai. Dawi mung shanhte hte ani sha rai jang, dai ni hpe hkap shachyen mu ai.

²²Shaloi Dawi kaw hkan nang ai ni hta na n hkru ai masha nlang hte gaw, “Ndai ni, anhte hte rau n sa ai majaw, anhte lu la ai lanep hta na, shanhte a madu jan kasha ni hta kaga, arai gale shanhte hpe n jaw na re ai; tinang a madu jan kasha ni sha woi la nna wa mu ga,” nga ma ai.

²³Dawi chyawm gaw, “Nye a hpunau ni e, anhte hpe hkan pau sin nna, anhte gasat sa wa ai hpyen laba ni hpe anhte a lata de ap ya ai Yehowa she jaw ai lanep hpe, shing di mai ai n rai.

²⁴Dai nanhte tsun ai lam hku kadai madat na mara ta? gasat sa nna lu la ai hte maren, arai sin let hti nga ai ni mung, lu la mu ga; maga lahkawng maren ren lu la mu ga,” ngu nna tsun hpajang mu ai.

²⁵Dai shani kaw nna ya du hkra, Israela amyua hta shing re ai htung tai nga hkra, hpajang tawn da wu ai.

²⁶Ya Dawi Zekla mare de du jang, dai lanep kau mi hpe, shi a jinghku, Yuda agyi salang ni hpang de shagun dat nna, “Yehowa a hpyen ni kaw na lu la ai lanep hta na, nanhte hpe karan jaw dat ai kumhpa hpe yu yu mu,” ngu nna htet dat wu ai:

²⁷shing rai, Behtela, dingda maga na Ramot, Yatira,

²⁸Aroera, Sipmot, Eshtamoa;

²⁹Rahkala, Yeramela mare ni hta nga ai masha ni, Ken a mare ni hta nga ai masha ni,

³⁰Horma, Bora-ashan, Ahtak,

³¹Hebron mare ni hte, Dawi shi hkum hte shi a masha ni shingbyi nga ga ai kahtawng mare shagu de jaw dat wu ai.

1 Samuela 31

Shawlu Hte Shi A Shadang Sha Ni Si Mat Ai Lam



¹Ya Hpilisti masha ni Israela masha ni hpe gasat mu ai: Israela masha ni mahtang masha hpyen ni a man e hprawng nna, Gilaboa bum ga hkan e hkala nba hkrum ai hte si shajang ma ai.

²Hpilisti masha ni mung Shawlu hte shi a kasha ni hpe htep htep hkan shachyut nna, Shawlu a kasha Yonahtan, Abinadab hte Mahkishua hte hpe sat kau mu ai.

³Shing rai dai gasat gala ai gaw Shawlu matu jin nga ai rai nna ndan gap ai ni shi hpe dep mu ai: dai ndan pala gap ai ni majaw shi nachying myit ru nga ai.

⁴Dai rai nna Shawlu gaw shi a ri nhtu gun hpai ai wa hpe, “Ndai matu n gadoi ai ni gaw ngai e na sa galun lu nna ngai e n roi lu ma ai du hkra, na nhtu shaw nna ngai e galun ya e,” ngu wu timung, dai wa gaw grai hkrit nga ai majaw n hkraw nga ai. Dai rai nna Shawlu gaw shi a nhtu dai la nna, dai hta abraw ju si wu ai.

⁵Ri nhtu lang ai wa gaw, Shawlu si mat sai hpe mu jang, shi mung Shawlu hte rau, shi a nhtu hta abraw ju si wu ai.

⁶Shing rai dai shani hte yang, Shawlu mung, shi a kasha masum mung, shi a ri nhtu lang ai wa mung, shi a ma ni mahkra hte mung, rau si mat wa masai.

⁷Ya Israela masha ni hprawng mat ma ai hte, Shawlu mung, shi a kasha ni mung si mat ma ai gaw, dai hkaraw wora hkran hte Yawdan hka sinpraw maga na Israela masha ni mu mu yang, shanhte gaw tinang a mare kahtawng ni hpe kau da ma ai rai nna, Hpilisti masha ni sa de nga ma ai.

⁸H pang jahpawt e Hpilisti masha ni, si mang ni hta na lanep hpyu la na nga pru sa wa ma yang, Shawlu hte shi a kasha masum Gilaboa bum ga e si taw nga ai hpe, shanhte mu ma ai.

⁹Shawlu a baw hpe shanhte daw la kau nhtawm, shi a hpyen palawng raw la nna, shanhte a sumla hpara jawng hkan e mung, masha ni a man e mung kajai gumhkawng na matu, Hpilisti mung grup yin hkan e shagun dat mu ai.



¹⁰Shi a hpyen palawng hpe mung Ashtarot hpara jawng e tawn da mu ai; amang hpe gaw Bet-shan mare na bunghku e noi da mu ai.

¹¹Rai timung, Hpilisti masha ni Shawlu hpe shing di ai lam Yabesha-gilead masha ni na ma yang;

¹²share ni mahkra shana yuptung e rawt nna, Shawlu hte shi a kasha ni a mang ni hpe Bet-shan bunghku na shayu nna, Yabesha mare de hpai wa nhtawm wan hte nat makoi kau mu ai.

¹³Nra ni hpe mung shanhte la nna Yabesha wamyi hpun npu e lup makoi nhtawm, sanit ya tup lusha gam ma ai.



2 Samuela

2 Samuela 1

Shawlu Si Ai Lam Hpe Dawi Na Ai Lam

¹Ya Shawlu si ai hpang e, Dawi gaw Amalek masha ni hpe hkan gasat ai kaw na bai wa nna Zikla mare e ni ni wa nga sayang;

²masum ya ngu na shani hta, masha langai wa mi tinang a palawng gang je kau let, shi a baw e ga nhpu hte bun let, Shawlu a dap na wa nna, Dawi hpang de du jang, ga e dingnyawm dagup nawku nga ai.

³Dawi mung, “Kanang nna sa wa n ta?” ngu nna san wu yang, dai wa gaw, “Israela dap nna lawt sa wa nngai,” ngu nna htan wu ai.

⁴Bai Dawi gaw, “Amu gaw kaning rai wa sata? ngai e atsawm sha tsun e,” ngu nna tsun wu yang, shi gaw, “Israela masha ni mahtang n daw lu nna hprawng htaw wa masai; law law wa si agrawp mat shajang ma ai: Shawlu hte shi a kasha Yonahtan mung si mat masai,” ngu nna tsun dan wu ai.

⁵Bai Dawi gaw dai ashi sa tsun ai shabrang wa hpe, “Shawlu yan shi a kasha Yonahtan si ai gaw, nang kaning di chye wu ta?” ngu nna san wu ai.

⁶Shaloi ashi sa tsun ai shabrang wa gaw, “Ngai dai Gilboa bum de majoi mi a hkawm du yu yang, yu u, Shawlu gaw shi a ri hta shadaw nna nga nga la ai; hpyen leng ni hte gumra hpyen ni mung gasat chyai rai nga ma ai.

⁷Shi hpang de kayin yu yang, shi ngai e mu nna shaga nngai: ngai mung, ‘Nga nga nngai,’ ngu nna htan we ai.

⁸Shaloi shi gaw, ‘Nang kadai rai n ta?’ ngu nna san nngai; ngai gaw, ‘Amalek masha rai nga nngai,’ ngu nna htan we ai.

⁹Shaloi Shawlu gaw, ‘Nye makau e tsap nna, ngai e sat kau e; nye a nsa n hti hkraw nna, machyi chyum nga nngai,’ ngu nna ngai e tsun nngai.

¹⁰Dai rai nna, shi kadawng taw mat ai hpang, shi hkrung nga lu na n rai, ngai chye lu nngai majaw, shi makau e ngai tsap nna, shi hpe sat kau se ai: shi



gup ai janmau hte shi a lata na lahkawn raw la nna, nang madu kaw la sa ring ngai,” ngu nna tsun dan wu ai.

¹¹Shaloi Dawi shi a palawng gang je kau wu ai rai nna, shi a masha ni mahkra dai hte maren galaw ma ai:

¹²Shawlu hte shi a kasha Yonahtan yan wa mung, Yehowa a amyuu masha ni mung, Israela amyuu masha ni mung, nhtu hte sat kau hkrum ma ai majaw, shanhte gaw shana du hkra sharung shayawt hkrap ngu hkrap ngoi ai hte lusha gam nga ma ai.

¹³Bai Dawi gaw, ashi dai htawn tsun ai shabrang wa hpe, “nang kanang nna sa ndai aw?” ngu wu yang, dai wa gaw, “Ngai gaw shingbyi manam Amalek la wa rai nga nngai,” ngu nna htan wu ai.

¹⁴Bai Dawi gaw, “Yehowa a namman jaw hkam ai wa hpe sat lu na gaw, na a lata kaning rai dawn gwi a ta?” ngu nna tsun let,

¹⁵shabrang langai mi hpe shaga nna, “Sa rit, ndai wa hpe sat kau su,” ngu wu ai. Dai shabrang wa mung, shi hpe sa sat kau wu ai.

¹⁶Dawi mung, “na a sai gaw na a baw ntsa e she nga u ga; kaning rai nme law, ‘Yehowa a ahkang hte namman jaw hkam ai wa hpe ngai sat kau se ai,’ nga nna na a n-gup nan sakse hkam salit dai,” ngu nna tsun wu ai.

Shawlu Hte Yonahtan A Matu Dawi Sharung Shayawt Ai Lam

¹⁷Ya Dawi gaw ndai sharung shayawt ai ga, Shawlu yan kasha Yonahtan a matu sharung shayawt ya nna,

¹⁸Ndan pala ngu ai, ndai mahkawn mangoi ga hpe, Yuda amyuu masha ni hpe sharin ya na, hkanng da wu ai: yu u, dai ga gaw, Yasha Laika hta ka lawm nga ai

¹⁹“Israela e, na a arawng, na a tsaw ai kawng ni hta, sat kau ai hkrum nga ai! Share ninghkrin ni kadawng si mat masahka!



²⁰Hpilisti shayi sha ni n kabu lu mu ga, Matu n gadoi ai amyua num ni n awng lu mu ga, Ashi dai hpe Gat mare hta e hkum tsun myit, Ashkelon mare lam hkan e, hkum kajai myit.

²¹Gilboa kawng ni e, nanhte a ntsa e, Mari hkum hkrat, marang hkum htu u ga: Jaw jau kumhpa nawng ai yi hkauna hkum tai u ga. Kaning rai nme law, dai yang e share ni a n-gang, Namman n chya ai rai hpe zawn, Shawlu a n-gang gaw, N sawn n sang di kabai kau ai hkrum nu hka.

²²Sat kau hkrum ai ni a asai hta na mung, Share ni a sau tung kaw na mung, Yonahtan a ndan pala majoi n kanut yu ai; Shawlu a nhtu mung, kaman majoi n wa ga ai.

²³Shawlu yan Yonahtan, hkrung nga dingsa tsawra nja, Si wa sai mung n daw n hka; Shan gaw, wa hpai kalang hta grau laram, Hkanghkyi hta n-gun grau ningtsam rai ma ai.

²⁴Israela shayi sha ni e, Shawlu a majaw hkrap mu: Shi nanhte hpe bujung hpajap shabu jahpun nna, Nanhte a hpun palawng ni hta aja mawn sumli ya manit dai.

²⁵Hpyen gasat ai hta share ninghkrin ni kadawng si mat masahka! Yonahtan e, na a tsaw ai kawng ni hta, nang si ai hkrum nit hka!

²⁶Ngai hpu Yonahtan e, na a majaw ngai gawng run nga nngai law: Nang hta ngai myit grai kaba nngai: Na a tsawra ai myit gaw, mauhpa myit, Shayi chyinghkawn hpe tsawra ai hta grau lit dai law.

²⁷Share ninghkrin ni kadawng si mat masahka! Hpyen ri nhtu ni mung, agrawp mat sa hka!” Nga ai.

2 Samuela 2

Dawi Gaw Yuda Hkawkam Shatai Hkrum Ai Lam

¹Dai hpang Dawi gaw, Yehowa hpe, “Ngai Yuda mare langai ngai de sa wa mai na a ni?” Ngu nna san yu wu ai. Yehowa mung, “Wa su,” nga ai. Bai



Dawi gaw, “Gara mare de wa yang mai na a ta?” ngu nna bai san wu yang, “Hebron mare de wa su,” nga ai.

²Dai rai nna Dawi gaw, shi a madu jan, Yezrela num Ahinoam hte Hkarmela shara na Nabala gaida Abigela hpe woi nna lung wa ai.

³Dai hta kaga shi kaw hkan nang ai masha ni hpe mung, mayawng htinggaw hte hpawn woi lung wa nna, shanhte gaw dai Hebron mare ginwang kahtawng ni hta nga nga ma ai.

⁴Shaloi Yuda amy masha ni sa nhtawm, Dawi hpe namman jaw let, Yuda amy hta hkawhkam aya dang mu ai. Ya, Gilead mung na Yabesha mare masha ni, Shawlu hpe makoi mayang kau sai lam Dawi hpe sa tsun shana mu ai.

⁵Dai rai nna Dawi gaw Gilead mung Yabesha masha ni hpang de kasa shangun nna, “Nanhte a madu hta chyeju ndai nanhte galaw nna, shi a moi mang hpe makoi mayang myit dai majaw, Yehowa a chyeju nanhte lu la myit ga.

⁶Rai sa, Yehowa gaw nanhte hpe matsan dum ai hte kangka ai chyeju htang jaw myit ga law; nanhte ning rai galaw ai majaw, ngai mung nanhte hpe chyeju htang na nngai.

⁷Ya chyawm gaw n-gun da ting nna, nden shaja nga ai nanhte a madu Shawlu si mat sai; Yuda amy masha ni ngai hpe namman jaw nna ngai e shanhte a ntsa e hkawhkam aya dang mani ai,” ngu nna hkang dat mu ai.

Dawi Hte Shawlu Dinghku Lapran Na Majan

⁸Rai timung, Nira kasha, Shawlu a jaubu kaba wa Abna gaw, Shawlu a kasha Ish-boshet hpe Mahanim mare de woi wa nhtawm,

⁹Gilead mung, Ashuri masha, Yezrela ginwang, Ehprim mung, Ben-yamin ginwang hte Israela mung ting a hkawhkam shatai wu ai.

¹⁰Shawlu a kasha Ish-boshet gaw asak mali shi ning hta hkaw dung nna, ni ning dung sha lu ai. Yuda amy chyawm gaw Dawi kaw hkan ma ai.



¹¹Dawi gaw, Yuda amyū hpe up nna Hebron mare e dung nga ai gaw, sanit ning e shata kru rai nga ai.

¹²Ya Nira kasha Abna gaw Shawlu a kasha Ish-boshet a ali ama ni hte rau, Mahanim mare kaw nna Gibeon mare de wa ma ai.

¹³Zeruia kasha Yoab mung Dawi a ali ama ni hte hkap tau nna, Gibeon hka lawng makau e shanhte hpe hkrum ma ai. Dai hka lawng a hkin-gau ndai hkran wora hkran rai dung nga ma ai.

¹⁴“Shaloi Abna gaw, Shabrang ni rawt nna anhte a man e ginsup dan yu mi ga,” ngu nna Yoab hpe tsun wu ai. Yoab mung, “Rawt mu ga,” ngu wu ai. Yoab mung, “Rawt mu ga,” ngu wu ai.

¹⁵Shing rai, Ben-yamin amyū hte Shawlu a kasha Ish-boshet a matu marai shi lahkawng, Dawi a ali ama ni hta na marai shi lahkawng, rawt nna rap sa wa ai.

¹⁶Shanhte gaw langai hte langai chyaw chyaw rai nna, kadai mung tinang hte gasat ai wa a kara laji magra nna, shada da a garep galun ai hte nlang hte kalang ta si jawng mat ma ai; dai re ai majaw Gibeon ginwang na shara dai hpe, Helakat-nazurim ngu nna shamyng mu ai.

¹⁷Dai shani e tsam mari gasat nna, Abna hte Israela masha ni gaw, Dawi a ali ama ni a man e sum mat ma ai.

¹⁸Dai majan hta Zeruia kasha ni masum, Yoab, Abishai, Asahela hte lawm ma ai: Asahela gaw nam shan zawn laram ai wa rai nga ai.

¹⁹Ya Asahela mahtang, pai de hkra de n yit ai sha, Abna a hpan e shachyut nang nga ai.

²⁰Shaloi Abna kayin yu nna, “Nang Asahela n rai n ni?” ngu wu yang, shi gaw, “Rai nngai,” ngu wu ai.

²¹Bai Abna gaw, “Pai de rai tim hkra de rai tim kayin nna shabrang langai mi hpe rim la nhtawm, shi a hpyen hking kashun la u,” ngu wu timung, Asahela gaw n kayin ai sha a shachyut nga ai.



²²Dai rai nna Abna gaw, “Ngai e hkum shachyut sa; nhtang wa nu; nang hpe ngai hpa di ga jahkrat na rai ta? ngai shing di yang, na nhpu Yoab a myi man kaning rai mada lu na rai ta?” ngu wu ai.

²³Rai timung, Asahela mahtang n madat hkraw ai; dai re ai majaw Abna mung ri machyaw hte sha shi e galun wu yang, kan e hput rai nna, shingma de hkrang hkra rai nga ai majaw, Asahela kadawng nna dai yang e si mat sai: shing rai Asahela si ai shara du ai ni mahkra dai yang tsap hkring nga ma ai.

²⁴Yoab yan Abishai chyawm gaw, Abna hpe hkan shachyut nna, Gibeon mali de sa ai lam makau na Gia shara e nga ai Ama kawng du jang, jan shang sai.

²⁵Ben-yamin masha ni chyawm gaw, Abna a hpang e jahpawng nna, hpung langai sha tai let, kawng e tsap nga ma ai.

²⁶Shaloi Abna gaw Yoab hpe jahtau nna, “Nhtu nshan dai tut tut a kawa sha nga na rai ni? Jahtum e hka ai sha hkrup na ra ai gaw, n chye wu ni? Dai masha ni tinang a hpunau ni hpe n shachyut ai, bai nhtang wa na lam nang n hpajang ai, galoi du hkra nga nga na wu ta?” ngu wu ai.

²⁷Yoab mung, “Karai Kasang hkrung nga ai hte maren, nang n shadum taw gaw, nhtoi htoi jang she, hpunau ni hpe n shachyut ai nga na ma ai,” nga nna htan let,

²⁸pahtau dum dat nna, shi a masha ni Israela masha ni hpe n shachyut ai sha, da kau nna tsap nga ma ai.

²⁹Abna hte shi a masha ni gaw shana tup dai pa hku ga wa nna, Yawdan hka rap nhtawm, Bihtron mung tawng mat wa nna, Mahanim mare du wa ma ai.

³⁰Yoab mung Abna shachyut ai kaw na nhtang nna, masha mahkra jahkum yu yang, Asahela hte Dawi a masha marai shi jahku yet mat ma ai.

³¹Dawi a masha ni mung, Ben-yamin amyuu hte Abna masha masum tsa e kru shi sat kau lu mu ai.



³²Shanhte gaw Asahela moi mang hpe hpai wa nna, Betlehem mare na shi kawa a lup hta makoi mayang mu ai. Yoab hte sai a masha ni mung shana tup hkawm wa nna, nhtoi htoi jang, Hebron mare de du ma ai.

2 Samuela 3

¹Shing rai Shawlu a amyu hte Dawi a amyu gaw, na na wa majan gasat nga nna, Dawi mahtang n-gun ja wa nna, Shawlu amyu gaw le le yawm mat ma ai.

²Hebron mare e shaprat ai Dawi a kasha ni gaw: La N-Gam ngu na Yezrela num Ahinoam kaw na Amon rai nga ai;

³La N Naw ngu na gaw, Hkarmela shara na Nabala gaida jan Abigela kaw na Hkilab rai nga ai; La N-la ngu na, Geshura hkawhkam Talamai a shayi sha Mahka kaw na Absalom rai nga ai:

⁴La Ntu ngu na, Hagit kaw na Adoniya; La Ntang ngu na, Abitala kaw na, Shehpati;

⁵La N-yaw ngu na, Dawi a numdung jan Egla kaw na Iream rai nga ma ai. Ndai hte gaw, Hebron mare e naw nga yang, Dawi shaprat ai kasha ni rai nga ma ai.

Dawi Kaw Abna Sa Ai Lam

⁶Ya Shawlu a amyu hte Dawi a amyu majan baw nga ai hte yang, Abna gaw Shawlu amyu a maga de n-gun shaja nga ai.

⁷Ya Shawlu gaw, Aia a shayi sha, Rizpa ngu ai lashi num langai mi lu ai: shaloi Ish-boshet gaw, Abna hpe, “Nang nye wa a lashi num, hpa majaw hta n ta?” ngu nna deng wu ai.

⁸Ga de a majaw Abna gaw Ish-boshet hpe nachying masin pawt nna, “Ngai Yuda amyu na gwi baw rai ni? Dai ni du hkra, na nwa Shawlu a amyu na ni hte, shi a kahpu kanau, makyin jinghku ni hpe ngai makawp maga nna, Dawi a lata hta nang hpe n ap kau ninglen, num de a majaw nang ngai e mara shagun mayu a hka.



⁹Yehowa gaw, Ndai mungdan hpe Shawlu a amyuu na shaw la nhtawm, Dan mare kaw nna Berasheba mare du hkra ngu ai, Israela hta Yuda mung tingntsa e, Dawi a tingnyang tawn da na, nga nna dagam ai hte maren,

¹⁰ngai mung Dawi hpe n shagrau ai she nga yang gaw, Yehowa dai hta grau nna, Abna hpe mara shagun ru ga,” ngu nna htan wu ai.

¹¹Ish-boshet chyawm gaw, Abna hpe hkrit wu ai majaw, ga hkaw mi muk n htan gwi wu ai.

¹²Shaloi jang Abna gaw Dawi hpang de kasa dat dat nna, “Ndai mungdan gaw, gade a mungdan rai sata? Ngai hte htingrat ga; Israela amyuu yawng hpe, nang hpang de kayin wa hkra, ngai nang hpang de shang n ga,” ngu nna tsun dat wu ai.

¹³Dawi mung, “Mai sa, ngai nang hte htingrat na nngai; rai timung, ngai hpyi ai lam langai mi nga ai; nang ngai kaw myi man pru dawng na rai yang, Shawlu a kasha Mihkala hpe mung woi sa ya lu na ndai; dai n rai yang, nye myi man n mu lu na ndai,” ngu dat wu ai.

¹⁴Dawi mung Ish-boshet hpang de kasa dat dat nna, “Hpilisti masha ni a hpyi matu latsa hte ngai mari la ai, nye a madu jan Mihkala hpe ap ya dat rit,” ngu nna htet dat wu ai.

¹⁵Dai majaw Ish-boshet mung masha shangun nna, num dai hpe, Laisha a kasha Patiela mying ai madu wa kaw na shaw la wu ai.

¹⁶Madu wa mung hkrap let, Bahurim mare du hkra hkan nang ai. Shaloi Abna gaw, “Wa nu, ngu nna shabai dat wu ai majaw, shi bai nhtang wa ai.

¹⁷Ya, Abna gaw Israela salang ni hte bawng nna, Nanhte shawng de pyi Dawi hpe hkawhkam aya dang mayu myit dai hte maren, ya shi hpe aya dang manu;

¹⁸Yehowa mung, Nye a mayam Dawi a lata hte, nye amyuu Israela hpe, Hpilisti masha ni a lata na mung, masha hpyen ni yawng a lata na mung, ngai hkye mawai la na we ai,” nga nna Dawi hpe lakap nna tsun nu ai.



¹⁹Bai Abna gaw Ben-yamin amyu hpe mung, sa woi awn nu ai: dai h pang Abna gaw Israela masha ni nlang hte Ben-yamin amyu ni myit hkrum ai lam yawng mayawng, Hebron mare hta Dawi hpe sa shana ya wu ai.

²⁰Shing rai Abna gaw, marai hkun hte rau, Dawi h pang de Hebron mare de sa du ai. Dawi mung Abna hte shi a masha ni matu, poi hkap galaw daw wu ai.

²¹Bai Abna gaw Dawi hpe, Israela masha ni yawng, nang hte ga shaka shangang lu na matu mung, nang madu myit hte tup up sha nga lu na matu mung ngai rawt sa wa nna, dai ni mahkra hpe nye madu nang hkawhkam wa kaw woi jahpawng na nngai ngu wu ai. Dawi mung Abna hpe dat dat nna, shi gaw ngwipyaw ai hte sa wa ai.

Abna Hpe Yoab Sat Ai Lam

²²Dai shaloi Yoab hte Dawi a masha ni gaw, masha hpyen daw wa hpe hkan shachyut ai kaw na nhtang wa ma ai rai nna, lanep law law magawn wa ma ai: Abna chyawm gaw Hebron mare e Dawi kaw n nga sai; Dawi shi hpe dat dat nu ai rai nna, shi gaw apyaw sha bai pru wa sai.

²³Ya Yoab hte shi kaw hkan nang ai masha ni nlang hte du wa ma yang, Nira a kasha Abna gaw, hkawhkam wa kaw shang sai. Hkawhkam wa mung shi hpe dat dat nna, “shi apyaw sha sa wa sai,” ngu nna Yoab hpe hkap tsun dan mu ai.

²⁴Dai re ai majaw Yoab gaw hkawhkam wa kaw shang nna, “Nang hpa maw nga n ta? Yu u, Abna wa nang kaw du sayang, hpa rai apyaw sha bai dat dat n ta?”

²⁵Nira a kasha Abna dai, nang hpe masu hkalem nna, na a pru wa shang wa ai lam ni hte, na a hpajang ai lam mahkra hpe chye kau lu na matu sha nang kaw sa ai gaw, nang chye na ndai le,” ngu nna tsun kau wu ai.

²⁶Ya Yoab gaw Dawi kaw na pru yang, shi Abna a h pang e kasa hkan shangun dat wu ai rai nna, shanhte gaw Sira hka htung hkan kaw nna shi hpe wa nhtang shaga mu ai: Dawi chyawm gaw dai lam n chye wu ai.



²⁷Ya abna gaw Hebron mare de bai du jang Yoab shi hpe angwi sha shachyen shaga ai wa zawn di nna, mare chyinghka lam ka-ang e woi sa nhtawm shi a kanau Asahela hpe sat kau ya ai matai, Abna a kan hpe galun ya wu ai rai nna, shi mung si mat sai.

²⁸Dai lam Dawi na jang, “Nira a kasha Abna hpe sat kau ai yubak gaw, ngai hta mung, nye a mungdan hta mung, Yehowa a man e galoi mung mara shagun shara n nga u ga:

²⁹Yoab hte shi kawa dap ni yawng a ntsa e mara malu ga; Yoab amyu matu ni hta, kwi ana kap ai, manggang kap ai, mashi htingkung ai, lasa si ai hte kawsi chyaren ai masha n htum malu ga,” ngu nna dagam wu ai.

³⁰Shing rai Yoab hte Abishai yan nau gaw, Abna hpe sat kau ma ai: kaning rai nme law, nga yang, Abna gaw shan a kanau Asahela hpe, Gibeon makau na gasat kala hta, sat kau ya ai rai nga ai.

³¹Dawi chyawm gaw, Yoab hte shi kaw hkan nang ai masha ni nlang hte hpe, “Nanhte a hpun palawng gang je kau nna, lachyit nba lawai let, Abna a matu hkráp ngu hkráp ngoi nga mu,” ngu nna hkang dat wu ai. Hkawkham Dawi shi hkum nan, dai mang lup ai de hkan sa wu ai.

³²Shing rai shanhte Abna hpe Hebron mare de lup makoi mu ai: hkawkham wa mung, Abna a lup makau e jahtau hkráp nga ai; masha ni mahkra mung, hkráp ngu hkráp ngoi nga ma ai.

³³Hkawkham wa mung Abna a matu hkráp sharung nga nna, “Masha angawk si ai zawn, Abna si mai a ni?

³⁴Na a lata hpe gyit ai n nga, Na a lagaw hpri sumri kata: N hkru ai wa a lata e si ai hkrum ai zawn, nang si hkrum nit hka!” nga ai. Masha ni nlang hte mung bai hkráp shajang ma ai.

³⁵Jan garai n du yang, Dawi hpe, Shat sha ga nga, nga nna masha nlang sit sa shagwi mu timung, Dawi gaw, “Jan garai n shang yang shat n re ai shahpa lama mi sha a chyim we yang gaw, dai hta grau nna Karai Kasang ngai hpe deng ru ga,” ngu nna dagam wu ai.



³⁶Dai lam masha nlang mu matsing nna, yu sharawng ya mu ai; hkawhkam wa galaw ai lam magup hpe masha ni nlang yu sharawng nga ma ai.

³⁷Hkawhkam wa gaw Nira a kasha Abna hpe sat kau mayu ai myit n rawng ai gaw, dai shani e, Israela amyu masha ni hte masha nlang chye nga ma ai.

³⁸Bai hkawhkam wa gaw shi a ali ama ni hpe, “Israela amyu hta, dai ni du agyi hte magam ninggrau wa langai mi si wa sai, nanhte n chye myit ni?”

³⁹Ngai gaw namman jaw hkam nna hkawhkam tai hkra rai timung, dai ni ngai gawng kya nngai. Ndai Zeruia kasha ni mahtang myit nau ja masai. N hkru n hkra ai hku galaw ai wa hpe tinang a mara hte maren, Yehowa htang ya u ga law,” ngu nna tsun mu ai.

2 Samuela 4

Ish-boshet Hpe Sat Kau Ai Lam

¹Hebron mare e Abna sa si mat ai lam, Shawlu a kasha na jang, shi a myit daw mat sai. Israela masha ni nlang hte mung, myit ru nga ma ai.

²Ya Shawlu a kasha kaw hpyen du lahkawng naw nga ma ai: langai mi a amying gaw Bana, langai mi Renkab, rai ma ai; shan gaw Ben-yamin amyu, Berot shara na Rimon a kasha yan rai ma ai; --Berot mare chyawm gaw Ben-yamin lamu ga hta lawm nga ai;

³Berot masha ni mahtang, Gitim mare de hprawng nna, dai ni du hkra dai shara e shingbyi manam rai nga ma ai.

⁴Bai Shawlu a kasha Yonahtan kaw, lagaw hten ai kasha langai mi ngam nga ai. Yezrela shara na Shawlu yan Yonahtan a ashi du jang, ma dai gaw manga ning du sai; shi a nbat jan mung shi hpe woi pawn hprawng wu ai; hprawng wa yang shi nau lamang kau nna, ma dai di hkrat ai majaw, shi a lagaw daw mat ai rai lu ai. Ma de a amying gaw Mehpioshet rai lu ai.

⁵Shaloi dai Berot shara na Rimon a kasha Rehkab yan Bana gaw sa nna, jan pungding madi yang, Ish-boshet a nta de sa ma ai; shi mung dai ten e yup taw nga ai.



⁶Shing rai dai yan gaw, nta ka-ang de shang nhtawm, mam shang htawk la na zawn di masu nna, shi hpe kan galun ai hte sat kau mu ai: Rehkab yan shi a kanau Bana, lawt lu ma ai.

⁷Ya shan lahkawng gaw, dai nta de shang nna Ish-boshet shi a yup gawk e yup nga yang, shan gaw shi hpe adup sat kau nna, shi a baw daw la ya nhtawm, shana tup dai pa hku, gat sa wa ma ai.

⁸Shing rai, Ish-boshet a baw hpe, Hebron mare e Dawi kaw la sa nna, “Nang madu a asak hpe gyam ai, na a hpyen wa Shawlu a kasha Ish-boshet a baw re ai, yu yu u: nang madu hkawhkam wa hkrum ai matai gaw, Shawlu hta mung, shi a amyū matu ni hta mung, Yehowa dai ni htang jaw manu ai,” ngu nna shi kaw sa sak mu ai.

⁹Dawi chyawm gaw, Berot shara na Rimon a kasha Rehkab yan shi a kanau Bana hpe, “Nye a asak hpe ruyak shohpa lam yawng hta na hkye hkrang la ya ai Yehowa ahkrung nga ai hte maren;

¹⁰shawng de kalang mi masha langai mi sa nhtawm, kabu hpa shiga tsun dan na nga myit nna, ‘Shawlu si sai,’ nga nna ngai e tsun dan yang, ngai shi hpe magra la nna, Zikla mare e sat kau we ai: dai gaw sa tsun ai shiga majaw, ngai shi e jaw ai shabrai rai nga ai.

¹¹Ya dai hta n-ga, n hkru ai masha ni dingman ai wa hpe shi a nhku kata yup ra e naw sat ai rai yang, grau nna sat mai ai n rai ni? ya jang shi a sai nan kaw ngai hpyi nna, nan hpe mungkan ga na seng kau mai sai, n rai ni?” ngu nna daru mu ai.

¹²Shing rai Dawi gaw shi a shabrang ni hpe hkang dat nna, shan hpe sat kau mu ai: lagaw lata ni hpe daw la nna, Hebron hka lawng makau e noi da mu ai. Ish-boshet a baw hpe chyawm gaw, la nna Hebron mare e, Abna a lup hta lup makoi ya mu ai.

2 Samuela 5

Dawi Israela Hkawhkam Byin Wa Ai Lam



¹Dai shaloi e Israela amyu lakung ni yawng hte gaw, Hebron mare de Dawi kaw sa nna, “Yu u, anhte gaw na a nrut nra, na a hkum shan, rai nga ga ai.

²Moi shawng de, anhte a ntsa e Shawlu naw up nga yang nna, nang hkum nan Israela amyu hpe, woi pru woi shang ai wa rai nga nit dai: Yehowa mung, ‘Nang gaw nye a amyu Israela hpe, woi rem na wa hte nye amyu Israela ntsa e Du magam nang tai lu na ndai,’ nga nna nang madu hpe tsun nit dai,” ngu nna sa shang sa wang wu ai.

³Shing rai Israela agyi salang ni yawng, Hebron mare de hkawhkam wa kaw du sa ma ai: Dawi hkawhkam mung, dai Hebron mare hta Yehowa a man e shanhte hte ga shaka tawn da wu ai rai nna, shanhte mung Dawi hpe namman chya ya ai hte Israela hkawhkam aya dang mu ai.

⁴Ya Dawi gaw hkaw dung ai shaning hta asak sumshi ning du sa lu ai; mali shi ning dung sha wu ai.

⁵Hebron e dung nna Yuda mung hpe sanit ning e shata kru up nu ai; Yerusalem e dung nna Yuda mung hte Israela mung ting hpe sumshi masum ning up wu ai.

Yerusalem Mare Hpe Dawi Dang Kau Ai Lam

⁶Ya hkawhkam wa hte shi a masha ni gaw, mungdan chyanu Yebusi masha ni nga ai Yerusalem mare de lung wa ma ai: shaloi dai masha ni gaw Dawi hpe, “Myi hten ai hte lagaw hten ai ni hpe sha pyi nang n yeng kau lu yang gaw, nang e n shang lu na ndai,” nga nna shi n shang lu na sawn nawn ai majaw, hkap daw shatan mu ai.

⁷Dawi chyawm gaw Ziun ngu ai hpyen dap hpe gasat la lu ai; dai gaw Dawi a mare ngu ai, rai nga ai.

⁸Dai shani e Dawi gaw, “Kadai wa Yebusi masha ni hpe gasat dang kau lu gwi yang, Dawi n tsaw n ra ai, lagaw hten myi hten ai ni hpe sat kau lu hkra, hka hkawng rum hku htim lung mu,” ngu wu ai. “Dai kaw nna, Myi hten ai ni hte lagaw hten ai ni nga ma ai, nhku de n shang lu na ndai,” nga nna ga malai tsun ma ai.



⁹Dawi mung dai hpyen dap hta dung nna, Dawi a mare ngu nna shamyng wu ai. Bai Dawi gaw Milo dap kaw nna, grup yin e, kata maga de, nta gap galaw lajang wu ai.

¹⁰Dawi chyawm gaw grau nna galu kaba jat wa nga ai; kaning rai nme law, Zaw nawng zaw wa up ai Karai Kasang Yehowa gaw shi hte rai nga ai.

¹¹Ya Turu hkawhkam Hiram gaw, kasa hte rau, marau hpun, lasama hte wut gaw ai ni, Dawi hpang de shangun dat nna, shanhte gaw Dawi a matu hkaw gap ma ai.

¹²Dai rai nna, Yehowa gaw, shi hkum nan hpe Israela hkawhkam aya hta dang shagrin tawn ai hte, Dawi nan chye wu ai.

¹³Ya Dawi, Hebron mare na htawt ai hpang, Yerusalem mare kaw na, lashi num hte numdung bai la jat nna, shayi shadang sha naw shaprat wu ai.

¹⁴Yerusalem e nga ai hte yang, lu ai kasha ni a amying gaw, Shamua, Shoba, Nahtan, Shawlumon;

¹⁵Iba, Elishua, Nehpeg, Yahpia;

¹⁶Elishama, Eliada, Elihpelet hte rai ma ai.

Hpilisti Masha Ni Hpe Dawi Dang Kau Ai Lam

¹⁷Dawi hpe namman jaw nna, Israela amyung ntsa e hkawhkam aya dang ai lam, Hpilisti masha ni na ma yang, shanhte nlang Dawi hpe tam sa wa ma ai: dai lam Dawi na nna hpyen dap de sa nga nga ai.

¹⁸Hpilisti masha ni chyawm gaw sa wa nna, Rehvim kadit e hpring nga ma ai.

¹⁹Shaloi Dawi Yehowa kaw, “Ngai Hpilisti masha ni hpe sa gasat lu na rai ni? Nang shanhte hpe nye a lata hta ap ya na n ni?” ngu nna san wu ai. Yehowa mung, “Lung wa su; Hpilisti masha ni hpe na a lata de teng teng ap ya na de ai,” ngu nna Dawi hpe htan wu ai.

²⁰Shaloi Dawi gaw Bala-perazim shara e du nna, shanhte hpe hkap sat kau dat mu ai: dai rai nna shi gaw, “Hka mawru hte shaza kau ai zawn, nye a



hpyen ni hpe Yehowa nye a man na agrawp kau ya ni ai,” ngu nna, dai shara hpe, Bala-perazim shamyng wu ai.

²¹Dai yang e shanhte gaw tinang a sumla ni hpe kau da mu ai: Dawi hte shi a masha ni mung dai sumla ni hpe magawn la ma ai.

²²Bai Hpilisti masha ni sa nna Rehpim kadit e, hpring nga ma ai.

²³Dawi mung bai san yu wu yang, Yehowa gaw, “Man chyaw rai hkum lung et; shanhte a hpang hku wang nna, labri maling tawtap hku shanhte hpe htim u.

²⁴Labri hpun ni a ndung e hpyen hkawm sharat na jang chyawm gaw, shaja nu: shaloi Yehowa gaw Hpilisti masha ni gasat na nga, na a shawng e sa wa na ra ai,” ngu nna htan dat wu ai.

²⁵Shing rai, Yehowa hkang da ai hte maren, Dawi galaw wu ai rai nna, Geba kaw nna Gezera du hkra Hpilisti masha ni hpe hkan gasat kau mu ai.

2 Samuela 6

Ga Shaka Sumpu Hpe Yerusalem De La Wa Ai Lam

¹Bai Dawi gaw lata la ai Israela masha mun masum shaga jahpawng wu ai.

²Shing rai Dawi rawt nna, shi kaw na masha ni nlang hte rau, Hkerubim ntsa e dung ai, zaw nawng zaw wa up ai, Yehowa Amying ningsang mying ai Karai Kasang a sumpu hpe, Bale-Yuda mare na htawt la na, sa wa ma ai.

³Dai Karai Kasang sumpu hpe nga leng ningnan hta mara nna, kawng na Abinada a nta na shapraw mu ai; Abinada a kasha Uza yan Ahio gaw dai nga leng ningnan hpe gau ma ai.

⁴Shing rai shanhte gaw kawng e nga ai Abinada nta na, dai leng hpe Karai Kasang a sumpu hte shapraw sa wa ma ai: Ahio chyawm gaw dai sumpu a shawng e hkawm sa wa nga ai.

⁵Dawi hte Israela amyu masha ni nlang hte gaw, marau sumpyi, tingse, doria, shupsheng, chying hte pahke amyu myu lang nna Yehowa man e dum shaja let sa wa nga ma ai.



⁶Ya Nahkon a chyarang du jang, usu yan kadawng ai majaw, Uza gaw shi a lata ladawn nna Karai Kasang a sumpu hpe jum shadang wu ai.

⁷De a majaw Yehowa Uza hpe masin pawt nna, shi a mara majaw, Karai Kasang shi hpe ari jaw nna, Karai Kasang a sumpu makau e shi si mat sai.

⁸Shing rai Yehowa Uza hpe anu sat kau ai majaw, Dawi myit n pyaw nga ai rai nna, dai shara hpe ya du mateng Pere-Uza ngu nna shamyng da wu ai.

⁹Dai shani e Dawi gaw Yehowa hpe hkrit nna, “Yehowa a sumpu ngai kaw kaning rai du lu na i?” Nga ai.

¹⁰Shing rai Dawi gaw Yehowa a sumpu hpe Dawi mare de n hpai wa ai, Giti masha Obed-edom a nta de hpai koi mat wa ai.

¹¹Shing rai Yehowa a sumpu gaw shata masum tup Giti masha Obed-edom a nta e nga nga ai: Yehowa mung Obed-edom hte shi a masha ni nlang hpe shaman ya mu ai.

¹²Dai Karai Kasang a sumpu majaw Yehowa, Obed-edom hte shi kaw nga manga ni hpe shaman ya ai lam hkawhkam Dawi na jang, Dawi bai sa wa nna, Karai Kasang a sumpu hpe Obed-edom a nta na la wa nna, kabu gara ai hte Dawi mare de shawn la ma ai.

¹³Shing rai, Yehowa a sumpu hpai ai ni lahkam kru htawt yang, usu hte hpum sau ai nga langai mi, hkungga jaw jau mu ai.

¹⁴Dawi mung sumpu hpa hkai lawng hpun nna, Yehowa man e ka manau nga ai.

¹⁵Dawi hte Israela masha ni nlang garu jahtau ai hte pahtau dum let Yehowa sumpu la wa ma ai.

¹⁶Ya Yehowa a sumpu Dawi mare de shang wa nga yang, Shawlu a kasha Mihkala gaw hkuwawt hku mada yu nna, hkawhkam Dawi Yehowa man e ka let manawt let, wa ai mu wu jang, shi hpe hkyet yu rung wu ai.



¹⁷Yehowa a sumpu hpe shawn nna, Dawi gap tawn ai sum a ka-ang, shi a shara ngu na kaw tawn da ngut jang, Dawi gaw wan nat hkungga hte mahku hkungga, Yehowa hpe nat nawng wu ai.

¹⁸Dai wan nat hkungga hte mahku hkungga jau nawng ai amu ngut jang, Dawi gaw, zaw nawng zaw wa up ai Yehowa a Mying ningsang gang nna, shawa masha ni hpe shaman ya mu ai.

¹⁹Israela shawa masha, numsha lasha yawng hpe, muk pa pa, shan tau langai ngai, tsabyi si dik pye pye hpra di karan jaw mu ai. Dai hfang masha ni nlang tinang shara de wa mat ma ai.

²⁰Bai Dawi gaw shi a hkaw nhku na ni hpe shaman ya na nga, wa nna du jang, Shawlu a kasha Mihkala gaw hkap tau hkra rai nna, Dawi hpe, “myit n rawng ai, kaya kahpa n chye hkra hkra, tinang hpun palawng pyi n mazang ai, tinang a ali ama ni a mayam num ni a man e labu hpaw rawng ai, Israela a hkawhkam wa, dai ni arawng gade wa kaba sahka!” Ngu wu ai.

²¹Dawi chyawm gaw, “Na nwa hte shi a amyū matu ni yawng a malai ngai hpe lata la nna, Yehowa amyū Israela masha ni hpe up hfang ai du aya hta ngai hpe dang tawn ai Yehowa a man e ka ai, n rai nga a ni? Yehowa a man e ngai ka manau na we ai.

²²Dai hta grau nna pyi ngai naw shayuk n ga; ngai dai ngai, nye hkum hpe grau naw shagrit na we ai: nang tsun ai, mayam num ni chyawm gaw, ngai e naw shakawn na ma ai,” ngu nna Mihkala hpe htan wu ai.

²³Ya Shawlu a kasha Mihkala gaw, prat tup kashu kasha n shaprat mat ai.

2 Samuela 7

Dawi Hta Yehowa A Ga Sadi

¹Ya Hkawhkam wa gaw jut magup na masha hpyen ni yawng a lata na, Yehowa a hkye la ai chyeju lu la nna, shi a hkaw e ban sa lu ai shaloi,



²shi gaw, myihtoi Nahtan hpe, “Yu u, ngai wa gaw, marau hpun nta rawng nga ni ai; Karai Kasang a sumpu chyawm gaw, sumpan sum npu e rawng nga ai,” ngu nna tsun wu ai.

³Shaloi Nahtan gaw, “Nang myit lu ai hte maren galaw u; Yehowa nang hte rau rai nga ai,” ngu nna hkawhkam wa hpe htan ya wu ai.

⁴Dai shana e pyi Yehowa a mungga Nahtan kaw du nna tsun ai gaw:

⁵“Nye a shangun ma Dawi kaw sa tsun su; Yehowa ning nga ai, Nang nye a nga shara matu nta galaw na rai ni?”

⁶Israela amyu hpe shaw woi wa ai shani kaw nna dai ni du hkra nta hta ngai n rawng nngai; sum hte htingwat hta ngai dung nga nngai.

⁷Israela amyu ting hte ngai htawt hkawm wa ai shara magup hkan e, nye a amyu Israela hpe bau rem na matu, ngai shangun ai Israela amyu lakung kadai mahtang hpe, Nang nye a matu marau hpunpyen nta hpa rai n shachyaw myit ta?

⁸Dai re ai majaw, nye a shangun ma Dawi hpe ning ngu u: Zaw nawng Zaw wa up ai Yehowa tsun ai gaw, Nye a amyu Israela ntsa e up ai du aya hta nang hpe tawn da na matu, nang sagu naw rem kaw nna sagu lawng hta na ngai nang hpe shaw la sade ai;

⁹nang sa wa ai shara magup de nang hte rau ngai nga nga nna, nang hpe hpyen ai ni nlang hpe na a man na ngai seng kau ya sade ai: shing rai, ga ntsa na dan hkung ai ni a galu kaba ai amying zawn, ngai na a amying hpe mung, galu kaba shangun ya na de ai.

¹⁰Nye a amyu Israela matu mung, nga shara ngai tawn da nna, htawm hpang de shanhte shamu shamawt n re ai sha, tinang shara e nga grin lu hkra, ngai shanhte hpe shangang na we ai:

¹¹n shawp ai masha moi shawng de na prat hte, nye a amyu Israela hta tara agyi ni hpe tawn da ai prat e zingri zingrat lu ai zawn, htawm hpang de zingri lu sana n rai; nang hkum hpe mung, masha hpyen ni yawng a lata na



hkye la nna, ban sa shangun sade ai. Na a amyu matu hpe mung, ngai shagrin da ya sa na,” nga nna Yehowa tsun sai.

¹²“Nang aprat nhtoi htum nna, na nji nwa ni hte rau yup pyaw lu jang, na a hkritung hkriwang, na a nshang na hkrat ai kasha hpe ngai sharawt nna, shi a mungdan shagrin ya na we ai.

¹³Dai nsha wa she, nye ningsang mying a matu, nta shachyaw na wu ai: shi a magam tingnyang, shi a mungdan hta, prat dingsa ngai shagrin da na we ai.

¹⁴Ngai gaw shi a kawa tai nna, shi gaw nye a kasha rai na ra ai: shi n shawp ai amu galaw yang, shinggyim masha lang ga ai lasik hte ngai sharin na we ai; shinggyim masha kayat ai hku kayat na we ai:

¹⁵rai timung, na a man na ngai seng kau ai Shawlu kaw na, nye a n-gaw nwai ai myit ngai dawm la ai zawn, na a nsha hta na ngai n dawm la na nngai,

¹⁶Na amyu matu hte na a mungdan chyawm gaw, na a man e dinggrin anga nga na ra ai: na a magam tingnyang mung htani htana dinggrin anga nga na ra ai, ngu u,” ngu wu ai.

¹⁷Shing rai Nahtan gaw, ndai ga mahkra hte, ndai shingran mahkra, Dawi hpe htawn tsun ya wu ai.

Dawi A Akyu Hpyi Ga

¹⁸Shaloi Dawi hkawhkam gaw nhku kata de shang nna, Yehowa a man e dung let, “Yehowa Madu e, nang ngai hpe ndai hte wa shagrau da ai gaw, ngai hpa hkaw ai wa rai ta? nye a nta dap mung hpa rai nga a ta?”

¹⁹Dai hta n-ga Madu Yehowa e, dai chyeju hpe naw n ram ai zawn, nawn wu ai majaw, na mayam a amyu matu ni a mara, ju majat prat janat, shinggyim masha a tsun ai hku hta, nang Yehowa Madu e, tsun ya ni hka!

²⁰Dawi chyawm gaw hpa mi naw jat tsun lu sata? Yehowa Madu e, na a mayam wa hpe nang chye nga ndai.



²¹Na a mungga hte nang myit ra ai hku hpe, na a mayam wa chye nga lu hkra, ndai amu kaba mahkra hpe nang shabyin nu ai.

²²Dai re ai majaw, Yehowa Karai Kasang e, nang galu kaba nga ndai law. Anhte na yu sai lam yawng mayawng hte maren, nang hte bung ai mi n nga ai, nang hta kaga Karai Kasang shaje n nga ai.

²³Na a amyu masha ni hte, na a mungdan a matu mara mauhpa amu kaba madun dan na nga, Karai Kasang yu wa nna, na ningsang mying dan hkung na matu, Egutu mung hte mungdan daga ni yawng hta, shanhte a Hpara ni a lata na hkye mawai la ai, nang lata la ai amyu Israela hte bung ai amyu gaw, dinghta ga ntsa e kadai amyu rai nga a ta?

²⁴Kaning rai nme law, nang gaw na a amyu Israela hpe, htani htana prat dingsa, na a amyu masha shatai na nga, shanhte hpe na a matu shangang shakang da nna, nang, Yehowa e, shanhte a Karai Kasang tai nit dai.

²⁵Ya chyawm gaw, Yehowa Karai Kasang e, na a mayam wa hte shi a nta masha ni a lam nang tsun ai ga, tutnawng shagrin da ya mi law; nang tsun ai hte maren shadik ya mi.

²⁶Zaw nawng zaw wa up ai Yehowa gaw, Israela amyu ntsa e Karai Kasang rai nga ai, nga nna, na a Ningsang Mying gaw prat dingnawng shagrau sha-a ai mying rai nga nu ga law; na a mayam Dawi a amyu matu mung, na a man e grin nga nu ga law.

²⁷Kaning rai nme law, Zaw nawng zaw wa up ai, Israela Karai Kasang, Yehowa e, nang mahtang na a mayam wa hpe, 'Na a amyu matu ngai shagrin da ya na nngai,' nga nna madun dan nit dai majaw, na a mayam wa, na a man e ning nga akyu hpyi wam ai rai nga ai.

²⁸Ya chyawm gaw, Yehowa Madu e, nang Karai Kasang rai nga ndai; na a ga tengman ai ga rai nga ai rai nna, ndai mai kaja ai lam nang na a mayam wa hpe shaka da nit dai:

²⁹dai rai nna, na a mayam a amyu matu ni na a man e prat dingsa grin nga lu hkra, shanhte hpe shaman ya mu law: Yehowa, Madu e, ga ndai nang tsun



nit dai; na a chyeju shaman ai gaw na mayam a amyu matu ni hta prat dingnawng anga nga nu ga law,” ngu nna hpyi wu ai.

2 Samuela 8

Dawi A Awng Dang Ai Lam Ni

¹Dai hpang Dawi gaw Hpilisti masha ni hpe gasat dang nna, shayu kau mu ai; shanhte a lashoi ngu na, Daju mare mung, shanhte a lata na kashun la kau wu ai.

²Moba mung hpe mung shi gasat nna, mung masha ni hpe ga e kaleng tawn nhtawm sumri hte shadawn jahka nna, htam masum na htam lahkawng sat kau wu ai; htammi sha jahkrung da wu ai. Shing rai Moba masha ni mung Dawi kaw yam nna, hkanse bang ma ai.

³Bai, Dawi gaw hka nu ginwang e shi a mungdan bai lu la hkra nga, Zoba hkawhkam, Rohab a kasha Hadaeza hpe hkap gasat kau nna,

⁴gumra hpyen hkying mi sanit tsa, lagaw hpyen mun lahkawng hte hpe rim la nhtawm, hpyen leng latsa matu sha ngam da nna gumra gale mahkra hpe lahkap dan kau ya wu ai.

⁵Ya Damasku mare na Suri masha ni, Zoba hkawhkam Hadaeza hpe sa karum ma yang, Dawi gaw Suri masha mun lahkawng e hkying lahkawng sat kau mu ai;

⁶Shaloi Dawi gaw Suri mung na Damasku mare hta sin langa hpyen dap tawn da wu ai: shing rai Suri masha ni Dawi kaw yam nna, hkanse bang ma ai; Dawi sa wa ai lam shagu hta Yehowa makawp maga nga ai.

⁷Hadaeza mayam ni lang ai ja ninggang ni hpe Dawi kashun la nna, Yerusalem de la wa ma ai.

⁸Bai Hadaeza hte seng ai mare Beta hte Berohti na magri law law wa, Dawi kashun la kau wu ai.

⁹Ya Dawi gaw Hadaeza hpyen laba ni mahkra hpe dang kau lu ai lam Hamat hkawhkam To-i na jang, Dawi Hadaeza hpe dang kau lu ai majaw,



¹⁰To-i gaw hkawhkam Dawi hpe hkap shachyen nna shaman ya na matu shi a kasha Yoram hpe shangun dat wu ai: kanning rai nme law, Hadaeza mung To-i hte hpyen majan rai nga ai. Yoram mung, aja arai, gumhpraw arai, magri arai gun nna sa wa ai.

¹¹Dai aja gumhpraw rai ni hpe Dawi gaw Yehowa hpe nawng jau kau wu ai;

¹²dai hte maren, shi dang kau lu ai, Suri, Moba, Ammon a kashu kasha ni mung, Hpilisti hte Amalek mung hkan na lu la ai lanep ja gumhpraw mung, Rehoba a kasha, Zoba a hkawhkam Hadaeza kaw na mung, kashun la lu ai lanep ja gumhpraw ni hpe mung, Yehowa kaw nawng kau wu ai.

¹³Dai jum kadit e Suri masha mun mi hkying matsat sat kau lu nna bai nhtang wa jang chyawm gaw, Dawi hpung shingkang dan hkung sa lu ai.

¹⁴Edom mung shara shagu hkan e Dawi gaw sin langa hpyen dap tawn da wu ai rai nna, Edom masha ni mahkra gaw Dawi a mayam ni tai nga ma ai. Dawi sa wa ai lam shagu hta Yehowa makawp maga nga ai.

Dawi A Mu Gun Ni

¹⁵Shing rai Dawi gaw Israela mungdan ting hpe up nna, shi a mung masha ni mahkra hpe tara dara ai hte dinghpring ai hku jeyang da wu ai.

¹⁶Zeruia kasha Yoab gaw shi a jaubu kaba rai nga ai. Ahiluda kasha Yehoshahpat gaw labau ka da ai wa rai nga ai:

¹⁷Ahituba a kasha Zadok yan, Abiahta a kasha Ahimelek gaw hkinjawng rai ma ai; Seraia gaw kunhting chyare rai nga ai.

¹⁸Yehoiada kasha Benaia gaw Hkrehti yan Pelehti ni hpe up nga ai: Dawi a kasha ni mung, du magam lam hta tsap lawm nga ma ai.

2 Samuela 9

Dawi Hte Mehpioshet

¹Bai Dawi gaw, “Yonahtan a matu mara ngai chyeju htang lu hkra, Shawlu a lakung lama matu hta na langai ngai naw n ngam a ni?” ngu nna san wu ai.



²Ya Shawlu a nta na, Ziba ngu ai mayam langai mi nga hkrup nna, shi hpe Dawi hpang de shaga shawn ya mu ai. Shaloi hkawhkam wa gaw, “Nang Ziba rai n ni?” ngu nna san wu yang, “Na mayam rai nga nngai,” ngu nna htan wu ai.

³Bai hkawhkam wa gaw, “Karai Kasang a myit ra ai hku hte maren ngai chyeju htang na, Shawlu a amyuu matu langai ngai naw n nga a ni?” ngu nna san wu yang, Ziba gaw, “Yonahtan a kasha, lagaw hten ai langai mi naw nga ai,” ngu nna htan wu ai.

⁴Bai hkawhkam wa gaw, “Shi kanang nga nga a ta?” ngu nna san wu yang, Ziba gaw, “Yu u, Lodeba kahtawng na Amiela kasha Mahkira nta e nga nga ai,” ngu nna tsun dan wu ai.

⁵Dai majaw Dawi hkawhkam masha shangun dat nna, Lodeba kahtawng Amiela a kasha Mahkira a nta na shi hpe sa woi la shangun wu ai.

⁶Shing rai, Shawlu a kashu, Yonahtan a kasha Mehpioshet, Dawi kaw du nna, shi a man e dingnyawm nawku nga ai. Dawi mung, “Mehpioshet e,” ngu nna hkap shachyen shaga wu yang, shi gaw, “Na a mayam nga nga nngai,” ngu nna htan wu ai.

⁷Bai Dawi gaw, “hkum tsang et; na nwa Yonahtan a matu ngai nang hpe teng teng chyeju htang na de ai; na nji nwa Shawlu a ga dachyawk mahkra ngai nang hpe bai jaw na de ai; nang gaw nye a sha ku hta tutnawng sha nga lu na rai ndai,” ngu wu ai.

⁸Shaloi Mehpioshet gaw, “Ngai zawn rai dam ai gwi chyasi hpe, nang madu mada mu na gaw, ngai na a mayam hpa hkaw ai wa rai nga a ta?” ngu nna bai nawku let htan wu ai.

⁹Dai shaloi hkawhkam wa Shawlu a mayam Ziba hpe shaga la nna, “Shawlu hte shi a amyuu matu ni lu la ging ai mahkra hte, na a madu a kasha hpe ngai ap ni ai.

¹⁰Nang gaw, na a kashu kasha ni hte na a mayam ni hte rau, shi matu dai yi hkauna galaw nna, na madu a kasha sha na matu nsi naisi wa sak lu na rai



ndai. Na madu kasha Mehpioshet chyawm gaw shani shagu nye sha ku e sha na rai nga ai,” ngu nna hkang dat wu ai. Ziba chyawm gaw, shadang sha shi manga hte, mayam hkun lu ai wa rai nga ai.

¹¹Ziba mung, “Nang madu hkawhkam, na a mayam hkang dat ai hte maren galaw na nngai,” ngu nna hkam la wu ai. Mehpioshet mahtang hkawhkam a kasha majing zawn, shi a sha ku hta sha nga lu ai.

¹²Mehpioshet gaw, Mihka ngu ai shadang sha kaji langai mi lu ai. Ziba nta e nga ai ni mahkra gaw Mehpioshet a mayam ni rai ma ai.

¹³Shing rai Mehpioshet gaw Yerusalem mare e nga nga nna, hkawhkam wa a sha ku hta shani shagu sha nga lu ai: lagaw lahkawng maga hten ai wa shi rai nga ai.

2 Samuela 10

Ammon Masha Ni Hpe Dawi Dang Kau Ai Lam

¹Dai h pang Ammon a kashu kasha ni a hkawhkam si mat nna, kasha Hanun gaw kawa a malai hkaw dung nga ai.

²Shaloi Dawi gaw, “Hanun a kawa Nahasha ngai hpe chyeju madun ai hte maren, ngai mung Hanun hta chyeju htang na we ai,” nga nna, kawa a yawn shabran ya na matu, shi a ali ama ni hpe dat dat wu ai. Dawi a ali ama ni mung Ammon a kashu kasha ni a mungdan de du ma ai.

³Ammon a kashu kasha ni a agyi salang ni chyawm gaw shanhte a madu Hanun hpe, “Dawi gaw, na a myit shalan ya na matu kasa shangun ai nga ai gaw, na nwa hpe hkungga nna di ai zawn, nawn da wu ni? Ndai mare hpe sawk yu nna, kin-yu la na hte sa hpya na matu, shi a masha ni hpe shangun ai n rai nga a ni? Ndai mare hpe sawk yu nna, kin-yu la na hte sa hpya na matu, shi a masha ni hpe shangun ai n rai nga a ni?” Ngu nna sa tsun mu ai.

⁴Shing rai Hanun gaw Dawi a shangun ma ni hpe rim la nna, shanhte a nmun maga mi de shangun kau ya ai hte, dangbau du hkra shanhte a hpun palawng rep kau ya nhtawm, dat dat mu ai.



⁵Dai shi Dawi na jang, dai masha ni grai kaya mat ai majaw, shanhte hpe tau la na masha shangun dat wu ai. Hkawhkam wa chyawm gaw, “Nanhte a nmun garai n galu dingsa, Yeriho mare e naw nga nga mu, dai hpang e she wa marit,” ngu nna tsun dat mu ai.

⁶Shing rai Ammon a kashu kasha ni gaw, Dawi a man e matsat shabat rai nga ai lam shanhte dum chye la yang shanhte masha shangun dat nna, Bet-rehoba mare na Suri masha ni hte, Zoba mare na Suri masha mun lahkawng, Mahka hkawhkam kaw na masha hkying mi Toba a mare na masha mun lahkawng e hkying lahkawng saw la ma ai.

⁷Dawi dai lam na wu jang, shi gaw Yoab hte shi a share luksuk ni mahkra hte hpe shangun dat mu ai.

⁸Shing rai Ammon masha ni pru nna mare chyinghka lam e hpyen hkyen ma ai. Zoba, Rehoba, Toba mung hkan na sa ai Suri masha ni hte, Mahka hkawhkam a masha ni gaw, pa e kaga hkrai rai nga ma ai.

⁹Yoab mung, ashawng ahpang hpyen man lahkawng tai nga ai mu jang, Israela masha ni mahkra hta na grau share ai ni yawng hpe lata la nna, Suri masha ni hpang maga de hkyen tawn mu ai:

¹⁰ngam ai gale ni hpe gaw, Ammon masha ni hpang maga hkyen na lam, kanau Abishai hpe dat wu ai.

¹¹Bai Yoab gaw, “Suri masha ni ngai hpe dang wa jang, ngai hpe sa karum e; Ammon a kashu kasha ni nang hpe dang wa jang, ngai nang hpe sa karum na de ai.

¹²Nden ja da ting u; anhte a amy u hte, anhte Karai Kasang a mare ninghtawn ni a matu n-gun marai dat gasat ga: Yehowa gaw shi ra ai hku hte maren galaw u ga,” ngu wu ai.

¹³Shing rai Yoab gaw shi a masha ni hte rau, Suri dap hpe gasat na htim mu ai rai nna, Suri masha ni shi a man na hprawng mat wa ma ai.

¹⁴Suri masha ni htaw mat wa ai hpe Ammon a kashu kasha ni mu jang, shanhte mung Abishai a man na hprawng mat wa nna mare de shang mat



wa ma ai. Yoab mung, Ammon a kashu kasha ni hpe gasat ai kaw na, Yerusalem mare de nhtang wa ai.

¹⁵Suri masha ni gaw, Israela masha ni a man e sum ai chye jang bai zuphpawng nga ma ai.

¹⁶Shing rai Hadaeza kasa shangun nna, hkanu wora hkran na Suri masha ni hpe shaga mu ai: shanhte mung sa nna Helam mare de du ma ai; Sobak mung, Hadaeza hpyen luksuk ni a jaubu kaba rai nga ai.

¹⁷Dawi dai lam na jang, Israela masha ni yawng hpe jahpawng la nhtawm, Yawdan hka rap nna Helam mare de du ma ai. Suri masha ni mung Dawi a man e hpyen hkyen nna shi hte gasat mu ai.

¹⁸Suri masha ni mung Israela masha ni a man e hpawng wa ma ai rai nna, Dawi gaw, Suri masha ni a gumra leng hpyen sanit tsa, gumra jawn ai hpyen mun mali hte hpe sat kau mu ai; shanhte a jaubu Sobak hpe mung hkala nna, dai yang shi si mat sai,

¹⁹Shing rai Hadaeza kaw yam ai hkawhkam ni nlang, Israela man e sum ai mu jang, shanhte Israela masha ni hte htinglu nna shanhte kaw yam ma ai. Dai rai nna, Suri masha ni htawm hpang de Ammon kashu kasha ni hpe hpyen karum na n gwi mu ai.

2 Samuela 11

Dawi Hte Bathsheba

¹Ya shaning galai nna, hkawhkam ni hpyen gasat na ladu bai hkrum jang, Dawi gaw Yoab hte shi a ali ama ni, Israela masha nlang hte hpe shangun dat nna, Ammon a kasha ni hpe gasat dang kau nhtawm, Raba mare hpe wang tawn da mu ai. Dawi chyawm gaw Yerusalem mare e anga nga ai.

²Lani mi na shana de Dawi gaw yup ra kaw na rawt nna, shi hkaw magaw ntsa e sat hkawm chyai yang, num langai mi hka shin nga ai hpe mu wu ai: dai numsha mung nachying hpaw tsawm nga ai.



³Dai num kadai re ai, Dawi sa san shangun wu yang, masha langai mi gaw, “Ndai num gaw, Eliam a shayi sha, Hiti la wa Uria madu jan Batsheba re ai n rai ni?” ngu nna tsun dan wu ai.

⁴Shaloi Dawi kasa shangun nna, num dai hpe shaga wu ai rai nna, num dai sa jang, shi hpe woi yup kau wu ai: num dai mung shi a n san n seng ai hkum jasan jaseng kau nna, shi a nta de wa mat ai.

⁵Num dai mung na-um nasin rai wa sai rai nna, Dawi h pang de, “Ngai hta na-um nasin hkum rai sai,” nga nna sa tsun shangun mu ai.

⁶Shaloi Dawi Yoab h pang de masha shangun dat nna, “Hiti masha Uria hpe ngai h pang de wa shangun dat rit,” ngu nna hkang dat wu ai. Dai rai nna Yoab gaw, Uria hpe Dawi h pang de shangun dat wu ai.

⁷Ya Uria du wa jang Dawi gaw, “Yoba kaja nga a ni? Ali ama ni kaja nga ma ni? Majan gasat dang lu myit ni?” Ngu nna hkap shachyen wu ai.

⁸Bai Dawi gaw, “Na nta wa nna na lagaw kashin u,” ngu nna Uria hpe tsun dat wu ai. Uria mung, hkaw na pru wa jang, shi a h pang e lusha shahpa hkan jaw dat wu ai.

⁹Uria chyawm gaw, shi a nta de n wa ai sha, madu a ali ama ni hte rau, hkaw chyinghka e yup nga ai.

¹⁰Uria shi a nta de n wa ai lam Dawi hpe tsun dan mu yang, Dawi gaw, “Nang bu hkawm ai de na wa ai wa n rai n ni? Na nta de n wa ai, hpa rai nga nga a ta?” ngu nna Uria hpe tsun wu ai.

¹¹Uria chyawm gaw, “Karai Kasang a sumpu mung, Israela hte Yuda masha ni mung sum hta sha nga nga ma ai; nye du Yoab hte nye madu a mayam ni mung, pa hkan e she but nga ma ai; ngai wa mi tinang nta de wa nna lu let sha let, madu jan hte pyaw let nga mai na a ni? Nang madu hkrung nga ai hte, na wenyi hkrung nga ai hte maren, ngai shing n rai na nngai,” ngu nna Dawi hpe htan wu ai.



¹²Dai rai nna Dawi gaw, “Dai ni nang mare e naw nga nga u; hpawt de she shangun dat de ga,” ngu nna Uria hpe tsun wu ai. Shing rai Uria gaw, dai shani hte hpang shani Yerusalem mare e nga nga ai.

¹³Shaloi Dawi gaw shi hpe shaga la nhtawm, shi kaw shat jaw sha wu ai rai nna, nang hkra lu kau wu ai; rai timung, shana de rai jang, shi a nta de n wa ai sha, shi madu a ali ama ni hte rau yup nga ai.

¹⁴H pang jahpawt e Dawi gaw, Yoab hpang de laika ka dat nna, Uria lata hta shagun ya dat wu ai.

¹⁵Dai laika hta rawng ai gaw, “Hpyen gasat laja grau ai shara e, Uria hpe dat nna shawng de shanang shangun u; shing rai shi hpyen ni a lata de shang nna si lu hkra, hpyen masha ni hpe hpang de htingnut la u,” nga nna ka dat ai.

¹⁶Yoab mung, dai lam galaw nna mare hpe yaw yu yang, hpyen n-gun grau ja ai shara e Uria hpe dat wu ai.

¹⁷Shaloi mare masha ni pru nna, Yoab hpe gasat mu yang, Dawi a ali ama masha ni nkau mi si ma ai: Hiti masha Uria mung si lawm mat ai.

¹⁸Ya Yoab gaw majan shiga wa tsun shana ya na matu masha san la nna,

¹⁹“Ya hkawhkam wa hpe hpyen majan a lam azin ayang hkai dan su;

²⁰shaloi hkawhkam wa masin pawt wa nna, ‘Nanhte htim yang, hpa rai mare de shade de wa shani sa myit ta? Bunghku ntsa de wa shani sa myit ta? Bunghku ntsa de na kabai na re ai gaw n chye myit ni?’

²¹Yerubeshet a kasha Abimelek hpe kadai sat a ta? Htebeza mare hta num langai htumrin ntsa lungchyen hte bunghku ntsa de na kabai bun ai majaw shi si ai, n rai ni? Bunghku de hpa rai sa shani myit ta?’ nga nna daru jang, ‘Na mayam Hiti masha Uria mung si sai,’ ngu nna tsun dan su,” ngu nna kasa hpe shangun dat wu ai.

²²Shing rai dai kasa wa sa nna, Yoab shi hpe tsun shangun ai ga mahkra Dawi hpe tsun dan wu ai.



²³Dai kasa wa mung Dawi hpe, “Hpyen ni mahtang anhte hpe dang kau nna, pa de du hkra shachyut kau mi ai: anhte mung mare chyinghka du hkra nhtang gasat lu ga ai.

²⁴Ndan jaugawng ni mung bungghku ntsa nna, na a mayam ni hpe gap ai majaw, na a mayam ni nkau mi si ga ai: na a mayam Hiti masha Uria mung si mat sai,” ngu wu ai.

²⁵Dawi chyawm gaw dai kasa wa hpe, “Yoab hpe ning ngu u: ‘dai majaw sha myit gawng hkum run et; majan ngu ai hta kadai si na n chye ga ai; mare dai hpe tsam mari di gasat anin nna dai hpe hpya kau mu,’ ngu nna shi hpe n-gun shakang u,” ngu dat wu ai.

²⁶Uria si mat ai lam shi a madu jan na wu yang, shi gaw shi a madu wa a majaw sharung sharawt rai nga ai.

²⁷Shi a sharung shayawt ai ladaw lai wa jang, Dawi masha shangun nna, num dai hpe hkaw de shaga la wu ai; shing rai shi gaw shi a madu jan tai nna, shadang sha shangai ya wu ai. Rai timung, Dawi galaw ai lam gaw, Yehowa a man e n shawp ai amu rai nga ai.

2 Samuela 12

Dawi Hpe Nahtan Tsun Shadum Ai Lam

¹Dai hpang Yehowa gaw Nahtan hpe Dawi hpang de shangun dat wu ai. Nahtan mung shi kaw shang nna, “Hkawkham wa e, mare langai mi hta marai lahkawng nga nga ma ai; langai mi gaw sahti kunmi, langai mi matsan mayan wa rai nga ai.

²Sahti wa gaw, sagu dumsu yamnga law law lu su nga ai;

³matsan mayan wa chyawm gaw, shi mari la ai sagu yi kasha langai mi hta kaga hpa mung n lu wu ai: sagu yi kasha dai gaw shi a madu kaw mung, madu a shayi shadang sha ni hte mung, rau kanawn let kaba wa ai: madu a shat sha, madu a gawm hta lu, shi a lahpyen e yup nna, shayi sha zawn rai nga lu ai.



⁴Ya kalang mi na sahti wa kaw manam du nna, sahti wa gaw manam wa hpe galaw jaw na matu, shi a sagu bainam ni hta na gaw lahpawt nna n la wu ai sha, matsan mayan wa kaw na sagu yi shingtai sha la nna, shi a manam wa hpe galaw jaw kau wu ai,” ngu nna tsun dan wu ai.

⁵Shaloi Dawi gaw dai sahti wa hpe masin grai pawt nna, “Yehowa ahkrung nga ai hte maren, shing rai galaw ai wa gaw, si ging ai wa rai nga ai;

⁶matsan dum ai myit n rawng nna, shing rai galaw ai majaw, sagu kasha hpe htam mali wa lu na re ai,” ngu nna Nahtan hpe tsun wu ai.

⁷Dai rai nna Nahtan gaw Dawi hpe, “Nang nan rai nga ndai. Israela Karai Kasang Yehowa tsun ai gaw, ‘Israela masha ni a hkawhkam tai na, ngai nang hpe namman chya ya ni ai; Shawlu a lata na mung nang hpe hkye tawn sade ai:

⁸na madu a amyu matu ni hpe mung, na madu a madu jan ni hpe mung na a lahpyen e ngai ap ya sade ai: Israela amyu hte Yuda amyu hpe ngai nang hpe ap ya sade ai: dai hta n law yang rai kaga mung ngai nang hpe jaw mayu nga nngai.

⁹Dai re ai mi Yehowa a tara hpe nang hpa rai n gawn n sawn rai nna, shi a man e n shawp ai amu galaw n ta? Hiti masha Uria hpe nang sat kau nna, shi a madu jan shaw la ya nu hka; gaja wa Ammon a kashu kasha ni a nhtu hte nang shi hpe sat kau nu ai.

¹⁰Ya chyawm gaw, nang ngai e n gawn n sawn rai nna, Hiti masha Uria num shaw ndai majaw, na amyu matu ni mung nhtu hte hkrai kadup na manu ai.'

¹¹Yehowa tsun ai gaw, ‘Yu u, nang hpe hpyen na masha gaw, na a kashu kasha ni hta na ngai shapraw na we ai: na a man e na a madu jan ni hpe ngai la kau nna, na a htingbu wa hpe ap ya na se ai; shi gaw shani chyingtung e nan na madu jan ni hte nga sha dan na ra ai.

¹²Nang dai amu hpe mayun mayaw galaw ai rai timung, ngai gaw Israela shawa hpung a man e rai timung, jan a ahtoi hta rai timung, dai hpe hpaw dan na we ai,” ngu nna htawn tsun wu ai.



13Shaloi Dawi gaw, “Yehowa hpe ngai shut se ai,” ngu nna Nahtan a man e yin la wu ai. Nahtan mung, “Nang galaw ai yubak Yehowa raw kau nu ai: nang hkum si na n rai.

14Rai timung, nang ning rai shut ai rai nna, Yehowa a hpyen ni a man e jahpoi shara kaba shatai ai majaw, ya shangai na kasha gaw teng teng si lu na rai nga ai,” ngu wu ai.

15Shaloi Nahtan gaw shi a nta de wa mat ai. Dai h pang Uria madu jan shangai ai, Dawi a kasha hpe, Yehowa ari jaw dat nna, shi grai machyi nga ai.

16Dawi mung dai ma a matu Karai Kasang kaw hpyi nem nga ai rai nna, lusha gam let, shana tup nhku kata e, ga hta kaleng taw nga ai.

17Shi a hkaw na myit su ai ni mung, shi hpe sa sharawt na nga sit sa timung, shi mahtang n hkraw nna, shanhte hte rau n lu n sha ai nga nga ai.

18Shing rai, sanit ya du jang ma dai si mat ai; Dawi a ali ama ni mung, “Ma dai naw hkrung nga yang pyi, anhte a ga n madat lu ai gaw, ma si ai lam tsun dan jang, je grau nna shi a hkum hpe zingri na ru ai,” nga nna ma si ai lam Dawi hpe n tsun dan wam mu ai.

19Rai timung ali ama ni kahte ai ga Dawi na nna, ma si sai, dum wu ai: dai rai nna, Dawi gaw, “Ma si sani?” ngu nna ali ama ni hpe san wu ai; shanhte mung, “Si sai,” ngu nna tsun dan mu ai.

20Shaloi Dawi ga na rawt nna, hka shin ai hte sau chya let hpun palawng galai wu ai; shing rai Yehowa a nta de sa nawku nhtawm, hkaw de bai wa nna, lusha hpyi wu yang, shanhte shachyip ya nna, shi sha nga ai.

21Dai rai nna ali ama ni gaw shi hpe, “Ataw, hpa majaw shing rai n ta? Ma naw hkrung nga yang pyi, ma majaw lusha gam let hkrap ngu hkrap ngoi rai nhtawm, ma si mat yang chyawm e, shat rawt sha n hka i?” Ngu mu ai.

22Dawi chyawm gaw, “Ma naw hkrung nga yang, ‘Karei Kasang ngai hpe matsan dum nna, ma shamai ya a nhten, myit nngai majaw, lusha gam ai hte hkrap nga ai,’ rai nga ai.



²³Ya ma si mat sayang me, hpa matu lusha gam na rai ta? Ma hpe hkan shabai la lu na a ni? Shi hpang de mahtang ngai hkan na rai nga nngai; shi chyawm gaw ngai hpang de nhtang sa na n rai,” ngu nna htan wu ai.

²⁴Bai Dawi gaw shi a madu jan Batsheba hpe shalan shabran nna, shi hpe lashum wu ai; shi mung shadang sha shangai ya wu ai rai nna, ma dai hpe Shawlumon ngu nna, shi kawa nan shamyng wu ai. Yehowa mung dai ma hpe tsawra wu ai rai nna,

²⁵myihtoï Nahtan hpe shangun let, Yehowa a matu mara ngu nna, ma de a amyng hpe, Jedidi ngu wu ai.

²⁶Ya Yoab Ammon a kashu kasha ni a mare Raba hpe gasat nna, shanhte a hkawhkam mare lu la wu ai.

²⁷Yoab mung Dawi hpang de kasa shangun dat nna, “Ngai Raba mare gasat ni ai; gaja wa, dai hka lu mare lu la se ai.

²⁸Ya gaw, naw ngam nga ai hpyen ma ni hpe jahpawng la nna, mare hpe wang tawn nhtawm, sat shakre la u: dai n rai, ngai gasat la nna, nye amyng hte shamyng na se ai,” ngu dat wu ai.

²⁹Dai rai nna Dawi gaw masha ni yawng jahpawng la nhtawm, Raba mare hpe gasat jahpawng la nhtawm, Raba mare hpe gasat nna lu la wu ai.

³⁰Shanhte a hkawhkam a janmau hpe shi la wu ai; dai janmau gaw lungseng hpe n tsun ai, aja hkrai talenta langai mi rawng nga ai; dai hpe Dawi a baw hta shagup mu ai. Dai hta kaga, mare kata na mung, lanep law law wa magawn la lu ma ai.

³¹Mare masha ni hpe mung shapraw la nna, zingret hte ret ai gaw ret, najawn hte shawt ai gaw shawt, nwa uhtawng hte abyen ai gaw abyen, wut nhkun hta kabaw ai gaw kabaw di sat mu ai. Dai zawn Ammon kashu kasha ni a mare kahtawng nlang hpe di mu ai. Shing rai Dawi hte masha ni nlang Yerusalem mare de bai wa ma ai.

2 Samuela 13

Amnon Hte Tama



¹Ya dai amu byin ai h pang, Dawi a kasha Absalom kaw, Tama mying ai ahpraw tsawm ai kajan langai mi nga ai rai nna, Dawi kasha Amnon gaw shi hpe tsaw da wu ai.

²Amnon gaw Tama a majaw machyi hkra myit aru nga ai; num dai mung hkawnsek rai nna, Amnon gaw shi hte hkrum lu na yak la wu ai.

³Rai timung Amnon gaw jinghku langai mi lu da wu ai; dai wa gaw, Dawi a kahpu Shimea kasha Yonadab rai nga ai; Yonadab gaw azai grai chye ai wa rai nga ai.

⁴Dai wa gaw Amnon hpe, “Nang hkawhkam a kasha rai da nhtawm e, hpa rai lani hte lani lasi wa nga n ta? Ngai e n tsun dan mayu n ni?” ngu nna san wu yang, Amnon gaw, “Ngai nau Absalom a kajan Tama hpe ra da we ai,” ngu nna tsun dan wu ai.

⁵Bai Yonadab gaw, “Yup ku hta taw nga nna machyi masu u law; shing rai na nwa kawan yu sa yang, ‘Ngai jan Tama sa nna, galaw jaw shangun ya e; shi shadu ai shat ngai mu nna shi a lata na ngai sha lu hkra, nye a man e sa shadu na ahkang jaw e,’ ngu nna na nwa hpe hpyi u law,” ngu nna sharin da wu ai.

⁶Shing rai Amnon mung galaw nna, kaleng taw nga let machyi masu nga ai: hkawhkam wa sa kawan yu yang, Amnon gaw, “Ngai jan Tama nye a matu muk pa lahkawng galaw lu nna, shi a lata na ngai sha lu hkra, shi hpe shangun ya e,” ngu nna hkawhkam wa hpe hpyi wu ai.

⁷Dawi mung Tama nta de masha shangun nna, “Na nhpu Amnon a nta de sa nna shat shadu jaw u,” ngu nna htet dat wu ai.

⁸Tama mung shi kahpu Amnon a nta de sa wa ai; Amnon chyawm gaw taw nga ai: ya shi shadung la nna gumchya nhtawm, kahpu a man e muk pa galaw nna, muk pa hpe kaba wu ai.



⁹Shing rai, di na ru htawh nhtawm, shi a man e tawn ya wu timung, shi n sha hkraw ai sha, “Masha nlang shinggan de pru mat mu,” ngu wu ai rai nna, masha mahkra pru mat ma ai.

¹⁰Bai Amnon gaw Tama hpe mung, “Na lata hta ngai sha lu u ga, ndai gawh de la wa rit,” ngu wu ai. Tama mung shi galaw ai muk lang nna, kahpu Amnon a gawh de shang wa ai.

¹¹Shing rai Amnon a matu muk la shang wa ya jang, shi gawh kajan hpe gang la let, “Ngai jan e, ngai hte yup ga,” ngu wu ai.

¹²Tama chyawm gaw, “Hpu e, hkum rai; ngai e hkum jahpoi et; Israela amyua hta shing rai n galaw ma ai; shade wa n shawp ai gawh hkum galaw et;

¹³nang shing rai yang, ngai kaning rai dang kaya na rai ta? nang mung, Israela amyua hta masha angawh tai na rin dai. Dai rai nna hkawhkam wa kaw hpyi u, n jaw ai mi n nga na re ai,” ngu wu timung,

¹⁴Amnon gawh n madat ai sha, kajan hta n-gun grau ja ai rai nna, kamu dip nna shut kau wu ai.

¹⁵Shing rai nhtawm Amnon gawh kajan hpe grai bai n dawng mat wu ai: shawng na tsawra kaba ai hte shi hpe ya n dawng ai mahtang grau kaba mat nna, “Rawt u, pru wa nu,” nga nna shi hpe gawh wu ai.

¹⁶Kajan chyawm gaw, “Hpa n ra; ngai e ning di ai mara hta, bai gawh kau ai mara mahtang grau kaba salit dai,” ngu nna htan wu ai. Amnon chyawm gawh n madat ai sha,

¹⁷shi a shangun ma langai mi shaga la nna, “Num dai hpe gawh shapraw nhtawm, chyinghka htinggrang kau u,” ngu wu ai.

¹⁸Shing rai hkawnsek rai nga ai hta, hkawhkam shayi sha ni bu hpun ga ai hte maren, lak lai nna ka sawm ai hpun palawng galu bu hpun ai Tama hpe, shangun ma e sha gawh shapraw nna, shi a hpang e chyinghka htinggrang kau wu ai.



¹⁹Tama mung, shi a baw hta wan dap hte bun let, shi a ka sawm ai hpun palawng gang je kau nhtawm, baw e lata mara nna hkrap let wa ai.

²⁰Shi a kayung makyin Absalom chyawm gaw, “Nhpu wa Amnon, nang hpe roi kau a ni? Rai timung, ngai jan e, atsin sha she nga u; shi gaw na n-yung rai nga ai; dai lam hpe hpa hkum yawn et,” ngu nna tsun wu ai. Shing rai Tama gaw kayung Absalom a nta e atsin sha nga nga ai.

²¹Dai lam yawng hkawhkam Dawi na jang masin grai pawt wu ai.

²²Absalom chyawm gaw, kahpu Amnon hpe ga kaja n kaja hpa mung n tsun ai nga nga ai, rai timung, kajan Tama hpe jahpoi ya ai majw, Amnon hpe n dawng n yawt da wu ai.

²³Dai hpang ni ning lai jang, Absalom gaw Ehprim mare makau na Balahazora shara e, sagu mun rep ga saw nna, hkawhkam a kasha ni nlang hpe mung shaga wu ai.

²⁴Absalom shi nan hkawhkam wa kaw sa nna, “Na a mayam sagu mun rep ga saw nga nngai; na a ali ama ni hpe woi nna, nang hkawhkam wa hkum nan, na mayam wa hte rau sa ga,” ngu nna hpyi wu ai.

²⁵Hkawhkam wa chyawm gaw, “N rai na re ai, ngai sha e; nlang hpe wa gaw hkum woi et; nang nau hte na ndai,” ngu wu ai. Absalom akroi anoi nga timung, shi n hkan hkraw ai sha, shaman ya dat wu ai.

²⁶Shaloi Absalom gaw, “Dai rai yang, ngai hpu Amnon hpe dat ya rit,” ngu nna bai hpyi wu ai. Hkawhkam wa gaw, “Shi hpa majaw nang hte sa ra n ta?” ngu wu timung,

²⁷Absalom mahtang akroi anoi nau hpyi ai majaw, Amnon hte rau kasha ni mahkra hpe dat dat ya wu ai.

²⁸Absalom chyawm gaw shi a ali ama ni hpe, “Amnon tsabyi lu nna, myit pyaw nga yang, hkyen nga mu: ‘Amnon hpe sat kau manu,’ ngu nna ngai tsun jang, shi hpe sat kau mu; hkum hkrit myit; ngai nanhte hpe hkang



masade ai, n rai ni? nden shaja nna dakan mu,” ngu nna hkanng da ngut nu ai.

²⁹Absalom a ali ama ni mung shi hkanng da ai hte maren Amnon hpe sat kau mu ai. Shaloi hkanngkam a kasha ni nlang hte gaw rawt nna, langai hte langai tinang lawze jawn let hprawnng wa ma ai.

³⁰Shanhte lam e naw rai nga yang, Absalom gaw hkanngkam kasha ni nlang hpe sat kau nu ai; langai ni muk n ngam sai, nga ai shi Dawi kaw du ai.

³¹Dai majaw hkanngkam wa rawt nna, palawnng gang je kau nhtawm ga e kaleng taw nga ai; shi a ali ama ni nlang hte mung, tinang a palawnng gang je nna makau e tsap nga ma ai.

³²Shaloi Dawi a kahpu Shimea kasha Yonadab gaw, “Hkanngkam wa kasha ni nlang sat kau nu ai, nga ai ga gaw, nye a madu n kam u ga; Amnon chyu sha she si sai; dai gaw, Absalom a kajan Tama hpe kamu roi ai shani kaw nna, shi a kayung wa ndai hku galaw na myit tawn nu ai.

³³Dai rai nna, nye madu hkanngkam wa, na nsha ni mahkra si mat sai nga myit nna, hkum yawm et; Amnon chyu sha she si ai,” ngu nna shalan wu ai.

³⁴Absalom chyawm gaw hprawnng mat wa ai. Ya dai sin langa shabrang wa mada dat yu yang, yu u, shi a shingdu maga na kawng lam e, masha law law wa ai, mu wu ai.

³⁵Shaloi Yonadab gaw, “Yu mu, hkanngkam wa kasha ni wa mara ai; na mayam tsun ai ga teng li ai,” ngu nna hkanngkam wa hpe tsun wu ai.

³⁶Dai ga htum ai hte rau hkanngkam wa kasha ni du wa nna, wa jahtau hkrap ma ai; hkanngkam wa hte shi a ali ama ni nlang hte mung ja ja hkrap ma ai.

³⁷Absalom chyawm gaw hprawnng nna Geshura hkanngkam Amihura kasha Talmai hpang de sa wa ai. Dawi mung kasha a majaw shani shagu yawm nga ai.

³⁸Shing rai Absalom gaw Geshura de hprawnng nna, masum ning nga nga ai.



³⁹Dai laman e Dawi gaw Amnon a yawn bran nna, Absalom hpe myit nna nra nga ai.

2 Samuela 14

Yerusalem De Absalom Bai Wa Ai Lam

¹Ya hkawhkam wa amyit Absalom h pang de lawm mat wa nga ai gaw, Zerua kasha Yoab dum wu ai.

²Shaloi Yoab gaw Tekoa mare na zai rawng ai numsha langai mi shaga la nna, “Ya, nang gaw, namman hkum chya et; si ai wa a majaw na na wa sharung shayawt nga ai num zawn tai masu let ayawn hpun palawng bu hpun nna,

³hkawhkam wa man de shang nhtawm ning ngu tsun u,” ngu nna dai numsha n-gup hta ga bang wu ai.

⁴Dai numsha mung hkawhkam wa man de shang nna, ga e dingnyawm dagup let, “Hkawhkam wa e, Hkye la rit law,” ngu nna shi hpe nawku wu ai.

⁵Hkawhkam wa mung, “Hpa amu rawng n ta? “ngu nna san wu yang, numsha gaw, “Na mayam jan madu wa si mat ai gaida rai nga nngai.

⁶Na a mayam jan shadang sha lahkawng lu nngai; ma dai yan pa hkan e shada gasat nna, je ai masha n nga ai majaw, langai wa e langai wa hpe abyen nna, shi si wa sai.

⁷Ya rai yang mung, hpunau ni nlang rawt nna, na mayam jan hpe jawm let, ‘Kahpu sat ai wa hpe, matai htang na matu ap ya lu na, Sali wunli mung, anhte dawm kau ya na,’ nga nga ma ai: dai hku rai yang, na mayam jan a naw ngam ai wan nhtaw hpe shanhte sat kau ya nna, nye madu wa a mying hpe mung, naw ngam ai matu mara hpe mung, ga ntsa na jahtum kau ya na mara ai,” ngu nna tsun wu ai.

⁸Hkawhkam wa chyawm gaw, “Na nta de wa nu; na amu ngai jeyang na nngai,” ngu nna dai numsha hpe tsun dat wu ai.



⁹Bai dai Tekoa mare na numsha gaw, “Nye a madu hkawhkam wa e, ngai hte nye a amyū masha ni a ntsa e yubak mara nga u ga, hkawhkam wa hte shi a tingnyang hta chyawm gaw mara n nga u ga,” ngu nna hkawhkam wa hpe tsun wu ai.

¹⁰Bai hkawhkam wa gaw, “Nang hpe mara shagun ai wa kadai hpe rai timung, ngai hpang de shaga wa rit; hpang de nang hpe zingri lu na n rai,” ngu wu ai.

¹¹Bai dai numsha gaw, “Ngai sha hpe n sat ya lu mu ga, htawm hpang de matai htang na wa kadai mung matai n htang lu na, ngu nna na a Karai Kasang Yehowa hpe dum u ga,” ngu wu ai. Shaloi Dawi gaw, “Yehowa hkrung nga ai hte maren, na nsha a kara singgawng langai mi muk ga de hkrat lu na n rai,” ngu nna tsun wu ai.

¹²Bai dai numsha gaw, “Na mayam jan, nye madu hkawhkam wa hpe ga langai mi naw tsun shangun e,” ngu nna hpyi wu yang, Hkawhkam wa mung, “Tsun u,” ngu wu ai.

¹³Dai numsha mung, “Dai rai yang gaw, Karai Kasang a amyū hpe, nang hpa rai shing rai jahte maw nga n ta? Nang hkawhkam wa tsun ai, dai hku rai yang gaw, nang hkum nan hta ra rawng nga ai: kaning rai nme nga yang, nang hkawhkam wa shachyut kau ai wa hpe, nang bai n shaga ndai.

¹⁴Anhte chyawm gaw si chyalu ni rai nga ga ai; ga e ru kau sai hpe, bai n shagawt la lu ai ntsin hte bung mat saga ai: Karai Kasang chyawm gaw matai n dawp ai sha, shi kaw na hprawng mat ai wa, bai nhtang wa na hku, a maw nga ai.

¹⁵Ya nye a madu hkawhkam wa a man e ngai ning nga sa tsun ai mung, masha ni ngai hpe jahkrit shama ai majaw rai nga ai. Na a mayam jan htan mawe ai gaw, Hkawhkam wa hpe ngai sa tsun na nngai; hkawhkam wa mung shi a mayam jan a hpyi ai ga she madat na a dawng:



¹⁶kaning rai nme law, an nu hpe Karai Kasang a Sali ga hta na shamyit kau mayu ai wa a lata na, shi a mayam jan e shaw la na matu, hkawhkam wa madat ya na re ai,” ngu we ai.

¹⁷Dai re ai majaw, “Nye madu hkawhkam wa gaw Karai Kasang a lamu kasa zawn, kaja ai hte n kaja ai chye ginhka nga ai rai nna, nye madu hkawhkam wa a ga hte lawt lu u ga, ngu nna, na a mayam jan ning nga hpyi wam ai rai nga ai: na a Karai Kasang Yehowa mung, nang hte rau anga nga u ga,” ngu wu ai.

¹⁸Shaloi hkawhkam wa gaw htan nna, “Rai taw, ngai san ai lam hpe hkum ip shadang et,” ngu wu ai. Dai numsha mung, “Nye madu hkawhkam wa e, san rit,” ngu wu ai.

¹⁹Hkawhkam wa gaw, “Alam dai hta Yoab lawm nga ai, n rai lit ni?” ngu nna san wu yang, numsha mung, “Madu hkawhkam wa e, nang ahkrung nga ai hte maren, nang madu hkawhkam wa tsun ai lam hta na kadai mung pai de hkra de n tawt lu law; gaja wa na a mayam Yoab ngai hpe hkang da nna, na a mayam jan a n-gup hta ndai ga mahkra bang ya ni ai.

²⁰Dai amu hpe mye lu na majaw, na a mayam Yoab ndai galaw nu ai; nang madu mung, ga ntsa e nga manga hpe chye lu hkra, Karai Kasang a lamu kasa hpaji rawng ai zawn, hpaji rawng nga ndai,” ngu nna bai htan wu ai.

²¹Shaloi hkawhkam wa gaw Yoab hpe, “Yu u, dai amu ngai hpajang ngut se ai; shabrang wa Absalom hpe sa shaga la su,” ngu dat wu ai.

²²Dai rai nna Yoab gaw ga e dingnyawm dagup let hkawhkam wa hpe shakawn wu ai gaw, “Nye a madu hkawhkam wa e, nang na a mayam a hpyi ai lam hte maren galaw ya ndai majaw, ngai na a man e myi man pa ai gaw, dai ni ngai chye se ai,” ngu wu ai.

²³Dai re ai majaw Yoab rawt nna, Geshura mare de sa wa nhtawm, Absalom hpe Yerusalem mare de woi la wu ai.



²⁴Hkawhkam wa chyawm gaw, “shi a nta de wa nga u ga, nye a man e hkum dawng pru shangun rit,” ngu wu ai. Shing rai Absalom gaw shi a nta de nga nga nna, hkawhkam wa a myi man n mu lu wu ai.

²⁵Ya Israela amyu ting hta Absalom zawn ahpraw tsawm nna shakawn hkam la ai wa langai mi muk n nga ma ai. Lagaw lahpan kaw nna baw pungding hkren, za ai shara langai mi muk n nga ai.

²⁶Shi a njaw li ai majaw shaning shagu kara daw kau nna, shaning shagu na kara gaw, hkawhkam shen ai shekela hku rai yang, shekela ni tsa dang li lu ai.

²⁷Absalom mung shadang sha masum hte, Tama mying ai shayi sha langai mi lu ai: num kasha dai mung myi man tsawm lu ai.

²⁸Ya Absalom gaw Yerusalem mare e ni ning nga timung hkawhkam a myi man n mu lu ai.

²⁹Absalom gaw, Yoab hpe hkawhkam hpanng de shangun na nga, shaga timung Yoab n sa hkraw ai; lahkawng lang bat shaga timung n sa hkraw ai.

³⁰Dai majaw Absalom gaw, shi a ali ama ni hpe, “Yu u, Yoab a yi nye a hte ni nga ai; muk-yaw mam tu nga lu ai; sa nat kau ma su,” ngu nna dat dat mu ai. Absalom a ali ama ni mung sa nat kau mu ai.

³¹Shaloi she Yoab Absalom a nta de sa nna, “Na ali ama ni nye a yi hpa majaw nat kau ma hka?” ngu nna san wu yang,

³²Absalom gaw, “Yu u, Ngai gaw Geshura mare na hpa majaw wa a ta? dai yang ya du hkra nga yang grau mai ai, ngu nna hkawhkam wa kaw sa tsun shangun na ngai nang hpe shaga de ai: ya mung hkawhkam wa a myi man ngai hpe mu shangun e; ngai hta mara nga yang mung shi ngai e sat kau ru ga,” ngu nna Yoab hpe htan wu ai.

³³Shaloi Yoab hkawhkam wa hpe sa tsun wu ai rai nna, hkawhkam wa hpe sa tsun wu ai rai nna, hkawhkam wa Absalom hpe shaga wu ai; shi mung



hkawhkam wa man e shang nna, dingnyawm dagup nga ai: hkawhkam wa mung Absalom hpe pup wu ai.

2 Samuela 15

Absalom A N Hkru Ai Myit

¹Dai h pang e Absalom gaw leng hte gumra mazing tawn nna, shi a shawng e gat na masha marai manga shi san tawn wu ai.

²Absalom mung jau jau rawt nna, mare chyinghka lam e tsap nga nga re ai: ya amu rawng ai wa tara sa dara na nga, hkawhkam wa h pang de sa jang, Absalom mahtang dai wa hpe hkap shachyen let, “Nang gara mare na rai n ta?” ngu nna san wu ai. Dai wa mung, “Na a mayam wa, dai wora Israela lakung na rai nga nngai,” nga nna htan jang;

³Absalom gaw, “Na a amu gaw kaja ai hte tengman ai amu rai nga lit dai; rai timung, na amu dai hpe jeyang ya na masha, hkawhkam wa kadai hpe mung san da wu ai n rai,” ngu nna hkap tsun tsun rai nga ai.

⁴Dai hta n-ga Absalom gaw, “Nngai la ma ndai mung e tara jeyang du rai n ga law; dai rai taw gaw amu rawng ai ni yawng mayawng ngai kaw sa jang, ngai kaw tengman ai hku jeyang ya na mawe ai,” ngu nna tsun tsun di wu ai.

⁵Shing rai marai langai ngai shi kaw hkungga lara rai sit sa jang, dai wa hpe hkap ahpum la nna a pup dat dat di wu ai.

⁶Shing rai hkawhkam wa kaw tara dara na nga, sa ai Israela masha yawng mayawng hpe, Absalom dai hku hkap galaw law rai nna, Israela masha ni a myit hpe lagu la yu wu ai.

⁷Ya mali shi ning lai yang, Absalom gaw hkawhkam wa kaw shang nna, “Na a mayam Suri mung na Geshura mare e naw nga yang, Yehowa hpe ning nga ga shaka da sai; ‘Yehowa ngai hpe Yerusalem de bai woi wa yang gaw, ngai Yehowa hpe jaw jau na nngai,’ ngu se ai.



⁸Dai rai nna Yehowa hpe ngai shaka da se ai hte maren, Hebron mare de wa nna ga shaka rap wa raw na ahkang jaw dat e,” ngu nna hpyi wu ai.

⁹Hkawhkam wa mung, “Angwi apyaw wa nu,” ngu dat wu ai. Shing rai Absalom rawt nna Hebron mare de wa ai.

¹⁰Rai timung, Absalom gaw, Israela amyu ni nlang h pang de gumlau kasa shangun dat nna, amyu masha ni hpe, “Pahtau dum ai na jang, Absalom gaw Hebron mare e hkaw dung ai re ai chye mu, ngu nna tsun da mu,” nga nna hkan dat ai.

¹¹Yerusalem mare na mung, Absalom shi hte rau marai ni tsa woi saw pru wa mu ai; shanhte chyawm gaw hpa re ai mung n chye nna, myit kaja hte hkan nang ma ai.

¹²Absalom mung, Dawi a mungbawng salang wa, Gilo mare masha Ahihtohpela hpe, shi nga ai Gilo mare e hkungga jaw jau nga ai kaw na shaga la wu ai. Absalom h pang de hkan nang ai ni grau grau jat wa ma ai majaw, gumlau amu gaw ja wa malu ai.

Dawi Hprawng Mat ai Lam

¹³Shaloi masha langai mi gaw Dawi kaw sa nna, “Israela masha ni a myit gaw Absalom h pang de lawm mat wa masai,” ngu nna ashi tsun wu ai.

¹⁴Dai majaw Dawi gaw, Yerusalem mare e shi hte rau nga ai ali ama ni mahkra hpe, “Rawt mu, anhte hprawng ga: shing n rai yang, kadai mung Absalom hpe lawt lu na n rai; alawan pru saga; dai n rai yang, shi anhte hpe dep rau nna, anhte hpe sa sat ai hte mare hpe mung nhtu hte hpya kau na maru ai,” ngu wu ai.

¹⁵Hkawhkam a ali ama ni mung, “Nang madu hkawhkam hpajang ai lam shagu, na a mayam ni hkan nang na jin jin rai nga ga ai,” ngu mu ai.

¹⁶Shaloi hkawhkam wa gaw, shi a htingnu na ali ama yawng hte rau pru wa ma ai. Rai timung, shi a htingnu sin nga na matu lashi num ni marai shi tawn da wu ai.



¹⁷Shing rai hkawhkam wa hte shi kaw nga ai masha nlang hte pru wa nna, shanhte gaw Bet-merhak e but nga ma ai.

¹⁸Shi a ali ama ni nlang bawp let hkan nang nga ma ai Hkrehti hte Pelehti masha ni mung, Gat mare na Giti masha marai kru tsa hte mung, hkawhkam wa a shawng e sa wa nga ma ai.

¹⁹Shaloi hkawhkam wa gaw, Giti masha Itai hpe, “Nang hpa rai anhte kaw hkan nang nga n ta? nang gaw amyuu kaga masha, maju n jung ai manam rai ndai majaw, wa nu: hkawhkam wa kaw wa nga su; na a shara de wa su.

²⁰Mani mana sha du ai wa mi anhte kaw hkan hkawm na gaw hpa majaw rai ta? Ngai chyawm gaw hkawm wa ra ai lam rai nna hkawm wa ni ai; dai majaw na a masha ni hpe woi nna wa nu; chyeju hte kangka ai gaw nang hta anga nga u ga law,” ngu wu ai.

²¹Itai chyawm gaw, “Yehowa mung, nang madu hkawhkam wa mung hkrung nga ai hte maren, nang madu hkawhkam wa si hkrung hkrum ai rai tim, lawt lai lu ai rai tim, nang du ai kaw na a mayam wa mung gaja wa du na ring ngai,” ngu nna, tsun wu ai.

²²Shaloi Dawi gaw, “Lai sa wa ga,” ngu nna Itai hpe tsun wu ai. Giti masha Itai mung, shi kaw na masha kaji kaba mahkra hte rau lai sa wa ai.

²³Mung masha ni nlang hte gaw grai hkrap sharung ma ai; shi kaw hkan nang ai ni nlang sa wa nna, Hkawhkam wa nan Kidron hkaraw rap wu yang, masha nlang hkan rap wa nna, nam lam hku bawp mat wa ma ai.

²⁴Zadok hte Lewi masha ni nlang mung Karai Kasang a ga shaka sumpu hpai let du ma ai rai nna, shanhte gaw Karai Kasang a sumpu tawn da nhtawm, masha nlang mare na pru ma tawm ai du hkra, Abiahta gaw kawng de lung wa la ai.

²⁵Hkawhkam wa chyawm gaw Zadok hpe, “Karai Kasang a sumpu gaw mare de wa tawn da mu: Yehowa ngai hpe myit du dum ai rai yang gaw, shi ngai e bai woi wa nna, sumpu hpe mung, shi a shingwung shara hpe mung, mu lu shangun na ra ai:



²⁶shing n rai, ‘Nang hpe ngai n ra sade ai,’ nga yang gaw, rai sa, nga nga nngai, shi ra ai hku ngai e di ru ga,” ngu nna tsun wu ai.

²⁷Bai hkawhkam wa gaw, hkinjawng Zadok hpe, “Nang gaw myihtoi rai ndai n rai ni? Na nsha Ahima yan Abiahta kasha Yonahtan woi nna, mare de apyaw sha wa nga nga u.

²⁸Yu mu, nanhte a shana ai ga de hkra, nam mali shara na uhkan e ngai a la nga na nngai,” ngu wu ai.

²⁹Dai re ai majaw Zadok yan Abiahta gaw Karai Kasang a sumpu hpe Yerusalem de wa da nna dai yang e anga nga ma ai.

³⁰Dawi mung, hkrap let, baw htinggrum nna kyepdin raw kau nhtawm Tsanlun bum de lung wa nga ai; shi kaw hkan nang ai ni nlang hte mung, baw htinggrum nna hkrap let hkan lung wa ma ai;

³¹masha langai mi mung Dawi hpe, “Absalom hte gumlau lawm ai hpung hta Ahihtohpela mung lawm ai,” ngu nna shana ya wu yang, Dawi gaw, “Yehowa e, Ahihtohpela daw ya ai hpaji hpe shangawkw kau ya u,” ngu nna hpyi wu ai.

³²Ya Dawi gaw, dai bum jinghkang na Karai Kasang nawku ai shara de du jang, Arhki shara na Hushi mung, hpun palawng gang je kau nna, baw hta ga nhpu hte bun let, shi hpe hkap tau na pru sa ai.

³³Dawi gaw shi hpe, “Nang ngai kaw hkan nang taw, ngai e shayak ai sha rai na ndai;

³⁴mare de mahtang shang nna Absalom hpe, ‘Madu hkawhkam wa e, Ngai gaw na nwa kaw yam rawng ni ai hte maren, nang kaw sha bai ayam na nngai,’ ngu u; shaloi Ahihtohpela daw ai hpaji hpe, ngai hpang maga gum nna, jahten ya lu na rai nga ai.

³⁵Mare kata e, nang hte rau hkinjawng Zadok yan Abiahta nga nga ma ai n rai ni? Dai rai nna, Htingnu e nang na mana, hkinjawng Zadok yan Abiahta hpe wa tsun mu.



³⁶Shan kaw Zadok a kasha Ahima yan, Abiahta kasha Yonahtan nga ma ai. Na la lu ai ga mahkra dai yan hpe hti nna, ngai h pang de shana dat rit,” ngu nna tsun da we ai.

³⁷Dai rai nna Dawi a jinghku Hushai gaw mare de sa wa ai; Absalom mung Yerusalem mare de shang wa ai.

2 Samuela 16

Dawi Hte Ziba

¹Ya Dawi gaw bum pungding wora hpyin loi mi lai jang, Mehpi boshet a mayam Ziba gaw, hking mawn sai lawze lahkawng hte, muk tawng ni tsa, tsabyi si sumbaw latsa, maihpang si dik apye latsa, tsabyi jahku shanhpyi tingsan mi lawze hta htaw nna, hkap tau la sa wa ai.

²Shaloi hkawhkam wa gaw Ziba hpe, “Hpa di na ngu nna arai dai ni la sa n ta?” ngu nna san wu yang, Ziba gaw, “Lawze yan gaw, hkawhkam a masha ni jawn na matu; muk hte namsi gaw ali ama ni sha na matu; tsabyi jahku mung, nam hkan e hki ba ai ni lu na matu rai nga ai,” ngu nna htan wu ai.

³Bai hkawhkam wa gaw, “Taw, na madu a kasha gaw kanang nga a ta?” ngu nna san wu yang, Ziba mung, “Yerusalem e nga nga ta sai; shi gaw, Dai ni chyawm gaw Israela masha ni ngai wa a mungdan ngai e bai ap na ma ni ai, nga ai,” ngu nna tsun dan wu ai.

⁴Dai majaw Hkawhkam gaw, “Mehpi boshet e seng ai arai yawng mayawng na a rai nu ga,” ngu nna Ziba hpe tsun wu ai. Ziba mung, “Nye a madu hkawhkam wa e, na a mayam na a man e myi man pa ni ga, ngu nna nawku hpyi nga nngai,” ngu wu ai.

Dawi Hpe Shimi Matsa Ai Lam

⁵Dawi hkawhkam gaw Bahurim mare du yang, Shawlu a kahpu kanau ni hta na, Gera a kasha Shimi ngu ai wa langai mi, matsa let pru sa wa ai.

⁶Dawi hte shi a ali ama ni nlang hpe lungdin hte mung kabai wa ai: masha nlang hte share jaubu ni mahkra gaw hkawhkam wa a pai de hkra de gumbawm let sa wa nga ma ai.



⁷Shimi matsa ai ga gaw, “Masha sat ai, n hkru ai wa e, hprawng u, hprawng u;

⁸Shawlu a mungdan kashun la nna, shi a amyū matu ni hpe sat kau ai yubak nlang hte gaw, na ntsa e Yehowa nhtang dat ya nna, na a mungdan hpe na nsha Absalom a lata hta ap kau nu ai: hkrum sha u, nang masha sat ai wa rai nna she, matai dawp ai hkrum nga ndai,” ngu wu ai.

⁹Dai re ai majaw Zerua kasha Abishai gaw hkawhkam wa hpe, “Gwi chyasi wora, hpa nga nna me nye madu hkawhkam wa hpe matsa nga a ta? Ngai sa htau kau se ga,” ngu nna hpyi wu ai.

¹⁰Hkawhkam wa chyawm gaw, “Zerua kasha ni e, nanhte hte hpa seng a ta? Matsa nga u ga. Dawi hpe matsa su, ngu nna Yehowa shangun dat nu ai; dai rai nna nang hpa majaw shing rai n ta? nga nna kadai gawn lu a ta?” ngu wu ai.

¹¹Bai Dawi gaw Abishai hte shi a ali ama ni mahkra hpe, “Yu mu, nye nshang na hkrat ai, ngai sha majing wa pyi ngai e sat na tam nga ai rai yang gaw, wora Ben-yamin amyū masha gaw dai hta grau na nrαι ni? Ra mi nga nga u ga; matsa nga u ga; Yehowa hkang da ai majaw rai sai.

¹²Dai ni wora wa matsa ai a marang e, ngai hkrum sha ai shoi chyum ai hpe Yehowa mada mara nna, chyeju bai nhtang jaw na nhten,” ngu wu ai.

¹³Shing rai Dawi, shi a masha ni hte rau lam e sa nga ma yang, Shimi mung shi hte hkran hpra shada tawtap bum lanem e sa wa nna, matsa let nlung kabai ai hte ga nhpu hte shamawng di wu ai.

¹⁴Hkawhkam wa hte shi a masha ni nlang hte gaw Ayehpim shara de du nna, dai yang nsa awai la ma ai.

Hushai Hte Ahihtohpela Ni Jaw Ai Hpaji

¹⁵Ya Absalom hte Israela masha ni nlang Yerusalem mare de du ma ai rai nna, Ahihtohpela mung lawm nga ai.



¹⁶Dawi a jinghku Arhki masha Hushai mung Absalom kaw sa nna, “Hkawkham wa asak galu kaba nga nit ga law, galu kaba nit ga law,” ngu nna shaman ya wu ai.

¹⁷Absalom chyawm gaw, “Na jinghku wa hpe chyeju dum ai gaw, dai rai ni? Na jinghku wa kaw, hpa rai n hkan n ta?” ngu nna Hushai hpe daru kau wu ai.

¹⁸Hushai mung, “Shing hkum nga et; Yehowa hte, ndai Israela amy masha ni mahkra lata la ai wa kaw yam na nngai; dai wa kaw she nga na nngai:

¹⁹Kadai wa kaw yam ai rai yang, dai wa a kasha kaw mung yam lu na n rai ni? Na nwa a man e ngai yam ai hte maren, na a man e mung yam na nngai,” ngu nna Absalom hpe tsun wu ai.

²⁰Shaloi Absalom gaw Ahihtohpela hpe, “Anhte kaning rai mai na, hpaji daw ya e,” ngu wu ai.

²¹Ahihtohpela mung, “Htingnu sin na matu na nwa tawn da ai lashi num ni hpe shang madu u; shaloi na nwa nang hpe n dawng na lam, Israela amy masha ni nlang chye jang, nang hpang maga nga ai ni nlang hte masin kaba na mara ai,” ngu wu ai.

²²Dai hte maren dai htingnu ntsa e shanhte Absalom a matu sum gap nna, shi gaw Israela masha ni nlang hte a man e kaw n a lashi num ni hpe shang madu wu ai.

²³Dai prat e Ahihtohpela daw ya ai hpaji gaw, Karai Kasang kaw san la lu ai ga zawn kang nga lu ai; Dawi a man e rai timung, Absalom a man e rai timung, Ahihtopela daw ya ai hpaji ga gaw dai zawn kang nga lu ai.

2 Samuela 17

¹Dai hta kaga Ahihtopela gaw Absalom hpe, Ngai masha mun me hkying lahkawng san lu n ga; shing rai ngai rawt nna dai na e pyi Dawi hpe hkan shachyut ni ga:



²shì ba galawp nna gawng kya nga yang, shì hpe ngai htim gasat nna kajawng dat na we ai; shaloi shì hte rau nga ai ni nlang hpawng ma jang, hkawhkam wa hpe chyu sha sat kau na we ai:

³nang tam ai wa langai mi hpe lu kau jang, gale nlang hte chyawm gaw bai wa nna, mung masha ni yawng asim sha nga na mara ai, ngu nna hpaji daw ya wu ai,

⁴Ga dai hpe Absalom hte Israela du gyi salang ni yawng na htuk dum ma ai.

⁵Rai timung Absalom gaw, Arhki masha Hushai hpe mung shaga wa rit; shì a ga mung anhte madat yu ga, ngu wu ai.

⁶Ya Hushai Absalom hpang de du jang, Absalom gaw, Ya Ahihtohpela ndai hku tsun sai; shì a ga madat sa na kun? Shing n rai, nang tsun yu u, ngu wu yang,

⁷Hushai gaw, Ahihtohpela daw ai hpaji gaw, ndai lang hta n htuk sai:

⁸nang chye ai hte maren na nwa hte shì a masha ni gaw lapyin rawng ai share hkrai rai ma ai; dai hta ya grau nna, nam e kasha magra ai tsap kanu zawn n-yun bu ai myit rawng nga ma ai; na nwa mung share rai nna, masha ni hte rau n yup ga ai.

⁹Ya gaw ginlawng hku langai ngai hte, shing n rai shara me, makoi nga a dawng re ai; dai rai yang, shawng sa wa ai, na masha nkau mi kadawng jang, dai shì na ai wa gaw, Absalom kaw hkan nang ai ni sum mat masai, nga nna kajai na mara ai.

¹⁰Shaloi hkanghkyi masin zawn nden ja ai myit rawng ai ni pyi minla byaw mat na mara ai; kanning rai nme law, na nwa nden ja ai share rai nga ai mung, shì kaw na masha ni yawng, nden ja ai wa-ngan hkrai rai nga ai mung, shì kaw na masha ni yawng, nden ja ai wa-ngan hkrai rai nga ai mung, Israela masha ni nlang chye ma ai.



¹¹Dai re ai majaw ngai hpaji daw ya de ga: Dan mare kaw nna Berasheba mare du hkra, Israela masha nlang hpe, nammukdara makau na zaibru daram na a man e jahpawng la nna, nang hkum nan langang sa u.

¹²Shing rai na nwa hpe shara langai ngai hta katut jang, ga ntsa e mari hkrat ai zawn, anhte shi a ntsa e galup nna shi hte shi a masha ni langai mi muk n lawt hkra di na rai nga ai.

¹³Mare langai ngai de shang ai rai yang mung, Israela masha ni yawng dai mare de sumri la sa nna, lungdin langai mi muk n ngam hkra, mare dai hpe hkaraw de karawt jahkrat kau na rai nga ga ai, ngu nna Absalom hpe hpaji daw ya wu ai.

¹⁴Dai na jang, Absalom hte Israela masha ni nlang hte gaw, Arhki masha Hushai daw ai hpaji mahtang, Ahihtohpela daw ai hpaji hta grau htuk nga ai, nga ma ai. Kaning rai nme law, Absalom hpe jasum na matu, Ahihtopela daw ai hpaji kaja hpe jahten lu hkra, Yehowa hpajang ai rai nga ai.

¹⁵Ya Hushai gaw hkinjawng Zadok yan Abiahta hpe, Ahihtohpela gaw, Absalom hte Israela agyi salang ni hpe ndai hku hpaji daw ya nu ai; ngai mung ndai hku daw ya se ai.

¹⁶Dai majaw Dawi hpang de alawan shangun nna, Dai na, nam mali na uhkan hkan e hkum hkring nga et; alawan rap wa nu: dai n rai yang, hkawhkam wa hte masha ni nlang sum mat na marin dai, ngu nna sa tsun na matu hkang dat wu ai.

¹⁷Ya Yonahtan yan Ahima gaw, mare de shang yang masha ni mu na tsang ai majaw, En-rogela hka makau e a la nga nna, shangun ma num langai mi shan hpe sa tsun dan mu ai hte maren, shan gaw hkawhkam Dawi hpe sa tsun na nga sa wa ma ai.

¹⁸Rai timung, ma langai mi shan hpe mu dat nna Absalom hpe wa tsun dan wu ai: shan mung alawan wan sa wa nna, Bahurim mare e hka htung nga ai nta wang langai mi de shang nhtawm, dai hka htung kata e shang makoi nga ma ai.



¹⁹Numsha mung hka htung mahka hpe magap nhtawm, de a ntsa e mam lam tawn nu ai majaw, hpa mung n chye kau mu ai.

²⁰Absalom a ali ama ni mung, dai nta na numsha h pang de du nna, Ahima yan Yonahtan gade rai wa ma sata? ngu nna san mu yang, shi gaw, Hkaraw wora hkran de rap wa masai, ngu nna tsun dan mu ai. Shanhte mung tam yu nna n mu jang, Yerusalem mare de bai wa ma ai.

²¹Ya shanhte wa mat ai h pang, shan gaw hka htung kata na pru nna, Dawi h pang de sa wa nhtawm, Ahihtohpela gaw nanhte hpe shachyut na hpaji ning nga daw ya nu ai; dai re ai majaw rawt mu, hka wora hkran de alawan rap mu, ngu nna Dawi hpe tsun dan wu ai.

²²Shaloi Dawi hte rau, shi kaw hkan nang ai ni nlang rawt nna, Yawdan hka rap ma ai: nhtoi htoi jang Yawdan hka hpe n rap lu ai langai mi mung n ngam sai.

²³Ahihtohpela chyawm gaw, shi daw ya ai hpaji hku n hkan ai mu jang, shi a lawze byau nna, shi nga ai mare, shi a nta de wa nhtawm, dinghku amu hpajang da ngut jang, shi dai dau si mat ai; shi kawa lup hta e, shi hpe makoi mayang di mu ai.

²⁴Shaloi Dawi gaw Mahana-im de du ai. Absalom hte shi kaw hkan nang ai Israela masha ni nlang Yawdan hka rap ma ai.

²⁵Ya Absalom gaw Yoab a malai, Amasa hpe hpyen luksuk ni a jaubu shatai wu ai; dai Amasa chyawm gaw, Yoab a kanu Zerua a kanaw, Nahasha a shayi sha Abigela hte nga sha ai Israela amyua na Ihtra ngu ai wa a kasha rai nga ai.

²⁶Shing rai Israela masha ni hte Absalom gaw gilead mung e dap jung nga ma ai.

²⁷Ya Dawi gaw Mahana-im mare de du jang, Ammon kashu kasha Shobi, Lodiba mare na Amiela a kasha Mahkira hte, Gilead shara Rogelim mare na Barazili hte gaw,



²⁸Hkan nang ai masha ni nam mali e kawsi hpang gara let hki ba nga ma hka, nga nna Dawi hte shi a masha ni sha na matu hkaulan mam, muk-yaw mam, shadung, mam npaw, shapre, nawkyu, san du kangau;

²⁹lagat jahku, htawbat, sagu uhkrawng, nga chyu chyage re ai ni hte, panep, n-gawt, hka wan ni, sa sak ma ai.

2 Samuela 18

Absalom Si Ai Lam

¹Shaloi Dawi shi a masha ni hpe hti yu nna, hkying mi up ai, latsa up ai jaubu ni hpe san da wu ai.

²Dawi mung masha ni hpe hpung masum di karan nna, hpung mi hpe Yoab a lata hta, hpung mi hpe Zeriz kasha, Yoab a kanau Abishai a lata hta, bai hpung mi hpe Giti masha Itai a lata hta ap ya nhtawm, Ngai hkum nan gaja wa teng teng nanhte hte rau sa na nngai, ngu nna masha ni hpe tsun wu ai.

³Masha ni chyawm gaw, Nang hkum nan n sa u ga; anhte hprawng timung shanhte da na n rai; anhte chyen mi si wa timung, shanhte tawn na n rai; nang gaw anhte mun mi hta grau hpu nga ndai: dai rai nna, mare kaw nna anhte hpe karum na shajin nga yang grau mai na re ai, ngu nna tsun mu ai.

⁴Hkawhkam wa mung, Nanhte ra ai hku hkan na nngai, nga nna tsun let mare chyinghka e tsap nga ai; masha nlang hte gaw latsa dap hkying dap rai nna pru sa wa ma ai.

⁵Shaloi hkawhkam wa gaw, Nye a myi man tau nna, ngai sha Absalom hpe ngwi ai hku galaw ya mi, ngu nna Yoab, Abishai hte Itai hte hpe hkang dat wu ai. Shing nga hkawhkam wa Absalom a matu jaubu ni nlang hpe hkang dat wu ai gaw, masha ni nlang na ma ai.

⁶Shing rai Dawi a masha ni gaw, Israela masha ni hpe gasat na matu pa de pru wa ma ai: Ehprim maling e shanhte hte hkum gasat ma ai.

⁷Israela masha ni mahtang, Dawi ali ama ni a man e sum nna, dai shani jang tsam mari gasat nna masha mun lahkawng si ma ai.



⁸Mung ting dumbru dumbra rai gasat nna, dai shani e ri nhtu hte si ai hta, maling na nhkun nhkaw hkan e hkala si ai mahtang grau law ma ai.

⁹Absalom mung Dawi a ali ama ni hte hkrum kadup wu ai. Shi gaw shi a lawze hpe jawn wu ai rai nna, dai lawze gaw wamyi hpun kaba langai mi a lakung lakyung ni a npu hku gat gale mat wa ai majaw, dai wamyi hpun hta Absalom a baw chyat mat nna, ga de n hkap ai noi goi wat nga ai: lawze gaw shi chyu lai mat wa ai.

¹⁰Marai langai mi dai mu nna, Yoab hpang de sa nhtawm, Absalom gaw wamyi hpun hta noi nga ai ngai mu da se ai, ngu nna tsun dan wu ai.

¹¹Yoab chyawm gaw, Nang mu ai rai yang, hpa rai shi hpe n galun jahkrat kau da n ta? Dai rai taw, ngai nang hpe gumhpraw lap shi hte shingkyit jaw na sade ai, ngu nna dai wa hpe hkap htan wu ai.

¹²Bai dai wa gaw Yoab hpe, Nang nye a lata hta lap hkying wa mi jaw timung hkawhkam wa kasha hpe ngai n hkra lu nngai: kaning rai nme law, anhte mahkra na ai hte maren hkawhkam wa mahtang, Kadai mung ngai sha Absalom hpe n hkra hkra sadi nga mu, nga nna nang madu hte Abishai, Itai hte hpe hkanng da sai.

¹³Ngai nan she hkala kau we yang gaw, shi a asak hpe ngai shut kau ai tai na ra ai; hkawhkam wa n chye lu na lam hpa mung n nga ai; nang mung shi hpang maga sakse tai mat na rai nga ai, ngu nna tsun wu ai.

¹⁴Yoab chyawm gaw, Ngai na ga galoi n madat rau ni ai, nga nna tsun let, nri namkyap masum magra lang nna, wamyi hpun npu e naw hkrung nga ai Absalom a masin hpe galun htinggrang ya wu ai.

¹⁵Yoab a ri nhtu lang ya ai shabrang marai shi mung wang nna Absalom hpe sat shakre mu ai.

¹⁶Yoab mung pahtau dum ai hte, masha ni hpe shabai nna, shanhte gaw Israela masha ni hpe shachyut ai kaw na bai wa ma ai.



¹⁷Shanhte Absalom a mang hpe dai maling na nhkun kaba hta jahkrat ban nhtawm, nlung sumpum kaba sumpum da mu ai: Israela masha ni nlang hte mung, tinang nang a nta de hprawng wa ma ai.

¹⁸Absalom chyawm gaw, shi naw hkrung nga yang, Nye a amying matut na matu mara n nga ai, nga nna Hkawhkam kadit e nga ai nlung mahtan hpe sharawt jung nna, shi a amying hte shamying da wu ai: dai nlung mahtan hpe mung dai ni du hkra Absalom a masat dingsat, ngu nna shamying da mu ai.

Dawi Sharung Shayawt Ai Lam

¹⁹Shaloi Zadok a kasha Ahima gaw, Yehowa, hkawhkam wa a hpyen ni hpe mara hte maren matai dawp sai lam ngai gat wa nna hkawhkam hpe wa tsun dan se ga, ngu nna ahkang hpyi wu ai.

²⁰Yoab chyawm gaw, Nang dai ni ashi wa tsun mai ai n rai; hpawt ni hpawt din tsun na rai nga ai: hkawhkam wa a kasha si ai re ai majaw, nang dai ni ashi gun mai ai n rai, nga nna hkum nhtawm,

²¹dai Hkusha masha hpe mahtang, Nang mu mamu hkawhkam wa hpe sa tsun dan su, ngu wu ai. Dai Hkusha masha mung Yoab hpe naw kau da nna gat wa ai.

²²Bai Zadok a kasha Ahima gaw, Hpa byin yang byin, ngai mung dai Hkusha masha hpang e gat ni ga, ngu nna Yoab hpe bai hpyi wu ai. Yoab chyawm gaw, Ngai sha e, kabu hpa shiga mung n rai yang me, hpa rai gat wa mayu n ta? ngu wu timung,

²³Hpa byin yang byin, she gat wa n ga, nga nna naw hpyi ai majaw, Yoab gaw, Gat su, ngu nna dat dat wu ai. Shaloi Ahima gaw, dai pa lam hku gat wa nna, Hkusha masha hpe lai kau da wu ai.

²⁴Dawi chyawm gaw chyinghka tau lahkawng a lapran e dung nga ai: sin langa wa mung, mare chyinghka ntsa na hpadu lung nna, mada yu yang, masha langai sha gat wa ai mu wu ai.



²⁵Sin langa wa gaw dai lam hkawhkam hpe jahtau tsun wu ai. Hkawhkam wa mung, Langai sha rai yang gaw shi lawm na ra ai, ngu wu ai. Dai wa gaw makau du wa ra ai.

²⁶Bai sin langa wa gaw, kaga langai mi gat wa ai bai mu nna, Kaga langai mi bai gat wa ra ai, ngu nna chyinghka sin ai wa hpe jahtau tsun ai. Hkawhkam wa gaw, Dai wa mung ashi gun ai re ai, ngu wu ai.

²⁷Bai chyinghka sin ai wa gaw, Shawng na wa a sat gaw, Zadok a kasha Ahima zawn re ai, ngu we ai, ngu nna tsun wu yang, Hkawhkam wa mung, Dai wa masha kaja re ai, ashi kaja gun na ra ai, ngu nna bai tsun wu ai.

²⁸Ya Ahima gaw jahtau nna, Dang saga ai, hkawhkam wa hpe tsun wu ai. Bai hkawhkam wa a man e dingnyawm dagup let, Nye madu hkawhkam wa hpe gumlau ai ni hpe ap ya ai na a Karai Kasang Yehowa gaw a nga u ga law, ngu nna tsun wu ai.

²⁹Hkawhkam wa chyawm gaw, Ngai sha Absalom kaja nga a ni? ngu nna san wu yang, Ahima gaw, jaubu Yoab ngai hpe ngu ai na a mayam wa hpe shangun ai shaloi, kabrawng kabrang kaba re ai gaw ngai mu nngai; rai timung, hpa lam re ai ngai n chye nngai, ngu nna htan wu ai.

³⁰Hkawhkam wa gaw, Nang makau de sit nga su, ngu wu ai rai nna, shi mung sit nna nga nga ai.

³¹Bai Hkusha masha gaw du wa nna, Nye madu hkawhkam wa a matu ashi gun wa nngai; nang e gumlau ai ni nlang hpe, shanhte a mare hte maren, Yehowa dai ni matai dawp nu ai, ngu nna tsun dan wu ai.

³²Shaloi hkawhkam wa gaw dai Hkusha wa hpe, Ngai sha Absalom kaja nga a ni? ngu nna san wu yang, Hkusha wa gaw, Madu hkawhkam wa hpe hpyen nna, nang madu hpe zingri zingrat na nga gumlau rawt ai ni yawng gaw, dai shabrang wa zawn rai nga mu ga law, ngu nna bai htan wu ai.

³³Shaloi hkawhkam wa masin kahpra nna, mare chyinghka ntsa na gawk de lung wa let hkrap nga ai: shing rai lung wa yang, Ngai sha Absalom e, ngai



sha, ngai sha absalom e! nang si na malai ngai si n ga law e; ngai sha. ngai sha, Absalom e, nga nna hkrap sharung nga ai.

2 Samuela 19

¹Shing rai, Hkawhkam wa Absalom a majaw hkrap sharung nga ai, ngu nna Yoab hpe tsun dan mu ai.

²Dai shani na padang gaw, masha ni yawng a matu yawn shara tai mat malu ai; kaning rai nme law, Hkawhkam wa kasha a majaw yawn hkyen nga ai gaw, dai shani e masha nlang na lu ma ai rai nna;

³majan ginra na hprawng ai ni kaya dum nna lagyim hkawm ai zawn, shanhte gaw dai shani e mare de lagyim let sha shang wa ma ai.

⁴Hkawhkam wa mung myi man magap kau nna, Ngai sha Absalom e, Absalom e, ngai sha, ngai sha! Nga nna shabam hkrap nga ai.

⁵Dai re ai majaw Yoab gaw hkawhkam wa kaw shang sa nna, Nang madu a asak hte, na a shayi shadang, na a numdung madu jan ni hte lashi labai jan ni a asak hpe hkye ya ai, anhte na a mayam ni nlang hpe dai ni kaya jahkrum nit dai:

⁶hpyen ni hpe mahtang tsawra nna, jinghku ni hpe gaw n dawng kau nit dai. Na agyi salang ni hte ali ama ni hpe hpa n sawn ai gaw, nang dai ni dan dan madun nit dai: Absalom hkrung nga nna, na a mayam ni nlang dai ni si yang mahtang, nang grai kabu na gaw, dai ni ngai chye se ai.

⁷Ya mung rawt u; pru nna na a mayam ni hpe shalan shabran mi: dai n rai yang, dai na, nang kaw masha langai mi muk n nga na saga ai, nga nna Yehowa a amying hpe gang let ngai dagam nga nngai: dai mahtang, nang brang ram prat kaw nna ya du hkra hkrum ai shoihpa yawng hta, grau yak na ra ai, ngu nna shadum wu ai.

⁸Shaloi she hkawhkam wa rawt nna mare chyinghka e dung nga ai. Hkawhkam wa mare chyinghka lam e wa dung ra ai, nga nna kajai shajang



ma yang, masha nlang hte hkawhkam wa a man e sit sa ma ai. Israela masha ni chyawm gaw tinang a shara de hprawng wa masai.

Yerusalem De Dawi Bai Wa Ai Lam

⁹Israela amyu lakung yawng hte gaw, Hkawhkam wa anhte hpe masha hpyen ni yawng hte, Hpilisti masha ni a lata na hkye tawn ma ni ai: ya shi gaw Absalom a majaw sha mungdan na hprawng hkawm nga ai.

¹⁰Anhte namman jaw nna Absalom hpe shadun ai mung, majan e si mat sai. Ya mung hkawhkam wa hpe sa woi la na n bawng ai, hpa rai nga nga myit ta? nga nna shada nawng hkat nga ma ai.

¹¹Ya hkawhkam Dawi gaw, hkinjawng Zadok yan Abiahta hpanng de masha shangun nna, Yuda agyi salang ni hpanng de sa nhtawm ning ngu mu: Hkawhkam wa hpe Htingnu de woi la na lam, Israela masha ni yawng bawng ai ga hkawhkam wa na wu ai: nanhte gaw hpa rai hpanng hkrat nga myit ta?

¹²Nanhte gaw nye a hpunau, nye nra nye shan rai nga myit dai, nga nga ai: dai re ai majaw hkawhkam wa hpe bai woi la na hpa rai hpanng hkrat nga myit ta? ngu nna mung,

¹³Amasa hpe mung, Nang nye nra nye shan rai ndai n rai ni? Nang hpe nye a man e Yoab malai tut tut na jaubu n shatai de yang gaw, dai hta grau nna Karai Kasang ngai hpe deng u ga, nga ai, ngu nna mung, tsun mu, ngu nna htet dat wu ai.

¹⁴Shing rai Yuda amyu masha yawng hpe lang lata sha, shanhte a myit shi hpanng de kayin la wu ai rai nna, shanhte mung, Nang madu a mayam ni yawng hte hpawn, nang hkum nan bai wa rit, ngu nna hkawhkam wa hpe sa woi na shangun dat mu ai.

¹⁵Shaloi hkawhkam wa bai wa nna Yawdan hka du wa ai. Yuda amyu masha ni gaw hkawhkam wa hpe sa tau la nna, Yawdan hka sharap la na nga, Gilgala shara de sa wa ma ai.



¹⁶Shaloi Bahurim mare e nga ai, Ben-yamin lakung, Gera kasha Shimi gaw, Yuda masha ni hte rau hkawhkam Dawi hpe sa tau la na nga, tin tin pru sa wa ai.

¹⁷Ben-yamin masha hkying mi mung shi hte rau nga nga ma ai; Shawlu a npan dap Ziba hte kasha ni marai shi manga, mayam ni marai hkun hte rau sa wa nna, shanhte gaw hkawhkam wa a man e Yawdan hka rap ma ai.

¹⁸Hkawhkam wa nta masha ni hpe sharap na hte, shi ra ai hku galaw na matu, wawn langai mi sharap ma ai. Ya Yawdan hka rap tawng ngut jang Gera kasha Shimi gaw hkawhkam a man e dingnyawm dagup nna,

¹⁹Nye a madu ngai hpe hkum deng et: nang madu hkawhkam wa Yerusalem mare na pru ai shani e, na a mayam nang hpe shut ai amu hpe hkum dum et; hkawhkam wa e, kraw e hkum matsing et:

²⁰na a mayam wa shut kau ai re ai, chye nga nngai; dai re ai majaw, Yawsep lakung ni yawng a shawng e, nang madu hkawhkam wa hpe tau la na matu, na mayam dai ni pru sa wa ring ngai, ngu nna nem wu ai.

²¹Rai timung, Zerua kasha Abishai gaw, Yehowa ahkang hte majaw, Shimi gaw si lu na n rai ni? ngu nna san wu ai.

²²Dawi chyawm gaw, Zerua kasha ni e, Dai ni nanhte ngai hpe hpyen na gaw, ngai hte hpa seng a ta? Dai ni Israela masha langai ngai si yang she mai a ni? Dai ni ngai Israela hkawhkam rai nga nngai gaw, ngai chye nga ai, n rai ni? Dai ni ngai Israela hkawhkam rai nga nngai gaw, ngai chye nga ai, n rai ni? ngu nna daru kau nhtawm,

²³Shimi hpe mung, Nang si lu na n rai, ngu na dagam da wu ai.

²⁴Shawlu a kasha Mehpioshet mung, hkawhkam wa hpe tau la na nga sa wa ai; hkawhkam wa pru mat wa nga sa wa ai; hkawhkam wa pru mat wa ai shani kaw nna, angwi apyaw bai wa lu ai du hkra, shi gaw lagaw n mazang, n-gup mun n lajang, hpun palawng mung n hkrut ai sha nga nga nu ai.



²⁵Hkawhkam wa hpe tau la na Yerusalem mare ting pru sa wa ma yang, hkawhkam wa gaw, mehpioshet nang ngai kaw hpa rai n hkan n ta? ngu nna san wu yang;

²⁶shi gaw, Madu hkawhkam wa e, Na a mayam wa lagaw hten nngai majaw, nang kaw hkan nang na ngu nna lawze hking byau na maw nga yang, nye a mayam wa ngai hpe hkalem kau nngai;

²⁷shi gaw na a mayam wa hpe, nang madu hkawhkam wa kaw gumlau kau ni ai: rai timung, nang madu hkawhkam gaw Karai Kasang a lamu kasa zawn rai nga ndai; nang ra ai hku galaw u ga.

²⁸Nye amyu matu ni nlang nang madu hkawhkam a man e chyasi hkrai rai ga timung, na a sha ku e lu sha ai ni hte rau, na a mayam hpe shara yen ya nit dai. Dai rai nna, hkawhkam wa kaw ngai aput shara hpa naw nga sata? ngu nna htan wu ai.

²⁹Hkawhkam wa chyawm gaw, Na amu a lam hpa tsun shara naw nga a ta? Nang hte Ziba dai lamu ga karan lu na rai myit dai, ngai hpajang se ai, ngu wu ai.

³⁰Mehpioshet mung, Nang madu hkawhkam wa htingnu de angwi apyaw bai wa lu sai majaw, mahkra shi la kau timung, mai ai, bai ngu wu ai.

³¹Ya Gilead masha Barazili gaw, Rogelim shara na sa nna, hkawhkam wa hpe Yawdan hka sharap na matu, shi hte rau rap wa wu ai.

³²Barazili mung asak matsat shi ning du nna dingla ngut gu sai re ai; shi gaw daru magam grai lu ai wa re ai majaw, hkawhkam wa Mahana-im e dap jung ai nhtoi hte ting shi hpe lusha hkap daw wu ai.

³³Shaloi hkawhkam wa gaw Barazili hpe, Ngai kaw hkan nang rit; Yerusalem mare e ngai nang hpe bau na de ai, ngu wu yang;

³⁴Barazili gaw, Nang hkawhkam wa hte rau Yerusalem mare de wa nga na gaw, nye asak gade ning naw ngam na a ta?



³⁵Dai ni nye a asak matsat shi ning rai sali ai. Kaja ai hte n kaja ai naw chye ginhka na a ni? Na a mayam lusha mu n mu naw chye na na a ni? Mahkawn shabrang ni a mahkawn mangoi ai nsen na lu na a ni? Dai rai nna, na a mayam nang hkawhkam wa hpe hpa majaw naw shatsang na rai ta?

³⁶Na mayam, Yawdan hka wora hkran de nang hkawhkam wa hpe loi mi hkan sa na nngai: ndai hte kaba ai kumhpa, hkawhkam wa hpa majaw htang na n ta?

³⁷Na a mayam wa, nye dai daw mare, nu wa lupwa makau e si lu n ga, nhtang wa na ahkang she jaw rit; yu u, na a mayam Hkimham lawm nga ai; nang hkawhkam hte rau shi hkan nang u ga; nang ra ai hte maren shi hta galaw u, ngu nna htan wu ai.

³⁸Hkawhkam wa mung, Rai sa, Hkimham ngai hte rau wa na re ai; nang ra ai hte maren shi hta ngai galaw na we ai: nang hpyi mahpyi mung, na matu ngai galaw na we ai, ngu wu ai.

³⁹Shing rai masha ni mahkra Yawdan hka rap ma ai; hkawhkam wa mung shi hkum nan rap nna, Barazili hpe pup let shi hpe shaman ya wu ai; bai shi gaw shi a shara de nhtang wa ai.

⁴⁰Ya hkawhkam wa Gilgala mare de du nna, Hkimham mung shi kaw hkan nang nga ai. Ya Yuda amyu masha ni mahkra hte, Israela amyu masha chyen mi sha hkawhkam wa hpe woi ma ai.

⁴¹Shaloi Israela amyu masha ni mahkra gaw hkawhkam wa hpang de sa nna, Anhte a hpunau Yuda amyu masha ni gaw, nang hpe lagu la nna, nang hte na a nta masha, na a ali ama yawng hpe, Yawdan hka sa sharap la ai gaw, hpa majaw rai ma ta? ngu nna hkawhkam wa hpe daru mu ai.

⁴²Dai rai nna Yuda amyu masha ni nlang hte gaw, Israela amyu masha ni hpe, Hkawhkam wa gaw anhte a hpunau re ai majaw rai nga ai: dai rai yang, nanhte dai lam hta hpa pawt shara nga a ta? Hkawhkam wa a jarit anhte sha ga ni? anhte hpe kumhpa lama ma jaw a ni? ngu nna htan mu ai.



⁴³Bai Israela amyu masha ni gaw Yuda amyu masha ni hpe, Anhte gaw htamshi ting hkawhkam wa hte seng nga ga ai; Dawi hte nanhte seng ai hta anhte grau seng ga ai: dai re ai mi, anhte a hkawhkam wa woi ai lam hta, anhte hte shawng n bawng ai, anhte hpe n sawn ai hku hpa rai galaw myit ta? nga nna bai htan ma ai. Bai Yuda amyu masha ni tsun ai ga mahtang, Israela amyu masha ni a ga hta grau nna ja la malu ai.

2 Samuela 20

Dawi Hpe Sheba Gumlang Ai Lam

¹Dai shaloi, Ben-yamin amyu Bihkri a kasha, Sheba mying ai n hkru ai wa langai mi nga ai: dai wa gaw, pahtau dum nna, Israela masha ni e, Anhte gaw Dawi hte hpa mung n seng ga ai; Yese a kasha hta hpa Sali mung n lu ga ai: Israela masha ni e, langai hte langai tinang a sum de wa mu, ngu wu ai,

²rai nna Israela masha ni nlang Dawi kaw na pru nna, Bihkri a kasha Sheba kaw hkan nang mat wa ma ai; Yuda amyu masha ni chyawm gaw, Yawdan hka kaw nna Yerusalem mare du hkra tinang a hkawhkam wa kaw hkan nang nga ma ai.

³Shing rai Dawi gaw Yerusalem mare na shi a htingnu de bai du wa ai: shaloi hkawhkam wa gaw, shi a htingnu sin shangun da ai lashi num marai shi hpe, nta langai mi hta rawng da nna bau wu ai; rai timung, shanhte hpe n shum nu ai. Shanhte gaw si ai nhtoi du hkra rawng da ai hkrum nna, gaida zawn nga nga ma ai.

⁴Shaloi hkawhkam wa gaw Amasa hpe, Yuda amyu masha ni yawng jahpawng la nna, masum ya e shanhte hte rau nang hkum nan ngai kaw sa wa rit, ngu nna htet dat wu ai.

⁵Amasa mung sa wa nna, Yuda masha ni hpe shaga ginrawn nga ai hta, madat dat ai nhtoi shalai kau wu ai.

⁶Dai majaw Dawi gaw Abishai hpe, Absalom anhte hpe sharu ai hta, dai Bihkri a kasha Sheba sharu ai mahtang grau yak na ra ai: na a madu a ali



ama ni hpe woi nna dai wa hpe shachyut su; dai n rai yang, bungghku ngang ai mare langai ngai de shang jang, shi anhte a lata na lawt na ra ai, ngu nna htet da wu ai.

⁷Dai rai nna Abishai gaw, Yoab a masha ni hte Hkrehti masha, Pelehti masha, n-gun ja ai share ni yawng hte rau, Bihkri a kasha Sheba hpe hkan shachyut na matu, Yerusalem mare na pru wa ma ai.

⁸Ya Gibeon makau na lunghtawn du jang, Amasa shanhte hpe sa tau la wu ai. Ya Yoab gaw shi a hpyen hpun palawng sumraw nna, nshang shingkyit hta shi a nhtu n-ga noi da wu ai: shing rai sa wa nga yang, nhtu gaw shi chyu shaw hkrat lu ai.

⁹Shaloi Yoab gaw Amasa hpe, Hpu e, kaja nga n ni? nga nna shachyen let, pup na matu, hkra lata hte Amasa amun hpe jum wu ai.

¹⁰Pai lata de lang ai nhtu hpe, Amasa hpa di na zawn n nawn wu ai majaw, Yoab gaw shi a kan galun baw ya nna, pu ayai hkra rai nga ai; bai n kahtap galun timung, Amasa si mat sai. Yoab yan Abishai yan nau chyawm gaw Bihkri a kasha Sheba hpe shachyut na sa wa ma ai.

¹¹Amasa a makau e Yoab a shangun shabrang langai mi tsap nga nna, hkan nang ai masha ni hpe, Yoab yan Dawi hpang maga nga ai wa rai yang gaw, Yoab kaw hkan mu, ngu nna tsun wu ai.

¹²Amasa chyawm gaw nmaw lam ka-ang e shi a sai hta galwi taw nga ai. Lam e sa wa ai ni nlang, dai yang tsap gadawn nga ma ai hpe, Yoab a masha langai mi mu jang, Amasa a mang hpe lam shinggan de hpai sit kau nhtawm, nba hte magap da wu ai.

¹³Shing rai sit kau ngut jang she masha ni nlang lai nna, Bihkri a kasha Sheba hpe hkan shachyut na, Yoab kaw hkan nang ma ai.

¹⁴Shing rai Yoab gaw, Bet-mahka ginwang Abela mare du hkra, Israela mung ting ga sa wa nna, Beri masha ni nlang mung shi kaw hkan nang ma ai.

¹⁵Sheba shingbyi nga ai Bet-mahka ginwang na Abela mare hpe wang tawn nna, shinggan na bungghku hte tawtap e kaduk htu ma ai; Yoab a masha ni



nlang hte mung, mare bungghku hpe sharun na nga, bungghku npawt htu gawt ma ai.

¹⁶Shaloi hpaji rawng ai numsha langai mi mare na pru jahtau ai gaw, Madat yu mu, madat yu mu; ngai Yoab hte shaga lu n ga, Yoab hpe nang de sit sa yu na da, ngu nna tsun ya mi, nga ai.

¹⁷Dai majaw Yoab sit sa wa yu yang, dai numsha gaw, Nang Yoab rai nga n ni? ngu wu yang, Rai nga nngai, ngu wu ai. Bai dai numsha gaw, Na a mayam jan a ga madat la ya rit, ngu wu ai. Yoab mung, Madat na nngai, ngu nna htan wu yang,

¹⁸numsha gaw, Gaja wa Abela mare e bawng la nna, amu shangut mu ga, nga nna moi na aprat hta tsun ga ma ai.

¹⁹Israela amy hta ngwipyaw lam hkan nna kangka dingman ai jan langai mi rai nga nngai: nang chyawm gaw, Israela mi rai nga nngai: nang chyawm gaw, Israela mare, Israela kanu langai mi hpe hpaya kau na maw nga ndai: Yehowa sali wunli hpe hpa rai mayu kau mayu n ta? ngu wu ai.

²⁰Yoab mung, Mayu kau ai hte hpaya kau ai ngu ai gaw, ngai hte tsan u ga, gaja wa tsan u ga.

²¹Dai hku n rai; Ehprim bum ga na, Bihkri a kasha Sheba ngu ai wa, hkawhkam Dawi hpe gumlau sai: dai wa hpe ap ya mi; shaloi rai yang gaw, dai mare na ngai wa na nngai, ngu nna htan wu ai. Shaloi dai numsha gaw Yoab hpe, Shi a baw nang hpang de kabai jahkrat ya na nngai, ngu nna tsun da wu ai.

²²Shaloi dai numsha gaw shi a hpaji hte maren mare masha ni hpang de wa nhtawm, shanhte gaw, Bihkri a kasha she da a baw daw la nna, Yoab kaw kabai jahkrat ya ma ai. Shaloi she shi pahtau dum nna, masha ni mung, dai mare na tinang nta de wa mat ma ai. Yoab mung Yerusalem mare de, hkawhkam hpang de bai wa ai.

²³Yoab gaw Israela hpyen luksuk ni nlang hte up ai jaubu rai nga ai: Yehoiada kasha Benaia gaw Hkrehli hte Pelehti masha ni hpe up ai wa rai nga ai.



²⁴Adoram gaw lahkawn ningdaw du rai nga ai. Abiluda kasha Yehoshahpat gaw labau ka da ai wa rai nga ai.

²⁵Shewa gaw kunhting chya e rai nga ai. Zadok yan Abiahta gaw hkinjawng rai nga ma ai;

²⁶Yairi masha Ira mung Dawi a hkringmang kaba rai nga ai.

2 Samuela 21

Gibeon Masha Ni Matai Htang Ai Lam

¹Ya Dawi a aprat e masum ning tup hku hku ai rai nna, Dawi gaw Yehowa kaw san yu wu yang, Yehowa tsun ai gaw, Gibeon masha ni hpe sat ai Shawlu hte masha asai hkaw kau ai, shi a amyu majaw rai nga ai, nga ai.

²(Gibeon masha ni chyawm gaw Israela amyu n rai; ngam nga ai Amori masha rai nga ma ai: Israela masha ni shanhte hte ga shaka dagam manu ai; Shawlu mahtang Israela hte Yuda amyu masha ni a akyu matu tau nna shanhte hpe sat shamyit kau na maw wu ai.)

³Shaloi hkawhkam wa gaw Gibeon masha ni hpe shaga nna, Nanhte a matu ngai kaning di na ra myit ta? Yehowa a sali wunli hpe, nanhte shaman ya lu myit ga, hpa hte htingrat na rai ta? ngu nna san wu yang,

⁴Gibeon masha ni gaw, Shawlu hte shi a amyu matu ni hpe aja gumhpraw anhte n hpyi na ga ai; Israela amyu masha hpe sat na mung anhte ahkang n lu ga ai, ngu nna htan mu ai. Hkawhkam wa chyawm gaw, Nanhte ra ai hku ngai galaw na nngai, ngu wu ai.

⁵Dai rai nna shanhte gaw hkawhkam wa hpe, Anhte hpe zingri nna, Israela mungdan kata e n nga lu hkra, anhte hpe shamyit kau na maw ai wa a kashu kasha sanit hpe anhte a lata de ap ya mi:

⁶dai rai yang, Yehowa lata la ai Shawlu nga ai Gibea mare e anhte shanhte hpe Yehowa a matu noi da na ga ai, ngu nna htan mu ai. Hkawhkam wa mung, Ngai ap ya na ring ngai, ngu wu ai.



⁷Rai timung, Shawlu a kasha Yonahtan hte shan a lapran e, Yehowa amyng hte dagam da ai ga shaka nga malu ai majaw, hkawhkam wa gaw Shawlu a kasha Yonahtan shaprat ai Mehpioshet hpe lahpawt nna di da wu ai.

⁸Hkawhkam wa chyawm gaw Aia kasha Rizpa kaw na Shawlu shaprat ai Armoni yan Mehpioshet hpe mung, Shawlu a kasha Mihkala kaw na, Meholi masha Barazila a kasha Adriela shaprat ai shadang sha manga hpe mung la nna,

⁹Gibeon masha ni a lata de ap ya mu ai; shanhte gaw dai kawng ntsa Yehowa a man e shanhte hpe noi kau mu ai rai nna, dai marai sanit hte ting lang ta si mat ma ai: shanhte hpe sat ai shani gaw, muk-yaw mam dan h pang ai shani rai nga ai.

¹⁰Ya Aia kasha Rizpa gaw lachyit nba la nhtawm, lunghtawn ntsa e nep da nna, mam dan h pang ai shani kaw nna, dai mang ni a ntsa e marang htu ai du hkra, shani e u e n sha, shana e rai matse n kawa hkra, gawn nga wu ai.

¹¹Shawlu a lashi num, Aia a kasha Rizpa galaw ai lam hpe Dawi na wu ai.

¹²Dai rai nna Dawi gaw, Hpilisti masha ni Gilboa kawng e Shawlu hpe sat nna, shi a moi mang hpe Bet-shan shara e noi da ai kaw na sa lagu la ai Gilead mung na Yebesha masha ni h pang de sa nna, Shawlu a nrut nra hte kasha Yonahtan a nrut nra ni hpe la wa nhtawm;

¹³dai noi da ai masha ni a nrut nra hpe mung shinggyin la ngut jang,

¹⁴nlung hte hpe, Ben-yamin mung, Zela shara na Shawlu a kawa Kisha a lup hta makoi mayang mu ai: shing rai hkawhkam wa hkang da ai lam yawng mayawng hpe galaw ngut ai h pang e she, mungdan a matu akyu hpyi ai ga, Karai Kasang madat mara ya wu ai.

Hpilisti Masha Ni Hte Gasat Hkat Ai Lam

¹⁵Ya Hpilisti masha ni Israela masha ni hpe bai gasat nga ai rai nna, Dawi hte shi a ali ama ni shanhte hpe hkap gasat ma ai: Dawi chyawm gaw gawng kya mat nga ai.



¹⁶Dai re ai majaw, Rehpim amyu matu rai nna, magri shekela latsa li ai ri tu lang let, hpyen hking ningnan sumraw ai Ishbi-beno gaw Dawi hpe sat na maw nga ai.

¹⁷Zerua kasha Abishai chyawm gaw shi hpe makawp maga nna, Hpilisti share wa hpe sat kau wu ai. Dai kaw nna Dawi a masha ni gaw, Nang Israela pyengdin na shanip kau n ga, htawm h pang de galoi mung, anhte hte rau nna dagam ai hte hkum da mu ai.

¹⁸Dai h pang, Goba shara e Hpilisti masha ni hte bai gasat nga yang mung, Husa masha Sibekai gaw Rehpim amyu masha Sap hpe sat kau wu ai.

¹⁹Bai Goba shara e Hpilisti masha ni hpe gasat mu ai; dai shaloi e Betlehem mare na Yare-oregim a kasha Elhanan gaw, dahkaw daram kaba ai ri numdu lang ai Giti masha Goliat hpe sat kau wu ai.

²⁰Bai kalang mi Gat mare hta e gasat nga ai rai nna, hkum shing-yan galu ai hte lata maga mi layung kru kru, lagaw maga mi layung kru kru, yawng layung hkun mali tu ai, Rehpim masha langai mi mung,

²¹Israela masha ni hpe grang dakat wu yang, Dawi a kahpu Shimi kasha Yonahtan gaw dai wa hpe sat kau wu ai.

²²Dai masha mali hte gaw Gat mare e nga ai Rehpim masha langai mi a kasha ni rai nga ma ai: shanhte nlang Dawi a lata hte shi a ali ama ni a lata hte si ai hkrum ma ai.

2 Samuela 22

Dawi Shakawn Ai Lam

¹Dawi gaw, shi hpe n dawng n yawt ai ni nlang hte hte Shawlu a lata na, Yehowa shi hpe hkye mawai la ai nhtoi hta, mahkawn mangoi wu ai:

²Yehowa gaw, gaja wa, nye a lunghkrung, Nye a bungku, nye a hkye la ai wa rai nga ai.



³Karai Wa, nye a lunghkrung, shi hta ngai shingbyi nga nngai; Nye a n-gang, ngai hpe hkye la ai nrung, Nye a langchyi, ngai shingbyi shara: Nye a hkye la ai madu e, adip ahkrip kaw na Nang ngai hpe hkye la nit dai.

⁴Shakawn mai ai Yehowa hpe ngai shaga nna, Gumlau ni a lata na hkye la ai hkrum ni ai.

⁵Si hkrung si htan hka leng ni ngai hpe kawan tawn nna, N shawp ai hka hpungla ni a majaw, ngai kajawng nngai.

⁶Katsan ga a sumri ni ngai hpe wang tawn nna, Si hkrung si htan mahkam gaw ngai hpe lu kau nga ai.

⁷Ngai ru tsang ai hta Yehowa hpe ngai shaga nna, Nye a Karai Kasang hpe hpyi jahtau we ai. Shi a Htingnu hta nna, shi nye a nsen madat ya nna, Ngai hpyi jahtau ai ga shi a na hta shang lu ai.

⁸Shaloi lamr ga shamu nna awam nga ai: Sumsing lamu n npawt ni gari ashun nga ma ai: Shi myit kahtet ai majaw, dai hte kangki kanga rai ma ai.

⁹Shi a ladi hta wan nhkut pru nna, Shi a n-gup na wan hkru nga ai: Grung ai wan n-ga dai hta tu nga ai.

¹⁰Shaloi shi gaw sumsing lamu hpe Shanem nna yu hkrat ra ai; Shi a lagaw npu e htat ai nsin rai nga ai.

¹¹Hkerub hta shi jawn nna pyen nga ai; Nbung a singkaw ntsa e dan hkung nga ai.

¹²Shi gaw chyip mak re ai nsin, tawng chyat rai nga ai hka hte sumsing sumwi hpe, Shi a shingwung sum shatai wu ai.

¹³Shi a man na kabrim ai shingkang hta, Nhprang wan chyi nga ai.

¹⁴Yehowa, sumsing lamu de na mu shangoi dat nna, Tsaw htum ai wa gaw, shi a nsen shapraw dat wu ai.

¹⁵Shi gaw pala gap dat nna, shanhte hpe shabra dat mu ai, Myihprap gala ai hte shamak kau mu ai.



- ¹⁶Yehowa daru dat ai hte, Shi a ladi na nsa shaw dat ai majaw, Hka kaba ni a lam dawng pru nna, Lamu ga npawt nhpang ni dan pru nga ai.
- ¹⁷Matsaw de nna shi ladawn dat nna, ngai hpe sai la ni ai; Hka kaba hta na ngai hpe shaw la ni ai.
- ¹⁸Nden ja ai gumle gumlau wa hte, Ngai hpe n dawng ai ni kaw na, shi ngai hpe mawai la ni ai; Shanhte gaw ngai hta n-gun grau ja ma ai.
- ¹⁹Ngai tsin-yam hkrum ai nhtoi, ngai hpe dim shadang timung, Yehowa nye a shamyet shanat shara tai nga ai.
- ²⁰Shi ngai hpe dam lada re ai shara de shapraw la nna Ngai hta awng nga ai majaw, mawai la ni ai.
- ²¹Nye a dinghpring ai hte maren, Yehowa ngai e akyu jaw nna, Nye a lata san seng ai hte bai htang ya ni ai.
- ²²Ngai mung Yehowa a lam a hkan nga nna, Nye a Karai Kasang hpe shut kau nngai, n rai;
- ²³Shi a dawdan ai lam nlang ngai a hkan nga nngai, Shi hkang da ai lam hta na ngai n yit nngai.
- ²⁴Shi a man e ngai ra n rawng nna, N hkru ai lam hpe koi kau nga nngai.
- ²⁵Dai re ai majaw Yehowa nye a dinghpring ai hte, Shi a man e ngai san seng nga ai hte maren, Ngai e chyeju htang jaw ni ai.
- ²⁶Matsan dum chye ai wa hpe matsan dum ai myit, Myit dik ai wa hpe myit dik ai myit;
- ²⁷San seng ai wa hpe san seng ai myit, Myit magaw ai wa hpe nhtan shai ai myit, nang madun dan ndai.
- ²⁸Ru tsang hkrum ai amyuu hpe nang hkye la ndai; Gumrawng ai ni hpe shagrit kau na nga, nang shanhte hpe mada nga ndai.
- ²⁹Yehowa e, nye a pyengdin nang rai nga ndai; Yehowa, ngai kaw na nsin jahtoi ya ai.



³⁰Nang hta hpa nna, hpyen laba hpe dang lu nngai; Nye a Karai Kasang hte bungku hpe shingtawt lu nngai.

³¹Karai Wa a lam ni chyip chyip rai nga ai; Yehowa a ga kangka rai nga ai: Shi hta shingbyi ai ni nlang hte a ngang shi rai nga ai.

³²Yehowa hta shaje kadai wa Karai Kasang rai nga a ta? Anhte a Karai Wa hta kaga, kadai wa lungkrung rai nga a ta?

³³Karai Kasang gaw nye a ngang ai bungku rai nga ai; Hkum tsup ai wa hpe shi a lam hta lakawn nga ai.

³⁴Shi a lagaw hpe ashan lagaw zawn shachyang ya nna, Tsaw ai shara e ngai hpe shalun da ni ai.

³⁵Nye lata hpe hpyen amu sharin ya nna, Nye a lahpum magri ndan shachyen lu li ai.

³⁶Na a hkye la ai n-gang nang ngai hpe jaw nit dai; Na a myit nem ai hku hta ngai kaba wa nngai.

³⁷Ngai kabye lai na shara nang mazing ya nna, Nye a lagaw n kashawt li ai.

³⁸Masha hpyen ni hpe ngai shachyut nna hpya kau lu nngai; Shanhte hpe n shamyit kau lu dingsa, bai nhtang wa na nngai, n rai.

³⁹Ngai shanhte hpe hpya kau nna, Bai n rawt lu hkra, shamyit kau mawe ai: Gaja wa, nye a lagaw npu e shanhte taw mat ma ai.

⁴⁰Nang ngai hpe majan gun na n-gun hte shingkyit kyit ya nna, Ngai hte nhtan shai ai ni nye a npu e kadawng taw nga ma ai.

⁴¹Ngai hpe gumlau ai ni a shingdu nang ngai hpe madun ya nna, Ngai e n dawng ai ni hpe tsai tsai shamyit kau lu we ai.

⁴²Shanhte jahtau timung, hkye la ai wa n nga ai, Yehowa hpe shaga timung, shi shanhte hpe n htan ya mu ai.

⁴³Shaloi ngai shanhte hpe ga nhpu zawn dup mani kau nna, Lam na shanut hpe zawn, kanen ayai kau we ai.



⁴⁴Nye amyu masha ni a ru hka lam hta na, nang ngai hpe shalawt ni ai; Masha amyu ni a agyi tai na, nang ngai hpe san da nit dai: Ngai n chye ai amyu gaw ngai kaw yamnga ma ai.

⁴⁵Tsasam masha ni nye a npu e taw nga ma ai. Nye a lam na ai hte pyi, nye ga madat rau ma ai.

⁴⁶Tsasam masha ni nyip mat ma ai rai nna, Shanhte a shingbyi shara na, gari let pru wa ma ai.

⁴⁷Yehowa ahkrung nga ai: nye a Lunghkrung a nga u ga law: Nye a hkye hkrang la ai Lunghkrung Karai Kasang gaw, galu kaba nga u ga law.

⁴⁸Rai sa, ngai h pang maga e matai htang ya nna, Nye a npu e masha amyu ni hpe shagrit tawn da ai, Karai Kasang gaw, galu kaba nga u ga lao.

⁴⁹Masha hpyen ni a lata na nang ngai hpe hkye la nna, Gaja wa, ngai hpe je hpre ai ni a ntsa e, nang ngai hpe sharawt tawn nngai: Kashun kashe ai ni a lata na mung shaw la nit dai.

⁵⁰Dai re ai majaw, Yehowa e, masha amyu ni hta ngai nang hpe shakawn na de ai; Na a mying ningsang hpe mahkawn mangoi na nngai.

⁵¹Shi gaw shi a hkawhkam wa hpe hkye hkrang la ai lam kaba shangun ya nna, Shi a namman chya ai wa ngu ai, Dawi hte shi a aru arat hpe, Htani htana chyeju a madun dan nga ai law, nga ai.

2 Samuela 23

Dawi A Jahtum Mungga

¹Da ndai gaw h pang jahtum ngu na Dawi a ga madat rai nga ai. Yaku amyu a Karai Kasang a ahkang hte namman jaw hkam nna, N-grau magam tai wa ai, Israela amyu hta ningtam rawng ai laka wa ngu ai, Yese a kasha Dawi tsun ai gaw:

²Yehowa a wenyi ngai hta tsun nga ai: Shi a mungga nye a shinglet hta lawm nga ai.



³Israela Karai Kasang gaw, Israela Lunghkrung, ngai hpe ning nga ai. Masha ni hpe dingman ai hku byeng nna, Karai Wa hpe hkrit hkungga ai myit hte up hkang ai wa gaw,

⁴Marang hpawng ai hpang na ahtoi mahpaw hta, Ga na tsit lali ai tsingdu hpe shaprut ai, Lamu n mung ai jahpawt manap na Jan praw a tu kabrim ai ahtoi hte bung nga ai.

⁵Gaja wa, Karai Kasang a man e nye a amyuu matu dai zawn re ai n rai; Rai timung, htani htana ga shaka gaw, shi ngai hte tawn da, nna, Yawng mayawng hpe shachyip ai hte shagrin da nu ai: Dai gaw ngai hpe hkye la ai lam, nye a sharawng shara tai nna, Dai hpe shatut da ya nu ai n rai ni?

⁶N shawp ai nlang hte chyawm gaw, Lata hte n hkra mai ai, yeng seng kau ai ju hpun zawn tai na mara ai:

⁷Dai hpe yeng seng kau ai wa gaw, Hpri palawng hpun let, ri numdu lang nna, Dai ju hpun shi tu ai shara e nan, atsai awai nat kau ai hkrum na ra ai, nga ai.

Dawi A Hpyen Bu Ni

⁸Na ndai gaw, Dawi a magam ningsang gun shaja ai, jaubu hkringmang ni a amyung rai nga ai: Tahkamoni lakung na Yoshe-bashebet gaw share ni hta ningtawn ningla rai nga ai: dai wa gaw Ezani masha Adino ngu ai wa hte langai sha rai nna, lang lata sha masha matsat tsa hpe sat wu ai.

⁹Shi a lawu hprut gaw Ahohi lakung Dodai a kasha Eleaza rai nga ai: dai wa gaw Dawi kaw hkan ai share masum hta lawm nga ai: Hpilisti masha ni hpyen gasat na hpawng ma yang, Israela masha ni htingnut mat wa jang, shanhte hkrai hkap dakat nna,

¹⁰dai wa gaw shi a lata tsu mat nna, nhtu hta madi shadaw let ba mat hkra, Hpilisti masha ni hpe sat kau wu ai: Yehowa gaw dai shani e padang kaba dang kau shangun wu ai: gale ni chyawm gaw lanep hta na chyu sha shi kaw hkan ma ai.



11Shi a lawu hprut e, Harari lakung, Age a kasha Shama rai nga ai. Hpilisti masha ni shapre yi e hpyen gasat hkyen nna, Israela masha ni hprawng mat wa jang,

12dai wa gaw yi ya e tsap da nna Hpilisti masha ni hpe hkap gasat shanga kau wu ai: Yehowa mung, padang kaba dang shangun mu ai.

13Bai share sumshi ngu ai hpung hta lawm ai share ningtawn masum gaw, nmut ta e, Dawi nga ai Adulam ginlawng hku de sa du ma ai: Hpilisti luksuk ni mung Rehpim kadit e dap jung nga ma ai.

14Dai shaloi e Dawi gaw shi a hpyen dap hta rawng nga ai: Hpilisti masha ni mung Betlehem mare e sin langa dap jung da mu ai.

15Dai shaloi Dawi gaw, Betlehem mare chyinghka makau na hka htung ntsin ngai hpe kadai wa ja jaw lu sa na i? ngu nna marit wu ai.

16Dai rai nna, dai share masum gaw Hpilisti masha ni a dap hpya nna, Betlehem chyinghka makau na hka htung ntsin ja wa nhtawm, Dawi hpanng de la wa ma ai: shi chyawm gaw n lu hkraw ai sha, Yehowa a man e ru kau let,

17Yehowa e, ntsin ndai lu na lam gaw ngai hte tsan u ga: tinang a asak n lahpawt ai, masha ni a asai hpe ngai lu na rai ni? ngu nna dai hpe n lu wu ai. Dai share masum gaw shing rai galaw ma ai.

18Bai Zerua kasha, Yoab a kanau Abishai gaw, dai share masum hta na ningtawn ningla rai nga ai. Dai wa gaw, masha masum tsa hpe ri hte sat kau lu ai majaw, dai masum hta lawm nga ai.

19Dai masum ngu na hta, shi arawng grau lu ai, n rai ni? Dai re ai majaw shi shanhte a agyi tai wa ai: rai timung, shawng na marai masum hpe dep ai n rai.

20Bai Kabazela mare kaw na, share re ai Yehoiada kasha Benaia mung lawm nga ai; dai wa galaw ai magam amu kaba gaw Moba masha Ariela a shadang



sha lahkawng hpe sat kau wu ai: hkyen htat ai nshung ta aten e, nhkun de shang nna hkanghkyi hpe sat kau wu ai.

²¹Hkum shing-yan kaba ai Egutu masha hpe mung sat kau wu ai: Egutu la wa ri lang timung, Benaia gaw hkawn hte sha htim nna, Egutu masha lata na ari kashun la nhtawm, dai hte shi hpe sat kau wu ai.

²²Shing re ai amu Yehoiada kasha Benaia galaw wu ai majaw, share masum lak hta lawm nga ai.

²³Shi gaw share sumshi hta grau timung, shawng na share ninghkrin masum hpe n dep wu ai. Dawi chyawm gaw shi a sin langa agyi shi hpe shatai wu ai.

²⁴Yoab kanau Asahela mung dai share sumshi hta lawm nga ai: kaga ni gaw, Betlehem masha Dodo a kasha Elhanan;

²⁵Harodi lakung na Shama yan Elika;

²⁶Palati lakung na Heleza; Teko lakung na Ikesha kasha Ira;

²⁷Anahtot lakung na Abieza; Husha lakung na Mebunai;

²⁸Ahohi a lakung na Zalmon; Nehtohpa lakung na Maharai;

²⁹bai Nehtohpa lakung na Bana kasha Heleb; Ben-yamin amyu Gibe a mare na Rebai a kasha Itai;

³⁰Pirahtoni lakung Benaia; Gasha hkaraw na Hidai;

³¹Arba lakung na Abi-alabon; Barahumi lakung na Azmawe;

³²Shalabona lakung na Eliaba; Yashen a kasha Yonahtan;

³³Hara lakung hta na Shama; Ara lakung hta na Shara kasha Ahiam;

³⁴Mahka lakung hta na Ahabai a kasha Elihpelet; Gilo lakung na Ahihtohpela kasha Eliam;

³⁵Hkarmela lakung na Hezro; Arbi lakung na Parai;

³⁶Zoba mare na Nahtan a kasha Igala; Gad lakung na Bani;



³⁷Ammon masha Zelek; Zeruia kasha Yoab a hpyen hking lang ya ai wa, Bero lakung na Naharai;

³⁸Ihtra lakung na Ira yan Gareb

³⁹hte Hiti masha Uria hte rai ma ai: shanhte yawng marai sumshi sanit rai ma ai.

2 Samuela 24

Dawi Hpyenla Ni A Jahpan Hta Ai Lam

¹Bai Yehowa gaw Israela amy hpe pawt bu nna, shanhte hpe shut shangun na matu, Dawi hpe, Israela hte Yuda masha ni hpe hti yu na lam shadut wu ai.

²Hkawhkam wa mung, shi kaw nga ai luksuk ni a jaubu Yoab hpe, Masha gade nga ai ngai chye lu hkra, Dan mare kaw nna Berasheba mare du hkra, Israela amy ting ga sa wa nna, mung masha ni hpe hti yu mu, ngu nna hkanng dat wu ai.

³Yoab chyawm gaw hkanng wa hpe, Na a Karai Kasang Yehowa gaw, na a masha ni hpe htam latsa de hkra shalaw jahtam ya nna, nang madu hkanng wa mu lu hkra rai u ga law; dai re ai gaw, nye madu hkanng wa hpa majaw dai lam ra n ta? ngu nna htan wu ai.

⁴Rai timung hkanng wa a ga mahtang Yoab hte bu ni a ga hpe dang nna, Yoab hte bu ni gaw Israela masha ni hpe hti yu na nga, hkanng kaw na pru wa ma ai.

⁵Ya shanhte gaw Yawdan hka rap nna, Gad hkaraw na Aroera mare sinpraw maga Yezera mare du hkra, dap jung nga ma ai:

⁶dai hpang shanhte gaw Gilead mung hte Tahtim-hodshi mung du ma ai: dai hpang Dan yan hte Sidon ginwang de woi wa nna,

⁷Turu hpyen dap hte Hiwi mare ni, Hkanani mare ni nlang hpe lai kau da nna, Yuda mung dingda maga na Berasheba mare e jahtum mu ai.



⁸Shing rai shanhte gaw dai mung ting hproi kau da nna, shata jahku e nhtoi hkun ya hta, Yerusalem mare de du wa ma ai.

⁹Yoab mung hkawhkam wa hpe masha jahpan laika a nambat wa sak ya wu ai rai nna, ri nhtu chye lang ai Israela wa-ngan sen matsat rai nga ma ai: Yuda amyuu masha ni gaw sen manga rai nga ma ai.

¹⁰Ya Dawi gaw, mung masha ni hpe hti ngut ai hpang myit malai lu nna, Ngai galaw ai amu nachying shut sai; rai timung, Yehowa e, na mayam wa a mara hpe raw dat kau ya e; ngai wa nachying ngawk ai amu galaw kau se ai, ngu nna Yehowa hpe hpyi nem wu ai.

¹¹Jahpawt manap Dawi rawt jang, Yehowa a ga, Dawi a myihtoia Gad kaw du nna,

¹²Dawi hpang de sa tsun su, Yehowa ning nga ai, Lam masum na a man e ngai madun dan de ga; nang hpe ari jaw na matu, lam langai mi lata la u, ngu nna tsun dat wu ai.

¹³Dai rai nna Gad mung Dawi hpang de sa nna, Na a mungdan hta sanit ning hku hku na, nang ra n ni? shing n rai, masha hpyen ni nang hpe shachyut nna, shata masum hprawng hkawm na ra n ni? shing n rai, na a mungdan hta masum ya tup ana zinli kaba dat dat na mahtang ra n ni? Ngai e shangun ai wa hpe gara hku htan lu hkra, myit aru yu nna lata la u, ngu nna tsun wu ai.

¹⁴Shaloi Dawi gaw, Ngai myit grai ru nngai; Yehowa a lata hta mahtang a rai u ga; shi a matsan dum ai myit kaba la sai; masha a lata hta ngai n du n ga, ngu nna myihtoia Gad hpe tsun wu ai.

¹⁵Shing rai Yehowa gaw dai jahpawt kaw nna, madat da ai aten du hkra, Israela amyuu hta ana zinli dat dat wu ai rai nna, Dan mare kaw nna Berasheba mare du hkra, masha mun sanit si mat ma ai.

¹⁶Ya dai lamu kasa gaw, Yerusalem mare de jahten shabya na nga shi a lata shada wu yang, Yehowa mahtang ari dai hte a majaw myit bai kayin nna, Ram sai, na lata dawm la nu, ngu nna masha ni hpe jahten shabya ai lamu



kasa hpe tsun wu ai. Yehowa a lamu kasa chyawm gaw, Yebusi masha Arauna mam chyarang makau e hkring nga ai.

¹⁷Ya Dawi, mung masha ni hpe ari jaw ai lamu kasa hpe mu jang, Ngai shut ni ai; ngai n shawp ai hku galaw kau se ai: ndai sagu ni chyawm gaw hpa lam shut nga ma ta? Na lata gaw ngai hte nye amyu hta sha jahkrat mi law, ngu nna Yehowa hpe hpyi nem wu ai.

Dawi Gaw Hkungri Galaw Ai Lam

¹⁸Dai shani jang Gad gaw Dawi h pang de sa nna, Sa su, Yebusi masha Arauna a chyarang, e, Yehowa a matu tawn hkungri galaw u, ngu nna h kang da wu ai.

¹⁹Dai mung, Yehowa a ga Gad a n-gup hte htawn tsun ai hte maren, lung sa wa ai.

²⁰Ya Arauna mada yu yang, hkawhkam wa shi a ali ama ni hte rau shi h pang de sa du ai gaw mu wu ai; Arauna mung shinggan de pru nna, hkawhkam wa a man e ga de gum dagup let,

²¹Nye madu hkawhkam wa gaw hpa majaw na a mayam kaw sa du rin ta? ngu nna hkap san wu ai. Dawi gaw, Mung masha ni hta na dai ana zinli jasim na matu, Yehowa a matu tawn hkungri galaw na majaw, na a chyarang mari na sa nngai, ngu nna htan wu ai.

²²Arauna chyawm gaw, Nye madu hkawhkam wa ra ai made la nna jaw jau u ga: yu u, wan nat hkungga matu usu ni mung nga nga ai; hpun shatai na mam dup ai rai ni hte nga hking ni mung nga nga ai:

²³Arauna gaw nga manga, nye a madu Hkawhkam wa hpe ap ya we ai rai nna, nang madu a Karai Kasang Yehowa gaw na a hkungga hkap la u ga law, ngu nna Dawi hpe tsun wu ai.

²⁴Hkawhkam wa chyawm gaw, Dai hku n rai; manu jahpu ya nna she mari la na nngai; tinang a ja gumhpraw n hkrat ai gaw, nye Karai Kasang Yehowa hpe wan nat hkungga ngai n nawng na nngai, ngu nna Arauna hpe tsun wu



ai. Shing rai Dawi gumhpraw shekela manga shi ya nna, dai chyarang hte usu ni hpe mari wu ai.

²⁵Dawi mung dai yang e Yehowa a matu tawn hkungri galaw nna, wan nat hkungga hte mahku hkungga nawng jau wu ai. Yehowa gaw, Israela mung ting a matu hpyi nem ai ga madat mara ya nna, ana zinli hpe jasim kau ya wu ai.



1 Hkawhkam

1 Hkawhkam 1

Adoniya Shi Hkum Shi Nan Hkawhkam Dang La Ai Lam

¹Ya hkawhkam Dawi gaw dingla ugut gu prat shanut nu sayang, shanhte gaw shi hpe hpun nba jahpun mu timung, shi hkum n lum hkraw ai.

²Dai re ai majaw shi a mayam ni gaw, “Nye a madu hkawhkam wa a matu hkawhkam a man e tsap nga nna, shi hpe lanu lahku ya u ga: nye a madu hkawhkam wa a hkum lum lu hkra, na a lahpyen hta shi yup u ga,” ngu nna shi hpe tsun wu ai.

³Shaloi shanhte gaw, Israela mung ting hta e ahpraw tsawm htap ai mahkawn langai mi tam nna, Shunem num Abishaga hpe mu jang, shi hpe hkawhkam wa hpang de wa woi tawn mu ai.

⁴Dai mahkawn jan gaw, ahpraw nachying tsawm htap nga ai; shi gaw hkawhkam wa hpe yu lanu lahku nna, bau ya wu ai; hkawhkam wa chyawm gaw shi hte n hkrum mazum yu ai.

⁵Ya Hagit a kasha Adoniya gaw shi hkum hpe shagrau nna, “Ngai hkawhkam tai na nngai,” nga nna tsun nhtawm, hpyen leng mung, gumra jawm ai ni mung, shi a man e gat hkawm na marai manga shi hpe mung, san tawn da mu ai.

⁶Shi a kawa gaw, “Nang hpa majaw ning rai galaw nga n ta?” ngu nna shi hpe myit machyi hkra kalang ni muk n daru yu wu ai; dai wa gaw gawng shing-yan hpung nachying rawng nga ai; Absalom a kanau mung rai nga ai.

⁷Shi gaw Zerula kasha Yoab yan hkinjawng Abiahta hte bawng nna, shan gaw Adoniya kaw hkan nang let, shi hpe karum ya mu ai.

⁸Rai timung, hkinjawng Zadok, Yehoiada kasha Benaia, myihtoi wa Nahtan, Shimi yan Rei hte, Dawi kaw hkan nang ai share shagan ni gaw, Adoniya hpe n maga nga ma ai.

⁹Adoniya mung, En-rogela maga e nga ai Zohelet nlung makau e, sagu, dumsu hte hpum sau ai yamnga hpe sat nawng ya wu ai rai nna, hkawhkam



a kasha ni ngu ai, shi a kahpu kanau ni yawng hte hte, hkawhkam a ali ama ni ngu ai, Yuda mung na ni nlang hte hpe shaga la mu ai:

10rai timung, myihtoi Nahtan yan Benaia, share shagan ni hte shi a kanau Shawlumon hpe shi n shaga wu ai.

11Shaloi Nahtan gaw Shawlumon a kanu Batsheba hpe, Ataw, Hagit a kasha Adoniya kawhkam tai wa sai rai nna, anhte a madu Dawi dai lam n chye wu ai, nang n na nu ni?”

12Ya dai re ai majaw, nang mung, na nsha Shawlumon mung asak hkrung nga lu hkra, ngai nang hpe hpaji daw ya de ga.

13Hkawhkam Dawi h pang de sa shang nna, “Nang nye a madu hkawhkam wa e, Na nsha Shawlumon gaw teng teng gaja wa nye a malai hkawhkam tai nna, nye a tingnyang hta dung nan ra ai, nga nna na a mayam jan hpe nang n dagam da nu ni? Dai rai yang, hpa majaw ya Adoniya hkaw dung nga a ni?” ngu nna tsun u:

14“yu u, nang hkawhkam wa hpe ga naw tsun nga yang, ngai hkan shang nna, na a ga hpe shadaw ya na de ai,” ngu nna sa tsun wu ai.

15Shaloi Batsheba gaw, kata gawk de, hkawhkam wa h pang de shang wu ai; hkawhkam wa chyawm gaw nachying dingla la sai: Shunem num jan Abishaga mung hkawhkam wa hpe yu lanu lahku wu ai.

16Batsheba gaw gum dagup nna hkawhkam wa hpe naw wu ai. Hkawhkam wa mung, “Nang hpa tsaw n ta?” ngu nna san wu ai.

17Shi gaw, “Nye a madu e, Na nsha Shawlumon gaw teng teng gaja wa nye a malai hkawhkam tai nna, nye a tingnyang hta dung na ra ai, nga nna na a Karai Kasang Yehowa hpe gang let, na a mayam jan hpe nang dagam da nu ai.

18Ya yu u, Adoniya gaw hkaw dung nga ai; nang madu hkawhkam wa dai lam hpe n chye ndai.



¹⁹Shi gaw usu, hpum sau ai yamnga hte sagu ga daga hpe sat nawng ya wu ai rai nna, hkawhkam a kasha ni yawng hte hte, hkinjawng Abiahta yan hpyen du wa Yoab hpe shaga la mu timung, na a mayam Shawlumon hpe gaw n shaga wu ai.

²⁰Ya chyawm gaw, nye a madu hkawhkam wa e, na malai hkawhkam tingnyang hta kadai dung lu yang, Israela masha ni hpe tsun dan u ga, shanhte yawng a myi nang hpe a mada nga ma ai.

²¹Shing n rai yang, nye a madu hkawhkam wa gaw ji wa ni hte rau yup pyaw nga yang, ngai hpe mung, ngai sha Shawlumon hpe mung, gumlau yan ngu shadu na mi ai,” ngu nna htan wu ai.

²²Batsheba gaw hkawhkam wa hte ga naw tsun nga yang, “yu u, myihto Nahtan mung shang wa sai.

²³Shaloi shanhte gaw hkawhkam wa hpe, Myihto Nahtan du ra ai,” ngu nna tsun mu ai. Nahtan gaw hkawhkam wa hpang de shang nna, ga du hkra myi man gum dagup wu ai.

²⁴Bai Nahtan gaw, “nye a madu hkawhkam wa e, Adoniya gaw nye a malai hkaw dung nna, nye a tingnyang hta dung na ra ai, nga nna nang tsun da nit ni?

²⁵Shi gaw dai ni jang yu wa nhtawm, usu, hpum sau ai yamnga hte sagu ga daga sat nawng ya wu ai rai nna, hkawhkam wa a kasha ni yawng hte hte, hpyen du ni hte hkinjawng Abiahta hpe shaga la mu ai rai nna, shanhte gaw shi a man e lusha let, Hkawhkam Adoniya gaw ahkrung nga u ga law, nga nna tsun shajang ma ai.

²⁶Na a mayam ngai hpe mung, hkinjawng Zadok, Yehoiada kasha Benaia hte, na a mayam Shawlumon hpe mung, shi n shaga mi ai.

²⁷Ya dai lam gaw, nye a madu hkawhkam wa kaw na pru ninglen, na a malai hkawhkam tai nna na a tingnyang hta kadai dung nga lu na, na a mayam ni hpe nang n madun dan ai gaw, teng a ni?” ngu nna tsun wu ai.

Shawlumon Hpe Dawi Hkawhkam Aya Jaw Ai Lam



²⁸Shaloi hkawhkam Dawi gaw, “Bathsheba hpe shaga wa marit,” ngu nna htan mu ai. Shi mung hkawhkam a man e shang tsap nga ai.

²⁹Bai hkawhkam wa gaw, “Nye a asak pe tsin-yam tsindam yawng hta na hkye hkrang la ya ai Yehowa asak hkrung nga ai hte maren:

³⁰Teng teng gaja wa, na nsha Shawlumon gaw nye a malai hkaw dung nna, nye a tingnyang hta dung na ra ai, nga nna Israela Karai Kasang Yehowa hpe gang let ngai dagam da ni ai hte maren, dai ni pyi ngai galaw na nngai,” ngu nna bai dagam wu ai.

³¹Shaloi Batsheba gaw ga du hkra myi man gum dagup let hkawhkam wa hpe naw nna, “Nye a madu hkawhkam Dawi gaw tutnawng prat dingsa ahkrung nga u ga law,” ngu na tsun wu ai.

³²Bai hkawhkam Dawi gaw, “Hkinjawng wa Zadok ma, myihtoia wa Nahtan hte Yehoiada kasha Benaia hte hpe shaga ya mi,” ngu nna tsun mu ai. Shanhte mung hkawhkam wa man de shang wa ma ai.

³³Shaloi hkawhkam wa gaw, “Nanhte a madu a ali ama ni hpe shaga la nhtawm, ngai sha Shawlumon hpe ngai jawn ai lawze hta jawn shangun nna, Gihon shara de soi yu wa mu:

³⁴dai shara hta e hkinjawng Zadok yan myihtoia Nahtan gaw, shi hpe Israela hkawhkam shatai na matu, namman chya ya mu ga: pahke dum let, hkawhkam Shawlumon gaw ahkrung nga u ga law,” ngu nna tsun mu;

³⁵“dai hpang nanhte gaw shi hpang de hkan lung nna, shi nye a tingnyang hta dung na ra ai: shi gaw nye a malai hkaw dung nna, Israela amyuni hte Yuda a amyuni ntsa e up ai du tai na, ngai shi hpe aya dang da se ai,” ngu nna shanhte hpe hkang da mu ai.

³⁶Shaloi Yehoiada kasha Benaia gaw, “Amen: nye a madu hkawhkam a Karai Kasang Yehowa mung dai lam hkan ya u ga.

³⁷Yehowa gaw nye a madu hkawhkam wa hte rau nga nga ai zawn, Shawlumon hte rau mung nga nga nna, shi a tingnyang gaw nye a madu



hkawhkam Dawi a tingnyang hta grau nna galu kaba wa shangun u ga law,”
ngu nna hkawhkam wa hpe htan wu ai.

³⁸Shing rai hkinjawng Zadok yan, myihtoi Nahtan, Yehoiada kasha Benaia hte Hkrehti yan Pelehti ngu ai ni yu wa nna, Shawlumon hpe hkawhkam Dawi a lawze shajawn let Gihon shara de woi yu wa mu ai.

³⁹Hkinjawng wa Zadok mung nawku Sum hta na namman nrung la nna, Shawlumon hpe namman chya ya wu ai: pahke mung shanhte dum nna, amyu masha ni yawng hte gaw, “Hkawhkam Shawlumon ahkrung nga u ga law,” nga nna tsun shajang ma ai.

⁴⁰Shanhte nlang shi hpang de hkan lung nna, sumpyi dum let, ja ja kabu gara nga ma ai rai nna, lamu ga gaw shanhte a garu marawn ai a jaw e kadu ashun ga wa ai.

⁴¹Ya Adoniya hte shi a manam ni yawng shat sha ngut magang wa yang, dai lam hpe na mu ai: Yoab mung pahke ngoi ai nsen na wu yang, “Mare ting garu kachyi nga ai gaw, hpa majaw rai ta?” ngu nna san mu ai.

⁴²Shi ga naw tsun nga yang, “yu u hkinjawng Abiahta a kasha Yonahtan du ra ai; shaloi Adoniya gaw, Shang rit, nang masha kaja rai ndai; ashi kaja mung gun nga ndai,” ngu nna shi hpe tsun wu ai.

⁴³Dai rai nna Yonahtan gaw Adoniya hpe, “Anhte a madu hkawhkam Dawi gaw gaja wa teng teng Shawlumon hpe hkawhkam shatai nu ai.

⁴⁴Hkawhkam wa gaw shi hte rau hkinjawng Zadok yan myihtoi Nahtan, Yehoiada kasha Benaia hte Hkrehti yan Pelehti ngu ai ni pe shangun dat nna, shanhte gaw hkawhkam wa a lawze hta shi pe jawn shangun mu ai.

⁴⁵Hkinjawng Zadok yan myihtoi Nahtan gaw, shi hpe hkawhkam shatai na matu Gihon shara e namman chya ya mu ai, shanhte gaw mare garu kachyi hkra kabu gara nga let, dai shara kaw nna lung wa ma ai. Nanhte na lu ai nsen gaw dai rai nga ai.”

⁴⁶Ya Shawlumon gaw mungdan tingnyang hta dung nga ai.



⁴⁷Dai hta n-ga, hkawhkam a ali ama ni mung, anhte a madu hkawhkam Dawi hpe shaman ya na matu sa du nna, “Na a Karai Kasang gaw, Shawlumon a amying na a amying hta, shi a tingnyang na a tingnyang hta, grau kaba shangun u ga,” nga ma ai. Hkawhkam wa mung yup ku hta nawku nga ai.

⁴⁸Bai hkawhkam wa gaw, “Nye a myi hte chyaw mu lu ai, dai ni nye a tingnyang hta dung nga ai wa hpe jaw ya ai Israela Karai Kasang Yehowa gaw, a nga u ga law, nga ai,” ngu nna tsun dan wu ai.

⁴⁹Ya Adoniya manam ni yawng hkrit kajawng let rawt nna, shara shatu de bra mat wa ma ai.

⁵⁰Adoniya mung Shawlumon hpe hkrit wu ai rai nna, rawt nhtawm tawn hkungri na jut nrung ni hpe sa jum nga ai.

⁵¹Shing rai shanhte gaw, “Yu u, Adoniya gaw hkawhkam Shawlumon hpe hkrit nga ai rai nna, tawn hkungri na jut nrung jum let, hkawhkam Shawlumon gaw shi a mayam hpe nhtu hte n sat na nga, dai ni shi ngai hpe dagam u ga,” nga ai, ngu nna Shawlumon hpe shana ya mu ai.

⁵²Shawlumon gaw, Shi masha kaja rai nga yang, “shi a kara singgawng langai mi ga de hkrat lu na n rai; shi hta mara nga ai rai yang gaw, si ai hkrum lu na re ai,” nga ai.

⁵³Shing rai hkawhkam Shawlumon shangun nna, tawn hkungri de na shi hpe shapraw wu ai; shi shang nna hkawhkam Shawlumon hpe naw dagup wu ai: Shawlumon gaw, Na nta de wa su,” ngu nna shi hpe tsun wu ai.

1 Hkawhkam 2

Shawlumon Hpe Dawi Shatsam Ai Lam

¹Ya Dawi si na nhtoi du magang ra ai rai nna, shi gaw kasha Shawlumon hpe,

²“Ngai gaw n-gawn shawa lam de sa wa na ni ai: dai rai nna, nang gaw n-gun atsam rawng nna, marai ningja shapraw nga u.



³Nang shang hkawm wa ai lam shagu hta e awng wa lu hkra, Mawshe a tara hta ka da nga ai hte maren, na a Karai Kasang Yehowa hkang da ai ga, tara dara ai hku hte sakse ga hkan shatup nga u;

⁴shing rai, Na nshu nsha ni sadi sahka nga nna, tengman ai hku hkan let, tinang a kraw lawang mahkra hte, myit masin mahkra hte, nye a man e hkawm nga ma yang, Israela mungdan tingnyang hta, na a aru arat kaw na langai mi matut manoi dung nga na ra ai, nga nna Yehowa ngai hpe tsun dan ai ga hpe shadik ya na ra ai.

⁵Dai hta kaga, Zerua kasha Yoab ngai hpe galaw ai lam nang chye nga ndai; shi gaw Nira a kasha Abna hte Yehtera kasha Abasa ngu ai, Israela hpyen du lahkawng hpe sat kau nna, hpyen majan n nga timung asai jahkaw kau ai hte, shi a nshang na shingkyit hpe mung, shi a lagaw na kyepdin hpe mung, majan sai shakap wu ai.

⁶Nang hpaji lu ai hte maren shi hpe tai nna, ngwipyaw baw hpraw ai hte katsan ga de hkum yu wa shangun u.

⁷Gilead masha Barazili a kashu kasha ni hpe nang chyeju madun dan u ga; shanhte gaw na a sha ku e sha ai ni hta lawm nga mu ga: ngai na nhpu Absalom gaw na hprawng wa yang, shanhte dai lam e ngai hpe sa tau la ma ai.

⁸Bai yu u, Ngai Mahana-im de yu wa ai shani jang, n hkru la ai dagam ga hte ngai hpe sa dagam kau ai, Balurim kahtawng na, Ben-yamin amy Gera a kasha Shimi mung, nang hte rau anga nga ai; shi chyawm gaw Yawdan hka kau e ngai hpe sa tau la ai majaw, Ngai nang hpe nhtu hte n sat kau na nngai, ngu nna Yehowa amying gang let ngai shi hpe dagam da se ai.

⁹Nang hpaji rawng ai wa rai nga ndai majaw, dai wa mara n kap ai zawn hkum nawn et; nang shi hpe kaning di matai dawp na nang chye nga ndai: shi a baw hpraw hpe katsan ga de asai hte yu wa shangun u,” ngu nna htet da wu ai.



¹⁰Shing rai Dawi gaw kaji kawa ni hte rau yup pyaw nna, Dawi a mare hta e makoi mayang di kau mu ai.

¹¹Dawi gaw Israela masha ni hpe up hkang ai aten mali shi ning rai nga ai: shi gaw Hebron mare hta e sanit ning, bai, Yerusalem mare hta e sumshi masum ning hkaw dung nga ai.

¹²Shing rai Shawlumon gaw kawa Dawi a tingnyang hta dung nga ai rai nna, shi a mungdan nachying jat grin wa nga ai.

Shawlumon Hkawhkam Hkaw Shachyaw Ai Lam

¹³Dai shaloi e Hagit a Kasha Adoniya gaw Shawlumon a kanu Batsheba h pang de sa wu ai. Batsheba gaw, “Nang ngwipyaw lam hte sa n ni?” ngu nna san wu yang, Shi gaw, “Ngwipyaw hte sa nngai,” ngu nna htan wu ai.

¹⁴Bai shi gaw, “Ngai tsun shara lama ni lu nngai,” nga ai; Batsheba mung, “Tsun u,” ngu wu ai.

¹⁵Shaloi shi gaw, “Nang chye nga ai hte maren, dai mungdan gaw nye a mungdan rai nga nna, ngai hkaw dung na, Israela masha ni nlang ngai h pang de myi man yawng wa masai; rai timung ban galai nna, mungdan gaw ngai nau wa a mungdan tai wa sai: dai lam gaw Yehowa a myit rai nga ai.

¹⁶Ya chyawm gaw lam langai mi ngai nang hpe hpyi de ga; hkum ndang kau et,” ngu wu yang, Batsheba gaw, “Tsun u,” ngu wu ai.

¹⁷Shaloi Adoniya gaw, “Hkawhkam Shawlumon Shunem num Abishaga hpe ngai e ya u ga, hpyi ya mi; shi nang hpe ndang kau na n rai,” ngu nna, tsun wu ai.

¹⁸Batsheba gaw, “Mai sa, ngai na a lam hkawhkam wa hpe tsun ya na nngai,” ngu wu ai.

¹⁹Shing rai Batsheba gaw Adoniya lam sa tsun na matu, hkawhkam Shawlumon h pang de shang wa sai. Hkawhkam wa gaw shi hpe tau la na nga, rawt nna, shi a man e gum dagup nhtawm, shi a tingnyang hta dung nga ai; hkawhkam wa a kanu a matu mung tingnyang langai mi shi tawn da nna, kanu gaw shi a hkra maga e dung nga ai.



²⁰shaloi kanu gaw, “Lam kaji sha mi ngai nang hpe hpyi de ga; hkum ndang kau ya et,” ngu wu yang, hkawhkam wa gaw, “Nu e, hpyi e, ngai ndang kau na nngai n rai,” ngu wu ai.

²¹Bai kanu gaw, “Shunem num Abishaga hpe na nhpu Adoniya hpe ya sha gaw,” ngu wu ai.

²²Shaloi hkawhkam Shawlumon gaw, “Nang hpa majaw Adoniya matu Shunem num Abishaga hpe sha hpyi n ta? dai mungdan mung shi a matu hpyi u ga; shi gaw ngai hpu rai nga ai majaw, shi a matu mung, hkinjawng Abiahta yan Zeruia kasha Yoab a matu mung hpyi u ga,” ngu nna kanu hpe htan wu ai.

²³Bai hkawhkam Shawlumon gaw, “Adoniya asak sum na matu, ndai ga n tsun ai teng yang gaw, Karai Kasang dai hta grau nna ngai hpe deng u ga:

²⁴ga ndat tawn da ai hte maren ngai hpe shagrin da nna, nye wa Dawi a tingnyang hta dung nga shangun ai hte, ngai hpe dinghku arai ya ai Yehowa hkrung nga ai hte maren, Adoniya gaw gaja wa teng teng dai ni jang asak sum na ra ai,” ngu nna Yehowa amying gang let dagam wu ai.

²⁵Shing rai hkawhkam Shawlumon Yehoiada kasha Benaia hpe shangun dat nna, shi gaw Adoniya hpe adup sat kau wu ai.

²⁶Bai hkawhkam wa gaw hkinjawng Abiahta hpe, “Na a buga Anahtut mare de bai wa su; nang si ging ai wa rai nga ndai: rai timung nang gaw nye wa Dawi a man e Madu Yehowa a sumpu hpai ndai hte, nye wa hkrum sha ai yawng hte hta nang mung sha ndai majaw, dai ni ngai nang hpe sat mayu de ai n rai,” ngu nna tsun dan ai ga dat wu ai.

²⁷Shing ra, Yehowa gaw Shilo mare e Kli a amyu matu ni a lam tsun dan ai ga dik wa u ga, Shawlumon gaw Abiahta hpe Yehowa hkinjawng aya hta na jahkrat kau wu ai.

²⁸Dai shiga gaw Yoab hpang de du nna, shi gaw Absalom kaw n hkan nang ai sha, Adoniya kaw hkan nang ai majaw, Yehowa nawku Sum de hprawng nhtawm, tawn hkungri na jut nrung ni hpe sa jum nga ai.



²⁹Shing rai, “Yoab gaw Yehowa nawku Sum de hprawng nna, tawn hkungri makau e nga nga ai,” ngu nna hkawhkam Shawlumon hpe shana ya wu ai. Shaloi Shawlumon gaw Yehoiada kasha Benaia hpe shangun nna, “Shi hpe sa sat kau u,” ngu nna hkang da wu ai.

³⁰Benaia gaw Yehowa nawku Sum de sa nna, “Yoab hpe, Hkawhkam wa, Wa rit, nga ai,” ngu wu yang, shi gaw, “ngai n wa na nngai, nang e she si na nngai,” ngu wu ai. Benaia mung wa nna, “Yoab gaw ning nga ai hte ngai e htan ya ai,” ngu nna hkawhkam wa hpe shana ya wu ai.

³¹Hkawhkam wa mung, “Shi tsun ai hte maren galaw u: mara n kap ai sai shi jahkaw ai gaw, ngai hte nye wa nta na shaprai kau na matu, shi hpe sat nhtawm lup makoi kau u.

³²Shi gaw, shi hta grau dinghpring nna kaja nga ai marai lahkawng hpe nhtu hte sat kau ru ai rai nna, nye wa Dawi dai lam n chye wu ai majaw, Yehowa gaw dai sai hpe shi baw ntsa e bai htang bun nu ai; dai yan lahkawng gaw, Israela luksuk ni a hpyen du Nira a kasha Abna hte Yuda luksuk ni a hpyen du Yehtera kasha Amasa rai ma ai.

³³Shing rai dai yan a sai gaw Yoab a baw ntsa e mung shi a amyuu matu ni a baw ntsa e mung, tutnawng prat dingsa anga nga na ra ai: Dawi a ntsa e mung, shi amyuu matu ni, shi a nta na ni hte shi a tingnyang ntsa e mung, Yehowa kaw na ngwipyaw ai gaw tutnawng prat dingsa anga nga na sai law,” ngu nna Benaia hpe tsun wu ai.

³⁴Shaloi Yehoiada kasha Benaia lung wa nna shi hpe adup sat kau wu ai; shi hpe mung, nam mali na tinang a nta hta makoi mayang di mu ai.

³⁵Shing rai hkawhkam wa gaw, shi a malai luksuk ni a ntsa e Yehowiada kasha Benaia hpe san tawn da wu ai; bai hkawhkam wa gaw, Abiahta a malai hkinjawng Zadok hpe san tawn da wu ai.

³⁶Shaloi hkawhkam wa gaw Shimi hpe shaga la nna, “Yerusalem hta e nta gap u; dai de anga nga nna, kanang mung hkum pru et.



³⁷Gara shani hta e rai ri mung nang pru hkawm wa nna, Kidron hkaraw e rap wa yang, nang teng teng si lu na ndai, dum chye nga u: na a sai gaw na a baw ntsa e rai na ra ai,” ngu nna shi hpe tsun wu ai.

³⁸Shimi gaw, “Mai sa, nye madu hkawhkam wa tsun ai hku, na a mayam wa hkan galaw na nngai,” ngu nna hkawhkam wa hpe tsun nem nhtawm, nhtoi tsawmra na hkra Yerusalem e anga nga ai.

³⁹Dai h pang masum ning lai yang, Shimi a mayam lahkawng, Gat a hkawhkam Mahka a kasha Ahkisha h pang de h prawng shang ma ai. Shanhte gaw, “Yu u, na a mayam yan Gat a mare e nga nga ma ai,” ngu nna shi hpe tsun mu ai.

⁴⁰Shaloi Shimi rawt nhtawm, shi a lawze byau nna, mayam yan hpe tam na Gat a mare na Ahkisha kaw du bang wa ai rai nna, shi a mayam yan hpe Gat a mare na woi wa mu ai.

⁴¹Ya Shimi gaw Yerusalem mare nna, Gat a mare de sa nhtawm bai wa ai lam, Shawlumon hpe shana ya mu ai.

⁴²Dai re ai majaw hkawhkam wa gaw Shimi hpe shaga la nna, “Nang kanang pru hkawm wa yang, pru ai shani jang nang teng teng si lu na ndai, dum chye nga u, ngu nna, Yehowa amying gang let, ngai nang hpe dagam ginhtim da ni ai n rai ni? Nang mung nye man e nem nna, nye ga hkap la ya nit dai.

⁴³Dai rai yang, Yehowa man e dagam ai ga hpe mung, ngai dagam ai ga hpe mung hpa majaw tawt lai kau a ta?” ngu nna daru ku wu ai.

⁴⁴Bai hkawhkam wa gaw Shimi hpe, “Na kraw lawang na n hkru ai lam yawng, nye wa Dawi hpe nang madun dan ndai gaw nang nan chye nga ndai: dai re ai majaw Yehowa dai lam ni hpe na baw ntsa e bai tai na ra ai.

⁴⁵Hkawhkam Shawlumon chyawm ga gumring gumrat lu la nna, Dawi a tingnyang gaw Yehowa a man e tutnawng prat dingsa agrin nga na ra ai,” ngu nna kahtap tsun wu ai.



⁴⁶Shing rai hkawhkam wa gaw Yehoiada kasha Benaia hpe hkang da nna, shi pru nhtawm Shimi hpe adup sat kau wu ai. Dai mungdan chyawm gaw Shawlumon lata hta agrin nga ai.

1 Hkawhkam 3

Shawlumon Nyan Hpaji Hpe Hpyi Ai Lam

¹Ya Shawlumon gaw Egutu mung na hkawhkam Hpara-u hte mayu dama shaw hkat nna, Hpara-u a shayi sha la nhtawm tinang a nta hpe mung, Yehowa a nta hte Yerusalem mare grup yin na bungku ni hpe mung shangut lu ai shani du hkra, Dawi a mare hta e shi hpe nga shangun wu ai.

²Dai aten du hkra Yehowa amying nsang matu nta garai n gaw da ai majaw, mung masha ni gaw tsaw ai kawng ni a ntsa e hkungga sat nawng ya mu ai.

³Shawlumon chyawm gaw kawa Dawi a matsun maroi ga hkan let, Yehowa hpe tsawra wu ai: rai timung shi gaw tsaw ai kawng ni a ntsa e hkungga nawng ya nna, manam pyaw ai baw nat ya wu ai.

⁴Ya hkawhkam wa gaw hkungga nawng ya na matu Gibeon kawng de sa wa ai; dai yang hkungga nawng na shara kaba rai nga ai: de a tawn hkungri ntsa e Shawlumon gaw, wan nat hkungga hkying mi nat nawng ya wu ai.

⁵Gibeon shara e Yehowa gaw shana e yup mang hta Shawlumon kaw dan pru ai rai nna, Karai Kasang gaw, “Ngai nang hpe hpa jaw na hpyi e,” ngu wu ai.

⁶Shawlumon gaw, “na a mayam wa, ngai wa Dawi, tengman ai hku, dinghpring ai hte myit malang ai hku hkan let, na a man e hkawm nga ai hte maren, nang shi hpe chyeju myit kaba madun dan nu ai: shi a tingnyang hta dung nga lu na, dai ni e rai nga ai, shi hpe shadang sha langai mi nang jaw ya ai gaw, shi a matu chyeju kaba ai lam rai nga ai.

⁷Ya chyawm gaw nye a Karai Kasang Yehowa e, nang gaw nye wa Dawi a malai, na a mayam wa hpe hkawhkam shatai ndai: ngai wa gaw ma kaji naw rai nga nna, shang wa na pru wa na lam n chye nngai.



⁸Nang lata la nna, n dang hti lu ai hte, law la ai majaw n dang sawn lu ai na a amyua kaba hta, na a mayam wa lawm nga nngai.

⁹Dai re ai majaw, kaja ai hte n kaja ai hpe ngai chye ginhka lu nna, dai na a amyua hpe chye jeyang na hpaji byeng-ya rawng ai myit, na a mayam wa hpe jaw ya e law; ndai galu kaba ai na a amyua hpe kadai wa jeyang lu na rai nga a ta?” ngu nna hpyi wu ai.

¹⁰Shawlumon gaw dai lam hpyi wu ai majaw, shi hpyi ai ga gaw Madu a man e mai kaja nga lu ai.

¹¹Shing rai Karai Kasang gaw, “Ndai lam nang hpyi nga ai rai nna, asak galu ai, sut su sut lu ai, na a hpyen ni hpe sat kau lu na lam nang n hpyi ndai, tara dawdan na lam chye ginhka lu hkra hpaji byeng-ya hpyi ndai majaw,

¹²yu u, nang hpyi ai hte maren ngai jaw sade ai. Ngai nang hpe hpaji byeng-ya rawng ai hte chye chyang ai myit jaw ni ai: nang zawn hpaji rawng ai, na a shawng e kadai n nga, na a hpang e kadai n pra na ra ai.

¹³Dai hta n-ga, nang n hpyi lawm ai sutgan hte arawng sadang mung, ngai nang hpe kahtap jaw sade ai: nang pra nga ai prat dingsa e, nang hte bung ai hkawhkam langai mi n paw pru na sai.

¹⁴Na nwa Dawi zawn, nang nye a lam hkan nna, nye a matsun maroi ga hte htet da a ga hkan shatup nga yang gaw, na a aprat hpe mung galu shangun na nngai,” ngu wu ai.

¹⁵Shaloi Shawlumon yup hprang nna, yu u, dai gaw yup mang rai nga ai: Yerusalem mare de shi bai wa nna, Madu a ga shaka sumpu man e tsap nga let, wan nat hkungga hte mahku hkungga nawng ya ai hte, shi a ali ama ni mahkra a matu poi galaw wu ai.

Hpaji Hte Up Hkang Ai Lam

¹⁶Dai hpang shawa num lahkawng hkawhkam wa hpang de sa nna, shi a man e tsap nga ma ai.

¹⁷Shawng na wa gaw, “Madu du e, ngai hte ndai jan gaw nta langai hta sha rawng nga ga ai; shing rai jawm rawng nga yang, ngai kasha shaprat nngai.



¹⁸Masum ya lai ai hpang ndai jan mung kasha shaprat wu ai: ndai nta e an hta kaga kadai mung n nga ai: shi hte an hkrai sha nga ga ai.

¹⁹Ndai jan gaw shana e yup yang n dum ai shi a kasha hpe dip apyet kau ai majaw, si mat lu ai.

²⁰Shana yuptung e shi gaw rawt nhtawm, na a mayam jan yup pyaw nga yang, nye a kasha hpe pawn la nna shi lahpyen e shayup da wu ai; shi a kasha si mang hpe gaw nye a lahpyen e tawn da ya ai.

²¹Ngai gaw jahpawt aten e ma hpe chyu shachyu na rawt wa yang, yu u, ma gaw si taw nga ai; bai jahpawt nhtoi e yu yang, ngai shaprat ai kasha n rai nga ai,” ngu nna tsun dan wu ai.

²²Num kaga chyawm gaw, “N rai law, hkrung nga ai ma gaw ngai sha, si taw nga ai ma gaw na nsha rai nga lit dai,” ngu wu ai. Bai shawng na num gaw, “N rai law, si ai na gaw na nsha, naw hkrung nga ai ma gaw ngai sha rai nga li ai,” ngu wu ai. Shing rai shan lahakwng gaw hkawhkam wa a man e ndang kalang hkat nga ma ai.

²³Shing rai hkawhkam wa gaw, “Num langai mi, Hkrung nga ai ma gaw ngai sha, si taw nga ai ma gaw na nsha rai nga lit dai;’ bai num kaga gaw, ‘N rai law, si taw nga ai ma gaw na nsha, hkrung nga ai ma gaw ngai sha rai nga li ai,’ nga nna ndang kalang hkat nga ma ai majaw,

²⁴“Nhtu la wa rit,” ngu nna htet da wu ai. Shaloi shanhte gaw hkawhkam wa hpe nhtu jaw mu ai.

²⁵Bai hkawhkam wa gaw, “Hkrung nga ai ma hpe ka-ang brang di nna, dai num yan hpe chyen hpra karan ya mu,” ngu nna hparan ya mu ai.

²⁶Hkrung nga ai ma a kanu chyawm gaw shi a kasha hpe tsawra matsan dum wu ai majaw, “Madu du e, hkrung nga ai ma hpe hkum sat kau et; manang jan hpe mahtang a jaw kaw u” ngu nna hpyi wu ai; manang jan gaw, “She karan u, nye a mung, na a mung n rai u ga,” nga ai.



²⁷Shaloi hkawhkam wa gaw, “Hkrung nga ai ma hpe hkum sat kau et; shawng na num hpe jaw kau mu; shi gaw ma a kanu teng nga ai,” ngu nna hparan shangut ya mu ai.

²⁸Hkawhkam wa hparan jeyang ya ai lam Israela masha ni yawng na shajang ma ai; tara dara na lam hta dingman ai hku hkan lu hkra, Karai Kasang a hpaji byeng-ya shi hta rawng nga ai gaw shanhte dum chye ma ai majaw, hkawhkam wa hpe hkrit hkungga ma ai.

1 Hkawhkam 4

Shawlumon A Hkringmang Ni Hte Mung Du Ni

¹Ya hkawhkam Shawlumon gaw, Israela mungdan ting a hkawhkam rai nga ai.

²Ndai ni gaw shi a hkringjung hkringmang ni rai nga ma ai: Hkinjawng Zadok a kasha Azaria;

³Shisha a kasha Elilhorep yan Ahiya gaw chyare; Ahiluda a kasha Yehoshahpat jahpan ka da ai wa;

⁴Yehoiada kasha Benaia gaw hpyen du kaba; Zadok yan Abiahta hkinjawng agyi;

⁵Nahtan a kasha Azaria gaw mung du ni a agyi; bai Nahtan a kasha Zabuda bawmung kaba hte, hkawhkam wa a jinghku;

⁶Ahisha gaw kunhting wa hte, Abda a kasha Adoniram gaw nchyang ni a agyi rai nga ma ai.

⁷Bai Shawlumon gaw Israela mungdan ting hta lusha shahpa lahkawn ya ai mung du shi lahkawng san da nna, shanhte gaw shata mi hta marai langai mi rai nna, hkawhkam wa hte hkaw na masha ni a matu lusha shahpa shapraw ya mu ai.

⁸Da ndai gaw shanhte a amying ni: Ehprim bum ga na Benhura;

⁹Makaza, Shalabim, Bet-sheme hte Elon-bet-hanan ginwang na Bendeke;



¹⁰Arubot ginwang na Benhese: shi gaw Sohku hte Hehpera mung ting up nga ai;

¹¹Dora kawng ginwang ting na Ben-abinada: shi a madu jan gaw Shawlumon a shayi sha Tahpat rai lu ai;

¹²Tanak, Megido hte, Yezrela lawu e Zarehtan makau na Bet-shean kaw nna Yokemean lai Abela-mehola du hkra ngu ai, Bet-shean ginwang na Ahiluda a kasha Bana;

¹³Ramot-gilead ginwang na Ben-gebera: shi gaw Bashan mung na Argoba ginwang hta, bungku kum nna magri htinggrang grang ai mare kaba Kru shi ngu ai, Manashe a kasha Ya-ira sali wunli lu la ai Gilead mung na ginwang up nga ai;

¹⁴Mahana-im ginwang na Ido a kasha Ahinadab;

¹⁵Naphtali ginwang na Ahimaza: shi gaw Shawlumon a shayi sha Basemat hpe la wu ai;

¹⁶Ashe hte Bealut ginwang na Hushai a kasha Bana;

¹⁷Isahka ginwang na Parua kasha Yehoshahpat:

¹⁸Ben-yamin ginwang na Ela a kasha Shimi;

¹⁹Amori hkawhkam Sihon hte Bashan mung na hkawhkam Oga hte seng ai Gilead ginwang na Uri a kasha Gebera, rai nga ma ai: Gebera chyawm gaw dai mung hta shi hkrai up ai du rai nga ai.

²⁰Ya Yuda hte Israela amy masha ni gaw, nammukdara makau na zaibru zawn law ma ai hte, lu lu sha sha let pyaw pyaw nga ma ai.

Shawlumon A Shani Shagu Karum Ai Lam

²¹Ya Shawlumon gaw dai Hka nu kaw nna Hpilisti mung hprang, Egutu mung na lamu ga jarit du hkra, mungdan mahkra up nna, shanhte gaw Shawlumon a prat htum hkra, shi hpe hkanse jaw nna daw jau mu ai.

²²Shawlumon a hkaw e lami mi hta e ma wa ai lusha shahpa gaw: mani ai muk shadung dang sumshi, n mani ai shadung dang kru shi;



²³kawn tawn ai usu shi, udat e rem ai usu hkun, sagu latsa; dai hta kaga chyahkyi shan nga, aya hte rem tawn ai pyek hkrangma law law rai nga ai.

²⁴Kaning rai nme law, shi gaw Tipsa kaw nna Gaza du hkra ngu ai, Hka nu a sinna hkran ginwang na hkawhkam mahkra ni hpe a up nga ai rai nna, shara shagu grup yin e mung gaw ngwipyaw ai hkrai rai nga ai.

²⁵Shawlumon a aprat htum hkra Yuda hte Israela amy masha ni langai hte langai, Dan mare kaw nna Berasheba du hkra, tinang a tsabyi ru hte tinang a lakum hpun nhpang hkan e ngwipyaw ai hte dung nga lu ma ai.

²⁶Bai Shawlumon gaw shi a gumra leng ni a matu gumra rawng ai gawk mun mali hte, gumra jawn ai masha mun me hkying lahkawng rai lu ai.

²⁷Mung du ni gaw shata mi hta marai langai mi rai nna, hkawhkam Shawlumon a matu mung, hkawhkam Shawlumon a sha ku hta lawm ai ni a matu mung lusha shahpa shapraw ya mu ai: shanhte gaw hpa mung n hprai kau ma ai.

²⁸Shanhte langai hte langai tinang tawn da ang ai shara de, gumra ni hte laring ma ngan ni a matu mung muk-yaw mam hte yi hku shinggyin tawn da mu ai.

Shawlumon Hkawhkam A Hpaji Byeng-ya

²⁹Bai Karai Kasang gaw Shawlumon hpe nachying kaba ai hpaji byeng-ya hte nyan hpe mung, nammukdara makau na zaibru zawn law la ai hkum tsup ai myit hpe mung, jaw da wu ai.

³⁰Shawlumon a hpaji byeng-ya gaw sinpraw maga na kashu kasha ni yawng a hpaji byeng-ya hte, Egutu mung na hpaji byeng-ya mahkra hta grau kaba nga lu ai.

³¹Kaning rai nme law, shi gaw masha mahkra hta hpaji byeng-ya grau rawng nga ai; Ezrahi masha Ehtan hte, Mahola kasha Heman, Hkalahkola, Darda hta grau rawng nga ai rai nna, grup yin na mungdan shagu hta shi a kajai gara lam dan hkung nga ai.



³²Shi ga shagawp hkying masum tsun nna, shi a mahkawn mangoi ga hkying mi manga rai lu ai.

³³Libanon bum ga na marau hpun kaw nna bunghku hta tu ai hpun ni du hkra, hpun amyu mahkra a lam hpe mung, ashu ashan a lam, u amyu a lam hpe mung, shi tsun nga ai.

³⁴Shawlumon a hpaji byeng-ya lam na lu a ga ntsa hkawhkam ni yawng hta na, shi a hpaji ga madat na matu, mung masha sa du ma ai.

1 Hkawhkam 5

Nawku Htingnu Shachyaw Na Hkyen Lajang Ai Lam

¹Ya Turu hkawhkam Hiram gaw shi a shangun ma ni hpe Shawlumon hpang de shangun dat wu ai; kaning rai nme law, Dawi a malai shi hpe hkawhkam aya hta namman chya ya ai lam Hiram na wu ai: Hiram chyawm gaw Dawi a jinghku tutnawng a rai nga ai

²Shaloi Shawlumon gaw Hiram hpang de shangun dat nna,

³“Nye wa Dawi gaw, shi a grup yin shara shagu hkan e hpyen majan rawt nna, Yehowa gaw shi a lagaw npu e hpyen ni hpe garai n tawn da dingsa, shi a Karai Kasang Yehowa a matu nawku nta n gaw da lu ai gaw, nang chye nga ndai.

⁴Ya chyawm nye a Karai Kasang Yehowa gaw shara shagu hkan e ngai hpe ngwipyaw shangun ya ai, gunlau wa mung n nga ai, gumlu gumlan she rai sai law.”

⁵Dai re ai majaw, Yehowa gaw nye wa Dawi hpe, “Na malai, na tingnyang hta ngai dang da na, na nsha gaw, nye a amying nsang a matu nawku nta gaw da na ra ai,” nga nna tsun da ai hte maren, nye a Karai Kasang Yehowa amying nsang a matu nawku nta gaw da na ngai maw nga nngai.

⁶Dai rai yang, Libanon bum ga na arit hpun kran la na htet da u; nye a shangun ma ni hte na a shangun ma ni rau rai na mara ai: nang hpyi ai hte maren, na a shangun ma ni a matu ngai shabrai jaw na nngai: Sidon masha



ni zawn mailung chye shaw ai masha kaga n nga ai gaw, nang chye nga ndai,” ngu nna hpyi dat wu ai.

⁷Ya Hiram gaw Shawlumon a ga na wu ai shaloi e ja ja kabu nga nna, “Ndai amyū kaba hpe up na matu, Dawi hpe hpaji byeng-ya rawng ai kasha jaw ya ai Yehowa gaw dai ni a nga u ga law” nga ai.

⁸Bai Hiram gaw Shawlumon hpang de masha shangun nna, “Nang ngai hpe htet dat ai ga ngai na se ai; nang ra ai hte maren arit hpun hte marau hpun ngai jaw na nngai.

⁹Nye shangun ma ni gaw Lebanon bum ga nna nammukdara du hkra dai mailung ni hpe karawt la nna, ngai dai hpe wawn shachyaw nhtawm, nang ra ai shara de du hkra hka lam hku shayawng ya na nngai; dai de du yang, ngai wawn run nna nang hkap htawk karawt la nu: nang mung ngai ra ai hte maren, nye a Hkaw na masha ni a matu lusha jaw na rin dai,” ngu nna tsun dat wu ai.

¹⁰Shing rai Hiram gaw Shawlumon ra ai hte maren, arit hpun mung, marau hpun mung jaw wu ai.

¹¹Shawlumon mung Hiram a hkaw na ni a matu hkaulan mam dang mun lahkawng, jet ai sau pung hkun, jaw mu ai: Shawlumon gaw laning hte laning Hiram hpe dai daram jaw wu ai.

¹²Bai Yehowa gaw ga ndat tawn da ai hte maren Shawlumon hpe hpaji byeng-ya jaw wu ai; Hiram yan Shawlumon gaw shada hkau chyap nga nna, shan lahkawng ga shaka tawn da ma ai.

¹³Ya hkawhkam Shawlumon gaw Israela amyū masha yawng hta na, marai mun masum hte hpe ga saw la mu ai;

¹⁴shi shanhte hpe Lebanon bum ga de shata mi hta marai mun mun shangun dat mu ai: shanhte gaw Lebanon bum ga de shata mi, bai, tinang a nta de shata lahkawng wa nga ma ai: Adoniram mung amu galaw ai ni a ntsa e a up nga ai.



¹⁵Bai Shawlumon gaw lit gun hpai ai ni mun sanit, bum ga de nlung tawk nga ai ni mun matsat hpe mung shangun dat wu ai:

¹⁶shi a amu up ai agyi ni a ntsa e up nga ai hpareng ni gaw hkying masum e masum tsa rai nga ma ai.

¹⁷Hkawhkam wa htet da ai hte maren dai nta a npawt nhpang hpe tawk la ai nlung hte gaw da na matu, shanhte gaw nlung kaba hte hpu la ai nlung ni hpe tawk la mu ai.

¹⁸Shing rai Shawlumon a amu galaw ai ni mung, Hiram a amu galaw ai ni hte Gebali masha ni gaw, nta gaw da na matu hpunpyen hte nlung ni hpe lajang shachyip tawn da nga ma ai.

1 Hkawhkam 6

Nawku Htingnu Hpe Shawlumon Shachyaw Ai Lam

¹Israela masha ni gaw Egutu mung nna pru wa ai mali tsa matsat shi ning shaning e, Shawlumon gaw Israela mungdan hta hkaw dung ai mali ning shaning na Ziwa ngu ai shata lahkawng hta e, shi gaw Yehowa nta hpe gaw da hpang nga ai.

²Hkawhkam Shawlumon gaw Yehowa a matu gaw da ai nta gaw, de a galu de dawng kru shi, nda de dawng hkun, tsaw de dawng sumshi rai nga ai.

³Dai nta a htingnu gawk na ajan gaw, de a galu de nta a nda hte bung nga nna, dawng hkun rai nga ai; de a nda de gaw dawng shi rai nga ai.

⁴Nta matu pat tawn ai hkuwawt awa mung shachyaw wu ai.

⁵Bai nta shakum grup yin e, htingnu gawk ngu ai daw mi hta rai timung, shingran mu ai gawk a grup yin e rai timung, gawk htap mi hte htap mi, shi gaw da wu ai.

⁶Lawu htap gaw nda de dawng manga, lapran htap gaw nda de dawng kru, ntsa htap gaw nda de dawng sanit rai nga ai: kaning rai nme law, dingbat ngau matu hpe shakum hta n tawk htinggrang ai sha, dai shakum a shinggan maga de n-gam galaw nna mara lung wa wu ai.



⁷Dai nta hpe gaw shachyaw yang, nlung nhkun e tawk shatsawm la ngut sai nlung hte shachyaw wu ai majaw, sumdu mung, nwa mung, hpa hpri arai ngoi shara ai mung, n na lu ai.

⁸Nta ajan ka-ang gawk ni a matu shang wa ai chyinghka lam gaw nta a hkra maga de waw nga ai; bai manai ai lakang hte lapran htap ngu na de shanhte lung wa nna, lapran htap kaw nna ntsa htap de bai lung wa ma ai.

⁹Shing rai shi gaw dai nta hpe gaw da shangut lu ai; arit hpunpyen hte mung dai hpe magap da wu ai.

¹⁰Dai nta makau na htap gawk ni hpe langai mi a tsaw de dawng manga nga, nta ting shakum hte htep di nna gaw da nu ai: de a arit hpun dingbat ni gaw shakum a n-gam ni hta mara shachya da wu ai.

¹¹Shaloi Yehowa a ga Shawlumon hpang de du nna,

¹²“Ya nang gap da ai nta a lam gaw, nye a matsun maroi ga hta nang hkan hkawm nna, ngai hkang da ai ga hkan shatup let, ngai htet da da ai ga hkan shatup let, ngai htet da ai ga nlang hte hpe hkan galaw ndai rai yang gaw, na nwa Dawi hpe ngai tsun da ai ga hte maren, ngai nang hta e shagrin shadik na we ai.

¹³Ngai gaw Israela kashu kasha ni hte rau nga nga nna, nye a amyuu Israela hpe n kau da na nngai,” ngu nna tsun wu ai.

¹⁴Shing rai Shawlumon gaw dai nta hpe gaw shangut da wu ai.

¹⁵Shi gaw nta shakum kata maga de arit hpunpyen hte magap da wu ai; madang kaw nna magaw du hkra nhku maga de hpunpyen hte shangut da wu ai: nta hpe marau hpunpyen hte nep da wu ai.

¹⁶Chyoi pra htum ai shara ngu ai shingran gawk a matu, mali maga maren dawng hkun hkun gang nna, nta nbang matut ai gawk a nhku maga de mung, arit hpunpyen hte shangut wu ai.

¹⁷Shingran gawk n lawm ai sha, nawku htingnu gawk ngu ai nta a galu de dawng mali shi rai nga ai.



¹⁸Nta nhku maga de gaw tauba si sumla hte nampan pu sumla ni ka hkrep ai arit hpunpyen hte kum da wu ai: yawng gaw arit hpunpyen hkrai rai nga ai; hpa nlung mung n mu lu ai.

¹⁹Yehowa sakse sumpu tawn da na matu, nta nhku e shingran gawk san mazing da wu ai.

²⁰Shingran gawk gaw, galu de dawng hkun, nda de dawng hkun, tsaw de dawng hkun rai nga ai: dai gawk hpe ja jet hte sup wu ai; arit hpun hte galaw ai hkungri hpe mung sup wu ai.

²¹Shing rai Shawlumon gaw nta nhku maga de ja jet hte sup wu ai; shingran gawk a npan e mung ja saidawng dun grang nna, dai hpe aja sup wu ai.

²²Nta ting ngut hkra ja hte sup nga ai; shingran gawk hte seng a hkungri ting hta mung ja hte sup wu ai.

²³Shingran gawk kata e, tsanlun hpun hte, dawng shi shi tsaw ai. Hkerubim lahkawng shi galaw da wu ai.

²⁴Dai Hkerubim yan a singkaw gaw maga mi hte maga mi dawng manga nga rai malu ai: singkaw matu maga mi kaw nna maga mi du hkra dawng shi rai nga ai.

²⁵Kaga ngu na Hkerubim mung dawng shi rai nga ai; dai Hkerubim yan gaw hkrang bung nna, maren sha rai nga ma ai.

²⁶Dai Hkerubim langai mi a tsaw de gaw dawng shi, bai langai mi mung dawng shi rai nga ai.

²⁷Dai Hkerubim yan hpe shingram gawk kata e shadun da nhtawm, shakum du hkra shan a singkaw maga mi hte maga mi shachyen da nna, gawk kang e de a matu lahakwng shada hkrum nga ma ai.

²⁸Dai Hkerubim yan hpe mung ja hte sup wu ai.

²⁹Bai, nta shakum a kata maga hte shinggan maga grup yin e, Hkerubim sumla, namhtan hpun sumla, apu pu ai nampan sumla ni tawk ka da wu ai.

³⁰Nta a kata gawk hte shinggan gawk a htingnep hpe mung ja hte sup wu ai.



³¹Shingran gawk chyinghka lam matu, tsanlun hpun hte chyinghka lam matu, tsanlun hpun hte chyinghka man mi galaw mu ai: chyinghka hkadun ni hte hkanoi gaw shakum a htam manga nta na htammi gang ma ai.

³²Shing rai tsanlun hpun hte shi chyinghka man mi galaw nna, Hkerubim sumla, namhtan hpun hte nampan pu ai sumla ni tawk ka nhtawm, aja hte sup wu ai: Hkerubim hpe mung, namhtan hpun hpe mung, aja hte chya da wu ai.

³³Dai hte maren Htingnu gawk ngu ai chyinghka lam a matu, htam mali hta htammi gang ai tsanlun hpun hkadun daw shadun wu ai:

³⁴chyinghka man mi marau hpun hte mung shachyaw wu ai; man mi hte man mi katsu mai ai chyinghka rai nga ai.

³⁵Dai hta mung Hkerubim sumla, namhtan hpun hte nampan pu ai sumla tawk ka nna, aja hte sup shakap wu ai.

³⁶Bai kata ngu na wang gaw tawk la ai nlung htap masum hte, arit hpun dingbat htap mi e shangut da wu ai.

³⁷Hkaw dung ai mali ning e Ziwa shata hta, Yehowa a nta npawt nhpang gaw da wu ai.

³⁸Shi langai ning na, shata matsat ngu ai Bula shata hta kasi hte maren nta ting na amu mahkra ngut wa sai. Shing rai shi gaw dai nta hpe sanit ning hta e shangut da lu ai.

1 Hkawhkam 7

Shawlumon Shi A Htingnu Hpe Shachyaw Ai Lam

¹Bai Shawlumon gaw shi a Htingnu hpe shi masum ning tup galaw nna, Htingnu ting hpe shangut wu ai.

²Shi gaw Lebanon maling na Htingnu hpe galaw wu ai: de a galu de dawng latsa, nda de dawng manga shi, tsaw de dawng sumshi rai nga ai; arit hpun shadaw ni gaw ayan mali rai nga nna, arit hpun dingbat ni shadaw ni hta htinggrang nga ai.



³Shadaw ni hta htinggrang nga ai dingbat mali shi manga a ntsa e a rit hpunpyen ni nep da wu ai; yan mi hte yan mi shi manga rai nga ai.

⁴Dingbat yan masum rai nga ai hte, hkuwawt hku htap masum maren htawnglawng rai nga ai.

⁵Chyinghka ni hte shadaw ni yawng gaw hpunpyen hte man mali maren di mu ai; hkuwawt hku ni mung htap masum maren htawnglawng rai nga ai.

⁶Bai shi gaw shadaw ajan hpe galaw wu ai; de a galu de dawng manga shi, nda de dawng sumshi, rai nga ai: de a npan e mung ajan langai mi rai nga ai; shadaw ayan mi hte ndawn mung ari nga ai.

⁷Tara dara na ajan ngu ai, tingnyang shadun shara jan mung shi galaw nhtawm, arit hpunpyen hte dai yawng hpe nep da wu ai.

⁸Dai ajan nhku de na wang kata de nga ai: shi rawng nga na htingnu hpe dai hte maren galaw wu ai: Shawlumon hkungran la ai Hpara-u a shayi sha matu mung, dai ajan zawn re ai htingnu hpe mung shachyaw ya wu ai,

⁹Ndai nta ni yawng, bungku kaba a shinggan maga du hkra mung, npawt kaw na matu du hkra mung, tawk sha tsawm ai nlung hte, lahkawng maga zingret hte ret kau nna shadawn tawn ai nlung, nachying hpu la ai nlung ni hte shangut mu ai.

¹⁰De a npawt nhpang gaw, dawng matsat dawng shi kaba nna hpu la ai nlung hte rai nga ai.

¹¹Ntsa de mung, shadawn tawn ai, tawk la ai hte hpu la ai nlung mung, arit hpun mung rai nga ai.

¹²Grup yin na wang kaba mung tawk la ai nlung mung, arit hpun mung rai nga ai. Mi rai nga ai; Yehowa a nta matu kata wang mung, hkawhkam wa a ajan wang mung dai hte maren rai nga ai.

Nawku Htingnu Hpe Mawn Ai Lam

¹³Bai hkawhkam Shawlumon gaw shangun nna, Turu mare de na Hiram hpe shaga la wu ai.



¹⁴Dai wa gaw Naphtali amyu na gaida jan a kasha rai nga nna, kawa gaw Turu mare na magri janghkam rai nga ai: shi gaw magri amu amyu myu chye galaw lu ai hpaji hparat, zai byeng-ya hte chye chyang ai nyan hpring nga ai; shi gaw hkawhkam Shawlumon hfang de sa du nna, shi a magri amu mahkra hpe jaw shangut wu ai.

¹⁵Dai wa gaw, tsaw de dawng shi matsat, kaba de dawng shi lahkawng re ai magri shadaw lahkawng jaw wu ai.

¹⁶Bai shadaw yan a ntsa e shadun na matu dawng manga nga re ai magri bandung lahkawng mung jaw wu ai.

¹⁷Bai shadaw yan a ntsa e shadun ai bandung ni a matu, sumgawn zawn re ai awa mung, nam pan saidawng mung rai nga ai; langai mi a matu sanit, bai kaga a matu mung sanit rai nga ai.

¹⁸Shing rai dai shadaw yan hpe shi galaw wu ai: hkainu si zawn re ai magri sumbaw mung galaw nna, shadaw matu na sumgawn a ntsa e langai mi hta lam lahkawng di nna mawn sumli wu ai: kaga ngu na shadaw hpe mung dai hte maren galaw wu ai.

¹⁹Bai, dai ajan a shadaw yan a bandung ni gaw, dawng mali kaba nga nna, hka law pan hte bung nga ai.

²⁰Shadaw matu yan hta sumgawn awa hte kayep ai sumpawm ntsa e bandung dun nna, de a ntsa e grup hkainu si nampan ni tsa rai nga ai.

²¹Bai dai shadaw yan hpe nawku Htingnu a ajan e shadun wu ai: hkra maga na shadaw hpe shadun nna, dai hpe Yahkin shamyng wu ai; pai maga na shadaw hpe shadun nna, dai hpe Boaza shamyng wu ai.

²²Shadaw matu hta hkalaw pan sumla hte sumli wu ai: shing rai shadaw ni a amu ngut wa sai.

²³Bai magri hka lawng hpe shajaw wu ai: de a nda de dawng shi, de a tsa de dawng manga rai nga ai; de a grup yin e dawng sumshi rai nga ai.



²⁴De a mahka grup yin lawu e nampan majawm lam lahkawng jaw nna, dawng mi hta shi shi shakap let, dai magri hka lawng hpe shajaw yang, dai majawm ni hpe mung jaw shalawm wu ai.

²⁵Dai hka lawng gaw usu shi lahkawng a ntsa e dung nga ai: masum gaw dingdung maga de, masum gaw sinna maga de, masum gaw dingda maga de, masum gaw sinpraw maga de, man yawng nna, a shingdu hkrum rai nga ma ai.

²⁶Dai gaw lahpa mi tup htat nga ai; de a mahka gaw hkawan mahka zawn rai nna, hkalaw pan sumla hte sumli wu ai: dai gaw ntsin bat hkying lahkawng shang nga ai.

²⁷Bai, magri punghkum shi galaw da wu ai: de a galu de dawng mali, nda de dawng mali, tsaw de dawng masum rai nga ai.

²⁸Punghkum ni gaw ning rai nga ai: hpunpyen pa ni rai nga ai hte mahku grup yin e hpunpyen kaji hte hkawp nhtawm, dai hpunpyen pa ni hta hkanghkyi, usu hte Hkerubim sumla ni hpe ka da wu ai.

²⁹Hkawp ai hpunpyen kaji ni a ntsa e mung dai hte maren rai nga ai; hkanghkyi, usu sumla ni a lawu e nampan shanghkawng abya nga ai.

³⁰Punghkum langai hte langai magri leng dingsen mali hte magri htinggrang rawng nna, dai hpe shachyai na matu lagaw mali kra nga ai: dai angdung npu e kra nga ai lagaw ni a man mali maga hta nampan shanghkawng jaw wu ai.

³¹Dai angdung mahka gaw punghkum shakau ai hta dawng mi, bai, kra nga ai gaw dawng mi rai nga ai: de a mahka gaw shadaw zawn din din rai nna dawng me lahkam mi kaba nga ai; dai mahka grup yin e din din n re ai sha, jut mali rai nna tawk ka ai pa rai nga ai.

³²Dai leng dingsen mali gaw punghkum njut npu e shachyai nna; htinggrang ni gaw kra nga ai lagaw mali hta kap nga ai: leng dingsen langai mi gaw dawng me lahkam mi tsaw nga ai.



³³Leng dingsen ni gaw hpyen leng dingsen hte bung nna, de a htinggrang ni, htingkan ni hkawp ai ni yawng jaw wu ai.

³⁴Punghkum a jut mali hta kra nga ai lagaw mali mung rai nga ai; dai ni gaw punghkum hte langai sha di nna jaw wu ai.

³⁵Bai punghkum ni a matu e lahkam mi sung ai shingwang rai nga ai; dai matu grup yin e shingkawng ni hte hpun pa ni gaw langai sha rai nga ai.

³⁶Dai shingkawng ni hte hpun pa ni hta grup yin e shang ai hte maren Hkerubim, hkanghkyi, namhtan hpun sumla ni hte nampan shanghkawng sumla ni tawk ka da wu ai.

³⁷Dai lam hkan nna dai punghkum shi hpe galaw da wu ai: langai hte langai gaw, shachyaw ai lam shadawn ai lam hte hkrang langai sha rai nga ai.

³⁸Bai shi gaw magri angdung shi jaw wu ai: angdung langai mi gaw ntsin bat mali shi shang lu ai; langai hte langai gaw dawng mali kaba nga ai; punghkum langai mi a ntsa e angdung langai mi dai shi gu hkra, mara nga ai.

³⁹Bai dai punghkum ni gaw nawku Htingnu a hkra de manga, pai de manga shadun wu ai: dai magri hka lawng hpe mung, dai nta a hkra maga de sinpraw dingda jut e tawn da wu ai.

⁴⁰Bai Hiram gaw ntsin htung ni, dap shakawt ni hte angdung ni mung galaw wu ai. Shing rai Hiram gaw, hkawhkam Shawlumon a matu, Yehowa a nta hta na amu yawng mayawng hte hpe shangut wu ai.

⁴¹dai shadaw lahkawng hpe mung; dai shadaw ni a ntsa na bandung na hkawan lahkawng hpe mung; dai shadaw ni a ntsa na bandung na hkawan lahkawng hpe mawn sumli na matu sumgawn awa hpe mung;

⁴²dai shadaw ni a ntsa na bandung na hkawan lahkawng hpe mawn sumli ai sumgawn awa hpe magap na matu, hkainu si nampan lam lahkawng grang ai, lam mi hta ni tsa tsa nna, yawng hpawn mali tsa rai nga ai nampan hpe mung;



- ⁴³punghkum shi hte de a ntsa na angdung shi hpe mung;
- ⁴⁴magri hka lawng hte, dai hpe madi ai usu shi lahkawng hpe mung;
- ⁴⁵dibu ni, shingban ni, angdung ni hpe mung, galaw shangut wu ai hkawhkam Shawlumon galaw shangun nna, Hiram gaw Yehowa a nta matu shangut ai arai yawng hte gaw, jet ai magri hte galaw ngut wu ai.
- ⁴⁶Hkawhkam wa gaw dai arai ni hpe Yawdan layang ga na, Suhkot hte Zarehtan lapran e nga ai ga kagam hta jaw shangun wu ai.
- ⁴⁷Dai arai ni gaw nachying law ai majaw Shawlumon gaw n shen ai tawn da wu ai; dai magri gaw joi gade re ai, kadai n shen yu lu ai.
- ⁴⁸Bai Shawlumon gaw, Yehowa a nta kata de nga ai rai yawng hte hpe galaw wu ai: aja hkungri galaw wu ai; madun dan nga na muk matu aku, aja rai nga ai;
- ⁴⁹pyengdin shadun ni, shingran gawk a man e hkra maga de manga, pai maga de manga, aja jet rai nga ai; nampan ni, pyengdin ni, lakap ni mung aja rai nga ai;
- ⁵⁰hka wan ni, wan lakap ni, angdung ni, chyaw ni, wan ban pa ni mung, aja jet rai nga ai: chyoi pra htum ai shara ngu na kata nta a chyinghka ni a matu mung, nawku Htingnu ngu na nta a chyinghka ni a matu mung, de a pat ta ni aja rai nga ai.
- ⁵¹Shing rai hkawhkam Shawlumon gaw Yehowa a nta hta galaw ai yawng mayawng hte hpe shangut wu ai. Bai Shawlumon gaw shi a kawa Dawi madat da ai aja gumhpraw hte arai yawng mayawng hte hpe shapraw nna, Yehowa a nta na sutdek ni hta tawn da wu ai.

1 Hkawhkam 8

Ga Shaka Sumpu Hpe Nawku Htingnu De Jashawn Ai Lam

- ¹Shaloi Shawlumon gaw, Yehowa ga shaka sumpu hpe Ziun ngu ai Dawi a mare kaw na shalun la na matu, Israela agyi salang ni hpe mung, amyu ni a



agyi ni yawng hte, Israela kashu kasha ni a ji wa dap lakung ni a du ni hpe mung, Yerusalem mare de shaga jahpawng mu ai.

²Shing rai Israela masha ni yawng hte gaw, shata sanit ngu ai, Ehtanim shata na poi laman e, Shawlumon hpang de sa zuphpawng nga ma ai.

³Israela agyi salang ni yawng sa du nna, hkinjawng ni gaw dai sumpu hpe hpai sharawt mu ai.

⁴Shanhte gaw Yehowa a sumpu hpe mung, shawa Sum hpe mung, dai Sum hta rawng ai chyoï pra ai arung arai yawng hpe mung, hpai sharawt mu ai; hkinjawng ni hte Lewi masha ni gaw, dai hte hpe hpai shalun la mu ai.

⁵Hkawhkam Shawlumon hte rau zuphpawng nga ai Israela wunawng wuwa ting, dai sumpu man e rau hpawng nga nna, law ai majaw n dang hti lu ai sagu dumsu ni hpe sat nawng ya mu ai.

⁶Hkinjawng ni gaw Yehowa a ga shaka sumpu hpe, chyoï pra htum ai shara ngu ai Shingran gawk kata de, Hkerubim yan a singkaw npu e, hpai tawn da mu ai.

⁷Kaning rai nme law, dai Hkerubim yan gaw, dai sumpu dung ai ntsa e tinang a singkaw ni shachyen nna, sumpu hpe mung, de a ntsa na kandang ni hpe mung, ka-up da mu ai.

⁸Kandang a matu ni gaw shingran gawk a npan e nga ai chyoï pra ai shara hta mu lu hkra galu nga ai: shinggan de chyawm gaw n kra nga ai; dai de gaw dai ni du hkra anga nga ai.

⁹Israela masha ni gaw Egutu mung na pru wa nna, Yehowa gaw Horeb bum e shanhte hte ga shaka tawn da nhtawm, Mawshe bang tawn da ai lungpa lahkawng hta kaga dai sumpu hta hpa mung n rawng nga ai.

¹⁰Ya hkinjawng ni gaw dai chyoï pra ai shara kaw na pru wa ma yang, dai sumwi gaw Yehowa nta hpe ka-up nna,



¹¹hkinjawng ni gaw dai sumwi a majaw tinang a daw jau ai amu ni hpe n galaw lu mu ai: kaning rai nme law, Yehowa a hpung shingkang gaw Yehowa a nta hta hpring ka-up nga ai.

¹²Shaloi Shawlumon gaw, “Yehowa htat chyang ai nsin kata e nga nga na ra ai,” nga ai.

¹³Gaja wa ngai gaw, “Na a matu tutnawng prat dingsa shanu nga na shingbyi shara nta gaw da nngai,” nga ai.

¹⁴Bai hkawhkam wa gaw myi man kayin nna, zuphpawng nga ai Israela masha ni mahkra hpe shaman ya mu ai; zuphpawng nga ai Israela masha ni mahkra gaw tsap nga ma ai.

¹⁵Bai shi gaw, “Nye a amyu Israela hpe Egutu mung na shapraw ai shani kaw nna, Israela amyu ni a mare langai mi hta nye a amying shanu nga na matu nta galaw da na ngai garai n lata la timung, nye a amyu Israela ntsa e up nga na matu ngai Dawi hpe lata la se ai,

¹⁶nga nna nye wa Dawi hpe n-gup ga hte tsun nhtawm shi a lata hte ga dai hpe shadik ya ai Israela Karai Kasang Yehowa gaw, a nga u ga law.”

¹⁷“Ya, Israela Karai Kasang Yehowa amying nsang a matu nta galaw da na, nye wa Dawi maw nga timung, Yehowa gaw,

¹⁸Nang nye a amying nsang matu nta galaw da na, nga nna myit maw nga ndai lam gaw mai kaja nga ai;

¹⁹rai timung nang dai nta hpe gaw da lu na n rai; na nshang nna hkrat ai na nsha gaw, nye a amying nsang matu dai nta hpe gaw da na ra ai,” nga nna nye wa Dawi hpe tsun da wu ai.

²⁰Yehowa mung shi tsun da ai ga hpe shadik nu ai: “ngai wa gaw nye wa Dawi a malai paw pru nna, Yehowa ndat da ai hte maren, Israela Karai Kasang Yehowa amying nsang a matu ndai nta hpe gaw da se ai.



²¹Dai nhku e mung, Yehowa gaw anhte a ji wa ni hpe Egutu mung na shapraw wa ai shani e shanhte hte tawn da ai ga shaka rawng ai sumpu dung shara hpe mung, ngai san da se ai,” nga ai.

Shawlumon A Akyu Hpyi Sak Nawng Ai Lam

²²Shing rai Shawlumon gaw Yehowa a tawn hkungri hte Israela masha ni a wunawng wuwa ting a man e tsap nga nna, shi lata ladawn let,

²³“Israela Karai Kasang Yehowa e, sumsing lamu lahta tang e mung, ginding aga lawu tsang e mung, nang zawn re ai Karai Kasang gaw n nga ai law; myit masin mahkra hte na a man e hkawm nga ai ali ama ni hpe nang ga shaka hku hte chyeju myit madun dan nga ndai:

²⁴na shangun ma, nye wa Dawi hpe ga ndat tawn da ai hte maren nang shadik ya nu ai; rai sa nang n-gup ga hte tsun nna, dai ni mu lu ai hte maren, na lata hte nan dai hpe shadik ya nu ai.

²⁵Dai rai nna, “Israela karai Kasang Yehowa e, Nang gaw nye a man e hkawm nga sai hte maren, na nshu nsha ni mung kangka ai hte nye a man e hkawm nga ma yang gaw, Israela mungdan a tingnyang hta na aru arat kaw na, nye a man e langai mi matut manoi adung nga na ra ai, nga nna na shangun ma nye wa Dawi hpe tsun da sai hte maren ya shagrin ya u ga:

²⁶Rai sa, Israela Karai Kasang e, na shangun ma, nye wa Dawi hpe nang tsun da ai ga gaw teng nga lit ga law.”

²⁷“Karai Kasang gaw ga ning tsa e gaja wa teng teng shanu nga lu na kun? Yu u, susing lamu hte susing lamu ni a susing lamu gaw, nang hpe sharawng da lu na n rai; dai rai yang, ngai gaw da ai hta nang kaning rai rawng lu na n hka!

²⁸Rai timung, nye a Karai Kasang Yehowa e, na a mayam wa gaw dai ni na a man e jahtau ai nsen hte akyu hpyi ai ga hpe na la lu hkra, na a mayam wa akyu hpyi ai hte hpyi nem ai ga hpe madat la ya e law;



²⁹Nye a amying ningsang dai yang e anga nga na ra ai, nga nna nang tsun da ai shara de yawng let, na a mayam wa dai shara a man e akyu hpyi ai ga na lu hkra, na a myi gaw dai shara hpe shani shana a mada nga lit ga law.

³⁰Na a mayam wa, na a amyu Israela gaw dai shara de yawng let akyu hpyi nga ma yang, anhte a hpyi nem ai ga hpe madat mara ya mi; sumsing lamu e nga ai na a shanu shara hta madat mara ya mi: madat mara nga yang yubak raw dat kau u law.”

³¹“Masha langai ngai tinang htingbu wa hpe shut nna, dagam shara pru ai majaw, ndai nta na tawn hkungri a man e sa dagam ma yang;

³²nang gaw sumsing lamu hta e madat mara la nna, na a mayam ni hpe tara dara ya mu: shut ai wa hpe mara hte maren shi a baw ntsa e tai u; dinghpring ai wa hpe dat dat nna, shi dinghpring ai hte maren akyu jaw u law.”

³³“Na a amyu Israela gaw nang hpe shut kau ai majaw, hpyen ni a lata hte sum mat ai hkrum jang, shanhte gaw myit kayin nna, na a mying nsang hpe yin la let, ndai nta hta nang hpe akyu hpyi nna tawngban nga ma yang;

³⁴nang gaw sumsing lamu hta e madat mara ya nna, na amyu Israela hpe yubak raw dat kau ya nhtawm, nang shanhte a kaji kawa ni hpe jaw da ai sali wunli ga de bai wa shangun ya mi law.”

³⁵“Nang hpe shut ai mara majaw marang n htu nna jan gri nga yang, shanhte gaw dai shara de yawng let, akyu hpyi nna, nang shanhte hpe ari jaw ai majaw, na a amying nsang hpe yin la let tinang a yubak hpe kau da ma yang;

³⁶nang gaw sumsing lamu hta e madat mara ya nna, na a mayam ni hte na amyu Israela yubak hpe raw dat kau ya e: shanhte hkan nang mai ai lam kaja hpe madun dan nhtawm, na a mayu hpe jaw da ai sali wunli ga ngu ai, na a lamu ga ntsa e marang htu shangun ya mi law.”

³⁷“Dai mungdan hta n-gawn hku wa wa ai, ana zinli, hkau pyi pyi ai, man maru ru ai, dinggam-yaw hte shingchyut sha ai mung; shanhte hpe hpyen ai ni gaw shanhte a mung na mare ni hpe sa wang tawn ai mung; hpa ana ahkya hte hpa machyi makaw hkrum yang mung;



³⁸marai langai ngai, shing n rai, na amyua Israela ting gaw, tinang hkum hta hkra ai ana ahkya hpe dum yang, ndai nta de yawng let lata ladawn nna, kaning nga akyu hpyi tawngban timung,

³⁹nang gaw sumsing lamu e nga ai, na shanu shara hta madat mara ya mi; nang masha myit masin hpe chye ya nga ai hte maren, yubak hpe raw dat kau ya nna, langai hte langai hte hpe amu bungli galaw ai hku hkan nna htang ya mu; nang chyu sha shinggyim masha ni a myit masin hpe chye ya nga ndai.

⁴⁰Shing rai, nang shanhte a kaji kawa ni hpe jaw da ai mungdan hta shanhte nga nga na laman e, nang hpe hkrit hkungga nga na mara ai law.”

⁴¹“Dai hta n-ga, sumtsan mung na masha ni gaw, na a daru magam amying hpe mung, na n-gun ja ai lata hte ladawn ai lahpum hpe mung, chye wa lu nna,

⁴²na amyua nsang majaw sumtsan mung na pru ai masha tsasam wa gaw, ndai nta de yawng let akyu hpyi nga yang;

⁴³na amyua Israela gaw na amying hpe chye nna hkrit hkungga nga ai hte, ndai ngai galaw da ai nta gaw, na a amying nsang rawng ai nta rai nga ai gaw, ga ntsa na amyua baw mahkra chye nga lu hkra, nang gaw sumsing lamu e nga ai, na shanu shara hta madat mara ya nna, tsasam wa hpyi mahpyi hte maren galaw ya u law.”

⁴⁴“Na amyua masha ni gaw hpyen ni hpe sa gasat nga ma yang, nang shanhte hpe gara lam shangun rai timung, shanhte gaw, nang lata la ai mare hte, na amying nsang matu ngai galaw da ai nta de yawng let, Yehowa hpe akyu hpyi nga ma yang,

⁴⁵nang gaw sumsing lamu hta e shanhte a hpyi nem ai hte tawngban ga hpe madat mara ya nna, shanhte hpe ninglaw ya mu law.”

⁴⁶“Masha kadai mung yubak n galaw ai n nga ai majaw, shanhte nang hpe yubak galaw nna, nang shanhte hpe pawt sindawng nhtawm, hpyen ni a lata



de ap ya nna, hpyen ni gaw tinang a mung hte tsan ai ni ai shara de shanhte hpe bawng wa dung shangun ai rai yang gaw,

⁴⁷shanhte bawng wa dung nga ai ga hta myit dum myit hprang nna, myit kayin wa let, Anhte yubak galaw saga ai, anhte nhtan shai ai hte shut hpyit nga ga ai, nga nna bawng wa dung nga ai madu ni a ga hta myit nem nna tawngban nga ma ai hte;

⁴⁸bawng dung nga ma ai ga hta myit masin mahkra hte kraw lawang mahkra hte nang hpang de kayin wa nna, shanhte a kaji kawa ni hpe nang jaw ya ai mungdan hte, nang lata la ai mare hta na a amying matu ngai galaw da ai nta de yawng let akyu hpyi nga ma ai,

⁴⁹shaloi jang, nang gaw sumsing lamu e nga ai na a shanu shata hta shanhte a akyu hpyi tawngban ai ga madat mara ya nna shanhte hpe ninglaw ya mu:

⁵⁰nang hpe shut hpyit ai, na a amyuu hpe yubak dat dat nna, shanhte a tawt lai ai mara mahkra hpe raw kau ya mu; shanhte a bawng dung madu ni gaw shanhte hpe matsan dum lu hkra, shanthe a man e na amyuu masha ni hpe matsan dum ya mi;

⁵¹kaning rai nme law, shanhte gaw Egutu mung a hpri wan mang na gare la ai, na amyuu hte sali wunli rai nga ma ai.

⁵²Shing rai, na a mayam wa mung, na a amyuu Israela mung, nang hpe galoi jahtau nga ma yang, shanthe a hpyi tawngban ai ga hpe madat ya lu hkra, na a myi azi nga lit ga law.”

⁵³“Madu du Yehowa e, anhte a ji wa ni hpe Egutu mung na shaw la ai shaloi jang, na a shangun ma Mawshe a n-gup hte nang tsun ai hte maren, na a sali wunli tai na matu, nang shanhte hpe ga ntsa amyuu baw mahkra hta na san tawn da manu ai law,” ngu nna hpyi wu ai.

⁵⁴Shing rai Shawlumon gaw Yehowa hpe akyu hpyi tawngban ga mahkra shangut nhtawm, Yehowa tawn hkungri man e lahput hput di ai kaw nna, lata ladawn let rawt tsap nga ai hte,



- ⁵⁵Israela wunawng wuwa ting hpe nsen kaba hte shaman ya nna,
- ⁵⁶“Shi a amyua Israela hpe, tsun da ai hte maren, ngwipyaw lam jaw da ai Yehowa gaw, a nga u ga law; shi a shangun ma Mawshe a lata hte shi jaw da ai ga ndat langai mi muk, nhten n run nga ai.
- ⁵⁷Anhte a Karai Kasang Yehowa gaw ji wa ni hte rau nga nga ai hte maren, anhte hte rau mung nga nga u ga; anhte shi hta shamyet shanat nga lu nna,
- ⁵⁸Shi a lam yawng hpe hkan nang let, anhte a ji wa ni hpe shi hkan da ai htet da ai ga, matsun maroi ga hte tara lam ni hpe hkan shatup lu hkra, anhte hpe n jahti kau da u ga law.
- ⁵⁹Yehowa gaw Karai Kasang rai nga ai hte shi hta shaje kaga n nga ai, ga ntsa na amyua baw mahkra chye lu ai hte, shi gaw shi a mayam wa hpe mung, shi amyua Israela hpe mung lam shagu hta ninglaw shangun lu hkra,
- ⁶⁰ngai Yehowa hpe hpyi nem tawngban ai ga gaw, anhte a Karai Kasang Yehowa a man e shani shana anga nga u ga law.
- ⁶¹Dai re ai majaw, dai ni rai nga ai zawn, anhte a Karai Kasang Yehowa a matsun maroi ga hkan nang nna, shi hkan da ai lam ni hpe shatup lu hkra, nanhte a myit masin gaw shi a man e hkum tsup nga u ga law,” nga ai.

Nawku Htingnu Hpe Ap Nawng Ai Lam

- ⁶²Shing rai hkawhkam wa hte rau Israela amyua ting, Yehowa a man e hkungga nawng ya mu ai.
- ⁶³Shawlumon gaw Yehowa hpe mahku hkungga matu, usu mun lahkawng hkying lahkawng, sagu sen me mun lahkawng sat nawng ya wu ai. Shing rai hkawhkam wa hte Israela kashu kasha ni yawng dai nta hpe Yehowa a matu san tawn nna dingshawn shang ma ai.
- ⁶⁴Dai shani jang hkawhkam wa gaw Yehowa nta ndaw na wang ka-ang hpe shachyoi shapra wu ai rai nna, dai yang e wan nat hkungga, shadung hkungga hte mahku hkungga ni a sau man hte hpe nat nawng ya wu ai: kaning rai nme law, Yehowa a man e nga ai magari hkungri gaw, nau kaji nga



ai majaw, dai ntsa e wan nat hkungga ni, shadung hkungga ni hte mahku hkungga a sau man ni hpe tawn da shara n nga ai.

⁶⁵Shing rai Shawlumon gaw, ndai aten e, Habat mare kaw nna Egutu hka shi du hkra, shara shagu hkan na du sa ai grai law ai Israela shawa hpawng hte rau, anhte a Karai Kasang Yehowa a man e nhtoi bat lahkawng ngu ai nhtoi shi mali ya tup, poi de wu ai.

⁶⁶Matsat ya ngu ai nhtoi hta e shi gaw mung masha ni hpe shabawn dat mu ai; shanhte mung hkawhkam wa hpe shaman ya let, Yehowa gaw shi a shangun ma Dawi hte shi a amyua Israela hpe madun dan ai chyeju yawng a majaw, kabu gara myit hte tinang a sum nta de bai wa shajang ma ai.

1 Hkawhkam 9

Shawlumon Kaw Yehowa Dan Pru Ai Lam

¹Ya Shawlumon gaw Yehowa a nta hpe mung, hkawhkam nta hte shi galaw mayu ai ra mara mahkra hpe mung galaw ngut jang,

²Yehowa gaw Gibeon shara e dan pru ai zawn, Shawlumon kaw bai dan pru wa ai.

³Shaloi Yehowa gaw, “Nang nye a man e akyu hpyi ai ga hte tawngban ga hpe ngai madat mara ya sade ai; ndai nang galaw da ai nta hta nye a mying hpe prat dingsa e tawn da na matu ngai dai hpe shachyoi shapra se ai: nye a myi mung, nye a myit masin mung, dai hta e shani shagu a shanu nga na li ai.

⁴Nang chyawm gaw, na nwa Dawi zawn, ngai nang hpe hkang da mada hte hpe hkum tsup nna, dinghpring ai myit hte hkan galaw nga ai hte, nye a matsun maroi ga mung, tara tawn da ai lam ni hpe mung, hkan shatup nga n yang gaw,

⁵ngai gaw, Israela mungdan tingnyang hta, na aru arat kaw na langai mi matut manoi adung nga na ra ai, ngu nna na nwa Dawi hpe ga ndat tawn da ai hte maren, Israela amyua ntsa e up nga na matu, na a mungdan tingnyang hpe prat dingsa e shagrin da na we ai.



⁶Shing n rai, nang hte na nshu nsha ni gaw nye a hpang e n hkan nang ai hte, ngai nanhte hpe hkan da ai htet da ai ga hpe mung, matsun maroi ga hpe mung n hkan shatup ai sha, Hpara shaje hpe daw jau nawku nga myit yang gaw;

⁷ngai Israela hpe jaw da ai mungdan hta na ngai shanhte hpe jahtum kau nna, ndai nye a amying nsang matu ngai shachyoi shapra ai nta hpe mung, ngai shinggan kau na we ai rai nna, Israela amyu gaw masha amyu baw mahkra hta abung shadawn chyai shara hte asawng shara tai na marin dai.

⁸Ndai nta gaw nde wa galu kaba nga rai timung, lam e lai wa ai ni nlang hte gaw mau mahka let, Yehowa gaw ndai mungdan hpe mung, ndai nta hpe mung, hpa majaw ning rai galaw a ta? nga nna aroi ai hte san ma yang,

⁹masha ni gaw, Shanhte a kaji kawa ni hpe Egutu mung na shaw la ai Karai Kasang Yehowa hpe shanhte kau da nhtawm, Hpara shaje hpe hkan nang nna, nawku daw jau ma ai majaw, Yehowa gaw shanhte a ntsa e ndai tsindam shapraw wu ai, nga nna htan na ma ai,” ngu wu ai.

Shawlumon A Kaga Bungli Ni

¹⁰Ya Shawlumon gaw Yehowa a nta hpe mung, Hkawkam wa a htingnu hpe mung ngu ai nta lahkawng hpe hkun ning ngu na shaning hta e galaw ngut jang, hkawkam Shawlumon gaw Hiram hpe Galile ginwang na mare hkun sak jaw wu ai.

¹¹Turu hkawkam Hiram chyawm gaw Shawlumon hpe, shi myit ra mara hte maren, arit hpun, marau hpun hte aja jaw da sai.

¹²Shing rai Hiram gaw, Shawlumon shi hpe jaw da ai mare ni hpe kawan yu na matu, Turu mare na pru wa ai: shi gaw dai mare ni hpe n yu krem wu ai rai nna,

¹³“Hpu e, nang ngai hpe jaw ai mare ni gaw, hpa baw mare ni rai nga a ta?” ngu nna dai mare ni a ginwang hpe Hkabula ngu nna dai ni du hkra shamyang da wu ai.

¹⁴Hiram gaw hkawkam wa hpe aja talenta latsa hkun shagun dat wu ai.



¹⁵Hkawkham Shawlumon gaw ga saw nna Yehowa a nta hte shi a nta hpe Milo shara hte Yerusalem mare bungku hpe, Hazora mare, Megidosshara hte Gezera mare hpe galaw ai lam gaw, da ndai rai nga ai:

¹⁶Egutu hkawkham Hpara-u gaw lung wa nna Gezera mare hpe gasat la nhtawm, dai hpe nat kau ai hte, dai yang nga ai Hkanani masha ni hpe sat kau nna, shi a shayi sha rai nga ai Shawlumon a madu jan hpe sharung shakau jaw kau wu ai.

¹⁷Shing rai Shawlumon gaw Gezera hte lawu na Bet-horon hpe mung;

¹⁸bai dai mung na nam mali hkan e Balat hte Tama hpe mung;

¹⁹bai, Shawlumon a sutgan mahkawng da na mare ni hpe yawng, hpyen leng tawn da na mare ni hte, shi a gumra jawn ai ni a matu mare ni hpe mung; bai, Yerusalem mare hta, Lebanon ginwang hkan e mung, shi up nga ai mungdan shara shagu hkan e mung, shi a pyaw lam matu galaw mayu ai made de da wu ai.

²⁰Israela kashu kasha ni hta n lawm ai hte, Israela kashu kasha ni n shaza kau lu ai, dai mungdan hta naw ngam nga ai

²¹Amori, Hiti, Perizi, Hiwi hte Yebusi masha ni a kashu kasha ni hpe, Shawlumon shinggyin la nna, dai ni du hkra mayam shatai da mu ai.

²²Rai timung Shawlumon gaw Israela kashu kasha ni hta na mayam n shayam mu ai; shanthe gaw shi a hpyen masha ni, ali ama ni, du gyi ni, hpyen du ni, hpyen leng ni hte gumra jawn ai ni a agyi ni rai nga ma ai.

²³Ya Shawlumon a amu bungli galaw ai masha ni hpe hpareng nga na du agyi ni gaw, manga tsa manga shi rai nga ma ai.

²⁴Hpara-u a shayi sha mung, Dawi a mare kaw nna, Shawlumon shi a matu galaw da ai htingnu de htawt lung wa ai hpan, shi gaw Milo dap hpe jung da wu ai.

²⁵Bai Shawlumon gaw, Yehowa a matu shi galaw da ai tawn hkungri ntsa e, laning mi hta masum lang wan nat hkungga hte mahku hkungga hpe nawng



ya nna, Yehowa a man e nga ai hkungri ntsa e, dai hte hpawn, manam pyaw ai baw hpe nat ya wu ai. Shing rai shi gaw dai nta hpe shangut nu ai.

²⁶Bai hkawhkam Shawlumon gaw, Edom mung na, Hkyeng ai nawng hkingau, Elot makau na Ezion-gebera hta e sanghpaw li law shachyaw wu ai.

²⁷Hiram mung, nammukdara lam chye chyang ai shi a li hkang ma ni hpe, Shawlumon a ali ama ni hte rau sanghpaw li ni hta tawn da mu ai.

²⁸Shanhte gaw Ohpira shara de du nna aja talenta mali tsa e hkun lu la nhtawm, hkawhkam Shawlumon hpang de la sa mu ai.

1 Hkawhkam 10

Shawlumon Kaw Sheba Hkawhkam Jan Sa Du Ai Lam

¹Ya Sheba hkawhkam jan gaw, Yehowa a mying nsang hte seng ai Shawlumon a kajai gumhkawng wa ai lam hpe na wu yang, shi hpe gumwai ga hte chyam yu na matu, sa du wu ai.

²Shi gaw Yerusalem mare de hkan pawp hkan nang ai wunawng wuwa kaba ni hte, manam pyaw ai baw mung, aja law law hte lungseng hta ai gawlawuk ni hte mung sa du nna, Shawlumon a man de shang nhtawm, tinang a myit hta rawng marawng hte maren shi hte tsun chyai wu ai.

³Shawlumon gaw, shi san yu ai ga yawng mayawng hte hpe htan ya wu ai: hkawhkam wa gaw shi hpe n tsun dan lu ai lam langai mi muk n nga ai.

⁴Sheba hkawhkam jan gaw, Shawlumon a hpaji byeng-ya mahkra hpe mung, shi gaw da sai nta hpe mung;

⁵shi a sha ku na lu sha shahpa hpe mung, shi a ali ama ni dung nga ai lam hpe mung, shi a hkringjung hkringmang ni tsap nga ai hte shanhte a bu hpun ai lam hpe mung, shi a tsabyi gawm jau ai ni hte, shi Yehowa a nta de lung wa ai lam hpe mung mu wu yang, shi a minla byaw mat lu ai rai nna,

⁶shi gaw, “Nang galaw ai amu hte na a hpaji byeng-ya a lam, nye a mungdan hta ngai na lu ai kajai gumhkawng ai ga gaw teng nga ai.



⁷Rai timung, ngai garai n du yu nna, nye a myi hte chyaw garai n mu lu yang gaw, ngai n kam we ai: yu u, chyen mi pyi ngai hpe n tsun dan mi ai; na a hpaji byeng-ya hte, na a ngamu ngamai ai lam, ngai na lu ai kajai gumhkawng ai ga mahkra hta grau nga a hka.

⁸Na a man e tutnawng tsap nga nna, na a hpaji ga na lu ai, na a ali ama ndai ni hte, na a mung masha ni gaw, a lu ma ai.

⁹Nang hta sharawng awng nna, Israela mungdan tingnyang hta nang hpe dung shangun ai, na a Karai Kasang Yehowa gaw a nga u ga law: Yehowa gaw Israela amyu hpe prat dingsa e tsawra nga ai majaw, dingman ai hku tara dawdan na matu, shi nang hpe hkaw dung shangun nit dai,”

¹⁰ngu nna hkawhkam wa hpe tsun let, aja talenta latsa e hkun, manam pyaw ai baw law law hte lungseng hpe mung sak jaw wu ai: Sheba hkawhkam jan hkawhkam Shawlumon hpe sak jaw ai daram law ai manam pyaw ai baw, htawm hpang de galoi mung n mu yu sai.

¹¹Ohpira mung na aja htaw ya ai Hiram a sanghpaw li ni mung, Ohpira mung na almuga hpun law law hte lungseng ni wa htaw sa ya wu ai.

¹²Hkawhkam wa gaw almuga mailung ni hte, Yehowa a nta matu mung, hkawhkam htingnu a matu mung bandung galaw da nna, mahkawn mangoi ai ni a matu mara tingse hte sumpyi galaw wu ai: dai zawn re ai almuga mailung ni dai ni du hkra galoi mung n mu yu ga ai.

¹³Bai hkawhkam Shawlumon gaw Sheba hkawhkam jan hpe shi a hkawhkam sutdek hta na jaw ya ai hta kaga, shi ra mara hpyi mahpyi hte maren jaw da wu ai. Shing rai shi gaw shi a ali ama ni hte rau tinang a buga de bai nhtang wa ai.

Shawlumon A Hkik Hkam Ai Lam

¹⁴Shawlumon gaw laning mi hta lu la ai aja shen yu yang, talenta kru tsa e kru shi kru rai lu ai;

¹⁵dai hta kaga, hpaga ga ai ni, seng dung ai ni, tsasam hkawhkam ni mahkra hte munggyi ni sak jaw ai mung naw nga ai.



¹⁶Bai hkawhkam Shawlumon gaw n-gang kaba ni tsa aja hte dup wu ai: n-gang langai mi hta aja shekela kru tsa rawng lu ai.

¹⁷Bai shi gaw n-gang kaji masum tsa aja hte dup wu ai: n-gang langai mi hta aja joi mi rawng lu ai: hkawhkam wa gaw dai ni hpe Lebanon maling na nta kata e tawn da wu ai.

¹⁸Dai hta kaga hkawhkam wa gaw hkawhkam tingnyang kaba magwi kawng hte galaw nna, aja jet hte sup da wu ai.

¹⁹Tingnyang de lung wa na matu lakang n-gam kru rai nga nna, tingnyang baw a shingdu maga e din din rai nga ai; dung shara maga mi hte maga mi de lata mara shara rawng nna, de a makau e hkanghkyi lahkawng tsap nga ma ai.

²⁰N-gum kru a maga mi hte maga mi yawng hpawn hkanghkyi shi lahkawng tsap nga ma ai: dai zawn re ai gaw gara mungdan hta mung n galaw yu ma ai.

²¹Hkawhkam Shawlumon ntsin lu ai gawm ni yawng aja rai nga ai; Lebanon maling a nta na wan ni yawng mung ja jet rai nga lu ai: langai mi muk gumhpraw n rai nga ai; Shawlumon a aprat e gumhpraw hpe hpa n nawn nga ai.

²²Kaning rai nme law, hkawhkam wa gaw Kiram a sanghpaw li ni hte rau, Tarshi ngu ai sanghpaw li ni hpe mung, nammukdara hta hkawm shangun wu ai: Tarshi ngu ai sanghpaw li ni gaw, masum ning hta lang mi wa du nna, aja gumhpraw, magwi kawng, awoi hte u tawng ni hpe wa htaw ya mu ai.

²³Shing rai hkawhkam Shawlumon gaw, ga ntsa hkawhkam mahkra hta, sutgan hte hpaji byeng-ya grau lu nga ai.

²⁴Karai Kasang gaw Shawlumon a myit masin hta bang ya ai hpaji byeng-ya hpe na lu na matu, ga ntsa na ni yawng shi hpan de sa du ma ai.



²⁵Shanhte langai hte langai gumhpraw wan ni, aja wan ni, hpun palawng, ri nhtu ni, manam pyaw ai baw, gumra hte lawze ni laning mi hte laning mi sak bang jaw mu ai.

²⁶Bai Shawlumon gaw gumra leng ni hte gumra jawn ai ni hpe lahkawn la mu ai: shi gaw leng kying mi mali tsa hte gumra jawn ai ni mun me hkying lahkawng lu nna, leng ni rem da ai mare ni hte Yerusalem mare na hkawhkam nta hta tawn da shajang mu ai.

²⁷Bai hkawhkam wa gaw Yerusalem mare hta e gumhpraw hpe nlung zawn, arit hpun hpe layang ga na lakum hpun zawn, shalaw wu ai.

²⁸Shawlumon rem la ai gumra ni gaw Egutu mung na pru nna hkawhkam a hpaga ga ai ni hpung mi hte hpung mi manu sawn nna mari la mu ai.

²⁹Egutu mung na gumra leng langai mi gaw gumhpraw shekela kru tsa, gumra langai mi latsa manga shi ging ai: dai hte maren shanhte gaw, Hiti hte Suri hkawhkam ni mahkra a matu mung hkan mari tawn ma ai.

1 Hkawhkam 11

Shawlumon A Madu Jan Ni

¹Ya hkawhkam Shawlumon gaw Hpara-u a shayi sha hta kaga, Moba, Amon, Edom, Sidon, hte Hiti mung na tsasam numsha law law hpe tsawra wu ai:

²dai amyū ni a lam Yehowa gaw Israela kashu kasha ni hpe, Nanhte gaw shanhte hte n mai kanawn, shanhte mung nanhte hta n lawm u ga; gaja wa shanhte gaw nanhte a myit masin hpe shanhte a Hpara ni hpang de shadam kau ya na myit dai, ngu nna tsun timung, Shawlumon gaw shanhte hta sumtsaw sumra hte a manoi nga ai.

³Shi a madu jan ni gaw hkawhkam shayi sha hkrai sanit tsa lu nna, lashi num masum tsa rai lu ai: shi a madu jan ni gaw shi a myit masin hpe shadam kau ya mu ai.

⁴Kaning rai nme law, Shawlumon asak kaba ai shaloi, shi a num ni gaw shi a myit masin hpe Hpara tsasam ni a hpang de woi shadam kau ya mu ai: shi



a kawa Dawi a myit masin gaw, shi Karai Kasang Yehowa man e dinghpring nga ai hte maren, shi a myit masin dinghpring nga ai n rai.

⁵Shawlumon gaw Sidon masha ni a shayi Hpara Ashtoret hte, Amon masha ni a matsat shabat lam ngu ai Milhkom Hpara hpe hkan nang wu ai.

⁶Shawlumon gaw Yehowa man e n hkru n hkra re ai amu galaw nna, kawa Dawi zawn Yehowa hpe htep lahti hkan nang wu ai n rai.

⁷Shing rai Shawlumon gaw Moba masha ni a matsat shabat ngu ai Hkemosha Hpara a matu mung, Amon masha ni a matsat shabat ngu ai Molok Hpara a matu mung, Yerusalem mare hte tawtap re ai bum hta e tawn hkungri gaw da wu ai.

⁸Bai shi gaw, tinang a Hpara ni hpe manam pyaw ai baw nat ya ai hte, hkungga nawng yaw ai shi a tsasam num ni mahkra a matu, dai hte maren galaw da wu ai.

⁹Shawlumon gaw myit kayin wa nna, Hpara tsasam ni hpe n hkan nang na nga, nga nna lahkawng lang shi kaw dan pru ai hte aga htet da ai,

¹⁰Israela Karai Kasang Yehowa kaw na yit mat wa ai hte Yehowa a htet da ai ga n hkan shatup wu ai majaw, Yehowa shi hpe pawt bu nga ai.

¹¹Dai re ai majaw Yehowa gaw Shawlumon hpe, “Nang ndai lam galaw ndai hte, ngai nang hpe htet da ai ga shaka hte hkang da ai lam ni hpe n hkan nang ndai majaw, ngai gaja wa teng teng na a mungdan hpe karan kau nna, na a mayam wa hpe ya kau na we ai.

¹²Rai timung, na nwa Dawi a majaw na a aprat hta e dai hpe n galaw na nngai; na nsha a lata hta na dai hpe shanyen la na we ai.

¹³Dai hta kaga, na a mungdan ting hpe shanyen la na we ai n rai; nye shangun ma Dawi a matu mung, ngai lata la se ai Yerusalem mare matu mung ngai na nsha hpe amyau lakung langai mi hpe jaw da we ai,” ngu wu ai.

Shawlumon A Gumlau Ni



¹⁴Dai h pang Yehowa gaw Shawlumon hpe gumlau na matu, Edom masha Hadad hpe sharawt da wu ai: dai wa gaw Edom hkawhkam amy u rai nga ai.

¹⁵Kaning rai nme law, Dawi gaw Edom mung e nga nna, hpyen du Yoab gaw Edom mung na lasha ni mahkra hpe atsai awai sat kau lu hkra,

¹⁶Israela masha ni yawng hte rau shata kru dai yang e nga nga nna, lasha ni mahkra sat kau ai hte si mang ni hpe lup makoi kau na matu sa du ai shaloi jang,

¹⁷Hadad gaw Egutu mung de sa wa na matu shi kawa a ali ama ni nkau mi hte rau hprawng pru wa ma ai; Hadad chyawm gaw ma kaji naw rai nga ai.

¹⁸Shaloi shanhte Midian mung na pru wa nna, Paran ginwang de du ma ai; bai Paran kaw nna shanhte manang shaga nhtawm, Egutu mung na Egutu hkawhkam Hpara-u h pang de du nna, shi gaw dai wa hpe nta jaw nna, shi a matu lusha karan ai hte lamu ga mung jaw da wu ai.

¹⁹Hadad mung Hpara-u a man e myi man grai pa nga ai hte, shi gaw shi a madu jan Tahpene a kanau hpe shi hpe ya sha wu ai.

²⁰Tahpene a kanau mung Hadad a matu Genubat mying ai shadang sha langai mi shaprat ya wu ai rai nna, Tahpene gaw dai ma hpe Hpara-u a nta hta chy jahka kau wu ai; shi gaw Hpara-u a nta hta e Hpara-u a shadang sha ni hte rau kaba wa nga ai.

²¹Ya Dawi gaw shi a kaji kawa ni hte rau yup pyaw nga ai hte, hpyen du Yoab mung si mat sai hpe, Hadad gaw Egutu mung e na wu yang, shi gaw Hpara-u hpe, “Nye a buga de bai wa lu na ahkang jaw e law,” ngu nna hpyi wu ai.

²²Hpara-u gaw, “Na a buga de bai wa mayu ai gaw, ngai hte rau nga nga yang, nang hpa kadawn nga n ta?” ngu nna shi hpe htan wu yang shi gaw, “Hpa n kadawn timung, wa na ahkang she jaw e law,” ngu nna bai hpyi wu ai.



²³Bai Karai Kasang gaw, shi hpe hpyen tai na matu, shi a madu Zoba hkawhkam Hadadeze kaw na hprawng mat wa ai Eliada a kasha Rezon hpe naw sharawt wu ai.

²⁴Shi gaw masha shaga la nna, Dawi gaw shanhte hpe Zoba shara e gasat sat wa yang, shi gaw luksuk ni a agyi rai nga ai: shanhte gaw Damasku mare de hprawng nhtawm dai de nga nga nna up nga ma ai.

²⁵Dai wa gaw Hadad gumlau amu galaw ai hta kaga, Shawlumon a prat dingsa e Israela amyu hpe gumlau nga ai; shi gaw Israela amyu hpe matsat kau nna, Suri mung hta e up nga ai.

Shawlumon Hpe Yeroboam Gumlau Ai Lam

²⁶Bai, Shawlumon a hkringmang, Zereda mare na Ehprim masha Nebat a kasha Yeroboam mung, hkawhkam wa hpe gumlau na matu rawt wa sai; shi a kanu gaw gaida jan rai nga nna, shi a mying Zerua rai lu ai.

²⁷Shi hkawhkam wa hpe galaw ai lam gaw ning rai nga ai: Shawlumon gaw Milo dap galaw nna, shi kawa Dawi a mare na bungku hpe galaw lajang wu ai.

²⁸Ya Yeroboam wa gaw jaubu share kaba rai nga ai hte, dai shabrang wa gaw let nga ai hpe Shawlumon mu wu ai rai nna, Yawsep a nta na amu galaw ai n mahkra ntsa e agyi shatai wu ai.

²⁹Shing rai dai aten e Yeroboam gaw Yerusalem mare na pru wa yang, Shilo masha myihtoi Ahiya gaw shi hpe mu hkrup wu ai; Ahiya mung palawng nnan bu hpun nna, shan lahkawng hkrai pa hta e rai nga ma ai.

³⁰Ahiya mung shi bu hpun ai palawng nnan hpe la nhtawm, daw shi lahkawng di nna gang je wu ai hte,

³¹Yeroboam hpe, Ndai daw shi hkap la u; Israela Karai Kasang Yehowa gaw ning nga ai: Yu u, Shawlumon a lata na ndai mungdan hpe ngai dawm la nna, nang hpe amyu lakung shi jaw na de ai.



³²Rai timung, nye shangun ma Dawi a matu hte, Israela amyu lakung mahkra hta na ngai lata la ai Yerusalem mare a matu, shi gaw amyu lakung langai mi lu la na wu ai.

³³Kaning rai nme nga yang, shanhte ngai hpe kau da nna, Sidon Hpara shayi sha Ashtoret, Moba Hpara Hkemosha, Amon kashu kasha ni a Hpara Milhkom hpe nawku ai hte, shi a kawa Dawi zawn, nye a man e tengman ai amu galaw na hte, ngai htet da ai ga hte matsun maroi ga hpe hkan nang na matu, nye a lam ni hpe n hkan hkraw ma ai.

³⁴Rai timung, dai mungdan ting hpe nga shi a lata na dawm la lu na n rai; nye a hkang da ai ga hte matsun maroi ga hpe hkan nang nga ai, nye a shangun ma Dawi a jaw e shi a prat dingsa ngai shi hpe du tai nga shangun na we ai:

³⁵shi kasha a lata na chyawm gaw, dai mungdan hpe ngai dawm la nna, nang hpe amyu lakung shi jaw na de ai.

³⁶Nye a amying nsang hpe tawn da na matu, ngai lata la ai Yerusalem mare hta e, nye a shangun ma Dawi gaw nye a man e tutnawng pyengdin shadun lu hkra, shi a kasha hpe amyu lakung langi mi, ngai jaw na we ai.

³⁷Ngai nang hpe lata la nna, nang ra mara hte maren up lu na hte, Israela amyu ntsa e hkawhkam tai lu na ndai.

³⁸Ngai hkang da mada hpe nang madat mara ya nna, nye a lam ni hkan nang let, nye a man e dingman ai amu shachyen nna, nye shangun ma Dawi hte maren ngai hkang da ai ga hte matsun maroi ga hpe hkan shatup n yang gaw, ngai nang hte rau a nga nga nna, ngai Dawi a matu nta shagrin da ai hte maren, na a matu mung shagrin da nhtawm, nang hpe Israela amyu hpe jaw na de ai.

³⁹Ndai lam a majaw ngai Dawi a amyu hpe zingri na n'ngai rai timung tutnawng zingri na n rai," ngu nna tsun wu ai.

⁴⁰Dai re ai majaw Shawlumon gaw Yeroboam hpe sat na tam nga ai: Yehoboam chyawm gaw rawt nna, Egutu mung na hkawhkam Shishak hpang



de hprawng nhtawm, Shawlumon si mat ai nhtoi du hkra, Egutu mung e nga nga ai.

⁴¹Ya Shawlumon a lam tsun shara naw nga nga ai hte, shi a amu bungli yawng, shi a hpaji byeng-ya lam, Shawlumon amu bungli gawn dan ai laika hta ka da nga ai, n rai ni?

⁴²Shawlumon gaw Yerusalem mare e hkaw dung nna, Israela mungdan ting a ntsa e up nga ai gaw, mali shi ning rai nga ai.

⁴³Shaloi Shawlumon gaw kaji kawa ni hte rau yup pyaw nna, kawa Dawi a mare hta makoi mayang di mu ai: kasha Rehoboam gaw shi a malai hkaw dung nga ai.

1 Hkawhkam 12

Rehoboam Hpe Israela Masha Ni Gumlau Ai Lam

¹Ya Rehoboam gaw Shehkem mare de lung wa sai; kaning rai nme law, shi hpe hkawhkam aya dang na nga, Israela masha ni yawng Shehkem mare de du ma ai.

²Ya Nebat a kasha Yeroboam gaw hkawhkam Shawlumon kaw na hprawng wa nna, Egutu mung e naw nga nga ai majaw,

³shanhte gaw shi hpe shaga la nna, shi dai lam na wu ai shaloi e, Yeroboam hte Israela shawa hpawng ting sa nna Rehoboam hpe,

⁴“Na nwa gaw anhte a kandang hpe li wa shangun ya mi ai: dai re ai majaw na nwa a yak la ai amu makan hte anhte hpe, anhte hpe shangun ya ai li la ai kandan hpe, nang shayawm shatsang kau ya mi; shaloi anhte nang hpe daw jau nga na ga ai,” ngu nna tsun mu ai.

⁵Shaloi shi gaw, “Naw wa ma su, masum ya lai jang she ngai hpang de sa marit,” ngu nna shanhte hpe tsun dat mu ai; masha ni mung wa mat ma ai.

⁶Ya hkawhkam Rehoboam gaw shi kawa Shawlumon a prat e shi a man e tsap nga ai salang ni hte bawng yu nna, “Ndai masha ni hpe htan ya na ga, nanhte ngai hpe hpa lam daw ya na myi ta?” ngu mu ai.



⁷Shanhte gaw, “Nang dai ni e ndai masha ni hpe daw jau mayu nna, shanhte hpe daw jau let htan ai ga hte ga ngwi ga pyaw tsun nga yang, shanhte gaw prat dingsa e na a mayam ni tai na mara ai,” ngu nna shi hpe daw ya mu ai.

⁸Shi chyawm gaw, salang ni shi hpe hpaji daw ya ai hku kau da nhtawm, shi man e tsap nga nna shi hte rau kaba wa ai shabrang ni hte bawng yu nna,

⁹“Ndai masha ni gaw, Na nwa anhte hpe shagun ya ai kandang hpe tsang shangun ya mi, nga nna ngai hpe hpyi ma ai majaw, shanhte hpe ga htan ya na lam nanhte gara hku hpaji daw ya nga myit ta?” ngu nna shanhte hpe san mu ai.

¹⁰Shaloi shi hte rau kaba wa ai shabrang ni gaw, “Na wa anhte a kandang hpe li shangun nga timung, nang dai hpe anhte a matu tsang shangun ya mi, nga nna nang hpe hpyi ma ai masha ni hpe ning ngu u, Nye a yung hkyi gaw nye wa a nshang hte grau kaba nga ai:

¹¹nye wa gaw nanhte hpe li la ai kandang shagun da timung, ngai nanhte a kandang hta naw jat na we ai: nye wa gaw nanhte hpe ri lasik hte kayat ai, ngai mahtang nanhte hpe hpri n-gawgawk hte kayat na made ai, ngu nna tsun u,” ngu mu ai.

¹²Shing rai hkawhkam wa gaw, Masum ya lai jang she ngai hpang de wa marit, nga nna hkang dat ai hte maren, Yeroboam hte mung masha ni nlang, masum ya nhtoi hta e Rehoboam hpang de bai wa ma ai.

¹³Hkawhkam wa gaw mung masha ni hpe sheng mareng ga tsun nna, salang ni shi hpe hpaji daw ya ai ga kau da nhtawm

¹⁴shabrang ni shi hpe hpaji daw ya ai ga hku hkan nna, “Nye wa gaw nanhte a kandang hpe shali timung, ngai nanhte a kandang hta naw jat na we ai; nye wa gaw nanhte hpe ri lasik hte kayat ai, ngai mahtang nanhte hpe hpri n-gawgawk hte kayat na made ai,” ngu nna shanhte hpe tsun dat mu ai.

¹⁵Shing rai hkawhkam wa gaw mung masha ni a ga n madat nga ai: dai lam gaw, Yehowa nan Shilo masha Ahiya n-gup hte Nebat a kasha Yeroboam hpe



tsun da ai ga hpe shagrin da na matu, Yehowa kaw nna pru ai lam rai nga ai.

¹⁶Hkawhkam wa gaw shanhte a ga n madat nga ai hpe, Israela amyu masha ni yawng mu mu ai shaloi jang, shanthe gaw, Anhte Dawi hta hpa daw nga ga ta? Yese kasha hta anhte Sali n lawm ga ai; Israela e, na a sum nta ni de bai wa nu; Dawi e, na nta hpe ya yu yu u law, ngu nna hkawhkam wa hpe htan nhtawm, Israela gaw tinang a sum nta ni de bai wa ma ai.

¹⁷Rai timung, Yuda mung na mare ni hta nga nga ai Israela masha ni a ntsa e, Rehoboam gaw naw up nga ai.

¹⁸Shaloi hkawhkam Rehoboam gaw, nchyang amu galaw ai ni a ntsa e up nga ai Adoram hpe shangun dat wu yang, Israela masha ni yawng shi hpe nlung hte hkap kabai sat kau mu ai: hkawhkam Rehoboam mung, Yerusalem mare de hprawng wa na matu shi a leng hta alawang gat shang wu ai.

¹⁹Shing rai Israela amyu ni gaw dai ni du hkra, Dawi a dap lakung hpe gumlau nga ma ai.

²⁰Ya Yeroboam bai wa ra ai lam hpe Israela amyu masha ni na mu yang, shi hpe shawa hpawng de shaga jashawn nhtawm, Israela amyu ntsa e hkawhkam shatai mu ai: Yuda amyu hta kaga, Dawi a dap lakung hpe kadai mung n hkan nang ma ai.

²¹Ya Rehoboam gaw Yerusalem de du wa yang, Yuda amyu lakung yawng hte Ben-yamin amyu hta na, Israela amyu hpa hkap gasat nna, Shawlumon a kasha Rehoboam kaw dai mungdan hpe nhtang jashawn lu na matu, hpyen masha sen me mun matsat shaga tawn mu ai.

²²Shaloi Karai Kasang a masha wa Shemia kaw Karai Kasang a mungga du nna,

²³Yuda hkawhkam Shawlumon a kasha Rehoboam hte, Yuda yan Ben-yamin amyu lading mahkra hte, mung masha ni gale hpe mung, ning ngu tsun u:

²⁴Yehowa gaw ning nga nga ai, nanhte gaw Israela amyu nhpu nnau ni hpe sa gasat lu na myit dai n rai: langai hte langai tinang a nta de bai wa manu;



ndai lam gaw ngai kaw na rai nga ai, ngu u, ngu wu ai. Shing rai shanhte gaw Yehowa a ga madat mara nna, langai hte langai Yehowa tsun dan ai hte maren, bai nhtang wa ma ai.

Behtela Hte Dan Kaw Nga Ai Ja Dumsu Kasha Sumla

²⁵Shaloi Yeroboam gaw Ehprim bum ga hta e Shehkem mare de nna, dai yang e nga nga ai; dai kaw na htawt nhtawm Penuela mare de wu ai.

²⁶Bai Yeroboam gaw, Ndai mungdan Dawi a dap ladung de bai nhtang wa na ra ai:

²⁷ndai amyu masha ni gaw, Yehowa a nawku Htingnu hta hkungga sa nawng ya na matu, Yerusalem mare de lung wa ma yang, shanhte a myit masin gaw, shanthe a madu ngu na, Yuda hkawhkam Rehoboam h pang de bai machyu wa nna, shanhte ngai hpe sat kau nhtawm, Yuda hkawhkam Rehoboam h pang de bai nhtang wa na mara ai, nga nna tinang a myit masin hta tsun nga let,

²⁸Hkawhkam wa gaw bawng hkut nna aja hte dumsu kasha lahkawng jaw nhtawm mung masha ni hpe, Yerusalem mare de lung wa na nanhte a matu nau yak la nga ai; Israela amyu e, Egutu mung na nang hpe shapraw la ai, na a Hpara ni hpe yu yu mu law,” ngu nna,

²⁹Behtela mare de langai mi, Dan mare de langai mi tawn da wu ai.

³⁰Ya mung masha ni gaw, dai sumla ni a man e nawku na matu Dan mare du hkra pyi sa du du rai ma ai majaw, dai lam gaw yubak tai wa sai.

³¹Bai tsaw ai kawng ni a ntsa e shi nta gap da nna, Lewi amyu n re ai yu maya masha ni hpe hkinjawng shatai wu ai.

³²Bai Yeroboam gaw Yuda mung na poi hte maren, shata matsat ngu na shi manga ya e poi ladaw tawn da wu ai rai nna, dai hkungri de lung wa wu ai: shing rai dai lam Behtela shara e shi galaw nna, shi jaw da sai dumsu kasha ni a man e, hkungga nawng ya wu ai: tsaw ai kawng nawku shara ni a matu shatai ai hkinjawng ni hpe mung, Behtela e tawn da mu ai.



³³Shing rai shi a myit hkrai hkan nna, shata matsat ngu na hta shi manga ya e, Behtela shara e shi galaw da ai hkungri de shi lung wa nna, Israela kashu kasha ni a matu poi tawn da ai hte, manam pyaw ai baw nat nawng ya na nga, dai tawn hkungri de lung wa ai.

1 Hkawhkam 13

Yuda Mung Na Karai Kasang A Masha

¹Ya Yeroboam gaw manam pyaw ai baw nat nawng ya na matu dai tawn hkungri makau e tsap nga ai shaloi jang, Karai Kasang a masha langai mi, Yehowa a ga hkang ai hte maren, Yuda mung na Behtela shara de sa de nhtawm:

²“Hkungri e, hkungri e, Yehowa ning nga ai: Yoshia mying ai wa langai mi Dawi a dap lakung nta shangai wa na ra ai rai nna, ndai wa gaw na ntsa e manam pyaw ai baw nat nawng ya ai tsaw ai kawng ni a hkinjawng ni hpe nang hta sat nawng ya nna, masha nra mung nang hta nat nawng ya na mara ai,” ngu nna htawn tsun wu ai.

³Dai shani jang shi kumla mung tawn da nna, Yehowa hkang da ai kumla gaw ndai rai nga ai: “Dai tawn hkungri gaw ga wa nna, dai ntsa e nga ai wan dap ni yun hkrat wa na ra ai,” nga ai.

⁴Shing rai, dai Karai Kasang a masha gaw Behtela shara na tawn hkungri a lam tsun jahtau ai ga hpe hkawhkam Yeroboam na wu yang, shi hkungri de na shi a lata ladawn nna, “Dai wa hpe rim la mu,” ngu mu ai. Shi ladawn dat ai ladawn dat ai lata gaw katsing si mat nna, bai n dawm la lu nu ai.

⁵Dai Karai Kasang a masha gaw Yehowa a ga hku hkan nna kumla madun dan ai hte maren, tawn hkungri mung ga wa nna, wan dap ni yun hkrat mat wa ai.

⁶Shaloi hkawhkam wa gaw Karai Kasang a masha hpe, “Nye a lata bai mai wa lu hkra, nye a matu na a Karai Kasang Yehowa hpe akyu hpyi ya e,” ngu nna tawngban wu yang, Karai Kasang a masha gaw Yehowa hpe akyu hpyi



nna, hkawhkam wa a lata gaw mai wa ai hte shawoi na hte maren majing bai rai mat sa lu ai.

⁷Bai hkawhkam wa gaw Karai Kasang a masha wa hpe, “Ngai hte rau nta de shang nna nsa naw awai la u; ngai nang hpe dumhpa jaw na de ai, ngu wu ai.

⁸Karai Kasang a masha wa chyawm gaw, Yehowa shi a mungga hte, Nang muk mung sha lu na ndai n rai, ntsin mung lu lu na ndai n rai, nang sa wa ai lam hku bai nhtang wa lu na ndai n rai, nga nna ngai hpe hkang da ai majaw,

⁹nang ngai hpe na nta chyen mi jaw da timung ngai n hkan nang lu na nngai; ndai shara hta e muk mung sha na nngai n rai, ntsin mung lu na nngai n rai,” ngu nna hkawhkam wa hpe htan nhtawm,

¹⁰Behtela de sa du ai lam hku n rai, kaga lam hku wa mat ai.

¹¹Ya Behtela mare e myihtoi dingla langai mi nga nga nna, Karai Kasang a masha wa gaw dai shani e Behtela de galaw ai amu mahkra hpe, shi a kasha ni shi hpe sa sha na ya mu ai: hkawhkam wa hpe tsun dan ai ga mung shanthe a kawa hpe shana ya mu ai.

¹²Shanhte a kawa mung, “Shi gara lam hku rai wa sata?” ngu nna shanhte hpe san mu ai: shi a kasha ni gaw, Yuda mung nna sa du ai Karai Kasang a masha wa gaw kaga lam hku bai wa ai hpe mu da mu ai.

¹³Bai shi gaw, “Lawze byau ya mi,” ngu nna kasha ni hpe tsun wu yang, shanhte shi a lawze byau ya nna shi jawn wu ai.

¹⁴Shing rai Karai Kasang a masha wa hpe shi hkan shachyut nna, wamyi hpun nhpang e dung nga ai hpe mu hkrup wu yang, “Nang Yuda mung nna sa du ai Karai Kasang a masha wa rai n ni?” ngu nna san wu ai; shi gaw, “Ngai rai nga nngai,” nga ai.

¹⁵Bai myihtoi dingla gaw, “Ngai hte rau nta de wa nna muk sha u,” ngu nna shaga wu yang,



¹⁶shì gaw, “Ndai shara e muk sha lu na ndai n rai, ntsin mung lu lu na ndai nrài; nang sa du ai lam hku bai wa lu na ndai n rai, nga nna Yehowa ngai hpe hkang da nngai majaw,

¹⁷ngai nang hte rau n wa lu na nngai, nta hta mung n shang lu na nngai; ndai shara e mung ngai nang hte rau muk mung n sha, ntsin mung n lu na nngai,” ngu nna ndang wu ai.

¹⁸Shaloi myihtoì dingla gaw, “Ataw ngai mung nang hte maren myihtoì she rai nga nngai; lamu kasa gaw Yehowa a ga ngai hpe htawn tsun nna, Dai wa gaw muk sha ntsin lu na matu, na nta de shì hpe shaga la u, nga ai,” ngu nna shì hpe masu kau wu ai.

¹⁹Shing rai shì hte rau bai wa nna, shì a nta hta muk mung sha, ntsin mung lu rai nga ai.

²⁰Ya shan gaw sha ku makau e dung nga ma yang, Yehowa mungga shì hpe bai shaga la ai myihtoì dingla kaw du nna, Yuda mung nna sa du ai Karai Kasang a masha wa hpe,

²¹Yehowa ning nga ai: “Nang gaw Yehowa a n-gup ga hpe n madat nna, na a Karai Kasang Yehowa nang hpe hkang da ai ga n hkan nang nga nna,

²²Muk hkum sha, ntsin mung hkum lu, nga nga ai shara de nang bai wa nna, muk mung sha, ntsin mung lu rai ndai majaw, na a moi mang gaw na nji nwa ni a lupwa hta du wa lu na n rai,” ngu nna tsun jahtau wu ai.

²³Shing rai shì muk sha ntsin lu ai h pang, myihtoì dingla gaw, shì bai shaga la ai myihtoì wa a matu lawze byau ya wu ai.

²⁴Ya shì pru wa yang, hkanghkyi langai mi hte hkrum nna, shì hpe kawa sat kau wu ai; shì a moi mang gaw nmaw lam e kadawng taw nna, lawze gaw makau e tsap nga ai; dai hkanghkyi mung moi mang makau e tsap nga ai.

²⁵Dai moi mang gaw nmaw lam e kadawng taw nga nna, hkanghkyi gaw de a makau e tsap nga ai hpe, lai wa ai masha ni mu nna, myihtoì dingla nga ai mare hta e sa shana ya mu ai.



²⁶Ya dai wa hpe bai shaga la ai myihtoing dingla gaw dai lam na wu yang, shi gaw, “Dai wa gaw Yehowa a n-gup ga n madat ai Karai Kasang a masha wa rai nga ai, dai re ai majaw Yehowa shi hpe tsun dan ai hte maren, shi hpe kawa amya nna shi hpe sat kau ai hkanghkyi a n-gup hta ap kau n hka,” nga ai.

²⁷Bai shi gaw, “Nye lawze hpe byau ya mi,” ngu nna kasha ni hpe tsun mu yang, shanhte byau ya mu ai.

²⁸Shaloi shi sa wa nna, lam e kadawng taw nga ai moi mang hte, lawze yan hkanghkyi gaw de a makau e tsap nga mala ai hpe mu wu ai: dai hkanghkyi gaw moi mang hpe mung n sha, lawze hpe mung n amya, rai nga la ai.

²⁹Myihtoing dingla wa mung, Karai Kasang a masha wa a moi mang hpe lawze ntsa e mara nna nhtang wa ai; shi a lam sharung shayawt nna, shi hpe makoi mayang di na matu myihtoing dingla a mare de du wa ai.

³⁰Shi gaw dai moi mang hpe shi a lup hta tawn da nna, shi a lam sharung shayawt let, “Ala, hpu e,” nga ai.

³¹Ya dai wa hpe makoi mayang ngut ai hpan, dai myihtoing dingla gaw shi a kasha ni hpe, “Ngai si wa yang, Karai Kasang a masha wa hpe lup makoi ai lup hta e ngai hpe mung lup da mi; nye a nrut nra ni gaw shi a nrut nra makau e bang tawn da mu.

³²Kaning rai nme law nga yang, Behtela e nga ai hkungri a lam hpe mung, Samari mung na mare ni a tsaw ai kawng na nta ni a lam hpe mung, shi jahtau tsun ai Yehowa a ga gaw, teng teng dik wa na ra ai,” ngu nna htet da mu ai.

³³Dai amu byin timung, Yeroboam gaw shi n hkru ai lam hta myit n kayin nna, tsaw ai kawng ni a matu, mayu maya masha ni kaw na kadai hpe rai timung hkinjawng naw shatai wu ai: dai tsaw ai kawng ni hta hkinjawng tai mayu ai ni yawng hte hpe, shi aya dang ya nna, shanhte hkinjawng tai nga ma ai.



³⁴Ndai lam gaw, Yeroboam a nta hpe jahten kau nna, ga ntsa na shaprai kau ai du hkra, yubak mara tai wa sai.

1 Hkawhkam 14

Yeroboam Hpe Ningkap Nna Ahiya Myihto Htoi Ai Lam

¹Ndai aten e Yeroboam a kasha Ahiya gaw machyi wa ai rai nna,

²Yeroboam gaw shi a madu jan hpe, “Rawt u, nang Yeroboam a madu jan rai nga ai kadai mung n chye lu hkra, hpun palawng galai nna Shilo mare de sa wa su: yu u, ndai amyu a ntsa e ngai hkawhkam tai na nga, nye a lam tsun dan ai myihto Ahiya gaw dai yang e nga nga ai:

³muk tawng shi, muk pa ni hte lagat jahku namtau langai mi la nna, shi kaw sa su; ndai ma hta hpa byin na lam, shi nang hpe tsun dan na ra ai,” ngu wu ai.

⁴Yeroboam a madu jan gaw shing rai rawt nna, Shilo de sa wa ai hte Ahiya nta de du wa ai; Ahiya chyawm gaw aprat kaba sai majaw, myi amam ai hte myi n mu lu ai.

⁵Shaloi Yehowa gaw Ahiya hpe, “Yu u, Yeroboam a madu jan nang hpang de sa du nna, shi a kasha machyi nga i majaw dai ma a lam nang hpe san yu na ra ai: shi shang wa jang numsha kaga zawn sawt ai hte du na ra ai majaw, nang shi hpe wora lera lam tsun kan na ru ai,” ngu wu ai.

⁶Ya dai numsha gaw chyinghka lam hku shang wa jawng, shi a lagaw nsen hpe Ahiya na wu yang, shi gaw, “Yeroboam a madu jan e, shang wa rit; nang num kaga nsan nna, hpa majaw sawt nga n ta? ngai gaw na a matu yawn hpa ashi gun nga nngai:

⁷Yeroboam hpe wa tsun su, Israela Karai Kasang Yehowa ning nga ai: Ngai nang hpe mung masha ni hta na sharawt shagrau nhtawm, nye amyu Israela ntsa e du shatai sade ai hte,

⁸Dawi a nta na dai mungdan hpe dawm la nna, nang hpe jaw da de ai; rai timung, nang gaw nye a shangun ma Dawi zawn ngai hkang da ai ga matsun



n madat ai hte, nye a man e dingman ai hku galaw na hkrai, na a myit masin mahkra hte n hkan sharau ai sha;

⁹na a shawng na ni mahkra hta nang yubak grau galaw ai hte, ngai hpe pawt bu shangun hkra, Hpara tsasam nang galaw nna, sumla jaw da ai hte ngai hpe shinggan kau ndai majaw,

¹⁰yu u, ngai gaw Yeroboam a nta ntsa e tsin-yam tsindam shangun dat nna, Yeroboam a amyua lasha ma nlang hte hte, Israela hta bawng dung nga bawng lawt pra ai ni hpe htau di kau nna, masha wa gaw shanut shanaw ye kau ai zawn, Yeroboam a nta hpe atsai awai ye kau na we ai.

¹¹Yeroboam hte seng ai wa mare hkan e si yang, gwi ni e sha kau ai hkum na ma rai ai; pa hkan e si yang, ntsa malen u ni e sha kau ai hkum na mara ai: ndai lam Yehowa tsun da sai.

¹²Dai re ai majaw rawt u, nta de wa su; nang mare de du wa ningtawn e, ma gaw si na ra ai.

¹³Israela masha ni yawng shi hpe sharung shayawt di nna lup kau na mu ai: Yeroboam a nta masha ni hta na shi chyua sha lup makoi mayang di ai hkum na wu ai: kaining rai nme nga yang, Yeroboam a nta masha ni hta na shi gaw Israela Karai Kasang Yehowa a man e kaja ai myit lama ma rawng ai wa rai nga ai.

¹⁴Dai hta n-ga, Yeroboam a nta masha ni hpe dai shani e htau di kau na hkawhkam hpe, Yehowa gaw Israela ntsa e sharawt da na ru ai: dai gaw ya e pyi rai nga ai, n rai ni?

¹⁵Mai-aw hpe hka e shamawt kanga ai zawn, Yehowa gaw Israela hpe anu adup na rai nna, shanhte gaw Yehowa hpe pawt bu shangun hkra, Asherim sumla ni hpe galaw ma ai majaw, Israela kaji kawa ni hpe jaw da ai mai kaja ai mungdan hta na shanhte hpe baw kau nhtawm, dai Hka nu lai hkra shabra kau na mu ai.



¹⁶Yeroboam gaw shi hkum nan shut kau nna, Israela amyu hpe shut shangun ai yubak mara a majaw, Yehowa gaw Israela hpe kau da na mu ai,” ngu wu ai.

¹⁷Shing rai Yeroboam a madu jan gaw rawt pru wa nna, Tirza mare de du ai: shi nta chyinghka hkinbawng du wa yang, dai ma gaw si wa sai.

¹⁸Yehowa gaw shi a shangun ma myihtoi Ahiya n-gup hta ga tsun ai hte maren, Israela masha ni yawng shi hpe makoi mayang kau nna, shi a matu sharung shayawt di mu ai.

¹⁹Yeroboam a lam naw gawn ra ai hte, shi hpyen gasat ai lam rai timung, mung up ai lam rai timung, Israela hkawhkam ni a Labau laika hta ka da nga ai.

²⁰Yeroboam hkaw dung ai shaning gaw hkun lahkawng ning rai nga ai: shaloi kaji kawa ni hte shi yup pyaw wa nna, shi a kasha Nadab shi a malai hkaw dung nga ai.

Yuda Hkawhkam Rehoboam

²¹Ya Shawlumon a kasha Rehoboam gaw Yuda mung hta hkaw dung nga ai: Rehoboam gaw hkaw dung ai shani e shi a asak mali shi langai ning rai nga nna, Yerusalem mare hta e shi sanit ning hkaw dung wu ai: dai mare gaw, Yehowa, shi a amying nsang tawn da na matu, Israela amyu lakung ni yawng hta na lata la ai mare rai nga ai: shi a kanu a amying gaw, Amon numsha, Nama rai lu ai.

²²Yuda mung na masha ni gaw, shanhte a kaji kawa ni hta grau nna Yehowa a man e n hkru ai amu galaw ai hte, shanhte a shut hpyit ai hku hkan let, shi hpe pawt bu shangun mu ai.

²³Shanhte gaw tsaw ai kawng shagu hta, tsit lali ai hpun shagu npu e, nawku shara ni, sumla shadaw ni hte Asherim sumla ni hpe sharawt tawn da mu ai:

²⁴shawa la shawa num ni mung dai mungdan hta shang nna, Yehowa gaw Israela amyu a man e shapraw shachyut kau ai maigan amyu ni a matsat shabat lam mahkra hpe hkan galaw ma ai.



²⁵Ya hkawhkam Rehoboam gaw hkaw dung ai manga ning hta e, Egutu hkawhkam Shishak gaw Yerusalem mare de hpyen gasat lung wa nna,

²⁶shi gaw Yehowa a nawku Htingnu na aja gumhpraw hte, hkawhkam htingnu na aja gumhpraw hpe la kau wu ai: shi yawng mayawng hte hpe la kau nu ai: Shawlumon galaw da ai aja n-gang ni mahkra hpe mung la kau nu ai.

²⁷Hkawhkam Rehoboam gaw aja n-gang ni a malai magri n-gang galaw nna, hkawhkam htingnu a chyinghka sin langa ni a agyi ni a lata hta ap ya mu ai.

²⁸Hkawhkam wa gaw Yehowa htingnu hta shang shagu gaw, sin langa ni dai n-gang ni hpe lang nna, sin langa gawk hta e bai wa tawn da mu ai.

²⁹Rehoboam a lam naw gawn ra ai hte, shi galaw ai lam mahkra gaw, Yuda hkawhkam ni a Labau laika hta ka da nga ai, n rai ni?

³⁰Rehoboam yan Yeroboam gaw, shan a prat tup hpyen gasat hkat ma ai.

³¹Ya Rehoboam gaw kaji kawa ni hte yup pyaw wa nna, Dawi mare hta e shanhte hte rau makoi mayang di ai hkum wu ai: shi a kanu a amying gaw, Amon numsha, Nama rai lu ai. Shi a kasha Abiyam gaw shi a malai hkaw dung nga ai.

1 Hkawhkam 15

Yuda Hkawhkam Abiya

¹Ya, Nebat a kasha hkawhkam Yeroboam hkaw dung ai shi matsat ning e, Abiyam gaw Yuda mung hta hkaw dung hpang wu ai.

²Shi gaw Yerusalem mare hta e masum ning hkaw dung nga ai: shi a kanu gaw Abishalom a kasha rai nna, Mahka mying lu ai.

³Abiyam gaw shi kawa galaw ai shut hpyit ai lam mahkra hpe hkan galaw nna, shi a kaji Dawi a myit masin Yehowa hta hkum tsup nga ai hte maren, shi a myit masin gaw hkum tsup nga lu ai n rai.



⁴Rai timung shi a Karai Kasang Yehowa gaw, Dawi hpe tau yu nna, shi a kasha hpe shi a malai shatai wu ai hte, Yerusalem hpe shagrin da na matu, dai mare hta e shi hpe pyengdin jaw da wu ai:

⁵kaning rai nme law, Dawi gaw Yehowa man e tengman ai amu galaw wu ai rai nna, Hiti masha Uria lam hta kaga, shi hpe hkrang da mada hta na, shi a prat dingsa e yit kau wu ai n rai.

⁶Rehoboam yan Yeroboam gaw, shi asak hkrung nga dingsa, hpyen gasat hkat nga ma ai.

⁷Abiyam a lam naw gawn ra ai hte, shi galaw ai lam mahkra gaw, Yuda hkawhkam ni a Labau laika hta ka da nga ai, n rai ni? Abiya yan Yeroboam gaw, shada hpyen gasat hkat ma ai.

⁸Ya Abiyam gaw kaji kawa ni hte yup pyaw wa nna, Dawi mare hta e makoi mayang di ai hkrum wu ai; shi a kasha Asa gaw shi a malai hkaw dung nga ai.

Yuda Hkawhkam Asa

⁹Ya, Israela hkawhkam Yeroboam a hkaw dung ai hkun ning e, Asa gaw Yuda mung hta hkaw dung hpang wu ai.

¹⁰Shi gaw Yerusalem mare hta e mali shi langai ning hkaw dung nga ai: shi a kanu gaw Abishalom a kasha rai nna, Mahka mying lu ai.

¹¹Asa gaw shi a kawa Dawi hte maren Yehowa a man e hkum tsup re ai amu galaw wu ai.

¹²Shi gaw shawa num shawa la ni hpe dai mungdan hta na shaden kau nna, kaji kawa ni galaw da ai Hpara sumla ni hpe htawm kau wu ai.

¹³Shi a kanu Mahka mung, matsat shabat re ai Ashera sumla galaw da nu ai majaw, shi hpe hkawhkam jan aya na gum-yu yu kau nna, shi a sumla hpe kahtam kau nhtawm, Kedron hka shi hkaraw e nat kau ya wu ai.



¹⁴Rai timung, tsaw ai kawng ni a nawku shara ni hpe shi htawm kau wu ai n rai: Asa a myit masin chyawm gaw, shi hkrung nga dingsa Yehowa a man e hkum tsup nga lu ai.

¹⁵Shi a kawa majai da ai hte, shi hkum nan majai kau ai, aja, gumhpraw hte wan ni hpe, Yehowa a nawku Htingnu kata de, shi wa tawn da wu ai.

¹⁶Ya Asa yan, Israela hkawhkam Basha lapran e, shan a prat dingsa e hpyen majan rai nga ai.

¹⁷Yuda hkawhkam Asa h pang de kadai mung n shang n pru lu u ga, Israela hkawhkam Basha gaw Yuda mung de lung nna, Rama mare hpe de da wu ai.

¹⁸Shaloi Asa gaw, Yehowa a nta na sutdek hte, hkawhkam htingnu na sutdek hta ngam nga ai aja gumhpraw yawng hpe shaw la nna, shi a shangun ma ni a lata hta ap ya mu ai; bai hkawhkam Asa gaw, Damasku e dung nga ai Suri hkawhkam, Hezion a kashu, Jabtimon a kasha Benhada h pang de shanhte hpe shangun dat nna,

¹⁹“Ngai hte na a lapran e, nye wa hte na nwa lapran e ga shaka tawn da nga ai: yu u, ngai nang hpe aja gumhpraw kumhpa sak ya de ai; Israela hkawhkam Basha gaw ngai kaw na pru wa lu hkra, nang shi hte tawn da ai ga shaka hpe sa sharun kau u,” ngu dat mu ai.

²⁰Ya Benhada gaw hkawhkam Asa a ga hpe madat nna, shi a hpyen du ni hpe Israela mare ni h pang de shangun dat nna, shanhte gaw Ion mare, Dan mare, Abela-bet-mahka shara hte hpawn, Genesaret yan Naphtali lamu ga mahkra hpe shaza kau mu ai.

²¹Ya Basha gaw dai lam na wu yang, shi Rama mare hpe n de shangut ai sha Tirza mare hta nga nga ai.

²²Shaloi hkawhkam Asa gaw Yuda mung ting hpe ga hkang dat mu ai gaw, mung masha langai mi muk n lawt ai sha, Rama mare hta e Basha de da ai nlung ni hte ngau ni hpe hpai kau nna, hkawhkam Asa gaw dai hte Benyamin ginwang na Geba mare hte Mizpa de da wu ai.



²³Ya naw gawn ra ai Asa amu ni a lam nlang, shi a daru magam, shi galaw ai yawng hte hte, shi de da ai mare ni a lam, Yuda hkawhkam ni a Labau gawn ai laika hta ka da nga ai, n rai ni? Asa gaw asak kaba wa sayang, lagaw hta ana byin wa ai.

²⁴Shaloi Asa gaw shi a kaji kawa ni hte yup pyaw wa nna, shi kawa Dawi a mare hta e, kaji kawa ni hte rau makoi mayang di ai hkrum nu ai; shi a kasha Yehosahpat gaw shi a malai hkaw dung nga ai.

Israela Hkawhkam Nadab

²⁵Yuda hkawhkam Asa hkaw dung ai ni ning hta e, Yeroboam a kasha Nadab gaw Israela mungdan hta hkaw dung hpanng nga ai; shi gaw Israela ntsa e ni ning up nga ai.

²⁶Shi gaw Yehowa a man e n kaja ai amu galaw nna, shi kawa a lam hte, Israela masha ni hpe yubak galaw shangun ai yubak hta hkan hkawm nga ai.

²⁷Yisahka amyau na Ahiya kasha Basha gaw shi hpe gumlau wu ai; Basha gaw Hpilisti mung na Gibehton shara e shi hpe sat kau wu ai: kaning rai nme law, Nadab hte Israela masha ni yawng Gibehton hpe wang tawn da mu ai.

²⁸Yuda hkawhkam Asa hkaw dung ai masum ning hta e, Basha gaw shi hpe sat kau nna, shi a malai hkaw dung nga ai.

²⁹Ya shi hkawhkam tai wa jang, Yeroboam a nta masha ni mahkra hpe shi sat kau mu ai; Yeroboam a masha langai mi hpe muk asak n jahkrung da wu ai: dai lam, Yehowa gaw shi a mayam Shilo masha Ahiya hpe tsun ai hte maren rai nga ai:

³⁰Yeroboam galaw ai yubak hte, Israela masha ni hpe yubak galaw shangun na matu mung, Israela Karai Kasang Yehowa hpe pawt bu shangun ai matu mung, dai rai nga ai.

³¹Ya naw gawn ra ai Nadab a amu ni hte shi galaw ai lam ni mahkra gaw, Israela hkawhkam ni a Labau gawn ai laika hta ka da nga ai, n rai ni?

³²Asa yan Israela hkawhkam Basha lapran e, shan a prat dingsa e hpyen majan rai nga ma ai.



Israela Hkawhkam Basha

³³Yuda hkawhkam Asa hkaw dung ai masum ning hta e, Ahiya kasha Basha gaw, Tirza mare hta e, Israela masha ni mahkra a ntsa e hkaw dung hpang nna, hkun mali ning up nga ai.

³⁴Shi gaw Yehowa a man e n kaja ai amu galaw nna, Yeroboam a lam hte Israela masha ni hpe yubak galaw shangun ai yubak hta hkan hkawm nga ai.

1 Hkawhkam 16

¹Shaloi Yehowa a ga, Basha hpe lakap nna, Hanani a kasha Yehu kaw du ai gaw,

²“Ngai nang hpe ga nhpu hta na sharawt nhtawm, nye amyu Israela ntsa e du shatai de timung, nang gaw Yeroboam a lam hta hkan hkawm ai hte, nye a amyu Israela hpe yubak galaw shangun nna, shanhte a yubak hta ngai hpe pawt bu shangun ai majaw,

³Yu u, Basha hte shi a nta masha ni hpe ngai atsai awai shaza kau na mawe ai; ngai na a nta hpe, Nebat a kasha Yeroboam a nta hte maren shatai na we ai;

⁴Basha hte seng ai wa gaw mare hkan e si yang, gwi n e sha kau ai hkrum na ra ai; pa hkan e si yang, ntsa malen u ni e sha kau ai hkrum na ra ai,” nga ai.

⁵Ya Basha a lam naw gawn ra ai amu hte, shi galaw ai bungli rai timung, shi daru magam lam rai timung, Israela hkawhkam ni a Labau laika hta ka da nga ai, n rai ni?

⁶Shaloi Basha gaw shi a kaji kawa ni hte yup pyaw wa nna, Tirza mare e makoi mayang di ai hkrum nu ai: shi a kasha Ela gaw, shi a malai hkaw dung nga ai.

⁷Shing rai, Basha gaw, Yeroboam a nta masha ni hte bung nna, tinang a lata amu hte Yehowa man e n kaja ai amu galaw let, shi hpe pawt bu shangun ai majaw mung, dai nta masha ni hpe pagawn sat kau mu ai majaw mung,



Basha hte shi a nta masha ni hpe lakap ai Yehowa a ga gaw, Hanani a kasha myihtoi Yehu a n-gup hte du pru wa ai.

Israela Hkawhkam Ela

⁸Yuda hkawhkam Asa hkaw dung ai hkun kru ning hta e, Basha a kasha Ela gaw, Tirza mare hta, Israela amyu ntsa e hkaw dung hpang nna, ni ning up nga ai.

⁹Ya shi a shangun ma, hpyen leng hpung chyen mi up ai, hpyen du Zimri gaw Ela hpe gumlau wu ai; shi gaw Tirza mare hta e shi a kunhting wa Arza a nta hta e chyaru nang nga ai shaloi,

¹⁰Zimri shang nna shi hpe sat kau wu ai: ndai gaw Yuda hkawhkam Asa a hkaw dung ai hkun sanit ning e byin nga ai rai nna, Zimri gaw shi a malai hkaw dung nga ai.

¹¹Shi hkaw dung hpang nna, shi a tingnyang hta up nga jang, Basha nta masha ni mahkra hpe sat kau mu ai rai nna, mayu dama ni hta na mung, jinghku jing-yu ni hta na mung, lasha langai mi muk jahkrung da mu ai n rai.

¹²Shing rai Yehowa gaw, Basha hpe ladap nna, myihtoi Yehu a n-gup hte tsun ai ga hte maren, Zimri gaw Basha a nta masha ni mahkra hpe shaza kau wu ai:

¹³Hpa rai nga yang, Basha mung, shi a kasha Ela mung, tinang nan galaw ai yubak mahkra hta n-ga, Israela masha ni hpe yubak galaw shangun ai hte, sha a sawse lawklek ai amu hte Israela Karai Kasang Yehowa hpe pawt bu shangun ai majaw rai nga ai.

¹⁴Ela a lam naw gawn ra ai amu hte, shi galaw ai lam mahkra gaw, Israela hkawhkam ni a Labau laika hta ka da nga ai, n rai ni?

Israela Hkawhkam Zimri

¹⁵Yuda hkawhkam Asa a hkaw dung ai hkun sanit ning hta e, Zimri gaw, Tirza mare hta e, sanit ya up nga ai. Dai shaloi e mung masha ni gaw Hpilisti mung na Gibehton mare hpe wang tawn nga ma ai.



¹⁶Wang tawn nga ai ni gaw, Zimri gumlau rawt nna, hkawhkam wa hpe sat kau nu ai da, nga nna kajai ai ga na ma yang, Israela masha ni yawng, dai shani jang, shanhte a dap hta, luksuk ni a hpyen du Omri hpe Israela hkawhkam shatai mu ai.

¹⁷Omri mung, Israela masha ni mahkra hte rau Gibehton mare kaw na rawt nhtawm Tirza mare hpe wang tawn mu ai.

¹⁸Wang tawn ai ni dai mare hpe lu la wa manu ai, Zimri mu wu yang, shi htingnu a hpyen dap nhku de shang nna htingnu hpe nat kau ai hte shi dai si wa sai:

¹⁹dai lam gaw, Yehowa a man e galaw dan ai, n hkru n shawp ai yubak mara a majaw mung, Yeroboam a lam hta hkan hkawm ai hte, Israela hpe yubak galaw shangun ai mara a majaw mung byin wa ai, rai nga ai.

²⁰Zimri a lam naw gawn ra ai amu hte, shi gumlau sharawt ai lam, Israela hkawhkam ni a Labau laika hta ka da nga ai, n rai ni?

Israela Hkawhkam Omri

²¹Dai shaloi e Israela masha ni gaw hpung lahakwng bra wa nna, hpung mi gaw Ginat a kasha Tibni hpe hkan nna hkawhkam shatai mayu ma ai: hpung mi chyawm gaw Omri kaw hkan nang ma ai.

²²Omri kaw hkan nang ai ni mahtang, Ginat a kasha Tibni kaw hkan nang ai ni hpe dang kau nna, Tibni gaw si wa sai, Omri gaw hkaw dung nga ai.

²³Yuda hkawhkam Asa hkaw dung ai sumshi langai ning hta e, Omri gaw Israela ntsa e hkaw dung hpang nna, shi lahkawng ning up nga ai: Tirza mare hta e kru ning hkaw dung nga ai.

²⁴Ya Omri gaw Shemera kaw na gumhpraw talenta lahkawng hte Samari kawng mari nna, dai hta e mare de da wu ai: dai de da ai mare hpe, kawng madu Shemera mying hkan nna, dai hpe Samari ngu wu ai.

²⁵Omri gaw Yehowa a man e n kaja ai amu galaw nna, shi a shawng na ni mahkra hta grau n hkru nga ai.



²⁶Shi gaw Nebat a kasha Yeroboam a lam mahkra hta mung, shanthe a sawse lawklek ai amu hta, Israela Karai Kasang Yehowa hpe pawt bu shangun na maru, shi Israela masha ni hpe yubak galaw shangun ai lam hta mung, hkan hkawm nga ai.

²⁷Omri a lam naw gawn ra ai, shi galaw ai amu hte shi madun dan ai daru magam gaw, Israela hkawhkam ni a Labau laika hta ka da nga ai, n rai ni?

²⁸Shaloi Omri kaji kawa ni hte yup pyaw wa nna, Samari mare hta e makoi mayang di ai hkrum wu ai: shi a kasha Ahab gaw shi a malai hkaw dung nga ai.

Israela Hkawhkam Ahab

²⁹Yuda hkawhkam Asa hkaw dung ai sumshi matsat ning e, Omri a kasha Ahab gaw Israela ntsa e hkaw dung hpang nna, Omri a kasha Ahab gaw, Samari mare hta e hkun lahkawng ning up nga ai.

³⁰Omri a kasha Ahab gaw, shi a shawng na ni mahkra hta Yehowa man e n hkru ai amu grau nna galaw nga ai.

³¹Shi gaw Nebat a kasha Yeroboam a yubak hta hkan hkawm nna gaw, hpa n re ai zawn nawn wu ai hta n-ga, Sidon hkawhkam Etbala a shayi sha Yezebel hpe la nna, Bala hpara hpe daw jau ai hte nawku wu ai.

³²Samari mare hta de da ai Bala nta nhku de, shi Bala matu tawn hkung ri galaw da wu ai.

³³Bai Ahab gaw Ashera sumla galaw ai hte, shi a shawng na Israela hkawhkam ni mahkra hta grau nna, Israela Karai Kasang Yehowa hpe pawt bu shangun wu ai.

³⁴Ahba a lakhtak e Beteli masha Hiela gaw Yerihko mare hpe bai de da wu ai: Yehowa gaw Nun a kasha Yawshu a n-gup hta tsun ai hte maren, shi gaw npawt gaw da yang shi a kasha alat Abiram si mat nna, mare chyinghka noi da yang, shi a kasha hpungdim Seguba si nang mat wa ai.

1 Hkawhkam 17

Elia Hpe U Hka Ni Lusha Jaw Ya Ai Lam



¹Shaloi Gilead mung e sa nga ai Tirbi masha Elia gaw, Ahab hpe, “Ngai daw jaw nga ai Israela Karai Kasang Yehowa hkrung nga ai hte maren ngai n tsun yang gaw, ya kaw nna mari mung n hkrat, marang mung n htu na ra ai,” ngu wu ai.

²Bai Yehowa a ga shi kaw du nna,

³“Shanang na pru wa u, sinpraw maga de man yawng nna, Yawdan hka tawtap na Hkerit hka shi makau e sa makoi nga u;

⁴dai hka na ntsin nang lu nna, u hka ni nang hpe lusha jaw na matu, ngai htet da ni ai,” ngu nna tsun wu ai.

⁵Elia mung Yehowa a ga hte maren hkan galaw nna, Yawdan hka tawtap na Hkerit hka shi makau e sa nga nga ai.

⁶U hka ni gaw jahpawt e mung shana e mung muk hte shan hpai jaw nna, shi gaw dai hka shi ntsin lu nga ai.

Zarephta Mare Na Gaida Jan

⁷Dai mung hta e marang n htu ai majaw, tawng marang mi rai jang, dai hka shi gaw hkyet kan mat sai.

⁸Shaloi Yehowa a ga shi kaw du nna,

⁹“Rawt u, Sidun mung na Zarephta mare de htawt nga u: yu u, dai yang na gaida jan langai mi nang hpe bau na, ngai hkang da se ai,” ngu wu ai.

¹⁰Shing rai shi rawt nna Zarephta de sa wa ai; mare chyinghka lam e du jang, yu u, hpun hta ai gaida jan langi mi nga ai rai nna, Elia gaw, “Ataw, ngai lu na ntsin loi mi sa jaw e law,” ngu nna, shi hpe shaga wu ai.

¹¹Shi gaw ntsin sa la na wa nga yang, bai Elia gaw, “Muk hkyep mi mung la sa rit,” ngu nna hpyi dat wu ai.

¹²Shaloi gaida jan gaw, “Na a Karai Kasang Yehowa hkrung nga ai hte maren, ngai muk pa mi pyi n lu nngai; dibu hta muk shadung latup mi hte, namtau hta namman kaji mi sha rawng nga ai; nga hpun hkyep langai lahkawng sa



hta nna, dai hpe nye a matu mung, ngai sha a matu mung shadu ngut yang she, an lahkawng sha nna, si na saga ai,” ngu nna htan wu ai.

13Bai Elia gaw, “Hkum tsang et; nang tsun ai hte maren sa galaw timung, nye a matu muk pa kaji shawng shadu nna sa jaw rit; dai hpang, na a matu mung nsha a matu mung shadu tawn u.

14Kaning rai nme law, Israela Karai Kasng Yehowa ning nga ai: Yehowa gaw ga ntsa e marang nhtu shangun ai shani du hkra, dibu na muk shadung gaw ma wa na n rai, namtau na namman mung yawm wa na n rai, nga ai,” ngu nna shi hpe htawn tsun wu ai.

15Shing rai shi gaw Elia ga hte maren wa galaw nga ai rai nna, shi mung, myihtoi wa mung, shi a nta masha ni mung, nhtoi tsawmra wa sha nga ma ai.

16Yehowa gaw Elia n-gup hta htawn tsun ai hte maren, dibu na muk shadung ma wa ai n rai, namtau na namman mung yawm wa ai n rai.

17Dai hpang e nta madu jan a kasha gaw machyi wa nna, shi machyi ai gaw rung wa ai hte shi hta nsa n rawng nga ai.

18Dai rai nna nta madu jan gaw Elia hpe, “Nang Karai Kasang a masha wa e, ngai nang hte hpa daw ga ta? nye yubak mara ngai hpe shadum nna, ngai sha hpe sat kau na matu, nang ngai hpang de shang n hka!” Ngu wu ai.

19Shaloi Elia gaw, “Na nsha ngai hpe jaw rit,” ngu nna, shi hpe tsun wu yang, shi gaw kanu a lahpyen hta na dai ma hpe pawn la nna, shi nga ai ntsa gawk de pawn lung wa nhtawm, shi a yup ra ntsa e kaleng da wu ai.

20Yehowa hpe mung shi hpyi nna, “Nye a Karai Kasang Yehowa e, ndai ngai shingbyi nga ai gaida jan a kasha hpe sat kau na gaw, nang shi a ntsa e mara shagun da n ni?” ngu nna jahtau wu ai.

21Bai shi gaw dai ma ntsa e shi hkum hpe masum lang hkrawn gum nna, Yehowa hpe hpyi let, “Nye a Karai Kasang Yehowa e, dai ma a nsoi nsa gaw shi hta bai shang u ga, ngai nang hpe hpyi de ai,” ngu nna jahtau wu ai.



²²Yehowa mung Elia a ga hpe madat mara ya nna, dai ma a nsoi nsa gaw shi hta bai shang wa ai hte, shi prawn wa sai.

²³Shaloi Elia gaw dai ma hpe ntsa gawk de na woi yu wa nhtawm, nta nhku de kanu hpe ap ya let, “Yu u, na nsha gaw hkrung wa salit dai,” ngu nna shi hpe tsun wu ai.

²⁴Dai numsha mung, “Nang gaw Karai Kasang a masha wa rai nga ai hte, na a n-gup na Yehowa a ga gaw teng nga lu ai hpe, ya ngai chye nga nngai,” ngu nna Elia hpe tsun wu ai.

1 Hkawhkam 18

Elia Hte Obedia

¹Ya tawng marang mi ngu na, masum ning hta e, Yehowa a ga gaw Elia kaw du nna, “Sa wa su, na hkum Ahab hpe madun dan su; ngai gaw ga ntsa e marang htu shangun na we ai,” ngu wu ai.

²Shaloi Elia gaw, Ahab hpe shi hkum madun dan na nga, sa wa ai. Samari mung hta e dai hku wa grai hku nga ai.

³Dai shaloi e Ahab gaw shi a kunhting wa Obedia hpe shaga wu ai. Dai Obedia gaw, Yehowa hpe grai hkrit hkungga ai wa rai nga ai.

⁴Yezebela gaw Yehowa a myihtoi ni hpe sat kau mu yang, Obedia gaw myihtoi latsa woi la nna, shanhte hpe manga shi shi di karan nna, lungpu hta e makoi da nhtawm, muk hte ntsin jaw nna bau da mu ai.

⁵Dai shaloi e Ahab gaw Obedia hpe, “Dai mung na hka hpawk ni hte ka shi ni mahkra hpe sa tam yu su; lawze hte gumra ni hkrung nga nna, yamnga ni yawng n si mu ga, anhte ushat mu hkrup na nhten,” ngu wu ai.

⁶Shing rai shan lahkawng gaw, dai mung hpe sa sawk yu na matu karan nna, Ahab gaw shi hkrai lam mi de, Obedia mung shi hkrai hkrai lam mi hku rai nna, bra hkawm wa ma ai.



⁷Ya Obedia sa wa nga yang, yu u, Elia gaw shi hte hkrum wu ai; shi mung, Elia re ai hpe chye nna, shi a myi man gum dagup let, “Nye a Madu Elia rai nga n hka?” ngu wu yang,

⁸Elia gaw, “rai nga nngai; yu u, Ndai yang Elia rai nga ai lam, na madu hpe wa tsun su,” ngu wu ai.

⁹Obedia gaw, “Ngai na a mayam wa si na matu, Ahab a lata hta ap kau na gaw, ngai hpa wa shut ni ta?

¹⁰Na a Karai Kasang Yehowa hkrung nga ai hte maren, nye a madu nang hpe n sa tam shangun ai, amyung langai mi, mung langai mi muk n nga ai: mung shagu amyung shagu, Shi nang e n nga ai, ma yang, nang hpe teng teng n mu ai gaw, shanhte hpe dagam shangun da mu ai.

¹¹Ya chyawm gaw, Yu u, Elia nang e rai nga ai, ngu nna na Madu hpe wa tsun su, nang nga nhtawm e,

¹²ngai nang kaw nna pru wa yang, Yehowa a Wenyi gaw ngai n chye ai shara de nang hpe woi htawt mat na ra ai: shing rai, ngai Ahab hpe sa tsun yang, shi nang hpe n mu hkrup nna, ngai hpe sat kau na nngai: na mayam, ngai wa chyawm gaw, brang ram prat kaw nna Yehowa hpe hkrit hkungga ni ai.

¹³Yezebela gaw Yehowa a myihto ni hpe sat kau nga yang, ngai chyawm Yehowa a myihto latsa hpe manga shi shi di karan nhtawm, lungpu hta makoi da ai hte, shanhte hpe muk mung ntsin mung jaw nna bau da ai gaw, nye a madu hpe n shana ya ma ni?

¹⁴Ya chyawm gaw, Yu u, Elia nang e rai nga ai, ngu nna na madu hpe wa tsun su, nang nga ndai; shi mahtang ngai hpe sat kau na ni ai,” ngu wu ai.

¹⁵Bai Elia gaw, “Ngai daw jau nga ai Zaw nawng zaw wa up ai Yehowa hkrung nga ai hte maren, ngai dai ni jang hkawhkam wa man e paw pru na ring ngai,” nga ai.

Hkarmela Bum Ntsa Na Elia

¹⁶Shing rai Obedia gaw Ahab hpe sa tau nna tsun dan wu ai; “Ahab mung Elia hpe tau la na sa wa ai.



¹⁷Ahab gaw Elia hpe mu wu yang, shi gaw, Israela amyu hpe sharu shatsang ai wa e, nang rai nit ni?” ngu wu ai.

¹⁸Elia gaw, “Ngai wa Israela hpe sharu shatsang ai n rai; nang hkum hte na nji nwa ni gaw, Yehowa hkang da ai ga hpe kau da nna Bala hpara ni hpe hkan nang myit dai majaw she sharu shatsang mu ai.

¹⁹Dai re ai majaw, Israela masha ni nlang, Bala myihto ni mali tsa manga shi hte, Yezebela sha ku e shat jawm sha nga ai. Ashera myihto ni mali tsa hpe mung Hkarmela bum de ngai kaw zuphpawng shangun mu law,” ngu wu ai.

²⁰Shing rai Ahab gaw Israela kashu kasha ni mahkra hta na shaga nhtawm, myihto ni hpe Hkarmela bum de zuphpawng shangun mu ai.

²¹Shaloi Elia gaw mung masha ni mahkra hpang de sit sa nna, “Nanhte gaw lam lahkawng a lapran e gade na hkra hpatwat hkawm nga na myit ta? Yehowa nan Karai Kasang rai nga yang, shi hpe hkan mu; Bala mahtang rai yang, shi hpe hkan mu,” ngu mu ai rai nna, mung masha ni gaw ga hkaw mi muk n htan mu ai.

²²Bai Elia gaw mung masha ni hpe, Yehowa myihto ngu na gaw ngai chyua sha ngam ni ai; Bala myihto ni mahtang mali tsa e manga shi ting rai nga ma ai.

²³Dai re ai majaw, shanhte gaw usu lahkawng shapraw ya mu ga; shing rai shanhte usu langai mi lata la nna, hpaya ngut jang, hpun hta mara da timung, wan n shachyi mu ga; ngai mung de a manang hpaya nna, hpun hta mara nhtawm, wan n shachyi na nngai.

²⁴Shing rai nanhte gaw nanhte a Hpara amying hpe shaga mu; ngai mahtang Yehowa amying hpe shaga na nngai: wan hte htan pru ai wa mahtang, Karai Kasang rai wa u ga,” ngu mu ai. Mung masha ni nlang hte mung, “Dai gaw mai kaja ai ga rai nga ai,” nga nna htan ma ai.



²⁵Bai Elia gaw Bala myihtoï ni hpe, “Nanhte law nga myit dai majaw usu langai mi lata la nna, shawng hpya mu; nanhte a Hpara amying hpe shaga timung, wan hkum shachyi myit,” ngu mu ai.

²⁶Shaloi shanhte kaw jaw da ai usu hpe shanhte la nna, hpya tawn nhtawm, “Bala e, anhte hpe htan ya mi,” ngu nna jahpawt kaw nna jan pungding ga hkra, Bala amying hpe shaga mu ai. Rai timung, hpa nsen ngoi ai mi n na, htan ai wa mung kadai n nga ai rai nna, shanhte gaw galaw tawn ai tawn hkungri grup yin e ka gumlawt nga ma ai.

²⁷Ya jan pungding e rai jang Elia gaw, “Aja awa jahtau yu mu; shi gaw Hpara rai nga ai hka; myit sumru yu nga ai nhten, shing n rai lama ma hkan tam sa ai; lam hkawm nga ai nhten, shing n rai yup pyaw nga nna jasu ra ai,” ngu nna shanhte hpe asawng mu ai.

²⁸Shaloi shanhte gaw aja awa jahtu nna, htung nga ai hte maren, tinang hkum hpe asai pru hkra, ri nhtu hte jahpye kau mu ai.

²⁹Shing rai shanhte gaw jan kayau kaw nna shana hkungga jaw ang ai aten du hkra, myihtoï htoi shajang ma timung, nsen ngoi ai mi n na, htan ai wa mung kata, sawn nawn ai wa mung kadai n pra nga ai.

³⁰Shaloi Elia gaw mung masha ni mahkra hpe, “Ngai hpang de sit wa marit,” ngu nna tsun mu yang, mung masha ni nlang shi kaw sit sa ma ai. Sharun shabya hkrum ai Yehowa a tawn hkungri hpe mung shi lajang da wu ai.

³¹Shing rai “Na a amying hpe Israela ngu na ra ai, nga nna Yehowa a ga pru ang ai hte maren, Elia gaw, Yaku a shadang sha a amyu lakung ni a nambat hkan nna nlung shi lahkawng la wu ai.

³²Yehowa amying gang let shi dai nlung ni hte tawn hkungri galaw nna, dai hkungri grup yin e nli dang lahkawng dang shang ai hka hkawng htu wu ai.

³³Hpun hpe ahpreng nhtawm, dai usu hpe shi hpya nna, hpun ntsa e mara da wu ai.



³⁴Bai shi gaw, yam mali hta ntsin jahpring nna, wan nat hkungga hte hpun a ntsa e jaw bun mu,” ngu mu ai. Bai, “Naw jaw mu,” ngu mu ai hte maren bai jaw bun ma ai.

³⁵Ntsin gaw tawn hkungri grup yin e lwi nga ai hte, hka hkawng mung ntsin hte jahpring wu ai.

³⁶Ya shana hkungga jaw ang ai aten e, myihto Elia sit sa nna, “Abraham a, Isak a, Israela a Karai Kasang Yehowa e; nang gaw Israela amyu hta Karai Kasang rai nga ai mung, ngai gaw na a shangun ma rai nga nngai mung, ndai ngai galaw ai yawng gaw, na a mungga hte ngai galaw nngai mung, dai ni jang chye lu hkra shapraw dan u:

³⁷nang Yehowa nan, Karai Kasang rai nga ndai gaw, ndai amyu masha ni chye lu nna, nang shanhte a myit masin hpe nhtang kayin shangun ai gaw, dan pru hkra, madat mara ya e, Yehowa e, madat mara ya e law,” ngu nna hpyi wu ai.

³⁸Shaloi Yehowa a wan di hkrat nna, wan nat hkungga hpe, hpun hpe, nlung ni hte shingbut hpe hkru kau ai hte, hka hkawng na ntsin hpe mung shahkyet kau wu ai.

³⁹Mung masha ni dai hpe mu yang, nlang hte gaw myi man gum dagup nna, “Yehowa gaw Karai Kasang rai nga ai; Yehowa gaw Karai Kasang rai nga ai law,” nga ma ai.

⁴⁰Shing rai Elia gaw, Bala myihto ni hpe rim la mu; langai mi muk n lawt u ga, ngu mu ai hte maren, shanhte hpe rim la nhtawm, Elia gaw Kishon hka shi de woi sa nna, dai yang e shanthe hpe sat kau mu ai.

⁴¹Shaloi Elia gaw Ahab hpe, “lung wa su, lusha nga u; marang kaba zawn wu ngoi nga ai, ngu wu ai.

⁴²Shing rai Ahab gaw lusha na matu lung wa sai. Elia chyawm gaw, Hkarmela bum pungding de lung nna, ga de gum dagup let, shi a myi man lahput lapran e matep nna,



⁴³shì a mayam wa hpe, lung wa su, nammukdara de yu yu e, ngu wu ai hte maren, shì mada yu yang, Hpa mung n nga ai, ngu wu ai. Bai Elia gaw, Shing rai sanit lang du hkra sa yu yu u,” ngu wu ai.

⁴⁴Ya sanit lang nu na hta sa yu yang, mayam wa gaw, Yu u, masha lata daram kaji ai sumwi gaw nammukdara na dawng pru nga ai, ngu nna tsun wu ai. Dai rai nna Elia gaw, lung wa nna Ahab hpe, Marang gaw nang hpe n hkap hkum yang gaw, na a leng alawan hkyen tawn nna yu wa su, ngu u, ngu nna htet dat wu ai.

⁴⁵Shing rai gade n na yang, lamu gaw laru marang hte chyang mang wa nna, marang ja ja htu nga ai. “Ahab mung leng jawng let, Yezrela de du wa ai.

⁴⁶Yehowa a lata gaw Elia hta rai nga nna, shì shingkyit kyit nhtawm, Yezrela mare chyinghka lam de Ahab a shawng e gat du wu ai.

1 Hkawhkam 19

Horeb De Elia Hprawng Mat Ai Lam

¹Ya Ahab gaw Elia galaw ai lam yawng hte, myihtoi ni nlang hte hpe nhtu hte sat kau ai lam, Yezebela hpe tsun dan wu ai.

²Shing rai Yezebela gaw Elia hpanng de kasa shangun dat nna, “Hpawt de ndai aten e, na a asak hpe shanthe hta na langi mi a asak hte maren ngai n di yang gaw, Hpara ni ngai hpe dai hta grau na di mi ga law,” nga ai.

³Elia gaw dai na wu yang, asak lawt hkra rawt nna, Yuda mung na Berasheba de hprawng nhtawm, shì a mayam wa hpe dai yang e jahti da wu ai.

⁴Shì hkum hkrai lani mi sat nam mali de naw lai sa nna, marau hpun npu e dung nga let, si mayu nna hpyi ai gaw, Yehowa e, ya ram sai; nye a asak dawm la ya ni; gnai gaw ji wa ni hta akyu grau rawng nngai n rai,

⁵nga nna marau hpun npu e kaleng yup pyaw wa sai; shaloi yu u, lamu kasa langai mi shì hpe ahtawk let, “Rawt u, shat sha u,” ngu nna shì hpe tsun wu ai.



⁶Mada yu wu yang, yu u, shi a baw nhpang e wan n-ga hta kakang ai muk pa hte ntsin namtau mu wu ai. Shi mung lusha nna bai kaleng taw nga ai.

⁷Yehowa a lamu kasa mung bai sa nna, shi hpe ahtawk let, “Rawt u, shat sha u, nang sa wa na lam gaw na a matu naw yak la nga ai,” ngu wu ai.

⁸Shaloi shi gaw rawt nna lusha nga ai hte, dai lusha hta n-gun lu la nna, Karai Kasang a bum Horeb du hkra, shani mali shi ya, shana mali shi na hkawm sa wa ai.

⁹Shaloi shi gaw lungpu langai mi de du nna, dai yan ge nga nga ai; Yehowa a ga mung shi kaw du nna, “Elia e, nang nang e hpa galaw nga n ta?” ngu nna shi hpe san wu ai.

Elia Kaw Yehowa Dan Pru Ai Lam

¹⁰Elia gaw, “Ngai wa, Zaw nawng zaw wa up ai Karai Kasang Yehowa a lam myit grai yu kahtet ni ai; hpa majaw nga yang, Israela kashu kasha ni gaw na a ga shaka lam kau da nna, na a tawn hkungri ni hpe sharun shabya kau ai hte, na a myihtoi ni hpe nhtu hte sat kau mu ai: ngai hkum hkrai sha hti nga nna, ngai hpe mung sat kau na tam nga ma ai,” nga ai.

¹¹Bai Yehowa gaw, “Pru u, dai bum ntsa e Yehowa man e tsap nga u,” ngu wu ai. Shaloi, yu u, Yehowa law wa nna, grai ja ai nbung laru gaw Yehowa man e bum ni hpe jaga kau nna, lunghkrung ni hpe agrawp kau mu timung, Yehowa gaw da nbung laru hta lawm nga ai n rai; nbung laru a hpange nnang nawn timung, Yehowa gaw dai nnang nawn hta lawm nga ai n rai,

¹²nnang nawn a hpange wan grung timung Yehowa gaw dai wan hta lawm nga ai n rai; dai wan a hpange angwi sha nga ai nsen shara nga ai.

¹³Elia gaw dai na jang, shi a myi man hpe hpajawng hte lawai magap nhtawm, pru wa nna lungpu mahka e tsap nga ai. Shaloi, yu u, nsen langai mi gaw, “Elia e, nang nang e hpa galaw nga n ta?” ngu nna shi hpe san wu ai.

¹⁴Elia gaw, “Ngai wa, Zaw nawn zaw wa up ai Karai Kasang Yehowa a lam myit grai yu kahtet ni ai; hpa majaw nga yang, Israela kashu kasha ni gaw



na a ga shaka lam kau da nna, na a tawn hkungri ni hpe sharun shabya kau ai hte, na a myihtoi ni hpe nhtu hte sat kau mu ai: ngai hkum hkrai sha hti nga nna, ngai hpe mung sat kau na tam nga ma ai,” nga ai.

¹⁵Bai Yehowa gaw, “Rawt u, Damasku nam mali hku bai wa u; dai yang du jang, Hazaela hpe Suru hkawhkam tai na matu, namman chya ya na ndai;

¹⁶bai, Israela hkawhkam tai na matu Nimshi a kasha Yehu hpe namman chya ya na ndai; bai, na a malai myihtoi tai na matu, Abela-mehola mare na Shahpat a kasha Elisha hpe namman chya ya na ndai.

¹⁷Shing rai, Hazaela nhtu hte lawt ai wa hpe, Yehu sat kau na ru ai; Yehu a nhtu hte lawt ai wa hpe, Elisha sat kau na ru ai.

¹⁸Rai timung, Bala man e lahput n hput di nna, shi hpe n pup yu ai, Israela masha hkying sanit hte hpe ngai naw jahti da na nme ai,” ngu wu ai.

Elisha Hpe Shaga La Ai Lam

¹⁹Shaloi shi sa wa nna, Shahpat a kasha Elisha hpe mu hkrup wu ai: shi gaw utang gap shi lahkawng hte hkaibang galau nna, shi hkum shi lahkawng ngu na gap hta lawm nga ai; shaloi Elia shi hpang de sit sa nna, shi a hpajawng Elisha ntsa e kabai mara ya wu ai.

²⁰Shing rai shi gaw utang ni hpe kau da ai hte Elia hpang de gat nang nna, “Nye nu wa ni hpe naw pup da n ga, dai hpang nang kaw hkan nang na nngai,” ngu nna tsun wu yang, Elia gaw, “Wa su, ngai nang hpe hpa di de ta?” ngu wu ai.

²¹Elisha mung bai wa nna, shi a utang gap mi la sat nhtawm, nga shan hpe nahtai hking rai ni hte shadu nna, masha ni hpe jaw wu ai hte, shanhte mung sha nga ma ai. Dai hpang shi rawt nna, Elia kaw hkan let shi hpe daw jau nga ai.

1 Hkawhkam 20

Samari Masha Ni Hpe Benhada Gasat Ai Lam

¹Dai shaloi e Suri hkawhkam Benhada gaw shi a hpyen luksuk ni nlang hte hpe shaga jahpawng da mu ai; hkawhkam sumshi lahkawng hte, gumra jawn



ai ni leng jawn ai ni, shi hte rau nga ma ai: shing rai shi rawt nna Samari mare hpe wang tawn nna gasat da wu ai.

²Bai shi gaw, mare kata de, Israela hkawhkam Ahab h pang de kasa shangun dat nna, Benhada gaw ning nga ai:

³“Na a ja gumhpraw nye a rai nga ai; rau tsawm htap ai, na a madu jan ni mung, na nshu nsha ni mung, nye a rai nga ai,” ngu nna htet dat wu ai.

⁴Israela hkawhkam wa gaw, “Nye a madu hkawhkam wa e, nang tsun ai hte maren rai u ga; ngai mung, ngai lu malu mung, na a rai nga ai,” ngu nna htan dat wu ai.

⁵Kasa ni chyawm gaw bai sa nna, Benhada gaw ning nga ai: “Na a ja gumhpraw, na a madu jan ni, na a kashu kasha ni hpe, nang nye a lata hta ap ya na hta n-ga,

⁶hpawt de ndai aten e ngai nye a shangun ma ni hpe shangun dat nna, na a nta hpe mung, na a ali ama ni a nta ni hpe mung sawk yu nna, nang jahpu da ai arai ni hpa hpe rai timung, shanhte shaw la nhtawm hpai la na mu ai,” ngu wu ai.

⁷Shaloi Israela hkawhkam wa gaw mung na agyi salang ni nlang hte hpe shaga la nna, “Ndai wa gaw gade wa kajam mayu ai myit rawng nga ai gaw, mada yu mu: shi nye a madu jan ni, kashu kasha ni hte aja gumhpraw ni hpe hpyi shangun yang, ngai wa hpa mung ndang kau we ai n rai,” ngu mu ai.

⁸Mung masha ni hte agyi salang ni mahkra gaw, “Hkum madat, hkum galaw u,” ngu nna shi hpe tsun mu ai.

⁹Dai re ai majaw shi gaw Benhada kasa ni hpe, “Nye madu hkawhkam wa hpe ning ngu mu: Shawng de na a mayam wa kaw nang hpyi shangun ai lam mahkra hpe ngai hkan galaw na nngai; ya nang tsun ai chyawm gaw n galaw lu na nngai,” nga ai, ngu mu, ngu mu ai. Shaloi kasa ni nhtang wa nna, shi hpe shana ya mu ai.



¹⁰Bai Benhada gaw shangun nna, “Ngai hpe hkan nang ai masha ni mahkra a matu, Samari mare na ga nhpu latup tup law nga yang, Hpara ni ngai hpe grau nna di mi ga,” ngu nna shi hpe tsun wu ai.

¹¹Shaloi Israela hkawhkam htan nna, “Shingkyit kyit la ai wa gaw, shingkyit raw ai wa zawn hkum gumrawng nga u ga,” ngu u, ngu mu ai.

¹²Ya Benhada gaw, hkawhkam ni hte rau nta jan e chyaru lu nga let, dai ga na wu jang, shi gaw, “Hkyen tawn mu,” ngu nna ali ama ni hpe tsun mu yang, shanhte gaw mare a man e hkyen tawn nga ma ai.

Benhada Hpe Ahab Dang Kau Ai Lam

¹³Shaloi myihtoitoi langai mi gaw Israela hkawhkam Ahab hpang de sit sa nna, Yehowa ning nga ai: “Ndai masha ga da ga hpe nang mu da wu ni? Yu u, ngai Yehowa rai nga nngai gaw nang chye lu hkra, dai ni pyi ngai shanhte hpe na a lata hta ap ya na de ai,” ngu wu ai.

¹⁴Shaloi Ahab gaw, “Gade a lata hte rai ta?” ngu nna san wu yang, myihtoitoi wa gaw, Yehowa ning nga ai: “Mungdaw ginwang a du ni a shabrang ni hte re ai,” ngu wu ai. Bai hkawhkam wa gaw, “Kadai shawng htim na rai ta? “ngu nna naw san wu yang, myihtoitoi wa gaw, “Nang rai ndai,” ngu nna htan wu ai.

¹⁵Dai rai nna hkawhkam wa gaw Mungdaw du ni a shabrang ni hpe hti yu nna, shanhte gaw ni tsa e sumshi lahkawng rai nga ma ai; dai hpang Israela a kashu kasha ni a hpyen masha ni mahkra hpe bai hti yu wu yang, shanhte gaw hkying sanit rai nga ma ai.

¹⁶Shing rai shanhte gaw jan pungding ga hpawa e pru wa ma ai. Benhada chyawm gaw shi hpe shingdep nga ai hkawhkam sumshi lahkawng hte rau, nta jan e chyaru nang nga ma ai.

¹⁷Ya Mungdaw du ni a shabrang ni shawng pru ma ai: Benhada mung masha shangun dat nna shanhte gaw, “Samari mare de na masha pru wa masai,” ngu nna wa tsun dan mu ai.



¹⁸Bai Benhada gaw, “Ngwipyaw ai lam hte rai timung, majan baw na matu rai timung, pru sa wa ai ni hpe jahkrung rim tawn mu,” ngu mu ai.

¹⁹Shing rai Mungdaw du ni a shabrang ni hte, shanhte kaw hkan nang ai hpyen luksuk ni gaw dai mare de na pru wa ma ai rai nna,

²⁰shanhte langai hte langai dek hpyen ni hpe sat kau mu ai: Suri masha ni hprawng nna, Israela masha ni hkan shachyut ma ai: Suri hkawhkam Benhada mung, shi a gumra jawn ai ni hte rau, gumra hta hprawng lawt lu ai.

²¹Israela hkawhkam mung pru wa nhtawm, gumra ni hpe mung, leng jawn ai ni hpe mung sat kau mu ai hte, Suri masha ni hpe nhtum nni sat shaza kau mu ai.

²²Bai dai myihtoï wa gaw Israela hkawhkam hpang de sit sa nna, “Da ting nga u; nang galaw ai amu a lam myit yu nna sadi nga u: ladu hkrum jang Suri hkawhkam nang hpe gasat na nga, bai lung wa na ra ai,” ngu nna tsun wu ai.

²³Suri hkawhkam a ali ama ni mahtang hkawhkam wa hpe, Shanhte a Hpara gaw bum ga na Hpara rai nga ai; dai re ai majaw shanhte anhte hpe dang kau mi ai: rai timung, layang ga e gasat ga; dai rai yang she, anhte shanhte hpe dang kau lu n gaw ai.

²⁴Shing rai galaw mu: hkawhkam ni mahkra hpe jahkrat kau nna, shanhte a malai hpyen du ni hpe san da ga;

²⁵nang sum mat ai luksuk ni hte gumra ni hpe mung, leng ni hpe mung, maren law hkra naw shaga tawn nna, anhte layang ga e shanhte hpe sa gasat nna, gaja wa shanhte hpe dang kau lu na gaw ai, nga nna hpaji daw ma ai. Hkawhkam wa mung shanhte a ga madat nna, dai lam hkan galaw wu ai.

²⁶Ya ladu hkrum yang Benhada gaw Suri masha ni hpe hti yu nna, Israela masha ni hpe gasat na nga, Ahpek shara de lung wa ma ai.

²⁷Israela kashu kasha ni hpe mung hti yu nna, lam jarit shachyip nhtawm, shanhte hpe sa hkap tau mu ai: Israela kashu kasha ni gaw shanhte a man e



bainam kasha hpung kaji lahkawng zawn dap jung nga ma ai; Suri masha ni chyawm gaw mung ting pri rai nga ma ai.

²⁸Shaloi Karai Kasang a masha wa gaw Israela hkawhkam hpang de sit sa nna, Yehowa ning nga ai: “Yehowa gaw bum ga na Hpara rai nga ai, layang ga na Hpara n rai nga ai law, nga nna Suri masha ni tsun shajang ma ai majaw, ngai gaw Yehowa rai nga nngai, nanhte chye lu hkra, ndai masha wunawng wuwa kaba hpe na a lata hta ngai ap da na we ai,” ngu nna htawn tsun wu ai.

²⁹Shing rai shanhte gaw sanit ya tup shada tawtap e dap jung nhtawm, sanit ya ngu na nhtoi hta shanhte hpyen gasat nna, Israela kashu kasha ni gaw Suri hpyen masha sen mi hpe dai shani jang sat kau mu ai.

³⁰Ngam nga ai ni gaw Ahpek mara kata de hprawng nna, mare bungghku daw wa ai hte, ngam nga ai hpyen masha mun lahkawng hkying sanit hpe kamyet sat kau mu ai. Benhada mung hprawng nna, mare kata na gawk ni hta makoi nga ai.

³¹Shaloi shi a ali ama ni gaw, “Yu u, Israela hkawhkam ni gaw matsan dum chye ai hkawhkam ni rai nga ma ai hpe, anhte na yu sagaw ai; dai rai nna, anhte lachyit nba bu hpun ai hte baw hta sumri ahkyen nna, Israela hkawhkam hpang de sa na ahkang jaw mi; shi na a asak hpe mahkoi jahkrung da na nhten,” ngu nna hkawhkam wa hpe tsun mu ai.

³²Shing rai shanhte gaw lachyit nba hpe shingkyit hte kyit nna, baw hta sumri ahkyen nhtawm, Israela hkawhkam hpang de sa du nna, “Na a mayam Benhada gaw, Ngai asak naw hkrung nga n ga,” nga ai, ngu nna hpyi nem mu ai. Ahab gaw, “Shi naw hkrung nga a ni? shi ngai hpu rai nga ai,” ngu mu ai.

³³Shanhte gaw dai lam atsawm sha madat la nna shi a ga hpe alawan hkap htan yang, “Rai gaw, Benhada na nnau rai nga ai,” ngu nna tsun mu yang, shi gaw, “Shi hpe ngai kaw woi wa marit,” ngu mu ai. Shing rai Benhada



gaw shi h pang de sa du nna, Ahab a hpyen leng hta jaw n na ah kang lu la wu ai.

³⁴Shaloi Benhada gaw, “Nye wa gaw na nwa kaw na kashun la ai mare ni hpe ngai bai jaw na de ai; nye wa gaw Samari mare hta e mare lam madat da ai hte maren, nang mung Damasku mare hta e mare lam madat da na rin dai,” ngu nna tsun wu ai. Ahab mung, “Rai sa, ndai ga shaka hte ngai nang hpe dat dat na de ai,” ngu wu ai. Shing rai shi hte ga shaka tawn da nna, shi hpe dat dat wu ai.

Ahab Hpe Myihtoi Langai Mara Shagun Ai Lam

³⁵Ya myihtoi sape ni hta na marai langai mi gaw, Yehowa ga hku hkan nna shi a mangang wa hpe, “Ngai hpe jahpye ya e,” ngu nna tsun wu yang, shi n hkraw wu ai.

³⁶Shaloi shi gaw, “Nang Yehowa a ga n madat ndai majaw, ngai kaw na pru wa jang, nang hkanghkyi hkrum na ndai,” ngu wu ai hte maren, gaja wa shi pru wa jang hkanghkyi hte hkrum nna si wa sai.

³⁷Dai h pang kaga wa hte hkrum nna, “Ngai hpe jahpye ya e,” ngu wu yang, dai wa gaw shi hpe kayat jahpye ya wu ai.

³⁸Shing rai dai myihtoi wa gaw pru nna, lam makau e hkawhkam wa hpe a la nga let, shi a bungkaw hte myi man hpe magap da wu ai.

³⁹Ya hkawhkam wa lai wa yang, dai wa gaw, “Na mayam wa hpyen gasat ai de lawm nga ai; shaloi marai langai mi sit sa nna bawng langai mi nye a lata hta ap ya let, Ndai wa hpe sin u; shi hprawng wa yang shi a asak a malai na a asak sum na ra ai; shing n rai, gumhpraw joi hkying mi wa lu na ndai,” nga nna ngai hpe tsun ai.

⁴⁰ngai na mayam wa gaw, “amu wora lera galaw nga yang shi hprawng mat wa lu ai,” ngu nna hkawhkam wa hpe tsun wu ai. Shaloi Israela hkawhkam wa gaw, “Dai lam jeyang ya u ga; nang chyu hparan ya nit dai,” ngu nna shi hpe htan wu ai.



⁴¹Shaloi dai wa gaw shi a myi man magap ai bunghkaw alawan raw dat nna, dai wa gaw myihtoi ni hta lawm ai wa rai nga ai, Israela hkawhkam hten wu ai.

⁴²Bai dai myihtoi wa gaw hkawhkam wa hpe, Yehowa ning nga ai: “Sat kau na matu ngai dawdan kau ai wa hpe nang dat dat ndai majaw, shi a asak a malai na a asak, shi a mayu a malai na a amyut htum mat na mara ai,” ngu nna htawn tsun wu ai.

⁴³Israela hkawhkam wa mung myit ru ai hte nji nmu nga let shi a nta de wa nna, Samari mare hta dung nga ai.

1 Hkawhkam 21

Nabot A Tsabyi Sun

¹Ya dai amu ni byin ai hpan, Yezrela masha Nabot gaw, Yezrela mare hta e tsabyi sun langai mi lu ai; dai sun gaw Samari hkawhkam Ahab a htingnu hte ni nga ai.

²Dai rai nna Ahab gaw Nabot hpe, “Na a tsabyi sun nye a nta hte ni nga ai majaw, ngai dai hpe shatmai sun shatai na matu, ngai hpe jaw e; ngai nang hpe grau kaja ai tsabyi sun galai ya na de ai; shing n rai, nang tsaw n yang gaw, jahpu rai timung jaw na de ai,” ngu nna tsun wu ai.

³Shaloi Nabot gaw, “Ji wa ni a sali wunli ga hpe nang hpe jaw kau na gaw, Yehowa hkum kau u ga,” ngu nna Ahab hpe tsun wu ai.

⁴Shing rai, Ngai ji wa ni a Sali wunli ga nang hpe n jaw na de ai, nga nna Yezrela masha Nabot gaw Ahab hpe tsun wu ai majaw, shi gaw myit ru nna nji nmu let shi a nta de bai wa nhtawm, yup ku hta kaleng taw let, myi man makoi kau nna, shat n sha hkraw ai.

⁵Dai re ai majaw shi a madu jan Yezebela gaw shi kaw sa du nna, “Nang shat n sha hkra, hpa rai myit ru nga n ta?” ngu nna shi hpe san wu ai.

⁶Shi gaw, “Yezrela masha Nabot hpe ngai shaga nna, Ataw, na a tsabyi sun ngai hpe dut ya e; shing n rai, nang tsaw n yang gaw, de a malai grau kaja ai tsabyi sun jaw na de ai, ngu nna hpyi we yang, ngai nye a tsabyi sun nang



hpe n jaw lu na nngai, nga nna shi ngai hpe tsun ai majaw rai nngai,” ngu nna Yezebela hpe htan wu ai.

⁷Dai rai nna shi a madu jan Yezebela gaw, “Nang Israela mungdan hpe up nga ai n rai ni? rawt u, shat sha nna pyaw pyaw nga u: ngai mahtang Yezrela masha Nabot a tsabyi sun nang hpe sak jaw na de ai,” ngu nna shi hpe tsun shalan wu ai.

⁸Shaloi shi gaw Ahab a amying hte laika ka nna, Ahab a dazik dawk da nhtawm, dai laika ni hpe Nabot a mare e nga ai agyi salang ni hpang de shagun dat wu ai.

⁹Dai laika ni gaw ning nga nga ai: “Lusha gam ai aten madat da nna, mung masha ni hta reng grau ai shara e Nabot hpe shadun mu:

¹⁰shing rai, n hkru ai masha lahkawng shi a man e shapraw nna, Nang gaw Karai Kasang hpe mung, hkawhkam wa hpe mung matsa kau ndai, ngu nna sakse hkam shangun mu: dai hpang shi hpe shapraw nhtawm, nlung hte kabai sat kau mu, nga ai,” ngu nna ka dat wu ai.

¹¹Ya dai mare na agyi salang ni hte hpung rawng ai ni gaw, Yezebela shanhte hpang de ka dat ai laika hte maren galaw ma ai.

¹²Shanhte lusha gam ai aten madat da nna, mung masha ni hta reng grau ai shara e Nabot hpe shadun da mu ai.

¹³Shaloi dai n hkru ai masha lahkawng gaw Nabot a man e sa dung nna, shan gaw mung masha ni a man e, “Nabot gaw Karai Kasang hpe mung, hkawhkam wa hpe mung matsa kau wu ai,” nga nna shi a lam sakse hkam ma ai. Dai hpang, dai mare de na shi hpe shapraw nhtawm, nlung hte kabai sat mu ai.

¹⁴Shing rai shanhte gaw Yezebela hpang de shangun nna, “Nabot hpe nlung hte kabai nna, shi si mat sai,” ngu dat mu ai.

¹⁵Nabot hpe nlung hte kabai nna shi si mat sai hpe, Yezebela na wu yang, shi Ahab hpe, “Rawt u, Yezrela masha Nabot nang hpe ndut ya hkraw ai tsabyi



sun hpe madu la u; Nabot gaw hkrung nga ai n rai, si mat sai da,” ngu nna tsun wu ai.

¹⁶Ya Ahab gaw Nabot si ai lam na wu yang, Yezrela masha Nabot a tsabyi sun madu la na nga, rawt yu wa ai.

¹⁷Shaloi Yehowa a ga Tishbi masha Elia kaw du nna,

¹⁸“Rawt u, Samari mare e dung nga ai Israela hkawhkam Ahab hpe sa tau su: shi gaw Nabot a tsabyi sun hpe madu la na nga, yu wa sai.

¹⁹Shi hpe ning ngu u; Yehowa ning nga ai: Nang asak mung sat, shi a sut rai mung madu la nu ni? bai Yehowa ning nga ai, Gwi ni gaw Nabot a sai hpe mata lu ai shara hta e, na a sai hpe mung mata lu na mara ai, nga ai,” ngu nna htawn tsun wu ai.

²⁰Dai rai nna Ahab gaw, “Ngai hpe hpyen ai wa e, nang ngai hpe mu da n ni?” ngu nna Elia hpe tsun wu ai. Elia gaw, “Nang Yehowa man e n kaja ai amu galaw na nga, na hkum hpe dut kau nu ai majaw, ngai nang hpe mu de ai.

²¹Yu u, ngai na a ntsa e tsin-yam tsindam shangun dat nna, nang hpe atsai awai ye kau na de ai; Ahab a amyua lasha ma nlang hte hte, Israela hta bawng dung nga bawng lawt pra ai ni hpe htau di kau na we ai:

²²nang ngai hpe shapawt nna, Israela amyua hpe yubak galaw shangun ai majaw, ngai na nta hpe, Nebat a kasha Yeroboam a nta hpe zawn, bai, Ahiya kasha Basha nta hpe zawn, di kau ya na de ai,” ngu wu ai.

²³Bai Yehowa Yezebela a lam hpe mung, “Gwi ni gaw Yezrela bungku makau e Yezebela hpe sha kau na mu ai.

²⁴Ahab hte seng ai wa mare hkan e si yang gwi ni e sha kau ai hkrum na mara ai; pa hkan e si yang, ntsa malen u ni e sha kau ai hkrum na mara ai,” nga ai.



²⁵Hpa majaw nga yang, Ahab zawn Yehowa man e n kaja ai amu galaw na nga, tinang hkum hpe dut kau ai wa kaga kadai mung n nga ai; shi a madu jan Yezebela mung shi hpe shatsam wu ai.

²⁶Israela kashu kasha man na Yehowa shachyut kau ai Amori masha ni hkan galaw ai sumla ni nawku ai matsat shabat lam shagu hta, shi htep lahti hkan nang nga ai.

²⁷Ya Ahab gaw dai ga na jang, shi a hpun nba gang je kau nhtawm, lachyit nba dagraw nna, lusha gam let, lachyit nba hta kaleng taw ai hte yawn hkawm nga ai.

²⁸Shing rai Yehowa a ga Tishbi masha Elia kaw du nna,

²⁹“Ahab gaw nye a man e kaning rai myit nem nga ai gaw, nang mu da wu ni: shi nye a man e myit nem nga ai majaw, ndai tsin-yam tsindam hpe shi a aprat hta n rai, kasha aprat hta e she, shi a nta ntsa e, ngai shapraw dat na we ai,” ngu wu ai.

1 Hkawhkam 22

Ahab Hte Mihkaia

¹Ya masum ning tup Suri masha ni hte Israela masha ni a lapran e hpyen majan sim nga ai.

²Ya masum ning ngu na hta e Yuda hkawhkam Yehosahpat, Israela hkawhkam hpang de sa du ai.

³Shing rai Israela hkawhkam shi a ali ama ni hpe, “Ramot-gilead mare gaw anhte a mare rai nga timung, anhte atsin sha nga nna, Suri hkawhkam a lata na n kashun la ai gaw, nanhte chye nga myit ni?” ngu mu ai.

⁴Bai shi gaw Yehosahpat hpe, “Nang ngai hte rau hpyen gasat na matu, Ramot-gilead de lung wa na n ni?” ngu wu ai. Yehosahpat gaw, “Ngai wa nang zawn, nye a amyua na a amyua zawn, nye a gumra ni na a gumra ni zawn rai nga ai,” ngu nna Israela hkawhkam hpe htan wu ai.



⁵Bai Yehosahpat gaw, “Dai ni jang anhte Yehowa hpe ga naw san yu ga,” ngu nna Israela hkawhkam wa hpe tsun wu ai.

⁶Shaloi Israela hkawhkam gaw myihtoï mali tsa daram jahpawng tawn nhtawm, “Ngai gaw Ramot-gilead de hpyen gasat na, sa mai n sa mai na a kun?” Ngu nna shanhte hpe san yu mu yang, shanhte gaw, “Lung wa su; Yehowa Madu dai mare hpe hkawhkam wa a lata de ap ya na ra ai,” ngu nna htan mu ai.

⁷Rai timung, Yehosahpat gaw, “Anhte Yehowa hpe san yu lu na, shi a myihtoï langai ngai naw nga a ni?” ngu nna san wu yang,

⁸Israela hkawhkam wa gaw, “Yehowa hpe san yu lu na, Imla a kasha Mihkaia ngu ai wa langai mi naw nga ai: rai timung, dai wa hpe ngai n dawng we ai; shi nye a lam n kaja ai hku hkrai hkaw ya ya re ai,” ngu nna Yehosahpat hpe tsun wu ai. Yehosahpat chyawm gaw, “Hkawhkam wa dai lam n tsun u ga,” ngu wu ai.

⁹Shaloi Israela hkawhkam gaw shangun ma langai mi hpe shaga nna, “Imla kasha Mihkaia hpe alawan shaga wa rit,” ngu dat wu ai.

¹⁰Ya Israela hkawhkam hte Yuda hkawhkam Yehosahpat gaw hkawhkam hpun palawng bu hpun let, Samari mare na chyinghka lam a ndaw e, tinang a tingnyang hta dung nga ma ai rai nna, myihtoï ni mahkra gaw shan a man e htoi nga ma ai.

¹¹Hkenana kasha Zedekia gaw hpri nrung galaw nna, Yehowa ning nga ai: Suri masha ni hpe shaza kau lu hkra, ndai nrung hte nang shanhte hpe daru kau na mu ai, nga ai, ngu wu ai.

¹²Myihtoï ni mahkra mung, Ramot-gilead de lung gasat nna awng wa nu; Yehowa dai mare hpe hkawhkam wa a lata de ap ya na ra ai, ngu nna hkaw ya mu ai.

¹³Ya Mihkaia hpe sa shaga ai kasa gaw, “Yu u, myihtoï ni yawng hkawhkam wa hpe n-gup langai hte sha kaja ai hku hkrai hkaw ya manu ai; dai majaw



nang mung shanhte hte maren kaja ai hku sha hkaw ya u,” ngu nna shi hpe hpyi wu ai.

¹⁴Mihkaia gaw, “Yehowa hkrung nga ai hte maren, Yehowa ngai hpe tsun ai hte sha ngai htawn tsun na nngai,” ngu wu ai.

¹⁵Ya shi gaw hkawhkam kaw du yang hkawhkam wa gaw, “Mihkaia e, an gaw Ramot-gilead de hpyen gasat na matu, sa mai n sa mai na kun?” ngu nna sa wu yang, shi gaw, “Lung gasat nna, awng wa nu; Yehowa dai mare hpe hkawhkam wa a lata de ap ya na ra ai,” ngu wu ai.

¹⁶Hkawhkam wa mahtang gaw, “Yehowa a mying hte tengman ai ga hta kaga nang ngai hpe hpa mung n tsun ai gaw, nang hpe gade lang shadum na rai ta?” ngu nna shi hpe tsun wu ai.

¹⁷Shaloi shi gaw, “Sagu rem wa n nga ai sagu ni zawn, Israela masha ni yawng bum ga hkan e bra nga ma ai hpe, ngai mu nngai; Yehowa mung, Ndai ni gaw madu n lu ma ai; langai hte langai tinang a nta de ngwipyaw ai hte nhtang wa manu ga, nga ai,” ngu wu ai.

¹⁸Shing rai Israela hkawhkam gaw Yehosahpat hpe, “Ndai wa nye a lam kaja ai n rai, n kaja ai hku sha hkaw ya ya re ai, ngu nna ngai nang hpe tsun ni ai, n rai ni?” ngu wu ai.

¹⁹Bai Mihkaia gaw, “Dai re ai majaw Yehowa a ga madat mara ya u: Yehowa gaw shi a tingnyang hta dung nna, sumsing lamu na zaw nawng zaw wa ni, shi a hkra maga hte pai maga de tsap nga ma ai hpe, ngai mu nngai.

²⁰Yehowa mung, Ahab gaw Ramot-gilead de lung wa nna si wa hkra, shi hpe kadai wa woi lau lu na rai ta? nga ai rai nna, langai mi gaw ndai lam, kaga wa gaw wora lam tsun shajang ma ai.

²¹Shing rai we nyi langai mi gaw Yehowa man e sa tsap nna, Ngai shi hpe woi lau lu na we ai,” nga ai.

²²Yehowa gaw, “Kaning di lau na wu ta?” ngu nna san wu yang, dai wenyi gaw, “Ngai pru nna, shi a myihto ni mahkra a n-gup hta masu ai wenyi tai



na nngai, ngu nna htan wu ai. Yehoaw mung, Nang shi hpe lau lu na wu ai; dai hku sa galaw su,” ngu dat wu ai.

²³Dai re ai majaw, “Yu u, Yehowa gaw ndai na a myihtoi ni mahkra a n-gup hta masu ai wenyi bang da wu ai; Yehowa mung na a lam n kaja ai hku hkrat hkaw ya ndai,” ngu wu ai.

²⁴Dai rai nna Hkenana kasha Zedekia sit sa nhtawm, Mihkala hpe kahpret nna, “Yehowa Wenyi gaw nang hta shung lu hkra, gara lam hku ngai kaw na pru wa sata?” ngu wu ai.

²⁵Mihkaia gaw yu u, “Nang wa makoi na nga, kata gawk de shang wa ai shani jang mu na rin dai,” ngu wu ai.

²⁶Israela hkawhkam wa mung, “Mihkaia hpe rim la nna, mare agyi wa Amon hte hkawhkam kasha Yoasha hpe ap ya nhtawm,

²⁷Hkawhkam wa ning nga ai: Ngai ngwipyaw ai hte bai wa ai du hkra, ndai wa hpe htawng hta rawng da nna, matsan mayan di jaw lu jaw sha mu, ngu mu,” ngu wu ai.

²⁸Mihkaia gaw, “Nang gaja wa ngwipyaw ai hte bai wa n yang gaw, Yehowa nye a n-gup hte ga htawn tsun sai n rai,” ngu wu ai. Bai shi gaw, “Mung masha ni e, Yawng hte gaw, dum nga mu law,” nga ai.

Ahab Sat Kau Hkrum Ai Lam

²⁹Shing rai Israela hkawhkam hte Yuda hkawhkam Yehosahpat gaw, Ramot-gilead de lung wa ma ai.

³⁰Ya Israela hkawhkam gaw, Yehosahpat hpe, “Ngai nye hkum hpe yu maya hking dagraw nna hpyen gasat ai kata de shang na nngai, nang mahtang hkawhkam hpun palawng bu hpun u,” ngu wu ai. Shing rai Israela hkawhkam gaw yu maya hkring dagraw nna hpyen gasat ai kata de shang wa ai.

³¹Ya Suri hkawhkam gaw, “Israela hkawhkam hta kaga, kaji kaba kadai hpe mung hkum gasat myit, ngu nna shi a hpyen leng bu sumshi lahkawng hte hpe hkang da mu ai.”



³²Ya hpyen leng bu ni gaw Yehosahpat hpe mu mu yang, shanhte gaw, “Gaja wa, ndai wa gaw Israela hkawhkam rai nga ai,” ngai nna shi hpe gasat na nga hkan shachyut mu ai. Yehosahpat chyawm gaw marawn jahtau wu ai.

³³Dai wa gaw Israela hkawhkam n re ai hpe, hpyen leng bu ni dum chye jang, shi hpe n hkan shachyut ai, kayin mat wa ma ai.

³⁴Marai langai mi chyawm gaw, shi a ndan pagawn gap dat nna, Israela hkawhkam wa a kan magup hte sinda magap lapran e hkra ya wu ai rai nna, shi gaw, “Kayin u; ngai hpe hpyen gasat ai de na shapraw wa e; ngai hkala nba grai wa hkrum ni ai,” ngu nna shi a leng hkang ai wa hpe tsun wu ai.

³⁵Dai shani hta myit htum myit si gasat mu ai rai nna, hkawhkam wa gaw Suri masha ni hte katut rai nga yang, shi a hpyen leng hta e tsap nga nna, shana du jang si mat wa sai; shi a nma kaw na asai gaw hpyen leng hta e yun hkrat nga lu ai.

³⁶Ya jan shang sayang hpyen luksuk ni gaw, “Langai hte langai tinang a buga de wa ma su,” nga nna marawn jahtau ma ai.

³⁷Shing rai hkawhkam wa si mat nna, Samari mare de la wa nhtawm, dai yang e makoi mayang di mu ai.

³⁸Shanhte gaw Samari mare makau na hka lawng hta dai hpyen leng hpe kashin kau ma ai rai nna, Yehowa tsun da ai ga hte maren, gwi ni gaw shi a asai hpe mata lu ma ai; shawa num ni mung dai yang e, tinang hkum shin ma ai.

³⁹Ya naw gawn ra ai Ahab a amu ni hte shi galaw ai lam mahkra gaw, shi gaw da ai magwi kawng nta hte, shi de da ai mare ni mahkra a lam, Israela hkawhkam ni a Labau gawn ai laika hta ka da nga ai, n rai ni?

⁴⁰Shing rai Ahab gaw kaji kawa ni hte rau yup pyaw nna, shi a kasha Ahazia gaw, shi a malai hkaw dung nga ai.

Yuda Hkawhkam Yehosahpat

⁴¹Israela hkawhkam Ahab a hkaw dung ai mali ning hta e, Asa a kasha Yehosahpat gaw Yuda mung a ntsa e hkaw dung hpang nga ai.



⁴²Yehosahpat gaw hkaw dung h pang ai shaloi, asak sumshi manga ning rai nga nna, Yerusalem mare hta e hkun manga ning hkaw dung nga ai. Shi a kanu gaw Shilahi a kasha Azuba mying lu ai.

⁴³Shi gaw kawa Asa a lam shagu hta hkan hkawm nna, Yehowa a man e tengman ai lam galaw na, hpa mung n hprai kau wu ai: rai timung tsaw ai kawng ni a nawku shara ni hpe shi htawm kau wu ai n rai; mung masha ni gaw tsaw ai kawng ni a ntsa e, manam pyaw ai baw naw nat nga ma ai.

⁴⁴Yehosahpat gaw, majan n baw na hku, Israela hkawhkam hte ga tawn da wu ai.

⁴⁵Ya naw gawn ra ai Yehosahpat a amu ni a lam, shi madun dan ai daru magam hte, shi hpyen majan galaw ai lam ni gaw, Yuda hkawhkam ni a labau gawn ai laika hta ka da nga ai, n rai ni?

⁴⁶Shi a kawa Asa a lakhtak kaw nna naw ngam nga ai shawa la shawa num ni hpe mung, dai mung na shapraw kau mu ai.

⁴⁷Dai aten e Edom mung hta hkawhkam n nga ai: hkawhkam a malai ngu na wa up nga ai.

⁴⁸Yehosahpat gaw, Ohpira mung de aja sa htaw na nga, Tarshi sanghpaw li shachyaw timung, Ezion-gebera danam e hten growp mat lu ai majaw, n sa lu ma ai.

⁴⁹Shaloi Ahab a kasha Ahazia gaw Yehosahpat hpe, “Nye a ali ama ni gaw, na a ali ama ni hte rau sanghpaw li jawm mu ga,” ngu nna hpyi timung, Yehosahpat n hkraw wu ai.

⁵⁰Shing rai Yehosahpat gaw kaji kawa ni hte rau yup pyaw wa nna, shi a kawa Dawi a mare hta e, kaji kawa ni hte rau, makoi mayang di ai hkrum wu ai rai nna, shi a kasha Yehoram gawa, shi a malai hkaw dung nga ai.

Israela Hkawhkam Ahazia

⁵¹Yuda hkawhkam Yehosahpat hkaw dung ai shi sanit ning hta e, Ahab a kasha Ahazia gaw, Samari mare hta e hkaw dung h pang nga ai rai nna, Israela ntsa e ni ning up nga ai.



⁵²Dai wa gaw Yehowa a man e n hkru ai amu galaw nna, shi a kawa a lam hta mung, kanu a lam hta mung, Nebat a kasha Yeroboam gaw Israela amyu hpe yubak galaw shangun ai lam hta mung, hkan hkawm nga ai rai nna,

⁵³Bala Hpara hpe nawku daw jau let, shi a kawa galaw dan ai lam shagu hte maren, Israela Karai Kasang Yehowa hpe pawt bu shangun wu ai law.



2 Hkawhkam

2 Hkawhkam 1

Ahazia Hpe Karai Kasang Tara Dawdan Ai Lam

- ¹Ya Ahab si mat ai hpang, Moba masha ni gaw Israela hpe gumlau ma ai.
- ²Ya Ahazia gaw, Samari mare hta e nga ai, shi a ntsa gawk na hkuwawt hku kaw nna di hkrat ai majaw machyi nga ai; shaloi shi gaw kasa shaga la nna shanhte hpe, “Ngai ndai machyi ai kaw na mai wa lu na kun? Ekron mare e nga ai Balazebu hpara hpe sa san yu ma su,” ngu dat mu ai.
- ³Yehowa a lamu kasa chyawm gaw, Tishbi masha Elia hpe, “Rawt u, Samari hkawhkam a kasa ni hpe sa tau la nna, ‘Ataw, Israela mung hta e Karai Kasang n nga ai majaw, Ekron mare na Balazebu hpara hpe sa san yu na, rai myit ni?”
- ⁴Dai re ai majaw Yehowa gaw ning nga ai, Nang taw nga ai yup ku hta na, nang yu wa lu na n rai: gaja wa teng teng si na rin dai, ngu nna shanhte hpe hkap tsun mu,” ngu dat wu ai. Shaloi Elia pru wa sai.
- ⁵Shing rai kasa ni shi hpang de bai wa nna, shi gaw, “Ataw, nanhte hpa majaw bai wa myit ta?” ngu nna shanhte hpe san mu yang, shanhte gaw,
- ⁶“Marai langai mi anhte hpe hkap tau la nna, ‘Nhtang wa ma su, nanhte hpe shangun dat ai hkawhkam wa hpe ning ngu wa tsun mu, Yehowa gaw ning nga ai, Israela mung hta e Karai Kasang n nga ai majaw, Ekron mare e nga ai Balazebu hpe nang sa san yu ai, rai nni? Dai re ai majaw, nang taw nga ai yup ku hta na, nang yu wa lu na n rai; gaja wa teng teng si na rin dai, ngu mu,” ngu dat mi ai.
- ⁷Shaloi hkawhkam wa gaw, “Nanhte hpe tau la nna shing nga tsun ai wa gaw, kaning san ai wa rai ta?” ngu nna san mu yang,
- ⁸Shanhte gaw, “Dai wa gaw mun grai tu nna, shanhpyi shingkyit kyit ai wa re ai,” ngu nna htan mu ai. Shi gaw, “Dai wa Tishbi masha Elia nan rai nga ai,” nga ai.



⁹Ya hkawhkam wa gaw hpyen ma manga shi up ai du hte shi a hpyen ma manga shi hpe shangun dat mu ai: shi gaw Elia hpang de du sa nna, yu u, Elia gaw kawng ntsa e dung nga ai. Hpyen du wa mung, “Karai Kasang a masha wa e, hkawhkam wa gaw, Yu wa rit da, nga ai,” ngu wu ai.

¹⁰Shaloi Elia gaw, “Ngai wa Karai Kasang a masha wa rai nga ai teng yang gaw, sumsing lamu de na wan hkrat nna, nang hte na a masha manga shi hte hpe hkru kau mu ga,” ngu nna hpyen du wa hpe tsun wu yang, sumsing lamu de na wan hkrat ai hte shi hpe mung, shi a hpyen ma manga shi hte hpe mung, hkru kau mu ai.

¹¹Bai shi gaw, hpyen ma manga shi up ai hpyen du kaga hte hpyen ma manga shi hte hpe shangun dat wu ai. Dai wa mung Elia hpe, “Karai Kasang a masha wa e, hkawhkam wa gaw, ‘Alawan yu wa rit da,’ nga ai,” ngu wu ai.

¹²Shaloi Elia gaw, “Ngai wa Karai Kasang a masha wa teng yang gaw, sumsing lamu de na wan hkrat nna, nang hte na a masha manga shi hte hpe hkru kau mu ga,” ngu nna shanhte hpe tsun mu yang, sumsing lamu de na Karai Kasang a wan hkrat nna, shi hpe mung, shi a hpyen ma manga shi hte hpe mung, hkru kau mu ai.

¹³Bai shi gaw masum ngu na hpyen ma manga shi hte hpe shangun dat mu ai. Dai wa gaw lung wa nna Elia man e lahput hput di let, “Karai Kasang a masha wa e, nye a asak hpe, na a man e jahpu ya mi:

¹⁴yu mu, sumsing lamu de na wan hkrat nna, shawng de na manga shi up ai hpyen du yan hte shan a masha manga shi shi hpe hkru kau timung ya nye a asak gaw na a man e jahpu ya e,” ngu nna shi hpe hpyi nem wu ai.

¹⁵Shaloi Yehowa lamu kasa gaw Elia hpe “Shi hte rau yu wa su; shi hpe hkum hkrit et,” ngu nna tsun wu yang, shi rawt nna hpyen du wa hte rau hkawhkam wa man de shang wa ai.

¹⁶Dai rai nna Elia gaw hkawhkam wa hpe, “Yehowa ning nga ai, Israela mung hta e mungga sa san yu na Karai Kasang n nga ai majaw, Ekron mare na Balazebu hpara hpe sa san yu na kasa shangun dat ai, rai nni? dai re ai



majaw, nang taw nga ai yup ku hta na yu wa lu na n rai; gaja wa teng teng si na rin dai, nga ai,” ngu nna htawn tsun wu ai.

¹⁷Shing rai hkawhkam wa gaw, Elia htawn tsun ai Yehowa a ga hte maren si wa ai rai nna, shi gaw kasha n lu ai majaw, shi a kanau Yehoram gaw, shi a malai tai nna, Yuda hkawhkam Yehosahpat a kasha Yehoram hkaw dung ai ni ning hta e, hkaw dung hpang nga ai.

¹⁸Ahazila a lam naw gawn ra ai, shi galaw ai amu mahkra gaw, Israela hkawhkam ni a Labau laika hta ka ga nga ai, n rai ni?

2 Hkawhkam 2

Elia Sumsing Lamu De Shalun La Hkrum Ai Lam

¹Ya Yehowa gaw Elia hpe bungsha hte sumsing lamu de shalun la na mahka e, Elia gaw Elisha hte rau Gilgala mare na pru wa ai.

²Shaloi Elia gaw Elisha hpe, “Nang e naw hkring nga u; Yehowa ngai hpe Behtela du hkra shangun dat ai,” ngu wu ai. Elisha gaw, “Yehowa hkrung nga nna, na asak mung hkrung nga ai hte maren, ngai nang hte n hka na nngai” ngu nna htan wu yang, shan lahkawng rau Behtela de yu wa ma ai.

³Ya Behtela mare e nga ai myihtoi ma ni gaw Elisha hpang de pru sa nna, “Yehowa gaw dai ni jang na madu hpe nang kaw na dawm la na gaw, nang chye nga nni?” ngu nna san mu yang, shi gaw, “Rai sa, ngai chye nga nngai; atsin sha nga mu,” ngu nna shanhte hpe tsun mu ai.

⁴Bai Elia gaw, “Elisha e, nang e naw hkring nga u; Yehowa ngai hpe Yerihko de shangun dat ai,” ngu wu ai. Elisha gaw, “Yehowa hkrung nga nna, na asak mung hkrung nga ai hte maren, ngai nang hte n hka na nngai,” ngu nna htan wu yang, shan lahkawng ran Yerihko mare de du ma ai.

⁵Yerihko mare e nga ai myihtoi ma ni mung, Elisha hpang de sit sa nna, “Yehowa gaw dai ni jang, na madu hpe nang kaw na dawm la na gaw, nang chye nga nni?” ngu nna san mu yang, shi gaw, “Rai sa, ngai chye nga nngai; atsin sha nga mu,” ngu mu ai.



⁶Bai Elia gaw, “Nang e naw hkring nga u; Yehowa ngai hpe Yawdan hka de shangun dat ai,” ngu nna, Elisha hpe tsun wu ai. Shi gaw, “Yehowa hkrung nga nna, na asak mung hkrung nga ai hte maren, ngai nang hte n hka na ngai,” ngu nna tsun wu yang, shan lahkawng rau sa wa ma ai.

⁷Ya myihtoi ma ni kaw na marai manga shi tsan tsan kaw nna sa yu na nga, sa du nna tsap nga ma ai; shan lahkawng mung, Yawdan hka makau e tsap nga ma ai.

⁸Elia gaw shi a hpajawng hpe la katsu nhtawm, hka hpe kayat nna, hka gaw gade de ga karan mat wa ai; shing rai, shan lahkawng gaw hkarang hku ga rap wa ma ai.

⁹Ya shan lahkawng rap tawng ngut jang, Elia gaw Elisha hpe, “Ngai nang hte garai n hka yang, nang hpe hpa gam jaw na, hpyi rit,” ngu nna tsun wu yang, Elisha gaw, “Na a wenyi htam lahkawng nye a ntsa e anga nga li ga,” ngu nna hpyi wu ai.

¹⁰Shaloi Elia gaw, “Yak la ai lam nang hpyi ndai; rai timung, nang kaw na ngai shalun la hkrum ai shaloi e, nang ngai hpe mu yang, byin na ra ai; shing n rai yang, byin na ra ai n rai,” ngu wu ai.

¹¹Shing rai shan lahkawng, tsun chyai let, naw kawm nga ma yang, yu u, wan re ai leng, wan re ai gumra ni paw pru nna shan lahkawng hpe karan jahka kau nhtawm, Elia gaw bungsha hte sumsing lamu de lung wa ai.

¹²Elisha gaw dai hpe mu nna, “Nye a wa e, nye a wa e, Israela hpyen leng hte de a gumra jawn ai ni re a hka!” nga nna jahtau timung, htawm hpang de shi hpe bai n mu lu nu ai: Elisha mung shi a hpun palawng hpe daw lahkawng di nna, gang je kau wu ai.

¹³Bai shi gaw Elia kaw nna hkrat wa ai hpajawng hpe mung hta la nhtawm, bai wa nna, Yawdan hka hkin-gau e tsap nga ai.

¹⁴Elia gaw nna hkrat wa ai hpajawng hpe la nhtawm, hka hpe kayat let, shi gaw, “Elia a Karai Kasang Yehowa gaw kanang rai nga a ta?” ngu wu ai:



shing rai dai hka hpe kayat yang, hka gaw gade de karan mat wa nna, Elisha gaw rap tawng mat wa ai.

¹⁵Ya shi a tawtap e rai nga ai, Yerihko mare na myihtoi ma ni gaw shi hpe mu ma yang, shanhte gaw, “Elia a wenyi nan Elisha ntsa e shanu nga ai,” nga nna, shi hpe sa tau la ai hte, shi a man e ga de dingnyawm dagup nga ma ai.

¹⁶Bai shanhte gaw, “Yu u, na a mayam ni hta n-gun ja ai masha marai manga shi rai nga ma ai; shanhte gaw na a madu hpe sa tam mu ga: Yehowa a Wenyi gaw shi hpe shapoi la nna, bum langai ngai a ntsa e, shing n rai, kadit langai ngai a kata e, mahkoi wa jahkrat kau da wu ai nhten,” ngu nna hpyi mu yang, shi gaw, “Hkum sa tam myit,” ngu mu ai.

¹⁷Rai timung, shi hpe n-gun yawm hkra akroi anoi hpyi mu yang shi gaw, “Sa tam masu,” ngu dat mu ai. Shing rai shanhte gaw marai manga shi shangun dat nna, dai ni gaw masum ya tup tam ma timung shi hpe n mu mu ai.

¹⁸Elisha gaw Yerihko mare e naw hkring nga ai laman e, shanhte gaw shi hpanng de bai wa nna, shi gaw,” Ataw, hkum sa tam myit, ngu nna, ngai nanhte hpe hkum da made ai, n rai ni?” ngu mu ai.

Ana Ahkya Shamai Lu Ai Hka

¹⁹Bai mare masha ni gaw, Elisha hpe, “Yu u, nang madu mu nga ai hte maren, ndai mare a htingra gaw pyaw nga ai; rai timung, hka n kaja ai, aga mung nbya ubya bya shangun nga ai,” ngu mu ai.

²⁰Shi gaw, “Dibu nnan hta jum bang nna la sa marit,” ngu nna tsun mu yang, shanhte la sa ma ai.

²¹Shaloi shi gaw hka hpaw de sa nna, dai hta e jum bang let, Yehowa ning nga ai, “Ngai gaw dai hka hpe mu shangun nna, ya kaw nna si ai mung, nbya ubya mung byin sa na n rai,” nga ai.

Elisha Hpe Jahpoi Ai Ni



²²Shing rai Elisha htawn tsun ai hte maren, dai hka gaw dai ni du hkra mu nga ai.

²³Dai h pang shi gaw Behtela de lung wa ai; lam e lai wa yang, mare de na shabrang ma ni pru sa nna, shi hpe shatan let, “Pung krin wa e, lung rit, pung krin wa e, lung rit,” nga ma ai.

²⁴Shi mahtang kayin yu nna, shanhte hpe mada yu let, Yehowa a amying hte dagam kau mu ai. Shing rai tsap yi lahkawng, maling de na pru nna ma mali shi lahkawng hpe kawa sat kau mu ai.

²⁵Shi gaw, dai kaw nna Hkaramela bum de sa wa nhtawm, Samari mare de bai wa nga ai.

2 Hkawhkam 3

Moba Hkawhkam Gumlau Ai Lam

¹Ya Ahab a kasha Yehoram gaw, Yuda hkawhkam Yehosahpat a hkaw dung ai shi matsat ning e, Samari mare hta e hkaw dung h pang nga ai rai nna, Israela mung ntsa e shi lahkawng ning a up nga ai.

²Shi gaw Yehowa man e n hkru ai amu galaw timung, kanu yan kawa zawn n rai: shi a kawa sharawt da ai Bala shadaw hpe shi htawm kau wu ai.

³Rai timung, Israela amyu hpe shut shangun ai, Nebat a kasha Yeroboam a shut hpyit ai lam hta, shi manoi nga ai rai nna, dai hta na yit wa ai, n rai.

⁴Ya Moba hkawhkam Mesha gaw, sagu rem ai wa rai nga nna, Israela hkawhkam hpe sagu kasha sen mi hte sagu la sen mi amun sak jaw wu ai.

⁵Ahab si mat ai h pang, Moba hkawhkam Israela hkawhkam wa hpe gumlau wu ai.

⁶Shaloi hkawhkam Yehoram dai aten e Samari kaw na pru nna Israela amyu ting hpe hpyen saw mu ai.

⁷Dai hta kaga shi gaw, Yuda hkawhkam Yehosahpat h pang de shangun dat nna, Moba hkawhkam ngai hpe gumlau nga ai; Moba amyu hpe gasat na, “nang ngai hte rau sa hkraw na nni?” ngu nna san wu yang, shi gaw, “Ngai



lung wa na nngai; ngai gaw nang zawn, nye a amyuu na a amyuu zawn, nye a gumra ni na a gumra zawn rai nga ma ai,” ngu wu ai.

⁸Bai shi gaw, “Gara hku lung wa na rai ta?” ngu nna san wu yang, Yehosahpat, “Edom mung na zaibru jang hku lung wa na re ai,” ngu wu ai.

⁹Shing rai Israela hkawhkam, Yuda hkawhkam hte Edom hkawhkam pru sa nna, sanit ya tup kawan hkawm nga ma yang, hpyen ma ni a matu mung, shanhte kaw hkan nang ai yamnga ni a matu mung, lu na ntsin n nga ai.

¹⁰Shaloi Israela hkawhkam gaw, “Aga! Yehowa gaw ndai hkawhkam masum hpe Moba masha ni a lata hta ap ya na nga, shapraw dat nu hka,” nga ai.

¹¹Yehosahpat chyawm gaw, “Yehowa hpe san yu na matu, Yehowa a myihto langai ngai n nga ai kun?” ngu nna san wu yang, Israela hkawhkam a mayam langai mi gaw, “Elia a nrum ntau wa, Shahpat a kasha Elisha nga nga ai,” ngu wu ai.

¹²Bai Yehosahpat gaw, “Yehowa a mungga dai wa hte rau rai nga ai,” ngu nna tsun wu yang, Israela hkawhkam, Yehosahpat hte Edom hkawhkam hte gaw shi hpang de yu wa ma ai.

¹³Shaloi Elisha gaw Israela hkawhkam wa hpe, “Ngai nang hte hpa daw ga ta? Na nwa a myihto ni hte, nnu a myihto ni hpang de sa san su,” ngu wu yang, Israela hkawhkam wa gaw, “n rai law, Yehowa gaw ndai hkawhkam masum hpe Moba masha ni a lata hta hpa ya na nga, shaga tawn mu hka,” ngu wu ai.

¹⁴Bai Elisha gaw, “Ngai daw jau nga ai, zaw nawng zaw wa up ai Yehowa hkrung nga ai hte maren, gaja wa, Yuda hkawhkam Yehosahpat a myi man hpe ngai n tau yu yang, ngai nang hpang de myi man yawng na n rai, pyi mada mu na n rai:

¹⁵rai timung tingse dum ai wa hpe shaga wa rit,” ngu wu ai. Ya tingse dum ai wa gaw dum dat yang, Yehowa a lata gaw Elisha ntsa e du nga ai.



¹⁶Dai rai nna shi gaw, “Yehowa ning nga ai, Dai kadit ting hta hka hkawng htu mu:

¹⁷hpa majaw nga yang, nanhte gaw nbung laru hkrum na n rai; marang pyi mu na n rai; rai timung ndai kadit gaw hka hte lim wa ra ai rai na, nanhte mung, nanhte a yamnga ni mung, lu lu na mara ai,” nga nna Yehowa tsun nga ai.

¹⁸Dai amu chyawm gaw Yehowa a man e amu kaji naw rai nga ai: shi gaw Moba masha ni hpe mung nanhte a lata hta ap ya na ra ai.

¹⁹Shing rai nanhte gaw bungku kum ai mare yawng hte, pyaw la ai mare yawng hpe shaza kau nna, hpun kaja mahkra hpe kran kau nhtawm, hka hpawk mahkra hpe pat kau nna, lamu ga kaja yawng hta nlung ayai tawn nna jahten kau na maru ai,” ngu mu ai.

²⁰Ya jahpawt manap lusha hkungga jaw na aten e Edom lam hku hka lwi pru wa ai rai nna, dai mung ting hta hka lim nga ai.

²¹Ya hkawkam ni gaw hpyen gasat na matu lung wa mara ai, nga ai hpe Moba masha ni yawng na ma yang, shanhte gaw hpyen hpun palawng bu hpun lu ai yawng hte hpe shaga tawn mu ai rai nna, shanhte gaw lamu ga jarit makau e tsap nga ma ai.

²²Shanhte gaw jahpawt manap e rawt yu mu yang, hka ntsa e jan a shingkang dan nna, ahka gaw sai zawn hkyeng nga ai hpe mada mu na yang,

²³“Asai rai nga ai; gaja wa hkawkam ni shada da sat hkat masai rai nna si ma masai: ya Moba masha ni e, lanep sa karan ga,” nga ma ai.

²⁴Shanhte gaw Israela hpyen dap de du yang, Israela masha ni rawt wa nna, Moba masha ni hpe hkap gasat mu ai rai nna, shanhte hpe jahtaw kau mu ai hte, shanhte a lamu ga shang hkra hkan gasat mu ai.

²⁵Shing rai shanhte gaw mare ni hpe shaza kau mu ai; ga dachyawk kaja shagu hta langai hte langai tinang a nlung hte kabai jahpring da mu ai: hka hpawk shagu mung shanhte pat kau nna, hpun kaja mahkra hpe kran kau



mu ai: shing rai Kira-harreset du hkra nlung hkrai jawng nga ai rai nna, laili nwat kabai ai ni gaw dai mare hpe wang tawn ai hte gasat mu ai.

²⁶Moba hkawhkam wa gaw n dang lu nga ai hpe chye wu yang, nhtu hpye ai masha sanit tsa shaga la nna, Edom hkawhkam wa hpang de dep lu kra shaja ma timung, shanhte n dang ma ai.

²⁷Shing rai shi gaw, shi a malai hkaw dung na ra ai kasha alat hpe la nhtawm, mare bunghku ntsa e wan nat hkungga shatai nna nawng kau wu ai: dai re ai majaw Israela ntsa e pawt sindawng kaba du ra ai rai nna, shanhte gaw shi kaw na pru wa nhtawm, tinang a mung de bai wa mat ma ai.

2 Hkawhkam 4

Gaida Jan A Sau

¹Ya myihtoï ma langai mi a madu jan gaw Elisha hpang de sa nna, Na mayam rai nga ai nye a madu wa si mat sai; na a mayam wa, Yehowa hpe hkrit hkungga nga ai gaw, nang chye nga ndai: ya hka madu gaw sa du nna, ngai sha yan hpe mayam shaya na nga la mayu nga ai, ngu nna tsun jahtau wu ai.

²Elisha gaw, “ngai na a matu hpa galaw na rai ta? tsun rit; na a nta hta hpa nga lit ta?” ngu nna san wu yang, shi gaw, Na a mayam jan gaw, “Namman dibu langai mi hta kaga hpa mung n lu nngai,” ngu nna htan wu ai.

³Shaloi Elisha gaw, “Wa su, na a htingbu ni yawng kau na man ai dibu ni shap tawn u: law law wa shap tawn u.

⁴Na nta de du jang, na nsha yan hpe shaga la nna, chyinghka hpe la da nhtawm, ndai dibu mahkra hta namman ru bang nna, hpring ma jang she la tawn da u,” ngu wu ai.

⁵Shing rai shi gaw myihtoï wa kaw na pru wa nhtawm, kasha yan hpe shaga nna, chyinghka hpe la da yang, shan gaw dai dibu ni hpe shapraw tawn ma ai; shi gaw dai hta ru bang wu ai.



⁶Ya dibu ni hpring ma jang, “Di bu kaga langai mi naw la wa rit,” ngu nna kasha hpe tsun wu yang, shi gaw, “Man ai dibu n nga sai,” ngu wu ai. Shaloi jang namman gaw lwi ai sim mat ai.

⁷Bai shi gaw, dai lam Karai Kasang a masha wa hpe sa tsun wu yang, myihtoi wa gaw, “Dai namman hpe dut nna hka wa u; ngam ai hte gaw nang hte nsha ni a asak bau u,” ngu wu ai.

Shunem Num A Kasha A Asak Bai Jahkrung Ya Ai Lam

⁸Ya lani mi hta e Elisha gaw Shunem mare de lai sa wa ai; dai yang e arawng lu ai numsha langai mi nga ai; shi gaw Elisha hpe hkap galaw daw wu ai: shing rai, shi gaw galoi mung dai lam hku lai wa yang, dai nta hta shang manam nga ga ai.

⁹Bai dai numsha gaw madu wa hpe, “Yu u, ndai hku lai lai re ai wa gaw, Karai Kasang a chyoi pra ai masha rai nga ai hpe, ngai dum se ai.

¹⁰Dai rai nna bungku ntsa e gawk kaji langai mi galaw nna, shi a matu yup ku, sha ku, lahkum hte pyengdin ni tawn da ga: shing rai an kaw shang manam yang, dai gawk hta shang yup na ra ai,” ngu wu ai.

¹¹Gaja wa dai lam hku bai lai ai shani e, shi dai gawk hta shang nna, yup nga ai.

¹²Shaloi Elisha gaw shi a shangun ma Gehazi hpe, “Shunem num hpe shaga la su,” ngu wu ai. Dai num gaw Elisha man e sa tsap nga ai.

¹³Bai Elisha gaw shangun ma hpe, dai num hpe ning ngu tsun su: “Yu u, nang an hpe ndai zawn hkap hkalum la ai majaw, na a matu hpa galaw na rai ta? Hkawhkam wa hpe, shing n rai, hpyen du wa hpe, na a lam hpyi shara nga ai kun? ngu u,” ngu nna tsun dat wu ai. Num jan mahtang gaw, “Ngai gaw nye a amy u hte nga nga na nngai,” ngu nna htan wu ai.

¹⁴Dai rai nna Elisha gaw, “Ataw, shi a matu hpa galaw na ga ta?” ngu nna san wu yang, Gehazi gaw, “Gaja wa, shi kasha n lu nga ai, madu wa mung dingla sai,” ngu wu ai.



¹⁵Shaloi Elisha gaw, “Bai shaga u,” ngu wu yang, num jan gaw chyinghka lam e tsap nga ai.

¹⁶Shing rai myihtoi wa gaw, “Nang htaning, ndai aten hta e, shadang sha ba na rin dai,” ngu wu ai. Numsha gaw, “Nye madu, Karai Kasang a masha wa e, na nchyang jan hpe masu ga hkum tsun et,” ngu nna htan wu ai.

¹⁷Ya dai numsha gaw na-um nasin rai wa nna, Elisha shi hpe tsun da ai hte maren, ladu hkum jang, shadang sha shangai wu ai.

¹⁸Dai ma gaw kaba wa sayang, lani mi hta e shi a kawa hte mam dan ai ni hpang de hpang de sa yu nna,

¹⁹shi gaw kawa hpe, “Baw machyi ai law, baw machyi ai law,” ngu nna tsun wu yang, kawa gaw, “Shi hpe kanu hpang de woi wa su,” ngu nna shangun ma hpe tsun wu ai.

²⁰Dai ma hpe kanu hpang de woi wa ngut jang, shi gaw, jan pungding ga ai aten du hkra kanu a lahpyen e dung nga nna si mat sai.

²¹Shing rai kanu gaw ntsa de lung wa nna, dai ma hpe Karai Kasang masha wa a yup ku hta tawn da n htawm, chyinghka la kau da nna pru mat wa ai.

²²Bai shi gaw madu wa hpe shaga la nna, “Ngai Karai Kasang a masha wa hpang de gat sa nna, bai wa lu hkra, shangun ma langai mi hte lawze langai mi shangun dat rit,” ngu nna htet da wu ai.

²³Madu wa gaw, “Nang dai ni hpa majaw sa mayu n ta? Shata praw mung n rai, laban nhtoi mung n rai,” ngu nna tsun wu yang, madu jan gaw, “Mai na re ai,” ngu nna htan wu ai.

²⁴Shaloi shi lawze langai mi byau nna shi a shangun ma hpe, “Nang hkan sa su; ngai n tsun yang hkum lanyan et,” ngu wu ai.

²⁵Shing rai shi wa wa nna, Hkarmela bum de nga ai Karai Kasang a masha wa kaw du ai. Ya Karai Kasang a masha wa gaw tsan tsan kaw nna shi hpe mu mada jang, shi gaw shi a shangun ma Gehazi hpe, “Yu u, Shunem num gaw wora de du ra ai:



²⁶shì hpe tau la na gat su; Nang mung, na madu wa hte ma mung hkam kaja nga myit ni? ngu nna san yu u,” ngu dat wu ai. Num jan gaw, “Hkam kaja nga ga ai,” ngu nna htan wu ai.

²⁷Bai shì gaw dai bum ntsa e nga ai Karai Kasang a masha wa kaw du jang, shì a lagaw hpe ginshum ya wu ai. Gehazi mahtang shì hpe hkum da na nga sit sa wa timung, Karai Kasang a masha wa gaw, “Shì anga nga u ga: shì a myit masin kahtet la nga lu ai; Yehowa chyawm gaw dai lam makoi da nna, ngai hpe n madun dan nga ai,” ngu wu ai.

²⁸Shaloi num jan gaw, “Ngai nye madu kaw na shadang sha hpyi nni? Ngai hpe hkum hkalem kau et, ngu ni ai, n rai ni?” ngu wu ai.

²⁹Shaloi Elisha gaw Gehazi hpe, “Shingkyit kyit u, nye a dawhkrawng lang nna sa wa su: langai ngai hte hkum yang, hkum shachyen et, nang hpe shachyen yang hkum htan et; nye a dawhkrawng hpe ma a myi man ntsa e mara da u,” ngu dat wu ai.

³⁰Ma a kanu chyawm gaw, “Yehowa hkrung nga ai zawn, na asak mung hkrung nga ai hte maren, ngai gaja wa nang hte n hka na nngai,” ngu wu yang, shì hkum nan rawt nna hkan nang nga ai.

³¹Gehazi mahtang shan a shawng e sa wa nna, dawhkrawng hpe ma a myi man ntsa e mara da wu timung, ma gaw n shaga, hpa mung n dum nga ai. Dai rai nna shì gaw Elisha hpe sa tau let, “Ma gaw n hprang hkraw nga ai,” ngu nna shì hpe tsun wu ai.

³²Ya Elisha gaw nta de du jang, yu u, ma gaw si nga nna yup ku hta taw nga ai.

³³Dai re ai majaw shì shang nna, chyinghka hpe la da nhtawm, Yehowa hpe akyu hpyi wu ai.

³⁴Shing rai shì gaw lung wa nna, n-gup hte n-gup, myi hte myi, lata hte lata hkum di nna, shì a hkum hpe ma ntsa e dagap nna, ma a hkum shan gaw lum wa ai.



³⁵Bai shi gaw nta kata e lang mi kahkrang hkawm nna, bai wa yang ma ntsa e shi a hkum hpe dagap wu yang, ma gaw sanit lang kahti nna myi hpaw wa ai.

³⁶Ya Elisha gaw Gehazi hpe, “Shunem num hpe shaga u,” ngu wu ai. Shing rai shi shaga nna, dai num jan du jang, Elisha gaw, “Na nsha hpe pawn la u,” ngu wu ai.

³⁷Shaloi shi shang nna, shi a lagaw nhpang e ga du hkra gum dagup nhtawm, shi a kasha hpe pawn la nna, pru wa ai.

Di Kata Na Si Hpa

³⁸Ya Elisha gaw Gilgala shara de wa yang, dai mung e hku wa wa nga ai; myihto ma ni mung shi a man e dung nga ma ai rai nna, shi gaw, “Di kaba mazing da nna, myihto ma ni a matu shatmai shadu u,” ngu nna shi a shangun ma hpe hkang da wu ai.

³⁹Marai langai mi gaw, shat mai lap di na nga, pa de sa wa yang, ru chyalam mu nna, dai hta na tauba si chyalam, hpai lu ai daram di wa nhtawm, dai si hpe n chye ai wa, shatmai di hta ahkyep bang wu ai.

⁴⁰Shing rai sha na matu shanhte ru tawn nna, dai shatmai hpe sha nga ma yang shanhte gaw, “Karei Kasang a masha wa e, di hta e si hpa lawm nga ai,” nga nna jahtau let, n sha lu ai nga ma ai.

⁴¹Shaloi Elisha gaw, “Rai taw, muk shadung la wa rit,” ngu nna, dai muk shadung hpe di hta bang nhtawm, Ya shadung hpe si hta bang nhtawm, “Ya sha na matu ru tawn u,” ngu wu yang, di hta e nang hpa n lawm nga ai.

Masha Latsa Hpe Daw Jaw Ai Lam

⁴²Bai lang mi Bala-shalisha kaw nna masha langai mi gaw, Karei Kasang a masha wa hpe, shawng ngai ai muk-yaw mam muk tawng hkun hte shi a htingpa hta nlung nnan sa jaw wu ai.

⁴³Shaloi shi gaw, “Ndai masha ni hpe karan jaw mu,” ngu wu ai. Shi a hkringmang wa mahtang, “Ndai gaw masha latsa hpe kaning di karan jaw lu na rai ta?” ngu wu yang, Elisha gaw, “She karan jaw mu: Yehowa ning nga



ai, Shanhte sha lu nna naw ngam nga na ra ai, nga ai,” ngu nna tsun wu yang,

⁴⁴shi gaw, masha ni a man e karan tawn nna, shanhte gaw, Yehowa a ga hte maren, sha lu nna naw ngam nga ai.

2 Hkawhkam 5

Naman Manggang Mai Wa Ai Lam

¹Ya Suri hkawhkam a hpyen du wa Naman gaw, shi a man e myi man pa ai hte arawng lu ai wa rai nga ai: hpa majaw nga yang, Yehowa gaw shi a lata hte Suri masha ni hpe ning law na lam hpaw ya wu ai: shi gaw share kaba rai nga timung manggang kap ai wa rai nga ai.

²Suri masha ni gaw gumlau shang lau nna, Israela mung hta na mahkawn ma langai hpe rim woi wa ma ai; shi gaw Naman a madu jan hpe galaw jaw nga ai.

³Shi gaw shi a nta madu num hpe, “Alaw, nye madu Samari mare e nga ai myihtoi wa h pang de du taw! Shi gaw shi a ana hpe shamai ya na re ai,” ngu wu ai.

⁴Dai rai nna marai langai mi gaw, “Israela mung na mahkawn ma ning nga a tsun nga ai,” ngu nna shi a madu hpe shang tsun wu ai.

⁵Shaloi Suri hkawhkam gaw, “Sa su, ngai Israela hkawhkam hpe laika shagun dat na nngai,” ngu wu yang, Naman gaw pru nna, gumhpraw joi mali tsa, ja den-ga hkying kru hte hpun palawng man shi, la sa wu ai.

⁶Dai hta kaga, “Ya, yu u, ndai laika na a lata de du jang, nang nye a hkringmang wa Naman hpe, shi hta kap ai manggang shamai ya na matu, ngai shi hpe nang h pang de shangun dat se ai,” nga nna Israela hkawhkam wa hpe ka dat ai laika mung, shi lang wu ai.

⁷Ya Israela hkawhkam wa dai laika hpe hti ngut jang, shi a hpun palawng gang je kau nna,” Ataw, ngai gaw sat kau lu ai hte jahkrung ya lu ai Karai daw rai nga ai majaw, ndai wa a manggang shamai ya u ga nga, shi ngai



hpang de shangun dat a hka? Gaja wa shi gaw ngai hpe jahte tam nga ai gaw, matsing da mu,” nga ai.

⁸Israela hkawhkam wa gaw shi a hpun palawng gang je kau nga ai hpe, Karai Kasang a masha wa Elisha na wu yang, shi gaw hkawhkam wa hpang de shangun dat nna, “Nang hpa majaw na a hpun palawng gang je kau nga n ta? Dai wa hpe ngai hpang de shangun dat rit, Israela amy u hta e myihtoinga ai gaw shi chye lu na ra ai,” ngu nna htet dat wu ai.

⁹Dai rai nna Naman gaw shi a gumra ni hte, shi a leng ni hte, sa du nna, Elisha a nta ndaw e tsap nga ai.

¹⁰Shaloi Elisha gaw shi hpang de shangun ma dat nna, “Nang gaw Yawdan hka hta e sanit lang sa shin u; shaloi na a hkum shan galai wa nna, nang san pra na rin dai,” ngu nna tsun shangun wu ai.

¹¹Naman chyawm gaw masin pawt nna pru wa let, “Gaja wa, myihtoinga wa nan ngai hpang de pru nna, shi a Karai Kasang Yehowa amy ing gang let, shi a lata hte machyi ai shara e masawp nna, manggang kap ai wa hpe jasan shapra ya na ra ai,” ngu nna ngai myit nga nngai.

¹²Damasku mare na Abana hka hte Hparpa hka yan gaw, “Israela mungdan ting na hka hpung mahkra hta grau kaja nga ai n rai ni? Dai hka yan hta ngai mai shin nna, san pra wa lu na n rai hka?” Nga nna pawt bu ai hte wa mat ai.

¹³Shaloi shi a mayam ni gaw sit sa nna, “Wa e, myihtoinga wa gaw magam kaba galaw shangun yang, galaw na n rai ni? Hka shin nna san pra wa u, nga nna nang hpe tsun yang, grau galaw mai ai, n rai ni?” ngu mu ai.

¹⁴Shing rai shi gaw, Karai Kasang a masha wa tsun ai hte maren, Yawdan hka de yu wa nna, shi hkum hpe sanit lang kapruk jang, shi a hkum shan gaw ma kaji a hkum shan zawn rai mat nna, shi gaw san pra wa ai.

¹⁵Dai rai nna shi gaw shi a hkan bawp hkan nang ai ni hte rau, Karai Kasang a masha wa hpang de bai sa nna, shi a man e tsap let, “Yu u, Israela mungdan hta kaga, ga ntsa ting hta e Karai Kasang shaje n nga ai gaw, ya ngai chye se



ai: dai rai nna na a mayam wa a kumhpaw kumhpa hpe hkap la u,” ngu wu ai.

¹⁶Myihtoï wa chyawm gaw, “Ngai daw jau nga ai Yehowa hkrung nga ai hte maren, ngai n hkap la na nngai,” ngu wu ai. Naman shadut wu timung, shi ndang kau wu ai.

¹⁷Bai Naman gaw, “Nang n la timung, na a mayam wa hpe ga shingbut lawze daw lahkawng jaw dat e; na a mayam wa gaw ya kaw nna wan nat hkungga rai timung, hkungga amyü kaga rai timung, Yehowa hta kaga, hpara shaje hpe nawng ya na n rai.

¹⁸Rai timung, Yehowa gaw na a mayam wa hpe lam langai mi hta mara raw dat ya u ga: nye a madu gaw nawku na matu, Rimon a nta kata e gum dagup nga yang, ning rai gum dagup lawm ai mara, Yehowa raw dat kau ya u ga,” ngu nna hpyi wu ai.

¹⁹Myihtoï wa gaw, “Angwi apyaw sha wa nu,” ngu wu ai. Shing rai shi pru nna, lam daw mi kaw du ai.

²⁰Rai timung, Karai Kasang a masha Elisha a shangun ma Gehazi gaw, “Yu u, nye a madu gaw, ndai Suri masha Naman lang ai kumhpaw kumhpa hpe n hkap la ya ai, shi hpe matsan nau dum nu ai: Yehowa hkrung nga ai hte maren, ngai shi kaw hkan gat nang nna lama ma hpyi la na we ai,” nga ai.

²¹Shing rai Gehazi gaw Naman a hpang e hkan nang nga ai. Ya Naman gaw, marai langai mi hkan gat nang nga ai mu jang, shi a leng hta na yu nhtawm, sa tau let, “Yawng ngwipyaw nga myit ni?” ngu nna san wu ai.

²²Gehazi gaw, “Yawng ngwipyaw nga ga ai. Nye a madu gaw ngai hpe shangun dat nna ning nga ai: Ehprim bum ga kaw na myihtoï ma lahkawng ya e ngai kaw du masai; shan a matu gumhpraw talenta langai mi hte hpun palawng man lahkawng karan jaw dat rit, nga ai,” ngu wu ai.

²³Naman gaw, “Rai sa, talenta lahkawng la u,” ngu wu ai. Shi dai lam shadut nna, gumhpraw talenta lahkawng hpe tingsan lahkawng hta bang nna, hpun palawng man lahkawng hte rau gyit tawn nhtawm, shi a shangun ma



lahkawng hpe hpai shangun nna, dai yan gaw Gehazi a shawng e hpai wa mu ai.

²⁴Ya dai kawng de du yang, Gehazi dai arai hpe shan a lata na la nna, nta nhku e kyem da nhtawm, shan lahkawng hpe shabawn dat nna, shan wa mat ma ai.

²⁵Gehazi chyawm gaw shang nna shi madu a man e tsap nga ai. Shaloi Elisha gaw, “Gehazi e, nang kanang na bai wa n ta?” ngu nna san wu yang, shi gaw, “Na a mayam wa kanang mung n sa nngai,” ngu nna htan wu ai.

²⁶Bai Elisha gaw, “Dai wa nang hpe tau la na nga, shi a leng hta na kayin yu wa yang, nye a myit masin nang hte rau n hkan nga a ni? Ya gaw, aja gumhpraw, hpun palawng, tsanlun sun, tsabyi sun, sagu, dumsu, mayam la, mayam num hkam la na aten rai nga a ni?”

²⁷Dai re ai majaw, Naman a manggang gaw nang hte na a aru arat hta tutnawng prat dingsa e akap nga na ra ai,” ngu wu ai. Dai rai nna Gehazi gaw hkyen zawn hpraw ai, manggang kap ai wa tai nna, shi madu a man kaw na pru mat wa ai.

2 Hkawhkam 6

Hka Ntsa Waw Pru Wa Ai Nwa

¹Ya myihto ma ni gaw Elisha hpe, “Yu u, anhte nang hte rau shanu nga ai shara gaw gyeng la nga ai.

²Dai rai nna anhte gaw Yawdan hka kau de sa nhtawm, langai hte langai ngau shaw nna, dai yang e nga nga na shara galaw ga,” ngu nna hpyi mu ai. Shi gaw, “Sa wa ma su,” ngu mu ai.

³Bai langai mi gaw, “Nang madu na a mayam ni hte rau sa wa ga,” ngu nna hpyi wu yang, shi gaw, “Sa na nngai,” ngu nna htan wu ai.

⁴Shing rai shi shanhte hte rau sa wa nna, Yawdan hka du jang, ngau kran nga ma ai.



⁵Marai langai mi mahtang gaw, hpun kran nga yang, shi a nwa hka de malaw hkrat bang mat lu ai; shing rai shi gaw, “Nye madu e, dai gaw shap la ai nwa re ai law,” ngu wu ai.

⁶Shaloi Karai Kasang a masha wa gaw, “Gara kaw hkrat a ta?” san wu yang, shi hpe hkrat ai shara madun dan wu ai. Shing rai myihtoitoi wa gaw, hpun dingshan langai mi kahtam la nna, dai shara de kabai bang dat wu yang, dai hpri gaw waw pru wa ai.

⁷Bai myihtoitoi wa gaw, “Ya sai la u,” ngu nna tsun wu ai hte maren, myihtoitoi ma gaw shi a lata ladawn nna sai la wu ai.

Suri Masha Ni Hpe Elisha Myi Kyaw Shangun Ai Lam

⁸Dai laman e Suri hkawhkam gaw Israela masha ni hte hpyen gasat nga nna, “Ndai shara, wora shara hta e dap jung ga,” nga nna shi a ali ama ni hte bawng yu nga ai.

⁹Shaloi Karai Kasang a masha wa gaw, Israela hkawhkam hpang de masha shangun dat nna, “Ndai shara, wora shara de Suri masha ni yu wa na maw nga ma ai majaw, dai shara hpe koi kau nga u,” ngu nna shadum wu ai.

¹⁰Israela hkawhkam mung, Karai Kasang a masha wa shi hpe madun dan ai shara de masha shangun dat nna, shi a hkum law law lang hpyen ni hpe koi kau lu wu ai.

¹¹Dai lam majaw Suri hkawhkam myit grai kahtet nga nna, shi a ali ama ni hpe shaga la nhtawm, “Israela hkawhkam hpang maga de kadai wa mahtang rai nga ai hpe, ngai e n tsun dan ai, nga nga myit ni?” ngu nna san mu ai.

¹²Shaloi shi a ma langai mi gaw, “N rai law, nye a madu hkawhkam wa e; nang madu yup gawk hta tsun ai ga gaw, Israela mung hta nga ai myihtoitoi Elisha nan, Israela hkawhkam wa hpe shapraw dan nga ai,” ngu wu ai.

¹³Dai re ai majaw hkawhkam wa gaw, “Ngai shi hpe sa rim la lu hkra, shi kanang nga ai gaw sa tam yu mu,” ngu mu yang, marai langai mi gaw, “Yu u, shi gaw Dohtan mare e nga nga ai,” ngu nna tsun dan wu ai.



¹⁴Dai rai nna shi gaw dai mare de gumra, hpyen leng hte luksuk kaba shangun dat nna, shanhte gaw shana sa du nhtawm, dai mare hpe wang tawn da mu ai.

¹⁵Ya Karai Kasang masha a hkringmang wa gaw jahpawt jau jau rawt nna pru wa yang, yu u, gumra hte hpyen leng ni rau luksuk hpung mi gaw dai mare hpe wang tawn nga ma ai rai nna, shi a shangun ma gaw, “Alaw, nye a madu e, an kaning rai na ga ta?” ngu nna tsun wu ai.

¹⁶Shi gaw, “Hkum hkrit et; anhte hpyang maga de nga ai ni gaw, shanhte hpyang maga de nga ai ni hta grau law nga ma ai,” ngu wu ai.

¹⁷Bai Elisha gaw, “Yehowa e shi mu lu u ga, shi a myi hpaw ya u,” ngu nna hpyi wu ai. Shaloi Yehowa gaw dai shangun ma a myi hpe hpaw ya wu ai rai nna, shi mu wu yang, yu u, Elisha grup yin e, bum ting hta e, wan gumra hte wan leng ni hpring chyat nga ma ai.

¹⁸Bai Suri masha ni shi kaw yu wa ma yang Elisha gaw Yehowa hpe, “ndai masha ni n mu lu mu ga, shanhte a myi shamak kau ya mu,” ngu nna hpyi wu yang, Yehowa gaw Elisha hpyi ai hte maren, shanhte a myi hpe shamak kau ya mu ai.

¹⁹Bai Elisha gaw, “Ndai lam, ndai mare, n rai: ngai kaw she hkan marit; nanhte tam ai wa nga ai de ngai woi wa made ga,” ngu nna shanhte hpe tsun nhtawm, Samari mare de woi wa mu ai.

²⁰Ya shanhte gaw Samari mare kata de du ma yang, Elisha gaw Yehowa hpe, “Ndai ni mu lu mu ga shanhte a myi hpe hpaw ya mu,” ngu nna hpyi wu ai. Shaloi Yehowa shanhte a myi hpaw ya mu ai rai nna, shanhte mada yu ma yang, yu mu, shanhte gaw Samari mare kata e rai nga ma ai.

²¹Israela hkawhkam shanhte hpe mada mu jang, shi gaw, Elisha hpe, “Nye wa e, ngai shanhte hpe sat kau na rai kun? Sat kau na rai kun?” Ngu nna san wu ai.

²²Shi gaw, “Nang shanhte hpe sat kau lu na, nrari; na a ri nhtu ndan pala ni hte rim la lu ai ni hpe, sat kau mai na, rai ni? shanhte lusha nna tinang a



madu h pang de bai wa lu hkra, shanhte hpe muk hte ntsin daw jaw mu,” ngu nna htan wu ai.

²³Shaloi shi gaw shanhte hpe lusha grai daw jaw nna, shanhte lusha ngut jang shabawn dat mu ai; shanhte mung tinang a madu h pang de bai wa ma ai. Dai h pang e Suri gumlau hpung ni Israela mung hta bai n shang ma ai.

Samari Mare Hku Wa Hkrum Ai Lam

²⁴Dai h pang Suri hkawhkam Benhada gaw shi a luksuk ni nlang shaga jahpawng la nhtawm, Samari mare hpe wang tawn da mu ai.

²⁵Shing rai Samari mare hta hku wa kaba hku wa nna, na na wa wang tawn ai majaw, lawze baw langai mi gaw gumhpraw lap matsat shi, hkrudu hkyi jare mi gaw lap manga hte dut lu nga ai.

²⁶Ya Israela hkawhkam wa gaw mare bung hku ntsa e lai hkawm nga yang num langai mi gaw, “Nye a madu, hkawhkam wa e, karum la e law,” ngu nna shi hpe jahtau wu ai.

²⁷Hkawhkam wa mahtang, “Yehowa nang hpe n karum yang, ngai nang hpe mam chyarang hte tsabyi htumbyen hta na kaning rai karum lu na rai ra?” Ngu nna htan wu ai.

²⁸Bai hkawhkam wa gaw, “Nang hpa hkrum nga n ta?” ngu nna dai numsha hpe san wu yang, shi gaw, “Ndai manang jan ngai kaw sa nna, Dai ni an sha na matu na nsha hpe shapraw u; hpawt de gaw ngai sha hpe sha ga.

²⁹nga nna tsun ai majaw, ngai sha hpe shadu sha sagaw ai: h pang shani e ngai gaw, ‘Sha na matu na nsha hpe ya shapraw u,’ ngu nna shi hpe tsun we yang, shi gaw shi a kasha hpe makoi kau wu ai,” ngu nna hkawhkam wa hpe htan wu ai.

³⁰Hkawhkam wa gaw dai ga na jang, shi a hpun nba gang je kau wu ai: ya shi gaw mare bung hku ntsa e hkawm nga ai rai nna, mare masha ni mada yu mu yang, yu u, shi gaw lachyit nba bu hpun nga ai hpe mu chye mu ai.

³¹Shaloi hkawhkam wa gaw, “Shahpat a kasha Elisha a baw hpe ngai dai ni n htau kau lu yang, Karai Kasang ngai hpe grau nna ari jaw u ga,” nga ai.



³²Ya Elisha gaw shi a nta e nga nga nna, salang ni shi hte rau dung nga ma ai: hkawhkam wa mung kasa langai mi shi a shawng e shangun dat wu timung, kasa wa garai n du yang, Elisha gaw, “Masha sat ai wa a kasha, ndai wa gaw, nye a baw htau kau na nga du sa ra ai gaw, nanhte mu mada nga myit ni? yu mu, dai kasa wa du yang, chyinghka la da nna, chyinghka lam e shi hpe hkum da mu: shi madu a lagaw nsen shi a hpang e ngoi nang nga ai n rai ni?” ngu nna salang ni hpe tsun mu ai.

³³Shi shanhte hte ga naw tsun nga yang, kasa wa gaw shi hpang de sa du nna, “Yu u, ndai shoihpa shoirang gaw Yehowa kaw na rai nga ai rai nna ngai hpa majaw Yehowa hpe naw a mada nga n rai ta?” ngu nna tsun wu ai.

2 Hkawhkam 7

¹Shaloi Elisha gaw, “Yehowa a ga madat mara mu, Yehowa ning nga ai, Hpawt de ndai aten e, Samari mare chyinghka lam hta e, muk shadung jik mi gumhpraw lap mi, muk-yaw mam hpai mi gumhpraw lap mi hte dut na ra ai,” ngu nna htawn tsun wu ai.

²Hkawhkam wa shamyet shanat nga ai hkringmang wa mahtang, “Yehowa gaw sumsing lamu hta e hkuwawt hku waw da yang pyi, dai lam byin lu na a ni?” ngu nna Karai Kasang a masha wa hpe htan wu yang, shi gaw, “Yu u, nang gaw na a myi hte nan mu lu timung, n sha lu na ndai,” ngu wu ai.

Wang Da Ai Kaw Na Lawt Mat Wa Ai Lam

³Ya manggang gang ai masha mali mare chyinghka lam e nga nga ma ai, shanhte gaw, “Ataw, anhte si hkra hpa majaw nang e adung nga ga ta?”

⁴Mare kata de shang ngu yang, dai yang e hku wa kaba hkum nna si na ga ai, bai, nang e dung nga yang mung si ai hkrai hkum na ga ai. Dai re ai majaw, sa marit; Suri luksuk ni hpang de shang bang wa saga, shanhte anhte hpe jahkrung da ni yang, hkrung nga na ga ai, sat kau mi yang, si na sha rai nga ai, nga nna shada da tsun hkat na ai.



⁵Shing rai shanhte gaw Suri dap de shang na matu nhtoi garai n leng yang, rawt sa wa nna, Suri dap ndaw de du jang, yu mu, masha langai mi muk n nga nga ai.

⁶Kaning nme law, Madu gaw Suri masha ni hpe, hpyen leng ngoi ai hpe mung, gumra ngoi ai hpe mung, wunawng wuwa kaba ngoi ai nsen hpe na shangun mu ai rai nna, shanhte gaw, Yu mu, Israela hkawhkam gaw anhte hpe gasat na matu, Hiti hkawhkam ni, Egutu mung na hkawhkam ni hpe shaga manu ai,” nga nna shada da tsun kajawng nhtawm,

⁷nhtoi garai n leng yang, rawt hprawng nna, tinang a sum ni, tinang a gumra ni lawze ni hte dap ting hpe kau tawn da nna, tinang a asak lawt hkra hprawng htaw mat wa ma ai.

⁸Ya ndai manggang gang ai ni gaw, dap ndaw de du ma yang, shanhte sum langai mi hta shang nna, lusha nhtawm, dai kaw na aja gumhpraw hte hpun palawng ni hpe shaw la nna, sa makoi da mu ai, dai hpanng sum kaga de mung wa shang nna arai ni hpe shaw la nhtawm sa makoi da mu ai.

⁹Dai hpanng shanhte gaw, “Anhte galaw ai lam n mai nga ai, dai ni gaw kaja ai shiga htawn tsun ai shani rai nga timung, anhte atsin sha nga nga ga ai, nhtoi leng hkra naw hkring nga ga yang gaw ari ahpri hkrum na ga ai, dai rai nna, sa marit, hkawhkam a nta masha ni hpe sa tsun shana ya ga,” nga nna shada bawng ma ai.

¹⁰Shing rai shanhte gaw mare chyinghka sin ai ni hpe sa shaga nna, “Anhte gaw Suri masha ni a hpyen dap de du saga ai, rai timung, masha langai mi muk n nga ai, masha a nsen mung n na ga ai, gumra ni hte lawze ni sha dun nga ma la ai rai nna, sum ni mung myi na ta rai nga ma ai,” ngu nna shanhte hpe tsun shana mu ai.

¹¹Chyinghka sin ai wa mung manang ni hpe shaga nna, shanhte gaw htingnu kata de sa shana ya mu ai.

¹²Shing rai hkawhkam wa gaw nsin naw sin nga yang rawt nna shi a ali ama ni hpe, “Suri masha ni galaw maw ai lam gaw ngai nanhte hpe madun dan



made ga: anhte kawsi hpang kara hkrum nga ai gaw shanhte chye nga ma ai; dai re ai majaw shanhte dap de na pru nhtawm, nam mali hkan e makoi nga let, Israela masha ni gaw mare de na pru ma jang, shanhte hpe jahkrung rim la nna mare de shang ga, nga nna tsun ma ai,” ngu mu ai.

¹³Rai timung, shi a ma langai mi gaw, “Mare kata e naw ngam nga ai gumra hta na manga hpe ap ya e; dai gumra ni gaw mare kata e naw ngam nga ai Israela wunawng hte mung, hten bya hkrum sai Israela wunawng hte mung, bung nga ma ai majaw, dai ni hte sa yu ga,” ngu nna hpyi wu ai.

¹⁴Dai rai nna shanhte gaw gumra hte gumra leng lahkawng la mu ai: hkawhkam wa mung, “Sa yu mu,” ngu nna Suri masha ni a hpang e hkan nang shangun mu ai.

¹⁵Shing rai shanhte gaw Yawdan hka du hkra hkan nang ma ai rai nna, “yu u, Suri masha ni hprawng tin nna kabai kau da ai hpun palawng hte arung arai ni lam hkan e jawng nga ai. Kasa ni mung bai wa nna hkawhkam wa hpe shana ya mu ai.

¹⁶Shaloi mare masha ni pru nna, Suri masha ni a hpyen dap hpya kau mu ai. Shing rai, Yehowa a ga hte maren muk shadung jik mi gumhpraw lap mi, muk-yaw mam hpai mi gumhpraw lap mi hte dut ma ai.

¹⁷Hkawhkam wa mung, shi shamyet shanat nga ai hkringmang wa hpe mare chyinghka sin na matu hkang da wu ai: mare masha ni chyawm gaw, mare chyinghka lam e shi hpe kabye anut kau mu ai rai nna hkawhkam wa gaw, Karai Kasang a masha wa kaw yu wa yang, shi tsun da ai hte maren si mat wa sai.

¹⁸Shing rai, Karai Kasang a masha wa gaw, “Hpawt de ndai aten e, Samari mare chyinghka lam hta e, muk-yaw mam hpai mi gumhpraw lap mi, muk shadung jik mi gumhpraw lap mi hte dut na ra ai,” nga nna hkawhkam wa hpe htawn tsun ai hte maren dik wa sai.

¹⁹Hpyen du wa chyawm gaw, “Yu u, Yehowa sumsing lamu hta e hkuwawt hku waw da yang pyi, dai lam byin lu na a ni?” ngu nna Karai Kasang a



masha wa hpe tsun wu yang, shi gaw, “Yu u, nang gaw na a myi hte nan mu lu timung, n sha lu n ndai,”

²⁰ngu nna tsun wu ai hte maren, shi hta byin wa sai: kaning rai nme law, mare masha ni mare chyinghka lam e shi hpe kabye sat kau manu ai.

2 Hkawhkam 8

Shunem Mung Hpe Bai Gawgap Ai Lam

¹Bai Elisha gaw, shawng de asak jahkrung ya ai ma kanu hpe shaga nna, “Rawt u, nang hte na a nta masha ni hte rau, kanang rai timung nga mai ai shara e sa shingbyi nga u: kaning rai nme law, Yehowa gaw hku wa shangun dat nna, ndai mung ting hta sanit ning tup hkuwa wa na ra ai,” ngu nna shadum da wu ai.

²Dai numsha mung rawt nna, Karai Kasang a masha wa tsun ai hte maren galaw wu ai rai nna, shi a nta masha ni hte rau, Hpilisti mung e sanit ning tup sa shingbyi nga ai.

³Ya sanit ning ladu hkrum yang, dai numsha gaw Hpilisti mung na bai wa nna, shi a nta hte yi hkauna ni sa hpyi na nga, hkawhkam wa kaw sa shang wu ai.

⁴Dai shaloi e hkawhkam wa gaw Karai Kasang a masha wa a shangun ma Gehazi hte ga tsun let; “Elisha galaw ai magam amu mahkra a lam, ngai hpe gawn dan yu e,” ngu nna hpyi wu ai.

⁵Shaloi Gehazi gaw, Elisha si ai wa hpe pyi hkrung sharawt ya lu ai lam hkawhkam wa hpe tsun dan nga yang, yu u, asak bai jahkrung ya ai ma a kanu gaw, shi a nta hte yi hkauna a lam hkawhkam wa hpe hpyi jahtau nga ai rai nna, Gehazi gaw, “Nye a madu hkawhkam wa e, ndai numsha gaw, ya tsun ai num rai nga ai, ndai ma mung, Elisha jahkrung ya ai, shi a kasha rai nga ai,” ngu wu ai.

⁶Hkawhkam wa gaw numsha hpe san yu yang, shi mung sakse hkam ya wu ai. Dai rai nna hkawhkam wa gaw shi a matu agyi langai mi san da nna shawng e shi lu malu hte, shi pru wa ai shani kaw nna ya du hkra shi a yi



hkauna hta na pru ai nsi naisi yawng hte hpe shi e bai hkin ya u, ngu nna hkanng da wu ai.

Benhada Hpe Hazaela Sat Ai Lam

⁷Bai Elisha gaw Damasku mare de sa du ai; ya Suri hkawhkam Benhada gaw machyi nga ai rai nna, Karai Kasang a masha wa nang e du ra ai, ngu nna shi hpe shana ya wu ai.

⁸Shing rai hkawhkam wa gaw, Hazaela hpe, “Nang kumhpa la gun nna, Karai kasang a masha wa hpe sa tau nhtawm, Ndai machyi ai kaw na ngai rawt wa lu na kun? ngu nna shi a n-gup hte Yehowa hpe san yu ga,” ngu nna tsun dat wu ai.

⁹Dai rai nna Hazaela gaw shi hpe sa tau la na nga, Damasku mare na ngamu ngamai ai baw hkum sumhpa hpe kumhpa di nna, gawla-uk mali shi hta htaw let, Elisha man e tsap nna, “Na nsha Suri hkawhkam Benhada gaw nang hpang de ngai hpe shangun dat nna, Ngai gaw ndai machyi ai kaw na bai rawt wa lu na kun? Nga nna sa san shangun ai,” ngu wu ai.

¹⁰Shaloi Elisha gaw, “Nang bran wa na ndai,” ngu nna shi hpe wa tsun su; rai timung, shi teng teng si na gaw, Yehowa ngai hpe madun dan ni ai,” ngu nna htan wu ai.

¹¹Bai Elisha gaw, Hazaela myi man sum hkra shi hpe azi yu nna, Karai Kasang a masha wa gaw myi prwi pru nga ai.

¹²Shing rai Hazaela gaw, “Nye madu du e, nang hpa majaw myi prwi pru nga n ta?” ngu nna san wu yang, shi gaw, “Israela kashu kasha ni hpe nang galaw na ra ai n hkru ai amu hpe ngai chye nga nngai: shanhte a hpyen dap ni hpe nang nat kau n ndai; shanhte a shabrang ni hpe nhtu hte sat kau na ndai; shanhte a ma kaji ni hpe gumpye sat kau na hte, na-um nasin re ai num ni hpe ahkri ga kau na ndai,” ngu nna tsun wu ai.

¹³Bai Hazaela gaw, “Na a mayam wa gwi she rai nga ai mi, ndai daram kaba ai amu galaw lu na rai ni?” ngu nna san wu yang, Elisha gaw, “Nang Suri



mung na hkawhkam tai na gaw, Yehowa ngai hpe madun dan ni ai,” ngu nna htan wu ai.

¹⁴Shaloi shi gaw Elisha kaw na pru wa nna shi a madu kaw du wa jang, shi gaw, “Elisha nang hpe hpa tsun a ta?” ngu nna hkaw san wu yang, Hazaela gaw, “Nang teng teng bran wa na re ai da, nga nna ngai e tsun dat ai,” ngu wu ai.

¹⁵Ya hpanj jahpawt e shi gaw nba langai mi la nna, hka e kapruk nhtawm, hkawhkam wa a myi man hpe ka-up ya wu yang, shi si mat ai rai nna, Hazaela gaw shi a malai hkaw dung nga ai.

Yuda Hkawhkam Yehoram

¹⁶Yehosahpat gaw Yuda mung hta e hkaw naw dung nga yang, Israela hkawhkam Ahab a kasha Yoram hkaw dung ai manga ning hta e, Yehosahpat a kasha Yehoram gaw Yuda mung e hkaw dung hpanj nga ai.

¹⁷Shi gaw hkaw dung hpanj ai shaloi e asak sumshi lahkawng ning rai lu ai rai nna, Yerusalem mare hta e matsat ning hkaw dung nga ai.

¹⁸Shi gaw Ahab a shayi sha hpe la ai majaw, Ahab a nta masha ni zawn, Israela hkawhkam ni a lam hkan nna, Yehowa a man e n hkru n hkra ai amu galaw nga ai.

¹⁹Rai timung, Yehowa gaw, shi a shangun ma Dawi a myi man tau nna, shi a kashu kasha ni a man e tutnawng pyengdin htoi tu nga u ga, nga nna shi hte ga ndat tawn da ai majaw, Yuda mung hpe jahten kau mayu ai n rai.

²⁰Dai hkawhkam a aprat e Edom masha ni gaw Yuda hkawhkam hpe gumlau nna, tinang a amyuu hkawhkam shadun mu ai.

²¹Shaloi Yoram gaw shi a hpyen leng ni mahkra hte rau Zaira de rap shang nna, shi hpe sa wang ai Edom masha ni hte hpyen leng bu ni hpe, shana aten e rawt gasat dang mu ai rai nna, mung masha ni gaw tinang ni a sum de hprawng mat wa ma ai.

²²Rai timung Edom mung gaw dai ni du hkra Yuda hkawhkam hpe gumlau nga ai. Dai aten e Libna mung gumlau nga ai.



²³Ya naw gawn ra ai Yoram a amu ni hte shi galaw ai lam mahkra gaw, Yuda hkawhkam ni a Labau gawn ai laika hta ka da nga ai, n rai ni?

²⁴Shing rai Yoram gaw kaji kawa ni hte rau yup pyaw wa nna, Dawi a mare hta e, kaji kawa ni hte rau, makoi mayang di ai hkrum wu ai rai nna, shi a kasha Ahazia gaw hkaw dung nga ai.

Yuda Hkawhkam Ahazia

²⁵Ya, Israela hkawhkam Ahab a kasha Yoram hkaw dung ai shi lahkawng ning hta e, Yuda hkawhkam Yehoram a kasha Ahazia, hkaw dung h pang nga ai.

²⁶Ahazia gaw hkaw dung h pang ai shaloi e, asak hkun lahkawng ning rai nga nna, Yerusalem mare hta e laning mi up nga ai. Shi kanu a amying Ahtalia rai nga nna, shi gaw, Israela hkawhkam Omri a kasha rai nga ai.

²⁷Ahazia gaw Ahab a kahkri rai nga ai majaw, Ahab dap ni hkan nang ai lam hkan nna, Ahab a nta masha ni zawn, Yehowa a man e n hkru n hkra ai amu galaw wu ai.

²⁸Ya shi gaw, Ramot-gilead de Suri hkawhkam hpe gasat na matu, Ahab a kasha Yoram hte rau, sa wa ai rai nna, Suri masha ni gaw Yoram hpe hkala kau mu ai.

²⁹Shing rai, Suri hkawhkam Hazaela hpe gasat yang, Suri masha ni gaw, Rama shara e, shi hpe jahkrum ai hkala nba hpe shamai na matu, hkawhkam Yoram gaw Yezrela mare de bai wa nna, shi machyi nga ai majaw, Yehoram a kasha Yuda hkawhkam Ahazia gaw, Ahab a kasha Yoram hpe sa hpu yu na nga, Yezrela mare de yu wa ai.

2 Hkawhkam 9

Yehu Hpe Namman Chya Ya Ai Lam

¹Dai shaloi myihto Elisha gaw, myihto ma ni hta na langai mi hpe shaga la nna, “Shingkyit kyit u; ndai namman tau lang nna Ramot-gilead de sa wa su.



²Dai de du yang, Nimshi a kashu, Yehosahpat a kasha Yehu hpe tam u: shi kaw shang yang, shi a kahpu kanau ni kaw na shi hpe shapraw la nna, kata gawk de shaga woi la nhtawm,

³dai namman tau la nna, shi a baw hta ru bun let, Yehowa ning nga ai: ‘Nang Israela hkawhkam tai na matu, ngai nang hpe namman chya ya sade ai,’ nga nna tsun ngut jang, hpa n hkring nga ai sha, chyinghka hpaw nna gat sa su,” ngu dat wu ai.

⁴Shing rai myihto ma ngu ai shabrang wa gaw, Ramot-gilead de sa ai.

⁵Ya shi du yang, yu u, hpyen du ni rau dung nga ma ai rai nna, shi gaw, “Hpyen du wa e, ngai nang hpe tsun na ga gun nngai,” ngu wu yang, Yehu gaw, “Anhte hta na kadai hpe mahtang tsun mayu n ta?” ngu nna san wu yang, shi gaw, “Nang hpyen du wa hpe nan rai nga ai,” ngu wu ai.

⁶Shaloi shi rawt nna nta nhku de shang wa yang, myihto ma gaw shi a baw ntsa e namman ru bun let, Israela Karai Kasang Yehowa ning nga ai: “Nang gaw Yehowa a amyuu, ngu ai, Israela amyuu ntsa e hkawhkam tai na matu, nang hpe namman chya ya ni ai.

⁷Yezebela a lata hte ru kau ai, nye a ali ama ni ngu ai myihto ni a asai hte, Yehowa a ali ama ni mahkra a asai hpe, matai dawp na matu, na a madu Ahab a nta masha ni hpe, nang sat kau na ndai.

⁸Ahab a dap lakung ni yawng hten mat na mara ai rai nna, Ahab amyuu hta na lasha ma nlang hte hte, Israela hta bawng dung nga bawng lawt pra ai ni hpe, htau di kau na mawe ai.

⁹Ngai gaw Ahab a nta hpe, Nebat a kasha Yeroboam a nta hte, Ahiya kasha Basha nta hpe zawn di kau na we ai.

¹⁰Gwi ni gaw Yezrela ginwang hkan e Yezebela hpe sha kau na mu ai rai nna, shi hpe lup makoi kau na mu ai rai nna, shi hpe lup makoi kau na masha n nga na sai,” nga nna htawn tsun ngut jang, chyinghka hpaw nhtawm bai gat wa ai.



11Ya Yehu gaw shi madu a ali ama ni hpang de sa du yang, langai wa mi gaw, “Yawng ngwipyaw nga a ni? Dai mana bu ai wa gaw hpa majaw nang kaw sa du a ta?” ngu nna san wu yang, Yehu gaw, “Nanhte nan dai wa hpe mung, shi tsun ai ga mung, chye nga myit dai,” ngu mu ai.

12Bai shanhte gaw, “N chye ga ai; tsun dan yu mi,” ngu mu yang, shi gaw, “Dai wa gaw wora lera hku tsun nna, Yehowa ning nga ai: Nang Israela hkawhkam tai na matu, ngai nang hpe chya ya sade ai,” nga nna ngai hpe htawn tsun ai, ngu mu ai.

13Dai rai nna shanhte gaw langai hte langai, tinang a hpun nba alawan raw nna, lakang ntsa, Yehu a npu e nep nhtawm, pahtau dum let, “Yehu gaw hkawhkam rai nga ai law,” nga nna tsun ma ai.

14Shing rai Nimshi a kashu, Yehosahpat a kasha Yehu gaw Yoram hpe gumlau wu ai. Yoram chyawm gaw, Israela masha ni yawng hte rau, Suri hkawhkam Hazaela hpe hkap gasat yang, Ramot-gilead hpe sin nga ma ai.

15Rai timung, hkawhkam Yoram gaw Suri hkawhkam Hazaela hpe hkap gasat yang, Suri masha ni shi hpe hkala nba di ai nma shamai na matu, Yezrela de bai wa mat sai. Dai rai nna Yehu gaw, “Nanhte dai lam hkraw myit yang gaw, Yezrela mare de sa shana ya na matu, ndai mare kaw nna, kadai mung n pru hkawm u ga,” ngu nna hkang da mu ai.

16Shing rai Yehu gaw leng jawm nna Yezrela mare de sa wa ai; kaning rai nme law, Yoram gaw dai yang e machyi taw nga ai. Yuda hkawhkam Ahazia mung shi hpe hpu yu na, du yu wa ai.

17Ya mare sin ai wa gaw, Yezrela langchyi ntsa e tsap nga ai rai nna, Yehu hte hkan nang ai ni hpe mu jang, “Ngai masha wunawng mu nngai,” ngu wu ai. Shaloi Yoram gaw, “Gumra jawm ai wa langai mi hpe shaga la nhtawm shanhte hpe sa tau la let, ‘Ngwipyaw nga myit ni?’ ngu nna san yu su,” ngu dat wu ai.

18Shing rai shi hpe tau la na, gumra jawm ai wa langai mi pru nna, “Hkawhkam wa tsun ai, ‘Ngwipyaw nga n ni, da?’” Ngu nna san wu yang,



Yehu gaw, “Ngwipyaw ai lam nang hte hpa seng a ta? Nye a hpang de hkan nang rit,” ngu wu ai. Mare sin ai wa mung, Kasa wa shanhte kaw sa du nhtawm, bai wa ai n rai, ngu nna hkawhkam wa hpe shana ya wu ai.

¹⁹Bai shi gaw gumra jawm ai wa kaga hpe shangun dat nna, dai wa mung shanhte kaw sa du nna, Hkawhkam wa tsun ai, “Ngwipyaw nga n ni, da?” Ngu nna san mu yang, Yehu gaw, “Ngwipyaw ai lam nang hte hpa seng a ta? Nye a hpang hkan nang rit,” ngu nna htan wu ai.

²⁰Bai mare sin ai wa gaw, Dai wa mung shanhte kaw sa du nhtawm, bai wa ai, n rai. Leng jawm du ai wa mung, “Nimshi a kasha Yehu zawn jawm gat nga ai; shi gaw myi di na hpang jawm gat nga ai,” ngu wu ai.

²¹Shaloi Yoram gaw, “Byau hkyen tawn mu,” ngu mu yang, shanhte gaw shi a hpyen leng hkyen tawn ya mu ai. Shing rai Israela hkawhkam Yoram hte, Yuda hkawhkam Ahazia gaw, tinang a hpyen leng ni hta, Yehu hpe tau la na pru sa wa nna, Yezrela masha Nabot a ga dachyawk hkan e, shi hte hkum ma ai.

²²Ya Yoram gaw Yehu hpe mu wu yang, shi gaw, “Yehu e, ngwipyaw nga nni?” ngu nna san wu ai. Yehu mahtang, “Na nnu Yezebela hkan ai n se n sa ai lam hte, shi shung sha ai lam ni nde wa law nga ai hte yang, ngwipyaw lam kanning rai nga lu na a ta?” ngu nna hkap htan wu ai.

²³shing rai Yoram gaw shi a lata sharawt nna kayin hprawng let, “Ahazia e, gumlau amu rai nga a hka,” ngu nna Ahazia hpe tsun wu ai.

²⁴Yehu chyawm gaw shi a ndan aja awa shachyen nhtawm, Yoram a hpa dip marum e gap ya wu ai rai nna, pala gaw shi a salum e hkrang pru ai majaw, shi gaw shi a hpyen leng hta kadawng taw nga ai.

²⁵Bai Yehu gaw shi a hpyen du Bidka hpe, “Shi hpe karawt la nna, Yezrela masha Nabot a ga dachyawk hkan e kabai tawn da u. An lahkawng shi a kawa Ahab a hpang e gumra rau jawm nna hkan nang nga yang, Yehowa shi a lam ning nga hkan da ai gaw,



²⁶Ngai Yehowa mani e jang, Nabot a asai mung, shi a kasha ni a asai mung, mu da we ai majaw, ndai ga dachyawk hta e ngai nang hpe matai dawp na de ai, nga nna Yehowa tsun ai ga dum nga u. Dai re ai majaw, Yehowa a ga hte maren dai ga dachyawk hta e shi hpe kabai bang kau u,” ngu nna hkang da wu ai.

²⁷Ya Yuda hkawhkam Ahazia gaw dai hpe mu jang, sun nta na lam hku hprawng wa nga ai. Yehu chyawm gaw hkan shachyut let, “Shi hpe mung hpyen leng hta e sat kau mu,” ngu mu yang, Iblam makau na Gura kadawng e shi hpe hkala kau mu ai. Shi gaw Megido de hprawng wa nna dai yang e si wa sai.

²⁸Shi a ali ama ni gaw shi a mang hpe, hpyen leng hta e, Yerusalem mare de la wa nhtawm, Dawi a mare hta e, kaji kawa hte rau, shi a lup hta e lup da mu ai.

²⁹Ahab a kasha Yoram hkaw dung ai shi langai ning hta e, Ahazia gaw Yuda mung e hkaw dung hpanng wu ai.

Yezebela Sat Kau Hkrum Ai Lam

³⁰Bai Yehu gaw Yezrela mare de du ra ai, Yezebela na wu ai rai nna, shi a myi mun tsi chya ai hte baw hpe mawn sumli nhtawm, hkuwawt hku e azi yu nga ai.

³¹Shing rai Yehu gaw mare chyinghka e shang wa nga yang, shi gaw, “Na madu hpe sat kau ai, Zimri e, ngwipyaw nga nni?” ngu nna hkap san wu ai.

³²Yehu gaw hkuwawt hku de dawng yu nhtawm, “Nye a hpanng maga de kadai wa rai nga a ta? kadai?” Ngu nna san wu yang, Htingnu sin ai ma lahkawng masum shi hpe mada yu ma ai.

³³Dai rai nna shi gaw, “Shi hpe kanawng jahkrat dat mu,” ngu nna tsun mu yang, shi hpe kanawng jahkrat dat mu ai rai nna, shi a sai gaw nta shakum ntsa e mung, gumra ni hta mung, hkaw bun nga ai: Yehu mung shi hpe kabye kau wu ai.



³⁴Shaloi shi shang nna lu lu sha sha rai nhtawm, “Ndai dagam dala hkrum ai num hpe sa hta lup kau mu: shi gaw hkawhkam a shayi sha rai nga ai,” ngu mu ai.

³⁵Shing rai shi hpe lup kau na nga, shanhte sa yu ma yang, shi a pungkum, lagaw hte lata lahpan hta kaga, hpa mung n mu mu ai.

³⁶Dai re ai majaw shanhte bai wa nna shi hpe shana ya mu ai. Shi gaw, “Yezrela ga dachyawk hta e gwi ni gaw Yezebela ashan hpe sha kau na mu ai,” nga nna Yehowa gaw shi a shangun ma Tishbi masha Elia n-gup hta htawn tsun ai ga dik wa sai.

³⁷“Ndai gaw Yezebela a lup rai nga ai, nga nna kadai mung n tsun lu hkra, shi a mang gaw Yezrela ga dachyawk hta e ga hpun zawn tai na ra ai, nga ai.

2 Hkawhkam 10

Ahab A Dingku Ni Sat Kau Hkrum Ai Lam

¹Ya Ahab a shadang sha sanit shi, Samari mare hta e nga nga ma ai. Dai rai nna Yehu gaw Samari mare e nga ai Yezrela ntsa e up ai ni ngu ai, agyi salang ni hte Ahab a kasha ni hpe bau nga ai ni hpang de laika shagun dat nna,

²“Ya ndai laika gaw nanhte hpang de du yang, nanhte a madu a kasha ni mung, hpyen leng hte gumra ni mung, bungku kum ai mare hte ri nhtu ni mung, nanhte hta naw rawng nga ai majaw,

³nanhte a madu a shadang sha ni hta na grau kaja ai hte grau let ai wa hpe lata la nna, shi kawa a tingnyang hta dung shangun nhtawm, nanhte a madu a amy matu hkap gasat nga mu,” ngu nna htet dat mu ai.

⁴Shanhte mahtang ja ja hkrit gari let, “Yu mu, ndai hkawhkam lahkawng pyi shi a man e n tsap nga lu yang gaw, anhte kaning rai tsap nga lu na rai ta?” nga nna tsun shajang ma ai.

⁵Dai rai nna htingnu up ai wa mung, mare up ai wa mung, agyi salang ni hte hkawhkam kasha ni hpe bau nga ai ni gaw, Yehu hpang de, “Anhte gaw na a mayam ni rai nga ga ai: nang anhte hpe tsun matsun anhte galaw na ga ai;



anhte kadai wa hpe mung hkawhkam shatai na n rai; nang ra ai hku hte maren galaw u,” ngu nna ka dat mu ai.

⁶Shaloi Yehu gaw shanhte hpang de laika bai htang dat nna, “Nanhte gaw ngai hpang maga e rai nga ai hte nye a nsen madat nga myit yang gaw, nanhte a madu a shadang sha ni a baw hpe htau kau nna, hpawt ni ndai aten e Yezrela de la sa marit,” ngu nna htet dat mu ai. Hkawhkam kasha ni marai sanit shi chyawm gaw, mare na agyi salang ni hte shanhte hpe woi kaba wa ai ni hte rau rai nga ma ai.

⁷Ya dai laika shanhte hpang de du yang, shanhte gaw hkawhkam a kasha marai sanit shi hpe rim la sat kau nhtawm, shanthe a baw ni hpe ka hta bang da nna, Yezrela mare Yehu hpang de shagun dat mu ai.

⁸Shaloi kasa langai mi, “Shanhte gaw hkawhkam kasha ni a baw ni hpe la sa mara ai,” ngu nna shang tsun wu yang, shi gaw, “Mare chyinghka lam e jahpawt du hkra, sumpum lahkawng di nna tawn da mu,” ngu dat wu ai.

⁹Bai hpang jahpawt e shi pru tsap nna shawa masha ni mahkra hpe, “Nanhte tengman ai ni rai nga myit dai: ngai gaw nye a madu hpe gumlau nna sat kau se ai; ndai hte hpe gaw, kadai wa sat kau a ta?

¹⁰Yehowa gaw Ahab a amyua masha ni hpe tsun da ai ga mahkra hta na, langai mi muk hten lu na n rai, chye nga mu: Yehowa gaw shi a shangun ma Elia n-gup hte htawn tsun da ai hte maren, shadik da nu ai,” ngu mu ai.

¹¹Shing rai Yehu gaw, Yezrela mare hta e, naw ngam nga ai Ahab a amyua masha ni hte shi a agyi salang ni, makyin jinghku ni hte hkinjawng ni hpe, langai mi muk n ngam hkra, atsai awai sat kau mu ai.

¹²Dai hpang shi rawt nna Samari mare de sa wa yang, lam makau e nga ai sagu rem ai ni a sagu mun rep ai nta de du yang,

¹³Yehu gaw Yuda hkawhkam Ahazia kahpu kanau ni hte hkrum nna, “Nanhte kadai ni rai myit ta?” ngu nna san mu yang, shanhte gaw, Ahazia kahpu kanau ni rai ga ai; hkawhkam wa a kashu kasha ni hte, hkawhkam jan a kashu kasha ni hpe sa jahkrum na matu yu wa ga ai,” ngu nna htan mu yang,



¹⁴Yehu gaw, “Jahkrung rim la mu,” ngu nna hkanng da mu ai majaw, shanhte hpe jahkrung rim la nhtawm, sagu mun rep ai ni a nta a nhkun makau e marai mali shi lahkawng hpe sat kau mu ai; langai mi hpe muk ngam da mu ai n rai.

¹⁵Dai kaw na shi pru wa yang, shi hpe tau la na nga, pru sa wa ai Rehkab a kasha Yehonadab hte hkrum nna, “Nye a myit masin gaw na a myit masin hte langai sha rai nga ai hte maren, na a myit masin mung rai nga lit ni?” ngu nna hkanng shachyen let, san wu ai. Yehonadab gaw, “Maren rai nga li ai,” Ngu nna htan wu ai. Yehu gaw, “Dai rai yang lata matut ga,” ngu nna tsun wu ai. Shaloi shi gaw shi hte lata matut let, Yehu gaw shi hpe leng hta e woi shajawn wu ai rai nna,

¹⁶“Ngai kaw hkanng rit; ngai gaw Yehowa a lam nja nhpra myit gade wa rawng nga ai gaw sa yu rit,” ngu nna shi a leng hta e jawng shangun wu ai.

¹⁷Samari mare de du yang, Elia n-gup hte Yehowa tsun da ai ga hte maren, shi gaw Samari mare hta e naw ngam nga ai, Ahab a amyua masha ni mahkra hpe, atsai awai sat kau mu ai.

Bala Daw Jau Ai Ni Sat Kau Hkrum Ai Lam

¹⁸Bai Yehu gaw mung masha ni mahkra hpe jahpawng tawn nhtawm, Ahab gaw Bala Hpara hpe loi mi sha daw jau timung, ngai Yehu gaw grai wa daw jau na we ai.

¹⁹Dai re ai majaw, “Bala myihtoi ni mahkra hpe mung, shi hpe nawku ai ni mahkra hpe mung, shi a hkinjawng ni mahkra hpe mung, shaga mu; langai mi hpe mung hkum ngam da myit: ngai gaw Bala hpe shagu hkungga law law nawng ya na rai nna, n lawm ai wa kadai mung hkrung nga lu na n rai,” ngu nna shanhte hpe tsun timung, Bala nawku ai ni nlang hte hpe sat kau lu hkra, hkalem ai hku, ndai lam galaw ai rai nga ai.

²⁰Bai Yehu gaw, “Bala matu chyoi pra ai zuphpawng shachyip mu,” ngu nna hkanng dat mu ai hte maren shanhte galaw ma ai.



²¹Shing rai Yehu gaw Israela mungdan ting hproi hkra shaga mu ai: Bala hpe nawku ai ni nlang sa du ma ai rai nna, langai mi muk n ngam hkra lawm nga ma ai. Shanhte gaw Bala nta hta shang nna, Bala nta nbang npan hpring chyat rai nga ma ai.

²²Bai Yehu gaw, “Bala hpe nawku ai ni mahkra a matu hpun palawng shapraw ya mu,” ngu nna hpun palawng gawk up ai wa hpe htet da wu ai rai nna, shi gaw shanhte a matu shapraw ya mu ai.

²³Shaloi Yehu hte Rehkab a kasha Yehonadab, Bala nta de shang nna, “Bala hpe nawku ai ni hta Yehowa hpe nawku ai ni langai mi muk n lawm hkra, atsawm sha hkan sawk yu mu,” ngu nna Bala nawku ai ni hpe hkang da mu ai.

²⁴Bai shan gaw shagu hkungga hte wan nat hkungga nawng ya na matu shang ma ai. Yehu chyawm gaw Bala nta shinggan e marai matsat shi tawn da nna, “Ngai nanhte a lata e ap ya ai masha ni hta na langai mi hpe pyi shalawt kau yang, shalawt dat ai wa gaw lawt ai wa a malai asak sum na ra ai,” ngu nna hkang da mu ai.

²⁵Ya wan nat hkungga nawng ya ngut jang, Yehu gaw sin langa ni hte hpyen du ni hpe, “Shang nna sat kau mu; langai mi muk shalawt dat lu na n rai,” ngu mu yang, shanhte hpe nhtu hte kahtam sat kau nna, sin langa ni hte hpyen du ni gaw shanhte a si mang ni hpe shinggan de htawm kau nna, Bala nta na kata gawk du hkra shang let,

²⁶Bala nta kata na shadaw sumla ni hpe agrawp kau nhtawm, nat kau mu ai.

²⁷Dai hta n-ga, Bala shadaw hpe mung, Bala a nta hpe mung, shanhte run agrawp kau mu ai rai nna, dai ni du hkra nam dum shatai kau mu ai.

²⁸Shing rai Yehu gaw Israela mungdan hta na Bala hpe shamyit kau wu ai.

²⁹Rai timung, Israela masha ni hpe shut shangun ai, Nebat a kasha Yeroboam gaw, Behtela hte Dan mare e tawn da ai aja dumsu kasha ni hpe nawku na lam, Yehu shi nan koi kau wu ai n rai.



³⁰Yehowa chyawm gaw Yehu hpe, “Nang nye a man e tengman ai hku hkan galaw ndai hte, ngai ra mara hte maren Ahab a dap lakung ni hta shachyen ndai majaw, na a kashu kasha prat mali du hkra, Israela tingnyang hta dung nga lu na mara ai,” ngu nna tsun wu ai.

³¹Rai timung Yehu gaw, Israela Karai Kasang Yehowa a tara hpe, shi a myit masin mahkra hte hkan shatup wu ai, n rai: Israela masha ni hpe shut shangun ai, Yeroboam a arawn alai hpe koi kau wu ai, n rai.

³²Ndai aten e Yehowa gaw Israela mungdan hpe daw la hfang wu ai rai nna, Hazaela gaw Israela lamu ga jarit hkan nna,

³³Yawdan hka sinpraw maga na Geliad mung, Gadi mung, Rubin hte Manashe mung ngu ai, Arnon kadit e nga ai Aroera mare kaw nna, Geliad hte Bashan mung ting gasat la wu ai.

³⁴Ya naw gawn ra ai Yehu a amu ni mung, shi galaw ai lam mahkra hte shi a hpung shingkang yawng, Israela hkawhkam ni a Labau gawn ai laika hta ka da nga ai, n rai ni?

³⁵Shing rai Yehu gaw kaji kawa ni hte rau yup pyaw wa nna, Samari mare hta e makoi mayang di ai hkrum wu ai. Shi a kasha Yehoaza shi a malai hkaw dung nga ai.

³⁶Yehu gaw Samari mare e hkaw dung nna Israela mung ntsa e up ai aten gaw, hkun matsat ning rai nga ai.

2 Hkawhkam 11

Ahtalia Hte Yosha

¹Ahazia kanu Ahtalia gaw, shi a kasha si nga ai hpe mu wu yang, shi rawt nna hkawhkam a dap lakung ni nlang hte hpe sat kau mu ai.

²Rai timung, hkawhkam Yoram a shayi sha, Ahazia kanau Yehosheba gaw sat kau hkrum ai hkawhkam kasha ni hta na, Ahazia kasha Yosha hpe mayun shaw la nhtawm, shi hte shi a masut num hte rau, yup gawk hta e tawn da



wu ai rai nna, shi sat kau ai n hkrum hkra, Ahtalia myi man kaw na makoi kau wu ai.

³Shing rai shi gaw masut num hte rau, Yehowa a nta e kru ning makoi nga nna, Ahtalia gaw dai mung ntsa e up nga ai.

⁴Ya sanit ning ngu na hta e Yehoiada gaw hpyen latsa up ai du ni, mang galang ni hte sin langa ni hpe shaga la nhtawm, Yehowa a nta nhku de jashawn da mu ai. Dai hta kaga, shi gaw Yehowa a nta nhku e shanhte hte ga shaka tawn da ai hte dagam da shangun ngut jang, hkawhkam kasha hpe shapraw dan mu ai.

⁵Bai Yehoiada gaw shanhte hpe, “Nanhte ndai lam galaw mu: Laban nhtoi hta na sin langa, hpung masum hte hpe karan nhtawm, hpung mi gaw hkawhkam a nta hpe sin mu;

⁶bai hpung mi gaw Sura chyinghka hpe sin nga mu; bai hpung mi gaw chyinghka makau na sin langa ni a shara hta e sin nga nna, nanhte dai nta hpe sin kawan kum da nga mu.

⁷Bai, laban nhtoi e pru ai hpung masum hta na hpung lahkawng gaw, hkawhkam rawng nga ai, Yehowa nta grup yin e sin nga na mara ai.

⁸Langai hte langai gaw tinang a ri nhtu lang let, hkawhkam grup yin e sin nga nna, shang mashang kadai hpe mung sat kau mu: hkawhkam wa gaw shang wa pru wa yang, hkan sin nga mu,” ngu nna hkang dat mu ai.

⁹Ya hpyen latsa up ai du ni gaw, hkinjawng Yehoiada hkang da ai lam shagu hte maren galaw ma ai rai nna, langai hte langai gaw, laban nhtoi hta e shang wa ai ni hpe mung, pru wa ai ni hpe mung, shaga la nna hkinjawng Yehoiada hpang de woi wa mu ai.

¹⁰Bai hkinjawng wa gaw, Yehowa nta hta rawng nga ai, hkawhkam Dawi a ri nhtu ni hte n-gang ni, hpyen latsa up ai du ni hpe ap ya mu ai.



¹¹Shing rai sin langa ni gaw, tinang a ri nhtu lang let, nta a hkra maga kaw nna pai maga du hkra, tawn hkungri hte nta makau hku, hkawhkam wa grup yin e tsap nga ma ai.

¹²Shaloi shi gaw hkawhkam kasha hpe shapraw nhtawm, ja janmau shagup ya let, sakse ga jaw nna, shi hpe hkawhkam shatai ai hte namman chya wu ai rai nna, shanhte gaw lata lahpawk dum let, “Hkawhkam wa gaw asak galu u ga law,” nga nna jahtau ma ai.

¹³Ahtalia gaw sin langa ni hte mung masha ni a garu ai nsen na wu yang, shi gaw Yehowa nta kata e nga ai masha ni kaw sa du nna,

¹⁴mada yu wu yang, yu u, hkawhkam wa gaw, htung hte maren, dai shadaw makau e tsap nga nna, shi a makau e hpyen du ni hte pahtau dum ai ni rai nga ma ai; mung masha ni nlang hte mung kabu gara nga ai hte pahtau dum nga ma ai. Shaloi Ahtalia gaw shi a hpun nba gang je kau let, “Gumlau law, gumlau law,” nga nna jahtau nga ai.

¹⁵Hkinjawng Yehoiada mahtang, “Shi hpe Yehowa a nta kata e n sat u ga, nga nna mung, Dap shinggan de shapraw nna shi kaw hkan nang ai wa kadai hpe mung, nhtu hte sat kau mu, nga nna mung,” hpyen luksuk ni a hpyen latsa up ai du ni hpe hkang da mu ai.

¹⁶Shing rai shanhte gaw shi hpe lam yen ya nna, hkawhkam a nta na gumra ni shang ai lam de du jang, dai yang e shi hpe sat kau mu ai.

¹⁷Dai hta kaga Yehoiada gaw, hkawhkam wa hte mung masha ni gaw, Yehowa a masha tai mu ga nga, Yehowa hte ga shaka tawn da shagun mu ai; bai, hkawhkam wa hte mung masha ni hpe mung, ga shaka tawn da shagun mu ai.

¹⁸Mung masha ni mahkra gaw Bala nta de sa nna dai hpe run kau mu ai; de a tawn hkungri ni hte sumla ni hpe atsai awai agrawp kau nna, Bala a hkinjawng Matan hpe, hkungri ni a man e sat kau mu ai. Dai hta kaga hkinjawng wa gaw Yehowa nta ntsa e up na du ni hpe san da mu ai.



¹⁹Bai shi gaw hpyen latsa up ai du ni, mang galang ni, sin langa ni hte mung masha ni mahkra hpe shaga la nhtawm, shanhte gaw hkawhkam wa hpe, Yehowa a nta na woi bawp wa nna, sin langa ni nga ai chyinghka lam hku e, hkawhkam a nta de shang wa ma ai. Shaloi shi gaw hkawhkam ni a tingnyang hta dung nga ai.

²⁰Shing rai mung masha ni ma hkra gaw kabu gara nga ma ai rai nna, dai mare gaw asim sha rai nga ai. Shanhte gaw Ahtalia hpe hkawhkam a nta makau e nhtu hte sat kau manu ai.

2 Hkawhkam 12

Yehowa A Nta Hpe Yosha Gram Ai Lam

¹Yosha gaw asak sanit ning hta e hkaw dung hpang nga ai.

²Yehu hkaw dung ai sanit ning hta e, Yerusalem mare hta e mali shi ning tup a up nga ai; shi a kanu gaw, Barasheba masha Zibia rai lu ai.

³Yosha gaw hkinjawng Yehoiada shadum jahprang ai aten laman e Yehowa man e dingman ai amu galaw nga ai.

⁴Rai timung, tsaw ai kawng ni a shara ni hpe shi n kau da ai rai nna, mung masha ni gaw dai shara ni hta e, shagu hkungga hte manam pyaw ai baw, nat nawng ya nga ma ai.

⁵Dai shaloi e Yosha gaw hkinjawng ni hpe, Yehowa nta hta jashawn ai, chyoi pra ai arai ni hte seng ai, gumhpraw ngu ai, jahpan hte maren man man jaw ang ai gumhpraw mung, langai ngai tinang a myit hte Yehowa nta hta jashawn ai gumhpraw mahkra mung,

⁶hkinjawng ni langai hte langai tinang hte chye chyap ai ni kaw na lahkawn la nhtawm, dai nta hta hten run ai shara shagu hkan e galaw lajang mu, ngu nna hkang da mu ai.

⁷Rai timung hkinjawng ni gaw hkawhkam Yosha hkaw dung ai hkun masum ning hta e pyi, dai nta na hten run ai shara ni hpe hpa mung garai n galaw nga ma ai.



⁸Dai re ai majaw hkawhkam Yosha gaw hkinjawng Yehoiada hte kaga hkinjawng ni hpe shaga la nna, Ndai nta a hten run ai shara ni hpe hpa majaw n galaw lajang nga myit ta? Ya kaw nna nanhte a chye chyap ai ni kaw na gumhpraw kaga hkap la lu na, n rai; nta hten run ai shara ni a matu, ya lu ai made ap ya mi, ngu nna hkang da mu ai majaw,

⁹hkinjawng ni gaw, mung masha ni kaw na gumhpraw kaga mung n hkap la na saga ai, nta hten run ai shara ni hpe mung, n galaw na ga ai, ngu nna hkap yin la mu ai.

¹⁰Dai rai nna hkinjawng Yehoiada gaw sumpu langai mi la nna, de a magap hta hku waw nhtawm, Yehowa a nta de shang ai lam a hkra maga na tawn hkungri makau e shadun da wu ai rai nna, Yehowa a nta chyinghka sin ai hkinjawng ni gaw, dai nta a matu la sa ai gumhpraw nlang hte hpe dai hta e bang da mu ai.

¹¹Ya dai sumpu hta e gumhpraw law law rawng nga ai hpe shanhte mu ma yang, hkawhkam a chyare wa hte hkinjawng agyi wa gaw sa du nna, Yehowa a nta hta rawng nga ai gumhpraw hpe hti yu nna, makai da mu ai.

¹²Shing rai shan gaw dai shen tawn da ai gumhpraw hpe Yehowa a nta hta amu galaw ai ni hpe up ai ni a lata hta ap ya mu ai rai nna shanhte gaw Yehowa a nta hta amu galaw ai, lasama ni, nta galaw ai ni,

¹³wut gaw ai ni, nlung tawk ai ni hte, ngau ni mung, tawk tawn ai nlung ni hpe mung, Yehowa nta hta ra mara naw mari na matu mung, karan jaw mu ai.

¹⁴Rai timung, Yehowa nta hta bang tawn da ai gumhpraw hte, Yehowa a nta matu, gumhpraw gawm, lakap ni, angdung ni, pahtau ni ngu ai, aja rai, gumhpraw rai, shanhte galaw ma ai, n rai:

¹⁵kaning rai nme law, shanhte gaw dai gumhpraw hpe, Yehowa nta galaw lajang nga ai ni hpe karan jaw nna, dai nta hpe lajang na matu tawn da mu ai.



¹⁶Dai hta n-ga, amu galaw ai ni hpe karan jaw na matu, gumhpraw sim da ai ni gaw, kangka rai nga ma ai majaw, shanhte hpe jahpan n hpyi mu ai.

¹⁷Mara raw ai hkungga hte, yubak hkungga hte seng ai gumhpraw chyawm gaw, Yehowa nta hta n jashawn mu ai: dai gaw hkinjawng ni hte seng nga ai.

¹⁸Dai shaloi e Suri hkawhkam Hazaela gaw, Gat mare hpe gasat la nhtawm, Yerusalem mare de bai lung gasat na maw nga ai.

¹⁹Dai re ai majaw Yuda hkawhkam Yosha gaw, kaji kawa ni ngu ai, Yuda hkawhkam ni Yehosahpat, Yehoram hte Ahazia hte gaw, shachyoi shapra tawn da ai arai ni hte, shi hkum nan a chyoi pra ai arai ni hpe mung, Yehowa a nta na sutdek hta rawng ai aja mahkra hpe mung, hkawhkam nta na mahkra hpe mung la sa nna, Suri hkawhkam Hazaela hpang de shagun dat wu ai: dai rai nna shi gaw Yerusalem mare hpe lai kau da wu ai.

²⁰Ya naw gawn ra ai Yosha a amu ni mung, shi galaw ai lam mahkra gaw, Yuda hkawhkam ni a labau gawn ai laika hta ka da nga ai, n rai ni?

²¹Shi a shangun ma ni gaw gumlau nna, Sila de yu wa ai, lam makau na Milo dap na nta hta e shi hpe sat kau mu ai.

²²Shi a shangun ma yan, Shimeat kasha Yozahka hte Shome a kasha Yehozaba, shi hpe kahtam nna, shi si wa sai; Dawi mare hta e, shi a kaji kawa ni hte rau, shi hpe makoi mayang di mu ai rai nna, shi a kasha Amazin gaw shi a malai hkaw dung nga ai.

2 Hkawhkam 13

Israela Hkawhkam Yehoaza

¹Yuda hkawhkam Ahazia kasha Yosha a hkaw dung ai hkun masum ning hta e, Yehu a kasha Yehoaza gaw, Samari mare hta e hkaw dung hpang nna, Israela amy ntsa e shi sanit ning tup up nga ai.



²Shi gaw Yehowa man e n hkru ai amu galaw nga nna, Israela amyu hpe shut shangun ai, Nebat a kasha Yeroboam a shut hpyit ai lam hta hkan galaw nga nna, dai hpe koi kau wu ai, n rai.

³Shing rai Yehowa gaw Israela hpe pawt sindawng nga ai rai nna, Suri hkawhkam Hazaela hte shi a kasha Benhada a lata hta e, shanhte hpe tut tut ap kau mu ai.

⁴Suri hkawhkam gaw Israela amyu hpe mam chyarang na nbun zawn shatai kau mu ai rai nna, Yehoaza masha ni hta na, gumra jawn ai ni manga shi, hpyen leng shi, lagaw hpyen ni mun mi sha, shi a matu shangam tawn da mu ai.

⁵Shaloi Yehoaza gaw Yehowa hpe tawngban wu ai rai nna, Yehowa mung shi a ga madat ya wu ai; kaning rai nme law, Suri hkawhkam Israela amyu hpe zingri zingrat nga ai gaw, Yehowa shi nan mu da wu ai.

⁶Dai rai nna, Israela gaw Suri masha ni a lata hta na lawt lu hkra, Yehowa gaw hkye hkrang la na wa langai mi shanhte hpe jaw dat wu ai rai nna, Israela kashu kasha ni gaw, moi shawng de na zawn, tinang a sum nta ni hta bai shanu nga lu ma ai.

⁷Rai timung, Israela amyu hpe shut shangun ai Yeroboam a nta na ni a yubak hpe shanhte koi kau mu ai, n rai: dai hta e shanhte hkan nang nga nna, Samari mare hta e Ashare sumla ni mung naw nga nga ai.

⁸Ya naw gawn ra ai Yehoaza amu ni mung, shi galaw ai lam mahkra hte shi a hpung shingkang gaw, Israela hkawhkam ni a labau gawn ai laika hta ka da nga ai, n rai ni?

⁹Shing rai Yehoaza gaw kaji kawa ni hte yup pyaw nga nna, Samari mare hta e shi hpe makoi mayang di mu ai: shi a kasha Yehoasha gaw shi a malai hkaw dung nga ai.

Israela Hkawhkam Yehoasha



10Yuda hkawhkam Yosha hkaw dung ai sumshi sanit ning hta e, Yehoaza kasha Yehoasha gaw, Samari mare hta e hkaw dung hpang nna, Israela ntsa e shi kru ning up nga ai.

11Shi gaw Yehowa a man e n hkru ai amu galaw ai hte, Israela amyu hpe shut shangun ai Nebat a kasha, Yeroboam a yubak hpe n koi kau ai sha, dai hta hkan nang nga ai.

12Ya naw gawn ra ai, Yehoasha amu ni mung, shi galaw ai lam mahkra hte, Yuda hkawhkam Amazia hpe hkap gasat ai magam ni hpe mung, Israela hkawhkam ni a labau gawn ai laika hta ka da nga ai, n rai ni?

13Shing rai Yehoasha gaw kaji kawa ni hte yup pyaw nga nna, Yeroboam gaw shi a malai tingnyang hta dung nga ai: bai Yehoasha hpe Israela hkawhkam ni hte rau, Samari mare hta e makoi mayang di mu ai.

14Ya Elisha gaw si machyi hkrum nga yang, Israela hkawhkam Yehoasha gaw sa du nna shi a man e hkrap let, “Nye wa e, nye wa e, Israela hpyen leng hte, de a gumra jawn ai ni re a hka!” ngu wu ai.

15Dai rai nna Elisha gaw, “Ndan hte pala la u,” ngu nna hkawhkam wa hpe tsun wu yang, shi ndan pala la nga ai.

16Bai shi gaw, “Ndan shachyen u,” ngu nna Israela hkawhkam wa hpe tsun wu yang, shi shachyen nga ai. Elisha mung shi a lata hkawhkam wa a lata ntsa e mara da wu ai.

17Bai Elisha gaw, “Sinpraw maga na hkuwawt hku hpaw u,” ngu nna tsun wu yang, shi hpaw wu ai. Bai shi gaw, “Gap u,” ngu nna tsun wu yang, hkawhkam wa gap dat wu ai. Shing rai Elisha gaw, “Dai gaw Yehowa a pala ngu ai, Suri masha ni hpe dang kau ai pala rai nga ai: nang gaw Suri masha ni hpe Ahpek shara e, atsai awai sat shamyit kau na maru ai.

18Bai shi gaw, Pala ni naw la u, ngu nna tsun wu yang, hkawhkam wa la wu ai. Bai shi gaw, “Ga hta kayat u,” ngu nna Israela hkawhkam wa hpe tsun wu yang, shi gaw masum lang sha kayat nna tawn da wu ai.



¹⁹Dai re ai majaw Karai Kasang a masha wa gaw shi hpe masin pawt nna, “Nang manga kru lang kayat taw gaw, Suri masha ni hpe htum hkra sat kau lu na mu ai: ya chyawm gaw, nang shanhte hpe masum lang sha dang kau lu na mu ai,” ngu nna daru wu ai.

²⁰Shaloi Elisha gaw si wa nna, shi hpe makoi mayang di mu ai. Ya shaning shagu mangai la de, Moba damya ni gaw, Israela mung de shang gasat sat rai ma ai.

²¹Dai aten hta e mare masha ni gaw masha langai mi hpe lup makoi nga yang, damya hpung mi du ra ai hpe, shanhte mu ma ai rai nna, si mang hpe Elisha a lup hta gan tawn da mu ai: ya dai si mang gaw Elisha a nrut nra hta hkra jang, shi hkrung wa nna rawt tsap nga ai.

²²Ya Suri hkawhkam Hazaela gaw, Israela amyu hpe, Yehoaza a prat tup zingri zingrat da mu ai.

²³Rai timung Yehowa gaw, Abraham, Isak, Yaku hte hte tawn da ai ga shaka majaw, shanhte hpe naw yu lanu lahku, matsan dum ai hte myi man tau mu ai rai nna, shanhte hpe shamyit kau na mung, shi a myi man kaw na jahka kau na mung, garai n hkraw nga ai.

²⁴Shaloi Suri hkawhkam Hazaela si wa nna, shi a kasha Benhada gaw, shi a malai hkaw dung nga ai. Hazaela gaw hpyen gasat nna,

²⁵Yehoasha a kawa Yehoaza lata na hkap la ai mare ni hpe, Yehoaza kasha Yehoasha gaw, Hazaela a kasha Benhada kaw na bai dawm la wu ai. Yehoasha gaw Benhada hpe masum lang dang kau nna Israela mare ni hpe dawm la wu ai.

2 Hkawhkam 14

Yuda Hkawhkam Amazia

¹Israela hkawhkam Yehoaza a kasha Yehoasha hkaw dung ai ni ning hta e, Yuda hkawhkam Yosha a kasha Amazia gaw hkaw dung hpang nga ai.



²Shi hkaw dung hpang yang, asak hkun manga ning rai nga nna, Yerusalem mare hta hkun jahku ning up nga ai. Shi a kanu gaw Yerusalem numsha Yehoadan rai lu ai.

³Shi gaw Yehowa a man e dingman ai amu galaw timung, kaji Dawi a lahkam n dep ai: shi a kawa Yosha galaw ai hte maren sha hkan galaw nga ai.

⁴Rai timung, tsaw ai kawng ni a shara ni hpe shi n kau da wu ai rai nna, mung masha ni gaw dai shara ni hta e shagu hkungga hte manam pyaw ai baw nat nawng ya nga ma ai.

⁵Ya shi gaw dai mungdan hta ahkang aya majing lu jang, shi gaw, shi a kawa hkawhkam wa hpe sat kau ai ali ama ni hpe sat kau mu ai:

⁶rai timung, Kasha ni a majaw kawa, kawa a majaw kasha ni si ai hkrum lu na, n rai; kadai mung tinang a mara hte sha si ai hkrum lu na rai nga ai, nga nna Mawshe a tara laika hta ka da ai hku hkan nna, Yehowa hkang da ai hte maren, shi a kawa hpe sat kau ai ni a kashu kasha ni hpe sat kau mu ai, n rai.

⁷Bai shi gaw hpyen gasat ai hte, jum kadit hta e Edom masha mun mi hpe sat kau nhtawm, Sela mare hpe kashun la wu ai rai nna, dai mare a amyung hpe, dai ni du hkra, Yokhtela ngu nna shamyung da wu ai.

⁸Dai aten e Amazia gaw, Yehu a kashu Yehoaza kasha Yehoasha hpang de kasa shangun dat nna, “An gaw shada myi mau chyaw gasat hkying ga,” ngu nna tsun dat wu ai.

⁹Shaloi Israela hkawhkam Yehoasha gaw, Yuda hkawhkam Amazia hpang de kasa shangun dat nna, “Lebanon bum e tu ai ju singwum gaw, Lebanon bum na marau hpun hpe, ‘Na a shayi sha hpe ngai sha hte ya sha gaw,’ ngu nna hpyi wu yang, Lebanon bum na matse langai mi gaw lai sa wa nna, ju singwum hpe kabye agrawp kau wu ai.

¹⁰Nang gaw Edom amyu masha ni hpe dang kau ai majaw, gaja wa myit kaba nga n hka; nang dai gumrawng nna, na a nta e anga nga u: nang hkum nan



hte Yuda mungdan gaw rau htum mat wa hkra, hpa majaw kajam galam amu shapraw nga n ta?” ngu nna htan wu ai.

11Rai timung, Amazia gaw dai ga hpe n madat wu ai. Dai re ai majaw, Israela hkawhkam Yehoasha lung wa nna, Yuda mung hte seng ai Bet-sheme mare makau e, Yuda hkawhkam Amazia hte shada myi man chyaw gasat hkat ma ai.

12Yuda masha ni mahtang Israela masha ni a man e sum nna, langai hte langai tinang a sum nta de hprawng wa ma ai.

13Shing rai Israela hkawhkam Yehoasha gaw, Yuda hkawhkam, Ahazia kashu, Yosha a kasha Amazia hpe, Bet-sheme mare makau e rim la nna, Yerusalem de sa du yang, Ehprim chyinghka lam kaw nna, jut chyinghka du hkra, Yerusalem mare a bungku hpe dawng mali tsa run kau mu ai.

14Dai hta kaga shi gaw, Yehowa a nta hta mung, hkawhkam htingnu na sutdek hta mung rawng ai aja gumhpraw hte arai ni hte hpawn, ama hkam masha woi la nna, Samari mare de bai wa ai.

15Ya naw gawn ra ai Yehoasha galaw ai amu ni hte, shi a hpung shingkaung, Yuda hkawhkam Amazia hpe gasat ai lam ni gaw, Israela hkawhkam ni a labau gawn ai laika hta ka da nga ai, n rai ni?

16Shing rai Yehoasha gaw shi a kaji kawa ni hte rau yup pyaw wa nna, Samari mare hta e Israela hkawhkam ni hte rau makoi mayang di ai hkrum nu ai; shi a kasha Yeroboam gaw shi a malai hkaw dung nga ai.

17Israela hkawhkam, Yehoaza kasha Yehoasha si ai hpang, Yuda hkawhkam Yosha kasha Amazia gaw, shi manga ning naw hkrung nga ai.

18Ya naw gawn ra ai Amazia amu ni a lam, Yuda hkawhkam ni a labau gawn ai laika hta ka da nga ai, n rai ni?

19Yerusalem masha ni gaw shi hpe gumlau nna, shi gaw Lahkisha mare de hprawng wa ai; shanhte gaw Lahkisha de masha shangun nna, dai yang e shi hpe sat kau mu ai.



²⁰Shi a moi mang hpe gumra ntsa e la wa nhtawm Dawi a mare, Yerusalem hta, kaji kawa ni hte rau makoi mayang de mu ai.

²¹Yuda mung masha ni nlang hte gaw, asak shi kru ning kaba sai, Azaria hpe san da nna, shi a kawa Amazia malai, hkawhkam shatai mu ai.

²²Hkawhkam wa gaw kaji kawa ni hte rau yup pyaw nga ai h pang e, shi gaw Elat mare hpe de nhtawm, Yuda mung hta bai shalawm la wu ai.

Israela Hkawhkam Yeroboam

²³Yuda hkawhkam Yehoasha a kasha Amazia hkaw dung ai shi manga ning hta e, Israela hkawhkam Yehoasha a kasha Yeroboam gaw, Samari mare hta hkaw dung h pang nna, mali shi langai ning up nga ai.

²⁴Shi gaw Yehowa man e n hkru ai amu galaw nna, Israela masha ni hpe shut shangun ai, Nebat a kasha Yeroboam a yubak hpe koi kau wu ai, n rai.

²⁵Rai timung, Israela Karai Kasang Yehowa gaw, shi a shangun ma, Gathepera masha Amiti a kasha, myihtoi Yona a n-gup hta htawm tsun ai hte maren, shi gaw Israela lamu ga jarit, Hamat de shang wa ai lam kaw nna, Araba nawng du hkra, gumlau ni a lata na bai dawm la mu ai.

²⁶Kaning rai nme law, Israela masha ni hkrum ai nni nkri gaw, yak la nga ai hpe, Yehowa mu da wu ai; bawng dung nga bawng lawt pra ai mung, Israela amyu hpe karum ai wa mung n nga ai.

²⁷Dai rai nna Yehowa gaw, “Israela amying hpe lamu ga hta na n shaprai kau mayu ai,” nga nna tsun da ai majaw, Yehoasha a kasha Yeroboam a lata hte shanhte hpe hkye mawai la mu ai.

²⁸Ya naw gawn ra ai Yeroboam a amu ni, shi galaw ai lam mahkra mung, shi a hpung shing kang hte shi kaning rai hpyen gasat nna, shawng e Yuda hkawhkam ni up ai Damasku hte Hamat ginwang ni hpe bai dawm la nhtawm, Israela mung hta shalawm lu ai lam ni mung, Israela hkawhkam ni a labau gawn ai laika hta ka da nga ai, n rai ni?

²⁹Yeroboam gaw shi a kaji kawa ni ngu ai, Israela hkawhkam ni hte rau yup pyaw wa nna, shi a kasha Zehkaria gaw shi a malai hkaw dung nga ai.



2 Hkawhkam 15

Yuda Hkawhkam Azaria

¹Israela hkawhkam Yeroboam hkaw dung ai hkun sanit ning hta e, Yuda hkawhkam Amazia kasha Azaria gaw hkaw dung hpang nga ai.

²Shi gaw hkaw dung hpang yang asak shi kru ning rai nga nna, Yerusalem mare hta manga shi lahkawng ning up nga ai: shi a kanu gaw Yerusalem numsha Yehkolia rai lu ai.

³Shi gaw kawa Amazia lam shagu hte maren Yehowa a man e dingman ai amu galaw nga ai.

⁴Rai timung, tsaw ai kawng ni a shara ni hpe shi n kau da ai rai nna, mung masha ni gaw dai shara ni hta e shagu hkungga hte manam pyaw ai baw nat nawng ya nga ma ai.

⁵Ya Yehowa gaw hkawhkam wa hpe ari jahkrum nna, shi si ai shani du hkra manggang kap ai hte nta kaga hta anga nga ai. Hkawhkam a kasha Yohtam gaw, mung masha ni hpe up nga let, htingnu ntsa e mung madu nga ai.

⁶Naw gawn ra ai Azaria amu ni hte shi galaw ai lam mahkra gaw, Yuda hkawhkam ni a labau gawn ai laika hta ka da nga ai, n rai ni?

⁷Shing rai Azaria gaw kaji kawa ni hte rau yup pyaw nga nna, Dawi mare hta e shanhte hte rau makoi mayang di mu ai: shi a kasha Yohtam gaw shi a malai hkaw dung nga ai.

Israela Hkawhkam Zehkaria

⁸Yuda hkawhkam Azaria hkaw dung ai sumshi matsat ning e, Yeroboam a kasha Zehkaria gaw, Samari mare hta hkaw dung nna, Israela ntsa e shata kru up nga ai.

⁹Shi gaw kaji kawa ni hte maren, Yehowa man e n hkru ai amu galaw nna, Israela amyu hpe shut shangun ai, Nebat a kasha Yeroboam a yubak hpe koi kau wu ai, n rai.



¹⁰Yabesha kasha Shalum gaw shi hpe gumlau nna, mung masha ni a man e shi hpe kahtam sat kau nhtawm, shi a malai hkaw dung nga ai.

¹¹Naw gawn ra ai Zehkaria amu ni a lam, Israela hkawhkam ni a labau gawn ai laika hta ka da nga ai.

¹²Ning rai byin ai lam, Yehowa gaw, “Na nshu nsha ni prat mali du hkra, Israela tingnyang hta dung nga na mara ai,” nga nna Yehu hpe htawn tsun ai ga, dik wa na lam rai nga ai.

Israela Hkawhkam Shalum

¹³Yuda hkawhkam Uzia hkaw dung ai sumshi jahku ning e, Yabesha kasha Shalum hkaw dung hpang nna, Samari mare hta e shata mi daram up nga ai.

¹⁴Shaloi Gadi a kasha Menahem gaw, Tirza mare kaw na lung wa nhtawm, Samari mare hta e Yabesha kasha Shalum hpe kahtam sat kau nna, shi a malai hkaw dung nga ai.

¹⁵Naw gawn ra ai Shalum a amu ni hte, shi gumlau ai lam hte gaw, Israela hkawhkam ni a labau gawn ai laika hta ka da nga ai.

¹⁶Shaloi Menahem Tirza mare kaw nna pru yang, Tipsa hte de a lamu ga jarit hkan e nga ai ni nlang hte hpe sat kau mu ai: shi a matu de a mare chyinghka ni n hpaw ya hkraw ai majaw, shi shanhte hpe sat kau nna, na-um nasin re ai num ni hpe ahkri ga kau mu ai.

Israela Hkawhkam Menahem

¹⁷Yuda hkawhkam Azaria hkaw dung ai sumshi jahku ning hta e, Gadi a kasha Menahem gaw, Samari mare hta hkaw dung hpang nga ai rai nna, Israela ntsa e shi ning up nga ai.

¹⁸Shi gaw Yehowa man e n hkru ai amu galaw nna, Israela masha ni hpe shut shangun ai, Nebat a kasha Yeroboam a yubak hpe, shi a aprat hta koi kau wu ai, n rai.

¹⁹Dai aprat e Asuri hkawhkam Pula gaw Israela mungdan hpe sa gasat wu ai rai nna, Menahem gaw dai mungdan hta grin wa lu hkra, Pula hpe gumhpraw talenta hkying mi sak jaw wu ai.



²⁰Asuri hkawhkam hpe sak jaw na matu, Menahem gaw Israela mung ting na sut su ai ni kaw gumhpraw lahkawn wu ai rai nna, langai hte langai kaw na gumhpraw shekela manga shi shi hpyi la wu ai. Shing rai Asuri hkawhkam gaw shi a mung de bai wa ai; Israela mungdan hta nga nan nga ai, n rai.

²¹Naw gawn ra ai Menahem a amu ni hte shi galaw ai lam mahkra gaw, Israela hkawhkam ni a labau gawn ai laika hta ka da nga ai, n rai ni?

²²Ya Menahem gaw kaji kawa ni hte rau yup pyaw wa nna, shi a kasha Pekahia gaw shi a malai hkaw dung nga ai.

Israela Hkawhkam Pekahia

²³Yuda hkawhkam Azaria hkaw dung ai manga shi ning hta e, Menahem a kasha Pekahia gaw Samari mare hta hkaw dung hpang ai rai nna, Israela ntsa e ni ning up nga ai.

²⁴Shi gaw Yehowa man e n hkru ai amu galaw nna, Israela masha ni hpe shut shangun ai, Nebat a kasha Yeroboam yubak hpe koi kau wu ai, n rai.

²⁵Shaloi shi a hpyen du, Remalia kasha Peka gaw shi hpe gumlau nna, Samari mare na hkawhkam htingnu kata e shi hpe mung, Argoba yan Aria hpe mung sat kau mu ai: shi hte rau Gilead masha manga shi rai nga nna, shi gaw hkawhkam wa hpe sat kau nhtawm, shi a malai hkaw dung nga ai.

²⁶Naw gawn ra ai Pekahia amu ni hte shi galaw ai lam mahkra gaw, Israela hkawhkam ni a labau gawn ai laika hta ka da nga ai.

Israela Hkawhkam Peka

²⁷Yuda hkawhkam Azaria hkaw dung ai manga shi lahkawng ning hta e, Remalia kasha Peka gaw, Samari mare hta hkaw dung hpang nna, Israela ntsa e hkun ning up nga ai.

²⁸Shi gaw Yehowa man e n hkru ai amu galaw nna, Israela masha ni hpe shut shangun ai, Nebat a kasha Yeroboam a yubak hpe koi kau wu ai, n rai.

²⁹Israela hkawhkam Peka aprat e, Asuri hkawhkam Tiglat-pilese sa du nna, Iyon, Abela-bet-mahka, Yanoa, Kedesha, Hazora mare ni mung, Gilead mung



hte Naphtali ngu ai Galile mung ting hpe mung gasat nna, mung masha ni hpe Asuri mung de bawng rim wa mu ai.

³⁰Shaloi Ela kasha Hoshea gaw, Remalia kasha Peka hpe gumlau nna, shi hpe sat kau nhtawm, Uzia kasha Yohtam a hkaw dung ai hkun ning hta e, Peka malai hkaw dung nga ai.

³¹Naw gawn ra ai Peka amu ni hte, shi galaw ai lam mahkra gaw, Israela hkawhkam ni a labau gawn ai laika hta ka da nga ai.

Yuda Hkawhkam Yohtam

³²Israela hkawhkam Remalia kasha Peka hkaw dung ai ni ning hta e, Uzia kasha, Yuda hkawhkam Yohtam gaw hkaw dung hpanng nga ai.

³³Shi gaw hkaw dung hpanng yang asak hkun manga ning nga nna, Yerusalem mare hta e shi kru ning up nga ai: shi a kanu gaw Zadok shayi sha Yerusha rai lu ai.

³⁴Shi gaw kawa Uzia lam mahkra hpe hkan let, Yehowa man e dingman ai amu galaw nga ai.

³⁵Rai timung tsaw ai kawng ni a shara ni hpe n htawm kau wu ai rai nna, mung masha ni gaw dai shara ni hta shagu hkungga hte manam pyaw ai baw nat nawng nga ma ai. Shi gaw Yehowa nta na ntsa chyinghka galaw da wu ai.

³⁶Naw gawn ra ai Yohtam a amu ni hte shi galaw ai lam mahkra gaw, Yuda hkawhkam ni a labau gawn ai laika hta ka da nga ai, n rai ni?

³⁷Ndai aten e Yehowa gaw Suri hkawhkam Rezin hte Remalia kasha Peka hpe Yuda mung de gasat shangun dat mu ai.

³⁸Ya Yohtam gaw kaji kawa ni hte rau yup pyaw wa nna, shi a kawa Dawi a mare hta e shanhte hte rau makoi mayang di mu ai: shi a kasha Ahaza gaw shi a malai hkaw dung nga ai.

2 Hkawhkam 16

Yuda Hkawhkam Ahaza



¹Remalia kasha Peka hkaw dung ai shi sanit ning hta e, Yuda hkawhkam Yohtam a kasha Ahaza gaw hkaw dung nga ai.

²Ahaza gaw hkaw dung hpang yang asak hkun ning rai nga nna, Yerusalem mare hta e shi kru ning up nga ai: shi gaw shi a kawa Dawi zawn, Yehowa a man e tengman ai amu n galaw ai hte,

³Israela hkawhkam ni a arawn alai hta hkan hkawm nga ai rai nna, Yehowa gaw Israela kashu kasha ni a myi man kaw na shachyut shaden kau ai, maigan amyui ni a matsat shabat lam hkan let, shi a kasha hpe pyi wan nat hkungga shatai nna,

⁴tsaw ai kawng ni a shara ni hta mung, kawng shagu a ntsa e mung, tsit lali ai hpun shagu a npu e mung, shagu hkungga hte manam pyaw ai baw nat nawng ya wu ai.

⁵Dai shaloi e Suri hkawhkam Rezin hte, Israela hkawhkam, Remalia kasha Peka gaw, Yerusalem hpe lung gasat nna, Ahaza hpe wang tawn timung, shi hpe dang kau lu mu ai, n rai.

⁶Rai timung, Suri hkawhkam Rezin gaw, Elat mare hpe Suri mung hta dai aten e bai shalawm la nna, Yuda masha ni hpe Elat mare kaw na shaden kau nhtawm, Suri masha ni gaw Elat de sa du nna, dai ni du hkra dai yang e anga nga ma ai.

⁷Shing rai Ahaza gaw Asuri hkawhkam Tiglat-pilese hpang de kasa shangun dat nna, “Ngai gaw na a mayam, na a nsha rai nga nngai: lung rit, ngai hpe majan galaw ai Suri hkawhkam hte Israela hkawhkam a lata na ngai hpe mawai la e,” ngu nna hpyi wu ai.

⁸Dai hta kaga Ahaza gaw, Yehowa a nta hte hkawhkam htingnu na sutdek hta rawng ai aja gumhpraw mung la wa nna, Suri hkawhkam hpang de kumhpa shangun dat wu ai.



⁹Asuri hkawhkam mung shi a ga madat nna, Damasku mare hpe lung gasat la nhtawm, mung masha ni hpe Kira shara de bawng rim wa nna, Rezin hpe sat kau wu ai.

¹⁰Bai hkawhkam Ahaza gaw, Asuri hkawhkam Tiglat-pilese hpe sa bawp la na nga, Damasku mare de lung wa yang, dai mare na tawn hkungri hpe mu da wu ai rai nna, hkawhkam Ahaza gaw de a kasi hte galaw tawn ai hkrang sumla hpe, hkinjawng Uria hpang de shagun dat wu ai.

¹¹Hkinjawng Uria mung dai tawn hkungri hpe galaw da wu ai: hkawhkam Ahaza gaw Damasku mare na shagun dat ai kasi hte maren, hkinjawng Uria gaw lam shagu hpe, hkawhkam Ahaza garai n wa yang, galaw da ngut nu ai.

¹²Hkawhkam wa gaw Damasku mare na bai wa yang, dai tawn hkungri hpe mu nna, dai de sit sa nhtawm, de a ntsa e hkungga nawng ya wu ai.

¹³Shi gaw shi a wan nat hkungga hte shadung hkungga nawng ya ai rai nna, dumhpung ru bun nhtawm, mahku hkungga a asai hpe tawn hkungri ntsa e lapri bun wu ai.

¹⁴Shi a hkungri hta Yehowa nta lapran e nga ai magari hkungri hpe mung, shi gaw Yehowa nta ndaw de na htawt la nhtawm, shi a hkungri a dingdung maga de sit tawn da wu ai.

¹⁵Bai hkawhkam Ahaza gaw hkinjawng Uria hpe, “Jahpawt shagu na wan nat hkungga, hkawhkam wa a wan nat hkungga hte shadung hkungga hpe mung, mung masha ni a wan nat hkungga, shadung hkungga hte shanhte a dumhpung hpe mung, dai tawn hkungri kaba ntsa e nat nawng nna, wan nat hkungga ni a asai hte, shagu hkungga a asai yawng hpe de a ntsa e lapri bun u: magari hkungri chyawm gaw, ngai jasan yu na matu rai nga ai,” ngu nna hkang da wu ai.

¹⁶Hkawhkam Ahaza hkang da mada hte maren, hkinjawng Uria hkan galaw wu ai.

¹⁷Bai hkawhkam Ahaza gaw, magari punghkum ni hte seng ai pyen pa ni hpe gaw la nna, angdung ni hpe dai punghkum hta na sit kau nhtawm, magari hka



lawng hpe mung, magri usu ni a ntsa na shayu la nna, lung nep hta e tawn da wu ai.

¹⁸Yehowa a nta hta laban nhtoi e shang na matu galaw da ai jan lam hpe mung, wang kata de shang na hkawhkam wa a lam hpe mung, Asuri hkawhkam hpe hkrit ai majaw, Yehowa nta na arai kaga ni hte maren, galai kau wu ai.

¹⁹Naw gawn ra ai Ahaza galaw ai amu ni a lam, Yuda hkawhkam ni a labau gawn ai laika hta ka da nga ai, n rai ni?

²⁰Ya Ahaza gaw shi a kaji kawa ni hte rau yup pyaw wa nna, Dawi mare hta shanhte hte rau makoi mayang di mu ai: shi a kasha Hezekia gaw shi a malai hkaw dung nga ai.

2 Hkawhkam 17

Israela A Jahtum Hkawhkam Hoshea

¹Yuda hkawhkam Ahaza hkaw dung ai shi lahkawng ning hta e, Ela kasha Hoshea gaw, Samari mare hta hkaw dung hpang nna, Israela ntsa e jahku ning up nga ai.

²Shi gaw Yehowa man e n hkru ai amu galaw timung, shi a shawng de na Israela hkawhkam ni daram wa galaw ai n rai.

³Shi hpe gasat na matu Asuri hkawhkam Shalmanese sa du nna, Hoshea gaw shi a shangun ma tai wa ai hte shi hpe hkanse bang da wu ai.

⁴Dai hpang Asuri hkawhkam gaw Hoshea hta gumlau myit mu hkrup wu ai: kaning rai nme law, shi gaw Egutu hkawhkam So hpang de kasa shangun dat ai hte, shawoi na hte maren, shaning shagu na hkanse n bang wu ai: dai re ai majaw Asuri hkawhkam shi hpe rim la nna htawng hta gyit bang da wu ai.

⁵Shing rai Asuri hkawhkam, Israela mungdan ting hta gasat sa wa nna, Samari mare de du jang, masum ning tup wang tawn da mu ai.



⁶Hoshea hkaw dung ai jahku ning hta e, Asuri hkawhkam gaw Samari mare hpe lu la nna, Israela masha ni hpe Asuri mung de bawng rim wa ai hte, shanhte hpe Hala shara e, Gozan hka makau na Habora ginwang hte, Mede masha ni a mare ni hta nga shangun mu ai.

Israela Ni Bawng Dung Hkrum Ai Lam

⁷Shing rai byin wa ai lam gaw, Israela kashu kasha ni hpe Egutu mung hte, Egutu hkawhkam Hpara-u a lata hta na hkrang shaw la ai, shanhte a Karai Kasang Yehowa hpe shanhte shut hpyit kau nna, hpara shaje ni hpe hkrit kang ai hte,

⁸shanhte a man na Yehowa shaden kau ai maigan amyuni a arawn alai hpe mung, Israela hkawhkam ni hkan galaw ai lam hpe mung, hkan nang ma ai majaw byin ai rai nga ai.

⁹Shing rai Israela kashu kasha ni gaw, shanhte a Karai Kasang Yehowa hpe n ding n man ai amu mayun e galaw mu ai rai nna, langchyi sin ai shara kaw nna bunghku kum ai mare shagu du hkra, tsaw ai kawng ni a shara ni hpe de da mu ai hte,

¹⁰kawng shagu a ntsa e mung, tsit lali ai hpun shagu a npu e mung, sumla shadaw ni hte Asherim sumla ni hpe shadun da mu ai:

¹¹dai yang e shanhte gaw, Yehowa shanhte a man na shaden kau ai maigan amyuni hte maren, tsaw ai kawng shara ni hta, manam pyaw ai baw nat nawng ya nna, Yehowa hpe pawt sindawng shangun na nga, n hkru ai amu galaw ma ai.

¹²Yehowa gaw, Nanhte hpara sumla ni hpe daw jaw lu na n rai nga nna shanhte hpe hkang da timung, hpara sumla ni hpe daw jaw ma ai.

¹³Rai timung Yehowa gaw, Nanhte a n hkru ai lam ni kaw na kayin wa mu; nanhte a nji nwa ni hpe ngai hkang da ai hte, nye a shangun ma myihto ni a n-gup hta nanhte kaw shagun dat ai tara yawng hte maren, ngai hkang da ai lam ni hte matsun maroi ga hpe hkan nang nga mu, ngu nna myihto shagu



hte, myi san ai ni yawng a n-gup e, Israela amyu masha ni hte Yuda amyu masha ni hpe sakse hkam ya mu ai.

¹⁴Shanhte mahtang n madat mara nga ai hte, Karai Kasang Yehowa hpe n kam n sham nga ai, tinang a kaji kawa ni hte maren, tinang du shaja nga ma ai.

¹⁵Yehowa gaw shanthe a kaji kawa ni hte tawn da ai matsun maroi ga hte ga shaka hpe mung, shanhte hpe hkam ya ai sakse ga hpe mung, shanhte kau da ai hte, sawse lawklek ai lam hkan let myit kaba wa nna Yehowa hkum da ai grup yin e nga ai maigan amyu ni a arawn alai hpe, hkan shachyut nga ma ai.

¹⁶Shanhte a Karai Kasang Yehowa hkang da mada hpe shanhte kau da nna, jaw ai dumsu kasha sumla lahkawng jaw nhtawm, Ashera sumla hpe mung galaw da nna, sumsing lamu na shagan ni hpe nawku let, Bala Hpara hpe daw jau nga ma ai.

¹⁷Shanhte a shadang sha ni hpe mung, shayi sha ni hpe mung, wan nat hkungga shatai nna, shaba wawt ai hte mandan bau ai lam hkan let, Yehowa hpe pawt sindawng shangun na nga, shi a man e n hkru ai hku galaw na, tinang hkum hpe dut kau mu ai.

¹⁸Dai re ai majaw Yehowa gaw Israela amyu hpe grai pawt sindawng nga nna, shi a myi man kaw na shanhte hpe yeng seng kau mu ai: Yuda amyu hta kaga kadai hpe mung ngam da mu ai n rai.

¹⁹Yuda amyu mung, shanthe a Karai Kasang Yehowa a hkang da ai ga hpe n hkan nang ai sha, Israela masha ni hkan ai matsun maroi lam ni hta, hkan hkawm nga ma ai.

²⁰Yehowa gaw Israela amyu masha ni yawng hte hpe kau da nhtawm, shanhte hpe zingri zingrat nna, shi a myi man kaw na yeng seng kau ai du hkra, hpyen ni a lata hta ap ya kau mu ai.

²¹Kaning rai nme law, shi gaw Dawi a nta kaw na, Israela amyu ni hpe jahka kau nna, shanhte gaw Nebat a kasha Yeroboam hpe hkawhkam shatai mu ai:



Yeroboam gaw Israela amy ni hpe Yehowa a lam hta na shayit kau nhtawm, shanhte hpe yubak kaba galaw shangun mu ai.

²²Shing rai Yehowa gaw shi a shangun ma myihtoi ni yawng a n-gup hte tsun ai hte maren, shi a myi man kaw na Israela amy hpe yeng seng kau ai shani du hkra,

²³Israela kashu kasha ni gaw Yeroboam a yubak lam mahkra hta hkan hkawm nna, dai lam ni hpe koi kau mu ai n rai. Dai rai nna, Israela amy gaw tinang a mungdan kaw nna bawng rim mat wa ai hkrum ai hte, dai ni du hkra Asuri mung hta e anga nga ma ai.

Samari Mare Hpe Bai Gawgap Ai Lam

²⁴Ya Asuri hkawhkam gaw, Babelon, Hkuhta, Awa, Hamat hte Sehparim masha ni hpe woi wa nna, Israela masha ni a malai, shanhte hpe Samari mare ni hta nga shangun mu ai; shanhte gaw Samari mung hpe up nga nna, de a mare ni hta nga nga ma ai.

²⁵Shanhte gaw dai mung hta e nga h pang wa ai shaloi e, Yehowa hpe n hkrit hkungga ai majaw, Yehowa shanhte h pang de hkanghkyi shangun dat nna, nkau mi hpe kawa sat kau mu ai.

²⁶Dai rai nna, shanhte gaw Asuri hkawhkam wa hpe, “Samari mare ni hta nang woi htawt tawn da ai masha amy ni gaw, dai mung na Karai Kasang a htung hking hpe n chye na mu ai majaw, shi gaw shanhte h pang de hkanghkyi shangun dat nna, dai mung na Karai Kasang a htung hking hpe n chye mu ai majaw, nkau mi sat kau ai hkrum masai,” nga na tsun ma ai.

²⁷Dai rai nna Asuri hkawhkam gaw, “Dai mung hta na nanhte bawng rim wa ai hkinjawng langai mi hpe dai de bai shangun dat mu; shi gaw dai mung hta nga nga nna, dai mung na Karai Kasang a htung hking lam, shanhte hpe sharin ya mu ga,” ngu nna htet dat mu ai.

²⁸Shing rai Samari mung na bawng rim wa ai hkinjawng langai mi gaw, Behtela mare e bai wa nna, Yehowa hpe hkrit hkungga na lam shanhte hpe sharin ya mu ai.



²⁹Rai timung, amyu langai hte langai tinang a Hpara sumla ni hpe galaw nna, tinang nga ai mare ni hta, Samari masha ni de da ai tsaw ai kawng ni a nta ni hta e, dai ni hpe shadun da mu ai.

³⁰Babelon masha ni gaw Suhko-benot, Hkuhta masha ni gaw Nergala, Hamat masha ni gaw Ashima,

³¹Awa masha ni gaw Nibhaza yan Tartak hpe galaw ma ai: Sehparim masha ni gaw Sehparim Hpara ngu ai Adramelek yan Anamelek a matu, tinang a kashu kasha ni hpe, wan nat hkungga shatai mu ai.

³²Shing rai shanhte gaw Yehowa hpe hkrit hkungga ma timung, tinang a amyu masha ni hta na, hkinjawng shaga nna, shanhte gaw tsaw ai kawng ni a nta ni hta, mung masha ni matu shagu hkungga nawng ya mu ai.

³³Shanhte gaw Yehowa hpe hkrit hkungga ma timung, tinang buga hte seng ai amyu hku hkan nna, tinang Hpara ni hpe mung daw jau nga ma ai.

³⁴Dai ni du hkra pyi shanhte gaw moi na htung hking hte maren hkan galaw ma ai: shanhte gaw Yehowa hpe mung n hkrit hkungga ai hte, shi gaw Israela ngu nna shamyng ai Yaku a kashu kasha ni hpe hkang da ai matsun maroi ga, madat da ai ga, jep ai tara hte htet da ai ga hpe hkan nang ma ai, n rai.

³⁵Yehowa gaw Israela hpe, Nanhte gaw Karai Kasang shaje hpe hkrit hkungga lu na n rai; shanhte hpe nawku na mung, daw jau na mung, shagu hkungga mung, jaw lu na n rai;

³⁶n-gun kaba hte shada da ai lahpum dan let, nanhte hpe Egutu mung na shapraw woi wa ai Yehowa hpe hkrai nanhte hkrit hkungga nna, shi hpe nawku let shagu hkungga nawng ya lu na myit dai:

³⁷shi gaw nanhte a matu ka da ai matsun maroi ga, madat da ai ga, jep ai tara hte htet da ai ga ni hpe nanhte a prat dingsa hkan nang nga nna, Karai Kasang shaje hpe hkrit hkungga lu na n rai:

³⁸ngai nanhte hte tawn da ai ga shaka hpe nanhte malap kau lu na, n rai: Karai Kasang shaje hpe mung hkrit hkungga lu na n rai:



³⁹nanhte a Karai Kasang Yehowa hpe hkrai hkrit hkungga nga mu; shi gaw nanhte hpe hpyen ni yawng a lata na shaw mawai la na ra ai, nga nna ga shaka tawn da timung,

⁴⁰shanhte n madat mara ai hte, moi na htung hking hte maren hkan galaw nga ma ai.

⁴¹Shing rai ndai amyu ni gaw Yehowa hpe hkrit hkungga ai hte rau, tinang jaw ai sumla ni hpe daw jau nga ma ai; shanhte a kashu kasha ni mung, kaji kawa ni hte maren, dai ni du hkra, dai lam naw a galaw nga ma ai.

2 Hkawhkam 18

Yuda Hkawhkam Hezekia

¹Ya, Israela hkawhkam Ela kasha Hoshea hkaw dung ai masum ning hta e, Yuda hkawhkam, Ahaza kasha Hezekia hkaw dung hpang nga ai.

²Shi hkaw dung hpang yang, asak hkun manga ning rai nna, Yerusalem mare hta e hkun jahku ning up nga ai: shi a kanu gaw zehkaria shayi sha Abi rai lu ai.

³Shi gaw kawa Dawi hte maren, Yehowa man e dingman ai amu galaw nna, ⁴tsaw ai kawng ni a shara ni htawm kau ai hte, sumla shadaw ni hpe agrawp kau nna Ashera sumla ni hpe kran daw kau wu ai: Mawshe galaw da ai magri lapu hpe mung kahtum kadaw di kau wu ai; kanning rai nme law, Israela masha ni gaw dai aten du hkra, de a man e manam pyaw ai baw nat nawng ya nga ma timung, shi gaw dai hpe, Magri hkyep, ngu nna shamyng kau wu ai.

⁵Shi gaw Israela Karai Kasang Yehowa hpe shamyet shanat nga ai rai nna, Yuda hkawhkam ni mahkra hta shi zawn re ai, shawng de mung hpang de mung kadai n nga ai.

⁶Shi gaw Yehowa hta manoi manat nga nna, shi hte n daw n hka let, Yehowa Mawshe hpe hkanng da ai tara lam hpe hkan shatup nga ai.



⁷Shing rai Yehowa gaw shi hte rau nga nga ai; lam shagu hta shi awng wa lu ai; shi Asuri hkawhkam hpe gumlau nna, shi hpe daw jau wu ai, n rai.

⁸Hpilisti masha ni hpe mung shi gasat nna, Gaza mare hte de a ginwang ting, langchyi sin ai shara kaw nna bunghku kum ai mare du hkra, dang kau wu ai.

⁹Ya Hezekia hkaw dung ai mali ning ngu na, Israela hkawhkam Ela kasha Hoshea hkaw dung ai sanit ning hta e, Asuri hkawhkam Shalmanese gaw Samari mare hpe lung gasat nna wang tawn wu ai.

¹⁰Masum ning ladu hkrum jang, dai mare hpe lu la mu ai: Hezekia hkaw dung ai kru ning ngu na hta, Israela hkawhkam Hoshea hkaw dung ai jahku ning hta e, Samari mare hpe lu la mu ai.

¹¹Shing rai Asuri hkawhkam gaw Israela masha ni hpe Asuri mung de bawng rim wa nna, Hala shara de, Gozan hka makau na Habora ginwang hte, Mede masha ni a mare ni hta nga shangun mu ai:

¹²kaning rai nme law, shanhte a Karai Kasang Yehowa a nsen hpe shanhte n madat mara ai sha, shi a ga shaka hte shi a shangun ma Mawshe htet da mada hpe, shanhte gang kau nna n hkan galaw ma ai.

¹³Ya hkawhkam Hezekia hkaw dung ai shi mali ning hta e, Asuri hkawhkam Senahkerib gaw, Yuda mung na bunghku kum ai mare ni mahkra hpe lung gasat nna lu la wu ai.

¹⁴Shaloi Yuda hkawhkam Hezekia gaw, Asuri hkawhkam nga ai Lahkisha mare de shangun nna, “Ngai shut ni ai; bai wa nu; nang ngai hpe shagun ai hte maren ngai gun hpai na nngai,” nga nna tsun ai majaw, Asuri hkawhkam gaw, Yuda hkawhkam Hezekia hpe gumhpraw talenta masum tsa, aja talenta sumshi shawa wu ai.

¹⁵Shing rai Hezekia gaw Yehowa nta hte hkawhkam htingnu a sutdek hta rawng ai gumhpraw mahkra hte wa wu ai.



¹⁶Dai aten e mung Hezekia gaw, Yehowa a nawku Htingnu na chinghka ni hte, shi hkum nan sup da ai shadaw ni a aja hpe, gaw la nna, Asuri hkawhkam wa hpe wa kau wu ai.

Yerusalem Hpe Senahkerib Jahkrit Sha Ai Lam

¹⁷Shaloi Asuri hkawhkam gaw, Tartan, Rabsari, Rabshake ni hte rau hpyen luksuk kaba hte hpe, lahkisha mare kaw nna, Yerusalem mare hkawhkam Hezekia hpang de shangun dat mu ai: shanhte gaw Yerusalem mare de lung wa nna, dai de du jang, hpun nba jaw ai wa a ga dachyawk lam a lahta singat baw e tsap nga ma ai.

¹⁸Shanhte gaw hkawhkam wa hpe shaga yang, kunhting wa ngu ai Hilkia kasha Eliakim, chyare wa ngu ai Shebna hte labau gawn ai laika hpe ka da ai, Asap a kasha Yoa hte gaw, shanhte hpang de pru sa wa ma ai.

¹⁹Shaloi Rabshake gaw shanhte hpe, “Hezekia hpe ning ngu tsun mu: Galu kaba htum ai Asuri hkawhkam gaw ning nga ai: ‘Nang gaw hpa hta shamyet shanat nga n ta?’

²⁰Nang gaw, Majan gasat na matu hpaji byeng-ya mung, n-gun lagaw mung rawng nga nngai, nga nna tsun timung, dai gaw kaman lila ga hkrai rai nga ai. Ataw, ngai hpe gumlau na nga, kadai hpe hpa nga n ta?

²¹Ya, yu u, nang gaw daw mat ai mai-aw dawhkrawng ngu ai, Egutu hkawhkam hpe hpa nga n hka; dai dawhkrawng gaw shamyet shanat ai wa a lata hpe ju htinggrang na ra ai; shing rai, Egutu hkawhkam Hpara-u hpe shamyet shanat ai ni yawng hkrum na mara ai.

²²Bai nanhte gaw, Anhte a Karai Kasang Yehowa hta anhte shamyet shanat ga ai, nga nna ngai hpe htan yang, shi a tsaw ai kawng ni a shara ni hte tawn hkungri ni hpe Hezekia htawm kau nna, Yerusalem e nga ai tawn hkungri hta hkrai nanhte nawku lu na myit dai, nga nna Yuda hte Yerusalem hpe htet da sai, n rai ni?



²³Dai re ai majw, nye a madu Asuri hkawhkam wa hpe ga sadi tawn da mu; nang gaw gumra jawn ai masha chye tam yang, ngai nang hpe gumra hkying lahkawng jaw na de ai.

²⁴Nang gaw nye a madu a kaji htum ai hpyen du langai mi hpe pyi n dang kau lu ai mi, hpyen leng hte gumra lu la na nga, Egutu hkawhkam hpe shamyet shanat nga n hka?

²⁵Yehowa ahkang n jaw ai, ndai mung hpe jahten na, ngai lung wa nni? Yehowa gaw ngai hpe, Ndai mung hpe lung gasat nna jahten kau u ngu ni ai,” ngu mu ai.

²⁶Shaloi Hilkia kasha Eliakim hte Shebna yan Yoa gaw Rabshake hpe, “Na a mayam ni hpe Suri ga hte tsun dan mi; dai ga anhte chye na ga ai: mare bungku hta dung nga ai yu maya ni chye na lu hkra, Yuda ga hte hkum tsun mi,” ngu nna hpyi mu ai.

²⁷Rabshake mahtang, “Nye a madu gaw, nang hte na madu hpe ndai ga tsun dan u nga, ngai hpe shangun dat ai rai kun? Mare bungku hta dung nga let, nanhte hte rau tinang a hkyi sha nna, tinang a jit lu ai ni hpan de shangun dat ai, n rai ni?” ngu nna shanhte hpe htan mu ai.

²⁸Bai Rabshake gaw rawt tsap nna, Yuda ga hte nsen kaba sharawt let, “Galukaba htum ai, Asuri hkawhkam a ga hpe madat mara nga mu law,

²⁹Hkawhkam wa ning nga ai: ‘Hezekia gaw nanhte hpe hkum hkalem kau myit ga; shi gaw nanhte hpe nye a lata na mawai la lu na n rai:

³⁰dai hta n-ga, Hezekia gaw, Yehowa anhte hpe gaja wa teng teng hkye mawai la na rai nna, ndai mare hpe Asuri hkawhkam up lu na n rai, nga nna nanhte hpe Yehowa hta hpa shangun yang, hkum hkan nga myit.

³¹Hezekia ga hpe hkum madat myit: Asuri hkawhkam gaw ning nga ai, Hpyen sim na lam hpyi mu; ngai hpan de pru marit; nanhte n si ai, hkrung nga lu hkra, nanhte a mungdan hte bung ai, nai mam, tsabyi jahku hte hpring nga ai mung, muk hte tsabyi sun, tsanlun hpun hte lagat jahku hpring ai mung de, ngai nanhte hpe woi wa ai shani du hkra,



³²langai hte langai tinang a tsabyi ru hte tsanlun hpun hta na sha nna, tinang a hka htung na ntsin lu nga mu: Yehowa gaw anhte hpe hkye mawai la na ra ai, nga nna Hezekia nanhte hpe hkalau yang, hkum madat nga myit.

³³Mung mi hte mung mi a Hpara ni hta, gara mahtang tinang a mung ni hpe Asuri hkawhkam a lata na hkye mawai la lu na rai ta?

³⁴Hamat yan Arpad a Hpara ni kanang nga ma ta? Sehparim, Hena hte Iwa Hpara ni kanang nga ma ta? Shanhte gaw Samari mung hpe nye a lata na shaw la lu ma ni?

³⁵Yehowa gaw Yerusalem mare hpe nye a lata na hkye hkrang la lu hkra, mung shagu na Hpara ni mahkra hta, gara mahtang tinang a mung hpe nye a lata na hkye hkrang la lu na rai ta?” ngu nna jahtau tsun wu ai.

³⁶Mung masha ni chyawm gaw ga hkaw mi muk n htan ai, atsin sha nga ma ai: kaning rai nme law, “Shi hpe hkum htan myit,” ngu nna hkawhkam wa hkum da mu ai.

³⁷Shaloi Hikia kasha kunhting wa Eliakim, chyare wa Shebna hte labau gawn laika hpe ka da ai, Asap a kasha Yoa hte gaw, tinang a hpun palawng gang je kau let, Hezekia hpang de sa du nna, Rabshake a ga shi hpe shana ya mu ai.

2 Hkawhkam 19

Yerusalem Lawt Lu Na Lam Myihto Ga

¹Ya hkawhkam Hezekia gaw dai ga na jang, shi a hpun nba gang je kau nna, lachyit nba bu hpun let, Yehowa nta de shang wa ai.

²Bai shi gaw kunhting wa Eliakim yan chyare wa Shebna hte hkinjawng salang ni hpe, lachyit nba bu hpun let, Amot a kasha myihto Esaia hpang de shangun dat mu ai.

³Shanhte gaw shi hpe, Hezekia ning nga ai: “Dai ni gaw nni nkri, shatan nhkan, asawng asang hkum ai nhto rai nga ai: ma shangai nhto gu timung, shangai lu na n-gun n nga ai.



⁴Rai timung, ahkrung nga ai Karai Kasang hpe shatan na nga, Asuri hkawhkam shangun ai, shi a mayam Rabshake a ga yawng hpe na a Karai Kasang Yehowa na la u ga; na a Karai Kasang Yehowa nan na la ai ga hpe hkap daru na nhten: dai re ai majaw, naw ngam nga ai ni a matu mara akyu hpyi ya mi law,” ngu nna tsun mu ai.

⁵Shing nga tsun yang, hkawhkam Hezekia shangun ma ni gaw Esaia h pang de du ma ai.

⁶Esaia mung, Nanhte a madu du hpe ning ngu tsun mu: “Yehowa ning nga ai: Nang na ai, Asuri hkawhkam a shangun ma ni ngai hpe shatan nhkan ai ga majaw, hkum hkrit et;

⁷yu u, ngai shi hpe myit kaga bang ya nna, shi gaw ashi na ai hte tinang a mung de bai wa mat na ra ai; dai mung hta e ngai shi hpe nhtu hte sat kau na we ai, nga ai,” ngu nna shanhte hpe tsun dat mu ai.

⁸Shing rai Rabshake gaw bai wa yang, Asuri hkawhkam gaw Libna hpe gasat nga ai mu wu ai; kaning rai nme law, shi gaw Lahkisha kaw na htawt pru wa ai lam, na wu ai.

⁹Bai, Ehtiopi hkawhkam Tirhaka nang hpe gasat na lung wa ra ai, nga ai ga na wu yang, shi gaw Hezekia h pang de kasa bai shangun dat nna,

¹⁰Yuda hkawhkam Hezekia hpe ning ngu tsun u: “Yerusalem mare gaw Asuri hkawhkam a lata hta a shang lu na re ai, nga nna, nang shamyet shanat nga ai, na a Karai Kasang gaw, nang hpe n hkalem kau u ga.

¹¹Yu u, Asuri hkawhkam ni gaw mung shagu hpe atsai awai shaza kau ai lam, nang na yu nit dai; nang chyu lawt lu na nni?

¹²Nye ji wa ni e jahten kau ai amyuni gaw, Gazon, Haran, Rezep hte Telasa ginwang hkan e nga ai Eden kashu kasha ni rai ma ai; tinang a Hpara ni shanhte hpe hkye mawai la lu manu ni?



¹³Hamat hkawhkam, Arpad hkawhkam hte Sehparim mare, Hena hte Iwa mare ni hpe up ai hkawhkam ni gaw kanang rai nga ma ta?” ngu nna htet da wu ai.

Hezekia Akyu Hpyi Ai Lam

¹⁴Shaloi Hezekia gaw dai laika hpe kasa wa a lata na hkap la hti yu nhtawm, Yehowa nta de shang nna, Yehowa man e hpyan tawn wu ai.

¹⁵Shing rai Hezekia gaw Yehowa man e, “Hkerubim ntsa e dung nga ai Israela Karai Kasang Yehowa e; ga ntsa mungdan mahkra a Karai Kasang nang chyu rai nga ndai: nang gaw sumsing lamu hte ginding aga hpe hpan da nu ai.

¹⁶Yehowa e, na la nna madat mara ya e; Yehowa e, na a myi hpaw nna mada yu u; ahkrung nga ai Karai Kasang hpe shatan nhkan ai Senahkereb shagun ai ga mahkra hpe matsing nga u law.

¹⁷Yehowa e, Asuri hkawhkam ni gaw gaja wa teng teng masha amyu ni hte tinang a lamu ga hpe shaza kau manu ai rai nna,

¹⁸Shanhte a Hpara ni hpe wan hta kabai bang kau mu ai; shanhte chyawm gaw Karai Kasang n rai; masha a lata hte galaw da ai hpun hte nlung sumla hkrai rai ma ai majaw, dai ni hpe jahten shabya kau mu ai.

¹⁹Ya chyawm gaw, anhte a Karai Kasang Yehowa e, nang Yehowa hkrai Karai Kasang rai nga ai gaw, ga ntsa mungdan ni nlang chye na lu mu ga, anhte hpe shi a lata na hkye hkrang la mi law,” ngu nna hpyi nem wu ai.

Senahkereb Hkrat Sum Na Lam Esaia A Myihtoia Ga

²⁰Shaloi Amot kasha Esaia gaw Hezekia hpang de shangun dat nna, Israela Karai Kasang ning nga ai: “Nang gaw Asuri hkawhkam Senahkereb a lam, nye a man e hpyi nem ai ga, ngai na ni ai.

²¹Da ndai gaw, Yehowa shi a lam tsun ai ga rai nga ai: ‘Ziun shayi hkawnsek gaw nang hpe jahpoi mani kau nga ai; Yerusalem mare shayi sha gaw na a hpang e baw kanga nga ai.



²²Nang gaw kadai wa hpe matsa jahpoi kau wu ni? kadai wa hpe na a nsen sharawt nna, na a myi man hte gumrawng gumtawng di kau wu ta? Israela a Chyoi Pra re ai Wa hpe rai nga a hka!

²³Nang gaw, na a kasa ni a n-gup hte dai Madu hpe shatan nhkan nna, Ngai gaw nye a law la ai hpyen leng ni hte bum pungding ni a ntsa de lung wa lu nna, Lebanon maling ka-ang de shang lu na nngai: ngai gaw de a tsaw htum ai arit hpun ni hte, hpu htum ai marau hpun ni hpe kran kau nna, de a tsan htum ai maling na nga pyaw ai shara de pyi shang wa na nngai.

²⁴Ngai gaw tsasam mung ni hta hka htung htu nna lu lu nngai; nye a lagaw lahpan hte Egutu mung na hka nu hka shi yawng shahkyet kau na we ai, nga nna nang tsun hkrup nu hka.

²⁵Ngai gaw chyaloi nhkoi kaw nna galaw yu ai lam hte, moi na prat kaw nna shabyin ai lam, nang n na yu nni? Ya mung, nang gaw bungghku kum ai mare ni hpe sharun kau nna nlung sumpum shatai kau na lam gaw, ngai shabyin ai lam hkrai rai nga ai.

²⁶dai re ai majaw mare masha ni gaw n-gun yawm wa nna, myit mak ai hte myit htum mat masai; shanhte gaw nam na singdu hte sit lali ai shatmai lap zawn, nta ntsa e tu ai tsing hte garai n kaba ai nyip mat wa ai mam maku zawn, rai nga ma ai.

²⁷Rai timung, nang dung nga yang, pru wa shang wa yang, ngai hpe n-yun bu ai lam ngai chye nga nngai.

²⁸Nang ngai hpe n-yun bu ai hte na a gumrawng gumtawng ga nye na hta e shang sai majaw, ngai nang hpe lashoi shoi nna runghtung dat nhtawm, nang du sa ai lam hku bai nhtang wa shangun na de ai.

²⁹Da ndai gaw na a matu kumla tai u ga: nanhte gaw dai ning mam nhpan sha lu na marin dai; htaning mung dai hta na shi hkrai tu ai mam sha lu na myit dai: masum ning ngu na hta gaw nli gat hkai nna de a asi sha mu. Tsabyi sun hta hkai nna de a asi sha mu.



³⁰Tsin-yam lawt ai Yuda dap lakung ni mung, ru bai jung nna, asi si kung dam wa na mara ai:

³¹kaning rai nme law, naw ngam nga ai ni Yerusalem mare kaw na, tsin-yam lawt ai ni Ziun bum kaw na, pru wa na mara ai:

³²Dai re ai majaw Yehowa gaw Asuri hkawhkam a lam ning nga tsun ai: Shi gaw ndai mare hta shang lu na n rai; dai kata de pala langai mi gap lu na n rai; de a man e nhtu n-gang n madun dan lu na hte kaduk mung htu lu na n rai.

³³Shi du sa ai lam hku shi nhtang wa nna, ndai mare hta shang lu na n rai.

³⁴Kaning rai nme law, Yehowa tsun ai gaw, ‘Ngai hkum nan a majaw mung, nye shangun ma Dawi a majaw mung, ndai mare hpe ngai makawp maga nna hkye hkrang la na we ai, nga ai,’ ngu dat mu ai.

³⁵Dai shana jang Yehowa a lamu kasa pru sa nna, Asuri masha ni a hpyen dap hta, marai sen me mun matsat hkying manga hte hpe sat kau wu ai: jahpawt jau jau e rawt yu yang, yu mu, ndai ni, nlang si mang rai nga ma ai.

³⁶Shing rai Asuri hkawhkam Senahkereb gaw, dap brun mat wa nna, Ninewe mare de wa nhtang nga nga ai.

³⁷Dai hpang shi gaw shi a Hpara Nisrok a nta hta nawku nga yang, shi a kasha Adramelek yan Shareze gaw shi hpe kahtam sat kau mu ai; shan gaw Ararat mung de hprawng mat wa nna, shi a kasha Eshadon, shi a malai hkaw dung nga ai.

2 Hkawhkam 20

Hezekia Machyi Hkrum Ai Lam

¹Dai aten hte yang Hezekia gaw si machyi hkrum nga ai rai nna, Amot a kasha myihtoia Esaia shi kaw sa du nna, Yehowa ning nga ai: “Nang hkrung nga lu na n rai, si na ndai majaw, na a nta na dingku lam hpajang da u,” ngu wu ai.

²Dai rai nna Hezekia gaw shakum de myi man yawng let,



³“Yehowa e, ngai gaw na a man e kangka nna myit ding ai hte hkawm nga nngai rai nna, nang sharawng awng ai lam shagu hpe hkan galaw ni ai gaw, dum ya e law,” ngu nna hkráp ngu hkráp ngoi let, Yehowa hpe hpyi nem wu ai.

⁴Ya Esaia gaw mare ka-ang garai n du lu yang, Yehowa a ga shi kaw du nna,

⁵“Bai nhtang u; nye a amyú du Hezekia hpe ning ngu u; ‘Na nwa Dawi a Karai Kasang Yehowa ning nga ai, Na akyu hpyi ai ga ngai na ni ai, na myi prwi ngai mu nngai: yu u, ngai nang hpe shamai ya nna, masum ya laman e Yehowa a nta hta nang shang lu na ndai.

⁶Ngai na asak hpe shi manga ning naw jat ya na de ai; nang hpe mung, ndai mare hpe mung, Asuri mung na hkawhkam wa a lata na hkye mawai la na we ai; ngai hkum nan a majaw mung, nye shangun ma Dawi a majaw mung, ndai mare hpe ngai makawp maga na we ai, nga ai,” ngu wu ai.

⁷Bai Esaia gaw, “Maihpang si gumpa mi la wa rit,” ngu wu ai; shaloi shanhte la wa nna, shakrwi hta up ya wu yang, shi mai wa ai.

⁸Rai timung Hezekia gaw, “Yehowa ngai hpe shamai ya nna, masum ya laman e Yehowa nta hta ngai lung lu na gaw, hpa sakse kumla dan pru na ra ta?” ngu nna Esaia hpe san wu ai.

⁹Shaloi Esaia gaw, “Yehowa tsun dan ai hte maren, ndai lam shabyin na ra ai, da ndai gaw na a matu Yehowa kaw na sakse kumla tai na ra ai: hkying shadawn ai shingna gaw n-gam shi sit lung wa na kun? Shing n rai, n-gam shi bai nhtang wa na kun?” ngu nna san wu ai.

¹⁰Hezekia mahtang, “shingna gaw n-gam shi sit lung na loi nga ai; dai lam n rai, n-gam shi nhtang wa u ga,” ngu nna hkap htan wu ai.

¹¹Shaloi myihtoí Esaia gaw Yehowa hpe hpyi jahtau wu ai rai nna, shi gaw Ahaza a hkying shadawn ai lakang hta, shingna n-gam shi sit lung sai hpe, bai nhtang sit kau dat wu ai.

Babelon Kaw Na Dat Kasa Ni



¹²Dai aten e Babelon hkawhkam, Baladan a kasha, Berodak-baladan gaw, Hezekia machyi nga ai lam na nna, shi hpang de laika hte kumhpa shagun dat wu ai.

¹³Hezekia mung shanhte hpe hkap hkalum la nna, shi a arung arai nta na aja gumhpraw, manam pyaw ai baw, hpu la ai sau, hpyen laknak rawng ai nta hte shi a sutdek hta rawng marawng mahkra hpe madun dan mu ai: Hezekia gaw shi a nta hte shi a mungdan hta rawng marawng, shanhte hpe n madun dan ai, hpa mung n nga ai.

¹⁴Shaloi myihtoia Esaia gaw hkawhkam Hezekia hpang de sa du nna, “Ndai manam ni gaw hpa lam tsun ma ta? kanang nna nang kaw sa du ma ta?” ngu nna san wu yang, Hezekia gaw, “Tsan tsan e nga ai Babelon mung na sa du ma ai,” ngu nna htan wu ai.

¹⁵Bai Esaia gaw, “Shanhte na a nta hta hpa mu lu ma ta?” ngu nna san wu yang, Hezekia gaw, “Nye nta hta rawng marawng mahkra hpe mu masai; nye sutdek hta rawng marawng, ngai shanhte hpe n madun dan ai gaw, hpa mung n nga ai,” ngu nna htan wu ai.

¹⁶Dai rai nna Esaia gaw Hezekia hpe, “Yehowa a ga madat u.

¹⁷Yu u, Yehowa ning nga ai, ‘Na nta hta rawng marawng hpe mung, dai ni du hkra na nji nwa ni mahkawng da ai arai hpe mung, Babelon mare de htawm mat wa ai aten du na ra ai: hpa mung ngam da na n rai.

¹⁸Nang shaprat ai, na nshu nsha ni hpe mung, shanhte woi wa nna, shanhte gaw Babelon hkawhkam a htingnu hta e unuk ngu ai ni tai na mara ai,” ngu wu ai.

¹⁹Shaloi Hezekia gaw, “Nang htawn tsun ai Yehowa a ga mai kaja nga ai: bai, Gaja wa nye a aprat e ngwipyaw ai hte sadi sahka rai nga yang, mai nga ai n rai ni?” ngu nna Esaia hpe tsun wu ai.

²⁰Naw gawn ra ai Hezekia amu ni, shi a hpung shingkwang mahkra hte, dai hka lawng hte hka hkawng hpe, shi kaning rai galaw nna, mare kata de hka



shalen ai lam, Yuda hkawhkam ni a labau gawn ai laika hta ka da nga ai, n rai ni?

²¹Shing rai Hezekia gaw shi a kaji kawa ni hte rau yup pyaw wa nna, shi a kasha Manashe gaw shi a malai hkaw dung nga ai.

2 Hkawhkam 21

Yuda Hkawhkam Manashe

¹Manashe gaw hkaw dung hfang yang, asak shi lahkawng ning kaba nna, Yerusalem mare hta manga shi manga ning up nga ai: shi a kanu gaw Hepziba mying lu ai.

²Shi gaw, Israela kashu kasha ni a man na, Yehowa shaden kau ai, maigan amyuu ni a matsat shabat lam hkan let, Yehowa man e n hkru ai amu galaw nga ai.

³Shi a kawa Hezekia run kau ai tsaw ai kawng ni a shara ni hpe shi bai de da nna, Israela hkawhkam Ahab hte maren, Bala hkungri ni galaw tawn nna, Ashera sumla galaw ai hte, sumsing lamu na shagan ni yawng hte hpe nawku nna, daw jau wu ai.

⁴Yehowa gaw, Yerusalem mare hta e nye a amying ningsang tawn da na we ai, nga timung, shi gaw Yehowa a nta hta tawn hkungri shaje galaw da wu ai.

⁵Bai shi gaw Yehowa a nta wang lahkawng hta, sumsing lamu na shagan ni yawng a matu, tawn hkungri galaw da wu ai.

⁶Dai hta n-ga shi gaw shi a kasha hpe wan nat hkungga shatai nna, shaba wawt ai hte mandan lakle amu galaw nna, gumhpan hpan ai ni hte nat shung ai ni hte rau kanawn let, Yehowa hpe pawt sindawng shangun na nga, shi a man e n hkru ai amu law law galaw wu ai.

⁷Israela amyuu ni yawng hta na ngai lata la ai, ndai nta hta mung, Yerusalem mare hta mung, nye a amying hpe ngai tutnawng e tawn da nga ai rai nna,



⁸ngai mung, nye shangun ma Mawshe mung, shanhte hpe htet da mada mahkra hkan galaw nna shatup nga ma yang gaw, shanhte a kaji kawa ni hpe ngai jaw da ai mung hta na, ngai shanhte hpe lam bai shadam na n rai, nga nna Yehowa gaw Dawi hte shi a kasha Shawlumon hpe tsun da timung, shi gaw shi tawk ai Ashera sumla hpe, Yehowa nta hta tawn da wu ai.

⁹Rai timung, shanhte n madat mara nga ma ai hte, Israela kashu kasha ni a man na, Yehowa shaza kau ai maigan amyu ni galaw ai n hkru ai lam hta grau nna galaw mu ga nga, Manashe gaw shanhte hpe lau da mu ai.

¹⁰Dai re ai majaw Yehowa gaw shi a shangun ma myihtoi ni a n-gup hte,

¹¹Yuda hkawhkam Manashe gaw matsat shabat amu galaw nna, shi a shawng e nga ai Amori masha ni hta grau nna n hkru ai amu shachyen ai hte, shi a sumla ni e Yuda amyu hpe mung shut shangun ai majaw,

¹²Israela Karai Kasang Yehowa ning nga ai, “Yu mu, shiga na lu ai ni a na lahkawng maga na mau hkra, Yerusalem hte Yuda ntsa e ngai ari ahpri shapraw na we ai.

¹³Samari mung hpe shadawn yu ai sumri hte, Ahab a nta na ni hpe shadawn yu ai chyu noi ai sumri e nan, Yerusalem mare ntsa e ngai shadawn yu nna, masha gaw wan hpe katsut kau nhtawm ka-up kau ai zawn, ngai Yerusalem hpe di na we ai.

¹⁴Naw ngam nga ai nye a Sali wunli amyu hpe ngai kau da nna, shanhte hpe hpyen ni a lata hta ap kau na mawe ai; hpyen ni mung shanhte hpe kashun kashe zingri zingrat di na mu ai.

¹⁵Kaning rai nme law, shanhte a kaji kawa ni gaw Egutu mung na pru wa ai shani kaw nna dai ni du hkra, shanhte nan nye a man e n hkru ai amu galaw nna, ngai hpe pawt sindawng shangun mi ai,” ngu nna tsun mu ai.

¹⁶Shing rai Manashe gaw Yehowa a man e n hkru ai amu galaw ai hte, Yuda masha ni hpe shut shangun ai hta n-ga, mara n kap ai ni law law hpe sat kau nna, dai ni a asai gaw Yerusalem mare maga mi kaw nna maga mi du hkra hpring nga ai.



¹⁷Naw gawn ra ai Manashe a amu ni, shi galaw ai lam ni hte shut hpyit ai amu gaw, Yuda hkawhkam ni a labau gawn ai laika hta ka da nga ai, n rai ni?

¹⁸Shing rai Manashe gaw shi a kaji kawa ni hte rau yup pyaw wa nna, shi a nta hte seng ai, Uza ngu ai sun hta makoi mayang de ai hkrum wu ai: shi a kasha Amon gaw shi a malai hkaw dung nga ai.

Yuda Hkawhkam Amon

¹⁹Amon gaw hkaw dung hpan yang, asak hkun lahkawng ning rai nna, Yerusalem mare hta ni ning up nga ai; shi a kanu gaw, Yotba mare na Haruze a shayi sha Meshulemet rai lu ai.

²⁰Amon gaw shi a kawa Manashe hte maren Yehowa a man e n hkru ai amu galaw nga ai.

²¹Shi gaw, shi a kawa hkan hkawm ai lam mahkra hta hkan nang nna, kawa daw jau ai sumla ni hpe daw jau nna nawku nga ai:

²²shi a kaji kawa ni a Karai Kasang Yehowa hpe shi kau da nna, Yehowa a lam hta n hkawm nga ai.

²³Shing rai Amon a ali ama ni gaw shi hpe gumlau nna, shi a nta kata e shi hpe sat kau mu ai.

²⁴Mung masha ni chyawm gaw hkawhkam Amon hpe gumlau ai ni nlang hte hpe sat kau nhtawm, shi a kasha Yoshia hpe kawa a malai hkawhkam shatai mu ai.

²⁵Naw gawn ra ai, Amon galaw ai amu ni mahkra gaw, Yuda hkawhkam ni a labau gawn ai laika hta ka da nga ai, n rai ni?

²⁶Shi gaw Uza a sun hta shi a lup kata e makoi mayang di ai hkrum wu ai rai nna, shi a kasha Yoshia gaw, shi a malai hkaw dung nga ai.

2 Hkawhkam 22

Tara Laika Hpe Mu Hkrup Ai Lam



¹Yoshia gaw hkaw dung hpang yang asak matsat ning rai nna, Yerusalem mare hta sumshi langai ning up nga ai: shi a kanu gaw Bozakat mare na Adaia shayi sha Yedida rai lu ai.

²Yoshia gaw Yehowa a man e tengman ai amu galaw nna, pai de hkra de n yit ai sha, kawa Dawi a lam mahkra hta hkan hkawm nga ai.

³Ya hkawhkam Yoshia gaw, shi hkaw dung ai shi matsat ning e, Meshulam a kashu, Azalia kasha, chyare wa Shahpan hpe shangun dat nna, Yehowa nta hta nga ai hkinjawng agyi wa Hilkia hpang de lung wa su:

⁴Shi gaw, Yehowa nta hkinbawng sin ai ni, mung masha ni a lata na lahkawn la ai gumhpraw hpe hti sawn yu u ga:

⁵bai, dai gumhpraw hpe, Yehowa nta amu up ai ni a lata hta ap ya u ga; shanhte gaw Yehowa nta run hten ai shara ni hpe galaw nga ai ni hpe karan jaw mu ga:

⁶lasama ni, nta galaw ai ni, wut nep ai ni a matu mung nta hpe lajang na nga, ngau hte tawk ai nlung mari na matu mung, gumhpraw dai rai u ga, ngu dat wu ai.

⁷Rai timung, shanhte kangka rai nga ai majaw, shanhte a lata hta ap ya ai gumhpraw hpe, hpa jahpan hpyi wu ai, n rai.

⁸Bai hkinjawng agyi wa Hilkia gaw, “Yehowa a nta kata e dai tara laika hpe ngai mu hkrup se ai,” ngu nna chyare wa Shahpan hpe tsun wu ai. Hilkia gaw dai laika Shahpan hpe ap ya nna, shi gaw dai hpe hti wu ai.

⁹Chyare wa Shahpan mung hkawhkam wa hpang de sa nna, “na a shangun ma ni gaw, dai nta hta na gumhpraw hpe shaw la nna, Yehowa nta amu galaw ai ni hpe up ai ni a lata hta ap ya manu ai,” ngu wu ai.

¹⁰Dai hta kaga chyare wa Shahpan gaw hkawhkam wa hpe, “Hkinjawng Hilkia gaw laika langai mi ngai hpe ap ya ni ai,” ngu nna hkawhkam wa hpe hti dan wu ai.



11Ya hkawhkam wa gaw dai tara laika a mungga na ngut jang, shi a hpun palawng gang je kau wu ai.

12Shing rai hkawhkam wa gaw hkinjawng Hilkia, Shahpan a kasha Ahikam, Mihkaia a kashu Akbora, chyare wa Shahpan hte hkawhkam wa shangun ma Asaia hpe hkang da nna,

13“Ndai mu hkrup ai laika a mungga lam, nye a matu mung, mare masha ni a matu mung, Yuda mung ting na amyuu masha ni a matu mung, Yehowa hpe sa san yu mu: kanning rai nme law, ndai laika hta anhte a lam ka da mada hte maren, anhte a ji wa ni gaw n hkan galaw nga ma ai majaw, Yehowa gaw anhte hpe grai wa pawt sindawng bu nga ai,” ngu dat mu ai.

14Dai rai nna hkinjawng Hilkia, Ahikam, Akbora, Shahpan hte Asaia gaw, Hara a kashu, Tikwa a kasha, hkawhkam wa a hpun palawng sin ai, Shalum a madu jan num myihtoii Hulda hpang de sa shang nna shi hte ga tsun mu ai: shi gaw Yerusalem mare wang lahkawng ngu na daw hta nga nga ai.

15Dai myihtoii num gaw, Israela Karai Kasang Yehowa ning nga ai: “Ngai hpang de nanhte hpe shangun dat ai wa hpe ning ngu mu.

16Yehowa ning nga ai: Yuda hkawhkam hti yu ai laika ga mahkra hte maren, ndai mare hte dai hta e nga ai ni mahkra a ntsa e, tsin-yam tsindam shapraw na we ai:

17hpa majaw nga yang, shanhte ngai hpe kau da nna, shanhte a lata e galaw ai amu hte ngai hpe pawt sindawng shangun na nga, Hpara shaje ni a man e manam pyaw ai baw nat nawng ya ma ai. Dai re ai majaw ndai shara a lam nye a pawt sindawng ai wan grung nga nna krip wa na n rai.

18Rai timung, Yehowa hpe san yu na nga, nanhte hpe shangun dat ai Yuda hkawhkam hpe ning ngu mu: ‘Israela Karai Kasang Yehowa ning nga ai; Nang na yu ai mungga a lam da ndai rai nga ai:

19ndai shara hte dai hta e nga ai masha ni gaw, katsi katsang shara hte dagam dala hkrum ai amyuu tai na mara ai, nga nna ngai tsun ai ga hpe nang na ai shaloi, nang myit kya nna, Yehowa a man e myit shagrit nga ai hte, na a



hpun palawng hpe gang je kau nna, nye a man e hkráp ngu hkráp ngoi nga ndai majaw, ngai Yehowa nan na a ga hpe madat mara ya sade ai.

²⁰Dai re ai majaw, yu u, ngai nang hpe na a nji nwa ni hte rau jahpawng da nna, nang gaw ngwipyaw ai hte na a lup hta shang lu na rin dai; ndai shara ntsa e ngai shapraw ai tsin-yam tsindam hpe na a myi hte mu lu na n rai, ngu mu,” ngu nna tsun dat mu ai. Shing rai shanhte gaw bai wa nna, hkawhkam wa hpe dai ga htawn tsun dan mu ai.

2 Hkawhkam 23

Ga Shaka Hpe Yoshia Bai Lang Wa Ai Lam

¹Dai re ai majaw hkawhkam wa gaw, Yuda mung hte Yerusalem mare na agyi salang ni nlang hte hpe shi hpang de shaga la nna,

²hkawhkam wa gaw Yuda amyu masha ni hte Yerusalem mare masha ni mahkra hte hpawn, hkinjawng ni, myihto ni hte mung masha kaji kaba mahkra hte rau, Yehowa nta de lung wa nna, shi gaw, dai yang e mu hkrup ai laika ga shaka mahkra hpe shanhte a man e hti dan mu ai.

³Dai hta kaga hkawhkam wa gaw dai shadaw makau e tsap nga let ndai laika hta ka da nga ai ga shaka hpe shagrin tawn da na hte, Yehowa hpe hkan nang let, Yehowa a hkang da ai ga, sakse ga hte matsun maroi ga hpe, myit masin mahkra hte n-gun lagaw mahkra hte hkan shatup na nga, Yehowa a man e ga shaka tawn da wu ai: mung masha ni nlang hte mung dai ga shaka hpe yin la mu ai.

⁴Bai hkawhkam wa gaw, Yehowa nawku Htingnu hta na, Bala Hpara matu mung, Ashera sumla matu mung, sumsing lamu shagan ni a matu mung galaw da ai arai ni yawng hpe shapraw kau mu, ngu nna hkinjawng agyi Hilkia hte hkinjawng hpunglum ni hte nta hkinbawng sin ai ni hpe hkang da mu ai rai nna, dai arai ni hpe Yerusalem mare shinggan, Kedron pa hta nat kau nhtawm, de a wan dap ni hpe Behtela du hkra hpai kau mu ai.

⁵Dai hta kaga shi gaw, Yuda mare ni a tsaw ai kawng ni a shara ni hte, Yerusalem mare grup yin na shara ni hta manam pyaw ai baw nat nawng na



matu, Yuda hkawhkam ni san da ai sumla ni a hkinjawng ni hpe mung, Bala Hpara, ajan hte shata, shagan sumla ni hte sumsing lamu na zaw nawng zaw wa hpe manam pyaw ai baw nat nawng ya ai ni hpe mung, shachyut kau mu ai.

⁶Yehowa a nta na Ashera sumla hpe mung, Yerusalem mare shinggan, Kedron hkaraw de htawm la nna, dai yang e dai sumla hpe nat kau ai hte ayun yaw adup kau nhtawm, yu maya ni a lupwa e ayai kau mu ai.

⁷Bai shi gaw, Ashera sumla matu nba grang da ai num ni nga ai, Yehowa nta wang kata na shawa la shawa num ni a nta hpe mung agrawp kau wu ai.

⁸Hkinjawng ni mahkra hpe mung, Yuda mare ni hta na, shi shapraw kau nhtawm, hkinjawng ni manam pyaw ai baw nat nawng ya ai tsaw ai kawng ni hpe, Geba mare kaw nna Berasheba du hkra, awu asin di kau wu ai: mare agyi wa Yoshua chyinghka lam makau na, mare chyinghka lam a pai maga de ang ai, chyinghka ni hte seng ai tsaw ai shara ni hpe mung, agrawp kau wu ai.

⁹Tsaw ai kawng shara ni a hkinjawng ni chyawm gaw, Yerusalem mare na Yehowa a tawn hkungri de n ni lu timung, kahpu kanau ni hte rau matsi n rawng ai muk sha lu ma ai.

¹⁰Kadai mung Molek Hpara a matu, tinang a shayi shadang sha hpe wan nat hkungga n shatai ya lu hkra, shi gaw Hinom kashu kasha ni a kadit e nga ai Tohpet shara hpe mung, awu asin di kau wu ai.

¹¹Yuda hkawhkam ni, ajan hpe nawku na matu, Yehowa a nta de shang ang ai, hkringmang Nahtan-melek a wang na gawk makau e tawn da ai gumra ni hpe mung, shi htawm kau nna, jan leng ni hpe mung nat kau wu ai.

¹²Ahaza a ntsa gawk a ntsa e Yuda hkawhkam ni galaw tawn ai tawn hkungri ni hte, Yehowa nta na wang lahkawng hta manashe galaw da ai tawn hkungri ni hpe mung, hkawhkam wa run kau nna, ayun yaw agrawp kau nhtawm, Kedron hkaraw hta kabai ayai kau wu ai.



¹³Israela hkawhkam Shawlumon gaw, Yerusalem mare tawtap na hten run bum ngu ai hkra maga shara hta galaw da ai, Sidon a kaya kahpa lam ngu ai, Ashtoret Hpara shayi sha matu mung, Moba masha ni a kaya kahpa lam ngu ai, Hkemosha Hpara a matu mung, Ammon a kashu kasha ni a matsat shabat lam ngu ai, Milhkom a matu mung, galaw tawn ai tsaw ai kawng ni a shara ni hpe mung, hkawhkam wa awu asin di kau wu ai.

¹⁴Bai shi gaw shadaw sumla ni hpe agrawp kau ai hte, Asherim sumla ni hpe kran kau nna, de a shara ni hta, si ai ni a nrut nra hte jahpring da wu ai.

¹⁵Dai hta n-ga, Israela masha ni hpe shut shangun ai, Nebat a kasha Yeroboam gaw, Behtela shara e galaw da ai tawn hkungri hpe run kau ai hte, de a tsaw ai kawng shara hpe, nat kau nhtawm, ayun ayaw di kau ai hte, Ashera sumla hpe mung nat kau wu ai.

¹⁶Ya Yoshia gaw kayin yu nna, dai bum ntsa e nga ai lup ni hpe mada mu wu yang, shi masha shangun nna, dai lup ni hta na nrut nra ni hpe lai la nhtawm, ndai amu ni a lam, Karai Kasang a masha wa htawn tsun da ai. Yehowa a ga hte maren, ndai nrut nra ni hpe, tawn hkungri ntsa e nat nna awu asin di kau wu ai.

¹⁷Bai Yoshia gaw, “Ndai ngai mu ai nlung mahtan daw gaw, kaning re ai rai ta?” ngu nna san mu yang, mare masha ni gaw, “Nang madu Behtela tawn hkungri hpe galaw ai hte maren, Yuda mung na pru nna, ndai lam htawn tsun ai, Karai Kasang a masha wa a lup rai nga ai,” ngu nna shi hpe sha na ya mu ai.

¹⁸Dai rai nna shi gaw, “Dai anga nga u ga; shi a nrut nra ni hpe kadai mung n lai kau u ga,” ngu nna tsun mu ai majaw, shi a nrut nra ni hpe kadai mung n lai kau u ga, ngu nna tsun mu ai majaw, shi a nrut nra ni hte, Samari mung na pru ai myihto wa a nrut nra ni hpe, rau nga nga shangun mu ai.

¹⁹Israela hkawhkam ni gaw Yehowa hpe pawt shangun na nga, Samari mare ni hta na tsaw ai kawng shara ni hta de da ai nta ni mahkra hpe mung, Yoshia



shaza kau nna, Behtela e galaw ai lam hte maren, dai shara ni hpe mung galaw wu ai.

²⁰Tsaw ai kawng shara ni a hkinjawng ni mahkra hpe mung, de a tawn hkungri ni a ntsa e, shi sat kau nna, masha nrut nra hpe de a ntsa e nat kau nhtawm, Yerusalem mare de bai wa mat ai.

²¹Bai hkawhkam wa gaw mung masha ni mahkra hpe, “Ga shaka laika hta ka da nga ai hte maren, nanhte a Karai Kasang Yehowa a matu Shalai wa ai poi galaw mu,” ngu mu ai.

²²Gaja wa Israela amyu ni hpe dawdan ya ai, tara agyi ni a aprat kaw nna, Israela hkawhkam ni a aprat hte, Yuda hkawhkam ni a aprat htum hkra, dai zawn re ai Shalai wa ai poi hpe galaw yu ai, n rai:

²³hkawhkam Yoshia hkaw dung ai shi matsat ning e, dai Shalai wa ai poi hpe, Yehowa a matu, Yerusalem mare hta galaw sha mu ai.

²⁴Dai hta n-ga Yehowa nta hta hkinjawng Hilkia mu hkrup ai tara laika hta ka da nga ai ga matsun hpe shatup shadik da na matu, Yoshia gaw, Yuda mung hte Yerusalem mare hta e nga nga ai nat shung ai ni hte gumhpan hpan ai ni hpe, nat sumla ni hte hpaw sumla ni rau hpawn matsat shabat lam amyu myu hpe yeng seng kau mu ai.

²⁵Mawshe a tara mahkra hte maren, shi a myit masin mahkra hte, kraw lawang mahkra hte, n-gun lagaw mahkra hte, Yehowa a hpang e, Yoshia zawn hkan nang ai hkawhkam, shi a shawng e n nga yu ai; shi a hpang e mung n pru nga ai.

²⁶Rai timung, Yehowa hpe pawt shangun na nga, Manashe shut hpyit ai lam mahkra a majaw, Yehowa gaw Yuda amyu hpe grai wa pawt sindawng bu ai myit kawp lu ai, n rai.

²⁷Yehowa gaw, “Israela amyu hpe ngai shaden kau ai zawn, Yuda amyu hpe mung nye a myi man kaw na ngai shaden kau na we ai; ngai lata la ai, ndai Yerusalem mare hpe mung, Nye a amying shingteng nang e tawn da na we ai, nga nna ngai tsun ai nta hpe mung, ngai kau da na nngai,” nga ai.



²⁸Naw gawn ra ai Yoshia amu ni hte shi galaw ai lam mahkra gaw, Yuda hkawhkam ni a labau gawn ai laika hta ka da nga ai, n rai ni?

²⁹Shi a aprat e, Egutu hkawhkam Hpara-u-niko gaw, Asuri hkawhkam hpe gasat na nga, Uhprat hka du hkra lung wa yang, hkawhkam Yoshia gaw shi hpe hkap hkum na pru sa wa ai: Egutu hkawhkam gaw Megido shara e shi hpe mu nna sat kau wu ai.

³⁰Shi a ali ama ni gaw Megido shara kaw nna hpyen leng hta e shi a mang hpe Yerusalem mare de la wa nna, shi a lup hta e makoi mayang di mu ai. Mung masha ni gaw Yoshia kasha Yehoaha hpe shaga la nna, namman chya ya nhtawm, kawa malai shi hpe hkawhkam shatai mu ai.

Yuda Hkawhkam Yehoaha

³¹Yehoaha gaw hkaw dung hpang yang, asak hkun masum ning rai nga nna, Yerusalem mare hta e shata masum up nga ai: shi a kanu gaw Libna mare na Yeremia shayi sha Hamutala rai lu ai.

³²Shi gaw kaji kawa ni hte maren, Yehowa man e n hkru ai amu galaw nga ai.

³³Shi gaw Yerusalem mare hta e n up nga lu hkra, Hpara-u-niko shi hpe Hamat mung na Rebla mare hta e bawng dung shangun nna, Yuda mung hpe gumhpraw joi hkying mi hte aja joi shi shawa wu ai.

³⁴Bai Hpara-u-niko gaw Yoshia kasha Eliakim hpe, kawa a malai hkawhkam shatai nna, shi a mying hpe Yehoiakim ngu nna lai kau ya wu ai: Yehoaha hpe Egutu mung de woi wa nna, dai mung e shi si wa sai.

³⁵Gumhpraw wa lu na matu, Hpara-u hkang da ai hte maren, Yehoiakim gaw mung masha ni hta na hkanse lahkawn nna, Hpara-u hpe aja hte gumhpraw sak ya wu ai: Hpara-u-niko hpe sak ya lu na matu, shi gaw dai aja gumhpraw hpe, mung masha ni langai hte langai kaw na, jaw lu ai hte maren, aja awa lahkawn la wu ai.

Yuda Hkawhkam Yehoiakim



³⁶Yehoiakim gaw hkaw dung hpang yang, asak hkun manga ning rai nga nna, Yerusalem mare hta shi langai ning up nga ai: shi a kanu gaw Roma mare na Pedaia shayi sha Zebida rai lu ai.

³⁷Shi gaw kaji kawa ni hte maren, Yehowa a man e n hkru ai amu galaw nga ai.

2 Hkawhkam 24

¹Shi a lakhtak e Babelon hkawhkam Nebuhkadneza gaw gasat lung wa nna, Yehoiakim masum ning tup shi a mayam tai nga nhtawm, myit kayin nna shi hpe gumlau wu ai.

²Yehowa gaw, shi a shangun ma myihto ni a n-gup e tsun ai hte maren, Yuda mung hpe jahten na matu, Hkalde masha hpyen hpung ni, Suri masha hpyen hpung ni, Moba masha hpyen hpung ni hte, Ammon a kashu kasha ni a hpyen hpung ni hpe shangun dat wu ai.

³Gaja wa, Manashe galaw ai yubak mahkra hte, mara n rawng ai ni a sai hpe hkaw kau nna, Yerusalem mare hpe mara n rawng ai sai hte jahpring wu ai majaw,

⁴Yehowa gaw dai yubak hpe raw dat na n hkraw ai rai nna, Yuda amy hpe shi a myi man kaw na yeng seng kau na nga, Yehowa hkang da ai ga hte maren ndai lam ni byin pru wa sai.

⁵Naw gawn ra ai Yehoiakim a amu ni hte, shi galaw ai lam mahkra gaw, Yuda hkawhkam ni a labau gawn ai laika hta ka da nga ai, n rai ni?

⁶Shing rai Yehoiakim gaw shi a kaji kawa ni hte rau yup pyaw wa nna, shi a kasha Yehoiakin shi a malai hkaw dung nga ai.

⁷Dai aten kaw nna Egutu hkawhkam gaw shi a mungdan na pru wa lu ai, nrari: kaning rai nme law, Egutu hkawhkam up ai yawng hte hpe, Egutu hka shi kaw nna, Uhprat hka du hkra, Babelon hkawhkam kashun la kau wu ai.

Yuda Hkawhkam Yehoiakin



⁸Yehoiahkin hkaw dung hpang yang, asak shi matsat ning rai nga nna, Yerusalem mare hta shata masum up nga ai: shi a kanu gaw Yerusalem mare na Elnahtan a shayi sha, Nehushta rai lu ai.

⁹Shi gaw shi kawa a lam mahkra hte maren, Yehowa man e n hkru ai amu galaw nga ai.

¹⁰Dai aten e Babelon hkawhkam Nebuhkadneza a ali ama ni gaw, Yerusalem mare hpe lung gasat nna, wang tawn da mu ai.

¹¹Babelon hkawhkam Nebuhkadneza a ali ama ni gaw dai mare hpe naw wang tawn nga yang, shi hkum sa du nna,

¹²Yuda hkawhkam Yehoiahkin gaw, Babelon hkawhkam hpe sa tau la na nga, shi hkum hte shi a kanu, shi a ali ama ni, hkawhkam kasha ni hte agyi salang ni rau pru sa ma yang, Babelon hkawhkam gaw, shi hkaw dung ai matsat ning hta e, shi hpe rim la wu ai.

¹³Dai hta kaga, Yehowa tsun da ai hte maren, shi gaw, Yehowa nta na sut rai nlang hpe mung, hkawhkam htingnu na sut rai nlang hpe mung, kashun la nna, Yehowa a nawku Htingnu matu Israela hkawhkam Shawlumon galaw da ai aja wan ni hpe mung agrawp kau wu ai.

¹⁴Yerusalem masha ni mahkra hpe mung, hkawhkam kasha ni mahkra hte hpyen share hpung mun mi hpe mung, maka kumla pru ai ni hte ndup nhkap ni yawng hpe mung shi rim woi wa nna, dai mung na matsan mayan htum ai ni hta kaga, kadai hpe mung ngam da wu ai, n rai.

¹⁵Yehoiahkin hpe mung, hkawhkam a kanu hte hkawhkam a num ni hpe mung, aya lu ai ni hte dai mung na agyi salang ni hpe mung, Yerusalem mare kaw nna Babelon mare de rim wa nhtawm bawng dung shangun mu ai.

¹⁶Hpyen majan gasat ram ai, n-gun lagaw rawng ai wa-ngan share hkying sanit hte maka kumla pru ai ni hkying mi hpe mung, Babelon hkawhkam gaw, Babelon mare hta bawng dung shangun mu ai.



¹⁷Bai Babelon hkawhkam gaw, Yehoiahkin a kawa doi Matania hpe, Yehoiahkin a malai hkawhkam shatai wu ai rai nna, shi a amying hpe Zedekia, ngu nna lai ya wu ai.

Yuda Hkawhkam Zedekia

¹⁸Zedekia gaw hkaw dung hpang yang, asak hkun langai ning rai nga nna, Yerusalem mare hta shi langai ning up nga ai: shi a kanu gaw Libna mare na Yeremia a shayi sha Hamutala rai lu ai.

¹⁹Shi gaw Yehoiakim a lam mahkra hte maren Yehowa a man e n hkru ai amu galaw nga ai.

²⁰Kaning rai nme law, Yehowa gaw Yerusalem mare hte Yuda mung hpe shi a myi man kaw na tsan kau da ai shani du hkra, pawt bu nga ai majaw, ndai lam ni byin pru nga ai. Bai Zedekia gaw Babelon hkawhkam hpe gumlau wu ai.

2 Hkawhkam 25

Yerusalem Mare Hkrat Sum Mat Ai Lam

¹Dai rai nna Babelon hkawhkam Nebuhkadneza gaw, Zedekia hkaw dung ai jahku ning na, sha shi a, nhtoi shi ya hta e, shi a hpyen luksuk ni hte rau, Yerusalem mare hpe lung gasat nna, de a grup yin e dap jung let, kaduk htu nhtawm

²Zedekia hkaw dung ai shi langai ning du hkra, dai mare hpe wang tawn da mu ai.

³Shing rai shata mali a nhtoi jahku ya e mare kata e hku wa grai hku wa nna, mung masha ni a matu shahpa n nga nga ai.

⁴Dai shaloi e Hkalde masha ni gaw dai mare grup yin e wang tawn nga ma ai rai nna, mare bunghku hpe tawk waw nhtawm, hpyen masha ni nlang hkawhkam wa a sun makau e nga ai, bunghku lahkawng a lapran a chyinghka lam hku shana e hprawng pru nna, hkawhkam wa gaw layang ga hku hprawng mat wa ai.



⁵Hkalde masha ni chyawm gaw hkawhkam wa hpe hkan shachyut nna, Yerihko pa hta e hkan dep mu yang, shi a hpyen masha nlang hte gaw hprawng bra mat ma ai.

⁶Shanhte gaw hkawhkam wa hpe rim la nna, Ribla mare e nga ai Babelon hkawhkam hpang de woi wa mu ai: shing rai shi hpe saw dan mu ai rai nna,

⁷Zedekia man e shi a kashu kasha ni hpe sat kau ai hte, shi a myi hpe achyaw baw kau ya nna, hkang hkyihkyang hte gyit nhtawm, Babelon mare de woi wa mu ai.

⁸Ya Babelon hkawhkam Nebuhkadneza hkaw dung ai shi jahku ning ngu na, shata manga a sanit ya shani e, Babelon hkawhkam a hkringmang, sin langa ni a hpyen du Nebuzaradan gaw Yerusalem mare de du lung wa ai.

⁹Shi gaw Yehowa a nta hte hkawhkam htingnu hpe mung, Yerusalem mare e nga ai nta kaba ni nlang hte hpe mung, nat kau wu ai.

¹⁰Shi hte rau nga ai Hkalde hpyen ma ni mung, Yerusalem mare a bungku ni hpe rum kau mu ai.

¹¹Sin langa ni a hpyen du Nebuzaradan gaw, mare kata e naw ngam nga ai ni hte, Babelon hkawhkam hpang de rap wa ai ni hpe mung, naw ngam nga ai yu maya ni hpe mung, bawng dung shangun mu ai.

¹²Rai timung, shi gaw, tsabyi sun hte yi hkauna galaw na matu matsan mayan htum ai ni hpe ngam tawn da mu ai.

¹³Bai Hkalde masha ni gaw, Yehowa nta kata e nga ai magri shadaw ni hpe mung, angdung npawt ni hte, magri hka lawng hpe mung, agrawp kau nna, dai magri hpe Babelon mare de la wa mu ai.

¹⁴Bai, magri hte galaw ai di ni, shingban ni, lakap ni, chyaw ni hte, daw jau na matu kaga arai ni mahkra hpe mung la wa mu ai.

¹⁵Bai, sin langa ni a hpyen du wa gaw, aja hte mung, gumhpraw hte mung galaw ai awan ban ni hte angdung ni hpe mung la kau wu ai.



¹⁶Shawlumon gaw Yehowa nta a matu galaw tawn ai shadaw lahkawng, hka lawng langai mi hte angdung npawt ni a magri ni gaw hti n dang law nga ai.

¹⁷Shadaw langai mi gaw dawng shi matsat tsaw nga nna, de a ntsa e magri bandung rai nga ai: dai bandung gaw dawng masum tsaw ai hte, grup yin e magri awa hte hkainu si nampan sumbyau nga ai: lahkawng ngu na shadaw mung, dai hte maren awa sumbyau nga ai.

¹⁸Bai, sin langa ni a hpyen du wa Bebuzaradan gaw hkinjawng agyi wa Seraia hpe mung hpunglum wa ngu ai Zehpania hte Yehowa nta chyinghka sin ai agyi masum hpe mung, rim la wu ai:

¹⁹hpyen luksuk ni a bu wa hpe mung mare hta e nga ai hkawhkam wa a salang manga hpe mung, chyare wa hpe mung, mung masha ni a jahpan hti yu ai luksuk ni a agyi wa hpe mung, dai mung na salang kru shi hpe mung, mare kata na shaga la nhtawm,

²⁰Babelon hkawhkam nga ai Ribla mare de woi wa mu ai.

²¹Babelon hkawhkam gaw, Hamat mung, Ribla mare hta e shanhte hpe kahtam sat kau mu ai. Shing rai Yuda amyau gaw tinang a mung hta na shapraw kau ai hkrum mat ma ai.

²²Rai timung, Babelon hkawhkam Nebuhkadneza gaw, Yuda mung hta e naw jahti da ai mung masha ni a ntsa e, Shahpan a kashu Ahikam a kasha, Gedalia hpe, munggyi shatai wu ai.

²³Ya, Babelon hkawhkam wa gaw, Gedalia hpe munggyi shatai ai lam, hpyen du ni hte shanhte a hpyen ma ni na mu yang, Nehtania kasha Ishmaela, Karea kasha Yohanan, Netohpa amyau Tanhumet a kasha Seraia hte Mahka amyau na Yazania gaw, shanhte a masha ni hte rau, Mizpa mare e dung nga ai Gedalia hpang de du ma ai.

²⁴Dai rai nna, Gedalia gaw, “Hkalde masha ni a ali ama ni hpe hkum hkrit myit; ndai mung hta anga nga mu; Babelon hkawhkam wa hpe daw jau nga mu; shaloi nanhte ngwipyaw lu na myit dai,” ngu nna bu ni hte shanhte a masha ni hpe dagam da wu ai.



²⁵Rai timung, shata sanit ngu na hta, hkawhkam, amyu na, Elishama a kashu, Nehtania kasha Ishmaela gaw, marai shi hte rau sa du nna, Gedalia hpe mung, Mizpa mare e shi hte rau rai nga ai Yuda masha ni hte Hkalde masha ni hpe mung, sat kau mu ai.

²⁶Dai rai nna, mung masha ni kaji kaba mahkra hte, hpyen luksuk ni a bu ni gaw, Hkalde masha ni hpe hkrit ai majaw, rawt nna Egutu mung de hprawng mat ma ai.

Yehoiahkin Bawng Dung Ai Kaw Na Lawt Wa Ai Lam

²⁷Ya, Yuda hkawhkam Yehoiahkin a bawng dung ai sumshi sanit ning hta, shata shi lahkawng a hkun sanit ya e, Babelon hkawhkam Ewila-merodak a hkaw dung ai shawng shaning hta e, shi gaw Yuda hkawhkam Yehoiahkin a baw shatsaw ya nna, htawng hta na shalawt dat nhtawm,

²⁸shi hpe ngwipyaw ga tsun dat nna, Babelon mare hta shi hte rau nga ai hkawhkam ni a ntsa e, shi a tingnyang hpe shagrau dat wu ai hte, shi a htawng hpun palawng galai kau ya wu ai.

²⁹Shing rai Yehoiahkin gaw shi a prat dingsa e hkawhkam a man e lusha nga lu nna,

³⁰shi hpe bau na matu, hkawhkam wa hparan da ai lusha jarit hpe tutnawng shani shagu shi hpe karan jaw mu ai.



1 Hkawhkam Labau

1 Hkawhkam Labau 1

**Adam Kaw Nna Abraham Du Hkra Labau
Noa A Kasha Ni Du Hkra**

¹Adam, Shet, Enusha;

²Kenan, Mahalela, Yared;

³Eruk, Mahtusala, Lamek;

⁴Noa, Shem, Ham, Yahpet hte rai ma ai.

Yahpet

⁵Yahpet a shadang sha ni gaw, Goma, Magoga, Madai, Yawan, Htubala, Meshek, Htira hte rai ma ai.

⁶Goma a shadang sha ni gaw, Ashkena, Rihpat, Htugama hte rai ma ai.

⁷Yawan a shadang sha ni gaw, Elisha, Tarshi, Kihtim, Dodanim hte rai ma ai.

Ham

⁸Ham a shadang sha ni gaw, Hkusha, Mizra-im, Hput, Hkanan hte rai ma ai.

⁹Hkusha a shadang sha ni gaw, Seba, Hawila, Saphta, Rama, Sabhtahka hte rai ma ai. Rama a shadang sha gaw Sheba yan Dedan rai ma ai.

¹⁰Hkusha gaw Nimrod hpe mung shaprat wu ai; dai wa gaw ga ntsa e kaba hpang ai wa rai nga ai.

¹¹Mizra-im gaw Ludim, Anamim, Lehabim, Naphtuhim.

¹²Hpahtrusim, Hkasluhim, Hkaphturim amyu ni hpe shaprat wu ai: Hpiliste masha ni gaw Hkasluhim amyu hta na rai ma ai.

¹³Hkanan gaw shi a kasha alat Sidon hte Het,

¹⁴Yebusi, Amori, Girgashi;

¹⁵Hiwi, Arki, Sini;

¹⁶Arwadi, Zimari, Hamahti amyu ni hpe shaprat wu ai.

Shem



¹⁷Shem a shadang sha ni gaw, Elam, Ashura, Arhpaza, Luda, Aram, Uza, Hula, Gehta, Meshek hte rai ma ai.

¹⁸Arhpaza gaw Shela hpe shaprat wu ai; Shela gaw Ebera hpe shaprat wu ai.

¹⁹Ebera mung shadang sha lahkawng shaprat wu ai: Langai wa a amying gaw Hpelek rai lu ai: kaning rai nme law, dai wa a prat e lamu ga hpe karan la ma ai; kanau wa a amying gaw Yoktan rai lu ai.

²⁰Yoktan gaw, Almoda, Shalep, Hazarmawet, Yerak;

²¹Hadoram, Uzala, Dikla;

²²Ebala, Abimela, Sheba,

²³Ohpira, Hawila, Yoba hte hpe shaprat wu ai: ndai hte mahkra gaw Yoktan a shadang sha ni rai ma ai.

²⁴Shem, Arhpaza, Shela;

²⁵Ebera, Hpelek, Reu;

²⁶Seruk, Nahura, Htera,

²⁷Abraham ngu ai Abram rai ma ai.

Abraham Dinghku

²⁸Abraham a shadang sha yan gaw, Isak hte Ishmaela rai ma ai.

Hagara A Lakung Lama Ni

²⁹Da ndai gaw shanhte a lakung lama ni rai nga ma ai: Ishmaela a kasha la hpunglat gaw Nabaiyut: dai kaw nna Kedara, Adebela, Mibsam;

³⁰Mishma, Duma, Masa, Hadad, Tema;

³¹Yetura, Nahpisha, Kedma rai ma ai. Dai hte gaw Ishmaela a kashu kasha ni rai ma ai.

Ketura A Lakung Lama Ni

³²Bai Abraham a lashi num Ketura a kashu kasha ni gaw, Zimran, Yokshan, Medan, Midian, Yishbak, Shua hte rai ma ai. Yokshan a kasha yan gaw Sheba hte Dedan rai ma ai.



³³Midian a kasha ni gaw, Ehpa, Epera, Hanuk, Abida, Eleda hte rai ma ai: dai hte yawng Ketura kashu kasha ni rai ma ai.

Sara A Lakung Lama Ni

³⁴Bai Abraham gaw Isak hpe shaprat wu ai. Isak a kasha yan gaw, Esaw hte Israela rai ma ai.

Esaw A Shadang Sha Ni

³⁵Esaw a shadang sha ni gaw, Elihpa, Reuela, Yeusa, Yalam, Kora hte rai ma ai.

³⁶Elihpa a shadang sha ni gaw, Hteman, Umara, Tsehpi, Gahtam, Keneza, Htimna, Amalek hte rai ma ai.

³⁷Reuela shadang sha ni gaw, Nahat, Zera, Shama, Miza hte rai ma ai.

Edom Kaw Na Seira Masha Ni

³⁸Seira a shadang sha ni gaw, Lotan, Shobala, Zibeun, Ana, Dishon, Ezera, Dishan hte rai ma ai.

³⁹Lotan a shadang sha yan gaw Hori hte Homam hte rai ma ai; Lotan a kajan gaw Htimna rai lu ai.

⁴⁰Shobala a shadang sha ni gaw, Alian, Manahat, Ebal, Shehpi, Unam hte rai ma ai. Zibeun a shadang sha yan gaw, Aya hte Ana rai ma ai.

⁴¹Ana a kasha gaw Dishon rai lu ai. Dishon a shadang sha ni gaw, Hamran, Eshban, Yitran, Hkeran hte rai ma ai.

⁴²Ezera a shadang sha ni gaw, Bilahan, Zawan, Yakan hte rai ma ai. Dishan a shadang sha yan gaw Uza hte Aran rai ma ai.

Edom Mung Up Ai Ni

⁴³Da ndai gaw Israela kashu kasha ni hta hkawhkam garai n nga yang, Edom mung e up ai hkawhkam ni rai nga ma ai. Beora a kasha Bela gaw hkaw dung nna, shi a mare a amyng gaw Dinhaba rai lu ai.

⁴⁴Bela si mat nna, Bozra mare na Zera a kasha Yoba gaw shi a aya hta shang dung wu ai.



⁴⁵Yoba si mat yang, Hteman mung na Husham gaw shi a malai shang dung wu ai.

⁴⁶Husham si mat yang, Moba pa ga e Midian masha ni hpe gasat kau ai Bedada a kasha Hadad gaw, shi a aya hta shang dung wu ai: shi a mare a amying gaw Awit rai lu ai.

⁴⁷Hadad si mat yang, Masreka shara na Samla gaw shi a aya hta shang dung wu ai.

⁴⁸Samla si mat nna, dai hka makau e nga ai Rehubut shara na Sha-ula gaw shi a aya hta shang dung wu ai.

⁴⁹Sha-ula si mat nna, Akbura a kasha Bala-hanan gaw shi a aya hta shang dung wu ai.

⁵⁰Bala- hanan si mat nna, Hadad gaw shi a aya hta shang dung wu ai: shi a mare a amying gaw Pai ngu ai rai lu ai; shi a madu jan a amying gaw Mehetabela rai nga ai: shi gaw Mezahaba a kasha Matreda a shayi sha rai nga ai.

⁵¹Ya Hadad mung si mat sai. Edom mung a du ni gaw ndai hte rai nga ma ai: du Htimna, du Alia, du Yehtet;

⁵²du Oholibama, du Ela, du Pinon;

⁵³du Kena, du Hteman, du Mibzara;

⁵⁴du Magdiela, du Iram hte rai ma ai. Dai ni gaw Edom mung na du ni rai nga ma ai.

1 Hkawhkam Labau 2

Israela A Kasha Ni

¹Israela a shadang sha ni gaw, Rubin, Simun, Lewi, Yuda, Yisahka, Zebulun,

²Dan, Yawsep, Ben-yamin, Naphtali, Gad, Ashe hte rai ma ai.

Yuda

Hezron A Shadang Sha Ni Du Hkra



³Yuda a shadang sha ni gaw, Era, Onan, Shela hte rai ma ai: dai masum gaw Hkanan num Shua hta shaprat ai rai ma ai. Yuda a kasha alat Era gaw Yehowa man e n hkru nga ai rai nna, Yehowa shi hpe sat kau wu ai.

⁴Shi a kanam Htama gaw shi a matu Hparet yan Zerak hpe shaprat wu ai. Yuda a kasha ni yawng marai manga rai ma ai.

⁵Hparet kasha yan gaw, Hezron hte Hamula rai nga ma ai.

⁶Zerak a shadang sha ni gaw, Zimri, Ehtan, Heman, Hkalakola, Dara hte rai ma ai; yawng gaw marai manga rai nga ma ai.

⁷Hkarmi a kasha Ahkara rai nga ai: shi gaw dai majai kau ai rai ni hpe lagu la wu ai rai nna, Israela amyu hpe sharu shatsang kau wu ai.

⁸Bai Ehtan a kasha gaw Azaria rai lu ai.

⁹Hezron shaprat ai shadang sha ni gaw, Yeramela, Ram, Hkelubai.

Hezron A Kasha Ram Kaw Na

¹⁰Ram gaw Aminada hpe shaprat wu ai: Aminada gaw Yuda kashu kasha ni a du Nasun hpe shaprat wu ai.

¹¹Nasun gaw Salma hpe shaprat wu ai; Salma gaw Bua hpe shaprat wu ai;

¹²Bua gaw Obed shaprat wu ai; Obed gaw Yese hpe shaprat wu ai.

¹³Yese gaw shi a kasha alat Eliaba, lahkawng ngu na Abinadab, masum ngu na Shima,

¹⁴mali ngu na Nahtanela, manga ngu na Radai;

¹⁵kru ngu na Ozem, sanit ngu na Dawi hpe shaprat wu ai:

¹⁶shanhte a kajan yan gaw, Zerua hte Abigala rai nga ma ai. Zerua shadang sha ni gaw, Abishai, Yoba, Asahela hte rai ma ai.

¹⁷Abigala gaw Amasa hpe shaprat wu ai: Amasa a kawa gaw Ishmaela amyu Yehtera rai nga ai.

Hezron A Kasha Hkaleb



¹⁸Bai Hezron a kasha Hkaleb gaw, shi a madu jan Azuba hta Yeriot hpe shaprat wu ai; shi a kasha ni gaw Yeshera, Shoba, Ardon hte rai ma ai.

¹⁹Azuba si mat ai h pang, Hkaleb gaw Ehprat hpe la nna, Hura hpe shaprat wu ai.

²⁰Hura gaw Uri hpe, Uri gaw Bezalela hpe shaprat wu ai.

²¹Dai h pang Hezron gaw asak kru shi ning du sayang, Gilead a kawa Mahkira a shayi sha kaw shang nhtawm, shi hpe la nna, shi gaw Seguba hpe shaprat wu ai.

²²Seguba gaw Ya-ira hpe shaprat wu ai: dai wa gaw, Gilead mung hta e mare hkun masum hte hpe up nga ai.

²³Bai Geshura yan Aram gaw Kenat hte hpawn, Ya-ira mare ni hte kahtawng kru shi kashun la mu ai. Dai hte yawng gaw Gilead kawa a Mahkira a kashu kasha ni rai ma ai.

²⁴Ya Hezron gaw Hkaleb-ehprahta e si mat ai h pang, Hezron a madu jan Abiya gaw Tekoa kawa Ashura hpe shangai wu ai.

Hezron A Kasha Yeramela

²⁵Bai Hezron a kasha alat Yeramela shadang sha ni gaw, kasha alat Ram hte Buna. Oren, Ozem, Ahiya hte rai ma ai.

²⁶Yeramela gaw Atara mying ai kaga madu jan mung lu ai rai nna, shi gaw Onam a kanu rai nga ai.

²⁷Bai Yeramela a kasha alat Ram a shadang sha ni gaw Maza, Yamin, Ekera hte rai ma ai.

²⁸Onam a shadang sha yan gaw Shamai hte Yada rai ma ai. Shamai a shadang sha yan gaw Nadab hte Abishura rai ma ai.

²⁹Abishura a madu jan a amying gaw Abihala rai lu ai; shi gaw kasha Aban hte Molid hpe shangai wu ai.



³⁰Nadab a kasha yan gaw Seled hte Apa-im, Seled chyawm gaw kasha n kap ai si mat sai.

³¹Apa-im a kasha Ishi: Ishi a kasha Sheshan: Sheshan a kasha Alai.

³²Shamai a kanau Yada a shadang sha yan gaw, Yehtera hte Yonahtan rai ma ai; Yehtera chyawm gaw kasha n kap ai si mat sai.

³³Yonahtan a kasha yan gaw, Pelet hte Zaza rai ma ai. Dai ni gaw Yeramela a lakung lama ni rai nga ma ai.

³⁴Sheshan chyawm gaw shadang sha n lu ai, shayi sha hkrai rai lu ai. Bai Sheshan gaw Yara mying ai Egutu mung na mayam la langai mi lu ai.

³⁵Sheshan gaw shi a mayam Yara hpe, shi a shayi sha ya wu ai rai n na, shi gaw kawa a matu Atai hpe shangai wu ai.

³⁶Atai gaw Nahtan hpe shaprat wu ai; Nahtan gaw Zabad hpe shaprat wu ai;

³⁷Zabad gaw Epla shaprat wu ai; Epla gaw Obed hpe shaprat wu ai;

³⁸Obed gaw Yehu hpe shaprat wu ai. Yehu gaw Azaria hpe shaprat wu ai.

³⁹Azaria gaw Hele hpe shaprat wu ai. Hele gaw Eleasa hpe shaprat wu ai.

⁴⁰Eleasa gaw Sismai hpe shaprat wu ai; Sismai gaw Shalum hpe shaprat wu ai;

⁴¹Shalum gaw Yekamia hpe shaprat wu ai; Yekamia gaw Elishama hpe shaprat wu ai.

Hkaleb A Aru Arat Ni

⁴²Bai Yeramela a kanau Hkaleb a shadang sha ni gaw, shi a kasha alat Zihpa a kawa Mesha hte, Hebron a kawa Maresha a kasha ni rai nga ma ai.

⁴³Hebron a shadang sha ni gaw, Kora, Tapua, Rekem, Shema hte rai ma ai.

⁴⁴Shema gaw Yorkeam a kawa Raham hpe shaprat wu ai; Rekem gaw Shamai hpe shaprat wu ai.

⁴⁵Bai Maon gaw Shamai a kasha rai nga ai; Maon mung Bet-zura a kawa rai nga ai.



⁴⁶Hkaleb a lashi num Ehpa gaw, Haran, Moza, Gaze hte hpe shangai wu ai; bai Haram gaw Gaze hpe shaprat wu ai.

⁴⁷Bai Yadai a shadang sha ni gaw, Regem, Yohtan, Geshan, Pelet, Ehpa, Shahpa hte rai ma ai.

⁴⁸Hkaleb a lashi num Mahka gaw, Shebera yan Tirhana hpe shaprat wu ai.

⁴⁹Dai hta kaga shi gaw, Madmana a kawa Shahpa Makbena yan Gibeaa kawa Shewa hpe mung shaprat wu ai: Hkaleb a shayi sha gaw Aksa rai nga ai.

⁵⁰Da ndai gaw Ehprahta a kasha alat Hura a kasha Hkaleb a shadang sha ni rai nga ma ai: Kiriati-yarim a kawa Shobala;

⁵¹Betlehem a kawa salma; Bet-gadera a kawa Harep hte rai ma ai.

⁵²Bai Kiriati-yarim kawa Shobala a kasha yan gaw, Haroe ngu ai Menuhot chyen mi up nga ma ai.

⁵³Bai Kiriati-yarim a lakung lama ni gaw, Ihtri masha ni, Puhti masha ni, Shumahti masha ni Mishrai masha ni rai ma ai; dai ni hta nna Zorahti masha ni hte Eshtaoli masha ni pru ma ai.

⁵⁴Salma a kashu kasha ni gaw, Bethlehem hte Netohpa, Atrot-bet-yoba hte Zori ngu ai, Manahati amyu chyen mi rai nga ma ai.

⁵⁵Bai Yabet mare e nga ai laika ka ai amyu ni gaw, Tirahti, Shimehti, Suhkahti ni rai ma ai. Dai ni gaw Rehkab dap ni a kawa, Hamat kaw nna karan wa ai, Keni amyu masha ni rai ma ai.

1 Hkawhkam Labau 3

Dawi A Kasha Ni

¹Da ndai gaw Hebron mare e shangai ai Dawi a shadang sha ni rai ma ai: Yezrela num Ahinoam, kasha alat Amanon; lahkawng ngu na, Hkarmela num Abigala a kasha Daniela;

²masum ngu na, Geshura hkawhkam Talamai a shayi sha Mahka a kasha Absalom; mali ngu na Hagit a kasha Adoniya;



³manga ngu na, Abitala a kasha Shehpati; kru ngu na, shi a numdung jan Egla a kasha Istream hte rai ma ai:

⁴Hebron mare hta e shi a kasha kru hte hpe shaprat wu ai: shi gaw dai yang e sanit ning e shata kru up wu ai; Yerusalem mare hta e sumshi masum ning up nga ai.

⁵Yerusalem e shaprat ai shi a kasha ni gaw, Shimea, Shoba, Nahtan, Shawlumon; dai mali gaw Amiela a shayi sha Bat-shua hta shaprat ai rai ma ai:

⁶Dai hta kaga, Iba, Elishama, Elihpelet

⁷Noga, Nehpeg, Yahpia.

⁸Elishama, Eliada, Elihpelet ngu na jahku rai ma ai.

⁹Da ndai yawng, lashi num ni a shadang sha ni n tsun ai, Dawi a shadang sha ni hkrai rai nga ma ai: shanhte a kajan gaw Htama rai malu ai.

Yuda Hkawkam Ni

¹⁰Ya Shawlumon a kasha Rehoboam; Rehoboam a kasha Abiya; Abiya a kasha Asa; Asa a kasha Yehosahpat;

¹¹Yehosahpat a kasha Yoram; Yoram a kasha Ahazia; Ahazia a kasha Yosha;

¹²Yosha a kasha Amazia; Amazia a kasha Azaria; Azaria a kasha Yohtam

¹³Yohtam a kasha Ahaza; Ahaza a kasha Hezekia; Hezekia a kasha Manashe;

¹⁴Manashe a kasha Amon; Amon a kasha Yoshia rai nga ai.

¹⁵Yoshia shadang sha ni gaw, kasha alat Yohanan; lahkawng ngu na Yehoiakim; masum nga na, Zedekia; mali ngu na Shalum hte rai ma ai.

¹⁶Yehoiakim a kasha yan gaw, Yehkonia hte Zedekia rai ma ai.

Bawng dung Hkrum Ai Hpang Na Hkawkam Aru Arat Ni

¹⁷Bawng dung hkrum ai Yehkonia shadang sha ni gaw Shalatela,

¹⁸Malhkiram, Pedaia, Shenaza, Yekamia, Hoshama, Nedabia hte rai ma ai.



¹⁹Pedaia a shadang sha yan gaw, Zerubabela hte Shime rai ma ai. Zerubabela shadang sha ni gaw Meshulam yan Hanania; bai,

²⁰Hashuba, Ohela, Berehkia, Hasadia, Yushabhesed, manga ngu na, rai ma ai: shanhte a kajan gaw Shelomit rai nga ai.

²¹Hanania shadang sha yan gaw, Pelati hte Yeshaia rai ma ai. Yeshaia kasha Rehpaia; Rehpaia kasha Arnan; Arnan a kasha Obadia; Obadia kasha Shehkania;

²²Shehkania a kasha Shemaia rai nga ai. Shemaia shadang sha ni gaw, Hatu, Igala, Baria, Naria, Shahpat: dai gaw kru rai nga ma ai.

²³Bai Naria shadang sha ni gaw, Elionai, Hizkia, Azrikam; yawng masum rai ma ai.

²⁴Elionai a shadang sha ni gaw, Hodawia, Eliashib, Pelaia, Akub, Yohanan, Delaia, Anani, yawng marai sanit rai ma ai.

1 Hkawhkam Labau 4

Yuda A Aru Arat Ni

¹Yuda a shadang sha ni gaw, Hparet, Hezron, Hkarmi, Hura, Shobala hte rai ma ai.

²Shobala a kasha Reaia gaw Yahat hpe shaprat wu ai. Yahat gaw Ahumai yan Lahad hpe shaprat wu ai. Da ndai gaw Zorahti dap ni rai nga ma ai.

³Bai, dai ni gaw Etam a kawa a kashu kasha ni rai nga ma ai: Yezrela, Ishma, Idbash hte shanhte a kajan Hazeleponi:

⁴Gedora kawa Penuela; Husha a kawa Ezera hte rai ma ai: dai ni gaw, Betlehem a kawa Ehprahta a kasha alat Hura a dap ni rai nga ma ai.

⁵Tekoa a kawa Ashura gaw, Hela hte Nara mying ai num lahkawng lu ai.

⁶Nara a kasha ni gaw, Ahuzam, Hehpera, Temeni, Hashtari hte rai ma ai. Dai ni gaw Nara a kashu kasha ni rai ma ai.

⁷Hela a kasha ni gaw, Zeret, Izhara, Etnan hte rai ma ai.



⁸Bai Hakoza gaw, Anub yan Zobeba hte Harum a kasha Ahazela a dap ni hpe shaprat wu ai.

⁹Yabet gaw shi a kahpu kanau ni hta arawng grau lu nga ai: shi a kanu gaw, “Yawn hkyen hkrum let ngai shi hpe shaprat se ai,” nga nna Yabet shamyng wu ai.

¹⁰Yabet mung, Israela Karai Kasang hpe, “Nang ngai hpe shaman ya nna, nye a lamu ga jarit dam lada di ya e! Ngai yawn hkyen ai hta lawt lu n ga na a lahpum hte n hkru n hkra ai hta na ngai hpe magawp maga la e!” ngu nna hpyi jahtau wu ai. Karai Kasang mung shi hpyi ai ga madat mara ya wu ai.

¹¹Bai Shupa kanau Hkelub gaw Eshton a kawa Mehira hpe shaprat wu ai.

¹²Eshton gaw, Bet-rahpa, Pasea, Irnahasa a kawa Tehina hpe shaprat wu ai. Dai ni gaw Rehka amyu ni rai nga ma ai.

¹³Kenaza a shadang sha yan gaw, Otniela hte Seraia rai ma ai. Otniela a kasha gaw Hahtat rai nga ai.

¹⁴Bai Meonohtai gaw Ohpra hpe shaprat wu ai; Seraia gaw Ge-harashim a kawa Yoba hpe shaprat wu ai: shanhte gaw laksama ni rai nga ma ai.

¹⁵Bai Yehpuna a kasha Hkaleb a shadang sha ni gaw, Iru, Ela, Na-an hte rai ma ai: Ela yan Kenaza mung kasha lu ma ai.

¹⁶Yehalela shadang sha ni gaw, Zip, Zihpa, Tiria, Asarela hte rai ma ai.

¹⁷Ezra a shadang sha ni gaw, Yehtera, Mered, Ehpera, Yalon hte rai ma ai: Mered a madu jan Miriam, Shamai hte Eshtemoa a kawa Ishba hpe shaprat wu ai.

¹⁸Bai shi a madu jan Yuda num gaw, Gedora kawa Yered, Sohko a kawa Hebera, Zanoa kawa Yekuhtila hpe shaprat wu ai. Dai ni gaw Mered la ai Hpara-u a shayi sha Bihtia a kashu kasha ni rai ma ai.

¹⁹Bai Nahan a kajan, Hodia madu jan a kasha ni gaw, Garmi masha Keila a kawa hte Mahkahti masha Eshtemoa rai ma ai.



²⁰Shimon a shadang sha ni gaw, Amnon, Rina, Benhanan, Tilon hte rai ma ai. Ishi a shadang sha yan gaw Zohet hte Ben-zohet rai ma ai.

²¹Yuda a kasha Shela a shadang sha ni gaw, Lehka a kawa Era. Maresha a kawa Lada hte, mani ai lachyit sumpun chye da ai Ashbea dap ni hte,

²²Yokim, Hkozeba amy masha ni, Yoasha hte Moba ga hte Yashubi-lehem up ai Sarap hte rai ma ai: gawn da ai labau ga gaw, moi na ga rai nga ai.

²³Shanhte gaw dibu sama ni hte, Netim e, Gedera e dung nga ai ni rai nga ma ai: shanhte makan galaw let, hkawhkam wa hte rau dai yang e nga ma ai.

Simun A Aru Arat Ni

²⁴Simun a shadang sha ni gaw, Nemuela, Yamin, Yarib, Zera, Sha-ula hte rai ma ai:

²⁵Sha-ula a kasha Shalum; Shalum a kasha Mibsan; Mibsan a kasha Mishma, rai ma ai.

²⁶Mishma a kasha ni gaw Hamula, Zahkura, Shime hte rai ma ai.

²⁷Shime gaw shadang sha shi kru hte shayi sha kru hte hpe shaprat wu ai: shi a kanau ni chyawm gaw kasha law law n lu ma ai hte, Yuda kashu kasha ni zawn mayat maya ma ai n rai.

²⁸Shanhte gaw Berasheba, Molada, Haza-shuala,

²⁹Bela, Ezem, Tolad,

³⁰Behtuela, Horma, Ziklag,

³¹Bet-marhkabot, Hazarasusim, Bet-biri hte Sharim mare ni hta nga nga ma ai. Dai mare ni gaw Dawi hkaw dung ai prat du hkra shanhte a mare ni rai nga malu ai.

³²Shanhte a kahtawng ni gaw, Etam, A-in, Rimon, Tohken, Ashan hte rai malu ai: dai gaw mare manga rai nga ai.

³³Dai mare ni a grup yin na kahtawng ni mahkra hpe mung, Bala du hkra, up nga ma ai. Dai gaw shanhte a buga hte, shanhte a ahtik labau rai nga ai.



- ³⁴Meshoba, Yamlek, Amazia a kasha Yosha;
- ³⁵Yoela, Yoshibia a kasha Yehu; shi a kaji Seraia, shi a kawa Asiela;
- ³⁶Elionai, Yakoba, Yeshohaia, Asaia, Adeila, Yesimela, Benaia;
- ³⁷Shihpi a kasha Ziza, shi a kaji Alon, shi a kawa Yedaia, shi a kawa Shimri, shi a kawa Shemaia
- ³⁸ngu ai hte gaw tinang a dap ni hta du hkrai rai nga ma ai: shanhte a kaji kawa dap ni gaw, grai wa mayat maya wa ma ai.
- ³⁹Ya shanhte gaw Gedora du hkra, kadit a sinpraw maga hku, shanhte a yamnga ni a matu udat shara tam let, hkawm wa ma ai rai nna,
- ⁴⁰dam lada, tsit lali, pyaw ai udat shara mu hkrup mu ai; hpyen majan mung n hkrum ma ai: kaning rai nme law, Ham a kashu kasha ni dai shara e shawng de nga nga ma ai.
- ⁴¹Laika hta amying ka da ai ni gaw, Yuda hkawhkam Hezekia aprat e sa du nna, shanhte a sum ni hte shanhte hte rau nga ai Meunim masha ni hpe dai ni du hkra atsai awai shaza kau nhtawm, shanhte a shara hta shang nga nga ma ai: kaning rai nme law, shanhte a yamnga ni a matu dai yang e udat shara tsawm nga malu ai.
- ⁴²Bai, Simun a kashu kasha ni, marai manga tsa hte gaw, Ishi a kasha ni Pelatia, Nearia, Rehpaia, Uziela hte hpe du shatai nna, Seira bum de shang nga let,
- ⁴³naw ngam nga ai Amalek masha ni hpe sat kau nhtawm, dai ni du hkra dai yang e nga nga ma ai.

1 Hkawhkam Labau 5

Rubin A Aru Arat Ni

¹Rubin gaw Israela a kasha alat rai nga ai: rai timung, kawa a yup ku hpe awu asin di kau wu ai majaw, hpu lat aya gaw Israela a kasha Yawsep hpe jaw kau wu ai rai nna, ahtik labau laika gaw hpu lat aya hku hkan wu ai n rai.



²Kaning rai nme law, Yuda gaw kahpu ni a ntsa e kaba wa ai rai nna, du gaw shi kaw nna pru wa ai: hpu lat aya chyawm gaw Yawsep hte seng nga ai.

³Ya, Israela a kasha alat Rubin a shadang sha ni gaw, Hanuk, Hpalu, Hezron, Hkarmi hte rai ma ai.

⁴Bai Yoela a shadang sha ni gaw, Shemaia, shi a kasha Goga, shi a kasha Shime;

⁵shi a kasha Mihka, shi a kasha Reaia, shi a kasha Bala;

⁶shi a kasha Bera hte rai ma ai: dai Bera hpe Asuri hkawhkam Tilgat-pilnese bawng rim wa wu ai: shi gaw Rubin dap a du rai nga ai.

⁷Shi a kanau ni a ahtik labau laika ni prat mi hte prat mi gawn yu yang, du Yeila hte Zehkaria rai nga ma ai;

⁸Azaza a kasha Bela mung rai nga ai; Azaza gaw Shema a kasha; Shema gaw Yoela a kasha; shi gaw Nebo kaw nna Bala-meon du hkra dam ai Aroera e dung nga ai;

⁹sinpraw maga de ang wa yang, shi gaw Uhprat hka nam mali lam du hkra up nga ai; kaning rai nme law, shanhte a yamnga ni gaw Gilead mung hta e law htam wa malu ai.

¹⁰Bai shanhte gaw Shawlu a aprat e Hagara masha ni hpe gasat dang kau nhtawm, Geliad mung na sinpraw maga de na, shanhte a sum ni hta nga nga ma ai.

Gad A Aru Arat Ni

¹¹Bai, Gad a kashu kasha ni gaw, Saleka mung du hkra shanhte a tawtap e, Bashan mung hta e nga nga ma ai.

¹²Yoela gaw du rai nga ai; shi a lawu e Shahpam; Yanai, Bashan mung na Shahpat hte rai ma ai.

¹³shanhte a kawa a aru arat ni gaw, Mihkaela, Meshulam, Sheba, Yorai, Yahkan, Zia, Ebera hte, sanit ngu na, rai ma ai.

¹⁴Shanhte gaw, Guni, Abdiela, Ahi, Buza, Yado, Yeshishai



¹⁵Mihkaela, Gilead, Yaroa, Huri, Abihala dap lakung ni rai nga ma ai: Guni gaw shanhte a du rai nga ai.

¹⁶Shanhte gaw Gilead mung, Bashan mung, Sharon ginwang lamu ga jarit du hkra, tinang a mare kahtawng ni hta nga nga ma ai.

¹⁷Shanhte a ahtik labau gawn ai laika gaw, Yuda a hkawhkam Yohtam hte Israela hkawhkam Yeroboam a lakhtak du hkra gawn da nga ai.

¹⁸Ya Rubin amyu, Gad amyu hte Manashe amyu chyen mi hta na, n-gang lang ai hte nhtu hpye nna, ndan chye gap ai hte hpyen majan amu galaw ram ai nden ja ai wa-ngan mun mali hkying mali sanit tsa kru shi rai nga ma ai.

¹⁹Shanhte gaw Hagara amyu ngu ai, Yetura, Nahpisha, Nodab hte gasat ma ai.

²⁰Shanhte gasat nga ma yang, Karai Kasang hpe hpyi jahtau let, shi hpe tawngban ai hte shi hta shamyet shanat nga ma ai majaw, shanhte karum ai lu la nna, Hagara masha ni hte shanhte hte rau rai nga ai yawng hte hpe rim la lu mu ai:

²¹shanhte a yamnga hpung ni hpe mung, shanhte a gawla-uk mun manga, sagu bainam sen lahkawng mun manga hte, lawze hkying lahkawng, masha sen mi hpe mung, hkap rim la mu ai.

²²Dai hpyen majan gaw Karai Kasang kaw na rai nga ai majaw, masha law law wa kataw si mat ma ai. Israela masha ni mung bawng dung ai aten du hkra, Hagara masha ni a shara e nga nga ma ai.

Manashe Amyu Chyen Mi

²³Bai Manashe amyu chyen mi gaw, dai mung hta e nga nga nna, Bashan mung kaw nna, Bala-hermon, Senira hte Hermon bum du hkra law htam wa ma ai.

²⁴Shanhte a amyu dap ni hta baw rai nga ai ni gaw, Ehpera, Ishi Eliela, Azriela, Yerima, Hodawia, Yadiela hte rai ma ai: shanhte gaw nden ja ai share ni hte tinang amyu dap ni a kajai gumhkawng ai baw ni rai nga ma ai.



²⁵Rai timung, shanhte gaw tinang a kaji kawa ni a Karai Kasang hpe n madat nga ma ai rai nna, Karai Kasang gaw shanhte a man e shaza kau ai mung masha ni a hpara ni hte shut hpyit ai amu galaw nga ma ai.

²⁶Dai rai nna Israela Karai Kasang gaw Asuri hkawhkam Pula hte Tilgat-pilnese yan a myit hpe sharawt ya wu ai rai nna, Tilgat-pilnese gaw Rubin amyu Gad amyu, Manashe amyu chyen mi hpe bawng rim wa nna, shanhte hpe dai ni du hkra, Hala, Habora, Hara hte Gozan hka kau e bawng dung shangun mu ai.

1 Hkawhkam Labau 6

Lewi A Aru Arat Ni

¹Lewi a shadang sha ni gaw, Gershon, Kohat, Merari hte rai ma ai.

²Kohat a shadang sha ni gaw, Amram, Izhara, Hebron, Uziela hte rai nga ma ai.

³Amram a kashu kasha ni gaw, Arun, Mawshe, Miriam hte rai ma ai. Arun a shadang sha ni gaw, Nadab, Abihu, Eleaza, Ihtama hte rai ma ai.

⁴Eleaza gaw Hpinehasa hpe shaprat wu ai; Hpinehasa gaw Abishua hpe shaprat wu ai:

⁵Abishua gaw Buki, Buki gaw Uzi;

⁶Uzi gaw Zerahia, Zerahia gaw Meraiot.

⁷Meraiot gaw Amaria; Amaria gaw Ahitob,

⁸Ahitob gaw Zadok; Zadok gaw Ahimaza;

⁹Ahimaza gaw Azaria, Azaria gaw Yohanan;

¹⁰Yohanan gaw, Yerusalem mare na Shawlumon galaw da ai nta hkinjawng amu galaw ai Azaria hpe shaprat wu ai.

¹¹Azria gaw Amaria, Amaria gaw Ahitob.

¹²Ahitob gaw Zadok, Zadok gaw Shalum;

¹³Shalum gaw Hilkia, Hilkia gaw Azaria:



- ¹⁴Azaria gaw Seraia, Seraia gaw Yehozadek hpe shaprat wu ai.
- ¹⁵Yehowa gaw Yuda hte Yerusalem masha ni hpe Nebuhkadneza a lata hte rim woi wa ai shaloi e Yehozadek mung bawng dung lawm nga ai.
- ¹⁶Lewi a shadang sha ni gaw, Gershom, Kohat, Merari hte rai ma ai.
- ¹⁷Da ndai gaw Gershom a shadang sha yan a amying rai nga ai: Libni hte Shime rai ma ai,
- ¹⁸Kohat a shadang sha ni gaw, Amram, Izhara, Hebron, Uziela hte rai ma ai.
- ¹⁹Merari a shadang sha yan gaw Marali hte Mushi rai ma ai. Dai ndai gaw Lewi amyu a dap lakung ni rai nga ma ai:
- ²⁰Gershom a dap ni: shi a kasha Libni a kasha Yahat, Yahat a kasha Zima;
- ²¹Zima a kasha Yoa; Yoa a kasha Ido, Ido a kasha Zera, Zera a kasha Yeaterai hte rai ma ai.
- ²²Kohat a shadang sha ni gaw: shi a kasha Aminadab, Aminadab a kasha Kora; Kora a kasha Asira:
- ²³Asira a kasha Elkana. Elkana a kasha Ebiasap, Ebiasap a kasha Asira;
- ²⁴Asira kasha Tahat, Tahat a kasha Uriela, Uriela a kasha Uzia, Uzia a kasha Shawlu hte rai ma ai.
- ²⁵Elkana a shadang sha yan gaw, Amasai hte Ahimot rai ma ai.
- ²⁶Elkana hte shi a kasha ni a ahtik labau gaw: Elkana a kasha Zohpai. Zohpai a kasha Nahat;
- ²⁷Nahat a kasha Eliaba; Eliaba kasha Yeroham, Yeroham a kasha Elkana hte rai ma ai.
- ²⁸Bai Samuela shadang sha yan gaw, kasha alat Yoela hte shi a kanau Abiya rai ma ai.
- ²⁹Merari a shadang sha ni gaw, shi a kasha Mahali a kasha Libni, Libni a kasha Shime, Shime a kasha Uza.
- ³⁰Uza a kasha Shimea, Shimea kasha Hagia, Hagia kasha Asaia rai nga ai.



Yehowa A Nta Na Mahkawn Mangoi Hpung Ni

³¹Sakse sumpu gaw Yehowa a nta hta sim nga sayang e, Yehowa a nta hta mahkawn mangoi woi na matu. Dawi san tawn da nna san da ai ni rai nga ma ai:

³²Shawlumon gaw Yerusalem mare hta e Yehowa a nta hpe gap da ai nhtoi du hkra, shanhte gaw shawa hpawng a sumpan nta man e mahkawn mangoi woi nga ma ai. Shanhte gaw tinang a ahpung abat hkan nna woi ma ai.

³³Mahkawn mangoi woi ai ni hte, shanhte a kashu kasha ni gaw ndai ni rai nga ma ai: Kohat a kashu kasha ni hta mahkawn mangoi woi ai Heman rai nga ai: Heman gaw Yoela kasha, Yoela gaw Samuela kasha;

³⁴Samuela gaw Elkana a kasha; Elkana gaw Yeroham a kasha; Yeroham gaw Eliela a kasha; Eliela gaw Toa a kasha;

³⁵Toa gaw Zup a kasha. Zup gaw Elkana a kasha; Elkana gaw Mahat a kasha, Mahat gaw Amasai a kasha;

³⁶Amasi gaw Elkana a kasha, Elkana gaw Yoela kasha, Yoela gaw Azaria kasha; Azaria gaw Zehpania a kasha; Zehpani gaw Tahat a kasha;

³⁷Tahat gaw Asira kasha; Asira gaw Ebiasap a kasha; Ebiasap gaw Kora a kasha;

³⁸Kora gaw Izhara a kasha; Izhara gaw Kohat a kasha; Kohat gaw Lewi a kasha; Lewi gaw Israela a kasha rai nga ai.

³⁹Bai Heman a kanau Asap gaw shi a hkra maga e tsap nga ai: Asap gaw Berehkia kasha; Berehkia gaw Shimea kasha;

⁴⁰Shimea gaw Mihkaela kasha; Mihkaela gaw Basea kasha; Basea gaw Malhkiya kasha;

⁴¹Malhkiya gaw Etni kasha; Etni gaw Zera kasha; Zera gaw Adaia kasha;

⁴²Adaia gaw Ehtan a kasha; Ehtan gaw Zimma kasha; Zimma gaw Shime kasha;



⁴³Shime gaw Yahat a kasha; Yahat gaw Gershom a kasha; Gershom gaw Lewi a kasha rai nga ai.

⁴⁴Pai maga de e shanhte a kanau ni Merari a kashu kasha ni rai nga ma ai; Ehtan gaw Kishi a kasha, Kishi gaw Abdi a kasha; Abdi gaw Maluk a kasha;

⁴⁵Maluk gaw Hashabia kasha; Hashabia gaw Amazia kasha; Amazia gaw Hilkia kasha, Hilkia gaw Amzia kasha;

⁴⁶Amzia gaw Bani a kasha Bani gaw Shemera kasha;

⁴⁷Shemera gaw Mahali a kasha; Mahali gaw Mushi a kasha; Mushi gaw Merari a kasha; Merari gaw Lewi a kasha rai nga ai.

⁴⁸Shanhte a kahpu kanau Lewi masha ni gaw, Karai Kasang a sumpan nta e, daw jau na amu mahkra a matu san da ai hkrum ma ai.

⁴⁹Rai timung, Arun hte shi a shadang sha ni chyawm gaw, Karai Kasang a shangun ma Mawshe htet da mada hte maren, chyoi pra htum ai shara amu a nlang hte hte, Israela masha ni a lam htingrai htingrat ya na matu, wan nat hkungga nawng ai hkungri ntsa e mung, manam pyaw ai baw nat nawng ai hkungri ntsa e mung, nat nawng ma ai.

⁵⁰Da ndai gaw Arun a shadang sha ni gaw: shi a kasha Eleaza; Eleaza a kasha Hpinehasa; Hpinehasa a kasha Abishua;

⁵¹Abishua a kasha Buki; Buki a kasha Uzi; Uzi a kasha Zerahi;

⁵²Zerahi a kasha Meraiot, Meraiot a kasha Amaria; Amaria a kasha Ahitob;

⁵³Ahitob a kasha Zadok; Zadok a kasha Ahimaza rai nga ai.

⁵⁴Da ndai gaw shanhte a lamu ga jarit na nga nga shara hte dabang ni rai nga malu ai: Arun a kasha Kohat a dap lakung ni a matu lata san tawn da ai lamu ga gaw:

⁵⁵Yuda mung na Hebron mare hte de a ginwang ga shanhte hpe jaw mu ai:

⁵⁶rai timung mare na yi hkauna ni hte grup yin na kahtawng ni hpe Yehpuna a kasha Hkaleb hpe jaw da mu ai.



⁵⁷Bai shanhte gaw Arun a kashu kasha ni hpe shingbyi nga na mare ni ap ya mu ai: Hebron, Libna hte de a ginwang ga; Yatira, Eshtemoa hte de a ginwang ga;

⁵⁸Hilen hte de a ginwang ga; Debira hte de a ginwang ga;

⁵⁹Ashan hte de a ginwang ga; Bet-sheme hte de a ginwang ga;

⁶⁰Ben-yamin amyu lamu ga hta na, Geba hte de a ginwang ga; Alemet hte de a ginwang ga; Anahtot hte de a ginwang ga rai malu ai; shing rai shanhte a dap lakung hkan nna, madu nga ai mare ni yawng, shi masum rai nga malu ai.

⁶¹Naw ngam nga ai Kohat a kashu kasha dap lakung ni hpe, Manashe amyu chyen mi a lamu ga hta na, mare shi hpe, hpaida da ai hte jaw da mu ai.

⁶²Gershom kashu kasha lakung lama hkan nna, Yishahka amyu hta na, Ashe amyu hta na, Naphtali amyu hta na, Bashan mung na Manashe amyu hta na mare shi masum hte hpe jaw da mu ai.

⁶³Bai Merari kashu kasha dap lakung ni hpe, hpai da hte, Rubin amyu hta na, Gad amyu hta na, Zebulun amyu hta na mare shi lahkawng hte hpe jaw da mu ai.

⁶⁴Israela masha ni gaw dai mare ni hte de a ginwang ga ni hpe Lewi masha ni hpe jaw da mu ai.

⁶⁵Dai hta kaga shanhte gaw, Yuda kashu kasha ni a amyu hta na, Simun kashu kasha ni a amyu hta na, Ben-yamin kashu kasha ni a amyu hta na, lahta de tsun da sai mare ni hpe, hpaida da ai hte jaw kau mu ai.

⁶⁶Kohat a kashu kasha ni a dap lakung ni nkau mi gaw, Ehprim a lamu ga hta e san da ai mare ni hpe madu lu ma ai: shanhte gaw shingbyi nga na mare ni hpe ap ya mu ai:

⁶⁷Ehprim bum ga na Shehkem mare hte de a ginwang ga: Gezera mare hte de a ginwang ga;

⁶⁸Yokmeam hte de a ginwang ga; Bet-horon hte de a ginwang ga;



- ⁶⁹Aiyalon hte de a ginwang ga; Gat-rimon hte de a ginwang ga, rai nga ai.
- ⁷⁰Naw ngam nga ai Kohat kashu kasha ni a lakung lama ni a matu, Manashe amy chyen mi hta na, Anera hte de a ginwang ga; Bileam hte de a ginwang ga ni hpe jaw da mu ai.
- ⁷¹Ya Gershom a kashu kasha ni gaw Manashe amy chyen mi hta na, Bashan mung na Golan hte de a ginwang ga; Ashtarat hte de a ginwang ga;
- ⁷²bai, Yisahka amy hta na, Kedesha hte de a ginwang ga; Daberat hte de a ginwang ga;
- ⁷³Ramot hte de a ginwang ga; Anem hte de a ginwang ga;
- ⁷⁴bai, Ashe amy hta na, Mashala hte de a ginwang ga, Abdon hte de a ginwang ga;
- ⁷⁵Hukok hte de a ginwang ga, Rehob hte de a ginwang ga;
- ⁷⁶bai, Naphtali amy hta na Galile mung na Kadesha hte de a ginwang ga, Hamon hte de a ginwang ga; Kiriahtim hte de a ginwang ga ni hpe, jaw mu ai.
- ⁷⁷Naw ngam nga ai Merari a kashu kasha ni hpe mung, Zebulun amy hta na, Rimo hte de a ginwang ga, Tabora hte de a ginwang ga;
- ⁷⁸bai, Yeriho mare a sinpraw maga, Yawdan hka wora hkran na Rubin amy hta na, nam maling na Bezera hte de a ginwang ga, Yaza hte de a ginwang ga;
- ⁷⁹Kedemot hte de a ginwang ga, Mehpat hte de a ginwang ga;
- ⁸⁰bai, Gad a amy hta na, Gilead mung na Ramot hte de a ginwang ga, Mahanim hte de a ginwang ga;
- ⁸¹Heshbon hte de a ginwang ga, Yazera hte de a ginwang ga ni hpe jaw da mu ai.

1 Hkawkam Labau 7

Yisahka



¹Bai Yisahka shadang sha ni gaw, Htola, Hpua, Yashub, Shimron, yawng marai mali rai ma ai.

²Htola a shadang sha ni gaw Uzi, Rehpaia, Yeriela, Yamai, Ibsam, Shemuela hte rai ma ai; dai ni gaw tinang adap lakung ni hta du rai nga ai hte, tinang a prat hta e nden ja ai share ni rai nga ma ai: shanhte gaw Dawi a aprat e mun lahkawng, hkying lahkawng kru tsa law nga ma ai.

³Uzi a shadang sha gaw, Izrahia; Izrahia shadang sha ni gaw, Mihkaela, Obadia, Yoela, Ishia; shanhte marai manga rai ma ai hte, yawng gaw masha kaba rai ma ai.

⁴Shanhte hta madu jan ni hte kasha ni law nga ma ai majaw, shanhte gaw kawa ni a dap lakung hkan nna, hpyen luksuk ni mun masum hkying kru rai nga ma ai.

⁵Yisahka dap lakung ni mahkra hta, shanhte a kahpu kanau ni ngu ai, nden ja ai share ni yawng hpe hti yu yang, marai mun matsat hkying sanit rai nga ma ai.

Ben-yamin

⁶Bai, Ben-yamin shadang sha ni gaw, Bela, Behkara, Yediela, marai masum rai nga ma ai.

⁷Bela shadang sha ni gaw, Ezbon, Uzi, Uziela, Yerimot, Iri, marai manga rai ma ai: shanhte gaw kawa ni a dap lakung hkan nna, nden ja ai share ni hpe hti yu yang, mun lahkawng hkying lahkawng sumshi mali rai nga ma ai.

⁸Behkara a shadang sha ni gaw, Zemira, Yosha, Elieza, Elioni, Omri, Yeremot, Abiya, Anahtot, Alemet hte rai ma ai. Dai yawng Behkara a shadang sha ni rai nga ma ai.

⁹Shanhte gaw kawa ni a dap lakung hkan nna, du hkrai rai nga ai hte, nden ja ai share ni hpe hti yu yang, mun lahkawng, hkying lahkawng ni tsa rai nga ma ai.



¹⁰Yediela kasha gaw, Bilhan rai nga ai. Bilhan a shadang sha ni gaw, Yesha, Ben-yamin, Ehud, Hkenana, Zehtan Tarshi, Ahishara hte rai nga ma ai;

¹¹dai ni yawng gaw tinang a kawa ni a dap lakung ni hkan nna, nden ja ai share ni hte hpyen majan luksuk ni hta lawm lu ai, Yediela a kashu kasha ni mun mi hkying sanit, ni tsa rai ma ai.

¹²Shanhte hta kaga Ira a kasha Shupim yan Hupim hte Ahera a kasha Hushim rai ma ai.

Naphtali

¹³Naphtali a shadang sha ni gaw, Yaziel, Guni, Yezera, Shalum hte rai ma ai: ndai ni gaw Bila a kashu kasha ni rai ma ai.

Manashe

¹⁴Manashe a shadang sha gaw, shi a lashi num Arami numsha shaprat ai Asriela rai nga ai; bai, shi gaw, Gilead kawa Mahkira hpe shaprat wu ai:

¹⁵Mahkira gaw Hupim yan Shupim shayi sha la wu ai: shi a kanau a amying gaw Mahka rai lu ai: kanau kaga a amying gaw Zelohpa rai nga ai; Zelohpa gaw shayi sha shaprat wu ai.

¹⁶Mahkira madu jan Mahka gaw shadang sha shaprat wu ai rai nna, shi a amying hpe Pere shamyng wu ai; shi a kanau a amying gaw Shere rai lu ai; shi a kasha yan gaw Ulam hte Rakem rai ma ai.

¹⁷Ulam a kasha Bedan rai nga ai. Dai ni gaw Manashe a kashu Mahkira a kasha Gilead a amyu matu ni rai nga ma ai.

¹⁸Shi a kajan Molehket gaw Ishod, Abieze, Mala hpe shaprat wu ai.

¹⁹Shemida a shadang sha ni gaw, Ahian, Shehkem, Lihki, Aniam hte rai ma ai.

Ehprim

²⁰Ehprim a shadang sha gaw Shuhtela; Shuhtela a kasha gaw Bered; Bered a kasha Tahat, Tahat a kasha Eleada, Eleada a kasha Tahat,



²¹Tahat a kasha Zabad, Zabad a kasha Shuhtela rai ma ai: dai hta kaga Ehprim a kasha Ezera hte Elead yan gaw, dai mung e shangai wa ai Gat a masha ni a yamnga ni hpe kashun la mu ai majaw, sat kau ai hkrum ma ai.

²²Shan a kawa Ehprim gaw, nhtoi na na wa shan a lam yawn hkyen nga ai rai nna, kahpu kanau ni gaw shi hpe shalan shabran na, sa du ma ai.

²³Dai hpang shi gaw madu jan kaw shang nna, shi na-um nasin hkum nga wa ai hte shadang sha shangai wu ai: shi a nta masha ni ruyak hkrum nga ma ai majaw, dai ma hpe Beria ngu nna shamying wu ai.

²⁴Shi a shayi sha gaw, Shera rai lu ai; shi gaw lawu lahta Bet-horon hte Uzen-shera de da wu ai.

²⁵Bai, shi a kasha Rehpa yan Reshep; Reshep a kasha Tela; Tela a kasha Tahan;

²⁶Tahan a kasha Ladan; Ladan a kasha Amihud; Amihud a kasha Elishama; Elishama a kasha Nun;

²⁷Nun a kasha Yawshu rai nga ma ai.

²⁸Shanhte a lamu ga jarit hte shanhte madu nga ai shara ni gaw, Betela hte de a kahtawng ni; sinpraw maga na Naran hte, sinna maga na Gezera hte de a kahtawng ni; Shehkem hte de a kahtawng ni kaw nna, Aza hte de a kahtawng ni du hkra.

²⁹Manashe lamu ga jarit makau na Bet-shean hte de a kahtawng ni; Tanak hte de a kahtawng ni; Megido hte de a kahtawng ni; Dora hte de a kahtawng ni rai nga malu ai. Dai shara ni hta Israela a kasha Yawsep a kashu kasha ni nga nga ma ai.

Ashe

³⁰Ashe a shadang sha ni gaw, Imna, Ijiswa, Yiswi, Beria hte shanhte a kajan Sera hte rai ma ai.

³¹Beria shadang sha gaw Hebera yan Malhkiela rai ma ai; Malhkiela gaw Birza-it a kawa rai nga ai.



³²Hebera gaw, Yaplet, Shome, Hohtam hte shanhte a kajan Shua hpe shaprat wu ai.

³³Yaplet a shadang sha ni gaw, Pasak, Bimhala, Ashwat hte rai ma ai. Dai ni gaw Yaplet a kashu kasha ni rai nga ma ai.

³⁴Sheme a shadang sha ni gaw, Ahi, Roga, Yehuba, Aram hte rai ma ai.

³⁵Shi a kanau Helem a shadang sha ni gaw, Zohpa, Yimna, Shele, Amala hte rai ma ai.

³⁶Zohpa a shadang sha ni gaw, Sua, Harnehpe, Shuala, Beri, Imra,

³⁷Bezera, Hoda, Shama, Shilsha, Ihtran, Bera hte rai ma ai.

³⁸Yehtera shadang sha ni gaw, Yehpuna, Pispá, Ara hte rai ma ai.

³⁹Ula a shadang sha ni gaw, Ara, Haniela, Rizia hte rai ma ai.

⁴⁰Dai ni yawng gaw, kawa ni a dap lakung hta san da ai nden ja ai share ni hte du kaba ni rai nga ma ai; shanhte gaw Ashe a kashu kasha ni hkrai rai nga ma ai. Shanhte a labau hkan nna jahpan laika hta ka da ai, hpyen gasat ram ai ni gaw, mun lahkawng hkying kru rai nga ma ai.

1 Hkawkam Labau 8

Shawlu Hkawkam A Ben-yamin Lakung

¹Ben-yamin gaw shi a kasha alat Bela, lahkawng ngu na Ashbela, masum ngu na Ahara,

²mali ngu na Noha, manga ngu na Rahpa hte hpe shaprat wu ai.

³Bela a shadang sha ni gaw, Adara, Gera, Abihu,

⁴Abishua, Naman, Ahoa,

⁵Gera, Shehpuhpan, Huram hte rai ma ai.

⁶Dai ni gaw Ehuda shadang sha ni rai nga ma ai: shanhte gaw Geba shara na tinang kawa ni a nta na agyi ni rai nga nna, shanhte hpe Manahat du hkra bawng woi wa mu ai:



⁷Naman, Ahiya hte Gera gaw shanhte hpe bawng woi wa mu ai rai nna, Gera gaw Uza yan Ahihu hpe shaprat wu ai.

⁸Shanhte hpe dat dat mu ai h pang Shaharim gaw Moba mung hta e kasha shaprat wu ai; Hushim hte Bara gaw shi a madu jan yan rai ma ai.

⁹Bai shi gaw shi a madu jan Hodesha hta, Yobaba, Zibia, Mesha, Malhkam,

¹⁰Yeuzza, Shahkia, Mirma hte hpe shaprat wu ai. Dai ni gaw shi a shadang sha ni, tinang a kawa a dap agyi ni rai nga ma ai.

¹¹Shawng num Hushim hta Abitu yan Elpala hpe shaprat wu ai.

¹²Elpala a shadang sha ni gaw, Ebera, Misham, Sheme hte rai ma ai; Sheme gaw Ono hte Loda mare hte de a mare ni hpe de da wu ai;

¹³Beria hte Shema, Gat masha ni hpe jahtaw kau ai, Aiyalon masha ni a kawa dap ni a agyi ni rai ma ai:

¹⁴dai hta kaga, Ahio, Shashak, Yeremot,

¹⁵Zebadia, Arad, Edera,

¹⁶Beria kasha ni Mihkaela, Ishpa, Yoha,

¹⁷Zebadia, Meshulam. Hizki, Hebera,

¹⁸Ishmerai, Izlia, Yobab, Elpala a kasha ni,

¹⁹Yakim, Zihkri, Zabdi,

²⁰Elienai, Zilehtai, Eliela,

²¹Adaia, Beraia, Shimrat hte gaw Shimei a kasha ni rai ma ai;

²²Ishpan, Ebera, Eliela,

²³Abdon, Zihkri, Hanan,

²⁴Hanani, Elam, Anhtohiya;

²⁵Ipdia, Penuela hte gaw Shashak a kasha ni rai nga ma ai;

²⁶Shamsherai, Shehari, Ahtalia,

²⁷Yeroham a kasha ni Yareshi, Elia, Zihkri hte rai ma ai.



²⁸Dai ni gaw Yerusalem mare e nga nga nna, prat mi hte prat mi tinang a kawa ni a dap lakung ni hta agyi rai nga ma ai.

²⁹Gibeon a shara hta e Abi-gibeon nga nga ai; shi a madu jan a amying Mahka rai lu ai;

³⁰shi a kasha alat gaw Abdon; shi a kanau ni, Zura, Kisha, Bla, Nadab,

³¹Gedora, Ahio, Zehkera hte rai ma ai.

³²Miklot gaw Shimea hpe shaprat wu ai. Shanhte mung Yerusalem mare e tinang baw sang ni hte rau, kahpu kanau ni a tawtap e nga nga ma ai.

³³Bai Nira gaw Kisha hpe shaprat wu ai; Kisha gaw Shawlu hpe shaprat wu ai; Shawlu gaw Yonahtan, Mahkishua, Abinadab, Eshbala hte hpe shaprat wu ai.

³⁴Yonahtan a kasha Meribala rai nga ai; Meribala gaw Mihka hpe shaprat wu ai.

³⁵Mihka a shadang sha ni gaw, Pihton, Melek, Tarea, Ahaza hte rai ma ai.

³⁶Ahaza gaw Yehoada, Yehoada gaw Alemet, Azmawet hte Zimri hpe shaprat wu ai; Zimri gaw Moza hpe shaprat wu ai.

³⁷Moza gaw Binea hpe shaprat wu ai; Binea kasha Rahpa; Rahpa a kasha Eleasa; Eleasa a kasha Azela.

³⁸Azela gaw shadang sha kru lu ai rai nna shanhte a amying ni, Azrikam, Bokeru, Ishmaela, Sheria, Obadia, Hanan rai nga malu ai.

³⁹Dai ni yawng Azela kasha ni rai ma ai. Shi a kanau Eshek a shadang sha ni gaw, kasha alat Ulam, lahkawng ngu na Yeusha, masum ngu na Elihpelet rai nga ma ai.

⁴⁰Ulam a shadang sha ni gaw nden ja ai share ni hte, ndan chye gap ai ni rai nga nna, kashu kasha marai latsa e manga shi law nga ma ai. Dai ni nlang hte gaw Ben-yamin a kashu kasha ni rai nga ma ai.

1 Hkawkam Labau 9



Yerusalem Mare Kaw Na Masha Ni

¹Shing rai Israela masha ni yawng amyu mi hte amyu mi ka da nga masai; yu mu, shanhte gaw Israela hkawhkam ni a ahtik labau laika hta ka da nga ma ai: Yuda amyu gaw tinang a yubak mara majaw Babelon mung de bawng woi wa ai hkrum ma ai.

²Shanhte a mare ni hte madu lu ai lamu ga hta shawng nga ai ni gaw, Israela masha ni, hkinjawng ni, Lewi masha ni hte Nehtinim ni rai nga ma ai.

³Yerusalem mare hta e, Yuda kashu kasha ni, Ben-yamin a kashu kasha ni, Ehprim hte Manashe a kashu kasha ni ngu ai,

⁴Amihu a kasha Uhtai; Amihu gaw Omri a kasha, Omri gaw Imri a kasha, Imri gaw Bani a kasha, Bani gaw Yuda a kasha Hparet a aru arat rai nga ai.

⁵Shilon masha ni hta na, kasha alat Asaia hte shi a kashu kasha ni lawm ma ai.

⁶Zera a kashu kasha ni hta na, Yeuela hte shi a kanau ni, marai kru tsa jahku shi rai ma ai.

⁷Ben-yamin a shadang sha ni gaw, Meshulam a kasha Salu; Meshulam gaw Hodawia kasha, Hodawia gaw Hasenua kasha rai ma ai.

⁸bai, Yeroham a kasha Ibnea; Uzi a kasha Ela; Uzia gaw Mihkri a kasha; bai, Shehpatia kasha Meshulam; Shehpatia gaw Reuela a kasha, Reuela gaw Ibniya a kasha rai nga ai:

⁹shanhte a kahpu kanau ni yawng amyu mi hte amyu mi, jahku tsa e manga shi kru rai nga ma ai. Dai ni yawng gaw tinang a kawa ni a dap lakung ni hta amyu agyi ni rai nga ma ai.

¹⁰Hkinjawng ni hta na Yedaia, Yehoiarib, Yahkin hte rai ma ai:

¹¹bai, Hilkia kasha Azaria; Hilkia gaw Meshulam a kasha, Meshulam gaw Zadok a kasha, Zadok gaw Meraiot a kasha; Meraiot gaw Karai Kasang a Nta up ai Ahitub a kasha rai nga ai:



¹²bai Yeroham a kasha Adaia; Yeroham gaw Pashura kasha, Pashura gaw Malhkiya a kasha; Malhkiya gaw Masai a kasha; Masai gaw Adiela kasha; Adiela gaw Yazera a kasha; Yazera gaw Meshulam a kasha; Meshulam gaw Meshilemit a kasha, Meshilemit Imera kasha rai ma ai;

¹³tinang a kawa ni a dap lakung ni a agyi ngu ai kahpu kanau ni gaw, hkying mi sanit tsa kru shi rai ma ai; shanhte gaw Karai Kasang a nta na daw jau na amu matu grai chye galaw ai ni rai ma ai.

¹⁴Bai, Lewi masha ni hta na, Hashuba kasha Shemaia; Hashuba gaw Azrikam a kasha; Azrikam gaw Hashabia kasha; dai ni gaw Merari a kashu kasha ni rai ma ai;

¹⁵bai, Bakbara, Heresha, Galala hte Mihka a kasha Matania; Mihka gaw Zihkri a kasha; Zihkri gaw Asap a kasha rai ma ai:

¹⁶bai, Shemai a kasha Obadia; Shemai gaw Galala kasha; Galala gaw Yeduhtun a kasha; bai, Asa a kasha Berehkia; Asa gaw Netohpa kahtawng ni hta nga ai Elkana a kasha rai nga ai.

¹⁷Bai, chyinghka sin ai ni gaw, Shalum, Akub, Talmon, Ahiman hte kahpu kanau ni rai nga ma ai: Shalum gaw agyi rai nga ai:

¹⁸Shanhte gaw ya du hkra, sinpraw maga na hkawhkam chyinghka sin ai ni rai nga ma ai: Lewi a kashu kasha ni a dap na chyinghka sin ai ni shanhte rai nga ma ai.

¹⁹Korah a dap Ebiasap a kashu, Kore a kasha Shalum hte shi a kahpu kanau Korah masha ni gaw, dai daw jau ai amu hpe bau sin na matu sumpun nta chyinghka hkinbawng hpe sin nga ma ai: shanhte a kaji kawa ni mung Yehowa a dap chyinghka lam hpe sin nga ai ni tai wa masai.

²⁰Eleaza a kasha Hpineha gaw moi shawng e shanhte a ntsa e up nga ai. Yehowa shi hte rau nga u ga.

²¹Bai Meshelemia kasha Zehkaria gaw, shawa hpawng a sum chyinghka hpe sin nga ai.



²²Chyinghka hkinbawng hpe sin na matu san da ai ni yawng hte gaw ni tsa shi lahkawng rai ma ai. Shanhte gaw kahtawng mi hte kahtawng mi hta tinang a ahtik labau hkan nna, Dawi hte myihtoi Samuela aya dang da ai ni rai ma ai.

²³Shing rai shanhte hte shanhte a kashu kasha ni gaw ladaw tawn da ai hte maren, Yehowa a nta ngu ai sumpan nta a chyinghka lam hpe sin nga ai.

²⁴Chyinghka sin ai ni gaw, sinpraw, sinna, dingdung, dingda, man mali sin nga ma ai.

²⁵Kahtawng ni hta nga ai shanhte a kahpu kanau ni gaw, shanhte hpe sa tau na matu, nhtoi ladaw sanit ya shagu sa du ma ai:

²⁶Kaning rai nme law, Lewi masha rai nga ai, chyinghka sin na aya lu ai agyi marai mali gaw, Karai Kasang nta na sutdek hte gawk kaga ni hpe sin na matu, tut tut anga nga ma ai.

²⁷Shanhte gaw Karai kasang a nta grup yin e nga nga ma ai: dai hpe sin na matu shanhte a amu rai malu ai: jahpawt shagu chyinghka hpaw na, shanhte a amu mung rai nga ai.

²⁸Bai, shanhte hta na nkau mi gaw daw jau yang lang ai gawm ni hpe sin nga ma ai; kaning rai nme law, jashawn yang mung, shapraw yang mung, dai ni langai hte langai hpe hti yu ma ai.

²⁹Bai nkau mi hpe gaw chyoi pra ai shara hte seng ai ku ni hte gawm ni mahkra hpe mung, mani ai shadung, tsabyi jahku, namman, lawban hte manam pyaw ai baw ni hpe lajang na matu san da mu ai.

³⁰Bai, hkinjawng kasha ni nkau mi gaw, manam pyaw ai baw sau ni hpe hpaw chye ma ai.

³¹Korah dap na, Shalum a kasha alat, Lewi masha, Matihtia gaw hpri pa hta kabaw ai muk pa ni hpe yu lajang na ahkang lu nga ai.

³²Shanhte a kahpu kanau ni, Kohat a kashu kasha ni nkau mi gaw, madun dan ai muk ni hpe laban nhtoi shagu lajang nga ma ai.



³³Dai ni gaw Mahkawn mangoi woi ai, Lewi a dap lakung a agyi ni hte, wang gawk ni hta nga nga let, amu kaga hte lawt ai ni rai nga ma ai: shanhte gaw shani shagu tinang hte seng ai amu ni hpe gun hpai nga ma ai.

³⁴Dai ni gaw Lewi a dap lakung ni a agyi ni hte, prat mi hte prat mi, woi awn ai ni rai nga ma ai: shanhte gaw Yerusalem mare hta e nga nga ma ai.

Shawlu A Lakung

³⁵Gibeon shara hta e Gibeon a kawa Yeiel a nga nga ai; shi a madu jan amying Mahka rai lu ai:

³⁶Shi a kasha alat gaw, Abdon; shi a kanau ni Zura, Kisha, Bala, Nera, Nadab,

³⁷Gedora, Ahio, Zehkaria, Miklot hte rai ma ai;

³⁸Miklot gaw Shimeam hpe shaprat wu ai. Shanhte mung, Yerusalem mare e tinang baw sang ni hte rau, kahpu kanau ni a tawtap e nga nga ma ai.

³⁹Bai Nera gaw Kisha hpe shaprat wu ai; Kisha gaw Shawlu hpe shaprat wu ai; Shawlu gaw Yonahtan Mahkishua, Abinadab, Eshbala hte hpe shaprat wu ai.

⁴⁰Yonahtan a kasha Meribala rai nga ai; Meribala gaw Mihka hpe shaprat wu ai.

⁴¹Mihka a shadang sha ni gaw, Pihton, Melek, Tarea, Ahaza hte rai ma ai.

⁴²Ahaza gaw Yara hpe, Yara gaw Aletmet, Azmawet, Zimri hte hpe shaprat wu ai; Zimri gaw Moza hpe shaprat wu ai;

⁴³Moza gaw Binea hpe shaprat wu ai; Binea kasha Rehpaia, Rehpaia kasha Eleasa, Eleasa a kasha Azela rai ma ai.

⁴⁴Azela gaw shadang sha kru lu ai rai nna, shanhte a mying ni, Azrikam, Bohkeru, Ishmaela, Sheria, Obadia, Hanan rai nga malu ai: dai ni gaw Azela a kasha ni rai nga ma ai.

1 Hkawhkam Labau 10

Shawlu Shi Hkum Shi Sat Si Ai Lam



¹Ya Hpilisti masha ni Israela masha ni hpe gasat mu ai: Israela masha ni mahtang masha hpyen ni a man e hprawng nna Gilaboa bum ga hkan e hkala nba hkrum ai hte si shajang ma ai.

²Hpilisti masha ni mung Shawlu hte shi a kasha ni hpe htep lahti hkan shachyut nna, Shawlu a kasha Yonahtan, Abinadab hte Mahkishua hte hpe sat kau mu ai.

³Shing rai dai gasat gala ai gaw, Shawlu a matu jin nga ai rai nna, ndan gap ai ni shi hpe dep mu ai: dai ndan pala gap ai ni a majaw shi myit ru nga ai.

⁴Dai rai nna Shawlu gaw shi a ri nhtu gun hpai ai wa hpe, “Ndai matu n gadoi ai ni gaw ngai e n sa galun lu nna, ngai e n roi lu ma ai du hkra, na nhtu shaw nna ngai e galun ya e,” ngu wu timung, dai wa gaw grai hkrit nga ai majaw, n hkraw nga ai. Dai rai nna Shawlu gaw shi a nhtu dai la nna dai hta abraw ju si wu ai.

⁵Ri nhtu lang ai wa mung, Shawlu si mat sai hpe mu jang, shi gaw shi a nhtu hta abraw ju si wu ai.

⁶Shing rai Shawlu hte shi a kasha masum si mat masai; shi a nta masha ni yawng, rau si wa masai.

⁷Ya, Israela masha ni hprawng mat ma ai hte, Shawlu mung, shi a kasha ni mung si mat ma ai gaw dai kadit e nga ai Israela masha ni mu mu yang, shanhte gaw tinang a mare kahtawng ni hpe kau da ma ai rai nna, Hpilisti masha ni sa de nga ma ai.

⁸Hpang jahpawt e Hpilisti masha ni, si mang ni hta na lanep hpyu la na nga, du sa wa ma yang, Shawlu hte shi a kasha ni Gilaboa bum ga e si taw nga ai hpe mu ma ai.

⁹Shanhte shi a arai ni hpe hpyu la ai hte, shi a baw hte shi a hpyen palawng la wa nhtawm, shanhte a Hpara sumla hkan e mung, masha ni a man e mung, kajai gumhkawng na matu, Hpilisti mung grup yin hkan e shagun dat mu ai.



¹⁰Shi a hpyen palawng hpe tinang a Hpara ni a nta e tawn da mu ai; shi a baw hpe Dagon a nta e noi da mu ai.

¹¹Hpilisti masha ni Shawlu hpe shing di ai lam Yabesha-gilead masha ni yawng na ma yang,

¹²share ni mahkra rawt nna, Shawlu hte shi a kasha ni a moi mang ni hpe la nna, Yabesha mare de hpai wa nhtawm, Yabesha wamyi hpun npu e lup makoi kau nna, sanit ya tup lusha gam nga ma ai.

¹³Shing rai Shawlu gaw Yehowa a ga hpe n madat ai hte, Yehowa hpe shut hpyit kau ai majaw mung, Yehowa hpe n san yu ai sha, nat shung ai num hpe tam san yu ai majaw mung si ai hkrum wu ai.

¹⁴Dai re ai majaw Yehowa gaw shi hpe sat kau nhtawm, Yese a kasha Dawi hpe dai mungdan ap ya kau wu ai.

1 Hkawhkam Labau 11

Dawi Israela Hkawhkam Byin Wa Ai Lam

¹Shaloi Israela masha ni yawng, Hebron mare de Dawi kaw sa du nna, Yu u, anhte gaw na a nrut nra, na a hkum shan rai nga ga ai.

²Mani ma ni Shawlu anhte a hkawhkam naw rai nga yang pyi, nang hkum nan Israela amy u hpe woi pru woi shang ai wa, rai nga nit dai: na a Karai Kasang Yehowa mung, Nang gaw nye a amy u Israela hpe woi rem na wa mung, nye a amy u Israela ntsa e du magam mung, tai lu na rin dai, ngu nna nang madu hpe tsun nit dai, ngu mu ai.

³Shing rai, Israela agyi salang ni yawng, Hebron mare de Hkawhkam wa kaw sa du nna, Dawi gaw Hebron mare hta e, Yehowa a man e shanhte hte ga shaka tawn da nhtawm, shanhte gaw, Samuela a n-gup hta Yehowa tsun da ai hte maren, Israela hkawhkam tai na matu, Dawi hpe namman chya ya mu ai.

Yerusalem Hpe Dawi Dang La Ai Lam



⁴Bai Dawi hte Israela amyu ting, Yebu ngu ai, Yerusalem de lung wa ma ai: dai mung na kashu kasha ni ngu ai, Yebusi masha ni gaw, dai yang e nga nga ma ai.

⁵Yebu mare masha ni chyawm gaw, Nang gaw nang e shang lu na ndai n rai, ngu nna Dawi hpe tsun mu timung, Dawi gaw Ziun ngu ai hpyen dap hpe gasat la wu ai; dai gaw Dawi a mare ngu ai, rai nga ai.

⁶Bai Dawi gaw, Yebusi masha ni hpe shawng dep gasat lu ai wa, agyi hte hpyen du tai na ra ai, nga nna tsun ai majaw, Zeruia kasha Yoab gaw shawng lung wa nna, agyi tai wa sai,

⁷Dai h pang Dawi gaw dai hpyen dap hta a nga nga ai; dai re ai majaw dai mare hpe Dawi a mare ngu nna shamyng mu ai.

⁸Dai hta kaga shi gaw, dai mare hpe Milo shara kaw nna grup yin du hkra de da wu ai: Yoab gaw dai mare a kaga daw mi hpe lajang wu ai.

⁹Dawi chyawm gaw grau nna galu kaba jat wa nga ai; kanning rai nme law, Zaw nawng Zaw wa up ai Yehowa gaw shi hte rau rai nga ai.

Dawi A Share Ni

¹⁰Da ndai gaw, Dawi hte rau nga ai nden ja ai share ni a agyi ni rai nga ma ai: Yehowa gaw Israela amyu a lam tsun wu ai hte maren, shanhte gaw Israela amyu masha ni mahkra hte rau Dawi hpe hkawhkam aya dang na matu, shi h pang maga e, dai mungdan hta, n-gun dat ai ni rai nga ma ai.

¹¹Da ndai gaw Dawi hte rau nga ai nden ja ai share ni a jahpan rai nga ai: Hakmoni amyu Yashobeam gaw hpyen du ni a du rai nga ai: shi gaw ri lang let, marai masum tsa hpe lang lata gasat nna, sat kau mu ai.

¹²Shi a h pang e, Ahohi masha Dodo a kasha Eliaza gaw, n-gun ja ai share masum hta lawm nga ai.

¹³Shi gaw Dawi hte rau Pasdamin shara e nga nga ai rai nna, dai shara e nga ai muk-yaw mam hkaibang lawk hta hpyen gasat na matu Hpilisti masha ni



hpawng nga ma ai; mung masha ni gaw Hpilisti masha ni a majaw hprawng mat wa ma ai.

¹⁴Shanhte chyawm gaw hkaibang lawk ka-ang e tsap let hkap gasat nga nna Hpilisti masha ni hpe sat kau mu ai: Yehowa gaw padang ninglaw kaba hte shanhte hpe hkye hkrang la mu ai.

¹⁵Lang mi gaw agyi sumshi hta na marai masum Dawi nga ai lunghkrung hkan na Adulam ginlawng hku kata de shang ma ai: Hpilisti luksuk ni gaw Rehvim kadit e dap jung nga ma ai.

¹⁶Dawi gaw dai shaloi e dai hpyen dap hta nga nga nna, Hpilisti sin langa ni gaw Betlehem mare kata de nga nga ma ai.

¹⁷Dawi gaw, “Marai langai ngai Betlehem chyinghka makau na hka htung ntsin ngai e lu shangun mi le,” nga nna marit ai myit hte tsun wu ai.

¹⁸shaloi dai marai masum Hpilisti dap de htim bang nna, Betlehem chyinghka makau na ntsin ja la nhtawm, Dawi hpanng de la wa mu ai: rai timung, Dawi gaw n lu hkraw ai sha Yehowa man e ru kau let,

¹⁹“Ndai ntsin ngai lu na gaw nye a Karai Kasang hkum u ga; tinang asak hpe nawng kau ai ni a asai ngai lu na kun? shanhte gaja wa tinang asak nawng kau ai hte ndai ntsin la wa ma ai,” nga nna n lu hkraw ai. Shing rai dai share masum galaw ma ai.

²⁰Bai Yoab a kanau Abshai gaw share kaba masum a agyi rai nga ai: shi gaw ri lang let masha masum tsa hte hpe gasat nna, sat kau mu ai majaw dai marai masum hta shi lawm nga ai.

²¹Dai marai masum hta na, shi gaw marai lahkawng hta arawng grau lu nna, shan a agyi tai wa ai: rai timung, shi gaw shawng na marai masum a lahkam n dep wu ai.

²²Bai Kabzela shara na, nden ja ai myit hte magam amu kaba shachyen chye ai Yehoiada a kasha Benaia gaw, rai nga ai: shi gaw Moba masha Ariela a



shadang sha yan hpe sat kau wu ai: dai hta kaga shi gaw nshung ta e lungpu ka-ang de shang nhtawm, hkanghkyi langai mi hpe sat kau wu ai.

²³Hkum shing-yan dawng manga tsaw ai Egutu masha langai mi hpe mung shi sat kau wu ai: dai Egutu masha a lata hta dahkaw daram kaba ai ri numdu lang nga timung, Benaia gaw dawhkrawng sha lang let, sa wa nna, Egutu masha a lata na ri kashum la nhtawm, dai ri hte shi hpe sat kau wu ai.

²⁴Dai amu hte hpe Yehoiada kasha Benaia galaw wu ai rai nna, share masum ngu na hta shi a amying mung lawm nga ai.

²⁵Yu u, shi gaw share sumshi hta arawng grau lu timung, shawng na marai masum a lahkam n dep wu ai: Dawi gaw shi a sin langa ni a ntsa e shi hpe bu shatai wu ai.

²⁶Bai luksuk laba ni a share ni gaw: Yoab a kanau Asahela; Betlehem masha Dodo a kasha Elhanan;

²⁷Haro masha Shamot; Pelo masha Heleza;

²⁸Teko masha Ikesha a kasha Ira; Anahtot masha Abieza;

²⁹Hushat masha Sibekai; Aho masha Ilai;

³⁰Netohpa masha Maharai; Netohpa masha Bana a kasha Heled;

³¹Ben-yamin amyu Gibe a shara na Ribai a kasha Ihtai; Pirat masha Benaia;

³²Gasha hkaraw na Hurai; Arba masha Abiela;

³³Baharu masha Azmawet; Shalabo masha Eliaba;

³⁴Gizon masha Hashem a kasha ni; Hara masha Shage a kasha Yonahtan;

³⁵Hara masha Sahkara kasha Ahiam; Ura kasha Elihpala;

³⁶Mehkera masha Hehpera, Pelo masha Ahiya;

³⁷Hkarmela masha Hezro: Ezbai a kasha Narai;

³⁸Nahtan a kanau Yoela; Hagri a kasha Mibhara:



³⁹Amon masha Zelek; Zeruia kasha Yoab a ri nhtu gun hpai ai wa Berot masha Naharai;

⁴⁰Ihtri masha Ira; Ihtri masha Gareb;

⁴¹Hiti masha Urai; Alai a kasha Zabad;

⁴²Rubin du amyu hta na Rubin masha Shiza a kasha Adina hte, shi hte rau nga ai marai sumshi;

⁴³Mahka a kasha Hanan, Mitni masha Yoshahpat;

⁴⁴Ashtera masha Uzia; Arori masha Hohtam a kasha Shama yan Yielai;

⁴⁵Shimri a kasha Yediela hte shi a kanau Tizi masha Yoha;

⁴⁶Mahawi masha Eliela; Elnam a kasha Yeribai yan Yoshawi;

⁴⁷Moba masha Itma hte hpawn Eliela. Obed, Mezoba masha Yesiela hte rai ma ai.

1 Hkawhkam Labau 12

Dawi Kaw Hpyen Ma Ni Shang Wa Ai Lam

¹Dawi gaw Kisha a kasha Shawlu hpe hprawng makoi nna, Zikla mare e naw nga nga yang, shi kaw sa shingbyi ai ni gaw da ndai hte rai ma ai: shanhte gaw hpyen majan hta shi hpe karum ai nden ja ai share ni rai nga ma ai.

²Shanhte gaw ndan lang nna, lakli hte nlung nwat kabai timung, ndan pala gap yang mung, pai hkra lata ma ai n rai: dai ni gaw Ben-yamin amyu hta na Shawlu a kahpu kanau ni rai ma ai.

³Agyi wa gaw Ahizera; shi hpang na ni. Gibe a masha Shema a kasha Yosha; Azmawet a kasha Yezela yan Pelet; Berahka. Anahtot masha Yehu;

⁴dai marai sumshi hta lawm nna, shanhte a ntsa e rai nga ai, nden ja ai share Gibeon masha Ishmaia; Jeremia, Yahazela, Yohanan. Gedera masha Yozabad;

⁵Eluzai, Yerimot, Bealia, Shemari, Haruk masha Shehpatia;

⁶Elkana, Ishia, Azarela, Yozer, Yashobeam, Kora masha ni,



- ⁷Yoela hte Gedora masha Yehoram a kasha Zebadia hte rai ma ai.
- ⁸Bai Dawi nga ai nam mali na hpyen dap ni hta, hprawng shingbyi nga ai, nden ja ai share ni, hpyen majan amu chye galaw nna, ri n-gang chye lang ai Gad masha ni mung lawm ma ai: shanhte a myi man gaw hkanghkyi myi man hte bung nna, bum lang ga hkan na tsu aya zawn gat laram chye ma ai.
- ⁹Ezera gaw agyi rai nga ai; lahkawng ngu na Obadia; masum ngu na Eliaba;
- ¹⁰mali ngu na Mishman; manga ngu na Yerehia;
- ¹¹kru ngu na Atai; sanit ngu na Eliela;
- ¹²matsat ngu na Yohanan; Jahku ngu na Elazaba;
- ¹³shi ngu na Yerehia; shi langai ngu na, Makbanai, rai nga ma ai.
- ¹⁴Ya tsun ai Dan masha ni gaw luksuk bu ni rai nga ma ai: Grau kaji ai wa gaw marai latsa hpe, grau kaba ai gaw marai hkying mi dang lu ai.
- ¹⁵Shanhte gaw Yawdan hka tung ai aten, shawng na ta hta rap sa nna, pa ga na sinpraw sinna e nga ai masha ni hpe jahtaw kau mu ai.
- ¹⁶Bai, Dawi nga ai hpyen dap ni de, Ben-yamin hte Yuda kashu kasha ni mung sa shingbyi ma ai rai nna,
- ¹⁷Dawi gaw shanhte hpe tau la na nga pru sa wa let, “Ngai hpe shingtau na matu nanhte ngwipyaw ai hte du sa myit dai rai yang gaw, nye a myit nanhte a myit hte makyit na li ai: shing n rai, nye hpyen ni a lata de ngai hpe ap kau na matu nanhte sa du ai rai yang, nye a lata hta hpa mara n kap ai majaw, ji wa a Karai Kasang dai hpe yu yu nna, daru kau u ga,” ngu nna shanhte hpe hkap tsun mu ai.
- ¹⁸Shaloi marai sumshi a agyi Amasai a ntsa e Wenyi dung nga nna, Dawi e, na a masha ni anhte rai nga ga ai; Yese a kasha e, nang hpang maga anhte lawm nga ga ai. Na a Karai Kasang nang hpe Karum ai majaw, “Nang hta ngwi ngwipyaw pyaw rai nga u ga law; Nang hpe karum ai ni mung ngwipyaw nga mu ga law,” ngu nna htan wu yang, Dawi shanhte hpe hkap hkalum la nhtawm, luksuk ni a bu aya dang da mu ai.



¹⁹Dawi gaw Hpilisti masha ni hte rau Shawlu hpe gasat na nga sa wa nga yang, Manashe masha nkau mi mung, shi hpang de hprawng shingbyi ma ai: rai timung, Hpilisti masha ni hpe karum mu ai n rai: kaning rai nme law, Hpilisti du ni gaw, Anhte hpe sat kau na matu, shi gaw shi a madu Shawlu hpang de kayin mat na ra ai, nga nna bawng nhtawm, shi hpe shabai kau dat mu ai

²⁰Shing rai Dawi gaw Zikla mare de sa wa yang, shi kaw hkan nang ai Manashe masha ni gaw Adna, Yozabad, Yediela, Mihkaela, Yozabad, Elihu, Zilihtai hte rai ma ai: dai ni gaw Manashe amyua na hkying hkying up ai bu ni rai nga ma ai.

²¹Shanhte gaw nden ja ai share ni hte, hpyen luksuk du ni rai nga nna, damya hpung ni hpe gasat na matu, Dawi hpe karum mu ai.

²²Shing rai Karai Kasang a wunawng wuwa zawn law ai luksuk daram du hkra. Dawi hpe karum na matu, lani hte lani masha ru bang wa ma ai.

Kaga Masha Ni Dawi Kaw Shang Wa Ai Lam

²³Da ndai hte gaw, Yehowa mungga hte maren, Shawlu a mungdan, Dawi a lata de ap ya na nga, Hebron mare de shi kaw sa du ai, hpyen majan galaw na matu ri nhtu lang ai agyi ni a nambat rai nga ai.

²⁴Yuda amyua hta na n-gang hte ri lang ai hpyen masha hkying kru e matsat tsa;

²⁵Simun amyua hta na hpyen shang ram ai nden ja ai wa-ngan ni, hkying sanit e latsa;

²⁶Lewi kashu kasha ni hta na, hkying mali e kru tsa hte rai ma ai.

²⁷Arun dap na agyi gaw Yehoiada rai nga nna, shi hte rau marai hkying masum e sanit tsa lawm ma ai;

²⁸bai, nden ja ai wa-ngan Zadok hte shi kawa a dap na hpyen du hkun lahkawng mung lawm ma ai.



²⁹Shawlu a kahpu kanau Ben-yamin masha ni hta na marai hkying masum sha lawm ma ai: kaning rai nme law, dai aten du hkra shanhte law malaw gaw Shawlu nta hta naw manoi nga ma ai.

³⁰Ehprim a kashu kasha ni hta na, tinang a kaji kawa ni a dap hta kajai gumhkawng ai nden ja ai wa-ngan ni mun lahkawng e matsat tsa;

³¹Dawi hpe hkawhkam dang na nga, jahpan hta lawm ai Manashe amy chyen mi hta na mun me hkying matsat hte lawm ma ai.

³²Bai, Israela masha ni, dai aten e mai galaw na lam chye dawdan ai Yisahka kashu kasha ni hta na, agyi ni tsa mung lawm nna, shanhte a kahpu kanau ni yawng, shanhte a ga madat mara nga ma ai.

³³Myit mashe n rawng nna, hpyen hking arai amy myu hte hpyen majan lam chye shachyen nna, hpyen luksuk ni hte rau pru sa wa lu ai, Zebulun amy hta na wa-ngan mun manga mung lawm ma ai.

³⁴Naphtali amy hta na hpyen du hkying mi, n-gang hte ri lang ai hpyen masha mun masum hkying sanit;

³⁵Hpyen majan chye galaw ai Dan amy hta na mun lahkawng hkying matsat e kru tsa;

³⁶hpyen majan chye galaw nna luksuk ni hte rau pru wa lu ai Ashe amy hta na mun mali;

³⁷Yawdan hka wora hkran na Rubin, Gad hte Manashe amy chyen mi hta na, hpyen gasat na matu hpyen hking amy myu lang ai marai sen me mun lahkawng lawm ma ai.

³⁸Shanhte nlang hpyen majan chye galaw nna, Dawi hpe Israela hkawhkam aya dang na nga, myit langai sha hte Hebron mare de sa wa ma ai: naw ngam nga ai Israela amy yawng hte mung, myit langai sha hte Dawi hpe hkawhkam aya dang na maw ma ai.

³⁹Shanhte gaw masum ya tup dai yang e Dawi hte rau lusha let nga nga ma ai: kaning rai nme law, shanhte a kahpu kanau ni hkyen tawn ngut manu ai.



⁴⁰Dai hta kaga grup yin htingbu manang ni mung, Yisahka, Zebulun, Naphtali tsan ai ginwang kaw nna, shanhte gaw gumra, gawla-uk, lawze, utang ni hta, lusha, ngu ai muk hte muk shadung, lakum si dik apye, tsabyi si sumbaw, tsabyi jahku, tsanlun sau ni hta sa ma ai: sagu dumsu law law mung gawt sa ma ai: kaning rai nme law, Israela amy hta kabu gara rai nga ai.

1 Hkawhkam Labau 13

Sakse Sumpu Bai La Wa Ai Lam

¹Bai Dawi gaw, agyi ni ngu ai, hpyen masha hkying mi up ai, latsa up ai bu ni yawng hte hte bawng nna, shi gaw Israela shawa hpawng hpe,

²“Nanhte ra ai hte, anhte a Karai Kasang Yehowa mung hkraw a yang gaw, hkinjawng ni hte Lewi masha ni de nga ai mare ni hte de a ginwang ni hta naw ngam nga ai Israela mungdan shara shagu hkan na anhte a hpunau ni gaw anhte hte rau zuphpawng nga na matu, shaga la gaw;

³shing rai, anhte a Karai Kasang a sakse sumpu hpe anhte bai hpai la ga: Shawlu a prat e dai sumpu a man e anhte san yu ga ga ai nrai,” nga nna tsun ai ga hpe,

⁴shawa masha ni na ra mu ai rai nna, dai lam mung masha ni a man e htuk nga malu ai majaw, shing rai galaw na lam yin la ma ai.

⁵Shing rai Dawi gaw Karai Kasang a sakse sumpu hpe, Kiriati-yearim mare na hpai la na nga, Egutu mung na Shihora hka shi kaw nna, Hamat lamu ga jarit du hkra nga ai Israela amy masha yawng hte hpe jahpawng la nhtawm,

⁶Hkerubim lapran e dung ai, Yehowa amying nsang hte seng ai, Karai Kasang Yehowa sakse sumpu hpe hpai la na matu, Dawi hte Israela masha ni yawng, Yuda mung na, Kiriati-yearim ngu ai Bala mare de lung wa ma ai.

⁷Ya shanhte gaw Karai Kasang a sumpu hpe Abinadab a nta na shapraw nhtawm, leng nnan a ntsa e mara mu ai: Uza yan Ahia gaw leng gau ma ai.



⁸Dawi hte Israela masha ni yawng, mahkawn mangoi na matu, tingse, doria, chying, shupsheng hte pahtau lang let, n-gun lagaw mahkra hte Karai Kasang a man e dum nga ma ai.

⁹Shing rai shanhte gaw Hkidon a mam chyarang de du ai shaloi, usu ni kadawng ai majaw, sakse sumpu hpe jum shadang na matu, Uza lata ladawn nna jum wu ai.

¹⁰Shing rai sakse sumpu hpe jum ai majaw, Yehowa gaw Uza hpe masin pawt nna, dai yang e shi hpe ari jaw ai hte, shi Karai Kasang a man e si wa sai.

¹¹Yehowa gaw Uza hpe anu sat kau ai majaw Dawi myit n pyaw nga ai rai nna, dai shara hpe ya du mateng Pere-Uza ngu nna shamyng wu ai.

¹²Dawi gaw dai shani hta Karai Kasang hpe hkrit nna, ngai gaw Karai Kasang a sumpu hpe kaning rai hpai wa lu na kun, nga nna tsun let,

¹³shi a shara Dawi mare de sumpu hpe n hpai wa ai sha, Giti masha Obed-edom a nta de hpai koi mat wa ai.

¹⁴Shing rai Karai Kasang a sumpu gaw Obed-edom a nta masha ni hte rau, shi a nta hta shata masum tup rai nga ai: Yehowa mung Obed-edom a nta hte shi lu malu mahkra hpe shaman ya wu ai.

1 Hkawhkam Labau 14

Dawi A Nta Dinghku Masha Ni

¹Bai Turu hkawhkam Hiram gaw, Dawi a matu hkaw gap mu ga nga, kasa ni hte rau arit hpun, wut gaw ai ni hte laksama ni hpe shangun dat mu ai.

²Shing rai Yehowa gaw, shi hkum nan hpe Israela mungdan hta dang shagrin da nga ai gaw, Dawi nan chye da wu ai: kaning rai nme law, dai mungdan gaw, Israela amyua jaw e shatsaw shagrau da ai hkrum nga ai.

³Bai Dawi gaw Yerusalem mare hta num bai la jat nna, shayi shadang sha hte hpe shaprat wu ai.

⁴Ya Yerusalem e shaprat ai, Dawi a kashu kasha ni a amying gaw, Shamua, Shoba, Nahtan, Shawlumon,



⁵Ibhara, Elishua, Elpelet

⁶Noga, Nehpeg, Yahpia,

⁷Elishama, Beliada, Elipelet hte rai ma ai.

Hpilisti Ni Hpe Dawi Gasat Dang La Ai Lam

⁸Ya Dawi gaw Israela amyu ting a ntsa e hkawhkam tai na matu namman chya hkam ai lam, ai lam, Hpilisti masha ni na ma yang shanhte nlang Dawi hpe tam sa wa nga ma ai: Dawi mung dai lam na nna, shanhte hpe hkap gasat na pru sa wa ai.

⁹Hpilisti masha ni chyawm gaw Rehpm kadit e hpya lu hpya sha nga ma ai.

¹⁰Shaloi Dawi gaw, “Ngai Hpilisti masha ni hpe hkap gasat lu na kun? nang shanhte hpe na a lata hta ap ya na n ni?” ngu nna Karai Kasang hpe san wu yang, Yehowa gaw,” Lung wa su, ngai shanhte hpe na a lata hta ap ya na de ai,” ngu wu ai.

¹¹Shing rai shanhte gaw Bala-perazim de lung nna, Dawi gaw shanhte hpe dai shara e hkap sat kau mu ai: Dawi mung, Karai Kasang gaw nye a lata hte, mawru ru ai zawn, nye a hpyen ni hpe agrawp kau wu ai, nga nna dai shara hpe Bala-perazim shamying wu ai.

¹²Shanhte gaw dai shara e tinang a hpara ni hpe kau da ma ai rai nna, dai ni hpe nat kau na, Dawi hkang da wu ai.

¹³Bai Hpilisti masha ni gaw, dai kadit e hpya lu hpya sha let, nga nga ma ai.

¹⁴Dawi mung Karai Kasang hpe bai san wu ai rai nna, Karai Kasang gaw, “Nang shanhte nga ai de hkan lung lu na n rai; shanhte hpe koi kau nna, labri shalawng tawtap hku lung htim su;

¹⁵Iabri hpun ni a ndung e hpyen hkawm sharat ai na ai shaloi, hpyen gasat na htim u: Hpilisti luksuk ni hpe gasat na nga, Karai Kasang gaw na a shawng e pru wa sai,” ngu nna shi hpe tsun wu ai.

¹⁶Karai Kasang hkang da ai hte maren Dawi galaw wu ai rai nna, Gibeon shara kaw nna, Gezera du hkra Hpilisti luksuk ni hpe hkan shaza kau mu ai.



¹⁷Shing rai Dawi a kajai gumhkawng ai lam mung shagu hta dan hkung wa nna, amyū shagu shi hpe hkrit mu ga nga, Yehowa shabyin wu ai.

1 Hkawhkam Labau 15

Sakse Sumpu Yerusalem De La Wa Ai Lam

¹Dai hpang Dawi gaw, Dawi mare hta shi a matu nta shachyaw da wu ai; Karai Kasang a sakse sumpu matu mung shara mazing da nna sum gap wu ai.

²Shaloi Dawi gaw, “Lewi masha ni hta kaga, Karai Kasang a sakse sumpu hpe kadai mung mai hpai na n rai: Karai Kasang a sakse sumpu hpe hpai na hte, shi a man e tutnawng daw jau na matu, Yehowa shanhte hpe lata la mu ai,” nga ai.

³Dai rai nna Dawi gaw, shi mazing da ai shara de, Yehowa sakse sumpu hpe hpai tawn na nga, Israela amyū ting hpe, Yerusalem mare e jahpawng la mu ai.

⁴Bai Dawi gaw, Arun a kashu kasha ni hte Lewi masha ni hpe mung jahpawng la mu ai:

⁵Kohat a kashu kasha ni hta na, Uriela agyi rai nga nna shi kahpu kanau ni latsa e hkun rai ma ai;

⁶Merari a kashu kasha ni hta na, Asaia agyi rai nga nna, shi a kahpu kanau ni ni tsa e hkun rai ma ai;

⁷Gershom a kashu kasha ni hta na, Yoela agyi rai nga nna shi a kahpu kanau ni latsa e sumshi rai ma ai;

⁸Elizahpan a kashu kasha ni hta na, Shemia agyi rai nga nna, shi a kahpu kanau ni ni tsa rai ma ai;

⁹Hebron a kashu kasha ni hta na, Eliela agyi rai nga nna shi a kahpu kanau ni matsat shi rai ma ai;

¹⁰Uziela kashu kasha ni hta na, Aminadab agyi rai nga nna, shi a kahpu kanau ni latsa e shi lahkawng rai ma ai.



11Bai Dawi gaw hkinjawng Zadok yan Abiahta hpe, Lewi masha ngu ai, Uriela, Asaia, Yoela, Shemia, Eliela Aminadab hte hpe shaga la nna,

12shanhte hpe, “Nanhte nan Lewi kaji kawa ni a dap na agyi ni rai nga myit dai, Israela Karai Kasang Yehowa a sakse sumpu hpe, ngai mazing da ai shara de hpai la na matu, nanhte hte nanhte a kahpu kanau ni tinang hkun shachyoi shapra mu.

13Shawng de lang mi nanhte n hpai nna, tara hte maren shi hpe n tam ai majaw, anhte a Karai Kasang Yehowa anhte hpe ari jaw mi ai,” ngu nna tsun mu ai.

14Shing rai, Israela Karai Kasang Yehowa a sakse sumpu hpe hpai shalun na matu, hkinjawng ni hte Lewi masha ni tinang hkum hpe shachyoi shapra ma ai.

15Yehowa htet da ai ga hkan nna, Mawshe hkang da ai hte maren, Lewi kashu kasha ni gaw Karai Kasang a sakse sumpu hpe kandang hte tinang a lahpa hta hpai mu ai.

16Bai, kabu gara myit hte nsen sharawt garu let, sumpyi, doria, tingse shupsheng dum nna, mahkawn mangoi chye ai Lewi kahpu kanau ni hta na lata san da na lam, Dawi gaw Lewi agyi salang ni hpe hkang da mu ai.

17Shing rai Lewi agyi ni gaw, Yoela kasha Heman hte shi a kanau ni hta na Berehia kasha Asap; shanhte a kahpu kanau Merari a kashu kasha ni hta na Kushaia kasha Ehtan hte hpe mung;

18shanhte a lawu na kahpu kanau ni, Zehkaria, Ben, Yaziel, Shemiramot, Yehiela, Uni, Eliaba, Benaia, Masia, Matihia, Elihpelehu, Miknea hte hpe mung san da mu ai: chyinghka sin ai yan Obed-Edom hte Yeiela rai ma ai.

19Shing rai mahkawn mangoi woi ai Heman, Asap, Ehtan hte gaw magri shupsheng dum shangoi ma ai;

20bai, Aramut tingse dum ai ni gaw, Zehkaria, Aziela, Shemiramot, Yehiela, Uni, Eliaba, Masia, Benaia hte rai ma ai.



²¹Nsen hkum ai Sheminit tingse dum ai ni gaw, Matahtia, Elihpelehu, Miknea, Obed-edom, Yeiel, Azazia hte rai ma ai.

²²Lewi masha ni a agyi Hkenani gaw mahkawn mangoi lam woi nga ai: shi gaw dai baw hpaji rawng ai majaw, mahkawn mangoi lam sharin ya wu ai.

²³Berekhia hte Elkana gaw, sakse sumpu a chyinghka sin ai yan rai nga ma ai.

²⁴Bai, hkinjawng Shebania, Yoshahpat, Nehtanela, Amasai, Zehkaria, Benaia, Elieze hte gaw, Karai Kasang a sakse sumpu man e pahtau dum ma ai: Obed-edom hte Yehia gaw sakse sumpu a chyinghka sin ai yan rai nga ma ai.

²⁵Shing rai Dawi, Israela agyi salang ni hte hpyen hkying mi up ai bu ni gaw, Obed-edom a nta na Yehowa a ga shaka sumpu hpe kabu gara myit hte hpai la na nga, sa wa ma ai.

²⁶Ya Karai Kasang gaw, Yehowa a ga shaka sumpu hpai la ai Lewi masha ni hpe karum mu ai majaw, shanhte gaw usu sanit, sagu la sanit nawng ya mu ai.

²⁷Dawi mung, sakse sumpu hpai ai ni mung, mahkawn mangoi ai ni hte mahkawn mangoi woi ai agyi Hkenania mung, hpraw tu ai lachyit sumpan lawai nga ma ai. dai hta kaga Dawi gaw lachyit hpahkai lawng kahtap hpun da wu ai.

²⁸Shing rai Israela masha ni yawng, garu jahtau nna, pahke, pahtau, shupsheng dum ai hte, tingse, doria hpe shangoi let, Yehowa a ga shaka sumpu hpe hpai wa ma ai.

²⁹Ya Yehowa a ga shaka sumpu Dawi mare hta shang wa yang, Shawlu a shayi sha Mihkala gaw hkuwawt hku hkap yu nna, Dawi ka let tingse dum nna wa ai hpe mu wu jang, shi hpe hkyet yu rung wu ai.

1 Hkawhkam Labau 16



¹Shing rai shanhte gaw Karai Kasang a sakse sumpu hpai la nna, Dawi mazing da ai sum ka-ang e tawn da nhtawm, wan nat hkungga hte mahku hkungga Karai Kasang a man e nawng ya mu ai.

²Ya Dawi gaw wan nat hkungga hte mahku hkungga nawng ya ngut jang, mung masha ni hpe Yehowa a mying nsang hte shaman ya mu ai.

³Bai shi gaw Israela masha lasha numsha shagu hpe muk tawng mi, shan tau mi hte tsabyi si pa pa karan jaw mu ai.

⁴Bai, Yehowa a sakse sumpu a man e daw jau na hte, Israela Karai Kasang Yehowa a chyeju dum nna, shi hpe shakawn kungdawn na matu, Dawi gaw Lewi masha nkau mi hpe san da mu ai:

⁵Asap gaw agyi rai nga ai; shi a lawu e nga nna, tingse hte doria dum ai ni gaw, Zehkaria, Yeieia, Shemiramot, Yehiela, Matihtia, Eliaba, Benaia, Obed-edom, Yeieia hte rai ma ai; Asap gaw ngoi garu ai shupsheng dum nga ai;

⁶bai hkinjawng Benaia hte Yahaziela gaw Karai Kasang a ga shaka sumpu man e tutnawng pahtau dum nga ma ai.

⁷Dai shani e Dawi gaw, Asap hte shi a kahpu kanau ni a n-gup e Yehowa a chyeju hpe shakawn kungdawn ai lam nnan tawn da wu ai.

⁸Yehowa a chyeju hpe shakawn mu, Shi a amying nsang hpe shaga mu: Shi a amu bungli amyu baw ni hpe tsun dan mu.

⁹Shi hpe mahkawn mu, shi hpe mangoi mu, Shi a mauhpa amu nlang hte hkai dan mu.

¹⁰Shi a chyoi pra ai amying hta kabu gumrawng nga mu: Yehowa hpe tam ai ni amyit masin kabu nga malu ga.

¹¹Yehowa hte shi a n-gun atsam hpe tam san mu; Shi a myi man hpe tutnawng e hkan tam mu.

¹²Shi a mayam Israela a aru arat hte e, Shi lata la ai Yaku a kashu kasha ni e,



¹³Shi galaw dan sai lamik kumla bungli hte, Shi a mauhpa magam, shi a n-gup na pru ai tara hpe, adum nga mu.

¹⁴Shi Yehowa gaw anhte a Karai Kasang rai nga ai: Ga ting hta e shi a tara dara ai ga, pru nga ai.

¹⁵Abraham hte tawn da nga nna, Isak hpe dagam shagrin da ai ga shaka ngu ai,

¹⁶Prat hkying mi a matu hkanng da ai mungga hpe, Prat dingnawng e adum nga mu.

¹⁷“Hkanan mung hpe na a sali wunli jarit matu, Ngai nang hpe jaw na nngai,” nga ai ga gaw,

¹⁸Yaku hte ga madat shi tawn da nna, Israela hta prat dingsa na ga shaka shatai nu ai.

¹⁹Nanhte hpe hti yu na mi garai n ra, Amyu kaji naw rai nga nna, dai mung e shingbyi nga ma yang,

²⁰Amyu mi hta na amyu mi de, Mung mi kaw nna mung mi de, htawt hkawm ma ai shaloi e,

²¹Shanhte hpe zingri na shi n hkraw nga ai rai nna, Shanhte a majaw hkawhkam hpe pyi ari jaw nu ai.

²²“Nye a namman chya ai ni hpe hkum hkra myit, Nye a myihto ni hpe hkum shatsang myit,” nga nna shi tsun nga ai.

²³Aga ting Yehowa hpe mahkawn mangoi mu, Shi a hkye hkrang la ai lam hpe lani hte lani hkai dan mu.

²⁴Masha amyu ni hpe shi a hpung shingkang, Amyu baw shagu hpe shi a mauhpa amu gawn dan mu.

²⁵Yehowa gaw galu kaba nga ai rai nna, Nachying shakawn ging ai wa rai nga ai: Hpara mahkra ni hta mung shi hpe grau hkrit mai nga ai.



²⁶Amyu baw ni a hpara ni, sumla hkrai rai nga ma ai; Yehowa chyawm gaw sumsing lamu hpe hpan da nu ai.

²⁷Ndaw nsa hte hpung shingkang shi a man e nga nga ai, Atsam hte reng htum ai shi a shara e nga nga ai.

²⁸Masha amyudap ni e, anhte a Yehowa hpe, Rai sa, Yehowa hpe hpung shingkang hte atsam yin la mu.

²⁹Yehowa a mying ningsang hpe hpung shingkang yin la mu; Lusha hkungga lang let shi a man de shang mu: Chyoi pra ai hpe mawn sumli nna, Yehowa hpe nawku mu.

³⁰Mung shagu shi a man e hkrit gari nga mu ga; Gaja wa mungkan ga hpe shi tawn da nna, dai gaw shamu shamawt nga ai, n rai.

³¹Sumsing lamu kabu gara nga nna, gingding aga garu jahtau na ra ai; “Yehowa gaw Hkawhkam rai nga ai,” ngu nna masha amyuni hpe tsun dan mu.

³²Nammukdara hte dai hta rawng marawng, nsen kaba hte kashaw nga mu ga: Pa hte dai yang na nga manga kabu awng nga mu ga:

³³Shaloi maling na hpun yawng hte, Yehowa man e awng sharawng nga na mara ai; Kaning rai nme law, Lamu ga hpe tara dara na shi du ra ai.

³⁴Yehowa gaw mai kaja nga ai majaw, chyeju dum mu; Shi a chyeju htani htana e anga nga ai.

³⁵Nanhte gaw, Anhte hpe hkye hkrang la ai Karai Kasang e, anhte hpe hkye hkrang la mi. Na a chyoi pra ai amying hpe shakawn kungdawn nna, Nang hpe shakawn ai hta nlaw nga lu hkra, Masha amyuni hta na anhte hpe shinggyin la nna, mawai la mi law, ngu nna tsun mu.

³⁶Israela a Karai Kasang Yehowa gaw, Htani htana prat dingsa e a nga u ga law. Shaloi shawa masha ni yawng, Amen, ngu nna, Yehowa hpe shakawn kungdawn mu ai.



³⁷Shing rai shi gaw, Yehowa a ga shaka sumpu man e shani shagu tutnawng daw jau na matu, Asap hte shi a kahpu kanau ni hpe mung,

³⁸Obed-edom hte shi a kahpu kanau kru shi matsat hte hpe mung; chyinghka sin na matu Yeduhtun hte Hosa a kasha Obed-edom hpe mung, ga shaka sumpu man e san da mu ai;

³⁹Bai, wan nat hkungga nawng ai tawn hkungri ntsa e shani shagu jahpawt hte shana e Yehowa hpe wan nat hkungga nawng ya na matu, Gibeon a tsaw ai kawng ntsa na,

⁴⁰Yehowa a sumpan sum man e, hkinjawng Zadok hte shi a kahpu kanau ni hpe tawn da mu ai: dai gaw, Israela masha ni hpe hkang da ai hte, Yehowa a tara hta ka da nga ai hte maren rai nga ai:

⁴¹bai, Yehowa a n-gaw nwai myit htani htana agrin nga ai majaw, shi a chyeju hpe mahkawn mangoi na matu, Heman hte Yeduhtun hpe mung, Jahpan hta amying lawm ai ni hpe mung, shanhte hte rau san da mu ai:

⁴²shing rai Heman yan Yeduhtun gaw Karai Kasang hpe mahkawn mangoi na matu, pahke hte shupsheng aja awa dum shangoi ma ai: Yeduhtun a kasha ni gaw chyinghka sin nga ma ai.

⁴³Shing rai shawa masha ni langai hte langai tinang a nta de wa mat ma ai: Dawi mung shi a nta hpe shaman ya na matu, bai wa ai.

1 Hkawhkam Labau 17

Dawi Hpe Karai Kasang Ga Sadi Jaw Ai Lam

¹Ya Dawi gaw shi a hkaw e ban sa nga yang, shi gaw myihtoi Nahtan hpe, “Yu u, ngai wa gaw marau hpun nta hta rawng nga ni ai; Yehowa a ga shaka sumpu chyawm gaw sumpan sum npu e rawng nga ai,” ngu wu ai.

²Shaloi Nahtan gaw, “Nang myit lu ai hte maren galaw u; Karai Kasang nang hte rau rai nga ai,” ngu nna Dawi hpe htan wu ai.

³Ya dai shana e pyi Karai Kasang a mungga Nahtan kaw du pru nna,



⁴“Nye a shangun ma Dawi hpe sa tsun su; Yehowa ning nga ai, Nang nye a matu shanu nga na nta galaw lu na n rai:

⁵Kaning rai nme law, Israela amyu hpe woi lung wa ai shani kaw nna, dai ni du hkra, hpunpyen nta hta ngai n rawng ai sha, sum langai hte langai hta mung, htawt rawng nga ni ai.

⁶Israela amyu ting hte ngai myu hpe bau rem na Israela tara agyi langai ngai hpe, Nanhte gaw nye a matu marau hpun nta, hpa majaw n galaw myit ta? ngu nna ga hkaw mi tsun yu n ni?

⁷Dai re ai majaw nye a shangun ma Dawi hpe ning ngu u; Zaw nawng zaw wa up ai Yehowa ning nga ai. Nang gaw nye a amyu Israela ntsa e du tai na matu, nang sagu naw rem nga kaw nna, sagu lawng hta na ngai nang hpe lata la sade ai:

⁸nang hkawm sa wa ai lam shagu hta ngai nang hte rau rai nga nna, nang hpe hpyen ai ni yawng hpe na a man e ngai seng kau nhtawm, ga ntsa na dan hkung ai amying rawng ai ni a amying zawn, ngai na a amying hpe mung shatai ya na de ai.

⁹Bai, ngai gaw nye a amyu Israela matu nga shara tawn da nna, shanhte gaw tinang a shara hta nga nga lu ai hte, htawm hpang e nhtawt wa lu hkra, ngai shanhte hpe shangang da na mawe ai: n hkru n hkra re ai masha ni mung, moi shawng e zawn,

¹⁰bai, nye a amyu Israela a ntsa e ngai tawn da ai tara agyi ni a aprat e zawn, shanhte hpe shamyit kau lu na n rai; nang hpe hpyen ai ni mahkra hpe, ngai shadip kau na nme ai. Dai hta n-ga, Yehowa na a matu nta gap da na ra ai, ngu nna ngai nang hpe tsun dan de ai.

¹¹Shing rai nang aprat htum nna, na nji nwa ni kaw wa mat lu jang, na nsha ni hta na langai mi hpe ngai shagrau da nna, shi a mungdan hpe shagrin da na nngai.

¹²Shi gaw nye a matu nta galaw na ra ai; shi a tingnyang prat dingsa e ngai shagrin da na we ai.



¹³Ngai gaw shi a kawa tai nna, shi gaw nye a kasha rai na ra ai; na a shawng e nga ai wa kaw na, nye a n-gaw nwai myit ngai dawm la ai zawn, shi hta na ngai dawm la na n rai:

¹⁴ngai gaw shi hpe nye a nta, nye a mungdan hta, tutnawng shagrin da nna, shi magam tingnyang gaw htani htana dinggrin anga nga na ra ai,” ngu wu ai.

¹⁵Shing rai Nahtan gaw ndai ga mahkra hte, ndai shingran ga mahkra Dawi e htawn tsun ya wu ai.

Dawi A Akyu Hpyi Ga

¹⁶Shaloi Dawi hkawhkam gaw nhku kata de shang nna Yehowa man e dung let, “Karai Kasang Yehowa e, nang ngai hpe ndai hte wa shagrau da ai gaw, ngai hpa hkaw ai wa rai ta? nye a nta dap mung hpa rai nga a ta?”

¹⁷Dai gaw Karai Kasang e, na a man e amu kaji naw rai nga ai: rai timung, Karai Kasang Yehowa e, na mayam a nta hta htawm hpan e byin na ra ai lam ni, nang tsun dan nna, ngai hpe hpung rawng ai wa zawn nawn da n hka!

¹⁸Nang gaw, na a mayam Dawi hpe madun dan ai arawng sadang lam, ngai nang hpe hpa naw tsun lu na rai nga a ta? nang gaw na a mayam wa hpe chye nga ndai.

¹⁹Yehowa e, ndai amu kaba mahkra hpe madu dan nga u ga, na a mayam wa matu mara mung, nang myit ra ai hte maren, ndai amu kaba mahkra hpe nang shabyin nu ai.

²⁰Yehowa e, anhte na lu ai mahkra hte maren, nang hte bung ai mi n nga ai, nang hta kaga Karai Kasang shaje n nga ai.

²¹Ga ntsa ting hta e, na a amyu Israela hte kadai bung nga a ta? Karai Kasang gaw shi a matu amyu shatai nna, mauhpa hte hkrihpa amu galaw let, amying nsang kaba shadan dan u ga nga, Egutu mung na nang woi lung wa ai, na amyu a man na tsasam amyu ni hpe shaden kau mu ai.



²²Kaning rai nme law, nang gaw na a amyua Israela hpe htani htana prat dingsa na a amyua shatai nna, nang gaw Yehowa e, shanhte a Karai Kasang tai nit dai;

²³Ya chyawm gaw Yehowa e, nang gaw na a mayam wa hte shi a nta masha ni a lam nang tsun ai ga tutnawng grin wa u ga; nang tsun ai hte maren shadik ya mi.

²⁴Zaw nawng zaw wa up ai Yehowa gaw Israela Karai Kasang rai nga ai; rai sa, Israela amyua a matu Karai Kasang rai nga ai, nga nna, htani htana e na amyung nsang hpe shagrin da ai hte shagrau ai hkrum u ga law; na a mayam Dawi a amyua matu mung, na a man e tutnawng agrin nga ai,

²⁵Kaning rai nme law, nye a Karai Kasang e, nang gaw nye a amyua matu shagrin da na lam, na a mayam wa hpe madun dan nit dai majaw, na a mayam wa, na a man e akyu hpyi na wam nga ai.

²⁶Ya chyawm gaw Yehowa e, nang Karai Kasang rai nga nna, na a mayam wa hpe ndai mai kaja ai lam shaka da nit dai:

²⁷na a mayam wa a amyua matu ni na a man e prat dingsa grin nga lu hkra, na a mayam wa a nta hpe nang shaman ya nit dai: kaning rai nme law, nang Yehowa shaman ya nit dai majaw, dai gaw prat dingsa chyeju shaman ai hkrum nga ai,” ngu nna hpyi wu ai.

1 Hkawhkam Labau 18

Dawi A Awng Dang Ai Lam

¹Dai hpang Dawi gaw Hpilisti masha ni hpe gasat dang kau nna, Gat hte de a kahtawng ni hpe Hpilisti masha ni a lata na kashun la mu ai.

²Moba masha ni hpe mung shi gasat dang kau nna, shanhte gaw Dawi a mayam tai let, hkanse bang ma ai.

³Bai Dawi gaw Uhprat hka ginwang e shi a mungdan sa shagrin da yang, Zoba hkawhkam Hadareze hpe Hamat du hkra hkan gasat wu ai.



⁴Dawi gaw dai wa a hpyen leng hkying mi, gumra jawn ai masha hkying sanit, lagaw hkawm ai hpyen masha mun lahkawng rim la nhtawm. hpyan leng latsa a matu gumra ngam da nna hpyen leng gumra gale mahkra hpe lahkawng dan kau ya wu ai.

⁵Ya Damasku mare na Suri masha ni gaw Zoba hkawhkam Hadareze hpe sa karum yang Dawi gaw Suri masha mun lahkawng e hkying lahkawng sat kau wu ai.

⁶Shaloi Dawi gaw Suri mung na Damasku mare hta sin langa tawn da wu ai rai nna, Suri masha ni gaw Dawi a mayam tai nna, hkanse jaw mu ai. Dawi sa wa ai lam shagu hta Yehowa makawp maga nga ai.

⁷Hadareze a mayam ni lang ai ja n-gang ni hpe Dawi kashun la nna Yerusalem mare de la wa ma ai.

⁸Dai hta kaga Dawi gaw Hadareze a mare Tibhat hte Hkun kaw na magri law law kashun la wu ai: Shawlumon gaw dai magri hte magri hka lawng, shadaw ni hte magri arai ni hpe galaw wu ai.

⁹Ya Dawi gaw Zoba hkawhkam Hadareze a hpyen luksuk ni mahkra hpe dang kau lu ai lam, Hamat hkawhkam Tau na wu yang,

¹⁰shi gaw hkawhkam Dawi hpe hkap shachyen na hte shaman ya na matu, shi a kasha Hadoram hpe shangun dat wu ai: kaning rai nme law, Hadareze mung tau hte hpyen majan rai nga ai; Hadareze mung tau hpe ya sha gasat sat di wu ai; Hadora gaw aja, gumhpraw, magri arai amy myu hpe la sa wu ai.

¹¹Hkawhkam Dawi gaw dai arai ni hpe mung, Edom, Moba, Ammon a kashu kasha ni, Hpilisti hte Amalek masha ni kaw na lahkawn wa ai aja gumhpraw hte rau Yehowa hpe nawng ya wu ai.

¹²Dai hta n-ga Zerua kasha Abishai gaw Jum Kadit e Edom masha mun me hkying matsat sat kau wu ai.



¹³Edom mung hta e, shi sin langa tawn da nna, Edom masha ni mahkra gaw Dawi a mayam ni tai nga ma ai. Yehowa mung Dawi a hkawm mahkawm hta shi hpe makawp maga da wu ai.

Dawi A Mu Gun Ni

¹⁴Shing rai Dawi gaw Israela mungdan ting hpe up nna, shi a mung masha ni mahkra hpe tara dara ai hte dinghpring ai hku jeyang wu ai.

¹⁵Zeruia kasha Yoab gaw shi a jaubu kaba rai nga ai; Ahiluda kasha Yahosahpat gaw labau ka da ai wa rai nga ai.

¹⁶Ahitob a kasha Zadok yan Abiahta a kasha Abimelek, hkinjawng rai nga ma ai; Shawsha gaw, kunhting chyare rai nga ai;

¹⁷Yehoiada kasha Benaia gaw Hkrehte yan Pelehti ni hpe up nga ai: Dawi a kasha ni gaw Hkawhkam a hkringmang ni rai nga ma ai.

1 Hkawhkam Labau 19

Ammon Masha Ni Hpe Gasat Ai Lam

¹Dai hpang Ammon a kashu kasha ni a hkawhkam Nahat gaw si mat nna, shi a kasha, kawa a malai hkaw dung nga ai.

²Shaloi Dawi gaw, Hanun a kawa Nahat ngai hpe chyeju madun ai majaw, “Ngai mung Hanun hpe chyeju htang na we ai,” nga nna kawa a yawn hta na shi hpe shalan shabran na nga, kasa shangun dat wu ai. Dawi a ali ama ni mung Ammon a kashu kasha ni a mung hta, Hanun hpe shalan shabran na matu, shi kaw du ma ai.

³Ammon a kashu kasha ni a agyi salang ni chyawm gaw Hanun hpe, “Nang kaw shalan shabran ai masha sa du ai gaw, Dawi na a kawa hpe hkungga lara ai zawn, nawn da wu ni? Ndai mungdan hpe sawk yu nna, kin-yu yu ai hte hpya kau na matu, shi a shangun ma ni nang kaw sa du ai, n rai nga a ni?” ngu nna tsun mu ai.



⁴Dai rai nna Hanun gaw Dawi a shangun ma ni hpe rim la nna, mun shangun kau ya ai hte, dangbau du hkra shanhte a hpun palawng rep di kau ya nhtawm, dat dat mu ai.

⁵Ya shanhte hpa hkrum ai lam, masha nkau mi Dawi hpe sa shana ya mu ai. Shanhte kaya kahpa kaba hkrum ai majaw, Dawi gaw shangun ma dat dat nna, hkawhkam wa gaw shanhte hpe, “Nanhte a nmun garai n galu dingsa, Yerihko mare e naw nga ga nna, dai h pang e she wa marit,” ngu dat mu ai.

⁶Ammon a kashu kasha ni gaw Dawi a man e matsat shabat rai nga ai lam, shanhte dum chye la jang, Hanun hte Ammon a kashu kasha ni gaw, hpyen leng hte gumra jawn ai masha shaga na matu, Mesopotami mung, Aram-mahka mung hte Zoba mung de gumhpraw joi hkying mi shangun dat mu ai.

⁷Shing rai shanhte gaw hpyen leng mun masum hkying lahkawng hpe mung, Mahka hkawhkam hte shi a masha ni hpe mung shaga la nna, dai ni gaw Medeba mare tawtap e sa but nga ma ai. Ammon a kashu kasha ni mung zuphpawng nga nna, tinang a mare ni kaw na gasat na pru wa ma ai.

⁸Dai lam Dawi na wu jang shi gaw Yoab hte shi a share luksuk ni mahkra hpe shangun dat mu ai.

⁹Shing rai Ammon a kashu kasha ni mung pru nna, mare chyinghka lam e hpyen gasat hkyen nga ma ai: sa karum ai hkawhkam ni gaw pa ga e kaga hkrai rai nga ma ai.

¹⁰Ya Yoab gaw shi a shingdu aman hpyen man lahkawng tai nga ai mu jang, Israela masha ni mahkra hta na grau share ai ni yawng hpe lata la nna, Suri masha ni a h pang maga de hkyen tawn shangun mu ai.

¹¹Naw ngam nga ai masha ni hpe shi a kanau Abishai a lata de ap ya wu ai rai nna, shanhte gaw Ammon masha ni a h pang maga de hkyen nga ma ai.

¹²Bai Yoab gaw, Suri masha ni ngai hpe dang wa jang ngai e sa karum e; Ammon a kashu kasha ni nang hpe dang kau yang, ngai nang hpe karum na de ai.



¹³Dakan nga u; anhte a amy u hte anhte a Karai Kasang a mare ninghtawn ni a matu n-gun marai dat ga; Yehowa gaw shi ra ai hku hte maren, galaw u ga, ngu wu ai.

¹⁴Shing rai Yoab gaw shi a masha ni hte rau Suri dap hpe gasat na htim mu ai rai nna, Suri masha ni shi a man na hprawng mat wa ma ai.

¹⁵Suri masha ni hprawng mat wa ai hpe Ammon a kashu kasha ni mu jang, shanhte mung shi a kanau Abishai a man na hprawng nna, mare de hprawng wa ma ai. Shaloi Yoab gaw Yerusalem mare de wa mat ai.

¹⁶Ya Suri masha ni gaw Israela masha ni a man e sum mat ai mu chye jang, shanhte gaw kasa shangun dat nna, hka wora hkran na Hadareze san da ai hpyen du Shoepak hte shi up ai Suri masha ni hpe shaga mu ai.

¹⁷Dai lam Dawi na wu jang, Israela masha ni yawng hte hpe jahpawng la nhtawm, Yawdan hka rap nna, shanhte nga ai de du jang hpyen gasat na hkyen tawn mu ai. Shing rai Dawi gaw hpyen gasat na hkyen ngut jang, Suri masha ni shi hpe hkap gasat mu ai.

¹⁸Suri masha ni mung Israela masha ni a man na hprawng wa ma ai rai nna, Dawi gaw Suri hpyen leng masha hkying sanit, lagaw hkawm ai hpyen masha mun mali hpe sat kau ai hte, hpyen du Shoepak hpe mung sat kau wu ai.

¹⁹Shanhte gaw Israela man e sum mat ai hpe, Hadareze a ali ama ni mu jang, shanhte Dawi hte htinglu nna, shi kaw yamnga ma ai; Suri masha ni gaw htawm hpang e Ammon a kashu kasha ni hpe n karum manu ai.

1 Hkawhkam Labau 20

Raba Mare Hpe Dang La Ai Lam

¹Ya shaning galai nna hkawhkam ni hpyen gasat na ladu bai hkrum jang, Yoab gaw hpyen luksuk ni hpe woi nna, Ammon a kashu kasha ni a mung hpe shaza kau nhtawm, Raba mare hpe wang tawn da mu ai. Dawi chyawm gaw Yerusalem mare e anga nga ai. Yoab mung Raba mare hpe gasat nna dang kau wu ai.



²Shaloi Dawi gaw shanhte a hkawhkam wa a janmau hpe shi a baw hta na raw la wu ai; dai gaw aja talenta langai mi daram li ai hte lungseng mung rawng nga ai: dai hpe Dawi a baw hta gup da wu ai: Dawi mung mare na lanep law law wa shapraw la wu ai.

³Mare masha ni hpe mung shi shapraw nna, shanhte hpe zingret, hpri nasit, nwa hte ret achye sat kau mu ai. Shing rai Dawi gaw Ammon a kashu kasha ni a mare ni mahkra hpe galaw wu ai. Dai hpang Dawi gaw shi a masha ni mahkra hte rau Yerusalem mare de rai wa ai.

Hpilisti Hte Majan Byin Ai Lam

⁴Dai hpyin ai hpang, Gezera shara hta e, Hpilisti masha ni hte hpyen majan baw wa sai: dai shaloi e Husha masha Sibehkai gaw Rehpim masha Sipai hpe sat kau nna, Hpilisti masha ni dang kau ai hkrum ma ai.

⁵Hpilisti masha ni hte hpyen majan bai baw pru wa ai: dai shaloi e Ya-ira kasha Elhanan gaw dahkaw daram kaba ai ri numdu lang ai Giti masha Goliat a kanau Lami hpe sat kau wu ai.

⁶Gat mare hta e hpyen majan bai baw pru sai: dai yang e hkum shing-yan tsaw ai hte lagaw lata maga mi kru kru tu nna, yawng hkun mali tu ai wa langai mi nga ai; shi mung Rehpim amyu na rai nga ai.

⁷Shi gaw Israela masha ni hpe hta dakat nga yang, Dawi a kahpu Shimea kasha Yonahtan gaw shi hpe sat kau wu ai.

⁸Ndai ni gaw Gat mare na Rehpim amyu a kasha ni rai nga ma ai: shanhte gaw Dawi hte shi ali ama ni a lata hte si mat masai.

1 Hkawhkam Labau 21

Dawi Masha Jahpan Hta Ai Lam

¹Ya Satan gaw Israela masha ni hpe alau nna, Israela amyu hpe jahpan la na Dawi hpe shadut wu ai.



²Shing rai Dawi gaw, Yoab hte Israela agyi salang ni hpe,” Sa mu, Berasheba kaw nna Dan mare du hkra Israela amyu hpe hti yu nhtawm, shanhte gade law nga ma ai kun, ngai chye lu hkra, wa tsun dan marit,” ngu dat mu ai.

³Dai rai nna Yoab gaw, “Yehowa shi a amyu hpe ya nga ai hta, htam latsa naw shalaw u ga; rai timung, nye a madu hkawhkam wa e, shanhte yawng na a mayam ni rai nga ma ai, n rai ni? nye a madu ndai lam hpa majaw ra nta? Israela amyu hpe hpa majaw shut shangun na rai ta?” ngu wu ai.

⁴Rai timung hkawhkam a ga gaw Yoab a ga hpe dang kau wu ai. Dai re ai majaw Yoab sa nna, Israela mung ting hproi hkra hkawm nhtawm, Yerusalem de bai wa ai.

⁵Ya Yoab gaw Jahpan laika a nambat Dawi hpe wa sak ya wu ai. Israela amyu hta ri nhtu chye lang ai masha yawng ri mi e sen mi law nga ma ai: Yuda amyu hta ri nhtu chye lang ai masha sen mali mun sanit rai nga ma ai.

⁶Yoab gaw hkawhkam wa a ga hpe matsat ai majaw, Lewi hte Ben-yamin amyu hpe n hti shalawm wu ai.

⁷Karai Kasang chyawm gaw dai lam n ra wu ai rai nna, Israela amyu hpe ari jaw wu ai.

⁸Dai rai nna Dawi gaw Karai Kasang hpe, “Ndai lam ngai galaw ai majaw, ngai nachying shut ni ai; rai timung, na a mayam wa a mara hpe ya raw dat kau ya e; ngai wa nachying ngawk ai amu galaw kau se ai,” ngu nna hpyi wu ai.

⁹Bai Yehowa gaw Dawi a myihtoï Gad hpe, “Dawi h pang de sa tsun su:

¹⁰Yehowa ning nga ai. ‘Ngai nang hpe lam masum madun dan de ga; nang hpe ari jaw na matu dai hta na langai mi lata la u, ngu u,’ ngu dat wu ai.

¹¹Shing rai Gad Dawi h pang de sa nna, Yehowa ning nga ai.

¹²Masum ning tup hku wa na tsin-yam; shing n rai, shata masum tup hpyen ni nang hpe hkan shachyut nna, nhtu hte shaza hkrum ai tsin-yam; shing n rai, masum ya tup ndai mungdan hta Yehowa nhtu ngu ai ana zinli pru nna,



Yehowa a lamu kasa gaw Israela mungdan ting lamu ga jarit du hkra shaza kau na tsin-yam, gara mahtang lata la mayu yang lata la u: ngai e shangun ai wa hpe gara hku htan lu hkra myit aru yu u,” ngu wu ai.

¹³Dai rai nna Dawi gaw, “Ngai myit grai ru nngai; Yehowa a lata hta ngai shang u ga; shi a matsan dum ai myit grai kaba nga lu ai: masha a lata hta ngai n du n ga,” ngu nna myihto Gad hpe tsun wu ai.

¹⁴Shing rai Yehowa gaw Israela amyu hta ana zingli shangun dat nna, Israela masha mun sanit si mat ma ai.

¹⁵Yerusalem mare hpe jahten na matu, Karai Kasang gaw lamu kasa shangun dat nna, dai mare hpe jahten magang wa nga yang, Yehowa mada yu nna, ari dai hte a majaw myit bai kayin nna, “Ram sai, na lata dawm la nu,” ngu nna jahten maw ai lamu kasa hpe tsun wu ai. Yehowa a lamu kasa chyawm gaw Yebusi masha Ornan a mam chyarang makau e tsap nga ai.

¹⁶Dawi mada yu yang, Yehowa a lamu kasa gaw Yerusalem ntsa e nhtu shada let, lamu hte aga lapran e tsap nga ai hpe mu wu ai. Dai rai nna Dawi hte agyi salang ni gaw lachyit nba bu hpun let, ga hta gum dagup nga ma ai.

¹⁷Shaloi Dawi gaw Karai Kasang hpe, “Mung masha ni hpe hti yu na, ngai nan hkang da ai, n rai nga a ni? shut nna n shawp ai amu kaba galaw ai gaw, ngai hkum nan rai nga nngai; ndai sagu ni mahtang hpa lam shut nga ma ta? nye a Karai Kasang Yehowa e, na a mung masha ni ana zinli n hkum lu hkra, ngai hpe mung, nye wa a nta dap hpe mung ari jaw e law,” ngu nna tsun wu ai.

¹⁸Dawi gaw, Yebusi masha Ornan a mam chyarang hta Yehowa a matu tawn hkungri galaw na lam, Dawi hpe hkang da na, Yehowa a lamu kasa gaw Gad hpe hkang dat wu ai.

¹⁹Dai rai nna Yehowa a amying nsang hte Gad htawn tsun ai ga hte maren, Dawi lung sa wa ai.



²⁰Ornan gaw kayin yu wu yang, lamu kasa hpe mada mu wu ai; shi hte rau nga ai shi a shadang sha mali gaw makoi nga ma ai. Ornan chyawm gaw hkaulan mam dup nga ai.

²¹Ya Dawi Ornan kaw sa du yang, Ornan mada yu nna Dawi hpe mu jang, mam chyarang na shi pru nhtawm, Dawi a man e ga de gum dagup wu ai.

²²Shaloi Dawi gaw Ornan hpe, “Yehowa a matu tawn hkungri galaw na ndai mam chyarang ngai hpe ya e; mung masha ni hta na dai ana zinli jasim ya lu hkra, dai hpe ging dan ai manu hte dut ya rit,” ngu wu ai.

²³Shaloi Ornan gaw, “Dai hpe la u; nye a madu hkawhkam wa myit ra ai hte maren galaw u ga: yu u, wan nat hkungga matu usu ni, hpun shatai na mam dup arai ni, lusha hkungga matu hkaulan mam hte yawng ngai sak jaw na nngai,” ngu nna Dawi hpe tsun wu ai.

²⁴Hkawhkam Dawi mahtang, “Dai hku n rai; ngai gaja wa ging dan ai manu hte mari la na nngai; na a sut rai Yehowa hpe nawng ya na matu, ngai n la na nngai; manu n hkrat ai wan nat hkungga hpe mung n nawng ya na nngai,” ngu nna Ornan hpe tsun wu ai.

²⁵Shing rai Dawi gaw Ornan hpe aja shekela kru tsa shen ya nna, dai shara hpe mari la wu ai.

²⁶Bai Dawi gaw dai yang e Yehowa a matu tawn hkungri galaw nna, wan nat hkungga hte mahku hkungga nawng ya let, Yehowa hpe shaga wu ai: Yehowa mung wan nat hkungga nawng ai tawn hkungri ntsa e wan jahkrat ai hte sumsing lamu de nna Dawi hpe htan ya wu ai.

²⁷Yehowa gaw lamu kasa hpe hkang da nna, shi gaw shi a nhtu hpe n-ga hta bang da wu ai.

²⁸Yehowa gaw Yebusi masha Ornan a mam chyarang e shi hpe htan ya wu ai gaw, Dawi mu wu yang, shi gaw dai shara e hkungga a nawng ya nga ai.



²⁹Kaning rai nme law, nam mali hkan e Mawshe galaw ai Yehowa sumpan nta hte, wan nat hkungga nawng ya ai tawn hkungri gaw, dai aten e Gibeon a tsaw ai kawng ntsa e nga nga ai.

³⁰Dawi chyawm gaw, Yehowa lamu kasa a nhtu hpe hkrit nga ai majaw, dai hkungri man e Karai Kasang hpe sa san na, n wam wu ai.

1 Hkawhkam Labau 22

¹Shaloi Dawi gaw, Ndai gaw Karai Kasang Yehowa nta, ndai gaw Israela masha ni a wan nat hkungga nawng na tawn hkungri, rai nga ai, nga ai.

Yehowa Nta A Matu Hkyen Lajang Ai Lam

²Bai Dawi gaw, Israela mung ting na tsasam masha ni hpe jahpawng da na lam hkang da wu ai: Karai Kasang a nta shachyaw na matu, nlung tawk ai ni hte nlung gaw chye ai ni hpe shaga mu ai.

³Dai hta kaga Dawi gaw nta chyinghka ni, wang chyinghka ni hte dingbat ni hpe dit na matu, hpri masen law law mahkawng da wu ai; n dang shen hkra law ai magri mung shi tawn da wu ai.

⁴N dang hti ai arit hpun hpe mung shi tawn da wu ai; kaning rai nme law, Sidon hte Turu masha ni gaw Dawi hpe arit hpun law law sak ya mu ai.

⁵Dai rai nna Dawi gaw, Ngai sha Shawlumon asak kaji ai hte myit garai n kung nga ai: Yehowa matu shachyaw na nta chyawm gaw, mungdan shagu hta, hpung shingkang, arawng sadang dan hkung kajai gumhkawng ai nta rai na rai ai: dai re ai majaw dai nta matu ngai shachyip da we ga, nga nna Dawi shi garai n si yang, arai law law shachyip da nu ai.

⁶Shaloi shi gaw shi a kasha Shawlumon hpe shaga nna, Israela Karai Kasang Yehowa a matu nta galaw na lam hkang da wu ai.

⁷Shing rai Dawi gaw shi a kasha Shawlumon hpe, Ngai nan, nye a Karai Kasang Yehowa a mying ningsang matu nta galaw na myit nngai.



⁸Rai timung, Yehowa ngai hpe ning nga ai. Nang gaw asai law law ru kau ai hte, hpyen majan kaba gun nit dai: ga ntsa nye a man e sai law law hkaw kau ai majaw, nye a amying matu nta galaw lu na n rai.

⁹Yu u, na a shadang sha langai mi ngwipyaw ai wa rai na ra ai; grup yin na hpyen ni shi hpe gumlau lu na n rai; shi a amying gaw Shawlumon rai nga lu ai rai nna, shi a aprat e Israela masha ni hpe ngwipyaw ai hte ban sa ai ngai jaw na nngai;

¹⁰dai wa nan nye a amying matu nta galaw na ra ai; shi gaw ngai sha, ngai gaw shi a kawa tai na nngai; Israela mungdan ntsa e shi a tingnyang hpe htani htana prat dingsa e ngai shagrin da na we ai, nga ai, ngu wu ai.

¹¹Ya ngai sha e, Yehowa nang hte rau rai nga u ga; nang galu kaba wa nna, Yehowa na a lam tsun ai hte maren, na a Karai Kasang Yehowa a nta hpe galaw da u.

¹²Na a Karai Kasang Yehowa a tara hpe nang hkan nang lu hkra, Yehowa gaw nang hpe hpaji byeng-ya hte kunghpan ai myit jaw ya nna, Israela masha ni a lam nang hpe hkang da n ga.

¹³Yehowa gaw Mawshe hpe Israela amyu ni a lam hkang da ai matsun maroi ga hte tara dara ai ga hpe, nang hkan nang n yang gaw, ngamu ngamai ai hkum na ndai: n-gun da ting nna myit nden shaja u: hkum hkrit et, myit hkum hten et;

¹⁴Yu u, ngai tsin-yam tsindam naw hkum nga ai hte yang, Yehowa nta a matu, aja joi sen mi, gumhpraw joi ri mi hte n dang shen hkra law ai magri hte ahpri mahkawng da nngai; dai gaw grai law nga ai; ngau hte nlung mung shachyip da ni ai; nang gaw dai hta jat n ga.

¹⁵Dai hta n-ga amu chye galaw ai ni law law nang hte rau nga ma ai; nlung chye tawk ai ni, laksama ni hte hpa baw amu mung chye galaw ai ni law law wa nga ma ai:

¹⁶n dang hti ai aja, gumhpraw, magri, hpri nga nga ai, Rawt u, amu galaw nu, Yehowa nang hte rau rai nga u ga, ngu nna hkang da wu ai.



¹⁷Dai hta kaga Dawi gaw shi a kasha Shawlumon hpe karum na matu, Israela agyi salang ni mahkra hpe hkang da nna,

¹⁸Nanhte a Karai Kasang Yehowa gaw, nanhte hte rau rai nga ai n rai ni? shi nanhte hpe shara shagu hta ban sa shangun nga ai, n rai ni? shi gaw ndai mung na masha ni hpe nye a lata hta ap ya nna, dai mungdan gaw Yehowa a man e mung, shi a amyumasha ni a man e mung, taw nga ma ai.

¹⁹Dai re ai majaw, nanhte a Karai Kasang Yehowa hpe hkan tam na nga, myit masin hte kraw lawang mahkra hpe shaja mu: rawt mu, Yehowa a mying ningsang a matu galaw na ra ai nta hta, Yehowa a ga shaka sumpu hte Karai Kasang a chyoi pra ai arai ni hpe jashawn na matu, Karai Kasang Yehowa chyoi pra ai nta hpe galaw da mu, ngu mu ai.

1 Hkawhkam Labau 23

Lewi Masha Ni

¹Ya Dawi gaw dingla ugut gu wa sai rai nna, shi a kasha Shawlumon hpe Israela ntsa e hkawhkam shatai wu ai.

²Dai hta kaga shi gaw, Israela agyi salang ni, hkinjawng ni hte Lewi masha nlang hte hpe, zuphpawng shangun wu ai.

³Ya Lewi masha ni hta na asak sumshi ning lai nna, jahpan hta lawm ai lasha langai hte langai hpe hti yu yang, marai mun masum hkying matsat rai nga ma ai.

⁴Dai ni hta na, Yehowa a nta hta amu yu hpajang ai ni, mun lahkawng hkying mali rai nga ma ai; hkying kru hte gaw tara agyi ni hte salang ni;

⁵hkying mali hte gaw chyinghka sin ai ni; bai hkying mali hte gaw, ngai Dawi galaw ai dum ai baw hte Yehowa hpe dum shakawn na, rai nga ma ai.

⁶Bai Dawi gaw, Lewi a shadang sha ni, Gershon, Kohat hte Marari a amyum hkan nna, shanhte hpe hpung mi hte hpung mi karan tawn mu ai.

Gershon Masha Ni

⁷Gershon a shadang sha yan gaw, Ladan hte Shime rai ma ai.



⁸Ladan a shadang sha ni gaw, lat wa Yehiela, Zehtam hte Yoela, shanhte masum rai ma ai.

⁹Shime a shadang sha ni gaw, Shelomot, Haziela, Haran hte masum rai ma ai. Shanhte gaw kawa Ladan a nta dap ni a agyi ni rai nga ma ai.

¹⁰Bai Shime a kasha ni gaw, Yahat, Zina, Yeusha, Beria hte rai ma ai: dai mali gaw Shime a shadang sha ni rai nga ma ai.

¹¹Yahat gaw alat wa rai nga ai; Ziza gaw Nnaw ngu na rai nga ai: Yeusha yan Beria gaw shadang sha law law n lu ma ai majaw, kawa a nta dap hta jahpan lawm ma ai.

Kohat Masha Ni

¹²Kohat a shadang sha ni gaw, Amram, Izhara, Hebron, Uziela hte mali rai ma ai.

¹³Amram a shadang sha yan gaw Arun yan Mawshe rai ma ai: Arun hte shi a shadang sha ni gaw, Yehowa a man e manam pyaw ai baw nat nawng na hte, shi hpe daw jau let shi a amying nsang hta shaman ya lu hkra, chyoi pra ai arai ni hpe tutnawng shachyoi shapra na matu, Arun gaw san da ai hkrum wu ai.

¹⁴Karai Kasang a masha wa Mawshe a shadang sha ni gaw, Lewi amy hta hti lawm ma ai.

¹⁵Mawshe a shadang sha Gershom yan Eliaza rai ma ai.

¹⁶Gershom a shadang sha ni hta, Shebuela alat rai nga ai.

¹⁷Eliaza a shadang sha alat Rehabia rai lu ai: Eliaza gaw shadang sha kaga n lu ai: rai timung, Rehabia kasha ni grai law ma ai.

¹⁸Izhara shadang sha, alat Shelomit rai nga ai.

¹⁹Hebron a shadang sha ni gaw, alat wa Yeria, lahkawng ngu na Amaria, masum ngu na Yahaziela, mali ngu na Yekameam rai ma ai.

²⁰Uziela shadang sha yan gaw, alat Mihka hta Nnaw Ishia rai ma ai.

Merari Masha Ni



²¹Merari a shadang sha gaw, Mali yan Mushi rai ma ai. Mali a shadang sha gaw, Eleaza hte Kisha rai ma ai.

²²Eleaza gaw shadang sha n lu ai, shayi sha hkrai shaprat nna si mat sai. Kanau Kisha a shadang sha ni gaw shanhte hpe la mu ai.

²³Mushi a shadang sha ni gaw, Mali, Edera, Yeremot hte masum rai ma ai.

²⁴Da ndai gaw, asak hkun ning lai nna, Yehowa a nta hta amu gun hpai ai, Lewi shadang sha ni a kawa dap hkan nna, jahpan hta lawm ai amyu dap ni a agyi salang ni rai nga ma ai.

²⁵Kaning rai nme law, Dawi gaw, Israela Karai Kasang Yehowa, shi a amyu masha ni hpe ban sa ai jaw ya nna, shi gaw Yerusalem mare hta tutnawng anga nga ai:

²⁶Lewi masha ni mung, sumpan nta hte daw jau na matu dai hte seng ai arai ni hpe, ‘ya kaw nna htawm hpang de n hpai ra na sai,’ nga ai.

²⁷Kaning rai nga yang, Dawi a hpang jahtum na ga hte maren, asak hkun ning lai ai Lewi a shadang sha ni hpe jahpan la mu ai.

²⁸Lewi a kashu kasha ni a aya chyawm gaw, Arun a shadang sha ni hpe shingtep shingtau ai rai nga ai: dai rai nna shanhte gaw, Yehowa a nta hte, nta wang ni hta, gawk ni hta mung, chyoi pra ai arai ni mahkra hpe, Karai Kasang a nta hta shi hpe daw jau na matu, shachyoi shapra na mung;

²⁹madun da ai muk ni hpe, shadung hkungga jaw na matu mani ai shadung, matsi n rawng ai muk, di hta kabaw ai hpe rai timung, katsing rai timung, shadawn sharam ai lam shagu hta mung;

³⁰jahpawt shagu, shana shagu, Yehowa a chyeju hpe shakawn kungdawn na matu mung;

³¹ga shaka hte maren, laban nhtoi e mung, shata praw e mung, ladaw da ai poi nhtoi hta mung, Yehowa man e, tutnawng wan nat hkungga nawng ya na matu mung,



³²shawa masha ni hpawng nga ai sum hpe mung, chyoi pra ai shara hpe mung, Yehowa a nta hta daw jau na matu mung, tinang a kahpu kanau Arun a kashu kasha ni hpe shingtep shingtau na matu san da ai hkrum ma ai.

1 Hkawhkam Labau 24

Hkinjawng Ni Hpe Bungli Garan Ya Ai Lam

¹Ya, da ndai gaw Arun a amyu hpung ni rai nga ma ai. Arun a shadang sha ni gaw, Nadab, Abihu, Eliaza, Ihtama hte rai ma ai.

²Nadab yan Abihu gaw shadang sha n shaprat ai, kawa a shawng e si mat ma ai; dai rai nna, Eliaza hte Ihtama gaw hkinjawng amu galaw ma ai.

³Dawi gaw, Eliaza kasha Zadok yan Ihtama a kasha Ahimelek hte rau, shan a amyu dap ni hpe, galaw ang ai amu hte maren, karan da mu ai.

⁴Ihtama kashu kasha ni hta, agyi salang ni, Eliaza a agyi salang ni grau law ma ai: shanhte hpe ning rai karan da mu ai: Eliaza a amyu dap ni hta agyi shi kru, Ihtama a amyu dap ni hta agyi matsat rai nga ma ai.

⁵Eliaza a kashu kasha ni hta na mung, Ihtama a kashu kasha ni hta na mung, chyoi pra ai shara hte, Karai Kasang a amu gun hpai na agyi ni rai nga ma ai majaw, shanhte hpe hpaida hte karan lata la mu ai.

⁶Lewi amyu na, Nehtanela kasha, chyare wa Shemaia gaw, hkawhkam wa a man e mung, agyi salang ni a man e mung, hkinjawng Zadok a man e mung, Abiahta a kasha Ahimelek a man e mung, Lewi amyu na hkinjawng dap agyi ni a man e mung, shanhte a amying hpe ka da na, Eliaza a amyu dap hte Ihtama amyu dap hta na, langai hte langai hpe lata la mu ai.

⁷Ya hpaida hte ang ai ni gaw, shawng e Yehoiariba hpe, lahkawng lang na Yedaia hpe;

⁸masum lang na Harim hpe; mali lang na Seorim hpe;

⁹manga lang na Malhkiya hpe; kru lang na Mayamin hpe;

¹⁰sanit lang na Hakoza hpe, matsat lang na Abiya hpe;



- 11jahku lang na Yeshua hpe, shi lang na Shehkania hpe;
- 12shi langai lang na Eliashiba hpe, shi lahkawng lang na Yahkim hpe;
- 13shi masum lang na Hupa hpe, shi mali lang na Yeshebea hpe;
- 14shi manga lang na Bilga hpe, shi kru lang na Imera hpe;
- 15shi sanit lang na Hezira hpe, shi matsat lang na Hapize hpe;
- 16shi jahku lang na Pehtaia hpe, hkun lang na Yehezkela hpe;
- 17hkun langai lang na Yahkin hpe, hkun lahkawng lang na Gamula hpe;
- 18hkun masum lang na Delaia hpe, hkun mali lang na Mazi hpe lata la mu ai.
- 19Dai gaw, Israela Karai Kasang Yehowa shanhte a kawa Arun hpe hkanng da nna, Arun gaw shanhte hpe htawn tsun ai lam hte maren, Yehowa nta hta daw jau ai amu galaw na matu, san da ai hpung ni rai nga ma ai.

Ngam Ai Lewi Ni

- 20Ya naw ngam ai Lewi a kashu kasha ni gaw, Amram a kasha ni hta Shubaela; Shubaela kasha ni hta na Yedea;
- 21Rehabia kasha ni hta na, alat Ishia rai nga ma ai.
- 22Izharia kasha ni hta na Shelomit; Shelomit a kasha ni hta na Yahat rai nga ai.
- 23Hebron a kasha ni hta na, alat wa Yeria, lahkawng ngu na, Amaria, masum ngu na Yahaziela, mali ngu na Yekameam rai ma ai.
- 24Uziela shadang sha Mihka; Mihka a shadang sha Shamira rai ma ai.
- 25Mihka a kanau Ishia; Ishia kasha ni hta na Zehkaria rai nga ai.
- 26Merari a kasha Mali yan Mushi; Yazia kasha Beno;
- 27Merari a amyau, Yazia shadang sha ni gaw, Beno, Shoham, Zahkura, Ibri hte rai ma ai.
- 28Mali kasha Eliaza gaw shadang sha n lu ai.
- 29Kisha a kasha Yeramela rai lu ai.



³⁰Mishi a kasha ni hta na Mali, Edera, Yerimot rai ma ai. Da ndai gaw Lewi a kashu kasha ni a kawa dap ni rai nga ma ai.

³¹Shanhte mung, shanhte a kahpu kanau Arun a kashu kasha ni hte maren, Hkawkham Dawi hte Zadok yan Ahimelek a man e mung, Lewi amyu na, hkinjawng hpung ni a agyi salang ni a man e mung, hpaida hte lata la nna, kanau a amyu dap ni hpe lata la mu ai hte maren, shanhte hpe mung lata la mu ai.

1 Hkawkham Labau 25

Htingnu Mahkawn Hpung Ni

¹Dai hta kaga, Asap, Heman, Yeduhtun a kashu kasha nkau mi tingse, duria, shupsheng dum let, myihto htoi na matu, Dawi hte luksuk ni a bu ni gaw shanhte hpe san da mu ai:

²san da ai hpung ni hte maren, amu galaw ai ni a nambat gaw, Asap a kashu kasha ni hta na, Zahkura, Yawsep, Nehtania, Asharela hte rai ma ai; shanhte gaw hkawkham wa tawn da ai lam hte maren, kawa Asap a lawu e myihto htoi ma ai.

³Bai, Yeduhtun amyu na, Yeduhtun a kashu kasha ni gaw Gedalia, Zeri, Yashaia, Hashabia, Matihtia hte, kru rai ma ai; shanhte gaw kawa Yeduhtun a lawu e, tingse dum let, Yehowa chyeju hpe shakawn kungdawn nna, myihto htoi ma ai.

⁴Bai Heman amyu na, Heman a kashu kasha ni gaw, Bukia, Matania, Uziela, Shebuela, Yerimot, Hanania, Hanan, Eliahta, Gidalti, Romamti-ezera, Yoshbekasha, Malohti, Hohtira, Mahaziot hte rai ma ai.

⁵Shanhte mahkra gaw hkawkham a myihto wa Heman a lawu e pahtau dum let, Karai Kasang hpe shakawn ma ai. Karai Kasang gaw Heman hpe shadang sha shi mali hte shayi sha masum jaw ya wu ai.

⁶Shanhte mahkra gaw, Yehowa a nta hta mahkawn mangoi na hte, shupsheng, duria, tingse dum let Karai Kasang a nta hta daw jau na matu,



shanhte a kawa a lawu e rai nga ma ai; Asap, Yeduhtun hte Heman gaw hkawhkam a hkang da ai ga hte maren galaw ma ai.

⁷Shanhte hte shanhte a kahpu kanau ni hte hpawn, Yehowa hpe mahkawn mangoi na hpaji lu ai ni yawng hte gaw, marai ni tsa e matsat shi matsat rai ma ai.

⁸Dai aya lu la na matu shanhte hta kaji kaba, hte sape yawng, hpaida hte lata la ai maren hkrum ma ai.

⁹Shawng na hpaida gaw Asap amyu na Yawsep hta ang wa ai; lahkawng lang na Gedalia hta ang ai: shi hte shi a kahpu kanau ni hte shi a shadang sha ni, marai shi lahkawng rai ma ai:

¹⁰masum lang na, Zahkura hte shi a shadang sha ni hte shi a kahpu kanau ni, shi lahkawng hta ang ma ai:

¹¹mali lang na, Izri hta shi a shadang sha ni hte shi a kahpu kanau ni, shi lahkawng hta ang ma ai:

¹²manga lang na, Nehtania hte, shi a shadang sha ni hte kahpu kanau, shi lahkawng hta ang ma ai:

¹³kru lang na, Bukia hte shi a shadang sha ni hte kahpu kanau, shi lahkawng hta ang ma ai;

¹⁴sanit lang na, Yesharela hte shi a shadang sha ni hte kahpu kanau shi lahkawng hta ang ma ai;

¹⁵matsat lang na, Yashaia hte, shi a shadang sha ni hte kahpu kanau, shi lahkawng hta ang ma ai:

¹⁶jahku lang na, Matania hte, shi a shadang sha ni hte kahpu kanau, shi lahkawng hta ang ma ai:

¹⁷shi lang na, Shime hte shi a shadang sha ni hte kahpu kanau, shi lahkawng hta ang ma ai:

¹⁸shi langai lang na, Azarela hte shi a kahpu kanau, shi lahkawng hta ang ma ai:



¹⁹shi lahkawng lang na, Hashabia hte shi a shadang sha ni hte kahpu kanau, shi lahkawng hta ang ma ai:

²⁰shi masum lang na, Shubaela hte shi a shadang sha ni hte kahpu kanau, shi lahkawng hta ang ma ai.

²¹shi mali lang na, Matihtia hte shi a shadang sha ni hte kahpu kanau, shi lahkawng hta ang ma ai:

²²shi manga lang na, Yeremot hte shi a shadang sha ni hte kahpu kanau, shi lahkawng hta ang ma ai:

²³shi kru lang na, Hanania hte shi a shadang sha ni hte kahpu kanau, shi lahkawng hta ang ma ai:

²⁴shi sanit lang na, Yoshbekasha hte shi a shadang sha ni hte kahpu kanau, shi lahkawng hta ang ma ai:

²⁵shi matsat lang na, Hanan hte shi a shadang sha ni hte kahpu kanau, shi lahkawng hta ang ma ai:

²⁶shi jahku lang na, Malohti hte shi a shadang sha ni hte kahpu kanau, shi lahkawng hta ang ma ai:

²⁷hkun lang na, Eliahta hte shi a shadang sha ni hte kahpu kanau, shi lahkawng hta ang ma ai:

²⁸hkun langai lang na, Hohtira hte shi a shadang sha ni hte kahpu kanau, shi lahkawng hta ang ma ai:

²⁹hkun lahkawng lang na, Gidalti hte shi a shadang sha ni hte kahpu kanau, shi lahkawng hta ang ma ai:

³⁰hkun masum lang na, Mahaziot hte shi a shadang sha ni hte kahpu kanau, shi lahkawng hta ang ma ai:

³¹hkun mali lang na, Romamti-ezera hte shi a shadang sha ni hte kahpu kanau, shi lahkawng hta ang ma ai.

1 Hkawhkam Labau 26



Chyinghka Sin Ai Ni

¹Bai, chyinghka sin ai hpung ni gaw: Kora amyu hta na, Asap a dap, Kore a kasha Meshelemia rai nga ai.

²Meshelemia gaw shadang sha shaprat ai: kasha alat gaw Zehkaria; lahkawng ngu na, Yediela; masum ngu na, Zebadia; mali ngu na Yatniela;

³manga ngu na, Elam; kru ngu na Yehohan; sanit ngu na Elihonai hte rai ma ai.

⁴Obed-edom mung shadang sha shaprat wu ai: kasha alat gaw Shemai; lahkawng ngu na Yehozaba; masum ngu na Yoa; mali ngu na Sahkara; manga ngu na Nehtanela;

⁵kru ngu na Amiela; sanit ngu na Isahka; matsat ngu na Peulhtai rai ma ai: kaning rai nme law, Karai Kasang shi hpe shaman ya wu ai.

⁶Shi a kasha Shemaia mung, shadang sha shaprat wu ai: shanhte gaw kawa nta dap ni hpe up ma ai: hpa majaw nga yang, shanhte gaw nden ja ai wangan ni rai nga ma ai.

⁷Shemaia shadang sha ni gaw, Otni, Rehpaela, Obed, Elzaba hte n-gun ja ai shi a kanau Elibu Semahkia hte rai ma ai.

⁸Dai ni mahkra gaw Obed-edom a kashu kasha ni rai ma ai: shanhte mung, shanhte a kashu kasha ni hte kahpu kanau ni mung, daw jau na matu n-gun ja ai ni rai nga ma ai; Obed-edom hta na yawng marai kru shi lahkawng rai ma ai.

⁹Meshelemia mung, n-gun ja ai shadang sha hte kahpu kanau shi matsat rai lu ai.

¹⁰Merare amyu na Hosa mung shadang sha lu nga ai; Shimri gaw kasha alat n rai tim kawa gaw shi hpe kasha alat shatai wu ai;

¹¹lahkawng ngu na Hilkia, masum ngu na Tebalia; mali ngu na Zehkaria hte rai ma ai: Hosa a shadang sha ni hte kahpu kanau ni yawng marai shi masum rai ma ai.



¹²Da ndai gaw Yehowa nta hta daw jau na matu, shanhte a kahpu kanau ni hte maren aya lu ai chyinghka sin ai ni a agyi dap ni rai nga ma ai.

¹³Shanhte kaji kaba langai hte langai hpe tinang a kawa dap hkan nna, chyinghka sin na matu hpaida hte lata la mu ai.

¹⁴Sinpraw chyinghka, Shelemia hta ang wa ai. Dai h pang shanhte gaw hpaji daw chye ai, shi a kasha Zehkaria matu hpaida da nna, shi gaw dingdung maga ang wa ai.

¹⁵Obed-edom gaw dingda maga ang wa ai: shi a kasha ni gaw, rai tawn da ai nta hpe sin nga ma ai.

¹⁶Shupim hte Hosa gaw Shalek chyinghka makau na lung wa ai lam e, sin langa htap mi hte htap mi sin na matu, sinna maga ang wa ma ai.

¹⁷Shani shagu sinpraw maga de Lewi masha kru; dingdung maga de mali, dingda maga de mali; arai tawn da ai nta matu marai lahkawng hkawng;

¹⁸sinna maga na Parabara shara hta lam sin na matu marai mali, Parabara matu lahkawng rai nga ma ai.

¹⁹Da ndai gaw, Merari amyu Kora kashu kasha ni hta na chyinghka sin ai hpung ni rai nga ma ai.

Kunhting Ni Hte Kaga Mu Gun Ni

²⁰Bai Lewi masha Ahiya gaw, Karai Kasang nta na sutdek hte, chyoi pra ai arai ni a sutdek ni hpe up nga ai.

²¹Gershon a amyu Ladan hta na kawa dap ni a agyi, Ladan a shadang sha Yehiela rai nga ai:

²²Yehiela a shadang sha Zehtam hte shi a kanau Yoela gaw, Yehowa nta na sutdek hpe up nga ma ai.

²³Amram amyu, Izhari a amyu, Hebron amyu hte Uziela amyu masha ni hta na nkau mi mung lawm ma ai.

²⁴Mawshe a dap Gershom a kasha Shebuela gaw sutdek ni hpe up nga ai.



²⁵Shi a kanau ni hta na Eliezera, rai nga ai: Eliezera kasha Rehabia a kasha Yeshaia, shi a kasha Yoram, shi a kasha Zihkri, shi a kasha Shelomot rai nga ai.

²⁶Shelomot hte shi a kanau ni gaw, hkawhkam Dawi hte kawa dap ni agyi ni ngu ai, hpyen ma hkying mi, hpyen ma latsa hte luksuk laba ni a bu ni tawn da ai chyoi pra ai sut rai ni mahkra hpe up nga ai.

²⁷Hpyen gasat nna lu la ai lanep hta na, Yehowa nta hpe lajang na matu, shanhte majai tawn da mu ai.

²⁸Myihtoia Samuela, Kisha kasha Shawlu, Nera a kasha Abna, Zeruia kasha Yoab hte gaw, majai tawn da ai rai yawng mayawng hpe, Shelomot hte shi a kanau ni up nga ma ai.

²⁹Izhari a amy hta na Hkenania hte shi a shadang sha ni gaw, du hte tara agyi tai nna, Israela mungdan a magam amu gun hpai ma ai.

³⁰Hebron amy hta Hashbia hte shi a kanau ni nden ja ai masha hkying me sanit tsa hte gaw, Yawdan hka sinna maga de nga ai, Israela amy hta du tai nna, Yehowa hpe daw jau ai amu hte hkawhkam wa magam amu mahkra hpe gun hpai nga ma ai.

³¹Hebron amy hta na, Hebron masha ni a kawa dap hkan yang, Yeriya gaw agyi rai nga ai. Dawi hkawhkam tai ai mali shi ning hta e, dai amy ni hpe jahpan la yu yang, Gilead mung na Yazera mare hta nden ja ai masha mu hkrup ma ai,

³²Shi a kanau ni, nden ja ai masha kawa dap ni a agyi ni, marai hkying lahkawng sanit tsa hte gaw, Dawi hkawhkam san da ai hte maren, Rubin amy, Gad amy, Manashe amy chyen mi hpe up nna, Karai Kasang hte hkawhkam wa a magam bungli shagu hpe gun hpai na matu, san da mu ai.

1 Hkawhkam Labau 27

Hpyen Dap Hpe Garan Da Ai Lam

¹Hkawhkam wa a amu gun hpai nna, shata mi hte shata mi, shaning ting hta, tinang a hpung hte maren galaw ai masha ni gaw, kawa ni a dap hkan nna,



hpyen ma hkying mi, hpyen ma latsa up ai bu ni a mying sawn nna, sa sa wa wa re ai ni hpe ningja yang, masha mun lahkawng hkying mali li rai nga ma ai.

²Shawng na ta hta, shawng na hpung hpe up ai wa gaw, Zabdiela kasha Yeshobeam rai nga ai: shi a hpung hta marai mun lahkawng hkying mali lawm ma ai.

³Shi gaw Paret a kashu kasha ni hta na rai nna, shawng na ta na luksuk bu mahkra ni a agyi rai nga ai.

⁴Shata lahkawng na hpung hpe up ai wa gaw Ahohi amyu Dodai rai nga ai: Miklot gaw du rai nga ai: shi a hpung hta marai mun lahkawng hkying mali lawm ma ai.

⁵Shata masum hta na sin langa ni a hpyen du masum ngu na wa, hkinjawng Yehoiada a kasha Benaia rai nga nna, agyi rai nga ai: shi a hpung hta marai mun lahkawng hkying mali lawm ma ai.

⁶Dai Benaia gaw share kaba rai nga ai hte, dai share sumshi hta lawm nna shanhte a agyi rai nga ai: shi a kasha Amizaba mung shi a hpung hta lawm nga ai.

⁷Shata mali hta na mali ngu na hpyen du wa, Yoab a kanau Asahela hte, shi a kasha Zebadia gaw shi a lawu e rai nga ai: shi a hpung hta marai mun lahkawng hkying mali lawm ma ai.

⁸Shata manga hta na manga ngu na hpyen du wa gaw, Izraha amyu Shamhut rai nga ai: shi a hpung hta marai mun lahkawng hkying mali lawm ma ai.

⁹Shata kru hta kru ngu na hpyen du wa gaw Teko masha Ikesha kasha Ira rai nga ai; shi a hpung hta marai mun lahkawng hkying mali lawm ma ai.

¹⁰Shata sanit hta na sanit ngu na hpyen du wa gaw, Ehprim amyu, Peloni dap na Helet rai nga ai; shi a hpung hta marai mun lahkawng hkying mali lawm ma ai.



¹¹Shata matsat hta na matsat ngu na hpyen du wa gaw, Zerahi amyu, Hushai dap na Sibekhai rai nga ai; shi a hpung hta marai mun lahkawng hkying mali lawm ma ai.

¹²Shata jahku hta na jahku ngu na hpyen du wa gaw, Ben-yamin amyu, Anahtot dap na Abiezera rai nga ai; shi a hpung hta marai mun lahkawng hkying mali lawm ma ai.

¹³Shata shi hta na shi ngu na hpyen du wa gaw, Zerahi amyu, Netohpat dap na Maharai rai nga ai: shi a hpung hta marai mun lahkawng hkying mali lawm ma ai.

¹⁴Shata shi langai hta na shi langai ngu na hpyen du wa gaw, Ehprim amyu, Perahton dap na Benaia rai nga ai: shi a hpung hta marai mun lahkawng hkying mali lawm ma ai.

¹⁵Shata shi lahkawng hta na shi lahkawng ngu na hpyen du wa gaw, Otniela amyu, Netohpat dap na Heldai rai nga ai: shi a hpung hta marai mun lahkawng hkying mali lawm ma ai.

Amyu Lakung Ni A Mu Gun Ni

¹⁶Bai, Israela ntsa e up ai du ni gaw: Rubin amyu hta, Zihkri a kasha du Eliezera; Simun amyu hta, Mahka a kasha Shehpatia;

¹⁷Lewi amyu hta Kemuela kasha Hashabia; Arun dap hta, Zadok;

¹⁸Yuda amyu hta, Dawi a kahpu Elihu: Yisahka amyu hta, Mihkaela kasha Omri;

¹⁹Zebulun amyu hta Obadia kasha Ishmaia; Naphtali amyu hta, Azriela kasha Yeremot;

²⁰Ehprim amyu hta, Azazia kasha Hoshea; Manashe amyu chyen mi hta, Pedaia kasha Yoela;

²¹Gilead mung na manashe amyu chyen mi hta, Zehkaria kasha Ido; Ben-yamin amyu hta, Abna a kasha Yasiela;



²²Dan amyu hta, Yeroham a kasha Azarela hte rai ma ai. Da ndai gaw Israela amyu ni hta up ai du ni rai nga ma ai.

²³Rai timung, Yehowa gaw Israela kashu kasha ni hpe lamu na shagan ni zawn shalaw na nme ai, nga ai majaw, Dawi gaw asak hkun ning n du ai ni hpe jahpan laika hta n shalawm mu ai.

²⁴Zeruia kasha Yoab gaw dai jahpan la hpang timung, n shangut lu wu ai: dai lam majaw Israela ntsa e tsin-yam tsindam du pru ai; hti lu ai nambat hpe mung, hkawhkam Dawi a labau laika hta n ka shalawn wu ai.

Hkawhkam Wa A Mu Gun Ni

²⁵Bai, Adiela kasha Azmawet gaw, hkawhkam a kunhting wa rai nga ai: Uzia kasha Yonahtan gaw, yi hkauna, mare kahtawng hte hpyen dap ni a sutdek ni hpe up nga ai:

²⁶Hkelub a kasha Ezri gaw, yi hkauna galaw ai ni hpe up nga ai:

²⁷Ramat masha Shime gaw tsabyi sun ni hpe up nga ai: Shipmi amyu na Zabdi gaw tsabyi si hte tsabyi jahku tawn da ai nhkun ni hpe up nga ai;

²⁸Gederi masha Bala-hanan gaw, layang ga e tu ai tsanlun hpun hte lakum hpun ni hpe up nga ai: Yoasha gaw tsanlun sau nhkun ni hpe up nga ai:

²⁹Sharon masha Shitrai gaw, Sharon udat na yamnga hpung ni hpe up nga ai: Adlai kasha Shahpat gaw kadit hkan na yamnga hpung ni hpe up nga ai:

³⁰Ishmaela masha Obila gaw gawla-uk hpung ni hpe up nga ai: Meron masha Yedia gaw lawze ni hpe up nga ai: Hagri masha Yazai gaw sagu bainam hpung ni hpe up nga ai.

³¹Dai ni mahkra gaw hkawhkam Dawi a sutgan hkrai up ai ni rai nga ma ai.

³²Bai, Dawi a kawa di Yonahtan gaw, myit su ai wa rai nga nna, bawmung hte chyare wa rai nga ai: Hakmoni a kasha Yehiela gaw hkawhkam kasha ni a kanawn manang rai nga ai:

³³Ahihtohpela gaw hkawhkam a bawmung rai nga ai: Arhki masha Hushai gaw hkawhkam a jinghku rai nga ai.



³⁴Ahihtohpela lawu e Benaia kasha Yehoiada hte Abiahta rai nga ma ai: Yoab gaw hkawhkam a luksuk laba ni a bu rai nga ai.

1 Hkawhkam Labau 28

Yehowa A Nta Matu Dawi A Mahkyen Ni

¹Bai Dawi gaw, Israela du agyi ni ngu ai, amyu ni a du agyi ni hpe, hkawhkam wa san da ai sin langa ni a bu ni hpe, hpyen ma hkying mi up ai bu ni hpe, latsa up ai bu ni hpe, hkawhkam wa hte shi a kasha ni a sut rai yawng up ai kunhting ni hpe, du ni hte nden ja ai share ni yawng mayawng hte hpe, Yerusalem mare e zuphpawng shangun mu ai.

²Shaloi Dawi hkawhkam sa tsap nna, “Nye a hpunau ni hte amyu masha ni e, nye a ga madat mara ya mi: Yehowa a ga shaka sumpu shanu nga na shara hte, anhte a Karai Kasang a lagaw kabye lahkum nga na nta galaw na ngai myit hkut nna, dai nta matu arai hkyen da se ai.

³Rai timung Karai Kasang gaw, Nang hpyen gasat ai wa rai nga ndai hte, sai jahkaw kau ai majaw, nye mying nsang a matu nta galaw lu na nrail,” nga ai.

⁴“Shing nga timung, Ngai Israela amyu ntsa e prat dingsa e hkawhkam tai na nga Israela Karai Kasang Yehowa nan, nye wa nta na ngai hpe lata la ni ai; kaning rai nme law, agyi amyu tai na matu Yuda amyu hpe shi lata la wu ai: Yuda amyu hta nye wa nta hpe mung, Israela amyu yawng a ntsa e up na matu, nye wa a shadang sha ni hta shi ngai hpe sharawng awng ni ai:

⁵ngai shadang sha law law mayat timung, ngai sha Shawlumon langai hpe chy sha shi lata la nna, Israela amyu ntsa e up let, Yehowa a mungdan tingnyang hta dung shangun wu ai.

⁶Ngai hpe mung, Na nsha Shawlumon gaw nye nta hte nye a wang ni hpe galaw na ra ai: ngai shi hpe kasha yin la nna, ngai shi a kawa tai na nngai.

⁷Shi gaw nye a hkang da ai ga hte matsun maroi ga hpe, dai ni na zawn, tutnawng hkan shatup a yang gaw, ngai shi a mungdan hpe htani htana prat dingsa shagrin da na we ai,” nga ai.



⁸“Dai re ai majaw, ndai mai kaja ai mungdan hpe nanhte madu lu nna, nanhte a kashu kasha shu mashi shu masha prat du hkra, sali wunli tai lu na matu, Yehowa shawa hpawng ngu ai, Israela a man e mung, anhte a Karai Kasang na lu ai a majaw mung, nanhte a Karai Kasang Yehowa hkang da ai ga yawng mayawng hte hpe hkan shatup nga mu law.”

⁹“Ya chyawm gaw, ngai sha Shawlumon e, na nwa a Karai Kasang hpe chye u: ngwipyaw ai myit hte tsawra ai kraw lawang hte, shi hpe daw jau u; Yehowa gaw myit masin mahkra hpe sawk yu nna, myit mamyit lam mahkra hpe chye ya nga ai: nang shi hpe tam yang, mu na wu ai; shi hpe kau da yang, nang hpe tutnawng kau da na ndai.

¹⁰Ya, sadi nga u; chyoi pra ai shara matu nta galaw na, Yehowa nang hpe lata la nit dai: da ting nga nna galaw u, ngu dat wu ai.”

¹¹Dai hpanng Dawi gaw shi a kasha Shawlumon hpe, nta jan na kasi hte, nta a, sutdek ni a, ntsa gaw na, kata gaw na hte chyeju magap tawn da ai gaw na kasi kamang hpe mung;

¹²Yehowa a nta wang ni, grup yin e nga ai gaw ni, Karai Kasang a nta a sutdek ni hte majai tawn ai sut rai sutdek ni a kasi kamang ni hpe mung, shi a myit wenyi hta rawng ai hte maren, madun dan wu ai.

¹³Dai hta kaga shi gaw, hkinjawng ni hte Lewi hpung ni a matu mung; Yehowa a nta hta daw jau na amu mahkra hte, Yehowa a nta hta daw jau na matu arai mahkra hpe mung;

¹⁴daw jau yang, lam shagu hta lang ra ai aja rai ni a matu shen da ai aja; daw jau yang, lam shagu hta lang ra ai gumhpraw rai ni matu shen da ai gumhpraw:

¹⁵ja pyengdin shadun hte de a pyengdin ni langai hte langai a matu shen da ai aja; gumhpraw pyengdin shadun hte de a pyengdin langai hte langai a matu mung lang ra ai hte maren, ja gumhpraw shen ya wu ai:

¹⁶madun dan ai muk ni a aja ku, langai hte langai a matu aja; gumhpraw ku a matu gumhpraw mung shen ya wu ai:



¹⁷chyinghkyi ni, angdung ni, gawm ni gaw, ja jet rai nga ai: aja gawm ni, langai hte langai a matu, ja jet shen ya wu ai: gumhpraw gawm ni, langai hte langai a matu gumhpraw shen ya wu ai:

¹⁸manam pyaw ai baw nat na hkungri a matu ja jet shen ya wu ai: singkaw shachyen nna, Yehowa a ga shaka sumpu hpe ka-up nga ai hkerubim leng sumla a kasi kamang matu mung, aja shen ya wu ai.

¹⁹Shaloi Dawi gaw, “Ndai amu hte de a kasi kamang ni yawng mayawng, Yehowa a lata hte nye a ntsa e ka da nga ai majaw, ngai hpe chye na shangun nngai,” nga ai.

²⁰Bai Dawi gaw shi a kasha Shawlumon hpe, “N-gun da ting nna myit nden shaja u; dai amu hpe galaw u; hkum hkrit et; myit hkum hten et; nye a Karai Kasang, Karai Kasang Yehowa, nang hte rau rai nga ai: daw jau na amu matu Yehowa nta ngut wa lu hkra, nang hpe shinggan kau na, nang hpe kau da na, n rai.

²¹Bai, Yu u, Karai Kasang nta na daw jau na amu mahkra a matu, hkinjawng hte Lewi hpung ni nga ma ai: daw jau na matu, hpa baw amu rai timung, chye chyang ai ni kadai mung, nang hte rau nga nga na mara ai: hpyen du ni hte mung masha ni gaw, na a hkan ai ga hkrai hkan nang na mara ai,” ngu wu ai.

1 Hkawhkam Labau 29

Yehowa A Nta Gap Ai Hta Lang Na Matu Kumhpa Ni

¹Bai hkawhkam Dawi gaw dai shawa hpawng ting hpe, “Karai Kasang lata la ai, ngai sha Shawlumon, asak naw kaji ai hte myit garai n kung nga ai; amu mahtang kaba nga ai: dai htingnu gaw masha matu nrai, Karai Kasang Yehowa matu rai nga ai.

²Ya ngai gaw nye a n-gun lagaw mahkra hte nye a Karai Kasang a nta matu, aja rai ni a matu aja, gumhpraw rai ni a matu gumhpraw, magri rai ni a matu magri, hpri rai ni a matu hpri, hpun rai ni a matu hpun; unuk nlung hte,



tawk hkrep na matu ahpraw nsam amy myu pru ai lungseng baw shagu mung, lungpraw law law mung, ngai mahkawng hkyen da se ai.

³Dai hta kaga, Karai Kasang a nta hta nye a myit manoi nga ai hte, ngai hkum nan lu ai aja gumhpraw sut rai naw nga ai majaw, nye a Karai Kasang a chyoi pra ai nta matu, ngai mahkawng da ai hta n-ga,

⁴nta shakum ni hpe tawk sup na matu, ngai hkum nan lu ai Ohpira ja joi hkying masum; jet ai gumhpraw joi hkying sanit hpe mung,

⁵tawk chye ai masha ni a lata hte amu amy myu galaw na matu, aja rai ni a matu aja, gumhpraw rai ni a matu gumhpraw, ngai jaw da ni ai. Dai rai yang, dai ni jang, Yehowa hpe tinang a kumhpa sa nawng ya na, kadai wa rai ta?” ngu nna san mu ai.

⁶Shaloi, kawa dap ni a agyi ni, Israela amy du ni, hpyen ma hkying mi up ai, latsa up ai bu ni hte, hkawhkam wa amu gun hpai ai agyi ni gaw, tsawra ai myit hte kumhpa nawng ya nna,

⁷Karai Kasang a nta e daw jau na amu matu, aja joi mun manga, ja den-ga mun mi, gumhpraw joi sen mi, magari joi mun me hkying matsat, hpri joi sen mi, sak jaw mu ai.

⁸Lungseng lu ai ni mung, Gershon masha Yehiela lata hte, Yehowa nta a sutdek hta sa bang da mu ai.

⁹Dai rai nna shanhte gaw tsawra hkum tsup ai myit hte Yehowa hpe kumhpa sak jaw lu ai majaw, kabu gara shajang ma ai; hkawhkam Dawi mung ja ja kabu gara nga ai.

Dawi A Kyu Hpyi Ga

¹⁰Dai re ai majaw, Dawi gaw shawa hpawng ting a man e Yehowa hpe shakawn kungdawn let, “Anhte a Wa, Karai Kasang Yehowa e, nang gaw htani htana prat dingsa, a nga n ga law.

¹¹Yehowa e, daru magam, n-gun atsam, hpung shingakang, padang ninglaw hte arawng sadang nang hta anga nga ai law: sumsing lamu hte ginding aga



ntsa nga manga hpe nang madu nga ndai; Yehowa e, dai mungdan gaw na a mungdan rai nga ai hte, nga yawng nga pra ntsa e nang grau nga ndai.

¹²Sutgan hte arawng sadang nang kaw na rai nga nna, nang gaw yawng mayawng a ntsa e up nga ndai; na a lata hta ahkang aya hte n-gun atsam rawng nga ai; nang gaw na a lata hte shagrau shatsaw lu nna, yawng mayawng hpe n-gun lagaw jaw lu nga ndai.

¹³Dai re ai majaw, anhte a Karai Kasang e, na a chyeju hpe anhte dum nna, na a hpung shingkang rawng ai mying ningsang shakawn kungdawn nga ga ai.

¹⁴Rai timung, tsawra ai myit hte ndai daram wa jaw ya ai lu hkra, ngai mung, nye a amyua masha ni mung, hpa wa mi rai nga a hka? Yawng mayawng nang kaw na rai nga nna, nang kaw na arung arai hkrai, anhte nang hpe jaw ga ai:

¹⁵anhte gaw ji wa ni mahkra zawn, na a man e tsasam masha hte malet nhprang manam hkrai rai nga ga ai: anhte a ga ntsa e nga ai nhtoi hte gaw, shingnip hte bung nna myit mada shara n nga ai.

¹⁶Anhte a Karai Kasang Yehowa e, na a amyung nsang a matu nta galaw na nga, anhte hkyen tawn da ai arai ni yawng, na a lata na rai nga ai, mahkra hpe nang madu nga ndai.

¹⁷Nye a Karai Kasang e, nang gaw kraw lawang hpe dinglik yu nna, dinghpring ai myit hpe sharawng nga ndai, ngai chye nga nngai. Ngai gaw nye dinghpring ai hta, tsawra ai myit hte ndai arung arai yawng mayawng sak jaw nngai: dai hta kaga, nang e hpawng nga ai, na a amyua masha ni mung nang hpe sak jaw ai lam, kabu gara ai myit hte ngai mada mu nngai.

¹⁸Anhte a ji wa Abraham, Isak, Israela a Karai Kasang Yehowa e, na a masha ni gaw ndai lam hpe tutnawng prat dingsa dum nga lu hkra, shanhte a myit nang hpang de kayin shagrin ya mu:

¹⁹ngai sha Shawlumon hpe mung, na a hkang da ai ga, sakse ga, matsun maroi ga hte lam yawng mayawng hte hte, ngai hkyen tawn ai htingnu hpe



galaw shangut lu na matu, hkum tsup ai myit jaw ya e law,” ngu nna hpyi wu ai.

²⁰Shaloi Dawi gaw, shawa hpawng ting hpe, “Nanhte a Karai Kasang Yehowa hpe ya shakawn kungdawn mu,” ngu mu yang, shawa hpawng ting gaw, shanhte a kaji kawa ni a Karai Kasang Yehowa hpe shakawn kungdawn nna, gum dagup let, Yehowa hpe mung, hkawhkam wa hpe mung, nawku mu ai.

Shawlumon Hkawhkam Tai Wa Ai Lam

²¹H pang jahpawt e shanhte gaw Yehowa hpe shagu hkungga, Yehowa hpe wan nat hkungga, usu hkying mi, sagu la hkying mi, sagu kasha hkying mi hte hpawn, dumphung hkungga hte, Israela matu shagu hkungga law law nawng ya nna,

²²dai shani e kabu gara ai myit kaba hte, Yehowa a man e lu lu sha sha rai nga ma ai. Dai hta kaga shanhte gaw Dawi a kasha Shawlumon hpe lahkawng lang ngu na hta hkawhkam aya dang ya nna, Yehowa a lawu e du tai na matu, shi hpe namman chya ya mu ai; Zadok hpe mung hkinjawng aya dang da mu ai.

²³Dai rai nna Shawlumon gaw, shi a kawa Dawi a malai, hkawhkam tai nna, Yehowa a tingnyang hta dung let galu kaba nga ai; Israela amyu ting shi a ga madat mara nga ma ai.

²⁴Du gyi salang ni, nden ja ai share ni hte Dawi hkawhkam a shadang sha ni yawng hte pyi, Shawlumon hkawhkam up hkang ai npu e rai nga ma ai.

²⁵Yehowa gaw Shawlumon hpe Israela amyu ting a man e ja ja shagrau shatsaw da nna, shi a shawng na Israela hkawhkam ni n hkam la yu ai hkawhkam daru magam jaw da wu ai.

Dawi Si Ai Lam

²⁶Ya Yese a kasha Dawi gaw Israela mungdan ting hpe up nga ai.

²⁷Israela ntsa e up nga ai aten gaw, mali shi ning rai nga ai: Hebron mare hta e sanit ning, Yerusalem e sumshi masum ning up nga ai.



²⁸Dawi gaw ngamu ngamai daru magam rawng let, dingla ugut gu prat htum nna si mat wa sai: shi a kasha Shawlumon gaw shi a malai hkaw dung nga ai.

²⁹Dawi hkawhkam tai ai lam npawt ndung hkren, up hkang ai lam, daru magam hte kajai gumhkawng ai lam ni hte hpawn, Israela mungdan hte kaga mungdan ni yawng hta byin mabyin mahkra gaw,

³⁰myihtoia Samuela laika, myihtoia Nahtan a laika, myihtoia Gad a laika ni hta ka da nga ai.



2 Hkawhkam Labau

2 Hkawhkam Labau 1

Shawlumon Hpaji Hpyi Ai Lam

¹Ya Dawi a kasha Shawlumon gaw shi a mungdan hta grin wa ai hte, shi a Karai Kasang Yehowa gaw shi hte rau rai nga nna, shi hpe nachying shagrau da wu ai.

²Shaloi Shawlumon gaw, Israela shawa hpawng ting, hpyen ma hkying mi up ai, latsa up ai bu ni, tara agyi ni, Israela du agyi ni ngu ai, tinang a kawa dap ni a agyi salang ni yawng hpe shaga bawng yu wu ai.

³Shing rai Shawlumon hte rau shawa hpawng ting, Gibeon a tsaw ai kawng de lung wa ma ai; kaning rai nme law, Yehowa a shangun ma Hawshe nam mali hkan e galaw ai, Karai Kasang a shawa sum, dai yang e nga nga ai.

⁴Karai Kasang a sumpu hpe chyawm gaw, Kiriath-yarim shara kaw nna Dawi hpai la wu ai rai nna, Yerusalem mare hta de a matu lajang gap da ai sum hta tawn da wu ai.

⁵Rai timung, Hura kasha Uri a kasha Bezalela galaw ai magri hkungri gaw, Yehowa a sumpan sum man e, dai yang e naw nga nga ai rai nna, Shawlumon hte shawa hpawng ting dai hpe tam nga ma ai.

⁶Shing rai Shawlumon gaw shawa sum hta e Yehowa a man e nga ai, magri hkungri de du nna, dai hkungri ntsa e wan nat hkungga hkying mi nawng ya wu ai.

⁷Dai shana e Karai Kasang gaw Shawlumon hpe shi hkum shadan dan let, Ngai nang hpe hpa jaw na, hpyi e, ngu wu ai.

⁸Shaloi Shawlumon gaw Nang Karai Kasang nye wa Dawi hpe chyeju myit kaba madun dan nna, shi a malai ngai hpe hkawhkam shatai nit dai.

⁹Ya, Yehowa Karai Kasang e, ga ntsa na ga nhpu zawn law ai masha amyua ntsa e nang ngai hpe hkawhkam shatai ai majaw, nye wa Dawi hpe tsun da ai ga ndat shagrin da u.



¹⁰Dai amyu masha ni a man e ngai pru pru shang shang rai lu n ga, hpaji byeng-ya hte chye chyang ai myit ngai hpe jaw e law; ndai daram galu kaba ai, na a amyu hpe, kadai wa jeyang lu na rai nga a ta? ngu nna Karai Kasang hpe hpyi wu ai.

¹¹Dai rai nna Karai Kasang gaw Shawlumon hpe, Ndai lam nang myit rawng nna, sutgan, arung arai, arawng sadang, nang hpe hpyen ai ni a asak hte, aprat galu mung, n hpyi ai sha, ngai nang hpe hkawhkam shatai ai amyu masha ni hpe jeyang lu hkra, hpaji byeng-ya hte chye chyang ai myit nang hpyi ndai majaw,

¹²hpaji byeng-ya hte chye chyang ai myit nang hpe jaw da ni ai: dai hta kaga, na a shawng na hkawhkam ni mung n lu la yu ai hte, na a hpang na hkawhkam ni mung n dep lu hkra, sutgan, arung arai, arawng sadang ngai nang hpe jaw na de ai, ngu wu ai.

¹³Shaloi Shawlumon gaw Gibeon a shara na tsaw ai kawng e nga ai shawa sum man na pru nhtawm, Yerusalem mare de bai wa nna, Israela amyu ntsa e up nga ai.

¹⁴Bai Shawlumon gaw gumra leng ni hte gumra jawn ai ni hpe lahkawn la mu ai: shi gaw leng hkying mi mali tsa hte gumra jawn ai ni mun me hkying lahkawng lu nna, leng ni rem da ai mare ni hte, Yerusalem mare na hkawhkam nta hta tawn da shajang mu ai.

¹⁵Bai hkawhkam wa gaw Yerusalem mare hta e aja gumhpraw hpe nlung zawn, arit hpun hpe layang ga na lakum hpun zawn shalaw wu ai.

¹⁶Shawlumon rem la ai gumra ni gaw Egutu mung na pru nna, hkawhkam a hpaga ga ai ni hpung mi hte hpung mi manu sawn nna mari la mu ai.

¹⁷Egutu mung na gumra leng langai mi gaw gumhpraw shekela kru tsa, gumra langai mi latsa manga shi ging nga ai: dai hte maren, shanhte gaw Hiti hte Suri hkawhkam ni mahkra a matu mung hkan mari tawn ma ai.

2 Hkawhkam Labau 2

Yehowa A Nta Gap Na Matu Hkyen Ai Lam



¹Ya Shawlumon gaw Yehowa a amying nsang matu nta, shi a mungdan a matu nta ga kaw na hkang da mu ai.

²Dai rai nna Shawlumon gaw, lit gun hpai ai ni mun sanit, bum ga de nlung tawk nga ai ni mun matsat, shanhte hpe up na matu marai hkying masum kru tsa hte hpe san da mu ai.

³Shalai Shawlumon gaw Turu hkawhkam Huram hpang de shangun dat nna, Nye wa Dawi a nta galaw na matu, nang arit hpun jaw dat ai hte maren, ngai hpe mung chyeju galaw e.

⁴Yu u, Israela amyu ni tutnawng prat dingsa htung nga ai hte maren, anhte a Karai Kasang Yehowa man e manam pyaw ai baw nat nawng na matu mung, jahpawt, shana, laban nhtoi, shata praw shani hte madat da ai poi shagu hta wan nat hkungga nat nawng na matu mung, nye a Karai Kasang Yehowa a mying nsang a matu, chyoi pra san da ai nta gaw da na, ngai galaw magang nga nngai.

⁵Anhte a Karai Kasang gaw hpura ni mahkra hta grau nga ai majaw, ngai galaw na ra ai nta gaw galu kaba nga ai.

⁶Sumsing lamu hte sumsing lamu ni a sumsing lamu gaw, shi hpe n rawng da lu ai rai yang, shi a matu nta galaw na, kadai wa rai nga a ta? shi a man e manam pyaw ai baw nat nawng na hta kaga, shi a matu nta galaw na, ngai hpa wa mi rai nga n hka?

⁷Dai re majaw, Yuda mung hte Yerusalem mare hta ngai hte rau nga ai, nye wa Dawi san da ai maka pru ai ni hte rau nga lu hkra, aja, gumhpraw, magari, hpri hpe mung, hkyeng kabrim ai, gaja hkyeng ai, mut ai sumpun hpe mung, lam shagu hta tawk ka chye ai hpe mung, lam shagu hta tawk ka chye ai hpe mung, maka pru ai wa langai mi shangun dat ya e.

⁸Dai hta kaga, Lebanon bum na arit hpun, marau hpun hte algum hpun ni hpe jaw dat e; na a shangun ma ni gaw, Lebanon bum ga na ngau chye shaw ma ai, ngai chye n ngai;



⁹ngau law law lu la hkra, nye a shangun ma ni na a shangun ma ni hte rau amu galaw na ma ai; kaning rai nme law, ngai galaw magang nga ai nta gaw, galu kaba ai hte mauhpa nta rai na ra ai.

¹⁰Ya yu u, ngau shaw ai, na a shangun ma ni hpe, hkaulan mam dang mun lahkawng, muk-yaw mam mun lahkawng, tsabyi jahku bat mun lahkawng, tsanlun sau mun lahkawng, ngai jaw na nngai, ngu nna tsun dat wu ai.

¹¹Dai rai nna Turu hkawhkam Huram gaw Shawlumon hpang de laika shagun dat nna, Yehowa gaw shi a amyu hpe tsawra ai majaw, shi nang hpe shanhte a ntsa e hkawhkam shatai nit dai, nga ai.

¹²Bai Huram gaw, Yehowa a matu nta hpe mung, shi a mungdan a matu nta hpe mung galaw na nga, myit su ai hte hpaji byeng-ya rawng ai kasha, Dawi hpe jaw ya ai, sumsing lamu hte ginding aga hpe hpan tawn da ai Israela Karai Kasang Yehowa gaw, a nga u ga law.

¹³Dai hta kaga hpaji hparat zai byeng-ya rawng ai, nye wa Huram a ma langai mi hpe ngai shangun dat nngai:

¹⁴shi a kanu gaw Dan numsha, kawa gaw Turu mare na masha rai nga ai; dai wa gaw, aja gumhpraw, magri, hpri, nlung, ngau hpunpyen, hkyeng kabrim ai, mut ai sumpun hte mani ai lachyit nba hte, gaja hkyeng ai sumpun hpe mung, tawk ka ai amyu myu hte hpa maka mung chye galaw ai wa rai nga ai: dai wa gaw, nang hte rau nga ai maka pru ai ni hte rau mung, na nwa, nye madu Dawi a maka pru ai ni hte rau mung, lawm nga u ga.

¹⁵Dai rai nna nye a madu tsun nga ai hte maren, hkaulan mam, muk-yaw mam, tsanlun sau hte tsabyi jahku, na a shangun ma ni hpe jaw u:

¹⁶shing rai, nang madu ra mara, anhte Lebanon bum ga na ngau shaw nna, Yopa mare du hkra wawn hte shayawng ya na ga ai; nang gaw Yerusalem de hpai la na ndai, ngu nna htan wu ai.

¹⁷Bai Shawlumon gaw shi a kawa Dawi hti tawn ai hte maren, Israela mungdan a tsasam masha ni hpe hti yu wu yang, marai sen mi, mun manga, hkying masum kru tsa rai nga ma ai.



¹⁸Dai rai nna shi gaw, lit gun hpai ai ni mun sanit, bum ga de nlung tawk nga ai ni mun matsat, dai masha ni hpe up na matu, marai hkying masum kru tsa hte hpe san tawn da ya mu ai.

2 Hkawhkam Labau 3

Yehowa A Nta Hpe Shawlumon Gap Ai Lam

¹Shaloi Shawlumon gaw, Yerusalem mare na Moria bum ntsa e, Yehowa nan shi hkum, kawa Dawi hpe shadan dan ai, Yebusi masha Ornan a mam chyarang hta, Dawi mazing da ai shara e, Yehowa nta gaw da hpang wu ai.

²Dai gaw, shi hkaw dung ai mali ning na shata lahkawng a ni ni hta e gaw da hpang wu ai.

³Da ndai gaw Karai Kasang a nta matu Shawlumon gaw da ai npawt nhpang ni rai nga ai: galu de, shadawn yu ai hte maren, dawng kru shi, nda de dawng hkun rai nga ai.

⁴Dai nta a ajan gaw, de a galu de, nta a nda hte bung nna, dawng hkun rai nga ai; de a tsaw de dawng latsa e hkun rai nga ai: shi dai hpe kata maga de ja jet hte sup da wu ai.

⁵Dai nta kaba a kata maga de marau hpunpyen hte galup nna, ja jet sup nhtawm, ma-un hpun sumla hte saidawng sumla tawk ka wu ai.

⁶Dai nta hpe shatsawm na matu, lungseng hte tawk hkrep wu ai: dai aja chyawm gaw Parwaim aja rai nga ai.

⁷Dai hta kaga shi gaw, nta hpe, ngau ni, chyinghka hkinbawng ni, shakum ni hte de a chyinghka ni hpe ja hte sup wu ai: shakum ni hta hkerubim sumla hpe tawk ka wu ai.

⁸Bai, Chyoi pra htum ai nta hpe galaw wu ai: de a galu de, nta a nda hte bung nna, dawng hkun, de a nda de dawng hkun rai nga ai: dai hpe ja jet joi kru tsa hte sup da wu ai.

⁹Ja maina ni shen yang, shekela manga shi li nga ai. Ntsa gawk ni hpe mung ja hte sup da wu ai.



¹⁰Chyoi pra htum ai nta hta hkerubim sumla lahkawng tawka nna, ja hte sup da mu ai.

¹¹Dai hkerubim a singkaw ni gaw dawng hkun galu nga ai; singkaw maga mi de shakum du hkra, dawng manga; bai singkaw gaw shada hkrum hkra dawng manga rai nga ai.

¹²Sumla kaga a singkaw gaw, nta a shakum du hkra dawng manga; bai manang a singkaw shada hkrum hkra, dawng manga rai nga ai.

¹³Dai hkerubim yan gaw, kata de man yawng let, lagaw hte tsap nga nna, de a singkaw ni dawng hkun gang nga ai.

¹⁴Dai h pang shi gaw mut ai, hkyeng kabrim ai, gaja hkyeng ai ari, mani ai lachyit ri hte hkerubim sumla ka ai nba grang galaw wu ai.

¹⁵Bai shi gaw, dawng sumshi manga tsaw ai shadaw lahkawng galaw nna, nta ndaw e jung da wu ai; de a matu na bandung gaw dawng manga nga rai nga ai.

¹⁶Shanghkawng gran ai saidawng hpe mung shi galaw nna, shadaw ni a matu e noi da wu ai; hkainu si latsa mung shi galaw nna, saidawng ni hta noi da wu ai.

¹⁷Dai shadaw yan hpe nawku htingnu a ndaw e, hkra de pai de jung da wu ai; hkra maga na shadaw hpe Yahkin, pai maga na hpe Boaza, shamyng wu ai.

2 Hkawhkam Labau 4

Yehowa A Nta Na Arai Ni

¹Dai hta kaga, magari hkungri shi galaw nna, galu de dawng hkun, nda de dawng hkun, tsaw de dawng shi rai nga ai.

²Lum lum re ai magari hka lawng mung shi shajaw nna, de a mahka dam ai dawng shi, sung de dawng manga, mahka grup yin dawng sumshi rai nga ai.



³Usu nsan ai sumla de a grup yin e hkrep nga ai; dawng mi hta shi shi grup hkra rai nga ai; usu sumla ni lam lahkawng hkrep nga nna, magri hka lawng shajaw yang, dai ni hpe mung jaw shalawm wu ai.

⁴Dai hka lawng gaw usu shi lahkawng a ntsa e dung nga ai: masum gaw dingdung maga de, masum gaw sinna maga de, masum gaw dingda maga de, masum gaw sinpraw maga de man yawng nna, shingdu hkrum rai ma nga ai.

⁵Dai gaw lahpa mi tup htat nga ai; de a mahka gaw hka wan mahka zawn rai nna, hka law pan sumla hte sumli wu ai: ntsin bat hkying masum dai hta shang lu ai.

⁶Kashin na matu angdung shi galaw nna, hkra de manga pai de manga tawn da wu ai: wan nat hkungga hte seng ai rai ni hpe dai hta kashin wu ai: hka lawng chyawm gaw, hkinjawng ni hka shin na matu rai nga ai.

⁷Bai shi gaw, hkang da ai hte maren, aja pyengdin shadun shi galaw nna, nawku htingnu kata e, hkra maga de manga, pai maga de manga tawn da wu ai.

⁸Aku shi mung galaw nna, nawku htingnu kata e, hkra maga de manga, pai maga de manga tawn da wu ai: ja angdung latsa mung galaw wu ai.

⁹Dai hta kaga, hkinjawng ni a wang, shinggan wang kaba, wang chyinghka ni hpe magri hte sup da wu ai.

¹⁰Dai magri hka lawng hpe mung, dai nta a hkra maga de sinpraw dingda jut e tawn da wu ai.

¹¹Bai Hiram gaw, dibu ni, dap shakawt ni hte angdung ni hpe galaw wu ai.

¹²Shing rai Hiram gaw, hkawhkam Shawlumon a matu, Karai Kasang a nta hta na amu ni hpe shangut wu ai: dai shadaw lahkawng, hkawan ni, dai shadaw ntsa na bandung lahkawng hte, shadaw ni a ntsa na bandung na hkawan lahkawng hpe mawn sumli na matu sumgawn a wa hpe mung;



¹³dai shadaw ni a ntsa na bandung na hkawan lahkawng hpe mawn sumli ai sumgawn awa hpe magap na matu, hkainu si nampan lam lahkawng grang ai, lam mi hta ni tsa tsa rai nna, yawng hpawn mali tsa rai nga ai.

¹⁴Dai hta kaga shi gaw, punghkum ni, dai hta shadun na angdung ni;

¹⁵hka lawng langai mi hte, de a npu na usu shi lahkawng hpe mung galaw da wu ai.

¹⁶Bai shi a kawa Hiram gaw, Hkawkam Shawlumon a matu, Yehowa nta hte seng ai arai ni yawng, dibu ni, shingban ni, shan chyinghkyi ni, de a hkawan ni hpe, kabrim ai magri hte galaw shangut wu ai.

¹⁷Hkawkam wa gaw dai arai ni hpe, Yawdan layang ga na Suhkot hte Zereda lapran e nga ai ga kagam hta jaw shangun wu ai.

¹⁸Shing rai Shawlumon gaw arai law law galaw wu ai rai nna, magri gaw joi gade re ai kadai n shen yu lu ai.

¹⁹Bai Shawlumon gaw Karai Kasang a nta kata de nga ai rai yawng hte hpe galaw wu ai: aja hkungri hte madun dan nga na muk matu aku;

²⁰tara hte maten, shingran gawk man e shatu na matu, ja jet pyengdin shadun hte de a pyengdin ni,

²¹ja jet nampan ni, pyengdin ni, lakap ni ja majing rai nna,

²²wan lakap ni, angdung ni, chyaw ni, wanban ni mung ja jet rai nga ai: nta chyinghka lam hta, chyoi pra htum ai shara na kata chyinghka ni hte, nawku htingnu ngu na nta chyinghka ni mung, aja rai nga ai.

2 Hkawkam Labau 5

¹shing rai Shawlumon gaw, Yehowa a nta hta galaw ai yawng mayawng hte hpe shangut wu ai. Bai Shawlumon gaw shi a kawa Dawi madat da ai aja gumhpraw hte arai yawng mayawng hte hpe shapraw nna, Karai Kasang a nta sutdek ni hta tawn da wu ai.

Ga Shaka Sumpu Hpe Yehowa A Nta De Jashawn Ai Lam



²Shaloi Shawlumon gaw, Yehowa a ga shaka sumpu hpe Ziun ngu ai Dawi a mare kaw na shalun la na matu, Israela agyi salang ni hte amyuu ni a agyi ni ngu ai, Israela kashu kasha ni a ji wa dap lakung na du ni hpe, Yerusalem mare de shaga jahpawng wu ai.

³Shing rai Israela masha ni yawng hte gaw, shata sanit e galaw ai poi hta, hkawhkam wa kaw sa zuphpawng nga ma ai.

⁴Israela agyi salang ni yawng sa du nna, Lewi masha ni gaw dai sumpu hpe hpai sharawt mu ai:

⁵shanhthe gaw dai sumpu hpe mung, shawa sum hpe mung, dai Sum hta rawng ai chyoi pra ai arung arai yawng hpe mung, hpai sharawt mu ai;

⁶Hkawhkam Shawlumon hte rau zuphpawng nga ai Israela wunawng wuwa ting, dai sumpu man e rau hpawng nga nna, law la ai majaw n dang hti lu ai sagu dumsu ni hpe sat nawng ya mu ai.

⁷Hkinjawng ni gaw Yehowa a ga shaka sumpu hpe chyoi pra htum ai shara ngu ai shingran gawk kata de hkerubim yan a singkaw npu e hpai tawn da mu ai.

⁸Kaning rai nme law, dai Hkerubim yan gaw dai sumpu dung ai ntsa e tinang a singkaw ni shachyen nna, sumpu hpe mung, de a ntsa na kandang ni hpe mung ka-up da nu ai.

⁹Kandang a matu ni gaw shingran gawk a nhpan e nga ai chyoi pra ai shara hta mu lu hkra galu nga ai; shinggan de chyawm gaw n kra nga ai; dai de gaw dai ni du hkra anga nga ai.

¹⁰Israela masha ni gaw Egutu mung na pru wa nna, Yehowa gaw Horeb bum e shanhthe hte ga shaka tawn da nhtawm, Mawshe bang tawn da ai lungppa lahkawng hta kaga, dai sumpu hta hpa mung n rawng nga ai.

¹¹Ya hkinjawng ni gaw dai chyoi pra ai shara kaw na pru wa ma yang, hpawng nga ai hkinjawng ni nlang hte gaw, tinang hpung shachyoi shapra nna, tinang hkum hta daw jau nga ma ai n rai;



¹²mahkawn mangoi chye ai Lewi masha ni, Asap, Heman, Yeduhtun hte, shanhte a kashu kasha, kahpu kanau nlang hte gaw, mani ai lachyit nba bu hpun ai hte, shupsheng, doria, tingse lang let, tawn hkungri sinpraw maga de tsap nga nna, pahtau dum ai hkinjawng latsa e hkun mung lawm ma ai:

¹³ya pahtau dum ai ni hte mahkawn mangoi ai ni gaw, rau Yehowa a chyeju dum let shi hpe shakawn kungdawn nna, pahtau, shupsheng, dum ai baw kaga hte nsen langai sha hte Yehowa hpe shakawn kungdawn nna, Shi gaw mai kaja nga ai; rai sa, shi a chyeju htani htana e agrin nga ai, nga nna tsun ma yang, sumwi gaw Yehowa nta hpe nan ka-up nga ai;

¹⁴hkinjawng ni gaw dai sumwi a majaw, tinang a daw jau ai amu n galaw lu ma ai: kaning rai nme law, Yehowa a hpung shing kang gaw, Karai Kasang a nta hta hpring ka-up nga ai.

2 Hkawhkam Labau 6

¹Shaloi Shawlumon gaw, Yehowa htat chyang ai nsin kata e nga nga na ra ai, nga ai.

²Ngai chyawm gaw, na a matu tutnawng prat dingsa shanu nga na shingbyi shara hte nta, gaw da nngai, nga ai.

³Bai hkawhkam wa gaw myi man kayin nna, zuphpawng nga ai Israela masha ni mahkra hpe shaman ya mu ai; zuphpawng nga ai Israela masha ni mahkra gaw tsap nga ma ai.

⁴Bai shi gaw, Nye amyu Israela hpe Egutu mung na shapraw ai shani kaw nna, Israela amyu ni a mare langai mi hta, nye a amying shanu nga na matu nta galaw na mung, nye a amyu Israela ntsa e du tai na wa hpe mung, ngai n lata la ai sha,

⁵Yerusalem mare hta nye a amying nga nga lu na hte, nye amyu Israela ntsa e up na Dawi hpe ngai, lata la se ai,

⁶nga nna nye wa Dawi hpe n-gup ga hte tsun nhtawm, shi a lata hte dai ga hpe shadik ya ai, Israela Karai Kasang Yehowa gaw a nga u ga law



⁷Ya, Israela Karai Kasang Yehowa mying nsang a matu nta galaw da na, nye wa Dawi maw nga timung,

⁸Yehowa gaw, Nang nye a amying nsang matu nta galaw da na, nga nna myit maw ndai lam gaw, mai kaja nga ai.

⁹Rai timung, nang dai nta hpe gaw da lu na nrari: na nshang nna hkrat ai na nsha gaw, nye amying nsang a matu dai nta hpe gaw da na ra ai, nga nna nye wa Dawi hpe tsun da nu ai.

¹⁰Yehowa mung shi tsun da ai ga hpe shadik nu ai; ngai wa gaw nye wa Dawi a malai paw pru nna, Yehowa ndat da ai hte maren, Israela tingnyang hta ngai dung nga nna, Israela Karai Kasang Yehowa a mying nsang matu, ndai nta hpe gaw da se ai.

¹¹Dai nhku e, Yehowa gaw Israela kashu kasha ni hte tawn da ai ga shaka rawng ai sumpu hpe mung, ngai tawn da se ai nga ai.

Shawlumon Ap Nawng Kyu Hpyi Ai Lam

¹²Shing rai shi gaw Yehowa a tawn hkungri hte Israela masha ni a wunawng wuwa ting a man e tsap nga nna shi a lata ladawn wu ai:

¹³ya Shawlumon gaw, galu de dawng manga, nda de dawng manga, tsaw de dawng masum re ai magri pinra galaw nna, wang ka-ang e tawn da wu ai; dai ntsa e shi lung tsap nna, Israela shawa hpawng man e lahput hput di let, shi a lata hpe lamu de ladawn nna,

¹⁴“Israela Karai Kasang Yehowa e, sumsing lamu hte ginding aga hta, nang hte bung ai Karai Kasang n nga ai; myit masin mahkra hte na a man e hkawm nga ai ali ama ni hpe, nang ga shaka hku hte chyeju myit madun nga ndai:

¹⁵na shangun ma nye wa Dawi hpe ga ndat tawn da ai hte maren nang shadik ya nu ai: rai sa, nang n-gup ga hte tsun nna, dai ni mu lu ai hte maren, na a lata hte nan dai hpe shadik ya nu ai.

¹⁶Dai rai nna Israela Karai Kasang Yehowa e, Nang gaw nye a tara hta hkawm nga sai hte maren, na nshu nsha ni mung kangka ai hte nye a man e hkawm nga ma yang gaw, Israela mungdan a tingnyang hta, na a aru arat kaw na



nye a man e langai mi matut manoi adung nga na ra ai, nga nna na shangun ma, nye wa Dawi hpe tsun da sai hte maren, ya shagrin ya u ga.

¹⁷Rai sa, Israela Karai Kasang Yehowa e, na shangun ma Dawi hpe nang tsun da ai ga gaw, teng nga lit ga law.

¹⁸Karai Kasang gaw, shinggyim masha hte rau ga ntsa e gaja wa teng teng shanu nga lu na kun? yu u, sumsing lamu hte sumsing lamu ni a sumsing lamu gaw nang hpe rawng da lu na n rai: dai rai yang, ngai gaw da ai nta hta, nang kanning rai rawng lu na n hka!

¹⁹Rai timung, nye a Karai Kasang Yehowa e, na a mayam wa gaw, na a man e jahtau ai nsen hte akyu hpyi ai ga hpe na la lu hkra, na a mayam wa akyu hpyi ai hte hpyi nem ai ga hpe madat la ya e law.

²⁰Nye a amying nsang dai yang e anga nga na ra ai, nga nna nang tsun da ai shara de yawng let, na a mayam wa dai shara a man e akyu hpyi ai ga na lu hkra, na a myi gaw dai shara hpe shani shana a mada nga lit ga law,

²¹Na a mayam wa, na a amyu Israela gaw dai shara de yawng let akyu hpyi nga ma yang, anhte a hpyi nem ai ga hpe madat mara ya mi; sumsing lamu e nga ai na a shanu shara hta madat mara ya mi; madat mara nga yang, yubak raw dat kau u law.

²²“Masha langai ngai tinang htingbu wa hpe shut nna, dagam shara pru ai majaw, ndai nta na tawn hkungri a man e sa dagam a yang,

²³Nang gaw sumsing lamu hta e madat mara la nna, na a mayam ni hpe tara dara ya mu: shut ai wa hpe mara hte maren, shi a baw ntsa e tai u; dinghpring ai wa hpe dat dat nna shi dinghpring ai hte maren akyu jaw u law.

²⁴Na a amyu Israela gaw nang hpe shut kau ai majaw, hpyen ni a lata hte sum mat ai hkrum jang, shanhte gaw myit kayin nna, na a mying nsang hpe yin la let, ndai nta hta nang hpe akyu hpyi nna, tawngban nga ma yang;



²⁵nang gaw sumsing lamu hta e madat mara ya nna, na amyu Israela hpe yubak raw dat kau ya nhtawm, nang shanhte a kaji kawa ni hpe jaw da ai sali wunli ga de bai wa shangun ya mi law.

²⁶“Nang hpe shut ai mara majaw marang n htu nna, jan gri nga yang, shanhte gaw dai shara de yawng let, akyu hpyi nna, nang shanhte hpe ari jaw ai majaw, na a amying nsang hpe yin la let, tinang a yubak hpe kau da ma yang,

²⁷nang gaw sumsing lamu hta e madat mara ya nna, na a mayam ni hte, na amyu Israela a yubak hpe raw dat kau ya u; shanhte hkan nang mai ai lam kaja hpe madun dan nhtawm, na a amyu hpe jaw da ai sali wunli ga ngu ai, na a lamu ga ntsa e, marang htu shangun ya mi law.

²⁸“Dai mungdan hta n-gawn hku wa wa ai, ana zinli, hkau pyi pyi ai, mam maru ru ai, dinggam-yaw hte shingchyut sha ai mung; shanhte hpe hpyen ai ni gaw, shanhte a mung na mare ni hpe sa wang tawn ai mung; hpa ana ahkyia hte hpa machyi makaw hkum yang mung;

²⁹marai langai ngai, shing n rai, na amyu Israela ting gaw, tinang hkum hta hkra ai ana ahkyia hte yawng hkyen dum yang, dai nta de yawng let, lata ladawn nna, kaning nga akyu hpyi tawngban timung;

³⁰nang gaw sumsing lamu e nga ai na a shanu shara hta madat mara ya mi; nang masha myit masin hpe chye ya nga ai hte maren, yubak hpe raw dat kau ya nna, langai hte langai hte hpe amu bungli galaw ai hku hkan nna, htang ya mu; nang chyu sha shinggyim masha ni a myit masin hpe chye ya nga ndai.

³¹shing rai nang shanhte a kaji kawa ni hpe jaw da ai mungdan hta, shanhte nga nga na laman e, nang hpe hkrit hkungga nga na mara ai law.

³²“Dai hta n-ga, sumtsan mung na masha ni gaw, na a daru magam amying hpe mung, na a n-gun ja ai lata hte ladawn ai lahpum hpe mung, chye wa lu nna, na amyu Israela masha n rai timung, na amying nsang majaw sumtsan



mung na pru masha tsasam wa gaw ndai nta de yawng let, akyu hpyi nga yang;

³³na amyu Israela gaw na amying hpe chye nna hkrit hkungga nga ai hte, ndai ngai galaw da ai nta gaw na a amying ningsang rawng ai nta rai nga ai gaw, ga ntsa na amyu baw mahkra chye nga lu hkra, nang gaw sumsing lamu e nga ai, na a shanu shara hta madat mara ya nna, tsasam wa hpyi mahpyi hte maren galaw ya u law.

³⁴“Na amyu masha ni gaw hpyen ni hpe sa gasat nga ma yang, nang shanhte hpe gara lam shangun rai timung, shanhte gaw, nang lata la ai mare hte, na amying nsang matu ngai galaw da ai nta de yawng let, Yehowa hpe akyu hpyi nga ma yang,

³⁵nang gaw sumsing lamu hta e, shanhte a hpyi nem ai hte tawngban ga hpe madat mata ya nna, shanhte hpe ninglaw ya mu law.

³⁶“Masha kadai mung yubak n galaw ai n nga ai majaw, shanhte nang hpe yubak galaw nna, nang shanhte hpe pawt sindawng nhtawm, hpyen ni a lata de ap ya nna, hpyen ni gaw tinang a mung hte tsan ai ni ai shara de shanhte hpe bawng wa dung shangun ai rai yang gaw,

³⁷shanhte bawng wa dung nga ai ga hta myit dum myit hprang nna, myit kayin wa let, Anhte yubak galaw saga ai; anhte nhtan shai ai hte shut hpyit nga ga ai, nga nna bawng wa dung nga ai madu ni a ga hta myit nem nna tawngban nga ma ai hte

³⁸bawng dung nga ma ai ga hta myit masin mahkra hte kraw lawang mahkra hte nang hpang de kayin wa nna, shanhte a kaji lawa ni hpe nang jaw ya ai mungdan hta, nang lata la ai mare hta, na a mying nsang matu ngai galaw da ai nta de yawng let, akyu hpyi nga ma ai,

³⁹shaloi jang nang gaw, sumsing lamu e nga ai, na a shanu shara hta shanhte a akyu hpyi tawngban ai ga madat mara ya nna, shanhte hpe ninglaw ya mu; nang hpe shut hpyit ai na a amyu hpe yubak dat dat ya mu.



⁴⁰“Ya, nye a Karai Kasang e, na a myi hpaw nna, ndai shara hta, nang hpe akyu hpyi ai ga madat mara nga u.

⁴¹Dai re ai majaw Yehowa Karai Kasang e, rawt u, nang hte na a sumpu a daru magam na a shanu ai shara hta anga nga u ga: Yehowa Karai Kasang e, na a hkinjawng ni hkye hkrang la ai hpe bu hpun nna, na a chyoi pra ai ni chyeju hta kabu gara nga mu ga.

⁴²Karai Kasang Yehowa e, na a namman chya ya ai wa kaw na, na amy man hpe hkum kayin la u; na shangun ma Dawi hpe madun ai n-gaw nwai chyeju hpe adum nga u law,” ngu nna hpyi wu ai.

2 Hkawhkam Labau 7

Yehowa A Nta Ap Nawng Akyu Hpyi Ai Lam

¹Ya Shawlumon gaw akyu hpyi ngut jang, sumsing lamu de na wan hkrat nna, wan nat hkungga hte shagu hkungga kaga hpe hkru kau wu ai: Yehowa a hpung shingkang mung dai nta hta hpring nga ai.

²Yehowa a hpung shingkang gaw, Yehowa hta a hpring nga ai majaw, hkinjawng ni gaw Yehowa a nta de n shang lu ma ai.

³Shing rai wan yu hkrat wa nna, Yehowa hpung shingkang gaw dai nta ntsa e, ka-up nga yang, Israela masha ni yawng mada yu nna, nlung nep ai shara e tinang hkum ga de myi man gum dagup let, nawku nna, Yehowa mai kaja nga ai hte, shi a chyeju htani htana anga nga ai majaw, shi hpe shakawn kungdawn ma ai.

⁴Shing rai hkawhkam wa hte rau, amy masha ni yawng Yehowa man e hkungga nawng ya mu ai.

⁵Shing rai hkawhkam Shawlumon gaw Yehowa hpe usu mun lahkawng hkying lahkawng, sagu sen me mun lahkawng sat nawng ya wu ai rai nna, hkawhkam wa hte mung masha ni yawng, Karai Kasang a nta hpe san tawn nna dingshawn shang ma ai.

⁶Hkinjawng ni gaw tinang a daw jau ai amu gun hpai let, tsap nga ma ai: Yehowa a chyeju htani htana anga nga ai majaw, shi hpe shakawn kungdawn



na matu, hkawhkam Dawi galaw ai dum ai baw amyu myu lang ai Lewi masha ni mung, Dawi tawn da ai htung hte maren, Yehowa hpe mahkawn mangoi nga let, hkinjawng ni shanhte a man e pahtau dum nna, Israela masha nu yawng tsap nga ma ai.

⁷Dai hta kaga Shawlumon gaw Yehowa nta ndaw na wang ka-ang hpe shachyoi shapra wu ai rai nna, dai yang e wan nat hkungga hte mahku hkungga ni a sau man hte hpe nat nawng ya wu ai: kaning rai nme law, Shawlumon galaw da ai magri hkungri gaw, nau kaji nga ai majaw, dai ntsa e wan nat hkungga ni shadung hkungga ni hte sau man ni hpe tawn da shara n nga ai.

⁸Shing rai Shawlumon gaw ndai aten e, Hamat mare kaw nna Egutu hka shi du hkra, shara shagu hkan na du sa ai, grai law ai Israela shawa hpawng hte rau, sanit ya tup poi galaw wu ai.

⁹Matsat ya ngu ai nhtoi hta shanhte jahtum zuphpawng galaw ma ai: kaning rai nme law, tawn hkungri hpe san da ai poi sanit ya tup, dai hpang na poi sanit ya tup galaw mu ai.

¹⁰Ya, shata sanit a nhtoi hkun masum ya e shi gaw shawa masha ni hpe shabawn dat nna, Yehowa gaw Dawi hpe mung, Shawlumon hpe mung, shi a amyu Israela hpe mung, galaw dan ai ngamu ngamai lam majaw shanhte kabu gara ai hte tinang a nta sum de bai wa ma ai.

Shawlumon Hpe Yehowa Shadan Dan Ai Lam

¹¹Shing rai Shawlumon gaw Yehowa nta hpe mung, hkawhkam nta hpe mung shangut wu ai; Yehowa nta hte shi a nta hta galaw na lam, Shawlumon a myit hta pru mapru hte maren, galaw shatup lu wu ai.

¹²Bai, Yehowa gaw shana e shi hkum Shawlumon hpe shadan dan nna “Na akyu hpyi ai ga ngai madat ni ai: ndai nta hkungga nawng na shara tai na matu, ngai nan lata la se ai.



¹³Marang n htu hkra, ngai jan gri shangun ai mung, dinggam-yaw dai mungdan hpe shaza kau na, ngai hkang da ai mung, nye a amyut hta ana zinli shangun dat ai rai yang mung;

¹⁴nye a amyung nsang gang ai nye a amyut gaw, myit nem akyu hpyi nna, nye a myi man tau let, tinang a n hkru ai lam hpe kau da ma yang, ngai gaw sungsing lamu de nna madat mara ya let, shanhte a yubak raw dat kau ai hte shanhte a mungdan hpe ngamu shangun na we ai.

¹⁵Ya nye a myi hpaw nga nna, ndai shara hta akyu hpyi ai ga, nye a na madat mara na ra ai.

¹⁶Ndai nta hta nye a amyung hpe prat dingsa e anga nga na matu, ngai dai hpe lata la nna shachyoi shapra se ai; nye a myi mung, nye amyit masin mung, dai hta e shani shagu a shanu nga na li ai.

¹⁷Nang chyawm gaw, na nwa Dawi zawn, ngai nang hpe hkang da mada hte maren, nye matsun maroi ga hte tara tawn da ai lam ni hpe hkan shatup nga n yang gaw,

¹⁸ngai gaw, Israela amyut hta, na a aru arat kaw na langai mi matut manoi anga nga nga ra ai,” ngu na nwa Dawi hpe ga shaka tawn da ai hte maren, na a mungdan a tingnyang ngai shagrin da na we ai.

¹⁹Shing n rai, nanhte gaw, ngai nanhte hpe hkang da ai htet da ai ga hte matsun maroi ga hpe n hkan shatup ai sha, Hpara shaje hpe daw jau nawku nga myit yang gaw;

²⁰ngai shanhte hpe jaw da ai mungdan hta na aru hte nawng baw kau nna, nye a amyung nsang matu ngai shachyoi shapra ai ndai nta hpe ngai shinggan kau na we ai rai nna, masha amyut ni hta abung shadawn chyai shara hte, asawng shara shatai na we ai.

²¹“Ndai nta gaw nde wa galu kaba nga timung, dai de lai wa ai ni nlang hte gaw, mau mahka let, Yehowa gaw ndai mungdan hpe mung, ndai nta hpe mung, hpa majaw ning rai galaw a ta? nga nna san ma yang,



²²masha ni gaw, Egutu mung na shanhte hpe shapraw la ai kaji kawa ni a Karai Kasang Yehowa hpe kau da nhtawm, Hpara shaje hpe hkan nang nna, nawku daw jau ma ai majaw, shi gaw shanhte a ntsa e ndai tsin-yam tsindam yawng shapraw wu ai, nga nna htan na ma ai,” ngu wu ai.

2 Hkawhkam Labau 8

Shawlumon A Kaga Magam Bungli Ni

¹Ya Shawlumon gaw Yehowa a nta hpe mung, shi a nta hpe mung, hkun ning ngu ai shaning hta galaw ngut jang,

²Huram gaw Shawlumon hpe jaw da ai mare ni hpe Shawlumon bai de da nna, Israela kashu kasha ni hpe dai yang e nga nga shangun mu ai.

³Bai Shawlumon gaw Hamat-zoba hpe sa gasat nna, dang kau wu ai.

⁴Bai shi gaw, nam mali Tadmora mare hte, Hamat mung na sutgan mahkawng da ai mare ni yawng de da wu ai

⁵Dai hta kaga, bungghku, chyinghka, htinggrang ngang ai lahta Bet-horon hpe de da wu ai;

⁶Balat mare hte, sutgan mahkawng da ai Shawlumon a mare ni yawng hpe, shi a hpyen leng ni tawn da na mare ni hte, shi a gumra jawn ai ni a matu mare ni hpe mung; Yerusalem mare hta, Lebanon ginwang hkan e mung, shi up nga ai mungdan shara shagu hkan e mung, shi a pyaw lam matu galaw mayu ai made de da wu ai.

⁷Israela kashu kasha ni hta n lawm ai hte, Israela kashu kasha ni n shaza kau lu ai, dai mungdan hta naw ngam nga ai,

⁸Hiti, Amori, Perizi, Hiwi hte Yebusi masha ni a kashu kasha ni hpe, Shawlumon lahkawn la nna, dai ni du hkra mayam shatai da mu ai.

⁹Rai timung, Shawlumon gaw Israela kashu kasha ni hta na mayam n shayam mu ai; shanhte gaw shi a hpyen masha ni, hpyen du ni, hpyen leng ni hte gumra jawn ai ni a agyi ni rai nga ma ai.



¹⁰Shing rai mung masha ni ntsa e up nga ai, hkawhkam Shawlumon a da agyi ni gaw, ni tsa e manga shi rai nga ma ai.

¹¹Bai Shawlumon gaw Hpara-u a shayi sha hpe Dawi mare kaw nna shi a matu galaw da ai htingnu de htawt la wu ai: kaning rai nme law, Yehowa sumpu du ai shara gaw chyoi pra nga ai rai nna, nye a madu jan gaw, Israela hkawhkam Dawi a nta hta rawng nga lu na n rai, nga ai.

¹²Shaloi Shawlumon gaw nta jan a ndaw e Yehowa a matu galaw da ai tawn hkungri hta, shani shagu a matu tawn da ai hku hkan nna,

¹³Mawshe a tara hte maren, laban nhtoi hkungga, shata praw hkungga, laning mi hta tawn da ai poi masum ngu na, matsi n rawng ai poi, manga shi ya poi, sum poi hte hta, Yehowa hpe wan nat hkungga nawng ya wu ai.

¹⁴Bai shi gaw, kawa Dawi tawn da ai htung hte maren, daw jau na matu, hkinjawng hpung ni hte, lani hte lani ang wa ai hte maren, hkinjawng ni a man e, daw jau ai ni hte, mahkawn mangoi nga na matu, Lewi masha hpung ni hpe mung tawn da mu ai; chyinghka shagu makau e tawn da mu ai: kaning rai nme law, Karai Kasang a masha wa Dawi gaw dai lam hkang da mu ai.

¹⁵Hkawhkam wa gaw hkinjawng ni a lam, Lewi masha ni a lam, sutdek ni a lam hkang da mada hta kaga, shanhte hpa mung n galaw ma ai.

¹⁶Shing rai Shawlumon a amu yawng, Yehowa nta a npawt nhpang gaw da ai nhtoi kaw nna, nta hpe shangut ai shani du hkra, shachyip ngut sai rai nna, Yehowa nta gaja wa ngut wa sai.

¹⁷Bai Shawlumon gaw Edom mung na panglai hkin-gau e nga ai Ezion-gebera hte Elot mare de sa du ai.

¹⁸Hutram mung nammukdara lam chye chyang ai, shi a shangun ma ni hte rau sanghpaw li shangun dat nna, shanhte gaw Shawlumon a shangun ma ni hte rau Ohpira shara de sa du nna, aja talenta mali tsa manga shi lu la nhtawm, hkawhkam Shawlumon hpang de la sa mu ai.

2 Hkawhkam Labau 9

Shawlumon Kaw Sheba Hkawhkam Jan Sa Chyai Ai Lam



¹Ya Sheba hkawhkam jan gaw, Shawlumon a kajai gumhkawng ai lam hpe na mu yang, shi hpe gumwai ga hte Yerusalem hta chyam yu na nga, hkan bawp hkan nang ai wunawng wuwa kaba ni hte, manam pyaw ai baw mung, aja law law hte lungseng htaw ai gawla-uk ni hte mung, sa du ai: Shawlumon a man e shang nhtawm, tinang a myit hta rawng marawng hte maren, shi hte tsun chyai wu ai.

²Shawlumon gaw, shi san yu ai ga yawng mayawng hte hpe htan ya wu ai: Shawlumon shi hpe n tsan dan lu ai lam langai mi muk n nga ai.

³Ya Sheba hkawhkam jan gaw Shawlumon a hpaji byeng-ya hpe mung, shi gaw da ai nta hpe mung,

⁴Shi a sha ku na lusha hpe mung, shi a ali ama ni dung nga ai lam hpe mung, shi a hkringjung hkringmang ni tsap nga ai hte, shanhte a bu hpun ai lam ni hpe mung, shi a tsabyi gawm jau ai ni hte shanhte a bu hpun ai lam hpe mung, shi Yehowa a nta de lung wa ai lam hpe mung, mu wu yang, shi a minla byaw mat lu ai rai nna,

⁵shi gaw, “Nang galaw ai amu hte na a hpaji byeng-ya a lam, nye a mungdan hta ngai na lu ai kajai gumhkawng ai ga gaw teng nga ai.

⁶Rai timung, ngai grai n du yu nna, nye a myi hte chyaw garai n mu lu yang gaw, ngai shanhte a ga hpe n kam we ai; yu u, na a hpaji byeng- ya galu kaba ai lam, chyen mi pyi ngai hpe n tsun dan mi ai: ngai na lu ai kajai gumhkawng ai ga hta nang grau nga n hka'.

⁷Na man e tutnawng tsap nga nna, na a hpaji ga na lu ai mung masha ni hte, ndai na a ali ama ni gaw, a lu ma ai.

⁸Nang hpe tsawra nna, na a Karai Kasang Yehowa a malai hkawhkam tai na nga, shi a tingnyang hta nang hpe dung shangun ai, na a Karai Kasang Yehowa gaw a nga u ga law: na a Karai Kasang gaw Israela hpe tsawra nna, prat dingsa shagrin da mayu ai majaw, dingman ai hku tara dawdan na matu shi nang hpe hkaw dung shangun nit dai,” ngu nna hkawhkam wa hpe tsun wu ai.



⁹Bai shi gaw, aja talenta latsa e hkun, manam pyaw ai baw law law hte, lungseng hpe mung, hkawhkam wa hpe sak jaw wu ai: Sheba hkawhkam jan hkawhkam Shawlumon hpe sak jaw ai hte bung ai manam pyaw ai baw htawm h pang de n nga sai.

¹⁰Bai, Ohpira mung na a aja htaw ya ai, Hiram a ali ama ni hte Shawlumon a ali ama ni gaw, algum hpun hte lungseng mung, wa htaw sa ya mu ai.

¹¹hkawhkam wa gaw, Yehowa a nta matu mung, shi a nta matu mung, algum hpun hte ngau gum, mahkawn mangoi ai ni matu tingse hte sumpyi, galaw wu ai; dai zawn re ai baw, Yuda mung hta shawng de galoi mung n mu yu ai.

¹²Bai hkawhkam Shawlumon gaw, Sheba hkawhkam jan hpe kumhpa hpaw ai hta kaga, hkawhkam jan myit ra ai hte maren, shi hpyi mahpyi jaw wu ai. Dai h pang hkawhkam jan gaw shi a ali ama ni hte rau tinang a buga de bai nhtang wa ai.

Shawlumon A Hkik Hkam Ai Lam

¹³Shawlumon gaw laning mi hta lu la ai aja shen yu yang, talenta kru tsa e kru shi kru rai lu ai;

¹⁴dai hta kaga seng dung ai ni hte hpaga ga ai ni mung, dai hta jat mu ai; Arabi hkawhkam ni nlang hte hte mung du agyi ni mung, Shawlumon h pang de aja gumhpraw sak jaw mu ai.

¹⁵Bai hkawhkam Shawlumon gaw n-gang kaba ni tsa aja hte dup wu ai; n-gang langai mi hta aja shekela kru tsa rawng lu ai.

¹⁶Bai shi gaw n-gang kaji masum tsa hte dup wu ai; n-gang langai mi hta aja joi masum rawng lu ai: hkawhkam wa gaw dai ni hpe Lebanon maling na nta kata e tawn da wu ai.

¹⁷Dai hta kaga hkawhkam wa gaw hkawhkam tingnyang kaba, magwi kawng hte galaw nna aja jet hte sup da wu ai.

¹⁸Tingnyang de lung wa na matu lakang n-gam kru rai nga nna, tingnyang hte matut ai lagaw kabye shara aja rai nga ai; dung shara maga mi hte maga



mi de lata mara shara rawng nna, de a makau e hkanghkyi lahkawng tsap nga ma ai.

¹⁹N-gam kru a maga mi hte maga mi yawng hpawn, hkanghkyi shi lahkawng tsap nga ma ai: dai zawn re ai majaw, gara mungdan hta mung n galaw yu ma ai.

²⁰Hkawhkam Shawlumon ntsin lu ai gawm ni yawng aja rai nga ai; Lebanon maling a nta na wan ni yawng mung ja jet rai nga lu ai: Shawlumon a aprat e gumhpraw hpe hpa n nawn nga ai.

²¹Kaning rai nme law, hkawhkam wa gaw, Hiram a ali ama ni hte rau Tarshi mare de sa ai sanghpaw li ni lu nga ma ai: Tarshi ngu ai sanghpaw li ni gaw, masum ning hta lang wa du nna, aja, gumhpraw, magwi kawng, awoi hte u tawng ni hpe wa htaw ya mu ai.

²²Shing rai hkawhkam Shawlumon gaw, ga ntsa hkawhkam ni mahkra hta, sutgan hte hpaji byeng-ya grau nga ai.

²³Karai Kasang gaw Shawlumon a myit masin hta bang ya ai hpaji byeng-ya hpe na lu na matu, ga ntsa hkawhkam ni yawng shi hpang de sa du ma ai.

²⁴Shanhte langai hte langai, gumhpraw wan ni, aja wan ni, hpun palawng, ri nhtu ni, manam pyaw ai baw, gumra, hte lawze ni, hkang da ai hte maren, laning hte laning sak bang jaw mu ai.

²⁵Bai Shawlumon gaw gumra hte gumra leng matu ulawng gawk hkying mali hte, gumra jawn ai masha mun me hkying lahkawng lu nna, leng ni rem da ai mare ni hte, Yerusalem mare na hkawhkam nta hta tawn da shajang mu ai.

²⁶Ya shi gaw dai hka nu kaw nna, Hpilisti mung hprang, Egutu mung na lamu ga jarit du hkra, hkawhkam ni mahkra ntsa e up nga ai.

²⁷Bai hkawhkam wa gaw, Yerusalem mare hta e gumhpraw hpe nlung zawn, arit hpun hpe layang ga na lakum hpun zawn shalaw mu ai.



²⁸Shanhte gaw Shawlumon a matu, Egutu mung hte mung shagu kaw na gumra mari la mu ai.

Shawlumon Si Ai Lam

²⁹Ya naw ngam nga ai Shawlumon a amu a lam npawt ndung hkren myihto Nahtan a labau gawn ai lai ka hte, Shilo mare na myihto Ahiya laika hte, Nebat a kasha Yeroboam a lam myihto Ido a shingran laika hta ka da nga ai, n rai ni?

³⁰Shing rai Shawlumon gaw Yerusalem mare hta hkaw dung nna, Israela ting a ntsa e, mali shi ning tup up nga ai.

³¹Shaloi Shawlumon gaw kaji kawa ni hte rau yup pyaw nna, kawa Dawi a mare hta makoi mayang di mu ai: kasha Rehoboam gaw shi a malai hkaw dung nga ai.

2 Hkawhkam Labau 10

Israela Ni Rehoboam Hpe Gum Lang Ai Lam

¹Ya Rehoboam gaw Shehkem mare de lung wa sai; kaning rai nme law, shi hpe hkawhkam aya dang na nga Israela masha ni yawng, Shehkem mare de du ma ai.

²Ya Nebat a kasha Yeroboam gaw, hkawhkam Shawlumon a myi man kaw na hprawng mat nna, Egutu mung e nga nga ya yang, dai lam na wu ai shaloi, Egutu mung na bai wa ai.

³Dai re ai majaw shanhte hte shi hpe shaga nna, Yeroboam hte Israela sha wa ting sa nna Rehoboam hpe,

⁴“Na nwa gaw anhte a kandang hpe li wa shangun ya mi ai: dai re majaw, na nwa a yak la ai amu makan hte, anhte e shangun ya ai li la ai kandang hpe, nang shayawm shatsang kau ya mi; shaloi anhte nang hpe daw jau nga na ga ai,” ngu nna tsun mu ai.

⁵Shaloi shi gaw, “Masum ya lai jang she ngai hpanng de sa marit,” ngu nna shanhte hpe tsun dat mu ai. Masha ni mung wa mat ma ai.



⁶Ya hkawhkam Rehoboam gaw, shi kawa Shawlumon a prat e shi a man e tsap nga ai salang ni hte bawng yu nna, “Ndai masha ni hpe htan ya na ga, nanhte ngai hpe hpa lam daw ya na myit ta?” ngu mu ai.

⁷Shanhte gaw, “Nang dai masha ni hpe ga ngwi ga sau tsun nna, shanhte hpe myit shapyaw ai hte mai kaja ai ga tsun yang gaw, shanhte prat dingsa na a mayam ni tai na mara ai,” ngu nna shi hpe daw ya mu ai.

⁸Shi chyawm gaw salang ni shi hpe hpaji daw ya ai hku kau da nhtawm, shi man e tsap nga nna, shi hte rau kaba wa ai shabrang ni hte bawng yu nna,

⁹Ndai masha ni gaw, “Na nwa anhte hpe shagun ya ai kandang hpe tsang shangun ya mi. nga nna ngai hpe hpyi ma ai majaw, shanhte hpe ga htan ya na lam, nanhte gara hku hpaji daw ya nga myit ta?” ngu nna shanhte hpe san mu ai.

¹⁰Shaloi shi hte rau kaba wa ai shabrang ni gaw, “Na nwa anhte a kandang hpe li shangun nga timung, nang dai hpe anhte a matu tsang shangun ya mi, nga nna nang hpe hpyi ma ai masha ni hpe ning ngu u, Nye a yung hkyi gaw, nye wa nshang hte grau kaba nga ai;

¹¹nye wa gaw nanhte hpe li la ai kandang shagun da timung, ngai nanhte a kandang hta naw jat na we ai; nye wa gaw, nanhte hpe ri lasik hte kayat ai; ngai mahtang nanhte hpe hpri n-gawgawk hte kayat na made ai,” ngu nna tsun u, ngu mu ai.

¹²Shing rai hkawhkam wa gaw, Masum ya lai jang she, ngai h pang de sa marit, nga nna hkang da ai hte maren, Yeroboam hte mung masha ni nlang masum ya nhtoi hta e Rehoboam h pang de bai sa ma ai.

¹³Hkawhkam wa gaw mung masha ni hpe sheng mareng ga tsun nna, salang ni shi hpe hpaji daw ya ai ga kau da nhtawm,

¹⁴shabrang ni shi hpe hpaji daw ya ai ga hku hkan nna, “Nye wa gaw nanhte a kandang hpe shali timung, ngai dai hta naw jat na we ai; nye wa gaw nanhte hpe ri lasik hte kayat ai, ngai mahtang hpri n-gawgawk hte kayat na made ai,” ngu nna shanhte hpe tsun dat mu ai.



¹⁵Shing rai hkawhkam wa gaw mung masha ni a ga n madat nga ai; dai lam gaw, Yehowa nan, Shilo masha Ahiya n-gup hte Nebat a kasha Yeroboam hpe tsun da ai ga hpe shagrin da na matu, Karai Kasang kaw nan pru ai lam rai nga ai.

¹⁶Hkawhkam wa gaw shanhte a ga n madat nga ai hpe Israela masha ni gaw, “Anhte Dawi hta hpa daw nga ga ta? Yese kasha hta anhte sali n lawm ga ai; Israela e langai hte langai tinang a sum nta ni de bai wa mu; Dawi e na nta hpe ya yu u law,” ngu nna hkawhkam wa hpe htan nhtawm, Israela gaw tinang a sum nta ni de bai wa ma ai.

¹⁷Rai timung Yuda mung na mare ni hta nga nga ai Israela masha ni a ntsa e, Rehoboam gaw up nga ai.

¹⁸Shaloi hkawhkam Rehoboam gaw, nchyang amu galaw ai ni a ntsa e up nga ai Hadoram hpe shangun dat wu yang, Israela masha ni gaw shi hpe nlung hte hkap kabai sat kau mu ai. Hkawhkam Rehoboam mung Yerusalem mare de hprawng wa na matu shi a leng hta alawan gat shang wu ai.

¹⁹Shing rai Israela amyuu ni gaw, dai ni du hkra Dawi a dap lakung ni hpe gumlau nga ma ai.

2 Hkawhkam Labau 11

¹Ya Rehoboam gaw Yerusalem de du wa yang, Yuda hte Ben-yamin amyuu hta na, Israela amyuu hpe hkap gasat nna, Rehoboam kaw dai mungdan hpe nhtang jashawn lu na matu, hpyen masha sen me mun masat shaga tawn mu ai.

²Shaloi Karai Kasang a masha wa Shemia kaw Yehowa a mungga du nna,

³Yuda hkawhkam, Shawlumon a kasha Rehoboam hte, Yida yan Ben-yamin mung hta nga ai Israela masha ni yawng hpe ning ngu tsun u,

⁴Yehowa gaw ning nga ai, Nanhte gaw nhpu nnau ni hpe sa gasat lu na myit dai n rai nga ai, ngu u, ngu wu ai. Shing rai shanhte gaw Yehowa a ga madat mara nna, Yeroboam hpe n sa gasat ai, bai wa ma ai.

Rehoboam Gaw Yuda Mung Hpe Shagreg Ai Lam



⁵Shaloi Rehoboam gaw Yerusalem e nga nga nna, Yuda mung hta bungghku kum ai mare de da wu ai.

⁶Shi gaw, Betlehem, Etam, Tekoa,

⁷Bet-zura, Sohko, Adulam,

⁸Gat, Maresha, Zip,

⁹Adorim, Lahkisha, Azeka,

¹⁰Zora, Aialon Hebron hpe de da wu ai; dai mare ni gaw Yuda hte Ben-yamin ginwang hta bungghku kum ai mare ni rai nga ai.

¹¹Dai bungghku kum ai mare ni hta hpyen du mung, lusha shahpa hte tsanlun sau, tsabyi jahku mung tawn da wu ai.

¹²Mare shagu hta n-gang hte ri nhtu shi tawn da nna dai mare ni hpe grai wa shangang da wu ai. Yuda hte Ben-yamin ntsa e shi up nga ai.

¹³Ya Israela mung ting hta nga ai hkinjawng ni hte Lewi masha ni gaw, tinang nga ai shara shagu hkan na, shi hpang de sa manoi ma ai.

¹⁴Kaning rai nme law, shanhte gaw Yehowa hpe daw jau na matu, hkinjawng amu n galaw lu hkra, Yeroboam hte shi a kasha ni gaw shanhte hpe hkum da nna,

¹⁵tsaw ai kawng ni hta shi galaw da mu ai majaw, Lewi masha ni gaw tinang a buga hta ga dachyawk ni hpe kau da nna, Yuda mung Yerusalem mare de sa du ma ai.

¹⁶Shanhte pru ma ai hpang, Israela amyu ni mahkra hta na, tinang a myit masin mahkra hte, Israela karai kasang Yehowa hpe hkan tam ai ni yawng hte gaw, kaji kawa ni a Karai Kasang Yehowa hpe hkungga nawng ya na nga, Yerusalem mare de hkan du nang ma ai.

¹⁷Shing ra shanhte gaw Yuda mung hpe shangang shakang ya nna, Shawlumon a kasha Rehoboam hpe masum ning tup shangang da mu ai:



kaning rai nme law shanhte gaw masum ning tup Dawi hte Shawlumon a lam hkan nga ma ai.

Rehoboam A Dinghku

¹⁸Ya Rehoboam gaw Dawi a kasha Yerimot a shayi sha Mahalat hte, Yese kasha Eliab a shayi sha Abihala hpe hkungran la nna,

¹⁹shi gaw Yeusha, Shemari, Zaham ngu ai shadang ni hpe shaprat wu ai.

²⁰Dai hpang Absalom a shayi sha Mahka hpe la nna, shi gaw Abiya, Atai, Ziza, Shelomit hte hpe shaprat wu ai.

²¹Ya Rehoboam gaw madu jan shi masat hte lashi num kru shi hte hpe la nna, shadang sha hkun matsat hte shayi sha kru shi shaprat wu timung, Absalom a shayi sha Mahka hpe shi a num kaga mahkra hta grau tsawra nna,

²²Mahka a kasha Abiya hpe kahpu kanau ni hta Agyi tai na matu san da wu ai: kaning rai nme law, Rehoboam gaw shi hpe hkawhkam shatai na maw nga ai.

²³Dai hta kaga, shi gaw hpaji byeng-ya hte galaw nna, shi a shadang sha ni hpe Yuda hte Ben-yamin shara shagu hkan na bungghku kum ai mare ni hta tawn da mu ai rai nna, shanhte hpe lusha shahpa law law jaw da mu ai. Shanhte a matu num law law mung tam wu ai.

2 Hkawhkam Labau 12

Yerusalem Hpe Shishak Gasat Ai Lam

¹Ya Rehoboam a mungdan gaw grin wa ai hte, shi n-gun ja wa jang, shi gaw Israela masha ni yawng hte rau, Yehowa a tara hpe kau da wu ai.

²Shing rai Yehowa hpe shut kau mu ai majaw, Rehoboam hkaw dung ai manga ning hta e, Egutu hkawhkam Shishak gaw, hpyen leng hkying mi ni tsa,

³gumra jawn ai ni mun kru hte rau Yerusalem de lung wa ai. Shi hte rau Egutu mung na sa wa ai Lubim, Sukim hte Ehtiopi masha ni gaw n dang hti hkra law nga ma ai.



⁴Shi gaw Yuda mung na bungku kum ai mare ni hpe gasat dang kau nna, Yerusalem mare de du ai.

⁵Shaloi myihto Shemia gaw, hkawhkam Shishak a majaw Yerusalem mare hta hpawng nga ai Yuda du salang ni hte Rehoboam kaw du nna, Yehowa ning nga ai, Nanhte hpe Shishak a lata de ap kau masade ai, nga ai, ngu nna shanhte hpe htawn tsun mu ai.

⁶Dai rai nna, Israela du salang ni hte hkawhkam wa gaw tinang myit nem let, Yehowa dingman nga ai, nga ma ai.

⁷Shing rai myit nem ai lam Yehowa mu jang, Yehowa mungga gaw Shemia kaw du nna, Shanhte gaw tinang myit nem masai; ngai shanhte hpe jahten kau na n rai: gade n na yang ngai shanhte a matu lawt na lam hpaw ya nna, nye a pawt bu ai gaw Yerusalem mare ntsa e Shishak a lata hte ru bun sa na n rai.

⁸Rai timung, ngai hpe daw jau na lam hte ga ntsa mungdan ni hpe daw jau na lam chye ginhka lu mu ga, shanhte gaw shi a mayam ni tai na mara ai, nga ai.

⁹Shing rai Egutu hkawhkam Shishak gaw Yerusalem mare de du nna, Yehowa nawku htingnu na aja gumhpraw hte hkawhkam htingnu na aja gumhpraw pe la kau wu ai; shi yawng mayawng hte hpe la kau nu ai: Shawlumon galaw sa ai aja n-gang ni mahkra hpe mung, la kau nu ai.

¹⁰Hkawhkam Rehoboam gaw aja n-gang ni a malai, magari n-gang galaw nna, hkawhkam htingnu a chyinghka sin langa ni agyi ni a lata hta ap ya mu ai.

¹¹Shing rai hkawhkam wa gaw Yehowa htingnu hta shang shagu, sin langa ni dai n-gang ni hpe lang nna, sin langa gawk hta e bai wa tawn sa mu ai.

¹²Ya shi gaw tinang hkum hpe shagrit kau wu ai majaw, Yehowa a pawt bu ai shi kaw na nhtang wa nna, shi hpe atsai awai jahten kau; wu ai n rai: dai hta n-ga, Yuda mung hta e mung, mai kaja ai gaw nga nga ai.

¹³Shing rai hkawhkam Rehoboam gaw Yerusalem mare nta n-gun ja wa nna dai yang up nga ai: Rehoboam gaw hkaw dung ai shaning e asak mali shi



langai ning rai nga nna, Yerusalem mare hta e shi sanit ning hkaw dung wu ai; dai mare gaw, Yehowa shi a amying nsang tawn da na matu, Israela amyu lakung ni yawng hta na lata la ai mare rai nga ai: shi kanu a mying gaw, Amon numsha Nama rai lu ai.

¹⁴Shi gaw Yehowa hpe shi a myit masin mahkra hte n hkan tam ai sha, n hkru ai amu galaw nga ai.

¹⁵Rehoboam galaw ai lam npawt ndung hkren, ahtik labau hku gawn dan ai myihto Shemia hte myihto Ido a labau laika ni hta ka da nga ai, n rai ni? Rehoboam yan Yeroboam gaw shan a prat tup hpyen gasat hkat ma ai.

¹⁶Ya Rehoboam gaw shi a kaji kawa ni hte yup pyaw wa nna, Dawi mare hta makoi mayang di ai hkrum wu ai: shi a kasha Abiya gaw shi a malai hkaw dung nga ai.

2 Hkawhkam Labau 13

Yuda Hkawhkam Abiya

¹Ya hkawhkam Yeroboam hkaw dung ai shi matsat ning hta e, Abiya gaw Yuda mung hta hkaw dung hpanng wu ai.

²Shi gaw Yerusalem mare hta e masum ning hkaw dung nga ai: Shi a kanu gaw Gibeas masha, Uriela a shayi sha Mahka rai lu ai. Abiya yan Yeroboam gaw, shada hpyen gasat hkat ma ai.

³Ya Abiya gaw hpyen gasat na na, nden ja ai share sen mali lata la nna pru sa wa ai; Yeroboam mung hpyen hkyen nna, nden ja ai share sen matsat lata la nna htim maw nga ai.

⁴Shaloi Abiya gaw Ehprim bum ga na Zemarim kawng ntsa e tsap da nna, Yeroboam hte Israela masha nlang hte e, madat mara mu law.

⁵Israela Karai kasang Yehowa gaw, Jum hte jawndan da ai ga shaka hte, Israela mungdan Dawi hte shi a kashu kasha ni hpe prat dingsa du hkra jaw da nga ai hpe nanhte dum mai myit dai, n rai myit ni?



⁶Rai timung, Dawi a kasha Shawlumon a mayam, Nebat a kasha Yeroboam gaw, shi a madu hpe gumlau nu ai.

⁷Rehoboam gaw aprat garai n kaba nna, myit garai n kung ai majaw, shanhte hpe n hkap daw lu ai laman e, akyu n gawng ai n hkru n hkra ai masha ni gaw, Yeroboam a hpang maga lawm nna, Shawlumon a kasha Rehoboam hpe aja awa di kau mu ai.

⁸Ya mung, Dawi kasha ni a lata hta rawng nga ai Yehowa a mungdan hpe, nanhte hkap daw na maw nga myit hka; gaja wa anhte gaw wunawng kaba rai nga myit dai hte, nanhte a Hpara malai Yeroboam galaw da ai aja dumsu kasha ni mung lawm nga ma ai.

⁹Nanhte mahtang Yehowa hkinjawng ni, Arun a kashu kasha ni hte Lewi masha ni hpe shachyut kau nhtawm, maigan mung na myu ni zawn tinang ra ai hte maren hkinjawng dang da myit dai, n rai ni? shing rai, kadai mung hkinjawng aya lu la na matu, usu langai hte sagu la sanit sat nawng ya nna hpa n re ai Hpara ni a hkinjawng tai nga ma ai.

¹⁰Anhte chyawm gaw Yehowa hpe n kau da ga ai; shi gaw anhte a Karai Kasang rai nga ai: Yehowa hpe daw jau ai hkinjawng ni gaw Arun a kashu kasha Lewi masha ni rai nga ma ai.

¹¹Shanhte gaw jahpawt shagu shana shagu Yehowa matu wan nat hkungga hte manam pyaw ai baw nat nawng ya ma ai; madun dan ai muk ni hpe mung san seng ai ku hta mara da mu ai: aja pyengdin shadun hte de a pyengdin ni shana shagu shatu ma ai: kaning rai nme law, anhte gaw anhte a Karai Kasang Yehowa hpe daw jau ga ai; nanhte chyawm gaw shi hpe kau da myit dai.

¹²Yu mu, Karai Kasang anhte a hpaawn wa rai nga nna, shi a hkinjawng ni mung pahtau dum let nanhte hpe shadum na nga, anhte hta rai nga ma ai. Israela masha ni e, kaji kaw ni a Karai kasang Yehowa hpe hkum dai myit, hkap daw yang sum na myit dai ngu mu ai.



¹³Shaloi Yeroboam gaw hpung mi di nna shanhte a hpang e mayun lung wa ai: shing rai Israela masha hpung mi Yuda masha ni a shawng e hkap nga nna, mayun lung wa ai ni, hpang de makoi nga ma ai.

¹⁴Shaloi Yuda masha ni kayin mada yu yang, shanhte a shawng de hpang de hpyen hpring nga ai mu jang, shanhte Yehowa hpe jahtau nga nna, hkinjawng ni mung pahtau dum nga ma ai.

¹⁵Shing rai Yuda masha ni jahtau garu jang, Karai Kasang gaw, Abiya hta Yuda masha ni a man e, Yeroboam hte Israela masha ni yawng hpe ari jaw mu ai rai nna,

¹⁶Israela kashu kasha ni gaw Yuda masha ni kaw na hpawng htawt mat wa ma ai. Karai Kasang gaw shanhte hpe Yuda masha ni a lata de ap kau mu ai.

¹⁷Shing rai Abiya hte shi a masha ni gaw, shanhte law law hpe sat kau nna, lata la ai Israela masha sen manga si mat ma ai.

¹⁸Shing rai Israela masha ni dai aten hta sum mat nna, Yuda masha ni gaw tinang a kaji kawa ni a Karai Kasang Yehowa hpe shamyet shanat nga ai majaw, padang nlaw lu ma ai.

¹⁹Abiya mung, Yeroboam hpe hkan shachyut nna, Betela hte de a ginwang kahtawng ni, Yeshana hte de a ginwang kahtawng ni, Ehpron hte de a ginwang kahtawng ni hpe shi a lata na kashun la mu ai.

²⁰Yeroboam gawa Abiya aprat ting hta n-gun yawm mat nna, bai n awai lu mat ai hte, Yehowa shi hpe ari jaw nna, shi si mat sai.

²¹Abiya chyawm gaw n-gun lagaw ja wa nna, num shi mali la nhtawm, shadang sha hkun lahkawng shayi sha shi kru shaprat wu ai.

²²Naw gawn ga ai Abiya galaw ai lam hte hte shi tsun ai ga gaw, myihtoio Ido a labau laika hta ka da nga ai.

²³Shing rai Abiya gaw kaji kaw ni hte ran yup pyaw wa nna, Dawi a mare hta makoi mayang di ai hkrum wu ai. Shi a kasha Asa gaw shi a malai hkaw dung nga ai. Dai mungdan gaw shi a prat hta shi ning tup ngwipyaw nga ai.



2 Hkawhkam Labau 14

¹Ya Asa gaw shi a Karai Kasang Yehowa a man e mai kaja ai amu hte dingman ai amu hpe galaw nu ai.

Yuda Hkawhkam Asa

²Shi gaw tsasam amyu ni a hkungri ni hte tsaw ai kawng ni a hkungri ni hpe yeng kau wu ai rai nna, sumla shadaw ni hpe agrawp kau ai hte Asherim sumla ni hpe kran kau nhtawm,

³Yuda masha ni gaw kaji kawa ni a Karai Kasang Yehowa hpe hkan tam nna, jep ai tara hte htet da ai ga ni hpe hkan shatup lu na lam, hkan ka mu ai.

⁴Yuda mung na mare shagu hta na mung, tsaw ai kawng shara ni hte ajan sumla ni hpe shi yeng kau wu ai rai nna, mungdan gaw shi a man e ngwipyaw nga ai.

⁵Bai Yehowa gaw shi hpe asan aban di ya nna, hpyen majan n pru ai hte mungdan ting ngwipyaw wa ai majaw, shi gaw Yuda mung hta bungku kum ai mare ni hpe de da wu ai.

⁶Bai shi gaw, Anhte gaw anhte a Karai Kasang Yehowa hpe hkan tam shakut nna, shi gaw anhte hpe shara shagu hta ban sa shangun mi ai rai nna, mungdan ting hpe anhte up nga ai majaw, ndai mare ni hpe de da nhtawm, bungku, langchyi, chyinghka, htinggrang ni hpe galaw da mu, ngu nna Yuda masha ni hpe hkan da mi ai. Shing tai shanhte de da nna awng wa ma ai.

⁷Asa kaw Yuda amyu hta na n-gang galu hte ri lang asi hpyen masha sen masum; bai Ben-yamin amyu hta na n-gang hte ndan lang ai hpyen masha sen lahkawng mun matsat nga nna, shanhte nlang hte gaw nden ja ai share ni hkrai rai nga ma ai.

⁸Bai hkusha hkawhkam Zera gaw hpyen masha ri mi, hpyen leng masum tsa hte rau rawt lung wa nna, Maresha de du ma ai.



⁹Shaloi Asa gaw, shi hpe hkap daw na pru nna, Maresha makau na Zehpat kadit e gasat hkyen nga ma ai.

¹⁰Shaloi Asa gaw, shi a Karai Kasang Yehowa hpe jahtau nna, Yehowa e, n-gun n ja ai wa hpe, n-gun ja ai wa a lata na mawai la na, nang hta kaga kadai n nga ai: anhte a Karai Kasang Yehowa e, karum la mi; anhte gaw nang hta manoi nna, na mying ningsang hta hpa let, ndai hpyen luksuk ni hpe gasat na sa wa ga ai. Yehowa e, ngang gaw anhte a Karai Kasang rai nga ndai: masha gaw nang hpe n dang kau lu mu ga law, ngu nna hpyi wu ai.

¹¹Dai rai nna Yehowa gaw Hkusha masha ni hpe Asa hte Yuda masha ni a man e ari jaw nna, shanhte htaw mat wa ma ai.

¹²Asa hte shi a masha ni gaw Hkusha masha ni hpe Gerara du hkra hkan shachyut nna, shanhte gaw hpyen bai n gasat gwi hkra, masha law law si mat ma ai: kaning rai nme law shanhte gaw Yehowa hte shi a luksuk ni a man e sum mat ai hkrum nna, Yuda masha ni gaw lanep law law wa lu la ma ai.

¹³Bai shanhte gaw Gerara grup yin na mare ni nlang hte hpe jahten kau mu ai: kaning rai nme law, Yehowa a hkrihpa shanhte a ntsa e rai nga ai: dai mare ni hta lanep law law nga ai majaw, shanhte dai mare ni mahkra hpe jahten kau mu ai.

¹⁴Yamnga ulawng ni hpe mung jahten kau nhtawm, sagu hte gawla-uk law law gau let, Yerusalem de bai wa ma ai.

2 Hkawhkam Labau 15

Hkawhkam Asa Bai Gawgap Ai Lam

¹Shaloi Karai Kasang a Wenyi gaw Oded a kasha Azaria ntsa e du nna,

²shi gaw Asa hpe tau la na pru let, Asa e, Yuda hte Ben-yamin masha nlang hte e, nye a ga madat mara mu: nanhte gaw Yehowa hpanng maga nga ai hte yang, shi gaw nanhte hte rau nga na ra ai; nanhte shi hpe tam yang mu na mu ai; shi hpe kau da yang, shi nanhte hpe mung kau da na myit dai.



- ³Ya nhtoi na na wa Israela amyu hta tengman ai Karai Kasang n nga ai:
- ⁴rai timung, shanhte ruyak hkrum let, Israela Karai Kasang Yehowa hpang de kayin tam wa yang, shanhte shi hpe mu mu ai.
- ⁵Dai aten hte yang, shang wa pru wa ai wa a matu ngwipyaw shara n nga ai: mungdan masha ni mahkra a ntsa e shoihpa shoirang kaba hkrai rai nga ai.
- ⁶Karai Kasang gaw tsin-yam tsindam amyu myu hte shanhte hpe sharu shatsang ai majaw, amyu mi hte amyu mi, mare mi hte mare mi shada gasat agrawp hkat ma ai.
- ⁷Nanhte chyawm gaw n-gun hkum shayawm myit; nanhte hkan galaw ai hte maren shabrai lu la na myit dai, ngu mu ai.
- ⁸Ya Asa gaw dai ga hte myihtoi Oded a myihtoi ga hpe na wu yang, shi n-gun lu la nna, Yuda hte Ben-yamin mung ting hta na mung, Ehprim bum ga na gasat dang la ai mare ni hte na mung, matsat shabat lam hte hpe yeng seng kau nna, Yehowa a nta jan man e nga ai Yehowa a tawn hkungri hpe bai lajang da wu ai.
- ⁹Shing rai shi gaw, Yuda hte Ben-yamin amyu masha ni mahkra hpe mung, shanhte hte rau shingbyi nga ai Ehprim, Manashe hte Simun amyu masha ni hpe mung hpawng nga shangun mu ai: kaning rai nme law, Asa a Karai Kasang Yehowa gaw shi hte rau rai nga ai hpe, Israela masha ni mu mu yang, shanhte hta na law law wa shi hpang de sa shingbyi nga ma ai.
- ¹⁰Dai rai nna shanhte gaw Asa hkaw dung ai shi manga ning, shata masum hta Yerusalem mare hta sa hpawng ma ai.
- ¹¹Shanhte gaw dai shani e tinang la wa ai lanep hta na, usu sanit tsa, sagu hkying sanit, Yehowa hpe nawng ya mu ai.
- ¹²Bai shanhte gaw, kaji kawa ni a Karai Kasang Yehowa hpe, kraw lawang mahkra hte myit masin mahkra hte hkan tam nna,
- ¹³Israela Karai Kasang Yehowa hpe n hkan tam ai numsha lasha kaji kaba kadai mung si ai hkrum mu ga, nga nna ga shaka tawn da ma ai.



¹⁴Shing rai shanhte gaw ja ja jahtau garu let pahtau pahke dum ai hte Yehowa hpe dagam da mu ai. Yuda masha ni yawng dagam nga yang ja ja kabu gara nga ma ai:

¹⁵kaning rai nme law, shanhte gaw myit masin mahkra hte dagam nna, sharawng awng ai myit mahkra hte shi hpe hkan tam mu ai: shanhte mung Yehowa hpe mu hkrup nna, shi gaw shanhte hpe shara shagu hta ngwipyaw shangun mu ai.

¹⁶Hkawhkam Asa a kanu Mahka mung, matsat shabat re ai Ashera sumla galaw da nu ai majaw, shi hpe hkawhkam jan aya na gum-yu yu kau nna, shi a sumla hpe kahtam kau nna, ayun yaw agrawp kau nhtawm, Kedron hka shi hkaraw e nat kau ya wu ai.

¹⁷Rai timung, tsaw ai kawng ni a nawku shara ni hpe Israela mung na shi htawm kau wa ai n rai: Asa a myit masin chyawm gaw shi hkrung nga dingsa hkum tsup nga lu ai.

¹⁸Shi a kawa majai da ai hte, shi hkum nan majai kau ai aja, gumhpraw hte wan ni hpe, Karai Kasang a nawku Htingnu kata e tawn da wu ai.

¹⁹Asa hkaw dung ai sumshi manga ning du hkra, hpyen majan n pru nga ai.

2 Hkawhkam Labau 16

Hkawhkam Asa A Jahtum Na Shaning Ni

¹Ya Asa hkaw dung ai sumshi kru ning hta e, Yuda hkawhkam Asa hpang de kadai mung n shang n pru lu mu ga, Israela hkawhkam Basha gaw Yuda mung de lung nna, Rama mare hpe de da wu ai.

²Shaloi Asa gaw Yehowa nta na sutdek hte, hkawhkam htingnu a sutdek hta na aja gumhpraw shaw la nhtawm, Damasku e dung ai Suri hkawhkam Benhada hpang de shangun dat nna,

³Nye wa hte na nwa lapran e ga shaka nga ai hte maren, ngai hte na a lapran e mung ga shaka rai nga ai; yu u, ngai nang hpe aja gumhpraw sak ya de ai;



Israela hkawhkam Basha gaw ngai kaw na pru wa lu hkra, nang shi hte tawn da ai ga shaka hpe sa sharun kau u, ngu dat wu ai.

⁴Ya Benhada gaw hkawhkam Asa a ga hpe madat nna, shi a hpyen du ni hpe Israela mare ni hpanng de shangun dat nna, shanhte gaw Ion mare, Dan mare, Abela-miam kaw nna Naphtali mung na sut rai tawn da ai mare ni hpe shaza kau mu ai,

⁵Ya Basha gaw dai lam na wu yang, shi Rama mare hpe n de shangut ai sha, dai amu hpe kau tawn da wu ai.

⁶Shaloi hkawhkam Asa gaw, Yuda mung na ni yawng shaga la nna, Rama mare e Basha shachyip da ai nlung ni hte ngau ni hpe la wa nhtawm, Geba mare hte Mizpa de da wu ai.

⁷Dai aten e myihto Hanani gaw Yuda hkawhkam Asa hpanng de du nna, Nang gaw na a Karai Kasang Yehowa hta n hpa ndai hte, Suri hkawhkam hta hpa ndai majaw, Suri hkawhkam a hpyen luksuk ni gaw na a lata na lawt wa masai.

⁸Hkushi masha ni hte Lubim masha ni gaw, hpyen leng law law, gumra jawn ai ni grai wa hte luksuk kaba rai nga ai, n rai ni? Rai timung, nang gaw Yehowa hpe hpa nga ai majaw, dai ni hpe na a lata hta ap ya nit dai.

⁹Kaning rai nme law, Yehowa gaw, dinghpring ai ni a matu, ngang ai shingbyi shara tai na nga, shi a myi mungkan ting hproi hkra mada yu nga ai: nang chyawm gaw ndai lan hta ngawk ai hku galaw kau nu ai; dai majaw ya kaw nna hpyen majan a pru nga na sai, ngu wu ai.

¹⁰Dai ga majaw Asa gaw myihto wa hpe masin pawt nna, htawng hta e rawng da wu ai: shi gaw dai lam majaw shi hpe n-yun bu nna, dai aten e, mung masha nkau mi hpe mung sharu shatsang mu ai.

¹¹Ya Asa galaw ai lam npawt ndung hkren, Yuda hte Israela hkawhkam laika ni hta ka da nga ai.



¹²Ya Asa hkaw dung ai sumshi jahku ning hta e, shi a lagaw hta ana kap nna, grai machyi jung nga timung, Yehowa hpe n tam ai sha, tsi sara ni hpe mahtang tam nga ai.

¹³Asa gaw kaji kawa ni hte rau yup pyaw wa nna, shi hkaw dung ai mali shi langai ning hta e si wa sai.

¹⁴Mung masha ni gaw, shi a moi mang hpe hpaw ya chye ai sara ni hpaw da ai manam pyaw ai baw amyuu myu hpring ai yup ku hta sharawn da nhtawm, Dawi mare e shi a matu shi krawk da ai lup hta makoi mayang di ai hte, shi a matu grai kaba ai wan nat poi mung galaw ma ai.

2 Hkawhkam Labau 17

Yuda Hkawhkam Yehosahpat

¹Ya shi a kasha Yehosahpat gaw shi a malai hkaw dung nna, Israela mungdan hpe hkaw daw lu hkra, n-gun da ting nga ai.

²Shing rai shi gaw Yuda mung na bunghku kum ai mare ni mahkra hta hpyen, Yuda mung shara shagu hkan mung, shi kawa Asa lu la ai Ehprim mung na mare ni hta mung, sin langa tawn da mu ai.

³Yehosahpat gaw, shawng na kawa Dawi a lam ni hta hkawm nga nna, Bala hpara ni hpe n tam ai majaw, Yehowa gaw shi hte rau rai nga ai.

⁴Shi gaw Israela masha ni zawn n re ai sha, shi kawa a Karai Kasang hpe hkan tam nna, shi a htet da ai ga hpe hkan nang nga ai.

⁵Dai re ai majaw Yehowa gaw, dai mungdan hpe shi a lata hta shagrin da nna, Yuda mung ting shi hpe hkanse jaw mu ai; shi gaw sutgan arawng sadang law law lu nga ai.

⁶Yehowa a lam ni hpe hkan nang na shi myit hkut nga nna, Yuda mung hta na tsaw ai kawng ni a nawku shara ni hte Asherim sumla ni hpe htawm kau wu ai.



⁷Ya shi hkaw dung ai masum ning hta e, Yuda mare ni hta sharin achyin ya na matu, shi a du salang ni ngu ai, Ben-haila, Obadia, Zehkaria Nehtanela, Mihka hte hpe shangun dat mu ai:

⁸shanhthe hte rau Lewi masha Shemaia, Nehtania, Zebadia, Asahela, Shemiramot, Yonahtan, Adonia, Tobiya, Togadoni hte hte, hkinjawng Elishama yan Yehoram hte hpe shangun dat mu ai.

⁹Shanhthe gaw Yehowa a tara laika hpe gun let, Yuda mung hta sharin shaga nna, Yuda mare ni hproi hkra htawt hkawm ai hte mung masha ni hpe sharin achyin ya mu ai.

¹⁰Shing rai Yuda mung grup yin na mungdan ni mahkra a ntsa e Yehowa hkritpha du nna, shanhthe gaw Yehosahpat hpe hpyen n gasat gwi mat ma ai.

¹¹Hpilisti masha nkau mi mung Yehosahpat hpe kumhpa hte hkanse gumhpraw jaw mu ai: Arabi masha ni mung, sagu la hkying sanit e sanit tsa, nam la hkying sanit e sanit tsa sak jaw mi ai.

¹²Ya Yehosahpat gaw garai n-gun ja wa ai hte, Yuda mung hta hpyen dap hte sut rai tawn da ai mare ni hpe de da wu ai.

¹³Shing rai shi gaw Yuda mare ni hta amu amyu myu galaw nna, Yerusalem mare hta nden ja ai hpyen share ni hpe tawn da mu ai.

¹⁴Da ndai gaw share ni a dap lakung hkan nna, hti ai jahpan rai nga ai: Yuda amyu hta hkying mun up ai bu ni gaw, hpyen du Adna hte rau hpyen share sen masum rai nga ai:

¹⁵shi kaw hkan ai, hpyen du Yehohanan hte rau hpyen share sen lahkawng mun matsat rai nga ai:

¹⁶shi kaw hkan ai wa, myit masin mahkra hte Yehowa hpe shi a hkum ap ya ai, Zihkri a kasha Amasia hte rau, hpyen share sen lahkawng lawm ma ai.

¹⁷Ben-yamin amyu hta na, nden ja ai share wa Eliada hte rau, ndan hte n-gang lang ai hpyen masha sen lahkawng lawm ma ai.



¹⁸Shi kaw hkan ai Yehozabad hte rau jin jin rai nga ai hpyen masha sen me mun matsat rai nga ma ai.

¹⁹Hkawhkam wa gaw, Yuda mung na bungku kum ai mare ni hta shanhte hpe tawn da mi ai hta n-ga, shanhte gaw shi hpe yu lajang ai ni mung, rai nga ma ai.

2 Hkawhkam Labau 18

Ahab Hpe Gumlang Ai Mihkaia A Myihtoia Ga

¹Ya Yehosahpat gaw sutgan hte arawng sadang law law lu nna, Ahab hte mayu dama shaw hkat nga ai.

²Shing rai shi gaw shaning tsawmra na jang, Samari mung Ahab hpang de sa jahkrum wu ai. Ahab gaw shi a matu hte shi kaw hkan bawp nang ai ni a matu sagu dumsu law law sat lajang nna, Ramotgilead de shi hte rau lung wa na shagwi wu ai.

³Shing rai Israela hkawhkam Ahab gaw, “Nang ngai hte rau Ramotgilead de hkan lung na n ni?” Ngu nna Yuda hkawhkam Yehosahpat hpe san wu yang, shi gaw, “Ngai wa nang zawn, nye a amyuu na a amyuu zawn rai nga ma ai: anhte nang hte rau hpyen gasat ai de lung na ga ai,” ngu nna htan wu ai.

⁴Bai Yehosahpat gaw, “Dai ni jang anhte Yehowa a ga hpe naw san yu ga ngu” nna Israela hkawhkam wa hpe tsun wu ai.

⁵Shaloi Israela hkawhkam wa myihtoia mali tsa jahpawng tawn nhtawm, “Anhte gaw Ramot-gilead de hpyen gasat na, sa mai n sa mai na a kun?” Ngu nna shanhte hpe san mu yang, shanhte gaw, “Lung wa su; Karai Kasang gaw dai mare hpe hkawhkam wa a lata de ap ya na ra ai,” ngu nna htan mu ai.

⁶Rai timung, Yehosahpat gaw, “Anhte Yehowa hpe san yu lu na, shi a myihtoia langai ngai naw nga a ni?” Ngu nna san wu yang,

⁷Israela hkawhkam wa gaw, “Yehowa hpe san yu na matu marai langi mi naw nga ai; rai timung, dai wa hpe ngai n dawng we ai: shi nye a lam n kaja ai hku hkrai hkaw ya ya re ai; dai wa gaw Imla a kasha Mihkaia rai ngai ai,



ngu nna Yehosahpat hpe htan wu ai. Yehosahpat chyawm gaw, Hkawhkam wa dai lam n tsun u ga,” ngu wu ai.

⁸Shaloi Israela hkawhkam gaw shangun ma langai mi hpe shaga nna, “Imla kasha Mihkaia hpe alawan shaga wa rit,” ngu dat wu ai.

⁹Ya Israela hkawhkam hte Yuda hkawhkam Yehosahpat gaw, hkawhkam hpun palawng bu hpun let, Samari mare na chyinghka lam a ndaw e, tinang nang a tingnyang hta dung nga ma ai rai nna, myihtoi ni mahkra gaw shan a man e htoi nga ma ai.

¹⁰Hkenana a kasha Zedekia gaw hpri nrung galaw nna, Yehowa ning nga ai, Suri masha ni hpe shaza kau lu hkra, ndai nrung hte nang shanhte hpe daru kau na mu ai, nga ai, ngu wu ai.

¹¹Myihtoi ni mahkra mung, “Ramot-gilead de lung gasat nna awng wa nu; Yehowa dai mare hpe hkawhkam wa a lata de ap ya na ra ai,” ngu nna hkaw ya mu ai.

¹²Ya Mihkaia hpe sa shaga ai kasa gaw, “Yu u, myihtoi ni yawng hkawhkam wa hpe n-gup langai hte sha, kaja ai hku hkrai hkaw ya manu ai: dai majaw mang mung shanhte hte maren kaja ai hku sha hkaw ya u,” ngu nna shi hpe hpyi wu ai.

¹³Mihkaia gaw, “Yehowa hkrung nga ai hte maren, nye a Karai Kasang ngai hpe tsun ai hte sha ngai htawn tsun na nngai,” ngu wu ai.

¹⁴Ya shi gaw hkawhkam kaw du jang, hkawhkam wa gaw, “Mihkaia e, an gaw Ramot-gilead de hpyen gasat nna awng wa manu; shanhte hpe nan a lata de ap kau ai hkrum na mara ai,” ngu mu ai.

¹⁵Hkawhkam wa gaw, “Yehowa a mying hte tengman ai ga hta kaga, nang ngai hpe hpa mung n tsun wu ai.”

¹⁶Shaloi shi gaw, “Sagu rem wa n nga ai sagu ni zawn, Israela masha ni yawng bum ga hkan e bra nga ma ai hpe ngai mu nngai.” Yehowa mung,



“Ndai ni gaw madu n lu ma ai: langai hte langai tinang a nta de ngwipyaw ai hte nhtang wa manu ga,” nga ai, ngu wu ai.

¹⁷Shing rai Israela hkawhkam gaw Yehosahpat hpe, “Ndai wa nye a lam kaja ai n rai, n kaja ai hku sha hkaw ya ya re ai, ngu nna ngai ngang hpe tsun ni ai n rai ni?” ngu wu ai.

¹⁸Bai Mihkaia gaw, “Dai re ai majaw Yehowa a ga madat mara ya mu: Yehowa gaw shi a tingnyang hta dung nna, sumsing lamu na zaw nawng zaw wa ni shi a hkra maga hte pai maga de tsap nga ma ai hpe ngai mu nngai.

¹⁹Yehowa mung, Israela hkawhkam Ahab gaw Ramot Gilead de lung wa nna si wa hkra, shi hpe kadai wa woi lau lu na rai ta? nga ai rai nna, langai mi gaw ndai lam, kaga wa gaw wora lam tsun shajang ma ai.

²⁰Shing rai wenyi langai mi gaw Yehowa man e sa tsap na ngai shi hpe woi lau lu na we ai, nga ai. Yehowa gaw, kaning di lau na wu ta? ngu nna san wu yang,

²¹dai wenyi gaw, Ngai pru nna shi a myihtoi ni mahkra a n-gup hta masu ai wenyi tai na nngai, ngu nna htan wu ai. Yehowa mung, Nang shi hpe lau lu na wu ai: dai hku sa galaw su, ngu dat wu ai.

²²Dai re ai majaw, yu u, Yehowa gaw ndai na a myihtoi ni mahkra a n-gup hta masu ai wenyi bang da wu ai; Yehowa mung na a lam n kaja ai hku hkrai hkaw ya ndai,” ngu wu ai.

²³Dai rai nna Hkenana kasha Zedekia sit sa nhtawm, Mihkaia hpe kahpret nna, “Yehowa a wenyi gaw nang hta shung lu hkra, gara lam hku ngai kaw na pru wa sata?” ngu ru ai.

²⁴Mihkaia gaw, “Yu u, nang wa makoi na nga, kata gawk de shang wa na shani jang, mu na rin dai,” ngu wu ai.

²⁵Israela hkawhkam wa mung, Mihkaia hpe rim la nna, mare agyi wa Amon hte ap ya nhtawm,



²⁶Hkawhkam wa ning nga ai, “Ngai ngwipyaw ai hte bai wa ai du hkra, ndai wa hpe htawng hta rawng da nna, matsan mayan di jaw lu jaw sha mu, ngu wu ai.

²⁷Mihikaia gaw, Nang gaja wa ngwipyaw ai hte bai wa n yang gaw, Yehowa nye a n-gup hte ga htawn tsun sai, n rai,” ngu wu ai. Bai shi gai, Mung masha ni e, yawng hte gaw dum nga mu law, nga ai.

Gilead Mung Hta Ahab Sat Kau Hkrum Ai Lam

²⁸Shing rai Israela hkawhkam hte Yuda hkawhkam Yehosahpat gaw Ramotgilead de lung wa ma ai.

²⁹Ya Israela hkawhkam gaw Yehosahpat hpe, “Ngai nye a hkum hpe yu maya hking dagraw nna hpyen ginra de shang na nngai: nang mahtang hkawhkam hpun palawng bu hpun u,” ngu wu ai. Shing rai Israela hkawhkam gaw yu maya hking dagraw nna, shan gaw hpyen ginra de shang wa ma ai.

³⁰Ya Suri hkawhkam gaw, Israela hkawhkam hta kaga, kaji kaba kadai hpe mung hkum gasat myit, ngu nna shi a hpyen leng bu ni hpe hkang da mu ai.

³¹Ya hpyen leng bu ni gaw Yehosahpat hpe mu mu yang, shanhte gaw, “Ndai wa gaw Israela hkawhkam rai nga ai,” nga nna shi hpe gasat na nga hkan shachyut mu ai. Yehosahpat chyawm gaw marawn jahtau nna Yehowa shi hpe karum wu ai: Karai Kasang shanhte hpe nhtang wa shangun mu ai.

³²Dai wa gaw, Israela hkawhkam n re ai hpe, hpyen leng bu ni chye dum yang, shi hpe n hkan shachyut ai, kayin mat wa ma ai.

³³Marai langai mi chyawm Israela hkawhkam wa a kan magap hte sinda magap lapran e hkra ya wu ai rai nna, shi gaw, “Kayin u, ngai hpe hpyen gasat de na shapraw wa e; ngai hkala nba grai wa hkrum ni ai,” ngu nna shi a leng hkang ai wa hpe tsun wu ai.

³⁴Dai shani hta myit htum myit si gasat mu ai: rai timung, Israela hkawhkam wa gaw, Suri masha ni hte katut nga yang shana du hkra shi a hpyen leng hta e tsap nga nna, jan du jang si mat sai.



2 Hkawhkam Labau 19

¹Ya Yuda hkawhkam Yehosahpat gaw ngwipyaw ai hte Yerusalem mare, shi a nta de bai du wa ai.

²Shaloi Hanani a kasha myihtoi Yehu gaw hkawhkam Yehosahpat hpe sa tau nna, “Nang gaw n hkru ai wa hpe karum na hte, Yehowa hpe n dawng ai ni hpe tsawra mai nga a ni? nang galaw ai amu a majaw Yehowa a pawt sindawng ai gaw na ntsa e du ra ai.

³Rai timung, mung ting na Asherot sumla ni hpe htawm kau nna, Karai Kasang hpe hkan tam sharawng ndai majaw, nang hta kaja ai lam mu hkrup se ai,” ngu wu ai.

Yehosahpat Gaw Tara Agyi Ni Hpe Shatsam Da Ai Lam

⁴Ya Yehosahpat Yerusalem mare e nga nga ai: shi gaw Berasheba mare kaw nna, Ehprim bum ga du hkra, bai jawt hkawm nhtawm, mung masha ni hpe kaji kawa ni a Karai Kasang Yehowa hpang de, kayin wa shagun mu ai.

⁵Dai hta kaga shi gaw Yuda mung ting na bungghku kum ai mare ni langai hte langai hta tara agyi ni hpe tawn da mu ai rai nna,

⁶tara agyi ni hpe, “Nanhte gaw masha a amu n rai, Yehowa amu hpe tara dara nna, shi nanhte a tara dara ai amu hta lawm nga ai majaw, nanhte galaw ai amu hta sadi nga mu:

⁷Yehowa a hkrithpa gaw nanhte a ntsa e anga nga u ga; sadi ai hte galaw mu: anhte a Karai Kasang Yehowa hta n hkru n hkra ai hpa mung n rawng nga ai; shi gaw myi man n tau ai hte, sake manawn n sha nga ai,” ngu nna hkanng dat mu ai.

⁸Dai hta kaga Yehosahpat gaw, Yerusalem mare hta e, Yehowa a tara hpe mung, masha amu hpe mung dawdan ya na matu, Lewi masha, hkinjawng ni hte Israela agyi salang ni hta na tara agyi tawn da nna, shanhte gaw Yerusalem e anga nga ma ai.



⁹Bai shi gaw shanhte hpe. “Nanhte gaw hkum tsup ai myit hte Yehowa hpe hkrit kamyin let dawdan nga mu.

¹⁰Mare kahtawng ni hta nga ai, nanhte a nhpu nnau ni gaw, masha asak sat ai amu, jep ai tara hte htet da ai ga ni hpe tawt lai ai amu, nanhte a man e sa shawk ma yang, nanhte hte nanhte a nhpu nnau ni a ntsa e pawt sindawng ai n du lu u ga, shanhte Yehowa man e mara n kap hkra, shanhte hpe shadum jahprang nga mu; dai lam galaw yang, nanhte mara n kap na myit dai.

¹¹Yehowa amu hte seng ai lam shagu hta, hkinjawng agyi Amaria gaw nanhte a ntsa e up nga ai; hkawhkam wa hte seng ai lam shagu hta, Yuda hkawhkam nta up ai Ishmaela kasha Zebadia gaw up nga ai: Lewi masha ni mung, nanhte hpe tau na agyi ni, tai na rai ma ai. Nden ja ai hte galaw mu; Yehowa gaw mai kaja ai ni hte rau anga nga u ga, ngu nna hkang da mu ai.”

2 Hkawhkam Labau 20

Moba Hte Ammon Hpe Dang Kau Ai Lam

¹Dai h pang e Moba kashu kasha ni Ammon kashu kasha ni hte Menuim masha nkau mi gaw, Yehosahpat hpe gasat na lung wa ma ai.

²Shaloi masha nkau mi Yehosahpat hpe, Suri mung na, nawng wora hkran hku nang hpe sa gasat na nga, Wunawng kaba lung wa nna, shanhte gaw Egedi ngu ai Hazazon-tama shara e dap jung nga ma ai.

³Dai rai nna Yehosahpat hkrit nga ai hte, Yehowa hpe hkan tam shana nna, Yuda mung ting hta lusha gam shangun mu ai.

⁴Shing rai Yuda mung masha ni gaw, Yehowa hpe akyu hpyi na nga, zuphpawng nga ma ai: shanhte gaw Yehowa hpe hkan tam na matu Yuda mare shagu hta na pru sa wa ma ai.

⁵Shaloi Yehosahpat gaw Yehowa a nta wang ndaw e Yuda hte Yerusalem masha ni a shawa hpawng hta tsap let,

⁶“Anhte a ji wa ni a Karai Kasang Yehowa e, nang gaw sumsing lamu hta e Karai Kasang nan rai nga ndai, n rai ni? nang gaw maigan amyuni a



mungdan mahkra a du rai nga ndai, n rai ni? nang hpe kadai na hkap daw lu hkra, na a lata hta n-gun atsam rawng nga lit dai.

⁷Anhte a Karai Kasang e, ndai mung e nga yu ai amyuu ni hpe, na a amyuu Israela man na nang jahtaw kau ya nna, na a jinghku wa Abraham a aru arat hpe jaw da mu ai, n rai ni?

⁸Shanhte gaw dai mung hta nga nga nna, na a amyuu nsang a matu chyoi pra ai shara gaw da ai hte,

⁹ruyak ai, hpyen gasat ai, ari ahpri, ana zinli, hku wa wa ai, anhte a ntsa e du yang, na a amyuu gaw ndai nta hta shanu nga ai majaw, ndai nta hta na a man e anhte tsap nna, ru tsang hkrum let nang hpe hpyi jahtau yang, nang madat mara ya nna, hkye hkrang la na ndai, nga saga ai.

¹⁰Ya, yu u, Israela kashu kasha ni gaw, Egutu mung na pru wa yang, nang matsan dum nna, shaza kau da ai,

¹¹Ammon a kashu kasha ni, Moba masha ni hte Seira bum masha ni gaw, nang anhte hpe jaw da ai Sali wunli ga hta na anhte hpe shapraw kau na nga, rawt masai: yu u, dai gaw shanhte a chyeju htang ai lam rai nga ai.

¹²Anhte a Karai Kasang e, nang shanhte hpe n dawdan ai nga na n ni? anhte hpe sa htim ai hpyen laba ni hpe, anhte a n-gun hte hkap manga kau lu na n rai; kaning di na mung anhte n chye sagaw ai: anhte a myi nang hpe mada yu nga saga ai,” nga nna hpyi let,

¹³Yuda masha ni, madu jan, kashu kasha, kaji kaba yawng, Yehowa a man e tsap nga ma ai.

¹⁴Ya, dai shaw hpawng ka-ang e lawm nga ai, Lewi amyuu, Asap a dap lakung Matania, Yeiel, Benaia hte Zehkaria kasha Yahaziela ntsa e Yehowa a wenyi yu hkrat wa nna shi gaw,

¹⁵Yuda mung ting, Yerusalem mare na ni hte, nang hkawhkam Yehosahpat e, madat mara mu: Yehowa nanhte hpe ning nga ai, “Dai hpyen laba a majaw



myit hkum ru, myit hkum kaji myit: dai hpyen gasat ai gaw nanhte a mu n rai, Karai Kasang hte seng nga ai.

¹⁶Hpawt de shanhte gaw Ziza kadawng e lung wa nna, Yeruela nam mali na hkaraw baw e hkrum na marin dai.

¹⁷Rai timung nanhte gasat shara n nga ai: Yuda hte Yerusalem masha ni e, asim sha tsap nga mi: Yehowa nanhte hpe hkye hkrang la ai lam mada yu mu: hkum hkrit myit, myit hkum kaji; hpawt ni jang shanhte hpe htim mu; Yehowa nanhte hte rau rai nga ai,” ngu mu ai.

¹⁸Shaloi Yehosahpat gaw ga de gum dagup nna, Yuda masha ni yawng hte Yerusalem na mare masha ni mung, Yehowa man e gum dagup let Yehowa hpe nawku ma ai.

¹⁹Lewi amyu, Kohat hte Korah kashu kasha ni gaw tsap nga nna, grai kaba ai nsen hte, Israela Karai Kasang Yehowa hpe shakawn kungdawn nga ma ai.

²⁰Shing rai shanhte gaw hpanj jahpawt jau jau rawt nna, Tekoa nam mali de sa wa ma ai: shanhte sa wa nga yang, Yehosahpat gaw tsap nna, Yuda masha ni hte Yerusalem masha ni e, “Madat mara mu; nanhte a Karai Kasang Yehowa hpe kamsham nga mu; shing rai yang nanhte grin wa lu na myit dai; shi a myihto ni hpe mung kamsham nga mu, shaloi nanhte ninglaw lu na myit dai,” ngu nna tsun mu ai.

²¹Bai shi gaw, mung masha ni hte bawng jahkut nhtawm, Yehowa a n-gaw nwai ai myit tutnawng grin nga ai majaw, mawn sumli ai hte shakawn kungdawn mu, nga nna hpyen luksuk ni a shawng e sa wa na, Yehowa hpe mahkawn mangoi chye ai ni hpe san da mu ai.

²²Ya shanhte gaw makawn mangoi ai hte shakawn kungdawn hpanj wa yang, Yehowa gaw, Yuda mung masha ni hpe hkap gasat na, Ammon, Moba hte Seira bum masha ni hpe gumle gumlau lam shangun nna, shanhte gaw shada da gasat ma ai:



²³Ammon hte Moba kashu kasha ni gaw Seira bum masha ni hpe atsai awai shaza kau lu hkra shaja nna, shanhte hpe jahtum kau ngut jang, shanhte langai hte langai shada da bai gasat nna shamyit kau mu ai.

²⁴Ya Yuda mung masha ni gaw nam mali na langchyi du nna, dai wunawng wuwa hpe mada yu mu yang, yu u, shanhte mahkra; langai mi n lawt ai. Ga e kadawng taw ai yawng, si mang hkrai rai ma ai.

²⁵Shaloi Yehosahpat hte shi a masha ni gaw, shanhte a lanep lu la na sa du ma yang, shanhte gaw dai si mang ni hta sut rai hte manu hpu ai gali lakai law law wa mu hkrup nna, langai hte langai n dang hpai hkra, hpyu la mu ai: dai gaw grai law nga ai majw, masum ya tup hpyu shinggyin la let nga nga ma ai.

²⁶Ya mali ya du yang shanhte gaw Berahka kadit e zuphpawng nga nna, dai yang e Yehowa hpe shakawn kungdawn ma ai: dai re ai majaw dai shara hpe dai ni du hkra Berahka kadit ngu nna shamyin da mu ai.

²⁷Dai hpang Yehosahpat woi awn ai hte, Yuda mung hte Yerusalem masha ni nlang hte gaw kabu gara let Yerusalem mare de bai wa ma ai: kaning rai nme law, Yehowa gaw hpyen ni a ntsa e shanhte hpe kabu shangun mu ai.

²⁸Shaloi shanhte gaw tingse, sumpyi, pahtau dum let, Yerusalem mare na Yehowa a nta de du wa ma ai.

²⁹Yehowa gaw Israela masha ni matu, hpyen ni hpe gasat kau nga ai lam, maigan mungdan ni yawng na ma yang, Karai Kasang a hkrihpa shanhte a ntsa e rai nga ai.

³⁰Shing rai Karai Kasang gaw grup yin shara shagu ngwipyaw wa shangun nna, Yehosahpat a mungdan gaw asan apan rai nga ai.

Yehosahpat A Up Hkang Ai Lam Jahtum Daw

³¹Ya Yehosahpat gaw Yuda mung ntsa e up nga ai: shi up hpang nga yang, aprat sumshi manga ning rai nga nna, Yerusalem mare hta e hkun manga ning tup up nga ai: shi a kanu gaw Shilahi a shayi sha Azuba rai lu ai.



³²Shi gaw kawa Asa a lam hta hkan hkawm nna, Yehowa a man e tengman ai lam galaw na, hpa mung n hprai kau wu ai.

³³Rai timung, tsaw ai kawng ni a nawku shara ni hpe shi htawm kau wu ai n rai: mung masha ni gaw, kaji kawa ni a Karai Kasang hpe tinang a myit n-gun hte garai n tam ma ai.

³⁴Naw gawn ra ai Yehosahpat a amu a lam npawt ndung hkren, Israela hkawhkam ni a jahpan laika hta lawm ai, Hanani a kasha Yehu a laika hta ka da nga ai.

³⁵Dai hpang e Yuda hkawhkam Yehosahpat gaw, Israela hkawhkam Ahazia hte matut nga ai; dai wa gaw grai n hkru ai amu galaw nga ai:

³⁶shi hte rau Tarshi de sa na sanghpaw li shachyaw na, shi hte myit hkrum nna, dai sanghpaw li ni hpe Ezion-gebera e shachyaw mu ai.

³⁷Dai shaloi e Marresha masha Dodawahu a kasha Elieze hte matut ndai majaw, Yehowa gaw na a amu hpe jahten kau nu ai, ngu nna myihtoitoi htoi ya wu ai. Sanghpaw li ni mung Tarshi de n sa lu hkra, agrawp mat ai hkrum lu ai.

2 Hkawhkam Labau 21

¹Ya Yehosahpat gaw kaji kawa ni hte yup pyaw wa nna, shanhte hte rau Dawi mare hta makoi mayang di ai hkrum wu ai: shi a kasha Yehoram gaw shi a malai hkaw dung nga ai.

²Yehosahpat a shadang sha ni, shi a kanau ni gaw, Azaria, Yehiela, Zehkaria, Azaria, Mihkaela, Shehpatia hte rai ma ai: shanhte nlang hte gaw Israela hkawhkam Yehosahpat a shadang sha ni rai nga ma ai.

³Shanhte a kawa gaw shanhte hpe aja, gumhpraw, sutgan kaumhpa law law hte hpawn, Yuda mung na bungghku kum ai mare hpe ap ya mu timung; mungdan gaw kasha alat Yehoram hpe ap ya wu ai.

Yuda Hkawhkam Yehoram



⁴Ya Yehoram gaw kawa a mungdan ntsa e up nga nna n-gun ja wa jang, shi gaw kanau ni mahkra hte Israela hkawhkam kasha ni nkau mi hpe, nhtu hte sat kau mu ai.

⁵Yehoram gaw hkaw dung hpang ai shaloi e asak sumshi lahkawng ning rai lu ai rai nna, Yerusalem mare hta e matsat ning up nga ai.

⁶Shi gaw Ahab a shayi sha hpe la ai majaw, Ahab a nta masha ni zawn, Israela hkawhkam ni a lam hkan nna, Yehowa a man e n hkru n hkra ai amu galaw nga ai.

⁷Rai timung, Yehowa gaw Dawi hte tawn da ai ga shaka hte, shi a kashu kasha ni a man e tutnawng pyengdin htoi tu nga u ga, nga nna ga ndat tawn da ai majaw, Dawi a nta hpe jahten kau mayu ai n rai.

⁸Dai hkawhkam a aprat e Edom masha ni gaw Yuda hkawhkam hpe gumlau nna, tinang a amyuu hkawhkam shadun mu ai.

⁹Shaloi Yehoram gaw shi a hpyen du ni hte hpyen leng ni mahkra hte rau rap sa wa nna, shi hpe wang tawn ai Edom masha ni hte shanhte a hpyen leng bu ni hpe shana aten e sat kau mu ai.

¹⁰Rai timung Edom mung gaw dai ni du hkra Yuda hkawhkam hpe gumlau nga ai; dai aten e Libna mung shi hpe gumlau nga ai: kaning rai nme law, shi gaw kaji kawa ni a Karai Kasang Yehowa hpe kau da nna,

¹¹Yuda kawng ni a ntsa e pyi nawku shara tawn da nna, Yerusalem masha ni hpe shut hpyit shangun ai hte, Yuda mung masha ni hpe lam woi shadam mu ai.

¹²Dai aten e myihtoia Elia laika shi kaw du nna, “Na a nji Dawi a Karai Kasang Yehowa ning nga ai. Nang gaw na nwa Yehosahpat a lam hte Yuda hkawhkam Asa a lam ni hpe n hkan ai sha,

¹³Israela hkawhkam ni a lam hkan nna, Ahab a nta masha ni zawn, Yuda hte Yerusalem masha ni hpe shut hpyit shangun ai hta n-ga, nang hta grau kaja nga ai, na nwa nta na na nnau ni hpe sat kau ndai majaw,



¹⁴yu u, Yehowa gaw, na a mung masha ni, na a nshu nsha ni, na nshu nsha ni a kanu ni hte nang lu malu mahkra hpe ana zinli kaba hte ari jaw na mu ai:

¹⁵nang mung kan ana kaba kap nna, lani hte lani na a kan pu ni ayai hkra machyi nga na ra ai,” ngu nna ka dat wu ai.

¹⁶Bai Yehowa gaw Hpilisti masha ni hte Hkusha mung makau e nga ai Arabi masha ni gaw, Yehoram hpe gumlau mu ga nga, shadut mu ai.

¹⁷Shanhte gaw Yuda mung hpe lung gasat nna, shaza kau mu ai: hkawhkam htingnu e mu mamu sut rai mahkra hte, kashu kasha ni madu jan ni yawng hpe rim mat wa mu ai rai nna, shi a kasha hpungdim Yehoaza hta kaga, shadang sha langai mi muk n ngam nga ai.

¹⁸Dai hpang Yehowa gaw, galoi n mai hkraw ai kan ana hte shi hpe ari jaw wu ai.

¹⁹Shing rai shi gaw na na wa machyi jung nga nna, ni ning ladu hkrum yang grai machyi bu ai majaw, shi a kan pu ni ayai pru nna shi si mat sai. Mung masha ni chyawm gaw kaji kawa ni hpe zawn, shi a matu wan nat poi n galaw ma ai.

²⁰Shi gaw hkaw dung hpang yang asak sumshi lahkawng ning rai nga nna, Yerusalem mare hta matsat ning up nga ai; kadai mung n yawng ai shi si mat sai: Dawi mare hta lup makoi rai timung, hkawhkam ni a lup hta makoi ai n rai.

2 Hkawhkam Labau 22

Yuda Hkawhkam Ahazia

¹Ya Yerusalem masha ni gaw shi a kasha hpungdim Ahazia hpe shi a malai hkawhkam shatai mu ai: kaning rai nme law, Arabi masha ni hte rau dap de shang ai damya ni gaw kahpu ni nlang hte hpe sat kau mu ai. Shing rai Yuda hkawhkam Yehoram a kasha Ahazia up nga ai.



²Ahazia gaw hkaw dung hpang yang, asak mali shi lahkawng ning rai nga nna, Yerusalem mare hta e laning mi up nga ai. Shi kanu a amying Ahtalia rai nga nna, shi gaw Omri a kasha rai nga ai.

³N hkru ai amu galaw na shi a kanu shi hpe hpaji daw ya ai majaw,

⁴shi gaw Ahab a nta masha ni a lam hta hkan hkawm nga nna, shanhte zawn Yehowa a man e n hkru n hkra ai amu galaw wu ai: shi a kawa si ai hpang, shanhte gaw shi hpe hten hkra hpaji daw ya mu ai.

⁵Bai shi gaw shanhte a hpaji lam hkan nna, Ramot-gilead de Suri hkawhkam Hazaela hpe sa gasat na matu, Israela hkawhkam, Ahab a kasha Yehoram hte myit hkru wu ai; Suri masha ni chyawm gaw Yoram hpe hkala kau mu ai.

⁶Shing rai, Suri hkawhkam Hazaela hpe gasat yang, shanhte gaw Rama shara e shi hpe jahkrum ai hkala nba hpe shamai na matu, hkawhkam wa gaw Yezrela mare de bai wa nna, shi machyi nga ai majaw, Yuda hkawhkam Yehoram a kasha Azaria gaw, Ahaba a kasha Yehoram hpe sa hpu yu na nga, Yezrela mare de yu wa ai.

⁷Ahazia gaw Yoram hte rau sa wa ai majaw, shi a hten wa ai lam Karai Kasang kaw na rai nga ai: shi sa du yang shi gaw Yehoram hte rau Nimshi a kasha Yehu hpe sa hkap tau ma ai: dai wa gaw Ahab a nta masha ni hpe sat kau na matu, Yehowa shi hpe namman chya ya wu ai.

⁸Ya Yehu gaw Ahab a nta masha ni hpe shamyit kau mu yang, shi gaw Yuda hkawhkam kasha ni hte, Ahazia hpe daw jau nga ai, shi a kahpu kanau ni a kasha ni hpe mu hkrup nna, shanhte hpe sat kau mu ai.

⁹Ya Ahazia gaw Samari shara e makoi nga ai; shi hpe hkan tam nna mu hkrup jang, Yehu hpang de woi wa nna sat kau mu ai. Shi gaw, myit masin mahkra hte Yehowa hpe hkan tam ai Yehosahpat a kasha re ai lam dum nna, shi hpe makoi mayang di mu ai. Ahazia nta masha ni chyawm gaw mungdan hpe up lu na magam n nga sai.

Ahtalia Hte Yosha



¹⁰Ahazia kanu Ahtalia gaw, shi a kasha si nga ai hpe mu wu yang, shi rawt nna, Yuda mung na hkawhkam kasha ni nlang hte hpe sat kau mu ai.

¹¹Rai timung, hkawhkam a shayi sha Yehosheba gaw Ahazia kasha Yosha hpe, sat kau hkrum ai hkawhkam kasha ni hta na mayun shaw la nhtawm, shi hte shi a masut num hte rau yup gawk hta e tawn da wu ai. Shing rai hkawhkam Yehoram a shayi sha Ahazia a kajan, hkinjawng Yehoiada madu jan Yehosheba gaw, shi hpe makoi da nna, Ahtalia gaw shi hpe n sat kau wu ai.

¹²Shing rai shi gaw shanhte hte rau kru ning tup Karai Kasang a nta hta makoi nga nna, Ahtalia gaw dai mung ntsa e up nga ai.

2 Hkawhkam Labau 23

¹Ya sanit ning ngu na hta Yehoiada gaw n-gun ja wa nna, hpyen latsa up ai bu ni, Yeroham a kasha Azaria, Yehohana a kasha Ishmaela, Obed a kasha Azaria, Adai a kasha Masea, Zihkri a kasha Elishahpat hte hpe shaga nna, shanhte hte ga shaka tawn da mu ai.

²Shanhte gaw Yuda mung hta jawt hkawm nna, Yuda mare ni yawng hta na Lewi masha ni hte, Israela dap lakung ni a agyi salang ni hpe hpawng shangun nna, Yerusalem mare de bai wa ma ai.

³Shing rai dai shawa hpawng ting gaw Karai Kasang a nta hta hkawhkam wa hte ga shaka tawn da mu ai. Yehoiada gaw, “Yu mu, Yehowa gaw Dawi a kasha ni a lam tsun dan ai hte maren, hkawhkam wa a kasha gaw up na ra ai.

⁴Nanhte galaw na amu gaw da ndai rai nga ai: laban nhtoi hta shang ai hkinjawng ni hte Lewi masha ni hpung masum hta na hpung mi gaw chyinghka sin na ma ai; hpung mi gaw hkawhkam htingnu hpe sin na ma ai;

⁵hpung mi gaw Npawt chyinghka makau e sin na ma ai: shawa masha ni chyawm gaw Yehowa nta na wang hta hpawng nga na mara ai.



⁶Hkinjawng ni hte daw jau nga ai Lewi masha ni hta kaga, kadai mung Yehowa a nta de hkum shang mu ga: shanhte chyoi pra nga ai majaw shang lu na ma ai: mung masha ni gaw Yehowa matsun maroi ga hte maren hkan galaw na ma ai:

⁷Lewi masha ni langai hte langai tinang a ri nhtu lang let, hkawhkam grup yin e tsap nga nna, nta de shang mashang kadai hpe mung sat kau mu: hkawhkam wa gaw shang wa pru wa yang, hkan sin nga mu,” ngu nna hkan da mu ai.

⁸Ya Lewi masha ni hte Yuda amyu masha ni yawng, hkinjawng Yehoiada hkan da ai lam shagu hte maren galaw ma ai rai nna, langai hte langai gaw, laban nhtoi nta e shang wa ai ni hpe mung, pru wa ai ni hpe mung shaga la mu ai: kaning rai nme law hkinjawng Yehoiada gaw Lewi hpung ni hpe garai ndat dat mu ai.

⁹Bai hkinjawng Yehoiada gaw, Karai Kasang a nta hta rawng nga ai, hkawhkam Dawi a ri nhtu ni, n-gang ni hte hpyen rai ni hpe, hpyen latsa up ai bu ni hpe ap ya mu ai.

¹⁰Shing rai shi gaw masha ni yawng, tinang a ri nhtu lang let, nta a hkra maga kaw nna pai maga du hkra, tawn hkungri hte nta makau hku, hkawhkam wa grup yin e tsap nga shangun mu ai.

¹¹Shaloi shanhte gaw hkawhkam kasha hpe shapraw nhtawm ja janmau shagup ya let sakse ga jaw nna, shi hpe hkawhkam shatai mu ai: Yehoiada hte shi a kasha ni gaw, shi hpe namman chya ya nna, “Hkawhkam wa gaw asak galu u ga law,” nga nna jahtau ma ai.

¹²Ya Ahtalia gaw mung masha ni gat hkawm nna, hkawhkam wa hpe mahkawn shakawn nga ai nsen na wu yang, shi gaw Yehowa nta kata e nga ai masha ni kaw sa du nna,

¹³mada yu wu yang, yu u, hkawhkam wa gaw chyinghka lam na shadaw makau e tsap nga nna, hpyen du ni hte pahtau dum ai ni shi a makau e rai nga ma ai; mung masha ni nlang hte mung kabu gara nga ai hte pahtau dum



ma ai: mahkawn mangoi chye ai ni mung dum ai baw amy myu lang nna, mahkawn shakawn nga ma ai. Shaloi Ahtalia gaw shi a hpun nba gang je kau let, “Gumlau law, gumlau law,” nga nna jahtau nga ai.

¹⁴Hkinjawng Yehoiada mahtang, “Shi hpe Yehowa a nta kata e n sat u ga, nga nna mung, Dap shinggan de shapraw nna shi kaw hkan nang ai wa kadai hpe mung nhtu hte sat kau mu,” nga nna mung, hpyen luksuk ni a hpyen latsa up ai bu ni hpe hkang da mu ai.

¹⁵Shing rai shanhte gaw shi hpe lam yen ya nna, hkawhkam a nta na gumra ni shang ai lam de du jang, dai yang e shi hpe sat kau mu ai.

¹⁶Bai Yehoiada gaw, mung masha ni mahkra hte hkawhkam wa gaw, Yehowa masha tai mu ga nga, shi hte ga shaka tawn da shangun mu ai.

¹⁷Mung masha ni mahkra gaw Bala nta de sa nna, dai hpe run kau mu ai: de a tawn hkungri ni hte sumla ni hpe agrawp kau nna, Bala a hkinjawng Matan hpe hkungri ni a man e sat kau mu ai.

¹⁸Dai hta kaga, Yehoiada gaw, Mawshe tara hta ka da nna, Dawi hkan galaw ai lam hte maren, kabu gara ai hte mahkawn mangoi let, Yehowa hpe wan nat hkungga nawng ya na matu, Yehowa nta hta Dawi tawn da ai hkinjawng Lewi masha ni a lata npu e, Yehowa nta matu amu galaw na agyi ni hpe san da mu ai.

¹⁹Yehowa nta na chyinghka ni a makau e mung, sin ai masha shi tawn da nna, hpa lam hta mung n san n seng ai wa kadai mung shang lu na n rai.

²⁰Bai shi gaw, hpyen latsa up ai bu ni, arawng lu ai ni, munggyi ni hte mung masha ni mahkra hpe shaga la nhtawm, Yehowa a nta hta na hkawhkam wa hpe woi bawp wa nna, shanhte gaw ntsa chyinghka lam hku e hkawhkam wa htingnu de shang nhtawm, hkawhkam wa hpe mungdan tingnyang hta shadun mu ai.

²¹Shing rai mung masha ni nlang hte gaw kabu gara nga ma ai rai nna, mare gaw asim sha rai nga ai. Shanhte gaw Ahtalia hpe nhtu hte sat kau manu ai.



2 Hkawhkam Labau 24

Yehowa A Nta Hpe Yosha Bai Gram Ai Lam

¹Yosha gaw hkaw dung hpang yang, asak sanit ning rai nga nna, Yerusalem mare hta mali shi ning up nga ai: shi a kanu gaw, Berasheba masha Zibia rai lu ai.

²Yosha gaw hkinjawng Yehoiada a prat e Yehowa man e dingman ai amu galaw nga ai.

³Yehoiada gaw shi hpe num lahkawng la ya nna, shi shayi shadang sha hpe shaprat wu ai.

⁴Dai hpang Yosha gaw Yehowa nta hpe galaw lajang na myit hkut nga ai.

⁵Dai rai nna shi gaw hkinjawng ni hte Lewi masha ni hpe shaga la nna, “Nanhte gaw Karai Kasang a nta hpe laning mi hte laning mi galaw lajang na matu, Yuda mare ni hta jawt hkawm nna, Israela masha ni nlang hta na gumhpraw lahkawn mu: dai lam hpe lau galaw mu,” ngu nna hkang dat timung, Lewi masha ni gaw tin nga ma ai, n rai

⁶Dai rai nna hkawhkam wa gaw agyi Yehoiada hpe shaga nna, “Sakse sum a matu, Yehowa shangun ma Mawshe hte Israela shawa hpawng hpe tawn da ai alu hpe Yuda hte Yerusalem masha ni yawng hta na lahkawn la na matu, hpa majaw Lewi masha ni hpe n shadut mu ta?

⁷Dai n hkru ai num Ahtalia kasha ni gaw, Karai Kasang a nta hpe run kau nna, Yehowa nta matu majai kau ai arai ni hpe, Bala hpara ni hpe nawng ya kau mu ai,” ngu nna tsun wu ai.

⁸Shing rai hkawhkam wa hkang da nna, shanhte gaw sumpu galaw nhtawm, Yehowa nta chyinghka lam shinggan e shadun da mu ai.

⁹Bai shanhte gaw, Karai Kasang a shangun ma Mawshe gaw nam mali hkan e Israela masha ni kaw na lahkawn la ai alu kaumhpa hpe, Yehowa matu naw lahkawn la na, Yuda mung hte Yerusalem mare hta ga shabra mu ai.



¹⁰Du salang ni hte mung masha ni gaw kabu gara let la sa nna, jaw ngut hkra dai sumpu hta bang da mu ai.

¹¹Ya dai sumpu hta gumhpraw law law rawng nga ai rai nna, Lewi masha ni gaw dai sumpu hpe hkawkham a ali ama ni hpang de jashawn mu yang, hkawkham a chyare wa hte hkinjawng agyi a ali ama ni gaw dai sumpu hta na gumhpraw shaw la nna, sumpu hpe myi na shara e bai tawn da mu ai. Shanhte shani shagu dai lam galaw nna, gumhpraw law law mahkawng da mu ai.

¹²Bai hkawkham wa hte Yehoiada gaw dai gumhpraw hpe Yehowa nta hta amu galaw yu ai ni hpe ap ya mu ai: shanhte gaw Yehowa nta galaw lajang na matu wut chye gaw ai ni, lasama ni, ndup ni hte janghkam ni hpe saw da nna karan ya mu ai.

¹³Shing rai amu galaw ai ni gaw shaja nna, Karai Kasang a nta hpe shangang ai hte myi na hte maren galaw lajang ngut manu ai.

¹⁴Dai amu hpe galaw ngut jang, shanhte gaw dai ngam ai gumhpraw hpe hkawkham wa hte Yehoiada hpang de la wa mu ai: dai hta na shan gaw Yehowa nta hta daw jau na hte shagu hkungga amyu myu nawng ya na matu chyaw ni, aja gumhpraw arai ni hpe galaw da mu ai. Yehoiada prat dingsa e shanhte gaw Yehowa nta hta tutnawng wan nat hkungga nawng ya mu ai.

¹⁵Ya Yehoiada gaw dingla ugut gu prat shanut nu nna si wa sai; shi a asak latsa sumshi ning rai lu ai.

¹⁶Shi gaw Israela amyu hta mung, Karai Kasang hte shi a nta matu mung kaja ai hku galaw nu ai majaw, Dawi mare hta hkawkham ni hte rau, shi hpe makoi mayang di mu ai.

Yosha A N Hkru Ai Lam

¹⁷Ya Yehoiada si ai hpang, Yuda du salang ni gaw hkawkham wa hpe sa nawku nna, shi gaw shanhte a ga madat wu ai.

¹⁸Shanhte gaw, Yehowa a nta hte kaji kawa ni a Karai Kasang hpe kau da nna, Asherim sumla ni hte, kaga hpara ni hpe daw jau mu ai; dai rai nna,



Yuda mung hte Yerusalem ntsa e, dai mara majaw, pawt sindawng ai du ra ai.

¹⁹Rai timung, shanhte gaw Yehowa h pang de kayin wa mu ga, myihto ni hpe shi shangun dat nna, shanthe gaw sakse hkam ma timung, shanhte madat ma ai n rai.

²⁰Bai, Karai Kasang a Wenyi gaw, hkinjawng Yehoiada kasha Zehkaria ntsa e du nna, shi gaw shawa hpawng ntsa e tsap let, Karai Kasang ning nga ai: “Nanhte gaw tinang a akyu hten hkra, hpa majaw Yehowa a tara hpe tawt lai kau myit ta? Nanhte gaw Yehowa hpe kau da mu ai majaw, shi nanhte hpe mung kau da manit dai,” ngu mu ai.

²¹Shanhte mahtang shi hpe gumlau nna, hkawhkam wa hkang da ai hte maren, Yehowa nta a wang kata e nlung hte kabai nna sat kau mu ai.

²²Shing rai hkawhkam Yosha gaw, Zehkaria kawa Yehoiada chyeju hpe n dum ai, shi a kasha hpe sat kau ya nu hka. Zehkaria gaw si wa ningtawn e, “Yehowa dai hpe mada yu nna matai htang u ga,” nga ai.

²³Dai shaning ladu hkrum yang, Suri hpyen luksuk ni gaw shi h pang de lung wa nna, Yuda mung hte Yerusalem mare de sa du ai hte, mung masha ni a du salang ni mahkra hpe sat kau nhtawm, lanep yawng Damasku hkawhkam h pang de shagun dat mu ai.

²⁴Yuda masha ni gaw, tinang a kaji kawa ni a Karai Kasang hpe kau da mu ai majaw, Yehowa gaw shanhte a law la ai luksuk laba ni hpe, n law nga ai Suri masha ni a lata hta ap ya kau mu ai rai nna, shanhte gaw Yosha hpe dawdan mu ai.

²⁵Shi hpe hpyen ai ni pru mat wa jang, shi gaw garai machyi hkrum let hti nga nna, hkinjawng Yehoiada kasha ni hpe sat kau ai mara majaw, shi a ali ama ni gaw shi hpe gumlau nna, yup ku ntsa e shi hpe sat kau mu ai; Dawi mare hta shi hpe makoi mayang di mu timung, hkawhkam ni a lup hta makoi mu ai n rai.



²⁶Shi hpe gumlau ai ni gaw, Ammon shayi sha Shimeat a kasha Zaba, Moba shayi sha Shimrit a kasha Yehozaba yan rai ma ai.

²⁷Ya shi a kasha ni a lam, shi amu galu kaba wa ai hte Karai Kasang a nta hpe galaw lajang ai lam ni gaw, hkawhkam jahpan laika ni hta ka da nga ai. Shi a kasha Amazia gaw shi a malai hkaw dung nga ai.

2 Hkawhkam Labau 25

Yuda Hkawhkam Amazia

¹Amazia gaw hkaw dung hpang yang, asak hkun maga ning rai nga nna, Yerusalem mare hta hkun jahku ning up nga ai. Shi a kanu gaw Yerusalem numsha Yehoadan rai lu ai.

²Shi gaw Yehowa man e dingman ai amu galaw timung, hkum tsup ai myit hte n rai.

³Ya shi gaw dai mungdan hta ahkang aya majing lu jang, shi gaw shi a kawa hpe sat kau ai ali ama ni hpe sat kau mu ai.

⁴Rai timung, “Kasha ni a majaw kawa, kawa a majaw kasha ni si ai hkrum lu na n rai; kadai mung tinang a mara hte sha si ai hkrum lu na rai nga ai,” nga nna Mawshe a tara laika hta ka da ai hku hkan nna, Yehowa hkang da ai hte maren, shan a kasha ni hpe sat kau mu ai nrail.

⁵Dai hta kaga Amazia gaw Yuda mung masha ni hpe jahpawng da nhtawm, kawa ni a dap lakung hkan nna, Yuda hte Ben-yamin masha ni hpe, hpyen hkying mi up ai bu, hpyen latsa up ai bu ni a npu e tawn da mu ai: asak hkun ning lai nna, ri hte n-gang lang lu ai, hpyen majan hta shang ram ai ni, marai sen masum rai nga ma ai.

⁶Dai hta n-ga, gumhpraw joi hkying mi hte nden ja ai Israela share sen mi hpe shap la wu ai.

⁷Rai timung Karai Kasang a masha wa langai mi shi kaw sa nna, “Hkawhkam wa e, Israela hpyen luksuk ni nang hte rau n sa u ga; Yehowa gaw Israela masha ngu ai, Ehprim a kashu kasha ni hte rau nga ai, n rai.



⁸Rai timung nang sa mayu yang, sa gasat shaja nga u; Karai Kasang, chyawm gaw, hpyen ni a man e nang hpe jasum kau na ndai: Karai Kasang gaw, karum na mung, jasum kau na mung, n-gun atsam rawng nga ai,” ngu wu ai.

⁹Bai Amazia gaw, “Ataw, Israela dap hpe gumhpraw joi hkying mi jaw kau ai gaw, kanning di na rai ta?” ngu nna Karai Kasang a masha wa hpe san wu yang, shi gaw, “Yehowa dai hta grau nna nang hpe jaw lu ai,” ngu nna htan wu ai.

¹⁰Dai rai nna Amazia gaw Ehprim mung na du sa ai hpyen masha ni hpe karan kau nna, tinang a shara de bai wa shangun mu ai; dai majaw shanhte gaw Yuda mung hpe ja ja hpawt bu nna, tinang a shara de n-yun bu let bai wa ma ai.

¹¹Bai Amazia gaw n-gun shaja nna, shi a masha ni hpe woi awn let, Jum Kadit e du nna, Seira kashu kasha mun mi hpe sat kau mu ai.

¹²Bai Yuda kashu kasha ni gaw, masha mun mi hpe chyahkrung naw rim la nna, Sela lunghkrung ntsa de woi lung nhtawm, daw hten hkra dai lunghkrung kaw na kanawng jahkrat dat mu ai.

¹³Bai, Amazia hte rau hpyen gasat na ahkang n lu ai, shi shabawn kau dat ai hpyen masha ni gaw, Samari mung kaw nna, Bet-horon de hkra Yuda mare ni hpe hpya sha ai hte, masha hkying masum sat kau nhtawm, lanep law law magawn la mu ai.

¹⁴Ya Amazia gaw Edom masha ni hpe gasat kau ngut jang, Seira kashu kasha ni a Hpara ni hpe la wa nna, tinang a Hpara shatai nhtawm, dai ni a man e gum dagup nawku let, manam pyaw ai baw nat nawng ya mu ai.

¹⁵Dai re ai majaw Yehowa gaw Amazia hpe pawt bu nna, myihtoi langai mi shi hpang de shangun dat nna, dai wa gaw, “Tinang a amyau hpe pyi na a lata na n shaw la lu ai Hpara tsasam ni hpe, nang hpa majaw hkan tam nga n ta?” ngu wu ai.

¹⁶Dai lam tsun ai majaw hkawhkam wa gaw, “Nang hkawhkam a salang bawng rai n ni? atsin sha nga u; hpa majaw nang hpe sat kau na rai ta?” ngu



nna tsun wu yang, myihtoï wa gaw, “Ndai lam nang galaw ai hte, ngai hpaji daw ai gaw n madat ndai majaw, Karai kasang gaw nang hpe shamyit kau na maw nga ai, ngai chye nngai,” ngu nhtawm atsin sha nga nga ai.

¹⁷Dai aten e Yuda hkawhkam Amazia gaw hpaji daw nna, Israela hkawhkam Yehu a kashu Yehoaza kasha Yosha hpang de kasa shangun dat nna, “An gaw shada myi man chyaw gasat hkying ga,” ngu nna tsun dat wu ai.

¹⁸Shaloi Israela hkawhkam Yosha gaw, Yuda hkawhkam Amazia hpang de kasa shangun dat na, “Lebanon bum e tu ai ju singwum gaw, lebanon bun na marau hpun hpe, Na a shayi sha hpe ngai sha hte ya sha gaw, ngu nna hpyi wu yang, Lebanon bum na matse langai mi gaw lai sa wa nna, ju singwum hpe kabye agrawp kau wu ai.

¹⁹Nang gaw Edom masha ni hpe dang kau ai majaw, grang ai ga nang tsun nna myit kaba nga ndai: na nta e anga nga u; nang hkum nan hte Yuda mungdan gaw rau htum mat wa hkra, hpa majaw kajam galam amu sharaw nga n ta?” ngu nna htan wu ai.

²⁰Rai timung, Amazia gaw dai ga hpe n madat wu ai: kaning rai nme law, Edom mung na Hpara ni hpe hkan tam ai majaw, hpyen ni a lata de shanhte hpe ap kau na, Karai Kasang jeyang nu ai.

²¹Dai re ai majaw Israela hkawhkam Yosha lung wa nna, Yuda mung hte seng ai Bet-scheme mare makau e Yuda hkawhkam Amazia hte shada myi man chyaw gasat hkat ma ai.

²²Yuda masha ni mahtang Israela masha ni a man e sum wa nna, langai hte langai tinang a sum nta de hprawng wa ma ai.

²³Shing rai Israela hkawhkam Yosha gaw, Yuda hkawhkam Yehoaza kashu Yosha a kasha Amazia hpe Bet-scheme mare makau e rim la nna, Yerusalem de sa du yang, Ehprim chyinghka lam kaw nna jut chyinghka du hkra, Yerusalem mare a bungku hpe dawng mali tsa run kau mu ai.



²⁴Dai hta kaga shi gaw, Karai Kasang a nta e rawng nna Obed-Edom sin ai aja gumhpraw rai ni mahkra hte, Hkawhkam nta na sutgan mahkra hpe, ama hkam masha hte hpawn, woi la nna, Samari mare de bai wa ai.

²⁵Israela hkawhkam Yehoaza kasha Yosha si ai hpang, Yuda hkawhkam Yosha a kasha Amazia gaw shi manga ning naw hkrung nga ai.

²⁶Ya naw gawn ra ai Amazia amu ni a lam npawt ndung hkren, Yuda hte Israela hkawhkam ni a laika hta ka da nga ai n rai ni?

²⁷Shi gaw Yehowa hpe kau da ai aten kaw nna Yerusalem mare hta shi hpe gumlau nna, shi gaw Lahkisha mare de hpawng wa ai: shanhte gaw Lahkisha de masha shangun nna, dai yang e shi hpe sat kau mu ai.

²⁸Shi a moi mang hpe gumra ntsa e la wa nhtawm, Yuda mare hta kaji kawoi ni hte rau makoi mayang di mu ai.

2 Hkawhkam Labau 26

Yuda Hkawhkam Uzia

¹Ya Yuda mung masha ni nlang hte gaw asak shi kru ning kaba sai Uzia hpe san da nna, shi a kawa Amazia malai hkawhkam sahtai mu ai.

²Hkawhkam wa gaw kaji kawa ni hte rau yup pyaw wa ai hpang e shi gaw Elot mare hpe de da nhtawm Yuda mung hta bai shalawm la wu ai.

³Uzia gaw hkaw dung hpang yang asak shi kru ning rai nga nna, Yerusalem mare hta manga shi lahkawng ning up nga ai: shi a kanu gaw, Yerusalem numsha Yehkilia rai lu ai.

⁴Shi gaw kaw Amazia lam shagu hte maren, Yehowa man e dingman ai amu galaw nga ai.

⁵Shi gaw, Karai Kasang a shingran hpe chye na ai Zehkaria aprat e Karai Kasang hpe hkan tam nga nna, Yehowa hpe hkan tam ai laman e Karai Kasang gaw shi hpe awng shangun wu ai.



⁶Ya shi gaw Hpilisti masha ni hpe sa gasat nna, Gat mare a bunghku, Yabne mare a bunghku hte Ashdod mare bunghku ni hpe run kau nhtawm, Ashdod ginwang hte Hpilisti mung hkan e mare nnan de da wu ai.

⁷Dai hta kaga Hpilisti masha ni hpe mung, Gura-bala shara e nga ai Arabi masha ni hte Meunim masha ni hpe mung, gasat dang kau na matu, Karai Kasang shi hpe karum wu ai.

⁸Ammon masha ni mung Uzia hpe hkanse jaw mu ai: shi galu kaba wa nna shi hpe kajai gumhkawng ai gaw Egutu mung du hkra pri rai wa sai.

⁹Dai hta kaga Uzia gaw Yerusalem mare na jut chyinghka e mung, kadit chyinghka e mung, bunghku jut e mung, langchyi galaw nna hpyen dap shatai wu ai.

¹⁰Nam mali hkan e mung shi langchyi de da nna, layang ga hte pa ga hkan e yamnga law law lu ai majaw, hka htung law law htu da wu ai: shi gaw sun hkauna amu hta grau sharawng ai majaw, bum ga hkan e mung, layang ga hkan e mung, yi hkauna galaw ai ni hte tsabyi sun chye lajang ai ni hpe san da mu ai.

¹¹Dai hta n-ga Uzia gaw, hpyen gasat chye ai luksuk lu nna, chyare wa Yeieia hte hpyen du Maseia jahpan la ai hte maren, hkawhkam wa hpyen du Hanania hkan ai hku hkan nna, hpung mi hte hpung mi pru sa wa ma ai.

¹²Kawa dap lakung ni a nambat hku hkan yang, nden ja ai share ni a agyi ni gaw, hkying lahkawng kru tsa rai ma ai.

¹³Shanhte up ai hpyen masha ni gaw, sen masum hkying sanit manga tsa rai nga nna, shanhte gaw hkawhkam wa matu, hpyen ni hpe dang kau hkra, nden ja ai hte hpyen majan gun ai ni rai nga ma ai.

¹⁴Uzia mung hpyen luksuk ni mahkra a matu, n-gang, ri, hpri gup chyawp, hpri palawng, ndan hte nlung kabai na lakli ni hpe hkyen da wu ai.

¹⁵Bai shi gaw Yerusalem mare na langchyi ni hte dap bunghku ni hta nna pala gap na hte nlung kabai na matu, hpaji rawng ai ni chye shachyaw ai gawng ni hpe tawn da wu ai. Shi a kajai gumhkawng ai gaw tsan tsan de pri



rai wa sai; shi gaw hpung shingkang lu la hkra, mauhpa karum ai chyeju hkam la wu ai.

16Ya shi gaw hpung shingkang lu la jang, shi a akyu hten hkra myit kaba wa nna shi a Karai Kasang Yehowa hpe shut kau wu ai: kaning rai nme law, manam pyaw ai baw nat nawng ai hkungri ntsa e, manam pyaw ai baw nat nawng na matu, Yehowa a nawku htingnu kata de shi shang wa ai.

17Hkinjawng Azaria gaw, nden ja ai Yehowa a hkinjawng matsat shi hte rau, hkawhkam Uzia kaw hkan nang nna,

18shi hpe hkap hkum let, “Uzia e, nang gaw Yehowa hpe manam pyaw ai baw nat nawng ya na ahkang n lu ndai; manam pyaw ai baw nat nawng ya na matu, tinang hkum shachyoi shapra da ai, Arun a kashu kasha hkinjawng ni hkrai ahkang lu ma ai: ndai chyoi pra ai shara na pru wa u; nang tara hpe tawt lai kau nu ai; Karai Kasang Yehowa kaw na mung na a matu arawng sadang pru lu na n rai,” ngu mu ai.

19Uzia chyawm gaw masin pawt nga ai; manam pyaw ai baw nat nawng na matu, manam pyaw ai baw a ban shi a lata hta lang nga ai: ya hkinjawng ni hpe masin pawt nga yang, Yehowa a nta kata na, manam pyaw ai baw nat ai hkungri makau e nga ai hkinjawng ni a man e, shi a lahtan hta manggang dan pru lu ai.

20Hkinjawng Agyi Azaria hte hkinjawng ni mahkra gaw shi hpe mada yu yang, yu u, shi a lahtan hta manggang kap nga ai rai nna, shanhte shi hpe dai yang na alawan kanawng shapraw kau mu ai; Yehowa gaw shi hpe ari jaw wu ai majaw, shi hkum nan tin tin pru mat wa ai.

21Shing rai hkawhkam Uzia gaw si ai shani du hkra manggang kap nna, de a majaw nta kaga hta a nga nga ai: Yehowa a nta na mung shinggan kau ai hkum nga ai. Hkawhkam a kasha Yohtam gaw mung masha ni hpe up nga let, htingnu ntsa e mung madu nga ai.

22Naw gawn ra ai Uzia galaw ai lam npawt ndung hkren, Amot a kasha, myihtoia Esaia ka da nga ai.



²³Shing rai Uzia gaw kaji kawa ni hte rau yup pyaw nga ai: shanhte hte rau makoi mayang hkrum timung, Shi gaw manggang kap ai wa re ai, nga nna tsun ai majaw, hkawhkam ni a lupwa hte seng ai ga dachyawk hta lup kau mu ai. Shi a kasha Yohtam gaw shi a malai hkaw dung nga ai.

2 Hkawhkam Labau 27

Yuda Hkawhkam Yohtam

¹Yohtam gaw hkaw dung hpang yang, asak hkun manga ning rai nga nna, Yerusalem mare hta e shi kru ning up nga ai: shi a kanu gaw Zadok shayi sha Yerusha rai lu ai.

²Shi gaw kawa Uzia a lam mahkra hpe hkan let, Yehowa a man e dingman ai amu galaw nga ai: rai timung, shi gaw Yehowa a nawku Htingnu de n shang wu ai. Mung masha ni chyawm gaw n shawp ai amu naw galaw nga ma ai.

³Shi gaw Yehowa a nta na ntsa chyinghka galaw ai hte, Ohpela bungku hta law law gaw kahtap wu ai.

⁴Dai hta kaga shi gaw Yuda bum ga hkan e mare, maling dinggram hkan e hpyen dap hte langchyi, de da wu ai.

⁵Ammon a kashu kasha ni a hkawhkam hpe mung shi gasat nna, shanhte hpe dang kau nu ai. Dai rai nna Ammon kashu kasha ni gaw dai shaning jang, gumhpraw joi hkying mi, hkaulan mam dang mun mi, muk-yaw mam dang mun mi shi hpe sak jaw mu ai: dai hte maren Ammon a kashu kasha ni gaw ni ning masum ning tup shi hpe sak jaw mu ai.

⁶Shing rai Yohtam gaw shi a Karai Kasang Yehowa man e myit tsup nga ai majaw galu kaba wa nga ai.

⁷Naw gawn ra ai Yohtam a amu a lam, shi hpyen gasat ai hte shi arawn alai lam nlang hte gaw, Israela hte Yuda hkawhkam laika ni hta ka da nga ai.

⁸Shi gaw hkaw dung hpang yang, asak hkun manga ning rai nga nna, Yerusalem mare hta e shi kru ning up nga ai.



⁹Ya Yohtam gaw kaji kawa ni hte rau yup pyaw wa nna, Dawi mare hta e shi hpe makoi mayang di mu ai: shi a kasha Ahaza gaw shi a malai hkaw dung nga ai.

2 Hkawhkam Labau 28

Yuda Hkawhkam Ahaza

¹Ahaza gaw hkaw dung hpanng yang, asak hkun ning rai nga nna, Yerusalem mare hta e shi kru ning up nga ai: shi gaw shi a kawa Dawi zawn Yehowa man e tengman ai amu n galaw ai hte,

²Israela hkawhkam ni a arawn alai hta hkan hkawm nga ai rai nna, Bala hpara ni a matu sumla ni hpe jaw wu ai.

³Dai hta n-ga, Yehowa gaw Israela kashu kasha ni a myi man kaw na shachyut shaden kau ai maigan amyu ni a matsat shabat lam hkan let, Hinom kadit e manam pyaw ai baw nat nawng ya nna, shi a kasha ni hpe pyi wan nat hkungga shatai wu ai.

⁴Tsaw ai kawng ni a shara ni hta mung, kawng shagu a ntsa e mung, tsit lali ai hpun shagu a npu e mung, shagu hkungga hte manam pyaw ai baw nat nawng ya wu ai.

⁵Dai re ai majaw, shi a Karai Kasang gaw Suri hkawhkam a lata hta shi hpe ap kau wu ai rai nna, shanhte gaw shi hpe ari jaw let, bawng law law wa rim la nna, Damasku mare de woi wa mu ai. Dai hta n-ga, Israela hkawhkam mung shi hpe dang kau nna, shi a masha law law hpe sat kau ya mu ai.

⁶Kaning rai nme law shanhte gaw kaji kawa ni a Karai Kasang Yehowa hpe kau da ai majaw, Remalia kasha Peka gaw lani jan hta sha, nden ja ai Yuda masha sen me mun lahkawng sat kau mu ai.

⁷Bai Ehprim wa-ngan Zihkri gaw, hkawhkam kasha Maseia, kunhting wa Azirkam hte hkawhkam malai Elkana hte hpe sat kau mu ai.



⁸Bai, Israela kashu kasha ni gaw, tinang hte kahpu kanau daw ai ni hta na, kanu ni hte shayi shadang sha ni sen lahkawng rim la nhtawm, lanep law law hpyu kashun la let, samari mare de la wa mu ai.

⁹Rai timung Oded mying ai Yehowa a myihtoi langai mi dai yang e nga ai: dai wa gaw Samari mare de bai wa ai luksuk ni hpe sa tau la nna, shanhte hpe, “Yu mu, nanhte a nji nwa ni a Karai Kasang Yehowa gaw Yuda amyu hpe pawt bu ai majaw, shanhte hpe nanhte a lata hta ap ya manit dai; nanhte mung lamu dep hkra, n-yun bu ai hte shanhte hpe sat kau manu hka.

¹⁰Ya mung Yuda hte Yerusalem na kashu kasha ni hpe nanhte mayam num mayam la shatai na maw nga myit dai; ataw, nanhte nan nanhte a Karai Kasang Yehowa hpe shut kau ai ni, n rai nga myit ni?

¹¹Dai re ai majaw nye a ga madat mu: nanhte rim wa ai nanhte a nhpu nnau ni hpe dat dat mu: Yehowa a pawt sindawng ai gaw nanhte a ntsa e du na ra ai,” ngu mu ai.

¹²Dai rai nna, Ehprim a kashu kasha ni a agyi salang ni, Yehanan a kasha Azaria, Meshilemot a kasha Berehkia, Shalum a kasha Yezikia hte Hadlai a kasha Amaza hte gaw, hpyen gasat ai de na bai wa ai ni hpe hkap tau nna,

¹³“Nanhte rim wa ai masha ni hpe ndai mare de hkum woi wa myit: anhte a myi na mara hta bai shut kahtap hkra, nanhte a maw ai lam gaw, Yehowa hpe shut kau ai lam rai nga ai; anhte a yubak mahtang kaba la nna, Israela ntsa e pawt sindawng kahtet ai rai nga ai,” ngu mu ai.

¹⁴Shing rai hpyen masha ni gaw, bawng ni hte lanep rai ni hpe shawa hpawng a agyi ni a man e sa tawn da mu ai.

¹⁵Lahta e mying tsun sai masha ni gaw rawt nna, bawng ni hpe shaga la nhtawm, hpun palawng n lu ai ni hpe lanep hta na shabu jahpun ai hte, mawn sumli, kyepdin shadin, lu lu sha sha jaw nna, namman chya ya nhtawm, n-gun n ja ai ni hpe lawze hta sha jaw nna, kahpu kanau ni nga ai Yerihko mare ngu ai, ma-un hpun mare du hkra sa sa dat nna, Samari mare de bai wa ma ai.



¹⁶Dai aten e hkawhkam Ahaza gaw, shi hpe sa karum na matu, Asuri hkawhkam ni hpang de kasa shangun dat wu ai.

¹⁷Kaning rai nme law, Edom masha ni gaw Yuda mung hpe sa gasat nna, masha law law hpe bawng rim wa manu ai.

¹⁸Hpilisti masha ni mung Yuda mung na pa ga mare ni hte Dingda ginwang hpe sa gasat nna, Bet-sheme, Aiyalon, Gederot, Sohko mare hte de a ginwang kahtawng ni, Timna mare hte de a ginwang kahtawng ni, Gimzo mare hte de a ginwang kahtawng ni hpe kashun la nna, dai yang e nga nga ma ai.

¹⁹Kaning rai nme law, Israela hkawhkam Ahaza majaw, Yehowa gaw Yuda mung hpe shagrit kau wu ai: shi gaw Yuda mung hta pagawn di wu ai rai nna, Yehowa hpe grai shut kau wu ai.

²⁰Asuri hkawhkam Tiglat-pilnese shi kaw sa du timung, shi hpe karum ai n rai, garu na sharu shatsang wu ai.

²¹Kaning rai nme law, Ahaza gaw Yehowa nta hta na mung, hkawhkam nta hte hkawhkam kasha ni a nta hta na mung, sut rai karan la nna Asuri hkawhkam hpe jaw wu timung, shi a matu akyu n pru nga ai.

²²Ndai hkawhkam Ahaza gaw, ndai aten e nde wa tsin-yam tsindam hkrum timung, Yehowa hpe grau nna shut kau nga ai.

²³Kaning rai nme law, shi gaw, “Suri hkawhkam ni a Hpara ni gaw shanhte hpe karum ai majaw, ngai hpe mung karum mi ga, ngai shanhte hpe hkungga nawng ya na nngai,” nga nna Damasku mare a Hpara ni hpe shagu hkungga nawng ya timung, dai gaw shi a matu mung, Israela mung ting a matu mung, hten byak wa na lam rai nga ai.

²⁴Ahaza gaw Karai Kasang a nta na rai ni hpe shinggyin la na, dai ni hpe kahtum gadaw agrawp kau nhtawm, Yehowa nta chyinghka ni hpe la da nna, Yerusalem mare na njut nnaw hkan e tawn hkungri ni hpe galaw da wu ai.



²⁵Dai hta kaga, Hpara tsasam ni hpe manam pyaw ai baw nat nawng na matu, Yuda mare shagu hta tsaw ai kawng ni a shara hpe de da nna, kaji kawa ni a Karai Kasang Yehowa hpe pawt bu shangun wu ai.

²⁶Naw gawn ra ai Ahaza amu a lam hte shi a arawn alai npawt ndung hkren, Yuda hte Israela hkawhkam laika hta ka da nga ai.

²⁷Ya Ahaza gaw kaji kawa ni hte rau yup pyaw wa nna, Yerusalem mare kata e makoi mayang di timung, Israela hkawhkam ni a lup ni hta makoi mu ai n rai. Shi a kasha Hezekia gaw, shi a malai hkaw dung nga ai.

2 Hkawhkam Labau 29

Yehowa A Nta Hpe Hezekia Jasan Jaseng Ai Lam

¹Hezekia gaw hkaw dung hpang yang asak hkun manga ning rai nga nna, yerusalem mare hta e hkun jahku ning up nga ai: shi a kanu gaw Zehkaria shayi sha Abiya rai lu ai.

²Shi gaw kawa Dawi a lam mahkra hte maren, Yehowa man e dingman ai amu galaw nga ai.

³Shi hkaw dung ai shaning, shata langai hta, Yehowa nta chyinghka ni hpe hpaw nna, dai hpe galaw lajang wu ai.

⁴Shi gaw hkinjawng ni hte Lewi masha ni hpe shaga la nna, sinpraw maga na dam ai shara e jahpawng da nhtawm,

⁵“Lewi masha ni e, nye ga madat mara mu: tinang hkum hpe mung, nanhte a nji nwa ni a Karai Kasang Yehowa nta hpe mung, shachyoi shapra nna, ndai chyoi pra ai shara na shanut shanaw yawng yeng seng kau mu.

⁶Anhte a ji wa ni shut hpyit nna, anhte a Karai Kasang Yehowa a man e n shawp ai amu galaw masai; Yehowa hpe kau da nna shi shanu nga ai shara kaw na myi man kayin let, shingdu kayin mat wa masai.

⁷Shanhte gaw Yehowa nta ndaw chyinghka ni hpe la da nna, pyengdin ni sat kau nhtawm, chyoi pra ai shara hta Israela Karai Kasang hpe manam pyaw ai baw hkungga mung n nat, wan nat hkungga mung n nawng ya manu ai.



⁸Dai re ai majaw Yehowa gaw Yuda mung hte Yerusalem mare npe pawt bu nna, nanhte mu nga ai hte maren, anhte ndi nda re ai hte shatan nhkan shara hte asawng asang shara tai saga ai.

⁹Dai rai nna anhte a ji wa ni gaw nhtu e si wa ai hte anhte a shayi shadang madu jan ni gaw bawng dung ai hkum masai.

¹⁰Ya Israela Karai Kasang Yehowa a pawt bu ai gaw, anhte kaw na lai mat wa u ga, shi hte ga shaka tawn da na, ngai maw nga nngai.

¹¹Ngai sha ni e, hkum ganung nga myit; Yehowa a man e nanhte tsap nga nna, shi a shangun ma tai let, shi hpe daw jau na hte manam pyaw ai baw nat nawng na matu, nanhte hpe san da sai,” ngu mu ai.

¹²Dai rai nna, Lewi masha, Kohat dap na Amasai a kasha Mahat, Azaria kasha Yoela; Merari a dap na, Abdai a kasha Kisha, Yehalela kasha Azari; Gershon dap na, Zimma kasha Yoa, Yoa kasha Eden;

¹³Elizahpan a kasha Shimri yan Yeruela; Asap a kasha Zehkaria yan Matanna;

¹⁴Heman a kasha Yehuela yan Shime; Yeduhtun a kasha Shemaia yan Uzela hte gaw rawt nna,

¹⁵kahpu kanau ni hpe shaga nhtawm, tinang hkum shachyoi shapra ai hte, Yehowa a ga hkan nna, hkawhkam wa hkang da ai hte maren, Yehowa a nta jasan jaseng na matu shang wa masai.

¹⁶Hkinjawng ni gaw, Yehowa nta hpe jasan jaseng na matu, kata gawk ni hta shang nna, nbun nbaw shanut shanaw mahkra hpe seng kau nna, Yehowa a nta a wang e tawn da mu ai. Lewi masha ni gaw dai hpe Kidron hkaraw de htawm kau mu ai.

¹⁷Dai nta hpe shachyoi shapra na matu, shawng na shata praw shani e shanhte galaw hpanng nna, matsat ya shani e Yehowa nta jan de du ma ai; dai hpanng matsat ya tup Yehowa nta hpe shachyoi shapra nna, shawng na sha ta shi kru ya e shangut mu ai.



¹⁸Shaloi shanhte gaw hkawhkam Hezekia hpang de shang nna, “Yu u, anhte gaw Yehowa nta ting, wan nat tawn hkungri hte de a arai ni yawng, madun da ai muk mara ai ku hte de a arai ni yawng hte hpe jasan jaseng kau sagaw ai.

¹⁹Dai hta n-ga, hkawhkam Ahaza gaw shi a prat e pagawn di kau ai arai ni mahkra hpe mung, anhte galaw lajang nna, shachyoi shapra nhtawm, Yehowa a tawn hkungri man e mara da sagaw ai,” ngu mu ai.

²⁰Dai rai nna hkawhkam Hezekia gaw jau jau rawt nna, mare agyi salang ni hpe jahpawng la nhtawm, Yehowa a nta de lung wa ai.

²¹Bai shanhte gaw, mungdan a matu mung, dai chyoi pra ai shara hte Yuda mung a matu mung, mara raw na hkungga nawng ya na nga, usu sanit, sagu la sanit, sagu kasha sanit, namla sanit la sa nna, Yehowa a tawn hkungri hta dai hpe nawng ya na matu, Arun a kashu kasha hkinjawng ni hpe hkang da mu ai.

²²Shing rai shanhte dai nsu ni hpe sat nna, hkinjawng ni gaw asai hpe hkap la nhtawm, tawn hkungri ntsa e lapri bun mu ai; sagu la ni hpe mung sat nna, asai hpe tawn hkungri hpe mung sat nhtawm, sai hpe tawn hkungri ntsa e lapri bun mu ai.

²³Dai hpang shanhte gaw mara raw na hkungga matu, namla ni hpe mung hkawhkam wa hte shawa hpawng a man de shapraw la nna, namla ni a ntsa e tinang a lata mara da mu ai:

²⁴hkinjawng ni gaw dai hpe sat nna, Israela amyu ting a matu gawng malai hkungga nawng ya let, dai sai hte tawn hkungri ntsa e htingrai htingrat ya mu ai; kaning rai nme law, wan nat hkungga mung, mara raw hkungga mung, Israela amyu ting a matu tai wa u ga,” nga nna hkawhkam wa hkang da nu ai.

²⁵Bai shi gaw, Yehowa shi a myihto ni hpe hkang da ai majaw, Dawi hte shi a myihto Gad yan Nahtan bai hkang da ai hte maren, shupsheng, sumpyi tingse dum ai Lewi masha ni hpe Yehowa nta hta san tawn da mu ai



²⁶Lewi masha ni gaw Dawi a dum ai baw lang nna, hkinjawng ni gaw pahtau lang let tsap nga ma ai.

²⁷Bai, Hezekia gaw, dai tawn hkungri ntsa e wan nat hkungga nawng ya na hpe, hkang da mu ai. Ya wan nat hkungga hpe nawng ya hpang yang, pahtau dum ai ni hte Dawi a dum ai baw lang ai ni gaw dum let, Yehowa hpe mahkawn mangoi ga mung mahkawn hpang ma ai.

²⁸Shing rai, wan nat hkungga hpe nat nawng ya ngut hkra, shawa hpung ting nawku nna, mahkawn mangoi ai ni mahkawn mangoi ma ai hte, pahtau ni dum sumra nga ma ai.

²⁹Shagu hkungga nawng ya ngut jang, hkawhkam wa hte hpawng nga ai masha ni yang, gum dagup nna nawku nga ma ai.

³⁰Dai hta kaga, Dawi hte myihtoi Asap jahtuk da ai mahkawn ga hte Yehowa hpe shakawn kungdawn na nga, hkawhkam Hezekia hte du salang ni gaw, Lewi masha ni hpe hkang da mu ai. Shanhte gaw kabu gara myit hte mahkawn mangoi let, gum dagup nna nawku nga ma ai.

³¹Bai Hezekia gaw, Ya nanhte tinang hkum nan Yehowa a matu shachyoi shapra ya manit dai; “Sa marit, Yehowa nta kata de shagu hkungga hte chyeju dum ai hkungga jashawn mu,” nga nna tsun ai majaw shawa masha ni gaw shagu hkungga hte chyeju dum ai hkungga la sa nna, myit hkut nga ai ni gaw wan nat hkungga mung nawng ya mu ai.

³²Shawa masha ni gaw Yehowa hpe wan nat hkungga nawng ya na matu la sa ai wan nat hkungga yawng, usu sanit shi, sagu la latsa, sagu kasha ni tsa rai nga ai.

³³Bai majai da ai hkungga yawng usu kru tsa, sagu hkying masum rai nga ai.

³⁴Hkinjawng ni mahtang n law ma ai majaw, wan nat hkungga ni hpe hpyi n dang gaw mu ai: shing rai amu ngut wa nna, hkinjawng kaga ni tinang hkum hpe shachyoi shapra lu ai aten du hkra, hpunau Lewi masha ni shanhte hpe karum nga ma ai; Lewi masha ni chyawm gaw, tinang hkum hpe shachyoi shapra na matu, hkinjawng ni hta grau nna dinghpring nga ma ai.



³⁵Wan nat hkungga ni hte hpawn, mahku hkungga sau man ni hte, wan nat hkungga shagu hte lawm ai dumhpung hkungga ni mung law law nga ai. Shing rai Yehowa a nta na daw jau ai amu ni hpe hpajang da mu ai.

³⁶Karai Kasang gaw dai amu hpe mung masha ni a matu akajawng sha shabyin ai majaw, Hezekia hte mung masha ni gaw kabu gara shajang nga ma ai.

2 Hkawhkam Labau 30

Shalai Wa Ai Poi Hpe Hezekia Galaw Ai Lam

¹Dai hpang Hezekia gaw, Israela hte Yuda mung ting hta shangun dat nhtawm, Ehprim yan Manashe mung de gaw laika ka shangun dat nna, Yerusalem mare na Yehowa a Shalai wa ai poi sha na matu, shaga dat mu ai.

²Kaning rai nme law, shata lahkawng ngu na hta, dai Shalai wa ai poi hpe sha na lam, hkawhkam wa, du salang ni hte yerusalem na shawa hpawng ting, bawng hkut nga masai.

³Kaning rai nme law, tinang hkum hpe shachyoi shara lu ai hkinjawng garai n law ma ai hte, mung masha ni gaw Yerusalem mare hta garai n hpawng lu ai majaw, shata langai ngu na hta sha lu ai n rai.

⁴Dai lam gaw hkawhkam wa hte shawa hpawng ting a man e mai kaja ai lam rai nga ai.

⁵Dai re ai majaw shanhte gaw, Yerusalem mare hta e, Israela a Karai Kasang Yehowa a shala wa ai poi sha na matu, yawng lung wa mu ga, Israela mung ting Berasheba kaw nna, Dan mare du hkra, shaga ai laika shangun dat na, ga tawn da masai: kaning rai nme law, Chyum laika hta ka da ai hku hte maren, na na wa dai poi hpe sha yu masai, n rai.

⁶Shing rai hkawhkam wa hte du salang ni ka dat ai laika sa sa ai ni gaw, Israela hte Yuda mung ting jawt hkawm ma ai: hkawhkam hkang dat ai hte maren ndai laika gaw, Israela kashu kasha ni e, Asuri hkawhkam a lata nna lawt lu ai hte, naw ngam nga ai ni nanhte hpang de, Abraham, Isak hte



Israela Karai Kasang Yehowa kayin wa u ga, nanhte mung shi hpang de myit kayin wa mu law.

⁷Kaji kawa ni a Karai Kasang Yehowa hpe tawt lai kau ai, nanhte nji nwa ni hte nhpu nnau ni zawn hkum rai myit; nanhte mu nga ai hte maren shi shanhte hpe hten byak ai de ap kau manu ai.

⁸Nanhte a nji nwa ni zawn du ja ai amyuhkum tai myit; Yehowa man e myit nem nna, shi a pawt sindawng kahtet ai myit gaw, nanhte kaw na lai mat wa u ga, shi prat dingsa e shi a matu shachyoi shapra da ai nawku Htingnu de shang nna, nanhte a Karai Kasang Yehowa hpe daw jau mu.

⁹Nanhte Yehowa hpang de kayin wa myit yang gaw, nanhte a nhpu nnau ni hte kashu kasha ni hpe bawng rim wa ai ni, shanhte hpe matsan dum nna, ndai mung de bai nhtang wa lu na mara ai: kaning rai nme law, nanhte a Karai Kasang Yehowa gaw myit galu kaba hte matsan dum nga ai majaw, nanhte shi hpang de kayin wa myit yang, shi a myi man nanhte kaw na kayin wa na, n rai, nga nna ka da ai.

¹⁰Shing rai laika sa ai ni gaw Ehprim hte Manshe ginwang ting Zebulun ginwang du hkra, mare mi hte mare mi jawt hkawm ma ai: mung masha ni chyawm gaw shanhte hpe mani asawng ai hte n kaw n law di kau mu ai.

¹¹Rai timung, Ashe, Manashe hte Zebulun ginwang hta na masha nkau mi gaw, tinang myit nem nna, Yerusalem de lung wa ma ai.

¹²Dai hta kaga, Yehowa a ga hkan nna, hkawhkam wa hte du salang ni hkanng dat ai hte maren, Yuda mung masha ni gaw myit langai sha hte hkan nang lu hkra, Karai Kasang a lata shanhte a ntsa e rai ngai ai.

¹³Shing rai shata lahkawng ngu na hta, matsi n rawng ai muk sha na matu, masha law law wa Yerusalem mare e hpawng nga nna, shawa hpawng kaba rai nga ai.

¹⁴Shanhte rawt nna, Yerusalem mare na tawn hkungri ni hte, manam pyaw ai baw nat ai hkungri ni mahkra hpe htawm kau nna, Kedron hkaraw de kabai kau mu ai.



¹⁵Ya shata lahkawng a shi mali ya e, shanhte gaw Shalai wa ai poi hkungga sat ma ai: hkinjawng ni hte Lewi masha ni chyawm gaw kaya dum nna, tinang hkum hpe shachyoi shapra kau nhtawm, Yehowa nta kata de wan nat hkungga jashawn mu ai.

¹⁶Hkinjawng ni gaw, Karai Kasang a masha wa Mawshe a tara hta hkang da ai hte maren, tinang a shara e tsap nga let, Lewi masha ni a lata na asai hkap la nna lapri bun mu ai.

¹⁷Kaning rai nme law, tinang hkum hpe garai n shachyoi shapra ai masha law law wa dai shawa hpawng hta lawm nga ma ai majaw, shanhte hpe Yehowa a matu shachyoi shapra na nga, Lewi masha ni gaw n san n seng ai ni a Shalai wa ai poi hkungga ni, sat nawng nga ma ai.

¹⁸Ehprim, Manashe, yisahka hte Zebulun mung na masha wunawng wuwa, tinang hkum hpe garai n shachyoi shapra kau ai, Chyum lalika hta ka da ai tara ni hpe n hkan shatup ai, Shalai wa ai poi sha nga ma ai. Kaning rai nme law, Hezekia gaw, shanhte a matu,

¹⁹Mai kaja ai Yehowa e, Chyoi pra ai shara a htung hte maren n san n seng timung, kaji kawa ni a Karai Kasang Yehowa hpe hkan tam na myit hkut nga ai ni mahkra a mara hpe raw dat kau ya mu, ngu nna hpyi ya mu ai.

²⁰Yehowa mung Hezekia ga hpe madat ya nna, mung masha ni hpe shamai ya mu ai.

²¹Yerusalem mare e hpawng nga ai Israela kashu kasha ni gaw, sanit ya tup. kabu gara ai myit hte, matsi n rawng ai muk poi sha nga ma ai. Lewi masha ni hte hkinjawng ni gaw, Yehowa matu dum let, dum ai baw amyu myu hte dum shangoi nna, shani shagu Yehowa hpe shakawn kungdawn mu ai.

²²Bai Hezekia gaw, Yehowa a daw jau ai amu hta chye chyang ai myit rawng ai Lewi masha ni hpe ngwipyaw ai ga tsun mu ai. Shing rai shanhte gaw sanit ya yup poi de nna lu lusha sha rai let, kaji kawa ni a Karai Kasang Yehowa hpe mahku hkungga nawng ya ai hte hpyi nem mu ai.



²³Bai, shawa hpawng ni gaw sanit ya poi bai de na lam bawng hkut nna, shanhte gaw kabu gara myit hte sanit ya tup poi bai de nga ma ai.

²⁴Yuda hkawhkam Hezekia gaw, shagu hkungga nawng ya na matu, mung masha ni hpe usu hkying mi hte sagu la hkying sanit jaw da mu ai: du salang ni mung, usu hkying mi sagu la mun mi shanhte hpe jaw da mu ai: hkinjawng ni law law mung tinang hkum shachyoi shapra nga ma ai.

²⁵Hkinjawng ni hte Lewi masha ni hte rau, Yuda shawa hpawng ni Israela mung nna du sa ai shawa hpawng ting, Israela hte Yuda mung e shingbyi nga ai tsasam manam ni gaw, kabu gara nga ma ai.

²⁶Shing rai Yerusalem mare hta e kabu gara kaba rai nga ai: Israela hkawhkam Dawi a kasha Shawlumon a aprat kaw nna, ya du hkra, dai zawn re ai kabu gara lam n nga yu ai.

²⁷Dai rai nna hkinjawng ni hte Lewi masha ni gaw rawt nna, mung masha ni hpe shaman ya mu ai: Karai Kasang gaw shanhte a nsen madat ya nna, shanhte a akyu hpyi ai ga, shi shanu nga ai chyoi pra ai shara, sumsing lamu de hkrang pru wa sai.

2 Hkawhkam Labau 31

¹Ya dai amu yawng ngut wa ai hpang zuphpawng nga ai Israela masha ni nlang, Yuda mare ni de pru sa wa nhtawm, Yuda, Ben-yamin, Ehprim hte Manashe mung shara shagu hta nga ai, shadaw sumla ni hpe karan kau ai hte, tsaw ai kawng ni a tawn hkungri ni mahkra hpe shaza kau lu hkra, kahtum gadaw run kau mu ai. Shing rai Israela kashu kasha ni yang, langai hte langai tinang a mare buga de bai wa ma ai.

Daw Jau Ai Lam A Matu Sak Nawng Ai Lam

²Dai hpang Hezekia gaw, hkinjawng ni hte Lewi masha ni, langai hte langai tinang hpung ang ai hte maren, daw jau ai amu hkan nna, Yehowa a wang chyinghka kata e, wan nat hkungga hte mahku hkungga nawng ya nna, daw jau let mahkawn mangoi ai hte, shakawn kungdawn nga na matu, shanhte hpe san da mu ai.



³Dai hta kaga, Yehowa a tara hta ka da nga ai hte maren, wan nat hkungga, jahpawt shana wan hkungga, laban nhtoi, shata praw hte madat da ai poi shani na wan nat hkungga matu, hkawhkam wa shi jaw ang ai sut rai hta daw mi san da wu ai.

⁴Bai shi gaw, hkinjawng ni hte Lewi masha ni gaw, Yehowa a tara hpe sharin achyin ya lu na matu, shanthe hte seng ai daw mi jaw na lam, Yerusalem e nga ai ni hpe hkang dat mu ai.

⁵Israela kashu kasha ni dai ga hpe na ma yang, shanthe gaw shawng ngai ai nai mam, tsabyi jahku nnan, sau lagat jahku hte yi hkauna hkai nmai shagu hpe n daw n hta jaw mu ai hte, arai yawng hta na htamshi hta htammi, law law wa jaw da mu ai.

⁶Dai hta n-ga Yuda mung mare ni hta de nga ai Yuda hte Israela kashu kasha ni gaw, dumsu sagu hte shanthe a Karai Kasang Yehowa matu majai da ai arai ni hta na, htamshi hta htammi sa bang nna, amyu mi hte amyu mi sumpum tawn da mu ai.

⁷Shanthe gaw shata masum ngu na hta sumpum hpang nna, shata sanit hta shangut mu ai.

⁸Hezekia hte agyi salang ni Yehowa hte shi a amyu Israela hpe shaman shakawn ya mu ai.

⁹Shaloi Hezekia gaw hkinjawng ni hte Lewi masha ni hpe, dai sumpum ni a lam san yu mu ai.

¹⁰Zadok a dap lakung na hkinjawng Agyi Azaria gaw, Mung masha ni gaw dai kumpaw kumhpa hpe, Yehowa nta hta jashawn ai shani kaw nna, anhte sha law ai hta n-ga, law law naw ngam nga ai: Yehowa gaw shi a amyu masha ni hpe shaman ya mu ai rai nna, naw ngam nga ai gaw, ndai arung arai ni rai nga ai, nga ai.

¹¹Shaloi Hezekia gaw, Yehowa nta hta gawk ni lajang na hkang dat mu a rai nna, shanthe lajang nga ma ai.



¹²Shing rai shanthe gaw kangka re ai myit hte, kumhpaw kam hpa ni, htamshi hta htammi hte majai da ai arai ni hpe jashawn da mu ai: Lewi masha Hkonania gaw dai hpe up nga nna, shi a kanau Shime gaw shi a shingtau wa rai nga ai.

¹³Hkawhkam Hezekia hte Karai Kasang a nta hpe up ai Azaria hkang dat ai hte maren, Yehiela, Azazia, Nahat, Asahela, Yerimot, Yozaba, Eliela, Ismahkia, Mahat, Benaia hte gaw Hkonania hte shi a kanau Shime a npu e hkan up ai ni rai nga ma ai.

¹⁴Bai sinpraw chyinghka sin ai Lewi masha Imna a kasha Kore gaw, Karai Kasang hpe sak jaw ai dingsa kumhpa ni hpe yu lajang nga nna, Yehowa hpe jaw da ai kumhpaw kumhpa hte chyoi pra htum ai arai ni hpe karan jaw mu ai.

¹⁵Shi a lawu e Eden, Maniamin, Yeshua, Shemaia, Amaria, Shehkania hte rai ma ai: shanthe gaw hkinjawng mare ni hta aya hkam la ai ni hta kaji kaba mahkra hpe, karan jaw mu ai.

¹⁶Dai hta kaga, Yehowa nta hta shang nna, hpung mi hte hpung mi tawn da ai hte maren, shani shagu ang ai daw jau ai amu gun hpai na matu, jahpan hta lawm nna, asak masum ning lai ai lasha mahkra hpe mung;

¹⁷Kawa ni a dap hkan nna, hpung mi hte hpung mi tinang a amu gun hpai ai hte, asak hkun ning lai nna, jahpan laika hta lawm ai hkinjawng ni hte Lewi masha ni hpe mung:

¹⁸Shawa hpung ting hte seng nna, jahpan laika hta lawm ai, shanthe a ma kaji ni, num ni, shayi shadang sha ni nlang hte hpe mung, karan jaw na matu, shanthe hpe san da mu ai: kaning rai nme law, shanthe gaw tinang a chyoi pra ai aya hta tinang hkum hpe shachyoi shapra nga ma ai.

¹⁹Bai nam kahtawng hkan e mung, mare shagu a ginwang hkan e mung nga nga nna, Lewi masha ni hte seng ai, jahpan laika hta lawm ai. Arun a kashu kasha hkinjawng amyuu lasha ni nlang hte hpe mung, karan jaw na matu lahta de amyung tsun ai ni hpe san da mu ai.



²⁰Hezekia gaw dai lam Yuda mung ting hta galaw da wu ai; shi gaw shi a Karai Kasang Yehowa a man e mai kaja ai, dingman ai hte kangka re ai amu galaw wu ai.

²¹Shi a Karai Kasang hpe hkan tam let, Karai Kasang a nta e daw jau ai amu, jep ai tara hte seng ai amu, hkang da ai ga hte seng ai amu, hpa lam mung galaw hpan yang, myit masin mahkra hte galaw nna, awng wa lu ai.

2 Hkawhkam Labau 32

Yerusalem Mare Hpe Senahkerib Jahkrit Ai Lam

¹Ya, ndai amu ni ngut wa ai hte, ndai kangka myit madun ai hpan, Asuri hkawhkam Senahkerib gaw Yuda mung hta shang nna, bungku kum ai mare ni hpe wang tawn nhtawm, dai mare ni hpe shi la na maw nga ai.

²Senahkerib gaw sa du nna, Yerusalem mare hpe gasat maw nga ai lam, Hezekia mu wu yang,

³mare shinggan e nga ai hka hpaw ni hpe pat kau na nga nna, du salang ni arawng lu ai ni hte bawng nna shanhte gaw shi hpe karum mu ai.

⁴Dai re ai majaw masha law law wa zuphpawng nna, Asuri hkawhkam ni sa wa yang, hpa majaw masha hka law law mu na ma ta? nga nna tsun let, hka hpaw yawng mayawng hte mung ka-ang e lwi ai hka shi hpe pat kau mu ai.

⁵Bai shi gaw myit maku rawt nna, rum mat ai mare bungku ni hpe bai lajang ai hte, langchi ni dep hkra shatsaw nhtawm, Dawi mare na Milo hpyen dap hpe shangang nna, hpyen rai hte n-gang law law wa galaw tawn da mu ai.

⁶Mung masha ni a ntsa e hpyen du ni hpe san tawn da nna, mare chyinghka ndaw na dam ai shara e shanhte hpe jahpawng tawn nhtawm, n-gun jaw ai ga tsun let.

⁷N-gun ja nna da ting nga mu; Asuri hkawhkam hte shi kaw hkan nang ai wunawng kaba hpe hkum hkrit, myit hkum kahpra myit; anhte a maga de lawm ai wa gaw, shi a maga de lawm ai wa hta grau kaba nga ai:



⁸shi a maga e masha lahpum hkrai rai nga ai; anhte a maga de chyawm gaw, hpyen majan hta anhte hpe makawp maga lu ai, anhte a Karai Kasang Yehowa rai nga ai, nga nna tsun ai ga majaw, mung masha ni gaw Yuda hkawhkam Hezekia ga hta shamyet shanat nga ma ai.

⁹Dai hpang Asuri hkawhkam Senahkerib gaw, hpyen luksuk ni hte rau Lahkisha mare hpe wang tawn let, shi a ali ama ni hpe, Yerusalem mare na Yuda hkawhkam Hezekia hte Yuda mung masha ni mahkra hpang de shangun dat nna,

¹⁰Asuri hkawhkam Senanhkerib ning nga ai: Nanhte gaw, Yerusalem mare hta wang da ai hkrum hkra, hpa hpe shamyit shanat nga myit ta?

¹¹Hezekia mahtang, Anhte a Karai Kasang Yehowa gaw Asuri hkawhkam a lata na anhte hpe hkye mawai la na ra ai, nga nna hku hku ai hte kawsi hpang gara si hkra, nanhte hpe hkalau kau ai, n rai nga a ni?

¹²Ndai Hezekia nan, Yehowa a tsaw ai kawng ni a nawku shara ni hte, shi a tawn hkungri ni hpe htawm kau nna, Nanhte gaw tawn hkungri langai sha a man e nawku na hte, dai ntsa e manam pyaw ai baw nat nawng ya lu na, nga nna Yuda hte Yerusalem masha ni hpe hkang da nu ai, n rai ni?

¹³Ngai hte nye a ji wa ni gaw, mung shagu a amyuu ni hpe kaning rai galaw ai lam nanhte n chye nga myit ni? Maigan amyuu ni a Hpara ni gaw, tinang a mung ni hpe, nye a lata na hkye mawai la lu na n-gun, rawng nga ma ni?

¹⁴Nanthe a Karai Kasang gaw nanhte hpe nye a lata na hkye mawai la lu na, kam shara nga hkra, nye ji wa ni atsai awai di kau ai mung masha ni a Hpara ni mahkra hta, tinang amyuu hpe nye a lata na hkye mawai la lu Hpara langai ngai nga a ni?

¹⁵Dai re ai majaw, Hezekia gaw nanhte hpe ndai lam hku n hkalau kau u ga, shi a ga hpe mung hkum kam myit; Hpara tsasam ni gaw, tinang a amyuu ni hpe, nye a lata hte, ji wa ni a lata na, hkye mawai la lu ai n rai: dai hta grau nna nanhte a Karai Kasang gaw, nanhte hpe nye a lata na hkye mawai la lu na n rai, ngu nna htet dat mu ai.



¹⁶Shi a ali ama ni gaw, Karai Kasang Yehowa hpe mung, shi a shangun ma Hezekia hpe mung, ga nhkap law law naw tsun mu ai.

¹⁷Dai hta n-ga, maigan mung na amyuni a Hpara ni gaw tinang a amyuni hpe nye a lata na n hkye la lu ai hte maren, Hezekia a Karai Kasang mung, shi a amyuni masha ni hpe nye a lata na hkye mawai la lu na n rai, nga nna Israela Karai Kasang Yehowa hpe shatan ai hte ga nhkap tsun na matu, laika mung ka dat wu ai.

¹⁸Yerusalem mare hpe htim gasat la na matu, dai mare bunghku ntsa e nga ai masha ni hpe jahkrit shama na hte sharu shatsang na nga, Yuda ga hku nsen kaba hte jahtau garu nga ma ai.

¹⁹Masha lata hte galaw ai maigan amyuni a Hpara ni a lam tsun kajai ai hte maren, Yerusalem na Karai Kasang hpe tsun shajang nga ma ai.

²⁰Dai rai nna, hkawhkam Hezekia hte Amot a kasha myihtoi Esaia gaw, dai lam majaw akyu hpyi nna, sumsing lamu de jahtau ma ai.

²¹Shing rai Yehowa gaw lamu kasa shangun dat nna, Asuri hkawhkam a hpyen dap na nden ja ai share ni, hpyen gyi, hpyen du ni mahkra hpe shaza kau mu ai. Hkawhkam wa mung myi man sum let shi a mung de bai wa mat ai. Ya shi a Hpara a nawku shara de shang yang, shi nan shaprat ai shi a kasha ni gaw, nhtu hte shi hpe sat kau mu ai.

²²Shing rai Yehowa gaw Hezekia hte Yerusalem masha ni hpe, Asuri hkawhkam Senahkerib a lata na mung, kaga hpyen ni mahkra a lata na mung, hkye mawai la nna, lam shagu hta shanhte hpe pau sin da mu ai.

²³Masha law law wa, Yehowa a matu, Yerusalem de kumhpaw kumhpa la sa nna, Yuda hkawhkam Hezekia hpe manu hpu ai baw sak jaw mu ai: dai rai nna shi gaw, dai aten kaw nna, masha amyuni mahkra a man e daru magam rawng nga ai.

Hezekia A Awng Dang Ai Lam Hte Si Ai lam

²⁴Dai aten hte yang Hezekia gaw si machyi hkrum nna, Yehowa hpe akyu hpyi wu ai: Yehowa mung htan nna, mau kumla shi hpe jaw wu ai.



²⁵Rai timung Hezekia gaw shi hkam la ai chyeju hte maren n htang ya ai sha, myit kaba nga ai majaw, shi a ntsa e mung, Yuda hte Yerusalem ntsa e mung pawt sindawng ai pru nga ai.

²⁶Hezekia chyawm gaw shi myit kaba ai yubak a majaw, Yerusalem masha ni hte rau myit nem nga nna, Yehowa a pawt sindawng ai gaw, shi a prat dingsa e, shanthe a ntsa e n du nga ai.

²⁷Ya Hezekia gaw sutgan hte arawng sadang law law lu ai: dai rai nna, aja, gumhpraw, lungseng, manam pyaw ai baw, n-gang hte manu hpu ai arung arai mayu myu mahkawng da na matu sutdek;

²⁸nai mam, tsabyi jahku ningnan, sau, tawn da na, arai bang ai dum; yamnga amyū myu hte sagu hpung ni a matu ulawng gawk ni hpe, lajang da wu ai:

²⁹Karai Kasang gaw shi hpe grai lu su shangun ai majaw shi gaw shi a matu mare hte hpe de da ai hte, yamnga hpung amyū myu hpe mahkawng da wu ai.

³⁰Dai hta kaga, ndai Hezekia gaw, Gihon lahta na hka shi hpe pat kau nna, Dawi mare a sinna maga hku ang ang shalen dat wu ai. Shing rai Hezekia gaw shi galaw ai lam shagu hta awng wa lu ai.

³¹Rai timung, shi a mung hta mauhpa amu byin ai lam, Babelon du salang ni san yu na matu, kasa shangun dat yang, shi hpe chyam yu na hte, shi myit masin hta rawng ai lam mahkra hpe chye lu hkra, Karai Kasang gaw shi hpe dat tawn da wu ai.

³²Naw gawn ra ai Hezekia amu ni hte, shi mai kaja ai bungli ni a lam, Yuda hte Israela hkawhkam ni gawn ai, Amot a kasha, myihtoi Esaia shingra laika hta ka da nga ai.

³³Ya Hezekia gaw kaji kawa ni hte rau yup pyaw wa nna, Dawi a kashu kasha ni a lupwa lahta tsang e makoi mayang di ai hkrum wu ai: Yuda hte Yerusalem masha ni nlang, shi a mang bru ai hta, shi hpe shagrau sha-a ma ai. Shi a kasha Manashe gaw shi a malai hkaw dung nga ai.



2 Hkawhkam Labau 33

Yuda Hkawhkam Manashe

¹Manashe gaw hkaw dung h pang yang asak shi lahkawng ning kaba nga nna, Yerusalem mare hta manga shi manga ning up nga ai.

²Shi gaw Israela kashu kasha ni a man na, Yehowa shaden kau ai maigan amyuni a matsat shabat lam hkan let Yehowa a man e n hkru ai amu galaw nga ai.

³Shi a kawa Hezekia run kau ai tsaw ai kawng ni a shara ni hpe shi bai de da nna, Bala hpara ni a hkungri ni de da nna, Asherot sumla galaw ai hte sumsing lamu na shagan ni yawng hte hpe nawku nna daw jau wu ai.

⁴Yehowa gaw, Yerusalem mare hta e nye a amying ningsang tawn da na we ai, nga timung, shi gaw Yehowa a nta hta tawn hkungri shaje galaw da wu ai.

⁵Bai shi gaw, Yehowa a nta wang lahkawng hta sumsing lamu na shagan ni yawng a matu tawn hkungri galaw da wu ai.

⁶Dai hta n-ga, shi gaw Hinom kasha a kadit hta e, shi a kasha ni hpe, wan nat hkungga shatai nna, shaba wawt ai hte, mandan lakle amu galaw nna, gumhpan hpan ai ni hte nat shung ai ni hte rau kanawn let, Yehowa hpe pawt sindawng shangun na nga, shi a man e n hkru ai amu law law galaw wu ai.

⁷“Israela amyuni yawng hta na ngai lata la ai, ndai nta hta mung, Yerusalem mare hta mung, nye a amying hpe ngai tutnawng e tawn da nga ai rai nna,

⁸ngai mung, Mawshe a lata hte mung, shanhte hpe htet da mada mahkra hkan galaw nna, a shatup nga ma yang gaw, shanhte a kaji kawa ni hpe ngai jaw da ai mung hta na, ngai shanhte hpe lam bai shadam na n rai,” nga nna Karai Kasang gaw Dawi hte shi a kasha Shawlumon hpe tsun da timung, shi gaw shi tawk ai sumla hpe Yehowa nta hta tawn da wu ai.



⁹Shing rai manashe gaw Yuda hte Yerusalem masha ni hpe lam shadam kau ai hte, Israela kashu kasha ni a man e Yehowa shaza kau ai maigan amyu ni hta grau n hkru ai amu galaw shangun mu ai.

¹⁰Bai Yehowa gaw Manashe hte shi a amyu masha ni hpe shadum jahprang timung, shanhte madat mara ma ai n rai.

¹¹Dai rai nna Yehowa gaw shanhte a ntsa e Asuri hkawhkam a hpyen luksuk ni a bu ni hpe shangun dat nna, Manashe hpe hpri chyinghkyi hte magri sinyu hte gyit nhtawm, Babelon mare de woi wa mu ai.

¹²Shing rai ruyak hkrum yang, shi a Karai Kasang Yehowa hpe akyu hpyi nna, kaji kawa ni a Karai Kasang man e ja ja myit nem let,

¹³shi kaw akyu hpyi ai hte tawngban nga ai majaw, Karai Kasang shi hpe madat mara ya nna, Yerusalem hte shi a mung de nhtang wa shangun wu ai. Dai rai nna Yehowa nan Karai Kasang rai nga ai gaw Manashe chye lu ai.

¹⁴Dai hpang shi gaw, Gihon hka shi sinna maga a kadit hta e, nga chyinghka la du hkra, Dawi a mare a shinggan bungghku kum nna, Ohpela kawng shalawm let, ja ja tsaw hkra kum da wu ai: dai hta kaga Yuda mung na bungghku kum ai mare ni hta nden ja ai hpyen du ni hpe san da wu ai.

¹⁵Bai shi gaw, Hpara tsasam ni hpe mung, Yehowa nta hta tawn da ai sumla hpe mung, Yehowa nta bum ntsa hte Yerusalem mare hta e gaw da ai tawn hkungri ni mahkra hpe mung, htawm kau nna mare shinggan de kabai kau mu ai.

¹⁶Yehowa a tawn hkungri hpe shi bai lajang nna, de a nsa e mahku hkungga hte chyeju dum ai hkungga nawng ya nna, Yuda mung masha ni gaw Israela Karai Kasang Yehowa hpe daw jau na lam hkang da mu ai.

¹⁷Mung masha ni chyawm gaw, tsaw ai kawng ni a nawku shara e hkungga nawng ya timung, tinang a Karai Kasang Yehowa hpe hkrai, nawng ya mu ai.



¹⁸Naw gawn ra ai Manashe a amu ni a lam, shi a Karai Kasang hpe akyu hpyi ai hte, Israela Karai Kasang Yehowa a amying gang let, myihtoi ni shi hpe shadum jahprang ai gaw, Israela hkawhkam ni labau hta ka da nga ai.

¹⁹Shi akyu hpyi nna, Karai Kasang hpe tawngban ai lam, shi myit garai n nem yang na, shi a yubak mara, shi shut hpyit ai hte tsaw ai kawng ni a shara ni de da nna, Asherim sumla ni hte tawk ka ai sumla ni hpe shadun ai lam, myihtoi ni a laika hta ka da nga ai.

²⁰Shing rai Manashe gaw kaji kawa ni hte yup pyaw nna, shi a nta hta makoi mayang di mu ai. Shi a kasha Amon gaw shi a malai hkaw dung nga ai.

Yuda Hkawhkam Amon

²¹Amon gaw hkaw dung hpang yang asak hkun lahkawng ning rai nga nna, Yerusalem mare hta ni ning up nga ai,

²²Shi gaw shi a kawa Manashe hte maren, Yehowa a man e n hkru ai amu galaw nna, kawa Manashe galaw ai tawk ka ai sumla ni mahkra hpe hkungga nawng ya nna, daw jau nga ai.

²³Shi gaw kawa Manashe zawn, Yehowa man e myit n nem ai sha, ndai Amon gaw grau nna je je shut hpyit nga ai.

²⁴Shing rai shi a ali ama ni gaw shi hpe gumlau nna, shi a nta kata e shi hpe sat kau mu ai.

²⁵Mung masha ni chyawm gaw hkawhkam Amon hpe gumlau ai ni nlang hte hpe sat kau nhtawm, shi a kasha Yoshia hpe kawa a malai hkawhkam shatai mu ai.

2 Hkawhkam Labau 34

Yoshia Bai Gram Lajang Ai Lam

¹Yoshia gaw hkaw dung hpang yang asak matsat ning rai nga nna, Yerusalem mare hta sumshi langai ning up nga ai.

²Shi gaw Yehowa a man e tengman ai amu galaw nna, pai de hkra de n yit ai sha, kawa Dawi a lam mahkra hta hkan hkawm nga ai.



³Kaning rai nme law, shi hkaw dung ai hpang, matsat ning hta e, shi shabrang naw rai nga yang, kawa Dawi a Karai Kasang hpe hkan tam hpang wu ai; shi lahkawng ning hta e Yuda mung hte Yerusalem mare hta nga ai, tsaw ai kawng ni nawku shara ni, Asherim sumla ni, tawk ka ai sumla ni hte jaw ai sumla ni hpe htawm kau hpang wu ai.

⁴Bala hpara ni a hkungri ni hpe shi a man e run kau nna, htaw ntsa e nga ai jan sumla ni hpe shi kran kau ai hte, Asherim sumla ni, tawk ka ai sumla ni hte jaw ai sumla ni hpe kahtum gadaw agrawp kau nna, ayun ayaw di kau nhtawm, shanhte hpe nawng ya ai ni a lup ntsa e ayai kau mu ai.

⁵Hkinjawng ni a nrut nra ni hpe, shanhte a hkungri ni a ntsa e shi ju kau nna, Yuda mung hte Yerusalem mare hpe jasan jaseng kau wu ai.

⁶Dai hte maren, Manashe, Ehprim, Simun mare ni kaw nna Naphtali ginwang du hkra, shanhte a nta ni hpe hkan sawk yu nga ai.

⁷Shing rai shi gaw Israela mung hproi hkra, tawn hkungri ni hpe run kau nna Asherim sumla ni hte tawk ka ai sumla ni hpe ayun ayaw agrawp kau nna, jan sumla ni hpe kran kau nhtawm, Yerusalem mare de bai wa ai.

⁸Ya shi a hkaw dung ai shi matsat ning hta e, dai mungdan hte nta hpe jasan jaseng ngut jang, shi a Karai Kasang Yehowa a nta hpe galaw lajang na matu, shi gaw Azalia kasha Shahpan, mare up ai wa Masia hte chyare wa Yohaza a kasha Yoa hte hpe shangun dat mu ai.

⁹Shanhte gaw hkinjawng agyi Hilkia kaw sa nna, Karai Kasang a nta hta jashawn bang ai gumhpraw ngu ai, chyinghka sin ai Lewi masha ni gaw, Manashe, Ehprim mung hte naw ngam nga ai Israela masha ni hta na mung, Yuda, Ben-yamin mung hte Yerusalem masha ni kaw na mung, lahkawn la ai gumhpraw hpe, shi a lata hta ap ya mu ai.

¹⁰Bai shanhte gaw Yehowa nta hta amu galaw ai ni hpe up nga ai ni a lata hta dai gumhpraw ap ya nna, shanhte gaw, nta hpe galaw lajang na matu jai kau mu ai;



¹¹Yuda hkawhkam ni run jahten kau ai tawk ai nlung ni hte ngau dingbat ni hpe mari na matu, lasama ni hte nta galaw ai ni a lata de bai ap ya mu ai.

¹²Amu galaw ai ni mung kangka ai myit hte galaw nga ma ai: amu galaw ai ni a ntsa e up nga ai ni gaw, Lewi amyu Merari a dap na Yahat yan Obadia; Kohat dap na Zehkaria yan Meshulam hte rai ma ai; shanhte gaw hpaawn ni rai nga nna, dum ai baw amyu myu dum let mahkawn mangoi chye ai Lewi masha ni mung lawm ma ai.

¹³Shanhte gaw lit gun hpai ai ni kaw nna, amu amyu myu galaw ai ni mahkra hpe yu hparan nga ma ai: Lewi masha ni hta na, chyare ni, agyi ni hte chyinghka sin ai ni pru ma ai.

Yehowa A Nta Na Tara Laika Mu Hkrup Ai Lam

¹⁴Ya shanhte gaw Yehowa a nta na gumhpraw hpe shapraw mu yang, hkinjawng Hilkia gaw, Mawshe a lata hte ap ya ai Yehowa a tara laika hpe mu hkrup wu ai.

¹⁵Shing rai Hilkia gaw, “Yehowa nta hta dai tara laika ngai mu hkrup se ai,” nga nna Shahpan hpe tsun let, dai laika hpe shi a lata hta ap ya wu ai.

¹⁶Shaloi Shahpan gaw hkawhkam wa hpang de dai laika hpe la sa ai hta nga, hkawhkam wa hpe, “Na a shangun ma ni hpe nang hkang da ai lam mahkra shanhte galaw nga masai.

¹⁷Yehowa nta hta rawng ai gumhpraw hpe shanhte shaw la nna, amu up ai ni hte amu galaw ai masha ni a lata hta ap da masai.”

¹⁸Dai hta kaga Shahpan gaw, “Hkinjawng Hilkia laika langai mi ngai hpe ap ya sai,” nga nna hkawhkam wa a man e hti dan wu ai.

¹⁹Ya hkawhkam wa gaw dai tara laika a mungga na ngut jang, shi a hpun palawng gang je kau wu ai.

²⁰Shing rai hkawhkam wa gaw, Hilkia, Shahpan a kasha Ahikam, Mihka a kasha Abdon, chyare wa Shahpan hte hkawhkam a shangun ma Asaia hpe hkang da nna,



²¹Ndai mu hkrup ai laika a mungga a lam, nye a matu mung, Israela hte Yuda mung hta naw ngam nga ai ni a matu mung, Yehowa hpe sa san yu mu: kaning rai nme law, ndai laika hta ka da mada hte maren, anhte a ji wa ni Yehowa ga n hkan nga ai majaw, Yehowa a pawt sindawng ai gaw anhte a ntsa e ru bun nga ai, ngu dat mu ai.

²²Dai rai nna Hilkia hte hkawhkam wa hkanng da ai ni gaw, Hasra a kashu Tokhat a kasha, hkawhkam wa hpun palawng sin ai Shalum a madu jan, num myihto Hilda hpang de sa shang nna, dai lam shi hte ga tsun mu ai: shi gaw mare wang lahkawng ngu na Yerusalem daw hta e nga nga ai.

²³Dai myihto num gaw, Israela Karai Kasang Yehowa gaw ning nga ai, “Ngai hpang de nanhte hpe shangun dat ai wa hpe ning ngu mu:

²⁴Yehowa ning nga ai: Yu u, Yuda hkawhkam a man e hti dan ai hte, ndai laika hta rawng ai dagam ga mahkra hpe, ndai shara hte dai hta e nga ai ni mahkra a ntsa e, tsin-yam tsindam shapraw na we ai.

²⁵Hpa majaw nga yang, shanhte ngai hpe kau da nna, shanhte a lata e galaw ai amu hte ngai hpe pawt sindawng shangun na nga, Hpara shaje ni a man e manam pyaw ai baw nat nawng ya ma ai; dai re ai majaw, ndai shara a lam nye a pawt sindawng ai wan grung nga nna, krip wa na n rai, nga ai.

²⁶Rai timung, Yehowa hpe san yu na nga, nanhte hpe shangun dat ai Yuda hkawhkam hpe ning ngu mu: Israela Karai Kasang Yehowa ning nga ai: Nang na yu ai mungga a lam, da ndai rai nga ai;

²⁷Ndai shara hte dai hta e nga ai masha ni hpe ngai dagam ai gaw nang na ai shaloi, nang myit kya nna, Karai Kasang a man e myit shagrit nga ai hte, na a hpun palawng hpe gang je kau nna, nye a man e hkrap ngu hkrap ngoi nga ndai majaw, ngai Yehowa nan na a ga hpe madat mara ya sade ai.

²⁸Yu u, ngai nang hpe na nji nwa ni hte rau jahpawng da nna, nang gaw ngwipyaw ai hte na a lup hta shang lu na rin dai; ndai shara ntsa e mung, dai hta e nga nga ai ni a ntsa e mung, ngai shapraw ai tsin-yam tsindam hpe



na a myi hte mu lu na n rai, ngu mu,” ngu nna tsun dat mu ai. Shing rai shanhte bai wa nna, hkawhkam wa hpe dai ga htawn tsun dan mu ai.

²⁹Dai rai nna, hkawhkam wa gaw Yuda mung hte Yerusalem mare na agyi salang ni nlang hte hpe shaga la nna,

³⁰hkawhkam wa gaw Yuda amyu masha ni hte Yerusalem mare masha ni mahkra hte hpawn, hkinjawng ni, Lewi masha ni hte mung masha kaji kaba mahkra hte rau, Yehowa nta de lung wa nna, shi gaw dai yang e mu hkrup ai laika ga shaka mahkra hpe shanhte a man e hti dan mu ai.

³¹Dai hta kaga hkawhkam wa gaw shi a shara e tsap nga let, ndai laika hta ka da nga ai ga shaka hpe shagrin da na hte Yehowa hpe hkan tam let shi hkang da ai ga, sakse ga hte matsun maroi ga hpe myit masin mahkra hte, n-gun lagaw mahkra hte hkan shatup na nga, Yehowa a man e ga shaka tawn da wu ai.

³²Hpawng nga ai Yerusalem mare na masha ni hte, Ben-yamin masha ni gaw, dai ga shaka hpe shatup na matu hkang dat mu ai rai nna, Yerusalem mare na masha ni gaw, tinang a kaji kawa ni a Karai Kasang a ga shaka hte maren hkan galaw nga mai ai.

³³Dai hta kaga Yoshia gaw, Israela masha ni hte seng ai mung mahkra hta na matsat shabat re a arai ni mahkra hpe htawm kau nna, Israela mung e nga ai masha ni gaw, tinang a Karai Kasang Yehowa hpe nawku na lam hkang dat mu ai. Shanhte mung shi a prat tup kaji kawa ni a Karai Kasang Yehowa kaw na yit mat wa ma ai, n rai.

2 Hkawhkam Labau 35

Hkawhkam Yoshia Shalai Wa Ai Poi Galaw Ai Lam

¹Bai Yoshia gaw Yerusalem mare hta e Yehowa a matu Shalai wa ai poi galaw wu ai: shanhte gaw shawng na shata shi mali ya e Shalai wa ai poi hkungga hpe sat mu ai.

²Shi gaw hkinjawng ni hpe tinang a aya hta tawn da nna, Yehowa nta na daw jau ai amu a lam hta shanhte hpe shatsam mu ai.



³Israela amyu masha ni hpe sharin achyin ya ai hte, Yehowa matu chyoi pra nga ai Lewi masha ni hpe shaga nna, “Israela hkawhkam Dawi a kasha Shawlumon galaw da ai nta ka ta de Chyoi pra ai Sumpu hpe tawn da mu: ya kaw nna nanhte a lahpa hta lit mara sa na n rai: nanhte a Karai Kasang Yehowa hte, shi a amyu Israela hpe daw jau nga mu.

⁴Israela hkawhkam Dawi hte shi a kasha Shawlumon ka da nga ai hte maren, nji nwa ni a dap lakung hkan nna, tinang a hpung mi hte hpung mi daw jau nga mu.

⁵Amyu mi hte amyu mi seng ai, nanhte a nhpu nnau ni a dap lakung hkan nna, dai Chyoi pra ai shara hta tsap nga let, Lewi masha ni a kaji kawa ni a dap langai hte langai hte maren, hpung mi hte hpung mi rai nga mu ga:

⁶Mawshe a lata hte Yehowa hkang da ai hte maren, tinang a nhpu nna ni hpe daw jau na matu, shalai wa ai hkungga sat nna, tinang hkum hpe shachyoi shapra nga mu,” ngu mu ai.

⁷Bai Yoshia gaw hpawng nga ai amyu masha ni a Shalai wa ai poi hkungga matu, sagu bainam hpung hta na sagu kasha masum jaw mu ai: dai gaw hkawhkam a sut rai hta na rai nga ai.

⁸Shi a du salang ni mung, jaw mayu ai myit hte, mung masha ni, hkinjawng ni hte Lewi masha ni hpe hkungga jaw mu ai. Karai Kasang a nta up ai, Hilkia, Zehkaria, Yehiela hte gaw, hkinjawng ni hpe Shalai wa ai poi hkungga matu, sagu bainam hkying lahkawng kru tsa hte usu masum tsa shapraw ya mu ai.

⁹Hkonia hte shi a kanau Shemaia yan Nehtanela mung, Lewi agyi ni Hashabia, Yeieia, Yozaba mung, Lewi masha ni hpe Shalai wa ai poi hkungga matu, sagu bainam hkying manga hte usu manga tsa shapraw ya mu ai.

¹⁰Shing rai hkawhkam wa hkang da ai hte maren, dai daw jau na lam lajang shajin nna, hkinjawng ni gaw tinang a shara hta e, Lewi masha ni gaw tinang nang a hpung hte, tsap nga ma ai.



11Shanhte gaw dai Shalai wa ai hkungga hpe sat nna, hkinjawng ni gaw tinang a lata hte sai lapri nna, Lewi masha ni hpyi gaw ma ai.

12Mawshe a laika hta ka da nga ai hte maren, Yehowa hpe hkungga nawng ya na matu, mung masha ni a dap lakung hkan nna, hpung mi hte hpung mi hpe karan jaw na nga, wan nat hkungga ni hpe karan tawn mu ai. Usu ni hpe mung dai hte maren galaw mu ai.

13Htung hte maren, Shalai wa ai hkungga hpe wan hte kakang mu ai: chyoi ra ai hkungga daw ni hpe, dibu, sau di hte di pa hta shadu nna mung masha ni hpang de alawan htawn tawn matu ai.

14Dai hpang shanhte gaw tinang hte hkinjawng ni a matu lajang mu ai; kaning rai nme law, Arun a kashu kasha hkinjawng ni gaw, wan nat hkungga ni nawng ya na matu, shana du hkra kyin nga ma ai: dai re ai majaw Lewi masha ni gaw, tinang a matu mung, Arun a kashu kasha hkinjawng ni a matu mung, lajang tawn mu ai.

15Dawi hte hkawhkam wa a myihtoi ni Asap, Heman, Yeduhtun hte hkanng da ai hte maren, mahkawn mangoi ai Asap a kashu kasha ni gaw tinang a shara e nga nga ma ai: chyinghka sin ai ni mung chyinghka shagu hta tsap nga ma ai: shanhte a kahpu kanau Lewi masha ni gaw shanhte a matu lajang da ma ai majaw, tinang a amu hpe hprai kau shara n nga ai.

16Shing rai hkawhkam Yoshia hkanng da ai hte maren, Yehowa hpe daw jau ai amu mahkra gaw, Shalai wa ai poi galaw sha na mung, Yehowa a tawn hkungri ntsa e wan nat hkungga nawng ya na mung, lani jan hta sha lajang shajin mu ai.

17Rau hpawng nga ai Israela kashu kasha ni gaw, dai aten e Shalai wa ai poi hte matsi n rawng ai muk sha ai poi hpe sanit ya tup galaw nga ma ai.

18Myihtoi Samuela aprat kaw nna dai ni du hkra dai zawn re ai Shalai wa ai poi Israela mung hta sha yu ai n rai; Yoshia hte hkinjawng ni, Lewi masha ni, rau nga ai Yuda mung na ni, Israela mung na ni hte Yerusalem masha ni



lajang shachyip ai Shalai wa ai poi zawn, Israela hkawhkam ni kadai mung lajang shachyip yu ai n rai.

¹⁹Yoshia hkaw dung ai shi matsat ning hta e, dai Shalai wa ai poi hpe galaw sha ma ai.

Yoshia Si Ai Lam

²⁰Ya Yoshia gaw nawku Htingnu hpe galaw lajang ngut ai hpang, Egutu hkawhkam Niko gaw Uhprat hka kau Hkarahkeme mare gasat na matu lung wa nna, Yoshia gaw shi hpe hkum kau na pru sa wa ai.

²¹Egutu hkawhkam mahtang, kasa shangun dat nna, “Yuda hkawhkam wa e, nang gaw ngai hte hpa daw n ta? Dai ni ngai nang hpe gasat ai, n rai; ngai hte hpyen ai ni hpe gasat na she pru nngai; ngai lawan nga na hpe Karai Kasang htet da sai; ngai hte rau nga ai Karai Kasang gaw nang hpe n jahten u ga, shi hte nhtan shai ai lam hkum galaw et,” ngu nna htet dat wu ai.

²²Rai timung, Yawshia gaw nhtang wa hkraw ai, n rai; Niko htawn tsun ai Karai Kasang a ga hpe n madat ai sha, hpyen gasat na nga, shi hkum hpe yu maya lak lai ai hpun palawng bu hpun let, Megido kadit na hpyen ginra de shang wa ai.

²³Ndan gap ai ni gaw hkawhkam Yoshia hpe gap nna, hkra kau mu ai; dai rai nna shi gaw, “Ngai hkala nba hkrum ni ai; ngai hpe woi wa mi,” ngu nna shi a ali ama ni hpe tsun mu ai.

²⁴Shi a ali ama nni mung, shi a leng hta na shayu nhtawm, hpang na leng hta shi hpe shajawn nna, Yerusalem de woi wa mu ai; shaloi shi si wa nna kaji kawa ni a lup hta makoi mayang di mu ai. Yoshia si mat ai majaw, Yuda hte Yerusalem masha ni yawng hkrap ngu hkrap ngoi sharung shayawt nga ma ai.

²⁵Yeremia mung Yoshia majaw sharung shayawt nga ai rai nna, mahkawn mangoi chye ai numsha lasha ni gaw tinang a sharung shayawt ai ga hte, dai ni du hkra Yoshia lam shagawp tsun nga ma ai; dai ga gaw Israela amyut hta tsun nga na htung tai wa nna, sharung shayawt laika hta ka da nga ai.



²⁶Naw gawn ra ai Yoshia amu ni a lam, Yehowa tara hta ka da nga ai hte maren,

²⁷shi galaw dan ai mai kaja ai amu, npawt ndung hkren, yu mu, dai hte gaw Israela hte Yuda hkawhkam ni a laika hta ka da nga ai.

2 Hkawhkam Labau 36

¹Ya mung masha ni gaw Yoshia a kasha Yehoaha hpe shaga la nna, Yerusalem mare hta kawa a malai hkawhkam shatai mu ai.

Yuda Hkawhkam Yoahaza

²Yoahaza gaw hkaw dung h pang yang asak hkun masum ning rai nga nna, Yerusalem mare hta e, shata masum up nga ai.

³Shaloi Egutu hkawhkam gaw Yerusalem mare na shi hpe gum-yu yu kau nna, Yuda mung masha ni hpe gumhpraw joi hkying mi hte ja joi shi shawa mu ai.

⁴Bai Egutu hkawhkam gaw shi a kanau Eliakim hpe Yuda mung hte Yerusalem mare ntsa e hkawhkam shatai nna, shi a mying hpe Yehoiakim ngu nna lai kau ya wu ai: Niko gaw shi a kahpu Yoahaza hpe rim la nna Egutu mung de woi wa wu ai.

Yuda Hkawhkam Yehoiakim

⁵Yehoiakim gaw hkaw dung h pang yang asak hkun manga ning rai nga nna, Yerusalem mare hta shi langai ning up nga ai: shi gaw shi a Karai Kasang Yehowa man e n hkru ai amu galaw nga ai.

⁶Dai aten e Babelon hkawhkam Nebuhkadneza shi hpe lung gasat nna, Babelon mare de rim wa lu hkra magri sumri hte gyit wu ai.

⁷Dai hta kaga Nebuhkadneza gaw, Yehowa nta na arai nkau mi hpe la wa nna, Babelon mare na shi a nawku Htingnu e tawn da wu ai.

⁸Naw gawn ra ai Yehoiakim a amu ni, shi galaw ai matsat shabat lam ni hte mara shagun mai ai lam ni gaw Israela hte Yuda hkawhkam mi a laika hta ka da nga ai. Shi a kasha Yehoiakim gaw shi a malai hkaw dung nga ai.

Yuda Hkawhkam Yehoiakim



⁹Yehoiahkin hkaw dung h pang yang asak shi matsat ning rai nga nna, Yerusalem mare hta shata masun e nhtoi shi ya up nga ai: shi gaw Yehowa man e n hkru ai amu galaw nga ai.

¹⁰Ladu hkrum yang hkawhkam Nebuhkadneza gaw shi hpe rim la nna, Yehowa nta na manu hpu ai arai ni hte hpawn, Babelon mare de shi hpe rim wa nna, shi a kanau Zedekia hpe, Yuda hte Yerusalem ntsa e hkawhkam shatai wu ai.

Yuda Hkawhkam Zedekia

¹¹Zedekia gaw hkaw dung h pang yang asak hkun langai ning rai nga nna Yerusalem mare hta shi langai ning up nga ai.

¹²Shi gaw shi a Karai Kasang Yehowa man e n hkru ai amu galaw nga ai; Yehowa a ga htawn tsun ai myihto i Yere mia man e shi myit nem nga ai n rai.

¹³Karai Kasang a amying gang let shi hpe dagam shangun ai hkawhkam Nebuhkadneza hpe mung shi gumlau nna, Israe la Karai Kasang Yehowa h pang de myit n kayin u ga, shi a du hpe mung, myit masin hpe mung, shaja da wu ai.

¹⁴Dai hta kaga hkinjawng ni hte mung masha ni a agyi ni mung, maigan amyu ni a matsat shabat lam shagu hpe hkan nna grai wa shut hpyit nga ma ai; Yerusalem mare hta e Yehowa shachyoi shapra da ai, shi a nta hpe mung, shanhte awu asin di kau mu ai.

Yerusalem Hkrat Sum Mat Ai Lam

¹⁵Shanhte a kaji kawa ni a Karai Kasang Yehowa gaw, shi a amyu hpe mung, shi shanu nga ai shara hpe mung matsan dum nga ai majaw, jau jau rawt nna, lang mi hte lang mi shi a kasa ni hpe shanhte h pang de shangun dat timung,

¹⁶Shanhte gaw Karai Kasang a kasa ni hpe aroi arip di nna, shi a myihto i ni hpe n kaw n law di kau ai hte, shi aga hpe n kaw n law di nna, shi a myihto i ni hpe asawng asang di kau mu ai; dai rai nna, hkye hkrang la na lam n hku



hkra, Yehowa a pawt sindawng ai gaw dai amyu masha ni a ntsa e ka htet bu nga ai.

¹⁷Dai re ai majaw shi gaw Hkalde a hkawhkam hpe shanhte hpang de shangun dat nna, dai wa gaw, shanhte a chyoi pra ai nta kata e shanhte a shabrang ni hpe sat kau nna, brang ram ni hte mahkawn ni hpe mung, aprat kaba ai hte gungai dingla ni hpe pyi matsan n dum nga ai: shi gaw yawng mayawng hpe shi a lata hta ap kau mu ai.

¹⁸Karai Kasang a nta na wan ni kaji kaba mahkra hpe mung, Yehowa nta na sutgan, hkawhkam wa hte shi a agyi salang ni a sutgan mahkra hpe mung, Babelon mare de la wa mu ai.

¹⁹Shanhte gaw Karai Kasang a nta hpe nat kau ai hte, Yerusalem mare bungku hpe run kau nna, hkawhkam htingnu ni mahkra hpe nat kau nhtawm, de a manu hpu ai arung arai nlang hte hpe shaza kau mu ai.

²⁰Nhtu n hkrum ai ni hpe Babelon mare de bawng woi wa mu ai rai nna, shanhte gaw Persi mungdan grin wa ai du hkra, shi hte shi a kasha ni a mayam ni rai nga ma ai.

²¹Shing rai, Yeremia htawn tsun ai Yehowa aga dik wa u ga, “Israela lamu ga gaw tinang hte seng ai laban shaning ni shagu shatup na mara ai: kaning rai nme law, dai mungdan gaw katsi katsang naw nga nga yang, dai gaw ban nga nna, sanit shi ning du hkra hkam nga ai.”

²²Ya Yeremia htawn tsun ai Yehowa ga dik wa na matu, Persi hkawhkam Kuru hkaw dung ai shawng shaning hta e, Yehowa gaw shi a myit masin hpe shamu shamawt ya nna, shi gaw shi a mungdan ni mahkra hproi hkra hkang dat ai laika shabra dat nna,

²³Persi hkawhkam Kuru ning nga ai: “Sumsing lamu na Karai Kasang Yehowa gaw, ga ntsa mungdan ni mahkra hpe nye a lata hta ap ya ni ai; Yuda mung na Yerusalem mare hta e, shi a matu nta langai mi galaw na, shi ngai hpe hkang da ni ai. Ya shi hte seng ai amyu masha ni kadai hte mung, shi a Karai



Kasang Yehowa shi hte rau nga nga nna, shi lung wa u ga,” ngu nna ka dat wu ai.



Ezra

Ezra 1

Bawng Dung Ai Ni Hpe Kuru Karum Ai Lam

¹Ya Yerima htawn tsun ai Yehowa ga dik wa na matu, Persi hkawhkam hkaw dung ai shawng shaning hta e, Yehowa gaw shi a myit masin hpe shamu shamawt ya nna, shi gaw shi a mungdan ni mahkra hproi hkra hkang dat ai laika shabra dat nna,

²Persi hkawhkam Kuru ning nga ai: “Sumsing lamu na Karai Kasang Yehowa gaw, ga ntsa mungdan ni mahkra hpe nye a lata hta ap ya ni ai; Yuda mung na Yerusalem mare hta e, shi a matu nta langai mi galaw na, shi ngai hpe hkang da ni ai.

³Ya shi hte seng ai amyua masha ni kadai hte mung, shi a Karai Kasang shi hte rau nga nga nna, Israela Karai Kasang Yehowa a matu nta galaw na nga, Yuda mung na Yerusalem mare de lung wa u ga; Yerusalem mare e nga nga ai Karai Kasang gaw Karai Kasang nan rai nga ai.

⁴Shara shagu hkan shingbyi nga nna, naw ngam nga ai ni gaw, Yerusalem mare na Karai Kasang a nta matu, dingsa hkungga hte hpawn, aja, gumhpraw, sut rai, yamnga hte karum dat mu ga,” ngu nna ka dat wu ai.

⁵Dai rai nna, tinang a wenyi hta Karai Kasang a shamu shamawt hkrum ai Yuda amyua hte Ben-yamin amyua na dap lakung ni a agyi ni hte rau, hkinjawng ni hte Lewi masha ni nlang hte gaw, Yerusalem e nga ai Yehowa nta hpe galaw na matu rawt ma ai.

⁶Grup yin e nga ai ni mung, dingsa jaw ai kumhpa hta kaga, aja, gumhpraw arai ni hte, sut rai, yamnga, manu hpu ai baw hte, shanhte a lata hpe n-gun sharawng ya mu ai.

⁷Dai hta kaga Nebuhkadneza gaw Yerusalem mare na magawn wa nna, shi a Hpara ni a nta hta tawn da ai, Yehowa a nta hte seng ai arai ni hpe,

⁸Persi hkawhkam Kuru gaw sutdek up ai Mitreda lata hte shaw la nna, hti yu nhtawm, Yuda agyi wa Shebaza hpe ap ya wu ai.



⁹Arai ni a jahpan ndai rai nga ai: aja ban sumshi, gumhpraw ban hkying mi, nhtu hkun jahku;

¹⁰aja gawm sumshi, manu grit ai gumhpraw gawm mali tsa e shi, kaga arai hkying mi rai nga ai:

¹¹Shing rai aja gumhpraw arai ni yawng, hkying manga mali tsa rai nga ai. Bawng dung ai ni gaw, Babelon mare kaw nna, Yerusalem mare de bai wa ma yang, Shebaza gaw dai rai ni mahkra hpe shanhte hte rau la wa wu ai.

Ezra 2

Bawng Dung Ai Kaw Na Bai Nhtang Wa Ni A Jahpan

¹Da ndai gaw, Babelon hkawhkam Nebuhkadneza, Babelon mare de rim wa ai bawng dung ai ni hta na pru wa nna, Zerubabela, Yeshua, Nehemia, Seraia, Relaia, Mordehkai, Bilshan, Mispa, Biggwai, Rehum, Bana hte rau,

²Yerusalem kaw nna Yuda mung hta langai hte langai seng ai mare de du wa ai mung masha ni a jahpan rai nga ai. Israela kashu kasha ni a jahpan nambat gaw, ndai rai nga ai:

³Parosha a kashu kasha ni gaw, hkying lahkawng latsa e sanit shi lahkawng rai ma ai.

⁴Shepatia kashu kasha ni gaw masum tsa e sanit shi lahkawng rai ma ai.

⁵Ara kashu kasha ni gaw sanit tsa e sanit shi manga rai ma ai.

⁶Yeshua yan Yoab a dap lakung na Pahat-moba kashu kasha ni gaw, hkying lahkawng matsat tsa e shi lahkawng rai ma ai.

⁷Elam a kashu kasha ni gaw, hkying mi ni tsa e manga shi mali;

⁸Zatu a kashu kasha ni gaw, jahku tsa e mali shi manga;

⁹Zahkai a kashu kasha ni gaw, sanit tsa e kru shi;

¹⁰Bani a kashu kasha ni gaw kru tsa e mali shi lahkawng;

¹¹Bebai a kashu kasha ni gaw, kru tsa e hkun masum;

¹²Azgad a kashu kasha ni gaw, hkying mi ni tsa e hkun lahkawng;



- 13 Adonikam a kashu kasha ni gaw, kru tsa e kru shi kru;
- 14 Bigwai a kashu kasha ni gaw, hkying lahkawng e manga shi kru;
- 15 Adin a kashu kasha ni gaw, mali tsa e manga shi mali;
- 16 Hezekia dap lakung na Atera kashu kasha ni gaw, jahku shi matsat;
- 17 Bezai a kashu kasha ni gaw, masum tsa e hkun masum;
- 18 Yora a kashu kasha ni gaw, latsa e shi lahkawng;
- 19 Hashum a kashu kasha ni gaw, ni tsa e hkun masum;
- 20 Gibara kashu kasha ni gaw, jahku shi manga;
- 21 Betlehem a kashu kasha ni gaw, latsa e hkun masum;
- 22 Netohpa masha ni gaw manga shi kru;
- 23 Anahtot masha ni gaw, latsa e hkun matsat;
- 24 Azmawet a kashu kasha ni gaw, mali shi lahkawng;
- 25 Kirait Yarim, Hkehpira hte Berot a kashu kasha ni gaw, sanit tsa e mali shi masum;
- 26 Rama hte Geba kashu kasha ni gaw, kru tsa e hkun langai;
- 27 Mikma masha ni gaw, latsa e hkun lahkawng;
- 28 Betela hte Ai masha ni gaw, ni tsa e hkun masum;
- 29 Nebo a kashu kasha ni gaw, manga shi lahkawng;
- 30 Magbisha kashu kasha ni gaw, latsa e manga shi kru;
- 31 Elam kaga a kashu kasha ni gaw, hkying mi ni tsa e manga shi mali;
- 32 Harim a kashu kasha ni gaw, masum tsa e hkun;
- 33 Lodo, Hadi hte Ono a kashu kasha ni gaw, sanit tsa e hkun manga;
- 34 Yerihko a kashu kasha ni gaw, masum tsa e mali shi manga;
- 35 Sena a kashu kasha ni gaw, hkying masum kru tsa e sumshi rai ma ai.



- ³⁶Bai, hkinjawng ni hta, Yeshua dap lakung na Yedaia kashu kasha ni gaw, jahku tsa e sanit shi masum;
- ³⁷Imera kashu kasha ni gaw, hkying mi manga shi lahkawng;
- ³⁸Pashura kashu kasha ni gaw, hkying mi ni tsa e mali shi sanit;
- ³⁹Harim a kashu kasha ni gaw, hkying mi shi sanit rai ma ai.
- ⁴⁰Bai Lewi masha ni hta, Hodawia dap lakung na Yeshua yan Kadmiela kashu kasha ni gaw, sanit shi mali;
- ⁴¹mahkawn mangoi re ai, Asap a kashu kasha ni gaw latsa e hkun matsat, rai ma ai.
- ⁴²Chyinghka ni sin nga ai, Shalum, Atera, Talmon, Akub, Hatita hte Shobai a kashu kasha ni yawng, latsa e sumshi jahku rai ma ai.
- ⁴³Nehtinim masha ni hta na, Ziha kashu kasha ni, Hasuhpa kashu kasha ni, Tabaot a kashu kasha ni;
- ⁴⁴Kero a kashu kasha ni, Siaha kashu kasha ni, Padon a kashu kasha ni,
- ⁴⁵Lebana kashu kasha ni, Hagaba kashu kasha ni, Akub a kashu kasha ni;
- ⁴⁶Hagab a kashu kasha ni, Shamlai a kashu kasha ni, Hanan a kashu kasha ni;
- ⁴⁷Gidela kashu kasha ni, Gahara kashu kasha ni, Reaia kashu kasha ni;
- ⁴⁸Rezin a kashu kasha ni; Nekoda kashu kasha ni, Gazam a kashu kasha ni;
- ⁴⁹Uza kashu kasha ni, Pasea kashu kasha ni, Besai a kashu kasha ni;
- ⁵⁰Asna kashu kasha ni, Meunim a kashu kasha ni, Nehpisim a kashu kasha ni;
- ⁵¹Bakbuk a kashu kasha ni, Hakuhp a kashu kasha ni, Harahura kashu kasha ni;
- ⁵²Bazluhta kashu kasha ni, Mehida kashu kasha ni, Harsha kashu kasha ni;
- ⁵³Barko a kashu kasha ni, Sisera kashu kasha ni, Tema kashu kasha ni;



- ⁵⁴Nezia kashu kasha ni hte Hatihpa kashu kasha ni rai nga ma ai.
- ⁵⁵Bai, Shawlumon a ali ama ni hta na Sotai a kashu kasha ni, Hasopheret a kashu kasha ni, Peruda kashu kasha ni;
- ⁵⁶Yala kashu kasha ni, Darkon a kashu kasha ni, Gidela kashu kasha ni;
- ⁵⁷Shehpatia kashu kasha ni, Hatila kashu kasha ni, Pohkerit-Nazebim a kashu kasha ni hte Ami a kashu kasha ni rai nga ma ai.
- ⁵⁸Nehtinim masha ni hte Shawlumon a ali ama ni a kashu kasha ni yawng hte gaw, masum tsa e jahku shi lahkawng rai nga ma ai.
- ⁵⁹Da ndai hte gaw, Tela-mela, Tela-harsha, Hkeruba, Adan hte Imera shara ni kaw na pru timung, tinang a kawa ni a dap lakung ni hte, Israela amyui ni hta na ahtik labau n chye gawn ai,
- ⁶⁰Delaia kashu kasha ni, Tobia kashu kasha ni, Nekoda kashu kasha ni rai ma ai: yawng hte gaw marai kru tsa manga shi lahkawng rai ma ai.
- ⁶¹Hkinjawng ni hta na, Habaia kashu kasha ni, Hakoza kashu kasha ni, Barazilai kashu kasha ni rai ma ai: dai Barazilai gaw, Gilead masha Barazilai a shayi sha ni hta num la nna, shanhte a amying hpe hkan mying wu ai.
- ⁶²Shanhte gaw tinang a ahtik labau jahpan laika tam timung, n mu ma ai; dai re ai majaw shanhte hpe n san n seng ngu mu ai rai nna, hkinjawng amu n galaw lu ma ai.
- ⁶³Urim hte Htumim chye lang ai hkinjawng garai n pru yang, shanhte gaw chyoi pra htum ai lusha hpe n lu n sha na nga, nga nna munggyi wa gaw shanhte hpe hkang da mu ai.
- ⁶⁴Dai shawa hpawng ting hta, marai mun mali hkying lahkawng masum tsa e kru shi lawm ma ai;
- ⁶⁵dai hta kaga num mayam ni hte la mayam ni hkying sanit, masum tsa e sumshi sanit rai nga ma ai: mahkawn mangoi chye ai numsha lasha, ni tsa mung, lawm ma ai.



⁶⁶Shanhthe a gumra ni, sanit tsa e sumshi kru; lawze ni, ni tsa e mali shi manga;

⁶⁷gawla-uk ni, mali tsa e sumshi manga; lawgung ni, hkying kru sanit tsa e hkun law ma ai.

⁶⁸Ya, kaji kawa ni a dap lakung ni a agyi nkau mi gaw, Yerusalem mare e nga ai Yehowa a nta de du ma yang, tinang a shara hta e Karai Kasang nta hpe bai de da na matu, myit dingsa kumhpa sak jaw mu ai:

⁶⁹shanhthe gaw tinang a ngamu ngamai lam hte maren, aja den-ga mun kru hkying mi, gumhpraw apa hkying manga, hkinjawng hpun palawng latsa, sutdek hta bang jaw ma ai.

⁷⁰Shing rai hkinjawng ni, Lewi masha ni, mung masha ni nkau mi, mahkawn mangoi chye ai ni, chyinghka sin ai ni hte Nehtinim masha ni gaw, tinang a mare ni hta mung, Israela masha ni yawng, tinang a mare ni hta mung, nga nga ma ai.

Ezra 3

Tawn Hkungri Hpe Bai Gawgap Ai Lam

¹Ya shata sanit du nna, Israela kashu kasha ni gaw, tinang a mare ni hta nga ma yang, shanhthe gaw lang lata sha Yerusalem mare de zuphpawng ma ai.

²Shaloi Yozadak a kasha Yeshua hte shi a kahpu kanau hkinjawng ni mung, Shelatila a kasha Zerubabela hte shi a kahpu kanau ni mung, rawt nna, Karai Kasang a masha wa Mawshe a tara hta ka da nga ai hte maren, wan nat hkungga hpe nat nawng ya na matu, Israela Karai Kasang a tawn hkungri hpe de da mu ai.

³Mungdan ni e nga ai maigan amyu ni hpe hkrit ma ai majaw, shanhthe gaw dai tawn hkungri hpe tinang a htingra hta de da nna Yehowa a matu jahpawt shana wan nat hkungga hpe nat nawng ya mu ai.

⁴Bai, ka da nga ai hte maren, shanhthe gaw sumpoi hpe mung galaw nna, wan nat hkungga a nambat shatup let, lani hte lani na hkungga nawng ya mu ai:



⁵dai h pang tutnawng na wan nat hkungga hpe mung, shata praw shani hte, Yehowa a chyoi pra ai poi shagu na hkungga hpe mung, Yehowa hpe myit dingsa jaw mayu ai hkungga ni hpe mung nat nawng ya mu ai.

⁶Shata sanit ngu na shawng shani kaw na, shanhte gaw Yehowa hpe wan nat hkungga nawng ya h pang mu ai: rai timung, Yehowa a nawku Htingnu hpe garai n gaw da h pang ma ai.

Yehowa A Nta Bai Gawgap Ai Lam

⁷Bai shanhte gaw, wut gaw ai ni hte lasama ni hpe gumhpraw, Persi hkawhkam Kuru a ahkang hte maren, Yopa mare danam du hkra, Lebanon bum na arit hpun hpe shaw yawng na Sidon hte Turu masha ni hpe lusha jarit hte sau ni hpe jaw mu ai.

⁸Ya, Yerusalem mare e nga ai, Karai Kasang a nta de du ai, ni ning na shata lahkawng ngu na hta, Shelahtila kasha Zerubabela, Yozadak a kasha Yeshua hte, shanhte a kahpu kanau hkinjawng ni hte Lewi masha kaga hte hpawn, bawng dung ai kaw na pru nna, Yerusalem de lung wa ai ni hte mung masha ni nlang rawt nna, Yehowa nta na amu hpe up na matu, hkun ning kaw nna asak kaba ai Lewi masha ni hpe san tawn da mu ai.

⁹Dai rai nna, Yeshua hte shi a kashu kasha ni, kahpu kanau ni, Yuda amy na Kadmiela hte shi a kasha ni, Lewi amy Henada aru arat ni hte rau, Karai Kasang a nta hta amu galaw ai ni hpe woi awn na matu, myit langai sha hte rawt ma ai.

¹⁰Amu galaw ai ni gaw, Yehowa a nawku Htingnu hpe gaw da h pang yang, Israela hkawhkam Dawi hkang da ai hte maren, Yehowa hpe shakawn kungdawn na matu, pahtau lang nna hkinjawng hpun palawng bu hpun ai hkinjawng ni hte, shupsheng lang ai Lewi amy na Asap a kashu kasha ni hpe, tinang a shara hta tawn da mu ai.

¹¹Shanhte gaw, Yehowa mai kaja nga nna, shi a chyeju Israela ntsa e htani htana anga nga ai, nga nna tsun let hpung mi hte hpung mi htingli htinglai mahkawn ma ai. Yehowa nta a npawt nh pang ni gaw da lu ai majaw, mung



masha ni mahkra gaw, Yehowa hpe shakawn kungdawn let, nsen kaba hte jahtau garu nga ma ai.

¹²Rai timung, asak kaba nna, shawng na nta hpe mu yu ai hkinjawng ni, Lewi Masha ni hte dap lakung ni a agyi ni gaw, ndai nta a npawt nhpang ni hpe mada yu yang, ja ja hkrap ngu hkrap ngoi nga ma ai: masha law law wa chyawm gaw kabu gara ai hte jahtau marawn ma ai:

¹³shing rai mung masha ni kabu gara jahtau garu ai hte, hkrap ngu hkrap ngoi wu ai nsen hpe, shanhte n chye ginhka mu ai: Kaning rai nme law, mung masha ni gaw ja ja jahtau garu nga ma ai rai nna, dai ngoi wu ai nsen gaw, tsan tsan kaw nna na ma ai.

Ezra 4

Bai Gawgap Ai Lam Hpe Ninghkap Ai Lam

¹Ya, bawng lawt ai kashu kasha ni gaw, Israela Karai Kasang Yehowa a matu nawku Htingnu gaw da ai hpe, Yuda yan Ben-yamin hpe hpyen ai ni na ma yang,

²shanhte gaw Zerubabela hte dap lakung ni a agyi ni kaw sa nna, “Anhte mung nanhte hte rau gaw da ga: anhte gaw nanhte hte maren Karai Kasang hpe hkan tam ga ai rai nna, anhte hpe ndai ga de woi wa ai Asuri hkawhkam Esarahadon aprat kaw nna dai Karai Kasang hpe shagu hkungga nawng ya ga ai,” ngu nna tsun mu ai.

³Zerubabela yan Yeshua hte Israela dap lakung ni a agyi kaga ni mahtang, “Anhte a Karai Kasang a matu nta galaw na, nanhte gaw anhte hta lawm mai ai, n rai: Persi hkawhkam Kuru hkan da ai hte maren, Israela Karai Kasang Yehowa a matu anhte hkrai galaw na ga ai,” ngu nna shanhte hpe tsun mu ai.

⁴Dai rai nna mung masha ni gaw, Yuda masha ni hpe hkap shatsang nna, galaw ai amu hta n-gun yawm shangun mu ai:



⁵Persi hkawhkam Kuru aprat kaw nna, hkawhkam Dari aprat du hkra, shanhte galaw maw ai lam jahten na matu, hpaji daw chye ai ni hpe shaga ma ai.

Yerusalem Bai Gawgap Ai Hpe Ningkap Ai Lam

⁶Bai shanhte gaw, Ahasuru hkaw dung hpang ai aten e, Yuda mung hte Yerusalem masha ni a lam mara shagun ai laika ka dat mu ai.

⁷Ya Artahkere a prat e Bishlam, Mihtredat, Tabela hte shi a kanawn manang kaga hte gaw, Persi hkawhkam Artahkere hpang de laika ka dat mu ai; dai laika gaw Suri ga kanu hte Suri ga hku ka da nga ai:

⁸mung up ai wa Rehum hte, chyare wa Shimshai gaw, Yerusalem masha ni a lam, hkawhkam Artahkere hpang de laika langai mi ka shagun dat mu ai.

⁹shing rai mung up ai Rehum yan chyare wa Shimshai hte shan a kanawn manang ni ngu ai, kaba ai hte arawng lu ai Osnapa gaw woi wa nna Samari mare hta mung, hka sinna maga hta mung,

¹⁰sa nga shangun ai Dina, Ahprasa, Tarpeli, Ahparasi, Arhkewi, Babelon, Shushan, Deha, Elam masha ni hte, naw nga ai amyuu ni gaw, laika ka shagun dat ma ai.

¹¹Shanhte gaw Artahkere hpang de shagun dat ai laika ning rai nga ai. “Hka sinna hkran de nga ai na a mayam ni gaw ning nga ka dat ma ai.

¹²Hkawhkam wa gaw ndai lam chye u ga: nang kaw na pru ai Yuda masha ni gaw anhte kaw Yerusalem e du masai; shanhte gaw gumlau ai hte n shawp ai Yerusalem mare hpe de let, npawt nhpang ni lajang tawn da nna, mare bungghku ni hpe shangut wa masai.

¹³Ya dai mare gaw grin wa nna, bungghku ni ngut wa sayang, shanhte gaw lahkawn, hkanse, akang n bang hkraw nna, hkawhkam ni gaw akyu yawm na ra ai hpe, hkawhkam wa dum chye u ga.

¹⁴Dai rai nna, anhte gaw htingnu a jum sha ga ai hte, hkawhkam wa arawng sum wa ai hpe n yu lu ga ai majaw,



¹⁵Ji wa ni a jahpan laika hpe sawk yu yang, ndai mare gaw gumlau chye ai hte hkawhkam ni hte mungdan ni a akyu hpe jahten chye ai mare; moi shawng e shanhte gaw gumlau lau nna, dai mare gaw shaza kau hkrum yu ai lam nang chye lu hkra, anhte ndai lam nang hkawhkam hpe ka dat ga ai.

¹⁶Ndai mare gaw grin wa ai hte bungghku ni ngut wa jang, nang gaw hka sinna hkran de hpa up na ahkang n lu sana law, ngu nna anhte sakse hkam ga ai,” nga nna laika hta rawng nga ai.

¹⁷Shing rai hkawhkam wa gaw, Mung up ai Rehum yan chyare wa Shimshai hte, Samari mung hte hka sinna hkran de nga ai shan a manang ni hpang de htan ai laika shagun dat nna, “Ngwipyaw nga myit ga law.

¹⁸Nanhte ngai hpang de shagun dat ai laika, nye a man e dan dan leng leng hti yu sai.

¹⁹Ngai hkang da nna jahpan laika hpe sawk yu yang, ndai mare gaw moi shawng e hkawhkam ni hpe gumlau ai hte, mung hten nna kashuk kashak lam shapraw chye ai mare;

²⁰lahkawn, hkanse, akang hta let, hka sinna hkran ting up nna, daru magam kaba ai hkawhkam ni gaw Yerusalem mare e dung nga yu sai lam, chye lu ga ai.

²¹Dai rai nna, ngai ahkang garai n jaw ai du hkra, shanhte amu tawn da nna dai mare hpe n de lu na lam htawn tsun mu.

²²Ndai lam alawan galaw na sadi mu: hpa majaw hkawhkam ni akyu sum wa ai hkrum na rai ta?” ngu mu ai.

²³Ya hkawhkam Artahkere a laika hpe mung up ai Rehum yan chyare wa Shimshai hte shan a manang ni a man e hti nhtawm, shanhte gaw Yerusalem mare Yuda masha ni hpang de alawan sa nna, shanhte a amu hpe aja awa hkum da mu ai.



²⁴Shing rai, Yerusalem mare na Karai Kasang a nta hpe n shangut ai tawn da mu ai; Persi hkawhkam Dari hkaw dung ai ni ning du hkra n shangut ai tawn da mu ai.

Ezra 5

Nawku Htingnu Gawgap Ai Lam Bai Matut Galaw Ai Lam

¹Dai shaloi e myihtoï Hagi yan Yido a kasha Zehkaria gaw Yuda mung hte Yerusalem mare e nga ai Yuda masha ni hpe htoi ya mu ai rai nna, Israela Karai Kasang a ahkang hte shanhte hpe hkaw dan mu ai.

²Dai rai nna Shelatila kasha Zerubabela yan Yozadak a kasha Yeshua rawt nna, Yerusalem mare e nga ai Karai Kasang a nta hpe galaw h pang ma ai: shan hpe shingtau na matu, Karai Kasang a myihtoï yan mung lawm nga ma ai.

³Dai shaloi Hka sinna hkran up ai munggyi Tateni yan Shehta-bozenai hte shan a manang ni gaw shanhte h pang de sa du nna, “Ndai nta hpe galaw nna, ndai bungku ni hpe shangut na lam, kadai ahkang jaw a ta?” ngu mu ai.

⁴Dai rai nna anhte gaw ndai nta galaw ai ni a amying hpe sagawn nna, shanhte hpe tsun dan ga ai.

⁵Rai timung, shanhte a Karai Kasang gaw Yuda agyi salang ni hpe mada yu mu ai rai nna, Dari h pang de laika shagun dat lu nna, shi kaw na nhtang dat ai ga garai n pru pru gaw, dai amu hpe tawn da ma ai n rai.

⁶Hka sinna hkran up ai munggyi Tateni yan Shehta-bozenai hte shan a manang ni ngu ai, hka sinna hkran de nga ai Ahparsi masha ni gaw hkawhkam Dari hpe laika langai mi shagun dat mu ai.

⁷Shanhte gaw shi h pang de ning nga ka dat ma ai: “Hkawhkam Dari gaw tut ngwipyaw nga u ga law.

⁸Anhte gaw Yuda mungdaw na galu kaba re ai Karai Kasang a nta de du nna, ndai nta hpe nlung kaba hte gaw da nna, bungku ni hta ngau mung mara



da nga ai: dai amu hta shanhte shakut sharang nna, dai gaw shanhte a lata hta kaba wa nga ai gaw, hkawhkam wa chye matsing u ga.

⁹Dai re ai majaw, ‘Ndai nta hpe galaw nna, ndai bungku ni hpe shangut na lam, kadai ahkang jaw n ta?’ ngu nna ndai salang ni hpe san yu ai hta n-ga,

¹⁰ndai masha ni a mying ka nna, nang hpang de jahpan shagun dat lu hkra, shanhte a mying ni san yu mu ai.

¹¹Shanhte mahtang, Anhte gaw sumsing lamu hte ginding aga a Karai Kasang a mayam ni rai nga ga ai: Israela hkawhkam kaba langai mi moi shawng e galaw shangut da ai nta hpe, ya anhte galaw lajang ga ai.

¹²Anhte a ji wa ni gaw sumsing lamu a Karai Kasang hpe pawt bu shangun ai majaw, shi shanhte hpe Hkalde a mung na Babelon hkawhkam Nebuhkadneza lata hta ap ya nna, shi gaw ndai nta hpe jahten kau ai hte, mung masha ni hpe Babelon mare de woi wa mu ai.

¹³Rai timung, Babelon hkawhkam Kuru gaw, shi hkaw dung ai shaning hta, ndai Karai Kasang a nta hpe bai galaw na lam, hkang da mu ai.

¹⁴Nebuhkadneza gaw, Yerusalem mare a nawku Htingnu na shaw la nhtawm, Babelon mare na nawku htingnu hta bang da ai, Karai Kasang a nta hte seng ai aja, gumhpraw arai ni hpe, Kuru hkawhkam gaw Babelon mare a nawku htingnu na shapraw la nna, shi munggyi shatai ai Shebaza a lata hta ap ya let,

¹⁵‘Ndai arai ni hpe la wa su; Yerusalem mare na nawku htingnu hta bang da nna, Karai Kasang a nta hpe de a htingra hta de da u,’ ngu wu ai.

¹⁶Ndai Shebaza mung sa du nna, Yerusalem mare e nga ai Karai Kasang a nta npawt nhpang ni hpe gaw da wu ai: dai aprat kaw nna ya du hkra ndai nta hpe anhte galaw timung, garai n ngut lu gaw ai, ngu nna htan mu ai.

¹⁷Dai re ai majaw, hkawhkam wa hkraw n yang gaw, Yerusalem mare hta ndai Karai Kasang a nta hpe galaw na ahkang Kuru hkawhkam jaw da ai kun, Babelon mare na hkawhkam sutdek hta rawng ai jahpan laika ni hpe sawk



yu nhtawm, hkawhkam myit ra ai hte maren, anhte h pang de laika shagun dat mi,” nga nna laika hta rawng nga ai.

Ezra 6

Yehowa A Nta Hpe Jahpring Nna Ap Nawng Ai Lam

¹Shaloi Dari hkawhkam a mungga hte shanhte gaw Babelon mare na sutdek hta bang da ai jahpan laika ni hpe sawk yu ma ai.

²Shing rai Medi mungdaw na Akmehta htingnu hta e laika katsu langai mi shanhte mu hkrup mu ai. Dai laika hta, matsing na matu ka da ai ga ni gaw:

³“Kuru hkawhkam hkaw dung ai shaning hta e ning ngu hkang dat wu ai: ‘Yerusalem mare na, shanhte shagu hkungga nawng ya ai shara hta, Karai Kasang a nta hpe bai de da mu ga; de a npawt nh pang ni ngang ngang hkang hkang gaw da mu ga: de a tsaw de dawng kru shi, nda de dawng kru shi rai nna,

⁴nlung kaba hte lam masum, ngau ningnan hte lam mi, htap mi hte htap mi galaw mu: hkawhkam a sutdek hta na lusha jarit shapraw mu:

⁵Dai hta kaga, Yerusalem mare a nawku Htingnu na Nebuhkadneza shaw la nhtawm, Babelon mare de la wa ai, Karai Kasang a nta hte seng ai aja, gumhpraw arai ni hpe, bai ya nna, langai hte langai hpe, Yerusalem mare na nawku Htingnu de la wa nna, Karai Kasang a nta hta tinang a shara e tawn da mu ga,’ nga ai.

⁶Dai re ai majaw, Hka sinna hkran up ai munggyi Tateni yan Shehta-bozenai hte nanhte a manang ni ngu ai, Hka sinna hkran de nga ai Ahparsa masha ni e, nanhte dai shara na tsan wa mu;

⁷ndai Karai Kasang a nta amu hpe hkum hkum da myit; Yuda masha ni a munggyi wa hte shanhte a agyi salang ni gaw, dai Karai Kasang a nta hpe, de a htingra hta de da mu ga.

⁸Dai hta n-ga, ndai Karai Kasang a nta hpe galaw da ai Yuda agyi salang ni hpe nanhte kaning rai karum lu na lam, ngai naw hkang da made ga: shanhte



hkum da ai n hkrum mu ga, Hka sinna hkran lahkawn la ai hkanse ngu ai hkawhkam a arung arai hta na, shanhte hpe n taw n tsang jaw ya mu ga.

⁹Sumsing lamu na Karai Kasang hpe ngwipyaw ai hkungga nawng ya lu nna, shanhte gaw hkawhkam wa hte shi a kashu kasha ni a asak matu akyu hpyi lu hkra,

¹⁰sumsing lamu na Karai Kasang hpe wan nat hkungga nawng ya na matu, usu uram, sagu la, sagu kasha hpe mung; Yerusalem na hkinjawng ni hkang da ai hte maren, hkaulan mam, ajum, tsabyi jahku, asau hpe mung, shani shagu tut tut jaw ya mu ga.

¹¹Dai hta kaga ngai naw hkang da made ga: kadai mung dai ga hpe lai kau yang, shi a nta na hpundung baw la nna, dai hta shi hpe noi da mu ga; dai lam a majaw shi a nta mung nga hkyi sumpum tai u ga.

¹²Yerusalem mare e nga ai Karai Kasang a nta hpe jahten na nga shi a lata sharawt ai hkawhkam hte masha amyua kadai hpe mung, dai shara e shi a amyung tawn da ai Karai Kasang gaw shanhte hpe jahten kau mu ga. Ngai Dari nan dai lam hkang dat nngai; dai lam alawan galaw u ga,” nga nna ka dat wu ai.

¹³Shaloi jang, Hka sinna hkran up ai munggyi Tateni yan Shehta-bozenai hte shan a manang ni gaw, hkawhkam Dari hkang dat ai hte maren alawan galaw mu ai.

¹⁴Yuda agyi salang ni mung, myihtoi Hagi yan Yido a kasha Zehkaria hkaw tsun ai ga majaw, dai nta hpe galaw nna awng wa ma ai. Shanhte gaw, Israela Karai Kasang a htet da ai ga majaw mung, Persi hkawhkam Kuru, Dari, Artahkere hkang dat ai ga majaw mung, dai nta hpe galaw shangut mu ai.

¹⁵Dai nta gaw, hkawhkam Dari hkaw dung ai kru ning na Ada shata masum ya shani e ngut wa sai.

¹⁶Dai rai nna, Israela kashu kasha ni, hkinjawng Lewi masha ni hte kaga naw rai nga ai bawng lawt ai kashu kasha ni gaw, kabu gara ai myit hte Karai Kasang a nta hpe dingshawn shang ma ai.



¹⁷Ndai Karai Kasang a nta hta dingshawn shang yang, shanhte gaw usu latsa, sagu la ni tsa, sagu kasha mali tsa hpe mung; Israela amyu shi lahkawng hkan nna, Israela amyu ting a mara raw na hkungga matu, namla latsa hpe mung, nawng ya mu ai.

¹⁸Mawshe a laika hta ka da nga ai hte maren, Yerusalem e nga ai Karai Kasang hpe daw jau na matu, shanhte gaw hkinjawng ni hpe pang mi hte pang mi, Lewi masha ni hpe tinang a hpung ni hta tawn da mu ai.

Shalai Wa Ai Poi

¹⁹Bai bawng lawt ai kashu kasha ni gaw, shata langai a shi mali ya shani e, Shalai wa ai poi hpe galaw mu ai.

²⁰Kaning rai nme law, hkinjawng ni hte Lewi masha ni gaw tinang hkum hpe rau jasan jaseng ma ai; shanhte nlang san seng ma ai rai nna, shanhte gaw bawng lawt ai kashu kasha ni mahkra a matu mung, tinang hpunau hkinjawng ni a matu mung, tinang hkum a matu mung, dai Shalai wa ai hkungga hpe sat nawng ya mu ai.

²¹Bawng dung hkrum ai kaw na bai wa ai Israela kashu kasha ni hte, Israela Karai Kasang Yehowa hpe hkan tam na nga, tinang hkum hpe dai mung na amyu ni a matsat shabat lam koi kau ai ni nlang hte gaw, poi sha nna,

²²kabu gara myit hte sanit ya tup matsi n rawng ai muk poi sha ma ai: kaning rai nme law, Yehowa gaw shanhte hpe kabu shangun nna, Israela Karai Kasang a nta hpe galaw lu hkra, shanhte a lata hpe n-gun shaja ya na nga, Asuri hkawhkam a myit masin hpe shanhte hpanng de kayin shangun wu ai.

Ezra 7

Yerusalem Mare De Ezra Bai Wa Ai Lam

¹Ya dai amu ni ngut wa ai hpanng, Persi hkawhkam Artahkere hkaw dung ai aprat e,

²hkinjawng agyi Arun, Eleaza, Pineha, Abishua,

³Buki, Uzi, Zerahia, Meraiot, Azria, Amaria,



⁴Ahitub, Zadok Shalum, Hilkia, Azaria, Seraia hte kaw na hkrat ai Ezra gaw,

⁵Babelon mare na lung wa ai:

⁶Dai wa gaw Israela Karai Kasang Yehowa jaw ai, Mawshe a tara laika hta chyare kaba rai nga ai; shi a Karai Kasang Yehowa gaw, shi a matu shadut wu ai hte maren, hkawhkam wa gaw shi hpe hpyi mahpyi jaw wu ai.

⁷Dai hta kaga Artahkere hkawhkam hkaw dung ai sanit ning hta e, Israela kashu kasha ni, hkinjawng ni, Lewi masha ni, mahkawn mangoi ai ni, chyinghka sin ai ni hte Nehtinim masha nkau mi gaw Yerusalem de hkan lung wa ma ai.

⁸Ya Ezra gaw, hkawhkam hkaw dung ai sanit ning a shata manga hta Yerusalem mare de du ai.

⁹Kaning rai nme law, shata langai a shawng shani hta e, Babelon mare na shi pru nna, shi a Karai Kasang hkan nang ai chyeju majaw, shata manga a shawng shani e Yerusalem de du ai.

¹⁰Ezra chyawm gaw, Yehowa tara hpe hkan shatup na hte, Israela amyu hpe hkan da ai ga hte matsun maroi ga ni hpe sharin achyin ya na nga, myit shatawng da wu ai.

Ezra H pang De Artahkere Laika Shagun Ai Lam

¹¹Da ndai gaw hkawhkam Artahkere, Yehowa hkan da ai ga hte, Israela masha ni hpe shi a matsun maroi ga sharin ya ai, chyare wa rai nga ai, hkinjawng Ezra hpe jaw dat ai laika rai nga ai:

¹²Hkawhkam ni a hkawhkam Artahkere gaw, sumsing lamu a Karai Kasang a tara chyare wa rai nga ai, hkinjawng Ezra kaw, hkam kaja nga u ga law,

¹³Ngai nan ning nga hkan dat nngai: nye a mungdan hta nga ai Israela masha hte, shanhte a hkinjawng, Lewi masha kadai mung, Yerusalem mare de bai wa na myit rawng yang, nang hte rau wa u ga.



¹⁴Kaning rai nme law, nang hkan nang ai, na a Karai Kasang a tara hte maren, Yuda mung Yerusalem mare amu a lam san yu na nga, hkawhkam wa hte shi a agyi salang ni marai sanit nang hpe shangun dat ai hte;

¹⁵Yerusalem mare shanu nga ai Israela Karai Kasang a matu, hkawhkam wa hte shi a agyi salang ni dingsa myit hte jaw da ai aja gumhpraw hpe mung;

¹⁶Israela masha ni hte hkinjawng ni gaw, Yerusalem mare e nga ai shanhte a Karai Kasang a nta matu, dingsa myit hte jaw ai kumhpaw kumhpa hte hpawn, Babelon mungdaw ni mahkra hta, nang lu la ai aja gumhpraw mahkra hpe mung, nang gun na ahkang lu ndai majaw,

¹⁷dai gumhpraw hte usu, sagu la sagu kasha hte hpawn, dai hta lawm ai lusha hkungga, dumhpung hkungga ni hpe alawan mari nna, Yerusalem mare e nga ai nanhte a Karai Kasang a nta na tawn hkungri ntsa e nawng ya lu na myit dai.

¹⁸Naw ngam ai aja gumhpraw hpe, nang hte na a nhpu nnau ni galaw mayu ai hte maren, nanhte a Karai Kasang myit ra ai hku hkan nna, galaw mu.

¹⁹Na a Karai Kasang nta a daw jau na amu matu, nang hpe jaw da ai wan ni hpe mung, Yerusalem e nga ai nan a Karai Kasang man e ap ya u.

²⁰Na a Karai Kasang a nta matu naw lang ra ai arung arai ni hpe, hkawhkam a sutdek hta na shaw nna mari la u.

²¹Ngai hkawhkam Artahkere nan, Hka sinna hkran aya lu ai sutdek up ai ni nlang hte hpe, ning nga hkang dat nngai: sumsing lamu a Karai Kasang a tara chyare wa, hkinjawng Ezra gaw, nanhte hpe hpyi mahpyi hte maren,

²²gumhpraw joi hkying mi, hkaulan mam dang latsa, tsabyi jahku bat latsa, asau bat latsa hte ajum ra mara du hkra, alawan shapraw jaw mu.

²³Sumsing lamu a Karai Kasang hkang da ai hte maren, dai Karai Kasang a nta matu azin ayang galaw mu ga: hkawhkam wa hte shi a kashu kasha ni a mungdan ntsa e, hpa majaw pawt bu ai du na rai ta?



²⁴Dai hta kaga, hkinjawng ni, Lewi masha ni, mahkawn mangoi ai ni, chyinghka sin ai, Nehtinim masha ni hte Karai Kasang a nta amu galaw ai ni langai mi kaw na pyi, lahkawn, hkanse, akang lahkawn la lu na n rai,” ngu nna ngai hkang dat nngai.

²⁵Nang Ezra mung, na a Karai Kasang a nyan hpaji nang hta rawng nga ai hte maren, na a Karai Kasang a tara hpe chye na ai, Hka sinna hkran de nga ai ni mahkra hpe, tara dawdan ya na matu mung, dai hpe garai n chye ai ni hpe, sharin achyin ya na matu mung, du ni hte tara agyi ni hpe san da mu.

²⁶Na a Karai Kasang a tara hte hkawhkam wa ga hpe tawt lai kau ai ni kadai mung, sat kau ai, mungdan na shapraw kau ai, shi a sutgan magawn la kau ya ai hte, htawng hkrat ai ari, hpa baw rai timung, shi alawan hkrum u ga, nga nna laika hta rawng nga ai.

²⁷Yerusalem mare e nga ai Yehowa nta hpe shatsawm na matu, hkawhkam wa a myit shadut ya ai hte, hkawhkam wa, shi a agyi salang ni hte daru magam rawng ai hkringmang ni mahkra a man e ngai hpe myi man pa shangun ai, ji wa ni a Karai Kasang Yehowa gaw a nga u ga law.

²⁸Nye a Karai Kasang Yehowa lata gaw nye a ntsa e nga nga ai majaw, ngai n-gun rawng nga ai rai nna, ngai hte rau lung wa na matu, Israela agyi salang ni hpe hpawng shangun mu ai.

Ezra 8

Ezra Hte Rau Nhtang Wa Ai Ningbaw Ni A Mying Jahpan

¹Da ndai gaw hkawhkam Artahkere a aprat e Babelon mare na ngai hte rau lung wa ai dap lakung ni a agyi ni hte shanhte a ahtik labau jahpan laika ni rai nga ai.

²Hpineha aru arat hta na Gershom. Ihtama aru arat hta na Daniela. Dawi a aru arat hta na Hatu.

³Shehkani amyau Paru aru arat hta na, Zehkari hte, jahpan hta lawm ai lasha latsa e manga shi:



- ⁴Pahat-moba aru arat hta na Zerahia kasha Elihonai hte lasha ni tsa;
- ⁵Shehkani aru arat hta na, Yahaziela kasha hte lasha masum tsa;
- ⁶Adin a aru arat hta na Yonahtan a kasha Ebed hte lasha manga shi;
- ⁷Elam aru arat hta na Ahtalia kasha Yeshaia hte lasha sanit shi:
- ⁸Shehpatia aru arat hta na, Mihkaela kasha Zebadi hte lasha matsat shi;
- ⁹Yoab a aru arat hta na Yehiela kasha Obadia hte lasha ni tsa e shi matsat;
- ¹⁰Shelomit aru arat hta na Yosihpi kasha hte lasha latsa kru shi:
- ¹¹Bebai a aru arat hta na, Bebai a kasha Zehkaria hte lasha hkun matsat;
- ¹²Azga aru arat hta na, Hakatan a kasha Yohanan hte lasha latsa e shi, lawm ma ai.
- ¹³Adonikam a kashu kasha ni gaw hpang jahtum ai ni rai nga ma ai: shanhte a amying ni Elihpelet, Yeuela, Shemaia rai nga ma ai; shanhte hte rau lasha kru shi lawm ma ai.
- ¹⁴Bigwai a kashu kasha ni hta na, Uhtai yan Zabun hte, lasha sanit shi rai ma ai.

Yerusalem De Bai Wa Ai Lam

- ¹⁵Shaloi Ahawa shara de lwi hkrat wa ai hka kau e ngai shanhte hpe zuphpawng shangun nna, anhte gaw dai yang e masum ya tup nga nga ga ai; shara e yu maya masha ni hte hkinjawng ni hpe mada yu yang, Lewi masha langai mi muk, n mu hkrup we ai.
- ¹⁶Dai rai nna agyi ni ngu ai, Elieze, Ariela, Shemaia, Elnahtan, Jarib, Elnahtan, Nahtan, Zehkaria hte Meshulam hpe mung, sara rai nga ai Yoiarib yan Elnahtan hpe mung, ngai shaga la nna,
- ¹⁷Hkasihipi mare agyi Ido hpang de shangun dat mu ai; Hkasihipi mare e nga ai, Ido hte shi a kahpu kanau Nehtinim masha ni gaw, anhte a Karai Kasang a nta amu matu, anhte kaw shangun ma shaga la na, shanhte hpe kaning ngu tsun na, ngai htet dat nngai.



¹⁸Ya Karai Kasang a chyeju anhte hte rau rai nga ai majaw, shanhte gaw, Israela, Lewi hte Mali dap lakung ni a nyan rawng ai wa langai mi hte rau,

¹⁹Sherebia hte shi a kashu kasha, kahpu kanau marai shi matsat; Merari a aru arat hta na Hashabia yan Yeshaia hte shi a kahpu kanau ni hte shanhte a kashu kasha ni, marai hkun;

²⁰Lewi masha ni hpe karum tau na matu, Dawi hte agyi salang ni jaw da ai Nehtinim masha ni tsa e hkun shaga wa mu ai; shanhte nlang hte gaw jahpan hta mying lawm ai ni rai nga ma ai.

²¹Shaloi e, anhte a Karai Kasang man e anhte myit nem lu nna, anhte a matu mung, anhte a ma kaji ni hte anhte lu ai arung arai mahkra a matu mung, malang pyaw ai lam shi hpe akyu hpyi na matu, Ahawa hka kau e lusha gam na aten, ngai hkang da nngai,

²²Kaning rai nme law, anhte a Karai Kasang a lata gaw, shi hpe hkan tam ai ni hpe karum na ra ai: shi hpe kau da ai ni a ntsa e shi a atsam hte pawt sindawng ai du na ra ai, ngu nna hkawhkam wa hpe anhte tsun da ai majaw, lam e anhte hpe hpyen ai ni a lata na makawp maga na matu, hkawhkam wa kaw sin langa hpyi na, ngai n wam ai kaya nga nngai.

²³Shing rai anhte lusha gam let, dai lam anhte a Karai Kasang hpe akyu hpyi nga ga ai: Karai Kasang mung anhte hpe madat mara ya nga ai.

²⁴Dai shaloi e hkinjawng agyi shi lahkawng ngu na, Sherebia yan Hashabia hte shan a kahpu kanau shi hte hpe ngai san da nna,

²⁵hkawhkam wa hte shi a hpaji daw ai ni, agyi salang ni hte dai yang e nga ai Israela masha ni nlang, Karai Kasang a nta matu jaw ai aja gumhpraw arung arai ni hpe ngai shen nna shanhte a lata hta ap ya nme ai.

²⁶Shanhte a lata hta ngai ap ya ai gaw gumhpraw joi hkying kru e manga; gumhpraw gawm joi latsa; aja joi latsa;

²⁷ja gawm hkun; aja den-ga hkying mi; aja hte maren hpu nna jet tsawm ai magri gawm lahkawng rai nga ai.



²⁸Bai ngai shanhte hpe, “Nanhte gaw Yehowa matu chyoi pra nga myit dai; wan ni mung chyoi pra nga ma ai; aja gumhpraw gaw, nanhte a nji nwa ni a Karai Kasang Yehowa hpe dingsa myit hte jaw ai kumhpa rai nga ai.

²⁹Yerusalem mare na Yehowa nta gawk kata e, hkinjawng agyi ni, Lewi masha ni hte Israela amyua dap lakung agyi ni a man e dai hpe shen yu ai shani du hkra, maja let naw sin yu nga mu” ngu nna hkang da mu ai.

³⁰Shing rai shen yu ai aja gumhpraw arung arai ni hpe, Yerusalem e nga ai, anhte a Karai Kasang a nta de la wa na nga, hkinjawng ni hte Lewi masha ni hkap la mu ai.

³¹Dai hpanh anhte gaw, Yerusalem mare de lung wa na nga, shata langai a shi mali ya shani e Ahawa hka kau na pru wa ga ai anhte a Karai Kasang a lata anhte a ntsa e nga nga ai rai nna, lam hkan e makoi nga ai hpyen ni a lata na anhte hpe mawai la mi ai.

³²Shing rai anhte gaw Yerusalem mare de du ga ai rai nna, dai yang e masum ya but nga ga ai.

³³Mali ya ngu na hta, hkinjawng Uria kasha Meremot, Hpineha kasha Eleaza hte Lewi masha Yeshua kasha Yozaba, Binui a kasha Nodi a lata hte, anhte a Karai Kasang nta kata e,

³⁴dai aja gumhpraw arung arai ni hpe shen yu nna, dai shani jang, de a nambat hte gade li ai, jahpan laika hta ka matsing da mu ai.

³⁵Dai hta kaga, bawng dung kaw na pru wa lu ai, bawng lawt ai kashu kasha ni gaw, Israela amyua ting a matu, usu shi lahkawng sagu la jahku shi kru, sagu kasha sanit shi sanit; mara raw na hkungga matu, namla shi lahkawng hte Israela Karai Kasang hpe wan nat hkungga nawng ya mu ai: dai nlang hte gaw, Yehowa matu wan nat hkungga rai nga ai.

³⁶Bai shanhte gaw, hkawhkam wa hkang dat ai ga hpe, hkawhkam a hkringmang ni hte, Hka sinna hkran na munggyi ni hpe ap ya mu ai rai nna, shanhte gaw dai amyua hpe mung, Karai Kasang a nta hpe mung, awng wa lu hkra, lanu lahku ya mu ai.



Ezra 9

Maigan Num La Ai Ni A Matu Ezra Akyu Hpyi Ai Lam

¹Ya dai amu ni ngut wa ai hpang, agyi salang ni ngai hpang de sit sa nna, Israela masha ni, hkinjawng ni, Lewi masha ni gaw, ndai mung ni e de nga ai amyu masha ni hta, tinang hkum hpe n daw n hka ai sha, Hkanan, Hiti, Perizi, Yebusi, Ammon, Moba, Egutu hte Amori masha ni a matsat shabat lam shagu hte maren hkan galaw nga ma ai.

²Kaning rai nme law, dai amyu masha ni a shayi sha ni hpe, tinang a matu mung, kashu kasha ni a matu mung, shanhte hkungran la nna, dai chyoi pra ai amyu gaw, maigan amyu ni hte kayau kaya nga ai hta n-ga, mung du ni hte agyi salang ni, grau nna dai lam hta shut hpyit nga ma ai, nga nna ngai hpe tsun dan mi ai.

³Dai lam hpe ngai na jang, nye a palawng hte lawai ai nba hpe ngai gang je kau nna, kara hte nhka mun ni hpe baw kau ai hte, myit mak let dung nga nngai.

⁴Shaloi bawng dung hkum ai ni a yubak majaw, Israela Karai Kasang a mungga hpe hkrit kamyin ai ni nlang hte gaw, nye a man e hpawng nga nna, ngai gaw shana na dumhpung hkungga jaw na aten du hkra, myit mak let dung nga nngai.

⁵Ya shana na dumhpung hkungga jaw na aten du jang, nye a myit yawn ai kaw na ngai rawt nna, palawng hte lawai ai nba shaje hte lahput hput di let, nye a Karai Kasang Yehowa man e nye a lata ladawn nna,

⁶“Nye a Karai Kasang e, anhte a yubak gaw baw lim hkra law nga nna, anhte a mara gaw sumsing lamu dep nga ai majaw, nye a Karai Kasang a man e nye a myi man sharawt mada yu na, ngai hkrit kaya ai hte myi man sum nga nngai.

⁷Anhte a ji wa ni a aprat kaw nna, dai ni du hkra, anhte mara nachying wa kap saga ai: anhte tawt lai kau ai amu majaw, dai ni hkum nga ai zawn, anhte mung, anhte a hkawhkam ni hte hkinjawng ni gaw, ri nhtu, bawng rim



wa ai, hpya lu hpya sha ai hte myi man sum ai hkrum sha na matu, maigan mungdan hkawhkam ni a lata hta ap kau ai hkrum ma ai.

⁸Ya hkring mi sha, anhte a Karai Kasang gaw, anhte a myi hpe jahtoi ya lu nna, anhte a bawng dung ai hta nsa kachyi mi awai la lu hkra, Karai Kasang Yehowa gaw naw ngam nga ai shanglawt ni hte, shi a chyoi pra ai shara hta noi mai na chyinghkyi, chyeju myit hte, anhte hpe jaw da mani ai.

⁹Anhte gaw mayam rai nga ga ai: rai timung, anhte a Karai Kasang gaw, mayam amu hta, anhte hpe kau da mi ai n rai: anhte hpe bran shangun na hte, anhte a Karai Kasang a nta hpe galaw lu nna, de a marawng marang ni bai yu lajang na mung, Yuda mung hte Yerusalem mare hta bungghku naw sharawt lu na mung, shi gaw, chyeju myit hte, anhte hpe Persi hkawhkam a man e myi man pa shangun mi ai.

¹⁰Ya chyawm gaw, anhte a Karai Kasang e, anhte hpa naw tsun lu na ga ta? Nang mahtang, Nanhte sa madu lu na mungdan gaw,

¹¹masha ni a n san n seng ai hte, maga mi hte maga mi de hpring chyat rai nga ai matsat shabat amu majaw, awu asin re ai mungdan rai nga ai rai nna,

¹²nanhte a shayi sha ni hpe shanhte a shadang sha ni hte, shanhte a shayi sha ni hpe nanhte a shadang sha ni hte, hkum ya sha myit; nanhte n-gun ja lu na hte, dai mungdan a ngamai na hpe lusha lu nna, nanhte a kashu kasha ni hpe prat dingsa du hkra madu lu shangun na matu, shanhte a ngwipyaw ai hte ngamu ngamai ai lam galoi mung hkum tam myit, nga nna na a shangun ma myihtoi ni a n-gup hta nang hkang da ai ga hpe, anhte kau da sagaw ai.

¹³Ya rai timung, anhte a n shawp ai amu hte kaba la ai yubak majaw, anhte hkrum sha ai ari hpe yu yang, anhte ram ging ai daram nang anhte hpe ari n jaw ninglen

¹⁴na a hkang dat ai ga hpe anhte bai tawt lai nna, matsat shabat lam hkan nang ai amyuni a amu hpe bai hkan galaw yang, langai mi pyi n ngam n lawt hkra, anhte hpe ari jaw na n rai ni?



¹⁵Israela Karai Kasang Yehowa e, nang gaw dingman rai nga ndai; anhte gaw, dai ni mu ai hte maren, asak lawt nna ngam nga ai ni rai nga ga ai: yu u, anhte hta yubak kap let, na a man e anhte rai nga ga ai: dai yubak majaw na a man e kadai mung tsap nga lu ai n rai,” ngu nna tawngban wu ai.

Ezra 10

Amyu Sha Ni A Yubak Mara Hpe Tawngban Ai Lam

¹Ya Ezra gaw Karai Kasang a nta ndaw e, hkum dagup nna myi prwi pru let akyu hpyi tawngban nga yang, Israela masha wunawng wuwa kaba numsha, lasha, ma kaji law law wa, shi hpang de sa hpawng nna, ja ja hkrap ngu hkrap ngoi nga ma ai.

²Shaloi Elam a dap lakung na, Yehiela kasha Shehkania gaw Ezra hpe, “Anhte gaw ndai mung na maigan amyu ni a shayi sha ni hpe hkungran la ai hte, anhte a Karai Kasang hpe shut kau sagaw ai: rai timung, ndai amu hta, Israela masha ni a matu myit mada shara naw nga ai.

³Dai re ai majaw, nang madu mung, anhte a Karai Kasang a hkang da ai ga hpe hkrit kamyin ai ni mung, anhte hpe hpaji daw ya ai hte maren, anhte a kasha kanu ni mahkra hte shanhte shaprat ai kashu kasha ni hpe kau tawn da na matu, anhte a Karai Kasang a man e ga shaka tawn da ga: dai hpe tara hte maren galaw ga.

⁴Rawt u, dai amu nang hte seng nga ai anhte nang hte myit langai sha rai nga ga ai: da ting dakan rai let dai lam galaw u,” ngu nna htan wu ai.

⁵Shaloi Ezra rawt nna, hkinjawng ni a agyi ni, Lewi masha ni hte Israela masha ni yawng, dai ga hte maren hkan galaw na nga, shanhte hpe dagam shangun mu ai. Shanhte mung dagam ma ai.

⁶Dai hpang Ezra gaw, Karai Kasang nta ndaw na rawt nhtawm, Eliashiba kasha Yehohana gawk hta shang wa ai; dai de du jang muk mung n sha, ntsin mung n lu ai nga nga ai; kaning rai nme law, bawng lawt ai ni a shut hpyit ai a majaw shi yawn madai nga ai.



⁷Dai rai nna shanhte gaw, “Yuda mung hte Yerusalem mare hproi hkra, Bawng lawt ai kashu kasha ni nlang hte gaw, Yerusalem mare e hpawng nga na matu;

⁸du ni hte agyi salang ni hpaji daw ai hte maren masum ya laman e n du ai wa kadai hpe, shi lu malu sum wa na hte, shi hkum nan bawng lawt ai ni a hpung na shapraw kau ai hkrum na ra ai,” ngu nna htet da ai ga shabra dat mu ai.

⁹Dai re ai majaw Yuda hte Ben-yamin mung na lasha ni nlang hte gaw, masum ya laman e Yerusalem mare hta zuphpawng nga nna, shata jahku a hkun ya shani hta e, mung masha ni nlang hte gaw, Karai Kasang a nta dam lada ai ndaw e dung nga let, dai amu a majaw mung, marang kaba htu ai majaw mung, kari kawa rai nga ma ai.

¹⁰Shaloi hkinjawng Ezra rawt nna, “Nanhte shut hpyit nna, Israela yubak shalaw ai du hkra, maigan amyum num ni hpe hkungran la manu hka.

¹¹Dai re ai majaw, nanhte a nji nwa ni a Karai Kasang Yehowa hpe yubak tawngban nna, shi ra ai lam hkan galaw mu: dai mung na amyum ni hta, maigan amyum num ni hpe jahka kau mu,” ngu nna shanhte hpe tsun mu ai.

¹²Shaloi dai shawa hpung ting, nsen kaba langai sha hte htan nna, “Nang anhte hpe tsun dan ai hte maren anhte galaw na ga ai:

¹³rai timung, masha ni law nga ma ai, marang mung grai htu nga ai, nta shinggan de n tsap nga lu ga ai; dai amu gaw lani ni ni sha ngut wa lu na n rai; anhte dai lam hta grai wa shut saga ai.

¹⁴Dai re ai majaw, amyum ting a matu, anhte a du ni hpe lata san da nna, tinang a mare kahtawng shagu hta maigan num la ai ni gaw, madat da ai aten hta, mare kahtawng na agyi salang ni hte tara agyi ni hte rau sa du nna, anhte a Karai Kasang a pawt sindawng ai myit hpe shakawp ya ai du hkra, shanhte gaw dai amu hpe dawdan mu ga,” ngu mu ai.



¹⁵Asahela kasha Yonahtan yan Tikwa kasha Yazeia chyawm gaw dai lam hpe n hkraw ma ai; Meshulam yan Lewi masha Shabehtai mung, shan hte myit hkrum ma ai.

¹⁶Bawng lawt ai kashu kasha ni gaw, dai lam yin la ma ai hte maren, hkinjawng Ezra gaw kaji kawa ni a dap lakung hkan nna, agyi nkau mi hpe lata la mu ai hte, shanhte a amying matsing da nna, san da mu ai. Shanhte gaw dai amu hpe jeyang na matu, shata shi a shawng shani e dung nga ma ai:

¹⁷maigan num hkungran la ai ni mahkra hpe, shata langai a shawng shani e, jeyang shangut mu ai.

Maigan Num La Ai Ni A Mying Jahpan

¹⁸Ya, hkinjawng kashu kasha ni hta, maigan num la ai ni gaw, Yeshua dap na Yozadak a kasha hte shi a kanau ni Maseia, Elieze, Yarib, Gedalia hte rai ma ai.

¹⁹Shanhte gaw tinang a kasha kanu ni hpe jahka kau na nga, ga sadi tawn da nna, yubak kap ai majaw, mara raw hkungga matu sagu la langai mi nawng ya mu ai.

²⁰Bai, Imera kashu kasha ni hta na, Hanani yan Zebadi;

²¹Harim a kashu kasha ni hta na, Masia, Elia, Shemaia, Yehiela, Uzia;

²²Pashura kashu kasha ni hta na, Elionai, Masia, Ishmaela, Nehtanela, Yozaba, Elasa hte rai ma ai.

²³Bai, Lewi masha ni hta na, Yozaba, Shimei, Kelaia ngu ai Kelita, Pehtahia, Yuda, Elieze hte rai ma ai.

²⁴Bai, mahkawn mangoi chye ai ni hta na, Eliaslib; chyinghka sin ai ni hta na Shalum, Telem, Uri hte rai ma ai.

²⁵Bai Israela amyu hta na yu maya masha ni gaw: Parosha kashu kasha ni hta na, Ramia, Izia, Malhkia, Mijamin, Eleaza, Malhkia, Benaia hte rai ma ai.



- ²⁶Elam a kashu kasha ni hta na, Matania, Zehkaria, Yehiela, Abdi, Yeremot, Elia hte rai ma ai.
- ²⁷Zatu a kashu kasha ni hta na, Elionai, Ehashab, Matania, Yeremot, Zabad, Aziza hte rai ma ai.
- ²⁸Bebai a kashu kasha ni hta na, Yehohanan, Hanania, Zabai, Atlai hte rai ma ai.
- ²⁹Bani a kashu kasha ni hta na, Meshulam, Maluk, Adaia, Yashub, Sheala, Yeremot hte rai ma ai.
- ³⁰Pahat-moba kashu kasha ni hta na, Adna, Hkela, Benaia, Maseia, Matania, Bezalela, Binui, Manase hte rai ma ai.
- ³¹Harim a kashu kasha ni hta na, Ebeze, Ishiya, Malhkia, Shemaia Shimeon,
- ³²Ben-yamin, Maluk, Shemaria hte rai ma ai.
- ³³Hashum a kashu kasha ni hta na, Matenai, Matata, Zaba, Eliphelet, Yeremai, Manashe, Shime hte rai ma ai.
- ³⁴Bani a kashu kasha ni hta na, Madai, Amram, Uela,
- ³⁵Benaia, Bedia, Hkelu,
- ³⁶Wania, Meremot, Eliashib,
- ³⁷Matania, Matenai, Yasu,
- ³⁸Bani, Binui, Shime
- ³⁹Shelemia, Nahtan, Adaia,
- ⁴⁰Maknadebai, Shashai, Sharai,
- ⁴¹Azarella, Shelemia, Shemaria,
- ⁴²Shalum, Amaria, Yawsep hte rai ma ai.
- ⁴³Nebo a kashu kasha ni hta na, Yeieia, Matihtia, Zaba, Zebina, Ido, Yoela, Benaia hte rai ma ai.



⁴⁴Dai ni nlang hte gaw maigan num ni hpe hkungran la ma ai; shanhte a numsha ni nkau mi mung, kashu kasha shaprat ma ai.



Nehemia

Nehemia 1

Nehemia Akyu Hpyi Ai Lam

¹Hakalia kasha Nehemia a mungga gaw: Ngai gaw hkun ning ngu na, Hkesle shata hta e, Shushan mare na htingnu hta e nga nga yang,

²nye a kanau Hanan hte Yuda masha nkau mi sa du nna, ngai gaw bawng dung kaw na lawt lu ai, Yuda masha ni hte Yerusalem mare a lam shanhte hpe san yu nme ai.

³“Shaloi shanhte gaw, bawng dung kaw na lawt nna, mungdaw ni hta ngam nga ai ni gaw, tsin-yam tsindam, shoihpa shoirang law law wa hkrum ma ai: Yerusalem a bungghku ni gaw run agrawp mat nna, mare chyinghka ni mung, hkru mat ma masai,” nga nna ngai hpe tsun ma ai.

⁴Ngai chyawm gaw dai ga na jang, dung nga nna, nhtoi tsawmra wa mi hkrap ngu hkrap ngoi, sharung shayawt ai hte, lusha gam let, sumsing lamu na Karai Kasang hpe akyu hpyi nga nngai;

⁵Shing rai ngai gaw, sumsing lamu na Karai Kasang Yehowa e; nang hpe tsawra nna, na a hkanng da ai ga hkan nang ai ni hpe, ga shaka tawn da ai hte n-gaw nwai ai myit madun ai, galu kaba ai hte hkrit mai ai Karai Kasang e:

⁶na a mayam wa, Israela kashu kasha ni a matu, na a man e shani shana akyu hpyi nga nna, Israela kashu kasha ni rai nga ai anhte gaw, nang hpe shut kau ai yubak mara madun tawngban nga yang, na a mayam wa a ga hpe madat mara na matu, ya na a na hpe hpaw nna, na a myi azi yu mi. Rai sa, ngai mung nye wa nta dap ni mung, yubak galaw saga ai.

⁷Anhte nang hpe grai shut kau nna, na a shangun ma Mawshe hpe, nang htet da ai hkanng da ai ga, matsun maroi ga hte tara dara ai ga ni hpe n hkan galaw ga ai.

⁸Nang mahtang, nanhte shut hpyit nga myit yang gaw, ngai nanhte hpe maigan amyuni ni hta shabra kau na rai timung,



⁹nanhte myit kayin nna, nye a hkan da ai ga hkan galaw myit yang gaw, nanhte a shabra kau hkrum ai ni gaw, lamu ga htum hkra bra nga timung, ngai shanhte hpe shinggyin la nhtawm, nye mying nsang tawn da na matu, ngai lata la ai shara de bai woi wa na nme ai, nga nna na a shangun ma Mawshe hte tawn da ai ga shaka hpe dum mu.

¹⁰Ya, da ndai ni gaw, na a galu kaba ai atsam, na a n-gun ja ai lata hte nang hkye mawai la ai, na a mayam ni hte na a amyumasha ni rai nga ma ai.

¹¹Madu e, na a mying nsang hpe hkrit hkungga ai, na a mayam wa hte, na a mayam kaga ni a akyu hpyi ai ga hpe madat mara nga u law; na a mayam wa hpe dai ni shaman ya nna, ndai hkawhkam wa a man e, myi man pa shangun e law, ngu nna hpyi wu ai. Ngai chyawm gaw hkawhkam wa a tsabyi jau ai wa rai nga nngai.

Nehemia 2

Yerusalem De Nehemia Hpe Artahkere Dat Dat Ai Lam

¹Ya hkawhkam Artahkere a hkaw dung ai hkun ning na, Nisan shata hta, tsabyi jahku hpe shi man e tawn da jang, dai tsabyi jahku hpe ngai la nna, hkawhkam wa hpe jau we ai. Ngai shawng de shi a man e myi man sum ai n madun yu nna,

²hkawhkam wa gaw, “Nang hkam kaja nga ninglen, na a myi man hpa majaw sum nga lit ta? dai gaw myit yawn ai kumla rai nga ai,” nga nna ngai hpe tsun ai majaw, ngai ja ja hkrit nga nngai.

³Shaloi ngai gaw “hkawhkam wa hpe, hkawhkam wa gaw, tutnawng asak hkrung nga u ga; nye ji wa ni a lup rawng ai mare gaw, katsi katsang rai nga nna, bungku chyingka ni hkru mat sai majaw, ngai myi man n sum ai, kaning rai nga lu na rai ta?” ngu we ai.

⁴Shaloi hkawhkam wa gaw, “nang hpa tam nga n ta?” ngu wu yang, ngai gaw, “Sumsing lamu na Karai Kasang hpe hpyi nngai.

⁵Shing rai ngai gaw hkawhkam wa hpe, hkawhkam wa myit hkrum ai hte, na a mayam wa na a man e myi man pa a yang gaw, nye ji wa ni a lup hpe



lajang de da na matu, de a mare, Yuda mung de, ngai hpe bai shabawn dat e law,” ngu we ai.

⁶Shaloi hkawhkam wa gaw, “Nang gade na hkra wa nna, galoi bai sa lu na n ta?” nga nna bai san ai. Hkawhkam jan mung shi hte rau dung nga ai. Shing rai ngai hpe shabawn dat na, hkawhkam wa myit hkraw ai hte, ngai shi hpe ahkying aten daw da nngai.

⁷Bai ngai gaw, hkawhkam wa myit hkraw n yang gaw, hka sinna hkran up ai munggyi ni, Yuda mung du hkra ngai hpe shalai dat lu na ahkang laika hte,

⁸hkawhkam a maling up ai Asap gaw, Karai Kasang a nta hte seng ai hpyen dap na chyinghka ni a matu mung, mare bunghku a matu mung, nye nta a matu mung, angau hpunpyen jaw lu na ahkang laika jaw dat e, ngu nna hkawhkam wa hpe hpyi we ai. Hkawhkam wa mung, nye ntsa e nga ai, nye a Karai Kasang a chyeju majaw, ahkang laika jaw dat ai.

⁹Dai rai nna, hka sinna hkran up ai munggyi ni kaw ngai shang nhtawm, hkawhkam a ahkang laika ni shanhte hpe madun dan nme ai. Hkawhkam wa mung ngai hte rau hpyen du ni hte gumra jawn ai hpyen masha ni hpe shangun dat mu ai.

¹⁰Shing rai, Israela kashu kasha ni hpe lanu lahku ya na nga, masha langai mi sa wa ai lam, Horoni masha Sanbalat hte, mayam rai nga ai Ammon masha Tobia na mu yang, shan gaw nachying myit n pyaw nga ma ai.

Yerusalem Bunghku Hpe Nehemia Jep Yu Ai Lam

¹¹Ya ngai gaw Yerusalem mare de du nna, masum ya nga nhtawm,

¹²ngai kaw hkan nang ai masha nkau mi hte rau shana e rawt ga ai: rai timung, Yerusalem mare a matu galaw na nga, nye a Karai Kasang gaw, ngai hpe kaning rai hpaji daw ya ai lam, ngai kadai hpe mung n tsun dan nngai: ngai jawn ai gumra hta kaga, rai htaw ai yamnga n lawm nga ai.

¹³Shaloi ngai gaw shana aten e kadit chyinghka lam hku pru nna, baren hka htung hte maza htawm kau ai chyinghka lam du hkra, run agrawp kau ai



Yerusalem mare bungku ni hte, de a hkru mat ai chyinghka ni hpe mada yu nngai.

¹⁴Dai h pang, hka hpaw chyinghka hte hkawhkam hka lawng lai hkra, ngai hkawm yu yang, ngai jaw n ai gumra matu lai na lam n nga ai.

¹⁵Bai dai shana e bungku ni hpe yu let, dai hkaraw lam ngai hkan nna, bai nhtang wa nhtawm kadit chyinghka lam hku kayin shang wa nngai.

¹⁶Mung du ni chyawm gaw, ngai gade hkawm ai hte, ngai hpa galaw maw ai lam n chye ma ai. Yuda masha ni, hkinjawng ni, arawng lu ai ni hte mung du ni hpe hpa mung garai n tsun shapraw nngai.

¹⁷Dai h pang ngai shanhte hpe, “Anhte hkrum ai tsin-yam tsindam, Yerusalem mare katsi katsang rai nga ai hte, de a chyinghka ni hkru mat nga ai hpe nanhte mu manit dai: sa marit, htawm hpang e anhte aroi arip n hkrum u ga, Yerusalem bungku ni hpe anhte sharawt ga,” ngu nna shanhte hpe tsun dan let,

¹⁸ngai hpe chyeju madun ai nye a Karai Kasang a lata a lam mung, hkawhkam wa ngai hpe tsun dan ai mungga hpe mung, ngai shanhte hpe shana ya nme ai. Shaloi shanhte gaw, “Rawt ga, mare hpe bai de da gaw,” nga nna tsun shajang ma ai. Shing rai dai amu kaja hpe galaw na matu shanhte da ting nga ma ai.

¹⁹Ya, Horoni masha Sanbalat, mayam rai nga ai Ammon masha Tobia hte Arabi masha Geshem hte gaw dai lam na jang, shanhte asawng asang mani let anhte hpe roi nna, “Nanhte galaw ai lam hpa rai ta? Hkawhkam wa hpe gumlau na myit ni?” ngu nna tsun mi ai.

²⁰Ngai mahtang, “Sumsing lamu na Karai Kasang, anhte hpe lanu lahku ya na mi ai; dai re ai majaw, anhte, shi a mayam ni, rawt nna galaw na ga ai: nanhte chyawm gaw Yerusalem mare hta sali wunli, arung arai, masat dingsat n lu myit dai,” ngu nna shanhte hpe htan mu ai.

Nehemia 3

Bungku Hpe Gaw Sharawt Ai Ni



¹Dai hpanng hkinjawng agyi Eliashib hte shi a kahpu kanau hkinjawng ni gaw rawt nna, sagu chyinghka lam hpe galaw da ma ai; shanhte dai hpe shachyoi shapra nna, chyinghka ni noi da mu ai; Hamea langchyi du hkra, rai sa, Hananela langchyi du hkra, shanhte shangut nna shachyoi shapra da mu ai.

²Shanhte hte yep Yeriho masha ni galaw ma ai. Bai shanhte hte yep Imri a kasha Zahkura galaw ma ai.

³Hasena kashu kasha ni gaw, nga chyinghka hpe galaw ma ai; shanhte gaw de a dingbat ni mara da nna, chyinghka ni hpe noi da ai hte, chyinghka shingla ni hte htinggrang ni hpe shakap da mu ai.

⁴Shanhte hte yep Hakoza kashu, Uria kasha Meremot lajang da wu ai. Shi hte yep, Meshabela kashu, Berehkia kasha Meshulam lajang wu ai. Shi hte yep Bana kasha Zadok lajang wu ai.

⁵Shanhte hte yep Teko masha ni lajang ma ai: rai timung, shanhte a arawng lu ai ni gaw, tinang madu a amu hpe galaw karum ma ai, n rai.

⁶Pasea kasha Yoiada yan Besodia kasha Meshulam gaw, chyinghka dingsa hpe lajang da mu ai: shanhte gaw de a dingbat ni mara da nna, chyinghka ni hpe noi da ai hte, chyinghka shingla ni hte htinggrang ni hpe shakap da mu ai.

⁷Shanhte hte yep Gibeon masha Melatia, Meron masha Yadon, Gibeon hte Mizpa masha ni gaw, lajang da mu ai: dai ni gaw hka sinna hkran up ai munggyi a tingnyang hte seng ma ai.

⁸Shi hte yep janghkam wa, Haraia kasha Uziela lajang nga ai. Shi hte yep, manam pyaw ai baw hpaw chye ai Hanania lajang nga ai: shanhte gaw dam lada bungku du hkra, Yerusalem mare hpe shanang da mu ai.

⁹Shanhte hte yep, Yerusalem ginwang chyen mi up ai, Hura kasha Rehpaia lajang nga ai.

¹⁰Shanhte hte yep, Haruma kasha Yedaia gaw, Karai Kasang a nta tawtap e lajang nga ai. Shi hte yep, Hashaba kasha Hatusha lajang nga ai.



- ¹¹Daw kaga langai mi mung, langchyi ni hte wan htung ni hpe mung, Harim a kasha Malhkia hte Pahat-moba kasha Hashub lajang nga ma ai.
- ¹²Shan hte yep, Yerusalem ginwang chyen mi up ai, Halo a kasha Shalum hte shi a shayi sha ni lajang nga ma ai.
- ¹³Hanun hte Zanoa masha ni gaw kadit chyinghka hpe lajang nga ma ai: shanhte galaw da nna, chyinghka ni hpe noi da ai hte, de a shingla ni htinggrang ni hpe shakap da nhtawm, maza htawm kau ai chyinghka du hkra, dawng hkying mi tup mare bungghku hpe gaw da mu ai.
- ¹⁴Bet-hahkerim ginwang up ai du, Rehkab a kasha Malhkia gaw maza htawm kau ai chyinghka hpe galaw lajang nna, de a chyinghka ni hpe noi da ai hte, de a shingla ni hte htinggrang ni hpe shakap da wu ai.
- ¹⁵Mizpa ginwang chyen mi up ai du, Hkola-hoze kasha Shalum gaw, hka hpawh chyinghka hpe lajang da wu ai: shi dai hpe galaw nna, galup da ai hte, de a chyinghka ni noi da nna, de a shingla ni hte htinggrang ni shakap da nhtawm, hkawhkam sun makau na Shela hka lawng bungghku hpe, Dawi mare na yu wa ai lakang du hkra gaw da wu ai.
- ¹⁶Shi a hpang e Bet-zura ginwang up ai du, Azbuk a kasha Nehenua gaw, Dawi a lup tawtap kaw nna, galaw ngut sai hka lawng hte, hpyen share ni a nta du hkra, lajang wu ai.
- ¹⁷Shi a hpang e, Lewi masha, Bani a kasha Rehum lajang nga ai. Shi a hpang e Keila ginwang chyen mi up ai du, Hashabia gaw, shi a ginwang matu lajang nga ai.
- ¹⁸Shi a hpang e, Keila ginwang chyen mi up ai du, shanhte a kanau Hanada a kasha Bawai lajang nga ai.
- ¹⁹Shi hte yep, Mizpa mare up ai, Yeshua kasha Ezera gaw hpyen rai tawn da ai nta tawtap, mare bungghku jut du hkra, daw mi lajang wu ai.



²⁰Shi a hpang e Zabai a kasha Baruk gaw, mare bunghku jut kaw nna, hkinjawng agyi Eliashib a nta a chyinghka lam du hkra, atsawm sha lajang wu ai.

²¹Shi a hpang e Hakoza kashu, Uri a kasha Meremot gaw Eliashib a nta chyinghka kaw nna, nta jut du hkra daw mi lajang wu ai.

²²Shi a hpang e layang ga na hkinjawng ni lajang nga ma ai.

²³Shanhte a hpang e Ben-yamin yan Hashub gaw tinang a nta tawtap e lajang nga ma ai. Shan a hpang e Anania kashu, Maseia kasha Azaria gaw shi a nta makau e lajang nga ai.

²⁴Shi a hpang e, Henada a kasha Binui gaw, Azaria nta kaw nna bunghku magaw ai mare jut du hkra, daw mi lajang wu ai.

²⁵Uzai a kasha Pala gaw, bunghku magaw ai tawtap e mung, htawng wang makau, hkawhkam a lahta nta ndaw e nga ai langchyi hpe mung lajang wu ai. Shi a hpang e Parosha kasha Pedaia lajang wu ai.

²⁶Nehtinim masha ni chyawm gaw, sinpraw maga na hka chyinghka tawtap e shinggan de kra ai langchyi du hkra, Ohpela shara e nga nga ma ai.

²⁷Teko masha ni mahtang, kra nga ai langchyi kaba kaw nna, Ohpela bunghku du hkra, daw mi lajang da mu ai.

²⁸Ya, gumra chyinghka lahta e hkinjawng ni langai hte langai, tinang a nta tawtap e lajang nga ma ai.

²⁹Shanhte a hpang e Imera a kasha Zadok gaw shi nta tawtap e lajang nga ai. Shi a hpang e, sinpraw chyinghka sin ai wa, Shehkania kasha, Shemaia lajang nga ai.

³⁰Shi a hpang e Shelemia kasha Hanan hte, Zalap a kru ngu na kasha Hanun gaw, daw mi lajang nga ma ai. Shi a hpang e Berehkia kasha Meshulam gaw shi a yup gawk tawtap e lajang nga ai.



³¹Shi a h pang e janghkam wa Malhkia gaw, Nehtinim masha ni hte, hpaga ga ai ni a nta du hkra mung, Hamiphka chyinghka tawtap e mare jut du hkra mung, lajang nga ai.

³²Janghkam ni hte hpaga ga ai ni gaw, mare jut e lung ai lam kaw nna, sagu chyinghka lapran e, lajang nga ma ai.

Nehemia 4

Bai Gawgap Ai Hpe Ninghkap Ai Lam

¹Shing rai anhte gaw, mare bungku gaw da ai lam, Sanbalat na wu yang, shi pawt bu nna, ja ja myit kahtet let Yuda masha ni hpe roi nga ai.

²Shi a kahpu kanau ni hte Samari hpyen masha ni a man e, shi gaw, “Ndai n-gun kya ai Yuda masha ni hpa galaw nga ma ta? tinang shara hpe shangang da na rai kun? hkungga nawng ya na rai kun? lani jan hta sha shangut na rai kun? hkru hkat mat ai nlung ni hpe shanut shanaw sumpum na jahkrung shapraw lu na rai kun? nga nna tsun ai.

³Ya Ammon masha Tobia mung shi makau e nga nga nna, shanhte nan gaw da ai nlung bungku hpe, chyahkyawn langai mi lung wa yang, daw ru mat na ra ai,” nga nna tsun nga ai.

⁴Anhte a Karai Kasang e, madat mara u; anhte aroi arip hkrum nga ga ai; shanhte a shatan nhkan ga shanhte a ntsa e nhtang dat u ga; bawng dung ai mung hta shanhte kashun kashe hkrum mu ga;

⁵Mare bungku kum ai ni a man e shanhte nang hpe pawt bu shangun ai majaw, shanhte a mara hpe hkum magap kau u ga; shanhte a yubak hpe na a man e arut kau ai n hkrum u ga law.

⁶Rai timung anhte gaw mare bungku hpe gaw da ga ai; mung masha ni shakut sharang nga ai majaw, mare grup yin bungku matut nna, tsaw de ka-ang hkrawng du hkra sha ngut wa sai.

⁷Dai hpang, Yerusalem a bungku kum ai byin wa ai hte, de a waw malawng mat ai hpe pat shachyip kau ai lam, Sanbalat, Tobia, Arabi masha ni, Ammon



masha ni hte Ashdod masha ni na ma yang, shanhte ja ja pawt bu nga ma ai rai nna,

⁸Yerusalem mare de sa gasat na hte, kashuk kashak shabyin na nga, nlang hte gaw bawng hkrum masai.

⁹Rai timung anhte gaw, anhte a Karai Kasang hpe akyu hpyi let, shanhte a majaw, shani shana sin langa tawn da ga ai.

¹⁰Yuda masha ni mung, lit gun hpai ai ni n-gun yawm wa ai hte shanut shanaw grai law nga ai majaw, mare bunghku hpe n kum lu saga ai, nga ma ai.

¹¹Anhte hpe hpyen ai ni mung, “Shanhte n dum shamyi nga nga yang, shanhte a ka-ang de anhte shang nna, shanhte hpe sat kau ai hte dai amu hpe nhtut kau shangun na re ai,” nga ma ai.

¹²Shanhte a makau e de nga ai Yuda masha ni mung, shara shagu hkan sa nna, “Nanhte gaw anhte hpang de nhtang wa marit,” nga nna shi lang lai hkra anhte hpe tsun mi ai.

¹³Shing nga ma ai majaw, mare bunghku a shinggan na, nem htum ai dam lada ai shara e ri, nhtu, ndan lang ai mung masha ni hpe, tinang dap lakung hkan nna, ngai san da nngai.

¹⁴Bai, amu ni hpe yu hpajang ngut nhtawm, ngai rawt nna, agyi salang ni, du ni hte naw ngam nga ai mung masha ni hpe shaga la nna, “Hpyen ni hpe hkum hkrit myit, galu kaba ai hte hkrit mai ai Madu hpe dum mu; nanhte a nhpu nnau ni, shayi shadang sha ni, kasha kanu ni hte tinang nta ni a matu gasat mu,” nga nna tsun nngai.

¹⁵Shing rai, anhte dai lam dum chye nna, Karai Kasang gaw shanhte a hpaji daw ai lam shanut kau ya ai hpe, hpyen ni na ma ai, shaloi jang, anhte langai hte langai bunghku kum na matu, tinang a amu de bai wa ga ai.

¹⁶Dai aten kaw nna, nye a mayam ni ka-ang hkup amu galaw nga ma ai; ka-ang hkup mahtang, ri, n-gang, ndan ni hte hpri hpyen palawng ni hpe lang



nga ma ai: du ni mung, Yuda masha nlang hte a h pang maga lawm nga ma ai.

¹⁷Bunghku kum ai ni hte lit gun hpai ai ni gaw, amu hta shaja ma ai; langai hte langai lata maga hkawn mi de amu galaw, bai maga hkawn mi de gaw, ri nhtu lang nga ma ai:

¹⁸Bunghku kum ai ni langai hte langai, tinang a nhtu hpye let kum nga ma ai. Pahtau dum ai wa mung nye a makau e tsap nga ai.

¹⁹Bai ngai gaw agyi salang ni, du ni hte naw ngam nga ai mung masha ni hpe, “Amu gaw kaba ai hte law nga ai; anhte langai hte langai bunghku ntsa e shada tsan tsan rai nga ga ai;

²⁰Dai rai nna, gara shara na rai tim pahtau dum ai nsen na yang, anhte h pang de wa hpawng marit: anhte a Karai Kasang gaw anhte a matu gasat na ra ai,” ngu nna tsun nngai.

²¹Shing rai anhte gaw ndai amu shachyen nga nna, masha ka-ang hkup gaw, nhtoi htoi ai kaw nna, shagan pru ai aten du hkra, ri nhtu ni lang nga ma ai.

²²Dai hta kaga ngai gaw, “Masha ni gaw shana aten e anhte a matu sin langa tai na hte, shani e amu galaw lu hkra, langai hte langai tinang a mayam ni hte Yerusalem mare kata e shanu nga mu ga,” ngu nna mung masha ni hpe ngai tsun nngai.

²³Shing rai, ngai mung, nye a kahpu kanau ni, nye a mayam ni, ngai hpe hkan nang ai sin langa ni langai mi mung, tinang a hpun palawng n raw kau ai nga nga ga ai; langai hte langai hka shin yang pyi ri nhtu n tat ma ai.

Nehemia 5

Matsan Ai Ni Hpe Nehemia Karum Ai Lam

¹Dai shaloi e, mung na lasha numsha ni gaw, tinang a kahpu kanau Yuda masha ni hpe, grai wa mara shagun da mu ai.



²Nkau mi gaw, “Anhte hte anhte a shayi shadang sha ni law la nga ga ai: anhte lusha lu nna asak hkrung nga lu hkra, nai mam jaw mi law,” nga ma ai.

³Nkau mi mung, “Anhte gaw anhte a yi hkauna ni, tsabyi sun ni hte dum nta ni hpe tang kau sagaw ai: jan gri nga ai majaw, nai mam jaw mi law,” nga ma ai.

⁴Bai nkau mi gaw, “Hkawkham wa hpe hkanse jaw na matu, anhte gaw, yi hkauna ni hte tsabyi sun ni a malai, gumhpraw hkoi la saga ai.

⁵Ya rai timung anhte a hkum shan, hpunau ni a hkum shan zawn rai nga ai; anhte a kashu kasha ni shanhte a kashu kasha ni zawn rai nga ninglen, anhte gaw, anhte a shayi shadang sha ni hpe dut nna mayam shatai nga ga ai; gaja wa, ya e pyi, anhte a shayi sha nkau mi mayam tai nga ma ai: masha kaga ni anhte a yi hkauna ni hte tsabyi sun ni hpe madu nga ai majaw, anhte hpa mung n galaw lu ga ai,” nga ma ai.

⁶Shing rai, shanhte a lajin ai ga ngai na yang, ngai grai myit kahtet nga ai rai nna,

⁷ngai hkrai myit sumru yu nhtawm, agyi salang ni hte du ni hpe shaga nna, “Nanhte gaw hpunau shada amyat sha nga myit hka,” ngu nna shanhte hpe daru mu ai, Bai, shanhte hpang maga shawa hpawng kaba ngai shaga la nna,

⁸“Maigan masha ni a lata hta yamnga ai, anhte a hpunau Yuda masha ni hpe, anhte dang lu ai hte maren shaw la nhtawm, ya, nanhte gaw, hpunau ni hpe bai dut kau nga myit ni? shanhte gaw hpunau ni kaw yamnga lu na rai ma ni?” ngu nna tsun mu yang, shanhte hpa mung n htan ai, atsin sha nga nga ma ai.

⁹Bai ngai gaw, “Nanhte galaw ai lam n mai nga ai: anhte hpe hpyen ai maigan masha ni a man e, anhte a Karai Kasang hpe hkrit hkungga ai myit hte, mai hkawm nga ai, n rai ni?”

¹⁰Ngai mung ngai hpu ngai nau ni mung, nye a mayam ni mung, shanhte hpe gumhpraw hte nai mam hkoi ya nga ai. Ning rai amyat sha ai lam kau da ga.



11Shanhte a yi hkauna ni, tsabyi sun ni, tsanlun sun ni hte dum nta ni hpe mung, shanhte kaw na lahkawn la ai gumhpraw, nai mam, tsabyi jahku, asau ni hpe mung, dai ni jang hta latsa hta htammi nhtang ya mu,” ngu mu ai.

12Dai rai nna shanhte gaw, “Nang tsun ai hte maren, anhte hpa mung n hpyi n la ai, nhtang ya na ga ai,” nga ma ai. Ndai ga shaka hte maren, shanhte galaw na lam, hkinjawng ni hpe dagam shangun mu ai.

13Dai hta kaga ngai gaw, nye a palawng galu ahpu let, “Ndai ga shaka n hkan ai wa kadai hpe mung, shi a nta hte shi a amu bungli hta na, Karai Kasang ahpu kau u ga: dai zawn ahpu kau ai hte man mat ai hkrum mu ga,” nga nna tsun jang, shawa hpawng ting, “Amen,” nga nna Yehowa hpe shakawn kungdawn ma ai. Mung masha ni gaw ndai ga shaka tawn da ai hte maren hkan galaw ma ai.

14Dai hta n-ga, hkawhkam Artahkere hkaw dung ai hkun ning nna sumshi lahkawng ning du hkra, shi lahkawng ning tup, ngai Yuda mung hta shanhte a munggyi rai nga timung, ngai hte nye a hpunau ni gaw munggyi a jarit sha ai n rai.

15Shawng de na munggyi ni chyawm gaw, mung masha ni a hkaulaw sha ma ai rai nna, muk hte tsabyi jahku mung, gumhpraw shekela mali shi mung, sha ma ai: shanhte a mayam ni pyi mung masha ni a ntsa e up nga ma ai. Ngai chyawm gaw Karai Kasang hpe hkrit kamyin ai majaw, dai zawn n galaw nngai.

16Gaja wa bungghku kum na amu hta ngai dinggrin nga nna, lamu ga n mari nngai. Nye a mayam ni mahkra mung dai amu hta jawm galaw ma ai.

17Grup yin e nga ai, maigan amyuu ni hta na anhte kaw sa manam ai ni hta kaga, Yuda masha ni hte arawng lu ai ni latsa e manga shi, nye sha ku hta lusha nga ma ai.

18Shani shagu hkyen tawn ai gaw, usu langai mi, san da ai sagu kru hte a-u ni rai nga ai: shi ya lang mi tsabyi jahku amyuu myu jaw mu ai: dai daram ma



wa timung, mung masha ni gaw lit li nga ma ai majaw munggyi jarit ngai n hpyi nngai.

¹⁹Nye a Karai Kasang e, ndai mung masha ni hpe ngai galaw ai amu mahkra majaw, ngai hpe chyeju madun na dum e law.

Nehemia 6

Bai Gawgap Ai Hpe Grau Ninghkap Ai Lam

¹Ya, dai aten e pyi, ngai gaw mare chyinghka ni hpe garai n noi da timung, mare bungku ni ngut wa ai hte, waw malawng ai shara ni chyip wa ai lam, Sanbalat, Tobia, Arabi masha Geshem hte anhte hpe hpyen ai kaga ni na ma yang,

²Sanbalat yan Geshem gaw ngai hpanng de kasa shangun dat nna, “Yu wa rit, Ono kadit na mare langai mi hta hkrum ga,” nga nna ngai hpe n hkru ai hku maw ma ai.

³Ngai mahtang, “Ngai gaw amu kaba galaw nga ai majaw, n yu wa lu nngai; nan hpanng de yu wa nna, dai amu hpe hpa majaw jahkam da na rai ta?” ngu nna shan hpanng de kasa nhtang shangun dat we ai.

⁴Shing rai mali lang du hkra ngai hpanng de shangun dat nna, ngai gaw shawng na hte maren htan nme ai.

⁵Manga lang ngu na hta, Sanbalat gaw shi a mayam wa ngai hpanng de shangun dat nna, shi gaw dazik n kap ai laika gun nga ai:

⁶Dai laika hta rawng ai ga gaw, nang hte Yuda masha ni gaw gumlau na maw myit dai da, grup yin na amyuu ni hta kajai nga ma ai; Gashem mung dai lam tsun nga ai: dai lam majaw nang bungku kum nna, kajai nga ai hte maren, nang shanhte a hkawhkam tai na maw ndai.

⁷Dai rai nna, Yuda mung hta hkawhkam rai nga ai, nga nna na a lam Yerusalem mare hta hkaw dan na matu, nang myihto san da ndai: ya dai lam hte maren hkawhkam wa hpe shana ya na majaw, yu wa rit, anhte rau bawng yu ga, nga nna ka da nga ai.



⁸Ngai mahtang, “Nang tsun ai ga hkaw mi pyi n teng lit dai; na a myit hta majoi myit kau nu ai le,” ngu nna htang dat we ai.

⁹Kaning rai nme law, “Shanhte n-gun yawm nna, dai amu hpe n shangut lu mu ga,” nga nna, shanhte nlang anhte hpe jahkrit na maw ma ai. Rai timung, “Nye a lata hpe n-gun shaja ya e law.”

¹⁰Dai hpang ngai gaw, Mehetabela kashu, Delaia kasha Shemaia nta hta shang nngai: shi gaw nta hta up rawng nga ai; shaloi shi gaw, “Karai Kasang a nta, nawku Htingnu kata de, an hkrum ga, nawku Htingnu chyinghka ni hpe la da ga: shanhte nang hpe sa sat na ma ai; gaja wa dai na e pyi sa sat na mara ai,” nga nna ngai hpe tsun ai.

¹¹Ngai mahtang, “Ngai zawn re ai wa hprawng na rai kun? Ngai hte bung ai wa, asak lawt na matu, nawku Htingnu de shang na, kadai wa rai ta? Ngai n shang na nngai,” ngu nna htan wu ai.

¹²Karai Kasang shi hpe shangun dat ai n rai, Tobia yan Sanbalat shi hpe grau ai majaw, shi ngai hpe ning nga htoi ya ai lam, ngai dum chye we ai.

¹³Ngai hkrit wa nna, shan tsun ai hte maren galaw nna, ngai hta yubak kap wa ai majaw, masha ni ngai hpe mara shagun let, asawng asang ai lu hkra, shan gaw dai myihtoi wa hpe grau mu ai.

¹⁴Nye a Karai Kasang, dai zawn maw ai Tobia yan Sanbalat hpe mung, Nodia mying ai num myihtoi hte ngai hpe jahkrit mayu ai myihtoi kaga ni hpe mung, dum mu law.

Mare Bungku Hpe Gawgap Ngut Ai Lam

¹⁵Shing rai nhtoi manga shi lahkawng ya na yang, bungku gaw Elula shata hkun manga ya e ngut wa sai.

¹⁶Anhte hpe hpyen ai ni dai lam na ma yang, grup yin na amyumasha ni yawng hkrit kaya ai hte, ndai amu gaw anhte a Karai Kasang kaw na rai nga ai hpe, chye mu ai majaw, myi man grai sum ma ai.

¹⁷Dai aten hta e Yuda du ni gaw Tobia hpang de laika law law shagun dat mu ai; Tobia kaw na laika ni mung, shanhte lu la ma ai.



¹⁸Kaning rai nme law, shi gaw Ara kasha Shehkania kahkri rai nga ai hte, shi a kasha Yohanan gaw Berehkia kasha Meshulam a shayi sha hpe hkungran la ai majaw, Yuda mung masha law law wa shi hte matut nga ma ai.

¹⁹Dai hta kaga shanhte gaw shi amu kaja ai lam nye a man e tsun dan nna, ngai tsun ai ga mung shi hpe shana ya mu ai. Tobia gaw ngai hpe jahkrit na nga ngai hpang de laika shagun dat ai.

Nehemia 7

¹Ya, bungghku kum ngut ai hte, chyinghka ni noi da nna, chyinghka sin ai ni, mahkawn mangoi chye ai ni hte Lewi masha ni hpe san da ngut jang,

²Yerusalem mare hpe up na matu, ngai nau Hanan hte hpyen dap up ai bu Hanania hpe san da mu ai: kaning rai nme law, shi gaw kangka ai hte, masha law law hta Karai Kasang hpe grau nna hkrit hkungga nga ai.

³Bai ngai shanhte hpe, “Jan garai n lum yang, Yerusalem mare chyinghka ni hpe hkum hpaw da myit; chyinghka sin ai ni naw nga yang, chyinghka ni la da nna, htinggrang da mu: mare masha ni hta na sin langa tawn da nna, langai hte langai tinang sin ang ai shara hte tinang a nta tawtap a sin nga mu,” ngu nna hkanng da mu ai.

Bai Wa Ai Bawng dung Ai Ni A Mying Jahpan

⁴Dai mare chyawm gaw kaba ai hte dam lada nga timung, mare masha ni n law nna, nta ni hpe garai n galaw da lu ai.

⁵Bai, ahtik labau gawn na matu, agyi salang ni, du ni hte mung masha ni hpe hpawng shangun na lam, nye a Karai Kasang gaw nye a myit hpe shadut ya nga ai. Shawng lung wa ai ni a ahtik labau laika ngai mu nna, dai hta ning nga ka da nga ai:

⁶Da ndai gaw Babelon hkawhkam Nebuhkadneza, Babelon mare de rim wa ai bawng dung ai ni hta na pru wa nna,

⁷Zerubabela, Yeshua, Nehemia, Azaria, Ramia, Nahamani, Mordehkai, Bilshan, Misperet, Bigwai, Nehum, Bana hte rau, Yerusalem mare kaw nna Yuda mung hta langai hte langai seng ai mare de du wa ai mung masha ni a



jahpan rai nga ai. Israela kashu kasha ni a jahpan nambat gaw ndai rai nga ai:

⁸Parosha kashu kasha ni gaw, hkying lahkawng latsa e sanit shi lahkawng rai ma ai.

⁹Shehpatia kashu kasha ni gaw, masum tsa e sanit shi lahkawng rai ma ai.

¹⁰Ara kashu kasha ni gaw, kru tsa e manga shi lahkawng rai ma ai.

¹¹Yeshua yan Yoab a dap lakung na Pahat-moba kashu kasha ni gaw hkying lahkawng matsat tsa e shi matsat rai ma ai.

¹²Elam a kashu kasha ni gaw, hkying mi ni tsa e manga shi mali;

¹³Zatu a kashu kasha ni gaw, matsat tsa e mali shi manga;

¹⁴Zahkai a kashu kasha ni gaw, sanit tsa e kru shi;

¹⁵Binui a kashu kasha ni gaw, kru tsa e mali shi matsat,

¹⁶Bebai a kashu kasha ni gaw, kru tsa e hkun matsat;

¹⁷Azgad a kashu kasha ni gaw, hkying lahkawng masum tsa e hkun lahkawng;

¹⁸Adonikam a kashu kasha ni gaw, kru tsa e kru shi sanit;

¹⁹Bigwai a kashu kasha ni gaw, hkying lahkawng e kru shi sanit;

²⁰Adin a kashu kasha ni gaw, kru tsa e manga shi manga;

²¹Hezekia dap lakung na Atera kashu kasha ni gaw, jahku shi matsat;

²²Hashum a kashu kasha ni gaw, masum tsa e hkun matsat;

²³Bezai a kashu kasha ni gaw, masum tsa e hkun mali;

²⁴Harip a kashu kasha ni gaw, latsa e shi lahkawng;

²⁵Gibeon a kashu kasha ni gaw, jahku shi manga;

²⁶Betlehem hte Netohpa kashu kasha ni gaw, latsa e matsat shi matsat;

²⁷Anahtot masha ni gaw, latsa e hkun matsat;



- 28 Bet-azmawet kashu kasha ni gaw, mali shi lahkawng;
- 29 Kireat-yerim, Hkehpira hte Berot masha ni gaw, sanit tsa e mali shi masum;
- 30 Rama hte Geba masha ni gaw, kru tsa e hkun langai;
- 31 Mikma masha ni gaw, latsa e hkun lahkawng;
- 32 Behtela hte Ai masha ni gaw, latsa e hkun masum;
- 33 Kaga Nebo masha ni gaw, manga shi lahkawng;
- 34 kaga Elam kashu kasha ni gaw, hkying mi ni tsa e manga shi mali;
- 35 Harim a kashu kasha ni gaw, masum tsa e hkun;
- 36 Yerihko a kashu kasha ni gaw, masum tsa e mali shi manga;
- 37 Loda, Hadid hte Ono a kashu kasha ni gaw, sanit tsa e hkun langai;
- 38 Sena kashu kasha ni gaw, hkying masum jahku tsa e sumshi rai ma ai.
- 39 Bai, hkinjawng ni hta, Yeshua dap lakung na Yedaia kashu kasha ni gaw, jahku tsa e sanit shi masum;
- 40 Imera kashu kasha ni gaw, hkying mi manga shi lahkawng;
- 41 Pashura kashu kasha ni gaw, hkying mi ni tsa e mali shi sanit;
- 42 Harim a kashu kasha ni gaw, hkying me shi sanit rai ma ai.
- 43 Bai, Lewi masha ni hta, Hodewa dap lakung na Yeshua yan Kadmiela kashu kasha ni gaw, sanit shi mali;
- 44 mahkawn mangoi chye ai Asap a kashu kasha ni gaw, latsa e mali shi matsat;
- 45 chyinghka ni sin nga ai, Shalum, Atera, Talmon, Akuba, Hatita hte Shobai a kashu kasha ni gaw, latsa e sumshi matsat rai ma ai.
- 46 Bai, Nehtinim masha ni hta na, Ziha kashu kasha ni; Hasuhpa kashu kasha ni; Tobaot kashu kasha ni;
- 47 Kero a kashu kasha ni; Sia kashu kasha ni; Padon a kashu kasha ni;
- 48 Lebana kashu kasha ni; Hagaba kashu kasha ni; Salmal a kashu kasha ni;



- ⁴⁹Hanan a kashu kasha ni; Gidela kashu kasha ni; Gahara kashu kasha ni;
- ⁵⁰Reaia kashu kasha ni; Rezin a kashu kasha ni; Nekoda kashu kasha ni;
- ⁵¹Gazam a kashu kasha ni; Uza a kashu kasha ni; Pasea kashu kasha ni;
- ⁵²Besai a kashu kasha ni; Meunim a kashu kasha ni; Nehpushem a kashu kasha ni;
- ⁵³Bakbuk a kashu kasha ni; Hakuhpka kashu kasha ni; Harahura kashu kasha ni;
- ⁵⁴Bazalit a kashu kasha ni; Mehida kashu kasha ni; Harsha kashu kasha ni;
- ⁵⁵Barko a kashu kasha ni; Sisera kashu kasha ni; Tema kashu kasha ni;
- ⁵⁶Nezia kashu kasha ni hte Hatihpa kashu kasha ni rai nga ma ai.
- ⁵⁷Bai, Shawlumon a ali ama ni hta na, Sotai a kashu kasha ni; Sohperet a kashu kasha ni; Perida kashu kasha ni;
- ⁵⁸Yala kashu kasha ni; Darkon a kashu kasha ni; Gidela kashu kasha ni;
- ⁵⁹Shehpatia kashu kasha ni; Hatila kashu kasha ni, Pohkeret-hazebim kashu kasha ni hte Amon a kashu kasha ni rai nga ma ai.
- ⁶⁰Nehtinim masha ni hte Shawlumon a ali ama ni a kashu kasha ni yawng hte gaw, masum tsa e jahku shi lahkawng rai nga ma ai.
- ⁶¹Da ndai hte gaw, Tela-mela, Tela-harsha, Hkeruba, Adon hte Imera shara ni kaw na pru timung, tinang kawa ni a dap lakung ni hte Israela amyu ni hta na ahtik labau n chye gawn ai,
- ⁶²Delaia kashu kasha ni; Tobia kashu kasha ni; Nekoda kashu kasha ni; rai ma ai: yawng hte gaw marai kru tsa mali shi lahkawng rai ma ai.
- ⁶³Hkinjawng ni hta na, Hoboia kashu kasha ni, Hakoza kashu kasha ni, Barazilai kashu kasha ni rai nga ma ai: dai Barazilai gaw, Gilead masha Barazilai a shayi ni hta num la nna, shanhte a amying hpe hkan mying wu ai.



⁶⁴Shanhte gaw tinang a ahtik labau jahpan laika tam timung n mu ma ai: dai re ai majaw shanhte hpe n san n seng ngu mu ai rai nna, hkinjawng amu n galaw lu ma ai.

⁶⁵Urim hte Htumim chye lang ai hkinjawng garai n pru yang, shanhte gaw chyoi pra htum ai lusha hpe n lu n sha na nga, nga nna munggyi wa gaw, shanhte hpe hkanng da mu ai.

⁶⁶Dai shawa hpawng ting hta, marai mun mali, hkying lahkawng, masum tsa e kru shi lawm ma ai.

⁶⁷Dai hta kaga num mayam ni hte la mayam ni hkying sanit, masum tsa e sumshi sanit rai nga ma ai: mahkawn mangoi chye ai numsha lasha, ni tsa e mali shi manga mung lawm ma ai.

⁶⁸Shanhte a gumra ni sanit tsa e sumshi kru; lawze ni ni tsa e mali shi manga;

⁶⁹gawla-uk ni mali tsa e sumshi manga; lawgung ni, hkying kru sanit tsa e hkun rai nga ma ai.

⁷⁰Ya, kaji kawa ni a dap lakung ni a agyi ni nkau mi gaw, dai amu bungli a matu alu jaw ma ai. Munggyi wa gaw, ja den-ga hkying mi, angdung manga shi, hkinjawng labu palawng manga tsa sumshi hpe, sutdek hta bang da wu ai.

⁷¹Bai, dai lakung agyi ni nkau mi gaw, dai amu bungli matu, sutdek hta bang da ai aja gumhpraw gaw, ja den-ga mun lahkawng, gumhpraw joi hkying lahkawng e ni tsa rai nga ai.

⁷²Naw ngam nga ai masha ni mung, ja den-ga mun lahkawng, gumhpraw joi hkying lahkawng, hkinjawng hpun palawng kru shi sanit bang da ma ai.

⁷³Shing rai, hkinjawng ni, Lewi masha ni, chyinghka sin ai ni, mahkawn mangoi chye ai ni, mung masha nkau mi, Nehtinim masha ni hte Israela amyung ting, tinang a mare ni hta nga nga ma ai. Ya shata sanit du ma yang, Israela kashu kasha ni gaw, tinang a mare ni hta de nga ma ai.

Nehemia 8



Tara Laika Hpe Ezra Hti Ai Lam

¹Shaloi jang, shawa hpawng ting hka chyinghka ndaw na dam lada ai shara hta myit langai sha hte sa hpawng nna, “Yehowa gaw Israela hpe hkan tawn da ai Mawshe a tara laika hpe la sa rit,” ngu nna chyare wa Ezra hpe hpyi mu ai.

²Dai rai nna hkinjawng Ezra gaw, shata sanit a shawng shani e, chye na lu ai shawa hpawng numsha lasha mahkra a man e, dai tara laika hpe la shapraw nhtawm,

³Jahpawt jau jau e kaw nna, jan pungding du hkra, hka chyinghka ndaw na dam lada ai shara e tsap let, chye na lu ai numsha lasha ni a man e hti dan ai hte, mung masha ni yawng dai tara laika ga hpe madat mara nga ma ai.

⁴Chyare wa Ezra gaw, shanhte shachyaw san da ai tara tingnyang ntsa e tsap nga nna, shi a hkra maga de, Mahtia, Shema, Anaia, Uria, Hilkia hte Masia; pai maga de, Pedaia, Mishaela, Malhkia, Hashum, Hashbadana, Zehkaria, Meshulam hte tsap nga ma ai.

⁵Shing rai Ezra gaw mung masha ni mahkra hta grau tsaw ai shara e tsap let, mung masha mahkra ni a man e dai tara laika hpe hpaw da nna, dai laika hpe hpaw ai shaloi shanhte nlang hte gaw rawt tsap ma ai;

⁶ya Ezra gaw galu kaba re ai Karai Kasang Yehowa hpe shakawn kungdawn wu ai. Mung masha ni nlang hte gaw, tinang a lata sharawt let, “Amen, Amen,” nga ma ai rai nna, ga du hkra gum dagup let, Yehowa hpe nawku nga ma ai.

⁷Dai hta kaga, Yeshua, Bani, Sherebia, Yamin, Akub, Shabehtai, Hodia, Masia, Kalita, Azaria, Yozabad, Hanan, Pelaia hte hte Lewi masha ni gaw, dai tara laika a ga lachyum, mung masha ni hpe shapraw dan mu ai: mung masha ni gaw tinang a shara e nga nga ma ai.

⁸Shing rai shanhte gaw Karai Kasang a tara laika hpe dan dan leng leng hti nna, ga lachyum shapraw dan ai majaw, mung masha ni chye na ma ai.



⁹Mung masha ni gaw dai tara laika ga na jang, hkráp ngu hkráp ngoi nga ma ai rai nna, munggyi Nehemia, hkinjawng chyare wa Ezra hte, mung masha ni hpe sharin achyin nga ai Lewi masha ni gaw, “Dai ni nan, nanhte a Karai Kasang Yehowa a matu chyoi pra ai shani rai nga ai: myit hkum yawng, hkráp mung hkum hkráp myit,” ngu nna mung masha ni mahkra hpe tsun mu ai.

¹⁰Bai shi gaw, “Sa wa mu; sau ai hpe sha mu, dwi ai hpe lu mu; n lu ai ni hpe gam jaw mu: dai ni gaw Madu a chyoi pra ai shani rai nga ai; myit hkum kaji myit; Yehowa hta kabu gara nga ai gaw, nanhte a n-gun atsam rai nga ai.”

¹¹Shing rai Lewi masha ni mung, “ndai shani gaw chyoi pra ai shani rai nga ai majaw, atsin sha nga mu; myit hkum kaji myit,” ngu nna mung masha ni mahkra hpe jasim mu ai.

¹²Mung masha ni gaw, hkaw tsun dan ai ga hpe chye na mu ai majaw, lu na sha na matu mung, kaga ni hpe gam jaw na matu mung, grai ngwipyaw nga na matu mung, sa wa ma ai.

¹³Ni ni shani hta e, mung masha ni yawng hta na, dap lakung ni a agyi ni hte rau, hkinjawng ni hte Lewi masha ni gaw, tara hpe madat mara nga na matu, chyare wa Ezra hpanng de sa zuphpawng nga ma ai.

¹⁴Shing rai, shata sanit hta e, Israela kashu kasha ni gaw, sumpoi galaw na matu, tara laika hta ka da nga ai hte maren, Yerusalem mare hta e mung mare shagu hta e mung,

¹⁵tsanlun hpun lakung lakyng, nam na tsanlun hpun, murtu hpun hte namhtan hpun lakung, lahkawn la na nga, bum de lung wa ma su, nga nna Yehowa Mawshe hpe hkang da ai ga hpe shanhte mu hkrup mu ai.

¹⁶Ya mung masha ni sa wa nna, lakung lakyng ni la wa nhtawm, tinang nta ni a ntsa e mung, tinang a wang kata e mung, Karai Kasang nta a wang kata e mung, hka chyinghka hte Ehprim chyinghka ndaw na dam lada ai shara e mung, sum gap nga ma ai.

¹⁷Dai rai nna, bawng dung kaw na lawt wa ai shawa hpawng nlang hte gaw, sum gap nna sum ni hta nga nga ma ai; Nun a kasha Yeshua aprat kaw nna



ndai shani du hkra, Israela kashu kasha ni gaw dai zawn n galaw yu ma ai. Shing rai kabu gara shara kaba rai nga ai.

¹⁸Dai hta kaga, shi gaw, shawng shani kaw nna, lani hte lani, poi wai ai shani du hkra, Karai Kasang a tara laika hpe hti nga ai; shanhte gaw dai poi hpe sanit ya tup galaw ma ai: matsat ya ngu na hta, tara hte maren, chyoï pra ai poi galaw ma ai.

Nehemia 9

Israela Amyu Masha Ni Mara Tawngban Ai Lam

¹Ya, dai shata a hkun mali ya hta e Israela kashu kasha ni gaw lusha gam let, lachyit nba bu hpun ai hte ga nhpu hte bun nna zuphpawng nga ma ai.

²Israela aru arat ni gaw, tinang a yubak hte kaji kawa ni a shut hpyit ai lam tawngban let, maigan masha ni mahkra hta na tinang hkum hka wa ma ai.

³Shanhte gaw tinang a shara e tsap nga nna, shani daw mali hta na daw mi, tinang Karai Kasang Yehowa a tara laika hpe hti ma ai, bai daw mi hta, yubak tawngban let, tinang a Karai Kasang Yehowa hpe nawku ma ai.

⁴Shaloi Yeshua, Bani, Kadmiela, Shebania, Buni, Sherebia, Bani, Hkenan hte gaw, Lewi masha ni a lakang ntsa e tsap nga nna, shanhte a Karai Kasang Yehowa hpe nsen kaba hte jahtau mu ai.

⁵Bai Lewi masha ngu ai, Yeshua, Kadmiela, Bani, Hashabni, Sherebia, Hodia, Shebania, Pehtahia hte gaw, “Rawt mu, nanhte a Karai Kasang Yehowa hpe tutnawng prat dingsa e shagrau sha-a nga u ga law; shagrau sha-a ai hte shakawn kungdawn n ma ai, na a dan hkung nga ai mying nsang gaw, a nga u ga law.

⁶Nang nan Yehowa rai nga ndai; nang gaw sumsing lamu hte sumsing lamu ni a sumsing lamu hte de a zaw nawng zaw wa ni hpe mung, ginding aga hte dai hta nga manga hpe mung, nammukdara hte dai hta rawng marawng hpe mung, hpan tawn da nna, mahkra hpe bau sin nga ndai: sumsing lamu a zaw nawng zaw wa ni gaw nang hpe nawku nga ma ai.



⁷Nang Karai Kasang Yehowa e, nang gaw Abram hpe lata la nna, Hkaldea mung Ura mare na woi shapraw nhtawm, shi a amying hpe Abraham ngu nna lai ya wu ai;

⁸Shi gaw na a man e kangka nga ai hpe, nang mu nna, shi a aru arat ni hpe Hkanani, Hiti, Amori, Perizi, Yebusi hte Girgasi masha ni a mung ni hpe jaw na nga, nang shi hte ga shaka tawn da nna, nang dinghpring rai nga ai majaw, na a ndat ga hpe nang shadik ya nu ai.”

⁹“Anhte a ji wa ni gaw, Egutu mung hta e hkrum ai tsin-yam tsindam hpe nang mu nna, Nawng Hkyeng makau e shanhte a nsen hpe madat mara nu ai:

¹⁰Hpara-u mung, shi a ali ama ni hte mung masha ni gaw, anhte a ji wa ni hpe gumrawng gumtawng hku galaw nga ai hpe, nang chye nga ndai majaw, Egutu masha ni yawng a man e mauhpa amu hte lamik kumla, nang madun dan mu ai rai nna, na amying gaw dai ni du hkra dan hkung nga ai.

¹¹Anhte a ji wa ni gaw, nawng ka-ang hku hkarang hta rap wa lu mu ga, shanhte a man e nawng hpe nang jahka da nna, hkan shachyut ai ni hpe, nlung zawn, dai nawng kaba hta gumpye bang kau mu ai.

¹²Dai hta kaga, shani e sumwi shadaw hte mung, shana e shanhte sa wa na lam jahtoi ya na matu, wan shadaw hte mung, nang shanhte hpe woi wa mu ai.

¹³Nang nan Sina bum ntsa de yu wa nna, sumsing lamu kaw nna shanhte hpe shaga let, tengman tara dara ai lam, kangka re ai tara, mai kaja ai matsun maroi ga hte htet da ai ga, nang shanhte hpe jaw da mu ai:

¹⁴na a chyoi pra ai laban nhtoi hpe, nang shanhte hpe madun da nna, na a shangun ma Mawshe a lata hta hkang da ai ga, matsun maroi ga hte jep ai tara, jaw da ai hte,

¹⁵shanhte kawsi yang, lamu ntsa na muk, hpang kara yang, lunghkrung na ntsin, nang shapraw jaw nna, shanhte hpe jaw na nga, nang dagam da ai mung hpe, shang madu lu na, nang shanhte hpe hkang da mu ai.”



¹⁶“Rai timung, shanhte hte anhte a ji wa ni gaw, gumrawng nna du ja ai hte, hkanng da ai ga ni hpe n madat mara nna,

¹⁷shanhte a ka-ang e nang madun dan ai mauhpa amu hpe n dum nga ai sha, shanhte du shaja ai hte, gumlau let, mayam tai nga ai mung de nhtang wa na nga, hpyen du hpe san da ma ai. Nang chyawm gaw, yubak raw dat ai, matsan dum ai hte chyeju myit rawng ai, myit galu ai hte n-gaw nwai myit madun ai Karai Kasang rai nga nna, shanhte hpe kau da mu ai n rai.

¹⁸Gaja wa, shanhte dumsu kasha sumla jaw nna, dai gaw Egutu mung na nang hpe shapraw la ai Karai Kasang rai nga ai, nga nna tsun ma ai majaw, nang hpe pawt bu shangun yang pyi,

¹⁹na a galu kaba ai chyeju hte, dai nam mali hkan e shanhte hpe kabai kau da mu ai, n rai: shanhte hpe lam madun na matu, shani na sumwi shadaw hte, shana e shanhte hkawm sa wa yang, shanhte sa wa na lam jahtoi ya na matu, shana na nhtoi shadaw mung, hkoi mat ai n rai.

²⁰Shanhte hpe sharin achyin ya na matu, na a mai kaja ai wenyi nang shanhte hpe jaw nna, shanhte n-gup na manna muk hpe dawm la wu ai, n rai; shanhte hpang kara nga yang, ntsin a jaw nga mu ai.

²¹Rai sa, nang shanhte hpe nam mali hkan e, mali shi ning tup n taw n tsang bau sin mu ai rai nna, shanhte a hpun palawng dingsa wa ai, n rai; shanhte a lagaw mung n bum malu ai.

²²Dai hta kaga, hkawhkam mungdan ni hte maigan amyu ni hpe nang shanhte hpe jaw da nna, daw mi hte daw mi ang wa ai hte maren, karan jaw mu ai. Shing rai shanhte gaw Heshbon hkawhkam Sihon a mungdan hte, Bashan hkawhkam Oga a mungdan hpe madu nga lu ma ai.

²³Shanhte a kashu kasha ni hpe mung, lamu shagan ni zawn nang law htam wa shangun nna, shanhte a kaji kawa ni hpe ndat da ai mung de woi jashawn nhtawm, madu nga shangun mu ai.

²⁴Shing rai kashu kasha ni gaw dai mungdan hpe sa shang madu nga lu nna, de a amyu ni hte shanhte a hkawhkam ni hpe, di mayu ai hte maren di mu



ga, mung madu ni ngu ai Hkanan masha ni hpe shanhte a man e dip kau nna, shanhte a lata de ap kau mu ai.

²⁵Dai rai nna shanhte gaw, bungku kum ai mare ni, ga sau rawng ai lamu ga, sutgan amy myu hte hpring ai nta ni, tawk da ai hka htung ni, tsabyi sun ni, tsanlun sun ni hte namsi hpun law law wa lu la ma ai rai nna, shanhte hkru hkru kat kat sha lu ai hte, hpum wa let, na a galu kaba ai chyeju hta sharawng awng nga ma ai.”

²⁶“Rai timung, shanhte n madat nga ma ai hte, nang hpe gumlau let, na a tara hpe shingdu kayin kau ai hte, nang hpang de kayin wa na matu, na a lam sakse hkam ya ai, na a myihto ni hpe, sat kau nna, grai wa shut hpyit nga ma ai.

²⁷Dai re ai majaw, shanhte hpe zingri zingrat ai hpyen ni a lata de, nang shanhte hpe ap kau mu ai: shanhte tsin-yam tsindam hkrum ai aten e, nang hpe jahtau shaga ma yang, nang gaw sumsing lamu de nna htan ya mu ai: na a galu kaba ai chyeju hte maren, hpyen ni a lata na shanhte hpe hkye mawai la na nga, hkye la madu ni shanhte hpang de shangun dat mu ai.

²⁸Rai timung, shanhte gan ga lu ai hpang e, na a man e shut hpyi ai amu bai galaw ma ai; dai re ai majaw, hpyen ni gaw shanhte a ntsa e up nga na matu, nang shanhte hpe hpyen ni a lata de ap kau mu ai; shing di timung, shanhte myit kayin nna nang hpe jahtau shaga yang, nang gaw lamu de nna madat mara ya nna, na a chyeju hte maren law law lang shanhte hpe shaw hkrang la mu ai.

²⁹Na a tara de shanhte kayin wa lu hkra, nang shanhte hpe shadum jahprang timung, shanhte gumrawng ai hku galaw nna, na a hkang da ai ga ni hpe n madat ma ai; asak jahkrung ya chye ai, na a matsun maroi ga ni hpe, shanhte tawt lai ai hte, myit magaw nna du ja nga let, hpa mung n madat ma ai.

³⁰Shing rai, shaning law law wa nang shanhte a lam shakut sharang nna, na a Wenyi shadut ai a jaw e, na a myihto ni a n-gup hte shadum jahprang



timbang, shanhte n madat nga ma ai: dai re ai majaw, dai mung na maigan ni a lata hta, nang shanhte hpe ap kau mu ai.

³¹Rai timung, nang gaw chyeju hte matsan dum myit rawng ai Karai Kasang rai nga ndai majaw, na a galu kaba ai chyeju hte maren, nang shanhte hpe atsai awai n shamyit kau ai hte, shanhte hpe kau da mu ai n rai.”

³²“Dai re ai majaw, anhte a Karai Kasang, ga shaka shatup nna n-gaw nwai myit rawng ai, galu kaba ai, daru magam madun ai hte hkrit mai nga ai, Karai Kasang e, Asuri hkawhkam ni a aprat kaw nna, dai ni du hkra, anhte a ntsa e mung, anhte a hkawhkam ni, du ni, hkinjawng ni, myihtoi ni, ji wa ni hte amyut ting a ntsa e mung, du pru ai tsin-yam tsindam hte gaw, na a man e kaji nga ai zawn, n rai nga u ga.

³³Nang chyawm gaw, anhte hkrum sha ai lam shagu hta, dinghpring nga ndai; nang gaw kangka re ai hku galaw nit dai; anhte mahtang tara tawt lai sagaw ai:

³⁴Anhte a hkawhkam ni, du ni, hkinjawng ni, dap lakung ni a agyi ni gaw, na a tara hpe hkan nang ma ai mung n rai, nang shanhte hpe shadum jahprang let, shanhte hpe jaw da ai hkang da ai ga ni hte matsun maroi ga ni hpe mung, madat mara ma ai, n rai.

³⁵Na a chyeju myit kaba a jaw e, nang shanhte hpe jaw da ai mungdan hte, ga sau rawng nna dam lada ai lamu ga hta nga lu timung, shanhte nang hpe n daw n jau ai hte, tinang a n hkru ai amu ni hpe koi kau da ma ai, n rai.

³⁶Yu u, dai ni anhte mayam ni hkrai rai nga ga ai; madu sha lu na hte, mai kaja ai nsi naisi sha lu na matu, anhte a ji wa ni hpe nang jaw da ai mungdan hta, anhte mayam ni hkrai rai nga ga ai.

³⁷Anhte yubak majaw, anhte a ntsa e up shangun ai hkawhkam ni mahtang, dai mungdan hta na lahkawn hkanse law law lu la ma ai: anhte a hkumhkrang ntsa e mung, anhte a yamnga ni a ntsa e mung, shanhte ahkang lu nna galaw mayu ai hte maren di ma ai rai nna, anhte gaw ruyak kaba sha nga ga ai.”



Shawa Masha Ni A Myit Hkrum Yin La Ai Lam

³⁸“Shing rai hkrum sha timung, anhte tengman ai ga shaka tawn da nna, ka da ai; anhte a du ni, Lewi masha ni hte hkinjawng ni gaw, dai laika hpe dazik shakap ma ai,” ngu nna tsun mu ai.

Nehemia 10

¹Ya dazik shakap ai ni gaw, Hahkalia kasha munggyi Nehemia hte hkinjawng ni hta na, Zedekia,

²Seraia, Azaria, Yeremia,

³Pashura, Amaria, Malhkiya,

⁴Hatu, Shebania, Maluk,

⁵Harim, Meremot, Obadia,

⁶Daniela, Ginehton, Baruk,

⁷Meshulam, Abiya, Miyamin,

⁸Mazia, Bilgai, Shemaia hte rai ma ai.

⁹Lewi masha ni hta na, Azani a kasha Yeshua, Henada a kasha Binui yan Kadmiela,

¹⁰shanhte a kahpu kanau ni, Shebania, Hodia, Kelita, Pelaia, Hanan,

¹¹Mihka, Rehob, Hashabia,

¹²Zahkura, Sherebia, Shebania,

¹³Hodia, Bani, Beninu hte rai ma ai.

¹⁴Mung masha ni a du salang ni gaw Parosha, Pahat-moba, Elam, Zatu, Bani,

¹⁵Buni, Azgad, Bebai,

¹⁶Adoniya, Bigwai, Adin,

¹⁷Atera, Hezekia, Azura,

¹⁸Hodia, Hashun, Bezai,



¹⁹Harip, Anahtot, Nebai,

²⁰Magpia, Meshulam, Hezira,

²¹Meshezabela, Zadok, Yadua,

²²Pelatia, Hanan, Anaia,

²³Hoshea, Hanania, Hashuba,

²⁴Haloshe, Pilha, Shobek,

²⁵Rehum, Hashabna, Masea,

²⁶Ahia, Hanan, Anan,

²⁷Maluk, Harim, Bana hte rai ma ai.

²⁸Hpaji byeng-ya hte chye chyang ai myit rawng ai, naw ngam nga ai masha ni mahkra gaw, hkinjawng ni, Lewi masha ni, chyinghka sin ai ni, mahkawn mangoi chye ai ni, Nehtinim masha ni hte rau, Karai Kasang a tara hpe hkan nang na nga, kasha kanu ni, shayi shadang sha ni hte hpawn, dai mung na maigan amyui ni hta na tinang hkum hpe jahka kau ai ni nlang hte gaw,

²⁹tinang a kahpu kanau ni hte agyi salang ni hta manoi nga ma ai rai nna, Karai Kasang gaw shi a shangun ma Mawshe a lata hta ap ya ai tara hpe hkan shatup na hte, anhte a Madu Yehowa hkang da ai ga, matsun maroi ga hte madat da ai ga yawng hkan nang na mung;

³⁰anhte a shayi sha ni hpe, mung na maigan masha ni kaw n ya sha ai hte, shanhte a shayi sha ni hpe anhte shadang sha ni a matu n hpyi la na mung;

³¹mung na maigan masha ni gaw laban nhtoi e arung arai nai mam sa dut yang, laban nhtoi hta, shing n rai, chyoi pra ai nhtoi hta, n mari la na mung; sanit ning du shagu amu jahkam da na hte, hpa hka mung n ji la na, nga nna shanhte gaw ga sadi tawn da let dagam ma ai.

³²Dai hta kaga anhte gaw, anhte a Karai Kasang a nta hta daw jau ai amu ngu ai, madun dan ai muk ni a matu mung,



³³tutnawng na shadung hkungga ni, tutnawng na wan nat hkungga ni, laban nhtoi ni, shata praw shani ni, madat da ai poi ni, chyoi pra ai arai ni, Israela amyu matu htingrai htingrat ya na mara raw na hkungga ni hte, anhte a Karai Kasang a nta hte seng ai amu mahkra a matu mung, masha hkum shagu, shekela htam masum hta htammi, laning hte laning a jaw nga na, nga nna anhte ga ndat tawn da ga ai.

³⁴Bai, jep ai tara hta ka da nga ai hte maren, anhte a Karai Kasang a tawn hkungri ntsa e ju na matu, shaning shagu madat da ai aten hta tinang a dap lakung hkan nna, anhte a Karai Kasang a nta kata de hpun kumhpa la sa na matu mung;

³⁵shaning shagu na shawng ngai ai nsi naisi, namsi namsaw amyu myu Yehowa nta de la sa na matu mung;

³⁶tara hta ka da nga ai hte maren, shawng shangai ai lasha alat hte, yamnga sagu dumsu ni hpe anhte a Karai Kasang a nta hta daw jau nga ai hkinjawng wa hpang de la sa na matu mung;

³⁷shawng galaw ai muk katsing, nwat hkungga ni, namsi namsaw amyu myu, tsabyi jahku nnan hte sau ni hpe, anhte a Karai Kasang a nta gawk ni hta daw jau nga ai hkinjawng ni hpang de la sa na matu mung; Lewi masha ni gaw mare kahtawng ni a lamu ga hta na htamshi hta na htammi lusha nga ai majaw, dai htamshi hta na htammi, shanhte hpang de la sa na matu mung, nga nna anhte hkinjawng ni, Lewi masha ni hte amyu masha ni gaw hpaida da ai hte tawn da ga ai.

³⁸Lewi masha ni gaw htamshi hta htammi lahkawn sha ma yang, Arun amyu hkinjawng ni gaw, Lewi masha ni hte lawm na mara ai. Bai, Lewi masha ni gaw tinang lahkawn la ai hta na, htamshi hta htammi shaw la nna, anhte a Karai Kasang a nta gawk sutdek hta bang da na ma ai.

³⁹Kaning rai nme law, Israela kashu kasha ni hte Lewi masha ni gaw, nwat re ai nmyi hkungga ni hte, tsabyi nnan hte sau hkungga ni hpe, chyoi pra ai shara hte seng ai arung arai ni nga ai hta, daw jau nga ai hkinjawng ni,



chyinghka sin ai ni hte mahkawn mangoi nga ai ni a gawk ni a kata e la sa na mara ai: anhte a Karai Kasang a nta hpe, anhte kau da ga ai n rai.

Nehemia 11

Mare Shagu Hta Ningbaw San Da Ai Lam

¹Ya mung du ai gaw Yerusalem mare hta de ma ai; naw ngam nga ai masha ni gaw, marai shi hta na marai langai mi, chyoi pra ai Yerusalem mare hta nga nga nna, kaga jahku hte gaw mung mare ni hta de nga na lam, hpaيدا da ma ai.

²Yerusalem mare hta de nga na nga na nga, tinang nan yin la ai ni hpe, mung masha ni shaman ya mu ai.

³Da ndai gaw, Yerusalem mare hta de nga ai mungdaw du ni rai nga ma ai: Yuda mare ni hta chyawm gaw, Israela masha ni, hkinjawng ni, Lewi masha ni, Nehtinim masha ni hte Shawlumon a mayam ni a kashu kasha ni gaw, langai hte langai tinang a lamu ga dachyawk hta de nga ma ai.

⁴Ya, Yerusalem mare hta e Yuda kashu kasha ni nkau mi mung, Ben-yamin a kashu kasha ni nkau mi mung de nga ma ai: Yuda amy, Paret dap na, Mahalela, Shehpati, Amaria, Zehkaria, Uzia hta na hkrat ai Ahtaia;

⁵Shilo shara na Zehkaria, Yoiarib, Adaia, Hazaia, Hkulahoze, Baruk hta na hkrat ai Masea rai ma ai.

⁶Yerusalem mare e de nga ai, nden ja myit rawng ai, Paret a kashu kasha ni gaw, mali tsa e kru shi matsat rai ma ai.

⁷Ben-yamin a kashu kasha ni hta na, Yehaia, Ihtiela, Masea, Kolaia, Pedaia, Yoeda, Meshulam hta na hkrat ai Salu rai nga ai.

⁸Shi a hpan e Gabai yan Salai masha ni gaw jahku tsa e hkun matsat rai ma ai.

⁹Zihkri a kasha Yoela gaw, shanhte a ntsa e up nga ai; Hasenua kasha Yuda gaw, mare up ai wa a bawmung rai nga ai.

¹⁰Bai, hkinjawng ni hta na, Yedaia kasha Yoiarib yan Yahkin;



¹¹Karai Kasang a nta up ai Ahitub, Meraiot, Zadok, Meshulam, Hilkia hta na hkrat ai Seraia rai ma ai.

¹²nta hta amu galaw ai, shanhte a kahpu kanau ni gaw, matsat tsa e hkun lahkawng rai nga ma ai: bai, Malhkiya, Pashura, Zehkaria, Amzi, Pelalia, Yeroham hta na hkrat ai Adaia rai nga ai:

¹³shi a kahpu kanau, dap lakung ni a agyi ni, ni tsa e mali shi lahkawng rai nga ma ai: bai, Imera, Meshilmot, Azai, Azarela hta na hkrat ai Amashai rai nga ai:

¹⁴Shanhte a kahpu kanau, nden ja ai masha latsa e hkun matsat rai nga ma ai: Hagedolim a kasha Zabdiela gaw shanhte hpe up nga ai.

¹⁵Bai, Lewi masha ni hta na, Buni, Hashabia, Azrikam, Hashub hta na hkrat ai Shemaia hte

¹⁶Shabehtai yan Yozaba rai nga ma ai; shanhte gaw Karai Kasang nta a shinggan amu ni hpe up nga ai, Lewi masha ni a agyi ni, rai nga ma ai:

¹⁷Bai, Asap, Zabdi, Mihka hta na hkrat ai Matania rai nga ai; shi gaw chyeju hpe shakawn ai hte akyu hpyi ai lam hta agyi rai nga ai: bai, shi a kahpu kanau ni hta lahkawng ngu na Bakbuki rai nga ai: bai, Yeduhtun, Gala, Shama hta na hkrat ai Abda rai nga ai.

¹⁸Chyoi pra ai mare hta de nga ai, Lewi masha yawng hte gaw, ni tsa e matsat shi mali rai nga ma ai.

¹⁹Dai hta kaga chyinghka sin ai agyi Akub yan Talmon hte rau, chyinghka sin ai kahpu kanau ni yawng, latsa e sanit shi lahkawng rai nga ma ai.

²⁰Naw ngam nga ai, Israela masha ni, hkinjawng ni, Lewi masha ni gaw, Yuda mare ni hta, tinang hte seng ai lamu ga sali wunli hta, de nga ma ai.

²¹Nehtinim masha ni chyawm gaw Ohpela bum hta de nga nna, Ziha yan Gispaw gaw shanhte a ntsa e up nga ma ai.

²²Yerusalem mare e de nga ai Lewi masha ni a ntsa e up ai wa, Mihka, Matania, Hashabia, Bani hta na hkrat ai, Uzia rai nga ai: shi gaw Karai



Kasang a nta hte seng ai, mahkawn mangoi amu up ai, Asap a kashu kasha ni hta na rai nga ai.

²³Kaning rai nme law, mahkawn mangoi ai ni, shani shagu ra ai hte maren, shanhte hpe karan jaw na lam, hkawhkam wa kaw na hkang da ai ga rai nga ai.

²⁴Bai, Yuda amy, Zera dap na, Meshebel kasha Pehtahia gaw, mung masha ni hte seng ai lam shagu hpe, hkawhkam wa ahkang hte shangut wu ai.

²⁵Mare kahtawng ni hte lamu ga lam yu yang, Yuda kashu kasha ni nkau mi gaw, Kiri-at-riba hte de a kahtawng ni hta, Dibon hte de a kahtawng ni hta, Yekbazela hte de a kahtawng ni hta;

²⁶Yeshua, Molada, Bet-pelet,

²⁷Hazarashula, Berasheba hte de a kahtawng ni hta;

²⁸Ziklag, Mehkona hte de a kahtawng ni hta;

²⁹En-rimon, Zora, Yarmut,

³⁰Zano, Adulam hte de a kahtawng ni hta; Lahkisha hte de a lamu ga hta; Azeka hte de a kahtawng ni hta de nga ma ai. Shing rai shanhte gaw Berasheba kaw nna Hinom kadit du hkra de nga ma ai.

³¹Ben-yamin a kashu kasha ni mung, Geba kaw nna, Mikmat, Aiya, Betela hte de a kahtawng ni hta;

³²Anahtot, Noba, Anania,

³³Hazora, Rama, Gitim,

³⁴Hadid, Zebuim, Nebalat,

³⁵Loda hte hpaji chye galaw ai ni a One kadit hta de nga ma ai.

³⁶Lewi masha hpung ni nkau mi gaw Yuda hte seng timung, Ben-yamin hte matut nga ai.

Nehemia 12

Hkinjawng Ni Hte Lewi Ni



¹Da ndai hte gaw, Yeshua kashu, Shelatila kasha Zerubabela hte rau lung wa ai hkinjawng ni hte Lewi masha ni rai nga ma ai: Seraia, Yermia, Ezra,

²Amaria, Maluk, Hatusha,

³Shehkania, Rehum, Meremot,

⁴Ido, Genehtoi, Abiya,

⁵Mijamin, Madia, Bilga,

⁶Shemaia, Yeiarib, Yedaia,

⁷Salu, Amok, Hilkia, Yedaia hte gaw, Yeshua aprat e tinang kahpu kanau hkinjawng ni hta, agyi ni rai nga ma ai.

⁸Bai, Lewi masha ni gaw, Yeshua, Binui, Kadmiela, Sherebia, Yuda hte, kahpu kanau ni hte rau mahkawn mangoi amu gun hpai ai Matania rai nga ma ai.

⁹Bai shanhte a kahpu kanau Bakbuk yan Uno gaw shanhte hte bung ai aya lu ma ai.

¹⁰Yeshua gaw Yoiakim hpe shaprat wu ai; Yoiakim Eliashib hpe shaprat wu ai; Eliashib Yoiada hpe shaprat wu ai;

¹¹Yoiada Yonahtan hpe shaprat wu ai; Yonahtan gaw Yadua hpe shaprat wu ai.

¹²Ya Yoiakim a aprat hta e, hkinjawng dap ni a agyi ni gaw, Seraia dap na Meraia; Yermia dap na Hanania;

¹³Ezra dap na Meshulam; Amaria dap na Yehohanan;

¹⁴Maluhki dap na Yonahtan; Shebania dap na Yawsep;

¹⁵Harim dap na Adna; Meraiot dap na Helakai;

¹⁶Ido dap na Zehkaria; Ginehton dap na Meshulam;

¹⁷Abiya dap na Zihkri; Miniamin hte Moadia dap na Piltai;

¹⁸Bilga dap na Shamua; Shemaia dap na Yehonahtan;



- ¹⁹Yoiarib a dap na Matenai; Yedaia dap na Uzi;
- ²⁰Salai dap na Kalai; Amok dap na Ebera
- ²¹Hilkia dap na Hashabia; Yedaia dap na Nehtanela rai nga ma ai.
- ²²Dai hta kaga, Eliashib, Yoiada, Yohanan hte Yadua aprat e Lewi dap lakung ni a agyi ni hpe mung, hkinjawng dap agyi ni hpe mung, Persi hkawhkam Dari prat du hkra, ka matsing da ai jahpan rai nga ai.
- ²³Eliashib a kasha Yohanan aprat du hkra, Lewi amyu dap agyi ni hpe, hkawhkam labau laika ni hta ka da nga ai.
- ²⁴Karai Kasang a masha wa Dawi hkang da ai hte maren, chyeju dum let, shakawn kungdawn na matu, hpung mi hte hpung mi san tawn da ai kahpu kanau Lewi masha ni a agyi ni gaw, Hashabia, Sherebia, Kadmiela kasha Yeshua hte rai ma ai.
- ²⁵Matania, Bakbuk, Obadia, Meshulam, Talmon, Akub hte gaw chyinghka sin ai ni rai nga nna, chyinghka lam makau na, rai tawn da ai nta ni hpe sin nga ma ai.
- ²⁶Shanhte gaw Yozadak a kashu Yeshua kasha Yoiakim a aprat e mung, munggyi Nehemia aprat e mung, hkinjawng chyare wa Ezra aprat e mung, nga nga ma ai.
- ²⁷Ya Yerusalem a mare bungghku hpe Karai Kasang hpe ap ya ai shaloi jang, ap ya ai poi hta, kabu gara ai hte chyeju dum let, mahkawn mangoi nna, shupsheng, doria, hte tingse dum na matu, shara shagu hkan nga ai Lewi masha ni hpe tam nna, Yerusalem de woi lung wa mu ai.
- ²⁸Mahkawn mangoi chye ai ni gaw, Yerusalem grup yin e htawng nga ma ai majaw, mahkawn mangoi chye ai kashu kasha ni gaw, Yerusalem grup yin na ginwang hta na mung, Netohpa kahtawng ni hta na mung,
- ²⁹Bet-gilgala shara ni hta na mung, Geba hte Azmawet pa ga hta na mung, sa hpawng ma ai.



³⁰Hkinjawng ni hte Lewi masha ni gaw, tinang hkum hpe jasan jaseng kau nna, mung masha ni hpe mung, chyinghka ni hpe mung, bungghku ni hpe mung jasan jaseng kau ma ai.

³¹Shaloi ngai gaw Yuda du salang ni hpe bungghku ntsa de shaga la nhtawm, mahkawn mangoi let nawt hkawm ai hpung kaba lahkawng, san da nngai; hpung mi gaw bungghku a hkra maga, maza htawm kau ai chyinghka de hkawm wa ma ai:

³²Shanhte a hpang e Hosaia hte Yuda agyi salang ni chyen mi;

³³Azaria, Ezra, Meshulam,

³⁴Yuda, Ben-yamin, Shemaia, Yeremia hte

³⁵pahtau lang ai hkinjawng kasha ni nkau mi: Asap, Zahkura, Mihkaia, Matania, Shemaia, Yonahtan a kasha Zehkaria;

³⁶shi a kanau ni, Shemaia, Azarela, Milalai, Gilalai, Ma-ai, Nehtanela, Yuda, Hanani hte gaw, Karai Kasang a masha wa Dawi a dum ai baw lang let hkan nang ma ai; chyare wa Ezra gaw shanhte a shawng e sa wa ai.

³⁷Shanhte tawtap e nga ai, hka hpawk chyinghka de du yang, shanhte gaw Dawi a htingnu lahta na, Dawi mare de lung wa ai lakang hkan nna, bungghku lam hku, sinpraw maga, hka chyinghka du hkra, hkawm wa ma ai.

³⁸Bai, shakawn kungdawn nga ai hpung mi gaw, shanhte hpe tau la na matu pru wa ma ai; ngai hte mung masha chyen mi gaw, shanhte a hpang e sa nna, dam lada ai bungghku du hkra, wan htung langchyi lahta hku lai;

³⁹bai, Ehprim chyinghka, Dingsa chyinghka, Anga chyinghka hte Hananela hte Hamea langchyi ni lai nna, Sagu chyinghka du nhtawm, sin langa ni a lam makau e tsap hkring nga ga ai.

⁴⁰Karai Kasang a nta kata e shakawn kungdawn ai hpung lahkawng, shing rai tsap nga nna, ngai hte rau agyi salang ni chyen mi rai nga ma ai:

⁴¹Bai pahtau lang ai hkinjawng ni gaw, Eliakim, Masea, Miniamin, Mihkaia, Elionai, Zehkaria, Hanani hte rau,



⁴²Masea, Shemaia, Eleaza, Uzi, Yehohanan, Malhkiya, Elam, Ezera hte rai ma ai. Mahkawn mangoi ai ni gaw, shanhte hpe up ai wa Yezrahia woi awn ai hte aja awa mahkawn mangoi nga ma ai.

⁴³Dai shani jang shanhte gaw grai kaba ai shagu hkungga ni nawng ya nna, Karai Kasang shanhte hpe ja ja kabu shangun ai majaw, shanhte gaw kabu gara nga ma ai: kasha kanu ni hte kashu kasha ni mung kabu gara nga ma ai rai nna, Yerusalem a kabu gara ai gaw, tsan tsan kaw nna na lu ma ai.

⁴⁴Shaloi hkinjawng ni hte Lewi masha ni gaw, daw jau ai amu hpe gun hpai nga ma ai majaw, Yuda masha ni kabu gara nga ma ai rai nna, hkinjawng ni hte Lewi masha ni mare ni kaw na hkam la ang ai, shawng ngai ai nsi naisi hte nwat hkungga ni hte htamshi hta htammi lahkawn la nna mahkawng da ai sutdek hpe up na matu, shanhte gaw dai ni jang up ai masha ni hpe san da mu ai.

⁴⁵Shanhte hte rau, mahkawn mangoi chye ai ni hte, chyinghka sin ai ni gaw, Dawi hte shi a kasha Shawlumon hkang da ai hte maren, shanhte a Karai Kasang a amu hte jasan jaseng ai amu hpe, hkan galaw ma ai.

⁴⁶Kaning rai nme law, moi Dawi hte Asap aprat hta, mahkawn mangoi ai ni hpe up ai wa hte, Karai Kasang hpe shakawn kungdawn na matu, mahkawn mangoi ga, rai nga ai.

⁴⁷Bai, Zerubabela aprat hta e mung, Nehemia aprat hta e mung, Israela masha ni yawng, chyinghka sin ai ni hte mahkawn mangoi ai ni hpe, lani hte lani ang ai jarit jaw da mu ai: Lewi masha ni hte seng ai hpe shanhte san tawn da mu ai; Lewi masha ni mung, Arun a kashu kasha ni hte seng ai hpe, san tawn da mu ai.

Nehemia 13

Nehemia Bai Jasan Jaseng Gram Lajang Ai Lam

¹Dai shani e shanhte gaw Mawshe a laika hpe, mung masha ni a man e hti dan mu ai: dai laika hta, Ammon hte Moba masha ni gaw, Karai Kasang a



shawa hpawng hta tutnawng lawm na ahkang n nga ai lam, mu hkrup nga ai.

²Kaning rai nme law, shanhte gaw Israela masha ni hpe muk ntsin hte n hkap tau la ai sha, shanhte hpe dagam na matu, Balam hpe grau mu ai. Rai timung, anhte a Karai Kasang gaw, dagam dala ga hpe shaman ai ga shatai wu ai.

³Dai tara hpe na jang, shanhte gaw kayau kaya nga ai amyua masha ni hpe, Israela amyua masha ni hta na jahka kau mu ai.

⁴Dai lam galaw timung, anhte a Karai Kasang a nta gawk ni sin ai hkinjawng Eliaship gaw, Tobia hte kanawn manang daw ai majaw, shi a matu gawk kaba lajang da wu ai:

⁵Dai shara hta e shawng e shadung kumhpa ni, manam pyaw ai baw, hka wan ni, lahkawn la ai nai mam a htamshi hta htammi tawn da nna tara hte maren Lewi masha ni, mahkawn mangoi ai ni hte chyinghka sin ai ni hpe karan jaw mu ai; hkinjawng ni hte seng ai nwat kumhpa ni mung dai de tawn da ma ai.

⁶Ngai chyawm gaw, dai aten a Yerusalem e n nga nngai; Babelon hkawhkam Artahkere hkaw dung ai sumshi lahkawng ning hta e hkawhkam kaw ngai shang nhtawm, aten tsawmra na wa yang, ngai ahkang hpyi nna,

⁷Yerusalem de bai wa nngai; dai shaloi Eliashib gaw Karai Kasang a nta wang kata e Tobia matu, n shawp ai amu ngu ai, gawk lajang da ai lam, ngai na chye nngai.

⁸Dai majaw ngai grai myit yawn nna, Tobia hte seng ai arung arai mahkra hpe gawk hta na htawm shapraw kau nhtawm,

⁹gawk ni hpe jasan jaseng na matu hkang da nngai; dai hpang Karai Kasang a nta hte seng ai arai ni mahkra hte hpawn, shadung kumhpa ni, manam pyaw ai baw hpe, ngai bai jashawn da nngai.



¹⁰Lewi masha ni hte seng ai daw mi shanhte hpe n jaw mu ai majaw, daw jau nga ai Lewi masha ni hte mahkawn mangoi ai ni langai hte langai gaw tinang a yi hkauna galaw sha nga ma ai, ngu nna ngai dum nngai.

¹¹Dai re ai majaw, “Karai Kasang a nta hpe hpa majaw kau da myit ta?” ngu nna du salang ni hte ndang kalang hkat nhtawm, Lewi masha ni hpe jahpawng la nna, tinang a shara hta bai san da mu ai.

¹²Shaloi Yuda masha ni yawng, nai mam, tsabyi jahku, sau, htamshi hta htammi, sutdek hta sa bang da ma ai.

¹³Bai, hkinjawng Shelemia, chyare wa Zadok hte Lewi masha Pedaia hte hpe, sutdek ntsa e up ai agyi ni tai na, ngai san da nngai: shanhte a lawu e Matania kashu, Zahkura kasha Hanan rai nga ai; shanhte gaw kangka re ai masha ni rai nga nna, kahpu kanau ni hpe karan jaw ai amu gun nga ma ai.

¹⁴Nye a Karai Kasang e, dai amu majaw ngai hpe dum e; nye a Karai Kasang a nta matu mung, dai hte seng ai daw jau ai amu matu mung, ngai galaw ai mai kaja ai amu hpe hkum shaprai kau ya e.

¹⁵Dai aten e, Yuda mung hta nkau mi gaw, laban nhtoi e tsabyi htumbyen kabye ai hte, hkauling lahkawn nna lawze htaw nga ai mung, tsabyi jahku tsabyi si lakum si hte dut rai amyu myu htaw let, laban nhtoi hta Yerusalem e jashawn ai mung, ngai mu nngai: shanhte ning rai shahpa dut sha ai nhtoi hta ngai shanhte hpe shadum jahprang nngai.

¹⁶Dai hta kaga, Turu masha mung nga nga nna, shanhte gaw laban nhtoi hta e anga hte arai amyu myu jashawn nna, Yuda hte Yerusalem masha ni hpe dut jaw mu ai.

¹⁷Shaloi ngai gaw, “Laban nhtoi hpe awu asin di kau ai gaw, kanning re ai n shawp ai amu rai ta?”

¹⁸Ji wa ni dai lam galaw ai majaw, Karai Kasang gaw anhte a ntsa e mung, ndai mare ntsa mung, ndai ari ahpri shapraw da ai, n rai nga a ni? Ya nanhte nan laban nhtoi hpe awu asin di kau ai hte, Israela ntsa e grau nna pawt



sindawng ai, du shangun nga myit hka,” ngu nna Yuda agyi salang ni hpe daru mu ai.

¹⁹Ya laban nhtoi du magang nna nrim rim rai yang, Yerusalem mare chyinghka ni hpe la da na hte, laban nhtoi garai n lai yang, n hpaw na lam, ngai hkang da nngai: laban nhtoi hta e, hpa lit mung n jashawn lu hkra, chyinghka ni hpe sin nga na matu, nye a ali ama ni nkau mi hpe ngai tawn da nngai.

²⁰Shing rai hpaga ga ai ni hte rai amyu myu dut ai ni gaw, Yerusalem mare shinggan e langai lahkawng lang but nga ma ai.

²¹Dai rai nna ngai gaw, “Nanhte hpa majaw bungku shinggan e but nga myit ta? ning rai bai galaw yang, ngai nanhte hpe rim ari jaw na made ai,” ngu nna shanhte hpe daru kau nme ai majaw, dai aten kaw nna laban nhtoi hta n sa mat ma ai.

²²Bai, Lewi masha ni gaw, laban nhtoi hpe shachyoi shapra na matu tinang hkum hpe shachyoi shapra nna, chyinghka ni hpe sin nga na lam, ngai shanhte hpe hkang da nngai. Nye a Karai Kasang e, dai lam majaw mung ngai hpe dum ya e; na n-gaw nwai ai myit galu kaba ai hte maren, ngai hpe matsan dum la e law.

²³Dai aten e, Ashdod, Ammon, Moba amyu shayi sha ni hpe hkungran la ai Yuda masha nkau mi hpe ngai mu nngai.

²⁴Shanhte a kashu kasha ni gaw, Yuda ga n chye shaga nna, Ashdod ga chyen mi, shing n rai, tinang hte matut ai amyu masha ni a ga hpe kayau kaya tsun ma ai.

²⁵Dai rai nna, ngai shanhte hpe daru kau ai hte dagam dala kau nme ai; nkau mi hpe ngai anu kayat nna, shanhte a kara mun ni hpe baw kau ya let, “Nanhte gaw, nanhte a shayi sha ni hpe shanhte a shadang sha ni hte n ya sha nna, shanhte a shayi sha ni hpe nanhte a shadang sha ni matu mung, nanhte hkum nan a matu mung, n hpyi la na lam, nga nna Karai Kasang a amyng gang let, shanhte hpe dagam shangun nngai.



²⁶Hpa majaw nga yang, Israela hkawhkam Shawlumon gaw, dai lam galaw nna, shut nga ai, n rai ni? mung mi hte mung mi shi hte bung ai hkawhkam n nga ai; shi a Karai Kasang mung shi hpe tsawra nna, Israela amyu ting a ntsa e hkawhkam shatai nu ai; rai timung, shi nan, maigan num ni a majaw shut hpyit nga a hka.

²⁷Dai rai nna, anhte gaw nanhte a ga madat ai hte, maigan num hkungran la nna, anhte a Karai Kasang a man e dai zawn re shut hpyit kaba shapraw mai na rai ni?” ngu nna tsun mu ai.

²⁸Ya hkinjawng agyi Eliasheb a kasha Yoiada a shadang sha langai mi gaw, Horoni masha Sanbalat a kahkri rai nga ai majaw, ngai shi hpe shachyut kau nngai.

²⁹Nye a Karai Kasang e, shanhte gaw, hkinjawng aya hpe mung, hkinjawng hte Lewi masha ni a ga shaka hpe mung, awu asin di kau ma ai majaw, shanhte hpe mada yu u law.

³⁰Shing rai ngai gaw shanhte hpe, maigan amyu masha ni mahkra hta na jahka kau nna, hkinjawng ni hte Lewi masha ni hpe langai hte langai tinang hte seng ai amu hta san da nngai;

³¹Ndat da ai aten hta hpun kumhpa hte shawng ngai ai nsi naisi hpe nawng na matu hkang da nngai. Nye a Karai Kasang e, chyeju hku ngai hpe dum e law.



Eshta

Eshta 1

Hkawkam Jan Washti

- ¹India mung kaw nna, Hkusha mung du hkra, mungdaw latsa e hkun sanit a ntsa e up ai hkawkam Ahasuru a lakhtak e,
- ²dai hkawkam wa gaw, Shushan mare e nga ai htingnu kata na mungdan tingnyang ntsa e dung nga nna,
- ³shi hkaw dung ai masum ning hta e, shi a du salang ni hte ali ama ni mahkra a matu poi galaw nga ai Persi, Medi hpyen du ni, mungdaw ni a agyi salang ni hte du ni gaw, shi a man e nga nga ma ai:
- ⁴Dai shaloi e shi gaw, nhtoi na na ngu ai, nhtoi latsa e matsat shi ya tup, shi a galu kaba ai mungdan a sutgan hpe mung, shi a daru magam kaba htum ai arawng sedang hpe mung, shanhte hpe madun dan mu ai.
- ⁵Dai aten lai jang hkawkam wa gaw, Shushan htingnu e hpawng nga ai masha kaji kaba mahkra a matu, hkawkam htingnu na sun wang kata e sanit ya tup poi galaw nga ai.
- ⁶Dai yang e, lungpraw shadaw hta gumpraw shangkawng noi nna, mani ai lachyit ri, hkyeng sawm ai sumri ni hte grang ai, ahpraw, atsit, amut nsan ai nba grang ni grang nga ai; yup ku ni gaw, aja gumpraw rai nna, hkyeng ai, hpraw ai, tsit ai, chyang ai lung nep ntsa e tawn da nga ai.
- ⁷Shanhte gaw ja gawm hta na tsabyi lu ma ai; gawm ni gaw langai hte langai kaga ga rai nga ai: hkawkam wa daw mayu ai hte maren, hkawkam wa tsabyi n taw n tsang rai nga ai.
- ⁸Tsabyi lu ai lam gaw htung hte maren rai nga ai; kadai hpe mung shagwi jaw lu na n rai; langai hte langai tinang ra ai hku daw jaw na lam, hkawkam wa gaw shi a bu ni hte ali ama ni hpe hkang da mu ai.
- ⁹Ya hkawkam jan Washti mung, hkawkam Ahasuru a htingnu na numsha ni a matu, poi galaw nga ai.



¹⁰Sanit ya ngu ai nhtoi hta e, hkawhkam wa gaw tsabyi lu ai hte myit pyaw nga ai shaloi jang, mung masha ni hte du ni hpe, hkawhkam jan Washti a hpraw tsawm ai hpe madun dan na matu,

¹¹hkawhkam janmau gup let, hkawhkam wa hpang de jashawn na lam, Mehuman, Bizhta, Harabona, Bighta, Abaghta, Zehtara, Hkarahka ngu ai, unuk masha marai sanit hpe hkang da mu ai: kaning rai nme law, shi gaw grai ahpraw tsawm ai num rai nga ai.

¹²Rai timung, hkawhkam jan Washti gaw, unuk ni a n-gup hta hkawhkam hkang da ai ga hpe lale kau nna, n sa ai nga nga ai; dai re ai majaw hkawhkam wa grai pawt bu nna sindawng kahtet nga ai.

¹³Dai rai nna, hkawhkam wa man e tut tut nga ai hte tara htung hking chye ai, Persi, Medi mung hta grau kaba ai hpaji byeng-ya rawng nna, aten ladaw chye yu ai du sanit ngu ai,

¹⁴Hkarashena, Shehta, Admahta, Tarshisha, Mere, Marasena, Memuhkan hte hpe shaga nna, hkawhkam wa bawng yu ai htung hte maren,

¹⁵“Hkawhkam jan Washti gaw unuk ni a n-gup hte hkawhkam Ahasuru hkang da ai ga hpe lale kau ai majaw, tara htung hte maren shi hpe kaning di na rai ta?” ngu nna shanhte hpe san mu ai.

¹⁶Shaloi Memuhkan gaw hkawhkam wa hte du ni a man e, “hkawhkam jan Washti gaw hkawhkam hpe sha shut ai n rai; hkawhkam Ahasuru a mungdaw ni ting hta nga ai du ni mahkra hte amyua masha ni hpe mung, shut nga ai.

¹⁷Kaning rai nme nga yang, Hkawhkam Ahasuru gaw hkawhkam jan Washti hpe shi hpang de jashawn na lam hkang da timung, shi n sa hkraw ai, nga nna mung shagu hta kajai gara wa ai hpe numsha ni na jang, shanhte gaw tinang a madu wa ni hpe n kaw n law di kau na mara ai.

¹⁸Hkawhkam jan galaw ai lam, Persi, Medi du jan ni, dai ni pyi na jang, shanhte mung dai hte maren hkawhkam a du ni mahkra hpe di kau nna, asawng asang hte pawt bu kaba pru na ra ai.



¹⁹Hkawhkam wa hkraw n yang, gaw, htawm hpang e Washti gaw hkawhkam a man de shang na ahkang n lu u ga, nga nna hkawhkam wa jaw dat ai mungga gaw, n gale n galai mat lu hkra, Persi yan Medi a tara laika hta ka da u ga; dai hta kaga hkawhkam wa gaw, shi a hkawhkam jan aya hpe, shi hta grau kaja ai num hpe jaw kau u ga.

²⁰Shing rai hkawhkam a mungga gaw, shi a galu kaba ai mungdan ting hproi hkra chyam wa sayang, dinghku num ni nlang hte gaw, tinang a madu wa ni, arawng lu ai n lu ai rai timung, hkungga lara na mara ai,” ngu mu ai.

²¹Dai ga hpe hkawhkam wa hte du salang ni na ra nna, hkawhkam wa gaw Memuhkan a ga hte maren galaw wu ai:

²²Shi gaw, masha langai hte langai tinang a nta up na hte, tinang a amyu ga hku tsun nga na matu, amyu langai hte langai a tsun ai ga hku hkan nna, hkawhkam mungdaw ni hproi hkra, mungga laika shabra dat wu ai.

Eshta 2

Eshta Hpe Hkawhkam Jan Shatai Ai Lam

¹Dai hpang hkawhkam Ahasuru gaw myit kawp yang, Washti hte, shi galaw ai lam mung, shi hpe dawdan ai lam mung, shi dum wu ai.

²Shaloi hkawhkam wa hpe daw jau ai shi a ali ama ni gaw, “hkawhkam wa matu ahpraw tsawm ai hkawnsek ni hkan tam mu ga; hpraw tsawm ai hkawnsek ni yawng hpe, Shushan htingnu na numsha ni a nta hta jahpawng da nna,

³numsha ni hpe up ai, hkawhkam wa a unuk Hege a lata hta ap ya mu ga, mungdaw langai hte langai hta hkan tam na agyi ni hpe san da mu ga; shanhte hpe jasan jaseng na matu tsi amyu myu jaw mu ga,

⁴hkawhkam wa grau ra ai hkawnsek hpe Washti a malai hkawhkam jan shatai u ga,” ngu nna shi hpe tsun mu ai. Hkawhkam wa gaw dai lam na ra nna, dai lam galaw wu ai.



⁵Dai aten e, Shushan htingnu hta, Ben-yamin amyu, Kisha dap lakung, Shime a kashu Ya-ira kasha Mordehkai mying ai Yuda masha langai mi nga ai;

⁶Dai wa gaw, Yuda hkawhkam Yehkoniah hte rau, Babelon hkawhkam Nebuhkadneza lata hte rim wa ai hkrum nna, Yerusalem mare na bawng dung ai ni hta lawm nga ai.

⁷Shi gaw kawa di a kasha Hadasa mying ai Eshta hpe bau maka la wu ai; dai ma gaw kanu kawa n lu sai; shi a hkum shing-yan tsawm ai hte hpraw htap rai nga ai; kanu yan kawa si ai hpan, Mordehkai gaw shi hpe kasha majing yin la wu ai.

⁸Ya, hkawhkam wa a mungga hte shi hkang da ai ga kajai nga ma ai rai nna, mahkawn law law wa Shushan htingnu e zuphpawng shangun ai hte Hegai a lata de ap ya hkrum ai shaloi jang, Eshta hpe mung hkawhkam htingnu de shaga nna, numsha ni hpe up ai Hegai a lata de ap ya mu ai.

⁹Dai mahkawn gaw shi a myit hte htuk nna, myi man pa ai hkrum wu ai; shi hkum mawn sumli na matu, lang ra ai baw amyu ni, jarit hte hkawhkam nta na san da ai, shi kaw hkan mai ai shingnan num marai sanit alawan jaw wu ai; bai shi gaw, numsha nta na grau kaja ai shara hta, shingnan num ni hte rau shi hpe htawt tawn da mu ai.

¹⁰Eshta gaw shi a amyu hte kahpu kanau ni a lam hpa mung n tsun shapraw na lam, Mordehkai hkang da ai majaw, hpa mung tsun shapraw ai, n rai.

¹¹Eshta gaw kaning rai nga ai mung, shi hta hpa byin na ra ai mung, chye na matu, Mordehkai gaw numsha ni a nta wang ndaw e, shani shagu hkawm nga ai.

¹²Ya, numsha ni a lam tawn da ai tara hte maren, shata shi lahkawng tup, tinang hkum hpe jasan jaseng na matu, shata kru sau hte mura, shata kru manam pyaw ai hte numsha ni lang ra ai shatsawm ai baw hte mawn sumli ngut jang mahkawn ni langai hte langai hkawhkam Ahasuru man de shang na aten du ra ai;



¹³Mahkawn ni gaw ning re ai lam hkan nna, hkawhkam wa man de shang ma ai; hkawhkam htingnu na numsha ni a nta na pru wa yang ra mara hte maren, shi hpe jaw mai nga ai.

¹⁴Shana e shi shang nna, hpang jahpawt e, lashi num ni hpe up ai Shagaza hpang de nhtang wa nna, lahkawng ngu na nta hta rawng nga ai: hkawhkam wa ra nna n shaga dingsa, shi kaw bai shang lu na n rai.

¹⁵Ya, kasha zawn yin la ai, Mordehkai a kawa di Abihala kasha Eshta gaw, hkawhkam kaw shang ang ai shaloi e, numsha ni hpe up ai, hkawhkam a unuk Hegai gaw shi a matu san da ai hta kaga, hpa mung n hpyi nga ai. Eshta hpe mu mamu ni yawng, shi hpe yu ra ma ai.

¹⁶Shing rai hkawhkam Ahasuru hkaw dung ai sanit ning na, Tebet ngu ai shata shi hta, Eshta hpe shi a hkawhkam htingnu hta shi hpang de jashawn la wu ai;

¹⁷Hkawhkam wa gaw numsha ni mahkra hta, Eshta hpe grau tsawra wu ai rai nna, shi gaw hkawnsek ni mahkra hta, shi a man e chyeju hte myi man pa nga ai; shing rai, shi hpe hkawhkam janmau shagup ya nna, Washti a malai hkawhkam jan shatai wu ai.

¹⁸Dai hpang hkawhkam wa gaw, Eshta poi ngu ai, poi kaba, shi a du salang ni hte ali ama ni matu galaw nna, mungdaw ni hta lahkawn hkanse shayawm ai hte, hkawhkam a chyeju myit hte maren, kumhpaw kumhpa karan jaw nga ai.

Mayun Asak Gyam Ai Lam Hpe Mordehkai Shadan Ai Lam

¹⁹Hkawnssek ni gaw lahkawng lang hpawng ai shaloi e, Mordehkai gaw hkawhkam chyinghka hta dung nga ai.

²⁰Eshta chyawm gaw, Mordehkai shi hpe bau maka nga yang, sharin achyin ya ai hte maren, naw a madat nga ai rai nna, shi a kahpu kanau ni hte shi a amyua lam, hpa mung n tsun shabrawng nga ai.



²¹Ya Mordehkai hkawhkam wa a chyinghka hta e dung nga ai aten hte yang, chyinghka sin ai ni hta na, hkawhkam a unuk Bightan yan Tere gaw, myit machyi nga nna, hkawhkam wa hpe sat kau na dakat nga ma ai.

²²Dai lam Mordehkai chye wa nna, hkawhkam jan Eshta hpe madun dan wu ai: shing rai Mordehkai madun dan ai lam hpe Eshta gaw hkawhkam wa hpe tsun dan wu ai.

²³Dai amu hpe sagawn yu nna, dan leng nga ai hpe chye jang, dai yan hpe hpun hta shadau sat kau nhtawm, hkawhkam a man e labau laika hta ka matsing da mu ai.

Eshta 3

Yuda Ni Hpe Shamyit Kau Na Haman A Nhkru Ai Hpaji

¹Dai hpang e hkawhkam Ahasuru gaw, Agag amyu na, Hamedahta kasha Haman hpe shagrau nna, shi hte rau nga ai du salang ni mahkra hta grau tsaw ai aya hta dang da wu ai.

²Hkawhkam wa gaw shi a lam hkang da ai majaw, hkawhkam chyinghka e nga ai, hkawhkam a ali ama ni mahkra gaw, gum dagup nna Haman hpe nawku ma ai. Mordehkai chyawm gaw, gum mung n gum dagup, naw mung n nawku nga ai.

³Dai rai nna hkawhkam chyinghka e nga ai hkawhkam a ali ama ni gaw, “Nang hpa majaw hkawhkam a hkang dat ai ga hpe lale kau n ta?” ngu nna Mordehkai hpe san mu ai.

⁴Shanhte gaw shani shagu dai lam san mu timung, shi shanhte a ga n madat ai majaw, Mordehkai galaw ai lam htuk ai n htuk ai chye lu na matu, shanhte gaw Haman hpe sa shana ya mu ai: kaning rai nme law, Mordehkai gaw, shi Yuda masha re ai lam, shanhte hpe tsun dan sai.

⁵Shing rai Mordehkai gaw, gum mung n gum dagup, naw mung n nawku nga ai hpe, Haman mu wu yang, shi grai pawt bu nga ai.

⁶Rai timung, shanhte gaw Mordehkai amyu Haman hpe shapraw dan ai majaw, Mordehkai langai hpe sha sat kau yang, masin n kawp lu ai hte,



Mordehkai amyu ngu ai, Ahasura mungdan ting hta nga ai, Yuda masha nlang hte hpe sat shagrawm kau na, maw nga ai.

⁷Dai re majaw, Ahasuru hkaw dung ai shi lahkawng ning hta e, Nisan ngu ai, shawng shata kaw nna, Adara ngu ai, shata shi lahkawng du hkra, lani hte lani shata mi hte shata mi, Haman a man e Pura ngu ai hpaida, da nga ma ai.

⁸Shing rai Haman gaw hkawhkam Ahasuru hpe, “Na a mungdan a mungdaw amyu ni mahkra hta amyu langai mi hkran nga ai; shanhte a tara gaw kaga amyu mahkra hta shai nga ai; shanhte gaw hkawhkam a tara hpe hkan nang ma ai, n rai: dai re ai majaw, shanhte anga nga na gaw, hkawhkam wa matu akyu nga ai n rai.

⁹Hkawhkam wa hkraw n yang gaw, shanhte hpe sat shagrawm kau na nga, hkang dat ai laika ka u ga; ngai mahtang, hkawhkam a sutdek ni hta, bang da na matu, hkawhkam a amu galaw ai ni a lata hta, gumhpraw joi sen mi ap ya na nngai,” ngu wu ai.

¹⁰Dai rai nna hkawhkam wa gaw, shi a lachyawp malaw la nna, Yuda masha ni hpe hpyen ai wa, Agag amyu, Hamedahta kasha Haman hpe jaw wu ai.

¹¹Bai hkawhkam wa gaw, “Dai gumhpraw gaw na a gumhpraw rai nga ai; dai amyu masha ni mung na a lata hta rai nga nna, nang galaw mayu ai hte maren galaw u ga,” ngu nna Haman hpe tsun wu ai.

¹²Shaloi jang, shawng shata na shi masum ya e, hkawhkam wa a chyare ni hpe shaga la nna, Haman hkang dat ai hte maren, hkawhkam a du ni hpe, mungdaw shagu a munggyi ni hte amyu masha ni a agyi ni hpe, mungdaw langai hte langai a laika ka ai hku hte, amyu langai hte langai a ga ga ai hku hkan nna, laika ka shabra dat mu ai: hkawhkam Ahasuru amying gang let ka nhtawm, hkawhkam a lachyawp hte dazik shakap wu ai.

¹³Shing rai, Adara ngu ai shata shi lahkawng a shi masum ya shani jang, Yuda masha yawng, kaji kaba, ma kaji numsha mahkra hpe, atsai awai sat shagrawm shamyit kau nna, shanhte a arung arai ni hpe lanep shatai na nga,



hkanɡ dat ai laika ni hpe, laika sa ai ni a lata hte, hkawhkam a mungdaw shagu de shabra dat mu ai.

¹⁴Masha amyū ni yawng, dai shani hta jin jin rai nga mu ga, mungdaw shagu hta amyū baw ni mahkra a matu, ning re ai laika hkap htawn ka shabra dat na, rai nga ai.

¹⁵Dai hkanɡ dat ai ga gaw Shushan htingnu hta chye ai shaloi jang, hkawhkam wa hkanɡ dat ai hte maren, laika sa ai ni alawan sa wa ma ai. Shaloi hkawhkam wa hte Haman gaw tsabyi rau lu ma ai. Shushan mare chyawm gaw myit ung ang hkrum nga ai.

Eshta 4

Eshta Karum Ya Na Matu Mordehkai Lau La Ai Lam

¹Dai byin wa ai lam mahkra hpe Mordehkai chye jang, shi a hpun nba gang je kau nhtawm, wan dap hta galu ai lachyit nba bu hpun let, mare ka-ang de sa du nna, nsen kaba hte hkrap ngu hkrap ngoi wu nga ai:

²Lachyit nba bu hpun ai hte, hkawhkam chyinghka de kadai n mai shang timung, shi gaw hkawhkam chyinghka ndaw e nan, sa tsap nga ai.

³Hkawhkam a hkanɡ dat ai tara laika du ai mungdaw shagu hta e, Yuda masha ni gaw, lusha gam let, hkrap ngu hkrap ngoi, sharung shayawt ai hte myit yawn hkyen nga ma ai: law law wa mung, wan dap hta galu ai lachyit nba hta, kaleng taw nga ma ai.

⁴Eshta a shingnan num ni hte shi a gawk sin ai ni gaw dai lam shi hpe sa tsun dan ai majaw, hkawhkam jan gaw nachying myit yawn ai hte, Mordehkai a lachyit nba galai kau na matu, shi hpanɡ de hpun palawng shagun dat timung, shi hkap la ai, n rai.

⁵Dai rai nna Eshta gaw, hkawhkam san da ai hte shi hpe bau sin ai hkawhkam a unuk Hahtak hpe shaga nna, dai lam hpa re ai kun, hpa majaw rai kun, sa san yu na nga, shi hpe Mordehkai hpanɡ de shangun dat wu ai.



⁶Shing rai Hahtak gaw, hkawhkam chyinghka ndaw na, mare htingwang e nga ai, Mordehkai hpang de sa du ai.

⁷Shaloi Mordehkai gaw, shi hkrum ai lam mahkra mung, Yuda masha ni hpe sat shagrawm kau nna, hkawhkam a sutdek hta, Haman bang da na nga ai, gumhpraw gade re ai mung, Hahtak hpe tsun dan wu ai.

⁸Dai hta kaga, Yuda masha ni hpe sat shagrawm kau na nga, Shushan mare hta shapraw dat ai tara laika, Eshta hpe madun nna shi hpe hti dan na matu mung, Eshta gaw hkawhkam kaw shang nna, shi a amyumasha ni a matu mara hkawhkam wa hpe hpyi nem ya na matu mung, Mordehkai gaw, htawn ka ai laika, Hahtak hpe jaw dat wu ai.

⁹Shaloi Hahtak gaw, Mordehkai a ga, Eshta hpe wa tsun dan wu ai.

¹⁰Dai re ai majaw Eshta gaw Hahtak hpe Mordehkai hpang de bai shangun nna,

¹¹“Numsha, lasha, kadai rai timung, hkawhkam n shaga ai, kata wang e hkawhkam hpang de shang yang, hkawhkam wa gaw, dai wa hpe jahkrung da na matu, shi a ja sumdoi n ladawn ya yang, teng teng si ai hkrum na lam langai sha nga ai gaw, hkawhkam a ali ama ni hte, mungdaw amyumasha ni mahkra chye shajang ma ai: ngai mung, ya sumshi ya tup hkawhkam hpang de shang na, shaga hkrum ai n rai,” ngu nna ga htang dat wu ai.

¹²Shanhte gaw Eshta a ga Mordehkai hpe htawn tsun mu ai.

¹³Dai rai nna Mordehkai gaw Eshta hpe, “Kaga Yuda masha ni asak n lawt lu yang, nang hkawhkam htingnu e nga timung, lawt lu na zawn, hkum nawn et:

¹⁴Ndai aten e nang atsin sha nga n yang gaw, kaga Yuda masha ni a matu lawt pru shara hku dam timung, nang hte na nwa a nta masha ni gaw, si na mara ai: ndai aten e ning re ai amu gun hpai lu na matu, nang hkawhkam jan tai lu ai, nawn shara nga ai, n rai ni?” ngu nna ga htan dat wu ai.

¹⁵Shaloi Eshta gaw Mordehkai hpe,



¹⁶“Sa wa su, Shushan e nga ai Yuda masha nlang hte hpe jahpawng da u; nye a matu lusha gam ya nna, shani shana masum ya tup hkum lu hkum sha myit; ngai hte nye a shingnan num ni mung, dai hte maren lusha gam na ga ai; dai hpan, tara tawt lai timung, hkawhkam hpan de ngai shang na nngai: si yang si hkam na nngai,” ngu nna ga htang dat mu ai.

¹⁷Shing rai Eshta hkang dat ai ga mahkra hte maren, Mordehkai wa galaw wu ai.

Eshta 5

Hkawhkam Wa Kaw Eshta Shang Ai Lam

¹Ya, masum ya e rai yang, Eshta gaw, shi a hkawhkam jan hpun palawng sumraw nna, hkawhkam htingnu tawtap, hkawhkam htingnu a kata wang e tsap nga ai; hkawhkam wa gaw, htingnu a chyinghka lam tawtap na, hkawhkam htingnu kata e, shi a hkawhkam tingnyang hta dung nga ai.

²Hkawhkam jan Eshta gaw wang kata e tsap nga ai hpe, hkawhkam wa mu wu yang, Eshta gaw shi a man e myi man pa nga ai rai nna, hkawhkam wa gaw shi a lata hta lang ai aja sumdoi Eshta hpan de ladawn dat wu ai. Shing rai Eshta sit sa nna, sumdoi a matu a htawk ya wu ai.

³Shaloi hkawhkam wa gaw, “Hkawhkam jan Eshta e, nang hpa ra n ta? hpa hpyi mayu n ta? nye a mungdan chyen mi du hkra jaw na de ai,” ngu nna shi hpe tsun wu ai.

⁴Eshta chyawm gaw, “Hkawhkam wa hkraw n yang gaw, hkawhkam a matu ngai hkyen tawn ai poi de, Haman hte rau dai ni sa marit,” ngu wu ai.

⁵Shaloi hkawhkam wa gaw, Eshta tsun ai hte maren sa lu hkra, “Haman hpe sa shatin mu,” ngu mu ai. Dai re ai majaw, Eshta hkyen tawn ai poi de, hkawhkam wa yan Haman sa lawm ma ai.

⁶Ya hkawhkam wa gaw poi tsabyi lu nga yang, Eshta hpe, “Nang hpa hpyi n ta? nang hpe jaw na de ai: nang hpa tam n ta? mungdan chyen mi du hkra, ap ya na de ai,” ngu wu ai.



⁷Dai rai nna Eshta gaw, ngai hpyi ngai tam ai lam, da ndai rai nga ai:

⁸“Hkawkham a man e ngai myi man pa ni ai rai nna, hkawkham wa gaw ngai hpyi ai ga madat mayu ai hte, ngai tam ai lam shabyin na rai yang gaw, ngai bai hkyen tawn ai poi de hkawkham wa hte Haman naw sa marit; shaloi she hkawkham wa tsun ai hte maren, hpawt ni e galaw na nngai,” ngu wu ai.

⁹Dai shani e Haman gaw kabu gara ai myit kaba hte pru wa timung, hkawkham chyinghka e dung nga ai Mordehkai gaw, shi a man e rawt mung n rawt, hkrit hkungga ai myit mung n madun ai hpe, Haman mu wu yang, shi gaw Mordehkai hpe grai pawt bu nga ai.

¹⁰Rai timung Haman gaw shi a myit dip kau let, nta de wa nna, jinghku jing-yu ni hte madu jan Zeresha hpe shaga mu ai.

¹¹Shing rai, Haman gaw, shi sutgan kaba ai lam mung, kashu kasha law ai lam mung, hkawkham wa shi hpe kaba shangun nna, hkawkham a du salang ni hte ali ama ni a ntsa e, shi hpe shagrau shatsaw da ai lam mahkra mung, shanhte a man e hkai dan mu ai.

¹²Bai Haman gaw, “Rai sa, hkawkham jan Eshta pyi, shi hkyen tawn ai poi hta, ngai hta kaga, hkawkham wa hte rau kadai hpe mung n shalawm hkraw ai; hpawt ni mung, hkawkham wa hte rau poi lawm na rai nga nngai.

¹³Rai timung, Yuda masha Mordehkai gaw hkawkham chyinghka hta dung nga ai ngai naw mu dingsa, ya ngai tsun wa a lam ni, nye a matu hpa akyu n nga ai,” ngu mu ai.

¹⁴Dai rai nna madu jan Zeresha hte jinghku jing-yu ni mahkra gaw, “Dawng manga shi tsaw ai wudang sharawt jung da u; dai hta Mordehkai hpe shadau sat na matu, hpawt ni e hkawkham wa hpe ahkang hpyi u; dai hpang kabu gara ai myit hte hkawkham wa hte rau, poi sa lawm u,” ngu nna shi hpe tsun mu ai. Haman mung dai ga hpe na ra nna, wudang sharawt jung shangun mu ai.

Eshta 6

Mordehkai Shagrau Sha-a Hkrum Ai Lam



¹Dai shana e hkawhkam wa gaw n yup lu nna, jahpan labau laika ni hpe shapraw na, hkawhkam wa hkang da ai hte, dai laika ni hpe shi a man e hti dan mu ai.

²Dai laika ni hta, hkawhkam Ahasuru hpe sat na nga, chyinghka sin ai ni hta na, hkawhkam wa unuk Bightana yan Tere gaw, tam dakat ai lam, Mordehkai shabrawng dan ai hpe, mu hkrup mu ai.

³Dai rai nna hkawhkam wa gaw, “Mordehkai dai lam shabrawng dan ai majaw, kaning re arawng sadang hte shagrau sha-a ai hkrum sata?” ngu nna san mu yang, hkawhkam wa hpe daw jau ai ali ama ni gaw, “shi a matu hpa mung n galaw yu ai,” ngu mu ai.

⁴Bai hkawhkam wa gaw, “wang kata e kadai nga nga a ta?” ngu nna san mu yang, Haman gaw, shi hkyen da ai wudang hta Mordehkai hpe shadau sat na matu, hkawhkam hpe ahkang hpyi na nga, htingnu na shinggan wang kata de shang ai majaw,

⁵hkawhkam a ali ama ni gaw,” Haman tsap nga ai,” ngu mu ai. Hkawhkam wa gaw, “shi shang ru ga,” ngu nna tsun mu ai.

⁶Shing rai Haman shang wa ai. Shaloi hkawhkam wa gaw, “Hkawhkam wa shagrau shatsaw mayu ai wa hpe kaning di na rai ta?” ngu nna san wu yang, Haman gaw, “ngai hta kaga, hkawhkam wa shagrau shatsaw mayu ai wa, kadai wa mi rai na ta?” nga nna shi a kraw e myit let,

⁷“Hkawhkam wa shagrau shatsaw mayu ai wa a matu,

⁸hkawhkam wa bu hpun ai hpun palawng hte, janmau gup ai, hkawhkam wa jawn ai gumra la nna,

⁹dai rai ni hte gumra hpe, arawng htum ai hkawhkam du salang langai mi a lata hta ap ya nhtawm, hkawhkam wa shagrau shatsaw mayu ai wa hpe dai hpun palawng bu hpun shangun nna, gumra jawn let mare lam ni hta shapraw nna, Hkawhkam wa shagrau shatsaw mayu ai wa hpe ning rai galaw



nga ai, ngu nna shi a shawng e garu jahtau ai masha shangun dat u,” ngu nna hkawhkam wa hpe htan wu ai.

¹⁰Dai rai nna hkawhkam wa gaw Haman hpe, “Nang tsun ai hte maren hpun palawng hte gumra hpe alawan la nhtawm hkawhkam chyinghka e dung nga ai, Yuda masha Mordehkai hpe galaw u: nang tsun ai hta langai mi muk, hkum shayawm kau et,” ngu wu ai.

¹¹Shaloi Haman gaw hpun palawng ni hte gumra hpe la nna, Mordehkai hpe bu hpun shangun nhtawm, mare lam ni hta gumra shajawn let, “hkawhkam wa shagrau shatsaw mayu ai wa hpe ning rai galaw nga ai,” nga nna shi a shawng e garu jahtau nga ai.

¹²Dai hpang Mordehkai gaw hkawhkam chyinghka de bai nhtang wa ai. Haman chyawm gaw, yawn nna baw magap let, shi a nta de alawan nhtang wa ai.

¹³Shing rai Haman gaw, shi hta byin ai lam mahkra hpe, madu jan Zerasha hte jinghku jing-yu ni yawng hpe hkai dan mu ai. Dai rai nna shi a hpaji rawng ai ni hte madu jan Zerasha gaw, “Nang hpe sum hpang shangun ai Mordehkai gaw, Yuda aru arat hta na teng yang, nang shi hpe dang lu na n rai; nang shi a man e teng teng sum na ndai,” ngu mu ai.

¹⁴Shing rai shanhte gaw shi hte ga naw tsun nga yang, hkawhkam a unuk ni sa nna, Eshta hkyen tawn ai poi de Haman hpe alawan shaga mu ai.

Eshta 7

Haman Hpe Noi Sat Ai Lam

¹Shing rai hkawhkam wa yan Haman gaw, hkawhkam jan Eshta a poi hta lawm nga ma ai.

²Ya ni ni shani na tsabyi lu ai poi hta hkawhkam wa gaw Eshta hpe, “Hkawhkam jan Eshta e, nang hpa hpyi n ta? nang hpe jaw na de ai; nang hpa tam n ta? mungdan chyen mi du hkra ap ya na de ai,” ngu nna bai tsun wu ai.



³Dai rai nna hkawhkam jan Eshta gaw, “Hkawhkam wa e, ngai na a man e myi man pa ai hte hkawhkam wa hkraw n yang gaw, ngai hpyi ai hte maren, nye a asak, ngai tam ai hte maren, nye amyu masha ni a asak, jahkrung da ya mi;

⁴ngai hpe mung, nye amyu masha ni hpe mung, atsai awai, sat shagrawm shamyit kau na nga, anhte dut kau ai hkrum saga ai. Mayam num mayam la tai na matu, dut kau hkrum ai rai yang, hpyen wa gaw hkawhkam wa sum ai malai, jahpu n jaw lu timung, ngai atsin sha nga na nngai,” ngu nna htan wu ai.

⁵Shaloi hkawhkam Ahasuru gaw, “Ndai lam galaw gwi ai wa gaw, kadai wa rai ta? kanang rai nga a ta?” ngu nna hkawhkam jan Eshta hpe san wu ai.

⁶Eshta gaw, “Gumlau wa hte hpyen wa gaw, ndai n hkru ai Haman nan rai nga ai,” ngu wu ai. Dai rai nna Haman gaw, hkawhkam wa hte hkawhkam jan a man e hkrit gari nga ai.

⁷Hkawhkam wa mung pawt bu ai hte, tsabyi poi na rawt nna, htingnu na sun de shang mat wa ai: Haman gaw shi a asak jahkrung da na lam, hkawhkam jan Eshta hpe hpyi nem na matu rawt tsap nga ai; kaning rai nme law, hkawhkam wa shi hpe ari jaw na, maw nga ai lam, shi chye da wu ai.

⁸Shaloi hkawhkam wa gaw, htingnu sun kaw na tsabyi poi gawk de bai wa ai; Haman gaw Eshta taw nga ai yup ku hta gum dagup nga ai majaw, hkawhkam wa gaw, “Nye nta kata e, nye a man e nan, hkawhkam jan hpe kamu la na rai kun?” nga nna ga naw tsun nga yang, shanhte gaw Haman a myi man magap ya mu ai.

⁹Harabona mying ai hkawhkam wa unuk langai mi gaw, “Yu u, hkawhkam wa a lam, ga kaja tsun ai Mordehkai a matu, Haman sharawt jung ai, dawng manga shi tsaw ai wudang gaw, Haman a nta e jung nga ai,” ngu wu ai rai nna, hkawhkam wa gaw, “Dai hta e shi hpe shadau sat kau mu,” ngu mu ai.

¹⁰Shing rai Mordehkai a matu jung da ai wudang hta, Haman hpe noi da mu ai. Shaloi hkawhkam wa a myit kawp wa sai.



Eshta 8

Yuda Masha Ni A Matu Hkawhkam Kaw Na Hkang Dat Ai Laika

¹Dai shani jang hkawhkam Ahasuru gaw, Yuda masha ni hpe hpyen ai Haman a nta, hkawhkam jan Eshta hpe ap ya kau wu ai. Eshta gaw hkawhkam wa hpe, Mordehkai hte shi kaning rai daw hkat ai lam hkai dan ai majaw, Mordehkai gaw hkawhkam wa kaw shang lu ai.

²Hkawhkam wa mung, Haman kaw na dawm la ai lachyawp hpe shi a lata na malaw la nna, Mordehkai hpe ap ya nu ai. Eshta mung Mordehkai hpe, Haman a nta ntsa e up shangun wu ai.

³Bai Eshta gaw, hkawhkam wa man e gum dagup nna, Agag masha Haman gaw Yuda masha ni hpe hkalem maw ai lam hkawhkam wa shabai kau u ga, nga nna hkrap ngu hkrap ngoi let, hkawhkam wa man e hpyi tawngban wu ai.

⁴Shaloi hkawhkam wa gaw Eshta hpang de shi a ja sumdoi ladawn dat wu ai. Shing rai Eshta gaw rawt nna hkawhkam wa a man e tsap nga let,

⁵“Hkawhkam wa hkraw nna ngai shi a man e myi man pa ai hte, hkawhkam wa dai lam ra nna, shi ngai hpe yu ra ai rai yang gaw, hkawhkam wa mungdaw shagu hta nga ai Yuda masha ni hpe sat shagrawm kau na nga, Agag amyuu masha, Hamedahta a kasha Haman hpaji daw nna, ka shabra dat ai laika ni hpe, hkawhkam wa hkan ka shabai kau u ga.

⁶Nye amyuu a ntsa e du ai tsin-yam tsindam hpe mung, nye a kahpu kanau ni hten byak hkrum nga ai hpe mung, ngai kaning rai yu nga lu na rai ta?” ngu wu ai.

⁷Shaloi hkawhkam Ahasuru gaw, “Haman gaw Yuda masha ni hpe sat kau mayu ai majaw, ngai shi a nta hkawhkam jan Eshta hpe ap kau ya se ai; dai wa hpe mung, wudang hta noi sat kau sai:

⁸Rai timung, hkawhkam a amyung gang let ka ai hte, hkawhkam lachyawp dazik shakap ai laika hpe, kadai mung n shabai kau lu nga ai majaw, nan mung myit ra ai hte maren, hkawhkam a mying gang let, Yuda masha ni a



lam, ka shabra dat mu,” ngu nna hkawhkam jan Eshta hte, Yuda masha Mordehkai hpe tsun mu ai.

⁹Shaloi shata masum ngu na, Siwan shata nhtoi hkun masum ya e, hkawhkam wa a chyare ni hpe shaga la nhtawm, Mordehkai hpa lam hkang dat mayu ai hte maren, India mung kaw nna, Hkusha mung du hkra rai nga ai, mungdaw latsa e hkun sanit hta de nga ai Yuda masha ni, hpyen du ni, munggyi ni hte du salang ni mahkra hpan de, mungdaw langai hte langai a laika ka ai hku, amyung langai hte langai a ga tsun ai hku, Yuda masha ni a laika ka ai hku hte ga tsun ai hku hkan nna, ga shabra dat mu ai.

¹⁰Shi gaw hkawhkam Ahasuru a mying gang let ka nna, hkawhkam a lachyawp hte dazik shakap nhtawm, hkawhkam a amu matu kawndai ai, grai lawan chye ai gumra jawndai ni a lata hta, laika shagun dat wu ai.

¹¹Dai laika hta ka da ai gaw, Adara ngu ai shata shi lahkawng a shi masum ya shani jang, hkawhkam Ahasuru a mungdaw ni nlang hte hta,

¹²mare mi hte mare mi e nga ai Yuda masha ni gaw, zuphpawng nga nna, shanhte hte shanhte a ma kaji ni kanu ni hpe sat kau nna, shanhte a arung arai ni hpe lanep shatai maw ai mung masha ni kadai hpe mung, hkap gasat mai nna tinang a asak hkye la lu hkra, hpyen ni nlang hte hpe atsai awai sat shagrawm shamyit kau lu na ahkang rawng nga ai.

¹³Yuda masha ni gaw dai shani hta e tinang a hpyen ni hpe hkap daw lu hkra, hkyen nga na matu, mungdaw shagu na masha amyung ni hpan de ndai tara laika htawn ka shabra dat nu ai.

¹⁴Dai dawdan ai ga gaw, Shushan htingnu na pru nna, hkawhkam a hkang dat ai ga hte shanhte hpe tin shangun ai majaw, laika sa ai ni gaw, hkawhkam wa amu hta lang ai, grai lawan chye ai gumra jawndai let, pru sa wa ma ai.

¹⁵Ya Mordehkai gaw amut, ahpraw nsan ai, hkawhkam hpun palawng bu hpun nna, ja janmau kaba gup ai hte mani ai lachyit nba ahpraw hte hkyeng sawm ai nba lawai let, hkawhkam wa kaw na pru wa nna, Shushan mare masha ni gaw, kabu gara ai hte jahtau garu nga ma ai.



¹⁶Yuda masha ni gaw, htoi leng ai hte kabu gara ai, sharawng awng ai hte arawng sadang hkrum masai.

¹⁷Dai hta kaga, hkawhkam a dawdan ai ga hte hkang dat ai ga du ai mungdaw shagu hte mare shagu hta, Yuda masha ni gaw kabu gara ai hte sharawng awng nna, poi galaw ai hte nhtoi kaja mu lu masai. Mung masha ni gaw Yuda masha ni a lam hkrit ma ai majaw, mung masha law law wa Yuda masha tai wa masai.

Eshta 9

Yuda Masha Ni Awng Dang Ai Lam

¹Ya hkawhkam wa hkang dat ai hte maren, dawdan ai aten ni wa nna, Yuda masha ni hpe hpyen ai ni gaw, shanhte hpe dang kau nna myit mada nga ai shani, Adara ngu ai shata shi lahkawng a shi masum ya shani du jang, ginwan gale mat nna, Yuda masha ni gaw shanhte hpe n dawng n yawt ai ni a ntsa e up nga lu ma ai:

²Yuda masha ni gaw, hkawhkam Ahasuru a mungdaw ni mahkra hta shanhte e zingri zingrat ai ni hpe hkap daw na matu, sa zup sa hpawng nga ma ai: mung masha ni kadai mung shanhte hpe hkrit mat ma ai majaw, n sa gasat gwi mat ma ai.

³Mungdaw ni a du salang ni, hpyen du ni, munggyi ni hte hkawhkam a amu gun hpai ai ni nlang hte gaw, Mordehkai hpe hkrit ma ai majaw, Yuda masha ni hpe karum nga ma ai.

⁴Kaning rai nme law Mordehkai gaw hkawhkam htingnu hta kaba wa nna, shi a kajai gumhkawng ai gaw, mungdaw ni hta pri rai wa sai; dai la wa Mordehkai gaw lani hte lani grau nna kaba wa sai.

⁵Yuda masha ni gaw shanhte e hpyen ai ni hpe nhtu hte sat shagrawm shamyit kau nna, shanhte e n dawng n yawt ai ni hpe di mayu ai hte maren di mu ai.

⁶Shushan mare htingnu hta shanhte gaw marai manga tsa hpe sat shagrawm kau mu ai.



⁷Dai hta n-ga, Yuda masha ni hpe hpyen ai wa, Hamedahta kasha Haman a shadang sha ni, marai shi ngu ai, Parshandahta, Dalahpon, Aspahta,

⁸Porahta, Adalia, Aridahta,

⁹Parmashata, Arisai, Aridai, Waizahta hte hpe mung sat kau mu ai;

¹⁰rai timung, shanhte lanep n la ma ai.

¹¹Dai shani e, Shushan mare htingnu hta sat kau hkrum ai ni a jahpan hpe, hkawhkam wa man e madun mu ai.

¹²Bai hkawhkam wa gaw hkawhkam jan Eshta hpe, “Yuda masha ni gaw Shushan mare htingnu hta e, Haman a shadang sha marai shi hte rau, marai manga tsa tup sat shagrawm kau manu ai: dai rai yang, hkawhkam a mungdaw kaga ni hta, hpa naw galaw masai kun? Nang hpa hpyi n ta? nang hpe jaw na de ai; nang hpa naw tam n ta? lam shagu shabyin ya na de ai,” ngu wu ai.

¹³Dai rai nna Eshta gaw, “Hkawhkam wa hkraw n yang gaw, Shushan mare e nga ai Yuda masha ni gaw, dai ni galaw lu ai hte maren, hpawt ni e mung galaw lu nna, Haman a shadang sha marai shi hpe, wudang hta noi da na ahkang naw jaw e,” ngu nna hpyi wu ai.

¹⁴Dai lam galaw na nga hkawhkam wa hkang dat ai hte, Shushan mare hta dawdan laika shapraw nhtawm, shanhte gaw Haman a shadang sha marai shi hpe noi da mu ai.

¹⁵Dai hta kaga, Shushan mare hta e nga ai Yuda masha ni gaw, Adara ngu ai shata a shi mali hta e mung zuphpawng nna, Shushan mare masha marai masum tsa hpe sat kau mu ai; rai timung, shanhte lanep n la ma ai.

¹⁶Hkawhkam a mungdaw ni hta nga ai, kaga Yuda masha ni gaw, zuphpawng nga nna, tinang a asak a matu hkap gasat let, hpyen ni hpe manga kau lu ai hte, shanhte hpe n dawng n yawt ai ni hta na marai mun sanit hkying manga hpe sat kau mu ai; rai timung shanhte lanep n la ma ai.



¹⁷Dai gaw Adara shata a shi masum ya e byin nga ai; dai rai nna shanhte gaw dai shata a shi mali ya e ban sa nna, dai shani hpe poi sha ai hte kabu gara ai shani shatai mu ai.

Purim Poi

¹⁸Shushan mare e nga ai Yuda masha ni chyawm gaw, shi masum ya hte shi mali ya hta zuphpawng nga nna, dai shata shi manga ya e ban sa nga ai hte dai shani hpe poi sha ai hte kabu gara ai shani shatai mu ai.

¹⁹Dai re ai majaw kahtawng ni hte bungku n kum ai mare ni hta nga ai Yuda masha ni gaw, Adara shata shi mali ya e, kabu gara let poi sha ai shani hte sharawng awng ai nhtoi shatai nna, shada da kumhpa karan jaw hkat ma ai.

²⁰Yuda masha ni gaw hpyen ni a lata na lawt wa lu ai majaw, yawn hkyen ai kaw nna kabu gara ai de, sharung shayawt ai kaw nna mai kaja ai de, gale ai nhtoi ngu ai,

²¹Adara shata shi mali ya hte shi manga ya hpe, shaning shagu hkan matsing da nna, dai shani lahkawng hpe kabu gara nga let, poi sha na hte shada da kumhpa karan jaw nna, matsan mayan ni hpe gam jaw gam ya na shani shatai na matu,

²²Mordehkai gaw ndai lam ni hpe ka da nna, hkawhkam Ahasuru a ni ai tsan ai mungdaw ni mahkra hta nga ai, Yuda masha ni yawng hpang de, laika shagun dat wu ai.

²³Yuda masha ni mung, galaw hpang ai hte, Mordehkai hkang dat ai hte maren, yin la nna galaw ma ai.

²⁴Kaning rai nme law, Yuda masha ni yawng hpe hpyen ai wa, Agag amy, Hamedakta kasha Haman gaw, Yuda masha ni hpe sat shagrawm kau na hte shamyit kau na matu, Pura ngu ai hpaida da nna, hpaji daw timung,

²⁵hkawhkam wa dai lam chye jang, Yuda masha ni hpe, shi n hkru ai hpaji daw ai lam, shi a baw ntsa e nhtang dat nna, shi hte shi a shadang sha ni



gaw, wudang hta noi da ai hkrum na ma ai, nga nna laika hte hkang dat wu ai.

²⁶Dai re ai majaw, Pura mying hkan nna, dai nhtoi yan hpe Purim ngu shamyng mu ai. Shing rai, ndai laika hta rawng ai ga mahkra majaw mung, ndai amu a lam shanhte mu ai hte hkrum mahkrum mung,

²⁷Yuda kaji kawa ni, shanhte a kashu kasha ni hte, shanhte hta matut manoi ai ni yawng hte gaw, tutnawng laning hte laning, madat da ai aten gu yang, ndai nhtoi yan hpe, ka da ai hku hte maren, hkan matsing nna,

²⁸prat mi hte prat mi htinggaw mi hte htinggaw mi, mungdaw shagu hta mung, mare shagu hta mung, dai nhtoi yan hpe dum na hte, Yuda masha ni gaw Purim ngu ai nhtoi yan hpe galoi n hprai kau ai sha, shu mashi shu masha du hkra malap mali kau na n rai, nga nna shanhte yin la ai hte, ga sadi tawn da ma ai.

²⁹Shaloi Abihala shayi sha hkawhkam jan Eshta hte Yuda masha Mordehkai gaw, Purim poi a lam, ndai lahkawng ngu na laika hpe shagrin da na matu, ahkang aya kaba hte ka dat mu ai.

³⁰Shing rai, Yuda masha Mordehkai hte hkawhkam jan Eshta hkang dat nna, Yuda masha ni gaw, tinang a matu mung, kashu kasha ni a matu mung, ga sadi tawn da ai hte maren, madat da ai aten hta, lusha gam nna hkrap ngu hkrap ngoi let, Purim poi shani yan hpe matsing shagrin da na matu,

³¹Ahasuru a mungdan hta lawm ai mungdaw latsa e hkun sanit hta nga ai, Yuda masha ni nlang hte hpang de, ngwipyaw ai hte tengman ga rawng ai laika ni shagun dat wu ai.

³²Eshta hkang da ai ga mung, Purim poi a lam ni hpe shagrin da nna, dai hte gaw dai laika hta ka da nga ai.

Eshta 10

Mordehkai A Magrau Grang Ai Lam



¹Ya hkawhkam Ahasuru gaw, hkarang na lamu ga hta mung nammukdara zunlawng ni hta mung, hkanse hta wu ai.

²Mordehkai galaw ai daru magam amu bungli mahkra hte, shi a hpung shing kang, hkawhkam wa shi hpe shagrau shatsaw ai majaw, shi galu kaba dan hkung ai lam, Medi yan Persi hkawhkam ni a labau laika ni hta azin ayang ka da nga ai, n rai ni?

³Kaning rai nme law, Yuda masha Mordehkai gaw, hkawhkam Ahasuru a malai rai nga nna, Yuda masha ni hta shi galu kaba nga ai hte, shi a kahpu kanau ni law malaw gaw shi hpe yin la nna, shi gaw, shi a amy masha ni a ngamu ngamai lam tam let, kashu kasha ni mahkra hpe ngwipyaw ga tsun mu ai.



Yoba

Yoba 1

Ga Nhpaw

¹Uza mung hta e, Yoba mying ai wa langai mi nga ai; dai wa gaw dinghpring ai hte kangka ai wa rai nga nna, Karai Kasang hpe hkrit kamyin let, yubak mara hpe koi kau wu ai.

²Shi gaw shadang sha sanit hte shayi sha masum shaprat wu ai.

³Shi lu ai sutgan gaw, sagu bainam hkying sanit, gawla-uk hkying masum, dumsu gap manga tsa, lawze kanu manga tsa hte, ali ama grai law nga ai, rai nna, dai wa gaw sinpraw masha ni mahkra hta grau kaba ai wa rai nga ai.

⁴Ya shi a shadang sha ni gaw, langai hte langai, san da ai nhtoi hta, tinang a nta e poi galaw law rai nna, shanhte hte rau poi sha na matu, shanhte a kajan masum hpe mung shaga ga di mu ai.

⁵Poi sha ngut ai nhtoi ni lai jang, Yoba gaw shaga la nna, shanhte hpe shachyoi shapra nhtawm, jahpawt jau jau e rawt nna, shanhte a nambat gu hkra, wan nat hkungga nawng ya ya re ai: kaning rai nme law, ngai sha ni gaw shut hpyit nna, tinang a myit hta Karai Kasang hpe kau da masai nhten, nga nna Yoba myit la nga ai. Yoba gaw dai lam tutnawng a galaw nga ai.

Shawng Na Lang Yoba Hpe Chyam Yu Ai Lam

⁶Ya Karai Kasang a kasha ni gaw, tinang hkum hpe Yehowa man e sa shadan dan ai nhtoi du yang, Satan mung shanhte hte rau ginrun sa wa ai.

⁷Shaloi Yehowa gaw Satan hpe, “nang gade nna du pru n ta?” Ngu nna san wu ai. Satan gaw, “ga ntsa e htinglet hkawm nna, le nang wonang jawt du ai kaw na pru nngai,” ngu nna Yehowa hpe htan wu ai.

⁸Bai Yehowa gaw, “Nye a shangun ma Yoba hpe nang matsing da nu ni? Ga ntsa e shi hte bung ai wa n nga ai; shi gaw dinghpring ai hte kangka ai wa rai nga nna, Karai Kasang hpe hkrit kamyin let, yubak mara hpe koi kau ai wa rai nga ai,” ngu nna Satan hpe tsun wu ai.



⁹Satan mahtang, “Yoba gaw Karai Kasang hpe kaman sha hkrit kamyin nga a ni?”

¹⁰Nang gaw shi hpe mung, shi a nta hte shi lu malu mahkra hpe mung, grup hkra nhpan kum da ndai, n rai ni? Shi a lata amu hpe nang shaman ya nna, shi a sutgan gaw dai mungdan hta law htam wa sai.

¹¹Ya chyawm gaw, na a lata ladawn nna, shi lu malu hpe hkra kau ya u; shaloi jang shi nang hpe na a myi man chyaw e, nyet kau da na ra ai,” ngu nna Yehowa hpe htan wu ai.

¹²Shing rai Yehowa gaw, “shi lu malu na a lata e rai nga ai; shi hkum hpe sha hkum hkra et,” ngu nna Satan hpe tsun wu ai. Dai rai nna Satan gaw Yehowa kaw na prumat wa ai.

¹³Ya Yoba a shayi shadang sha ni gaw, shanhte a kahpu kaba a nta e, tsabyi poi lusha nga ma ai shani e,

¹⁴kasa langai mi Yoba hpang de sa du nna, “utang ni gaw hkauna shawt nga nna, lawze yi ni gaw dai makau hkan e makrut sha nga ma ai;

¹⁵Sheba masha ni mahtang sa htim nna, yamnga ni hpe gawt mat wa manu ai; nchyang ni hpe mung ri nhtu hte sat kau manu ai; nang hpe wa tsun dan na matu, ngai chyu sha lawt ni ai,” ngu wu ai.

¹⁶Dai wa gaw ga naw tsun nga yang, kasa kaga langai mi du kahtap nna, “Karai Kasang a wan gaw sumsing lamu de na di hkrat wa nna, sagu bainam ni hte nchyang ni hpe hkru kau ai hte shamyit kau manu ai; nang hpe wa tsun dan na matu, ngai chyu sha lawt ni ai,” ngu wu ai.

¹⁷Dai wa gaw ga naw tsun nga yang, kasa kaga langai mi bai du kahtap nna, “Hkalde masha ni dap masum htim lung wa nna, gawla-uk ni hpe gawt mat wa manu ai; nchyang ni hpe mung ri nhtu hte sat kau manu ai: nang hpe wa tsun dan na matu, ngai chyu sha lawt ni ai,” ngu wu ai.



¹⁸Dai wa gaw ga naw tsun nga yang, kasa kaga langai mi bai du kahtap nna, “na a shayi shadang sha ni gaw, shanhte a kahpu kanau a nta e tsabyi poi lusha nga yang,

¹⁹nam mali de na nbung kaba bung wa nna, dai nta jut mali hpe wa ahpawt jang, dai nta gaw shabrang ni a ntsa e daw kamyet nna, shanhte si mat masai; nang hpe sa tsun dan na matu, ngai chyu sha lawt ni ai,” ngu wu ai.

²⁰Shaloi Yoba gaw rawt nna, shi a hpun nba gang je kau ai hte, shi a kara shangun kau nhtawm, ga de gum dagup let nawku nna,

²¹“Ngai gaw nu a hkritung kaw nna singgu krin shangai sa nngai, Dai de singgu krin bai wa na ni ai; Yehowa jaw ya nna, Yehowa bai dawm la nga ai, Yehowa mying nsang gaw a nga u ga law,” nga ai.

²²Yoba gaw dai lam yawng hkrum timung, shut mung n shut, Karai Kasang hpe mara mung n shagun ai, nga nga ai.

Yoba 2

Lahkawng Lang Ngu Na Yoba Hpe Chyam Yu Ai Lam

¹Ya Karai Kasang a kasha ni gaw, tinang hkum hpe Yehowa man e sa shadan dan ai nhtoi du yang, Satan mung Yehowa man e shi hkum hpe shadan dan na nga, shanhte hte rau ginrun sa wa ai.

²Shaloi Yehowa gaw Satan hpe, “nang galaw ga de na du pru n ta?” Ngu nna san wu ai. Satan gaw, “ga ntsa e htinglet hkawm nna, le nang wonang jawt du ai kaw na pru nngai,” ngu nna Yehowa hpe htan wu ai.

³Bai Yehowa gaw, “nye a shangun ma Yoba hpe nang matsing da nu ni? Ga ntsa e shi hte bung ai wa n nga ai; shi gaw dinghpring ai hte kangka ai wa rai nga nna, Karai Kasang hpe hkrit kamyin let, yubak mara hpe koi kau ai wa rai nga ai: mara n nga ai, shi hpe jahten na nga, nang ngai hpe shadut timung, shi gaw shi a dinghpring ai myit hta naw agrin nga ai,” ngu nna Satan hpe tsun wu ai.



⁴Satan mahtang, “hpyi a matu hpyi, nga ai hte maren, masha gaw shi a asak a matu tinang lu malu jaw kau na ra ai.

⁵Ya chyawm gaw, na a lata ladawn nna, shi a nrut nra hte ashan hpe hkra kau ya u; shaloi jang, shi nang hpe, na a myi man chyaw e, nyet kau da na ra ai,” ngu nna Yehowa hpe htan wu ai.

⁶Shing rai Yehowa gaw, “yu u, shi na a lata e rai nga ai; shi a asak hpe sha shalawt da u,” ngu nna Satan hpe tsun wu ai.

⁷Dai rai nna Satan gaw Yehowa kaw na pru mat wa nna, Yoba hpe lagaw lahpan kaw nna baw pungding du hkra krwi jap tu ahpra shangun wu ai.

⁸Shi hkum hpe ahkut kau na matu, di chyen shi la nna, wan dap hta dung nga ai.

⁹Shaloi madu jan gaw, “nang gaw na a dinghpring ai myit hta naw agrin nga nni? Karai Kasang hpe nyet kau da nna, si mat wa u,” ngu nna shi hpe tsun wu ai.

¹⁰Shi chyawm gaw, “myit n gring ai num ni tsun ai zawn, nang tsun nga ndai; ataw, Karai Kasang a lata na kaja ai hpe hkam la nhtawm, n kaja ai hpe mung hkam la na, n mai nga a ni?” Ngu wu ai. Yoba gaw dai lam yawng hkum timung, n-gup hte pyi n shut nga ai.

Yoba A Manang Masum

¹¹Ya Yoba a jinghku jing-yu ni ngu ai, Teman masha Elihpa, Shuhi masha Bilda, Nama masha Zohpa, marai masum hte gaw, Yoba hta byin ai tsin-yam tsindam mahkra a lam na ma yang, shi hte rau yawn hkyen nna, shi hpe shangwi shapyaw na matu, sa zuphpawng na aten madat da ai majaw, langai hte langai tinang a shara na sa wa ma ai.

¹²Shanhte gaw tsan tsan kaw nna shi hpe mu mada timung, shi hpe n chye mu ai majaw, shanhte nsen sharawt nna, hkrap ngu hkrap ngoi let, tinang hpun nba gang je kau ai hte, tinang a baw hta hkrat bun hkra, ga nhpu lamu de agat shalun ma ai.



¹³Shing rai shanhte gaw sanit ya sanit na tup shi hte rau ga hta dung nga nna, shi hkrum ai tsin-yam tsindam gaw, grai yak la nga ai hpe, shanhte mu ma ai majaw, kadai mung shi hte ga hkaw mi pyi n tsun ma ai.

Yoba 3

Yoba Ga Shaga Ai Lam

¹Dai h pang Yoba gaw n-gup hpaw nna, shi a shangai nhtoi hpe dagam kau wu ai.

²⁻³Yoba gaw, “Ngai shangai wa ai nhtoi hte, ‘Lasha shaprat sai,’ nga nna shi wawn tsun ai shana gaw, hten byak mat u ga.

⁴Dai shani gaw, nsin chyip rai mat u ga; Karai Wa ntsa de nna, dai nhtoi hpe n mada yu u ga, dai shani a ntsa e, nhtoi n htoi mat u ga.

⁵Nsin hte si ai shingnip, dai shani hpe ka-up nga u ga, de a ntsa e sumwi htat nga u ga; dai shani, n hpru n mai ai shani tai mat u ga.

⁶Dai shana gaw htat ai nsin hta lup mat u ga; shaning na nhtoi ni hta n lawm u ga, shata hti ai hta mung n lawm nga u ga.

⁷Gaja wa, dai shana gaw, katsi katsang rai nga u ga; kabu gara ai nsen dai hta n lawm nga u ga.

⁸Shani hpe matsa dagam chye ai ni hte, Baren hpe jasu chye ai ni gaw, dai shana hpe dagam kau mu ga.

⁹De a nrim gintawng ni gaw nip mat mu ga: nhtoi hpe marit timung, n mu lu u ga; jahpawt na sawmrawm nhtoi hpe n mu lu u ga.

¹⁰Kaning rai nme law, dai shana gaw, nu a hkritung n pat kau ai hte, nye myi hta na tsin-yam tsindam makoi kau ya ai, n rai.

¹¹Ngai gaw, dai daw shara e hpa majaw n si a ta? Shangai ningtawn e, hpa majaw nsa n hti mat a ta?

¹²Hpa majaw ngai hpe lahpyen e pawn mi ta? Hpa majaw madoi chyau hpang, jaw mi ta?



- ¹³Shing n rai yang, ngai kaleng taw nna, asim sha nga na nngai; ngai yup pyaw let, asan apan nga na nngai:
- ¹⁴Tinang matu hten run chye ai masat dingsat dè da ai, ga ntsa hkawhkam ni, du bawmung ni hte rau mung;
- ¹⁵Aja sut mahkawng da nna, tinang a nta ni hta, gumhpraw hte jahpring ai agyi salang ni hte rau mung;
- ¹⁶shata n gu ai makoi kau ai nbya hte, nhtoi galoi n mu lu ai ma chyangai zawn, ngai n nga mat na ni ai.
- ¹⁷Dai shara e n hkru ai ni, sharu shatsang lu na, n rai; dai yang e hki ba ai ni ban sa nga ma ai.
- ¹⁸Bawng dung ai ni rau sim sa nga ma ai rai nna, hpareng wa a nsen hpe na lu ma ai, n rai.
- ¹⁹Dai yang e kaji kaba yawng dè nga ma ai, rai nna, mayam wa gaw madu a lata na lawt lu nga ai.
- ²⁰Tsin-yam tsindam hkrum ai wa hpe, hpa majaw nhtoi jahtoi ya n ta? Myit masin hka ai wa hpe hpa majaw asak jaw n ta?
- ²¹Shanhte gaw si ai hpe marit timung, n hkrum ma ai. Makoi da ai sutgan htu tam ai hta, si lam hpe grau nna tam ma ai.
- ²²Shanhte nsung hku hpe mu jang, kabu nna, nachying sharawng awng nga ma ai.
- ²³Tinang wa na lam n mu ai wa hte, Karai Wa grup yin kum da ai wa hpe, nhtoi hte asak hpa majaw jaw n ta?
- ²⁴Ngai shat garai n sha yang, yawng madai nga nngai; ngai hkrap shabam ai gaw hka hpungtun zawn wu nga ai.
- ²⁵Kaning rai nme law, ngai hkrit gari ai lam, nye a ntsa e du sai; ngai hkrit ai tsin-yam ngai kaw du ra ai.



²⁶Ngai amu sha nga ai mung, n rai; sim sa nga ai mung, n rai; gan ga lu ai mung, n rai: rai timung, ru tsang ai hkrai hkrum ai law,” nga ai.

Yoba 4

Jahta Shingwang Langai

4:1—14:22

Elihpa

¹Shaloi Teman masha Elihpa htan nna tsun ai gaw,

²“nang hte ga tsun yang, nang myit machyi na nni? Rai timung, ga n tsun ai, kadai wa nga lu na rai ta?

³Nang gaw masha law law hpe sharin ya nit dai, n-gun n rawng ai lata ni hpe nang n-gun shaja ya ndai.

⁴Na a ga gaw kataw ai wa hpe shadaw ya nga ai, kya noi mat ai lahput ni hpe, nang shaja ya ndai.

⁵Ya chyawm gaw, nang nan hkrum nna, myit hten nit dai; nang hpe hkra ai majaw, myit law nga ndai.

⁶Nang tara hkungga ai gaw, na a myit machyu shara, na dinghpring ai lam gaw, na a myit mada shara rai nga ai, n rai ni?

⁷Ya dum u, mara kata ai wa, kadai hten byak hkrum nga a ta? Dinghpring ai wa gaw, kanang e htum wa sata?

⁸Ngai mu ai hte maren, Yubak hpe shawt hkai ai wa hte, n hkru ai lam gat yai ai ni gaw, dai hpe dan la ga ma ai.

⁹Karai Wa kawut ai majaw, shanhte hten byak hkrum nna, shi pawt kahtet ai nsa hte myit mat masai.

¹⁰Hkanghkyi shabam ai, hkanghkyi matse a nsen hte, hkanghkyi hkalung ni a kawng, daw mat masai.

¹¹Shahpa n nga ai majaw, hkanghkyi dingla si mat nna, hkanghkyi kanu a kasha ni bra mat masai.



¹²Ga langai mi, ngai hpe lagyim tsun nna, nye a na gaw, de a kahte ai nsen na lu li ai.

¹³Masha ni yup a ai aten hta e, shana na shingran majaw, myit aru nga yang,

¹⁴nye a nrut nra ni yawng gari kawa rai hkra, nye a ntsa e hkrit kajawng ai gaw du ra ai.

¹⁵Shaloi minla langai mi nye a man e lai hkawm nna, nye a kara lachyi rawng nga ai.

¹⁶Dai gaw tsap nga timung, de a hkumhkrang pra ngai n mu nngai; shingna sha ngai mada mu nngai: atsin sha nga ai h pang, ngai na ai nsen gaw,

¹⁷si chye ai wa gaw, Karai Wa hta grau dinghpring nga a ni? Shinggyim masha gaw, Hpan Madu hta grau san pra nga a ni?

¹⁸Yu u, shi a ali ama ni hpe shi n kam nga ai; lamu kasa ni hta pyi, mara shagun shara rawng nga ai:

¹⁹Dai rai yang, ga kagam nta hta dè rawng nna, ga nhpu hta nh pang gaw da ai ni hte, shingtai zawn agrawp kau hkrum ai ni hta, grau nna mara shagun shara nga ai, n rai ni?

²⁰Jahpawt kaw nna shana du hkra, shanhte adup kau ai hkrum nna, kadai mung, hpa n nawn ai sha, shanhte hten mat ma ai.

²¹Shanhte a arawng gaw dawm kau hkrum ai, n rai ni? Hpaji n chye ai shanhte si mat wa masai.

Yoba 5

¹Ya shaga u; kadai wa nang hpe htan na rai ta? Chyoi pra ai ni hta, kadai wa hpe mada yu na n ta?

²Sindawng kahtet ai gaw, masha angawk hpe sat kau nga ai; manawn masham ai gaw, hpaji kata ai wa hpe, si shangun nga ai.

³Angawk ai wa ru jung nga ai hpe, ngai mu timung, Shi dè nga ai shara hpe ngai alawan dagam kau nngai.



⁴Shi a kasha ni gaw, sim sa ai shara hte tsan nga ma ai; mare chyinghka hta, shanhte ahtu adep hkrum timung, mawai la ai wa n nga ai.

⁵Kawsi ai ni gaw, shi dan ai mam hpe lagu sha nna, ju nhpan kata na pyi kashun la mu ai; hpang kara ai ni gaw, shanhte a arung arai hpe, ma-ut kau ya mu ai.

⁶Nni nkri gaw ga nhpu hta na pru ai, n rai; tsin-yam tsindam gaw lamu ga hta na tu pru ai n rai.

⁷Wan numya ni ntsa de poi lung wa ai zawn, shinggyim masha gaw, tsin-yam hkrum na matu, shangai wa sai.

⁸Ngai chyawm gaw, Karai Wa hpe tam na nngai; nye a amu, Karai Kasang kaw, ap ya na nngai.

⁹Shi gaw galu kaba ai hte n dang chye ai amu galaw nga ai; n dang hti ai mauhpa bungli shachyen nga ai:

¹⁰Ga ntsa e shi marang jahtu ya nna, yi hkauna ni hpe madit ya mu ai:

¹¹Shing rai, shi gaw, matsan mayan ni hpe shagrau shatsaw nna, yawn hkyyen hkrum ai ni hpe, bran nga ai de, shalun mu ai.

¹²Hkalem hkalau ai ni a lata, tinang amu hpe n shabyin lu u ga, shi gaw, shanhte a hpaji daw ai lam shanut kau ya mu ai.

¹³Shi gaw, hpaji rawng ai ni hpe, tinang a hpaji hte shakrip mu ai; hkalem sha ai ni a bawng ai hku hpe gale kau ya mu ai.

¹⁴Shanhte gaw, shani e nsin hkrum nna, jan pungding aten e, shana e zawn, lamawm hkawm nga ma ai.

¹⁵Shi gaw, shanhte a n-gup nna pru ai nhtu hta na mung, n-gun ja ai ni a lata na mung, matsan mayan ni hpe mawai la mu ai.

¹⁶Shing rai, gawng run ni a matu myit mada shara nga ai; n hkru ai gaw tinang a n-gup hpe pat kau nga ai.



¹⁷Karai wa e mara madun ya hkrum ai wa gaw a nga ai; dai rai nna, n-gun chyalai rawng ai Madu sharin ai ga hpe, n gawn n sawn hkum rai et.

¹⁸Shi gaw jahpye ya nna, ahkyen kayawp ya nga ai, shi hkala kau nna, shi a lata hte shamai ya nga ai.

¹⁹Shi nang hpe ru tsang amu kru hta na mawai la ai hta n-ga, sanit lang hkrum timung, nni nkri nang hpe hkra na, n rai.

²⁰Hku hku hkrum yang, si hkrung si htan hta na mung, hpyen gasat hkrum yang, nhtu hta na mung, nang hpe mawai la na ra ai.

²¹Shatan nhkan kaw na nang lawt lu nna, hten byak ai du timung, nang hkrit shara n nga ai.

²²Hten byak ai hte hku hku ai hpe nang mani kau nna, lamu ga na matse labye ni hpe, hkrit shara n nga ai.

²³Pa ga na nlung ni gaw, nang hte ga shaka tawn da nna, prang ga na matse labye ni mung, nang hte jinghku hku na mara ai.

²⁴Na a sum ngwipyaw nga ai hpe nang mu nna, na a buga de sa kawan yang, myit hten shara n nga ai.

²⁵Na a matu mara ni law htam wa ai hte, na a aru arat ni gaw, ga ntsa na tsingdu zawn rai nga ai hpe, nang mu lu na ndai.

²⁶Aten ladaw du yang, shu la ai hkauling zawn, nang gaw aprat nga nna, nsung hku de shang wa na rin dai.

²⁷Yu u, ndai lam anhte sagawn yu nna, ning rai nga ai; na la u, nang nan dai hpe chye na u,” nga ai.

Yoba 6

Yoba

¹Shaloi Yoba htan nna,

²“ngai hkrum ai tsin-yam tsindam hpe shen yu ga lè; ngai hkrum sha ai shoihpa shoirang, joi hta mahkawng da u ga.



³Ya dai gaw nammukdara zaibru hta grau li na ra ai; dai re ai majaw, ngai ga tsun lai nngai.

⁴N-gun chyalai rawng ai wa a pala ni ngai hta jung nna, nye a wenyi gaw de a gung hpe chyup la nga ai: Karai Wa a hkrit hpa ni, ngai hpe htim na, hkyen ma ai.

⁵Nam lawze gaw, tsingdu sawng yang, shabam ga a ni? Dumsu gaw, ushat nga yang, nbaw ga a ni?

⁶Nsam n nga ai rai hpe, jum n bang ai, sha lu a ni? Udi hpyi gaw sau ai nsam rawng a ni?

⁷Dai hpe ahtawk na pyi, nye a myit n hkraw, dai gaw nye a matu akren ai shahpa rai law.

⁸Ngai hpyi ndawt ai lam lu la u ga, ngai myit mada ai lam Karai Kasang jaw ya n ga.

⁹Karai Wa gaw ngai hpe shaza kau u ga; shi a lata ladawn nna, ngai hpe jahtum kau u ga.

¹⁰Shing rai, n htum n ni nni nkri ngai hkam sharang timung, chyoi pra ai Wa a ga hpe ngai n shim da ai gaw, nye a myit pyaw shara naw rai nga u ga.

¹¹Ngai naw ala nga na, nye a n-gun kanang rai nga a ta? Ngai naw shakut sharang nga yang, hpa akyu hkam la na rai ta?

¹²Nye a n-gun nlung a n-gun rai ni? Nye a hkum shan magri rai ni?

¹³Ngai gaw nye hkum hpe hpa n di lu nngai, nye a nyan hpaji mung htum sai, n rai ni?

¹⁴Jinghku ni gaw gawng run hkum ai wa hpe matsan dum mai nga ai; shing n rai yang, shi gaw n-gun chyalai rawng ai Wa hpe hkrit hkungga na myit kau da na ra ai.

¹⁵Ngai hpu ngai nau ni chyawm gaw, hka shi zawn hkalem nna, hkaraw e lwi ai hka zawn mat mat ma ai.



- ¹⁶Dai ni gaw ntsin ge ai hte chyang mat wa nna, hkyen gumdin ni dai hta lup mat wa ma ai.
- ¹⁷Nlum ta du jang, dai ni byawng mat wa nna, kahtet ai majaw, hkyet kan mat wa ma ai.
- ¹⁸Dai lam lai ai hpaga ni, hka tam na, shayan shang timung, ahkun ahkraw hkrai mu nna, hten mat hkrum ma ai.
- ¹⁹Tema mung na hpaga ni hka tam nna, Sheba hpung ni ntsin lu na myit mada let sa du ma ai.
- ²⁰Myit mada nga ai majaw, shanhte kaya kahpa hkrum nna, Shanhte dai de du jang, myi man sum nga ma ai.
- ²¹Ya nanhte dai hte maren, kaman rai nga myit dai; nanhte hkrit pa mu nna hkrit gari nga myit dai.
- ²²Ngai gaw, ngai hpe kumhpa jaw mi; shing n rai, nanhte a arung arai hta na nye a matu shapraw jaw mi;
- ²³Hpyen ni a lata na ngai hpe mawai la mi; shing n rai, ngai hpe sharu shatsang ai ni a lata na, ngai hpe hkrang la mi, nga nna ngai tsun yu nni?
- ²⁴Ngai hpe sharin ya mi, ngai atsin sha nga na nngai; ngai shut ai lam, ngai hpe madun ya mi.
- ²⁵Tengman ai ga gaw, atsam gade rawng nga a hka! Nanhte a shadum ai lam chyawm gaw, hpa rai nga a ta?
- ²⁶Myit htum ai wa tsun ai ga gaw, nbung sha rai nga, timung, ga dai hpe hkan nna mara shagun mayu myit ni?
- ²⁷Gaja wa, nanhte gaw, jahkrai ma hpe hpaida da nna, jinghku ni hpe hpaga rai zawn nawn myit dai.
- ²⁸Ya, nye a hkum hpe mada yu mu; nanhte a man e masu ai ga ngai n tsun na nngai.



²⁹Bai wa manu, yubak n pru u ga; rai sa, bai wa manu, nye a lam dingman ai lam rai nga ai.

³⁰Nye a shinglet hta, yubak kap nga ai kun? shawp ai n shawp ai, ngai n chyim ginhka lu na kun?

Yoba 7

¹Shinggyim masha gaw, ga ntsa e hpyen gasat hkrai hkrum nga ai, n rai ni? Shi a nhtoi ni gaw nchyang wa a nhtoi zawn rai nga ai, n rai ni?

²Nchyang wa gaw shana aten hpe ndawt la ai hte, shabrai sha ai wa gaw shabrai la na aten hpe myit mada nga ai zawn,

³ngai gaw shata law law wa ruyak hkrum sha nngai; nji nmu hpring ai shana gaw, nye a matu san da nga ai.

⁴Galoi wa me shana lai nna, ngai yup rawt lu na i? nga nna yup kaleng let ngai tsun nga nngai: nhtoi htoi hkra ngai gale galau hkrai rai nga nngai.

⁵Byet hte hkagrwi gaw, nye a hkum shan hpe ka-up nga ai; nye a hkum hpyi ga kaprang wa nna, matswi abyi nga ai.

⁶Nye a nhtoi ni gaw, da danghkyem hta, grau lawan nna, myit mada shara n nga ai, lai mat wa sai.

⁷Nye a asak gaw nbung rai nga ai hpe, dum nga u. Nye a myi gaw mai kaja ai hpe bai mu sana, n rai.

⁸Ngai hpe sa hpu ai wa gaw, ngai hpe bai mu sana, n rai, nang ngai hpe mada yu yang, ngai n nga mat ni ai.

⁹Sumwi hkoi mat nna, mat mat ai zawn, katsan ga de yu wa ai ni, bai lung wa lu na, n rai.

¹⁰Shi gaw, tinang nta de bai nhtang wa lu na, n rai, shi a shara gaw shi hpe bai chye lu na, n rai.

¹¹Dai rai nna, ngai gaw nye a n-gup hpe ip da na, n rai: nye a wenyi hki ba ai hte ga tsun na nngai, nye a myit karen ai majaw, lajin ga tsun na nngai.



¹²Nang ngai hpe grup yin wang da ai gaw, ngai gaw nammukdara, shing n rai, baren rai nga a ni?

¹³Nye a yup ku ngai hpe shangwi shapyaw na hte, nye yup ra ngai lajin ai ga jasim u ga, nga nna tsun yang,

¹⁴nang gaw yup mang hte ngai hpe jahkrit shama nna, shingran hte hkrit kajawng shangun ndai.

¹⁵Shing rai, ngai myit masin shadau si ai lata la nna, nye a lasi lamun re ai nrut nra ni hta, si hkrung si htan grau mai nga ai.

¹⁶Ngai n-gun yawm wa nngai; tutnawng hkrung nga na, n rai; ngai hkrai nga nga n ga; nye nhtoi ni nbung hkrai rai nga ai.

¹⁷Nang gaw shinggyim masha hpe shagrau sha-a nna, shi a lam myit sumru yu na hte,

¹⁸jahpawt shagu shi hpe kawan katsan nna, ahkying shagu shi hpe dinglik yu na gaw, shi hpa wa mi rai nga a hka?

¹⁹Na a myi man ngai kaw na, galoi kayin mat wa nna, ngai mayen mayu ai du hkra, ngai hpe hkrai, galoi tawn da na rai ta?

²⁰Masha wa hpe azi yu ai wa e, ngai shut hpyit yang, nang hta hpa hkra a ta? Ngai nan nye hkum hpe matsat ai du hkra, hpa majaw nang ngai hpe mahta shara shatai nta?

²¹Nang hpa majaw nye yubak hpe n raw, nye mara hpe n dat rai ta? Gade n na yang ga nhpu hta ngai kaleng taw nna, nang ngai hpe tam gawn yu timung, ngai n nga na nngai, nga ai.

Yoba 8

Bildad

¹Shaloi Shuhi masha Bildad htan nna,

²nang gaw gaten du hkra, dai lam tsun nga nna, na a n-gup ga, nbung laru zawn, wu nga na rai ta?



³Karai Wa gaw, n tara ai hku tara dara na a kun? n-gun chyalai rawng ai Wa gaw, dingman ai lam, shabyak kau na rai ni?

⁴Na nshu nsha ni shi hpe shut hpyit kau nna, shi shanhte hpe tinang a yubak hta ap kau timung,

⁵nang gaw Karai Wa hpe akroi anoi hkan tam nna, n-gun chyalai rawng ai Wa hpe tawngban nga let,

⁶san seng ai hte kangka ai myit rawng ai rai yang, gaja wa, na a matu shi rawt nna, na a dingman ai shara hpe ngamu ngamai shangun na ra ai.

⁷Nang gaw npawt e kaji nga timung, hpang jahtum e galu kaba na rin dai.

⁸Moi chyaloi na aprat hpe san yu nna, de a kaji kawa ni sagawn yu ai lam, sawn yu u.

⁹Ga ntsa e anhte a nhtoi ni shingnip sha rai nga ai majaw, anhte gaw mani na masha naw rai nga nna, hpa n chye ga ai.

¹⁰Moi na ni she nang hpe sharin shaga nga nna, tinang a kraw lawang na ga shapraw dan na mara ai, n rai ni?

¹¹Hkumpup n nga yang, mai-aw tu lu na a ni? Hka n nga yang, kungji tu lu na a ni?

¹²Dai gaw naw tsit lali nga ai hpe, n dan timung, tsingdu kaga mahkra hta shawng nyip mat na ra ai.

¹³Karai Wa hpe malap kau ai ni nlang, dai hku hkan nang nna, n shawp ai wa a myit mada ai lam, hten mat na ra ai.

¹⁴Shi myit machyu shara agrawp mat nna, shi a shamyet shara, gindigram tsip rai mat na ra ai.

¹⁵Shi gaw shi a nta hpe shamyet timung, ngang nga na, n rai; dai hpe shangang timung, grin nga na n rai.

¹⁶Shi gaw jan nprang e tsit lali nga ai hte, shi a maku ni shi a sun hta prut nga ai.



¹⁷Shi a ru ni lung rawk ntsa e hkram nga nna, nlung nta hpe shi mada yu nga ai.

¹⁸Rai timung, shi hpe shamyit kau yang, shi a shara gaw, “ngai nang hpe n mu yu nngai,” nga nna shi hpe nyet kau na ra ai.

¹⁹Yu u, shi kabu gara ai lam gaw, shing rai nga ai; ga nhpu hta na kaga ni naw prut na mara ai.

²⁰Yu u, Karai Wa gaw myit tsup ai wa hpe kau da na, n rai; tara n lang ni hpe gaw shadaw ya na, n rai.

²¹Shi gaw na a n-gup hpe mani ai hte, na nten kabu gara jahtau ai hte, jahpring na ra ai.

²²Nang hpe n dawng n yawt ai ni kaya kahpa htinggrum na mara ai; tara n lang ai ni a shara gaw, htum mat na ra ai, nga ai.

Yoba 9

Yoba

¹Shaloi Yoba htan nna,

²“dai lam teng nga ai, ngai gaja wa chye, timung, shinggyim maha gaw Karai Wa man e, kaning rai dinghpring lu a ta?

³Marai langai ngai shi hte dangrang hkat mayu yang, lam hkying mi hta, lang mi pyi, shi hpe htan lu na, n rai.

⁴Hpaji hkum ai hte n-gun lagaw rawng htum ai wa hpe kadai wa daw hkat nna, dang kau lu na rai ta?

⁵Shi gaw bum ni hpe n dum shami sit kau nna, shi a pawt bu ai hte yang, galau ka-up kau mu ai;

⁶Shi gaw lamu ga hpe de a shara na kanawng sit kau nna, de a shadaw ni gari awam nga ma ai.

⁷Jan hpe shi htet da nna, shi n pru lu nga ai, shagan ni hpe mung magap makoi da wu ai.



- ⁸Sumsing lamu hpe shi nan kahpyen da nna, nammukdara hka leng ni hta, kabye hkawm nga ai.
- ⁹Shi gaw wala shingtau, nhtoi gintawng, kru majan hte dingda maga na shagan gawk ni hpe hpan da nu ai.
- ¹⁰Shi gaw galu kaba ai hte n dang chye ai amu galaw nga ai; n dang hti ai amu bungli shachyen nga ai.
- ¹¹Shi nye a man e yu sa wa nna, ngai shi hpe n mu nngai; shi lai sa wa nna, ngai shi hpe n dum nngai.
- ¹²Shi htim kashun la mayu yang, kadai hkum da lu na rai ta? Nang hpa galaw n ta? Ngu nna kadai wa shi hpe tsun wam na rai ta?
- ¹³Karai Wa gaw myit kawp wa na, n rai; Rahab a shingtau ni pyi shi a npu e dagum nga ma ai.
- ¹⁴Dai rai yang, ngai shi hpe kaning ngu htan lu nna, shi a man e hpa baw ga lata tsun lu na rai ta?
- ¹⁵Ngai dinghpring timung, hpa n htan wam nngai; nye tara agyi wa hpe, tawngban ai ga sha, tsun lu nngai.
- ¹⁶Ngai shaga ai, shi htan ya timung, shi nye a nsen hpe madat na, ngai n kam lu nngai.
- ¹⁷Shi gaw nbung laru hte ngai hpe ka-up da nna, mara kata e, ngai hpe hkye ahpra shangun nngai.
- ¹⁸Ngai nsa awai na, shi n hkraw nga ai; aju machyi ai hte ngai hpe jahpring ya nngai.
- ¹⁹N-gun lagaw hta shamyet, ngu yang, yu u, shi atsam grau rawng nga ai; tara dara hkat, ngu yang, ngai hpang maga kadai sakse hkam na rai ta?
- ²⁰Ngai dinghpring, timung, nye a n-gup ngai hpe mara shangun na ra ai; ngai myit tsup, timung, ngai hpe gumlau shadu na ra ai.



²¹Ngai myit tsup, timung, ngai myit masin hpe pyi n nawn nngai; asak naw hkrung nga na, ngai matsat ni ai.

²²Yawng lam sha rai nga ai; dai rai nna, “Shi gaw myit tsup ai wa hpe mung, tara n lang ai wa hpe mung, maren shamyit kau mu ai,” nga nna ngai tsun nngai.

²³Ari ahpri e akajawng sha shaza kau yang, shi gaw, mara n kap ai ni tsin-yam hkrum ai hpe asawng kau nga ai.

²⁴Lamu ga gaw tara n lang ai ni a lata e rawng nga ai; shi gaw de a tara agyi ni a myi man hpe tau ya mu ai: ataw, shi n rai yang, kadai wa rai ta?

²⁵Nye a nhtoi ni gaw, gat chyang ai wa hta, grau lawan nga ai; dai ni gat lai wa nna, mai kaja ai hpe, n mu ma ai.

²⁶Dai ni gaw lawan nga ai sanghpaw li ni hte, shahpa htim magra ai langda zawn, lai mat wa ma ai.

²⁷Ngai gaw, “ngai madai ai hpe ngai malap kau na nngai; ngai myi man sum ai kau da nna kabu gara ai dagraw na nngai,” nga nna ngai tsun yang,

²⁸ngai yawn hkyen hkrum ai majaw, hkrit gari nga nngai; nang ngai hpe mara n shagun na n rai, ngai chye nga nngai.

²⁹Kaning rai timung, ngai hpe mara shagun na nngai; dai rai yang, hpa majaw kaman sha shakut sharang nga na rai ta?

³⁰Nye hkum hpe hkyen ntsin hte ngai kashin nna, nye lata hpe tsai tsai shin timung,

³¹nang ngai hpe hka hkawng hta gumpye bang nna, nye hpun palawng pyi ngai hpe matsat kau na ra ai.

³²Ngai shi hte htailai hkat nna, tara tingnyang de rau shang wa lu na gaw, shi ngai zawn shinggyim masha n rai.

³³An a ntsa e lata mara nna, hkum da lu hkra, an a lapran e htinglu ya ai wa n nga ai.



³⁴Shi a shingna ngai kaw na shi dawm la nna, shi a hkritpa ngai hpe n jahkrit u ga:

³⁵Shaloi ngai shi hpe n hkrit ai hte ga tsun na nngai; ya chyawm gaw ngai tsun na ginwan n hku nga ai.

Yoba 10

¹Nye a wenyi asak hpe shayawt nga ai; lajin laroi ga ngai n sim n sa tsun na nngai; nye a myit masin karen ai hte ga tsun na nngai.

²Karai Wa hpe ngai tsun ai gaw, ngai hpe mara hkum shagun et; ngai hte hpa majaw htailai hkat ai lam madun e,

³nang ngai hpe zingri ai gaw, na matu htuk nga a ni? Nang nan hpan da ai rai hpe, nang matsat kau nna, tara n lang ai ni a bawng ai lam hta awlaw na, htuk nga a ni?

⁴Nang gaw dinghta myi tu nni? Shinggyim masha mu de nna mu nni?

⁵Na a nhtoi ni gaw masha nhtoi zawn rai nga a ni? Na a shaning ni gaw shinggyim lasha nhtoi ni zawn rai nga a ni?

⁶Kaning rai nme law, nye a mara hpe nang hkan tam nna, nye a yubak hpe manaw sawk yu ndai.

⁷Rai timung, ngai n hkru ai wa, n re ai hte, na a lata na mawai la ai wa n nga ai hpe, nang chye nga ndai.

⁸Na lata ngai hpe hpan hpajang da nna galaw timung, nang ngai hpe htum hkra shamyit kau ndai.

⁹Ga kagam zawn nang ngai hpe shachyaw ai lam, dum u; ga nhpu hta ngai hpe nhtang shangun na a hka.

¹⁰Nga chyu zawn nang ngai hpe ru kau nna, nga chyu ge zawn, ngai hpe jage kau ni ai, n rai ni?

¹¹Hpyi hte shan nang ngai hpe bu hpun shangun nna, nrut nra hte lasa e ngai hpe makyit shachyaw nu ai.



- ¹²Asak hte chyeju hpe nang ngai hpe ap ya nna, nang lanu lahku ya ai majaw, nye a wenyi agrin nga ai.
- ¹³Rai timung, na a myit hta ndai lam nang ip da nna, nang maw ai hku, ndai rai nga ai gaw, ngai chye ni ai.
- ¹⁴Ngai yubak galaw yang, nang hkan matsing nna, nye shut hpyit ai hpe raw dat na, nang n hkraw ndai.
- ¹⁵Ngai tara n lang yang, dingnye ngai hkrum n ga; ngai dinghpring nga timung, kaya kahpa hte hpring nna, nni nkri hkrum nngai majaw, nye a baw hpe ngai sharawt lu na, n rai.
- ¹⁶Ngai baw sharawt yang, hkanghkyi zawn nang ngai hpe hkan shachyut nna, na a mauhpa lam nye a man e bai madun dan ndai.
- ¹⁷Ngai hpe mara shagun ai sakse nang naw shaga nna, na pawt sindawng ai gaw nye a ntsa e shalaw dat ndai: hpyen majan lang mi hte lang mi ngai hkrum nngai.
- ¹⁸Hpa majaw nu a kan hta na ngai hpe shapraw n ta? Shing n rai yang, ngai nsa n rawng nna, ngai hpe kadai n mu lu na re ai.
- ¹⁹N nga ai wa zawn ngai rai nga nna, nu a kan hta na nsung hku de hpai kau ai hkrum nngai.
- ²⁰Nye a nhtoi ni gadun nga ai, n rai ni? Nsin hte si ai shingnip ka-up nga ai mung,
- ²¹Yuptung hta e zawn nsin htat ai ga de; si ai shingnip hte kashuk kashak hkrai rai nga nna,
- ²²nhtoi pyi nsin chyip rai nga ai ga de, ngai wa nna, bai n htang lu ai mung de garai n shang yang,” nga ai.

Yoba 11

Zohpa

- ¹Shaloi Nama masha Zohpa htan nna,



²“ga law law pru ai majaw, n htan yang, mai a ni? N-gup ga sha chye shapraw ai wa gaw, mara lawt na rai ni?”

³Nang baw law ai ga majaw, masha ni atsin sha mai nga na rai ni? Nang asawng yang, nang hpe kaya jahkrum ai wa, n nga na rai ni?

⁴Nang mahtang, “nye a ga teng li ai; na a man e ngai san seng nngai,” nga nna tsun ndai.

⁵Karai Wa gaw ga tsun u ga le; nang hpe sha-ang nna shi n-gup hpaw u ga lè.

⁶Anhte chye lu ai hta n-ga, shi htam law law wa chye chyalu rai nga ai majaw, makoi da ai hpaji shi nang hpe madun dan u ga: nang hkam ging ai yubak hta na, Karai Wa shayawm kau nga ai, chye u.

⁷Nang gaw sawk yu ai hte, Karai Wa hpe chye lu nni? n-gun chyalai rawng ai Wa hpe npawt ndung hkren chye lu nni?

⁸Sumsing lamu hta grau tsaw nga ai hpe, kaning di lu n ta? katsan ga hta grau sung nga ai hpe, nang hpa chya lu n ta?

⁹De a shadawn ai gaw, lamu ga hta grau galu nga nna, nammukdara hta grau nna dam lada nga ai.

¹⁰Shi lai wa let, nang hpe sharen da nna, salang bawng shaga yang, shi hpe kadai hkum da lu na rai ta?

¹¹Shi gaw shakawng n dawng re ai ni hpe chye nga nna, shanhte n dum shami galaw ai yubak hpe mu nga ai.

¹²Rai timung, lawze nhprang gaw masha tai lu yang she, kaman lila wa gaw hpaji myit lu na re ai.

¹³Nang gaw na a myit masin hpe jahkut nna, Karai Wa hpang de na a lata ladawn yang,

¹⁴na a lata na n hkru ai amu hpe nang kaw na tsan kau nna, n shawp ai gaw na a sum hta n nga yang,



¹⁵agang chyalang n kap ai myi man hte nang mada yu lu nna, hkrit myit n rawng ai, grin nga lu na ndai.

¹⁶Nang hkrum ai tsin-yam tsindam hpe nang malap kau nna, lwi mat ai hka zawn nawn na rin dai.

¹⁷Na a asak gaw jan pungding hta grau htoi na ra ai; nsin sin timung, jahpawt manap zawn leng na ra ai.

¹⁸Myit mada lam nga ai majaw, nang dakan nga nna, lu malu hpe sawn yu nhtawm, asim sha yup wa ndai.

¹⁹Nang yup taw nga yang, kadai mung nang hpe jahkrit lu na, n rai; masha law law wa na a myi man hpe tam na mara ai.

²⁰Tara n lang ai ni a myi gaw n-gun yawm na ra ai; shanhte a shingbyi shara hten mat nna, shanhte myit mada ai lam, nsa hti na lam rai nga ai,” nga ai.

Yoba 12

Yoba

¹Shaloi Yoba htan nna,

²“gaja wa, nanhte gaw masha nan rai nga nna, nanhte hte rau hpaji byengya si na ra ai.

³Ngai mung, nanhte zawn myit hpaji lu nna, nanhte a lawu e grit nga nngai, n rai: ndai lam ni n chye ai gaw, kadai wa rai ta?

⁴Ngai gaw Karai Wa hpe shaga nna, shi ngai hpe htan ya timung nye htingbu ni a man e, asawng shara ngai tai nngai: dinghpring ai hte tengman ai wa gaw, asawng shara tai nga a hka.

⁵Ngamu ngamai re ai wa gaw, n ji n mu hkrum ai wa hpe n kaw n law di kau nga ai; lagaw kashawt ai wa a matu, dai lam hkyen tawn chyalu rai nga ai.

⁶Damya ni a sum ni, angwi a pyaw rai nga ai; Karai Wa hpe lale ai ni gaw, a shim sha nga lu nna, shanhte a lata hta Karai Wa gaw ngamu ngamai ai jaw mu ai.



⁷Rai timung ashu ashan ni hpe san yu u, dai ni nang hpe sharin na mara ai; ntsa malen u ni hpe san yu u, dai ni nang hpe tsun dan na mara ai:

⁸Shing n rai, lamu ga hpe aru yu u, shi nang hpe sharin na ra ai, nammukdara nga ni nang hpe hkai dan na mara ai.

⁹Yehowa ndai lam yawng hte hpe shabyin ai gaw, n chye ai, kadai wa rai nga a ta?

¹⁰Shi a lata hta hkrung mahkrung rawng nga nna, nsoi nsa rawng ai shinggyim masha hpe shi jahkrung da nga ai.

¹¹N-gup gaw ashat hpe chyim yu ai zawn, na gaw aga hpe tsan nga ai, n rai ni?

¹²Aprat kaba ai ni gaw, hpaji byeng-ya rawng ma ai; asak galu ai ni gaw, myit su nga ma ai.

¹³Karai Kasang chyawm gaw, hpaji byeng-ya hte daru magam rawng nga ai; shi hta hpaji daw ai hte, myit tsup ai nyan, hpring nga ai.

¹⁴Yu u, shi run kau yang, kadai dè da lu ai, n rai; shi masha hpe sharen da yang, kadai malaw lu na, n rai.

¹⁵Shi hka nu ni hpe dim kau yang, dai ni hkyet mat nga ai; bai hpaw dat yang, lamu ga hpe lim kau nga ai.

¹⁶Shi gaw n-gun lagaw hte chye chyalu nyan hpring nga ai; hkalem hkrum ai wa hte hkalem shangun ai wa gaw, shi a lata hta rai nga ai.

¹⁷Bawmung ni hpe singgu krin bawng rim wa nna, tara agyi ni hpe mana shangun mu ai.

¹⁸Hkawhkam ni gyit da ai sumri hpe shi raw kau nna, shanhte a nshang hpe shingkyit hte kyit da mu ai.

¹⁹Hkinjawng ni hpe singgu krin bawng rim wa nna, nden ja ai ni hpe, gale galau kau mu ai.



²⁰N-gup ningtam rawng ai ni hpe ma-a shangun nna, salang ni a hpaji dawm kau ya mu ai.

²¹Du ni hpe kaya kahpa jahkrum nna, n-gun ja ai ni hpe shanut kau mu ai.

²²Asin amang hta na, sung htum ai arai shi shadan dan nna, si ai shingnip hpe nhtoi hta shapraw dan wu ai.

²³Masha amyau ni hpe shi shagrau nhtawm, shanhte hpe shamyit kau mu ai; mungdan ni hpe dam lada shangun nna, bai shagying kau mu ai.

²⁴Mung masha agyi ni a hpaji shi dawm la nna, lam n hku ai katsi katsang re ai shara e, brak hkawm shangun mu ai.

²⁵Shanhte gaw nhtoi n mu ai, nsin hta lamawm hkawm nga ma ai; chyaru nang ai wa zawn, ndi nda hkawm shangun mu ai.

Yoba 13

¹Yu mu, dai lam mahkra nye myi hte mu se ai; nye a na dai lam na la nna ngai chye na se ai.

²Nanhte chye ai lam ngai mung chye nngai; ngai nanhte a lawu e grit nga nngai, n rai.

³Gaja wa, n-gun chyalai rawng ai wa hpe ngai ga tsun nna, Karai Kasang hte dangrang hkat mayu nngai.

⁴Nanhte chyawm gaw, masu ga chye jahta ai ni, akyu n rawng ai tsi sara ni hkrai, rai nga myit dai.

⁵Nanhte atsin sha nga myit taw gaw, gaja wa, hpaji rawng ai zawn, nawn na myit dai.

⁶Ngai dangrang hkat ai lam na la mu; ngai mara raw ai ga, madat mara la mu.

⁷Nanhte gaw Karai Wa hpe maga gum ai hte tsun myit ni? Shi myi man tau yu let, n teng ai ga tsun nga myit ni?



- ⁸Nanhte gaw shi myi man hpe shapa mayu myit ni? Karai Wa a h pang maga, dangrang hkat nga myit ni?
- ⁹Shi nanhte hpe sawk yu na, gwi nga myit ni? masha hpe hkalem ai zawn, shi hpe hkalem lu na rai ni?
- ¹⁰Nanhte mayun de nna myi man tau yang, shi nanhte hpe gaja wa daru na myit dai.
- ¹¹Shi a daru magam hpe nanhte hkrit mai ai, n rai ni? Shi a hkrihpa nanhte a ntsa e du na ra ai, n rai ni?
- ¹²Nanhte a matsun maroi ga, wan dap hkrai rai nga ai: nanhte a n-gang, ga kagam n-gang hkrai rai nga ai.
- ¹³Atsin sha nga mu; ngai hkrai tsun n ga; ngai hta hpa byin yang, byin u ga:
- ¹⁴Ngai hpa majaw nye ashan hpe lahpawt nna gare makrang let, nye a asak hpe, nye a lata hta latup nga na rai ta?
- ¹⁵Yu u, shi ngai hpe sat kau nna, ngai myit mada shara n nga nngai; rai timung, ngai shi a man e mara raw ai ga tsun shanang nga na nngai.
- ¹⁶N shawp ai wa shi a man e n shang lu u ga, nga ai gaw, nye a hkye hkrang la ai lam rai nga ai.
- ¹⁷Nye a mungga hpe atsawm sha na la mu; ngai tsun shapraw ai lam matsing la mu.
- ¹⁸Ngai nye a amu hpe ya lajang da se ai, ngai dinghpring nga ai gaw, ngai chye nngai.
- ¹⁹Ngai hpe mara madun ai wa, kadai rai ta? madun lu yang, ngai atsin sha nga nna, si hkam na nngai.
- ²⁰Lam lahkawng sha ngai hta na shayawm kau u; shaloi ngai nang kaw na nye myi man makoi da na n rai.
- ²¹Na a lata ngai kaw na tsan tsan dawm la u; na hkrihpa hte ngai hpe hkum jahkrit shama et.



²²Shaloi nang shaga ai, ngai htan na nngai; shing n rai, ngai shaga yang, nang htan ya e.

²³Ngai n hkru ai hte yubak gaw, gade law nga a hka? Ngai tawt lai ai hte shut hpyit ai, ngai hpe madun e.

²⁴Na a myi man nang makoi kau nna, ngai hpe hpyen wa zawn nawn ai gaw, hpa majaw rai ta?

²⁵Lahpraw lahpra hpe, sharu shatsang na rai ni? Hkraw mat ai yi hku hpe, hkan shachyut na rai ni?

²⁶Nye a lam yak la ai hku nang ka da nna, brang ram prat na yubak hpe, nye a sali wunli shatai wu ai.

²⁷Ngai wa tsam mat ai arai hte gadaw nna, manut e sha ai hpun nba hte bung timung,

²⁸nang gaw, nye a lagaw hpe sharen da nna, ngai sa wa ai lam shagu hpe matsing da ndai: ngai tsap nga ai grup yin e pyi, nhpan kum da ndai.

Yoba 14

¹“Numsha hta shangai ai shinggyim masha gaw, aprat gadun nna, ruyak ai hte hpring nga ai.

²Nampan zawn shi pu wa nna, dan kau ai hkru n nga ai; shingna zawn shi lai wa nna, grin nga lu ai, n rai.

³Dai zawn re ai wa hpe azi yu nna, nang hte tara hkat na, ngai hpe jashawn nga n hka?

⁴Awu asin re ai kaw na san seng ai hpe shapraw dan lu na, kadai wa rai ta? kadai mung n nga ai.

⁵Masha a nhtoi ni ladaw da ya nna, shi nga lu ai shata ni hpe nang hti matsing da ai hte, shi n lai lu ai aten nang san da ndai majaw,

⁶nhyang wa zawn, shi a nhtoi shalai dat nna, shi ban sa lu hkra, na a myi man shi kaw na kayin la u law.



⁷Hpun a matu myit mada shara naw nga ai: kran kau hkrum timung, nnaw bai rawt wa nna, de a tsit lali ai maku ni prut n htum na ra ai.

⁸De a aru ni ga hta dingsa mat nna, hpun shan gaw ga nhpu hta nyawp mat timung,

⁹hka salu a majaw maku bai prut nna, abawng zawn makrung krung na ra ai.

¹⁰Masha wa chyawm gaw si nna, nyawp mat wa ai; shinggyim masha nsa hti sayang, shi kanang nga ai kun?

¹¹Nawng hka lwi yawm mat wa nna, hka nu ni hkyet kan mat ai zawn;

¹²masha gaw yup wa nna bai n rawt lu ai, sumsing lamu htum ai du hkra, shi n hprang nga ai: shi a yup ai hta na jasu kau hkrum ai, n rai.

¹³Nang ngai hpe katsan ga e makoi da e, na pawt sindawng ai lai hkra, ngai hpe magap da e: ngai hpe dum na matu, aten ladaw tawn da u law.

¹⁴Masha gaw si wa sayang, bai hkrung rawt lu na kun? dai rai yang, ngai galai mat ai aten du hkra, ngai hpyen gasat ang ai nhtoi tup, ala nga na nngai.

¹⁵Shing rai nang shaga nna, ngai nang hpe htan na nngai; na lata e galaw ai wa hpe, nang nja nhpra nga ndai.

¹⁶Ya chyawm gaw nye lagaw hkan hpe nang hti yu nna, nye a yubak hpe matsing da ndai, n rai ni?

¹⁷Ngai tawt lai ai lam nang tingsan hta dazik shakap nna, ngai shut hpyit ai hpe hkyem da ndai.

¹⁸Rai timung, gyi mat ai bum gaw mat mat nna, lunghkrung ni mung, tinang a shara na sit mat ma ai.

¹⁹Hka gaw nlung ni hpe agre hkalawk kau mu ai; hka lim ai hte ga nhpu ni yawng mat wa ma ai: dai zawn nang gaw masha a myit mada lam hpe shaprai kau ya ndai.



²⁰Nang shi hpe tut tut dip da nna, shi lai mat wa sai; shi a myi man hpe nang galai nna, shi hpe shapraw kau wu ai.

²¹Shi a kasha ni arawng sadang hkrum timung, shi n chye wu ai; shagrit kau hkrum timung, shi shanhte hpe n dum wu ai.

²²Shi a hkum shan kawa machyi hkrai hkrum nna, shi a myit masin kraw e yawm madai nga ai,” nga ai.

Yoba 15

Jahta Shingwang Lahkawng

15:1—21:34

Elihpa

¹Shaloi Teman masha Elihpa htan nna,

²“hpaji rawng ai wa gaw, nbung hpaji hte htan mai a ni? Tinang kan hpe sinpraw nbung hte jahpring mai a ni?

³Kaman lila ga hte dangrang hkat mai a ni? Akyu n rawng ai mung sumtu hte sharin mai a ni?

⁴Gaja wa, nang gaw hkrit hkungga ai lam hpe jahten kau nna, Karai Wa hpe myit sumru yu ai lam, pat da ndai.

⁵Na tawt lai ai myit na n-gup hpe tsun sharin ya nga ai; hkalem ai wa a shinglet, nang lata la ndai.

⁶Ngai nang hpe dawdan ai n rai, na n-gup she rai nga ai; na nten nan, nang hpe mara shagun nga ai.

⁷Shawng shangai ai wa, nang rai nni? bum ni garai n nga yang, nang nga nit ni?

⁸Karai Wa a salang bawng hta, nang lawm sa ni? hpaji hkum sumhpa hpe, nang kashun la nu ni?

⁹Anhte n chye ai, nang hpa chye n ta? Anhte n gawn lu ai, nang hpa gawn yu n ta?



¹⁰Dingla ugut gu nna, ning wa aprat grau kaba ai ni, anhte a hpang maga e lawm nga ma ai.

¹¹Karai Wa matsan dum ai hte, nang hpe tsun ai ga ngwi, na a man e kaji nga a ni?

¹²Na a wenyi Karai Wa hte nhtan shai nga nna, na a n-gup ga a jawp nga ai du hkra,

¹³na a myit hkan let yit mat wa ai hte, na a myi htan kashoi nga ai gaw, hpa majaw rai ta?

¹⁴Shinggyim masha gaw hpa wa rai nga nna, chyoi pra lu a ni? numsha hta shangai ai wa, kaning rai dinghpring lu a ta?

¹⁵Shi gaw shi a chyoi pra ai ni hpe pyi n kam nna, sumsing lamu mung, shi a man e san seng nga ai, n rai:

¹⁶Dai rai yang, matsat shabat hta galu nga nna, yubak hpe ntsin zawn lu ai wa hpe, grau nna n kam ai.

¹⁷Ngai nan gawn dan de ga, nye ga madat u; ngai mada mu ai lam, nang hpe hkai dan de ga:

¹⁸Dai lam gaw, ji wa prat kaw nna n makoi da ai, hpaji rawng ai ni hkai dan ai lam, rai nga ai.

¹⁹Shanhte hkrai dai mungdan hpe up lu nna, tsasam wa kadai mung, n hkran nga ai.

²⁰Tara n lang ai wa gaw, prat tup nni nkri hkrum nga ai: kum shem ai wa a matu, ladaw da ai shaning rai nga ai.

²¹Shi a na hta hkrihpa nsen kadu nga ai; ngamu ngamai nga yang, hpya sha ai wa gaw, shi kaw du nga ai.

²²Nsin chyip hta na lawt na, myit mada shara n nga ai; nhtu gaw shi hpe hkap nga ai.



²³Shi shahpa tam kahkrang hkawm nna, kanang mu na i? nga ai; Shi a matu hkyen da ai nsin chyip re ai nhtoi ni nga ai, shi chye nga ai.

²⁴Ru tsang ai hte yawn hkyen ai gaw, shi hpe jahkrit shama nna, hpyen htim na matu jin jin rai nga ai hkawhkam zawn, shi hpe dang kau nga ai.

²⁵Hpa majaw nga yang, Karai Wa hpe shi lale nna, n-gun chyalai rawng ai wa a man e myit kaba nga ai.

²⁶Du ja ai hte, sumla tawka ai n-gang htat lang let, shi hpe gasat na matu, gat htim nga ai.

²⁷Shi a myi man hpe hpum sau ai hte htinggrum nna, shi a nshang mung hpum sau nna, kapum nga ai.

²⁸Katsi katsang re ai mare hta shi nga nga nna, masha n mai rawng ai, daw hten magang wa ai, nta htingkraw ni hta, shi rawng nga ai.

²⁹Shi sut su na, n rai; shi a sutgan grin nga lu na, n rai; shi a arung arai, ga ntsa e chyam wa na, n rai.

³⁰Shi gaw nsin kata na pru lu na, n rai; wan shinglet gaw shi a makrung ni hpe galip kau na ra ai: Karai Wa nsa kawut ai hte mat mat na ra ai.

³¹Shi gaw, shi hkum hpe hkalem kau let, kaman lila hpe n kam u ga; kaman lila gaw, shi a shabrai tai na ra ai.

³²Shi aprat garai n htum yang, dai lam dik na ra ai; shi a lap gaw tsit lali nga na, n rai.

³³Shi gaw, tsabyi ru zawn, n myin ai tsabyi si ni hpe sharun nna, tsanlun hpun zawn, shi a pu ni hpe sharun kau na ra ai.

³⁴N shawp ai ni a hpung gaw maudung dung nna, sake manawn sha ai ni a sum, wan hkru na ra ai.

³⁵Shanhte gaw gumlau ai hte hkum li wa nna, yubak hpe shangai ma ai; shanhte a kraw lawang hta hkalem hkalau ai maw nga ai,” nga ai.

Yoba 16



Yoba

¹Shaloi Yoba gaw htan nna,

²“ngai gaw dai lam law law lang na yu ni ai; nanhte nlang akyu n rawng ai shalan shabran ai ni rai nga myit dai.

³Kaman lila ga ya ngut mat sa ni? nang hpa majaw ga htan shara nga a ta?

⁴Ngai mung nanhte zawn tsun lu nngai; ngai hkrum ai zawn nanhte hkrum yang, ngai nanhte a lam ga sumtu tsun hkai lu nna, nye a baw nanhte a man e kanga lu na nngai.

⁵Nye a n-gup nanhte hpe shadaw shangang lu nna, nye a ga ngwi nanhte hpe shapyaw lu na ra ai.

⁶Ngai ga tsun timung gan ga lu ai, n rai; n tsun ai nga yang, lak lai nga na kun?

⁷Karai Wa chyawm gaw, ngai hpe hki ba shangun nna, nye a kanawn manang ni hpe shaza kau mu ai.

⁸Nang ngai hpe kamu la ai gaw, ngai hpe mara shagun ai sakse tai wa sai; ngai lasi lamun ai gaw nye a man e rawt nna, ngai hpe myi man chyaw mara shagun nga ai.

⁹N-yun bu let shi ngai hpe amya nna, ashep kau nga ai; shi nye a ntsa e wa utik nga ai: ngai hpe hpyen ai wa gaw, ngai hpe myi yu kabrim nga ai.

¹⁰Masha ni gaw ngai hpe n-gup mahka nga ma ai: kaya kahpa jahkrum let nye shabyi kahpret ya mi ai; ngai hpe htim na rau zuphpawng nga ma ai.

¹¹Karai Wa gaw n hkru ai ni a hpawng hta ngai hpe sharen da nna, tara n lang ai ni a lata de, ngai hpe gumpye kau ni ai.

¹²Ngai ngwipyaw nga yang, shi ngai hpe agrawp kau nna, nye du magra jum let, ngai hpe ari gumpye kau nngai: shi gap na mahta shara ngai hpe shatai nngai.

¹³Shi a pala gap ai ni, ngai hpe shinggrup nna, matsan pyi n dum ai, nye nhkyun ga kau ai hte, nye a shagri hpe, ga hta ru kau mu ai.



¹⁴Shi ngai hpe lang mi hte lang mi nma jahpye nna, share wa zawn ngai hpe gat htim nga ai.

¹⁵Ngai gaw nye hkum hpyi ntsa e lachyit nba chywi shakap nna, nye a nrung hpe ga nhpu hta galu kau se ai.

¹⁶Nye a lata hta kashun kashe n nga ai hte, ngai akyu hpyi ai ga san seng nga timung,

¹⁷nye a myi man gaw hkrap ngu hkrap ngoi ai hte hkyeng nga nna, nye a myi hpyi ntsa e si ai shingnip ka-up nga ai.

¹⁸Ginding aga e, nye a asai hpe hkum ka-up da et; ngai shabam ai nsen nang kaw hkum jahkring da ya et.

¹⁹Ya pyi, yu u, nye a sakse gaw sumsing lamu e rai nga ai; nye a pahkam wa gaw, matsaw lahta tang e dung nga ai.

²⁰Nye a jinghku jing-yu ni ngai hpe asawng ma ai; ngai chyawm gaw, Karai Wa man e myi prwi pru nga nngai.

²¹Shinggyim wa gaw htingbu wa hte dangrang hkat lu ai zawn, Karai wa a man e mung mara raw ai ga tsun lu u ga.

²²Kaning rai nme law, shaning gade n na yang, bai n wa lu ai lam de, ngai hkan wa na nngai.

Yoba 17

¹Nye a wenyi nji nmu rai nga ai; nye a aprat htum mat wa sai, nye a matu nsung hku hpaw nga ai.

²Gaja wa, jahpoi asawng ai ni nye a man e rai nga nna, shanhte a ga law ai lam hta, nye myi azi nga ai.

³Tang da u; nang nan nye pahkam tai u; kadai wa ngai hte ga sadi tawn da na rai ta?

⁴Nang shanhte a myit nyan dawm la ndai majaw, nang shanhte hpe shagrau shatsaw na, n rai.



⁵Sutgan kashun la na nga, jinghku ni hpe ap kau ai wa, shi a kasha ni gaw, myi hten na mara ai.

⁶Shi ngai hpe, amyu baw ni hta, kajai shara shatai nna, nye a myi man mayen mahtaw bun hkrum nga ai.

⁷Yawn hkrap ai majaw, nye a myi amam nga nna, nye a daw shan ni yawng, shingna zawn rai nga ma ai.

⁸Dai lam majaw tengman ai ni mau mat nna, mara n kap ai ni n shawp ai ni a lam myit kahtet nga ma ni.

⁹Rai timung, dinghpring ai wa gaw shi a lam hkan nang nga nna, san seng ai wa a lata gaw, grau nna n-gun ja na ra ai.

¹⁰Nanhte chyawm gaw, naw bai wa marit; nanhte hta hpaji rawng ai wa langai mi, n mu na nngai.

¹¹Nye nhtoi ni lai mat wa sai; ngai maw ai hku byak mat sai; rai sa, nye a myit maku daw mat sai.

¹²Shana gaw nye a matu shani tai wa sai; nhtoi gaw nsin hte ni nga ai.

¹³Katsan ga gaw nye a myit mada nta rai nga ai hte, nsin kata nye a yup ra nep nga nna,

¹⁴hten byak ai hpe, nang gaw nye a wa, byet hpe, ngai nu, ngai jan e, nga nna ngai tsun ai rai yang,

¹⁵nye a myit mada shara hpa rai nga a ta? gaja wa, nye myit mada shara hpe kadai mu lu na rai ta?

¹⁶Ga nhpu hta ngai ban sa ai hkrum yang, dai gaw katsan ga chyinghka htinggrang de yu wa na ra ai,” nga ai.

Yoba 18

Bildad

¹Shaloi Shuhi masha Bildad htan nna,



- ²“gaten du hkra ga sumtu hkan tam na rai myit ni? Sawn yu mu, dai h pang anhte tsun na ga ai.
- ³Hpa majaw anhte hpe dusat zawn nawn nna, na a man e n san n seng ai rai nga ga ta?
- ⁴N-yun bu nna, tinang hkum hpe amya kau ai wa e; na a jaw e lamu ga hpe kau da na rai ni? Lunghkrung gaw shi a shara na sit mat lu na rai ni?
- ⁵Gaja wa, tara n lang ai wa a nhtoi nip mat na ra ai; shi a wan n tu lu nga ai.
- ⁶Shi sum a nhtoi nip mat na ra ai; shi ntsa na pyengdin wan si mat na ra ai.
- ⁷Shi gumrawng hkawm ai lam gying mat wa nna, shi maw ai hku, shi hpe kadawng kau na ru ai.
- ⁸Shi a lagaw sumgawn hta ahkang mat nna, nbyeng ntsa e shi hkawm mat nga ai.
- ⁹Mahkam gaw shi a lagaw hpe hkam nga ai; dinghkrai htim nna shi hpe lu na ra ai.
- ¹⁰Ga hta e shi a matu hkan sumri up da nna, shi lai wa ai lam hta ndaw hkam da mu ai.
- ¹¹Hkrihpa gaw lam shagu hta shi hpe shinggrup nna, lahtin hprut hprut hkan shachyut na ra ai.
- ¹²Kawsi h pang kara hte shi n-gun yawm nna, hten byak hkum magang nga ai.
- ¹³Shi hkum a daw shan ni sha kau ai hkum nna, si du wa kasha alat gaw, shi a n-gun atsam hpe mayu kau na ra ai.
- ¹⁴Shi shanu nga ai sum na shaden kau ai, shi hkum nna, si hkrung si htan hkawhkam h pang de woi wa hkum na ra ai.
- ¹⁵Shi hte n bung ai gaw, shi a sum hta rawng nga nna, shi a htingra ntsa e kan ayai tawn na ra ai.



¹⁶Kata de na shi a ru ni hkraw mat nna, ntsa de na lakung lakyng ni, krum kau hkrum na ra ai.

¹⁷Ga ntsa e shi hpe dum na masat dingsat mat mat nna, mare lam ni hta shi a amying hpe kadai n dum nga ai.

¹⁸Shi hpe nhtoi kaw nna nsin de shachyut kau nna, dinghta ga na shapraw kau ai hkrum na ra ai.

¹⁹Shi a amyu hta nnaw n rawt ai hte, shi shanu ai shara hta langai mi mung n ngam nga ai.

²⁰Shi prat e nga ai ni, hkrit kajawng nga ai hte maren, hpang e pra ai ni, shi a lam amau nga na mara ai.

²¹Gaja wa, tara n lang ai ni a nga shara dai zawn rai nga ai; Karai Kasang hpe n chye ai wa, dai shara hta nga nga na ra ai,” nga ai.

Yoba 19

Yoba

¹Shaloi Yoba htan nna,

²“gaten du hkra nye a myit masin hpe sharu nna, ga sumtu hte ngai hpe agrawp kau na myit ta?

³Shi lang du hkra nanhte ngai hpe aroi myit dai; ngai hpe nhtum nni di na, nanhte n kaya myit dai.

⁴Ngai gaja wa shut ni ai rai yang gaw, nye a mara ngai hta sha kap nga ai.

⁵Nanhte gaja wa nye a ntsa e grau mayu nna, ngai hkrum ai kaya kahpa majaw, ngai hpe mara shagun mayu timung,

⁶Karai Wa gaw nye a lam shabyak kau ai rai nna, shi a sumgawn ngai hpe ka-up da ni ai, dum nga mu.

⁷Ngai gaw, karum rit law, nga nna jahtau timung, htan ai ga n na nngai; ngai marawn timung, tara agyi kanang n nga ai.



⁸Ngai n lai lu hkra, shi nye a lam udang pat da nna, ngai sa wa ai hku hpe nsin jasin wu ai.

⁹Nye a arawng sadang hpe shi hpyu la nna, nye a baw na janmau malaw la nu ai.

¹⁰Grup hkra shi ngai hpe shaza kau nna, ngai htum mat ni ai; nye myit mada ai lam hpe hpun zawn baw kau nu ai.

¹¹Shi ngai hpe sindawng kahtet nna, hpyen wa langai mi zawn, ngai hpe nawn nngai.

¹²Shi a luksuk ni rau da du nna, nye a man e kaduk htu ai hte, nye a sum grup yin e dap jung nga ma ai.

¹³Ngai hpu ngai nau ni hpe, shi ngai kaw na shatsan kau manu ai; nye a kanawn manang ni, tsasam tai mat masai.

¹⁴Nye a amyau baw ni ngai hpe kau da nna, nye a makyin jinghku ni, ngai hpe malap kau ma ni ai.

¹⁵Nye a nta masha ni hte shingnan num ni gaw, ngai hpe tsasam manam zawn nawn nna, ngai shanhte a man e maigan wa tai nga nngai.

¹⁶Nye a mayam wa hpe shaga yang, shi n htan hkraw ai; ngai shi hpe hpyi nem tawngban ra ai.

¹⁷Nye madu jan gaw nye a nsoi nsa hpe, ngai sha ni gaw, nye a madai ai nsen hpe, matsat nga ma ai.

¹⁸Ma kaji ni pyi ngai hpe n kaw n law di nna, ngai rawt wa yang, nye a ga n hkap ma ai.

¹⁹Nye a mung bawng manang ni, ngai hpe matsat nna, ngai tsawra ai ni gaw, ngai hpe hpyen ma ai.

²⁰Nye a hpyi shan nye a nrut nra ni hta kap mat nna, wa uji hte sha ngai lawt lu nngai.



²¹Nye a jinghku ni e, Karai Wa a lata ngai hpe hkra ai majaw, ngai hpe matsan dum e, matsan dum e law.

²²Nanhte hpa majaw Karai Wa zawn ngai hpe hkan shachyut nna, nye a hkum shan hte n hkru hkraw myit ni?

²³Ya ngai tsun ai ga ka da mu ga law; laika shabawn hta dem bang da mu ga law.

²⁴Prat dingsa na masat dingsat matu, lunghkrung hta, hpri kanyit hte tawka nhtawm, achyu sup da u ga law.

²⁵Ngai hpe hkye hkrang la ai wa hkrung nga ai gaw, ngai nan chye nngai, Shi gaw hpang jahtum e ga nhpu ntsa e dawng pru na ra ai.

²⁶Shing rai, nye ahpyi ashep ashin hkrum mat timung, nye a hkum shan hte nan, Karai Wa hpe mu lu na nngai.

²⁷Ngai hkum nan shi hpe mada yu nna, tsasam wa zawn n rai; nye myi hte chyaw azi yu nga na nngai: dai lam majaw nye kraw lawang na myit ndawt si nga ai.

²⁸Ya nanhte mahtang, anhte shi hpe kaning di zingri na rai ta? Shi a ra baw kaning rai mu na rai ta? nga nna tsun myit yang,

²⁹nanhte nan nhtu hkrum na makran nga mu: dawdan nhtoi du na ra ai, nanhte nan chye lu hkra, pawt bu ai gaw nhtu hkrum ging ai yubak rai nga ai,” nga ai.

Yoba 20

Zohpa

¹Shaloi Nama masha Zohpa htan nna,

²“dai lam majaw nye myit htan na shadut nna, de a jaw e nye kraw lawang katu nga ai.

³Ngai kaya hkrum hkra, mara shagun ai ga ngai na timung, nye chye chyang ai nyan hte ngai htan lu nngai.



- ⁴Ga ntsa e Adam hpe tawn da ai aten kaw nna, tara n lang ai wa gaw na na wa n dang lu ai hte
- ⁵n shawp ai wa a kabu gara ai lam, hkring sha rai nga ai gaw, moi chyalo i nna chye chyalu rai nga ai hpe, nang n chye nni?
- ⁶Shi a hpung shingkang lamu de du nna, shi a baw sumwi du hkra dep timung,
- ⁷shi hkyi hte maren, tut shi hten mat nna, shi hpe mu yu ai ni, “Shi kanang rai wa sata?” nga nna san shajang na mara ai.
- ⁸Yup mang zawn shi wai mat nna, shi hpe n mu na ra ai; shana na shingran zawn, mat mat na ra ai.
- ⁹Shi hpe mu ga ai myi gaw, shi hpe bai n mu na ra ai; shi a shara gaw shi hpe bai n mada yu na ra ai.
- ¹⁰Shi a kasha ni gaw matsan mayan ni hpe tawngban nna, mahkawng da ai sutgan hpe shi a lata hte nhtang jaw na ra ai.
- ¹¹Shi a nrut nra ni, an ai n-gun hte hpring nga timung, shi hte rau ga nhpu hta kaleng taw na ra ai.
- ¹²Yubak gaw shi a n-gup hta dawi sau nna, shi a shinglet npu e dai hpe makoi da let,
- ¹³prat kau na lahpawt ai hte, shi a n-gup kata e ma-um da timung,
- ¹⁴shi sha ai shat shi a kan hta galai mat nna, shi a kraw kata e pu htum a tuk tai mat na ra ai.
- ¹⁵Shi sutgan mayu kau timung, bai nhpat kau na ra ai; Karai Wa shi a kan hta na dai hpe shapraw kau na ra ai.
- ¹⁶Pu htum a tuk shi chyu nna, pu hkram kawa ai hte si na ra ai.
- ¹⁷Hka shi hka wam ngu ai, nga chyu hte lagat jahku lwi ai hka nu ni hpe, shi mu mada lu ai n rai.



¹⁸Shi n-gun dat nna lu ai sutgan hpe, shi n sha lu ai, bai nhtang ya nga ai; arung arai law lu ai made, kabu gara nga lu ai, n rai.

¹⁹Shi gaw matsan mayan ni hpe adip arip kau da nna, shi n galaw ai nta hpe shi kashun la ai hte,

²⁰shi a kraw lawang e ngwipyaw ai lam n chye ai majaw, shi ra mara hta na hpa mung shangam da lu ai, n rai.

²¹Shi a lawhpa ai n-gup hta hpa mung ngam nga ai, n rai; dai re ai majaw shi a sutgan grin nga ai, n rai.

²²Lu su nga yang pyi shi kyin dut hkrum nna, matsan mayan ni yawng layung madi na mara ai.

²³Shi gaw, shi a kan hpring wa magang yang, Karai Wa a pawt bu kahtet ai gaw shi a ntsa e du nna, shi sha ai shat ntsa e mung, marang zawn htu na ra ai.

²⁴hpri ri hpe hprawng yen lu timung, magri ndan ze rai na ra ai.

²⁵Pala hpe baw yang, shi a hkum hta htinggrang nga ai; kabrim ai nhtu shi a shagri na pru na ra ai: hkrit kajawng ai gaw, shi a ntsa e ka-up nga ai.

²⁶Shi mahkawng da ai sutgan, nsin hkrai rai nga ai; masha n wut ai wan shi hpe hkru na ra ai: shi a sun hta ngam mangam hkru mat na ra ai.

²⁷Sumsing lamu gaw shi tawt lai ai madun dan nna, ginding aga gaw, shi hpe mara shagun na ra ai.

²⁸Shi nta na ngamu ngamai hkoi mat nna, pawt sindawng ai nhtoi hta, lwi mat wa na ra ai.

²⁹Dai gaw Karai Kasang tara n lang ai wa hpe jaw da ai kumhpa, shi a matu Karai Wa san da ai sali wunli rai nga ai.”

Yoba 21

Yoba

¹Shaloi Yoba htan nna,



²“nye a ga atsawm sha madat mara mu; dai gaw nanhte a shangwi shapyaw ai lam tai u ga.

³Ngai ga tsun na ahkang naw jaw mi; ngai tsun ngut jang she, mani asawng u.

⁴Ngai put angun ai gaw masha majaw rai ni? ngai hpa majaw myit n kahtet na rai ta?

⁵Ngai hpe mada yu let mau mat nna, nanhte a n-gup hpe lata hte pat kau mu.

⁶Gaja wa, dai lam ngai dum yang, ngai mak mat nna, nye a hkum shan hkrit gari mat nga ai.

⁷Tara n lang ai ni hkrung nga ai hta n-ga, asak kaba ai hte sahti gunmi hpung rawng ai gaw, hpa majaw rai ta?

⁸Shanhte a kashu kasha ni, shanhte a grup yin e rai nga nna, shanhte a aru arat ni, shanhte a man e grin nga ma ai.

⁹Shanhte a nta ni hkrihpa lawt nna, ngwipyaw nga ai; Karai Wa a shingna gaw shanhte hpe n hkra nga ai.

¹⁰Shi a usu uli lung yang, galoi mung ulung hkrat nga ai; shi a dumsu kanu galoi mung ubya bya ai, n rai.

¹¹Shanhte a kasha ni gaw sagu hpung zawn law wa nna, shanhte a ma kaji ni ka gumlawt nga ma ai.

¹²Shanhte gaw shupsheng hte tingse dum let mahkawn mangoi nna, sumpyi dum ai nsen hte kabu gara nga ma ai.

¹³Tinang a aprat hpe, ngwipyaw ai hte, shanhte shalai dat nna, akajawng sha katsan ga de yu wa ma ai.

¹⁴Shanhte gaw Karai Wa hpe, anhte kaw na pru wa u; na a lam hpe anhte n chye mayu ga ai:



¹⁵N-gun chyalai rawng ai wa kaw yam na, shi kadai wa rai ta? Shi hpe akyu hpyi yang, hpa akyu pru na rai ta? nga ma ai.

¹⁶Rai timung, shanhte mai kaja ai lam shanhte up nga ai, n rai; tara n lang ai ni a bawng ai hku ngai hte tsan nga ai.

¹⁷Tara n lang ai wa a pyengdin si mat nna, shanhte a ntsa e tsin-yam tsindam du ai hte; Karai Wa pawt bu let, shanhte hpe shayawn nna,

¹⁸nbung a man e yi hku zawn shanhte tai mat ai hte, nbung laru e shapoi ai mahkaw zawn tai ai gaw, gade lang rai ta?

¹⁹Karai Wa gaw shanhte a kasha ni a matu ari mahkawng da a hka! Shi hpe matai htang ai hte shadum nga u ga;

²⁰Shi hten byak hkrum ai hpe shi myi nan mu lu nna, n-gun chyalai rawng ai wa a pawt bu ai hpe shi lu nga u ga.

²¹Shi nga lu ai shaning shata ni gu lu yang, shi a nta na ni hpe pyi, shi hpa nawn a ta?

²²Matsaw ntsang na ni hpe dawdan ya ai Karai Wa hpe chye chyang ai lam, kadai wa sharin lu na rai ta?

²³Marai langai mi gaw n-gun lagaw an nna, ngwipyaw ai hte asan aban si wa ai.

²⁴Shi a nhtung ni nga chyu hte hpring nga nna, shi a nrut nra ni laswi hte hpring kabrat nga ai.

²⁵Bai langai mi gaw, mai kaja ai hpe galoi n hkrum yu ai, myit ru myit tsang ai hte si wa ai.

²⁶Shan lahkawng gaw ga nhpu hta rau kaleng taw nga nna, byet ni shan hpe ka-up nga ma ai.

²⁷Nanhte ngai hpe myit maw ai hte, ngai hpe sharu shatsang na, nye a lam hpaji daw ai hku, ngai chye nngai.



²⁸Nanhte gaw, du htingnu, kanang rai nga a ta? tara n lang ai wa a sum, kanang rai nga a ta? nga nna tsun myit dai.

²⁹Lam hkawm ai ni hpe n san yu myit ni? shanhte a sakse kumla n sawn yu myit ni?

³⁰N hkru ai wa gaw tsin-yam hkru ai nhtoi a matu san da nga ai; sindawng kahtet ai nhtoi a matu, woi wa hkru nga ai.

³¹Shi galaw ai lam shi a man e kadai madun dan na rai ta? Shi galaw ai hte maren, kadai tai lu na rai ta?

³²Rai timung, shi makoi mayang bru ai hkru nna, shi a lup masat dingsat hpe n sin nga ai.

³³Hkaraw a shingbut shi a ntsa e pyaw nga ai: shi a shawng e n dang hti ai ni galaw ai hte maren, masha yawng shi a ningli hkan nang na mara ai.

³⁴Dai rai yang, nanhte htan ai ga akyu n rawng ai majaw, ga kaman hte ngai hpe kaning rai shapyaw lu na rai ta?" nga ai.

Yoba 22

Jahta Shingwang Masum

22:1—27:23

Elihpa

¹Shaloi Teman masha Elihpa htan nna,

²hpaji rawng ai wa gaw, tinang a akyu shabyin lu ai hte maren, n-gun ja ai wa gaw, Karai Wa a matu akyu shabyin lu a ni?

³Nang dinghpring ai majaw, n-gun chyalai rawng ai wa kabu nga a ni? Na a lam hta mara n kap yang, dai gaw shi a matu amyat rai nga a ni?

⁴Hkrit hkungga ai myit rawng ai majaw, nang hpe daru ai rai ni? Tara dara hkat na, nang hte shang na rai ni?

⁵Nang galaw ai yubak kaba la nga ai, n rai ni? Nang tawt lai ai mara n htum hkraw nga a hka.



- ⁶Nang gaw nhpu nnau a sut rai pagawn tang da shangun ndai; singgu krin re ai ni a hpun palawng nang hpyu la ndai.
- ⁷Hki ba mat ai wa hpe lu na ntsin nang n jaw ndai; kawsi hkrum ai wa hpe shat n jaw hkraw ndai.
- ⁸Lapyin ja ai wa mahtang lamu ga hpe up lu ai; shi a myi man pa ai ni dai yang e nga lu ma ai.
- ⁹Gaida jan hpe nang kaman dat dat nna, jahkrai ma ni a lata daw mat ai hkrum ma ai.
- ¹⁰Dai re ai majaw na a grup yin e mahkam up nga nna, akajawng sha hkrit kahpra ai hkrum hkrum rai ndai.
- ¹¹Nsin sin mak nna, nang hpe lim kau na hka hpungtun ni hpe, nang n mu nni?
- ¹²Karai Wa gaw sumsing lamu lahta tang e dung nga ai, n rai ni? Mada yu u, tsaw htum ai shagan ni gaw, gade tsaw nga ma hka!
- ¹³Nang chyawm gaw, Karai Kasang hpa chye lu a ta? Htat ai nsin kata e chye ginhka lu a ni?
- ¹⁴Sumwi ni shi hpe ka-up nna, shi n mu lu ai; lamu a lahta tsang e shi hkawm nga ai, nga nna tsun ndai.
- ¹⁵Lam yit ai ni hkan hkawm ai lam dingsa hpe nang naw hkan nang na nni?
- ¹⁶Shanhte gaw aten garai n du yang nyawp mat nna, shanhte a npawt nhpang ni hka hpungtun e shayawng kau nga ai.
- ¹⁷Dai ni gaw Karai Wa hpe, anhte kaw na pru wa u; n-gun chyalai rawng ai wa anhte hpe hpa di lu na rai kun? nga nna tsun ma ai.
- ¹⁸Shi mahtang, shanhte a nta ni hpe mai kaja ai hte jahpring ya mu ai: rai timung, tara n lang ai ni a bawng ai hku ngai hte tsan nga ai.
- ¹⁹Dinghpring ai ni dai lam mu nna, kabu nga ma ai. Mara n kap ai ni shanhte hpe mani asawng nga ma ai.



²⁰Gaja wa anhte hpe hpyen ai ni htum mat masai, shanhte a ngam ai sutgan hkru mat sai, nga ma ai.

²¹Shi hte hkau chyap nna, ngwipyaw nga u; shing rai yang, ngamu ngamai hkrum na ndai.

²²Shi n-gup na sharin ai ga hkap la nna, shi tsun ai mungga matsing da u.

²³N-gun chyalai rawng ai wa hpang de bai wa yang, grin nga na ndai; shut hpyit ai gaw na a sum hte tsan nga nna,

²⁴na a sutgan, ga nhpu hta kayau kau ai hte, Ohpira ja hpe hkaraw na lung sha ni hta kabai bang kau yang,

²⁵n-gun chyalai rawng ai wa na a sutgan tai nna, gumhpraw sumpum lu la na ndai.

²⁶Shing rai nang gaw N-gun Chyalai rawng ai wa hta kabu nga lu nna, Karai Wa hpe mada yu lu na ndai.

²⁷Nang shi hpe akyu hpyi yang, shi madat ya na ra ai; ga sadi tawn da ai hte maren, shadik ya na ndai.

²⁸Nang myit shatawng ai hku byin wa nna, nang sa wa ai lam hta nhtoi htoi na ra ai.

²⁹Kadawng yu wa timung, bai lung wa na nngai, nga nna tsun na ndai: Myit gyip ai wa hpe shi hkye la na ra ai.

³⁰Mara kap ai wa hpe pyi shi hkrang la na ra ai: na a lata san seng nga ai majaw, shi hkrang la ai hkrum na ra ai,” nga ai.

Yoba 23

Yoba

¹Shaloi Yoba htan nna,

²“dai ni pyi ngai lajin ai ga kahtet nga ai; ngai hkrum ai tsin-yam, ngai madai ai hta grau li nga ai.



³Shi nga ai shara ngai mu lu n ga le; shi tingnyang man de ngai shang lu n ga le.

⁴Ngai gaw shi a man e nye a amu tsun dan nna, nye a n-gup hpe dangrang hkat na ga hte jahpring na nngai.

⁵Shi ngai hpe htan ai ga ngai chye na lu nna, shi ngai hpe tsun ai gaw, ngai matsing lu na nngai.

⁶Shi ngai hta n-gun grau ja ai majaw, ngai hpe adip na rai ni? n rai law, shi gaja wa nye a ga madat na ra ai.

⁷Shaloi myit ding ai wa gaw shi hte tsun hkat lu nna, ngai gaw tara agyi kaw na tut tut lawt lu na nngai.

⁸Ya chyawm gaw, ang ang sa wa yang, shi n nga ai; kanut wa yang, shi hpe n mu hkrup nngai.

⁹Pai maga de bungli shachyen yang, shi hpe n mada mu nngai; hkra maga de makoi nga ai majaw, ngai n mu lu nngai.

¹⁰Shi mahtang ngai htinglet hkawm ai lam chye nga ai; ngai hpe dinglik yu yang, ja jet zawn ngai pru na nngai.

¹¹Nye a lagaw shi a lagaw hkang raw hkan hkawm nga ai; Shi tawn da ai lam ngai hkan nna, yit mat wa ai, n rai.

¹²Shi n-gup na htet da ai ga, ngai n lai kau nngai; ngai ra ai lam hta, shi tsun ai ga hpe ngai grau sharawng nngai;

¹³Rai timung, shi myit langai sha rai nga ai; shi hpe kadai wa shabai lu na rai ta? shi myit ra ai hte maren galaw na ra ai.

¹⁴Nye matu san da ai lam shi shabyin nna, shing re ai lam law law wa, shi hte rau rai nga ai.

¹⁵Dai re ai majaw, ngai shi a man e mak mat nngai; ngai sumru yu yang, shi majaw hkrit gari nngai.



¹⁶Karai Wa gaw nye myit shakya nna, n-gun chyalai rawng ai wa gaw, ngai hpe shamak kau nngai.

¹⁷Nsin sin ai hte htat ai nsin nye myi man hpe ka-up yang, dai lam majaw ngai am mat ai, n rai.

Yoba 24

¹N-gun chyalai rawng ai wa gaw, hpa majaw aten ladaw n madat da a ta? Shi hpe chye chyang ai ni, hpa majaw shi a nhtoi ni hpe n chye ginhka ma ta?

²N kau mi gaw bandung shadaw ni hpe sit kau ma ai; Yamnga hpung hpe kashun la nna rem nga ma ai.

³Chyahkrai ma ni a lawze hpe gau mat wa nna, gaida jan a dumsu hpe tang la ya ma ai.

⁴Matsan mayan ni hpe lam shayit kau ma ai; nni nkri hkrum ai mung masha ni, rau hprawng makoi nga ma ai.

⁵Yu u, nam lawze zawn shanhte nam mali de sa wa ai hte, shahpa tam na matu jau jau e rawt pru nna, shanhte hte kashu kasha ni matu, prang ga e shahpa mu ma ai.

⁶Tinang sha na matu hkaibang ga e ushat dan la nna, tara n lang ai wa a tsabyi sun hta nlim gut ma ai.

⁷Hpun nba n lu ai majaw singgu krin shana shalai nna, kashung ta e hpun nba n lu ma ai.

⁸Bum ga na marang hte shanhte nyaw mat nna, shingbyi shara n lu ai majaw, lungpu hkan machyu nga ma ai.

⁹Bai nkau mi gaw, jahkrai ma hpe kanu a chyu hte jahka kau nna, matsan mayan ni a arung arai hpe tang da ma ai.

¹⁰Shing rai shanhte gaw hpun palawng n nga, singgu krin hkawm ai hte, kawsii let masha wa a hkawling lahkawn nga ma ai.



¹¹Hpang kara let, masha wa a nta e shanhte sau rin nna, tsabyi htumbyen kabye shup nga ma ai.

¹²Mare ni hta e si magang ai ni madai nga nna, hkala nba hkrum ai ni shabam nga ma ai: Karai Wa chyawm gaw shanhte a ga kaman n nawn ya ai.

¹³Dai ni gaw nhtoi hpe gumlau ai ni hta lawm ma ai; shanhte gaw de a lam ni n chye ma ai rai nna, de a lam hku n hkan hkraw ma ai.

¹⁴Masha sat ai wa gaw nhtoi htoi yang rawt nna, nni nkri hkrum ai ni hte matsan mayan ni hpe sat kau nga ai: shana e rai yang lagu lagut tai nga ai.

¹⁵Num shaw ai wa gaw nsin hpe ala nga nna, shi a myi man magap kau let, “Kadai mung ngai hpe n mu ai,” nga ai.

¹⁶Shing re ai ni gaw shana e rai yang, masha nta hpe tawk waw ma ai: shani e rai yang makoi up nga ma ai; shanhte nhtoi galoi n mu ma ai.

¹⁷Shanhte gaw si du a shingnip hkrithpa hpe chye ma ai majaw, jahpawt manap gaw shanhte a man e si du shingnip zawn rai nga ai.

¹⁸Shi gaw hka ntsa e alawan waw mat nna, shanhte a hkambum ga ntsa e dagam dala hkrum nga ai: shanhte a lam tsabyi sun nga ai de n hkrang nga ai.

¹⁹Jan gri nna kahtet ai hte, gyawna hka hpe shahkyet kau ai zawn, katsan ga gaw yubak kap ai ni hpe shamyit kau na ra ai.

²⁰Shi a kanu gaw shi hpe malap kau na ra ai; byet ni shi hpe mu mu sha kau na mara ai: htawm hpang de shi hpe kadai dum na, n rai; n shawp ai wa gaw hpun zawn daw kau ai hkrum na ra ai.

²¹Dai wa gaw maudung num hpe maw sha nna, gaida jan hpe karum nga ai, n rai.

²²Rai timung, shi gaw n-gun ja ai ni hpe pyi shi n-gun hte naw shadaw ya ai; si magang wa ai ni hpe mung shaprawn dat nga ai.

²³Shi shanhte hpe shingbyi shara jaw nna, shanhte dai hta shamyet nga ma ai; shi a myit shanhte hpe hkan yu nga ai.



²⁴Shanhte shagrau shatsaw hkrum timung, hkring mi rai yang n nga mat ma ai; shanhte shagrit kau ai hkrum let, kaga yawng hte maren htum mat nna, mam shingkyang zawn dan kau ai hkrum ma ai.

²⁵Dai lam n rai yang, ngai masu nga ai, kadai madun dan lu nna, nye ga lila rai nga ai, kadai tsun lu na rai ta?” nga ai.

Yoba 25

Bildad

¹Shaloi Shuhi masha Bildad htan nna,

²“daru magam hte hkrithpa shi hta rawng nga ai; matsaw ntsang de shi hparan nga ai.

³Shi a luksuk ni hpe dang hti lu a ni? Shi a nhtoi gaw, gade a ntsa e nhtoi a ni?

⁴Dai rai nna shinggyim masha gaw, Karai Wa man e kaning rai dinghpring lu a ta? Numsha hta shangai ai wa gaw, kaning rai san pra lu a ta?

⁵Yu u, shata pyi htoi nga ai n rai; Shi a man e shagan ni san seng nga ai, n rai.

⁶Dai hta n-ga, abyet rai nga ai shinggyim masha hte shingtai rai nga ai masha kasha gaw, grau nna n san seng nga a hka!” nga ai.

Yoba 26

Yoba

¹Shaloi Yoba htan nna,

²“n-gun n ja ai wa hpe nang kaning rai karum a hka! Kya noi ai lata hpe nang kaning rai shadaw a ta?

³Hpaji n rawng ai wa hpe nang kaning rai hpaji daw nna, nyan byeng-ya amy myu shi hpe madun dan n hka!

⁴Ndai ga kadai hpe sha-ang tsun n ta? nang gade a wenyi hte hkaw tsun nni?



⁵Minla ni gaw, nammukdara npu e dai yang rawng nga ai ni hte rau, hkrit gari ma ai.

⁶Katsan ga gaw shi a man e brang lang rai nga nna, sung htum ai shara hta magap n rawng nga ai.

⁷Dingdung maga hpe asan awan hta shi hpyan da nna, ginding aga hpe hpatwat e, noi da wu ai.

⁸Shi gaw shi a htat ai sumwi ni hta hka hpe majaw da nna, sumwi ni gaw je malawng mat ai, n rai.

⁹Shi a sumwi hpe shi kahpyen nna, shi a tingnyang hpe ka-up da wu ai.

¹⁰Nhtoi hte nsin hkrum jahtum ai shara du hkra, hka hpung ni a jarit shi tawn da wu ai.

¹¹Sumsing lamu a shadaw ni gari awam nna, shi daru ai majaw, mak mat ma ai.

¹²Shi a n-gun atsam hte nammukdara hpe kabrawng shangun nna, shi a zai byeng-ya hte Rahab hpe shamyit kau wu ai.

¹³Shi a wenyi hte sumsing lamu ni san wa nna, shi a lata gaw lawan ai lapu hpe galun baw kau wu ai:

¹⁴Yu mu, dai gaw shi a lam masun sha, naw rai nga ai; Shi a lam kahte tsun ai sha naw, anhte na lu a hka! Shi daru magam atsam hpe kadai dang chye lu a ta? nga ai.

Yoba 27

¹Bai Yoba shi a ga shagawp sharawt nna, kahtap tsun ai gaw,

²nye amu hpe shabyak kau ya ai, hkrung nga ai Karai Wa hte, Nye a wenyi hpe sharu ai, n-gun chyalai rawng ai wa hpe, gang let,

³ngai hta nsoi nsa naw rawng nga ninglen, Karai Wa ndaw nsa nye ladi hta naw rawng nga dingsa,



⁴nye n-gup n teng n man ai ga n tsun ai hte, nye shinglet hkalem hkalau ai ga n shapraw nga ai.

⁵Nanhte hpe awlaw ai ga ngai hte tsan u ga; ngai si ai du hkra nye myit tsup ai hpe ngai nyet kau na n rai.

⁶Nye dinghpring ai hta ngai dakan nga nna, n yen nngai; ngai hkrung nga dingsa nye myit ngai hpe mara shagun lu ai, n rai.

⁷Ngai hpe hpyen ai wa gaw, tara n lang ai wa zawn, ngai hte nhtan shai ai wa gaw, n ding n man ai wa zawn, rai u ga.

⁸N shawp ai wa gaw amyat lusha timung, Karai Wa shi a wenyi dawm la yang, shi a myit mada shara hpa rai ta?

⁹Shi ru tsang ai hkrum yang Karai Wa gaw, Shi jahtau shaga ai hpe madat na rai kun?

¹⁰N-gun chyalai rawng ai wa hta shi pyaw nga nna, Karai Wa hpe tutnawng e hpyi manoi nga lu na nni?

¹¹Ngai nanhte hpe Karai Wa amu madun dan na nngai; n-gun chyalai rawng ai wa maw ai lam ngai makoi da na, n rai.

¹²Nanhte nan lala dai lam mu myit htawm, ya hpa majaw kaman lila sha tsun nga myit ta?

¹³Da ndai gaw, tara n lang ai wa hpe Karai Wa karan jaw ai hkambum, adip arip re ai wa gaw n-gun chyalai rawng ai wa kaw na lu la ai sali wunli rai nga ai.

¹⁴Shi kashu kasha law htam wa timung, shanhte nhtu a shat tai na ma ai; shi a aru arat ni gaw kawsi hpang kara hkrum na mara ai.

¹⁵Shi kaw naw ngam nga ai ni hpe si du makoi na ra ai: shi a gaida ni hkrap ngu hkrap ngoi lu na, n rai.

¹⁶Shi gaw gumhpraw hpe ga nhpu zawn mahkawng da nna, hpun palawng hpe ga kagam zawn mazing da timung,



¹⁷shì mazing da ai hpun palawng dinghpring ai ni bu hpun nna, mara n kap ai ni shì a gumhpraw hpe karan la na mara ai.

¹⁸Shì galaw ai nta gaw shingtai tsip hte, sun sin ai ni gap ai sum zawn, rai nga ai.

¹⁹Sut su let shì si wa timung, jat na gade sha lu ai, n rai; myi grip mi sha rai yang shì n nga sai.

²⁰Hkrit kajawng ai gaw, hka hpungtun zawn, shì hpe hkan dep nna, shana e rai yang nbung laru shì hpe ahpawt kau nga ai.

²¹Sinpraw nbung shì hpe shapoi kau nna, shì n nga ai; dai gaw shì a shara kaw na shì hpe yeng kau wu ai.

²²Karai Wa gaw matsan n dum ai hte shì hpe jinghkyen nga ai; shì a lata na shì hprawng gale mayu na ra ai.

²³Masha ni shì a lam lahpawk dum nna, jahpoi asawng let shì hpe shachyut kau na mara ai.

Yoba 28

¹Gaja wa gumhpraw maw nhkun nga nga ai; jen la ai ja jet pru na shara mung, rai nga ai.

²Hpri hpe ga nhpu kaw na shaw la ai hte, nlung shabyawng yang, magari lu la nga ai.

³Masha gaw nsin hpe hkang chye nna, lamu ga kata jahtum du hkra, htat ai nsin hte si ai shingnip hta rawng ai nlung ni hpe asawk yu nga ai.

⁴Masha shanu ai shara kaw nna shì ginlawng hku htaw taw nhtawm, ntsa e hkawm ai ni, dai kata e rawng ai ni hpe, n dum ma ai: masha npu e shanhte goi wat goi lang let nga nga ma ai.

⁵Ginding aga gaw nsi naisi shatut nga ai; kata e chyawm gaw wan hte zawn gale galau ai hkrum nga ai.



⁶De a nlung ni hta lungseng mung rawng nna, de a ga nhpu hta, aja lawm nga ai.

⁷Dai lam gaw u matse n chye nna, langda a myi pyi n mu lu ai.

⁸Nam na matse labye ni dai lam n kabye yu ai hte, hkanghkyi kanu ni dai hku n lai lu ma ai.

⁹Masha gaw lung gring hpe pyi tawk ga nna, bum ni hpe bum lagaw du hkra galau kau mu ai.

¹⁰Lunghkrung hta shi hka hkawng waw nna, hpu ai baw yawng mayawng mu mada nga ai.

¹¹Abyi pru ai hka hpe shi shachyip kau nna, up makoi nga ai rai ni hpe shapraw la wu ai.

¹²Rai timung, hpaji byeng-ya hpe, kanang mu lu a ta? chye chyang ai a npawt, kanang rai nga a ta?

¹³Shinggyim masha de a manu n chye nga ai, hkrung nga ai ni a shara hta n mu tam nga ai.

¹⁴Sung htum ai shara gaw, “Ngai hta n rawng nga ai,” nammukdara gaw, “Ngai hta mung n rawng ai,” nga ai.

¹⁵Dai hpe ja jet hte galai lu ai, n rai, de a manu hpe gumhpraw hte shen lu ai, n rai.

¹⁶Uhpira ja jet, reng htum ai unuk lungseng hte mung, nila lungseng hte mung, dai hpe mari lu ai, n rai.

¹⁷Aja hte pat dai hte n bung nna, ja jet hte galaw ai gali lakai dai hte galai lu ai, n rai.

¹⁸Danda hte pale hpa tsun shara n nga ai; hpaji gaw lungseng hkyeng hte grau hpu nga ai.

¹⁹Hkusha mung na utahpaya dai hpe n dep nga ai; ja jet hte mung n mari la lu ai.



²⁰Dai rai yang, hpaji byeng-ya kanang nna pru ai rai ta? Chye chyang ai a npawt, kanang rai nga a ta?

²¹Dai gaw hkrung mahkrung ni a myi hta na makoi nga nna, ntsa malen u ni pyi dai hpe mu hkrup lu ai, n rai.

²²Sung htum ai shara hte si hkrung si htan du gaw, “An dai kajai ai lam, na gaw na lu ga ai,” nga ma ai.

²³Karai Kasang chyu sha de a lam matsing nga nna, shi gaw de a npawt nhpang chye nga ai.

²⁴Shi gaw lamu ga htum hkra mada yu nna, sumsing lamu npu e nga manga hpe mu nga ai.

²⁵Shi gaw nbung laru hpe shen yu nna, hka hpung ni hpe shadawn sharam yu nga ai.

²⁶Shi gaw marang htu na lam hpajang da nna, mu ngoi ai hte myihprap kala ai lam tawn da yang,

²⁷hpaji byeng-ya hpe shi mu nna madun dan nga ai; dai hpe shi gawn yu nna shagrin da wu ai.

²⁸Shinggyim masha hpe chyawm gaw, yu u, Madu hpe hkrit hkungga na, hpaji byeng-ya rai nga ai; yubak mara koi kau na, chye chyang ai lam rai nga ai, ngu nna hkang da nu ai,” nga ai.

Yoba 29

¹Bai Yoba shi a ga shagawp sharawt nna kahtap tsun ai gaw,

²“moi lai wa ai shaning shata zawn, ngai naw nga lu n ga le; dai shaloi e Karai Wa gaw nye a nhtoi ni hpe bau sin nga a hka!

³Shi a pyengdin nye a baw ntsa e htoi tu nga nna, Shi a nhtoi hta hpa let, nsin sin timung, hkawm lu nngai.

⁴Ngai n-gun an nga nna, Karai Wa a mahku mara nye a sum ntsa e naw nga aten e zawn, naw nga lu n ga le.



- ⁵Chyahtum chyalai n-gun rawng ai wa ngai hte rau naw nga nna, nye a kasha ni ngai grup yin e naw nga nga ma ai.
- ⁶Ngai hkawm wa ai lam hta nga chyu lwi nna, lungkhkrung hta na nye a matu sau hka hpaw pru nga ai.
- ⁷Mare chyinghka de ngai pru nna, mare htingwan e nye dung shara hkyen da yang,
- ⁸shabrang ni ngai hpe mu nna makoi nga ma ai; dingla ni mung rawt nna tsap nga ma ai.
- ⁹Agyi ni ga tsun n gwi ai hte, tinang a n-gup hpe lata hte pat kau nga ma ai.
- ¹⁰Du salang ni atsin sha nga nna, shanhte a shinglet gumra hta kap nga malu ai.
- ¹¹Masha ni nye a ga na yang, ngai hpe shaman ya ma ai; ngai hpe mu yang, ngai hpe shakawn nga ma ai.
- ¹²Ngai gaw hpyi jahtau ai matsan mayan hkrum ai wa hpe mung, karum ai wa n lu ai jahkrai ma hpe mung, mawai la nngai.
- ¹³Hten byak magang hkrum ai wa gaw, ngai hpe shaman ya nna, gaida jan a myit masin hpe kabu shangun nga nngai.
- ¹⁴Ngai gaw dinghpring ai hpe hpahpun shatai nna, dai gaw nye a hpun palawng rai nga ai. Ngai dawdan ai lam nye palawng galu hte janmau rai nga ai.
- ¹⁵Ngai gaw myi hten ai ni a myi, lagaw hten ai ni a lagaw tai nngai.
- ¹⁶Matsan mayan ni a kawa ngai rai nga nna, ngai hpe n chye ai wa a amu ngai sawk yu nngai.
- ¹⁷N hkru ai wa a kawng hpe ngai daw kau nna, shi kashun amya sha ai rai hpe, n-gup na gare la we ai.
- ¹⁸Dai shaloi ngai gaw, “nye tsip hta ngai nsa hti na nngai; nye nhtoi ni gaw zaibru hte maren law htam na ra ai:



¹⁹Nye a aru gaw hka kau e hkram nga nna, mari gaw shana tup nye a lakung lakying ni hta hkrat nga ai.

²⁰Nye a arawng gaw tutnawng pu majawm nga nna, nye a ndan mung nye a lata hta nnan rai nga ai,” nga nna tsun nngai.

²¹Masha ni gaw nye a ga madat nna, ngai daw ya ai hpaji hpe atsin sha la nga ma ai.

²²Ngai tsun ai hpang shanhte bai n tsun ma ai; nye a ga shanhte a ntsa e ntsin zawn hkrat nga ai.

²³Marang hpe la ai zawn shanhte ngai hpe la nna, marang shadoi hpe marit ai zawn, n-gup mahka nga ma ai.

²⁴Shanhte myit hpa shara n nga yang, ngai shanhte hpe myit shapyaw nna, shanhte gaw nye a myi man jasum ya lu ai, n rai.

²⁵Shanhte hkan sa na lam ngai madun ya nna, agyi wa zawn dung nga nngai; hpyen luksuk ni hte rau nga ai hkawhkam wa hte, yawng hkyen hkrum ai ni hpe shalan shabran ai wa zawn ngai rai nga nngai.

Yoba 30

¹Ya chyawm gaw ngai hte asak kaji ai ni ngai hpe jahpoi asawng ma ai; shanhte a kawa ni, nye sagu sin ai gwi ni hte kanawn na pyi, ngai n hkraw nngai.

²Rai timung, shanhte a n-gun atsam yaw mat sai majaw, shanhte a lata lapyin, nye a matu hpa akyu shapraw lu a ta?

³Matsan chyaren ai hte kawsai hpang kara ai majaw, shanhte agyawm mat nna, moi kaw nna shingran katsi ai nam mali e makrut sha nga ma ai.

⁴Shanhte gaw singwum lapran hkan e jum hka lap di la nna, marau ru gaw shanhte a shahpa rai nga ai.

⁵Masha ni nga ai kaw na shanhte hpe shachyut kau nna, lagu lagut hpe zawn hkan marawn mu ai.



⁶Shing rai, shanhte gaw krung sinwa hkaraw nhkap hkan e mung, ginlawng hku hte lungpu hkan e mung nga nga ma ai.

⁷Singwum lapran hkan e shanhte shabam nna, tsamat hpun npu e de nga ma ai.

⁸Arawng n lu ai angawk angak re ai ni a kasha ni shanhte rai nga nna, mungdan hta na jahtaw kau ai hkrum ma ai.

⁹Ya chyawm gaw, ngai shanhte a laka shagawp ai hte, shanhte a mani asawng shara, tai ni ai.

¹⁰Shanhte ngai hpe matsat nna, tsan tsan e tsap nga ma ai; nye myi man hpe mayan mahtaw bun ai pyi, n agam ma ai.

¹¹Karai Wa shi a ndan sumri jahtim dat nna, ngai hpe zingri ni ai; shanhte nye a man e runghtung sumri dat dat ma ai.

¹²Pagawn para re ai ni, nye a hkra maga e rawt ma ai; shanhte nye a lagaw hpe kanawng nna, ngai hpe jahten na matu, lam gaw ma ai.

¹³Ngai sa wa ai hku shanhte htu kaput kau ma ai; ngai hpe kataw shangun na shanhte shakut ma ai: shanhte hpe dang na karum ai wa n nga ai.

¹⁴Dam ai bungku hkuwawt hku hta zawn shanhte ru bang nna, yawng hpe shaza kau ai hte, ngai hpang de rau htim wa ma ai.

¹⁵Hkrihpa ni nye a ntsa e du nna, nbung laru zawn, nye arawng hpe hkan shachyut ai hte, nye ngamu ngamai ai gaw, sumwi zawn poi mat sai.

¹⁶Ya e mung nye a myit masin ngai hta byawng mat nna, zingri zingrat hkrum na shani ngai hpe dep ni ai.

¹⁷Shana aten nye a nrut nra ni htinggrang machyi nna, kawa machyi ai majaw, yup n lusha nngai.

¹⁸Karai Wa a atsam majaw nye hpun palawng kanyup mat nna, ana gaw palawng du hkawp zawn ngai hpe kyit nga ai.



¹⁹Shi gaw hkumpup hta ngai hpe gumpye bang kau nna, ngai gaw ga nhpu hte wan dap zawn tai mat ni ai.

²⁰Ngai nang hpe hpyi jahtau timung, nang n htan ndai; ngai la tsap nga yang, ngai hpe azi yu ndai.

²¹Ngai hpe zingri na, nang gumshem ai wa tai ndai; na a lata a n-gun ngai hpe hkap gasat nga ai.

²²Nang ngai hpe nbung hta jawn shangun nna, shapoi kau ai hte, nbung laru hta ayun kamawng mat shangun ndai.

²³Si mat ai hte hkrung mahkrung ni a matu san da ai shara de nang ngai hpe woi wa na gaw, ngai chye nngai.

²⁴Rai timung, kataw ai wa gaw lata ladawn ga ai, n rai ni? Nni nkri hkrum yang, jahtau shaga nga ai, n rai ni?

²⁵Ruyak hkrum ai wa a matu, ngai hkrap yu ni ai, n rai ni? Matsan mayan ni a matu, myit yu machyi yu ni ai, n rai ni?

²⁶Rai timung, mai kaja ai hpe ngai mada nga yang, yubak sha du pru ai; nhtoi hpe marit nga yang htat ai nsin sin wa ai.

²⁷Nye kraw lawang ndi nda rai nga nna, n sim hkraw ai; nni nkri hkrum ai shani, nye ntsa e du ra ai.

²⁸Jan n hkra timung, chyang mat ai hte hkawm nngai; shawa hpawng hta ngai rawt tsap nna, hpyi jahtau nngai.

²⁹Ngai gaw chyahkyawn ni a kahpu kanau, u gawla-uk ni a kanawn manang, tai ni ai.

³⁰Nye hkum hpyi chyang mat ai hte hkai mat nna, nye nrut nra ni kahtet ai hte hkat krawp mat nga ai.

³¹Dai rai nna, nye a tingse sharung shayawt ai nsen, nye a sumpyi hkrap ngu hkrap ngoi ai nsen sha shapraw nga ai.

Yoba 31



- ¹Ngai gaw nye myi hte ga shaka tawn da ni ai majaw, mahkawn hpe kaning rai yu masen na rai ta?
- ²Kaning rai nme law, matsaw ntsang na Karai Wa gaw hpa gam jaw na rai ta? Ntsa de na n-gun chyalai rawng ai wa gaw, hpa sali wunli karan na rai ta?
- ³N hkru n hkra ai ni hpe, zingri zingrat jahkrum na hte, n shawp ai amu galaw ai ni hpe, ana zinli gam jaw na n rai ni?
- ⁴Shi gaw, nye a lam chye nga ai, n rai ni? Nye a lagaw hkang yawng hti yu nga ai, n rai ni?
- ⁵Ngai gaw myit magaw ai hte hkan hkawm nna, nye a lagaw hkalem hkalau ai de lawan nga yang.
- ⁶Karai Wa nye myit tsup ai hpe chye lu hkra, man ai joi hta ngai hpe shen yu u ga.
- ⁷Nye a lagaw lam yit nga nna, nye a myit masin nye a myit ra ai hku hkan nga ai hte, nye a lata hta kashun kashe lawm nga yang,
- ⁸ngai gat hkai ai hpe, masha ni sha nna, nye a tu matu ru hte nawng baw kau mu ga.
- ⁹Ngai gaw masha jan hpe hkan masen nna, htingbu wa chyinghka makau e gawp nga ai rai yang,
- ¹⁰nye madu jan masha ni a htumrin rin nna, la kaga ni shi hpe aroi arip di mu ga.
- ¹¹Kaning rai nme law, dai gaw matsat shabat lam rai nga nna, dawdan ging ai yubak rai nga ai.
- ¹²Dai gaw sung htum ai shara du hkra hkru kau ai wan rai nga nna, nye ngamu ngamai yawng, ru hte nawng, shamyit kau wu ai.
- ¹³Nye mayam wa, nye mayam jan, ngai hte dangrang hkat yang, shan a amu hpe ngai n hta hkraw ai rai yang gaw,



- ¹⁴Karai Wa a rawt wa yang, ngai kaning rai na rai ta? Ngai hpe sawk yu yang, kaning ngu htan na ma?
- ¹⁵Ngai hpe hpan da ai wa, shi hpe mung hpan da ai, n rai ni? Madu langai sha an lahkawng hpe hkritung e shachyaw mi ai, n rai ni?
- ¹⁶Ngai gaw matsan chyaren ai ni a marit ai hku hkum da nna, gaida jan a myi man jasum kau ya yu nni?
- ¹⁷Jahkrai ma hpe nye shahpa n-gup mi n karan jaw ai, ngai hkrai kamaw kau yu nni?
- ¹⁸Ataw, shi gaw kawa kaw nga ai zawn, ngai hte rau kaba wa nna, ngai shangai ai shani kaw nna, gaida jan hpe shadaw ni ai.
- ¹⁹Hpun palawng n lu ai majaw si wa ai masha langai mi ngai hte, hpun panep n lu ai matsan mayan wa hpe ngai mu nna,
- ²⁰shi a hkumhkrang ngai hpe n shaman ya ai hte, nye sagu mun shi hpe n shalum ai rai yang,
- ²¹mare chyinghka e ngai hpe maga ai ni dung nga ai majaw, jahkrai ma ni hpe ngai mara shagun ai rai yang,
- ²²nye lahpa shingban gyi mat nna, nye a lahpum nra daw mat u ga.
- ²³Kaning rai nme law, Karai Wa shoihpa shoirang hpe ngai hkrit nna, shi daru magam man e hpa mung n galaw lu nngai.
- ²⁴Ngai gaw aja hpe hpa nna, ja jet hpe, “nang nye a kam hpa shara rai nga ndai,” nga nna tsun ai hte,
- ²⁵ngai sut su nna, nye lata law law mahkawng da lu ai majaw, ngai kabu gara nga nna,
- ²⁶htoi kabrim ai ajan hte htoi leng hkawm ai shata hpe, ngai mada yu let,
- ²⁷nye myit makun nna nye a n-gup nye a lata hpe pup ai rai yang,
- ²⁸ntsa de nga ai Karai Wa hpe nyet kau nngai majaw, dai lam mung dawdan ging ai yubak rai nga ai.



²⁹Ngai hpe n dawng ai wa hten byak hkrum yang, ngai n kabu nna, tsin-yam tsindam shi hkrum sha yang, ngai n gumrawng nngai.

³⁰Gaja wa, shi hpe dagam ai hte shi a asak dawm la na, nye a n-gup hte hpyi nna, shut nga ai, n rai.

³¹“Nye madu a shan hkru hkru kat kat n sha lu ai,” nga nna, nye a sum hta kadai wa tsun lu na rai ta?

³²Malet nhprang hkawm ai wa gaw, mare lam hta shana n lai u ga, lam hkawm ai wa hpe, nye a chyinghka ngai hpaw da nngai.

³³Ngai gaw Adam zawn nye mara hpe makoi da nna, nye kraw e, ngai tawt lai ai hpe magap da nngai, n rai.

³⁴Shawa wunawng kaba hpe ngai tsang nna, mayu dama ni a aroi arip ai hpe hkrit nga ai majaw, shinggan de n pru ai atsin sha nga nga nngai, n rai.

³⁵Marai langai ngai nye ga hpe madat u ga le! Yu u, nye masat ndap rai nga ai; chyahtum chyalai n-gun rawng ai wa ngai hpe htan u ga; ngai hpe mara shagun ai wa ka da ai laika ngai mu n ga.

³⁶Gaja wa, dai hpe nye lahpa hta ngai hpai na nngai; janmau zawn dagraw gup na we ai.

³⁷Nye a lam yawng, ngai shi hpe hkai dan nna, du zawn ngai shi a man de shang na nngai.

³⁸Nye a lamu ga ngai hpe mara shagun ai hte, de a htai hkang ni rau hkrap shabam nga nna,

³⁹jahpu n jaw ai, de a nsi naisi ngai sha let, de a madu ni hpe asak jasum kau ai rai yang,

⁴⁰hkaulan mam a malai ju hpun, muk-yaw mam a malai manam tsing lu u ga law,” nga ai. Yoba tsun ai ga htum sai.

Yoba 32

Elihu A Ga

32:1—37:24



¹Shing rai Yoba gaw, shi nan dinghpring dum ai majaw, ndai marai masum shi hpe bai n htan ai sha, nga mat ma ai.

²Shaloi Rama amyu, Buzi lakung na, Barahkela a kasha Elihu gaw masin kahtet nga ai: Yoba gaw Karai Kasang hta shi nan grau dinghpring dum ai majaw, shi hpe masin kahtet nga ai.

³Yoba a jinghku masum hte gaw, shi hta mara n mu tam timung, shi hpe dawdan ai majaw, shanhte hpe mung masin kahtet nga ai.

⁴Elihu gaw shanhte hta asak grau kaji ai majaw, Yoba hte ga tsun na shi ala nga ai.

⁵Ya shanhte masum hte gaw, Yoba hpe ga n chye htan ai lam Elihu mu jang, shi masin kahtet nga ai.

⁶Shing rai Buzi lakung na Barahkela a kasha Elihu htan nna, “ngai gaw asak kaji nngai; nanhte mahtang dingla ugut gu manit dai; dai re ai majaw ngai agam ai hte ngai chye ai hku nanhte a man e n shapraw wam nngai.

⁷Ngai gaw, “Aten nhtoi na ai wa ga tsun mai ai, asak galu ai ni hpaji byeng-ya sharin ya mu ga,” nga nna tsun nngai.

⁸Rai timung, shinggyim masha hta wenyi rawng nga nna, chyahtum chyalai n-gun rawng ai wa a nsoi nsa gaw, shanhte hpe shachye shachyang mu ai.

⁹Aprat kaba ai ni tut hpaji rawng ai n rai, dingla ni hkrai dawdan ai lam chye lu ma ai, n rai.

¹⁰Dai rai nna ngai gaw, “nye a ga madat mu, ngai chye ai hku ngai nan shapraw dan na nngai,” nga nna tsun ni ai.

¹¹Yu mu, nanhte tsun ai ga ngai ala nga nngai; nanhte ga tsun na lam naw aru yu nga yang, nanhte dangrang hkat ai ga ngai na la ni ai.

¹²Rai sa, nanhte a ga htum hkra ngai matsing yang, yu mu, Yoba hpe kadai mung mara n madun lu ai hte, nanhte hta shi hpe htan lu ai wa n nga ai.

¹³Nanhte gaw, “anhte nan hpaji byeng-ya mu saga ai,” nga nna tsun shara n nga ai; shinggyim masha n rai, Karai Wa nan Yoba hpe shamak kau lu ai.



¹⁴Yoba gaw ngai hpe sha-ang nna ga tsun ai, n rai; nanhte htan ai hku ngai shi hpe htan na, n rai.

¹⁵Shanhte mau mat nna, hpa mung n chye htan mat ma ai; shanhte naw chye tsun ai ga hkaw mi muk n nga ai.

¹⁶Shanhte atsin sha nga nna, hpa mung n chye htan ai; tsap nga ai majaw, ngai mung la nga mai na kun?

¹⁷Shing n rai, ngai nan ngai tsun ai hku tsun na nngai; ngai mung ngai myit ai hku hkai dan na nngai.

¹⁸Ngai gaw tsun na ga hte hpring nga nngai; ngai hta rawng ai wenyi ngai hpe shadut nga ai.

¹⁹Yu mu, nye a kraw matsut da ai tsabyi jahku hte bung nga ai; kapaw ga magang wa ai shanhpyi ndum nnan zawn, rai nga ai.

²⁰Ngai awai lu na matu ga tsun na nngai; ngai n-gup hpaw nna, htan na nngai.

²¹gade a myi man mung ngai n tau u ga; kadai hpe mung a shapyaw ai ga hte hkalau na n rai.

²²Ngai chyawm gaw masha hpe a shapyaw ai ga hte n chye hkalau nngai; dai n rai yang, ngai hpe hpan da ai wa ngai hpe alawan dawm la na ra ai.

Yoba 33

¹Rai timung, Yoba e, nye ga madat u; ngai tsun ai ga mahkra na la u.

²Yu u, nye n-gup ngai hpaw nna, nye shinglet hte ga tsun na nngai.

³Ngai myit malang ai hku ngai tsun dan na ra ai; nye a nten chye ai lam dan dan shapraw na ra ai.

⁴Karai Wa a Wenyi gaw ngai hpe hpan da ni ai; n-gun chyalai rawng ai wa a nsoi nsa, ngai hpe jahkrung ni ai.

⁵Nang rai lu yang, ngai hpe htan e; na a ga nye a man e shajin tawn u, rawt tsap u.



⁶Yu u, Karai Wa man e nang hte maren ngai rai nga nngai: Shi ngai hpe mung, ga kagam hta na shachyaw ni ai.

⁷Nye hkrihpa nang hpe shamak kau lu na, n rai; nye a lata na a ntsa e li nga ai, n rai.

⁸Gaja wa nang gaw, “ngai san seng ai hte yubak n kap nngai; ngai san pra ai hte ngai hta mara n rawng nga ai.

⁹Yu u, Shi gaw ngai hpe jahte tam nna, ngai hpe hpyen wa zawn nawn nga ai:

¹⁰Shi gaw nye a lagaw hpe sharen da nna, ngai sa wa ai lam shagu hpe matsing nga ai,”

¹¹Nga nna, nye a man e nang tsun nit dai; nang tsun ai nsen ngai na ni ai.

¹²Yu u, Karai Wa gaw masha hta grau kaba nga ai majaw, nang tsun ai ga n htuk nga ai, ngai htan nngai law.

¹³Nang shi hte hpa majaw nhtan shai nga n ta? Shi galaw ai lam ni gawn yu ra ai, n rai.

¹⁴Karai Kasang lam langai mi hta tsun timung, masha n dum yang, lahkawng lang shagup tsun nga ai.

¹⁵Masha ntsa e yup a ai yu hkrat wa nna, shi a yup ku ntsa e yup pyaw nga yang, yup mang mu nna shana na shingran hte,

¹⁶Karai wa gaw shi a na hpaw ya nna, shanhte hpe shadum ai lam shatup ya wu ai.

¹⁷Shing rai, masha maw ai hku shi hkum kau ai hte, gumrawng gumtawng rawng ai myit, pat kau wu ai.

¹⁸Shi a myit masin hpe nsung hku hta na, shi a asak hpe ri nhtu hta na, mawai la wu ai.

¹⁹Bai, masha gaw shi a yup ku ntsa e machyi makaw hkum nna, shi a nrut nra ni tut tut kawa machyi ai hte, sharin achyin hkum nga ai.



²⁰Shi gaw shat pyi n kam sha ai hte, shi a wenyi gaw mu ai shahpa hpe matsat nga ai.

²¹Shi a hkum shan gaw n kap mat hkra lasi mat nna, n dawng yu ai nrut nra ni, ya dawng pru nga ai.

²²Rai sa, shi a wenyi gaw lup hte ni wa nna, shi a asak gaw, si du a ali ama ni hpang de du wa magang nga ai.

²³Rai timung, masha wa hpe tengman ai lam madun dan na matu, lamu kasa hkying mun hta na htinglu htinglai ya ai wa langai mi, shi a makau e tsap nga ai, rai yang;

²⁴Karai wa shi hpe matsan dum nga nna, “lup de shi n yu wa hkra, shi hpe hkye hkrang la u; ngai shi a lam gawng malai hkungga mu lu nngai,” nga ai.

²⁵Shi a hkum shan gaw ma kaji a hkum shan zawn hkalung wa nna, shi gaw brang ram prat bai galai na ra ai.

²⁶Karai Wa hpe shi akyu hpyi nna, chyeju hkan la let, kabu gara ai myit hte shi a myi man hpe mu lu na ra ai: masha hpe shi a dinghpring ai akyu, shi nhtang jaw na ra ai.

²⁷Bai shi gaw, “ngai shut ni ai; tengman ai lam hpe hkalau kau nngai; rai timung, matai htang ai n hkrum ai sha,

²⁸shi nye a myit masin hpe lup de na mawai la nhtawm, nye a asak gaw nhtoi mu lu na ra ai,” nga nna masha ni a man e mahkawn mangoi na ra ai.

²⁹Yu u, masha wa a myit masin hpe nsung hku de na dawm la nna, ahkrung nga ai ni a nhtoi hte shi hpe jahtoi ya lu hkra,

³⁰Karai Wa gaw ning re ai lam mahkra hpe tutnawng kahtap galaw nga ai.

³¹Matsing u, Yoba e, nye a ga madat u; atsin sha nga u, ngai tsun na nngai.

³²Tsun shara nga yang, naw tsun u; nang mara lawt na, ngai ra nngai majaw, ga tsun u.



³³Tsun shara n nga yang, nye a ga madat u; atsin sha nga u, ngai nang hpe hpaji byeng-ya sharin na de ai,” nga ai.

Yoba 34

¹Bai Elihu kahtap tsun ai gaw,

²“hpaji byeng-ya rawng ai ni e, nye a ga madat mu; chye chyang ai nyan rawng ai ni e, nye a ga na la mu.

³N-gup gaw ashat hpe chyim yu ai zawn, na gaw aga hpe tsan kau nga ai.

⁴Anhte gaw tinang a matu tengman ai lam lata ga; mai kaja ai lam tinang nan matsing ga.

⁵Yoba mahtang, “ngai nan dinghpring nngai; Karai Wa gaw nye amu hpe sum shangun nga ai.

⁶Nye akyu hten hkra, ngai masu mai a ni? Ngai n shut timung, n mai lu hkra hkala nba hkrum ni ai,” nga nna tsun ai.

⁷Yoba zawn re ai wa kadai rai ta? Shi ntsin hpe lu ai zawn, jahpoi asawng ai hpe mayu kau nga ai.

⁸N hkru n hkra ai ni hte shi kanawn nga nna, tara n lang ai ni hte rau a hkawm nga ai.

⁹“Masha wa Karai Kasang hta sharawng awng lu na hpa akyu n nga ai,” nga nna shi tsun ai.

¹⁰Dai re ai majaw, myit su ai ni e, nye a ga madat mu: tara tawt lai ai gaw Karai Wa hte, shut hpyit ai gaw chyahtum chyalai n-gun rawng ai wa hte, tsan nga u ga.

¹¹Masha galaw ai hte maren, shi matai htang na ra ai; tinang lam hte maren, hkrum sha shangun na ra ai.

¹²Gaja wa, Karai Wa gaw tara tawt lai nga ai, n rai, n-gun chyalai rawng ai wa gaw n tara ai hku dawdan na, n rai.



- ¹³Shi hpe ginding aga kadai ap ya a ta? Nga yawng nga pra hpe kadai hpan da a ta?
- ¹⁴Shi gaw shi hte seng ai hkrai myit dum nna, shi a wenyi hte shi a nsoi nsa dawm la kau ai rai yang,
- ¹⁵hkrung mahkrung lang lata sha nsa hti mat nna, shinggyim masha gaw ga nhpu de nhtang mat wa na ra ai.
- ¹⁶Nang chye na ai rai yang, ndai madat u, ngai tsun ai ga naw na la u.
- ¹⁷Tara hpe n dawng ai wa up mai a ni? Dinghpring ai hte daru magam rawng ai wa hpe, mara shagun mai a ni?
- ¹⁸Hkawhkam wa hpe, “Nang n shawp ndai,” Agyi salang ni hpe, “nanhte n hkru myit dai,” nga nna tsun mai a ni?
- ¹⁹Shi gaw du ni a myi man n tau yu ai hte, matsan mayan ni hta sut su ai ni hpe, grau hkungga nga ai, n rai. Shi a lata shanhte nlang hte hpe hpan da mu ai.
- ²⁰Hkring mi sha, yuptung e pyi shanhte si mat ma ai; masha amyu ni gari awam hkrum ai hte lai mat wa ma ai: daru magam rawng ai ni pyi, gade a lata n du ai, myit mat ai hkrum ma ai.
- ²¹Karai Wa nan masha hkawm ai lam hpe hkan mada yu nna, shi a lagaw hkan mahkra hpe hkan mu nga ai.
- ²²N hkru n hkra re ai amu galaw ai ni makoi nga lu hkra, nsin hte si ai shingnip n nga ai.
- ²³Masha gaw Karai Wa man e tara shang dara hkat na, shi gaw masha wa hpe sagawn yu ra ai, n rai.
- ²⁴Hpa garai n gawn yu yang, shi gaw daru magam ni hpe agrawp kau nna, shanhte a malai kaga ni hpe tawn da mu ai.
- ²⁵Dai rai nna shanhte a amu hpe shi mada yu ai hte, shana e rai yang, shanhte hpe gumpye adup kau mu ai.



²⁶Shi gaw tara n lang ai ni hpe maga nga ai, n rai; shawa hpawng shingra e shanhte hpe kahpret mu ai.

²⁷Shing rai timung, shanhte shi kaw na tsan mat wa nna, shi a lam langai mi muk n nawn ma ai.

²⁸Dai re ai majaw matsan chyaren ai ni a jahtau shaga ai nsen shi kaw du nna, nni nkri hkrum ai ni a jahtau shaga ai nsen shi na wu ai.

²⁹Shi ngwipyaw shangun yang, kadai sharu lu na rai ta? Shi myi man makoi yang, amyu rai timung, marai langai sha mung, shi hpe kadai mu lu na rai ta?

³⁰Shing rai, n shawp ai wa gaw, up nga lu na, n rai; amyu masha ni hpe mahkam hkam ai wa nga lu na, n rai.

³¹Marai langai ngai, “ngai ari hkrum sha nngai. Htawm hpang de n kaja ai amu galaw na, n rai.

³²Ngai n myit hkawn lu ai lam ngai hpe sharin ya e; ngai yubak galaw ni ai rai yang, dai hta bai jat na n rai,” nga nna Karai Wa hpe hpyi nem nga yang,

³³shi tawn da ai hku nang n hkan hkraw ndai majaw, nang ra ai hku shi hkan nna matai htang na rai ni? Shi n rai, nang dai lata la mai ai, rai ni? Dai rai nna nang chye na ai hku tsun u.

³⁴Myit su ai ni ngai hpe ga tsun mi ga; zai byeng-ya rawng ai ni, nye ga madat mu ga.

³⁵Yoba gaw n chye na ai hku tsun shut nu ai; shi a ga hpaji rawng ai ga, n rai.

³⁶Yoba gaw tara n lang ai wa zawn n htan nga ai majaw, jahtum du hkra dinglik yu ai hkrum u ga law.

³⁷Shi gaw yubak hta gumlau ai amu naw kahtap nga ai; anhte a ka-ang e shi lata lahpawk dum nna, Karai Wa hpe jahte tam ai ga shalaw nga ai,” nga ai.

Yoba 35



- ¹Bai Elihu kahtap tsun ai gaw,
- ²“ngai gaw Karai Wa hta grau dinghpring nngai, nga nna mung, ngai gaw hpa akyu lu la na rai ta?
- ³Ngai yubak galaw tim’ maren akyu lu la na, n rai ni?” nga nna nang tsun ai gaw, tara hku re ai, nawn da wu ni?
- ⁴Nang hte na a kanawn manang ni a ga hpe ngai htan kau na nngai.
- ⁵Sumsing lamu de mada yu nna, nang hta grau tsaw ai sumwi ni hpe azi yu u.
- ⁶Nang yubak galaw timung, shi hpe kaning rai hkra lu a ta? Na gumlau ai amu law htam timung, shi hpe hpa di lu a ta?
- ⁷Nang dinghpring timung, shi hpe hpa jaw lu n ta? Na a lata na hpa kumhpa hkam la na rai ta?
- ⁸Nang galaw ai yubak nang zawn re ai wa hpe hkra nga ai; nang dinghpring ai rai yang, masha kasha akyu lu la na nhten.
- ⁹Zingri zingrat law law hkrum ai majaw, shanhte jahtau nga ma ai; n-gun ja ai ni a adip arip di ai majaw, shanhte shabam nga ma ai:
- ¹⁰Rai timung, shana aten e anhte hpe mahkawn mangoi shangun ai hte, ga ntsa ashu ashan ni hta anhte hpe grau chye shangun nna,
- ¹¹ntsa malem u ni hta anhte hpe hpaji grau jaw ya ai wa, nye hpan Madu Karai Wa gaw kanang rai nga a ta? Nga nna n chye san ma ai.
- ¹²Dai majaw shanhte jahtau timung, gumrawng ai ni a majaw, shanhte hpe htan ai wa n nga ai.
- ¹³Gaja wa, Karai Wa gaw kaman lila ga hpe n madat nga ai; chyahtum chyalai n-gun rawng ai wa mung, dai hpe n nawn nga ai.
- ¹⁴Nang gaw, “ngai shi hpe n mu nngai,” nga nna tsun ndai majaw, grau nna n nawn nga ai n rai ni? Amu gaw shi kaw rai nga ai, shi a man e ala nga u.



¹⁵Ya chyawm gaw, pawt sindawng ai hte shi ari n jaw nna, grang dakat ai ga ai n nawn nga ai majaw,

¹⁶Yoba gaw kaman lila ga tsun let n-gup hpaw nna, lam n la ai ga shalaw jahtam wu ai,” nga ai.

Yoba 36

¹Bai Elihu kahtap tsun ai gaw,

²naw hkring u, ngai hkai dan de ga: Karai Wa a lam ngai tsun shara naw nga ai.

³Tsan tsan kaw na zai byeng-ya ngai shapraw nna, nye hpan Madu hpe ngai awlaw na nngai.

⁴Gaja wa, nye a ga masu ai ga n rai, hkum tsup ai hpaji rawng ai wa nang kaw rai nga ai.

⁵Yu u, Karai Wa daru magam rawng timung, kadai hpe gang kau ai n rai; shi gaw n-gun atsam hte chye chyang ai hta galu kaba rai nga ai.

⁶Shi gaw tara n lang ai ni a asak hpe, bau nga ai n rai; nni nkri hkrum ai ni hpang maga e dawdan ya nga ai.

⁷Shi gaw dinghpring ai ni hpe n yu nga ai, n rai: shanhte tutnawng shagrau ai hkrum lu hkra, Hkawhkam ni hte rau tingnyang hta dung shangun mu ai:

⁸Bai, shanhte gaw hpri sumri hte gyit hkang hkrum nna, nni nkri re ai sumri hte gyit da ai hkrum yang,

⁹shi gaw, shanhte hpe tinang galaw ai bungli hte, shanhte myit kaba ai mara, madun dan mu ai.

¹⁰Sharin ai ga madat mayu hkra, shi shanhte a na hpaw ya nna, shanhte yubak kaw na kayin wa na lam, hkang da mu ai.

¹¹Shanhte madat mara nna, shi hpe daw jau nga yang, shanhte gaw ngamu ngamai ai hte tinang a nhtoi ni, ngwipyaw let tinang a shaning shata ni, shalai dat na mara ai.



¹²Madat mara ai myit n rawng yang, shanhte ri nhtu hte htum mat nna, chye chyang ai nyan n rawng ai, nsa hti mat na mara ai.

¹³N shawp ai myit rawng ai ni gaw, pawt sindawng ai mahkawng da ma ai; gyit hkang ai hkrum timung, hpyi jahtau ma ai n rai.

¹⁴Asak kaji nga yang pyi, shanhte si mat nna, n san n seng ai ni hte rau htum mat ma ai.

¹⁵Shi gaw nni nkri hkrum ai ni hpe, tinang hkrum ai nni nkri hte mawai la nna, adip arip re ai hte shanhte a na hpe hpaw ya mu ai.

¹⁶Rai sa, shi nang hpe mung, ru tsang ai hte gyip ai shara kaw nna, dam lada re ai de lau la mayu ai hte, na a sha ku ntsa e tawn da ai shahpa gaw, dwi sau ai hkrai rai na ra ai.

¹⁷Nang chyawm gaw tara n lang ai ni a dawdan ai hku hpring nga nna, dawdan ai hte tara dara ai gaw nang hpe dep na ra ai.

¹⁸Nang kahtet kamawt hkrum ai majaw, pawt ai myit n madun n ga, sadi u; nang jaw ai gawng malai hkungga kaba timung, myit hkum hten et.

¹⁹Nang hpyi jahtau ai hte n-gun lagaw ting dat ai majaw, ru tsang ai lawt na rai ni?

²⁰Shana hpe hkum marit et; dai aten e amyu baw ni tinang shara na shapoi kau hkrum na mara ai.

²¹Sadi u, n hkru n hkra ai hpe hkum tam et; nang gaw matsan chyaren ai hta dai lam hpe grau sharawng nit hka!

²²Yu u, Karai Wa gaw shi a n-gun atsam hte tsaw htum ai amu galaw nga ai; shi zawn re ai sara kadai rai nga a ta?

²³Shi sa wa ai lam, kadai san da lu a ta? “nang shut nit dai,” nga nna kadai tsun lu a ta?

²⁴Shi a amu bungli hpe shagrau na, dum u; dai lam masha ni mahkawn mangoi yu masai.



²⁵Masha ni yawng dai lam hpe azi yu masai; shinggyim masha ni tsan tsan kaw nna dai hpe mada yu ma ai.

²⁶Yu u, Karai Wa gaw galu kaba nga ai rai nna, anhte shi hpe n chye ga ai; shi a asak shaning gade re ai kadai n dang gawn lu ai.

²⁷Shi gaw hka nsi ni hpe shalun la nhtawm, dai ni gaw shi a salu hta na marang tai nna,

²⁸sumwi ni gaw dai hpe n taw n tsang, masha ni a ntsa e jahtu dat mu ai.

²⁹Gaja wa, sumwi ni mawng bra wa ai hte, shi sum a mu ngoi ai nsen, kadai chye lu a ta?

³⁰Yu u, shi gaw shi a nhtoi hte shi hkum hpe shinggrup da nna, nammukdara a htumpa hpe magap da wu ai.

³¹Dai lam hte masha amyū ni hpe shi dawdan nna, lusha shahpa n taw n tsang karan jaw mu ai.

³²Shi gaw shi a lata yan hta myihprap lang nna, hpyen ni hpe hkra na htet da wu ai.

³³Shi a mu ngoi ai gaw shi a lam madun dan nga ai; yamnga ni pyi shi lung wa ai lam chye sawn ma ai.

Yoba 37

¹Dai lam majaw nye a myit masin gari nna, dai gaw nye a kraw lawang e kahpra nga ai.

²Shi ngoi ai nsen kaba hte, shi n-gup nna pru ai, wu kadu ai nsen hpe, madat mu law.

³Shi dai hpe sumsing lamu npu ting shabra dat nna, lamu ga jarit htum hkra, shi a myihprap gala nga ai.

⁴De a hpang e nsen ngoi nga ai: shi gaw shi a hpung shingakang nsen hte shaga nga ai; shi nsen ngoi yang, myihprap ni hpe hkum da ai n rai.



⁵Karai Wa gaw shi a nsen hte mauhpa rai hkra ngoi nga ai; anhte n dang chye ai galu kaba ai amu galaw nga ai.

⁶Shi gaw, ga ntsa e hkrat nga u, nga nna ahkyen hpe mung, marang nhpawng hte, shi a atsam majaw, laru marang hpe mung, hkang da wu ai.

⁷Shi hpan da ai shinggyim masha yawng chye na lu mu ga, shi dai hte masha mahkra a amu hpe jahkam da ya mu ai.

⁸Dai shaloi e matse labye ni tinang a lungpu e shang nna, shanhte a shingbyi shara e gawp nga ma ai.

⁹Dingda maga de nna nbung laru, dingdung maga de nna katsi ai nbung du pru nga ai.

¹⁰Karai Wa kawut ai hte hka ge mat nna, dam lada ai hka man gying mat nga ai.

¹¹Shi gaw htat ai sumwi ni hpe ntsin hte jahpring nna, myihprap rawng ai sumwi ni hpe shabra kau wu ai.

¹²Dai ni gaw shi a jaw e kayin hkawm wa nna, shi hkang da mada hte maren,

¹³ari jaw na matu rai timung, lamu ga a akyu hte, shing n rai, masha hpe chyeju madun na matu rai timung, ginding aga ting hta e amu shatup nga ai.

¹⁴Yoba e, ndai ga madat u; asim sha nga nna, Karai Wa a mauhpa amu ni hpe sumru yu u.

¹⁵Karai Wa gaw ndai amu ni hpe kaning rai hkang da nna, shi sumwi na myihprap gala ai lam, nang chye nga nni?

¹⁶Hpaji hkum tsup ai Karai Wa mauhpa amu ngu ai, sumwi ni gaw hpatwat e mawng nga ai lam, nang chye nga nni?

¹⁷Dingda nbung majaw lamu ga sa-up wa nna, na a hpun nba kaning rai lum wa ai hpe nang chye na nni?

¹⁸Jaw ai magri jamna zawn grin nga ai lamu madin hpe, nang shi hte rau din da nni?



¹⁹Anhte shi hpe kaning nga tsun na, sharin ya mi; nsin hta lup nga ai majaw, anhte hpa n chye myit ga ai.

²⁰Ngai ga tsun mayu nngai, shi hpe shana ya na mai a ni? Gaja wa masha gaw, ngai si mayu nngai, nga nga a ni?

²¹Ya chyawm gaw, masha ni lamu na tu kabrim ai nhtoi hpe n mu timung, nbung wa nna lamu hpe jasan kau mu ai.

²²Dingdung maga de na, aja zawn htoi kabrim ala nga ai; Karai Wa hta hkrihpa hpung shingkang dan hkung nga ai.

²³Chyahtum chyalai n-gun rawng ai wa hpe anhte n sawk yu lu ga ai; n-gun atsam hte shi dan hkung nga ai; tara hku hkan ai hte dinghpring tsup nga ai majaw, shi kadai hpe mung n zingri nga ai law.

²⁴Dai re ai majaw shinggyim masha ni shi hpe hkrit hkungga ma ai; tinang nan hpaji rawng dum ai wa hpe shi n yu ra nga ai law,” nga ai.

Yoba 38

Yehowa Yoba Hpe Ga Shaga Ai Lam

¹Shaloi Yehowa gaw bungsha kaw nna Yoba hpe htan let,

²“hpaji daw ai lam hpe, myit n su ai ga hte shamak kau ai wa gaw, kadai rai ta?

³Share wa zawn na nshang shingkyit kyit u; ngai san de ga, nang htan ya e.

⁴Ginding aga npawt hpe ngai gaw da yang, nang kanang nga n ta? Nang chye na yang, ya madun u.

⁵De a dingdung dingda kadai shadawn nga ai gaw, nang chye nga nni? De a ntsa e shadawn sumri hpe, kadai gran a ta?

⁶De a npawt nhpang ni hpa hta gaw da a ta? Nhtoi gintawng ni rau mahkawn mangoi nga nna,

⁷Karai Kasang a ali ama ni yawng kabu jahtau nga ma yang, de a njut nlung hpe kadai mara da a ta?



⁸Nammukdara gaw ga de nna kapaw pru wa yang, Kadai wa chyinghka hte pat da lu a ta?

⁹Da a hpun palawng gaw sumwi, de a sanen gaw htat ai nsin, ngai shatai nna,

¹⁰de a matu lamu ga jarit tawn da nhtawm, chyinghka ni hte htinggrang ni tawn da yang,

¹¹“nang du hkra nang sa lu nna n lai lu ndai, na a gumrawng ai hka leng ni nang e sim mat na ra ai,” nga nna tsun ai wa kadai wa rai ta?

¹²Nang gaw, na a prat tup jahpawt manap hpe hkang da nna, nhtoi gaw lamu ga htum hkra htoi nga na hte,

¹³tara n lang ai ni hpe jahtaw kau lu hkra, jahpawt nhtoi hpe htoi leng shangun lu nni?

¹⁴De a majaw lamu ga gaw dazik tawk sai ga kagam hte bung nna arai yawng mayawng hpun palawng zawn dan leng wa ai.

¹⁵Tara n lang ai ni a nhtoi hkoi mat wa nna, gumrawng gumtawng ai ni a lata agrawp kau ai hkum nga ai.

¹⁶Nang gaw nammukdara hka hpawk ni hta shang yu nni? Sung htum ai htumpa e htinglet hkawm yu nni?

¹⁷Si hkrung si htan chyinghka ni nang hpe madun a ni? Si ai shingnip de hprang ai lam nang mu yu nni?

¹⁸Lamu ga dam lada ai hpe nang mada yu nit ni? Yawng mayawng hpe mu chye yang tsun u.

¹⁹Nhtoi shanu nga ai shara de du ai lam gaw, kanang rai nga a ta? Nsin a shara mung kanang rai nga a ta?

²⁰Nang gaw, de a ginwang jarit du hkra dai hpe woi la lu nna, de a nta de du ai lam ni nang chye lu nni?



- ²¹Gaja wa dai aten e nang mung shangai wa nna, na nhtoi ni galu nga ai majaw, nang chye na ndai.
- ²²Ahkyen rawng ai sutdek de nang shang yu nni? Ru tsang hkrum ai aten hte, hpyen gasat nna,
- ²³majan hkrum ai shani matu, ngai mahkawng da ai, sin a sutdek hpe nang mu yu nni?
- ²⁴Nhtoi gaw kanang na galai wa nna, sinpraw nbung gaw kanang nna lamu ga ntsa e bra nga a ta?
- ²⁵Masha n nga ai ga hte, marai langai mi muk n shanu lu ai, ahkun ahkraw re ai ga ntsa e marang htu shangun ai hte,
- ²⁶hpang kara ai zaibru jang hpe madit nna, tsit lali ai tsingdu prut shangun na matu,
- ²⁷hka hpungla ni hkan lwi ai lam, mu ngoi ai hte myihprap gala ai lam hpe, kadai hpaw a ta?
- ²⁸Marang gaw kawa lu ai rai ni? Mari nsi ni hpe kadai shaprat a ta?
- ²⁹Ntsin shage gade a kan nna pru a ta? Sumsing lamu na ahkyen hpe, kadai shangai a ta?
- ³⁰Ahka gaw nlung zawn gumdin mat nna makoi nga ai; sung ai hka hpung ni gaw ge mat ma ai.
- ³¹Nang gaw kru majan hpe nhtan shabawn lu nni? Wala shingtau a shingkyit hpe raw kau lu nni?
- ³²Du hkra ladaw ni hpe nang shapraw lu nni? Nhtoi gintawng hte de a kasha ni hpe woi awn lu nni?
- ³³Sumsing lamu a htung tara nang chye nni? Nang dai hpe ga ntsa de up shangun lu nni?
- ³⁴Marang nhpawng ni nang hpe ka-up nga na matu, nang gaw sumwi ni hpe hkang da lu nni?



³⁵Myihprap ni hpe nang kala dat shangun lu nna, dai ni gaw, anhte nga nga ga ai, nga nna tsun let sa wa na ma ni?

³⁶Hpaji byeng-ya hte kraw lawang hta kadai bang ya a ta? Myit masin hpe chye chyang ai nyan kadai jaw a ta?

³⁷Hpaji rawng nna sumwi ni hpe kadai hti lu a ta? Nhpu mawng gumdin nna,

³⁸ga tawng ni ja ahkak mat yang, sumsing lamu a nhtung ni hpe kadai ru dat lu a ta?

³⁹Nang gaw hkanghkyi kanu a matu shahpa tam lu nni? Hkanghkyi hkalung ni tinang a makoi shara e gawp nga nna,

⁴⁰singwum npu e gyem yu nga yang, shanhte hpe hkru hkra jaw lu nni?

⁴¹U hka hkalung ni shahpa n lu ai majaw, nwan hkawm nna Karai Wa hpe hpyi jahtau yang, u hka hpe shahpa jaw ai wa kadai rai ta?

Yoba 39

¹Ya ni gara aten e kasha hkrat ai, nang chye lu nni? Shan nga ni hkalung woi ai aten, nang matsing lu nni?

²Dai ni gaw nhtoi shata gade umat rai nga ai hpe, nang hti yu lu nni? Dai ni kasha hkrat na aten nang dum nni?

³Shanhte gaw gum let kasha hkrat kau nna, tinang a shangai machyi sim mat malu ai.

⁴Hkalung ni mung kung wa nna, prang ga e kaba wa ai hte, kaga de hkawm mat wa nhtawm, kanu hpang de bai n wa ma ai.

⁵Nam lawze nhprang hpe, kadai dat dat a ta? Gat chyang ai laring gumra a sumri hpe, kadai raw lu a ta?

⁶Layang prang ga hpe shi shanu nga ai nta ngai shatai nna, shi shingbyi nga ai shara gaw, jum shum ai ga rai nga ai.

⁷Mare a wu kadu ai nsen hpe shi hpa n nawn nna, gawt shachyut ai wa a nsen hpe n chye matsing nga ai.



⁸Bum ga gaw shi a udat ginwang rai nga nna, tsit lali ai lap amyuu shagu hpe tam sha nga ai.

⁹Hpawlam gaw na a amu galaw nna, na a wakang makau e yup nga hkraw a ni?

¹⁰Nang shi hpe sumri hte na hta hta gyit lu nna, na a hkaibang hpe shi masit hkraw na rai ni?

¹¹Shi n-gun ja ai majaw nang shi hpe kam nna, na a amu shi hpe ap lu na nni?

¹²Na a mam hpe chyayang hta shinggyin la nna, na a dum hta mahkawng da na nang shi hpe kam nni?

¹³U gawla-uk gaw singkaw kahprap nga ai: rai timung, matsan dum ai singkaw mun rai ni?

¹⁴N rai law, shi gaw shi a di ni hpe ga hta di da nna, ga nhpu gaw dai ni hpe shalum nga ai.

¹⁵Masha gaw, dai ni hpe kabye hkrup na hte, matse labye ni kabye ga kau na hpe shi n tsang nga ai.

¹⁶Karai Wa gaw shi kaw na hpaji dawm la kau ai hte, chye chyang ai nyan shi hpe n karan ya ai majaw,

¹⁷shi gaw shi a hkalung ni hpe, shi hte n seng ai zawn, aja awa di nna, be be kaman di di kau timung, shi hpa n nawn nga ai.

¹⁸Rai timung, shi singkaw kahpyen nna rawt nga yang, gumra hte gumra jawn ai wa hpe shi asawng kau nga ai.

¹⁹Nang gaw laring gumra hpe n-gun jaw sa ni? Shi a du hta singgung mun nang tu shangun nni?

²⁰N-gam yaw zawn nang shi hpe gumtawng shangun nni? Shi a ladi sharat ai nsen gaw, hkrihpa rai nga ai.



²¹Shi gaw kadit ga hpe lahkut nna, tinang a n-gun hta gumrawng let, hpyen luksuk ni hpe tau la na pru wa ai.

²²Hkrihpa hpe shi asawng nna, mak mat hkrum ai n rai; ri nhtu hpe mung shi n yen nga ai.

²³Pala ndum hte, tu kabrim ai ri tu hte n-gang, shi ntsa e shara hkrawk hkarak nga ai.

²⁴N-yun bu nna pawt kahtet ai hte aga hpe shi gamaw kau nna, pahtau dum ai nsen ngoi yang, shi asim sha nga lu ai n rai.

²⁵Pahtau galoi dum yang, shi gaw, Aha! Nga nna, hpyen gasat gala ai hte hpyen du ni a reng ai ga, luksuk ni a garu jahtau ai hpe, tsan tsan kaw nna chye lu nga ai.

²⁶Langji gaw na a hpaji hte singkaw kahpyen nna, dingda maga de ang ang pyen chye a ni?

²⁷Nang hkang da ai majaw langda gaw ntsa de pyen lung wa nna, tsaw ai shara e tsip tsip nga a ni?

²⁸Shi gaw lunghkrung ntsa e nga nga nna, bum pungding lunghtawn ntsa e shanu nga ai.

²⁹Dai kaw nna tinang a shahpa hpe shi mada nga nna, shi a myi tsan tsan kaw nna dai hpe mu lu nga ai.

³⁰Shi a hkalung ni mung sai lu ma ai: mang taw ai shara e shi nga nga ai,” nga ai.

Yoba 40

¹Bai Yehowa gaw Yoba hpe htan nna,

²baw law ai wa gaw chyahtum chyalai n-gun rawng ai wa hte dangrang hkat na mai a ni? Karai Wa hte ndang kalang hkat ai wa gaw htan yu u ga,” nga ai.

³Dai rai nna Yoba gaw Yehowa hpe htan nna,



⁴“yu u, ngai hpa n re ai wa, nang hpe hpa htan lu na rai ta? Nye a lata hte nye n-gup hpe pat da na nngai.

⁵Lang mi ngai tsun timung bai n htan gwi ni ai; lahkawng lang tsun timung, bai n kahtap wam ni ai,” nga ai.

⁶Shaloi Yehowa gaw bungsha kaw nna Yoba hpe htan let,

⁷“share wa zawn na nshang shingkyit kyit u; ngai san de ga, nang htan ya e.

⁸Nang gaja wa nye tara dara ai lam shabyak mayu nni? Nang dinghpring lu hkra, ngai hpe mara shagun mayu nni?

⁹Na a lahpum Karai Wa a lahpum zawn rai nga a ni? Shi zawn mu ngoi ai nsen shapraw lu nni?

¹⁰Hpung shingkang hte arawng sadang ya bu hpun u; daru magam hte hpung shingkang hpe mawn sumli u.

¹¹Na a pawt sindawng ai myit ru dat nna, gumrawng ai ni hpe yu matsing nna shabyak kau mu.

¹²Gumrawng ai ni hpe yu matsing nna shagrit kau mu; tara n lang ai ni hpe tinang a shara hkan kabye dip kau mu.

¹³Shanhte hpe ga nhpu hta rau makoi kau mu; shanhte a myi man hpe nsin hta e ka-up da mu:

¹⁴Dai rai yang she, na a hkra lata nan nang hpe hkye la lu na ra ai, nga nna ngai mung na a lam awlaw na nngai.

¹⁵Yu u, nang hte rau ngai hpan da ai magwi manang gaw dumsu zawn tsingdu tsingman sha nga ai.

¹⁶Shi a n-gun chyawm gaw shi a nshang e nga nga nna, shi a atsam gaw kan a lasa ni hta rawng nga ai.

¹⁷Shi a nmai gaw marau hpun zawn kanga nga nna, magyi lasa ni htap mi hte htap mi kapyawn nga lu ai.



¹⁸Shi a nrut nra ni gaw, magri hkailawng rai nga nna, garep nra ni gaw hpri tawng hte bung nga ai.

¹⁹Karai Wa a hpan da mada hta shi nhtung nhka rai nga ai; shi hpe hpan da ai wa chyu sha, shi hpe nhtu jaw lu ai.

²⁰Gaja wa, nam na matse labye ni ginsup nga ai bum ga gaw, shi a matu lusha shahpa shapraw nga ai.

²¹Shi gaw mai-aw hte kungji tu ai hpung-ya hta dawngmu singwum npu e hpum nga ai.

²²Dai singwum ni gaw shi hpe shingnip ka-up nna, hka shi makau na mu mahka hpun ni shi hpe shinggrup nga ai.

²³Yu mu, hka tung lim wa timung, shi n hkrit nga ai; Yawdan hka pyi shi a n-gup hpe ahtu timung asim sha nga nga ai.

²⁴Shi maja nga yang, shi hpe rim la lu na kun? shi a ladi hpe shoi ya lu na rai ni?

Yoba 41

¹Nang gaw baren hpe nga myit hte lamat la lu nni? Shi a shinglet hpe sumri hte gyit shadau lu nni?

²Shi a ladi hpe pali hte shoi lu nni? Shi a nnaw hpe sumprup hte shoi dinghkren na rai ni?

³Shi nang hpe akroi anoi tawngban na rai ni? Ga ngwi ga sau nang hpe tsun na a ni?

⁴Shi prat dingsa e na a mayam tai lu hkra, shi nang hte ga shaka tawn da na rai ni?

⁵U hte ginsup ai zawn, shi hte ginsup na rai ni? Shi hpe na num ma ni a manang shatai na rai ni?

⁶Nga hkan ai ni gaw shi hpe hpya dut na ma ni? Hpaga ga ai ni gaw shi hpe shen karan na ma ni?



⁷Shi a hpyi hpe ri chyinghkyi hte mung, shi a baw hpe nga galun ai ri hte mung, galun waw shajang lu nni?

⁸Shi hpe sha hkra yu u; shi hkap gasat na lam dum u; htawm hpang e shi hpe gasat mayu sa na n rai.

⁹Shi hpe gasat ai wa gaw hpa myit mada shara n nga ai; shi hpe mu yang pyi, myit htum nga ai n rai ni?

¹⁰Shi hpe jasu lu hkra, nden ja ai myit kadai n rawng ai: dai rai nna nye a man e kadai tsap lu na rai ta?

¹¹Ngai chyeju nhtang dum hkra, ngai hpe chyeju galaw yu ai wa kadai rai ta? Sumsing lamu npu e nga manga nye a hkrai rai nga ai.

¹²Shi a daw shan ni a lam, shi dan hkung ai atsam hte, shi hkumhkrang a htaphtuk ai lam hpe, ngai atsin sha nga na n rai.

¹³Shi a ntsa palawng hpe kadai gaw kau lu na, rai ta? Shi a n-gup mahka hta, kadai wa shang lu na rai ta?

¹⁴Shi a myi man chyinghka hpe kadai hpaw lu na rai ta? Shi a wa kawng grup grup hkrithpa rai nga ai.

¹⁵Ngang ngang la da nna, dazik hte tawk da ai zawn, shi a hkum sep n-gang ni, shi a gumrawng shara rai nga ai.

¹⁶Langai hte langai htep htep rai nga nna, nbung pyi de a lapran e shang lu ai n rai.

¹⁷Pa mi hte pa mi matut manoi rai nga nna, n daw n hka lu hkra gindun nga ma ai.

¹⁸Shi kahti yang, htoi kabrim ala nga nna, shi a myi gaw jahpawt manap na nhtoi hte bung nga ai.

¹⁹Shi a n-gup hta na wan shanan grung pru nna, wan numya ni kamawng pru nga ma ai.



²⁰Shi ladi sharat yang, prut kaprawk ai di hte wan wut ai mai-aw hta na zawn, wan hkut mawng pru nga ai.

²¹Shi a nsa sa ai gaw wan n-ga hpe shachyi lu nna, shi a n-gup hta na wan shinglet tu pru nga ai.

²²Shi a du krung e n-gun lapyin dung nga ai; shi shawng e hkrit kajawng ai gaw ka gumlawt nga ai.

²³Shi a shan pawm ni matut kahtap nga nna, ngang hkang nga ai majaw, shamu shamawt nga lu ai n rai.

²⁴Shi a myit masin gaw nlung hte maren ja nga ai; htumrin a kata nlung zawn ja nga lu ai.

²⁵Shi dawng pru yang, nden ja ai ni pyi hkrit gari ma ai; mak mat hkrum ai majaw, mau am mat ma ai.

²⁶Nhtu kahtam yang nhtu hkam na n rai; ri, pala, hpyen rai hte mung jung na n rai.

²⁷Shi gaw hpri hpe yi hku zawn, magari hpe tsam mat ai hpun hpe zawn, nawn nga ai.

²⁸Ndan pala hte shi hpe jahtaw lu na n rai. Lahpaw pala nlung hpe yi hku zawn shatai nga ai.

²⁹Patbau hpe yi hku zawn shi nawn nna, ri tu hte dawn yang, shi mani kau ya nga ai.

³⁰Shi a kan hpyi, dai ai di chyen hte bung nna, na hking hte zawn, hkumpup hpe masit ya wu ai.

³¹Shi gaw sung ai shara hpe, di hte maren prut shangun nna, nawng ni hpe manam ai baw rawng ai ndum zawn, shatai wu ai.

³²Shi lai wa ai lam hkang gaw tu ala nga ai rai nna, sung ai shara gaw hpraw mat wa ai zawn rai nga ai.



³³Lamu ga ntsa e shi hte shadawn lu ai wa n nga ai; hkrit kang ai myit n rawng hkra, shi hpe hpan da wu ai.

³⁴Ntsa de na nga manga hte hpe shi mu yu nga ai; shi gaw matse labye ni yawng a ntsa e hkawhkam rai nga ai,” nga ai.

Yoba 42

Yoba

¹Shaloi Yoba gaw Yehowa hpe htan nna,

²“nang gaw yawng mayawng hpe galaw lu nna, nang maw ai lam hkum da shara n nga ai hpe, ngai chye nngai.

³“Hpaji daw ai lam hpe myit n su ai hte shabyak ai wa gaw, kadai rai ta?” Dai re ai majaw ngai n chye na ai lam, ngai n dang chye ai mauhpa amu a lam, ngai tsun hkrup se ai.

⁴Madat mara u law, ngai ga tsun na nngai; ngai san de ga, ngai hpe sharin ya e.

⁵Ngai gaw na a lam na hte na yu ni ai; ya chyawm gaw, nye myi hte nan nang hpe mu sade ai.

⁶Dai re ai majaw, nye hkum dai hpe ngai matsat kau nna, ga nhpu hte wan dap hta myit nem nga nngai law,” nga ai.

Ga Hpungdim

⁷Ya Yehowa gaw ndai ga Yoba hpe tsun ngut jang, shi gaw Teman masha Elihpa hpe, nang hte na a manang lahkawng gaw nye shangun ma Yoba zawn nye a lam htaphtuk ai ga n tsun ai majaw, ngai nanhte hpe pawt bu nngai.

⁸Dai rai nna, nanhte gaw usu sanit, sagu la sanit, lata la nhtawm, nye a shangun ma Yoba hpang de sa nna, nanhte a matu wan nat hkungga nawng ya mu; shing rai nye shangun ma Yoba gaw nanhte matu mara tawngban na ra ai; nanhte angawk ai myit hte maren ngai nanhte hpe ari n jaw n ga, shi a myi man hpe ngai tau ya na nngai; kaning rai nme law, nanhte gaw nye a



shangun ma Yoba zawn, nye a lam htaphtuk ai ga n tsun myit dai, ngu nna tsun wu ai.

⁹Shing rai, Teman masha Elihpa, Shuhi masha Bilda hte Nama masha Zohpa sa du nna, Yehowa shanhte hpe hkang da ai hte maren galaw mu ai: Yehowa mung, Yoba a myi man hpe tau ya wu ai.

¹⁰Ya Yoba gaw shi a manang ni a matu tawngban nga yang, Yehowa gaw Yoba hpe shi a bawng dung ai kaw na shalawt dat wu ai hta n-ga, shi shawng e lu malu mahkra hta htam lahkawng shagup ya wu ai.

¹¹Shaloi shi a kahpu kanau ni, shi a kajan ni hte shi a shawng na jinghku jing-yu ni yawng, shi hpe sa hpu yu nna, shi a nta nhku e shi hte rau shat sha ma ai: shanhte gaw shi a lam yu machyi nna, Yehowa shi hpe hkrum shangun ai tsin-yam tsindam mahkra a gawp e shi hpe shangwi shapyaw ya mu ai: langai hte langai ja den-ga langai ngai, ja shingwang langai ngai shi hpe sak jaw mu ai.

¹²Shing rai Yehowa gaw Yoba hpe hpang jahtum e, moi shawng na hta grau nna shaman ya wu ai; shi gaw sagu bainam mun mi hkying mali, gawla-uk hkying kru, utang gap hkying mi hte lawze yi hkying mi lu la wu ai.

¹³Bai shi gaw shadang sha sanit hte shayi sha masum shaprat wu ai.

¹⁴Shawng shangai ai shayi sha amyng gaw Yemima, hpang na gaw Kesia, masum ngu na gaw Karen-hapuk mying lu ai.

¹⁵Yoba a shayi sha ni zawn hpraw tsawm ai numsha, dai mung ting hta e n mu lu ai: kawa mung kahpu kanau ni hte rau shanhte hpe sali wunli karan jaw mu ai.

¹⁶Ya dai amu byin ai hpang, Yoba gaw latsa e mali shi ning naw hkrung nga ai rai nna shi a aru arat ni, prat mali du hkra mu nga lu ai.

¹⁷Dai hpang Yoba gaw dingla ugut gu nna, si wa sai.



Shakawn Kungdawn

Shakawn Kungdawn 1

SHAWNG NA LAIKA

Shakawn Kungdawn 1-41

Dinghpring Ai Wa Hte Tara N Lang Ai Wa

- ¹Tara n lang ai ni a bawng ai hku hta n hkawm, Yubak kap ai ni a lam e n tsap, Jahpoi ai ni a hpawng hta n dung lawm ai sha,
- ²Yehowa a tara hta awng nga nna, Shi a tara hpe shani shana myit mang ai wa gaw, a nga ai.
- ³Dai wa gaw hka kau e hkai ai, Shi a aten hta asi si nna, Alap mung n nyip ai hpun hte bung nga ai: Shi galaw ai yawng mayawng mung tai na ra ai.
- ⁴Tara n lang ai ni chyawm gaw, dai zawn n rai; Nbung e shapoi ai mahkaw hte bung ma ai.
- ⁵Dai majaw tara n lang ai ni, tara dara ai hta, Yubak kap ai ni, dinghpring ai ni a hpung hta, n rawt tsap lu na ma ai.
- ⁶Kaning rai nme law, dinghpring ai ni a lam hpe Yehowa chye nga ai; Tara n lang ai ni a lam chyawm gaw, hten mat na ra ai.

Shakawn Kungdawn 2

Yehowa Namman Chya Ya Ai Hkawhkam

- ¹Masha amyu ni hpa majaw n-yun bu nga nna, Amyu baw ni, hpa majaw lila maw nga ma hka?
- ²Yehowa hte shi a Namman chya ai wa hpe, Ga ntsa hkawhkam ni rau hpawng nga nna, Du salang ni jawm bawng nga ma ai gaw:
- ³“Shan a hkang hkyihkyang anhte gang dut gaw, shan a sumri anhte kabai kau gaw,” nga ma ai.
- ⁴Lamu hta dung nga ai wa gaw mani nga ai, Dai Madu shanhte hpe asawng kau mu ai:



⁵Dai shaloi, shi a masin pawt ai hte shi shanhte hpe ga tsun dan nna, Nachying myit kahtet ai hte shanhte hpe daru na mu ai gaw:

⁶“Ngai gaw, nye a chyoi pra ai Ziun bum hta e Nye a hkawhkam wa hpe tawn da ni ai,” ngu na mu ai.

⁷Ga madat ngai shana ya na nngai: “Ngai sha nang rai nga ndai, Dai ni ngai nang hpe shaprat sade ai.

⁸Ngai e hpyi nna, masha amyu myu na a sali wunli matu, Nang madu na arung arai, lamu ga htum hkra, ngai nang hpe jaw na de ai.

⁹Nang shanhte hpe hpri sumdoi hte shabya kau nna, Wan galaw ai wa a wan zawn, ga kau na maru ai,” nga nna Yehowa ngai hpe tsun ni ai.

¹⁰Dai majaw hkawhkam ni e, hpaji daw mu, Ga ntsa tara agyi ni e, sharin achyin la mu.

¹¹Yehowa hpe hkungga lara ai hte daw mu, Hkrit gari ai hte kabu gara nga mu.

¹²Dai kasha hpe pup mu: shing n rai yang, shi masin pawt nna nanhte lam e hten bya ai hkrum na myit dai: Kaning rai nme law, shi masin alawan pawt bu na ra ai: Shi hta shingbyi ai ni nlang hte gaw, a lu ma ai.

Shakawn Kungdawn 3

Dawi gaw shi a kasha Absalom a man na hprawng ai shaloi na, mahkawn ga langai mi.

¹Yehowa e, nye a gumlau ni gade law wa nga ma hka! Masha law law wa nye a gumlau maga e rawt masai.

²“Karai Kasang hta shi a matu hkye la shara n nga ai,” nga nna, nye myit masin a lam, law law wa tsun ma ai. [Selah.]

³Yehowa e, nang chyawm gaw, nye a n-gang, Nye a arawng sadang hte nye baw sharawt ya ai wa, rai nga ndai.

⁴Nye a nsen hte ngai Yehowa hpe shaga nga nna, Shi gaw shi a chyoi pra ai bum hta nna ngai hpe htan ya ni ai. [Selah.]



⁵Yehowa ngai hpe shadaw ya ni ai majaw, Ngai kaleng taw nna, yup nhtawm, bai hprang lu nngai.

⁶Ngai hpe grup grup kawan nga ma ai, Masha mun sen hpe ngai n hkrit nga nngai.

⁷Yehowa e, rawt u; nye a Karai Kasang e, ngai hpe hkye la e: Ngai hpe gumlau ai nlang hte a shabyi nang kahpret nna, Tara n lang ai ni a kawng hpe nang daw kau ya ndai.

⁸Yehowa gaw hkye hkrang la ai lam rai nga ai; Na amyua ntsa e, na a shaman ai gaw, anga nga u ga law. [Selah.]

Shakawn Kungdawn 4

Sumpyi dum ai agyi a matu; tingse hte mai dum ai Dawi a mahkawn ga langai mi.

¹Ngai hpe dinghpring shangun ai Karai Kasang e, ngai shaga yang htan ya e. Gyip ai shara e, nye a matu dam lada nang di ya ndai. Ngai hpe matsan dum nna, ngai hpyi ai ga madat ya e law.

²Kaman lila tsaw nna, masu ai lam tam nga ai masha kasha ni e, Gaten du hkra nye a arawng sadang hpe shanut nga na myit dai kun? [Selah.]

³Yehowa gaw myit ding ai masha hpe shi a matu san da nu ai, chye mu. Yehowa hpe shaga yang, shi ngai hpe madat ya na nngai.

⁴Myit kahtet nga timung, yubak hkum galaw myit, Yup ku hta tinang dai dai myit sumru yu nna atsin sha nga mu. [Selah.]

⁵Dinghpring ai hkungga nawng jau nna, Yehowa hpe shamyet shanat nga mu.

⁶“Kaja ai gaw anhte hpe kadai madun lu na a kun?” nga nna law law wa tsun ma ai. Yehowa e, na a myi man a nhtoi, anhte a ntsa e jahtoi ya mi.

⁷Shanhte a mam hte tsabyi ngai ai aten e kabu gara ai hta, Nang nye a myit hpe grau nna kabu shangun ya ndai.



⁸Ngwipyaw ai hte ngai kaleng taw nna yup nga nngai: Kaning rai nme law, a katsi n nga ai shara e nga timung, Yehowa e, nang hkrai ngai hpe a sumnung sha nga nga shangun nngai.

Shakawn Kungdawn 5

Sumpyi dum ai agyi a matu; sumpyi hte mai dum ai Dawi a mahkawn ga langai mi.

¹Yehowa e, nye a ga madat mara ya e, Nye a myit aru yu nga ai hpe, dum nga u.

²Nye a Hkawhkam hte Karai Kasang e, ngai jahtau ai nsen matsing da u; Kaning rai nme law, nang kaw ngai akyu hpyi nga nngai.

³Yehowa e, nang jau jau e nye a nsen na lu na ndai. Jahpawt manap e ngai na a matu hkungga lajang da nna, a mada nga nngai.

⁴N tara ai hta awng nga ai Karai Wa, nang rai nga ndai n rai, N hkru ai amu nang hte rau nga lu na, n rai.

⁵Gumrawng ai ni, na a man e grin nga lu na ma ai n rai, Yubak galaw ai ni nlang hte hpe nang n dawng nga ndai.

⁶Masu ga tsun ai ni hpe nang jahten kau nga ndai, Sai kap ai hte hkalem sha ai wa hpe, Yehowa matsat nga ai.

⁷Ngai chyawm gaw, na a kaba ai chyeju majaw, na a nta hta shang lu nngai. Nang hpe hkrit hkungga ai hte, na a Htingnu de yawng let, nawku lu nngai.

⁸Yehowa e, ngai e gyam yu ai ni a majaw, Na a dinghpring ai lam de ngai hpe woi la e. Nye a man e na a lam shading ya e.

⁹Shi a n-gup hta kamsham shara n rawng ai; Shanhte a kraw lawang n se nga malu ai; Shanhte a mayu hpaw nga ai lup rai nga malu ai, Shanhte a shinglet, bawk chye nga malu ai.

¹⁰Karai Kasang e, shanhte hpe ra baw shagun mu, Shanhte bawng ai hta shanhte hkrat mu ga. Shanhte a n hkru ai lam kaba hta shanhte hpe shaden kau mu; Kaning rai nme law, shanhte nang hpe gumlau nga ma ai.



¹¹Nang hpe shamyet shanat ai ni nlang kabu gara nga mu ga, Nang shanhte hpe maga da mu ai majaw, tutnawng e kabu jahtau nga mu ga: Na amying hpe tsawra ai ni mung, nang hta sharawng awng nga mu ga.

¹²Kaning rai nme law, nang gaw dinghpring ai wa hpe shaman ya nga ndai; Yehowa e, nang shi hpe chyeju hte n-gang zawn, kawan da nga ndai.

Shakawn Kungdawn 6

Sumpyi dum ai agyi a matu; sumri matsat rawng ai tingse hte dum mai ai, Dawi a mahkawn ga langai mi.

¹Yehowa e, na a masin pawt ai hte ngai hpe ari hkum jaw e, Na a myit kahtet ai hte ngai hpe hkum sharin ya et.

²Yehowa e, ngai htum wa ni ai majaw, matsan dum la e, Yehowa e, nye a nra hkrit gari nga li ai majaw, shamai ya e.

³Nye a myit masin nachying hkrit gari nga ai, Nang chyawm gaw, Yehowa e, gaten du hkra?

⁴Bai wa rit, Yehowa e, nye myit masin mawai la ya e. Na a chyeju majaw ngai hpe hkye la ya e.

⁵Si ai hta kadai mung nang hpe dum nga ai n rai. Katsan ga hta nang hpe kadai chyeju jaw na ma ta?

⁶Ngai madai nna hki ba la nga nngai; Shana shagu hkrap ai hte nye yup ku madi nga ai, Nye myi prwi hta nye a yup ra hpe ngai shayawng dat nngai.

⁷Nye a myi yawn hkyen ai hte a mam nga ai; Nye a gumlau ni a majaw, myi mak mat sai.

⁸Nye a hkrap ngu hkrap ngoi ai hpe Yehowa na wu ai majaw, N shawp n kap galaw ai ni nlang, ngai kaw na hka mat wa manu.

⁹Ngai shaga ai gaw, Yehowa madat mara ya sai; Ngai akyu hpyi ai gaw, Yehowa hta la ya na ra ai.

¹⁰Nye a gumlau ni nlang kaya nna nachying hkrit gari ai hkum na mara ai; Kaya kahpa hkum let, shanhte akajawng sha kanut mat wa na ma ai.



Shakawn Kungdawn 7

Ben-yamin a kasha Hkusha a ga majaw, Dawi Yehowa hpe mahkawn ai laka ga.

¹Nye a Karai Wa Yehowa e, nang hta ngai shingbyi nga nngai: Shi gaw hkanghkyi zawn nye a asak hpe n amya kau ai sha,

²Hkrang la ai wa n nga yang, dai hpe n ashin kau u ga, Hkan shachyut ai ni yawng kaw na ngai hpe hkye la nna shaw la e law.

³Nye a Karai Wa Yehowa e, ndai ngai galaw taw gaw, Nye a lata hta yubak kap nga taw gaw,

⁴Ngai hte hku ai wa hpe n kaja ai lam bai tai nna, Ngai hpe gumlau ai wa hpe pyi, pagawn di taw gaw:

⁵Gumlau wa gaw nye a myit masin hpe hkan lep nna, Ga hta nye a asak kabye kau ya n ga, Nye a arawng ga nhpu hta a taw nga u ga. [Selah.]

⁶Yehowa e, masin pawt let rawt u; Nye a gumlau ni n-yun bu ma ai hpe, shabai ya mu. Nye a lam dum u; dawdan ai hku nang hkang da ngut sai.

⁷Masha hpawng amyu myu na a grup yin e jahpawng nhtawm, Dai ni a ntsa nna, tsaw ai shara de bai lung mat u.

⁸Yehowa gaw masha amyu ni hpe jeyang nga ai. Yehowa e, ngai hta rawng ai dinghpring ai hte myit tsup ai hpe tau yu nna, ngai hpe tara dara ya e.

⁹Tara n lang ai ni a n hkru ai lam sim mat malu ga; Dinghpring ai ni hpe mahtang shagrin mu. Dinghpring ai Karai Kasang gaw, Masin hte nhkyun ni hpe chyam yu ai wa rai nga ai.

¹⁰Karai Kasang nye a n-gang lang ya nga ai; Myit malang ai ni a hkye la ai wa shi rai nga ai.

¹¹Karai Kasang gaw dingman ai tara agyi wa rai nga ai, Lani hte lani myit kahtet ai Karai Wa mung, rai nga ai.

¹²Masha myit n kayin yang shi nhtu garang nna, Shi a ndan dawn nna, jin jin rai nga ai.



¹³Dai wa hpe shi a jasi ai arai ni shi shading nna, Shi a pala ni hpe ju jahkyeng da nu ai.

¹⁴Yu mu, n hkru ai hpe shangai na, shi machyi nga ai; Gumlau gumle hte nam nasin rai nga nna, Masu ai gaw shangai dat wu ai.

¹⁵Shi nhkun chye htu da nna, Shi htu ai hku hta hkrat nga ai.

¹⁶Shi n hkru ai amu shi a baw hta bai wa lu ai. Shi a baw pungding hta shi a kashun kashe bai hkrat sa lu ai.

¹⁷Ngai gaw Yehowa a dinghpring ai hte maren chyeju dum na nngai; Tsaw Htum ai Yehowa a amying hpe, ngai mahkawn mangoi na nngai.

Shakawn Kungdawn 8

Sumpyi dum ai agyi a matu; Gihtit hte dum mai ai, Dawi a mahkawn ga langai mi.

¹Anhte a Madu Yehowa e, Lamu hta, na a hpung shingkang shapraw ai wa gaw, Aga ting hta, na a mying nsang gaw, gade wa dan hkung nga a hka!

²Nang hpe je hpre ai ni a majaw, Gumlau ni hte manawn ai ni hpe jasim kau mu ga, Ma chyangai hte chyu chyu ai ni a n-gup hta, nang hpung shingkang tawn da ndai.

³Na a sumsing lamu gaw, na a layung a amu, Nang tawn da ai shata hte shagan ni hpe ngai mada yu yang:

⁴Nang adum nga ai shinggyim masha hte, Nang kawan yu nga ai masha kasha gaw, hpa wa mi rai nga a hka?

⁵Nang shi hpe Karai Kasang hte loi mi sha shagrit da nna, Arawng sadang hte hpung shingkang shi hpe ka-up ya nu ai.

⁶Na a lata amu ntsa e, nang shi hpe up shangun wu ai; Sagu bainam hte yamnga nlang hte hpe,

⁷Nam e nga ai ashu ashan hpe mung, Ntsa malen na u ni, hka hta rawng ai nga ni,



⁸Nammukdara a lam e pyau hkawm ai yawng hte hpe mung, Shi a lagaw npu e nang tawn da nu ai.

⁹Anhte a Madu Yehowa e, Aga ting hta, na a mying nsang gaw, gade wa dan hkung nga a hka!

Shakawn Kungdawn 9

Sumpyi dum ai agyi a matu; - Dawi a mahkawn ga langai mi.

¹Nye a myit mahkra hte, ngai Yehowa hpe shakawn na nngai, Na a mauhpa magam nlang hte hpe, ngai gawn dan na nngai.

²Na a majaw ngai kabu nna, myit pyaw nga na nngai, Tsaw htum ai Wa e, na a amying hpe ngai mahkawn mangoi na nngai.

³Nye a gumlau ni kanut mat wa yang, Shanhte na a man e kataw nna hten mat wa ma ai.

⁴Ngai h pang maga de nang tara dara nna dawdan ya nit dai; Dingman ai tara agyi nang rai nga ndai rai nna, dai tingnyang hta dung nga ndai.

⁵Nang gaw masha amyuu ni hpe daru kau nna, Tara n lang ai ni hpe jahten kau mu ai: Shanhte a amying hpe prat dingnawng, shaprai kau ya manu ai.

⁶Gumlau ni mat mat wa nna, prat tup htinggaw htum mat masai. Mare ni hpe mung nang run kau nna, De a masat dingsat pyi hten mat sai.

⁷Yehowa chyawm gaw, htani htana adung nga nna, Tara dara na matu shi a tingnyang hpe lajang da nu ai.

⁸Shi gaw mungkan ga hpe dingman ai hte tara dara nna, Malang ai hku hkan let amyuu baw ni hpe jeyang na mu ai.

⁹Yehowa gaw zingri zingrat hkrum ai ni a langchyi, ru tsang hkrum ai aten e, tsaw ai langchyi, rai na ra ai.

¹⁰Dai majaw, na a amying chye ai ni nang hta hpa nga nna, Yehowa e, nang hpe tam ai ni hpe nang kau da ndai n rai.



¹¹Ziun hta nga nga ai Yehowa hpe mahkawn mangoi mu; Amyu baw ni hpe shi a magam bungli shana ya mu.

¹²Sai matai dawp ai wa gaw shanhte hpe dum nga nna, Myit gyip ai ni a hpyi jahtau ai hpe malap kau ya mu ai n rai.

¹³Yehowa e, ngai hpe matsan dum ya e: Si ai chyinghka na ngai hpe sharawt la ai wa e, Ngai hpe n dawng ai ni a zingri ai hpe, yu u.

¹⁴shaloi na a akyu nlang hte gaw ngai gawn dan nna, Ziun shayi sha a chyinghka lam e, na a hkya la ai lam majaw, kabu gumlawt na nngai.

¹⁵Masha amyuni, tinang htu ai nhkun hta di hkrat bang nna, Shanhte makoi da ai mahkam hta tinang a lagaw ahkang nga malu ai.

¹⁶Yehowa shi hkum dan nga ai: tara dara ai amu galaw nu ai; Tara n lang ai ni gaw, tinang a lata a amu hta hkam nga ma ai. [Higayun, Selah.]

¹⁷Tara n lang ai ni hte, Karai Kasang hpe malap mali kau ai amyuni yawng mayawng hte gaw, Le katsan ga de di hkrat na mara ai.

¹⁸Matsan mayan ni hpe tut tut malap kau na mu ai n rai, ru tsang hkum ai ni a myit mada ai lam, Tutnawng hten mat nga na n rai.

¹⁹Rawt u, Yehowa e, si ging ai wa hpe n dang shangun u ga, Masha amyuni na a man e dawdan ai hkum mu ga.

²⁰O, Yehowa e, shanhte hpe jahkrit mu; Masha amyuni, si ging ai masha hkrai rai nga ma ai gaw, shanhte hpe shadum mu. [Selah.]

Shakawn Kungdawn 10

Tara N Lang Ai Ni Hpe Tara Jeyang Na Mahkawn Ga

¹Yehowa e, hpa rai nme, nang tsan tsan e tsap nga n ta? Ru tsang hkum ai aten hta e, hpa rai nme makoi nga n ta?

²Tara n lang ai ni a gumrawng ai myit majaw, matsan mayan ni hkru mat masai, Dai ni maw ai hku hta shanhte ahkang mat masai.



³Tara n lang ai wa, shi myit masin ra ai hku shakawn nga ai, Lawhpa ai wa gaw Yehowa hpe kau da nna, asawng nga ai.

⁴Tara n lang ai wa myit kaba nna, “Shi ari jaw na n rai,” nga ai. Karai Kasang n nga ai, nga nna, myit mang nga ai.

⁵Shi hkan ai hku, tutnawng e agrin nga lu ai; Na a tara dara ai lam ni, tsaw htum ai shara zawn, shi hte tsan gang nga ai: Shi a gumlau ni yawng hpe shi kawut kau mu ai.

⁶“Ngai galoi mung htawt mat ai hkrum na nngai n rai, Prat dingsa e yubak n hkrum ai wa, ngai rai nga nngai,” nga nna shi a kraw e a tsun nga ai.

⁷Shi n-gup, matsa mawa, hkalem sha ai, kashun kashe ai hte hpring nga lu ai. Shi a shinglet npu e n shawp ai hte shut hpyit ai rawng nga lu ai.

⁸Kahtawng ni a gyam yu ai shara hta e shi dung nga ai, Makoi ai shara hta mara n kap ai ni hpe sat kau mu ai. Shi a myi nji nmu nga ai ni hpe azi yu nga mu ai.

⁹Hkanghkyi gaw shi a lungpu hta zawn, makoi ai shara hta e shi gyem nga ai: Matsan mayan ni hpe kamu la na shi gyem nga ai; Shi a sumgawn gang karawt yang, matsan mayan wa mung lawm nga ai.

¹⁰shi lanyan nna gum nga ai rai nna, Nji nmu nga ai ni shi a lamyin hta hkrat ma ai.

¹¹“Karai Wa malap mali kau nga ai; Shi myi man makoi da nga wu ai, Galoi mung mu mada nga na n rai,” nga nna shi a kraw e a tsun nga ai.

¹²Rawt u, Yehowa e; Karai Wa e, na a lata sharawt u, Matsan mayan ni hpe hkum malap kau et.

¹³Tara n lang ai wa gaw, hpa majaw Karai Kasang hpe asawng nna, “Shi ari jaw na n rai,” nga nna, shi a kraw e, a tsun nga lu ta?

¹⁴Gaja wa nang mu mada nga ndai: na a lata hta matsing da na, N shawp ai hte shatsang ai hpe, nang a yu nga ndai; Nji nmu ai wa nang hta shamyet shanat nga ai; Jahkrai nmai ni a karum ai wa, nang tai nit dai.



¹⁵Tara n lang ai wa a lahpum hpe daw kau u; N hkru ai wa a amu, n nga ai du hkra, ari hkan jaw u.

¹⁶Yehowa gaw htani htana hkawhkam rai nga ai; Maigan amyuu ni shi a mung hta na hkoi mat wa masai.

¹⁷Yehowa e, myit gyip ai ni a ra ai lam, nang na yu nga ndai; Jahkrai nmai ni hte zingri zingrat hkru ai ni hpe dawdan ya nna,

¹⁸Ga ntsa masha htawm hpang e n jahkrit lu mu ga, Shanhte a myit hpe nang shadaw ya nna, Na a na hte madat mara la ya nga ndai law.

Shakawn Kungdawn 11

Sumpyi dum ai agyi hte Dawi a matu

¹Yehowa hta ngai shingbyi nga nngai: “U zawn na a bum hta pyen htawt u;

²Yu u, tara n lang ai ni ndan shachyen nna, Myit malang ai ni hpe nsin e gap na nga, Pala hpe ndan sumri hta bang da mu ai.

³Npawt shadaw ni daw mat nga ma yang, Dinghpring ai wa hpa galaw lu a ta?” nga nna, Nye a myit masin hpe nanhte hpa majaw tsun nga myit ta?

⁴Yehowa gaw shi a chyoi pra ai Htingnu hta nga nga ai: Sumsing lamu hta e shi a tingnyang rai nga ai. Shi a myi a mada nga nna, Shi a myi hpyi shinggyim masha ni hpe azi yu nga mu ai.

⁵Yehowa dinghpring ai ni hpe dinglik yu nna, Tara n lang ai wa hte kashun kashe tsaw ai wa hpe, Shi a myit masin n dawng nga mu ai.

⁶Tara n lang ai ni a ntsa e wan n-ga htu u ga, Shanhte a hkambum kan hte kahtet ai nbung, rai nga malu ga.

⁷Kaning rai nme law, Yehowa dinghpring nga ai. Shi gaw dinghpring ai amu tsaw nga ai; Myit malang ai ni shi a myi man mu lu na mara ai.

Shakawn Kungdawn 12

Sumpyi dum ai agyi a matu; sumri matsat hta dum mai ai Dawi a mahkawn ga langai mi.



¹Karum rit, Yehowa e; myit pra ai wa mat wa nna, Kangka re ai ni, masha kasha ni hta na, htum mat wa ma ai.

²Langai hte langai tinang a htingbu wa hte masu ga tsun ma ai; Bawk ai nten hte, myit lahkawng hte shanhte tsun ma ai.

³Yehowa e, “Anhte a shinglet n-gun sharawng ya mi ai. Anhte a nten anhte hte rau rai nga ai: Anhte a ntsa na Madu kadai wa rai nga a ta?”

⁴Nga nna, bawk ai nten nlang hte hte, Ga kaba tsun ai shinglet hpe, gadoi kau u.

⁵“Ru tsang hkrum ai ni a ru tsang ai hte, Matsan mayan ni a sharung shayawt ai a majaw, Ya ngai rawt wa na nngai rai nna, Ba galawp ai wa hpe shingbyi shara hta tawn da na nngai,” nga nna Yehowa tsun ai.

⁶Yehowa a ga chyoi pra ai ga rai nga ai; Bunghkrawng kaw nna, ga de byawng hkrat ai, Sanit lang shabyawng ai gumhpraw hte bung nga ai.

⁷Yehowa e, nang shanhte hpe makawp maga nga na ndai. Ndai amyu hta na, nang shanhte hpe galoi mung jahka nga na ndai.

⁸Shinggyim masha ni hta n seng ai amu kaba wa ai shaloi, Tara n lang ai ni shara shagu hkan e tam hkawm nga ma ai.

Shakawn Kungdawn 13

Sumpyi dum ai agyi a matu; Dawi a mahkawn ga langai mi.

¹Yehowa e, gaten du hkra nang ngai hpe a malap kau nga na n ta? Gaten du hkra na a myi man, ngai kaw na makoi kau nga na wu ta?

²Gade na hkra nye a myit masin hta ngai sumru yu nga nna, Lani hte lani nye a myit hta yawn hkyen nga na rai ta? Gade na hkra gumlau ni ngai hta grau nga na ma ta?

³Nye a Karai Kasang Yehowa e, mada yu nna htan ya e: Si ai hta ngai n yup nga n ga,



⁴Dai gumlau wa, “Ngai shi hpe dang kau nngai,” n nga lu u ga, Ngai kataw yang ngai hpe zingri ai wa n kabu nga lu u ga, Nye a myi jahtoi ya e.

⁵Ngai chyawm gaw, na a chyeju hta shamyet nga nngai, Na a hkye la ai lam hta nye a myit kabu nga ai;

⁶Yehowa ngai hpe chyeju kaba jaw nngai majaw, Ngai shi hpe mahkawn mangoi na nngai.

Shakawn Kungdawn 14

Sumpyi dum ai agyi hte Dawi a matu.

¹Mana ai wa gaw, “Karai Kasang n nga ai,” nga nna shi a kraw e a tsun nga ai. Shanhte tsam mat nga ma ai rai nna, Matsat shabat lailen hkan nang ma ai: Kadai mung kaja ai amu n galaw ma ai.

²Zai byeng-ya rawng ai wa nga ai, n nga ai, Karai Kasang hpe tam ai wa nga ai kun? Mada yu na nga, Yehowa lamu de nna, masha kasha ni hpe gum yu nga ai.

³Yawng dam mat wa masai; Shanhte rau brun mat wa masai. Kadai mung kaja ai amu n galaw ma ai: Gaja wa, langai mi muk n nga ai.

⁴N hkru ai amu galaw ai hte, Nye a amyuu masha ni hpe muk hpe zawn sha kau nna, Yehowa hpe n hpyi jahtau ai ni mahkra gaw Hpa mung n chye nga ma hka!

⁵Karai Kasang gaw dai dingman ai amyuu hte nga nga ai majaw, Shanhte dai yang e hkrit kaba hte hkrit gari wa masai.

⁶Zingri hkrum ai wa a bawng ai hku hpe, Nanhte kaya hpya mayu mu timung, Yehowa shi a shingbyi shara rai nga ai.

⁷Israela a matu Ziun kaw nna hkye hkrang la ai lam, kadai jaw na rai nga a ta? Yehowa shi a bawng dung ai amyuu hpe hkrang la ai shaloi jang, Yaku awng wa nna, Israela kabu gara nga na ra ai.

Shakawn Kungdawn 15

Dawi a mahkawn ga langai mi.



¹Yehowa e, na a Sum hta kadai shanu lu na rai nga a ta? Na a chyoi pra ai bum hta kadai nga lu na rai nga a ta?

²Tara hkan ai myit hte hkawm nna, dinghpring ai amu galaw let, Shi a myit hta dingman ai ga tsun ai wa;

³Shi a shinglet hte baw law ai ga n tsun ai: Shi a jinghku wa hpe n shawp ai hku n galaw ai, Shi a htingbu wa hpe kaya kahpa n jahkrum ai wa;

⁴Shi a myit hta shagrit ai hte kaya ging dum nga nna, Yehowa hpe hkrit kamyin ai ni hpe hkungga ai hte, Tinang a akyu hten timung, shi a dagam ai ga n lai ai wa;

⁵Tinang a gumhpraw hpe ladu lai ai amyat hte n hkoi, Mara n kap ai wa a jaw e sake manawn n la ai wa gaw, Ndai galaw let, galoi mung shamu shamawt hkrum na n rai.

Shakawn Kungdawn 16

Dawi ka ai ga langai mi.

¹Karai Wa e, ngai hpe bau sin ya e; nang hta ngai shingbyi nga nngai.

²“Nang nye a Madu rai nga ndai,” ngai Yehowa hpe tsun ni ai. Nang hta kaga nye a madu nga mai na lam n nga ai.

³Ga ntsa e nga ai chyoi pra ai ni hte, Hpung lu ai ni hpe hkrai, ngai ra nga nngai;

⁴Lam kaga hkan ai ni a tsin-yam law wa na ra ai. Shanhte a sai kumhpa hta, ngai ru jaw lawm na nngai n rai. Shanhte a amyinye nye a n-gup hte shamyinye na nngai, n rai.

⁵Yehowa gaw nye a sali wunli hte, lusha gawm na hkambum rai nga ai: Nang gaw nye a sali kumhtaw hpe sin nga ndai.

⁶Nye a lamu ga jarit pyaw ai shara hta ang nga ai, Gaja wa, nye a sali wunli hkik hkik rai nga ai.



⁷Ngai hpe hpaji daw ya ai Yehowa hpe ngai sha-a na nngai, Shana e pyi nye a myit masin ngai hpe sharin ya nga ai.

⁸Nye a man e ngai Yehowa hpe tut tut tawn da na nngai, Nye a hkra maga e shi anga nga ai majaw, ngai n shamu na nngai.

⁹Dai majaw nye a myit masin kabu nga ai hte nye a arawng awng nga li ai; Nye a hkum shan mung asan apra sha nga lu li ai.

¹⁰Kaning rai nme law, nang nye a myit masin hpe katsan ga de kau da ya na ndai n rai. Na a chyoi pra ai wa hten byak hkrum na, nang hkraw nga ndai n rai.

¹¹Nang ngai hpe asak hkrung ai lam madun ya na ndai; Na a man e kabu gara htum nga ai: Na a hkra lata hta pyaw ai lam tut tut anga nga ai law.

Shakawn Kungdawn 17

Dawi a akyu hpyi ai ga.

¹Yehowa e, dinghpring ai ga madat u, Ngai jahtau ai ga hpe matsing ya e; Bawk ai n-gup hte n hpyi ai ga hpe, na la ya e.

²Ngai hpe dawdan ai ga, nang kaw na pru u ga, Na a myi, malang ai lam hpe a mu nga lit dai.

³Nang nye a myit hpe dinglik ya yu nit dai; Shana e nang ngai hpe kawan yu nna, Ngai hpe chyam yu yang, hpa mung n mu ndai: Ngai myit ai lam nye a n-gup hte n shai li ai.

⁴Masha a amu, na a n-gup ga hte nhtan shai nga ai, Ngai chyawm gaw, n hkru ai ni a lam hpe koi nga nngai.

⁵Nye a lagaw na a lam hta a hkan nga li ai, Nye a lagaw lahpan kashawt nga li ai n rai.

⁶Karai Wa e, nang ngai hpe htan ya ndai majaw, Ngai nang hpe a shaga nga nngai: Ngai hpang de na kayin nna, nye a ga madat ya e.



⁷Na a hkra lata hte gumlau rawt ai ni kaw na Kamsham ai ni hpe hkye hkrang la ai wa e, Na a mauhpa chyeju madun dan mu.

⁸Ngai hpe zingri nga ai tara n lang ai ni hte, Nye a asak hpe grup grup kawan nga ai gumlau ni kaw na,

⁹Myi sha hpe yu ai zawn ngai hpe yu yu nna, Na a singkaw a shingnip npu e ka-up da ya e.

¹⁰Shanhte matsan dum ai lam pat kau nna, Gumrawng gumtawng ga a tsun nga ma ai.

¹¹Anhte hkawm ai lam hpe shanhte ya kawan da nna, Anhte hpe ga de jahkrat kau na a maw nga ma ai.

¹²Shi gaw, shan hpe sha mayu ai hkanghkyi hte, Makoi ai shara e gyem nga ai hkanghkyi hkalung hte, bung nga ai.

¹³Rawt u, Yehowa e, shi man e tsap u, shi hpe jahkrat kau u, N hkru ai ni kaw na, na a nhtu hte, nye a asak hpe shalawt ya e.

¹⁴Yehowa e, mungkan ga masha ni hte Ndai aprat hta sha matu mara lu ai ni kaw na, na a lata hte ngai hpe shalawt la e. Shanhte a kan hpe nang sutgan hte jahpring ya mu ai: Shanhte kashu kasha law law mayat maya nga ma ai rai nna, Shadang sha ni kaw sutgan htawng da lu ma ai.

¹⁵Ngai chyawm gaw, dinghpring ai hte, na a myi man hpe mu lu na ring ngai; Yup hprang wa ai shaloi, na a hkumhkrang hpe mu yang, ngai myit dik na ring ngai.

Shakawn Kungdawn 18

Sumpyi dum ai agyi hte Yehowa a mayam Dawi a matu: Yehowa gaw Shawlu a lata hte n dawng n yawt ai ni nlang hte a lata na, shi hpe hkye mawai la ai n htoi hta, Yehowa hpe mahkawn mangoi ai ga gaw:

¹Nye a n-gun Yehowa e, ngai nang hpe tsawra nga nngai.

²Yehowa gaw nye a lunghkrung, nye a hpyen dap, nye a hkye hkrang la ai Wa, Nye a Karai Wa, ngai shingbyi nga ai nye a lungpu, Nye a n-gang, nye a hkye la ai nrung, nye a langchyi, rai nga li ai.



³Mai shakawn ai Yehowa hpe ngai shaga nna, gumlau ni kaw na ngai hkye la ai hkrum ni ai.

⁴Si ai sumri ni ngai hpe kawan nga nna, N hkru ai hka hpunla ni ngai hpe jahkrit mi ai.

⁵Katsan ga a sumri ni ngai hpe kum da nna, Nye a man e si hkrung si htan mahkam nga nga ai.

⁶Ngai ru tsang ai hta ngai Yehowa hpe shaga nna, Nye a Karai Kasang hpe hpyi jahtau we ai. Shi a Htingnu hta nna shi nye a nsen madat nna, Ngai hpyi jahtau ai ga, shi a na hta shang lu ai.

⁷Shaloi lamu ga shamu nna a wam nga ai, Bum ni a npawt nhpang ni gari nga ai: Shi myit kahtet ai majaw, dai hte kangi kanga rai ma ai.

⁸Shi a ladi hta wan nhkut pru nna, Shi a n-gup na, wan hkru nga ai: Grung ai wan n-ga dai hta grung nga ai.

⁹Shaloi shi gaw sumsing lamu hpe shanem nna yu wa ai, Shi a lagaw npu e, htat ai nsin sin nga ai.

¹⁰Hkerub hta shi jawn nna pyen nga ai. Nbung a singkaw ntsa e pyen nang nga ai.

¹¹Shi gaw nsin hpe shi a makoi magap shara shatai nna, Hka kaba a nsin hte, htat ai sumwi ni, Shi a grup grup na sum tai nga ma ai.

¹²Shi a shawng na htoi kabrim ai hte, Shi a htat ai sumwi hta na, sin hte wan n-ga poi nga ma ai.

¹³Shaloi Yehowa gaw lamu de na mu shangoi nna, Tsaw Htum ai wa gaw, shi a nsen shapraw dat wu ai. Sin hte wan n-ga mung poi nga ma ai.

¹⁴Shi a pala ni shi gap dat nna, shanhte hpe shabra dat mu ai. Myihprap law law hte shanhte hpe shamak kau mu ai.

¹⁵Yehowa e, nang makan ai ga hte, Na a ladi na sa dat ai nsa majaw, Hka kaba ni a lam sumhkan wa nna, Ga npawt ni dawng pru wa ma ai.



¹⁶Matsaw, ntsa de nna shi ladawn dat nhtawm, ngai hpe sai la ni ai. Hka kaba hta na ngai hpe shaw la ni ai.

¹⁷Nden ja ai gumle gumlau wa hte, Ngai hpe n dawng ai ni kaw na, shi ngai hpe mawai la ni ai: Kaning rai nme law, shanhte ngai hta n-gun grau ja ma ai.

¹⁸Tsin-yam hkrum ai nhtoi hta shanhte ngai hpe dim da timung, Yehowa nye a shadaw shara rai nga ai.

¹⁹Shi ngai hpe dam lada ai shara de shapraw la nna, Ngai hta awng nga ai majaw, ngai hpe mawai la ni ai.

²⁰Ngai dinghpring ai made Yehowa ngai hpe akyu jaw nna, Nye a lata san seng ai hpe bai htang ya ni ai.

²¹Kaning rai nme law, Yehowa a lam ngai hkan nang nna, Nye a Karai Kasang hpe shut kau nngai n rai.

²²Shi dawdan ai lam nlang hte nye a man e nga nga nna, Shi htet da ai ga hpe ngai gang kau nga nngai n rai.

²³Shi a man e ngai yubak n kap nna, N hkru ai lam hpe koi kau nga nngai.

²⁴Dai majaw Yehowa nye dinghpring ai hte, Shi myi hte mu lu ai nye a lata san seng ai hte maren, ngai hpe bai htang ni ai.

²⁵Matsan dum chye ai wa hpe nang matsan dum ai madun dan ndai; Myit dik ai wa hpe, myit dik ai myit madun dan ndai:

²⁶Chyoi pra ai wa hpe, chyoi pra ai myit madun dan ndai, Myit magaw ai wa hpe, nhtan shai ai myit madun dan ndai.

²⁷Ru tsang hkrum ai amyuhpe nang hkye la nna, Gumrawng ai myi man hpe shagrit kau ndai.

²⁸Gaja wa, nang nye a pyengdin shatu ya ndai: Nye a Karai Kasang Yehowa, nye a nsin hpe jahtoi ya ai.



²⁹Nang hte luksuk ni hpe ngai dang kau nna, Nye a Karai Kasang hte bungku hpe shingtawt lu nngai.

³⁰Karai Wa a lam ni chyip chyip rai nga ai; Yehowa a ga chyam yu yang teng nga lu ai; Shi hta shingbyi ai nlang hte a n-gang shi rai nga ai.

³¹Yehowa hta shaje kadai wa Karai Kasang rai nga a ta? Anhte a Karai Kasang hta kaga, kadai wa lungkrung rai nga a ta?

³²Dai Karai Wa, ngai hpe n-gun hte shingkyit kyit ya nna, Nye a lam hpe shadik ya ai.

³³Shi gaw nye a lagaw hpe shan lagaw zawn shatai nna, Nye a tsaw ai shara de ngai hpe mara da ni ai.

³⁴Shi nye lata hpe hpyen amu sharin ya nna, Nye a lahpum magri ndan shachyen lu li ai.

³⁵Na a hkye la ai n-gang nang ngai hpe jaw nit dai; Na a hkra lata ngai hpe shadaw ya nna, Na a myit nem ai hku hta, ngai kaba wa nngai.

³⁶Ngai tsap shara nang nye a npu e dam lada di ya nna, Nye a hkarutum n kayaw nga li ai.

³⁷Ngai gumlau ni hpe hkan shachyut nna, dep na mawe ai; Shanhte garai n hten mat mat, ngai bai nhtang wa na nngai n rai.

³⁸Shanhte n rawt lu hkra ngai shanhte hpe adup kau nna, Nye a lagaw npu e shanhte kataw nga ma ai.

³⁹Nang ngai hpe majan gun na n-gun hte shingkyit kyit ya nna, Ngai hte nhtan shai ai ni, nye a npu e kadawng taw nga ma ai.

⁴⁰Ngai hpe gumlau ai ni a shingdu de nang ngai hpe madun ya nna, Ngai e n dawng ai ni hpe ngai tsai tsai jahten kau mawe ai.

⁴¹Shanhte hpyi jahtau timung, hkye la ai wa n nga ai, Yehowa hpe shaga timung, shi shanhte hpe n htan ya mu ai.



⁴²Shaloi nbung e kamawng ai nhpu hpe zawn, ngai shanhte hpe a mani n di kau nna, Lam na hkumpup hpe zawn shanhte hpe ru kau mawe ai.

⁴³Dai amyu a ru hka hta na, nang ngai hpe shalawt la nna, Masha amyu ni a bawmung tai u ga, nang ngai hpe tawn da ni ai. Ngai n chye ai amyu gaw, nye a amu galaw nga ai.

⁴⁴Nye a lam na yang, shanhte madat nga nna, Tsasam ni a kasha ni nye a man e nem na ma ai.

⁴⁵Tsasam ni a kasha ni nyip mat ma ai rai nna, Shanhte a hpyen dap na gari let pru wa ma ai.

⁴⁶Yehowa ahkrung nga ai; nye a lunghkrung, a nga u ga law. Nye a hkye hkrang la ai Madu Karai Kasang, galu kaba nga u ga law.

⁴⁷Ngai hpang maga e bai tai lu ai lam waw ya nna, Nye a npu e masha amyu ni hpe tawn da ai Karai Wa gaw, a nga u ga law.

⁴⁸Ngai hpe gumlau ai ni hta na, shi ngai hpe hkye la nngai; Gaja wa, je hpre ai ni a ntsa e nang ngai hpe sharawt nngai: N shawp ai ni hta na mung, nang ngai hpe mawai la ni ai.

⁴⁹Dai majaw Yehowa e, masha amyu ni hta ngai nang hpe shakawn na nngai. Na a amying nsang hpe mahkawn mangoi na nngai.

⁵⁰Shi gaw shi a hkawhkam wa hpe hkye hkrang la ai lam kaba shangun nna, Shi Namman chya ai Wa, ngu ai, Dawi hte shi a aru arat hpe, Htani htana chyeju a madun dan nga mu ai law.

Shakawn Kungdawn 19

Sumpyi dum ai agyi a matu; Dawi a mahkawn ga langai mi.

¹Sumsing lamu gaw Karai Wa a hpung shingkang gawn dan nna, Lamu madin gaw, shi a lata amu madun ya nga ai.

²Lani hte lani aga sumtu a ngoi pra nga nna, Lana hte lana chye chyang ai hku madun dan nga ai.



³Hpa tsun ai lam hta mung, hpa ga ga ai hta mung, Dai hte a nsen n na yu ai, n nga ga ai.

⁴Mung shagu hta dai hte a ngoi ai gaw, Mungkan ting hta dai hte a mungga, pri rai sai: Shi gaw dai hte hta jan a matu sum lajang da nu ai.

⁵Ajan gaw hkungran ai gawk na pru ai la nnan hte, Gat shingjawng na wangan zawn gumlawt pru wa ai.

⁶Lamu maga mi de nna shi pru wa nhtawm, Bai maga mi de htum hkra kayin hkawm dep wu ai: Hpa mung shi a kang kahtet ai hta na lawt lu ai n rai.

⁷Yehowa a tara ra n rawng ai rai nna, myit masin hpe shalan shabran ya ai. Yehowa a sakse tengman nga ai rai nna, myit n su ai ni hpe hpaji jaw mu ai.

⁸Yehowa a jep ai tara dingman nga ai rai nna, myit masin hpe kabu shangun ya nga ai. Yehowa htet da ai ga asan apra rai nga nna, shinggan myi sha hpe jahtoi ya nga ai.

⁹Yehowa hpe hkrit hkungga ai lam chyoi pra nga ai rai nna, htani htana anga nga ai. Yehowa a tara dara ai ga teng nga ai rai nna, ahkum ara dinghpring nga lu ai.

¹⁰Dai hte gaw aja hte jet htum ai aja hta grau mai ra nna, Lagat jahku hte gitbaw hta n-ga, grau dwi nga ma ai.

¹¹Na a mayam wa mung, de a majaw myit dum myit hprang nga nna, Dai hte hpe hkan nang ai majaw, akyu kaba lu la nga ai.

¹²N chye nna shut ai lam hpe kadai dum lu a ta? N dan ai yubak hta na mung, ngai hpe jasan la e.

¹³Dingsa galaw ai yubak mung ngai hpe n up u ga, Dai hta na, na a mayam wa hpe shabai la u: Shaloi ngai myit tsup nga nna, mara kaba hte mung lawt na ring ngai.

¹⁴Nye a lunghkrung hte ngai hpe hkye hkrang la ai wa, Yehowa e, Nye a ngup ga hte, nye a myit hta sumru yu ai lam gaw, Na a man e sharawng awng nga u ga law.



Shakawn Kungdawn 20

Sumpyi dum ai agyi a matu; Dawi a mahkawn ga langai mi.

¹Yehowa gaw ru tsang hkrum ai nhtoi hta nang hpe htan ya u ga, Yaku a Karai Kasang a mying gaw, nang hpe shatsaw ya u ga.

²Shi gaw chyoi pra Nta hta na nang hpe karum na shangun dat nna, Ziun bum nna nang hpe shadaw ya u ga.

³Na a lusha hkungga nlang hte hpe dum ya nga nna, Na a wan nat ai hkungga hpe hkap la u ga. [Selah.]

⁴Na a myit hta rawng ai hte maren shi jaw nna, Nang hpaji daw ai lam nlang hte hpe shabyin ya u ga.

⁵Na a hkye la ai lam hta anhte awlaw nga na rai nna, Anhte Karai Kasang a mying nsang hte, Dawnghkawn hpe sharawt na ra ga ai: Nang hpyi ai hku nlang hte hpe shi shadik ya u ga.

⁶Yehowa shi a namman chya ya ai wa hpe hkye la nga ai gaw, ya ngai chye nngai. Shi a hkra lata hte galaw ai nsam amu hte, Chyoi pra ai lamu de na shi hpe htan ya wu ai.

⁷Nkau mi gaw leng hta, nkau mi gaw gumra hta gumrawng nga ma ai; Anhte chyawm gaw, anhte a Karai Kasang a amying nsang hpe dum nga ga ai.

⁸Shanhte kataw nna kadawng mat masai, Anhte chyawm gaw rawt nna ngang ngang tsap nga ga ai.

⁹Yehowa e, hkawhkam wa hpe hkye la u: Anhte shaga ai nhtoi hta e, shi anhte hpe htan ya u ga law.

Shakawn Kungdawn 21

Sumpyi dum ai agyi a matu; Dawi a mahkawn ga langai mi.

¹Yehowa e, hkawhkam wa gaw na a n-gun hte kabu nga nna, Na a hkye hkrang la ai lam hta gade wa kabu gara nga a hka!



²Shi myit ra ai hku nang shi hpe jaw nit dai rai nna, Shi a n-gup hte hpyi ai lam ndang kau ndai n rai. [Selah.]

³Nang shi hpe kaja ai wunli hte tau la nna, Shi a baw hta jet ai ja janmau gup ya nu ai.

⁴Shi nang kaw na asak galu hpyi nna, Nang shi hpe htani htana nhtoi jaw da nu ai.

⁵Na a hkye la ai lam majaw, shi hpung kaba rawng nga nna, Hpung shingkang hte arawng sadang nang shi hpe jaw da nu ai.

⁶Tut tut na akyu lu la hkra nang shi hpe san da nna, Na a myi man a kabu gara ai hta shi hpe sha-awng nu ai.

⁷Hkawhkam wa gaw Yehowa hta maju jung nga nna, Tsaw htum ai Wa a chyeju hte shamu shamawt lu na n rai.

⁸Na a lata gaw, nang hpe gumlau ai ni nlang hte hpe dep lu nna, Nang hpe n dawng ai ni hpe na a hkra lata dep na mu ai.

⁹Na a myi man madun dan ai ahkying hta e, Nang shanhte hpe wan htung zawn shatai na maru ai; Yehowa gaw shi a masin pawt ai hte shanhte hpe mayu kau nna, Wan mung shanhte hpe hkru kau na maru ai.

¹⁰Dinghta ga na, shanhte a arung arai, Shinggyim masha ni hta na, shanhte a aru arat hpe, nang shamyit kau na maru ai.

¹¹Kaning rai nme law, shanhte gaw na a lam n hkru ai hku maw nna, N shawp ai hku hpaji daw timung, hpa mung n tai malu ai.

¹²Nang gaw na a ndan pala hte shanhte a myi man hpe shading ya nna, Shanhte a shingma hpe kayin ya na maru ai.

¹³Yehowa e, na a atsam hte rawt u; Shaloi anhte gaw mahkawn mangoi let Na a daru magam hpe, shakawn kungdawn na ga ai.

Shakawn Kungdawn 22

Sumpyi dum ai agyi a matu; Dawi a mahkawn ga langai mi.



- ¹Nye a Karai Wa e, nye a Karai Wa e, nang hpa rai ngai hpe kau da nga n ta? Ngai hpyi jahtau ai ga gaw, ngai hpe karum na wa hte tsan nga ai.
- ²Nye a Karai Kasang e, shani e ngai jahtau nga timung, nang n htan ya ndai. Shana e jahtau nga timung, ban sa ai n hkrum nngai.
- ³Nang chyawm gaw chyoi pra nga ndai rai nna, Israela a shakawn ai ga hta adung nga ndai.
- ⁴Anhte a ji woi ni nang hpe kamsham nga ma ai; Shanhte kamsham nna, nang shanhte hpe mawai la mu ai.
- ⁵Shanhte nang hpe shaga nna, lawt wa lu ma ai. Nang hpe kamsham nna, kaya kahpa n hkrum ma ai.
- ⁶Ngai chyawm gaw, masha n rai, shingtai rai nga nngai: Masha shatan shara, amy masha ni a matsat shabat ngai rai nga nngai.
- ⁷Ngai hpe mu ai ni nlang ngai hpe asawng kau nna, N-gup nhkyeng let baw kanga nga ma ai.
- ⁸Shanhte gaw “Yehowa hpe hpa u, shi gaw shi hpe hkye la u ga, Shi hta awng nga ai majaw, shi hpe mawai la u ga” nga ma ai.
- ⁹Rai timung, ngai hpe hkritung nna shaw la ai wa, nang rai nga ndai, Nye nu a chyu hta nang ngai hpe kamsham shangun nga ndai.
- ¹⁰Hkritung nna nang hta ngai mashum nga nngai, Nu a kan nna, nye a Karai Wa nang rai nga ndai.
- ¹¹Ru tsang ai gaw ni wa magang ra ai rai nna, Karum ai wa n nga ai majaw, Ngai hte tsan tsan hkum nga et.
- ¹²Usu law law ngai hpe jawm da mi ai, Bashan a gwila ni ngai hpe kawan da mi ai.
- ¹³Amya maw nna shabam ai hkanghkyi zawn, Shanhte ngai hpe n-gup mahka nga ma ai.



¹⁴Ntsin zawn ru kau ai ngai hkrum nga nngai. Nye a nra hkrihkraw mahkra kashai mat sai: Nye a myit gitbaw zawn rai nga ai rai nna, Dai gaw nye a kraw e byaw mat nga ai.

¹⁵Nye a n-gun di chyen zawn hkraw mat nga ai, Nye a shinglet nye a gumra hta kap mat sai: Si ai nhpu hta nang ngai hpe tawn da nit dai.

¹⁶Kaning rai nme law, gwi ni ngai hpe jawm nna, N hkru ai shawa hpung ngai hpe grup ma ni ai: Nye a lagaw lata hpe mung jahpye ya ma ni ai.

¹⁷Nye a nra yawng ngai hti lu nngai; Shanhte ngai hpe mada nna azi yu nga ma ai.

¹⁸Nye a nba shanhte karan la mu ai rai nna, Nye a kata palawng hpe hpaida da ma ai.

¹⁹Nang mahtang Yehowa e, hkum tsan nga et, nye a N-gun e, ngai hpe karum na lawan rit.

²⁰Nye a myit masin hpe, nhtu kaw na, Nye a asak shingtai hpe, gwi a lata na hkrang la u.

²¹Hkanghkyi a n-gup na ngai hpe hkye la ya e, Rai sa, hpawlam a nrung kaw nna pyi, nang ngai hpe htan ya nit dai,

²²Na a amying hpunau ni hpe ngai shana ya na nngai. Hpawng shingra kang e, nang hpe shakawn na nngai.

²³Yehowa hpe hkrit hkungga ai ni e, shi hpe shakawn kungdawn mu, Yaku a aru arat nlang hte e, shi hpe shagrau sha-a mu: Israela kashu kasha nlang hte e, shi a man e agam nga mu.

²⁴Kaning rai nme law, ru tsang ai wa a ru tsang ai hpe, Shi n gawn n sawn di nna matsat kau ya wu ai, n rai: Shi kaw na shi a myi man hpe makoi kau wu ai, n rai. Shi hpe hpyi jahtau yang, shi madat mara ya wu ai.

²⁵Shawa hpawng kaba e, ngai shakawn ai ga gaw, nang kaw na pru nga ai. Nang hpe hkrit hkungga ai ni a man e, ngai dagam ai ga ngai shadik na nngai.



²⁶Matsan mayan ni hkru kat hkra lu sha lu na mara ai, Yehowa hpe hkan tam ai ni, shi hpe shakawn na mara ai; Nanhte a myit masin tutnawng e ahkrung nga malit ga.

²⁷Ga ting na yawng mayawng hte gaw Yehowa hpe dum nna, shi hpang de kayin na mara ai. Masha amyu baw nlang hte gaw, na a man e nawku na mara ai.

²⁸Dai mungdan gaw Yehowa a mungdan rai nga ai; Masha amyu baw shagu ni hpe shi Madu nga mu ai.

²⁹Ga ntsa na lu su ai ni nlang hte gaw, lu sha nna nawku na mara ai; Nhpu hta shang nna tinang a asak hpe n bau lu ai ni nlang hte mung, shi a man e, dingnyawm na mara ai.

³⁰Shanhte a kashu kasha ni shi hpe daw jau na mara ai: Htawm prat du hkra, dai Madu a lam shanhte shana ya na maru ai.

³¹Shanhte pru nna garai n shangai ai amyu hpe shi a dinghpring ai lam hte, “Dai shi galaw nu ai,” nga nna hkai dan na maru ai.

Shakawn Kungdawn 23

Dawi a mahkawn ga langai mi.

¹Yehowa ngai sagu hpe rem ai wa rai nga ai; Ngai hpa mung n ra nngai.

²Tsit lali ai udat shara e shi ngai hpe hpum shangun nna, Ngwi ai hka kau de woi sa wa nngai.

³Nye a myit masin hpe shi shalan shabran ya nna, Shi amying nsang a matu mara, Dingman ai lam hta ngai hpe akawn wa nngai.

⁴Si ai hkaraw a shingnip hta e ngai hkawm sa wa timung, Nang ngai hte rau nga nga ai majaw, Ngai aru ara hpe n hkrit nngai: Na a sumdoi hte na a dawhkrawng gaw, ngai hpe shapyaw ya nga ai.

⁵Nye gumlau ni a man e, nye a matu sha ku nang lajang da ya nga ndai; Nye a baw hpe namman hte nang chya ya ndai, Nye a gawm a kabrat nga li ai.



⁶Gaja wa, ngai ahkrung nga ai nhtoi nlang hte hta, Kaja ai hte chyeju ngai kaw hkan nang nna, Yehowa a nta hta ngai prat dingnawng, anga nga lu na ring ngai law.

Shakawn Kungdawn 24

Dawi a mahkawn ga langai mi.

¹Lamu ga hte de a yawng mayawng hta, Mungkan ga hte dai hta shanu nga ai ni nlang hte hpe, Yehowa madu nga ai.

²Shi dai hpe nammukdara ntsa e gaw da nna, Hka lam ni a ntsa e tawn da wu ai.

³Yehowa a bum de kadai lung lu na rai nga a ta? Shi a chyoi pra ai shara e kadai tsap nga lu na rai nga a ta?

⁴San seng ai lata hte chyoi pra ai myit rawng nna, Tinang myit masin kaman lila hpe n nawn n sawn ai hte, Hkalem ai hku n dagam ai wa, rai lu ai.

⁵Dai wa gaw Yehowa kaw na shaman ai hte, Shi hpe hkye hkrang la ai Karai Kasang kaw na dinghpring ai, lu la na ru ai.

⁶Ndai amyu shi hpe tam ai amyu rai nga ai: Na a myi man hpe hkan tam ai ni Yaku rai nga ai. [Selah.]

⁷Hpung shingkang rawng ai Hkawhkam wa shang lu u ga, Mare chyinghka ni e, tinang a baw hpe sharawt mu; Prat dingsa na chyinghka ni e, tinang a hkum sharawt mu.

⁸Hpung shingkang rawng ai, ndai Hkawhkam wa gaw, kadai wa rai nga a ta? N-gun chyalai rawng ai, share kaba ngu ai Yehowa, Majan hta share kaba tai ai Yehowa rai nga ai.

⁹Hpung shingkang rawng ai Hkawhkam wa shang lu u ga, Mare chyinghka ni e, tinang a baw hpe sharawt mu; Prat dingsa na chyinghka ni e, tinang a hkum sharawt mu.



¹⁰Hpung shingkang rawng ai, ndai Hkawhkam wa chyawm gaw, kadai wa rai nga a ta? Zaw nawng zaw wa up ai Yehowa Shi gaw hpung shingkang rawng ai Hkawhkam wa rai nga ai law.

Shakawn Kungdawn 25

Dawi a matu.

¹Yehowa e, nye a myit masin hpe ngai nang kaw sharawt nga nngai.

²Nye a Karai Kasang e, nang hta ngai shingbyi nga nngai; Ngai kaya kahpa hkrum na nngai n rai: Nye a gumlau ni ngai hpe dang lu na mi ai, n rai.

³Rai sa, nang hpe myit mada ai ni nlang, kaya kahpa n hkrum lu ma ai. Myit magaw ai ni mahtang, kaya kahpa hkrum na mara ai.

⁴Yehowa e, na a lam ngai hpe madun ya e, Na a lai ngai hpe sharin ya e.

⁵Ngai hpe hkye hkrang la ai Karai Kasang nang rai nga ndai majaw, Na a sadi sahka ai hta ngai hpe woi wa nna sharin ya e; Shani tup ngai nang hpe myit a mada nga nngai.

⁶Yehowa e, na a n-gaw nwai ai hte na a chyeju hpe dum u. Dai hte gaw moi chyalo ni nhkoi kaw nna rai nga ai.

⁷Prat ram nga yang galaw ai yubak hte, Nye a shut hpyit ai hpe hkum matsing da ya et. Yehowa e, na a kaja htum ai myit majaw, Na a chyeju hte maren ngai hpe dum e.

⁸Yehowa gaw mai kaja ai hte dingman ai wa rai nga ai: Dai majaw, shi gaw dai lam hta, yubak kap ai ni hpe sharin ya mu ai.

⁹Myit gyip ai ni hpe tara lam de shi lau la nna, Myit gyip ai ni hpe shi a lam sharin ya mu ai.

¹⁰Yehowa a ga shaka hte sakse ga hkam ai ni a matu, Shi a lam nlang hte gaw chyeju hte sadi sahka rai nga ai.

¹¹Yehowa e, na amying majaw, nye a yubak hpe dat kau ya e: Kaning rai nme law, dai gaw kaba nga li ai.



¹²Yehowa hpe hkrit hkungga ai wa kadai rai nga a ta? Dai wa gaw gara hku mai hkan na, shi hpe madun ya na ru ai.

¹³Shi a myit masin ngamu ngamai ai hta nga lu nna, shi a kashu kasha ni mung, dai mungdan hpe madu lu na maru ai.

¹⁴Yehowa hpe hkrit kamyin ai ni, shi a sung ai lam chye nga nna, shi shanhte hpe shi a ga shaka chye lu shangun mu ai.

¹⁵Nye a myi Yehowa hpe tut tut a yu nga ai rai nna, Shi nye a lagaw hpe sumgawn hta na shaw la ya nngai.

¹⁶Ngai myit karen nna, nni nkri hkrum nga nngai majaw, Ngai h pang de kayin nna, matsan dum la e.

¹⁷Nye a myit ru tsang ai gaw, kaba wa nga ai, Nye a tsin-yam tsindam hta na ngai hpe shaw la e.

¹⁸Nye a nni nkri hte ruyak ai hpe yu u: Nye a yubak nlang hte hpe dat kau ya e.

¹⁹Nye a gumlau ni hpe yu u; shanhte law nga ma ai: N-yun bu let shanhte ngai hpe n dawng n yawt nga ma ai.

²⁰Nye a myit masin hpe bau sin ya nna, Ngai hpe hkye hkrang la e; Nang hta ngai shingbyi nga nngai majaw, Ngai kaya kahpa n hkrum n ga.

²¹Nang hpe ngai myit mada nga nngai majaw, Myit san ai hte dingman ai gaw, ngai hpe sin nga mi ga.

²²Karai Kasang e, Israela hpe tinang a ru tsang ai mahkra hta na, hkye hkrang la u law.

Shakawn Kungdawn 26

Dawi a matu.

¹Yehowa e, nye a myit san pra ai hte ngai hkawm nga nna, Myit n kashai let, Yehowa hpe shamyet shanat nga nngai majaw, Ngai hpe tara dara ya e.



²Yehowa e, ngai hpe dinglik yu nna chyam yu e, Nye a nhkyun ni hte masin salum hpe manaw yu u.

³Na a chyeju nye a myi man e anga nga nna, Na a sadi sahka hta ngai a hkawm nga nngai.

⁴Matu nhpang n hten ai ni hte rau ngai n dung nngai, Hpyi hpun ai ni kaw, ngai n shang nngai.

⁵N hkru ai ni a hpawng hpe ngai n dawng nngai, Tara n lang ai ni hte rau, ngai n dung nga nngai.

⁶Ngai nye a lata hpe dingman ai hte shin nga nngai: Yehowa e, shakawn ai nsen hte lawm lu nna,

⁷Na a mauhpa amu nlang hte hpe gawn dan lu hkra, Na a hkungri grup yin e, ngai nga mayu nga nngai.

⁸Yehowa e, na a nta a htingra hte, Na a hpung shing kang dan hkung ai shara hpe, ngai tsawra nngai.

⁹Yubak kap ai ni hte rau, nye a myit masin hpe, Asai kap ai ni hte rau, nye a asak hpe, hkum rawng da ya e.

¹⁰Shanhte a lata hta n hkru n hkra ai rawng nga nna, Hkra lata gaw sake manawn hte hpring nga malu ai.

¹¹Ngai chyawm gaw, nye a myit san pra ai hte hkawm nga nngai: Ngai hpe hkye hkrang la e, ngai hpe matsan dum la e law.

¹²Nye a lagaw dam lada ai shara hta e tsap nga ai: Shawa hpawng ni hta e, ngai Yehowa hpe shagrau sha-a na nngai.

Shakawn Kungdawn 27

Dawi a matu.

¹Yehowa gaw nye a nhtoi hte hkye hkrang la ai lam rai nga ai, Kadai wa hpe ngai hkrit nga n ta? Yehowa gaw nye a asak shingbyi shara rai nga ai, Ngai kadai wa hpe hkrit kajawng na rai nga a ta?



²Nye a hkum shan sha na, n hkru ai ni sa wa nna, Ngai hpe zingri ai ni hte gumlau ni, ni wa ma jang, Shanhte ahtu kataw nna hkrat mat ma ai.

³Luksuk ni nye a man e dap jung nga ma timung, Nye a myit hpa n hkrit li ai; Majan pru wa nga timung, Dai hta she nye a myit grin nga na ra ai.

⁴Lam langai mi ngai Yehowa hpe hpyi se ai: Ngai ahkrung nga ai nhtoi hte ting, Yehowa a nta hta nga nga lu nna, Yehowa a tsawm pra ai mu lu na hte, Shi a Htingnu e myit htang nga na, ngai ra nga nngai.

⁵Shi gaw ruyak ai nhtoi hta shi a npan e ngai hpe makoi da ni ai; Shi sum a shingbyi shara hta ngai hpe magap da nngai: Lunghkrung ntsa e, shi ngai hpe shadun da ni ai.

⁶Ya shi gaw, grup yin e nga ai, ngai hpe gumlau ai ni a ntsa e, Nye a baw hpe, sharawt ya ni ai. Shi a sum hta pahtau dum let ngai hkungga jaw na nngai. Ngai Yehowa hpe mahkawn mangoi nna, tingse dum na nngai.

⁷Yehowa e, ngai jahtau yang, madat mara ya e, Ngai hpe matsan dum nna htan ya e.

⁸“Nye a myi man hpe tam mu,” nga nna, nye a myit masin hpe tsun ndai majaw, Yehowa e, na a myi man hpe ngai tam nga nngai.

⁹Na a myi man ngai kaw na hkum makoi kau u; Masin pawt ai hte na a mayam wa hpe hkum kau da et: Ngai hpe karum ai wa nang rai nga nit dai; Ngai hpe hkye hkrang la ai Karai Kasang e, Ngai hpe hkum gang kau et, ngai hpe hkum jahti da et.

¹⁰Nye nu wa ni ngai hpe jahka kau rai timung, Yehowa ngai hpe pawn la na nngai.

¹¹Yehowa e, na a lam ngai hpe madun ya e, Ngai hpe gyam yu ai ni a majaw, malang ai hku hta ngai hpe woi wa e.

¹²Kashun kashe maw ai ni hte, N teng n man ai sakse ni nye a man e rawt nga ma ai majaw, Gumlau ni ra ai lam hta ngai hpe hkum ap kau da et.



¹³Hkrung nga ai ni a shara hta e, Yehowa a kaja htum ai hpe ngai naw mu lu na nngai, ngai n kam taw gaw, myit htum ni ai.

¹⁴Yehowa hpe myit mada nga u; Dakan nga nna, na a myit dakring nga u: Rai sa, Yehowa hpe myit mada nga u ga law.

Shakawn Kungdawn 28

Dawi a matu.

¹Yehowa e, nang hpe ngai jahtau nga nngai; Nye a lungkrung e, na lahpang ai wa zawn hkum tai et: Nang atsin sha nga n yang gaw, nsung hku hta shang ai ni zawn, Ngai mung rai na rai nga nngai.

²Na a chyoi pra ai gawk de nye a lata ladawn let, Nang hpe hpyi jahtau ai shaloi jang, Nye a akyu hpyi ai nsen madat mara ya e.

³Tinang a htingbu wa hte, mung pyaw ga jahta nna, Tinang a myit hta n hkru ai lam maw ai, N shawp ai amu galaw ai ni hte, tara n lang ai ni hte rau, Ngai hpe hkum dun gang kau et.

⁴Shanhte a amu hte n hkru ai lam hte maren shanhte hpe bai tai u; Shanhte a lata galaw ai hte maren, shanhte hpe bai jaw u; Shanhte a amu shanhte hpang de nhtang dat u.

⁵Kaning rai nme law, shanhte gaw Yehowa a bungli hte, Shi a lata galaw ai amu hpe, hpa n nawn nga ma ai. Shi shanhte hpe run kau na mu ai, shagrin da na mu ai, n rai.

⁶Yehowa gaw ngai akyu hpyi ai nsen madat mara ya ai majaw, a nga u ga law.

⁷Yehowa gaw nye a n-gun hte n-gang rai nga ai, Shi hta nye a myit shingbyi nga nna ngai karum ai hkrum ni ai. Dai majaw nye a myit awng nga nna, Mahkawn mangoi let ngai shi hpe chyeju jaw na nngai.

⁸Yehowa gaw shanhte a matu n-gun rai nga ai, Shi a Namman chya ai wa a matu, makawp maga ai bungku, shi rai nga ai.



⁹Na a amy hpe hkye hkrang lu u, Na a sali wunli hpe shaman ya e; Tutnawng e shanhte hpe woi rem nna pawn la mu law.

Shakawn Kungdawn 29

Dawi a mahkawn ga langai mi.

¹Karai Wa a kasha ni e, Yehowa hpe daw mu, Hpung shingkang hte daru magam, Yehowa hpe jaw mu.

²Yehowa a mying nsang hpe hpung shingkang jaw mu, Chyoi pra ai hte mawn sumli nna Yehowa hpe naw mu.

³Yehowa a nsen nammukdara ntsa e nga nga ai, Hpung shingkang dan hkung ai Karai Wa gaw ngoi wu nga ai: Yehowa gaw hka kaba ni a ntsa e anga nga ai.

⁴Yehowa a nsen, nsen kaba rai lu ai, Yehowa a nsen, hpung kaba rawng nga ai.

⁵Yehowa a nsen arit hpun ni hpe daw kau lu ai, Rai sa, Yehowa gaw Lebanon arit maling hpe agrawp kau wu ai.

⁶shi dai ni hpe dumsu kasha zawn gumtawng shangun mu ai; Lebanon hte Sirion yan hpe hpawlam kasha zawn di mu ai.

⁷Yehowa a nsen wan nli shabra dat mu ai.

⁸Yehowa a nsen dai nam mali hpe ashun wu ai; Yehowa Kadesha nam mali hpe awam wu ai.

⁹Yehowa a nsen tsu yi ni hpe kasha jahkai mu ai rai nna, Maling ni hpe ashin ashan di kau mu ai. Shi a Htingnu na arai yawng, “Hpung shingkang nga ai,” nga nna garu ma ai.

¹⁰Yehowa gaw Sha-u sha-ing ai ntsa e, dung nga sai; Yehowa gaw htani htana Hkawkam adung nga ai.

¹¹Yehowa shi a amy hpe n-gun shaja na ru ai; Yehowa shi a amy hpe ngwipyaw ai hte shaman ya na ru ai law.



Shakawn Kungdawn 30

Dai Nta dingshawn shang ai shaloi, Dawi mahkawn mangoi ai mahkawn ga langai mi.

¹Yehowa e, ngai nang hpe shagrau na nngai: Nang ngai hpe shaw la nit dai rai nna, gumlau ni awng wa na ahkang n jaw ndai.

²Nye a Karai Wa Yehowa e, ngai nang hpe jahtau nna, Nang ngai hpe shamai ya nit dai.

³Yehowa e, Katsan ga na nye a myit masin hpe nang shaw la nna, Nsung hku de n shang u ga, ngai hpe shabran nit dai.

⁴Yehowa a chyoi pra ai ni e, shi hpe shakawn mu, Shi a chyoi pra ai masat dingsat hpe mahkawn mangoi mu.

⁵Kaning rai nme law, shi hkring mi sha masin pawt nga ai, Shi a n-gaw nnyeng chyawm gaw, prat tup agrin nga ai; Shana e hkrap ngu hkrap ngoi gaw shang nga timung, Jahpawt e mahkawn mangoi shara rai nga ai.

⁶“Ngai galoi mung shamu shamawt hkrum na nngai n rai,” nga nna, ngamai ai shaloi e ngai tsun nga nngai.

⁷Yehowa e, nang gaw na a n-gaw nnyeng hte nye a bum hpe shangang da nu ai; Na a myi man hpe makoi kau yang, ngai mak mak rai nga nngai.

⁸Ngai gaw: “Dai nsung hku de ngai shang yang, Nye a asai hpa akyu nga lu na a ta? Ga nhpu nang hpe shakawn lu na a kun? Na a sadi sahka hpe shana ya lu na a kun?”

⁹Ngu nna Yehowa hpe ngai shaga nna, Nye a Madu hpe akyu hpyi nga nngai.

¹⁰Yehowa e, madat mara ya nna, ngai hpe matsan dum la e, Yehowa e, ngai hpe karum ai wa tai nga u.

¹¹Nye a yawn hkyen ai hpe ka gumlawt ai hte nang galai ya ndai; Nye a lachyit nba hpe nang raw kau ya nna, Kabu gara ai hte ngai hpe shingkyit kyit ya ndai.



¹²Dai majaw galoi mung n sim n sa hkra, Nye a arawng nang hpe mahkawn mangoi na ra ai; Nye a Karai Kasang Yehowa e, Ngai nang hpe htani htana e shakawn kungdawn na nngai.

Shakawn Kungdawn 31

Sumpyi dum ai agyi a matu. Dawi a mahkawn ga langai mi.

¹Yehowa e, nang hta ngai shingbyi nga nngai; Ngai galoi mung kaya kahpa n hkrum n ga: Na a dinghpring ai hte ngai hpe mawai la e.

²Na a na ngai hpang de kayin dat u. Alawan ngai hpe hkye hkrang la e: Nye a matu grin ai lunghkrung tai nga u, Ngai hpe makawp maga na wahpang nta tai nga u.

³Nye a lungpu hte wahpang nang rai nga ndai rai nna, Na a amying majaw ngai hpe woi wa nna, lakawn la e.

⁴Nye a makam masham nang rai nga ndai majaw, Shanhte nye a matu hkam ai mahkam na, Ngai hpe gare shaw la e.

⁵Na a lata hta nye a wenyi hpe ngai ap ya de ai; Tengman ai Karai Wa Yehowa e, Nang ngai hpe hkrang la nit dai.

⁶Kaman lila hkan nang ai ni hpe ngai n dawng nngai: Ngai Yehowa hpe shamyet shanat nga nngai.

⁷Nye a nni nkri hpe nang mu nga nna, Nye myit masin a ru tsang ai hpe chye nga ndai; majaw, Na a chyeju hta ngai kabu nna shakawn nga na nngai.

⁸Gumlau ni a lata hta nang ngai hpe ap kau ndai n rai, Dam lada ai shara e, nang nye a lagaw hpe shatsap ya ndai.

⁹Yehowa e, nye a matu ru tsang nga ai majaw, Ngai hpe matsan dum la e; Nye a myi, nye a myit masin hte hkumhkrang gaw, Sharung shayawt ai hte gyip mat masai.

¹⁰Nye a asak ruyak ai hte htum mat sai, Shaning shanang madai ai hte lai mat wa nngai: Nye a mara majaw nye a n-gun yawm mat nna, Nye hkum a nrut nra ni tsam mat masai.



11Gumlau ni law ma ai majaw, ngai shatan shara tai nga nna, Htingbu ni a matu myit ba shara rai nga nngai; Ngai hpe chye chyap ai ni a hkrit shara ngai tai nga nna, Shinggan e ngai hpe mu ai ni koi hprawng ma ai.

12Si mat ai masha hpe zawn ngai malap kau ai hkrum nngai, dibu chyaga zawn ngai tai nga nngai.

13Masha ni tsun shatan ai ga ngai na lu nna, Grup yin e hkrit shara hkrai rai nga ai: Shanhte nye a lam jawm bawng ma yang, Nye a asak la kau na hpaji daw ma ai.

14Ngai chyawm gaw, nang hta shamyet nga nngai, Yehowa e; “Nang gaw nye a Karai Kasang rai nga ndai,” ngai nga nga nngai.

15Nye a aten aprat na a lata hta rai nga li ai: Gumlau ni hte hkan shachyut ai ni a lata na ngai hpe mawai la e.

16Na a myi man gaw, na mayam a ntsa e, htoi nga u ga: Na a chyeju hte ngai hpe hkye hkrang la e.

17Yehowa e, ngai nang hpe shaga nga nngai majaw, Kaya kahpa ngai n hkrum na nngai. Tara n lang ai ni chyawm gaw, kaya kahpa hkrum nna, Katsan ga e atsin sha nga na mara ai.

18gumrawng nna shatan nhkan ai ga hte Dinghpring ai ni hpe, n gawn n sawn hku masu ai nten gaw, ma-a mat malu ga.

19Masha kasha ni a man e, nang hta shingbyi ai ni a matu nang galaw dan nna, Nang hpe hkrit kamyin ai ni a matu nang kyem da ai chyeju gaw, gade wa kaba nga a hka!

20Nang shanhte hpe masha a gasat gala kaw nna, na a myi man a makoi shara hta e, makoi da nna, Masha a ru hka na, na a sum hta e, ka-up da na mu ai.

21Yehowa gaw, a nga u ga law! ngang ai mare hta, Mauhpa sumnung ai myit, shi ngai hpe madun dan ni ai.



²²Ngai chyawm gaw, “Na a man e ngai n shang lu nngai,” nga nna, myit kaji let tsun nga nngai; Rai timung, nang hpe hpyi jahtau yang, Ngai akyu hpyi ai nsen nang madat ya ndai.

²³Yehowa a chyoi pra ai ni e, shi hpe tsawra mu: Yehowa gaw sadi sahka re ai ni hpe lanu lahku nga ai: Gumrawng ai amu galaw ai wa hpe chyawm gaw, shi gaja wa ari jaw wu ai.

²⁴Yehowa hpe ala nga ai ni nlang hte e, Dakan nga nna, nanhte a myit dakring rai nga mu law.

Shakawn Kungdawn 32

Dawi a hpaji ga.

¹Shut hpyit ai hta na raw dat kau ya ai hte, Yubak hpe makoi kau ya ai hkrum ai wa gaw, a nga ai.

²Yehowa e mara n shagun nna, shi a wenyi hta ra n rawng ai wa gaw, a nga ai.

³Ngai atsin sha nga nga yang, Tut tut sharung shayawt nga nngai majaw, Nye a nrut nra ni tsam mat ma ai.

⁴Na a lata gaw shani shana nye a ntsa e a li nga nna, Nye a salat, nlum ta hta na hkraw hkun ai hte galai mat sai. [Selah.]

⁵Shaloi ngai gaw nye a yubak nang hpe madun dan nna, Nye a mara hpe makoi da nngai n rai: “Ngai shut hpyit ai lam Yehowa hpe ngai nem kau na,” ngai a tsun nga nna, Nang gaw nye a yubak mara hpe raw kau ya nit dai. [Selah.]

⁶Dai re ai majaw nang hpe hkrum lu ai aten hta e, Chyoi pra ai ni nlang nang kaw hpyi mu ga; Gaja wa, hka kaba tung wa timung, Shanhte kaw du lu na n rai.

⁷Nang gaw nye a makoi magap shara rai nga ndai, Ru tsang ai lawt u ga, nang ngai hpe sin nga ndai: Padang nlaw mahkawn ga hte nang ngai hpe kawan da ni ai. [Selah.]



⁸Ngai nang hpe sharin ya nna, nang sa wa na lam madun ya na nngai, Nang hpe mada let hpaji daw ya na nngai.

⁹Myit n rawng ai gumra hte lawze zawn hkum rai myit: Nang kaw ani sha n du hkraw ai majaw, Hpri makrang hte gumhtung sumri hte dai ni hpe dun la lu na rai nga ai.

¹⁰Tara n lang ai ni a matu atsu atsam law law nga timung, Yehowa hta shamyet shanat nga ai ni hpe, chyeju hte kawan da nga mu ai.

¹¹Dinghpring ai ni e, Yehowa hta kabu gara let shakawn mu; Myit dinghpring ai ni nlang hte e, kabu gara let kungdawn mu law.

Shakawn Kungdawn 33

¹Dinghpring ai ni e, Yehowa hpe shakawn mu; Myit dinghpring ai ni a kungdawn ga sut nga ai.

²Tingse dum let Yehowa a chyeju shakawn mu, Sumri shi rawng ai duria hte shi a matu dum mu.

³Shi a matu mahkawn ga nnan mahkawn mu, Kabu gara jahtau let pyaw pyaw dum mu.

⁴Kaning rai nme law, Yehowa a ga dingman nga ai, Shi a amu nlang hte gaw kangka rai nga lu ai.

⁵Dinghpring ai hte tara ding ai lam shi tsawra ai, Lamu ga ting Yehowa a chyeju hte hpring nga ai.

⁶Yehowa a mungga hte sumsing lamu tai nga nna, Shi a n-gup na nsoi nsa hte, de a zaw nawng zaw wa byin nga ai.

⁷Shi gaw nammukdara a hka hpe sumpum gumdin da nna, Sung htum ai shara hpe dum hta mahkawng da nu ai.

⁸Yehowa man e, aga ting hkrit kamyin nga u ga, Mungkan e nga ai ni nlang hte gaw agam nga mu ga.



⁹Kaning rai nme law, shiga tsun nna byin nga ai, Shi htet da nna shi a ga grin nga ai.

¹⁰Masha amyu ni a hpaji daw ai hpe, Yehowa shanut kau ya mu ai: Amyu baw ni a myit ai hku hpe, shi hkum da mu ai.

¹¹Yehowa hpaji daw ai lam htani htana anga nga ai. Shi myit ai hku prat mi hte prat mi agrin nga lu ai.

¹²Karai Kasang ngu ai, Yehowa hpe nawku ai amyu hte, Sali wunli matu shi lata la ai abaw gaw, a nga ai.

¹³Yehowa gaw lamu de nna mada yu nga ai, Shinggyim masha ni nlang hte hpe a mu nga ai.

¹⁴Shi dung nga ai shara kaw nna, Ga ntsa masha nlang hte hpe a matsing nga ai.

¹⁵Shi gaw shanhte a myit nga manga hte hpe hpan ya nna, Shanhte a amu nlang hte hpe, aru nga ya mu ai.

¹⁶Kadai hkawhkam mung, luksuk kaba hte lawt lu ai n rai, Gara share mung, tinang a n-gun kaba hte lawt lu ai n rai.

¹⁷Nlaw na matu gumra lali rai nga ai. Kadai hpe mung de a n-gun kaba hte, shalawt lu na n rai.

¹⁸Yu mu, Yehowa hpe hkrit kamyin ai ni hte, Shi a chyeju ala nga ai ni a ntsa e,

¹⁹Shanhte a myit masin hpe si ai kaw na mawai la ya na hte, Hku hku ai nhtoi hta shanhte shabran la na nga, Shi a myi a yu nga ai.

²⁰Anhte a myit masin Yehowa hpe a la nga ai; Shi gaw anhte hpe karum ai wa hte anhte a n-gang rai nga ai.

²¹Shi a chyoi pra ai amying hta anhte shamyet shanat nga ga ai majaw, Anhte myit masin shi hta kabu nga ga ai.



²²Yehowa e, nang hpe a la nga ga ai hte maren, Na a chyeju anhte a ntsa e jahkrat ya mi law.

Shakawn Kungdawn 34

Dawi gaw Abimelek a man e mana masu nhtawm, shaden kau ai hkrum nna pru wa yang na mahkawn ga.

¹Ngai Yehowa hpe prat tup sha-a nga na nngai, Shi a shakawn ga nye a n-gup hta tut e rawng nga u ga.

²Nye a myit masin Yehowa hta gumrawng na ra ai; Myit gyip ai ni, na lu nna kabu na mara ai.

³Ngai hte rau Yehowa hpe shagrau ga; Shi a amying hpe anhte jawm sharawt gaw.

⁴Ngai Yehowa hpe tam nna, shi ngai hpe htan ya ni ai; Hkrit gari ai nlang hte hta na, shi ngai hpe mawai la nngai.

⁵Shanhte gaw shi hpe mada yu nna, nhtoi mu lu ma ai, Shanhte a myi man kaya kahpa n hkrum na malu ai.

⁶Ndai matsan mayan wa shaga nga yang, Yehowa madat mara nga nna, ru tsang ai nlang hta na shi hpe hkye la wu ai.

⁷Yehowa hpe hkrit kamyin ai ni a grup yin e, Shi a Lamu kasa dap jung nga nna, shanhte hpe mawai la mu ai.

⁸Yehowa mai kaja nga ai gaw, chyim yu nna chye mu; Shi hta shingbyi ai wa gaw, a nga ai.

⁹Yehowa a chyoi pra ai ni e, shi hpe hkrit hkungga mu: Shi hpe hkrit hkungga ai ni, hpa mung n ra ma ai.

¹⁰Hkanghkyi hkalung ni lusha kadawn nna, kawsi hkrum ma timung, Yehowa hpe tam ai ni kaja ai hpa mung n ra ma ai.

¹¹Wa marit, ma ni e, nye a ga madat mu: Yehowa hpe hkrit hkungga na lam, ngai nanhte hpe sharin ya made ga.



¹²Aprat galu na ra nga nna, kaja ai hkrum u ga. Nhtoi law law tsaw ai wa kadai mung,

¹³Na a shinglet hpe n hkru ai kaw na jahka la u, Na a n-gup hte hkalem ai ga, hkum tsun et:

¹⁴N hkru ai hpe koi kau nna, kaja ai galaw u, Ngwipyaw ai hpe tam nna, hkan sa nga u.

¹⁵Yehowa a myi gaw dinghpring ai ni hpe yu nga nna, Shanhte a jahtau ai ga hpe shi a na madat nga ai.

¹⁶N hkru ai amu galaw ai ni a matsing shara, Ga ntsa na shaprai kau na, Yehowa a myi man da nga ai.

¹⁷Dinghpring ai ni jahtau yang Yehowa madat nga nna, Ru tsang ai nlang hta na, shanhte hpe mawai la mu ai.

¹⁸Yehowa gaw myit maku daw ai ni hte ani sha rai nga ai rai nna, Wenyi htum ai ni hpe hkye la mu ai.

¹⁹Dingman ai wa gaw ru tsang law law hkrum nga timung, Yehowa shi hpe nlang hta na mawai la nu ai.

²⁰Shi a nrut nra yawng hte hpe shi yu ya nga nna, Langai mi muk daw mat lu ai n rai.

²¹Yubak gaw n hkru ai ni hpe sat kau na mu ai; Dingman ai wa hpe n dawng ai ni, mara kap na mara ai.

²²Yehowa gaw shi a ali ama ni a myit masin hpe hkrang la ya mu ai. Shi hta shingbyi ai ni nlang hte gaw mara n kap na mara ai.

Shakawn Kungdawn 35

Dawi a matu.

¹Yehowa e, ngai hpe ndang kalang hkat ai ni hte, nang ndang kalang hkat u, Ngai hpe hpyen gasat ai ni hte, hpyen gasat u.

²N-gang kaling hte n-gang galu la nna, Ngai hpe karum na, rawt u.



³Ri mung dawn nna, Ngai hpe hkan shachyut ai ni a lam pat kau u. “Na a hkye hkrang la ai lam ngai rai nga nngai,” nga nna nye a myit masin hpe tsun u.

⁴Nye a asak hpe tam ai ni, kaya kahpa hkrum nna myi man sum mu ga, Ngai hpe hkala kau na maw ai ni, kanut wa nna mak mat ai hkrum mu ga.

⁵Nbung e poi mat ai mahkaw zawn, shanhte rai mu ga, Yehowa a lamu kasa mung shanhte hpe ye kau mu ga.

⁶Shanhte a lam nsin sin nna manen nga u ga, Yehowa a Lamu kasa mung shanhte hpe hkan shachyut mu ga.

⁷Mara n nga ai mi, shanhte nye a matu mahkam up da nna, Mara n nga ai mi, nye a asak a matu nhkun htu ma ai.

⁸N dum shami e shi hten mat u ga; Shi up da ai mahkam hta shi dai lu u ga, Dai hta e rung rai u ga.

⁹Shing rai nye a myit masin Yehowa hta kabu nga nna, Shi a hkye hkrang la ai lam hta sharawng awng nga na li ai.

¹⁰Yehowa e, “nang zawn kadai rai nga a hka? Nni nkri hkrum ai wa hpe, shi hta n-gun grau ja ai wa kaw na, Nni nkri hkrum ai wa hte matsan mayan wa hpe, Zingri zingrat ai wa kaw na, nang mawai la nga ndai,” nga nna nye a nrut nra nlang hte gaw tsun na mara ai.

¹¹N hkru ai sakse ni rawt ma ai: Ngai n chye ai lam shanhte ngai hpe san ma ai.

¹²Shanhte kaja ai hpe n kaja ai hte htang ma ai. Nye a myit masin karut nga li ai.

¹³Ngai chyawm gaw, shanhte machyi nga ma yang, lachyit nba bu hpun nna, Lusha gam ai hte myit gawng run nga nngai. Ngai akyu hpyi ai ga nye a sinda e a htu nga li ai.



¹⁴Jinghku hte hpunau a matu zawn, ngai yawn hkawm nga nna, Kanu a majaw sharung shayawt ai wa zawn, Yawn palawng hte ngai karen hkawm nga nngai.

¹⁵Rai timung, ngai kataw yang, shanhte kabu nna hpawng ma ai: N hkaw ai ni hte ngai n chye ai ni, nye a man e hpawng nga ma ai. Shanhte asawng asang re ai n sim ma ai.

¹⁶Shat hpraw madoi ai ni hte rau, shanhte ngai hpe wa utik mi ai.

¹⁷Madu e, gaten du hkra nang a yu nga na n ta? Shanhte a jahten ai hta na nye a myit masin hpe, hkanghkyi ni kaw na nye a asak shingtai hpe, shaw la ya e.

¹⁸Shaloi shawa hpawng kaba e ngai nang hpe shakawn na nngai, Masha law law a ka-ang e nang hpe kungdawn na nngai.

¹⁹Masu ai lam hkan nna ngai hpe gumlau ai ni, n kabu lu mu ga, Mara n nga ai mi, ngai hpe n dawng ai ni, myi kunglau n rai lu mu ga.

²⁰Kaning rai nme law, shanhte ngwipyaw ai ga n tsun nna, Dai mung e anu sha nga nga ai ni hpe, hkalem ai hku maw ma ai.

²¹Shanhte ngai hpe n-gup mahka nga nna: “Da, da, anhte a myi hte mu lu sagaw ai,” nga ma ai.

²²Yehowa e, nang mu nga ndai; atsin sha hkum nga et: Madu e, ngai hte tsan tsan hkum nga et.

²³Nye a Karai Kasang hte Madu e, ngai hpe tara dara na hte ngai hpe jeyang ya na nga, na hkum hpe jasu nna rawt u.

²⁴Nye a Karai Wa Yehowa e, na a dinghpring ai hte ngai hpe tara dara ya e. Shanhte mung nye a lam n kabu lu mu ga.

²⁵“Ara, anhte ra ai hku rai sai,” nga nna shanhte a kraw e n tsun lu mu ga, “Anhte shi hpe mayu kau sagaw ai,” n nga lu mu ga.



²⁶Ngai ru tsang hkrum ai majaw kabu ai ni, kaya kahpa hkrum nna mak mat mu ga; Nye a jaw e tinang hkum hpe shagrau ai ni, kaya kahpa hte myi man sum ai, dagrup nga mu ga.

²⁷Nye a dingman ai lam tsawra ai ni chyawm gaw, Kabu jahtau nna sharawng awng nga mu ga: “Shi ali ama a ngwipyaw na lam yaw ya ai Yehowa gaw, galu kaba nga u ga,” nga nna shanhte tut tut a tsun nga mu ga.

²⁸Nye a shinglet, na a dinghpring ai lam hte, Nang hpe shakawn kungdawn ai lam, shani tup a tsun nga na li ai.

Shakawn Kungdawn 36

Sumpyi dum ai agyi a matu. Yehowa a mayam, Dawi a mahkawn ga langai mi.

¹Yubak gaw tara n lang ai wa hpe, “Nye a kraw lawang hta, Yehowa a man e, Hpa hkrit hkungga shara n nga ai,” ngu wu ai.

²Kaning rai nme law, shi shut hpyit ai gaw, masha ni n mu hkrup nna, N dawng nga ai du hkra, shi hkum hpe maw kau wu ai.

³Shi a n-gup ga n hkru ai hte hkalem ai ga rai nga lu ai; Shi gaw hpaji byengya hte kaja ai lailen kau da nu ai.

⁴Shi a yup ku hta n hkru ai hku daw nga ai, N kaja ai lam hta shi a tsap nga ai: N shawp ai hpe shi matsat kau wu ai n rai.

⁵Yehowa e, na a chyeju sumsing lamu du hkra, na a sadi sahka sumwi du hkra, dep nga ai.

⁶Na a dinghpring ai gaw Karai Wa a bum ni zawn rai nga ai, Nang dawdan ai hku nachying sung nga lit dai; Yehowa e, masha hte yamnga hpe, nang lanu lahku nga ndai.

⁷Karai Kasang e, na a chyeju gade wa hpu nga lit hka! Masha kasha ni, na singkaw a shingnip hta shingbyi nga ma ai.

⁸Na a nta na sau hpum ai hte shanhte hkru kat nga ma ai, na a ngwipyaw ai hka hta na, nang shanhte hpe shalu mu ai.



⁹Nang hte rau asak hka hpaw k rai nga ai; Na a nhtoi majaw anhte nhtoi mu lu na ga ai.

¹⁰Nang hpe chye chyap ai ni a matu na a chyeju, Myit malang ai ni a matu na a dingman ai hpe, a madun nga u.

¹¹Gumrawng ai lagaw ngai hpe n dep u ga, Tara n lang ai ni a lata, ngai hpe n shamawt mu ga.

¹²Shut ai hku galaw ai ni dai yang e kataw nga ma ai; shanhte kanawng kau ai hkum nna, n rawt lu ma ai.

Shakawn Kungdawn 37

Dawi a matu

¹N shawp ai ni a lam myit hkum kahtet et, n hkru ai amu galaw ai ni hpe, hkum manawn et.

²Tsingdu zawn shanhte alawan dan kau ai hkum nna, tsit lali ai maku zawn nyip mat na mara ai.

³Yehowa hpe shamyet shanat nga nna kaja ai amu galaw u: Dai mung hta shanu nga nna, sadi sahka hpe tam u.

⁴Yehowa hta sharawng awng nga nna, na a myit hpyi ai hku shi nang hpe jaw na ndai.

⁵Na a lam Yehowa hpe ap yu u: shi hpe kamsham nga u, shi shabyin ya na rin dai.

⁶Shi gaw na a dinghpring ai hpe sawmrawm nhtoi zawn, na a dawdan ai hpe, jan pungding shing kang zawn, shapraw dan na ra ai.

⁷Yehowa a man e amu sha nga nna shi hpe ala nga u: myit magaw ai hku maw nna, shabyin lu ai hte, n hkru ai lam hta awng nga ai wa a jaw e, myit hkum kahtet et.

⁸Masin pawt ai kau u, n-yun hkum bu et. Myit hkum kahtet et, yubak sha pru na ra ai.



⁹N shawp ai ni kran kau ai hkrum na mara ai; Yehowa hpe myit mada ai ni, lamu ga hpe madu lu na mara ai.

¹⁰Gade n na yang, tara n lang ai wa nga nga lu na n rai, Shi shanu ai shara e tam yu yang, shi n nga ai.

¹¹Myit gyip ai ni mahtang lamu ga hpe madu lu nna, Angwi apyaw hta sharawng awng na mara ai.

¹²Tara n lang ai wa, dingman ai wa hpe n kaja ai hku maw nna, shi a wa utik da nga wu ai.

¹³Shi a nhtoi du na ra ai, dai Madu chye nga nna, shi hpe mani kau da wu ai.

¹⁴Nni nkri hkrum ai ni hte matsan mayan ni hpe kataw mu ga, lam ding ding hkan ai ni hpe sat kau na nga, tara n lang ai ni nhtu shaw nna, ndan shachyen nga ma ai.

¹⁵Shanhte a nhtu tinang a salum hta htinggrang wa nna, shanhte a ndan ni mung agrawp mat na malu ai.

¹⁶Tara n lang ai ni a n taw n tsang lu ai hta, Dingman ai wa a kaji sha gaw, grau mai nga ai:

¹⁷Tara n lang ai ni a lata hpe agrawp kau ai hkrum na ra ai, Dingman ai ni hpe chyawm gaw, Yehowa shadaw da nga mu ai.

¹⁸Mara n rawng ai ni a nhtoi hpe Yehowa chye nga ai; shanhte a sali wunli mung htani htana anga nga ai:

¹⁹Ruyak ai aten e shanhte kaya kahpa n hkrum nna, Hku hku ai nhtoi hta e hkru kat lu na ma ai.

²⁰Tara n lang ai ni hten byak mat ai hkrum na mara ai; Yehowa hpe gumlau ai ni, prang na nampan zawn rai nga ma ai: Wan nhkut zawn shanhte hkoi mat na ma ai.

²¹Tara n lang ai wa, hkoi la nna bai n wa lu ai; Dingman ai wa chyawm gaw matsan dum chye nna, jaw lu ai.



²²Shi a shaman ai lu la ai ni gaw lamu ga hpe madu lu na mara ai; Shi e dagam kau ai ni gaw, kran kau ai hkrum na mara ai.

²³Yehowa gaw masha sa wa na hku san da nga ai rai nna, Shi a lam hta sharawng awng nga ai.

²⁴Yehowa shi a lata hpe shadaw ya wu ai majaw, shi kataw yang, taw nan nga na n rai.

²⁵Ngai shabrang brang nna ya dingla ni ai: Rai timung, dingman ai wa kau tawn da ai hkrum nna, Shi a kashu kasha ni muk sa hpyi ai gaw, ngai n mu yu nngai.

²⁶Shi tut tut matsan dum chye nna hkoi ya nga ai; shi a kashu kasha ni shaman ya ai hkrum nga ma ai.

²⁷N shawp ai hpe koi kau u, kaja ai amu galaw nna, Prat dingsa e anga nga u.

²⁸Yehowa gaw tara ding ai hku tsawra nga nna, Shi a chyoi pra ai ni hpe kau da mu ai n rai: Shanhte prat dingsa e anga nga na ma ai. Tara n lang ai ni a aru arat chyawm gaw, kran kau ai hkrum na mara ai.

²⁹Dinghpring ai ni gaw dai mungdan hpe madu lu nna, Dai hta e nan nawng e nga nga lu na mara ai.

³⁰Dinghpring ai wa a n-gup gaw hpaji ga hkai dan nga nna, Shi a shinglet tara ding ai hku a tsun nga ai.

³¹Shi a Karai Wa a tara gaw shi a kraw lawang hta e rawng nga ai; Shi a lagaw lahpan kashawt lu na n rai.

³²Tara n lang ai wa gaw dinghpring ai wa hpe gyam yu nna, Shi hpe sat kau na tam nga ai.

³³Yehowa gaw shi a lata hta shi hpe ap kau na wu ai n rai, Tara dara ai hkrum yang, shi yubak hkrum na n rai.



³⁴Yehowa hpe myit mada nga nna, shi a lam hpe dum u, Shaloi, dai mungdan hpe madu na, shi nang hpe shagrau na rin dai: Tara n lang ai ni hpe kran kau ai gaw, nang mu mada lu na rin dai.

³⁵Tara n lang ai wa gaw daru magam rai lu nna, Shi a shara e tu ai hpun zawn kaba wa ai gaw, Ngai mu lu nngai rai timung:

³⁶Marai mi lai wa yang, yu u, shi n nga ai, Ngai shi hpe tam we timung, n mu we ai.

³⁷Mara n rawng ai wa hpe matsing u, Myit malang ai wa hpe mada yu u: Ngwi ai lam hkan ai wa a aru arat pra nga ai.

³⁸Shut hpyit ai ni chyawm gaw, lang lata sha hten wa na mara ai; Tara n lang ai ni a aru arat, kran kau ai hkrum na mara ai.

³⁹Dinghpring ai ni a hkye hkrang la ai lam gaw Yehowa kaw na rai nga ai, Ru tsang ai aten hta e shi shanhte a makawp maga rai nga ai.

⁴⁰Yehowa gaw shanhte hpe karum nga nna mawai la mu ai: shi hta shingbyi nga ma ai majaw, shi shanhte hpe tara n lang ai ni kaw na, mawai la nna, hkye hkrang la mu ai.

Shakawn Kungdawn 38

Masat dingsat lam. Dawi a mahkawn ga langai mi.

¹Yehowa e, na a masin pawt ai hte ngai hpe hkum daru et; na a myit kahtet ai hte, ngai hpe hkum sharin ya et.

²Na a pala ni nye a hkum hta jung nga nna, Na a lata gaw nye a ntsa e adip nga ai.

³Na a sindawng kahtet ai majaw, nye a hkum shan hkam kaja nga ai n rai, Nye a yubak majaw, nye a nrut nra ni masa nga ma ai n rai.

⁴Ngai shut hpyit ai gaw nye a baw lim nga nna, li ai lit zawn nye a matu nau wa li la nga ai.



⁵Ngai angawk angak ai amu majaw, Nye a nma ni manam nga nna a bya nga ma ai.

⁶Du krung ai hte ja ja htingkung nna, ngai nga nga nngai; Shani tup yawn palawng hte ngai karen hkawm nga nngai.

⁷Nye a mashi ting kahtet machyi nga nna, nye a ashan hkam kaja nga ai n rai.

⁸Hpam mat ma nna, agrawp agrap ngai rai nga nngai; Nye a kraw lawang na madai ai majaw shabam nga nngai.

⁹Madu e, ngai ra ai nlang na a man e nga nga ai; Ngai madai ai mung, nang n chye ya nga ndai n rai.

¹⁰Nye a salum a duk nga ai, nye a n-gun yawm mat sali ai; Nye a myi a nhtoi pyi mat mat sai.

¹¹Nye a ana majaw, tsawra ai ni hte jinghku ni ngai hte daw hka wa nna, nye a htingbu ni tsan tsan e tsap nga ma ai.

¹²Nye a myit masin hpe tam ai ni, mahkam hkam nna, Ngai hpe n kaja ai maw ai ni, hkalem ai ga tsun nga ma ai: Shani tup myit magaw ai lam a daw nga ma ai.

¹³Ngai chyawm gaw, na lahpang ai wa zawn, hpa mung n na nngai; N-gup n hpaw chye ai ma-a ai wa zawn, ngai rai nga nngai.

¹⁴Gaja wa, na n na ai wa hte, Ndang kalang ga n chye tsun ai wa zawn, ngai rai nga nngai.

¹⁵Rai timung, Yehowa e, ngai nang hpe ala nga nngai, Nye a Madu Karai Kasang e, nang htan ya na ndai.

¹⁶Kaning rai nme law, “Nye a lagaw kashawt yang, Ngai hta grau mayu ai ni, nye a lam n kabu lu mu ga,” ngai tsun nga nngai.

¹⁷Ngai kataw magang wa nga nngai, Ngai yawn hkyen ai nye a man e tut tut anga nga ai.



¹⁸Ngai shut hpyit ai gaw, ngai nem lu na rai nga nngai; Nye a yubak majaw, myit yawn nga na nngai.

¹⁹Nye a hpyen ni chyawm gaw, sek sek rai nna, n-gun rawng nga ma ai; Mara n nga timung, ngai hpe n dawng ai ni law wa ma ai.

²⁰Shanhte kaja ai hpe n kaja ai hte htang ma ai; Ngai kaja ai lam hkan nga nngai majaw, Shanhte ngai hte nhtan shai nga ma ai.

²¹Yehowa e, ngai hpe hkum kau da et. Nye a Karai Kasang e, ngai hte hkum tsan nga et.

²²Ngai hpe hkye hkrang la ai Madu e, Ngai hpe karum na lawan rit law.

Shakawn Kungdawn 39

Sumpyi dum ai agyi Yeduhtun hte Dawi a mahkawn ga langai mi.

¹“Nye a shinglet hte ngai n shut nga n ga, Nye a lam ngai sadi nga na nngai; Tara n lang ai wa nye a man e naw nga nga yang, Nye a n-gup ngai hkang da na we ai,” nga nna ngai tsun nga nngai.

²Shaloi ngai atsin sha rai nga nna ma-a nga nngai; Mai kaja na hpe pyi ngai hpa mung n tsun nngai: Rai timung, nye a yawn hkyen ai kaba wa li ai.

³Nye a kraw kata na myit kahtet nga li ai, Myit yu nga yang wan grung nga ai. Shaloi nye a shinglet hte ngai ga tsun nga nngai.

⁴Yehowa e, nye a lam jahtum na hte, Nye a lagaw langa gade gadun nga ai gaw madun ya e: Ngai gade hten loi nga nngai gaw ngai hpe chye shangun ya e.

⁵Nye a nhtoi lahpa mi daram nang tawn da ya nit dai; Nye a aprat na a man e hpa mung n rai nga ai: Gaja wa, masha gade reng nga rai timung, Shi kaman lila sha naw rai nga ai. [Selah.]

⁶Gaja wa, masha wa gaw shingnip zawn hkawm nga ai, Nbung a matu sha, shanhte tsang nga ma ai: Shi mahkawng da nga timung, Kadai lu la na ru ai gaw n chye wu ai.



⁷Ya chyawm gaw, “Madu e, Hpa jaw ai me ngai la nga na rai nga a ta? Nye a myit mada shara nang hta rai nga ai.

⁸Nye a mara nlang hta na ngai hpe mawai la e: Angawk ai ni a shatan shara ngai hpe hkum shatai et.

⁹Nang gaw ndai lam shabyin ndai majaw, Ngai n shaga, nye a n-gup n hpaw we ai.

¹⁰Nang ngai hpe shakap ai ana ngai kaw na shapraw kau ya e; Na a lata anu ai majaw, ngai tsam mat ni ai.

¹¹Yubak majaw nang daru nna, masha hpe ari jaw yang, nang shi a hpung hpe manut sha ai nba zawn, di kau ya wu ai: Masha mahkra gaw kaman lila sha rai nga ma ai. [Selah.]

¹²Yehowa e, ngai akyu hpyi ai ga madat mara ya e, Ngai hpyi jahtau ai ga na la ya e; Nang kaw ngai manam rai nga nngai hte, Ngai ji wa ni zawn kaga buga masha rai nga nngai majaw, Nye a myi prwi hpe atsin sha hkum yu nga et.

¹³Ngai garai n pru nna, n mat mat ai hte yang, Gan ga lu n ga, ngai hpe matsan naw dum la e law.

Shakawn Kungdawn 40

Sumpyi dum ai agyi hte, Dawi a mahkawn ga langai mi.

¹Yehowa hpe maja let ngai a la nga nngai; Ngai hpang de shi na kayin nna, Ngai hpyi jahtau ai ga madat ya ni ai.

²N seng ai nhkun hte kagam hkumpup hta na, Shi ngai hpe shaw la nhtawm, Nye a lagaw hpe lunghkrung ntsa e mara da nna, Nye a lahkam hpe shagrin da nu ai.

³Anhte a Karai Kasang hpe shakawn na nga, Shi nye a n-gup hta mahkawn ga nnan jaw da ni ai; Masha law law wa dai mu nna, hkrit hkungga ai hte, Yehowa hpe shamyet shanat na mara ai.



⁴Yehowa hpe shingbyi shara shatai nna, Gumrawng ai ni hte masu ai lam hkan nang ai ni hpe, n yu ai wa gaw, a nga ai.

⁵Nye a Karai Kasang Yehowa e, Anhte a matu nang galaw da ai mauhpa hte hpaji daw ai amu, law la lit dai; Nang hte shadawn yu na gaw n nga ai: Dai ni a lam ngai tsun shana ya mayu yang, Dai ni gaw n dang hti hkra law la nga ai.

⁶Hkungga hte lusha kumhpa nang n ra nit dai; Nye a na lashing nang hpaw ya nit dai: Wan nat hkungga hte htingrai hkungga nang n hpyi ndai.

⁷Shaloi ngai gaw, “Yu u, ngai sa du ring ngai, Laika katsu hta nye a lam ka da nga ai.

⁸Nye a Karai Kasang e, na a myit hkan nang na ngai ra nga nngai; Nye a kraw lawang hta na a tara rawng nga ai,” nga nna ngai tsun ni ai.

⁹Ngai gaw dai shawa hpawng kaba a ka-ang e, Dinghpring ai lam a kabu gara shiga hkaw dan ni ai; Yu u, nye a n-gup hpe ngai pat da we ai n rai, Yehowa e, nang nan chye nga ndai.

¹⁰Na a dinghpring ai hpe nye a kraw e ngai ip da we ai n rai: Na a sadi sahka hte hkye la ai lam ngai hkai dan ni ai. Dai shawa hpawng kaba hta, Na a chyeju hte sadi sahka hpe ngai n makoi da nga nngai.

¹¹Nang mung, Yehowa e, na a n-gaw nwai myit hpe ngai hta na hkum shadang da et. Na a chyeju hte sadi sahka ngai hpe tut tut shadaw nga u ga.

¹²N dang hti ai ru tsang ai ngai hpe kawan da ni ai, Ngai n mada yu lu hkra, nye a yubak ngai hpe lep ni ai: Dai ni gaw nye baw kara hta grau law nga ai rai nna, Nye a minla byaw mat sali ai.

¹³Yehowa e, ngai hpe mawai la na, myit dum nga u, Yehowa e, ngai hpe karum na, lawan rit.

¹⁴Nye a sumri sumdam hpe dan na tam ai ni, Kaya kahpa jawm hkrum nna, myi man sum mu ga: Ngai hpe tsin-yam tsindam jahkrum mayu ai ni, kanut mat wa nna, arawng sum mat mu ga.



¹⁵Ngai hpe, “Da, da,” nga ai ni, Shanhte galaw ai kaya kahpa amu a majaw, hten byak hkrum mu ga.

¹⁶Nang hpe tam ai ni nlang hte gaw, Nang hta awng nna, kabu gara nga mu ga: Na a hkye hkrang la ai lam tsawra ai ni gaw, “Yehowa galu kaba nga u ga,” nga nna tut tut a tsun nga mu ga.

¹⁷Ngai nni nkri hte matsan mayan hkrum nga nngai, Rai timung, dai Madu gaw ngai hpe myit dum nga ai; Ngai hpe karum ai wa hte, mawai la ai wa nang rai nga ndai: Nye a Karai Wa e, hkum ganung nga et law.

Shakawn Kungdawn 41

Sumpyi dum ai agyi hte, Dawi a mahkawn ga langai mi.

¹Matsan mayan ni hpe dum ai wa gaw, a nga ai; Yehowa gaw dai wa hpe kyin dut ai nhtoi e shalawt dat na wu ai.

²Yehowa shi hpe bau sin shabran la na wu ai, Dai mungdan hta shi apyaw sha nga lu na ra ai: Gumlau ni ra ai hku shi hpe ap kau na wu ai n rai.

³Ali ahti hkrum yang, Yehowa shi hpe shadaw ya na wu ai; Machyi makaw hkrum yang, nang shi a yup ku galai ya na ndai.

⁴Ngai gaw, “Yehowa e, ngai hpe matsan dum la e, Nye a myit masin hpe shamai shatsai ya e: Kaning rai nme law, nang hpe ngai shut ni ai,” nga nna hpyi nga nngai.

⁵Gumlau ni nye a lam n hkru ai hku tsun nna, “Shi a amyng mat mat lu ga, shi galoi si na ra ai kun?” nga ma ai.

⁶Shi ngai hpe sa hpu yu yang, kaman ga shi tsun nga ai; Shi a myit shut ai lam matsing da nna, Shinggan de pru jang, dai hpe shabrawng dat wu ai.

⁷Ngai hpe n dawng ai ni nlang hte gaw nye a lam kahte nga ma ai; Ngai hpe n hkru n hkra ai hku a maw nga ma ai.

⁸“N hkru ai ana shi hta kap nga ai rai nna, Lang mi kataw yang, shi bai rawt lu na n rai,” nga nna tsun ma ai.



⁹Ngai manoi nga ai nye a muk sha ai jinghku wa nan, Shi a lahtin hte ngai hpe shingdit nngai.

¹⁰Yehowa e, ngai shanhte hpe tai lu mawe ga, Ngai hpe matsan dum nna, sharawt la e.

¹¹Nye hpyen ni ngai hpe n dang lu mi ai majaw, Nang ngai hpe tsaw nga ndai gaw, ngai chye nga nngai.

¹²Nye a myit malang ai hta nang ngai hpe shadaw ya nna, na a man e ngai hpe tut tut tawn da nga ndai.

¹³Israela a Karai Kasang Yehowa gaw, Htani htana prat dingsa e, a nga u ga law. Amen, rai sa, Amen.

Shakawn Kungdawn 42

LAIKA LAHKAWNG

Sumpyi dum ai agyi a matu. Kora a kashu kasha ni a hpaji ga langai mi.

¹Karai Kasang e, shan nga gaw hka shi hka wam machyu ai zawn, Nye a myit masin nang hta machyu nga ai.

²Nye a myit masin Karai Kasang hpe, Hkrung nga ai Karai Wa hpe, shagroigara nga ai: Ngai Karai Kasang kaw, galoi wa me dawng pru lu na rai nga ai kun?

³“Na a Karai Kasang gaw kanang nga lit ta?” Nga nna tut tut a tsun nga ma ai majaw, Nye a myi prwi nye a shat shani shana tai nga li ai.

⁴Kaning rai nme law, shawa masha ni hte ngai lung wa nna, Poi galaw ai hpawng hpe kabu ai nsen hte mahkawn mangoi let, Karai Kasang a nta de woi sa sa di de ai gaw, Ngai dum nga nna, nye a myit masin ngai hta kabrawng nga ai.

⁵Nye a myit masin e, nang hpa majaw kanyung nga n ta? Hpa majaw ngai hta e kadau nga n ta? Karai Kasang hpe a la nga u; shi karum nga ai majaw, Ngai shi a chyeju naw shakawn na we ai.



⁶Nye a Karai Wa e, nye a myit gawng run nga li ai: Dai majaw Yawdan ginwang, Hermon bum hte, Dai bum kaji hkan nna ngai nang hpe dum nga nngai.

⁷Na a hka rum kadu yang, hkringbu langai hte langai wu nga ai: Na a hka leng kaba nlang hte hte, De a gumdin gumhkaw ni gaw, Nye a ntsa e hprwi rai nga ma ai.

⁸Yehowa gaw shi a chyeju shani e jaw nga nna, shana e mung shi hpe mahkawn ai ga hte, Nye a asak daju Karai Wa hpe hpyi let, ngai nga nga na nngai.

⁹Dai majaw Karai Wa hpe, Nye a lunghkrung e, Nang hpa rai ngai hpe malap kau nga n ta? Gumlau ni sharu shatsang ai majaw, Yawn hkrum ai wa zawn ngai hpa rai hkawm nga n hka? ngu na we ai.

¹⁰“Na a Karai Kasang gaw kanang nga lit ta?” nga nna tut tut a tsun nga ma ai majaw, Nye a nrut nra hpe a dup kau ai zawn, Gumlau ni ngai hpe shatan nga ma ai.

¹¹Nye a myit masin e, nang hpa majaw kanyung nga n ta? Hpa majaw ngai hta e kadau nga n ta? Karai Kasang hpe a la nga u, Ngai shi a chyeju naw shakawn na we ai: Ngai hpe karum ai wa hte, nye a Karai Wa shi rai nga ai.

Shakawn Kungdawn 43

¹Karai Kasang e, n hkru ai amu a majaw, Ngai hpe dawdan nna jeyang ya e; Hkalem sha ai ni hte n shawp ai ni kaw na, ngai hpe mawai la e.

²Ngai hpe n-gun jaw ai Karai Kasang nang rai nga ndai: Nang hpa rai ngai hpe kau da nga n ta? Gumlau ni sharu shatsang ai majaw, Yawn hkrum ai wa zawn ngai hpa rai hkawm nga n hka?

³Na a nhtoi hte sadi sahka hpe shangun dat mu; Dai yan ngai hpe lakawn la mi ga: Na a chyoi pra ai bum de mung, Na a sumpan nta de mung, ngai hpe woi shang mi ga.



⁴Shaloi Karai Kasang a tawn hkungri hte, Ngai nachying sharawng awng ai Karai Wa kaw, ngai shang wa nna, Karai Kasang e, nye a Karai Kasang e, Tingse hte nang hpe mahkawn mangoi na nngai.

⁵Nye a myit masin e, nang hpa majaw kanyung nga n ta? Hpa majaw ngai hta e kadau nga n ta? Karai Kasang hpe a la nga u, ngai shi a chyeju naw shakawn na we ai: Ngai hpe karum ai wa hte, nye a Karai Wa shi rai nga ai.

Shakawn Kungdawn 44

Sumpyi dum ai agyi a matu. Kora a kashu kasha ni a hpaji ga langai mi.

¹Karai Kasang e, anhte na hte anhte na yu saga ai, anhte a ji woi ni anhte hpe hkai dan ma ni ai: Moi ji woi ni a lakhtak e, amu langai mi nang galaw nit dai.

²Na a lata masha amyu ni hpe shaden kau nna, Ji woi ni hpe hkai da mu ai: Amyu baw ni hpe nang zingri kau nna, Ji wa ni hpe shabran dat mu ai.

³Shanhte a nhtu hte dai mungdan hpe shanhte madu lu mu ai n rai, Shanhte a lata gaw shanhte hpe hkye la mu ai n rai: Na a hkra lata, na a lahpum, na a myi man a nhtoi hte, shanhte hkye hkrang la ai hkrum mu ai; Kaning rai nme law, nang shanhte hpe tsawra mu ai.

⁴Karai Kasang e, nang nye a Hkawhkam rai nga ndai, Yaku amyu a matu hkye hkrang la ai lam hpaw da u.

⁵Na a marang e anhte gumlau ni hpe kanawng kau lu ga ai, Na a amying majaw hpyen ni hpe kabye kau lu ga ai.

⁶Nye a ndan hpe ngai n kam nngai, Nye a nhtu mung ngai hpe hkye la lu ai n rai.

⁷Nang chyu sha gumlau ni kaw na anhte hpe hkye la nna, Anhte hpe n dawng ai ni hpe kaya jahkrum mu ai.

⁸Karai Kasang hta anhte shani tup gumrawng nga nna, na a amying hpe prat tup shakawn na ga ai. [Selah.]



⁹Rai timung nang anhte hpe kau da nna, anhte a arawng jahpoi kau ya ndai: Anhte a luksuk ni hte rau nang n pru sa ndai.

¹⁰Anhte a hpyen ni a man e, nang anhte hpe shabai dat nna, N dawng n yawt ai ni, anhte hpe hpya la mi ai.

¹¹Sat na maw ai sagu hpe zawn nang anhte hpe ap kau nna, Amyu baw ni hta anhte hpe shabra kau mi ai.

¹²Na a amyu hpe jahpu n hpyi ai sha nang dut kau nna, De a manu hte na a sutgan jat lit dai n rai.

¹³Anhte a htingbu ni a man e shatan nhkan shara hte, Grup yin e nga ai ni a man e, roi nna asawng asang shara, nang anhte hpe shatai mi ai.

¹⁴Amyu ni a man e ga shadawn shara hte, Amyu baw ni a baw kanga shara, nang anhte hpe shatai mi ai.

¹⁵Roi rip ai wa hte arawng jahpoi ai wa a ga majaw, Gumlau ai wa hte matai tai ai wa a man e,

¹⁶Ngai hkrum ai shatan nhkan shani shagu ngai hte nga nga nna, Nye myi man a kaya kahpa ngai hpe htinggrum da nga nngai.

¹⁷Dai hte wa anhte hkrum ga timung, Anhte nang hpe malap kau ga ai n rai: Na a ga shaka hpe mung n tawt n lai ga ai.

¹⁸Anhte a myit bai n htak mali ai rai nna, Na a lam kaw na anhte n yit mat wa ga ai.

¹⁹Nang chyawm gaw chyahkyawn ni a shara e anhte hpe adup kau nna, Si ai shingnip hte anhte hpe ka-up da nit dai.

²⁰Karai Kasang a amying hpe anhte malap kau nna, Hpara tsasam kaw lata ladawn ga yang gaw,

²¹Kraw e makoi da ai hpe chye ai Karai Kasang, Dai hpe sawk yu na, n rai ni?



²²Gaja wa na a jaw e anhte shani shagu sat kau ai hkrum ga ai; Sat na san da ai sagu hpe zawn, anhte hpe nawn da mi ai.

²³Madu e, rawt u, nang hpa rai yup mu nga n ta? Rawt u, anhte hpe tut tut hkum kau da et.

²⁴Nang hpa rai na a myi man hpe up da nga nna, Anhte a ru tsang ai hte tsinyam tsindam hpe malap kau ya nga n ta?

²⁵Anhte a myit masin, ga nhpu e dagup nga nna, Anhte a sinda, ga hta kap nga ai.

²⁶Anhte hpe karum na rawt u, Na a chyeju hte anhte hpe hkrang la mi law.

Shakawn Kungdawn 45

Sumpyi dum ai agyi a matu. Kora a kashu kasha ni a hpaji ga langai mi.

¹Nye a myit masin kaja ai ga katu nga ai; Hkawhkam wa a gawp e ngai galaw ai amu hpe ngai tsun nga nngai: Nye a shinglet atsawm sha chye ka ai wa a kanyit rai nga ai.

²Masha kasha ni hta nang ahpraw grau tsawm nga ndai. Na a n-gup hta chyeju ru bang ya nga ai. Dai majaw Karai Kasang gaw nang hpe tut tut shaman ya ndai.

³Share wa e, na a nhtu, na a arawng sadang, na a hpung shingkang hte hpe, hpye u.

⁴Sadi sahka, myit nem ai, dinghpring ai a majaw, na a hpung shingkang dan hkung let jaw sa wa su. Na a hkra lata hkrihpa amu nang hpe sharin ya u ga.

⁵Na a pala ni masen nga ma ai rai nna, Hkawhkam a gumlau ni a salum hta jung nga ai: Masha amyu ni, na a lagaw nhpang e kataw nga ma ai.

⁶Karai Kasang e, na a tingnyang htani htana anga nga ai, Na a mungdan a sumdoi dingman ai sumdoi rai nga ai.



⁷Nang gaw dinghpring ai tsaw nna yubak hpe n dawng ndai: Dai majaw Karai Kasang gaw, na a Karai Kasang, Na a manang ni hta, kabu gara ai namman hte nang hpe grau chya ya nit dai.

⁸Na a hpun palawng gaw mura, achyaw, hpun maza mawng nga ai, Magwi kawng htingnu hta na tingse dum ai gaw, nang hpe shapyaw nga ai.

⁹Hkawhkam ni a shayi sha ni, na a nja jan ni rai nga ma ai; Uhpira ja hte mawn nga ai hkawhkam jan gaw, Na a hkra maga de tsap nga ai.

¹⁰Shayi sha e, madat u, mada yu nna na la u, Na a amy u hte nwa a nta hpe, malap kau u.

¹¹Hkawhkam wa gaw na a ahpraw tsawm ai ra a yang gaw, Na a madu wa shi rai nga ai majaw, shi hpe hkungga lara u.

¹²Turu shayi sha e, mung masha ni hta grau sut lu ai ni, Kumhpa hte na a myi man tam na mara ai.

¹³Hkawhkam wa a shayi sha gaw dinghku kata e arawng htak rai nga ai. Shi a hpun palawng ja hte kaboi ai rai nga ai.

¹⁴Za hte ka ai hpun nba hte hkawhkam wa kaw sa sa nna, Shi a hpang hkan ai shingnan hkawnsek ni hpe mung, Nang kaw woi jashawn na maru ai.

¹⁵Kabu gara re ai hte shanhte woi sa mu ai, Hkawhkam a Hkaw de shanhte shang lu ma ai.

¹⁶Na a nji ni a malai na nsha ni shang na mara ai, Mung shagu hta nang shanhte hpe du shatai na maru ai.

¹⁷Prat mi hte prat mi na a amying nsang hpe ngai dum shangun na mawe ai: Dai rai nna, htani htana prat dingsa, masha amy u ni gaw nang hpe a shakawn nga na mara ai law.

Shakawn Kungdawn 46

Sumpyi dum ai agyi a matu. Kora a kashu kasha ni a mahkawn ga langai mi.



¹Karai Kasang gaw anhte a shingbyi shara hte n-gun rai nga ai, Ru tsang ai aten e karum na jin nga chyalu rai nga ai.

²Dai majaw ginding aga galai mat wa nna, Nammukdara ka-ang na bum ni a wam nga timung;

³Hka leng ni wung nga nna kanawng nga ai hte, Dai ni rawt hta ai a majaw, bum ni ashun nga ma timung, anhte n hkrit ra ga ai. [Selah.]

⁴Hka nu hte de a hka gai ni Karai Kasang a mare hte, Tsaw htum ai Wa a chyoi pra ai htingnu ni hpe, shapyaw nga ma ai.

⁵Karai Kasang gaw de a ka-ang e shanu nga ai: Dai mare gaw shamu shamawt nga ai n rai; Karai Kasang gaw shi hpe jau jau e karum na wu ai.

⁶Masha amyu ni kabrawng nga masai, mungdan ni shamu shamawt mat masai: Shi gaw shi a nsen dat dat nna, ginding aga byawng mat sai.

⁷Zaw nawng zaw wa up ai Yehowa, anhte hte rau nga nga ai, Yaku a Karai Kasang gaw anhte a langchyi rai nga ai. [Selah.]

⁸Sa marit, Yehowa a amu hpe mada yu mu; Ga ntsa e shi akrin atsai di kau nu ai.

⁹Ga ting hta na hpyen majan shi jasim kau wu ai; Ndan pala hpe shi daw kau nna, Ri hpe kahtum kadaw di kau wu ai: Hpyen leng ni hpe wan hte nat kau mu ai.

¹⁰Amu sha nga mu, ngai Karai Kasang rai nga nngai, chye mu. Amyu baw ni hta ngai galu kaba wa nna, Ga ntsa e dan hkung nga na nngai.

¹¹Zaw nawng zaw wa up ai Yehowa anhte hte rau nga nga ai. Yaku a Karai Kasang gaw anhte a langchyi rai nga ai. [Selah.]

Shakawn Kungdawn 47

Sumpyi dum ai agyi a matu. Kora a kashu kasha ni a mahkawn ga langai mi.

¹Masha amyu shagu ta lahpawk dum nga mu, Karai Kasang hpe awng ai nsen hte garu mu.



²Kaning rai nme law, Yehowa gaw, Tsaw htum ai hte hkraithpa wa rai nga ai: Mungkan ting a hkawhkam kaba mung, shi rai nga ai.

³Shi gaw anhte a npu e masha amyu ni hpe, Anhte a lagaw kata e amyu baw ni hpe, dip da mu ai.

⁴Shi tsawra ai Yaku a gumrawng shara, Anhte a sali wunli tai na, shi san da nu ai. [Selah.]

⁵Karai Kasang gaw garu ai nsen hte, Yehowa gaw pahtau dum wu ai hte, lung wa sai.

⁶Mahkawn mangoi mu, Karai Kasang hpe mahkawn mu, Mahkawn mangoi mu, anhte a hkawhkam wa hpe mangoi mu.

⁷Karai Kasang gaw ga ting a hkawhkam rai nga ai, Hpaji ga hte mahkawn mangoi mu.

⁸Karai Kasang gaw masha amyu ni hpe up nga ai, Karai Kasang gaw shi a chyoi pra ai tingnyang hta dung nga ai.

⁹Abraham a Karai Kasang a amyu hte rau, Amyu ni a du salang ni zuphpawng nga ma ai. Kaning rai nme law, mungkan a n-gang ni hpe, Karai Kasang up nga ai. Shi gaw nachying grau ai wa rai nga ai law.

Shakawn Kungdawn 48

Kora a kashu kasha ni a mahkawn ga langai mi.

¹Anhte a Karai Kasang a mare hte, Shi a chyoi pra ai bum hta e, Yehowa gaw galu kaba nga ai rai nna, Shakawn ging ai wa rai nga ai.

²Ngoi rai nna tsaw lung wa ai, Dingdung maga e nga ai Ziun bum gaw, Mungkan ting na ngwipyaw shara rai nga ai: Hkawhkam kaba a mare mung, dai rai nga ai.

³Karai Kasang shawung shara rai nga ai gaw, De a htingnu ni hta e, shi madun dan ya mu ai.

⁴Yu mu, hkawhkam ni hpawng nga ma ai, Shanhte rau lai sa wa ma ai.



⁵Shanhte mada yu nna amau nga ma ai, Shanhte kajawng nna hprawng mat ma ai.

⁶Dai yang e shanhte hkrit gari ai hte, Shinggyim machyi ai num zawn, kawa machyi hkrum nga ma ai.

⁷Nang gaw sinpraw de na nbung laru hte, Tarshi a hpaga li ni hpe agrawp kau mu ai.

⁸Zaw nawng zaw wa up ai Yehowa a mare, Anhte a Karai Kasang a mare hta e, Na yu ga ai hte maren, anhte mu yu sagaw ai: Karai Kasang gaw dai hpe tutnawng e shagrin da na wu ai. [Selah.]

⁹Karai Kasang e, na a Htingnu kata e, Na a chyeju hpe anhte dum nga saga ai.

¹⁰Karai Kasang e, na a amying nsang grau nga ai hte maren, Nang hpe shakawn ai gaw ga ting e chyam nga ai: Na a hkra lata dingman ai hte hpring nga ai.

¹¹Nang tara dara ai lam a majaw, Ziun bum kabu gara nga nna, Yuda a shayi sha ni sharawng awng nga mu ga.

¹²Ziun hpe grup kayin nna kawan hkawm yu mu, De a langchyi ni hpe hti yu mu:

¹³Hpang prat na ni hpe hkai dan lu myit ga, De a bunghku ni hpe matsing da nna, De a htingnu ni hpe sawn yu mu.

¹⁴Kaning rai nme law, dai Karai Kasang gaw, Htani htana e anhte a Karai Kasang rai nga ai: Si hkra shi anhte hpe woi wa na mi ai law.

Shakawn Kungdawn 49

Sumpyi dum ai agyi a matu. Kora a kashu kasha ni a mahkawn ga langai mi.

¹Masha amyu shagu ndai madat mu; Dinghta ga e nga ai ni nlang hte e, na la mu.

²Du magam ni darat daroi ni Sut su ai hte matsan mayan ni yawng, na la mu.



³Nye a n-gup hpaji hparat shapraw dan nna, Nye a myit zai byeng-ya aru yu na ra ai.

⁴Nye a na, ga shadawn na la na rai nna, Tingse dum let gumwai ga htai dan na nngai.

⁵Kyin dut ai nhtoi hta e, yubak ngai hpe kawan nga yang, Hpa majaw ngai hkrit na rai nga n ta?

⁶Masha wa gaw tut tut ahkrung nga nna, Hten mat ai galoi mung n hkrum lu hkra,

⁷Tinang a sutgan hpe kamsham nna, Tinang n taw n tsang lu su ai hpe shakawn nga ai ni;

⁸Kadai mung tinang a kanau wa hpe hkrang la lu na n rai, Shi a matu htingrai ai ja Karai Kasang hpe jaw lu na n rai.

⁹Shanhte a gawng malai jahpu kaba nga nna, Prat dingsa e n law hkraw nga malu ai.

¹⁰Gaja wa, hpaji hparat rawng ai wa si mat ai hte, Mana ai wa hte angawk ai wa rau hten mat nna, Tinang a sutgan hpang na ni hpe htawng da ya ma ai gaw, shi a mu lu nga ai.

¹¹Shanhte a nta ni prat tup agrin nga nna, Tinang a htingra ni prat dingnawng anga nga na re ai; nga nna, Shanhte gaw tinang a kraw e a myit nga ma ai rai nna, Mungdaw ni hpe tinang a amying shakap da mu ai.

¹²Rai timung, hpung rawng ai wa gaw agrin nga ai n rai: Shi gaw hten mat ai ashu ashan hte bung nga ai.

¹³Dai lam gaw shanhte ngawk ai lam rai nga timung, Hpang de na ni shanhte a ga hpe ra ma ai. [Selah.]

¹⁴Shanhte hpe katsan ga a matu sagu zawn jahpawng da nna, Si du gaw shanhte hpe rem nga mu ai: Dai jahpawt e myit ding ai ni gaw shanhte hpe dang kau nna, Shanhte a hkum tsawp ni katsan ga hta e tsam mat malu ai: Nga shara kaga shanhte n lu ma ai:



¹⁵Karai Kasang chyawm gaw katsan ga de na, Nye a myit masin hpe hkrang la na ru ai. Kaning rai nme law, shi ngai hpe gare la na nngai. [Selah.]

¹⁶Masha wa gaw sutgan lu nna, Shi nta a arawng jat wa yang, nang hkum hkrit et.

¹⁷Shi si wa yang hpa mung la wa lu na n rai, Shi a arawng sadang shi kaw hkan yu nang lu na n rai.

¹⁸Naw hkrung nga yang shi hpe shaman ya nna, Ngamai ai majaw shi hpe shakawn ya mu timung,

¹⁹Kaji kawoi ni kaw shi shang na ra ai: Shanhte galoi mung nhtoi n mu lu na ma ai.

²⁰Hpung rawng timung, myit n gu ai wa gaw, Hten mat ai ashu ashan hte bung nga ai.

Shakawn Kungdawn 50

Asap a mahkawn ga langai mi.

¹N-gawn tawa Karai Kasang Yehowa gaw, Mungga jaw dat wu ai rai nna, Jan pru ai maga kaw nna, shang ai maga du hkra lamu ga hpe shaga wu ai.

²Tsawm htum ai Ziun bum kaw nna, Karai Kasang gaw htoi tu nga ai.

³Anhte a Karai Kasang du ra ai rai nna, Shi atsin sha nga nga lu ai n rai; Shi a man e wan a hkru nga nna, Shi a grup yin e laru kaba ru nga ai.

⁴Shi gaw shi a amyu hpe jeyang na, aga hpe mung, Sumsing lamu hpe mung, shaga mu ai.

⁵“Hkungga nawng let ngai hte ga shaka tawn da ai, Nye a dingman ai ni e, ngai kaw hpawng marit,” nga ai.

⁶Karai Kasang nan tara dara nga ai majaw, Sumsing lamu gaw shi a dinghpring ai hpe shana ya nga ai. [Selah.]

⁷“Nye a amyu e, madat u, ngai ga tsun na nngai, Israela e, ngai nang hpe sakse jaw de ga: Ngai gaw Karai Kasang, na a Karai Kasang rai nga nngai.



⁸Hkungga jaw ai lam a majaw ngai nang hpe n dara na nngai; Na a wan nat ai hkungga ni nye a man e tut tut nga nga ai.

⁹Rai timung, na a nta na usu langai mi, Na a ulawng na bainam la langai mi, ngai n la na nngai.

¹⁰Nam maling hkan e nga ai ashu ashan nlang hte hte, Kawng hkying mi hta pra nga ai yamnga ni, nye a rai nga ai.

¹¹Bum na u nlang hte hpe ngai chye nga nngai. Udat hkan e hkawm mahkawm ngai hte rau rai nga ai.

¹²Ngai kawsi hkrum yang, nang hpe shana na de ai n rai; Aga ting hte de a yawng mayawng nye a rai nga ai.

¹³Ngai gaw usu shan sha na kun? Bainam la a asai lu na kun?

¹⁴Karai Kasang hpe shakawn kungdawn hkungga jaw u, Tsaw htum ai Wa hpe na a ga ndat rap raw u.

¹⁵Ru tsang ai nhtoi hta e ngai hpe shaga e; Ngai nang hpe hkye hkrang la nna, Nang ngai hpe shagrau sha-a na rin dai,” nga ai.

¹⁶Bai, tara n lang ai wa hpe Karai Kasang gaw, “Nye a arawn alai nang hpa rai hkai dan nga nna, Na a n-gup hte nye a ga shaka hpe hpa rai tsun nga n ta?

¹⁷Sharin ai ga hpe nang n dawng nga nna, Nye a mungga hpe na a shingdu de kabai kau ndai.

¹⁸Lagu lagut mu yang, nang shi hpe ra nga nna, Num shaw ai ni hte rau mazum nga ndai.

¹⁹Na a n-gup n hkru ai hpe nang ap ya nna, Na a shinglet hkalem ai lam mazing nga ai.

²⁰Na nhpu nnau a lam n sun ai hku nang tsun nga nna, Na nnu a kasha hpe shara nga ndai.



²¹Dai nang galaw ai hpe ngai atsin sha nga nga ai majaw, Nang zawn ngai rai nga nngai, nang myit nga ndai: Rai timung, ngai nang hpe sharin ya nna, Na mara na a man e, hpyan dan na de ai,” ngu wu ai.

²²Karai Kasang hpe malap mali kau ai ni e, ndai lam myit yu mu: Shing n rai yang, mawai la ai wa n nga nna, Ngai nanhte hpe amya je kau na made ai.

²³Shakawn kungdawn hkungga jaw ai wa gaw, Nye a arawng shapraw ai wa rai nga ai: Shi hkan sa ai lam yaw yu ai wa hpe, Karai Kasang a hkye hkrang la ai lam ngai madun na we ai.

Shakawn Kungdawn 51

Sumpyi dum ai agyi a matu. Dawi gaw Batsheba kaw shang ai majaw, myihtoi Nahtan shi hpe sa sharin yang na mahkawn ga.

¹Karai Kasang e, na a chyeju hte maren, ngai hpe matsan dum la e, Na a n-gaw nnyeng myit kaba nga ai hte maren, nye a mara arut kau ya e.

²Nye a shut hpyit ai hpe atsai awai kashin kau ya e, Nye a yubak kaw na ngai hpe jaseng la e.

³Nye a mara ngai chye nga nna, Nye a yubak nye a man e tut tut rai nga ai.

⁴Nang tsun nga ai ga dinghpring nga u ga, Na a tara dara ai lam hta mara n kap u ga, Nang hpe chyu sha ngai yubak galaw nna, Na a man e n hkru ai amu galaw ni ai.

⁵Yu mu, shut hpyit ai hta ngai shangai wa nna, Nu a hkritung e pyi yubak kap nga nngai.

⁶Myit kata na sadi sahka hpe nang tsaw nga nna, Kraw lawang e ngai hpe hpaji sharin ya ndai.

⁷Husup hte ngai hpe jaseng ya nna, ngai san wa na nngai. Ngai hpe kashin ya nna, hkyen hta grau ngai hpraw wa na nngai.

⁸Nang daw kau ai nrut nra ni bai kabu lu mu ga, Ga ngwi ga pyaw ngai hpe shana ya e.



⁹Nye a yubak kaw na, na a myi man kayin kau nna, Nye a shut hpyit ai nlang hte hpe, arut kau ya e.

¹⁰Karai Kasang e, ngai hta san seng ai myit hpan tawn da nna, Agrin nga na Wenyi, nye a kata e shabai bang ya e.

¹¹Na a myi man na ngai hpe hkum shaden kau e, Na a Chyoi pra ai Wenyi ngai hta na hkum dawm la ya e.

¹²Na a hkye hkrang la ai lam a kabu gara ai gaw, ngai hpe bai jaw nna, N wai ai Wenyi hte ngai hpe shadaw da e.

¹³Shaloi, tara tawt lai ai ni hpe na a lam ngai sharin ya nna, Yubak kap ai ni nang kaw bai kayin wa na mara ai.

¹⁴Karai Kasang e, ngai hpe hkye hkrang la ai Karai Kasang e, Bunglat hka hta na ngai hpe shalawt dat e: Shaloi nye a shinglet, na a dinghpring ai lam hpe marawn shakawn na ra ai.

¹⁵Madu e, nye a nten hpaw ya e. Shaloi nye a n-gup nang hpe shakawn na lam hkai dan na ra ai.

¹⁶Shagu hkungga nang tsaw nga ndai n rai; Dai n rai taw, ngai jaw na de ai: Wan nat ai hkungga hpe mung nang n ra ndai.

¹⁷Karai Kasang tsaw nga ai shagu hkungga gaw, Gawng run mat ai wenyi hpe rai nga ai. Karai Kasang e, gawng run nna htum mat ai myit hpe, Nang gang kau nga na ndai n rai.

¹⁸Na a n-gaw nwai myit hte Ziun hpe mai kaja ai galaw u, Yerusalem mare na bunghku hpe gaw da ya u.

¹⁹Shing rai nang gaw, dingman ai hkungga, Wan nat ai hte hkum dingyawng hkungga hta awng nga na rin dai: Na a hkungri ntsa e mung, shanhte usu nawng ya na mara ai.

Shakawn Kungdawn 52

Sumpyi dum ai agyi a matu; “Dawi gaw Ahimelek a nta de du sai,” nga nna Edom a kasha Doeg, Shawlu hpe sa shana ya ai shaloi na, Dawi a hpaji ga.



¹Share wa e, nang hpa rai n hkru ai hta gumrawng nga n ta? Karai Wa a chyeju tut tut anga nga ai.

²Lau sha ai wa e, na a shinglet, Dai ai kara nhkyi zawn hten byak ai maw nga ai.

³Kaja ai hta n hkru ai hpe, Dingman ai hta masu ai ga hpe, Nang grau tsaw nga ndai. [Selah.]

⁴Hkalem sha chye ai shinglet e, Shabyak na ga nlang hte hpe nang tsaw nga ndai.

⁵Karai Wa nang hpe tut tut agrawp kau na ndai: Na a sum hta na shi nang hpe gare kau dat nna, Dinghta ga de na, na a aru hpe baw kau ya na rin dai.

⁶Dingman ai ni dai lam mu nna hkrit nga na mara ai; Shanhte gaw shi hpe mani kau nna,

⁷“Yu mu, Karai Kasang hta n shingbyi nga ai, Shi a sutgan hpe shamyet nna, Shi a n hkru ai hta ngang nga ai share wa gaw, ndai wa rai nga ai,” nga na mara ai.

⁸Ngai chyawm gaw, Karai Kasang a nta na, Tsit lali ai tsanlun hpun zawn rai nga nngai: Karai Kasang a chyeju hpe ngai tutnawng a hpa nga nngai.

⁹Dai nang galaw ndai majaw, Ngai nang hpe tut tut shakawn nga na nngai: Na a amying gaw chyoi pra ai ni a man e mai kaja nga ai majaw, Dai hpe ngai ala nga na nngai law.

Shakawn Kungdawn 53

Sumpyi dum ai agyi a matu. Dawi a hpaji ga langai mi.

¹Mana ai wa gaw, “Karai Kasang n nga ai,” nga nna shi a kraw e a tsun nga ai. Shanhte tsam mat nga ma ai rai nna, Matsat shabat lailen hkan nang ma ai: Kadai mung kaja ai amu n galaw ma ai.



²Zai byeng-ya rawng ai wa nga ai, n nga ai, Karai Kasang hpe tam ai wa nga ai kun? mada yu na nga, Karai Kasang lamu de nna, masha kasha ni hpe gum yu nga ai.

³Yawng htak mat wa masai, Shanhte rau brun mat wa masai. Kadai mung kaja ai amu n galaw ma ai: Gaja wa, langai mi muk n nga ai.

⁴N hkru ai amu galaw ai hte, nye a amyuu masha ni hpe muk hpe zawn sha kau nna, Karai Kasang hpe n hpyi jahtau ai ni gaw, Hpa mung n chye ma hka?

⁵Hkrit shara n nga timung, Shanhte hkrit kaba hte hkrit nga ma ai: kaning rai nme law, na a grup yin e dap jung ai ni a nrut nra hpe, Karai Kasang dumbu dumbra di kau ya mu ai. Karai Kasang shanhte hpe gang kau mu ai majaw! Nang shanhte hpe kaya kahpa jahkrum mu ai.

⁶Israela a matu Ziun kaw na hkye hkrang la ai lam kadai jaw na rai nga a ta? Karai Kasang shi a bawng dung ai amyuu hpe hkrang la ai shaloi jang, Yaku awng wa nna, Israela kabu gara nga na ra ai.

Shakawn Kungdawn 54

Sumpyi dum ai agyi a matu. “Dawi anhte hte rau makoi nga ai n rai ni?” nga nna Zihpa masha ni Shawlu hpe sa shana ya ai shaloi na, Dawi a hpaji ga.

¹Karai Kasang e, na a amyung hte ngai hpe hkye la e, Na a atsam hte ngai hpe jeyang ya e.

²Karai Kasang e, ngai akyu hpyi ai ga madat ya e, Nye a n-gup ga na la ya e.

³Masha tsasam ni nye a gumlau maga e rawt nna, Mazut bu ai ni nye a asak hpe tam ma ai: Shanhte Karai Kasang hpe hpa n nawn ma ai. [Selah.]

⁴Yu mu, Karai Kasang ngai hpe karum ai wa rai nga ai, Dai Madu, nye a asak shadaw ai ni hte lawm nga ai.

⁵Ngai hpe gyam yu ai ni hpe shi bai tai na mu ai; Na a sadi sahka hte shanhte hpe jahkoi kau mu.



⁶Mayu hkungga ngai nang hpe jaw na nngai: Yehowa e, na a amying mai kaja nga ai majaw, Ngai dai hpe shakawn kungdawn na nngai.

⁷Kaning rai nme law, ru tsang ai nlang hta na, Nang ngai hpe mawai la nna, Nye a myi gumlau ni a lam yu ra nga li ai.

Shakawn Kungdawn 55

Sumpyi dum ai agyi a matu; tingse hte mai dum ai Dawi a hpaji ga.

¹Karai Kasang e, ngai hpyi ai ga na la ya e, Ngai akyu hpyi yang hkum makoi nga et.

²Ngai hpe matsing da nna htan ya e: Gumlau wa a nsen hte, N hkru ai ni a kashun kashe a majaw, Ngai myit aru let kadau hkawm nna, a madai nga nngai.

³Shanhte ngai hpe mara sharawng la nna, Masin pawt ai hte ngai hpe zingri kau mi ai.

⁴Nye a myit nye a kraw e machyi nga nna, Si na hpe hkrit gari ai gaw, ngai kaw pru nga ai.

⁵Hkrit ai hte gari kawa ai gaw ngai kaw pru nna, Kajawng kaja ngai hpe htinggrum da nngai.

⁶Dai rai nna ngai gaw, “Hkrudu zawn singkaw lu n ga lè! Ngai pyen mat wa nna ban sa nga na nngai.

⁷Tsan tsan de ngai rai mat wa nna, Nam mali hkan e shanu nga na nngai. [Selah.]

⁸Nbung bung ai hte laru kaba kaw na, Shingbyi ai shara de ngai alawan hprawng mat wa na nngai” nga nna tsun nga nngai.

⁹Madu e, dai mare hta e ahkrim sha ai hte, Ga law ga la ngai mu se ai majaw, Shanhte a ga shanut ya nna shabra kau mu.

¹⁰Shani shana de a bungku ntsa e shanhte kawan hkawm nna, De a ka-ang e, ahkrip ahkrap kashun kashe rai nga ma ai.



- ¹¹De a ka-ang e hpya sha ai hkrai hkrai rai nga nna, De a htingwang ni hta ahtu adept, hkalem sha ai n sim nga ai.
- ¹²Gumlau ga ai wa ngai hpe shatan taw gaw, ngai hkam lu na nngai; Ngai hpe n dawng ga ai wa gumrawng nga taw gaw, ngai koi lu na nngai:
- ¹³Nang chyawm gaw ngai zawn rai nga nna, Nye a manang hte nye a jinghku wa rai nga ndai.
- ¹⁴An angwi apyaw rau bawng saga ai. Masha wunawng wuwa ni hte rai, an mung, Karai Kasang a nta de sa saga ai.
- ¹⁵Shanhte hten byak mat ai hkrum mu ga; Shanhte a shara e mung, kraw kata e mung, N hkru ai hkrai rai nga malu ai majaw, Katsan ga de jahkrung yu hkrat wa mu ga.
- ¹⁶Ngai chyawm gaw, Karai Kasang hpe shaga nga nna, Yehowa ngai hpe hkye hkrang la na nngai.
- ¹⁷Shana e, jahpawt e, jan pungding ga ai aten e, Ngai myit aru yu let madai nga nna, Shi nye a nsen hpe madat ya na ra ai.
- ¹⁸Ngai kaw ani sha du ai hpyen gasat hta na, Shi nye a asak hpe angwi sha hkrang la ya nngai: Ngai hpe hkap daw ai ni law nga ma ai.
- ¹⁹Shanhte myit n galai ma ai hte, Karai Kasang hpe n hkrit ma ai majaw, Moi chyaloi nhkoi nna nga ai Karai Wa gaw, Shanhte hpe madat nga nna shagrit kau na mu ai. [Selah.]
- ²⁰Shi hte hku ai wa hpe shi hkap gasat nga nna, Shi a ga shaka hpe wu kau wu ai.
- ²¹Shi a n-gup ga sau zawn manen lu timung, Shi a myit hta majan lawn nga ai; Shi tsun ai ga, namman hta grau kya nga timung, Dai gaw shaw ai nhtu rai nga ai.
- ²²Na a lit Yehowa hta mara da u. Shi nang hpe shadaw na re ai: Tutnawng e dinghpring ai ni hpe, Kataw shangun nga na n rai.



²³Nang chyawm gaw Karai Kasang e, Hten byak hkrum na nhkun de shanhte hpe jahkrat kau na mu ai. Sai kap ai ni hte hkalem sha ai ni, Prat hpungngang ga na ma ai, n rai. Ngai chyawm gaw nang hta machyu nga na nngai.

Shakawn Kungdawn 56

Sumpyi dum ai agyi a matu. Gat a mare e Hpilisti masha ni Dawi hpe rim la ai shaloi sumru yu ai ga langai mi.

¹Karai Kasang e, ngai hpe matsan dum la e, Masha ni ngai hpe mayu kau na ra nga ma ai: Shani tup gasat mi ai majaw, ngai myit ru nga nngai.

²Shani tup a gyam yu nga ma ai ni, Ngai hpe mayu kau na ra nga ma ai: Myit kaba ai hte ngai hpe hpyen gasat ai ni, Law law wa rai nga ma ai.

³Hkrit ang ai nhtoi hta e chyawm gaw, Ngai nang hta hpa nga na nngai.

⁴Karai Kasang hta shi a ga hpe ngai shakawn nga nngai, Karai Kasang hta ngai machyu nga nna, hpa mung n hkrit nga nngai: Masha ashan ngai hpe hpa di lu na rai nga a ta?

⁵Shani tup shanhte nye a ga shanut kau nna, N hkru ai hku hkrai hkrai ngai hpe maw ma ai.

⁶Nye a asak hpe tam ma ai majaw, Shanhte zuphpawng nna gyam yu let, Nye a lagaw hkang hpe matsing nga ma ai.

⁷N hkru nga ma ai majaw shanhte lawt lu na kun? Karai Kasang e, masin pawt ai hte dai amyu ni hpe jahkrat kau mu.

⁸Ngai kahkrang hkawm ai hpe, nang matsing da nna, Nye a myi prwi na a ndum hta mahkawng da u: Dai hte na a laika hta rawng nga ai, n rai ni?

⁹Dai majaw ngai jahtau ai nhtoi hta e, Nye a hpyen ni kanut mat wa na ma ai: Karai Kasang ngai hte rau rai nga ai, dai ngai chye nga nngai.

¹⁰Karai Kasang hta dai mungga hpe ngai shakawn na nngai. Yehowa hta dai mungga hpe ngai kungdawn na nngai.

¹¹Karai Kasang hta ngai machyu nga nna, hpa mung n hkrit nngai: Masha wa gaw ngai hpe hpa di lu na rai nga a ta?



¹²Karai Kasang e, nang hpe ndat ai ga, nye a ntsa e naw rai nga ai: Shakawn hkungga ngai nang hpe nawng ya na nngai.

¹³Nang gaw si hkrung si htan kaw na, Nye a asak hpe mawai la ya nit dai: Hkrung nga ai ni a nhtoi hta e, Karai Kasang a man e hkawm lu n ga, Nye a lagaw kataw ai kaw na nang mawai la ya nit dai, n rai ni?

Shakawn Kungdawn 57

Sumpyi dum ai agyi a matu; Shawlu kaw na dai ginlawng hku de hprawng mat wa ai shaloi na, Dawi ka ai ga langai mi.

¹Karai Kasang e, ngai hpe matsan dum la e. Nye a myit masin nang hta shingbyi nga ai majaw, ngai hpe matsan dum la e. Dai jahten shabyak ai amu lai mat wa hkra, Na a singkaw a shingnip hta ngai shawung nga na nngai.

²Tsaw htum ai Karai Kasang ngu ai, Nye a amu shangut ya ai Karai Wa hpe, ngai shaga nga nngai.

³Ngai hpe mayu kau maw ai wa a shatan nhkan hta na, Lamu de na shi ladawn nna, ngai hpe hkye la nngai; [Selah.] Karai Kasang gaw shi a chyeju hte sadi sahka hpe shangun dat na ra ai.

⁴Nye a myit masin hkanghkyi ka-ang e rai nga ai, Wan hkru ai ka-ang e ngai kaleng nga nngai: Shinggyim masha ni a wa, ri pala hte, Shanhte a shinglet, dai ai nhtu rai nga malu ai.

⁵Karai Kasang e, sumsing lamu hta nang grau tsaw nga u ga; Aga ting hta e na a hpung shingkang dan hkung nga u ga.

⁶Shanhte gaw nye a lam hta mahkam hkam nna, Nye a myit masin du krung nga li ai: Shanhte nye a man e nhkun htu ma timung, Tinang dai, dai hta hkrat ma ai. [Selah.]

⁷Karai Kasang e, nye a myit ngang kang nga ai. Rai sa, nye a myit ngang kang rai nga ai: Ngai mahkawn mangoi nna tingse dum na nngai.

⁸Nye a arawng sadang e, dum hprang u, Tingse hte sumpyi ni e, dum hprang mu: Jahpawt manap hpe mung ngai jasu na we ai.



⁹Madu e, masha amyū ni hta, ngai nang hpe shakawn na nngai, Amyū baw ni hta ngai nang hpe tingse dum na nngai.

¹⁰Karai rai nme law, na a chyeju lamu du hkra, Na a sadi sahka sumwi kaw du hkra, lep nga ai.

¹¹Karai Kasang e; sumsing lamu hta nang grau tsaw nga u ga; Aga ting hta e, na a hpung shingkang dan hkung nga u ga.

Shakawn Kungdawn 58

Sumpyi dum ai agyi a matu. Dawi ka ai ga langai mi.

¹Du ni e, nanhte kaja wa dinghpring ai ga tsun nga myit ni? Masha kasha ni hpe dingman ai hku dawdan ya nga myit ni?

²Gaja wa, nanhte a kraw e, nanhte n shawp ai hku maw nna, Ga ntsa e, nanhte a lata na kashun kashe hpe shen karan nga myit dai.

³Tara n lang ai ni hkritung nna hpre nga ma ai, Masu ga tsun ai ni shangai kaw nna lam dam mat wa ma ai.

⁴Shanhte a tuk lapu a tuk hte bung nna, Tinang a na hpe pat kau nna, na n na ai pu htum zawn rai nga ma ai.

⁵Shi gaw lakle sara a nsen n na lu ai, Hpaji chye ai wa a Mandan ga pyi n na nga ai.

⁶Karai Kasang e, shanhte a n-gup hta na wa baw kau ya mu; Yehowa e, hkanghkyi ni a kawng, daw kau ya mu.

⁷Lwi ai hka zawn shanhte hkyet mat nna, Ndan shading yang, pala jadaw zawn rai mat mu ga.

⁸Shanhte gaw, hkawm let mat mat ai lapawp hte, Jan galoi n mu ai nbya zawn, rai nga mu ga.

⁹Nanhte a di ni ju hpun hte garai n kahtet yang, Katsing timung, hkut sai rai timung, Nbung laru e ahpawt kau na ru ai.



¹⁰Dinghpring ai wa gaw matai dawp ai mu lu yang, kabu na ra ai; Tara n lang ai ni a asai hta shi a lagaw hpe kashin na ru ai.

¹¹Shing rai masha ni gaw, “Gaja wa, dinghpring ai ni a matu, sali wunli nga nga nna, Karai Kasang nan ga ting hta e, gaja wa tara dara nga ai,” nga nna tsun na mara ai.

Shakawn Kungdawn 59

Sumpyi dum ai agyi a matu; Dawi hpe sat kau na Shawlu masha shangun dat nna, dai nta hpe sin da nga ma yang, ka ai ga langai mi.

¹Nye a Karai Kasang e, gumlau ni kaw na ngai hpe mawai la e, Nye a hpyen ni hta na ngai hpe makawp maga da e.

²N hkru ai amu galaw ai ni kaw na ngai hpe mawai la e, Sai kap ai masha ni hta na ngai hpe hkye la e.

³Yu mu, nye a asak la na shanhte gyam nga ma ai, Ngai hpe jahten na, n-gun ja ai ni zuphpawng nga ma ai: Rai timung, Yehowa e, ngai mara n kap nngai, Ngai yubak mung n galaw nngai.

⁴Mara n nga timung htim sa wa na, shanhte gat nga ma ai; Ngai hpe karum na rawt nna yu nga e.

⁵Gaja wa, Israela Karai Kasang, Zaw nawng zaw wa up ai Karai Kasang Yehowa e, Amyu baw nlang hte hpe kawan yu na, rawt u: N shawp ai hku hkan ai ni hpe matsan hkum dum nga et. [Selah.]

⁶Shanhte shana e bai wa nna, Gwi zawn nying let, Mare grup yin e kayin hkawm nga ma ai.

⁷N-gup hte grang ai ga shanhte tsun ma ai; Shanhte a nten hta nhtu lawm nga malu ai: Shanhte gaw, “Kadai wa chye lu na kun?” nga nna tsun ma ai.

⁸Nang chyawm gaw, Yehowa e, shanhte hpe mani kau nna, Amyu baw nlang hte hpe shatan nga mu ai.

⁹N-gun rawng nga ndai majaw nang hta ngai shamyet nga nngai: Karai Kasang gaw nye a langchyi rai nga ai.



¹⁰Karai Kasang a chyeju ngai hpe tau la nngai, Ngai hpe gyam ai ni hpe Karai Kasang bai tai lu shangun nngai.

¹¹Anhte a n-gang, Madu e, Nye a amy n malap kau u ga, shanhte hpe hkum sat kau mu: Na a n-gun hte shanhte hpe shabra nna jahkrat kau mu.

¹²Shanhte a n-gup na yubak hte nten e shut ai ga, Shanhte a matsa mawa hte masu ai ga majaw, Tinang a gumrawng ai hta ahkang nga mu ga.

¹³N-yun bu ai hte shanhte hpe jahtum kau mu, Shanhte n nga lu mu ga, jahtum kau mu. Yaku hta mung, lamu ga htum hkra mung, Karai Kasang up nga ai, shanhte hpe shachye mu. [Selah.]

¹⁴Shanhte shana e bai wa nna, Gwi zawn nying let, Mare grup yin e kayin hkawm nga mu ga.

¹⁵Lu sha na matu shanhte kahkrang, hkawm nna, N hkru kat lu ai, shana tup nga nga ma ai.

¹⁶Ngai chyawm gaw, na a n-gun hpe mahkawn mangoi na nngai; Nye a langchyi hte ngai ru tsang ai nhtoi e, Nye a shingbyi shara nang rai nga ndai majaw, Na a chyeju hpe, ngai jahpawt e kungdawn nga na nngai.

¹⁷Nye a n-gun e, ngai nang hpe mahkawn mangoi na nngai: Karai Kasang gaw nye a langchyi hte Ngai hpe chyeju jaw ai Karai Kasang, rai nga ai.

Shakawn Kungdawn 60

Sumpyi dum ai agyi a matu; Dawi gaw Aram Nahirem hte Aram Tsuba hpe gasat nga yang, Yoab bai wa nna, dai jum kadit hta e, Edom masha mun me hkying lahkawng hpe sat kau mu ai shaloi na, Dawi ka da ai sharin ai ga.

¹Karai Kasang e, nang anhte hpe kau da nit dai. Nang anhte hpe shabra kau nit dai. Nang masin pawt nga ndai; Anhte hpe bai shalan shabran la mi.

²Nang gaw dai mungdan hpe anawn dat nna, ga kau nu ai; Dai gaw gari awam nga ai majaw, De a kaprang ga ai hpe shapri ya u.

³Na a amy hpe ru tsang nang jahkrum nna, Nang ai tsabyi anhte hpe jaw shalu mi ai.



⁴Tengman ai lam majaw sharawt na dawngkhaw n gaw, Nang hpe hkrit kamyin ai ni hpe, nang jaw nit dai. [Selah.]

⁵Na a tsawra ai ni gaw lawt lu mu ga, Na a hkra lata hte hkye la nna, anhte hpe htan ya mi.

⁶Karai Kasang shi a chyoi pra ai hte tsun dan ai gaw, “Ngai kabu na nngai; Shehkem hpe ngai karan na we ai. Suhkot kadit hpe ngai shadawn na we ai.

⁷Geliad hte Manashe nye a rai nga ma ai; Ehprim gaw nye a baw a magap, Yuda, nye a hkawhkam sumdoi rai nga ma ai.

⁸Moba nye a lagaw kashin ai di rai nga ai, Edom hta nye a kyepdin ngai kabai tawn na we ai: Hpilisti mung e, nye a matu garu mu:

⁹Dai ngang ai mare hta e, Ngai hpe kadai jashawn na rai nga a ta? Edom de ngai hpe kadai woi shang na rai nga a ta?” nga ai.

¹⁰Karai Kasang e, nang anhte hpe kau da nit dai, n rai ni? Karai Kasang e, anhte a luksuk ni hte rau nang n pru sa ndai.

¹¹Ru tsang ai hta na anhte hpe karum la mi, masha karum ai lam kaman sha rai nga ai.

¹²Karai Kasang hte anhte nlaw lu na ga ai, Shi anhte a hpyen ni hpe, kabye kau na mu ai.

Shakawn Kungdawn 61

Sumpyi dum ai agyi a matu; tingse hte mai dum ai Dawi a mahkawn ga langai mi.

¹Karai Kasang e, ngai jahtau ai ga madat ya e, Ngai akyu hpyi ai ga matsing ya e.

²Ngai myit kaji nga yang, ga htum ai kaw nna, Ngai nang hpe shaga na nngai: Nye a matu naw tsaw la ai lunghkrung ntsa e, ngai hpe shalun da e.

³Kaning rai nme law, nye a shingbyi shara hte, Gumlau ni a man e ngang ai langchyi, nang tai nga ndai.



⁴Na a Sum hta ngai tutnawng e anga nga na nngai, Na a singkaw pawt ai kaw e ngai makoi na nngai. [Selah.]

⁵Karai Kasang e, nye a ga shaka nang na ndai, Nang hpe hkrit kamyin ai ni hpe nang sali wunli jaw ndai.

⁶Hkawhkam wa a nhtoi hpe naw jat ya u ga, Shi a shaning prat mi hte prat mi grin nga lu ga.

⁷Shi gaw Karai Kasang a man e tutnawng e anga nga u ga; Shi hpe bau sin na chyeju hte sadi sahka hpe san da u.

⁸Shing rai jang, na a amying hpe ngai prat tup mahkawn mangoi na nngai, Shani shagu nye a ga shaka hpe raw na nngai.

Shakawn Kungdawn 62

Sumpyi dum ai agyi Yeduhtun hte, Dawi a mahkawn ga langai mi.

¹Nye a myit masin Karai Kasang a man e amu sha rai nga ai; Shi kaw nna ngai hpe hkye hkrang la ai lam pru nga ai.

²Shi chyu sha nye a lunghkrung, nye a hkye hkrang la ai lam, Nye a langchyi rai nga ai; ngai shamu shamawt ai law law n hkrum na nngai.

³Kayawt ai shakum hte, nga ai bungghku hpe zawn, Nanhte nlang hte gaw masha hpe sharun na, Gaten du hkra shi hpe htim nga na myit ta?

⁴Gaja wa, shi a arawng hpe jahten na shanhte bawng nga ma ai; Shanhte masu matsa ai ga hpe sharawng nga ma ai; Tinang a n-gup hte shaman ya timung, Kraw lawang e, dagam dala ga tsun nga ma ai. [Selah.]

⁵Nye a myit masin e, Karai Kasang kaw asim sha nga u, Shi kaw nna nye a myit mada shara pru nga ai.

⁶Shi chyu sha nye a lunghkrung, nye a hkye hkrang la ai lam, Nye a langchyi rai nga ai: ngai shamu shamawt ai n hkrum na nngai.



⁷Nye a hkye hkrang la ai lam hte, nye a arawng sadang Karai Kasang hta rai nga ai. Ngai hpe n-gun jaw ai lunghkrung hte nye a shingwung shara Karai Kasang rai nga ai.

⁸Amyu masha ni e, Karai Kasang hpe tut tut hpa nga mu; Nanhthe a myit shi a man e hpaw dan mu: Karai Kasang gaw anhte a shingbyi shara rai nga ai. [Selah.]

⁹Kaja wa, darat daroi masha ni nbung hkrai rai nga ma ai; Daru magam masha ni masu ai hkrai rai nga ma ai: Shanhte hpe joi hta shen yu yang, yawng hte wa nbung hta grau tsang ma ai.

¹⁰Kashun kashe ai hpe hkum machyu myit, Shanyen la lu ai majaw myit hkum gumrawng myit. Sut su yang dai hta myit hkum noi myit.

¹¹Karai Kasang lang mi ga jaw ni ai: Karai Kasang n-gun a npawt rai nga ai gaw, Lahkawng lang ngai na yu se ai.

¹²Madu e, nang kaw nna chyeju pru nga ai: Kaning rai nme law, tinang galaw ai hte maren, Nang langai hte langai hpe bai htang na ndai.

Shakawn Kungdawn 63

Yuda nam maling hta e nga ai shaloi na, Dawi a mahkawn ga langai mi.

¹Karai Kasang e, nye a Karai Wa nang rai nga ndai, Jahpawt jau jau e, ngai nang hpe tam na nngai. Hka n rawng ai hkraw ai hte krin ai prang hta e, Nye a myit masin nang hpe shagrooi gara nga nna, Nye a hkum shan nang hpe marit nga ai.

²Na a atsam hte hpung shingkang mu lu n ga, Dai chyoi pra ai Nta hta e ngai nang hpe mada nga nngai.

³Na a chyeju gaw asak hta grau hpu nga ai, Nye a n-gup nang hpe shakawn na ra ai.

⁴Naw hkrung nga yang, ngai nang hpe sha-a na nngai, Na a amyng hte nye a lata hpe ngai sharawt na nngai.



⁵Nye a yup ku hta e nang hpe dum nna, Shana na ladaw hta e nang hpe myit nga yang,

⁶Nye a myit masin sau ai hpum ai hte zawn hkru kat wa nna, Kabu gara ai nten hte nye a n-gup nang hpe shakawn nga ai.

⁷Ngai hpe karum ai wa nang rai nga ndai: Na a singkaw a shingnip hta e ngai awng nga nngai.

⁸Nye a myit masin nang hpe hkan kanan nga nna, Na a hkra lata ngai hpe shadaw ya nga ai.

⁹Nye a asak hpe jahten na tam ai ni chyawm gaw, Ga sung htum ai shara de shang na ma ai.

¹⁰Nhtu hte si ai shanhte hkru na mara ai, Chyahkyawn ni a matu shanhte tai na mara ai.

¹¹Hkawhkam wa chyawm gaw Karai Kasang hta kabu na ra ai; Shi hta manoi ai ni yawng gumrawng na ma ai: Kaning rai nme law, masu ga tsun ai ni a n-gup pat kau ai hkru na ra ai.

Shakawn Kungdawn 64

Sumpyi dum ai agyi hte Dawi a mahkawn ga langai mi.

¹Karai Kasang e, ngai lajin ai nsen madat ya e; Hpyen ni hpe hkrit ai kaw na, nye a asak bau sin ya e.

²N kaja ai ni a bawng ai hku hte, Shut hpyit ai amu galaw ai shawa hpawng na, ngai hpe makoi magap la e.

³Shanhte gaw tinang a shinglet hpe nhtu zawn karang nga ma ai: Myit malang ai wa hpe mayun de nna gap na,

⁴Hka ai ga ngu ai tinang a pala hpe dawn nga ma ai; Hpa mung n hkrit n kang ai, akajawng sha shi hpe gap mu ai.



⁵Tinang a n kaja ai amu hpe shanhte shangang da nna, Mayun e mahkam hkam na bawng ma ai: “Anhte hpe kadai wa mi mu lu na rai hka?” nga nna tsun ma ai.

⁶Shanhte gaw n shawp ai lam daw ma ai: Anhte jin saga ai, amu chyip chyip rai nga ai rai nna, Masha a kraw mung, shi a myit mung sung nga ai, nga ma ai.

⁷Karai Kasang chyawm gaw shanhte hpe gap mu ai; Ndum shami e pala gaw shanhte hpe hkra nna hkala ma ai.

⁸Tinang a shinglet shanhte hpe kataw shangun mu ai, Shanhte hpe mu ai ni nlang hte baw kanga na mara ai.

⁹Shaloi masha mahkra hkrit hkungga let, Karai Kasang a amu hpe shana ya nna, Shi galaw ai hku myit yu na mara ai.

¹⁰Dingman ai ni Yehowa hta kabu gara nga nna, shi hta shingbyi nga na mara ai. Myit malang ai ni nlang hte gaw gumrawng na mara ai.

Shakawn Kungdawn 65

Sumpyi dum ai agyi hte Dawi a mahkawn mangoi ga langai mi.

¹Karai Kasang e, Ziun hta e, nang hpe angwi apyaw shakawn nna, Nang hpe ga shaka raw lu na, rai nga ai.

²Akyu hpyi ai ga madat mara ai wa e, Masha nlang nang kaw du na mara ai.

³N hkru ai amu ngai hpe dang wa rai timung, Nang gaw anhte a mara hpe magap da na ndai.

⁴Na a wang hta e, nang hte ani sha nga lu hkra, Nang san da ai wa gaw, a nga ai; Na a chyoi pra ai htingnu hte na a nta na kaja ai hte, Anhte hkru kat lu na ga ai.

⁵Anhte hpe hkye hkrang la ai Karai Kasang e, Dingman ai hku hkan nna hkrithpa amu hte, Nang anhte hpe htan ya nga ndai; Aga ting hte tsan tsan e nga ai nammukdara a hpa shara nang rai nga ndai.



- ⁶N-gun hpe shi kyit nga nna, Shi a atsam hte bum ni hpe shagrin da wu ai.
- ⁷Nammukdara a wu ngoi ai hpe mung, De a hka leng ni a kashaw ai hte, Amyu baw ni a kabring kabrawng ai hpe, Shi jasim kau mu ai.
- ⁸Dai majaw lamu ga htum hkra nga ai ni gaw, Na a kumla ni hpe hkrit nga ma ai. Jahpawt pru, shana shang ai shara kabu gara nga ma ai.
- ⁹Aga hpe nang kawan yu nna, madit ya nga ndai; Nang dai hpe law law jasau wu ai; Karai Kasang a hka nu ntsin hte hpring nga ai; Shanhte a nai mam hpe nang shatut ya mu ai; Rai sa, nang shing rai lajang nga ndai.
- ¹⁰De a htai hkan ni hpe nang madit ya nna, De a hkinbawng ni hpe ara sha di shangun wu ai: Marang shaya ai hte nang dai hpe shanyap wu ai, De a tu matu hpe nang shaman ya nga ndai.
- ¹¹Nang gaw shaning shanang hpe na a ngamai ai hte jahpring nna, Na a lagaw hkan ni sau lwi nga ma ai.
- ¹²Nam na udat ni hta mung lwi nga nna, Kawng ni kabu gara ai a kyit nga ma ai.
- ¹³Prang ni hta sagu bainam chyam nga nna, Kadit ni hta nai mam ut rai nga ai: Dai hte gaw garu jahtau nga ma ai. Rai sa, mahkawn mangoi let nga ma ai.

Shakawn Kungdawn 66

Sumpyi dum ai agyi a matu. Mahkawn mangoi na matu mahkawn ga langai mi.

- ¹Mung shagu Karai Kasang hpe garu mu.
- ²Shi mying a hpung shingkang hpe mahkawn mu, Shi hpe shakawn yang, arawng sadang jaw mu:
- ³“Karai Kasang e, na a amu gade wa hkrihpa rai nga a hka; Na a chyalai n-gun majaw, Na a man e gumlau ni hkayawm na mara ai.
- ⁴Mung shagu nang hpe nawku nna mahkawn mangoi na mara ai, na a amyingsang hpe mahkawn mangoi na mara ai,” nga nna tsun mu. [Selah.]



⁵Wa marit, Karai Kasang a magam amu hpe yu mu; Shinggyim masha ni hpe dan ai amu gaw, hkritpha amu rai nga ai.

⁶Shi gaw nammukdara hpe hkarang hte galai wu ai; Shanhte dai hka hpe lagaw hte rap manu ai: Dai shaloi anhte shi hta kabu nga saga ai.

⁷Shi gaw shi a n-gun hte prat tup up nga ai, Shi a myi, masha amyu ni hpe azi yu nga ai: Je hpre ai ni tinang hkum hpe shagrau lu na ma ai n rai. [Selah.]

⁸Masha amyu ni e, anhte a Karai Kasang hpe shagrau mu, Shi hpe shakawn ai nsen hte jahtau mu.

⁹Anhte a myit masin hpe shi jahkrung ya nna, Anhte a lagaw hpe kashawt shangun mi ai n rai.

¹⁰Rai tim Karai Kasang e, nang anhte hpe chyam yu nit dai, Gumhpraw hpe zawn, anhte hpe shabyawng yu nit dai.

¹¹Dai htawng kata de nang anhte hpe jahkrat nna, Anhte a shingma hta li ai lit shangun nit dai.

¹²Anhte a baw ntsa e, masha hpe jawn shangun nna, Wan hta, hka hta, anhte shang ga timung, Nang anhte hpe apra asan sha lai kawt shangun mi ai.

¹³Wan nat hkungga hte na a nta hta ngai shang na nngai: ru tsang hkum ai shani e, nye a nten hpaw mahka nna,

¹⁴Nye a n-gup ga shaka tawn da ai hte maren, Dai ga shaka hpe ngai raw na nngai.

¹⁵Hpum ai wan nat hkungga hte, sagu la hte rau manam pyaw ai baw, Ngai nang hpe nawng ya na nngai, Dumsu hte bainam la hpe mung ngai lang ya na nngai. [Selah.]

¹⁶Karai Kasang hpe hkrit kamyin ai ni nlang hte e, Wa marit, madat mara nga mu; Nye a myit masin hpe shi hpa galaw ai gaw, Ngai gawn dan na nngai.



¹⁷Nye a n-gup hte ngai shi hpe shaga nga nna, Nye a shinglet shi hpe shagrau ai ga chye tsun nga ai.

¹⁸Nye a myit hta shut hpyit ai kap yang gaw, Dai Madu madat ya na n rai.

¹⁹Ya chyawm gaw Karai Kasang madat ya ni ai. Ngai akyu hpyi ai nsen shi matsing da nga wu ai.

²⁰Nye a akyu hpyi ai ga n gang kau ai hte, Shi a chyeju hpe n dawm la wu ai majaw, Karai Kasang gaw, a nga ai law.

Shakawn Kungdawn 67

Sumhpyi dum ai agyi a matu; tingse hte mai dum ai mahkawn mangoi ga langai mi.

¹Karai Kasang e, anhte hpe matsan dum nna shaman ya mi: dinghta ga hta e na a lam,

²Amyu shagu na a hkye hkrang la ai lam, chye na lu mu ga, na a myi man a nhtoi anhte hpe jahtoi ya mi. [Selah.]

³Karai Kasang e, masha amyuni nang hpe shakawn mu ga, Rai sa, amyuni shagu nang hpe kungdawn mu ga.

⁴Nang gaw masha amyuni nang hpe dingman ai hku tara dara nna, Ga ntsa amyuni baw ni hpe lakawn la mu ai majaw, Shanhte awng wa nna, kabu gara let jahtau nga mu ga. [Selah.]

⁵Karai Kasang e, masha amyuni nang hpe shakawn mu ga, Rai sa, amyuni shagu nang hpe kungdawn mu ga.

⁶Aga gaw shi a nsi naisi dik hkra shapraw ya sai, Karai Kasang, anhte a Karai Kasang, anhte hpe shaman ya mi ai.

⁷Karai Kasang anhte hpe shaman ya nna, Aga ting htum hkra shi hpe hkrit hkungga na mu ai.

Shakawn Kungdawn 68

Sumpyi dum ai agyi a matu; mahkawn mangoi na matu Dawi a mahkawn ga langai mi.



¹Karai Kasang rawt nna, shi hpe gumlau ai ni bra mat mu ga, Shi hpe n dawng ai ni shi a man na hprawng mu ga.

²Wan nhkut mawng mat wa ai zawn, Shanhte hpe kamawng kau mu; Wan hta gitbaw byawng mat ai hte maren, Karai Kasang a man e, tara n lang ai ni hten byak mat mu ga.

³Dinghpring ai ni chyawm gaw kabu gara nga nna, Karai Kasang a man e, sharawng awng nga mu ga: Kabu gara ai hte ja ja pra pra rai nga mu ga.

⁴Karai Kasang hpe mahkawn mu, Shi a amying nsang hpe mangoi mu; Nam prang e jawn ai wa a matu lam waw mu, Shi a amying Yehowa rai nga ai; Shi a man e sharawng awng nga mu.

⁵Karai Kasang gaw shi a chyoi pra ai shara hta e, Jahkrai ma ni a kawa, gaida jan ni a jeyang ai wa, rai nga ai.

⁶Karai Kasang gaw gram nga ai ni hpe htinggaw sharawn nna, Bawng dung ai ni hpe ngamai ai de jashawn mu ai: Je hpre ai ni chyawm gaw zaibru jang hta nga nga ma ai.

⁷Karai Kasang e, na a amyua man e nang pru sa nna, Nam mali hta e hkawm langang ai shaloi e, [Selah.]

⁸Ginding aga gari kawa rai nga nna, Sumsing lamu Karai Kasang a man e yun nga ai: Karai Kasang, Israela a Karai Kasang a man e, Wora Sina bum mung, gari kawa rai nga ai.

⁹Karai Kasang e, marang mana maga nang jahtu dat nna, Na a nyip mat ai sali wunli hpe shabran wu ai.

¹⁰Karai Kasang e, na a hpung dai hta e zim nga nna, Nang gaw matsan mayan ni a matu ngamai ngamu lajang da nu ai.

¹¹Dai Madu gaw mungga jaw dat mi ai; Shi ga htawn tsun ai num ni, hpung kaba rai nga ma ai.

¹²Luksuk ni a hkawhkam ni hprawng mat wa ma ai, Rai sa, shanhte hprawng mat wa ma ai rai nna, Nta e hti nga ai num gaw, dai lanep karan na ra ai.



¹³Ulawng ni a lapran e, nanhte taw nga myit yang gaw, Hkrudu a singkaw hpe gumhpraw hte kayawp nga nna, Shi a singkaw mun, tsit kabrim ai ja hte ala nga ai.

¹⁴Chyahtum chyalai n-gun rawng ai Karai Kasang gaw, dai mung hta e hkawhkam ni hpe shabra kau mu ai shaloi, Zalmon hta e hkyen hkrat ai zawn, rai nga ai.

¹⁵Bashan bum gaw, Karai Kasang a bum rai nga ai, Bashan bum, pungding marawng ai bum rai nga ai.

¹⁶Pungding law law marawng ai bum ni e, Karai Kasang anga nga na matu shi lata la ai bum hpe, nanhte hpa rai lagyim yu nga myit ta? Yehowa gaw dai de prat dingsa e anga nga na ra ai.

¹⁷Karai Kasang a hpyen leng ni mun lahkawng hte, hkying mi hte hkying mi rai nga lu ai; Dai Madu gaw dai ni hte rau rai nga ai: Chyoi pra ai Sina bum e zawn, bai rai nga ai.

¹⁸Karai Kasang Yehowa gaw dai yang e nga lu n ga, Tsaw ai shara de nang lung wa nna, Bawng dung na ni hpe rim la wa mu ai; Masha ni hta na kumhpa lu la nga ndai, Rai sa, je hpre ai ni hta na pyi, nang lu la nga ndai.

¹⁹Dai Madu gaw lani hte lani a nga u ga; Anhte a lit hpe shi gun hpai nga ai, Dai Karai Wa gaw anhte a hkye hkrang la ai lam rai nga ai. [Selah.]

²⁰Karai Wa gaw anhte hpe hkye hkrang la ai Karai Wa, rai nga ai, Madu Yehowa mung, si ai kaw na pru wa lu ai lam, hpaw ya nga ai.

²¹Gaja wa, Karai Kasang shi a hpyen ni a baw, Tinang a mara hte hkawm ai, njaw kaba tu ai pungding hpe a byen ga na wu ai.

²²Dai Madu gaw, “na a lagaw asai hta nang gumchya lu nna, Na a gwi ni a shinglet gumlau ni hpe mata lu mu ga;

²³Ngai shanhte hpe Bashan de na shabai la nna, Nammukdara na hpungwai hta na nhtang dat na mawe ai,” nga ai.



²⁴Karai Kasang e, nang nawt sa wa ai hpe, nye a Karai Wa hte Hkawhkam chyoi pra ai lam hkan nna, Nawt sa wa ai hpe, shanhte mu ma ai.

²⁵Mahkawn mangoi ai ni shawng sa wa nna, Tingse dum ai ni h pang hkan ma ai: Shupsheng dum let mahkawn ni ka-ang e sa ma ai.

²⁶Israela a npawt manat ai ni e, shawa hpawng e Karai Kasang hpe sha-a mu; rai sa, dai Madu hpe sha-a mu.

²⁷Dai yang e, kaji timung, shanhte hpe up ai Ben-yamin hte, Yuda agyi salang ni, mung damak rai nga ma ai: Zebulun a du salang ni hte, Naphtali a du salang ni mung, lawm nga ma ai.

²⁸Na a Karai Kasang, na a n-gun atsam hpan ya sai; Karai Kasang e, anhte a matu nang galaw ai hpe shagrin da ya mi.

²⁹Yerusalem mare e nga ai, na a Htingnu majaw, Hkawhkam ni nang hpe kumhpa sak na ma ai.

³⁰Mai-aw pa na matse labye, usu hpung ni hte Amyu ni a dumsu kasha ni, gumhpraw tawng lang let, Sa dingnyawm mu ga, shanhte hpe daru kau mu: Majan tsaw ai amy u ni hpe shabra kau mu.

³¹Egutu mung na arawng lu ai ni, du na mara ai; Hkusha gaw Karai Kasang hpang de shi a lata ladawn na wu ai.

³²Dinghta ga na mungdan ni e, Karai Kasang hpe mahkawn mu, dai Madu hpe mahkawn mangoi mu. [Selah.]

³³Chyi nma kaw nna sumsing lamu hta jaw n ai wa hpe mahkawn mu; Yu mu, shi gaw nsen kaba hte jahtau dat wu ai.

³⁴Karai Kasang hpe hkang na ahkang jaw mu: Shi a hpung shingkang Israela ntsa e, Shi a hpung shingkang sumwi hta, dan hkung nga ai.

³⁵Karai Kasang e, na a htingnu ni hta, Hkrithpa wa nang rai nga ndai; Israela Karai Wa gaw shi a amy u hpe, N-gun lagaw hte atsam kaba jaw wu ai: Karai Kasang gaw, a nga u ga law.



Shakawn Kungdawn 69

Sumpyi dum ai agyi hte, Dawi a mahkawn ga

- ¹Karai Kasang e, ngai hpe hkye hkrang la e; nye a asak du hkra hka lim nga ai.
- ²Sung ai hkumpup hta ngai chyat nga nna, kabye shara n hkap nga ai. Sung ai hka lam de ngai rai wa nna, hka hpuntun ni ngai hpe dip ni ai.
- ³Shaga ai hte ngai hki ba nga nngai, nye a mayu kasa mat sai; nye a Karai Kasang hpe ala nga let, nye a myi amam mat sai.
- ⁴Mara n nga timung, ngai hpe n dawng ai ni, Nye baw a kara hta grau law nga ma ai: Ngai hpe jahten mayu ai, masu ai gumlau ni, n-gun ja nga ma ai. Ngai n kashun la ai arai hpe pyi, Ngai bai ya lu nga nngai.
- ⁵Karai Kasang e, ngai angawk ai amu nang chye nga ndai, nye a mara mung, na a man e up da lu ai n rai.
- ⁶Zaw nawng zaw wa up ai Madu, Yehowa e, Nang hpe myit mada nga ai ni, Nye a majaw kaya kahpa n hkrum mu ga; Israela a Karai Kasang e, Nang hpe tam nga ai ni, Nye a majaw arawng n hpoi mu ga.
- ⁷Kaning rai nme law, na a majaw, Ngai shatan nhkan ai hkrum nga nna, ngai myi man sum nga nngai.
- ⁸Nye hpunau ni hta tsasam wa zawn ngai rai nga nna, Nu a kasha ni hta sumtsan masha ngai rai mat ni ai.
- ⁹Na nta hta manoi ai nja nhpra myit ngai hpe sha kau nna, Nang hpe shatan ai ni a ga, nye a ntsa e mara nga ai.
- ¹⁰Nye a myit masin hkrap let lusha gam nga yang, Shatan nhkan hkrai hkrai hkrum sha nga nngai.
- ¹¹Nye a hpun palawng lachyit nba hpun we yang, Shanhte a jaw shara ngai tai nga nngai.



¹²Mare chyinghka e dung ai ni, nye a lam kajai nna, Chyaru nang ai ni, laka ga hte ngai hpe asawng ma ai.

¹³Ngai chyawm gaw, Yehowa e, Kaja ai ladaw e, nang hpe akyu hpyi nga nngai; Karai Kasang e, na a chyeju kaba nga ai majaw, Hkye hkrang la lu ai sadi sahka ga hte, ngai hpe htan ya e.

¹⁴Dai hkumpup hta ngai n chyat n ga, Ngai hpe mawoi la e; Ngai hpe n dawng n yawt ai ni kaw na mung, sung la ai hka lam kaw na mung, ngai hpe mawai la e.

¹⁵Hka hpungtun ni ngai hpe n dip n ga, hka hpungwai ni ngai hpe n mayu kau nna, Dai hka htung mahka nye a ntsa e n pat u ga.

¹⁶Yehowa e, ngai hpe htan ya e; Kaning rai nme law, na a chyeju kaja nga ai; Na n-gaw nwai ai myit kaba nga ai hte maren, ngai hpang de kayin wa rit.

¹⁷Ru tsang ai ngai hkum nga nngai majaw, Na a mayam kaw na, na a myi man hkum kayin la et; alawan ngai hpe htan ya e.

¹⁸Nye myit masin hpe hkye la na, sit wa rit; Nye a gumlau ni a majaw, ngai hpe hkrang la e.

¹⁹Nang chyawm gaw, ngai hkum ai shatan nhkan, Kaya kahpa, aroi arip hpe, chye ya nga ndai: Ngai hpe hpyen ai ni nlang hte gaw, na a man e rai nga ma ai.

²⁰Shatan nhkan ai hte ngai myit htum nngai, Si hkra ngai machyi nga nngai; Myit yu machyi ai masha, ngai tam timung, n nga ai, Shangwi shapyaw ai wa mung, ngai n mu nngai.

²¹Nye a lusha hta shanhte shagri bang jaw nna, H pang gara jang, ngai hpe ntsin hkri shalu mi ai.

²²Shanhte a sha ku tinang a matu sumgawn zawn, Hkrit na n dum ai shaloi, mahkam zawn, tai malu ga.



²³Shanhte a myi n mu lu hkra, shinggang malu ga; Shanhte a nshang tut tut gari nga malu ga.

²⁴Na a n-yun bu ai shanhte a ntsa e ru bun nna, Na a sindawng kahtet ai shanhte hpe lep mu ga.

²⁵Shanhte a htingra a katsi katsang rai mat nna, Tinang a sum ni hta kadai mung n nga malu ga.

²⁶Kaning rai nme law, nang anu ai wa hpe, Shanhte htan shachyut ma ai rai nna, Nang galun nna nma shakap ai wa hpe, Shanhte bai shanan ma ai.

²⁷Shanhte a mara ntsa e, mara kahtap ya nna, Na a dingman ai shara hta e, Shanhte hpe hkum jashawn la mu.

²⁸Asak laika hta na shanhte hpe arut kau nna, Dingman ai ni a mying ka da yang, shanhte n lawm mu ga.

²⁹Ngai chyawm gaw matsan mayan hte, nni nkri hkum nga nngai. Karai Kasang e, na a hkye hkrang la ai chyeju ngai hpe shagrau n ga.

³⁰Karai Kasang a amying nsang hpe, mahkawn mangoi ga hte ngai shakawn na we ai: Chyeju dum let ngai shi hpe shagrau na we ai.

³¹Yehowa dai lam hpe, utang hte nrung tu nna, Lahkru ga ai usu hta, grau tsaw nga ai.

³²Myit nem ai ni dai lam hpe mu nna, kabu gara na mara ai. Karai Kasang hpe tam ai ni e, myit masin bran nga malit ga.

³³Yehowa gaw matsan mayan ni hpe madat ya nga nna, Shi bawng dung ai ni hpe, n gawn n sawn di mu ai n rai.

³⁴Sumsing lamu hte ginding aga, nammukdara hte De a hkrung mahkrung hte gaw, shi hpe shakawn kungdawn nga mu ga.

³⁵Karai Kasang gaw Ziun hpe hkye hkrang la nna, Yuda a mare ni hpe de ya nga mu ai. Dai ni hta e shanhte nga nga nna, madu lu na mara ai.



³⁶Shi a ali ama ni a matu mara mung, dai hte hpe lu la nna, Shi a mying nsang tsawra ai ni dai hta e, anga nga na mara ai.

Shakawn Kungdawn 70

Sumpyi dum ai agyi a matu; masat dingsat jaw yang na Dawi a mahkawn ga.

¹Karai Kasang e, ngai hpe mawai la na, Yehowa e, ngai hpe karum na, lawan rit.

²Nye a sumri sumdam hpe dan na tam ai ni, Kaya kahpa hte myi man sum ai hkrum mu ga; Ngai hpe tsin-yam tsindam jahkrum mayu ai ni, Kanut mat wa nna arawng sum mat mu ga.

³“Da, da,” nga nna tsun ai ni, Shanhte galaw ai kaya kahpa amu a majaw, kanut mat wa mu ga.

⁴Nang hpe tam ai ni nlang hte gaw, Nang hta awng nna, kabu gara nga mu ga; Na a hkye hkrang la ai lam tsawra ai ni gaw, “Karai Kasang galu kaba nga u ga,” nga nna tut tut a tsun nga mu ga.

⁵Ngai nni nkri hte matsan mayan hkrum nga nngai; Karai Kasang e, ngai kaw lawan rit, Ngai hpe karum ai wa hte, mawai la ai wa nang rai nga ndai: Yehowa e, hkum ganung nga et law.

Shakawn Kungdawn 71

¹Yehowa e, nang hta ngai shingbyi nga nngai: Kaya kahpa galoi mung, n hkrum na nngai.

²Na a dinghpring ai hte ngai hpe mawai la nna raw dat e, Na a na ngai h pang de kayin nna ngai hpe hkye hkrang la e.

³Nye a matu, ngai galoi mung shang lu na, grin ai lungpu tai u; Nye a lunghkrung hte ngang ai wahpang nang rai nga ndai majaw, Ngai hpe hkye hkrang la na ga nang hkrang da nit dai.

⁴Nye a Karai Kasang e, tara n lang ai ni a lata hte, N shawp ai hte aja awa re ai ni a lata na, ngai hpe mawai la e.



⁵Kaning rai nme law, Madu, Yehowa e, Brang ram prat kaw nna nye a myit mada shara hte, Nye a makam masham nang rai nga ndai.

⁶Chyangai kaw nna nang hta ngai shamyet ni ai; Nu a hkritung na nang ngai hpe shapraw la nit dai: Ngai nang hpe tut tut shakawn nga na nngai.

⁷Law law ni a man e, mauhpa zawn ngai rai nga nngai; Rai timung, nang gaw nye a ngang ai shingbyi shara rai nga ndai.

⁸Nye a n-gup nang hpe shakawn ai ga hte, Shani tup na a arawng sadang hte, hpring nga ai.

⁹Ngai dingla jang ngai hpe hkum kabai kau et, Nye a n-gun yawm mat yang, ngai hpe hkum jahti da et.

¹⁰Kaning rai nme law, gumlau ni nye a lam tsun nga ma ai; Nye a asak hpe gyam yu ai ni rau bawng nna,

¹¹“Karai Kasang shi hpe jahti da nu ai, Hkan rim la gaw, shi hpe hkrang la na wa n nga ai,” nga nna tsun ma ai.

¹²Karai Kasang e, ngai hte tsan tsan hkum nga et; Nye a Karai Wa e, ngai hpe karum na lawan rit.

¹³Nye a asak hpe gumlau na maw ai ni, Kaya hkum nna htum mat wa mu ga; Ngai hpe n hkru ai hku galaw na tam ai ni, Shatan nhkan hte arawng hpoi ai ka-up nga mu ga.

¹⁴Ngai chyawm gaw tut tut myit mada nga nna, Nang hpe shakawn ai ga, a jat nga na nngai.

¹⁵Nye a n-gup shani tup na a dinghpring ai lam hte, Na a hkye hkrang la ai lam hpe, gawn nga na we ai: Dai gade law nga ai gaw, ngai n dang sawn nngai.

¹⁶Madu Yehowa a n-gun chyalai hte ngai sa du nna, Na a dinghpring ai hpe chysha, madun dan na nngai.

¹⁷Karai Kasang e, brang ram prat kaw nna, Nang ngai hpe sharin achyin ya nit dai; Ya du hkra na a lamik kumla hpe ngai madun dan nga nngai.



¹⁸Dai majaw Karai Kasang e, prat mi hte prat mi na a lata, Hpang na ni hpe na a atsam ngai madun dan ya ai du hkra, Dingla nna baw hpraw timung, ngai hpe hkum jahti da et.

¹⁹Karai Kasang e, na a dinghpring ai gaw grai tsaw nga ai: Magam amu shachyen ai Karai Kasang e, Nang hte kadai wa bung lu na rai nga a ta?

²⁰Tsin-yam tsindam kaba law law anhte hpe madun ai wa e, Nang anhte hpe bai shalan shabran la nna, Ga a sung htum ai kaw na bai sharawt la na ndai.

²¹Ngai hpe arawng sadang shajat ya nna, Ngai hpe bai shangwi shapyaw la e.

²²Shaloi, Karai Kasang e, nang hte na a sadi sahka hpe, Tingse hte ngai shakawn kungdawn na nngai: Israela a chyoi pra ai Wa e, Tingse hte ngai nang hpe mahkawn mangoi na nngai.

²³Nang hpe mahkawn mangoi nga yang, Nye a n-gup hte, nang hkye hkrang la ai nye a amyit masin gaw, Ja ja kabu nna jahtau na ra ai.

²⁴Nye a shinglet mung, na a dinghpring ai lam hpe, Shani tup shana ya na ra ai; Kaning rai nme law, ngai hpe n hkru ai hku maw ai ni, Kaya kahpa hte myi man sum ai hkrum nga ma ai.

Shakawn Kungdawn 72

Shawlumon a shakawn ga.

¹Karai Kasang e, hkawhkam wa hpe na a tara dara ai lam, Hkawhkam a kasha hpe, na a dinghpring ai myit, jaw ya u.

²Shi gaw na a amyuu hpe dinghpring ai hku, Na a nni nkri hkrum ai ni hpe tara malang ai hku, jeyang nga u ga.

³Dingman ai hku majaw, bum ni hte kawng ni gaw, Amyu masha ni hpe ngwipyaw lam tawn da na mu ai.

⁴Nni nkri hkrum ai amyuu masha ni hpe shi tara dara ya u ga; Matsan mayan ni a kashu kasha ni hpe shi hkye la nna, Zingri zingrat ai wa hpe a dup kau mu ga.



⁵Shu mashi shu masha, jan shata anga nga ai prat dingsa, Shanhte nang hpe hkrit hkungga mu ga.

⁶Udat shara e, marang htu ai zawn, Aga hta marang n yit yang na zawn, shi yu wa ru ga.

⁷Shi a aprat e dingman ai ni awng wa mu ga, Shata mat mat ai du hkra ngwi kaba rai nga lu u ga.

⁸Nammukdara kaw nna nammukdara du hkra, Uhprat hka nu kaw nna lamu ga htum hkra, shi up nga u ga.

⁹Nam mali e nga ai ni shi a man e dingnyawm nna, Shi hpe gumlau ai ni, ga nhpu mata mu ga.

¹⁰Tarshi hte zunlawng ni a hkawhkam ni kumhpa sak nna, Sheba hte Seba hkawhkam ni kang bang nga mu ga.

¹¹Hkawhkam yawng hte gaw shi hpe nawku nna, Masha amy shagu shi hpe daw nga mu ga.

¹²Kaning rai nme law, shaga nga ai matsan ai wa hte, Nrum ntau n lu ai nni nkri hkum ai wa hpe, shi mawai la na ra ai.

¹³Hti n mai ni hte, matsan mayan ni hpe shi matsan dum nna, Matsan mayan ni a myit masin hpe hkye hkrang la na nu ai.

¹⁴Zingri zingrat hte dip sha ai kaw na, shi shanhte a asak hpe shaw la nna, Shanhte a asai gaw shi a myi hta hpu la nga na malu ai.

¹⁵Shaloi shi hkrung nga nna, shi hpe Sheba a aja jaw mu ai rai nna, Shi a matu mara tut tut akyu hpyi ya na mara ai: Shani shanang shi hpe shaman ya na mu ai.

¹⁶Mungdan na bum ni a pungding du hkra, nai mam paw wa nna, Lebanon zawn, de a nsi naisi a hkung nga lu ga: mare masha ni mung, lamu ga na nam lap zawn prut wa mu ga.



¹⁷Shi a mying nsang gaw tutnawng e anga nga lu ga; Jan grin nga ai zawn shi a amying pu nga lu ga: Shi a majaw masha ni a lu nga mu ga; Nlang hte gaw shi hta sharawng awng nga mu ga.

¹⁸Israela a Karai Kasang, Yehowa Karai Kasang gaw, a nga u ga; Shi chyu sha mauhpa amu galaw nga ai.

¹⁹Shi a dan hkung nga ai amying nsang prat dingsa e, a nga u ga; Mungdan ting gaw shi a hpung shing kang pri rai nga u ga law. Amen, rai sa, Amen.

²⁰Yese a kasha Dawi a akyu hpyi ai ga ngut sai.

Shakawn Kungdawn 73

LAIKA MASUM.

Asap a mahkawn ga langai mi

¹Gaja wa, Karai Kasang gaw Israela hta na Myit san seng ai ni hpe n-gaw nnyeng rai nga ai.

²Ngai chyawm gaw, lagaw ganoi noi kaprau nna, Kabye kashawt magang wa nga nngai.

³Tara n lang ai ni a ngamai ai lam mu mada yang, Grang ai ga tsun ai ni hpe, ngai manawn nga nngai.

⁴Shanhte tsin-yam tsindam, galoi n hkrum ma ai, Shanhte a kan ahpum asau rai nga malu ai.

⁵Masha gale zawn shanhte ru tsang ai n hkrum ma ai, Masha kaga zawn machyi makaw n hkrum ma ai.

⁶Dai majaw gumrawng ai gaw shanhte a du hta gali da nna, Shanhte bu hpun ai nba, kashun kashe re ai, rai nga ai.

⁷Shanhte a myi hpum nna myi myi rai malu ai. Shanhte myit ai hku ladu lai nga malu ai.

⁸Shanhte roi nna kashun kashe na lam tsun ma ai. Gumrawng gumtawng ga a tsun nga ma ai.



⁹Shanhte a n-gup lamu hte nhtan shai nna, Shanhte a shinglet aga hta len hkawm nga malu ai.

¹⁰Dai majaw, Karai Wa masha ni pyi shanang sa nna, Ntsin hpe chyup ai zawn, n hkru ai hpe law law chyup nga nna,

¹¹“Karai Wa kaning rai chye lu na kun? Tsaw htum ai wa gaw chye chyang lu na a hka?” nga ma ai.

¹²Yu mu, tara n lang ai ni gaw shing rai nga ma ai; Galoi mung ngamai wa nna, shanhte a hpung kaba wa malu ai.

¹³Gaja wa, ngai gaw nye a myit kaman sha shapra nga nna, Nye a lata hpe, mara n kap hkra, kashin kau we ai.

¹⁴Ngai gaw shani tup nni nkri hkrum nga nna, Jahpawt shagu sharin achyin ai hkrum nga nngai.

¹⁵Rai timung, “Kaman sha rai nga ai,” ngu nna ngai tsun taw gaw, Ndai prat na, na a kashu kasha ni hpe, Ngai shut kau ai wa rai na nngai.

¹⁶Ndai amu hpe chye lu hkra myit aru yu yang, Dai gaw nye a matu nau yak la nga ai.

¹⁷Dai hpang e, Karai Wa a nta hta ngai shang nna, Shanhte a htum mat na hpe myit dum lu nngai.

¹⁸Gaja wa, nang shanhte hpe manen ai shara hta tawn da nna, Le, hten mat na shara de jahkrat kau mu ai.

¹⁹Ahkring sha shanhte hten mat wa ma hka! Tsin-yam kaba hte shanhte atsai awai hten mat masai.

²⁰Yup rawt yang, yup mang hpe hpa n nawn ai zawn, Madu e, nang hprang yang, shanhte a shingna hpe pyi matsat na ndai.

²¹Nye a myit masin kahtet nga nna, Nye a nhkyun ni hpam nga li yang,

²²Hpa mung n chye ai angawk ai wa hte, Na man e yamnga zawn, ngai rai nga nngai.



²³Rai timung, ngai gaw tut tut nang hte rau nga nga nna, Nye a hkra lata hpe nang jum ya nga ndai.

²⁴Na hpaji daw ai hte nang ngai hpe woi la nna, H pang jahtum e, hpung shingkang hte ngai hpe hkap la na rai nga ndai.

²⁵Sumsing lamu hta e, ngai kadai hpe lu nga n ta? Nang hpe lu yang ngai mungkan ga hpe hpa n ra nngai.

²⁶Nye a hkum shan hte myit masin mat wa timung, Karai Kasang gaw nye a myit lunghkrung hte, prat dingsa na sali wunli rai nga ai.

²⁷Yu mu, nang hte tsan gang ai ni hten mat masai, Nang hte dingsa sa hka wa ai ni hpe, nang shaprai kau nga ndai.

²⁸Karai Kasang kaw sit wa na, nye a ngamai shara rai nga ai: Na a magam amu nlang ngai gawn dan nga lu hkra, Yehowa hta nye a kamsham shara ngai tawn da se ai.

Shakawn Kungdawn 74

Asap a hpaji sharin ai ga langai mi.

¹Karai Kasang e, nang anhte hpe hpa rai tutnawng e, kau da nga n ta? Na a ndat na sagu hpung hpe, nang hpa rai myit kahtet nga n ta?

²Moi moi e nang mari da ai na a hpung hpe, Nang dung nga yu ai Ziun bum hte, Nang hkrang shaw la ai sali wunli amyu hpe, dum nga u.

³Tut tut marawng marang rai nga ai de sa yu u, Gumlau ni a chyoi pra ai shara hpe hpya kau manu ai.

⁴Na a tara jarawp kata e, hpyen ni shabam nga nna, shanhte a kumla ni dai yang e, tawn da nga ma ai.

⁵Laja ai shalawng hpe nwa hte masha hkyen kau ai zawn, dai yang e rai mat sai.

⁶Ya, shanhte gaw de a hpunpyen maka yawng hte hpe, Sumdu, nwa hte abyen grawp kau manu ai.



⁷Na a chyoi pra ai shara hpe shanhte nat kau mu ai; Na a mying nsang nga ai shara hpe, Shanhte ga du hkra awu asin di kau mu ai.

⁸Shanhte gaw, “Yawng hte hpe jahten kau gaw,” nga nna kraw lawang e, tsun ma ai. Mung ting na Karai Wa a tara jarawp nlang hte hpe, shanhte nat kau mu ai.

⁹Anhte a kumla ni hpe anhte n mu lu gaw ai: Ya aten e myihtoi n pru n nga ai; Anhte hta ladaw langa chye ai masha n nga ai.

¹⁰Karai Kasang e, gaten du hkra, hpyen ni shatan lu na rai nga ma ta? Gumlau ni gaw na a amying nsang hpe, tut tut asawng nga lu na rai ma ni?

¹¹Na a hkra lata hpe nang hpa majaw dawm la wu ta? Dai gaw sinda na shaw nna, shanhte hpe jahten kau mu.

¹²Rai timung Karai Kasang gaw moi nna nye a hkawhkam rai nga ai. Shi gaw dinghta ga hta e hkye hkrang la ai lam, hpaw nu ai.

¹³Nang gaw na a n-gun hte nammukdara hpe jahka nu ai; Hka kata na nga matse ni a baw, nang baw kau nu ai.

¹⁴Baren ni abaw hpe nang agrawp kau nna, Nam mali na amyu ni a shahpa shatai nu ai.

¹⁵Hka deng hte hka shi hpe nang shalwi nit dai; Tut tut a lwi nga ai hka nu ni hpe, nang shahkyet kau manu ai.

¹⁶Shani hpe mung, shana hpe mung nang madu nga ndai, Shata hkum hte ajan hpe mung, nang hpan da nit dai.

¹⁷Mung shagu a lamu ga jarit nang shadawn ya nna, Nlum ta hte ginhtawng ta tawn da ndai.

¹⁸Yehowa e, da ndai dum u: gumlau ni shatan nna, mana ai amyu gaw na a amying nsang hpe roi ma ai.

¹⁹Na a hkrudu a asak hpe matse labye ni hpe hkum ap ya mu; Na a nni nkri hkrum ai ni hpe tutnawng e hkum malap kau et.



²⁰Tawn da sai ga shaka hpe myit dum u: Dai mung na njut nnaw shagu hkan e, kashun kashe re ai shara hkrai rai nga ai.

²¹Zingri hkrum ai ni kaya kahpa hte n wa mu ga: nni nkri hte matsan mayan hkrum ai ni, Na a amying nsang hpe shakawn nga mu ga.

²²Karai Kasang e, rawt u, na amu hpe yu maga u: Mana ai wa gaw tut e nang hpe a shatan nga ai, dum u.

²³Nang hpe hpyen ai ni a nsen hkum malap kau et, Nang hte nhtan shai ai ni a ngoi wu ai nsen gaw, tutnawng e a jat wa nga ai law.

Shakawn Kungdawn 75

Sumpyi dum ai agyi a matu; mahkawn mangoi na Asap a mahkawn ga langai mi.

¹Karai Kasang e, anhte nang hpe shakawn ga ai, anhte chyeju dum nna, na a amying ni nga ai: Na a mauhpa amu shanhte gawn dan ma ai.

²“Rai sa, ahkying ladaw ngai tawn da nna, Malang ai hku dawdan na nngai.

³Aga hte dai hta nga ai ni nlang run wa yang, De a shadaw ni hpe, ngai madi nga nngai. [Selah.]

⁴Grang ai ni hpe, grang ai ga hkum tsun myit, Tara n lang ai ni hpe, Nrung hkum sharawt myit,

⁵Tsaw ai de nrung hkum sharawt da myit, Du ja ai hte ga hkum tsun nga myit,” nga nna ngai shanhte hpe tsun da ni ai.

⁶Gaja wa, sinpraw sinna de na mung, Nam mali hkan na bum ni hta nna mung, Dawdan shara n du lu ai.

⁷Karai Kasang chyu sha tara agyi rai nga ai: Langai mi hpe shi shagrit kau nna, Langai mi hpe shagrau wu ai.

⁸Yehowa a lata hta gawm langai mi nga nna, Nsa ja ai tsabyi hte kayau ai tsi hte hpring nga ai: Dai hta na shi ru dat wu ai rai nna, Ga ntsa na tara n lang ai ni nlang hte gaw De a chyabu du hkra shup nna, lu lu na rai ma ai.



⁹Ngai chyawm gaw, tutnawng e hkai dan nna, Yaku a Karai Kasang hpe mahkawn mangoi na nngai.

¹⁰Yubak kap ai ni a nrung nlang hte hpe, ngai daw kau na nngai; Dingman ai ni a nrung chyawm gaw, sharawt da ai hkrum na ra ai.

Shakawn Kungdawn 76

Sumpyi dum ai agyi a matu; tingse hte mai dum ai Asap a mahkawn ga langai mi.

¹Yuda mung hta e, Karai Kasang hpe chye ma ai: Israela hta e, shi a amyng galu kaba nga ai.

²Shalem hta e, shi a sum nga nga nna, Ziun bum hta e, shi a shanu shara rai nga ai.

³Dai yang e, ndan myihprap ni hte, N-gang, nhtu hte hpyen rai ni hpe, Shi agrawp kau nu ai. [Selah.]

⁴Nang gaw lanep lu la ai bum ni a ntsa e, Shingkang hte arawng kaba lu nga ndai.

⁵Nden ja ai ni hten byak re ai hkrum sha nna, Ndum shami yup taw nga ma ai; N-gun ja ai ni tinang a lata hpe pyi, n dum ma ai.

⁶Yaku a Karai Kasang e, nang daru nga ndai majaw, Gumra hte hpyen leng, yup kaba hta yup ma ai.

⁷Nang gaw hkrithpa Wa rai nga ndai: Nang masin pawt bu nga yang, Na a man e kadai tsap lu na rai nga a ta?

⁸Nang gaw sumsing lamu de nna jeyang ai lam shana ya ndai; Karai Kasang gaw tara dara na hte,

⁹Mungkan ting na myit gyip ai ni hpe hkye hkrang la na rawt wa ai shaloi e, Lamu ga hkrit nga nna atsin sha nga nga ai. [Selah.]

¹⁰Gaja wa, na a masin pawt ai daw mi sha, Nang shingkyit zawn kyit nga yang, Masha wa a masin pawt ai gaw, Nang hpe shakawn kungdawn na ra ai.



¹¹Nanhte a Karai Kasang Yehowa hpe, Ga shaka tawn da nna raw dat mu: Grup yin e nga ai ni nlang hte gaw, Hkrit mai ai wa hpe kumhpa sa sak mu.

¹²Wa zep ai du ni a nsa hpe, shi jahtum kau ya mu ai. Ga ntsa hkawhkam ni a matu shi hkrihpa rai nga ai.

Shakawn Kungdawn 77

Sumpyi dum ai Yeduhtun hte Asap a mahkawn ga langai mi.

¹Nye a nsen hte ngai Karai Kasang hpe jahtau nga nngai; Karai Kasang kaw nye a nsen shapraw yang, shi ngai hpe madat ya na re ai.

²Ngai ru tsang ai nhtoi hta e, dai Madu hpe ngai tam nga nngai. Shana e pyi nye a lata hpe ngai a ladawn da nga nngai; Nye a myit masin ngwipyaw ai hpe kau da nu ai.

³Karai Kasang hpe dum yang, ngai madai nga nngai; Myit sumru nga yang, nye a wenyi htan wa li ai. [Selah.]

⁴Nye a myi hpyi ni hpe nang jum shadang nga ndai, N di n da ngai rai nga nna, ga n chye tsun nngai.

⁵Moi na lai mat wa ai nhtoi ni hte, chyaloi nhkoi na prat ni hpe, ngai myit yu nga nngai.

⁶Nye a shana na mahkawn mangoi ga hpe ngai dum nga nna, Nye a kraw hta e myit sumru nga nngai: Nye a wenyi mung Madu a lam a gawn yu nga ai.

⁷Madu gaw tutnawng e kau da nga na kun? Shi a myi man bai n madun na sahka?

⁸Shi a chyeju tutnawng e htum mat sahka? Shi a ga ndat prat mi hte prat mi hten mat lu na kun?

⁹Karai Wa gaw matsan dum na malap kau a ni? Masin pawt let shi a sumnung ai myit hpe, Dawm la kau na nu ni? [Selah.]

¹⁰Shaloi ngai gaw, “Dai lam ngai nan chyum sha ai hte, Tsaw htum ai Wa a hkra lata galai ai majaw rai nga ai,” nga nna ngai tsun nga nngai.



¹¹Yehowa a amu bungli ngai shana ya nna, Chyaloi nhkoi na mauhpa bungli hpe, adum nga na nngai.

¹²Nang galaw ai lam nlang hte hpe ngai myit nga nna, Na a magam amu hpe myit aru yu na nngai.

¹³Karai Kasang e, na a lam chyoi pra ai lam rai nga ai; Karai Kasang zawn kaba ai hpara gaw, kadai rai nga a ta?

¹⁴Nang gaw mauhpa amu galaw ai Karai Wa rai nga ndai, Masha amyu ni hta, na a atsam dan hkung nga ai.

¹⁵Na a amyu, Yaku hte Yawsep a kashu kasha ni hpe, Na a hkra lata hte nang shaw hkrang la mu ai. [Selah.]

¹⁶Karai Kasang e, hka hpung ni nang hpe mu ma ai. Hka hpung ni nang hpe mu nna, hkrit kawam nga ma ai: Sung htum ai shara ni mung, kanawng nga ma ai.

¹⁷Sumwi ni ntsin jahtu nna, lamu gaw mu ngoi nga ai; Na a pala ni mung, bra hkawm nga ma ai.

¹⁸Nbung laru hta e, na a mu ngoi ai ngoi nga nna, Myihprap ni mungkan ga hpe jahtoi ya nga ai: Lamu ga mung gari nna awam nga ai.

¹⁹Na a lam nammukdara hta e rai nga nna, Nang sa ai hku, hka kaba ni hta e rai nga ai: Na a lagaw hkang hpe kadai n chye lu ai.

²⁰Nang gaw Mawshe yan Arun a lata hte, Na a amyu hpe sagu hpung hpe zawn, woi wa nu ai.

Shakawn Kungdawn 78

Asap a hpaji ga.

¹Nye a amyu e, nye a tara hpe na la mu, Nye a n-gup ga hpe madat mara la mu.

²Nye a n-gup, ga shagawp hte ngai hpaw nna, Chyaloi nhkoi na gumwai ga, htai dan na nngai.



³Anhte na la nna chye ga ai hte maren, Ji woi ni anhte hpe hkai dan mi ai gaw,

⁴Shanhte a kashu kasha ni a man e anhte makoi da na gaw ai n rai: Yehowa hpe mai shakawn ai lam hte, Shi a atsam, shi galaw sai mauhpa amu hpe, Anhte shu mashi shu masha du hkra gawn dan na ga ai.

⁵Kaning rai nme law, shi gaw Yaku hta e sakse ga, Israela hta e jep ai tara tawn da nna; Shanhte a kaji kawoi ni zawn, gumlau ai hte mung n yu nna,

⁶Tinang a myit masin hpe n shading nna, Karai Wa a man e tinang a wenyi sadi n dung ai amy n tai mu ga she:

⁷Karai Kasang hpe kamsham nga nna, Karai Wa a amu hpe n malap kau ai sha, Shi htet da mada hpe hkan mayu lu hkra,

⁸Htawm hpang e du ai amy ni a kashu kasha ni, Dai tara hpe chye na lu nna, Shanhte gaw tinang a kashu kasha ni hpe bai gawn dan nna, Dai lam ni kashu kasha ni hpe sharin ya mu ga, Shi anhte a ji woi ni hpe hkang da mu ai.

⁹Ndan shachyen nna gap chye ai Ehprim a kashu kasha ni, Hpyen shani hta e, hpang de kayin mat wa ma ai.

¹⁰Karai Kasang a ga shaka hpe shanhte n dum nna, Shi a tara hpe hkan nang na ndang nga ma ai.

¹¹Shanhte gaw shi a magam amu hte, Shanhte hpe madun dan ai mauhpa bungli hpe, malap mali kau mu ai.

¹²Shi gaw shanhte a kaji kawoi ni a man e, Egutu mung na Zuan prang hta e, mauhpa amu galaw wu ai.

¹³Dai nawng hpe shi jahka da nna, shanhte hpe shalai dat mu ai; Hka leng ni hpe sumpum zawn, tawn da wu ai.

¹⁴Shi shanhte hpe shani e sumwi hte, Shana tup wan nhtoi hte, woi wa mu ai.



- ¹⁵Nam na lungkrung ni hpe shi jaga nna, Sung la ai hka hta na zawn, shanhte hpe shalu mu ai.
- ¹⁶Dai nlung hta na hka shi shapraw dat nna, Hka nu zawn ntsin lwi shangun mu ai.
- ¹⁷Rai timung, shanhte yubak naw galaw nna, Hkun hkraw ai shara e, Tsaw Htum ai Wa hpe gumlau mu ai.
- ¹⁸Tinang a asak a matu shanhte lusha hpyi nna, Tinang a myit hta, Karai Wa hpe chyam yu mu ai.
- ¹⁹Shanhte Karai Kasang hpe put nna tsun mu ai gaw: “Nam mali hkan e sha ku lajang da lu na a kun?”
- ²⁰Yu mu, dai lungkrung hpe shi kayat wu yang, Hka kahpawk pru wa nna, hka shi ni lwi ma ai. Muk mung, shi jaw lu na a kun? Shi amyau a matu ashan san ya lu na a kun?” nga ma ai.
- ²¹Shing nga ai ga Yehowa na wu ai majaw, Shi masin pawt bu nna, Yaku hta e wan chyi nga ai, Israela hpe mung masin pawt nga wu ai.
- ²²Karai Kasang hpe shanhte n kam nna, Shi a hkye hkrang la ai lam hta, n hpa ma ai.
- ²³Rai timung, ntsa na sumwi hpe shi htet da nna, Sumsing lamu a chyinghka ni hpe hpaw dat wu ai.
- ²⁴Sha na matu, shi shanhte a ntsa e manna jahtu ya nna, Lamu na n-gu shanhte hpe jaw mu ai.
- ²⁵Du magam ni a shat masha ni sha nga nna, Lusha shahpa hkru kat hkra shi jaw da mu ai.
- ²⁶Lamu na sinpraw nbung shi shapraw nna, Shi a n-gun hte dingda nbung woi wa wu ai.
- ²⁷Ashan hpe mung, ga a nhpu daram, Pyen ai u hpe, nammukdara a zaibru daram, Shi shanhte a ntsa e jahtu ya mu ai.



²⁸Shanhte a dap ka-ang e, Shanhte a nga ai shara grup yin e, Shi dai hte hpe jahkrat ya mu ai.

²⁹Shaloi shanhte sha nna hkru kat nga ma ai, Shanhte ra ai hku dik wa malu ai.

³⁰Shanhte ra ai shat garai n jin nna, Tinang a n-gup e shahpa naw rawng nga yang,

³¹Karai Kasang shanhte hpe masin pawt nna, Shanhte hta na hkum bawng ai ni hpe sat kau nhtawm, Israela shabrang ni hpe katawng kau mu ai.

³²Rai timung, shanhte yubak naw galaw nna, Shi a mauhpa amu n kam n sham ma ai.

³³Dai majaw shi gaw shanhte a nhtoi ni hpe nbung zawn, Shanhte a shaning ni hpe hkrihpa hte e, jahtum ya mu ai.

³⁴Dai ni hpe sat kau mu yang, shanhte shi hpe dum nna, Karai Wa hpang de kayin wa let shi hpe tam ma ai.

³⁵Karai Kasang gaw shanhte a lunghkrung, Tsaw Htum ai Karai Wa shanhte a shaw hkrang la ai madu rai nga ai, shanhte dum lu nga ma ai.

³⁶Rai timung, tinang a n-gup hte shanhte shi hpe shapyaw nna, Tinang a shinglet hte shi hpe masu kau mu ai.

³⁷Shanhte a myit shi a man e n sadi nga malu ai rai nna, Shi a ga shaka hpe shanhte n hkan ma ai.

³⁸Shi chyawm gaw, matsan dum nga nna, N jahten kau ai sha, mara magap ya mu ai: Shi a masin pawt ai law law lang shakawp kau nna, Shi a myit kahtet ai nlang n sharawt wu ai.

³⁹Shanhte gaw ashan hte, poi mat nna bai n wa lu ai bung shi hkrai rai nga ma ai gaw, shi adum nga ai.

⁴⁰Nam mali hkan e shanhte gade lang gumlau nga nna, Hkraw krin ai shara e, shi hpe myit shayawn da mu hka!



- ⁴¹Karai Wa hpe shanhte bai chyam yu yu di nna, Israela a Chyoi pra ai Wa hpe shapawt mu ai.
- ⁴²Shanhte gaw shi a lata hte, hpyen ni a lata na, Shanhte hpe shalawt la mu ai nhtoi hpe, Hpa mung n dum nga ma ai.
- ⁴³Shi gaw, Egutu mung hta e shi a lamik, Zuan prang hta e shi a kumla, madun dan mu ai.
- ⁴⁴Shanhte ntsin n lu lu hkra, hka nu ni hte Hka shi ni hpe, asai shatai wu ai.
- ⁴⁵Shanhte hpe kawa na jinghkam hte, shanhte hpe jahten na shu hpe, shangun dat wu ai.
- ⁴⁶Shanhte a nsi naisi hpe shingchyut e, Nai mam hpe dinggam-yaw ni e, jaw kau mu ai.
- ⁴⁷Shanhte a tsabyi ru hpe sin hte, Lakum hpun ni hpe hkyen hte, jahten kau ya mu ai.
- ⁴⁸Shanhte a yamnga ni hpe sin hte, Yamnga hpung ni hpe myihprap hte, sat kau ya mu ai.
- ⁴⁹Shi gaw sindawng pawt kahtet ai hte, Tsing-yam tsindam, nji nmu, ru tsang ai hpe, n hkru ai kasa hpung zawn, shangun dat wu ai.
- ⁵⁰Shi masin pawt ai pru na nga, shi lam lajang nna, Shanhte a asak hpe si ai de na n shabai ya mu ai: Ana ahkya hte shi shanhte hpe sat kau mu ai.
- ⁵¹Egutu masha ni a kasha alat nlang hte hte, Ham a sum ni hta n-gun rawng ai ni hpe, shi sat kau mu ai.
- ⁵²Shi a amyau hpe chyawm gaw, sagu hpung zawn shi woi wa nna, Sagu hpung kaba hpe zawn, nam mali e, lakawn wa mu ai;
- ⁵³Shi shanhte hpe angwi sha woi wa nna, shanhte n hkrit ma ai; Gumlau ni hpe chyawm gaw dai nawng hta e ka-up kau mu ai.
- ⁵⁴Shanhte hpe, shi a chyoi pra ai ga jarit hte, Shi a hkra lata madu ai bum de, woi wa mu ai.



⁵⁵Masha amyu ni hpe shi shanhte a man na shaden kau ya nna, Shanhte a sali wunli hpe karan ya mu ai: Shanhte a sum ni hta e, Israela amyu ni nga nga ma ai.

⁵⁶Rai timung, shanhte gaw Tsaw Htum ai Karai Kasang hpe, Dinglik nna gumlau nga ma ai; Shi a sakse ga hpe mung n hkan ma ai.

⁵⁷Kaji kawoi ni zawn shanhte kanut mat wa nna, htak mat ma ai; N ding ai ndan zawn, nhtang wa ma ai.

⁵⁸Tsaw ai shara ni hte shi hpe shapawt nna, Sumla ni hte shi a nsu nnawn myit shapraw ya mu ai.

⁵⁹Karai Kasang dai lam na la nna, myit kahtet bu nga ai, Israela hpe nachying matsat kau wu ai.

⁶⁰Dai rai nna, shi gaw Shilo a sumpan hta, Masha a ka-ang e gap ai sum hpe, kau da wu ai.

⁶¹Bawng dung nga mu ga, shi a atsam hte, Gumlau ni a lata de shi a arawng hpe, ap ya mu ai.

⁶²Shi a amyu hpe nhtu hta shi ap da nna, Shi a sali wunli hpe masin pawt bu nga wu ai.

⁶³Shanhte a shabrang ni wan hkru ai hkrum nna, Mahkawn ni gaw hkungran laka ga n na lu ma ai.

⁶⁴Hkinjawng ni nhtu hte si ma timung, Gaida jan ni n hkrap lu ma ai.

⁶⁵Shaloi dai Madu gaw, yup pyaw ai wa hte, Tsabyi majaw jahtau ai share zawn, hprang wa ai.

⁶⁶Shi a gumlau ni hpe kanut wa shangun nna, Prat dingsa kaya kahpa jahkrum mu ai.

⁶⁷Yawsep a sum hpe shi gang kau nna, Ehprim a amyu hpe n san da wu ai.

⁶⁸Yuda amyu hte, shi tsawra nga ai, Ziun bum hpe, shi san da wu ai.



⁶⁹Matsaw matsang hte, htani htana dinggrin nga ai lamu ga hpe zawn, Shi a chyoi pra ai shara hpe shi dè da wu ai.

⁷⁰Shi a mayam Dawi hpe mung shi san da nna, Sagu hpung ni hta na shi hpe lata la wu ai.

⁷¹Shi a amyu Yaku hte, shi a sali wunli Israela hpe lanu lahku ya mu ga, kasha hkrat ai sagu yi ni kaw na, shi hpe shaw la wu ai.

⁷²Shi gaw shanhte hpe myit ding ai hte rem nga nna, Hpaji kung ai lata hte woi lakawn wa mu ai.

Shakawn Kungdawn 79

Asap a mahkawn ga langai mi.

¹Karai Kasang e, maigan amyu ni, Na a sali wunli hta shang nga nna, Na a chyoi pra ai htingnu hpe wu kau mu ai: Yerusalem mare hpe marawng marang di kau mu ai.

²Shanhte gaw na a ali ama ni a mang ni hpe, ntsa na u ni a shahpa shatai nna, Na a chyoi pra ai ni a hkum shan hpe, Nam na matse labye ni hpe, jaw kau mu ai.

³Yerusalem grup yin e shanhte a asai hpe, hka zawn, ru kau nna, Makoi mayang rai na masha mi n nga ai.

⁴Anhte a htingbu ni a man e shatan nhkan ai, Grup yin e nga ai ni a man e, roi nga ai hte Asawng asang re ai, anhte hkum nga ga ai.

⁵Yehowa e, nang gaten du hkra masin a pawt nga na n ta? Na a supbun bun ai myit, wan zawn a hkru nga na rai ta?

⁶Nang hpe n chye ai maigan amyu ni hte, Na a amying hpe n shaga ai mungdan ni a ntsa e, Na a myit kahtet ai hpe ru bun dat u.

⁷Shanhte gaw Yaku hpe makrut sha nna, Shi a nga shara hpe akrin atsai di kau mu ai.



⁸Ji woi ni a mara anhte hta hkum shagun mi; Na a matsan dum ai myit hte, anhte hpe alawan tau la mi: Anhte matsan mayan rai la nga ga ai.

⁹Anhte hpe hkye hkrang la ai Karai Kasang e, Na amying a arawng majaw, anhte hpe karum la mi; Na amying nsang a gawp e, Anhte hpe mawai la nna, yubak magap kau ya mi.

¹⁰“Shanhte a Karai Kasang kanang nga a hka?” Nga nna maigan amyu ni hpa rai tsun lu na rai ma ta? Na a ali ama ni a ru kau ai asai majaw, matai dawp ai lam, masha amyu ni hte anhte a man e, pra rai nga u ga.

¹¹Bawng dung ai ni a madai ai gaw nang kaw hkrang shang u ga: Na a galu kaba ai lahpum hte, si ang ai ma ni hpe bau sin u.

¹²Madu e, anhte a htingbu ni, Nang hpe shatan nhkan di ma ai hpe, Shanhte a sinda hta, htam sanit bai tai mu.

¹³Anhte chyawm gaw, na a amyu hte Nang rem nga ai sagu ni, Nang hpe tutnawng e, chyeju dum na ga ai: Prat mi hte prat mi, na a shakawn ga, anhte gawn dan na ga ai.

Shakawn Kungdawn 80

Sumpyi dum ai agyi hte Asap a mahkawn ga langai mi

¹Sagu hpung hpe zawn, Yawsep amyu hpe woi wa ai, Israela hpe rem ai wa e, madat u; Hkerubim ntsa e dung ai wa e, dan pru rit.

²Ehprim, Ben-yamin hte Manashe a man e, Na a share n-gun shapraw nna, Anhte hpe karum na sa wa rit.

³Karai Kasang e, anhte hpe shalan shabran la mi: Na a myi man a nhtoi jahtoi ya nna, Anhte hkye hkrang la ai hkum na ga ai.

⁴Zaw nawng zaw wa up ai Karai Kasang Yehowa e, Nang gaten du hkra na amyu a hpyi ai ga hpe pawt nga na n ta?

⁵Nang shanhte hpe myi prwi shat jaw nna, Myi prwi law law wa lu shangun mu ai.



⁶Nang anhte hpe htingbu ni hte ga lai shara shatai nna, Gumlau ni mung anhte hpe aroi arip rai ma ai.

⁷Zaw nawng zaw wa up ai Karai Kasang e, Anhte hpe shalan shabran la mi: Na a myi man a nhtoi jahtoi ya nna, Anhte hkye hkrang la ai hkrum na ga ai.

⁸Nang gaw Egutu mung na tsabyi ru langai mi la wa nna, Masha amyu ni hpe shaden kau nhtawm, dai hpe hkai da wu ai.

⁹De a shara nang tsan kau wu ai rai nna, Shi a ru jung wa nna, mung ting e hkram nga ai.

¹⁰Shi a shingnip bum ni hpe hkung nga nna, Shi a lakung ni Karai Wa a arit hpun ni hpe htawng nga ai.

¹¹Shi a lakung ni hpe nammukdara du hkra, makrung ni hpe dai hka nu du hkra, shahkrawn dat wu ai.

¹²Dai yang hprang ai ni nlang de a asi hpe di kau lu mu ga, Nang hpa majaw de a bungku ni hpe, run kau wu ta?

¹³Maling na wa du dai hpe kanaw sha nna, Nam na ashu ashan ni dai hpe sha kau mu ai.

¹⁴Zaw nawng zaw wa up ai Karai Kasang e, Bai wa rit; lamu de na mada yu nna, Ndai tsabyi ru hpe sa kawan katsan yu u.

¹⁵Na a hkra lata hkai da nna, Na a matu nang lata la ai lakung hpe, lanu nga u.

¹⁶Dai gaw wan hkru ai hte kran kau ai hkrum sai; Nang daru kau ai majaw, shanhte hten byak mat masai.

¹⁷Na a hkra maga e dung nga ai wa hte, Na a matu nang lata la ai masha kasha a ntsa e, na a lata anga nga u ga.

¹⁸Shaloi anhte nang kaw na n htak mat na ga ai: Anhte hpe jahkrung la mi, anhte na a amying nsang hpe shaga na ga ai.



¹⁹Zaw nawng zaw wa up ai Karai Kasang Yehowa e, Anhte hpe shalan shabran la mi: Na a myi man a nhtoi jahtoi ya nna, Anhte hkye hkrang la ai hkrum na ga ai.

Shakawn Kungdawn 81

Sumpyi dum ai agyi a matu: Gihtit hte mai dum ai Asap a mahkawn ga langai mi.

¹Anhte a n-gun lagaw rai nga ai Karai Kasang hpe jahtau mu, Yaku a Karai Kasang hpe kabu gara jahtau mu.

²Mahkawn mangoi nna, shupsheng dum mu, Pyaw ai tingse hte doria hpe dum mu.

³Shata praw shani e pahtau dum mu, Anhte a shata shagawng ai poi hta e, dum mu.

⁴Dai gaw Israela a matu ga madat hte, Yaku a Karai Kasang a tara rai nga ai.

⁵N chye na lu ai ga ngai na yu se ai rai nna, Shi gaw Egutu mung ntsa e hkawm lai wa ai shaloi e, Yawsep hta e, dai jep ai tara hpe shi tawn da wu ai.

⁶Ngai gaw shi a lahpa dai lit hta na shaw la nna, Shi a lata ka ji hta na shalawt ya we ai.

⁷Ru tsang hkrum yang nang shaga nna, ngai nang hpe mawai la de ai; Mu ngoi ai nsen hte ngai nang hpe htan ya de ai: Meriba hka makau e, ngai nang hpe chyam yu de ai. [Selah.]

⁸Nye a amyue, madat u, ngai matsun tsun da na nngai. Israela e, nang nye a ga hpe chye madat taw e!

⁹Hpara tsasam, na a ka-ang e n nga lu na re ai; Masha kaga a hpara, nang nawku lu na ndai n rai.

¹⁰Egutu mung na nang hpe shapraw la ai, Na a Karai Kasang Yehowa ngai rai nga nngai: Na a n-gup mahka u, ngai jahpring ya na de ai.



¹¹Nye a amy chyawm gaw, nye a nsen n madat nna, Israela ngai hpe hpa mung n nawn nga ai.

¹²Dai majaw tinang myit ai hku shanhte hkan nang lu hkra, Tinang a myit ja ai hta ngai shanhte hpe dat dat mawe ai.

¹³Nye a amy nye a ga madat nna, Israela nye a lam hta hkawm a taw gaw:

¹⁴Gade n na yang, ngai shanhte a gumlau ni hpe shagrit kau nna, Shanhte hpe shatsang ai ni a ntsa e, nye a lata mara na we ai.

¹⁵Yehowa hpe n dawng ai ni, shi a man e dingnyawm nga mu ga; Nye amy a aten, gamhpa dinggrin anga nga na malu ai.

¹⁶Sau ai hkaulan mam hte ngai shanhte hpe bau nna, nlung hku na lagat jahku hte shanhte hpe jahkru na mawe ai.

Shakawn Kungdawn 82

Asap a mahkawn ga langai mi.

¹Karai Kasang gaw Karai Wa a hpung hta e tsap nga ai; Karai daw ni a kang e, shi tara dara nga ai:

²“Tara n lang ai ni a myi man hpe tau yu nna, Gaten du hkra, n tara ai hku hkan na myit ta?”

³Matsan mayan ni, jahkrai nmai ni hpe karum mu, Myit gyip ai ni hte hku hku ai ni hpe awlaw mu.

⁴Hpa n lu ai ni hte matsan mayan ni hpe shalawt dat mu; Tara n lang ai wa a lata na shanhte hpe shaw la mu.

⁵Shanhte hpa mung n chye n chyang ma ai. Nsin e kahkrang hkawm nga ma ai: Lamu ga a npawt nhpang yawng shamu shamawt nga ai.

⁶Ngai gaw, “Karai daw ni hte, Tsaw Htum ai Wa a kasha ni, nanhte rai nga myit dai, nga nna tsun ni ai.”

⁷Rai timung, masha zawn nanhte si mat nna, Du langai mi zawn, kadawng mat na marin dai,” nga ai.



⁸Karai Kasang e, dinghta ga hpe tara dara na rawt u; Amyu baw shagu na a sali wunli tai na mara ai law.

Shakawn Kungdawn 83

Mahkawn na matu, Asap a mahkawn ga langai mi.

¹Karai Kasang e, lukmu rai hkum nga et, Karai Wa e, atsin atsu hkum rai nga et.

²Yu u, nang hpe gumlau ai ni kabrawng nga nna, Nang hpe n dawng ai ni baw sharawt ma ai.

³Na a amy u hpe shanhte hpaji daw nna, Nang makawp maga ai ni a lam bawng nga ma ai.

⁴Shanhte gaw, “sa marit, amy u ni hta na, shanhte hpe tsan kau gaw; Israela amy ing hpe htawm hpang de kadai mung n dum mu ga,” nga nna tsun ma ai.

⁵Shanhte myit langai sha hte bawng nna, nang hpe gumlau ai ni a maga e ga shaka tawn da mu ai.

⁶Edom amy u hte Ishmaela amy u, Moba hte Hagara amy u a sum ni,

⁷Gabala, Ammon, Amalek amy u ni, Hpilisti ni hte Turu mare na ni, lawm ma ai.

⁸Asuri masha ni mung shanhte hte myit hkum ma ai; Shanhte gaw lawt na masha ni hpe sa karum ma ai. [Selah.]

⁹Midian hte, Kishon hka makau na, Sisera hte Yabin hpe di ai zawn, shanhte hpe di mu.

¹⁰Endora makau e, shanhte sum mat wa nna, Aga a namhpun zawn, rai mat ma ai.

¹¹Shanhte a salang ni hpe Oreb yan Zeeb, Shanhte a du ni nlang Zeba yan Zalumuna hpe zawn, shatai u.



¹²Kaning rai nme law, shanhte gaw, “Karai Kasang a shanu shara hpe anhte madu la gaw,” nga ma ai.

¹³Nye a Karai Wa e, bungsha e shapoi ai ga nhpu zawn, Nbung hta poi ai yi hku hpe zawn, shanhte hpe shatai mu.

¹⁴Maling dinggram hpe hkru kau ai wan hte, Bum ni hpe jahkat kau ai sharaw zawn,

¹⁵Na a bungpoi e shanhte hpe hkan shachyut nna, na a laru hte shanhte hpe jahkrit kau mu.

¹⁶Yehowa e, shanhte gaw na amying hpe tam mu ga, Shanhte a myi man kaya kahpa hte jahpring ya mu.

¹⁷Yehowa e, nang hte na a amying chyu sha, Ga ting hta e Tsaw Htum nga ai, shanhte chye mu ga.

¹⁸Prat dingsa shanhte kaya kahpa hte hkrit gari nna, Myi man sum ai hte hten byak ai hkrum mu ga law.

Shakawn Kungdawn 84

Sumpyi dum ai agyi a matu; Gihtit hte mai dum ai, Kora a kashu kasha ni a mahkawn ga langai mi.

¹Zaw nawng zaw wa up ai Yehowa e, Na a shanu shara ni gaw gade awng mai nga a hka!

²Nye a myit masin Yehowa a wang ni hpe marit nna ndawt nga ai; Nye a myit hte hkum shan gaw, ahkrung nga ai Karai Wa hpe kabu gara jahtau nga ai.

³Nye a hkawhkam, nye a Karai Kasang, Zaw nawng zaw wa up ai Yehowa e, na a hkungri ni a makau e, u tsa gaw nta mu lu nna, Hkalung lung na matu, pilan gaw tsip tsip na shara mu nga ai.

⁴Na a nta e nga ai ni gaw, a nga ma ai. Shanhte nang hpe shakawn kungdawn nga na ma ai. [Selah.]



⁵Nang hta n-gun la ai wa gaw, a nga ai; Ziun a lam ni shi a myit hta hkrang nga ai;

⁶Shanhte gaw hkrap ngu hkrap ngoi ngu ai kadit lai wa yang, Dai shara hpe hka deng shatai mu ai. Marang nnan mung dai hpe sha-a wu ai.

⁷Shanhte n-gun bai jat la la rai nna, Ziun bum na Karai Kasang a man e du lu ma ai.

⁸Zaw nawng zaw wa up ai Karai Kasang Yehowa e, Nye a akyu hpyi ai ga madat ya e: Yaku a Karai Kasang e, na la u. [Selah.]

⁹Anhte a n-gang Karai Kasang e, mada yu u, Na a namman chya hkam ai wa hpe matsing da u.

¹⁰Na a wang kata e lani mi sha nga lu ai gaw, nhtoi kaga hkying mi hta grau kaja nga ai. Tara n lang ai wa a sum hta nga lu ai hta, Karai Kasang a chyinghka hkinbawng sin na, ngai grau tsaw nga nngai.

¹¹Yehowa Karai Kasang ajan hte n-gang rai nga ai, Yehowa gaw chyeju hte arawng sadang jaw lu ai; Dingman ai hku hkan ai ni hpe, shi kaja ai hpa mung ndang na n rai.

¹²Zaw nawng zaw wa up ai Yehowa e, nang hta shamyet shanat ai wa gaw, a nga ai law.

Shakawn Kungdawn 85

Sumpyi dum ai agyi a matu: Kora a kashu kasha ni a mahkawn ga langai mi.

¹Yehowa e, nang gaw na a mungdan hpe ra nit dai. Yaku a bawng dung ai ni hpe, nang shabai la nu ai.

²Na a amyua mara hpe, nang raw kau ya nna, Shanhte a yubak nlang hte hpe magap da nu ai. [Selah.]

³Na a masin pawt ai nlang nang dawm la kau nna, Na a myit kahtet ai hpe shayawm nu ai.



⁴Anhte hpe hkye hkrang la ai Karai Kasang e, Anhte hpe bai wa shangun nna, Anhte hpe n dawng n yawt ai myit jasim kau u.

⁵Nang anhte hpe tutnawng e a pawt nga na n ni? Prat mi hte prat mi masin a pawt nga na n ni?

⁶Na a amyuu nang hta bai kabu gara nga lu mu ga, Nang anhte hpe bai jahkrung ya na ndai, n rai ni?

⁷Yehowa e, na a chyeju anhte hpe madun dan nna, Na a hkye la ai lam anhte hpe hpaw ya mi.

⁸Yehowa Krai Wa tsun ai ga hpe ngai madat na nngai; Shi gaw shi a amyuu hte chyoi pra ai ni hpe, ngwipyaw ai ga a tsun nga ai: Shanhte gaw angawk ai lam hta bai n shang mu ga.

⁹Gaja wa, anhte a mungdan hta e arawng nga lu u ga; Shi a hkye hkrang la ai lam, shi hpe hkrit kamyin ai ni kaw ani sha nga nga ai.

¹⁰Chyeju hte sadi sahka gaw hkrum nga masai, Dinghpring ai hte ngwipyaw ai gaw, shada da pup nga ma ai.

¹¹Sadi sahka gaw lamu ga de na tu pru nna, Dinghpring ai gaw sumsing lamu de na mada yu na ra ai.

¹²Yehowa gaw mai kaja ai lam jaw ya nna, Anhte a lamu ga, de a nsi naisi jaw na mi ai.

¹³Shi a man e dinghpring ai gaw hkawm nga nna, Shi a lagaw hkang, lam shatai na ra ai.

Shakawn Kungdawn 86

Dawi a akyu hpyi ai ga.

¹Yehowa e, na a na kayin nna, ngai hpe htan ya e; Nni nkri hte matsan mayan, ngai hkrum nga nngai.



²Ngai hkrit hkungga ai myit rawng nga nngai majaw, Nye a myit masin hpe bau sin u: Nye a Karai Kasang wa, nang e, Nang hta shamyet nga ai, na a mayam wa hpe hkye hkrang la u.

³Shani tup ngai nang hpe shaga nga nngai majaw, Madu e, ngai hpe matsan dum la e.

⁴Madu e, nye a myit masin nang hpe marit nga li ai majaw, Na a mayam wa a myit masin hpe, shapyaw ya e.

⁵Madu e, nang mai kaja nga nna, mara raw kau ya ndai; Nang hpe shaga ai ni nlang hte hpe, nang chyeju kaba madun nga ndai.

⁶Yehowa e, ngai hpyi ai ga madat u, Ngai akyu hpyi ai nsen hpe mung, matsing da u.

⁷Nang ngai hpe htan ya na ndai majaw, Ngai ru tsang ai nhtoi e, ngai nang hpe shaga na nngai.

⁸Madu e, Hpara ni hta e nang hte bung ai mi, n nga ai, Na a amu zawn re ai mung n nga ai.

⁹Madu e, nang hpan tawn da ai amyu nlang hte gaw, Na a man e shang nna nawku na mara ai: Na a amying hpe mung, shagrau na mara ai.

¹⁰Nang galu kaba nga ndai rai nna, Mauhpa amu galaw nga ndai: Nang chyusha Karai Kasang rai nga ndai.

¹¹Yehowa e, na a lam ngai hpe sharin ya e, Na a tengman ai hta e, ngai hkawm mayu nga nngai. Na a amying hpe hkungga nga n ga, nye a myit shadut ya e.

¹²Nye a Madu Karai Kasang e, Ngai nang hpe myit yawng hte shakawn nga nna, Tutnawng e, na a amying hpe shagrau na nngai.

¹³Kaning rai nme law, na a chyeju kaba nga nna, Nye a myit masin hpe, sung htum ai katsan ga na, nang mawai la ya nit dai.



¹⁴Karai Kasang e, gumrawng ai ni nye a man e rawt wa nna, Damya hpung ni, nye a myit masin hpe tam nga ma ai: Shanhte nang hpe hpa n nawn nga ma ai.

¹⁵Madu e, nang chyawm gaw, matsan dum chye ai, Sumnung re ai, myit galu ai, chyeju kaba hte, Sadi sahka rawng ai Karai Wa, rai nga ndai.

¹⁶Ngai hpang de kayin nna, matsan dum la e; Na a n-gun lagaw, na a mayam wa hpe, Na a hkye hkrang la ai lam, na a nchyang jan a kasha hpe, jaw ya u.

¹⁷Ngai hpe n dawng ai ni mu nna, kaya kahpa hkrum mu ga, Kaja ai kumla ngai hpe madun ya e: Kaning rai nme law, Yehowa e, nang ngai hpe, Karum nna shangwi shapyaw ya nit dai law.

Shakawn Kungdawn 87

Mahkawn mangoi na matu, Kora a kashu kasha ni a mahkawn ga langai mi.

¹Shi a npawt nhpang gaw chyoi pra ai bum ni a ntsa e jung nga ai.

²Yehowa gaw Yaku a htingra ni nlang hte hta, Ziun bum na chyinghka ni hpe, grau tsawra wu ai.

³Karai Kasang a mare, nang e, na a lam, Arawng rawng ai ga kaba pru nga ai. [Selah.]

⁴Ngai hpe chye chyap ai ni hta na, Rahab yan Babelon rai nga ma ai, ngai ngu na mawe ai. Hpilisti, Turu, Hkusha hpe yu yu mu: Ndai ni wonang e shangai wa masai.

⁵“Langai hte langai, Ziun mung hta shangai wa masai, Tsaw Htum ai Wa mung, dai hpe shadaw da wu ai,” Ngu nna Ziun a lam masha ni tsun na maru ai.

⁶Amyu baw ni hpe jahpan la ai shaloi e, “Ndai amy u gaw nang e shangai wa sai,” nga nna, Yehowa gawn yu na ra ai. [Selah.]

⁷“Nye a hka htung ni nlang hte, nang hta nga nga ai,” nga nna, mahkawn mangoi ai hte ka manawt ai ni nga na mara ai.



Shakawn Kungdawn 88

Mahkawn na matu Kora a kashu kasha ni a mahkawn ga langai mi: sumpyi dum ai agyi a matu: Ezrahi masha Heman a hpaji ga langai mi.

¹Ngai hpe hkye hkrang la ai Karai Kasang Yehowa e, Shani shana ngai nang hpe shaga nga nngai.

²Ngai hpyi ai ga nang kaw hkrang u ga, Ngai jahtau ai ga, nang na la ya e.

³Nye a myit masin ru tsang ai hte hpring nga nna, Nye a asak katsan ga de ni wa sai.

⁴Nsung hku hta shang ai ni hte ngai bung nna, N-gun n rawng ai wa zawn, ngai tai ni ai.

⁵Nang galoi mung bai n dum ai, lasa si nna, Lup hta taw nga ai mang ni hta, ngai lawm nga nngai: Na a lata hte shanhte dawdan ai hkrum masai.

⁶Nang ngai hpe sung htum ai hku hte, Hka hpungla ni a nsin sin ai shara hta, kau da ni ai.

⁷Na a myit kahtet ai nye a ntsa e dip nga nna, Na a hka leng ni yawng ngai hpe kamyet nga ma ai. [Selah.]

⁸Nang nye a jinghku ni hpe ngai hte shatsan kau nna, Shanhte a matsat shabat shara, ngai hpe shatai ni ai; Ngai sharen da ai hkrum nna n pru lu nngai.

⁹Ru tsang ai majaw, nye a myi amam nga ai; Yehowa e, shani shagu ngai nang hpe shaga nga nngai; Nye a lata na a man e ngai ladawn nga nngai.

¹⁰Si mat ai ni hpe, mauhpa amu madun lu na n ni? Tsu ni bai rawt nna, nang hpe shakawn na ma hka? [Selah.]

¹¹Lup hta e, na a chyeju hte, ngarai mung e, Na a sadi sahka hpe, shanhte hkai na ma kun?

¹²Nsin sin ai shara e na a mauhpa amu hte, Hten bya ai mung e, na a dingman ai hpe, shanhte chye lu na ma ni?



¹³Ngai chyawm gaw, Yehowa e, nang hpe shaga nga nngai; Jahpawt e, nye a akyu hpyi ai ga na a man e du nga ai.

¹⁴Yehowa e, nang hpa rai nye a myit masin hpe kau da nga n ta? Na a myi man nang hpa rai kayin la kau n ta?

¹⁵Brang ram kaw nna, nni nkri ngai hkrum nna, si na tik sha ra nngai. Na a hkrihpa hpe ngai gun nna myit htum nga nngai.

¹⁶Na a myit kahtet ai nye a ntsa e du nna, Na a hkrit gari ai baw ngai hpe jahten mi ai.

¹⁷Dai gaw shani tup hka zawn ngai hpe kawan da nna, ngai hpe grup hkra di mi ai.

¹⁸Ngai hpe ra ai wa hte jinghku hpe, Ngai hte nang shatsan kau nna, Ngai hte hkau chyap ai ni, nsin zawn rai ma ai.

Shakawn Kungdawn 89

Ezrahi a kasha Ehtan a mahkawn ga langai mi.

¹Yehowa a chyeju hpe ngai galoi mung mahkawn mangoi nga na nngai. Nye a n-gup hte na a sadi sahka hpe Prat mi hte prat mi, shana ya na nngai.

²Kaning rai nme law, Chyeju gaw galoi mung agrin nga ai; Na a sadi sahka hpe sumsing lamu hta e nang tawn da nga ndai, nga nna ngai a tsun nga nngai.

³Nang gaw, “Ngai san da ai wa hpe ga shaka ngai tawn da nna, Nye a mayam Dawi hpe ngai dagam da se ai:

⁴Na a aru arat hpe tutnawng e, ngai shagrin da nga nna, Na a tingnyang hpe prat mi hte prat mi shadun da na we ai,” nga nit dai. [Selah.]

⁵Yehowa e, sumsing lamu gaw na a mauhpa lam hpe, Chyoi pra ai ni a hpung gaw na a sadi sahka hpe, shakawn nga na ma ai.

⁶Lamu sumwi hta e Yehowa hte kadai wa bung nga a ta? Hpara kasha ni hta Yehowa hte kadai wa pre nga a ta?



- ⁷Shi gaw, chyoi pra ai ni a shawa hpawng hta e, Makrim hpa rai nga ai rai nna, Shi a grup yin e nga ai nlang hte hta, Hkrithpa Karai Wa rai nga ai.
- ⁸Zaw nawng zaw wa up ai Karai Kasang Yehowa e, Nang zawn n-gun rawng ai gaw, kadai wa rai nga a ta? Na a sadi sahka nang hpe shinggrup nga ai.
- ⁹Nammukdara gumrawng ai hpe nang up nga nna, De a hka leng ni kabrawng yang, jasim nga ndai.
- ¹⁰Sat kau hkrum ai wa hpe zawn, nang Rahab hpe agrawp kau nna, na a n-gun rawng ai lahpum hte, gumlau ni hpe shabra kau mu ai.
- ¹¹Sumsing lamu hte dinghta ga gaw, na a rai nga ai. Mungkan ga hte de a yawng mayawng hpe, nang gaw da nit dai.
- ¹²Dingdung, dingda nang hpan da nit dai, Tabura hte Hermun, na a amying hta kabu nga ma ai.
- ¹³Na a lahpum wa-ngan lahpum rai nga lit dai; Na a lata n-gun ja nga ai, na a hkra lata sharawt nga ndai.
- ¹⁴Dinghpring ai hte tara dara ai lam, na a tingnyang a npawt rai nga ai; Chyeju hte sadi sahka na a man e a la nga ai.
- ¹⁵Pahtau dum ai nsen chye na ai amyuu gaw, a lu nga ai; Yehowa e, na a myi man a nhtoi hta e, shanhte hkawm nga lu ma ai.
- ¹⁶Na a amying hta e, shanhte shani tup kabu nga lu nna, Na a dingman ai hta shagrau ai hkrum nga ma ai.
- ¹⁷Shanhte a n-gun lagaw a hpung nang rai nga nna, Na a n-gaw nnyeng hte anhte a nrung hpe sharawt nga ndai.
- ¹⁸Anhte a n-gang Yehowa kaw na rai nga ai; Anhte a hkawhkam wa gaw, Israela a Chyoi pra ai wa kaw na rai nga ai.
- ¹⁹Kalang mi hta shingran hte nang tsun nna, Kamsham ai ni hpe tsun ndai gaw: “Share wa langai mi hpe ngai shadaw se ai, Dai amyuu hta na shabrang wa hpe shagrau da se ai:



²⁰Nye a mayam Dawi hpe ngai mu da nna, Nye a chyoi pra ai namman hte shi hpe chya ya se ai.

²¹Nye a lata shi hte rau nga nga nna, Nye a lahpum shi hpe shangang na we ai.

²²Gumlau wa gaw shi hpe n rim la lu nna, N hkru ai wa gaw shi hpe dip lu na wu ai, n rai.

²³Shi hpe zingri ai ni hpe, ngai shi a man e nyap tawn nna, Shi hpe n dawng ai ni hpe, adup kau na mawe ai.

²⁴Nye a chyeju hte sadi sahka shi hte rau anga nga nna, Nye a amying majaw shi a nrung rawt wa na lu ai.

²⁵Ngai gaw shi a lata hpe nammukdara ntsa e, Shi a hkra lata dai hka nu ntsa e, mara da ya na we ai.

²⁶Shi gaw, 'Nye a Wa, nye a Karai Wa, Ngai hpe hkye la ai lunghkrung, nang rai nga ndai,' nga nna ngai hpe shaga na ra ai.

²⁷Ngai mung kasha alat shara shi hpe jaw da nna, Mungdan hkawhkam ni hta grau kaba ai wa shatai na we ai.

²⁸Nye a chyeju shi hte tutnawng e anga nga nna, Nye a ga shaka shi hte hka wa na n rai.

²⁹Shi a aru arat tutnawng e anga nga na ra ai; Shi a tingnyang lamu a nhtoi zawn, agrin nga na lu ai.

³⁰Shi a kashu kasha ni nye a tara hpe kau da nna, Nye a tara ai lam n hkan ma ai;

³¹Nye a ga madat hpe awu asin di kau nna, Ngai htet da ai ga hpe n dum ma yang gaw,

³²Ngai shanhte a mara hpe shingna hte, Shanhte a shut hpyit ai hpe kayat ai hte, ari jaw na mawe ai.



³³Rai timung, nye a chyeju nlang ngai n dawm la nna, Nye a sadi sahka lam hpe masu kau na we ai, n rai.

³⁴Nye a ga shaka hpe ngai n wu kau nna, Nye a n-gup ga hpe shabai la na we ai n rai.

³⁵Nye a chyoi pra ai hte ngai lang mi dagam se ai; Dawi hpe ngai hkalem kau na we ai n rai.

³⁶Shi a aru arat tutnawng e anga nga nna, Shi a tingnyang dai ajan zawn, nye a man e anga nga ai.

³⁷Dai gaw, shata zawn tutnawng e agrin nga nna, Sumwi ntsa e nga ai sakse mung, teng nga ai,” nang nga nit dai. [Selah.]

³⁸Nang chyawm gaw kau da nna matsat kau nit dai. Na a namman chya hkam ai wa hpe, nang myit kahtet nga ndai.

³⁹Na a mayam hte tawn da ai ga shaka hpe nang kau da nna, Shi a janmau hpe ga hta e galu kau ya nu ai.

⁴⁰Shi a shakum nlang hte hpe nang run kau nna, Shi a bungku ni hpe marawng marang di kau ya nu ai.

⁴¹Lam e lai ai ni nlang hte shi hpe hpya la nna, Htingbu ni a matu kaya kahpa shara shi tai nga ai.

⁴²Shi hpe hpyen ai ni a hkra lata nang sharawt ya nna, Shi hpe gumlau ai ni nlang hte hpe kabu shangun mu ai.

⁴³Gaja wa shi a nhtu nshan hpe nang galau kau ya nna, Hpyen majan hta e, shi hpe n shadaw wu ai.

⁴⁴Shi a shingkang hpe nang la kau ya nna, Shi a tingnyang hpe ga de jahkrat kau ya mu ai.

⁴⁵Shi a brang ram nhtoi hpe nang gadun ya nna, Kaya kahpa hte shi hpe htinggrum da nu ai. [Selah.]



⁴⁶Yehowa e, gaten du hkra nang a makoi nga nna, Na a myit kahtet ai gaw wan zawn, a grung nga na lit ta?

⁴⁷Nye a aprat gade gadun nga ai gaw, dum u: Shinggyim masha ni hpe hpa lila majaw nang hpan da nga n hka!

⁴⁸Si htan n mu nna, katsan ga de na shi a myit masin hpe, Shalawt la lu ai wa gaw, kadai rai nga a ta? [Selah.]

⁴⁹Madu e, moi moi e, na a sadi sahka hte Dawi hpe, Nang dagam ai chyeju gaw, kanang rai nga a ta?

⁵⁰Yehowa e, na a ali ama ni hkrum ai shatan nhkan hpe dum u; Nye a sinda e, amyu law law ni a shatan ai ga hpe, ngai gun nga we ai.

⁵¹Yehowa e, gumlau ni nang hpe shatan ma ai rai nna, Na a namman chya hkam ai wa a lagaw hkang hpe shatan nhkan di mu ai.

⁵²Yehowa gaw htani htana e, a nga u ga law. Amen, rai sa, Amen.

Shakawn Kungdawn 90

LAIKA MALI

Karai Kasang a masha wa Mawshe a akyu hpyi ai ga.

¹Madu e, nang gaw ji woi ni a lakhtak kaw nna, Anhte a nga nga shara rai nga ndai.

²Bum ni hpe garai n shangai nna, Mungkan ga hte dinghta aga hpe garai n shaprat yang, Nang gaw chyi nma hpri nhpra kaw nna, Karai Wa, rai nga ndai.

³Nang gaw mungkan masha hpe ga nhpu de shabai dat nna, “Shinggyim masha ni e, wa ma su,” nga nna tsun nga ndai.

⁴Rai sa, na a man e shaning hkying mi gaw, Mani lai wa sai nhtoi hte shana na ladaw zawn, rai nga ai.

⁵Nang shanhte hpe shayawng dat mu ai; Shanhte gaw yup pyaw ai zawn, rai nga ma ai: Shanhte jahpawt e tsingdu zawn tu nga ma ai.



⁶Dai gaw jahpawt e pu wa nna lagra nga ai, Shana e, dan kau hkrum nna nyip mat nga ai.

⁷Gaja wa, na a masin pawt ai hte anhte tsam mat wa nna, Na a myit kahtet ai hte hkrit gari ai hkrum ga ai.

⁸Nang gaw anhte a yubak hpe na a man e, tawn da ndai; Ndum shami re ai mara hpe pyi, na myi man a nhtoi hta shadan da nu ai.

⁹Na a n-yun bu ai hte, anhte a nhtoi nlang mat ma ai: Anhte a shaning ni madai nga let shalai dat gaw ai.

¹⁰Anhte a aprat a nhtoi ni sanit shi ning rai nga ai; Kalang lang, n-gun ja ai a majaw matsat shi ning du rai timung, De a gumrawng shara gaw, amu hte yawn hkyen ai hkrai rai nga ai: Dai gaw alawan lai wa nna, anhte pyen mat nga ga ai.

¹¹Na a ja la ai pawt sindawng ai hte, hkrit mai ai n-yun bu ai hpe, Kadai wa chye ya lu na rai nga a ta?

¹²Anhte gaw myit hpaji lu la hkra, Anhte a nhtoi chye hti lu na, sharin ya mi.

¹³Yehowa e, wa rit; gade na hkra? Na a ali ama ni hpe shangwi shapyaw ya mu.

¹⁴Jahpawt e, na a chyeju hte anhte hpe jahkru ya mi; Shaloi anhte prat tup awng nga nna kabu nga na ga ai.

¹⁵Nang anhte hpe nni nkri jahkrum ai nhtoi hte, Ru tsang ai shaning anhte hpe madun ai hte maren, anhte hpe kabu shangun ya mi.

¹⁶Na a magam amu, na a ali ama ni hpe, Na a hpung shinggang, shanhte a kashu kasha ni hpe, madun ya mu.

¹⁷Anhte a Madu Karai Kasang a shawang myit gaw, anhte a ntsa e anga nga u ga; Anhte a lata a amu bungli, anhte a matu shangang ya mi; Rai sa, anhte a lata a amu bungli shakang ya mi law.



Shakawn Kungdawn 91

¹Tsaw Htum ai Wa a shim ai shara e dung nga ai wa gaw, Chyalai n-gun rawng ai Karai Wa a shingnip hta anga nga lu ai.

²Ngai gaw Yehowa hpe, “Nye a shingbyi shara hte wahpang, Ngai hpa nga ai Karai Kasang nang rai nga ndai,” nga nna tsun nga na nngai.

³Kaning rai nme law, shi gaw u hkam ai wa a mahkam hte, Bya wa ai ana ahkya hta na, nang hpe mawai la na ndai.

⁴Shi a singkaw mun hte shi nang hpe magap da nna, Shi a singkaw npu e, nang shim nga lu na ndai: Shi a sadi sahka gaw, n-gang hte hpyen palawng rai nga ai.

⁵Shana na hkrit hte, Shani e gap dat ai pala hpe;

⁶Nsin e kawan hkawm ai ana ahkya hte, Jan pungding e byin ai ali awaw hpe, nang n hkrit ra nga ndai.

⁷Na a makau e masha hkying mi, Na a hkra maga e mun mi, kataw timung, Dai nang hpe hkra lu na n rai.

⁸Gaja wa, na a myi hte nang mada yu nna, Tara n lang ai ni hta kap wa ai ari hpe mu lu na rin dai.

⁹Yehowa e, nye a shingbyi shara nang rai nga ndai! Nang gaw Tsaw Htum ai Wa hpe na a nga shara shatai nu ai;

¹⁰Aru ara nang hta byin lu na n rai, Machyi makaw na a sum hta, ni wa lu na n rai.

¹¹Lam shagu hta e nang hpe bau sin na, Na a matu shi a lamu kasa ni hpe, shi hkang da mu ai.

¹²Nlung hta na a lagaw n ahtu u ga, Shanhte a lata hta nang hpe pawn la na mara ai.

¹³Hkanghkyi hte pu htum a ntsa e nang hkawm lu nna, Hkanghkyi hkalung hte baren hpe kabye lu na rin dai.



¹⁴Ngai hta shi kanan nang nga ai majaw, Ngai shi hpe mawai la na we ai; Nye a amying hpe chye nga ai majaw, Ngai shi hpe makawp maga na we ai.

¹⁵Shi ngai hpe shaga yang, ngai htan na nngai, Ru tsang ai hte ngai shi hte rau nga na nngai; Ngai shi hpe sai la nna, shagrau na we ai.

¹⁶Prat galu ai hte ngai shi hpe shakat ya nna, Nye a hkye hkrang la ai lam shi hpe madun dan na we ai.

Shakawn Kungdawn 92

Laban nhtoi na mahkawn ga

¹Yehowa hpe shakawn kungdawn nna, Tsaw Htum ai Wa a amying hpe mahkawn mangoi na;

²Sumri shi rawng ai dum ai baw hte tingse, Mahku pyaw ai tingse kaji hte,

³Jahpawt manap e na a chyeju hpe, Shana ahkying e, na a sadi sahka hpe hkai dan na, mai kaja rai nga ai.

⁴Kaning rai nme law, Yehowa e, Na a amu hta nang ngai hpe kabu shangun nna, Na lata a bungli majaw, ngai awng wa na nngai.

⁵Yehowa e, na a amu gade kaba nga a hka! Nang myit ai hku nachying sung la nga ai.

⁶Dai gaw karing karang masha n chye na lu ai, Angawk ai wa mung n myit hkawn lu ai.

⁷Tara n lang ai ni tsingdu zawn tu wa nna, Shut hpyit ai hku galaw ai ni nlang pu wa ma yang, Dai gaw, shanhte a prat dingsa e hten mat hkum na lam rai nga ai.

⁸Yehowa e, nang chyawm gaw, Htani htana, a grau nga ai wa, rai nga ndai.

⁹Kaning rai nme law, yu u, nang hpe gumlau ai ni, Yehowa e, Nang hpe gumlau ai ni, hten wa na mara ai: Shut hpyit ai hku galaw ai ni nlang brun mat wa na mara ai.



¹⁰Nye a nrung hpe chyawm gaw, Hpawlam a nrung zawn, nang shatsaw da nna, Namman nnan hte ngai hpe chya ya ni ai.

¹¹Ngai hpe gyam yu ai ni e, nye a myi lala mu lu nna, N hkru nna ngai hte nhtan shai ai ni a lam, Nye a na hte ngai na hkrup se ai.

¹²Dinghpring ai wa gaw umung hpun zawn tu lu nna, Lebanon a arit hpun zawn gung dam wa na ra ai.

¹³Yehowa a nta e hkai tawn da ai ni, Anhte a Karai Kasang a wang e, kaba wa na mara ai.

¹⁴Yehowa dingman nga ai gaw, shana ya lu na, Shanhte gaw prat nga ai shaloi e asi naw si nna, Sau rawng ai hte kat kat rai na mara ai.

¹⁵Shi gaw, nye a lunghkrung rai nga ai. Shi hta e n ding ai, hpa mung n nga nga ai.

Shakawn Kungdawn 93

¹Yehowa gaw Hkawhkam rai nga ai; Hpung shing kang hpe shi bu hpun nga ai; Yehowa gaw n-gun hte mawn sumli nga ai, Dai hpe shingkyit zawn kyit da nu ai: Gaja wa, mungkan ga hpe shi tawn da nu ai: Dai gaw shamawt nga ai n rai.

²Chyaloi nhkoi nna, na a tingnyang nga nga ai, Chyi nma hpri nhpra kaw nna, nang nga nga ndai.

³Yehowa e, hka nu ni hte hka shi ni, Nsen shapraw nga ma ai: Hka nu ni kadu kashaw nga ma ai.

⁴Hka sumhpa ni ngoi kaba ai hte, Nammukdara a n-gun ja ai hka leng ni hta, Tsaw ai shara de nga ai Yehowa gaw n-gun grau kaba nga ai.

⁵Na a sakse ga nachying grin nga ai; Yehowa e, lamu ga aprat htum hkra, Na a nta gaw chyoi pra nga na, ging nga ai.

Shakawn Kungdawn 94



- ¹Mara bai tai htang ya ai Karai Wa, Yehowa e, Bai tai htang ya ai Karai Wa e, htoi kabrim nga u.
- ²Lamu ga a tara agyi wa e, rawt pru u: Gumrawng ai ni hpe amu hte maren bai tai mu.
- ³Yehowa e, tara n lang ai ni gaten du hkra? Tara nlang ai ni gaten du hkra, ninglaw nga lu na rai ma hka?
- ⁴Shanhte ga galu galang tsun nna, grang nga ma ai; Shut hpyit ai hku galaw ai ni nlang, lila ga tsun ma ai.
- ⁵Yehowa e, shanhte gaw na a amyu hpe dip da nna, Na a sali wunli hpe zingri zingrat mu ai.
- ⁶Gaida jan hte masha tsasam wa hpe shanhte sat kau nna, Jahkrai ma ni hpe htau kau mu ai.
- ⁷Shanhte gaw, “Yehowa n mu mada na re ai, Yaku a Karai Kasang n dum nga ai,” nga ma ai.
- ⁸Amyu masha ni hta myit n kung ai ni e, dum nga mu; Angawk ai ni e, galoi wa mi she hpaji chye na myit ta?
- ⁹Na shatut ai wa gaw, n na lu na rai ni? Myi hpan da ai wa gaw, n mu lu na a hka kun?
- ¹⁰Masha wa hpe chye chyang ai lam sharin ya nna, Amyu baw ni hpe ari jaw ai wa gaw, n daru lu na rai ni?
- ¹¹Masha a myit mang ai lam nbung sha rai nga ai gaw, Yehowa chye ya nga ai.
- ¹²Yehowa e, nang shadum ya nna, Na a tara hpe sharin ya ai wa gaw, a nga ai.
- ¹³Tara n lang ai ni a matu, nsung hku htun ngut hkra, Ru tsang ai nhtoi hta na shi lawt lu u ga, Nang shi hpe ban sa ai lam, madun ya nu ai.



¹⁴Yehowa gaw shi a amy hpe kau da na n rai, Shi a sali wunli hpe jahti da na n rai.

¹⁵Dingman ai lam gaw naw awlaw nga na rai nna, Myit malang ai ni yawng dai hku hkan nang na mara ai.

¹⁶N hkru ai ni hpe jet kau na, ngai hte rau kadai wa rawt na rai nga a ta? Shut hpyit ai ni hpe daru kau na, ngai hte rau kadai wa tsap na rai nga a ta?

¹⁷Yehowa ngai hpe n karum taw gaw, nye a myit masin ya e pyi, A katsi katsang nga ai kaw, nga mat na sali ai.

¹⁸Ngai gaw, “Nye a lagaw kashawt nga li ai,” nga ai shaloi, Yehowa e, na a chyeju ngai hpe shadaw ni ai.

¹⁹Nye a kraw lawang na myit law ai shaloi e, Nang shakawp ya nna, nye a myit masin hpe kabu shangun ya nngai.

²⁰Tara a malai, n hkru ai hku tawn da ai, kashun kashe re ai tingnyang gaw, Nang hte hku lu na rai ni?

²¹Shanhte dingman ai wa a asak hpe rau htim nna, Mara n lu ai asai hpe, ga dan kau mu ai.

²²Rai timung, Yehowa gaw nye a wahpang rai nga ai, Nye a Karai Kasang, ngai shingbyi ai lunghkrung rai nga ai.

²³Shi gaw shanhte a mara hpe, bai nhtang ya na mu ai, Yubak majaw shanhte hpe jahtum kau na mu ai: Anhte a Karai Kasang Yehowa, shanhte hpe jahtum kau na mu ai law.

Shakawn Kungdawn 95

¹Wa marit, Yehowa hpe garu ga, Anhte hpe hkye hkrang la ai lunghkrung kaw, kabu gara jahtau ga!

²Chyeju dum let shi a man de anhte shang ga, Mahkawn mangoi ga hte shi hpe kabu gara jahtau ga.



³Kaning rai nme law, Yehowa gaw Karai Wa kaba hte, Hpara ni mahkra a ntsa e, Hkawhkam kaba, rai nga ai.

⁴Lamu ga sung ai shara ni, shi a lata hta rawng nga ai, Bum pungding ni mung shi a rai nga ai.

⁵Nammukdara hpe shi galaw nna up nga ai, Shi a lata gaw hkarang hpe mung hpajang da nu ai.

⁶Sa marit, anhte a Hpan Wa Ningsang Yehowa a man e, Anhte dingnyawm let nawku nna lahput hput di nga ga!

⁷Shi gaw, anhte a Karai Kasang rai nga ai; Anhte mung shi a udat a amyuh te, Shi a lata na sagu hpung rai nga ga ai. Nanhte dai ni shi a nsen madat myit ga!

⁸Meriba hte, nam e nga ai Masa a makau na zawn, Nanhte a myit masin hpe hkum shaja myit.

⁹Nanhte a nji nwoi ni dai yang e, ngai hpe dinglik yu mi ai; Nye a amu hpe mu lu rai timung, ngai hpe chyam yu mi ai.

¹⁰Ngai gaw mali shi ning tup ndai amyuh hpe n yawt nga nna; “Shanhte gaw tinang a myit hte lam dam mat ai amyuh te, Nye a lam hpe mung n chye ai ni, rai nga ma ai,” nga nna ngai tsun nga nngai.

¹¹Dai majaw, “Nye a ban sa ai hta shanhte n shang lu mu ga,” nga nna masin pawt let, ngai dagam da nngai.

Shakawn Kungdawn 96

¹Yehowa hpe mahkawn ga nnan hte mahkawn mu, Aga ting Yehowa hpe mahkawn mangoi mu.

²Yehowa hpe mahkawn mangoi mu, shi a amyung hpe sha-a mu; Shi a hkye hkrang la ai lam hpe lani hte lani hkai dan mu.

³Masha amyuh ni hpe shi a hpung shingkaung, Amyuh baw shagu hpe shi a mauhpa amu, gawn dan mu.



⁴Yehowa gaw galu kaba nga ai rai nna, Nachying shakawn ging ai wa, rai nga ai: Hpara mahkra ni hta shi hpe grau hkrit mai nga ai.

⁵Amyu baw ni a hpara ni, sumla hkrai rai nga ma ai; Yehowa chyawm gaw, sumsing lamu hpe hpan da nu ai.

⁶Ndaw nsa hte hpung shingkang shi a man e nga nga ai, Atsam hte reng htum ai, shi a Chyoi pra ai shara e, nga nga ai.

⁷Masha amyudap ni e, anhte a Yehowa hpe, Rai sa, Yehowa hpe hpung shingkang hte atsam yin la mu.

⁸Yehowa a amying nsang hpe hpung shingkang yin la mu; Lusha hkungga lang nna, shi a wang hta shang mu.

⁹Chyoi pra ai hpe mawn sumli nna, Yehowa hpe nawku mu; Mung shagu shi a man e hkrit gari nga mu ga.

¹⁰“Yehowa gaw Hkawhkam rai nga ai,” Ngu nna masha amyudap ni hpe tsund dan mu; Gajawa, mungkan ga hpe shi tawn da nna, Dai gaw shamu shamawt nga ai n rai; Amyu baw ni hpe malang ai hku, shi dawdan na ra ai.

¹¹Yehowa a man e, sumsing lamu kabu gara nga nna, ginding aga garu jahtau na ra ai: Nammukdara hte dai hta rawng marawng, nsen kaba hte kashaw nga mu ga.

¹²Pa hte dai yang na nga manga kabu awng nga mu ga; Shaloi maling na hpun yawng hte awng sharawng nga na mara ai.

¹³Kaning rai nme law, lamu ga hpe tara dara na, shi du sa nna, Shi gaw mungkan ga hpe dingman ai hte, amyudap ni hpe sadi sahka hte, tara dara na ra ai.

Shakawn Kungdawn 97

¹Yehowa gaw Hkawhkam rai nga ai; Ginding aga kabu jahtau nga u ga; Zunlawng law law ni mung, kabu gara nga mu ga.



²Sumwi hte nsin shi a grup yin e nga nga ma ai; Dingman ai hte tara dara ai gaw, shi a tingnyang a npawt nhpang rai nga ai.

³Shi a man e wan hkawm nga nna, Shi a grup yin hkan na hpyen ni hpe hkru kau mu ai.

⁴Shi a myihprap mungkan ga hpe jahtoi ya nga ai; Aga gaw dai hpe mu nna hkrit gari nga ai.

⁵Aga ting a Madu, Yehowa a man e, Bum ni gaw gitbaw zawn, byawng mat ma ai.

⁶Sumsing lamu gaw shi a dinghpring ai hpe shana ya nna, Amyu shagu shi a hpung shingkang hpe mu lu ma ai.

⁷Gawngngu hpuntawng daw jau ai ni nlang hte hte, Sumla hta gumrawng ai ni, kaya kahpa hkrum mu ga: Hpara yawng hte e, shi hpe nawku mu.

⁸Yehowa e, na a tara ai lam majaw, Ziun na nna kabu nga ai; Yuda a shayi sha ni mung, kabu jahtau nga ma ai.

⁹Kaning rai nme law, nang Yehowa e, Lamu ga ntsa e tsaw htum ai wa rai nga ndai; Hpara mahkra ni a ntsa e, nang nachying grau nga ndai.

¹⁰Yehowa hpe tsawra ai ni e, n hkru ai hpe n dawng kau mu; Shi hpe kamsham ai ni a myit masin hpe shi sin nga ai: Tara n lang ai ni a lata na, shi shanhte hpe mawai la mu ai.

¹¹Dingman ai ni a matu, nhtoi htoi nga ai, Myit malang ai ni a matu kabu shara rai nga ai.

¹²Dingman ai ni e, Yehowa hta kabu gara nga mu, Shi a chyoi pra ai shingteng amying hpe shakawn nga mu.

Shakawn Kungdawn 98

Mahkawn ga langai mi.



¹Yehowa hpe mahkawn ga nnan hte mahkawn mu; Shi gaw, mauhpa amu galaw nu ai: Shi a hkra lata hte chyoi pra ai lahpum, shi a matu hkye hkrang la ai lam shapraw nu ai.

²Yehowa gaw shi a hkye hkrang la ai lam hpaw ya wu ai; Shi gaw shi a dinghpring ai lam, masha amyu ni a man e madun dan mu ai.

³Shi a chyeju hte sadi sahka, Israela a nta a matu shi dum nu ai: Lamu ga makau shagu hkan e mung, Anhte a Karai Kasang a hkye hkrang la ai lam mu lu masai.

⁴Mung shagu e, Yehowa hpe kabu jahtau mu, Nsen kaba hte garu nna mahkawn mangoi mu.

⁵Tingse dum nna Yehowa hpe mahkawn mu, Tingse hte mahku ngwi ai nsen hte mangoi mu.

⁶Pahke hte ngoi ai pahtau hte, Hkawhkam Yehowa a man e kabu jahtau mu.

⁷Nammukdara hte dai hta na yawng mayawng, Mungkan ga hte de a nga manga ni, ngoi kashaw nga mu ga.

⁸Yehowa a man e, hka nu ni lata lahpawk dum mu ga; Bum ni gaw jawm garu kabu nga mu ga.

⁹Kaning rai nme law, lamu ga hpe tara dara na shi du sa nna, Mungkan ga hpe dingman ai hte, amyu baw ni hpe malang ai hku hte, tara dara na ra ai.

Shakawn Kungdawn 99

¹Yehowa gaw Hkawhkam rai nga ai; Amyu baw ni hkrit gari nga mu ga: Hkerubim ntsa e shi adung nga ai, Ginding aga awam nga u ga.

²Yehowa gaw Ziun hta e kaba nga ai rai nna, Amyu baw shagu a ntsa e grau tsaw nga ai.

³Na a kaba ai hte hkrit mai ai amying nsang hpe, Shanhte shakawn kungdawn nga mu ga: shi gaw chyoi pra nga ai.



⁴Dingman ai tara tsawra ai hkawhkam a atsam hpe, Tara npawt hta nang tawn da nu ai; Nang gaw Yaku hta e tara dara ai hte dingman ai lam, jashawn nu ai.

⁵Anhte a Karai Kasang Yehowa hpe shagrau mu, Shi lagaw mara ai lahkum makau e nawku mu: Shi gaw chyoi pra nga ai.

⁶Shi a hkinjawng ni hta lawm ai Mawshe yan Arun, Shi a amying hpe shaga ai ni hta lawm ai Samuela gaw, Yehowa hpe shaga ma ai rai nna, shi shanhte hpe htan ya mu ai.

⁷Shi shanhte hpe sumwi shadaw hta nna ga tsun mu ai: Shanhte mung shi a sakse ga hte, shanhte e jaw ai tara hpe hkan nang ma ai.

⁸Anhte a Karai Kasang Yehowa e, Nang shanhte hpe htan ya mu ai. Shanhte a mara raw kau ya ai Karai Wa nang rai nga timung, Shanhte a bungli hte maren matai bai dawp mu ai.

⁹Anhte a Karai Kasang Yehowa hpe shagrau mu, Shi a chyoi pra ai bum hta e nawku mu: Anhte a Karai Kasang Yehowa gaw chyoi pra nga ai law.

Shakawn Kungdawn 100

Shakawn hkungga jaw yang na mahkawn ga langai mi.

¹Mung shagu Yehowa hpe kabu jahtau nga mu.

²Yehowa hpe kabu gara ai hte daw jau nga mu, Shi a man de mahkawn mangoi let shang mu.

³Yehowa gaw Karai Kasang rai nga ai, chye mu: Shi anhte hpe hpan da mi ai rai nna, Anhte shi a masha ni rai nga ga ai; Shi a amyu hte shi a udat na sagu hpung, anhte rai nga ga ai.

⁴Shi a chyinghka de chyeju dum let shang mu, Shi a wang hta e shakawn kungdawn let shang mu; Shi a chyeju dum nna shi a amying nsang hpe sha-a mu.

⁵Kaning rai nme law, Yehowa gaw mai kaja nga ai; Shi a chyeju htani htana anga nga nna, Shi a sadi sahka prat mi hte prat mi agrin nga ai law.



Shakawn Kungdawn 101

Dawi a mahkawn ga langai mi.

¹Chyeju hte tara dara ai lam ngai mahkawn mangoi na nngai: Yehowa e, ngai nang hpe shakawn na nngai.

²Myit malang ai lam ngai matsing yu na nngai; Nang ngai kaw galoi e du na rin ta? Nye a nta hta hkum tsup ai myit hte ngai hkang nga na nngai.

³N hkru ai amu hpe ngai n yu na nngai, Shut hpyit ai ni a amu hpe ngai n dawng nga nngai: Dai gaw ngai hta kap lu na n rai.

⁴Magaw ai myit ngai hte tsan nga u ga, N shawp ai hpe ngai n dum nga nngai.

⁵Shi a htingbu wa hpe mayun de nna shi htawn ai wa hpe, ngai atsai awai di kau na we ai: Gumrawng nna myit kaba ai wa hpe, ngai n dang hkam nngai.

⁶Dai mung na sadi sahka re ai ni, Ngai hte rau nga mu ga, ngai tam na nngai; Myit malang ai lam hta hkan ai wa gaw, Nye a amu gun hpai lu na ra ai.

⁷Hkalem sha ai wa gaw, nye a nta hta rawng lu na n rai; Masu ai ga tsun ai wa gaw, nye a man e grin lu na n rai.

⁸N hkru ai amu galaw ai ni nlang hte hpe, Yehowa a mare na jahkoi kau na, Dai mung na tara n lang ai ni yawng hte hpe, Ngai jahpawt shagu atsai awai di kau na mawe ai.

Shakawn Kungdawn 102

**Nni nkri hkum ai masha myit htum nga nna, shi a sharung shayawt ai lam,
Yehowa hpe shana ya yang na, akyu hpyi ai ga.**

¹Yehowa e, ngai akyu hpyi ai ga madat ya e, Ngai hpyi jahtau ai ga, nang kaw hkrang pru u ga.

²Ngai ru tsang hkum ai nhtoi hta e, na a myi man ngai kaw na hkum makoi kau et; Na a na ngai hpang de kayin dat rit; Ngai shaga ai nhtoi e, alawan htan ya e.



³Nye a nhtoi wan nhkut zawn hkoi mat sai, Nye a nrut nra ni wan nwu zawn hkru mat ma masai.

⁴Nye a myit tsingdu zawn hkraw wa nna, nyip mat li ai, Lu sha na pyi, ngai malap kau nga nngai.

⁵Ngai madai sharung nga nngai majaw, Nye a nrut nra ni hpyi hta kap mat wa masai.

⁶Zaibru jang e nga mat ai wunpu u hte, Prang ga e nga ai u hku zawn, ngai rai nga nngai.

⁷Ngai yup n lu sha nga nngai rai nna, Nta magaw e dung ai u shingtai zawn, rai nga nngai.

⁸Ngai hpe gumlau ai ni shani tup ngai hpe shatan mi ai; Ngai hpe n dawng n yawt ai ni ngai hpe dagam kau mi ai.

⁹Wan dap hpe shat zawn ngai sha nna, Nye a luhpa myi prwi hte kayau nga ai.

¹⁰Dai gaw na a masin pawt ai hte, myit kahtet bu ai a majaw rai nga ai; Kaning rai nme law, nang ngai hpe shagrau nhtawm, bai shagrit kau ni ai.

¹¹Nye a nhtoi ni mat wa ai shingnip zawn rai nga nna, Tsingdu zawn ngai nyip mat nga nngai.

¹²Nang chyawm gaw, Yehowa e, htani htana anga nga nna, Na a amying shingteng prat mi hte prat mi agrin nga ai.

¹³Nang rawt wa nna Ziun hpe matsan dum na ndai: Rai sa, shi hpe yu lahku na aten du ra ai rai nna, Shi a ladaw langa da ai, ya e rai sai.

¹⁴Na a mayam ni shi a nlung ni hpe sharawng nga nna, Shi a nhpu hpe pyi, ra la nga ma ai.

¹⁵Shaloi masha amyu ni Yehowa a amying nsang hpe, Ga ntsa hkawhkam ni nlang na a arawng sadang hpe, hkrit hkungga na mara ai.



¹⁶Kaning rai nme law, Yehowa gaw Ziun hpe de da nu ai; Shi a hpung shingkang dan hkung nga ai.

¹⁷Matsan mayan ni a akyu hpyi ai ga shi madat ya nna, Shanhte a akyu hpyi ai lam matsat kau ya mu ai n rai.

¹⁸Dai gaw hpang na ni a matu ka da nga ai rai nna, Naw pru na ra ai amyuu gaw, Yehowa hpe shakawn na mara ai.

¹⁹Kaning rai nme law, shi gaw shi a chyoi pra ai, Tsaw Htum ai shara de nna, azi yu nga ai; Lamu de nna ga de, Yehowa a mada nga ai.

²⁰Bawng dung ai ni a madai ai hpe shi madat nga ai, Si na wa a matu shi chyinghka hpaw ya nga ai.

²¹Dai majaw amyuu baw ni zuphpawng nga nna, Mungdan na ni Yehowa hpe daw jau nga ai shaloi e,

²²Yehowa a amyuu hpe, Ziun hta e, Yerusalem mare e shi hpe shakawn ai gaw, masha ni gawn dan na mara ai.

²³Shi gaw nye a n-gun hpe, lam hkan e shayawm nna, Nye a nhtoi ni hpe shagying ya ni ai.

²⁴Shaloi ngai tsun ai gaw, Nye a Karai Wa e, Nye a prat hpungngang e, ngai hpe hkum la kau et; Na a shaning ni prat mi hte prat mi rai nga ai.

²⁵Nang gaw moi moi e, ginding aga hpe gaw da nna, Sumsing lamu, na a lata a amu rai nga ai.

²⁶Dai ni hten wa ma timung, nang agrin nga ndai; Yawng gaw hpun nba zawn dingsa mat ma ai; Nang dai hte hpe nba zawn galai kau nna, Dai ni galai mat ma ai.

²⁷Nang chyawm gaw dinggrin anga nga nna, Na a shaning ni htum ngu ai n nga ai.

²⁸Na a ali ama ni a kashu kasha ni, anga nga na ma ai rai nna, Shanhte a matu mara ni, na a man e agrin nga na mara ai.



Shakawn Kungdawn 103

Dawi a matu.

- ¹Nye a myit masin e, Yehowa hpe sha-a nga u, Nye kraw lawang mahkra e, shi a chyoi pra ai amying nsang hpe sha-a nga mu.
- ²Nye a myit masin e, Yehowa hpe sha-a nga u, Shi a chyeju yawng hte hpe hkum malap kau et.
- ³Na a yubak yawng mayawng, shi raw kau ya ai, Na a ana ahkya mahkra hpe shamai ya nga ai.
- ⁴Na a asak hpe nsung hku hta na shi hkye hkrang la nna, Chyeju hte n-gaw nwai ai nang hpe shagup ya nga ai.
- ⁵Nang gaw, kalang zawn, ram prat bai pra lu hkra, na a aprat hpe mai kaja ai hte shakat nu ai.
- ⁶Yehowa gaw dingman ai bungli galaw nga ai rai nna, Zingri hkum mahkrum ni hpe dawdan ya nga ai.
- ⁷Shi gaw shi a lam Mawshe hpe, shi a lai len ni, Israela kashu kasha ni hpe, madun dan ya manu ai.
- ⁸Yehowa gaw matsan dum ai, sumnung ai, galu kaba nna, Nachying n-gaw nwai ai myit, rawng nga ai.
- ⁹Shi tutnawng e a daru nga ai n rai, Shi prat dingsa e a pawt nga na n rai.
- ¹⁰Anhte a yubak hte maren, shi bai tai mi ai n rai. Mara lu ai hte maren, anhte hpe ari jaw mi ai, n rai.
- ¹¹Lamu gaw aga hta tsaw nga ai hte maren, Shi a n-gaw nwai myit, shi hpe hkrit kamyin ai ni a ntsa e, a galu kaba nga lu ai.
- ¹²Sinpraw maga gaw, sinna maga hte tsan nga ai hte maren, Shi anhte a yubak hpe anhte hte shatsan kau ya mi ai.
- ¹³Kawa gaw kasha ni hpe matsan dum lama ai zawn, Yehowa gaw shi hpe hkrit kamyin ai ni hpe matsan dum lama nga ai.



¹⁴Anhte a hkum tsawp hpe shi chye ya nga ai, Anhte ga nhpu rai nga ga ai hpe, shi dum nga ai.

¹⁵Masha a nhtoi gaw tsingdu zawn rai nga ai, Pa e tu ai nampan hte maren shi pu nga ai.

¹⁶Shi a ntsa e nbung ahpawt jang, shi n nga ai, Shi a shara pyi, shi hpe bai n chye lu ai.

¹⁷Yehowa hpe hkrit kamyin ai ni a ntsa e, Shi a chyeju gaw chyaloi nhkoi kaw nna prat dingsa du hkra, anga nga ai rai nna;

¹⁸Shi a ga shaka hpe hkan nang ai ni hte, Shi a ga matsun ni hpe dum galaw ai ni a ntsa e, Shi a dinghpring ai gaw, shu mashi shu masha prat du hkra, anga nga na ra ai.

¹⁹Yehowa gaw lamu ntsa e, shi a tingnyang shadun tawn nna, Shi a mungdan shara shagu hkan e chyam nga ai.

²⁰N-gun ja nna, shi a mungga nsen madat let, Shi a mungga hpe shadik ya ai lamu kasa ni e, Yehowa hpe sha-a mu.

²¹Shi ra ai hku hkan nang nna, shi a magam bungli, gun hpai ai zaw nawng zaw wa yawng hte e, Yehowa hpe sha-a mu.

²²Shi a mungdan shara shagu hkan e, hpan hpajang da mada ni e, Yehowa hpe sha-a mu: Nye a myit masin e, Yehowa hpe sha-a nga u law.

Shakawn Kungdawn 104

¹Nye a myit masin e, Yehowa hpe sha-a nga u; Nye a Karai Kasang Yehowa e, Nang nachying galu kaba rai nga ndai; Arawng hte hpung shingakang nang bu hpun nga ndai.

²Nhtoi hpe nba zawn nang hpun lawai nga ndai, Sumsing lamu hpe hpajawng zawn, nang kahpyen da nu ai.

³Shi a gawk madung gaw hka hta shi tawn da nu ai; Sumwi hpe shi a leng ni shi shatai nu ai; Nbung a singkaw hta shi hkawm nga ai.



⁴Nbung hpe shi a kasa shi shatai nna, Shi a ali ama ni grung ai wan shinglet rai nga ma ai.

⁵Aga hpe de a npawt hta shi gaw da nu ai, Dai gaw htani htana e shamuwawt rai na n rai.

⁶Dai hpe nba hte zawn, hka hte nang magap da nna, Bum ni a ntsa e, hka lim nga ai.

⁷Nang daru jang, dai ni hprawng mat ma ai, Na mu ngoi ai nsen majaw, dai ni lawan mat wa ma ai.

⁸Bum ni tsaw wa ma ai, kadit ni nem wa ma ai. Nang tawn da ai shara hta, dai ni grin nga ma ai.

⁹Dai ni nlai lu ai lamu ga jarit nang tawn da nna, Aga hpe magap na, dai ni nhtang wa lu ma ai n rai.

¹⁰Shi gaw hkaraw ni hta, hka shi jahpaw dat nu ai: Bum ni a lapran e, dai ni lwi nga ma ai.

¹¹Dai ni gaw pa na ashu ashan ni yawng hpe shalu mu ai. Nam na lawze ni hpang gara yang, hkru hkra lu lu ma ai.

¹²Ntsa malen na u ni dai ni a makau e shanu nga nna, Lakung lakying ni hta e, shaga kashai nga ma ai.

¹³Shi a gawk ni hta nna, bum ni hpe shi ntsin jaw mu ai; Na a bungli a asi hta e lamu ga hkru kat nga ai.

¹⁴Aga hta na lusha lu la mu ga, shi gaw, yamnga ni a matu tsingdu, Masha a matu nsi naisi, shatut ya mu ai.

¹⁵Tsabyi jahku masha a myit hpe shapyaw ya nga ai, Shi a myi man namman hte htoi nga ai: Ashat mung masha a myit hpe shadaw ya nga ai.

¹⁶Yehowa a hpun ni, rai sa, shi hkai da nga ai, Lebanon a arit hpun ni, hkru kat nga ma ai.



- ¹⁷Dai hta e u ni tsip tsip nga ma ai; U kawp ni marau hpun ntsa e shanu nga ma ai.
- ¹⁸Tsaw ai bum ni ya ni a shanu shara, Lungpu ni du dumsi ni a makoi shara, rai nga ai.
- ¹⁹Ladaw da nga na matu shata hpe tawn da wu ai. Jan mung, shi a shang na aten chye nga ai.
- ²⁰Nsin hpe nang shasin nna shana tai nga ai, Dai shaloi maling na matse labye yawng, pru hkawm ma ai.
- ²¹Hkanghkyi hkalung ni shan amya na shabam nna, Karai Wa kaw tinang a shahpa tam ma ai.
- ²²Jan bai pru jang, shanhte nhtang mat wa nna, Tinang a shanu ai shara hta, hpum nga ma ai.
- ²³Shaloi masha wa gaw, amu galaw na pru sa nna, Shana de du hkra, bungli hta noi nga nga ai.
- ²⁴Yehowa e, na a amu gade law la nga a hka! Nang mahkra hte hpe, hpaji hte galaw nu ai; Aga gaw, nang hpan da ai arai hte hpring nga ai.
- ²⁵Wora kaba nna dam nga ai nawng hta e, Kadai n dang hti lu hkra kanawng hkawm ai baw, Nga amyu kaji kaba mung, nga nga ma ai.
- ²⁶Dai hta e sanghpaw li ni hkawm nna, Nang hpan da ai baren mung pyau nga ai.
- ²⁷Aten du jang, shanhte hpe shahpa jaw ru ga, Nga nna, nlang hte gaw nang hpe mada nga ma ai.
- ²⁸Nang jaw nna shanhte hkap la ma ai, Nang lata hpaw nna, shanhte mai kaja ai hte hkru kat lu ma ai.
- ²⁹Nang myi man kayin mat nna, shanhte myit ru ma ai, Shanhte a nsoi nsa nang dawm la jang, shanhte si wa nna, Tinang a nhpu hta bai nhtang mat wa ma ai.



³⁰Na a nsoi nsa shapraw dat ai hte nang shanhte hpe hpan da nna, Lamu ga hpe bai gram nu ai.

³¹Yehowa a arawng sadang htani htana anga nga u ga, Yehowa, shi a amu bungli hta, kabu nga u ga.

³²Lamu ga hpe shi mada yu nna, dai gari nga ai, Bum ni hpe shi ahtawk nna, dai ni wan nhkut hku ma ai.

³³Ngai hkrung nga ai hte yang, Yehowa hpe ngai mahkawn na nngai, Ngai naw nga yang, nye a Karai Wa hpe ngai mangoi na nngai.

³⁴Nye a myit htang ai ga hta, shi awng nga u ga, Ngai mahtang Yehowa hta kabu na nngai.

³⁵Yubak kap ai ni dinghta ga hta na htum mat nna, Tara n lang ai ni h pang de n pra lu mu ga! Nye a myit masin e, Yehowa hpe sha-a nga u. Halelu-Yah.

Shakawn Kungdawn 105

¹Yehowa a chyeju hpe shakawn mu, Shi a amying nsang hpe shaga mu: Shi a amu bungli, amyu baw ni hpe tsun dan mu.

²Shi hpe mahkawn mu, shi hpe mangoi mu, shi a mauhpa amu nlang hte hkai dan mu.

³Shi a chyoi pra ai amying hta kabu gumrawng nga mu: Yehowa hpe tam ai ni a myit masin kabu nga malu ga.

⁴Yehowa hte shi a n-gun atsam hpe tam san mu; Shi a myi man hpe tutnawng e hkan tam mu.

⁵Shi a mayam Abraham a aru arat hte e, Shi lata la ai Yaku a kashu kasha ni e,

⁶Shi galaw dan sai lamik kumla bungli hte, shi a mauhpa magam, shi n-gup na pru ai tara hpe, adum nga mu.

⁷Shi Yehowa gaw anhte a Karai Kasang rai nga ai: Ga ting hta e shi a tara dara ai ga, pru nga ai.



⁸Abraham hte tawn da nga nna, Isak hpe dagam shagrin da ai ga shaka ngu ai,

⁹Prat hkying mi a matu hkanng da ai mungga hpe, Shi prat dingnawng e adum nga ai.

¹⁰“Hkanan mung hpe na a sali wunli jarit matu, Ngai nang hpe jaw na nngai,” nga ai ga gaw,

¹¹Yaku hte ga madat shi tawn da nna, Israela hta prat dingsa na ga shaka shatai nu ai.

¹²Shanhte hpe hti yu na mi garai n ra, Amyu kaji naw rai nga nna, dai mung e shingbyi nga ma yang,

¹³Amyu mi hta na amyu mi de, Mung mi kaw nna mung mi de, htawt hkawm ma ai shaloi e,

¹⁴Shanhte hpe zingri na shi n hkraw nga ai rai nna, shanhte a majaw hkawhkam hpe pyi ari jaw nu ai.

¹⁵“Nye a namman chya hkam ai ni hpe hkum hkra myit, Nye a myihto ni hpe hkum shatsang myit,” nga nna shi tsun nga ai.

¹⁶Shaloi dai mung hta e n-gawn hku wa shabyin dat nna, lusha a npawt yawng hpe jahten kau mu ai.

¹⁷Shanhte a shawng e, marai langai mi hpe shi shangun dat wu ai; Mayam tai na, Yawsep gaw dut kau ai hkum nu ai.

¹⁸Yehowa, shi hpe chyam yu ai ga hte, Shi htai dan ai ga dik wa ai aten du hkra,

¹⁹Shanhte gaw shi a lagaw hpe hkanng hkyihkyang hte, Shi a myit masin hpe hpri hte zingri zingrat mu ai.

²⁰Shaloi hkawhkam wa gaw shi hpe raw kau nna, Amyu ni hpe up ai du, shi hpe dat dat wu ai.



- ²¹Shi a hkringmang ni hpe gyit mayu yang gyit na, Shi a agyi salang ni hpe hpaji sharin ya na,
- ²²Shi a nta a madu shi hpe tawn da nna, Shi a sutgan yawng a ntsa e, du shatai nu ai.
- ²³Shing rai Israela gaw Egutu mung de du nna, Yaku gaw Ham a mung hta e shingbyi nga ai.
- ²⁴Shi a amyu hpe grai mayat maya wa shangun nna, shanhte a hpyen ni hta n-gun grau shaja mu ai.
- ²⁵Bai shi shanhte hpe shi a ali ama ni hpe hkalem sha na, Shi a amyu hpe n dawng na, shadut mu ai.
- ²⁶Shi a mayam Mawshe hte, Shi lata la ai Arun hpe, shi shangun dat mu ai.
- ²⁷Shanhte a man e shi a lamik kumla shan madun dan nna, Ham a mung hta e, mauhpa amu galaw ma ai.
- ²⁸Nsin hpe shi dat nna shasin nu ai: shan gaw shi a ga hte shai lu ma ai n rai.
- ²⁹Hka hpe asai shatai nna, dai hta na nga ni hpe jasi kau wu ai.
- ³⁰Shanhte a mung de shu li shawa dat nna, Hkawhkam a gawk hta pyi shang ma ai.
- ³¹Shi tsun da jang, jinghkam du nna, mung ting hta machyi ut rai nga ai.
- ³²Marang a malai sin jahkrat dat nna, Shanhte a mung hta e, wan rawt nga ai.
- ³³Shanhte a tsabyi ru hte maihpang hpun ni hpe hkra nna, Mung ting na hpun shagu agrawp mat ma ai.
- ³⁴Shi tsun jang, dinggam-yaw du nna, N dang hti lu ai nkangkawt chyat rai nga ai.
- ³⁵Mung ting na shatmaw shatmai lap hpe, sha kau nna, Pa na nsi naisi hpe mung sha kau mu ai.



³⁶Dai h pang, shi gaw shanhte a shawng na n-gun, Mung na kasha alat yawng hte hpe, sat kau mu ai.

³⁷Shi a masha ni hpe aja, gumhpraw hte shapraw woi wa nna, Shi a amy hta kataw ai mi n nga ma ai.

³⁸Shanhte pru wa yang, Egutu masha ni kabu nga ma ai: kaning rai nme law, shanhte dai ni hpe hkrit da mu ai.

³⁹Shingnip tai na shi sumwi hpe hpyan ka-up nna, Shana e, wan jahtoi ya mu ai.

⁴⁰Shanhte hpyi nna shi u preng dat dat ya mu ai, Lamu na shat hte shanhte hpe shakat ya mu ai.

⁴¹Lunghkung hpe shi hpaw nna, ntsin pru nga ai; Hkraw ai shara e hka zawn, dai lwi nga ai.

⁴²Kaning rai nme law, shi tsun da ai chyoi pra ai ga hte, Shi a mayam Abraham hpe shi dum nga ai.

⁴³Shi a amy hpe kabu gara ai hte, shi lata la ai ni hpe, Garu jahtau ai hte, shi shapraw wa mu ai.

⁴⁴Shi a ga madat matsing nga nna, Shi a jep ai tara hkan nang nga mu ga,

⁴⁵Masha amy ni a mungdan, shi shanhte hpe jaw da nna, Shanhte a sali wunli matu, amy baw ni a bungli hta, shanhte shang lu ma ai. Halelu-Yah.

Shakawn Kungdawn 106

¹Yehowa hpe shakawn kungdawng mu: Yehowa gaw mai kaja nga ai majaw, chyeju dum mu; Shi a chyeju htani htana e anga nga ai.

²Yehowa a n-gun amu hpe, kadai gawn dan lu a ta? Shi hpe shakawn ai ga yawng hte, kadai madun lu a ta?

³Dingman ai tara dara ai lam hkan nang nna, Ding ai bungli tut tut a galaw nga ai ni gaw, a nga ma ai.



⁴Nang lata la ai ni a ngamai ai lam ngai mu lu na hte, Na a amyua kabu gara ai hta ngai mung kabu lu nna, Na a sali wunli hte shakawn kungdawn nga lu n ga,

⁵Yehowa e, na a amyua hpe karum ai chyeju hte ngai hpe dum ya nna, Na a hkye hkrang la ai lam ngai hpe madun dan ya e.

⁶Anhte gaw ji woi ni hte rau yubak galaw ga ai, Anhte shut hpyit nna, tara tawt lai saga ai.

⁷Egutu mung na anhte a ji woi ni, Na a mauhpa bungli hpe, mung n yu nna, Na a kaba la ai chyeju hpe, n dum ma ai rai nna, Dai hkyeng ai Nawng makau e pyi gumlau nga ma ai.

⁸Rai timung, shi a daru magam dan hkung wa u ga, Shi mying nsang a matu, shi shanhte hpe hkye hkrang la mu ai.

⁹Hkyeng ai Nawng hpe shi daru kau nna, dai gaw hkyet mat wa ai; Shi shanhte hpe hkarang e zawn, dai sung ai shara e, woi rap wa mu ai.

¹⁰N dawng ai ni a lata na, shi shanhte hpe hkye hkrang la nna, Gumlau ni a lata na, shanhte hpe mawai la mu ai.

¹¹Hka leng ni shanhte a hpyen ni hpe ka-up kau mu ai, Langai mi muk n ngam mat ma ai.

¹²Shaloi shanhte gaw shi a ga hpe kamsham nna, Shi a arawng hpe shakawn kungdawn ma ai.

¹³Gade n na yang shanhte gaw shi a amu hpe malap kau ya mu ai, Shi hpaji daw ai lam hpe, n myit yu ma ai.

¹⁴Nam mali hkan e, shanhte myit marin la nga nna, Shingran katsi ai shara e, Karai Wa hpe dinglik yu ma ai.

¹⁵Shanhte hpyi ai lam, shi shadik ya mu timung, Shanhte hpe lasi lamun di shangun mu ai.

¹⁶Dai dap hkan e nga ai shaloi, shanhte Mawshe hte, Yehowa a chyoi pra ai Arun hpe manawn mu ai.



- ¹⁷Lamu ga mahka wa nna Dahtan hpe mayu kau wu ai; Abiram a hpung hpe makoi magap kau mu ai.
- ¹⁸Shanhte a hpung hta e, wan nat mu ai rai nna, Wan nli gaw tara n lang ai ni hpe hkru kau mu ai.
- ¹⁹Horeb makau e shanhte dumsu kasha hpe shachyaw nna, Jaw la ai sumla hpe nawku ma ai.
- ²⁰Shing rai shanhte gaw tinang a arawng hpe, Tsingdu sha ai usu a sumla hte, galai kau mu ai.
- ²¹Egutu mung hta e, amu kaba galaw ai, Ham a shara e, mauhpa bungli shapraw ai,
- ²²Hkyeng ai Nawng makau e, hkrihpa nsam shabyin ai, shanhte a hkye hkrang la ai Karai Wa hpe, shanhte malap mali kau mu ai:
- ²³Shaloi shanhte hpe jahten na shi maw nga ai: Rai timung, shi lata la ai Mawshe gaw Shi a man e tsap nga nna, shanhte hpe n jahten mu ga, Shi a myit hpe shakawp ya wu ai.
- ²⁴Dai pyaw ai mungdan hpe, shanhte matsat kau mu ai, Shi a ga hpe mung n kam n sham ma ai.
- ²⁵Tinang a sum hta, shanhte wu wu di di rai nga nna, Yehowa a nsen hpe n madat mu ai.
- ²⁶Shaloi dai nam hkan e, shanhte hpe jahkrat kau na, masha amyu ni hta, shanhte a kashu kasha ni hpe shabra kau nna,
- ²⁷Mung shagu hta shanhte hpe shaden kau na, Nga nna shanhte hpe shi a lata sharawt da wu ai.
- ²⁸Bala Peura hpe shanhte manoi nna, Si ai wa hpe nawng ai hkungga sha ma ai.
- ²⁹Shanhte a amu majaw masin pawt pru nna, Shanhte hpe ana zinli e zingri mu ai.



- ³⁰Dai shaloi Hpinaha rawt dawdan nna, Dai ana zinli hkoi mat wa ai.
- ³¹Dai hpe tutnawng, prat mi hte prat mi, Shi hpe dinghpring ai zawn, nawn da mu ai.
- ³²Bai, Meriba makau e, shanhte gumlau nna, Shanhte a majaw Mawshe mung, ra rawng mat ai.
- ³³Kaning rai nme law, shi a wenyi hpe shanhte shatsang ya nna, Shi gaw shi a n-gup hte ga shut kau wu ai.
- ³⁴Shanhte gaw Yehowa htet da ai hte maren, Masha amyuni hpe atsai awai n di kau mu ai.
- ³⁵Masha amyuni hte shanhte kayau kaya rai nga nna, Shanhte a htung hking hpe sharin la ma ai.
- ³⁶Dai ni a sumla ni hpe mung shanhte nawku nna, Dai gaw shanhte a mahkam tai wa masalu ai.
- ³⁷Shanhte gaw tinang a shayi shadang sha ni hpe, Nat ni hpe nawng ya kau mu ai.
- ³⁸Mara n rawng ai asai, shanhte ru kau mu ai: Hkanan a hpara sumla ni hpe ru jaw mu ai asai gaw, Tinang a shayi shadang sha ni a asai nan rai nga ai: Shing di nna mungdan hpe asai hte wu kau mu ai.
- ³⁹Tinang a bungli majaw, shanhte n san n seng wa ma ai, Shanhte a arawn alai majaw tinang dai shut hpyit nga ma ai.
- ⁴⁰Shaloi Yehowa shi a amyuni hpe myit kahtet nga nna, Shi a sali wunli hpe matsat kau wu ai.
- ⁴¹Masha amyuni a lata hta, shi shanhte hpe ap ya nna, Shanhte hpe n dawng ai ni, shanhte a ntsa e up mu ai.
- ⁴²Shanhte hpe gumlau ai ni shanhte hpe zingri zingrat nna, Dai ni a lata npu e, shanhte gum nga ma ai.



⁴³Shi law law lang shanhte hpe mawai la mu timung, Shanhte daw lu ai hpaji, gumlau hku hkrai rai nga ai: Dai majaw tinang a mara hta shanhte grit mat wa ma ai.

⁴⁴Rai timung, shanhte a jahtau ai ga na ya mu yang, Shi shanhte a ru tsang ai hpe mu ya mu ai.

⁴⁵Shanhte hte tawn da ai ga shaka shi dum nna, Shi a chyeju kaba hte shanhte hpe, matsan bai dum mu ai.

⁴⁶Shanhte hpe rim mat wa ai ni hpe mung, Matsan dum chye na lam, hpaw ya mu ai.

⁴⁷Anhte a Karai Kasang Yehowa e, anhte hpe hkye hkrang la mi; Na a chyoi pra ai amying hpe shakawn kungdawn nna, Nang hpe shakawn ai hta nlaw nga lu hkra, Masha amyu ni hta na, anhte hpe shinggyin la mi law.

⁴⁸Israela Karai Kasang Yehowa gaw, Htani htana prat dingsa e, a nga u ga law! Masha amyu shagu, Amen, nga mu ga. Halelu-Yah.

Shakawn Kungdawn 107

LAIKA MANGA.

¹Yehowa gaw mai kaja nga ai majaw, shi a chyeju dum mu; Shi a chyeju htani htana e anga nga ai.

²Yehowa a majaw mawai la ai hkrum ai ni, Gumlau ni a lata na mawai la ai hkrum nna,

³Sinpraw sinna, dingdung dingda, Mung shagu hta na shinggyin la ai hkrum ai ni, Ning nga nna a tsun nga mu ga.

⁴Shanhte gaw nam mali hkan na katsi katsang re ai lam hta e, brak hkawm nga ma ai rai nna, Shanu nga lu na mare n mu mu ai.

⁵Kawsi hpang kara hkrum nna, Shanhte a myit masin htum mat ma ai.

⁶Shaloi shanhte gaw tinang a ru tsang ai hta e, Yehowa hpe hpyi jahtau mu ai rai nna, Shi gaw nni nkri yawng hta na, shanhte hpe shaw dat mu ai.



⁷Shanhte shanu nga lu na mare de, du lu mu ga, Malang ai hku e shanhte hpe woi wa mu ai.

⁸Yehowa gaw shinggyim masha ni hpe galaw dan ai, mauhpa bungli hte, Shi a chyeju majaw, shi hpe shakawn kungdawn nga mu ga.

⁹Kaning rai nme law, hpang kara hkrum ai myit masin hpe, shi jahkru ya nna, Kawsi hkrum ai myit masin hpe, kaja ai hte shakat ya mu ai.

¹⁰Karai Wa a ga hte nhtan shai nna, Tsaw Htum ai Wa a ga madat hpe roi kau mu ai majaw,

¹¹Nsin hte si ai shingnip hta dung nga nna, Nni nkri hte, hpri sumri e gyit da ai hkrum nga yang,

¹²Shanhte a myit masin hpe yak la ai amu hta, Shi naw shagrit ya mu ai rai nna, Shanhte kataw yang, karum ai wa n nga ai.

¹³Shaloi shanhte gaw tinang a ru tsang ai hta e, Yehowa hpe hpyi jahtau mu ai rai nna, Shi gaw nni nkri yawng hta na, shanhte hpe shaw dat mu ai.

¹⁴Nsin hte si ai shingnip hta na shi shanhte hpe shapraw dat nna, Shanhte hpe hkang ai sumri gang dut kau ya mu ai.

¹⁵Yehowa gaw shinggyim masha ni hpe galaw dan ai mauhpa amu hte, Shi a chyeju majaw, shi hpe shakawn kungdawn nga mu ga.

¹⁶Magri chyinghka ni hpe shi agrawp kau nna, hpri htinggrang ni hpe kahtum kadaw di kau nu ai.

¹⁷Myit n su ai ni, tinang a shut hpyit ai hte, Yubak galaw nga ma ai majaw, nji nmu hkrum ma ai.

¹⁸Shanhte hpa shahpa hpe mung matsat kau nna, Si hkrung si htan chyinghka de ni wa ma ai.

¹⁹Shaloi shanhte gaw tinang a ru tsang ai hta e, Yehowa hpe hpyi jahtau mu ai rai nna, Shi gaw nni nkri yawng hta na, shanhte hpe shaw dat mu ai.



²⁰Shi a mungga shi dat dat nna, shanhte hpe shamai mu ai, dai nhkun hta na shanhte hpe shalawt dat mu ai.

²¹Yehowa gaw shinggyim masha ni hpe galaw dan ai mauhpa amu hte, Shi a chyeju majaw, shi hpe shakawn kungdawn nga mu ga.

²²Shanhte gaw shakawn hkungga nawng jaw nna, kabu gara ai nsen hte shi a bungli hpe hkai dan nga mu ga.

²³Nammukdara hta sanghpaw li hte hkawm ai ni, Hka kaba ni a ntsa e, amu galaw ai ni,

²⁴Yehowa a amu bungli hte, Sung ai shara na shi a mauhpa amu hpe, mu ma ai.

²⁵Shi htet da ai majaw, nbung laru ru wa nna, Hka leng ni rawt hta ma ai.

²⁶Shanhte gaw htaw lamu de lung wa nna, Le sung ai de bai yu wa ma ai: yak la ai majaw, shanhte a minla byaw mat malu ai.

²⁷Chyaru nang ai wa zawn, shanhte ndi nda rai hkawm nna, shanhte a hpaji nlang mak mat malu ai.

²⁸Shaloi shanhte gaw tinang a ru tsang ai hta e, Yehowa hpe hpyi jahtau mu ai rai nna, Shi gaw nni nkri yawng hta na, shanhte hpe shaw dat mu ai.

²⁹Dai nbung laru hpe, bung li sha shatai dat nna, hka leng ni sim mat ma ai.

³⁰Dai sim mat ai majaw, shanhte kabu nna, Tinang ra ai daru de, shi shanhte hpe woi wa mu ai.

³¹Yehowa gaw shinggyim masha ni hpe galaw dan ai mauhpa amu hte, Shi a chyeju majaw, shi hpe shakawn kungdawn nga mu ga.

³²Shawa masha ni a ka-ang e shi hpe shagrau nna, Salang ni a hpawng hta, shi hpe shakawn nga mu ga.

³³Mung masha ni a n hkru ai amu majaw, Shi gaw hka nu ni hpe zaibru jang,

³⁴Hka hpaw ai shara hpe ga jahkraw, Sau rawng ai ga hpe krin ai shara, shatai nu ai.



³⁵Bai shi gaw zaibru jang hpe hka hpung-ya, Hkraw ai shara hpe hka hpaw ai shara shatai nna,

³⁶Kawsi ai ni hpe dai yang e nga shangun mu ai: Nga na mare mung shanhte de manu ai.

³⁷Shanhte yi galaw nna tsabyi sun hkai da mu ai, Nsi naisi hpe mung, shu da mu ai.

³⁸Shi shanhte hpe shaman ya nna, shanhte nachying mayat maya ma ai: shanhte a yamnga ni mung jat wa malu ai.

³⁹Dai hpang zingri ai, ru tsang ai hte yawn hkyen hkrum ai majaw, shanhte yawm wa nna, grit mat wa ma ai.

⁴⁰Du ni hpe kaya kahpa jahkrum nna, Lam n hku ai katsi katsang nga ai shara e, Shanhte hpe brak hkawm shangun ai wa gaw,

⁴¹Matsan ai ni hpe ru tsang ai hta na shalawt dat nna, Shanhte a dap ni hpe, sagu hpung zawn shatai mu ai.

⁴²Myit malang ai ni dai hpe mu lu nna kabu nga ma ai. N hkru ai ni mung tinang a n-gup pat kau ma ai.

⁴³Hpaji rawng ai wa kadai rai timung, ndai amu hpe myit yu nna, Yehowa a chyeju hpe dum nga mu ga law.

Shakawn Kungdawn 108

Dawi a mahkawn ga langai mi.

¹Karai Kasang e, nye a myit ngang kang nga ai: ngai mahkawn mangoi nna, tingse dum na nngai; Rai sa, nye a arawng dai galaw na ra ai.

²Tingse hte sumpyi ni e, dum hprang mu, jahpawt manap hpe mung, ngai jasu na we ai.

³Yehowa e, masha amyuu ni hta, ngai nang hpe shakawn na nngai; Amyu baw ni hta, ngai nang hpe tingse dum na nngai.



⁴Kaning rai nme law, na a chyeju lamu du hkra, Na a sadi sahka sumwi kaw du hkra, lep nga ai.

⁵Karai Kasang e, sumsing lamu hta nang grau tsaw nga u ga; Aga ting hta e, na a hpung shingkang dan hkung nga u ga;

⁶Na a tsawra ai ni lawt lu mu ga, Na a hkra lata hte hkye la nna, anhte hpe htan ya mi.

⁷Karai Kasang shi a chyoi pra ai hte tsun dan ai gaw, “Ngai kabu na nngai; Shehkem hpe ngai karan na we ai; Suhkot kadit hpe ngai shadawn na we ai.

⁸Geliad hte Manashe nye a rai nga ma ai; Ehprim gaw nye a baw magap, Yuda, nye a hkawhkam sumdoi rai nga ma ai.

⁹Moba nye a lagaw kashin ai di rai nga ai; Edom hta nye a kyepdin ngai kabai tawn na we ai: Hpilisti mung a matu, ngai garu nga nngai.”

¹⁰Dai ngang ai mare hta e, ngai hpe kadai jashawn na rai nga a ta? Edom de ngai hpe kadai woi shang na rai nga a ta? nga ai.

¹¹Karai Kasang e, nang anhte hpe kau da nit dai, n rai ni? Karai Kasang e, anhte a luksuk ni hte rau, nang n pru sa ndai.

¹²Ru tsang ai hta na anhte hpe karum la mi, Masha karum ai lam kaman sha rai nga ai.

¹³Karai Kasang hte anhte nlaw lu na ga ai; Shi anhte a hpyen ni hpe kabye kau na mu ai.

Shakawn Kungdawn 109

Sumpyi dum ai agyi a matu: Dawi a mahkawn ga langai mi.

¹Ngai shakawn kungdawn nga ai Karai Kasang e, atsin sha hkum nga nga et.

²Kaning rai nme law, tara n lang ai wa a n-gup hte, Hkalem sha ai wa a n-gup, hpaw nga malu ai; Masu ai shinglet ni nye a lam a tsun nga ma ai.

³Shanhte gaw n dawng n yawt ai ga hte, ngai hpe kawan da mi ai rai nna, mara n nga timung, ngai hpe hpyen galaw ma ai.



⁴Nye a tsawra ai malai, ngai hpe nhtan shai ai hku hkan galaw ma ai: Ngai chyawm gaw akyu hpyi nga nngai.

⁵Shanhte gaw kaja ai malai n kaja ai, Tsawra ai a malai, n dawng n yawt ai, ngai hpe bai htang ma ai.

⁶Shi a ntsa e, tara n lang ai wa hpe san da u ga; Shi a hkra maga e, mara shagun ai wa tsap nga u ga.

⁷Shi hpe dawdan ai shaloi, shi ari hkrum u ga; Shi a akyu hpyi ai ga, yubak tai u ga.

⁸Shi a nhtoi gadun lu ga, Shi a aya hpe masha kaga lu la u ga.

⁹Shi a kashu kasha ni jahkrai nmai, Shi a madu jan mung, gaida gaina tai nga mu ga.

¹⁰Shi a kashu kasha ni hpyi sha let brak hkawm mu ga. Shanhte a tsam mat ai nta hta nna, shahpa tam mu ga.

¹¹Gumhpraw boi ai wa, shi a arai yawng kashun la nna, masha tsasam ni, shi galaw ai arai hpe shanyen la ya mu ga.

¹²Shi hpe chyeju madun ai wa n nga u ga: Shi a jahkrai nmai ni hpe matsan dum ai wa n nga u ga.

¹³Shi a aru arat htum mat u ga, Hpang e pra wa ai ni hta, shanhte a amying mat mat malu ga.

¹⁴Shi kaji ni a mara hpe Yehowa adum nga u ga; Shi kanu a yubak hpe n raw dat lu u ga.

¹⁵Dai gaw, Yehowa a man e tut tut anga nga nna, ga hta na shanhte a masat dingsat shaprai kau u ga.

¹⁶Shi hkum nan matsan dum na lam n chye nna, Nni nkri hkrum nna matsan mayan ni hte, Gawng run hkrum ai ni hpe si hkra, zingri zingrat manu ai.

¹⁷Rai sa, shi gaw dagam na lam tsawra nna, dai gaw shi hpang de, bai nhtang nga ai; shaman ai lam n tsaw ai majaw, dai gaw shi hte tsan gang nga ai.



¹⁸Shi gaw dagam ai hpe hpun palawng zawn, bu hpun nna, Dai gaw ntsin zawn shi a kraw lawang kata e, Namman zawn, shi a nrut nra du hkra, hkawn nga ai.

¹⁹Shing rai, dai gaw, bu hpun ai hpun palawng hte, Tut tut kyit nga ai shingkyit zawn, rai nga u ga.

²⁰Ngai hpe hpyen ai ni hte, nye a lam n hkru ai ga tsun ai ni, Yehowa kaw na, shing re ai shabrai lu la mu ga.

²¹Nye a Madu Yehowa e, nang chyawm gaw, na a amying majaw, ngai hpe lanu lahku la e; Na a chyeju mai kaja nga ai majaw, ngai hpe mawai la e.

²²Kaning rai nme law, ngai nni nkri hkrum nna, matsan mayan rai nga nngai; Nye a kraw na myit achyaw machyi nga ai.

²³Mat mat wa ai shingnip zawn ngai lai wa nna, Dinggam-yaw hpe zawn, gawn kau ai hkrum nga nngai.

²⁴Lusha gam ai majaw, nye a lahput gari nga nna, Nye a hkum shan lasi lamun rai nga ai.

²⁵Shanhte a matu shatan shara ngai rai nga nngai, Shanhte ngai hpe mu jang, baw kanga ma ai.

²⁶Nye a Karai Kasang Yehowa e, ngai hpe karum la e, Na a chyeju hte maren, ngai hpe hkye la e.

²⁷Yehowa e, dai gaw na a lata a bungli rai nga nna, dai nang galaw nit dai gaw, shanhte chye mu ga.

²⁸Shanhte dagam ma timung, nang gaw shaman ya e; Shanhte rawt ma yang shanhte kaya kahpa hkrum ma ai; na a mayam wa chyawm gaw, kabu gara rai nga ai.

²⁹Ngai hte nhtan shai ai ni, myi man sum ai bu hpun nna, Kaya kahpa nba zawn, shanhte hpe htinggrum mu ga.

³⁰Nye a n-gup hte, Yehowa hpe ngai nachying shakawn nna, Masha hpawng hta e, shi hpe kungdawn na nngai.



³¹Kaning rai nme law, shi gaw matsan ai wa a asak hpe, dawdan ai ni a lata na hkye la na, Shi a hkra maga e, a tsap nga na ra ai.

Shakawn Kungdawn 110

Dawi a mahkawn ga langai mi.

¹Yehowa nye a madu hpe tsun wu ai gaw, “Na a gumlau ni hpe, na a lagaw kabye ai lahkum ngai shatai ai du hkra, Nye a hkra maga e naw adung nga u,” nga ai.

²Yehowa gaw na a up hkgang na sumdoi, Ziun kaw nna jaw dat na ndai: Nang gaw, nang hpe gumlau ai ni a ka-ang e a up nga u.

³Na a hpyen majan shani e, na a amyuu masha ni gaw Chyoi pra ai hte mawn sumli let, hkan nang mayu nga ma ai; jahpawt manap jau jau na mari zawn, Na a brang ram ni nang kaw du na mara ai.

⁴Yehowa dagam da ndai gaw: “Nang gaw Melhkizekek a hkringhtawng lam hte maren, Htani htana hkinjawng rai nga ndai,” ngu ndai rai nna, myit bai kayin na n rai.

⁵Na a hkra maga e nga ai Madu gaw, Shi a masin pawt ai nhtoi hta e, Hkawhkam ni hpe shanyawp kau na mu ai.

⁶Shi gaw masha amyuu ni hpe dawdan na mu ai; shanhte hta e moi mang hpring nga ai; Mung law law ni a baw hpe shi agrawp kau na wu ai.

⁷Lam makau e lwi ai hka shi hta na shi lu na ra ai; Dai majaw shi gaw baw sharawt na ru ai.

Shakawn Kungdawn 111

Halelu-Yah.

¹Myit malang ai ni a salang bawng hta e mung, Dai shawa hpawng hta e mung, nye a myit masin mahkra hte, Ngai Yehowa hpe shakawn kungdawn na nngai.

²Yehowa a amu bungli kaba la nga ai, dai amu hta awng nga ai ni nlang, dai lam hkan tam gawn nga ma ai.



³Shi a bungli arawng sadang hte hpung shingkang rai nga ai; Shi a dinghpring ai gaw, prat dingsa e anga nga ai.

⁴Shi a mauhpa amu hpe matsing lu na matu, Shi gaw masat dingsat tawn da nu ai; Yehowa gaw matsan dum ai hte chyeju jaw na myit rawng nga ai.

⁵Shi gaw shi hpe hkrit kamyin ai ni hpe lusha jaw mu ai; Shi a ga shaka hpe shi galoi mung adum nga ai.

⁶Masha amyu ni a sali wunli shi a amyu hpe jaw kau ai majaw, Shi gaw shi a amu a n-gun, shanhthe hpe madun dan mu ai.

⁷Shi a lata a amu sadi sahka hte tengman ai, rai nga ai; Shi a ga matsun ni nlang tengman nga ai.

⁸Dai ni gaw htani htana agrin nga ai rai nna, Sadi sahka hte malang ai hku hkan nna a byin nga ai.

⁹Shi gaw shi a amyu hta hkye hkrang la ai lam shangun dat wu ai; Shi a ga shaka htani htana e dinggrin rai nga ai; Shi a amying chyoi pra ai hte hkrihpa rai nga ai.

¹⁰Yehowa hpe hkrit hkungga ai myit gaw, Hpaji byeng-ya a npawt rai nga ai; Dai hpe hkan nang ai ni nlang hte gaw, myit su ai lam kaja chye lu ma ai; Shi hpe shakawn kungdawn ai lam, htani htana e agrin nga ai.

Shakawn Kungdawn 112

Halelu-Yah.

¹Yehowa hpe hkrit hkungga nna, Shi htet da ai ga hta e, awng nga ai wa gaw, a nga ai.

²Shi a matu mara ni lamu ga hta e kaba wa na mara ai; Myit malang ai ni a aru arat, shaman ai lu la na maru ai.

³Aja, sutgan shi a nta e anga nga ai rai nna, Shi a dinghpring ai gaw gamhpa agrin nga ai.



⁴Matsan dum chye ai, n-gaw nwai ai hte dinghpring ai nhtoi, Myit malang ai ni a matu mara nsin hta e dan pru na ra ai.

⁵Alu jaw nna, hkoi ya ai wa gaw, mai kaja nga ai, Tara dara ai nhtoi hta e, shi a amu tai na ra ai.

⁶Shi gaw prat dingsa e shamu shamawt hkum na n rai; Dinghpring ai wa hpe galoi mung adum nga na maru ai.

⁷N kaja ai shiga hpe shi n hkrit wu ai; Shi a myit Yehowa hta hpa nga nna, ngang nga ai.

⁸Shi a myit ngang kang nga ai rai nna, Shi hpe gumlau ai ni yubak hkum nga ai mu lu ai du hkra, shi n hkrit nga ai.

⁹Shi gat hkai nna matsan mayan ni hpe gam jaw mu ai, Shi a dinghpring ai gaw htani htana anga nga ai; Shi a nrung arawng hte rawt nga lu ai.

¹⁰Tara n lang ai wa gaw dai hpe mu nna manawn nga ai; Wa utik let shi nga nna, byawng mat wa na ra ai. Tara n lang ai ni a ra ai hku hten mat na ra ai.

Shakawn Kungdawn 113

Halelu-Yah.

¹Yehowa a ali ama ni e, shakawn mu, Yehowa a amying nsang hpe kungdawn mu.

²Ya kaw nna htani htana du hkra, Yehowa a amying ningsang, a nga lu ga.

³Jan pru kaw nna jan shang kaw du hkra, Yehowa a amying hpe shakawn shara rai nga ai.

⁴Yehowa gaw masha amyu nlang a ntsa e, Shi a hpung shingkang lamu ntsa e, tsaw nga ai.

⁵Htaw ntsa e shi a dung tingnyang rai nga timung, Lamu hte aga a arai guji guyang yu yu na,

⁶Shi a hkum hpe shagrit shanem wu ai, Anhte a Karai Kasang Yehowa zawn, kadai wa rai nga a ta?



⁷Shi gaw sut n lu ai ni hpe nhpu hta na sharawt la mu ai; Matsan mayan ni gaw du salang ni a makau e,

⁸Rai sa, shi a amyua du salang ni a makau e, Dung nga mu ga, wan dap hta na, shanhte hpe sharawt la mu ai.

⁹Maudung num gaw dinghku jan tai wa nna, Kabu gara ai myit hte shadang sha shangai na kanu, shatai wu ai. Halelu-Yah.

Shakawn Kungdawn 114

¹Israela masha ni Egutu mung hta na, Yaku a dap gaw gri magra ga ga ai amyua hta na, pru wa ma ai shaloi e;

²Yuda ginwang shi a chyoi pra ai shara, Israela mung shi a ninghtawn, tai ma ai.

³Nammukdara gaw dai hpe mu nna hprawng wa ai. Yawdan hka mung, nhtang mat wa ai.

⁴Bum ni gaw sagu la zawn, Kawng ni sagu kasha zawn, shingtawt ma ai.

⁵Nammukdara e, nang hpa majaw hprawng wa n ta? Yawdan hka e, nang hpa majaw nhtang mat wa n ta?

⁶Bum ni e, sagu la zawn, Kawng ni e, sagu kasha zawn, hpa rai shingtawt hkawm nga myit ta?

⁷Ginding aga e, dai Madu a man e, Yaku a Karai Kasang a man e, gari ashun nga u.

⁸Shi gaw lunghkrung hpe hka lawng, Nhpai lung hpe, hka hpaw shara shatai wu ai.

Shakawn Kungdawn 115

¹Yehowa e, anhte hpe n rai, anhte hpe n rai: na a chyeju hte sadi sahka a majaw, Na a amyung nsang hpe sha, arawng jaw u.

²“Shanhte a Karai Kasang ya kanang nga malu hka?” nga nna, masha amyua ni, hpa rai tsun na ma ta?



- ³Anhte a Karai Kasang gaw sumsing lamu e anga nga ai; Shi ra ai hku yawng mayawng shi galaw nga ai.
- ⁴Shanhte a sumla ni, aja, gumhpraw, Masha a lata hte galaw ai arai, rai nga malu ai.
- ⁵Shanhte n-gup tu, timung, n chye shaga ma ai, Myi tu, timung, n mu lu ma ai.
- ⁶Na tu, timung, n na lu ma ai, Ladi tu, timung, n chye manam ma ai.
- ⁷Shanhte gaw lata hte n chye jum ma ai, Lagaw hte n chye hkawm ma ai: Shanhte a mayu hte nsen n chye shapraw ma ai.
- ⁸Dai ni tawk tawn ai ni hte, Shanhte hpe shamyet shanat ai ni yawng, Shanhte hte maren rai na mara ai.
- ⁹Israela e, Yehowa hpe shamyet shanat nga u; Shi gaw, shanhte a karum ai wa hte n-gang rai nga ai.
- ¹⁰Arun a dap e, Yehowa hpe shamyet shanat nga u: Shi gaw shanhte a karum ai wa hte n-gang rai nga ai.
- ¹¹Yehowa hpe hkrit hkungga ai ni e, Yehowa hpe shamyet shanat nga mu; Shi gaw, shanhte a karum ai wa hte n-gang rai nga ai.
- ¹²Yehowa gaw anhte hpe adum nga ai; shi anhte hpe shaman ya mi ai: Shi gaw Israela dap hpe shaman ya nga ai; Arun a dap hpe mung shaman ya nga ai.
- ¹³Shi gaw Yehowa hpe hkrit hkungga ai ni, Kaji kaba yawng hpe, shaman ya nga ai.
- ¹⁴Yehowa gaw nanhte hte, nanhte a kashu kasha ni hpe, Law htam wa shangun malit ga.
- ¹⁵Lamu hte aga hpe hpan da ai Yehowa gaw, Nanhte hpe shaman ya myit ga.
- ¹⁶Sumsing lamu gaw, Yehowa a lamu rai nga ai, Ginding aga hpe chyawm gaw, shinggyim masha ni hpe ap ya sai.



¹⁷Si mat ai ni hte, katsi katsang re ai shara de, yu hkrat wa ai ni, Yehowa hpe shakawn lu ma ai n rai.

¹⁸Anhte chyawm gaw, ya kaw nna, htani htana du hkra, Yehowa hpe shakawn kungdawn nga na ga ai. Halelu-Yah.

Shakawn Kungdawn 116

¹Yehowa gaw nye a akyu hpyi ai nsen, Madat ya nga ai majaw, ngai awng nga nngai.

²Shi gaw ngai hpang de shi a na kayin dat wu ai rai nna, Ngai hkrung nga ai prat hte hta e, ngai shi hpe shaga na nngai.

³Si ai sumri ni ngai hpe kawan nga nna, Katsan ga na ru tsang ai ngai hpe lep ni ai: Ruyak ai hte nni nkri ngai hkrum nga nngai.

⁴Dai shaloi ngai gaw, O, Yehowa e, Nye a myit masin hpe mawai la ya e, Ngu nna, Yehowa a amying hpe, shaga we ai.

⁵Yehowa gaw n-gaw nwai hte dinghpring nga ai, Anhte a Karai Kasang, matsan dum ai wa rai nga ai.

⁶Yehowa gaw myit n su ai ni hpe bau sin nga ai; Ngai nni nkri hkrum yang, shi ngai hpe hkye la nngai.

⁷Nye a myit masin e, Yehowa nang hpe chyeju madun nit dai majaw, Nang ban lu ai shara de bai wa su.

⁸Nang gaw nye a myit masin hpe si ai kaw na, Nye a myi hpe myi prwi kaw na, Nye a lagaw hpe kashawt ai kaw na, shalawt dat ya ni ai.

⁹Naw ahkrung nga ai ni a mung hta e, Ngai Yehowa a man e a hkawm nga na nngai.

¹⁰“Nni nkri ngai ja ja hkrum nga nngai,” nga nna tsun ai shaloi e pyi, ngai kamsham nga nngai.

¹¹Masha nlang masu ai ni rai nga ma ai, Nga nna, n dum shami ngai tsun hkrup nngai.



¹²Yehowa ngai hpe jaw ai chyeju nlang hte hpe, Ngai kaning di dang wa lu na rai nga a ta?

¹³Hkye hkrang la ngu ai gawm hpe ngai magra jum nna, Yehowa a amying hpe shaga na nngai.

¹⁴Nye a ga shaka, ngai Yehowa hpe raw na nngai, Shi a amyu masha ni a man e, ngai dai lam galaw na nngai.

¹⁵Chyoi pra ai ni a si mat wa ai gaw, Yehowa a man e hpu la nga ai.

¹⁶Yehowa e, na a shangun ma gaja wa ngai rai nga nngai: Na a nchyang jan a kasha ngu ai, Na a shangun ma ngai rai nga nngai: Ngai hpe gyit hkrang ai sumri nang raw nu ai.

¹⁷Shakawn kungdawn hkungga ngai nang hpe jaw nna, Yehowa a amying ningsang hpe shaga na nngai.

¹⁸Nye a ga shaka, ngai Yehowa hpe raw na nngai: Shi a amyu masha ni a man e, Yehowa a nta a wang kata e,

¹⁹Yerusalem e, na a ka-ang e, dai lam ngai galaw na nngai. Halelu-Yah.

Shakawn Kungdawn 117

¹Masha amyu ni e, Yehowa hpe shakawn mu, Amyu baw nlang hte e, shi hpe kungdawn mu.

²Kaning rai nme law, shi a chyeju, Anhte a ntsa e kaba la nga ai rai nna, Yehowa a sadi sahka htani htana anga nga ai. Halelu-Yah.

Shakawn Kungdawn 118

¹Yehowa gaw mai kaja nga ai majaw, shi hpe shakawn kungdawn mu: Shi a chyeju htani htana agrin nga ai.

²Shi a chyeju htani htana agrin nga ai, Nga nna Israela masha ni tsun nga mu ga.

³Shi a chyeju htani htana agrin nga ai, Nga nna Arun a dap ni tsun nga mu ga.



⁴Shi a chyeju htani htana agrin nga ai, Nga nna Yehowa hpe hkrit kamyin ai ni tsun nga mu ga.

⁵Kyin dut ai shara kaw nna, ngai Yehowa hpe shaga nna, Dam lada re ai shara hta e, Yehowa ngai hpe htan ya nngai.

⁶Yehowa ngai hte rau rai nga ai: ngai hpa mung n hkrit nga nngai: Masha wa ngai hpe hpa di lu na a ta?

⁷Yehowa ngai hpe karum ai wa rai nga ai. Ngai hpe n dawng ai ni hta, ngai myit shatup lu na mawe ai.

⁸Yehowa hta shingbyi nga ai gaw, Masha wa hpe shamyet nga ai hta, grau kaja nga ai.

⁹Yehowa hta shingbyi nga ai gaw, Du ni hpe shamyet nga ai hta grau kaja nga ai.

¹⁰Masha amyu ni yawng ngai hpe kawan da mi ai, Yehowa a amying hte ngai shanhte hpe manga kau na mawe ai.

¹¹Shara shagu hkan e, shanhte ngai hpe wang da nga ma timung, Yehowa a amying hte ngai shanhte hpe manga kau na me we ai.

¹²Lagat zawn shanhte ngai hpe jawm mi ai; Ju hpun hkru ai wan zawn shanhte krip mat ma ai: Yehowa a amying hte ngai shanhte hpe manga kau na mawe ai.

¹³Ngai hpe jahkrat na, nang ngai hpe kanawng dat timung, Yehowa ngai hpe shadaw da nngai.

¹⁴Yehowa gaw, nye a n-gun hte mahkawn mangoi lam rai nga ai, Ngai hpe hkye hkrang la ai wa mung, shi rai nga ai.

¹⁵Dinghpring ai ni a sum ni hta e, Kabu gara ai hte hkye hkrang la ai nsen ngoi nga ai: Yehowa a hkra lata gaw nlaw nga ai.

¹⁶Yehowa a hkra lata sharawt da nga ai, Yehowa a hkra lata gaw nlaw nga ai.



¹⁷Ngai si wa na nngai n rai; Ngai naw ahkrung nga na rai nna, Yehowa a amu bungli hpe naw gawn dan na nngai.

¹⁸Yehowa ngai hpe ari ahpri jaw timung, Si ai de ngai hpe ap kau ni ai, n rai.

¹⁹Ngai shang lu nna, Yehowa a chyeju shakawn n ga, Nye a matu, dinghpring ai chyinghka ni hpaw da mu.

²⁰Ndai gaw, Yehowa a chyinghka rai nga ai: Dinghpring ai ni, shang lu na ma ai.

²¹Nang ngai hpe htan ya nna, nye a hkye hkrang la ai lam, tai nga ndai majaw, Ngai nang hpe shakawn na nngai.

²²Wahpang gaw ai ni lata kau ai nlung gaw, Ningjut jahtum na nlung tai wa sai:

²³Dai gaw Yehowa a majaw byin nga ai: Anhte a man e mung mauhpa amu rai nga ai.

²⁴Dai ni gaw, Yehowa tawn da ai nhtoi rai nga ai. Dai hta e, anhte kabu nna awng nga ga.

²⁵Yehowa e, ya hkye hkrang la mi law; Yehowa e, ya shaman ya mi law.

²⁶Yehowa a amying hte du sa ai wa gaw, a nga u ga; Yehowa a nta hta e, anhte nang hpe, sha-a nga ga ai.

²⁷Yehowa gaw Karai Wa rai nga ai rai nna, anhte hpe jahtoi ya nga ai. Hkungri a nrung hta e, poi hkungga hpe, sumri hte gyit da mu.

²⁸Nang gaw nye a Karai Wa rai nga ndai, Ngai nang hpe shakawn kungdawn na nngai; Nye a Karai Kasang e, Ngai nang hpe shagrau sha-a na nngai.

²⁹Yehowa mai kaja nga ai majaw, Shi hpe shakawn kungdawn mu: Shi a chyeju htani htana agrin nga ai law.

Shakawn Kungdawn 119

¹Tinang a lam hta mara n rawng ai ni hte, Yehowa a tara hpe hkan nang ai ni, a lu ma ai.



- ²Shi a sakse ga hpe matsing nga nna, Myit yawng hte shi hpe hkan tam ai ni, a lu ma ai.
- ³Shanhte gaw n hkru ai amu n galaw ma ai, Shi a lam hta e, hkawm nga ma ai.
- ⁴Na a ga matsun hpe htep lahti hkan lu mu ga, Nang anhte hpe htet da nit dai.
- ⁵Na a ga madat hpe hkan nang lu hkra, Nye a lam ding nga u ga!
- ⁶Shaloi nang htet da mada hpe dum nga yang, Ngai kaya kahpa n hkum na nngai.
- ⁷Na a dinghpring ai tara dara ai lam hpe sharin yang, Myit malang ai hku hkan nna, ngai nang hpe shakawn na nngai.
- ⁸Na a ga madat ngai hkan nang na nngai, Ngai hpe hkum kabai kau et.
- ⁹Shabrang wa gaw, shi a lam pra nga u ga, kaning rai na rai ta? Na a mungga hte maren sadi nga yang, rai na ra ai.
- ¹⁰Nye myit mahkra hte, ngai nang hpe tam ni ai; Nang htet da ai ga hpe ngai n lai n ga.
- ¹¹Ngai nang hpe n shut n hpyit n ga, Na a ga hpe, nye a myit hta, ngai bang da se ai.
- ¹²Yehowa e, nang a lu ndai, Na a ga madat, ngai hpe sharin ya e.
- ¹³Na n-gup na tara dara ai hku yawng hte hpe, Nye a nten hte, ngai hkai dan na nngai.
- ¹⁴Sutgan lu la ai hta grau nna, Na a sakse ga hta, ngai kabu nga nngai.
- ¹⁵Na a ga matsun hpe, ngai myit aru nga nna, Na a lam shagu hpe yu nga na nngai.
- ¹⁶Na a ga madat hta e, ngai awng nga nna, Na a mungga hpe n malap kau na nngai.



¹⁷Na a mayam wa hkrung nga u ga, shi hpe yu lahku u; Shaloi na a mungga hpe, ngai hkan nang na nngai.

¹⁸Na a tara hta mauhpa lam mu lu n ga, Nye a myi hpe jahpaw ya e.

¹⁹Ga ntsa e, manam sha ngai rai nga nngai, Na a htet da ai ga, nye a man e, hkum makoi da u.

²⁰Nang tara dara ai lam hpe, myit marit nga nngai majaw, Nye a myit masin ahkying shagu ndawt nga ai.

²¹Nang gaw gumrawng ai ni hpe, daru kau nit dai; Nang htet da ai ga hpe tawt lai ai ni, dagam kau ai hkrum ma ai.

²²Na a sakse ga hpe, ngai hkan nga nngai majaw, Shatan nhkan hte asawng asang re ai hta na, ngai hpe shalawt dat e.

²³Du salang ni nye a lam bawng ma timung, Na a mayam wa na a ga madat hpe a myit yu nga ai.

²⁴Na a sakse ga, ngai awng shara hte, Ngai hpe hpaji daw ya ai ga, rai nga ma ai.

²⁵Nye a myit masin ga nhpu hta a jung nga ai: Na a ga hte maren ngai hpe jahkrung ya e.

²⁶Nye a lam ngai hkai dan nngai rai nna, nang ngai hpe htan ya nit dai; Na a ga madat, ngai hpe sharin ya e.

²⁷Na a ga matsun ngai hpe chye na shangun e, Shaloi, na a mauhpa amu hpe ngai myit yu nga na nngai.

²⁸Yawn la nngai majaw, nye a myit masin hkrap nga ai; Na a ga hte maren, ngai hpe sharawt la e.

²⁹Masu ai lam ngai hte shatsan kau ya nna, Matsan dum let, na a tara ngai hpe jaw e.

³⁰Sadi sahka ai lam ngai lata la ni ai, Na a tara dara ai hku, ngai dum nga nngai.



³¹Na a sakse ga hta ngai a noi nga nngai; Yehowa e, ngai hpe kaya kahpa hkum hkrum shangun et.

³²Nye a myit hpe nang hpaw ya ndai majaw, Nang htet da ai lam de, ngai gat nga nngai.

³³Yehowa e, na a ga madat lam ngai hpe sharin ya e; Prat htum hkra, ngai dai hpe hkan nang na nngai.

³⁴Chye chyang ai myit ngai hpe jaw rit law; Shaloi na a tara hpe myit ting hte hkan nang na nngai.

³⁵Nang htet da ai lam hku e, ngai hpe woi wa e; Dai hta e ngai awng nga na nngai.

³⁶Nye a myit lawhpa ai de n rai u ga, Na a sakse ga hpang de, dai hpe kayin ya e.

³⁷Kaman lila hpe n mu n ga, nye a myi kayin la ya e: Na a lam hta ngai hpe jahkrung da e.

³⁸Nang hpe hkrit hkungga na, nga ai ga sadi, Na a mayam a ntsa e, shadik ya e.

³⁹Ngai hkrit nga we ai, shatan nhkan hpe la kau u; Na a tara dara ai lam mai kaja nga ai.

⁴⁰Yu u, na a ga matsun ni hpe ngai marit nga nngai, Na a dingman ai hte ngai hpe jahkrung da e.

⁴¹Yehowa e, na a chyeju hte hkye hkrang la ai lam, Na a ga hte maren, ngai kaw du u ga.

⁴²Shaloi, na a ga hta shamyet nga nngai majaw, Ngai e shatan ai wa hpe htan lu na we ai.

⁴³Na a tara dara ai lam hpe kam nga nga nngai majaw, Nye a n-gup hta na, sadi sahka ai ga hpe hkum dawm la u.



⁴⁴Shaloi htani htana prat dingsa e n hprai hkra, Na a tara hpe ngai hkan nga na nngai.

⁴⁵Na a ga madat hpe ngai tam nga nngai majaw, Numdaw numdan n hkrum ai, ngai hkawm sa lu nngai.

⁴⁶Hkawhkam ni a man e na a sakse ga hpe, Ngai hkai dan nna, kaya kahpa n hkrum na nngai.

⁴⁷Ngai tsawra ai, na a jep ai tara hta, Ngai ngwipyaw nga na nngai.

⁴⁸Ngai tsawra ai, na a jep ai tara hpe, Nye a lata ngai sharawt na we ai rai nna, Na a ga madat hpe a myit yu nga na nngai.

⁴⁹Ngai hpe myit mada shangun ai majaw, Na a mayam wa hpe nang tsun ai ga, adum nga u.

⁵⁰Na a ga hte ngai bran nga nngai, Dai gaw nye a nni nkri hta e, ngwipyaw shara tai wa ai.

⁵¹Gumrawng ai ni, ngai hpe ja ja jahpoi ma timung, Na a tara hpe ngai n lai nga nngai.

⁵²Yehowa e, chyaloi nhkoi na, na a dawdan ai hpe, Ngai dum nga nna, ngwipyaw nga nngai.

⁵³Na a tara hpe kau da nga ai n hkru ai ni a matu, Ngai myit ja ja kahtet nga nngai.

⁵⁴Ngai manam rai nga ai nta hta e, Na a ga madat, nye a mahkawn ga tai nga ai.

⁵⁵Yehowa e, shana aten e, na a amying hpe ngai dum nga nna, Na a tara hkan nga na nngai.

⁵⁶Na a ga matsun hpe matsing nga nngai majaw, Dai hta ngai pyaw nga nngai.

⁵⁷Yehowa e, nye a sali wunli nang rai nga ndai; Na a mungga hpe hkan nang na, ngai myit da ni ai.



⁵⁸Nye a myit mahkra hte, ngai nang hpe hpyi nga nngai; Na a ga hte maren, ngai hpe matsan dum la e.

⁵⁹Nye a lam hpe ngai myit yu nga nna, Na a sakse ga hpang de, kayin wa nngai.

⁶⁰Na a sakse ga hpe hkan nang nga na, Ngai n ganung, alawan rai nga nngai.

⁶¹Tara n lang ai ni a sumri ngai hpe kawan nga timung, Na a tara hpe ngai n malap kau nngai.

⁶²Na a dingman ai tara dara ai lam majaw, Nang hpe shakawn na, ngai yuptung e rawt na nngai.

⁶³Nang hpe hkrit kamyin ai ni mahkra hte, Na a ga matsun hpe hkan ai ni a manang, ngai rai nga nngai.

⁶⁴Yehowa e, ga ntsa e, na a chyeju hte hpring nga ai; Na a ga madat ngai hpe sharin ya e.

⁶⁵Yehowa e, na a ga hte maren, Na a mayam wa hpe nang kaja ai lam galaw nit dai.

⁶⁶Nang htet da ai ga ngai kam nga nngai majaw, Kaja ai hpaji hte chye chyang ai lam, ngai hpe sharin ya e.

⁶⁷Nni nkri garai n hkrum yu yang, ngai lam dam ni ai; Ya chyawm gaw, na a ga hpe ngai hkan nga nngai.

⁶⁸Nang kaja nga nna, kaja ai amu galaw nga ndai; Na a ga madat ngai hpe sharin ya e.

⁶⁹Gumrawng ai ni ngai hpe masu ai ga shatu ma timung, Ngai gaw myit mahkra hte na a ga madat a hkan nga nngai.

⁷⁰Sau zawn shanhte a myit ge mat malu ai; Ngai chyawm gaw na a tara hta e, awng nga nngai.

⁷¹Na a ga madat ngai sharin la lu na, Nye a matu nni nkri hkrum na, mai nga ai.



⁷²Na n-gup hta na pru ai tara gaw, nye a matu Aja gumhpraw hkying mi hta grau kaja nga ai.

⁷³Na a lata ngai hpe hpan da nna hkrang shabyin nu ai; Nang htet da ai ga hpe, ngai sharin la lu hkra, Ngai hpe chye chyang ai myit jaw ya e.

⁷⁴Na a ga hpe ngai myit mada nga nngai majaw, Nang hpe hkrit kamyin ai ni, Ngai hpe mu yang, kabu lu na mara ai.

⁷⁵Yehowa e, na a tara dara ai lam, dingman nga ai rai nna, Sadi sahka hte nang ngai hpe sharin ndai hpe, ngai chye nga nngai.

⁷⁶Na a mayam wa hpe tsun da ai hte maren, Na a chyeju gaw, ngai hpe shapyaw ya u ga.

⁷⁷Na a tara, ngai awng wa na lam rai nga ai majaw, Ngai hkrung nga lu hkra, na a chyeju ngai kaw du u ga.

⁷⁸Gumrawng ai ni ngai hpe masu kau mi ai majaw, Shanhte kaya kahpa hkrum na mara ai; Ngai chyawm gaw na a ga matsun hpe myit yu nga nngai.

⁷⁹Nang hpe hkrit kamyin ai ni hte, na a sakse ga hpe chye lu ai ni, Ngai hpang de kayin wa maru ga.

⁸⁰Ngai kaya kahpa n hkrum n ga, Na a ga madat hta e nye a myit tsup nga li ga.

⁸¹Nye a myit masin, na a hkye hkrang la ai lam hpe marit nga ai; na a mungga hpe ngai myit mada nga nngai.

⁸²“Nang ngai hpe galoi shapyaw na n kun?” nga nna, Na a ga ndat mada lu hkra nye a myi tsu nga li ai.

⁸³Wan nhkut hta garau ai shanhpyi htingpa zawn, ngai tai mat nngai rai timung, Na a ga madat hpe ngai n malap kau nngai.

⁸⁴Na mayam wa a nhtoi ni, gade gadun nga a hka! Ngai hpe zingri ai ni e, Nang galoi me dawdan na mu ta?



⁸⁵Gumrawng nna na a tara hpe n hkan nang ai ni, Nye a matu nhkun htu ma ai.

⁸⁶Na a jep ai tara nlang, sadi sahka rai nga ai: Masu let shanhte ngai hpe hkan shachyut ma ai; ngai hpe karum la e.

⁸⁷Shanhte gaw lamu ga hta e ngai hpe ganoi noi jahten ma timung, Na a ga matsun hpe ngai n kau da nngai.

⁸⁸Na a chyeju hte maren, ngai hpe shabran ya e, Shaloi na a sakse ga hpe ngai hkan nga na nngai.

⁸⁹Yehowa e, htani htana e na a mungga gaw, Sumsing lamu hta e agrin nga ai.

⁹⁰Na a sadi sahka prat mi hte prat mi anga nga ai, Aga hpe nang gaw da nna, dai anga nga ai.

⁹¹Dai ni jang, na a tara hte maren, dai arai ni anga nga ma ai, Arai yawng mayawng na a ali ama ni rai nga ma ai.

⁹²Na a tara nye a kabu gara ai lam n rai taw gaw, Nye a nni nkri hta e, ngai hten byak na ni ai.

⁹³Na a ga matsun hte ngai shabran ai hkrum nngai majaw, Dai hte hpe ngai galoi mung n malap kau na nngai.

⁹⁴Na a ga matsun hpe ngai tam nngai majaw, Na a ma ngai rai nga nngai: ngai hpe hkye la e.

⁹⁵Tara n lang ai ni, ngai hpe jahten na hkap nga ma ai; Na a sakse ga hpe ngai myit yu nga nngai.

⁹⁶Lam magup hta e, tsup lu na hku ngai mu se ai; Nang htet da ai ga dam lada wa rai nga ai.

⁹⁷Na a tara hpe ngai kade wa tsaw nga n hka! Ngai shani tup dai hpe myit aru nga nngai.



⁹⁸Nang htet da ai ga majaw, ngai gaw gumlau ni hta grau nna hpaji lu nga nngai; Kaning rai nme law, dai gaw prat dingsa e ngai hta a rawng nga ai.

⁹⁹Na a sakse ga hpe ngai myit aru nga nngai majaw, Ngai sharin la ai sara ni yawng hta, ngai grau nna chye lu nngai.

¹⁰⁰Na a ga matsun ga hpe ngai hkan nga nngai majaw, Salang ni hta grau nna ngai myit su nga nngai.

¹⁰¹Na a mungga hpe hkan nang lu na matu, Ngai n kaja ai lam yawng hpe koi kau nga nngai.

¹⁰²Nang ngai hpe sharin ya ndai majaw, Na a tara dara ai lam na ngai n lai nga nngai.

¹⁰³Na a mungga gaw gade dwi nga a hka! Nye a n-gup hta lagat jahku hta grau dwi nga ai.

¹⁰⁴Na a ga matsun hte ngai myit su nga nngai; Dai majaw masu ai lam shagu ngai n dawng nga nngai.

¹⁰⁵Na a mungga nye a lagaw a pyengdin hte, Nye a hkrun lam a nhtoi rai nga ai.

¹⁰⁶Na a dingman ai tara dara ai lam hpe hkan nang na, Ngai dagam da nna galaw ngut se ai.

¹⁰⁷Ngai nni nkri law law wa hkrum nga nngai, Yehowa e, na a ga hte maren ngai hpe shalan ya e.

¹⁰⁸Yehowa e, nye a n-gup a dingsa hkungga hpe hkap la u, Na a tara dara ai lam ngai hpe sharin ya e.

¹⁰⁹Nye a myit masin gaw nye a lata hta anga nga li timung, Na a tara hpe ngai malap mali kau na nngai n rai.

¹¹⁰Tara n lang ai ni nye a matu mahkam hkam ma timung, Na a ga matsun hpe ngai n shut nga nngai.



111 Na a sakse ga nye a myit hpe shapyaw ya ai majaw, Dai gaw prat dingsa nye a sali wunli rai nga ai.

112 Na a ga madat htani htana a galaw nga na, Nye a myit masin hpe ngai saw da we ai.

113 Gale galau re ai ni hpe ngai n dawng nngai; Na a tara hpe chyawm gaw ngai tsawra nga nngai.

114 Nang gaw nye a makoi shara hte n-gang rai nga ndai; Na a mungga hpe ngai myit mada nga nngai.

115 N hkru ai ni e, ngai kaw na pru wa mu; Nye a Karai Kasang a htet da ai ga hpe ngai hkan nang na nngai.

116 Ngai hkrung nga lu nna, Nye a myit mada ai lam kaya kahpa n tai u ga, Na a ga hte maren ngai hpe shadaw ya e.

117 Ngai hpe shadaw yang, ngai mai wa na nngai; Shaloi na a ga madat hpe ngai tut tut a myit nga na nngai.

118 Na a ga madat hta na tawt lai ai ni hpe, nang n yawt nga ndai, Kaning rai nme law, shanhte a maw ai hku, masu ai hkrai rai nga ma ai.

119 Mung shagu na tara n lang ai ni hpe, Hkumpup hpe zawn, nang lai kau da mu ai: Dai majaw na a sakse ga hpe ngai tsawra nngai.

120 Nang hpe hkrit hkungga ai hte nye a ashan nshung si bun nga ai; Na a tara dara ai hpe mung ngai hkrit kamyin nga nngai.

121 Tara ai hte dingman ai lam ngai galaw se ai; Zingri ai ni kaw, ngai hpe hkum ap kau u ga.

122 Na a mayam wa a ngamai lu na matu ama hkam u; Gumrawng ai ni ngai hpe n zingri lu mi ga.

123 Na a hkye la ai lam hte dingman ai ga hpe, Nye a myi mada nna, atsu nga li ai.



124 Na a chyeju hte maren, na a mayam wa hpe galaw nna, Na a ga madat ngai hpe sharin ya e.

125 Ngai na a mayam wa rai nga nngai; Na a sakse ga hpe ngai chya lu n ga, Chye chyang ai myit ngai hpe jaw ya e.

126 Yehowa a matu amu galaw ai aten rai nga ai: Na a tara hpe shanhte hpa n nawn nga ma ai.

127 Dai majaw aja hte jet ai aja hta grau nna, Na a htet da ai ga hpe ngai tsaw nga nngai.

128 Dai majaw na a ga matsun nlang teng nga ai, ngai nga nna, Masu ai lam shagu hpe n dawng kau nngai.

129 Na a sakse ga mauhpa wa rai nga ai; Dai majaw nye a myit masin dai hta hkan nang nga ai.

130 Na a mungga hpe hpaw dan yang, nhtoi htoi wa nna, Myit n su ai ni hpe, kunghpan wa shangun mu ai.

131 Na a htet da ai ga hpe ngai marit la nga nngai majaw, Ngai n-gup mahka nga nna, sa dawn dawn nga nngai.

132 Na a amying hpe tsawra ai ni hpe nang di ang ai hte maren, Ngai kaw kayin nna, ngai hpe matsan dum la e.

133 Nye a lagaw hkang hpe na a ga hte shangang ya e; N shawp ai hpa mung, ngai hpe n up u ga.

134 Masha a kashun kashe hta na, ngai hpe shalawt dat e; Shaloi na a ga matsun hpe ngai hkan na nngai.

135 Na a mayam wa ntsa e, na a myi man jahtoi ya u ga; Na a ga madat hpe mung, ngai hpe sharin ya e.

136 Shanhte na a tara hpe n hkan ma ai majaw, Nye a myi kaw na hka zawn lwi nga ai.



137 Yehowa e, nang dinghpring nga ndai rai nna, Na a tara dara ai lam ni malang nga ai.

138 Na a sakse ga hpe dingman nga ai hte, Nachying sadi sahka rai nga u ga, nang htet da nu ai.

139 Ngai hpe hpyen ai ni na a mungga hpe malap kau ma ai majaw, Nye a nja nhpra ai myit ngai hpe shaza kau nngai.

140 Na a ga nachying jet nga ai rai nna, Na a mayam wa dai hpe tsawra nga ai.

141 Ngai gaw kaji nga nna hpa n ging nngai rai timung, Na a ga matsun hpe ngai n malap nngai.

142 Na a dingman ai gaw, prat dingsa e dingman nga ai rai nna, Na a tara gaw sadi sahka rai nga ai.

143 Ru tsang ai hte yawn hkyen ai ngai hkrum nngai rai timung, Na a htet da ai ga nye a kabu ga shara rai nga ai.

144 Na a sakse ga prat dingsa a teng nga lit dai; Ngai hkrung lu n ga, ngai hpe chye chyang ai myit jaw ya e.

145 Nye a myit mahkra hte ngai shaga nga nngai; Yehowa e, ngai hpe htan ya e; Na a ga madat hpe ngai hkan nang nga na nngai.

146 Na a sakse ga hpe ngai madat lu n ga, Nang hpe shaga yang, ngai hpe hkye hkrang la e.

147 Nhtoi garai n htoi yang, ngai jahtau nga nngai, Na a mungga hpe ngai myit mada nga nngai.

148 Shana na ladaw garai n lai lu yang, Na a ga hpe myit htang yu na ngai hprang nga nngai.

149 Na a chye hte maren, nye a nsen madat ya e; Yehowa e, na a tara dara ai hku hte maren, ngai hpe shalan shabran ya e.



150N hkru ai myit rawng ai ni, sit ni wa ma timung, Na a tara hte shanhte tsan nga ma ai.

151Yehowa e, nang gaw ni nga ndai; Na a htet da ai ga nlang tengman nga ai.

152Na a sakse ga htani htana agrin nga ai hpe, Moi kaw nna ngai chye nga nngai.

153Na a tara hpe ngai n malap kau nngai majaw, Nye a nni nkri yu nna, ngai hpe mawai la e.

154Nye a amu hpe jeyang nna ngai hpe hkye hkrang la e; Na a ga hte ngai hpe shalan shabran ya e.

155Tara n lang ai ni, na a ga madat hpe n tam ma ai majaw, Hkye hkrang la ai lam shanhte hte tsan nga ai.

156Yehowa e, na a chyeju law htam nga ai; Nang dawdan ai lam hte maren, ngai hpe shalan shabran ya e.

157Ngai hpe zingri ai ni hte hpyen ni law nga ma ai; Na a sakse ga hte ngai shai nga nngai n rai.

158Hkalem sha ai ni na a mungga hpe n hkan nang ai majaw, Ngai shanhte hpe mu mada nna, myit yu machyi nga nngai.

159Na a ga matsun hpe ngai tsaw nga nngai, dum nu; Yehowa e, na a chyeju hte maren ngai hpe shalan shabran ya e.

160Na a ga sumhpa, sadi sahka rai nga ai; Na a dingman ai tara dara ai lam, htani htana agrin nga ai.

161Mara n nga timung, du ni ngai hpe hkan shachyut ma ai; Rai timung, nye a myit na a ga hpe hkungga nga ai.

162Lanep law law lu ai wa zawn, Na a ga hta ngai kabu gara nga nngai.

163Masu ai ga hpe ngai ndang nna matsat nga nngai; Na a tara hpe ngai tsawra nga nngai.



164 Na a dingman ai tara dara ai lam majaw, Lani mi hta e sanit lang, ngai nang hpe shakawn ga nngai.

165 Na a tara hpe tsawra ai ni gaw ngwipyaw kaba chye nga ma ai. Shanhte hta kadai mung myit kataw shara n nga ai.

166 Yehowa e, na a hkye hkrang la ai lam hpe ngai myit mada nga nna, Na a htet da ai ga hpe hkan nang nga nngai.

167 Nye a myit masin na a sakse ga hpe madat nga ai; Rai sa, dai hpe ngai ja ja tsawra nga nngai.

168 Na a ga matsun hte sakse ga hpe ngai madat nga nngai; Nye a lam yawng hte gaw na a man e rai nga ai.

169 Yehowa e, ngai jahtau ai ga, nang kaw du hkrang u ga; Na a ga hte maren ngai hpe shachye shachyang ya e.

170 Ngai hpyi jahtau ai ga, na a man e hkrang pru ga; Na a ga hte maren ngai hpe mawai la e.

171 Nang gaw na a ga madat ngai hpe sharin nga yang, Nye a n-gup shakawn kungdawn ga shapraw na ra ai.

172 Nang htet da ai ga nlang, dingman nga ai majaw, Nye a shinglet na a ga hpe mahkawn mangoi na ra ai.

173 Na a ga matsun hpe, ngai lata la nngai majaw, Na a lata ngai hpe karum nga n ga.

174 Yehowa e, na a hkye hkrang la ai lam hpe ngai marit nga nna, Na a tara gaw ngai kabu shara rai nga ai.

175 Nye a myit masin hkrung nga lu nna, nang hpe shakawn nga u ga, Nang tara dara ai lam ngai hpe karum nga n ga.

176 Ngai lam dam mat wa yang, Mat ai sagu kasha hpe zawn, na a mayam wa hpe hkan tam u; Kaning rai nme law, nang htet da ai ga hpe ngai n malap kau nngai law.



Shakawn Kungdawn 120

Lung wa ai shaloi na mahkawn ga.

- ¹Ngai ru tsang ai hta e ngai Yehowa hpe shaga nga nna, shi ngai hpe htan ya ni ai.
- ²Yehowa e, nye a asak hpe, masu ai n-gup hte, Hkalem sha ai shinglet hta na, mawai la ya e.
- ³Hkalem sha ai shinglet e, shi nang hpe hpa jaw na a ta? Shi nang hpe hpa naw bai htang na a ta?
- ⁴Share wa a dai ai pala hte, Marau hpun na wan n-ga, nang hkrum na rin dai.
- ⁵Meshek shara hta e ngai shingbyi nga nna, Kedera sum ni a makau e naw nga nngai majaw, ngai dingnye lu nga nngai.
- ⁶Ngwipyaw lam hpe n dawng ai ni hte rau, Nye a myit masin nau nan na hkra wa nga nga sai.
- ⁷Ngai ngwi ai lam ra nga nngai rai timung, Ngai ga tsun jang e, shanhte majan baw na maw ma ai.

Shakawn Kungdawn 121

Lung wa ai shaloi na mahkawn ga.

- ¹Ngai gaw bum lang de mada yu na nngai; ngai hpe karum na gaw, kanang na pru na a ta?
- ²Lamu hte aga hpe hpan tawn da ai Yehowa kaw na, Ngai hpe karum ai lam pru wa ai.
- ³Shi gaw na a lagaw hpe kashawt shangun na, n rai; Nang hpe bau sin ai wa gaw yup wa ai n rai.
- ⁴Yu mu, Israela hpe bau sin ai wa gaw, Yup nga, yup pyaw wa nga ai, n rai.
- ⁵Yehowa gaw nang hpe bau sin ai wa rai nga ai; Yehowa na a hkra lata a shingnip rai nga ai.



⁶Shani na ajan, shana na shata, nang hpe hkra lu na ndai n rai.

⁷Yehowa gaw ru tsang yawng hta na, nang hpe bau sin na ra ai; Na a myit masin hpe shi bau sin na ra ai.

⁸Yehowa gaw ya kaw nna prat dingsa e, Na a pru wa ai hte shang wa ai lam bau sin ya na ra ai.

Shakawn Kungdawn 122

Dawi a matu lung wa yang na mahkawn ga.

¹Yehowa a nta de anhte lung wa saga, Nga nna ngai hpe tsun nga ma yang, ngai kabu nga nngai.

²Yerusalem e, na a chyinghka ni hta e, Anhte a lagaw tsap nga lu ga ai.

³Yerusalem e, ngang ai mare zawn, Nang hpe de da nit dai.

⁴Israela sakse tai lu na hte, Yehowa a amying hpe shakawn kungdawn na matu, Amyu baw ni, Yehowa a amy u baw ni, dai de lung wa na ma ai.

⁵Kaning rai nme law, dai yang e tara tingnyang ni, Dawi a nta na tingnyang ni, shadun da mu ai.

⁶Yerusalem a ngwipyaw na lam matu hpyi nga mu: Nang hpe tsawra ai ni awng wa lu mu ga.

⁷Na a bungghku kata e, ngwipyaw ai, Na a htingnu ni a kata e, awng wa na lam, hku nga u ga.

⁸Nye a hpunau ni hte jinghku ni a matu mara, Nang hta e ngwipyaw nga lu u ga, ngai tsun na nngai.

⁹Anhte a Karai Kasang Yehowa a nta a majaw, Na a mai kaja na lam ngai tam na nngai.

Shakawn Kungdawn 123

Lung wa ai shaloi na mahkawn ga.

¹Sumsing lamu hta e dung nga ai wa e, Nye a myi nang hpe a mada yu nga ai.



²Yu mu, mayam ni a myi, madu a lata hpe, Shingnan num a myi, madu jan a lata hpe, mada nga ma ai hte maren, Anhte a Karai Kasang Yehowa gaw, Anhte hpe matsan dum nga ai du hkra, Anhte a myi shi hpe a mada nga mali ai.

³Yehowa e, anhte hpe matsan dum mi, matsan dum mi law; Kaning rai nme law, anhte gaw kaya kahpa nau hkrum la nga ga ai.

⁴Nhpaw n-ya re ai ni a aroi arip hte, Gumrawng ai ni a shatan nhkan hpe, Anhte a myit masin nau nan wa hkrum la sai.

Shakawn Kungdawn 124

Dawi a matu lung wa yang na mahkawn ga.

¹Yehowa anhte hte rau n nga taw gaw,

²Masha ni anhte hpe gasat na rawt ma yang, Yehowa anhte hte rau n nga taw gaw:

³Shanhte gaw anhte hpe masin pawt nna, Naw hkrung nga yang pyi, mayu kau na mi ai.

⁴Dai hka leng ni anhte hpe lim kau nna, Hka nu ni anhte a asak hpe kaput na mi ai;

⁵Gaja wa anhte a asak ntsa e, Kabrawng la ai hka nu ni, kaput na mi ai, Nga nna Israela masha ni ya tsun nga mu.

⁶Shanhte a wa anhte hpe sha na matu, N jaw kau ai Yehowa gaw, a nga u ga.

⁷Mahkam hta na lawt lu ai u zawn, Anhte a myit masin lawt lu mali ai. Mahkam gaw dut mat nna, anhte lawt lu saga ai.

⁸Lamu hte aga hpe hpan tawn da ai Yehowa a amying hta e, Anhte hpe karum ai lam anga nga ai.

Shakawn Kungdawn 125

Lung wa ai shaloi na mahkawn ga.



¹Yehowa hpe shamyet shanat ai ni, n shamu nga ai Ziun bum zawn rai nga ma ai; Dai gaw htani htana anga nga ai.

²Bum ni gaw Yerusalem hpe grup di da mu ai hte maren, Yehowa mung, ya kaw nna prat dingsa e, Shi a amyu hpe grup di da mu ai.

³Dingman ai ni, n hkru ai amu hpe, tinang a lata hte n galaw lu mu ga, Tara n lang ai ni a up ai sumdoi, Dingman ai ni a sali wunli a ntsa e, mara lu na n rai.

⁴Yehowa e, mai kaja ai ni hte, Myit malang ai ni hpe, mai kaja ai myit madun u.

⁵Magaw ai lam de shang mat wa ai ni hpe chyawm gaw, Yehowa gaw yubak galaw ai ni hte rau, jahten kau mu ga: Israela ntsa e, ngwipyaw ai gaw anga nga u ga law.

Shakawn Kungdawn 126

Lung wa ai shaloi na mahkawn ga.

¹Yehowa gaw Ziun a bawng dung ai ni hpe nhtang dat mu ai shaloi e, Anhte wa yup mang mu ai ni zawn, rai nga ga ai.

²Dai shaloi anhte a n-gup mani ai hte, Anhte a shinglet shakawn ai hte hpring nga ai: “Yehowa shanhte a matu bungli kaba galaw nu ai.” nga nna amyu masha ni tsun nga ma ai.

³Rai sa, Yehowa anhte a matu bungli kaba galaw nu ai; Dai rai nna anhte kabu gara nga ga ai.

⁴Yehowa e, dingda maga na hka shi ni zawn, Anhte a bawng dung ai ni hpe, nhtang dat mi.

⁵Myi prwi hte gat hkai ai ni, Kabu gara let bai shu lu na mu ai.

⁶Nli noihsye hpye let hkrap nna pru wa ai wa gaw, Hkauling lahkawn hpai nna, kabu gara ai hte bai wa na ra ai law.

Shakawn Kungdawn 127



Shawlumon a matu lung wa yang na mahkawn ga.

¹Yehowa gaw dai nta hpe n gap da yang, Nta gap da ai ni kaman sha galaw kau na mu ai: Yehowa gaw dai mare hpe n sin yang, Bau sin ai ni kaman sha sin kau na mu ai.

²Jahpawt jau jau e rawt nna, Shana aten lai hkra, n sim n sa re ai hte, Hki ba let shat sha timung, kaman lila rai nga ai: Shi gaw dai lam shi a tsawra ai ni hpe naw yup nga ma yang, a jaw nga mu ai.

³Yu mu, kashu kasha gaw Yehowa jaw ai sali wunli rai nga ai; Kan a nsi naisi shabrai zawn, rai nga ai.

⁴Share wa a lata na pala zawn, Prat ram yang na shadang sha ni rai nga ma ai.

⁵Shi a pala ndum, dai hta jahpring lu ai wa gaw, a nga ai: Mare chyinghka e gumlau ni hte ga tsun yang, Shanhte kaya kahpa hkrum na ma ai n rai.

Shakawn Kungdawn 128

Lung wa ai shaloi na mahkawn ga.

¹Yehowa hpe hkrit hkungga nna, shi a lam hta hkan nang ai ni yawng hte gaw, a nga ma ai.

²Na a lata a amu nang sha lu na ndai, nang a lu nna ngamai lu na ndai.

³Na a nta kata e, na a madu jan gaw si si ai tsabyi ru zawn, rai nga ai; Na a nsha ni, hkai ai tsanlun hpun zawn, Na a sha ku grup yin e rai nga ma ai.

⁴Yu mu, Yehowa hpe hkrit hkungga ai wa gaw, Teng teng ning rai hkrum lu na ra ai.

⁵Yehowa gaw Ziun hta na, nang hpe shaman ya nna, Nang hkrung nga ai nhtoi tup, Yerusalem a ngamai ai hpe nang mu lu n ga;

⁶Na a kashu kasha ni hpe mung, nang mu lu n ga: Israela ntsa e, ngwipyaw ai gaw anga nga u ga law.

Shakawn Kungdawn 129

Lung wa ai shaloi na mahkawn ga.



¹Brang ram prat kaw nna shanhte ngai hpe ja ja shatsang mi ai, Rai sa, brang ram prat kaw nna ngai hpe ja ja shatsang mi ai;

²Rai timung, shanhte ngai hpe n dang ma ai, Nga nna Israela masha ni ya tsun nga mu.

³Hkauna shawt ai ni nye a shingma hta shawt nna, Htai hkang galu jahkang ya mi ai.

⁴Yehowa gaw dingman nga ai rai nna, tara n lang ai ni a sumri hpe shadut kau ya mu ai.

⁵Ziun hpe n dawng n yawt ai ni nlang hte gaw, Kaya kahpa hkrum nna, kanut mat wa mu ga.

⁶Garai n baw yang, hkraw mat ai hte, Dan ai masha mung latup mi muk n lu la nna,

⁷Hkauling gyit ai wa n lahkawn la lu ai, Nta magaw na tsingdu zawn, shanhte rai nga mu ga.

⁸“Yehowa a shaman ai gaw, nanhte a ntsa e nga nga u ga, Yehowa a amyung hte anhte nanhte hpe shaman ya ga ai,” nga nna lai hprang ai ni mung n tsun lu mu ga.

Shakawn Kungdawn 130

Lung wa ai shaloi na mahkawn ga.

¹Yehowa e, sung la ai shara de nna, Ngai nang hpe shaga nga nngai.

²Madu e, nye a nsen hpe madat mara ya e: Ngai akyu hpyi ai nsen hpe, Na a na hte na la nna matsing ya e.

³Yehowa e, nang mara matsing nga yang gaw, Madu e, kadai tsap nga lu na rai ta?

⁴Rai timung, nang hpe hkrit hkungga nga mu ga, Nang gaw mara hpe raw dat kau ya ndai.



⁵Yehowa hpe ngai myit mada nga nngai. Rai sa, nye a myit masin myit mada nga ai; Shi a mungga hpe ngai ala nga nngai.

⁶Jahpawt manap hpe ala nga ai ni hta grau, Rai sa, jahpawt manap hpe ala nga ai ni hta grau nna, Nye a myit masin gaw, dai Madu hpe ala nga ai.

⁷Israela e, Yehowa hpe ala nga u; Yehowa gaw chyeju myit rawng nga ai rai nna, Hkye hkrang la ai lam kaba shi hte rau rai nga ai.

⁸Shi gaw Israela hpe tinang a yubak nlang hta na hkye hkrang la na maru ai.

Shakawn Kungdawn 131

Dawi a matu lung wa yang na mahkawn ga.

¹Yehowa e, nye a myit kaba nga ai n rai, nye a myi man mung dap nga ai n rai. Ngai hte n ging ai amu hpe ngai n bawng nna, Ngai hta grau ai mauhpa bungli ngai n tam nngai.

²Gaja wa, chyu hka ai ma, kanu hte rau nga ai zawn, Nye a myit masin hpe, ngai jasim kau nna, atsin sha di da we ai: Nye a myit masin gaw chyu hka ai ma zawn, ngai hta rai nga ai.

³Israela e, ya kaw nna prat dingsa e, Yehowa hpe ala nga u.

Shakawn Kungdawn 132

Lung wa ai shaloi na mahkawn ga.

¹Yehowa e, Dawi a jaw e shi a ruyak ai nlang hte hpe, adum nga u.

²Shi gaw, “Yehowa a matu nga ai htingra, Yaku a hpung shingkang wa a matu nga ai nta, Ngai garai n mu lu lu gaw,

³Nye a sum a nta hta e ngai n shang, Nye a yup ku ntsa de ngai n lung,

⁴Nye a myi yup n lu sha nna, Nye a myi, myi di lu na li ai n rai,”

⁵Nga nna Yehowa hpe shi dagam da nna, Yaku a hpung shingkang wa hpe ndat ga, tawn da nu ai.

⁶Dai gaw Ehpra hta e nga nga ai, anhte na ga timung, Yaara prang ga e, dai hpe mu lu sagaw ai.



⁷Shi a sumpan nta de, anhte shang nna, Shi a lagaw a kabye lahkum e, anhte nawku saga.

⁸Yehowa e, nang hte na a n-gun a Sumpu, Nang ban nga ai shara de, rawt sa wa u.

⁹Na a hkinjawng ni dinghpring ai hpe bu hpun nna, Na a chyoi pra ai ni kabu gara let jahtau nga mu ga.

¹⁰Na a mayam wa Dawi a myi man tau nna, Na a namman chya hkam ai wa a myi man hpe, hkum kayin kau ya u.

¹¹Yehowa gaw Dawi hpe teng teng dagam da nna, Dai hta na nhtang wa na n rai: Na a aru arat hpe tingnyang hta e, ngai shadun na nngai:

¹²Na a nshu nsha ni nye a ga shaka hte, Shanhte hpe ngai sharin ya ai sakse ga hpe, hkan nang ma yang gaw, Shanhte a kashu kasha ni prat dingsa, Na a tingnyang ntsa e, dung nga lu na mara ai.

¹³Kaning rai nme law, Yehowa gaw Ziun hpe lata la nna, Dai hta e dung nga na a ra nga ai.

¹⁴Shi gaw, nang e prat tup nye a sa ban shara rai nga ai; Dai hpe ngai tsaw nga nngai majaw, nang e ngai adung nga na nngai;

¹⁵Shi a lusha hpe ngai teng teng shaman ya nna, Shi a matsan mayan ni hpe shat hte jahkru na mawe ai.

¹⁶Shi a hkinjawng ni hpe hkye hkrang la ai lam hte ngai jahpun na mawe ai: Shi a chyoi pra ai ni gaw kabu gara ai hte jahtau na ma ai.

¹⁷Dai yang e Dawi a matu ngai nrung shatut nna, Nye a namman chya hkam ai wa a matu pyengdin shadun se ai.

¹⁸Shi hpe gumlau ai ni ngai kaya kahpa hte htinggrum da na mawe ai; Shi a janmau chyawm gaw, shi a ntsa e arawng pu na ra ai, nga nna tsun ai.

Shakawn Kungdawn 133

Dawi a matu lung wa yang na mahkawn ga



¹Yu mu, hpunau ni myit hkrum nga nna, Rau hpawng nga lu ai gaw, Gade ngwipyaw nga a hka!

²Dai gaw, baw kaw nna, nhka mun du hkra, Rai sa, Arun a nhka mun hte, Shi a palawng a du hkawp du hkra, Byawng hkrat ai jet ai namman hte,

³Hermun bum kaw nna Ziun bum hta, hkrat ai mari hte, bung nga ai; Kaning rai nme law, Yehowa gaw dai yang e, Htani htana asak a shaman ai gaw, a jaw nga mu ai.

Shakawn Kungdawn 134

Lung wa ai shaloi na mahkawn ga.

¹Yu mu, Yehowa a nta kata e, shana e daw jau nga ai, Yehowa a ali ama ni yawng hte e, Yehowa hpe sha-a mu.

²Dai chyoi pra ai nta du hkra lata ladawn nna, Yehowa hpe sha-a mu.

³Lamu hte aga hpe hpan tawn da ai Yehowa gaw, Ziun kaw nna nang hpe shaman ya u ga.

Shakawn Kungdawn 135

Halelu-Yah

¹Yehowa a amying nsang hpe shakawn mu; Yehowa a nta e daw jau nga nna,

²Anhte a Karai Kasang a nta a wang e nga ai, Yehowa a ali ama ni e, kungdawn mu.

³Yehowa hpe shakawn kungdawn mu; Kaning rai nme law, Yehowa gaw mai kaja nga ai. Shi a amying nsang hpe mahkawn mangoi mu; kaning rai nme law, dai gaw ngwipyaw nga ai.

⁴Yehowa gaw Yaku hpe lata la nna, Israela shi a sali wunli rai nga ai.

⁵Kaning rai nme law, Yehowa gaw galu kaba nga nna, Anhte a Madu, Hpara ni mahkra hta grau nga ai, ngai chye lu se ai.

⁶Sumsing lamu hte ginding aga hta e, Nammukdara hte sung la ai shara shagu e, Yehowa hpa mung galaw mayu ai hte maren, galaw nga ai.



⁷Lamu ga ting na shi salu sharawt wu ai; Myihprap hpe marang a matu shatai wu ai, Shi a dum hta na, nbung hpe shapraw dat wu ai.

⁸Shi gaw Egutu mung na kasha alat ni hpe, Masha kaw nna yamnga du hkra sat kau mu ai.

⁹Egutu mung e, shi gaw na a ka-ang e, Hpara-u hte shi a ali ama ni a man e, Lamik kumla hte mauhpa amu shapraw dat wu ai.

¹⁰Shi gaw amyu kaba law law hte, N-gun ja ai hkawhkam ni hpe sat kau mu ai.

¹¹Amori masha ni a hkawhkam Sihon, Bashan hkawhkam Oga hte, Hkanan a hkawhkam ni mahkra hte hpe, shi sat kau mu ai.

¹²Shanhte a lamu ga hpe sali wunli tai u ga, Shi a amyu Israela hpe jaw da wu ai.

¹³Yehowa e, na a amying htani htana anga nga ai; Yehowa e, prat mi hte prat mi, na a masat dingsat agrin nga ai.

¹⁴Kaning rai nme law, Yehowa gaw shi a amyu hpe, dawdan na mu ai rai nna, Shi a ali ama ni a matu, myit galai na ra ai.

¹⁵Masha amyu ni a sumla ni aja, gumhpraw, Masha lata hte galaw ai arai rai nga malu ai.

¹⁶Shanhte n-gup tu, timung, n chye shaga ma ai; Myi tu, timung, n mu lu ma ai;

¹⁷Na tu, timung, n na lu ma ai, Shanhte a n-gup hta nsoi nsa mi n rawng ma ai.

¹⁸Dai ni hpe tawk ai ni hte, Shanhte hpe shamyet shanat ai ni yawng, Shanhte hte maren rai na mara ai.

¹⁹Israela a nta ni e, Yehowa hpe shakawn mu, Arun a nta ni e, Yehowa hpe kungdawn mu.



²⁰Lewi a nta ni e, Yehowa hpe shakawn mu; Yehowa hpe hkrit kamyin ai ni e, Yehowa hpe shakawn kungdawn mu,

²¹Yerusalem mare hta e, dung nga ai Yehowa gaw, Ziun hta e, a nga u ga law! Halelu-Yah.

Shakawn Kungdawn 136

¹Yehowa gaw mai kaja nga ai majaw, shi hpe shakawn kungdawn mu; Shi a chyeju htani htana agrin nga ai.

²Hpara ni a Karai Kasang hpe shakawn kungdawn mu, Shi a chyeju htani htana agrin nga ai.

³Madu ni a Madu hpe shakawn kungdawn mu, Shi a chyeju htani htana agrin nga ai.

⁴Shi chyu sha mauhpa kaba galaw ai wa hpe, shakawn mu, Shi a chyeju htani htana agrin nga ai.

⁵Hpaji hte sumsing lamu hpe hpan tawn da ai wa hpe, kungdawn mu, Shi a chyeju htani htana agrin nga ai.

⁶Hka a ntsa e, ginding aga hpe nep da ai wa hpe, shakawn mu, Shi a chyeju htani htana agrin nga ai.

⁷Nhtoi hkum kaba ni shatai ai wa hpe kungdawn mu, Shi a chyeju htani htana agrin nga ai.

⁸Shi gaw shani hpe up na matu ajan hpe shabyin nu ai, Shi a chyeju htani htana agrin nga ai.

⁹Shana hpe up na matu, shata hte shagan ni shabyin nu ai: Shi a chyeju htani htana agrin nga ai.

¹⁰Egutu mung na kasha alat ni sat kau ai wa hpe shakawn mu, shi a chyeju htani htana agrin nga ai.

¹¹Shi gaw shanhte a ka-ang na Israela hpe woi wa mu ai, Shi a chyeju htani htana agrin nga ai.



¹²N gun ja ai lata, ladawn da ai lahpum hte shanhte hpe woi wa mu ai, Shi a chyeju htani htana agrin nga ai.

¹³Dai Hkyeng ai Nawng hpe jahka kau ai wa hpe kungdawn mu, Shi a chyeju htani htana agrin nga ai.

¹⁴Shi gaw de a ka-ang hku Israela hpe shalai dat mu ai, Shi a chyeju htani htana agrin nga ai.

¹⁵Hpara-u hte shi a luksuk ni hpe, Dai Hkyeng ai Nawng hta e, gumpye bang kau mu ai, Shi a chyeju htani htana agrin nga ai.

¹⁶Nam mali hku e shi a amyu hpe lakawn wa ai wa hpe, shakawn mu, Shi a chyeju htani htana agrin nga ai.

¹⁷Hkawhkam kaba ni hpe sat kau ai wa hpe, kungdawn mu, Shi a chyeju htani htana agrin nga ai.

¹⁸Hpung shing kang rawng ai hkawhkam ni hpe, sat kau mu ai wa hpe shakawn mu, Shi a chyeju htani htana agrin nga ai.

¹⁹Shi gaw Amori hkawhkam Sihon hpe, sat kau nu ai, Shi a chyeju htani htana agrin nga ai.

²⁰Bashan a hkawhkam Oga hpe, sat kau nu ai, Shi a chyeju htani htana agrin nga ai.

²¹Shanhte a lamu ga hpe shi jaw kau ya mu ai, Shi a chyeju htani htana agrin nga ai.

²²Dai hpe shi a mayam wa Israela a sali wunli shatai wu ai, Shi a chyeju htani htana agrin nga ai.

²³Anhte naw kaji nga yang, shi anhte hpe dum nga mi ai, Shi a chyeju htani htana agrin nga ai.

²⁴Hpyen ni kaw na shi anhte hpe hkye hkrang la mi ai, Shi a chyeju htani htana agrin nga ai.



²⁵Shi gaw hkrung mahkrung yawng hte hpe shat a jaw nga ai, Shi a chyeju htani htana agrin nga ai.

²⁶Sumsing lamu na Karai Wa hpe shakawn kungdawn mu, Shi a chyeju htani htana agrin nga ai.

Shakawn Kungdawn 137

¹Babelon hka nu hka shi ni a makau e, anhte dung nga nna, Ziun hpe myit dum yang, hkrap nga ga ga ai.

²Dai yang e tu ai, mu mahka hpun ni hta, Anhte a tingse ni anhte noi da ga ai.

³Kaning rai nme law, dai yang e, Anhte hpe sharen da ai ni, mahkawn ga hpyi ma ai; Anhte hpe zingri ai ni, “Kabu nga nna, Ziun a mahkawn ga, anhte hpe mahkawn mangoi dan mi,” nga nna hpyi ma ai.

⁴Masha tsasam a mung hta e, Yehowa a mahkawn mangoi ga hpe, Anhte kaning rai mahkawn mangoi lu na law e?

⁵Yerusalem e, ngai nang hpe malap kau sayang gaw, Nye a hkra lata ngai hpe malap kau u ga.

⁶Nang hpe ngai n dum nga nna, Yerusalem hpe nye a kabu htum ai shara, n shatai nga sayang gaw, Nye a shinglet nye a gumra hta kap mat u ga.

⁷Yehowa e, Yerusalem a nhtoi hta e, “Run kau mu, npawt du hkra run kau mu,” nga nna tsun ai Edom a kashu kasha ni hpe, dum nga u.

⁸Run kau hkrum ai Babelon shayi sha e, Nang anhte hpe di mi ai hte maren, Nang hpe bai tai lu ai wa gaw, a nga ai.

⁹Na a ma chyangai ni hpe la nna, Nlung hta adit ai wa gaw, a nga ai.

Shakawn Kungdawn 138

Dawi a matu.

¹Nye a myit masin mahkra hte, ngai nang hpe shakawn na nngai; Hpara ni a man e, Ngai nang hpe mahkawn mangoi na nngai.



²Na a chyoi pra ai Htingnu a man e, Ngai nawku na nngai rai nna, Na a chyeju hte sadi sahka a majaw, Na a amying hpe shakawn na nngai: Kaning rai nme law, nang gaw na a mungga hpe, Na a amying ntsa e shagrau da nu ai.

³Ngai shaga nga ai nhtoi hta e, Nang ngai hpe htan ya nit dai; Nang ngai hpe sharawng awng shangun ni ai; Nye a myit masin n-gun rawng nga ai.

⁴Yehowa e, mungkan ga a hkawhkam ni nlang, Nang hpe shakawn kungdawn na mara ai: Kaning rai nme law, shanhte gaw na a n-gup ga na yu masai.

⁵Yehowa a lam hpe shanhte mahkawn mangoi na mara ai; Kaning rai nme law, Yehowa arawng sadang galu kaba nga ai.

⁶Yehowa gaw tsaw htum nga timung, Myit gyip ai ni hpe mada yu nga ai; Gumrawng ai ni hpe chyawm gaw, shi tsan tsan kaw nna chye da mu ai.

⁷Ru tsang ai hta e, ngai hkawm nga timung, Nang ngai hpe shalan shabran ya na ring ngai: Ngai hpe gumlau ai ni a masin pawt ai hpe, Na a lata hpe nang ladawn dat nna, Na a hkra lata ngai hpe hkye hkrang la na ring ngai.

⁸Yehowa gaw nye a lam shaboi ya na ring ngai; Yehowa e, na a chyeju htani htana agrin nga ai: Na a lata a amu hpe, hkum kau da u law.

Shakawn Kungdawn 139

Sumpyi dum ai agyi hte Dawi a mahkawn ga langai mi.

¹Yehowa e, nang ngai hpe manaw yu nna chye nga ndai.

²Ngai dung nga ai hte rawt wa ai gaw nang chye nga ndai: Ngai myit mang ai hpe mung, Tsan tsan kaw nna pyi nang chye nga ndai.

³Ngai hkawm wa ai hte taw nga ai hpe, Nang dinglik yu nga ndai rai nna, Nye a lam shagu hpe chye chyap nga ndai.

⁴Yehowa e, nye a shinglet hte ngai tsun ai ga hkaw mi muk, Nang n chye nga ai gaw, n nga lu ai.



⁵Nang gaw nye a shawng de, h pang de ngai hpe kawan da nna, Nye a ntsa e, na a lata hpe mara da nu ai.

⁶Dai hte wa chye chyang ai lam, nye a matu mauhpa kaba rai nga ai; Dai gaw nau tsaw la nga ai rai nna, ngai n dang myit lu we ai.

⁷Na a Wenyi hte ngai kanang e hka lu na n hka? Na a myi man kaw nna gade hprawng lu na ma?

⁸Sumsing lamu de lung wa yang, dai yang e, nang nga nga ndai; Katsan ga e, ngai panep nep yang, dai hta e mung, nang nga nga ndai.

⁹Jahpawt manap a singkaw hpe ngai la nna, Nammukdara a jahtum e dung nga yang,

¹⁰Dai yang e mung, na a lata ngai hpe woi wa nna, Na a hkra lata ngai hpe a jum nga na ra ai.

¹¹Gaja wa, nsin gaw ngai hpe ka-up da nna, Nhtoi gaw nye a grup yin e shana tai u ga, nga nna ngai tsun nga yang,

¹²Nsin mung na a man e nsin zawn n rai mat nna, Dai shana gaw shani zawn htoi mat ai: Nsin gaw nhtoi hte na a man e maren rai nga ai.

¹³Kaning rai nme law, nye a nhkyun ni nang lajang da nna, Nye nu a kan hta e ngai hpe shachyaw ni ai.

¹⁴Hkrihpa hte mauhpa lam hkan nna, Ngai hpe hpan da ni ai majaw, Ngai nang hpe shakawn kungdawn nga nngai; Na a bungli mauhpa bungli rai nga ai rai nna, Dai hpe nye a myit masin nachying chye nga ai.

¹⁵Makoi magap shara e ngai hpe hpan da nna, Aga a sung ai shara e shachyaw nu ai shaloi e, Nye a nrut nra hpe nang n malap kau da ndai.

¹⁶Nye a hkumhkrang garai n kumla yang, Na a myi ngai hpe mu nga ai rai nna, Nye a matu tawn da ai nhtoi ni hta, Langai mi muk ngai garai n mu yang, Na a laika hta nlang hte hpe ka da nu ai.

¹⁷Karai Wa e, nye a lam nang myit mang ai hku, gade hpu nga a hka! Nlang hte gaw, gade law nga a hka!



¹⁸Dai hte hpe hti yu yang, zaibru hta n-ga law nga ma ai: Ngai yup hprang wa yang, nang hte rau ngai naw nga na nngai.

¹⁹Karai Wa e, tara n lang ai ni hpe nang sat kau n ga; Sai kap ai ni ngai hte tsan nga mu ga.

²⁰Dai ni, hkalem sha let nang hpe gumlau nna, Mara n nga timung, nang hte nhtan shai ma ai.

²¹Yehowa e, nang hpe n dawng n yawt ai ni hpe, Ngai mung n dawng na mawe ai, n rai ni? Nang hpe gumlau na maga e rawt ai ni hpe, Ngai matsat kau na mawe ai, n rai ni?

²²N dawng n yawt ai myit yawng hte, Ngai shanhte hpe n dawng n yawt da mawe ai; Ngai hpe gumlau ai ni zawn, ngai shanhte hpe nawn da mawe ai.

²³Karai Wa e, ngai hpe manaw yu nna, Nye a myit mang ai lam hpe chye ya e; Ngai hpe dinglik yu nna, ngai myit ai hku hpe chye ya e.

²⁴Yawn mai ai lam de, ngai hkan taw gaw, yu yu u; Htani htana grin nga ai lam de, ngai hpe woi wa e law.

Shakawn Kungdawn 140

Sumpyi dum ai agyi hte Dawi a mahkawn ga langai mi.

¹Yehowa e, tinang a myit hta n hkru ai hku daw nga nna, Shani shagu gumle gumlau sharawt nga ai.

²N hkru ai masha kaw na, ngai hpe mawai la e; Kashun kashe re ai wa kaw na, ngai hpe makawp maga la e.

³Shanhte gaw lapu zawn tinang a shinglet hpe mayoi da nna, Pu htum a tuk shanhte a nten npu e rawng nga ai. [Selah.]

⁴Yehowa e, nye a lagaw kashawt u ga, myit daw nga ai tara n lang ai wa a lata kaw na, ngai hpe bau sin ya e. Kashun kashe re ai wa kaw na ngai hpe makawp maga la e.



⁵Gumrawng ai ni nye a matu mahkam hte sumri up da nna, Nye a lam e, sumgawn nep da mu ai: Nye a matu ndaw mung jun da mu ai. [Selah.]

⁶Ngai gaw, Nye a Karai Wa nang rai nga ndai; Yehowa e, ngai akyu hpyi ai nsen madat ya e, nga nna, Yehowa hpe ngai tsun nga nngai.

⁷Dai Madu Yehowa gaw, ngai hpe hkye hkrang la ai n-gun rai nga ai; Hpyen palawng bu hpun ai shani e, nang nye a baw hpe magap da ya ndai.

⁸Yehowa e, tara n lang ai wa a ra ai hku hpe hkum shabyin ya u; Shi a myit mang ai lam hpe hkum shadik ya et. [Selah.]

⁹Nye a grup yin e, tinang a baw hpe sharawt mu ai ni, Shanhte a n hkru ai n-gup ga, shanhte hpe htinggrum nga mu ga.

¹⁰Shanhte a ntsa e, wan n-ga hkrat bun mu ga; Grung ai wan hta e, shanhte hpe jahkrat dat mu ga, Bai n pru lu ai sung la ai nhkun hta e, shanhte hpe jahkrat dat mu ga.

¹¹Baw law ai masha gaw ga ntsa e n grin lu u ga; Kashun kashe sha ai wa hpe mung, N hkru ai gaw shi hpe hkan jahten na ra ai.

¹²Nni nkri hkrum ai ni a jeyang na lam hte, Matsan mayan ni a tara dara ai lam hpe, Yehowa tawn da nga ai gaw, ngai chye nga nngai.

¹³Gaja wa, dinghpring ai ni, na a amying hpe, shakawn na mara ai; Myit malang ai ni, na a man e anga nga lu na mara ai law.

Shakawn Kungdawn 141

Dawi a mahkawn ga langai mi.

¹Yehowa e, ngai nang hpe shaga nga nngai; Ngai kaw alawan wa rit; Nang hpe ngai shaga nga yang, nye a nsen madat mara ya e.

²Ngai akyu hpyi ai ga, na a man e, manam pyaw ai baw zawn, Ngai lata ladawn ai gaw, shana na hkungga zawn, rai nga u ga.

³Yehowa e, nye a n-gup hpe sin ya e; Nye a nten chyinghka bau da ya e.



⁴Nye a myit n shawp ai amu n maw u ga; Kaman lila galaw ai masha ni hte rau, Tara n hkan ai bungli ngai mung n galaw n ga; Shanhte a reng ai shat hpe, ngai n sha lawm n ga.

⁵Dinghpring ai wa gaw ngai hpe kayat u ga; dai gaw chyeju rai nga ai; Ngai hpe sharin ya u ga; dai gaw baw chya ai namman zawn rai nga ai; Nye a baw dai namman hpe n hkum kau u ga: Ngai wa masha ni a n hkru ai malai, akyu naw hpyi nga nngai.

⁶Shanhte a tara agyi ni pyi, nlung hta agrawp kau ai hkum ma yang, “Katsan ga a mahka e anhte a nrut nra ni ayai nga timung,

⁷Dai gaw, aga hpe htu nna, galau kau ai hte bung nga ai,” nga nna, ngai shapyaw ai ga hpe, shanhte na ma ai.

⁸Kaning rai nme law, nye a Madu Yehowa e, Nye a myi nang hpe a mada nga li ai; Nang hpe ngai myit mada nga nngai, Nye a asak sumri hpe hkum dawm kau ya e.

⁹Nye a matu hkam ai mahkam hte, N hkru ai bungli galaw ai ni a nbyeng hta na, ngai hpe shalawt dat e.

¹⁰Ngai gaw apra asan sha lai wa lu nna, Tara n lang ai ni tinang a mahkam hta, rung rai mu ga.

Shakawn Kungdawn 142

Dawi dai ginlawng hku e rawng nga ai shaloi na, hpaji ga hte akyu hpyi ai ga.

¹Nye a nsen hte ngai Yehowa hpe jahtau nga nngai: Nye a nsen hte ngai Yehowa hpe akyu hpyi nga nngai.

²Shi a man e nye a aru ara ngai ru kau na nngai, Shi a man e ngai ru tsang ai lam ngai tsun dan na nngai.

³Nye a wenyi gawng run nga ai shaloi e, Nang nye a lam hpe chye nga ndai; Ngai sa wa ai hku hta e, shanhte mahkam up da mu ai.

⁴Nye a hkra maga de mada yu u, Ngai hte hkau chyap ai wa n nga ai; Ngai shingbyi shara hten wa sai, Nye a myit masin hpe lahpawt ai wa n nga ai.



⁵Yehowa e, ngai nang hpe jahtau nga nngai; Ngai shingbyi shawung shara hte, Hkrung nga ai ni a ga hta e nye a hkambum, Nang rai nga ndai, nga nna ngai tsun nga nngai.

⁶Ngai matsan mayan nachying hkrum nngai majaw, Ngai hpyi jahtau ai hpe matsing la ya e; Hkan shachyut ai ni kaw na ngai hpe mawai la e; Shanhte gaw ngai hta n-gun grau ja ma ai.

⁷Na a amying nsang hpe ngai shakawn nga lu n ga, Dai htawng hta na nye a myit masin hpe shapraw dat u; Shing rai nang ngai hpe chyeju galaw ai majaw, Dingman ai ni ngai hpe bawp nga lu na mara ai.

Shakawn Kungdawn 143

Dawi a mahkawn ga langai mi.

¹Yehowa e, ngai akyu hpyi ai ga na la ya e; Ngai tawngban ai ga madat ya e; Na a sadi sahka hte dingman ai hte maren ngai hpe htan ya e.

²Na a man e hkrung mahkrung n ding n man rai nga ma ai majaw, Na a mayam wa hpe tara hkum dara et.

³Dai gumlau wa gaw nye a myit masin hpe hkan shachyut nu ai: Nye a asak hpe ga du hkra kabye kau wu ai: Moi moi na si mat ai ni zawn, Nsin sin ai shara e, shi ngai hpe nga shangun ni ai.

⁴Dai majaw nye a wenyi gawng run nga ai, Nye a myit kraw hta e, hten mat nga ai.

⁵Shawoi na nhtoi ni ngai dum nga nngai; Na a bungli yawng hpe ngai myit yu nga nngai: Na a lata a magam hpe, ngai aru yu nga nngai.

⁶Nye a lata hpe nang kaw ngai ladawn da we ai: Hkraw mat ai ga zawn nye a myit masin nang hpe marit nga nngai. [Selah.]

⁷Yehowa e, ngai hpe alawan htan ya e, Nye wenyi htum mat sai; Nsung hku hta shang ai ni zawn, ngai n rai mat u ga, Na a myi man ngai kaw na hkum kayin la et.



⁸Nang hpe ngai shamyet shanat nga nngai majaw, Jahpawt manap e, na a chyeju ngai hpe shana ya e. Nang kaw nye a myit masin hpe ngai sharawt nga nngai majaw, Ngai sa wa ai lam ngai hpe sharin ya e.

⁹Yehowa e, nang hpang de ngai hprawng wa nngai rai nna, Gumlau ni kaw na ngai hpe mawai la e.

¹⁰Nye a Karai Kasang nang rai nga ndai majaw, Na a myit hkan nang na, ngai hpe sharin ya e. Na a mai kaja ai Wenyi gaw, Ngwipyaw ai mung de ngai hpe woi wa u ga.

¹¹Yehowa e, na a amyng nsang a matu mara ngai hpe shalan shabran ya e; Na a dinghpring ai majaw, ru tsang ai hta na, nye a myit masin hpe shaw la ya e.

¹²Na a chyeju hte, ngai hpe gumlau ai ni hpe atsai awai di mu: Na a mayam wa ngai rai nga nngai majaw, Nye a myit masin hpe zingri ya ai ni nlang hte hpe, jahten kau mu.

Shakawn Kungdawn 144

Dawi a matu.

¹Nye a lunghkrung rai nga ai Yehowa gaw, a nga u ga: Shi gaw nye a lata hpe hpyen amu, Nye a layung ni hpe majan amu, sharin ya mu ai.

²Shi gaw nye a chyeju, nye a wahpang nta, Nye a langchyi hte ngai hpe shalawt ai wa, Nye a n-gang hte ngai shingbyi nga ai wa, rai nga ai: Nye a amyu hpe shi nye a npu e tawn da manu ai.

³Yehowa e, nang chye nga ai shinggyim masha hte, Nang ai mi nawn nga ai masha kasha gaw, hpa wa mi rai nga a hka?

⁴Masha wa gaw nbung hte bung nga ai. Shi a nhtoi ni lai mat wa ai shingnip zawn rai nga lu ai.

⁵Yehowa e, na a sumsing lamu hpe shanem nna, yu hkrat wa rit; Bum ni hpe ahtawk nna, dai ni wan nhkut shapraw mu ga.



⁶Myihprap galam dat nna, shanhte hpe shabra mu; Na a pala ni hpe dat dat nna, shanhte hpe shamak kau mu.

⁷Tsaw htum ai shara kaw nna na a lata ladawn dat u; Hka kaba hte masha tsasam ni a lata na, Ngai hpe shaw la nna, mawai la e.

⁸Shanhte a n-gup kaman ga tsun nga nna, Shanhte a hkra lata hkalem sha ai lata rai nga ai.

⁹Karai Kasang e, ningnan mahkawn ga, Ngai nang hpe mahkawn mangoi na nngai; Sumri shi rawng ai tingse hte e, Ngai nang hpe dum dan nna shakawn na nngai.

¹⁰Shi gaw hkawhkam ni hpe nlaw shangun nu ai; Shi a mayam Dawi hpe n hkru ai nhtu hta na shalawt dat nu ai.

¹¹Masha tsasam ni a lata hta na, ngai hpe shaw la nna mawai la e; Shanhte a n-gup kaman ga tsun nga nna, Shanhte a hkra lata hkalem sha ai lata rai nga ai.

¹²Anhte a shadang sha ni, brang ram ai aten e, nampan zawn kaba wa nna, Anhte a shayi sha ni, htingnu a kasi hkan nna, Tawk ka ai njut shadaw zawn, rai nga ma yang:

¹³Anhte a mamdum ni hpring nga nna, Baw sumhpa hkum hkra rawng nga ai hte, Anhte a sagu bainam ni nachying mayat maya wa nna, Udat shara e kasha hkying mun mi hkrat wa nga yang:

¹⁴Anhte a usu ni law law htaw lu na hte, Bungku sharun shadaw lu ai, hpa mung n nga ai, Rim la nna pru wa ai mi, n nga ai, Anhte a mare lam ni hta sharung shayawt ai mi n nga nga yang,

¹⁵Shing rai nga lu ai amyau gaw, a nga ai; Karai Kasang matu Yehowa lu ai amyau gaw, a nga ai.

Shakawn Kungdawn 145

Dawi a shakawn kungdawn ga.



- ¹Nye a Karai Kasang hte Hkawhkam wa e, Ngai nang hpe shagrau na nngai; Na a amying nsang hpe, htani htana sha-a nga na nngai.
- ²Shani shagu ngai nang hpe a sha-a nga na de ai: Na a amying nsang hpe, htani htana Prat dingsa, ngai shakawn nga na nngai.
- ³Yehowa gaw galu kaba nga ai rai nna, Nachying shakawn ging ai wa, rai nga ai; Shi a galu kaba ai magam hpe, kadai mung n dang sawk yu nga ai.
- ⁴Shu mashi shu masha ni prat mi hte prat mi, Na a bungli hpe shagrau na mara ai; Na a daru magam hpe hkai dan nga na mara ai.
- ⁵Na a hpung shingkang a dan hkung ai arawng sadang hte, Na a mauhpa bungli hpe, ngai myit aru yu nga na nngai.
- ⁶Na a hkrihpa nsam rawng ai magam hpe, shanhte tsun nga ma ai rai nna, Na a galu kaba ai lam hpe ngai gawn dan na mawe ai.
- ⁷Na a mai kaja ai masat dingsat hpe, shanhte kajai gumhkawng na mara ai; Na a dinghpring ai hpe mung, shanhte jahtau garu na mara ai.
- ⁸Yehowa gaw sumnung ai, matsan dum ai, galu kaba ai hte nachying n-gaw nwai ai hte hpring nga ai.
- ⁹Yehowa gaw nlang hte hpe mai kaja ai myit madun nga ai rai nna, Shi a arai yawng a ntsa e, shi a sumnung ai myit anga nga lu ai.
- ¹⁰Yehowa e, na a bungli nlang hte gaw, Nang hpe shakawn kungdawn nga ma ai; Na a chyoi pra ai ni mung, nang hpe sha-a let nga nga ma ai.
- ¹¹Shinggyim masha ni hpe, shi a atsam bungli hte, Shi a mungdan dan hkung ai arawng sadang hpe chye na lu mu ga,
- ¹²Na a mungdan a arawng sadang hpe, shanhte kajai gara nna, Na a atsam rawng ai bungli hpe tsun dan na mu ai.
- ¹³Na a mungdan gaw htani htana agrin nga ai mungdan rai nga ai rai nna, Nang hkanng ai ahkang gaw, prat mi hte prat mi dinggrin anga nga lu ai.



¹⁴Yehowa gaw kataw ai ni mahkra hpe, sharawt ai rai nna, Shagrit kau hkrum ai ni yawng hpe shadaw nga ai.

¹⁵Yawng mayawng a myi nang hpe a mada nga nna, Aten du jang, nang shanhte hpe shat jaw mu ai.

¹⁶Na a lata hpe nang hpaw nga nna, Hkrung mahkrung ni hpe kaja ai hte shakat da mu ai.

¹⁷Yehowa gaw lam shagu hta dinghpring nga ai rai nna, Shi a amu yawng hte hta chyeju madun nga ai.

¹⁸Yehowa gaw shi hpe shaga ai ni nlang hte hte, Sadi sahka hte shi hpe shaga ai ni nlang hte hte, ni nga ai.

¹⁹Shi hpe hkrit kamyin ai ni a ra ai hku shi shadik ya nna, Shanhte a jahtau ai hpe shi na la nna, shanhte hpe hkye la mu ai.

²⁰Yehowa, shi hpe tsawra ai ni nlang hte hpe bau sin nga ai; Tara n lang ai ni nlang hte hpe jahten kau mu ai.

²¹Nye a n-gup Yehowa hpe shakawn kungdawn na ra ai; Hkrung mahkrung ni shi a chyoi pra ai mying nsang hpe, htani htana e a sha-a nga mu ga law.

Shakawn Kungdawn 146

Halelu-Yah.

¹Nye a myit masin e, Yehowa hpe shakawn kungdawn u.

²Ngai asak hkrung nga ai hte yang, Yehowa hpe ngai shakawn nga na nngai; Ngai naw agrin nga ai hte yang, Nye a Karai Kasang hpe ngai kungdawn nga na nngai.

³Hpa hta mung n karum lu ai, du ni hte, Shinggyim masha hpe, hkum hpa nga myit.

⁴Shi a nsoi nsa hkyet mat yang, shi ga de bai nhtang mat wa ai rai nna, Dai shani jang, shi maw ai hku yawng hten mat wa ai.



⁵Yaku a Karai Wa, karum ai wa rai nna, Shi a Karai Kasang Yehowa hpe, myit mada nga ai wa gaw, a nga ai.

⁶Shi gaw sumsing lamu hte ginding aga, Nammukdara hte dai hta rawng marawng a Hpan Wa Ningsang rai nga ai: Shi gaw htani htana sadi sahka adum nga ai.

⁷Nni nkri hkrum ai ni hpe shi tara dara ya mu ai, Hku hku hkrum ai ni hpe lusha shahpa jaw mu ai. Yehowa gaw bawng dung ai ni hpe raw dat mu ai;

⁸Yehowa gaw myi kyaw ai ni hpe shamu ya mu ai; Yehowa gaw kataw ai ni hpe sharawt ya mu ai; Yehowa gaw dingman ai ni hpe tsawra nga mu ai.

⁹Yehowa gaw bu hkawm ai ni hpe bau sin ya mu ai, Jahkrai nmai ni hte gaida gaina ni hpe shadaw ya mu ai. Tara n lang ai ni a lam hpe, shi shanut kau ya mu ai.

¹⁰Yehowa gaw htani htana Hkawhkam rai nga ai; Ziun e, na a Karai Kasang gaw prat mi hte prat mi a up nga ai. Halelu-Yah.

Shakawn Kungdawn 147

¹Yehowa hpe shakawn kungdawn mu: kaning rai nme law, anhte a Karai Kasang hpe, Mahkawn mangoi na mai kaja nga ai: Dai gaw ngwipyaw ai lam rai nga ai, Shakawn kungdawn ai lam sut nga ai.

²Yehowa gaw Yerusalem mare hpe bai de da ai wa rai nga ai; Bra mat ai Israela amyu masha ni hpe, bai shinggyin la mu ai.

³Myit maku daw ai ni hpe shi shamai ya nna, Shanhte a nma hpe ahkang kayawp ya mu ai.

⁴Shi gaw shagan ni hpe nambat jaw nu ai rai nna, Langai hte langai hpe amying shaming ya mu ai.

⁵Anhte a Madu galu kaba nga ai rai nna, Shi a hpung shingkang mung galu kaba nga ai; Shi myit ai lam kadai n dang gawn lu ai.



⁶Yehowa gaw matsan mayan ni hpe sharawt dat nna, Tara n lang ai ni hpe ga de jahkrat kau mu ai.

⁷Yehowa hpe, chyeju dum let mahkawn mu, Anhte a Karai Kasang hpe tingse hte mangoi mu.

⁸Shi gaw lamu hpe sumwi hte magap da nna, Lamu ga a matu marang hpe san da nu ai: Bum ni hta tsingdu shatut da nu ai.

⁹Yamnga ni hte, jawp nga ai u hka hkalung ni hpe, shahpa jaw mu ai.

¹⁰Gumra a n-gun hpe shi n ra nga ai, Masha a laram ai hta shi n awng nga ai.

¹¹Yehowa gaw shi hpe hkrit kamyin ai ni hte, Shi a chyeju hpe myit mada ai ni hta, awng nga ai.

¹²Yerusalem e, Yehowa hpe shakawn u, Ziun e, na a Karai Kasang hpe kungdawn u.

¹³Na a mare chyinghka htingrang ni hpe shi shangang da nna, Na a htingwang na nshu nsha ni hpe shaman ya nit dai.

¹⁴Na a lamu ga jarit hpe shi shangwi ya nna, Sau ai mam hte nang hpe shakat nit dai.

¹⁵Shi gaw ga de shi a ga matsun hpe dat dat nna, Shi a mungga alawan gat pru nga ai.

¹⁶Sagu mun zawn, hkyen gumdin shi jahkrat dat nna, Htat ai hkyen hpe wan dap zawn gat dat wu ai.

¹⁷Shi a sin hpe lungja zawn jahkrat dat nna, Shi a kashung ai hpe kadai sharang lu na rai nga a ta?

¹⁸Bai shi a mungga hpe shi dat dat nna, dai ni hpe shabyawng dat nu ai; Shi a nbung hpe shabung dat nna, hka shi ni lwi wa ma ai.

¹⁹Shi gaw Yaku hta shi a mungga hpe, Israela hta shi a ga matsun hte, tara dara ai lam hpe, madun dan mu ai.



²⁰Shi gaw amyu kaga ni hpe, shing di galaw ya mu ai n rai: Shi a dara ai lam ni hpe, shanhte n chye na lu ma ai. Halelu-Yah.

Shakawn Kungdawn 148

Halelu-Yah.

¹Sumsing lamu de na, Yehowa hpe shakawn mu, Tsaw Htum ai shara e, shi hpe kungdawn mu.

²Shi a lamu kasa yawng hte e, shi hpe shakawn mu, Zaw nawng zaw wa yawng hte e, shi hpe kungdawn mu.

³Ajan hte shata, shi hpe shakawn mu, Nhtoi htoi ai shagan ni e, shi hpe kungdawn mu.

⁴Lamu lahta tang na lamu hte, Lamu ntsa e nga ai hka hpung ni e, shi hpe shakawn kungdawn mu.

⁵Yehowa htet da nu ai rai nna, dai ni hpe hpan da wu ai majaw, Shi a amying nsang hpe shakawn kungdawn mu.

⁶Dai ni gaw htani htana prat dingsa agrin nga ma ai: Ga madat shi tawn da nu ai rai nna, hpa mung dai hpe n lai lu ma ai.

⁷Baren ni hte, sung htum ai shara ni, Awan, asin, ahkyen hte salu,

⁸Shi a mungga madat ai nbung laru, Bum ni hte kawng ni nlang hte hte,

⁹Asi si ai hpun hte arit hpun ni, Matse labye hte yamnga nlang hte hte,

¹⁰Gumrawt hkawm ai baw hte, pyen ai u ni; Ga ntsa hkawhkam ni hte amyu baw shagu,

¹¹Du ni hte tara agyi ni nlang hte hte, Shabrang ni hte mahkawn ni mung,

¹²Dingla ni hte ma kaji ni e, Dinghta ga kaw nna Yehowa hpe shakawn mu.

¹³Yehowa a amying hpe dai ni shakawn nga mu ga; Kaning rai nme law, shi a amying chyu sha grau nga ai. Shi a hpung shing kang mung, ginding aga hte, Sumsing lamu a ntsa e chyam nga ai.



¹⁴Shi a amyu masha ni nlang a matu, shi dai nrung hpe sharawt da nu ai; dai gaw, shi hte ni nga ai amyu, Israela kashu kasha ni hte, Shi a chyoi pra ai ni yawng a matu mara, Shakawn kungdawn ai lam rai nga ai. Halelu-Yah.

Shakawn Kungdawn 149

Halelu-Yah.

¹Yehowa hpe mahkawn ga nnan mahkawn mu; Chyoi pra ai ni a hpawng hta e, Shi hpe shakawn kungdawn ai ga, mahkawn mu.

²Israela gaw shi a Hpan Wa Ningsang hta kabu nga nna, Ziun a kashu kasha ni shanhte a Hkawhkam hta, sharawng awng nga mu ga.

³Ka let shi a amying hpe shakawn mu: Shupsheng hte tingse dum let, shi hpe mahkawn mangoi nga mu ga.

⁴Kaning rai nme law, Yehowa gaw shi a amyu hta, awng nga ai rai nna, Myit gyip nga ai ni hpe hkye hkrang la ai hte, mawn sumli mu ai.

⁵Chyoi pra ai ni gaw hpung shingkang hta, sharawng awng nga mu ga; Shanhte a yup ku ni hta mung, kabu gara let jahtau nga mu ga.

⁶Masha amyu ni hpe bai tai nna, Amyu baw ni hpe ari jaw na hte,

⁷Shanhte a hkawhkam ni hpe hkang hkyihkyang hte, Shanhte a arawng lu ai ni hpe hpri sumri hte gyit nna,

⁸Ka da nga ai hte maren, Shanhte hpe tara dara mu ga,

⁹Karai Wa a matu shanhte a n-gup hta, mahkawn ga kaba rawng nga nna, Shanhte a lata hta nshan lahkawng dai ai nhtu lang nga mu ga: Dai gaw chyoi pra ai ni mahkra a matu, Hpung shingkang rai nga malu ai law. Halelu-Yah.

Shakawn Kungdawn 150

Halelu-Yah.

¹Karai Wa a chyoi pra ai shara kaw e, shi hpe shakawn kungdawn mu; Shi a atsam dan hkung ai lamu madin a ntsa e, Shi hpe shakawn kungdawn mu.



²Shi a magam bungli majaw, Shi hpe shakawn kungdawn mu; Shi galu kaba nga ai hte maren, Shi hpe shakawn kungdawn mu.

³Pahtau a ngoi ai mahku hte, Shi hpe shakawn kungdawn mu; Tingse hte madum pyiman hte, Shi hpe shakawn kungdawn mu.

⁴Shupsheng dum ai hte ka let, Shi hpe shakawn kungdawn mu; Tingse sumri hte sumpyi hte, Shi hpe shakawn kungdawn mu.

⁵Ngwi ai shupsheng kaba hte, Shi hpe shakawn kungdawn mu; Grai ngoi ai shupsheng kaba hte, Shi hpe shakawn kungdawn mu.

⁶Nsoi nsa rawng ai yawng hte gaw, Yehowa hpe shakawn kungdawn nga mu ga law. Halelu-Yah.



Ga Shagawp

Ga Shagawp 1

Yaw Shada Ai Lam

¹Hpaji byeng-ya hte obedi lam chye na lu nna, myit su ai ga sumtu hpe chye gawn lu na matu mung;

²dinghpring ai lam tara dara ai lam, tengman ai lam hte seng ai, htaphtuk ai sharin achyin ai ga lu la na matu mung;

³myit n su ai ni let wa nna, shabrang wa hpe chye chyang ai hte sadi sahka re ai nyan jaw na matu mung, Israela hkawhkam, Dawi a kasha Shawlumon hpajang da ai ga shagawp rai nga ai.

⁴Hpaji byeng-ya rawng ai wa gaw madat mara nga nna, zai byeng-ya naw jat la lu na hte,

⁵myit su ai wa gaw hkum tsup re ai htung hking hkan nang lu hkra,

⁶ga shagawp hte ga shadawn hpe mung, hpaji rawng ai ga ginsat hte gumwai ga hpe mung, chye na la u ga law.

⁷Yehowa hpe hkrit hkungga ai myit gaw chye chyang ai a npawt rai nga ai; myit n gring ai ni chyawm gaw hpaji byeng-ya hte sharin achyin ai ga hpe gang kau ma ai.

Gumlau Ai Lam Hpe Ningdang Na Matu Shadum Ai Lam

⁸Ngai sha e, wa a sharin achyin ai ga madat mara u; Nnu a tara hpa mung, hkum gang kau et.

⁹Dai lam hte gaw na a baw hta tsawm htap ai shanghkawng, Na a du hta gali ai hkachyi tai na ra ai.

¹⁰Ngai sha e, yubak kap ai ni nang hpe lau yang, hkum hkan et.

¹¹Shanhte gaw, anhte hte rau hkan rit, Masha asak sat na anhte gyam yu ga; Mara n kap ai ni hpe majoi mayun yu ga:

¹²Katsan ga zawn anhte shanhte hpe chyahkrung mayu kau nna, Nsung hku hta shang ai ni hpe zawn atsai awai di kau gaw.



¹³Hpu la ai arung arai amy myu anhte mu la nna, Anhte a nta ni hpe lanep hte jahpring na ga ai.

¹⁴Nang anhte a kanawn manang tai u, Gumhpraw jan langai sha anhte jawm madu ga, nga nna tsun timung,

¹⁵Ngai sha e, shanhte hte rau hkum hkan et, Na a lagaw shanhte a lam hta na loi kau u ga.

¹⁶Kaning rai nme law, shanhte a lagaw n hkru ai galaw na gat nna, Masha asai jahkaw kau na lawan nga malu ai.

¹⁷Gaja wa, singkaw tu ai ni a man e sumgawn kahpyen yang, kaman rai nga ai:

¹⁸Shanhte chyawm gaw tinang a asai jahkaw kau na gyam nga nna, Tinang a asak jasum kau na, mayun nga ma ai.

¹⁹N tara ai sutgan marin ai ni a lam yawng hte gaw dai zawn rai nga nna, Dai gaw tinang a madu ni a asak hpe dawm kau ya nga ai.

Hpaji Byeng-ya Hpe N Ningdang Na Matu Shadum Ai Lam

²⁰Hpaji byeng-ya gaw, mare lam hta e garu nga nna, Dam lada ai shara hkan e tinang a nsen shabra dat nga ai;

²¹Masha hpawng dè nga ai shara e shi jahtau nna, Mare chyinghka hte mare kata e ga a tsun nga let,

²²Myit n su ai ni e, nanhte gaw myit n su ai amu hta sharawng nga nna, Jahpoi asawng ai ni gaw jahpoi asawng ai lam hta pyaw nga na hte, Angawk angak re ai ni chye chyang ai lam hpe n dawng nga na gaw, gaten du hkra rai ta?

²³Ngai shadum jahprang ai ga hpe, madat mara nna kayin wa marit; Ngai nanhte a ntsa e nye a wenyi ru bun ai hte, Nye a ga sumtu hpe chye shangun na made ai.

²⁴Ngai shaga yang, nanhte n dang kau ai hte, Ngai lata ladawn yang kadai mung n matsing nga ai sha,



²⁵Ngai hpaji daw ai lam nlang nanhte gang kau nna, Ngai shadum jahprang ai ga n madat myit dai majaw,

²⁶Nanhte ru tsang hkrum ai shani e ngai mani nga nna, Hkrit kajawng hkrum yang asawng kau na nngai.

²⁷Nanhte hkrit kajawng ai gaw, nbung laru zawn, Nanhte hkrum na ru tsang ai gaw, bungsha zawn du nna, Ru tsang ai hte kyin dut ai nanhte hkrum wa yang,

²⁸Nanhte ngai hpe shaga timung, ngai n htan na nngai, Ngai hpe tam shakut myit timung, n mu lu na mi ai.

²⁹Kaning rai nme law, shanhte gaw hpaji byeng-ya hpe n dawng ma ai, Yehowa hpe hkrit hkungga ai myit n lata la ma ai.

³⁰Ngai hpaji daw ai lam langai muk n hkan hkraw ai hte, Ngai shadum jahprang ai ga yawng matsat kau ma ai.

³¹Dai rai nna shanhte gaw tinang galaw ai hte maren hkrum sha nna, Tinang maw ai lam hte hkru kat wa na mara ai.

³²Myit n su ai ni, tinang htak wa ai lam hte sat kau ai hkrum ma ai; Angawk ai ni gaw n dum n myi hte hten byak hkrum ma ai.

³³Ngai hpe madat mara ai ni chyawm gaw asim sha nga lu nna, Tsin-yam tsindam n hkrit ai, ngwipyaw nga na mara ai.

Ga Shagawp 2

Masha Nga Sat Nga Sa A Matu Hpaji Byeng-ya A Akyu

¹Ngai sha e, nang hpaji byeng-ya ga hpe madat nga nna, Na a myit masin chye chyang ai lam tam lu hkra,

²Nye a ga hpe nang madat mara nga ai hte, Ngai htet da ai ga hpe na myit kata e bang da yang:

³Rai sa, chye ginhka ai myit lu la hkra nang hpyi jahtau nna, Chye na lu ai myit rawng hkra nsen sharawt ai hte,



⁴Dai hpe gumhpraw zawn tam nga nna, Makoi da ai sut rai hpe zawn, sawk yu yang,

⁵Yehowa hpe hkrit hkungga ai myit nang chye na lu nna, Karai Kasang hpe chye chyang ai nyan mu lu na rin dai.

⁶Kaning rai nme law, Yehowa gaw hpaji byeng-ya jaw nga ai: Shi a n-gup na, chye chyang ai hte zai byeng-ya pru nga ai.

⁷Tara dara ai lam hpe makawp maga na hte, shi a chyoi pra ai ni a lam hpe bau sin nga lu hkra,

⁸Shi gaw tengman ai ni a matu hpaji madung mahkawng da nga ai: Myit tsup ai ni a n-gang shi rai nga ai.

⁹Shaloi nang gaw, dinghpring ai lam, tara dara ai lam, Tengman ai lam hte mai kaja ai lam shagu hpe chye na lu na rin dai.

¹⁰Shing rai hpaji byeng-ya gaw na a kraw lawang hta shang nga nna, Na a myit masin gaw chye chyang ai lam hta sharawng awng na ra ai.

¹¹Sadi sahka gaw nang hpe bau sin ai hte, Zai byeng-ya gaw nang hpe makawp maga na ra ai.

¹²Dai gaw, n hkru ai lam hta na nang hpe mawai la na ra ai: Masu magaw ga tsun ai wa, a lam hkan nang nga ai hte;

¹³Tengman ai lam kau da nna, nsin sin

¹⁴Yubak galaw na sharawng awng ai hte, myit magaw ai amu hta kabu gara nga nna,

¹⁵Masu magaw lam hkan nna, tengman ai lam yit kau ai ni a lata na mung, nang hpe mawai la na ra ai.

¹⁶Bai dai gaw, ram prat na tinang a hkungran manang kau da nna, Tinang a Karai Kasang Wa hte tawn da ai ga shaka hpe malap kau ai.

¹⁷Tinang a amyuu hte daw hka wa ai shawa num hte, Hkalem ai ga chye tsun ai liknga num a lata na mung, nang hpe mawai la na ra ai.



¹⁸Dai num a nta gaw, si ai hte mung, shi a lam ni gaw Katsan ga de shang ai ni hte mung, seng nga ai.

¹⁹Shi hpang de shang ai wa kadai mung, nhtang wa lu ai n rai; Asak lam hpe mung dep ma ai n rai.

²⁰Nang gaw, mai kaja ai masha ni a lam hta hkan hkawm u; Dinghpring ai ni a lam dingyang hkan nga u.

²¹Tengman ai ni gaw mungdan hta shanu nga nna, Hkup tsup ai ni gaw, dai hta grin nga na mara ai.

²²Tara n lang ai ni chyawm gaw, dai mungdan na shamyit kau ai hkrum nna, Hkalem sha ai ni gaw baw kau ai hkrum na mara ai.

Ga Shagawp 3

Hpaji Byeng-ya A Grau Ai Akyu

¹Ngai sha e, nye tara hpe hkum malap kau et; Na a myit masin gaw, ngai htet da ai ga hpe matsing u ga.

²Kaning rai nme law, dai gaw asak galu ai shaning shata hte, Ngwipyaw ai lam, nang hpe shalaw jahtam ya na ra ai.

³Chyeju myit hte kangka re ai myit hkum kau da et; Dai hpe na a du hta gali nga u, Na a kraw lawang lungpa hta tawka da u.

⁴Shing rai yang, Karai Kasang a man e mung, masha a man e mung, Nang myi man pa nna, kajai gumhkawng ai hkrum na ndai.

⁵Na a myit masin mahkra hte Yehowa hpe kam hpa nga u; Na a chye chyang ai nyan hta hkum shamyet shanat nga u.

⁶Lam shagu hta shi hpe adum nga u, Shing rai yang, shi na a lam shading na ra ai.

⁷Ngai hpaji rawng nngai, hkum myit et; Yehowa hpe hkrit hkungga nna, yubak hpe koi kau u.



⁸Shing rai yang, na a hkum hkam kaja nga nna, Na a nrut nra ni hta laswi hpring na ra ai.

⁹Na a sutgan hte shawng ngai ai nsi naisi yawng hta na, Yehowa hpe hkungga let nawng ya u:

¹⁰Dai rai yang, na a mamdum ni hpring chyat wa nna, Na a tsabyi htumrin ni tsabyi jahku nnan hte kabrat na ra ai.

¹¹Ngai sha e, Yehowa a sharin ai hpe n gawn n sawn hkum rai et; Shi nang hpe daru yang, gawng hkum run et:

¹²Kawa gaw sharawng awng ai kasha hpe sharin ya ai zawn, Yehowa gaw tsawra ai wa hpe sharin ga ai.

¹³Hpaji byeng-ya mu hkrup ai hte, Chye chyang ai myit lu la ai wa gaw, a nga ai.

¹⁴Kaning rai nme law, hpaji hpaga ga ai gaw gumhpraw hpaga hte, De a amyat gaw ja jet hte, grau akyu nga ai.

¹⁵Dai gaw patemya lungseng hte grau hpu nga ai rai nna, Nang ra ai hpa rai timung, dai hte shadawn lu ai n rai.

¹⁶Shi a hkra lata hta asak galu ai, rai nga nna, Pai lata hta sutgan hte arawng sadang rawng nga lu ai.

¹⁷Shi a lam ni gaw, sharawng awng ai lam ni rai nga nna, Shi hkan ai hku yawng, ngwipyaw nga ai.

¹⁸Shi gaw, shi hta manoi manat ai ni a matu asak hpun rai nga ai: Dai hpe n tat kau ai wa gaw a nga ai.

¹⁹Yehowa gaw hpaji byeng-ya hte ginding aga hpe gaw da nna, Chye chyang ai hte, sumsing lamu hpe hpajang da nu ai.

²⁰Shi chye chyang ai nyan hte sung ai shara ni ga mahka wa nna, Sumwi kaw na mari hkrat nga ai.



²¹Ngai sha e, dai lam ni hpe na a man na n gang kau ai sha, Hpaji madung hte chye ginhka ai myit rawng nga u:

²²Shing rai yang, dai gaw na a wenyi hpe jahkrung ya ai asak, Na a du hta arawng sadang, tai na ra ai.

²³Na a lam hta hkrihpa n hkrum ai hte, Na a lagaw n ahtu ai sha, nang sa wa na ndai.

²⁴Nang yup kaleng wa yang, hpa hkrit ra ai n rai; Rai sa, nang pyaw pyaw yup kaleng nga lu na ndai.

²⁵Akajawng sha du ai hkrihpa hte, Tara n lang ai ni hkrum ai tsin-yam hpe hkum hkrit et:

²⁶Kaning rai nme law, Yehowa gaw na a kam hpa shara rai nga nna, Na a lagaw hpe sharen da ai n hkrum hkra, bau sin nga ai.

²⁷Chyeju hkam la ging ai ni hpe, chyeju galaw lu yang, N galaw ai hkum nga et.

²⁸Na a htingbu wa hpe, jaw hpa lu nga ninglen, Naw wa su, bai sa rit, hpawt de she ngai jaw na de ai, nga nna hkum tsun et.

²⁹Makran shara n nga ai, na a htingbu wa hpe N kaja ai hku hkum maw et.

³⁰Nang hpe n shut ai wa hpe, Mara kata e ga law hkum saw et.

³¹Kashun kashe sha lu ai wa hpe hkum manawn et, Shi a lam langai mi muk hkum hkan et.

³²Kaning rai nme law, Yehowa gaw myit magaw ai ni hpe matsat nga ai. Tengman ai ni chyawm gaw shi hte jinghku hku lu na mara ai.

³³Tara n lang ai ni a nta hpe, Yehowa dagam kau nga ai. Dinghpring ai ni a nga shara hpe shi shaman ya wu ai.

³⁴Gaja wa jahpoi asawng ai ni hpe shi jahpoi asawng kau nga ai; Myit gyip ai ni hpe chyeju myit madun nga ai.



³⁵Hpaji rawng ai ni gaw, arawng sadang sali wunli hkam la na ma ai; Angawk ai ni chyawm gaw kaya kahpa hkrum sha na mara ai.

Ga Shagawp 4

Hpaji Byeng-ya Gaw Grau Htum Nga Ai

¹Ngai sha ni e, nwa a sharin shaga ai ga hpe na la mu; Zai byeng-ya hpe chye na lu hkra, madat mara nga mu.

²Ngai gaw nanhte hpe mai kaja ai ga ginsat jaw ni ai; Nye a tara hpe hkum gang kau myit.

³Ngai chyawm gaw, wa a sinda shan, Nu a man e, tsawra ai, ngai hkyeng hkalung rai nga nngai.

⁴Nye wa ngai hpe sharin achyin let tsun ai gaw: Nye ga hpe na kraw lawang e matsing da u; Hkrung nga lu hkra, ngai htet da ai ga hpe hkan shatup nga u.

⁵Hpaji byeng-ya hpe tam la u, zai byeng-ya hpe tam la u; Nye n-gup ga hpe hkum malap, hkum gang kau et.

⁶Hpaji byeng-ya hpe hkum kau da et, shi nang hpe bau sin na ra ai; Shi hpe tsawra u, nang hpe makawp maga na ra ai.

⁷Hpaji byeng-ya madung rai nga ai; dai rai nna hpaji byeng-ya tam la u; Nang lu malu mahkra hta zai byeng-ya hpe grau tam la u.

⁸Shi hpe shagrau u, shi nang hpe shagrau shatsaw na ra ai; Shi hpe manoi manat yang, nang hpe arawng sadang jaw na ra ai.

⁹Shi gaw na a baw hta tsawm htap ai shanghkawng, shagup ya nna, Daru magam re ai janmau nang hpe ap ya na ra ai.

¹⁰Ngai sha e, nye ga na la nna madat mara u; Shing rai yang, na asak galu na ra ai.

¹¹Hpaji byeng-ya lam, ngai nang hpe sharin ya nna, Tengman ai lam de nang hpe woi wa de ai.



¹²Nang hkawm wa yang, asan apan hkawm lu na ndai; Gat wa jang, ahtu kataw ai n hkrum na rin dai.

¹³Sharin achyin ai lam hpe manat nga u; dai hpe hkum dat dat u; Dai gaw na a asak rai nga ai majaw, sin da u.

¹⁴Tara n lang ai ni a lam hta hkum shang et; Yubak kap ai ni a lam hku hta hkum hkawm et.

¹⁵Shanhte a lam koi kau u, hkum garet hkawm et; Yen kau da nna lai wa su.

¹⁶Shanhte gaw n hkru ai amu n lu galaw yang, n yup lu ma ai; Masha hpe n kataw shangun yang, yup n pyaw lu ma ai.

¹⁷Mara kap ai muk shanhte sha nga nna, Kashun kashe re ai tsabyi lu nga ma ai.

¹⁸Dinghpring ai ni a lam chyawm gaw, jahpawt nhtoi hte bung nga ai; Dai gaw nhtoi leng hkra ahtoi ahkung wa nga ai.

¹⁹Tara n lang ai ni a lam gaw, nsin zawn rai nga ai; Hpa ahtu kataw shara hkrum na shanhte n chye ma ai.

²⁰Ngai sha e, nye a ga hpe madat mara u; Nye matsun maroi ga hpe na la u.

²¹Dai gaw na a man na hkum jahka et; Na a kraw lawang kata e kyem tawn da u.

²²Dai gaw, mu tam ai ni a matu asak hkrung ai lam, Hkum shan ting a matu hkam kaja ai lam rai nga ai.

²³Myit masin gaw asak a npawt nhpang rai nga ai majaw, Dai hpe tsam mari bau sin nga u.

²⁴Lale chye ai n-gup hte kajam galam chye ai aten hpe, Nang kaw na tsan tsan gang kau u.

²⁵Na a myi ang ang mada yu u; Myi hpyu hkum rai et.

²⁶Nang sa wa ai lam hpe numda daw nna, Nang hkan nang ai lam shagu hpe, shagrin da u.



²⁷Hkra de pai de hkum yit et; Na a lagaw yubak lam hpe koi kau u.

Ga Shagawp 5

Masha Num Shaw Ai Lam Hpe Sadi U

¹Ngai sha e, nye hpaji byeng-ya hpe madat mara u; Nye a zai byeng-ya hpe na la u.

²Shing rai yang, nang sadi sahka rawng nna, Na a n-gup chye chyang ai hpe hkyem da na ra ai.

³Kaning rai nme law, shawa num a nten gaw lagat jahku kapyia nna, Shi a n-gup sau hta grau manen timung,

⁴Shi gaw hpang jahtum e lashi pila zawn hka nna, Ntawng nhtu zawn dai nga ai.

⁵Shi a lagaw si hkrung si htan de yu wa nna, Shi hkawm ai lam gaw katsan ga de ang wa ai.

⁶Shi gaw asak hkrung ai numda lam hpe n mu nga ai; Shi a lam ni ndi nda rai nga timung, shi dai n chye nga ai.

⁷Dai rai nna, ngai sha ni e, nye a ga madat mara mu; Nye n-gup na pru ai ga hkum gang kau myit.

⁸Shing re ai num hpe tsan tsan koi kau mu; Shi a nta chyinghka de pyi hkum ni et.

⁹Shing n rai yang, nang gaw, na a arawng sadang masha wa hpe, Na a asak gumshem ai ni hpe ap ya na wu ai.

¹⁰Tsasam masha ni gaw na a ngamu ngamai ai hte hkru kat nna, Na a sutgan gaw sumtsan mung na ni a nta hta shang na ra ai.

¹¹Shaloi nang gaw, aprat htum magang wa ai hte, Na a hkumhkrang hte hkum shan tsam mat wa yang,

¹²Ngai gaw sharin achyin ai ga hpe n dawng kau se hka; Nye a myit, shadum jahprang ai ga hpe lale kau nu hka;



¹³Nye sara ni a nsen ngai n madat nna, Ngai hpe sharin achyin ai ni a ga hpe n hta la nngai:

¹⁴Ngai gaw shawa hpawng ka-ang e ganoi noi, N hkru ai lam shagu hta woi awn kau se hka, nga nna sharung shayawt na rin dai.

¹⁵Na a hka htung na ntsin hpe, Na a hka hpawk na lwi ai ntsin hpe, a lu nga u.

¹⁶Na a hka deng ni shinggan de bra wa nna, Mare lam ni hta hka shi ni lwi nga mu ga.

¹⁷Dai hta tsasam masha ni n lawm ai sha, Dai gaw na a matu hkrai rai nga u ga.

¹⁸Na a hka hpawk shaman ai hkrum nna, Na a ram prat na madu jan hte rau pyaw nga u:

¹⁹Shi gaw tsawra ai ding kanu hte tsawm htap ai shan nga yi zawn rai nga nna, Shi a madoi chyu hpang nang hpe tut tut shapyaw nga u ga: Shi hte tsawra hkat ai hta, tutnawng myit dik nga u.

²⁰Ngai sha e, nang hpa majaw masha num hta len nga nna, Tsasam num hte kasawt nga n ta?

²¹Masha sa wa ai lam Yehowa man e rai nga nna, Shi hkan ai hku yawng mayawng hpe, shi dinglik yu nga ai.

²²Tara n lang ai wa gaw, shi galaw ai yubak hta rim la ai hkrum nna, Shi a mara sumri hte hkang da ai hkrum na ra ai.

²³Shi gaw sharin achyin ai n hkam la ai hte si mat na ra ai; Shi angawk angak an ai aten e lam dam mat na ra ai.

Ga Shagawp 6

Yehowa Matsat Ai Lam Ni

¹Ngai sha e, nang gaw htingbu wa a matu pahkam tai ai hte, Tsasam wa a matu ga sadi tawn da ai rai yang,



²Nang gaw na a n-gup ga a mahkam hte hkrup nna, Nang tawn da ai ga gaw, na a matu masawn tai wa sai.

³Ya chyawm gaw, ngai sha e, ning rai galaw u: Nang htingbu wa lata hta shang mat ai majaw, Shi hpang de sa u, myit nem let shi hpe shalen nna, lawt wa u;

⁴Garai n lawt yang, hkum yup pyaw nga et, Myi grip mi pyi, hkum yup nga et.

⁵Jaugawng wa a lata na ding kanu zawn, U hkam wa a lata na u zawn, lawt pru wa u.

⁶Lagawn ai wa e, kakyin hpang de sa su; Shi a arawn alai hpe sumru yu nna, hpaji rawng u.

⁷Shi gaw hpaawn wa, agyi wa, up ai wa n lu timung,

⁸Nlum ta hta shi a shahpa, Nmut ta e shi a sha jarit hpe mahkawng da nga ai.

⁹Lagawn ai wa e, nang gaw gaten du hkra yup nga na n ta? Yup ai kaw na galoi hprang na n ta?

¹⁰Hkring mi yup, hkring mi sha naw yup pyaw nna, Lata hkintum let, naw kaleng taw nga yang,

¹¹Matsan mayan ai gaw damya wa zawn, Sutgan ginlut kau ai gaw, hpyen wa zawn, du na ra ai.

¹²Masu magaw ai n-gup hte ga a tsun nga ai wa, Shi myi grip let kumla madun nna,

¹³Lagaw hte mung kumla madun ai hte Layung ni hte dingsi ai wa,

¹⁴Myit magaw rawng nna, N kaja ai hpaji tutnawng daw ya ai hte Manang shada dumbu dumbra shangun ai wa, Lam n la ai hte mara kap ai wa rai nga ai.



¹⁵Dai re ai majaw, shi akajawng sha tsin-yam tsindam hkrum nna, Bai n mai lu hkra, alawan agrawp kau ai hkrum na ra ai.

¹⁶Yehowa n dawng nga ai lam kru rai nga ai. Rai sa, shi matsat kau ai lam sanit gaw,

¹⁷Gumrawng gumtawng re ai myi man, masu ga tsun ai shinglet, Mara n kap ai wa a sai hpe jahkaw kau ai lata;

¹⁸N kaja ai hpaji daw ai myit masin, Kajam galam galaw na lawan ai lagaw,

¹⁹Masu ga tsun ai sakse wa, Kahpu kanau shada dumbru dumbra shangun ai wa rai nga ai.

Masha Num Shaw Ai Lam Hpe Sadi U

²⁰Ngai sha e, na nwa a htet da ai ga hpe hkan nang u; Nnu a tara hpe mung hkum gang kau et.

²¹Dai hpe na a myit masin hta tutnawng gyit da nna, Na a du hta gali da u.

²²Dai gaw, nang hkawm sa wa yang, nang hpe lam madun na ra ai; Yup nga yang, nang hpe bau sin na ra ai: Yup hprang wa yang, nang hte tsun chyai na ra ai.

²³Kaning rai nme law, htet da ai ga gaw pyengdin rai nga ai; Tara gaw nhtoi rai nga ai; Mara madun ai shadum jahprang ga gaw asak lam rai nga ai.

²⁴Dai gaw, n shawp ai num hte, hkalem hkalau chye ai Tsasam num a shinglet hta na, nang hpe makawp maga na ra ai.

²⁵Shing re ai num tsawm htap timung, ra gasit ai myit hkum rawng et. Shi a myi kaw hte nang hpe n lau la u ga.

²⁶shawa num a majaw, la wa gaw, muk tawng mi sha lu nga ai; La shaw ai num gaw hpu la ai asak hpe gyam nga ai.

²⁷Masha gaw hpun palawng n hkru hkra, Wan hpe majaw hpai lu a ni?

²⁸Lagaw n hkaw hkra, wan n-ga ntsa e kabye lu a ni?



²⁹Masha jan shaw ai wa dai hte maren rai nga ai. Shi hte kanawn ai wa kadai mung, mara lawt lu na n rai.

³⁰Marai langai ngai kawsi hkrum ai majaw lagu yang pyi, Mara lawt lu na, n rai.

³¹Shi hpe mu hkrup yang, htam sanit nhtang ya na ra ai, Shi nta e nga ai sutgan yawng, wa kau na ra ai.

³²Masha jan shaw ai wa chyam gaw nyan n rawng nga ai; Shi a asak jasum kau mayu ai majaw, dai lam galaw nga ai.

³³Anu kayat ai hte arawng hpoi ai, shi hkrum na ra ai; Shi hkrum ai kaya kahpa prai mat lu na n rai.

³⁴Kaning rai nme law, la wa gaw n ju n dawng ai myit rawng nna, Ari jaw ai shani e matsan dum nga na n rai.

³⁵Htingrai htingrat ja hpe shi hpa n nawn nga ai. Kumhpa law law jaw timung, masin n si nga ai.

Ga Shagawp 7

Num Shaw Ai Lam Koi Gam U

¹Ngai sha e, ngai tsun ai ga hkan nang nga u; Ngai htet da ai ga, nang hta mahkawng da u.

²Ngai htet da ai ga hkan nang nna ahkrung nga u, Nye tara hpe na myi tum zawn makawp maga u.

³Na a layung ni hta dai hpe gyit da nna, Na a kraw lawang lungpa hta tawka ka da u.

⁴Hpaji byeng-ya hpe, Nang gaw nye a kajan, Zai byeng-ya hpe, Nye nau na, ngu nna hkau chyap nga u.

⁵Shing rai yang shan gaw shawa num hte, Hkalem hkalau chye ai tsasam num a lata na nang hpe mawai la na mara ai.



⁶Kaning rai nme law, nye nta na hkuwawt hku, Hkinji lapran hku ngai asoi yu nga yang,

⁷Nyan tang ai ni hta marai langai mi hpe ngai mu nna, prat ram ni hta nyan n rawng ai shabrang langai mi hpe matsing da nngai.

⁸Dai wa gaw, dai num a nta lam jut makau de lai hkawm nna, Nrim rim, pran tawm mahka,

⁹Yuptung hpawa nsin htat ai aten e Shi a nta lam de hkan shang wa ai.

¹⁰Shaloi shawa num hpun palawng bu hpun nna, Lak lai ai num gaw, shi hpe hkap tau la wu ai.

¹¹Dai num gaw seng breng ai hte myit ja ai num rai nga ai: Shi nta e n nga ai sha, le hkawm nga ai.

¹²Ya sha mare lam e, ya sha mare htingwan hkan e nwan hkawm let, Njut nnaw hkan e mayun joi yu nga ai.

¹³Shi gaw dai shabrang wa hpe hkap pup nna, Kaya n chye ai myi man hte,

¹⁴Nye nta e shagu hkungga hte mahku hkungga shan rawng nga ai. Dai ni nye ga shaka hpe ngai raw kau se ai.

¹⁵Dai majaw nang hpe sa tau na ngai pru nngai; Na a myi man hpe tam shakut nna mu se ai.

¹⁶Nye yup ku hpe maka ka ai panep hte mung, Egutu ri sumpan hte mung ngai nep nna mawn tawn se ai.

¹⁷Nye yup ra hpe mura, achyaw, maza hpun hte, ngai pup shamawng se ai.

¹⁸Ya sa rit, nhtoi htoi hkra pyaw daw kadaw ga; Sumtsaw sumra hte pyaw nga ga.

¹⁹Nye a madu gaw nta e n nga ai; Gumhpraw jan gun nna, sumtsan mung de sa wa sai;

²⁰Shata hpung ang e she bai wa na ra ai, nga ai.



²¹Shing rai, si mani ga hte shi hpe lau la nna, Hkyaw ai ga hte hkan nang shangun wu ai.

²²Shi gaw, tinang a masin hta pala htinggrang ai du hkra, Sat na shara de hkan nang ai usu hte

²³Sharen da hkrum na angawk ai wa zawn, Shaloi jang, dai num a h pang e hkan nang nga ai. Tinang asak sum na, mahkam hpe n chye ai, gat shang ai u zawn shi rai nga ai.

²⁴Dai rai nna, ngai sha ni e, nye a ga madat mu; Nye a n-gup ga hpe matsing da mu.

²⁵Dai num a lam hpe myit hkum marin et; Shi hkawm ai hku hta hkum yit shang et.

²⁶Kaning rai nme law, shi gaw law law hpe hkala nba di kadawng kau mu ai; Shi sat kau ai ni gaw wunawng kaba rai nga ma ai.

²⁷Shi nta na lam gaw, katsan ga de ang wa nna, Si du a gawk ni de, yu wa nga ai.

Ga Shagawp 8

Hpaji Byeng-ya

¹Hpaji hparat shaga nga ai, Zai byeng-ya gaw, shi a nsen shabra nga ai, n rai ni?

²Nmaw lam makau jinghkang e mung, Lam mashe makau hkan e mung shi tsap nga ai.

³Mare shang na chyinghka makau e mung, Chyinghka lam e shang wa yang, shi jahtau nna,

⁴Shinggyim masha ni e, ngai nanhte hpe shaga nga nngai; Nye a nsen gaw, masha kasha ni hta ang nga ai.

⁵Hpaji tang ai ni e, htauli htaula rai nga mu: Angawk ai ni e, myit let nga mu.



⁶Madat mara nga mu; kaja htum ai ga ngai tsun na nngai; Ngai n-gup hpaw yang, tengman ai ga pru na ra ai.

⁷Nye n-gup gaw tengman ai ga shapraw na ra ai; Nye a nten gaw yubak hpe matsat kau nga ai.

⁸Nye n-gup ga mahkra gaw, dinghpring ai ga rai nga ai; Magaw ai hte gale galau ai n lawm nga ai.

⁹Dai ga mahkra gaw chye na ai wa a matu dan leng nga ai; Chye chyang ai myit mu tam ai wa gaw, dai hpe awlaw nga ai.

¹⁰Ngai sharin ai lam, gumhpraw a shawng e, chye chyang ai lam jet htum ai aja ashawng e, hkap la u.

¹¹Hpaji byeng-ya gaw lungseng hta grau hpu nga ai, Ra mara hpa rai timung, dai hte shadawn lu ai, n rai.

¹²Ngai hpaji byeng-ya gaw, htauli htaula hta shanu nga nna, Chye chyang ai hte chye ginhka ai myit mu hkrup nngai.

¹³Yehowa hpe hkrit kamyin ai myit gaw, yubak hpe n dawng nga ai; Gumrawng gumtawng ai, myit kaba ai, n hkru ai lam hte, Masu magaw chye ai n-gup hpe ngai n dawng nngai.

¹⁴Hpaji daw lu ai hte lam madung ngai rai nga nngai; Chye chyang ai npawt ngai rai nga nngai; Ngai gaw n-gun atsam hte hpring nga nngai.

¹⁵Nye a majaw hkawhkam ni up nga lu nna, Du agyi ni, dinghpring ai tara tawn da nga ma ai.

¹⁶Nye a majaw agyi salang ni, hkringjung hkringmang ni hte Ga ntsa tara agyi ni mahkra up nga lu ma ai.

¹⁷Ngai e tsawra ai ni hpe, ngai tsawra nga nngai; Ngai hpe tam shakut ai ni gaw mu ma ai.

¹⁸Sut su ai hte arawng sadang, grin nga ai sutgan hte Dinghpring ai lam, ngai hta rai nga ai.



- ¹⁹Ngai si ai asi gaw, aja hte jet htum ai aja hta, Ngai shapraw ai amyat gaw gumhpraw hta, grau kaja nga ai.
- ²⁰Ngai hpe tsawra ai ni sali wunli lu la nna, Shanhte a sutdek ni hpe sutgan hte jahpring ya lu hkra,
- ²¹Ngai gaw dinghpring ai hku hkan nna, Tengman ai tara dara ai lam ka-ang e, hkawm nga nngai.
- ²²Yehowa gaw, moi chyaloi nhkoi na amu garai n galaw nga yang, Shi ngai hpe npawt madung shatai nga ai.
- ²³Lamu ga garai n nga, chyi nma hpri nhpra kaw nna, Shi ngai hpe shalat tawn da ni ai.
- ²⁴Sung htum ai shara garai n nga, lwi nga ai hka hpawk ni garai n pra yang, shi ngai hpe shaprat ni ai.
- ²⁵Bum ni hpe garai n gaw da ai hte, Kawng ni garai n nga,
- ²⁶Lamu ga hte de a dam lada ai shara ni hpe mung, Dinghta ga na ga nhpu langai mi hpe mung, garai n hpan da yang, shi ngai hpe shaprat ni ai.
- ²⁷Shi gaw sumsing lamu hpe hpajang da yang, ngai lawm nngai: Sung htum ai shara hpe jarit kawan da ai hte,
- ²⁸Sumsing lamu a madin shagrin da yang, Sung htum ai shara a hka hpawk ni hpe shangang da ai hte,
- ²⁹Nammukdara jarit hpe n lai lu na lam, Hka leng ni hpe hkang da nna, Lamu ga a npawt nhpang ni gaw da shangut jang,
- ³⁰Ngai gaw hpaawn wa zawn shi hte rau nga nga nna, Shi gaw nye a majaw shani shagu kabu gara nga ai; Ngai mung shi a man e tutnawng awng sharawng nga nngai;
- ³¹Shi hpan da ai ginding aga hta, ngai kabu gara nga nna, Shinggyim masha ni hte rau awng sharawng nga nngai.



³²Dai rai nna, ngai sha ni e, nye a ga madat mu. Nye a lam hkan ai ni gaw, a lu ma ai.

³³Sharin achyin ai ga na la mu; hpaji byeng-ya rawng nga mu: Dai hpe hkum gang kau myit.

³⁴Nye a ga madat let, nye a chyinghka makau e, Shani shagu doi yu nga nna, nye chyinghka shadaw makau e ala nga ai wa gaw, a lu ai.

³⁵Ngai hpe mu tam ai wa gaw, asak hpe mu la nna, Yehowa a chyeju mung hkam la lu nu ai.

³⁶Ngai hpe shut hpyit ai wa chyawm gaw, tinang a asak wenyi hpe shut kau nu ai; Ngai hpe n dawng ai ni yawng, si ai hpe tsawra nga ma ai.

Ga Shagawp 9

Hpaji Byeng-ya Hte A Ngawk Ai Lam Hpe Ginhka La U

¹Hpaji byeng-ya gaw shadaw sanit kran nna, Tinang a nta hpe gap da nu ai.

²Shi gaw shi a yamnga ni hpe sat nna, Shi a tsabyi jahku hpe kayau nhtawm, sha ku hpe mung hkyen lajang tawn nu ai.

³Shi a mayam num ni hpe shi shangun dat nna, Mare na tsaw htum ai shara ni hta e,

⁴Hpaji tang ai wa kadai mung, shang rit, Byeng-ya n rawng ai wa e, sa rit:

⁵Nye a muk hpe sha mu, Ngai kayau ai tsabyi jahku hpe lu mu.

⁶Myit n su ai lam kau da nna, hkrung nga mu, Zai byeng-ya lam hta hkan hkawm nga mu, nga nna jahtau tsun mu ai.

⁷N kaw n law re ai wa hpe shadum jahprang ai wa, aroi arip hkum sha nga ai; N hkru ai wa hpe mara madun ai wa, agang chyalang hkum na ra ai.

⁸N kaw n law re ai wa hpe hkum shadum et, shi nang hpe n dawng na ra ai: Hpaji rawng ai wa hpe shadum u, shi nang hpe tsawra na ra ai.

⁹Hpaji rawng ai wa hpe shadum yang shi grau nna hpaji rawng na ra ai; Dinghpring ai wa hpe sharin yang, shi grau nna chye chyang wa na ra ai.



¹⁰Yehowa hpe hkrit hkungga ai myit gaw, hpaji byeng-ya a npawt rai nga ai; Chyoi pra ai wa hpe chye chyap ai myit gaw, zai byeng-ya rai nga ai.

¹¹Kaning rai nme law, nye a majaw na a nhtoi ni galu wa nna, Nang hkrung nga ai shaning ni law htam wa ra ai.

¹²Nang hpaji rawng yang, nang nan akyu hkam la na ndai; N kaw n law rai yang, nang nan a ri hkrum na ndai.

¹³Myit n su ai num gaw seng breng nna, Nyan tang ai hte, hpa mung n chye nga ai.

¹⁴Shi a nta chyinghka makau na, Mare a tsaw htum ai shara ntsa e dung nga let,

¹⁵Tinang lam ang ang lai sa wa ai ni hpe, Shi shaga nga ai rai nna,

¹⁶Nyan tang ai wa kadai mung nang de shang rit, nga ai. Bai, shi gaw, hpaji kata ai wa hpe

¹⁷Lagu ai ntsin dawi nga ai, Mayun sha ai muk mu nga ai, nga nna tsun ai.

¹⁸Shang ai wa mahtang, dai shara gaw tsu ni hpawng nga ai shara, Dai num a manam ni gaw, katsan ga a hkaraw e dè nga ai lam hpe, n chye nga ai.

Ga Shagawp 10

Shawlumon A Ga Shagawp

¹Shawlumon a ga shagawp da ndai rai nga ai: Hpaji rawng ai kasha gaw, kawa hpe kabu shangun nga ai; Angawk ai kasha chyawm gaw, kanu hpe yawm shangun nga ai.

²N tara ai sutgan gaw, hpa akyu n nga ai; Dinghpring ai lam chyawm gaw, si ai kaw na mawai la nga ai.

³Yehowa gaw dinghpring ai wa a myit mesin hpe kawsi jahkrum ai n rai; Tara n lang ai ni a myit ra ai lam hpe chyawm gaw, shi gang kau nga ai.

⁴Lagawn ai lata gaw matsan mayan hkrum nga ai; Shakut sharang ai lata chyawm gaw, sut su nga ai.



⁵Nmut ta e shu la ai wa gaw, hpaji rawng ai kasha rai nga ai; Mam dan ten e yup ai wa chyawm gaw, kaya hkrum ai kasha rai nga ai.

⁶Dinghpring ai wa a baw ntsa e chyeju anga nga ai; Tara n lang ai ni a n-gup chyawm gaw, kashun kashe a up nga ai.

⁷Dinghpring ai wa a masat dingsat gaw, a nga ai; Tara n lang ai wa a amyng chyawm gaw, tsam mat na ra ai.

⁸Hpaji rawng ai wa gaw, hkan da ai ga hkam la nga ai; Baw law ai angawk wa chyawm gaw, kadawng mat na ra ai.

⁹Tengman ai lam hta hkan hkawm ai wa gaw, ding ding hkawm nga ai. Magaw ai lam hkan ai wa chyawm gaw, dan leng wa na ra ai.

¹⁰Myi grip let kumla madun ai wa gaw, ruyak jahkrum nga ai; Baw law ai angawk wa chyawm gaw, kadawng mat na ra ai.

¹¹Dinghpring ai wa a n-gup gaw, asak hka htung rai nga ai; Tara n lang ai ni a n-gup chyawm gaw, kashun kashe a up nga ai.

¹²N dawng n yawt ai myit gaw, ga law ga la shapraw nga ai; Tsawra ai myit chyawm gaw, yubak yawng hpe magap kau nga ai.

¹³Nyan rawng ai wa a n-gup gaw, hpaji ga tsun nga ai; Nyan kata ai wa a shingma chyawm gaw, shingna hkrum na ra ai.

¹⁴Hpaji rawng ai wa gaw, chye machye hpe mahkawng da nga ai; Myit n su ai wa a n-gup chyawm gaw, hten byak ai hte ni nga ai.

¹⁵Sahti wa a sutgan gaw, shi a ngang ai mare rai nga ai; Sut kata ai chyawm gaw, matsan mayan ni a hten wa na lam rai nga ai.

¹⁶Dinghpring ai ni a amu gaw, asak lam rai nga ai; Tara n lang ai ni a amyat gaw, yubak rai nga ai.

¹⁷Sharin achyin hkam ai wa gaw, asak lam hta hkawm nga ai; Shadum jahprang ai ga gang kau ai wa chyawm gaw, lam dam nga ai.



¹⁸N dawng ai myit up da ai wa gaw masu chye ai n-gup tu nga ai; Masu ai shi tsun shabra ai wa gaw, angawk ai wa rai nga ai.

¹⁹Ga law law tsun ai hta, yubak n lawm ai, n nga lu ai; Tinang a n-gup shim da ai wa chyawm gaw, myit su ai wa rai nga ai.

²⁰Dinghpring ai wa a shinglet gaw, gumhpraw jet hte bung nga ai; Tara n lang ai ni a myit masin gaw, hpa n hkaw nga ai.

²¹Dinghpring ai ni a n-gup gaw, masha law law hpe bau nga ai: Myit n su ai ni chyawm gaw, nyan kata ai majaw si ma ai.

²²Yehowa a shaman ai gaw ngamu ngamai shangun nga ai; Dai hta e yawn hkyen hpa mung n lawm nga ai.

²³Angawk ai wa gaw, yubak galaw na, pyaw lam nawn nga ai; Nyan rawng ai wa mahtang, hpaji hpe dai zawn nawn nga ai.

²⁴Tara n lang ai wa hkrit ai lam, shi a ntsa e du na ra ai; Dinghpring ai ni a marit ai lam dik wa na ra ai.

²⁵Tara n lang ai wa gaw, bungsha zawn hkoi mat na ra ai; Dinghpring ai wa chyawm gaw htani htana agrin nga na ra ai.

²⁶Ntsin hkri gaw wa a matu, wan hkut gaw myi a matu, n htuk nga ai hte maren, Lagawn ai wa mung, shi hpe shangun dat ai ni a matu, rai nga ai.

²⁷Yehowa hpe hkrit hkungga ai myit gaw asak galu shangun nga ai; Tara n lang ai ni a shaning chyawm gaw gadun nga ai.

²⁸Dinghpring ai ni a myit mada ai lam gaw, kabu gara lam rai nga ai; Tara n lang ai ni a myit mada ai lam chyawm gaw hten mat na ra ai.

²⁹Yehowa a lam gaw tengman ai ni a n-gun atsam rai nga ai; N hkru ai amu galaw ai ni a matu chyawm gaw, hten byak ai lam rai nga ai.

³⁰Dinghpring ai ni gaw htani htana e shamu shamawt lu na n rai; Tara n lang ai ni chyawm gaw, Mungdan hta e shanu nga lu na n rai.



³¹Dinghpring ai wa a n-gup gaw, hpaji byeng-ya shapraw wu ai; Masu magaw chye ai shinglet chyawm gaw, atawk kau ai hkrum na ra ai.

³²Dinghpring ai wa a n-gup gaw, tsawra mai ai lam chye nga ai; Tara n lang ai ni a n-gup chyawm gaw, manai ai ga hkrai tsun nga ai.

Ga Shagawp 11

¹Yehowa gaw n man ai joi jang hpe matsat nna, Tengman ai joi si hpe, ra sharawng nga ai.

²Gumrawng gumtawng yang, kaya kahpa pru; Myit shagrit ai ni, hpaji byeng-ya lu.

³Tengman ai ni a malang ai myit, shanhte hpe awn wa nga ai; Myit magaw ai ni a hkalem ai myit chyawm gaw, shanhte hpe shaza kau nga ai.

⁴Sindawng kahtet ai shani e sutgan gaw hpa akyu n nga ai; Dinghpring ai lam chyawm gaw, si ai kaw na mawai la nga ai.

⁵Hkum tsup ai wa a dinghpring ai myit shi hpe woi awn na ra ai; Tara n lang ai wa chyawm gaw tinang n hkru ai hta kadawng mat na ra ai.

⁶Myit malang ai ni a dinghpring ai gaw, shanhte hpe mawai la na ra ai; Hkalem hkalau ai ni chyawm gaw tinang maw sha ai hta hkang mat na mara ai.

⁷Tara n lang ai wa si yang, shi myit mada ai lam htum mat nna, N hkru ai ni a marit ai lam hten mat na ra ai.

⁸Dinghpring ai wa gaw, nni nkri kaw na lawt wa nna, Tara n lang ai wa, shi a malai hkrum sha na ra ai.

⁹N shawp ai wa a n-gup gaw, htingbu wa hpe shayuk kau nga ai; Dinghpring ai wa chyawm gaw, chye chyang ai hte lawt lu na ra ai.

¹⁰Dinghpring ai ni ngamu ngamai yang, mare ting kabu nga ai; Tara n lang ai wa, hten byak hkrum yang chyawm gaw, garu jahtau nga ma ai.



- ¹¹Myit malang ai ni a shaman ai hte mare gaw galu kaba nga ai; Tara n lang ai ni a n-gup hte dai hpe jahten kau nga ai.
- ¹²Myit n su ai wa gaw, htingbu wa hpe n kaw n law rai nga ai; Nyan rawng ai wa chyawm gaw, atsin sha rai nga ai.
- ¹³Nwan hkawm nna shi htawn ai wa, ip da mai ai lam sha brawng dat ai; Kangka myit rawng ai wa chyawm gaw, makoi magap da nga ai.
- ¹⁴Hpaji daw chye ai nyan n rawng yang, mung masha ni sum wa ma ai; Hpaji daw chye ai ni law nga yang, lawt pru shara nga ai.
- ¹⁵Tsasam wa matu pahkam hkam ai wa gaw, yawn hpa hkum na ra ai; Pahkam n hkam hkraw ai wa chyawm gaw, myit tsang shara n nga ai.
- ¹⁶Ra sharawng mai ai num gaw, arawng sadang lu, Daru magam rawng ai wa gaw sut su nga ai.
- ¹⁷Matsan dum chye ai wa gaw, shi hkum hpe lanu lahku nga ai; Sheng mareng re ai wa chyawm gaw, shi hkum shan hpe pyi sharu nga ai.
- ¹⁸Tara n lang ai wa gaw, maw sha map sha ai shabrai lu la nga ai; Dinghpring ai nli gat ai wa chyawm gaw, grin nga ai shabrai lu la na ra ai.
- ¹⁹Shing rai dinghpring ai gaw asak lam rai nga ai; yubak hpe hkan tam ai wa gaw, shi si na hpe hkan tam nga ai.
- ²⁰Yehowa gaw myit magaw ai ni hpe matsat nga ai; Hkum tsup ai lam hkan ai ni hta shi awng sharawng nga ai.
- ²¹N hkru ai ni shada matut timung, mara lawt lu na, n rai; Dinghpring ai ni a aru arat chyawm gaw lawt lu na mara ai.
- ²²Tsawm htap timung, sari n rawng ai num gaw, Wa kanu a nnaw hta noi ai ja shanghkawng hte bung nga ai.
- ²³Dinghpring ai ni a marit ai hku, mai kaja ai hkrai rai nga ai; Tara n lang ai ni a myit mada ai lam chyawm gaw, pawt sindawng ai hkrai rai nga ai.



²⁴Jaw kau timung, sut su wa ai wa mung, nga ai; N taw n tsang mahkawng da timung, matsan hkrum ai wa mung nga ai.

²⁵N daw n hta jaw ai wa gaw, hpum wa na ra ai; Ntsin jaw bun ai wa gaw, jaw bun ai bai hkrum na ra ai.

²⁶Mam n dut hkraw ai wa gaw, dagam dala hkrum na ra ai; Dut ya ai wa chyawm gaw, shaman ai lu la na ra ai.

²⁷Mai kaja ai hpe tam shakut ai wa gaw, akyu hkam la na ra ai; N hkru ai hpe hkan shachyut ai wa gaw, dai hpe hkrum na ra ai.

²⁸Tinang sutgan hta hpa ai wa gaw, kadawng mat na ra ai; Dinghpring ai wa chyawm gaw, tsit lali ai hpun lap zawn prut wa na mara ai.

²⁹Tinang a dinghku hpe sharu shatsang ai wa gaw, nbung sali hkam la na ra ai; Nyan tang ai wa gaw, hpaji rawng ai wa kaw yam na ra ai.

³⁰Dinghpring ai wa a asi gaw, asak hpun a asi rai nga ai; Masha myit masin hpe woi awn lu ai wa gaw, hpaji lu ai wa rai nga ai.

³¹Yu u, dinghpring ai wa pyi, ga ntsa e ari hkrum nga ai rai yang, Tara n lang ai wa hte yubak kap ai wa grau nna hkrum na, n rai ni?

Ga Shagawp 12

¹Sharin achyin ai tsawra ai wa gaw, chye chyang ai hpe tsawra nga ai; Shadum jahprang ai hpe n dawng ai wa chyawm gaw, dusat myit rawng nga ai.

²Mai kaja ai wa gaw, Yehowa kaw na chyeju hkan la na ra ai; N hkru ai hpaji daw ai wa chyawm gaw, dawdan ai hkrum na ra ai.

³Masha wa gaw n hkru ai hte grin nga lu na, n rai; Dinghpring ai ni a aru chyawm gaw shamu shamawt lu na, n rai.

⁴Sari rawng ai num gaw madu wa a janmau rai nga ai; Kaya jahkrum ai num chyawm gaw, madu wa a nrut nra ni shatsam kau ai mawng zawn rai nga ai.



- ⁵Dinghpring ai ni a myit mang ai hku, ding nga ai; Tara n lang ai ni a maw ai hku chyawm gaw, gale galau rai nga ai.
- ⁶Tara n lang ai ni a ga gaw masha sai jahkaw na gyam nga ai; Dinghpring ai ni a n-gup chyawm gaw shanhte hpe hkrang la nga ai.
- ⁷Tara n lang ai ni kadawng mat nna, n nga mat ma ai; Dinghpring ai ni a nta chyawm gaw agrin nga na ra ai.
- ⁸Masha wa tinang a hpaji hte maren shagrau ai hkrum na ra ai; Myit magaw ai wa chyawm gaw, n kaw n law di kau ai hkrum na ra ai.
- ⁹Tinang hkum dai shagrau timung, shahpa n lu ai wa hta, Arawng n lu timung, shangun malu ai wa gaw, grau akyu nga ai.
- ¹⁰Dinghpring ai wa gaw tinang a yamnga hpe lahpawt chye nga ai; Tara n lang ai ni chyawm gaw n-gaw nwai ai hta pyi, sheng mareng rai nga ma ai.
- ¹¹Tinang a yi hkauna galaw ai wa gaw, hkru hkru kat kat sha lu ai; Kaman re ai ni hpe hkan nang ai wa chyawm gaw, myit n su nga ai.
- ¹²Tara n lang ai wa gaw, n hkru ai ni a mahkam hpe ra nga ai; Dinghpring ai ni a aru chyawm gaw asi si nga ai.
- ¹³Ga lai ai gaw, n hkru ai wa a matu, mahkam rai nga ai; Dinghpring ai wa chyawm gaw lawt wa na ra ai.
- ¹⁴Masha gaw tinang a n-gup asi kaja hte hkru kat na ra ai; Tinang lata galaw ai hte hkam la na ra ai.
- ¹⁵Myit n su ai wa, tinang lam malang ai nawn nga ai; Hpaji daw ai ga madat ai wa chyawm gaw, hpaji rawng nga ai.
- ¹⁶Myit n su ai wa pawt kahtet yang, alawan dan nga ai; Hpaji rawng ai wa chyawm gaw, kaya kahpa ip da nga ai.
- ¹⁷Tengman ai ga tsun ai wa gaw, dinghpring ai lam, Masu ai sakse wa gaw hkalem ai lam, shapraw nga ai.



¹⁸Nhtu hte galun ai zawn, laji magra nna tsun ai wa mung nga ai; Hpaji rawng ai wa a shinglet chyawm gaw, ana pyi shamai ya lu ai.

¹⁹Tengman ai n-gup gaw, dinggrin anga nga ai; Masu ai shinglet chyawm gaw chyahkring sha nga ai.

²⁰N hkru ai lam maw ai ni a myit hta hkalem hkalau rawng nga ai; Ngwipyaw ai lam maw ai ni chyawm gaw, kabu gara hkrum ma ai.

²¹Dinghpring ai wa gaw shoihpa shoirang n hkrum nga ai; Tara n lang ai ni chyawm gaw n hkru ai hte hpring na mara ai.

²²Yehowa gaw masu ai n-gup hpe matsat nga ai; Tengman ai lam hkan ai ni hta chyawm gaw, shi sharawng awng nga ai.

²³Hpaji rawng ai wa gaw, tinang chye ai hpe pyi ip da nga ai; Angawk ai ni chyawm gaw, tinang myit n su ai shabrawng dat ma ai.

²⁴N-gun marai rawng ai wa gaw, up nga na ra ai; Lagawn ai wa chyawm gaw nchyang tai na ra ai.

²⁵Myit ru ai lam gaw, gum dagup shangun nga ai; Ngwipyaw ai ga chyawm gaw, kabu gara shangun nga ai.

²⁶Dinghpring ai wa gaw, htingbu wa hpe lam madun nga ai; Tara n lang ai ni a lam chyawm gaw, shanhte hpe shayit kau ai lam rai nga ai.

²⁷Lagawn ai wa jaugawng gawng timung, shi lu ai shan pyi, n kam kakang ai. Shakut sharang ai wa chyawm gaw, manu ging ai sutgan lu la na ra ai.

²⁸Dinghpring ai lam gaw, asak hkrung ai lam rai nga ai; Dai lam hku hta si hkrung si htan n nga ai.

Ga Shagawp 13

¹Hpaji rawng ai kasha gaw, kawa sharin shaga ai, madat nga ai; N kaw n law re ai wa chyawm gaw daru ai ga n madat nga ai.

²Masha gaw tinang n-gup a asi ngu ai mai kaja ai hpe sha lu ai; Hkalem sha ai wa chyawm gaw, kashun kashe hkrum sha na ra ai.



- ³Tinang n-gup hpe shim da ai wa gaw, tinang asak hpe bau nga ai; Tinang n-gup hpaw mahka ai wa chyawm gaw, hten byak hkrum na ra ai.
- ⁴Lagawn ai wa gaw myit marit timung, hpa n lu la nga ai; Shakut sharang ai wa chyawm gaw, myit awng na ra ai.
- ⁵Dinghpring ai wa gaw, masu ai ga n dawng nga ai; Tara n lang ai wa chyawm gaw, matsat shabat rai nna kaya kahpa hkrum na ra ai.
- ⁶Dinghpring ai tara gaw, tengman ai lam hkan ai ni hpe bau sin nga ai; N hkru ai amu chyawm gaw, yubak kap ai ni hpe kadawng kau nga ai.
- ⁷Langai ngai gaw sut mahkawng timung, hpa n lu nga ai; Langai ngai gaw gam jaw kau timung, sut kaba lu nga ai.
- ⁸Masha a sutgan gaw shi a gawng malai hkungga rai nga ai; Matsan ai wa chyawm gaw mara shagun ai ga n na nga ai.
- ⁹Dinghpring ai ni a nhtoi gaw kabu gara nga ai; Tara n lang ai ni a pyengdin chyawm gaw, si mat na ra ai.
- ¹⁰Gumrawng ai majaw, ga law ga la hkrai byin nga ai; Hpaji daw ai ni a ga hkan ai wa, hpaji rawng nga ai.
- ¹¹Sawse lawklek ai lam hte lu la ai sutgan gaw yawm mat na ra ai; Shakut sharang nna mahkawng da ai sutgan chyawm gaw, law htam wa na ra ai.
- ¹²Myit mada ala jin yang, myit daw wa na ra ai; Ra mara dik wa ai chyawm gaw, asak hpun rai nga ai.
- ¹³Mung ga hpe n kaw n law di ai wa, tinang dai hten byak hkrum na ra ai; Hkang da ai ga hpe hkrit hkungga ai wa chyawm gaw, akyu lu la na ra ai.
- ¹⁴Si hkrung si htan mahkam ni hpe lawt lu hkra, Hpaji rawng ai wa a tara gaw, asak hka hpawk rai nga ai.
- ¹⁵Nyan kaja rawng ai wa gaw, myi man pa nga ai; Shut hpyit ai ni a lam chyawm gaw, yak htum ai lam rai nga ai.



¹⁶Kangka re ai ni gaw chye chyang ai hte galaw ma ai; Angawk ai wa chyawm gaw, tinang angawk ai lam shabra nga ai.

¹⁷Tara n lang ai shangun ma gaw, tinang amu hpe hprai kau nga ai; Kangka re ai kasa chyawm gaw hkam kaja ai lam rai nga ai.

¹⁸Sharin achyin ai gang kau ai wa gaw, matsan mayan hte kaya kahpa hkum na ra ai; Shadum jahprang ga madat ai wa chyawm gaw, arawng sedang lu la na ra ai.

¹⁹Ra mara dik wa ai gaw, dwi sau ai lam rai nga ai; Angawk ai ni chyawm gaw yubak lam koi kau na matsat nga ma ai.

²⁰Hpaji rawng ai ni hte kanawn ai wa hpaji rawng na ra ai; Angawk ai ni a manang ni chyawm gaw, hten byak hkum na ra ai.

²¹Yubak gaw mara kap ai ni hpe hkan shachyut nga ai; Dinghpring ai ni chyawm gaw, mai kaja ai akyu hkam la na mara ai.

²²Mai kaja ai wa gaw, kashu kasha ni matu sali wunli ngam da nga ai; yubak kap ai wa a sutgan chyawm gaw, dinghpring ai wa a matu mahkawng da nga ai.

²³Matsan mayan ni gaw, hkam da ai hkauna galaw nna, shahpa grai lu ma ai. Rai timung tara ding ai hku n hkan yang, sum mat na ma ai.

²⁴Shingna n lang ai wa gaw, kasha hpe n dawng nga ai; Kasha hpe tsawra ai wa chyawm gaw, kaji ai kaw nna sharin nga ai.

²⁵Dinghpring ai wa gaw, hkru hkru sha lu nga ai; Tara n lang ai ni chyawm gaw, kan kyaw ai hkum na mara ai.

Ga Shagawp 14

¹Hpaji rawng ai num gaw, tinang nta hpe gap da nga ai; Nyan tang ai num chyawm gaw, tinang lata hte hpya kau nga ai.

²Tengman ai lam hkan ai wa gaw, Yehowa hpe hkrit hkungga nga ai; Magaw ai lam hkan ai wa chyawm gaw, shi hpe n kaw n law di wu ai.



³Nyan tang ai wa a n-gup hta gumrawng ai matu, shingna rawng nga ai; Hpaji rawng ai ni a n-gup chyawm gaw, shanhte hpe bau sin nga ai.

⁴Usu n rawng yang, ulawng san seng nga ai; Rai timung, usu n-gun marang e sut grai su nga ai.

⁵Tengman ai sakse wa masu ga n tsun nga ai; Masu ai sakse wa chyawm gaw masu ga tsun nga ai.

⁶N kaw n law re ai wa gaw hpaji tam timung, n mu nga ai; Myit gawp ai wa chyawm gaw, hpaji lu loi nga ai.

⁷Angawk ai wa kaw na pru u, Nang shi a n-gup na, chye chyang ai lam mu lu na n rai.

⁸Tinang sa wa ai lam chye lu ai gaw, myit su ai wa a hpaji rai nga ai; Angawk ai ni maw ai lam chyawm gaw, hkalam ai hkrai rai nga ai.

⁹Myit n su ai ni, yubak hpe hpa n nawn ma ai; Myit malang ai ni chyawm gaw, shada da hkau chyap ma ai.

¹⁰Myit masin gaw, tinang ruyak ai hpe, dum nga ai; Tinang kabu gara ai hta, tsasam wa lawm lu ai n rai.

¹¹Tara n lang ai ni a nta gaw, kadawng daw mat nga ai; Myit malang ai ni a sum chyawm gaw, awng wa nga ai.

¹²Masha myit ai hte maren, tinang lam malang nga timung, De a jahtum gaw, si ai kaw byawn rai nga ai.

¹³Mani nga yang pyi, myit kaji nga ai; Pyaw hpa a jahtum e ruyak hkrai rai nga ai.

¹⁴htak mat ai wa rai timung, kaja ai wa rai timung, Tinang a arawn alai hte hkru kat na mara ai.

¹⁵Nyan tang ai wa gaw na mana kam nga ai; Myit su ai wa chyawm gaw tinang sa wa ai lam gawn yu nga ai.



- ¹⁶Hpaji rawng ai wa gaw, yubak hpe hkrit ai hte koi kau nga ai; Angawk ai wa chyawm gaw, gumrawng nna share nga ai.
- ¹⁷Myit kahtet ai wa gaw, n shawp ai amu shapraw nga ai; N kaja ai hpaji daw ai wa hpe masha ni n dawng na maru ai.
- ¹⁸Nyan tang ai wa a sali wunli, angawk angak rai nga ai; Myit su ai ni chyawm gaw, chye chyang ai janmau gup ma ai.
- ¹⁹N hkru ai ni gaw myit kaja ai ni a man e, Tara n lang ai ni gaw dinghpring ai ni a chyinghka lam e, gum dagup na mara ai.
- ²⁰Matsan mayan wa hpe, tinang htingbu wa pyi, n dawng nga ai; Sut su ai wa chyawm gaw jinghku jing-yu law nga ai.
- ²¹Tinang htingbu wa hpe n kaw n law di ai wa, mara nga ai; Matsan mayan ni hpe matsan dum ai wa chyawm gaw, a nga ai.
- ²²N kaja ai hku maw ai ni, lam dam na, n rai ni? Kaja ai hku maw ai ni chyawm gaw, chyeju hte kangka ai hkam la na mara ai.
- ²³Galaw shakut ai lam shagu hta amyat rai nga ai; Baw law ai akyu chyawm gaw, matsan mayan hkrai rai nga ai.
- ²⁴Hpaji rawng ai ni a sutgan gaw, shanhte a janmau rai nga ai; Angawk ai ni a angawk ai lam gaw angawk hkrai rai nga ai.
- ²⁵Tengman ai sakse gaw, masha asak hpe shalawt dat ai; N teng ai sakse hta, masu magaw lawm nga ai.
- ²⁶Yehowa hpe hkrit hkungga ai gaw, shamyet shanat shara kaba rai nga ai; Kasha ni mung shingbyi shingwung shara lu na mara ai.
- ²⁷Yehowa hpe hkrit hkungga ai gaw, asak hka hpawh rai nga ai; De a majaw, si ai mahkam hta na, lawt lu na rai nga ai.
- ²⁸Mung masha ni law wa yang, hkawhkam wa arawng agrin nga ai; Mung masha ni n law yang, du magam ni yu mat ma ai.



²⁹Myit galu ai wa gaw, hpaji kaba rawng nga ai; Myit gadun ai wa chyawm gaw, grai angawk nga ai.

³⁰Sumnung ai myit gaw, hkam kaja ai lam rai nga ai; Manawn masham myit chyawm gaw, nrut nra shatsam kau ai lam rai nga ai.

³¹Matsan mayan wa hpe zingri zingrat ai wa gaw, hpan Madu hpe shatan nga ai; Hpan Madu hpe hkungga ai wa chyawm gaw, matsan mayan ni hpe matsan dum chye nga ai.

³²Tara n lang ai wa gaw tinang a n hkru ai hta kadawng mat nga ai; Dinghpring ai wa chyawm gaw, si wa yang, pyi, shingbyi shara mu nga ai.

³³Nyan rawng ai wa a myit hta hpaji shanu nga ai; Angawk ai ni a kraw lawang chyawm gaw, dan nga ai.

³⁴Dinghpring ai arawn alai gaw, mung masha ni hpe shagrau nga ai; Yubak mahtang, masha amyuu ni a kaya kahpa lam rai nga ai.

³⁵Hkawhkam wa gaw myit gawp ai ali ama ni hpe yu ra nga ai; Kaya jahkrum ai ni hpe chyawm gaw, pawt sindawng nga ai.

Ga Shagawp 15

¹Si mani hte htan ai ga gaw, myit kahtet ai hpe shakawp ya nga ai; Kajet kajau re ai ga chyawm gaw, pawt sindawng ai hpe sharawt ya nga ai.

²Hpaji rawng ai ni a shinglet gaw, chye chyang ai hpe sumli chye ai; Angawk ai wa a n-gup chyawm gaw, ngawk ai hkrai ru jaw nga ai.

³Yehowa a myi gaw shara shagu hkan e mada nga nna, Kaja ai hte n kaja ai hpe ginhka yu nga ai.

⁴Ngwi ai shinglet gaw asak hpun rai nga ai; Hkalau ai shinglet chyawm gaw, gawng run ai lam rai nga ai.

⁵Myit n su ai wa gaw kawa a sharin achyin ai hpe n kaw n law di nga ai; Shadum jahprang ai madat ai wa chyawm gaw, nyan rawng nga ai.



⁶Dinghpring ai wa a nta hta, arung arai law nga ai; Tara n lang ai wa a amyat chyawm gaw, yubak hkrai rai nga ai.

⁷Hpaji rawng ai ni a n-gup gaw, chye chyang ai gat hkai nga ai; Angawk ai ni a myit chyawm gaw dai zawn n rai.

⁸Tara n lang ai ni a shagu hkungga hpe, Yehowa matsat nga ai; Myit malang ai ni a akyu hpyi ai ga hta, shi awng sharawng nga ai.

⁹Tara n lang ai wa a lm hpe, Yehowa matsat nga ai; Dinghpring ai lam shachyut ai wa hpe chyawm gaw, shi tsawra nga ai.

¹⁰Lam yit ai wa gaw ari kaba hkrum na ra ai; shadum jahprang ai n dawng n yawt ai wa gaw, si na ra ai.

¹¹Katsan ga hte Sung htum ai shara gaw, Yehowa man e dan leng nga ai; Dai hta grau nna shinggyim masha a myit shi a man e dan leng na ra ai.

¹²N kaw n law re ai wa mara madun ai lam n ra nga ai; Shi gaw hpaji rawng ai ni hte n kanawn hkraw nga ai.

¹³Myit kabu yang, myi man htoi nga ai; Myit law nga yang, gawng run lawm nga ai.

¹⁴Nyan rawng ai wa a myit gaw, chye chyang ai tam nga ai; Angawk ai ni a n-gup chyawm gaw, angawk ai hpe makrut sha nga ai.

¹⁵Matsan chyaren ai ni a nhtoi yawng, ruyak ai hkrai rai nga ai; Myit pyaw ai wa chyawm gaw, tutnawng poi sha nga ai.

¹⁶Yehowa hpe hkrit kamyin let, lu ai kaji sha gaw, Nji nmu hte lu ai sutgan law law hta, grau mai nga ai.

¹⁷Kawn tawn ai usu hpe n ju n yawt let sha ai hta, Tsawra myit hte sha ai shatmai lap ma mi gaw, grau mai nga ai.

¹⁸Pawt sindawng ai wa gaw, ga law ga la shapraw nga ai; Myit galu ai wa chyawm gaw mye kau nga ai.



¹⁹Lagawn ai wa a lam, ju hpun nhpan hte bung nga ai; Myit malang ai ni a lam chyawm gaw, nmaw lam tai nga ai.

²⁰Hpaji rawng ai kasha gaw, kawa hpe kabu shangun nga ai; Angawk ai wa chyawm gaw kanu hpe n kaw n law di wu ai.

²¹Myit n su ai wa gaw, angawk ai hta pyaw nga ai; Myit gawp ai wa chyawm gaw, malang ai lam hkan nga ai.

²²N bawng yu yang, myit ai lam hten wa ai; Hpaji daw chye ai ni law nga yang, myit ai lam grin wa ai.

²³Masha gaw tinang htan ai ga hta kabu nga lu ai; Ahkyak e tsun ai ga gaw, gade pyaw nga a hka!

²⁴Le lawu katsan ga lam koi kau lu hkra, Hpaji rawng ai wa a asak lam gaw, matsaw ntsang de ang wa ai.

²⁵Yehowa gaw gumrawng ai wa a nta hpe shaprai kau na ra ai; Gaida jan a lamu ga jarit hpe chyawm gaw, shagrin da na wu ai.

²⁶Yehowa gaw mawp lu mawp sha ai lam hpe, matsat nga ai; Ngwipyaw ai ga chyawm gaw, san seng ai ga rai nga ai.

²⁷gumhpraw maji ai wa gaw, tinang a nta hpe sharu shatsang nga ai; Sake manawn matsat ai wa chyawm gaw, asak hkrung na ra ai.

²⁸Dinghpring ai wa a myit gaw, htan na lam sumru yu nga ai; Tara n lang ai ni a n-gup chyawm gaw, n hkru ai hkrai ru jaw nga ai.

²⁹Yehowa gaw tara n lang ai ni hte tsan nga ai; Dinghpring ai ni a akyu hpyi ai ga chyawm gaw, shi madat nga ai.

³⁰Myi a nhtoi gaw myit hpe shapyaw nga ai; Kaja ai shiga gaw, nrut nra ni hpe laswi hte jahpring nga ai.

³¹Asak hkrung ai lam hte seng ai shadum jahprang ga madat ai wa gaw, Hpaji byeng-ya rawng ai ni hte rau mazum nga na ra ai.



³²Sharin achyin ai ga shinggan kau ai wa gaw, tinang a asak hpe n kaw n law di kau wu ai; Madat mara ai wa chyawm gaw, nyan lu la nga ai.

³³Yehowa hpe hkrit kamyin ai myit gaw, hpaji sharin ai lam rai nga ai; Arawng sadang a shawng e myit shagrit ai rai nga ai.

Ga Shagawp 16

¹Myit masin hpaji daw ai gaw, masha hte seng nga ai; Shinglet hte htan ai ga chyawm gaw, Yehowa kaw na rai nga ai.

²Masha a man e tinang lam yawng san pra nga ai; Yehowa chyawm gaw wenyi hpe shen yu nga ai.

³Na a amu bungli Yehowa hpe ap da u; Shing rai yang, nang myit ai hku grin wa na ra ai.

⁴Yehowa gaw yawng mayawng hpe shi a matu, Tara n lang ai ni hpe mung, tsin-yam tsindam hkrum na nhtoi a matu, hpan da nu ai.

⁵Myit kaba ai ni yawng mayawng hpe, Yehowa matsat nga ai; Shanhte shada matut timung, mara lawt lu na, n rai.

⁶Chyeju hte kangka ai gaw, yubak mara hpe htingrai lu nga ai; Yehowa hpe hkrit kamyin ai myit hte, yubak hpe koi kau lu nga ai.

⁷Yehowa gaw masha wa a lam sharawng nga ai rai yang, Dai wa a hpyen wa hpe pyi, shi hte hkau chyap shangun wu ai.

⁸Dinghpring ai hte loi mi sha lu ai gaw, N tara ai hte law law lu la ai hta, grau mai nga ai.

⁹Masha gaw tinang sa wa ai lam myit yu timung, Yehowa gaw shi a lagaw hpe htawt shangun wu ai.

¹⁰Hkawhkam wa n-gup hta shingran ga rawng nga ai; Shi tara dara yang, tsun shut lu ai n rai.

¹¹Tengman ai jang hte joi Yehowa kaw na rai nga ai; Tingsan hta rawng ai joi si ni yawng, shi a amu rai nga ai.



¹²Hkawhkam tingnyang gaw, dinghpring ai hte sha grin nga lu ai majaw, Hkawhkam ni, tara n lang ai amu galaw yang, matsat shabat rai nga ai.

¹³Hkawhkam ni gaw dinghpring ai n-gup hta sharawng nga nna, Tengman ai ga tsun ai wa hpe, tsawra ma ai.

¹⁴Hkawhkam a pawt sindawng ai gaw, si du kasa rai nga ai; Hpaji rawng ai wa chyawm gaw, shakawp chye nga ai.

¹⁵Hkawhkam a myi man htoi ai hta asak rawng nga ai; shi a chyeju gaw, marang shadoi sumwi hte bung nga ai.

¹⁶Aja lu la ai hta, hpaji lu la ai gaw, gade grau a hka! Gumhpraw hta hpaji lata la ai gaw, grau mai nga ai.

¹⁷Myit malang ai ni a nmaw lam gaw, yubak hpe koi kau ai lam rai nga ai; Tinang a lam hpe chye sin ai wa gaw, tinang myit masin hpe sin nga ai.

¹⁸Gumrawng gumtawng ai gaw, hten byak ai a shawng e, Myit kaba ai gaw, kadawng mat ai a shawng e, rai nga ai.

¹⁹Matsan mayan ni hte rau myit nem nga ai gaw, Gumrawng ai ni hte rau lanep karan la ai hta, grau mai nga ai.

²⁰Mungga hpe hkan shatup ai wa gaw, awng wa na ra ai; Yehowa hta shamyet shanat ai wa gaw, a lu nga ai.

²¹Nyan hpaji rawng ai wa hpe, sadi chye ai wa, ngu na ra ai; Ga ngwi chye tsun ai n-gup gaw, chye chyang ai lam shalaw dat nga ai.

²²Nyan hpaji lu ai wa gaw, asak hka hpawk lu nga ai; Myit n su ai ni a shadum jahprang ai chyawm gaw, angawk ai hkrai rai nga ai.

²³Nyan rawng ai wa a myit gaw shi a n-gup hpe sharin nna, shi tsun ai ga hta, chye chyang ai lawm lu ai.

²⁴Ngwi ai ga gaw, gat baw zawn rai nga nna, Myit matu dwi ai, hkumhkrang a matu hkam kaja ai lam rai nga ai.



²⁵Masha myit ai hte maren, tinang lam malang nga timung, De a jahtum gaw, si ai kaw byawn rai nga ai.

²⁶Amu galaw ai wa a n-gup, shi hpe shadut ai majaw, Shi a myit gaw, amu shaja ai hta, shi hpe sha-awn nga ai.

²⁷Lam n la ai wa gaw, n hkru ai hku maw nga ai; Shi a n-gup hta grung ai wan rai nga ai.

²⁸Myit magaw ai wa gaw ga law ga la gat hkai nga ai; shi kahte tsun ai wa gaw, jinghku jing-yu ni hpe shabra kau nga ai.

²⁹Gumshem ai wa gaw shi a htingbu wa hpe hkalem nna, N kaja ai lam de lau la mu ai.

³⁰Myi di ai wa gaw kajam galam maw nga ai; N-gup shatup ai wa gaw, n shawp ai amu shabyin nga ai.

³¹Baw hpraw ai gaw, dinghpring ai lam hta grin nga yang, Arawng sadang janmau rai nga ai.

³²Myit galu ai wa gaw n-gun ja ai wa hta, Tinang myit hkang chye ai wa gaw, mare hpe gasat la ai wa hta, grau kaja nga ai.

³³Hpaida hpe lahpyen e ru dagup bang timung, Yehowa gaw de a lam mahkra hpe up nga ai.

Ga Shagawp 17

¹Ngwipyaw ai hte muk jahkraw n-gup mi sha lu ai gaw, Nta ting hpring nga ai poi hkungga hpe gasat gala hte sha lu ai hta, grau kaja nga ai.

²Myit gawp ai mayam gaw, kaya hkrum ai kasha hpe up lu nna, Kahpu kanau ni hte rau sali wunli hkam la na ra ai.

³Bunghkrawng gaw gumhpraw hpe, adi gaw aja hpe jen nga ai; Yehowa chyawm gaw, myit masin hpe dinglik yu nga ai.

⁴N hkru ai wa gaw, n shawp ai n-gup hpe madat nga ai; Masu ai wa gaw, kajam galam re ai shinglet hpe kam nga ai.



- ⁵Matsan mayan ni hpe asawng ai wa gaw, Hpan Madu hpe jahpoi nga ai; Masha wa ruyak hkrum yang, kabu ai wa gaw, ari lawt na n rai.
- ⁶Kashu ni gaw, asak kaba ai ni a janmau rai nga ai; Kasha ni a arawng sadang gaw kanu kawa rai nga ai.
- ⁷Tsawm htap ai ga gaw, angawk ai wa hte n htuk nga ai; Masu ai n-gup gaw, du ni hte grau nna n htuk nga ai.
- ⁸Sake manawn sha ai wa gaw, dai hpe lungseng zawn nawn nga ai; Myi man yawng wa ai shagu hta, awng wa nga ai.
- ⁹Masha wa mara hpe magap da ai wa gaw, tsawra galaw nu ai; Tsun shabrawng dat ai wa chyawm gaw, jinghku ni hpe shabra kau nu ai.
- ¹⁰Angawk ai wa gaw shingna latsa hpe dum ai hta, Myit gawp ai wa gaw daru sharin ai ga hkaw mi hpe, grau dum nga ai.
- ¹¹N hkru ai wa gaw, gumlau ai amu hkrai shabyin nga ai; Dai majaw gumshem ai kasa hpe shi hpang de shangun dat na ra ai.
- ¹²Angawk ai amu galaw let, angawk ai wa hte hkrum na hta, Kasha mat ai tsap kanu hte hkrum na, grau mai nga ai.
- ¹³Kaja ai a malai, n kaja ai htang jaw ai wa gaw, N kaja ai gaw shi a nta hta na prai mat lu na, n rai.
- ¹⁴Ga law ai npawt gaw, hka shalen dat ai hte bung ai majaw, Garai n ga law yang, htailai ai lam koi kau u.
- ¹⁵Tara n lang ai wa hpe mara shalawt dat ai wa hte, Dinghpring ai wa hpe mara shagun ai yan hpe, Yehowa maren matsat nga ai.
- ¹⁶Angawk ai wa gaw, hpaji n ra nga ai rai nna, Hpa majaw shi a lata hta hpaji jahpu ap ya na rai ta?
- ¹⁷Jinghku wa gaw tutnawng tsawra nga nna, Ruyak hkrum ai nhtoi a matu, kahpu kanau tai nga ai.



¹⁸Nyan kata ai wa gaw htingbu wa a man e, Lata matut nna, pahkam hkam nga ai.

¹⁹Gasat gala hpe tsawra ai wa gaw, tawt lai ai hpe mung tsawra ai; Tinang chyinghka hpe shatsaw ai wa gaw, hten byak ai hpe hkan tam nga ai.

²⁰Myit magaw ai wa gaw, mai kaja ai hpe n mu lu ai; Shinglet magaw ai wa gaw, ruyak hkrum na ra ai.

²¹Angawk ai wa hpe shaprat ai wa gaw, tinang a yawn hpa tai nga ai; Myit n rawng ai wa a kawa gaw, kabu nga lu ai n rai.

²²Kabu gara ai myit hkam kaja ai tsi rai nga ai; Gawng run ai chyawm gaw, nrut n ra ni hpe jahkraw kau nga ai.

²³Tara n lang ai wa gaw, tara lam hpe shanut kau na matu, Masha wa a sumbu na, sake manawn manaw la wu ai.

²⁴Nyan rawng ai wa a man e hpaji byeng-ya rai nga ai; Angawk ai wa a myi chyawm gaw, lamu ga htum hkra mada yu nga ai.

²⁵Angawk ai kasha gaw, kawa a yawn hkyen ai lam mung, Shangai kanu a ruyak ai lam mung, rai nga ai.

²⁶Dinghpring ai wa hpe shawa mai ai, n rai; Myit malang ai du ni hpe zingri mai ai, n rai.

²⁷Chye chyang ai myit rawng ai wa gaw, ga law law n tsun nga ai; Nyan rawng ai wa gaw myit shingdi nga ai.

²⁸Myit n su ai wa pyi, atsin sha nga yang, hpaji rawng ai, Tinang n-gup n hpaw yang, nyan rawng ai, zawn nawn ma ai.

Ga Shagawp 18

¹Tinang hkrai lak nga ai wa gaw, tinang myit machyu nna, Zai byeng-ya lam shagu hte n hkrak nga ai.

²Angawk ai wa gaw, hpaji hta awng sharawng nga ai n rai; Shi a myit shapraw dan ai hta kaga, hpa mung n ra nga ai.



³Tara n lang ai wa shang yang, n kaw n law re ai mung lawm nga ai; Kaya kahpa hte rau, myit yawn ai mung lawm nga ai.

⁴Masha a n-gup ga gaw, sung ai hka hte bung nga ai; Hpaji hka hpawk gaw, lwi ai hka shi rai nga ai.

⁵Tara dara ai hta dinghpring ai wa hpe sum shangun hkra, Tara n lang ai wa a myi man tau na, n mai nga ai.

⁶Angawk ai wa a n-gup gaw ga law chye nga ai; Shi a n-gup gaw shingna hpyi nga ai.

⁷Angawk ai wa a n-gup, shi a hten byak ai lam rai nga ai; Shi a nten ni gaw, shi a myit masin a mahkam rai nga ai.

⁸Tsun kahte ai wa a ga gaw, dwi sau ai shahpa zawn rai nga nna, Kraw lawang kata de shang wa ai.

⁹Tinang a amu makan hta lagawn ai wa gaw, Jahten shabyak ai wa hte, kahpu kanau daw nga ai.

¹⁰Yehowa a amying ningsang gaw ngang ai langchyi rai nga ai; Dinghpring ai wa gaw, dai de hprawng shang nna, shim nga ai.

¹¹Sahti wa a sutgan gaw, shi a ngang ai mare rai nga nna, Tsaw ai bungku zawn nawn nga ai.

¹²Hten byak ai a shawng e myit tsaw myit dap ai, Arawng sadang a shawng e myit nem ai, rai nga ai.

¹³Naw n sagawn yu ai, ga htan ai wa gaw, Angawk ai mara hte kaya kahpa hkum na ra ai.

¹⁴Masha myit gaw, tinang nji nmu hpe sharang lu nga ai; gawng run ai myit hpe chyawm gaw, kadai shalan lu na rai ta?

¹⁵Myit gawp ai wa a myit gaw, chye chyang ai hpe mahkawng da nga ai; Hpaji rawng ai ni a ana gaw, chye chyang ai lam hkan madat nga ai.



¹⁶Kumhpaw kumhpa gaw masha a matu lam hpaw nna, Daru magam ni a man e dung nga shangun lu ai.

¹⁷Tinang amu shawng sa tsun ai wa gaw, tengman dam nhten; Rai timung, htingbu wa sa nna, shi hpe manaw yu nga ai.

¹⁸Hpaida gaw htailai hkat ai hpe jasim chye nna, Wa-ngan ni a amu hpe mye lu nga ai.

¹⁹Hpunau hpe myit machyi ai gaw, ngang ai mare hta grau yak nga ai; Hpunau shada jahte tam ai gaw, hpyen dap chyinghka htinggrang zawn rai nga ai.

²⁰Masha a kan gaw, tinang n-gup a asi hte hpring lu nga ai; Tinang nten a amyat hte hkru kat lu na ra ai.

²¹Shinglet gaw si hkrung si htan hpe up nga ai; Shinglet hpe sharawng ai wa gaw, de a si sha lu na ra ai.

²²Madu jan lu ai wa gaw mai kaja ai hpe lu nu ai rai nna, Yehowa a chyeju hpe hkam la nu ai.

²³Matsan mayan wa tawngban timung, Sut su wa chyawm gaw n gawn n sawn htan nga ai.

²⁴Kanawn manang law ai wa, hten byak tam ai wa rai nga ai; Rai timung, hpunau wa manoi ai hta, grau manoi ai jinghku wa mung nga ai.

Ga Shagawp 19

¹Hkalem hkalau ga tsun ai masha angawk wa hta, Tengman ai lam hkan ai, matsan mayan wa gaw, grau mai nga ai.

²Myit masin gaw, chye chyang ai n rawng yang, n mai nga ai; Nau kaprap ai wa gaw shut na ra ai.

³Masha gaw ngawk ai myit a majaw, tinang lam yit nna, Kraw e Yehowa hpe mara shagun nga ai.



⁴Ngamu ngamai yang, jinghku jing-yu law nga ai; Matsan mayan wa chyawm gaw, jinghku jing-yu taw nga ai.

⁵Masu ai sakse gaw, mara n kap na, n rai; Masu ga tsun ai wa gaw, ari lawt na, n rai.

⁶Masha law law wa du ni a chyeju hpe tam nga ai; Kadai mung kumhpa jaw ai wa hte jinghku hku ma ai.

⁷Matsan ai wa a hpunau ni yawng, shi hpe n dawng nga ma ai; shi a jinghku ni grau nna, shi hpe koi kau ma ai; Hkan shaga timung, makoi mat ma ai.

⁸Hpaji lu ai wa gaw, tinang myit masin hpe tsawra nga ai; Nyan hpe manoi ai wa gaw, mai kaja ai hpe hkam la na ra ai.

⁹Masu ai sakse gaw mara n kap na, n rai; Masu ga tsun ai wa gaw hten byak hkrum na ra ai.

¹⁰Angawk ai wa gaw pyaw pyaw nga na, n htuk nga ai; Mayam wa gaw du ni a ntsa e up na, grau nna n htuk nga ai.

¹¹Sadi sahka re ai wa gaw, myit galu kaba nga ai rai nna, Masha wa shut ai hpe, hkam mana ai gaw, shi a arawng rai nga ai.

¹²Hkawhkam a pawt sindawng ai gaw, hkanghkyi shabam ai zawn rai nga ai; Shi a chyeju chyawm gaw, tsingdu ntsa e hkrat ai mari zawn rai nga ai.

¹³Kasha angawk gaw, kawa a shoihpa shoirang rai nga ai; Aput angun ai madu jan gaw, tutnawng kahte hkrat ai marang nsi hte bung nga ai.

¹⁴Nta hte sutgan gaw, kanu kawa a sali wunli rai nga ai; Myit gawp ai madu jan chyawm gaw, Yehowa kaw na rai nga ai.

¹⁵Lagawn ai myit gaw, yup pyaw shangun nna, Amu makan n tsang ai wa gaw, kawsu hpang gara hkrum na ra ai.

¹⁶Hkang da ai ga hpe, hkan nang ai wa gaw, tinang myit masin bau sin nga ai; Tinang lam hpe n kaw n law re ai wa chyawm gaw, si mat na ra ai.



¹⁷Matsan mayan wa hpe matsan dum ai wa gaw, Yehowa hpe hkoi ya ai rai nna, Shi galaw ai hte maren bai hkam la na ra ai.

¹⁸Myit mada shara naw nga yang, tinang kasha hpe sharin u; Shi akyu hten hkra, matsan hkum dum et.

¹⁹Myit grai kahtet ai wa gaw, ari hkrum na ra ai; Shi hpe lang mi mawai la yang, bai mawai la ra na ra ai.

²⁰Nang gaw htawm h pang de hpaji rawng ai wa tai na matu, Hpaji daw ai ga madat la u, sharin shaga ai ga hta la u.

²¹Masha a myit gaw, lam amy myu maw timung, Yehowa a maw ai lam agrin nga na ra ai.

²²Masha gaw tinang galaw ai chyeju hta awng sharawng nga ai; Masu ga tsun ai wa hta matsan mayan wa gaw, grau mai nga ai.

²³Yehowa hpe hkrit kamyin ai myit gaw, asak lam rai nga ai; Dai myit rawng ai wa gaw apyaw sha nga lu na ra ai; Shi gaw aru ara hkrum na ra ai, n rai.

²⁴Lagawn ai wa gaw, tinang a lata di hta manaw bang da timung, N-gup de n kam hta bang nga ai.

²⁵N kaw n law re ai wa hpe kayat yang, nyan tang ai wa dum hprang na ra ai; Myit gawp ai wa hpe shadum yang, shi gaw chye chyang ai lam chye na ra ai.

²⁶Kawa a sutgan hpe ginlut kau nna, kanu hpe shaden kau ai kasha gaw, Kaya kahpa hte shatan nhkan hkrum ai kasha rai nga ai.

²⁷Ngai sha e, shadum jahprang ai ga gang kau yang, Chye chyang ai lam yit kau ai hte maren rai nga ai.

²⁸Hpa n hkaw ai sakse wa gaw, tara agyi wa hpe shatan nga ai; Tara n lang ai ni a n-gup gaw, yubak mara hpe mayu kau nga ai.

²⁹Shatan nhkan re ai ni a matu, tara dawdan ai, angawk ai ni a shingma a matu, anu kayat ai, jin jin rai nga ai.



Ga Shagawp 20

¹Tsabyi jahku hkalem chye nga ai; chyaru gaw kabring kabrawng shabyin nga ai. Dai hte nang pa hkawm ai wa gaw, hpaji rawng nga ai, n rai.

²Hkawhkam wa jahkrit ai gaw, hkanghkyi shabam ai hte bung nga ai; Shi hpe shapawt ai wa gaw, tinang a asak hpe shut nga ai.

³Gasat gala hpe jasim kau ai wa gaw arawng lu ai; Myit n su ai wa kadai mung, ga law ga la hta lawm nga ai.

⁴Kashung ai majaw lagawn ai wa gaw, yi hkauna n kam galaw ai rai nna, Mam dan ai aten e hpyi sha timung, hpa n lu nga ai.

⁵Masha a myit hta hpaji daw ai gaw, sung ai hka hte bung timung, Nyan rawng ai wa mahtang ja la lu na ra ai.

⁶Masha law law wa tinang galaw ai chyeju hpe tsun shana ma timung, Kangka re ai wa hpe, kadai tam mu lu a ta?

⁷Dinghpring ai wa gaw, tinang a tengman ai lam hta hkan hkawm ai majaw, Shi a kashu kasha ni a lu ma ai.

⁸Tara tingnyang hta dung ai hkawhkam wa gaw, N kaja ai yawng mayawng hpe, shi a myi hte tsan kau nga ai.

⁹“Ngai gaw nye a myit masin hpe jasan jaseng nngai, Ngai yubak n kap nngai,” nga nna kadai wa tsun lu a ta?

¹⁰N bung ai joi, n gadaw ai dang hpe, Yehowa maren matsat nga ai.

¹¹Ma pyi, tinang a amu seng ai n seng ai, teng ai n teng ai, Tinang a arawn alai hte madun nna, shapraw dan nga ai.

¹²Na lu ai na hpe mung, mu lu ai myi hpe mung, Yehowa hpan da nu ai.

¹³Matsan mayan n hkrum hkra, hkum yup pyaw nga et; Hprang nga yang, hkru hkra sha lu na ndai.

¹⁴Mari ai wa gaw, “N kaja ai, n kaja ai,” nga nna tsun timung, Pru wa nhtawm, grang dakat nga ai.



- ¹⁵Aja hte lungseng hkyeng law law nga timung, Chye chyang ai nten gaw, hpu htum ai lungseng rai nga ai.
- ¹⁶Tsasam wa a matu pahkam hkam ai wa a hpun palawng hpe la kau u; Maigan ni a matu pahkam hkam ai wa gaw, lamu ma tang da u ga.
- ¹⁷Hkalau la ai shahpa gaw, masha matu dwi nga timung, Sha ai wa a n-gup hta lung sha hpring na ra ai.
- ¹⁸Lam shagu gaw hpaji daw ai hte sha grin wa lu ai majaw, Atsawm sha bawng yu nna, hpyen majan baw u.
- ¹⁹Nwan hkawm nna shi htawn ai wa, ip da mai ai lam shabrawng dat ai; Dai re ai majaw seng bring wa hte hkum kanawn et.
- ²⁰Kanu kawa hpe dagam ai wa gaw, Shi a pyengdin, htat ai nsin hta si mat na lu ai.
- ²¹Sali wunli hpe alawan hkam la lu timung, Jahtum e dingnye tai na ra ai.
- ²²“Ngai matai dawp na nngai,” nga nna hkum tsun et; Yehowa hpe ala nga u, shi nang hpe hkye la na ra ai.
- ²³N bung ai joi hpe Yehowa matsat nga ai; N man ai jang mung, kaja ai n rai.
- ²⁴Masha sa wa ai lam Yehowa hpajang da nga ai; Dai rai yang masha gaw tinang lam hpe kaning rai chye lu na rai ta?
- ²⁵“Ndai gaw chyoi pra nga ai,” nga nna tsun shut ai mung, ga sadi tawn da nhtawm, nhtang san yu ai mung, masha a mahkam tai nga ai.
- ²⁶Hpaji rawng ai hkawhkam gaw, n hkru ai ni hpe tsan kau nna, Shanhte a ntsa e hpwi rin shangun nga ai.
- ²⁷Masha a myit masin gaw, kraw lawang e rawng marawng hpe sawk yu ai, Yehowa a pyengdin rai nga ai.
- ²⁸Chyeju hte tengman ai gaw, hkawhkam wa hpe shagrin da nna, Shi a tingnyang gaw, chyeju hta gaw da nga ai.



²⁹Shabrang ni a arawng sadang, n-gun atsam, Dingla ni a hpung shingkang baw hpraw ai, rai nga ai.

³⁰N hkru ai hpe, anu kayat ai hte yeng seng kau lu ai; Kraw lawang gaw nma hpe dum nga ai.

Ga Shagawp 21

¹Hkawhkam a myit masin gaw, hka shi hka gai zawn, Yehowa a lata hta rawng nga nna, Shi myit ra ai hte maren shalen dat wu ai.

²Masha a man e tinang lam yawng tengman nga ai; Yehowa chyawm gaw myit masin hpe shen yu nga ai.

³Yehowa gaw, shagu hkungga nawng ya ai hta, Dinghpring ai hte tara hkan shatup na lam, grau ra nga ai.

⁴Tsaw dap ai myi man, gumrawng ai myit masin, tara n lang ai ni a pyengdin pyi, yubak rai nga ai.

⁵shakut sharang ai wa a myit mamyit gaw, law htam wa na lam rai nga ai; Lawhpa ai wa chyawm gaw matsam mayan hkrum na ra ai.

⁶Masu ai shinglet hte sutgan mahkawng da ai lam gaw, Salu hkan shachyut nna, si mat ai lam rai nga ai.

⁷Tara n lang ai ni gaw, tara lam n hkan hkraw ai majaw, Tinang a n hkru ai myit, shanhte hpe yeng kau na mu ai.

⁸Mara kap ai wa a lam gaw, magyi magaw rai nga ai; San seng ai wa a amu chyawm gaw, tengman nga ai.

⁹Azep ai num hte rau, masha law ai nta e nga na hta, Nta jut hkan e nga na gaw, grau mai nga ai.

¹⁰Tara n lang ai wa gaw n hkru ai hkrai tam nga ai; Htingbu wa gaw shi a man e myi man n pa lu ai.



¹¹N kaw n law re ai wa ari hkrum yang, nyan tang ai wa gaw dum hprang nga ai. Hpaji rawng ai wa hpe sharin yang, shi chye chyang ai lam jat wa nga ai.

¹²Tara n lang ai ni a nta gaw, kaning rai hten mat wa ai hpe, Dinghpring ai wa gaw sumru yu nga ai.

¹³Matsan mayan ni hpyi jahtau yang, na pat kau ai wa gaw, Tinang nan jahtau yang, kadai mung n madat nga ai.

¹⁴Mayun e jaw ai kumhpa gaw, myit kahtet ai hpe Lahpyen e bang ya ai sake manawn gaw, pawt sindawng ai hpe, shakawp ya nga ai.

¹⁵Dinghpring ai wa gaw, tara hpe hkan shatup na lam hta kabu nga ai; Dai lam gaw, n shawp ai ni hten byak wa na lam rai nga ai.

¹⁶Chye chyang ai lam yit kau ai wa gaw, Katsan ga na tsu ni hte hpawng nga na ra ai.

¹⁷Pyaw daw kadaw ai wa gaw, matsan mayan hkrum na ra ai; Tsabyi jahku hte asau tsaw ai wa gaw lu su na n rai.

¹⁸Tara n lang ai wa gaw, dinghpring ai wa a matu, Myit magaw ai wa gaw, tengman ai ni a matu, gawng malai hkungga tai nga ai.

¹⁹Aput angun nna azep ai num hte rau nga na hta, Zaibru jang e nga na gaw, grau mai nga ai.

²⁰Hpaji rawng ai wa a nta hta hpu la ai arung arai hte sau rawng nga ai; Angawk ai wa chyawm gaw, dai hpe ginlut shamat kau nga ai.

²¹Dinghpring ai hte chyeju lam hkan tam ai wa gaw, Asak hkrung ai, dinghpring ai hte arawng sadang mu la na ra ai.

²²Hpaji rawng ai wa gaw, n-gun ja ai ni a mare de lung lu nna, De a ngang ai shamyet shanat shara hpe, shagrit kau wu ai.

²³Tinang n-gup hte shinglet hpe hkang ai wa gaw, Tinang myit masin ru tsang n hkrum hkra, bau sin nga ai.



²⁴Myit kaba ai hte gumrawng ai wa a amying gaw, Seng breng wa rai nga ai; Shi gaw tinang a sindawng kahtet ai hta amu shachyen nga ai.

²⁵Lagawn ai wa gaw, amu n galaw mayu ai majaw, Tinang marit ai myit hte si wa nga ai.

²⁶Langai ngai gaw, shani tup grai marit bu nga ai; Dinghpring ai wa chyawm gaw, n lahpawt ai sha, gam jaw nga ai.

²⁷Tara n lang ai ni a shagu hkungga gaw, matsat shabat rai nga ai; Mara raw na matu nawng ya ai rai yang, grau nna rai nga ai.

²⁸Masu ai sakse wa gaw, hten wa na ra ai; Tinang nan na ai wa chyawm gaw, tutnawng sakse hkam lu na ra ai.

²⁹Tara n lang ai wa gaw, tinang myi man hpe jahtat nga ai; Myit malang ai wa gaw, tinang lam hpe shagrin da nga ai.

³⁰Hpaji gade, chye chyang ai myit gade, hpaji daw ai lam gade rai timung, Yehowa hpe dang lu na lam n nga ai.

³¹Hpyen gasat ai shani a matu, gumra hkyen tawn timung, Padang lam gaw Yehowa kaw na rai nga ai.

Ga Shagawp 22

¹Arawng lu ai amying hpe, sutgan hte grau nna lata mai nga ai; Masha wa tsawra ai gaw, aja gumhpraw hta grau kaja nga ai.

²Sut su ai wa hte matsan mayan ai wa, hkrum kadup ma ai; Yehowa gaw mahkra hpe hpan da nga ai.

³Hpaji rawng ai wa gaw, n kaja ai hpe tau chye nna, koi kau nga ai; Nyan tang ai wa chyawm gaw, dingyang sa wa nna, yubak hkrum nga ai.

⁴Myit nem ai hte Yehowa hpe hkrit hkungga ai a akyu gaw, Sutgan, arawng sadang hte asak rai nga ai.

⁵Myit magaw ai wa a lam hta ju hpun hte mahkam rai nga ai; Tinang a myit masin bau sin ai wa chyawm gaw, dai hte tsan wa na ra ai.



⁶Ma kaji hpe, shi hkan mai ai lam hta sharin u; Shing rai yang, dingla wa yang pyi, lam n yit na ra ai.

⁷Sut su wa gaw, matsan mayan ni hpe up na ra ai; Hkoi la ai wa gaw, hkoi ya ai wa a mayam rai nga ai.

⁸Yubak nli hpe gat hkai ai wa gaw, yubak dan la na ra ai; Shi maw ai pawt sindawng ai lam mat mat na ra ai.

⁹N-gaw nwai ai myi tu ai wa gaw, matsan mayan ni hpe gam jaw ai majaw, shaman ai hkrum na ra ai.

¹⁰N kaw n law re ai wa hpe shapraw kau u; dai rai yang, Ga law ga la ai, dangrang hkat ai hte kaya kahpa ai sim mat na ra ai.

¹¹San seng ai myit masin tsawra ai wa gaw, Htaphtuk ai ga chye tsun nna, hkawhkam wa hte jinghku hku na ra ai.

¹²Yehowa a myi gaw, chye chyang ai wa hpe bau sin nga ai; Maw sha ai wa a ga hpe chyawm gaw, shi shanut kau nga ai.

¹³Lagawn ai wa gaw, “Nta nhpung e hkanghkyi nga ai; Lam de pru yang, ngai si na nngai,” nga ai.

¹⁴N se ai num a n-gup gaw, sung la ai nhkun rai nga ai; Yehowa matsat kau hkrum ai wa gaw, dai hta di hkrat na ra ai.

¹⁵Angawk ai myit gaw, ma kaji a myit hta manoi nga ai; Rai timung, sharin ai shingna gaw, dai hpe tsan tsan shapraw kau nga ai.

¹⁶Tinang sutgan shalaw na matu, matsan mayan ni hpe zingri ai wa hte, Sut su ai ni hpe jaw ai wa gaw, matsan mayan hkrum na ra ai.

¹⁷Hpaji byeng-ya rawng ai ni a ga hpe na ja nna madat la u; Nye a chye chyang ai lam hpe na a kraw lawang e matsing da u.

¹⁸Kaning rai nme law, dai ga hpe na a kraw e matsing da nna, Na a n-gup hta bang da ai gaw, ngwipyaw ai lam rai nga ai.



¹⁹Nang gaw Yehowa hta shamyet shanat nga lu hkra, Dai ni, ndai lam ni, ngai nang hpe mung chye shangun de ai.

²⁰Nang gaw tengman ai ga a lam atsawm sha chye na lu nna, Nang h pang de shangun dat ai ni hpe kangka hte tengman ai ga nhtang tsun lu hkra,

²¹Hpaji daw ai hte chye chyang ai lam hte seng ai, Kaja htum ai mungga hpe, ngai nang hpe ka dat ai, n rai ni?

Hpaji Rawng Ai Ni A Ga Ni

²²Matsan mayan ai wa gaw, matsan nga ai hpe yu rip nna shi a arung arai hpe hkum kashun la et; Mare chyinghka e dung ai nni nkri hkum ai wa hpe mung, hkum zingri et.

²³Kaning rai nme law, amu sa tsun yang, Yehowa shanhte hpe maga nna, Shanhte hpe dip sha ai ni a asak hpe, dip jahtum na ra ai.

²⁴Myit gadun ai wa hte jinghku hkum hku et; Sindawng katawt ai wa kaw hkum hkan et:

²⁵Hkan yang, nang shi a lam sharin la nna, Dai gaw, na a myit masin a mahkam tai na ra ai.

²⁶Nang gumhpraw n sum mayu yang gaw, Lata matut ai ni hte, masha a hka hkam ai ni kaw,

²⁷Hkum lawm nga et: Hpa majaw na a yup ra hpe, kashun la shangun mayu n ta?

²⁸Moi, nji nwa ni jung da ai, Lamu ga jarit shadaw hpe, hkum sit kau et.

²⁹Tinang a amu hta marai shapraw ai wa hpe, nang mu hkrup n ni? Dai wa gaw, yu maya ni a man e n rai, hkawhkam wa a man e she tsap nga na ra ai.

Ga Shagawp 23

¹Nang gaw du wa hte dung nna lusha nga yang, Na a man e kadai wa nga nga ai hpe myit sumru yu u:

²Nang lusha lai ai wa rai nga yang, Na a du hta nhtu shada nga ai.



³Shi a dwi sau ai shahpa hpe hkum sharawng et; Dai gaw hkalem ai shahpa rai nga ai.

⁴Sutgan lu hkra tinang hkum hpe hkum jahki et; Na a nyan hta hkum hpa et.

⁵Hpa n re ai hpe nang azi yu nga n ni? Sumsing lamu de pyen mat wa ai langda zawn, Gaja wa sutgan gaw singkaw tu nga ai.

⁶N ju n yawt ai ni a shat hpe hkum sha et; Shi a dwi sau ai shahpa hpe hkum marit et.

⁷Shi kraw e myit ai hte maren shi rai nga ai: Shi gaw, “Lu u, sha u,” nga timung, Shi a myit nang hte n hkau nga ai.

⁸Nang sha ai shahpa n-gup mi hpe, bai nhpat kau na ru ai; Nang tsun ai ga ngwi mung kaman rai nga ai.

⁹Angawk ai wa na hkra, ga hkum tsun et; Shi gaw, na a ga hta lawm ai hpaji hpe jahpoi na ra ai.

¹⁰Moi na lamu ga jarit shadaw hpe, hkum sit kau et; Jahkrai ma ni a yi hkauna hpe hkum dawm la et:

¹¹Kaning rai nme law, shanhte hpe Hkye hkrang la ai wa gaw, n-gun rawng nna, Amu tsun yang, shanhte hpe maga na ra ai.

¹²Shadum jahprang ai hta myit manoi nna, Chye chyang ai ga hpe madat mara la u.

¹³Ma kaji hpe n sharin ai, hkum nga et; Ri tawng hte kayat timung, shi n si na re ai.

¹⁴Ri tawng hte shi hpe kayat nna, Shi a wenyi hpe katsan ga de na mawai la lu nga ai.

¹⁵Ngai sha e, na a myit masin hta hpaji rawng yang, Nye hkumhkrang hte myit masin kabu gara na ra ai;

¹⁶Rai sa, na a n-gup tengman ai ga tsun nga yang, Nye a nhkyun ni sharawng awng na ra ai.



¹⁷Yubak galaw ai ni hpe hkum manawn et; Yehowa hpe shani ting hkrit kamyin nga u:

¹⁸Gaja wa, dawdan ai aten du na ra ai, Nang myit mada ai lam hten wa na, n rai.

¹⁹Ngai sha e, nye ga madat nna, hpaji rawng u; Tara lam hta na a myit masin hpe shading u.

²⁰Tsabyi jahku lu lai ai ni hte, shan sha marim ai ni hpe, hkum kanawn et.

²¹Lu lai, sha lai ai wa gaw, matsan mayan hkum na ra ai; Yup lai ai myit gaw, masha hkum hpe tsupni jahpun na ra ai.

²²Nang hpe shaprat ai, nwa ga hpe madat u; Asak kaba ai, nnu hpe, n sawn n sang hkum di et.

²³Tengman ai hpe mari la u, hkum dut kau et; Hpaji byeng-ya, sharin achyin ai hte chye chyang ai hpe mung, mari la u.

²⁴Dinghpring ai wa a kawa gaw, grai kabu gara na ra ai; Hpaji rawng ai kasha hpe shaprat ai wa gaw, shi hta sharawng awng na ra ai.

²⁵Na nnu yan nwa gaw, sharawng awng nga nna, Nang hpe shangai ai kanu gaw, kabu gara nga u ga.

²⁶Ngai sha e, na a myit masin, ngai hta manoi e; Ngai sa wa ai lam hpe, na a myi azi yu u ga.

²⁷Shawa num gaw, sung la ai nhkun rai nga ai; Tsasam num gaw, gyip ai ginlawng hku rai nga ai.

²⁸Shi gaw hpaya sha na matu mayun hkawm nna, Myit magaw ai la ni hpe shalaw dat wu ai.

²⁹Kadai wa yawn hkyen nga a ta? Kadai wa gawng run nga a ta? Kadai wa ga law nga a ta? Kadai wa sharung shayawt nga a ta? Kadai wa mara kata e hkala nba hkum nga a ta? Kadai wa myi hkyeng nga a ta?



³⁰Tsabyi jahku hpe na na wa lu nna, Tsi hte kayau ai tsabyi jahku tam ai ni, rai ma ai.

³¹Hkyeng hkyeng rai nna, gawm hta kabrim kabram rai nga ai, Lu pyaw na nsan ai tsabyi jahku hpe, hkum yu et:

³²Dai gaw hpang jahtum e lapu zawn kawa nna, Pu htum zawn achye na ra ai.

³³Na a myi gaw tsasam num ni hpe mada yu nna, na a myit, magaw ai ga tsun na ra ai.

³⁴Gaja wa, nang gaw, nammukdara ka-ang e kaleng taw nna, Sanghpaw li dawngkhawn shadaw matu e yup ai wa zawn, rai na ndai.

³⁵Shanhte ngai hpe kayat timung, ngai n machyi nngai; Adup timung ngai hpa n dum nngai; Ngai gara aten e hprang na i? dai lam hpe ngai naw tam na nngai, nga nna nang tsun na rin dai.

Ga Shagawp 24

¹N hkru ai masha ni hpe hkum manawn et; shanhte hte kanawn na, hkum ra et:

²Kaning rai nme law, shanhte a myit adip ahkrip maw nna, Shanhte a n-gup hkalem hkalau ai ga tsun nga ai.

³Hpaji hparat hte nta hpe gap da lu nna, Zai byeng-ya hte shagrin da lu na ra ai:

⁴Chye chyang ai hte de a gawk ni hpe, Hpu la nna tsawm htap ai sut rai hte jahpring da na ra ai.

⁵Hpaji byeng-ya rawng ai wa gaw, n-gun ja nga ai; chye chyang ai myit rawng ai wa gaw, n-gun lagaw jat wa nga ai.

⁶Atsawm sha bawng yu nna she, hpyen majan baw u; Hpaji daw chye ai ni law nga yang, lawt pru shara nga ai.



⁷Hpaji byeng-ya gaw, myit n su ai wa a matu, nau tsaw nga ai; Shi gaw mare chyinghka lam e n-gup n hpaw wam nga ai.

⁸N hkru ai hku hpaji daw ai wa hpe, Kajam galam wa, ngu na maru ai.

⁹Myit n su ai wa a myit mang ai lam, yubak rai nga ai; Jahpoi ai wa gaw, masha a man e matsat shabat rai nga ai.

¹⁰Nang ruyak hkrum ai shani e myit htum wa yang, N-gun ja ai wa ngu na, n rai.

¹¹Sat kau hkrum magang wa nga ai ni hpe, mawai la u; Si hkam na matu hkrit gari hkawm ai ni hpe, hkrang shaw la na shakut u.

¹²“Anhte n chye ga ai,” nga timung Myit masin hpe shen yu ai wa gaw, n matsing na a ni? Na a wenyi hpe bau sin ai wa gaw, n chye na rai ni? Masha langai hte langai hpe, tinang amu hte maren, htang jaw na, n rai ni?

¹³Ngai sha e, lagat jahku, mai kaja ai majaw, lu u; Dwi mu ai gitbaw hpe mung, chyup u:

¹⁴Dai hte maren, na myit masin hte seng ai hpaji byeng-ya hpe chye ginhka u. Nang dai hpe mu tam taw, shabrai lu na ndai; Na a myit mada shara, htum na n rai.

¹⁵Tara n lang ai wa e, dinghpring ai wa a nta hpe hkum mayun yu et; Shi shanu nga ai shara hpe, hkum shaprai kau ya et.

¹⁶Kaning rai nme law, dinghpring ai wa gaw sanit lang kataw timung, bai rawt lu na ra ai; Tara n lang ai ni chyawm gaw, tsin-yam tsindam hte htum mat na mara ai.

¹⁷Nang hpe hpyen ai wa kataw yang, hkum kabu et; Shi ahtu kadawng yang, myit hkum sharawng et.

¹⁸Nang kabu yang, Yehowa dai hpe mu nna, n yu ra ai hte, shi a ntsa na pawt sindawng ai hpe dawm kau na ra ai.

¹⁹N shawp ai ni a lam myit hkum kahtet et; Tara n lang ai ni hpe hkum manawn et.



²⁰Kaning rai nme law, n shawp ai wa gaw akyu lu la na n rai; Tara n lang ai ni a pyengdin si mat na ra ai.

²¹Ngai sha e, Yehowa hte hkawhkam wa hpe, hkrit kamyin nga u; Myit gale galau re ai ni hte hkum kanawn et:

²²Shanhte hpe hkra na tsin-yam tsindam gaw, akajawng sha pru na ra ai: Shan lahkawng ari jaw na lam hpe kadai wa chye lu a ta?

Hpaji Rawng Ai Ni Tsun Ai Ga Hpe Myit Yu U

²³Da ndai gaw hpaji rawng ai ni tsun ai ga mung rai nga ai. Tara dara ai hta, masha a myi man tau mai ai, n rai.

²⁴“Nang dinghpring ndai,” nga nna tara n lang ai wa e tsun ai wa hpe, Masha amyu ni dagam kau nna, amyu baw ni matsat kau na maru ai.

²⁵Shi hpe daru kau ai ni chyawm gaw, ngwipyaw nga nna, Shanhte a ntsa e shaman chyeju anga nga na ra ai.

²⁶Tengman ai ga hte htan ai wa a n-gup hpe, Masha yawng pup na mara ai.

²⁷Na a shinggan amu hkyen tawn nna, Na a yi hkauna tawm ngut jang she, Na a nta hpe galaw tawn u.

²⁸Mara kata e na a htingbu wa hpe sakse hkum hkam et; Na a n-gup hte masha wa hpe hkum hkalem et.

²⁹“Shi ngai hpe di ai hte maren, ngai shi hpe di na we ai; Shi galaw ai hte maren ngai tai na we ai,” nga nna hkum tsun e.

³⁰Ngai gaw lagawn ai wa a yi hkauna hte, Nyan n rawng ai wa a tsabyi sun makau hku garet hkawm yu yang,

³¹Yu u, ju hpun hkrai tu nna, Ga ting tsamat ka-up nga ai hte De a nlung bungku run mat nga ai hpe, ngai mu nngai.

³²Shaloi ngai mada yu let sumru yu nna, sharin achyin ai lam hkam la nngai.

³³Hkring mi yup, hkring mi sha naw yup pyaw nna, Lata hkintum let, naw kaleng taw nga yang,



³⁴Matsan mayan ai gaw damya wa zawn, Sutgan ginlut kau ai gaw, hpyen wa zawn, du na ra ai.

Ga Shagawp 25

Shawlumon A Ga Shagawp

¹Da ndai mung, Yuda hkawhkam Hezekia a masha ni ka hpajang da ai, Shawlumon a Ga shagawp rai nga ai.

²Lama ma hpe makoi da ai gaw, Karai Kasang a arawng rai nga ai: Lama ma hpe sawk yu na chyawm gaw, hkawhkam a arawng rai nga ai.

³Sumsing lamu gaw tsaw nga nna, ginding aga sung nga ai hte maren, Hkawhkam wa a myit masin hpe, n sawk yu lu ai.

⁴Gumhpraw hta na hkyi shapraw kau yang, Janghkam wa yu ra ai gawm, pru na ra ai:

⁵Hkawhkam wa kaw na n hkru ai wa hpe shapraw kau yang, Shi a tingnyang htani htana agrin nga na ra ai.

⁶Hkawhkam wa a man e, na hkum hpe, hkum shagrau et; Daru magam rawng ai ni a shara hta e, hkum tsap nga et;

⁷Kaning rai nme law, nang mu mada lu ai du wa man e shagrit kau hkum ai hta, “Nang de lung rit,” nga ai ga hpe grau na mai nga ai.

⁸Alawan hkum ga law et; Htingbu wa nang hpe kaya jahkrum kau yang, nang kaning rai na n ta?

⁹Na a htingbu wa hte amu a lam bawng yu u; Ip da mai ai lam hpe, masha wa e hkum shapraw dan et.

¹⁰Shing n rai, shi gaw nang hpe kaya jahkrum nna, Na a arawng tutnawng sum mat na ra ai.

¹¹Htaphtuk ai ga gaw, gumhpraw hta ka hkrep ai, Aja makawk si hte bung nga ai.



¹²Madat mara mayu ai wa hpe, hpaji lam hte chye madun ai wa gaw, Ja lakan hte jet ai ja rai zawn rai nga ai.

¹³Mam dan ai aten hta hkyen a majaw katsi ai zawn, Kangka re ai kasa gaw, shangun dat ai wa a matu rai nga ai: Shi gaw madu ni a myit hpe shakawp ya na ra ai.

¹⁴“Jaw na,” grang dakat nhtawm, n jaw ai wa gaw, Marang n lawm ai sumwi hte nbung rai nga ai.

¹⁵Myit galu ai hte du wa myit hpe pyi kayin shangun lu nna, Ngwi ai ga chye tsun ai shinglet gaw, nrut nra hpe agrawp kau lu ai.

¹⁶Lagat jahku hpe mu n ni? Hkru ram sha lu u; Lu lai yang, nau hkru nna madawn na rin dai.

¹⁷Na a htingbu wa nta e ya shang shang hkum rai et; Shing n rai, shi nang hpe mu jin nna n dawng na ra ai.

¹⁸Htingbu wa hpe masu ai sakse hkam ai wa gaw, Hkawn, nhtu hte dai ai ri rai nga ai.

¹⁹Tsin-yam hkum ai shani e, myit magaw ai wa hta hpa ai gaw, Wa rum ai, shing n rai, lagaw kashai mat ai hte bung nga ai.

²⁰Yawn hkyen hkum ai ni hpe mahkawn mangoi ai wa gaw, Kashung ta e palawng raw ai hte, shau ntsa e ntsin hkri ru bun ai wa hte bung nga ai.

²¹Nang hpe hpyen ai wa kawsi yang, shat jaw u, Hpang kara nga yang ntsin jaw lu u:

²²Shing rai yang, nang shi a baw ntsa e grung nga ai wan n-ga sumpum da nna, Yehowa nang hpe shabrai jaw na ra ai.

²³Dingdung nbung hta marang lawm ai zawn, Shi htawn tsun ai shinglet hta, sindawng kahtet ai myi man lawm nga ai.

²⁴Azep ai num hte rau, masha law ai nta e nga ai hta, Nta jut hkan e nga na gaw, grau mai nga ai.



²⁵Sumtsan mung na du ai kabu gara shiga gaw, Hpang kara ai wa a matu, katsi ai ntsin zawn, rai nga ai.

²⁶Dinghpring ai wa gaw, tara n lang ai wa a man e myit kataw yang, Hkanu ai hka hpawk, yat ai hka htung hte bung nga ai.

²⁷Lagat jahku lu lai, n mai ai, Tinang arawng shapraw na, n tai ai.

²⁸Tinang myit hpe n dip lu ai wa gaw, Bunghku run nna, asan brang lang re ai mare hte bung nga ai.

Ga Shagawp 26

¹Nlum ta e hkyen hkrat ai, nmut ta e marang htu ai, n htuk ai hte maren, Arawng sadang gaw, angawk ai wa a matu, n htuk nga ai.

²U tsa gaw pyau hkawm nna, pilan gaw pyen mat wa ai zawn, Kaman e dagam ai ga gaw, byin lu na n rai.

³Gumra a matu lasik, lawze a matu runghtung, Angawk ai wa shingma matu shingna rai nga ai.

⁴Nang gaw angawk ai wa hte n bung n ga, Shi a angawk ai ga hte maren, shi hpe hkum htan et.

⁵Angawk ai wa gaw n gumrawng lu u ga, Shi a angawk ai ga hte maren shi hpe htan u.

⁶Angawk ai wa hte shiga shagun dat ai wa gaw, Tinang lagaw hpe kahtam dut kau nna, gung lu ai wa rai nga ai.

⁷Angawk ai wa gaw ga shagawp tsun yang, Lagaw hten ai wa hkawm ai hte maren rai nga ai.

⁸Angawk ai wa hpe shagrau ai wa gaw, Nlung sumpum hta, lungseng majaw kabai bang ai wa zawn rai nga ai.

⁹Angawk ai wa gaw ga shagawp tsun yang, Chyaru nang ai wa a lata hta ju ju ai hte maren rai nga ai.



- ¹⁰Angawk ai wa hte, malet nhprang ni hpe nchyang saw ai wa gaw, Yawng hpe hkala kau ai ndan gap ai wa hte bung nga ai.
- ¹¹Tinang a angawk ai amu bai nhtang galaw ai angawk wa gaw, Tinang a nhpat nhtang sha ai gwi zawn rai nga ai.
- ¹²Hpaji rawng dum ai wa nga yang, Shi hpe myit mada ai hta, angawk wa hpe myit mada ai hta, angawk wa hpe myit mada ai gaw, grau mai nga ai.
- ¹³Lagawn ai wa gaw, “Nmaw lam hkan hkanghkyi nga ai, Mare lam hta hkanghkyi hkrum na nngai,” nga ai.
- ¹⁴Chyinghka gaw hkinbawng hta, kayin wa ai hte maren, Lagawn ai wa gaw tinang a yup ra hta kayin nga ai.
- ¹⁵Lagawn ai wa gaw, tinang a lata di hta manaw bang da timung, N-gup de hta bang na pyi, n kam nga ai.
- ¹⁶Lagawn ai wa gaw, npawt nhpang gawn dan lu ai marai sanit hta, Ngai hpaji grau rawng nngai, nga nna myit nga ai.
- ¹⁷Lam e lai wa yang, tinang hte n seng ai amu hta sa jawp lawm ai wa gaw, Gwi ana gang ya ai wa hte bung nga ai.
- ¹⁸“Ngai she shatu nngai,” nga nna, Tinang a htingbu wa hpe hkalem sha ai wa gaw,
- ¹⁹Wan n-ga, pala hte si ai baw hpe, Kabai dat ai mana wa hte bung nga ai.
- ²⁰Hpun n nga yang, wan si wa ai; Shi htawn ai wa n nga yang ga law ga la sim nga ai.
- ²¹Wan nhtaw ntsa e wan n-ga, wan ntsa e hpun bang ai zawn, Ga law shapraw chye ai wa gaw, gasat gala shabyin nga ai.
- ²²Tsun kahte ai wa a ga gaw, dwi sau ai shahpa zawn rai nga nna, Kraw lawang kata de shang wa ai.
- ²³N-gup pyaw nna myit magaw ai wa gaw, Gumhpraw hkyi sup ai ga dibu hte bung nga ai.



²⁴Masin n si hkraw ai wa gaw, ga pyaw tsun timung, Shi a kraw kata e hkalem hkalau ai hkrai hpring nga lu ai.

²⁵Shi gaw ga sau tsun timung, shi hpe hkum kam et; Shi a kraw e matsat shabat lam sanit rawng nga ai.

²⁶Shi masin n si ai hpe, hkalem ai hte ka-up da timung, Shi n hkru ai myit gaw, shawa hpawng a man e dandawng na ra ai.

²⁷Nhkun htu ai wa gaw, dai hta hkrat na ra ai; Nlung galau ai wa ntsa e, dai nlung bai kamyet na ra ai.

²⁸Masu ai shinglet gaw, tinang shachyum ai ni hpe n dawng nga ai; Hkalem ai ga chye tsun ai n-gup gaw, jahten kau chye nga ai.

Ga Shagawp 27

¹Lani mi hta shahpa byin na ra ai, n chye lu ai majaw, Hpawt ni hpe, hpa nna hkum gumrawng et.

²Tinang nan tinang hkum hpe n shakawn ai sha, kaga wa she shakawn u ga. Tinang n-gup hte n rai, tsasam wa she nang hpe shakawn u ga.

³Nlung gaw hkak nna, Zaibru gaw li nga ai; Myit n su ai wa sindawng kahtet ai chyawm gaw, dai yan hta grau lu nga ai.

⁴Myit kahtet ai gaw n hkru nga ai, pawt sindawng ai gaw, ladu lai chye nga ai; Nsu nnawn hpe chyawm gaw, kadai dang kau lu a ta?

⁵Dan dan leng leng shadum jahprang ai gaw, Atsin sha tsawra ai hta, grau mai nga ai.

⁶Jinghku wa gaw ari jaw jang, kangka ai hte jaw nga ai; Hpyen wa chyawm gaw pup timung hkalem nga ai.

⁷Sha hkru ai wa gaw, gitbaw hpe pyi, gang kau na ra ai; Kawsu kyet ai wa chyawm gaw, hka ai hpe dwi ai zawn nawn nga ai.

⁸Tinang shara hpe kau da nna, le hkawm ai wa gaw, Tinang tsip kau da ai u hte maren rai nga ai.



⁹Sau hte manam pyaw ai baw, myit masin hpe shapyaw ai zawn, San seng ai myit hte hpaji law ya chye ai, jinghku wa a tsawra ai myit gaw, ngwipyaw shangun nga ai.

¹⁰Tinang a jinghku wa hte, nwa a jinghku wa hpe, hkum kau da et; Ruyak hkum ai nhtoi hta e mung, nhpu nnau wa nta de hkum sa et; Ni nga ai htingbu wa gaw, tsan tsan e nga ai hpunau wa hta, grau mai nga ai.

¹¹Ngai sha e, hpaji rawng u; ngai hpe shatan ai wa a ga, Ngai htan lu hkra, nye a myit shapyaw ya e.

¹²Myit su ai wa gaw, yubak lam hpe tau chye nna, koi kau nga ai; Nyan tang ai wa chyawm gaw, dingyang sa wa nna, ari hkum nga ai.

¹³Tsasam wa a matu pahkam hkam ai wa a hpun palawng hpe la kau u; Maigan num a matu pahkam hkam ai wa gaw, lama ma tang da u ga.

¹⁴Jahpawt jau jau e rawt nna, tinang a jinghku wa hpe nsen kaba hte shakawn ai wa gaw, Dagam kau ai hku ang nga ai.

¹⁵Ga law ga la tam ai num gaw, marang grai htun ai shani e Kahte hkrat ai marang nsi hte maren, rai nga ai.

¹⁶Shi hpe jasim mayu ai wa gaw, nbung hpe jasim nga ai, Shi a hkra lata gaw namman hkrai jum hkrup nga ai.

¹⁷Hpri hpe hpri hte shadai lu ai zawn, Masha shada kanawn ai hte myit let wa lu ai.

¹⁸Lakum hpun sin ai wa gaw, lakum si sha lu na ra ai; Tinang madu hpe bau sin ai wa gaw, arawng sadang lu la na ra ai.

¹⁹Hka hta e myi man shingna pra nga ai hte maren, Masha a myit masin manang wa a man e dan leng nga ai.

²⁰Katsan ga hte sung htun ai shara gaw, n hkru kat lu ai zawn, Masha a myi mung galoi hkru kat lu na n rai.

²¹Bunghkrawng gaw gumhpraw hpe, adi gaw aja hpe jen nga ai; Masha hpe shakawn ai gaw, shi hpe jen yu ai lam rai nga ai.



²²Myit n su ai wa hpe htum hta mam hte rau htu timung, Shi a angawk ai myit pru lu na n rai.

²³Na a sagu hpung ni a lam, chye lu hkra shakut u; Yamnga hpung ni hpe atsawm sha yu yu u.

²⁴Kaning rai nme law, sutgan gaw tutnawng nga nga lu ai, n rai; Janmau gaw shu mashi shu masha prat du hkra, grin nga lu a ni?

²⁵Tsingdu dan mahkawng la nna, Maku bai rawt nga ai: Bum ga na namlaw namlap di la lu nga ai:

²⁶Sagu kasha ni gaw na a matu hpun palawng, Bainam ni gaw lamu ga mari na matu rai nga ai.

²⁷Nang mung, na nta masha ni mung, Na a mayam num ni mung, sha na matu bainam chyu law na ra ai.

Ga Shagawp 28

¹Tara n lang ai wa gaw, shachyut ai wa n nga timung, hprawng nga ai; Dinghpring ai ni chyawm gaw, hkanghkyi zawn nden ja nga ai.

²Mung hten wa yang, du ni law ma ai; Myit gawp ai hte chye chyang ai wa a jaw e, mungdan grin nga lu ai.

³Matsan mayan ni hpe zingri ai matsan mayan wa gaw, Lusha hpa mung n ngam hkra, agre kau ai marang hte bung nga ai.

⁴Tara hpe kau da ai ni gaw, tara n lang ai ni hpe shakawn ma ai; Tara hpe hkan nang ai ni chyawm gaw, shanhte hte dangrang hkat ma ai.

⁵N shawp ai ni gaw, tara malang ai hku n chye ma ai; Yehowa hpe hkan tam ai ni chyawm gaw, lam shagu chye ginhka ma ai.

⁶Malang ai hku hkan nang ai, matsan mayan wa gaw, Magaw ai hku hkan nang ai sahti wa hta, grau mai nga ai.

⁷Tara hkan nang ai wa gaw, myit gawp ai kasha rai nga ai; Sha lai ai ni hte kanawn ai wa chyawm gaw, kawa hpe kaya jahkrum chye ai.



⁸Atu sha nna hkau boi hte tinang a sutgan shalaw ai wa gaw, Matsan mayan ni hpe matsan dum ai wa a matu, mahkawng da nga ai.

⁹Tara n na lu hkra, na kayin kau ai wa gaw, Akyu hpyi timung, shi hpyi ai ga matsat shabat rai nga ai.

¹⁰Myit malang ai wa hpe shayit nna, n kaja ai lam de lau la ai wa gaw, Tinang htu ai nhkun hta hkrat na ra ai: Myit tsup ai ni chyawm gaw, mai kaja ai sali hkam la na mara ai.

¹¹Sut su ai wa gaw, “Ngai hpaji rawng nngai,” nga nna myit timung, Nyan rawng ai matsan mayan wa gaw, shi hpe sawk yu na ra ai.

¹²Dinghpring ai ni nlaw nga yang, arawng sadang kaba nga ai; Tara n lang ai ni rawt jang, masha ni makoi mat ma ai.

¹³Tinang mara ip da ai wa gaw gan ga lu na, n rai; Mara tawngban nna koi kau ai wa chyawm gaw, n-gaw nwai ai hkam la na ra ai.

¹⁴Tutnawng hkrit kamyin ai wa gaw, a nga ai; Tinang myit shaja da ai wa chyawm gaw, tsin-yam hkrum na ra ai.

¹⁵Matsan mayan ni ntsa e up ai, tara n lang ai du wa gaw, Shabam ai hkanghkyi hte nwan hkawm ai tsap rai nga ai.

¹⁶Nyan n rawng ai du gaw, gumshem du rai nga ai; Lawhpa myit n rawng ai du chyawm gaw, asak galu na ra ai.

¹⁷Masha a sai kap ai wa gaw, nsung hku de hprawng na ra ai; Kadai mung shi hpe n hkum u ga.

¹⁸Myit malang ai hku hkan ai wa gaw, tsin-yam lawt na ra ai; Magaw ai lam hkan ai wa chyawm gaw, akajawng sha kataw na ra ai.

¹⁹Tinang a yi hkauna galaw ai wa gaw, hkru hkru kat kat sha lu ai; Kaman re ai ni hpe hkan nang ai wa chyawm gaw, matsan mayan law hkrum na ra ai.

²⁰Kangka re ai wa gaw, shaman ai chyeju law lu la na ra ai; Alawan sut su mayu ai wa chyawm gaw, yubak lawt na, n rai.



²¹Masha myi man hpe tau na mung, Muk hkyep mi a jaw e tara manai kau na mung, n mai nga ai.

²²N ju n yawt ai myi tu ai wa gaw, gumhpraw shachyut nga timung, Htawm hpang de matsan mayan hkrum na hpe, n mu lu ai.

²³Masha hpe hkyaw ai ga chye tsun ai wa gaw akyu lu la ai hta, Shadum jahprang ai wa mahtang, grau nna hkam la na ra ai.

²⁴“Mara n nga ai,” nga nna tinang a kanu kawa hpe hpya sha ai wa gaw, Hten byak ai wa a kanawn manang rai nga ai.

²⁵Lawhpa myit rawng ai wa gaw, ga law ga la shabyin nga ai; Yehowa hpe machyu ai wa chyawm gaw, hpum sau na ra ai.

²⁶Tinang myit hpe machyu ai wa gaw, angawk ai wa rai nga ai; Hpaji lam hkan nang ai wa chyawm gaw, tsin-yam lawt na ra ai.

²⁷Matsan mayan ni hpe gam jaw ai wa gaw, tinang nan kadawn na n rai; Koi kau ai wa chyawm gaw dagam dala law law hkrum na ra ai.

²⁸Tara n lang ai ni rawt wa yang, masha ni makoi mat ma ai; Shanhte hten wa yang, dinghpring ai ni law htam wa ma ai.

Ga Shagawp 29

¹Law law lang shadum jahprang timung, tinang du shaja ai wa gaw, Bai n mai lu hkra, alawan agrawp kau ai hkrum na ra ai.

²Dinghpring ai ni up yang, mung masha ni kabu nga ma ai; Tara n lang ai wa ahkang aya lu yang, mung masha ni madai nga ma ai.

³Hpaji byeng-ya tsawra ai wa gaw, kawa hpe kabu shangun nga ai; Shawa num ni hte mazup ai wa chyawm gaw, sutgan ginlut kau nga ai.

⁴Tengman ai hku dawdan ai hkawhkam wa gaw, mungdan hpe shagrin nga ai. Sake manawn sha ai hkawhkam wa chyawm gaw, mungdan hpe galau ka-up nga ai.



⁵Tinang a htingbu wa hpe hkyaw ai wa gaw, Shi sa wa ai lam hta sumgawn nep da nga ai.

⁶N shawp ai wa a shut hpyit ai hta, mahkam up nga ai; Dinghpring ai wa chyawm gaw, kabu gara mahkawn mangoi nga ai.

⁷Dinghpring ai wa gaw, matsan mayan ni a amu lam sumru yu nga ai; Tara n lang ai wa chyawm gaw, dai hpe hpa n nawn nga ai.

⁸N kaw n law re ai ni gaw, mare hpe nat kau ma ai; Hpaji rawng ai ni chyawm gaw, myit kahtet ai hpe shabai kau ma ai.

⁹Hpaji rawng ai wa gaw, angawk ai wa hte dangrang hkat yang, Myit kahtet timung, mani timung, kabu na lam n nga ai.

¹⁰Masha sat mayu ai ni gaw, hkum tsup ai wa hpe n dawng ma ai; Myit malang ai ni chyawm gaw, shi a asak hpe bau sin ma ai.

¹¹Angawk ai wa gaw, shi myit mamyit shapraw dan nga ai; Hpaji rawng ai wa gaw, aten n du dingsa ip da nga ai.

¹²Du wa gaw masu ai ga madat yang, Shi a ali ama ni yawng, n hkru na mara ai.

¹³Matsan mayan wa hte zingri zingrat ai wa gaw hkrum masai; Yehowa gaw, shan a myi hpe jahtoi ya mu ai.

¹⁴Kangka re ai hte matsan mayan ni hpe dawdan ai hkawhkam, Shi a tingnyang prat dingsa agrin nga na ra ai.

¹⁵Shingna hte shadum jahprang ai gaw, hpaji hpe shapraw nga ai; Tinang myit machyu ai ma chyawm gaw, kanu hpe kaya jahkrum nga ai.

¹⁶Tara n lang ai ni law wa yang, shut hpyit ai lam law wa ai; Rai timung, dinghpring ai ni gaw, shanhte hten wa ai hpe mu lu ma ai.

¹⁷Na nsha hpe sharin u; shing rai yang, shi nang hpe ban sa shangun nna, Na a myit masin hpe, kabu shangun na ra ai.



¹⁸Shingran ga n nga yang, mung masha ni gumlu gumlang rai ma ai; Tara hkan shatup ai wa chyawm gaw, a nga ai.

¹⁹Ga hte sha mayam wa hpe n sharin lu ai; Shi chye na timung, n madat na ra ai.

²⁰Ga dumhpran ai wa nga yang, Shi hpe myit mada ai hte angawk ai wa hpe myit mada ai gaw, grau mai nga ai.

²¹Tinang a mayam wa hpe kaji kaw nna shalan tawn yang, Shi gaw htawm hpang e kasha alat tai na ra ai.

²²Pawt sindawng ai wa gaw ga law ga la shabyin wu ai; Myit kahtet ai wa gaw, tara grai tawt lai nga ai.

²³gumrawng ai wa gaw, shagrit kau ai hkrum na ra ai; Myit nem ai wa chyawm gaw, arawng sadang lu la na ra ai.

²⁴Lagut hpe hkap la ai wa gaw, tinang asak hpe n dawng nga ai; Dagam ai ga na timung, hpa n shabrawng hkraw ai.

²⁵Masha hpe hkrit ai myit gaw, mahkam rai nga ai; Yehowa hpe shamyet ai wa chyawm gaw, shagrau ai hkrum na ra ai;

²⁶Masha law law wa, du ni a man e myi man tam nga ai; Rai timung, Yehowa hkrai, masha amu hpe dawdan nga ai.

²⁷Dinghpring ai ni gaw n hkru ai wa hpe, Tara n lang ai ni gaw, malang ai hku hkan ai wa hpe, matsat nga ma ai.

Ga Shagawp 30

Agura A Shingran Ga

¹Da ndai gaw, Yake a kasha Agura shingran ga rai nga ai: dai wa gaw ning nga ai, Karai Wa a lam ngai myit ndawt ai hte, Gaja wa Karai Kasang a lam hpe ba hkra sumru yu nna hki mat nngai.

²Kaning rai nme law, ngai gaw masha mahkra hte grau zai nna, Masha daram nyan n rawng nngai.



³Ngai gaw hpaji byeng-ya n sharin ai hte, Chyoi Pra ai Wa zawn, chye chyang ai myit n rawng nngai.

⁴Lamu de lung wa nna, bai yu wa ai gaw, kadai? Tinang a lata hte nbung hpe latup da lu ai gaw, kadai? Tinang a palawng hte hka hpung ni hpe majaw da lu ai gaw, kadai? Lamu ga njut nnaw ni hpe tawn da ai gaw, kadai? Shi a amying hpa rai ta? Kasha a amying mung hpa rai ta? Nang chye n yang gaw tsun u.

⁵Karai Wa a ga yawng mayawng san seng nga ai: Shi gaw shi hta shingbyi ai ni a n-gang rai nga ai.

⁶Shi nang hpe n daru lu hkra, nang masu ai wa n tai n ga, Shi a ga hta hkum kahtap et.

⁷Nang kaw lam lahkawng ngai hpyi nngai; Ngai garai n si yang dai lam jaw e law:

⁸Kaman lila hte masu magaw ai, ngai hte tsan nga u ga; Matsan mayan mung, sutgan mung, ngai hpe n jaw u ga: Ngai hkru kat nna, Yehowa kadai rai nga a ta? nga nna n tsun u ga mung,

⁹Matsan mayan rai yang, ngai lagu nna, Nye a Karai Kasang a amying hpe awu asin n di kau u ga mung, Asak bau ram ai shat sha karan jaw e law.

¹⁰Madu a man e mayam wa hpe hkum shatan et; Shing rai yang, shi nang hpe dagam nna, nang hta mara kap na ra ai.

¹¹Tinang kawa hpe dagam kau nna, Kanu hpe mung, n shaman ya ai masha amyu;

¹²Tinang myit hta san seng dum timung, Agang chyalang hta na garai n kashin kau ai masha amyu;

¹³Grai wa gumrawng gumtawng nna, Myit tsaw myit dap ai hte grang nga ai masha amyu;



¹⁴Matsan mayan ni hpe ga ntsa na mung, Kawsi h pang kara hkrum ai ni hpe shinggyim masha ni hta na mung, shatsai kau lu hkra, Ntawng nhtu hte bung ai kawng, Nhkyi hte bung ai wa tu ai masha amy, rai nga a hka!

¹⁵Wawtbying gaw, “Jaw rit, jaw rit,” nga ai shayi sha lahkawng lu ai; Myit n dik hkraw ai marai masum hta kaga, “Ram sai,” n chye nga ai amy mali rai nga ai:

¹⁶Katsan ga, maudung num a pujat, Ntsin n hkru hkraw ai lamu ga hte, Awan, “Ram sai,” n chye tsun nga ai.

¹⁷Tinang a kawa hpe asawng nna, Kanu a ga n kaw madat ai wa a myi hpe, Hkaraw na u hka ni malawk kau ya nna, Langda hkalung ni sha kau na mara ai.

¹⁸Nye a nyan n dep lu ai lam masum hta kaga, Ngai n dang chye ai lam mali rai nga ai;

¹⁹Dai gaw, ntsa malen e pyen ai langda a lam, Lunghkrung ntsa e lapu hkawm wa ai lam, Nammukdara e sanghpaw li hkawm wa ai lam, La wa hte mahkawn mazum wa ai lam, rai nga ai.

²⁰La shaw ai num a lam mung dai hte maren rai nga ai; Shi gaw sha ngut ai h pang, n-gup katsut kau nna, Ngai hpa lam mung n shut nngai, nga ai.

²¹Lam masum a majaw lamu ga gari nga ai hta n-ga, Lam mali hpe n hkam sharang lu nga ai:

²²Dai gaw, du tai ai mayam, Hkru hkru sha lu ai angawk wa,

²³N se n shawp ai dinghku num, Madu num a sali dagraw ai mayam num, rai nga ai.

²⁴Ga ntsa e kaji timung, Hpaji grai rawng ai amy mali rai nga ai:

²⁵Dai gaw, n-gun n ja ai amy rai timung, Nlum ta e tinang a shahpa mahkawng da ai kagyin;

²⁶N-gun kya ai amy rai timung, Lungpu hkan e tinang a nta galaw lu ai du;



²⁷Hkawhkam n nga timung, Mahkra rau pyen kanawng hkawm ai dinggam-yaw;

²⁸Tinang a lata hte mahkyit noi nna, Hkawhkam htingnu e shanu nga lu ai dingsing, rai nga ai.

²⁹Hpung shingkang hte hkawm chye ai amyu masum hta n-ga, Hpung rawng ai hte hkawm ai amyu mali rai nga ai:

³⁰Dai gaw, dusat yawng hta n-gun grau ja nna, Kadai hpe n yen ai, hkanghkyi;

³¹Hpyen gumra hte bainam la; Kadai n gumlau lu ai hkawhkam wa, rai nga ai.

³²Na hkum hpe shagrau let, ngawk ai amu nang galaw nna, N kaja ai hpaji daw hkrup jang, Na n-gup hpe, na lata hte pat da u.

³³Gaja wa, nga chyu hpe garu yang, htawbat pru ai; Ladi hpe manai yang sai pru ai: Dai hte maren, sindawng kahtet yang ga law ga la pru nga ai.

Ga Shagawp 31

Hkawhkam Lemuela Ga

¹Da ndai gaw, hkawhkam Lemuela a kanu, kasha hpe sharin ya ai shingran ga rai nga ai.

²Ataw, ngai sha e, ngai shaprat ai ma e, Nye a ga shaka hte seng ai sha e:

³Na a n-gun marai numsha ni hpe hkum jaw kau et, Hkawhkam ni hpe jahten shabyak ai lam hkum hkan et.

⁴Lemuela e, hkawhkam ni gaw tsabyi lu na hte, Du ni gaw, Chyaru kanang nga a ta? Nga nna tsun ai gaw n htuk nga ai.

⁵Shanhte chyaru lu ai hte, tara hpe malap kau nna, Matsan mayan ni hpe, n tara ai hku jeyang na tsang ra ai.

⁶Htum mat magang ai wa hpe, chyaru, Myit htum ai wa hpe, tsabyi, jaw lu u:



⁷Shi lu nna, shi a matsan mayan lam malap kau ai hte, Shi hkrum ai nni nkri hpe, bai n dum u ga.

⁸Kamhpa kata ai ni a amu hpe makawp maga let, Ma-a ai ni a matu, na a n-gup hpaw u:

⁹Na a n-gup hpaw let, tengman ai hku tara dara u; Matsan mayan hte nni nkri hkrum ai ni hpe, tengman ai hku dawdan u.

Sari Rawng Ai Num

¹⁰Sari rawng ai num hpe kadai wa mu lu a ta? Shi gaw lungseng hta grau hpu nga ai.

¹¹Shi a madu wa shi hta hpa nga nna, Shi gaw matsan mayan n hkrum na ra ai.

¹²Shi gaw, shi a prat dingsa madu wa a matu, N kaja ai n rai, kaja ai hku hkrai, tam nga ai.

¹³Shi gaw sagu mun hte lachyit ri tam nna, Shi a lata hte ri da galaw nga ai.

¹⁴Shi gaw hpaga sanghpaw li zawn, Tsan tsan kaw nna lusha la wa ai.

¹⁵Nhtoi garai n htoi yang shi rawt nna, Nta masha ni hpe shahpa karan, Mayam num ni hpe amu bungli hparan ya nga ai.

¹⁶Shi sumru yu nna hkauna mari nga ai; Shi nan galaw nna, lu ai gumhpraw hte, tsabyi sun hkai nga ai.

¹⁷Shi a nshang hpe n-gun hte shi kyit nna, Shi a lahpum ni hpe lapyin sharawng nga ai.

¹⁸Shi dut kun rai manu hkru lu ai rai nna, Shi a pyengdin shana tup, htoi tu nga lu ai.

¹⁹Shi a lata yan gawng ri ri nna, Shi a layung ni kabang hpe shachyai nga ai.

²⁰Shi gaw matsan mayan ni hpe, shi a lata ladawn nna, Kawsi hpang kara hkrum ai ni hpe, karum nga ai.



²¹Shi a nta masha ni yawng hkyeng ai gadiba bu hpun lu ai majaw, Hkyen hkrat timung, shanhte hpe n tsang ra ai.

²²Shi gaw tsawm ai panep hte nba grang da nna, shi a hpun palawng gaw, mani ai lachyit hte hkyeng sawm ai sumpan rai nga ai.

²³Shi a madu wa gaw, mare chyinghka lam hta; Mung du salang ni hte dung nna, dan hkung nga ai.

²⁴Shi gaw lachyit sumpan da nna dut nga ai; Hpaga ga ai ni kaw, shingkyit mung da dut nga ai.

²⁵N-gun lagaw hte sari sadang, shi a hpun palawng rai nga ai; Du na ra ai aten hpe shi mani kau nga ai.

²⁶Shi n-gup hpaw yang, hpaji ga pru nna, shi a shinglet n-gaw nwai ai tara tsun nga ai.

²⁷Dinghku masha ni hpe shi atsawm sha yu yu nna, Lagawn ai shat n sha nga ai.

²⁸shi a kashu kasha ni rawt nna, Nang a lu ndai, nga ma ai; shi a madu wa mung,

²⁹Amyu shayi sha law law wa, kaja ma ai, rai timung, Nang gaw shanhte yawng hta grau ndai, ngu nna shi hpe shakawn wu ai.

³⁰Hkum shing-yan tsawm ai gaw hkalem ai rai nga ai; Hpraw tsawm ai gaw kaman lila rai nga ai. Yehowa hpe hkrit hkungga ai num chyawm gaw, shakawn ging ai num rai nga ai.

³¹Shi lata a shabyin ai akyu shi hpe jaw u; Shi galaw ai amu, mare chyinghka hta, shi hpe shakawn u ga.



Hpaji Ningli

Hpaji Ningli 1

Yawng Mayawng Gaw Kaman Lila

¹Dawi a kasha, Yerusalem hkawhkam, Tara Hkaw Sara a mung sumtu gaw, da ndai rai nga ai:

²'Kaman lila, kaman lila,' nga nna Tara Hkaw Sara nan tsun nga ai. Kaman lila, kaman lila, yawng mayawng kaman lila hkrai rai nga ai.

³Shinggyim masha gaw jan a npu e shachyen ai amu bungli yawng hta na, hpa akyu hkam la lu a ta?

⁴Masha a ban mi lai wa nna, ban mi bai paw pru nga ai: ginding aga chyawm gaw, dinggrin anga nga ai.

⁵Ajan mung, pru pru shang shang rai nna, shi pru wa ai shara de bai nhtang gat nga ai.

⁶Nbung gaw dingda maga de ang wa nna, dingdung maga hku bung pru wa ai: dai gaw tutnawng bung kayin nga nna, myi na lam de bai nhtang wa ai.

⁷Hka nu ni yawng nammukdara hta lwi ju nga timung, nammukdara gaw hpring wa ai n rai: hka nu ni ang wa ai shara de, n sim n sa lwi wa nhtawm, bai nhtang htang rai nga ai.

⁸Yawng mayawng gaw, masha n tsun lu hkra, hki ba shangun ai amu hkrai rai nga ai; myi gaw mu mada timung, mu jin ai, n rai; na gaw na lu timung, na tsu ai n rai.

⁹Byin na ra ai amu gaw, byin ngut sai amu hkrai rai nga ai; ya galaw ai amu gaw, galaw ngut sai amu hkrai rai nga nna, jan a npu e amu ningnan hpa mung n nga ai.

¹⁰Yu u, da ndai gaw amu ningnan rai nga ai, nga nna tsun dam yang, dai gaw moi chyaloi nhkoi, anhte a shawng e, byin ngut sai hkrai rai nga ai.

¹¹Lai wa sai aprat ni hpe, kadai mung n dum lu ai; htawm hpan e du na ra ai ni mung, hpan na aprat ni hpe chye matsing lu na ma ai n rai.



Hpaji Byeng-ya gaw Kaman Lika

¹²Ngai Tara Hkaw Sara gaw, Yerusalem mare hta, Israela ntsa e hkawhkam rai nga nngai.

¹³Ngai gaw, sumsing lamu npu e nga manga pra mapra hpe, hpaji byeng-ya hte sawk manaw yu na nga, myit shada da nngai: Karai Kasang shinggyim masha ni hpe jaw da ai amu bungli gaw, yak la ai amu hkrai rai nga ai.

¹⁴Jan a npu e shachyen ai amu amyu shagu hpe ngai mada mu ni ai; yu u, yawng hte gaw kaman lila hte nbung hpe shachyut ai hkrai rai nga ai.

¹⁵Magaw ai hpe malan lu ai n rai; yawm ai hpe hti shalawm lu ai n rai.

¹⁶Ngai gaw, Yerusalem mare hta e, nye a shawng e nga nga ai ni mahkra hta hpaji byeng-ya grau lu la nngai; gaja wa nye a myit masin gaw, zai byeng-ya, hpaji hparat hte chye chyang kaba rawng li ai, nga nna nye a kraw e ngai tsun nngai.

¹⁷Shing rai ngai gaw hpaji byeng-ya hpe mung, myit n su ai hte angawk ai lam hpe mung chye ginhka lu n ga, ngai myit makun nga nngai: dai mung nbung hpe shachyut ai hkrai rai nga ai gaw, ngai myit dum nngai.

¹⁸Kaning rai nme law, hpaji byeng-ya law yang, myit ru lam law wa ai; chye chyang jat ai wa gaw, yawm hkyen ai hpe shajat nga ai.

Hpaji Ningli 2

Ngwi Ngawn Ai Gaw Kaman Lila

¹Bai ngai gaw, Sa rit, ngwi ngawn ai hte ngai nang hpe chyam yu di ga; nang mai kaja ai lam mu hkrup na ndai, nga nna nye a kraw e ngai tsun nngai: yu mu, dai mung kaman lila sha rai nga ai.

²Mani ai gaw, Myit n su ai rai nga ai; ngwipyaw ai gaw, Hpa lam la a ta? nga nna ngai tsun nngai.

³Bai, shinggyim masha ni gaw, tinang a prat dingsa e sumsing lamu npu e galaw mai na lam chye ginhka lu hkra, ngai gaw hpaji byeng-ya lam naw



hkan let, nye a hkum shan hpe tsabyi jahku hte shapyaw na rai timung, angawk ai lam hpe hkan nang na rai timung, myit chyam yu nngai.

⁴Ngai gaw amu kaba hpajang da nngai: nta ni gap da nngai; tsabyi sun ni hkai da nngai:

⁵shat mai sun ni, yu chyai sun ni ngai hpajang da nna, namsi hpun amyuu myu hkai sharing da nngai:

⁶hkai da ai hpun maling ni hpe ntsin jaw na matu hka lawng mung galaw da nngai:

⁷la mayam, num mayam ngai mari la nna, nye a nta hta mayam ni mayat wa ma ai; Yerusalem mare e, nye a shawng e dung nga ai ni mahkra hta, ngai gaw yamnga hpung, sagu bainam hpung grau lu nngai:

⁸aja gumhpraw mung, hkawhkam ni a sutgan hte mungdaw ni hta na hkansi hpe ngai mahkawng da nngai; mahkawn mangoi chye ai, la rai timung, num rai timung, ngai shaga la nna, masha hpe chye shapyaw ai numdung hte lashi num law law lu nngai.

⁹shing rai ngai gaw, Yerusalem mare hta e, nye a shawng e dung nga ai ni mahkra hta, grau kaba wa nngai: nye a hpaji byeng-ya mung grin nga ai.

¹⁰Nye a myi ra gasit ai hpa rai timung, ngai n gang kau nngai; ngai galaw ai amu mahkra hta, nye myit kabu nga lu ai majaw, nye myit pyaw hpa ra mara hpe ngai n dang nngai: dai gaw nye amu mahkra a amyat rai nga ai.

¹¹Shaloi nye a lata galaw ai amu mahkra hte, ngai shachyen ai bungli yawng mayawng hte hpe ngai mada yu nna, yu u, nlang hte gaw kaman lila hte, nbung hpe shachyut ai hkrai rai nga ai; jan a npu e akyu hpa mung n nga sai.

Hpaji Byeng-ya Hte Angawk ai Gaw Kaman Lila

¹²Bai, hpaji byeng-ya hpe mung, myit n su ai hte angawk ai lam hpe mung, ngai kayin sumru yu nngai; kaning rai nme law, hkawhkam wa a hpang e hkan nang ai wa gaw, hpa galaw lu na rai ta? moi galaw yu ai hte maren sha, galaw lu nga ai.



¹³shaloi jang, nhtoi gaw nsin hta grau nga ai hte maren, hpaji byeng-ya gaw angawk ai hta grau nga ai gaw ngai mu chye nngai.

¹⁴Hpaji rawng ai wa a myi gaw shi a baw e tu nga ai; angawk ai wa chyawm gaw nsin hta e hkawm nga ai; rai timung, shan lahkawng lam langai sha hkrum na mara ai hpe ngai dum nngai.

¹⁵Dai rai nna, Angawk ai wa hkrum ai zawn, ngai mung hkrum na rai yang, ngai shi hta hpa majaw hpaji byeng-ya grau rawng n ta? nga nna nye a kraw e ngai tsun nngai. Bai ngai gaw, Dai mung kaman lila hkrai rai nga ai, nga nna tsun nngai.

¹⁶Kaning rai nme law, hpaji byeng-ya rawng ai wa hpe rai timung, angawk ai wa hpe rai timung, htawm hpang e kadai dum nga ai n rai; ya byin nga ai amu hpe htawm hpang prat e malap kau ai hkrai rai nga ai; dai hta n-ga, hpaji byeng-ya rawng ai wa gaw, angawk ai wa zawn, si wa a hka!

¹⁷Shing rai, jan a npu e shachyen ai amu gaw, nye a matu yak la ai amu hkrai rai nga ai majaw, ngai nye a asak hpe n dawng nngai: kaning rai nme law, yawng hte gaw kaman lila hte nbung hpe shachyut ai hkrai rai nga ai.

¹⁸Dai hta kaga, ngai shachyen ngut sai amu ni hpe, nye hpang e du na ra ai wa a matu htawng da ya ang ai majaw, jan a npu e ngai galaw ai magam bungli mahkra hpe ngai n dawng nngai:

¹⁹dai wa gaw hpaji rawng na kun, angawk ai wa tai na kun, kadai chye lu a ta? Rai timung, jan a npu e nye a hpaji byeng-ya hte ngai shangut ai magam bungli mahkra a ntsa e shi up na ra ai: dai mung kaman lila hkrai rai nga ai.

²⁰Dai re ai majaw, jan a npu e ngai shakut sharang ai magam bungli mahkra hta, gawng run shara hkrai rai nga ai, ngu nna nye myit hpe shatawng da we ai.

²¹Kaning rai nme law, marai langai mi hpaji byeng-ya, chye chyang ai hte maka kumla chye shapraw timung, dai amu hta hpa n shakut lawm ai wa a matu htawng da ya ang ai majaw, dai mung kaman lila hte yubak kaba rai nga ai.



²²Masha gaw jan a npu e amu galaw ai mahkra hte, shi a myit shakut sharang ai lam a majaw, hpa akyu lu la a ta?

²³Shi gaw shi a prat tup yawn hkyen ai hkrum sha nna, shi a amu bungli ni ruyak ai hkrai rai nga ai; gaja wa shana e pyi shi myit awai lu ai n rai. Dai mung kaman lila rai nga ai.

²⁴Masha gaw shi a amu bungli galaw let, lusha nna myit pyaw nga lu ai hta, grau kaja ai gaw nga lu ai n rai; dai mung Karai Kasang a lata kaw na rai nga ai hpe ngai mu chye nngai.

²⁵Ngai hta grau lusha nna, ngai hta grau pyaw lu ai gaw, kadai wa rai ta?

²⁶Kaning rai nme law, Karai Kasang, shi sharawng awng ai hpe hpaji byengya, chye chyang ai hte kabu gara ai jaw ya let, shi sharawng awng ai wa hpe jaw na matu, lahkawn la nna mahkawng da na nga, shi gaw yubak kap ai wa hpe amu makan galaw shangun nga ai. Dai mung kaman lila hte nbung hpe shachyut ai hkrai rai nga ai.

Hpaji Ningli 3

Yawng Mayawng A Matu Aten Ladaw Nga Ai

¹Yawng mayawng a matu du hkra ladaw nga nna, sumsing lamu npu e ra mara matu aten nga nga ai:

²shangai ai aten hte si wa na aten mung nga ai; gat hkai ai aten hte gat hkai ai hpe baw kau na aten mung nga ai;

³sat kau ai aten hte, nma shamai ai aten mung nga ai; run kau ai aten hte, nta gap na aten mung nga ai;

⁴hkrap ngu hkrap ngoi ai aten hte, mani ai aten mung nga ai; sharung shayawt ai aten hte, ka manawt na aten mung nga ai;

⁵nlung hpe kabai kau ai aten hte, nlung hpe mahkawng da ai aten mung nga ai; ginshum ai aten hte n ginshum ai aten mung nga ai;

⁶tam mai ai aten hte sum mat ai aten mung nga ai; kyem da ai aten hte kabai kau ai aten mung nga ai;



⁷gang je kau ai aten hte chywi ai aten mung nga ai; atsin sha nga ai aten hte, ga tsun na aten mung rai nga ai;

⁸tsawra ai aten hte n dawng n yawt ai aten mung nga ai; hpyen gasat ai aten hte hpyen sim ai aten mung nga ai.

⁹Amu bungli galaw ai wa gaw, shi shakut sharang ai hta, hpa akyu lu la a ta?

¹⁰Shinggyim masha ni hki ba na matu, Karai Kasang jaw da ai ruyak ai amu hpe ngai mu se ai.

¹¹Shi gaw yawng mayawng hpe tinang a ahkying aten hte htuk tsawm ai hku galaw da nu ai: shinggyim masha hpe htani htana prat dingsa nga nga na marit shangun timung, shi gaw Karai Kasang hpajang da ai magam bungli hpe npawt ndung hkren gawn yu lu ai n rai.

¹²Shanhte pyaw pyaw nga lu na hte, naw hkrung nga ai laman e, mai kaja ai amu galaw na hta, shanhte a matu grau kaja ai lam hpa mung n nga ai gaw, ngai chye nngai.

¹³Dai hta kaga, langai hte langai lusha nna, tinang a amu bungli a akyu hta pyaw nga lu ai gaw, Karai Kasang a chyeju kumhpa rai nga ai.

¹⁴Karai Kasang galaw ai lam yawng mayawng htani htana prat dingsa agrin nga ai hpe, ngai chye nngai: dai hta hpa mung galaw jat lu ai, n rai, hpa mung shayawm lu ai, n rai; shinggyim masha ni shi a man e hkrit gari nga na lam, Karai Kasang dai hpe galaw da nu ai.

¹⁵Ya nga ai gaw, moi chyaloi nhkoi e byin ai hkrai rai nga ai; byin na ra ai mung, moi chyaloi nhkoi e byin ngut sai rai nga ai: lai mat wa sai lam ni mung, Karai Kasang bai hkan tam nga ai.

¹⁶Dai hta kaga, tara tingnyang a malai tara n lang ai, dinghpring ai a malai n ding n hpring ai, jan a npu e rai nga ai hpe, ngai mu nngai.



¹⁷Shaloi ngai gaw, Maw mawn ai lam shagu hte amu bungli shagu a matu, san da ai aten rai nga ai majaw, Karai Kasang gaw dinghpring ai wa hte tara n lang ai wa hpe dawdan na ra ai, nga nna nye a kraw e tsun nngai.

¹⁸Bai ngai gaw, Shinggyim masha ni ashu ashan hte bung nga ai hpe, shanhte nan chye lu hkra, Karai Kasang shanhte hpe chyam yu nga ai majaw, ning rai nga ai, nga nna nye a kraw e sumru yu nngai.

¹⁹Kaning rai nme law, shinggyim masha ni hta byin ai gaw, ashu ashan ni hta mung byin nga ai; shanhte gaw lam langai sha hkrum nna, langai mi si ai zawn, kaga mung si nga ai; yawng hte gaw nsoi nsa langai sha rawng nga ai rai nna, masha wa gaw ashu ashan hta grau ai n rai: yawng hte gaw kaman lila rai nga ai.

²⁰Yawng hte gaw shara langai sha hta, du na mara ai; yawng hte gaw ga nhpu na rai nga ai hte ga nhpu de bai nhtang wa na mara ai.

²¹Shinggyim masha a wenyi gaw ntsa de lung wa ai kun, ashu ashan a wenyi gaw katsan ga de yu wa ai kun, kadai wa chye lu a ta?

²²Dai re ai majaw, masha gaw tinang a amu bungli hta pyaw nga ai hta, grau kaja ai n nga ai hpe ngai mu chye nngai; dai gaw shi a kumhtaw rai nga ai; kaning rai nme law, shi a hpang e byin na lam mu chye lu hkra, shi hpe kadai woi nhtang wa na rai ta?

Hpaji Ningli 4

Awng Padang Hte Madu Lu Ai Mung Kaman Lila

¹Bai, jan a npu e zingri zingrat ai lam yawng hpe ngai sumru yu nngai: zingri zingrat hkrum ai ni myi prwi pru timung, shalan shabran ai wa n nga ai; zingri zingrat ai ni adip arip di timung, shalan shabran ai wa n nga ai.

²Dai re ai majaw, moi si lai mat wa ai ni gaw, ya hkrung nga ai ni hta, ngai grau nna a ngu nngai:

³gaja wa, garai n shangai ai hte, jan a npu e byin pru ai n hkru n hkra ai amu n mu yu ai wa hpe, ngai shan lahkawng hta grau nna a ngu nngai.



⁴Bai ngai gaw, masha ni shada da manawn masham hkat ai hpaji byeng-ya amu hte maka kumla amyū myū hpe, sumru yu nngai: dai mung, kaman lila hte, nbung hpe shachyut ai hkrai rai nga ai.

⁵Angawk ai wa gaw shi a lata hkintum da nna, shi a hkum shan hpe sha nga ai.

⁶Myit pyaw let latup mi sha lu ai gaw, myit ru myit yak ai hte nbung hpe shachyut let, lata lahkawng hpring lu ai hta, akyu grau nga ai.

⁷Bai, jan a npu e kaman lila amu hpe ngai sumru yu nngai.

⁸Marai langai mi gaw kanawn manang, kashu kasha, kahpu kanau n lu timung, shi a amu n htum hkraw ai hte shi a myi sutgan hpe n yu krem nga ai. Dai rai nna shi gaw Ngai gade a matu shakut sharang ai hte, nji nmu hkrum nga nngai i? nga nna san nga ai: dai mung kaman lila hte hki ba ai amu kaba hkrai rai nga ai.

⁹Marai langai sha hta, lahkawng gaw grau mai nga ai: kaning rai nme law, shan lahkawng gaw tinang a amu majaw mai kaja ai shabrai lu la na ma ai.

¹⁰Langai mi kataw yang, langai mi shadaw na ra ai: langai sha nga ai wa kataw yang chyawm gaw, shadaw ai wa n nga nna akyu kata nga ai.

¹¹Marai lahkawng rau yup yang, lum nga ai: langai sha chyawm gaw, kaning rai lum lu a ta?

¹²Marai langai mi gaw, masha shingtai hpe dang kau lu ai rai yang, lahkawng gaw shi hpe bai dang kau na ra ai: sin masum kapyawn nna rit ai sumri hpe, aloi sha gang dut kau lu ai n rai.

Rawt Jat Wa Ai Mung Kaman Lila

¹³Sharin achyin n chye hkam ai, dingla ugut gu nna, angawk ai hkawhkam wa hta, hpaji byeng-ya rawng ai matsan mayan ma gaw, grau hpu nga ai.

¹⁴Dai ma gaw mungdan hta matsan mayan hte shangai wa timung, shi nan matsan htawng hta na pru nhtawm, hkawhkam tai wa sai.



¹⁵Bai shi gaw, kaga wa a aya hta shang lu yang, jan a npu e hkrung mahkrung ni gaw shi kaw hkan bawp nga ai hpe, ngai mu nngai.

¹⁶Shi up ai masha amyau ni gaw hti n dang law nga ai: rai timung, shi hpang e pra ai ni, shi a lam kabu shara n nga ai. Gaja wa dai mung kaman lila hte, nbung shachyut ai amu hkrai rai nga ai.

Hpaji Ningli 5

Karai Kasang Hpe Hkrit Hkungga Nga U

¹Karai Kasang a nta de shang yang, na a lagaw hpe hkrang nga u: kaning rai nme law, madat mara na matu sit sa ai gaw, angawk ai ni a shagu hkungga hta grau kaja nga ai: shanhte gaw tinang galaw ai mara hpe n dum ma ai.

²Na a n-gup hpe shim nga u; Karai Kasang a man e ga tsun na, na a myit masin hkum lawan et; kaning rai nme law, Karai Kasang gaw sumsing lamu e rai nga ai, nang chyawm gaw ga ntsa e rai nga ndai; dai re ai majaw ga law law hkum tsun et.

³Myit ru myit yak law yang, yup mang mu nga ai; angawk ai wa a ga gaw nsen hkrai rai nga ai.

⁴Nang Karai Kasang hpe dagam hkrup ai rai yang, alawan rap raw u; shi gaw angawk ai ni hta awng nga lu ai n rai: nang dagam da ai hte maren, rap raw u.

⁵Dagam nna rap n raw ai hta, n dagam ai nga na, grau mai nga ai.

⁶Na n-gup gaw na hkum hpe hkum shut shangun et; ngai shut ni ai, nga nna lamu kasa a man e tsun na lam hkum shapraw et: Karai Kasang gaw na nsen hpe pawt sindawng nna, na a lata amu hpe hpa majaw jahten na rai ta?

⁷Yup mang law law mu ai mung, ga law law tsun ai mung, kaman lila rai nga ai: nang chyawm gaw Karai Kasang hpe hkrit hkungga nga u.

Nga Mu Nga Mai Ai Mung Kaman Lila

⁸Mungdaw hkan e matsan mayan ni hpe zingri zingrat nna, adip arip re ai ni gaw tara lam hte dinghpring ai hpe shanut kau ai nang mu hkrup yang, hkum



mau et: kaning rai nme law, tsaw htum ai shara hte grau tsaw nga ai wa langai mi yu matsing nga ai rai nna, shanhte hta grau tsaw ai ni mung rai nga ma ai:

⁹Dai hta kaga, lamu ga na pru ai amyat gaw yawng a matu rai nga ai; hkawhkam wa pyi yi hkauna a akyu hkam la ra ai.

¹⁰gumhpraw marin ai wa gaw, gumhpraw hte myit dik lu ai n rai; sut su mayu ai wa gaw, sutgan jat timung, myit dik lu ai n rai: dai mung kaman lila rai nga ai.

¹¹Sutgan law wa yang, sha ai ni mung law wa ma ai: sutgan madu gaw, myi hte mada yu lu ai akyu hta kaga, hpa akyu lu nga a ta?

¹²Makan galaw ai wa gaw, kaji sha sha lu timung, law law sha lu timung, yup pyaw nga ai: sut su ai wa a sutgan chyawm gaw, shi hpe yup jaren shangun nga ai.

¹³Bai, jan a npu e yak la ai lam langai mi ngai mu se ai; dai gaw, sut su ai wa gaw, tinang akyu jahten na matu, sutgan mahkawng da ai lam, rai nga ai:

¹⁴Dai baw sutgan gaw, n shawp ai lam hta ginlut mat nga ai: shi shaprat ai shadang sha pyi, lata kaman rai nga ai.

¹⁵Shing rai sut su ai wa gaw, singgu krin shangai wa ai zawn, singgu krin bai nhtang wa na ra ai rai nna, shi shakut ai amu makan hta na hpa mung shi a lata hta lang wa lu na n rai:

¹⁶Shi gaw shangai wa sai hte maren, hpa n shai ai sha nhtang wa ai lam gaw, yak la ai lam langai mi rai nga ai: nbung hpe lu la hkra, shakut sharang ai gaw, hpa akyu nga a ta?

¹⁷Shi gaw prat tup nsin e shat sha ai hte, grai wa nji nmu, machyi makaw, kahtet kamawt hkrai, hkrum sha nga ai.

¹⁸Yu u, Karai Kasang gaw masha wa hpe jan a npu e jaw ya ai, amu bungli galaw na, hkrung nga ai nhtoi mahkra hta, lu let, sha let, shi a amu bungli



majaw ngamu ngamai nga lu ai gaw, mai kaja ai hte htaphtuk ai lam rai nga ai, ngai mu matsing da nngai: dai gaw shi a kamhtaw rai nga ai.

¹⁹Karai Kasang karan jaw ai majaw, aja gumhpraw hte sutgan lu ai wa kadai mung, lu lu sha sha rai nna, tinang amu makan a ngamu ngamai ai hta kabu gara nga lu ai rai yang, dai gaw Karai Kasang a kumhpaw kumhpa rai nga ai.

²⁰Karai Kasang shi hpe kabu gara ai myit jaw ya ai majaw, shi gaw hkrung nga ai nhtoi ni hpe ai n dum nga ai.

Hpaji Ningli 6

¹Bai, jan a npu e nga ai, yak la ai amu langai mi ngai mu nngai: dai gaw masha ni a ntsa e li la nga ai:

²Karai Kasang gaw masha langai mi hpe aja gumhpraw, sutgan hte arawng sadang jaw ya nna, shi myit masin ra mara lu ai hte hpa n kadawn timung, dai hpe sha na ahkang, Karai Kasang n jaw ai majaw, maigan wa langai mi shang sha nga ai: dai mung kaman lila hte jung ai ana rai nga ai.

³Masha wa gaw shaning law law hkrung nga lu nna, kasha latsa shaprat timung, shi a myit masin gaw ngamu ngamai n hkam la lu ai hte, makoi mayang n hkrum ai si wa rai yang, san mat ai nbya gaw shi hta grau kaja nga ai, ngu nna ngai tsun nngai:

⁴Kaning rai nme law, san mat ai shinggyim hkum gaw, kaman dan pru nna, nsin de lai mat ai hte, de a amying gaw nsin hta makoi magap da nga ai;

⁵Dai hta kaga, dai gaw jan hpe n mu lu ai hte, hpa mung n chye nga ai; rai timung, dai gaw shawng na wa hta grau ban sa lu nga ai:

⁶Gaja wa shi gaw shaning hkying mi hkrung shagup nga lu timung, ngamu ngamai n hkam la lu ai rai yang, hpalam la a ta? Yawng mayawng gaw shara mi de sha du na ma ai, n rai ni?

⁷Makan shakut ai yawng gaw kan a matu sha rai nga timung, sha mayu ai myit gaw hkru kat hkraw ai n rai.



⁸Dai rai yang, hpaji rawng ai wa gaw, angawk ai wa hta hpa akyu grau rawng a ta? Masha ni a arawn alai pyi chye hkan ai matsan mayan wa mahtang, hpa akyu lu la a ta?

⁹Tinang myi e nan mu lu ai akyu gaw, lawhpa myit hta grau kaja nga ai; dai mung kaman lila hte nbung shachyut ai hkrai rai nga ai.

¹⁰Moi na byin mabyin hpe, chyaloi nhkoi shamyang da ngut sai; masha wa gaw hpa wa rai nga ai hpe moi nna chye chyalu rai nga ai; shi gaw shi hta grau kaba ai wa hpe mara shagun lu ai n rai.

¹¹Kaman lila jat ai lam law nga ai rai nna, masha gaw hpa akyu rawng a ta?

¹²Masha gaw, shi kaman lila hkrung nga ai prat tup, shingnip zawn lai mat wa sayang, shi a matu kaja nga ai lam hpa re ai, kadai chye lu a ta? Jan a npu e htawm hpang de hpa byin na ra ai lam, shi hpe kadai tsun lu a ta?

Hpaji Ningli 7

Hpaji Byeng-ya

¹Mai kaja ai amying shingteng gaw, manam pyaw ai sau hta grau hpu nga ai: si nhtoi gaw, shangai wa ai nhtoi hta grau kaja nga ai.

²Poi galaw ai nta de sa na hta, mang taw ai nta de sa na grau mai nga ai: kaning rai nme law, dai gaw masha yawng a jahtum ai lam rai nga nna, naw hkrung nga ai ni nlang, myit dum na mara ai.

³Yawn hkyen ai gaw mani ai hta grau kaja nga ai; kaning rai nme law, yawn hkyen ai myi man majaw, myit masin gaw kaja wa nga ai.

⁴Hpaji rawng ai ni a myit masin gaw, mang taw ai nta hta rawng nga ai; angawk ai ni a myit masin chyawm gaw, pyaw daw kadaw ai ni a nta hta rai nga ai.

⁵Angawk ai wa a mahkawn mangoi ga madat na hta, hpaji rawng ai wa a daru sharin ai ga madat na, grau mai nga ai.

⁶Kaning rai nme law, angawk ai wa a mani ai gaw, dibu npu a ju hpun hkru kahpre ai hte bung nga ai: dai mung kaman lila rai nga ai.



- ⁷Gaja wa, lawhpa myit gaw hpaji rawng ai wa hpe mana shangun nga ai; sake manawn mung, chye chyang ai myit hpe jahten kau lu ai.
- ⁸Amu a jahtum gaw, galaw hpang ai hta, grau kaja nga ai: hkam sharang ai myit gaw, gumrawng ai myit hta grau kaja nga ai.
- ⁹Pawt sindawng hkra myit hkum gadun et; kaning rai nme law, pawt sindawng ai gaw angawk ai wa a kraw hta e de nga ai.
- ¹⁰Shawng na prat gaw, ya na prat hta hpa majaw grau kaja a ta? nga nna hkum san et; shing rai san ai gaw, hpaji hku hte san ai n rai.
- ¹¹Hpaji byeng-ya gaw sali wunli zawn kaja nga nna, jan mu lu ai ni a matu, hpu htum nga ai.
- ¹²Kaning rai nme law, gumhpraw gaw makawp maga chye ai hte maren, hpaji byeng-ya mung makawp maga chye nga ai; rai timung, chye chyang ai gaw kaning rai hpu a ta, nga yang, dai hpe lu ai wa gaw, hpaji byeng-ya hte tinang a asak bau sin chye nga ai.
- ¹³Karai Kasang a magam amu hpe sumru yu nga u: shi hpan tawn da ai magaw chyalu hpe, kadai wa malan lu na rai ta?
- ¹⁴Ngamu ngamai ai aten e kabu gara nga mu; matsan mayan hkum ai aten e sumru yu nga u; gaja wa, shinggyim masha gaw, tinang a hpang e hpa byin na ra ai hpe, n chye sawn lu hkra, Karai Kasang gaw dai lam lahkawng hpe kapyawn tawn da wu ai.
- ¹⁵Ngai kaman nga ai aten e, ndai lam yawng mayawng hpe ngai mu da se ai: dinghpring ai wa gaw, tinang a dinghpring ai hta htum wa ai hpe mung, tara n lang ai wa gaw tinang a tara n lang ai hta, asak galu nga ai hpe mung, ngai mu ni ai.
- ¹⁶Ladu lai hkra hkum dinghpring dum et; ladu lai hkra hpaji hkum rawng dum et: hpa majaw tinang hkum a akyu hpe jahten mayu n ta?
- ¹⁷Ladu lai hkra hkum n hkru nga et, dai hta kaga, hkum angawk et: aten garai n du yang hpa majaw si mayu n ta?



¹⁸Ndai ga hpe hta la na mai nga ai; dai hpe hkum tat kau et; Karai Kasang hpe hkrit kamyin ai wa gaw, dai lam yawng hta awng wa na ra ai.

¹⁹Hpaji rawng ai wa gaw, hpaji a majaw, mare e nga ai hpyen share shi hta n-gun grau rawng nga ai.

²⁰Gaja wa, ga ntsa e, dinghpring ai hte kaja ai amu galaw timung, n chye shut ai wa langai mi n nga ai.

²¹Masha ni tsun matsun hpe hkum matsing et; matsing yang, na mayam wa nang hpe dagam ai ga nang na na rin dai;

²²Kaning rai nme law, nang hkum nan masha kaga hpe dagam kau ai lam, na kraw e law law lang myit dum nga ai.

²³Ngai gaw dai lam yawng mayawng hpe hpaji hte dinglik yu se ai; ngai gaw, Ngai hpaji hparat hkum n ga, ngu timung, dai gaw ngai hte tsan nga ai.

²⁴Tsan tsan re ai hte, sung htum ai lam hpe, kadai sawk yu lu a ta?

²⁵Hpaji byeng-ya hte nga yawng nga pra a npawt nhpang mung, tara n lang ai lam gaw angawk ai lam, myit n su ai lam gaw mana bu ai lam, rai nga ai hpe, chye na lu hkra, ngai gaw lam shagu sagawn yu nna, nye a myit masin gaw dai hpe chye na lu na sawk yu nga ai.

²⁶Shing rai, mahkam hte sumgawn rai nna, shi a lata yan sumri hte bung ai numsha a myit masin gaw, si hkrung si htan hta grau yak la ai hpe, ngai mu hkrup nngai: Karai Kasang myi man shapa ai wa gaw, dai num a lata na lawt lu na ra ai; yubak kap ai wa chyawm gaw gyit hkang ai hkrum na ra ai.

²⁷Yu mu, Tara Hkaw Sara gaw, Dai lam ngai mu hkrup nngai, nga nna tsun ai: ngai sawk yu nna garai n mu lu ai lam ni mu lu na matu,

²⁸langai hte langai gumhpawn nna sagawn yu yang, la hkying mi hta la ngu mai ai wa langai mi sha ngai mu hkrup nngai; num hkying mi hta chyawm gaw, num ngu mai ai langai mi pyi n mu hkrup nngai.



²⁹Yu mu, dai lam langai sha ngai mu hkrup nngai: Karai Kasang gaw masha hpe dinghpring ai hku hpan da timung, shanhte gaw myit magaw ai hku amyuu myu tam ma ai.

Hpaji Ningli 8

¹Hpaji byeng-ya rawng ai wa kadai rai ta? Sumtu ga lachyum kadai chye shapraw a ta? Hpaji byeng-ya gaw, masha a myi man jahtoi ya nga ai; shi myi man a ahpraw nsam galai mat nga ai.

²Karai Kasang man e dagam ai ga hpe tau yu nna, hkawhkam a hkang da ai ga hpe hkan u.

³Shi kaw na alawan hkum pru mat wa u; gumlau gumle lam hkum hkan et; shi galaw mayu ai hte maren galaw na ra ai.

⁴Hkawhkam a ga gaw hpung shingkang rawng nga ai: Nang hpa galaw n ta? Ngu nna kadai tsun lu a ta?

⁵Hkang da ai ga hkan ai wa gaw, mara kap na n rai? Hpaji rawng ai wa a myit masin gaw ahkying ladaw hte tara dawdan ai lam chye ginhka nga ai:

⁶Kaning rai nme law, masha wa gaw shoihpa shoirang grai wa hkrum nga ai majaw, shi maw mawn ai lam a matu, ahkying ladaw hte galaw na ginshan hku nga ai:

⁷Htawm hpan e hpa byin na shi n chye ai; kaning rai na kun, shi hpe kadai tsun lu a ta?

⁸Kadai mung wenyi ntsa e up nna, jahkring da lu ai, n rai; si nhtoi hpe mung, kadai up lu ai, n rai: ndai hpyen majan hta lawt lu na lam n nga ai: tara n lang ai amu gaw, galaw ai wa hpe hkrang la lu ai, n rai.

⁹Ndai yawng mayawng hpe ngai mu mada nna, nye a myit masin gaw, magam bungli shagu hpe sumru yu nga ai: masha gaw manang wa hpe hkying ladaw mi sha adip arip lu na ahkang nga ai.

¹⁰Shing rai, tara n lang ai wa gaw, makoi mayang hkrum nna, masha ni shi a lup de sa de ma ai; tengman ai amu galaw ai ni hpe chyawm gaw, chyoi



pra ai shara de na pru ngut jang, mare hta e malap mali di kau hkrum ma ai, ngai mu nngai: dai mung kaman lila rai nga ai.

¹¹N tara ai amu gaw, alawan dawdan n hkrum ai majaw, mung masha ni a myit masin gaw, n hkru ai amu galaw na hpe, grau nna shaja nga ma ai.

¹²Yubak galaw ai wa gaw, n hkru ai amu latsa lang galaw nna, shi a asak galu timung, Karai Kasang a man e hkrit kamyin nga ai ni mahtang, mai kaja ai hkrum na mara ai hpe, gaja wa ngai chye nngai:

¹³Tara n lang ai wa chyawm gaw, Karai Kasang hpe n hkrit kamyin ai majaw, mai kaja ai kata nga ai: shingnip hte bung ai, shi asak a nhtoi ni mung, galu kaba wa lu na, n rai.

¹⁴Bai, dinghta ga ntsa e kaman lila lam langai mi byin pru nga ai; dinghpring ai ni nkau mi gaw, tara n lang ai amu galaw ai ni zawn ari ahpri hkrum ma ai; tara n lang ai ni nkau mi gaw, dinghpring ai amu galaw ai ni zawn, mai kaja ai hkrum ma ai; ngai gaw, Dai mung kaman lila rai nga ai, tsun nngai.

¹⁵Shaloi ngai gaw pyaw daw lam shakawn nga nngai: kaning rai nme law, lusha na hte pyaw pyaw nga ai hta kaga, shinggyim masha gaw jan a npu e grau kaja ai lam n chye nga ai: dai gaw, jan a npu e, shi hkrung nga ai prat tup matu, Karai Kasang shi hpe jaw da ai amu bungli agrin nga ai akyu rai nga ai.

¹⁶Shing rai, hpaji hparat hpa rai nga ai hte, ga ntsa e shakut sharang ai majaw, masha law law wa shani shana n yup lu ai hpe, ngai myit sumru yu yang,

¹⁷jan a npu e Karai Kasang a magam bungli byin mabyin hpe shinggyim masha n dang chye lu ai gaw, ngai chye na nngai: dai hpe chye na lu hkra, shi gade shakut shaja timung, dang chye lu ai n rai: hpaji rawng ai wa gaw, dai hpe ngai chye lu na we ai, myit nga timung, dang myit hkawn lu ai n rai.

Hpaji Ningli 9

Yawng Mayawng Gam Maka



¹Dai lam yawng mayawng hpe sumru dinglik yu na matu, ngai myit da ting nga nngai: dinghpring ai wa hte hpaji rawng ai wa, shan a magam bungli hte hpawn, Karai Kasang a lata hta rawng nga ma ai: sumtsaw sumra hkrum na mung, n dawng n yawt hkrum na mung, shinggyim masha n chye lu ai: yawng mayawng gaw shanhte a matu san da nga sai.

²Yawng mayawng a matu lam shagu maren byin nga ai: dinghpring ai wa hte tara n lang ai wa, kaja ai hte n kaja ai wa, san seng ai hte n san n seng ai wa, shagu hkungga nawng ya ai wa hte n nawng ya ai wa a matu, lam langai sha byin nga ai: kaja ai wa hte yubak kap ai wa, matsa mawa ga tsun ai wa hte, matsa mawa hkrit ai wa gaw, maren rai nga ma ai.

³Shing rai, yawng hte gaw maren hkrum nga ma ai majaw, dai gaw jan a npu e byin ai amu mahkra hta, n hkru ai lam rai nga ai: gaja wa, shinggyim masha ni gaw naw hkrung nga ai laman e n hkru nna angawk ai hte hpring nga ma ai: dai hpang shanhte gaw jat na ga e de nga ma ai.

⁴Kaning rai nme law, hkrung nga ai ni hte naw matut nga yang, myit mada shara naw nga ai: hkrung nga ai gwi gaw, si mat ai hkanghkyi hta grau hpu nga ai.

⁵Hkrung nga ai ni gaw, tinang si na hpe chye nga ma ai: si mat ai ni chyawm gaw hpa n chye ma ai hte, hpa shabrai mung, n hkam la lu manu ai: kadai mung shanhte hpe n dum ma ai.

⁶Shanhte a sumtsaw sumra, n dawng n yawt ai hte manawn masham gaw, moi kaw nna hkoi mat sai; jan a npu e galaw ai amu mahkra hta, shanhte ya kaw nna hpa n lawm lu ma ai.

⁷Pru wa su; Karai Kasang gaw na a amu hkap la ngut sai majaw, kabu gara ai hte shat sha u, ngwipyaw ai hte na a tsabyi jahku lu u.

⁸Na a hpun palawng tutnawng hpraw nga u ga; na a baw sau n kadawn nga u ga.

⁹Jan a npu e Karai Kasang nang hpe jaw da ai kaman lila prat a nhtoi ni hta e, nang tsawra ai madu jan hte rau, na a prat htum hkra ngwipyaw ai hte



nga sha nga u: da ndai gaw, nang hkrung nga ai laman e, jan a npu e nang galaw ai amu a kamhtaw rai nga ai.

¹⁰Nang galaw ang ai amu, hpa rai timung, tsam mari galaw u; kaning rai nme law, nang yu wa na ra ai katsan ga hta e, amu bungli, maw mawn ai, chye chyang ai hte hpaji hparat hpa mung n nga ai.

¹¹Bai, jan a npu e mada yu yang, gat lawan chye ai majaw sha, gat shingjawng dang ai, n rai; n-gun ja ai majaw sha, hpyen majan dang lu ai n rai; hpaji byeng-ya majaw sha, shahpa lu ai, n rai; chye chyang ai majaw sha, sutgan lu ai, n rai; maka kumla pru ai majaw sha, myi man pa na, n rai: aten ladaw hte, ang wa ai hte maren, shanhte mahkra a matu byin ang wa ai hpe, ngai mu nngai.

¹²Kaning rai nme law, shinggyim masha gaw shi a aten ladaw n chye nga ai: anga ni gaw n hkru ai byek hta chyat nga ai hte, u ni gaw mahkam hta shang ai zawn, shinggyim masha ni gaw, byin ang ai n hkru ai aten hta, ndum shami e shang nna lu nga ma ai.

Hpaji Byeng-ya Gaw Laknak Hta Grau Nga Ai

¹³Bai, jan a npu e ning re ai hpaji byeng-ya lam ngai mu nna, dai gaw nye a man e galu kaba rai sam ai:

¹⁴Masha n law ai mare kaji langai mi nga ai; hkawhkam kaba langai mi dai hpe sa wang tawn nna, grup yin e kaduk kaba htu da wu ai;

¹⁵Ya dai mare hta e matsan mayan timung hpaji rawng ai wa langai mi nga nna, shi gaw shi a hpaji hte dai mare hpe hkye la lu timung, dai matsan mayan wa hpe kadai mung n dum ma ai.

¹⁶Shaloi ngai gaw 'Hpaji byeng-ya gaw n-gun atsam hte grau kaja nga timung, matsan mayan wa a hpaji byeng-ya gaw jahpoi asawng ai hkrum nna, shi a ga hpe madat ma ai, n rai,' nga nna tsun nngai.

¹⁷Angawk ai ni hpe up ai wa a jahtau marawn ai ga hpe madat na hta, hpaji byeng-ya rawng ai ni a ga hpe asim sha madat na gaw, grau kaja nga ai.



¹⁸Hpaji byeng-ya gaw ri nhtu hte grau kaja nga ai: yubak kap ai wa langai mi mahtang mai kaja ai law law hpe jahten lu ai.

Hpaji Ningli 10

¹Jinu chyasi manam pyaw ai sau hpe hkying shangun nga ai zawn, angawk ai amu kaji, hpaji byeng-ya hte arawng sadang hpe shayuk kau nga ai.

²Hpaji rawng ai wa a myit masin gaw shi a hkra lata e rai nga ai; angawk ai wa a myit masin chyawm gaw shi a pai lata e rai nga ai.

³Gaja wa, angawk ai wa gaw lam e hkawm nga yang pyi, myit gawp ai kadawn nna, Ngai gaw angawk ai wa rai nga nngai, nga nna yawng hpe tsundan nga ai.

⁴Du wa gaw nang hpe myit kahtet yang, na a aya hpe hkum kau da u; hkam sharang ai myit gaw yubak kaba hpe yeng kau chye ai.

⁵Du wa shut kau ai majaw, jan a npu e n htuk ai lam langai mi ngai mu nngai:

⁶Angawk angak re ai ni gaw tsaw reng ai shara kaba hta dung nga nna, sut su ai ni gaw lawu grit e dung nga ma ai.

⁷Mayam ni gaw gumra jawn, du ni gaw mayam zawn lagaw hte hkawm nga ma ai, ngai mu nngai.

⁸Nhkun htu ai wa gaw, dai hta hkrat na ra ai: bungku run ai wa gaw, lapu e achye hkrum na ra ai.

⁹Nlung hpe sit ai wa gaw abrep ai hkrum na ra ai; hpun chye ai wa gaw hkala kau ai hkrum na ra ai.

¹⁰Tawn ai nwa hpe n karang yang, n-gun grau dat ra nga ai: hpaji byeng-ya chyawm gaw, lam madun chye nga ai.

¹¹Lapu hpe garai n shayup ai, kawa yang, lapu ka ai wa gaw, hpa akyu n nga ai.



¹²Hpaji rawng ai wa a ga gaw, htaphtuk nga ai; angawk ai wa a n-gup chyawm gaw, shi hpe mayu kau nga ai.

¹³Shi tsun hpaw ai ga gaw, angawk ai ga, shi hpang jahtum na ga gaw, mana bu ai ga hkrai rai nga ai.

¹⁴Angawk ai wa gaw, ga law law tsun nga ai; rai timung, byin na ra ai lam hpe shinggyim masha n chye nga ai: shi a htawm hpang e byin pru na ra ai lam, shi hpe kadai tsun lu a ta?

¹⁵Angawk ai ni langai hte langai tinang a amu hta hki ba nga ma ai: shanhte gaw mare lam pyi n chye ma ai.

¹⁶Mungdan e, na a hkawhkam wa ma naw rai nna, du salang ni jahpawt jau jau e shat sha nga ai majaw, nang dingnye lu ndai.

¹⁷Bai, mungdan e, na a hkawhkam wa shangjet rai nna, du salang ni lu lai sha lai n re ai sha, n-gun ja na matu, ladaw ang ai aten e lusha ma ai majaw, nang a lu ndai.

¹⁸Lagawn ai majaw, nta lapa ni tsam mat nna, lata n shamawt kam ai majaw, nta yun nga ai.

¹⁹Kabu gara nga na matu, poi galaw nga nna, tsabyi jahku ngwipyaw shangun nga ai: gumhpraw mung, lam shagu hpe dang nga ai.

²⁰Hkawhkam wa hpe kraw e pyi hkum dagam et; na a yup gawk kata e sut su ai ni hpe hkum dagam et: kaning rai nme law, ntsa malen pyen ai u, dai nsen hpe htawn tsun nna, singkaw tu ai baw, dai hpe shabrawng dan na mara ai.

Hpaji Ningli 11

Hka Hta Lusha Jahkrat U

¹Na a lusha hpe hka hta shayawng dat u; nhtoi gade n na yang, dai hpe bai mu na rin dai.

²Marai sanit sha n rai, marai matsat hpe karan jaw u; kaning rai nme law, ga ntsa e n hkru ai hpa byin na hpe nang n chye ndai.



³Sumwi ni ntsin hte hpring jang, ga ntsa de htu hkrat wa ai; hpun gaw dingda maga de daw wa tim, dingdung maga de daw wa tim, daw wa ai maga e taw nga ai.

⁴Nbung madat ai wa gaw nli gat lu ai, n rai; sumwi mada ai wa gaw mam dan lu ai, n rai.

⁵Nbung bung wa ai lam hte, gawng li ai num a hkritung e nrut nra ni kaning rai byin wa ai hpe, nang n chye lu ai zawn, yawng mayawng hpe hpan da ai Karai Kasang a magam bungli hpe mung, nang n chye lu ndai.

⁶Jahpawt jau jau e nli gat u; shana aten hta mung, n gat ai, hkum nga et; kaning rai nme law, gara mahtang tu na n tu na kun, dai lahkawng yan maren tu kaba wa na kun, nang n chye ndai.

Asak Naw Kaji Yang Karai Kasang Hpe Adum Nga U

⁷Gaja wa, nhtoi gaw dwi nga ai; myi gaw jan a nsam mu yang, pyaw lam rai nga ai.

⁸Rai sa, masha wa gaw law law ning hkrung nga yang, dai yawng hte hta shi kabu gara nga mai ai rai timung, du na ra ai nsin sin ai nhtoi ni hpe naw dum nga u ga; dai nhtoi ni gaw law nga ai. Du na ra ai yawng hte gaw kaman lila rai nga ai.

⁹Shabrang wa e, na a brang ram prat e kabu gara nga u; brang ram aten e na a myit masin ngwipyaw nga nna, nang myit sharawng awng ai hte, na a myi madun ai de, hkan sa u; rai timung, dai lam yawng mayawng a matu, Karai Kasang nang hpe tara dara na ra ai, adum nga u.

¹⁰Dai re ai majaw, na a myit masin hta na yawn hkyen ai hpe, na a hkumhkrang hta na aru ara hpe, yeng kau u: kaning rai nme law, brang ram aprat hte chyang ai kara gaw, kaman lila rai nga ai.

Hpaji Ningli 12



¹Na a brang ram prat e, na a Hpan Wa Ningsang hpe mung adum nga u: “Dai nhtoi ni hpe ngai n ra ni ai,” nga nna myit ru myit ra ai nhtoi ni garai n du ai hte, shaning ni garai n ni wa yang;

²ajan hte ahtoi, shata hte shagan ni, garai n sin mat nna, sumwi ni marang jahtu ai hpang e garai n mung wa yang, shi hpe dum u:

³Dai nhtoi ni hta nta sin ai ni gari wa nna, n-gun ja ai ni hkum htingkung na mara ai; mam rin ai ni n law ai majaw sim mat nna, hkuwawt hku kaw na mada azi yu ai ni sin mat na mara ai;

⁴Lam chyinghka ni la da nga nna, mam rin ai nsen yawm nga ai; dai shaloi masha gaw, u ngoi ai nsen na jang, rawt nna, mahkawn mangoi ai shayi ma ni a nsen kaji wa na ra ai;

⁵Gaja wa, masha gaw dai shaloi e tsaw ai shara hpe hkrit nna, lam hkan e hkrit hpa hkrum na tsang na mara ai; lahkyang hpun pu hpraw wa nna, hkagrit garu ai n ji ai hte, shi myit kayut ai lam sim wa na ra ai: kaning rai nme law, shinggyim masha gaw shi a htani htana prat dingsa nta de sa wa magang nna, sharung shayawt ai ni gaw, mare lam hkan e kahkrang hkawm nga ma ai:

⁶Gumhpraw sumri sumdam garai n dut mat nna, aja gawm garai n gawp mat yang, hka hpawk makau e dibu garai n waw mat nna, hka htung gawng garai n daw mat yang;

⁷ga nhpu gaw ga de garai n htang wa ai hte, wenyi gaw, wenyi jaw ya ai Karai Kasang hpang de garai n wa wa gaw, Hpan Wa Ningsang hpe dum nga u law.

⁸Kaman lila, kaman lila, yawng mayawng kaman lila hkrai rai nga ai, nga nna Tara Hkaw Sara nan tsun nga ai.

Karai Kasang Hpe Hkrit Hkungga Nna Tara Hpe Shatup Nga U

⁹Dai hta n-ga, Tara Hkaw Sara gaw, hpaji rawng ai wa rai nga ai majaw, mung masha ni hpe sharin achyin ya nga ai; gaja wa, shi sumru yu nna sawk yu let, ga shagawp law law hpajang da nu ai.



¹⁰Bai Tara Hkaw Sara gaw, htaphtuk ai sumtu ga hte, kangka ai myit hte ka da nga sai, tengman ai ga hpe mung, sawk manaw yu nga ai.

¹¹Hpaji rawng ai wa a ga gaw, majawn hte bung nga ai: sagu rem wa langai sha jaw da ai hte, masha hpung ni hpe shadum jahprang chye nna, htawn tsun ai sara ni a ga gaw, dit jung da ai hpri masen hte bung nga ai.

¹²Dai hta n-ga, ngai sha e, dai zawn re ai ga hte sharin achyin hkam la u: laili laika law law hpe ka da na, n htum hkraw ai: laika law law sharin ai gaw, tinang hkum shaba ai hkrai rai nga ai.

¹³Yawng mayawng ya shapraw ngut sai; ga kanu gaw da ndai rai nga ai: Karai Kasang hpe hkrit hkungga nna, shi hkang da ai ga hpe madat mara nga u; dai gaw shinggyim masha ni a lam madung rai nga ai.

¹⁴Kaning rai nme law, Karai Kasang gaw makoi magap da ai amu yawng mayawng hpe, kaja ai rai timung, n kaja ai rai timung, tara tingnyang hta dawdan na ra ai.



Shawlumon a Mahkawn Ga

Shawlumon a Mahkawn Ga 1

¹Mahkawn mangoi ga mahkra hta, grau htum ai Shawlumon a mahkawn mangoi ga.

Tsaw

²Shi gaw, shi pup ai hte ngai hpe pup ya u ga; Na a sumtsaw sumra gaw, tsabyi jahku hta grau kaja nga ai.

³Na namman gaw, manam pyaw ai sau rai nga ai; Na amying shingteng gaw ru bun ai sau rai nga ai: Dai rai nna hkawnsek ni nang hpe tsawra ma ai.

⁴Ngai hpe dun la e; nang h pang de anhte hprawng na ga ai: Hkawhkam wa gaw, shi yup gawk de ngai hpe jashawn timung,

Manang Ni Na a majaw anhte kabu gara nna pyaw wa na ga ai; Na a sumtsaw sumra hpe tsabyi jahku hta grau shakawn na ga ai:

Tsaw gaja wa teng teng shanhte nang hpe tsawra nga ma ai.

⁵Yerusalem a shayi sha ni e, Ngai gaw, Kedera sum ni zawn, ahpraw chyang timung, Shawlumon a nba grang ni zawn, naw tsawm nga nngai.

⁶Ngai gaw jan katen nna, ahpraw chyang nngai majaw, Ngai hpe hkum yu dingrawng mi: Nye nu a shadang sha ni gaw ngai hpe n dawng nna, Tsabyi sun ni hpe lajang shangun ma ai: Nye tsabyi sun chyawm gaw, ngai n lajang lu nngai.

⁷Nye myit masin tsawra ai, nja wa e, Na sagu ni hpe nang kanang rem ai hpe mung, ani chyingtung e, kanang hpum shangun ai hpe mung, tsun dan e. Ngai hpa majaw, na manang ni a sagu hpung ni makau e, Myi man magap ai num zawn, tam pru na rai ta?

Manang Ni

⁸Numsha ni hta grau tsawm ai na e, nang n chye yang, Sagu hpung ni a lagaw hkan hkan sa nna, Sagu rem ai ni a sum ni makau e, na bainam kasha ni hpe rem nga u.

Tsawra Ai Wa



⁹Nye a nja jan e, Hpara-u a leng gumra hte Ngai nang hpe shadawn yu de ga.

¹⁰Na a shabyi ni lakan hte mawn nna, Na a du gaw lungseng gali nga ai.

¹¹Anhte gaw, aja lakan hte gumhpraw gawp ni Na a matu naw galaw ya na ga ai.

Tsaw

¹²Hkawkham wa gaw shi a sha ku makau e naw dung nga yang, Ngai lang ai nardu sau manam mawng nga li ai.

¹³Ngai tsawra ai wa mahtang, nye sinda lapran e tsat ai Mura nhtan hte bung nga ai.

¹⁴Bai, ngai tsawra ai wa gaw, Engedi tsabyi sun e tu ai, Pan tsun nhpawng hte bung nga ai.

Tsawra Ai Wa

¹⁵Yu u, nye nja jan e, nang hpraw tsawm nga ndai; Gaja wa, tsawm htap nga ndai: Na a myi gaw hkrudu myi hte bung nga ai.

¹⁶Yu u, ngai tsawra ai wa e, nang mahtang Tsawm htap nna, tsawra mai nga ndai;

¹⁷An a yup ku mung, tsit lali ai shara rai nga ai: An a nta ngau gum ni arit hpun, Lapa ni gaw, marau hpun, rai nga ai.

Shawlumon a Mahkawn Ga 2

Tsaw

¹Ngai chyawm gaw, Sharun pa na mari pan, Kadit hkan e tu ai hkalaw pan sha, rai nga nngai.

Tsawra Ai Wa

²Nye nja jan gaw, ju singwum e tu ai hkalaw pan zawn, shayi chyinghkawn ni a ka-ang e, dan nga ai.

Tsaw



³Ngai tsawra ai wa mahtang, maling e tu ai lwi dwi hpun zawn, Brang sek ni a ka-ang e, dan nga ai. Ngai gaw shi a shingnip kata e ngwipyaw let dung nga nna, De a asi gaw nye a n-gup hta dwi nga ai.

⁴Shi gaw, poi galaw ai nta hta ngai hpe jashawn nna, Nye ntsa na dawngkhawng gaw, sumtsaw sumra rai nga ai.

⁵Ngai gaw sumtsaw sumra hte machyi nngai majaw, Ngai hpe tsabyi si hte shadaw, lwi dwi si hte shapyaw.

⁶Shi a pai lata nye a baw npu e tawn nna, Shi a hkra lata ngai hpe ginshum u ga.

⁷Yerusalem a shayi chyinghkawn ni e, Tsawra ai myit, shi hkrai n pru yang, Dai hpe hkum jasu, hkum jahprang mu yaw, Ngu nna, nam na ashu ashan ni hte chyahkyi ni hpe dum let, Ngai nanhte hpe htet da nngai law.

⁸Ngai tsawra wa a nsen law! Yu u, shi du ra ai: Bum ni hpe shi gumtawng lai nna, Kawng ni hpe shingtawt lai nga ai.

⁹Ngai tsawra ai wa gaw, chyahkyi yan shat krang la hte bung nga ai; Yu u, shi gaw anhte a bungku shinggan de tsap nga ai: Hkuwawt hku mada yu let, Hkinji hku azi yu nga ai.

¹⁰Ngai tsawra ai wa shaga nna, ngai hpe tsun ai gaw: Nye a nja jan e, nye tsawm htap ai num e, Rawt nna sa wa su.

¹¹Yu u, nshung ta lai sai, Marang mung hpawng nna lamu san sai.

¹²Pa hkan e nampan pu sai; U ni kashai ai aten mung, du ra ai: An a ga hta hkrudu tut du ai nsen mung, na lu sai.

¹³Lakum hpun gaw tsit ai si hpe shamyin nu ai; Tsabyi ru ni mung pu pu nna, Ngwipyaw bat shamawng ma ai. Nye nja jan e, nye tsawm htap ai num e, Rawt nna sa wa su.

Tsawra Ai Wa



¹⁴Bum na lungbra ni hte, nhkap hkan e shanu nga ai, Nye a hkrudu e: Na a myi man ngai mu lu n ga, Na a nsen ngai na lu n ga; na a nsen ngwipyaw nga ai; Na a myi man mung, hpraw tsawm nga ai.

¹⁵Tsabyi ru ni hpe jahten ai nam gwi ni hte, Nam gwi hkalung ni hpe, an a matu rim la mu: An a tsabyi ru ni gaw apu pu masai, nga ai.

Tsaw

¹⁶Ngai tsawra ai wa gaw, nye a rai nga ai, Ngai mung shi a rai nga nngai. Shi gaw hkalaw pan prang e sagu ni hpe shayaw nga ai.

¹⁷Ngai tsawra ai wa e, shani nhtoi garai n katsi ai hte, Shingnip shingna garai n hkoi mat yang, Kayin nna, Behtera bum ntsa e nga ai, Chyahkyi hte shat krang la zawn, tai nga u.

Shawlumon a Mahkawn Ga 3

¹Shana aten e, nye yup ra ntsa e, Nye myit masin tsawra ai wa hpe, ngai tam nngai: Ngai tam timung n mu nngai.

²Shaloi ngai gaw, Ngai rawt nna mare hkan e kahkrang hkawm na nngai; Nye myit masin tsawra ai wa hpe, Nmaw lam hkan e mung, mare htingwang hkan a mung, tam na nngai, Nga nna tsun let tam timung, n mu nga nngai.

³Mare sin ai ni ngai hpe mu hkrup nna, ngai gaw, Ataw, nye myit masin tsawra ai wa hpe, n mu ya myit ni? Ngu nna san nngai.

⁴Shanhte hte loi mi lai yang, Nye myit masin tsawra ai wa hpe ngai mu hkrup nngai: Ngai shi hpe jum shadang nna, nye nu a nta hte, Ngai hpe shangai chyinghkai ai gawk de, Garai n jashawn yang, n dat hkraw nngai.

⁵Yerusalem a shayi chyinghkawn ni e, Tsawra ai myit, shi hkrai n pru yang, Dai hpe hkum jasu, hkum jahprang mu yaw, Ngu nna, nam na ashu ashan ni hte chyahkyi ni hpe dum let, Ngai nanhte hpe htet da nngai law.

⁶Mura, lawban hte, hpaga ga ai ni dut ya ai, Manam pyaw ai baw amyuu myu chya shamut nna, Wan hkut zawn mawng let, Zaibru jang de na lung wa ai wa gaw, kadai wa rai ta?



⁷Yu mu, dai gaw Shawlumon a krau rai nga ai; Israela share ninghkrin ni hta na, Share kru shi, de a grup yin e, sin nga ma ai.

⁸Shanhte yawng nhtu lang nna, hpyen amu chye galaw ma ai. Shana na hkrihpa makran ai majaw, Langai hte langai tinang a nhtu hpye ma ai.

⁹Hkawhkam Shawlumon gaw Lebanon a hpun hte Shi a matu reng ai hpaichyau shachyaw wu ai.

¹⁰De a shadaw ni gumhpraw, nep ai gaw aja, Dung ai shara hpe hkyeng mang ai nba hte shangut wu ai. De a kata de gaw, Yerusalem shayi sha ni, Tsawra ai myit hte ka shamawn da mu ai.

¹¹Ziun shayi chyinghkawn ni e, pru marit: Hkungran nna, myit masin kabu gara ai nhtoi hta, Kanu shagup ya ai, janmau gup nga ai, Hkawhkam Shawlumon hpe mada yu mu law.

Shawlumon a Mahkawn Ga 4

Tsawra Ai Wa

¹Yu u, nye a nja jan e, nang hpraw tsawm ndai; Gaja wa, tsawm htap nga ndai. Na a myi gaw myi man magap shinggan e, Hkrudu myi hte bung nga ai: Na a kara gaw, Gilead bum lanem e, Hpum nga ai bainam hpung hte bung nga ai.

²Na a wa ni mung, mun rep kau nna Kashin ai kaw na lung wa ai, sagu hpraw hpung hte bung nga ai. Langai hte langai manang lu nna, Langai mi muk yet mat ai, n rai.

³Na a nten ni, hkyeng tsawm ai sumri hte bung nna, Na a n-gup tsawm htum nga ai: Na a shabyi ni, myi man magap shinggan e, Hkainu si shari hte bung nga ai.

⁴Na a du gaw, Dawi a langchyi hte bung nga ai: Dai hta e, share ninghkrin ni a ri nhtu hte, N-gang kaji kaba noi da nga ai.

⁵Na a madoi chyu hpang yan gaw, Hka law pan prang e chyai nga ai, Shan nga hkalung marun hte bung nga ai.



⁶Shani nhtoi garai n katsi ai hte Shingnip shingna garai n hkoi mat yang, Ngai gaw, nye a mura bum hte lawban kawng de lung wa na nngai.

⁷Nye a nja nan e, nang hkum ting tsawm htap nga ndai; Hpa htenza ai hkang mung, nang hta n nga ai.

⁸Nye num ningnan e, Lebanon bum kaw nna, Ngai hte rau, Lebanon bum ga na, pru wa rit. Amana bum pungding, Senira hte Hermon pungding, Hkanghkyi ni shanu nga ai ginlawng hku ni hte, Rawnggawk ni shingbyi nga ai bum ntsa na, hkawm pru u.

⁹Ngai jan, nye num ningnan e, Nang gaw nye myit masin hpe kashun la nu ai: Na a myi ze du yin rai nna, nang gali ai hkachyi hte Nang nye a myit masin hpe kashun la nu ai.

¹⁰Ngai jan, nye num ningnan e, Na a tsawra ai gaw, gade pyaw nga a hka! Na a tsawra ai gaw, tsabyi hta grau kaja nga ai: Na a manam pyaw ai sau gaw, lawban amyu mahkra hta, grau kaja nga ai law.

¹¹Nye num ningnan e, na nten gaw gitbaw zawn yun nga ai; Na shinglet npu e lagat jahku hte nga chyu hpring nga ai: Na a hpun palawng a abat gaw, Lebanon bum na nngawt hte bung nga ai.

¹²Ngai jan, nye a num ningnan gaw, Shakum kum ai sun, pat da ai hka hpawh hte, Dazik kap da ai hka htung rai nga ai.

¹³Na bawng ni gaw, dwi ai asi si ai amyu myu hte Hkainu si sun rai nga ai: Nardu hte kayau ai hinna hpun,

¹⁴Nardu hpun, chyamka hpun, Gumshu, maza hpun hte, lawban hpun amyu myu, Mura, achyaw hte grau manam pyaw ai baw yawng, lawm nga ai.

¹⁵Sun ni hpe ntsin jaw na matu hka hpawh, Hkrung ai ntsin rawng ai hka htung, Lebanon bum na lwi ai hka shi, nang rai nga ndai.

Tsaw



¹⁶Dingdung nbung e, rawt u; dingda nbung e, wa rit; Nye sun a manam pyaw ai baw mawng wam nga mu ga, De a ntsa e bung sun nga mu. Ngai tsawra ai wa gaw, shi a sun hta shang nna, De a dwi sau ai namsi sha nga u ga.

Shawlumon a Mahkawn Ga 5

Tsawra Ai Wa

¹Ngai jan, nye num ningnan e, nye sun de ngai shang ni ai: Nye mura hte manam pyaw ai baw ngai di la ni ai; Nye gitbaw hte lagat jahku hpe, ngai sha lu ni ai; Nye nga chyu hte rau lagat jahku hpe ngai lu lu ni ai:

Manang Ni Makyin jinghku ni e, sha mu; Tsawra ai ni e, lu mu, hkru hkra lu mu.

Tsaw

²Ngai yup pyaw nga timung, nye myit dum nga ai: Ngai tsawra ai wa gaw, Ngai jan, nye nja jan, Nye hkrudu, ra n rawng ai nye a num e, hpaw ya e law: Nye baw gaw mari hte, nye kara gaw shana na saiwan hte madi nga ai, nga nna akawk let tsun nga ai.

³Ngai gaw hpun palawng raw ni ai, kaning rai bai bu hpun na rai ta? Lagaw mung shin ni ai, kaning rai bai agang kau na rai ta?

⁴Nye tsawra ai wa gaw, chyinghka lakran hku shi a lata manaw bang da nga ai rai nna, Nye a myit masin gaw shi a lam kadau nga ai majaw,

⁵Ngai tsawra ai wa a matu hpaw ya na, ngai rawt nngai; Nye a lata na mura sau, nye layung ni hta na, mura sau jet, Chyinghka htinggrang ni a ntsa e, hkrat kapyia nga ai.

⁶Nye tsawra ai wa matu, ngai hpaw nga yang, Ngai tsawra ai wa gaw kayin nna hkawm mat wa sai: Shi a ga dum let, ngai myit kahpra nga nngai: Ngai shi hpe tam timung, n mu, Shaga timung, n htan pru nga ai.

⁷Mare sin hkawm ai ni gaw ngai hpe mu hkrup nna, Ngai hpe kayat jahpye mi ai: Bungghku sin ai ni gaw, nye a myi man magap kashun la ya ma ai.



⁸Yerusalem a shayi chyinghkawn ni e, Ngai tsawra ai wa hpe nanhte mu hkrup yang, Ngai sumtsaw sumra hte machyi nga ai lam, shi hpe tsun shana ya mi, ngu nna ngai nanhte hpe htet da nngai law.

Manang Ni

⁹Numsha ni hta grau tsawm ai na e, na a tsawra ai wa gaw, Kaga tsawra ai wa hta, kaning rai grau nga a ta? Nang anhte hpe ning rai htet da lu hkra re ai, Na a tsawra ai wa gaw, kaga tsawra ai wa hta, kaning rai grau nga a ta?

Tsaw

¹⁰Ngai tsawra ai wa gaw, hpraw ai hkyeng ai ningchya pru nna, Masha mun mi hta, dawnghkawn zawn rai nga ai.

¹¹Shi a baw gaw ja jet hte bung nga ai. Shi a kara gaw htat nna, u hka mun zawn chyang nga ai.

¹²Shi a myi gaw, nga chyu hte kashin nna tsawm tsawm hkrep tawn ai hte, Hka shi ni a makau e dung nga ai hkrudu hte bung nga ai.

¹³Shi a shabyi gaw manam pyaw ai baw tu ai nampan lawk hte, shatmai lap kaja shatut ai tena hte bung nga ai. Shi a nten gaw mura jet kapya ai hka law pan hte bung nga ai.

¹⁴Shi a lata gaw, mek-yoi hte hkrep ai lachyawp hte bung nga ai; Shi a hkumhkrang gaw nila hte sup ai magwi kawng hpraw hte bung nga ai.

¹⁵Shi a lagaw, ja jet machyaw hta shadun ai, lunghpraw shadaw hte bung nga ai; Shi a arawng, Lebanon bum hte arit hpun zawn dan hkung nga ai.

¹⁶Shi a n-gup hta na ga dwi ga sau pru nga ai: Rai sa, shi gaw hkum ting tsawra mai nga ai. Yerusalem na shayi chyinghkawn ni e, Dai wa gaw, ngai tsawra ai wa, nye a kanawn wa, rai nga ai.

Shawlumon a Mahkawn Ga 6

Manang Ni

¹Numsha ni hta grau tsawm ai na e, Na a tsawra ai wa gaw, gade sa wa sata? Anhte nang hte rau shi hpe hkan tam lu hkra, Na a tsawra ai wa gaw, gara de ang wa sata?



Tsaw

²Ngai tsawra ai wa gaw, shi a sun hta namsi sha nna, hka law pan di la na nga, Shi a sun hte, manam pyaw ai nampan lawk de, yu wa sai.

³Ngai tsawra ai wa gaw, nye a rai nga ai, ngai mung shi a rai nga nngai; Shi gaw hka law pan prang e shi a sagu ni hpe shayaw nga ai.

Tsawra Ai Wa

⁴Nye nja jan e, nang gaw Tirza mare zawn, tsawm nga ndai; Yerusalem mare zawn, tsawm htap nga ndai; Dawnghkawn lang ai luksuk zawn, hkrit mai nga ndai.

⁵Na a myi ngai hpe hkum azi yu et; Dai ni ngai hpe myit kahpra shangun masai. Na a kara gaw, Gilead bum lanem e, Hpum nga ai bainam hpung hte bung nga ai.

⁶Na a wa ni mung, kashin ai kaw na lung wa ai, Sagu hpraw hpung hte bung nga ai: Langai hte langai manang lu nna, Langai mi muk yet mat ai, n rai.

⁷Na a shabyi ni, myi man magap shinggan e, Hkainu si shari hte bung nga ai.

⁸Hkawhkam jan ni kru shi, lashi num ni matsat shi, Mahkawn ni n dang hti hkra, law nga ma timung,

⁹Nye a hkrudu, ra n rawng ai, nye a jan chyu sha, rai nga ai. Shi gaw kanu a kasha shingtai rai nga ai; Shi hpe shangai ai kanu a tsawra htum ai ma, shi rai nga ai. Amyu shayi sha ni shi hpe mu nna shaman ya mu ai; Hkawhkam jan ni hte lashi num ni pyi shi hpe shakawn ma ai.

Manang Ni

¹⁰Jahpawt manap ahtoi zawn dan hkung ai hte, Shata zawn hpraw tsawm, ajan zawn kabrim nna, Dawnghkawn lang ai luksuk zawn hkrit mai ai jan gaw, kadai rai ta?

Tsawra Ai Wa

¹¹Kadit e tu ai namsi bawng ni hpe yu na matu mung, Tsabyi ru ni majawm n majawm, Hkainu si ni pu n pu, mada yu na matu mung, Ngai gaw namsi sun de yu wa nngai.

¹²Nye a myit ra katu ai majaw, n dum shami e, Arawng sadang lu ai ni a leng ni ngai hpe shinggrup ma ai.

Manang Ni

¹³Shulami num e, wa rit, wa rit; Anhte nang hpe mu lu hkra, wa rit, wa rit.

Tsawra Ai Wa Mahkana-im ka manau ai mada yu ai zawn, Shulami num hpe, hpa mada yu shara nga a ta?

Shawlumon a Mahkawn Ga 7

Tsawra Ai Wa

¹Du shayi sha e, kyepdin din nna na a lagaw gade tsawm a hka. Na a lagaw yan gaw, shatsawm chye ai janghkam wa galaw ai mawn sumli ai lungseng hte bung nga ai.

²Na a hkum gaw, lum lum re ai gawm hte bung nna, Dai hta e kayau ai tsabyi jahku hte hpring nga ai: Na nshang gaw hka law pan hkrep ai, Hkaulan mam bum hte bung nga ai.

³Na a madoi chyu hpang yan gaw, Shan nga hkalung marun hte bung nga ai.

⁴Na a du gaw magwi kawng langchyi hte bung nga ai; Na a myi gaw Heshbon mare na Batrabim chyinghka makau e nga ai hka lawng hte bung nga ai. Na a ladi gaw Damasku mare de man yawng ai, Lebanon langchyi hte bung nga ai.

⁵Na a baw gaw, Hkarmela bum hte, Na kara gaw, hkyeng mang ai ari hte, bung nga ai: Hkawhkam wa pyi de a kara hkri hta gyit hkang ai hkrum nga ai.

⁶Nja jan e, ngwi ngawn nga na matu, Nang gade tsawm htap nna pyaw nga a hka!



⁷Ndai, na a hkum shing-yan gaw ma-un hpun hte bung nna, Na a madoi chyu hphang gaw de a namsi sumbaw rai nga ai.

⁸Ngai gaw, Ndai ma-un hpun hta ngai lung na nngai! De a lakung lakying ni hpe ngai jum na nngai. Na a madoi chyu hphang gaw tsabyi si sumbaw zawn, Nang sa ai nsa gaw magaw si sama zawn, rai nga u ga.

⁹Na a n-gup gaw kaja htum ai tsabyi jahku zawn rai nga u ga: Dai tsabyi jahku gaw ngai tsawra ai wa a matu pyaw ai luhpa rai nga nna, Yup pyaw ai ni a n-gup de ndum shami lwi du nga ai.

Tsaw

¹⁰Ngai hpe tsawra ai wa gaw nye a rai nga ai: Shi ngai hta hkrai a manoi nga ai.

¹¹Ngai tsawra ai wa e, sa rit, pa ga de hkawm sa ga, Kahtawng hkan e shana shalai ga: Jahpawt jau jau rawt nna, tsabyi sun de sa wa ga;

¹²Tsabyi ru ni majawm n majawm mung, de a nampan ni pu n pu mung, Hkainu si ni pu an n an mung, mada yu ga: Dai yang e nye a tsawra myit nang hpe ap na de ai.

¹³Ngai tsawra ai wa e, dudim hpun ni manam pyaw nga ai: Anhte a chyinghka makau e, dwi ai sau ai, namsi amyau myu nsa nnan, Na a matu ngai mahkawng da nngai.

Shawlumon a Mahkawn Ga 8

¹Nye nu a chyu chyu ai ma, Ngai yung majing zawn, nang rai n ga le: Dai rai yang, ngai nang hpe shinggan e mu hkrup nna, Nang hpe pup yang, kadai mung ngai hpe jahpoi lu na n rai.

²Ngai gaw nye nu a nta de nang hpe woi jashawn nna, shi nan nang hpe sharin achyin na ra ai: Ngai gaw, tsi kayau ai tsabyi jahku hte, Nye a hkainu si jahku, nang hpe lu shangun na de ai.

³Shi a pai lata nye a baw npu e tawn nna, Shi a hkra lata ngai hpe ginshum na ra ai.



⁴Yerusalem a shayi chyinghkawn ni e, Tsawra ai myit shi hkrai n pru yang, Dai hpe hkum jasu, hkum jahprang mu yaw, Ngai nanhte hpe htet da nngai law.

Manang Ni

⁵Shi a tsawra ai wa a lata hta shamyet let, Nam mali de na pru ai num gaw, kadai wa rai ta? Ngai nang hpe ndai magaw hpun npu e jasu ni ai: Dai yang e na nnu gaw, nang hpe shangai nna, Nang hpe shangai ai kanu shinggyim machyi hkum sai.

Tsaw

⁶Ngai hpe na a myit masin ntsa e dazik zawn, Na a lahpum ntsa na dazik zawn shakap e. Kaning rai nme law, sumtsaw sumra gaw si hkrung si htan hte maren ja nga ai; Nsu nnawn myit gaw Katsan ga hta grau yak nga ai; shi a n-gun gaw wan n-gun hte, Yehowa kaw na myihprap n-gun rai nga ai.

⁷Hka law law sumtsaw sumra hpe n sat kau lu ai, Hka hpungla ni pyi, dai hpe n lim kau lu ai. Masha wa gaw shi a nta e rawng marawng hpe, sumtsaw sumra matu jaw kau mayu timung, N kaw n law di ai hkrai hkum na ra ai.

Manang Ni

⁸Anhte kaw kajan kaji langai mi nga ai: shi gaw chyuhka garai n bawng ai. Dai kajan hpe hpyi ai shani hta, Anhte shi a matu, kaning di na rai ta?

⁹Shi bungghku tai yang, shi a ntsa e gumhpraw langchyi gaw da na ra ai; Shi chyinghka tai yang, arit hpunpyen hte kum na ra ai.

Tsaw

¹⁰Ngai gaw bungghku rai nga nngai; nye a madoi chyuhka langchyi hte bung nga ai; Dai rai nna ngai shi a man e myi man pa ni ai.

¹¹Shawlumon gaw Bala-hamon hkan e tsabyi sun langai mi nga ai; Shi gaw dai hpe sun sin ai ni a lata de ap ya mu ai: De a namsi sha lu ai majaw, langai hte langai gumhpraw hkying hkying jaw mu ai.

¹²Nye a tsabyi sun chyawm gaw, nye a man e rai nga ai: Shawlumon e, nang lap hkying mi la nna, Nye sun sin ai ni mahtang lap ni tsa la mu ga.

Tsawra Ai Wa



¹³Sun ni hta shanu nga ai num e, Kanawn manang ni na a nsen hpe madat la ma ai; Ngai mung na lu u ga.

Tsaw

¹⁴Ngai tsawra ai wa e, alawan sa rit: Lawban tu ai bum ni a ntsa e, Chyahkyi hte, shing n rai, shan nga hkalung zawn, tai nga u law.



Esaia

Esaia 1

¹Yuda hkawhkam Uzia, Yohtam, Ahaza hte Hezekia aprat e, Amot a kasha Esaia gaw, Yuda mung hte Yerusalem mare a lam, mu ai shingran gaw, da ndai rai nga ai.

Gumlau Ai Amyu Masha Ni

²Yehowa ga tsun nga ai majaw, sumsing lamu e, na la u, ginding aga e, madat u: “ngai gaw kashu kasha hpe lanu lahku nna, kaba wa shangun timung, shanhte ngai hpe gumlau ma ai.

³Dumsu gaw tinang madu hpe chye nga ai; lawze mung tinang madu a wakang hpe dum ma ai: Israela amy chyawm gaw, ngai hpe n chye ma ai, hpa mung n dum ma ai.

⁴N shawp ai amy e, nang gaw yubak lit gun ai amy, n hkru n hkra ai aru arat, myit magaw ai kashu kasha rai nga n hka! Shanhte Yehowa hpe kau da masai; Israela a Chyoi pra ai wa hpe n gawn n sawn di kau manu ai; shanhte kayin nna kanut mat wa masai.

⁵Nanhte ari naw hkrum hkra, hpa majaw gumlau shanang nga myit ta? baw ting hpye nga ai, kraw lawang mung, gawng kya nga ai.

⁶Lagaw lahpan kaw nna baw pungding du hkra, hkam kaja ai hpa mung n nga ai; nma hpye ai, hkala nba ai hte kayat ai hkang katsing hkrai rai nga ai: dai hpe mazang lu ai n rai; ahkang kayawp nga ai n rai; namman hte garai n shakya lu ai.

⁷Nanhte a mungdan gaw katsi katsang rai nga ai; nanhte a mare ni hkru mat sai; maigan masha ni, nanhte a ga dachyawk ni hpe nanhte a man e sha kau nga ma ai: tsasam masha ni hpya kau ai ga zawn, dai de katsi katsang rai nga ai.

⁸Ziun shayi sha gaw, tsabyi sun wa, kumgyin sun sum hte, wang tawn hkrum ai mare zawn, gram nga ai.



⁹Zaw nawng zaw wa up ai Yehowa, anhte hta madat dingsat kaji n ngam da taw gaw, anhte nan Sodom mare zawn rai nna, Gomora mare hte bung na ga ai.

¹⁰Sodom du ni e, Yehowa a ga madat mara mu; Gomora masha ni e, anhte a Karai Kasang a tara hpe na la mu.

¹¹Yehowa tsun ai gaw, Nanhte a shagu hkungga ga daga, ngai hte kaning rai seng a ta? wan nat hkungga nawng ai sagu la hkrawng, hpum sau hkra kawn da ai yamnga sau hte, ngai hkru kat ni ai; usu, sagu kasha hte bainam la asai hpe ngai n ra nngai.

¹²Nanhte gaw, nye a myi man mu lu hkra, nye a wang ni hpe shang kabye kau na, kadai shangun a ta?

¹³Kaman lila shagu hkungga hpe hkum jaw kahtap myit; manam pyaw ai kumhpa hpe ngai matsat nngai: shata praw shani, laban nhtoi, shawa zuphpawng hpe, ngai n ra nngai: nawku zuphpawng let, yubak hkrai galaw ai hpe, ngai n sharang lu nngai.

¹⁴Nanhte a shata praw shani ni hte ladaw da ai poi ni hpe, ngai n dawng nngai: dai gaw ngai hpe sharu shayak ai sha rai nga ai; hkam sharang ai hte hki ba la nngai.

¹⁵Nanhte lata ladawn yang, ngai myi man makoi mat na nngai; gaja wa, nanhte akroi anoi akyu hpyi timung, ngai n madat na nngai: nanhte a lata sai hte hpring nga ai.

¹⁶Tinang hkum kashin kau mu; tinang dai jasan jaseng mu; nanhte a n hkru ai amu hpe, nye a myi man kaw na yeng seng kau mu; n shawp ai arawn alai kau da mu.

¹⁷Kaja ai amu galaw na sharin la mu; dinghpring ai hpe hkan shachyut mu; nni nkri hkrum ai ni hpe karum mu; chyahkrai ma ni a mata tengman ai hku jeyang mu: gaida gaina ni hpe tau mu.



¹⁸Yehowa tsun ai gaw, “Sa marit, anhte dangrang hkat ga; nanhte a yubak gaw, sai zawn hkyeng timung, hkyen zawn hpraw na ra ai; hkyi hkang zawn hkyeng mang timung, sagu mun zawn rai na ra ai.

¹⁹Nanhte ga madat hkraw nga myit yang gaw, lamu ga na nsi naisi sha lu na myit dai:

²⁰Shing n rai, nyet kau let gumlau myit yang gaw, ri nhtu hte si na myit dai,” nga nna Yehowa n-gup nan tsun nga ai.

²¹Shawng e tara ding ai hte hpring nga ai, kangka re ai mare gaw, kaning rai shawa num tai a hka! Dinghpring ai gaw dai kata e shanu nga sai; ya chyawm, masha sat ai ni hkrai dè nga ma ai.

²²Na a gumhpraw gaw, gumhpraw hkyi tai mat sai; na a tsabyi jahku jet gaw, ntsin hte kayau mat nga ai.

²³Na a du ni gumlau let, lagu lagut ni a kanawn manang tai wa masai; shanhte yawng kumhpa ra nna, sake manawn sha nga ma ai; shanhte gaw chyahkrai nmai ni a matu tara ding ai hku n jeyang ai hte, gaida gaina ni a amu hpe hpa n nawn ya ma ai.

²⁴Dai re ai majaw, Israela amy hta Daru Magam rawng ai, Zaw nawng zaw wa up ai, Madu Yehowa gaw, Gaja wa, ngai e hpyen ai ni hpe ngai yeng kau nna, ngai e n dawng ai ni hpe, matai dawp na nngai.

²⁵Ngai nang hpe dun la nhtawm, na a gumhpraw hkyi atsai awai jen kau nna, nang hta kap ai jang yawng hpe mung, seng kau na nngai.

²⁶Moi na tara agyi ni zawn re ai, ngai bai san da nna, nang hpe hpaji daw ya ai ni gaw, shawng na ni hte bung na mara ai: dai hpanng na a mying hpe, Dinghpring ai mare, kangka re ai shara, nga nna kajai na mara ai.

²⁷Ziun gaw tara hte mung, shi hpanng de kayin wa ai ni gaw, dinghpring ai hte mung, hkye hkrang la ai hkrum na mara ai.

²⁸Gumle gumlau re ai ni hte yubak galaw ai ni chyawm gaw, rau hten byak hkrum nna, Yehowa hpe kau da ai ni htum mat na mara ai.



²⁹Kaning rai nme law, nanhte ra yu ai wamyi hpun ni a majaw, shanhte kaya dum nna, nanhte lata la ai sun ni a majaw, myi man sum mat na marin dai.

³⁰Hpa majaw nga yang, nanhte gaw alap nyip mat ai wamyi hpun hte, hka n nga ai sun zawn tai mat na marin dai.

³¹Wa-ngan wa gaw lachyit zawn, shi a amu gaw wan n-yang zawn tai mat nna, dai yan rau hkru mat na ra ai; dai wan hpe kadai mung n sat lu ai,” nga ai.

Esaiia 2

Yehowa A Bum

¹Amot a kasha Esaiia gaw, Yuda mung hte Yerusalem mare a lam mu ai mungga gaw, da ndai rai nga ai.

²H pang jahtum na prat hta e, Yehowa nta bum gaw, bum kaga ni a baw tai wa nna, kawng ni hta grau tsaw wa ai hte, amyu baw mahkra gaw, dai de yan bang na mara ai.

³Masha amyu ga daga, “Sa marit, Yehowa a bum, Yaku a Karai Kasang a nta de lung wa saga; shi gaw shi a lam anhte hpe sharin ya nna, shi a lam hku anhte hkan sa na ra ga ai: Ziun bum na jep ai tara, Yerusalem mare na Yehowa mungga pru na ra ai,” nga nna hkawm let tsun shajang na ma ai.

⁴Shi gaw amyu ni a lapran e tara dara nna, amyu baw ga daga hpe jeyang na ra ai: shanhte gaw tinang a nhtu ni hpe najawn, tinang a ri ni hpe nhkyau dup kau na mara ai: amyu mi gaw amyu mi hpe nhtu n shaw ai hte, htawm hpang e hpyen majan sharin sana n rai.

Yehowa A Nhtoi

⁵Yaku a dap ni e, sa marit; Yehowa a nhtoi hta hkan hkawm sa ga.

⁶Gaja wa, nang gaw Yaku a dap ngu ai, na a amyu hpe kau da ndai: kaning rai nme law, shanhte gaw sinpraw mung na arawn alai hkan shatup let, Hpilisti masha ni zawn shaba wawt nna, tsasam masha ni a kashu kasha ni hte kanawn mazum ma ai.



⁷Shanhte a mungdan gaw, aja gumhpraw hte hpring nna, shanhte a sutgan hti n dang law nga ai; shanhte a mungdan gaw gumra hte hpring nna, gumra leng ni hti n dang law nga ai.

⁸Bai shanhte a mungdan gaw hpara sumla ni hte hpring nga ai; shanhte gaw tinang lata a amu hte, tinang layung ni shachyen ai amu hpe, nawku ma ai.

⁹Dai rai nna, ga ntsa masha gaw gum dagup nna, shinggyim masha gaw dingnyawm nga ai majaw, nang shanhte a mara hpe raw dat kau ya mu ai n rai.

¹⁰Yehowa a daru magam hte shi a hpung shingkang dan hkung ai a majaw, lungpu de shang nna, ga nhpu hta makoi nga u.

¹¹Gumrawng gumtawng ai wa gaw, shagrit kau ai, myit kaba ai wa gaw, shanem kau ai, hkrum nna, Yehowa shi chyua sha, dai shani e shagrau sha-a ai hkrum na ra ai.

¹²Kaning rai nme law, myit kaba nna gumrawng gumtawng re ai ni mahkra a ntsa e mung, rai la dum ai ni nlang hte a ntsa e mung,

¹³tsaw nna reng dum ai Lebanon arit hpun ni mahkra a ntsa e mung, Bashan wamyi hpun ni mahkra a ntsa e mung;

¹⁴tsaw dum ai bum ni a ntsa e mung, tsaw la ai kawng ni a ntsa e mung;

¹⁵tsaw ai langchyi shagu a ntsa e mung, mare bunghku shagu a ntsa e mung,

¹⁶Tarshi sanghpaw li shagu a ntsa e mung, tsawm la ai dawngkhawn shagu a ntsa e mung, Zaw nawng zaw wa up ai Yehowa a nhtoi du na ra ai rai nna, dai hte yawng shagrit kau ai hkrum na ra ai.

¹⁷Dai shaloi gumrawng gumtawng dum ai wa gaw shagrit kau ai, myit kaba ai wa gaw shanem kau ai hkrum nna, Yehowa shi chyua sha, dai shani e shagrau sha-a ai hkrum na ra ai.

¹⁸Hpara sumla ni yawng hte gaw atsai awai mat mat na ra ai.



¹⁹Yehowa gaw ginding aga hpe ashun awam dat na nga, shi rawt wa yang, shi a hkrithpa hte dan hkung nga ai hpung shingkang majaw, masha ni gaw lungpu ni hte ginlawng hku ni hta shang na mara ai.

²⁰Dai shani e masha ni gaw tinang nawku na matu galaw da ai aja hpara sumla ni hte, gumhpraw hpara sumla ni hpe, sharu ni hte patsip ni hpang de kabai kau na mara ai:

²¹gaja wa, ginding aga hpe ashun awam dat na nga, Yehowa rawt wa yang, shi a hkrithpa hte dan hkung nga ai hpung shingkang majaw, masha ni gaw sharut n-gam hte lungbra re ai shara de shang na mara ai.

²²Ladi hte nsa sa ai shinggyim masha hpe hkum hpa myit; shi hpa hkaw a ta?

Esaiia 3

Yerusalem Hte Yuda Ntsa Tara Jeyang Ai Lam

¹Kaning rai nme law, yu mu, Zaw nawng zaw wa up ai Madu Yehowa gaw, Yerusalem mare hte Yuda mung na, myit manoi shara hte shamyet shanat shara hpe dawm kau na ra ai: lusha jarit yawng hpe mung, hka lu yawng hpe mung,

²n-gun atsam rawng ai wa, hpyen majan chye ai wa, tara agyi wa, myihtoia wa, nwawt wa, salang wa;

³hpyen manga shi up ai du, arawng lu ai wa, hpaji daw chye ai wa, hpaji maka pru ai wa, mandan chye bau ai ni yawng hpe, jahtum kau na ra ai.

⁴Shanhte a ntsa e ma kaji ni hpe ngai du shatai nna, shanhte gaw chyu chyu ai ma a myit hte, shanhte a ntsa e up na mara ai.

⁵Mung masha ni langai hte langai, htingbu ni langai hte langai shada da adip arip na mara ai: ma kaji gaw dingla wa hpe, hpa n hkaw ai wa gaw, arawng lu ai wa hpe, gumrawng gumtawng di na ra ai.



⁶Masha langai mi gaw kawa a nta hta shi a kanau wa hpe dun la let, “Nang gaw hpun palawng naw lu ndai; nang anhte a du tai nna, ndai hten rum ai hpe na a lata hte sharai u ga,” nga nna tsun yang, kanau wa gaw,

⁷Ngai nan sharai lu nngai n rai; nye a nta hta muk mung, hpun palawng mung, n nga ai: mung masha ni a du ngai hpe hkum shatai myit, nga nna dai shani e dan dan tsun na ra ai.

⁸Kaning rai nme law, Yehowa a hpung rawng ai myi hpe kamau shangun na matu, shanhte a tsun ai ga hte arawn alai shi hte nhtan shai nga ai majaw, Yerusalem mare gaw hten run mat sai; Yuda mung gaw kadawng mat sai.

⁹Shanhte a myi man nsam, shanhte a lam sakse hkam nga ai; shanhte gaw tinang a yubak hpe Sodom masha ni zawn dan dan galaw nna, makoi magap ma ai n rai; shanhte gaw tinang hkum hpe shaza kau ma ai majaw, tinang a myit masin dingnye hkrum mu ga.

¹⁰Dinghpring ai wa gaw, shi shapraw ai si sha lu ai majaw, shi hta a nga ai, ngu nna tsun mu.

¹¹Tara n lang ai wa gaw, dingnye hkrum u ga; shi lata galaw ai amu, shi nan hkrum sha ai majaw, shi hta yak la nga ai.

¹²Nye a amyuu masha ni hpe chyawm gaw, ma kaji ni shanhte hpe adip arip di nna, num ni shanhte a ntsa e up ma ai. Nye a amyuu e, nanhte hpe lam madun ai ni, nanhte hpe lam shadam nna, nanhte sa wa ai lam hpe, jahten kau ma ai.

¹³Yehowa gaw mung masha ni hpe dawdan na matu, rawt tsap nga ai.

¹⁴Yehowa gaw shi amyuu a du salang ni hte dawdan hkat nga ai; dai tsabyi sun sha kau ai ni, nanhte nan rai nga myit dai: matsan mayan ni kaw na kashun la ai rai ni hpe, nanhte a nta ni hta mahkawng da manu ai:

¹⁵nye a amyuu masha ni hpe adip arip di kau nna, matsan mayan ni hpe myi man jasum ai gaw, hpa majaw rai ta? nga nna Zaw nawng zaw wa up ai, Madu Yehowa tsun nga ai.



¹⁶Bai Yehowa gaw, Ziun shayi sha ni myit kaba ai hte, tinang du shadap let myi le le rai nawt hkawm nna, tinang lagaw lahkawn sharat ma ai majaw,

¹⁷Madu gaw, Ziun shayi sha ni a baw pungding hpe hpye shakan kau ya ai hte, Yehowa gaw shanhte a hpun palawng sharun kau ya nna, kaya jahkrum na mu ai.

¹⁸Dai shani e Madu gaw, shanhte a tsawm ai lagaw lahkawn ni, htanbam awa ni, gumrit ni,

¹⁹lakan ni, lahkawn ni, myi man magap ni,

²⁰baw chyawp ni, hkarutum saidawng ni, shingkyit ni, lawban yep ni, lakhpoi ni,

²¹lachyawp ni, ladi shanghkawng ni,

²²nhpau lawng ni, hpajawng ni, baw htinggrum ni, tingsan ni,

²³jam na ni, kata palawng ni, bunghkaw ni hte myi man awa ni hpe, htawm kau na ra ai.

²⁴Dai shaloi e manam pyaw ai baw a malai yat manam ai, shingkyit a malai sumri, kara hkri ai a malai baw hpye kan ai, lawai ai nba a malai lachyit sumding, tsawm htap ai a malai wan hkru ai hkang pru na ra ai.

²⁵Na a lasha ni ri nhtu hte, na a share ninghkrin ni, hpyen majan hta, si mat na mara ai.

²⁶Shi a chyinghka ni gaw hkráp ngu hkráp ngoi let sharung shayawt na mara ai: shi gaw shingran katsi ai shara e ga hta dung nga na ra ai.

Esaiá 4

¹Dai shani e numsha sanit la langai mi hpe dun la nhtawm, “Anhte gaw tinang a muk sha, tinang a hpun palawng bu hpun na ga ai; anhte hpe na a jan ni sha shamying la nna, anhte ntsa na kaya kahpa jahkoi kau ya mi,” nga nna hpyi na mara ai.

Yehowa A Lakung



²Dai shani e Yehowa a Makrung gaw tsawm pra ai hte arawng sadang pu na ra ai rai nna, mungdan a namsi gaw, lawt lu ai Israela masha ni a matu, kaja htum ai hte htaphtuk na ra ai.

³Yehowa gaw tara dara ai wenyi, wan hkru ai wenyi hte, Ziun shayi sha ni a agang chyalang hpe kashin kamun kau nna, Yerusalem mare ka-ang na asai hpe yeng seng kau nhtawm,

⁴Ziun bum e hti nga nna, Yerusalem mare e ngam nga ai wa ngu ai, asak jahpan hta lawm ai, Yerusalem masha langai hte langai hpe, Chyoi pra ai wa, ngu na maru ai.

⁵Yehowa gaw Ziun bum na nta ni hte de a shawa hpawng ni a ntsa e, shani e wan hkut sumwi, shana e htoi kabrim ai wan shinglet hpan da nna, de a arawng sadang yawng a ntsa e magap ka-up nga na ra ai.

⁶Shani e jan kahtet yang, nbung laru hte marang htu yang, shingbyi shinggang na matu, sum langai mi kaap na ra ai.

Esaiia 5

Tsabyi Sun Mahkawn

¹Ngai tsawra ai wa a tsabyi sun hpe lakap nna, tsawra ai wa hpe mahkawn mangoi ga, ngai mahkawn n-ga. Ngai tsawra ai wa gaw sau kawng e tsabyi sun langai mi lu ai:

²shi dai hpe htu lajang nna, nlung ni rawm kau nhtawm, kaja htum ai tsabyi ru ni hkai da wu ai; de a ka-ang e shi langchyi gap da nna, tsabyi shup ai htumrin tawk da wu ai: dai sun hta tsabyi si kaja si na shi myit mada nga timung, tsabyi chyalam hkrai si nga a hka.

³Ya chyawm, Yerusalem mare na ni hte Yuda masha ni e, ngai hte nye a tsabyi sun lapran, hparan ya mi.

⁴Ngai nye a tsabyi sun hta n galaw nna, naw galaw ra ai lam lama ma nga dam a ni? Ngai tsabyi si lu la na myit mada nga yang, hpa majaw tsabyi chyalam si nga a ta?



⁵Ya nye a tsabyi sun hta ngai galaw na lam ngai nanhte hpe tsun dan made ga: de a nhpan hpe ngai run kau nna, masha ni dai hpe sha kau na mara ai: de a bungghku hpe ngai hpya kau nna, dai gaw kabye kau ai hkrum na ra ai.

⁶Ngai dai hpe shakrin kau na we ai; kadai mung lakung ni hpe n krum kau ai hte, aga hpe htu kapun na n rai: ju hpun amyu myu tu pru na ra ai; de a ntsa e marang n htu u ga, ngai sumwi ni hpe hkang da na we ai.

⁷Zaw nawng zaw wa up ai Yehowa a tsabyi sun chyawm gaw, Israela amyu rai nga ai; shi tsawra mai ai bawng gaw, Yuda masha ni rai nga ma ai: shi gaw tara ding ai hku myit mada timung, yu u, adip arip ai hkrai mu nga ai; dinghpring ai hpe myit mada timung, yu u, jahtau shabam ai hkrai na nga ai.

Arawng N Lu Ai Hte Tara Jeyang Ai Lam

⁸Tinang ni hkrai lamu ga ka-ang e dè nga nna, man ai shara n nga lu hkra, nta mi hte nta mi, hkauna mi hte hkauna mi matut la ai ni gaw, dingnye lu ma ai.

⁹Zaw nawng zaw wa up ai Yehowa, nye a na hta tsun ai gaw, Gaja wa, galu kaba ai hte hkik la ai nta law law hta, rawng ai masha n nga nna, katsi katsang rai na ra ai.

¹⁰Kaning rai nme law, tsabyi sun lawk shi gaw, lawk mi daram sha shapraw lu nna, nli htamshi hta na, htammi sha pru na ra ai.

¹¹Chyaru lu na matu jahpawt jau jau rawt nna, chyaru nang let shana shalai dat ai ni gaw, dingnye lu ma ai.

¹²Shanhte a poi hta tingse, pahke, shupsheng, sumpyi hte tsabyi machyan lawm nga ai: Yehowa a magam bungli hpe chyawm gaw, shanhte hpa n nawn ai hte, shi a lata shachyen ai amu hpe hpa n dum ma ai.

¹³Dai rai nna, nye a amyu masha ni gaw chye chyang ai myit n lu ai majaw, bawng rim mat wa ai hkrum nna, arawng lu ai ni kawsy kyet ai, yu maya ni gaw hpanng kara let ai, hkrum ma ai.



¹⁴Dai majaw Katsan ga gaw tinang a lawhpa ai hpe shalaw let, tinang a n-gup shadawn sharam n nga hkra mahka dat nna, shanhte a hpung shing kang, wunawng wuwa ni jahtau garu ai ni hte shanhte hte rau kabu gara ai ni gaw, dai de ru mat wa ma ai.

¹⁵Shing rai hpa n hkaw ai ni gum dagup ai, arawng lu ai ni shagrit kau ai, myit kaba ai ni myi man sum ai, hkrum na ma ai.

¹⁶Zaw nawng zaw wa up ai Yehowa chyawm gaw, tara hte shagrau ai hkrum nna, Chyoi pra re ai Karai Kasang gaw, dinghpring ai hte chyoi pra na ra ai.

¹⁷Dai shaloi e sagu kasha ni gaw, tinang a udat shara e zawn, dai hta sha lu nna, katsi katsang tai wa ai sahti kunmi ni madu yu ai shara ni hta, malet nhprang manam ni shang sha lu na mara ai.

¹⁸Masu ngu ai sumri hte mara dun nna, leng hpe sumri hte karawt ai zawn, yubak hpe dun karawt let,

¹⁹Yehowa lawan ru ga; shi a amu anhte mu lu hkra, tin shapun shabyin u ga; anhte chye na lu hkra, Israela a Chyoi pra ai Wa a hpaji daw ai gaw ni wa ai hte dik wa ru ga, nga nna tsun ai ni gaw dingnye lu ma ai.

²⁰N kaja ai hpe kaja ai, kaja ai hpe n kaja ai, nga nna tsun ai ni; nhtoi a malai nsin, nsin a malai nhtoi; dwi ai a malai hka ai, hka ai a malai dwi ai hte galai kau ai ni gaw, dingnye lu ma ai.

²¹Ngai hpaji rawng nngai, nga nna myit ai ni hte, tinang hkum rai dum la ai ni gaw, dingnye lu ma ai.

²²Tsabyi ru kru ni hte, tsi kayau ai chyaru mana maka lu let, sake manawn sha ai hte,

²³tara n lang ai ni hpe shalawt dat nna, dinghpring ai ni a dinghpring ai lam hpe shingkan ai ni gaw, dingnye lu ma ai.

²⁴Dai rai nna shanhte gaw Zaw nawng zaw wa up ai Yehowa a tara hpe gang kau nna, Israela a Chyoi pra ai Wa a mungga hpe n kaw n law di kau ma ai majaw, wan shinglet gaw yi hku hpe hkru kau ai hte, tsingdu chyahkraw gaw



wan mang hta hkat mat wa ai zawn, shanhte a ru ni tsam mat wa nna, shanhte a pu ni, ga nhpu zawn kamawng mat na ra ai.

²⁵Dai re ai majaw Yehowa gaw shi a amyu hpe pawt bu let, shi a lata ladawn nna, shanhte hpe adup kau mu ai; bum ni mung gari wa nna, amyu masha ni a si mang ni mare lam hkan e shanut shanaw zawn jawng nga ai: rai timung, shi a pawt sindawng ai gaw sim wa sai n rai; shi a lata naw a ladawn nga ai.

²⁶Bai shi gaw sumtsan mung na amyu ni a matu dawngkhawng sharawt nhtawm, lamu ga htum ai kaw na ni hpe lahpyaw shaga nna, yu mu, shanhte gaw alawan du bang na mara ai:

²⁷shanhte hta hki ba ai wa, kataw ai wa, yup nga ai wa hte yup pyaw ai wa, kadai mung n lawm nga ai; shanhte a shingkyit mung raw na n rai, shanhte a kyepdin sumri mung dut na n rai;

²⁸shanhte a pala ni masen nga nna, ndan ni mung shachyen nga ai: gumra lahkru ni gaw hpai lung hte bung nna, leng dingsen ni gaw bungsha zawn chyai nga ai:

²⁹shanhte a shabam ai nsen gaw, hkanghkyi yi a nsen hte bung nna, hkanghkyi hkalung zawn shabam na mara ai; rai sa, shanhte garu shabam let tinang shahpa hpe magra la na mara ai rai nna, hkye mawai la ai wa n nga ai majaw, dai hpe hpai la kau na mara ai.

³⁰Dai shani e shanhte gaw nammukdara wu kadu ai nsen hte zawn, shanhte hpe wu atet nna, dai mung hpe mada yu yang, yu u, nsin sin ai hte shoihpa shoirang hkrai rai nga ai; de a sumwi de na nhtoi pyi, nsin chyip rai mat sai.

Esaiia 6

Esaiia Hpe Shangun Dat Ai Lam

¹Hkawhkam Uzia si ai shaning hta, Madu gaw, galu kaba nna tsaw htum ai tingnyang hta dung nga ai hpe ngai mu nngai; shi lawai ai hpun nba gaw nawku Htingnu ting hpring nga ai.



²Shi a ntsa e Serahpim tsap nga ma ai: langai hte langai singkaw kru kru tu ma ai; singkaw lahkawng hte tinang myi man magap; lahkawng hte tinang lagaw magap; lahkawng hte pyen ma ai.

³Langai wa mi langai wa hpe, “Zaw nawng zaw wa up ai Yehowa gaw, chyoi pra, chyoi pra, chyoi pra, rai nga ai; ginding aga ting shi a hpung shingkang hte hpring nga ai law,” nga nna tsun jahtau ma ai.

⁴Shing nga tsun jahtau ai wa a nsen majaw, chyinghka hkinbawng ni ashun awam nga nna, nta ting wan hkut hte hpring nga ai.

⁵Dai rai nna ngai gaw, “Ngai wa dingnye lu nngai; ngai htum mat ni ai; ngai nan n san n seng ai n-gup tu ninglen, n san n seng ai n-gup tu ai amyu kang e dè nga timung, Zaw nawng zaw wa up ai Yehowa ngu ai, Hkawhkam wa hpe, nye myi hte nan mu lu se hka,” nga nna tsun nngai.

⁶⁻⁷Shaloi Serahpim langai mi gaw, tawn hkungri ntsa na, lakap hte matep la ai wan n-ga, shi a lata hta lang let, ngai hpang de pyen sa nhtawm, dai hte nye a n-gup ahtawk let, “Yu u, dai gaw na a nten hpe hkra sai; na a mara hpe yeng seng kau sai; na a yubak hpe mung raw dat kau nu ai,” nga ai.

⁸Bai ngai gaw, “Ngai kadai hpe shangun dat na i? anhte a matu kadai wa sa na i?” nga nna Madu san ai nsen hpe na nngai. Dai rai nna ngai gaw, “Ngai nga nga nngai, ngai hpe shangun dat e,” ngu nna htan we ai.

⁹Shi gaw, Ndai amyu hpang de sa nhtawm, “Nanhte na ninglen n chye na lu na mu ai; mu ninglen n mu lu na mu ai,” ngu nna tsun mu.

¹⁰Shanhte gaw, tinang myi hte n mu lu na hte, na hte n na lu nna, myit hte n chye na lu mu ga she, myit n kayin nna, shamai shatsai ai n hkrum lu hkra, shanhte a myit masin hpe shamak kau ya nna, shanhte a na hpe lahpang kau ya ai hte, shanhte a myi hpe pat kau ya mu, nga ai.

¹¹Shaloi ngai gaw, “Madu e, gade wa na na rai ta?” ngu nna san we yang, shi gaw, “Mare ni hte nta ni hta masha n nga hkra shaza kau ai hkrum ai hte, mungdan ting atsai awai katsi katsang rai nga nna,



¹²Yehowa gaw mung masha ni hpe sumtsan mung de jahtawt kau nna, shingran katsi ai shara ni dai mungdan ka-ang e law wa ai du hkra, na na ra ai.

¹³Dai mungdan hta htamshi na htammi naw ngam nga timung, dai pyi shaza kau ai hkum na ra ai: rai timung, magyeng hpun hte wamyi hpun hpe kran kau nna, hpun du naw tu nga ai zawn, dai hpun du hta chyoi pra ai aru arat naw prut na ra ai.”

Esaiia 7

Emanuela A Kumla

¹Yuda hkawhkam, Uzia a kashu, Yohtam a kasha Ahaza a lakhtak e, Suri hkawhkam Rezin hte, Israela hkawhkam Remalia kasha Peka gaw, Yerusalem hpe lung gasat timung, dai hpe dang kau lu mu ai n rai.

²Shing rai, Suri mung gaw Ehprim mung hte matut nga ai, ngu nna Dawi dap na wa hpe tsun shana mu yang, nam maling na hpun lap gaw nbung e shamu shamawt ai zawn, shi a myit masin hte mung masha ni a myit masin gari nga malu ai.

³Shaloi Yehowa gaw Esaiia hpe, “Nang hte rau na nsha Sheara-yashub pru mu; hpun nba jaw ai wa a ga dachyawk lam a lahta singgat baw e Ahaza hpe tau la nhtawm,

⁴Sadi let, asim sha nga u; wan hkut sha mawng ai, ndai wanhtaw daw lahkawng ngu ai, Suri mung na Rezin hte Remalia kasha pawt sindawng bu ai a majaw, hkum hkrit et, gawng hkum run et.

⁵Suri mung, Ehprim mung hte Remalia kasha, na a lam n hkru ai hpaji daw nna,

⁶Anhte gaw Yuda mung hpe lung shatsang ga; dai hpe shang gasat la nna, Tabela kasha hpe de a hkawhkam shatai ga, nga nna tsun timung,

⁷Madu Yehowa gaw, Dai lam grin lu na n rai, gaja wa byin lu na n rai;



⁸kaning rai nme law, Suri mung a baw Damasku, mare, Damasku mare a baw Rezin;

⁹Ehprim mung a baw Samari mare, Samari mare a baw Remali kasha rai nga timung, Ehprim mung hta amy n tai hkra, kru shi manga ning laman e agrawp kau ai hkrum na ra ai. Nanhte n kam myit yang gaw, gaja wa grin lu na n rai,” nga nna tsun ai.

¹⁰Dai hta kaga Yehowa gaw Ahaza hpe,

¹¹“Na a Karai Kasang Yehowa kaw lamik kumla hpyi u; sung ai shara e rai timung, matsaw lahta tang e rai timung, hpyi u,” ngu wu ai.

¹²Ahaza chyawm gaw, “Ngai n hpyi na nngai; Yehowa hpe n chyam yu na nngai,” nga ai.

¹³Shaloi shi gaw, “Dawi a dap ni e, madat mu: nanhte gaw masha hpe n kaw n law di na, hpa n nawn ai hta n-ga, nye a Karai Kasang hpe mung, n kaw n law di na myit ni?

¹⁴Dai re ai majaw Madu shi nan nanhte hpe lamik kumla madun dan na ra ai: yu mu, shayi hkawnsek gaw gawng li nga nna, shadang sha shangai na ra ai; shi a amying hpe, Emanuela shamying ya na ru ai.

¹⁵Shi gaw n kaja ai hpe chye gang kau nna, kaja ai hpe chye lata la jang, htawbat hte lagat jahku sha lu na ra ai:

¹⁶kaning rai nme law, dai ma gaw n kaja ai hpe gang kau na, kaja ai hpe lata la na, garai n chye ai laman e, nang hkrit gari ai hkawhkam yan a mungdan gaw, gram mat na ra ai.

¹⁷Ehprim amy n gaw Yuda amy n hte hka wa ai shani kaw nna, ya du hkra n byin yu ai shani nhtoi ni, Yehowa gaw na a ntsa e mung, na a amy n baw a ntsa e mung, na nwa a nta ntsa e mung, shapraw na ra ai: dai gaw Asuri hkawhkam nan rai nga ai.

¹⁸Dai shani e Yehowa gaw, Egutu hka gai ni htum ai maga de nga ai jinu hte, Asuri mung e nga ai lagat hpe lahpyaw shaga ai majaw,



¹⁹shanhthe nlang sa du nna, mahkra gaw shingran katsi ai kadit ni hta mung, lungbra shara ni hta mung, ju hpun nhpan ni yawng hta mung, udat shara ni yawng hta mung, shanu nga na mara ai.

²⁰Dai shani e, hka kaba wora hkran e nga ai, Asuri hkawhkam ngu ai, shap la ai kara nhkyi hte; Madu gaw baw kara hte lagaw mun hpe shangun kau nna, n-gup mun hpe pyi shakrin kau na ra ai.

²¹Dai shani e masha wa gaw, dumsu langai mi hte sagu yi lahkawng rem da yang,

²²shi nga chyu nhpaw n-ya lu la ai majaw htawbat sha lu na ra ai: kaning rai nme law, dai mung hta ngam nga ai ni nlang hte gaw, htawbat hte lagat jahku sha lu na mara ai.

²³Dai shani e, gumhpraw lap hkying mi ging ai, tsabyi ru hkying mi tu ai sun shagu hta e, ju hpun hte tsing hkrai tu na ra ai.

²⁴Mungdan ting hta ju hpun hte tsing hkrai ka-up nga ai majaw, ndan hte pala lang let, dai de sa na mara ai.

²⁵Shanghkawp hte chye kapun ai hkai bang mahkra hta, ju hpun hte tsing hkrai tu ai majaw, kadai n shang lu nna, dai yang dumsu ni a udat shara, sagu ni a kabye shara, tai na ra ai,” nga nna tsun ai.

Esaiia 8

Yehowa Jai Lang Ai Asuri Hkawhkam

¹Bai Yehowa gaw, Hpunpyen kaba la nhtawm, dai hta e, “Mahera-shalala-hash-bat a matu,” ngu nna masha ka ai hku ka da u;

²sakse hkam na matu kangka re ai sakse ngai shaga na nngai; dai gaw hkinjawng Uria hte Yeberehki a kasha Zehkaria yan rai nga ma ai, nga nna ngai hpe tsun ai.

³Dai hpang myihtoï jan kaw ngai shang nna, shi na-um nasin re ai hte shadang sha shangai wu ai. Shaloi Yehowa gaw, “Dai ma hpe Mahera-shalala-hash-bat,” ngu nna shamyng u.



⁴Kaning rai nme law, dai ma gaw, “Nu e, wa e, nga nna garai n chye shaga yang, Damasku mare na sutgan hte, Samari mung na kashun la ai lanep hpe, Asuri hkawhkam magawn la kau na ra ai,” nga ai.

⁵Bai Yehowa ngai hpe tsun ai gaw,

⁶“Ndai amyu gaw angwi sha lwi ai Shilo hkaraw na hka hpe gang kau nna, Rezin hte Remalia kasha hta kabu ma ai majaw,

⁷yu mu, Madu gaw, Asuri hkawhkam hte shi a hpung shingkang ting ngu ai, galu kaba ai hte hpungla ja la ai hkanu hpe, shanhte a ntsa e lwi shangun nna, dai gaw hka hkin-gau hte daru ni hpe lim kau ai hte,

⁸Yuda mung du hkra dep nhtawm, dai hpe mung lwi ka-up nna, adu du hkra dep na ra ai: Emanuela e, de a singkaw ni kahpyen dat nna, na a mung ting ka-up nga na ra ai law,” nga ai.

⁹Amyu baw ni e, kabring kabrawng nga timung, agrawp kau ai hkrum mu; sumtsan mung na ni e, madat mara nga mu; shingkyit kyit timung, agrawp kau ai hkrum mu;

¹⁰Hpaji daw mu, dai gaw byak mat na ra ai; hpajang da mu, dai gaw grin lu na n rai: kaning rai nme law, Karai Kasang anhte hte rau rai nga ai.

Yehowa Hpe Hkrit Ai Lam

¹¹Ndai amyu masha ni a lam hta n hkan hkawm hkra, Yehowa nan n-gun ja ai lata hte ngai hpe sharin let tsun ai gaw,

¹²“Gumle gumlau re ai, nga nna ndai amyu masha ni tsun ai lam shagu hta, Gumle gumlau hkum tsun lawm myit: shanhte hkrit ga ai lam hpe hkum hkrit myit, hkum kajawng myit.

¹³Zaw nawng zaw wa up ai Yehowa hpe hkungga lara mu; shi hpe hkrit kamyin mu, shi a lam kajawng nga mu.

¹⁴Dai rai yang shi gaw chyoi pra ai shingbyi shara tai na ra ai: rai timung, Israela dap lahkawng a matu, ahtu kataw na nlung hte, myit kataw shangun



ai lunghkrung, Yerusalem masha ni a matu, mahkam hte ndaw, shi tai na ra ai:

¹⁵law law wa dai hta ahtu kataw nna, kadawng hkrat ai, agrawp kau ai, mahkam hte ndaw hta lu ai, hkrum na mara ai,” nga ai.

¹⁶Nye a sape ni kaw, ndai sakse ga hpe kyem da u, ndai tara hpe dazik shakap da u.

¹⁷Ngai mahtang, Yaku a nta hpe myi man makoi kau ai Yehowa hpe ala nga nna, shi hpe myit mada na nngai.

¹⁸Yu u, ngai mung, Yehowa jaw ai ngai sha ni mung, Ziun bum e shanu nga ai Zaw nawng zaw wa up ai Yehowa kaw na, Israela amyu hta, lamik kumla hte mauhpa lam tai nga ga ai.

¹⁹Nat shung ai ni hte, mandan bau jawp kahte ai ni hpe tam mu, nga nna nanhte hpe tsun myit yang, masha amyu gaw tinang a Karai Kasang hpe tam mai na, n rai ni? hkrung nga ai ni a amu, si mat ai ni hpe mai san na rai ni?

²⁰Tara hte sakse ga hpe madat mara mu; shanhte tsun ai lam ndai ga hte nbung yang, gaja wa, shanhte a matu jahpawt manap n nga ai.

²¹Shanhte gaw hki ba ai hte kawsai hkrum let lai mat wa na mara ai: kawsai hkrum yang, shanhte myit kahtet nna, ntsa de dap mada yu let, tinang a hkawhkam wa hte, tinang a Karai Kasang hpe dagam kau na mara ai:

²²ga de mada yu yang, yu mu, ru tsang ai, nsin sin ai hte myit htum ai sin mang hkrai rai nga ai: shanhte gaw nsin htat ai shara de gawt kau ai hkrum na mara ai.

²³Rai timung, myit htum hkrum ai mung hta, ya gaw sin mang n nga sai: moi shawng de Zebulun mung hte Naphtali mung hpe shagrit kau timung, htawm hpang e, nawng makau lam, Yawdan hka wora hkran na, amyu kaga ni nga ai Galile mung, hpe, arawng sadang hte hpring shangun wu ai.

Esaiia 9

Anhte A Matu Ma Chyangai Shangai Wa Ai Lam



¹Nsin hta hkawm nga ai amyū gaw, nhtoi kaba mu lu ma ai; si hkrung si htan mung na shingnip kata e shanu nga ai ni a ntsa e, nhtoi dawng pru wa sai.

²Nang gaw mung masha ni hpe shalaw nna, shanhte a kabu gara ai hpe jat ya mu ai: shanhte gaw nmut ta e kabu gara ai hte, lanep karan ai ni kabu jahtau ai zawn, na a man e kabu gara nga ma ai.

³Kaning rai nme law, shi shanhte hpe hpai shangun ai kandang, shanhte hpe adup ai hkawn hte, hpareng wa a ri hpe, Midian lakhtak e byin ai zawn, nang agrawp kau nu ai.

⁴Hpyen luksuk laba ni a hpyen kyepdin hte, sai galu ai hpun nba ni yawng, wan nat na matu wan shat tai na ra ai.

⁵Kaning rai nme law, anhte a matu kasha shangai nna, anhte hpe shadang sha jaw mi ai: shi a lahpa ntsa e up ai ahkang mara nga na rai nna, shi a amyīng hpe, “Mauhpa wa, Hpaji daw ai wa, Daru Magam Karai Wa, Htani htana Kawa, Ngwipyaw Madu,” ngu nna shamying na mu ai.

⁶Shi a ahkang aya hte, shi tawn da ai ngwipyaw lam gaw law htam wa nna, htum ngu ai n nga na sai; Dawi a tingnyang ntsa e dung let, dai mungdan hpe shi shagrin tawn da nna, tara hte dinghpring ai hku hkan ai majaw, dai gaw htani htana prat dingsa e grin nga na ra ai. Zaw nawng zaw wa up ai Yehowa a nsu nnawn myit dai lam shabyin nu ai.

⁷Madu gaw Yaku hpang de mungga shangun dat nna, dai gaw Israela ntsa e di hkrat nga ai.

Israela Ni A Ntsa E Yehowa Pawt Sindawng Ai Lam

⁸Wut bungku ni run mat timung, anhte tawk ai nlung hte gaw da na ga ai; lakum hpun ni kran kau timung, de a malai arit hpun hkai na ga ai,

⁹nga nna gumrawng ai hte myit kaba let, ga tsun ai Ehprim amyū hte, Samari masha ni nlang hte gaw, dum chye lu na mara ai.

¹⁰Dai re ai majaw Yehowa gaw Rezin a hpyen ni hpe shi hpang de sharawt nna, Ehprim a hpyen ni hpe shadut nhtawm,



¹¹Suri masha ni man de, Hpilisti masha ni shingdu de, n-gup mahka nna, Israela amyu hpe araw sha kau na mara ai. Rai timung, shi a pawt sindawng ai gaw sim wa sai n rai; shi a lata naw a ladawn nga ai.

¹²Amyu masha ni chyawm gaw, ari jaw ai wa hpang de kayin wa ai n rai; Zaw nawng zaw wa up ai Yehowa hpe tam ma ai n rai.

¹³Dai re ai majaw Yehowa gaw Israela amyu hta na, baw hte nmai hpe mung, ma-un lakung hte mai-aw hpun hpe mung, lani mi hta sha kran kau na ra ai.

¹⁴Salang wa hte arawng lu ai wa, abaw rai nga ai; masu ga sharin ai myihto chyawm gaw, nmai rai nga ai.

¹⁵Dai amyu hpe woi awn ai ni, shanhte hpe lam shayit mu ai; shanhte hpe hkan nang ai ni mung, shamyit kau ai hkrum ma ai.

¹⁶Dai re ai majaw Madu gaw shanhte shabrang ni hta n kabu lu ai hte, shanhte a chyahkrai ma ni hte gaida ni hpe, matsan n dum nga ai: kaning rai nme law, yawng hte gaw matsa mawa ga tsun ai hte, n shawp ai amu galaw ai ni hkrai rai nga nna, n-gup shagu angawk ai ga tsun nga ma ai. Dai rai nna shi a pawt sindawng ai gaw sim wa sai n rai; shi a lata naw a ladawn nga ai.

¹⁷N hkru n hkra ai gaw wan zawn hkru nga nna, ju hpun hte tsing hpe shamyit kau mu ai; dai gaw maling na singwum ni hta mung kap nna, wan hkut shadaw ntsa de mawng nga ai.

¹⁸Zaw nawng zaw wa up ai Yehowa a pawt sindawng ai a majaw, mungdan gaw hkat mat wa nna, mung masha ni gaw wan shat zawn rai nga ma ai: kadai mung tinang kahpu kanau wa hpe pyi n lahpawt ma ai.

¹⁹Hkra maga gare sha timung, kawsi naw kyet na ra ai; pai maga kawa sha timung hkru kat na n rai; langai hte langai tinang a lata shan hpe, kawa sha na mara ai.

²⁰Manashe amyu gaw Ehprim amyu hpe, Ehprim amyu gaw Manashe amyu hpe kawa sha na mara ai; shan lahkawng gaw rau, Yuda amyu hpe gumlau



na mara ai: rai timung, shi a pawt sindawng ai gaw sim wa sai n rai; shi a lata naw a ladawn nga ai.

Esaiia 10

¹Matsan mayan ni hpe sum shangun nna, nni nkri hkrum ai, nye a amyua masha ni hpe, map sha maw sha ai hte, gaida gaina ni hpe lanep shatai let, chyahkrai nmai ma ni a sutgan kashun la lu hkra,

²n teng n man ai tara tawn da ai ni hte, myit magaw ai laika ka da ai chyare ni gaw, dingnye lu ma ai.

³Nanhte hpe kawan katsan yu ai shani hte, sumtsan mung de na nanhte a ntsa e du na ra ai hten byak ai hta, nanhte kaning rai na myit ta? karum ai lu la hkra, kadai hpang de hprawng na myit ta? nanhte a sutgan hpe kanang mahkawng da na myit ta?

⁴Ngai n lawm yang, bawng dung ai ni npu e shanhte gum dagup nna, sat kau hkrum ai ni a npu e taw na mara ai; rai timung, shi a pawt sindawng ai gaw sim wa sai n rai; shi a lata naw a ladawn nga ai.

Asuri A Ntsa Yehowa Pawt Sindawng Ai Lam

⁵Asuri wa e, nye a pawt sindawng ai ri nang rai nga nna, nang lang ai hkawn, nye n-yun bu ai myit rai nga ai.

⁶Awu asin re ai amyua hpang de ngai shi hpe shangun dat nna, ngai n dawng ai amyua hpe, kashun kashe hpaya kau nhtawm, lanep la na hte, mare lam hkumpup zawn shanhte hpe kabye kau na lam, hkang da na we ai.

⁷Rai timung, shi gaw dai lam n nawn, shi a kraw e dai hku n myit nga ai: masha amyua law law hpe jahten shabyak na hte shamyit kau na hkrai, shi myit ra nga ai.

⁸Kaning rai nme law, shi gaw, Nye a hpyen du ni yawng, hkawhkam rai masai, n rai ni?

⁹Hkalna mare gaw Hkarakeme zawn, Hamat mare gaw Arpad zawn, Samari mare gaw Damasku zawn rai nga ai, n rai ni?



¹⁰Yerusalem hte Samari mung na hpara sumla ni hta, grau kaja ai hpara sumla ni hpe, nawku ai mungdan ni hpe ngai kashun la ai zawn,

¹¹Samari hte de a hpara sumla ni hpe ngai di lu ai hte maren, Yerusalem hte de a hpara sumla ni hpe di lu na, n rai ni?" nga ai.

¹²Dai re ai majaw, Madu gaw, Ziun bum hte Yerusalem ntsa e, shi a magam bungli mahkra hpe shangut nhtawm, Asuri hkawhkam a gumrawng gumtawng ai myit hte, grang nna dap mada ai myi man hpe, ngai kawan katsan yu na we ai.

¹³Kaning rai nme law, shi gaw, "Nye a lata a n-gun, nye a hpaji hte, ndai ngai galaw se ai; ngai mahtang nyan rawng nngai; masha amyu ni a lamu ga jarit ngai sit kau nna, shanhte a arung arai hpe ngai kashun la nngai; share ninghkrin wa zawn, tingnyang hta dung ai ni hpe ngai shayu kau nngai.

¹⁴U tsip mu ai zawn, nye a lata gaw amyu masha ni a aja gumhpraw hpe mu hkrup sai: kau da ai udi magawn la ai zawn, ngai gaw mungkan ting hpe magawn la nngai: singkaw shamu ai mung, n-gup mahka nna jawp ai mung, langai mi muk n nga ai," nga ai.

¹⁵Nwa gaw, lang ai wa hpe gumrawng lu a ni? zingret gaw ret ai wa hta, grau a ni? dawhkrawng gaw tinang madu hpe shadaw mai ai hte, ri tawng gaw lang ai wa hpe shamawt lu a ni?

¹⁶Dai re ai majaw, Zaw nawng zaw wa up ai Madu Yehowa gaw, dai hkawhkam ahpum bawng ai ni a ka-ang e, lasi lamun jashawn na ra ai; shi a arawng sedang npu e wan hkru ai zawn hkru na ra ai.

¹⁷Israela amyu a nhtoi gaw, awan, shi a Chyoi pra ai wa gaw, wan shinglet tai na ra ai: dai gaw lani mi hta sha, dai hkawhkam wa a ju hpun ni hte tsing hpe hkru nna,

¹⁸Yehowa gaw shi arawng lu ai maling hpe mung, nsi naisi tu ai hkauna hpe mung, aru hte nawng, jahtum kau ai majaw, machyi hkrum ai wa zawn shi n-gun yawm mat na ra ai.



¹⁹Naw ngam nga ai maling na hpun ni gaw, n law nga ai majaw, ma kaji ka matsing lu na ra ai.

Naw Ngam Ai Israela Masha Ni

²⁰Dai shani kaw nna naw ngam nga ai Israela masha ni hte, lawt lu ai Yaku a masha ni gaw shanhte hpe zingri ai wa hta bai n shamyet nga ai sha, kangka re ai myit hte, Israela Chyoi pra ai Wa Yehowa hta shamyet shanat nga na mara ai.

²¹Madat dingsat ngu ai, Yaku amyu hta ngam nga ai ni gaw, Daru Magam Karai Wa hpang de nhtang wa na mara ai.

²²Israela amyu e, na a masha ni gaw nammukdara zaibru daram law nga timung, madat dingsat chyua sha nhtang wa na ra ai: dinghpring ai hte tawn da sai dawdan ai lam dik wa na ra ai.

²³Kaning rai nme law, Zaw nawng zaw wa up ai Madu Yehowa myit shatawng da sai hte maren, mungkan ga ka-ang e ngut hkra shabyin na ra ai.

²⁴Dai re ai majaw, Zaw nawng zaw wa up ai Madu Yehowa gaw, Ziun bum e shanu nga ai nye a amyu e, Asuri wa gaw ri tawng hte nang hpe kayat nna, Egutu masha ni zawn ri numdu hte adup timung, shi hpe hkum hkrit et:

²⁵Kaning rai nme law, gade n na yang nang hpe sha-ang ai pawt bu ai gaw sim mat nna, shanhte hpe jahten na nga pawt bu na ra ai,” nga ai.

²⁶Shing rai, Oreb lunghkrung makau e Midian masha ni hpe sat kau ai zawn, ndai wa hpe zingri zingrat na matu, Zaw nawng zaw wa up ai Yehowa gaw, gumlau sharawt na ra ai: shi a dawhkrawng gaw nawng ntsa e ladawn nga ai hte maren, Egutu mung e di ai zawn, dai hpe bai ladawn na ra ai.

²⁷Dai shani e, shi nang hpe gun shangun ai lit, na a lahpa hta na, nang hpe hpai shangun ai kandang, na a du hta na, shayu kau na ra ai: du bau ai majaw, kandang agrawp mat nga ai.

²⁸Shi gaw Aiat mare de du sai; Migron mare ga lai wa sai; Mikma mare e hpyen arung arai ni hpe tawn da nu ai;



²⁹bum lapran hku lai masai; Geba mare e but nga ma ai; Rama mare hkrit kajawng nga ai; Shawlu a mare Gibeal hprawng nga ai;

³⁰Galim shayi sha e, garu jahtau u; Laisha mare e, madat mara u; nni nkri hkrum ai Anahtot e;

³¹Madmena mare hprawng htawt mat sai; Gebim masha ni gaw lawt lu hkra hprawng ma ai.

³²Dai ni e pyi Noba mare e shi but na ra ai: Ziun shayi sha a bum ngu ai, Yerusalem kawng hpe sha-ang nna, shi a lata shada nga ai.

³³Yu mu, Zaw nawng zaw wa up ai Madu Yehowa gaw hkrit hpa atsam hte lakung lakying ni hpe krum kau na ra ai; tsaw la ai ni hpe kran kau nna, kaba ai ni hpe shanem kau na ra ai.

³⁴Shi gaw nam maling na singwum ni hpe, nhtu hte hkyen kau nna, Lebanon hpun ni gaw n-gun ja ai wa a lata hte kadawng mat na mara ai.

Esaiia 11

Yese Amyu A Ndu

¹Rai timung, Yese amyu a ndu hta nnaw rawt nna, shi a aru ni hta na makrung gaw, asi si na ra ai.

²Yehowa a wenyi ngu ai, hpaji byeng-ya hte nyan jaw ai wenyi, hpaji daw ai hte daru magam rawng ai wenyi, chye chyang ai hte Yehowa hpe hkrit hkungga ai wenyi, shi a ntsa e shanu nga na ra ai:

³shi gaw Yehowa hpe hkrit hkungga ai hta awng sharawng nga ai rai nna, shi mu hkrup ai hte maren n dawdan ai hte, na hkrup ai hte maren n jeyang na ra ai:

⁴shi gaw, dinghpring ai hku hkan let, matsan mayan ni hpe tara dara nna, myit malang ai hku hkan let, ga ntsa na myit gyip ai ni a hpang maga de dawdan na ra ai; shi n-gup ngu ai shingna hte ga ntsa hpe ari jaw nna, shi nten na pru ai nsoi nsa hte, tara n lang ai ni hpe sat kau na ra ai.



⁵Dinghpring ai gaw shi nshang a shingkyit, kangka re ai gaw shi hkumhkrang a shingkyit, rai nga ai.

⁶Shing rai chyahkyawn gaw sagu kasha hte rau shanu nga nna, rawnggawk gaw bainam kasha hte rau hpum nga na ra ai; dumsu kasha, hkanghkyi hkalung hte hpum sau ai yamnga gaw, rau hkawm sa nna, ma kaji shanhte hpe dun woi na ra ai.

⁷Dumsu hte tsap rau ushat sha nna, de a hkalung ni rau hpum nga na mara ai: hkanghkyi gaw dumsu zawn yi hku sha na ra ai.

⁸Chyu chyu ai ma gaw, pu htum a tsip ntsa e ginsup lu nna, chyu hka ai ma gaw, pu hkram hku hta shi a lata manaw bang lu na ra ai.

⁹Nye a chyoi pra ai bum ting hta, shada da zingri ai hte jahten shaza hkat na n rai; kaning rai nme law, nammukdara hka gaw shi a shara hpe lim kau ai zawn, Yehowa hpe chye chyang ai lam, mungkan ting pri rai na ra ai.

¹⁰Dai aten e Yese a aru gaw, amyu baw ni a matu dan hkung ai dawngkhawn rai nga na hte, maigan amyu ni shi hpanng de ju wa nna, shi shanu nga ai shara gaw, hpung shingkanng rawng na ra ai.

¹¹Dai aten e, Madu gaw, lahkawng lang ngu na, shi a lata bai ladawn nna, naw ngam nga ai, shi a amyu masha ni hpe, Asuri mung, Egutu mung, Pahtru mung, Hkusha mung, Elam mung, Shina mung, Hamat mung hte nammukdara zunlawng ni hta na, mawai la na ra ai.

¹²Bai shi gaw, masha amyu ni a matu dawngkhawn sharawt nhtawm, shapraw kau hkum ai Israela amyu masha ni hte, shabra kau hkum ai Yuda masha ni hpe lamu ga man mali kaw na shaga jahpawng la na maru ai.

¹³Ehprim amyu a manawn masham myit sim mat nna, Yuda amyu hpe sharu shatsang ai ni mung, htum mat hkum na mara ai: Ehprim amyu gaw Yuda amyu hpe manawn masham lu na n rai; Yuda amyu mung Ehprim amyu hpe sharu shatsang na, n rai.

¹⁴Shanhte gaw sinna maga de nga ai Hpilisti masha ni hpe htim gasat na mara ai; sinpraw maga na kashu kasha ni a sutgan hpe, rau kashun la na



mara ai: Edom hte Moba hpe, shanhte gasat dang kau nna, Ammon a kashu kasha ni gaw, shanhte hpe madat mara na mara ai.

¹⁵Yehowa mung, Egutu panglai a shinglet hpe atsai awai dawm kau nna, shi a kahtet la ai nbung hte rau, dai Hkanu ntsa e shi a lata nwat ai hte, dai hpe hkaraw sanit kayat shatai kau nhtawm, masha ni hpe hkarang ntsa hku rap wa shangun na ra ai.

¹⁶Israela amyu gaw Egutu mung na pru lung wa yang na zawn, Asuri mung na naw ngam nga ai, shi a amyu masha ni a masat dingsat matu, nmaw lam naw tai na ra ai.

Esaiia 12

Shakawn Mahkawn

¹Dai shani e nang gaw, “Yehowa e, ngai nang hpe shakawn na de ai; nang ngai hpe pawt bu timung, myit bai kawp wa nna, ngai hpe shangwi shapyaw ya ndai.

²Yu mu, Karai Wa gaw ngai hpe hkye hkrang la ai wa rai nga ai; ngai shi hta shamyet shanat nga nna, hkrit kajawng na n rai: kaning rai nme law, Yehowa gaw, rai sa, Yehowa nan, nye a n-gun lagaw hte mahkawn mangoi lam rai nga ai: shi gaw, ‘ngai hpe hkye hkrang la ai Madu tai wa sai,’ nga nna tsun na ndai.

³Dai re ai majaw nanhte gaw, hkye hkrang la ai hka htung ni hta, kabu gara ai myit hte, hka ja lu na marin dai.

⁴Bai, dai shani e nanhte gaw, Yehowa a chyeju dum mu; shi a amying ningsang hpe kajai gumhkawng mu; shi a up hkang ai lam, amyu baw ni hpe shana ya mu; shi amying ningsang galu kaba nga ai hpe, chye shangun mu.

⁵Yehowa hpe mahkawn mangoi mu; shi gaw daru magam bungli shachyen nu ai: mungkan ting dai hpe chye na mu ga.

⁶Ziun bum hta shanu ai jan e, na a ka-ang e Israela Chyoi pra ai Wa gaw galu kaba nga ai majaw, garu jahtau u, kabu ninglaw u,” nga nna tsun na ra ai.



Esaiia 13

Babelon Mare Hpe Myihto Htoi Ai Lam

¹Amot a kasha Esaiia gaw, Babelon mare hpe sha-ang nna, shapraw ai myihtoiga, da ndai rai nga ai:

²Krin ai bum ntsa e dawngkhawn sharawt mu; nsen kaba hte shanhte hpe jahtau mu; shanhte gaw du magam ni a chyinghka ni hta shang lu hkra, lata wak mu.

³Nye a lam hta tinang hkum nawng kau ai ni hpe ngai htet da nna, ngai pawt sindawng ai shakawp na matu, nye a share ninghkrin ni hte nye a arawng sadang hta ninglaw ai ni hpe, ngai shaga la ni ai.

⁴Masha wunawng wuwa kaba wu ngoi ai zawn, bum ni a ntsa e wu ngoi a hka! Masha amyu ni a mungdan ni zuphpawng nga ma ai majaw, wu kadu a hka! Zaw nawng zaw wa up ai Yehowa gaw hpyen gasat na matu amyu baw ni hpe hpyen saw nga ai.

⁵Mungdan ting hpe jahten shabyak na matu, Yehowa hte rau, pawt sindawng ai hpyen ri nhtu ni gaw, sumtsan mung kaw nna, lamu htum ai de na, du shajang ma ai.

⁶Yehowa a nhtoi ni wa ai majaw, sharung shayawt nga mu; dai gaw, N-gun Chyalai rawng ai wa kaw na shoihpa shoirang zawn, du na ra ai.

⁷Dai re ai majaw, lata yawng kya noi mat nna, minla shagu byaw mat na ra ai:

⁸shanhte mak mat na mara ai; ru tsang ai hte yawn hkyen ai hkum na mara ai; shinggyim machyi ai num zawn, machyi hkum na mara ai; shanhte mau mahka let, shada da azi yu na mara ai; shanhte a myi man gaw wan zawn hkyeng na ra ai.

⁹Yu u, dai mungdan hpe katsi katsang shakram kau nna, dai hta nga ai yubak kap ai ni hpe shamyit kau na matu, yak la ai Yehowa a nhtoi gaw, pawt sindawng nna n-yun bu ai hte, du na ra ai.



¹⁰Kaning rai nme law, sumsing lamu na shagan ni hte, de a maka kumla ni gaw nhtoi htoi na n rai; ajan pru timung nsin sin nna, shata gaw nhtoi n htoi nga ai.

¹¹Ngai gaw mungkan ga a yubak hpe mung, tara n lang ai ni a shut hpyit ai hpe mung, sagawn yu nna, gumrawng ai ni a gumrawng gumtawng ai hpe shasim kau ai hte, n hkru ai ni a myit kaba ai hpe shagrit kau na we ai.

¹²Shinggyim masha gaw ja jet daram, yu maya wa gaw Ohpira ja daram, n law mat hkra, ngai shabyin na we ai.

¹³Dai re ai majaw, Zaw nawng zaw wa up ai Yehowa a pawt sindawng ai hte shi n-yun bu ai nhtoi hta e, ngai gaw sumsing lamu hpe ashun awam dat nna, ginding aga gaw de a shara na gari htawt mat na ra ai.

¹⁴Shing rai mung masha ni gaw, mai jawm na shan nga hte, kadai n rem ai sagu zawn, langai hte langai tinang htingbu wa hpang de myi man yawng nna, tinang buga de hpawng wa na mara ai.

¹⁵Mu hkrup ai ni yawng hpe ri hte galun htinggrang kau nna, rim la hkrum ai ni nlang, nhtu hte si na mara ai.

¹⁶Shanhte a ma kaji ni hpe mung, tinang man e adit sat kau nhtawm, nta ni hpe hpya kau ya nna, madu jan ni hpe kamu roi kau ya ai, hkrum na mara ai.

¹⁷Yu u, shanhte hpe gasat na matu, Medi masha ni hpe ngai sharawt na nngai; shanhte gaw gumhpraw hpe n nawn, aja hpe mung n ra ma ai.

¹⁸Shanhte a ndan ni shabrang ni hpe adup agrawp kau nna, ma chyangai ni hpe matsan n chye dum na hte, shanhte a myi gaw ma kaji ni hpe n yu lahpawt nga ai.

¹⁹Shing rai, mungdan ni a baw, Hkalde masha ni a dan hkung ai hpung shingkang ngu ai, Babelon mare gaw, Karai Kasang jahten kau ai Sodom yan Gomora zawn rai na ra ai.



²⁰Dai mare hta prat dingsa e galoi mung n dè nga nna, prat mi hte prat mi, kadai mung n shanu nga na masai: Arabi masha ni gaw dai dingsa hta sum n gap ai hte, sagu rem ai ni gaw tinang a sagu hpung ni hpe, dai yang hpum shangun sa na n rai.

²¹Zaibru jang na matse labye ni dai yang yup nga nna, de a nta ni hta, shaga n pyaw ai dusat amyu ni hpring nga na mara ai: u gawla-uk ni mung dai yang shanu nga nna, ya ni dai hta ginsup nga na mara ai.

²²Chyahkyawn ni mung de a hpyen dap ni hta wau nga nna, nam gwi ni gaw, hkik htum ai htingnu ni hta, shaga nga na mara ai; shi ari hkrum na aten ni wa sai; shi a nhtoi ni naw galu nga na n rai.

Esaiia 14

¹Kaning rai nme law, Yehowa gaw Yaku hpe matsan dum nna, Israela amyu hpe naw lata la nhtawm, shanhte hpe tinang a buga hta nga shangun na ra ai: malet nhprang manam ni mung, shanhte hte rau kanawn nga nna, Yaku a dap hta manoi nga na mara ai.

²Maigan amyu ni gaw shanhte hpe woi wa nna, tinang a buga de wa sa na mara ai; shing rai Israela amyu gaw, Yehowa a mungdan hta, maigan ni hpe mayam la mayam num shatai nna, shanhte hpe bawng dung shangun ai ni hpe, bawng bai dung shangun na maru ai; tinang hpe sharu shatsang ai ni a ntsa e mung, up nga na mara ai.

³Ya Yehowa gaw, nang hkrum ai yawn hkyen ai, tsin-yam tsindam hte yak la ai mayam amu hta na, nang hpe sa ban shangun ai shaloi jang,

⁴nang gaw Babelon hkawhkam hpe sha-ang let, ndai ga shagawp ning nga tsun na ndai: Adip arip re ai wa gaw htum mat sahka! Ja mare gaw nyawp mat sahka!

⁵Yehowa gaw tara n lang ai ni a dawhkrawng hpe mung, up hkang ai ni a sumdoi hpe mung, gang daw kau nu ai:



⁶masin pawt ai hte masha amyū ni hpe n sim n sa kayat nna, pawt bu ai hte amyū baw ni hpe up hkaŋ ai wa gaw, ya zingri zingrat ai hkrum nna, shi hpe maga ai wa n nga a hka!

⁷Mungkan ting ban sa ngwipyaw nga ai; mung masha ni nlaw mahkawn ma ai.

⁸Gaja wa, marau hpun ni hte, Lebanon arit hpun ni gaw, “Nang kataw hkrum ai hpang, anhte hpe kran kau ai wa n lung n sa na sai, nga nna nang hpe sha-ang let kabu gara ai hte tsun ma ai.

⁹Nang du sa wa ai shaloi, lawu tsang katsan ga gaw, nang hpe tau la na nga, kaming kamawng rai nga nna, na a matu ga ntsa na daru magam rawng ai ni a tsu ni hpe jasu mu ai; amyū baw ni a hkawhkam ni yawng hpe, tinang a tingnyang ni hta na rawt shangun mu ai.

¹⁰Shanhte n lang hte gaw, Nang mung anhte zawn n-gun kya nit ni? anhte hte maren tai wa nit ni?

¹¹Na a daru magam hte, na tingse ngoi ai gaw, katsan ga de du hkrat wa sahka; na a panep byet, na a nba byet tsu rai nga a hka, nga nna nang hpe shachyen let tsun na mara ai.

¹²Jahpawt manap a kasha, nhtoi gintawng e, nang gaw sumsing lamu na di hkrat wa nit hka! Amyū baw ni hpe zingri ai wa e, ga du hkra kran daw kau ai hkrum nit hka!

¹³Nang mahtang, Sumsing lamu de ngai lung na nngai; Karai Wa a shagan ni a ntsa e, nye a tingnyang ngai shadun na we ai; dingdung maga htum, majoi shingra bum ntsa e ngai dung na nngai;

¹⁴sumwi ni a ntsa e ngai lung na nngai; Tsaw Htum ai wa zawn ngai nga na nngai, nga nna, na a kraw e tsun nit dai.

¹⁵Rai timung, Katsan ga na sung htum ai nhkun de jahkrat kau ai, nang hkrum nit dai.



¹⁶Nang hpe mu yu ai ni gaw, nang hpe azi yu nna, na a lam aru yu let, Ataw, ginding aga hpe ashun awam shangun nna, de a mungdan ni hpe gari shangun ai wa gaw, ndai wa rai ni?

¹⁷Mungkan ga hpe nam shatai kau ai hte, de a mare ni hpe run shabyak kau nhtawm, bawng dung ai ni hpe, tinang nta de wa na ahkang n jaw ai wa gaw, ndai wa rai ni?

¹⁸Amyu baw ni a hkawhkam ni yawng hte gaw, langai hte langai tinang a lup nta ni hta, arawng sadang hte yup nga ma ai.

¹⁹Nang mahtang matsat shabat re ai lakung zawn, na a lup na shapraw kau ai hkrum ndai: ri nhtu hte galun sat hkrum nna, lup nlung ni hta kabai tawn ai si mang ni hte rau, na a moi mang mung kabye kau hkrum nga ai.

²⁰Nang gaw na a mungdan hpe jahten shabyak kau nna, na a mung masha ni hpe sat kau ndai majaw, shanhte hte rau makoi mayang hkrum na ndai n rai: tara n lang ai ni a aru arat gaw, prat dingsa matu mara dap lu na n rai,” nga nna tsun na mara ai.

²¹Kashu kasha ni gaw n rawt wa lu na hte, lamu ga hpe n madu lu nna, mungkan ga hpe mare hte n jahpring lu hkra, kanu kawa ni a shut hpyit ai a majaw, shanhte hpe sat kau na, hkyen nga mu.

²²Zaw nawng zaw wa up ai Yehowa gaw, “Ngai shanhte hpe rawt gasat nna, Babelon mare a amying hte naw ngam nga ai ni hpe mung, kashu kasha ni hte aru arat hpe mung, shamyit kau na we ai, nga ai.

²³Bai ngai gaw dai mare hpe dumsi ni a nga shara hte, hka ing ai shara shatai na we ai. Ngai gaw hten byak ai ding-ye hte dai mare hpe ye kau na we ai,” nga nna Zaw nawng zaw wa up ai Yehowa tsun ai.

Asuri Hpe Myihtoi Htoi Ai Lam

²⁴Gaja wa, ngai myit aru yu ai hte maren byin na ra ai; ngai myit shatawng da ai hte maren tai na ra ai:

²⁵ngai gaw nye a mungdan hta Asuri wa hpe agrawp kau nna, nye a bum ni a ntsa e shi hpe kabye kau na we ai: shaloi jang, shi shanhte hpe hpai shangun



ai kandang shanhte kaw na, shanhte hpe gun hpai shangun ai lit shanhte a lahpa hta na, yu kau na ra ai, nga nna Zaw nawng zaw wa up ai Yehowa dagam nga ai.

²⁶Da ndai gaw, ga ntsa ting hta e myit shatawng da ai lam rai nga ai: amyubaw ni mahkra ntsa e ladawn da ai lata, ndai rai nga ai.

²⁷Kaning rai nme law, Zaw nawng zaw wa up ai Yehowa myit shatawng da ai hpe, kadai hkum lu na rai ta? shi ladawn da ai lata hpe, kadai dawm kau lu na rai ta?

Hpilisti Hpe Myihtoi Htoi Ai Lam

²⁸Hkawhkam Ahaza si ai shaning hta e, ndai myihtoi ga pru nga ai:

²⁹Hpilisti mung ting e, nang hpe kayat ai ri tawng daw mat ai majaw, hkum kabu et; kaning rai nme law, dai lapu amyubaw hta na pu htum pru nna, de a hkalung ni gaw pyen chye ai wan lapu tai na mara ai.

³⁰Matsan mayan ni a kasha alat ni gaw shat lusha nna, sut n su ai ni gaw, a pyaw sha yup lu na mara ai; ngai gaw na a aru hpe jahkraw sat kau nna, na a matu mara ni sat kau hkum na mara ai.

³¹Chyinghka e, sharung shayawt nga u; mare e, hkráp ngu hkráp ngoi nga u: Hpilisti mung ting e, nang yawn du krung nga ndai: kaning rai nme law, dingdung maga de na wan hkut mawng nga ai; shi lai wa ai hku kadai mung n ngam nga ai.

³²Dai re ai majaw, sumtsan mung na kasa ni hpe, kaning ngu htan na rai ta? Yehowa gaw, Ziun mare hpe gaw da ai rai nna, shi a amyubaw hta nni nkri hkum ai ni gaw, dai hta e shingbyi nga na mara ai.

Esaia 15

Moba Mung Hpe Myihtoi Htoi Ai Lam

¹Moba mung hta ang ai Myihtoi ga: kaning rai nme law, lana mi hta sha Moba mung na Ara mare gaw shaza kau ai hkum nna, marawng marang tai



wa sai; lana mi hta sha Moba mung na Kira mare gaw shaza kau ai hkrum nna, marawng marang tai wa sai.

²Mung masha ni gaw hkrap ngu hkrap ngoi na matu, Bayit yan Dibon shara na, tsaw ai kawng ni de lung wa masai; Moba masha ni gaw Nebo yan Medeba shara a lam sharung shayawt nga ma ai; langai hte langai baw krin nna, nhka mun yawng doi kau hkrum masai.

³Shanhte gaw mare lam hkan e lachyit nba lawai nna, nta ni a ntsa e mung, mare htingwang hkan e mung, yawng sharung shayawt nga nna, ja ja hkrap ngu hkrap ngoi ma ai.

⁴Heshbon hte Eleale gaw jahtau hkrap nna, de a nsen gaw Yahaza mare du hkra na lu ma ai: dai re ai majaw Moba share ninghkrin ni a aja awa marawn ma ai: shi a myit masin gaw shi a kraw lawang e gari nga ai.

⁵Nye a myit masin mung Moba matu hkrap nga ai; hprawng gat ai ni gaw Zoara hte Eglat-shelische de hprawng wa ma ai, shanhte myi prwi pru let, Luhit lam de lung wa ma ai; hten byak hkrum ai majaw, hkrap shabam let, Horona-im lam de hkawm wa ma ai.

⁶Kaning rai nme law Nimrim hka lawng ni katsi katsang rai mat sai; tsingdu tsingman hkraw mat sai; maku ni si mat sai, tsit lali ai baw hpa mung n tu hkraw ai.

⁷Dai re ai majaw shanhte gaw tinang lu ai sutgan hte, mahkawng da ai arung arai ni hpe, mu mahka hpun hkaraw lai hkra la mat wa na mara ai.

⁸Shanhte hkrap ai nsen gaw, Moba mung ting pri rai nga ai; sharung shayawt ai nsen gaw, Eglim hte Beraelim du hkra, du nga ai.

⁹Kaning rai nme law, Dimon a hka lawng ni sai hte hpring nga ai; dai hta grau nna, Dimon ntsa e ngai shapraw na we ai; hprawng lawt lu ai Moba masha ni hte naw ngam nga ai mungdan a ntsa e, ngai hkanghkyi shangun dat na nngai.

Esaiia 16



¹Dai mungdan hpe up ai wa a matu, Sela mare kaw na sagu kasha ni hpe, nam mali lam hku, Ziun bum na shayi sha hpang de, sak jaw dat mu.

²Kaning rai nme law, tinang tsip run nna, nwan hkawm ai u shingtai zawn, Moba shayi sha ni gaw Arnon hka kau hkan e nga nga na mara ai.

³Hpaji daw mu, hparan ya mu; jan pungding a nhtoi hta, na a shingnip, shana zawn nip shangun u; shapraw kau ai ni hpe makoi da mu; hprawng lawt ai ni hpe hkum madun et.

⁴Ngai hte seng ai shapraw kau hkum ai ni gaw, nang hte rau anga nga mu ga; nang gaw, Moba hpe zingri zingrat ai ni a man e shingbyi shingwung shara tai u ga; kaning rai nme law, Kashun kashe re ai wa gaw kaman sha rai nga nna, hten byak ai lam sim wa sai; adip arip re ai ni gaw dai mungdan hta shaza kau ai hkum ma ai:

⁵tingnyang langai mi gaw n-gaw nwai ai hta jung nga nna, marai langai mi gaw, Dawi a sum hta, kangka re ai myit hte dai ntsa e dung nga na ra ai: shi gaw tara dara nna, dinghpring ai hku hkan let, alawan dawdan na ra ai.

⁶Moba amy a myit kaba ai lam anhte na yu sagaw ai; grai kaba ai myit rai nga ai: shi a gumrawng gumtawng ai, myit kaba ai hte pawt sindawng ai gaw kaba nga timung, shi grang ai ga kaman sha rai nga ai.

⁷Dai re ai majaw Moba amy gaw Moba mungdan a lam sharung shayawt na ra ai; langai hte langai sharung shayawt na mara ai; atsai awai shamyit kau hkum ai majaw, nanhte gaw Kira-hareset mare na tsabyi si gumpye ni hpe marit na marin dai.

⁸Kaning rai nme law, Heshbon a yi hkauna ni hte Sibma tsabyi ru ni gaw, nyui mat nga ai; amy baw ni a du ni gaw, Yazera shara hte nam mali de hkrawn du ai lakung lakyng ni hpe daw kau mu ai; de a makrung ni gaw nawng hpe pyi hkrawn lai nga ai.

⁹Dai re ai majaw, Sibma tsabyi ru a lam, Yazera ni hkráp ai zawn, ngai mung hkráp na nngai; Heshbon yan Eleale e, nye myi prwi hte nan hpe ntsin jaw



na nngai: kaning rai nme law, mangai ta e ngai ai asi hte, nmut ta e shu ai nsi naisi ni gaw, hpyen garu ai nsen hkrum masai.

¹⁰Kaja htum ai yi hkauna ni hta kabu gara, n nga sai; tsabyi sun ni hta mahkawn mangoi ai hte kabu gara nsen, n nga sai; tsabyi si htumbyen ni hta tsabyi si kabye ai wa, n nga sai; kabu jahtau ai nsen hpe ngai jasim kau we ai.

¹¹Dai re ai majaw, Moba a matu nye a myi masin gaw, Kira-heret a matu, nye a kraw lawang gaw, tingse zawn yawn ngoi nga ai.

¹²Moba gaw dawng pru nna, tinang a tsaw ai kawng hta, tinang hkum hpe shaba kau ai hte, tinang a nawku ai shara hta akyu hpyi timung, hpa lam la ai n rai.

¹³Da ndai gaw, moi shawng e, Moba a lam, Yehowa tsun ai ga rai nga ai.

¹⁴Ya Yehowa bai tsun ai gaw, “Shabrai sha ai wa hti ai hte maren, masum ning lai jang, Moba arawng sadang hte hpawn, de a wunawng wuwa ni gaw, jahpoi kau ai hkrum nna, naw ngam nga ai ni gaw, n law ai hte, hpa n tai mat na mara ai,” nga ai.

Esaiia 17

Damasku Mare A Matu Myihtoi Ga

¹Damasku mare hta ang ai myihtoi ga: “Yu u, Damasku shara gaw, mare n tai hkra, marawng marang sumpum tai na ra ai.

²Aroera mare ni hpe kau da masai; de a mare dingsa ni hta sagu hpung ni hpum nga nna, shanhte hpe jahkrit ai kadai mung n nga ai.

³Ehprim mung na hpyen dap n nga na sai; Damasku a mungdan hte Suri mung hta matu mara n nga na sai: shanhte gaw Israela kashu kasha ni a arawng sadang zawn tai na mara ai,” nga nna Zaw nawng zaw wa up ai Yehowa tsun nga ai.

⁴Dai shani e Yaku a arawng sadang gaw yawm wa nna, shi a sau hpum ai hkum shan gaw lasi wa na ra ai.



⁵Mam dan ai wa gaw hkauling lahkawn nna, shi a lata hte mam nsi shu la ai zawn, rai na ra ai; gaja wa, Rehpim kadit e nlim gut la ai zawn, tai na ra ai.

⁶Rai timung, tsanlun hpun ashun ai hpang, hpun ndung e tsanlun si lahkawng masum, kung dam htum ai lakung ni hta mali manga naw noi nga ai hte maren, dai mungdan hta naw hti nga ai ni ngam nga na mara ai,” nga nna Israela Karai Kasang Yehowa tsun nga ai.

⁷Dai shani hta e, mung masha ni gaw, tinang a Hpan Madu hpe mada yu nna, shanhte a myi gaw Israela Chyoi pra ai Wa hpe hkungga lara na mara ai.

⁸Tinang a lata hte galaw da ai, tawn hkungri ni hpe mada yu na n rai; tinang layung hte galaw ai Asherim sumla ni hte jan sumla ni hpe hkungga lara na n rai.

⁹Dai shani e shanhte a ngang ai mare ni gaw, nam mali hte kawng pungding hkan e, Israela kashu kasha ni a man e kau tawn da ai mare ni hte bung nna, dai mung gaw katsi katsang rai nga ai.

¹⁰Kaning rai nme law, nang hpe hkye hkrang la ai Karai Kasang hpe nang malap kau nna, nang hpe n-gun jaw ai lunghkrung hpe n dum ndai; dai majaw manam pyaw ai nampan nang hkai nna, sumtsan mung na bawng hte shatsawm wu ai:

¹¹hkai ai shani e nang dai hpe kum da nna, jahpawt manap e nampan pu shangun wu ai; rai timung, yawn hkyen ai hte sharung shayawt bu ai shani e, mam dan shara n nga ai.

¹²Aka, nammukdara wu kadu ai zawn, masha amyu law law wu kadu nna, amyu baw ni gaw hka rum kaba zawn, wu nga ma ai:

¹³gaja wa amyu baw ni gaw hka kaba law law zawn wu kadu timung, shi shanhte hpe daru kau nna, shanhte tsan tsan de hprawng mat wa masai; shanhte gaw bum ntsa e, nbung ahpawt nna poi mat wa ai mahkaw hte, bungsha hta lawm ai ga nhpu zawn, hkoi mat wa na mara ai.



¹⁴Shana aten e rai yang shanhte hkrit kajawng nna, jahpawt manap garai n du yang, shanhte n nga masai. Dai gaw anhte hpe jahten shabyak ai ni a kumhtaw, anhte hpe hpya lu hpya sha ai ni a sali wunli rai nga ai.

Esaiia 18

Hkusha Hpe Myihtoi Htoi Ai Lam

¹Aka, Hkusha hka wora hkran na, ngoi ai singkaw tu nna, mai-aw li hte nammukdara hka hku kasa shangun dat let,

²Larau ladau re ai shangun ma ni e, sa ma su; hkum shing-yan galu ai hte hkum shan manen ai amyu, moi npawt kaw nna ya du hkra gumshem ai amyu, hpareng reng nna kabye kau chye ai hte, hkanu ni jahka kau ai mungdan a amyu hpang de sa ma su, nga nna tsun ai mungdan e, madat u!

³Mungkan e shanu nga ai, ga ntsa masha yawng hte e, bum ntsa e dawnghkawn sharawt nga yang, mada yu mu; pahtau dum yang, madat mara nga mu.

⁴Kaning rai nme law, Yehowa ngai hpe ning nga ai: Jan a majaw kaning rai kahtet ai, sumwi majaw nmut ta e kaning rai mari hkrat ai hpe, nye a nga shara ngai mada yu nna, atsin sha naw nga na nngai.

⁵Pu an nna, tsabyi si shingchyaw magang wa timung, di la ai aten garai n du yang, shi gaw makrung ni hpe nhkyau hte dan kau nhtawm, kung dam ai lakung lakyung ni hpe, kran htawm kau na ra ai.

⁶Shanhte gaw, bum ga na u matse ni hte, ga ntsa na matse labye ni a matu tai wa nna, u matse ni gaw nlum ta e, ga ntsa na matse labye ni yawng kashung ta e, shanhte hpe amya sha na mara ai.

⁷Dai aten e, hkum shing-yan galu ai hte hkum shan manen ai amyu, moi npawt kaw nna ya du hkra gumshem ai amyu, hpareng reng nna kabye kau chye ai hte, hkanu jahka kau ai mungdan a amyu kaw na, Zaw nawng zaw wa up ai Yehowa a matu, kumhpaw kumhpa langai mi, Zaw nawng zaw wa up ai Yehowa amying ningsang nga ai Ziun bum de, la sa na mara ai.



Esaiia 19

Egutu Hpe Myihtoi Htoi Ai Lam

¹Egutu mung hta ang ai myihtoi ga: Yehowa gaw lawan ai sumwi hta jawn nna, Egutu mung de du ai: Egutu hpara sumla ni shi a man e gari nna, Egutu mung na minla gaw, tinang kraw e byaw mat na ra ai.

²“Ngai gaw Egutu masha ni hpe dumbru dumbra shangun nna, langai hte langai tinang a kahpu kanau wa hte, tinang a htingbu wa hpe gasat na hte, mare mi hte mare mi, mung mi hte mung mi, shada gasat na mara ai.

³Egutu a myit gaw, shi a kraw e run wa nna, ngai gaw shi a hpaji daw ai hpe jahten na we ai; shaloi shanhte gaw, hpara sumla ni, mandan bau ai ni, nat shung ai ni hte shaba wawt ai ni hpe tam na mara ai.

⁴Ngai gaw Egutu masha ni hpe, gumshem du ni a lata hta ap ya nna, n hkru ai hkawhkam gaw, shanhte a ntsa e up na ra ai,” nga nna Zaw nawng zaw wa up ai Madu Yehowa tsun nga ai.

⁵Shaloi nammukdara hka gaw yawm mat nna, Hkanu gaw hkyet kan mat na ra ai:

⁶Hka shi ni gaw manam mat na ra ai; Egutu hka hkawng ni hkyet kan mat nna, mai-aw hte kungji ni hkraw mat na ra ai;

⁷Nila hka kau na udat shara ni hte hkauna ni yawng, hkraw mat nna, htawm hpang de n nga na sai.

⁸Dai rai nna, nga hkwi ai ni sharung na mara ai; Nila hka hta nga dawn ai ni yawng yawm nna, sumgawn kabai ai ni gaw, myit htum na mara ai.

⁹Dai hta kaga, lachyit ri ri ai ni hte, hpun nba ahpraw da ai ni gaw mak mat na mara ai.

¹⁰Nlung shadaw ni gaw agrawp kau ai hkrum na mara ai; shabrai sha ai nchyang ni yawng myit kaji na mara ai.

¹¹Gaja wa, Zoan du ni gaw mana wa masai; Hpara-u a bawmung ni hta hpaji grau rawng ai wa gaw, angawk ai hpaji daw nga ai; Ngai gaw hpaji rawng ai



amyu, moi na hkawhkam ni a aru arat, rai nga nngai, nga nna Hpara-u hpe hpa majaw tsun myit ta?

¹²Na a hpaji rawng ai ni kanang rai nga ma ta? Ya shanhte nang hpe tsun dan mu ga; Zaw nawng zaw wa up ai Yehowa gaw, Egutu mung a lam myit shatawng da ai hpe, shanhte chye mu ga.

¹³Zoan du ni gaw mana masai; Nopa du ni gaw, shut masai; Egutu mung a amyuu ni a njut nlung ni gaw, shi hpe lam shadam mu ai.

¹⁴Yehowa gaw Egutu mung ka-ang e nhtan shai ai wenyi kayau tawn da nna, chyaruu nang ai wa gaw tinang a nhpat hta bai galwi ai hte maren, shanhte gaw Egutu hpe lam shagu hta shadam kau mu ai.

¹⁵Egutu mung hta e abaw matu mung nmai matu mung, namhtan hpun lakung hte mai-aw matu mung, galaw nga na amyuu n nga na sai.

¹⁶Dai shani e Egutu masha ni gaw num zawn tai nna, Zaw nawng zaw wa up ai Yehowa shanhte a ntsa e shada ai lata a majaw, shanhte hkrit kajawng nna gari mat na mara ai;

¹⁷Zaw nawng zaw wa up ai Yehowa gaw, Egutu mung a lam myit shatawng da ai majaw, Yuda mung gaw Egutu mung a matu hkritpha shara tai na ra ai; “Yuda mung,” nga nna tsun yang pyi, shanhte yawng hkrit gari na mara ai.

¹⁸Dai shani e Egutu mung na mare manga hta, Hkanan ga hku tsun nna, Zaw nawng zaw wa up ai Yehowa hpe hpa let, dagam na mara ai; mare langai mi a amyung gaw, Agrawp kau hkrum ai mare rai na ra ai.

¹⁹Dai shani e, Yehowa a matu, Egutu mung ka-ang e tawn hkungri, lamu ga jarit makau e mahtan daw, jung nga na ra ai:

²⁰dai gaw Egutu mung hta e, Yehowa a lam kumla hte sakse tai na ra ai: kaning rai nme law, zingri zingrat hkrum ai majaw shanhte Yehowa hpe jahtau nna, shi gaw hkye hkrang la ai hte makawp maga re ai wa shangun dat ai hte, shanhte hpe hkye mawai la na mu ai.



²¹Yehowa nan Egutu masha ni hpe shi hkum shadan dan nna, Egutu masha ni gaw, dai shani e, Yehowa hpe chye lu na mara ai; shanhte gaw shagu hkungga hte mahku hkungga nawng let Yehowa hpe nawku nna, shi a man e dagam da ai hte maren, galaw na mara ai.

²²Yehowa gaw Egutu mung hpe adup timung shamai na ra ai: shanhte gaw Yehowa hpanng de kayin wa nna tawngban nga ma ai majaw, shi shanhte hpe shamai shatsai na ra ai.

²³Dai shani e, Egutu mung kaw nna, Asuri mung du hkra nmaw lam hku na ra ai; Asuri wa gaw Egutu mung de, Egutu wa gaw Asuri mung de sa nna, Egutu masha ni gaw Asuri masha ni hte rau nawku na mara ai.

²⁴Dai shani e Egutu amyu, Asuri amyu hte hpawn, masum ngu na Israela amyu gaw, lamu ga ka-ang e shaman ai chyeju shapraw lu na ra ai;

²⁵Zaw nawng zaw wa up ai Yehowa mung, “Nye a amyu Egutu, nye lata hpan da ai Asuri amyu, nye a sali wunli Israela amyu gaw a nga u ga law,” nga nna shanhte hpe shaman ya na ra ai.

Esaiia 20

Egutu Hte Hkusha Mung Hpe Myihtoi Htoi Ai Lam

¹Asuri hkawhkam Sargon shangun dat ai Tartan gaw, Ashdod mare de lung gasat nna, dai mare hpe hkap la ai shaning aten e,

²Yehowa gaw Amot a kasha Esaiia hpe, “Sa su, na nshang na lachyit nba hte, na kyepdin raw kau u,” nga nna tsun ai hte maren, shi galaw nna, singgu krin, kyepdin n din ai, hkawm nga ai.

³Bai Yehowa gaw, “Nye a mayam Esaiia, Egutu mung hte Hkusha mung hpe sha-ang nna, kumla hte mauhpa lam tai na matu, masum ning tup singgu krin, kyepdin n din ai, hkawm nga ai hte maren,

⁴Egutu masha ni hpe kaya jahkrum na matu, Asuri hkawhkam gaw, rim la hkum ai Egutu masha ni hte, bawng dung hkum ai Hkusha masha kaji kaba



ni hpe, singgu krin, kyepdin n din, dangbau pyi n magap ai, woi mat wa na maru ai.

⁵Shing rai shanhte gaw, tinang myit hpa shara Hkusha hte, tinang a arawng ngu ai Egutu a lam mau mahka nna mak mat ai hte,

⁶ndai nammukdara hkin-gau e dè nga ai amyū ni gaw, Yu mu, Asuri hkawhkam kaw na hprawng lawt lu hkra, anhte myit hpa ai gaw, ndai rai nga ai; ya anhte kaning rai lawt lu na ga ta? nga nna dai aten e tsun shajang na mara ai,” nga ai.

Esaiā 21

Babelon Hpe Myihtoī Htoi Ai Lam

¹Nammukdara makau na, zaibru jang hta ang ai myihtoī ga: Dingda laru ru wa ai zawn, hkrit na nsan ai zaibru jang de na laru ru wa ai.

²Hkrihpa shingran ngai mu nngai; myit magaw ai wa gaw, magaw ai hku galaw nga ai, jahten shabyak ai wa gaw jahten shabyak nga ai; Elam masha ni e, lung wa mu; Medi masha ni e, wang tawn mu: dai mare a majaw madai ai lam yawng, ngai jasim kau we ai.

³Dai re ai majaw, nye a mashi machyi la nga ai; shinggyim machyi ai num zawn nni nkri hkrum nngai: na lahpang hkra laja nga ai, myi n mu hkra, mak mat nga ai.

⁴Nye a salum aduk nga ai; hkrihpa hte ngai kajawng nngai; ngai marit ai shana nrim, nye a matu hkrit kahpra ai hkrai shapraw nga ai.

⁵Shanhte sha ku lajang masai; sin langa tawn da masai; shanhte lusha nga ma ai: du ni e, rawt mu, n-gang hpe sau chya mu.

⁶Kaning rai nme law, Madu gaw, “Sa su, sin langa tawn da u; shi mu ai hte maren tsun dan u ga:

⁷Hpyen luksuk hte hpyen gumra man man, lawze jawn ai ni hte gawla-uk jawn ai ni hpe mada mu yang, shi tsam mari madat mara yu u ga,” nga nna ngai hpe tsun ai.



⁸Shaloi shi gaw, “Madu e, shani shana ngai gaw nye langchyi ntsa e tsap mada nga nngai;

⁹Yu u, hpyen luksuk ni hte gumra jawn ai ni man man du mara ai, nga nna hkanghkyi zawn shabam nga ai. Bai shi gaw, Babelon mare kadawng mat sai, kadawng mat sai; shi tawk da ai shi a hpara sumla ni yawng, ga hta agrawp kau ai hkrum masai,” nga ai.

¹⁰Ngai kabye ai yi hku hte, nye a chyarang e pru ai mam e, Zaw nawng zaw wa up ai, Israela Karai Kasang Yehowa kaw na ngai na la ai hte maren, ngai nang hpe htawn tsun dan ni ai.

Edom Hpe Myihto Htoi Ai Lam

¹¹Duma hta ang ai myihto ga: Marai langai mi Seira bum nna, “Sin ai wa e, shana aten garai n lai a ni? garai n lai a ni? nga nna ngai hpe san yang,

¹²Sin ai wa gaw, Jahpawt manap du ra ai; shana mung bai du ra ai; nanhte bai san mayu yang, jasan mu; nhtang wa manu, bai sa marit,” nga ai.

Arabi Hpe Myihto Htoi Ai Lam

¹³Arabi mung hta ang ai myihto ga: Dedan mung na hpaga ga ai ni e, nanhte gaw Arabi mung na nam mali hta but nga na myit dai.

¹⁴H pang kara hkrum ai wa hpe ntsin hkap jaw mu; Tema mung masha ni e, hprawng wa hkrum ai ni hpe muk hkap jaw mu:

¹⁵Shanhte gaw nhtu tsin-yam hta na mung, shaw tawn ai nhtu hta na mung, gap hkyen ai ndan hta na mung, yak la ai hpyen majan hta na mung, hprawng wa ma ai.

¹⁶Kaning rai nme law, Madu ngai hpe tsun ai gaw, “Shabrai sha ai wa aten hti yu ai hte maren, laning mi laman e, Kedera arawng sadang yawng mat mat nna,

¹⁷naw ngam nga ai ndan gap ai share ni hte, Kedera a kashu kasha ni a daru ni gaw, n law mat na mara ai,” nga ai: da ndai gaw Israela Karai Kasang Yehowa tsun ai lam rai nga ai.



Esaiia 22

Yerusalem A Matu Myihtoia Ga

- ¹Shingran kadit hta ang ai myihtoia ga: Na a mare ting gaw hpa lam majaw nta ni a ntsa e lung dè ma ta?
- ²Jahtau marawn ai hte hpring nna, kaming kamawng let ngwipyaw dum ai mare e, nang hta hkala nba hkum ai ni gaw, ri nhtu hte hkala nba hkum ai n rai; na a si mang ni gaw, hpyen majan hta si ma ai n rai.
- ³Na a agyi ni yawng, rau hprawng mat ma ai; ndan gap ai ni shanhte hpe gyit la mu ai; mu hkup ai, na a masha ni nlang hte gaw, tsan tsan hprawng timung, gyit hkang da ai rai hkum ma ai.
- ⁴Dai re ai majaw, “Ngai hpe hkum yu et; ngai ja ja hkrap na nngai; nye amyua shayi sha hten byak hkum nga yang me, ngai hpe shalan shabran na hkum tin myit,” nga nna ngai tsun nngai.
- ⁵Kaning rai nme law, Zaw nawng zaw wa up ai Madu Yehowa a majaw, dai shani gaw, Shingran kadit hta e, kaming kamawng, kabye kau da nna, shoihpa shoirang hkum ai hte, mare bungku ni hpe run kau nna, bum ni hpe jahtat ai shani, rai na ra ai.
- ⁶Elam amyua gaw pala ndum hte hpawn, hpyen leng ni hte gumra jawn ai ni hpe shangun nna, Kira amyua gaw n-gang shapraw dan wu ai.
- ⁷Shing rai, na a pyaw htum ai kadit ni hta hpyen leng hte hpring chyat nga nna, gumra jawn ai ni gaw, mare chyingka lam e dap jung nga ma ai.
- ⁸Shi gaw Yuda magap hpe gun kau nna, nang gaw dai shani e nam mali nta e rawng ai ri nhtu ni hpe mada yu ndai.
- ⁹Dawi a mare bungku ni run waw ai shara law nga ai hpe nanhte matsing nga nna, lawu na hka lawng hta hka sha-ing da mu ai.
- ¹⁰Nanhte gaw Yerusalem mare na nta ni hpe hti matsing nna, bungku hpe shangang na matu nta ni hpe run kau mu ai.



¹¹Hka lawng dingsa na hka hpe shalen na matu, bungghku lahkawng a lapran e nanhte hka lawng ningnan galaw myit dai: rai timung, dai lam shabyin ai wa hpe nanhte n dum nna, moi chyaloi nhkoi kaw nna dai lam hpajang da ai wa hpe, n gawn n sawn di kau mu ai.

¹²Dai shani e Zaw nawng zaw wa up ai Madu Yehowa gaw, hkráp ngu hkráp ngoi ai, sharung shayawt ai, kara doi ai hte lachyit nba lawai na lam htet da timung,

¹³yu mu, shanhte gaw, pyaw pyaw ngawn ngawn, kabu gara nga let, “Sha ga, lu ga, hpawt ni she si na ga ai,” nga nna sagu dumsu sat ai hte shan sha, tsabyi jahku lu rai ma hka.

¹⁴Shing rai, Zaw nawng zaw wa up ai Yehowa gaw, Gaja wa, nanhte si ai nhtoi du hkra, ndai yubak tsai mat na n rai, nga nna nye a na hta madun dan ai: dai gaw Zaw nawng zaw wa up ai Madu Yehowa tsun ai ga rai nga ai.

¹⁵Bai Zaw nawng zaw wa up ai Yehowa gaw, Hkawhkam a nta ntsa e up ai, ndai kunhting wa Shebna hpang de sa nna,

¹⁶“Nang gaw nang e hpa galaw n ta? nang e, lup tawk da na lam, nang hpe kadai ahkang jaw a ta? ataw, tsaw ai shara e lupwa, tinang moi mang a matu, lunghkrung hta shanu shara, tawk da a hka!

¹⁷Yu u, Yehowa gaw, n-gun ja ai wa zawn, nang hpe gumpye kau na ra ai; gaja wa, nang hpe magra la nhtawm,

¹⁸gumdin tarin nna dam lada ai mung de kabai kau na ra ai: na madu a nta ntsa e kaya kahpa shapraw ai wa e, dai mung hta nang si na ndai; dai yang e na a arawng sadang leng ni chyai na ra ai.

¹⁹Ngai nang hpe aya jahkrat kau na de ai; nang gum-yu yu mat na rin dai.

²⁰Dai shani e, ngai gaw nye a mayam Hilkia a kasha Eliakim hpe shaga nna,

²¹na a palawng galu shi hpe jahpun kau na we ai; nang kyit ai shingkyit ngai shi hpe shakyit nna, nang up ai ahkang shi a lata hta ap ya na we ai: shi gaw Yerusalem masha ni hte Yuda mung a kawa tai na ra ai.



²²Dawi dap nta a sumsaw hpe ngai shi a lahpa ntsa e mara da nna, shi gaw, kadai n la da lu hkra hpaw da na ra ai, kadai n hpaw lu hkra la da na ra ai.

²³Grin nga ai shara hta ngai shi hpe hpri maina zawn dit da nna, shi gaw kawa nta dap ni a matu arawng sadang tingnyang tai na ra ai.

²⁴Shanhte gaw kawa nta a arawng sadang hte, aru arat, matu mara hte hpawn, n-gawt hte ndum du hkra, arung arai kaji kaba yawng, shi hta noi da na mara ai.

²⁵Zaw nawng zaw wa up ai Yehowa chyawm gaw, “Grin nga ai shara hta dit da ai hpri maina gaw, dai shani e malaw mat nna, agrawp kau hkrum ai hte hkrat mat na ra ai; shi hta noi da ai lit gaw, gun kau ai hkrum na ra ai,” nga ai: kaning rai nme law, ndai lam Yehowa tsun da sai.

Esaiia 23

Turu Mare A Matu Myihtoia Ga

¹Turu mare hta ang ai myihtoia ga: Tarshi sanghpaw li ni e, sharung shayawt mu; nta mung n nga, mashang mung n nga hkra, Turu mare atsai awai hten mat sai; Kihtim mung kaw nna, dai shi na ma ai.

²Nammukdara rap chye ai, Sidon hpaga ni a gun rai hkap lu la ai, hka kau na amyumasha ni e, mau nga mu.

³Sahora a nai mam hte Nila mung na nsi naisi ni gaw, hka kaba ni hta shi a amyat rai nga nna, shi gaw amyumaw ni a hpaga daju rai nga ai.

⁴Sidon mare e, hkrit kaya nga u: kaning rai nme law, nammukdara ngu ai, nammukdara a mare daju gaw, “Ngai shinggyim machyi n hkrum, kasha n shaprat nngai; mahkawn shabrang mung kaba wa shangun ai n rai,” nga nna tsun ai.

⁵Egutu masha ni dai shi na jang, shanhte gaw Turu mare a lam, ja ja myit kaji na mara ai.

⁶Tarshu mare de rap wa mu; hka kau na ni e, sharung shayawt nga mu.



⁷Moi chyaloi nhkoi kaw nna dè da ai hte, sumtsan mung de sa shingbyi na matu, chye hkawm ai, nanhte a kabu gara ai mare, ndai rai nga malit ni?

⁸Turu mare a lam ndai myit shatawng da ai gaw, kadai wa rai ta? dai mare gaw hkawhkam janmau jaw chye ai hte, shi a hpaga ga ai ni du, dut sha ai ni, ga ntsa na arawng sadang grau htum ai ni, rai nga ma ai.

⁹Gumrawng gumtawng re ai arawng sadang yawng hpe awu asin di kau na hte, ga ntsa arawng lu ai ni yawng hpe jahpoi kau na matu, Zaw nawng zaw wa up ai Yehowa ndai lam myit shatawng da nu ai.

¹⁰Tarshu shayi sha e, Nila hka zawn na a mungdan ting lwi bra nga u; nang hpe hkum da ai wa n nga sai.

¹¹Yehowa gaw nammukdara ntsa e shi a lata ladawn let, mungdan ni hpe ashun awam dat wu ai; Hkanan mung na hpyen dap ni hpe jahten na matu, shi gaw ga hkang da sai.

¹²Bai shi gaw, “Adip arip hkrum ai Sidon shayi hkawnsek e, nang gaw htawm hpang de kabu lu na n rai; rawt u, Kihtim mung de rap wa u; dai yang e pyi nang ban sa lu na n rai,” nga ai.

¹³Hkalde mung a lam aru yu u; dai amyu gaw shawng de n nga sai; Asuri wa gaw, zaibru jang e nga ai amyu ni a matu, dai mung hpe dè da nna, de a langchyi ni hpe shanhte sharawt ma ai; bai shanhte gaw de a htingnu ni hpe sharun shabyak kau nna, dai mungdan hpe marawng marang di kau mu ai.

¹⁴Tarshi sanghpaw li ni e, sharung shayawt nga mu; nanhte a mare daju shingran katsi mat sai.

¹⁵Shing rai, hkawhkam ban mi a aprat sanit shi ning tup, kadai mung Turu mare hpe dum na n rai; sanit shi ning lai yang she,

¹⁶“Kadai n dum ai shawa num e, tingse lang nna mare hkan nwan hkawm u; Nang hpe bai dum lu hkra, ngwipyaw ai nsen hte mahkawn mangoi ga law law mahkawn u,” nga nna shawa num a lam shagawp ai machyun ga hta tsun ai hte maren, Turu hta byin na ra ai.



¹⁷Dai sanit shi ning lai jang she, Yehowa gaw Turu mare hpe kawan katsan yu na ra ai; shi mung shi amyat lusha ai lam hta bai shang nna, mungkan ting a ntsa e nga ai mungdan mahkra ni a shawa num tai na ra ai.

¹⁸Rai timung, shi hpaga ga ai hte shi lusha ai amyat, Yehowa matu chyoi pra nga na ra ai; dai hpe sutdek hta mahkawng da ai mung n rai, ga hta lup da ai mung n rai; Yehowa man e shanu nga ai ni gaw hkru hkru kat kat sha lu nna, tsawm ai hpun palawng bu hpun lu hkra, shi gaw hpaga ga na ra ai.

Esaiia 24

Mungkan Hpe Yehowa Tara Jeyang Ai Lam

¹Yu u, Yehowa gaw lamu ga hpe shakram kau nna, katsi katsang re ai shara shatai wu ai; shi dai hpe galau ka-up kau ai hte, mung masha ni hpe shabra kau mu ai.

²Dai shaloi e hkinjawng wa gaw, yu maya wa zawn, madu gaw mayam wa zawn, madu num gaw mayam num zawn, dut ai wa gaw mari ai wa zawn, hka madu gaw hka kap ai wa zawn, atu sha ai wa gaw atu jaw ai wa zawn, tai na ra ai.

³Gaja wa lamu ga gaw kram nga nna, akrin akraw rai na ra ai: kaning rai nme law, Yehowa dai ga tsun da nga ai.

⁴Lamu ga gaw yawng nga ai hte, nyui mat nga ai; mungkan ga gaw n-gun yawm ai hte, nyui mat nga ai; ga ntsa na dap tsaw ai amyaw gaw, n-gun yawm nga ai.

⁵Mung masha ni gaw tara hpe tawt lai nna, hkang da ai ga hpe galai kau ai hte, prat dingsa na ga shaka hpe shaprai kau ai majaw, lamu ga gaw awu asin hkrum nga ai.

⁶Dai re ai majaw lamu ga gaw dagam dala hkrum sha nna, de a ntsa e shanu nga ai ni gaw mara kap ma ai; ga ntsa e nga ai masha ni hkru kau ai hkrum nna, ngam nga ai ni gaw n law ma ai.



⁷Tsabyi jahku nnan gaw nsa n rawng nga ai; tsabyi ru gaw n-gun yawm nga ai; kabu gara myit rawng ai ni yawng, madai nga ma ai.

⁸Ngwipyaw ai shupsheng nsen sim mat sai; kabu gara ai ni a garu ai nsen n nga sai; ngwipyaw ai tingse dum ai gaw sim mat sai.

⁹Mahkawn mangoi let tsabyi lu na ma ai n rai; chyaru gaw lu ai ni a n-gup hta hka mat na ra ai.

¹⁰Kram nga ai mare gaw, run agrawp mat sai; kadai n shang lu hkra, nta shagu la da nga ai.

¹¹Tsabyi htum mat ai majaw mare lam ni hta sharung nga ma ai; kabu gara lam yawng hkoi mat sai; lamu ga a ngwipyaw ai lam lai mat sai.

¹²Mare kata e shingran katsi ai hkrai ngam nga nna, mare chyinghka gaw agrawp run kau ai hkrum nga ai.

¹³Kaning rai nme law, tsanlun hpun hpe ashun ai hte, tsabyi di ai hpang nlim gut ai zawn, ga ntsa na amyu baw ni a ka-ang e byin na ra ai.

¹⁴Shanhte gaw tinang nsen sharawt let, nlaw jahtau na mara ai; Yehowa a daru magam majaw nammukdara kaw nna pyi, marawn jahtau na mara ai.

¹⁵Dai re ai majaw, jan pru maga de na ni, Yehowa hpe, nammukdara zunlawng ni, Israela Karai Kasang Yehowa amying nsang hpe, shagrau sha-a mu.

¹⁶Dinghpring ai wa gaw hpung shingkang rawng u ga, nga ai mahkawn ga, lamu ga htum ai maga de na anhte na lu ga ai. Ngai chyawm gaw, Matsan nngai, matsan nngai; ngai hta dingnye nga u ga; myit magaw ai ni gaw, myit magaw ai lam galaw ma ai; gaja wa, myit magaw ai wa gaw myit magaw ai lam grai galaw sai.

¹⁷Dinghta ga ntsa e shanu ai wa e, hkrit kajawng ai, nhkun hte mahkam, na a man e rai nga ai.

¹⁸Shing rai, hkrit kajawng ai nsen kaw na hprawng lawt ai wa gaw, nhkun hta hkrat na ra ai; nhkun hta na lawt pru ai wa gaw, mahkam hta lu na ra



ai: kaning rai nme law, matsaw ntsang na hkuwawt hku ni hpaw malang nga nna, ginding aga npawt ni gari nga ai.

¹⁹Ginding aga gaw atsai awai grawp mat sai; ginding aga gaw ga mahka mat sai; ginding aga gaw ja ja gari nga ai.

²⁰Ginding aga gaw chyaru nang ai wa zawn ndi nda rai nna, n-goi zawn goi lang nga ai; de a shut hpyit ai lit gaw, de a ntsa e li nga ai hte, shi ahtu kataw nga nna, bai rawt lu na n rai.

²¹Dai shani e Yehowa gaw, matsaw ntsang na zaw nawng zaw wa hpe, tsaw ai shara hta, ga ntsa hkawhkam ni hpe, ga ntsa e, kawan katsan yu na ra ai.

²²Bawng dung ai ni hpe htawng hta sharawng da ai hte maren, shanhte hpe shinggyin la nna, htawng hta sharawng da nhtawm, nhtoi law law lai jang, shi shanhte hpe ari jaw na ra ai.

²³Dai shaloi e shata gaw mak mat nna, ajan gaw kaya kahpa hkrum na ra ai; kaning rai nme law, Zaw nawng zaw wa up ai Yehowa gaw Ziun bum ntsa Yerusalem mare hta up nga nna, shi a salang ni a man e arawng sadang dan hkung nga na ra ai.

Esaiia 25

Yehowa Hpe Shakawn Ai Lam

¹Yehowa e, nang gaw nye a Karai Kasang rai nga ndai; ngai nang hpe shagrau na nngai, na a mying nsang hpe shakawn na nngai; nang gaw mauhpa amu galaw nit dai; moi kaw nna nang hpaji daw ai lam ni, kangka ai hte tengman ai rai nga ai.

²Mare hpe nlung sumpum, bungghku kum ai mare hpe marawng marang, tsasam ni a htingnu ni, mare n tai hkra, nang shabyin kau nu ai: dai hpe galoi mung dè da lu na n rai.

³Dai re ai majaw n-gun ja ai amyu gaw nang hpe shagrau sha-a na ra ai; gumshem ai amyu ni a mare gaw nang hpe hkrit kamyin na ra ai.



⁴Kaning rai nme law, nang gaw matsan mayan ni a shingbyi shara, nni nkri hkrum ai ni a shingwung shara, nbung laru ru yang makoi magap shara, gumshem ai ni gaw, shakum hpe adawt ai nbung laru zawn pawt kahtet bu yang, jan n-gang hte shingnip nang rai nga ndai.

⁵Hkun hkraw ai shara hta jan kahtet ai hpe shakawp kau ya ai zawn, tsasam masha ni a wu ngoi ai hpe, nang jasim kau ya na ndai; htat ai sumwi hte jan shinggang kau ai zawn, gumshem ai ni a mahkawn mangoi ga sim mat na ra ai.

⁶Zaw nawng zaw wa up ai Yehowa gaw ndai bum ntsa e amyu baw yawng a matu sau ai lusha hte tsabyi machyan poi galaw na ra ai; dai poi hta laswi hpring ai sau ai baw hte, jet ai tsabyi machyan dingsa lusha na mara ai.

⁷Bai shi gaw ndai bum ntsa e, masha amyu yawng a myi man magap hpe mung, amyu baw ni mahkra htinggrum ai yawn sumpan magap hpe mung, gun kau na ra ai.

⁸Shi gaw si hkrung si htan hpe mayu kau nu ai; Madu Yehowa gaw myi man shagu a myi prwi katsut kau na ra ai; shi a amyu hkrum ai kaya kahpa hpe mung, ga ntsa ting na shaprai kau na ra ai: dai lam Yehowa tsun da sai.

⁹Dai shani e, Yu u, ndai gaw anhte a Karai Kasang rai nga ai: anhte shi hpe myit mada nna, shi anhte hpe hkye hkrang la na ra ai; ndai gaw Yehowa nan rai nga ai; anhte shi hpe myit mada nna, shi a hkye hkrang la ai lam majaw anhte kabu gara awng sharawng nga na ra ga ai, nga nna tsun shajang na mara ai.

¹⁰Kaning rai nme law, Yehowa a lata gaw ndai bum ntsa e ban sa na ra ai: yi hku hpe nga hkyi hte kabye kayau kau ai zawn, Moba mung gaw kabye kau ai hkrum na ra ai.

¹¹Hka hpung-yawt ai wa gaw hpung-yawt na matu, shi a lata ladawn ai hte maren, Yehowa gaw Moba mung ka-ang e shi a lata ladawn nna, dai mung a gumrawng gumtawng ai hte hpawn, de a lata marai hpe shagrit kau na ra ai.



¹²Na a tsaw ai hpyen dap bungghku ni hpe, shi ga du hkra run kau nna, ga nhpu hta shayu agrawp kau nu ai.

Esaiia 26

Shakawn Mahkawn

¹Dai shani e, ndai mahkawn mangoi ga, Yuda mung hta e mahkawn mangoi na ra ai: Anhte gaw ngang ai mare lu ga ai; shi gaw bungghku hte langchyi a malai, hkye hkrang la ai chyeju san da wu ai.

²Dinghpring ai hte kangka re ai amyu shang lu u ga, mare chyinghka ni hpe hpaw malang da mu.

³Myit maju jung ai wa gaw, nang hta shamyet shanat nga ai majaw, nang ban sa nga shangun wu ai.

⁴Yehowa hpe prat tup jaw lup kamsham nga mu: Madu Yehowa gaw htani htana lunghkrung rai nga ai.

⁵Shi gaw tsaw ai shara hta shanu nga ai ni a myit kaba ai mare hpe shayu kau wu ai; shi dai hpe ga du hkra shagrit kau ai hte, ga nhpu du hkra shanem kau wu ai.

⁶Masha lagaw dai hpe kabye kau na ra ai: gaja wa, matsan mayan ni a lagaw, hpa n lu ai ni a lahpan, dai hpe kabye kau na ra ai.

⁷Dinghpring ai ni a lam gaw malang ai lam rai nga ai; nang gaw dinghpring nga nna, myit malang ai ni a lam lajang nga ndai.

⁸Rai sa, Yehowa e, nang tara dara ai lam hta hkan sa let, anhte nang hpe myit mada nga ga ai; anhte a myit masin gaw, na a dan hkung ai amyng shingteng hpe marit nga ai;

⁹shana e mung nye a myit masin nang hpe ala nga ai; gaja wa, nye a kraw lawang na wenyi hte, ngai nang hpe jau jau e tam na nngai: kaning rai nme law, ga ntsa e nang tara dara nga yang, mungkan ga na ni gaw dinghpring ai lam sharin la ma ai.



¹⁰Tara n lang ai wa gaw, chyeju hkam la timung, dinghpring ai lam sharin la hkraw ai, n rai; malang ai hku hkan ai mung hta pyi, shi myit magaw ai hku maw nna, Yehowa a daru magam hpe nawn ai n rai.

¹¹Yehowa e, nang lata sharawt timung, shanhte n matsing ma ai; rai timung, na a amyuu a matu nang rawng ai nja nhpra myit hpe, shanhte mada mu nna, kaya hkrum na mara ai: nang hpe hpyen ai ni hkru mat na mara ai.

¹²Yehowa e, nang anhte a matu ngwipyaw lam san da na ndai; kanning rai nme law, anhte a amu mahkra hpe pyi nang anhte a matu shachyen nu ai.

¹³Anhte a Karai Kasang Yehowa e, nang hta shaje madu kaga ni anhte a ntsa e up masai; ya chyawm gaw, na a majaw sha, na a amyung shingteng hpe anhte dum na ga ai.

¹⁴Dai madu ni gaw si ma masai; bai hkrung lu na n rai; shanhte minla tai masai, bai rawt lu na n rai; dai lam majaw, nang shanhte hpe kawan katsan yu ai hte, shanhte hpe jahten shabyak kau nna, shanhte a masat dingsat pyi n nga lu hkra, shamyit kau manu ai.

¹⁵Yehowa e, nang anhte a amyuu hpe shalaw jahtam nu ai, gaja wa shalaw jahtam nu ai; nang hpung shingkang dan hkung ndai; na mung a lamu ga jarit grup, nang maden jat nu ai.

¹⁶Yehowa e shanhte nni nkri hkrum yang, nang hta myit manoi nga masai; nang shanhte hpe shari yang, shanhte hpyi madai masai.

¹⁷Yehowa e, gawng li ai num gaw shangai nhtoi gu nna, shinggyim machyi hkrum ai majaw jahtau nga ai hte maren, anhte na a man e rai nga saga ai.

¹⁸Anhte gawng li nna, shinggyim machyi timung, nbung hpe sha shangai saga ai; mung masha ni gaw hkye hkrang la ai kaw n du ma ai; mungkan ga na ni mung n kataw ma ai.

¹⁹Na a si ai masha ni bai hkrung na mara ai; nye a moi mang ni bai rawt na mara ai: ga nhpu hta shanu nga ai ni e, hprang nna mahkawn mangoi mu;



kaning rai nme law, nang hta hkrat ai mari gaw, namlaw namlap hta hkrat ai mari hte bung nna, lamu ga gaw si mat ai ni hpe bai shapraw na ra ai.

²⁰Nye a amyú masha ni e, sa marit; kata gawk de shang nna, chyinghka la da u: pawt sindawng ai lai mat ai du hkra, na hkum hpe chyahkring mi makoi da u.

²¹Kaning rai nme law, ga ntsa masha ni hpe, tinang a yubak majaw, ari jaw na matu, Yehowa gaw shi a shara kaw na pru wa ai; lamu ga gaw shi chyup ai asai bai shapraw dan nna, htawm hpang e sat kau hkrum ai ni hpe makoi magap na n rai.

Esaiá 27

Israela Amyú Masha Ni Lawt Lu Ai Lam

¹Dai shani e, Yehowa gaw, shi a ja la ai, galu kaba nna n-gun ja ai nhtu hte, lawan chye a baren lapu hte magyi magaw re ai baren lapu hpe, kawan katsan yu nna, nammukdara e, rawng ai numraw hpe sat kau na ra ai.

²Dai shani e, tsabyi sun hpe lakap nna mahkawn mangoi mu.

³Ngai Yehowa gaw sun sin ai wa rai nngai; n sim n sa ntsin jaw we ai; kadai n jahten lu hkra, ngai shani shana sin na we ai.

⁴Ngai pawt ni ai, n rai; tsing hte ju hpun ni ngai hpe daw n ga lè; ngai dai ni hpe alawan htim nna, rau nat kau na we ai.

⁵Shing n rai, shi nye a n-gun hta hpa nna, ngai hte jinghku hku u ga, rai sa, ngai hte jinghku hku u ga.

⁶Yaku gaw htawm hpang prat e aru jung na ra ai; Israela gaw tsit lali nna pu majawm na ra ai: shan gaw mungkan ga hpe nsi naisi hte jahpring na mara ai.

⁷Shan hpe adup kau ai ni, adup kau ai hkrum ai hte maren, shan gaw adup kau ai hkrum ma sani? shan hpe sat kau ai ni, sat kau hkrum ai hte maren, shan sat kau hkrum ma sani?



⁸N rai law, nang shanhte hpe shapraw kau yang, sharam ai myit hte nang ari jaw nna, sinpraw nbung bung ai shani e shanhte hpe ahpawt kau manu ai.

⁹Dai rai nna Yaku amyú gaw yubak raw dat kau ai hkrum nna, Asherum sumla ni hte jan sumla ni htawm hpang e n nga lu hkra, shi gaw tawn hkungri ni a nlung ni mahkra hpe namhtun lung zawn agrawp kau ai gaw, shi a yubak raw dat kau ai akyu rai na ra ai.

¹⁰Kaning rai nme law, bungku kum ai mare gaw katsi katsang rai nga ai hte, zaibru jang e kau tawn da ai mare dingsa hte bung nga ai: dai yang e dumsu kasha gaw ushat tam nna, hpum nga let, makrung matsun ni sha na mara ai.

¹¹Lakung lakyíng ni hkraw mat yang, gang daw kau ai hkrum nna, num ni hpun hta ju kau na mara ai; kaning rai nme law, dai amyú gaw nyan tang ai amyú rai nga ai: dai re ai majaw, shanhte hpe hpan da ai wa gaw, matsan dum na n rai, hpan hpajang ai wa gaw, shanhte hpe myi man shapa na n rai.

¹²Dai shani e Yehowa gaw, Hka nu kaba kaw nna Egutu hka shi du hkra, shi hte seng ai nsi naisi dup la nhtawm, Israela kashu kasha ni e, nanhte langai hte langai hkauling zawn hta la ai hkrum na marin dai.

¹³Dai shani e, pahtau kaba dum dat nna, Asuri mung e si mat magang ai ni hte, Egutu mung hta kau da hkrum ai ni gaw, sa du nna, shanhte gaw Yerusalem mare na chyoi pra ai bum ntsa e, Yehowa hpe nawku na mara ai.

Esaiá 28

Ehprim Ni A Arawng Sum Ai Lam

¹Tsabyi jahku nang nna, sau hpum ai kadit mahka e nga ai, Ehprim a chyaru ya ni a gumrawng ai janmau hte, nyui mat magang ai arawng sadang a nampan gaw, dingnye nga u ga.

²Yu u, Madu gaw n-gun ja ai hte atsam rawng ai wa hpe hkanng da nna, dai wa gaw, sin lawm ai jahten ai nbung laru adawt ai hte, hka hpungla kaba lim ai zawn, tinang a lata hte shanhte hpe ga du hkra kadawng kau na ra ai.



³Ehprim chyarua ya ni a gumrawng ai janmau gaw, kabye kau ai hkrum na ra ai;

⁴sau hpum ai kadit mahka e nga ai nyui magang ai arawng sadang a nampan gaw, nlum ta garai n du yang, myin ai lakum si hte bung na ra ai: dai hpe mu hkrup ai wa gaw, lata e di lang let, kamaw kau na ra ai.

⁵Dai shani e, Zaw nawng zaw wa up ai Yehowa gaw, naw ngam nga ai, shi a amyua masha ni a matu, arawng sadang janmau hte tsawm htap ai shanghkawng tai na ra ai.

⁶tara tingnyang hta dung ai wa hpe tara ding ai nyan, mare chyinghka lam e hpyen hkap manga kau lu ai ni hpe n-gun atsam jaw na ra ai.

⁷Rai timung shanhte pyi tsabyi majaw shut masai; chyarua majaw ndi nda hkawm masai; hkinjawng wa hte myihtoia wa gaw chyarua majaw shut masai; shanhte tsabyi jahku hta galu nna, chyarua majaw ndi nda hkawm ma ai; shanhte teng ai shingran n mu, tengman ai hku tara n dara ma ai.

⁸Shanhte a sha ku ni yawng, nhpat hkrai hpring nga ai; san seng ai shara n nga ai.

⁹“Dai myihtoia wa gaw kadai hpe sharin mayua a ta? shi tsun ai shiga, kadai hpe chye shangun a ta? Chyu chyu nna, kanua a madoi chyu hpang hta hka ai ni hpe, rai kun?”

¹⁰Shi chyawm gaw htet da ai ga ntsa e htet da ai ga, htet da ai ga ntsa e htet da ai ga, lam mi a ntsa e lam mi, lam mi a ntsa e lam mi, nang e kaji mi, wonang kaji mi tsun kahtap nga a hka!” Nga nna shanhte tsun ma ai.

¹¹gaja wa, Dai gaw ban sa ai lam rai nga ai; hki ba hkrum ai wa hpe ban sa shangun u; dai gaw nsa awai ai lam rai nga ai, nga nna shanhte hpe tsun dan timung, n madat hkraw ma ai majaw,

¹²shi gaw, tsasam ga tsun ai nten hte, ga amyua kaga hku ndai amyua hpe tsun da na ra ai.



¹³Dai re ai majaw, shanhte sa wa yang, nhtang chyaw kadawng ai, agrawp kau ai, mahkam hta lu ai hte rim la ai hkrum lu hkra, Yehowa mungga gaw shanhte a matu, htet da ai ga ntsa e htet da ai ga, htet da ai ga ntsa e htet da ai ga; lam mi a ntsa e lam mi, lam mi a ntsa e lam mi, nang e kaji mi wonang kaji mi rai na ra ai.

¹⁴Dai rai nna, Yerusalem mare na amyu hpe up ai jahpoi ga chye tsun ai ni e, Yehowa a ga madat mu:

¹⁵Anhte gaw si hkrung si htan hte ga shaka tawn da saga ai; katsan ga hte anhte myit hkrum ga ai: lim kau ai ari ahpri lwi wa timung, anhte kaw du lu na n rai; anhte gaw masu matsa ga hta shingbyi nna, hkalem ai ga npu e makoi nga ga ai, nga nna tsun myit dai majaw,

¹⁶yu mu, Madu Yehowa gaw, Ziun bum ntsa e kangka re ai, hpu la ai hte ngang ai njut nlung hpe, ngai npawt gaw da nna, kamsham ai wa gaw hprawng ra ai n rai.

¹⁷Dai hta kaga ngai gaw, tara ding ai hpe mahkret sumri, dinghpring ai hpe shadawn chyu shatai nna, sin laru gaw masu matsa ga a shingbyi shara jahkoi kau ai hte, hka hpungla ni gaw makoi shara hpe lim kau na ra ai.

¹⁸Si hkrung si htan hte nanhte tawn da ai ga shaka mung hten mat na ra ai; katsan ga hte myit hkrum ai lam mung grin nga na n rai; lim kau ai ari ahpri lwi wa yang, nanhte kabye kau ai hkrum na myit dai.

¹⁹Dai galoi du jang, nanhte hpe dep na ra ai; lahpawt mi hte lahpawt mi, shani shana dai gaw du pru nna, de a lam shiga na yang pyi hkrit kajawng shara rai nga ai.

²⁰Kaning rai nme law, yup ku gaw latsawn n mai hkra gadun nga ai, hpajawng mung, hpun n mai hkra, kaji nga ai.

²¹Yehowa gaw shi a amu ngu ai, mauhpa amu, shi a bungli ngu ai, lak lai ai amu shangut lu hkra, Perazim bum e rawt ai zawn shi rawt nna, Gibeon kadit e pawt bu ai zawn, pawt bu na ra ai.



²²Ya chyawm gaw nanhte gyit hkang ai grau nna n hkrum myit ga, jahpoi ai ga hkum tsun myit: kaning rai nme law, lamu ga ting hpe dawdan shamyit kau na nga ai ga, Zaw nawng zaw wa up ai Madu Yehowa kaw na, ngai na se ai.

²³Na la mu, nye a nsen madat mu; matsing mu, ngai tsun ai ga, madat mara mu.

²⁴Hkauna galau ai wa gaw, nli gat na matu, tutnawng a galau nga a ni? tutnawng ga hpe shawt ai hte a masit nga a ni?

²⁵Dai hpe masit shara kau nhtawm, hpakgyi hte shingtawn pan, hkaulan mam hpe lam mi hte lam mi, muk-yaw mam hpe tinang hte ang ai shara e, shingnawm hkan e manggawng si gat hkai ga ai, n rai ni?

²⁶Kaning rai nme law, shi a Karai Kasang gaw, shi hpe atsawm sha sharin ya ai hte, lam madun nga ai.

²⁷Bai, hpakgyi tum hpe hpri tawng hte dup ai n rai; shingtawn pan ntsa e leng dingsen hpe shachyai ai n rai: hpakgyi tum hpe shingna hte, shingtawn pan hpe hkawn hte she, dup ga ma ai.

²⁸Muk kabaw na matu mam rin ra ai; dai hpe tutnawng adup nna, leng hte gumra e kabye timung, shadung tai lu ai n rai.

²⁹Dai amu gaw, Zaw nawng zaw wa up ai Yehowa kaw na rai nga ai: shi gaw hpaji daw ai lam hta mauhpa wa, hpaji hparat hta galu kaba htum ai wa, rai nga ai.

Esaiia 29

Dawi Mare Arawng Sum Ai Lam

¹Dawi but nga ai mare, Ariela e, Aw, Ariela e! laning mi a ntsa e laning mi kahtap mu: poi ladaw shagu mu;

²shaloi ngai gaw Ariela hpe sharu shatsang nna, sharung shayawt ai hte myit yawn ai pru na ra ai; rai timung shi gaw nye a man e Ariela zawn naw rai nga na ra ai.



³Ngai gaw na a grup yin e dap jung na nngai; san da ai luksuk ni hte nang hpe wang tawn nna, kaduk htu na nngai.

⁴Nang gaw shagrit kau ai hkrum nna, ga e taw let ga tsun ai hte, ga nhpu kaw nna ga gasa tsun na rin dai; na a nsen gaw, nat shung ai wa a nsen zawn, ga de na pru nna, nang gaw ga nhpu kaw nna ga kahte tsun na rin dai.

⁵Rai timung, nang hpe hpyen ai wunawng wuwa ni gaw nbun zawn, hkrit na nsan ai wunawng wuwa ni gaw, poi mat ai mahkaw zawn, tai na mara ai: gaja wa dai gaw akajawng sha byin na ra ai.

⁶Zaw nawng zaw wa up ai Yehowa gaw, mu ngoi ai, nnang nawn nawn ai, wu kadu ai nsen hte rau, nbung laru, marang mawru, hkru kau ai wan shinglet hte, dai mare hpe kawan katsan yu na ra ai.

⁷Dai rai nna, Ariela hpe hpyen gasat ai hte, de a hpyen dap ni hpe wang tawn let, shi hpe sharu shatsang ai masha amyu ni a wunawng wuwa ni yawng, yup mang hte shana na shingran zawn tai na mara ai.

⁸Shing rai, kawsi kyet ai wa gaw, yup mang e sha lu timung, yup hprang wa yang, kan naw kyaw nga ai zawn, h pang gara let ai wa gaw, yup mang e lu lu timung, yup hprang wa yang, mayu naw hkun nna ntsin naw lu mayu ai hte maren, Ziun bum hpe hpyen gasat ai amyu masha ni a wunawng wuwa ni yawng hta byin na ra ai.

⁹Mak mat nna mau nga mu; myi di nna n mu nga mu; shanhte tsabyi jahku hte nang ai n rai, chyaru hte ndi nda re ai n rai.

¹⁰Kaning rai nme law, Yehowa gaw, nanhte hpe yup shamwi ai hte, myi di shangun nga ai: myihtoi ni hte nanhte a baw ngu ai, shingran mu ai ni a myi hpe, shi magap da wu ai.

¹¹Shingran yawng nanhte a man e dazik kap ai laika hte bung nga ai: laika chye hti ai wa hpe,” Ataw, dai hti yu u,” ngu yang, shi gaw, “Dazik kap ai majaw n hti lu nngai,” nga ai;



¹²laika n chye hti ai wa hpe, “Ataw, dai hti yu u,” ngu yang, shi gaw, “Ngai laika n chye nngai,” nga ai.

¹³Dai rai nna, “Ndai amyu gaw tinang a n-gup hte ngai hpang de sit sa nna, nten hte ngai hpe hkungga lara ma timung, myit masin gaw ngai hte tsan gang nna, ngai hpe hkrit hkungga ai lam, masha sharin ya ai hkang da ai ga sha rai nga ai majaw,

¹⁴yu u, ndai amyu a ka-ang e ngai mauhpa amu galaw nna, gaja wa, mauhpa amu hte lamik kumla shachyen na nngai: shanhte a hpaji rawng ai ni a hpaji byeng-ya hten mat nna, shanhte a myit su ai ni a nyan, makoi mat ai hkrum na ra ai,” nga nna Madu Yehowa tsun ai.

¹⁵Yehowa n mu lu hkra, tinang a sung ai hpaji daw ai lam makoi kau nna, nsin e amu galaw let, Anhte hpe kadai mu a ta? anhte a lam kadai chye a ta? nga nna tsun ai ni dingnye lu ma ai.

¹⁶Nanhte gale galau rai nga myit hka! Di bu galaw ai wa hpe ga kagam zawn nawn mai a ni? galaw da ai arai gaw galaw da ai wa hpe, ‘Shi ngai hpe n galaw ai;’ shachyaw da ai arai gaw shachyaw da ai wa hpe, ‘Shi nyan n rawng ai,’ nga nna tsun mai a ni?

¹⁷Gade n na yang, Lebanon bum gaw namsi sun tai nna, namsi sun gaw maling dinggram tai na ra ai, n rai ni?

¹⁸Dai aten e na lahpang ai ni gaw chyum laika ga na lu na mara ai; myi kyaw ai ni gaw nsin e pyi mu lu na mara ai.

¹⁹Myit kyip ai ni gaw, Yehowa hta hpa let kabu gara shalaw na mara ai; ga ntsa na matsan mayan ni gaw, Israela a Chyoi pra ai Wa hta awng sharawng na mara ai.

²⁰Kaning rai nme law, gumshem ai wa gaw htum mat nna, jahpoi ai wa gaw n nga sai;



²¹tara lam manai nna, chyinghka lam e sa shawk ai wa hpe mahkam hkam ai hte, dinghpring ai wa hpe pagawn gang kau let, n hkru n hkra galaw maw ai ni yawng, shamyit kau ai hkrum ma ai.

²²Dai re ai majaw, Abraham hpe hkye hkrang la ai Yehowa gaw, “Yaku amyu hpe sha-ang nna, Yaku gaw kaya kahpa ya hkrum na n rai, myi man mung sum na n rai.

²³Shi a kashu kasha ni gaw, ngai hpajang da ai amu hpe, shi a ka-ang e mu mada yang, shanhte gaw nye a mying hpe shagrau sha-a na mara ai: gaja wa Yaku a Chyoi pra ai Wa hpe hkungga lara nna, Israela a Karai Kasang hpe hkrit kamyin na mara ai.

²⁴Lam dam ai ni gaw chye na lu nna, je hpre ai ni gaw sharin achyin ai ga, hkam la na mara ai,” nga ai.

Esaiia 30

Gumlau Ai Amyu Masha Ni Arawng Sum Ai Lam

¹Yehowa ning nga ai: gumlau ai kashu kasha ni gaw dingnye lu ma ai: shanhte gaw ngai hta n hpa ai bawng yu nna, yubak kahtap hkra, nye a Wenyi n lawm ai, ga shaka tawn da ma ai:

²Hpara-u a n-gun atsam hte tinang a n-gun shaja nna, Egutu shingnip hta shingbyi nga na nga, shanhte ngai hpe n san yu ai, Egutu mung de yu wa ma ai.

³Dai re ai majaw, Hpara-u a n-gun atsam, nanhte a kaya kahpa, Egutu a shingnip nanhte a mak mat ai lam tai na ra ai.

⁴Shanhte a du ni gaw Zoan mare de, shanhte a kasa ni gaw Hanet mare de, du masai.

⁵Shanhte hpe n karum la ai hte, asung n shang nna, hpa akyu n rawng ai, kaya kahpa hte lam n la ai amyu majaw, shanhte yawng kaya kahpa hkrum na mara ai.



⁶Dingda mung na numraw hpe ang ai myihtoï ga: Hkanghkyi yi hte hkanghkyi, pu htum hte pyen chye ai wan lapu sawng nna, yak la ai hte kyin dut ai mungdan hku shanhte ga sa wa nna, shanhte a matu hpa asung n shang ai amyu h pang de, lawze dinghkung hta sutgan, gawla-uk ni a dabu ntsa e aja gumhpraw, htaw sa ma hka.

⁷Kaning rai nme law, Egutu mung gaw, asung n shang ai hte kaman lila rai nga ai: dai re ai majaw ngai shi hpe, “N shamu chye ai Rahab,” ngu nna shamyng we ai.

⁸Nang ya sa su; ndai ga gaw htani htana prat dingsa agrin nga lu hkra, shanhte a man e lungpa hta tawk da u, laika shabawn hta ka da u:

⁹kaning rai nme law, ndai amyu gaw, gumlau ai amyu rai nga ai hte, Yehowa a tara n madat hkraw ai kashu kasha ni rai nga ma ai:

¹⁰shanhte gaw shingran mu ai wa hpe, “Shingran hkum mu et; myihtoï ni hpe, Tengman ai hku hkum htoi myit; ga ngwi ga pyaw she tsun mu; hkalau ai lam htoi mu;

¹¹lam yen mu, tengman ai hpe koi mu; Israela a Chyoi pra ai Wa a lam anhte a man e ip da mu,” nga nna tsun ma ai.

¹²Dai re ai majaw, Israela a Chyoi pra ai Wa gaw, “Nanhte nan ndai mungga hpe n kaw n law di nna, myit magaw ai lam hte adip arip re ai hpe kam let dai hta manoi nga myit dai majaw, nanhte a yubak gaw,

¹³run magang wa ai tsaw ai wut bungghku hte bung nna, dai gaw akajawng myi grip sha daw kadawng wa na ra ai.

¹⁴Di bu ga mat ai zawn, matsan n dum ai, shi dai hpe ga kau na ra ai; shing rai, wan n-ga hta na matu mung, ntsin ja na matu mung, di hkyep mi pyi n ngam nga na ra ai,” nga ai.

¹⁵Bai, Israela a Chyoi pra ai Wa Madu Yehowa gaw, “Nanhte myit kayin nna asim sha nga ai gaw, nanhte a hkye hkrang la ai lam rai nga ai; asim sha nga



let kamsham ai hte nanhte n-gun lagaw lu la na myit dai; rai timung, dai lam nanhte n ra myit dai.

¹⁶Nanhte mahtang, ‘N rai law, anhte gumra hte hprawng na ga ai,’ nga nna tsun myit dai majaw, gaja wa hprawng na myit dai; ‘Anhte laram ai gumra jaw na ga ai,’ nga myit dai majaw, nanhte hpe hkan shachyut ai ni, lawan na mara ai.

¹⁷Nanhte gaw bum ntsa e jung ai mahtan daw, kawng ntsa e sharawt ai dawngkhawn hte bung hkra, marai langai mi kajet yang, hkying mi, marai manga kajet yang, nanhte yawng hprawng mat na myit dai,” nga ai.

¹⁸Rai timung, nanhte hpe chyeju myit madun na matu, Yehowa ala nga ai; nanhte hpe matsan dum na matu shi galu kaba nga ai: kanning rai nme law, Yehowa gaw tara ding ai Karai Kasang rai nga ai; shi hpe ala nga ai ni yawng, a lu ma ai.

¹⁹Yerusalem mare na Ziun bum ntsa e shanu nga ai amy e, nang gaw htawm hpang de hkrap sa na, n rai; nang jahtau ai nsen majaw, shi teng teng gaja wa nang hpe matsan dum na ra ai; dai nsen hpe na jang, shi htan na ra ai.

²⁰Madu gaw nang hpe nni nkri muk jaw nna, ruyak ai ntsin lu shangun timung, na a sara ni gaw htawm hpang de makoi mat na n rai; tinang myi hte nan, na a sara ni hpe mu lu na rin dai.

²¹Dai hta kaga, nanhte gaw hkra de pai de yit wa yang, ‘Ndai gaw lam rai nga ai, ndai hku hkan mu,’ nga nna na a shingdu de tsun ai ga, na a na hte na lu na rin dai:

²²bai nanhte gaw, gumhpraw hte sup ai tawk la ai sumla ni hpe mung, ja sup ai jaw la ai sumla ni hpe mung, awu asin di kau nna, matsat shabat re ai rai zawn kabai kau let, Pru wa mu,” nga nna tsun na myit dai.

²³Bai, Yehowa gaw, na a yi hkauna hta nang gat ai nli a matu, marang jahtu nna, lamu ga a nsi naisi hta na muk law wa na ra ai; dai gaw dwi sau ai hte n taw n tsang rai nga ai: dai shani e na a yamnga ni gaw, dam lada ai udat shara hta sha nga na mara ai.



²⁴Na a yi hkauna galau ai dumsu ni hte lawze ni gaw, atsawm sha katsap hking kau ai jum shum ai mam sha lu na mara ai.

²⁵Masha law law sat kau ai hte langchyi ni hpe kadawng kau ai shani e, tsaw ai bum shagu a ntsa e mung, tsaw ai kawng shagu a ntsa e mung, hka shi hka gai ni lwi na ra ai.

²⁶Dai hta n-ga, Yehowa gaw, shi amyu a nma hpe kayawp nna, shanhte a hkala nba hpe shamai shatsai ai shani e, shata a nhtoi gaw jan a nhtoi zawn, jan a nhtoi gaw, myi na hta, htam sanit htoi na ra ai.

²⁷Yu u, Yehowa a mying nsang gaw sumtsan de na du ra ai; dai gaw shi a pawt bu ai hte hkru nna, htat ai wan hkut mawng nga ai: shi a n-gup gaw pawt kahtet ai hte hpring nna, shi a shinglet hkru ai wan rai nga ai;

²⁸shi a nsoi nsa gaw du du hkra lim ai hka hpungla hte bung nna, shi gaw masha amyu ni hpe hten byak ngu ai hking hte hking kau na ra ai: masha amyu ni a n-gup hta mung, shanhte hpe lam shadam ai runghtung htung ya na ra ai.

²⁹Chyoi pra ai poi galaw ai shana e zawn, nanhte mahkawn mangoi na marin dai; Israela lunghkrung ngu ai, Yehowa a bum de sumpyi dum let lung wa ai zawn, kabu gara na myit dai.

³⁰Yehowa mung shi a daru magam nsen dat dat nna, pawt sindawng ai, wan hkru ai, nbung bung ai, laru ru ai, sin marang hte shi a lahpum shada na ra ai.

³¹Kaning rai nme law, Yehowa a nsen majaw Asuri wa gaw mak mat na ra ai; hkawn hte adup ai mung hkrum na ra ai.

³²Yehowa gaw san da ai hkawn hte, shi hpe kayat hkra shagu, shupsheng, tingse mahku ngoi na ra ai; hpyen shani e, shada ai lahpum hte, shi hpe hpyen gasat na ra ai.

³³Kaning rai nme law, moi chyaloι nhkoi kaw nna, Tohpet shara hpajang da sai; gaja wa, hkawhkam wa a matu lajang da sai; dai shara hpe sung ai hte



dam lada di nu ai; de a sumpum gaw wan hte hpun law law rai nga ai: Yehowa a nsoi nsa gaw, byawng mat ai kan zawn, dai hpe shachyi na ra ai.

Esaiia 31

Egutu Hpe Shamyet Ai Ni Arawng Sum Ai Lam

¹Israela a Chyoi pra ai wa hpe n mada ai hte, Yehowa hpe n tam ai sha, hpyen karum la na matu, Egutu mung de yu wa nna, law la ai gumra ni hte hpyen leng ni hpe mung, n-gun grai ja ai gumra jawn ai ni hpe mung, shamyet shanat nga ai ni gaw, dingnye lu ma ai.

²Shi mahtang nyan rawng nna, nni nkri jahkrum na ra ai; shi a ga shabai la na n rai; n hkru n hkra ai amyuu hpe mung, tara n hkan ai ni, sa karum na mung, hkap shadang na ra ai.

³Egutu masha ni gaw Karai Wa n rai, masha hkrai rai nga ma ai; shanhte a gumra ni mung, wenyi n rai, shan hkrai rai nga ai; Yehowa gaw lata ladawn jang, karum ai wa mung ahtu kadawng nna, karum la ai wa mung di hkrat na ra ai: shanhte yawng rau htum mat na mara ai.

⁴Kaning rai nme law, Yehowa ngai hpe ning nga ai: “Hkanghkyi hte hkanghkyi hkalung gaw, magra la ai mang ntsa e nying nga yang, sagu rem ai masha wunawng jahtau marawn timung, shanhte a nsen hpe n hkrit ai hte, shanhte wu ngoi ai hpe n nawn ai hte maren, Zaw nawng zaw wa up ai Yehowa gaw, hpyen gasat na matu, Ziun bum hte dai hte seng ai kawng a ntsa e, yu wa na ra ai.

⁵U gaw tinang a tsip sin nga ai hte maren, Zaw nawng zaw wa up ai Yehowa gaw Yerusalem mare hpe makawp maga na ra ai; makawp maga nna, mawai la na ra ai; yubak shalawt dat nna, shagrin da na ra ai.

⁶Israela kashu kasha ni e, nanhte pagawn di kau ai wa hpang de, nhtang wa manu.

⁷Gaja wa, yubak galaw na matu, masha langai hte langai tinang a lata hte galaw ai gumhpraw sumla hte, aja sumla ni hpe, dai shani e shanhte kabai kau da na mara ai.



⁸Asuri wa mung, masha n lang ai nhtu hte si na ra ai; masha n lang ai nhtu gaw shi hpe shamyit kau na ra ai; shi gaw nhtu tsin-yam hta na hprawng nna, shi a wa-ngan ni mayam tai na mara ai.

⁹Shi a lunghkrung gaw hkrit kajawng ai hte hten mat nna, dawngkhawn hpe mu ai majaw, shi a hpyen du ni myit htum na mara ai,” nga nna Ziun bum e wan shagrung nna, Yerusalem mare hta wan htung tawn da ai Yehowa tsun nga ai.

Esaiia 32

Dinghpring Ai Mungdan

¹Yu mu, dinghpring ai hku hkan ai hkawhkam up nga nna, du ni gaw malang ai hku hkan let, tara dara na mara ai.

²Shanhte langai hte langai, nbung chyip nna laru marang shingbyi shara hte, hkraw hkun ai shara hta lwi ai hka, zaibru jang hta shingnip ai lunghkrung kaba, tai na mara ai.

³Myi mu ai ni gaw, myi amam na n rai; na san ai ni gaw, madat mara na mara ai;

⁴sadi n chye ai ni, aru yu nna nyan rawng na mara ai; ma-a ai ni a shinglet gaw, ga hkrang hkrang tsun chye na ra ai.

⁵Mana ai wa hpe, salang wa, maji ai wa hpe, gam jaw gam ya ai wa, nga nna htawm hpang de tsun na n rai.

⁶Kaning rai nme law, mana ai wa gaw, matsa mawa ga hte Yehowa hpe ga hku shut kau na matu mung, kawsi hkrum ai ni, grau kawsi kyet na hte, hpang kara hkrum ai ni ntsin n lu lu na matu mung, mana ga tsun nna n kaja ai hpaji daw na ra ai.

⁷Maji ai wa a galaw ai lam mung, n hkru la nga ai: matsan mayan ni tara hte maren galaw timung, masu ai ga hte myit gyip ai ni hpe jahten na nga, shi n hkru ai hpaji daw nga ai.



⁸Salang myit rawng ai wa chyawm gaw, salang hte ging ram ai hku bawng nna, dai baw amu hta grin nga na ra ai.

Yerusalem Num Ni

⁹Apyaw sha nga ai num ni e, rawt mu; nye a nsen na la mu; n dum shami nga ai shayi sha ni e, ngai tsun ai ga madat mu.

¹⁰N dum shami nga ai num ni e, laning mi daram lai yang, nanhte myit ru na marin dai; kaning rai nme law, tsabyi si shu ai aten htum mat na ra ai; nmut ta shang lu na n rai.

¹¹Apyaw sha nga ai num ni e, hkrit gari mu; n dum shami nga ai ni e, myit ru nga mu; hpun palawng raw kau nhtawm, lachyit nba bu hpun mu:

¹²shanhthe gaw ngwipyaw ai yi hkauna ni hte, si law ai tsabyi ru ni a lam, sinda adup let sharung shayawt na mara ai.

¹³Nye a amy masha ni a mungdan ntsa e mung, ngwipyaw ai mare na kabu gara ai nta ni mahkra a ntsa e mung, tsing hte ju hpun ka-up na ra ai.

¹⁴Kaning rai nme law, hkawhkam htingnu gaw, kau da ai hkrum nna, masha law nga ai mare gaw, shingran katsi mat na ra ai:

¹⁵matsaw ntsang de na wenyi gaw anhte a ntsa e ru bun nna, nam mali gaw nsi naisi hpring ai yi hkauna, nsi naisi hpring ai yi hkauna gaw maling zawn nawn ai shani du hkra, Ohpela kawng hte langchyi ni gaw, prat dingsa lungpu tai mat nna, lawze nhprang ni dai hta pyaw nga nna, dai gaw yamnga ni a udat shara tai wa na ra ai.

¹⁶Dai shani e nam mali hta e tara ding ai shanu nga nna, nsi naisi hpring ai yi hkauna hta, dinghpring ai, grin nga na ra ai.

¹⁷Dinghpring ai gaw, ngwipyaw ai shabyin na ra ai: dinghpring ai a akyu gaw, htani htana ngwipyaw ai hte myit maju jung ai, tai na ra ai.

¹⁸Nye a amy masha ni gaw ngwipyaw ai buga, shim ai dum nta, asim sha re ai dabang e, shanu nga na mara ai.



¹⁹Rai timung, sin hkrat ai hte dai maling kadawng daw nna, mare mung atsai awai shamyit kau ai hkrum na ra ai.

²⁰Hka kau shagu hta nli gat lu nna, utang hte lawze dat dat lu ai, nanhte gaw, a lu myit dai.

Esaiia 33

Myit Tsang Hpa Hte Karum Shingtau La Ai Lam

¹Jahten shabyak shabyin timung, jahten shabyak garai n hkrum ai, hkalem ai hku galaw timung, hkalem kau ai garai n hkrum ai wa e, nang dingnye lu ndai. Nang jahten shabyak shabyin ngut jang, nang nan jahten shabyak ai hkrum na rin dai; nang hkalem kau ai shatup ngut jang, shanhte gaw nang hpe hkalem kau na mara ai.

²Yehowa e, anhte hpe matsan dum mi; anhte nang hpe ala nga ga ai; jahpawt shagu anhte hpe n-gun jaw mi, ru tsang hkrum ai aten e, hkye hkrang la mi.

³Wunawng wuwa nsen majaw, masha amyu ni hprawng mat ma ai; nang rawt wa yang, amyu baw ni bra mat ma ai.

⁴Nanhte gaw dinggam-yaw zawn lanep mahkawng la nna, masha ni gaw hkagrit zawn, dai hpe lahkan hta la na mara ai.

⁵Yehowa gaw galu kaba nga ai; shi gaw matsaw ntsang de dung nga ai; shi gaw Ziun bum hpe tara ding nna, dinghpring ai hte jahpring da wu ai.

⁶N taw n tsang ai hkye hkrang la ai lam, hpaji byeng-ya hte chye chyang ai lam, na a prat dingsa e grin nga na ra ai; Yehowa hpe hkrit hkungga ai lam, na a sutgan rai nga ai.

⁷Yu mu, shanhte a share ninghkrin ni shinggan de jahtau nga ma ai; htinglu ga tsun ai kasa ni gaw ja ja hkrap ma ai.

⁸Ningmaw lam ni shingran katsi mat sai; lam hta lai hkawm ai kadai n nga ai; hpyen wa gaw ga shaka hten sai; mare ni hpe mung n nawn, masha ni hpe mung n sawn ma ai.



⁹Mungdan gaw yawn nga nna nyui mat nga ai; Lebanon gaw mak mat nna, hkraw mat nga ai; Sharon gaw zaibru jang hte bung nna, Bashan hte Hkarmela gaw ashun awam nga ma ai.

¹⁰Yehowa chyawm gaw, “Ya ngai rawt na nngai; ya ngai dan pru na nngai; ya ngai shagrau shatsaw hkrum na nngai,” nga ai.

¹¹Nanhte mahkaw hte gawng li nna, yi hku hkrai shangai na myit dai nanhte a nsoi nsa gaw nanhte hpe hkru kau na wan rai nga ai.

¹²Masha amyuu ni gaw ju ai namhtun lung hte, hkyen nat kau ai ju hpun zawn, rai na mara ai.

¹³Sumtsan mung na ni e, ngai galaw ai amu hpe matsing mu; ni nga ai ni e, nye a n-gun atsam hpe yin la mu.

¹⁴Yubak kap ai Ziun masha ni, hkrit nga ma ai; tara n hkungga ai ni, hkrit gari ma ai: Anhte hta na kadai wa hkru ai wan hta nga lu na ga ta? htani htana wan mang hta kadai shanu lu na ga ta?

¹⁵Dinghpring ai hku hkan ai wa, malang ai ga tsun ai wa; map lu map sha ai amyat matsat ai wa, sake manawn sha na lata gang kau ai wa, masha sat na amu n na mayu ai wa, n shawp ai amu hpe n mada yu ai wa gaw,

¹⁶matsaw ntsang e shanu nga na ra ai; shi gaw ngang ai nlung dap hta shingbyi nga na ra ai; lusha nhprut na n rai, ntsin mung nhtut na n rai.

¹⁷Na a myi gaw hkawhkam wa hpe, shi a hpung shingkang hte hpawn mu lu nna, dam lada ai sumtsan mung hpe mada mu na rin dai.

¹⁸Nang hkritpa dum yang, Jahpan la ai wa gaw, kanang, kang shen ai wa gaw, kanang, langchyi ni hti yu ai wa gaw, kanang rai nga a ta? nga nna nang myit sumru yu na ndai.

¹⁹Gumshem ai amyuu hte, na n shang ai lapai ga hte, nang n chye na ai tsasam ga tsun ai amyuu hpe, nang mu lu na ndai, n rai.



²⁰Anhte poi dè ai Ziun hpe yu u; mailak langai mi pyi n baw ai hte, de a sumri langai mi n dut yu ai, galoi mung sit kau n hkrum ai sum ngu ai, ngwipyaw Yerusalem mare hpe, nang gaja wa mu lu na rin dai.

²¹Dai yang e, daru magam rawng ai Yehowa anhte hte rau rai nga nna, dam lada ai hka nu hka hkawng ni a malai tai na ra ai: lashap shap ai li gaw, dai de shang na n rai, daru magam sanghpaw li mung, dai de lai lu na n rai.

²²Kaning rai nme law, Yehowa gaw anhte a tara agyi rai nga ai; Yehowa gaw anhte hpe tara jaw ai wa rai nga ai; shi anhte a hkawhkam rai nga ai: shi anhte hpe hkye hkrang la na ra ai.

²³Na a li sumri ni malaw mat sai; sumpan shadaw hpe shangang lu ai n rai; sumpan hpe mung hpyan lu ai n rai: dai rai nna, lanep law law karan la lu myit dai; lagaw hten ai ni pyi, lanep kashun la lu ma ai.

²⁴Dai hta shanu ai wa gaw, ‘Ngai machyi nga nngai,’ nga nna n tsun na ra ai: dai hta e dè nga ai amyū gaw yubak raw dat kau ai hkrum na ra ai.

Esaiā 34

Amyū Masha Ni Hpe Tara Jeyang Ai Lam

¹Amyū baw ni e, madat mara na matu sit sa marit; maigan amyū ni e, matsing mu; lamu ga hte de a yawng mayawng, mungkan ga hte dai hta na pru ai baw nlang, na la mu.

²Kaning rai nme law; Yehowa gaw amyū baw ni mahkra hpe pawt sindawng nna, shanhte a wunawng wuwa yawng hpe myit kahtet bu nga ai: shi shanhte hpe shamyit kau ai hte, sat kau hkrum na matu ap kau wu ai.

³Shanhte hta sat kau hkrum ai ni hpe, shinggan de kabai kau nna, shanhte a si mang ni manam mawng na ra ai; shanhte a sai hte bum ni dun mat na ra ai.

⁴Sumsing lamu na wunawng wuwa ni yawng, hten mat nna, sumsing lamu gaw laika katsu zawn katsu mat na ra ai; de a wunawng wuwa ni yawng



tsabyi ru, lap nyui mat ai hte, lakum lap ru hkrat ai zawn, run hkrat mat na mara ai.

⁵Kaning rai nme law, nye a nhtu gaw, sumsing lamu hta lu hkru nga ai; yu u, dai gaw Edom a ntsa e mung, ngai dagam ai amyua ntsa e mung, ngai dagam ai amyua ntsa e mung, ari jaw na matu du na ra ai.

⁶Yehowa a nhtu gaw, sagu kasha hte bainam asai, sagu la a nhkyun sau hte, sai hkru nga nna, sau abya nga ai; kaning rai nme law, Yehowa gaw Bozra mare e shagu hkungga nawng ya nna, Edom mung hta sat poi kaba galaw nga ai;

⁷shanhte hte hpawn hpawlam ni, usu ni hte utang ni kadawng taw nna, shanhte a lamu ga gaw asai hte nang nna, ga nhpu gaw sau man hte sau na ra ai.

⁸Kaning rai nme law, Ziun a lam majaw matai htang na shani hte, ari jaw na shaning, Yehowa tawn da sai.

⁹Edom mung a hka shi ni gaw marau sau, de a ga nhpu gaw kan tai mat nna, mung ting gaw wan hkru ai marau sau, tai na ra ai.

¹⁰Shani shana wan krip na n rai; wan hkut mung tutnawng mawng na ra ai; dai mung gaw prat mi hte prat mi shingran katsi nna, prat dingsa tutnawng kadai ga lai wa na n rai.

¹¹Wunpu u hte dumsi ni dai mung hpe madu nna, du du di di hte u hka ni dai hta shanu nga na mara ai: Yehowa gaw dai mung a ntsa e akrin ayang ngu ai shadawn sumri hte, asan awan ngu ai shadawn nlung hpe, dat dat na ra ai.

¹²Mungdan up na matu agyi salang shaga yang, langai mi muk n nga ai; de a du ni yawng htum mat na mara ai.

¹³De a htingnu ni hta ju hpun, de a langchyi ni hta tsamat hte tsing tu nna, nam gwi ni dai hta shanu, u gawla-uk ni dai hta shingbyi nga na mara ai.



¹⁴zaibru jang na matse labye ni gaw, dai yang e chyahkyawn ni hte hkrum nna, ya ni gaw tinang a manang hpe shaga na mara ai: gaja wa, lep palawng dai yang e shanu nna, ban sa shara mu na ra ai.

¹⁵Pu hkram mung dai hkan e tsip tsip nna, di di na ra ai; di kraw nhtawm lapu hkalung ni hpe makawp maga na ra ai; gaja wa, lang da ni mung dai yang hpawng nga nna, ayi ala mazum nga na mara ai.

¹⁶Yehowa a Chyum Laika hta sawk hti yu mu; dai dusat langai mi n pru ai, nga na n rai, manang n lu ai, langai mi nga na n rai; kanning rai nme law, Yehowa a n-gup dai hpe hkang da nna, shi a Wenyi dai ni hpe shinggyin la nga ai.

¹⁷Shi gaw, shanhte a matu hpaida da let, shi a lata hte shadawn sumri gang nna, shanhte a shara hpe karan da wu ai: shanhte gaw dai mung hpe htani htana madu nna, prat mi hte prat mi shanu nga na mara ai.

Esaiia 35

Hkye la Hkrum Ai Ni Kabu Ai Lam

¹Nam mali hte hkraw hkun ai shara gaw, kabu gara na ra ai; zaibru jang mung awng sharawng nna, mari pan zawn pu na ra ai.

²Dai gaw grai wa pu an nna, sharawng let kabu gara ai hte mahkawn mangoi na ra ai: Lebanon a arawng sadang, Hkarmela hte Sharun a hpung shingkang, lu la na ra ai: shanhte gaw Yehowa a arawng sadang, anhte a Karai Kasang a hpung shingkang, mu lu na mara ai.

³N-gun kya ai lata hpe n-gun shaja mu; gari ai lahput ni hpe shangang mu:

⁴Da ting mu, hkum hkrit myit, ngu nna myit htum ai ni hpe tsun mu: yu mu, nanhte a Karai Kasang gaw matai htang na matu mung, shi kaw na ari jaw na matu mung, du na ra ai; nanhte hpe hkye hkrang la na matu shi nan du na ra ai.

⁵Dai shaloi e myi hten ai ni, myi mu lu nna, na n na ai ni, na lu na mara ai.



⁶Lagaw hten ai wa gaw shan nga zawn gumtawng lu nna, ma-a ai wa a shinglet gaw mahkawn mangoi na ra ai; kaning rai nme law, hkraw hkun ai shara e hka hpawk hpaw nna, zaibru jang e hka hpawk hpaw nna, zaibru jang e hka lwi na ra ai.

⁷Kahtet kabrim ai zaibru jang hta hka lawng, hkraw hkun ai ga hta hka hpawk, hpaw na ra ai: nam gwi ni yup ai shara hta mai-aw hte hka shaman hpawn tsingdu tu na ra ai.

⁸Dai shara e, ningmaw lam mung, lam masun mung, hku na ra ai rai nna, dai hpe, Chyoi pra ai lam ngu na maru ai; n san n seng ai ni dai hku lai sa lu na n rai; bawng lawt ai ni hkrai sa lu nna, dai lam hkan ai ni hta angawk ai wa pyi, lam yit na n rai.

⁹Dai lam hta hkanghkyi nga na n rai, matse labye mung lai na n rai; tam tim mu na n rai; bawng lawt ai ni hkrai dai hku lai na mara ai:

¹⁰Yehowa majaw hkye hkrang la hkrum ai ni gaw nhtang wa nna, mahkawn mangoi let Ziun bum de du na mara ai: shanhte a baw ntsa e htani htana kabu gara gup na ra ai: shanhte awng sharawng let kabu gara nga nna, yawng hkyen ai hte madai ai gaw sim mat na ra ai.

Esaiia 36

Yerusalem Hpe Asuri Hkawhkam Senahkerib Jahkrit Ai Lam

¹Ya hkawhkam Hezekia hkaw dung ai shi mali ning hta e, Asuri hkawhkam Senahkerib gaw, Yuda mung na bungku kum ai mare ni mahkra hpe lung gasat nna lu la wu ai.

²Shaloi Asuri hkawhkam gaw Rabshake hpe san da nna, hpyen daw wa hte rau, Lahkisha mare kaw nna, Yerusalem mare hkawhkam Hezekia hpang de shangun dat wu ai: shi gaw hpun nba jaw ai wa a ga dachyawk lam a lahta singgat baw e tsap nga ai.

³Shaloi kunhting wa ngu ai Hilkia kasha Eliakim, chyare wa ngu ai Shebna hte labau gawn ai laika hpe ka da ai Asap a kasha Yoa hte gaw, shi hpang de pru sa wa ma ai.



⁴Shaloi Rabshake gaw shanhte hpe, Hezekia hpe ning ngu tsun mu: Galu kaba htum ai Asuri hkawhkam gaw ning nga ai: “Nang gaw hpa hta shamyet shanat nga n ta?”

⁵Nang gaw, ‘Majan gasat na matu hpaji byeng-ya mung, n-gun lagaw mung, rawng nga nngai,’ nga nna tsun timung, dai gaw kaman lila ga hkrai rai nga ai. Ataw, ngai hpe gumlau na nga, kadai hpe hpa nga n ta?

⁶Ya, yu u, nang gaw daw mat ai mai-aw dawhkrawng ngu ai Egutu hkawhkam hpe hpa nga n hka; dai dawhkrawng gaw shamyet shanat ai wa a lata hpe ju htinggrang na ra ai; shing rai, Egutu hkawhkam Hpara-u hpe shamyet shanat ai ni yawng hkrum na mara ai.

⁷Bai nang gaw, ‘Anhte a Karai Kasang Yehowa hta anhte shamyet shanat ga ai,’ nga nna ngai hpe htan yang, shi a tsaw ai kawng ni a shara ni hte tawn hkungri ni hpe Hezekia htawm kau nna, Yerusalem e nga ai tawn hkungri hta hkrai nanhte nawku lu na myit dai, nga nna Yuda hte Yerusalem hpe htet da sai, n rai ni?

⁸Dai re ai majaw, nye a madu Asuri hkawhkam wa hpe ga sadi tawn da mu; nang gaw gumra jawn ai masha chye tam yang, ngai nang hpe gumra hkying lahkawng jaw na de ai.

⁹Nang gaw nye a madu a kaji htum ai hpyen du langai mi hpe pyi n dang kau lu ai mi, hpyen leng hte gumra lu la na nga, Egutu hkawhkam hpe shamyet shanat nga n hka?

¹⁰Yehowa ahkang n jaw ai, ndai mung hpe jahten na, ngai lung wa nni? Yehowa gaw ngai hpe, Ndai mung hpe lung gasat nna jahten kau u, ngu ni ai,” ngu mu ai.

¹¹Shaloi Eliakim hte Shebna yan Yoa gaw Rabshake hpe, “Na a mayam ni hpe Suri ga hte tsun dan mi; dai ga anhte chye na ga ai: mare bungku hta dung nga ai yu maya ni chye na lu hkra, Yuda ga hte hkum tsun mi,” ngu nna hpyi mu ai.



¹²Rabshake mahtang, “Nye a madu gaw, nang hte na madu hpe ndai ga tsun dan u nga, ngai hpe shangun dat ai rai kun? mare bungku hta dung nga let, nanhte hte rau tinang a hkyi sha nna, tinang a jit lu ai ni hpang de shangun dat ai, n rai ni?” ngu nna, shanhte hpe htan mu ai.

¹³Bai Rabshake gaw rawt tsap nna, Yuda ga hte nsen kaba sharawt let, “Galukaba htum ai, Asuri hkawhkam a ga hpe madat mara nga mu law.

¹⁴Hkawhkam wa ning nga ai: Hezekia gaw nanhte hpe hkum hkalem kau myit ga; shi gaw nanhte hpe nye a lata na mawai la lu na n rai:

¹⁵dai hta n-ga, Hezekia gaw, ‘Yehowa anhte hpe gaja wa teng teng hkye mawai la na rai nna, ndai mare hpe Asuri hkawhkam up lu na n rai,’ nga nna nanhte hpe Yehowa hta hpa shangun yang, hkum hkan nga myit.

¹⁶Hezekia ga hpe hkum madat myit: Asuri hkawhkam gaw ning nga ai, Hpyen sim na lam hpyi mu, ngai hpang de pru marit; nanhte a mungdan hte bung ai, nai mam, tsabyi jahku hte hpring nga ai mung, muk hte tsabyi sun, tsanlun hpun hte lagat jahku hpring ai mung de, ngai nanhte hpe woi wa ai shani du hkra,

¹⁷langai hte langai tinang a tsabyi ru hte tsanlun hpun hta na sha nna, tinang a hka htung na ntsin lu nga mu:

¹⁸Yehowa gaw anhte hpe hkye mawai la na ra ai, nga nna Hezekia nanhte hpe hkalau yang, hkum madat nga myit. Mung mi hte mung mi a Hpara ni hta, gara mahtang tinang a mung ni hpe Asuri hkawhkam a lata na hkye mawai la lu na rai ta?

¹⁹Hamat yan Arpad a Hpara ni kanang nga ma ta? Sehparim a Hpara ni kanang nga ma ta? Shanhte gaw Samari mung hpe nye a lata na shaw la lu ma ni?

²⁰Yehowa gaw Yerusalem mare hpe nye a lata na hkye hkrang la lu hkra, mung shagu na Hpara ni mahkra hta, gara mahtang tinang a mung hpe nye a lata na hkye hkrang la lu na rai ta?” ngu nna jahtau tsun wu ai.



²¹Mung masha ni chyawm gaw ga hkaw mi muk n htan ai, atsin sha nga ma ai: kaning rai nme law, Shi hpe hkum htan myit, ngu nna hkawhkam wa hkum da mu ai.

²²Shaloi Hilkia kasha kunhting wa Eliakim, chyare wa Shebna hte labau gawn laika hpe ka da ai, Asap a kasha Yoa hte gaw, tinang a hpun palawng gang je kau let, Hezekia hpang de sa du nna, Rabshake a ga shi hpe shana ya mu ai.

Esaiia 37

Yerusalem Lawt Lu Na Myihto Ga

¹Ya hkawhkam Hezekia gaw dai ga na jang, shi a hpun nba gang je kau nna, lachyit nba bu hpun let, Yehowa nta de shang wa ai.

²Bai shi gaw kunhting wa Eliakim yan chyare wa Shebna hte hkinjawng salang ni hpe, lachyit nba bu hpun let, Amot a kasha myihto Esaiia hpang de shangun dat mu ai.

³Shanhte gaw shi hpe, “Hezekia ning nga ai: Dai ni gaw nni nkri, shatan nhkan, asawng asang hkum ai nhto rai nga ai: ma shangai nhto gu timung, shangai lu na n-gun n nga ai.

⁴Rai timung, ahkrung nga ai Karai Kasang hpe shatan na nga, Asuri hkawhkam shangun ai, shi a mayam Rabshake a ga yawng hpe, na a Karai Kasang Yehowa na la u ga; na a Karai Kasang Yehowa nan na la ai ga hpe hkap daru na nhten: dai re ai majaw, naw ngam nga ai ni a matu mahkra akyu hpyi ya mi law,” ngu nna tsun mu ai.

⁵Shing nga tsun yang, hkawhkam Hezekia shangun ma ni gaw Esaiia hpang de du ma ai.

⁶Esaiia mung, “Nanhte a madu du hpe ning ngu tsun mu; Yehowa ning nga ai: Nang na ai, Asuri hkawhkam a shangun ma ni ngai hpe shatan nhkan ai ga majaw, hkum hkrit et;



⁷Yu u, ngai shi hpe, myit kaga bang ya nna, shi gaw ashi na ai hte, tinang a mung de bai wa mat na ra ai; dai mung hta e ngai shi hpe nhtu hte sat kau na we ai, nga ai,” ngu nna shanhte hpe tsun dat mu ai.

⁸Shing rai Rabshake gaw bai wa yang, Asuri hkawhkam gaw Libna hpe gasat nga ai mu wu ai; kaning rai nme law, shi gaw Lahkisha kaw na htawt pru wa ai lam, na wu ai.

⁹Bai, Ehtiopi hkawhkam Tirhaka nang hpe gasat na lung wa ra ai, nga ai ga na wu yang, shi gaw Hezekia hpang de kasa bai shangun dat nna,

¹⁰Yuda hkawhkam Hezekia hpe ning ngu tsun u: “Yerusalem mare gaw Asuri hkawhkam a lata hta n shang lu na re ai, nga nna, nang shamyet shanat nga ai, na a Karai Kasang gaw, nang hpe n hkalem kau u ga.

¹¹Yu u, Asuri hkawhkam ni gaw mung shagu hpe atsai awai shaza kau ai lam, nang yu nit dai: nang chyau lawt lu na nni?

¹²Nye a ji wa ni e jahten kau ai amyau ni gaw, Gozan, Haran, Rezep hte Telasa ginwang hkan e nga ai Eden kashu kasha ni rai ma ai; tinang a Hpara ni shanhte hpe hkye mawai la lu manu ni?

¹³Hamat hkawhkam, Arpad hkawhkam hte Sehparim mare, Hena hte Iwa mare ni hpe up ai hkawhkam ni gaw, kanang rai nga ma ta?” ngu nna htet dat wu ai.

Hezekia A Akyu Hpyi Ga

¹⁴Shaloi Hezekia gaw dai laika hpe kasa wa a lata na hkap la hti yu nhtawm, Yehowa nta de shang nna, Yehowa man e hpyan tawn wu ai.

¹⁵Shing rai Hezekia gaw Yehowa man e,

¹⁶Hkerubim ntsa e dung nga ai Israela Karai Kasang Yehowa e; ga ntsa mungdan mahkra a Karai Kasang nang chyau rai nga ndai, nang gaw sumsing lamu hte ginding aga hpe hpan da nu ai.



¹⁷Yehowa e, na la nna madat mara ya e; Yehowa e, na a myi hpaw nna mada yu u; ahkrung nga ai Karai Kasang hpe shatan nhkan ai Senahkerib shagun ai ga mahkra hpe matsing nga u law.

¹⁸Yehowa e, Asuri hkawhkam ni gaw gaja wa teng teng masha amyuni yawng hte tinang a lamu ga hpe shaza kau manu ai rai nna,

¹⁹shanhthe a Hpara ni hpe wan hta kabai bang kau mu ai; shanhthe chyawm gaw Karai Kasang n rai; masha a lata hte galaw da ai hpun hte nlung sumla hkrai rai ma ai majaw, dai ni hpe jahten shabya kau mu ai.

²⁰Ya chyawm gaw, anhte a Karai Kasang Yehowa e, nang Yehowa hkrai Karai Kasang rai nga ai gaw, ga ntsa mungdan ni nlang chye na lu mu ga, anhte hpe shi a lata na hkye hkrang la mi law,” ngu nna hpyi nem wu ai.

Senahkerib Hkrat Sum Ai Lam

²¹Shaloi Amot a kasha Esaia gaw Hezekia hpang de shangun dat nna, “Israela Karai Kasang Yehowa ning nga ai: Nang gaw Asuri hkawhkam Senahkerib a lam, nye a man e hpyi nem ai majaw,

²²da ndai gaw, Yehowa shi a lam tsun ai ga rai nga ai: Ziun shayi hkawnsek gaw nang hpe jahpoi mani kau nga ai; Yerusalem mare shayi sha gaw na a hpang e baw kanga nga ai.

²³Nang gaw kadai wa hpe matsa jahpoi kau wu ni? kadai wa hpe na a nsen sharawt nna, na a myi man hte gumrawng gumtawng di kau wu ta? Israela a Chyoi Pra re ai Wa hpe rai nga a hka!

²⁴Nang gaw, na a mayam ni a n-gup hte dai Madu hpe shatan nhkan nna, Ngai gaw nye a law la ai hpyen leng ni hte bum pungding ni a ntsa de lung wa lu nna, Lebanon maling ka-ang de shang lu na nngai: ngai gaw de a tsaw htum ai arit hpun ni hte, hpu htum ai marau hpun ni hpe kran kau nna, de a tsan htum ai maling na nga pyaw ai shara de pyi shang wa na nngai.

²⁵Ngai gaw hka htung htu nna lu lu nngai; nye a lagaw lahpan hte Egutu mung na hka nu hka shi yawng shahkyet kau na we ai, nga nna nang tsun hkrup nu hka.



²⁶Ngai gaw chyaloi nhkoi kaw nna galaw yu ai lam hte, moi na prat kaw nna shabyin ai lam, nang n na yu nni? Ya mung, nang gaw bungghku kum ai mare ni hpe sharun kau nna nlung sumpum shatai kau na lam gaw, ngai shabyin ai lam hkrai rai nga ai.

²⁷Dai re ai majaw mare masha ni gaw n-gun yawm wa nna, myit mak ai hte myit htum mat masai; shanhte gaw nam na tsingdu hte tsit lali ai shatmai lap zawn, nta ntsa e tu ai tsing hte garai n kaba ai nyip mat wa ai mam maku zawn, rai nga ma ai.

²⁸Rai timung, nang dung nga yang, pru wa shang wa yang, ngai hpe n-yun bu ai lam ngai chye nga nngai.

²⁹Nang ngai hpe n-yun bu ai hte na a gumrawng gumtawng ga nye na hta e shang sai majaw, ngai nang hpe lashoi shoi nna runghtung dat nhtawm, nang du sa ai lam hku bai nhtang wa shangun na de ai.

³⁰Da ndai gaw na a matu kumla tai u ga: nanhte gaw dai ning mam nhpan sha lu na marin dai; htaning mung dai hta na shi hkrai tu ai mam sha lu na myit dai: masum ning ngu na hta gaw nli gat hkai nna shu sha mu, tsabyi sun hta hkai nna de a asi sha mu.

³¹Tsin-yam lawt ai Yuda dap lakung ni mung, ru bai jung nna, asi si kung dam wa na mara ai:

³²kaning rai nme law, naw ngam nga ai ni Yerusalem mare kaw na, tsin-yam lawt ai ni Ziun bum kaw na, pru wa na mara ai: Yehowa a nja nhpra myit dai lam hpe shabyin na ra ai.

³³Dai re ai majaw Yehowa gaw Asuri hkawhkam a lam ning nga tsun ai: Shi gaw ndai mare hta shang lu na n rai; dai kata de pala langai mi gap lu na n rai; de a man e nhtu n-gang n madun dan lu na hte, kaduk mung htu lu na n rai.

³⁴Shi du sa ai lam hku shi nhtang wa nna, ndai mare hta shang lu na n rai.



³⁵Kaning rai nme law, Yehowa tsun ai gaw, “Ngai hkum nan a majaw mung, nye shangun ma Dawi a majaw mung, ndai mare hpe ngai makawp maga nna hkye hkrang la na we ai, nga ai,” ngu dat mu ai.

³⁶Shing rai Yehowa a lamu kasa pru sa nna, Asuri masha ni a hpyen dap hta marai sen me mun matsat hkying manga hte hpe sat kau wu ai: jahpawt jau jau e rawt yu yang, yu mu, ndai ni nlang si mang rai nga ma ai.

³⁷Bai Asuri hkawhkam Senahkerib gaw, dap brun mat wa nna, Ninewe mare de wa nhtang nga nga ai.

³⁸Dai hpang shi gaw shi a Hpara Nisrok a nta hta nawku nga yang, shi a kasha Adramelek yan Shareze gaw shi hpe kahtam sat kau mu ai; shan gaw Ararat mung de hprawng mat wa nna, shi a kasha Esahadon, shi a malai hkaw dung nga ai.

Esaiia 38

Hezekia Machyi Mai Wa Ai Lam

¹Dai aten hte yang Hezekia gaw si machyi hkrum nga ai rai nna, Amot a kasha myihtoi Esaiia shi kaw sa du nna, Yehowa ning nga ai: “Nang hkrung nga lu na n rai, si na ndai majaw, na a nta na dinghku lam hpajang da u,” ngu wu ai.

²Dai rai nna Hezekia gaw shakum de myi man yawng let,

³Yehowa e, ngai gaw na a man e kangka nna myit ding ai hte hkawm nga nngai rai nna, nang sharawng awng ai lam shagu hpe hkan galaw ni ai gaw, dum ya e law” ngu nna hkrap ngu hkrap ngoi let, Yehowa hpe hpyi nem wu ai.

⁴Shaloi Yehowa a ga Esaiia kaw du nna,

⁵Bai nhtang u; Hezekia hpe ning ngu u; “Na nwa Dawi a Karai Kasang Yehowa ning nga ai, Na akyu hpyi ai ga ngai na ni ai; na myi prwi ngai mu nngai: yu u ngai na a asak hpe shi manga ning naw jat ya na de ai.



⁶Nang hpe mung, ndai mare hpe mung, Asuri mung na hkawhkam wa a lata na, ngai hkye mawai la na we ai: ndai mare hpe ngai makawp maga na we ai,” nga ai.

⁷Yehowa tsun dan ai hte maren ndai lam shabyin na ra ai, da ndai gaw na a matu Yehowa kaw na sakse kumla tai na ra ai:

⁸yu u, Ahaza a hkying shadawn ai lakang hta, “shingna n-gam shi sit lung sai hpe, ngai bai nhtang sit kau shangun na we ai,” nga ai. Shing nga tsun ai hte maren, n-gam shi sit lung ai jan shingna gaw, n-gam shi bai nhtang nga ai.

⁹Da ndai gaw Yuda hkawhkam, Hezekia machyi mai ai h pang, ka da ai laika rai nga ai:

¹⁰“Ngai gaw asak hpungngang e Katsan ga chyinghka de shang wa ni hka; Naw ngam nga ai nye a shaning ni hpe ngai n mu na nngai,” nga nna ngai tsun nngai.

¹¹Naw hkrung nga ai ni a shara e Yehowa hpe ngai n mu na nngai; Tsu ga hta e shinggyim masha hpe n mu lu na nngai, nga nna kahtap tsun nngai.

¹²Sagu rem ai wa a sum zawn, ngai rawng ai nta hpe, baw nna kaga de htawt kau nu ai; Da da ai wa zawn, nye a asak hpe ngai katsu kau nna, Da lang hta na shi ngai hpe rep kau na ra ai. Shana garai n du yang pyi, nang ngai hpe jahtum kau na ra ai.

¹³Jahpawt du hkra ngai shakut sharang nga nngai; Hkanghkyi zawn shi nye a nrut nra ni hpe agrawp kau nu ai: Shana garai n du yang pyi, nang ngai hpe jahtum kau na ra ai.

¹⁴Pilan hte mali tau zawn, ngai jawp nga nngai; Hkrudu zawn madai nga nngai: Nye a myi mada yu nna n-gun yawm mat sai. Yehowa e, nni nkri hkrum ai wa ngai rai nga nngai, Nye a pahkam wa nang tai u ga.

¹⁵Ngai hpa tsun lu na rai ta? Shi ngai hpe ga tsun nna, shi hkum nan dai lam galaw nu ai. Nye shaning ni tup, nye myit masin nni nkri hkrum ai hpe ngai dum nna, angwi sha hkawm nga na nngai.



¹⁶Madu e, na mungga hte shinggyim masha hkrung nga ma ai; Nye wenyi a asak mung, dai hta jung nga ai: Nang gaw ngai hpe shamai ya nna, asak jahkrung ya e law.

¹⁷Yu u, ngwipyaw lu la hkra, ngai ru tsang grai hkrum nngai; Nye myit masin hpe nang tsawra ndai majaw, hten byak nhkun kaw na dai hpe shaw la nu ai; Nye a yubak yawng, nang na a shingdu de kabai kau nu ai.

¹⁸Gaja wa, Katsan ga gaw nang hpe shakawn lu ai, n rai; Si hkrung si htan gaw nang hpe shagrau lu ai, n rai: Nsung hku de shang ai ni, tengman ai hpe myit mada lu ai, n rai.

¹⁹Hkrung nga ai wa sha, gaja wa hkrung nga ai wa sha, dai ni ngai galaw ai hte maren, nang hpe shakawn na ra ai: Kawa gaw kashu kasha ni hpe, na a tengman ai lam sharin na ra ai.

²⁰Yehowa gaw ngai hpe hkye hkrang la sai: Dai re ai majaw anhte gaw prat dingsa Yehowa a nta nhku e, tingse dum let, Nye a mahkawn mangoi ga hpe mahkawn mangoi na ga ai.

²¹Esaia chyawm gaw, “Maihpang si gumpa la nhtawm, tsi tai na matu shakrwi hta up ya mu; shaloi shi mai na ra ai da,” nga nna tsun ai.

²²Hezekia mung, “Yehowa nta de ngai lung lu na gaw, hpa sakse kumla dan pru na ra ta?” ngu nna san wu ai.

Esaiia 39

Babelon Kaw Na Dat Kasa Ni

¹Dai aten e Babelon hkawhkam, Baladan a kasha, Berodak-baladan gaw, Hezekia machyi nga ai hte mai wa ai lam na nna, shi hpang de laika hte kumhpa shagun dat wu ai.

²Hezekia mung shanhte hpe hkap hkalum la nna, shi a arung arai nta na aja gumhpraw, manam pyaw ai baw, hpu la ai sau, hpyen laknak rawng ai nta hte shi a sutdek hta rawng marawng mahkra hpe madun dan mu ai: Hezekia



gaw shi a nta hte shi a mungdan hta rawng marawng, shanhte hpe n madun dan ai, hpa mung n nga ai.

³shaloi myihtoia Esaia gaw hkawhkam Hezekia hpang de sa du nna, “Ndai manam ni gaw hpa lam tsun ma ta? kanang nna nang kaw sa du ma ta?” ngu nna san wu yang, Hezekia gaw, “Tsan tsan e nga ai Babelon mung na sa du ma ai,” ngu nna htan wu ai.

⁴Bai Esaia gaw, “Shanhte na a nta hta hpa mu lu ma ta?” ngu nna san wu yang, Hezekia gaw, “Nye nta hta rawng marawng mahkra hpe mu masai; nye sutdek hta rawng marawng, ngai shanhte hpe n madun dan ai gaw, hpa mung n nga ai,” ngu nna htan wu ai.

⁵Dai rai nna Esaia gaw Hezekia hpe, “Zaw nawng zaw wa up ai Yehowa a ga madat u,

⁶Yu u, Yehowa ning nga ai, Na nta hta rawng marawng hpe mung, dai ni du hkra na nji nwa ni mahkawng da ai arai hpe mung, Babelon mare de htawm mat wa ai aten du na ra ai: hpa mung ngam da na n rai.

⁷Nang shaprat ai, na a shadang sha ni hpe mung, shanhte woi wa nna, shanhte gaw Babelon hkawhkam a htingnu hta e unuk ngu ai ni tai na mara ai, ngu wu ai.

⁸Shaloi Hezekia gaw, Nang htawn tsun ai Yehowa a ga mai kaja nga ai: bai, Gaja wa nye a aprat e ngwipyaw ai hte sadi sahka rai na ra ai,” ngu nna Esaia hpe tsun wu ai.

Esaiia 40

Amyu Sha Ni Hpe Shalan Shabran Ai Lam

¹Nye a amyu hpe shalan shabran mu, shalan shabran mu, nga nna nanhte a Karai Kasang tsun nga ai.

²Yerusalem mare hpe ngwipyaw ga tsun mu: shi a hpyen majan ngut wa sai, shi yubak raw dat kau ai hkrum sai, yubak mara majaw ari hkrum ai hta,



Yehowa lata hta na chyeju htam lahkawng hkam la nu ai, ngu nna shi hpe jahtau tsun mu.

³Marai langai mi a jahtau ai nsen gaw: “Nam mali e Yehowa a matu lam lajang da mu; zaibru jang e anhte a Karai Kasang a matu, nmaw lam shading mu:

⁴hkaraw hkamwam shagu hpe, gaw shatsaw na ra ai; bum hte kawng shagu hpe shanem na ra ai; hkalik hkalawk re ai shara pri mat na ra ai; machyawk marawk re ai shara layang tai na ra ai:

⁵Yehowa a hpung shingkang mung dan pru nna ahkrang ashan yawng dai hpe rau mu lu na mara ai,” nga nna Yehowa a n-gup tsun nga ai.

⁶Marai langai mi a nsen gaw, “Jahtau u,” nga nna tsun yang, ngai mahtang, “Hpa jahtau na rai ta?” ngu nna san nngai. Ahkrang ashan yawng tsingdu hkrai rai nga ai; de a tsawm htap ai yawng pa ga na nampan hte bung nga ai:

⁷Yehowa a nbung dai hpe ahpawt ai majaw, tsingdu gaw hkraw mat nna, nampan gaw nyui mat wa ai; gaja wa amyu masha ni gaw tsingdu hkrai rai nga ma ai.

⁸Tsingdu hkraw mat nna, nampan nyui mat nga ai; anhte a Karai Kasang a mungga chyawm gaw, htani htana grin nga na ra ai.

⁹Ziun bum de kabu gara shiga htawn tsun ai wa e, tsaw ai bum de lung u; Yerusalem mare de kabu gara shiga htawn tsun ai wa e, na a nsen hpe tsam mari sharawt u; dai hpe sharawt u, hkum hkrit et; “Nanhte a Karai Kasang hpe mada yu mu,” ngu nna Yuda mare ni hpe tsun u.

¹⁰Yu u, Madu Yehowa gaw hpung shingkang hte du nna, shi a lahpum up nga na ra ai; shi karan jaw na kumhpa shi lang nna, shi gam jaw na shabrai shi a man e rai nga ai.



11Shi gaw sagu rem wa zawn, shi a sagu hpung ni hpe rem na ra ai; sagu kasha ni hpe shinggyin la nhtawm, hpai pawn na ra ai; hkalung woi ai sagu kanu ni hpe mung, angwi sha woi wa na ra ai.

12Nammukdara hka hpe lata lahkyawn hte shadawn ai wa, sumsing lamu hpe tinang lata hte lahkam yu ai wa, ga nhpu hpe dang bye hte hteng yu ai wa, bum ni hpe joi hte kawng ni hpe jang hte, shen yu ai wa, kadai wa rai ta?

13Yehowa a Wenyi hpe kadai sagawn yu a ta? shi hte bung nna hpaji daw ai wa, kadai rai ta?

14Shi kadai hte bawng nna, shi hpe sharin ai wa kadai: tara ding ai lam, chye chyang ai lam, nyan byeng-ya rawng ai lam madun nna shi hpe sharin ya ai wa, kadai rai ta?

15Yu u, amy u baw ni gaw, nhtung hta hkrat ai, ntsin nsi hte bung nna, jang hta kap ai nbun zawn nawn nga ai; zunlawng ni mung shi a lata hta hpaw tsaw zawn rai nga ai.

16Lebanon hpun ni gaw, wan ju na matu, n law nga ai; dai yang na ashu ashan ni mung, wan nat hkungga matu, n law ma ai.

17Amyu baw ni yawng, shi a man e hpa n re ai zawn rai nga ai; shi gaw shanhte hpe lam n la ai kaman zawn, nawn nga ai.

18Dai rai nna Karai Wa hpe hpa hte shadawn na myit ta? Shi hpe hpa hkrang sumla hte shabung na myit ta?

19Sumla rai yang, chye galaw ai wa gaw dai hpe jaw nhtawm, janghkam wa aja sup nna, de a matu gumhpraw saidawng jaw nga ai.

20Nau matsan nna, dai baw kumhpa n jaw lu ai wa gaw, greng ai hpun lata la nhtawm, kangu nga ai sumla hpe tawk na matu, hpaji rawng ai lasama tam nga ai.

21Nanhte n chye myit ni? n na yu myit ni? moi npawt kaw nna nanhte hpe n shapraw dan yu a ni? lamu ga nnan lat kaw nna, n chye na nga myit ni?



²²Lamu madin ntsa e dung nna, de a npu e shanu nga ai ni hpe, dinggam-yaw zawn nawn ai wa gaw, Shi nan rai nga ai: shi gaw sumsing lamu hpe nba zawn grang nna, shanu na matu sum zawn kahpyen da wu ai.

²³shi gaw du ni hpe shayu kau nna, ga ntsa na tara agyi ni hpe shabu ladawng shatai kau mu ai.

²⁴Shanhte hpe hkai, shanhte hpe gat timung, ga hta ru garai n jung yang, shi shanhte a ntsa e kawut ai hte, shanhte hkraw mat na nna, bungsha gaw shanhte hpe mahkaw zawn shapoi kau na ra ai.

²⁵Dai rai nna, “ngai hpe hpa hte shadawn na mi ta? ngai gaw kadai hte bung nga n ta?” nga nna Chyoi pra ai wa gaw san nga ai.

²⁶Matsaw ntsang de mada yu mu: dai hte hpe hpan da ai wa gaw, kadai rai ta? shi gaw de a wunawng wuwa ni hpe nambat hte shapraw nna, yawng hpe amying shamyng wu ai: shi gaw daru magam chyalai hte n-gun atsam rawng ai majaw, langai mi pyi yet lu ai n rai.

²⁷Yaku amyue, Yehowa nye a lam n dum nga ai, nga nna hpa majaw tsun n ta? Israela dap e, Nye a Karai Kasang ngai hpe matai dawp na n rai, hpa rai nga n ta?

²⁸Nang n chye nni? nang n na yu nni? Nga yawng nga pra Hpan da Madu, n htum n wai Karai Kasang Yehowa gaw, n-gun yawm ai n rai; hki ba mung hkrum ai n rai; shi myit mang ai lam kadai sawk yu lu ai, n rai.

²⁹Shi gaw n-gun yawm ai ni hpe n-gun shaja nna, atsam n rawng ai ni hpe, atsam shalaw wu ai.

³⁰Shabrang ni mahtang n-gun yawm nna, hki ba hkrum na mara ai; wa-ngan ni gaja wa kataw na mara ai.

³¹Yehowa hpe ala nga ai ni chyawm gaw, n-gun lu la nna, kalang zawn singkaw nnan hte pyen lung na mara ai: shanhte gat timung, hki ba na n rai, hkawm timung, n-gun yawm na n rai.

Esaiia 41



Israela Hpe Karum Ai Wa

¹Zunlawng ni e, nye a man e atsin sha nga mu; masha amyu ni gaw n-gun ningnan shaja mu ga; sit sa marit; shanhte ga tsun mu ga; tara dangrang hkat ga, rau zuphpawng ga.

²Dinghpring ai lam hkan chye ai langai mi hpe, sinpraw mung de na kadai sharawt a ta? shi gaw amyu baw ni hpe dai wa a lata hta ap ya nna, hkawhkam ni a ntsa e up shangun wu ai; shanhte gaw shi a nhtu man e ga nhpu zawn rai nna, shi a ndan majaw, poi mat ai yi hku hte bung ma ai.

³Shi shanhte hpe hkan shachyut nna, shawng de n kabye yu ai lam hku, angwi apyaw lai wa lu ai.

⁴Dai amu ni hpe hpan hpajang nna galaw da let, masha ban mi hte ban mi npawt kaw nna shaga tawn da ai wa gaw, kadai rai ta? Shawng na wa hte mung, hpan na ni hte mung rau nga ai, ngai Yehowa nan, dai wa rai nga nngai.

⁵Zunlawng ni mu nna hkrit ma ai; lamu ga jahtum ni gari ma ai; shanhte sit sa nna du ra ma ai.

⁶Langai hte langai tinang a htingbu wa hpe shadaw nna, kahpu kanau wa hpe, “Da ting u,” nga ma ai.

⁷Shing rai lasama gaw janghkam wa hpe, sumdu lang ai wa gaw ndup wa hpe, shadaw let, “Dai gaw namsan kaja rai nga ai,” nga nna tsun ma ai: n shamu n shamawt lu hkra, shi dai sumla hpe hpri masen hte dit shakap nga ai.

⁸Rai timung, lamu ga jahtum de na ngai lata la ai hte, de a njut maga de na ngai shaga la ai, nye a jinghku wa Abraham a aru arat ngu ai, nye a mayam Israela e, ngai lata la ai Yaku e,

⁹Nang gaw nye a shangun ma rai nga ndai; ngai nang hpe lata la ni ai; nang hpe gang kau na n rai:



¹⁰hkum hkrit et, ngai nang hte rau rai nga nngai; hkum tsang et, ngai na a Karai Kasang rai nga nngai; ngai nang hpe n-gun shaja nna karum na de ai; gaja wa, nye dinghpring ai hkra lata hte, ngai nang hpe shadaw na de ai.

¹¹Yu u, nang hpe pawt sindawng ai ni yawng, kaya kahpa hte myi man sum na mara ai; nang hpe hpyen ai ni, lam n la ai htum mat na mara ai.

¹²Nang hte nhtan shai ai ni hpe, nang tam timung, mu na n rai; nang hpe hpyen gasat ai ni gaw, lam n la ai kaman lila tai mat na mara ai.

¹³Kaning rai nme law, Na a Karai Kasang ngai Yehowa gaw, “Hkum hkrit et; ngai nang hpe karum na de ai, nga nna, na a hkra lata jum let, tsun na nngai.

¹⁴Shingtai ngu ai Yaku e, Israela masha ni e, hkum hkrit myit; ngai nang hpe karum na nngai; Israela Chyoi pra ai Wa gaw na a Hkye hkrang la ai wa rai nga ai,” nga nna Yehowa tsun nga ai.

¹⁵Yu u, wa rawng ai mam dup ai gawng ningnan ngai nang hpe shatai nna, nang gaw bum ni hpe dup mani kau ai hte, kawng ni hpe mahkaw zawn shatai na mu ai.

¹⁶Nang shanhte hpe katsap nna, nbung gaw dai ni hpe ahpawt kau na ra ai; laru gaw shanhte hpe kamawng kau na ra ai: nang chyawm gaw Yehowa hta kabu gara nga nna, Israela Chyoi pra ai Wa hta gumrawng nga na rin dai.

¹⁷Nni nkri hkrum ai ni hte matsan mayan ni gaw, ntsin tam timung, n mu ma ai: shanhte a shinglet hpank kara ai hte hkraw mat yang, ngai Yehowa shanhte a ga madat mara nna, Israela Karai Kasang ngai gaw, shanhte hpe kau da na, n rai.

¹⁸Ngai gaw krin ai kawng ni a ntsa e hka nu, kadit ni a ka-ang e hka hpaw, jahpaw na nngai; nam mali e hka lawng, hkraw hkun ai shara e hka deng, ngai shatai na we ai.

¹⁹Bai ngai gaw nam mali hta e arit hpun, shitim hpun, murtu hpun, tsanlun hpun ni hpe mung, zaibru jang e marau hpun, shinglim hpun hte chyamka hpun kayau hkai na we ai:



²⁰shing rai Yehowa lata gaw dai amu shabyin nna, Israela chyoi pra ai Wa dai hpe hpan da ai lam, shanhte rau mu chye nna, aru yu let chye na lu na mara ai.

²¹Nanhte a amu shapraw mu, nga nna Yehowa tsun nga ai; nanhte a kangka sakse ga madun mu, nga nna Yaku a hkawhkam wa tsun nga ai.

²²Shanhte myihtoï ga shapraw nna, hpa byin na ra ai hpe tsun dan maru ga; moi shawng de byin ai lam ni anhte myit aru yu nna, de a jahtum chye na lu hkra, tsun maru ga: shing n rai, byin na ra ai lam ni anhte hpe shana ya mi.

²³Nanhte Hpara rai nga ai hpe, anhte chye na lu hkra, byin magang ra ai lam ni, tsun dan mi; gaja wa, anhte rau mu mada nna mau mat lu hkra, kaja ai, shing n rai, n kaja ai, galaw mu.

²⁴Yu mu, nanhte a npawt gaw kaman lila rai nga nna, nanhte a amu bungli gaw be lagya rai nga ai; nanhte hpe lata la ai wa gaw, matsat shabat hkrai rai nga ai.

²⁵Dingdung maga de na wa langai mi, nye a amying shaga ai wa sinpraw de na, ngai paw pru shangun nna, shi du ra ai: dai wa gaw munggyi ni hpe engade zawn rin nna, dibu sama a ga kagam zawn kabye kau na ra ai.

²⁶Anhte chye lu hkra, moi npawt kaw nna dai lam tsun dan ai wa, teng nga ai, nga nna anhte tsun lu hkra, ndai lam shapraw ai wa, kadai rai ta? gaja wa, tsun dan ai wa langai mi n nga ai, shapraw dan ai wa langai mi n nga ai, nanhte a ga na lu ai wa langai mi n nga ai.

²⁷Yu mu, yu mu, dai lam byin na ra ai, ngu nna Ziun hpe shawng tsun ai wa ngai rai nga nngai; Yerusalem mare hpe kabu gara shiga htawn tsun ai wa ngai shapraw nngai.

²⁸Shanhte hpe mada yu yang, masha ngu na n nga ai; shanhte hte bawng yu mayu yang, ga htan chye ai wa langai mi muk n nga ai.



²⁹Yu mu, shanhte nlang hte a amu bungli gaw kaman lila hte be lagya hkrai rai nga ai; shanhte jaw ai sumla ni mung, nbung hte tuk shamak hkrai rai nga ai.

Esaiia 42

Yehowa A Shangun Ma

¹Ngai shadaw ai nye a shangun ma, ngai lata la ai nye tsawra ai wa hpe, yu mu: nye a Wenyi shi a ntsa e ngai bang da ya nngai; shi gaw amyuu baw ni hpe tara dara na ra ai.

²Shi jahtau na n rai, shi a nsen hpe sharawt na n rai, mare lam hta e na shangun na, n rai.

³Bye dip kau ai mai-aw hpe shi n shadaw na hte, kachyi mi sha tu ai wan shat hpe sat kau na n rai: shi gaw tengman ai hte tara ding ai hku shapraw na ra ai.

⁴Shi a tara ding ai lam ga ntsa e garai n grin nga yang, shi n-gun yawm na n rai, gawng mung run na n rai: zunlawng ni shi a tara hpe a mada nga na ra ai.

⁵Sumsing lamu hpe hpan nna kahpyan da ai wa, ginding aga hte dai hta nga manga hpe nep da ai wa, de a ntsa e nga ai amyuu ni hpe asak, dai hta hkawm nga ai ni hpe wenyi jaw ai wa, Karai Kasang Yehowa ning nga ai:

⁶“Nang gaw myi kyaw ai ni a myi hpe hpaw ya na hte, htawng hta bawng dung ai ni hpe shapraw nna, nsin htawng hta dung nga ai ni hpe shalawt dat na matu,

⁷ngai Yehowa nan dinghpring ai hte nang hpe shaga la nna, na a lata hpe shadaw let, nang hpe makawp maga nna, masha amyuu ni a matu ga shaka, maigan amyuu ni a matu nhtoi, nang hpe san da de ai.

⁸Ngai gaw Yehowa rai nga nngai; dai nye a amyung shingteng rai nga ai: nye a hpung shingkang masha wa hpe, nye a arawng sadang hpara sumla ni hpe, ngai jaw na n rai.



⁹Yu mu, shawng hkaw ai lam ni byin wa sai; lam ningnan ni hpe ya ngai tsun nngai; garai n byin pru yang, ngai nanhte hpe tsun shana ya ni ai.

Yehowa Hpe Shakawn Ai Mahkawn

¹⁰Nammukdara rap ai ni hte dai hta nga manga hpawn, zunlawng ni hte dai hta shanu ai ni e, mahkawn mangoi ningnan hte Yehowa hpe mahkawn mu, lamu ga jahtum de nna shi hpe shakawn mu.

¹¹Nam mali hte de a mare ni, Kedara masha ni shanu ai kahtawng ni, nsen sharawt mu ga; lung rawk e shanu ai ni mahkawn mangoi mu ga, bum pungding kaw nna garu mu ga.

¹²Shanhte gaw Yehowa hpe shagrau nna, zunlawng ni hta shi a arawng sadang hpe kajai mu ga.

¹³Yehowa gaw n-gun ja ai wa zawn pru nna, share ninghkrin zawn shi a myit dakat na ra ai: shi jahtau nna, gaja wa garu na ra ai; hpyen ni hpe nhtum nni shaza kau na ra ai.

¹⁴Ngai gaw na na wa atsin sha nga nga nngai; hpa n tsun ai litmu naw anga nga nngai: ya chyawm gaw shinggyim machyi ai num zawn ngai shaga na nngai; hki ba ai hte ba galawp hkra ari jaw na nngai.

¹⁵Ngai gaw bum ni hte kawng ni hpe shakrin kau nna, tu matu yawng hpe jahkraw kau na nngai: hka nu ni hpe zunlawng ngai shatai nna, hka lawng ni hpe shahkyet kau na we ai.

¹⁶Myi hten ai ni hpe, shanhte n chye ai lam hku ngai lakawn wa nna, shanhte n lai yu ai lam hta woi wa na nngai: shanhte a man na nsin hpe ngai nhtoi shatai nna, magaw ai lam hpe shading na we ai. Dai chyeju ngai galaw nna, shanhte hpe kau da na n rai.

¹⁷Tawk la ai sumla ni hpe hpa nna, “Nanhte gaw anhte a hpara ni rai nga myit dai,” nga nna jaw ai sumla ni hpe tsun ai ni gaw, kanut mat wa nna, teng teng kaya kahpa hkrum na mara ai.

¹⁸Na lahpang ai ni e, na la mu; myi hten ai ni e, nanhte mu lu hkra, mada yu mu.



¹⁹Nye mayam wa hta kaga, myi hten ai wa kadai rai ta? ngai shangun dat ai kasa zawn, kadai na lahpang a ta? nye jinghku wa zawn, kadai myi hten a ta? Yehowa a mayam zawn kadai myi hten a ta?

²⁰Nang gaw lam law law hpe mu timung, matsing nga ai n rai; shi a na hpaw nga timung, shi n chye madat ai.

²¹Yehowa gaw, shi a dinghpring ai myit majaw, sharin shaga ai lam hpe shagrau nna, dan hkung shangun wu ai.

²²Rai timung ndai amyu gaw hpya lu hpya sha hkrum ai amyu rai nga ai; shanhte nlang nhkun hta hkang da ai hkrum nna, htawng ni hta bawng dung nga ma ai: shanhte hten byak hkrum yang, hkrang la ai wa n nga ai; kashun kashe hkrum yang, “Nhtang ya mu,” nga nna tsun ai wa n nga ai.

²³Nanhte hta kadai wa ndai ga madat na myit ni? htawm hpang na matu, kadai wa na la nna matsing na rai ta?

²⁴Yaku hpe hpya lu hpya sha na matu, Israela hpe damya ni a lata de kadai ap kau a ta? Anhte shut kau ai Yehowa n rai ni? shanhte gaw shi a lam ni n hkan hkraw ai hte, shi a tara hpe n madat ma ai.

²⁵Dai re ai majaw, shi a pawt sindawng ai hte shi hpyen gasat ai hpe shanhte a ntsa e shi ru bun nna, shanhte a grup yin e wan hkru timung n dum ma ai, wan hkru hkrum timung, hpa n nawn ma ai.

Esaiia 43

Israela A Hkye La Ai Wa

¹Ya chyawm gaw, Yaku amyu e, nang hpe hpan da ai wa, Israela dap e, nang hpe hpajang da ai wa Yehowa ning nga ai: “Hkum hkrit et, ngai nang hpe hkrang la ni ai; na a amying hte ngai nang hpe shaga nna, nang nye a rai nga ndai.

²Nang hka rap wa yang, ngai nang hte rau rai nga nngai; hka nu hka shi ni hpe rap wa yang, lim wa na n rai; wan hpe kabye yang, hkru na n rai, wan shinglet mung galip na n rai.



³Kaning rai nme law, ngai gaw, nang hpe Hkye hkrang la ai Madu, Israela a Chyoi pra ai Wa, na a Karai Kasang Yehowa rai nga nngai: na a gawng malai hkungga tai na matu Egutu mung hpe mung, na a malai Hkusha hte Seba mung hpe mung, ngai jaw ni ai.

⁴Nang gaw nye a man e ging dan nna, arawng sadang lu ai hte, ngai nang hpe tsawra nngai majaw, na a malai masha ni hpe, na asak a malai masha amyu ni hpe ngai jaw na nngai.

⁵Hkum hkrit et; ngai nang hte rau rai nga nngai: sinpraw maga de na, na a aru arat ni hpe ngai woi wa nna, sinna maga de na nang hpe shinggyin la na nngai;

⁶ngai gaw, “Ap ya u,” ngu nna dingdung maga hpe mung, “Hkum ndang u,” ngu nna dingda maga hpe mung, tsun na nngai.

⁷Sumtsan mung de na nye a shadang sha ni, lamu ga jahtum de na nye a shayi sha ni ngu ai, nye a amying mying ai wa, nye a arawng sadang matu ngai hpan da ai hte, ngai hpajang nna galaw da ai ni langai hte langai hpe woi wa marit.

⁸Myi tu ninglen myi n mu ai amyu hte, na tu ninglen na lahpang ai ni hpe, woi shapraw marit.

⁹Amyu baw ni yawng rau zuphpawng mu ga, masha amyu ni shinggyin nga mu ga: ndai amu hpe mung, moi shawng de byin ai lam ni hpe mung, shanhte hta na kadai tsun lu a ta? shanhte awlaw ai hkrum hkra, tinang a sakse shapraw mu ga; shing n rai, shanhte madat nna, “Ndai gaw teng nga ai,” nga nna yin la mu ga.

¹⁰“Nanhte dum lu nna, ngai hpe kamsham let, ngai nan dai wa rai nga nngai, chye na lu hkra, nanhte nye a sakse ni hte ngai lata la ai shangun ma ni rai nga myit dai, nga nna Yehowa tsun ai: nye a shawng e Karai Wa n nga ai, nye a hpan e mung pru na n rai.

¹¹Ngai hkum nan, Yehowa rai nga nngai; ngai hta kaga hkye hkrang la ai wa n nga ai.



¹²Ngai tsun magang nna hkye hkrang la ni ai; ngai madun dan ni ai; hpara shaje nanhte hpe madun dan ai n rai; dai re ai majaw, nanhte nye a sakse ni rai nga nna, ngai nan Karai Wa rai nga nngai.

¹³Gaja wa, aten ladaw garai n pra kaw nna, ngai dai wa nan rai nga nngai; nye a lata na mawai la lu ai wa n nga ai; ngai galaw ai amu hpe kadai hkum da lu a ta?” nga nna Yehowa tsun ai.

Yehowa Mai Kaja Ai Lam

¹⁴Israela a Chyoi pra ai Wa, nanhte a Hkye hkrang la ai Madu Yehowa ning nga ai: “Ngai gaw nanhte a matu Babelon mare de shangun nna, hprawng wa ai Hkalde masha ni yawng hpe, tinang machyu nga ai sanghpaw li ni hta, shayu dat na mu ai.

¹⁵Ngai gaw, nanhte a Chyoi pra ai Wa Yehowa, Israela a Hpan wa Ningsang, nanhte a Hkawhkam wa rai nga nngai.”

¹⁶Nammukdara hta lam waw nna, hka kaba ni hta lam hpaw ai wa,

¹⁷hpyen leng ni, gumra ni hte hpawn, hpyen luksuk ni hte share ninghkrin ni hpe shapraw ai wa; shanhte n rawt lu hkra lang lata shayup kau ai hte, htum nna si mat ai wan shat zawn, shanhte hpe jasim kau ai wa Yehowa ning nga ai:

¹⁸“Moi na amu hpe nanhte n dum myit ni? chyaloι nhkoi na lam hpe n nawn myit ni?

¹⁹Yu mu, amu ningnan ngai galaw na nngai; ya pyi byin pru na ra ai; dai hpe nanhte n chye myit ni? Gaja wa, nam mali hkan e nmaw lam, hkraw hkun ai shara e hka nu hka shi, ngai shapraw na we ai.

²⁰Nam na ashu ashan ni mung, nam gwi ni hte u gawla-uk ni mung, ngai hpe shagrau na mara ai: kaning rai nme law, ngai lata la ai nye a amyū masha ni lu hpa lu nna,

²¹ngai hpe shakawn kungdawn nga na matu, ngai gaw nam mali hkan e hka hpung, hkraw hkun ai shara e hka nu hka shi shapraw na we ai.



²²Rai timung, Yaku e, nang ngai hpe n shaga; Israela e, nang nye a lam jin mat nit hka.

²³Wan nat hkungga matu na a sagu ngai hpang de n la sa ndai; na a shagu hkungga hte ngai hpe shagrau ndai, n rai. Ngai nang hpe hkungga hpyi shatsang ai n rai; lawban hpyi nna nang hpe shaba ai n rai.

²⁴Nang gaw nye a matu gumhpraw hte manam pyaw ai baw mari ai n rai; shagu hkungga sau man hte ngai hpe jaw jahkru ai n rai; nang chyawm gaw, na a yubak hte ngai hpe lit shali nna, na a mara hte hki ba shangun nga n hka.

²⁵Nye a chyeju majaw, na a tara tawt lai ai lam arut kau ai hte, na a yubak hpe n dum ai wa gaw, ngai nan rai nga nngai.

²⁶Ngai hpe shadum e; tara dangrang hkat ga: nang mara lawt lu hkra, na amu hpe tsun u.

²⁷Na a shawng na nwa gaw yubak galaw sai; na a sara ni ngai hpe shut hpyit masai.

²⁸Dai re ai majaw Chyoi pra ai shara na du ni hpe, ngai awu asin di kau se ai; Yaku hpe dagam dala, Israela hpe shatan nhkan shara, ngai shatai kau se ai.

Esaiia 44

Yehowa Lata La Ai Israela

¹Ya chyawm gaw nye a shangun ma Yaku e, ngai lata la ai Israela e, madat mara nga u:

²nang hpe hpan da ai wa, hkritung kaw nna nang hpe shachyaw ai hte, nang hpe karum nga ai Yehowa ning nga ai: Nye a shangun ma Yaku e, ngai lata la ai Yeshurun e, hkum hkrit et;

³kaning rai nme law, hpang kara ai wa ntsa e ngai ntsin ru bun nna, hkraw hkun ai ga hpe hka shalim na we ai: na a amyua ntsa e nye a wenyi hpe, na a aru arat a ntsa e nye a shaman ai hpe, ngai ru bun na we ai:



⁴shanhthe gaw hka hkawng makau na mu mahka hpun zawn, tsingdu hte rau tu na mara ai.

⁵Langai wa mi gaw, Ngai Yehowa a masha rai nga nngai; bai langai mi gaw, tinang hkum hpe Yaku a amying shamyng na ra ai: bai kaga wa gaw, 'Yehowa a masha,' nga nna tinang lata hta ka let, Israela amying shingteng shakap na ra ai.

Yehowa Gaw Phara Sumla N Rai Nga Ai

⁶Israela hkawhkam Yehowa, Israela hpe Hkye hkrang la ai Madu, Zaw nawng zaw wa up ya Yehowa gaw ning nga ai: "Ngai gaw shawng numshawn hte hpang jahtum na wa rai nga nngai: ngai hta shaje Karai Kasang n nga ai.

⁷Ngai gaw, ndai moi na amyu hpe san da ai shani kaw nna, ngai zawn myihtoï ga chye tsun ai hte, ngai hpe tsun dan lu na hpajang da ai wa gaw, kadai wa rai ta? byin na ra ai hte du magang ra ai lam ni, shanhthe shapraw dan mu ga.

⁸Nanhthe hkum tsang myit, hkum hkrit myit; moi shawng kaw nna ngai nang hpe tsun madun da ni ai, n rai ni? nanhte nan nye a sakse ni rai nga myit dai. Ngai hta shaje Karai Kasang nga a ni? Gaja wa, Lunghkrung shaje nga ai gaw, ngai n chye nngai.

⁹Hpara sumla tawk ai ni yawng, kaman lila rai nga ma ai; shanhthe sharawng awng ai rai ni gaw, akyu shapraw lu ai n rai; shanhthe kaya kahpa hkum sha mu ga, tinang a lam sakse hkam ai ni gaw mu mung n mu, chye mung n chye ma ai.

¹⁰Hpara shachyaw ai wa, akyu n rawng ai hpara sumla jaw ai wa, kadai wa rai ta?

¹¹Yu u, shi a kanawn manang ni yawng, kaya kahpa hkum na mara ai: tawk ka ai ni mung, masha hkrai rai nga ma ai; yawng zuphpawng nna rawt tsap mu ga; shanhthe hkrit kajawng nna, kaya kahpa rau hkum na mara ai.



¹²Ndup wa gaw, nwa dup na matu, nra wan hta ju nhtawm, lata lahpum n-gun dat let, sumdu hte dup ga ai; gaja wa, shi kawsai hkrum ai hte n-gun yawm wa ai; ntsin n lu ai majaw, gawng kya nga ai.

¹³Bai, lasama wa gaw shadawn sumri gran let, kanyit hte mahkret nhtawm, lashawt shawt ai hte kumba hte shadawn wu ai: shi gaw masha sumla galaw nna, nta nhku de mai tawn da na matu, htap tsawm ai masha hkrang sumla hte bung hkra, tawk ka wu ai.

¹⁴Shi gaw tinang a matu arit hpun kran nna, larawn hpun hte wamyi hpun lata la nhtawm, maling na hpun langai mi hpe san da wu ai: shi gaw marau hpun hkai nna, dai gaw marang a majaw kaba wa ai.

¹⁵Shing rai dai gaw ju na hpun tai nga ai; masha mung dai hpe ju nna wan kra nga ai: gaja wa, shi wan wut nna, muk kabaw nga ai; bai, shi gaw Hpara galaw nna dai hpe nawku nga ai; gaja wa, Hpara sumla shi tawk ka nna, de a man e gum dagup nga ai.

¹⁶Shi gaw chyen mi hpe wan ju nga ai, chyen mi hte shan shadu nga ai; shi shan kangau nna hkru hkra sha nga ai; dai hta n-ga shi wan kra nna, “Ara, ngai lum ni ai, wan hte hkrum ni ai,” nga nna tsun ai;

¹⁷naw ngam ai hte sumla ngu ai Hpara hpe shi galaw wu ai; de a man e shi gum dagup nna nawku let, “Nang gaw nye a Karai Wa rai nga ndai majaw, ngai hpe hkye la e law,” ngu nna dai hpe akyu hpyi wu ai.

¹⁸Shing re ai ni gaw chye chyang ai myit kata, hpa mung myit n pra nga ma ai; kaning rai nme law, shanhte n mu lu hkra tinang a myi hpe mung, n chye na lu hkra, myit masin hpe mung, shi pat kau ya mu ai.

¹⁹Ataw, ngai gaw chyen mi hpe wan ju ni ai: de a wan n-ga ntsa e muk kabaw ni ai; ngai shan kangau nna, sha hkru ni ai; ya ngam ai chyen mi hpe mahtang, matsat shabat shatai na rai ni? ngai gaw hpuntawng man e gum dagup na rai ni? nga nna myit dum ai hte, aru yu lu nna hpaji rawng ai nyan, gaja wa, kadai n rawng a hka.



²⁰Shi gaw wan dap amawp sha nga ai; n shawp ai myit hte lam dam wa sai; dai rai nna shi gaw shi a myit masin hpe n hkye la lu ai hte, Nye a hkra lata hta masu ai hkrai rawng nga ai, n rai ni? nga nna n chye tsun a hka.

²¹Yaku hte Israela e, ndai lam ni hpe dum mu; nang gaw nye a shangun ma rai nga ndai; ngai nang hpe hpan da ni ai; nang gaw nye a shangun ma rai nga ndai: Israela e, ngai nang hpe malap mali kau ai n rai.

²²Ngai gaw na a tara tawt lai ai hpe htat ai sumwi zawn, na a yubak mara hpe saiwan zawn, jahkoi kau we ai: ngai hpanng de wa rit; ngai nang hpe mawai la ni ai.

²³Yehowa dai amu galaw ai majaw, sumsing lamu ni e, mahkawn mangoi nga mu; lawu tsang na gingding aga e, marawn jahtau mu: bum ni e, maling hte dai hta tu ai hpun yawng hte e, mahkawn mangoi nga mu: kaning rai nme law, Yehowa gaw Yaku hpe mawai la nna, Israela hta e tinang hkum hpe shagrau sha-a na ru ai.

Yerusalem Kaw Bai Nga Lu Na

²⁴Nang hpe mawai la ai wa, hkritung kaw nna nang hpe shachyaw ai Yehowa ning nga ai: Yawng mayawng hpe hpan da ai Yehowa ngai rai nga nngai; ngai nan sumsing lamu hpe hpyan da nngai; ginding aga hpe ngai nep da nngai: ngai hte rau nga ai wa kadai?

²⁵Grang dakat ai ni a kumla ni hpe shayuk kau ai hte, shaba wawt ai ni hpe mana bu shangun ai wa; hpaji byeng-ya rawng ai ni hpe kanut shangun ai hte shanhte a hpaji hpe shagawk kau ai wa;

²⁶shi shangun ma ni a ga hpe shagrin da ai hte, shi kasa ni a hpaji daw ai lam shabyin ya ai wa; Yerusalem mare hta masha bai nga nna, Yuda mare ni gaw dè da ai hkrum ai hte, marawng marang re ai htingra ni hpe ngai bai lajang na we ai, nga nna tsun ai wa;

²⁷sung htum ai hka hpe, Hkyet mat u; ngai gaw na a hka nu ni hpe shahkyet kau na nngai, nga nna tsun ai wa;



²⁸Kuru hkawhkam hpe lakap nna, Shi gaw nye a sagu ni hpe rem ai wa rai nga ai; ngai ra mara shi shadik ya nna, Yerusalem mare hpe bai dè da mu ga, nawku Htingnu a npawt nhpang ni gaw da mu ga, nga nna shi hpe tsun shangun ai Yehowa nan ngai rai nga nngai,” nga ai.

Esaiia 45

¹Yehowa gaw, shi a namman chya ya ai wa, Kuru hkawhkam hpe sha-ang nna ning nga tsun ai: Masha amyu ni hpe shi a man e shagrit kau nna, hkawhkam ni a shingkyit hpe ngai raw kau na matu mung, shi a man e chyinghka ni hpaw malang da nna, mare chyinghka ni n la da na matu mung, ngai gaw shi a lata hpe shadaw ya se ai:

²na a amying hte nang hpe shaga ai wa, Israela Karai Kasang, ngai Yehowa nan rai nga nngai gaw, nang chye na lu hkra, ngai gaw na a shawng e sa wa nna, kabawng kachyawng re ai shara ni hpe ara sha di na we ai;

³magri chyinghka ni hpe ngai agrawp kau nna, hpri htinggrang ni hpe kahtum kadaw di kau na we ai: nsin kata na sutgan, shim ai shara e makoi da ai arung arai, ngai nang hpe jaw na de ai.

⁴Nye shangun ma Yaku hte, ngai lata la ai Israela a matu mara, ngai na a amying hpe shaga nngai: nang ngai hpe n chye timung, ngai nan nang hpe amying ningnan kahtap jaw de ai.

⁵Ngai nan Yehowa rai nga nngai, ngai hta kaga kadai n nga ai; ngai hta shaje Karai Kasang n nga ai. Nang ngai hpe n chye timung, ngai nang hpe shingkyit kyit ya na ring ngai;

⁶dai rai nna, ngai hta kaga kadai n nga ai, sinpraw maga na ni mung, sinna maga na ni mung, chye na lu na mara ai: ngai Yehowa nan rai nga nngai, ngai hta kaga kadai n nga ai.

⁷Ngai nan nhtoi hpe jahtoi nna, nsin hpe hpan da we ai; ngai nan ngwipyaw lam shatai nna, gumle gumlau lam shabyin nngai: ndai lam yawng mayawng hpe shabyin ai Yehowa gaw, ngai nan rai nga nngai.



⁸Sumsing lamu ni e, ntsa de na yun hkrat mu; sumwi ni dinghpring ai hpe htu mu ga: ginding aga gaw pu pu nna, hkye hkrang la ai chyeju si si u ga; dinghpring ai gaw rau tu wa u ga: ngai Yehowa gaw dai lam hpan da nngai.

⁹Tinang hpe Hpan da ai wa hte dangrang hkat ai wa gaw, dingnye lu u ga; ga na dibu chyen ni hta, dibu chyen mi sha, shi rai nga a hka! Ga kagam gaw dibu sama wa hpe, Nang hpa galaw n ta? Nang galaw ai rai gaw, Shi lata n tu ai, nga nna tsun mai a ni?

¹⁰Kawa hpe, Nang hpa hpe shaprat n ta? Kanu hpe, Nang hpa hte shinggyim machyi n ta? nga nna tsun ai wa gaw, dingnye lu u ga.

¹¹Israela a Chyoi pra ai wa, dai amyu hpe hpan da ai Yehowa ning nga ai: Byin na ra ai lam ni hpe, ngai kaw san yu mu; nye a kashu kasha ni hte, nye a lata galaw ai amu ni a lam ngai hpe sagawn yu mi.

¹²Ngai gaw ginding aga hpe galaw da nna, de a ntsa e shinggyim masha hpe hpan da se ai: nye a lata nan sumsing lamu hpe hpyan da nna, de a Zaw nawng zaw wa up ai ni yawng hpe, ngai hkang da ni ai.

¹³Ngai nan dai wa hpe dinghpring ai hte sharawt da nna, shi hkan sa ai lam ni yawng, ngai malan ya na we ai: shi gaw nye a mare hpe dè da nna, bawng dung ai nye a masha ni hpe, manu jahpu n hpyi ai, shalawt dat na ra ai, nga nna Zaw nawng zaw wa up ai Yehowa tsun nga ai.

¹⁴Bai Yehowa gaw ning nga ai: Egutu mung na arung arai, hkum shing-yan galu ai Hkusha masha ni hte Sabea masha ni a hpaga kun rai, nang hpang de du nna, na a kun rai tai na ra ai. Shanhte gaw nang hpang de hkan nang na mara ai: hpri sumri gyit hkang ai hte shanhte sa du nna, na a man e gum dagup let, Gaja wa, Karai Wa nang hte rau rai nga ai; dai Karai Kasang hta kaga kadai n nga ai:

¹⁵Israela Karai Kasang, Hkye hkrang la ai Wa e, makoi magap nga ai Karai Kasang nang teng teng rai nga ndai, nga nna hpyi nem na mara ai.

¹⁶Hpara sumla galaw ai ni gaw, kaya kahpa hkrum ai hte yawng hte gaw mau mat nna, rau mak mat na mara ai.



¹⁷Israela chyawm gaw, Yehowa a jaw e htani htana hkye hkrang la ai lam hkrum na ra ai; nanhte gaw htani htana prat dingsa e kaya kahpa hte mak mat ai n hkrum na myit dai.

¹⁸Kaning rai nme law, sumsing lamu hpe hpan da ai Yehowa, ginding aga hpe hpajang tawn da ai hte shagrin da nhtawm, shanu nga na matu, akrin akraw n hpan da ai Karai Kasang, ning nga ai: “Ngai gaw Yehowa rai nga nngai; ngai hta kaga kadai n nga ai.

¹⁹Nsin sin ai lamu ga ginwang hkan e ngai mayun tsun ai, n rai; Ngai hpe kaman sha tam mi, nga nna Yaku a aru arat hpe ngai n tsun nngai: ngai Yehowa gaw dinghpring ai ga tsun nga nngai; tengman ai lam hpe ngai shana ya nngai.”

²⁰Masha amyu ni hta na lawt pru lu ai ni e, rau sa zuphpawng ga; sit sa marit: tinang tawk ai hpuntawng hpara sumla hpe hpai nna, hpa n karum lu ai hpara hpe akyu hpyi ai ni gaw, hpa mung n chye ma ai.

²¹Ga sumtu tsun shana mu; dai hpe shapraw mu ga; gaja wa, shanhte rau bawng mu ga; moi kaw nna ndai lam hpe madun ai wa, kadai? Chyaloi nhkoi kaw nna dai hpe shana ya ai wa, kadai? Ngai Yehowa nan n rai ni? Ngai hta shaje Karai Kasang n nga ai: ngai gaw dinghpring ai Karai Kasang hte Hkye hkrang la ai Wa rai nga nngai.

²²Lamu ga htum hkra shanu nga ai ni e, ngai hpe mada yu nna, hkye hkrang la ai hkam la mu: ngai hkum nan Karai Kasang rai nga nngai; ngai hta kaga kadai n nga ai.

²³Lahput shagu nye a man e hput di nna, shinglet shagu ngai hta hpa let dagam nga na gaw, nye hkum hpe ngai dagam da ai hte, ndai dinghpring ai ga gaw nye n-gup na pru wa sai rai nna, nhtang wa lu na n rai.

²⁴“Yehowa hta chyu sha dinghpring ai hte n-gun atsam rai nga ai da,” nga nna nye a lam tsun da sai; masha ni gaw shi hpang de du na mara ai; shi hpe pawt sindawng ai ni yawng, kaya kahpa hkrum na mara ai.



²⁵Israela kashu kasha ni yawng Yehowa a jaw e dinghpring ai hkrum nna, shakawn kungdawn nga na mara ai.

Esaiia 46

Babelon Hpara Ni

¹Bela gaw gum dagup nga ai. Nebo gaw agrawp mat sai! De a sumla ni gaw matse labye ni hte yamnga ni a ntsa e mara nga ma ai: nanhte hpai hkawm ai arai ni gaw hki ba ai yamnga ni a matu lit tai wa sai.

²shan gaw gum dagup nna rau agrawp kau ai hkrum ma ai; dai lit hpe shan n shaw la lu ai hte, tinang hkum nan bawng dung hkrum nga ma hka!

³Yaku a nta dap ni e, shangai shani kaw na ngai pawn ba ai hte, hkritung kaw nna gun hpai hkrum ai, naw ngam nga ai Israela nta dap ni e, nye a ga madat mu.

⁴Nanhte aprat kaba yang pyi, ngai rai nga nngai; dingla ugut gu timung, ngai pawn ba na nngai; ngai galaw da nngai, ngai gun hpai nngai; gaja wa, ngai pawn ba na nngai; ngai mawai la na nngai.

⁵Nanhte ngai hpe kadai wa hte shabung nna, ngai shi hte bung hkra, kadai wa hte shadawn nna, shapre na myit ta?

⁶Tingsan hta na aja law law shaw la nna, joi hte gumhpraw shen yu ai ni gaw, janghkam shaga nna, shi gaw hpara galaw da jang, shanhte gum dagup nna, nawku nga ma hka!

⁷Shanhte gaw dai sumla hpe hpai nna, la wa ai hte de a shara hta tawn da mu ai; dai mung atsap nga nna shi a shara na n htawt lu nga ai; shi hpe jahtau timung htan lu ai n rai; ruyak kyin dut hta na mung, hkye mawai la lu ai n rai.

⁸Dai lam dum nna dakan nga mu; tara tawt lai ai ni e, dai hpe bai dum mu law.

⁹Moi prat na lam ni hpe dum mu; ngai gaw Karai Kasang rai nga nngai; shaje n nga ai; ngai nan Karai Kasang rai nga nna, ngai hte bung ai n nga ai:



¹⁰ngai gaw npawt kaw nna jahtum du hkra mung, moi chyaloi nhkoi kaw nna garai n byin ai amu ni hpe mung, shapraw dan nngai: Nye a hpaji daw ai lam grin nga na ra ai; ngai ra mara hpe shatup na nngai;

¹¹sinpraw maga na u matse, sumtsan mung na ngai san da ai wa hpe, ngai shaga ni ai: gaja wa, ngai mungga tsun da nngai, ngai dai hpe shabyin na we ai; ngai myit shatawng da nna, dai hpe galaw na we ai, nga nna ngai tsun nngai.

¹²Myit ja nna dinghpring ai lam hte tsan ai ni e, nye a ga madat mu:

¹³ngai gaw nye a dinghpring ai hpe shani la nna, dai gaw tsan nga ai n rai; nye a hkye hkrang la ai lam ganung nga ai n rai; ngai gaw Ziun bum hta hkye hkrang la ai lam, Israela hta e, nye a arawng sadang hpe, tawn da na we ai.

Esaiia 47

Babelon Hkrat Sum Mat Ai Lam

¹Babelon shayi hkawnsek e, yu wa nna ga nhpu hta dung u; Hkalde a shayi sha e, tingnyang hta n re ai sha, ga hta dung u: htawm hpanng de nang hpe, Nu nu nai nai re ai jan, n ngu na masai.

²Htumrin la nna shadung rin mu; man magap gun kau u; palawng galu raw kau u; danggye htawk nna hka rap u:

³nang singgu krin rai nna kaya kahpa hkrum na rin dai: ngai matai dawp yang, kadai hpe mung matsan dum na n rai.

⁴Anhte hpe Shaw Hkrang la ai wa chyawm gaw, Israela a Chyoi pra ai Wa, Zaw nawng zaw wa up ai Yehowa mying nga ai.

⁵Hkalde a shayi sha e, nsin sin ai shara e shang nna, atsin sha dung nga u: ya kaw nna nang hpe, Mungdan ni a du jan, n nga na masai.

⁶Ngai gaw nye a amyuu hpe pawt kahtet nna, nye a sali wunli hpe jahpoi kau ai hte, na a lata hta shanhte hpe ap kau nngai: nang chyawm gaw shanhte hpe matsan n dum nna, prat kaba ni a ntsa e pyi, li ai kandang mara da nu ai.



⁷Dai hta kaga nang gaw, Ngai prat dingsa du jan rai nga nngai, nga nna dai lam ni hpe n sumru yu ai hte, hpa pru na ra ai gaw, nang n dum ndai.

⁸Dai re ai majaw pyaw daw kadaw tam nna amu sha dung nga let, “Ngai nan rai nga nngai; ngai hta kaga kadai n nga ai; ngai gaida jan zawn dung nga na n rai; kashu kasha si ai mung hkrum na n rai,” nga nna kraw e tsun ai jan e, ndai ga madat u:

⁹nang gaw lani chyahkring mi hta sha, kashu kasha si ai hte, madu wa si ai, ngu ai ari lahkawng hkrum na rin dai: shaba wawt ai hte mandan lakle amu mana maga galaw ai made, dai yawng mayawng na a ntsa e du na ra ai.

¹⁰Nang gaw na a n hkru ai hta machyu nga ndai: Ngai hpe kadai n mu ai, nga nna nang tsun nit dai; na a hpaji byeng-ya hte na a nyan gaw, na a myit hpe gale kau ya nna, ‘Ngai rai nga nngai, ngai hta kaga kadai n nga ai,’ nga nna na a kraw e nang tsun nit dai.

¹¹Dai re ai majaw, tsin-yam tsindam na a ntsa e du nna, dai kanang na pru ai gaw, nang n chye ndai: shoihpa shoirang na ntsa e hktrat bun nna, nang dai hpe gang kau lu na n rai: nang n dum shami e, hten byak ai gaw na a ntsa e akajawng sha du na ra ai.

¹²Ram prat kaw nna nang galaw ai mandan lakle amu hte law la ai shaba wawt ai amu ni hta ya machyu nga u: nang akyu lu la na nhten; nang dang wa lu dam nhten.

¹³Bawng yu ai lam nau law ai majaw, nang hki ba nga ndai: lamu hpe chye yu ai ni, shagan ni hpe azi yu ai ni, shata ladaw hte hkaw tsun ai ni gaw, rawt tsap nna, na ntsa e du na ra ai lam ni kaw na, nang hpe, ya, hkye hkrang la mu ga.

¹⁴Shanhte yi hku zawn tai nna, nat kau ai hkrum na mara ai; shanhte nan tinang hkum hpe wan hta na gare la lu na, n rai: wan kra na matu wan n-ga mung, lum na matu wan nhtaw mung, ngam nga lu na, n rai.



¹⁵Shing rai nang shakut sharang ai amu hta nang hten byak hkrum na ndai: na a ram prat kaw nna nang hte hpaga ga ai ni langai hte langai gaw tinang a buga de hprawng wa nna, nang hpe hkye la na wa n nga na sai.

Esaiia 48

Du Ja Ai Israela Amyu

¹Yaku a dap nta na ni e, Israela ngu ai amying mying ai ni, Yuda hka hpawkwaw na pru ai ni; Yehowa a amying hta dagam nna, Israela Karai Kasang a mying gang timung, tengman ai hte dinghpring ai hku n hkan ai ni;

²chyoipra ai mare mying hkan nna tinang hkum hpe shamyng ai hte, Israela Karai Kasang hta shamyet shanat ai ni e, ndai lam madat mara mu: shi a mying gaw, Zaw nawng zaw wa up ai Yehowa rai nga ai.

³Ngai nan moi na lam ni moi kaw nna tsun dan ni ai; gaja wa, ndai lam ni gaw nye n-gup kaw na pru nna dan wa sai: ngai gaw akajawng sha ndai lam galaw nna, dai ni byin wa sai.

⁴Nang gaw je hpre ai wa rai nna, na a du lasa ni ahpri, na a lahtan gaw magri rai nga ai hpe, ngai chye nngai majaw,

⁵ngai dai lam ni hpe moi kaw nna nang hpe tsun dan ni ai; dai n rai taw gaw, 'Nye a hpara sumla ndai galaw sai, ngai tawkw la ai sumla, ngai jaw ai sumla, ndai lam ni shabyin sai,' nga nna nang tsun na ndai.

⁶Nang dai lam na yu nu ai; dai yawng mayawng hpe mada yu u; nanhte mahtang n tsun shana ai nga na myit ni? ningnan lam mung, nang n chye ai makoi magap da ai lam ni mung, ngai gaw ya kaw nna nang hpe madun dan ni ai.

⁷Dai lam ni ya she byin nga ai, moi kaw nna n rai; dai ni du hkra nang n na yu ndai: dai rai nna, Yu u, ngai chye nga nngai, nga nna nang tsun lu na n rai.

⁸Gaja wa, nang n na yu ndai; gaja wa, nang n chye ndai; gaja wa, moi kaw nna na a na hpaw ai n rai: kaning rai nme law, nang gaw gumle gumlau amu



grai galaw nna, kanu a hkritung kaw nna pyi, tara tawt lai ai, ngu ai mying mying ai hpe ngai chye nngai.

⁹Rai timung, nang hpe n shamyit kau hkra, ngai gaw nye a amying nsang a marang e, nye a pawt bu ai myit dip kau nna, nye a arawng sadang matu, na a lam naw hkam sharang na nngai.

¹⁰Yu u, ngai nang hpe jen yu ni ai, rai timung gumhpraw hpe zawn n rai; nni nkri ngu ai wan htung hta ngai nang hpe dinglik yu ni ai.

¹¹Nye a marang e, rai sa, nye a marang e, ndai lam ngai galaw na nngai; nye a amying hpa majaw jahpoi ai hkrum na rai ta? nye a arawng sadang hpe kaga wa e ap ya na n rai.

Israela Ni Babelon Kaw Na Lawt Wa Ai Lam

¹²Yaku e, ngai shaga la ai Israela e, nye a ga madat u; Ngai dai wa nan rai nga nngai: shawng na wa mung, hpang jahtum na wa mung ngai rai nga nngai.

¹³Gaja wa nye a lata gaw ginding aga hpe gaw da sai, nye a hkra lata gaw sumsing lamu hpe hpyan da nu ai: ngai shaga yang, dai ni gaw rau tsap nga ma ai.

¹⁴Nanhte yawng zuphpawng nna madat mara mu: shanhte hta na, ndai amu ni hpe, kadai chye tsun a ta? Yehowa tsawra ai wa gaw, Babelon mare ntsa e shi a myit shadik ya nna, shi a lata gaw Hkalde masha ni a ntsa e du na ra ai.

¹⁵Ngai nan mungga hkang da ni ai; gaja wa, ngai shi hpe shaga ni ai: ngai gaw shi hpe lakawn wa nna, shi gaw shi a lam hta awng wa na ra ai.

¹⁶Ngai hpang de sit sa nna, ndai ga madat mara mu; ngai gaw npawt kaw nna mayun e tsun ai n rai: byin pru ai shani kaw nna ngai lawm nga nngai; ya mung Madu Yehowa hte shi a Wenyi ngai hpe shangun dat nngai.

¹⁷Nang hpe Hkye hkrang la ai wa, Israela Chyoi pra ai wa Yehowa ning nga ai: “Ngai gaw, na a akyu matu nang hpe sharin achyin ya nna, nang mai hkan ai lam hta nang hpe lakawn wa ai, na a Karai Kasang Yehowa rai nga nngai.



¹⁸Nang gaw nye a hka ng ai ga hpe shatup nga u: dai rai yang na a ngwipyaw ai lam hka nu zawn, na a dinghpring ai gaw, nammukdara hka leng ni zawn, tai wa na mara ai:

¹⁹na a aru arat ni zaibru zawn, na a kashu kasha ni gaw hka kau na lung sha zawn tai wa na mara ai: shi a amying gaw nye a man e shamyit kau ai hte htum mat hkrum na n rai.

²⁰Babelon mare na pru wa mu, Hkalde a masha ni kaw na hprawng wa mu: mahkawn mangoi ai nsen hte, Yehowa gaw shi a shangun ma Yaku hpe hkye hkrang la nu ai, nga nna lamu ga htum hkra tsun shabra mu.

²¹Shi shanhte hpe akrin daleng hku woi wa yang, shanhte hpank kara hkrum ma ai n rai: shi shanhte a matu lunghkrung hta na ntsin lwi shangun wu ai: shi gaw lunghkrung hpe pyi shaga nna hka lwi nga ai.

²²Tara n lang ai ni kaw ngwipyaw lam n nga ai,” nga nna Yehowa tsun nga ai.

Esaiia 49

Yehowa A Mayam

¹Zunlawng ni e, nye a ga na la mu, sumtsan mung na amyu ni e, madat mara mu: Yehowa gaw hkritung nna pyi, ngai hpe shaga ni ai; nye nu a kraw lawang kaw nna, nye a amying hpe shabrawng ya ni ai;

²shi nye a n-gup hpe dai ai nhtu zawn shatai ya nna, shi a lata a shingnip hta ngai hpe ka-up da ni ai; atu nsan ai pala shi ngai hpe shatai nna, shi a pala ndum hta ngai hpe kyem da ni ai:

³shi gaw, Israela e, nang gaw nye a shangun ma rai nga ndai; nye a hpung shingkang nang hta dan na ra ai, nga nna ngai hpe tsun sai.

⁴Ngai mahtang, “Ngai gaw kaman sha shakut sharang nngai; lila be lagya n-gun dat nngai; rai timung, nye a lam Yehowa man e rai nga nna, ngai hkam la na shabrai gaw, nye a Karai Kasang a lata hta rai nga ai,” nga nna tsun nngai.



⁵Ngai gaw Yehowa man e arawng sadang lu ai hte, nye a Karai Kasang gaw nye a n-gun tai wa nna, Yaku a amyuu hpe shi hpang de bai wa shangun na hte, Israela masha ni hpe shi hpang de zuphpawng shangun na matu, shi a shangun ma tai na, hkritung kaw nna ngai hpe hpan da ai Yehowa, ya ning nga ai:

⁶“Yaku a amyuu ni hpe bai sharawt nna, naw ngam nga ai Israela masha ni hpe shagrin da na matu sha, nye a shangun ma tai na, na a matu amu kaji naw rai nga ai: maigan amyuu ni a nhtoi tai na hte, lamu ga htum hkra nye a hkye hkrang la ai lam tai na matu, ngai nang hpe naw san da na nngai.

⁷Bai, Israela a Hkye hkrang la ai wa, shi a chyoi pra ai wa Yehowa gaw, n kaw n law di kau hkrum nna, maigan masha ni matsat kau ai hte, mung du ni a mayam tai ai wa hpe, ning nga tsun ai: Hkawhkam ni mu mada nna rawt na mara ai; du ni mung nawku na mara ai: dai gaw kangka re ai Yehowa hte, nang hpe lata la ai, Israela a Chyoi pra ai wa a matu mara byin na ra ai,” nga ai.

Israela Hpe Bai Gaw De Da Na Lam

⁸Yehowa ning nga ai: “Ang wa ai aten e ngai na a ga htan ya de ai, hkye hkrang la ai nhtoi e ngai nang hpe karum de ai; ngai nang hpe makawp maga nna, dai mung hpe bai shagrin da na hte, katsi katsang re ai shara ni hpe bai madu na matu, mung masha ni a ga shaka nang hpe shatai na de ai:

⁹shing rai nang gaw, bawng dung ai ni hpe, “Pru wa mu,” nsin e dung nga ai ni hpe, “Dawng pru wa mu,” ngu nna tsun na maru ai. shanhte gaw hkrum lam e shat lusha nna, krin ai kawng shagu ntsa e, shanhte a matu udat shara tai na ra ai.

¹⁰Shanhte gaw kawsii hpang kara hkrum na, n rai; kahtet kamawt hte jan ja mung hkrum na, n rai: kaning rai nme law, shanhte hpe matsan dum ai wa gaw, shanhte hpe woi wa nna, hka hpawk makau hku lam madun na ra ai.

¹¹Nye a bum ni yawng hpe ngai lam shatai nna, nye a nmaw lam ni hpe, gaw shatsaw na we ai.



¹²Yu u, ndai ni gaw sumtsan mung kaw nna wa na mara ai; bai yu u, ndai ni gaw dingdung maga hte sinna maga na mung, ndai ni gaw Sinim mung na mung, wa na mara ai,” nga ai.

¹³Sumsing lamu ni e, mahkawn mangoi mu; ginding aga e, kabu gara nga u; bum ni e, mahkawn mangoi garu mu: kaning rai nme law, Yehowa gaw shi a amyu masha ni hpe shalan shabran nna, nni nkri hkrum ai shi a masha ni hpe, matsan dum na ra ai.

¹⁴Ziun chyawm gaw, “Yehowa ngai hpe kau da ni ai, Madu gaw ngai hpe malap kau ni ai,” nga nna tsun sai.

¹⁵Numsha gaw tinang shangai ai kasha hpe matsan n dum ai hte, chyu chyu ai ma hpe malap kau lu na rai ni? gaja wa malap kau timung, ngai nang hpe malap kau lu na n rai.

¹⁶Yu u, nye a lata lahpan hta ngai nang hpe ka da ni ai; na a mare bungku ni, nye a man e tutnawng rai nga ai.

¹⁷Na nshu nsha ni lawan wa na mara ai; nang hpe hpya lu hpya sha ai ni hte na a mung hpe shakrin kau ai ni gaw, nang kaw na pru mat wa na mara ai.

¹⁸Grup yin shara shagu mada yu u: ndai ni yawng hpawng nna, nang hpang de du mara ai. Yehowa ning nga ai: “Ngai hkrung nga ai hte maren, nang gaw na hkum hpe ndai ni hte mawn sumli nna, num ningnan zawn, shanhte hpe kyit na rin dai.

¹⁹Na a akirin akraw, katsi katsang re ai shara ni hte, hten byak hkrum ai mungdan a malai, ya kaw nna masha law ai majaw, shara gyeng na ra ai; nang hpe mayu kau ai ni mung, tsan mat na mara ai.

²⁰Na a nsha ni matu htum ai hpang, nang bai lu na kashu kasha ni gaw, Shara nau gyeng mat sai. Nga shara naw jaw mi, nga nna nang hpe naw hpyi na mara ai.

²¹Shaloi nang gaw, “Ndai ni hpe, ngai e, kadai shaprat ya a ta? ngai gaw matu htum ai wa, katsi katsang re ai wa, bawng dung ai hte let hkawm ai wa rai nga ninglen, ndai ni hpe kadai kaba wa shangun a ta? Yu u, ngai hkrai



sha nga ai rai yang, ndai ni gaw kanang na rai ma ta?” nga nna na a kraw e tsun na rin dai.

²²Madu Yehowa ning nga ai: “Yu u, ngai gaw maigan amyuu ni hpe nye a lata ladawn nna, amyuu baw ni a man e nye a dawngkhaw shaw na we ai: shaloi shanhte gaw na a shadang sha ni hpe pawn let, na a shayi sha ni hpe lahpa hta hpai let, woi wa na mara ai.

²³Hkawkham ni gaw na a kawa malai, hkawkham jan ni na a chyu jaw kanu malai tai na mara ai: shanhte a man e gum dagup nna, na a lagaw na ga nhpu mata na mara ai: ngai gaw Yehowa rai nga nngai, nang chye na rin dai; ngai hpe ala nga ai ni kaya kahpa hkrum na n rai.

²⁴Share wa lata na lanep kashun la mai na a ni? Bawng dung ging ai wa hpe, dat dat mai na a ni?

²⁵Yehowa chyawm gaw ning nga ai: “Gaja wa, share ni rim la ai ni gaw lawt lu na mara ai rai nna, gumshem ni kashun la lu ai lanep hpe shaw la lu na mara ai: kaning rai nme law, nang hte dangrang hkat ai ni hpe ngai dangrang hkat nna, na a kashu kasha ni hpe hkye hkrang la na nngai.

²⁶Nang hpe adip arip ai ni hpe, tinang a hkum shan ngai sha shangun na nngai: dwi ai tsabyi jahku zawn tinang a asai hpe nang hkra lu shangun na nngai; shing rai, ngai Yehowa gaw, nang hpe Hkye hkrang la ai Madu, Yaku a Daru Magam rawng ai wa gaw, nang hpe Shaw Mawai la ai wa rai nga ai hpe, hkrung mahkrung chye lu na mara ai,” nga ai.

Esaiia 50

Mara A Majaw Mayam Tai Ra Ai Lam

¹Yehowa ning nga ai: Na nnu hpe jahka kau na matu, jahka kau laika kanang nga a ta? Ngai hka kap nna kadai hka madu kaw nanhte hpe dut kau n ta? Nanhte gaw, tinang mara majaw, dut kau ai hkrum nna, nanhte tara tawt lai ai majaw, nanhte a kanu gaw jahka kau ai hkrum sai.

²Ngai sa du yang hpa majaw masha kata, ngai shaga yang, htan ai wa hpa majaw n nga a ta? Nye a lata gaw gadun nna, n hkye hkrang la lu ai rai ni?



ngai gaw mawai la lu na atsam n rawng a ni? Yu u, ngai daru yang, nammukdara ni hkyet kan mat nna, hka nu ni zaibru jang, tai mat wa ai: hka n nga ai majaw, nga ni hpang kara ai hte si wa nna, manam hkying nga ma ai.

³Ngai gaw sumsing lamu hpe chyang ai hpun nba hte jahpun nna, lachyit sumpun hte htinggrum nngai.

⁴Hki ba hkrum ai wa hpe shalan shabran na chye wa lu hkra, Madu Yehowa gaw, sharin achyin hkam la ai ni a shinglet, ngai hpe jaw ni ai; jahpawt shagu shi ngai hpe jasu nga ai: sharin achyin hkam la ai ni, na la lu ai zawn, shi nye a na hpe jasu ya nga ai.

⁵Madu Yehowa gaw nye a na hpe hpaw ya nna, ngai mung lale kau ai hte, kanut mat wa ai n rai.

⁶Ngai gaw kayat ai ni hpe nye a shingma, shabyi mun baw ai ni hpe nye a shabyi, ap ya nngai: kaya jahkrum ai hte mayen mahtaw bun ai kaw na, nye a myi man kayin kau ai n rai.

⁷Madu Yehowa gaw ngai hpe karum na ra ai; dai re ai majaw, ngai mak mat ai n rai; nye a myi man mung nhpai lung zawn ngai shatai nna, ngai kaya kahpa n hkrum na, ngai chye nngai.

⁸Nye mara dat ya ai wa gaw, saw e rai nga ai: kadai wa ngai hte dangrang hkat na rai ta? shingjawng hkat ga; ngai hpe ra baw shangun ai wa, kadai wa rai ta? dai wa ni wa ru ga.

⁹Yu u, Madu Yehowa ngai hpe karum na ra ai; ngai hpe dawdan ai wa gaw kadai rai ta? dai ni yawng hpun nba zawn dingsa mat na mara ai; manut e mung sha kau na maru ai.

¹⁰Yehowa hpe hkrit kamyin let, shi a shangun ma a nsen madat mara ai wa gaw, nanhte hta kadai wa rai ta? Nsin hta hkawm nna, nhtoi n mu ai wa gaw, Yehowa a amying hta hpa nna, tinang a Karai Kasang hta shamyet shanat u ga.



¹¹Wan shachyi nna, tinang hkum hpe wan n-yang hte shinggrup ai ni mahkra e, nanhte a wan shinglet hta mung, nanhte wut ai wan n-yang ni hta mung, hkawm nga mu. Nye a lata na nanhte hkam la ai lam chyawm gaw, da ndai rai nga ai: nanhte yawn hkyen let, yup kaleng wa na marin dai.

Esaiia 51

Ziun A Matu Htani Htana Hkye Hkrang La Ai Lam

¹Dinghpring ai hku hkan nang nna, Yehowa hpe hkan tam ai ni e, nye a ga madat mara mu: nanhte hpe tawk la ai lunghkrung hte, nanhte hpe htu shapraw la ai nhkun hpe mada yu mu.

²Nanhte a kawa Abraham hte, nanhte hpe shangai ai Sara hpe, mada yu mu: shi hkrai sha naw nga yang, ngai shi hpe shaman ya ai hte, shalaw jahtam we ai.

³Kaning rai nme law, Yehowa gaw Ziun hpe shalan shabran ya wu ai: shi gaw Ziun a katsi katsang re ai shara ni mahkra hpe shaman ya ai hte, de a nam mali hkan e Eden zawn, de a zaibru jang e Yehowa a sun zawn, shatai wu ai: sharawng awng ai hte kabu gara ai, chyeju dum ai nsen hte mahkawn mangoi ai, de a kata e hpring na ra ai.

⁴Nye a amyue, nye a ga madat mara la mu; nye a amyubaw ni e, nye a ga na la mu: tara langai mi ngai kaw nna pru na ra ai rai nna, nye a dinghpring ai lam amyubaw ni a nhtoi tai na ra ai.

⁵Nye a dinghpring ai tara ani sha rai nga ai; nye a hkye hkrang la ai lam pru wa sai; nye a lata gaw amyubaw ni hpe tara dara na ra ai; zunlawng ni gaw ngai hpe ala nga nna, nye a lata hta shamyet shanat na mara ai.

⁶Sumsing lamu hpe mada yu mu, ginding aga hpe gum yu mu: sumsing lamu gaw wan hkut zawn hkoi mat nna, ginding aga gaw hpun nba zawn dingsa mat na ra ai; dai hta shanu nga ai ni mung jigrawng zawn si mat na mara ai: nye a hkye hkrang la ai lam chyawm gaw, prat dingsa nga nga nna, nye a dinghpring ai lam mat mat na n rai.



⁷Dinghpring ai lam chye nna, nye a tara hpe myit masin hta kyem da ai amyue, nye a ga madat mara mu: masha ni a n kaw n law di ai lam hkum tsang myit; shanhte shatan nhkan ai a majaw, myit hkum htum myit:

⁸kaning rai nme law, hpun nba hpe manut e sha kau ai zawn, shanhte hpe sha kau nna, sagu mun hpe shingtai e sha kau ai zawn, shanhte hpe sha kau na mara ai: nye a dinghpring ai lam chyawm gaw, htani htana e, nye a hkye hkrang la ai lam gaw, prat mi hte prat mi, agrin nga na ra ai.

⁹Yehowa a lata e, rawt u, rawt u, na a atsam dagraw u; moi chyaloi nhkoi na prat nhtoi ni hta zawn, rawt u; Rahab hpe kahtum gadaw di nna, baren numraw hpe galun ai wa gaw, nang rai nga ai, n rai ni?

¹⁰Sung htum ai shara na nammukdara hka hpung ni hpe shahkyet kau nna, hkye mawai la hkrum ai ni lai lu na matu, nammukdara htumpa hku lam waw ai wa gaw, nang rai nga ai, n rai ni?

¹¹Shing rai, Yehowa a lata hte hkye mawai la hkrum ai ni bai wa nna, Ziun bum de mahkawn mangoi let du na mara ai: shanhte a baw ntsa e, prat dingsa na kabu gara ai gaw, mara nga na ra ai; shanhte gaw sharawng awng nna, ngwipyaw ai lu la na mara ai; yawn hkyen ai hte madai ai gaw hkoi mat na ra ai.

¹²Nanhte hpe shalan shabran ai wa gaw, kaga wa n rai, ngai nan rai nga nngai: si ang ai masha hpe mung, tsingdu zawn tai wa na shinggyim masha a kasha hpe mung, hkrit kamyin nna,

¹³sumsing lamu hpe hpyan da ai hte, ginding aga npawt ni gaw da ai, nang hpe Hpan da ai wa Yehowa hpe malap kau ai hte, jahten shabyak maw ai wa a n-yun bu ai hpe shani shagu tutnawng hkrit ai wa, nang gaw, hpa wa rai nga nta? jahten shabyak maw ai wa a n-yun bu ai mung, ya kanang rai nga a ta?

¹⁴Bawng dung ai wa gaw htawng kata e n si, kawsi hpang kara n hkrum na hte, alawan, hkye hkrang la ai hkrum na ra ai.



¹⁵Kaning rai nme law, ngai gaw, nammukdara hpe daru nna, hka leng ni hta shangun ai, na a Karai Kasang Yehowa rai nga nngai: shi a amyung gaw, Zaw nawng zaw wa up ai Yehowa nan rai nga ai.

¹⁶Sumsing lamu hpe gap da nna, ginding aga hpe npawt gaw da na matu mung, Nang gaw nye a amyung rai nga ai, nga nna Ziun hpe tsun lu na matu mung, ngai gaw, nye a mungga na a n-gup hta bang ya nna, nye lata a shingnip hte nang hpe ka-up da ni ai.

Yehowa A N-yun Bu Ai Gawm

¹⁷Yehowa a lata hta na n-yun bu ai gawm lu sai, Yerusalem e hprang u, hprang nna rawt u: nang gaw n di n da hkawm shangun ai gawm hpe lu kau nna, jabu du hkra shup lu kau nu ai.

¹⁸Shi shaprat ai kashu kasha ni mahkra hta na, shi hpe lam madun ai wa langai mi n nga ai: shi kaba wa shangun ai shadang sha ni mahkra hta na, shi hpe dun la ai wa langai mi n nga ai.

¹⁹Katsi katsang hte marawng marang, hku wa hte ri nhtu, ndai lam lahkawng nang hkum sha nna, na a matu sharung shayawt na kadai? Ngai nang hpe kaning rai shalan shabran lu na rai ta?

²⁰Na a shadang sha ni gaw htan mat masai; shanhte gaw mahkam hta lu ai shan zawn, mare lam mashe shagu hta taw nga ma ai: shanhte gaw Yehowa a n-yun bu ai, na a Karai Kasang a daru jet ai hte hkru nga ma ai.

²¹Dai rai nna nni nkri hkum ai hte, tsabyi jahku hta kaga nang ai wa e, ya ndai madat u:

²²shi a amyung a matu, bawmung tai ai, na a Karai Kasang Madu Yehowa gaw ning nga ai: “Yu u, n di n da hkawm shangun ai gawm ngu ai, nye a n-yun bu ai gawm hpe, ngai na a lata na dawm la kau nna, htawm hpang de nang lu lu sa na n rai:

²³nang gaw na a shingma hpe lam lai ai ni a matu hkrun lam zawn shatai nna, Anhte lai lu hkra, ga e gum-yan taw nga u,” nga nna nang hpe zingri zingrat let, tsun ai ni a lata hta, ndai gawm hpe ngai tawn da na nngai.



Esaiia 52

¹Ziun e, hprang u, hprang u, na a n-gun atsam dagraw u; chyoi pra ai mare Yerusalem e, na a tsawm htap ai hpun palawng hpe mawn sumli u: kaning rai nme law, ya kaw nna matu n gadoi ai hte n san n seng ai wa kadai mung, nang kaw shang lu na n rai.

²Yerusalem e, nang hta kap ai ga nhpu hpe ahpu kau u; rawt u, na a tingnyang hta dung u: bawng dung ai Ziun shayi sha e, na a du na sumri raw kau u.

³Kaning rai nme law, Yehowa ning nga ai: “Nanhte gaw jahpu n hpyi ai, dut kau hkrum ai rai nna, gumhpraw n hkrat ai, hkye hkrang la ai hkrum na marin dai.”

⁴Bai Madu Yehowa ning nga ai: “Nye a amyua masha ni gaw, Egutu mung e shanu nga na matu, moi shawng e yu wa ma ai; dai hpang Asuri masha ni gaw, shanhte hpe pagawn adip arip di kau mu ai.”

⁵Dai rai nna Yehowa ning nga ai: “Nye amyua masha ni hpe mayu la dik e rim mat wa nna, shanhte a ntsa e up ai ni gaw shabam let, nye a mying nsang hpe tutnawng e jahpoi ma ai majaw, ya ngai kaning mai di na rai ta?

⁶Nye a amyua mahtang, nye a amyua nsang hpe chye na ra ai: ga tsun ai wa gaw ngai nan rai nga nngai, dai shani e jang, shanhte chye lu na mara ai: yu u, ngai nang e rai nga nngai,” nga nna Yehowa tsun nga ai.

⁷Shiga kaja gun nna, ngwipyaw ai lam shana, kaja ai shiga kajai gumhkawng ai hte, hkye hkrang la ai lam shana ya let, “Na a Karai Kasang up nga ai,” nga nna Ziun hpe tsun shana ai wa a lagaw gaw, bum lang ntsa e gade tsawm htap nga a hka!

⁸Na a sin langa ni a nsen madat u: shanhte nsen sharawt nna, kabu gara ai hte rau garu ma ai: kaning rai nme law, Yehowa gaw Ziun mare de nhtang wa ai hpe, tinang nan myi chyaw mu lu na ma ai.



⁹Yerusalem na katsi katsang shara ni e, mahkawn mangoi let, rau garu mu: Yehowa gaw shi a amyū hpe shalan shabran ai hte, Yerusalem mare hpe hkye mawai la wu ai.

¹⁰Yehowa gaw masha amyū baw ni mahkra a man e shi a chyoi pra ai lahpum shadawng dan nna, anhte a Karai Kasang a hkye hkrang la ai lam gaw, lamu ga htum hkra dan leng wa sai.

¹¹Pru mu, pru mu, dai shara kaw na pru wa mu; n san n seng ai hpe hkum hkra myit; dai mare kata na pru wa mu: Yehowa a arung arai hpai ai ni e, tinang hkum hpe jasan jaseng mu.

¹²Kaning rai nme law, nanhte tin shapun pru wa na n rai; hpawng ai zawn mung pru wa na n rai, Yehowa nan nanhte a shawng e sa wa nna, Israela Karai Kasang gaw nanhte a hpang e sin langa tai na ra ai.

Nni Nkri Hkam Sha Ai Shangun Ma

¹³Yu mu, nye a shangun ma gaw awng wa na ra ai: shi gaw shagrau shatsaw hkum ai hte, hpung shingkang rawng nna, nachying galu kaba na ra ai.

¹⁴Na a lam masha law law wa mau mahka nga ma ai: shi a myi man gaw masha a myi man hta, shi a gawng shing-yan gaw shinggyim masha ni a hkumhkrang hta, ahpraw nsam grau hten wa ai;

¹⁵shing rai shi gaw, amyū baw law law hpe kamawng shabra kau na ra ai; hkawhkam ni mung shi a man e tinang n-gup pat kau na mara ai: kaning rai nme law, shanhte hpe garai n tsun dan ai lam shanhte mu lu nna, garai n na yu ai lam chye na lu na mara ai.

Esaia 53

¹Anhte shana ya ai shiga hpe, kadai kamsham a ta? Yehowa a lahpum, kadai hpe shadan dan a ta?

²Kaning rai nme law, Yehowa a shangun ma gaw, shi a man e matsun zawn mung, hkraw hkun ai ga na maku zawn mung, tu prut nga ai: shi gaw gawng



shing-yan mung, ahpraw nsam mung, tsawm htap ai n rai: shi hpe yu yang, tsawra mai ai myi man ningchya n rawng nga ai.

³Shi gaw masha ni e shatan nhkan ai hte, n kaw n law di ai hkrum nga ai: yawn hkyen hkrum ai hte nji nmu chye ai wa, shi rai nga ai: myi man kayin kau hkrum ai wa zawn shi rai nga nna, shatan nhkan hkrum nga ai; anhte mung shi hpe hpa n nawn ga ai.

⁴Gaja wa, shi gaw anhte a ana ahkya gun kau ya nna, anhte a yawn hkyen ai hpe, hpai kau nu ai; shi gaw Karai Kasang a lata hte ari ahpri, adup htwi ai hte nni nkri hkrum sha ai wa rai nga ai, nga nna anhte mahtang myit nawn ga ai.

⁵Rai timung, shi gaw anhte a tara tawt lai ai a jaw e hkala nba hkrum nna, anhte shut hpyit ai a majaw ahpye a lam hkrum sha nga ai: anhte ngwipyaw nga lu hkra, shi ari ahpri hkrum sha nga ai; shi a nma majaw, anhte mai tsai lu ga ai.

⁶Anhte yawng sagu zawn lam dam mat saga ai; langai hte langai tinang lam hkan mat ga ai: Yehowa chyawm gaw anhte mahkra a yubak mara hpe, shi a ntsa e mara da nu ai.

⁷Shi adip arip hkrum timung, nni nkri hkrum yang, n-gup n hpaw ai nga nga ai; sat na matu dun sa wa ai sagu kasha zawn, mun rep ai wa a man e, atsin sha nga ai sagu zawn, shi n-gup n hpaw ai nga nga ai.

⁸N tara ai hku dawdan ai hte shi hpe shapraw kau ma ai: shi gaw, nye a amyua masha ni tara tawt lai ai majaw, hkrung nga ai ni a ga hta na htawm kau ai hkrum nna, shanhte a gawng malai hkungga tai wa ai gaw, shi a rau ram manang ni hta kadai wa mahtang chye gawn lu a ta?

⁹Shanhte gaw, tara tawt lai ai ni hte rau shi a matu lup galaw da nna, sut mahkawng da ai wa hpe zawn, makoi mayang di mu ai: rai timung, shi gaw adip arip hpa n galaw ai hte, shi a n-gup hta hkalem hkalam ai hpa mung n rawng nga ai.



¹⁰Yehowa chyawm gaw shi hpe ahpye a lam di na ra nna, machyi shangun wu ai; nang gaw, shi a myit masin hpe gawng malai hkungga shatai ngut jang she, shi gaw shi a aru arat hpe mu lu na ra ai; shi a nhtoi ni galu wa nna, Yehowa ra ai hku shi a lata hta awng wa na ra ai:

¹¹Shi myit masin a shakut sharang ai a akyu shi mu lu nna, myit dik na ra ai: nye a dinghpring ai shangun ma gaw, shi chye chyang ai nyan hte, masha law law hpe dinghpring shangun na ra ai rai nna, shanhte a yubak mara hpe shi nan gun hpai na ra ai.

¹²Dai re ai majaw ngai gaw, daru magam rawng ai ni hte rau, shi hpe kamhtaw karan jaw nna, shi gaw n-gun atsam rawng ai ni hte rau, lanep karan na ra ai: kaning rai nme law, shi gaw si du hkra shi a myit masin hpe ru kau nna, tara tawt lai ai ni hta hti lawm nga ai: rai timung shi gaw; masha law law a yubak hpe gun hpai nna, tara tawt lai ai ni a matu mara htinglu htinglai ya ai.

Esaiia 54

Ziun Bum A Du Na Ten Na Hpung Shingkang

¹“Kasha n shaprat ai maudung num e, mahkawn mangoi u; shinggyim machyi n hkrum ai num e, mahkawn mangoi let kabu jahtau u: kaning rai nme law, gram nga ai num gaw, madu wa lu ai num hta kashu kasha grau lu nga ai,” nga nna Yehowa tsun ai.

²Na a sum htingra maden jat u; nang shanu ai shara a nba grang ni hpe, shanhte naw hpyan jat mu ga; lahpawt ai myit hkum rawng et; sumri ni hpe sharen dat u; mailak ni hpe shangang shakang u;

³kaning rai nme law, nang gaw hkra de pai de maden jat wa na rin dai; na a kashu kasha ni gaw maigan amyuu ni hpe madu nna, katsi katsang re ai mare ni hta shanu nga na mara ai.

⁴Hkum tsang et, nang gaw kaya kahpa hkrum na n rai; myi man hkum sum et, hkrit kaya hkrum na n rai: kaning rai nme law, ram prat e hkrum ai kaya



kahpa hpe, nang malap kau nna, gaida nna hkrum ai shatan nhkan hpe, htawm hpang de dum na n rai.

⁵Kaning rai nme law, nang hpe Hpan da ai wa gaw, na a madu wa rai nga ai; shi a amyng gaw, Zaw nawng zaw wa up ai Yehowa rai nga ai: nang hpe Hkye hkrang la ai wa gaw Israela a Chyoi pra ai wa rai nga ai; mungkan ting a Karai Kasang shi hpe ngu na maru ai.

⁶Kabai kau hkrum nna gawng run hkawm ai hte, ram prat e jan tai nna, jahka kau hkrum ai num hpe zawn, madu jan bai tai na, Yehowa nang hpe shaga nit dai, nga nna na a Karai Kasang tsun nga ai.

⁷Kaning rai nme law, chyahkring mi sha ngai nang hpe kau da timung, matsan dum ai myit kaba hte kahkyin na nngai:

⁸pawt sindawng let, ngai nye a myi man nang kaw na hkring mi sha kayin kau timung, prat dingsa n-gaw nwai myit hte nang hpe matsan naw dum na ra ai, nga nna nang hpe Hkye hkrang la ai Wa, Yehowa tsun nga ai.

⁹Kaning rai nme law, dai lam gaw, Noa aprat e ing ai sha-u zawn rai nga ai: Noa aprat na hka hpungla ni gaw htawm hpang de aga hpe n lim kau nu ga, nga nna ngai dagam da ai hte maren, nang hpe pawt mung n pawt, daru mung n daru sa na, nga nna ngai dagam da ni ai.

¹⁰Bum ni sit wa nna, kawng ni htawt mat lu timung, nye a n-gaw nwai ai myit nang kaw na sit lu na n rai, nye a ngwipyaw ai ga shaka hpe mung, dawm la lu na n rai, nga nna nang hpe matsan dum ai Yehowa tsun nga ai.

¹¹Nni nkri hte, laru e ahpawt hkrum nna, shalan shabran n hkrum ai wa e, ngai gaw na a nlung ni hpe engade achyang hte, na a npawt nhpang ni hpe nila nlung hte gaw da na nngai:

¹²na a langchyi ni lungseng hkyeng, na a chyinghka ni patemya, na a bungghku ni yawng lungseng hkrai rai na ra ai.

¹³Na a kashu kasha ni yawng, Yehowa a sharin achyin ai hkam la nna, shanhte a ngwipyaw ai lam gaw, kaba la nga ai.



¹⁴Nang gaw dinghpring ai hte grin nga na rin dai: zingri zingrat ai gaw, nang hte tsan wa nna, nang hkrithpa hkrum na n rai: hkrit kajawng ai mung, nang hte tsan wa nna, na a makau de ni lu na n rai.

¹⁵Yu mu shanhte zuphpawng timung, ngai lawm na n rai; nang hpe hpyen na matu zuphpawng ai ni kadai mung, na a gawp e kataw na mara ai.

¹⁶“Yu mu, wan wut nna, tinang a amu matu ri nhtu dup ai ndup wa hpe mung, ngai hpan da ni ai; jahten shabyak na matu, zingri zingrat ai wa hpe mung, ngai hpan da ni ai.

¹⁷Nang hpe hpyen na matu galaw ai ri nhtu, langai mi tai na n rai; nang hpe sumri dan na matu rawt ai tara agyi kadai hpe mung, nang dawdan na ra ai. Dai gaw Yehowa a shangun ma ni a sali wunli hte, ngai kaw na pru ai dinghpring ai lam rai nga ai,” nga nna Yehowa tsun ai.

Esaiia 55

H pang Kara Hkrum Ai Ni Hpe Shaga Ai Lam

¹H pang kara hkrum ai ni yawng hte e, ntsin ga ai de sa marit; gumhpraw n lu ai ni e, sa marit, mari nna lusha mu; gaja wa, sa marit, gumhpraw mung, manu jahpu mung, n hkrat ai sha, tsabyi jahku hte nga chyue hpe mari lu mu.

²Shahpa n re ai a matu, nanhte a gumhpraw hpe mung, hkru kat n chye ai arai a matu, nanhte a n-gun hpe mung, hpa majaw ginlut kau nga myit ta? nye a ga atsawm sha madat mara let, mai kaja ai hpe sha nna, nanhte a myit masin sau hpum ai hta awng sharawng nga mu ga.

³Na la nna ngai hpang de sa marit; madat mara mu, shing rai yang nanhte a myit masin hkrung nga na ra ai: ngai mung nanhte hte htani htana ga shaka tawn da nna, Dawi hta grin nga ai chyeju hpe nanhte hta shagrin da na nngai.

⁴Yu u, amyu baw ni a sakse wa tai na mung, amyu baw ni a du hte up hkrang ai wa tai na mung, ngai shi hpe san da ni ai.

⁵Nang n chye ai amyu hpe nang shaga la nna, nang hpe n chye ai amyu mung, na a Karai Kasang Yehowa hte Israela a Chyoi pra ai wa a majaw,



nang hpang de gat bang wa na ra ai: kaning rai nme law, shi gaw nang hpe shagrau shatsaw nga ai.

⁶Yehowa hpe mu lu ai aten e shi hpe tam mu; shi naw ni nga yang, shi hpe hpyi shaga mu:

⁷tara n lang ai wa gaw shi a lam hpe, n hkru ai wa gaw shi a myit mang ai hku kau da nna, Yehowa hpang de kayin wa u ga; shing rai yang shi gaw dai wa hpe matsan dum na ra ai; anhte a Karai Kasang hpang de mung kayin wa u ga; shi gaw yubak hpe htum hkra raw dat kau ya na ra ai.

⁸Kaning rai nme law, ngai myit mang ai hku, nanhte myit mang ai hku n rai; nanhte a lam ni nye a lam ni zawn n rai, nga nna Yehowa tsun ai.

⁹Sumsing lamu gaw ginding aga hta tsaw nga ai hte maren, nye a lam ni nanhte a lam ni hta, ngai myit mang ai hku, nanhte myit mang ai hta, grau tsaw nga ai.

¹⁰Kaning rai nme law, marang hte ahkyen gaw, lamu de na htu hkrat nna, dai de bai n wa ai sha, nli gat ai wa hpe nli, makan galaw ai wa hpe shahpa jaw lu hkra, aga hpe madit let, matsun hte maku shaprut nna, asi si shangun ai zawn,

¹¹nye n-gup kaw na pru ai mungga mung, dai hte maren tai na ra ai: dai gaw ngai hpang de kaman nhtang wa na n rai; ngai ra ai hku shadik ya na ra ai; ngai shangun ai amu hta, awng wa na ra ai.

¹²Nanhte gaw kabu gara let pru wa nna, ngwipyaw ai hte woi wa ai hkru na myit dai; bum ni hte kawng ni, nanhte a man e, mahkawn mangoi ai nsen hte garu nna, nam mali na hpun ni yawng, lahpawk dum na mara ai.

¹³Ju hpun a malai marau hpun, ju singwum a malai jangnai hpun tu na ra ai: dai gaw Yehowa man e n hten n run ai, htani htana amying shingteng hte sakse kumla tai na ra ai.

Esaiia 56

Kaga Masha Ni A Matu Hkye hkrang La Ai Lam



¹Yehowa ning nga ai: Nye a hkye hkrang la ai chyeju du na aten, nye a dinghpring ai lam shadan dan na aten, du magang ra ai majaw, tara hpe shatup nna, dinghpring ai amu galaw mu.

²Shing rai galaw ai wa, dai lam hkan nang ai masha kasha gaw, laban nhtoi hpe awu asin n di ai hte, n hkru ai amu hpa mung n galaw hkra, tinang lata hpe hkang da ai rai yang, a nga ai.

³Yehowa hta manoi manat ai tsasam wa gaw, “Teng teng gaja wa, Yehowa ngai hpe shi a amyua masha ni hte jahka kau ni ai,” nga nna mung, unuk wa gaw, “Ngai hkum hpun chyahkraw rai nga nngai,” nga nna mung, hkum tsun mu ga.

⁴Kaning rai nme law, nye a laban nhtoi ni hpe hkan nang nna, ngai ra ai hku lata la ai hte, nye a ga shaka hpe shatup ai unuk ni a lam, Yehowa ning nga ai:

⁵Ngai gaw nye a nta nhku e mung, nye a bungghku ni a kata e mung, kashu kasha hta grau hpu nna dum mai ai amyuing shingteng, shanhte hpe jaw na nngai; n hten n run ai, htani htana amyuing shingteng ngai shanhte hpe jaw na nngai.

⁶Dai hta kaga, Yehowa hpe daw jau na matu, shi a amyuing hpe tsawra ai hte, shi a ali ama ni tai wa nna, laban nhtoi hpe awu asin n di kau ai hte, nye a ga shaka hkan shatup let, Yehowa hta manoi manat nga ai tsasam masha ni mahkra hpe mung,

⁷ngai gaw nye a chyoi pra ai bum de woi jashawn nna, nye a akyu hpyi ai nta hta kabu gara shangun na nngai: shanhte wan nat hkungga hte mayu hkungga hpe nye hkungri ntsa e hkap la na nngai; kaning rai nme law, nye a nta gaw amyua baw shagu baw shagu a matu akyu hpyi ai nta ngu na mu ai.

⁸Dumbru dumbra rai nga ai, Israela masha ni hpe shinggyin la ai Madu Yehowa gaw, Ngai hte seng ai ni hpe shinggyin la ai hta kaga, shanhte hte



rau tsasam amyu ni hpe mung ngai naw shinggyin la na nngai, nga nna tsun ai.

Tara N Lang Ai Ni Hpe Tara Dara Na Lam

⁹Pa hkan na matse labye ni hte, maling dinggram na matse labye ni e, kawa sha na matu, sa marit.

¹⁰Shi a sin langa ni gaw, myi kyaw nga ma ai: shanhte yawng du ladi rai nga ma ai: shanhte nlang ma-a nna, n wau lu ai gwi rai nga ma ai: yup mang mu let hpum yup nga na, grau ra nga ma ai.

¹¹Ndai gwi ni gaw lawhpa myit rawng nna, n hkru hkraw ma ai: ndai ni gaw nyan n rawng ai sagu rem ai ni rai nga ma ai; shanhte yawng lam yit nna, langai hte langai tinang akyu hkrai hkan shachyut ma ai:

¹²shanhte gaw, “Sa marit, ngai tsabyi jahku shapraw la nna, anhte chyaru nang hkra lu ga; hpawt ni mung dai ni zawn rai na ra ai; dai hta grau nna pyi pyaw na ra ai,” nga nna tsun ma ai.

Esaiia 57

¹Dinghpring ai wa gaw hten mat hkrum nna, kadai mung n nawn nga ai; matsan dum chye ai wa gaw, dawm la ai hkrum nna, dai wa gaw du na ra ai tsin-yam hpe lawt lu hkra, dawm la ai hkrum sai, nga nna kadai mung n myit ma ai:

²shi gaw ngwipyaw ai de shang lu sai: malang ai lam hkan ai ni langai hte langai, tinang yup ra hta, ban sa nga ma ai.

³Ataw, hpyi num a kasha ni, num shaw ai wa hte shawa num a matu mara ni e sit sa marit;

⁴nanhte kadai hpe hkap daw myit ta? nanhte kadai hpe n-gup mahka nna, shinglet shaw dan myit ta? nanhte gaw tara tawt lai ai wa a kashu kasha ni, hkalem hkalam ai wa a matu mara ni, n rai nga myit ni?



⁵nanhte gaw, wamyi hpun hte tsit lali ai hpun shagu a npu e pyaw daw kadaw hkawm ai hte, hkaraw kadit lunghkrung ni a npu e, kasha ni hpe sat kau ai ni, n rai nga myit ni?

⁶Hkaraw kadit na manen ai nlung ni hta na a kamhtaw rai nga ai; dai gaw na a sali wunli tai nga ai: dai ni a ntsa e nang gaw na a dumhpung hkungga hte luhpa hkungga hpe ru jaw nu ai: dai amu ni hta ngai sharawng awng nga na rai ni?

⁷Nang gaw tsaw la ai bum ntsa e na a yup ku hpe tawn da nu ai: hkungga nawng na matu mung, nang dai de lung wa nit dai.

⁸Na a masat dingsat hpe, chyinghka ni hte shadaw ni a shinggan maga de, nang tawn da nu ai: nang hpun palawng hpe raw nna, ngai hta kaga wa a yup ra de lung wa nit dai; na a yup ra hpe nang shagang dat nna, shanhte hte ga shaka tawn da nit dai; shanhte a yup ra hpe nang ra nna, shara tam nga ndai.

⁹Nang gaw sau lang let hkawhkam wa hpang de sa wa nna, manam pyaw ai baw shalaw ai hte, na a kasa ni hpe sumtsan mung de shangun dat nna, Katsan ga du hkra, tinang dai shagrit kau nit dai.

¹⁰Na a lam galu ai majaw, nang hki ba hkrum timung, Dai gaw kaman sha rai nga ai, nga nna nang n tsun ndai: na a lata hta n-gun naw nga yang, gawng kya n dum ndai.

¹¹Nang gaw masu nga ai hte, ngai hpe malap kau nna, hpa n nawn ai majaw, kadai hpe hkrit kamyin nga n ta? Ngai na na wa atsin sha nga ai majaw, nang ngai hpe n hkrit nga ai, rai ni?

¹²Na a dinghpring ai lam ngai shapraw dan na nngai: nang galaw sai amu gaw, hpa akyu shabyin lu ai n rai.

¹³Nang jahtau yang, na a hpara wunawng ni nang hpe mawai la mu ga: nbung gaw shanhte hpe ahpawt kau na maru ai; bungsha gaw shanhte hpe shapoi kau na ra ai: ngai hta shingbyi nga ai ni chyawm gaw, mungdan hpe madu lu nna, nye a chyoi pra ai bum hpe sali hkam la na mara ai.



Shagrit Shanem Ai Ni Hta Yehowa Lawm Nga Ai

¹⁴Bai shi gaw, “Nye a amyū masha ni numdaw numdan n hkrum mu ga, htu kau mu, htu kau mu, lam hpe lajang mu ga,” nga nna tsun ai.

¹⁵Kaning rai nme law, Htani htana anga nga nna, Chyoi pra mying ai wa, Matsaw Ntsang na Daru Magam rawng ai wa gaw, ning nga ai: “Ngai gaw tsaw htum ai shara hte chyoi pra htum ai shara hta shanu nga nna, myit gyip ai wa a wenyi hpe shalan shabran na matu mung, myit nem ai wa a myit masin hpe shalan shabran na matu mung, myit nem ai wa hte myit gyip ai wa hte rau, ngai shanu nga nngai.

¹⁶Ngai gaw tutnawng dangrang hkat na n rai, tutnawng pawt sindawng na n rai; shing n rai yang, wenyi gaw nye a man e mat mat nna, ngai hpan da ai myit masin gaw, hten mat hkrum na ra ai.

¹⁷Shi a n hkru ai lawhpa myit majaw, ngai masin pawt nna, shi hpe ari jaw we ai: ngai myi man makoi nna pawt sindawng nga nngai; shi mung tinang ra ai hku hkan nna, nhtang mat wa sai.

¹⁸shi a arawn alai ngai mu se ai; ngai shi hpe shamai shatsai na nngai; ngai shi hpe woi wa nna, shi a matu mung, shi hte rau sharung shayawt ai ni matu mung, ngwipyaw lam bai shatai na nngai.

¹⁹N-gup a asi hpe ngai hpan da nngai; sumtsan mung na wa hta mung, ni nga ai wa hta mung, ngwipyaw lam, gaja wa, ngwipyaw lam, rai nga u ga; ngai shi hpe shamai shatsai na nngai,” nga nna Yehowa tsun ai.

²⁰Tara n lang ai ni chyawm gaw, hta wa ai nammukdara hte bung ma ai; shanhte asim sha n nga lu nna, de a hka hkanu ai hte hkumpup sha shapraw nga ai.

²¹“Tara n lang ai ni kaw, ngwipyaw lam n nga ai,” nga nna nye a Karai Kasang tsun nga ai.

Esaiā 58

Tengman Ai Lusha Gam Ai Lam



¹Aja awa jahtau u; atsin sha hkum nga et; pahtau zawn na a nsen sharawt nna, nye a amyuu hpe shanhte a shut hpyit ai lam, Yaku a nta na ni hpe tinang a yubak lam, shapraw dan mu.

²Rai timung shanhte gaw shani shagu ngai hpe hkan tam nna, nye a lam ni chye lu hkra, awng sharawng ma ai: dinghpring ai lam hkan nna, tinang Karai Kasang a ga matsun ni hpe hkan shatup ai amyuu zawn, shanhte ngai kaw nna dinghpring ai tara lam hpyi let, Karai Kasang hpang de sit sa na, sharawng nga ma hka!

³'Anhte lusha gam yang, nang hpa majaw n mu n ta? Anhte hkum shagrit kau yang, nang hpa majaw n matsing n ta?' nga nna tsun ma yang, 'yu mu, nanhte lusha gam ai shani e, tinang pyaw ai lam nanhte tam nna, nchyang ni hpe amu galaw shaja shangun myit dai.

⁴Nanhte gaw dangrang hkat ai hte, ga law ga la nna, n hkru ai lata latup hte htwi let, lusha gam myit dai: nanhte a nsen gaw, matsaw ntsang de hkrang lu na matu, nanhte dai ni lusha gam ai n rai.

⁵Ngai ra ai lusha gam ai gaw dai lam rai ni? masha wa shi myit masin hpe shagrit kau ai shani, dai zawn rai ni? mai-aw zawn tinang baw hpe gum nna, lachyit nba hte wan dap nep ai gaw, Yehowa man e lusha gam ai hte, sharawng awng ai shani rai ni?

⁶N rai law: tara n lang ai wa a sumri hpe raw kau na hte, kandang a sumri ni hpe raw kau nna, zingri zingrat hkrum ai wa hpe dat dat na hte, kandang yawng hpe agrawp kau nhtawm,

⁷kawsi hkrum ai wa hpe lusha jaw nna, shapraw kau hkrum ai matsan mayan wa hpe na nta de woi jashawn na hte, hpun palawng n lu ai wa hpe shabu jahpun nna, tinang manang ni hpe n koi kau na gaw, ngai sharawng awng ai lusha gam ai lam rai nga ai, n rai ni?

⁸Shing rai na a nhtoi gaw, jahpawt manap na nhtoi zawn, htoi wa nna, na a hkam kaja ai gaw alawan tu na ra ai; na a dinghpring ai lam na a shawng e sa wa nna, Yehowa a hpung shingkan na a hpang e sin langa tai na ra ai.



⁹Shaloi nang shaga yang, Yehowa htan na ra ai; nang hpyi jahtau yang, Ngai nang e rai nga nngai,” nga nna shi tsun na ra ai. Nang gaw, na a kata na kandang hpe mung, layung ladawn ai hte n hkru ai ga hpe mung, yeng kau nna,

¹⁰kawsi hkrum ai wa hpe yu machyi ai hte, nni nkri hkrum ai wa hpe shalan shabran nga ai rai yang, na a nhtoi gaw nsin hta htoi wa nna, na a sin mak ai gaw, jan pungdin zawn htoi na ra ai;

¹¹Yehowa gaw nang hpe tutnawng woi wa nna, hkraw hkun ai shara e na a myit masin hpe jahkru shakat ya ai hte, na a nrut nra ni hpe n-gun shaja ya na ra ai: nang gaw hka rawng ai sun hte, galoi n hkyet mat ai hka hpawkw zawn, tai na rin dai.

¹²Na a amyuu matu ni gaw moi na marawng marang ni hpe bai dè na mara ai; nang gaw moi chyaloii nhkoi na npawt nhpang ni hpe, gaw kahtap na ra ai: shing rai, Run ai bungghku hpe lajang ai wa, Shanu na matu lam ni hpe lajang ai wa, nga nna nang hpe shamying na ra ai.

¹³Nang gaw laban nhtoi hpe awu asin n di kau ai hte, nye a chyoi pra ai nhtoi hta, nang ra ai hku n hkan ai sha, laban nhtoi gaw ngwipyaw ai nhtoi, Yehowa matu chyoi pra ai shani, arawng lu ai nhtoi, nga nna shamying nhtawm, dai hpe hkungga lara let, na a amu bungli n galaw ai hte, nang ra ai hku n hkan, nang hte seng ai ga n tsun nga ai, rai yang gaw

¹⁴Yehowa hta nang awng sharawng nna, ga ntsa na tsaw htum ai shara ni a ntsa e, ngai nang hpe jawn shangun ai hte, na nwa Yaku a sali wunli hta nang hpe bau na de ai: kaning rai nme law, Yehowa a n-gup, dai ga tsun nga ai.

Esaiia 59

Yubak Mara A Majaw Tsim-yam Law Ai Lam

¹Yu u, Yehowa gaw n hkye la lu hkra, lata gadun ai n rai; n na lu hkra, na lahpang ai n rai:



²nanhte a shut hpyit ai gaw, nanhte a Karai Kasang hte nanhte hpe jahka kau myit dai; shi n na lu hkra, nanhte a yubak gaw, shi a myi man hpe magap kau nga ai.

³Nanhte a lata gaw asai hte, nanhte a layung ni shut hpyit ai hte, awu asin rai nga ai; nanhte a n-gup gaw masu ga tsun sai, nanhte shinglet gaw n hkru ai ga kahte tsun nga ai.

⁴Dinghpring ai hku hkan nna sa shawk ai gaw, kadai n nga ai; tengman ai hku hkan nna tara dara ai gaw, kadai n nga ai: shanhte kaman lila hta shamyet shanat nna masu ga tsun ma ai; shanhte gumlau gumle hte na-um nasin rai nga nna, masu magaw shangai dat mu ai.

⁵shanhte pu hkram di hpum nna kraw dat ai hte, gindigram tsip da ma ai: shanhte a di ni hpe sha ai wa gaw si na ra ai; di kraw wa yang, pu htum hkrai pru na ra ai.

⁶Shanhte da ai tsip hpun palawng n tai lu ai hte, shanhte galaw ai bungli gaw tinang hkum hpe jahpun lu ai n rai; shanhte bungli n hkru ai bungli rai nga nna, shanhte a lata hta kashun kashe hkrai rai nga ai.

⁷Shanhte a lagaw n kaja ai amu galaw na matu gat nna, mara n kap ai asai ru kau na, larau nga ai: shanhte myit mang ai hku n hkru n hkra ai hku rai nga nna, shanhte a nmaw lam ni gaw, nni nkri hte hten byak ai hkrai rai nga ai.

⁸Ngwipyaw ai lam hpe shanhte n chye ma ai; shanhte sa wa ai lam hta tara n lawm nga ai; tinang sa wa na matu, magaw ai hku hkrai waw ma ai; dai hku hkan nang ai wa kadai mung ngwipyaw lam n chye ma ai.

⁹Dai re ai majaw tengman ai tara anhte hte tsan nga ai; dinghpring ai gaw anhte hpe n dep nga ai; anhte gaw nhtoi hpe myit mada timung, yu mu, nsin sin nga ai; htoi leng hpe myit mada timung, anhte sin mak hta hkawm nga ga ai.

¹⁰Myi hten ai wa zawn, anhte shakum hpe tam masawp nga ga ai; myi n tu ai ni zawn, lamawm hkawm nga ga ai; shana e zawn, jan pungding e pyi,



anhte ahtu kataw ga ai; ngamu ngamai ai ni hta anhte chyasi ni zawn rai nga ga ai.

¹¹Anhte yawng tsap zawn shabam nna, hkrudu zawn madai nga ga ai; tengman ai tara hpe anhte myit mada timung, n lu ga ai; hkye hkrang la ai chyeju hpe myit mada timung, dai gaw anhte hte tsan la nga ai.

¹²Kaning rai nme law, anhte tara tawt ai lam, na a man e law htam wa nna, anhte galaw ai yubak gaw sakse tai nga ai; anhte a tara tawt lai ai lam ni anhte hta kap nga nna, tinang shut hpyit ai hpe tinang nan chye nga ga ai:

¹³Yehowa a lam tawt lai ai hte, shi hpe nyet kau nna, anhte a Karai Kasang hpe kau da ga ai; adip arip, gumle gumlau ga anhte tsun nna, kraw lawang e maw ai masu magaw ga tsun shapraw ga ai.

¹⁴Tengman ai tara gaw, kanut mat wa sai; dinghpring ai gaw, tsan tsan e tsap nga ai; tengman ai gaw mare lam hkan e kadawng mat sai; malang ai myit gaw shang lu ai n rai.

¹⁵Gaja wa, tengman ai ga n nga ai; shut hpyit ai hpe koi mayu ai wa gaw, kashun kashe hkrum na ra ai. Shaloi Yehowa dai lam hpe mu nna, tengman ai tara n nga ai majaw, myit n pyaw nga ai.

¹⁶Karum ai wa n nga ai gaw shi mu nna, htinglu htinglai ai wa n nga ai majaw, shi mau nga ai; dai rai nna shi a lata gaw, tinang matu hkye hkrang la ai lam shapraw nna, shi a dinghpring ai lam gaw, shi hpe shadaw ya nga ai.

¹⁷Shing rai shi gaw, dinghpring ngu ai sinda magap dagap nna, hkye hkrang la ngu ai hpri gup chyawp chyawp nga ai; matai dawp ngu ai hpun palawng, shi bu hpun nna, nja nhpra myit ngu ai nba lawai nga ai.

¹⁸Shanhte a arawn alai hte maren, gumlau ni hpe myit kahtet ai, hpyen ni hpe ari ahpri, shi htang jaw na ra ai; zunlawng ni hpe mung akyu hte yubak htang jaw na ra ai.

¹⁹Shing rai shanhte gaw sinpraw maga kaw nna sinna maga du hkra, Yehowa a mying nsang hte hpung shingkang hpe hkrit hkungga na mara ai; kaning



rai nme law shi gaw, Yehowa a nbung hte ahpawt kau ai hka hpungtun zawn, du na ra ai.

²⁰Ziun hpang de mung, tara tawt lai ai kaw na myit kayin ai Yaku a amyumasha ni hpang de mung, Hkye hkrang la ai Madu du na ra ai, nga nna Yehowa tsun ai.

²¹Bai Yehowa gaw, “Ngai shanhte hte tawn da ai, nye a ga shaka gaw, da ndai rai nga ai: na ntsa e dung ai nye a wenyi mung, na n-gup hta ngai bang da ai nye a sumtu ga mung, na a n-gup hta na mung, na nshu nsha ni a n-gup hta na mung, na a shu mashi shu masha ni a n-gup hta na mung, ya kaw nna htani htana prat du hkra, htum mat na n rai,” nga nna Yehowa tsun ai.

Esaiia 60

Ziun A Hpung Shingkang

¹Rawt u, htoi tu u; na a nhtoi du ra ai; Yehowa a hpung shingkang na ntsa e dan hkung nga ai.

²Kaning rai nme law, yu u, gaw ginding aga hpe, htat ai nsin gaw amyubaw ni hpe, ka-up na ra ai; rai timung, na a ntsa e Yehowa paw pru nna, shi a hpung shingkang na a ntsa e dan hkung na ra ai.

³Maigan amyuni gaw na a nhtoi de, hkawhkam ni gaw na a dan hkung kabrim ai de, du na mara ai.

⁴Grup yin mada yu u; shanhte yawng zuphpawng nna, nang hpang de wa mara ai; na a shadang sha ni gaw sumtsan mung de na wa nna, na a shayi sha ni gaw ba kaye ai hkrum na mara ai.

⁵shaloi nang mu mada yang, nang htoi kabrim na rin dai; na a myit masin gaw kabu gara ai hte, kaba wa na ra ai; kaning rai nme law, nammukdara a sutgan gaw, nang hpang de kayin wa nna, maigan amyuni a arung arai nang hpang de du na ra ai.

⁶Gawla-uk wunawng ni, Midian hte Ehpa mung na gawla-uk hkalung ni gaw, nang hpe ka-up na mara ai; Sheba mung na ni yawng du na mara ai: shanhte



gaw aja hte lawban lang nna, Yehowa hpe shakawn kungdawn na lam kajai gumhkawng na mara ai.

⁷Kedara mung na sagu hpung ni yawng, nang hpang de du ju na mara ai; Nebaiot mung na nam la ni gaw, na a amu gun hpai nna, nye a tawn hkungri ntsa e hkap hkalum la ai hkrum na mara ai; ngai gaw nye a hpung shingkang rawng ai nta hpe, grau nna hpung shingkang rawng shangun na we ai.

⁸Sumwi zawn mawng nna, tinang a tsip de pyen wa ai hkrudu zawn, pyen wa ai ni gaw, kadai ni rai ma ta?

⁹Gaja wa, na a Karai Kasang Yehowa a amyung nsang majaw mung, nang hpe hpung shingkang sharawng ya ai, Israela a Chyoi pra ai wa majaw mung, na a kashu kasha ni hte hpawn, shanhte a aja gumhpraw hpe sumtsan mung de na la wa na matu, zunlawng ni ngai hpe ala nga nna, Tarshi sanghpaw li ni shawng jin nga na mara ai.

¹⁰Tsasam masha ni a kashu kasha ni gaw, na a bungghku ni hpe dè da nna, shanhte a hkawhkam ni nang hpe daw jau na mara ai: kaning rai nme law, ngai myit kahtet nna, nang hpe kayat timung, n-gaw nwai myit hte nang hpe matsan naw dum na nngai.

¹¹Maigan amyu ni a sutgan nang hpang de jashawn lu nna, shanhte a hkawhkam ni hpe bawng rim wa lu hkra, na a chyinghka ni tutnawng hpaw malang nga nna, shani shana la da na n rai.

¹²Nang hpe daw jau na n hkraw ai amyu hte mungdan gaw, hten mat na ra ai; gaja wa, dai amyu ni gaw, atsai awai htum mat na mara ai.

¹³Nye a chyoi pra ai shara hpe shatsawm na matu, Lebanon a arawng sadang ngu ai, marau hpun, shinglim hpun hte chyamka hpun, nang hpang de rau du na ra ai rai nna, ngai gaw nye a lagaw kabye shara hpe hpung sharawng na we ai.

¹⁴Nang hpe zingri zingrat ai ni a kashu kasha ni gaw, sa nna na a man e gum dagup na mara ai; nang hpe n kaw n law di ai ni yawng, na a lagaw nhpang



e dingnyawm na mara ai; dai hta kaga shanhte gaw, nang hpe, Yehowa a mare, Israela Chyoi pra ai wa a Ziun mare, nga nna shamyng na mara ai.

¹⁵Nang hta kadai mung n kabye lai mayu hkra, jahti da ai hte n dawng n yawt hkrum ai majaw, ngai nang hpe prat dingsa na arawng sadang, shu mashi shu masha ni a kabu gara, shara shatai na nngai.

¹⁶Nang gaw maigan amyuu ni a chyu chyu na rin dai; hkawhkam ni a madoi chyu hpang hpe chyu na rin dai; shing rai, ngai Yehowa gaw nang hpe Hkye hkrang la ai Madu, Yaku a Daru Magam rawng ai wa gaw, nang hpe Mawai la ai Madu rai nga ai hpe, nang chye lu na rin dai.

¹⁷Magri a malai aja, hpri a malai gumhpraw, hpun a malai magri, nlung a malai ahpri, ngai jashawn na nngai: na a du salang ni hta, ngwipyaw myit, nang hpe woi awn ai ni hta, dinghpring ai myit, ngai bang na nngai.

¹⁸Na a mung hta kashun kashe, nang shanu ai shara hta, katsi katsang hte hten byak ai htawm hpang de n nga na sai; nang gaw na a bunghku ni hpe Hkye hkrang la ai lam, na a chyinghka ni hpe Shakawn Kungdawn ai shara, nga nna shamyng na wu ai.

¹⁹Shani e nang hta htoi ai nhtoi gaw, ya kaw nna jan a nhtoi n rai; shata a htoi kabrim ai mung, nang hpe htoi ya na n rai: kanning rai nme law, Yehowa gaw na a matu htani htana nhtoi, na a Karai Kasang gaw na a arawng sadang, tai na ra ai.

²⁰Ya kaw nna na a ajan shang na n rai, na a shata mung, si na n rai: Yehowa gaw na a htani htana nhtoi tai nna, nang sharung shayawt ai nhtoi ni lai mat sai.

²¹Na a amyuu masha ni gaw, hkum ting dinghpring ai ni, tai na mara ai; ngai gaw arawng sadang lu la na matu, shanhte gaw, ngai hkai da ai bawng, nye lata shabyin ai amu ngu ai mungdan hpe, prat dingsa madu na mara ai.

²²Ma kaji langai mi gaw, masha hkying mi, grau kaji ai wa gaw, n-gun atsam rawng ai amyuu, tai na ra ai: ngai Yehowa gaw aten du jang, dai hpe shadut na nngai.



Esaiia 61

Yehowa Sharawng Awng Ai Shaning

¹Madu Yehowa a Wenyi gaw nye a ntsa e dung nga ai; kaning rai nme law nga yang, matsan mayan ni hpe kabu gara shiga hkaw tsun dan na matu, Yehowa ngai hpe namman chya ya ni ai; gawng run ai ni a nma hpe ahkyen kayawp na matu mung, bawng dung ai ni hpe shalawt dat na lam, gyit hkang hkrum ai ni hpe htawng chyinghka hpaw ya na lam, hkaw dan na hte,

²Yehowa sharawng awng ai shaning hte, anhte a Karai Kasang matai dawp ai shani hpe, hkaw dan na matu mung, yawn hkyen hkrum ai ni hpe shalan shabran na matu mung,

³Ziun mare hta sharung shayawt ai ni hpe, wan dap a malai nampan shanghkawng, sharung shayawt ai a malai kabu gara ai namman, myit kaji ai a malai kabu gara ai hpun palawng jaw na matu mung, shi ngai hpe shangun dat nngai; shing rai, Yehowa gaw arawng sadang lu la na matu, shanhte gaw, shi hkai da ai dinghpring ai hpun ni ngu ai mying, mying na mara ai.

⁴Shanhte gaw moi chyaloi nhkoi na akirin akraw shara hpe bai dè da nna, prat mi hte prat mi marawng marang re ai mare ni hte, katsi katsang re ai shara ni hpe lajang tawn da na mara ai.

⁵Tsasam masha ni sa du nna, nanhte a sagu hpung ni hpe rem na mara ai; sumtsan mung na kashu kasha ni gaw, nanhte matu hkauna galaw nna, tsabyi sun lajang na mara ai.

⁶Nanhte chyawm gaw, ‘Yehowa a hkinjawng ni,’ nga nna mung, ‘Anhte a Karai Kasang a ali ama ni,’ nga nna mung, mying na marin dai: nanhte gaw maigan amyu ni a sutgan sha lu nna, shanhte a arawng sadang hta gumrawng nga na myit dai.

⁷Nanhte kaya kahpa hkrum ai a malai, akyu htam lahkawng lu la nna, arawng hpoi hkrum ai a malai, shanhte a kumhtaw hta kabu gara lu na myit



dai: dai rai nna shanhte gaw tinang a mung hta akyu htam lahkawng lu la nna, htani htana kabu gara ai hkrum na mara ai.

⁸Kaning rai nme law, ngai Yehowa gaw malang ai tara hpe sharawng nna, kashu kashe hte n hkru ai hpe n dawng nngai: tengman ai hku hkan let, ngai shanhte hpe nhtang jaw nna, htani htana ga shaka shanhte hte tawn da na nngai.

⁹Shanhte a kashu kasha ni gaw maigan amyuu ni hta, shanhte a matu mara ni, amyuu baw ni hta, kajai gumhkawng ai hkrum na mara ai; shanhte gaw, Yehowa shaman ai aru arat ni rai nga ma ai, nga nna shanhte hpe mu ai ni nlang, yin la na mara ai.

¹⁰Ngai gaw Yehowa hta aja awa kabu gara nga nna, nye a myit masin gaw, nye a Karai Kasang hta sharawng awng na ra ai; kaning rai nme law, la ningnan gaw nampan shanghkawng gup ai zawn mung, num ningnan gaw shi a lungseng ni hte shi a hkum hpe mawn sumli ai zawn mung, shi ngai hpe hkye hkrang la ai hpun palawng jahpun ya nna, dinghpring ai nba lawai ya ni ai.

¹¹Lamu ga gaw apu pu shangun nna, sun gaw gat hkai ai nli hpe maku ku shangun ai hte maren, Madu Yehowa gaw Dinghpring ai hte shakawn kungdawn ai lam, amyuu baw ni mahkra a man e tu pru shangun na ra ai.

Esaiia 62

Ziun Mare A Mying Nnan

¹Ziun mare na dinghpring ai gaw, kabrim ala nga ai hte, Yerusalem mare na hkye hkrang la ai lam, pyengdin zawn htoi tu nga ai du hkra, ngai atsin sha nga na n rai, ban sa ai mung nga na n rai.

²Maigan amyuu ni, na a dinghpring ai hpe, hkawhkam ni mahkra gaw, na a arawng sadang hpe, mu mada nna, Yehowa n-gup na pru ai mying nnan hte nang hpe shaga na mara ai.

³Nang gaw Yehowa a lata hta, tsawm htap ai shanghkawng, na a Karai Kasang a lata hta, hkawhkam janmau, tai na rin dai.



⁴Htawm hpang de nang hpe, Mare Dingsa ngu nna mung, na a mungdan hpe, Katsi Katsang shara ngu nna shamyng sa na n rai; nang hpe, Hepziba, na a mungdan hpe Byula, ngu nna shamyng na mu ai: kaning rai nme law, Yehowa gaw nang hta awng sharawng nna, na a mungdan gaw madu lu na ra ai.

⁵Shabrang wa gaw mahkawn hte hkungran ai zawn, na a shadang sha ni gaw, nang hte hkungran na mara ai; la ningnan gaw num ningnan majaw kabu gara nga ai hte maren, na a Karai Kasang na a majaw kabu gara nga na ra ai.

⁶Yerusalem e, ngai gaw na a bungku ntsa e sin langa ni hpe tawn da nngai; shanhte gaw shani shana tutnawng atsin sha nga na n rai; Yehowa a lam shadum jahprang ai ni e, atsin sha hkum nga myit:

⁷Shi gaw Yerusalem mare hpe garai n shagrin da ai hte, ga ntsa e shakawn kungdawn lam garai n shatai dingsa, shi hpe hkum sim shangun myit.

⁸Gaja wa ngai gaw, na a nai mam hpyen ni hpe htawm hpang e jaw na n rai; nang shakut nna lu ai tsabyi jahku hpe, maigan masha ni lu lu sa na n rai:

⁹mam dan ai ni dai hpe sha lu nna, Yehowa hpe shakawn kungdawn na mara ai; shu la ai ni gaw nye a nawku nta a wang ni a kata e dai hpe lu lu na mara ai, nga nna Yehowa gaw shi a hkra lata hte, n-gun atsam rawng ai lahpum hpe dagam da nu ai.

¹⁰Mare chyinghka na lai pru mu, lai pru mu; amyu masha ni a matu lam lajang mu; nmaw lam hpe gaw da mu, gaw da mu; nlung ni hpe htawm kau mu; amyu baw ni a matu dawngkhawn sharawt mu.

¹¹Yehowa gaw, mungkan htum hkra ning nga ai, “Yu u, nang hpe hkye hkrang la ai wa du ra ai; hkam ging ai shabrai shi a lata hta shi lang nna, karan jaw na kumhpa shi a man e rai nga ai,” ngu nna, Ziun shayi sha hpe tsun mu.

¹²Shing rai amyu baw ni gaw shanhte hpe, Chyoi pra ai amyu, Yehowa a lata hte Hkye hkrang la hkrum ai amyu, ngu nna shamyng na maru ai: nang hpe



mung, Mare dingsa n rai, Shanu nga mai ai mare, nga nna shamyng na mara ai.

Esaiia 63

Tara Dawdan Na Nhtoi Hte Shalawt Dat Na Nhtoi

¹Reng htum ai hpun palawng bu hpun nna, daru magam hpung hte nawt hkawm let, Edom mung hte Bozra mare kaw nna, ahkyeng nsan ai hpun palawng hte sa du ai wa gaw, kadai wa rai ta? Dinghpring ai mungga tsun nna, hkye hkrang la na matu n-gun atsam rawng ai, ngai nan wa rai nga nngai.

²Na a hpun palawng hpa majaw hkyeng a ta? Na hpun nba gaw, tsabyi si kabye ai wa a hpun nba hte, hpa majaw bung a ta?

³Tsabyi si htumbyen hpe ngai hkrai kabye ni ai; amyu baw ni hta na, ngai hte lawm ai wa langai mi n nga ai; gaja wa, ngai pawt sindawng ai hte shanhte hpe kabye kau nna, nye a myit kahtet ai hte, shanhte hpe kabye anut kau mawe ai: shanhte a sai gaw nye a hpun nba hta gatsit kap nna, nye a hpun palawng yawng, ateng apang rai mat sai.

⁴Kaning rai nme law, ngai matai dawp ai shani hpe ngai myit dum nna, ngai mawai la ai ni a shaning, du ra ai.

⁵Ngai mada yu yang, karum ai wa n nga ai; shadaw ai wa n nga ai majaw, ngai mau nga nngai; dai re ai majaw nye a lata gaw, nye a matu hkye hkrang la ai lam shapraw nna, ngai pawt kahtet ai gaw ngai hpe shadaw ya ai.

⁶Shaloi nye a pawt sindawng ai hte, amyu baw ni hpe ngai kabye kau nna, nye a myit kahtet ai hte shanhte hpe nang shangun mawe ai; shanhte a asai hpe mung ga de ngai ru kau ya nngai.

Shakawn Ai Hte Akyu Hpyi Ai Lam

⁷Yehowa gaw anhte hpe chyeju galaw dan ai hte, shi a n-gaw nwai ai myit hte galu kaba ai matsan dum ai myit majaw, Israela nta dap ni hpe chyeju madun dan ai hte maren, ngai gaw Yehowa a n-gaw nwai myit hte shi hpe shakawn kungdawn mai ai lam ni hpe shana ya na nngai.



⁸Shi gaw, Gaja wa shanhte nye a amy masha ni rai nga nna, gumle gumlau n chye ai, ngai sha ni, rai nga ma ai, nga nna shanhte hpe Mawai la ai Madu tai wa sai.

⁹Shanhte nni nkri hkrum shagu hta, shi mung nni nkri dum nna, shi a man na lamu kasa gaw, shanhte hpe hkye hkrang la mu ai: shi tsawra ai hte matsan dum ai myit majaw, shi shanhte hpe mawai la nna moi na prat shagu hta pawn ba mu ai.

¹⁰Shanhte chyawm gaw gumlau nna, shi a Chyoi pra ai Wenyi hpe shayawn mu ai: dai re ai majaw, shi shanhte hpe hpyen ai wa tai nna, shi nan shanhte hpe hpyen gasat mu ai.

¹¹Shaloi Yehowa gaw moi na nhtoi ni hpe mung, Mawshe hte shi a amy masha ni hpe mung dum nna, Tinang a masha ni hpe sagu rem ni hte hpawn, nammukdara na woi shapraw ai wa gaw, kanang rai nga a ta? shanhte a kang e shi a Chyoi pra ai Wenyi bang da ai wa gaw, kanang rai nga a ta?

¹²Mawshe a hkra lata makau e shi a dan hkung ai lahpum shadan shangun ai hte, htani htana e shi a amying kaba wa lu hkra, nammukdara hka hpe shanhte a man e ga wa shangun nna,

¹³prang ga e gumra hpe gau ai zawn, abai ala n hkrum ai sha, sung htum ai shara hta shanhte hpe woi wa ai wa gaw, kanang rai nga a ta? nga ai.

¹⁴Hkaraw de yu wa ai sagu dumsu ni zawn, Yehowa a Wenyi gaw shanhte hpe ban sa shangun mu ai: shing rai, na a amying dan hkung wa lu hkra, nang gaw na a amy masha ni hpe woi wa nu ai.

¹⁵Sumsing lamu de nna gum yu u; na a dan hkung ai hte chyoi pra ai shanu shara nna mada yu u: na a nja nhpra myit hte, daru magam re ai amu ni, kanang rai nga a ta? na a kraw lawang na chyeju myit hte, matsan dum ai myit, nang ngai hte shatsan kau nit dai.

¹⁶Abraham anhte hpe n chye, Israela anhte hpe n hkap la timung, nang nan, Yehowa e, anhte a Wa rai nga ndai; gaja wa, nang anhte a Wa rai nga ndai;



anhte hpe mawai la ai wa e, na a amying ningsang moi chyaloi kaw nna rai nga ai.

¹⁷Yehowa e, na a lam kaw nna anhte hpe hpa majaw shayit kau n ta? nang hpe n hkrit hkungga hkra, anhte a myit masin hpe hpa majaw shaja ya n ta? Na a shangun ma ngu ai, na a sali wunli amyu ni a matu, bai wa rit.

¹⁸Na a chyoi pra ai amyu gaw dai hpe chyahkring mi sha up lu ai hpan, anhte hpe hpyen ai ni, na a chyoi pra ai nawku nta hpe, kabye lai kau ma ai.

¹⁹Anhte gaw, nang n up yu ai ni zawn mung, na a amying hpe n hkam la yu ai ni zawn mung, tai wa saga ai.

Esaiia 64

¹Nang gaw sumsing lamu hpe hpaw malang nna, yu wa rit law e; bum ni na a man e ashun gari nga mu ga:

²nang hpe hpyen ai ni gaw, na a amying nsang hpe chye wa lu nna, maigan amyu ni, na a man e hkrit gari wa mu ga, shanut shanaw hkru kau ai hte, ntsin hpe shaprut kau ai wan zawn tai u law.

³Anhte myit mada ai hta grau ai hkrihpa amu nang shapraw ai shaloi jang, nang yu wa nna, bum ni gaw na a man e ashun gari ma ai.

⁴Kaning rai nme law, nang hpe myit mada ai wa a matu, nang zawn chyeju madun ai Karai Kasang shaje, kadai wa mung, moi chyaloi nhkoi kaw nna n na, n chye ai hte, myi hte mung, mu yu ai n rai.

⁵Kabu gara ai myit hte dinghpring ai lam galaw nna, na a lam ni dum ai ni hpe, nang sa tau la ndai: yu u, nang pawt sindawng ndai, anhte yubak galaw saga ai; anhte na na wa dai hta lup saga ai; hkye hkrang la ai kaw du lu na rai ni?

⁶Anhte yawng n san n seng ai wa zawn tai saga ai; anhte a dinghpring ai lam yawng, agang chyalang re ai hpun nba hte bung nga ai; anhte yawng namlap zawn nyip mat nna, anhte a shut hpyit ai gaw, nbung zawn, anhte hpe ahpawt kau mani ai.



⁷Nang gaw na a myi man hpe makoi kau nna, anhte a shut hpyit ai hte anhte hpe shamyit kau mani ai majaw, na a amying nsang hpe shaga ai wa mung, nang hta manoi manat na nga, tinang hkum hpe shadut ai wa mung, n nga ai.

⁸Rai timung, Yehowa e, nang gaw anhte a Kawa rai nga ndai; anhte gaw ga kagam rai nga ga ai, nang gaw dibu sama rai nga ndai; anhte yawng na a lata a amu rai nga ga ai.

⁹Yehowa e, aja awa hkum pawt e; yubak mara hpe tutnawng hkum dum nga et; mada yu u, anhte yawng na a masha ni rai nga ga ai.

¹⁰Na a chyoi pra ai mare ni, nam mali tai mat sai; Ziun bum mung, nam mali tai mat sai; Yerusalem mare gaw katsi katsang re ai shara tai mat sai.

¹¹Ji wa ni nang hpe shakawn kungdawn ai shara, anhte a chyoi pra ai hte tsawm hkik ai nawku htingnu gaw, hkru mat sai; anhte a ngwipyaw ai shara ni yawng, atsai awai rai mat sai.

¹²Yehowa e, ndai lam ni hpe nang naw sharang nna, atsin sha nga nga let, anhte hpe htum hkra matsan mayan jahkrum na rai ni?

Esaiia 65

Tara Jeyang Ai Hte Hkye hkrang La Ai Lam

¹Nye a lam n san yu ai ni kaw, ngai dan pru nngai, ngai hpe n tam ai ni gaw, ngai hpe mu ma ni ai: ngai gaw, “Mada yu mi, mada yu mi,” ngu nna nye a amying n shaga ai amyu hpe tsun nngai.

²Tinang myit ra ai hte maren, n kaja ai hku hkan ai gumle gumlau ai amyu hpe, nye a lata shani tup ngai ladawn wak nga nngai:

³dai amyu gaw sun hkan e hkungga nawng nna, wut nep ai ntsa e lawban nat shamawng let, ngai hpe tutnawng pawt sindawng shangun ma ai:

⁴shanhte gaw lupwa hkan e sa dung nna, nsung hku ni hta yup nga ma ai: shanhte gaw wa shan sha nna, tinang a hka wan ni hta matsat shabat shan jahku lu nga ma ai:



⁵bai shanhte gaw, “Nang hkrai kaga tsap nga u, ngai kaw hkum ni; ngai gaw nang hta grau chyoi pra nga nngai,” nga nna tsun ma ai. shing re ai ni gaw nye a ladi hta wan hkut, tutnawng hkru nga ai wan zawn, rai nga ai.

⁶“Yu mu, nye a man e ka da nga ai rai nna, ngai atsin sha nga na n rai; ngai matai dawp na nngai;

⁷gaja wa, nanhte a shut hpyit ai hte hpawn, bum ntsa e lawban nat nna, kawng ni a ntsa e ngai hpe shatan nhkan ai, nji nwa ni a shut hpyit ai hpe mung, ngai nanhte a lahpyen hta tai na nngai: shing rai ngai gaw, shanhte a arawn alai hte maren, shanhte a lahpyen hta shawng hteng ya na nngai,” nga nna Yehowa tsun ai.

⁸Bai Yehowa ning nga ai, Tsabyi sumbaw hta tsabyi jahku mu yang, masha langai ngai, “Hkum jahten et, shaman ai rawng nga ai,” nga nna tsun ai hte maren, nye shangun ma hpe tau yu let, ngai galaw nna, mahkra jahten na n rai.

⁹Ngai gaw Yaku a dap hta na nli, Yuda a dap hta na, nye a bum ni hpe sali hkam la ai wa hpe, shapraw na nngai; ngai lata la ai wa, dai hpe madu lu nna, nye a shangun ma ni dai hta e shanu nga na mara ai.

¹⁰Ngai hpe tam ai, nye amyu a matu, Sharon layang gaw sagu udat, Ahkora kadit gaw, yamnga hpung ni a hpum shara, tai na ra ai.

¹¹Yehowa hpe kau da nna, nye a chyoi pra ai bum hpe malap kau ai hte, *Gam* ngu ai hpara a man e sha ku lajang nna, *Auba* ngu ai hpara a man e dumhpung ru jaw ai ni e,

¹²nanhte a *Auba* gaw nhtu rai nga nna, sat kau hkum na matu yawng gum dagup na marin dai: kaning rai nme law, ngai shaga yang, nanhte n htan, ngai tsun yang, nanhte n madat myit dai: nanhte gaw nye a man e n kaja ai hku galaw nna, ngai n ra ai hpe lata la myit dai.

¹³Dai re ai majaw Madu Yehowa gaw, “Yu mu, nye a shangun ma ni sha lu na mara ai, nanhte chyawm gaw kawsu hkum na myit dai; yu mu, nye a shangun ma ni lu lu na mara ai, nanhte chyawm gaw hpank kara na myit



dai; yu mu, nye a shangun ma ni kabu gara na mara ai, nanhte chyawm gaw kaya kahpa hkrum na myit dai;

¹⁴yu mu, nye a shangun ma ni gaw kabu gara ai myit hte mahkawn mangoi na mara ai, nanhte chyawm gaw myit yawn ai hte jahtau hkrap nna, myit htum ai hte sharung shayawt na myit dai.

¹⁵Nanhte gaw tinang a mying hpe, ngai lata la ai wa a matu, dagam dala lam shatai nna, Madu Yehowa gaw nanhte hpe sat kau na myit dai: shi a shangun ma ni hpe chyawm gaw, amying shingteng kaga shamying na ra ai:

¹⁶shing rai, shawng na aru ara hpe malap kau ai hte, ngai dai hpe n mu nga ai majaw, ga ntsa e tinang hkum hpe shaman ai wa gaw, tengman ai Karai Kasang hta hpa nna shaman na ra ai; lamu ga hta dagam ai wa gaw, tengman ai Karai Kasang hta hpa nna dagam na ra ai,” nga nna tsun ai.

Sumsing Lamu Ningnan Hte Ginding Aga Ningnan

¹⁷Kaning rai nme law, yu mu, sumsing lamu ningnan ginding aga ningnan ngai hpan da nga nngai: shawng na lam ni hpe dum na mung n rai, myit sumru yu na mung n rai.

¹⁸Ngai hpan da ai lam hta nanhte tutnawng kabu gara sharawng awng nga mu: kaning rai nme law, yu mu, Yerusalem hpe kabu gara ai shara, de a amyumasha ni hpe sharawng awng ai lam tai na, ngai hpan da nga nngai.

¹⁹Ngai gaw Yerusalem mare hta kabu gara nga nna, nye a amyumasha ni hta awng sharawng nga na nngai: dai mare hta htawm hpan e hkrap ngu hkrap ngoi ai nsen hte, hkrap shabam ai nsen, na lu na n rai.

²⁰“Dai mare hta ma chyangai e si na n rai, asak n dik ai dingla mung nga na n rai; asak latsa hta si ai wa hpe, ma naw ngu na rai nga ai; yubak kap ai wa gaw asak latsa hta si yang, dagam dala hkrum ai wa,” ngu na rai nga ai.

²¹Shanhte gaw tinang galaw ai nta hta shanu nga nna, tinang hkai ai tsabyi sun na asi, sha na mara ai.

²²Shanhte nta galaw nna, masha kaga rawng na, n rai; shanhte tsabyi sun hkai nna, masha kaga sha lu na, n rai; nye a amyumasha ni a asak gaw, hpun



a asak zawn rai wa nna, ngai lata la ai amyu gaw, tinang lata amu a akyu, na na wa hkam la na mara ai.

²³Shanhte gaw be be kaman sha amu galaw na n rai; shamyit kau hkrum na matu kasha shaprat na n rai: shanhte gaw Yehowa kaw na shaman lu la ai nli rai nga nna, shanhte a matu mara ni shanhte hte rau rai nga ma ai.

²⁴Shanhte garai n shaga yang, ngai htan na nngai; ga naw tsun nga yang pyi, ngai madat na nngai.

²⁵Chyahkyawn hte sagu kasha rau sha lu nna, hkanghkyi gaw dumsu zawn yi hku sha na ra ai; lapu a shahpa gaw, ga nhpu tai na ra ai: nye a chyoi pra ai bum ting hta e, shada da hkala nba ai hte jahten shabyak kau ai gaw, n nga na sai,” nga nna Yehowa tsun ai.

Esaiia 66

Tara Jeyang Ai Hte Myit mada Ai Lam

¹Yehowa gaw ning nga ai: Sumsing lamu gaw nye a tingnyang, ginding aga gaw nye lagaw a kabye lahkum rai nga ai: nye a matu kaning re ai nta galaw na myit ta? ngai ban sa ai shara, kaning re ai shara rai na a ta?

²Nye a lata dai lam yawng mayawng hpe galaw da nna, dai ni mahkra byin wa sai: rai timung ngai gaw, myit kyip ai hte gawng run nna, nye a ga majaw hkrit gari chye ai wa hpe, mada yu nngai.

³Usu lang ai wa gaw, masha sat ai wa hte bung nga ai; sagu kasha hpe nawng ya ai wa gaw, gwi du htau ai wa hte bung nga ai; lusha hkungga jaw ai wa gaw, wa sai hkungga jaw ai wa hte bung nga ai; lawban nat nawng ya ai wa gaw, sumla hpe shaman ya ai wa hte bung nga ai. Gaja wa shanhte gaw tinang ra ai lam lata la nna, tinang a myit masin gaw, tinang matsat shabat lam hta pyaw nga ma ai.

⁴Ngai mung, shanhte hkan ai kaman lila lam san da nna, shanhte hkrit nga ai hpe shanhte a ntsa e shapraw na nngai: kaning rai nme law, ngai shaga yang, htan ai wa n nga ai; ngai ga tsun yang, shanhte n madat ma ai: shanhte gaw nye a man e n hkru ai amu galaw nna, ngai n ra ai hpe lata la ma ai.



⁵Yehowa mungga majaw hkrit gari ai ni e, shi a ga madat mu: “Nanhte hpe n dawng n yawt ai hte, nye a amying majaw nanhte hpe kau da ai nhpu nnau ni gaw, Nanhte kabu gara nga ai, anhte mu lu hkra, Yehowa gaw hpung shingkang pru u ga,” nga nna tsun jahpoi timung, shanhte nan kaya kahpa hkrum na mara ai.

⁶Mare de na wu kadu ai nsen, nawku Htingnu de na ngoi ai nsen, hpyen ni hpe matai dawp ai Yehowa a nsen, ngoi pru nga ai.

⁷Ziun shayi sha gaw, shinggyim machyi garai n hkrum yang, kasha shangai ai, machyi garai n dum yang, la kasha shaprat wu ai.

⁸Shing re ai lam kadai na yu a ta? Shing re ai amu hpe kadai mu yu a ta? Mungdan hpe lani mi hta sha shaprat lu a ni? mung masha ni hpe lang lata sha shangai lu a ni? Ziun chyawm gaw, shinggyim machyi hkrum magang yang, shi a kashu kasha ni hpe shaprat nu hka.

⁹“Kasha shaprat na lam ngai shabyin nna, n shangai shangun ai, nga na rai ni? nga nna Yehowa san nga ai; ngai na-um nasin shangun nna, kasha shangai na, hkum da na rai ni?” nga nna na a Karai Kasang tsun nga ai.

¹⁰“Yerusalem hpe tsawra ai ni e, shi hte rau kabu gara ai hte myit pyaw nga mu; shi a lam sharung shayawt ai ni, yawng hte e, shi hte rau kabu gara ai myit hte awng sharawng nga mu:

¹¹shing rai nanhte gaw, shi a shalan shabran ai madoi chyu hpang chyu nna, hkru kat na myit dai; nanhte chyu shup nna shi a n taw n tsang ngamu ngamai ai hta ngwipyaw nga na marin dai.”

¹²Kaning rai nme law, Yehowa gaw ning nga ai: “Yu u, ngai gaw ngwipyaw ai hpe hka nu zawn, maigan amyuni a arawng sadang hpe, lim ai hka zawn, Yerusalem de shadu na nngai: nanhte chyu chyu nna, ba kaye ai hte lahput ntsa e makrai chyai ai, hkrum na myit dai.

¹³Kanu gaw kasha hpe shangwi shapyaw ya ai hte maren, ngai nanhte hpe shangwi shapyaw nna, nanhte gaw Yerusalem mare hta, ngwipyaw ai hkrum na myit dai:”



14Nanhte dai hpe mu lu ai hte, nanhte a myit masin kabu gara nna, nanhte a nrut nra ni tsit lali ai tsingdu zawn, tsang wa na ra ai; Yehowa a lata gaw shi a shangun ma ni hpe maga nna, hpyen ni hpe pawt sindawng ai myit madun dan na ra ai.

15Kaning rai nme law, yu mu, myit kahtet ai hpe n-yun bu ai hte, daru jet ai hpe grung ai wan hte shapraw dan na matu, Yehowa gaw wan hte du nna, shi a leng ni bungsha zawn rai na ra ai.

16Yehowa gaw wan hte mung, shi a nhtu hte mung, hkrung mahkrung mahkra hpe tara dawdan nna, Yehowa sat kau ai ni, law na mara ai.

17“Wa shan, yu shan, matsat shabat shan sha let, sun ni a ka-ang e nga ai sumla langai mi a makau e, tinang hkum hpe shachyoi shapra nna, jasan jaseng ai ni gaw, rau htum mat na mara ai,” nga nna Yehowa tsun ai.

18Kaning rai nme law, shanhte a arawn alai hpe mung shanhte a myit mang ai hku hpe mung, ngai chye nngai; masha amyu ni hte, ga amyu baw kaga tsun ai ni mahkra hpe, ngai zuphpawng shangun na aten du ra ai; shanhte mung sa du nna, nye a arawng sadang hpe mu lu na maru ai.

19“Ngai gaw shanhte a ka-ang e lamik kumla madun dan nna, shanhte hta na lawt lu ai ni hpe, ndan gap chye ai Tarshi, Pula, Luda amyu ni hpang de mung, Tubala yan Yawan hpang de mung, nye a lam garai n na yu ai hte, nye a hpung shingkang garai n mu lu ai, sumtsan mung na zunlawng ni hpang de mung, ngai shangun dat nna, shanhte gaw maigan amyu ni hpe, nye a hpung shingkang lam tsun dan na mara ai.

20Dai hta kaga, Israela masha ni gaw, tinang a lusha hkungga hpe san seng ai wan hta Yehowa a nta de la sa ai hte maren, shanhte gaw, nanhte a kahpu kanau ni mahkra hpe, gumra hta mung, leng hta mung, krau ntsa e mung, lawze hte gawla-uk ntsa e mung htaw nna, Yehowa a lusha hkungga tai na matu, mung mi hte mung mi kaw na, nye a chyoi pra ai bum Yerusalem mare de woi wa na mara ai,” nga nna Yehowa tsun ai.



²¹“Bai shanhte hta na, hkinjawng hte Lewi masha ni a aya hta ngai san da na nngai,” nga nna Yehowa tsun ai.

²²“Kaning rai nme law, ngai hpan da ai sumsing lamu ningnan hte, ginding aga ningnan gaw, nye a man e grin nga ai zawn, nanhte a aru arat hte nanhte a amying shingteng mung grin nga na ra ai,” nga nna Yehowa tsun ai.

²³“Shing rai shata praw shagu, laban nhtoi shagu, hkrung mahkrung yawng, nye a man e nawku na matu, du na mara ai,” nga nna Yehowa tsun ai.

²⁴Shanhte gaw paw pru nna ngai hpe shut hpyit ai ni a moi mang hpe hpu yu na mara ai; kaning rai nme law shanhte hpe sha ai byet si ai, n rai, shanhte hpe hkru ai wan krip ai, n rai: shanhte gaw hkrung mahkrung yawng a man e, matsat shabat hkrai tai na mara ai,” nga ai.



Yeremia

Yeremia 1

¹Yuda hkawhkam, Amon a kasha, Yoshia hkaw dung ai shi masum ning hta e mung;

²bai Yuda hkawhkam, Yoshia kasha, Yehoiakim a lakhtak e mung, Yuda hkawhkam Yoshia kasha Zedekia hkaw ding ai shi langai ning ladu hkrum ai, shata manga ngu na hta,

³Yerusalem masha ni hpe bawng rim mat wa ai du hkra, Yehowa a mungga hkap la ai, Ben-yamin mung na, Anahtot mare e nga ai hkinjawng ni hta na, Hilkia kasha Yeremia mungga gaw, da ndai rai nga ai.

Yeremia Hpe Yehowa Shaga Ai Lam

⁴Ya Yehowa a mungga ngai kaw du nna,

⁵Ngai nang hpe nnu a hkritung e garai n shachyaw yang pyi, ngai nang hpe chye nngai; nang garai n shangai yang pyi, ngai nang hpe shachyoi shapra nngai: masha amyuu ni a myihto tai na, ngai nang hpe aya dang da ni ai, nga ai.

⁶Dai rai nna ngai gaw, “Aka, Madu Yehowa e, ngai ga n chye tsun nngai: ma naw rai nga nngai,” ngu we ai.

⁷Yehowa chyawm gaw, “Ngai ma naw rai nga nngai, nga nna hkum tsun et; kadai hpang de mung ngai nang hpe shangun yang, nang sa na ndai; ngai nang hpe htet da mada nang tsun na ndai.

⁸Shanhte hpe hkum hkrit et; nang hpe mawai la na matu, ngai nang hte rau rai nga nngai,” nga ai.

⁹Bai Yehowa gaw shi a lata ladawn nna, nye a n-gup hpe ahtawk let, “Yu u, na a n-gup hta nye mungga hpe ngai bang da se ai:

¹⁰matsing u, baw kau na hte run kau na matu mung, jahten shabyak na hte galau kau na matu mung, gaw da na hte gat hkai na matu mung, amyuu baw



ni hte hkawhkam mungdan ni a ntsa e, dai ni jang, ngai nang hpe san da ni ai,” nga ai.

¹¹Bai, Yehowa a mungga gaw ngai kaw du nna, “Yeremia e, nang hpa mu n ta?” nga nna san yang, ngai gaw, “Jau jau pu ai hpun lakung hpe mu nngai,” ngu we ai.

¹²Shaloi Yehowa gaw, “Nang mu ai lam teng nga ai; kaning rai nme law, nye ga hpe shadik na matu, ngai mung jau jau e sin nga na nngai, nga ai.”

¹³Bai Yehowa a mungga gaw, lahkawng lang ngu na, ngai kaw du nna, “Nang hpa mu n ta?” nga nna san yang, ngai gaw, “Dingdung maga de na pru ai prut kabrawng ai dibu hpe mu nngai,” ngu we yang,

¹⁴Yehowa gaw, “Dingdung maga de na ari ahpri, ndai mung masha ni mahkra ntsa de pru na ra ai.

¹⁵Kaning rai nme law, Dingdung mungdan de na amyu baw ni mahkra hpe ngai shaga nna, shanhte sa du nhtawm, langai hte langai, Yerusalem mare chyinghka lam hkan e mung, bungghku grup yin hkan e mung, Yuda mare ni mahkra hta e mung, tinang a tingnyang ni hpe tawn da na mara ai.

¹⁶Mung masha ni gaw ngai hpe kau da ai hte, hpura kaga hpe lawban nat nawng nna, tinang a lata hte galaw ai rai hpe nawku ai mara mahkra a majaw, ngai shanhte hpe dawdan nna ari jaw na mawe ai.

¹⁷Dai re ai majaw nang gaw, shingkyit kyit nna rawt u; ngai nang hpe hkang da mada, shanhte hpe tsun dan mu: shanhte a man e ngai nang hpe n jahkrit shama kau u ga, shanhte hpe hkum hkrit et.

¹⁸Yu u, mungdan ting a man e mung, Yuda hkawhkam ni a man e mung, de a du salang ni a man e mung, de a hkinjawng ni a man e mung, mung masha ni a man e mung, ngai nang hpe dai ni jang, bungghku kum ai mare, hpri shadaw hte magri shakum a malai shatai na de ai.

¹⁹Shanhte nang hpe hkap gasat timung, dang kau lu na n rai; nang hpe mawai la na matu, ngai nang hte rau rai nga nngai,” nga nna Yehowa tsun ai.



Yeremia 2

Israela Amyu Ni Yehowa Hpe Kau Da Ai Lam

¹Bai Yehowa a mungga ngai kaw du nna, Yerusalem mare hpe ning ngu jahtau tsun u:

²Yehowa ning nga ai; “Na a ram prat e hkam la ai chyeju hpe mung, nang mahtan da ai tsawra myit hpe mung, nli n mai gat ai hkun hkraw ai shara hta e, nang ngai kaw hkan nang nga ai hpe mung, ngai dum nngai.

³Dai shaloi e Israela gaw Yehowa a matu chyoi pra nga ai hte, shawng si ai nsi naisi rai nga ai; shi hpe map sha maw sha ai ni yawng mara kap nga ma ai; shanhte a ntsa e shoihpa shoirang du na ra ai,” nga nna Yehowa tsun ai.

⁴Yaku a dap hte, Israela dap na htinggaw yawng hte e, Yehowa a ga madat mu:

⁵Yehowa ning nga ai, “Nanhte a nji nwa ni gaw, ngai hte tsan wa nna, be be kaman lam hkan let, be be kaman tai wa hkra, ngai hta kaning re ai mara mu hkrup ma ta?

⁶Shanhte gaw, Egutu mung na anhte hpe woi wa nna, nam mali hku, zaibru jang hte nhkun sawng ai mung, hkun hkraw ai hte si du a shingnip ka-up ai mung, kadai n lai yu ai hte masha kata ai mung hku woi ga wa ai Yehowa gaw kanang rai nga a ta? nga nna n san ma ai.

⁷Ngamu ngamai ai mung a nsi naisi hte, sau hpum ai hpe sha na matu, ngai nanhte hpe woi jashawn nna, nanhte shang myit yang nanhte gaw nye a mungdan hpe awu asin di kau nna, nye a sali wunli ga hpe matsat shabat ga shatai kau manu ai.

⁸Hkinjawng ni gaw, Yehowa kanang rai nga a ta? nga nna n san ma ai; tara agyi ni ngai hpe n chye ma ai; agyi salang ni gaw ngai hpe shut hpyit ma ai; myihtoi ni gaw Bala hpe hpa let htoi nna, akyu n rawng ai lam hkan nang ma ai.”



⁹“Dai re ai majaw ngai nanhte hte naw dangrang hkat na nngai; nanhte a kashu kasha ni hte mung dangrang hkat na nngai;” nga nna Yehowa tsun ai.

¹⁰“Kitim zunlawng ni de rap nna mada yu mu; Kedara de shangun nna atsawm sha gawn yu mu: dai zawn re ai amu byin yu sai kun, sumru yu u.

¹¹Masha amyu mi gaw tinang a hpara ni hpe, hpa n re hpara ni hte galai ma ai kun? nye a amyu masha ni chyawm gaw, akyu n rawng ai baw hte, tinang a arawng sadang hpe galai kau ma hka.

¹²Sumsing lamu ni e, dai lam majaw mau mat nna, ja ja hkrit gari let katsi katsang rai nga mu,” nga nna Yehowa tsun ai.

¹³“Kaning rai nme law, nye a amyu gaw lam lahkawng hta shut masai: shanhte gaw, asak hka hpawk ngu ai, ngai hpe kau da nna, hka n rawng lu ai ntsin htung, gaja wa, ga mat ai ntsin htung, tawk manu ai.”

¹⁴“Israela gaw mayam rai ni? mayam kasha rai ni? hpa majaw kashun kashe hkrum nga a ta?

¹⁵Hkanghkyi hkalung ni shi hpe shabam nna nying nga ma ai; shanhte gaw shi a mungdan hpe shaza kau manu ai: shi a mare ni, kadai n nga lu hkra hkru mat sai.

¹⁶Nopa hte Tahpan a kashu kasha ni mung, na a baw pungding hpe shakrin kau manu ai.

¹⁷Nang hpe woi wa ai, na a Karai Kasang Yehowa hpe kau da ndai majaw, nang nan shing re ai ari hkrum nga ndai, n rai ni?

¹⁸Ya chyawm, nang gaw Sihora hka lu na matu, Egutu lam de hpa majaw sa n ta? Uhprat hka lu na matu, Asuri lam de hpa majaw sa n ta?

¹⁹Na a shut hpyit ai gaw nang hpe sharin na ra ai; na a htak mat ai lam, nang hpe shari na ra ai: dai rai nna, na a Karai Kasang Yehowa hpe, nang kau da ai hte, shi hpe hkrit hkungga ai myit nang hta n rawng ai gaw, yak la ai hte yawn hpa lam rai nga ai hpe, dum nna chye nga u,” nga nna Zaw nawng zaw wa up ai Madu Yehowa tsun nga ai.



²⁰“Nang mahtang moi kaw nna na a kandang hpe daw kau nna, nang hpe gyit ai sumri gang dut kau nhtawm, Ngai gaw mayam amu n galaw na nngai, nga nna tsun ndai: kaning rai nme law, tsaw ai kawng shagu a ntsa e mung, tsit lali ai hpun shagu a npu e mung, nang gum nna shawa num tai nga ndai.

²¹Rai timung, kaja htum ai tsabyi ru jet, tengman ai nli ngu ai nang hpe ngai hkai da ni ai: dai rai yang, nang nye a man e ru chyalam a lakung lakying zawn, kaning rai tai wa n ta?

²²Nang gaw shau hte shin nna, sabya law law lang timung, na a mara gaw nye a man e dandawng nga ai,” nga nna Madu Yehowa tsun ai.

²³“Ngai gaw awu asin n re ai hte, Bala hpura ni hpang de n hkan nngai, nga nna nang kaning rai tsun lu n ta? kadit e nang lai ai lam hpe yu u; nang galaw ai amu hpe dum u:

²⁴nang gaw gat chyang nna nwan hkawm ai gawla-uk yi rai nga ndai; nam mali e shanu nga nna tinang gasit ai myit hte nbung hpe marawp ai lawze yi nhprang rai nga ndai: ra kayut yang, kadai hkum da lu a ta? shi hpe hkan tam ai ni yawng, hki ba na n rai; shi a aten du yang shi hpe mu na ra ai.

²⁵Na a kyepdin hkum jahtum et; na a mayu hkun hkra hkum rai et; ngu yang, nang mahtang, Myit mada shara n nga ni ai; gaja wa n nga ni ai: ngai gaw tsasam masha ni hpe tsawra nna, shanhte hpang de hkan nang na nngai,” nga nna htan ndai.

²⁶“Rim la hkrum ai lagu lagut wa kaya hkrum ai zawn, Israela hkawhkam ni, du salang ni, hkinjawng ni, myihtoi ni hte hpawn, amyumasha ni kaya kahpa hkrum ma ai:

²⁷shanhte gaw hpuntawng hpe, Nang gaw nye a kawa, nlung hpe, Nang ngai hpe shaprat ni ai, nga nna tsun let, shanhte a myi man n rai, ngai hpe shingdu dat kau ma timung, ruyak hkrum yang, Rawt u, anhte hpe hkye hkrang la mi, nga nna hpyi na ma ai.

²⁸Ataw, tinang a matu nang galaw ai hpura ni, kanang rai nga ma ta? nang ruyak hkrum ai aten e, shanhte rai lu yang, rawt nna, nang hpe hkye hkrang



la mu ga: kaning rai nme law, Yuda mung e, na a mare ni law nga ma ai hte maren, na a hpara ni mung law nga ma ai lè.”

²⁹Yehowa ning nga ai: “Nanhte hpa majaw ngai hte dangrang hkat nga myit ta? nanhte yawng ngai hpe shut hpyit nga myit dai.

³⁰Ngai gaw be be kaman sha nanhte a kashu kasha ni hpe ari jaw ni ai: shanhte gaw sharin achyin ai n hkam la ma ai; nanhte a nhtu gaw, amya sha ai hkanghkyi zawn, nanhte a myihtoi ni hpe shaza kau manu ai.

³¹Amyu masha ni e, Yehowa a ga hpe sumru yu mu: ngai gaw Israela amyua matu nam mali, shing n rai, nsin htat ai mungdan tai yu ni ni? nye a amyumasha ni gaw, Anhte prang mat saga ai; nang h pang de bai wa na n rai, ngan na hpa majaw tsun nga ma ta?

³²Mahkawn gaw, tinang mawn sumli ai gali lakai hpe, num ningnan gaw tinang a shingkyit hpe, malap kau lu a ni? nye a amyumasha ni chyawm gaw, n dang hti hkra law ai nhtoi tup, ngai hpe malap mali kau ma ni ai.

³³Sumtsaw sumra tam na matu, na a lam hpe gade lajang nga n hka! Dai rai nna nang gaw n hkru ai num ni hpe pyi, na a lam sharin ya manu ai.

³⁴Dai hta kaga, mara n kap ai matsan mayan ni a asai, na a hpun palawng hta kap nga ai hpe mu hkrup sai; shanhte gaw kashun kashe amu n galaw ma ai: rai timung dai zawn re ai ni mahkra hpe nang sat kau ndai.

³⁵Shing re ai mara lu timung, Ngai mara n kap nngai; gaja wa Karai Kasang a pawt sindawng ai, ngai kaw na lai mat wa sai; nga nna nang tsun ndai. Yu u, Ngai yubak n galaw nngai, nga nna tsun ndai majaw, ngai nang hpe tara dara na de ai.

³⁶Na a lam hpe galai na, hpa majaw jawp nga n ta? Nang gaw Asuri mung hpe kaya ai zawn, Egutu mung hpe mung, kaya na rin dai.

³⁷Nang gaw, na a baw ntsa e lata mara let, dai mung na pru wa lu na ndai: kaning rai nme law, nang shamyet shanat ai ni hpe, Yehowa yeng kau wu ai rai nna, nang shanhte hte rau awng wa lu na n rai.”



Yeremia 3

¹Masha langai ngai, madu jan hpe kabai kau nna, num dai pru nhtawm, kaga wa hte nga sha ai h pang, shawng na madu wa gaw, dai num hpe bai kahkyin la mai a ni? shing rai galaw ai mungdan gaw, awu asin rai nga ai, n rai ni? nga nna masha ni tsun ninglen, nang gaw sumtsaw sumra law law hte mazum timung, ngai h pang de bai wa rit law, nga nna Yehowa tsun ai.

²Krin ai kawng ni hpe mada yu u; nang la hte n kanawn ai shara langai ngai, nga a ni? zaibru jang na Arabi masha zawn, lam makau e dung nga let, nang shanhte hpe hkawp lau nna, na a shawa num a amu hte, n san n seng ai amu majaw, mung ting awu asin rai nga ai.

³Dai re ai majaw lanam n shang ai hte, h pang shadoi na marang mung, n htu hkraw ai; nang chyawm gaw shawa num a lahtan htan nna, man htat mat nit dai.

⁴Ya kaw nna nang gaw, Nye wa e, brang ram prat na nye a manang rai nga nit dai, nga nna n tsun na n ni?

⁵Shi gaw tutnawng pawt nga na a ni? prat htum hkra yubak matsing da na a ni? nang tsun ninglen, yubak galaw lu ai daram, galaw nga n hka.

Sadi N Dung Ai Israela

⁶Bai, hkawhkam Yoshia lakhtak e, Yehowa ngai hpe ning nga ai: Htak mat sai Israela amy u hpe nang mu nu ni? shi gaw, tsaw ai bum shagu a ntsa e mung, tsit lali ai hpun shagu a npu e mung, shawa num tai wa sai.

⁷Ndai amu mahkra hpe shi galaw ai h pang, shi ngai h pang de nhtang wa na ra ai, nga nna ngai tsun timung, shi n wa hkraw ai: myit magaw ai, shi a kana Yuda gaw, dai amu hpe mu nga ai.

⁸Htak mat sai Israela gaw, la shaw ai hte shut ai amu galaw ai majaw ngai shi hpe kau da nna, jahka ai laika jaw timung, myit magaw ai, shi a kana Yuda gaw, n hkrit ai sha sa nna, shi mung shawa num tai nga ai hpe, ngai mu nngai.



⁹Shing rai, shi ladu lai ai shawa num amu hte mungdan hpe awu asin di kau nna, nlung hte mung, hpuntawng hte mung, shut hpyit nga ai.

¹⁰Dai daram yubak law nga timung, myit magaw ai, shi a kana Yuda gaw, myit masin mahkra hte n rai, sawt ai hte sha, ngai h pang de wa ai, nga nna Yehowa tsun ai.

¹¹Bai Yehowa ngai hpe ning nga ai, Htak mat sai Israela gaw, myit magaw ai Yuda hta, grau nna dinghpring nga ai.

¹²Sa su, dingdung maga de myi man yawng let, ndai ga jahtau tsun u: Htak mat ai Israela e, bai wa rit, nga nna Yehowa tsun ai; ngai nanhte hpe masin pawt na n rai; ngai myit galu nga nngai; tutnawng pawt nga na n rai, nga nna Yehowa tsun ai.

¹³Nang gaw shut hpyit nna, na a Karai Kasang Yehowa a tara tawt lai ai hte, tsit lali ai hpun shagu npu e, tsasam masha ni hte kahkrang hkawm nna, nye a nsen n madat ai hpe, yin la u, nga nna Yehowa tsun ai.

¹⁴Htak mat ai ma ni e, bai wa marit, nga nna Yehowa tsun ai: ngai gaw nanhte a madu nan rai nga nngai; ngai gaw mare mi hta na langai mi, htinggaw mi hta na lahkawng, lata la nna, Ziun mare de woi wa na nngai.

¹⁵Bai ngai gaw, ngai tsawra ai hpung up ni hpe dang da nna, shanhte gaw chye chyang ai nyan hpaji hte nanhte hpe woi up na mara ai.

¹⁶Dai aten e nanhte mayat maya wa nna, mungdan hta law htam wa yang, nanhte gaw, Yehowa a ga shaka sumpu, nga nna tsun na n rai; kadai mung dai hpe dum na n rai; kadai mung dai hpe matsing na n rai; dai hpe lahpawt dum na n rai; dai hpe mung bai galaw na n rai, nga nna Yehowa tsun ai.

¹⁷Dai aten e shanhte gaw Yerusalem mare hpe, Yehowa a tingnyang, ngu nna shamying na maru ai: amyau baw ni yawng, Yehowa amying hpe hpa let, Yerusalem mare de zuphpawng na mara ai; shanhte gaw htawm h pang de tinang a myit masin a je hpre ai hta hkawm na n rai.



¹⁸Dai aten e Yuda dap na ni gaw, Israela dap na ni hte rau hkawm na mara ai rai nna, shanhte gaw dingdung maga na mungdan kaw nna rau pru wa nhtawm, nanhte a nji nwa ni hpe ngai jaw ai sali wunli ga de du na mara ai.

¹⁹Rai timung ngai gaw, Nang hpe kasha ni hta kaning di yin la nna, ngamu ngamai ai mungdan, maigan amyuu baw ni a kaja htum ai sali wunli ga, nang hpe kaning di jaw na rai ta? ngu nna san yang, Nang gaw ngai hpe, Nye Wa, nga na rin dai; ngai kaw na mung, yit mat wa lu na n rai, nga nna ngai htan nngai.

²⁰Israela dap e, madu jan gaw madu wa hta sadi n dung ai hte maren, gaja wa nanhte gaw ngai hta sadi n dung myit dai, nga nna Yehowa tsun ai.

²¹Israela kashu kasha ni gaw, Krin ai kawng ni a ntsa e hkrap ngu hkrap ngoi nna, tawngban ai nsen hpe, ngai na ni ai: kaning rai nme law, shanhte gaw lam yit nna, tinang a Karai Kasang Yehowa hpe, malap mali kau masai.

²²Htak mat ai ma ni e, bai wa marit; nanhte a htak mat ai hpe ngai shamai shatsai na nngai. Yu u, anhte nang hpang de wa ga ai; nang gaw anhte a Karai Kasang Yehowa rai nga ndai.

²³Gaja wa, kawng ni hte bum ni a wu ngoi ai gaw, kaman lila rai nga ai: gaja wa, anhte a Karai Kasang Yehowa gaw, Israela amyuu hpe hkye hkrang la ai lam rai nga ai.

²⁴Dai kaya kahpa lam chyawm gaw, anhte a ram prat kaw nna, ji wa ni a sutgan ngu ai, sagu dumsu hpung ni hte shayi shadang sha ni hpe shamyit kau nu ai.

²⁵Anhte gaw kaya la let kaleng taw nna, anhte a mak mat ai gaw, anhte hpe ka-up u ga; kaning rai nme law anhte gaw, ram prat kaw nna dai ni du hkra, ji wa ni hte rau, anhte a Karai Kasang hpe yubak galaw saga ai: anhte gaw, anhte a Karai Kasang Yehowa a nsen hpe n madat ga ai, nga ma ai.

Yeremia 4



¹Israela amyu e, nang bai wa mayu yang, gaja wa ngai hpang de bai wa nna, na a matsat shabat amu, ngai kaw na htawm kau ai rai yang gaw, nang hpe kadai sa shamawt lu na n rai;

²dai hta kaga nang gaw, hkrung nga ai Yehowa amying gang let, tengman ai hku, tara ding ai hku, dinghpring ai hku dagam lu nna, maigan amyu ni gaw, shi a amying hta tinang hkum hpe shaman ya nna, shi hta hpa let gumrawng na mara ai, nga nna Yehowa tsun ai.

³Kaning rai nme law, Yehowa gaw Yuda hte Yerusalem masha ni hpe ning nga ai: Nanhte jahkam tawn ai hkauna ni hpe bai galau mu; ju hpun hta nli hkum gat myit.

⁴Yuda hte Yerusalem masha ni e, Yehowa matu mara tinang dai matu gadoi hkam mu; nanhte a myit masin a hpyi magap hpe hkoi kau mu; shing n rai, nanhte a n hkru n hkra ai amu majaw, nye a pawt sindawng ai gaw wan zawn pru nna, kadai n sat lu hkra hkru na ra ai.

Dingdung Mungdan Na Htenza Ai Lam Ni

⁵“Mungdan hta e pahtau dum mu; jahtau garu nna, zuphpawng mu; bungtku kum ai mare ni de anhte lung ga,” nga nna tsun ai ga hpe, Yuda mung hta e shana ya mu, Yerusalem mare hta shabra dat mu.

⁶Ziun bum tawtap e dawngkhawn sharawt mu; hpawng mu, hkum hkring myit; kaning rai nme law, ngai gaw dingdung maga de na ruyak ai hte, grai kaba ai hten byak ai hpe, shapraw na nngai,

⁷Amyu baw ni hpe jahten shabyak na, hkanghkyi ngu ai wa gaw, tinang a wuyup na lung wa sai; shi gaw du magang ra ai; na a mungdan hpe katsi katsang shatai na hte, na a mare ni hpe kadai n nga lu hkra marawng marang di kau na matu, shi gaw tinang shara kaw na pru wa sai.

⁸Dai majaw, lachyit nba bu hpun let, hkrap ngu hkrap ngoi, sharung shayawt nga mu: kaning rai nme law, Yehowa a pawt kahtet ai gaw anhte kaw na garai n dawm la nga ai.



⁹Dai shani e, hkawhkam ni hte du salang ni gaw, myit htum mat na mara ai; hkinjawng ni gaw mak mat nna, myihtoi ni gaw mau mat na mara ai, nga nna Yehowa tsun ai.

¹⁰Ngai chyawm gaw, Madu Yehowa e, ntawng nhtu gaw lareng hkra hkra shang timung, Nanhte ngwipyaw nga na myit dai, nga nna ndai amyu masha ni hte Yerusalem na ni hpe tsun ndai majaw, nang shanhte hpe grai hkalau kau manu hka, nga nna tsun nngai.

¹¹Dai aten hta e, ndai amyu masha ni hte Yerusalem mare na ni hpe lakap nna tsun ai gaw: Zaibru jang na krin ai kawng ni kaw nna, nye amyu shayi sha hpang de, kahtet ai nbung bung wa na ra ai; dai gaw nbun shapoi na hte san seng na matu wa ai nbung n rai:

¹²nye myit shadik na matu, dai kawng ni hta na, ja dik ai nbung bung wa na ra ai; ya pyi ngai nan shanhte hpe jeyang na nngai.

¹³Yu u, sa wa ai hkawhkam gaw sumwi zawn du na ra ai; shi a leng ni gaw, bungsha zawn rai nga ai; shi a gumra ni gaw, langda hta grau laram nga ma ai; anhte gaw dingnye lu ga ai: hten byak ai hkrum saga ai.

¹⁴Yerusalem e, nang hkye hkrang la ai hkrum lu hkra, na a kraw lawang na n hkru n hkra ai hpe kashin kau u: na a n shawp ai myit mang gaw, gaten du hkra nang hta shanu nga na rai ta?

¹⁵Dan mung na ga shana ai nsen na lu ai; Ehprim bum ga e ruyak ai shi bra nga ai:

¹⁶amyu baw ni hpe shi shana ya mu: yu u, sin langa ni gaw sumtsan mung na sa nna, Yuda mare ni a hpang maga e garu nga ma ai, ngu nna Yerusalem hpe shana ya mu.

¹⁷Yuda mung ngai hpe gumlau ai majaw, shanhte gaw hkauna sin ai ni zawn, dai mung hpe wang tawn da mu ai.



¹⁸Nang hkan nga ai lam hte arawn alai majaw, ndai nang hkrum sha nu ai: dai gaw na a n hkru n hkra ai lam rai nga ai: dai gaw hka jap ai hte myit masin hta chyung nga ai, nga nna Yehowa tsun ai.

¹⁹Myit htum nngai law, myit htum nngai law! Nye a kraw lawang machyi nga ai law; nye a myit masin aru ara rai nga ai; ngai atsin sha nga lu ai n rai: nye a wenyi e, nang gaw pahtau dum ai hte hpyen htim garu ai hpe na lu n hka.

²⁰Hten mat sai, hten mat sai, nga nna kajai gara ma ai; mung ting katsi katsang rai nga ai: nye a sum ni jahkring sha, nye a nba grang ni akajawng sha, hten mat sai.

²¹Ngai gaw gaten du hkra, dawnghkawn hpe mu lu nna, pahtau ngoi ai nsen na lu na rai ta?

²²Gaja wa, nye a amyu masha ni myit n su ma ai; shanhte ngai hpe n chye ma ai; n shawp ai kasha tai nna, nyan n rawng ma ai; n kaja ai amu hta let nga ma ai; kaja ai amu n chye galaw ma ai.

²³Ginding aga hpe ngai mada yu yang, dai gaw akrin ayang hte asan awan rai nga ai; sumsing lamu hpe mada yu yang, nhtoi n nga ai.

²⁴Bum ni hpe ngai mada yu yang, dai ni gari kawa rai nga nna, kawng ni yawng, ashun awam nga ma ai.

²⁵Ngai mada yu yang, yu u, masha n nga ai; ntsa malen u ni yawng, hkoi mat masai.

²⁶Ngai mada yu yang, yu u, ngamu ngamai ai mung gaw, nam mali tai mat sai; de a mare ni yawng, Yehowa hte shi a pawt kahtet ai man e, marawng marang rai nga ai.

²⁷Kaning rai nme law, Yehowa ning nga ai: Mung ting katsi katsang rai mat timung, ngai dai hpe htum hkra jahten na n rai.



²⁸Shing rai lamu ga sharung shayawt nna, sumsing lamu chyang mat na ra ai: dai gaw nye a mungga rai nga ai; dai lam ngai myit shatawng da nna, myit malai nga ai, n rai; ngai dai n galaw ai, nga na n rai.

²⁹Gumra jawn ai ni hte ndan lang ai ni a wu ngoi ai nsen majaw, mare masha ni yawng hprawng wa ma ai: shanhte gaw nam mali e makoi nna, lungkhrung ni a ntsa de lung wa ma ai: mare yawng hpe kau da nna, masha langai mi muk n hti nga ai.

³⁰Nang mahtang, hten byak hkrum ai num e, nang kaning rai na n ta? Nang gaw hkyeng mang ai nba bu hpun nna, aja arai mawn sumli ai hte, na a myi man kaprang hkra tsi chya timung, na a tsawm htap ai gaw kaman lila sha rai nga ai: na a sumtsaw sumra ni gaw nang hpe kau da nna, na a asak hpe tam nga ma ai.

³¹Kaning rai nme law, shinggyim machyi ai num a nsen, kasha alat shaprat ai num madai ai nsen zawn, Ziun shayi sha ba galawp ai nsen hpe, ngai na nngai; shi gaw, Ngai hta dingnye nga ai law; masha sat ai ni a man e ngai myit htum nngai, nga nna lata lalam let shabam nga ai.

Yeremia 5

Dinghpring Ai Langai Mung N Nga Ai

¹Ngai gaw, Yerusalem mare hpe yubak shalawt dat lu hkra, dinghpring ai hku hkan nna, kangka lam tam ai wa langai ngai nga yang, dai wa hpe mu hkrup hkra, mare lam ni hte htingwan hkan e gat kahkrang hkawm nna sawk yu mu:

²Shanhte gaw, “Yehowa hkrung nga ai hte maren,” nga nna dagam timung, gaja wa masu let dagam ma ai.

³Yehowa e, na a myi kangka lam hpe tau yu nga ai, n rai ni? Nang shanhte hpe kayat timung, shanhte hpa n nawn ma ai; shaza kau timung, sharin achyin ai n hkam hkraw ma ai: tinang a myi man hpe nlung hta grau shaja ma ai; shanhte bai wa na, n hkraw ma ai.



⁴Dai rai ngai gaw, Gaja wa, ndai ni gaw matsan mayan ni hkrai rai nga ma ai; Yehowa a lam hpe mung, tinang a Karai Kasang a tara hpe mung n chye ma ai majaw, angawk angak rai nga ma ai:

⁵Shing rai salang ni hpang de ngai sa tsun na nngai; shanhte gaw Yehowa a lam hpe mung, tinang a Karai Kasang a tara ding ai lam hpe mung chye na ma ai, nga nngai rai timung shanhte gaw myit langai sha hte kandang hpe daw kau nna, sumri ni hpe gang dut kau manu ai.

⁶Dai re ai majaw, maling na hkanghkyi shanhte hpe sat kau na ra ai; shana e hkawm ai chyahkyawn, shanhte hpe kawa sha kau na ra ai; rawnggawk gaw shanhte a mare ni hpe sin nga nna, shinggan de pru ai ni yawng amya sha kau ai hkrum na mara ai; kaning rai nme law, shanhte a shut hpyit ai yubak law nga ai hte, shanhte grau nna htak mat wa ma ai.

⁷“Ngai na a yubak hpe kaning rai raw dat kau lu na rai ta? na a kashu kasha ni gaw ngai hpe kau da nna, hpa n re ai hpara ni hpe gang let dagam masai: ngai shanhte hpe jahkru shakat ngut yang, shanhte gaw num shaw la shaw amu galaw nna, shawa num a nta hta ju nga ma ai.

⁸Shanhte gaw ushat hkru ai gumra zawn nwan hkawm nga ma ai: shanhte langai hte langai htingbu wa madu jan hpe masen nga ma ai.

⁹Dai yubak hpe ngai n dawdan na rai ni? dai zawn re ai amyu hpe ngai matai n dawp na rai ni?” nga nna Yehowa tsun ai.

¹⁰“De a bungghku ntsa e lung nna jahten shabyak mu; rai timung htum hkra hkum di mu: de a lakung ni hpe krum kau mu; dai ni Yehowa hte n seng nga ai.

¹¹Israela dap rai timung, Yuda dap rai timung, ngai hpe myit magaw ai hku grai galaw ma ai,” nga nna Yehowa tsun ai.

¹²Shanhte gaw “Yehowa n nga ai; anhte a ntsa e tsin-yam tsindam du na n rai; nhtu mung, hku wa mung, hkrum na n rai:



¹³myihtoi ni gaw nbung sha rai nga ma ai; shanhte hta mungga n rawng nga ai: shanhte tsun ai hte maren hkrum sha na mara ai,” nga nna Yehowa hpe nyet kau let tsun nga ma ai.

¹⁴Dai rai nna, Zaw nawng zaw wa up ai Karai Kasang Yehowa ning nga ai: “Nanhte shing nga tsun ai majaw, yu u, nye a ga na a n-gup hta wan, ndai amyu masha ni hpe hpun, ngai shatai nna, dai gaw shanhte hpe hkru kau na ra ai.

¹⁵Yehowa ning nga ai: Israela amyu e, nang hpe gasat na matu, sumtsan mung na amyu langai mi hpe ngai woi wa na nngai: dai gaw, n-gun atsam rawng ai amyu, moi chyaloi nhkoi na amyu, rai nga ai; dai amyu a ga hpe nang n chye, shanhte tsun ai hku, nang n chye na ndai.

¹⁶Shanhte a pala ndum gaw hpaw nga ai lup rai nga ai; shanhte yawng share ninghkrin ni rai nga ma ai.

¹⁷Na a shayi shadang sha ni sha ang ai nsi naisi hte muk hpe, shanhte sha kau na mara ai; na a sagu dumsu hpung ni hpe mung, na a tsabyi ru ni hte lakum hpun ni hpe mung, sha kau na mara ai; nang shingbyi nga ai bunghku kum ai mare ni hpe, shanhte gasat nna, shaza kau na mara ai.

¹⁸Rai timung, ndai aten hta e nan, ngai nanhte hpe atsai awai jahtum kau na n rai,” nga nna Yehowa tsun ai.

¹⁹“Shing rai, Anhte a Karai Kasang Yehowa gaw, hpa majaw ndai lam mahkra anhte hpe di kau a ta? nga nna, nanhte san myit yang, nang gaw, Nanhte ngai hpe kau da nna, nanhte a mungdan hta hpara tsasam ni hpe daw jau nga ai hte maren, nanhte n madu ai mungdan hta, nanhte gaw tsasam masha ni hpe daw jau na myit dai,” nga nna shanhte hpe htawn tsun na ndai.

²⁰“Yaku a dap hta e, ndai ga shana mu, Yuda mung hta e, ndai shi shabra mu:

²¹myi tu ninglen n mu, na tu ninglen n na ai, nyan kata ai, angawk angak re ai amyu e, ndai ga madat mu: Yehowa ning nga ai:



²²Nanhte ngai hpe n hkrit hkungga myit ni? Nammukdara hka leng ni n lai lu hkra, zaibru hpe jarit shatai na, htani htana mungga tawn da ai, nye man e wa, n hkrit gari nga myit ni? dai hka leng ni hta wa timung, dang lu ai n rai; wu kadu timung, lai lu ai n rai.

²³Ndai amyu masha ni chyawm gaw, shut hpyit ai hte gumlau myit rawng nna, tutnawng gumle gumlau nga ma ai.

²⁴Shanhte gaw, Marang htu shangun nna, marang nhpaw hte hpang shadoi marang, anhte hpe jaw ya nna, nmut ta aten anhte a matu san da ai, anhte a Karai Kasang Yehowa hpe, ya hkrit hkungga nga ga, nga nna tinang a myit masin hta n tsun ma ai.

²⁵Nanhte a shut hpyit ai gaw ndai lam ni hpe shabai kau nna, nanhte a yubak gaw, nanhte a ngamu ngamai lam, pat kau manu ai.

²⁶Kaning rai nme law, nye a amyu masha ni hta tara n lang ai ni hkran nga ma ai; shanhte gyam yu let, u hkam ai ni zawn gawp nga ma ai: masha hpe hkam na matu mahkam tawn da ma ai.

²⁷U raw hta u ni hpring nga ai hte maren, shanhte a nta ni gaw hkalem hkalau ai hte hpring nga ai: dai re ai majaw shanhte kaba wa nna, sut su nga ma ai.

²⁸Shanhte sau hpum nna, myi man kabrim wa ma ai; shanhte gaw n hkru ai hta ladu lai ma ai; jahkrai nmai ni ngamu ngamai na matu, shanhte a amu hpe tsun ya hkraw ma ai n rai; matsan mayan ni hpe mung, tara ding ai hku tara dara ya, hkraw ma ai n rai.

²⁹Dai yubak hpe ngai n dawdan na rai ni? dai zawn re ai amyu hpe ngai matai n dawp na rai ni?” nga nna Yehowa tsun ai.

³⁰“Mauhpa matsat shabat amu langai mi mungdan hta byin wa sai:

³¹myihtoi ni masu ai ga htoi nna, hkinjawng ni dai lam hkan let, up nga ma ai; nye a amyu masha ni mung dai lam hpe ra ma ai; dai rai nna, hpang jahtum e nanhte hpa galaw na myit ta?”

Yeremia 6



Wang Da Ai Yerusalem

¹“Ben-yamin a kashu kasha ni e, Yerusalem mare na pru nna, lawt hkra hprawng mu; Tekoa kahtawng e pahtau dum mu; Bet-hahkerem e kumla sharawt mu: kaning rai nme law, ruyak ai hte jahten shabyak kaba, dingdung maga de na dawng pru nga ai.

²Ahpraw tsawm nna hkum hkalung ai Ziun shayi sha hpe ngai jahtum kau na nngai.

³Sagu rem ni gaw tinang a sagu hpung ni hte shi hpang de sa nhtawm, shi a grup yin e tinang janghpang gap nna, langai hte langai tinang a udat shara hta shayaw na mara ai.

⁴Shi hpe hpyen gasat na hkyen mu: rawt ga, jan pungding e lung ga; anhte dingnye lu ga ai; jan kadang sai, shana de na shingnip galu wa sai.

⁵Rawt ga, shana e lung nna, shi a htingnu ni hpe shaza kau ga, nga ma ai.

⁶Kaning rai nme law, Zaw nawng zaw wa up ai Yehowa ning nga ai: Hpun ni hpe kran kau mu; Yerusalem makau e kaduk htu mu; ndai mare gaw shari mai ai mare rai nga ai: de a kata de zingri zingrat ai hkrai rai nga ai.

⁷Hka hpawkw mahka e hka lwi pru ai zawn, dai mare gaw n hkru n hkra ai hpe shalwi dat nga ai; de a kata de kashun kashe hte jahten shabyak ai nsen na lu ai; machyi makaw hte hkala nba hpe ngai tutnawng mu nngai.

⁸Yerusalem e, sharin achyin ai hkam la u: shing n rai, nye a myit masin nang hte tsan wa nna, nang hta kadai n shanu hkra, nang hpe marawng marang di kau na de ai.”

⁹Zaw nawng zaw wa up ai Yehowa ning nga ai: “Tsabyi si nlim gut ai zawn, shanhte gaw ngam nga ai Israela masha ni hpe atsai awai gut kau na mara ai; tsabyi si di ai wa zawn, na a ka hta lata naw bang u.”

¹⁰Shanhte madat mara lu hkra, ngai kadai hpe ga tsun nna, sakse shatai na rai ta? yu u, shanhte a na matu gadoi n hkam ai na rai nna, n madat mara lu ma ai; Yehowa a mungga gaw shanhte a jahpoi shara rai nga ai; dai hta sharawng awng ma ai n rai.



11Dai re ai majaw, Yehowa a myit kahtet ai hte ngai hpring nga nngai; naw sharang nga lu ai n rai; “Mare lam e nga ai ma ni a ntsa e mung, zuphpawng nga ai shabrang ni a ntsa e mung, dai hpe ru dat u: madu wa hte madu jan mung, aprat kaba ai hte dingla ugut gu ai ni mung, rim la ai hkrum na mara ai.

12Shanhte a nta ni hte hpawn, yi hkauna ni, madu jan ni gaw, tsasam masha ni a lata hta du na mara ai; kaning rai nme law, ngai gaw ndai mungdan masha ni a ntsa e, nye a lata hpe ladawn na nngai,” nga nna Yehowa tsun ai.

13“Shanhte yawng, kaji htum ai wa kaw nna, kaba htum ai wa du hkra, lawhpa myit rawng ma ai; myihtoi wa kaw nna hkinjawng wa du hkra, langai hte langai, masu magaw lam hkan ma ai.

14Ngwipyaw n nga timung, Ngwipyaw nga ai, ngwipyaw nga ai, nga nna tsun let, shanhte gaw nye a amyua masha ni a nma hpe, loi mi sha shamai masu nga ma ai.

15Shanhte gaw matsat shabat amu galaw nhtawm, kaya nga ma ni? gaja wa, n kaya nga ma ai, myi man mung n sum ma ai; dai rai nna shanhte gaw kataw ai ni hte rau, kataw na mara ai; ngai shanhte hpe kawan katsan yu ai aten e, shanhte jahkrat kau ai hkrum na mara ai,” nga nna Yehowa tsun ai.

16Yehowa ning nga ai: “Lam mashe makau e tsap nna mada yu mu; myi na lam dingsa ni hpe tam let, Kaja ai lam gara mahtang rai ta? nga nna san let, dai hku hkan mu; shing rai yang, nanhte a myit masin ban sa na ra ai; rai timung, Anhte n hkan na ga ai, nga nna shanhte htan ma ai.

17Bai, nanhte a ntsa e sin langa ni ngai tawn da nna, Pahtau dum ai nsen hpe madat mara mu, nga nna tsun yang, shanhte gaw, Anhte n madat na ga ai, nga nna htan ma ai.

18Dai re ai majaw, Maigan amyua ni e, shanhte hta hpa byin na ra ai lam, na la mu; masha hpung ni e, chye na mu.



¹⁹Ginding aga e, na la u: yu u, ndai amyu gaw nye a ga n madat ai hte, nye a tara hpe n hkan hkraw ai majaw, shanhte myit mang ai lam hte maren, ngai shanhte a ntsa e tsin-yam tsindam shapraw na nngai.

²⁰Sheba mung na lawban hpe mung, sumtsan mung na maza hpun hpe mung, hpa majaw ngai hpang de la sa n ta? nanhte a wan nat hkungga hpe ngai n ra nngai, nanhte a shagu hkungga hpe ngai n sharawng nngai.”

²¹Dai re ai majaw Yehowa ning nga ai: “Ndai amyu masha ni a man e ahtu kataw shara ngai tawn da na nngai: kawa hte kasha ni rau ahtu kataw na mara ai: htingbu ni hte jingku ni rau, hten byak hkrum na mara ai.”

²²Yehowa ning nga ai: “Yu u, masha amyu langai mi dingdung mung maga de na du ra ai; masha amyu kaba langai mi hpe, lamu ga htum ai de na, ngai jasu na nngai.

²³Shanhte gaw ndan hte ri lang ma ai; gumshem ai amyu rai nna, matsan n chye dum ma ai; shanhte a nsen gaw, nammukdara zawn wu kadu nga ai; Ziun shayi sha e, nang hpe hpyen htim na matu, shanhte gaw gumra jawn let, langai hte langai hkyen nga ma ai.”

²⁴Dai shi anhte na lu saga ai; anhte a lata kya mat sai; shinggyim machyi ai num zawn, anhte tsin-yam tsindam hkrum ga ai.

²⁵Yi hkauna de hkum sa myit, lam hkum hkawm myit: hpyen wa a nhtu hte shoihpa shoirang, shara magup rai nga ai.

²⁶Nye a amyu shayi sha e, lachyit nba bu hpun nna, wan dap hta galwi nga u: kasha shingtai si ai zawn, yawn nga nna aja awa sharung shayawt nga u: jahten shabyak ai wa gaw, anhte a ntsa e akajawng sha du na ra ai.

²⁷“Nang gaw, nye a amyu masha ni a arawn alai hpe chyam yu nna, chye wa lu hkra, dinglik yu ai wa hte hpyen dap, ngai nang hpe shanhte a man e san da ni ai.



²⁸Shanhte yawng, gumle gumlau hte shi htawn ai ni rai nga ma ai; magri hte hpri hkrai rai nga ma ai; nlang hte gaw maw sha map sha ai ni hkrai rai nga ma ai.

²⁹Sumhting wut wut rai nga ai: achyu gaw wan hta byawng mat timung, naw jen na akyu n nga ai: n kaja ai ni hpe shaw kau lu ai, n rai.

³⁰Yehowa shanhte hpe kau da ai majaw, kau da mai ai gumhpraw,” ngu nna shanhte hpe shamyng na ra ai.

Yeremia 7

Shut Ai Makam Gaw Kaman Lila

¹⁻²Yehowa kaw na Yeremia hpang de du ai mungga gaw: “Yehowa nta chyinghka lam e tsap let, ndai ga hpe hkaw dan nna, Yehowa hpe nawku na matu ndai chyinghka lam de shang ai, Yuda masha yawng hte e, Yehowa a ga madat mara mu, ngu u.

³Israela Karai Kasang, Zaw nawng zaw wa up ai Yehowa ning nga ai: “Nanhte a htung hking hte arawn alai hpe, galai kau mu: shaloi ngai nanhte hpe ndai shara hta nga shangun na nngai.

⁴Ndai nta ni gaw Yehowa a nawku Htingnu, Yehowa a nawku Htingnu, Yehowa a nawku Htingnu rai nga ai, nga nna masu ga tsun ai ni hta hkum hpa nga myit.

⁵⁻⁷Nanhte gaw teng teng gaja wa, nanhte a htung hking hte arawn alai hpe galai kau yang mung, kahtawng masha hte htingbu wa a lapran e tengman ai tara hkan let, jeyang ya yang mung; malet nhprang manam, jahkrai nmai hte gaida gaina ni hpe adip arip n di ai hte, ndai shara hta mara n kap ai sai n jahkaw kau nna, nanhte yubak hkrum hkra hpara tsasam ni hpang de n hkan hkawm yang mung, nanhte a nji wa ni hpe prat tup jaw lup, jaw da ai, ndai shara hte mungdan hta, ngai nanhte hpe shanu nga shangun na made ai.”

⁸Yu u, nanhte gaw akyu n rawng ai masu ga hta hpa nga myit dai.



⁹“Nanhte gaw masha rai lagu ai, masha sat ai, num shaw la shaw ai, n teng n man ai hku dagam ai, Bala man e manam pyaw ai baw nat nawng nna, tinang n chye ai hpara hpang de hkan nang let,

¹⁰nye amying mying ai ndai nta hta, nanhte nye a man e shang tsap let, ndai matsat shabat amu mahkra hpe galaw nhtawm, Anhte gaw hkye hkrang la ai hkrum saga ai, nga nna tsun lu na myit ni?

¹¹Ndai nye a mying mying ai nta hpe, nanhte damya lungpu zawn nawn myit ni? Yu u, ndai amu hpe ngai hkum nan mu se ai,” nga nna Yehowa tsun ai.

¹²“Shawng ningnan e nye a amying shanu ai, Shilo shara de sa nna, nye a amyu Israela shut hpyit ai a majaw, dai nye a shara hpe ngai kanning di kau ai gaw, mada yu mu.

¹³Ya, Yehowa ning nga ai, Nanhte gaw ndai amu mahkra hpe galaw ai majaw mung, ngai jau jau rawt nna, nanhte hpe shadum jahprang timung, nanhte n madat ai hte, ngai shaga yang, n htan hkraw ai majaw mung,

¹⁴Shilo shara hpe ngai di kau ai zawn, nanhte shamyet shanat ai, nye a mying mying ai nta hte, nanhte hpe mung, nji nwa ni hpe mung, jaw da ai shara hpe, ngai di kau na we ai.

¹⁵Nanhte a kahpu kanau, Ehprim amyu masha yawng hpe, ngai shaden kau ai hte maren, nanhte hpe mung, nye a myi man na, ngai shaden kau na nngai.”

¹⁶“Nang mung, ndai amyu masha ni a matu akyu hkum hpyi et; shanhte a matu mara hkum hpyi jahtau et; shanhte a matu ngai hpe hkum tawngban et; ngai na a ga madat na n rai.

¹⁷Yuda mare ni hte, Yerusalem mare lam ni hta, shanhte hpa galaw nga ma ai hpe, nang n mu n ni?

¹⁸Ngai hpe pawt shangun hkra, shanhte gaw lamu hkawhkam jan a matu muk pa kabaw nna, hpara tsasam ni a man e dumhpung ru jaw na matu, ma



kaji ni gaw hpun hta, kawa ni gaw wan wut, num ni gaw muk shadung gumchya nga ma ai.

¹⁹Ngai hpe pawt shangun ai sha, rai kun? Tinang myi man hpe jasum na, tinang hkum hpe zingri ai, n rai nga a ni?” nga nna Yehowa tsun ai.

²⁰“Dai re ai majaw, Madu Yehowa ning nga ai: Yu u, ndai shara ntsa e mung, masha hte yamnga ntsa e mung, pa ga na hpun ni hte yi hkauna nsi naisi a ntsa e mung, nye a pawt sindawng ai hte myit kahtet ai hpe ngai ru dat nna, dai gaw n krip ai, hkru nga na ra ai.”

²¹“Israela Karai Kasang, Zaw nawng zaw wa up ai Yehowa ning nga ai: Nanhte a wan nat hkungga ni hte mayu hkungga ni hpe, rau tawn da nna shan sha mu.

²²Kaning rai nme law, ngai gaw nanhte a nji nwa ni hpe Egutu mung na shapraw wa ai shani e, wan nat hkungga hte mayu hkungga lam, shanhte hpe ga tsun nna htet da ai n rai;

²³ngai shanhte hpe htet da ai lam chyawm gaw, Nye a ga madat mu; shing rai yang, ngai gaw nanhte a Karai Kasang, nanhte gaw nye a amyutai na myit dai; nanhte ngamu ngamai hkru lu hkra, ngai nanhte hpe htet da mada hkan nang nga mu, nga nngai rai timung,

²⁴shanhte gaw n madat ai hte na mung n na la ai sha, tinang a hpaji daw ai hte myit ja ai hku hkan nang let, myi man n yawng ai, shingdu dat kau ma ai.

²⁵Nanhte a nji nwa ni gaw, Egutu mung na pru wa ai shani kaw nna dai ni du hkra, ngai gaw shani shagu jau jau rawt nna, nye a shangun ma myihto ni mahkra hpe, nanhte hpang de shangun dat dat rai timung,

²⁶nanhte gaw nye a ga n madat, na mung n na la ai sha, tinang a du hpe shaja ai hte, nji nwa ni hta grau nna n hkru nga myit dai.

²⁷Nang gaw ndai ga mahkra shanhte hpe tsun lu timung, shanhte nang hpe n madat na ma ai; nang shaga timung, shanhte n htan na ma ai.



²⁸Dai rai nna nang gaw, Ndai amyu gaw tinang a Karai Kasang Yehowa a nsen hpe n madat ai hte, sharin achyin n hkam la ai amyu, kangka hpe jahten nna, tengman ai ga n chye tsun ai amyu rai nga ai, ngu nna shanhte hpe tsun u.”

²⁹Na a ga shaka kara hpe doi kabai kau u; krin ai kawng ni a ntsa e sharung shayawt hkawm u: kaning rai nme law, pawt sindawng hkrum ging ai amyu hpe, Yehowa kau da nna gang kau nu ai.

Masha Sat Ai Kadit

³⁰Yehowa ning nga ai: “Yuda kashu kasha ni gaw, nye a man e n hkru ai amu galaw masai; nye a amying mying ai nta hpe awu asin di na nga, matsat shabat re ai arai ni hpe, jashawn da manu ai.

³¹Shanhte gaw Hinom kasha a kadit e, tsaw ai shara ngu ai Tohpet hpe gaw da nna, dai yang e tinang a shayi shadang sha ni hpe wan hte nawng kau manu ai; dai lam hpe ngai htet da ai n rai; gaja wa n ra nngai.

³²Dai re ai majaw, Yehowa ning nga ai: yu u, dai shara hpe Tohpet mung, Hinom kasha kadit mung, ngu na n rai: Masha sat ai kadit, ngu na aten du na ra ai; shanhte gaw, Tohpet shara hta man ai ga n nga hkra, mang lup kau na mara ai.

³³Ndai amyu ni a moi mang ni gaw, ntsa malen u ni hte nam na matse labye ni a shat tai na ra ai; dai ni hpe kadai gawn kau ai n rai.

³⁴Dai shaloi e ngai gaw, Yuda mare ni hte Yerusalem mare lam ni hta na, kabu gara ai nsen, mani pyaw ai nsen, la ningnan a nsen, num ningnan a nsen, jasim kau na nngai; kaning rai nme law, mung ting katsi katsang tai mat na ra ai,” nga ai.

Yeremia 8

¹“Yehowa ning nga ai: Dai aten e shanhte gaw Yuda hkawhkam ni a nrut nra, du salang ni a nrut nra, hkinjawng ni a nrut nra, myihto ni a nrut nra ni hte, Yerusalem masha ni a nrut nra ni hpe, tinang a lup ni hta na shapraw kau nhtawm,



²shanhthe tsawra ai, daw jau ai, hkan nang ai, hkan tam nna nawku ai ajan, shata hte lamu na zaw nawng zaw wa ni a man e lam da na mara ai. Dai nrut nra ni hpe sumpum da na mung n rai, lup kau na mung n rai, ga ntsa e namhpun tai na mara ai.

³Ngai shaden kau dat ai shara ni hta e naw ngam nga ai, ndai n hkru ai amyumasha ni gaw, asak hkrung nga na hta si hkrung si htan hpe lata la na mara ai, nga nna Zaw nawng zaw wa up ai Yehowa tsun nga ai.”

Yubak Mara Hte Jeyang Hkrum Ai Lam

⁴“Bai shanhthe hpe ning ngu tsun u, Yehowa ning nga ai: Kataw ai wa gaw, bai n rawt na a ni? Lam yit mat wa ai wa gaw, n htang wa na a ni?

⁵Dai rai yang, ndai amyungu ai, Yerusalem masha ni gaw, hpa majaw htani htana htak mat wa ma ta? shanhthe gaw hkalem hkalau ai hta len nga ma ai; bai n htang wa hkraw ma ai.

⁶Ngai atsawm sha madat yu yang, shanhthe gaw malang ai ga n tsun ma ai; “Ngai hpa galaw hkrup se ai i?” nga nna tinang shut ai hpe dum let, kadai mung myit nem ai n rai; hpyen htim ai gumra zawn, langai hte langai tinang lam hta gat hkawm ma ai.

⁷Gaja wa, ntsa malen na u kawp gaw, tinang a du hkra ladaw hpe chye nga ai; hkrudu, pilan hte mali tau ni gaw tinang bai wa na aten chye matsing ma ai: nye a amyumasha ni chyawm gaw, Yehowa a tara dara ai lam hpe n chye na ma ai.”

⁸“Dai rai yang, Anhte hpaji lu ga ai; Yehowa a tara anhte hta rai nga ai, nga nna nanhte kaning rai tsun lu na myit ni? gaja wa chyare ni a masu ai kanyit gaw, masu ai lam shapraw nga ai.

⁹Hpaji rawng ai ni kaya kahpa hkrum ma ai: mak mat nna, mahkam hta lu masai; yu u, shanhthe gaw Yehowa mungga hpe gang kau manu ai: shanhthe hta hpa baw hpaji rawng a ta?

¹⁰Dai re ai majaw, shanhthe a madu jan ni hpe tsasam masha ni a lata de ngai ap kau na nngai; shanhthe a yi hkauna ni hpe masha kaga ni madu sha na



mara ai: kaning rai nme law, kaji htum ai wa kaw nna kaba htum ai wa du hkra, yawng hte gaw lawhpa myit rawng ma ai: myihtoi wa kaw nna hkinjawng wa du hkra, langai hte langai masu magaw lam hkan ma ai.

¹¹Ngwipyaw n nga timung, “Ngwipyaw nga ai, ngwipyaw nga ai,” nga nna tsun let, shanhte gaw nye a amyu shayi sha a nma hpe loi mi sha shamai masu nga ma ai.

¹²Shanhte gaw matsat shabat amu galaw nhtawm, kaya nga ma ni? gaja wa, n kaya nga ma ai, myi man mung n sum ma ai; dai rai nna shanhte gaw kataw ai ni hte rau, kataw na mara ai; ngai shanhte hpe kawan katsan ai aten e, shanhte jahkrat kau ai hkrum na mara ai,” nga nna Yehowa tsun ai.

¹³“Ngai shanhte hpe atsai awai shamyit kau na nngai; tsabyi ru hta tsabyi si si lu na n rai; lakum hpun hta lakum si si lu na n rai; alap mung nyip mat na ra ai; shanhte a ntsa e kabye lai ai ni hpe, ngai san da nngai, nga nna Yehowa tsun ai.

¹⁴Anhte hpa majaw dung nga ga ta? zuphpawng ga; bungghku kum ai mare ni hta shang nna, atsin sha nga ga; anhte gaw Yehowa hpe shut kau ai majaw, anhte a Karai Kasang Yehowa gaw anhte hpe atsin sha nga shangun nna, gung hte kayau ai ntsin lu shangun mi ai.

¹⁵Anhte ngwipyaw lam myit mada timung, mai kaja ai n mu ga ai; gan ga ai aten hpe myit mada timung, mak mat ai hkrai hkrum ga hka!

¹⁶Shi a gumra ni a ladi sharat ai hpe, Dan mung kaw nna na lu ai; shi a hpyen gumra ni shabam ai nsen majaw, mung ting gari kawa nga ai: dai ni shang nna, mungdan hte hpawn, dai hta rawng marawng hpe mung; mare hte hpawn, dai hta shanu nga ai ni hpe mung, sha kau manu ai.

¹⁷Yu u, Mandan hte n bau shangap lu ai pu htum amyu, ngai nanhte hpang de shangun dat nna, dai ni gaw nanhte hpe kawa na mara ai,” nga nna Yehowa tsun ai.

¹⁸Ngai yawn bran hkra kaning di na law e; ngai gawng run la nngai.



¹⁹Yu u, nye amy shayi sha a shabam ai nsen hpe, sumtsan mung kaw nna ngai na nngai: “Yehowa gaw Ziun mare hta n nga a ni? de a hkawhkam wa gaw, mare kata e n nga a ni? De a tawk la ai hpara sumla ni hte, sumtsan mung na kaman lila lam hkan let, hpa majaw ngai hpe pawt sindawng shangun ma ta?”

²⁰Nmut ta lai sai, nlum ta htum sai; anhte mahtang hkye hkrang la ai n hkrum saga ai.”

²¹Nye amy shayi sha hkala nba hkrum ai majaw, ngai mung hkala nba hkrum nngai: ngai yawn nga ngai; mak mat ai hpe ngai hkrum nga nngai.

²²Gilead mung hta tsi mawan hpun naw n nga a ni? dai mung hta tsi sara n nga a ni? Dai rai yang, nye amy shayi shahpa majaw machyi kaw na n rawt lu a ta?

Yeremia 9

¹Nye amy shayi sha hte seng ai sat kau hkrum ai ni majaw, ngai gaw shani shana hkrap ngu hkrap ngoi nga lu hkra, nye a baw ntsin hkrai, nye a myi gaw myi prwi lwi ai hka hpaw, tai u ga law.

²Ngai gaw, nye a amy hpe kau da nna pru mat wa lu hkra, nam mali hkan e jarawp lu n ga lè: shanhte yawng num shaw la shaw ai ni hte, myit magaw ai hpung rai nga ma ai.

³“Shanhte gaw masu ai ga tsun lu hkra, tinang shinglet hpe ndan zawn shachyen ma ai; dai mungdan hta shanhte galu kaba wa timung, kangka lam hta galu kaba wa ai, n rai; gaja wa, shanhte je je n hkru wa nna, ngai hpe n chye ma ai,” nga nna Yehowa tsun ai.

⁴“Langai hte langai tinang a htingbu wa hpe makran u ga; kahpu kanau wa hpe mung n kam u ga; kahpu kanau ni yawng hkalem hkala sha ai hkrai rai nga ma ai; htingbu htingpyen ni gaw shi htawn hkawm ai ni rai nga ma ai.



⁵Langai hte langai tinang htingbu wa hpe hkalem sha nna, tengman ai ga n tsun ma ai; shanhte gaw tinang a shinglet hpe masu ga sharin ya ma ai; n hkru n hkra ai amu galaw nna, tinang hkum hpe jahki shaba kau ma ai.

⁶Na a shanu shara gaw hkalem hkalau ka-ang e rai nga ai; hkalem hkalau a majaw, shanhte ngai hpe n chye mayu ma ai,” nga nna Yehowa tsun ai.

⁷Dai rai nna, Zaw nawng zaw wa up ai Yehowa ning nga ai: “Ngai shanhte hpe shabyawng nna, dinglik yu na nngai: shing n rai, nye amy shayi sha hpe ngai kaning di na rai ta?

⁸Shanhte a shinglet gaw sat kau chye ai pala rai nga ai; dai gaw hkalem hkalau tsun nga ai; htingbu shada ngwipyaw ga tsun timung, kraw kata e shada gyam yu nga ai.

⁹Dai yubak hpe ngai n dawdan na rai ni? dai zawn re amy hpe ngai matai n dawp na rai ni?” nga nna Yehowa tsun ai.

¹⁰Bum ni a lam ngai hkráp ngu hkráp ngoi nna, shabam na nngai; nam mali na udat shara ni a lam, ngai sharung shayawt na nngai: kaning rai nme law, kadai n lai lu hkra, dai shara ni wan hkru mat sai; sagu dumsu hpung ni a nsen mung, kadai n na lu ai; ntsa malen u ni mung, yamnga ni mung, hpawng mat nna n nga masai.

¹¹“Ngai gaw Yerusalem mare hpe marawng marang hte, nam gwi ni shanu ai shara shatai na nngai; Yuda mare ni hpe masha shingran katsi ai shara shatai kau na nngai.”

¹²Ndai lam chye na lu ai hpaji rawng ai wa, kadai wa rai ta? Yehowa a mungga hkam la nna, ndai lam tsun lu ai wa, kadai wa rai ta? kadai n lai lu hkra, mung ting nam mali zawn hkru mat nna hten mat ai gaw, hpa majaw rai ta?

¹³Yehowa ning nga ai: “Shanhte gaw nye a nsen n madat ai hte, ngai shanhte hpe jaw da ai tara kau da nna, dai hta n hkan hkawm ai sha,



¹⁴tinang a je hpre ai myit masin hte maren, kaji kawa ni shanhte hpe nawku shangun ai Bala hpara ni hpe daw jau ma ai majaw,

¹⁵Israela Karai Kasang Zaw nawng zaw wa up ai Yehowa ning nga ai: “Yu u, ngai gaw ndai amyu masha ni hpe lashi pila sha shangun nna, gung hte kayau ai ntsin lu shangun na nngai:

¹⁶Shanhte mung, shanhte a kaji kawa ni mung, n mu yu ai amyu ni a ka-ang e, ngai shanhte hpe shabra kau nna, atsai awai htum mat hkra, shanhte hpang de nhtu shangun dat na nngai.”

¹⁷Zaw nawng zaw wa up ai Yehowa ning nga ai: “Sumru yu mu; sharung shayawt chye ai num ni hpe shaga mu; hpaji rawng ai num ni hpe shaga nna, shanhte sa maru ga:

¹⁸anhte myi prwi pru nna, anhte a myi hpyi ntsin lwi hkra, shanhte lawan nna, anhte a matu mara hkrap ngu hkrap ngoi mu ga.

¹⁹Kaning rai nme law, Anhte gade wa hten mat hkrum nga ga hka! Shanhte gaw anhte shanu nga ai shara ni hpe run kau ai majaw, anhte gaw tinang mungdan hpe kau da nna, grai wa mak mat saga ai,” nga nna Ziun kaw na sharung shayawt ai nsen pru nga ai.

²⁰Rai timung, num ni e, Yehowa a ga madat mu; shi a n-gup na pru ai ga na la mu: nanhte a shayi sha ni hpe, hkrap ngu hkrap ngoi ai lam, htingbu htingpyen ni hpe, sharung shayawt ai lam, sharin ya mu.

²¹Kaning rai nme law, si du gaw anhte a hkuwawt hku lung nna, anhte a htingnu ni hta shang nhtawm, ma kaji ni hpe ndaw hkan, shabrang ni hpe mare htingwan hkan e shaza kau manu ai.

²²Tsun u, Yehowa ning nga ai: “Masha si mang ni gaw, hkauna pa na namhpun hte, mam dan ai wa a hpang e, lahkawn ai wa n nga ai, hkauling zawn, taw nga na mara ai.”



²³Yehowa ning nga ai: “Hpaji rawng ai wa gaw, tinang a hpaji hta hkum gumrawng u ga; n-gun rawng ai wa gaw tinang a n-gun hta hkum gumrawng u ga; sut su ai wa gaw tinang a sutgan hta hkum gumrawng u ga:

²⁴gumrawng ai wa chyawm gaw, ga ntsa e n-gaw n wai ai myit, tara jeyang ai myit, dinghpring ai myit madun ai wa gaw, ngai Yehowa nan rai nga ai, nga nna nye a lam chye na lu ai hta she gumrawng nga u ga: dai lam hta ngai sharawng awng nga nngai,” nga nna Yehowa tsun ai.

²⁵Yu u, Yehowa ning nga ai: “Matu gadoi hkam timung, gadoi n hkam ai hte maren, rai nga ai.

²⁶Egutu, Yuda, Edom, Ammon, Moba amyu ni hte, tinang a na labying kara doi ai, zaibru jang na amyu ni mahkra hte hpe ari jaw na aten du na ra ai: kaning rai nme law, amyu ni yawng nye a man e matu gadoi n hkam ai ni rai nga nna, Israela dap na ni yawng, tinang a myit masin matu n gadoi ai amyu rai nga ma ai.”

Yeremia 10

Yehowa Hte Hpara Sumla

¹Israela dap na ni e, Yehowa nanhte hpe tsun dan ai ga madat mara mu;

²Yehowa ning nga ai: “Maigan amyu ni a lam hkum sharin la myit; shanhte hkrit kajawng ai, sumsing lamu na kumla ni hpe, nanhte hkum hkrit kajawng myit.

³Maigan amyu ni a htung hking gaw kaman lila hkrai rai nga ai: shanhte gaw maling na hpun kran nna, lasama wa dai hpe nwa hte tawk ka ai hte,

⁴aja gumhpraw sup nhtawm, n shanu, shamawt hkra, sumdu hte hpri masen dit da mu ai.

⁵Dai ni gaw maka ka ai ma-un hpun hte bung nna, n chye shaga ma ai: tinang hkrai n chye hkawm ai majaw, hpai hkawm ra ai. Dai ni hpe hkum hkrit myit; ruyak jahkrum lu ai n rai; kaja ai mung n chye galaw ma ai.”



⁶Yehowa e, nang hte bung ai wa kadai n nga ai; nang galu kaba nga ndai; na a mying nsang mung, hpung shingkang hte galu kaba nga ai.

⁷Amyu baw ni a hkawhkam wa e, nang hpe hkrit hkungga mai ai rai nna, nang hpe n hkrit hkungga na kadai wa rai ta? amyu baw ni a hpaji rawng ai ni mahkra hta mung, shanhte a daru magam rawng ai ni mahkra hta mung, nang hte bung ai wa n nga ai.

⁸Shanhte yawng dusat myit rawng nna, mana bu ai ni rai nga ma ai; sumla ni a lam sharin ai gaw hpun a lam sharin ai sha rai nga ai.

⁹Tawk chye ai wa hte janghkam wa a lata e galaw ai gumhpraw pa gaw Tarshi mare na, aja gaw Uhpaza shara na rai nga ai; bu hpun na matu mut ai hte hkyeng mang ai sumpan rai nga ai: yawng hte gaw maka kumla pru ai wa a amu hkrai rai nga ai.

¹⁰Yehowa chyawm gaw tengman ai Karai Kasang rai nga ai; shi gaw ahkrung nga ai Karai Kasang hte, htani htana hkawhkam rai nga ai; shi pawt sindawng yang, lamu ga gari kawa nga ai; shi myit kahtet ai hpe, amyu baw ni n hkam lu ma ai.

¹¹“Sumsing lamu hte ginding aga hpe n hpan da ai hpura ni gaw, sumsing lamu npu, ginding aga ntsa na hkoi mat na mara ai,” ngu nna shanhte hpe sa tsun dan mu.

¹²Yehowa gaw shi a n-gun atsam hte ginding aga hpe hpan da nu ai; shi a hpaji byeng-ya hte mungkan ga hpe shagrin da nu ai; shi a nyan hte sumsing lamu hpe hpyen da nu ai:

¹³shi nsen shangoi dat yang, sumsing lamu hta e hka hpung ni wu kadu nna, lamu ga htum ai kaw na salu rawt nga ai; marang htu ai hte rau myihprap gala nga ai; nbung hpe mung shi a sutdek na shapraw dat wu ai.

¹⁴Masha yawng dusat myit rawng nna, nyan kata ma ai; janghkam ni yawng tinang tawk ka ai sumla majaw kaya kahpa hkrum ma ai: shi jaw ai sumla gaw masu magaw hkrai rai nga nna, shanhte hta nsoi nsa n rawng nga ai.



¹⁵Dai ni gaw kaman lila rai nga ma ai; sawt ai ni hkrai rai nga ma ai; dawdan hkrum ai aten e shanhte hkoi mat na mara ai.

¹⁶Yaku a kamhtaw chyawm gaw, dai hte n bung nga ai; Shi gaw yawng mayawng hpe hpan da ai wa rai nga ai; Israela gaw shi a sali wunli amyu rai nga ai; shi a amying gaw, Zaw nawng zaw wa up ai Yehowa rai nga ai.

Htenza Ai Lam Du Ra Ai

¹⁷Wang tawn hkrum ai wa e, na a arung arai hpe, mungdan hta na shinggyin la u:

¹⁸kaning rai nme law, Yehowa ning nga ai: “Ngai gaw ya e pyi mung masha ni hpe, ndai mungdan kaw na shaden shapraw kau nna, shanhte hpe machyi dum hkra zingri zingrat na nngai,” nga ai.

¹⁹“Ngai hkrum ai hkala nba majaw, dingnye lu na nngai; nye a nma sawng la nga ai: rai timung, Ngai hkrum ai ari, ndai rai nga ai; ngai hkam mana na nngai,” nga nna ngai tsun nngai.

²⁰Nye a sum hten mat sai; nye a sumri ni yawng dut mat sai: ngai sha ni mung, ngai kaw na pru nna mat mat masai; nye sum hpe gap ai wa, nye nba grang ni hpe grang ai wa, ya kaw nna n nga sai.

²¹Kaning rai nme law, sagu rem ni dusat myit rawng nna, Yehowa hpe n tam ma ai: dai re ai majaw shanhte n awng lu ai hte, shanhte a sagu hpung ni yawng, dumbu dumbra rai nga ma ai.

²²Kajai gumhkawng ai nsen na lu ai: yu u, Yuda mare ni hpe shingran katsi ai shara hte nam gwi ni a shanu shara shatai na matu, wu kadu ai wunawng kaba, dingdung mung de na du ra ai.

Yeremia Akyu Hpyi Ai Lam

²³Yehowa e, shinggyim masha gaw tinang lam hpe n up nga ai, ngai chye nngai; hkawm wa yang pyi, shi gaw tinang lagaw lahkam hpe hkang lu ai n rai.

²⁴Yehowa e, ngai hpe sharin e; rai timung, ngai n htum mat hkra, na a pawt sindawng ai hte n rai; shadawn sharam hte sha, sharin e.



²⁵Nang hpe n chye ai maigan amyuni a ntsa e mung, na a mying hpe n shaga ai, dap lakung ni a ntsa e mung, na a myit kahtet ai hpe ru bun u; kaning rai nme law, shanhte gaw Yaku hpe sha kau manu ai; gaja wa, sha kau nna, shamyit kau ai hte shi a shanu shara hpe, katsi katsang shatai kau manu ai.

Yeremia 11

Ga Shaka Hpe Tawt Lai Ai Lam

¹⁻²Yehowa kaw na Yeremia hpan de du ai mungga gaw: “Ndai ga shaka mungga hpe madat mu; Yuda mung hte Yerusalem masha ni hpe sa tsun dan nna, shanhte hpe ning ngu mu;

³⁻⁴Israela Karai Kasang Yehowa gaw ning nga ai: Dai ni rai nga ai hte maren, nga chy hte lagat jahku lwi ai mung hpe, ngai jaw na ngu nna nanhte a nji nwa ni hta dagam da ai ga sadi hpe shagrin da lu na matu, nanhte gaw nye a amy masha ni, ngai gaw nanhte a Karai Kasang tai wa lu hkra, Nye a ga hpe madat mara nna, ngai hkang da mada hpe hkan shatup mu,

⁵nga nna hpri wan htung ngu ai Egutu mung kaw na nanhte a nji nwa ni hpe shaw woi wa ai shani e, nanhte hta ngai hkang da ai ga shaka hpe n madat ai wa gaw dagam dala hkrum mu ga, nga nna tsun yang, ngai gaw, Yehowa e, Amen, ngu nna htan we ai.

⁶Bai Yehowa ngai hpe tsun ai gaw, “Ndai ga shaka mungga hpe madat mara nna hkan shatup mu, ngu nna Yuda mare ni hta mung, Yerusalem mare lam ni hta mung, hkaw tsun dan mu.

⁷⁻⁸Kaning rai nme law, nanhte a nji nwa ni hpe Egutu mung na shapraw woi wa ai shani kaw nna dai ni du hkra, ngai jau jau rawt nna, Nye a ga madat mara mu, ngu nna shanhte hpe atit anang shadum jahprang timung, shanhte n madat ai hte n na la ai sha, langai hte langai tinang a n hkru ai myit ja ai hte maren hkan hkawm nga ma ai: dai re ai majaw, ngai shanhte hpe hkang da timung, shanhte n hkan shatup ai, ndai ga shaka mungga mahkra hpe, ngai shanhte a ntsa e shadu na we ai, nga ai.



⁹Bai Yehowa ngai hpe tsun ai gaw Yuda mung na ni hte Yerusalem mare na ni gaw, gumle gumlau nga ma ai.

¹⁰Nye a ga hpe lale kau ai, kaji kawa ni a shut hpyit ai hpang de, shanhte nhtang wa masai; hpara tsasam ni hpe daw jau na nga, hkan nang mat wa masai; Israela dap na ni hte Yuda dap na ni gaw, shanhte a kaji kawa ni hte ngai tawn da ai ga shaka hpe, run kau manu ai.

¹¹Dai rai nna Yehowa ning nga ai: yu u, Ngai shanhte a ntsa e tsin-yam tsindam shadu nna, shanhte lawt wa lu na n rai; shanhte ngai hpe jahtau timung, ngai n madat na nngai.

¹²Shaloi Yuda mare masha ni hte, Yerusalem masha ni gaw, shanhte manam pyaw ai baw nat nawng ya ai hpara ni hpang de sa jahtau timung, dai hpara ni gaw, ruyak hkrum ai aten hta e, shanhte hpe hpa mung hkye hkrang la lu ai n rai.

¹³Yuda mung e, na a mare ni law nga ai made, na a hpara ni mung, law nga ma ai; Yerusalem mare lam ni law nga ai made, nanhte gaw, kaya kahpa ngu ai Bala hpe manam pyaw ai baw nat nawng na matu, hkungri ni hpe gaw da manu ai.

¹⁴Nang mung, ndai amyu masha ni a matu akyu hkum hpyi et; shanhte a matu mara hkum hpyi jahtau et; ruyak hkrum ai majaw, shanhte shabam ai ga hpe ngai n madat na nngai.

¹⁵Nye a sumtsaw gaw, masha law law hte nga sha ai majaw, nye a nta hte kaning rai seng a ta? nang jaw ai chyoi pra ai shan akyu n nga ai; n kaja ai amu galaw ninglen, kabu gara nga n hka.

¹⁶Tsit lali nna, ja ai si si ai, tsawm htap ai tsanlun hpun nga nna, Yehowa nang hpe shamyng timung, wu kadu ai nsen kaba hte dai hpun hpe wan nat nna, lakung lakyng ni daw mat masai.

¹⁷Kaning rai nme law, Israela dap hte Yuda dap ni, Bala hpara man e manam pyaw ai baw nat nawng nna, ngai hpe pawt sindawng shangun ai n kaja ai



amu majaw, nang hpe hkai da ai Zaw nawng zaw wa up ai Yehowa gaw, nang hpe dawdan na de ai, nga ai.

Yeremia Hpe Gyam Ai Lam

¹⁸Yehowa ngai hpe madun dan nna, ngai chye lu nngai; shanhte galaw ai amu ni gaw, nang ngai hpe madun dan nit dai.

¹⁹Ngai mahtang, sat na matu woi sa wa ai sumnung ai sagu kasha zawn rai nga nngai; shanhte gaw, Shi a amying hpe kadai n dum lu hkra, asi hte hpawn hpun hpe mung, dinghta ga na shaprai kau gaw, nga nna nye a lam shanhte myit mang ai hku, ngai n chye nngai.

²⁰Kraw lawang hte myit masin hpe manaw yu nna, dinghpring ai hku dawdan ai, Zaw nawng zaw wa up ai Yehowa e, nang shanhte hpe matai dawp ai lam, ngai mu lu na nngai: nye a amu ngai nang hpe sa shawk ni ai.

²¹Dai re ai majaw, Nang anhte a lata hte n si n ga, Yehowa mying gang nna myihtoi hkum htoi et, nga nna na a asak hpe tam ai Anahtot masha ni a lam Yehowa ning nga ai:

²²Yu u, ngai shanhte hpe kawan katsan yu na nngai; shabrang ni gaw nhtu hte si na mara ai; shayi shadang sha ni gaw kawsi hpang gara hte si na mara ai:

²³shanhte hta langai mi ngam nga na n rai; shing rai ngai kawan katsan yu ai shaning hta, ngai gaw Anahtot masha ni a ntsa e tsin-yam tsindam shapraw na nngai, nga nna Zaw nawng zaw wa up ai Yehowa tsun nga ai.

Yeremia 12

Yeremia Putngun Ai Lam

¹Yehowa e, ngai nang hte dangrang htat yang, nang gaw dinghpring nga ndai; rai timung, tara dawdan ai lam nang hpe san yu na nngai: ataw, tara n lang ai ni gaw, hpa majaw awng lu ma ta? grai myit magaw ai ni yawng, hpa majaw ngwipyaw nga lu ma ta?



²Nang shanhte hpe hkai da nna, shanhte ru jung ma ai; shanhte kaba wa nna asi si ma ai: nang gaw shanhte a n-gup hte ni nna, shanhte a myit masin hte tsan nga ndai.

³Nang chyawm gaw, Yehowa e, ngai hpe chye nga ndai; ngai nang hte myit hkrum ai hpe, nang dinglik yu nna mu ndai: sat kau na matu sagu ni hpe dun shapraw ai zawn, tara n lang ai ni hpe dun shapraw nna, sat na shani a matu san da mu.

⁴Mungdan gaw yawng hkyen nna, mung ting a namlaw namlap gaten du hkra nyip mat na rai ta? mung masha ni gaw, Karai Kasang, anhte htum mat ai hpe, yu lu na n rai, nga nna n kaja ai ga tsun ai majaw, ashu ashan ni hte u ni pyi myit mat masai.

Yehowa A Mahtai

⁵Nang gaw lagaw hkawm ai ni hte gat shingjawng nna, hki ba dum yang, gumra ni hte kaning rai gat shingjawng lu na n ta? Hpyen garai n hkrum ai mung hta dung nga timung, Yawdan hka tung wa yang, kaning di na rai ta?

⁶Kaning rai nme law, na a nhpu nnau ni hte na nwa dap na ni pyi, nang hpe hkalem hkalam kau nna, na a hpang e aja awa jahtau let hkan nang ma ai: shanhte kaja ai ga tsun timung, shanhte hpe hkum kam et.

⁷Ngai gaw nye a nta hpe kau da nngai; nye a sali wunli hpe kabai kau ni ai; nye a sumtsaw sumra hpe, shi hpe hpyen ai ni a lata hta, ap kau ni ai.

⁸Nye a sali wunli gaw maling e hkrum ai hkanghkyi zawn tai wa sai; ngai hpe daru shabam ai majaw, ngai shi hpe n dawng n yawt nngai.

⁹Nye a sali wunli gaw ka ka re ai u matse tai wa sai I? u matse ni shi a grup yin e wang tawn nga ma ni? gaja wa, shan sha na matu pa ga na matse labye ni yawng, zuphpawng mu ga.

¹⁰Law la ai sagu rem ni gaw, nye a tsabyi sun hpe jahten kau manu ai; shanhte gaw nye a sali wunli hpe kabye kau manu ai; nye a pyaw la ai kumhtaw hpe, shingran katsi ai zaibru jang shatai kau manu ai.



¹¹Shanhte gaw dai hpe shingran katsi ai shara shatai manu ai; shingran katsi ai shara tai nga ai majaw, nye a man e yawn nga ai; kadai n nawn nga ai majaw, mung ting shingran katsi ai shara tai wa sai.

¹²Nam mali na krin ai kawng ni mahkra ntsa e, kashun kashe re ai ni du masai; gaja wa, mung maga mi kaw nna mung maga mi du hkra, Yehowa nhtu hte shaza kau nga ai rai nna, kadai mung ngwipyaw lu ai n rai.

¹³Shanhte hkaulan mam gat nna, ju hpun dan la ma ai; tinang hkum hpe jahki shaba timung, hpa akyu n pru nga ai; Yehowa n-yun bu ai myit majaw, nanhte gaw tinang shapraw ai amu hpe tau yu let, kaya kahpa dum na marin dai.

¹⁴Nye a amyua Israela hpe ngai madu shangun ai sali wunli hpe sa jahten ai, n hkru n hkra ni htingbu htingpyen ni mahkra a lam, Yehowa ning nga ai: Yu u, ngai gaw shanhte hpe tinang a mungdan kaw na baw kau nna, shanhte hta na Yuda masha ni hpe shaw kau na nngai.

¹⁵Rai timung, shanhte hpe baw kau ai hpang ngai kayin matsan dum nna, langai hte langai tinang a buga de, langai hte langai tinang a mungdan de woi nhtang wa na nngai.

¹⁶Shing rai, shanhte gaw Bala mying gang nna, nye a amyua masha ni hpe dagam sharin ai hte maren, Yehowa hkrung nga ai, nga nna nye a mying gang dagam let, nye a amyua masha ni a lam azin ayang sharin la ma yang gaw, shanhte gaw nye a amyua masha ni a ka-ang e dè nga lu na mara ai.

¹⁷N madat hkraw yang chyawm gaw, ngai dai amyua hpe baw kau nna, baw kau let jahten shabyak kau na nngai, nga nna Yehowa tsun ai.

Yeremia 13

Lachyit Shingkyit

¹Bai Yehowa gaw, Lachyit shingkyit sa mari nna, na nshang hta kyit u; ntsin hte hkum hkrut kau et, nga nna ngai hpe tsun ai.



²Shing rai ngai gaw, Yehowa ga hte maren, shingkyit mari la nna, kyit nga nngai.

³⁻⁴Bai Yehowa mungga lahkawng lang ngu na ngai kaw du nna, Nang mari kyit ai shingkyit hpe la nhtawm, Uhprat hka de rawt sa wa su; lungpu langai mi hta dai hpe makoi da u, nga nna ngai hpe tsun ai.

⁵Shing rai, Yehowa hkanng da ai hte maren, ngai sa nna, dai hpe Uhprat hka kau e makoi da we ai.

⁶Dai hpanng nhtoi tsawmra na jang, Yehowa gaw, Rawt u, Uhprat hka de sa su; ngai hkanng da ai hte maren, dai yang e nang makoi da ai shingkyit hpe shaw la su, nga nna ngai hpe tsun ai.

⁷Ngai mung, Uhprat hka kau de sa nhtawm, ngai makoi da ai shara na, shingkyit hpe htu shaw la we ai: shaloi yu u, dai shingkyit gaw tsam mat nna hpa akyu n nga sai.

⁸Shaloi Yehowa a mungga ngai kaw du nna, Yehowa ning nga ai:

⁹Dai hte maren Yuda mung na gumrawng gumtawng hpe mung, Yerusalem mare na kaba la ai gumrawng gumtawng hpe mung, ngai shatsam kau na we ai.

¹⁰Nye a ga n madat hkraw ai, tinang a myit ja ai hta hkan hkawm nna, hpara tsasam ni hpe nawku ai hte, daw jau na matu hkan nang ai, ndai n hkru ai amyau gaw, akyu n rawng ai, ndai shingkyit zawn tai mat na ra ai.

¹¹Kaning rai nme law, shingkyit gaw masha nshang hta kyit nga ai zawn, Israela dap na ni yawng, Yuda dap na ni yawng, nye a amyau, nye a mying shingteng, nye a shakawn kungdawn shara hte arawng sadang tai wa lu hkra, ngai shanhte hpe ngai hta manoi shangun timung, shanhte n madat hkraw ma ai, nga nna Yehowa tsun ai.

Tsabyi Namtau

¹²Dai re ai majaw, Israela Karai Kasang Yehowa gaw, Namtau shagu tsabyi jahku hte hpring na ra ai, nga ai, ngu nna shanhte hpe tsun mu: shaloi



shanhte gaw namtau shagu tsabyi jahku hte hpring na ra ai lam hpe, anhte gaja wa n chye ga ni? nga nna nang hpe htan na mara ai.

¹³Shaloi nang shanhte hpe, Yehowa ning nga ai: Yu mu ndai mungdan masha ni yawng hpe mung, Dawi tingnyang hta dung ai hkawhkam ni kaw nna, hkinjawng ni, myihto ni hte Yerusalem masha ni yawng hpe mung, ngai chyarung nang shangun na nngai:

¹⁴shaloi kahpu kanau shada mung, kawa hte kasha ni hpe mung, shada ahkaw hkat shangun na nngai: ngai matsan dum na n rai, lahpawt lama na n rai, karum la na n rai; shanhte yawng hpe shamyit kau na nngai, ngu u, nga nna Yehowa tsun ai.

Bawng Masha Tai Na Lam Sadi Jaw

¹⁵Yehowa mungga tsun ai majaw, madat mara mu, na la mu; gumrawng gumtawng hkum rai myit.

¹⁶Karai Kasang gaw, nsin hpe garai n shangun ai hte, nanhte a lagaw nsin sin ai bum ni a ntsa e garai n ahtu kataw nna, nanhte nhtoi hpe myit mada nga yang, shi dai hpe si du a shingnip hte htat ai nsin garai n shatai dingsa, nanhte a Karai Kasang Yehowa hpe shagrau sha-a mu.

¹⁷Nanhte dai ga hpe n madat mara nga ai rai yang, nanhte a gumrawng gumtawng ai majaw, nye a myit masin n dan n leng ai shara e hkráp nga na ra ai; Yehowa sagu hpung hpe rim la ai majaw, nye a myi grai hkráp nna, myi prwi lwi na ra ai.

¹⁸Tinang hkum hpe shagrit nna dung nga mu; nan a arawng sadang janmau gaw, nan a baw na malaw mat sai, ngu nna hkawhkam wa hte kanu hpe tsun nu;

¹⁹dingda mare ni gaw pat kau ai hkum nna, kadai hpaw lu ai n rai; Yuda mung ting bawng dung hkum nga ai; atsai awai bawng dung hkum masai.

²⁰Mada yu mu, dingdung maga de na sa wa ai ni hpe azi yu mu: ngai nang hpe jaw ai, tsawm htap ai sagu hpung, kanang rai nga a ta?



²¹Nang nan sharin ai, na a jinghku jing-yu ni, na ntsa e du tai na, shi san da ai rai yang, nang hpa tsun shara nga a ta? shinggyim machyi ai num zawn, nang myit ru hkrum na n rai ni?

²²Bai nang gaw, Hpa majaw ngai dai lam hkrum ai i? nga nna na a kraw e dum yang, na a ladu lai ai shut hpyit majaw, na a labu raw kau hkrum nna, na a lahtin ahpye a lam hkrum nga ai.

²³Ehtiopi wa gaw tinang a ahpraw asam, rawnggawk gaw tinang a ateng apang ka ai hpe, galai kau lu na a ni? dai rai yang, n hkru n hkra galaw man ai ni, nanhte nan, kaja ai amu galaw lu na myit dai.

²⁴Dai re ai majaw poi mat ai mahkaw zawn, ngai shanhte hpe zaibru jang na nbung hte ahpawt shabra kau na nngai.

²⁵Nang ngai hpe malap kau nna, masu magaw ga hta shamyet shanat ndai majaw, ndai gaw na a daw mi, na a matu ngai shadang da ai kamhtaw rai nga ai.

²⁶Dai re ai majaw, ngai na a labu hpe raw kau nna, na a kaya kahpa dawng na ra ai.

²⁷Pa ga na kawng ni a ntsa e nang galaw ai matsat shabat ngu ai, num shaw la shaw ai, nying sharung ai hte n san n seng hpye ai amu hpe, ngai mu ni ai: Yerusalem e, nang dingnye lu ndai; nang n san n seng ai gaten du hkra naw rai nga na a ta? nga nna Yehowa tsun ai.

Yeremia 14

Jan Gri Ai Lam, Hku Hku Ai Lam, Nhtu Hpyen A Lam

¹⁻²Jan gri ai lam lakap nna, Yeremia kaw du ai Yehowa mungga gaw: Yuda mung sharung shayawt nga nna, de a mare chyinghka ni gawng kya nga ma ai; mung masha ni gaw chyang ai hpun palawng bu hpun let ga hta dung nga nna, Yerusalem masha ni hkrap shabam ai nsen lung wa sai.



³Arawng lu ai ni tinang a ma ni hpe hka ja shangun nna, shanhte ntsin htung de du jang ntsin n mu ma ai; dibu kaman sha hte bai nhtang wa ma ai; shanhte baw htinggrum let kaya kahpa hte mak mat ai hkrum ma ai.

⁴Jan gri nna, ga ga kaprang ai majaw, hkauna galaw ai ni gaw tinang baw htinggrum let kaya dum ma ai.

⁵Pa ga e hkalung woi ai ashan gaw, ushat n nga ai majaw, kasha hpe kau da nga ai.

⁶Lawze nhprang ni gaw, krin ai kawng ni a ntsa e tsap let, nam gwi zawn nbung hpe marawp ma ai: namlaw namlap n nga ai majaw, shanhte a myi amam mat sai.

⁷Yehowa e, anhte a shut hpyit ai mara gaw, anhte a lam sakse hkam timung, na a amying nsang hpe tau yu nna, naw sharang u law; anhte law law lang htak mat saga ai; nang hpe shut kau saga ai.

⁸Israela amyu a myit mada ai wa ru tsang hkrum ai aten e, Hkye hkrang la ai wa e, nang gaw ndai mung hta manam hte, shana shalai na dabang tam ai malet nhprang wa zawn, hpa majaw tai nga n ta?

⁹Mak mat ai wa hte, n mawai la lu ai share wa zawn, hpa majaw tai nga n ta? gaja wa, Yehowa e, nang gaw anhte a ka-ang e shanu nga ndai; anhte gaw na a mying hte shamyng ai ni tai saga ai; anhte hpe hkum kau da mi law.

¹⁰Yehowa gaw ndai amyu masha ni hpe ning nga tsun ai: Shanhte nwan hkawm na sharawng ma ai; tinang a lagaw hpe n hkang ma ai; dai majaw Yehowa shanhte hpe n ra nga ai; ya shi gaw shanhte a shut hpyit ai hpe dum nna, shanhte a yubak majaw ari ahpri jaw na ra ai.

¹¹Bai Yehowa ngai hpe ning nga ai: Ngamu ngamai lu la hkra, ndai amyu a matu akyu hkum hpyi et;

¹²shanhte lusha gam yang, shanhte a hpyi jahtau ai hpe ngai madat na n rai; shanhte a wan nat hkungga hte lusha hkungga hpe, ngai hkap la na n rai;



ngai gaw, nhtu tsin-yam, kawsi hpang gara ai, ana zinli hte shanhte hpe shamyit kau na nngai.

¹³Dai rai nna ngai gaw, Aga, Madu Yehowa e, myihto ni mahtang, Nanhte nhtu hkrum na n rai, kawsi hpang gara mung hkrum na n rai; ngai gaw ndai yang e nanhte hpe tut ngwipyaw nga shangun na nngai, nga nna shanhte hpe hkaw tsun ma ai, nga nngai.

¹⁴Shaloi Yehowa gaw, Dai myihto ni nye a mying gang nna, masu ga htoi ma ai; ngai shanhte hpe shangun ai n rai, hkang da ai mung n rai, shingran madun ai mung n rai: shanhte nanhte hpe htoi ai lam gaw, masu ai shingran, shaba wawt ai ga, myi le le ai hte tinang a n hkru ai nyan maw ai hku hkrai, rai nga ai.

¹⁵Dai re ai majaw, Ndai mung hta nhtu hte kawsi hpang gara shang lu na n rai, nga nna ngai n shangun tim, nye amying gang nna htoi ai myihto ni a lam Yehowa ning nga ai: Dai myihto ni gaw nhtu tsin-yam kawsi hpang gara hte htum mat na mara ai.

¹⁶Bai, shanhte a myihto ga hta la ai shawa masha ni gaw, kawsi hpang gara ai hte nhtu tsin-yam majaw, tinang nan kaw nna madu jan ni, shayi shadang sha ni hte hpawn, Yerusalem mare lam ni hta kabai kau ai hkrum nna, shanhte hpe lup makoi na kadai n nga ai: shanhte a ntsa e tinang a mara hpe ngai ru bun na nngai.

¹⁷Nang shanhte hpe ndai ga tsun mu: Nye amy shayi hkawnsek gaw hkala nba kaba hkrum nna, shi a nma grai baw wa ai majaw, nye a myi prwi shani shana lwi nna, galoi n sim u ga.

¹⁸Ngai pa ga de hkawm yang, si ai ni hkrai jawng ma ai; mare kata de shang yu yang, kawsi hpang gara majaw machyi hkrum ai ni hkrai rai nga ma hka! Myihto wa hte hkinjawng wa pyi, hpa n chye ai, shara magup hkan e jawt hkawm ma ai.

¹⁹Nang gaw Yuda mung hpe atsai awai kau da nu ni? na a myit masin Ziun hpe matsat kau nu ni? anhte n mai wa lu hkra, nang anhte hpe hpa majaw



adup kau n ta? Anhte ngwipyaw lam myit mada timung, mai kaja ai n mu ga ai; gan ga ai aten hpe myit mada timung, mak mat ai hkrai hkum ga hka!

²⁰Yehowa e, anhte tara tawt lai ai hte, ji wa ni a shut hpyit ai hpe, anhte yin la ga ai: anhte nang hpe shut kau saga ai.

²¹Na amying ningsang majaw, anhte hpe hkum matsat kau et; na a arawng sadang tingnyang hpe, hkum shayuk kau et; dum u, anhte hte tawn da ai ga shaka hpe, hkum run kau et.

²²Maigan masha ni a hpara sumla ni hta, marang jahtu lu ai wa, nga a ni? lamu gaw shi hkrai marang htu lu a ni? Anhte a Karai Kasang Yehowa e, ndai lam nang hkrai shabyin lu ai, n rai ni? dai re majaw, anhte nang hpe ala nga ga ai; ndai lam yawng nang tawn da nit dai.

Yeremia 15

¹Bai Yehowa ngai hpe tsun ai gaw, Mawshe yan Samuela pyi nye a man e tsap timung, ndai amyu hpe ngai matsan dum na, n rai: ngai kaw na shanhte hpe shaden kau mu; shanhte pru wa mu ga.

²Shaloi shanhte gaw, Anhte gade pru wa na rai ta? nga nna nang hpe san yang, nang gaw, Yehowa ning nga ai: Si ang ai ni gaw si ai de, sat kau hkum ang ai ni, sat kau ai de, kawsi h pang gara hkum ang ai ni, kawsi h pang gara ai de, bawng dung hkum ang ai ni, bawng dung ai de pru wa mu ga, ngu nna shanhte hpe htawn tsun mu.

³⁻⁴Shanhte hpe sat kau na matu nhtu, karawt sha na matu gwi, sha kau nna shaza kau na matu ntsa malen u ni hte pa ga na matse labye ngu ai tsin-yam amyu mali, ngai shanhte a ntsa e tawn da nna, Yuda hkawhkam, Hezekia a kasha Manashe gaw, Yerusalem mare galaw ai amu majaw, ga ntsa mungdan ni mahkra hta, ngai shanhte hpe hkrihpa kumla shatai na nngai, nga nna Yehowa tsun ai.

⁵Yerusalem e, nang hpe kadai matsan dum na rai ta? Na a matu kadai yawng na rai ta? Nang hkam kaja nga n ni? nga nna kadai wa shayan san na rai ta?



⁶Yehowa ning nga ai: Nang ngai hpe kau da nit dai; nang kanut mat wa ndai; dai majaw ngai nye a lata ladawn nna, nang hpe shamyit kau de ai; ngai nang hpe matsan dum jin ni ai.

⁷Mung chyinghka lam hta e ngai shanhte hpe hkuwawn hte katsap ni ai; shanhte a matu mara ni hpe ngai jahtum kau ni ai; nye a amyū hpe ngai jahten shabyak nngai; shanhte tinang lam hta na nhtang wa hkraw ai n rai.

⁸Shanhte a gaida ni gaw, nammukdara zaibru zawn, nye a man e law wa ma ai; ngai gaw shabrang ni a kanu gasat ai wa hpe, jan pungding aten e jashawn ni ai; yawn madai ai hte hkrit gari ai gaw, shi a ntsa e akajawng sha du shangun nngai.

⁹Kasha sanit shangai ai num gaw, gawng kya nga ai; shi nsa hti mat sai; shana garai n du yang, shi a jan shang wa sai; shi gaw kaya kahpa hte myi man sum ai hkrum nu ai: naw ngam nga ai ni hpe mung, hpyen ni a man e nhtu hta ngai ap kau ni ai, nga nna Yehowa tsun ai.

¹⁰Nu e, mung ting a dangrang hkat ai wa hte ndang kalang hkat ai wa tai u ga nga, nang ngai hpe shaprat ai majaw, ngai dingnye lu nngai: ngai gaw amyat sha ai wa n rai, hka kap ai wa mung n rai; rai timung yawng mayawng ngai hpe dagam matsa ma ai.

¹¹Shaloi Yehowa gaw, Gaja wa, nga mu ngamai hkrum na matu, ngai nang hpe n-gun shaja nga nngai; gaja wa, ruyak ai aten e, kyin dut hkrum ai aten e, ngai gaw na a man e hpyen wa hpe sa tawngban shangun na nngai.

¹²Hpri hpe daw kau lu a ni? dingdung mung na hpri hte de a magri hpe pyi daw kau lu a ni?

¹³Na a mung ting hta nang galaw ai yubak majaw, na a sutgan hte arung arai hpe, ngai n lahpawt ai sha, lanep shatai na nngai.

¹⁴Nang n chye ai mung de hpyen ni hte rau, ngai nang hpe sa shangun na nngai; nanhte hpe hkru kau ai wan gaw, nye a myit kahtet ai hte nat dat nga nngai, nga ai.



¹⁵Yehowa e, nang chye nga ndai; ngai hpe dum let, kawan katsan yu nna, ngai e hkan shachyut ai ni hpe matai dawp u: shanhte hpe sharang let, ngai hpe hkum dawm la et; na a majaw ngai shatan nhkan hkrum ai hpe, dum u.

¹⁶Zaw nawng zaw wa up ai Karai Kasang Yehowa e, na a mungga hpe ngai mu hkrup nna, sha kau se ai; ngai gaw na amying mying ai wa rai nga ai majaw, na a mungga gaw nye a kabu gara shara hte, nye myit sharawng awng ai lam, tai wa sai.

¹⁷Ngai gaw poi galaw ai ni a hpung hta n dung lawm nngai: kabu mung n kabu nngai; na a lata n-yun bu ai hte ngai hpe jahpring ai majaw, ngai hkrai sha dung nga nngai.

¹⁸Ngai hpa majaw tutnawng kawa machyi hkrum n ni? nye nma hpa majaw baw wa nna, n mai hkraw a ta? gaja wa, nang gaw nye a man e hkyet mat ai hka shi zawn, masu nga n ni?

¹⁹Dai majaw Yehowa ning nga ai, Nang dai ga shabai la yang, ngai nang hpe bai woi wa nna, nang nye a man e naw tsap lu na ndai; nang gaw hpu ai hte n hpu ai hpe karan da yang, nye a n-gup hte maren nang tai na ndai; shanhte nang hpang de nhtang wa na mara ai, nang gaw shanhte hpang de sa ra ai, n rai.

²⁰Ngai gaw nang hpe, ndai amyu masha ni a man e, ngang ai magri bungku shatai na de ai: shanhte nang hpe hpyen gasat timung, dang lu na n rai: nang hpe shaw mawai la na matu, na a hpang maga e ngai rai nga nngai:

²¹n hkru n hkra ai ni a lata na ngai nang hpe mawai la nna, gumshem ai ni a lata na hkrang la na nngai, nga nna Yehowa tsun ai.

Yeremia 16

Jamjau Hkrum Na Nhtoi

¹Bai, ngai kaw du ai Yehowa a mungga gaw:

²Nang gaw ndai shara hta e num la lu na, n rai; kashu kasha mung shaprat lu na n rai.



³Ndai shara e shangai ai kashu kasha ni hpe mung, shanhte a kanu kawa ni hpe mung, Yehowa lakap nna ning nga tsun ai:

⁴Shanhte gaw ana amyu myu hte si na mara ai; shanhte hpe sharung shayawt na n rai, lup makoi na mung n rai; ga ntsa e namhpun zawn tai na mara ai: shanhte gaw nhtu tsin-yam, kawsu hpang gara ai hte htum mat nna, si mang ni gaw ntsa malen u ni hte pa ga na matse labye ni a shahpa tai na ra ai.

⁵Bai, Yehowa ning nga ai: Sharung shayawt ai nta hta hkum shang et; si ai ni a matu yawn hkyen ai myit madun nna, hkrap ngu hkrap ngoi na, hkum sa et; nye a ngwipyaw ngu ai, n-gaw nwai hte matsan dum ai hpe ndai amyu masha ni kaw na ngai dawm la kau se ai.

⁶Mung masha kaji kaba si na mara ai; shanhte hpe lup makoi na, n rai; shanhte a matu kadai mung sharung shayawt na, n rai, tinang hkum hpe jahpye na, n rai, tinang kara hpe mung rep kau na, n rai:

⁷si ai ni a matu sharung shayawt ai ni hpe shalan shabran na nga, shanhte hte poi galaw na n rai; kanu kawa si timung, shangwi shapyaw ai gawm jaw ai wa nga na n rai.

⁸Bai, nang gaw, poi galaw ai nta hta hkum shang et; shanhte hte kanawn nna hkum lu hkum sha et.

⁹Kaning rai nme law, Israela Karai Kasang, Zaw nawng zaw wa up ai Yehowa ning nga ai: Yu u, ndai shara hta, kabu gara ai nsen, mani pyaw ai nsen, la ningnan a nsen, num ningnan a nsen, nanhte a man e, nanhte a prat hta, ngai jasim kau na we ai.

¹⁰⁻¹¹Shing rai nang gaw ndai amyu masha ni hpe, ndai ga mahkra tsun dan nna, shanhte gaw, Ataw, Yehowa gaw anhte hpe ndai daram kaba ai yubak, hpa majaw jaw na rai ta? anhte hpa shut ga ta? anhte a Karai Kasang Yehowa hpe hpa yubak galaw ga ta? nga nna nang hpe san ma yang, nang gaw, Yehowa ning nga ai: Nanhte a nji nwa ni gaw ngai hpe kau da nna, hpara tsasam ni hpang de hkan nang let, nawku daw jau ai hte, ngai hpe kau da nna, nye a tara n hkan nang ma ai majaw, rai nga ai:



12bai nanhte gaw nji nwa ni hta grau nna n hkru ai amu galaw myit dai; yu mu, nanhte langai hte langai nye a ga n madat ai, tinang a n hkru ai myit ja ai hta hkan hkawm myit dai:

13dai re ai majaw, nanhte hte nanhte a nji nwa ni pyi, n chye ai mung de, ngai nanhte hpe ndai mung kaw na shaden kau na nngai: dai mung hta nanhte gaw hpara tsasam ni hpe shani shana daw jau na myit dai; nye a chyeju hpe hkam la lu na myit dai, n rai, ngu nna htawn tsun mu.

14-15Dai re ai majaw, yu u, Yehowa ning nga ai: Israela kashu kasha ni hpe, Egutu mung na shapraw woi wa ai Yehowa hkrung nga ai hte maren, nga nna n dagam ai sha, Israela kashu kasha ni hpe dingdung mung hte, shanhte hpe shaden kau ai mungdan ni yawng kaw nna, bai woi wa ai Yehowa hkrung nga ai hte maren, nga nna dagam ai aten du na ra ai: shanhte a kaji kawa ni hpe ngai jaw da ai mung de, ngai shanhte hpe bai woi wa na nngai.

16Yehowa ning nga ai, Yu u; ngai gaw nga hkwi ai ni law law hpe shaga la nna, shanhte hpe hkwi shangun na nngai; dai hpang jaugawng law law hpe ngai shaga la nna, shanhte hpe bum shagu, kawng shagu hte bum ga na lungpu ni hta tam shangun na nngai.

17Shanhte sa wa ai lam shagu hpe, ngai azi yu nga nngai: shanhte, ngai n mu ai hku, sa wa ma ai, n rai; shanhte shut hpyit ai nye a man e makoi da lu ai, n rai.

18Shanhte gaw nye a mung hpe, tinang a n san n seng ai si mang ni hte awu asin di kau nna, nye a sali wunli ga hpe, matsat shabat hte jahpring ai majaw, ngai shanhte hpe ari htam lahkawng, shawng jaw na nngai.

19Nye a n-gun atsam, nye a hpyen dap, ru tsang ai shani e nye a shingbyi shara Yehowa e, lamu ga htum ai de na masha amyuu ni nang hpang de du nna, Anhte a ji wa ni gaw, masu ai hte kaman lila, lam n la ai sali wunli hkrai hkam la masai, nga nna tsun na mara ai.

20Masha gaw, Karai Wa n re ai hpara ni hpe, tinang a matu galaw mai a ni?



²¹Dai re ai majaw, yu u, ngai shanhte hpe chye shangun na nme ai; nye a lata hte, nye a n-gun hpe, ndai lang mi ngai shanhte hpe chye shangun nna, nye a mying Yehowa rai nga ai, shanhte chye lu na mara ai.

Yeremia 17

¹Yuda amyu a yubak gaw, hpri kanyit hte hpailung masen e ka da nga ai: dai gaw shanhte a kraw lawang na lungpa hta mung, shanhte a tawn hkungri ni a nrung hta mung, tawka da nga ai:

²shanhte a ma kaji ni pyi, tsaw ai kawng ni a tsit lali ai hpun makau e nga ai, tawn hkungri ni hte Asherim sumla ni hpe dum ma ai.

³Pa ga e nga ai nye a bum e, na a sutgan hte mahkawng da ai arung arai ni hpe mung, mung ting hta nang shut hpyit ai majaw, na a tsaw ai kawng ni a nawku ai shara ni hpe mung, lanep tai na matu ngai ap kau na nngai.

⁴Ngai nang hpe jaw ai sali wunli hta na, nang hkum nan htawt mat na ndai; nang n chye ai mung hta, nang hpe hpyen ai ni a mayam, ngai nang hpe shatai na de ai: kaning rai nme law, nye a pawt sindawng ai hte tutnawng hkru ai wan hpe, nanhte shachyi manu ai.

⁵Yehowa ning nga ai: Shinggyim masha hta shamyet shanat nna, tinang n-gun shaja let, Yehowa hpe jagang kau ai wa gaw, dagam dala hkrum ging ai wa rai nga ai:

⁶dai wa gaw zaibru jang e tu ai hpun chyahkraw hte bung nna, mai kaja du ai hpe n chye nga ai: shi gaw nam mali hkan na hkraw hkun ai shara hte, kadai n shanu lu ai jum ga hta, anga nga na ra ai.

⁷Yehowa hta shamyet shanat ai wa, Yehowa hpe tinang a machyu shara shatai ai wa chyawm gaw a nga ai:

⁸dai wa gaw hka masawn e hkai nna, hka kau e ru hkram ai hte, nlum ta du na hpe n hkrit nga ai, alap mung n nyip ai hpun hte bung nga ai: jan gri timung shi tsang shara n nga ai; asi n si ai galoi n nga lu ai.



⁹Myit masin gaw, rai yawng mayawng hta magaw htum nna, grai n hkru nga ai: dai hpe kadai chye lu a ta?

¹⁰langai hte langai hpe tinang a arawn alai hte maren, tinang hkam ang ai shabrai karan jaw na matu, ngai Yehowa gaw myit masin hpe sawk yu nna, nhkyun ni hpe manaw yu nngai.

¹¹N tara ai sutgan hpe mahkawng da ai wa gaw, tinang n di ai udi hpum ai u preng hte bung nga ai: shi prat hpungngang garai n du yang, dai sutgan shi hte hka wa nna, shi a jahtum ai gaw angawk ai rai nga ai.

¹²Anhte a chyoi pra ai nta a shara gaw, moi kaw nna tsaw ai shara e tawn da ai, arawng sadang tingnyang rai nga ai.

¹³Israela myit mada shara Yehowa e, nang hpe kau da ai ni yawng kaya kahpa hkum na mara ai: ngai kaw na pru mat wa ai ni gaw, asak hka hpawk ngu ai Yehowa hpe kau da ai majaw, zaibru hta ka da ai hkum na mara ai.

¹⁴Yehowa e, ngai hpe shamai ya e, shaloi ngai mai wa na nngai; ngai hpe hkye hkrang la e, shaloi ngai hkye hkrang la ai hkum na nngai: nang gaw nye a shakawn kungdawn shara rai nga ndai.

¹⁵Yu u, mung masha ni gaw, Yehowa a mungga kanang rai nga a ta? ya shapraw mu ga, nga nna ngai hpe tsun ma ai.

¹⁶Ngai chyawm gaw, na a malai sagu rem wa tai na, n hkan shachyut nngai; dai n kaja ai nhtoi hpe n marit nngai: nang chye nga ndai; nye a n-gup na pru ai ga gaw na a man e rai nga ai.

¹⁷Ngai hpe hkum hkrit kajawng shangun et; ruyak hkum ai nhtoi hta, nang gaw nye a shingbyi shara rai nga ndai.

¹⁸Ngai hpe zingri zingrat ai ni kaya kahpa hkum mu ga; ngai mahtang kaya kahpa n hkum u ga; shanhte mak mat mu ga, ngai mahtang mak mat ai n hkum u ga: ru tsang hkum ai shani shanhte a ntsa e du shangun nna, shanhte hpe atsai awai agrawp kau mu.

Laban Nhtoi Hpe Shachyoi Shapra Nga Mu



19-20Yehowa gaw ngai hpe ning nga tsun nngai: Yuda hkawhkam ni shang wa ai, pru wa ai, mung masha ni a mare chyinghka lam hta mung, Yerusalem mare chyinghka mahkra hta e mung sa tsap nna, Ndai chinghka hku shang ai Yuda hkawhkam ni, Yuda mung masha ni hte Yerusalem masha nlang hte e, Yehowa a ga madat mara mu;

21Yehowa ning nga ai: Laban nhtoi hta nanhte lit n gun hpai ai hte Yerusalem mare chyinghka hku n jashawn myit ga, sadi mu:

22dai hta kaga, laban nhtoi hta e nanhte a nta ni kaw na lit hkum shapraw myit, amu bungli hpa mung hkum galaw myit; nanhte a nji nwa ni hpe ngai hkang da ai hte maren, laban nhtoi hpe shachyoi shapra nga mu, ngu nna shanhte hpe htawn tsun u, nga ai.

23Shanhte mahtang n madat nna, na mung n na la ma ai; n na la ai hte, sharin achyin ai n hkam la lu hkra, shanhte gaw tinang a du shaja ma ai.

24-25Yehowa ning nga ai: Nanhte gaw nye a ga gaja wa madat mara nna, laban nhtoi hta ndai mare a chyinghka lam hku lit n jashawn ai hte, amu bungli n galaw hkra, laban nhtoi hpe shachyoi shapra nga myit yang gaw, Dawi tingnyang hta dung ai hkawhkam ni hte du salang ni, ndai mare chyinghka hku shang lu na mara ai; shanhte mung, tinang a ali ama ni mung, Yuda mung hte Yerusalem mare masha ni mung, leng hte gumra jaw n let, shang lu nna, dai mare gaw, prat dingsa e grin nga na ra ai.

26Dai hta n-ga shanhte gaw Yuda mare ni hta na mung, Yerusalem grup yin kahtawng ni hta na mung, Ben-yamin lamu ga de na mung, layang ga de na mung, bum ga de na mung, Dingda ga de na mung sa du nna, wan nat hkungga, mayu hkungga, lusha hkungga, manam pyaw ai baw lang let, shakawn kungdawn ai hte Yehowa nta kata de jashawn na mara ai.

27Rai timung nanhte gaw nye a ga n madat ai hte, laban nhtoi hpe n shachyoi shapra ai; dai nhtoi e Yerusalem mare chyinghka ni hta lit gun hpai jashawn nga ai rai yang gaw, dai mare chyinghka ni hpe ngai wan nat nna, dai wan gaw n krip ai, Yerusalem htingnu ni hpe hkru kau na ra ai, nga ai.



Yeremia 18

Di bu Sama Kaw Na Sharin La Ai Lam

¹⁻²Yehowa kaw na Yeremia h pang de du ai mungga gaw: Rawt u, dibu sama a nta de yu wa su; dai yang e ngai nang hpe ga shana ya na de ai.

³Shaloi ngai gaw dibu sama a nta de yu wa nna, yu u, dai wa gaw tinang a htang hta amu galaw nga ai.

⁴Ga kagam hte galaw ai dibu gaw, sama a lata hta ga mat ai rai yang, dibu sama gaw, myit ra ai hte maren, dibu kaga bai galaw nga ai.

⁵Shaloi Yehowa a mungga ngai kaw du nna, Yehowa ning nga ai:

⁶Israela dap e, dibu sama zawn, ngai nanhte hpe n galaw lu na rai i? Israela dap e, yu u, ga kagam gaw dibu sama a lata hta rai nga ai zawn, nanhte gaw nye a lata hta rai nga myit dai.

⁷⁻⁸Gara amyu, gara mungdan hpe, baw kau na, run kau na hte jahten shabyak kau na matu, ngai tsun nga yang, ngai lakap nna tsun ai amyu gaw, tinang a n hkru ai lam hpe kau da yang, ngai myit malai lu nna, shanhte hpe jaw na maw ai ari hpe n jaw na nngai.

⁹⁻¹⁰Gara amyu, gara mungdan hpe, gaw da na hte hkai da na matu, ngai tsun nga yang, shanhte gaw nye a ga hpe n madat ai hte, nye a man e n hkru ai amu galaw nga ma yang, ngai myit malai nna, shanhte hpe tsun ai chyeju madun dan na n rai.

¹¹Dai re ai majaw, ya Yehowa ning nga ai: Yu mu, ngai nanhte a lam n hkru ai hku maw nna, nanhte a matu tsin-yam mazing da nngai: ya langai hte langai tinang a n hkru ai lam hta na kayin wa mu; nanhte a htung hking hte arawn alai hpe shading mu, ngu nna Yuda mung na ni hte Yerusalem masha ni hpe htawn tsun u, nga ai.

¹²Shanhte mahtang, Lam n la ai; anhte ra ai hku anhte hkan sa nna, langai hte langai tinang myit ja ai hte maren galaw na ga ai, nga ma ai.



¹³Dai re ai majaw Yehowa ning nga ai: Dai zawn re ai amu kadai na yu ai kun? ngu nna maigan amyu ni hpe san yu mu: Israela shayi hkawnsek gaw, grai n tsawm ai amu galaw nu ai.

¹⁴Lebanon bum na hkyen gaw, pa ga na nlung hpe n madit na a ni? tsan ai kaw nna lwi ai katsi ai hka gaw, hkyet mat lu na rai ni?

¹⁵Nye a amyu masha ni mahtang, ngai hpe malap kau ma ai; hpa n re ai hpara ni a man e manam pyaw ai baw nat nawng ma ai: moi kaw nna hkan ai nmaw lam hta shanhte kataw wa nna, n lajang yu ai lam masun ni hta yit mat ma ai:

¹⁶shing rai shanhte a mungdan gaw katsi katsang shara hte, tutnawng asawng shara tai nga ai; dai lam lai ai ni yawng mayawng mau mat nna tinang a baw kanga na mara ai.

¹⁷Ngai gaw, sinpraw nbung hte zawn, hpyen ni a man e shanhte hpe kamawng kau na nngai: shanhte ru tsang hkrum ai shani e myi man n rai, shingdu hkrai, shanhte hpe madun na nngai.

¹⁸Shaloi shanhte gaw, Sa marit; Yerehia hpe hpaji daw ga; hkinjawng wa hte tara, hpaji rawng ai wa hte hpaji daw ai ga, myihtoia wa hte myihtoia ga, htum mat na n rai; sa marit; shinglet hte shi hpe kayat gaw; shi a ga langai mi muk n madat ga, nga nna tsun ma ai.

¹⁹Yehowa e, ngai hpe mada yu e; ngai hte dangrang hkat ai ni a ga hpe, matsing u.

²⁰Kaja ai a malai n kaja ai, htang mai a ni? shanhte gaw nye a asak matu nhkun htu masai: shanhte kaw na, na a pawt kahtet ai myit dawm mat hkra, shanhte a akyu matu tawngban let, na a man e ngai tsap nga ai hpe dum nga u.

²¹Dai re ai majaw, shanhte a kashu kasha ni hku wa hkrum nna, shanhte hkum nan ri nhtu hte si mu ga: shanhte a num ni gaw, maudung dung nna, gaida tai mu ga; dinghku la ni sat kau ai hkrum nna, shabrang ni gaw, hpyen gasat kaw ri nhtu hte si mu ga.



²²Hpyen luksuk ni hpe, nang shanhte hpang de alawan jashawn ai majaw, shanhte a nta ni kaw na shabam ai nsen, ngoi pru u ga: kanning rai nme law, ngai hpe hkam na matu, shanhte nhkun htum masai: ngai sa wa ai lam hta, mahkam up da mu ai.

²³Nang chyawm gaw Yehowa e, ngai hpe sat kau na nga, shanhte hpaji daw ai lam yawng, nang chye nga ndai; shanhte a shut hpyit ai hpe hkum dat kau et; shanhte a yubak hpe na a man na hkum arut kau et; na a man e shanhte htum mat mu ga; nang pawt bu ai aten e shanhte hpe dawdan mu.

Yeremia 19

¹⁻²Shaloi Yehowa gaw, Di bu sama a namtau langai mi sa mari la nhtawm, mung masha ni a salang nkau mi hte, hkinjawng ni a salang nkau mi hte hpawn, Harsit chyinghka makau e nga ai, Hinom kasha a kadit de sa nna, ngai nang hpe tsun dan na ra ai ga hpe, dai yang e htawn tsun u.

³Yuda hkawhkam ni hte Yerusalem masha ni e, Yehowa a ga madat mara mu: Israela Karai Kasang, Zaw nawng zaw wa up ai Yehowa, ning nga ai: Shi ga na ai ni yawng, na kachyeng hkra, ndai shara ntsa e ngai tsin-yam shapraw na nngai.

⁴Kanning rai nme law, shanhte ngai hpe kau da nna, shanhte mung, kaji kawa ni mung, Yuda hkawhkam ni mung, n chye ai hpara kaga ni a man e, ndai yang e, manam pyaw ai baw nat nawng let, ndai shara hpe tsasam shara shatai kau manu ai; dai hta kaga, mara n kap ai ni a sai hte ndai shara hpe jahpring manu ai:

⁵bai shanhte gaw, Bala hpara a man e, tinang a kasha ni hpe wan nat hkungga nawng ya na nga, Bala a matu tsaw ai kawng ni a nawku shara dè da manu ai; dai lam gaw ngai htet da ai n rai, tsun mung n tsun, gaja wa nye a myit hta n rawng nga ai:

⁶dai rai nna yu u Yehowa ning nga ai: dai shara hpe Tohpet mung, Hinom kasha kadit mung, ngu na n rai; Masha sat ai kadit, ngu na aten du na ra ai.



⁷Yuda hte Yerusalem masha ni a myit maw ai lam hpe, ndai yang e ngai shabyak kau na we ai; ngai shanhte hpe hpyen ni a nhtu hte mung, shanhte a asak tam ai ni a lata hte mung, shaza kau na nme ai: shanhte a moi mang ni hpe, ntsa malen u ni hte lamu ga na matse labye ni a shat, ngai shatai na we ai.

⁸Ndai mare hpe mung, katsi katsang hte asawng shara, ngai shatai na we ai; dai lam lai ai ni yawng mayawng mau mat nna, ndai mare hkrum ai tsin-yam tsindam majaw, Yi lo, nga na mara ai.

⁹⁻¹¹Hpyen ni hte shanhte a asak tam ai ni wang tawn nna, shanhte hpe kyin dut jahkrum ai majaw, shanhte gaw tinang a shayi shadang sha ni a hkum shan hpe pyi sha nna, langai hte langai tinang manang wa a hkum shan sha na mara ai, ngu nna tsun nhtawm, nang hte rau sa wa ai ni a man e, dai namtau hpe ga kau nna, Zaw nawng zaw wa up ai Yehowa ning nga ai, Di bu sama a namtau hpe, bai n lajang lu hkra, ga kau ai hte maren, ndai mare masha ni hte, ndai mare hpe, ngai ga kau na nngai: shanhte gaw, Tohpet shara hta man ai ga n nga hkra, mang lup kau na mara ai.

¹²Ndai mare hpe mung, ndai mare masha ni hpe mung, Tohpet shara zawn, ngai shatai na we ai, nga nna Yehowa tsun ai:

¹³nta magaw ni a ntsa e, sumsing lamu a zaw nawng zaw wa ni a matu manam pyaw ai baw nat nawng nna, hpara kaga ni a man e dumhpung hkungga ru jaw ai nta ni mahkra hte hpawn, Yerusalem mare nta ni hte, awu asin re ai ni a Yuda hkawkam ni a nta ni gaw, Tohpet shara zawn tai na ra ai, ngu nna shanhte hpe htawn tsun mu, nga nna htet da ai.

¹⁴⁻¹⁵Shaloi, myihtoi ga tsun na matu, Yehowa shi hpe shangun dat ai Tohpet shara kaw na Yeremia bai wa nna, Yehowa nta wang kata e tsap let, Israela Karai Kasang Zaw nawng zaw wa up ai Yehowa ning nga ai: Yu mu, mung masha ni gaw nye a ga n madat hkra, tinang du shaja ma ai majaw, ngai tsun da ai tsin-yam tsindam yawng, ndai mare ntsa e mung, de a grup yin na mare ni a ntsa e mung, ngai shapraw na we ai, nga ai, ngu nna masha ni mahkra hpe htawn tsun mu ai.



Yeremia 20

Yeremia Hte Pashura

¹Ya Yeremia gaw ndai lam, htawn tsun ai hpe, Yehowa nta agyi wa, hkinjawng Imera kasha Pashura na wu ai.

²Dai rai nna Pashura gaw myihtoï Yeremia hpe kayat nna, Yehowa nta kata na, Ben-yamin lahta chyinghka makau e nga ai share hta sharen da wu ai.

³Hpang jahpawt e Pashura gaw Yeremia hpe share hta na shalawt dat wu ai. Shaloi Yeremia gaw, Yehowa na amying hpe Pashura n rai, Magora-misabib ngu nna lai nu ai.

⁴Kaning rai nme law, Yehowa ning nga ai: Yu u, ngai gaw nang hte na a jinghku ni mahkra hta, nang hpe hkrihpa lam shatai na de ai; shanhte gaw na a man e, hpyen ni a nhtu hte si na mara ai: Yuda mungdan ting hpe Babelon hkawhkam a lata de ngai ap kau nna, shi gaw mung masha ni hpe Babelon mare de rim wa nna, shanhte hpe nhtu hte sat kau na ra ai.

⁵Dai hta n-ga ndai mare a sutgan mahkra hpe mung, atu amyat mahkra hpe mung, hpu ai baw mahkra hpe mung, Yuda hkawhkam a sutdek arung arai mahkra hpe mung, hpyen ni a lata hta ngai ap ya nna, shanhte gaw dai hpe lanep shatai nna, Babelon mare de la wa na maru ai.

⁶Nang Pashura hte, na a nta masha ni mahkra mung, bawng rim mat wa ai hkrum na mara ai; nang gaw Babelon mare de du na rin dai; dai yang e nang mung, na a masu ai myihtoï ga madat ai, na a jinghku ni mahkra mung, si wa nna, lup makoi ai hkrum na mara ai, ngu nna shi hpe tsun wu ai.

Yeremia Deng Ai Lam

⁷Yehowa e, nang ngai hpe shagwi nna, ngai hkam la ni ai; nang gaw ngai hta n-gun grau ja nna dang kau nit dai; ngai gaw shani shanang asawng asang hkrum nna, nlang hte gaw ngai hpe aroi la ma ai.

⁸Ngai ga tsun shagu shabam nngai: Kashun kashe hte hten byak na lam hkrai, ngai jahtau nngai; Yehowa mungga gaw ngai hta shatan nhkan hte jahpoi shara, shani shagu tai nga ai.



⁹Dai majaw, Ngai gaw shi a mying hta hpa let, shi a mungga hpe n tsun sa na, ngu nna tsun timung, nye a myit masin hta wan zawn hkru nna, nye a nrut nra ni hta grung nga ai majaw, nye a myit grai gadau gadap nna, n sharang lu nngai.

¹⁰Masha ni a shatan nhkan ai hpe ngai na lu nngai; shoihpa shoirang shara magup rai nga ai: nye a makyin jinghku ni pyi, Mara shagun mu, anhte shi hpe mara shagun na ga ai; anhte shi hpe lau lu nna, dang kau lu na nhten; shi hpe matai dawp lu nhten, nga nna ngai hpe gyam yu ai ni tsun ma ai.

¹¹Rai timung Yehowa gaw, gumshem ai share wa zawn ngai hpang maga e rai nga ai: dai majaw ngai hpe zingri zingrat ai ni yawng, n dang lu nna, kadawng mat na mara ai: shanhte gaw myit su ai hku n hkan ai majaw, grai kaya kahpa hkru nna, prat dingsa e n malap kau lu hkra, arawng sedang sum na mara ai.

¹²Dinghpring ai ni hpe dinglik yu nna, myit masin hte kraw lawang hpe chye lu ai, Zaw nawng zaw wa up ai Yehowa e, nye a amu hpe na a man e ngai shapraw dan ai majaw, nang shanhte hpe matai dawp ai lam, ngai mu lu n ga.

¹³Yehowa hpe mahkawn mangoi mu; Yehowa hpe shakawn kungdawn mu; shi gaw n hkru ai ni a lata kaw na, matsan mayan ni a myit masin hpe mawai lu nu ai.

¹⁴Ngai shangai ai shani dagam dala hkru mu ga; nye nu ngai hpe shangai ai shani, shaman ai n hkru mu ga.

¹⁵Nye wa hpang de sa nna, Nang la kasha lu nit dai, nga nna wa hpe grai kabu shangun ai wa gaw, dagam dala hkru u ga.

¹⁶Yehowa myit malai n lu ai, jahten kau ai mare ni zawn, dai wa tai u ga: jahpawt manap e jahtau ai nsen, shani chyingtung e shabam ai nsen, shi na u ga:



¹⁷kaning rai nme law, shi gaw hkritung nna ngai hpe sat kau ai n rai; dai lam galaw taw gaw, nye nu a kan nye a lup tai wa nna, shi gaw tut na-um nasin rai nga na re ai.

¹⁸Amu bungli hte yawn hkyen ai hkrum let, nye a nhtoi ni kaya kahpa hte lai wa hkra, ngai hpa majaw shangai wa n ta?

Yeremia 21

Zedekia Hpyi Nem Ai Hpe Yehowa Ningdang Kau Ai Lam

¹⁻²Hkawhkam Zedekia gaw, Malhkia kasha Pashura hte, hkinjawng Masea kasha Zehpania hpe, Yeremia h pang de shangun dat nna, Babelon hkawhkam Nebuhkadneza anhte hpe hpyen gasat nga ai: shi gaw anhte kaw na pru wa lu na matu, Yehowa gaw, shi galaw ai mauhpa amu mahkra hte maren, anhte hta bai galaw dam nhten, anhte a matu Yehowa hpe hpyi tawngban u, nga nna tsun yang, Yehowa kaw na Yeremia h pang de du ai mungga gaw, da ndai rai nga ai:

³⁻⁴Yeremia mahtang, Nanhte gaw Zedekia hpe ning ngu tsun mu, Israela Karai Kasang Yehowa ning nga ai: Yu u, mare bungghku shinggan e wang tawn ai Babelon hkawhkam hte Hkalde masha ni hpe hpyen gasat na matu, nanhte lang ai hpyen rai ni hpe, ngai shabai kau nna, shanhte hpe ndai mare ka-ang e hpawng nga shangun na nngai.

⁵Ngai hkum nan, pawt sindawng ai, myit kahtet ai, grai n-yun bu ai hte, ladawn ai lata, n-gun ja ai lahpum hte, nanhte hpe hkap gasat na nngai.

⁶Ndai mare hta shanu nga ai shinggyim masha hte yamnga ni hpe, ngai sat kau na nngai; dai ni gaw ana zinli kaba hte si na mara ai.

⁷Bai, Yehowa ning nga ai: Dai h pang e ngai gaw, Yuda hkawhkam Zedekia hpe mung, shi a ali ama ni hpe mung, ana zinli, ri nhtu, kawsii h pang gara ai lawt nna, ndai mare hta naw ngam nga ai mung masha ni hpe mung, Babelon hkawhkam Nebuhkadneza lata hta mung, hpyen ni a lata hta mung, shanhte a asak tam ai ni a lata hta mung ap kau nna, shi gaw shanhte hpe nhtu hte



sat kau na mu ai: dai wa gaw lahpawt dum na n rai, matsan dum na n rai; yu machyi dum na n rai, ngu nna htawn tsun wu ai.

⁸Bai, ndai mung masha ni hpe ning ngu tsun u, Yehowa ning nga ai: Yu u, ngai nanhte a man e asak hte si lam hpaw da nga nngai.

⁹Ndai mare hta anga nga ai wa gaw, ri nhtu, kawsi hpang gara ai, ana zinli hte si na ra ai; pru wa nna, nanhte hpe wang tawn ai Hkalde masha ni kaw sa shang ai wa chyawm gaw, hkrung nga lu nna, shi a asak lanep zawn, shi a matu tai na ra ai.

¹⁰Kaning rai nme law, ngai gaw dai mare hpe chyeju galaw na n rai; n kaja ai hkrai galaw na nngai; ngai gaw dai hpe Babelon hkawhkam a lata de ap kau nna, shi dai hpe nat kau na ru ai, nga nna Yehowa tsun ai.

¹¹Dai hta kaga, Yuda hkawhkam a dap hpe lakap nna, Yehowa tsun ai ga madat mara mu;

¹²Dawi a dap e, Yehowa ning nga ai: jahpawt shagu dinghpring ai hku tara dara mu; kashun kashe hkrum ai wa hpe, zingri ai wa a lata na mawai la mu; shing n rai, nanhte a n hkru ai amu majaw, nye a pawt kahtet ai myit, kadai n sat lu ai wan zawn, hkru na ra ai.

¹³⁻¹⁴Yehowa ning nga ai: Kadit e dung ai jan e, pa ga e nga ai lunghkrung e, ngai nang hpe hkawp daw na nngai: anhte hpe kadai gasat dang lu na i? anhte a buga hta kadai shang lu na rai ta? nga nna nang tsun timung, nanhte a arawn alai hte maren, ngai nang hpe ari jaw na nngai; shi a maling hpe ngai wan nat nna, dai gaw shi a grup yin yawng mayawng hpe hkru kau na ra ai, nga nna Yehowa tsun ai.

Yeremia 22

N Hkru Ai Hkawhkam Ni Hpe Jeyang Ai Lam

¹Yehowa ning nga ai: Nang gaw Yuda hkawhkam a nta de yu wa nna, ndai ga tsun u;



²Dawi a tingnyang hta dung ai Yuda hkawhkam wa e, nang mung, na a ali ama ni mung, ndai chyinghka hku shang ai, na a amyuu masha ni mung, Yehowa a ga madat mara mu.

³Yehowa ning nga ai: Tara hkan nna dinghpring ai hku galaw mu; kashun kashe hkrum ai wa hpe zingri ai wa a lata na mawai la u; malet nhprang manam wa hpe mung, chyahkrai nmai hpe mung, gaida gaina hpe mung, maw sha ai hte adip arip hkum rai myit; mara n kap ai asai ndai yang e hkum jahkaw kau myit.

⁴Nanhte ndai lam galaw myit yang gaw, Dawi tingnyang hta dung ai hkawhkam ni ndai nta chyinghka hku shang lu na mara ai; shi mung, shi a ali ama ni mung, shi a amyuu masha ni mung, leng hte gumra jaw n let shang lu na mara ai.

⁵Nanhte mahtang ndai ga n madat myit yang gaw, ndai nta gaw katsi katsang shara tai na ra ai, nga nna ngai Yehowa nan nye hkum hpe dagam ni ai.

⁶Kaning rai nme law, Yehowa gaw Yuda hkawhkam a nta hpe lakap nna ning nga ai: Nang gaw nye a man e Gilead hte Lebanon bum pungding zawn rai nga timung, gaja wa ngai nang hpe nam mali hte masha n nga ai mare ni zawn shatai na de ai.

⁷Nang hpe shamyit kau na matu, nhtu nwa lang ai hpyen ni hpe ngai san da nna, shanhte gaw na a tsawm htum ai arit hpun ni hpe kran kau nhtawm, wan hta kabai bang kau na mara ai.

⁸Masha amyuu ga daga, ndai mare hku lai sa wa let, Yehowa gaw ndai kaba ai mare hpe, hpa majaw ning rai galaw a ta? nga nna langai hte langai tinang manang shada san na mara ai.

⁹Shaloi shanhte gaw, Nda i masha ni tinang a Karai Kasang Yehowa a ga shaka kau da nna, hpara kaga ni hpe nawku daw jau ma ai majaw, hkrum ma ai, nga nna htan na mara ai.



¹⁰Si ai wa a matu hkum hkrap myit; shi a matu sharung shayawt hkum rai myit: pru mat wa ai wa a matu grai hkrap mu; shi bai nhtang wa lu na n rai; shi a dai daw ga hpe bai mu lu na n rai.

¹¹Kaning rai nme law, kawa Yoshia malai hkaw dung nna, ndai mung na pru mat wa ai, Yuda hkawhkam Yoshia kasha Shalum hpe lakap nna Yehowa ning nga ai: Dai wa gaw bai nhtang wa lu na n rai:

¹²hpyen ni bawng rim wa ai mung hta shi si wa nna, ndai mung hpe bai mu lu na n rai.

¹³Tinang a nta hpe n ding n hpring ai hku, tinang a ntsa gawk ni hpe hkalem ai hku galaw let, manang wa hpe kaman sha amu galaw shangun nna, shabrai n jaw hkraw ai wa gaw, dingnye lu u ga:

¹⁴shi gaw, Nta kaba, dam lada ai gawk ni, ngai galaw na nngai, nga nna tsun let, hkuwawt hku waw nna, arit hpun hte galup nhtawm, hkyeng kabrim ai tsi hte chya nu hka!

¹⁵Nang gaw arit hpun grau lu ai majaw, hkawhkam tai nga n ni? Na nwa gaw lusha nna, dinghpring ai hku dawdan ai, n rai ni? shing rai shi ningngai nga lu ai.

¹⁶Shi gaw nni nkri hkrum ai ni hte, matsan mayan ni hpe, malang ai hku jeyang ai majaw, ngamu ngamai hkrum nga ai: dai gaw ngai hpe chye chyang ai lam n rai ni? nga nna Yehowa tsun ai.

¹⁷Na a myi hte myit masin chyawm gaw, lawhpa ai hkrai tam nna, mara n kap ai asai hpe jahkaw kau na hte, adip arip ai, kashun kashe ai hta kaga, hpa amu hpe mung n dum nga ai.

¹⁸Dai re ai majaw Yehowa gaw, Yuda hkawhkam Yoshia kasha Yehoiakim hpe lakap nna ning nga ai: Dai wa si yang, mung masha ni gaw, Aka, hpu e, ala, jan e, nga nna hkrap na ma ai n rai; bai, shi a matu mung, Aka, madu du e, ala, shi a arawng sedang e, nga nna sharung shayawt na ma ai n rai.



¹⁹Yerusalem mare chyinghka shinggan de karawt kabai kau nhtawm, lawze hpe lup kau ai zawn, dai wa hpe lup kau na mu ai.

²⁰Na a jinghku jing-yu ni yawng hten mat hkrum ai majaw, Lebanon bum de lung jahtau u, Bashan mung hta shabam u, Abarim mung e garu u.

²¹Nang ngamu ngamai nga yang, ngai nang hpe shadum ni ai; nang mahtang, Ngai n madat na nngai, nga nna tsun nit dai. Brang ram kaw nna nye a ga n madat ai, na a lam rai nga lit dai.

²²Na a kanawn manang ni yawng, nbung sha na mara ai; na a makyin jinghku ni bawng dung hkrum na mara ai: gaja wa, na a n hkru n hkra ai lam majaw, nang kaya kahpa hkrum nna mak mat na rin dai.

²³Arit hpun ni hta tsip tsip ai, Lebanon bum e shanu ai wa e, shinggyim machyi hkrum ai num zawn, nang machyi hkrum yang, matsan mayan gade wa hkrum nga n hka.

²⁴Yehowa ning nga ai: Yuda hkawhkam Yehoiakim a kasha Hkonia gaw, nye a hkra lata dazik lachyawp rai nga timung, ngai hkrung nga ai hte maren, ngai nang hpe malaw kabai kau na nngai.

²⁵Na a asak hpe tam ai wa, nang grai hkrit ai wa ngu ai, Babelon hkawhkam Nebuhkadneza hte Hkalde masha ni a lata hta, ngai nang hpe ap kau na de ai.

²⁶Nang hte nang hpe shangai ai nnu hpe mung, nan a dai daw mung n re ai de, ngai nan hpe shaden kau nna, nan gaw dai yang e si na myit dai.

²⁷Bai wa mayu katu ai mung de, shan nhtang wa lu na, n rai.

²⁸Ndai wa Hkonia gaw, n gawn n sawn agrawp kau ai di zawn, rai nga a ni? Kadai n ra ai hka wan zawn, rai nga a ni? Shi hte hpawn, shi a kashu kasha ni hpe, hpa majaw shaden kau nna, shanhte n chye ai mung de kabai kau ai hkrum ma ta?

²⁹Lamu ga e, lamu ga e, lamu ga e, lamu ga e, Yehowa a ga madat mara u.



³⁰Yehowa ning nga ai: Ndai wa hpe, Kasha n lu ai wa, shi a prat hta n awng ai wa, ngu nna ka matsing u: kaning rai nme law, htawm hpang e shi kashu kasha langai mi muk, galu kaba wa nna, Dawi tingnyang hta dung let, Yuda mung hpe up lu na, n rai.

Yeremia 23

Dinghpring Ai Makrung

¹Yehowa ning nga ai: Nye udat shara hta sha nga ai sagu hpung ni hpe, jahten shabra kau ai sagu rem ni gaw, dingnye nga ma ai.

²Dai majaw Israela Karai Kasang Yehowa gaw, nye a amyua masha ni hpe bau ai sagu rem ni hpe lakap nna ning nga ai: Nanhte gaw nye a sagu hpung hpe n kawan yu ai, shabra kau nna shaden kau mu ai majaw, nanhte a n hkru ai amu hte maren, ngai nanhte hpe kawan yu na nngai, nga nna Yehowa tsun ai.

³Rai timung, ngai shapraw kau ai mung shagu hta, naw ngam nga ai, nye a sagu ni hpe, ngai shinggyin la nna, tinang a ulawng de bai woi wa na nngai: dai yang e, shanhte mayat maya wa nna, law htam wa na mara ai.

⁴Shanhte hpe bau na sagu rem ni, ngai shanhte a ntsa e tawn da nna, shanhte htawm hpang e hkrit kajawng nna mak mat na n rai; langai mi muk mat mat na n rai, nga nna Yehowa tsun ai.

⁵Yehowa ning nga ai: yu u, Dawi a matu dinghpring ai Makrung ngai shatut ai aten du na ra ai: dai wa gaw, nyan rawng nna hkawhkam zawn up na hte, mungdan hta dinghpring ai hku dawdan na ra ai.

⁶Shi a prat hta Yuda mung hkye hkrang la ai hkrum nna, Israela gaw asim sha nga lu na ra ai: da ndai gaw, Anhte a dinghpring Madu Yehowa, ngu nna shi hpe shamyng ai amying rai nga ai.

⁷⁻⁸Dai rai nna, yu u, Yehowa ning nga ai: Israela kashu kasha ni hpe Egutu mung na shapraw woi wa ai Yehowa hkrung nga ai hte maren, nga nna n dagam ai sha, Israela kashu kasha ni hpe dingdung mung hte shanhte hpe shaden kau ai mung yawng kaw na, bai dun woi wa ai Yehowa hkrung nga



ai hte maren, nga nna dagam ai aten du na ra ai: shanhte gaw tinang mung hta bai shanu nga na mara ai.

Masu Ai Myihto Ni

⁹Myihto ni hte seng ai mungga: Nye a myit masin gaw nye a kraw e run mat wa nna, nye nrut nra ni yawng, gari nga ma ai; Yehowa majaw mung, shi a chyoi pra ai mungga majaw mung, ngai gaw chyaru nang ai wa hte, tsabyi jahku majaw ndi nda hkawm ai wa hte bung nga nngai.

¹⁰Kaning rai nme law, mungdan ting num shaw la shaw ai ni hpring chyat nga ma ai; matsa mawa ga majaw, mungdan yawn nga ai; nam mali na udat shara ni, ahkun ahkraw rai nga ai: mung masha ni hkan shachyut ai lam gaw n shawp ai rai nga ai; shanhte a n-gun atsam gaw tara maga de nga ai n rai.

¹¹myihto wa mung, hkinjawng wa mung, n san n seng rai nga ma ai; nye nta hta pyi, shanhte a n se ai amu hpe, ngai mu hkrup ni ai, nga nna Yehowa tsun ai.

¹²Dai re ai majaw shanhte a lam gaw, nsin hta manen ai lam zawn tai nna, shanhte kanawng dat ai hkrum ai hte, kataw na mara ai: ngai gaw shanhte hpe kawan katsan yu ai shaning hta, shanhte a ntsa e tsin-yam tsindam shapraw na nngai, nga nna Yehowa tsun ai.

¹³Samari mung na myihto ni hta n htuk ai lam ngai mu nngai; shanhte gaw Bala hpe gang let, myihto htoi nna, nye a amyua Israela hpe lam dam shangun mu ai.

¹⁴Yerusalem mare na myihto ni hta mung, matsat shabat amu ngai mu nngai: shanhte num shaw nna, masu ai lam hkan nang ma ai; kadai mung tinang a shut hpyit ai hta na myit malai n lu hkra, shanhte gaw shut hpyit ai ni a lata hpe n-gun shaja ya mu ai; shanhte nlang hte gaw nye a man e Sodom zawn, mare masha ni gaw Gomora zawn, tai ma ai.

¹⁵Dai re ai majaw Zaw nawng zaw wa up ai Yehowa gaw, myihto ni hpe lakap nna ning nga ai: Yerusalem myihto ni kaw na, tara n hkungga ai htung,



mung ting hta pri rai wa sai majaw, yu u, ngai shanhte hpe lashi pila sha shangun nna, gung hte kayau ai ntsin lu shangun na nngai.

¹⁶Zaw nawng zaw wa up ai Yehowa ning nga ai: Myihtoitoi htoi nna, nanhte hpe hkaw tsun ai myihtoitoi ni a ga hpe hkum madat myit; shanhte gaw nanhte hpe kaman lila hkaw tsun ma ai: Yehowa n-gup hta na pru ai mungga n rai, tinang myit hta na pru ai shingran hkrai, hkaw tsun ma ai.

¹⁷Shanhte gaw, Yehowa ga tsun sai, nanhte ngwipyaw nga lu na myit dai, nga nna ngai e n kaw n law di ai ni hpe, tut tut hkaw tsun ma ai; tinang myit ja ai hku hkan ai ni yawng hpe, Nanhte ari ahpri hkum na n rai, nga nna tsun ma ai.

¹⁸Yehowa mungga matsing lu nna chye na lu hkra, shi hte kadai bawng yu a ta? shi a ga hpe dum nna chye na lu ai wa gaw, kadai wa rai ta?

¹⁹Yu u, Yehowa pawt bu ngu ai bungsha gaw, pru wa sai; dai gaw ja la ai bungsha rai nga nna, tara n lang ai ni a baw ntsa e ahpawt na ra ai.

²⁰Yehowa pawt bu ai gaw, shi myit mamyt hte maren, garai n ngut n dik dingsa, sim wa na n rai: nanhte gaw htawm hpang e dai lam leng leng chye lu na myit dai.

²¹Ndai myihtoitoi ni hpe ngai n shangun timung, shanhte gat masai; ngai shanhte hpe ga n tsun timung, shanhte myihtoitoi htoi ma ai.

²²Shanhte ngai hte bawng taw gaw, shanhte gaw nye a amyumasha ni hpe nye a ga na shangun nna, shanhte a n hkru ai lam hta na mung, shanhte a shut hpyit ai amu hta na mung, shanhte hpe shabai la na mu ai.

²³Ngai gaw ni ai shara e hkrai, Karai Wa rai nga n ni? Tsan ai shara e mung Karai Wa rai nga nngai, n rai ni? nga nna Yehowa tsun ai.

²⁴Ngai n mu lu hkra, shim ai shara hta kadai wa makoi nga lu a ta? nga nna Yehowa tsun ai. Ngai gaw sumsing lamu hte ginding aga hpe jahpring lu ai n rai ni? nga nna Yehowa tsun ai.



²⁵Ngai yup mang mu ni ai, yup mang mu ni ai, nga nna nye a mying gang let masu ai hku htoi ai myihto ni a ga hpe ngai na ni ai.

²⁶Masu ga htoi nna, tinang myit hkan ai myihto ni gaw, gaten du hkra dai zawn galaw na ma ta? shanhte gaw tinang myit hkan nna, hkalem ai hku htoi ai myihto ni rai nga ma ai:

²⁷kaji kawa ni gaw Bala amying majaw, nye a mying hpe malap kau ai hte maren, shanhte gaw kanawn manang ni hpe hkai dan ai yup mang ni hte, nye a amyu masha ni hpe, nye a amying malap kau shangun na maw ma hka.

²⁸Yup mang mu ai myihto gaw, yup mang hkai dan u ga; nye ga hkam la ai wa gaw, tengman ai hku htawn tsun u ga: yi hku gaw mam hte kaning rai kayau lu a ta? nga nna Yehowa tsun ai.

²⁹Nye a mungga gaw wan zawn, nlung dup ai sumdu zawn, rai nga ai, n rai ni? nga nna Yehowa tsun ai.

³⁰Dai rai nna, yu u, kanawn manang wa kaw na nye a mungga hpe lagu la ai myihto ni hpe, ngai hkap daw na nngai, nga nna Yehowa tsun ai.

³¹Yu u, tinang a shinglet shamu shamawt nhtawm, Shi ning nga ai, nga nna tsun ai myihto ni hpe ngai hkap daw na nngai, nga nna Yehowa tsun ai.

³²Yu u, masu ai yup mang hkai dan nna, tinang a masu ga hte kaman lila grang ai ga majaw, nye amyu masha ni hpe lam dam shangun ai myihto ni hpe, ngai hkap daw na nngai: ngai shanhte hpe shangun ai, n rai, hkan da ai mung, n rai; shanhte gaw ndai amyu a matu, akyu n nga ai, nga nna Yehowa tsun ai.

Shut Ai Shingran Ga Hte Shut Ai Myihto Ni

³³Ndai amyu rai timung, myihto wa rai timung, hkinjawng wa rai timung, Yehowa kaw na shingran hpa rai ta? nga nna nang hpe san yang, nang gaw, shingran da ndai rai nga ai: Ngai nanhte hpe kabai kau na nngai, nga nna Yehowa tsun ai, ngu nna shanhte hpe htan mu.

³⁴Yehowa a Shingran, nga nna tsun ai myihto wa, hkinjawng wa, amyu masha kadai hpe mung, shi hte shi a nta hpe, ngai ari jaw na nngai.



³⁵Nanhte langai hte langai, Yehowa kaning nga htan a ta? Yehowa hpa lam tsun a ta? nga nna htingbu wa hte kahpu kanau shada san mai nga ai.

³⁶Yehowa shingran, nga nna htawm hpang de tsun lu na, n rai: kaning rai nme law, nanhte gaw, ahkrung nga ai Karai Kasang, Zaw nawng zaw wa up ai, anhte a Karai Kasang Yehowa ga hpe manai kau ai majaw, langai hte langai a ga gaw, tinang a shingran tai na ra ai.

³⁷Yehowa nang hpe kaning nga htan a ta? Yehowa hpa tsun a ta? ngu nna myihtoi wa hpe san mai ai.

³⁸Nanhte mahtang, Yehowa Shingran, nga myit yang gaw, Yehowa ning nga ai: Yehowa Shingran, nga nna n tsun mai ai lam, ngai nanhte hpe htet da timung, nanhte gaw, Yehowa Shingran naw tsun myit dai majaw,

³⁹Yu mu, ngai nanhte hpe atsai awai malap kau nna, nanhte hte nji nwa ni hpe ngai jaw da ai mare hpe, nye myi man kaw na kabai kau na nngai:

⁴⁰tutnawng n malap kau lu ai, prat dingsa shatan nhkan hte kaya kahpa, ngai nanhte a ntsa e shapraw na we ai.

Yeremia 24

Lakum Si Ka Tawng Lahkawng

¹Yehowa ngai hpe madun ai gaw: Yu u, Babelon hkawhkam Nebuhkadneza gaw, Yuda hkawhkam, Yehoiakim a kasha Yehkoniah hte, Yuda agyi salang ni, lasama ni, ndup ni hpe, Yerusalem kaw nna, Babelon mung de rim woi wa ai hpang, Yehowa Htingnu ndaw e lakum si rawng ai ka lahkawng ngai mu nngai.

²Ka langai mi hta, shawng myin ai, lakum si zawn, ja ai lakum si rawng nga ai; langai mi hta gaw, grai n ja ai, n sha mai ai lakum si rawng nga ai.

³Shaloi Yehowa gaw, Yeremia e, nang hpa mu n ta? nga nna ngai hpe san yang, Ngai gaw, Lakum si mu nngai; ja ai lakum si gaw grai ja nga ai: n ja ai lakum si gaw, n sha mai hkra, grai n ja nga ai, ngu nna htan we ai.



⁴⁻⁵Shaloi Yehowa mungga ngai kaw du nna, Israela Karai Kasang Yehowa ning nga ai: Ndai shara kaw na, Hkalde mung de ngai shangun dat nna, bawng dung hkrum ai Yuda masha ni hpe, ndai ja ai lakum si zawn, ngai nawn na nngai.

⁶Ngai gaw shanhte hpe kaja ai hku matsing nna, ndai mung de bai wa shangun na nngai: htawm hpang de n run kau ai, shanhte hpe dè da na nngai; n baw kau ai, hkai da na nngai.

⁷Ngai Yehowa rai nga ai hpe, shanhte chye lu na myit, ngai shanhte hpe jaw na nngai: shanhte gaw tinang myit masin mahkra hte, ngai hpang de kayin wa ai majaw, shanhte gaw nye a amy, ngai gaw shanhte a Karai Kasang, tai na nngai.

⁸Bai, Yuda hkawhkam Zedekia, shi a agyi salang ni, ndai mung hta naw ngam nga ai Yerusalem masha ni hte, Egutu mung e sa shingbyi ai ni hpe, n sha mai hkra, n ja ai lakum si zawn, ngai kau da na nngai:

⁹ga ntsa e mungdan ni mahkra hta, dumburu dumbra hkrum ai du hkra, ngai shanhte hpe ap kau na nngai; ngai shanhte hpe shaden kau ai shara shagu hta, shanhte gaw, shatan nhkan shara, bung shadawn shara, asawng asang shara hte dagam dala shara tai na mara ai.

¹⁰Shanhte hte kaji kawa ni hpe ngai jaw da ai mungdan hta na, shamyit kau ai du hkra, ngai shanhte hpang de, ri nhtu, kawsi hpang gara ai hte ana zinli shangun dat na nngai, nga nna Yehowa tsun ai.

Yeremia 25

Shaning Sanit Shi Bawng Dung Na Lam

¹Yuda hkawhkam, Yoshia kasha Yehoiakim hkaw dung ai mali ning, Babelon hkawhkam Nebuhkadneza hkaw dung ai langai ning hta e, Yuda mung masha ni mahkra hpe lakap nna Yeremia kaw du ai ga da ndai rai nga ai:

²⁻³myihto Yeremia gaw ndai ga hpe Yuda mung masha ni hte Yerusalem masha ni mahkra hpe htawn tsun nna, Yuda hkawhkam Amon a kasha Yoshia hkaw dung ai shi masum ning kaw nna, dai ni du hkra, hkun masum ning



tup, Yehowa mungga ngai kaw du ai hte maren, ngai gaw jau jau rawt nna, nanhte hpe atit anang htawn tsun timung, nanhte n madat myit dai.

⁴Yehowa mung jau jau rawt nna, shi a shangun ma myihto ni mahkra hpe nanhte hpang de shangun dat timung, nanhte n madat myit dai, na mung n na la myit dai.

⁵Dai myihto ni gaw, Langai hte langai tinang a n hkru ai lam hte, n shawp ai arawn alai hta na, kayin wa nna, nanhte hte nanhte a nji nwa ni hpe, prat tup jaw lup, Yehowa jaw da ai mungdan hta shanu nga mu:

⁶hpara kaga ni hpe hkum daw jau, hkum nawku myit; tinang lata e galaw ai arai hte, ngai hpe hkum pawt bu shangun myit; shing rai ngai nanhte hpe zingri na n rai, nga nna htawn tsun ma ai.

⁷Yehowa ning nga ai: Shing rai htawn tsun timung, nanhte gaw tinang akyu jahten na matu, tinang lata e galaw ai amu hte ngai hpe pawt bu shangun hkra, nye a ga hpe n madat myit dai.

⁸⁻⁹Dai re ai majaw, Yu mu, ngai gaw dingdung mung na amy ni mahkra hpe sa jahpawng la nna, shanhte hpe nye a shangun ma, Babelon hkawhkam Nebuhkadneza hpang de shangun dat nna, shanhte gaw ndai mung hte, de a mung masha ni mahkra hpe mung, grup yin e nga ai amy ni mahkra hpe mung, lung gasat nhtawm, ngai shanhte hpe atsai awai jahtum kau nna, mak mat ai shara, hkrihpa shara hte prat dingsa katsi katsang shara shatai kau na nngai.

¹⁰Dai hta n-ga, shanhte hta na kabu gara ai a nsen, num ningnan a nsen, htumrin rin ai nsen hte pyengdin a nhtoi hpe, ngai jasim kau na we ai.

¹¹Ndai mung ting katsi katsang hte mauhpa shara tai na ra ai: ndai amy ni gaw sanit shi ning tup Babelon hkawhkam a mayam ni tai na mara ai, nga nna Yehowa tsun ai.

¹²Bai Yehowa ning nga ai: Sanit shi ning ladu hkru yang, ngai gaw Babelon hkawhkam hte, shi a amy ngu ai Hkalde mung a yubak majaw, shanhte hpe ari jaw nna, dai mungdan hpe prat dingsa katsi katsang shara shatai na nngai.



¹³Maigan amyu ni mahkra hpe lakap nna, Yerima myihtoi htoi ai hte, ndai laika hta ka da mada hte maren, ndai mungdan hpe sha-ang ai, nye a ga mahkra hpe ngai shadik na nngai:

¹⁴Kaning rai nme law, amyu law law hte hkawhkam kaba ni gaw, Hkalde masha ni hpe pyi mayam yam na mara ai; shanhte a arawn alai hte, tinang hkum nan galaw ai amu hte maren, ngai matai dawp na nngai.

Yehowa A Pawt Sindawng Ngu Ai Gawm

¹⁵Kaning rai nme law, Israela Karai Kasang Yehowa ngai hpe ning nga ai: Ndai pawt sindawng ngu ai tsabyi gawm, nye a lata na hkawp la nna, ngai nang hpe kawan yu shangun ai amyu ni mahkra hpe lu shangun u:

¹⁶shanhte mung lu nna, ngai shanhte hpang de shangun ai nhtu majaw, ndi nda hkawm let nang na mara ai.

¹⁷Shaloi ngai gaw Yehowa lata na, dai gawm hpe hkawp la nna, Yehowa ngai hpe kawan yu shangun nngai.

¹⁸⁻²⁶Dai amyu ni chyawm gaw: Dai ni rai nga ai hte maren, katsi katsang shara, mauhpa shata, hkrihpa shara hte dagam dala shara tai na matu, Yerusalem mare hte Yuda mung na mare ni, de a hkawhkam ni hte agyi salang ni yawng; Egutu hkawhkam Hpara-u hte, shi a ali ama ni, agyi salang ni, mung masha ni yawng; hkang kayau amyu ni mahkra hte, Uza mung na hkawhkam ni yawng; Hpilisti mung hte, Ashkelon, Gaza, Ekron hte naw ngam nga ai Ashdod masha ni a hkawhkam ni yawng; Edom, Moba hte Ammon kashu kasha ni yawng, Turu hkawhkam ni yawng, Sidon hkawhkam ni yawng, nammukdara wora hkran de nga ai zunlawng ni a hkawhkam ni yawng; Dedan, Tema, Buza hte, na labying kara doi ai amyu ni a hkawhkam ni yawng; Arabi hkawhkam ni yawng, nam mali e nga ai, hkang kayau amyu ni a hkawhkam ni yawng; Zimri hkawhkam ni yawng Elam hkawhkam ni yawng, Medi hkawhkam ni yawng; langai hte langai, ni ai tsan ai, dingdung mung na hkawhkam ni mahkra hte, mungkan ting hta nga ai, maigan mungdan ni yawng, rai nga ma ai: mahkra a hpang jahtum e Sheshak hkawhkam mung lu na ra ai.



²⁷Israela Karai Kasang Zaw nawng zaw wa up ai Yehowa ning nga ai, Nanhte hpang de ngai shangun ai nhtu majaw, lu mu, nang mu, madawn mu, kataw nna hkum rawt myit, ngu nna shanhte hpe htawn tsun mu.

²⁸Shanhte gaw lu na matu na a lata na dai gawm hpe n hkap la hkraw yang, nang gaw, Zaw nawng zaw wa up ai Yehowa ning nga ai, Nanhte teng teng lu lu na myit dai;

²⁹nye a amyng mying ai mare hpe ngai ari jaw hpang yang, nanhte gaja wa lawt lu na myit ni? nanhte lawt lu na n rai; ga ntsa ting hta nga ai ni mahkra ntsa e, ngai nhtu shapraw na nngai, nga nna Zaw nawng zaw wa up ai Yehowa tsun ai, ngu nna shanhte hpe htawn tsun mu.

³⁰Dai re ai majaw nang myihtoi htoi let, Yehowa gaw matsaw de na shabam nna, shi a chyoi pra ai shara na nsen sharawt na ra ai; shi gaw shi a udat shara hpe sha-ang nna, aja awa shabam na ra ai; ga ntsa e nga ai ni mahkra a lam, tsabyi si kabye ai ni zawn, jahtau na ra ai.

³¹Ngoi kadu ai gaw, lamu ga htum hkra chyam na ra ai; kaning rai nme law, Yehowa gaw masha amyuni hte dangrang hkat nga ai; shi gaw hkrung mahkrung hpe tara dara na ra ai; tara n lang ai ni hpe nhtu jahkrum na ra ai, nga nna Yehowa tsun ai, ngu nna ndai ga mahkra shanhte hpe htawn tsun mu.

³²Zaw nawng zaw wa up ai Yehowa ning nga ai: Yu mu, amyuni hte amyuni hta, tsin-yam tsindam kap na ra ai; ga ntsa jahtum de na, bungsha kaba rawt pru na ra ai.

³³Dai shani e, Yehowa lata hte sat kau hkrum ai ni gaw, lamu ga maga mi kaw nna maga mi du hkra, jawng na mara ai; shanhte hpe sharung shayawt na n rai; hta na mung n rai, lup makoi na mung n rai; ga ntsa e namhpun tai na mara ai.

³⁴Sagu rem ni e, hkrap shabam mu; grau reng ai sagu ni e, dap hta galu nga mu: nanhte hpe sat kau na hte shabra kau na aten du ra ai rai nna, nanhte gaw hpu ai arai zawn, tai na marin dai.



³⁵Sagu rem ni hprawng na lam n nga ai, grau reng ai sagu ni lawt na lam n mu ma ai.

³⁶Yehowa shanhte a udat shara hpe shakrin kau ai majaw, sagu rem ni a hkrap ai nsen hte, grau reng ai sagu ni a sharung shayawt ai nsen, ngoi pru nga ai.

³⁷Yehowa pawt sindawng ai majaw, ngwipyaw ai ulawng ni atsin sha rai mat sai.

³⁸Shi gaw hkanghkyi zawn shi a wuyup kau da nu ai; shanhte a mungdan gaw, adip arip re ai nhtu hte, shi a pawt sindawng ai majaw, mauhpa shara tai mat sai.

Yeremia 26

Yeremia Hpe Sat Kau Na Nga Jahkrit Ai Lam

¹⁻²Yuda hkawhkam, Yoshia kasha, Yehoiakim hkaw dung hpang ai shaning hta, Yehowa mungga du nna, Yehowa ning nga ai: Yehowa nta a wang kata e sa tsap nna, nawku na matu, Yehowa nta hta sa shang ai Yuda mare masha ni mahkra hpe ngai nang hpe htet da ai ga yawng, hkaw mi n shayawm ai, htawn tsun mu.

³Shanhte a n hkru ai amu majaw, ngai shanhte hpe jaw na maw ai ari dawm la hkra, shanhte madat mara nna, langai hte langai tinang a n hkru ai lam hta na kayin wa dam m nhten.

⁴⁻⁶Bai shanhte hpe, Yehowa ning nga ai: Nanhte ngai hpe n madat ai hte, nanhte hpe ngai jaw da ai tara n hkan, ngai jau jau rawt nna, nanhte hpang de shangun dat ai, nye a shangun ma myihto ni a ga hpe n madat ai zawn, ya mung n madat ai rai yang, ndai nta hpe Shilo zawn, ndai mare hpe ga ntsa amyuni mahkra a man e dagam dala shara ngai shatai na nngai, ngu nna tsun mu, nga ai.

⁷Yeremia gaw Yehowa nta kata e ndai ga tsun nga ai hpe, hkinjawng ni, myihto ni hte mung masha ni yawng na ma ai.



⁸Ya, mung masha ni mahkra hpe htawn tsun na matu, Yehowa htet da ai ga yawng, Yerehia tsun ngut jang, hkinjawng ni, myihtoi ni hte mung masha ni gaw, shi hpe rim la nna, Nang teng teng si lu na ndai.

⁹Ndai nta gaw Shilo zawn, ndai mare gaw, masha n nga ai, katsi katsang shara tai na ra ai, nga nna Yehowa mying gang let, nang hpa majaw htoi n ta? nga nna, mung masha ni yawng, Yehowa nta kata e Yerehia hpang de zuphpawng nga ma ai.

¹⁰Ya Yuda agyi salang ni gaw, ndai amu a lam na jang, shanhte gaw htingnu de na, Yehowa nta de lung wa nna, Yehowa nta na nnan chyinghka lam kata e dung nga ma ai.

¹¹Shaloi hkinjawng ni hte myihtoi ni gaw, Ndai wa gaw si ging ai wa rai nga ai; nanhte na lu ai hte maren, shi gaw, ndai mare hpe nhtan shai ai hku htoi nu ai, ngu nna, agyi salang ni hte mung masha ni mahkra hpe tsun dan mu ai.

¹²Shaloi Yerehia gaw, Nanhte na ai ga mahkra gaw, ndai nta hte ndai mare hpe nhtan shai ai hku tsun na matu, Yehowa ngai hpe shangun dat ni ai.

¹³Dai re ai majaw, nanhte a lam hte arawn alai kau da nna, nanhte a Karai Kasang Yehowa nsen hpe madat mara mu; shing rai Yehowa gaw, nanhte hpe lakap nna tsun ai ari ahpri dawm la na ra ai.

¹⁴Ngai chyawm gaw, nanhte a lata hta rai nga nngai; ngai hpe galaw mayu ai hte maren galaw mi.

¹⁵Rai timung, ngai hpe sat kau myit yang gaw, mara n kap ai asai, nanhte a ntsa e mung, ndai mare a ntsa e mung, mare masha ni a ntsa e mung, du na ra ai, teng teng chye nga mu; ndai ga mahkra nanhte a man e tsun na matu, Yehowa ngai hpe gaja wa shangun dat ni ai, ngu nna agyi salang ni hte mung masha ni mahkra hpe tsun dan mu ai.

¹⁶Shaloi agyi salang ni hte mung masha ni mahkra gaw, Ndai wa si ging ai wa n rai; shi gaw anhte a Karai Kasang Yehowa mying gang let, anhte hpe tsun mi ai, ngu nna hkinjawng ni hte myihtoi ni hpe tsun mu ai.



17-18Shaloi mung masha ni a salang ni nkau mi gaw rawt nna, zuphpawng nga ai masha ni mahkra hpe, Yuda hkawhkam Hezekia aprat e, Morasni masha Mihka gaw, myihto htoi let, Zaw nawng zaw wa up ai Yehowa ning nga ai: Ziun gaw hkauna zawn galau ai hkrum na ra ai; Yerusalem gaw ga sumpum tai na ra ai; de a nta bum gaw, nam mali na kawng ni zawn, tai mat na ra ai, ngu nna Yuda mung masha ni mahkra hpe hkaw tsun mu ai.

19Yuda hkawhkam Hezekia hte, Yuda mung masha ni gaw, dai myihto wa hpe sat ma ni? Shi gaw Yehowa hpe hkrit hkungga let, Yehowa hpe tawngban nga ai, n rai ni? Yehowa mung, shanhte hpe lakap nna tsun ai ari ahpri dawm la nu ai, n rai ni? Anhte chyawm gaw tinang akyu hten hkra, n hkru ai amu kaba galaw maw ga hka, ngu nna tsun mu ai.

20Rai timung, Kiriath-yerim mare na, Shemia kasha, Uria gaw, Yehowa mying gang let, myihto htoi nna, ndai mare hte mungdan hpe lakap nna, Yeremia tsun ai ga mahkra hte maren, htoi nga ai:

21ya hkawhkam Yehoiakim hte, shi a share ninghkrin ni, agyi salang ni yawng, dai ga na jang, shi hpe sat kau na, hkawhkam wa tam nga ai; Uria chyawm gaw dai lam na jang, hkrit nna, Egutu mung de hpawng mat wa ai:

22-23shing rai hkawhkam Yehoiakim gaw, Akbora kasha Elnahtan hte rau masha nkau mi hpe Egutu mung de shangun dat nna, shanhte gaw Uria hpe Egutu mung na shapraw la nhtawm, hkawhkam Yehoiakim hpang de jashawn mu ai; hkawhkam wa gaw shi hpe nhtu hte sat kau nna, shi a moi mang hpe yu maya ni a lupwa hta kabai kau nu ai.

24Ya Shahpan a kasha Ahikam gaw, Yeremia hpe karum ai majaw, sat kau na matu, mung masha ni a lata hta, ap kau hkrum ai n rai.

Yeremia 27

Nebuhkadneza Kaw Yuda Ni Bawng Dung Na Lam

1-2Yuda hkawhkam, Yoshia kasha, Zedekia hkaw dung hpang ai shaning hta e, Yehowa kaw na ndai mungga gaw Yeremia hpang de du nna, Yehowa ngai hpe ning nga ai: Sumri hte kandang ni hpe galaw nna na a du hta gali u;



³bai, dai sumri hte kandang ni hpe, Yuda hkawhkam Zedekia hpang de, Yerusalem mare de sa du ai kasa ni a lata hta, Edom hkawhkam, Moba hkawhkam, Ammon kashu kasha ni a hkawhkam, Turu hkawhkam, Sidon hkawhkam hpang de shangun dat u:

⁴dai kasa ni gaw tinang a madu ni hpe ning ngu tsun mu ga: Israela Karai Kasang Zaw nawng zaw wa up ai Yehowa ning nga ai, Nanhte a madu ni hpe ning ngu tsun mu:

⁵Ngai gaw, nye a n-gun lapyin kaba hte, nye a lahpum shada let, ginding aga hpe mung, de a ntsa e shanu nga ai shinggyim masha hte yamnga mahkra hpe mung, hpan da nna, ngai jaw mayu ai ni kadai hpe mung, jaw nngai.

⁶Ya ndai mung ni yawng hpe, nye a shangun ma Babelon hkawhkam Nebuhkadneza a lata de ngai ap kau ni ai; shi hpe daw jau na matu, pa ga na ashu ashan ni hpe mung, ngai ap ya ni ai.

⁷Shi a mungdan htum ai aten du hkra, masha amyu baw ni yawng, shi hpe mung, shi a kasha hpe mung, shi a kashu hpe mung, daw jau nna, shi a mungdan htum yang, amyu baw law law hte hkawhkam kaba ni, shi hpe mayam yam na mara ai.

⁸Yehowa ning nga ai, Babelon hkawhkam Nebuhkadneza hpe, n daw jau mayu ai hte, ndai hkawhkam a kandang hpe, n hpai hkraw ai amyu hte mungdan hpe shi a lata hta, jahtum kau na matu, ri nhtu, kawsu hpang gara ai, ana zinli hte ngai ari jaw na nngai.

⁹Dai rai nna, Nanhte gaw Babelon hkawhkam hpe daw jau na myit dai n rai, nga nna nanhte hpe tsun ai, myihtoi ni, shaba wawt ai ni, yup mang mu ai ni, mandan bau ai ni hte gumhpan hpan ai ni a ga hpe hkum madat myit:

¹⁰nanhte a mungdan hta na nanhte hpe tsan tsan de htawt kau nna, nanhte htum mat na matu, ngai nanhte hpe shaden kau hkra, shanhte gaw masu ai ga hkrai, nanhte hpe htoi ma ai.



11Babelon hkawhkam a kandang hpe gun hpai nna, shi kaw yam ai amy hpe, tinang a mung hta ngai nga nga shangun nna, shanhte gaw dai hta galaw sha nna, shanu nga na mara ai, nga nna Yehowa tsun ai.

12Bai ngai gaw, dai ga mahkra Yuda hkawhkam Zedekia hpe tsun nna, Babelon hkawhkam a kandang hpe hpai mu: shi hte shi a amy masha ni hpe daw jau nna, hkrung nga mu.

13Babelon hkawhkam hpe n daw jau mayu ai amy hpe lakap nna, Yehowa tsun da sai hte maren, nang hte na a amy masha ni gaw, ri nhtu, kawsi hpang gara, ana zinli hte, hpa majaw si mayu myit ta?

14Nanhte gaw Babelon hkawhkam hpe daw jau na myit dai n rai, nga nna nanhte hpe tsun ai myihto ni a ga hpe hkum madat myit: shanhte gaw masu ai ga hkrai nanhte hpe htoi ma ai.

15Ngai shanhte hpe shangun dat ai n rai; nanhte hte nanhte hpe htoi ya ai myihto ni hte hpawn, ngai shaden kau nna, nanhte rau hten mat na matu, shanhte gaw nye a mying gang let, masu ai ga hkrai htoi ma ai, nga nna Yehowa tsun ai.

16Bai ngai gaw, hkinjawng ni hte mung masha ni hpe, Yehowa ning nga ai: Yu mu, gade n na yang, Yehowa nta na wan ni hpe, Babelon mare na la wa lu na ra ai, nga nna nanhte hpe tsun ai myihto ni a ga hpe, hkum madat myit; shanhte gaw masu ai ga hkrai, nanhte hpe htoi ma ai.

17Shanhte a ga hpe hkum madat myit; Babelon hkawhkam hpe daw jau nna hkrung nga mu; ndai mare hpa majaw katsi katsang shara tai na rai ta?

18Rai timung, shanhte myihto teng nna, Yehowa mungga hkam la ai rai yang gaw, Yehowa nta hta mung, Yuda hkawhkam a htingnu hte Yerusalem mare hta naw ngam nga ai wan ni hpe, Babelon mare de n la wa lu na lam, Zaw nawng zaw wa up ai Yehowa hpe, shanhte ya tawngban mu ga.

19-22Kaning rai nme law, Babelon hkawhkam Nebuhkadneza gaw, Yuda hkawhkam Yehoiakim a kasha Yehkoniah hte, Yuda mung hte Yerusalem mare na arawng lu ai ni mahkra hpe, Yerusalem na Babelon mare de rim woi wa



yang, ndai mare hta naw jahti da ai shadaw ni, hka lawng, shadun ni hte naw ngam nga ai wan ni hpe lakap nna, Israela Karai Kasang Zaw nawng zaw wa up ai Yehowa ning nga ai: Yehowa nta e, Yuda hkawhkam a htingnu e, Yerusalem mare e naw nga ai wan ni hpe, Babelon mare de la wa na ra ai; ngai kawan katsan yu ai shani du hkra, dai mare hta nga nga na ra ai; shaloi e dai rai ni hpe ngai la wa nna, ndai shara hta bai tawn da na nngai, nga nna Yehowa tsun ai, nga ai.

Yeremia 28

Myihtoi Masu Hanania

¹⁻²Dai shaning ngu ai, Yuda hkawhkam Zedekia hkaw dung hpang ai, mali ning, shata manga hta e, Gibeon masha Azura kasha myihtoi Hanania gaw, Israela Karai Kasang, Zaw nawng zaw wa up ai Yehowa ning nga ai, Ngai gaw Babelon hkawhkam a kandang hpe agrawp kau ni ai.

³Babelon hkawhkam Nebuhkadneza gaw, ndai shara e kashun la nna, Babelon mare de la mat wa ai, Yehowa nta na arai ni hpe, ni ning laman e ndai shara de ngai bai la wa na we ai:

⁴dai hta n-ga, Babelon mare de rim mat wa hkrum ai, Yuda bawng dung ni mahkra hte hpawn, Yuda hkawhkam Yehoiakim a kasha Yehkoniah hpe ndai shara de ngai woi wa na nngai; ngai gaw Babelon hkawhkam a kandang hpe agrawp kau na nngai, nga nna, Yehowa nta kata e, hkinjawng ni hte mung masha ni mahkra a man e ngai hpe tsun ai.

⁵Shaloi myihtoi Yeremia gaw, Yehowa nta kata e tsap nga ai hkinjawng ni hte mung masha ni mahkra a man e, myihtoi Hanania hpe htan wu ai;

⁶myihtoi Yeremia gaw, Amen, Yehowa dai lam galaw u ga; Yehowa nta na arai ni hte hpawn, Babelon mare e bawng dung ai ni nlang hte hpe ndai shara e bai woi wa nna, nang htoi ya ai myihtoi ga, Yehowa shadik u ga.

⁷Rai timung, nang hte hpawn, mung masha ni mahkra hpe, ya ngai tsun ai ga hpe madat u:



⁸Ngai hte nang garai n nga yang, moi shawng na myihto ni gaw, mung law law hte, kaba la ai mungdan ni hpe lakap nna, hpyen majan, shoihpa shoirang hte ana zinli pru na lam htoi ma ai.

⁹Ngwipyaw lam htoi ai myihto nga yang, shi a ga dik wa ai shaloi jang, gaja wa shi gaw Yehowa shangun dat ai myihto nan rai nga ai, dan pru na ra ai, ngu wu ai.

¹⁰⁻¹¹Shaloi myihto Hanania gaw, myihto Yere mia du na kandang hpe la nna, gang kaw kau let, Yehowa ning nga ai, Dai hte maren ngai gaw, amyu baw ni mahkra a du hta, Babelon hkawhkam Nebuhkadneza mara da ai kandang hpe, ni ning laman hta ngai gang daw kau na we ai, nga nna mung masha ni mahkra a man e tsun ai. Shaloi myihto Yere mia pru mat wa ai.

¹²⁻¹³Myihto Hanania gaw, myihto Yere mia du hta mara ai kandang hpe gang daw kau ai h pang, Yehowa mungga gaw Yere mia h pang de du nna, Sa su, Hanania hpe tsun u, Yehowa ning nga ai: Nang gaw hpun kandang gang daw kau nhtawm, de a malai hpri kandang galaw nu ai.

¹⁴Kaning rai nme law, Israela Karai Kasang Zaw nawng zaw wa up ai Yehowa ning nga ai: ndai amyu ni yawng, Babelon hkawhkam Nebuhkadneza hpe dau jau na matu, ngai shanhte a du hta hpri kandang mara da se ai; shanhte gaw shi hpe daw jau na mara ai; pa ga na ashu ashan ni hpe mung, ngai shi hpe ap ya ni ai, ngu wu ai.

¹⁵Bai myihto Yere mia gaw myihto Hanania hpe, Hanania e, ya madat u; Yehowa nang hpe shangun ai n rai; nang gaw dai amyu hpe masu ai hta shamyet shanat shangun ndai.

¹⁶⁻¹⁷Dai re ai majaw Yehowa ning nga ai: Yu u, ga ntsa na ngai nang hpe dawm kau na nngai; nang Yehowa a lam gumlau ai ga tsun ndai majaw, dai ning nan nang si na ndai, ngu nna tsun wu ai hte maren, myihto Hanania gaw, dai shaning na shata sanit hta si wa sai.

Yere mia 29

Bawng dung Ai Ni H pang De Shangun Ai Laika



¹⁻³Hkawhkam Yehkoniah te rau, hkawhkam kanu gaw, unuk ni, Yuda mung hte Yerusalem a agyi salang ni, lasama ni hte ndup ni, Yerusalem kaw na pru wa ai hpang, Yuda hkawhkam Zedekiah gaw Babelon hkawhkam Nebuhkadneza hpang de, Babelon mare de shangun ai Shahpan a kasha Elashan Hilkiyah kasha Gamaria lata hta lang nna, Nebuhkadneza gaw Yerusalem na Babelon de rim woi wa ai, bawng naw dung nga ai, agyi salang ni, hkinjawng ni, myihtoia ni hte mung masha ni mahkra hpang de, Yerusalem kaw nna, myihtoia Yerehmiyah ka shangun dat ai laika a ga, da ndai rai nga ai:

⁴Israehlah Karai Kasang Zaw nawng zaw wa up ai Yehowa gaw, Yerusalem na Babelon de ngai rim woi wa shangun ai bawng dung ai ni nlang hte hpe ning nga ai:

⁵Nta galaw nna de nga mu; sun ni hkai nna, namsi sha mu;

⁶num la nna shayi shadang sha shaprat mu; nanhte a shayi shadang sha ni hpe, num la num wa shangun mu; shanhte mung mayat maya wa mu ga: dai yang e law htam wa mu, hkum yawm wa myit.

⁷Ngai nanhte hpe rim woi wa shangun ai mare a ngwipyaw lam tam nna, de a matu Yehowa hpe akyu hpyi mu: de a ngwipyaw ai hta nanhte mung ngwipyaw nga lu na myit dai:

⁸Kaning rai nme law, Israehlah Karai Kasang Zaw nawng zaw wa up ai Yehowa ning nga ai: Nanhte hte rau nga ai myihtoia ni hte shaba wawt ai ni gaw, nanhte hpe n hkalem kau myit ga; nanhte mu shangun ai yup mang ni hpe, hkum kam myit.

⁹Yehowa ning nga ai: Shanhte gaw nye a mying gang let, masu ai lam hkrai nanhte hpe htoi ma ai; ngai shanhte hpe shangun dat ai n rai.

¹⁰Bai Yehowa ning nga ai: Babelon mare hta sanit shi ning ladu hkrum jang, ngai nanhte hpe kawan katsan yu na nngai; ngai tawn da ai ga sadi hpe ngai nanhte a matu shadik nna, ndai ga de nanhte hpe bai wa shangun na nngai.



¹¹Yehowa ning nga ai: Nanhte a lam ngai myit ai hku, ngai chye nga nngai: nanhte hpe jahten na n rai; nanhte myit mada ai lam, htawm hpang e lu la hkra, ngwipyaw ai hku hkrai ngai myit nga nngai.

¹²Nanhte ngai hpe sa shaga nna, ngai hpang de akyu sa hpyi nga yang, ngai nanhte a ga madat na nngai.

¹³Myit masin mahkra hte ngai hpe hkan tam yang, nanhte ngai hpe mu na myit dai.

¹⁴Ngai mung nanhte hpe mu shangun na nngai; nanhte hkrum ai bawng dung ai hpe ngai shabai kau nna, nanhte hpe shaden shabra kau dat ai mung shagu hte shara shagu hta na, nanhte hpe shinggyin la nhtawm, moi shawng de nanhte hpe shaden shabra kau ai mung de, ngai nanhte hpe bai woi wa na nngai, nga nna Yehowa tsun ai.

¹⁵⁻¹⁶Yehowa gaw, Babelon mare hta e anhte a matu myihtoï san da sai, nga nna nanhte tsun myit dai majaw, Dawi a tingnyang hta dung ai hkawhkam wa hte, ndai mare hta naw shanu nga ai ni, ngu ai, nanhte hte rau bawng dung garai n hkrum ai kahpu kanau amyù masha ni mahkra hpe lakap nna, Zaw nawng zaw wa up ai Yehowa ning nga ai:

¹⁷Yu mu, ngai shanhte a ntsa e ri nhtu, kawsi hpang gara hte ana zinli shapraw na nngai; n sha mai hkra, grai n ja ai lakum si zawn, ngai shanhte hpe shatai na nngai.

¹⁸Ri nhtu, kawsi hpang gara ai, ana zinli hte ngai shanhte hpe hkan shachyut nna, ga ntsa e mungdan ni mahkra hta dumburu dumbura hkrum ai du hkra, ap kau na nngai; ngai shanhte hpe shaden kau ai shara shagu hta, shanhte gaw dagam dala shara, mauhpa shara, asawng asang shara hte shatan nhkan shara tai na mara ai;

¹⁹Kaning rai nme law, shanhte gaw n madat ai hte, ngai jau jau rawt nna, shanhte hpang de shangun dat ai, nye shangun ma myihtoï ni a ga hpe n madat ai zawn, ya mung n madat ma ai, nga nna Yehowa tsun ai.



²⁰Dai re ai majaw, Yerusalem mare na Babelon mare de ngai shangun dat nna, bawng dung hkrum ai ni yawng hte e, Yehowa a ga madat mara mu.

²¹Nye a amying gang let, nanhte hpe masu ga htoi ya ai, Kolaia kasha Ahab hte Masea kasha Zedekia hpe lakap nna, Israela Karai Kasang Zaw nawng zaw wa up ai Yehowa ning nga ai: Yu u, Babelon hkawhkam a lata hta ngai shan hpe ap kau nna, shi gaw shan hpe nanhte a man e sat kau na ra ai;

²²shing rai, Babelon hkawhkam gaw wan hte sat kau ai, Zedekia hte Ahab zawn, Yehowa nang hpe shatai u ga, nga nna Babelon mare hta bawng dung hkrum ai Yuda masha ni mahkra gaw, shan a amying hpe dagam dala shara shatai na mara ai:

²³kaning rai nme law, shan gaw Israela amyua hta angawk angak amu galaw masai; htingbu jan shaw masai; ngai n htet da ai, nye a mying gang let, masu ai ga htoi masai: chye ai wa ngai rai nga nngai, sakse wa mung ngai rai nga nngai, nga nna Yehowa tsun ai.

Shemaia Hpang De Jaw Ai Shiga

²⁴Bai Nehela masha Shemaia lam ning ngu tsun u: Israela Karai Kasang Zaw nawng zaw wa up ai Yehowa ning nga ai;

²⁵⁻²⁶Nang gaw na a amying gang let, Yerusalem masha ni mahkra hpe mung, hkinjawng Masea kasha Zehpania hte hkinjawng ni mahkra hpe mung, laika shangun dat nna, Yehowa nta hta sin langa tawn da nhtawm, myihtoia mana ni mahkra hpe share hte htawng hta bang da na matu, Yehowa gaw hkinjawng Yehoiada a malai, nang hpe hkinjawng aya dang da nit dai.

²⁷Dai rai nna, nanhte hta e tinang hkum hpe myihtoia shatai ai, Anahtot masha Yeremia hpe, nang hpa majaw n daru kau n ta?

²⁸Shi gaw, Bawng dung ai aten na na ra ai; nta galaw nna de nga mu, sun galaw nna namsi sha mu, nga nna Babelon mare e nga ai anhte hpe laika shangun dat a hka!

²⁹Hkinjawng Zehpania gaw, Shemaia shangun dat ai laika hpe, myihtoia Yeremia man e hti nga ai.



30-32Shaloi Yehowa a mungga Yeremia kaw du nna, Bawng dung ai ni mahkra hpe ning ngu ga shagun dat u: Nehela masha Shemaia hpe lakap nna Yehowa ning nga ai, Ngai Shemaia hpe n shangun timung, shi nanhte hpe myihtoitoi nna, masu ga hta hpa shangun ai majaw, Yehowa ning nga ai, Yu mu, ngai gaw Nehela masha Shemaia hte shi a aru arat hpe ari jaw na nngai; shi a amyumasha ni hta matu mara pra na n rai; shi gaw Yehowa hpe gumlau ga tsun ai majaw, nye a amyumasha ni hpe ngai galaw na mai kaja ai lam, shi mu lu na n rai, nga nna Yehowa tsun ai.

Yeremia 30

Israela Mungdan Hpe Bai Gawgap Ai Lam

1-2Yehowa kaw na Yeremia hpang de du ai mungga gaw, Israela Karai Kasang Yehowa ning nga ai, Ngai nang hpe tsun ai ga mahkra hpe, laika hta ka da u.

3Kaning rai nme law, yu mu, bawng dung hkrum ai nye a amyumasha hte Yuda masha ni hpe, ngai nhtang wa shangun ai aten du na ra ai; shanhte a kaji kawa ni hpe ngai jaw da ai mung de, ngai shanhte hpe nhtang wa shangun nna, shanhte gaw dai hpe madu sha lu na mara ai, nga nna Yehowa tsun ai.

4Yehowa gaw Israela hte Yuda amyumasha hpe lakap nna tsun ai ga, da ndai rai nga ai.

5Yehowa gaw ning nga ai: Anhte gaw kajawng kahpra ai nsen na saga ai; ngwipyaw ai n nga ai, hkrihpa hkrai rai nga ai.

6Lasha gaw shinggyim machyi hkrum yu a ni? ngu nna san yu mu; dai rai nna, shinggyim machyi ai num gaw, shi a nshang hpe jum ai zawn, la ni yawng jum nna myi man sum nga ai hpe, hpa majaw ngai mu hkrap a ta?

7Ala, dai gaw kaba ai nhtoi rai nga ai; dai hte bung ai n nga ai; dai gaw Yaku amyumasha tsin-yam tsindam hkrum ai aten rai nga ai; rai timung shi gaw hkye hkrang la ai, hkrum na ra ai.



⁸Zaw nawng zaw wa up ai Yehowa ning nga ai: Dai shani e, shi a du hta mara da ai kandang hpe, ngai gang daw kau nna, shi e gyit ai sumri ni hpe, gang dut kau na nngai; tsasam amyu ni gaw htawm h pang de shanhte hpe mayam yam na n rai:

⁹shanhte gaw tinang a Karai Kasang Yehowa hpe mung, shanhte a matu ngai paw pru shangun ai, shanhte a hkawhkam Dawi hpe mung, daw jau na mara ai.

¹⁰Dai re ai majaw, nye a shangun ma Yaku e, hkum hkrit et; Israela amyu e, masin hkum kahpra et, nga nna Yehowa tsun ai: kaning rai nme law, yu u, ngai nang hpe sumtsan mung de na, na a aru arat hpe bawng dung ai shara kaw na, hkye hkrang la na nngai; Yaku gaw bai wa nna, kadai mung shi hpe n jahkrit ai, ngwipyaw ai hte ban sa nga na ra ai.

¹¹Nang hpe hkye hkrang la na nga, ngai nang hte rau rai nga nngai; nang hpe dumbu dumbra nga shangun ai mungdan ni yawng hpe, ngai jahtum kau na nngai; nang hpe chyawm gaw, jahtum kau na n rai; rai timung, ngai nang hpe mara n kap ai wa n ngu lu nna, nang hpe ram ram naw shari na de ai, nga nna Yehowa tsun ai.

¹²Yehowa ning nga ai: Nang hkrum ai hkala nba mai yak la ai; na a nma gaw machyi la nga ai;

¹³dai hpe kayawp na matu, karum ai wa n nga ai: mai wa lu na tsi nang n lu ndai.

¹⁴Na a jingku ni yawng, nang hpe malap kau ma ai; nang hpe tam ma ai, n rai: na a yubak kaba nga ai hte, na a shut hpyit ai law htam wa ai majaw, ngai gaw hpyen wa zawn nang hpe jahpye nna, gumshem wa zawn ari jaw de ai.

¹⁵Nang hkala nba hkrum nna, hpa majaw hkrap n ta? na a machyi ai mai wa lu na, n rai; na a yubak kaba nga ai hte, na a shut hpyit ai law htam wa ai majaw, ndai lam yawng ngai nang hpe galaw de ai.



¹⁶Rai timung, nang hpe kawa sha ai ni yawng, kawa sha ai, nang hpe hpyen ai ni langai hte langai bawng dung ai, nang hpe hpya lu hpya sha ai ni, hpya lu hpya sha ai, nang hpe adip arip ai ni yawng, adip arip ai, hkrum na mara ai.

¹⁷Kaning rai nme law, masha ni gaw, kau da hkrum ai wa, nga nna mung, kadai n kawan katsan yu ai Ziun, nga nna mung, nang hpe tsun aroi ai majaw, ngai nang hpe shamai shatsai nna, hkam kaja shangun na de ai, nga nna Yehowa tsun ai.

¹⁸Yehowa ning nga ai: bawng dung hkrum ai Yaku a sum ni hpe, ngai bai wa shangun nna, shi a buga hpe matsan dum na nngai: mare mung tinang kawng ntsa e dè nga nna, htingnu ni hta, htung hte maren, nga nga na mara ai.

¹⁹Dai ni a kata de na chyeju dum ai nsen hte kabu gara ai nsen pru na ra ai; ngai shanhte hpe shalaw jahtam nna, shanhte yawm wa na n rai; shanhte hpe galu kaba shangun nna, shanhte kaji wa na n rai.

²⁰Shanhte a kashu kasha ni gaw shawng na zawn rai nga nna, de a shawa hpawng nye a man e grin nga na ra ai; shanhte hpe adip arip re ai ni yawng hpe ngai ari jaw na nngai.

²¹Shanhte a du gaw shanhte a amyu rai na ra ai; shanhte a ntsa e up ai wa gaw, shanhte kaw na pru na ra ai; ngai shi hpe lau la nna, shi ngai hpang de sit sa na ra ai; ngai hpang de sit sa na nga, kadai wa tinang myit hpe shagwi a ta? nga nna Yehowa tsun ai.

²²Nanhte gaw nye a amyu, ngai gaw nanhte a Karai Kasang rai nga nngai.

²³Yu u, Yehowa pawt bu ngu ai bungsha gaw bung wa sai; dai gaw ja la ai bungsha rai nga nna, tara n lang ai ni a baw ntsa e ahpawt na ra ai;

²⁴Yehowa pawt bu kahtet ai gaw, shi myit mamyit hte maren, garai n ngut n dik dingsa sim wa na n rai: nanhte gaw htawm hpang e dai lam chye lu na myit dai.

Yeremia 31



¹Yehowa ning nga ai; Ndai aten e ngai gaw, Israela dap ni mahkra a Karai Kasang tai nna, shanhte gaw nye a amyu tai na mara ai.

²Bai Yehowa ning nga ai: Nhtu tsin-yam lawt ai amyu gaw, nam mali hkan e chyeju hkam la masai; ngai yu sa nna, Israela amyu hpe ban sa shangun nngai.

³Yehowa gaw tsan tsan de na ngai kaw dan pru nna, Gaja wa, htani htana tsawra ai hte ngai nang hpe tsawra de ai; dai re ai majaw n-gaw nwai myit hte, ngai nang hpe dun la ni ai.

⁴Israela shayi sha e, ngai nang hpe bai dè da nna, nang dè da ai hkrum na ndai. Nang gaw chying hte mawn sumli nna, poi galaw ai ni hte rau bai ka manawt na ndai;

⁵nang gaw Samari bum ga e tsabyi sun bai hkai na ndai; sun galaw ai ni gaw hkai nna, tsabyi si sha na mara ai.

⁶Kaning rai nme law, Ehprim bum ga e sin nga ai ni gaw, Rawt mu, anhte a Karai Kasang Yehowa nga ai Ziun bum de lung wa ga, nga nna garu ai aten du na ra ai.

⁷Bai Yehowa ning nga ai: Yaku a lam kabu gara ai hte mahkawn mangoi mu; masha amyu ni a agyi wa a lam garu mu: Yehowa e, na amyu ngu ai, naw ngam nga ai Israela hpe hkye hkrang la u, nga nna kajai gumhkawng let, shakawn kungdawn mu.

⁸Yu mu, ngai shanhte hpe dingdung mung de na woi wa nna, lamu ga htum ai de na shinggyin la na nngai: shanhte hte rau myi kyaw ai wa hte lagaw hten ai wa, gawngli ai num hte shinggyim machyi hkrum ai num, lawm nna, wunawng wuwa kaba wa na mara ai.

⁹Shanhte hkrap let wa na mara ai; akyu hpyi tawngban ai ni hpe, ngai woi wa na nngai; hka kau lam hte, ahtu kataw shara n nga ai, malang ai numda lam hku, ngai shanhte hpe lakawn wa na nngai; kaning rai nme law, ngai gaw Israela kawa rai nga nngai; Ehprim gaw nye a kasha alat rai nga ai.



¹⁰Masha amyu ni e, Yehowa a ga madat mara mu; Israela masha ni hpe shabrai kau ai wa gaw, shanhte hpe bai shinggyin la nhtawm, sagu rem wa tinang sagu hpung hpe sin nga ai zawn, shanhte hpe sin nga ai zawn, shanhte hpe sin nga na ra ai, ngu nna sumtsan zunlawng du hkra tsun shana mu.

¹¹Kaning rai nme law, Yehowa gaw, Yaku hpe hkrang shaw la nna, shi hta n-gun grau ja ai wa a lata na, mawai la nu ai.

¹²Shing rai shanhte gaw, Ziun bum pungding e sa mahkawn mangoi nna, Yehowa chyeju ngu ai, nai man, tsabyi jahku, sau, sagu kasha hte dumsu kasha lu la na matu zuphpawng na mara ai: shanhte a myit masin gaw, ntsin jaw ai sun zawn rai nga nna, shanhte htawm hpang de hpa yawn hkyen hkrum na n rai.

¹³Dai shaloi e mahkawn ni ka gumlawt let kabu nna, shabrang ni hte dingla ni rau pyaw na mara ai: shanhte a sharung shayawt ai a malai, kabu gara ai, ngai shatai na nngai; ngai shanhte hpe shangwi shapyaw nna, shanhte yawn hkyen hkrum ai hta kabu shangun na nngai.

¹⁴Hkinjawng ni hpe mung hpum sau ai shan hte ngai jaw jahkru na nngai; nye a amyu masha ni gaw, nye a chyeju hte hkru kat na mara ai, nga nna Yehowa tsun ai.

¹⁵Yehowa ning nga ai: Rama shara hta e ngoi ai nsen, sharung shayawt ai hte hkrap ngu hkrap ngoi ai nsen, na lu ai; Rahkela, shi a kasha ni hpe hkrap nga ai rai nna, shanhte n nga ai majaw, shalan shabran n rai lu sai.

¹⁶Bai Yehowa ning nga ai: Nang hkrap ai nsen ngap u; myi prwi hkum pru et; nang galaw ai amu hte maren shabrai hkam la na rin dai; na nsha ni gaw hpyen ni a mung na, bai nhtang wa na mara ai.

¹⁷Na a jahtum e myit mada shara nga ai; na nsha ni gaw tinang buga de bai wa na mara ai, nga nna Yehowa tsun ai.

¹⁸Ehprim mahtang, Nang ngai hpe gaja wa sharin nit dai; ngai gaw, garai n bik ai usu zawn, sharin ai hkrum ni ai; ngai hpe lau la e; shing rai yang, ngai nhtang wa na nngai: nang gaw nye a Karai Kasang Yehowa rai nga ndai.



¹⁹Gaja wa, ngai nhtang wa ai h pang myit malai lu nngai; sharin hkrum ai h pang, nye magyi hpe kahpret nngai; ram prat e galaw hkrup ai yubak majaw, ngai kaya dum nna, mak mat ai hte myi man sum ai hkrum nngai, nga nna tinang hkum hpe mara shagun ai ga, ngai gaja wa na nngai.

²⁰Ehprim gaw ngai tsawra ai kasha, n rai ni? grai tsawra ai ma, n rai ni? shi hpe daru shagu grai wa naw dum nga nngai; dai re ai majaw, ngai shi a matu myit ndawt nga nngai; gaja wa ngai shi hpe matsan dum na nngai, nga nna Yehowa tsun ai.

²¹Lam e mahtan daw ni hpe jung u; lam madun ai shadaw ni hpe sharawt u; nang sa wa ai nmaw lam hpe marit u: Israela shayi sha e, ndai na a mare ni h pang de, bai nhtang wa u.

²²Htak mat ai shayi sha e, gaten du hkra kahkrang hkawm nga na n ta? Yehowa gaw ga ntsa e htung nnan tawn da nna, numsha gaw la wa hpe makawp lu na ra ai.

²³Israela Karai Kasang, Zaw nawng zaw wa up ai Yehowa ning nga ai: Bawng dung hkrum ai ni hpe ngai bai woi wa ai shaloi jang, Yuda mung hte de a mare ni hta nga ai ni gaw, Dinghpring ai shara e, Chyoi pra ai bum e, Yehowa nang hpe shaman ya u ga, nga nna bai tsun lu na mara ai.

²⁴Yuda mung na ni hte de a mare na ni gaw, yi hkauna galaw ai ni hte, sagu bainam rem ai ni rau, dai shara e nga na mara ai.

²⁵Hki ba hkrum ai myit masin hpe ngai jahkru shakat nngai; yawn hkyen hkrum ai ni yawng hpe, ngai shalan shabran nngai.

²⁶Dai h pang ngai yup hprang nna mada yu yang, yup pyaw ai gaw, nye a matu mai kaja nga ai.

²⁷Yehowa ning nga ai: Yu u, ngai gaw Israela mung hte Yuda mung hta, masha nli hte yamnga nli gat ai aten du na ra ai.



²⁸Shanhte hpe baw kau na, agrawp kau na, gale galau kau na, jahten kau na hte adip arip di na matu, ngai yaw yu ai hte maren, dè da na hte hkai da na matu, ngai shanhte a ntsa e ya yaw yu na nngai.

²⁹Dai aten e, Kaji kawa ni gaw hkri ai tsabyi si sha nna, kashu kasha ni wa makrim ai, nga nna tsun lu na n rai.

³⁰Langai hte langai tinang a yubak majaw si na ra ai; hkri ai tsabyi si sha ai wa kadai mung, wa makrim ai hkrum na ra ai.

³¹Yehowa ning nga ai: Yu mu, Israela nta hte Yuda nta ntsa e ga shaka ningnan ngai tawn da na nhtoi du na ra ai;

³²shanhte a kaji kawa ni hpe lata hte dun la nna, Egutu mung na woi wa ai shaloi na, shanhte hte tawn da ai ga shaka hte maren, n rai: kaning rai nme law, ngai shanhte a Madu rai nga timung, shanhte gaw, ndai, nye a ga shaka hpe run kau ma ai, nga nna Yehowa tsun ai.

³³Da ndai gaw, dai nhtoi ni a h pang e, Israela nta hte ngai shaka na ga shaka rai nga ai: Nye a tara hpe shanhte a kraw lawang hta ngai bang da nna, shanhte a myit hta ka da na we ai: ngai shanhte Karai Kasang tai na nngai; shanhte mung nye a amyuu tai na mara ai:

³⁴dai ni gaw, Yehowa hpe chye u, nga nna langai hte langai tinang a htingbu wa hte, tinang hpunau wa hpe, sharin achyin ya nga na ma ai n rai; kaning rai nme law, kaji htum ai wa kaw nna, shanhte a kaba htum ai wa du hkra, nlang hte gaw ngai hpe chye ma na mara ai, nga nna Yehowa tsun ai: shanhte mara hpe ngai dat kau nna, shanhte a yubak hpe bai dum ya na ni ai, n rai, nga nna Yehowa tsun ai.

³⁵Shani e htoi ya na matu ajan, shana e up na matu shata hte shagan ni hpe tawn da nna, hka leng ni wu kadu hkra, nammukdara hpe kabrawng shangun ai, Zaw nawng zaw wa up ai Yehowa mying ai wa gaw, ning nga ai:

³⁶Dai ngai tawn da ai lam ni, nye a man e hten mat lu ai rai yang, Israela gaw nye a man e amyuu htum mat nna, prat dingsa hkoi mat na ra ai.



³⁷Bai Yehowa ning nga ai: Lahta tang na sumsing lamu hpe shadawn lu nna, lawu tsang na ginding aga npawt nhpang ni hpe sawk yu lu ai rai yang, Israela kashu kasha ni mahkra hpe, shanhte galaw ai amu majaw, ngai kabai kau na nngai, nga ai.

³⁸Bai Yehowa ning nga ai: Hananela langchyi kaw nna, mare jut chyinghka du hkra, mare daju hpe Yehowa matu dè da na nhtoi ni du na ra ai.

³⁹Mare jarit gaw, dai kaw na Gareb kawng hpe lai nna, Goa shara hpe shinggrup na ra ai.

⁴⁰Bai, sinpraw maga, gumra chyinghka nga ai mare jut du hkra, si mang ni hte wan dap kabai kau ai kadit ting hte, Kidron hkaraw du hkra hkaibang ni mahkra gaw, Yehowa a matu chyoi pra ai shara tai na ra ai: dai hpe bai baw kau na n rai; prat dingsa e run kau na n rai, nga ai.

Yeremia 32

Yeremia Lamu Ga Langai Mari La Ai Lam

¹Nebuhkadneza hkaw dung ai shi matsat ning ngu ai, Yuda hkawhkam Zedekia hkaw dung ai, shi ning hta e, Yehowa kaw na, Yeremia hpang de du ai mungga, da ndai rai nga ai.

²Dai aten e Babelon hkawhkam a luksuk ni gaw, Yerusalem mare hpe wang tawn manu ai: myihtoi Yeremia gaw, Yuda hkawhkam a htingnu e nga ai htawng a wang kata e rawng nga ai.

³Kaning rai nme law, Yuda hkawhkam Zedekia gaw Yeremia hpe, Yu u, Yehowa gaw ndai mare hpe Babelon hkawhkam a lata hta ap ya nna, shi dai hpe hkap la na ra ai;

⁴Yuda hkawhkam Zedekia mung Hkalde masha ni a lata na lawt lu na n rai; shi gaw Babelon hkawhkam a lata hta ap kau ai teng teng hkrum nna, myi man hkrum, ga tsun let, shada myi man mu lu na mara ai:

⁵shi gaw Zedekia hpe Babelon de woi wa nna, Yehowa shi hpe kawan yu ai nhtoi du hkra, dai yang e shi nga nga na ra ai: nanhte gaw Hkalde masha ni hpe hkap gasat timung, awng wa lu na n rai, nga nna Yehowa tsun ai lam



nang hpa majaw myihtoitoi nga n ta? ngu nna shi hpe htawng hta sharawng da wu ai.

⁶⁻⁷Shaloi Yerima gaw, Yehowa a ga ngai kaw du nna, Yu u, na nwa di Shalum a kasha Hanamela gaw, nang hpang de sa du nna, Anahtot mare e nga ai, nye a ga dachyawk hpe mari la u; nang shaw la ang ai majaw, mari na ahkang lu ndai, nga nna nang hpe hpyi na ra ai, ngu wu ai.

⁸Shing rai, Yehowa ga hte maren, wa di a kasha Hanamela gaw, ngai nga ai htawng wang kata de, ngai kaw sa du nna, Ben-yamin mung, Anahtot mare e nga ai, nye a ga dachyawk hpe mari la u; nang gaw sali wunli madu ang ai hte, shaw la na ahkang lu ndai; na a matu mari la u; nga nna ngai hpe tsun ai. Shaloi dai gaw Yehowa a ga rai nga ai hpe ngai chye nngai.

⁹Dai rai nna ngai gaw, Anahtot e nga ai ga dachyawk hpe, wa di a kasha Hanamela kaw na mari la nna, gumhpraw shekela shi sanit, shi a matu shen ya we ai.

¹⁰Ga sadi laika hpe mung, ngai mying shakap nna, dazik dawk nhtawm, sakse ni hpe shaga la nna, gumhpraw hpe joi hte shen ya we ai.

¹¹⁻¹²Shing rai tara hte htung nga ai hte maren, dazik kap ai ga sadi laika hpe mung, dazik kap ai laika katsu hpe mung ngai la nna, wa di a kasha Hanamela man e mung, ga sadi laika hta tinang mying shakap ai sakse ni a man e mung, htawng wang hta dung nga ai Yuda masha ni mahkra a man e, Masea kashu Neria kasha Baruk hpe ap ya nngai.

¹³Dai hta kaga, Israela Karai Kasang Zaw nawng zaw wa up ai Yehowa ning nga ai.

¹⁴Mari la ai ga dachyawk hte seng ai dazik kap ai ga sadi laika hte, dazik ni kap ai laika katsu hpe la nna, na na wa grin nga lu na matu, ga dibu hta bang da u.

¹⁵Kaning rai nme law, Israela Karai Kasang Zaw nawng zaw wa up ai Yehowa ning nga ai: Nta mung, yi hkauna mung, tsabyi sun mung, ndai mung hta bai mari lu na ra ai, nga nna ngai shanhte a man e, Baruk hpe htet da nngai.



16-17Shing rai, Neria kasha Baruk hpe, dai ga sadi laika ap ya nhtawm, Yehowa hpe ngai akyu hpyi nna, Madu Yehowa e, yu u, nang gaw na a n-gun atsam kaba hte lahpum shada nna, sumsing lamu hte ginding aga hpe hpan da nu ai: nang n di lu ai, hpa mung n nga ai;

18nang gaw masha hkying mun hpe n-gaw nwai myit madun nna, kaji kawa ni a yubak hpe, kashu kasha ni a lahpyen e shapraw nu ai; daru magam hte hpung shingkang rawng ai Karai Kasang, shi a amying Zaw nawng zaw wa up ai Yehowa rai nga ai:

19hpaji daw ai hta mauhpa, amu shachyen ai hta kaba ai wa, nang rai nga ndai; langai hte langai tinang hkan ai lam, tinang galaw ai arawn alai hte maren, nhtang jaw na matu, na a myi gaw shinggyim masha ni hkawm sa ai lam mahkra hpe azi yu nga ai;

20nang gaw, dai ni du hkra, Egutu mung hta e, Israela hte masha kaga ni a mung hta e, lamik kumla hte mauhpa amu madun dan nna, ya na hte maren, na a mying nsang dan hkung wa sai;

21-23nang gaw lamik kumla hte mauhpa amu madun let, n-gun ja ai lata, lahpum shada nna hkrit mai ai nsam hte, na a amyu Israela hpe, Egutu mung na shapraw la nhtawm, shanhte hpe jaw na, nga nna kaji kawa ni hpe dagam da ai mung ngu ai, nga chyu hte lagat jahku lwi ai, ndai mung, nang shanhte hpe jaw nna, shanhte shang madu nga ma ai: shanhte chyawm gaw na a nsen n madat, na a tara n hkan ma ai; nang shanhte hpe htet da mada langai mi muk, n hkan ma ai: dai re ai majaw ndai shoihpa shoirang nlang, nang shanhte a ntsa e shapraw nu ai.

24Kaduk ni hpe yu u, mare daju hpe gasat la na matu shanhte du masai; ri nhtu, kawsi hpang gara, ana zinli hte, hkap gasat ai Hkalde masha ni a lata de, ndai mare hpe ap kau nu ai: nang tsun ai hte maren dik wa sai; nang nan dai hpe mu ndai.



²⁵Rai timung, Madu Yehowa e, Mare gaw Hkalde masha ni a lata hta ap kau ai hkrum ninglen, Gumhpraw hte ga dachyawk mari nna, sakse ni hpe shaga la su, nga nna nang hkum nan ngai hpe tsun n hka, ngu we ai.

²⁶⁻²⁷Shaloi Yehowa mungga gaw Yeremia kaw du nna, Yu u, ngai gaw hkrung mahkrung hpe up ai Karai Kasang Yehowa rai nga nngai; ngai n di lu ai lama ma nga na a ni?

²⁸Dai rai nna Yehowa ning nga ai: Yu u, ngai gaw ndai mare hpe Hkalde masha ni a lata de mung, Babelon hkawhkam Nebuhkadneza lata de mung, ap kau nna, shi gaw dai hpe hkap la na ra ai:

²⁹dai mare hpe gasat ai Hkalde masha ni gaw, shang nna dai hpe nat kau na mara ai: ngai hpe pawt sindawng shangun na nga, nta ni a ntsa e Bala matu manam pyaw ai baw nat nawng nna, hpara kaga ni a matu dumhpung hkungga ru nawng ai nta ni hte hpawn, mare ting wan hkru na ra ai.

³⁰Israela kashu kasha ni hte, Yuda kashu kasha ni gaw, brang ram prat kaw nna, nye a man e n hkru ai amu hkrai, galaw masai; Israela kashu kasha ni gaw, tinang a lata a amu hte ngai hpe pawt shangun na hkrai, galaw ma ai, nga nna Yehowa tsun ai.

³¹Kaning rai nme law, ndai mare gaw, de hpanng ai shani kaw nna dai ni du hkra, ngai hpe pawt bu shangun ai hte myit kahtet shara tai wa sai;

³²dai re ai majaw, Israela hte Yuda kashu kasha ni hte hpawn, shanhte a hkawhkam ni, du salang ni, hkinjawng ni, myihtoi ni, Yuda mung masha ni hte Yerusalem na ni gaw, tinang a n hkru ai amu mahkra hte ngai hpe pawt sindawng shangun ai majaw, ndai mare hpe nye a man na ngai htawm kau na we ai.

³³Shanhte gaw tinang a myi man n rai, shingdu hkrai, ngai hpanng de dat ma ai: ngai jau jau rawt nna, shanhte hpe sharin achyin timung, shanhte gaw sharin achyin ai n hkam la hkraw ma ai.

³⁴Nye a amying mying ai nta hpe, awu asin di kau na matu, shanhte gaw tinang a matsat shabat re ai arai ni hpe, dai hta jashawn ma ai.



³⁵Shanhte a shayi shadang sha ni hpe, Molek hpara a wan nat hkungga shatai na matu, shanhte gaw Hinom kasha a kadit e Bala a tsaw ai kawng ni hpe, dè da manu ai; dai lam ngai shanhte hpe htet da ai n rai; Yuda amyu yubak hkrum na matu, shing re ai matsat shabat amu galaw na ngai n myit nngai.

³⁶Dai re ai majaw, ri nhtu, kawsi hpang gara, ana zinli hte, ndai mare gaw Babelon hkawhkam a lata hta ap kau ai hkrum sai, nga nna nanhte tsun ai mare a lam, Israela Karai Kasang Yehowa ya ning nga ai:

³⁷Yu mu, nye pawt bu ai, myit kahtet nna n-yun bu ai hte, ngai shanhte hpe shaden shabra kau ai mungdan ni yawng hta na, ngai shanhte hpe shinggyin la nna, ndai shara de bai woi wa nhtawm, asim sha nga nga shangun na nngai:

³⁸shanhte gaw nye a amyu, ngai gaw shanhte a Karai Kasang tai na nngai:

³⁹shanhte hte shanhte a kashu kasha ni ngamu ngamai na matu, ngai hpe tutnawng hkrit hkungga nga lu hkra, ngai shanhte hpe myit langai sha hte lam langai sha jaw da na nngai:

⁴⁰ngai shanhte hpe n kau da, ngamu ngamai shangun na nga, ngai shanhte hte htani htana prat dingsa ga shaka tawn da na nngai; shanhte ngai kaw na n pru mat wa hkra, ngai hpe hkrit hkungga ai myit, shanhte a kraw lawang hta ngai bang da na nngai.

⁴¹Gaja wa, ngamu ngamai ai hku shanhte hpe galaw na matu, ngai shanhte a lam kabu nga nna, ngai gaw nye a myit mahkra hte kraw lawang mahkra lawm let, shanhte hpe ndai mung hta teng teng hkai da na nngai.

⁴²Kaning rai nme law, Yehowa ning nga ai: Ndai tsin-yam tsindam kaba mahkra hpe, ndai amyu a ntsa e ngai shapraw ai zawn, ngai ndat da ai chyeju mahkra hpe mung, shanhte a ntsa e shapraw na nngai.

⁴³Masha mung, yamnga mung kata, katsi katsang rai nga nna, Hkalde masha ni a lata hta ap kau hkrum sai, nga nna nanhte tsun ai, ndai mungdan hta, yi hkauna naw mari lu na mara ai.



⁴⁴Ben-yamin mung hta, Yerusalem mare ginwang ni hta, Yuda mung a mare ni hta, bum ga na mare ni hta, layang ga na mare ni hta, Dingda mung na mare ni hta, masha ni gaw yi hkauna ni hpe gumhpraw hte mari lu nna, ga sadi laika ka ai hte dazik dawk nhtawm, sakse ni hpe shaga na mara ai: kaning rai nme law, Bawng dung hkrum ai ni hpe, ngai bai wa shangun na nngai, nga nna Yehowa tsun ai.

Yeremia 33

Bai Gawgap Na Ga Sadi

¹⁻²Dai hta kaga, Yeremia gaw htawng wang kata e bawng naw dung nga yang, Yehowa a mungga lahkawng lang ngu na shi kaw du nna, Ndai amu galaw ai Yehowa, ndai lam shabyin nna shagrin da ai Yehowa, Yehowa mying ai wa gaw ning nga ai:

³Ngai hpe shaga e, ngai nang hpe htan na de ai; nang n chye na ai, galu kaba ai hte yak la ai amu, ngai nang hpe madun na de ai.

⁴Kaning rai nme law, hpyen kaduk ni hte ri nhtu ni hpe hkap gang na matu, run kau hkrum ai, ndai mare a nta ni hte Yuda hkawhkam a nta ni a lam lakap nna, Israela Karai Kasang Yehowa ning nga ai;

⁵⁻⁶Hkalde masha ni hpyen gasat na sa wa ma ai; pawt bu nna myit kahtet ai hte, ngai sat kau ai, ndai mare masha ni a mang ni hte, ndai nta ni hpe jahpring na ra ai; ndai masha ni a yubak majaw, ndai mare hta na nye a myi man ngai makoi da timung, Yu mu, ndai mare a matu ngai tsi shapraw nna, shanhte hpe shamai shatsai na nngai; ngwipyaw ai hte tengman ai lam, ngai shanhte hpe madun dan na nngai.

⁷Yuda amyuu hte Israela amyuu hta na bawng dung hkrum ai ni hta na bawng dung hkrum ai ni hpe, ngai bai woi wa nna, shawoi na hte maren dè da na nngai.

⁸Shanhte ngai hpe shut kau ai mara yawng, ngai arut kau na nngai; ngai hpe shut kau nna, nye a tara hpe tawt lai ai mara yawng, ngai raw dat kau na nngai.



⁹Ndai mare masha ni hpe ngai galaw ai ngamu ngamai lam yawng, ga ntsa amyū ni mahkra na lu nna, ndai mare a matu ngai shapraw ai mai kaja ai hte ngwipyaw ai lam hpe tau yu nna, hkrit gari let mau mahka nga ma ai majaw, ndai mare gaw nye a matu kabu gara ai mying, shakawn kungdawn shara hte arawng sadang, shanhte a man e tai na ra ai.

¹⁰⁻¹¹Yehowa ning nga ai: Masha mung, yamnga mung n nga ai, shingran katsi ai shara, nga nna nanhte tsun ai, ndai shara hta mung; shanu nga ai wa, mare masha, hte yamnga pyi n nga ai, shingran katsi ai Yuda mare ni hte Yerusalem mare lam ni hta, kabu gara ai nsen, mani pyaw ai nsen, la nnan a nsen, num nnan a nsen hte, Zaw nawng zaw wa up ai Yehowa hpe shakawn kungdawn mu, shi gaw mai kaja ai hte shi a n-gaw nwai ai myit htani htana agrin nga ai, nga nna mahkawn mangoi ai ni a nsen hte, Yehowa nta nhku de mahku hkungga hpe jashawn ai ni a nsen mung, na lu na ra ai: kaning rai nme law, bawng dung hkrum ai ni hpe, moi shawng na hte maren, ngai bai wa shangun na nngai, nga nna Yehowa tsun ai.

¹²Bai, Zaw nawng zaw wa up ai Yehowa ning nga ai: Masha mung, yamnga mung n nga ai, shingran katsi ai, ndai shara hte de a mare ni yawng hta, sagu rem ni tinang a hpung ni hpe hpum shangun ai udat shara bai nga na ra ai.

¹³Bum ga na mare ni hta, layang ga na mare ni hta, Dingda mung na mare ni hta, Ben-yamin mung hta, Yerusalem mare ginwang ni hte Yuda mung na mare ni hta, sagu hpung ni hpe hti yu ai wa a lata npu e, sagu ni bai lai na mara ai, nga nna Yehowa tsun ai.

¹⁴Yu mu, Israela dap hte Yuda dap hpe lakap nna, ngai tsun ai ga kaja mahkra hpe, ngai shadik na aten du na ra ai, nga nna Yehowa tsun ai.

¹⁵Dai shani e, dai aten e, Dawi a matu dinghpring ai Makrung ngai shatut nna, dai wa gaw mungdan hta dinghpring ai hku dawdan na ra ai.

¹⁶Ndai aprat e Yuda mung hkye hkrang la ai hkrum nna, Yerusalem mare gaw asim sha nga lu na ra ai; da ndai gaw, Anhte a dinghpring Madu Yehowa, nga nna ndai mare hpe shamying ai amying rai nga ai.



¹⁷Kaning rai nme law, Israela amy a tingnyang hta dung ai, Dawi a kasha langai mi, galoi mung nhtut na n rai;

¹⁸nye a man e wan nat hkungga, lusha hkungga hte tutnawng na hkungga amy hpe nat nawng na matu, hkinjawng ni hte Lewi masha ni hta na, nye a man e daw jau ai wa, nhtut na n rai, nga nna Yehowa tsun ai.

¹⁹Bai Yehowa a mungga Yeremia kaw du nna, Yehowa ning nga ai:

²⁰⁻²¹Shani hte shana aten ladaw seng ai, ngai tawn da ai ga shaka hpe, nanhte run kau lu nna ang wa ai hte maren shani shana n galai hkra, galaw lu ai rai yang, nye a shangun ma Dawi a tingnyang hta shi a kasha langai mi tutnawng adung nga na ra ai, ngu nna ngai shi hte tawn da ai nye a ga shaka mung, nye a shangun ma Lewi masha hkinjawng ni hte ngai tawn da ai nye a ga shaka mung, hten mat lu na ra ai.

²²Sumsing lamu na zaw nawng zaw wa ni hpe n hti yu lu ai hte, nammukdara zaibru hpe n hteng yu lu ai zawn, nye shangun ma Dawi a aru arat hpe mung, nye a man e daw jau nga ai Lewi masha ni hpe mung, ngai shalaw jahtam na we ai, nga ai.

²³⁻²⁴Bai Yehowa a mungga Yeremia kaw du nna, Yehowa lata la ai, ndai amy lahkawng hpe shi bai yeng kau nu ai, nga nna ndai masha ni tsun ai ga hpe nang n myit yu nu ni? shing rai shanhte gaw nye a amy hpe masha zawn n nawn, n kaw n law di kau manu ai.

²⁵⁻²⁶Yehowa ning nga ai: Shani hte shana seng ai, nye a ga shaka n grin nga nna, sumsing lamu hte ginding aga hkam ai lam ngai n tawn da ai rai yang gaw, Abraham, Isak, Yaku a kashu kasha ni a ntsa e up na matu, Yaku hte nye shangun ma Dawi a aru arat hta na du, ngai n san da ai, shanhte hpe kabai kau na nngai: ngai chyawm gaw, shanhte hta na bawng dung hkrum ai ni hpe bai woi wa nna, shanhte hpe matsan dum na nngai, nga ai.

Yeremia 34

Hkawhkam Zedekia Hpe Sadi Jaw Ai Lam



¹⁻²Babelon hkawhkam Nebuhkadneza gaw, shi a luksuk ni yawng, shi up ai ga ntsa mungdan ni hte amyau baw ni yawng hte rau, Yerusalem mare hte de a ginwang mare ni mahkra hpe hpyen gasat nga ai shaloi yang, Yehowa kaw na mungga Yeremia hpanng de du nna, Israela Karai Kasang Yehowa ning nga ai: Yuda hkawhkam Zedekia hpe ning ngu sa tsun su, Yehowa ning nga ai, Yu u, ndai mare hpe Babelon hkawhkam a lata de ngai ap kau nna, shi dai hpe nat kau na ru ai:

³nang gaw shi a lata na lawt lu na, n rai; gaja wa nang hpe rim la nna, shi lata de ap kau na mara ai; na a myi gaw Babelon hkawhkam a myi man hpe mu lu nna, shi nang hte ga tsun lu na ra ai; nang nan Babelon mare de sa wa na rin dai.

⁴Rai timung, Yuda hkawhkam Zedekia e, Yehowa a ga madat u; nang hpe lakap nna Yehowa ning nga ai, Nang gaw nhtu hte si na n rai;

⁵angwi apyaw si wa nna, na a shawng e up ai nji nwa hkawhkam ni matu, pyaw ai baw nat nawng ai hte maren, na a matu mung nat nawng let, Aka, madu du e, nga nna na a lam sharung shayawt na mara ai: kaning rai nme law, ndai ga ngai tsun da ni ai, nga nna Yehowa tsun ai.

⁶⁻⁷Shing rai, Yerusalem mare hpe mung, Yuda mung e naw ngam nga ai mare ni mahkra hpe mung, Lahkisha hte Azeka ngu ai, Yuda mung e naw ngam nga ai bunghku kum ai mare yan hpe mung, Babelon hkawhkam a luksuk ni hpyen gasat nga ai shaloi jang, myihtoi Yeremia gaw, ndai ga mahkra, Yuda hkawhkam Zedekia hpe htawn tsun wu ai.

Mayam Ni Hpe Shalawt Dat Ai Lam

⁸⁻⁹Mung masha ni langai hte langai, yam sha ai Hebre la hte Hebre num ni hpe dat dat nna, Yuda wa gaw tinang hpunau wa hpe, htawm hpanng e mayam n yam na, nga nna hkawhkam Zedekia gaw Yerusalem masha ni mahkra hte ga sadi tawn da ai hpanng, Yehowa kaw na Yeremia hpanng de du ai mungga gaw da ndai rai nga ai.



10Kaning rai nme law, tinang a la mayam hte num mayam ni hpe dat dat nna, htawm hpang e n yam na lam, ga sadi yin la ai du salang ni hte, mung masha ni yawng madat nna, mayam ni hpe dat dat mu ai:

11rai timung, dai hpang shanhte myit kayin nna, dat kau sai la mayam hte num mayam ni hpe shaga la nna, shanhte hpe bai yam da mu ai.

12Dai re ai majaw, Yehowa a mungga Yeremia kaw du nna, Israela Karai Kasang Yehowa ning nga ai:

13-14Nanhte a nji nwa ni hpe, mayam tai ai Egutu mung na ngai shapraw wa ai shani e, nanhte langai hte langai mari ai hpunau Hebre masha ni gaw, kru ning tup nanhte a mayam tai ai hpang sanit ning ladu hkum yang, shanhte hpe jahpu n hpyi ai dat dat lu na nga nna, ngai ga sadi tawn da timung, nanhte a nji nwa ni gaw, n madat ai hte na pat kau ma ai.

15-16Nanhte chyawm gaw ya myit kayin nna, langai hte langai htingbu shada dat dat na lam tsun dan let, nye a man e kaja ai amu galaw ai hte, nye a mying mying ai nta hta, nye a man e ga shaka yin la timung, nanhte myit bai kayin nna, nye a amying hpe awu asin di kau ai hte, langai hte langai jahpu n hpyi ai sha dat kau ai, tinang a mayam num mayam la ni hpe, bai shaga la nhtawm, shanhte hpe bai yam da mu hka!

17Dai re ai majaw Yehowa ning nga ai: Nanhte gaw langai hte langai, tinang hpunau shada, htingbu shada, dat dat na lam shapraw dan hkra, nye a ga n madat ai majaw, yu mu, Yehowa ning nga ai: Ngai gaw nanhte a matu ri nhtu, ana zinli hte kawsai hpang gara ai tsin-yam dat dat na lam htet da nna, nanhte hpe ga ntsa mungdan ni mahkra hta kahkrang hkawm shangun na nngai.

18-20Nanhte gaw dumsu kasha hpe ka-ang brang ga nna, lapran hku lai wa let, nye a man e yin la ai ga shaka hte maren, n hkan, nye a ga shaka tawt lai kau ai ni ngu ai, Yuda agyi salang ni Yerusalem agyi salang ni, hpyen du ni, hkinjawng ni hte, ka-ang brang ga ai dumsu kasha lapran hku lai wa ai, mung masha ni mahkra hpe, hpyen ni a lata hta mung, shanhte a asak hpe



tam ai ni a lata hta mung, ngai ap kau nna, shanhte a si mang ni gaw, ntsa malem u ni hte ga ntsa matse labye ni a shahpa tai na ra ai.

²¹Yuda hkawhkam Zedekia hte shi a agyi salang ni hpe, hpyen ni a lata hta mung, shanhte a asak hpe tai ai ni a lata hta mung, tawng marang mi sha nanhte kaw na pru mat wa ai Babelon hkawhkam a luksuk ni a lata hta mung, ngai ap kau na nngai.

²²Yu mu, ngai htet da nna, shanhte dai mare hpe bai wang tawn na mara ai; shanhte dai hpe gasat la nna, nat kau na mara ai; ngai gaw Yuda mare ni hpe masha n nga ai, katsi katsang shara shatai kau na we ai, nga nna Yehowa tsun ai.

Yeremia 35

Rehkaab Dap Ni

¹Yuda hkawhkam Yoshia kasha Yehoiakim a lakhtak e Yehowa kaw na Yeremia hpang de du ai mungga gaw,

²Rehkaab dap ni a nta de shang nna, shanhte hpe shachyen nhtawm, Yehowa nta na gawk langai mi hta shaga bang nna, shanhte hpe bai tsabyi jahku karan jaw mu, nga nna tsun ai hte maren,

³ngai gaw, Habazia kashu, Yeremia kasha, Yazania hte shi a kahpu kanau ni, kashu kasha ni mahkra hte, Rehkaab amyuu dap ni yawng hpe shaga la nna,

⁴Yehowa nta kata, chyinghka sin ai Shalum a kasha Masea gawk ntsa, du salang ni hpawng nga ai gawk makau e, Karai Kasang a masha Igdala a kasha Hanan a kasha ni a gawk kata de woi jashawn nhtawm,

⁵Rehkaab amyuu dap ni a man e tsabyi jahku hpring ai gawm tawn da nna, Tsabyi jahku lu mu, ngu nna shanhte hpe tsun mu ai.

⁶Shanhte mahtang, Anhte tsabyi jahku n lu ga ga ai; kaning rai nme law, anhte a wa ngu ai, Rehkaab a kasha Yonadab gaw, Nanhte hte nanhte a nshu nsha ni gaw, shu mashi shu masha prat du hkra, tsabyi jahku hkum lu myit;



⁷nta mung hkum galaw, nli mung hkum gat, tsabyi sun mung hkum hkai, hkum lu myit; nanhte malet nhprang manam tai nga ai mung hta, asak galu nga lu hkra, prat tup sum hta rawng nga mu, nga nna anhte hpe htet da mi ai.

⁸Anhte gaw, anhte a wa ngu ai, Rehkab a kasha Yonadab, anhte hpe htet da mada hte maren madat mara let, anhte mung, kasha ni a kanu ni mung, shayi shadang sha ni mung, prat tup tsabyi jahku n lu ga ai;

⁹nga na matu nta mung n galaw, tsabyi sun n hkai, yi hkauna n galaw, nli mung n gat;

¹⁰anhte sum hta nga nga nna, anhte a wa Yonadab htet da mada hte maren, galaw saga ai.

¹¹Rai timung, Hkalde masha ni hte Suri masha ni a luksuk ni hpe hkrit ga ai majaw, Babelon hkawhkam Nebuhkadneza ndai mung de lung wa yang, anhte gaw, Sa marit, Yerusalem mare de lung wa ga, nga nna shada tsun let, ya Yerusalem mare hta nga nga ga ai, nga ma ai.

¹²⁻¹³Shaloi Yehowa a mungga Yeremia kaw du nna, Israela Karai Kasang Zaw nawng zaw wa up ai Yehowa ning nga ai, Yuda mung masha ni hte Yerusalem mare na ni hpe ning ngu sa tsun mu: Yehowa ning nga ai, Nanhte nye a ga madat na matu, sharin achyin ai n hkam myit ni?

¹⁴Tsabyi jahku n lu na matu, Rehkab a kasha Yonadab gaw, shi a kashu kasha ni hpe htet da ai ga grin nga nna, shanhte gaw tinang a kawa htet da ai hte maren, dai ni du hkra tsabyi jahku n lu ma ai: ngai chyawm gaw jau jau rawt nna, nanhte hpe a tsun nga timung, nanhte nye a ga n madat myit dai.

¹⁵Dai hta kaga ngai gaw jau jau rawt nna, nye a shangun ma myihtoi ni mahkra hpe mung, nanhte hpanng de shangun dat nna, Nanhte langai hte langai hkan ai n hkru ai lam hpe koi kau mu; nanhte a arawn alai hpe shading mu; hpara tsasam ni hpe daw jau na matu hkum hkan myit; shing rai nanhte hte nanhte a nji nwa ni hpe ngai jaw da ai mungdan hta, nanhte shanu nga



lu na myit dai, ngu tsun da timung, nanhte gaw tinang na pat kau nna, nye a ga n madat myit dai.

16-17Rehka b a kasha, Yonadab a kashu kasha ni gaw, tinang kawa a htet da ai ga hkan shatup ma ai rai nna, ndai amyu masha ni gaw nye a ga n madat ma ai majaw, Israela Karai Kasang Yehowa ning nga ai: Yu mu, ngai tsun ai tsin-yam tsindam mahkra hpe, Yuda mung hte Yerusalem mare ntsa e ngai shapraw na nngai: kaning rai nme law, ngai tsun timung shanhte n madat ma ai; ngai shaga timung, shanhte n htan hkraw ma ai, nga ai.

18-19Bai Yermia gaw Rehka b a nta dap na ni hpe, Israela Karai Kasang Zaw nawng zaw wa up ai Yehowa ning nga ai: Nanhte gaw nanhte a nwa Yonadab a htet da ai ga madat nna, shi nanhte hpe hkang da mada hkan shatup myit dai majaw, Israela Karai Kasang Zaw nawng zaw wa up ai Yehowa ning nga ai: Rehka b a kasha Yonadab a matu mara ni gaw, nye a man e tsap nga na, galoi htum na n rai, ngu nna htawn tsun mu ai.

Yermia 36

Yermia A Laika Katsu Hpe Yehoiakim Nat Kau Ai Lam

1-2Yuda hkawhkam Yoshia kasha Yehoiakim hkaw dung ai mali ning hta e, ndai ga gaw Yehowa kaw na, Yermia hpang de du nna, Laika katsu la nhtawm, Yoshia aprat e ngai nang hpe ga tsun ai shani kaw nna, dai ni du hkra, Israela amyu, Yuda amyu hte amyu baw yawng hpe lakap nna ngai tsun sai ga mahkra ka da u:

3Yuda nta dap ni hta ngai galaw na maw ai tsin-yam tsindam mahkra a lam, shanhte na ma yang, shanhte a shut hpyit ai mara hpe ngai raw dat kau lu hkra, shanhte langai hte langai tinang hkan ai n hkru ai lam ni hpe kau da dam ma nhten, nga nna tsun ai.

4Shaloi Yermia gaw Neria kasha Baruk hpe shaga la nna, Baruk gaw, Yehowa a ga mahkra Yermia hpe tsun dan sai hte maren, Yermia htawn tsun ai hku hkan nna, laika katsu hta ka da wu ai.



⁵Bai Yeremia gaw Baruk hpe, Ngai gaw bawng dung nga nngai; Yehowa nta hta n shang lu nngai;

⁶dai majaw nang sa su; ngai htawn tsun ai hte maren, na a laika katsu hta nang ka da ai Yehowa mungga hpe, lusha gam ai shani hta Yehowa nta e nga ai masha ni hpe hti dan u; mare kahtawng shagu na sa ai Yuda masha ni hpe mung hti dan u:

⁷shanhte langai hte langai tinang hkan ai n hkru ai lam hpe koi kau let, Yehowa hpe hpyi tawngban dam ma nhten; ndai amyu hpe Yehowa tsun ai myit kahtet ai hte pawt sindawng ai gaw, grai ja la nga ai, ngu nna htet da wu ai.

⁸Shing rai myihtoi Yeremia hkang da mada hte maren, Neria kasha Baruk galaw nna, Yehowa ga rawng ai laika hpe, Yehowa nta nhku e hti dan wu ai.

⁹Ya Yuda hkawhkam Yoshia kasha Yehoiakim hkaw dung ai manga ning na shata jahku hta e, Yerusalem masha ni mahkra hte, Yuda mare kahtawng na Yerusalem mare de lung wa ai masha ni mahkra gaw, Yehowa man e lusha gam na aten tsun shana ma ai.

¹⁰Shaloi Baruk gaw, Yehowa nta chyinghka nnan makau na, ntsa wang kata e nga ai, chyare wa Shahpan a kasha Gemaria gawk kata e, mung masha ni mahkra a man e, Yeremia laika hta rawng ai ga hti dan mu ai.

¹¹⁻¹²Ya Shahpan a kashu Gemaria kasha Mihkaia gaw, dai laika hta rawng ai Yehowa ga mahkra hpe na wu yang, shi gaw hkawhkam htingnu na chyare wa a gawk de yu wa ai: ya dai gawk kata e du salang ni ngu ai, chyare wa Elshama, Shemaia kasha Delaia, Akbora kasha Elnahtan, Shahpan a kasha Gamaria, Hanania kasha Zedekia hte du salang ni yawng dung nga ma ai.

¹³Shing rai, mung masha ni hpe Baruk hti dan ai laika ga, Mihkaia na la ai hte maren, shi gaw du salang ni a man e hkai dan mu ai.

¹⁴Dai re ai majaw du salang ni mahkra gaw, Hkushi, Shelemia hte Nahtania kaw na hkrat ai Yehudi hpe Baruk hpang de shangun dat nna, Mung masha ni hpe nang hti dan ai laika lang let, sa wa rit, ngu nna shaga mu ai. Shing



rai Neria kasha Baruk gaw dai laika katsu lang nna, shanhte hpang de sa wa ai.

¹⁵Shaloi shanhte gaw, Dung u, anhte hpe hti dan mi, nga nna tsun ai hte maren, Baruk gaw shanhte a man e hti dan nga ai.

¹⁶Ya shanhte gaw ndai ga mahkra na ngut jang shanhte hkrit gari let shada mada yu nna, Anhte gaw ndai ga mahkra hkawhkam wa hpe teng teng tsun dan na ga ai, ngu nna Baruk hpe tsun mu ai.

¹⁷Bai shanhte gaw Baruk hpe, Ndai ga mahkra, shi hkai dan ai hte maren, nang kaning rai ka da n ta? ngu nna san mu yang,

¹⁸Baruk gaw, Shi ndai ga mahkra hpe hkai dan nna, ngai gaw tsi hte laika hta ka da ni ai, ngu nna shanhte hpe htan wu ai.

¹⁹Shaloi du salang ni mahkra gaw, Wa su, nang mung, Yeremia mung, sa makoi nga mu; kanang makoi nga ai kadai hpe mung hkum tsun et, ngu nna Baruk hpe tsun mu ai.

²⁰Ya shanhte gaw chyare wa Elishama gawk e dai laika katsu hpe tawn da nhtawm, wang kata e nga ai hkawhkam wa hpang de shang nna, ndai ga mahkra hkawhkam wa hpe shana ya mu ai.

²¹Shing rai hkawhkam wa gaw dai laika katsu sa la na matu, Yehudi hpe shangun dat nna, shi gaw dai hpe chyare wa Elishama gawk na shaw la nhtawm, hkawhkam wa hte shi a makau e tsap nga ai du salang ni mahkra a man e hti wu ai.

²²Ya shata jahku rai nga ai majaw, hkawhkam wa gaw kashung ta e rawng ai nta hta dung nga nna, shi a man e wanban hta wan grung nga ai.

²³Yehudi gaw laika daw masum mali hti ngut jang, hkawhkam wa gaw chyare wa nhkyi hte, dai hpe gadoi dut nhtawm, wanban ntsa e grung ai wan hta kabai bang kau nna, laika katsu ting hkru mat sai.

²⁴Hkawhkam wa hte ndai ga na ai, shi a ali ama ni kadai mung n hkrit; tinang a hpun palawng mung, n gang je ma ai.



²⁵Ndai laika katsu hpe n nat kau na matu, Elnahtan, Delaia hte Gemaria gaw hkawhkam wa hpe tawngban timung, shi shanhte a ga n madat nga ai.

²⁶Bai chyare wa Baruk hte myihto Yeremia hpe rim la na matu, hkawhkam wa gaw shi a kasha Yeramela, Azriela kasha Seraia hte Abdela kasha Shelemia hpe hkang dat timung, Yehowa gaw shan hpe makoi da mu ai.

²⁷⁻²⁸Ya, Yeremia hkai dan ai hte maren, Baruk ka da ai laika katsu hpe, hkawhkam wa nat kau ai hpang, Yehowa mungga gaw Yeremia kaw du nna, Kaga laika katsu hpe la nhtawm, Yuda hkawhkam Yehoakim nat kau ai, shawng na laika katsu hta rawng ai ga mahkra hte maren, bai ka da u.

²⁹Dai hta n-ga, Yuda hkawhkam Yehoiakim hpe lakap nna ning ngu tsun u: Yehowa ning nga ai, Babelon hkawhkam gaw ndai mung hpe gaja wa sa jahten nna, dai hta e masha mung, yamnga mung, rawng nga lu na n rai, nga ai ga hpe hpa majaw nang ka da n ta? nga nna tsun let, ndai laika katsu hpe nang nat kau ndai.

³⁰Dai re ai majaw Yehowa gaw, Yuda hkawhkam Yehoiakim hpe lakap nna ning nga ai: Shi a aru arat hta, Dawi a tingnyang hta dung lu na wa, n nga na sai; shi a moi mang hpe shani e jan nprang hta, shana e hkyaen hta, kabai kau ai hkrum na ra ai.

³¹Ngai gaw shi hte shi a kashu kasha ni hpe mung, shi a ali ama ni hpe mung, tinang shut hpyit ai lam hte maren, ari jaw na nngai; shanhte mung, Yerusalem masha ni hte Yuda mung masha ni gaw, n madat mara ma ai majaw, ngai ndat da ai shoihpa shoirang mahkra hpe shanhte a ntsa e shapraw na nngai, nga ai.

³²Shaloi Yeremia gaw laika katsu kaga la nhtawm, Neria kasha, chyare wa Baruk hpe ap ya nna, shi gaw, Yuda hkawhkam Yehoiakim nat kau ai ga mahkra hpe, Yeremia hkai dan ai hte maren, bai ka da wu ai; dai hte bung ai ga law law hpe mung, naw set wu ai.

Yeremia 37

Yeremia Htawng Rawng Ai Lam



¹Babelon hkawhkam Nebuhkadneza gaw, Yoshia kasha Zedekia hpe, Yuda mung hta hkaw³ hkam shatai ai majaw, shi gaw Yehoiakim a kasha Hkoniamalai hkaw dung nga ai.

²Rai timung, myihtoia Yeremia n-gup hte Yehowa tsun ai ga hpe, shi mung, shi a ali ama ni mung, amyu masha ni mung, n madat ma ai.

³Ya hkawhkam Zedekia gaw, Shelemia kasha Yehuhkala hte hkinjawng Masea kasha Zehpania hpe myihtoia Yeremia hpang de shangun dat nna, Anhte a matu mara, anhte a Karai Kasang Yehowa hpe akyu hpyi ya mi, ngu nna htet dat wu ai.

⁴Ya Yeremia gaw htawng garai n hkrat ai mung masha ni hte rau, naw kanawn mazum nga ai.

⁵Hpara-u a luksuk ni mung Egutu mung na pru wa masai; Yerusalem mare hpe wang tawn ai Hkalde masha ni gaw, dai lam shi na yang, dai mare na pru wa masai.

⁶⁻⁷Shaloi Yehowa a mungga myihtoia Yeremia hpang de du nna, Israela Karai Kasang Yehowa ning nga ai: Ngai hpe san yu na matu, nan hpe shangun dat ai Yuda hkawhkam wa hpe ning ngu tsun mu: Nanhte hpe hpyen karum na matu, Egutu mung na pru wa ai, Hpara-u a luksuk ni gaw, tinang a mung de bai nhtang mat wa na mara ai.

⁸Hkalde masha ni bai wa nna, ndai mare hpa gasat la nhtawm, nat kau na mara ai.

⁹Yehowa ning nga ai: Gaja wa, Hkalde masha ni anhte kaw na pru mat wa na mara ai, nga nna tinang hkum hpe hkum hkalem kau myit; shanhte pru mat wa na n rai.

¹⁰Dai hta n-ga, nanhte hpe gasat ai Hkalde luksuk laba ni mahkra hpe nanhte dang kau nna, hkala nba hkrum ai ni hkrai ngam nga timung, shanhte langai hte langai tinang janghpang hta na rawt nna, ndai mare hpe nat kau na mara ai, nga ai.



11-12Ya Hkalde hpyen luksuk ni gaw, Hpara-u a hpyen luksuk ni hpe hkrit nna, Yerusalem mare na kanut mat wa jang, Yeremia gaw tinang a amy u hta tinang a sali wunli hkam la na matu, Ben-yamin mung de wa na myit nna, Yerusalem mare na pru wa ai.

13Shing rai shi gaw Ben-yamin chyinghka lam de du yang, Hanania kashu, Shelemia kasha, sin langa ni a agyi, Iriya mying ai wa gaw, Ya nang Hkalde masha ni h pang maga de rap mat wa nit dai, nga nna tsun let, myihto i Yeremia hpe rim la mu ai.

14Yeremia chyawm gaw, N rai law; Hkalde masha ni h pang de n rap wa nngai, ngu wu timung, Iriya gaw shi a ga n madat ai, Yeremia hpe rim la nna, du salang ni h pang de jashawn wu ai.

15Du salang ni mung Yeremia hpe masin pawt ai hte shi hpe kayat nhtawm, chyare wa Yonahtan a nta hta sharen da mu ai; kanning rai nme law, shanhte dai nta hpe htawng shatai mu ai.

16-17Ya Yeremia gaw nta kata na nhkun hte gaw kaji ni hta, nhtoi tsawmra wa rawng nga ai h pang, hkawhkam Zedekia gaw masha shangun nna, Yeremia hpe shaw la nhtawm, hkawhkam wa htingnu nhku e, Yehowa mungga nga a ni? ngu nna shi hpe mayun san wu ai; Yeremia gaw, Yehowa mungga nga ai; nang gaw Babelon hkawhkam a lata hta ap kau ai hkum na rin dai, ngu nna htan wu ai.

18Bai Yeremia gaw hkawhkam Zedekia hpe, Nang hpe mung, na a ali ama ni hte ndai amy u masha ni hpe mung, ngai kanning rai shut n ta? hpa mara majaw ngai hpe sharen da myit ta?

19Babelon hkawhkam gaw, nanhte hte ndai mung hpe sa gasat lu na n rai, nga nna htoi ya ai, nanhte a myihto i ni gaw, ya kanning rai nga ma ta?

20Dai re ai majaw, nye madu hkawhkam wa e, madat mara u; ngai hpyi nem tawngban ai ga na la ya e; ngai gaw chyare wa Yonahtan a nta hta n si u ga, dai de ngai hpe hkum nhtang wa shangun et, ngu nna tsun wu ai.



²¹Shaloi hkawhkam Zedekia hkang da nna, shanhte gaw Yermia hpe sin langa ni a wang kata e tawn da mu ai; dai hta n-ga, mare na muk yawng ma ai du hkra, shanhte gaw shani shagu muk kabaw ai seng na, muk tawng tawng, shi hpe a jaw nga ma ai: shing rai Yermia gaw sin langa ni a wang kata e anga nga ai.

Yermia 38

Nhkun Kata De Yermia Kabai Bang Hkrum Ai Lam

¹⁻³Ya, Yehowa ning nga ai: Ndai mare hta anga nga ai wa gaw, ri nhtu, kawsi hpang gara ai, ana zinli hte si na ra ai; Hkalde masha ni kaw shang wa ai wa chyawm gaw, hkrung nga lu nna, shi a asak lanep zawn, shi a matu tai na ra ai, nga nna mung, Ndai mare hpe Babelon hkawhkam a luksuk ni a lata hta ap kau ai teng teng hkrum nna, shi dai hpe hkap la na ra ai, nga nna Yehowa tsun ai, nga nna mung, Yermia amyu masha ni mahkra hpe hkaw tsun ai ga hpe, Matan a kasha Shehpatia, Pashura kasha Gedalia, Shelemia kasha Yuhkala hte Malhkia kasha Pashura hte na ma ai.

⁴shaloi ndai du salang ni gaw, hkawhkam wa, Ndai wa hpe sat kau u ga; shi gaw ning re ai ga tsun ai majaw, mare e naw ngam nga ai hpyen masha ni hte, mung masha ni mahkra a lata hpe n-gun shayawm nga ai; ndai wa gaw ndai amyu a ngamai wunli n yaw, jahten kau na she maw nga ai, ngu mu ai.

⁵Dai rai nna hkawhkam Zedekia gaw, Yu mu, shi nanhte a lata hta rai nga ai; hkawhkam wa gaw nanhte ra ai hku hkum da lu ai n rai, ngu mu ai.

⁶Shaloi shanhte gaw Yermia hpe woi la nna, sin langa ni a wang kata na, hkawhkam kasha Malhkia nhkun hta, sumri hte gyit nhtawm, shayu dat mu ai. Dai nhkun hta hka n rawng ai, hkumpup hkrai rai nga nna, Yermia gaw hkumpup hta chyat galwi nga ai.

⁷⁻⁹Shing rai Yermia hpe nhkun hta jahkrat bang kau ai lam, hkawhkam nta hta aya lu ai wa, Hkusha masha Ebedmelek na wu yang, Shi gaw hkawhkam nta na pru nhtawm, Ben-yamin chyinghka lam e dung nga ai hkawhkam wa hpang de sa nna, Nye a madu hkawhkam wa e, myihto Yermia hpe, shanhte



galaw ai lam nlang shut masai; shi hpe nhkun hta jahkrat bang kau manu ai; mare na muk ma ai majaw, dai nhkun hta kawsi ai hte shi si na ra ai, ngu nna tsun wu ai.

¹⁰Shaloi hkawhkam wa gaw, Myihtoia Yeremia garai n si yang, ndai shara na marai sumshi hpe shaga la nhtawm, nhkun kata na shi hpe shaw la u, ngu nna Hkusha masha Ebedmelek hpe hkang dat wu ai.

¹¹Shing rai Ebedmelek gaw dai masha ni hpe shaga la nna, hkawhkam nta kata e sutdek npu na gawk de shang nhtawm, tsupni hte palawng dingsa la nna, Yeremia nga ai nhkun kata de sumri hte shayu dat wu ai.

¹²Bai Hkusha masha Ebedmelek gaw Yeremia hpe, Dai tsupni hte palawng dingsa hpe, na lahpa npu e sumri hpe tsi u, ngu nna tsun ai hte maren Yeremia galaw wu ai.

¹³Shing rai shanhte gaw Yeremia hpe nhkun kata de na sumri hte dun shapraw la mu ai: dai hpang Yeremia gaw, htawng wang kata e nga nga ai.

Yeremia Hpe Zedekia Ga San Bai San Ai Lam

¹⁴Dai hpang hkawhkam Zedekia gaw masha shangun nna, Yehowa nta gawk masum a kata de, Yeremia hpe shaga la nhtawm, hkawhkam wa gaw, Ngai nang hpe lam langai ngai san yu na nngai; hpa mung hkum makoi da et, ngu nna Yeremia hpe tsun wu ai.

¹⁵Shaloi Yeremia gaw, Ngai tsun yang, nang ngai hpe teng teng n sat kau na n ni? ngai nang hpe hpaji daw ya yang, nang nye a ga madat na n rai, ngu nna Zedekia hpe htan wu ai.

¹⁶Dai re ai majaw hkawhkam Zedekia gaw, Anhte hpe nsoi nsa ban da ai Yehowa hkrung nga ai hte maren, ngai nang hpe sat kau na n rai, na a asak hpe tam ai ni a lata hta mung, nang hpe ap kau na n rai, ngu nna Yeremia hpe mayun e dagam da wu ai.

¹⁷Dai rai nna Yeremia gaw Zedekia hpe, Israela Karai Kasang, Zaw nawng zaw wa up ai Karai Kasang Yehowa, ning nga ai, Nang gaw Babelon hkawhkam a du salang ni hpang de sa shang yang, nang asak lawt lu na ndai;



ndai mare mung nat kau ai hkrum na n rai; nang mung, na a nta masha ni mung, hkrung nga lu na mara ai:

¹⁸shing n rai, nang gaw Babelon hkawhkam a du salang ni hpang de n sa shang yang, ndai mare gaw Hkalde masha ni a lata hta ap kau ai hkrum nna, shanhte gaw dai hpe nat kau na mara ai; nang mung shanhte a lata na lawt lu na, n rai, ngu nna tsun wu ai.

¹⁹Shaloi hkawhkam Zedekia gaw, Hkalde masha ni hpang de rap wa ai Yuda masha ni hpe ngai hkrit nngai; ngai hpe shanhte a lata hta ap kau nna, ngai gaw shatan nhkan hkrum na hpe, ngai tsang nngai, ngu nna Yerehia hpe tsun wu ai.

²⁰Yerehia chyawm gaw, Shanhte nang hpe ap kau lu na n rai; ngai nang hpe htawn tsun ai Yehowa nsen hpe madat mara u: shing rai, nang lawt lu nna asak hkrung nga lu na ndai.

²¹Shing n rai, nang mahtang n sa shang hkraw n yang gaw, Yehowa ngai hpe madun ai ga, da ndai rai nga ai:

²²Yu u, Yuda hkawhkam htingnu e naw ngam nga ai num ni hpe, Babelon hkawhkam a du salang ni hpang de woi wa na mara ai; bai dai num ni gaw, Na a makyin jinghku ni nang hpe lau la nna, dang kau masai; na a lagaw hkumpup hta chyat jang, shanhte kanut mat wa masai, nga nna nang hpe asawng na mara ai.

²³Dai hta n-ga shanhte gaw, na nsha kanu ni hte nshu nsha ni mahkra hpe, Hkalde masha ni hpang de woi mat wa na mara ai; nang mung shanhte a lata na lawt lu na n rai; Babelon hkawhkam a lata hta nang shang lu na ndai; shing rai na a majaw ndai mare nat kau ai hkrum na ra ai, ngu wu ai.

²⁴shaloi Zedekia gaw, Nandai ga kadai hpe mung hkum na hkum chye shangun et; shing rai yang, nang n si na ndai.

²⁵⁻²⁶Rai timung, ngai nang hte ga tsun ai lam, du salang ni na la nna, nang hpang de sa du nhtawm, Hkawhkam wa hpe nang kaning nga sa tsun ai mung, hkawhkam wa nang hpe kaning nga hkang dat ai mung, n makoi da



ai sha anhte hpe tsun dan mi, shaloi anhte nang hpe n sat kau na ga ai, nga nna nang hpe tsun ma yang, nang gaw, Ngai n si hkra, Yonahtan a nta de ngai hpe bai n shangun na lam, hkawhkam wa hpe tawngban hpyi nem nngai, ngu nna shanhte hpe tsun mu, ngu nna Yeremia hpe hkang da wu ai.

²⁷Shaloi du salang ni yawng Yeremia hpe sa san nna, shi gaw hkawhkam wa hkang da mada hte maren, shanhte hpe tsun dan mu ai. Shing rai shanhte gaw, shi hpe hpa mung n san ai, nga mat ma ai: dai amu a lam kadai mung n myit dum ma ai.

²⁸Ya Yeremia gaw, Yerusalem mare hpe gasat dang la ai shani du hkra, htawng wang kata e anga nga ai.

Yeremia 39

Yerusalem Mare Hkrat Sum Mat Ai Lam

¹Ya Yuda hkawhkam Zedekia hkaw dung ai jahku ning, shata shi hta e, Babelon hkawhkam Nebuhkadneza gaw hpyen luksuk laba ni mahkra hte sa wa nna, Yerusalem mare hpe wang tawn da mu ai.

²Shanhte gaw, Zedekia hkaw dung ai shi langai ning shata mali man a jahku ya shani e, mare hpe tawk waw mu ai.

³Shing rai Yerusalem mare hpe dang la lu ai shani e, Babelon hkawhkam a du salang ni mahkra gaw mare de shang nna, mare ka-ang chyinghka lam e dung nga ma ai: dai ni gaw, Nergala-shareze, Samgara-nebo, Sashehkim, Rabsari, Nergala-shareze, Rab-maga hte rai ma ai: shanhte hte rau Babelon hkawhkam a du salang ni mahkra lawm ma ai.

⁴Ya Yuda hkawhkam Zedekia hte hpyen masha ni mahkra gaw dai ni hpe mu jang, shanhte gaw hkawhkam wa sun makau na, bungghku lahkawng a lapran chyinghka lam hku, shana aten e dai mare hta na hprawng pru nna, layang ga hku hprawng mat wa ma ai.

⁵Hkalde luksuk ni chyawm gaw shanhte hpe hkan shachyut nna, Yeriho pa hta e Zedekia hpe dep mu ai; shi hpe rim la nhtawm, Hamat mung na Ribla



mare e nga ai, Babelon hkawhkam Nebuhkadneza h pang de woi wa mu ai; shing rai shi gaw Zedekia hpe dawdan wu ai.

⁶Ya Babelon hkawhkam gaw, Ribla mare e, Zedekia kashu kasha ni mahkra hpe kawa a man e sat kau mu ai; dai hta kaga Babelon hkawhkam gaw, Yuda mung na arawng sadang lu ai ni mahkra hpe mung, sat kau mu ai.

⁷Bai shi gaw Zedekia myi hpe achyaw baw kau ya nna, Babelon mare de shi hpe woi wa na matu, hkang hkyihkyang hte gyit wu ai.

⁸Dai hta kaga Hkalde masha ni gaw, hkawhkam htingnu hte mung masha ni a nta ni hpe nat kau nna, Yerusalem mare bungku ni hpe run kau mu ai.

⁹Shaloi sin langa ni a hpyen du Nebuzaradan gaw, mare kata e naw ngam nga ai ni, shi h pang de rap wa ai ni hte, naw ngam nga ai yu maya ni hpe, Babelon mare de bawng rim mat wa mu ai.

¹⁰Rai timung sin langa ni a hpyen du Nebuzaradan gaw, Yuda mung hta sali n lu ai matsan mayan masha ni hpe, ngam tawn da nna, shanhte hpe dai aten e tsabyi sun hte yi hkauna hpe jaw da mu ai.

¹¹⁻¹²Ya Babelon hkawhkam Nebuhkadneza gaw, sin langa ni a hpyen du Nebuzaradan hpe Yeremia lam hkang da nna, Shi hpe woi la u, atsawm sha yu lahku u, hpa mung hkum zingri et; shi nang hpe tsun ai hte maren galaw u, ngu wu ai.

¹³⁻¹⁴Shing rai, sin langa ni a hpyen du Nebuzaradan, Nebushaban, Rabsari, Nergala-shereza, Rab-maga hte hte, Babelon hkawhkam a du kaba ni mahkra gaw, masha shangun nna, Yeremia hpe htawng wang na shaw la nhtawm, Shahpan a kashu Ahikam a kasha Gedalia hpe ap ya mu ai: dai wa gaw shi a nta de Yeremia hpe woi wa nna, shi gaw mung masha ni hte rau nga nga ai.

¹⁵⁻¹⁶Ya Yeremia gaw htawng wang e bawng dung nga yang, Yehowa mungga shi kaw du nna Hkusha masha Ebedmelek hpe ning ngu sa tsun u; Israela Karai Kasang Zaw nawng zaw wa up ai Yehowa ning nga ai: Yu u, ndai mare a lam ngai tsun ai kaja ai hte n kaja ai ga, ngai shagrin da na we ai; aten du jang dai ga na a man e dik wa na ra ai.



¹⁷Rai timung, ndai shani e ngai nang hpe mawai la na de ai; nang hkrit ai masha ni a lata hta ap kau ai hkrum na n rai.

¹⁸Gaja wa ngai nang hpe mawai la na de ai; nhtu hte nang si lu na n rai; nang ngai hta shamyet shanat nga ndai majaw, na a asak lanep zawn na a matu tai na ra ai, nga nna Yehowa tsun ai, nga ai.

Yeremia 40

Yeremia Lawt Mat Wa Ai Lam

¹Ya sin langa ni a hpyen du Nebuzaradan gaw, Babelon mare de rim woi wa ang ai, Yerusalem mare hte Yuda mung na bawng dung ai ni hte hpawn, Yeremia hpe hpri sumri hte gyit tawn nhtawm, Rama mare e shi hpe dat tawn ai h pang, Yehowa mungga Yeremia kaw du pru ai.

²Sin langa ni a hpyen du wa gaw Yeremia hpe shaga la nna, Na a Karai Kasang Yehowa gaw, ndai shara ntsa e, ndai tsin-yam tsindam shapraw nu ai:

³Yehowa tsun da ai hte maren shi galaw nna shabyin nu ai; nanhte gaw Yehowa hpe shut hpyit nna, shi a nsen n madat ai majaw, ndai tsin-yam nanhte a ntsa e du sai.

⁴Rai timung, na a lata hta gyit nga ai hpri sumri hpe, dai ni ngai raw kau ya nga nngai; ngai hte rau Babelon mare de hkan nang mayu yang, hkan nang rit; ngai nang hpe atsawm sha yu lahku na de ai; ngai hte rau Babelon mare de n hkan mayu yang n hkan nang u ga; mungdan ting na a man e dam nga ai; nang htuk dum ai shara de sa wa su, ngu wu ai.

⁵Ya Yeremia gaw naw ganung nga yang, shi gaw Babelon hkawhkam Yuda mare ni a ntsa e du aya dang da ai, Shahpan a kashu, Ahikam a kasha Gedalia hpang de wa nna, mung masha ni hte rau nga nga u; shing n rai, nang htuk dum ai hte maren sa wa su, ngu nna sha jarit hte kumhpaw kumhpa shagun nna, shabawn dat wu ai.

⁶Dai rai nna Yeremia gaw Mizpa mare e nga ai Ahikam a kasha Gedalia hpang de wa nna, dai mungdan hta naw ngam nga ai ni hte rau nga nga ai.



7-8 Ya Babelon hkawhkam gaw, Ahikam a kasha Gedalia hpe, dai mung ntsa e du aya dang da nna, Babelon mare de bawng n rim wa lawm ai lasha, numsha, ma kaji ni hte mungdan hta matsan mayan htum ai ni hpe shi kaw ap ya ai lam, nam ginwang e nga ai hpyen du ni hte hpyen luksuk ni na ma yang, shanhte gaw tinang masha ni hte rau, Mizpa mare e nga ai Gedalia hpang de du ma ai: dai ni gaw Nehtania kasha Ishmaela, Karea kasha Yohanan hte Yonahtan, Tanhumet a kasha Seraia, Netohpa amyuhpai a kashu kasha ni hte Mahka amyuh Yezania hte rai ma ai.

9 Dai rai nna Shahpan a kashu Ahikam a kasha Gedalia gaw, Hkalde masha ni hpe daw jau na hkum tsang myit; ndai mung hta shanu nga nna, Babelon hkawhkam hpe daw jau mu; shing rai yang, ngwipyaw na myit dai.

10 Ngai chyawm gaw, Mizpa mare e nga nga nna anhte hpang de du na ra ai Hkalde masha ni a man e tsap nga na nngai: nanhte mahtang, tsabyi jahku mung, nlum ta namsi hte asau hpe mung, shu la nna tinang a dibu ni hta mahkawng da mu; ya shang wa lu ai mare kahtawng ni hta shanu nga mu, ngu nna shanhte hpe ga shaka tawn da mu ai.

11-12 Dai hte maren, Babelon hkawhkam gaw Yuda mung hta masha nkau mi hpe naw ngam da nna, Shahpan a kashu, Ahikam a kasha Gedalia hpe, shanhte a ntsa e du aya dang da ai lam, Moba mung, Ammon kashu kasha ni a mung, Edom mung hte mungdan shagu hta bra nga ai Yuda masha ni mahkra na jang, shanhte hpe shapraw kau dat ai mung shagu na bai nhtang wa nhtawm, Yuda mung Mizpa mare e Gedalia hpang de sa du ma ai; shanhte gaw dai yang nna, tsabyi jahku hte nlum ta myin ai namsi law law shu la ma ai.

13-14 Dai hpang Karea kasha Yohanan gaw, nam ginwang e nga ai hpyen luksuk ni a hpyen du ni mahkra hte rau, Mizpa mare e Gedalia hpang de sa du nna, Ammon kashu kasha ni a hkawhkam Bali gaw, nang hpe sat kau na nga, Nehtania kasha Ishmaela hpe shangun dat ai lam, nang chye nga n ni? ngu nna tsun wu timung, Ahikam a kasha Gedalia gaw dai ga hpe n kam nga ai.



¹⁵Karea kasha Yohanan chyawm gaw, Nehtania kasha Ishmaela hpe ngai sa sat kau na ahkang jaw e; kadai mung dai lam chye lu na n rai; shi gaw nang hpe sat kau nna, nang kaw hpawng nga ai Yuda masha ni mahkra gaw dumbru dumbra rai mat nna, Yuda mung hta naw ngam nga ai ni, hpa majaw htum mat hkrum na ma ta? ngu nna Mizpa mare e Gedalia hpe mayun tsun wu ai.

¹⁶Rai timung, Ahikam a kasha Gedalia gaw, Nang dai hku galaw lu na n rai; Ishmaela lam n teng ai ga nang tsun nit dai, ngu nna Karea kasha Yohanan hpe htan wu ai.

Yeremia 41

¹Ya shata sanit hta e, hkawhkam amyru rai nga ai, hkawhkam a hpyen du kaba Elishama kashu, Nehtania kasha Ishmaela gaw, marai shi hte rau, Mizpa mare e dung nga ai Ahikam a kasha Gedalia hpang de sa du nna, shanhte gaw Mizpa mare hta rau lusha nga ma ai.

²Shaloi Nehtania kasha Ishmaela gaw, dai marai shi hte rau rawt nna, Babelon hkawhkam a ahkang hte munggyi tai nga ai Shahpan a kashu Ahikam a kasha Gedalia hpe nhtu hte kahtam sat kau mu ai.

³Dai hta n-ga Ishmaela gaw, Mizpa mare e Gedalia hte rau nga ai Yuda masha ni mahkra hpe mung, dai yang e rai nga ai Hkalde hpyen masha ni hpe mung, sat kau mu ai.

⁴⁻⁵Ya Gedalia hpe sat kau ai hpang, ni ni lai timung, kadai mung garai n chye ai majaw, Shehkem, Shilo hte Samari mare kaw na marai matsat shi hte gaw, tinang amun shangun kau nhtawm, hpun palawng jaje bu hpun let, tinang hkum jahpye kau nna, Yehowa nta hta jashawn na matu, lusha hkungga hte manam pyaw ai baw lang let, pru sa wa ma ai.

⁶Shaloi Nehtania kasha Ishmaela gaw, dai ni hpe tau la na nga, hkrap ngu hkrap ngoi let Mizpa mare na pru wa nna, shanhte hpe mu yang, Ahikam a kasha Gedalia hpang de sa wa marit law, ngu nna shanhte hpe shaga mu ai.



⁷Ya shanhte gaw mare ka-ang e du jang, Nehtania kasha Ishmaela hte, shi hte rau nga ai masha ni gaw, shanhte hpe sat kau nna, nhkun hta kabai bang kau mu ai.

⁸Dai ni hta lawm ai marai shi chyawm gaw, Anhte hpe hkum sat kau mi; anhte mahkawng da ai sut ngu ai, hkaulan mam, muk-yaw mam, sau hte lagat jahku pa ga e makoi nga ai, ngu nna Ishmaela hpe tsun mu ai majaw, shi dai ni hpe tawn da nna, kahpu kanau ni hte rau n sat kau mu ai.

⁹Ya Ishmaela gaw, Gedalia hte rau sat kau ai ni a mang ni hpe kabai bang kau ai nhkun gaw, hkawhkam Asa, Israela hkawhkam Basha hpe hkrit ai majaw, htu ai nhkun rai nga ai; Nehtania kasha Ishmaela gaw dai nhkun hpe si mang hte jahpring da wu ai.

¹⁰Shaloi Nehtania kasha Ishmaela gaw, Ahikam a kasha Gedalia a lata hta, sin langa ni a hpyen du Nebuzaradan ap kau ai, hkawhkam shayi sha ni hte Mizpa mare e naw ngam nga ai mung masha ni mahkra hpe rim woi wa nna, Ammon kashu kasha ni h pang de sa wa na maw nga ai.

¹¹⁻¹²Ya Nehtania kasha Ishmaela galaw ai n hkru ai amu mahkra hpe, Karea kasha Yohanan hte, shi hte rau nga ai luksuk ni a bu ni na ma yang, shanhte gaw hpyen masha ni mahkra hpe shaga la nhtawm, Nehtania kasha Ishmaela hpe gasat na nga, pru sa wa nna, Gibeon hka lawng kaba makau e shi hpe mu hkrup mu ai.

¹³Ya Ishmaela hte rau nga nga ai masha ni mahkra gaw, Kareas kasha Yohanan hte shi kaw hkan nang ai hpyen du ni hte luksuk ni hpe mu jang, shanhte gabu gara nga ma ai.

¹⁴Shing rai Mizpa mare na Ishmaela rim woi wa ai masha ni mahkra gaw, shi kaw na pru nna, Karea kasha Yohanan h pang de kayin mat wa ma ai.

¹⁵Rai timung, Nehtania kasha Ishmaela gaw marai matsat hte rau Yohanan a lata na hprawng lawt nna, Ammon a kashu kasha ni h pang de shang mat wa ai.

Egutu De Hprawng Mat Wa Ai Lam



16-17 Shing rai Ahikam a kasha Gedalia hpe sat kau ai hpang, Karea kasha Yohanan hte shi kaw hkan nang ai luksuk ni a bu ni mahkra gaw, Nehtania kasha Ishmaela lata na mung, Mizpa mare na mung, naw ngam nga ai ni ngu ai, hpyen ma ni, num ni, ma kaji ni hte unuk ni hpe, Gibeon mare na bai shaw woi la nna, Hkalde masha ni a majaw Egutu mung de htawt wa na maw let, Betlehem mare makau na Hkimham dabang e nga nga ma ai:

18 kaning rai nme law, Babelon hkawhkam munggyi aya dang da ai, Ahikam a kasha Gedalia hpe, Nehtania kasha Ishmaela sat kau ai majaw, shanhte gaw Hkalde masha ni hpe hkrit nga ma ai.

Yeremia 42

1-2 Shaloi hpyen du ni nlang, Karea kasha Yohanan, Hoshaiia kasha Yezania hte, mung masha ni kaji kaba mahkra gaw, myihtoi Yeremia hpang de sit sa nna, Shawng de anhte law ga timung, ya nang mu nga ai hte maren, kaji sha ngam mat saga ai rai nna, anhte hpyi nem ai ga hpe hkum gang kau ya mi;

3 anhte sa wa na lam hte, anhte galaw na ra ai amu ni hpe, na a Karai Kasang Yehowa anhte hpe madun dan mi ga, naw ngam nga ai ni anhte a matu, na a Karai Kasang Yehowa kaw hpyi nem tawngban ya mi, ngu nna hpyi mu ai.

4 Shaloi myihtoi Yeremia gaw, Ngai na ni ai; nanhte hpyi ai hte maren, nanhte a Karai Kasang Yehowa kaw hpyi na nngai: Yehowa nanhte hpe htan mahtan hte maren, ngai nanhte hpe htawn tsun na nngai: hpa mung makoi da na n rai, ngu nna shanhte hpe tsun mu ai.

5 Dai rai nna shanhte gaw, Na a Karai Kasang Yehowa, na a n-gup hte anhte hpe htet da mada hte maren, anhte galaw na ga ai, nga nna Yehowa gaw anhte a matu tengman ai hte kangka ai sakse tai nga u ga;

6 anhte gaw anhte a Karai Kasang Yehowa a ga madat mara nna, ngamu ngamai nga lu hkra, anhte nang hpe shangun dat ai, anhte a Karai Kasang Yehowa a ga, kaja timung, n kaja timung, madat mara na ga ai, ngu nna Yeremia hpe tsun mu ai.



- ⁷Dai hpang shi ya na jang, Yehowa mungga Yeremia kaw du nna,
- ⁸shi gaw, Karea kasha Yohanan, shi kaw hkan nang ai hpyen du ni mahkra hte, mung masha kaji kaba yawng hpe shaga la nhtawm,
- ⁹Nanhte ngai hpe shangun dat nna, ngai tawngban hpyi nem ai Israela Karai Kasang Yehowa ning nga ai:
- ¹⁰Nanhte gaw ndai mungdan hta naw shanu nga mayu yang, ngai nanhte hpe dè da na nngai, run kau na n rai; ngai nanhte hpe hkai da na nngai, baw kau na n rai; ngai nanhte hpe n hkru ai hku galaw ai lam, myit malai lu nngai:
- ¹¹nanhte hkrit nga ai Babelon hkawhkam hpe hkum hkrit myit; Yehowa ning nga ai, Dai hkawhkam a lata na nanhte hpe hkye la nna mawai la na matu, ngai nanhte hte rau nga nga nngai majaw, shi hpe hkum hkrit myit.
- ¹²Shi nanhte hpe chyeju myit madun dan nna, nanhte a buga de nhtang wa shangun lu hkra, ngai nanhte hpe matsan dum na nngai.
- ¹³Shing n rai, nanhte mahtang, Anhte gaw ndai mung e shanu nga na n rai, nga nna nanhte a Karai Kasang Yehowa a ga n madat let,
- ¹⁴N rai law, anhte Egutu mung de yu wa na ga ai; dai yang e anhte hpyen hkum na n rai; pahtau nsen na lu na n rai; kawsi hpang gara hkum na n rai; dai yang e anhte nga na ga ai, nga nna tsun myit yang gaw,
- ¹⁵naw ngam nga ai Yuda amy masha ni e, Yehowa ga na la mu: Israela Karai Kasang Zaw nawng zaw wa up ai Yehowa ning nga ai: Nanhte Egutu mung de yu wa na myit dingren rai let, dai mung de gaja wa yu wa myit yang gaw,
- ¹⁶nanhte hkrit ai nhtu tsin-yam Egutu mung hta nanhte hpe dep na ra ai; nanhte hkrit ai kawsi hpang gara, Egutu mung de nanhte hpe hkan shachyut nna, dai mung hta nanhte si na myit dai.
- ¹⁷Shing rai Egutu mung de sa shingbyi na nga, dai de myi man yawng ai ni mahkra gaw, ri nhtu, kawsi hpang gara ai hte ana zinli hte si na mara ai; shanhte a ntsa de ngai shapraw na tsin-yam tsindam hpe, kadai mung lawt lu na n rai.



¹⁸Kaning rai nme law, Israela Karai Kasang Zaw nawng zaw wa up ai Yehowa ning nga ai: Ngai gaw Yerusalem masha ni a ntsa e, nye a pawt sindawng ai hte myit kahtet ai hpe ru bun ai hte maren, nanhte Egutu mung de shang jang, nye a myit kahtet ai hpe ngai nanhte a ntsa e ru bun nna, nanhte gaw matsa mawa, mauhpa shara, dagam dala shara hte shatan nhkan shara tai na myit dai; nanhte htawm hpang de ndai shara hpe mu lu na n rai.

¹⁹Naw ngam nga ai Yuda amy masha ni e, Egutu mung de hkum yu wa myit, nga nna nanhte a lam Yehowa tsun nga sai; ngai dai ni nanhte hpe sakse hkam nga nngai, teng teng dum nga mu.

²⁰Nanhte nan tinang a myit masin hpe hkalem kau myit dai: kaning rai nme law, Anhte a Karai Kasang Yehowa hpe, anhte a matu akyu hpyi nem ya mi, anhte a Karai Kasang Yehowa tsun matsun hte maren htawn tsun dan mi; anhte madat mara na ga ai, nga nna nanhte gaw nanhte a Karai Kasang Yehowa hpang de, ngai hpe shangun dat nna,

²¹ngai gaw dai ni nanhte hpe shi a ga tsun shana ni ai; nanhte mahtang ngai hpe shangun dat ai lam hta, nanhte a Karai Kasang Yehowa nsen madat myit dai n rai.

²²Dai re ai majaw, nanhte sa shingbyi mayu ai shara hta, ri nhtu, kawsi hpang gara, ana zinli hte nanhte si na myit dai, teng teng chye nga mu, ngu nna htan mu ai.

Yeremia 43

¹Ya Yeremia gaw, shanhte a Karai Kasang Yehowa hkang da mada hte maren, mung masha ni mahkra hpe htawn tsun nna, shana dat ngut jang,

²Hoshaia kasha Azaria, Karea kasha Yohanan hte myit kaba ai masha ni nlang, Yeremia hpe, Nang masu ga tsun ndai; Egutu mung hta shingbyi nga na matu, nanhte yu wa lu na myit dai n rai, nga nna anhte a Karai Kasang Yehowa nang hpe tsun shangun ai n rai;



³Hkalde masha ni gaw, anhte hpe sat kau nna, Babelon mare de rim woi wa shangun hkra, shanhte a lata hta anhte hpe ap kau na matu, Neria kasha Baruk gaw, nang hpe anhte a lam gumlau nga ai, ngu nna tsun nhtawm,

⁴Karea kasha Yohanan, luksuk ni a bu ni hte mung masha ni mahkra gaw, Yuda mung hta shingbyi nga mu, nga ai Yehowa ga n madat ma ai.

⁵Shing rai Karea kasha Yohanan hte, luksuk ni a hpyen du ni mahkra gaw, mung shagu de shabra kau hkrum nna, Yuda mung hta bai shingbyi nga na matu, nhtang wa ai, Yuda amyu hta naw ngam nga ai,

⁶lasha, numsha ma kaji, hkawhkam shayi sha ni hte, sin langa ni a hpyen du Nebuzaradan, Shahpan a kashu, Ahikam a kasha Gedalia lata hta ap ya ai mung masha ni mahkra hpe mung, myihtoi Yeremia hte Neria kasha Baruk hpe mung, woi la nna,

⁷Egutu mung de du ma ai; shanhte gaw Yehowa a nsen n madat ai, Tahpan mare e sa nga ma ai.

⁸Shaloi Yehowa a mungga, Tahpan mare e Yeremia kaw du nna,

⁹Nlung kaba la nhtawm, Tahpan mare Hpara-u a htingnu chyinghka lam makau e nga ai, wut kabaw ai ga hta, Yuda masha ni a man e, engade hte lup makoi da nna shanhte hpe,

¹⁰Israela Karai Kasang Zaw nawng zaw wa up ai Yehowa ning nga ai: Yu mu, ngai gaw nye a shangun ma, Babelon hkawhkam Nebuhkadneza hpe shaga la nna, shi a tingnyang hpe, ngai lup makoi da ai nlung ni a ntsa e shadun da na nngai; shi gaw shi a hkawhkam sum hpe dai nlung ni a ntsa e hpyan tawn na ra ai.

¹¹Shi gaw sa du nna Egutu mung hpe shaza kau na ra ai; si ging ai ni hpe si ai de, bawng dung ging ai ni hpe bawng dung ai de, sat kau ging ai ni hpe sat kau ai de ap kau na ra ai.

¹²Ngai gaw Egutu hpara ni a nta ni hpe nat kau na nngai; shi gaw nta ni hpe nat kau nna, sumla ni hpe hpai kau na ra ai: sagu rem wa gaw tinang nba



lawai ai zawn, shi gaw Egutu mung hpe lawai nna, dai hta na ngwipyaw ai hte pru na ra ai.

¹³Dai hta kaga shi gaw, Egutu mung, Bet-sheme mare na nlung shadaw ni hpe agrawp kau nna, Egutu hpara ni a nta ni hpe nat kau na ru ai, nga ai.

Yeremia 44

Hpara Sumla A Majaw Tsin-yam Hkrum Ai Lam

¹Egutu mung na Migdola, Tahpan, Memhpi mare ni hte, Pahtru mung hta dè nga ai Yuda masha ni hpe lakap nna, Yeremia kaw du ai mungga gaw,

²Israela Karai Kasang Zaw nawng zaw wa up ai Yehowa ning nga ai: Yerusalem hte Yuda mare ni mahkra ntsa e ngai shapraw ai tsin-yam tsindam nlang hpe, nanhte mu yu manit dai;

³Yu mu, shawng de nga ai ni gaw, tinang mung n chye, nanhte mung, nanhte a nji nwa ni mung, n chye ai hpara kaga ni hpe daw jau let, ngai hpe pawt sindawng shangun hkra, manam pyaw ai baw nat nawng ai yubak a majaw, ndai mare ni gaw, dai ni, masha kata ai shingran katsi ai shara tai nga ai.

⁴Ngai chyawm gaw, jau jau rawt nna, nye a shangun ma myihtoi ni mahkra hpe nanhte hpang de shangun dat yang, Ngai n dawng n yawt ai, ndai matsat shabat amu ni hpe hkum galaw myit, ngu nna tsun timung,

⁵shanhte gaw hpara kaga ni hpe, manam pyaw ai baw nat nawng ai yubak hpe kau da hkra, madat mung n madat, na mung n na la ma ai.

⁶Dai re ai majaw, nye a myit kahtet ai hte pawt sindawng ai hpe, ngai ru dat nna, dai gaw Yuda mare ni hte Yerusalem lam ni hta hkru nga nna, dai shara ni gaw, dai ni rai nga ai hte maren, akrin akraw shara tai mat nga ai.

⁷Dai re ai majaw, Israela Karai Kasang, Zaw nawng zaw wa up ai Karai Kasang Yehowa, ya, ning nga ai: Nanhte gaw tinang hkum hpe shaza kau na matu mung, ga ntsa amyu baw ni hta dagam dala hte shatan nhkan shara tai na matu mung,



⁸nanhte sa shingbyi nga ai Egutu mung hta, hpara kaga ni hpe manam pyaw ai baw nat nawng ya let, tinang lata galaw ai amu hte ngai hpe pawt sindawng shangun ai majaw, nanhte hta langai mi n ngam nga lu na matu, Yuda amyua lasha, numsha, ma kaji ni hte chyu chyu ai ma chyangai ni mahkra hpe shaza kau hkra, ndai yubak kaba hpe, tinang myit masin hta, hpa majaw galaw nga myit ta?

⁹Yuda mung hte Yerusalem mare lam ni hta, nanhte a nji nwa ni galaw ai yubak, Yuda hkawhkam ni galaw ai yubak, hkawhkam jan ni galaw ai yubak, nanhte hkum nan galaw ai yubak hte nanhte a madu jan ni galaw ai yubak hpe, nanhte malap kau manu ni?

¹⁰Shanhte gaw dai ni du hkra myit nem ai n rai; hkrit kamyin ai myit rawng nga ai n rai; nye a tara lam hkan nang ma ai n rai; nanhte hte nanhte a nji nwa ni a man e tawn da ai matsun maroi ga hpe, hkan shatup ma ai n rai.

¹¹Dai rai nna, Israela Karai Kasang, Zaw nawng zaw wa up ai Yehowa ning nga ai: Yuda amyua ting hpe shaza kau hkra, ngai nanhte hpe n hkru ai myi man madun na nngai.

¹²Egutu mung hta shingbyi nga na matu, myi man yawng ai, naw ngam nga ai Yuda amyua hpe ngai woi la nna, shanhte yawng htum mat na mara ai; shanhte gaw Egutu mung hta e kadawng mat na mara ai; ri nhtu, kawsi hpang gara hte za mat na mara ai; kaji htum ai wa kaw nna kaba htum ai wa du hkra, ri nhtu, kawsi hpang gara hte si na mara ai; shanhte gaw matsa mawa, mauhpa shara, dagam dala hte shatan nhkan shara, tai na mara ai.

¹³Yerusalem mare hpe ri nhtu, kawsi hpang gara ana zinli hte ari jaw ai hte maren, Egutu mung de sa shingbyi ai ni hpe ngai ari jaw nna,

¹⁴Egutu mung hta sa shingbyi nga ai, ngam nga ai Yuda masha ni gaw, Yuda mung de bai nhtang wa mayu timung, langai mi muk tsin-yam lawt ai hte nhtang wa lu na n rai: hprawng lawt lu ai wa sha, nhtang wa lu na re ai, nga ai.



¹⁵Shaloi, tinang a num ni, hpara kaga ni hpe manam pyaw ai baw nat nawng ai lam chye nga ai lasha ni yawng hte hte, makau e tsap nga ai num ni, wunawng wuwa kaba ngu ai, Egutu mung na Pahtru shara e shingbyi nga ai Yuda masha ni mahkra gaw, Yerima hpe,

¹⁶Yehowa amying gang let, nang anhte hpe tsun ai ga mahtang, anhte n madat na ga ai.

¹⁷Anhte hte anhte a ji wa ni, anhte a hkawhkam ni hte du salang ni gaw, Yuda mare ni hte Yerusalem mare lam ni hta, galaw yu sai hte maren, sumsing lamu hkawhkam jan a matu, manam pyaw ai baw nat nawng na hte dumhpung hkungga ru jaw na ga ai, nga nna tawn da ai ga ndat yawng hpe anhte shadik na ga ai: kaning rai nme law, dai shaloi e anhte hkru kat lu nna, ngamu ngamai nga ai hte ruyak n hkrum ga ai.

¹⁸Sumsing lamu hkawhkam jan hpe, manam pyaw ai baw nat nawng na hte, dumhpung hkungga ru jaw na hprai kau yang, anhte lam shagu hta matsan mayan hkrum nna, ri nhtu, kawsi hpang gara hte hten byak hkrum ga ai.

¹⁹Sumsing lamu a hkawhkam jan hpe, manam pyaw ai baw nat nawng nna, dumhpung hkungga ru jaw yang, shi a matu muk pa galaw nna, dumhpung hkungga ru jaw let, anhte a la ni n lawm ai, anhte nawku ga ni? ngu nna htan mu ai.

²⁰Shaloi Yerima gaw, ndai lam shi hpe htan ya ai numsha, lasha mahkra hpe,

²¹Nanhte hte nanhte a nji nwa ni, nanhte a hkawhkam ni, du salang ni hte mung masha ni gaw, Yuda mare ni hte Yerusalem mare lam ni hta, nat nawng ai manam pyaw ai baw hpe, Yehowa malap mali kau nna, n matsing da na a ni?

²²Ndai nanhte galaw ai n hkru la ai matsat shabat amu ni hpe, Yehowa naw n sharang lu ai majaw, nanhte mungdan gaw dai ni rai nga ai hte maren, masha kata ai, shingran katsi ai, mauhpa shara hte dagam dala shara tai wa sahka.



²³Nanhte gaw manam pyaw ai baw nat nawng nna, Yehowa hpe shut kau ai majaw mung, Yehowa ga n madat ai hte, shi hkang da ai tara, matsun maroi ga hte sakse ga n hkan nang ai majaw mung, dai ni rai nga ai hte maren, ndai tsin-yam tsindam nanhte a ntsa e du nga ai, nga mu ai.

²⁴Bai Yeremia gaw mung masha ni hte num ni mahkra hpe ning ngu mu ai: Egutu mung de sa shingbyi nga ai, Yuda masha yawng hte e, Yehowa a ga madat mara mu:

²⁵Israela Karai Kasang Zaw nawng zaw wa up ai Yehowa ning nga ai: Nanhte hte nanhte a num ni mahtang, Anhte gaw sumsing lamu hkawhkam jan hpe manam pyaw ai baw nat nawng na hte dumhpung hkungga ru jaw na matu, tawn da ai ga ndat hte maren, teng teng galaw na ga ai, nga nna n-gup hte tsun nhtawm, tinang lata hte shangut manu ai: ya nanhte a ga ndat hpe shadik mu, nanhte a ga ndat hte maren galaw mu.

²⁶Dai rai nna, Egutu mung hta sa shingbyi nga ai, Yuda masha yawng hte e, Yehowa ga madat mara mu: Yehowa ning nga ai, Yu mu Egutu mung ting hta shingbyi nga ai Yuda masha langai mi muk, Madu Yehowa hkrung nga ai hte maren, nga nna nye a mying n tsun lu hkra, ngai gaw nye a daru magam mying gang let dagam da ni ai.

²⁷Yu mu, chyeju myit madun na n rai, yubak jahkrum na she, ngai shanhte hpe ala nga nna, Egutu mung hta sa shingbyi nga ai Yuda masha ni yawng, htum mat ai du hkra, ri nhtu kawsu hpanng gara ai hkrum na mara ai.

²⁸Dai rai nna, ri nhtu na hprawng lawt ai ni hkrai, Egutu mung nna Yuda mung de nhtang wa lu na mara ai: shanhte mung law na n rai; shing rai, nye a ga mahtang, shanhte a ga mahtang, grin nga na kun? Egutu mung de sa shingbyi ai, naw ngam nga ai Yuda masha ni yawng, chye lu na mara ai.

²⁹Ndai yang e ngai nanhte hpe sharin ya nna, nanhte hpe yubak jahkrum na, nga nna ngai tsun ai ga teng teng dik wa na lam, nanhte chye lu na matu, ngai madun ai kumla da ndai rai nga ai:



³⁰Yuda hkawhkam Zedekia asak tam ai, hpyen ngu ai, Babelon hkawhkam Nebuhkadneza a lata hta, ngai shi hpe ap kau ai zawn, Egutu hkawhkam Hpara-u Hohpra a asak tam ai hpyen ni a lata hta, ngai shi hpe ap kau na we ai, nga nna Yehowa tsun ai, nga ai.

Yeremia 45

Baruk A Matu Mungga

¹Yuda hkawhkam, Yoshia kasha Yehoiakim hkaw dung ai mali ning hta e, Neria kasha Baruk gaw, Yeremia n-gup hta na pru ai ga hte maren, laika hta ka da ai hpang, myihtoai Yeremia shi hpe htawn tsun ai mungga gaw,

²Baruk e, Israela Karai Kasang Yehowa nang hpe ning nga ai:

³nang mahtang, Ngai dingnye lu nngai; Yehowa ngai gawng run ai hta yawn hkyen ai kahtap ya ni ai; ngai gaw yawn madai ai hte hki ba la nngai; ban sa n hkrum nngai, nga ndai.

⁴Yehowa ning nga ai, Shi hpe ning ngu htawn tsun u: Yu u, ngai galaw da ai hpe, ngai run kau na nngai; ngai hkai da ai ngu ai, ndai mung ting hpe, ngai baw kau na nngai.

⁵Nang gaw galu kaba ai lam, na a matu tam n ni? hkum tam et; Yu u, hkrung mahkrung mahkra ntsa e ngai tsin-yam tsindam, shapraw na nngai; rai timung, nang sa wa ai shara shagu hta, na a asak hpe lanep zawn, ngai nang hpe jaw na nngai, nga nna Yehowa tsun ai, nga ai.

Yeremia 46

Egutu A Matu Mungga

¹Maigan amyuni a lam sha-ang nna, myihtoai Yeremia kaw du ai Yehowa mungga, da ndai rai nga ai.

²Egutu mung hte seng ai mungga: Yuda hkawhkam Yoshia kasha, Yehoiakim hkaw dung ai mali ning hta e, Babelon hkawhkam Nebuhkadneza gaw Hkarahkeme shara Uhprat hka kau e sat kau ai, Egutu hkawhkam Hpara-u-Niko a hpyen luksuk ni hpe lakap nna ning nga ai:



- ³N-gang kaling hte n-gang galu hkyen nna, hpyen htim na sit sa wa mu.
- ⁴Gumra hpyen ni e, gumra ni hpe byau nna, hpri gup chyawp chyawp let, jawn pru wa mu: ri nhtu ni hpe arut shatsawm mu, hpri palawng hpun mu.
- ⁵Shanhte hkrit nna kanut mat wa ai hpe, hpa majaw ngai mu na rai ni? shanhte a share ninghkrin ni sum mat nna, n kayin yu wam ai, hpawng mat shajang ma ai: shara magup hkan e shoihpa shoirang hkrai rai nga ai, nga nna Yehowa tsun ai.
- ⁶Laram ai wa hpe hkum jahprawng kau et; share ninghkrin wa hpe hkum shalawt kau et; dingdung maga Uhprat hka kau e shanhte ahtu kataw nna di hkrat masai.
- ⁷Nilu hka zawn tung rawt nna, hka nu hpungtun zawn lung wa ai wa gaw, kadai wa rai ta?
- ⁸Egutu mung gaw Nilu hka zawn tung rawt nna, de a hka hpung ni hka nu hpungtun zawn kaboi nga ai: dai rai nna shi gaw, Ngai rawt nna lamu ga hpe lim ka-up kau na nngai; ngai gaw mare ni hte hpawn, mare masha ni hpe shaza kau na nngai, nga ai.
- ⁹Gumra ni e, lung mu; hpyen leng ni e, wu kadu mu; share ninghkrin ni ngu ai, n-gang lang ai Hkusha hte Put amy, ndan chye shachyen ai Ludi amy masha ni, pru wa mu ga.
- ¹⁰Kaning rai nme law, dai shani gaw, Zaw nawng zaw wa up ai Madu Yehowa gaw shi e hpyen ai ni hpe matai dawp ai shani rai nga ai: nhtu gaw hkru hkra kawa sha nna, shanhte a sai hpe nang hkra lu na ra ai; Zaw nawng zaw wa up ai Madu Yehowa matu, dingdung mung na Uhprat hka kau e, shagu hkungga nawng ya shara rai nga ai.
- ¹¹Egutu shayi hkawnsek e, Gilead mung de lung wa nna, balsam hpun naw hpe la u; nang gaw kaman lila tsi law law tsi ndai: na a ana ahkya mai wa lu ai n rai.



¹²Nang kaya kahpa hkrum ai lam hpe masha amyu ni na masai; na a sharung shayawt ai nsen gaw mungkan ting hpring sai: share ninghkrin shada ahtu nna, shan rau kadawng taw masai, nga ai.

¹³Babelon hkawhkam Nebuhkadneza gaw, Egutu mung hpe sa gasat na lam, Yehowa gaw myihtoi Yeremia hpe tsun dan ai ga, da ndai rai nga ai.

¹⁴Nhtu gaw na a grup yin e nga ai ni hpe sha kau ai majaw, rawt tsap nna tinang hkum hpe hkyen mu, ngu nna Egutu mung hta jahtau ai hte Migdola mare hta shi shana ya mu; rai sa, Memhpi mare hte Tahpan mare hta dai shi shana ya mu.

¹⁵Na a n-gun ja ai usu, hpa majaw shaza kau ai hkrum a ta? Yehowa shi hpe gawt kau ai majaw, shi n tsap nga lu ai.

¹⁶Shi gaw masha law law hpe kadawng shangun nna, langai hte langai manang wa ntsa e kadawng taw ma ai rai nna, shanhte gaw, Rawt ga, anhte hpe zingri ai nhtu majaw tinang a amyu, tinang a buga de nhtang wa saga, nga nna tsun ma ai.

¹⁷Dai yang e shanhte gaw, Egutu hkawhkam Hpara-u lam n la sai; shi a ban lai wa sai, nga nna jahtau ma ai.

¹⁸Zaw nawng zaw wa up ai, Yehowa mying ai hkawhkam wa ning nga ai, Gaja wa, ngai hkrung nga ai hte maren, bum ni hta na Tabora bum hte, nammukdara makau na Hkarmela bum zawn, Babelon hkawhkam du na ra ai.

¹⁹Egutu mung e shanu nga ai shayi sha e, bawng dung sa wa na matu na arung arai ni hpe shajin u: kaning rai nme law, Memhpi mare gaw masha shingran katsi hkra, atsai awai nat kau ai hkrum na ra ai.

²⁰Egutu mung gaw grai tsawm htap ai dumsu upra rai nga ai; rai timung, dingdung maga de na jinghkam gaw du ra ai, gaja wa du ra ai.

²¹Shi a nchyang ni mung, ulawng hta kawm da ai dumsu kasha hte bung nga ma ai: kaning rai nme law, ru tsang ai hte ari ahpri hkrum ai shani shanhte



a ntsa e du ra ai majaw, dai ni gaw n tsap nga lu ai, rau kayin hprawng mat wa ma ai.

²²De a nsen gaw, lapu hkawm ngoi ai nsen hte bung nga ai: kaning rai nme law, shanhte gaw hpun kran ai ni zawn nwa lang let, hpyen luksuk ni hte shi hpang de du na mara ai.

²³shanhte gaw n dang hti ai dinggam-yaw hta grau law ai majaw, dai maling gade sin timung, gru kau lu na mara ai, nga nna Yehowa tsun ai.

²⁴Egutu shayi sha gaw, kaya kahpa hkrum na ra ai; shi gaw dingdung mung masha ni a lata hta ap kau hkrum na ra ai.

²⁵Israela Karai Kasang Zaw nawng zaw wa up ai Yehowa ning nga ai: yu mu, ngai gaw, Noa mare na Amon hpara hpe mung, Hpara-u hte Egutu mung, de a hpara ni hte hkawhkam ni ngu ai, Hpara-u hkawhkam hte shi hta shamyet shanat ai ni hpe, ngai shari na nngai:

²⁶shanhte a asak hpe tam ai ni a lata hta mung, Babelon hkawhkam Nebuhkadneza hte shi a ali ama ni a lata hta mung, ngai shanhte hpe ap kau na nngai; dai hpang Egutu mung gaw, moi shawng na zawn, dan hkung na ra ai, nga nna Yehowa tsun ai.

²⁷Rai timung, nye a shangun ma Yaku e, hkum hkrit et; Israela e, masin hkum kahpra et; kaning rai nme law, yu u, ngai nang hpe sumtsan mung de na, na a aru arat hpe bawng dung ai mung kaw nna, hkye hkrang la na nngai: Yaku gaw bai wa nna, kadai mung shi hpe n jahkrit ai, ngwipyaw ai hte ban sa nga na ra ai.

²⁸Nye a shangun ma Yaku e, hkum hkrit et; ngai nang hte rau rai nga nngai; nang hpe shachyut dat ai mungdan ni yawng hpe, ngai jahtum kau timung, nang hpe jahtum kau na n rai; rai timung, ngai nang hpe mara n kap ai wa n ngu lu nna, nang hpe ram ram naw shari na de ai, nga nna Yehowa tsun ai.

Yeremia 47

Hpilisti Ni A Matu Mungga



¹Hpara-u gaw Gaza mare hpe garai n shaza kau yang, Hpilisti masha ni hpe lakap nna, myihtoi Yeremia kaw du ai Yehowa mungga da ndai rai nga ai:

²Yehowa ning nga ai: Yu mu, dingdung maga de na hka rawt nna, mungdan hpe lim kau ai hka nu tai na ra ai: dai gaw mungdan hte rawng marawng hpe mung, mare hte nga manga hpe mung lim kau nna, masha ni shabam na mara ai; mungdan masha ni yawng sharung shayawt na mara ai.

³Shi a hpyen gumra ni a lahkru nsen, shi a hpyen leng ni wu kadu ai hte leng dingsen ni ngoi ai majaw, kawa ni gaw lata n-gun yawm nna, kasha ni hpe pyi kayin yu ma ai n rai;

⁴kaning rai nme law, Hpilisti masha ni mahkra hpe jahten kau na hte, Turu yan Sidon mare hpe hpyen karum lu ai, naw ngam nga ai ni yawng hpe shamyit kau na nhtoi du nna, Yehowa gaw Hkaphtora zunlawng na, naw ngam nga ai Hpilisti masha ni hpe, shamyit kau na ra ai.

⁵Gaza mare gaw kara doi kau ai hkrum nga ai; Askelon hte naw ngam nga ai kadit ni gaw htenza mat sai; gaten du hkra tinang hkum shan hpe amup na rai ni?

⁶Yehowa nhtu e, nang gaw gara aten e sim nga na n ta? Na n-ga hta shang rawng nga u: asim sha shanu nga u.

⁷Askelon hte nammukdara hka kau hpe jahten kau na lam Yehowa hkang da ai majaw, nang gaw kaning rai asim sha nga lu na rai ta? Dai amu shabyin na shi san da nu ai.

Yeremia 48

Moba A Matu Mungga

¹Moba hpe lakap nna, Israela Karai Kasang Zaw nawng zaw wa up ai Yehowa ning nga ai: Nebo mare gaw dingnye hkrum sai; dai gaw shingran katsi ai shara tai wa sai; Kiriahtim sum mat nna, kashun kashe hkrum sai; Misgaba sum mat nna, mak mat hkrum sai.



²Moba mung hpe htawm hpang e shakawn kungdawn lu na n rai; hpyen ni gaw, Sa marit, Moba gaw amyū n tai lu hkra, shi hpe shagrawm kau gaw, nga nna Heshbon mare hta e pyi shi a lam hpaji daw ma ai. Nang mung Madmen e, katsi katsang rai wa na ndai; nhtu gaw nang hpe shachyut na ra ai.

³Horona-im mare mung shamyit kau ai hte run kau ai hkrum nna hkrap shabam nga ai.

⁴Moba gaw hten byak hkrum nga ai; de a ma kaji ni hkrap kachyi ma ai.

⁵Shanhte gaw myi prwi tut tut pru let Luhit lam de lung wa ma ai; Horona-im kadawng e yu wa ma yang, hten byak hkrum ai hkrap ngu hkrap ngoi ai nsen hpe shanhte na ma ai.

⁶Asak lawt na matu hprawng mu; nam ga na Arora mare zawn tai mu.

⁷Kaning rai nme law, nang gaw na a amu magam hte sutgan hta shamyet shanat nga ndai majaw, nang mung rim la ai hkrum na ndai; Hkemosha hpara mung shi a hkinjawng ni hte du salang ni hte rau, bawng rim wa ai hkrum na mara ai.

⁸Jahten shabyak ai wa gaw mare shagu hta shang wa nna, mare langai mi pyi lawt lu na n rai; kadit ga gaw hten mat nna, layang ga gaw marawng marang tai na ra ai, nga nna Yehowa tsun ai hte maren byin na ra ai.

⁹Moba hprawng lawt lu hkra, shi hpe singkaw shatut mu; de a mare ni gaw, masha kata, shingran katsi ai shara tai na ra ai.

¹⁰Yehowa amu hpe pagawn gun hpai ai wa gaw, dagam dala hkrum u ga; masha sat na tinang nhtu dawm la ai wa gaw dagam dala hkrum u ga.

¹¹Moba gaw brang ram prat kaw nna asan apan rai nga ai; shi gaw yam langai hte langai hta htawt ru bang ai n hkrum; shi a pa ntsa e shi grin nga nna, maigan mung de bawng wa dung ai n hkrum: dai re ai majaw shi a machyim myi na ta naw rai nga nna, shi manam ai bat n lai nga ai.



¹²Dai rai nna Yehowa ning nga ai, yu u, shi hpe n-gyeng kau ai ni hpe, ngai shi hpang de shangun dat na aten du na ra ai; shanhte shi hpe n-gyeng kau yang, shi a yam ni ru mat nna, ndum ni hpe abrep kau na maru ai.

¹³Shing rai, Israela dap gaw tinang hpa ai Betela hpara majaw kaya dum ai zawn, Moba masha ni gaw Hkemosha hpara majaw, kaya dum na mara ai.

¹⁴Anhte gaw n-gun ja ai ni, hpyen gasat lu ai share ni rai nga ga ai, nga nna nanhte kaning rai tsun lu na myit ta?

¹⁵Moba gaw marawng marang tai mat sai; de a mare ni hkru hkat mat masai; shi san da ai shabrang ni gaw, sat kau hkrum na matu yu wa masai, nga nna Zaw nawng zaw wa up ai Yehowa mying ai Hkawhkam tsun nga ai.

¹⁶Moba hpe zingri zingrat na aten ni wa sai; shi hkrum na nni nkri grai lawan nga ai.

¹⁷Shi a grup yin e nga nna, shi a amying chye ai ni yawng, shi a lam sharung shayawt mu: Ngang ai sumdoi, tsawm la ai dawhkrawng kaning rai daw mat a hka! Ngu nna tsun mu.

¹⁸Dibon shara e shanu nga ai shayi sha e, na a arawng sadang kaw na yu wa nna, hpang ga a hkrum let dung nga u: Moba hpe jahten shabyak ai wa gaw nang kaw du nna, na a hpyen dap ni hpe run kau na ra ai.

¹⁹Aroera mare e shanu ai wa e, lam makau e tsap nna mada yu u; Hpa byin a ta? ngu nna gat wa ai la hte asak lawt ai num hpe san yu u.

²⁰Moba gaw mak mat nna, kaya kahpa hkrum nga ai: sharung shayawt nna hkrap ngu hkrap ngoi mu: Moba gaw katsi katsang rai nga ai hpe, Arnon shara hta tsun shana ya mu.

²¹Layang ga hte hpawn, Holon, Yaza, Mahpat,

²²Dibon, Nebo, Bet-diblahtim,

²³Kiriahtim, Bet-gamula, Bet-meon,

²⁴Keriot, Bozra hte tsan ai ni ai Moba mare ni mahkra ntsa e dawdan ai du ra ai.



²⁵Moba nrung daw mat sai, shi a lahpum daw mat sai, nga nna Yehowa tsun ai.

²⁶Moba gaw Yehowa hpe gumrawng gumtawng ai majaw, shi hpe shanang kau mu: shi gaw shi a nhpat hta galu nga nna, shatan nhkan hkrum na ra ai.

²⁷Nang mahtang Israela hpe shatan ai, n rai ni? shi gaw lagu lagut ni hte kanawn ai, nang mu yu n ni? rai timung, shi a lam tsun shagu, nang baw kanga n hka.

²⁸Moba mung e shanu ai ni e, mare ni hpe kau da nna, lungpu hkan e rawng nga mu: n-gam mahka e tsip tsip ai hkrudu zawn tai nga mu.

²⁹Moba amyu a myit kaba ai lam anhte na yu sagaw ai; grai kaba ai myit rai nga ai: shi a gumrawng gumtawng ai, myit kaba ai, myit tsaw ai hte myit dap ai, kaba la nga ai.

³⁰Shi pawt sindawng ai gaw, hpa lam n la ai, ngai chye nngai; shi grang ai ga hpa mung n shabyin lu ai, nga nga nna Yehowa tsun ai.

³¹Dai re ai majaw Moba a lam ngai sharung shayawt na nngai; Moba mung ting a matu, ngai hkrap shabam na nngai; shanhte gaw Kira-heret masha ni a lam yawn nga na mara ai.

³²Dai re ai majaw, Sibma tsabyi ru e, Yazera lam hkrap nga ai hta, na a lam grau nna hkrap na nngai: na a makrung ni gaw nawng hpe hkrawn lai nna, Yazera nawng de du ma ai: jahten shabyak ai wa gaw, mangai ta e ngai ai, na a nsi naisi hte, na a tsabyi si hpe jahten kau wu ai.

³³Kaja htum ai yi hkauna ni hte, Moba mung ting hta, kabu gara ai, n nga sai: tsabyi si htumbyen ni hta tsabyi jahku n nga sai; kabu jahtau ai hte tsabyi si kabye na n rai; kabu jahtau ai nsen mung kabu jahtau ai zawn n rai.

³⁴Heshbon kaw nna Eleale hte Yahaza du hkra, Zora kaw nna Horona-im hte Eglat-sheliske du hkra, shanhte a shabam ai nsen ngoi nga ai: kaning rai nme law, Nimrim hka lawng ni mung katsi katsang rai mat sai.



³⁵Dai hta n-ga Moba mung hta tsaw ai kawng ntsa e shagu hkungga nawng ya ai wa hte, tinang a hpara ni hpe manam pyaw ai baw nat nawng ya ai wa hpe, ngai jahtum kau na nngai, nga nna Yehowa tsun ai.

³⁶Dai re ai majaw, Moba a matu nye a myit masin gaw sumpyi zawn, Kira-heret masha ni a matu nye a myit masin gaw sumpyi ni zawn, yawng ngoi na ra ai: shanhte mahkawng da ai sutgan gaw htum mat sai.

³⁷Kaning rai nme law, masha yawng baw krin nna, nhka mun yawng doi kau hkrum masai: nlang lata jahpye nna, lachyit nba bu hpun ma ai.

³⁸Akyu n nga ai dibu hpe ga kau ai zawn, Moba mung hpe ngai ga kau ai majaw, Moba mung na nta shagu ntsa e mung, de a mare lam ni hta mung, sharung shayawt shajang ma ai, nga nna Yehowa tsun ai.

³⁹Moba gaw gade grawp mat sahka! Shanhte sharung shayawt ma hka! Shi kaya nna kanut mat wa sahka! Shing rai Moba gaw grup yin e nga ai ni mahkra a man e asawng shara hte hkrithpa shara tai na ra ai.

⁴⁰Kaning rai nme law, Yehowa ning nga ai: Yu u, hpyen wa gaw langda zawn pyen sa nna, shi a singkaw Moba mung ntsa e ka-up na ra ai.

⁴¹Keriat hpe shaza kau nna, hpyen dap ni hpe gasat la lu ai majaw, Moba a n-gun ja ai ni a myit gaw, shinggyim machyi hkrum ai num a myit zawn, dai shani e tai na ra ai.

⁴²Moba gaw Yehowa a man e gumrawng gumtawng nga ai majaw, htawm hpang e amyun tai lu hkra, shaza kau ai hkrum na ra ai.

⁴³Moba mung e shanu ai wa e, hkrit kajawng ai, nhkun hte mahkam, na ntsa e du ra ai, nga nna Yehowa tsun ai.

⁴⁴Hkrit kajawng ai hta na hprawng lawt ai wa gaw nhkun hta hkrat na ra ai; nhkun hta na lawt pru ai wa gaw, mahkam hta lu na ra ai: kaning rai nme law, ngai gaw, Moba hpe ari nhpri jaw na shaning aten shapraw na nngai, nga nna Yehowa tsun ai.



⁴⁵Hprawng pru ai ni gaw n-gun yawm ai majaw, Heshbon a shingnip hta shingbyi nga timung, Heshbon kaw na awan, Sihon ka-ang na wan shinglet grung pru nna, Moba mung na njut nnaw hkan e mung, hkru kau wu ai.

⁴⁶Moba mung e, nang gaw dingnye lu ndai! Hkemosha amyu gaw htum mat sai: na a shayi shadang sha ni gaw bawng rim wa hkrum masai.

⁴⁷Rai timung, hpang jahtum ai aten e ngai gaw, Moba bawng dung ai ni hpe, bai nhtang wa shangun na nngai, nga nna Yehowa tsun ai. Ndai yang du hkra, Moba dawdan hkrum ai ga rai nga ai.

Yeremia 49

Ammon A Matu Mungga

¹Ammon kashu kasha ni hpe lakap nna Yehowa ning nga ai: Israela hta shadang sha n pra a ni? sali wunli dagraw na wa, shi n lu a ni? Dai rai yang, Malhkam hpara gaw, hpa majaw Gad mung hpe madu la a ta? shi a masha ni gaw de a mare ni hta, hpa majaw de nga ma ta?

²Dai re ai majaw Yehowa ning nga ai: Yu mu, Ammon a kashu kasha ni nga ai Raba mare hta, hpyen gasat ai nsen ngai na shangun ai aten du na ra ai: dai mare gaw marawng marang sumpum tai nna, shi a shayi sha ni hkru mat na mara ai: shaloi Israela gaw shi e madu ai ni hpe bai madu na ra ai, nga nna Yehowa tsun ai.

³Heshbon e, sharung shayawt u; Ai mare myit mat sai; Raba shayi sha ni e, hkrap shabam mu; lachyit nba bu hpun mu; sharung shayawt let, sun nhpan makau hku gat kahkrang mu: kaning rai nme law, Malhkam hpara gaw, shi a hkinjawng ni hte du salang ni hte rau, bawng rim wa ai hkrum na ra ai.

⁴Htak mat ai shayi sha e, Ngai hpang de kadai du lu na rai ta? nga nna tinang a sutgan hta machyu let, na a hka lwi ai kadit ni hta, hpa majaw gumrawng nga n ta?

⁵Yu mu, Zaw nawng zaw wa up ai Yehowa ning nga ai: Na a grup yin e nga ai ni mahkra majaw, ngai na a ntsa e hkrit kajawng ai shabyin na nngai:



nanhte langai hte langai ang ang shapraw kau ai hkrum na myit dai; bra nga ai ni hpe shinggyin la ai wa mung, n nga ai.

⁶Rai timung, bawng dung hkrum ai Ammon a kashu kasha ni hpe, htawm hpang e ngai nhtang wa shangun na nngai, nga nna Yehowa tsun ai.

Edom A Matu Mungga

⁷Edom mung hpe lakap nna, Zaw nawng zaw wa up ai Yehowa ning nga ai: “Teman mung hta e hpaji ma sani? myit su ai ni hpaji n daw lu ma ni? shanhte nyan htum sani?”

⁸Dedan masha ni e, kanut wa nna hpawng mu: sung ai shara ni hta shanu nga mu: ngai gaw Esaw hpe kawan katsan yu ai shani e, shi hkrum ang ai tsin-yam tsindam hpe shi a ntsa e shapraw na nngai.

⁹Tsabyi si di ai ni nang kaw shang yang, shanhte nlim ngam da na ma ai, n rai ni? Shana na lagu lagut ni rai yang, shanhte myit hkru hkra sha lagu na ma ai, n rai ni?

¹⁰Ngai chyawm gaw Esaw hpe singgu krin di kau nngai; shi n makoi nga lu hkra, shi a shim ai shara ni hpe ngai shadawng da nngai: shi a aru arat ni, kahpu kanau ni, htingbu htingpyen ni htum mat ma ai rai nna, shi n nga lu ai.

¹¹Na a chyahkrai nmai ni hpe kau da mu, ngai shanhte hpe jahkrung da na nngai; na a gaida gaina ni gaw ngai hta shamyet shanat nga mu ga.

¹²Kaning rai nme law, Yehowa ning nga ai: Yu mu, dai gawm hpe n lu ging ai ni pyi, gaja wa lu na mara ai; dai rai yang, nang gaw ari ahpri lawt na rai ni? gaja wa, nang lawt lu na n rai, teng teng lu lu na ndai.

¹³Bozra mung gaw mauhpa shara, shatan nhkan shara, shingran katsi ai shara hte dagam dala shara tai nna, dai hte seng ai mare ni yawng, tutnawng marawng marang re ai shara tai na mara ai, ngai hkum nan dagam da ni ai,” nga nna Yehowa tsun ai.



¹⁴Yehowa kaw na shiga ngai na lu ni ai: “Zuphpawng manu, shi h pang de sa mu; shi hpe hpyen gasat na rawt ga, nga nna ga shabra ai kasa gaw, amyu baw ni h pang de shangun dat nu ai.

¹⁵Kaning rai nme law, yu u, amyu baw ni hta amyu kaji, shinggyim masha ni hta n kaw n law hkrum ai wa, ngai nang hpe shatai ni ai.

¹⁶Lungpu hta rawng nna, bum pungding e machyu ai wa e, nang hkrit mai ai wa rai nga timung, na a gumrawng ai myit nang hpe hkalem kau nit dai: langda zawn tsaw ai shara e nang tsip tsip timung, dai kaw nna ngai nang hpe shayu kau na de ai,” nga nna Yehowa tsun ai.

¹⁷Edom gaw mauhpa shara tai nna, dai lam lai ai ni nlang, mau mahka na mara ai; shi hkrum ai tsin-yam majaw shanhte gaw, Yi lo, nga nna tsun na mara ai.

¹⁸Sodom yan Gomora hte grup yin na mare ni hpe jahten kau ai zawn, Edom mung hta masha n nga lu ai hte, shinggyim kasha dai hta shanu nga lu na n rai, nga nna Yehowa tsun ai.

¹⁹Yu mu, Yawdan hka tung wa yang, hkanghkyi lung wa ai zawn, hpyen wa gaw Edom mung a ngang ai share de du na ra ai; ngai gaw shanhte hpe akajawng sha hprawng shangun na nngai; san da ai wa kadai hpe mung, dai mung ntsa e up shangun na nngai: kaning rai nme law, ngai hte bung ai wa kadai rai ta? nye a aten hpe kadai madat da a ni? nye a man e tsap nga lu ai sagu rem wa gaw, kadai wa rai ta?

²⁰Dai re ai majaw, Yehowa gaw Edom mung hpe sha-ang nna hpaji daw ai lam, Tema shara e shanu nga ai ni hpe sha-ang nna, galaw na maw ai lam hpe, na la mu: gaja wa, hpyen ni gaw mung masha ni hpe sagu kasha zawn dun karawt la na mara ai; gaja wa shi gaw, shanhte a shanu nga ai ga hpe, shingran katsi ai shara, shanhte a ntsa e, shatai na ra ai.

²¹Shanhte kadawng taw mat ai nsen majaw, lamu ga gari nga ai; shanhte shabam ai nsen Nawng Hkyeng du hkra na nga ai.



²²Yu u, hpyen wa gaw langda zawn pyen lung nna, shi a singkaw Bozra ntsa e ka-up na ra ai rai nna, Edom a n-gun ja ai ni a myit gaw, shinggyim machyi hkrum ai num a myit zawn, dai shani e tai na ra ai.

Damasku Mare A Matu Mungga

²³Damasku hpe lakap nna tsun ai ga: Hamat yan Arpad gaw, n kaja ai shi na lu ai majaw, mak mat nna minla byaw mat ma ai: nammukdara ndi nda rai nga ai; dai gaw asim sha nga lu ai n rai.

²⁴Damasku gaw n-gun yawm wa sai; hprawng na matu kayin wa sai; shi hkrit gari nga ai; shinggyim machyi ai num zawn, shi gaw kawa machyi nna, yawm hkyen hkrum nga ai.

²⁵Shakawn kungdawn mai ai mare, ngai sharawng awng ai mare gaw, mare dingsa kaning rai tai mat ai law e.

²⁶Dai rai nna, shabrang ni gaw dai shani e mare lam ni hta kadawng taw mat nna, hpyen share ni yawng sum mat na mara ai.

²⁷Ngai gaw Damasku a mare bunghku hpe wan nat nna, dai gaw Benhada htingnu du hkra hkru kau na ra ai, nga nna Zaw nawng zaw wa up ai Yehowa tsun ai.

Kedara Hte Hazora A Matu Mungga

²⁸Babelon hkawhkam Nebuhkadneza shaza kau ai Kedara hte Hazora mungdan ni hpe lakap nna tsun ai ga: Yehowa ning nga ai, “Rawt mu, Kedara de lung nna, sinpraw mung na kashu kasha ni hpe jahtum kau mu.

²⁹Hpyen ni gaw, shanhte a janghpang ni hte sagu hpung ni hpe mung, shanhte a nba grang ni, arung arai ni hte gawla-uk ni hpe mung, kashun la kau nna, Shara magup hkan e shoihpa shoirang hkrai rai nga ai,” nga nna shanhte hpe gintan na mara ai.

³⁰“Hozora mung hta shanu ai ni e, Babelon hkawhkam Nebuhkadneza gaw nanhte a lam hpaji daw nna, n kaja ai hku maw nga ai majaw, hprawng mu, tsan tsan de hprawng mu, sung ai shara ni hta shanu nga mu,” nga nna Yehowa tsun ai.



³¹“Rawt mu, asan apan nga nga nna, myit ru myit ra n chye ai amy, mare chyinghka hte htinggrang n ra ai, shi hkrai nga ai amy h pang de lung wa mu,” nga nna Yehowa tsun ai.

³²Shanhte a gawla-uk ni hte dumsu hpung ni gaw lanep tai na mara ai; tinang a na labying kara doi ai amy hpe, shara shagu shabra kau na nngai; shara magup hkan na shanhte a ntsa e shoihpa shoirang ngai shapraw na nngai.

³³Shing rai Hazora mung gaw chyahkyawn ni a shara hte, prat dingsa na shingran katsi ai shara tai na ra ai: masha kadai mung dai de nga na n rai; shinggyim masha kasha mung dai de shanu nga na n rai, nga nna Yehowa tsun ai.

Elam Mung A Matu Mungga

³⁴Yuda hkawhkam Zedekia hkaw dung hpang ai aten e, Elam mung hpe lakap nna, myihtoi Yeremia kaw du ai Yehowa a ga gaw da ndai rai nga ai:

³⁵“Zaw nawng zaw wa up ai Yehowa ning nga ai, Elam a ndan ngu ai, shi a n-gun atsam daju hpe ngai agrawp kau na nngai.

³⁶Ngai gaw lamu ga man mali maga na nbung amy mali hpe, Elam mung de woi wa nna, dai nbung mali a man e shanhte hpe ahpawt shabra kau na nngai: shing rai shabra kau dat ai Elam masha ni, n du ai mungdan langai mi muk n nga na sai.

³⁷Dai hta kaga ngai gaw, Elam mung hpe hpyen ni a man e mung, de a asak tam ai ni a man e mung, shamak kau nna, nye a sindawng kahtet ai ngu ai tsin-yam tsindam hpe shanhte a ntsa e shapraw na nngai; shanhte myit mat ai du hkra, shanhte a hpang e nhtu shangun dat na nngai,” nga nna Yehowa tsun ai;

³⁸bai ngai gaw, “nye tingnyang hpe Elam mung hta shadun da nna, de a hkawhkam wa hte du salang ni hpe shamyit kau na nngai,” nga nna Yehowa tsun ai.

³⁹Rai timung, bawng dung hkrum ai Elam masha ni hpe, hpang jahtum ai aten e ngai bai nhtang wa shangun na nngai,” nga nna Yehowa tsun ai.



Yeremia 50

Babelon A Matu Mungga

¹Babelon mare hte Hkalde mung hpe lakap nna, myihtoi Yeremia n-gup hte Yehowa tsun ai mungga, da ndai rai nga ai.

²“Amyu baw ni hpang de ashi tsun shana mu; dawngkhawn sharawt mu; tsun shana ya nna, hkum makoi myit: Babelon mare gasat la hkrum sai; Bela hpara kaya hkrum sai; Merodak hpara daw mat sai; de a hpara sumla ni kaya hkrum nna, nawku sumla ni mak mat masai,” ngu nna tsun mu.

³“Kaning rai nme law, masha amyui mi gaw dingdung mung kaw na dai mare de sa du nna, de a mungdan hpe shamyit kau na ra ai; dai hta e masha nga lu na n rai: masha hte yamnga yawng, hprawng pru wa masai.

⁴Yehowa ning nga ai, Dai shani, dai aten e, Israela kashu kasha ni gaw, Yuda kashu kasha ni hte rau, wa na mara ai; shanhte gaw hkrap ngu hkrap ngoi let, bai wa nna, tinang a Karai Kasang Yehowa hpe tam na mara ai.

⁵Shanhte gaw, Sa marit, galoi n malap kau lu ai ga shaka Yehowa hte matut ga, nga nna Ziun de myi man yawng let, de a lam tam na mara ai.”

⁶“Nye a amyui gaw dam mat ai sagu tai masai; sagu rem ni gaw shanhte hpe shadam kau manu ai; bum ga ntsa e shaprang kau manu ai; shanhte gaw bum kaw nna kawng du hkra kahkrang hkawm nna, shanhte a uyup hpe malap kau manu ai.

⁷Shanhte hpe mu hkrup ai ni yawng, shanhte hpe sha kau manu ai: hpyen ni mahtang, shanhte gaw kaji kawa ni a myit mada shara ngu ai, Yehowa a dinghpring ai nga shara hpe shut kau ai majaw, anhte hta mara n kap ga ai, nga nna tsun ma ai.

⁸Babelon mare na hprawng wa mu; Hkalde mung na pru wa mu; sagu hpung ni a shawng e sagu la zawn tai nga mu.

⁹Kaning rai nme law, dingdung mung maga de na masha amyui ga daga hpe ngai shadut nna, Babelon mare de woi wa na nngai: shanhte gaw dai mare



hpe wang tawn nna, shaloi jang gasat la na mara ai; shanhte gap ai pala gaw, ding htum ai wa gap ai pala hte bung nna, langai mi kaman lai mat na n rai.

¹⁰Hkalde a mung gaw lanep tai nna, dai lanep sha ai ni nlang hkru kat na mara ai,” nga nna Yehowa tsun ai.

¹¹⁻¹²“Nye a sali wunli hpya sha ai ni e, nanhte kabu gumrawng ai hte, mam kabye ai nga upra zawn pagawn di nna, n-gun ja ai gumra zawn ngoi myit dai majaw, nanhte a kanu gaw teng teng kaya kahpa hkrum nna, nanhte hpe shangai ai num gaw, mak mat na ra ai: yu u, shi gaw mung ni yawng hta hpang hkrat ai mung, nam mali ahkun ahkraw ga hte zaibru jang tai na ra ai.

¹³Yehowa a pawt sindawng ai majaw, dai mung hta masha nga lu ai n rai; dai gaw katsi katsang shara hkrai tai na ra ai: Babelon makau hku hprang wa ai ni yawng, mau mat nna, shi hkrum ai tsin-yam tsindam majaw, Yi lo, nga na mara ai.

¹⁴Ndan gap ai ni e, Babelon mare grup wang tawn mu; shi gaw Yehowa hpe shut ai majaw, gap sat mu, pala n lahpawt ai gap mu.

¹⁵Mare grup yin e garu mu; shi yin la sai; langchyi ni daw mat sai, bungku ni run mat sai: dai gaw Yehowa a matai dawp ai lam rai nga ai majaw, shi hpe matai dawp mu; shi galaw yu ai hte maren, shi hpe galaw mu.

¹⁶Babelon mare hta nli gat ai wa hte, nmut ta e nhkyau lang ai wa hpe, shagrawm kau mu: nhtu a tsin-yam hkrit nga ai majaw, langai hte langai tinang a amyau masha ni hpang de kayin wa nna, tinang a buga de hprawng wa na mara ai.

¹⁷Israela gaw bra mat ai sagu rai nga ai, “hkanghkyi ni gaw, shi hpe jahtaw kau mu ai; moi shawng e Asuri hkawhkam shi hpe kawa sha nu ai; ya htawm hpang e Babelon hkawhkam Nebuhkadneza gaw, shi a nrut nra ni hpe daw kau nu ai.



¹⁸Dai re ai majaw, Israela Karai Kasang Zaw nawng zaw wa up ai Yehowa ning nga ai: yu mu, ngai gaw Asuri hkawhkam hpe ari jaw ai zawn, Babelon hkawhkam hte shi a mungdan hpe ari jaw na nngai.

¹⁹Dai hta kaga ngai gaw Israela amyu hpe tinang a udat shara de nhtang wa shangun na nngai: shi gaw Hkarmela hte Bashan bum ga ntsa e ushat sha nna, Ehprim hte Gilead ginwang e, shi a myit masin hkru kat na ra ai.

²⁰Ndai shani, ndai aten e, Israela a shut hpyit ai hpe sawk yu timung, hpa n nga na sai; Yuda a yubak hpe tam timung, n mu na ra ai; kaning rai nme law, ngai ngam tawn da ai ni a yubak hpe, ngai raw dat kau na nngai,” nga nna Yehowa tsun ai.

²¹Gumlau lau re ai mung de lung wa mu; ari hkru m ging ai mung masha ni hpe lung gasat mu: shanhte hpe shamyit kau nna, shanhte a aru arat hpe atsai awai shagrawm kau mu: ngai hkang da mada hte maren galaw mu, nga nna Yehowa tsun ai.

²²Dai mungdan hta e hpyen gasat ai nsen hte, jahten shabyak ai nsen kaba, ngoi nga ai.

²³Ga ntsa ting hpe ndup ai sumdu gaw, kaning rai gyi mat nna, daw mat a hka! Babelon mare gaw, masha amyu ni hta shingran katsi ai shara, kaning rai tai mat a hka!

²⁴Babelon mare e, na a matu ngai mahkam hkam da nna, nang ndum shami lu nit dai; Yehowa hpe nang gumlau ndai majaw, hpyen ni nang hpe mu hkrup nna, rim la manit dai.

²⁵Zaw nawng zaw wa up ai madu Yehowa gaw, Hkalde a mung hta amu galaw shara nga ai majaw, shi gaw shi a hpyen rai dek hpe hpaw nna, shi a pawt sindawng ngu ai ri nhtu hpe shapraw nu ai.

²⁶Lamu ga htum ai kaw na shi hpang de sa marit; shi a mamdum ni hpe hpaw mu; dai mare hpe sumpum shatai nna, atsai awai shaza kau mu; shi a matu hpa mung n ngam nga u ga:



²⁷shì a usu nì mahkra hpe sat kau mu; sat ai shara de yu wa mu ga; shanhte nhtoi du nna, ari ahpri hkrum na aten du ra ai majaw, shanhte dingnye hkrum mu ga.

²⁸Babelon mare kaw na hprawng pru nna, anhte a Karai Kasang Yehowa matai dawp ai aten hte, shì a nawku Htingnu a majaw matai htang ai lam, Ziun mare hta gat shana ya ai nì a nsen, madat mu law.

²⁹Ndan gap ai nì nlang hte hpe, Babelon mare de shaga mu; ndan shachyen ai nì e, mare grup yin wang tawn mu; langai mi muk n lawt u ga; dai mare a arawn alai hte maren tai mu; shì galaw yu ai yawng hte maren, shì hpa galaw mu: kaning rai nme law shì gaw, Israela Chyoi pra ai Wa ngu ai Yehowa hpe gumrawng gumtawng nu hka!

³⁰Dai re ai majaw, shì a shabrang nì gaw mare lam nì hta kadawng taw nna, shì a hpyen ma nì nlang hte gaw, dai shani e htum mat na mara ai, nga nna Yehowa tsun ai.

³¹Zaw nawng zaw wa up ai Yehowa ning nga ai: Myit kaba ai wa e, “yu u, ngai nang hpe hkap daw na nngai; gaja wa, na a nhtoi, nang hpe shari ai aten du ra ai.

³²Myit kaba ai wa gaw kadawng taw nna, shì hpe sharawt ai wa kadai n nga ai: ngai gaw shì a mare nì hpe wan nat nna, shì grup yin e nga ai nì mahkra hpe hkru kau na ra ai,” nga ai.

³³Zaw nawng zaw wa up ai Yehowa ning nga ai: “Israela kashu kasha nì hte Yuda kashu kasha nì gaw, zingri zingrat ai rau hkrum masai; shanhte hpe rim la ai nì yawng, shanhte hpe sharen da nna, n dat dat hkraw ma ai.

³⁴Rai timung shanhte hpe Hkye hkrang la ai wa gaw, n-gun lagaw rawng ai wa rai nga ai; shì a mying Zaw nawng zaw wa up ai Yehowa rai nga ai: shì gaw gaja wa shanhte a amu hpe maga let, mungkan ting hpe asan apan di shangun nna, Babelon mare masha nì hpe sharu shatsang na ra ai.

³⁵Yehowa ning nga ai, Nhtu tsin-yam gaw Hkalde masha nì, Babelon masha nì, de a du salang nì hte hpaji rawng ai nì a ntsa e du u ga;



³⁶nhtu tsin-yam gaw grang dakat ai ni a ntsa e du nna, shanhte mana bu na mara ai; nhtu tsin-yam gaw shanhte a daru magam ni a ntsa e du nna, shanhte mak mat na mara ai.

³⁷Nhtu tsin-yam gaw shanhte a gumra ni, hpyen leng ni hte shanhte hta hkran nga ai masha amyu ni ntsa e du nna, shanhte gaw num zawn tai na mara ai; nhtu tsin-yam gaw mare a sutdek ni a ntsa e du nna, hpya lu hpya sha ai hkrum na mara ai.

³⁸Hkraw hkun ai tsin-yam gaw mare a hka ni a ntsa e du nna, hkyet kan mat na mara ai: kaning rai nme law, ndai mung gaw, hpara sumla hpring ai mung rai nga nna, mung masha ni gaw, nawku sumla ni a lam mana bu ma ai.

³⁹Dai re ai majaw, nam na matse labye ni gaw, chyahkyawn ni hte rau, dai shara e dè nga nna, u gawla-uk ni mung dai de shanu nga na mara ai: dai mare hta prat dingsa e galoi mung n dè nga nna, prat mi hte prat mi kadai mung n shanu nga na masai.

⁴⁰Karai Kasang gaw Sodom, Gomora hte grup yin na mare ni hpe jahten kau nna shingran katsi ai zawn, Babelon mare hta kadai mung n nga ai hte, shinggyim kasha kadai mung n shanu nga na ra ai, nga nna Yehowa tsun ai.

⁴¹“Yu u, masha amyu langai mi dingdung maga de na du ra ai; masha amyu kaba langai mi hte hkawhkam law law wa, lamu ga htum ai de na ngai jasu na nngai.

⁴²Shanhte gaw ndan hte ri lang ma ai; gumshem ai amyu rai nna, matsan n chye dum ma ai; shanhte a nsen gaw nammukdara zawn wu kadu nga ai; Babelon shayi sha e, nang hpe hpyen htim na matu, shanhte gaw gumra jawn let, langai hte langai hkyen nga ma ai.

⁴³Babelon hkawhkam gaw shanhte a shi na nna, shi a lata kya noi mat sai; shinggyim machyi ai num zawn, shi gaw tsin-yam tsindam hkrum nga ai.

⁴⁴Yu mu, Yawdan hka tung wa yang, hkanghkyi lung wa ai zawn, hpyen wa gaw Babelon mung a ngang ai shara de du na ra ai; ngai gaw shanhte hpe akajawng sha hprawng shangun na nngai; san da ai wa kadai hpe mung, dai



mung ntsa e up shangun na nngai: kaning rai nme law, ngai hte bung ai wa kadai rai ta? nye a aten hpe kadai madat da a ni? nye a man e tsap nga lu ai sagu rem wa gaw, kadai wa rai ta?”

⁴⁵Dai re ai majaw, Yehowa gaw, Babelon hpe sha-ang nna hpaji daw ai lam, Hkalde a mung hpe sha-ang nna galaw na maw ai lam, na la mu: gaja wa hpyen ni gaw mung masha ni hpe sagu kasha zawn, dun karawt la na mara ai; gaja wa shi gaw, shanhte a shanu nga ai ga hpe, shingran katsi ai shara, shanhte a ntsa e shatai na ra ai.

⁴⁶Babelon mare hpe gasat la ai nsen majaw, lamu ga gari nga ai; de a ngoi kadu ai nsen hpe, masha amyuni na lu ma ai.

Yeremia 51

¹Yehowa ning nga ai: Yu u; ngai gaw Babelon mare hte ngai e gumlau ai myit rawng ai ni hpe, shamyit kau na nbung sharawt na nngai.

²Ngai gaw hkuwawn katsap chye ai ni hpe, Babelon mare de shangun dat nna, shanhte gaw shi a mungdan hpe atsai awai katsap kau na mara ai: kaning rai nme law, ruyak hkum ai aten e shanhte gaw grup yin hkan e, shi hpe hkap daw na mara ai.

³Ndan lang ai wa e, hpri palawng hpun nna, ndan shachyen ai wa hpe gap sat u: shi a shabrang ni hpe hkum lahpawt et; shi a luksuk ni mahkra hpe shamyit kau mu.

⁴Shanhte gaw Hkalde a mung hta kadawng taw nna, de a mare lam ni hta galun kau ai hkum na mara ai.

⁵Kaning rai nme law, Israela hte Yuda mung gaw, Israela a Chyoi pra ai Wa a man e shut hpyit ai mara hte hpring nga timung, shan a Karai Kasang, Zaw nawng zaw wa up ai Yehowa, shan hpe kau da ai n rai.

⁶Babelon mare na hprawng pru mu; langai hte langai tinang asak hpe mawai la mu; mare masha ni a yubak hta, hkum lup mat lawm et; kaning rai nme



law, dai gaw Yehowa a matai dawp na aten rai nga ai; shi gaw dai mare hpe matai dawp na ra ai.

⁷Babelon mare gaw, Yehowa lang nna, mungkan ting hpe shanang kau ai ja gawm rai nga ai: masha amyau baw ni gaw, dai hta rawng ai tsabyi jahku lu ma ai majaw, mana bu ma ai.

⁸Babelon mare gaw akajawng sha kadawng nna, hten mat sai; shi a matu sharung shayawt mu; shi a hkala nba mai wa lu yang, shamai na matu, balsam naw sa la mu.

⁹Anhte gaw Babelon mare hpe shamai mayu timung, shi n mai hkraw ai: shi hpe kau da nna, anhte langai hte langai tinang a buga de nhtang wa ga; shi hkum ai ari ahpri gaw, samsing lamu de du nna, sumwi hpe dep nga ai.

¹⁰Yehowa gaw anhte a dinghpring ai lam hpe shapraw dan sai: sa marit, anhte a Karai Kasang Yehowa a amu magam hpe, Ziun mare hta tsun shana ya ga.

¹¹Pala ni hpe garang mu; n-gang ni hpe la lang mu: Yehowa gaw Medi hkawhkam ni a myit hpe jasu nu ai; shi gaw Babelon mare hpe shamyit kau na maw nga ai; dai gaw Yehowa a matai dawp ai lam, shi a nawku Htingnu a matai htang ai lam, rai nga ai.

¹²Babelon bungku makau e dawngkhawn sharawt mu; sin langa ni hpe shalaw mu; sin ai ni hpe tawn da mu; kaduk ni hpe htu mu: kaning rai nme law, Babelon masha ni a lam sha-ang nna, Yehowa tsun ai hte maren, shi shadik nna galaw ngut nu ai.

¹³Hka law law makau e nga nga nna, sut pungding e ningngai ai wa e, na a htum mat ai hte, na a lawhpa myit mak mat ai aten du sai.

¹⁴Zaw nawng zaw wa up ai Yehowa gaw, Gaja wa ngai gaw dinggam-yaw kamawng ai zawn, nang hpe masha hte jahpring nna, shanhte gaw na a lam garu jahtau na mara ai, nga nna shi hkum hpe dagam da nu ai.



¹⁵Shi gaw shi a n-gun atsam hte lamu hte lamu ga hpe hpan da nu ai; shi a hpaji byeng-ya hte mungkan ga hpe shagrin da nu ai; shi a nyan hte sumsing lamu hpe kahpyen da nu ai:

¹⁶shi gaw shi a nsen hpe dat dat yang, sumsing lamu na hka hpung ni kabrawng nna, shi gaw lamu ga htum ai maga de na salu sharawt wu ai: marang htu lu hkra, shi myihprap gala shangun nna, nbung hpe de a sutdek hta na shapraw wu ai.

¹⁷Masha shagu myit n gring nna n chye na ma ai; janghkam shagu tinang a sumla majaw kaya hkrum ma ai: kaning rai nme law, shi jaw ai sumla gaw, sawt ai hkrai rai nga nna, dai ni hta nsoi nsa n rawng ma ai.

¹⁸Dai sumla ni gaw kaman lila hte hkalem ai arai hkrai rai nga ai; shanhte hpe kawan katsan yu ai aten e, shanhte hten mat na mara ai.

¹⁹Yaku a matu rai nga ai wa chyawm gaw, dai ni hte bung ai n rai; shi gaw nga yawng nga pra hpe hpan da ai wa rai nga ai: Israela gaw shi a sali wunli amyu rai nga ai; shi a amying gaw, Zaw nawng zaw wa up ai Yehowa rai nga ai.

²⁰Hpyen sumdu kaba e, nang gaw nye a hpyen gasat rai, rai nga ndai: nang hpe ngai lang nna, amyu baw ni hpe agrawp kau na nngai; nang hpe ngai lang nna, hkawhkam mungdan ni hpe jahten shabyak kau na nngai:

²¹nang hpe ngai lang nna, gumra hte gumra jawn wa hpe, agrawp kau na nngai;

²²nang hpe ngai lang nna, hpyen leng hte dai hta jawn ai wa hpe mung, la wa hte numsha hpe mung, dingla hte ma ni hpe mung, shabrang hte mahkawn ni hpe mung, agrawp kau na nngai.

²³Nang hpe ngai lang nna, sagu rem wa hte shi a sagu hpung hpe mung, hkauna galaw ai wa hte mung, usu gap mi hpe mung, hpyen du ni hte du ni hpe mung, ngai agrawp kau na nngai.



²⁴Shing rai ngai gaw Babelon mare hte Hkalde masha ni mahkra, Ziun mare hta nanhte a man e galaw ai n hkru ai lam yawng hte maren, shanhte hpe matai htang na nngai, nga nna Yehowa tsun ai.

²⁵Yehowa ning nga ai: jahten shabyak myit rawng nna, lamu ga ting hpe jahten shabyak ai bum e, yu u, ngai nang hpe hkap daw na nngai; ngai gaw, nye a lata na a ntsa e ladawn let, lunghkrung kaw nna, nang hpe galau jahkrat kau nna, hkru hkat mat ai bum nang hpe shatai na ndai.

²⁶Masha ni gaw, njut nlung hte, npawt nlung langai mi, nang kaw na shaw la na n rai; nang gaw htani htana katsi katsang shara tai mat na rin dai, nga nna Yehowa tsun ai.

²⁷Dai mung hta dawnghkawn sharawt mu; amyu baw ni hta pahtau dum mu; shi hpe gasat na, masha amyu ni hpe hkyen tawn mu; shi hpe wang tawn na matu, Ararat, Minni, Ashkena mungdan ni hpe jahpawng mu; shi a ntsa e hpyen agyi san da mu: dinggam-yaw zawn kamawng ai gumra hpyen ni gaw, shi hpe gasat na matu lung wa mu ga.

²⁸Shi hpe gasat na matu, masha amyu ni, Medi hkawhkam ni, de a munggyi ni, du salang ni hte shanhte up ai mungdaw ni mahkra hpe hkyen tawn mu.

²⁹Babelon mung hpe masha kata ai, katsi katsang shara shatai na, nga nna Yehowa maw ai lam grin nga ai majaw, Babelon mungdan gari gara nna, kawa machyi hkrum nga ai.

³⁰Babelon mare na share ninghkrin ni gaw, hpyen n gasat hkraw ai, hpyen dap ni hta nga nga ma ai; shanhte gawng kya nna, num zawn tai mat masai; mare masha ni a shanu ai shara ni wan hkru nna, chyinghka htinggrang ni agrawp mat sai.

³¹Mare daju gaw gade de hpyen gasat la ai hkrum nna, uhkan ni pat kau ai hte, hka lawng nta ni wan nat kau nna, hpyen masha ni hkrit gari nga ai lam,

³²Babelon hkawhkam hpe shana ya lu hkra, gat chyang ai ni langai hte langai gat sa nna, kasa ni shada htinglu htinglai shang ma ai.



³³Kaning rai nme law, Israela Karai Kasang, Zaw nawng zaw wa up ai Yehowa ning nga ai: Babelon shayi sha gaw, mam kabye na chyarang zawn rai nga ai; gade n na yang, shi hpe mam zawn kabye na ra ai.

³⁴Babelon hkawhkam Nebuhkadneza gaw, anhte hpe kawa sha nna, adup kau mi ai; shi anhte hpe man ai namtau zawn shatai mi ai; baren zawn shi anhte hpe mayu kau nna, anhte a daw sa ai shahpa hte, shi a kan hpe jahpring nu ai: shi anhte hpe shaden kau ma ni ai.

³⁵Ngai hkum hte nye a hkum shan hkum ai nni nkri gaw, Babelon ntsa e rai nga u ga, nga nna Ziun shayi sha tsun na ra ai; Hkalde masha ni a ntsa e nye a sai kap u ga, nga nna Yerusalem tsun na ra ai.

³⁶Dai rai nna Yehowa ning nga ai: Yu u, ngai na a amu hpe, maga na nngai; ngai na a lam, matai htang na nngai: shi a nawng hpe ngai hkraw hkun shangun nna, shi a hka hpaw hpe shahkyet kau na nngai.

³⁷Babelon mare gaw marawng marang hte, nam gwi ni a shanu ai shara, mauhpa shara hte, masha kata ai, shingran katsi ai shara, tai na ra ai.

³⁸Mare masha ni gaw n-gun an ai hkanghkyi zawn rau shabam nna, hkanghkyi hkalung zawn, nying na mara ai.

³⁹Shanhte pyaw daw kadaw yang, ngai shanhte a matu poi galaw nna, shanhte kabu gara nga timung, n hprang lu hkra prat dingsa yup pyaw na matu, shanhte hpe luhpa jaw shanang na nngai.

⁴⁰Ngai gaw shanhte hpe sat kau na matu, sagu kasha, sagu la hte namla zawn, dun la na nngai, nga nna Yehowa tsun ai.

⁴¹Sheshak mare hpe gasat la manu hka! Mungkan ting dan hkung ai mare gaw hpya la ai hkum sahka; Babelon mare gaw masha amy ni hta mauhpa shara tai wa sahka.

⁴²Nammukdara gaw Babelon mare de lung wa nna, law la ai hka leng ni dai mung hpe lim ka-up nga ai.



⁴³De a mare ni gaw shingran katsi ai shara, ga ahkun ahkraw hte zaibru jang tai wa sai; dai mung hta kadai mung n shanu nga ai rai nna, shinggyim masha langai mi muk dai hku lai wa ai n rai.

⁴⁴Babelon mare na Bela hpara hpe ngai dawdan na nngai; shi mayu kau ai hpe, bai nhpat shangun na nngai; masha amyu ni htawm h pang e shi kaw hpawng lu na n rai: gaja wa, Babelon a bung hku run mat na ra ai.

⁴⁵Nye a amyu e, dai mare kata na pru wa mu; Yehowa pawt bu ai kaw na, langai hte langai tinang a asak mawai la mu.

⁴⁶Dai mung hta na lu ai ashi majaw, myit hkum hten myit, hkum hkrit nga myit; laning hte laning ashi pru na ra ai: mungdan hta kashun kashe hkrai rai nga nna, du langai mi du kaga hpe hkap daw nga ai.

⁴⁷Dai re ai majaw, yu u, Babelon a tawka ai sumla ni hpe, ngai dawdan ai nhtoi du ra ai; mung ting gaw kashuk kashak rai wa nna, sat kau hkrum ai ni gaw shara magup si jawng na mara ai.

⁴⁸Dai shaloi e samsing lamu, ginding aga hte dai hta rawng marawng gaw, Babelon a lam kabu gara ai hte mahkawn mangoi na mara ai: kaning rai nme law, shi hpe jahten shabyak ai ni, dingdung maga de na du na mara ai rai nna,

⁴⁹Babelon majaw Israela share ni sat kau hkrum ai zawn, Babelon mare hta, mung shagu na share ni gaw sat kau hkrum na mara ai, nga nna Yehowa tsun ai.

⁵⁰Nhtu tsin-yam lawt ai ni e, sa wa mu, hkum hkring nga myit: sumtsan mung hta Yehowa hpe dum nna, Yerusalem mare hta myit manoi nga mu.

⁵¹Anhte shatan nhkan ai ga na ai majaw, anhte mak mat saga ai; kashuk kashak ai, anhte a myi man hpe htinggrum nga ai: kaning rai nme law, tsasam masha ni gaw Yehowa nta a chyoi pra ai shara ni hta shang wa masai.



⁵²Dai re ai majaw, yu u, shi a tawk ka ai sumla ni hpe, ngai dawdan ai nhtoi du na ra ai rai nna, shi a mung ting hta hkala nba hkrum ai ni gaw, madai nga na mara ai, nga nna Yehowa tsun ai.

⁵³Babelon gaw sumsing lamu de dep nna, shi a tsaw htum ai shara hpe hpyen dap shatai timung, shi hpe jahten shabyak ai ni gaw, ngai kaw na pru na mara ai, nga nna Yehowa tsun ai.

⁵⁴Babelon mare na hkrap shabam ai nsen, Hkalde masha ni a mung na jahten shabyak kaba ai nsen, ngoi wu nga ai.

⁵⁵Kaning rai nme law, Yehowa gaw Babelon mare hpe shamyit kau nna, de a nsen kaba hpe jasim kau wu ai: shanhte a hka leng ni gaw hka hpungtun zawn kadu nna, shanhte a garu ai nsen kaba kashaw nga ai:

⁵⁶jahten shabyak ai wa gaw, gaja wa, Babelon mare ntsa e sa du nna, shi share ninghkrin ni rim la hkrum ai hte, shanhte lang ai ndan ni agrawp kau ai hkrum nga ai: kaning rai nme law, Yehowa gaw matai htang ai Karai Kasang rai nga nna, shi teng teng matai htang na ra ai.

⁵⁷Ngai gaw shi a hkawhkam kasha ni, hpaji byeng-ya rawng ai ni, munggyi ni, du salang ni hte share ninghkrin ni hpe chyaru shanang nna, shanhte gaw n hprang lu hkra, prat dingsa yup pyaw nga na mara ai, nga nna Zaw nawng zaw wa up ai Yehowa mying ai Hkawhkam wa tsun nga ai.

⁵⁸Zaw nawng zaw wa up ai Yehowa ning nga ai: Babelon mare a htat ai bungghku ni hpe, atsai awai agrawp kau nna, de a tsaw ai chyinghka ni hpe mung, wan nat kau na mara ai: amyu baw ni gaw kaman lila matu, mung masha ni gaw wan a matu hkrai, shakut sharang nna, shanhte gaw hki ba hkrum na mara ai.

⁵⁹Masea kashu, Neria kasha Seraia gaw, Yuda hkawhkam Zedekia hkaw dung ai mali ning hta e, dai hkawhkam hte rau, Babelon mare de lung wa ai shaloi jang, myihtoi Yermia shi hpe hkang da ai ga, da ndai rai nga ai. Seraia chyawm gaw kunhting agyi wa rai nga ai.



⁶⁰Yeremia gaw Babelon mare hpe lakap nna, dai mare ntsa e du magang ra ai tsin-yam tsindam mahkra hpe laika shabawn hta ka da nna,

⁶¹Seraia hpe, Nang gaw Babelon mare de du jang, ndai ga mahkra hpe hti dan lu na, yu yu u:

⁶²dai hta kaga nang gaw, Yehowa e, ndai shara hta masha mung, yamnga mung, n shanu nga lu hkra, prat dingsa shingran katsi ai shara shatai nna atsai awai shamyit kau na lam, nang hkang da nit dai law, ngu nna tsun u.

⁶³Ya ndai laika hpe hti ngut jang, laika hta nlung gyit noi nna, Uhprat hka ka-ang e jahkrat bang let,

⁶⁴Babelon mare gaw ndai zawn lup mat nna, ngai shi a ntsa e shapraw ai tsin-yam tsindam majaw, shi bai rawt lu na n rai: shanhte gaw hki ba hkrum na mara ai, ngu nna tsun u, ngu wu ai. N dai yang du hkra Yeremia ga rai nga ai.

Yeremia 52

Yerusalem Mare Hkrat Sum Ai Lam

¹Zedekia gaw hkaw dung hpang yang, asak hkun langai ning rai nga nna, Yerusalem mare hta shi langai ning up nga ai; shi a kanu gaw Libna mare na Yeremia a shayi sha Hamutala rai lu ai.

²Shi gaw Yehoiakim a lam mahkra hte maren Yehowa a man e n hkru ai amu galaw nga ai.

³Kaning rai nme law, Yehowa gaw Yerusalem mare hte Yuda mung hpe shi a myi man kaw na tsan kau da ai shani du hkra, pawt bu nga ai majaw, ndai lam ni byin pru nga ai. Bai Zedekia gaw Babelon hkawhkam hpe gumlau wu ai.

⁴Dai rai nna Babelon hkawhkam Nebuhkadneza gaw, Zedekia hkaw dung ai jahku ning na, shata shi a, nhtoi shi ya hta e, shi a hpyen luksuk ni hte rau, Yerusalem mare hpe lung gasat nna, de a grup yin e dap jung let, kaduk htu nhtawm,



⁵Zedekia hkaw dung ai shi langai ning du hkra, dai mare hpe wang tawn da mu ai.

⁶Shing rai shata mali a nhtoi jahku ya e mare kata e hku wa grai hku wa nna, mung masha ni a matu shahpa n nga nga ai.

⁷Dai shaloi e Hkalde masha ni gaw dai mare grup yin e wang tawn nga ma ai rai nna, mare bungku hpe taww waw nhtawm, hpyen masha ni nlang hkawhkam wa a sun makau e nga ai, bungku lahkawng a lapran a chyinghka lam hku shana e hprawng pru nna, shanhte gaw layang ga hku hprawng mat wa ma ai.

⁸Hkalde hpyen masha ni chyawm gaw hkawhkam wa hpe hkan shachyut nna, Yeriho pa hta e Zedekia hpe hkan dep mu yang, shi a hpyen masha nlang hte gaw hprawng bra mat ma ai.

⁹Shanhte gaw hkawhkam wa hpe rim la nna, Hamat mung na Ribla mare e nga ai Babelon hkawhkam hpang de woi wa mu ai: shing rai shi hpe dawdan mu ai rai nna, Babelon hkawhkam

¹⁰Zedekia man e shi a kashu kasha ni hpe sat kau ai hte, Yuda du salang ni, Ribla e sat kau mu ai.

¹¹Bai shi gaw Zedekia myi hpe achyaw baw kau ya nna, hkang hkyihkyang hte gyit nhtawm, Babelon mare de woi wa nna, si ai shani du hkra htawng hta rawng da mu ai.

¹²Ya Babelon hkawhkam Nebuhkadneza hkaw dung ai shi jahku ning ngu na, shata manga a shi ya shani e, Babelon hkawhkam a hkringmang, sin langa ni a hpyen du Nebuzaradan gaw Yerusalem mare de du lung wa ai.

¹³Shi gaw Yehowa a nta hte hkawhkam htingnu hpe mung, Yerusalem mare e nga ai nta kaba ni nlang hte hpe mung, nat kau wu ai.

¹⁴Shi hte rau nga ai Hkalde hpyen ma ni mung, Yerusalem mare a bungku ni hpe run kau mu ai.



¹⁵Shaloi sin langa ni a hpyen du Nebuzaradan gaw, mare kata e naw ngam nga ai matsan mayan htum ai ni hte, Babelon hkawhkam hpang de rap wa ai ni hpe mung, naw ngam nga ai yu maya ni hpe mung, bawng dung shangun mu ai.

¹⁶Rai timung, sin langa ni a hpyen du Nebuzaradan gaw, tsabyi sun hte yi hkauna galaw na matu matsan mayan htum ai ni hpe ngam tawn da mu ai.

¹⁷Bai Hkalde masha ni gaw, Yehowa nta kata e nga ai magri shadaw ni hpe mung, angdung npawt ni hte magri hka lawng hpe mung, agrawp kau nna, dai magri yawng hpe Babelon mare de la wa mu ai.

¹⁸Bai, magri hte galaw ai di ni, shingban ni, lakap ni, angdung ni, chyaw ni hte daw jau na matu magri arai ni mahkra hpe mung, la wa mu ai.

¹⁹Bai, sin langa ni a hpyen du wa gaw, aja hte mung, gumhpraw hte mung, galaw ai hka wan ni, awan ban ni, angdung ni, di ni pyengdin shadun ni, chyaw ni hte gawm ni hpe mung, la kau wu ai.

²⁰Shawlumon gaw Yehowa nta matu galaw tawn ai shadaw lahkawng, Hka lawng langai mi hte angdung npawt ni a npu e magri usu shi lahkawng hta lawm ai magri ni gaw, hti n dang law nga ai.

²¹Ya shadaw langai mi gaw, de a tsaw de dawng shi matsat rai nga ai; de a kaba de, dawng shi lahkawng grup rai nga ai: dai gaw hpungkraw rai nga nna, mali pyen htat nga ai.

²²De a ntsa e magri bandung rai nga ai: bandung langai mi dawng manga tsaw nga nna, de a grup yin e sumgawn awa hte hkainu si nampan sumbyau nga ai; yawng hte gaw magri rai nga ai: shadaw lahkawng ngu na mung, dai hte maren rai nga nna, hkainu si nampan sumbyau nga ai.

²³Shadaw man mi hta hkainu si nampan jahku shi kru kru rai nga ai: grup yin na sumgawn awa ntsa e, hkainu si nampan latsa rai nga ai.



²⁴Bai sin langa ni a hpyen du wa Nebuzaradan gaw, hkinjawng agyi wa Seraia hpe mung, hpunglum wa ngu ai Zehpania hte Yehowa nta chyinghka sin ai marai masum hpe mung rim la wu ai:

²⁵hpyen luksuk ni a du wa hpe mung, mare hta e nga ai hkawhkam wa a salang sanit hpe mung, mung masha ni a jahpan hti yu ai luksuk ni a agyi wa a chyare wa hpe mung, dai mare hta e mu hkrup ai mungdan salang kru shi hpe mung, mare kata na shaga la nhtawm,

²⁶Babelon hkawhkam nga ai Ribla mare de woi wa mu ai.

²⁷Babelon hkawhkam gaw Hamat mung Ribla mare hta shanhte hpe kahtam sat kau mu ai. Shing rai Yuda amyu gaw tinang a mung hta na shapraw kau ai hkrum mat ma ai.

²⁸Da ndai gaw Nebuhkadneza bawng dung shangun ai masha ni rai nga ma ai: shi hkaw dung ai sanit ning hta e, Yuda masha hkying masum hkun masum hte hpe woi wa wu ai;

²⁹shi matsat ning hta e, marai matsat tsa hkun masum hte hpe, Yerusalem mare na woi wa wu ai;

³⁰hkun masum ning hta e, sin langa ni a hpyen du Nebuzaradan gaw, Yuda masha sanit tsa mali shi manga hte hpe woi wa wu ai: masha yawng hkying mali kru tsa rai ma ai.

Yehoiahkin Hkrat Sum Ai Lam

³¹Ya, Yuda hkawhkam Yehoiahkin a bawng dung ai sumshi sanit ning hta, shata shi lahkawng a hkun manga ya e, Babelon hkawhkam Ewila-merodak a hkaw dung ai shawng shaning hta e, shi gaw Yuda hkawhkam Yehoiahkin a shabyi shatsaw ya nna, htawng hta na shalawt dat nhtawm,

³²shi hpe ngwipyaw ga tsun dat nna, Babelon mare hta shi hte rau nga ai hkawhkam ni a ntsa e, shi a tingnyang hpe shagrau dat wu ai hte, shi a htawng hpun palawng galai kau ya wu ai.

³³Shing rai Yehoiahkin gaw shi a prat dingsa e hkawhkam a man e lusha nga lu nna,



³⁴shì hpe bau na matu, Babelon hkawhkam wa hparan da ai lusha jarit hpe tutnawng shani shagu shì hpe karan jaw mu ai.



Sharung Shayawt

Sharung Shayawt 1

Ziun A Nni Nkri

¹Masha law ai mare gaw, ya kaning rai shi hkrai lik lik dung nga a hka! Masha amyu ni hta galu kaba ai num gaw, gaida jan zawn tai wa sahka! Mungdaw ni a du jan gaw, ya hkansi bang nga a hka!

²Shi gaw shana e ja ja hkrap nna, shi a shabyi myi prwi hte nyaw nga ai; Shi a sumtsaw sumra ni mahkra hta, shi hpe shalan shabran ai wa n nga ai: Shi a kanawn manang ni yawng, shi hpe hkalem kau nna, shi hpe hpyen ai ni tai wa masai.

³Yuda gaw nni nkri hte mayam amu kaba hkrum ai majaw, bawng dung wa sai; Shi gaw maigan amyu ni hta dung nna, gan ga lu na n rai: Hkan shachyut ai ni yawng, gyip ai shara e shi hpe dep mu ai.

⁴Kadai mung poi de n sa ai majaw, Ziun a lam ni yawng nga ai; De a chyinghka ni yawng shingran katsi nga ai; hkinjawng ni madai nga ma ai; Mahkawn ni yawng nga nna, shi hkum nan myit ru nga ai.

⁵Shi law la ai yubak a lam, Yehowa shi hpe ari jaw ai majaw, Shi hpe n dawng ai ni baw tai wa nna, shi hpe hpyen ai ni galu kaba wa ma ai: Shi a ma kaji ni hpe mung, hpyen ni bawng rim wa manu ai.

⁶Ziun shayi sha a hpung shingkang yawng wai mat sai; Shi a du ni gaw, ushat n mu ai shan nga hte bung nna, N-gun yawm ai majaw, hkan shachyut ai ni a man a hkawm nga ma ai.

⁷Mung masha ni gaw hpyen ni a lata de du nna, karum ai wa n nga ai majaw, Hpyen ni shi hpe mu mada nna, shi myit htum ai lam asawng nga ma yang, Yerusalem gaw nni nkri hte hki ba hkrum ai shani e, moi shawng na pyaw lam ni hpe dum nga ai.

⁸Yerusalem gaw grai shut hpyit ai majaw, matsat shabat tai wa sai; Shi hpe hkungga ai ni nlang, shi singgu krin rai nga ai hpe mu nna, shi hpe n kaw n law di kau mu ai: Gaja wa shi madai nga nna, kanut mat wa ai.



⁹Shi a n san n seng ai dan leng nga timung, htawm hpang e hkrum na ra ai lam hpe n dum nga ai; Dai re ai majaw shi mau hkra shagrit kau ai hkrum nna, shi hpe shalan shabran ai wa n nga ai: Yehowa e, ngai hkrum ai nni nkri hpe yu u; hpyen wa gaw shi hkum hpe shagrau wu ai.

¹⁰Hpyen wa gaw, shi a ngamu ngamai ai mahkra hpe kashun la nu ai; Na a shawa hpawng hta n mai shang ai, nga nna nang hkum da ai maigan amyu ni gaw, Shi a chyoi pra ai shara de shang wa ai hpe, shi mada mu nga ai.

¹¹Shi a masha ni yawng madat let, muk tam nga ma ai; Prawn wa lu hkra, tinang a hpu ai baw hpe, shahpa hte galai ma ai: Yehowa e, mada yu u; ngai shagrit kau ai hkrum nngai.

¹²Ndai lam lai ai ni yawng hte e, nanhte hpa n nawn myit ni? Yehowa gaw shi pawt bu ai nhtoi hta, nye ntsa e shapraw ai yawn hpa zawn, Yawn hpa kaga naw nga ai kun, myit sumru yu mu.

¹³Nye a nrut nra ni hpe a mani di kau na, ntsa de na wan shi shangun dat wu ai. Nye a lagaw lu na matu shi mahkam hkam nna, ngai hpe shabai kau ni ai: Shani tup myit garen ai hte gawng kya shangun nngai.

¹⁴Ngai shut hpyit ai kandang hpe, shi a lata hte gyit da nu ai; Dai ni gaw gumhpawn nna nye du hta mara nga ai; shi gaw nye n-gun hpe shayawm kau nu ai: Madu gaw, ngai n hkap daw lu ai ni a lata hta, ngai hpe ap kau ni ai.

¹⁵Madu gaw nye a share ni yawng hpe, nye a ka-ang e jahti kau da mu ai; Nye a shabrang ni hpe, shamyit kau na matu, shi shawa hpawng shaga mu ai: Madu gaw Yuda shayi sha hpe, tsabyi htumbyen hta kabye kau nu ai.

¹⁶Dai majaw ngai hkrap nna, myi prwi abya nga nngai; Nye a asak hpe lahku na, shalan shabran ai wa gaw, ngai hte tsan nga ai: Hpyen wa dang ai majaw, nye a kashu kasha ni htum mat masai.

¹⁷Ziun gaw shi a lata ladawn timung, shalan shabran ai wa n nga ai: Yehowa gaw, Yaku grup yin e, hpyen ni hpe san da nu ai; Yerusalem gaw shanhte hta matsat shabat zawn rai nga ai.



¹⁸Yehowa gaw dinghpring nga ai; ngai mahtang shi a ga tawt lai nngai: Amyu baw ni e, madat nna, nye a yawn hpa hpe sumru yu mu: Nye a mahkawn ni hte shabrang ni hpe, bawng rim mat wa manu ai.

¹⁹Ngai gaw sumtsaw ni hpe shaga ni ai; shanhte ngai hpe hkalem kau ma ai; Nye a hkinjawng ni hte nye a salang ni gaw tinang asak bau na, lusha tam yang pyi, Mare kata e nsa hti mat masai.

²⁰Yehowa e, mada yu u; ngai ruyak hkrum nngai; ngai myit law nngai; Ngai grai wa gumlau nngai majaw, nye a kraw hta nye myit gale galau nga ai: Shinggan e nhtu kawa sha nga ai; nhku de si du nga ai zawn rai nga ai.

²¹Ngai madai ai hpe shanhte na timung ngai hpe shalan shabran ai wa n nga ai; Ngai hkrum ai ruyak hpe hpyen ni yawng na lu nna, ndai lam nang shabyin ai majaw, shanhte kabu nga ma ai. Nang ndat da ai nhtoi nang shadu nna, shanhte gaw ngai zawn tai mu ga.

²²Shanhte a yubak mahkra hpe nang sawk yu u: Ngai grai wa madai nna gawng kya nga n ngai majaw, ngai tawt lai ai a jaw e, nang ngai hpe di ai zawn, shanhte hpe mung di mu.

Sharung Shayawt 2

Israela A Ntsa Yehowa A Pawt Sindawng Ai Lam

¹Madu gaw pawt sindawng ai sumwi hte, Ziun shayi sha hpe, kaning rai ka-up nga a hka! Shi gaw Israela hpung shingkang hpe lamu kaw nna ga du hkra jahkrat kau nu ai: Shi pawt bu ai shani hta, shi a lagaw mara ai lahkum hpe shi dum nga ai, n rai.

²Madu gaw matsan n dum ai, Yaku a shara ni yawng hpe mayu kau nu ai; Shi pawt bu ai hte Yuda shayi sha a hpyen dap ni hpe sharun kau nu ai: Shi dai dap ni hpe ga de jahkrat kau nna, mungdan hte du salang ni hpe awu asin di kau manu ai.

³Shi pawt bu nna, Israela nrung yawng hpe daw kau nu ai; Hpyen ni a man e shi a hkra lata dawm la nu ai: Shara shagu hkru ai sharaw zawn, Yaku hpe hkru kau nu ai.



⁴Hpyen wa zawn shi ndan shachyen nna, shi a hkra lata sharawt let, gumlau ni a maga e tsap nga ai; Tsawm htap ai ni yawng hpe, shi sat kau nu ai; Ziun shayi sha a sum kata de, wan zawn shi a pawt sindawng ai hpe ru dat nu ai.

⁵Madu gaw hpyen wa zawn tai nna, Israela hpe mayu kau nu ai; Shi gaw htingnu ni mahkra hpe mayu kau nna, shi a hpyen dap ni hpe run kau nu ai; Shi gaw Yuda shayi sha a yawng hkyen ai hte sharung shayawt ai hpe, shalaw nu ai.

⁶Shi gaw shi a wang hpe sun zawn aja awa la kau nna, shawa zuphpawng shara hpe jahten shabyak kau nu ai; Ziun mare e galaw ai ndat da ai poi hte, laban nhtoi hpe, Yehowa malap kau shangun nu ai: Shi pawt sindawng let, hkawhkam wa hte hkinjawng wa hpe mung, n kaw n law di kau nu ai.

⁷Yehowa gaw shi a tawn hkungri hpe kabai kau nna, shi a chyoi pra ai shara hpe matsat kau nu ai; De a htingnu bungku ni hpe, hpyen ni a lata de ap kau nu ai: Ndat da ai poi shani zawn, hpyen ni gaw Yehowa a nta hta garu nga ma ai.

⁸Yehowa gaw Ziun shayi sha a bungku hpe agrawp kau na maw nga ai: Shi gaw shadawn sumri hpe gran nna, jahten shabyak na matu, shi a lata dawm la ai n rai: Shi gaw kaduk hte bungku sharung shayawt shangun nna, dai ni rau nyawp mat ma ai.

⁹Shi a chyinghka ni gaw ga hta lupwa nna, shi gaw de a htingrang ni hpe agrawp kau nu ai: Shi a hkawhkam hte du salang ni gaw, tara n chye ai amyua hta lawm mat ma ai; Gaja wa shi a myihto ni gaw, Yehowa kaw na shingran n hkam la lu ma ai.

¹⁰Ziun shayi sha a salang ni gaw, ga ntsa e dung nna, atsin sha nga nga ma ai; Shanhte gaw tinang a baw ntsa e ga nhpu hpe bun nna, lachyit nba lawai ma ai. Yerusalem a mahkawn ni gaw, ga du hkra gum dagup nga ma ai.

¹¹Nye amyua a shayi sha hten byak hkrum nna, ma kaji ni hte chyu chyu ai ni gaw, mare lam ni hta htan mat ma ai majaw, Nye a myi, myi prwi hte a mam nna, ngai myit law nga nngai: Nye a masin ga ntsa e ru jawng nga ai.



¹²Ma ni gaw, N-gu hte tsabyi jahku kanang nga a ta? nga nna kanu ni hpe san let, Hkala nba hkum ai ni zawn, mare lam ni hta htan mat nna, Kanu a lahpyen e nsa hkyet mat masai.

¹³Yerusalem shayi sha e, na a amu hta ngai hpa sakse madun na rai ta? nang hte hpa shadawn na rai ta? Ziun a shayi hkawnsek e, nang hpe shalan shabran na matu, nang hte hpa shabung na rai ta? Na a hten run ai gaw nammukdara zawn dam nga ai majaw, nang hpe shamai lu na, kadai wa rai ta?

¹⁴Na a myihtoi ni gaw masu ai hte kaman lila lam, na a matu htoi ma ai; Bawng dung kaw na nang lawt wa lu hkra, shanhte na a yubak hpe madun ma ai n rai; Shanhte gaw masu ai shingran hte shayit ai lam, na a matu htoi ma ai.

¹⁵Lam e lai wa ai ni yawng, “Ataw, masha ni kajai ai hte maren, Ndai mare gaw, Tsawm Htum ai hte, Ga ntsa ting a kabu gara shara ngu na mare rai ni?” Nga nna san let, Yerusalem shayi sha hpe lahpawkw dum nna, lahpyaw let baw kanga nga ma ai.

¹⁶Hpyen ni yawng nang hpe n-gup mahka ma ai; Shanhte gaw, “Anhte shi hpe mayu kau gaw ai; gaja wa ndai shani gaw, anhte myit mada ai shani rai nga ai; anhte tam mu sagaw ai, Nga nna asawng let, wa utik ai hte tsun ma ai.

¹⁷Yehowa gaw, shi maw ai hku shabyin nu ai; moi kaw nna shi tsun ai ga hpe shadik nu ai; N lahpawkw ai shi agrawp kau nu ai: Shi gaw hpyen wa hpe, na ntsa e kabu shangun nu ai; nang hpe hpyen gasat ai ni a nrung hpe, shatsaw nu ai.

¹⁸Shanhte a myit masin Madu hpe jahtau nga ai; Ziun shayi sha bunghku e, na a myi prwi gaw, hka nu zawn, shani shana lwi u ga: Tinang dai hkum jasim kau et; na a myi tum hpe mung hkum magap kau et.

¹⁹Rawt u, shana ladaw da ai aten hkan nna jahtau u; Madu a man e na a myit masin hpe ntsin zawn ru dat u: Kawsi ai majaw lam she shagu hkan e htan



mat ai, na a ma kaji ni a asak jahkrung da na lam, shi hpang de na a lata ladawn u.

²⁰Yehowa e, yu u; nang kadai hpe ningrai galaw yu ga ai, sumru yu u; Num gaw, tinang nshang na hkrat nna, tinang pawn ai kasha hpe sha lu na rai ni? Hkinjawng hte myihtoi wa gaw, Madu a chyoi pra ai nta hta sat kau ai hkrum mai na rai ni?

²¹Dingla ni hte ma ni gaw, mare lam ni hta kadawng taw ma ai; Nye a shabrang ni hte mahkawn ni gaw, nhtu hte si ma masai; Nang pawt bu ai shani hta, nang shanhte hpe matsan n dum ai, kahtam sat kau manu ai.

²²Ndat da ai poi shani hta, masha ni hpe shaga ai zawn, nang nye a grup yin e hkrihpa hpe shaga tawn nu ai; Yehowa a pawt bu ai shani e kadai mung n lawt, kadai mung ngam nga lu ai n rai: Ngai pawn ba nna kaba wa shangun ai ni hpe, hpyen wa gaw shamyit kau nu ai.

Sharung Shayawt 3

Nni Nkri Hpe Yeremia Hkam Sha Lawm Ai Lam

¹Karai Wa a n-yun bu ai ri duk npu e nni nkri hkrum ai wa ngai nan rai nga nngai.

²Shi ngai hpe dun la nna, nhtoi hta n rai, nsin hta hkawm shangun nngai.

³Gaja wa shi a lata, ngai hpe shani tup, atit anang ari jaw nga ai.

⁴Nye a shan hte ahpyi hpe, shi tsam shangun nna, nye nrut nra hpe agrawp kau nu ai.

⁵Shi nye a man e kaduk htu nna, gung hte hki ba ai, wang tawn nu ai.

⁶Moi na si mat ai ni hpe zawn, shi ngai hpe nsin hta nga nga shangun ni ai.

⁷Ngai n pru lu hkra shi nhpan kum nna, ngai hpe gyit ai hpri sumri hpe shali wu ai.

⁸Gaja wa ngai shaga nna tawngban timung, shi nye a akyu hpyi ai ga hpe gang kau nu ai.



⁹Ngai sa wa ai lam hpe, tawk ai nlung hte shi kum nna, magaw ai lam hku sa wa shangun nngai.

¹⁰Shi nye a man e mayun ai tsap hte, gyem nga ai hkanghkyi zawn, rai nga ai.

¹¹Shi ngai hpe lam yit shangun nhtawm, kahtum gadaw di nna, shaza kau ni ai.

¹²Shi ndan shachyen nna, ngai hpe gap na mahta shara shatai ni ai.

¹³Shi gaw shi a pala ni hpe, nye a nhkyun hta htinggrang shangun wu ai.

¹⁴Ngai gaw, nye a amyu masha ni hta, asawng asang shara, shani tup laka ga hte shatan nhkan shara, tai wa ni hka.

¹⁵Shi ngai hpe hkri hkup ai hte jahpring nna, lashi pila hte shanang ni ai.

¹⁶Shi ngai hpe zaibru jaw shalawm nna, nye wa agrawp mat sai; shi ngai hpe wan dap hte hte bun ni ai.

¹⁷Nang gaw nye a myit masin hpe ngwipyaw ai hte tsan tsan jahka kau nna, ngamu ngamai lam hpe ngai malap kau ni ai.

¹⁸Dai rai nna ngai gaw, Nye n-gun atsam hte, Yehowa kaw na myit mada ai lam, wai mat sai,” nga nna tsun nngai.

Yehowa A Matsan Dum Ai Hpe Myit Mada Ai Lam

¹⁹Ngai hkrum ai nni nkri hte ruyak ai, lashi pila hte gung hpe, dum law.

²⁰Nye a myit masin gaw dai hte hpe naw adum nga nna, gum dagup nga ai.

²¹Nye a myit masin dai lam sumru yu nga ai rai nna, ngai myit mada nga nngai.

²²Yehowa a chyeju majaw sha, anhte n htum mat ga ai; shi a matsan dum ai myit ma mat chye ai, n rai.

²³Dai gaw jahpawt shagu ningnan rai nga ai; na a kangka myit galu kaba nga ai.



- ²⁴Yehowa nye a kumhtaw rai nga ai, nga nna nye a myit masin tsun lu ai majaw, shi hta ngai myit mada nga nngai.
- ²⁵Yehowa gaw, shi hpe ala nga ai ni hte, shi hpe tam ai myit masin hpe, chyeju madun nga ai.
- ²⁶Masha wa gaw myit mada nna, asim sha nga let, Yehowa a hkye hkrang la ai lam ala nga na, shi a matu mai kaja nga ai.
- ²⁷Masha wa gaw, brang ram prat e kandang hpai na, mai kaja nga ai.
- ²⁸Dai gaw shi ntsa e mara nga ai majaw, shi hkrai dung nna, atsin sha nga u ga.
- ²⁹Myit mada shara nga nhten, nga nna tinang a n-gup hpe ga nhpu hta amawp u ga.
- ³⁰Tinang a shabyi kayat ai wa hpe ja ya nna, shatan nhkan hte shi hpring chyat nga u ga.
- ³¹Kaning rai nme law, Madu gaw tutnawng kau da ai n rai.
- ³²Shi yawn hkyen jahkrum timung, shi n-gaw nwai ai myit law htam nga ai hte maren, shi matsan naw dum na ra ai.
- ³³Shi gaw dingsa myit hte shinggyim masha ni hpe zingri nna yawn hkyen shangun ai, n rai.
- ³⁴Mungdan a bawng dung ai ni hpe, lagaw hte kabye anin kau na mung,
- ³⁵Masha hkrum ging ai tara hpe, Tsaw htum ai wa a man e sharun kau na mung,
- ³⁶Masha wa a amu hpe shanut kau na mung, dai Madu n yu ra ai.
- ³⁷Dai Madu n htet da ai rai yang, tsun nna shabyin lu ai wa gaw, kadai wa rai ta?
- ³⁸Tsaw Htum ai Wa a n-gup na, mai kaja ai hte dingnye pru ai, n rai ni?
- ³⁹Asak hkrung ai wa gaw, hpa majaw put ngun nga a ni? masha wa gaw tinang a yubak majaw, put ngun nga u ga.



⁴⁰Anhte gaw, tinang hkan ai lam hpe sagawn yu nna, Yehowa hpang de nhtang wa saga.

⁴¹Sumsing lamu e nga ai Karai Wa hpang de, myit masin hte lata sharawt ga.

⁴²Anhte tara tawt lai nna, gumlau saga ai; nang yubak raw dat kau ai, n rai.

⁴³Nang pawt sindawng ai lawai nna, anhte hpe shachyut mi ai; nang sat kau nna, matsan hpa n dum ndai.

⁴⁴Akyu hpyi ai ga, nang hpang de n hkrang lu hkra, sumwi hte na hkum hpe ka-up kau ndai.

⁴⁵Nang gaw, masha amyu ni hta, anhte hpe shanut shanaw hte matsat shabat shatai kau mi ai.

⁴⁶Hpyen ni yawng, anhte hpe n-gup hpaw mahka nga ma ai.

⁴⁷Hkrit gari ai hte nsung hku, marawng marang hte hten byak ai gaw, anhte a ntsa e du sai.

⁴⁸Nye amyu a shayi sha hten byak hkrum ai majaw, nye myi hka nu zawn lwi abya nga ai.

⁴⁹Yehowa gaw sumsing lamu de na gum yu nna, matsing nga ai du hkra,

⁵⁰Nye a myi prwi, n sim n sa tutnawng a lwi nga ai.

⁵¹Nye mare shayi sha yawng a majaw, nye a myi ngai hpe kawa machyi shangun nga ai.

⁵²Mayu lakdik e ngai hpe hpyen ai ni gaw, u hpe zawn, ngai hpe hkan tam ma ai.

⁵³Shanhte gaw nhkun hta nye a asak hpe jahtum nna, nye a ntsa e nlung dip da ma ai.

⁵⁴Nye a baw ntsa e hka lim nna, “Ngai htum mat ni ai,” nga nna ngai tsun nngai.

⁵⁵Yehowa e, ngai gaw sung ai nhkun kata nna, na amying shaga nngai.



⁵⁶Nang gaw nye a nsen hpe na nu ai; ngai madai ai hte shabam yang, na a na hpe hkum kayin kau et.

⁵⁷Ngai nang hpe shaga ai shani e, nang sit sa nna, “Hkum hkrit et,” tsun nit dai.

⁵⁸Madu e, nang gaw nye a myit masin hte seng ai amu maga nna, nye a asak hpe hkrang la nit dai.

⁵⁹Yehowa e, ngai hkrum ai zingri zingrat hpe nang mu nit dai; nye a amu dawdan ya e law.

⁶⁰Shanhte ngai hpe gumlau nna, maw ai hku mahkra hpe nang mu ndai.

⁶¹Yehowa e, shanhte shatan nhkan ai hte, ngai hpe maw ai hku mahkra hpe mung,

⁶²Ngai hpe mara shagun ai ni a n-gup hte, shani tup nye a lam n kaja ai hku maw ai ni a ga hpe, nang na nit dai.

⁶³Shanhte adung nga ai hte rawt wa ai hpe mada yu u; ngai gaw shanhte a laka shagawp shara tai ni ai.

⁶⁴Yehowa e, shanhte a lata galaw ai amu hte maren, nang shanhte hpe nhtang tai na ndai.

⁶⁵Nang shanhte a myi masin hpe shaja nna, shanhte hpe dagam kau na ndai.

⁶⁶Nang pawt bu hte shanhte hpe hkan shachyut nna, Yehowa sumsing lamu npu na, shamyit kau na mu ai.

Sharung Shayawt 4

Wang Da Hkrum Ai A Tsim-yam

¹Aja gaw kaning rai sum mat sahka! Jet ai ja gaw kaning rai galai mat sahka! Chyoi pra ai nta na nlung ni gaw, mare lam njut nnaw hkan e jawng nga ma ai.

²Jet htum ai ja hte bung ai, hpu la ai Ziun a shadang sha ni hpe, Di bu sama a lata hte galaw ai ga dibu zawn, kaning rai nawn da wu hka.



³Nam gwi ni pyi, tinang a hkalung ni hpe chyu shachyu chye ma ai; Nye a amyū shayi sha chyawm gaw, zaibru jang na u gawla-uk zawn gumshem nga ai.

⁴Chyu chyu ai ma gaw, chyu karut ai majaw, tinang a shinglet gumra hta kap mat nga ai; Ma kaji ni muk hpyi timung, karan jaw ai wa n nga ai.

⁵Mu mu mai mai sha ga ai ni gaw, shingbyi shara kata, mare lam ni hta nga nga ma ai: Hkyeng mang ai yup ra ntsa e yup ga ai ni gaw, nga hkyi sumpum machyu nga ma ai.

⁶Kaning rai nme law, kadai mung n-gun n dat ai, akajawng sha hten byak hkrum ai, Sodom mare a yubak hta, Nye amyū shayi sha yubak gaw, grau kaba nga ai.

⁷Shi a arawng lu ai ni gaw, hkyen hta grau san pra nna, nga chyu hta grau hpraw nga ma ai; Shanhte a hkum shan gaw, lung hkyeng hta grau hkyeng nna, de a ningja nila lungseng hte bung nga ai.

⁸Ya chyawm gaw shanhte nsam, nra hta grau chyang nga ai; mare lam ni hta kadai mung shanhte hpe n chye ma ai; Shanhte a hpyi nrut nra hta kap mat nna, dai gaw hpun zawn hkraw mat nga ai.

⁹Ri nhtu hte si ai ni gaw, kawsi h pang gara hte si ai ni hta, grau chyamai nga ma ai: Shanhte gaw, nsi naisi htum ai majaw, lasi lamun rai let nsa hkyet mat masai.

¹⁰Matsan grai chye dum ai num ni a lata gaw, tinang a kasha ni hpe pyi shadu ma ai; Nye amyū shayi sha hten byak hkrum ai shani e, tinang kasha ni hpe pyi sha ma ai.

¹¹Yehowa gaw shi a myit kahtet ai shakawp nna, shi pawt sindawng ai hpe ru kau nu ai; Shi gaw Ziun mare a npawt nh pang ni du hkra, hkru kau ai wan nat nu ai.



¹²Gumlau wa hte hpyen wa gaw, Yerusalem mare chyinghka hku shang lu na lam, Ga ntsa hkawhkam ni hte, mungkan ga na ni nlang hte gaw, n kam ma ai.

¹³Dai gaw myihto ni a yubak hte hkinjawng ni shut hpyit ai a majaw byin wa sai. Shanhte gaw dai mare ka-ang e, dinghpring ai ni a sai ru kau masai.

¹⁴Shanhte gaw myi hten ai ni zawn mare lam hkan lamawm hkawm nna sai galu ai majaw, Kadai mung shanhte a hpun palawng hpe n hkra lu ma ai.

¹⁵Masha ni gaw, Yen mu, n san n seng ai majaw, yen mu, yen mu; shanhte hpe hkum hkra myit, nga nna jahtau ma ai. Shanhte hprawng nna brak hkawm nga ma yang, “Shanhte gaw ndai yang bai shanu nga na n rai;

¹⁶Yehowa a myi man shanhte hpe shabra kau manu ai; shi shanhte hpe bai yu na n rai; Shanhte gaw hkinjawng ni hpe n kaw n law di nna, salang ni hpe hkungga ma ai n rai,” nga nna masha amyu baw ni hta tsun shajang nga ma ai.

¹⁷Anhte a myi hten hkra, karum na wa hpe ya du hkra, kaman sha a mada nga ai; Anhte a maja nga let, n hkye la lu ai amyu hpe ala nga ga ai.

¹⁸Anhte gaw nmaw lam ni hta n sa wa lu hkra, shanhte anhte a lagaw hkang hpe hkan tam ma ai; Anhte a jahtum du ra ai majaw, anhte htum na aten du nna, anhte a nhtoi ni gu mat sai.

¹⁹Anhte hpe hkan shachyut ai ni gaw, ntsa malen na langda ni hta grau lawan ma ai; Shanhte gaw bum lang hkan e, anhte hpe hkan shachyut ma ai; nam mali hkan e anhte hpe gyam ma ai.

²⁰Anhte a nsai nsa ngu ai, Yehowa a namman chya ai wa gaw, shanhte a nhkun hta rim la hkrum sai, Anhte mahtang, “Ndai wa a shingnip npu e, masha amyu ni hta anhte nga nga lu na ga ai,” nga nna tsun yu saga ai.

²¹Uza mung hta shanu nga ai Edom shayi sha e, kabu gara nna sharawng awng nga u; Shi a gawm nang hpang de mung rap wa na ra ai; nang chyaru nang nna singgu krin rai na rin dai.



²²Ziun shayi sha e, na yubak majaw nang hkrum ging ai ari ahpri htum sai; htawm hpang de shi nang hpe bawng dung shangun sa na, n rai. Edom shayi sha e, na a shut hpyit ai hpe shi sawk yu nna, na a yubak hpe shadawng dan na ra ai.

Sharung Shayawt 5

Matsan Dum Lama Ai A Matu Akyu Hpyi Ga

¹Yehowa e, anhte hkrum ai lam hpe dum u; Anhte hkrum sha ai shatan nhkan hpe mada yu nna sumru yu u.

²Anhte a sali wunli ga tsasam masha ni a lata de, Anhte a dum nta ni, maigan ni a lata de, ap kau hkrum sai.

³Anhte, kawa n lu ai chyahkrai nmai ni rai nga ga ai; Anhte a nu ni, gaida jan ni zawn rai nga ma ai.

⁴Anhte a ntsin hpe, jahpu jaw yang she lu lu ga ai; Anhte a hpun ni hpe mari ju ra ga ai.

⁵Anhte hpe hkan shachyut ai ni, anhte a du magra nga ma ai; Anhte hki ba hkrum timung, ban sa n lu ga ai.

⁶Lusha lu na matu, anhte gaw Egutu masha ni hte Asuri masha ni kaw, nchyang chyang ga ai.

⁷Ji wa ni gaw yubak galaw nna htum mat ma ai; Shanhte a yubak anhte hkrum ga ai.

⁸Mayam ni gaw anhte a ntsa e up nga ma ai; Shanhte a lata na anhte hpe mawai la ai wa, n nga ai.

⁹Anhte gaw, nam mali na nhtu tsin-yam hpe, Baw shanaw kau nna, shahpa tam ga ai.

¹⁰Grai kawsu kyet kahtet ai majaw, anhte a hpyi wan htung zawn, chyang mat sai.



- 11**Shanhte gaw, Ziun mare hta e hpawmi ni hpe, Yuda mare ni hta mahkawn ni hpe, aroi arip di mu ai.
- 12**Du ni hpe, tinang a lata hte noi da mu ai; Salang ni hpe hkungga ma ai, n rai.
- 13**Shabrang ni gaw, htumrin hpe hpai ma ai; Ma kaji ni gaw, hpun npu e apyet taw ma ai.
- 14**Salang ni gaw, mare chyinghka e n dung ma ai; Shabrang ni gaw, sumpyi n dum ma ai.
- 15**Anhte kabu gara ai myit htum mat sai; Anhte ka manawt ai malai sharung shayawt ai tai mat sai.
- 16**Anhte gup ai janmau hkrat mat sai. Anhte shut hpyit ai majaw, dingnye lu ga ai.
- 17**Dai rai nna anhte gawng kya nga saga ai; Dai lam majaw, anhte a myi amam nga ai.
- 18**Ziun bum gaw, shingran katsi ai shara tai mat sai; Nam gwi ni de a ntsa e hkawm nga ma ai.
- 19**Yehowa e, nang gaw dinggrin anga nga ndai; Na a tingnyang gaw prat mi hte prat mi rai nga ai.
- 20**Nang anhte hpe hpa majaw tutnawng malap kau nna, Nde nlaw aten du hkra, kau da n ta?
- 21**Yehowa e, anhte hpe nang hpang de kayin shangun mi; shing rai anhte nhtang wa na ga ai. Moi na zawn anhte a aten hpe bai nhtang ya mi.
- 22**Nang chyawm gaw anhte hpe atsai awai kau da mi ai; Nang anhte hpe grai wa pawt bu nga ndai law.



Ezekela

Ezekela 1

Hkrung Kanu Mali Hte Yehowa A Hpung Shingkaung

¹Ya sumshi ning ngu na hta, shata mali a manga ya shani e, Hkebara hka kau e bawng dung ai ni hte rau ngai nga nga yang, samsing lamu hpaw malang wa nna, Karai Kasang a shingran hpe ngai mu nngai.

²Gaja wa, hkawhkam Yehoiahkin bawng dung ai, manga ning hta na shata mali a manga ya shani e, Hkalde mung na Hkebara hka kau e,

³Yehowa mungga gaw, Buzi a kasha, hkinjawng Ezekela hpang de du nna, Yehowa a lata gaw, dai yang e, shi a ntsa e nga nga ai.

⁴Ya ngai mada yu yang, yu u, ja ai nbung, sumwi kaba hte grup yin htoi gala ai wan dingsen, dingdung maga de na dawng pru nga ai: de a ka-ang na wan kata de na kung byawng abya htoi tu nga ai.

⁵Dai kata de na, dusat nsan ai mali dawng pru nga ai: dai ni a gawng shingyan gaw, shinggyim masha a gawng shingyan hte bung nga ai.

⁶Langai hte langai myi man mali li, bai langai hte langai singkaw mali li tu ma ai.

⁷Shanhte a lagaw ni gaw, malang ai lagaw rai nga ai; de a lahpan ni gaw, dumsu kasha a lahkru zawn rai nna, htoi kabrim ai magari zawn tu ala nga ai.

⁸Hkum man mali a singkaw npu e, masha lata tu nga ai; dai dusat mali a myi man hte singkaw ni gaw ning rai nga ai:

⁹singkaw ni shada matut ma ai; hkawm wa yang shanhte kayin ra ai, n rai; langai hte langai myi man ang ang hkawm wa ma ai.

¹⁰Dai mali gaw, myi man maga de, masha myi man, hkra maga de hkanghkyi myi man, pai maga de usu myi man tu nna, dai mali gaw langda myi man mung tu ma ai.



¹¹Bai shanhte a myi man hte singkaw ni gaw, baw daw de karan nga ai: langai hte langai a singkaw lahkawng shada matut nna, lahkawng hte tinang hkum hpe ka-up nga ma ai.

¹²Shanhte langai hte langai myi man ang ang hkawm wa ma ai; wenyi hkawm mayu ai hte maren, shanhte hkawm wa ma ai; hkawm wa ma yang shanhte kayin ra ai n rai.

¹³Bai dai dusat ni a ahpraw nsam gaw, grung nga ai wan n-ga hte htoi tu ai shanan zawn rai nga ai; dai wan gaw dusat ni a ka-ang e lung wa yu wa rai nga ai; dai hta n-ga dai wan gaw, htoi kabrim nga ai hte, de a kata de na myihprap gala nga ai.

¹⁴Dai dusat ni gaw, myihprap gala ai zawn gat sa nna nhtang wa ma ai.

¹⁵Ya dai dusat ni hpe ngai mada yu yang, yu u, langai hte langai a myi man mali ang ang, ga ntsa e mara ai leng dingsen ngai mu nngai.

¹⁶Dai leng dingsen ni ahpraw nsam hte maka ka ai gaw, mek-yoi lungseng hte bung nga ai; dai mali gaw maren rai nga ai: de a hkrang hte shachyaw ai gaw, dingsen kata e dingsen chyai ai zawn rai nga ai.

¹⁷Dai ni hkawm wa yang, de a man mali ang ang hkawm nna, kayin ra ai n rai.

¹⁸De a leng hkawp ni mung grai tsaw ai hte hkrihpa rai nga ai; dai leng hkawp mali a grup yin e myi hkrai hpring nga ai.

¹⁹Dai dusat ni hkawm wa yang, leng dingsen ni mung shanhte a makau e chyai nga ma ai; dusat ni gaw ga hte hka nna lung wa yang, dingsen ni mung lung wa ma ai.

²⁰Wenyi hkawm ai hte maren shanhte hkan hkawm ma ai; dai gaw wenyi hkawm ai lam rai nga ai; dingsen ni mung shanhte hte htep hkan lung nang ma ai: kaning rai nme law, dusat ni a wenyi gaw, dingsen ni hta rawng nga ai.



²¹Shanhte sa wa yang, dingsen ni sa wa ma ai; shanhte hkring yang, dingsen ni mung hkring nga ma ai; shanhte ga hte hka nna lung wa yang, dingsen ni mung shanhte hte htep hkan lung wa ma ai: kaning rai nme law, dusat ni a wenyi gaw dingsen ni hta rawng nga ai.

²²Dai dusat ni a baw ntsa e, hkrit na nsan ai, pat zawn re ai lamu madin din nga ai.

²³Dai lamu madin npu e shanhte a singkaw langai h pang de langai, ang ang kahpyen nga ai: langai hte langai gaw tinang hkum hpe ka-up na matu, ndai maga de singkaw man mi, wora maga de man mi, tu nga ai.

²⁴Shanhte hkawm wa yang, shanhte a singkaw ngoi ai gaw, nammukdara nsen zawn, N-gun Chyalai rawng ai wa a nsen hte, hpyen luksuk ni a nsen zawn wu kadu ai hpe ngai na nngai: shanhte tsap nga yang, tinang singkaw hpe jahkrat ma ai.

²⁵Bai, shanhte a baw ntsa, lamu madin kata na, nsen ngoi pru nga ai: shanhte tsap nga yang, tinang singkaw hpe jahkrat ma ai.

²⁶Bai shanhte a baw lahta tsang, lamu madin ntsa e, nila lungseng nsan ai tingnyang hkrang dawng pru nga ai: dai tingnyang hkrang ntsa e mung, masha hkrang nsan ai wa langai mi dawng pru nga ai.

²⁷Dai tingnyang kata e mung, grup yin e mung, dai wa a nshang kaw nna baw daw de, byawng mat ai kung zawn tu ala ai wan hpe, ngai mu nngai: bai, shi a nshang kaw nna lagaw daw de, wan nsan ai ngai mu nna, shi a grup yin e htoi kabrim nga ai.

²⁸Shing rai grup yin htoi kabrim ai gaw, marang htu ai shani e sumwi ni hta dan ai n-goilatun hte bung nga ai. Da ndai gaw, Yehowa a hpung shingkan dan hkung ai ahpraw nsam rai nga ai. Dai shingran hpe mu yang, ngai gum dagup nngai; shaloi ngai hpe shaga ai nsen ngai na nngai.

Ezekela 2

Ezekiela Hpe Yehowa Shaga Ai Lam



¹Ngai hpe shaga ai wa gaw, “Masha kasha e, jan rai tsap u; ngai nang hpe ga tsun na de ai,” nga ai.

²Shing nga ngai hpe tsun yang, Wenyi ngai hta shang nna, shi ngai hpe tsap shangun nngai: ngai hte tsun ai wa a ga mung, ngai na nngai.

³Shaloi shi gaw, “Masha kasha e, ngai hpe gumlau ai amyung ai, dai ni du hkra kaji kawa ni hte hpawn ngai hpe tut gumlau nna, shut hpyit nga ai Israela kashu kasha ni hpanng de ngai nang hpe shangun dat na nngai.

⁴Kashu kasha ni mung n kaw n law hte myit ja ai ni rai nga ma ai: ngai nang hpe shanhte hpanng de shangun nna, nang gaw, ‘Madu Yehowa ning nga ai,’ ngu nna shanhte hpe tsun mu.

⁵Shanhte gaw gumlau ai amyung rai nga nna, madat timung, n madat timung, tinang hta myihtoi nga nga ai hpe, shanhte chye lu na mara ai.

⁶Nang mung, masha kasha e, ju hpun hte tsamat hkum nna, n-gawgawk hte shanu nga timung, shanhte hpe hkum hkrit, shanhte a ga hpe hkum kamang et; shanhte gumlau ai amyung rai nga timung, shanhte a ga hpe hkum hkrit, shanhte a n yawt ai myi man hpe hkum mak mat et.

⁷Shanhte grai gumlau ai ni rai nga nna, madat timung, n madat timung, nang shanhte hpe nye a ga tsun dan na rai ndai.

⁸Nang mahtang, masha kasha e, ngai tsun ai ga madat u; dai gumlau ai amyung zawn, gumlau myit hkum rawng et; na a n-gup mahka nna, ngai jaw ai hpe sha u,” nga ai.

⁹Ya ngai mada yu yang, yu u, laika katsu lang ai lata ngai hpanng de ladawn nga ai:

¹⁰shi dai laika katsu hpe nye a man e hpyan yang, dai man lahkawng hta, sharung shayawt ai yawng hkyen ai hte dingnye ga hpring nga ai.

Ezekela 3



¹Bai shi gaw, “Masha kasha e, nang mu ai hpe sha u; ndai laika katsu hpe sha nna, Israela amyu masha ni hpe sa hkaw tsun u,” nga nna ngai hpe tsun ai.

²Shing rai ngai n-gup mahka nna, shi dai laika katsu ngai hpe sha shangun nngai.

³Shaloi shi gaw, “Masha kasha e, ngai nang hpe jaw ai ndai laika katsu hpe sha kau nna, na a kan hpe jahpring u,” nga nna tsun ai hte maren ngai sha nngai: dai gaw nye a n-gup hta e lagat jahku zawn dwi nga ai.

⁴Bai shi gaw, “Masha kasha e, Israela masha ni hpang de pru sa nna, nye a ga shanhte hpe hkaw tsun mu.

⁵Ga tsasam hte, chye na yak ai ga tsun ai amyu hpang de, ngai nang hpe shangun dat ai, n rai: Israela amyu hpang de sha shangun dat nngai:

⁶ga tsasam hte chye na yak ai majaw nang n chye na lu ai ga tsun ai amyu baw ni hpang de, ngai nang hpe n shangun dat nngai: gaja wa, nang hpe shanhte hpang de shangun dat yang, shanhte gaw na a ga hpe madat na mara ai.

⁷Israela amyu chyawm gaw, na a ga hpe madat na n rai; nye a ga hpe pyi n madat ma ai; Israela amyu ting, man htat ai hte myit ja ai amyu rai nga ai.

⁸Yu u, shanhte a myi man htat ai majaw, na a myi man hpe ngai htat shangun nngai, shanhte a lahtan ja ai majaw, na a lahtan hpe ngai shaja ni ai.

⁹Ngai na a lahtan hpe nhpai lung hta grau nna shaja ni ai: shanhte gumlau ai amyu rai nga timung, shanhte hpe hkum hkrit, shanhte n yawt ai myi man majaw hkum mak mat et,” nga ai.

¹⁰Bai shi gaw, “Masha kasha e, ngai nang hpe tsun na ra de ai ga mahkra, madat mara nna, kraw lawang hta matsing da u.

¹¹Bawng dung hkum ai, na a baw sang ni hpang de sa nhtawm, Madu Yehowa ning nga ai, ngu nna, shanhte madat timung, n madat timung, hkaw tsun u,” nga nna ngai hpe tsun ai.



¹²Shaloi Wenyi gaw ngai hpe pawn nna, nye a shingdu de, “Yehowa a hpung shingkang, shi a shara hta e a nga u ga law,” nga nna wu kadu ai nsen kaba, ngai na nngai.

¹³Bai, langai hte langai matut nga ai dusat ni a singkaw wu ngoi ai hpe mung, shanhte a makau na leng dingsen wu ngoi ai hpe mung, grai wa ngoi kadu ai hpe ngai na nngai.

¹⁴Shing rai Wenyi gaw ngai hpe pawn mat wa nna, ngai gaw myit ru ai hte nye a wenyi kahtet let hkan nang nngai; Yehowa a lata gaw nye a ntsa e li nga ai.

¹⁵Shaloi ngai gaw, bawng dung hkrum nna, Hkebara hka kau, Telabiba shara e shanu nga ai ni hpang de sa du nna, dai yang e sanit ya tup mau mat let dung nga nngai.

Israela Hpe Sadi Jaw Ai Lam

¹⁶⁻¹⁷Ya, sanit ya lai yang, Yehowa a mungga ngai kaw du nna, Masha kasha e, ngai gaw Israela amyua hta nang hpe sin langa shatai nngai; dai re ai majaw nye a n-gup ga madat nna, shanhte hpe htawn tsun u.

¹⁸Ngai gaw tara n lang ai wa hpe, Nang teng teng si na ndai, nga nna shi hpe tsun ninglen, nang shi hpe n shadum, tara n lang ai wa asak lawt na matu, nang shi hpe lam madun ai ga n tsun ai nga yang, dai tara n lang ai wa gaw, tinang a yubak hta si wa na ra ai: shi a asai chyawm gaw, na a lata na ngai hpyi la na nngai.

¹⁹Shing n rai, tara n lang ai wa hpe nang shadum ninglen, shi gaw tinang shut hpyit ai hte n hkru ai lam hpe n koi kau yang, dai wa gaw tinang a yubak hta si na ra ai: nang chyawm gaw, na a asak hpe hkrang la nu ai.

²⁰Bai, dinghpring ai wa gaw hta mat nna, dinghpring ai lam yit kau ai hte shut hpyit nga yang, ngai gaw shi a man e ahtu kataw shara tawn da nna, shi si na ra ai; nang shi hpe n shadum ai majaw, dai wa gaw tinang a yubak hta si na ra ai; shi galaw yu ai dinghpring ai amu hpe nawn na n rai: shi a asai hpe chyawm gaw, na a lata na ngai hpyi la na nngai.



²¹Shing n rai, dinghpring ai wa gaw yubak n galaw hkra, nang shi hpe shadum jahprang nga ai rai yang, shadum jahprang ai ga madat ai majaw, shi teng teng hkrung nga na ra ai; nang mung na a asak hpe hkrang la nu ai, nga ai.

²²Bai Yehowa a lata nye a ntsa e mara nga nna, shi gaw, “Rawt u, pa ga de sa wa su; dai yang e ngai nang hpe ga tsun na de ai,” nga ai.

²³Shaloi ngai rawt nna, pa ga de sa wa nngai: dai de du yang, yu u, Hkebara hka kau e, ngai mu yu ai Yehowa a hpung shingkang gaw, dai yang e dan hkung nga ai hpe, ngai mu nna, ngai gaw myi man gum dagup nngai.

²⁴Wenyi mung ngai hta shang nna, ngai hpe jan rai shatsap nngai: bai shi gaw ngai hpe ga tsun nna, “Sa wa su, na a nta hta arawng nga u.

²⁵Nang, masha kasha e, yu u, shanhte nang hpe rim la nna, sumri hte gyit hkang hkrum ai majaw, nang shanhte hta kawan hkawm lu na n rai:

²⁶nang shanhte hpe n sharin nga lu hkra, nang ma-a mat nna, na a shinglet hpe gumra hta kap mat shangun na nngai; kaning rai nme law, shanhte gaw gumlau ai amyui rai nga ma ai.

²⁷Rai timung, ngai nang hpe ga tsun yang na a n-gup hpe ngai hpaw nna, nang gaw, ‘Madu Yehowa ning nga ai,’ ngu nna shanhte hpe hkaw tsun na rai ndai: madat ai wa gaw madat u ga, n madat ai wa gaw n madat nga u ga; shanhte gaw gumlau ai amyui rai nga ma ai, nga ai.”

Ezekela 4

Yerusalem Hpe Wang Da Hkrum Na Kumla

¹“Nang mung, masha kasha e, wut pa la nna, na a man e tawn da nhtawm, Yerusalem mare sumla hpe tawk ka u:

²dai mare hpe wang tawn u; de a man e dap jung u, kaduk htu mu; hpyen masha ni de a man e but nga nna, grup yin e bunghku sharun ai gawng tawn da mu.



³Dai hta kaga hpri pa la nna, nang hte mare a lapran e hpri bungghku tai na matu shadun da u: dai mare maga de nang myi man yawng u; shing rai mare gaw wang da ai hkrum nna, nang dai hpe wang tawn da na ndai. Dai gaw Israela amyu a matu kumla tai na ra ai.

⁴Dai hta kaga nang gaw, pai maga nhkrem de hkrawn taw nna, Israela amyu a shut hpyit ai hpe de a ntsa e mara da u; shing rai nang hkrawn taw nga ai nhtoi nambat hte maren, nang shanhte a shut hpyit ai hpe gun hpai na ndai.

⁵Kaning rai nme law, shanhte yubak hkrum sha ai shaning ni a nambat hpe ngai na a matu shani san da nna, dai gaw nhtoi masum tsa jahku shi rai nga ai: dai laman e nang gaw Israela amyu shut hpyit ai hpe gun hpai na ndai.

⁶Bai, dai nhtoi ni gu ai hpang, nang hkra maga nhkrem de hkrawn taw nna, mali shi ya tup, Yuda amyu a shut hpyit ai hpe gun hpai na ndai: laning mi a malai lani mi, ngai na a matu san da nngai.

⁷Bai, Yerusalem mare hpe wang tawn ai lam lahpum shada let shaja nna, dai mare hten wa na lam myihtoi htoi u.

⁸Dai hta kaga, yu u, ngai nang hpe sumri hte gyit hkang nna, dai mare hpe nang gasat la ai shani du hkra, nang hkum kayin lu na n rai.

⁹Bai, nang gaw, hkaulan mam, muk-yaw mam, shapre, nawkyu, hkauya hte shagyi ni hpe la nna, dibu langai mi hta kayau bang da nhtawm, muk tawng galaw u; nang hkrawn taw nga ai nhtoi, masum tsa jahku shi ya tup, dai hta na nang sha lu na ndai.

¹⁰Na a shahpa ni hpe nang lani hte lani hkan lahkawng hkawng shen nna sha u: madat da ai aten e dai hpe sha u:

¹¹ntsin mung shadang nna, htinggap mi sha lu u: madat da ai aten e dai hpe lu u.

¹²Shahpa hpe muk-yaw pa sha ai zawn, sha na matu, shanhte a man e masha hkyi hte kabaw na ndai.



¹³Shing rai, Israela kashu kasha ni gaw, ngai shanhte hpe shaden kau dat ai maigan amyui ni a ka-ang e awu asin re ai muk hpe sha na mara ai,” nga nna Yehowa tsun ai.

¹⁴Shaloi ngai gaw, “Aha, Madu Yehowa e, nye a myit masin awu asin garai n hkrum ai; ngai gaw brang ram prat kaw nna dai ni du hkra, shi hkrai si ai hpe mung, rai matse kawa sat ai hpe mung, n sha yu nna, matsat shabat ngu ai shan hpe nye a n-gup hta n bang yu nngai,” ngu nna tsun nngai.

¹⁵Shaloi shi gaw, “Yu u, masha hkyi malai, dumsu hkyi ngai jaw na nngai; dai hte na a muk hpe kabaw u,” ngu we ai.

¹⁶Bai shi gaw, “Masha kasha e, yu u, Yerusalem mare hta, muk ngu ai dawhkrawng hpe, ngai daw kau na nngai: mare masha ni gaw muk hpe shen nna, myit hkrit let sha na ma ai; ntsin hpe shadang nna, mak mat let lu na ma ai:

¹⁷shing rai muk hte ntsin taw ai majaw, shanhte gaw rau mak mat nna, tinang a shut hpyit ai a jaw e akyawm mat na mara ai,” nga ai.

Ezekela 5

¹“Bai, nang masha kasha e, dai ai nhtu la u: baw doi ai wa a nhkyi la nna, na a kara hte nmun hpe shangun kau nhtawm, joi hte shen yu nna, dai hpe karan tawn u.

²Mare hpe gasat la lu ai shani e, majaw masum hta na majaw mi, dai mare ka-ang e nat kau u; majaw mi hpe nhtu hte marat dut kau u; majaw mi hpe nbung hta shapoi kau u: dai hta kaga ngai gaw, shanhte a hpang e nhtu naw shaw na nngai.

³Bai, dai kara hte nmun kachyi mi la nna, na a palawng hte makai u.

⁴Dai hta na nkau mi bai la nna, wan hta kabai nat kau u: dai wan hta na, Israela dap ting hpe hkru kau na wan pru na ra ai.



⁵Madu Yehowa ning nga ai: Da ndai gaw Yerusalem mare rai nga ai; ngai gaw dai mare hpe amyau baw ni a ka-ang e tawn da nna, de a grup yin e mungdan ni dè nga ma ai.

⁶Shi chyawm gaw, maigan amyau ni hta, grau shut hpyit nna, ngai dawdan ai ga hpe gumlau ai hte, nye a matsun maroi ga hpe, grup yin na mungdan ni hta, grau nna lale kau nga ai: mare masha ni gaw, nye a dawdan ai ga hpe nyet kau nna, nye a matsun maroi ga hpe n hkan hkraw ma ai.

⁷⁻⁸Dai re ai majaw Madu Yehowa ning nga ai: Nanhte gaw grup yin na amyau baw ni hta grau nna kabring kabrawng rai let, nye a matsun maroi ga hpe mung, ngai hkang da ai ga hpe mung, grup yin na amyau baw ni a htung hking daram pyi n hkan nang ai majaw, yu u, ngai hkum nan nang hpe hkap daw na nngai: ngai gaw maigan amyau ni a man e na a ka-ang e tara dara na nngai:

⁹Nang galaw yu ai matsat shabat amu majaw, shawng e mung, htawm hpang de mung, ngai n galaw yu ai ari jaw ai amu hpe, nang hta ngai galaw na nngai,” nga nna Madu Yehowa tsun ai.

¹⁰“Dai re ai majaw na a ka-ang e, kawa ni gaw kasha ni hpe, kasha ni gaw kawa ni hpe, sha na mara ai; ngai nang hpe dawdan nna, naw ngam nga ai ni mahkra hpe, nbung bung shagu de shapoi kau na nngai.

¹¹Dai re ai majaw, Madu Yehowa ning nga ai: Nang gaw na a n san n seng ai, matsat shabat amu mahkra hte nye a Chyoi pra ai shara hpe awu asin di kau ai majaw, ngai hkrung nga ai hte maren, ngai nang hpe shayawm na de ai: nye a myi lahpawt dum na n rai; ngai mung matsan dum na n rai.

¹²Na a htam masum hta htammi ana zinli hte si wa nna, na a ka-ang e kawsi ai hte htum mat na mara ai; htammi gaw, na a grup yin e kahtam ai nhtu hte si wa na mara ai; htammi hpe nbung bung shagu de ngai shapoi kau na nngai: shanhte a hpang e nhtu hpe mung ngai naw shaw na nngai.

¹³Shing rai ngai pawt bu ai myit dik na ra ai: shanhte a majaw, nye myit kahtet ai, ngai jasim nna, ngai myit pyaw lu na nngai; shanhte a ntsa e nye



pawt bu ai myit shadik yang, ngai Yehowa gaw sindawng kahtet nna, tsun ai hpe, shanhte chye lu na mara ai.

¹⁴Dai hta n-ga, na a grup yin e dè nga ai amyū baw ni hte, makau hku lai wa ai ni mahkra a man e, ngai nang hpe shingran katsi ai shara hte shatan nhkan shara shatai na nngai.

¹⁵Shing rai, pawt bu ai, myit kahtet nna daru sharin ai myit hte, ngai nang hpe dawdan yang, dai gaw na a grup yin e dè nga ai amyū baw ni a matu, shatan nhkan, asawng asang, sharin achyin ai hte mauhpa shara tai na ra ai: ngai Yehowa nan dai ga tsun ni ai:

¹⁶nanhte hpe jahten na matu, hku wa ngu ai n hkru ai pala ni hpe ngai dat dat yang, nanhte hta kawsī hpang kara jat wa nna, muk ngu ai dawhkrawng hpe ngai daw kau na nngai:

¹⁷ngai nanhte a ntsa de, hku wa hte matse labye shangun dat nna, matu mara htum mat na ra ai: ana zinli hte sai jahkaw ai gaw, nang hta ga lai wa na ra ai: ngai na a ntsa e nhtu shapraw na nngai: ngai Yehowa nan dai ga tsun ni ai.”

Ezekela 6

Israela Bum Ni A Matu Myihtoī Ga

¹⁻²Bai Yehowa a mungga ngai kaw du nna, “Masha kasha e, Israela bum ga de myi man yawng nna, de a lam myihtoī htoi u:

³Israela bum ni e, Madu Yehowa a ga madat mara mu: Madu Yehowa gaw, bum ni, kawng ni, hkaraw ni hte kadit ni hpe ning nga ai: yu mu, ngai nan, nanhte a ntsa e nhtu shapraw nna, nanhte a tsaw ai kawng ni a shara ni hpe shaza kau na nngai.

⁴Nanhte a tawn hkungri ni shingran katsi mat nna, nanhte a jan sumla ni agrawp mat na ra ai; nanhte a hpara sumla ni a man e hkala nba si hkrum ai ni hpe, ngai jahkrat kau na nngai;



⁵shanhthe a hpara sumla ni a man e, Israela kashu kasha ni a moi mang ni hpe ngai tawn da nna, nanhte a tawn hkungri ni a grup yin e, nanhte a nrut nra ni hpe ayai kau na nngai.

⁶Nanhte a tawn hkungri ni shaza kau ai hte, shingran katsi mat nna, nanhte a hpara sumla ni agrawp kau ai hkrum nna n nga lu hkra, nanhte a jan sumla ni kran kau hkrum nna, nanhte a lata amu htum mat hkra, nanhte shanu nga ai shara shagu hkan e, nanhte a mare ni marawng marang tai mat nna, tsaw ai kawng ni a shara ni, katsi katsang rai mat na ra ai.

⁷Hkala nba si hkrum ai ni, nanhte a ka-ang e kadawng taw nna, ngai Yehowa rai nga nngai, nanhte chye lu na marin dai.

⁸Rai timung, nanhte gaw mungdan shagu hta bra nga yang, masha amyu baw ni a nhtu hte lawt lu ai ni nkau mi nga lu hkra, naw ngam nga ai ni hpe ngai tawn da na nngai.

⁹Shing rai, ngai hpe kau da nna, n se ai myit masin hpe mung, hpara sumla ni hte shut mayu nna, hkan yu ai myi ni hpe mung, ngai kaning rai agrawp kau ai hpe, nhtu lawt lu ai ni gaw, bawng dung ai mung hta matsing nga ma yang, shanhthe ngai hpe maigan amyu ni hta dum lu nna, tinang galaw hkrup ai matsat shabat amu mahkra a majaw, tinang myi man hpe pyi, matsat kau na mara ai.

¹⁰Shing rai, Ning re ai ari ngai shanhthe hpe jaw na nngai, nga nna ngai Yehowa kaman n tsun ai hpe, shanhthe chye lu na mara ai.”

¹¹Bai, Madu Yehowa ning nga ai: “Israela amyu galaw hkrup ai matsat shabat amu mahkra a majaw, Dingnye nga u ga law, nga nna lata kahpret u, lagaw shingdit u: kaning rai nme law, shanhthe gaw, ri nhtu, hku wa wa ai, ana zinli hte kadawng si na mara ai.

¹²Tsan tsan e nga ai wa, ana zinli hte si na ra ai; ani sha nga ai wa, ri nhtu hte kadawng si na ra ai; dai tsin-yam lawt nna, naw ngam nga ai wa, hku wa hte si na ra ai: shing rai ngai gaw, shanhthe a ntsa e, nye a sindawng kahtet ai shadik na nngai.



¹³Tawn hkungri ni a grup yin e hpara sumla ni hte hpawn, tsaw ai kawng shagu a ntsa e mung, bum pungding shagu a ntsa e mung, tsit lali ai hpun shagu a npu e mung, shingnip tsawm ai wamyi hpun shagu a npu e mung, hpara ni hpe manam pyaw ai baw nat nawng ai shara shagu hta mung, shanhte a hkala nba si hkrum ai moi mang ni jawng nga ma ai hpe, mu myit yang, ngai Yehowa rai nga nngai, nanhte chye lu na marin dai.

¹⁴Ngai gaw shanhte a ntsa e nye a lata ladawn nna, shanhte shanu nga ai shara shagu hpe, Dibla nam mali ga hta grau nna shingran katsi ai hte hkraw hkun ai shara shatai na nngai: shaloi ngai Yehowa rai nga ai hpe, shanhte nan chye lu na mara ai,” nga ai.

Ezekela 7

Jahtum Nhtoi Du Wa Sai

¹⁻²Bai, Yehowa a mungga ngai kaw du nna, “Masha kasha e, Madu Yehowa gaw Israela mungdan hpe lakap nna ning nga ai: Htum mat sai; mung jut mali ntsa e htum mat ai du ra ai.

³Ya nang htum mat nit dai; ngai gaw na ntsa e nye a pawt bu ai shangun dat nna, na a arawn alai hte maren dawdan na nngai: nang galaw ai matsat shabat amu mahkra hpe, ngai na ntsa e nhtang dat na nngai.

⁴Nye a myi nang hpe lahpawt dum na n rai; ngai matsan dum na n rai; na arawn alai hte maren ngai nang hpe nhtang jaw nna, nang galaw ai matsat shabat amu, na a ka-ang e jung nga na ra ai: shaloi, ngai Yehowa rai nga ai hpe, nanhte chye lu na marin dai.”

⁵Madu Yehowa ning nga ai: “Tsin-yam tsindam, tsin-yam tsindam langai mi, --yu u, dai du ra ai.

⁶Htum mat ai du ra ai, dai htum mat ai du ra ai; nang hpe la let du ra ai; yu u, dai gaw du ra ai.

⁷Mung e shanu ai wa e, nang hkrum sha na ari du ra ai; aten du sai, nhtoi gu sai; dai gaw hpyen garu ai shani rai nga nna, bum lang ntsa e kabu jahtau ai nsen n na lu sai.



⁸Ngai gaw, gade n na yang, nye a sindawng kahtet ai, na ntsa e ru bun nna, nye a pawt bu ai hpe, nang hta shadik na nngai: na arawn alai hte maren ngai nang hpe dawdan nna, nang galaw ai matsat shabat amu mahkra hpe, na ntsa e nhtang dat na nngai.

⁹Nye a myi lahpawt dum na n rai, ngai matsan dum na n rai: na a arawn alai hte maren, ngai nang hpe ari jaw na nngai; nang galaw ai matsat shabat amu, na a ka-ang e jung nga na ra ai: shing rai, ngai Yehowa ari jaw ai hpe, nanhte chye lu na marin dai.

¹⁰Dai nhtoi hpe yu u; gaja wa dai du ra ai; nang ari hkrum sha na, dawdan ngut sai; shingna pu pu sai, gumrawng gumtawng asi si sai.

¹¹Kashun kashe gaw tara n lang ai wa a dawhkrawng tai wa sai; rai timung, shanhte hta na mung, shanhte a wunawng wuwa ni hta na mung, shanhte a arung arai hta na mung, langai mi ngam nga na n rai; shanhte hta hpung rawng ai mung nga lu na, n rai.

¹²Aten du sai, nhtoi gu sai; mari ai wa gaw hkum kabu et, dut ai wa mung hkum yawn et; kaning rai nme law, yawng mayawng a ntsa e sindawng kahtet ai jung nga ai.

¹³Dut ai wa gaw, asak lawt lu timung, tinang dut ai ga de nhtang wa lu na, n rai; dai shingran gaw shawa hpung ting hte seng nga ai; n dik ai nga lu na n rai; kadai rai timung, tinang n tara ai amu hta, kaba wa lu ai n rai.

¹⁴Shanhte pahtau dum nna, hpyen hkyen timung, hpyen gasat na kadai n pru nga ai; kaning rai nme law, nye a sindawng kahtet ai gaw, dai shawa hpung ting a ntsa e rai nga ai.

¹⁵Shinggan de ri nhtu, kata de ana zinli hte hku wa, rai nga ai; pa e nga ai wa gaw nhtu hte si na ra ai; mare kata e nga ai wa gaw, hku wa hte ana zinli e htum mat na ra ai.

¹⁶Lawt lu ai ni mahtang lawt lu timung, langai hte langai tinang a yubak majaw madai let, kadit na hkrudu zawn, bum ntsa e nga mat na mara ai.



- ¹⁷Lata shagu kya noi nga nna, lahput shagu ntsin zawn tai mat na ra ai.
- ¹⁸Shanhte gaw tinang hkum hpe lachyit nba lawai nna, hkritpha shanhte hpe htinggrum na ra ai: myi man yawng sum mat nna, baw shagu kara doi kau ai hkrum na mara ai.
- ¹⁹Shanhte gaw tinang a gumhpraw hpe mare lam ni hta kabai kau nna, tinang a aja hpe n san n seng ai arai zawn, nawn na maru ai; Yehowa n-yun bu ai shani e, shanhte a aja gumhpraw shanhte hpe mawai la lu ai n rai: dai gaw, shut hpyit ai amu galaw hkra, shanhte a myit kataw shara rai nga ai majaw, shanhte a myit masin hpe jahkru shakat lu na n rai, tinang kan hpe mung, jahpring lu na n rai.
- ²⁰Shanhte a tsawm htap ai gali lakai ni hta shanhte gumrawng nna, shanhte a n san n seng ai hpara sumla ni hte, matsat shabat arai ni hpe, dai hte galaw ma ai majaw, ngai shanhte a aja gumhpraw hpe awu asin re ai arai zawn shatai na nngai.
- ²¹Masha tsasam ni dai hpe kashun la lu nna, dai gaw ga ntsa gumshem ai ni a lanep tai wa lu hkra, ngai dai hpe shanhte a lata de ap kau nna, shanhte gaw dai hpe awu asin di kau na maru ai.
- ²²Ngai gaw nye a myi man kayin kau nna, shanhte gaw nye a chyoi pra shim ai shara hpe, awu asin di kau na mara ai: damya ni mung dai hta shang lu nna, awu asin di kau na mara ai.
- ²³Hpri sumri hpe galaw u; mungdan gaw masha sat ai yubak hte hpring nga nna, mare gaw kashun kashe hte chyat nga ai.
- ²⁴Dai re ai majaw ngai gaw gum shen htum ai amyuu ni hpe jashawn nna, shanhte gaw nta ni hpe, madu la na mara ai: n-gun ja ai ni a gumrawng gumtawng hpe, ngai jasim kau na nngai; shanhte a chyoi pra ai shara ni, awu asin rai mat na ra ai.
- ²⁵Hten byak ai du ra ai; shanhte ngwipyaw ai tam timung, n mu ma ai.
- ²⁶Tsin-yam langai hpang langai, shiga langai hpang langai, paw pru na ra ai; shanhte gaw myihtoi grau timung, shingran n mu lu ma ai; hkinjawng wa



gaw tara tsun na ahkang, salang ni gaw hpaji daw na ahkang, n lu na mara ai.

²⁷Hkawhkam wa gaw sharung shayawt na ra ai; hkawhkam kasha ni gaw mak mat ai pahpun bu hpun na mara ai; mung masha ni a lata gaw gari na ra ai: shanhte a arawn alai hte maren, ngai shanhte hpe nhtang tai nna, hkam ging ai hte maren, dawdan na nngai: shing rai, ngai Yehowa rai nga ai hpe, shanhte chye lu na mara ai.”

Ezekela 8

Yehowa A Nta Hta Hpara Sumla Naw Ai Lam

¹Ya kru ning na, shata kru a manga ya shani e, ngai gaw nye a nta e dung nga nna, Yuda salang ni nye a man e dung nga ma yang, Madu Yehowa a lata, nye a ntsa e du ai.

²Shaloi ngai mada yu nna, yu u, wan nsan ai hkrang dan pru nga ai; nshang kaw nna lagaw daw de wan nsan ai mung, nshang kaw nna baw daw de, byawng mat ai kung zawn htoi kabrim nga ai.

³Shi gaw lata hkrang ladawn nna, nye a kara latsin mi lang nga ai: shaloi Wenyi gaw aga hte lamu lapran e ngai hpe pawn shalun nna, Karai Kasang kaw na shingran hte, Yerusalem mare a dingdung maga ang ai kata wang chyinghka de, ngai hpe woi wa nngai: dai yang e, nsu nnawn shangun ai, nsu nnawn ngu ai sumla tingnyang rai nga ai.

⁴Shaloi, yu u, pa ga e ngai mu yu ai shingran zawn, Israela Karai Kasang a hpung shingkang, dai yang e mung, dan hkung nga ai.

⁵Shaloi shi gaw, “Masha kasha e, dingdung lam de mada yu u,” nga nna ngai hpe tsun ai hte maren, dingdung lam de ngai mada yu nna, yu u, tawn hkungri chyinghka lam a dingdung maga de, ndai nsu nnawn ngu ai sumla nga nga ai.

⁶Shaloi shi gaw, “Masha kasha e, ngai gaw nye a chyoi pra ai shara hte grai tsan mat wa hkra, Israela amyu masha ni gaw, ndai yang e galaw ai matsat



shabat amu kaba hpe, nang mu nu ni? rai timung, grau kaba ai matsat shabat amu ni hpe, nang naw mu na rin dai.

⁷Bai shi gaw, wang chyinghka lam de, ngai hpe woi sa wa nna, ngai mada yu yang, yu u, wang bungghku hta hku waw nga ai.

⁸Shaloi shi gaw, “Masha kasha e, wang bungghku hpe htu u,” nga nna tsun ai hte maren ngai htu yang, yu u, chyinghka lam hpe ngai mu nngai.

⁹Bai shi gaw, “Shang u; ndai shara e shanhte galaw ai n hkru ai matsat shabat amu ni hpe yu u,” nga ai.

¹⁰Shing rai ngai shang yu yang, yu u, gumrawt hkawm ai baw hte matsat shabat re ai matse labye amyu myu hpe mung, Israela amyu nawku ai sumla ni nlang hte hpe mung, bungghku hta ka da nga ai hpe, ngai mu nngai.

¹¹Dai ni a man e Israela dap na salang sanit shi hte hpawn, Shahpan a kasha Yaznia gaw, shanhte a ka-ang e, tsap nga ma ai; langai hte langai ban lang let, manam pyaw ai baw nat nna, htat ai wan hkut mawng lung wa ai.

¹²Shaloi shi gaw, “Masha kasha e, Israela dap na agyi salang ni langai hte langai gaw, nsin kata e, sumla ka ai gawk hta hpa galaw nga ma ai hpe, nang mu nit ni? shanhte gaw, Yehowa n mu ai: Yehowa gaw dai mung hpe kau da nu ai, nga nna tsun ma ai.

¹³Bai shi gaw, Shanhte galaw ai, grau kaba ai matsat shabat amu hpe, nang naw mu na rin dai,” nga nna ngai hpe tsun ai.

¹⁴Shaloi shi gaw, Yehowa a nta dingdung chyinghka lam de, ngai hpe woi wa nna, “yu u, dai yang e, Tamuza matu sharung shayawt ai num ni, dung nga ma ai.”

¹⁵Dai rai nna shi gaw, “Masha kasha e, ndai amu hpe nang mu nu ni? dai hta grau kaba ai matsat shabat amu hpe, nang naw mu na rin dai,” nga nna ngai hpe tsun ai.

¹⁶Bai shi gaw, Yehowa nta kata wang de ngai hpe woi wa nna, “yu u, Yehowa a nawku Htingnu chyinghka lam, ajan hte tawn hkungri lapran e, marai hkun



manga daram rai nga nna, shanhte gaw Yehowa a nawku Htingnu hpe shingdu dat kau nna, sinpraw maga de yawng let, jan hpe nawku ma ai.”

¹⁷Dai rai nna shi gaw, “Masha kasha e, dai amu hpe nang mu nu ni? Yuda dap ni gaw, ndai yang e galaw ai matsat shabat amu, kaji nga a ni? shanhte gaw mung ting hpe kashun kashe hte jahpring nna, ngai hpe bai pawt bu shangun ma ni ai: yu mu, shanhte gaw tsabyi ru lakung hpe ladi nchyun e lang ma ai.

¹⁸Dai re ai majaw, ngai pawt bu let ari jaw na nngai; nye a myi lahpawt dum na n rai, ngai matsan n dum na nngai; shanhte aja awa jahtau timung, ngai n madat na nngai,” nga ai.

Ezekela 9

Hpara Sumla Naw Ai Ni Sat Kau Hkrum Ai Lam

¹Shaloi shi gaw, “Ndai mare hpe up hkanng ai ni, sit sa marit; langai hte langai jahten shabyak chye ai ri nhtu lang mu,” nga nna aja awa jahtau ai hpe ngai na nngai.

²Shaloi, yu mu, dingdung maga ang ai, lahta chyinghka lam kaw na, marai kru pru nna, langai hte langai tinang a hpyen gasat nwa lang ma ai; shanhte a ka-ang e, lachyit nba lawai nna, laika tsi ndum nshang e noi ai wa, pru wa ai. Shanhte shang nna, magari hkungri makau e tsap nga ma ai.

³Shaloi Israela Karai Kasang a hpung shingkanng gaw, shanu nga ai Hkerub kaw na lung wa nna, Nta chyinghka hkinbawng de du nga ai; bai shi gaw, sumpun lawai nna, laika tsi ndum noi ai wa hpe, shaga wu ai.

⁴Yehowa gaw, “Yerusalem mare ka-ang hku lai wa nna, mare kata e galaw ai matsat shabat amu majaw madai nna, hkrap ngu hkrap ngoi ai ni a lahtan hpe, mahkret matsing u,” ngu nna shi hpe tsun wu ai.

⁵“Dai marai kru hte hpe mung, Ndai wa hpang e mare hku ga wa let, kahtam sat kau mu; nanhte a myi lahpawt dum na n rai; matsan mung hkum dum myit:



⁶dingla hpe mung, shabrang wa hte mahkawn, ma kaji hte numsha ni hpe atsai awai shaza kau timung, mahkret matsing ai wa langai mi hpe muk, hkum hkra et; dai amu hpe nye a Chyoi pra ai shara hta galaw hpang u,” nga nna tsun ai ngai na nngai. Shing rai shanhte gaw Nta ndaw e nga ai salang ni hpe shawng sat kau mu ai.

⁷Bai shi gaw, “Nta hpe awu asin di kau mu; wang ni hpe sat kau hkrum ai ni a si mang hte jahpring mu; pru wa manu,” nga nna tsun ai hte maren, shanhte pru wa nna, mare hpe shaza kau mu ai.

⁸Shing rai shanhte shaza kau nna, ngai hkrai hti nga yang, ngai gum dagup nna, “Madu Yehowa e, Yerusalem mare ntsa de na a pawt sindawng ai hpe ru dat yang, naw ngam nga ai Israela amyu ting hpe mung, shamyit kau na n ni?” ngu nna jahtau tsun nngai.

⁹Shaloi shi gaw, “Israela hte Yuda dap ni shut hpyit ai gaw, nachying kaba la nga ai; mungdan gaw sai hte hpring chyat nga nna, mare gaw gumlu gumlang hte hpring nga ai: kaning rai nme law, shanhte gaw, Yehowa nan mungdan hpe kau da nna, shi mu lu ai, n rai,” nga nna tsun shajang ma ai.

¹⁰“Dai rai nna ngai mung, yu lahpawt dum na n rai; shanhte galaw ai hte maren ngai matsan mung dum na n rai; shanhte a baw ntsa de shapraw na nngai,” nga nna ngai hpe tsun ai.

¹¹Bai yu u, sumpan lawai nna, laika tsi ndum noi ai wa gaw, “Nang hkang da ai hte maren ngai galaw se ai,” ngu nna ga htang wu ai.

Ezekela 10

Yehowa A Nta Kaw Hpung Shingkang Hkoi Mat Wa Ai Lam

¹Bai ngai mada yu yang, yu u, Hkerubim ni a baw ntsa e din ai lamu madin hta, nila lungseng nsan ai hkawkam tingnyang hkrang dan pru nga ai.

²Shaloi shi gaw sumpan lawai ai wa hpe, “Chyai kri nga ai leng dingsen lapran e, dai Hkerub npu de, sa shang u; Hkerubim lapran e nga ai wan n-ga ni hpe, na a lata lahkawng hte magawn la nhtawm, mare ntsa de gat dat u,” nga nna tsun ai hte maren, shi gaw nye a man e shang wa ai.



³Ya dai wa shang wa yang, Hkerubim ni Nta a hkra maga e tsap nga ma ai rai nna, kata wang gaw, sumwi hte hpring nga ai.

⁴Shaloi Yehowa a hpung shingkang gaw, dai Hkerub ntsa na, Nta a chyinghka hkinbawng de sit lung wa ai: dai Nta gaw, sumwi hte hpring nna, dai wang gaw, Yehowa a tu kabrim ai hpung shingkang hte dan hkung nga ai.

⁵N-gun Chyalai rawng ai Karai Wa, ga tsun ai nsen zawn, dai Hkerubim a singkaw wu ngoi ai gaw, shinggan wang du hkra na lu nga ai.

⁶Ya shi gaw, “Chyai kri nga ai leng dingsen ni hte Hkerubim lapran na wan sa la su,” nga nna sumpan lawai ai wa hpe tsun yang, dai wa gaw shang nna, leng dingsen makau e tsap nga ai.

⁷Shaloi dai Hkerub gaw, Hkerubim hpawng kata de shi a lata ladawn nna, Hkerubim lapran e grung ai wan hpe la nhtawm, sumpan lawai ai wa a lata hta bang da wu ai: shi gaw dai hpe hkap la nna, pru wa ai.

⁸Ya Hkerubim ni a singkaw npu e, masha lata nsan ai hkrang dan pru nga ai.

⁹Bai ngai mada yu yang, yu u, Hkerubim a makau e leng dingsen mali rai nga ai; Hkerub langai mi a makau e leng dingsen langai ngai rai nga ai: dai leng dingsen ni a ahpraw nsam gaw mek-yoi lungseng hte bung nga ai.

¹⁰Dai mali gaw hkrang langai sha rai nga nna, dingsen kata e dingsen chyai ai zawn, rai nga ai.

¹¹Dai ni hkawm wa yang, de a man mali ang ang hkawm wa ma ai: dai ni hkawm wa yang, kayin ra ai n rai; man ang ai de n kayin ai hkawm wa ma ai; dai ni hkawm wa yang, kayin ra ai n rai.

¹²Dai dingsen mali hte hpawn, Hkerubim mali hte gaw, hkum ting, shingma, lata, singkaw ni hta, myi hkrai hpring nga ai.

¹³Dai dingsen ni hpe, “Chyai kri nga ai dingsen ni,” ngu nna shamyng ai, ngai na nngai.



¹⁴Langai hte langai, myi man mali li tu nga ai; man mi gaw, Hkerub myi man; man mi gaw, masha myi man; man mi gaw hkanghkyi myi man; man mi gaw langda myi man, rai nga ai.

¹⁵Bai Hkerubim ni lung wa ma ai; dai ni gaw Hkebara hka kau e ngai mu ai hkrung ai dusat ni rai nga ma ai.

¹⁶Ya Hkerubim ni hkawm wa ma yang, leng dingsen ni shanhte a makau e hkawm wa ma ai; ga ntsa na lung wa na matu, Hkerubim ni singkaw hpyan yang, leng dingsen ni mung, htep htep hkan nang ma ai.

¹⁷Shanhte hkring yang, dingsen ni hkring nga ma ai; shanhte ga hte hka nna lung wa yang, dingsen ni mung shanhte hte htep hkan lung wa ma ai: kaning rai nme law, dusat ni a wenyi gaw dingsen ni hta rawng nga ai.

¹⁸Bai Yehowa a hpung shingkang gaw, Nta chyinghka hkinbawng na sit nna, Hkerubim ni a ntsa e jung nga ai.

¹⁹Dai Hkerubim ni gaw, nye a man e singkaw ni hpe hpyan nhtawm, ga hte hka nna lung wa ma ai; makau de pru yang, dingsen ni hkan nang ma ai: shanhte gaw Yehowa a Nta sinpraw maga chyinghka lam de tsap nga nna, Israela Karai Kasang a hpung shingkang gaw, shanhte a ntsa e dan hkung nga ai.

²⁰Da ndai gaw Hkebara hka kau e, Israela Karai Kasang npu e, ngai mu ai dusat ni rai nga ma ai: dai ni gaw hkerubim rai nga ai hpe, ngai chye nngai.

²¹Langai hte langai myi man mali li, singkaw mali li tu nna, singkaw npu e masha lata nsan ai tu ma ai.

²²Shanhte a myi man gaw, Hkebara hka kau e ngai mu yu ai myi man hkrang hte bung nga ai; ahpraw nsam mung langai sha rai nga ai; langai hte langai ang ang hkawm wa nga ma ai.

Ezekela 11

Israela Ningbaw Ningla Ni Hpe Jeyang Ai Lam



¹Dai h pang wenyi gaw ngai hpe pawn let, sinpraw maga de man yawng ai, Yehowa nta sinpraw chyinghka lam de ngai hpe woi wa nngai: shaloi, yu u, dai chyinghka lam e marai hkun manga rai nga nna, shanhte hta Azura kasha Yazania hte Benaia kasha Pelatia lawm nga ma ai: shan gaw mung du rai nga ma ai.

²Shaloi shi gaw, “Masha kasha e, ndai ni gaw n kaja ai hku maw nna, ndai mare hta n hkru ai lam hpaji daw ai ni rai nga ma ai:

³shanhte gaw, ‘Nta galaw na aten garai n du ai; ndai mare gaw di zawn, anhte gaw shan zawn rai nga ga ai’, nga nna tsun ma ai.

⁴Dai re ai majaw, masha kasha e, shanhte hpe hkap daw let, myihtoi htoi u, myihtoi htoi u,” nga nna ngai hpe tsun ai.

⁵Shaloi Yehowa a Wenyi nye a ntsa e du nna, shi gaw, “Yehowa ning nga ai, ngu nna tsun u; Israela dap e, ndai lam nanhte tsun manit dai; nanhte a kraw lawang e rawng marawng hpe ngai chye nngai.

⁶Nanhte gaw ndai mare hta si mang shajawng nna, mare lam ni gaw moi mang ni hte hpring nga ai.

⁷Dai re ai majaw Madu Yehowa ning nga ai, Nanhte tawn da ai si mang ni, gaja wa shan rai nga ai; ndai mare di nan rai nga ai; rai timung ngai gaw nanhte hpe ndai mare na shapraw kau na nngai.

⁸Nanhte ri nhtu hpe hkrit nga myit dai; dai hpe nanhte a ntsa e ngai shayu dat na nngai, nga nna Madu Yehowa tsun ai.

⁹Ngai gaw nanhte hpe ndai mare ka-ang na shapraw kau nhtawm, tsasam masha ni a lata de ap kau nna, nanhte hpe dawdan na nngai.

¹⁰Nanhte ri nhtu hte kadawng si na myit dai; Israela lamu ga jarit e, ngai nanhte hpe dawdan nna, ngai Yehowa rai nga ai hpe, nanhte chye lu na marin dai.

¹¹⁻¹²Ndai mare gaw nanhte a di tai lu na n rai; nanhte mung de a shan tai lu na n rai; Israela lamu ga jarit e ngai nanhte hpe dawdan nna, ngai Yehowa



rai nga ai hpe nanhte chye lu na marin dai: kanning rai nme law, nanhte gaw nye a matsun maroi ga hpe n hkan, ngai hkang da ai ga hpe n hkan galaw ai sha, nanhte a grup yin e nga ai maigan amyu ni a arawn alai hpe hkan nang myit dai,” nga ai.

13Ya ndai myihtoi ga ngai naw tsun nga yang, Benaia kasha Pelatia si wa sai. Dai rai nna ngai gaw myi man gum dagup let, “Aha Madu Yehowa e, naw ngam nga ai Israela amyu masha ni hpe nang atsai awai shagrawm kau na n ni?” ngu nna nsen kaba hte jahtau tsun nngai.

14-15Bai, Yehowa a mungga ngai kaw du nna, “Masha kasha e, Yerusalem mare masha ni gaw, na nhpu nnau ni, kanawn manang ni, amyu masha ni hte Israela amyu ting hpe, Yehowa hte tsan mat mu; ndai lamu ga anhte hpe ap ya ma ni ai,” nga nna tsun ma ai.

Israela Amyu Masha Ni Bai Wa Na Ga Sadi

16“Dai re ai majaw, Madu Yehowa ning nga ai, ‘Ngai shanhte hpe sumtsan mung na amyu ni hpang de htawt kau nna, mungdan ni hta ayai kau timung, shanhte sa nga ai mung ni hta, ngai shanhte a matu, tawng marang mi, nawku shara tai na nngai:’

17dai hta n-ga, Madu Yehowa ning nga ai, ‘Amyu masha ni hta na ngai nanhte hpe shinggyin la nna, nanhte ayai nga ai mungdan ni hta na zuphpawng shangun nhtawm, Israela mungdan nanhte hpe ap ya na nngai.’

18Shanhte gaw dai de du nna, awu asin re ai hte matsat shabat amu mahkra hpe dai hta na htawm kau na mara ai.

19Ngai shanhte hpe myit masin langai sha hte, nanhte a kraw e wenyi ningnan bang ya na nngai:

20shanhte gaw nye a matsun maroi ga hpe hkan nang nna, ngai hkang da ai ga hpe hkan galaw lu hkra, shanhte hkumhkrang na nlung salum hpe ngai shaw kau nna, shan salum bang ya na nngai: shing rai shanhte gaw nye a amyu tai nna, ngai gaw shanhte a Karai Kasang tai na nngai.



²¹Rai timung, shanhte a awu asin re ai matsat shabat nyan hpe, myit masin hte hkan sharau ai ni a yubak, shanhte a baw ntsa e ngai shapraw na nngai,” nga nna Madu Yehowa tsun ai.

²²Shaloi Hkerubim ni singkaw hpyen nna, dingsen ni mung hkan nang ma ai; Israela Karai Kasang a hpung shingkang mung shanhte a ntsa e rai nga ai.

²³Yehowa a hpung shingkang gaw, mare ka-ang na lung nna, mare sinpraw maga e nga ai bum ntsa e tsap nga ai.

²⁴Shaloi Wenyi gaw ngai hpe pawn nna, Karai Kasang a Wenyi a shingran hte, Hkalde mung na bawng dung ai ni hpang de, woi wa nngai. Shing rai ngai mu yu ai shingran gaw, ngai hte hka nna lung wa ai.

²⁵Yehowa ngai hpe madun dan ai lam yawng mayawng hpe, bawng dung ai ni hpe ngai tsun dan nngai.

Ezekela 12

Bawng dung Ai Kumla Ni

¹⁻²Bai Yehowa mungga ngai kaw du nna, “Masha kasha e, nang gaw gumlau chye ai amyua a ka-ang e shanu nga ndai; shanhte gaw, mu na matu myi tu timung, n mu ma ai; na la na matu na tu timung, n na ma ai: kaning rai nme law, shanhte gaw gumlau chye ai amyua rai nga ma ai.

³Dai rai nna, masha kasha e, kaga de htawt wa na matu, arung arai hkyen nna, shani aten e shanhte a man na htawt wa u: shanhte a man na, nang nga ai shara kaw na kaga shara de htawt u: shanhte gumlau chye ai amyua rai nga timung, myit dum dam ma nhten.

⁴Bai nang gaw, htawt wa na matu, nang hkyen tawn ai arung arai hpe, shanhte a man e shani aten e shapraw u; nang hkum nan bawng dung woi wa hkrum ai wa zawn, shana aten e shanhte a man e pru wa u:

⁵shanhte a man e bungghku htawt waw nna, arung arai ni hpe shapraw u.



⁶Dai arung arai ni hpe shanhte man e hpai la nna, nsin htat ai aten e shapraw u; ga n mu lu hkra, na a myi man hpe htinggrum u: kaning rai nme law, Israela dap a matu ngai nang hpe kumla shatai ni ai,” nga ai.

⁷Ngai gaw htet da ai hte maren galaw nngai; htawt na matu hkyen tawn ai arai ni hpe, shani aten e ngai shapraw nna, shana aten e, nye a lata hte bungku htu waw nhtawm, nsin htat ai aten e, shanhte a man e hpai mat wa nngai.

⁸⁻⁹H pang jahpawt e Yehowa a mungga ngai kaw du nna, “Masha kasha e, gumlau chye ai Israela amy u gaw, ‘Nang hpa galaw n ta?’ nga nna nang hpe san yu ai, n rai ni?”

¹⁰Shanhte hpe ning ngu tsun u: Madu Yehowa ning nga ai, Ndai shingran gaw Yerusalem mare hpe up ai du hte, dai yang e shanu nga ai Israela dap ting hte seng nga ai.

¹¹Ngai gaw nanhte a kumla rai nga nngai: ngai madun dan ai hte maren, shanhte hkrum na mara ai: bawng dung ai hte sharen da hkrum na matu, woi wa hkrum na mara ai.

¹²Shanhte hpe up ai du gaw, tinang a lahpa hta hpai nna, nsin htat ai aten e pru na ra ai; shanhte gaw bungku hpe htu waw nna, arung arai hpe shapraw na mara ai: shi gaw ga n mu lu hkra, tinang myi man hpe htinggrum na ra ai.

¹³Ngai gaw nye a sumgawn hte shi hpe ka-up nna, nye a mahkam hta lu shangun na nngai: Hkalde a mung, Babelon mare de ngai shi hpe woi wa na nngai: dai mung hta e shi si timung, dai hpe mu lu na n rai.

¹⁴Shi hpe karum na matu, shi a grup yin e nga ai yawng hte hte, shi a hpyen masha ni mahkra hpe, nbung bung shagu de ngai ayai kau nna, shanhte a hpang e nhtu shaw na nngai.

¹⁵Shing rai ngai gaw shanhte hpe masha amy u ni hta shabra kau nna, mungdan shagu de ayai kau yang, ngai Yehowa rai nga ai hpe, shanhte chye lu na mara ai.



¹⁶Rai timung, ngai gaw, shanhte hta na nkau mi hpe, ri nhtu, hku wa hte ana zinli kaw na shalawt dat nna, shanhte du na ra ai masha amyuni hta, shanhte gaw tinang a matsat shabat lam mahkra hpe shapraw dan hkat na mara ai: shaloi, ngai Yehowa rai nga ai hpe shanhte chye lu na mara ai,” nga ai.

¹⁷⁻¹⁸Dai hta n-ga Yehowa mungga ngai kaw du nna, “Masha kasha e, gari let na a muk hpe sha u, gari nna hkrit let na a ntsin hpe lu u:

¹⁹mung masha ni hpe ning ngu u, ‘Madu Yehowa gaw Yerusalem mare hte Israela mungdan hta shanu nga ai ni hpe lakap nna ning nga ai: Shanhte gaw hkrit gari let, muk sha nna, mak mat let, ntsin lu na mara ai; dai mungdan gaw shingran katsi ai shara tai nna, mung masha ni a kashun kashe amu majaw, atsai awai shaza kau ai hkrum na ra ai.

²⁰asha rawng ai mare ni gaw, marawng marang tai mat nna, mungdan gaw shingran katsi ai shara tai na ra ai; shing rai ngai Yehowa rai nga ai hpe nanhte chye lu na marin dai,” nga ai.

²¹Bai Yehowa a mungga ngai kaw du nna,

²²“Masha kasha e, Aten ladaw galu nga timung, shingran yawng hten mat sai, nga nna Israela mungdan hta tsun ai ga malai gaw, hpa rai ta?”

²³Dai re ai majaw Madu Yehowa ning nga ai. “Dai ga malai hpe ngai shamat kau nna, htawm hpang de Israela amyuni hta tsun lu na n rai: aten ladaw ni wa sai. Shingran yawng dik wa na ra ai, ngu nna shanhte hpe htawn tsun mu.

²⁴Kaning rai nme law, htawm hpang e Israela amyuni hta kaman lila shingran hte, hkalau ai shaba wawt ai lam nga na n rai.

²⁵Ngai Yehowa rai nga nngai; ngai ga tsun nna, ngai tsun ai ga gaw, dik na ra ai: dai gaw hkring nga lu na n rai; gumlau chye ai amyuni e, nanhte a lakhtak e ngai ga tsun nna, dai hpe shadik na we ai,” nga nna Madu Yehowa tsun ai.



26-27 Bai Yehowa mungga ngai kaw du nna, “Masha kasha e, Israela amyu gaw, Shi mu ai shingran naw tsun nga ai; shi htoi ai myihtoi ga htawm hpang prat hte seng nga ai,” nga nna tsun ma ai.

28 “Dai re ai majaw Madu Yehowa ning nga ai, ‘Nye a ga langai mi muk, naw hkring nga lu na n rai; ngai tsun ai ga gaw dik na ra ai,’ ngu nna shanhte hpe tsun mu, nga ai.

Ezekela 13

Myihtoi Masu Ni Dawdan Hkrum Ai Lam

1-2 Bai Yehowa mungga ngai kaw du nna, “Masha kasha e, tinang myit hkan nna htoi ai Israela myihtoi ni hpe lakap nna, Yehowa a ga madat mara mu, ngu nna shanhte hpe hkaw tsun mu.

3 Madu Yehowa ning nga ai, ‘Hpa shingran n mu ai sha, tinang a wenyi hkan ai myihtoi mana ni gaw, dingnye lu ma ai.

4 Israela amyu e, na a myihtoi ni gaw, akirin akraw re ai shara ni hta rawng ai nam gwi ni hte bung nga ma ai.

5 Yehowa a hpyen gasat ai nhtoi hta, Israela nta a bungghku ngang nga lu hkra, de a waw ai shara ni de nanhte n lung, dai hpe mung n kum shangut myit dai.

6 Yehowa shanhte hpe n shangun timung, ‘Yehowa ning nga ai,’ nga nna tsun ai ni gaw, kaman lila shingran mu nna, masu ai lam shaba wawt ai ni, rai nga ma ai; tinang a ga dik na ra ai, nga nna masha ni hpe myit mada shangun mu ai.

7 Ngai hkum nan ga n tsun timung, ‘Yehowa ning nga ai,’ nga nna tsun yang, nanhte gaw kaman lila shingran mu nna, masu ai lam shaba wawt ai, n rai myit ni?”

8 “Dai re ai majaw, Madu Yehowa ning nga ai: ‘Nanhte kaman lila ga tsun nna, masu ai shingran mu ai majaw, yu mu, ngai Madu Yehowa nanhte hpe hkaw daw na nngai.



⁹Kaman lila shingran mu nna, masu lam shaba wawt ai myihto ni hpe, nye a lata hkap gasat na ra ai; shanhte gaw nye amyu a salang hpawng hta lawm lu na, n rai, shanhte a amying hpe Israela amyu a jahpan hta ka shalawm lu na, n rai; Israela mungdan hta mung shang lu na, n rai; shing rai, ngai Madu Yehowa rai nga ai hpe, nanhte chye lu na marin dai.

¹⁰Gaja wa, ngwipyaw n nga timung, Ngwipyaw nga ai, nga nna tsun let, shanhte gaw nye a amyu hpe hkalem kau ma ai; langai wa mi bungghku kum nna, shanhte gaw namhtun hte sha dai hpe chya ma ai;

¹¹Dai gaw daw wa na ra ai, ngu nna namhtun chya ai ni hpe tsun mu; marang kaba htu lim na ra ai; sin kaba hkrat na ra ai; bungsha gaw dai hpe agrawp kau na ra ai.

¹²Dai bungghku daw mat hpang, Nanhte chya ai namhtun gaw ya kanang rai nga a ta? nga nna nanhte hpe san na mara ai, n rai ni?”

¹³“Dai rai nna, Madu Yehowa ning nga ai: ‘Ngai pawt sindawng ai bungsha hte, dai bungghku hpe agrawp kau na nngai; ngai pawt bu ai majaw, marang htu lim nna, myit kahtet ai majaw, sin kaba hte jahtum kau na nngai.

¹⁴Shing rai, namhtun chya ai bungghku hpe, ga du hkra ngai sharu kau nna, de a npawt nhpang ni dawng pru na ra ai; dai ru hkrat nna, nanhte kamyet si ai hkrum na myit dai: shaloi ngai Yehowa rai nga ai hpe, nanhte chye lu na marin dai.

¹⁵Shing rai, ngai gaw, dai bungghku hta mung, namhtun chya ai ni hta mung, nye a pawt sindawng ai myit jasim na nngai:

¹⁶Bungghku mung, dai hpe chya ai ni nga ai, Ngwipyaw n nga timung, Yerusalem a matu ngwipyaw ai shingran mu nna, htoi ya ai Israela myihto ni, ya kaw nna n nga na masai,’ ngu nna ngai shanhte hpe tsun na nngai,” nga nna madu Yehowa tsun ai.

¹⁷“Dai hta kaga, masha kasha e, tinang myit hkan nna myihto htoi ai, na amyu shayi sha ni hpe hkap daru u; shanhte hpe lakap nna myihto htoi u:



¹⁸Madu Yehowa ning nga ai, ‘Myit masin hpe rim la na nga, yawng mayawng a machyang ndum matu, bunghkum chywi nna, kaji kaba ni a baw ntsa e baw magap htinggrum ai num ni gaw, dingnye lu ma ai. Nanhte gaw nye amyuu masha ni a myit masin hpe rim la nna, nanhte hte seng ai ni hpe jahkrung da na myit ni?’

¹⁹Masu ga madat mayu ai nye a amyuu masha ni hpe nanhte masu kau nna, n si ging ai ni hpe sat kau, si ging ai ni hpe mahtang jahkrung da ai majaw, nanhte gaw muk-yaw mam latup mi hte muk n-gup mi a jaw e, nye a amyuu masha ni a man e ngai hpe jahpoi kau myit dai.”

²⁰“Dai re ai majaw Madu Yehowa ning nga ai, ‘Yu mu, myit masin hpe u zawn rim la lu hkra, nanhte lang ai bunghkum ni hpe ngai n dawng nna, nanhte a machyang ndum na karawt la nhtawm, nanhte tam rim la ai myit masin ni hpe, dat dat na nngai.

²¹Nanhte a baw magap ni hpe mung, ngai gang je kau nna, nye a amyuu masha ni hpe nanhte a lata na mawai la na nngai: shanhte gaw htawm hpang e rim la ai n hkrum nna, ngai Yehowa rai nga ai hpe, nanhte chye lu na marin dai.

²²Kaning rai nme law, ngai n shayawn yu ai dinghpring ai wa a myit masin hpe, nanhte masu ga hte shayawn kau nna, tara n lang ai wa gaw hkya la ai n hkrum lu hkra, tinang a n hkru ai lam n kau da na matu, shi a lata hpe n-gun shaja ya mu ai:

²³dai re ai majaw, nanhte htawm hpang de kaman lila shingran mu lu na n rai; shaba mung wawt lu na n rai: nye a amyuu masha ni hpe nanhte a lata na ngai mawai la na nngai: ngai Yehowa rai nga ai hpe nanhte chye lu na marin dai,’ nga ai.”

Ezekela 14

Hpara Sumla Naw Ai Ni Dawdan Hkrum Ai Lam

¹Dai shaloi e agyi salang nkau mi, ngai kaw du nna, nye a man e dung nga ma ai.



²⁻³Shaloi Yehowa a mungga ngai kaw du nna, “Masha kasha e, Ndai ni gaw tinang a hpara ni hpe, tinang kraw lawang e dè da nna, tinang a shut hpyit ai ahtu kataw shara hpe, tinang a man e tawn da mu ai: shanhte san ai ga hpe ngai htan na rai ni?

⁴Dai re ai majaw shanhte hpe tsun mu, ‘Yehowa ning nga ai: Tinang a hpara ni hpe, tinang a kraw lawang e dè da nna, tinang a man e tawn da let, myihto wa hpe sa san yu ai Israela masha kadai hpe mung, shi hta hpara sumla law nga ai hte maren, ngai Yehowa shi hpe htan na nngai;

⁵shing rai ngai gaw Israela amyu hpe tinang a myit masin hte maren bai tai na nngai; kaning rai nme law, shanhte nlang hte gaw, tinang a hpara ni a majaw ngai hte tsan gang wa masai.'

⁶Dai re ai majaw Israela dap hpe tsun u, ‘Madu Yehowa ning nga ai: Kayin wa marit; hpara sumla ni kaw na kayin wa marit; nanhte a matsat shabat amu nlang hte hpe kau da manu.

⁷Kaning rai nme law, ngai hte hka nhtawm, tinang a hpara ni hpe, tinang a kraw lawang e dè da nna, tinang a shut hpyit ai ahtu kataw shara hpe, tinang a man e tawn da ninglen, nye a myit hpe san yu na matu, myihto wa h pang de sa du ai Israela masha kadai hpe mung, Israela mung hta sa manam nga ai kadai hpe mung, ngai Yehowa nan shi hpe htan na nngai:

⁸ngai dai wa hpe hkap daw nna, mauhpa shara, kumla hte ga malai shatai let, nye a amyu masha ni hta na shi hpe shapraw kau nna, ngai Yehowa rai nga ai hpe, nanhte chye lu na marin dai.

⁹Myihto wa gaw myihto htoi shut yang, ngai Yehowa nan dai wa hpe shut shangun nngai: ngai gaw dai wa ntsa e nye a lata ladawn nna, nye a amyu Israela kaw na shamyit kau na nngai:

¹⁰Shanhte gaw mara hte maren ari hkrum na mara ai; myihto wa hkrum na ari gaw, shi hpe sa grau ai wa a ari hte bung na ra ai:

¹¹shing rai htawm h pang de Israela amyu gaw ngai hpe n kau da, lam n dam, tinang a shut hpyit ai hte tinang hkum hpe awu asin n di kau ai sha, shanhte



gaw nye a amyū, ngai gaw shanhte a Karai Kasang tai na nngai,' nga nna Madu Yehowa tsun ai."

Jeyang Ai Kaw Na N Lawt Lu Na Lam

12-14Bai Yehowa mungga ngai kaw du nna, "Masha kasha e, mungdan gaw ngai hpe yubak galaw nna, tara hpe grai tawt lai ai majaw, ngai gaw de a ntsa e nye a lata ladawn nna, muk ngu ai dawhkrawng hpe agrawp kau ai hte, hku wa wa shangun nna, dai mung na masha hte yamnga ni hpe shamyit kau yang, Noa, Daniela hte Yoba mying ai marai masum gaw, dai yawng lawm nga timung, tinang a dinghpring ai hte, tinang a asak hpe sha mawai la lu na mara ai," nga nna Madu Yehowa tsun ai.

15-16"Ngai gaw matse labye ni hpe dai mungdan hta paw pru shangun nna, dai ni a majaw shingran katsi ai shara tai mat nna, kadai mung n lai lu ai rai yang; ndai marai masum dai yang e lawm nga timung, Ngai hkrung nga ai hte maren, shanhte gaw shayi shadang sha ni hpe pyi, mawai la lu na n rai; tinang hkum hkrai lawt lu nna, mungdan gaw shingran katsi ai shara tai na ra ai," nga nna Madu Yehowa tsun ai.

17"Bai ngai gaw, dai mungdan ntsa e ri nhtu shangun nna, 'Ntawng nhtu e, ndai mungdan hta masha hte yamnga n nga lu hkra, dai hpe shaza kau u,' nga nna ngai tsun yang,

18ndai marai masum ndai yang e lawm nga timung, ngai hkrung nga ai hte maren, tinang shayi shadang sha ni hpe pyi, mawai la lu na n rai; tinang hkum hkrai lawt lu na mara ai," nga nna Madu Yehowa tsun ai.

19"Bai ngai gaw ndai mungdan hta e ana zinli shangun dat nna, masha hte yamnga n nga lu hkra, nye pawt sindawng ai sai, de a ntsa e ru dat yang;

20Noa, Daniela hte Yoba dai yang e nga timung, Ngai hkrung nga ai hte maren, shanhte gaw shayi shadang sha ni hpe pyi mawai la lu na n rai; tinang a dinghpring ai hte tinang a asak hpe sha, shalawt lu na mara ai," nga nna Madu Yehowa tsun ai.



²¹“Dai majaw Madu Yehowa ning nga ai: ‘Yerusalem mare hta na masha hte yamnga hpe shamyit kau na matu, ri nhtu hku wa, matse labye hte ana zinli ngu ai, yak la ai ari mali hpe de a ntsa e ngai shangun dat yang, dai hta grau nna yak wa na, n rai ni?’

²²Gaja wa, naw ngam nga ai shayi shadang sha nkau mi hti nga timung, shanhte gaw nanhte hpang de du nna, nanhte gaw shanhte a arawn alai hte htung hking hpe mu na marin dai: dai hpe yu yang, nanhte gaw, Yerusalem mare ntsa e ngai shapraw ai tsin-yam tsindam mahkra a lam, shalan shabran hkrum na myit dai.

²³Shanhte a arawn alai hte htung hking hpe mu myit yang, nanhte shalan shabran ai lu la nna, ngai dai mare hta e galaw ai amu mahkra hpe, mayu lata e n galaw nngai, nanhte chye lu na marin dai,’ nga nna Madu Yehowa tsun ai,” nga ai.

Ezekela 15

Akyu N Rawng Ai Tsabyi Ru Yerusalem

¹⁻²Bai Yehowa a mungga ngai kaw du nna, “Masha kasha e, tsabyi ru gaw hpun kaga hte, tsabyi lakung lakying gaw maling na hpun ni hta grau kaja nga ai. rai ni?’

³Lama ma galaw na matu dai hta na hpunpyen lu la n ni? arai noi na matu, chyinghkyi galaw ga a ni?’

⁴Yu u, dai gaw ju na matu hpun hkrai rai nga ai; wan gaw de a npawt ndung hte ka-ang hpe hkru kau nga ai: dai gaw asung shang a ni?’

⁵Yu u, dai gaw majing naw rai nga yang, hpa asung n shang nga ai: ya wan hte hkru nna hkat mat yang, grau nna asung n shang ai, n rai ni?’

⁶Dai re ai majaw Madu Yehowa ning nga ai: Maling na hpun ni hta na, ju na hpun matu ngai ap kau ai tsabyi ru hpe zawn, Yerusalem mare na ni hpe ngai ap kau na nngai.



⁷Ngai shanhte hpe hkap gasat na nngai; shanhte gaw wan mang mi na pru nna, wan mang mi hta hkru na mara ai; shing rai, ngai shanhte hpe hkap gasat yang, ngai Yehowa rai nga ai hpe, nanhte chye lu na marin dai.

⁸Shanhte grai wa shut hpyit ai majaw, dai mungdan hpe shingran katsi ai shara ngai shatai na nngai,” nga nna Madu Yehowa tsun ai.

Ezekela 16

Sadi N Dung Ai Yerusalem

¹⁻²Bai Yehowa mungga ngai kaw du nna, “Masha kasha e, Yerusalem mare gaw tinang a matsat shabat lam chye lu hkra, tsun u;

³Madu Yehowa Yerusalem mare hpe lakap nna ning nga ai: Na a daju hte dai daw ai shara Hkanan mung hta rai nga ai: Na nwa gaw Amori masha, nnu gaw Hiti num rai nga ai.

⁴Nang shangai wa ai shani e, na shadai hpe kadai n daw, nang hpe kashin shatsawm na wa n nga, jum hte nang hpe n arut, sanen hte n kayawp ma ai;

⁵shing rai galaw na matu, nang hpe mu nna matsan dum ai wa langai mi n nga ai; nang shangai ai nhtoi hta, na hkum hpe matsat ai majaw, pa ga de kabai kau ai hkum ndai.

⁶Ngai dai hku lai hkawm nna, nang gaw na a sai hta galu nga ai hpe ngai mu yang, ngai gaw, “Asak hkrung u, gaja wa asak hkrung u,” ngu nna, na asai hta galu nga yang, nang hpe tsun nngai.

⁷Pa ga na tsingdu hpe zawn ngai nang hpe shalaw nngai: nang kaba wa nna, kunghpan wa nga ndai; tsawm htap ai gali lakai mawn sumli nga ndai; na madoi chyu hpan gawng wa nna, na a hkum hta mun tu nga ai; rai timung, nang singgu krin naw rai nga ndai.

⁸Ya dai hku ngai lai nna, nang hpe mada yu yang, yu u, nang hkawn ram prat du ai majaw, ngai gaw nye a palawng galu hpyan nna, na a singgu krin hpe magap nngai; shaloi ngai na a matu dagam nna, ga shaka tawn da ai hte, nang nye a num tai ndai,” nga nna Madu Yehowa tsun ai.



⁹“Shaloi ngai nang hpe hka shin ya nngai; nang hta kap ai sai ngai tsai tsai hka shin kau ya nna, namman hte nang hpe chya ya nngai.

¹⁰Maka ka ai hpun palawng hte ngai nang hpe jahpun nna, tahkisha hpyi kyepdin shadin nngai; mani ai lachyit sumpan hte ngai nang hpe lawai nna, lai palawng jahpun nngai.

¹¹Gali lakai hte ngai nang hpe mawn sumli nna, lata hta lahkawn hkawn, du hta saidawng gali ya nngai.

¹²Na a ladi hta shanghkawng, na a na hta lakan ngai bang nna, na a baw ntsa e tsawm htap ai janmau shagup nngai.

¹³Shing rai aja gumhpraw hte nang mawn sumli nga ndai; na a hpun palawng gaw, mani ai lachyit sumpan, alai hte maka ka ai sumpan rai nga ai; mani ai shadung, lagat jahku hte sau sha let, grai tsawm htap ai ahpraw nsam pru nna, nang gaw hkawkam jan aya hkam la nga ndai.

¹⁴Ngai gaw nye a arawng sadang hpe, nang hta dagraw nngai majaw, na a tsawm htap ai ahpraw hkum tsup nga nna, maigan amyuu ni hta de a lam kajai gumhkawng nga ma ai,” nga nna Madu Yehowa tsun ai.

¹⁵“Rai timung, nang gaw na a tsawm htap ai hta machyu nga nna, nang kajai gumhkawng hkum ndai majaw shawa num tai nna, hkawm lai wa ai ni yawng hte shut hpyit nga ndai: la shagu hte nang hkum ndai.

¹⁶Dai hta kaga nang gaw, na a hpun palawng raw nna, ahpraw asam amyuu pru ai sumpan hte tsaw ai shara ni hpe mawn nna, de a ntsa e shawa num amu galaw ndai: dai lam galoi n byin yu ai hte, htawm hpang de mung n byin na ra ai.

¹⁷Bai nang gaw, nye a aja gumhpraw hte galaw nna, ngai nang hpe jaw ai, tsawm htap ai gali lakai hpe, nang la nna, la sumla galaw nhtawm, shanhte hte shut hpyit nga n hka:

¹⁸na a maka ka ai sumpan nang la nna, shanhte hpe jahpun nhtawm, nye a sau hte manam pyaw ai baw, shanhte a man e tawn da nu ai.



¹⁹Ngai nang hpe jaw ai muk hpe mung, ngai nang hpe sha shangun ai mani ai shadung, asau hte lagat jahku hpe mung, nang la nna, ngwi ai sangau tai na matu, shanhte a man e pyi tawn da nu ai; dai lam tut rai nga ai,” nga nna Madu Yehowa tsun ai.

²⁰“Dai hta n-ga, nye a matu nang shangai ai, na a shayi shadang sha ni hpe nang la nna, sha kau hkum na matu, sumla ni hpe nawng ya kau mu ai: nang hkan ai shawa num amu gaw, amu kaja rai nga a ni?”

²¹Nye a kashu kasha ni hpe nang sat kau nna, sumla ni a man e wan nat hkungga tai shangun ai rai hka!

²²Dai hta n-ga, nang matsat shabat hte shawa num amu mahkra hpe galaw nga yang, hkawn ram prat e nang singgu krin rai nga ai hte, na a sai hta galu nga ai hpe, nang n dum n hka.”

²³“Nang dingnye lu ndai, dingnye lu ndai, nga nna Madu Yehowa tsun timung, ndai shut hpyit ai amu mahkra hta n-ga,

²⁴nang rawng na matu wahpang galaw nna, mare lam shagu hta tsaw ai shara de da ndai.

²⁵Nang gaw lam she shagu hta na a tsaw ai shara ni hpe de da nna, na a tsawm htap ai hkum hpe matsat shabat di kau hkra, dai lam lai wa ai ni yawng hpe lagaw shadawng dan nna, shut hpyit ai amu shalaw dat wu ai.

²⁶Bai, nang gaw, na a htingbu ni ngu ai, hkum kaba ai Egutu masha ni hte hpye ai amu galaw nna, ngai hpe pawt bu shangun hkra, na a shut hpyit ai amu shalaw dat wu ai.

²⁷Dai re ai majaw, yu u, ngai gaw nye a lata, na ntsa e ladawn let, na a sha jarit hpe dawm kau nna, na n se ai amu majaw, na a lam, kaya dum ai hte, nang hpe n dawng n yawt ai Hpilisti shayi sha ni a lata de ap kau nngai.

²⁸Na kayut ai myit n dik hkraw ai majaw, Asuri masha ni hte mung nang shut hpyit ndai: gaja wa, nang shanhte hte shut hpyit timung, myit dik lu ai n rai.



²⁹Dai hta kaga, Hkanan mung kaw nna Hkalde mung du hkra, shawa num amu nang shalaw dat timung, myit dik lu ai n rai.”

³⁰“Kaya n chye ai shawa num zawn, ndai lam yawng nang galaw ndai majaw, na a myit masin gade ngawk nga a hka:

³¹lam she shagu hta, na wahpang hpe nang gaw da nna, mare lam shagu hta na a tsaw ai shara hpe dè da ai hte, jahpu n hpyi ai majaw, shawa num kaga hte n bung ndai.

³²Tsasam la hpe na a madu wa a malai hkap la ai majaw, la shaw ai num hte bung ndai.

³³Shawa num yawng gaw kumhpa la ma ai; nang chyawm gaw, na sumtsaw sumra ni hpe kumhpa jaw ndai; shara shagu na ni sa nna, nang hte kanawn nga lu hkra, shanhte hpe kumhpa hte lau la mu ai.

³⁴Dai rai nna, nang gaw kaga shawa num hte shai nna galaw ndai; nang hpe tam ai wa kadai n nga ai; nang mahtang kumhpa jaw nna, nang hpe jaw ai wa n nga ai majaw, shawa num kaga hte shai nga ndai,” nga nna Madu Yehowa tsun ai.

³⁵“Dai re ai majaw shawa num e, Yehowa a ga madat mara u:

³⁶⁻³⁷Madu Yehowa ning nga ai, Nang gaw na a magri den-ga hpe ru kau nna, na a sumtsaw sumra ni hte shut hpyit let, na a singgu krin shadawng dan ndai majaw mung, na a matsat shabat sumla ni yawng hte, nang shanhte hpe nawng ya ai, nshu nsha ni a asai majaw mung, ngai gaw, nang hte pyaw chyai ai, na a sumtsaw sumra ni mahkra hpe mung, nang tsawra ai ni hte, nang n dawng n yawt ai ni mahkra hpe mung, jahpawng tawn na nngai; ngai shanhte hpe na grup yin e hpawng shangun nna, shanhte na a kaya kahpa hpe mu lu hkra, na a singgu krin shanhte a man e shadawng dan na nngai.

³⁸La shaw ai hte masha sat ai num ni hpe dawdan ai zawn, ngai nang hpe dawdan nna, pawt kahtet ai hte n-yun bu ai sai, jaw na nngai.

³⁹Dai hta kaga ngai gaw shanhte a lata de nang hpe ap kau nna, shanhte gaw na a wahpang hpe run kau ai hte, na a tsaw ai shara ni hpe agrawp kau na



mara ai; na a hpun palawng hpe raw kau nna, na a tsawm ai gali lakai ni hpe hpyu la nhtawm, nang hpe singgu krin kau da na mara ai.

⁴⁰Masha wunawng hpe mung shanhte shaga nna, dai ni gaw nlung hte nang hpe kabai sat nhtawm, nhtu hte azat kau na mara ai.

⁴¹Shanhte gaw na a nta ni hpe nat kau nna, numsha law law a man e nang hpe ari jaw na mara ai; nang htawm hpang e shawa num n tai lu hkra, ngai galaw na nngai: htawm hpang de kumhpa hte masha hpe lau lu na n rai.

⁴²Shing rai, nang hpe kahtet ai myit ngai shakawp na nngai; nang hpe n-yun bu ai myit ngai dawm la ai hte, atsin sha nga nna, htawm hpang e pawt bu na n rai.

⁴³Kaning rai nme law, nang gaw na a hkawn ram prat hpe n dum ndai; ndai lam shagu hta ngai hpe gumlau ndai: dai re ai majaw, yu u, na a yubak hpe na a baw ntsa de ngai shapraw na nngai; na matsat shabat amu mahkra a ntsa e, ndai n san n seng ai hpe galaw kahtap lu sa na n rai,” nga nna Madu Yehowa tsun ai.

⁴⁴“Yu u, ga malai tsun ai wa kadai mung, “Kanu zawn re ai, shayi sha,” nga nna nang hpe lakap let, ga malai tsun shajang na mara ai.

⁴⁵Nang gaw, madu wa hte kashu kasha ni hpe matsat ai num a shayi sha, rai nga ndai; tinang a madu wa hte kashu kasha ni hpe matsat ai num ni a kanau mung rai nga ndai: na nnu gaw Hiti num, na nwa gaw Amori masha rai nga ai.

⁴⁶Na a kana gaw, tinang a shayi sha ni hte rau, na a pai maga de shanu nga ai, Samari mare rai nga ai; na a kanau gaw, tinang a shayi sha ni hte rau, na a hkra maga de shanu nga ai Sodom mare rai nga ai.

⁴⁷Rai timung, nang gaw, shanhte a htung hking hte matsat shabat lam sha hkan ai n rai; dai hpe kaji sha zawn nawn nna, lam shagu hta shanhte hta grau n se nga ndai.



⁴⁸Ngai hkrung nga ai hte maren, nang gaw na a shayi sha ni hte rau galaw yu ai zawn, na a kanau Sodom hte shi a shayi sha ni galaw yu ai, n rai.

⁴⁹Yu u, na nnau Sodom a yubak chyawm gaw, shi hte shi a shayi sha ni gaw, myit kaba ai, nhpaw n-ya lu sha ai hte angwi apyaw ningngai nga nna, nni nkri hkrum ai ni hte matsan mayan ni hpe n shadaw shalan ai rai nga ai.

⁵⁰Shanhte gaw nye a man e myit kaba nna, matsat shabat amu galaw ma ai; dai lam hpe ngai mu yang, ngai shanhte hpe htawm kau nngai.

⁵¹Samari mare mung, nang galaw ai yubak chyen mi daram n galaw yu ai; nang gaw, na a matsat shabat lam ni hpe, shanhte hta grau shalaw nna, nang galaw ai matsat shabat lam ni a majaw, na nnau nna ni gaw awlaw ai hkrum ma ai.

⁵²Na nnau nna ni hpe nang awlaw shangun ndai majaw, nang hkrum na ra ai kaya kahpa hpe hkam la u: shanhte galaw yu ai yubak hta, nang galaw yu ai matsat shabat lam, grau kaba nga ai majaw, shanhte gaw nang hta grau dinghpring nga ma ai: gaja wa, nang gaw na nnau nna ni hpe awlaw shangun ndai majaw, nang mak mat nna, hkrum na ra ai kaya kahpa hpe hkam la u, nga nna madu Yehowa tsun ai.”

⁵³“Shing rai, nang hkrum na ra ai kaya kahpa hpe, nang hkam la nna, nang galaw yu ai lam yawng gaw, nnau nna ni a matu shalan shara tai wa ai majaw, nang galaw yu ai kaya kahpa lam dum nga lu hkra,

⁵⁴bawng dung hkrum ai Sodom hte shi a shayi sha ni hpe mung, Samari hte shi a shayi sha ni hpe mung, ngai nhtang woi wa nna, bawng dung hkrum ai, na a masha ni hpe mung, shanhte hte rau woi wa na nngai.

⁵⁵Shing rai, na nnau Sodom hte shi a shayi sha ni, Samari hte shi a shayi sha ni, nang hte na a shayi sha ni gaw, moi na buga de nhtang wa na mara ai.

⁵⁶Kaning rai nme law, nang galaw ai yubak hpe garai n shadawng dan nna, Suri shayi sha ni hte shanhte grup yin e nga ai ni gaw, nang hpe asawng nna, na a grup yin na Hpilisti shayi sha ni gaw, nang hpe n kaw n law di ai aten garai n du yang,



⁵⁷nang myit kaba nna, na nnau Sodom a amying hpe n kajai hkraw ndai.

⁵⁸Ya chyawm gaw na a n se ai amu hte matsat shabat amu a asi hpe, nang hkam la ndai,” nga nna Yehowa tsun ai.

⁵⁹“Kaning rai nme law, Madu Yehowa ning nga ai: ‘Ga shaka hpe sharun kau na matu, dagam ai ga hpe n kaw n law di kau ai majaw, nang di ai hte maren ngai nang hpe di kau na de ai.

⁶⁰Rai timung, na a ram prat e ngai nang hte tawn da ai ga shaka hpe ngai naw dum nna, htani htana ga shaka nang hte tawn da na nngai.

⁶¹Nang gaw yin la ai ga shaka hpe n hkan timung, na nnau nna ni hpe na a shayi sha tai na matu, ngai nang hpe jaw nna, nang shanhte hpe hkap la yang, na a arawn alai hpe nang myit dum nna, kaya nga na ndai.

⁶²Shing rai, nye a ga shaka hpe ngai nang hte tawn da nna, ngai Yehowa rai nga ai hpe, nang chye lu na ndai:

⁶³nang galaw yu ai yubak mahkra hpe, ngai raw dat kau yang, nang myit dum nna, kaya ai hte mak mat ai majaw, htawm hpang de n-gup n hpaw ai nga nga na ndai,’ nga nna Madu Yehowa tsun ai,” nga ai.

Ezekela 17

Kalang Lahkawng Hte Tsabyi Ru Langai

¹Bai Yehowa a mungga ngai kaw du nna,

²“Masha kasha e, Israela dap hpe gumwai ga hte ga shadawn hku tsun u;

³Madu Yehowa ning nga ai: Lak lai ai ahpraw asam hte, mun law law tu nna, singkaw galu kaba ai langda kaba gaw, Lebanon bum de du nna, arit hpun ndung makrang let,

⁴tsaw htum ai makrung ni hpe di la nna, hpaga ga ai mare de hpai wa nhtawm, rai dut sha ai ni a mare hta tawn da wu ai.



⁵Dai mung na nli hpe mung shi la nna, sau ai lamu ga hta gat da wu ai; hka law ai na lawk hta shi dai hpe ban da nna, mu mahka hpun zawn hkai da wu ai.

⁶Dai gaw anem sha hkrawn ai tsabyi ru zawn tu nna, de a lakung lakyng ni gaw langda nga ai de hkrawn wa nna, shi a npu e ru jung wa ai: shing rai dai gaw, lakung lakyng kying ai hte makrung krung ai tsabyi ru tai wa sai.

⁷Bai, mun law law tu nna, singkaw galu kaba ai langda kaba kaga langai mi nga ai; shaloi, yu u, ndai tsabyi ru gaw, ntsin lu lu na matu, shi tu ai na lawk kaw nna, dai langda hpang de ru hkram wa ai hte lakung lakyng kying nga ai.

⁸Dai tsabyi ru chyawm gaw, ru kaja tai nna, lakung lakyng kung dam wa na hte si si na matu, hka law ai shara, ga sau rawng ai na lawk hta, hkai da nu ai.”

⁹“Dai rai nna tsun u, ‘Madu Yehowa ning nga ai, Dai ru gaw kaba wa lu na kun? Nyip mat na matu, shi gaw de a aru baw kau nna, asi di la na, n rai ni? De a lap mahkra nyip mat wa na ra ai, n rai ni? N-gun ja ai lahpum hte, masha law nga timung, dai ru gaw kaba wa lu na, n rai.

¹⁰Gaja wa, yu u, hkai da hkrum sai majaw, kaba wa na rai ni? sinpraw nbung wa yang, yawng nyip mat wa na, n rai ni? dai gaw tu kaba wa ai na lawk hta, nyip mat na ra ai,” nga ai.

¹¹Bai Yehowa mungga ngai kaw du nna,

¹²“Gumlau chye ai amy u hpe tsun u, ‘Ndai ga lachyum nanhte n chye na nga myit ni?’ shanhte hpe tsun u: ‘Babelon hkawhkam gaw Yerusalem mare de du nna, Yerusalem hkawhkam hte de a agyi salang ni hpe rim la nna, Babelon mare de woi wa manu ai:

¹³hkawhkam amy masha langai mi hpe mung shi la nna, shi hte, ga shaka tawn da wu ai; dai mungdan gaw n-gun kya nna, n gumlau lu na hte,



14shi hte tawn da ai ga shaka majaw sha nga nga lu hkra, shi dai wa hpe dagam shangun nna, mungdan hta daru magam rawng ai ni hpe, rim woi mat wa manu ai.

15Rai timung shi gaw gumra hte hpyen masha law law hpyi na matu, Egutu mung de kasa shangun nna, Babelon hkawhkam hpe gumlau sai. Shi awng wa lu na kun? Dai zawn galaw ai wa gaw lawt lu na kun? ga shaka run kau nhtawm, lawt lu na kun?

16Madu Yehowa ning nga ai: Ngai hkrung nga ai hte maren, gaja wa, shi hpe hkawhkam aya hta dang da ai wa a ga shaka hpe run kau nna, dagam da ai ga hpe n gawn n sawn di kau ai majaw, shi gaw dai hkawhkam wa a shara, Babelon mare ka-ang e, shi a man e si na ra ai.

17Babelon masha ni gaw hpyen gasat nna, masha law law hpe sat kau na matu, kaduk htu nna hpyen dap jung yang, Hpara-u hte shi a law la ai luksuk laba wunawng wuwa ni gaw, Zedekia hpe karum lu ai n rai.

18Kaning rai nme law, shi gaw, ga shaka hpe run kau nna, dagam ai ga hpe n kaw n law di kau nu ai; yu u, shi gaw lata matut nhtawm, dai lam mahkra hpe galaw nu ai: shi lawt lu na, n rai.

19Dai re ai majaw Madu Yehowa ning nga ai, Ngai hkrung nga ai hte maren, gaja wa, nye dagam ai ga hpe n kaw n law di ai hte, nye ga shaka hpe run kau ai yubak gaw, shi a baw ntsa e ngai shapraw na nngai.

20Ngai gaw nye a sumgawn hte shi hpe ka-up nna, nye a mahkam hta lu shangun nhtawm, Babelon mare de shi hpe woi wa nna, nye a ga hpe tawt lai kau ai yubak majaw, dai yang e shi hpe dawdan na nngai.

21Shi hte rau hprawng mat wa ai ni hte, shi a hpyen masha ni yawng, nhtu hte si nna, naw ngam nga ai ni gaw, nbung bung shagu de bra mat na mara ai: shaloi, ngai Yehowa nan dai lam tsun nga ai hpe, nanhte chye lu na marin dai, nga ai.

22Madu Yehowa ning nga ai: Dai arit hpun na tsaw htum ai makrung hpe mung ngai la nna, hkai da na nngai; bai, tsaw htum ai makrung ni hta na,



gunlung maku langai mi hpe, ngai di la nna, tsaw ai bum ntsa e hkai da na nngai:

²³tsaw htum ai Israela bum ntsa e ngai dai hpe hkai da na nngai; dai gaw lakung lakyng kying wa nna, asi si ai hte reng htum ai arit hpun tai na ra ai: de a npu e u amyu shagu nga nga nna, de a lakung lakyng ni a shingnip hta shanu nga na mara ai.

²⁴Shing rai, ngai Yehowa gaw, tsaw ai hpun hpe shanem kau nna, nem ai hpun hpe shatsaw nngai mung, tsit lali ai hpun hpe jahkraw kau nna, hkraw ai hpun hpe tsit lali shangun nngai mung, nam mali na hpun ni yawng chye lu na mara ai: ngai Yehowa nan tsun ai hte maren shabyin nngai,” nga ai.

Ezekela 18

Yubak Galaw Ai Myit Masin Si Na Lam

¹Bai Yehowa a mungga ngai kaw du nna,

²“Kaji kawa ni gaw hkri ai tsabyi si sha nna, kashu kasha ni a wa makrim ai, nga nna, Israela mung hpe lakap let, nanhte tsun ai ga malai gaw, hpa nga ai rai ta?

³Madu Yehowa ning nga ai: Ngai hkrung nga ai hte maren, htawm hpang de Israela mungdan hta, dai ga malai tsun shara n nga na sai.

⁴Yu mu, myit masin yawng hpe ngai madu nga nngai; kaji kawa a myit masin hpe ngai madu ai zawn, kashu kasha a myit masin hpe mung madu na nngai: yubak galaw ai myit masin gaw, si na ra ai.

⁵Masha langai ngai dinghpring nga nna, tara dara ai hte dinghpring ai hku shatup ai rai yang,

⁶bum ntsa e shat n sha, Israela dap a hpara ni hpe n mada, masha jan n shaw, nba lang ai num hte n kanawn,

⁷kadai hpe mung n zingri, tang da ai arai, madu hpe bai hkin ya, kashun kashe ai amu n galaw, kawsu hkrum ai wa hpe shat jaw, hpun palawng n lu ai wa hpe shabu shahpun nna;



⁸amyat hte gumhpraw n hkoi, law htam na matu arai n boi, n hkru ai amu hta n lawm, masha wa a lapran e tengman ai hku tara dara let,

⁹kangka re ai amu shachyen lu hkra, nye a matsun maroi ga hpe dum nna, ngai hkang da ai ga hpe hkan nang ai rai yang, dai wa gaw dinghpring nga nna, gaja wa teng teng hkrung nga na ra ai,” nga nna Madu Yehowa tsun ai.

¹⁰“Rai timung, dai wa a kasha gaw, damya wa, masha sat ai wa, shawng de tsun ai yubak langai ngai galaw nna,

¹¹yubak langai mi n koi kau ai sha, bum ntsa e shat sha, masha jan shaw,

¹²nni nkri hkrum ai hte matsan mayan ni hpe zingri, masha sut rai hpe kashun la nna, tang da ai arai, madu hpe n hkin ya; hpura ni hpe mada, matsat shabat amu galaw,

¹³amyat hte gumhpraw hkoi ya ai hte, law htam na matu bai ya ai wa rai yang, dai wa gaw hkrung nga na kun? Shi hkrung nga na n rai; ndai matsat shabat amu ni hpe galaw ai majaw, shi teng teng si na ra ai: shi a asai gaw shi a ntsa e mara na ra ai.”

¹⁴“Bai dai wa a kasha gaw, kawa galaw ai yubak mahkra hpe dum nna, hkrit hkungga ai myit rawng ai majaw, dai zawn n galaw;

¹⁵bum ntsa e shat n sha, Israela dap a hpura ni hpe n mada, masha num n shaw,

¹⁶kadai hpe mung n zingri, tang da ai arai n la, masha rai hpe n kashun la, kawsai ai wa hpe jaw sha nna, hpun palawng n lu ai wa hpe shabu jahpun;

¹⁷nni nkri hkrum ai wa hpe n sharu, amyat hte gumhpraw n hkoi ya ai sha, nye a tara ga shatup nna, hkang da ai matsun maroi ga hkan nga ai rai yang, dai wa gaw kawa a yubak majaw si wa na n rai, shi teng teng hkrung nga na ra ai.

¹⁸Kawa chyawm gaw, tinang kahpu kanau wa hpe adip arip, maw lu maw sha nna, tinang a amyua hta n kaja ai amu galaw ai majaw, yu u, shi gaw tinang a shut hpyit ai hta si na ra ai.”



¹⁹“Nanhte mahtang, ‘Ataw, kasha gaw, kawa a yubak hpe, hpa majaw n hkam na rai ni?’ nga nna san yang, Kasha gaw tara hkan nna, dinghpring ai amu galaw let, nye a matsun maroi ga mahkra hpe hkan shatup ai majaw, shi gaw teng teng hkrung nga na ra ai.

²⁰Yubak galaw ai myit masin gaw, si na ra ai: kasha gaw kawa a yubak hpe, kawa gaw kasha a yubak hpe, hkam na, n rai; dinghpring ai wa a dinghpring ai gaw, shi a ntsa e, tara n lang ai wa a tara n lang ai gaw, shi a ntsa e, mara na ra ai.

²¹Rai timung, tara n lang ai wa gaw, tinang galaw ai yubak mahkra hpe koi kau let, nye a matsun maroi ga yawng hpe hkan shatup nna, tara hte dinghpring ai hku hkan yang, dai wa gaw teng teng hkrung nga na ra ai: shi si na, n rai.

²²Shi galaw yu ai tawt lai ai amu langai mi hpe matsing na n rai; shi hkan galaw ai dinghpring ai amu majaw, shi hkrung nga na ra ai.

²³Tara n lang ai wa a si na lam hta ngai sharawng awng nga n hka; shi gaw shi a arawn alai hpe kau da nna, hkrung nga na hpe, sharawng awng nga nngai, n rai ni?” nga nna Madu Yehowa tsun ai.

²⁴“Rai timung, dinghpring ai wa gaw htak mat nna, shut hpyit nga ai hte, tara n lang ai wa a matsat shabat lam mahkra hte maren hkan galaw yang, shi hkrung nga na rai ni? Shi galaw yu ai dinghpring ai amu langai mi muk matsing da na, n rai: shi tawt lai ai amu hte, shi galaw ai yubak majaw, shi si na ra ai.”

²⁵“Rai timung nanhte gaw, ‘Madu jeyang ai lam ding ai n rai,’ nga nna tsun myit hka; Israela dap e, madat mara u; nye a lam ding nga ai, n rai ni? nanhte a lam mahtang n ding nga ai, n rai malit ni?

²⁶Dinghpring ai wa gaw htak mat nna, shut hpyit ai amu galaw yang, dai amu majaw shi si na ra ai; shi galaw yu ai shut hpyit ai hte shi si na ra ai.

²⁷Bai, tara n lang ai wa gaw, tara n lang ai lam kau da nna, tara hte tengman ai hku hkan yang, shi gaw shi a asak hpe mawai la lu na ra ai.



²⁸Shi galaw yu ai, tawt lai ai yubak mahkra hpe sumru yu nna kau da ai majaw, shi teng teng hkrung nga na ra ai; shi si na, n rai.

²⁹Rai timung, Israela dap gaw, ‘Madu jeyang ai lam ding ai n rai,’ nga nna tsun ai. Israela dap e, nye a lam ding nga ai, n rai ni? nanhte a lam mahtang magaw nga ai, n rai malit ni?

³⁰Dai rai nna, Israela dap e, nanhte langai hte langai a arawn alai hte maren, ngai nanhte hpe jeyang na nngai,” nga nna Madu Yehowa tsun ai. “Kayin marit; nanhte a tawt lai ai lam mahkra hta na kayin marit: shing rai nanhte gaw, yubak mara majaw, ahtu kataw hkrum na n rai.

³¹Nanhte galaw yu ai tawt lai ai amu mahkra hpe kau da nna, myit ningnan hte wenyi ningnan hkam la mu: Israela dap e, hpa majaw si mayu myit ta?

³²Si hkrum ai wa a si hkam ai hta, ngai sharawng awng nga ai n rai: dai re ai majaw, kayin nna hkrung nga mu law, nga nna,” Madu Yehowa tsun ai.

Ezekela 19

Sharung Shayawt Ai Lam

¹“Dai hta n-ga, Israela hkawhkam kasha ni a matu, sharung shayawt let tsun u:

²Na nnu kadai rai ta? Hkanghkyi kanu rai nga ai: shi gaw hkanghkyi hpung hta hpum nga ai; hkanghkyi hkalung ni hta, tinang a kasha ni hpe kaba wa shangun wu ai.

³Shi kaba wa shangun ai kasha langai mi gaw, hkanghkyi uram tai wa sai; shi gaw shan hpe chye tam ai; masha hpe mung kawa sat chye ai.

⁴Maigan amyuu ni shi a lam na masai; shanhte a nhkun hta shi rim la ai hkrum nna, shanhte gaw hpri chyinghkyi hte, Egutu mung de, shi hpe dun wa mu ai.”

⁵“Ya kanu gaw ala nga nna, myit mada shara n nga ai chye yang, kasha kaga langai mi hpe shi la nna, hkanghkyi uram shatai wu ai.



⁶Shi gaw hkanghkyi ni hte rau kanawn nna, hkanghkyi uram tai wa sai; shi gaw shan hpe chye tam nna, masha hpe mung kawa sat chye ai.

⁷Shanhte a htingnu ni hpe shi chye nna, shanhte a mare ni hpe shaza kau wu ai: shi shabam ai nsen majaw, mungdan hte dai hta rawng marawng, katsi katsang tai mat sai.

⁸Dai rai nna, mungdaw ni a amyau baw ni gaw, shi hpe wang tawn nna, shanhte a sumgawn hte ka-up nhtawm nhkun e rim la mu ai.

⁹Bai shanhte gaw hpri chyinghkyi hte htung hta shi hpe dun bang nna, Babelon hkawhkam hpang de woi wa mu ai: Israela bum ni a ntsa e shi a nsen htawm hpang de n ngoi nga lu hkra, shanhte gaw hpyen dap e shi hpe rawng da mu ai.”

¹⁰“Na nnu gaw, nang hte bung nna, hka kau e hkai ai tsabyi ru zawn rai nga ai: hka law ai majaw, shi lakung lakyung kying nna, asi si nga ai.

¹¹Hkawhkam ni lang na sumdoi matu, ngang ai dawhkrawng, dai hta tu nga ai; langai mi a tsaw de chyawm gaw, sumwi ni hpe dep nga ai; shi gaw lakung lakyung ni mahkra hta grau tsaw nna htawng nga ai.

¹²Rai timung, dai gaw pawt kahtet ai hte baw kau nna, ga de kadawng kau hkrum sai: sinpraw nbung gaw de a asi hpe jahkraw kau nu ai: de a ngang ai dawhkrawng ni daw mat nna, jahkraw kau ai hte wan hkru mat ai hkrum masai.

¹³Ya chyawm dai gaw, hka n nga ai hkun hkraw ai zaibru jang e, hkai da ai hkrum nga ai.

¹⁴De a lakung lakyung na dawhkrawng langai mi hta na wan pru nna, de a asi hpe hkru kau wu ai; hkawhkam sumdoi tai na matu, ngang ai dawhkrawng langai mi ya n nga sai law. Dai gaw sharung shayawt ai ga rai nga nna, sharung shayawt na matu tai na ra ai.”

Ezekela 20

Gumlau Ai Israela



¹Ya sanit ning na, shata manga a shi ya shani e, Israela agyi salang ni nkau mi, Yehowa hpe san yu na matu, sa du nna, nye a man e dung nga ma ai.

²Shaloi Yehowa a ga ngai kaw du nna,

³“Masha kasha e, Madu Yehowa ning nga ai, ngu nna Israela agyi salang ni hpe htawn tsun u: Nanhte ngai hpe san yu na matu, sa du myit ni? Ngai hkrung nga ai hte maren, nanhte san yu ai, ngai n hkam na nngai.”

⁴“Masha kasha e, nang shanhte hpe dawdan u; shanhte hpe dawdan u: kaji kawa ni a matsat shabat lam shanhte hpe madun dan nna,

⁵Madu Yehowa ning nga ai, ngu nna shanhte hpe tsun u: Israela amy hpe ngai lata la nna, Yaku dap na aru arat hpe ga shaka tawn da ai hte, Egutu mung hta nye hkum shanhte hpe shadan dan ai shani e, Ngai gaw nanhte a Karai Kasang Yehowa rai nga nngai, ngu nna shanhte hte dagam ai ga tawn da nngai:

⁶shanhte hpe Egutu mung na shapraw la nhtawm, mungdan ni mahkra hta grau kaja nna, shanhte a matu ngai san da ai, nga chyu hte lagat jahku lwi ai mung de woi jashawn na lam, ngai shanhte hpe dagam da nngai:

⁷dai shaloi ngai gaw, ‘Nanhte langai hte langai, tinang yu ra ai matsat shabat amu kau da nna, Egutu mung na hpara ni hte, tinang hkum hpe awu asin hkum di kau myit: ngai gaw nanhte a Karai Kasang Yehowa rai nga nngai,’ ngu nna shanhte hpe tsun ni ai.

⁸Shanhte chyawm gaw, nye a ga n madat mara ai hte, ngai hpe gumlau nga ma ai; shanhte langai hte langai tinang yu ra ai matsat shabat amu ni hpe mung, Egutu mung na hpara ni hpe mung, n kau da ma ai. Dai rai nna ngai gaw, ‘Nye kahtet ai myit shanhte hta shakawp na matu, Egutu mung ka-ang e, shanhte a ntsa de, nye pawt bu ai hpe, ru dat na nngai,’ nga nna tsun nngai.

⁹Rai timung, shanhte nga ai maigan amy ni a man e, nye mying ningsang jahpoi kau ai n hkrum hkra, de a matu ngai shakut sharang nna, maigan



amyu ni a man e, shanhte hpe nye hkum shadan dan let, shanhte hpe Egutu mung na shaw woi wa nngai.”

¹⁰“Shing rai ngai gaw Egutu mung na shanhte hpe shaw la nna, nam mali de woi wa nngai.

¹¹Dai yang e ngai shanhte hpe nye a matsun maroi ga jaw da nna, nye a tara dara ai lam madun dan nngai: dai gaw hkan nang ai wa a hkrung nga na lam rai nga ai.

¹²Dai hta n-ga, shanhte hpe shachyoi shapra nga ai Yehowa, ngai rai nga nngai, shanhte chye na lu hkra, ngai hte shanhte a lapran e kumla tai na matu, nye a Laban nhtoi ni hpe mung, ngai shanhte hpe jaw da nngai.

¹³Rai timung, Israela dap gaw nam mali hkan e ngai hpe gumlau nga ai: shanhte gaw nye a matsun maroi ga hpe n hkan, nye a tara dara ai lam hpe kau da ma ai: dai lam ni chyawm gaw hkan nang ai wa a hkrung nga na lam rai nga ai; nye a laban nhtoi ni hpe mung shanhte grau awu asin di kau mu ai. Dai rai nna, shanhte hpe shamyit kau na matu, nye a pawt bu ai hpe, nam mali hkan e shanhte a ntsa e ru dat na, ngai tsun nngai.

¹⁴Rai timung, shanhte hpe shaw wa ai chyeju hpe mu ai maigan amyuni a man e, nye a amyung ningsang jahpoi kau ai n hkrum hkra, de a matu ngai shakut sharang nngai.

¹⁵Dai hta n-ga, mungdan ni mahkra hta grau kaja nna, ngai shanhte hpe jaw da sai, nga chye hte lagat jahku lwi ai mung de, n woi wa na matu, nam mali e ngai shanhte hpe dagam ni ai:

¹⁶kaning rai nme law, shanhte a myit masin tinang a hpara ni hta manoi nga ai majaw, shanhte gaw nye a matsun maroi ga hpe kau da, nye a tara dara ai lam hpe n hkan ai hte, nye a laban nhtoi ni hpe awu asin di kau mu ai.

¹⁷Rai timung, ngai shanhte hpe lahpawt dum nna, nam mali hkan e shamyit mung n shamyit, jahtum mung n jahtum kau nngai.”



18“Bai nam mali hkan e shanhte a kashu kasha ni hpe, Nanhte a nji nwa ni a matsun maroi ga hpe hkum hkan myit; shanhte a hpara ni hte awu asin hkum rai myit:

19ngai gaw nanhte a Karai Kasang Yehowa rai nga nngai: nye a matsun maroi ga hpe hkan mu, nye a tara dara ai lam ni hpe hkan galaw mu:

20nye a laban nhtoi ni hpe shachyoi shapra mu: ngai gaw nanhte a Karai Kasang Yehowa rai nga nngai, nanhte chye lu hkra, dai laban nhtoi ni gaw, ngai hte nanhte a lapran e kumla tai na ra ai,” nga nna ngai tsun ni ai.

21“Rai timung, shanhte kashu kasha ni gaw ngai hpe gumlau ma ai: shanhte gaw nye a matsun maroi ga hpe n hkan, nye a tara dara ai lam ni hpe n hkan galaw ma ai: dai lam ni chyawm gaw hkan nang ai wa a hkrung nga na lam rai nga ai: nye a laban nhtoi ni hpe mung, shanhte awu asin di kau ma ai. Dai rai nna, shanhte hta nye kahtet ai myit shakawp na matu, nam mali hkan e nye a pawt bu ai, shanhte a ntsa e ru dat na, ngai tsun nngai.

22Rai timung, shanhte hpe shaw wa ai chyeju hpe mu ai maigan amyu ni a man e, nye a amying ningsang jahpoi kau ai n hkrum hkra, de a matu ngai shakut sharang nna, nye a lata dawm la nngai:

23dai hta kaga, masha amyu ni hta shanhte hpe shabra kau nna, mungdan ni hta ayai kau na matu, nam mali e ngai shanhte hpe dagam nngai:

24kaning rai nme law, shanhte gaw nye a tara dara ai lam ni hpe n hkan galaw, nye a matsun maroi ga ni hpe kau da, nye a laban nhtoi ni hpe awu asin di kau ai hte, shanhte a myi gaw kaji kawa ni a hpara ni hpe mada nga ai.

25Dai re ai majaw, n kaja ai tara ga hte, asak n jahkrung ya lu ai matsun maroi ga, ngai shanhte hpe jaw da nngai:

26ngai Yehowa rai nga ai hpe shanhte chye lu hkra, shanhte hpe shamyit kau na matu, kasha alat ni hpe wan nat hkungga shatai ai hta, shanhte a kumhpa ni hte nawng, ngai shanhte hpe awu asin di kau nngai.”



²⁷“Dai re ai majaw, masha kasha e, Israela dap hpe ga tsun u; ‘Madu Yehowa ning nga ai: Nanhte a nji nwa ni gaw, tara tawt lai ai hta n-ga, ngai hpe shatan nhkan ma ai:

²⁸shanhte hpe jaw na ngu, ngai dagam da ai mung de, woi wa yang, shanhte gaw tsaw ai kawng shagu hte, wum ai hpun shagu hkungga nawng ya let, ngai hpe pawt bu shangun ai kumhpa ni jaw nga ma ai: dai yang e mung, shanhte manam pyaw ai baw nat nawng ya nna, dumhpung hkungga ru jaw mu ai.

²⁹Shaloi ngai gaw, Nanhte sa ga ai, ‘Tsaw ai shara gaw, hpa rai ta?’ ngu nna shanhte hpe san timung, dai ni du hkra dai shara hpe Tsaw ai Shara, ngu nna shamyng da mu ai.”

Tara Jeyang Ai Hte Bai Gawgap Ai Lam

³⁰“Dai re ai majaw Israela dap hpe tsun u, ‘Madu Yehowa ning nga ai: Israela dap e, nanhte gaw nji nwa ni a htung hking hte maren, tinang hkum hpe awu asin di let, shanhte a matsat shabat amu ni hpe hkan galaw nna shut hpyit ai, n rai nga myit ni?

³¹Nanhte kumhpa jaw nna, nanhte a shadang sha ni hpe wan nat hkungga shatai let, dai ni du hkra nanhte a hpara ni hte tinang dai awu asin rai nga yang, ngai gaw nanhte a san yu ai hkam na rai ni? Ngai hkrung nga ai hte maren, nanhte san yu ai, ngai hkam na n rai, nga nna Madu Yehowa tsun ai:

³²anhte gaw maigan amyuu ni hte, kaga mung na masha ni zawn, hpun nlung hpara ni hpe daw jau na ga ai, nga nna, nanhte myit maw ai hku byin lu na n rai.”

³³“Madu Yehowa ning nga ai, Ngai hkrung nga ai hte maren, gaja wa, n-gun ja ai lata, shada da ai lahpum, ru bun ai pawt kahtet ai hte ngai nanhte a ntsa e up na nngai:

³⁴nanhte bra nga ai amyuu ni hta na mung, ayai nga ai mungdan ni hta na mung, ngai nanhte hpe n-gun ja ai lata, shada da ai lahpum, ru bun ai pawt kahtet ai hte shinggyin la nna jahpawng da na nngai:



³⁵amyu baw ni a nam mali de ngai nanhte hpe woi shawn nhtawm, dai yang e myi man chyaw nanhte hpe dawdan na nngai.

³⁶Nanhte a nji nwa ni hpe, Egutu mung na nam mali e dawdan ai hte maren, ngai nanhte hpe dawdan na nngai,” nga nna Madu Yehowa tsun ai.

³⁷“Ngai nanhte hpe shingna npu e lai shangun nna, dai ga shaka hte gyit hkang na nngai:

³⁸ngai hpe gumlau nna, tawt lai ai ni hpe, nanhte a kata na ngai tsan kau na nngai: shanhte shanu nga ai mungdan ni hta na, ngai shanhte hpe shapraw kau timung, Israela mungdan hta shang lu na n rai: shaloi ngai Yehowa rai nga nngai hpe, nanhte chye lu na marin dai.”

³⁹“Israela dap e, na a lam Madu Yehowa ning nga ai: Sa wa mu, langai hte langai tinang a hpara ni hpe daw jau mu; rai timung, gaja wa, htawm hparang de nanhte nye a ga n madat sa na, n rai; nanhte jaw ai kumhpa ni hte hpara sumla ni e, nye a chyoi pra ai amying nsang hpe, awu asin di kau na n rai.

⁴⁰Kaning rai nme law, nye a chyoi pra ai bum, Israela tsaw htum ai bum hta, Israela amyumasha ni yawng, ngai hpe daw jau na mara ai; ngai mung shanhte hpe hkap la na nngai: dai yang e, nanhte a kumhpaw kumhpa ni, nanhte a shawng ngai ai asi hta na lata la ai nsi naisi hte hpawn, nanhte a chyoi pra ai arai ni mahkra hpe, ngai hpyi na nngai.

⁴¹Nanhte bra nga ai amyum ni hta na mung, nanhte ayai kau hkum ai mungdan ni hta na mung, ngai nanhte hpe shinggyin la nna zuphpawng shangun yang, manam pyaw ai baw hpe zawn, ngai nanhte hpe hkap la nna, maigan amyum ni a man e, nanhte a jaw e, arawng sadang dan hkung na nngai.

⁴²Nanhte a nji nwa ni hpe jaw na ngu, ngai dagam da ai Israela mung de, ngai nanhte hpe woi jashawn yang, ngai Yehowa rai nga ai hpe, nanhte chye lu na marin dai.

⁴³Nanhte tinang hkum hpe awu asin di kau ai arawn alai mahkra hpe, dai mung hta nanhte myit dum nna, galaw hkum ai yubak mahkra a majaw, tinang hkum hpe tinang nan matsat kau na marin dai.



⁴⁴Israela dap e, nanhte a n hkru ai arawn alai hte, nanhte a n seng ai amu hte maren, ngai nanhte hpe n dawdan ninglen, nye a amyng ningsan tau let, nanhte hpe dawdan yang, ngai Yehowa rai nga ai hpe, nanhte chye lu na marin dai,” nga nna Madu Yehowa tsun ai.

Ezekela 21

Karai Kasang A Tara Jeyang Ai Nhtu, Babelon

¹Bai Yehowa a mungga ngai kaw du nna,

²“Masha kasha e, dingda maga de myi man yawng let, dingda maga de ang ang ga tsun nna, Dingda maga na pa ga maling hpe hkap daw let, myihtoi htoi u:

³Dingda maga na maling hpe htawn tsun u, Yehowa a ga madat mara u; ‘Madu Yehowa ning nga ai: Yu u, Ngai nang hta wan shachyi na nngai; dai wan gaw tsit lali ai hte hkraw mat ai hpun mahkra hpe, hkru kau na ra ai: de a wan shinglet krip na n rai: dingda maga kaw nna dingdung maga du hkra, myi man yawng mayawng hkru kau ai hkrum na ra ai.

⁴Dai wan hpe ngai Yehowa nan shachyi ai hpe, yawng mayawng chye lu na mara ai; dai gaw krip wa na n rai,’ nga ai.

⁵“Shaloi ngai gaw, ‘Ala, Madu Yehowa e, Ndai wa gaw ga shadawn hku hkrai tsun ai, n rai ni?’ nga nna nye a lam shanhte tsun ma ai,” ngu nna htan nngai.

⁶“Bai Yehowa a mungga ngai kaw du nna,

⁷Masha kasha e, Yerusalem mare de myi man yawng let, chyoi pra ai shara ni de ang ang tsun nna, Israela mungdan hpe hkap daw let, myihtoi htoi u:

⁸Israela mungdan hpe htawn tsun u, Madu Yehowa ning nga ai: Yu u, ngai nang hpe hkap gasat na nngai; ngai nye a nhtu shaw nna, dinghpring ai wa hpe mung, tara n lang ai wa hpe mung, nang hta na tsan kau na nngai.

⁹Nang hta na dinghpring ai wa hpe mung, tara n lang ai wa hpe mung, tsan kau shara nga ai majaw, nye a nhtu n-ga na pru nna, dingda maga kaw nna, dingdung maga du hkra, hkrung mahkrung hpe shaza kau na ra ai:



¹⁰shing rai, ngai Yehowa nan nye a nhtu hpe n-ga hta na shaw nga ai gaw, hkrung mahkrung chye lu na mara ai: dai gaw n-ga de bai nhtang wa na n rai.

¹¹Dai rai nna, Masha kasha e, madai nga u: na a hkum kawa machyi hkra, shanhte a man e aja awa madai u.

¹²Shing rai shanhte gaw, ‘Nang hpa majaw madai n ta?’ nga nna nang hpe san yang, nang gaw, ‘Ngai shiga na ai majaw madai nngai; dai du ra ai; minla yawng byaw mat nna, lata yawng kya mat na ra ai; yawng gawng kya nna, lahput yawng, ntsin zawn n-gun n rawng na ra ai: yu u, dai gaw du nna byin na ra ai,’ nga nna Madu Yehowa tsun ai.

¹³“Bai Yehowa mungga ngai kaw du nna,

¹⁴Masha kasha e, Madu Yehowa ning nga ai, ngu nna myihtoitoi htoi u: Nhtu, nhtu du ra ai; dai gaw dai ai hte kabrim ai rai nga ai;

¹⁵masha hpe sat na matu grai dai nga ai; myihprap zawn gala nna kabrim nga ai; dai rai yang, ngai Sha a hkawhkam sumdoi majaw, kabu mai na rai ni? dai nhtu gaw hpun yawng hpe hpa n nawn nga ai.

¹⁶Hpyen ni lang na matu, dai hpe shatsawm na, ap da nu ai: gaja wa, sat na wa a lata hta ap ya na matu, dai nhtu hpe kabrim hkra karang shadai nu ai.

¹⁷Masha kasha e, hkrap shabam u; kaning rai nme law, dai nhtu gaw nye a amyumasha ni a ntsa e mung, Israela hkawhkam kasha ni mahkra a ntsa e mung, du ra ai; dai nhtu majaw nye a amyumasha ni hkrit gari ai hkrum ma ai; dai re ai majaw na a magyi hpe kahpret u.

¹⁸Dai gaw dinglik yu ai lam rai nga ai; nhtu gaw dai sumdoi hpe pyi n nawn ai rai yang, dai gaw nga lu na n rai,” nga nna Madu Yehowa tsun ai.

¹⁹“Dai rai nna, masha kasha e, myihtoitoi htoi let, lata kahpret u; nhtu gaw lahkawng masum lang kahtap du ra ai: dai gaw si hkra hkala kau na nhtu rai nga ai; shanhte hpe wang tawn nna, kaba ai wa hpe pyi, si hkra hkala kau ai nhtu rai nga ai.



²⁰Shanhte a minla byaw mat nna, shanhte a ahtu kataw shara law wa hkra, shanhte a chyinghka lam shagu makau e kabrim ai nhtu hpe, ngai tawn da ni ai: ala, dai gaw myihprap zawn gala nna, galun na matu masen nga ai.

²¹N-gun dat u; hkra maga de kahtam u; hpyen hkyen u, pai maga de kayin u: na myi man yawng mayawng de kahtam u.

²²Ngai mung lata kahpret nna, nye a myit kahtet ai hpe jasim kau na nngai: ngai Yehowa nan dai ga tsun ni ai,” nga ai.

²³Bai Yehowa mungga ngai kaw du nna,

²⁴“Nang mung, masha kasha e, Babelon hkawhkam a nhtu sa wa na lam lahkawng hpe san da u; dai lam lahkawng gaw mung mi kaw na pru na ra ai: mare de sa wa na lam nbraw e, shara langai mi hpe matsing u.

²⁵Dai nhtu a matu, Ammon kashu kasha ni a Raba mare de lam langai mi, Yuda mung, bungku kum ai Yerusalem mare de lam langai mi, san da u.

²⁶Kaning rai nme law, Babelon hkawhkam gaw, shaba wawt yu na maru, dai lam lahkawng a nbraw e tsap nga ai: shi gaw pala ni hpe garu kayau nhtawm, hpara sumla ni hpe san yu nna, sinpai hpe yu nga ai.

²⁷Bungku sharun ai gawng hpe tawn da na mung, hpyen gasat na matu garu jahtau nna, marawn ai nsen sharawt let, mare chyinghka ni hpe sharun ai gawng tawn da nna, kaduk htu na hte dap jung na matu, shi a hkra lata hta Yerusalem mare hpe hpru ai pala rawng nga ai:

²⁸Shanhte mahtang, dagam da ai ga majaw, dai shaba wawt ai lam hpe kaman lila zawn nawn ma ai: hkawhkam wa chyawm gaw, shanhte rim la ai hkrum lu hkra, shanhte a shut hpyit ai hpe, dum shangun mu ai.”

²⁹“Dai rai nna Madu Yehowa ning nga ai, Nanhte tawt lai ai amu dan leng nga nna, nanhte galaw ai amu mahkra hta yubak hkrai dawng pru ai hte, masha ni nanhte a mara hpe dum nga ma ai majaw, nanhte gaw gaja wa rim la ai hkrum na marin dai.



³⁰Nang mung, hkala nba hkrum ai, tara n lang ai Israela du e, n hkru ai amu majaw htum mat ai aten du jang, na aten mung du na ra ai;

³¹Madu Yehowa ning nga ai, Htan bam hpe malaw kau u, janmau hpe raw kau u; ya gaw shawng na hte n bung ai; nem ai hpe shatsaw u, tsaw ai hpe shanem u.

³²Ngai gaw mungdan hpe galau kau na, galau kau na, galau kau na nngai: dai hpe up ging ai wa garai n du dingsa, dai gaw nga lu na n rai; shi du jang, ngai dai hpe shi a lata hta ap ya na nngai.

³³Nang mung, masha kasha e, Ammon kashu kasha ni hte shanhte shatan nhkan ai lam hpe lakap nna myihto htoi u; Madu Yehowa ning nga ai; ngu nna tsun u: Nhtu, nhtu shaw nga sai; myihprap zawn gala nna, kahtam sat kau na matu kabrim nga ai.

³⁴Kaman lila shingran nang hpe mu shangun nna, na matu masu ai lam shaba wawt ai laman e, dai nhtu gaw, ari ahpri hte jahtum kau hkrum ai, n hkru n hkra ai ni a si mang ntsa e, nang hpe mung shalawm na ra ai.

³⁵Na nhtu hpe n-ga hta bai bang u; nang hpan da hkrum ai shara hte, na a dai daw ga hta, ngai nang hpe dawdan na nngai.

³⁶Nye a pawt bu ai myit, ngai na ntsa e ru bun na nngai; wan hte nang hpe ahpawt na nngai; gumshem nna jahten shabyak chye ai masha ni a lata hta, nang hpe ap kau na nngai.

³⁷Nang gaw wan a matu hpun tai na ndai; na a sai gaw mungdan ka-ang e rai na ra ai: htawm hpang e nang hpe kadai dum na, n rai, nga nna, ngai Yehowa tsun da ni ai.”

Ezekela 22

Yerusalem A Yubak Mara

¹Bai Yehowa a mungga ngai kaw du nna,

²“Masha kasha e, nang hkum nan, dai sai kap ai mare hpe dawdan u, dawdan u; shi galaw ai matsat shabat amu mahkra hpe, madun dan u.



³Htawn tsun u, ‘Madu Yehowa ning nga ai: Tinang a aten du na matu, tinang a ka-ang e sai jahkaw kau nna, tinang hkum hpe awu asin di kau na matu, hpara sumla galaw ai mare, nang rai nga ndai.

⁴Nang gaw sai jahkaw kau ai hte mara kap nga ndai; nang galaw ai hpara sumla ni hte awu asin hkum nga ndai; na a nhtoi ni hpe nang du shangun nna, na shaning ni hpe pyi, nang nan jahtum nu ai: dai re ai majaw ngai nang hpe maigan amyut ni hta, shatan nhkan shara, mungdan shagu hta asawng asang shara, shatai de ai.

⁵Arawng hpoi mat nna kashuk kashak hte hpring ai mare e, nang hte ni tsan ai ni, nang hpe asawng asang na mara ai.

⁶Israela du salang ni hpe yu yu mu: langai hte langai tinang a ahkang aya hte maren, nang hta sai jahkaw kau mu ai.

⁷Na a ka-ang e kanu kawa hpe n kaw n law di kau ma ai; malet nhprang manam ni hpe adip arip di ma ai; chyahkrai nmai hte gaida gaina ni hpe maw sha ma ai.

⁸Nang gaw nye a chyoi pra ai arai ni hpe matsat nna, nye a laban nhtoi ni hpe awu asin di kau nu ai.

⁹Sai jahkaw kau na matu, shi htawn ai ni nang hta nga nga ma ai; na a masha ni bum ntsa e shat sha ma ai; na a ka-ang e n se n sa ai amu galaw ma ai.

¹⁰Kanu hpe shaw ai ni nang hta nga ma ai; nba lang ai num hpe mung roi ma ai.

¹¹Langai mi gaw htingbu jan hpe shaw nga ai; langai mi gaw kanam hte shut hpyit nga ai; langai mi gaw kajan hte jaiwawng wawng nga ai.

¹²Sai jahkaw kau na matu, na a masha ni sake manawn sha ma ai; amyut sha na hte lu su na matu, gumhpraw hkoi ya ma ai; htingbu wa arai hpe lawhpa ai myit hte kashun la ndai: ngai hpe mung malap kau ndai,” nga nna Madu Yehowa tsun ai.



¹³“Dai rai nna, yu u, nang mahkawng da ai n tara ai sutgan hte, na a ka-ang e ru kau ai sai majaw, ngai lata kahpret nngai.

¹⁴Ngai nang hpe jeyang ai shani e, na a myit sharang lu nna, na lata n-gun ja lu na lit ni? Ngai Yehowa nan tsun ai hte maren shabyin na nngai.

¹⁵Ngai gaw maigan amyū ni hta nang hpe shabra kau nna, mungdan ni hta ayai kau na nngai: nang hta kap ai agang chyalang hpe mung, ngai shatsai kau na nngai.

¹⁶Nang hkum nan maigan amyū ni a man e kaya kahpa dum nna, ngai Yehowa rai nga ai hpe chye lu na ndai.”

¹⁷Bai Yehowa a mungga ngai kaw du nna,

¹⁸“Masha kasha e, Israela dap gaw, nye a man e gumhpraw hkyi tai masai; shanhte nlang bunghkawng hta rawng ai gagri, ajang, ahpri, achyu zawn rai nga nna, gumhpraw hte hka ai hkyi tai mat ma ai.

¹⁹Dai re ai majaw Madu Yehowa ning nga ai, ‘Nanhte yawng hkyi rai nga ai majaw, yu u, ngai nanhte hpe Yerusalem mare ka-ang e, shinggyin la na nngai.

²⁰Gumhpraw, magari, ahpri, achyu hte ajang hpe shabyawng na matu, bunghkawng hta bang da nna, wan wut ai zawn, ngai gaw nye a sindawng kahtet ai hte nanhte hpe dai mare hta shinggyin tawn nna, shabyawng na made ai.

²¹Gaja wa shinggyin tawn nhtawm, nye n-yun bu ngu ai wan hte, ngai nanhte hpe kawut nna, nanhte gaw mare ka-ang e bawng mat ai hkum na myit dai.

²²Gumhpraw gaw bunghkawng hta byawng mat ai hte maren, dai mare ka-ang e nanhte byawng mat nna, ngai Yehowa gaw nye pawt bu ai nanhte a ntsa e ru bun ai hpe nanhte chye lu na marin dai,’ nga ai.”

²³Bai Yehowa mungga ngai kaw du nna,



²⁴“Masha kasha e, mungdan hpe htawn tsun u: Nang gaw ngai pawt bu ai nhtoi hta, jasan jaseng ai n hkrum nna, marang n hkam la ai mungdan rai nga ndai.

²⁵De a ka-ang e shi a myihtoi ni gaw, shabam nna, ashan hpe gyam ai hkanghkyi zawn, gumlau amu shapraw ma ai: shanhte gaw masha ni hpe sha kau ma ai; sutgan hte hpu la ai baw kashun la ma ai; mung ka-ang e gaida jan ni hpe shalaw dat ma ai.

²⁶Shi a hkinjawng ni gaw, nye a tara hpe run kau nna, nye a chyoi pra ai arai ni hpe awu asin di kau ma ai; chyoi pra ai hte n chyoi n pra ai hpe gin hka ma ai: san seng ai hte n san n seng ai baw, mung masha ni hpe n chye shangun nna, nye a laban nhtoi ni hpe, koi kau ma ai: shanhte a ka-ang e ngai kaya kahpa hkrum nga nngai.

²⁷Shi a du ni mung, n tara ai sutgan lu la hkra, shan gyam nna, sai jahkaw kau ai hte, masha hpe kawa sat kau ai chyahkyawn hte bung ma ai.

²⁸Shi a myihtoi ni mung, Yehowa ga n tsun tim, Yehowa ning nga ai, nga nna, kaman lila shingran mu ai hte, masu ai hku shaba wawt let, dai du ni a matu namhtun sha chya ma ai.

²⁹Mung masha ni gaw adip arip hpya lu hpya sha ai amu hkan galaw ma ai; gaja wa, nni nkri hte matsan mayan hkrum ai ni hpe, zingri mu ai; malet nhprang manam hpe mung, pagawn di kau mu ai.

³⁰Dai mung hpe ngai n jahten lu hkra, dai hpe maga na matu, nye a man e tsap nga nna, de a waw malawng ai bunghku hpe lajang lu na wa langai mi, shanhte hta na ngai tam timung, n mu nngai.

³¹Dai re ai majaw, nye a pawt sindawng ai hpe, shanhte a ntsa e ngai ru dat nngai; ngai n-yun bu ai wan hte, shanhte hpe shamyit kau nngai; shanhte a arawn alai hpe, tinang a baw ntsa de ngai shapraw nngai,” nga nna Madu Yehowa tsun ai.

Ezekela 23

Shawa Num Tai Ai Kanau Kana Yan



¹Bai Yehowa a mungga ngai kaw du nna,

²“Masha kasha e, kanu rum ai num lahkawng nga ma ai:

³shan gaw hkawn ram prat e, Egutu mung hta shawa num tai ma ai; dai yang e shan a madoi chyu hpang hpe jum nna, hkawn ram chyu si hpe manat darin ma ai.

⁴Kana a amying gaw Ohola, shi a kanau gaw, Oholiba rai nga ai: shan gaw nye a num tai nna, shayi shadang sha shaprat ma ai. Ohola chyawm gaw, Samari mare, Oholiba gaw, Yerusalem mare rai nga ai.”

⁵“Ya Ohola gaw nye a num rai nga timung, shawa num tai wa sai; shi a sumtsaw wa ngu ai, htingbu wa Asuri masha ni hpe, shi ra nga ai:

⁶shanhte nlang hte gaw, mut ai hpun palawng bu hpun ai, munggyi ni, du salang ni, gumra jawm nna, shing-yan tsawm ai shabrang ni, rai nga ma ai.

⁷Shi gaw Asuri mung na arawng lu ai ni mahkra hte shut hpyit nga ai: kadai hte mung kanawn yang, shanhte a hpara ni hte mung, tinang hkum hpe awu asin di kau nu ai.

⁸Shing rai shi gaw, Egutu mung e nga ai prat kaw nna shi shut hpyit ai hpe kau da ai, n rai: shi a hkawn ji prat e shanhte gaw shi hte yup ma ai; shi a madoi chyu hpang shanhte manat darin nna, shi hte shut hpyit ma ai.

⁹Dai re ai majaw ngai gaw, shi ra ai sumtsaw Asuri masha ni a lata de, shi hpe ap kau nngai.

¹⁰Shanhte gaw shi a hpun palawng sharun kau ya mu ai; shi a shayi shadang sha ni hpe rim la nna, shi hpe nhtu hte sat kau mu ai; shing rai dawdan hkum ai majaw, shi a amying num ni hta kajai shara tai wa ai.”

¹¹Ya shi a kanau Oholiba gaw dai lam mu timung, shi gaw kana hta grau nna kayut ai myit hte, kana hta grau shut hpyit nga ai.

¹²Shi mung reng htum ai hpun palawng bu hpun ai, htingbu wa ngu ai, Asuri masha ni a munggyi ni, du salang ni, gumra jawm ai ni hpe ra nga ai: shanhte nlang shing-yan tsawm ai shabrang ni hkrai rai nga ma ai.



¹³Shing rai shi awu asin rai nga ai hpe, ngai mu nngai: shan lahkawng gaw, lam langai sha hkan nang ma ai.

¹⁴Shi gaw grau nna shut hpyit nga ai: kaning rai nme law, nta shakum hta tsi hkyeng hte ka da ai, Hkalde masha sumla hpe shi mada mu nga ai;

¹⁵dai ni gaw shingkyit kyit nna, bungkhaw kaba hkaw ma ai: nlang hte gaw, dai daw Hkalde a mung, Babelon mare masha zawn, hkawhkam kasha nshan ma ai:

¹⁶dai sumla ni hpe shi mu jang, shi ra kayut nna, Hkalde a mung de kasa shangun dat wu ai.

¹⁷Babelon masha ni mung shi kaw sa nna, shi a yup ku de shang ma ai: shanhte gaw shut hpyit ai hte shi hpe awu asin di kau mu ai; shanhte hte nshan n seng nga yang, shi a myit masin shanhte hpe matsat nga ai.

¹⁸Shing rai shi gaw, shi a shut hpyit ai hte singgu krin kaya kahpa hpe, shadawng dan ai majaw, nye a myit masin, shi a kana hpe matsat ai hte maren, shi hpe mung matsat kau nngai.

¹⁹Rai timung shi gaw, hkawn ram prat e Egutu mung hta shawa num tai ai aten hpe dum nna, shut hpyit ai amu shalaw nga ai.

²⁰Lawgung a nsa lam hte bung ai nsa lam tu nna, gumra zawn zu law ai sumtsaw sumra ni hpe, shi ra nga a hka.

²¹Shing rai Egutu mung masha ni gaw, na a hkawn ram prat e nang hte kanawn nna, na a madoi chyu hpang hpe arawng jahpoi ai lam, nang bai dum mayu ndai.”

²²“Dai re ai majaw, Oholiba e, Madu Yehowa ning nga ai: Yu u, nang matsat ai sumtsaw sumra ni hpe, ngai rawt shangun nhtawm, na a grup yin e wang tawn nna gasat shangun na nngai:

²³Asuri masha ni hte hpawn, Babelon masha ni hte Hkalde masha ni yawng, Peku, Shoa hte Koa masha ni du na mara ai: nlang hte gaw shing-yan tsawm



ai shabrang ni, munggyi ni, du salang ni, hkawhkam kasha ni hte daru magam rawng ai ni rai nga ma ai; shanhte yawng gumra jawn ma ai.

²⁴Shanhte gaw ri nhtu, hpyen leng, rai htaw ai leng, masha wunawng wuwa hte hpawn sa wa nna, n-gang galu, n-gang kaji, hpri gup chyawp ni hte nang hpe wang tawn na mara ai: ngai shanhte hpe dawdan shangun nna, shanhte gaw tinang tara htung hte maren, nang hpe dawdan na mara ai.

²⁵Ngai gaw ladu lai hkra nang hpe ari jaw nna, shanhte gaw myit kahtet ai hte nang hpe shari na mara ai; na a ladi hte ana hpe shanhte kahtam di kau nna, naw ngam nga ai ni gaw nhtu hte si na mara ai; na shayi shadang sha ni hpe shanhte rim la nna, naw ngam nga ai ni gaw, wan hkru kau ai hkru na mara ai.

²⁶Bai shanhte gaw na a hpun palawng hpe sharun kau nna, tsawm la ai gali lakai ni hpe hpyu la na mara ai.

²⁷Shing rai, htawm hpang de nang n mada yu ai hte, Egutu mung hpe pyi n dum lu hkra, na a n se n sa ai myit hte, Egutu mung na nang la wa ai shawa num hking hpe, ngai jahtum kau na nngai.

²⁸Kaning rai nme law, Madu Yehowa ning nga ai: Yu u, nang n dawng n yawt nna, nang matsat kau ai ni a lata de, ngai nang hpe ap kau na de ai;

²⁹shanhte gaw n dawng ai myit hte nang hpe di kau nna, na arung arai mahkra hpe la kau nhtawm, nang hpe singgu krin jahti da na mara ai: dai rai nna, na a n se n sa ai myit hte kaya kahpa re ai singgu krin mung, nang galaw yu ai shawa num hking mung, dawng pru na ra ai.”

³⁰“Nang gaw maigan amyui ni hte shut hpyit nna, shanhte a hpara sumla ni hte, tinang hkum hpe awu asin di kau nu ai majaw, ndai hte hpe nang hkru na ndai.

³¹Nang gaw, na nna a lam hpe hkan ndai majaw, shi lu ai gawm, ngai na a lata hta bang da na nngai.



³²Madu Yehowa ning nga ai, Nang gaw, nna a gawm hta na, lu na ndai; dai gaw dam nna sung nga ai; dai hta, nang n dang lu hkra, hpring nga ai rai nna, asawng asang hte mani kau ai, nang hkrum na ndai.

³³Na nna Samari mare lu ai gawm, nang ai hte yawn hpa, mak mat ai hte shingran katsi ngu ai gawm hpe, nang lu na ndai.

³⁴Dai hpe nang lu nna chyup nhtawm, gawm chyen hpe pyi kawa makret nna, na sinda hpe gang je kau na ndai: dai ga ngai tsun ni ai,” nga nna Madu Yehowa tsun ai.

³⁵“Dai rai nna, Nang ngai hpe malap kau nna, na a shingdu de ngai hpe dat kau ai majaw, na n se n sa ai hte na shawa num amu a mara hpe hkam sha u,” nga nna Madu Yehowa tsun ai.

³⁶Bai Yehowa a mungga ngai kaw du nna, “Masha kasha e, Ohola hte Oholiba yan hpe dawdan u; shan galaw yu ai matsat shabat amu, shan hpe madun dan u.

³⁷Shan gaw la shaw masai; shan a lata hta sai kap nga ai; tinang a hpara sumla ni majaw, la shaw masai; nye a matu shaprat ai shadang sha ni hpe pyi, hpara sumla ni matu wan nat hkungga shatai masai.

³⁸Dai hta n-ga, shanhte ngai hpe naw galaw ai gaw da ndai rai nga ai: shanhte gaw, dai shani jang nye a chyoi pra ai shara hpe n san n seng di kau nna, nye a laban nhtoi ni hpe awu asin di kau mu ai.

³⁹Kaning rai nme law, shanhte gaw tinang a kasha ni hpe hpara sumla ni a man e sat nhtawm, dai shani jang, nye chyoi pra ai shara hpe awu asin di kau na matu, shanhte shang wa ma ai; gaja wa, dai amu hpe nye nta ka-ang e nan, shanhte galaw masai.

⁴⁰Dai hta kaga, nang kasa shangun dat nna, sumtsan mung na la ni hpe shaga mu ai; shanhte mung du masai; nang gaw shanhte a matu hka shin nna, na a myi hpe tsi chya ai hte, gali lakai mawn sumli nhtawm,



⁴¹tsawm ai yup ku hta dung nna, lajang da ai sha ku de a makau e nga nga ai; dai ku ntsa e nye a manam pyaw ai baw hte asau hpe nang mara da ndai.

⁴²Pyaw daw kadaw nga ai ni a nsen gaw, shi a nta hta ngoi nga ai; hkrup mara masha ni hte hpawn, nam mali na chyaru ya ni hpe mung shalawm nga ai: shanhte gaw shan a lata hta lahkawn hkawn ya nna, tsawm htap ai janmau shagup mu ai.”

⁴³“Shaloi ngai gaw, ‘Shanhte gaw ndai num hte pyi shut hpyit na ma ai kun?’ nga nna gungai hkra shawa num amu galaw ai jan hpe lakap nna san nngai.

⁴⁴Gaja wa, shawa num hpang de shang ai zawn, shanhte shi hpang de shang ma ai: n se n sa re ai num Ohola hte Oholiba yan hpang de shanhte shang ma ai.

⁴⁵Dai rai nna, shan gaw la shaw ai hte sai kap ai num yan rai nga ma ai majaw, dinghpring ai ni gaw, la shaw ai hte masha sat ai num hpe dawdan ai zawn, shan hpe dawdan na mara ai.

⁴⁶Kaning rai nme law, Madu Yehowa ning nga ai, Ngai shan hpang de masha wunawng woi wa nna, kashun kashe hpyu la shangun na nngai.

⁴⁷Dai masha wunawng gaw shan hpe nlung hte kabai nna, nhtu hte kahtam sat na mara ai; shayi shadang sha ni hpe mung sat kau nna, nta ni hpe nat kau na mara ai.

⁴⁸Shing rai kaga num ni yawng, nan zawn n galaw lu hkra, dai mungdan hta na, n se n sa ai lam hpe, ngai jahtum kau na nngai.

⁴⁹Shanhte gaw nan a n se ai amu hte maren nan hpe bai tai na mara ai; nan a hpara sumla ni hte galaw ai yubak hpe, nan hkrum sha nna, ngai Madu Yehowa rai nga ai hpe, nan chye lu na marin dai,” nga ai.

Ezekela 24

Shat Shadu Ai Di

¹Ya jahku ning na shata shi a shi ya shani e, Yehowa mungga ngai kaw bai du nna,



²“Masha kasha e, ndai shani a amying ka da nna, atsawm sha matsing u: Babelon hkawhkam gaw ndai shani hta nan, Yerusalem mare hpe wang tawn hpang nu ai.

³Gumlau chye ai amy u hpe, ‘Madu Yehowa ning nga ai, ngu nna ga shadawn hku htawn tsun u: Di hpe dun u, dun u; ntsin ru bang u;

⁴shan tau shan pawm, magyi hte lahpa ngu ai shan kaja hte hpawn, laswi rawng ai nra ni hte jahpring u:

⁵sagu hpung na hpum sau ai sagu ni hpe lata la nna, nra hpe shapyaw na matu hpun bang u; atsawm sha shaprut u; de a kata e nra ni pyaw mat u ga, nga ai.

⁶Dai re ai majaw Madu Yehowa ning nga ai, Nhkan kap nna galoi n tsai hkraw ai di ngu ai sai kap ai mare gaw dingnye lu u ga: shan tau mi hte tau mi shapraw u: hpaidda da shara n nga ai.

⁷Kaning rai nme law, shi sat kau ai ni a asai gaw de a ka-ang e rai nga ai; dai hpe nhpu hte magap na matu, ga ntsa e ru kau ai n rai: krin nga ai nlung ntsa e mara da nu ai.

⁸Ngai ari jaw na matu, pawt kahtet ai pru hkra, dai sai hpe n makoi magap ai, krin ai nlung ntsa e mara da ni ai.

⁹Dai re ai majaw, Madu Yehowa ning nga ai: Sai kap ai mare gaw dingnye lu u ga; wan mang kaba hpe ngai galaw na nngai.

¹⁰Hpun bang u, wan shagrung u, ashan hpe atsawm sha shaprut u, shan ntsin hpe shage u, nra ni hpe jahkat u.

¹¹Dai hpang di kaman wan n-ga ntsa e tawn da u; de a magari byawng hkra, wan shagrung u: dai hta rawng ai agang chyalang byawng mat nna, dai hta kap ai nhkan mat mat u ga.

¹²Shi tinang hkum hpe jahki shaba timung, shi hta kap ai law la ai nhkan pru hkraw ai n rai, wan hte pyi pru hkraw ai n rai.



¹³Nang hta kap ai agang chyalang hta n se n sa ai mung lawm nga ai; ngai nang hpe kashin timung, nang n tsai hkraw ndai majaw, nye pawt kahtet ai na a ntsa e garai n dik dingsa, na a agang chyalang tsai mat lu na n rai.

¹⁴Ngai Yehowa nan dai ga tsun ni ai: ngai dai lam shabyin nna, shadik na nngai: ngai nye a ga shabai na, n rai; lahpawt dum na, n rai; myit malai mung lu na, n rai: na a lam hte, na a arawn alai hte maren, ngai nang hpe dawdan na nngai,” nga nna Madu Yehowa tsun ai.

Ezekiela A Madu Jan Si Ai Lam

¹⁵Bai Yehowa mungga ngai kaw du nna,

¹⁶“Masha kasha e, Yu u, na nja nhpra wa hpe ngai akajawng sha shamyit kau na nngai: rai timung, nang gaw, sharung mung hkum sharung, hkrap mung hkum hkrap, myi prwi mung hkum pru et;

¹⁷madai u, rai timung atsin sha nga u; si mat ai wa a matu hkum sharung shayawt et; bunghkaw hkaw nna kyepdin din u; n-gup hpe hkum magap et; masha ni jaw ai shat hkum sha et,” nga nna tsun ai.

¹⁸Shing rai ngai gaw jahpawt manap e mung masha ni hpe ga tsun nngai; shana e nye a madu jan si wa sai; ngai hpe hkang da ai hte maren, h pang jahpawt e ngai galaw nngai.

¹⁹Mung masha ni mahtang, “Nang ning rai galaw ai gaw, anhte hte kaning rai seng a ta? anhte hpe n tsun na n ni?” nga nna ngai hpe san ma ai.

²⁰Dai rai nna ngai gaw, “Yehowa mungga ngai kaw du nna, Israela dap hpe htawn tsun nngai.

²¹Madu Yehowa ning nga ai, Yu mu, nanhte a n-gun atsam gumrawng gumtawng shara, nanhte a nja nhpra nta hte, grai lahpawt dum ai shara ngu ai, nye a chyoi pra ai shara hpe, ngai awu asin di kau na nngai; nanhte jahti da ai shayi shadang sha ni mung, nhtu hte si na mara ai.

²²Ngai galaw ai zawn nanhte mung galaw na marin dai; nanhte n-gup hpe hkum magap, masha jaw ai shat hpe hkum sha myit.



²³Nanhte bungkhaw hkaw nna, kyepdin din na marin dai; hkráp ngu hkráp ngoi sharung shayawt lu na n rai; nanhte gaw tinang yubak majaw agyawm mat nna, langai hte langai madai shajang na marin dai.

²⁴Shing rai Ezekela gaw nanhte a kumla tai na ra ai; shi galaw ai hku mahkra hte maren, nanhte galaw na marin dai; dai amu byin yang, ngai Yehowa rai nga ai hpe nanhte chye lu na marin dai.”

²⁵“Nang mung, masha kasha e, shanhte a hpyen dap, shanhte a dan hkung ai kabu gara shara, shanhte a nja nhpra nta shanhte a myit manoi shara hte shayi shadang sha ni hpe ngai dawm kau ai shani e,

²⁶lawt lu ai wa gaw nang hpang de sa nna, dai lam nang hpe shana ya na ra ai, n rai ni?

²⁷Dai shani e nang gaw lawt lu ai wa hpe, atsin sha n nga ai, n-gup hpaw nna ga tsun na ndai: shing rai nang gaw shanhte a matu kumla tai nna, ngai Yehowa rai nga ai hpe, shanhte chye lu na mara ai, nga ai.

Ezekela 25

Ammon A Matu Myihtoí Ga

¹Bai Yehowa mungga ngai kaw du nna,

²“Masha kasha e, Ammon a kashu kasha ni hpang maga myi man yawng let, shanhte hpe lakap nna myihtoí htoi u:

³Ammon a kashu kasha ni hpe ning ngu u; ‘Madu Yehowa a ga madat mara mu; Madu Yehowa ning nga ai: Nang gaw, awu asin hkrum ai, nye a chyoi pra ai shara hpe mung, masha shingran katsi mat ai, Israela mungdan hpe mung, bawng dung hkrum ai Yuda amyú hpe mung, ‘Aha,’ nga nna tsun ndai majaw,

⁴yu u, sinpraw mung masha ni a lata de ngai nang hpe ap kau na nngai: shanhte gaw na a mung kata e dap jung nna, dai yang e shanu nga na mara ai; na a namsi hpe sha nna, nga chyú hpe lu na mara ai.



⁵Raba mare hpe gawla-uk ulawng, Ammon kashu kasha ni a mung hpe, sagu hpung ni a hpum shara ngai shatai nna, ngai Yehowa rai nga ai hpe, nanhte chye lu na marin dai.

⁶Kaning rai nme law, Madu Yehowa ning nga ai: Nang gaw Israela mung hpe grai wa n dawng let, lahpawkw dum nna, lagaw shingdit ai hte, kabu gara nga ai majaw,

⁷yu u, ngai na a ntsa e nye a lata ladawn nna, maigan amyu ni a lanep, nang hpe shatai na nngai; masha amyu ni hta na ngai nang hpe jahtum kau nna, mungdan ni hta na shamyit kau na nngai: ngai nang hpe shaza kau nna, ngai Yehowa rai nga ai hpe, nang chye lu na rin dai.”

Moba A Matu Myihto Ga

⁸“Madu Yehowa ning nga ai: ‘Moba mung hte Seira bum gaw, Yu u, Yuda amyu gaw maigan amyu kaga mahkra hte maren tai wa sai,’ nga nna tsun ai majaw,

⁹yu u, Moba lamu ga jarit makau e rai nga nna, mungdan a arawng sadang ngu ai, Bet-jeshimot, Bala-meon, Kiriahtim mare maga hku, Moba mung hpe ngai hpaw nna,

¹⁰Ammon kashu kasha ni hte hpawn, sinpraw mung masha ni a lata hta ap kau na nngai: shanhte gaw dai mung hpe up nga nna, Ammon kashu kasha ni gaw htawm hpang de masha amyu ni hta hti lawm na n rai:

¹¹shing rai Moba mung hpe ngai dawdan nna, ngai Yehowa rai nga ai hpe shanhte chye lu na mara ai.”

Edom A Matu Myihto Ga

¹²“Bai, Edom mung gaw Yuda amyu hpe matai htang ai hte, n dawng n yawt myit madun let, gumshem ai hku di kau mu ai majaw,

¹³Madu Yehowa ning nga ai: Edom mung ntsa e nye a lata hpe ngai ladawn nna, masha hte yamnga hpe jahtum kau na nngai; Teman shara kaw nna, dai hpe shingran katsi kau na nngai; shanhte gaw Dedan mare du hkra, nhtu hte htum mat na mara ai.



¹⁴Ngai gaw, nye a amyua Israela lata hte, Edom amyua hpe ari jaw na nngai; shanhte gaw, ngai pawt bu nna, myit kahtet ai hte maren, Edom mung hpe shari na mara ai: shing rai shanhte gaw nye a matai htang ai lam hpe chye lu na mara ai, “nga nna Madu Yehowa tsun ai.

Hpilisti A Matu Myihtoia Ga

¹⁵Bai, Hpilisti masha ni gaw, matai htang ai hte, gumshem ai hku di kau nna, htani htana n dawng n yawt ai myit hte shaza kau mu ai majaw,

¹⁶Madu Yehowa ning nga ai: Yu u, Hpilisti masha ni a ntsa e nye a lata hpe ngai ladawn nhtawm, Hkerehti amyua hpe ngai jahtum kau nna, nammukdara makau e naw ngam nga ai ni hpe, shaza kau na nngai:

¹⁷ja la ai sharin achyin ai hte, ngai shanhte hpe grai matai htang na nngai; shing rai, ngai shanhte hpe matai htang yang, ngai Yehowa rai nga ai hpe shanhte chye lu na mara ai,” nga nna Madu Yehowa tsun ai.

Ezekela 26

Turu A Matu Myihtoia Ga

¹Ya shi langai ning na shawng shata a langai ya shani e, Yehowa mungga ngai kaw du nna,

²“Masha kasha e, Turu mare gaw, ‘Aha, mungdan ni a chyinghka nga ai, Yerusalem mare gaw daw mat sai; ngai shang na matu hpaw malang nga ai; dai mare gaw, ya katsi katsang rai nga ai rai nna, ngai sut su na nngai,’ nga nna tsun ai majaw,

³Madu Yehowa ning nga ai: Yu u, Turu mare e, ngai nang hpe hkap daw na nngai: nammukdara hta wa ai hka leng zawn, masha amyua law law hpe ngai nang hpang de shangun dat na nngai.

⁴Shanhte gaw Turu a bungghku ni hpe hpaya kau nna, langchyi ni hpe run kau na mara ai: ga sau hpe ngai ahkut kau nna, krin ai nlung shatai kau na nngai.



⁵Shi gaw, nammukdara ka-ang e, sumgawn lam ai shara tai na ra ai; dai lam ngai tsun ni ai,” nga nna Madu Yehowa tsun ai: “shi gaw amyau baw ni a lanep tai na ra ai.

⁶Yi hkauna e nga ai shayi sha ni gaw nhtu hte si nna, ngai Yehowa rai nga ai hpe shanhte chye lu na mara ai,” nga ai.

⁷“Kaning rai nme law, Madu Yehowa ning nga ai: Yu u, ngai gaw hkawhkam ni a hkawhkam ngu ai, Babelon hkawhkam Nebuhkadneza hpe, hpyen gumra, hpyen leng, gumra jawn ai ni, luksuk wunawng wuwa hte hpawn, dingdung mung kaw nna Turu mare de woi wa na nngai.

⁸Shi gaw yi hkauna e nga ai, na a shayi sha ni hpe, nhtu hte sat kau na ra ai; nang hpang maga shi hpyen dap jung nna, kaduk htu nhtawm, n-gang ni hpe grang da na ra ai.

⁹Na a bungghku ni hpe sharun ai gawng shi tawn da nna, na a langchyi ni hpe shingban hte htu sharu kau na ra ai.

¹⁰Shi a gumra ni law nga ai majaw, ga nhpu nang hpe ka-up na ra ai; gasat nna waw malawng ai mare kata de masha ni ru bang wa ai zawn, shi gaw na a mare chyinghka hku shang yang, gumra jawn ai ni, hpyen leng ni hte arai htaw ai leng ni wu kadu ai majaw, na a bungghku ni gari awam na ra ai.

¹¹Shi a gumra lahkru ni, na a mare lam ni yawng hpe kabye na ra ai; na a masha ni hpe, nhtu hte sat kau na ra ai; nang awng sharawng nga ai mahtan daw ni gaw, ga de kadawng mat na ra ai.

¹²Na a sutgan hpe shanhte kashun la nna, na a gun rai hpe lanep shatai na mara ai: na a shakum ni hpe shanhte run kau nna, ngwipyaw ai nta ni hpe hpya kau nhtawm, na a nlung ni, ngau ni hte shingbut hpe, hka hta kabai bang na mara ai.

¹³Nang hta mahkawn mangoi ai nsen hpe ngai jasim kau nna, na a tingse mahku hpe htawm hpang e kadai na lu na n rai.



¹⁴Ngai nang hpe krin ai nlung shatai na nngai; sumgawn lam ai shara nang tai na ndai; hpang de bai dè da na n rai: ngai Yehowa nan dai lam tsun ni ai,” nga nna Madu Yehowa tsun ai.

¹⁵“Madu Yehowa gaw Turu mare hpe ning nga ai: Na a ka-ang e shaza kau ai amu byin nna, hkala nba hkrum ai ni shabam nga yang, nang kadawng wa ai nsen majaw, zunlawng ni gari awam na mara ai, n rai ni?”

¹⁶Dai shaloi e nammukdara agyi ni yawng tinang tingnyang na yu nna, palawng galu hpe raw kau nhtawm, maka ka ai palawng hpe raw kabai kau na mara ai; shanhte gaw hkrit gari ai bu hpun na mara ai: ga hta dung nga nna tut hkrit gari let, nang hta byin ai amu majaw, shanhte mak mat na mara ai.

¹⁷Dai rai nna shanhte gaw, Nammukdara hta bungli chye shachyen nna, nammukdara majaw n-gun ja ai hte, shi hta shanu nga ai ni mahkra hpe jahkrit shama chye ai, ‘dan hkung ai mare e, nang ning rai hten byak hkrum n hka!

¹⁸Nang kadawng ai shani e zunlawng ni yawng hkrit gari na mara ai; gaja wa, nang mat mat wa ai majaw, nammukdara na zunlawng ni mak mat na mara ai, nga nna na a lam sharung shayawt ai ga jahta na mara ai.”

¹⁹“Kaning rai nme law, Madu Yehowa ning nga ai: Masha n rawng ai mare ni zawn, ngai nang hpe shingran katsi ai mare shatai kau nna, nang hpe lim kau na matu, sung ai hka kaba ni hpe na ntsa e shatung yang,

²⁰moi na ni a shara ngu ai, nsung hku de yu wa ai ni hte rau, ngai nang hpe shagrit kau na nngai; nang hta masha n shanu nga lu hkra, nsung hku de yu wa ai ni hte rau, moi chyaloi kaw nna shingran katsi ai ga kata de, ngai nang hpe nga shangun na nngai: shaloi hkrung nga ai ni a mungdan hta nye a arawng hpe ngai jahpaw na nngai:

²¹ngai nang hpe hkrithpa kumla shatai nna, htawm hpang e nang nga pra lu na n rai: nang hpe tam timung, galoi bai mu lu na, n rai,” nga nna Madu Yehowa tsun ai.



Ezekela 27

Turu A Matu Sharung Shayawt Ga

¹Bai, Yehowa mungga ngai kaw du nna,

²“Nang masha kasha e, Turu mare a lam sharung shayawt nna,

³Turu mare hpe htawn tsun u: Nammukdara daru e dè nga nna, zunlawng amyū ni law law a matu hpaga ga ai mare e, ‘Madu Yehowa ning nga ai: Turu e, Ngai tsawm htum nga nngai, nga nna nang grang nit dai.

⁴Gaja wa, na a lamu ga jarit nammukdara ka-ang e rai nga ai; na a sanghpaw li shachyaw ai ni gaw, nang hpe tsawm dik hkra galaw masai.

⁵Na a hpunpyen ni yawng hpe, Senira marau hpun hte galaw ma ai; dawnghkawn shadaw matu, Lebanon a arit hpun lata la ma ai.

⁶Bashan wamyi hpun hte lashap ni galaw ma ai; Kihtim zunlawng na la wa nna, magwi kawng hte hkrep ai chyamka hpun hte, na a li hpe nep ma ai.

⁷Egutu mung na mani ai lachyit nba hte maka ka ai sumpan gaw, na a li hta nang hpyan sharawt nna, dai gaw na a dawnghkawn mung tai wa sai; Elisha zunlawng ni a mut ai hte hkyeng sawm ai sumpan gaw na a li magap tai nga ai.

⁸Sidon hte Arwadi masha ni gaw, na a li shap ai ni tai nna, Turu mare na hpaji rawng ai ni gaw, li hkang ai ni tai ma ai.

⁹Gebala dingla ni hte, de a hpaji rawng ai ni gaw, na a li hkan lajang nga ma ai; nang hte hpaga ga na matu, nammukdara sanghpaw li ni hte li ma ni yawng, nang hta sek nga ma ai.

¹⁰Persi, Luda hte Put masha ni gaw, na a luksuk ni hta lawm nna, na a hpyen ma ni tai nga ma ai; shanhte gaw tinang a n-gang hte hpri gup chyawp ni, na a hpyen dap hta noi da nna, na a arawng sadang hpe dan hkung shangun ma ai.

¹¹Na a hpyen luksuk ni hta lawm ai Arwadi masha ni gaw, na a bungku grup yin e sin nga nna, share ni gaw na a langchyi ni hta rawng nga ma ai;



shanhte gaw dap shakum ni a grup yin e tinang a hpyen rai ni hpe noi da nna, nang hpe dik hkra shatsawm ma ai.”

¹²“Nang hta hpaga gun rai amy myu nga ai majaw, Tarshi mare gaw nang hte hpaga ga nna, na a gun rai hte, gumhpraw, ahpri, ajang, achyu, galai hkat ma ai.

¹³Yawan, Tubala, Meshek masha ni gaw, nang hte hpaga ga ma ai: shanhte gaw na a gun rai hte, mayam, magri gawm ni galai hkat ma ai.

¹⁴Htugama masha ni gaw, na a gun rai hte, jawn ai gumra, hpyen gumra, lawze ni galai hkat ma ai.

¹⁵Dedan masha ni gaw nang hte hpaga ga ma ai; zunlawng ni law law na a gat ni rai nga ai; shanhte gaw na a arai mari nna, nrung, magwi kawng, hpun chyang dut ya ma ai.

¹⁶Nang galaw ai sut rai law nga ai majaw, Suri mung gaw nang hte hpaga ga nna, na a gun rai hte, lung tsit, hkyeng sawm ai sumpan, maka ka ai sumpan, mani ai lachyit nba, danda hte lungseng hkyeng, galai hkat ma ai.

¹⁷Yuda hte Israela mung gaw, nang hte hpaga ga ma ai: shanhte gaw na a gun rai hte, Manit ga na hkaulan mam, gitbaw, laget jahku, sau, balsam naw, galai hkat ma ai.

¹⁸Nang galaw ai sut rai law nga nna, arung arai amy myu dut nga ai majaw, Damasku mare gaw, Helbon tsabyi jahku hte hpraw ai sagu mun galai hkat let, nang hte hpaga ga ai.

¹⁹Wedan hte Yawan mung gaw na a gun rai hte, ari galai hkat ma ai: kabrim ai hpri, maza hpun hte gumshu nang dut ndai.

²⁰Dedan mare gaw, gumra jawn ai ni lang ai tsawm ai nba dut nna, nang hte hpaga ga ai.

²¹Arabi masha ni hte Kedara du ni yawng, nang galaw ai sut rai lu la na matu, sagu kasha, sagu la, bainam dut nna, nang hte hpaga ga ma ai.



²²Sheba hte Rama hpaga ni gaw, nang hte hpaga ga nna, na a gun rai hte, hpu htum ai manam pyaw ai baw, lungseng amyau myu, aja, galai hkat ma ai.

²³Haran, Hkane, Eden, Sheba, Asuri, Hkitmada hpaga ni gaw, nang hte hpaga ga ma ai.

²⁴Shanhte gaw hpu la ai sut rai, mut ai hte maka ka ai sumpan hta kayawp ai arai hpe mung, tsawm ai hte sumri ahkyen ai arit sumpu hta rawng ai gun rai hpe mung, nang hpang de jashawn ma ai.

²⁵Tarshi sanghpaw li ni gaw, na a gun rai htaw ma ai: shing rai nang gaw nammukdara ka-ang e hkru kat nna, hpung shing kang kaba rawng nga ndai.”

²⁶“Ya chyawm, na a li shap ai ni gaw, hka kaba ka-ang de nang hpe woi wa nna, sinpraw nbung gaw, nammukdara ka-ang e, nang hpe agrawp kau nit dai.

²⁷Nang hten wa ai shani e, na a sutgan, na a gun rai, nang dut ai arai, na a li ma ni, li hkang ai ni, li lajang ai ni, nang hte hpaga ga ai ni, nang hta lawm ai hpyen luksuk ni mahkra hte, nang hta manoi ai shawa masha ni yawng, nammukdara ka-ang e gumpye bang mat na mara ai.

²⁸Na a li hkang ai ni shabam ai nsen majaw, grup yin na ni gari awam na mara ai.

²⁹Li shap ai ni, li ma ni, li hkang ai ni yawng, li de na pru nna,

³⁰hkarang e tsap let, na a matu shabam nna, ja ja hkrap na mara ai; shanhte gaw tinang baw hta nhpu htè bun nna, wan dap hta galu na mara ai:

³¹dai hta n-ga shanhte gaw, na a matu kara doi kau nna, lachyit nba bu hpun let, yawng hkyen ai myit hte hkrap ngu hkrap ngoi nna, ja ja sharung shayawt na mara ai.

³²Ya shanhte gaw hkrap ngu hkrap ngoi let, nang hpe lakap ai sharung shayawt ga sharawt nna, Atsin sha nga mat hkra, nammukdara ka-ang e htum mat ai mare ngu ai, Turu mare hte, kadai bung a ta?



³³na a gun rai gaw nammukdara lam hku pru wa yang, masha amyu law law hpe nang jahkru shakat nna, law law hpe nang jahkru shakat nna, law la ai sutgan gun rai ni hte, ga ntsa hkawhkam ni hpe lu su shangun ndai.

³⁴Ya chyawm, sung ai nammukdara e nang bunghkup hkrum ai shani e, na a hpaga rai ni hte, nang hta manoi ai ni yawng, na a ka-ang e htum mat masai.

³⁵Zunlawng ni hta shanu nga ai ni yawng, nang hkrum ai lam majaw, mau mat ma ai: shanhte a hkawhkam ni gaw nachying hkrit gari nna, myi man sum let nshung si bun ma ai.

³⁶Amyu baw ni a hpaga ni gaw, nang hpe asawng ma ai; nang gaw hkrit hpa kumla tai nna, htawm hpang de galoi mung, nga pra lu na n rai, nga nna tsun na mara ai,” nga ai.

Ezekela 28

Turu Hkawhkam A Matu Myihto Ga

¹Bai Yehowa mungga ngai kaw du nna,

²“Masha kasha e, turu hkawhkam hpe htawn tsun u; ‘Madu Yehowa ning nga ai: Nang gaw myit kaba nna, Ngai Karai Wa rai nga nngai; nammukdara ka-ang e Karai Wa zawn nawn nga timung, Karai wa n rai, masha chyu sha rai nga ndai majaw,

³Yu u, nang gaw Daniela hta hpaji grau lu nna, na a man e makoi magap da ai lam n nga a hka!

⁴Na a nyan hpaji hte nang sutgan lu nna, aja gumhpraw hpe na a sutdek hta mahkawng da nu ai;

⁵kaba htum ai hpaji hte hpaga chye ga ai majaw, na a sutgan hpe nang shalaw nna, dai sutgan majaw, myit kaba nga ndai;

⁶dai rai nna Madu Yehowa ning nga ai: Nang gaw na a hkum hpe Karai Wa zawn nawn ndai majaw,



⁷yu u, gumshem ai tsasam amyu ni hpe, ngai nang hpang de woi wa nna, shanhte gaw na a hpaji a arawng hpe nhtu hte kahtam kau nna, na a htoi kabrim ai hpe awu asin di kau na mara ai:

⁸nsung hku de nang hpe shayu dat nna, nammukdara ka-ang e si mat hkum ai ni zawn, nang si na ndai.

⁹‘Ngai Karai Wa rai nga nngai,’ nga nna nang hpe sat kau ai wa a man e, nang naw tsun lu na n ni? Gaja wa, nang hpe hkala kau ai wa a lata hta, nang gaw Karai Wa n rai, masha chyu sha rai nga ndai.

¹⁰Nang gaw tsasam masha ni a lata hte, matu gadoi n hkam ai wa zawn si na ndai: ngai nan dai ga tsun ni ai,” nga nna Madu Yehowa tsun ai.

¹¹Dai hta n-ga Yehowa ga ngai kaw du nna,

¹²“Masha kasha e, Turu hkawhkam a matu sharung shayawt ai ga htawn tsun u; Madu Yehowa ning nga ai: Hpaji hte hpring nna, tsawm htap htum ai hte, hkum sumhpa shangut lu ai dazik e,

¹³nang gaw Karai Kasang a sun ngu ai, Eden hta, rawng nga ndai: lungseng amyu myu, lungseng hkyeng, utahpaya, sin, myek-yoi, chyawng, nagahtoi, nila, mya, patemya ni hpe, ja hta hkrep nna na hkum hpe mawn sumli ndai: shupsheng hte sumpyi chye galaw ai ni mung, nang hta lawm nna, nang shangai wa ai shani e na a matu lajang da masai.

¹⁴Nang gaw namman chya hkam nna, yawng hpe ka-up ai Hkerub rai nga ndai; nye a ahkang hte Karai Kasang a chyoi pra ai bum ntsa e nang nga lu ndai: htoi kabrim ai lungseng ni a lapran e, nang hkawm chyai nga ndai.

¹⁵Nang shangai ai shani kaw nna, nang hta yubak mu hkrup ai shani du hkra, na a arawn alai hkum tsup nga ai.

¹⁶Rai timung, na a law la ai hpaga majaw, kashun kashe amu hte nang hpring chyat nga nna, nang yubak galaw ndai; dai re ai majaw n san n seng ai wa hpe zawn, Karai Kasang a bum de na, ngai nang hpe kabai kau nngai: yawng



hpe ka-up ai Hkerub e, htoi kabrim ai lungseng ni a ka-ang na, ngai nang hpe yeng kau nngai.

¹⁷Nang tsawm htap ai majaw myit kaba nga ndai; htoi kabrim ai majaw na a hpaji gale mat sai; ngai nang hpe ga du hkra shagrit kau nngai; hkawhkam ni nang hpe mu lu hkra, ngai nang hpe shanhte a man e jahkrat tawn nngai.

¹⁸N tara ai hpaga amu nang galaw nna, na a law la ai shut hpyit ai hte, na a chyoi pra ai shara ni hpe pyi, nang awu asin di kau ndai, dai re ai majaw na a ka-ang e ngai wan shachyi nngai: dai gaw nang hpe hkru kau nna, nang hpe mada mu ai ni nlang hte a man e, ngai nang hpe ga ntsa e wan dap shatai nngai.

¹⁹Amyu baw ni hta nang hpe chye ai ni yawng, na a lam mau mat na mara ai: nang gaw hkrihpa kumla tai nna, htawm hpang de galoi mung, nga pra lu na n rai,” nga ai.

Sidon A Matu Myihto Ga

²⁰Bai Yehowa mungga ngai kaw du nna,

²¹Masha kasha e, Sidon mare de myi man yawng let, myihto htoi nna htawn tsun u,

²²Madu Yehowa ning nga ai: ‘Yu u, Sidon mare e, ngai nang hpe hkap daw na nngai; na a ka-ang e nye a hpung shingkang dan hkung na ra ai: ngai shi hpe dawdan nna, shi hta e nye a Chyoi pra ai myit shapraw yang, ngai Yehowa rai nga ai hpe, shanhte chye lu na mara ai.

²³Dai mare hpang de ana zinli hte, de a mare lam ni hta gasat gala, ngai shangun na nngai: grup yin gasat ai nhtu hte hkala nba hkrum ai ni, de a ka-ang e kadawng taw yang, ngai Yehowa rai nga ai hpe, shanhte chye lu na mara ai.

²⁴Shing rai, Israela amy group yin e dè nga nna, shanhte hpe n kaw n law di ai ni hta na, ju chye ai ju hpun, zingri zingrat ai masawn, htawm hpang de n nga lu nna, ngai Yehowa rai nga ai hpe, shanhte chye lu na mara ai.”



²⁵“Madu Yehowa ning nga ai: ‘Israela amyu hpe, shanhte bra nga ai amyu baw ni hta na, ngai shinggyin la nna, shanhte a jaw e maigan amyu ni a man e, ngai awlaw ai hkrum nga yang, nye a shangun ma Yaku hpe ngai jaw da ai tinang a mungdan hta, shanhte nga lu na mara ai.

²⁶Dai yang e shanhte pyaw pyaw nga lu na mara ai; gaja wa, shanhte a grup yin e nga nna, shanhte hpe n kaw n law di kau ai ni e, ngai dawdan ngut jang, shanhte gaw nta galaw ai hte tsabyi sun hkai nna, ngai shanhte a Karai Kasang Yehowa rai nga ai hpe, shanhte chye lu na mara ai,” nga ai.

Ezekela 29

Egutu A Matu Myihtoï Ga

¹Ya shi ning na shata shi a, shi lahkawng ya shani e, Yehowa mungga ngai kaw du nna,

²“Masha kasha e, Egutu hkawhkam Hpara-u h pang maga myi man yawng let, shi hte Egutu mung ting hpe lakap nna myihtoï htoï u;

³Madu Yehowa ning nga ai: Nila hka ka-ang e hpum nga nna, Nila hka gaw nye a hka rai nga li ai, ngai nan dai hpe nye a matu hpan da ni ai, nga nna tsun ai, baren kaba ngu ai, Egutu hkawhkam Hpara-u e, ngai nang hpe hkap daw na nngai.

⁴Ngai gaw na a shinggyeng hpe hpri chyinghkyi hte mahkai nna, na a hka hta rawng ai nga ni hpe, na a sep hta kap mat shangun na nngai; na a sep hta kap ai nga ni yawng hte hpawn, ngai nang hpe na a hka ka-ang na karawt shapraw kau na nngai.

⁵Nang hte na a hka hta rawng ai nga ni mahkra hpe, zaïbru jang e ngai kabai tawn kau na nngai: pa ga e nang taw nga nna, kadai mung sa lahkawn shinggyin la na n rai: ga ntsa na matse labye ni hte ntsa malen u ni a shahpa matu, ngai nang hpe ap kau na nngai.

⁶Shing rai, ngai Yehowa rai nga ai hpe Egutu masha ni yawng chye lu na mara ai: kaning rai nme law, shanhte gaw Israela amyu a matu, mai-aw dawhkrawng sha, tai masai:



⁷Israela masha ni nang hpe jum jang, nang gumba mat nna, shanhte a lahpa shingban kashai mat sai; nang hta shamyet shanat jang, nang daw mat nna, shanhte a mashi kabun mat sai.”

⁸“Dai rai nna, ‘Madu Yehowa ning nga ai: Yu u, ngai na a ntsa e nhtu shangun nna, masha hte yamnga hpe shamyit kau na nngai.

⁹Egutu mung gaw akrin akraw hte katsi katsang shara tai mat nna, ngai Yehowa rai nga ai hpe, shanhte chye lu na mara ai. Shi gaw, Nila hka gaw nye a hka rai li ai, ngai nan dai hpe hpan da ni ai, nga nna tsun ai majaw,

¹⁰yu u, nang hte na a hka nu ni hpe ngai hkap daw na nngai. Egutu mung hpe Sewene langchyi kaw nna, Hkusha lamu ga jarit du hkra, akrin akraw hte shingran katsi kau na nngai.

¹¹Mali shi ning tup, masha mung, yamnga mung, dai hku n lai lu nna, kadai mung shanu nga lu na n rai.

¹²Katsi katsang tai mat ai mungdan ni a ka-ang e, Egutu hpe mung katsi katsang di kau na nngai; marawng marang tai mat ai mare ni hta, shi a mare ni gaw, mali shi ning tup marawng marang tai mat na mara ai: Egutu masha ni hpe, maigan amyuni ni hta, ngai shabra kau nna, mungdan ni hta ayai kau na nngai.”

¹³“Rai timung ‘Madu Yehowa ning nga ai: Mali shi ning ladu hkrum yang, bra nga ai amyuni baw ni hta na, Egutu masha ni hpe, ngai shinggyin la na nngai:

¹⁴bawng dung hkrum ai Egutu masha ni hpe ngai nhtang woi wa nna, shanhte a buga Pahtru ngu ai mung de, bai wa shangun na nngai: dai yang e shanhte gaw n-gun kya ai mungdan tai na mara ai.

¹⁵Dai gaw mungdan ni hta n-gun grau kya ai mungdan tai na ra ai; amyuni baw ni a ntsa e, htawm hpang e grau kaba wa lu na n rai: shanhte gaw htawm hpang e grau kaba wa lu na n rai: shanhte gaw htawm hpang e maigan amyuni ni ntsa e n up lu hkra, ngai shanhte hpe shayawm na nngai.



¹⁶Israela amyu gaw shanhte kaw hkan nang yang, tsin-yam tsindam hkrai hkrum ai hpe, myit dum nna, htawm hpang e shanhte hta shamyet shanat nga na n rai; shing rai ngai Yehowa rai nga ai hpe, shanhte chye lu na mara ai,” nga ai.

¹⁷Ya hkun sanit ning na shawng shata a langai ya shani e, Yehowa mungga ngai kaw ku nna,

¹⁸“Masha kasha e, Babelon hkawhkam Nebuhkadneza gaw, Turu mare hpe hkap gasat let, shi a hpyen luksuk ni hpe amu kaba galaw shangun mu ai; baw yawng krin wa sai, lahpa shagu hpye wa sai: rai timung Turu mare hpe hkap gasat shakut ai amu matu, hkawhkam wa hte hpyen masha ni gaw, dai mare kaw na hpa shabrai n lu la ma ai.

¹⁹Dai rai nna Madu Yehowa ning nga ai: Yu u, Babelon hkawhkam Nebuhkadneza hpe, Egutu mung ngai ap ya na nngai: shi gaw de a wunawng wuwa ni hpe mung, de a arung arai hte lanep hpe mung, la wa nna, dai gaw shi a luksuk ni a shabrai tai na ra ai.

²⁰Shanhte gaw nye a amu gun hpai nna, Turu mare hta shakut sharang ai majaw, ngai shi hpe Egutu mung ap ya ni ai,” nga nna Madu Yehowa tsun ai.

²¹“Dai shani e Israela amyu a matu, ngai nrung tu shangun nna, shanhte a ka-ang e n-gup hpaw na ahkang nang hpe jaw na nngai: shing rai ngai Yehowa rai nga ai hpe, shanhte chye lu na mara ai,” nga ai.

Ezekela 30

Egutu A Matu Sharung Shayawt Ga

¹Bai Yehowa mungga ngai kaw du nna,

²“Masha kasha e, myihto htoi nna htawn tsun u, ‘Madu Yehowa ning nga ai: Du ra ai nhtoi gaw dingnye nga ai law, ngu nna shabam u.

³Dai nhtoi ni sa, gaja wa, Yehowa nhtoi ni sai; dai gaw sumwi htat ai shani, maigan amyu ni matu madat da ai aten, rai na ra ai.



⁴Nhtu tsin-yam gaw Egutu mung ntsa e du nna, hkala nba hkrum ai ni gaw, Egutu mung hta kadawng taw ma yang, Hkusha mung gaw myit ru na ra ai: shanhte gaw shi a wunawng wuwa ni hpe woi la kau nna, shi a npawt nhpang ni agrawp mat ai hkrum na ra ai.

⁵Hkusha, Put, Luda hte kayau kaya amyut ni yawng, Hkuba mung na ni hte, shada da ga shaka tawn da ai mung masha ni gaw, Egutu masha ni hte hpawn nhtu hte si na mara ai.”

⁶“Madu Yehowa ning nga ai: Egutu mung hpe shadaw ai ni mung, kadawng taw na mara ai; shi gumrawng ai daru magam gum-yu yu mat na ra ai: Sewene langchyi gaw nna, mung masha ni gaw, nhtu hte si na mara ai,” nga nna Madu Yehowa tsun ai.

⁷“Katsi katsang tai mat ai mungdan ni a ka-ang e shanhte mung katsi katsang tai mat na mara ai: marawng marang tai mat ai mare ni a ka-ang e, shi a mare ni mung tai mat na mara ai.

⁸Egutu mung hta e ngai wan shachyi nna, shi hpe karum ai ni yawng hten byak hkrum yang, ngai Yehowa rai nga ai hpe, shanhte chye lu na mara ai.

⁹Dai shani e, hpa n nawn ai Hkusha masha ni hpe jahkrit shama na matu, ngai shangun dat ai kasa ni gaw, sanghpaw li hte pru sa wa nna, Egutu mung ari hkrum ai shani na zawn, Hkusha masha ni myit ru na mara ai: gaja wa, dai gaw du ra ai,” nga ai.

¹⁰“Madu Yehowa ning nga ai: Ngai gaw Babelon hkawhkam Nebuhkadneza a lata hte, Egutu mung na wunawng wuwa ni hpe jasim kau na nngai.

¹¹Dai mung hpe jahten na matu, shi hte shi a amyut masha ni hte hpawn, maigan amyut masha ni hta gumshem ai ni hpe ngai woi jashawn nna, shanhte gaw tinang a nhtu shaw nna, Egutu mung hpe si mang hte jahpring na mara ai.

¹²Ngai gaw hka nu hka shi ni hpe shahkyet kau nna, dai mungdan hpe n hkru ai ni a lata hta dut kau na nngai; mungdan hte dai hta rawng marawng hpe,



tsasam masha ni a lata hte, ngai shaza kau na nngai: ngai Yehowa nan dai ga tsun ni ai.”

¹³“Madu Yehowa ning nga ai: Ngai gaw hpara sumla ni hpe jahten kau nna, Memhpi mare na kaman re ai arai ni hpe htawm kau na nngai; htawm hpang e Egutu mung na du nga lu sa na, n rai; ngai gaw Egutu mung hpe jahkrit shama na nngai.

¹⁴Ngai gaw Pahtru shara hpe katsi katsang di kau na nngai; Zoan mare hpe nat kau nna, No a mare hpe dawdan na nngai.

¹⁵Sin mying ai Egutu hpyen dap ntsa e, nye a myit kahtet ai hpe ngai ru bun nna, No a wunawng wuwa ni hpe shamyit kau na nngai.

¹⁶Egutu mung hta ngai wan shachyi na nngai; Sin gaw myit ru kaba hkrum nna, No a gaw agrawp kau ai hkrum na ra ai: Memhpi mare gaw shani chyingtung e pyi, hpyen hkrum na ra ai.

¹⁷Awen hte Pibeset mare na shabrang ni gaw nhtu hte si nna, num ni gaw bawng dung hkrum na mara ai.

¹⁸Egutu mung na kandang hpe Tehpan mare hta ngai agrawp kau yang, dai mare a ntsa e nsin sin nna, de a daru magam a gumrawng gumtawng ai, htum mat na ra ai: sumwi gaw dai mare hpe ka-up nna, de a shayi sha ni gaw, bawng dung sa wa na mara ai.

¹⁹Shing rai Egutu mung hpe ngai dawdan nna, ngai Yehowa rai nga ai hpe, shanhte chye lu na mara ai,” nga ai.

²⁰Ya shi langai ning na shawng shata sanit ya shani e, Yehowa a mungga ngai kaw du nna,

²¹Masha kasha e, Egutu hkawhkam Hpara-u a lahpum hpe ngai daw kau se ai; tsi tsi nna kayawp lu na n rai; nhtu lang na matu, n-gun rawng hkra, sumpan hte ahkyen lu na, n rai.

²²Dai re ai majaw, Madu Yehowa ning nga ai: Yu u, ngai gaw Egutu hkawhkam Hpara-u hpe hkap daw na nngai; shi a lahpum ngu ai, ja ai



lahpum hte, shawng de daw ai lahpum hpe, ngai agrawp kau nna, shi a lata na nhtu hpe jahkrat kau na nngai.

²³Egutu masha ni hpe maigan amyu ni hta ngai shabra kau nna, mungdan ni hta ayai kau na nngai.

²⁴Babelon hkawhkam a lahpum hpe, ngai n-gun shaja nna, nye a nhtu hpe, shi a lata hta ap ya na nngai: Hpara-u a lahpum hpe chyawm gaw, ngai agrawp kau nna, shi gaw si hkra hkala nba hkrum ai wa zawn, shi a man e madai na ra ai.

²⁵Babelon hkawhkam a lahpum hpe ngai n-gun shaja nna, Hpara-u a lahpum gaw kya mat na ra ai; nye a nhtu hpe Babelon hkawhkam a lata hta ngai ap ya nna, shi gaw dai nhtu hpe Egutu mung ntsa e shada da yang, ngai Yehowa rai nga ai hpe shanhte chye lu na ma ra ai.

²⁶Egutu masha ni hpe maigan amyu ni hta ngai shabra kau nna, mungdan ni hta ayai kau na nngai: shing rai ngai Yehowa rai nga ai hpe, shanhte chye lu na mara ai,” nga ai.

Ezekela 31

Lebanon A Arit Hpun

¹Ya shi langai ning na shata masum a langai ya shani e, Yehowa mungga ngai kaw du nna,

²“Masha kasha e, Egutu hkawhkam Hpara-u hte shi a wunawng wuwa ni hpe, Na a daru magam, kadai hte bung a ta? ngu nna tsun u.

³Yu u, Asuri masha ni gaw Lebanon a arit hpun hte bung ma ai; lakung lakyung ni gaw gung dam nna, awum nga ma ai; de a shing-yan tsaw la nga nna, de a ndung ni sumwi ni hpe dep ma ai.

⁴Ahka majaw dai kaba wa nna, sung ai hka majaw tsaw la wa ai; hka shi hka gai ni de a grup yin e lwi nga ma ai; de a hka hkawng ni pa ga na hpun mahkra hpang de lwi bra nga ai.



⁵Dai re ai majaw de a shing-yan gaw pa ga na hpun ni mahkra hta grau tsaw nga ai; de a lakung ni law htam wa nna, hka law law nga ai majaw, galu ai lakyung ni tu ma ai.

⁶De a lakung lakyung ni hta, ntsa malen u ni yawng, tsip tsip ma ai; de a npu e pa ga na ashu ashan ni yawng, hkalung wai ma ai; de a shingnip npu e amyu baw kaba ni yawng, shanu nga ma ai.

⁷Shing rai, hka law ai shara hta de a ru jung wa ai majaw, dai hpun gaw galu kaba wa nna, tsawm la ai hte gung dam wa nga ai.

⁸Karai Kasang a sun hta tu ai arit hpun ni gaw, dai hpe htawng lu ai n rai; marau hpun gaw de a lakung ni hte, armun hpun gaw de a lakyung ni hte, bung nga ai n rai: Karai Kasang a sun hta tu ai hpun langai mi gaw, dai zawn tsawm lu ai n rai:

⁹Karai Kasang a sun hta tu ai Eden hpun mahkra gaw, dai hpe manawn ai du hkra, de a gung dam ai lakung lakyung ni hte, ngai dai hpe tsawm shangun nngai.

¹⁰Dai re ai majaw Madu Yehowa ning nga ai: Shi gaw shing-yan tsaw ai hte, shi a ndung ni sumwi dep nna, shi myit kaba nga ai majaw,

¹¹maigan amyu ni a n-gun ja ai wa a lata de ngai shi hpe ap kau nna, dai wa gaw teng teng shi hpe shari na ra ai; shi a n hkru ai amu majaw, ngai shi hpe shaden kau nngai.

¹²Maigan amyu ni a gumshem ai tsasam masha ni gaw, shi hpe kran daw nna, kabai tawn manu ai: de a lakung ni gaw bum ntsa e mung, kadit shagu kata e mung, hkrat taw nna, de a lakyung ni gaw, mung ting na hka kau e agrawp kau ai hkrum masai: ga ntsa amyu ni yawng, shi a shingnip na pru nna, shi hpe kau da manu ai.

¹³Shi a marawng marang ni a ntsa e, ntsa malen u ni yawng ju nga nna, pa ga na ashu ashan ni yawng, de a lakung lakyung ni a ntsa e nga nga na mara ai:



¹⁴shing rai, hka e tu ai hpa hpun mung, tinang tsaw kaba ai majaw, n gumrawng na ra ai; tinang a ndung ni hpe sumwi de n shadep nna, hka majaw kaba wa ai daru magam wa kadai mung, tinang myit kaba ai hta tsap nga na n rai: kaning rai nme law, nlang hte gaw nsung hku de shang wa ai shinggyim kasha ni hte hpawn, lamu ga lawu tsang e, si hkrung si htan du hpang de yu wa na matu, ap kau ai hkrum masai.”

¹⁵“Madu Yehowa ning nga ai: Shi katsan ga de yu wa ai shani e, sharung shayawt ai lam ngai sharai nngai; shi a jaw e sung htum ai shara hpe ngai htinggrum da nna, de a hka shi hka gai ni hpe jasim kau nngai: hka kaba ni gaw asim sha nga ma ai; shi a jaw e mung, Lebanon bum hpe ngai yawng shangun nna, pa ga na hpun ni yawng, nywi mat ma ai.

¹⁶Shi kadawng taw nna, nsung hku hta shang ai ni hte rau, katsan ga de yu wa mat yang, shi a ngoi kadu ai majaw, amyau baw ni yawng hpe, ngai hkrit gari shangun nngai: shing rai, Lebanon bum e tu nna, hka law ai majaw Eden sun hta tsawm la ai hte kaba wa ai hpun ni yawng, lamu ga a lawu tsang e myit shalan ai hkrum ma ai.

¹⁷Dai ni mung nhtu hte si mat nna, katsan ga de yu wa sai ni hpang de, shi hte rau yu wa ma ai; gaja wa shanhte gaw, maigan amyau ni a ka-ang e, shi a shingnip npu e de nga nna, shi a lahpum ngu ai ni rai nga ma ai.”

¹⁸“Dai rai nna, Eden sun hta tu ai, galu kaba ai hte arawng lu ai hpun ni hta, nang gara mahtang hte bung n ta? nang mung, Eden sun na hpun ni hte rau, lamu ga a lawu tsang de yu wa na ndai: nhtu hte si mat hkrum ai, matu n gadoi ai ni a ka-ang e, nang kaleng taw nga na ndai. Da ndai gaw, Hpara-u hte shi a wunawng wuwa ni rai nga ma ai,” nga nna Madu Yehowa tsun ai.

Ezekela 32

Hpara-u A Matu Sharung Shayawt Ga

¹Ya shi lahkawng ning na, shata shi lahkawng a langai ya shani e, Yehowa mungga ngai kaw du nna,



²“Masha kasha e, Egutu hkawhkam Hpara-u a matu sharung shayawt nna, shi hpe htawn tsun u: Nang gaw maigan amyū ni hta hkanghkyi uram zawn rai nga ndai; rai timung, hka kaba na baren hte sha nang bung ndai; nang gaw na a hka shi hka gai ni hta hpung-yawt hkawm nna, na a lagaw hte, de a hka hkawng ni hpe kapun hkanu shangun ndai.

³“Madu Yehowa ning nga ai: Amyū baw law law hte hpawn, nye a sumgawn hte ngai nang hpe ka-up nna, shanhte gaw nye a byek hte, nang hpe karawt shapraw na mara ai.

⁴Ngai gaw nang hpe hkarang de shapraw nna, pa ga de kabai tawn na nngai: ntsa malen u ni yawng hpe, na ntsa e ngai dung shangun nna, mungkan ga na matse labye ni hpe na a si mang hte jahkru na nngai.

⁵Na a shan hpe bum lang ntsa e ngai nep nna, kadit ni hpe na a hkumhkrang hte jahpring na nngai.

⁶Dai hta n-ga ngai gaw na a ru hkaw ai sai hte, mungdan ting hpe, bum ga du hkra, madi shangun nna, hkaraw shagu na a sai hte hpring na ra ai.

⁷Ngai nang hpe shamyit kau yang, sumsing lamu hpe ngai magap kau nna, shagan ni hpe jasin kau na nngai; ajan hpe sumwi hte ngai ka-up nna, shata mung n htoi mat na ra ai.

⁸Sumsing lamu na tu ala ai nhtoi hkum ni yawng hpe, ngai na ntsa e jasin nna, na a mungdan hpe nsin hte ka-up na nngai,” nga nna Madu Yehowa tsun ai.

⁹“Nang n chye ai mungdan amyū ni hta, nang hten byak wa ai lam ngai shana ya yang, amyū baw law law hpe ngai myit ru shangun na nngai:

¹⁰gaja wa, amyū baw law law na a lam mau mat na mara ai; shanhte a hkawhkam ni a man e ngai nhtu shada yang, shanhte gaw na a lam majaw, nachying hkrit gari na mara ai: nang kadawng taw ai shani e, masha langai hte langai, tinang a asak majaw, tut tut hkrit gari na mara ai.



11 Kaning rai nme law, ‘Madu Yehowa ning nga ai: Babelon hkawhkam a nhtu na ntsa e du na ra ai.

12 Share ninghkrin ni a nhtu hte, na a wunawng wuwa ni hpe, ngai kadawng kau na nngai: shanhte yawng maigan amyuni a gumshem ai ni rai nga nna, Egutu mung na gumrawng gumtawng ai hpe, shanhte kaman shatai kau na hte, de a wunawng wuwa ting hten byak hkrum na mara ai.

13 Hka kaba ni a makau e shanu nga ai ashu ashan yawng hpe mung, ngai shamyit kau na nngai: htawm hpang e masha lagaw mung, ashu ashan ni a lahkru mung, dai hka ni hpe hkanu na, n rai.

14 Dai shaloi e, de a hka hpe ngai jasan nna, de a hka nu ni hpe, sau zawn lwi shangun na nngai,” nga nna Madu Yehowa tsun ai.

15 “Ngai gaw Egutu mung hpe katsi katsang hte akrin akraw shara shatai let, dai hta rawng marawng hpe dawm la nna, dai hta shanu nga ai ni yawng hte hpe shaza kau yang, ngai Yehowa rai nga ai hpe, shanhte chye lu na mara ai.

16 Da ndai gaw sharung shayawt ai ga rai nga nna, amyuni baw ni a shayi sha ni gaw, Egutu mung hte de a wunawng wuwa ni a matu, dai ga hkan nna sharung shayawt na mara ai,” nga nna Madu Yehowa tsun ai.

17 Ya shi lahkawng ning na shata shi lahkawng a shi manga ya shani e, Yehowa mungga ngai kaw du nna,

18 “Masha kasha e, Egutu wunawng wuwa ni a matu sharung shayawt nna, shanhte hpe shayu dat u: nsung hku de yu wa ai ni hte hpawn, shi hpe mung, daru magam rawng ai maigan amyuni a shayi sha ni hpe mung, lamu ga a lawu tsang de shayu dat u.

19 ‘Nang gaw kaga wa hte grau tsawm n ni? Yu wa u, matu gadoi n hkam ai ni hte rau kaleng taw nga u.’



²⁰Nhtu hte si hkrum ai ni a ka-ang e shanhte kadawng taw masai; nhtu hkrum na, shi a auba rai nga ai; shi hte shi a wunawng wuwa ni yawng hte hpe, karawt kabai kau mu.

²¹Daru magam rawng ai n-gun ja ai ni gaw, Katsan ga ka-ang nna, shi a shingtau ni hte hpawn, shi hpe shachyen na mara ai: Shanhte mung yu wa masai; shanhte kaleng taw ma ai; nhtu hte si ai, matu n gadoi hkam ai ni zawn, shanhte rai ma ai.”

²²“Asuri hte shi a zaw nawng zaw wa ni yawng, dai yang e nga nga ma ai; de a lup ni gaw grup yin e marawk nga ai: nlang hte gaw nhtu hte kadawng si ai ni rai nga ma ai;

²³shanhte lup ni gaw, jat na ga a tsan htum ai jut e nga nga nna, shi a zaw nawng zaw wa ni dai lup grup yin e dinggreng nga ma ai; nlang hte gaw dinghta ga e hkrithpa tai timung, ya gaw nhtu hte kadawng si ai ni hkrai rai nga ma ai.

²⁴Dai yang e, Elam hte shi a lup grup yin e, shi a wunawng wuwa ni yawng, nga nga ma ai: nlang hte gaw nhtu hte kadawng si nna, matu gadoi n hkam ai ni zawn, lamu ga a lawu tsang de yu hkrat wa ai ni rai nga ma ai: shanhte gaw dinghta ga e hkrithpa tai ma timung, nsung hku de yu wa ai ni hte rau, kaya kahpa hkrum masai.

²⁵Shanhte gaw, shi a wunawng wuwa ni hte rau, kadawng si ai ni a ka-ang e, shi a matu yup ku lajang da masai; shi a lup ni grup yin e marawk nga ma ai; nlang hte gaw, nhtu hte si ai, matu gadoi n hkam ai ni, rai nga ma ai: shanhte gaw dinghta ga e hkrithpa tai timung, nsung hku de yu wa ai ni hte rau, tinang nan kaya kahpa hkrum sha masai; shi gaw kadawng si ai ni a ka-ang e taw nga ai.”

²⁶“Meshek yan Tubala hte shan a wunawng wuwa ni yawng, dai yang e nga nga ma ai; shan a lup ni gaw grup yin e marawk nga ai; nlang hte gaw nhtu hte si ai, matu gadoi n hkam ai ni, rai nga ma ai: kaning rai nme law, shan gaw dinghta ga e hkrithpa tai masai.



²⁷Shan gaw moi si wa ai, matu gadoi n hkam ai share ninghkrin ni hte rau pyi taw nga lu na n rai: dai ni gaw, katsan ga de tinang a ri nhtu hte rau yu wa nna, tinang a nhtu hpe bunghkum ma ai: shan a n hkru n hkra ai amu chyawm gaw, shan a nrut nra ni hpe magap na ma ai; kanning rai nme law, shan gaw dinghta ga a daru magam ni a hkrithpa rai nga ma ai.

²⁸Nang mung, Egutu e, matu gadoi n hkam ai ni a ka-ang e, agrawp kau ai hkrum nna, nhtu hte kadawng si hkrum ai ni hte rau, taw nga na ndai.

²⁹Dai yang e, Edom mung rai nga ai: shi a hkawhkam ni hte du salang ni gaw, tinang a n-gun an ai aten e, nhtu hte kadawng si ai ni hte rau kaleng taw hkrum masai; shanhte gaw matu gadoi n hkam ai, nsung hku de yu wa ai ni hte rau, kaleng taw na mara ai.”

³⁰“Dai yang e, dingdung mung na du salang ni yawng hte hte, kadawng si hkrum ai ni hte rau yu wa ai Sidon masha ni nlang, nga nga ma ai; tinang a n-gun atsam hte shapraw ai hkrithpa majaw, shanhte kaya kahpa hkrum ma ai: nhtu hte kadawng si ai ni hte rau, shanhte matu gadoi n hkam ai, kaleng taw nna, nsung hku de yu wa ai ni hte rau, tinang nan a kaya kahpa hkrum sha ma ai.

³¹Hpara-u gaw shanhte hpe mu nna, shi a wunawng wuwa ni a lam, myit shalan ai lu la lu ai; gaja wa, Hpara-u hte shi a hpyen luksuk ni yawng, nhtu hte kadawng si na mara ai,” nga nna Madu Yehowa tsun ai.

³²“Kanning rai nme law, dinghta ga hta e ngai shi hpe hkrithpa shatai timung, Hpara-u hte shi a wunawng wuwa ni yawng, matu gadoi n hkam ai, nhtu hte kadawng si ai ni a ka-ang e kaleng taw nga na mara ai,” nga nna Madu Yehowa tsun ai.

Ezekela 33

Sin Langa Ezekiel

¹Bai Yehowa mungga ngai kaw du nna,



²“Masha kasha e, na a amyua Israela kashu kasha ni hpe htawn tsun u: ‘Ngai gaw mung langai ngai de nhtu tsin-yam shangun dat nna, mung masha ni gaw, manang ni hta na, sin ai wa langai mi lata la ma yang,

³dai wa gaw nhtu du ai hpe mu jang, pahtau dum nna, mung masha ni hpe shadum timung,

⁴marai langai ngai pahtau nsen na ninglen hpa n nawn ai majaw, nhtu hkrum nna si wa yang, dai wa a asak sum ai mara gaw shi nan hkam u ga.

⁵Shi gaw pahtau nsen na ninglen, hpa n nawn ai majaw, shi a asak sum ai mara shi nan hkam u ga: pahtau nsen madat taw gaw, tinang a asak hkye la na wu ai.

⁶Shing n rai, sin ai wa gaw nhtu du ai hpe mu ninglen, pahtau n dum, mung masha ni hpe n shadum ai majaw, shanhte hta na langai ngai nhtu hkrum nna si wa yang, dai wa gaw tinang a yubak hta si wa timung, shi a asai hpe sin ai wa a lata na ngai hpyi la na nngai.’

⁷Dai hte maren, masha kasha e, Israela dap ntsa e sin ai wa tai na matu, ngai nang hpe san da ni ai; dai re ai majaw nye a n-gup ga madat nna, nye a ga hte shanhte hpe shadum jahprang u.

⁸Ngai gaw tara n lang ai wa hpe, Tara n lang ai wa e, nang teng teng si lu na ndai, ngu nna tsun yang, nang dai wa hpe, shi a lam na nhtang wa hkra, n shadum yang, tara n lang ai wa gaw shi yubak hta si wa timung, shi a asai hpe na a lata na ngai hpyi la na nngai.

⁹Shing n rai, tara n lang ai wa hpe, shi a lam na nhtang wa hkra, nang shadum timung, shi myit n kayin hkraw yang, dai wa gaw shi a yubak hta si wa timung, nang gaw na a asak hpe hkye la nu ai.”

¹⁰“Dai rai nna, masha kasha e, Israela dap hpe htawn tsun u: Nanhte gaw, ‘Ataw, anhte tara tawt lai ai hte yubak gaw, anhte a ntsa e mara nga nna, dai hta anhte gawng kya nga ga ai: dai rai yang, anhte kaning rai hkrung nga lu na ga ta?’ nga nna tsun myit dai.



11Shanhte hpe htawn tsun mu, Madu Yehowa ning nga ai: ‘Ngai hkrung nga ai hte maren, tara n lang ai wa a si na lam hta ngai sharawng awng nga ai, n rai; tara n lang ai wa gaw, shi a arawn alai hpe kau da nna, hkrung nga na hpe, ngai sharawng awng nga nngai: kayin wa marit, nanhte a n hkru ai arawn alai hta na kayin wa marit; Israela dap e, hpa majaw si mayu myit ta?’”

12“Bai nang gaw, masha kasha e, na a amyu kashu kasha ni hpe tsun u, dinghpring ai wa gaw shut hpyit yang, shi a dinghpring ai gaw shi hpe mawai la lu na, n rai; tara n lang ai wa gaw shi a arawn alai hpe kau da yang, hten byak hkrum na, n rai; dinghpring ai wa mung, yubak galaw yang, shi a dinghpring ai hte hkrung nga lu na, n rai.

13Dinghpring ai wa gaw teng teng hkrung nga na ra ai, nga nna ngai tsun timung, shi gaw tinang a dinghpring ai hpe hpa nna, yubak galaw yang, shi a dinghpring ai amu langai mi hpe, dum ya na n rai: shi galaw ai yubak hta shi si na ra ai.

14Bai, tara n lang ai wa hpe, ‘Nang teng teng si lu na ndai,’ nga nna ngai tsun timung, dai wa gaw tinang a yubak hpe koi kau nna, tara hkan ai hte tengman ai amu galaw let,

15tang da ai arai hpe hkin ya, kashun la ai arai hpe nhtang ya nna, adip arip n galaw ai sha, hkrung ai lam hte seng ai tara hpe hkan yang, si na n rai, teng teng hkrung nga na ra ai.

16Shi galaw yu ai yubak langai mi hpe matsing na n rai; shi tara hkan nna, tengman ai amu galaw sai: shi teng teng hkrung nga na ra ai.

17Rai timung, ‘Madu jeyang ai lam ding ai n rai,’ nga nna, na amyu kashu kasha ni tsun ma ai; shanhte a lam mahtang n ding nga a hka.

18Dinghpring ai wa gaw, tinang a dinghpring ai lam kau da nna, shut hpyit ai amu galaw yang, dai amu majaw shi si na ra ai.

19Tara n lang ai wa gaw, tara n lang ai lam kau da nna, tara hte tengman ai lam hku hkan yang, shi gaw de a majaw hkrung nga na ra ai.



²⁰Rai timung, nanhte gaw, ‘Madu jeyang ai lam ding ai n rai,’ nga nna tsun myit hka. Israela dap e, nanhte langai hte langai a arawn alai hte maren, ngai nanhte hpe jeyang na nngai,” nga ai.

Yerusalem Hkrat Sum Na Hpe Sanglang Dan Ai Lam

²¹Ya, anhte a bawng dung wa ai shi lahkawng ning na, shata shi a, manga ya shani e, Yerusalem mare na lawt lu ai wa langai mi, ngai kaw du nna, “Mare hpe jahten kau manu ai,” nga nna tsun ai.

²²Dai wa du ningtawn shana kaw nna, shi du ai hpanng jahpawt du hkra, Yehowa lata nye a ntsa e nga nga nna, nye a n-gup hpaw magang ya ai hte, nye a n-gup hpaw nga nna, ngai atsin sha nga ai n rai.

²³Shaloi Yehowa ga ngai kaw du nna,

²⁴“Masha kasha e, marawng marang tai mat ai Israela mung hta e naw shanu nga ai ni gaw, ‘Abraham shi hkrai sha nga timung, dai mungdan hpe sali wunli hkam la lu ai: anhte mahtang law nga ga ai; dai mungdan hpe anhte a matu sali wunli jaw da ma ni ai,’ nga nna tsun ma ai.

²⁵Dai re ai majaw shanhte hpe tsun mu, ‘Madu Yehowa ning nga ai: Nanhte gaw sai hte hpawn shan sha nna, hpara sumla ni hpe mada yu let, masha hpe sat kau ninglen, ndai mungdan hpe madu lu na myit ni?’

²⁶Nanhte gaw nhtu hpe hpa nna, matsat shabat amu galaw let, htingbu jan shaw ninglen, ndai mungdan hpe madu lu na myit ni?’

²⁷Shanhte hpe ning ngu tsun u, ‘Madu Yehowa ning nga ai: Ngai hkrung nga ai hte maren, marawng marang tai wa ai shara ni hta naw shanu nga ai ni gaw, nhtu hte teng teng si na mara ai; pa ga e shanu nga ai wa hpe, matse labye hkrum na matu, ap kau nu ai; hpyen dap hte ginlawng hku ni hta rawng nga ai ni gaw, ana zinli hte si na mara ai.

²⁸Ngai gaw dai mungdan hpe katsi katsang hte mauhpa shara shatai na nngai; n-gun ja ai ni a gumrawng gumtawng sim mat na ra ai: Israela bum ga hta kadai n lai lu hkra, shingran katsi shara tai na ra ai.



²⁹Shing rai, mung masha ni galaw yu ai matsat shabat amu majaw, mungdan hpe katsi katsang hte mauhpa shara ngai shatai ai shaloi e, ngai Yehowa rai nga ai hpe, shanhte chye lu na mara ai.”

³⁰“Dai hta kaga, masha kasha e, na a amyuu kashu kasha ni gaw, ‘Sa saga, Yehowa kaw na pru ai mungga sa madat saga,’ shakum makau hkan, chyinghka lam hkan e, langai hte langai nang hpe lakap nna, tsun hkat shajang ma ai.

³¹Shanhte gaw shawa hpawng sa nna, nye a masha ni zawn na a man e dung nga ninglen, na a ga na la timung, n galaw hkraw ma ai: shanhte gaw tinang a n-gup hte ga ngwi grai tsun timung, tinang a lawhpa myit sutgan hta jung nga malu ai.

³²Yu u, na a ga gaw mahku grai pyaw nna, atsawm sha chye dum ai laka ka ai wa a ga hte maren, shanhte a man e rai nga ai: shanhte gaw na a ga na la timung, n galaw hkraw ma ai.

³³Dai amu chyawm gaw byin nna, dai du yang, shanhte a ka-ang e myihtoinga ai nga ai hpe, shanhte chye lu na mara ai,” nga ai.

Ezekela 34

Sagu Rem Ni Hte Sagu Ni

¹Bai Yehowa mungga ngai kaw du nna,

²“Masha kasha e, Israela amyuu a sagu rem ni hpe sha-ang nna myihtoinga htoi u; myihtoinga htoi nna sagu rem ni hpe htawn tsun u, “Madu Yehowa ning nga ai: Tinang hkum hpe sha bau ai Israela sagu rem ni gaw, dingnye lu mu ga; sagu rem wa gaw, sagu ni hpe bau mai ai, n rai ni?”

³Nanhte mahtang sagu sau man sha nna, sagu mun bu hpun ai hte, sau hpun ai sagu hpe sat sha timung, sagu ni hpe n bau myit dai.

⁴Gawng kya ai sagu ni hpe, nanhte n-gun shaja ai, n rai; machyi hkum ai sagu hpe, shamai ya ai, n rai; nra daw ai sagu hpe, ahkyen kayawp ai, n rai; masha gau mat wa ai sagu hpe, hkan mawai la ai, n rai; dam mat ai sagu



hpe, tam la ai, n rai: nanhte gaw myit ja nna adip arip hte shanhte hpe reng myit dai.

⁵Sagu rem wa n nga ai majaw, sagu ni bra wa nna, ayai nga yang, pa ga na matse labye yawng a shat tai ma ai.

⁶Nye a sagu ni gaw bum lang shagu, tsaw ai kawng shagu ntsa e brak hkawm nga ma ai; gaja wa nye a sagu ni gaw ga ntsa ting hta bra wa nna, shanhte hpe hkan sawk tam ai wa n nga ai.”

⁷“Dai re ai majaw, sagu rem ni e, Yehowa ga madat mara mu; ‘Madu Yehowa ning nga ai:

⁸Ngai hkrung nga ai hte maren, gaja wa, sagu rem wa n nga ai majaw, nye a sagu ni pa ga na matse labye ni yawng a matu shahpa tai nna, nye a sagu rem ni gaw, nye a sagu ni hpe n hkan tam ai hte, sagu ni hpe bau ai n rai, tinang hkum hpe sha bau ma ai majaw

⁹sagu rem ni e, Yehowa ga madat mara mu.

¹⁰Madu Yehowa ning nga ai: Sagu rem ni hpe ngai hkap daw na nngai: nye a sagu ni hpe shanhte a lata na ngai hpyi la nna, sagu rem aya dawm la na nngai; sagu rem ni gaw htawm hpang de tinang hkum hpe bau lu na, n rai: nye a sagu ni gaw htawm hpang de shanhte a shahpa n tai lu hkra, shanhte a n-gup na sagu ni hpe gare la na nngai.”

¹¹“Kaning rai nme law, ‘Madu Yehowa ning nga ai: Yu u, Ngai hkum nan, nye a sagu ni hpe sawk yu nna, hkan tam na nngai.

¹²Sagu rem wa gaw, bra nga ai sagu ni hpe hkan tam shakut ai hte maren, ngai mung nye a sagu ni hpe hkan tam na nngai: lamu mu nna sin ai shani e, shanhte bra wa ai shara shagu hkan na, ngai shanhte hpe shaw woi wa na nngai.

¹³Amyu baw ni hta na, ngai shanhte hpe shapraw la nna, mungdan ni hta na shinggyin la nhtawm, tinang a buga de woi wa na nngai; Israela bum ga ntsa



e mung, hka kau hkan e mung, masha shanu ai shara shagu hkan e mung, ngai shanhte hpe rem na nngai.

¹⁴Udat shara kaja hta ngai shanhte hpe rem na nngai; tsaw ai Israela bum ntsa e shanhte a wulawng rai na ra ai; dai yang e ulawng kaja hta, shanhte hpum nga nna mara ai; Israela bum ntsa e, tsit lali ai udat shara hta shanhte sha nga na mara ai.

¹⁵Ngai hkum nan nye a sagu ni hpe bau na nngai; shanhte hpe hpum shangun na nngai;

¹⁶dam mat ai sagu hpe hkan tam na nngai; masha ni gau mat wa ai sagu hpe, hkan mawai la na nngai: nra daw ai sagu hpe ahkyen kayawp na nngai: gawng kya ai sagu hpe n-gun shaja na nngai; sau hpum ai ni hte n-gun ja ai ni hpe chyawm gaw ngai jahten na nngai: tara hte maren ngai shanhte hpe bau na nngai,” nga nna Madu Yehowa tsun ai.

¹⁷“Madu Yehowa ning nga ai; Nye a sagu hpung e, Yu u, sagu mi hte sagu mi hpe, sagu la ni hte bainam la ni hpe, ngai ginhka dawdan na nngai.

¹⁸Nanhte gaw kaja ai udat shara hta ushat sha ai hta n-ga, naw ngam nga ai tsingdu hpe nanhte a lagaw hte kabye kau nna, san ai ntsin hpe lu lu ai hta n-ga, naw ngam nga ai hka hpe kabye hkanu kau na gaw, nanhte a matu amu kaji zawn nawn nga myit ni?

¹⁹Nye a sagu ni gaw, nanhte kabye kau ai tsingdu hpe sha nna, nanhte a lagaw hte hkanu kau ai hka hpe lu ma ai.”

²⁰“Dai rai nna Madu Yehowa shanhte hpe ning nga ai: Yu mu, sau hpum ai sagu hte lasi ai sagu hpe, ngai nan ginhka dawdan na nngai.

²¹Nanhte gaw gawng kya ai sagu ni hpe shara shagu de shabra kau hkra, nhkrem hte lahpa e htu nna, nrung hte daru kau myit dai majaw,

²²ngai gaw nye a sagu ni hpe mawai la nna, shanhte gaw htawm hpan de kashun kashe hkrum na n rai; sagu mi hte sagu mi hpe ngai ginhka dawdan na nngai.



²³Sagu rem wa langai mi hpe mung ngai san da nna, sagu ni hpe shi rem nga na ra ai: dai wa gaw nye a shangun ma Dawi rai na ra ai: shi sagu ni hpe bau nna, dai ni a sagu rem wa tai na ra ai.

²⁴Ngai Yehowa gaw shanhte a Karai Kasang, nye a shangun ma Dawi gaw shanhte a du, tai na ra ai; ngai Yehowa nan dai ga tsun ni ai.”

²⁵“Bai, ngai gaw shanhte hte ngwipyaw ga shaka tawn da nna, shanhte a mungdan hta na matse labye hpe shamyit kau na nngai; shing rai shanhte gaw nam mali hkan e a pyaw sha shanu nga nna, maling dinggram hkan e yup nga lu na mara ai.

²⁶Ngai gaw shanhte hpe mung, nye a kawng grup yin na shara ni hpe mung, wunli wun-gau shara shatai na nngai; aten ladaw du jang marang jahtu na nngai: gaja wa chyeju marang mahpawng htu na ra ai.

²⁷Nam mali na hpun gaw, asi si na ra ai; lamu ga gaw nsi naisi shapraw na ra ai; shanhte gaw dai mungdan hta apyaw sha shanu nga na mara ai: shanhte hpe zingri ai kandang hpe ngai agrawp kau nna, shanhte hpe yam ai ni a lata na mawai la yang, ngai Yehowa rai nga ai hpe shanhte chye lu na mara ai.

²⁸Maigan amyuni, htawm hpan e shanhte hpe kashun kashe di lu na n rai; mungdan a matse labye ni, shanhte hpe amya sha lu na n rai; shanhte a pyaw sha nga lu nna, shanhte hpe jahkrit shama ai wa n nga lu ai.

²⁹Ngai gaw kajai gumhkawng ai sun langai mi, shanhte a matu lajang da nna, shanhte gaw dai mungdan hta, htawm hpan de hku wa hkrum na n rai; maigan amyuni a man e mung, shatan nhkan hkrum na n rai.

³⁰Shanhte a Karai Kasang ngai Yehowa gaw, shanhte hte rau rai nga ai hpe mung, Israela dap gaw, nye a amyuni rai nga ai hpe mung, shanhte chye lu na mara ai,” nga nna Madu Yehowa tsun ai.

³¹“Nye a udat shara hta nga ai, nye a sagu hpung e, nanhte shinggyim masha hkrai rai nga timung, ngai gaw nanhte a Karai Kasang rai nga nngai,” nga nna Madu Yehowa tsun ai.



Ezekela 35

Edom A Matu Myihtoï Ga

¹Bai Yehowa mungga ngai kaw du nna,

²“Masha kasha e, Seira bum de myi man yawng nna, myihtoï htoi let htawn tsun u,

³Madu Yehowa ning nga ai: Yu u, Seira bum e, ngai nang hpe hkap daw na nngai; ngai gaw na a ntsa e nye a lata ladawn nna, nang hpe katsi katsang hte mauhpa shara shatai na nngai.

⁴Ngai gaw na a mare ni hpe, marawng marang di kau na nngai; nang gaw shingran katsi ai shara tai nna, ngai Yehowa rai nga ai hpe, nang chye lu na ndai.

⁵Nang gaw tutnawng n dawng n yawt nga nna, Israela kashu kasha ni gaw, tsin-yam tsindam, arai ahpri hkrum jahtum ai shani e, shanhte hpe nhtu hte sat kau ndai majaw,

⁶Madu Yehowa ning nga ai: Ngai hkrung nga ai hte maren, sat kau hkrum na matu, ngai nang hpe hkyen da nna, nang sat kau hkrum na ndai: nang gaw asai hpe n koi kau ndai majaw, asai gaw nang hpe hkan shachyut na ra ai.

⁷Shing rai ngai gaw Seira bum hpe mauhpa hte shing rai katsi ai shara shatai na nngai: dai lam kadai n lai hkra, sa sa wa wa re ai ni hpe ngai jahtum kau na nngai.

⁸De a bum ni hpe si mang hte ngai jahpring na nngai; na a kawng ni, na a kadit ni, na a hkaraw ni yawng hte hta, nhtu hte sat kau hkrum ai ni kadawng taw na mara ai.

⁹Ngai nang hpe htani htana katsi katsang shara shatai na nngai; na a mare ni hta kadai mung shanu nga na n rai; shing rai ngai Yehowa rai nga nngai hpe, nanhte chye lu na marin dai.”



¹⁰“Dai mung hta Yehowa shanu nga ninglen, nang gaw, ‘Ndai amyu lahkawng hte, ndai mungdan lahkawng hpe, ngai madu na nngai,’ nga nna tsun ndai majaw

¹¹Madu Yehowa ning nga ai: Ngai hkrung nga ai hte maren, nang shanhte hpe n dawng n yawt nna, sindawng kahtet ai hte manawn masham ai myit madun dan ndai hte maren, ngai nang hpe matai dawp na nngai: nang hpe dawdan ai shani e ngai shanhte hta dan pru na nngai.

¹²Shing rai, nang gaw, Israela bum ni katsi katsang tai mat nna, anhte a shahpa tai mat sai, nga nna dai bum ni a lam shatan nhkan let, nang tsun ai ga mahkra hpe, ngai Yehowa nan na ni ai, nang chye lu na ndai.

¹³Nanhte gaw nanhte a n-gup hte nye a lam ga kaba tsun nna, nye a man e gumrawng grang nga myit dai: ngai dai lam na ni ai.

¹⁴Madu Yehowa ning nga ai: mungkan ting kabu nga lu hkra, ngai nang hpe katsi katsang shara shatai na nngai.

¹⁵Israela dap a sali wunli ga katsi katsang tai mat ai hpe, nang kabu nga ndai majaw, dai hte maren ngai nang hpe di na nngai: Seira bum e, nang hte Edom mung ting, katsi katsang tai mat nna, ngai Yehowa rai nga ai hpe, shanhte chye lu na mara ai,” nga ai.

Ezekela 36

Israela Bum Ni A Matu Myihto Ga

¹Bai nang gaw, “masha kasha e, Israela bum ni hpe myihto htoi nna tsun u: ‘Israela bum ni e, Yehowa ga madat mara mu:

²Madu Yehowa ning nga ai, hpyen wa gaw, Aha, htani htana tsaw ai kawng ni gaw, anhte madu lu na lamu ga tai wa sai,’ nga nna nanhte a lam tsun ai majaw,

³myihto htoi nna htawn tsun u: ‘Madu Yehowa ning nga ai: Nanhte gaw naw ngam nga ai maigan amyu ni a sali wunli tai mat ai du hkra, shanhte gaw nanhte hpe katsi katsang shara shatai nna, grup yin e kawa sha kau ai majaw



mung, baw law ai ni a tsun chyai shara hte, mung masha ni a shatan nhkan shara tai myit dai majaw mung,

⁴Israela bum ni e, Madu Yehowa ga madat mara mu: bum ni hte kawng ni hpe, hkaraw ni hte kadit ni hpe, grup yin e nga nna, naw ngam nga ai maigan amyū ni a man e lanep hte shatan nhkan shara tai ai, katsi katsang shara ni hte marawng marang tai mat ai mare ni a lam, Madu Yehowa ning nga ai:

⁵Gaja wa, nye a mungdan hpe up na matu, kabu gara ai myit hte kashun kashe la nna, manawn masham ai myit hte dai hpe lanep shatai lu hkra, pagawn re ai maigan amyū ni hte Edom amyū ting hpe, nye a myit sindawng kahtet ai wan hte ngai daru kau na nngai.

⁶Dai re ai majaw Israela mung hpe lakap nna myihtoi htoi let, bum ni hte kawng ni hpe, hkaraw hte kadit ni hpe htawn tsun u, Madu Yehowa ning nga ai: Yu u, nanhte gaw maigan amyū ni a shatan nhkan hkrum ai majaw, ngai myit na machyi nna, sindawng kahtet ai hte ga tsun ni ai:

⁷Madu Yehowa ning nga ai: Gaja wa nanhte a grup yin e nga ai amyū ni gaw, tinang nan shatan nhkan hkrum na mara ai,' nga nna ngai dagam ni ai.

⁸“Nanhte mahtang, Israela bum ni e, hpun tu nna, nye a amyū Israela matu asi si na marin dai: shanhte nhtang wa na aten ni wa sai.

⁹Kaning rai nme law, yu u, nanhte hpang maga ngai rai nga nngai; nanhte nga ai de ngai nhtang wa nna, nanhte a ntsa e yi hkauna galaw lu ai hte, nli gat na mara ai!

¹⁰nanhte a ntsa e Israela amyū masha ga daga hpe ngai shalaw jahtam nna, shanhte gaw mare ni hta shanu nga nna, katsi katsang re ai shara ni hpe bai dè da na mara ai;

¹¹nanhte a ntsa e masha hte yamnga hpe ngai shalaw na nngai; dai ni gaw mayat maya nna, law htam wa na mara ai; moi shawng e shanu nga ai zawn, ngai nanhte hpe bai shanu nga shangun nna, shawng ningnan e nanhte hpe shaman ya ai hta, grau nna shaman ya na nngai: shing rai ngai Yehowa rai nga ai hpe, nanhte chye lu na marin dai.



¹²Gaja wa, nye a amyu Israela masha ni hpe, ngai nanhte a ntsa e hkawm chyai shangun na nngai; shanhte gaw nanhte hpe madu lu nna, nanhte gaw shanhte a sali wunli ga tai na myit dai: htawm h pang e nanhte a majaw shanhte a kashu kasha ni si na n rai.”

¹³“Madu Yehowa ning nga ai: Maigan masha ni gaw, ‘Mungdan e, nang gaw masha hpe amya sha kau nna, tinang amyu hpe kadawng si shangun ndai,’ nga nna tsun ai majaw,

¹⁴htawm h pang de masha hpe nang amya sha kau lu na, n rai; na a amyu hpe mung, kadawng si shangun lu na, n rai,” nga nna Madu Yehowa tsun ai;

¹⁵“htawm h pang de maigan amyu ni a shatan nhkan ga hpe, nang na lu na, n rai; shanhte a jahpoi ai mung hkrum na, n rai; na a amyu hpe kadawng si shangun na, n rai,” nga nna Madu Yehowa tsun ai.

¹⁶Bai Yehowa mungga ngai kaw du nna,

¹⁷“Masha kasha e, Israela amyu gaw tinang a mungdan hta naw shanu nga yang, shanhte gaw tinang hkan galaw ai arawn alai hte dai mung hpe awu asin di kau manu ai: shanhte a htung hking gaw, nye a man e, nba lang ai num a n san n seng ai hte bung nga ai.

¹⁸Dai rai nna, dai mung ntsa e shanhte jahkaw kau ai asai majaw mung, tinang a hpara sumla ni hte dai hpe awu asin di kau ai majaw mung, ngai shanhte a ntsa e nye a sindawng kahtet ai hpe ru dat ni ai:

¹⁹maigan amyu ni hta, ngai shanhte hpe shabra kau nna, shanhte gaw mungdan ni hta ayai kau ai hkrum masai: tinang hkan galaw ai arawn alai hte maren ngai shanhte hpe dawdan ni ai.

²⁰Ya shanhte gaw maigan amyu ni h pang de du bra wa yang, ‘Ndai ni gaw Yehowa masha ni rai nga ma ai, shi a mungdan na pru wa masai,’ nga nna maigan masha ni shanhte a lam tsun ai majaw, nye a chyoi pra ai mying ningsang, shanhte a jaw e, awu asin hkrum nga ai.



²¹Ngai chyawm gaw, Israela masha ni du ai, maigan mung shagu hta awu asin hkrum nga ai, nye a chyoi pra ai mying ningsang hpe, lahpawt dum nga nngai.”

²²“Dai rai nna Israela dap hpe htawn tsun u, ‘Madu Yehowa ning nga ai: Israela dap e, nanhte hpe tau nna ndai amu hpe ngai galaw nngai, n rai; nanhte bra wa ai maigan amyu ni a man e nanhte a jaw e awu asin hkrum ai nye a chyoi pra ai amying ningsang hpe tau nna, ngai galaw nngai.

²³Maigan amyu ni a ka-ang e, nanhte awu asin di kau ai, nye a galu kaba ai mying hpe ngai shagrau sha-a na nngai: ngai gaw nanhte a jaw e shanhte a man e, shagrau sha-a ai hkrum nngai shaloi e, ngai Yehowa rai nga ai hpe, maigan amyu ni chye lu na mara ai,” nga nna Madu Yehowa tsun ai.

²⁴“Kaning rai nme law, ngai nanhte hpe maigan amyu ni hta na shapraw la nna, mungdan ni yawng hta na shinggyin la nhtawm, nanhte a mung de woi jashawn na nngai.

²⁵Ngai nanhte a ntsa e san seng ai ntsin lapri nna, nanhte san seng na myit dai; nanhte hta kap ai agang chyalang yawng hte, nanhte a hpara sumla ni hta na ngai nanhte hpe jasan jaseng na nngai.

²⁶Myit masin ningnan ngai nanhte hpe jaw nna, nanhte a kraw lawang hta, wenyi ningnan bang ya na nngai: nanhte a hkumhkrang na nlung salum hpe ngai shaw kau nna, shan salum bang ya na nngai.

²⁷Nanhte a kraw lawang e nye a Wenyi hpe ngai bang ya nna, nye a matsun maroi ga hpe hkan shangun na nngai: shing rai nanhte gaw nye a hkang da ai ga hpe hkan galaw nna shatup na marin dai.

²⁸Nanhte a nji nwa ni hpe ngai jaw da ai mungdan hta, nanhte shanu nga lu nna, nanhte gaw nye a amyu, ngai gaw nanhte a Karai Kasang, tai na nngai.

²⁹Nanhte a agang chyalang yawng hpe ngai shatsai kau na nngai: nanhte hku wa n hkrum hkra, ngai nai mam tu shangun nna, shalaw na nngai.



³⁰Nanhte hku wa hkrum ai lam, htawm hpang e maigan amyu ni nanhte hpe n shatan lu hkra, namsi hpun a namsi hte yi hkauna a nai mam hpe, ngai shalaw jahtam na nngai.

³¹Shaloi nanhte gaw, nanhte a n hkru n hkra ai lam hte, n hpru n mai ai arawn alai hpe myit dum nna, tinang a n hkru n hkra ai lam hte matsat shabat amu majaw, tinang a myi man hpe pyi, matsat kau na marin dai.

³²Madu Yehowa ning nga ai: Nanhte hpe tau nna, ndai amu ngai galaw nngai, n rai, ngu nna dum chye mu: Israela dap e, nanhte a arawn alai majaw, kaya dum nna mak mat mu.”

³³“Madu Yehowa ning nga ai: Nanhte a shut hpyit ai yawng hta na, ngai nanhte hpe jasan jaseng ai shani e, nanhte gaw mare ni hta bai shanu nga nna, katsi katsang re ai shara ni hpe bai dè da na marin dai.

³⁴Lai wa ai ni mahkra a man e katsi katsang kau da ai lamu ga gaw, yi hkauna bai tai na ra ai.

³⁵Shaloi shanhte gaw, ‘Ndai shingran katsi ai ga gaw, Eden sun zawn tai sai; akrin akraw, shingran katsi ai hte marawng marang tai mat ai mare ni mung, bungku kum nna, masha dè nga ma ai,’ nga nna tsun na mara ai.

³⁶Shing rai ngai Yehowa gaw, marawng marang tai mat ai shara ni hpe bai dè da ai mung, katsi katsang kau da ai lamu ga hta yi hkauna galaw ai hpe mung, nanhte a grup yin e naw hti nga ai maigan amyu ni chye lu na mara ai: ngai Yehowa nan dai ga tsun nna, dai hpe shatup na nngai.”

³⁷“Madu Yehowa ning nga ai: Israela masha ni a tawngban ai ga hpe, ngai lang mi naw madat na nngai; ngai shanhte a masha ni hpe sagu zawn shalaw jahtam na nngai.

³⁸Madat da ai poi aten e Chyoi pra hkungga nawng ya na matu, Yerusalem mare hta sagu hpung hpring nga ai hte maren, marawng marang tai mat ai mare ni hpe, masha wunawng wuwa hte ngai jahpring na nngai: shing rai ngai Yehowa rai nga ai hpe, shanhte chye lu na mara ai,” nga ai.



Ezekela 37

Hkraw Mat Ai Nrut Nra Kadit

¹Yehowa a lata nye a ntsa e rai nga nna, shi a Wenyi hte ngai hpe woi shapraw nhtawm, kadit ka-ang e ngai hpe tawn da ni ai; dai kadit gaw, nrut nra hte hpring chyat nga ai.

²Dai nrut nra ni a grup yin e shi ngai hpe hkawm shangun nna, yu u, dai kadit hta nrut nra law law jawng nga nna, dai ni gaw grai wa hkraw mat nga ai.

³Shing rai shi gaw, “Masha kasha e, ndai nrut nra ni gaw hkrung lu na a ni?” nga nna ngai hpe san yang, ngai gaw, “Madu Yehowa e, nang chye nga ndai,” ngu nna htan we ai.

⁴Bai shi gaw, “Nдай nrut nra ni a lam myihtoı htoi nna, hkaw tsun u: ‘Hkraw mat ai nrut nra ni e, Yehowa ga madat mara mu;

⁵ndai nrut nra ni hpe Madu Yehowa ning nga ai: Yu u, ngai nanhte a kata de nsoi nsa bang ya nna, nanhte asak hkrung na myit dai.

⁶Nanhte a ntsa e lasaw lasa ngai gran da nna, ashan rawt shangun ai hte, ahpyi kayawp nhtawm, nanhte a kata de nsoi nsa bang ya nna, nanhte asak hkrung na myit dai: shing rai ngai Yehowa rai nga ai hpe, nanhte chye lu na marin dai,’ nga nna ngai hpe tsun ni ai.”

⁷Shing rai ngai hpe hkang da ai hte maren ngai myihtoı htoi nngai: ya ngai htoi nga yang, yu u, nsen ngoi nna, nnang nawn nawn wa ai; nrut nra ni gaw shamu shamawt nna, langai hte langai matut wa ma ai.

⁸Ya ngai mada yu nga yang, yu u, lasaw lasa gran wa nna, ashan rawt wa ai hte, hpyi kayawp nga ai; rai timung nsoi nsa garai n rawng ma ai.

⁹Shaloi shi gaw, “Myihtoı htoi u, masha kasha e, nbung hpe myihtoı htoi u; nbung hpe htawn tsun u, ‘Madu Yehowa ning nga ai: Nbung e, ga man mali de na pru nna, ndai si mang ni gaw hkrung wa lu hkra, shanhte a ntsa e ahpawt u,’ nga nna ngai hpe tsun ai.



¹⁰Shing rai ngai hpe hkang da ai hte maren ngai htoi nngai; ya shanhte hta nsoi nsa shang ai hte, shanhte asak hkrung wa nna, tinang a lagaw hte tsap nga ma ai: shanhte gaw grai law ai wunawng kaba rai nga ma ai.”

¹¹Shaloi shi gaw, “Masha kasha e, ndai nrut nra ni gaw, Israela dap ting rai nga ma ai: yu u, shanhte gaw, ‘Anhte a nrut nra ni hkraw mat ma ai; anhte a myit mada shara hten mat sai; anhte htum mat saga ai,’ nga ma ai.

¹²Dai rai nna myihtoi htoi let, shanhte hpe htawn tsun u, ‘Madu Yehowa ning nga ai: Nye a amy u e, yu u, nanhte a lup ni hpe ngai hpaw nna, nanhte hpe shapraw la nhtawm, Israela mung de nhtang woi wa na nngai.

¹³Shing rai, nye amy u e, nanhte a lup ni hpe ngai hpaw nna, nanhte hpe shapraw la ai shaloi e, ngai Yehowa rai nga ai hpe, nanhte chye lu na marin dai.

¹⁴Nye a Wenyi hpe nanhte a kraw e ngai bang ya nna, nanhte asak hkrung na myit dai: nanhte a mungdan hta ngai nanhte hpe tawn da nna, ngai Yehowa nan dai ga tsun da ai hte shatup nga ai hpe, nanhte chye lu na marin dai,” nga nna Yehowa tsun ai.

Amyu Masha Langai, Hkawhkam Langai

¹⁵Bai Yehowa mungga ngai kaw du nna,

¹⁶“Nang, masha kasha e, hpun chyen langai mi la nna, ‘Yuda hte shi a kanawn manang Israela kashu kasha ni a matu,’ ngu nna dai hta ka da u; bai hpun chyen kaga la nna, ‘Yawsep hte shi a kanawn manang Israela dap ni mahkra matu Ehprim hpun chyen’ ngu nna ka da u:

¹⁷dai hpun chyen lahkawng hpe, na a lata hta langai sha tai hkra, matut nna lang u.

¹⁸Shing rai, ‘Ndai nang galaw ai de a ga lachyawm gaw, anhte hpe n tsun dan mai a ni?’ nga nna na amy u kashu kasha ni nang hpe san ma yang,

¹⁹nang gaw, ‘Madu Yehowa ning nga ai: Yu u, Ehprim lang ai, Yawsep hte shi a kanawn manang, Israela amy u ni matu, ka da ai hpun chyen hpe ngai



la nna, Yuda hpun chyen hte matut nhtawm, nye a lata hta langai sha shatai na nngai,' ngu nna htan let,

²⁰nang ka da ai hpun chyen lahkawng hpe shanhte a man e lang nga u.

²¹Bai nang gaw shanhte hpe htawn tsun u, 'Madu Yehowa ning nga ai: Yu mu, maigan amyuni hta bra nga ai, Israela kashu kasha ni hpe ngai shapraw la nna, shara shagu na shinggyin la nhtawm, tinang a mung de nhtang woi wa na nngai:

²²dai mung na Israela bum ni a ntsa e, ngai shanhte hpe amyuni langai sha shatai nna, hkawhkam langai sha shanhte mahkra ntsa e up na ra ai: htawm hpang de shanhte gaw, amyuni lahkawng tai na n rai; mungdan lahkawng galoi mung karan na n rai;

²³tinang a hpura sumla ni, matsat shabat arai ni, shut hpyit ai htung hking hte tinang hkum hpe awu asin di kau na n rai; shanhte tawt lai ai yubak yawng hta na ngai shanhte hpe hkye hkrang la nna, jasan jaseng na nngai: shing rai shanhte gaw nye a amyuni, ngai gaw shanhte a Karai Kasang tai na nngai.

²⁴Shaloi nye a shangun ma Dawi shanhte a hkawhkam tai nna, shanhte yawng sagu rem wa langai sha lu na mara ai; nye a hkang da ai ga hpe shanhte hkan nang nna, nye a matsun maroi ga hpe hkan shatup na mara ai.

²⁵Nye a shangun ma Yaku hpe ngai jaw da nna, nanhte a nji nwa ni shanu nga yu ai mungdan hta, shanhte shanu nga na mara ai: shanhte mung, kasha ni hte kashu ni mung, shu mashi shu masha prat dingsa du hkra, dai de shanu nga nna, nye a shangun ma Dawi, shanhte a du, prat dingsa tai na ra ai.

²⁶Dai hta n-ga ngai shanhte hte ngwipyaw ga shaka tawn da nna, dai gaw htani htana ga shaka tai na ra ai: ngai shanhte hpe dè da nna, shalaw jahtam na nngai: nye a chyoi pra ai shara hpe, shanhte a ka-ang e prat dingsa ngai tawn da na nngai.

²⁷Nye a nawku sum shanhte hte rau anga nga nna, ngai gaw shanhte a Karai Kasang, shanhte gaw nye a amyuni, tai na mara ai.



²⁸Shing rai nye a chyoi pra ai shara gaw, shanhte a ka-ang e prat dingsa grin nga yang, Israela amyu hpe shachyoi shapra ai wa gaw, ngai Yehowa nan rai nga ai hpe, maigan amyu ni chye lu na mara ai,' nga ai.”

Ezekela 38

Goga A Matu Myihtoï Ga

¹Bai Yehowa mungga ngai kaw du nna,

²“Masha kasha e, Rosha, Meshek Tubala mung ni a du, Magoga masha Goga hpang de myi man yawng nna, myihtoï htoi let htawn tsun u;

³Madu Yehowa ning nga ai: Rosha, Meshek, Tubala du Goga e, ngai nang hpe hkap daw na nngai:

⁴ngai nang hpe kayin shangun nna, na a shakap hpe hpri chyinghkyi hte mahkai na nngai; na a luksuk laba ni yawng hpe, gumra ni hte gumra jawn ai ni hpe, hpyen hpun palawng bu hpun ai ni hte n-gang kaji n-gang kaba lang nna, nhtu shaw ai wunawng wuwa kaba hpe, nang hte hpawn ngai shapraw na nngai:

⁵Persi, Hkusha hte Put masha ni yawng, n-gang lang ai hte hpri gup chyawp chyawp let, shanhte hta lawm ma ai:

⁶Gome hte de a hpyen masha ni yawng, dingdung maga htum de na, Togarma hte de a hpyen masha ni yawng, amyu myu ngu ai ni, nang hta lawm ma ai.

⁷Hkyen tawn u, nang kaw hpawng nga ai wunawng wuwa ni hte rau tinang hkum hpe hkyen tawn mu: nang gaw shanhte a sin langa wa tai u.

⁸Nhtoi tsawmra na wa yang, nang ahkang aya lu la na ndai: shing rai, nhtu tsin-yam lawt nna, amyu baw ni hta na shaw la hkum ai hte, nhtoi na na wa katsi katsang rai nga ai, Israela bum ni a ntsa e dè nga ai amyu hpang de, hpang jahtum ai aten e, nang lung gasat na ndai; rai timung, dai mung masha ni gaw maigan amyu ni hta na shaw la ai hkum nna, yawng hte gaw apyaw sha shanu nga na mara ai.



⁹Nang gaw laru marang zawn lung wa nna, nang hte, nang hta lawm ai hpyen masha wunawng wuwa yawng hte hpawn, dai mungdan hpe sumwi zawn ka-up na marin dai.”

¹⁰“Madu Yehowa ning nga ai: Dai shani e, nang myit mang la nna, n hkru ai hku maw na ndai:

¹¹nang gaw, Mare kahtawng bungghku n kum ai mung de ngai lung wa na nngai; gaja wa, asan apan shanu nga nna, shakum n kum ai, htinggrang n grang ai hte chyinghka pyi n ra ai mung de ngai lung gasat na nngai;

¹²lanep la na, sut rai kashun la na nngai: shawng e katsi katsang rai nga nna, ya masha rawng nga ai shara hpe mung, maigan amyu ni hta na shinggyin la hkrum nna, yamnga hte sut rai lu su ai hte, lamu ga ka-ang e shanu nga ai amyu hpe mung, lung gasat na nngai,’ nga nna nang tsun nit dai.

¹³Sheba hte Dedan, Tarshi hpaga ga ai ni hte, de a hkanghkyi uram ni yawng, Lanep lu la na matu nang sa n ni? aja gumhpraw, yamnga hte arung arai, sutgan amyu myu kashun la na matu, na a wunawng wuwa ni hpe, jahpawng tawn n ni?” nga nna nang hpe san na mara ai.

¹⁴“Dai rai nna, masha kasha e, myihtoi htoi let, Goga hpe tsun u, ‘Madu Yehowa ning nga ai: Nye a amyu Israela gaw apyaw alaw shanu nga ai shani e, nang chye lu na, n rai ni?

¹⁵Shaloi nang gaw, gumra jawn ai luksuk laba, wunawng wuwa, amyu myu hte rau dingdung maga de na lung wa nna,

¹⁶mungdan hpe sumwi ka-up ai zawn, nye a amyu Israela hpe lung gasat na ndai; shing rai, Goga e, maigan amyu ni a man e na a jaw e ngai shagrau sha-a ai hkrum ai shaloi, shanhte ngai hpe chye lu hkra, hpang jahtum ai aten e ngai nang hpe nye a mungdan de woi jashawn na nngai.”

¹⁷“Madu Yehowa ning nga ai: Ngai nang hpe shanhte hpang de lung gasat shangun na nngai,’ nga nna moi shawng e law law ning myihtoi htoi ai, nye a shangun ma Israela myihtoi ni hpe, ngai madun dan ai shingran gaw, nang hpe sha-ang ai, n rai ni?



¹⁸Rai timung, Goga gaw nye a amyua Israela mungdan hpe sa gasat ai shani e, nye a sindawng kahtet ai rawt nna, pru na ra ai,' nga nna Madu Yehowa tsun ai.

¹⁹Gaja wa, dai shani e Israela mung ting hta, nnang nawn kaba nawn wa na ra ai, nga nna nye a n-yun bu ai wan hkru let, ngai tsun ni ai:

²⁰nammukdara nga ni, ntsa malen u ni, nam na ashu ashan ni, ga ntsa e gumrawt hkawm ai baw amyua myu hte, ga ntsa e nga ai masha yawng mayawng hte gaw, nye a man e gari awam na mara ai: bum ni gaw gyi mat nna, hkaraw nhkap ni ru hkrat wa ai hte, bungku ni yawng kadawng mat na mara ai.

²¹Madu Yehowa ning nga ai: Nye a bum ni yawng hta na, shi hpe gasat na nhtu ngai htet da nna, langai hte langai tinang manang wa hpe pyi, kahtam na mara ai.

²²Ngai gaw ana zinli hte mung, sat kau ai hte mung, shi hpe dawdan na nngai; shi a ntsa e mung, shi a hpyen masha ni a ntsa e mung, sin kaba, wan hte kan, tung hkra jahtu na nngai.

²³Shing rai ngai gaw, nye hkum hpe shagrau shatsaw nna, shachyoi shapra ai hte, maigan amyua law law a man e chye shangun na nngai: shaloi ngai Yehowa rai nga ai hpe, shanhte chye lu na mara ai.”

Ezekela 39

¹Nang gaw, “masha kasha e, myihtoitoi htoi let Goga hpe htawn tsun u, ‘Madu Yehowa ning nga ai: Yu u, Rosha, Meshek, Tubala du Goga e, ngai nang hpe hkawp daw na nngai:

²ngai nang hpe kayin shangun nna, nang hpe woi awn ai hte, dingdung maga htum de na lung wa shangun na nngai: Israela bum ni a ntsa de, nang hpe woi shalun na nngai:

³na a ndan hpe pai lata na ngai kayat jahkrat kau nna, hkra lata na pala ni hpe, tat kau shangun na nngai.



⁴Nang hte na a hpyen masha ni mahkra mung, nang hte rau nga ai amyū baw ni mung, Israela bum ni a ntsa e kadawng si na mara ai: u matse amyū myū hte, pa ga na matse labye ni a shahpa matu, ngai nang hpe ap kau na nngai;

⁵nang gaw pa ga e kadawng si na rin dai: ngai dai ga tsun ni ai,' nga nna Madu Yehowa tsun ai.

⁶Dai hta kaga ngai gaw, Magoga mung hte, zunlawng ni hta apyaw alaw shanu nga ai ni hpang de wan shangun dat nna, ngai Yehowa rai nga ai hpe, shanhte chye lu na mara ai.

⁷Shing rai, nye a chyoi pra ai mying ningsang hpe, Israela amyū ka-ang e ngai dan hkung shangun na nngai; htawm hpang e nye a amyīng ningsang awu asin hkrum na, ngai hkraw na n rai: ngai gaw Israela amyū a Chyoi pra ai wa ngu ai Yehowa rai nga ai hpe, maigan amyū ni chye lu na mara ai, nga ai.

⁸Yu u, dai shani du ra ai, dai amu byin na ra ai; ngai madat da ai shani gaw ndai rai nga ai," nga nna Madu Yehowa tsun ai.

⁹"Israela mare ni hta shanu nga ai ni gaw, pru nna, hpyen rai ni, n-gang kaji, n-gang galu, ndan ni, pala ni, batbau ni hte ri ni hpe lahkawn la nhtawm, sanit ning tup wan ju na mara ai;

¹⁰dai laman e shanhte gaw nam na hpun n hta, maling na hpun n hkran ra na mara ai; hpyen rai ni hte wan ju na mara ai: hpya lu hpya sha ai ni hpe, shanhte hpya lu hpya sha nna, kashun kashe sha ai ni hpe, kashun kashe sha na mara ai," nga nna Madu Yehowa tsun ai.

¹¹"Dai shani e ngai gaw, Israela mung hta e, nawng a sinpraw maga sa wa ai nmaw lam kadit e, Goga hpe lup makoi na matu, lupwa jaw na nngai; dai hku Kadai n lai lu na mara ai; shanhte gaw dai yang e Goga hte shi a wunawng wuwa ni hpe lup makoi nna, dai shara gaw Hamon-goga nga nna mying na ra ai.

¹²Israela masha ni gaw, dai mung hpe jasan jaseng na matu, shata sanit tup shanhte hpe lup da na mara ai.



¹³Gaja wa, mung masha ni yawng, shanhte hpe lup makoi na mara ai; ngai dan hkung hkrum ai shani e, dai gaw shanhte a matu kajai gumhkawng shara tai na ra ai,” nga nna Madu Yehowa tsun ai.

¹⁴“Shani shana hkan tam ai masha hpe shanhte san da nna, dai ni gaw lai sa wa ai ni hte rau, ga e naw taw nga ai si mang ni hpe lup makoi nna, mungdan hpe jasan jaseng na mara ai; shanhte gaw ndai shata sanit hpang e hkan tam na mara ai.

¹⁵Shaloi dai lam lai mayu ai ni lai lu nna, si mang nra mu hkrup yang, lup makoi ai ni gaw, Hamon-goga kadit e dai hpe lup makoi ai aten du hkra, de a makau e mahtan daw jung da na mara ai.

¹⁶Dai yang e dè ai mare mung, Hamona mying na ra ai: shing rai shanhte “gaw mungdan hpe jasan jaseng na mara ai.

¹⁷“Nang, masha kasha e, Madu Yehowa ning nga ai; U amy myu hte, pa ga na matse labye mahkra hpe htawn tsun u: ‘Sa zuphpawng marit; shan lu sha nna, asai lu lu hkra, Israela bum ni a ntsa e, nanhte a matu ngai lajang da ai shagu hkungga poi kaba de, shara shagu na sa zuphpawng marit.

¹⁸Nanhte gaw share ninghkrin ni a shan sha nna, mung du ni a sai lu na marin dai; Bashan mung e hpum sau hkra kawn da ai sagu la, sagu kasha, bainam hte usu ni a asai ashan, lu sha lu na marin dai.

¹⁹Nanhte a matu ngai lajang da ai poi hta, hkru kat hkra sau man sha nna, lau hkra sai lu na myit dai.

²⁰Nanhte gaw nye a sha ku makau e, gumra ni, leng jawng ai ni, share ninghkrin ni hte hpyen masha amy myu hpe hkru kat hkra sha lu na marin dai,’ nga nna Madu Yehowa tsun ai.

²¹“Ngai gaw nye a arawng sadang hpe maigan amy ni a ka-ang e dan hkung shangun nna, ngai tara dara ai lam hte, shanhte a ntsa e nye a lata ngai mara da ai hpe, maigan amy ni yawng, mu lu na mara ai.



²²Shing rai, ngai shanhte a Karai Kasang Yehowa rai nga ai hpe, dai shani kaw nna, Israela dap ni chye lu na mara ai.

²³Israela dap ni gaw, tinang shut hpyit ai amu majaw, bawng dung hkrum wa ai hpe, maigan amyuu ni yawng chye lu na mara ai: nye a tara hpe tawt lai kau ai majaw, shanhte kaw na nye a myi man hpe, ngai makoi kau nngai: ngai shanhte hpe hpyen ni a lata de ap ya nna, nlang hte gaw nhtu hte kadawng si hkrum ma ai.

²⁴Shanhte a n san n seng ai amu hte, tara tawt lai ai hte maren, ngai matai dawp nna, shanhte kaw na nye a myi man makoi kau nngai.”

²⁵“Dai re ai majaw Madu Yehowa ning nga ai: Bawng dung hkrum ai Yaku amyuu hpe, ya ngai nhtang woi wa nna, Israela dap ting hpe matsan dum na nngai: nye chyoi pra ai mying ningsang hpe ngai maga na nngai.

²⁶Ngai shanhte hpe amyuu baw ni kata na shapraw la nna, hpyen ni a mungdan hta na shinggyin la ai hte, shanhte a jaw e maigan amyuu law law a man e ngai shagrau shatsaw ai hkrum nna,

²⁷shanhte gaw tinang a mungdan hta apyaw alaw nga lu ai hte, jahkrit shama ai wa n nga yang, nye a man e shanhte shut hpyit ai lam mahkra hpe shanhte myit dum nna, shanhte hkrum ai kaya kahpa hkam sha na mara ai.

²⁸Shing rai, ngai shanhte hpe maigan amyuu ni hpang de bawng dung shangun nna, tinang mung hta bai shinggyin la ai lam dum yang, ngai shanhte a Karai Kasang Yehowa rai nga ai hpe, shanhte chye lu na mara ai; htawm hpang e shanhte hta na langai mi hpe ngai kau da na n rai;

²⁹nye a myi man mung shanhte kaw na makoi kau na n rai: kaning rai nme law, ngai gaw Israela dap ntsa e nye a Wenyi ru bun ni ai,” nga nna Madu Yehowa tsun ai.

Ezekela 40

Yehowa A Nta Shara Nnan



¹Ya Yerusalem hten wa ai shi mali ning ladu hkrum ai, anhte bawng dung wa ai hkun manga ning na, shawng shata a shi ya shani jang, Yehowa a lata nye a ntsa e rai nga nna, ndai mare de ngai hpe woi wa ai.

²Karai Kasang a shingran hte shi ngai hpe Israela mung de woi wa nna, grai tsaw ai bum ntsa e tawn da nngai; dai bum a dingda maga de mare nsan ai hkrang dan pru nga ai.

³Shi ngai hpe dai de woi wa nngai; shaloi, yu u, magri nsan ai wa langai mi dai yang e nga nga nna, shadawn na matu, shi a lata hta lachyit sumri hte mai-aw nren lang let, chyinghka lam makau e tsap nga ai.

⁴Shaloi dai wa gaw, “Masha kasha e, mada yu u, na la u, ngai nang hpe madun na ra ai yawng hpe matsing u: nang hpe madun na matu, ndai shara de woi wa ni ai: nang mu mamu Israela dap hpe shana ya u,” nga nna ngai hpe tsun ni ai.

Sinpraw Chyinghka Kaw Nna Wang Shinggan Du Hkra

⁵Ya, yu u, nta grup yin e bunghku nga nga ai; dai wa a lata hta dawng kru galu ai mai-aw nren lang nga ai; (dai dawng mi gaw lahkam masum hpe ngu ai rai nga ai;) shaloi shi gaw bunghku hpe shadawn nna, de a htat de nren mi, tsaw de nren mi rai nga ai.

⁶Dai hpang sinpraw maga chyinghka de shi sa du nna, lakang lung nhtawm, chyinghka hkinbawng hpe shadawn yu ai; de a htat de nren mi; bai de a manang nren mi rai nga ai.

⁷Sin langa gawk ni langai hte langai galu de nren mi, nda de nren mi rai nga ai; gawk ni a lapran e dawng manga gang ai lam din nga ai; ajan makau na kata chyinghka hkinbawng mung nren mi rai nga ai.

⁸Bai shi gaw nta de ang wa ai chyinghka ajan hpe shadawn nna, dai gaw nren mi rai nga ai.

⁹Dai hpang shi gaw chyinghka jan kaga hpe shadawn nna, dai gaw dawng matsat rai nga ai; de a shadaw gaw dawng lahkawng rai nga ai; chyinghka ajan gaw kata maga de rai nga ai.



¹⁰Sinpraw chyinghka gade de sin langa gawk masum sum rai nga nna, dai masum maren kaba nga ai; shadaw ni mung maren kaba nga ma ai.

¹¹Bai shi gaw chyinghka lam hpe shadawn nna, nda de dawng shi, galu de dawng shi masum rai nga ai.

¹²Sin langa gawk ni a ntawt e gade de dawng mi kaba ai shakau rai nga ai; sin langa gawk ni mung, gade de dawng kru kru rai nga ai.

¹³Dai h pang shi gaw dai chyinghka lam hpe, gawk langai mi a magaw kaw nna, gawk kaga a magaw du hkra, shadawn nna, dai gaw dawng hkun manga gang nga ai; chyinghka ni gaw man ang ang rai nga ma ai.

¹⁴Shi gaw chyinghka grup yin wang kata a njut shadaw du hkra, dawng kru shi gang hkra, shadaw ni hpe tawn da mu ai.

¹⁵Shing rai shinggan chyinghka lam kaw nna, kata wang chyinghka lam du hkra, dawng manga shi rai nga ai.

¹⁶Ya sin langa gawk ni, chyinghka kata grup yin na shadaw ni hte, wang kata na dingbat ni hta, hkuwawt chyinghka ni rai nga ai; dai hkuwawt chyinghka ni gaw kata maga de rai nga ma ai: shadaw ni hta namhtan hpun sumla tawka ka ma ai.

Shinggan Wang

¹⁷Dai h pang shi gaw shinggan wang kata de ngai hpe woi jashawn nna, yu u, de a grup yin e gawk ni rai nga nna, nlung nep nga ai: dai lung nep ntsa e gawk sumshi rai nga ai.

¹⁸Chyinghka ni hkan nna, chyinghka lam hte maren gang ai lung nep gaw, lawu lung nep rai nga ai.

¹⁹Shaloi shi gaw lawu chyinghka lam shinggan kaw nna, kata wang chyinghka du hkra shadawn nna, dai gaw dawng latsa gang nga ai: sinpraw maga hte dingdung maga, maren rai nga ai.

Dingdung Chyinghka



²⁰Dai h pang shi gaw dingdung maga de ang ai, shinggan wang chyinghka lam a galu de hte nda de, shadawn wu ai.

²¹Sin langa gawk ni gade de masum sum rai nga ai; de a shadaw ni hte dingbat ni, shawng na chyinghka kasi hte maren rai nga ai: de a galu de dawng manga shi, nda de dawng hkun manga rai nga ai.

²²Hkuwawt ni, dingbat ni, namhtan hpun sumla ni, sinpraw chyinghka a kasi hte maren rai nga ai; lakang n-gam sanit hte chyinghka de lung wa ai; dingbat ni gaw lakang hte yan sha rai nga ai.

²³Dai hta kaga, kata wang e, dingdung chyinghka hte sinpraw chyinghka ang ai chyinghka lam rai nga ai: shing rai shinggan wang chyinghka kaw nna, kata wang chyinghka du hkra, dawng latsa gang nga ai.

Dingda Chyinghka

²⁴Shaloi shi gaw dingda maga de ngai hpe woi wa nna, yu u, dingda chyinghka hpe ngai mu nngai: shadaw ni hte dingbat ni hpe shadawn yang, shawng na kasi hte maren rai nga ai.

²⁵Shawng na hkuwawt hku hte maren, hkuwawt hku ni hte dingbat ni rai nga ai: de a galu de dawng manga shi, nda de dawng hkun manga rai nga ai.

²⁶Lakang n-gam sanit hte chyinghka de lung wa ai; dingbat ni gaw lakang hte yan sha rai nga ai: gade de shadaw ni hta namhtan hpun sumla tawka nga ai.

²⁷Bai dingda maga de, kata wang chyinghka lam rai nga ai: shing rai, dingda maga shinggan wang chyinghka kaw nna, kata wang chyinghka du hkra, dawng latsa gang nga ai.

Chyinghka Ni Kaw Nna Kata Wang De

²⁸Bai shi gaw dingda chyinghka hku e, kata wang de ngai hpe jashawn nna, shawng na kasi hte maren dai dingda chyinghka hpe shadawn wu ai.

²⁹Sin langa gawk ni, shadaw ni hte dingbat ni gaw, shawng na kasi hte maren rai nga ai; chyinghka grup yin e mung, dingbat ni hta mung, hkuwawt hku



rai nga ai: de a galu de dawng manga shi, de a nda de dawng hkun manga, rai nga ai.

³⁰Galun de dawng hkun manga, nda de dawng manga re ai dingbat ni grup yin e rai nga ai.

³¹Dingbat ni gaw shinggan wang de ang wa nna, de a shadaw ni hta namhtan hpun sumla tawka nga ai: lakang n-gam matsat hte dai de lung wa ai.

³²Bai shi gaw sinpraw maga kata wang de ngai hpe jashawn nna, dai chyinghka hpe shawng na kasi hte maren shadawn wu ai.

³³Sin langa gawk ni, shadaw ni, dingbat ni gaw, shawng na kasi hte maren rai nga ai; chyinghka hte dingbat ni a grup yin e hkuwawt hku rai nga ai; de a galu de dawng manga shi, nda de dawng hkun manga rai nga ai.

³⁴Dingbat ni gaw shinggan wang de ang nna, gade de shadaw ni a ntsa e namhtan hpun sumla tawka nga ai: lakang n-gam matsat hte dai de lung wa ai.

³⁵Bai dingdung chyinghka de shi ngai hpe woi jashawn nna, shawng na kasi hte maren dai hpe shadawn wu ai:

³⁶sin langa gawk ni, shadaw ni, dingbat ni, shawng na hte maren rai nga nna, grup yin e hkuwawt hku rai nga ai: de a galu de dawng manga shi, nda de dawng hkun manga rai nga ai.

³⁷Shadaw ni gaw shinggan wang de ang nna, gade de shadaw ni hta, namhtan hpun sumla tawka nga ai: lakang n-gam matsat hte dai de lung wa ai.

Hkungga Ni Hpe Lajang Ai Shara

³⁸Ya chyinghka shadaw makau e gawk langai mi nga ai; dai yang e shanhte gaw wan nat hkungga hpe kashin ma ai.

³⁹Bai, wan nat hkungga, mara raw hkungga, htingrai htingrat hkungga hpe sat na matu, chyinghka jan kata e gade de, ku lahkawng hkawng rai nga ai.



⁴⁰Dingdung chyinghka lam de lung wa ai, chyinghka shinggan makau gade de, ku lahkawng, rai nga nna, chyinghka jan hte seng ai gade de, ku lahkawng rai nga ai.

⁴¹Shing rai chyinghka makau e maga mi de ku mali, maga mi de ku mali rai nga ai: shagu hkungga hpe sat na matu ku matsat rai nga ai.

⁴²Bai wan nat hkungga matu, tawk shatsawm ai nlung ku mali rai nga ai; de a galu de dawng me lahkam mi, nda de dawng me lahkam mi, tsaw de dawng mi, rai nga ai: dai ku ni a ntsa e shanhte gaw wan nat hkungga hte shagu hkungga hpe sat na matu, lang ai arai ni hpe tawn da mu ai.

⁴³Dai ku ntsa grup yin e lahpa mi gang ai shakau kau nga ai: ku ni a ntsa e, hkungga shan mara nga ai.

Hkinjawng Ni A Gawk

⁴⁴Ya kata wang na chyinghka shinggan e, mahkawn mangoi ai ni matu, gawk lahkawng rai nga ai: gawk mi gaw dingdung chyinghka makau e nga nna, dingda de man yawng nga ai; gawk mi gaw dingda chyinghka makau e nga nna, dingda de man yawng nga ai.

⁴⁵Shaloi shi gaw, “Dingda de man yawng ai gawk gaw, nta hta daw jau ai hkinjawng ni a matu, rai nga ai;

⁴⁶dingdung de man yawng ai gawk gaw, tawn hkungri e daw jau ai hkinjawng ni a matu, rai nga ai: dai ni gaw, Yehowa hpe daw jau na matu, Lewi amy masha ni hta na lata la ai, Zadok a kashu kasha ni rai nga ma ai,” nga nna ngai hpe tsun ai.

⁴⁷Shaloi shi gaw dai wang hpe shadawn nna, galu de dawng latsa, nda de dawng latsa rai nga ai: mali maga maren rai nga nna, tawn hkungri gaw nta ndaw e rai nga ai.

Yehowa A Nta

⁴⁸Bai shi gaw nta npan de ngai hpe woi wa nna, npan jut shadaw lahkawng hpe shadawn yang, dai gaw dawng manga nga gang nga ai: chyinghka yan a nda de dawng masum sum rai nga ai.



⁴⁹Npan a galu de dawng hkun, nda de dawng shi langai rai nga ai: lung na matu lakang n-gam shi rai nga ai: npan jut makau gade de shadaw langai ngai jung nga ai.

Ezekela 41

¹Dai hpang shi gaw nawku Htingnu de ngai hpe woi wa nna, chyinghka jut madin yan hpe shadawn yang, de a htat de gaw, nta a htat ai hte maren, dawng kru kru rai nga ai.

²Nta chyinghka lam gaw dawng shi gang nga ai: chyinghka lam gade de dawng manga nga gang nga ai: nta hpe shadawn yang, de a galu de dawng mali shi, nda de dawng hkun rai nga ai.

³Dai hpang shi kata de shang nna, shadawn yang, chyinghka shadaw dawng lahkawng hkawng, chyinghka lam dawng kru, chyinghka lam htat ai gaw dawng sanit nit rai nga ai.

⁴Bai shi gaw nawku Htingnu hte matut ai gawk hpe shadawn nna, de a galu de dawng hkun, nda de dawng hkun rai nga ai: shaloi dai wa gaw, “Ndai gaw chyoi pra htum ai shara rai nga ai,” nga nna ngai hpe tsun ai.

⁵Dai hpang shi gaw nta shakum hpe shadawn yang, dai gaw dawng kru htat nga ai: nta a grup yin shakum a gawk ni gaw, nda de dawng mali li rai nga ai.

⁶Shakum gawk ni gaw lam mi hte lam mi sumshi shi rai nga nna, tsang masum rai nga ai: dai gawk ni gaw shakum kata de n shang timung shakum hte matut nga ai.

⁷Shakum gawk ni gaw, htap mi hte htap mi grau nna dam wa ai; kaning rai nme law, dai gawk ni gaw, nta grup yin e, htap mi hte htap mi dam lung wa nna, ntsa htap gaw grau dam nga ai: dai hta kaga lawu tsang kaw nna, lapran gawk lam hku e, ntsa de lung wa ma ai.

⁸Shing rai, nta a grup yin tsaw ai madang hpe ngai mu nngai. Shakum gawk ni a npawt gaw, dawng kru tup galu ai nren mi dam nga ai.



⁹Shakum gawk shinggan maga kum ai shakum gaw, dawng manga htat nga ai; naw man nga ai shara gaw, shakum gawk ni hte seng nga ai.

¹⁰Shakum gawk ni kaw nna, nta grup yin e, dawng hkun gang ai wang rai nga ai.

¹¹Shakum gawk chyinghka yan gaw, man ai shara de hpaw nna, langai mi dingdung maga de, langai mi dingda maga de man yawng nga ai: man ai shara gaw, grup yin nda de, dawng manga rai nga ai.

¹²Bai dai man ai shara, sinna maga de man yawng ai nta nda de gaw, dawng sanit shi gang nga ai; de a shakum a htat de gaw dawng manga, galu de dawng jahku shi, rai nga ai.

¹³Shing rai shi gaw nta hpe shadawn nna, de a galu de dawng latsa, man ai shara hte nta a shakum ni dawng latsa;

¹⁴bai, sinpraw maga ang ai man ai shara hte, nta a nda de gaw, dawng latsa rai nga ai.

¹⁵Shaloi shi gaw, man ai shara de yawng ai nta a nbang hte, de a gawk ni hpe shadawn nna, dai gaw gade de dawng latsa rai nga ai: dai hta kaga, kata na nawku htingnu hte de a wang a jan ni hpe,

¹⁶chyinghka hkinbawng ni hte la da na matu hkuwawt chyinghka ni, chyinghka hkinbawng a tawtap e ang nna, grup yin e nga ai shakum gawk a htap masum hpe shadawn yu ai: dai gaw ga kaw nna hkuwawt chyinghka du hkra hpunpyen hte magap nga ai; hkuwawt chyinghka ni mung magap nga ai;

¹⁷chyinghka ntsa e, kata nta na nhku de hte shinggan grup yin e nga ai shakum ting, gade de, shadawn ai hte maren magap nga ai.

¹⁸Dai gaw hkerubim hte namhtan hpun sumla tawk ka nga ai. Hkerub lahkawng a lapran e, namhtan hpun langai ngai tu nga ai; hkerub langai mi gaw myi man lahkawng hkawng tu nga ai;



¹⁹shing rai, namhtan hpun a maga mi de masha myi man, maga mi de hkanghkyi uram myi man, yawng nga ai: nta grup yin ting dai hku rai nga ai.

²⁰Ga kaw nna chyinghka ntsa du hkra, hkerubim hte namhtan hpun sumla tawk ka nga ai: nawku Htingnu a shakum ting dai zawn rai nga ai.

²¹Ya nawku Htingnu a chyinghka shadaw ni gaw, jut mali rai nga ai: chyoi pra ai shara a man gaw, nawku htingnu a man hte bung nga ai.

²²Tawn hkungri gaw hpunpyen rai nga nna, de a tsaw de dawng masum, galu de dawng lahkawng rai nga ai; de a jut ni, madang hte shakum ni hpun rai nga ai: shing rai shi gaw, “Da ndai gaw Yehowa man e tawn da ai ku rai nga ai,” nga nna ngai hpe tsun ai.

²³Nawku ai Htingnu hte chyoi pra ai shara hta, chyinghka lahkawng hkawng rai nga ai.

²⁴Chyinghka lam langai mi hta, chyinghka lahkawng hkawng noi nga ai.

²⁵Nawku htingnu shakum hta, tawk ka ai hte maren, chyinghka ni hta mung, hkerubim hte namhtan hpun sumla tawk ka nga ai: ntawt e rai nga ai nta htinggum gaw, hpun rai nga ai.

²⁶Jan a shakum ni hta gade de, la da ai hkuwawt chyinghka ni hte, namhtan hpun sumla ni rai nga ai: dai nta a shakum gawk ni hte, chyinghka hkinbawng ni, dai zawn rai nga ai.

Ezekela 42

Hkinjawng Ni A Gawk

¹Dai hpang shi gaw, dingdung lam hku shinggan wang de ngai hpe woi jashawn nna, nta dingdung maga, man ai shara ndaw e, nga ai gawk nhku de, ngai hpe woi wa nngai.

²Dai kaw nna dingdung chyinghka du hkra, de a wang gaw, galu de dawng latsa, nda de dawng manga shi, rai nga ai.



³Kata wang hte seng ai dawng hkun, shinggan wang hte seng ai lung nep tawtap e, gade de, shakum gawk htap masum rai nga ai.

⁴Dai gawk ni a ndaw e dawng mi gang ai lam hte, nda de dawng shi re ai jan rai nga ai: de a chyinghka ni gaw, dingdung maga de man yawng nga ai.

⁵Ntsa gawk ni gaw gyip nga ma ai; de a htingnep ni gaw, lawu htingnep hte lapran htingnep hta grau chyum mat wa ai.

⁶Kaning rai nme law, htap masum rai nga timung, dai gawk ni gaw, kaga wang zawn shadaw n nga ai: dai rai nna, ntsa tsang gawk gaw, lawu hte lapran gawk hta, grau gyip nga ai.

⁷Shinggan wang ang nna, gawk ni a man e kum ai shakum gaw, dawng manga shi galu nga ai.

⁸Kaning rai nme law, shinggan wang hte seng ai gawk ni gaw dawng manga shi galu nga ai: dai hta kaga nawku Htingnu ndaw gaw, dawng latsa galu nga ai.

⁹Shinggan wang kaw na sa nna, dai gawk ni hta shang yang, dai gawk ni a npu sinpraw maga e shang ai lam rai nga ai.

¹⁰Bai, sinpraw maga de ang nna, man ai shara hte sinna nta tawtap e nga ai wang shakum hta mung, gawk ni rai nga ai.

¹¹De a man e nga ai lam gaw, dingdung maga nga ai gawk ni a lam hte maren rai nga ai: de a galu de, nda de, maren rai nga ai: pru wa shang wa ai chyinghka lam yawng gaw, dingdung gawk ni hte maren rai nga ai.

¹²Bai dingda maga de ang ai, dingda gawk chyinghka ni a lam baw e, chyinghka langai mi nga nna, dai lam gaw sinpraw shakum garet wa ai lam hta byawn, rai nga ai.

¹³Shaloi shi gaw, “Man ai shara de yawng ai, dingdung hte dingda gawk ni gaw, chyoi pra ai gawk rai nga nna, Yehowa man e daw jau ai hkinjawng ni gaw, chyoi pra ai shahpa hpe, dai gawk ni hta sha na mara ai: dai yang e chyoi pra htum ai arai ni hpe mung, shadung hkungga, mara raw hkungga



hte htingrai htingrat hkungga hpe mung, shanhte tawn da na mara ai: dai shara gaw chyoï pra ai shara rai nga ai.

¹⁴Hkinjawng ni gaw shang wa ngut jang, daw jau ai hpun palawng bu hpun let, chyoï pra ai shara kaw na shinggan wang de pru lu na n rai: dai hpun palawng chyoï pra nga ai majaw, kaga hpun palawng galai nhtawm, yu maya ni hte seng ai shara de pru lu na ma ai,” nga nna ngai hpe tsun ai.

¹⁵Ya kata nta hpe shadawn ngut jang, sinpraw chyinghka shinggan de shi ngai hpe shapraw nna, grup yin shadawn yu yang,

¹⁶sinpraw de mai-aw nren manga tsa,

¹⁷dingdung de nren manga tsa,

¹⁸dingda de nren manga tsa rai nga ai.

¹⁹Bai, shi kayin nna, sinna maga de shadawn yang, nren manga tsa rai nga ai.

²⁰Shing rai shi gaw dai man mali hpe shadawn yu ai: chyoï pra ai shara hte n chyoï n pra ai shara na, ginhka na matu, grup yin e bunghku kum nga nna, de a galu de manga tsa, nda de manga tsa rai nga ai.

Ezekela 43

¹Dai hpang shi gaw, sinpraw maga de yawng ai chyinghka lam de, ngai hpe woi wa nna,

²yu u, Israela Karai Kasang a hpung shingkang gaw, sinpraw maga de na pru wa ai: shi a nsen gaw, hka law law wu kadu ai nsen hte bung nna, lamu ga gaw, shi a hpung shingkang hte htoi tu nga ai.

³Ngai mu ai shingran gaw, mare hpe jahten na matu dan pru ai shingran hte, Hkebara hka kau e ngai mu yu ai shingran zawn, rai nga nna, ngai myi man gum dagup nngai.

⁴Yehowa hpung shingkang gaw, sinpraw chyinghka hku e, nta kata de shang wa ai.



⁵Shaloi Wenyi gaw ngai hpe pawn let, kata wang de woi wa nna, yu u, Yehowa a hpung shingkang gaw, nta ting hpring nga ai.

Yehowa A Nta De Hpung Shingkang Bai Du Wa Ai Lam

⁶Marai langai mi, nta kata de na ngai hpe ga tsun ai, ngai na nngai; masha langai mi mung nye a makau e tsap nga ai.

⁷Dai wa gaw, “Masha kasha e, ndai shara gaw, nye a tingnyang dung ai shara, nye a lagaw lahpan kabye shara rai nga ai; ndai yang e Israela kashu kasha ni a ka-ang e, htani htana ngai nga nga na nngai: Israela amyu masha ni hte, shanhte a hkawhkam ni gaw, tinang a shut hpyit ai hte mung, hkawhkam ni a si mang ni hte mung, tsaw ai kawng ni a ntsa e, nye a chyoi pra ai mying ningsang hpe htawm hpang de awu asin di kau lu na n rai:

⁸shanhte gaw tinang a chyinghka hkinbawng, nye a chyinghka hkinbawng makau e, tinang a hkadun daw, nye hkadun daw makau e jung da nna, ngai hte shanhte a lapran e shakum sha din nga ai; shing rai, shanhte galaw ai matsat shabat amu hte, nye a chyoi pra ai amying ningsang hpe awu asin di kau ma ai: dai re ai majaw, ngai pawt bu nna, shanhte hpe shamyit kau ni ai.

⁹Ya chyawm gaw, tinang a shut hpyit ai amu hte, tinang a hkawhkam ni a si mang hpe, ngai kaw na shatsan kau mu ga: ngai mung shanhte a ka-ang e htani htana anga nga na nngai.”

¹⁰“Nang gaw, masha kasha e, Israela amyu masha ni gaw tinang shut hpyit ai yubak majaw kaya dum hkra, dai nawku Nta hpe madun u; shanhte gaw nta hkrang hpe shadawn yu mu ga.

¹¹Shanhte gaw tinang galaw ai yubak majaw teng teng kaya dum yang, dai nta hkrang hte de a kasi kamang, pru wa ai shang wa ai chyinghka lam, dai hte seng ai htung hking, hkang da ai ga, matsun maroi ga hte tara langai hte langai hpe madun dan u: shanhte gaw dai htung hking mahkra hte matsun maroi ga yawng mayawng hpe hkan galaw lu hkra, shanhte a man e dai lam ka da u.



¹²Nawku Nta a tara gaw da ndai rai nga ai: bum pungding htingra hte de a grup yin e yawng, chyoi pra htum ai shara tai na ra ai. Yu u, dai gaw dai Nta a tara rai nga ai.

Hkungri

¹³Da ndai gaw tawn hkungri a shadawn ai lam rai nga ai: lahkam masum hpe dawng ngu ai rai nga ai: tawn hkungri a npawt dawng mi tsaw nna, dawng mi gang nga ai; grup yin makau e lahkam mi gang na rai nga ai; dai gaw tawn hkungri a npawt rai na ra ai.

¹⁴Npawt kaw nna, tsang langai du hkra dawng lahkawng tsaw nna dawng mi gyip nga ai; bai lapran tsang du hkra, dawng mali tsaw nna dawng mi gyip nga ai;

¹⁵tawn hkungri majing ngu na gaw, dawng mali tsaw nga ai; de a htingnep kaw nna, nrung mali pru na ra ai.

¹⁶Tawn hkungri gaw jut mali maren rai nga nna, galu de dawng shi lahkawng, nda de dawng shi lahkawng rai nga ai.

¹⁷Npawt mung jut mali maren rai nga nna, galu de dawng shi mali, nda de dawng shi mali rai nga ai; makau grup yin mung lahkam mi tsaw nga ai; madang gaw tawn hkungri grup yin e dawng mi kra nna, de a lakang gaw sinpraw maga de yawng nga ai,” nga ai.

¹⁸Bai shi gaw, “masha kasha e, Madu Yehowa ning nga ai: Wan nat hkungga nawng na hte sai lapri na matu, tawn hkungri gaw da ai shani e, hkan nang na tara gaw da ndai rai nga ai.

¹⁹Ngai hpe daw jau na matu, ngai hte htep rai nga ai Lewi amy, Zadok kashu kasha hkinjawng ni hpe, mara raw hkungga matu usu uram langai mi ap ya u:

²⁰de a sai nkau mi nang la nna, tawn hkungri a nrung mali, jut mali hte makau grup yin hpe chya u: shing rai dai tawn hkungri hpe nang jasan jaseng nna, de a matu gawng malai hkungga nawng ya na ndai.



²¹Mara raw hkungga matu usu hpe nang la nna, chyoi pra ai shara shinggan, nta kata san da ai shara hta, nat na ndai.

²²H pang shani e, mara raw hkungga matu ra n rawng ai bainam la nang nawng ya nna, tawn hkungri hpe usu hte jasan jaseng ai zawn, dai hte jasan jaseng na ndai:

²³shing rai tawn hkungri hpe jasan jaseng ngut jang, ra n rawng ai usu hte, ra n rawng ai sagu la hpe, nawng ya u.

²⁴Dai lahkawng hpe Yehowa man e nang dun la nna, hkinjawng ni gaw jum mun ai hte, Yehowa matu wan nat hkungga nawng ya mu.

²⁵Sanit ya tup lani hte lani, mara raw hkungga matu, bainam la langai ngai nawng ya u: shanhte mung usu uram hte, ra n rawng ai sagu la hpe, nawng ya na mara ai.

²⁶Shanhte gaw sanit ya tup dai tawn hkungri hpe jasan jaseng nna, gawng malai hkungga nawng ya let, de a amu matu san da na mara ai.

²⁷Shing rai sanit ya hpang, matsat ya ngu ai shani e, hkinjawng ni gaw nanhte a wan nat hkungga hte mahku hkungga hpe dai tawn hkungri ntsa e nawng ya nna, ngai nanhte hpe hkap la na nngai,” nga nna Madu Yehowa tsun ai.

Ezekela 44

Hkawhkam Kasha Ni, Lewi Ni Hte Hkinjawng Ni

¹Dai hpang shi gaw, chyoi pra ai shara a, sinpraw de yawng ai, shinggan chyinghka lam de, ngai hpe nhtang wa shangun nna, dai chyinghka gaw la da nga ai.

²Shaloi Yehowa gaw, “Ndai chyinghka hpe a la da nga na ra ai; dai hpe hpaw lu na n rai, masha mung dai hku shang lu na n rai; Israela Karai Kasang Yehowa dai hku shang ai majaw, la da nga na ra ai.

³Du wa chyawm gaw, du rai nga ai majaw, Yehowa man e lu sha na matu dai chyinghka lam e dung lu na ra ai: rai timung shi gaw, chyinghka jan hku shang nna, dai hku bai pru na ra ai,” nga nna ngai hpe tsun ai.



⁴shaloi shi gaw, nta ndaw, dingdung chyinghka hku, ngai hpe woi jashawn nna, ngai mada yu yang, yu u, Yehowa a hpung shingkang gaw, Yehowa nta hta hpring nga nna, ngai gum dagup nga nngai.

⁵Shaloi Yehowa gaw, “Masha kasha e, azi yu nna matsing u; Yehowa a nta matu ngai nang hpe hkang da ai matsun maroi ga nlang hte hte, tara lam mahkra hpe na la u: nta de shang ai chyinghka lam hte, chyoi pra ai shara na pru wa ai lam yawng hpe, atsawm sha matsing u.

⁶Gumlau chye ai Israela dap hpe htawn tsun u, ‘Madu Yehowa ning nga ai: Israela dap e, nanhte a matsat shabat lam ram nu ga:

⁷nanhte gaw nye a shahpa ngu ai sau man hte asai hpe nawng ya yang, nye a nta hpe awu asin di kau na matu, myit masin mung, ashan mung, matu gadoi n hkam ai tsasam masha ni hpe, nye a chyoi pra ai shara de nanhte jashawn nna, nanhte a matsat shabat lam mahkra hta naw kahtap jat hkra, shanhte gaw nye ga shaka hpe run kau manu ai.

⁸Nanhte gaw nye a chyoi pra ai arai ni hpe n sin ai hte, nanhte a malai, dai tsasam ni hpe, nye a chyoi pra ai shara hta sin shangun myit dai.

⁹Madu Yehowa ning nga ai: Israela kashu kasha ni hta hkran ai, myit masin mung, ashan mung, matu gadoi n hkam ai tsasam masha kadai mung, nye a chyoi pra ai shara hta shang lu na n rai.

¹⁰Israela amyu gaw lam yit wa jang, tinang a hpara sumla ni hpe hkan nang ai majaw, ngai kaw na tsan mat wa ai Lewi masha ni gaw, tinang a yubak hkam sha na mara ai.

¹¹Rai timung shanhte gaw nye a chyoi pra ai shara hta daw jau lu na mara ai; shanhte gaw nta chyinghka ni hpe sin nna, nta nhku e amu galaw lu na mara ai; wan nat hkungga hte shawa hkungga hpe shanhte sat nna, mung masha ni a malai daw jau na mara ai.

¹²Shanhte gaw tinang a hpara ni a man e, mung masha ni a amu galaw nna, shut hpyit ai lam hkan galaw hkra, Israela masha ni a matu ahtu kataw shara



tai yu ai majaw, ngai Madu Yehowa gaw nye a lata shanhte hpang de sharawt nna, shanhte gaw tinang a yubak hpe hkam sha na mara ai.

¹³Shanhte gaw nye a man e hkinjawng amu galaw na matu, chyoi pra htum ai shara na chyoi pra ai arai ni hpang de ni wa lu na n rai; shanhte gaw tinang a kaya kahpa hte, tinang galaw ai matsat shabat amu mahkra hpe, hkam sha na mara ai.

¹⁴Rai timung, nye a nta hpe sin nna, daw jau ai amu yawng mayawng hpe hkan galaw na matu, ngai shanhte hpe ahkang aya jaw na nngai.

¹⁵Lewi amyua na, Zadok a kashu kasha ni chyawm gaw, nye a man e daw jau na matu, sit sa na ahkang lu na mara ai: Israela kashu kasha ni gaw, ngai kaw na lam yit mat wa yang, shanhte gaw nye a chyoi pra ai shara hpe sin nga ma ai: dai rai nna, sau man hte asai ngai hpe nawng ya na matu, nye a man e tsap nga na ahkang, shanhte lu na mara ai,” nga nna Madu Yehowa tsun ai:

¹⁶“shanhte gaw nye a chyoi pra ai shara de shang lu nna, nye a amu gun hpai na matu, nye ku makau de sit sa nna, daw jau na mara ai.

¹⁷Shanhte gaw kata wang chyinghka de shang yang, lachyit nba hkrai bu hpun na mara ai: dai yang e amu galaw nga yang, sagu mun bu hpun lu na n rai.

¹⁸Lachyit bungkhaw hkaw nna, lachyit labu bu hpun na mara ai; salat pru ai hpun palawng lawai lu na n rai.

¹⁹Shawa masha ni nga ai shinggan wang de pru wa yang, daw jau nga jang bu hpun ai hpun palawng hpe shanhte raw kau nna, chyoi pra ai gawk hta tawn da nhtawm, kaga hpun palawng galai na mara ai: shanhte gaw tinang a hkinjawng hpun palawng hte shawa masha ni hpe shachyoi shapra lu na n rai.

²⁰Shanhte gaw kara shangun mai ai n rai; galu shangun lu na, n rai: kara daw mai nga ai.



- ²¹Hkinjawng ni gaw kata wang de shang yang, tsabyi jahku lu lu na n rai.
- ²²Gaida jan hte madu wa jahka kau ai num hpe la lu na n rai: Israela amyu hkawnsek, shing n rai hkinjawng gaida hpe, la mai nga ai.
- ²³Chyoi pra ai hte n chyoi n pra ai hpe chye ginhka lu nna, n san n seng ai hte san seng ai hpe lata la lu hkra, shanhte gaw nye a amyu masha ni hpe sharin achyin ya na mara ai.
- ²⁴Amu pru yang, shanhte tara dara na mara ai; nye hkanng da ai ga hte maren shanhte jeyang na mara ai: ngai madat da ai poi ni hpe galaw yang, nye a tara hte matsun maroi ga ni hpe shanhte shatup nna, nye a laban nhtoi ni hpe chyoi pra shangun na mara ai.
- ²⁵Si mang nga ai de shang nna, tinang hkum hpe awu asin di kau lu na n rai; rai timung kanu kawa, shayi shadang sha, kahpu kanau hte madu wa n lu ai kajan matu, awu asin di kau na ahkanng nga ai.
- ²⁶Jasan jaseng ngut ai hpang, nhtoi sanit ya tup naw ban nga ra ai.
- ²⁷Chyoi pra ai shara hta daw jau na matu, kata wang de bai shang wa ai shani e, mara raw hkungga nawng ya ra ai,” nga nna Madu Yehowa tsun ai.
- ²⁸Shanhte gaw sali wunli lu na mara ai; ngai gaw shanhte a sali wunli rai nga nngai: Israela mung hta shanhte hpe sali ga jaw na n rai; ngai shanhte a sali ga rai nga nngai.
- ²⁹Shanhte gaw shadung hkungga, mara raw hkungga hte htingrai htingrat hkungga a ashan hpe sha lu na mara ai: Israela amyu hta majai san da ai yawng mayawng hpe, shanhte lu la na mara ai.
- ³⁰Shawng ngai ai nsi naisi amyu myu hte, shawng nawng ya ai nwat hkungga amyu myu hpe, hkinjawng wa lu la na ra ai; na nta ntsa e shaman ai nga nga u ga, shawng gumrin ai shadung hkinjawng wa hpe jaw u.
- ³¹Hkinjawng wa gaw shi hkrai si ai hte, matse labye kawa sat ai shan, sha lu na n rai.”

Ezekela 45



Lamu Ga Karan Ai Lam

¹“Dai hta n-ga, nanhte gaw dai lamu ga hpe, sali hkam la na matu hpaida da nna karan yang, chyoi pra ai ga dachyawk Yehowa hpe nawng ya lu na myit dai: de a galu de nren mun lahkawng hkying manga, nda de nren mun mi rai na ra ai: dai gaw jarit grup yin e chyoi pra nga na ra ai.

²Dai ga dachyawk ka-ang e, galu de dawng manga tsa, nda de dawng manga tsa, jut mali maren rai nga ai ga dachyawk gaw, chyoi pra ai shara matu rai na ra ai: de a grup yin e dawng manga shi dam ai htingwan rai na ra ai.

³Shing rai nang gaw, galu de mun lahkawng hkying manga, nda de mun mi rawng ai ga dachyawk hpe shadawn nhtawm, de a ka-ang e chyoi pra htum ai shara hte chyoi pra ai shara, tai na ra ai.

⁴Dai gaw mungdan a chyoi pra ai shara rai nga nna, Yehowa hpe daw jau na matu sit sa ai hte, chyoi pra ai shara hta amu galaw ai hkinjawng ni a matu, tai na ra ai; dai shara gaw shanhte a nta htingra hte, chyoi pra ai nta matu chyoi pra ai wang, tai na ra ai.

⁵Galun de mun lahkawng hkying manga, nda de mun mi dam ai ga dachyawk gaw, nta kata e amu galaw ai Lewi masha ni rawng na matu, gawk hkun galaw na shara, rai na ra ai.

⁶Mare daju hte seng ai lamu ga gaw, chyoi pra ai shara a masawn e, galu de mun lahkawng hkying manga, nda de hkying manga dam nna, Israela mung ting a matu rai na ra ai.

⁷Dai hta kaga, chyoi pra ai ga dachyawk hte, mare matu san da ai ga dachyawk masawn e, sinna maga daw mi, sinpraw maga daw mi, du wa matu rai nga nna, de a dingdung dingda gaw, amyu langai hte langai lu la ai hte maren, rai na ra ai.

⁸Dai lamu ga hpe, nye a du ni, Israela mungdan hta madu sha lu na mara ai; htawm hpang de shanhte gaw nye a amyu masha ni hpe zingri zingrat lu na n rai: shanhte gaw naw ngam nga ai lamu ga hpe, Israela amyu ni, langai hte langai hte hpe karan jaw na mara ai.



⁹Madu Yehowa ning nga ai: Israela du ni e, ram manu ga; adip arip hte kashun kashe amu kau da nna, tara hte dinghpring ai lam hkan galaw mu: nye a amyuu masha ni hpe zingri zingrat hkum rai myit,” nga nna Madu Yehowa tsun ai.

¹⁰“Man ai joi, man ai ehpa hte bat lang mu.

¹¹Ehpa hte bat maren rai na ra ai; lahkawng gaw home hpe hkan nna, ehpa gaw home hta htamshi hta htammi, bat gaw, home hta htamshi hta htammi, rai na ra ai.

¹²Shekela langai mi gaw gera hkun rai nga ai: bai manah ngu ai gaw, shekela hkun, hkun manga, shing n rai shi manga, rawng nga ai.

Hkungga Nawng Ai Hte Chyoi Pra Ai Nhtoi Ni

¹³Nanhte jaw na ra ai lahkawn gaw da ndai rai nga ai; hkaulan mam rai timung, muk-yaw mam rai timung, home hte seng ai ehpa a htam kru hta htammi jaw na myit dai;

¹⁴sau hte seng ai lahkawn gaw, hkora langai mi hta na bat shi hta htammi jaw na ra ai; bat shi chyawm gaw home langai mi rai nga ai;

¹⁵shanhte a gawng malai hkungga matu, Israela a tsit lali ai udat shara e nga ai sagu kasha ni tsa hta na langai mi hpe, lusha kumhpa hte hpawn, wan nat hkungga hte mahku hkungga hpe shapraw ya na mara ai,” nga nna Madu Yehowa tsun ai.

¹⁶“Mung masha ni yawng, Israela du hpe ndai lahkawn sak jaw na mara ai.

¹⁷Du wa mahtang, poi shani e, shata praw shani e, laban nhtoi hte, Israela amyuu masha ni madat da ai poi shagu hta, wan nat hkungga, shadung kumhpa hte dumhpung kumhpa hpe jaw na ra ai: Israela amyuu matu htingrai htingrat na nga, shi gaw, mara raw hkungga, shadung kumhpa, wan nat hkungga hte mahku hkungga hpe shapraw ya na ra ai.

¹⁸Madu Yehowa ning nga ai: Shawng shata a langai ya shani e, ra n rawng ai usu uram hpe nang la nna, dai chyoi pra ai shara hpe jasan jaseng u.



¹⁹Hkinjawng wa gaw mara raw hkungga asai nkau mi hpe la nna, nta a chyinghka shadaw hta mung, tawn hkungri a lawu tsang jut mali hta mung, kata wang chyinghka shadaw hta mung, chya na ra ai.

²⁰Dai hte maren lam dam ai wa hte myit n rawng ai wa a matu, sanit ya nhtoi hta nang galaw nna, nta a lam htingrai htingrat na ndai.

²¹Shawng shata a shi mali ya shani e, nanhte gaw, sanit ya tup, Shalai wa ai poi galaw nna, dai laman e matsi n rawng ai muk sha na myit dai.

²²Dai shani e du wa gaw, shi hkum hte mung masha ni mahkra a matu, mara raw hkungga usu langai mi shapraw na ra ai.

²³Poi shani sanit ya tup, shi gaw, Yehowa a matu, wan nat hkungga, ra n rawng ai usu sanit hte sagu la sanit hpe mung, mara raw hkungga matu, shani shagu nam la langai mi hpe mung, shapraw na ra ai.

²⁴Bai shi gaw shadung kumhpa shapraw na ra ai: usu langai mi a matu ehpa langai mi, sagu la langai mi a matu ehpa langai mi, ehpa langai mi a matu, namman hin langai mi, shapraw na ra ai.

²⁵Bai shata sanit a shi manga ya shani e galaw ai sum poi hta, shalai wa poi a sanit ya tup hkan ai htung hte maren, shi gaw, mara raw hkungga, wan nat hkungga, shadung kumhpa hte namman hkungga hpe shapraw na ra ai.”

Ezekela 46

¹“Madu Yehowa ning nga ai: Sinpraw maga de yawng ai, kata wang chyinghka hpe, amu galaw ai kru ya tup, la da na ra ai; laban nhtoi hte shata praw shani e, hpaw da na ra ai.

²Du wa gaw, dai chyinghka jan shinggan hku shang nna, chyinghka shadaw makau e tsap nga na ra ai: hkinjawng ni gaw, shi a wan nat hkungga hte mahku hkungga hpe nawng ya nna, shi gaw chyinghka hkinbawng e nawku nhtawm, shinggan de pru wa na ra ai: rai timung, shana garai n du yang, chyinghka hpe la da lu na n rai.



³Dai hte maren mung masha ni gaw, laban nhtoi hte shata praw shani e, ndai chyinghka lam e, Yehowa hpe nawku na mara ai.

⁴Du wa gaw, laban nhtoi hta e Yehowa hpe nawng ya na wan nat hkungga matu, ra n rawng ai sagu kasha kru, sagu la langai mi, la sa na ra ai:

⁵shadung kumhpa mung, sagu la langai mi a matu ehpa langai mi, sagu kasha matu jaw lu ai made jaw na ra ai: shadung ehpa langai mi matu, namman hin mi lawm na ra ai.

⁶Shata praw shani e ra n rawng ai usu uram langai mi, sagu kasha kru, sagu la langai mi, shapraw ya na ra ai;

⁷shadung kumhpa mung shapraw na ra ai: dai usu langai mi hte ehpa langai mi, dai sagu la hte ehpa langai mi, sagu kasha ni a matu jaw lu ai made, jaw na ra ai: shadung ehpa langai mi matu, namman hin mi lawm na ra ai:

⁸Du wa shang yang, sinpraw chyinghka jan hku shang nna, dai hku bai pru wa na ra ai.

⁹Mung masha ni chyawm gaw, madat da ai poi aten e, Yehowa man de shang yang, nawku na matu, dingdung chyinghka hku shang ai wa gaw, dingda chyinghka hku pru wa na ra ai: dingda hku shang ai wa gaw, dingdung hku pru wa na ra ai; shang ai hku bai pru wa lu na n rai: shang ai ang ang hku bai pru wa na ra ai.

¹⁰Mung masha ni shang yang, du wa mung shang na ra ai; shanhte pru wa yang, rau pru wa na ra ai.

¹¹Shawa hpawng hte madat da ai poi galaw yang, shadung kumhpa gaw, usu langai mi a matu ehpa langai mi, sagu la langai mi a matu ehpa langai mi, sagu kasha ni a matu, jaw lu ai made, jaw na ra ai: shadung ehpa langai mi a matu, namman hin mi lawm na ra ai.

¹²Du wa gaw, mayu kumhpa, wan nat hkungga hte mahku hkungga hpe dingsa myit hte Yehowa matu shapraw ya yang, sinpraw de yawng ai chyinghka shi a matu hpaw na ra ai; shi gaw laban nhtoi e shapraw ai zawn,



wan nat hkungga hte mahku hkungga hpe shapraw ya nhtawm, pru wa na ra ai: shi pru ai h pang chyinghka hpe la kau na ra ai.

¹³Bai, shani shagu Yehowa hpe nawng ya na wan nat hkungga matu, ra n rawng ai hte ladu hkrum ai sagu kasha langai mi nang shapraw ya na ndai; jahpawt shagu dai hpe shapraw ya na ndai.

¹⁴Dai hte hpawn, jahpawt shagu shadung kumhpa, ehpa htam kru hta htammi, shadung hte kayau ai, namman hin htam masum hta htammi shapraw ya na ndai: da ndai gaw, htani htana hkang da ai ga hkan nna, Yehowa matu tutnawng na shadung kumhpa rai nga ai.

¹⁵Shing rai shanhte gaw, tutnawng na wan nat hkungga matu, sagu kasha hpe mung, shadung kumhpa hte namman hpe mung, jahpawt shagu lajang na mara ai.

¹⁶Madu Yehowa ning nga ai: Du wa gaw shi a kasha hpe kumhpa jaw yang, dai kumhpa gaw shi a kasha ni madu mai ai sali wunli rai nga ai.

¹⁷Mayam wa hpe jaw ai sali wunli kumhpa chyawm gaw, lawt lu ai shaning du hkra sha madu lu na ra ai: du wa gaw dai shaning hta dai hpe bai madu la na ra ai; kasha chyawm gaw tutnawng sali wunli hkam la na ra ai.

¹⁸Dai hta n-ga du wa gaw, mung masha ni a sali ga hpe, adip arip kashun la nna, ga madu hpe shaden kau lu na n rai; nye a amy masha ni gaw tinang a sali ga hta na ayai kau ai n hkrum hkra, du wa gaw tinang a kasha ni hpe tinang a sali ga hta na sali wunli karan jaw u ga.

¹⁹Dai h pang shi gaw, chyinghka makau e nga ai, dingdung maga de yawng ai, hkinjawng ni a chyoi pra ai gawk de ngai hpe woi wa nngai: shaloi yu u, sinna maga jut e nga ai shara langai mi hpe ngai mu nngai.

²⁰Shaloi shi gaw, Ndai shara gaw hkinjawng ni htingrai htingrat hkungga hte mara raw hkungga hpe shadu nna, shadung kumhpa hpe kabaw ai shara rai nga ai: mung masha ni hpe shachyoi shapra na matu, dai arai ni hpe shinggan wang de shapraw na n rai,” nga nna ngai hpe tsun ai.



²¹Dai hpang shi gaw, shinggan wang de ngai hpe woi jashawn nna, dai wang a jut mali hpe hkawm lai shangun nngai: dai wang a jut shagu hta wang kaji langai ngai rai nga ai hpe, ngai mu nngai.

²²Dai wang kaji ni gaw galu de dawng mali shi, nda de dawng sumshi rai nga nna, dai jut wang mali gaw maren rai nga ai.

²³Dai jut wang mali a kata maga grup yin e lung yan gaw nna, dai lung yan npu e hkungga hpe shadu shara rai nga ai.

²⁴Shaloi shi gaw, “nawku nta hte seng ai hkinjawng ni gaw, mung masha ni a shagu hkungga ni hpe shadu ai shara ni da ndai rai nga ai,” nga nna ngai hpe tsun ai.

Ezekela 47

Yehowa A Nta Kaw Na Hka Shi

¹Dai hpang shi gaw nta chyinghka de ngai hpe bai woi wa nna, chyinghka hkinbawng npu e, sinpraw maga de lwi ai hka hpe, ngai mu nngai: nta npan gaw sinpraw maga de yawng nna, hka gaw nta a hkra maga npu na hpaw pru nna, tawn hkungri dingda maga de lwi wa ai.

²Bai shi gaw, dingdung chyinghka lam hku ngai hpe shapraw nna, shinggan hku kayin woi hkawm wa let, sinpraw maga de yawng ai shinggan chyinghka lam de du yang, hkra maga e hka lwi nga ai hpe, ngai mu nngai.

³Shaloi sumri lang ai wa gaw, sinpraw maga de sa nhtawm, dawng hkying mi du hkra shadawn nna, ngai hpe rap shangun ai: hka gaw hkarutum du nga ai.

⁴Bai shi gaw dawng hkying mi shadawn nna, ngai hpe rap shangun yang, hka gaw lahput du nga ai; bai dawng hkying mi shadawn nna, ngai hpe rap shangun yang, hka gaw nshang du nga ai.

⁵Bai dawng hkying mi shadawn yang, ngai n rap lu ai hka nu tai wa sai: hka gaw tung wa nna, lagaw hte n rap lu ai majaw, hpung-yawt rap ai hka nu tai nga ai.



⁶Shaloi dai wa gaw, “Masha kasha e, dai hpe mu nu ni?” nga nna tsun nhtawm ngai hpe woi wa nna, hka kau de nhtang wa shangun ai.

⁷Ya ngai nhtang wa nga yang, yu u, hka ndai hkran, wora hkran, hpun law law tu nga ai.

⁸Shaloi dai wa gaw, Ndai hka gaw sinpraw maga de lwi wa nna, zaibru jang hku lai wa nhtawm, nawng de ang wa na ra ai: dai lwi ai hka gaw nawng hta shang nna, nawng hka gaw mu na ra ai.

⁹Shing rai, dai hka lwi ai shara shagu hta, tsa nawn nga ai yawng mayawng, asak hkrung nga lu nna, grai law ai nga ni mung rawng na mara ai: dai hka gaw nawng du hkra lwi wa nna, nawng hka gaw mu na ra ai majaw, hka lwi wa ai shara shagu hta, yawng mayawng hkrung nga na mara ai.

¹⁰Nga hkan ai ni gaw, dai nawng makau e tsap nga nna, Engedi shara kaw nna, Engalim du hkra, sumgawn lam ai shara tai na ra ai: nga amyu myu mung, nammukdara nga zawn, grai law na mara ai.

¹¹Shait hka hte, hkumpup nawng hta chyawm gaw, mu na n rai: dai gaw shum nna jum lu la na shara tai na ra ai.

¹²Dai hka nu hkin-gau maga mi hte maga mi de, sha mai ai hpun amyu myu tu na ra ai; de a lap mung n nyip, asi mung n wai na ra ai: dai hka nu gaw chyoi pra ai shara na lwi pru ai majaw, dai hpun ni gaw shata shagu asi ningnan si na mara ai: asi gaw sha na matu, alap gaw ana ahkya shamai shatsai na matu, tai na ra ai,” nga nna ngai hpe tsun ai.

Lamu Ga Jarit

¹³Madu Yehowa ning nga ai: “Israela amyu shi lahkawng hkan nna, sali wunli karan la na matu, mungdan a lamu ga jarit, da ndai rai nga ai: Yawsep gaw mungdaw lahkawng lu la na ra ai.

¹⁴Nanhte a nji nwa ni hpe ngai dagam da ai hte maren, ndai mungdan gaw nanhte a sali ga tai wa nna, nanhte langai hte langai tinang hte seng ai sali wunli, maren hkam la na myit dai.



¹⁵Ndai mungdan a lamu ga jarit da ndai rai nga ai: Dingdung maga jarit gaw, nammukdara kaw nna, Hetlon lam hku, Zedad byawn;

¹⁶Damasku hte Hamat lamu ga jarit lapran e nga ai Hamat, Berohta, Sibraim hte, Hauran lamu ga jarit makau e nga ai Hazera-hatihkun du hkra, rai na ra ai.

¹⁷Shing rai dai lamu ga jarit gaw, nammukdara kaw nna, Damasku lamu ga jarit makau e nga ai, Hazaraenon du hkra dam nga ai: Hamat a lamu ga jarit gaw de a dingdung maga de rai nga ai. Dai gaw dingdung de na lamu ga jarit rai nga ai.

¹⁸Sinpraw maga jarit gaw, Hauran, Damasku, Geliad mung hte Israela mungdan lapran e Yawdan hka din nga ai: dingdung jut kaw nna, sinpraw nawng du hkra shadawn yu mu. Dai gaw sinpraw de na lamu ga jarit rai nga ai.

¹⁹Dingda maga jarit gaw, Tamara kaw nna, Meribot-kadesha hka htung ni hte Egotu hka shi lai, nammukdara kaba du hkra, rai na ra ai. Dai gaw dingda de na lamu ga jarit rai nga ai.

²⁰Sinna maga jarit gaw, dingdung jut kaw nna, Hamat de shang ai lam tawtap du hkra, nammukdara kaba, rai na ra ai. Dai gaw sinna de na lamu ga jarit rai nga ai.

²¹Shing rai nanhte gaw, ndai mungdan hpe, Israela amyu hpra hpra, karan la na myit dai.

²²Nanhte mung, nanhte hta shingbyi nga nna, nanhte hte rau htinggaw rawn ai tsasam masha ni mung, dai mungdan hta sali wunli lu la hkra, nanhte gaw hpaida da ai hte, dai hpe karan la na myit dai; tsasam masha ni gaw, dai mungdan hta shangai wa ai Israela kashu kasha majing zawn, rai na mara ai: shanhte gaw Israela amyu masha ni hte rau, sali wunli hkam la na mara ai.

²³gara amyu hta rai timung, tsasam masha shingbyi nga yang, dai yang e shi hpe sali wunli jaw na ra ai,” nga nna Madu Yehowa tsun ai.



Ezekela 48

Lamu Ga Karan Ai Lam

¹Ya Israela ginwang amying ni da ndai rai nga ai: dingdung maga de Hetlon lai, Hamat de shang ai lam du hkra, Damasku lamu ga jarit makau e nga ai Hamat hte Hazaraenon garet nna, sinpraw maga kaw nna sinna maga du hkra, Dan mungdaw rai nga ai.

²Dan mungdaw makau, sinpraw maga kaw nna sinna maga du hkra, Ashe mungdaw rai nga ai.

³Ashe mungdaw makau sinpraw maga kaw nna sinna maga du hkra, Naphtali mungdaw rai nga ai.

⁴Naphtali mungdaw makau, sinpraw kaw nna sinna du hkra, Manashe mungdaw rai nga ai.

⁵Manashe mungdaw makau, sinpraw kaw nna sinna du hkra, Ehprim mungdaw rai nga ai.

⁶Ehprim mungdaw makau, sinpraw kaw nna sinna du hkra, Rubin mungdaw rai nga ai.

⁷Rubin mungdaw makau, sinpraw kaw nna sinna du hkra, Yuda mungdaw rai nga ai.

⁸Yuda mungdaw makau, sinpraw kaw nna sinna du hkra, nanhte nawng ya na ga dachyawk rai nga ai: de a nda de nren mun lahkawng hkying manga, galu de gaw, sinpraw kaw nna sinna du hkra mungdaw hte maren rai nga ai: dai chyoï pra ai nta gaw, de a ka-ang e rai na ra ai.

⁹Yehowa hpe nawng ya ai ga dachyawk chyawm gaw, galu de mun lahkawng hkying manga, nda de mun mi rai nga ai.

¹⁰Dai chyoï pra ai ga dachyawk gaw, hkinjawng ni a matu rai nga nna, dingdung maga galu de mun lahkawng hkying manga; sinna maga nda de mun mi, sinpraw maga nda de mun mi, dingda maga galu de mun lahkawng



hkying manga dam nna, Yehowa a chyoi pra ai nta gaw de a ka-ang e rai na ra ai.

¹¹Dai nawng ya ai ga dachyawk gaw, nye a amu tut gun hpai ai, Zadok a chyoi pra ai kashu kasha hkinjawng ni matu, rai na ra ai: Israela masha ni lam dam wa yang, shanhte gaw Lewi masha ni zawn, lam dam mat wa ma ai n rai.

¹²Dai gaw nawng ya ai ga dachyawk hta, Lewi masha ni a lamu ga jarit makau e, hkinjawng ni a matu chyoi pra htum ai shara rai na ra ai.

¹³Bai, hkinjawng ni a lamu ga jarit makau e, Lewi masha ni gaw, mun lahkawng hkying manga galu ai, mun mi kaba ai ga dachyawk lu la na mara ai: de a galu de mun lahkawng hkying manga, nda de mun mi tup rai nga ai.

¹⁴Shanhte gaw dai ga hpe dut kau lu na n rai, galai kau lu na mung, n rai: mungdan hta shawng ngai ai nsi naisi hpe dawm la lu na, n rai: dai gaw Yehowa a matu chyoi pra nga ai.

¹⁵Ya dai mun lahkawng hkying manga makau e naw ngam nga ai hkying manga dam ai ga dachyawk gaw, yu maya masha ni nga nna, mare dè na htingra hte mare ginwang tai na ra ai: mare gaw de a ka-ang e dè na ra ai.

¹⁶Mare a dingdung dingda, dingdung de hkying mali manga tsa, dingda de hkying mali manga tsa, sinpraw de hkying mali manga tsa, sinna de hkying mali manga tsa, rai na ra ai.

¹⁷Mare ginwang mung nga na ra ai: de a dingdung de ni tsa manga shi, dingda de ni tsa manga shi, sinpraw de ni tsa manga shi, sinna de ni tsa manga shi, rai na ra ai.

¹⁸Chyoi pra ai ga dachyawk makau e, sinpraw de mun mi, sinna de mun mi galu nna, naw ngam nga ai ga gaw, mare hte seng nna, dai hta tu ai nsi naisi gaw, mare hta amu galaw ai ni a shahpa, tai na ra ai.

¹⁹Mare hta amu galaw nga ai, Israela amy masha ni yawng, dai hta galaw sha na mara ai.



²⁰Shing rai dai ga dachyawk mahkra, mali maga maren rai nna, galu de mun lahkawng hkying manga, nda de mun lahkawng hkying manga rai na ra ai: mare hte seng ai lamu ga hte hpawn, dai chyoi pra ai ga dachyawk hpe, nanhte nawng ya na myit dai.

²¹Bai, chyoi pra ai ga dachyawk hte, mare hte seng ai lamu ga a maga mi hte maga mi de naw ngam nga ai lamu ga gaw, du wa matu rai na ra ai; dai gaw, chyoi pra ai ga dachyawk a sinpraw maga de na mun lahkawng hkying manga, sinna maga de na mun lahkawng hkying manga dam nna, amyu langai hte langai lu la ai hte maren, du wa lu la na ra ai: chyoi pra ai ga dachyawk hte, chyoi pra ai nta gaw, dai lahkawng a lapran e rai na ra ai.

²²Shing rai lapran e rai nga ai, Lewi masha ni a lamu ga jarit hte, mare hte seng ai lamu ga jarit shinggan lahkawng maga, Yuda hte Ben-yamin lapran e ang ai ga yawng gaw, du wa matu rai nga ai.

²³Naw ngam nga ai amyu ni hta, sinpraw maga kaw nna sinna maga du hkra, Ben-yamin mungdaw rai nga ai.

²⁴Ben-yamin mungdaw makau, sinpraw kaw nna sinna du hkra, Simun mungdaw rai nga ai.

²⁵Simun mungdaw makau, sinpraw kaw nna sinna du hkra, Yisahka mungdaw rai nga ai.

²⁶Yisahka mungdaw makau, sinpraw kaw nna sinna du hkra, Zebulun mungdaw rai nga ai.

²⁷Zebulun mungdaw makau, sinpraw maga kaw nna sinna maga du hkra, Gad mungdaw rai nga ai.

²⁸Ya Gad mungdaw dingda jarit gaw, Tamara kaw nna, Meribot-kadesha hka htung ni hte Egutu hka shi lai, nammukdara kaba du hkra, rai na ra ai.

²⁹“Da ndai gaw, Israela amyu ni sali wunli lu la na matu, hpaida da ai hte karan la ai lamu ga rai nga nna, langai hte langai lu la ai mungdaw ni rai nga ai,” nga nna Madu Yehowa tsun ai.

Mare Chyinghka Ni



³⁰“Da ndai gaw mare na pru wa ai lam ni rai nga ai: mare a dingdung maga, nren hkying mali manga tsa dam nga ai:

³¹mare chyinghka ni gaw Israela amyung mying mying nna, dingdung maga de Rubin chyinghka, Yuda chyinghka, Lewi chyinghka ngu ai, chyinghka masum rai nga ai.

³²Sinpraw maga de hkying mali manga tsa dam nna, Yawsep chyinghka, Benyamin chyinghka, Dan chyinghka ngu ai, chyinghka masum rai nga ai:

³³Dingda maga de hkying mali manga tsa dam nna, Simun chyinghka, Yisahka chyinghka, Zebulun chyinghka ngu ai, chyinghka masum rai nga ai.

³⁴Sinna maga de hkying mali manga tsa dam nna, Gad chyinghka, Ashe chyinghka, Nahptali chyinghka ngu ai, chyinghka masum rai nga ai.

³⁵Shing rai mare grup yin shadawn yang, nren mun mi hkying matsat rai na ra ai: dai shani kaw nna, dai mare hpe, Yehowa dung ai mare,” nga nna mying na ra ai.



Daniela

Daniela 1

Babelon Mung Kaw Daniela Hpaji Sharin La Ai Lam

¹Yuda hkawhkam Yehoiakim hkaw dung ai masum ning e, Babelon hkawhkam Nebuhkadneza gaw, Yerusalem mare hpe lung gasat nna, wang tawn wu ai.

²Ya Madu gaw, Yuda hkawhkam Yehoiakim hte, Karai Kasang nta na arai nkau mi hpe, Nebuhkadneza lata hta ap ya kau nna, shi gaw dai arai ni hpe, Shina mung e nga ai, shi a hpara nta de la wa nhtawm, shi a hpara nta sutdek hta bang da wu ai.

³Shaloi hkawhkam wa gaw, unuk ni a agyi Ashpena hpe shaga la nna, ra n rawng ai, hpraw tsawm ai hte, hpaji byeng-ya amyu myu, chye chyang ai hte maka kumla pru nna, hkawhkam htingnu hta amu galaw mai ai, Israela kashu kasha shabrang nkau mi hpe

⁴hkawhkam amyu hta na mung, arawng lu ai ni hta na mung, lata la nhtawm, Hkalde masha ni a laika hte tsun ai ga, shanhte hpe sharin achyin ya na lam, shi hpe hkang da wu ai.

⁵Dai hta kaga hkawhkam wa gaw, shi a sha ku na shat hte, shi lu ai tsabyi jahku hta na, shani shagu shanhte hpe karan jaw nna, masum ning tup bau nhtawm, hkawhkam wa man e shang lu na lam, hkang da wu ai.

⁶Ya dai shabrang ni hta, Yuda amyu na Daniela, Hanania, Mishaela hte Azaria, lawm ma ai.

⁷Unuk ni a agyi wa gaw shanhte a amying lai nna, Daniela hpe Belteshaza, Hanania hpe Shadrak, Mishaela hpe Meshak, Azaria hpe Abed-nego, ngu nna shamying mu ai.

⁸Daniela chyawm gaw, hkawhkam wa karan jaw ai shat hte, shi lu ai tsabyi jahku hpe n lu n sha ai sha, awu asin hpe koi gam na nga, myit jahkut da wu ai: dai rai nna, awu asin n hkrum u ga, shi gaw unuk ni a agyi wa hpe hpyi wu ai.



⁹Daniela gaw unuk ni a agyi wa man e, matsan dum ai hte myi man pa ai hkrum u ga, Karai Kasang shabyin wu ai.

¹⁰Rai timung, unuk ni a agyi wa gaw, “Nanhte a matu shahpa hte luhpa san da ai, nye a madu hkawhkam wa hpe, ngai hkrit nngai: nanhte a myi man gaw rau ram prat ni a myi man daram n tsawm ai hpe, shi mu jang, nanhte a majaw nye baw sum na, tsang shara nga ai, n rai ni?” ngu nna Daniela hpe tsun wu ai.

¹¹Shaloi Daniela gaw, shi hte Hanania, Mishaela, Azaria hte hpe yu lajang na matu, unuk ni a agyi san tawn da ai shat shadu wa hpe,

¹²“Nhtoi shi ya tup, na a mayam ni hpe namlaw namlap hte ntsin sha jaw chyam yu mi:

¹³dai hpang anhte a myi man hte, hkawhkam wa sha ku na shat sha ai shabrang ni a myi man hpe, nang shadawn yu n ga: nang nan mu ai hte maren, na a mayam ni hpe di mi,” ngu nna tsun wu ai.

¹⁴Shat shadu wa mung yin la nna, nhtoi shi ya tup shanhte hpe chyam yu wu ai.

¹⁵Ya nhtoi shi ya lai yang, shanhte a myi man gaw, hkawhkam a sha ku na shat sha ai shabrang ni a myi man hta, grau tsawm nna hpum nga malu ai.

¹⁶Dai rai nna shat shadu wa gaw, shanhte a shat hpe mung, shanhte lu na tsabyi jahku hpe mung, dawm la nna, namlaw namlap sha jaw mu ai.

¹⁷Ya Karai Kasang gaw dai shabrang mali hpe, laika chye ai hte hpaji byeng-ya amyu myu hta nyan rawng nna, chye chyang ai myit, jaw manu ai: Daniela mung, shingran hte yup mang amyu myu chye htai ai nyan hpring nga ai.

¹⁸Dai shabrang ni hpe jashawn na matu, hkawhkam wa madat da ai aten du jang, unuk ni a agyi gaw, shanhte hpe Nebuhkadneza man de woi jashawn nna,



¹⁹hkawhkam wa gaw shanhte hte tsun chyai nga ai; nlang hte hta, Daniela, Hanania, Mishaela, Azaria hte bung ai wa langai mi n nga ai: dai re ai majaw shanhte gaw hkawhkam wa man e tsap nga lu ma ai.

²⁰Hkawhkam wa san yu ai hpaji byeng-ya hte, chye chyang ai lam mahkra hpe, dai shabrang ni gaw, mungdan ting a lakle sara ni hte, htamshi grau nna chye ma ai.

²¹Daniela chyawm gaw, Kuru hkawhkam hkaw dung ai shawng shaning du hkra, nga nga ai.

Daniela 2

Nebuhkadneza A Yup mang

¹Nebuhkadneza gaw, shi hkaw dung ai ni ning hta e, yup mang mu nna, myit ung ang ai majaw, yup n lu sha nga ai.

²Yup mang htai ya na matu, hkawhkam wa gaw, lakle sara ni, mandan bau ai ni, gumhpan hpan ai ni hte Hkalde sara ni hpe shaga la na, hkang da wu ai: shing rai shanhte sa shang nna, hkawhkam wa man e tsap nga ma ai.

³Shaloi hkawhkam wa gaw, “Ngai yup mang mu ni ai; dai yup mang hpe chye lu hkra, ngai myit ung ang nga nngai,” ngu nna shanhte hpe tsun mu ai.

⁴Shing rai Hkalde sara ni gaw, Suri ga hte, hkawhkam wa hpe, “Hkawhkam wa e, nang tutnawng ahkrung nga n ga: na a mayam ni hpe dai yup mang hkai dan mi; anhte ga lachyum htai dan na ga ai,” ngu mu ai.

⁵Hkawhkam wa gaw, “Dai yup mang hpe ngai malap kau se ai; rai timung, dai yup mang hte ga lachyum ngai hpe n htai dan yang gaw, nanhte kahtum gadaw di ai hkrum nna, nanhte a nta ni nga hkyi sumpum tai na ra ai.

⁶Yup mang hte ga lachyum htai dan myit yang gaw, nanhte gaw nye a lata na kumhpa, sutgan hte arawng sadang kaba lu la na marin dai: dai re majaw yup mang hte ga lachyum ngai hpe htai dan mi,” ngu nna Hkalde sara ni hpe htan wu ai.



⁷Shanhte mahtang, “Hkawkham wa gaw shi a mayam ni hpe dai yup mang hkai dan mi ga; anhte ga lachyum htai dan na ga ai,” nga nna bai htan ma ai.

⁸Hkawkham wa gaw, “Dai yup mang ngai malap kau ai hpe, nanhte chye ai majaw, nhtoi na hkra sharen mayu ai hpe, ngai teng teng chye nngai.

⁹Rai timung, dai yup mang ngai hpe n hkai dan myit yang, nanhte myit langai sha nga nna, aten lai hkra, nye a man e masu ai ga tsun na maw ai majaw, nanhte a matu tara langai sha rai nga ai: dai re ai majaw, yup mang ngai hpe hkai dan mi; shaloi ga lachyum nanhte chye htai shapraw ai hpe, ngai chye na nngai,” ngu nna htan wu ai.

¹⁰Bai Hkalde sara ni gaw, “Hkawkham wa amu hpe chye htai ai wa gaw, ga ntsa e langai mi pyi n nga ai: kaning san galu kaba ai hkawkham wa hte du wa mung, lakle sara, mandan bau ai sara hte Hkalde sara hpe, ning nga n san ga ai.

¹¹Hkawkham wa san ai lam gaw, yak la ai lam rai nga ai: shinggyim masha ni hte rau n shanu ai hpara ni hta kaga, hkawkham wa man e dai lam shapraw lu ai wa, kadai n nga ai,” ngu nna hkawkham wa hpe htan mu ai.

¹²Dai ga majaw hkawkham wa masin pawt nna, grai n-yun bu let, Babelon mare na hpaji rawng ai ni mahkra hpe shamyit kau na, hkang dat mu ai.

¹³Shing rai hpaji rawng ai ni hpe sat kau na nga, hkawkham mungga pru nga ai: Daniela hte shi a kanawn manang ni hpe mung, sat kau na tam ma ai.

¹⁴Dai rai nna Daniela gaw, Babelon mare na hpaji rawng ai ni hpe sat kau na matu pru wa ai, hkawkham a sin langa ni a hpyen du Ariok hpe htaphtuk ai hte myit su ai ga tsun nna,

¹⁵“Hkawkham wa mungga gaw, hpa majaw ndai daram lawan a ta?” ngu nna shi hpe san wu yang, Ariok gaw dai lam Daniela hpe tsun dan wu ai.

¹⁶Shaloi Daniela shang nna, yup mang htai lu na aten nhtoi daw ya na lam, hkawkham wa hpe hpyi wu ai.



¹⁷Shing rai Daniela gaw, shi a nta de nhtang wa nhtawm, shi a kanawn manang Hanania, Mishaela, Azaria hte hpe dai lam tsun shana nna,

¹⁸shanhte gaw, Babelon mare na hpaji rawng ai ni hte rau sat kau ai n hkrum hkra, dai makoi magap da ai lam hta, sumsing lamu na Karai Kasang kaw na, matsan dum ai chyeju lu la na matu, Daniela hte shi a kanawn manang ni akyu hpyi ma ai.

¹⁹Dai rai nna shana aten e, shingran hte, Daniela hpe dai lam shapraw dan wu ai.

²⁰Shaloi Daniela gaw sumsing lamu na Karai Kasang a chyeju hpe shagrau sha-a let, “Karai Kasang a amying ningsang gaw, htani htana prat dingsa, a nga u ga law: shi gaw hpaji byeng-ya hte n-gun atsam hpring nga ai.

²¹Shi gaw ahkying aten hte, du hkra ladaw hpe galai nga ai; hkawhkam langai mi hpe shi shayu kau nna, hkawhkam kaga hpe shagrau shatsaw wu ai; hpaji rawng ai ni hpe hpaji, nyan rawng ai ni hpe chye chyang ai chyeju, shi jaw wu ai:

²²shi gaw, sung htum ai hte makoi magap da ai lam ni hpe, shapraw dan wu ai; nsin hta rawng marawng hpe shi chye nna, nhtoi gaw shi hte rau shanu nga ai.

²³Nye a ji wa ni a Karai Kasang e, nang ngai hpe hpaji byeng-ya hte n-gun atsam jaw nna, anhte hpyi ai hte maren, ngai hpe ya shapraw dan ndai majaw, ngai chyeju dum nna, nang hpe shakawn nngai law; gaja wa, hkawhkam wa hte seng ai lam, nang anhte hpe shapraw shadan dan mi ai,” nga nna tsun ai.

Yup mang Hpe Daniela Htai Ya Ai Lam

²⁴Dai re ai majaw, Babelon mare na hpaji rawng ai ni hpe sat kau na matu, hkawhkam wa san da ai Ariok hpang de Daniela sa shang nna, “Babelon mare na hpaji rawng ai ni hpe, hkum sat kau et; ngai hpe hkawhkam wa man de jashawn e; yup mang a ga lachyum ngai hkawhkam wa hpe shapraw dan na nngai,” ngu nna shi hpe tsun wu ai.



²⁵Shaloi Ariok gaw Daniela hpe, hkawhkam wa man de alawan jashawn nna, “Yup mang a ga lachyum hkawhkam wa hpe htai dan lu ai, bawng dung ai Yuda kashu kasha ni hta na, masha langai mi hpe, ngai mu se ai,” ngu nna tsun wu ai.

²⁶Hkawhkam wa mung, “Ngai mu ai yup mang hte de a ga lachyum, ngai hpe htai dan lu n ni?” ngu nna Belteshaza mying ai Daniela hpe san wu ai.

²⁷Daniela gaw, “Hkawhkam wa san ai makoi magap nga ai lam hpe, hpaji rawng ai ni, mandan bau ai ni, lakle sara ni, gumhpan hpan ai ni, hkawhkam wa hpe madun dan lu ai n rai:

²⁸rai timung, makoi magap lam shapraw shadan lu ai Karai Kasang gaw, sumsing lamu e dung nga ai; shi gaw, htawm hpang e byin na ra ai lam, hkawhkam Nebuhkadneza hpe madun dan nu ai. Na a yup mang hte, na a yup ku ntsa e nang mu ai shingran gaw, da ndai rai nga ai:

²⁹nang hkawhkam wa e, htawm hpang e hpa byin na ra ai, na a yup ku ntsa e nang sumru yu nna, makoi magap lam shapraw dan chye ai wa gaw, hpa byin na ra ai, nang hpe madun dan nga ai.

³⁰Shinggyim masha kaga hta, ngai wa, hpaji grau rawng ai majaw, ndai makoi magap lam ngai hpe shapraw dan ai, n rai: nang hkawhkam wa gaw, de a ga lachyum chye lu nna, nang myit mang ai lam chye na lu hkra, dai lam ngai hpe shapraw dan ni ai.

³¹Hkawhkam wa e, nang gaw sumla kaba hpe mada mu ndai. Dai galu kaba ai hte, kabrim ala tu ai sumla gaw, na a man e tsap nga nna, de a ningchya gaw hkritpha rai nga ai.

³²Dai sumla a baw gaw ja jet rai nga ai; sinda hte lata yan gaw, gumhpraw rai nga ai; akan hte magyi yan gaw, magri rai nga ai;

³³de a shinglang gaw, hpri rai nga nna, lagaw lahpan gaw hpri daw mi, ga kagam daw mi, rai nga ai.



³⁴Nang mada yu nga yang, lata hte n tawk ai nlung langai mi gaw, hpri hte ga kagam rai nga ai sumla lagaw hpe hkra nna, dai yan hpe agrawp mani kau wu ai.

³⁵Shing rai, ahpri, ga kagam, magri, gumhpraw hte aja gaw, agrawp mani mat nna, nmut ta chyarang na nbun zawn tai mat ai hte, nbung e ahpawt kau nna, de a matu nga shara n nga ai: dai sumla hpe hkra ai nlung chyawm gaw, galu kaba ai bum tai wa nna, lamu ga ting kapat nga ai hpe, nang mu ndai.

³⁶Yup mang gaw, da ndai rai nga ai; ya anhte gaw hkawhkam wa man e, de a ga lachyum htai dan na ga ai.

³⁷Hkawhkam wa e, nang gaw hkawhkam ni a hkawhkam rai nga ndai: sumsing lamu na Karai Kasang gaw, mungdan hte hpawn, hpung shinggang, daru magam hte hpung shinggang, nang hpe jaw nit dai;

³⁸shinggyim masha rawng ai, shara shagu bra nga ai pa ga na ashu ashan ni hte, ntsa malen u ni hpe, na a lata hta shi ap ya nna, dai ni mahkra a ntsa e up shangun ndai: nang gaw aja baw rai nga ndai.

³⁹Na a hpang e, nang hte lawu grit re ai mungdan langai mi pru na ra ai: dai hpang masum ngu na magri mungdan pru nna, dai gaw lamu ga ting hpe up na ra ai.

⁴⁰Mali ngu na mungdan gaw, hpri zawn ja ai mungdan rai na ra ai; hpri gaw arai yawng mayawng hpe agrawp kau nna, dang lu ai zawn, dai mungdan gaw yawng hpe mani ayun kau ai hpri hte maren, agrawp kau nna, mani ayun kau na ra ai.

⁴¹Lagaw hte latsa ni gaw daw mi dibu sama a ga kagam, daw mi hpri rai nga ai hpe, nang mu ai hte maren, dai mungdan gaw karan mat ai mungdan tai na ra ai; rai timung, hpri gaw madi ai ga kagam hte kayau nga ai hpe, nang mu ai majaw, dai mungdan hta hpri atsam mung lawm na ra ai.

⁴²Lagaw latsa ni gaw, daw mi hpri, daw mi ga kagam rai nga ai hte maren, dai mungdan gaw, daw mi ja ai, daw mi kya ai, rai na ra ai.



⁴³Hpri gaw madi ai ga kagam hte kayau nga ai hpe nang mu ai hte maren, shanhte gaw shada mayu dama shaw hkat timung, hpri gaw ga kagam hte n matut lu ai zawn, shanhte shada manoi lu na n rai.

⁴⁴Ndai hkawhkam ni a aprat e, sumsing lamu na Karai Kasang gaw, prat dingsa e n hten n mat ai mungdan de da nna, de a ahkang aya gaw maigan amyua lata hta galoi mung shang lu na, n rai: dai gaw ya tsun ai mungdan ni yawng hpe, agrawp shamyit kau nna, dai nan htani htana agrin nga na ra ai.

⁴⁵Lata hte n tawk ai nlung langai mi gaw, bum ga de na chyai hkrat wa nna, ahpri, magari, ga kagam, gumhpraw hte aja hpe agrawp mani kau ai, nang mu ai majaw, galu kaba ai Karai Kasang gaw htawm hpang e byin na ra ai lam hkawhkam wa hpe madun dan nu ai: yup mang gaw grin nga ai, ga lachyum gaw teng nga ai,” ngu nna hkawhkam wa hpe tsun dan wu ai.

⁴⁶Shaloi hkawhkam Nebuhkadneza gaw myi man gum dagup let Daniela hpe nawku nna, shi hpe kumhpa hte manam pyaw hkungga nawng ya na lam hkanng da wu ai.

⁴⁷Bai hkawhkam wa gaw, Daniela hpe, “Ndai makoi magap lam nang shapraw dan lu ndai majaw, gaja wa na a Karai Kasang gaw, hpapa ni a Karai Kasang, hkawhkam ni a Madu, makoi magap lam shapraw dan lu ai wa rai nga ai,” ngu nna tsun wu ai.

⁴⁸Dai hta kaga hkawhkam wa gaw Daniela hpe shagrau shatsaw let, kumhpa kaba amyua myu shi hpe jaw nna, Bebelon mungdaw ting ntsa e up shangun ai hte, Babelon mung na hpaji rawng ai ni mahkra a agyi shatai wu ai.

⁴⁹Shaloi Daniela gaw hkawhkam wa hpe hpyi nna, shi gaw Shadrak, Meshak, Abed-nego hte hpe Babelon mungdaw amu a ntsa e san da mu ai: Daniela chyawm gaw hkawhkam a rung hta anga nga ai.

Daniela 3

Ja Sumla Hte Wan Mang Kaba



¹Hkawkham Nebuhkadneza gaw, dawng kru shi tsaw nna, dawng kru kaba ai, aja sumla galaw nhtawm, Babelon mungdaw na Dura pa e shadun da wu ai.

²Shaloi hkawkham Nebuhkadneza gaw, shi shadun da ai sumla hpe hkap hkalum la na matu, munggyi ni, du ni, hpyen du ni, tara agyi ni, sutdek up ai ni, mung bawng ni, pya da du ni hte mungdaw up ai ni mahkra hpe shaga jahpawng mu ai.

³Dai rai nna, hkawkham Nebuhkadneza shadun da ai sumla hpe hkap hkalum la na matu, munggyi ni, du ni, hpyen du ni, tara agyi ni, sutdek up ai ni, mung bawng ni, pya da du ni hte mungdaw up ai ni mahkra gaw sa zuphpawng nna, hkawkham wa shadun da ai sumla man e tsap nga ma ai.

⁴Shaloi ga htawn ai wa gaw, “Masha amy myu hte ga baw kaga ga tsun ai ni e, madat mara mu:

⁵nanhte gaw pahtau, pahke, tingse, sumpyi, chying bau, baja hte dum ai baw amy myu ngoi ai nsen na jang, hkawkham Nebuhkadneza shadun da ai ja sumla hpe gum dagup nawku mu:

⁶n naw n ku ai wa kadai mung, dai ahkying hta pyi, grung nga ai wan htung hta kabai bang kau ai hkrum na ra ai,” nga nna jahtau tsun ai.

⁷Dai re ai majaw, masha amy baw mahkra gaw, pahtau, pahke, tingse, sumpyi, chying bau hte dum ai baw amy myu ngoi ai nsen na jang, masha amy baw ni hte ga baw kaga ga tsun ai ni mahkra gaw, gum dagup nna, hkawkham Nebuhkadneza shadun ai aja sumla hpe nawku ma ai.

⁸Shaloi jang Hkalde masha nkau mi gaw sit sa nna, hkawkham Nebuhkadneza hpe,

⁹“Hkawkham wa e, nang tutnawng ahkrung nga n ga law.

¹⁰Nang hkawkham wa nan, Pahtau, pahke, tingse, sumpyi, chying bau, baja hte dum ai baw amy myu ngoi ai nsen na ai amy masha ni yawng, aja sumla man e gum dagup nna nawku mu ga:



11n naw n ku ai wa kadai mung, grung nga ai wan htung hta kabai bang kau ai hkrum na ra ai, nga nna hkang da nit dai.

12Rai timung, Bebelon mungdaw a amu ntsa e nang san da ai Yuda masha, Shadrak, Meshak, Abed-nego hte gaw, nang hkawhkam wa hpe n kaw n law di ma ai: shanhte gaw na a hpara ni hpe, daw jau ma ai, n rai; nang shadun da ai ja sumla hpe mung, nawku ma ai, n rai, nga nna Yuda masha ni hpe mara shagun let jehte tam ma ai.”

13Shaloi Nebuhkadneza gaw masin pawt nna n-yun bu let, Shadrak, Meshak, Abed-nego hte hpe, Shaga mu, ngu nna hkang dat wu ai. Shaloi shanhte gaw, dai ni hpe hkawhkam wa man de jashawn mu ai.

14Shing rai Nebuhkadneza gaw, “Shadrak Meshak, Abed-nego hte e, nanhte gaw gaja wa nye a hpara hpe dingsa n daw n jau ai hte, ngai shadun da ai ja sumla hpe, n nawku hkraw nga myit ni?

15Ya nanhte gaw, pahtau, pahke, tingse, sumpyi, chying bau, baja hte dum ai baw amyu myu ngoi ai nsen na jang, ngai galaw da ai sumla hpe gum dagup nawku na matu jin jin rai nga mu; shing n rai yang, dai aten e pyi, grung nga ai wan htung hta nanhte kabai bang kau ai hkrum na myit dai: nye a lata na nanhte hpe mawai la lu ai hpara gaw, kadai rai ta?” ngu nna shanhte hpe sharim mu ai.

16Shaloi Shadrak, Meshak, Abed-nego hte gaw, “Nebuhkadneza e, anhte nang hpe dai lam htan shara n nga ai.

17Anhte daw jau nga ai Karai Kasang gaw, grung nga ai wan htung hta na, anhte hpe shaw la lu na ra ai: hkawhkam wa e, shi gaw na a lata na mung, anhte hpe mawai la na ra ai.

18Shi n mawai la dam timung, hkawhkam wa e, na a hpara ni hpe anhte daw jau na n rai; nang shadun da ai ja sumla hpe mung, nawku na ga ai n rai, chye nga u,” ngu nna hkawhkam wa hpe htan mu ai.



¹⁹Dai rai nna Nebuhkadneza n-yun bu ai hte, Shadrak, Meshak, Abed-nego majaw myi man hten nna, dai wan htung hpe shawng na hta, htam sanit kahtet shangun na matu, ga hkgang dat mu ai.

²⁰Dai hta kaga, Shadrak, Meshak, Abed-nego hpe gyit nna, grung nga ai wan htung hta kabai bang kau na matu, n-gun ja ai hpyen masha nkau mi hpe, hkgang da wu ai.

²¹Shing rai dai marai masum hpe, tinang a labu, palawng, lawai ai nba hte hpawn gyit nna, grung nga ai wan htung kata de, kabai bang dat mu ai.

²²Hkawkham wa hkgang da ai ga ja la nga ai hte, wan htung gaw nachying kahtet la nga ai majaw, de a wan shinglet gaw, Shadrak, Meshak Abed-nego hte hpe dun bang ai ni hpe, hkru sat kau mu ai.

²³Shadrak, Meshak, Abed-nego ngu ai marai masum chyawm gaw, dai grung nga ai wan htung kata de, gyit hkgang let, hkrat bang ma ai.

²⁴Shaloi hkawkham Nebuhkadneza gaw mau mat nna, gan rawt nhtawm, “Ataw, marai masum hpe sha anhte gyit nna, wan kata de jahkrat bang ai, n rai ni?” ngu nna shi a salang bawng ni hpe san mu ai. Shanhte gaw, “Re ai, hkawkham wa e,” ngu nna htan mu ai.

²⁵Hkawkham wa mahtang, “Yu mu, marai mali n gyit n hkgang ai hte, hkala nba n hkru ai, wan kata e hkawm nga ma ai hpe, ngai mu nngai; mali ngu na wa gaw, hpara kasha nsan nga ai,” nga nna tsun let,

²⁶Nebuhkadneza gaw grung nga ai wan htung mahka de sit sa nhtawm, “Tsaw Htum ai Karai Kasang a shangun ma Shadrak, Meshak, Abed-nego hte e, pru wa marit,” ngu mu ai. Dai rai nna shanhte gaw wan kata de na pru wa ma ai.

²⁷Shing rai, munggyi ni, du ni, hpyen du ni hte hkawkham a mung bawng salang ni gaw zuphpawng nna, dai marai masum hpe jawm yu ma ai: wan gaw shanhte a hkum hpe n hkru ai hte, shanhte a kara singgawng langai mi pyi hkru magyi ai n rai; shanhte a hpun palawng mung n shai ai hte, wan sama pyi n manam ai hpe, mu mu ai.



²⁸Ya Nebuhkadneza gaw, “Shadrak, Meshak, Abed-nego a Karai Kasang gaw a nga u ga law: shanhte gaw tinang a Karai Kasang hta kaga, hpara shaje hpe n daw n jau, n naw n ku mu ga, shi hpe kamsham nna, hkawhkam wa a ga hpe lale kau let, tinang a hkum hpe pyi ap kau ma ai majaw, shi gaw shi a shangun ma ni hpe hkye hkrang la na matu, shi a lamu kasa hpe shangun dat nu ai.

²⁹Dai re ai majaw, masha amyu baw shagu hte, ga amyu kaga ga tsun ai amyu ni hta na langai ngai, Shadrak, Meshak, Abed-nego a Karai Kasang hpe shatan yang, dai ni gaw kahtum gadaw di ai hkum mu ga; shanhte a nta ni nga hkyi sumpum tai u ga, nga nna ngai hkang da ni ai: kaning rai nme law, dai zawn hkye hkrang la lu ai Karai Kasang shaje n nga ai,” nga nna tsun nhtawm,

³⁰Bebelon mungdaw hta Shadrak, Meshak, Abed-nego hte hpe shagrau shatsaw mu ai.

Daniela 4

Hpun Langai Hpe Nebuhkadneza Yup Mang Mu Ai Lam

¹Ngai hkawhkam Nebuhkadneza gaw, ga ntsa ting hta shanu nga ai amyu baw ni hte, ga amyu myu tsun ai masha amyu ni hpe, htet shana dat nngai: Nanhte hta ngwipyaw ai gaw law htam wa u ga law.

²Tsaw htum ai Karai Kasang gaw, ngai hta galaw dan ai lamik kumla hte mauhpa amu hpe madun dan na matu, ngai myit tawng da se ai.

³Shi a lamik kumla gade wa kaba, shi a mauhpa amu hpung shing kang hpring nga a hka! Shi a mungdan htani htana mungdan rai nga ai: shi up ai ahkang aya, prat mi hte prat mi grin nga ai.

⁴Ngai Nebuhkadneza gaw nye a nta e aban asa, nye a htingnu e apyaw alaw rai nga yang,

⁵ngai hpe hkrit kahpra shangun ai yup mang, ngai mu nngai: ngai yup ku ntsa e myit sumru yu ai hte, ngai mu ai shingran gaw, ngai hpe myit ru shangun nngai.



⁶Dai re ai majaw dai yup mang a lachyum ngai hpe htai dan na matu, Bebelon hpaji rawng ai ni mahkra hpe nye a man de jashawn na, ngai htet da nngai.

⁷Dai rai nna lakle sara ni, mandan bau ai ni, Hkalde sara ni hte gumhpan hpan ai ni shang yang, ngai shanhte hpe nye a yup mang hkai dan timung, shanhte gaw de a lachyum ngai hpe htai dan lu ma ai, n rai.

⁸Dai hpang e, nye a hpapa amying hkan nna, Belteshaza mying ai hte, chyoi pra ai hpapa ni a wenyi hpring ai Daniela gaw, nye a yup mang shi hpe hkai dan let,

⁹Lakle sara ni a agyi wa Belteshaza e, nang gaw chyoi pra ai hpapa ni a wenyi rawng nna, na a man e makoi magap lam n nga ai hpe, ngai chye ai majaw, ngai mu ai yup mang a shingran hte lachyum, ngai hpe htai dan ya e.

¹⁰Nye yup ku ntsa e ngai mu ai shingran ning rai nga ai; ngai mada nga yang, yu u, mungkan ga ka-ang e, tsaw la ai hpun langai mi tu nga ai.

¹¹Dai hpun gaw kaba wa nna, n-gun ja wa ai hte, de a tsaw de sumsing lamu dep nna, de a gung dam ai gaw, lamu ga ting htum hkra dan hkung nga ai.

¹²Hpun lap ni tsawm la nga nna, de a asi law la ai hte, yawng mayawng a matu shahpa tai nga ai: pa ga na ashu ashan ni, de a shingnip hta shanu nga nna, ntsa malen u ni lakung lakying ni hta tsip tsip nga ma ai: hkrung mahkrung gaw dai hpun hta na shahpa lu la ma ai.

¹³“Bai, nye a yup ku ntsa e ngai mu ai shingran hta, yu u, sin langa ngu ai chyoi pra ai wa langai mi sumsing lamu de na yu wa nna, shi gaw,

¹⁴“Hpun hpe kran kau u; lakung lakying ni hpe krum kau mu; asi alap ni hpe sharun ayai kau mu: ashu ashan ni gaw dai hpun npu na pru wa nna, u ni gaw lakung lakying ni hta na pyen mat wa mu ga.

¹⁵Rai timung, ga hta jung ai aru hte hpawn, pa ga na tsit lali ai tsingdu hta, hpri hte magri sumri gyit hkang let, dai hpun du hpe naw ngam da u: dai gaw sumsing lamu na mari hte madi mat u ga; shi a kamhtaw gaw, tsingdu sha ai ashu ashan ni hte rau rai nga u ga:



¹⁶shì gaw masha myit mat mat nna, ashu ashan myit rawng nga u ga: shing rai shì a ntsa e aten sanit lai wa u ga.

¹⁷Kaning rai nme law, Tsaw Htum ai Wa gaw, masha mungdan hpe up ai mung, jaw mayu ai wa hpe jaw ai mung, yu maya ni hpe shagrau shatsaw nna, mungdan ntsa e up shangun ai mung, hkrung mahkrung chye na lu hkra, dai hkrang da ai ga gaw sin langa ni kaw na pru nna, htet da ai mungga gaw, chyoi pra ai ni kaw na ga rai nga ai,' nga nna ja ja jahtau wu ai.

¹⁸Ngai hkawhkam Nebuhkadneza gaw ndai yup mang mu ni ai: ya nang Belteshaze e, de a lachyum htai dan ya e; nye a mungdan hta hpaji rawng ai ni kadai mung, de a lachyum n htai dan lu timung, chyoi pra ai hpapa ni a wenyi nang hta rawng nga ai majaw, nang htai dan lu ndai," ngu nna Daniela hpe hkai dan nngai.

Yup Mang Lachyum Hpe Daniela Hpyan Ya Ai Lam

¹⁹Shaloi Belteshaza mying ai Daniela gaw, chyahkring mi mau mat nna, myit ung ang nga ai. Hkawhkam wa chyawm gaw, "Belteshaza e, yup mang hte de a lachyum majaw, myit hkum ung ang et," ngu wu ai. Belteshaza mung, "Nye a madu e, yup mang gaw nang hpe n dawng n yawt ai ni, ga lachyum gaw nang hpe hpyen ai ni ntsa e du u ga.

²⁰Yup mang mu ai hta, kaba wa nna n-gun ja wa ai, sumsing lamu de dep nna lamu ga ting htum hkra dan hkung wa ai;

²¹alap tsawm nna, yawng mayawng sha lu na matu asi law ai, de a npu e ashu ashan ni shanu nga nna ntsa malen u ni lakung lakying ni hta tsip tsip nga ai hpun gaw, nang hkawhkam wa nan rai nga ndai:

²²nang gaw kaba wa nna, n-gun ja wa ndai; nang daru magam dan hkung wa nna, dai gaw sumsing lamu de dep nga ai; nang up ai ahkrang aya mung, lamu ga htum hkra dep nga ai.

²³Sin langa ngu ai chyoi pra ai wa langai mi sumsing lamu de na yu wa nna, shì gaw, 'Dai hpun hpe kran daw jahten kau u; rai timung, ga hta jung ai aru hte hpawn, pa ga na tsit lali ai tsingdu hta hpri hte magri sumri hte gyit



hkan let, hpun du hpe ngam da nna, dai gaw sumsing lamu na mari hte madi mat u ga; aten sanit shi a ntsa e lai wa hkra, shi a kamhtaw pa ga na ashu ashan ni hte rau rai nga u ga,' nga nna hkawhkam wa mu ai hte maren, ²⁴hkawhkam wa e, de a ga lachyum da ndai rai nga ai; Tsaw Htum ai Wa kaw nna, nye madu hkawhkam wa ntsa e jeyang ai ga du nga ai:

²⁵Tsaw Htum ai Wa gaw masha mungdan hpe up nga nna, shi jaw mayu ai wa hpe, dai jaw kau nga ai, nang chye matsing ai du hkra, nang gaw masha kaw na shapraw kau ai hkrum nna, na a shanu shara pa ga na ashu ashan ni hte rau rai na ra ai: aten sanit na a ntsa e lai wa hkra, usu hte maren nang tsingdu sha nna, sumsing lamu na mari hte madi mat ai hkrum na rin dai.

²⁶Rai timung hpun du hpe ngam da na htet da ai lam gaw, Sumsing Lamu up nga ai hpe nang chye matsing ai hpang, na a mungdan gaw na a lata e grin nga na lam rai nga ai.

²⁷Dai re ai majaw hkawhkam wa e, nye a ga hkap la u; na a yubak kau da nna dinghpring ai amu galaw u; matsan mayan ni hpe matsan dum let, shut hpyit ai hpe koi kau u: shing rai yang, nang sutgan naw ga lu dam nhten," ngu wu ai.

Yup mang Dik Wa Ai Lam

²⁸Ya dai lam yawng mayawng hkawhkam Nebuhkadneza ntsa e du ra ai.

²⁹Shata shi lahkawng lai jang, shi gaw Bebelon mare na hkawhkam htingnu hta htinglet hkawm let,

³⁰“Ndai mare gaw nye a mungdan daju tai nga nna, nye a hpung shingkang dan hkung na matu, nye a hpung shingkang hte ngai de da ai, galu kaba ai Babelon mare rai nga ai, n rai ni?” nga nna tsun ai.

³¹Dai ga hkawhkam wa naw tsun nga yang pyi, sumsing lamu de na nsen gaw, “Hkawhkam Nebuhkadneza e, na a lam tsun ai ga dik wa sai:

³²mungdan gaw na a lata na sit mat sai; nang gaw masha kaw na shapraw kau ai hkrum nna, pa ga na ashu ashan ni hte rau shanu nga na ndai: Tsaw Htum ai Wa gaw masha mungdan hpe up nna, jaw mayu ai wa hpe dai jaw



kau nga ai, nang chye matsing ai aten du hkra, nang gaw usu zawn tsingdu sha nna, aten sanit na ntsa e lai wa na ra ai,” nga ai.

³³Ya dai ahkying hta pyi dai ga hte maren Nebuhkadneza hta byin wa nna, shi gaw masha kaw na shapraw kau hkrum ai hte, shi a kara gaw langda mun zawn, shi a lamyin ni u lamyin zawn galu wa ai du hkra, shi gaw usu zawn tsingdu sha nna, shi a hkumhkrang sumsing lamu na mari hte madi mat nga ai.

³⁴Ya dai aten ladaw gu jang, ngai Nebuhkadneza gaw, sumsing lamu de mada yu nna, nye a myit bai gring wa li ai: shing rai Tsaw Htum ai Wa hpe ngai shagrau sha-a nna, dinggrin ahkrung nga ai wa hpe shakawn nna hkungga lara nngai: shi a up hkang ai gaw, htani htana up hkang ai lam rai nga ai, shi a mungdan gaw, prat mi hte prat mi agrin nga ai;

³⁵mungkan masha ni yawng mayawng shi a man e hpa mi n rai nga ai: sumsing lamu na luksuk laba ni hta mung, mungkan ga e shanu ai ni hta mung, shi galaw mayu ai hte maren galaw nna, shi a lata hpe hkum da ai wa n nga ai: “Nang hpa galaw nga n ta?” nga nna shi hpe tsun lu ai wa kadai mung n nga ai.

³⁶Dai aten e nye a myit, myi na ta bai rai wa nna, nye a mungdan a arawng sadang matu, nye a hpung shingakang hte dan hkung ai gaw, myi na zawn rai nga ai: nye a baw mung ni hte agyi ni gaw ngai hpe tam ma ai; nye a mungdan hta ngai grin wa nna, daru magam kaba ngai hpe kahtap jaw nga ai.

³⁷Ya ngai Nebuhkadneza gaw, sumsing lamu na Hkawhkam wa hpe shakawn kungdawn, shagrau sha-a ai hte, hkungga lara rai nga nngai: shi galaw da ai yawng mayawng tengman nga nna, shi a lam ni dinghpring nga ai: shi gaw gumrawng gumtawng ai ni hpe shagrit kau lu nga ai, nga nna shara shagu mungga shabra dat wu ai.

Daniela 5

Shakum Kaw Ka Ai Laika



¹Hkawhkam Belashaza gaw, du salang hkying mi hpe shaga nhtawm, poi kaba galaw nna, shanhte hte rau tsabyi jahku lu nga ai.

²Belashaza gaw tsabyi jahku chyim yu yang, shi a kawa Nebuhkadneza gaw, Yerusalem mare nawku Htingnu na la wa ai aja gawm, gumhpraw gawm ni hta, shi hkum hte shi a du salang ni, numdung num ni hte lashi num ni, lu lu na matu, dai gawm ni hpe jashawn na hkanng dat wu ai.

³Shaloi shanhte gaw Yerusalem mare na, Karai Kasang a nawku htingnu nta kata na kashun la ai ja gawm ni hpe shapraw nna, hkawhkam wa hte shi a du salang ni, numdung num ni hte lashi num ni, dai gawm ni hta lu lu ma ai.

⁴Gaja wa shanhte tsabyi jahku lu nna, aja, gumhpraw, magari, hpri, hpun hte nlung e tawk galaw ai hpara ni hpe, shakawn kungdawn ma ai.

⁵Dai ahkying hta nan, masha lata a layung dawng pru nna, pyengdin shadun tawtap e, hkawhkam htingnu shakum na engade hta ka da nga ai: hkawhkam wa gaw ka da nga ai lata hpe mu wu ai.

⁶Dai rai nna hkawhkam wa myi man sum ai hte, myit ung ang nga ai; shi a mashi marung n-gun kya wa nna, shi a lahput shada ahkawng nga ai.

⁷Bai hkawhkam wa gaw, “mandan bau ai ni, Hkalde sara ni, gumhpan hpan ai ni hpe shaga mu,” ngu nna shabam dat wu ai: shing rai hkawhkam wa gaw, “Ndai ka da ai lam hte, de a ga lachyum ngai hpe hta dan lu ai wa kadai mung, hkyeng sawm ai hpun palawng bu hpun nna, ja hkachyi gali let ndai mungdan hta masum ngu na du tai na ra ai,” ngu nna Babelon hpaji rawng ai ni hpe tsun wu ai.

⁸Shing rai hkawhkam wa a hpaji rawng ai ni nlang sa du timung, shanhte gaw dai ka ai ga hpe n hti lu ai hte, de a lachyum hkawhkam wa hpe n hta dan lu mu ai.

⁹Dai rai nna hkawhkam Belashaza gaw nachying myit ung ang nga nna, shi a myi man sum wa ai hte, shi a du salang ni myit law nga ma ai.



¹⁰Ya, hkawhkam wa hte shi a du salang ni tsun ai ga majaw, hkawhkam jan kaba poi gawk de shang nna, “Hkawhkam wa e, tutnawng ahkrung nga n ga: myit hkum ung ang et; myi man hkum sum et:

¹¹chyoï pra ai hpara ni a wenyi rawng ai wa langai mi, na a mungdan hta shanu nga ai: hpara ni a hpaji hte bung ai, myit leng ai, chye chyang ai hte hpaji byeng-ya gaw, na nwa a prat e, dai wa hta rawng nga ai; na nwa hkawhkam Nebuhkadneza mung, gaja wa dai wa hpe lakle sara ni, mandan bau ai ni, Hkalde sara ni hte gumhpan hpan ai ni a ntsa e, up shangun wu ai:

¹²kaning rai nme law, Belteshaza ngu nna hkawhkam wa shamyng ai ndai Daniela hta, nyan kaja, chye chyang ai myit, hpaji byeng-ya hte yup mang chye htai ai, makoi magap lam chye shapraw ai, gumwai ga chye malan ai nyan rawng nga ai. Ya, Daniela hpe shaga u; de a ga lachyum shi shapraw dan na ra ai,” ngu nna tsun wu ai.

¹³Dai rai nna Daniela hpe hkawhkam wa man e jashawn wu ai. Hkawhkam wa mung, “Nye wa hkawhkam wa gaw, Yuda mung na woi wa nna, Yuda bawng dung ni a kashu kasha ni hta lawm ai, Daniela, nang rai nga n ni?

¹⁴Chyoï pra ai hpara ni a Wenyi nang hta rawng nna, myit leng ai, chye chyang ai hte nyan kaja nang hta hpring nga ai, nga nna kajai ai shi ngai na nngai.

¹⁵Ya ndai ka da ai ga hpe hti nna, de a ga lachyum ngai hpe htai dan na matu, hpaji rawng ai ni hte Mandan bau ai ni hpe, nye a man e jashawn timung, shanhte gaw de a lachyum htai dan lu ma ai, n rai.

¹⁶Nang mahtang htai dan lu nna, gumwai ga malan lu ai hpe, na a lam ngai na ni ai: ya, ndai ka da ai ga hpe nang hti lu nna, de a lachyum ngai hpe shapraw dan lu yang, hkyeng sawm ai hpun palawng nang bu hpun nna, ja hkachyi gali let, ndai mungdan hta masum ngu na du tai na rin dai,” ngu nna Daniela hpe tsun wu ai.



¹⁷Dai rai nna Daniela gaw, “Hkawkham wa e, dai kumhpa nang kaw rai nga u ga; nang jaw mayu ai shabrai kaga wa hpe jaw u: rai timung dai ka da ai ga hpe na a man e ngai hti dan nna, de a lachyum shapraw na nngai.

¹⁸Nang hkawkham wa e, Tsaw Htum ai Karai Kasang gaw, na nwa Nebuhkadneza hpe mungdan hte hpawn, daru magam, arawng sadang hte hpung shingkang jaw wu ai:

¹⁹shi hpe jaw ai daru magam majaw, masha amyau baw ni hte ga amyau myu tsun ai ni yawng, shi a man e hkrit gari shajang nga ma ai: sat kau mayu ai wa hpe shi sat kau nga ai; jahkrung da mayu ai wa hpe jahkrung da nga ai; shagrau shatsaw mayu ai wa hpe shagrau shatsaw nga ai; shagrit kau mayu ai wa hpe shagrit kau nga ai.

²⁰Rai timung, gumrawng gumtawng lam hkan galaw hkra, shi myit kaba nna masin ja nga yang, shi gaw hkawkham tingnyang na gum-yu yu mat ai hkrum nna, shi a hpung shingkang hkoi mat wa sai;

²¹shinggyim masha shanu ai shara na shi hpe shaden kau nna, shi a myit gaw ashu ashan myit hte maren tai wa ai hte, shi gaw nam lawze ni hte rau nga ai; Tsaw Htum ai Karai Kasang gaw masha mungdan hta up nga nna, de a ntsa e up shangun mayu ai wa kadai hpe mung, up shangun nga ai, shi chye matsing ai aten du hkra, shi gaw usu zawn tsingdu sha nna, shi a hkumhkrang gaw sumsing lamu mari hte madi mat nga ai.

²²Nang shi a kasha Belashaza e, ndai lam yawng hte hpe chye ninglen, na a myit hpe shagrit da wu ai, n rai;

²³sumsing lamu na Madu hpe nang shinggan kau nna, shi a nta na gawm ni hpe, na a man de jashawn nhtawm, nang hte na a agyi salang ni, numdung num ni hte lashi num ni, dai gawm ni hta tsabyi jahku lu nga ma hka; dai hta n-ga, myi n mu, na n na, hpa mung n chye ai gumhpraw, aja, magri, ahpri, hpun hte nlung hpara ni hpe nang shakawn kungdawn nna, na nsoi nsa Madu ngu ai, na a lam yawng hpajang tawn da ai Karai Kasang hpe, nang shagrau sha-a ai n rai:



²⁴dai re ai majaw, dai lata daw mi, shi a man na pru nna, ndai ga ka shakap da wu ai.

²⁵Ka shakap da ai ga chyawm gaw, Mana, mana, Tekela, Uhparsin nga ai:

²⁶da ndai gaw de a ga lachyum rai nga ai: mana ngu ai gaw, na a mungdan hpe Karai Kasang hti yu nna, jahtum kau nu ai;

²⁷Tekela ngu ai gaw, nang hpe joi hta shen yu yang, nang yawm nit dai;

²⁸Peresa, ngu ai gaw, na a mungdan hpe karan kau nna Medi hte Persi masha ni hpe ap kau nu ai, nga ai, rai nga ai,” ngu nna hkawhkam wa hpe tsun dan wu ai.

²⁹Shaloi Belashaza hkang da ai hte maren, shanhte gaw Daniela hpe hkyeng sawm ai hpun palawng jahpun nna, ja hkachyi gali nhtawm, mungdan hta masum ngu na du shi tai sai, nga nna shi a lam mungga shabra dat mu ai.

³⁰Dai shana e pyi, Hkalde hkawhkam Belashaza sat kau ai hkum nna,

³¹Medi masha Dari gaw, shi a asak kru shi lahkawng ning e, dai mungdan hpe up hpang wu ai.

Daniela 6

Hkanghkyi Lawng Kata Na Daniela

¹Ya Dari gaw, mungdan amu mahkra hpe gun hpai na matu, munggyi latsa e hkun tawn da na, myit hkut nga ai;

²hkawhkam wa akyu n yawm hkra, dai munggyi ni gaw jahpan dan na matu, shanhte a ntsa e munggyi kaba masum shi tawn da nna, dai masum hta langai mi gaw Daniela rai nga ai.

³Ndai Daniela hta nyan kaja rawng ai majaw, shi gaw munggyi kaba ni hte kaga munggyi ni hta ningtawn ningla rai nga nna, shi hpe mungdan ting a ntsa e tawn da na, hkawhkam wa myit ra nga ai.

⁴Shaloi munggyi kaba ni hte kaga munggyi ni gaw, mungdan up ai lam hta Daniela hpe mara shagun na tam ma timung, shi gaw kangka rai nga nna,



shut ai hte myit magaw ai lam, shi hta n nga ai majaw, mara shagun shara hpa n mu ma ai.

⁵Dai rai nna ndai masha ni gaw, “shi a Karai Kasang hpe nawku ai htung hta kaga, ndai Daniela hpe mara shagun shara hpa mung anhte mu na ga ai, n rai,” nga nna shada tsun hkat ma ai.

⁶Shing rai ndai munggyi kaba ni hte kaga munggyi ni gaw, hkawhkam wa man de sa hpawng nna, “Hkawhkam Dari e, nang tutnawng ahkrung nga n ga:

⁷Nang hta kaga, hpara hpe mung, masha hpe mung, nhtoi sumshi ya laman e, akyu hpyi ai wa kadai mung, hkanghkyi nhkun hta jahkrat bang kau ai hkrum u ga, nga nna n galai mat lu ai hkawhkam mungga shapraw na matu, munggyi kaba ni, du ni, munggyi ni, bawmung ni hte hpyen du ni yawng, bawng hkrum saga ai.

⁸Ya, hkawhkam wa e, n galai mat lu ai Medi hte Persi masha ni a htung hte maren, ndai tara hpe shagrin da nna, dai laika hpe amying dazik shakap u,” ngu nna, tsun mu ai.

⁹Dai re ai majaw hkawhkam Dari gaw, dai laika hte tara hpe amying dazik shakap wu ai.

¹⁰Dai laika hta amying dazik shakap nga ai hpe, Daniela chye jang, shi gaw shi a nta de shang wa sai; ya, shi a gawk hkuwawt chyinghka ni gaw, Yerusalem mare de ang nna hpaw nga ai: shing rai shi gaw shawoi galaw ai hte maren, lani mi hta masum lang lang, lahput hput di let akyu hpyi nna, shi a Karai Kasang hpe shakawn kungdawn nga ai.

¹¹Shing rai munggyi ni zuphpawng nna, Daniela gaw shi a Karai Kasang man e akyu hpyi ai hte tawngban nga ai hpe, mu ma ai.

¹²Shaloi shanhte sit sa nna, “Hkawhkam wa e, nang hta kaga hpara hpe mung, masha hpe mung, nhtoi sumshi ya laman e akyu hpyi ai wa kadai mung, hkanghkyi nhkun hta jahkrat bang kau ai hkrum u ga, nga nna mungga laika hpe nang amying dazik shakap da nu ai, n rai ni?” nga nna



hkawhkam tara laika a lam san mu ai. Hkawhkam wa mung, “N galai mat lu ai Medi hte Persi masha ni a tara hte maren, dai lam teng nga ai,” ngu nna htan wu ai.

¹³Dai rai nna shanhte gaw, “Hkawhkam wa e, bawng dung ai Yuda kashu kasha ni hta lawm ai, ndai Daniela gaw, nang hpe mung, nang amying dazik shakap ai tara hpe mung, hpa n nawn nna, lani mi hta masum lang lang, akyu hpyi nga ai,” ngu nna hkawhkam wa hpe tsun mu ai.

¹⁴Hkawhkam wa gaw dai ga na jang, myit grai n pyaw nna, Daniela hpe kaning di mawai la lu na, myit sumru yu ai hte, jan shang ai du hkra shi hpe shalawt dat lu na ginshan tam shakut nga ai.

¹⁵Rai timung, ndai masha ni gaw hkawhkam wa man e bai hpawng nna, “Hkawhkam wa e, lang mi shapraw ai hkawhkam mungga hte tara gaw, n galai mat lu ai, nga nna Medi hte Persi masha ni a tara hta rawng nga ai hpe, dum u,” ngu nna hkawhkam wa hpe shadum mu ai.

¹⁶Shaloi hkawhkam wa ahkang jaw nna, shanhte gaw Daniela hpe woi la nhtawm, hkanghkyi nhkun hta jahkrat bang kau mu ai. Hkawhkam wa chyawm gaw, “Daniela e, nang n sim n sa nawku nga ai, na a Karai Kasang gaw, nang hpe mawai la na ra ai,” ngu wu ai.

¹⁷Shanhte lungpa la nna, nhkun mahka hpe pat nhtawm, Daniela amu hta n jat n yawm lu hkra, hkawhkam a lachyawp dazik hte mung, mung du ni a lachyawp dazik hte mung, dawk da mu ai.

¹⁸Dai hpang hkawhkam wa gaw shi a htingnu de wa mat nna, shana tup shat n sha nga ai: sumpyi dum ai baw mung, shi hpang de n jashawn wu ai: yup mung n lu sha nga ai.

¹⁹Bai hkawhkam wa gaw, jahpawt jau jau e rawt nna, hkanghkyi nhkun de alawan sa wa ai.

²⁰Dai de ni wa jang shi gaw hkráp ngu hkráp ngoi ai nsen hte Daniela hpe shaga nna, “A hkrung nga ai Karai Kasang a shangun ma Daniela e, nang n



sim n sa nawku nga ai, na a Karai Kasang gaw, hkanghkyi ni a n-gup na nang hpe mawai la lu a ni?” ngu nna san wu ai.

²¹Shaloi Daniela gaw, “Hkawhkam wa e, nang tutnawng ahkrung nga n ga.

²²Nye a Karai Kasang gaw, shi a lamu kasa shangun nna, hkanghkyi ni a n-gup pat kau ya ai hte, ngai hkala nba n hkrum nngai: kaning rai nme law, shi a man e ngai san seng nga nngai; na a man e mung, hkawhkam wa e, ngai hpa n shut nngai,” ngu nna hkawhkam wa hpe htan wu ai.

²³Shaloi hkawhkam wa gaw, nachying kabu nna, Daniela hpe nhkun de na shaw la na lam, hkang dat wu ai. Shing rai Daniela gaw nhkun de na shaw la ai hkrum nna, shi gaw shi a Karai Kasang hta shamyet nga ai majaw, hkala nba hpa mung shi hta n mu nga ai.

²⁴Dai hpang Daniela hta mara shagun ai ni hpe, hkawhkam wa hkang dat ai ga hte, shanhte shaga nhtawm, kashu kasha madu jan ni hte hpawn, hkanghkyi nhkun de jahkrat bang kau nna, hkanghkyi ni shanhte hpe kawa amya kau ai hte, htumpa de garai n du yang, shanhte a nrut nra yawng hpe, agrawp daw kau ya mu ai.

²⁵Dai hpang Dari hkawhkam gaw, ga ntsa ting hta e shanu nga ai amyau baw ni hte, ga amyau myu tsun ai masha yawng hte hpe laika ka nna, “Nanhte hta ngwipyaw ai gaw, law htam wa u ga law:

²⁶nye a mungdan ting chyam hkra masha nga manga hte gaw, Daniela a Karai Kasang man e hkrit hkungga nga mu, ngu nna hkang da ai ga ngai hkang dat nngai: kaning rai nme law, shi gaw ahkrung nga ai Karai Kasang rai nga nna, htani htana prat dingsa agrin nga ai: shi a mungdan gaw hten byak mat lu ai n rai; shi a ahkang aya gaw, lamu ga htum hkra rai na ra ai:

²⁷shi hkye hkrang la nna mawai la lu ai; sumsing lamu hte ginding aga hta lamik kumla hte mauhpa amu shi galaw nga ai; shi gaw Daniela hpe hkanghkyi ni a n-gup na mawai la lu ai,” ngu nna ka shabra dat wu ai.

²⁸Shing rai ndai Daniela gaw Dari up hkang ai prat e mung, Persi masha Kuru up hkang ai prat e mung, galu kaba wa nga ai.



Daniela 7

Daniela Yup Mang Mu Ai Dusat Mali

¹Babelon hkawhkam Belashaza hkaw dung ai shawng shaning e, Daniela gaw yup mang mu nna, shi yup ku ntsa e shingran mu nga ai: shaloi shi gaw dai yup mang lam ka da nna, de a ga kanu shapraw dan wu ai.

²Daniela gaw, “Shana aten e ngai shingran mu nna, yu u, sumsing lamu na nbung mali gaw, nammukdara kaba ntsa e bung ahpawt wa ai.

³Hkumhkrang shada n bung ai dusat kaba mali mung, nammukdara kaw na paw pru wa ma ai.

⁴Shawng na dusat gaw, hkanghkyi hte bung nna, langda singkaw tu nga ai: ngai mada yu nga yang, shi a singkaw hpe baw kau nna, ga de na shalun la hkrum ai hte, masha zawn lagaw lahkawng hte tsap shangun nna, masha myit mung dai wa hpe bang ya nga ai.

⁵Bai, yu u, lahkawng ngu na dusat gaw, tsap hte bung nga ai: dai gaw maga mi de shi hkum hpe sharawt nna, garep nra masum, de a n-gup hta mahkang nga ai: shanhte gaw, Rawt u, ashan law law kawa sha u, ngu nna dai dusat hpe tsun mu ai.

⁶Dai h pang ngai mada yu yang, yu u, rawnggawk hte bung ai dusat kaga paw pru nga ai: dai gaw de a marung ntsa e u singkaw mali tu nga ai: dai dusat gaw, baw mali mung tu nna, up ai ahkang aya lu la nga ai.

⁷Dai h pang shana na shingran hpe ngai mu nna, yu u, hkrit na nsan ai, n-gun ja ai hte atsam grai rawng ai, mali ngu na dusat paw pru nga ai; dai dusat gaw grai kaba ai hpri wa tu nga ai: shi kawa agrawp daw kau nna, ngam nga ai arai ni hpe lagaw hte kabye anin kau nga ai; dai gaw shawng na dusat ni mahkra hte shai nna, nrung shi tu nga ai.

⁸Dai nrung ni hpe ngai mada yu nga yang, yu u, dai nrung ni a ka-ang e, nrung kaji langai mi tu pru nga ai; dai nrung majaw, shawng na nrung ni hta na nrung masum hpe, pawt hte nawng baw kau wu ai: bai, yu u, ndai nrung



kaji hta masha myi hte bung ai myi tu nna, ga kaba chye tsun ai n-gup tu nga ai.

⁹Shaloi tingnyang ni hpe shadun da nna, moi chyaloi nhkoi na wa langai mi dung nga ai du hkra, ngai mu mada nngai; shi a hpun palawng hkyen zawn hpraw nna, shi a kara seng ai sagu mun hte bung nga ai; shi a tingnyang wan shinglet, de a dingsen ni grung ai wan rai nga ai.

¹⁰Shi a man e wan grung ai hka hpaw lwi nga ai; marai hkying mi lang hkying mi shi hpe daw jau nna, mun mi lang mun mi, shi a man e tsap nga ma ai: tara dara na matu hkyen nga nna, laika ni hpe hpaw tawn nga ai.

¹¹Ya dai nrung kaji tsun ai ga kaba a nsen majaw, ngai mada yu nga yang, dai dusat hpe sat kau nhtawm, shi a hkumhkrang hpe wan hte nat nna shamyit kau ai du hkra, ngai a yu nga nngai.

¹²Kaga dusat ni chyawm gaw, up ai ahkang aya sum mat timung, shanhte gaw tawng marang mi hte aten ladaw mi hkrung nga na ahkang naw lu ma ai.”

¹³“Bai shana na shingran hta ngai mu mada nna, yu u, Masha kasha nsan ai wa langai mi sumwi hta jawm let, moi chyaloi nhkoi na wa hpang de pyi sa du nna, shanhte gaw dai wa a man de shi hpe shani mu ai.

¹⁴Masha amyu baw shagu hte, ga amyu myu tsun ai ni yawng, shi hpe daw jau na matu, up ai ahkang aya, hpung shingkang hte mungdan, shi hpe ap ya wu ai: shi a up hkang ai gaw n htum n wai, htani htana prat dingsa up hkang ai lam rai nga nna, shi a mungdan gaw hten byak lu ai mungdan n rai.”

Yup Mang Lachyum Hpe Hpyan Ai Lam

¹⁵“Ngai Daniela gaw, nye a wenyi nye kraw lawang e kahpra nga nna, ngai mu ai shingran ni majaw, myit ung ang nga nngai.

¹⁶Shing rai makau e tsap nga ai ni hta na langai mi hpang de ngai sit sa nna, ‘Ndai lam yawng mayawng hpa nga ai rai ta?’ ngu nna san we yang, dai wa gaw,



¹⁷Ndai dusat kaba mali gaw, ga ntsa e paw pru na ra ai hkawhkam mali rai nga ai.

¹⁸Rai timung, Tsaw Htum ai Wa a chyoi pra ai ni gaw, dai prat dingsa e madu nga lu na mara ai,' nga nna ngai hpe lachyum shapraw dan nngai.

¹⁹Dai h pang, kaga dusat mahkra hte shai nna, grai wa gumshem nga ai, de a awa hpri, de a lamyin magri rai nga nna, shi kawa amya agrawp daw kau ai hte, naw ngam nga ai hpe lagaw e kabye anin kau ai, mali ngu na dusat a lam hpe mung;

²⁰de a baw hta tu ai nrung shi hpe mung, hpang e tu nna, shawng na hta nrung masum hpe jahkrat kau ai hte, masha myi tu nna, ga kaba chye tsun ai n-gup tu ai hte, manang ni hta grau nna hkrit na nsan ai, nrung kaji tu ai lam hpe mung, ngai chye mayu nngai.

²¹Kaning rai nme law, ngai mada yu yang, moi chyaloι nhkoi na Wa du nna, Tsaw Htum ai Wa a chyoi pra ai ni gaw tara dara na ahkang lu la ai hte,

²²shanhte gaw dai mungdan hpe madu lu ai aten du hkra, dai nrung kaji gaw, chyoi pra ai ni hpe hpyen gasat nna dang kau nga ai, ngai mu nngai.”

²³“Shing rai dai wa gaw, Mali ngu na dusat gaw, ga ntsa e paw pru na ra ai, mali ngu na mungdan rai nga ai: dai mungdan gaw kaga mungdan mahkra hte shai nna, mungkan ting hpe kawa sha kau na hte, kabye anin nna, agrawp daw kau na ra ai.

²⁴Ndai nrung shi gaw, dai mungdan hta paw pru na ra ai hkawhkam shi rai nga ai: shanhte a hpang e kaga hkawhkam paw pru na ra ai; shi gaw shawng na ni hte shai nna, hkawhkam masum hpe dang kau na ra ai.

²⁵Dai wa gaw Tsaw Htum ai Wa hpe shatan nna, Tsaw Htum ai Wa a chyoi pra ai ni hpe shaba na ra ai: shi gaw aten ladaw hte tara hpe, galai kau na maw ai rai nna, shanhte gaw aten mi, aten lahkawng hte aten chyen mi, shi a lata hta ap kau ai hkrum na mara ai.



²⁶Rai timung, tara dawdan ai aten du na ra ai rai nna, dai wa a ahkang aya dawm la na hte, htum hkra jahten shamyit kau na mu ai.

²⁷Mungdan hte up ai ahkang aya, sumsing lamu ting npu na mungdan ni a daru magam hpe, Tsaw Htum ai Wa a chyoi pra ai masha ni lu la na mara ai: shi a mungdan gaw htani htana mungdan rai nga nna, up ai ahkang aya lu ai ni yawng, shi hpe daw jau let, madat mara na mara ai, nga nna ngai hpe ga lachyum shapraw dan ai.

²⁸Da ndai gaw de a ga kanu rai nga ai: ngai Daniela gaw myit grai ung ang nna, myi man sum nga nngai; rai timung ngai gaw ndai lam hpe nye a kraw e matsing da nga nngai.”

Daniela 8

Daniela Mu Ai Sagu La Langai Hte Namla Langai

¹Ya hkawhkam Belashaza hkaw dung ai masum ning hta e, ngai Daniela gaw shawng na shingran hpe mu ai hpang shingran bai mu nngai.

²Ngai mu ai shingran gaw da ndai rai nga ai; ngai hkum nan Elam mungdaw na Shushan htingnu hta e rai nga nna, shingran mu yang gaw, Ulai hka kau e rai nga nngai.

³Shaloi ngai dap mada yu yang, yu u, nrung lahkawng tu ai sagu la langai mi, dai hka kau e tsap nga ai; dai nrung lahkawng galu nga timung, langai mi grau galu nna, dai gaw hpang e tu ai nrung rai nga ai.

⁴Dai sagu la gaw sinna de, dingdung de, dingda de daru gasat ai, ngai mu nngai: hpa ashu ashan mung hkap daw lu ai n rai; shi a lata na mawai la lu ai wa mung kadai n nga ai: shi galaw mayu ai hte maren shi galaw nna, shi hkum hpe shagrau shatsaw wu ai.

⁵Dai lam hpe ngai sumru yu nga yang, yu u, namla langai mi gaw sinna maga de na paw pru nna, aga n kabye ai, mungkan ting chyam hkra gat hkawm wu ai: dai namla gaw shi a myi lapran e nja rawng ai nrung langai mi tu nga ai.



⁶Shi gaw nrung lahkawng tu ai hte, hka kau e tsap nga ai sagu la hpang de du nna, shi a n-gun shakun let, shi hpe gat htim wu ai.

⁷Shing rai shi gaw, dai sagu la hte ni wa nna, pawt bu ai hte shi hpe daru dang kau ai hte, de a nrung yan hpe agrawp daw kau ya ai, ngai mu nngai: dai sagu la gaw hkap daw lu ai n-gun n nga ai majaw, namla gaw shi hpe ga de kadawng kau nna, kabye kau wu ai: dai sagu la hpe, shi a lata na mawai la lu ai wa, kadai n nga ai.

⁸Dai rai nna dai namla gaw shi hkum hpe grai shagrau shatsaw wu ai; shi n-gun an yang, dai nrung kaba daw mat lu ai: de a malai, sumsing lamu man mali maga de ang wa ai, nja rawng ai nrung mali tu pru wa ai.

⁹Ya dai mali na langai mi hta nrung kaji langai mi tu pru nna, dai gaw dingda maga de mung, sinpraw maga de mung, reng htum ai mung a maga de mung, nachying galu kaba nga ai.

¹⁰Dai gaw sumsing lamu na zaw nawng zaw wa dep hkra kaba wa nna, dai zaw nawng zaw wa nkau mi hte, shagan ni nkau mi hpe, ga de jahkrat kau nna, kabye anin mu ai.

¹¹Dai hta n-ga, dai nrung gaw, zaw nawng zaw wa ni a madu hpe du hkra, tinang hkum hpe shagrau shatsaw nna, tutnawng nawng ya ai wan nat hkungga hpe shi kaw na dawm la nna, shi a chyoi pra ai shara hpe run kau ya wu ai.

¹²Shing rai tara tawt lai ai lam majaw, dai zaw nawng zaw wa hte tutnawng nawng ya ai wan nat hkungga hpe, de a lata hta ap kau ya ai rai nna, dai nrung gaw tengman ai hpe ga de kabai jahkrat kau ai hte, tinang myit hkrai hkan nna, awng wa ai.

¹³Shaloi chyoi pra ai wa langai mi a ga tsun ai nsen ngai na nngai: bai, chyoi pra ai wa kaga gaw, ga tsun ai chyoi pra ai wa hpe shaga nna, “Dai chyoi pra ai shara hte, zaw nawng zaw wa hpe kabye anin kau ai hkrum hkra, tutnawng nawng ya ai wan nat hkungga hte, jahten shabyak chye ai tara tawt lai ai lam pru ai shingran gaw, gaten du hkra ri na rai ta?” ngu nna san wu ai.



¹⁴Shaloi shi gaw, “Jahpawt shana hkying lahkawng masum tsa lai ai du hkra, rai na ra ai; dai hpang chyoi pra ai shara hpe jasan jaseng na mara ai,” nga nna ngai hpe htan ai.

Shingran Hpe Hpyan Dan Ai Lam

¹⁵Ya ngai Daniela gaw dai shingran mu nna, de a lachyum tam sawk yu nga yang, yu u, masha nsan ai wa langai mi nye a man e tsap nga ai.

¹⁶Bai Ulai hka hkin-gau lapran na masha nsen ngai na nngai: dai nsen gaw, “Gabriela e, ndai wa hpe ya mu ai shingran chye na shangun u,” ngu nna shaga wu ai.

¹⁷Shing rai dai wa gaw ngai tsap nga ai shara de sit wa ai; shi sit wa yang, ngai hkrit gari nna, gum dagup nga nngai: shi chyawm gaw, “Masha kasha e, chye na u; ndai shingran gaw hpang jahtum na aten hte seng nga ai,” nga nna ngai hpe tsun ai.

¹⁸Ya shi gaw ngai hpe ga tsun yang, ngai ga hta gum dagup let, nawng mat nga nngai: shi chyawm gaw ngai hpe ahtawk nna, jan rai tsap shangun nngai.

¹⁹Shaloi shi gaw, “Yu u, pawt sindawng ai jahtum aten e byin na ra ai lam, ngai nang hpe chye shangun de ga: dai gaw madat da ai, hpang jahtum na aten hte seng nga ai.

²⁰Nang mu ai, nrung lahkawng tu ai sagu la gaw, Medi hte Persi hkawhkam rai nga ai.

²¹Mun mazut tu ai namla gaw Heleni hkawhkam rai nga ai: shi a myi lapran e tu ai nrung kaba gaw, shawng na hkawhkam rai nga ai.

²²Dai nrung daw mat nna, de a malai nrung mali tu pru ai gaw, shawng na mungdan hta mungdan mali tai wa timung, shi a n-gun atsam rawng na n rai, nga ai, rai nga ai.

²³Dai mungdan ni a jahtum ai aten hta, tara tawt lai ai ni a yubak hpring wa yang, n hkru ai myi man man nna, hkalem hkalau ai hku chye hkan ai hkawhkam langai mi paw pru na ra ai.



²⁴Dai wa gaw daru magam rawng timung, shi a n-gun hte n rai; shi gaw jahten shabyak grai chye wa nna, awng wa ai hte shi a myit hkan na ra ai: hpung shingkang rawng ai ni hte, chyoi pra ai amyu hpe, jahten shabyak kau na ra ai.

²⁵Shi a hpaji daw ai a marang e, shi a lata hta hkalem hkalam ai lam awng wa na ra ai: shi gaw shi hkum hpe shagrau shatsaw nna, ndum shami e masha law law hpe jahten shabyak kau na ra ai: dai hta n-ga, madu ni a Madu hpe shi hkap daw na ra ai; rai timung, masha lata hte n re ai, shi agrawp kau ai hkrum na ra ai.

²⁶Dai hta kaga, shana hte jahpawt a lam, madun dan ai shingran ga teng nga ai: rai timung, dai shingran ga hpe naw ip da u; kaning rai nme law, de a lachyum gaw naw na ai nhtoi hte seng nga ai,” nga nna ngai hpe tsun ai.

²⁷Ngai Daniela gaw ma mat nna, tawng marang mi machyi nga nngai: dai hpang ngai rawt nna, hkawhkam a amu hpe gun hpai nngai: dai shingran lam ngai mau nga timung, dai hpe kadai n chye na ma ai.

Daniela 9

Daniela Akyu Hpyi Ai Lam

¹Hkalde mung hta hkawhkam tai wa sai, Medi amyu Ahasuru a kasha Dari hkaw dung ai shawng shaning hta e,

²ngai Daniela gaw laika ni hpe sawn yu yang, Yerusalem mare hten byak nna, sanit shi ning lai wa u ga, nga nna myihto Yheremia kaw du ai Yehowa a mungga majaw, ndai shaning ni a nambat hpe, ngai chye na lu nngai.

³Dai rai nna ngai gaw, lusha gam nna, lachyit nba bu hpun ai hte, wan dap galu let, Madu Karai Kasang hpe akyu hpyi nna, tawngban ai hte tam nngai.

⁴Ngai gaw nye a Karai Kasang Yehowa hpe akyu hpyi nna tawngban let, “Madu e, nang hpe tsawra nna, na a hkan da ai ga hkan shatup ai ni hpe, ga shaka shagrin da nna, n-gaw nwai ai myit madun ai, galu kaba ai hte hkrit mai ai Karai Kasang e,



⁵anhte yubak galaw saga ai; anhte shut hpyit nga saga ai; anhte n hkru nga ai hte gumlau nna, na a matsun maroi ga hte, na a hkang da ai ga hpe pyi, kau da saga ai:

⁶na a mying gang let, anhte a hkawhkam ni, du ni, ji wa ni hte, mung masha ni mahkra hpe htawn tsun ai, na a shangun ma myihtoi ni a ga hpe mung, anhte n madat kau saga ai.

⁷Madu e, dinghpring ai gaw nang hte seng nga ai: nang hpe shut hpyit ai yubak majaw, shapraw kau ai hkrum nna, ni ai, tsan ai, mung shagu hta bra nga ai, Yuda mung na ni, Yerusalem mare na ni hte, Israela masha ni yawng ngu ai, anhte hte, dai ni rai nga ai hte maren, myi man sum ai hkrai seng nga ai.

⁸Madu e, anhte nang hpe yubak galaw ga ai majaw, anhte a hkawhkam ni, du ni, ji wa ni hte myi man sum ai hkrai seng nga ai.

⁹Matsan dum ai hte yubak raw dat kau ai lam, anhte a Madu Karai Kasang hte seng nga ai: anhte mahtang shi hpe gumlau saga ai.

¹⁰Anhte a Karai Kasang Yehowa gaw, shi a shangun ma myihtoi ni a lata hte, anhte a matu tawn da ai tara hpe hkan nang hkra, shi a nsen hpe, anhte n madat nga ga ai.

¹¹Gaja wa, Israela amyung ting, na a nsen hpe n madat hkra, lam yit mat wa nna, na a tara hpe tawt lai kau masai: dai re ai majaw Karai Kasang a shangun ma Mawshe a tara laika hta ka da sai matsa mawa ga hte dagam dala ga, anhte a ntsa e ru bun nu ai: kaning rai nme law anhte shi hpe yubak galaw saga ai.

¹²Anhte hpe mung, anhte hpe tara dara ai, anhte a tara agyi ni hpe mung, daru ai ga hpe shi shagrin nna, tsin-yam tsindam kaba anhte a ntsa e shapraw nu ai: kaning rai nme law, Yerusalem mare hta byin ai zawn, sumsing lamu npu e kanang n byin yu sai.

¹³Mawshe tara laika hta ka da ai hte maren, ndai tsin-yam tsindam yawng, anhte a ntsa e du sai: rai timung, anhte gaw, anhte a shut hpyit ai lam koi



kau nna, na a tengman ai lam hpe chye na lu hkra, anhte a Karai Kasang Yehowa a chyeju hpe lu la na, tawngban saga ai n rai.

¹⁴Dai majaw Yehowa gaw ndai tsin-yam tsindam hpe matsing da nna, anhte a ntsa e shapraw dat nu ai; kaning rai nme law, anhte a Karai Kasang Yehowa gaw, galaw ai amu mahkra hta dinghpring nga ai: anhte mahtang shi a nsen hpe n madat saga ai.

¹⁵Ya chyawm gaw, na a amyuu hpe n-gun ja ai lata hte, Egutu mung na shapraw nna, dai ni rai nga ai hte maren, arawng sadang dan hkung ai, anhte a Karai Kasang Madu e, anhte yubak galaw saga ai, tara n lang ai hku hkan nang saga ai.

¹⁶Ya Madu e, na a dinghpring ai myit ting hkan nna, na a pawt sindawng ai hte myit kahtet ai hpe, chyoi pra ai bum ngu ai, na a mare Yerusalem hta na dawm la kau u, ngu nna ngai tawngban nngai: kaning rai nme law, anhte a yubak hte anhte a ji wa ni a shut hpyit ai a majaw, Yerusalem mare hte, na a amyuu masha ni gaw, grup yin e de nga ai nlang hte a man e, shatan nhkan shara tai wa sai.

¹⁷Dai re ai majaw, anhte a Karai Kasang e, na a mayam wa a akyu hpyi ai hte tawngban ai ga madat mara ya e; Madu a chyeju jaw e, katsi katsang rai nga ai, na a chyoi pra ai shara ntsa e, na a myi man naw htoi tu shangun u.

¹⁸Nye a Karai Kasang e, na a na kayin nna, madat mara ya e; na a myi hpaw nna, anhte katsi katsang rai nga ai hpe mung, na a mying gang ai mare hpe mung, mada yu u; anhte gaw tinang dinghpring ai hpe hpa nna tawngban ga ai, n rai; na a chyeju myit kaba hpa nna she, tawngban nga ga ai.

¹⁹Madu e, madat mara ya e; Madu e, yubak raw dat kau ya e; Madu e, madat mara nna shabyin ya e; nye a Karai Kasang e, na a chyeju jaw e, hkum ganung et; kaning rai nme law, na a mare mung, na a amyuu masha ni mung, na a amyung mying nga ma ai,” ngu nna akyu hpyi nngai.

Nhtoi Bat Sanit Shi



²⁰Ya ngai ga tsun nga nna, akyu hpyi nga let, nye a yubak hpe mung, nye amyua Israela masha ni a yubak hpe mung, yin la nna, nye a Karai Kasang a chyoi pra ai bum a matu, nye a Karai Kasang Yehowa man e akyu hpyi nga yang,

²¹gaja wa, ngai naw akyu hpyi nga yang pyi, shawng na shingran hta dan pru ai, dai wa Gabriela gaw, alawan pyen sa wa nna, shana hkungga nawng ya ai aten e, ngai hpe sa ahtawk nga ai.

²²Dai wa gaw ngai hpe sharin ya ai hte, ngai hpe ga tsun nna, “Daniela e, nang hpe hpaji byeng-ya hte chye chyang ai myit jaw de ga, ngai ya pru sa wa nngai.

²³Nang akyu hpyi hpanng yang, htet da ai ga pru nna, nang hpe tsun shana ya na ngai du nngai: nang gaw grai tsawra hkam ai wa rai nga ndai: dai majaw, dai lam sumru yu nna, shingran a lachyum chye na u.

²⁴Tawt lai ai amu hpe shangut na hte, yubak hpe jahtum kau na matu mung, shut hpyit ai a matu gawng malai hkungga nawng ya nna, prat dingsa dinghpring ai hpe jashawn na matu mung, shingran hte myihtoi ga hpe dazik shakap nna, chyoi pra htum ai shara hpe namman chya ya na matu mung, na a amyua hte, na a chyoi pra ai mare ntsa e, nhtoi bat sanit shi, san da nga sai.

²⁵Dai re ai majaw ndai lam chye matsing u: Yerusalem mare hpe bai de shagrin da na ga pru ai shani kaw nna, du ngu ai, namman chya hkam ai wa prat du hkra, nhtoi bat sanit na na ra ai: dai mare gaw ru tsang hkrum ai aten laman e, mare lam ni hte kaduk bai galaw htua ai, nhtoi bat kru shi lahkawng na na ra ai.

²⁶Dai nhtoi bat kru shi lahkawng lai ai hpanng, namman chya hkam ai wa gaw sat kau ai hkrum nna, shi hte seng ai gaw n nga na ra ai: dai hpanng e du na ra ai hkawhkam masha ni gaw, mare hte chyoi pra ai shara hpe jahten sharun kau nna, de a jahtum ai gaw hka hpungtun rai na ra ai: dai san da ai aten



htum hkra hpyen majan hkrai rai nga nna, marawng marang tai mat na ra ai.

²⁷Bai shi gaw, nhtoi bat mi e, masha law law hte ngang ai ga shaka tawn da nna, dai bat mi a ka-ang shani e, hkungga nawng ya ai hte shadung kumhpa hpe, hkum kau na ra ai: jahten shabyak kau ai wa langai mi, matsat shabat re ai singkaw hta pyen du timung, aten du jang, san tawn da ai ari hte, pawt sindawng ai gaw, jahten shabyak kau ai wa a ntsa e ru bun na ra ai,” nga nna ngai hpe tsun ai.

Daniela 10

Daniela Mu Ai Masha Langai A Shingran

¹Ya Persi hkawhkam Kuru hkaw dung ai masum ning hta e, Belteshaza ngu ai Daniela gaw, shingran langai mi hkam la nga ai: dai shingran gaw teng nga nna, hpyen majan kaba hte seng nga ai: shi gaw dai lam hpe chye na nna, dai shingran a lachyum chye na wu ai.

²Ngai Daniela gaw ndai aten hta, nhtoi bat masum tup, yawn hkyen nga nngai.

³Ndai nhtoi bat masum gu wa ai du hkra, ngai gaw dwi ai muk n sha, ashan hte tsabyi jahku hpe n chyim yu ai hte, nye hkum hpe sau chya ai n rai.

⁴Ya ngai gaw shawng shata a hkun mali ya e, hka nu kaba Hidekela makau e nga nga yang,

⁵ngai mada yu nna, yu u, Lachyit nba bu hpun nna, Uhpaza ja jet shingkyit kyit let, masha langai mi tsap nga ai hpe, ngai mu nngai:

⁶shi a hkum gaw mek-yoi, shi a myi man gaw myihprap, shi a myi gaw wan shanan, shi a lagaw lata kabrim ai magri zawn rai nga nna, shi shaga ai nsen gaw, wunawng wuwa a nsen hte bung nga ai.

⁷Dai shingran hpe ngai Daniela hkrai mu lu nngai: ngai hte rau nga ai manang ni dai shingran hpe n mu lu timung, shanhte gaw grai hkrit gari ai hkum nna, tinang hkum hpe makoi na, hprawng ma ai.



⁸Shing rai ngai hkrai hti nga nna, dai shingran kaba hpe mu ai majaw, gawng kya nngai; nye a myi man mung sum wa nna, hpa n-gun n rawng nngai.

⁹Rai timung, dai wa a nsen hpe ngai na nngai; ya shiga tsun ai nsen ngai na yang, ngai ga de gum dagup nna, nawng mat nga nngai.

¹⁰Shaloi yu u, lata hkawn mi ngai hpe ahtawk nna, lahput hte lata lahpan e madi nga shangun nngai.

¹¹Bai shi gaw, “Grai tsawra hkam ai Daniela e, nye a ga chye na nna, jan rai tsap u: nang nga ai de, ngai hpe ya shangun dat nngai,” nga nna tsun yang, ngai gaw gari let jan rai tsap nga nngai.

¹²Shaloi shi gaw, “Daniela e, hkum hkrit et; chye na lu na matu mung, na a Karai Kasang man e na a myit shanem na matu mung, nang myit shada da ai shawng shani kaw nna, na a ga hpe na la lu ai: na a ga majaw mung, ngai du ni ai.

¹³Rai timung Persi mungdan a du gaw, nhtoi hkun langai ya tup ngai hpe hkap shadang da nngai: dai h pang, yu u, Mihkaela mying ai du kaba langai mi, ngai hpe sa karum nna, ngai gaw dai shara hta Persi hkawhkam ni hte e hti nga nngai.

¹⁴Ya chyawm gaw, na a amyu masha ni hta htawm hpang e byin na ra ai amu a lam ni hpe, nang hpe chye na shangun na matu, ngai du ni ai; ndai shingran gaw naw na ai aten hte seng nga ai,” nga nna ngai hpe tsun ai.

¹⁵Shing nga ga tsun ai hpang, ngai ga de gum dagup nna, ga n tsun lu nngai.

¹⁶Shaloi yu u, masha kasha nsan ai wa langai mi gaw nye a n-gup hpe ahtawk ya ai; shing rai ngai n-gup hpaw nna, “Nye a madu e, ndai shingran majaw, nye a ntsa e yawm hkyen ai du nna, ngai gawng kya nga nngai.

¹⁷Kaning rai nme law, na mayam wa gaw, nang madu hte kaning rai ga tsun lu na rai ta? ya e pyi ngai n-gun n rawng nngai, nye a nsoi nsa mung htum sai,” ngu nna nye makau e tsap nga ai wa hpe, ga tsun nngai.



¹⁸Shaloi masha nsan ai wa langai mi ngai hpe bai ahtawk nna, n-gun shaja nngai.

¹⁹Bai shi gaw, “Grai tsawra hkam ai wa e, hkum hkrit et; nang ngwipyaw nga n ga; n-gun ja u, gaja wa n-gun ja u,” nga nna tsun ai. Shing nga tsun nga yang, ngai n-gun lu la nna, “Nye a madu ga tsun u ga; nang ngai hpe n-gun jaw nit dai,” nga nna tsun nngai.

²⁰Shaloi dai wa gaw, “ngai nang hphang de sa wa ai lam, nang chye na n ni? Persi du hpe hpyen gasat na matu, ya ngai nhtang wa na nngai: dai kaw na pru yang, yu u, Heleni du paw pru na ra ai.

²¹Rai timung, tengman ai laika hta tawk ka ai ga ngai nang hpe naw madun na nngai: ndai du lahkawng hpe gasat na nga, nanhte a du Mihkaela hta kaga, ngai hpe shingdep shingtau ai wa n nga ai.”

Daniela 11

¹“Ngai mung Medi amyuu, Dari hkaw dung ai shawng shaning hta e, Mihkaela hpe n-gun shaja nna, shagrin da na matu, rawt nngai.

Dingdung Dingda Hkawkam Ni

²Ya chyawm gaw, ngai nang hpe tengman ai lam madun na de ai. Yu u, Persi mung hta e hkawkam masum naw paw pru na ra ai; mali ngu na wa gaw, kaga mahkra hta sutgan grau lu na ra ai: shi gaw sut su ai majaw, daru magam an wa yang, Heleni mung hpe hpyen gasat na matu, masha yawng mayawng hpe rawt shangun na ra ai.

³Shaloi, n-gun atsam rawng nna, up ai ahkang aya kaba lu ai hte, galaw mayu ai hte maren, galaw na ra ai hkawkam langai mi, paw pru na ra ai.

⁴Dai wa n-gun an wa yang, shi a mungdan agrawp kau ai hkum nna, sumsing lamu man mali ang hkra, karan la na mara ai; rai timung up ai ni gaw shi a aru arat, n rai, up ai ahkang aya mung shi zawn lu na n rai: kaning rai nme law, shi a mungdan gaw baw kau ai hkum nna, hpyen du ni up lu ai mungdaw hta kaga, masha gale mung up lu na ra ai.



⁵Ya dingda hkawhkam wa hte shi a hpyen du langai mi n-gun ja na ra ai: hpyen du wa chyawm gaw, hkawhkam wa hta n-gun grau ja nna, up ai ahkang aya lu la na ra ai: shi up ai ahkang aya gaw, grai dam lada na ra ai.

⁶Dai hpang shaning tsawmra na jang, hkawhkam lahkawng shada matut na mara ai rai nna, dingda hkawhkam a shayi sha gaw, amu mye na matu, dingdung hkawhkam hpang de du na ra ai: rai timung, shi a lata lapyin rawng na n rai; dingdung hkawhkam wa hte shi a n-gun mung, grin nga na n rai: hkawhkam shayi sha mung, shi hpe hkan sa ai ni mung, shi hpe shaprat ai wa mung, ndai aten e shi hpe shadaw ai wa mung, shaden jahka kau ai hkrum na mara ai.”

⁷“Rai timung, dai shayi sha a aru hta na, kawa a malai, makrung langai mi paw pru nna, shi gaw luksuk laba ni hpe woi let, dingdung hkawhkam a hpyen dap hta shang nhtawm, shi a hpyen ni hpe adip arip di yang, shanhte hpe dang kau na ra ai:

⁸shanhte a hpara ni, jaw ai sumla ni hte, de a tsawm htap ai, aja, gumhpraw gawm ni hpe, Egutu mung de rim la mat wa na ra ai; dai hpang shi gaw dingdung hkawhkam hpe tsawmra ning hpyen gasat na, n rai.

⁹Dingdung hkawhkam wa chyawm gaw, dingda hkawhkam a mungdan hta shang lu timung, tinang a buga de nhtang wa na ra ai.”

¹⁰“Dai hpang shi a shadang sha yan hpyen sharawt nna, luksuk laba law law jahpawng tawn nhtawm, dai ni gaw mung hpe ga lim kabye kau nna, shi a hpyen dap du hkra gasat hpang na mara ai.

¹¹Shing rai dingda hkawhkam wa gaw grai myit kahtet nna, dingdung hkawhkam wa hpe hkap gasat na ra ai: shi gaw luksuk laba wunawng wuwa jahpawng tawn timung, dingda hkawhkam shanhte hpe dang kau na ra ai.

¹²Dai wunawng wuwa ni bawng rim wa ai hkrum nna, dingda hkawhkam wa a myit masin kabu na ra ai; shi gaw hkying mun ni hpe dang kau timung, dai hta shi a matu akyu n pru nga ai.



¹³Kaning rai nme law, dingdung hkawhkam wa gaw bai wa nna, shawng na hta grau law ai wunawng wuwa ni hpe jahpawng nhtawm, aten ladaw lai jang, luksuk laba kaba arung arai law law hte, bai du na ra ai.

¹⁴Dai aten e masha law law wa dingda hkawhkam wa hpe gumlau na mara ai: shingran ga hpe shadik na matu, na a amyu masha ni a pagawn para re ai kasha ni kabrawng rawt timung, shanhte kadawng na mara ai.

¹⁵Shing rai dingdung hkawhkam sa wa nna, kaduk htu nhtawm, bungghku kaba kum ai mare hpe gasat la na ra ai: dingda luksuk ni n tsap lu ai hte, shi san da ai masha ni hta, hkap gasat na n-gun n rawng nga ai.

¹⁶Shi hpe gasat sa wa ai wa gaw, shi ra ai hte maren galaw nna, shi a man e kadai n tsap lu na ra ai: shi gaw reng htum ai mungdan hta tsap nga nna, shi a lata hta hten byak ai lang na ra ai.

¹⁷Shi gaw, shi a mungdan a n-gun mahkra hte sa du nna, mye lu na lam shapraw na matu, shakut sharang nga ai hte, dai lam mung galaw nga ai: dai mung hpe jahten na matu, shi gaw dingda hkawhkam wa hpe shayi sha mung ya sha na ra ai: rai timung shi daw ai lam n byin nna, shi a matu akyu n pru nga ai.

¹⁸Dai rai nna shi gaw zunlawng ni a maga de myi man yawng nna, law law hpe gasat dang la lu ai; rai timung, hpyen du langai mi gaw, shi kaw na pru ai arawng jahpoi ai lam, jahtum kau na ra ai: gaja wa, shi kaw na pru ai arawng jahpoi ai lam, shi hkum ntsa e nhtang shangun na ra ai.

¹⁹Dai hpang shi gaw nhtang wa nna, shi a mung na hpyen dap ni hpe shagrin mayu timung, shi kadawng hkrat wa nna, shi hpe bai n mu lu na ra ai.”

²⁰“Dai hpang, hpung shingkang rawng htum ai mungdan hta, hkanse hta na matu, jawt hkawm ai wa shangun ai hkawhkam langai mi, kawa malai paw pru na ra ai: rai timung, shi gaw gade n na jang, pawt sindawng ai hku mung n rai, hpyen gasat ai hku mung n rai, agrawp kau ai hkrum na ra ai.



²¹Bai, dai hkawhkam wa a malai, hkawhkam hkringhtawng n dagraw ang ai, n shawp ai wa langai mi paw pru na ra ai: shi gaw ginwan gale ai aten e du nna, hkalem hkalau ai ga hte mungdan hpe lu la na ra ai.

²²Ga lim nga ai wunawng wuwa ni shi a man e lup mat nna, agrawp kau ai hkrum na mara ai: gaja wa, ga shaka hte tawn da ai du wa mung, agrawp kau ai hkrum na ra ai.

²³Dai hkawhkam wa hte ga sadi tawn da ai h pang, shi gaw hkalem ai hku hkan na ra ai: shing rai shi gaw lung wa nna, masha n law timung, n-gun ja na ra ai.

²⁴Ginwan gale ai aten e shi gaw dai mungdaw a ga sau htum ai shara ni hta du nna, shi a kawa mung, shi a kaji kawa ni mung, n galaw yu ai lam, shi galaw na ra ai: shi gaw hkan nang ai ni hpe lanep, arung arai hte sutgan karan ayai na ra ai: gaja wa shi gaw, hpyen majan baw na lam, tawng marang mi hpaji daw na ra ai.

²⁵Bai shi gaw hpyen luksuk law law hte dingda hkawhkam wa hpe gasat na matu, shi a n-gun hte nden ja ai myit shaja na ra ai: dingda hkawhkam wa mung, nachying law ai hpyen luksuk ni hte hkap gasat timung, shi gaw dang lu na n rai: kaning rai nme law, shanhte gaw hkalem ai hku shi hpe di na maru ai.

²⁶Gaja wa, shi a shat sha ai ni pyi shi hpe agrawp kau nna, shi a hpyen luksuk ni lup mat ai hkrum nna, law law wa, kadawng jahkrat kau ai hte sat kau ai hkrum na mara ai.

²⁷Ndai hkawhkam yan gaw myit magaw ai hku maw nna, sha ku langai hta sha shada masu ai ga tsun timung, dai hku byin lu na n rai; kaning rai nme law, ndat da ai aten hta, de a jahtum rai na ra ai.”

²⁸“Dai h pang dingdung hkawhkam wa gaw, arung arai law law hte, shi a mung de nhtang wa nga yang, dai chyoi pra ai ga shaka hpe n dawng n yawt ai myit rawng ai hte maren shari nna, tinang a mung de nhtang wa na ra ai.



²⁹Ya, ndat da ai aten e, shi bai wa nna, dingda mung de shang na ra ai: rai timung, ya aten e shawng na hte bung ai n rai:

³⁰kaning rai nme law, Kitim sanghpaw li ni shi hpe hkum shadang na ra ai: dai majaw shi gaw myit n pyaw let nhtang wa nna, chyoi pra ai ga shaka hpe pawt sindawng ai myit hte shari na ra ai: shing rai shi nhtang wa nna, dai chyoi pra ai ga shaka hpe gumlau kau da ai ni hte jinghku hku na ra ai.

³¹Shi a hpyen luksuk ni sin nga nna, bungghku kum ai chyoi pra ai nta hpe awu asin di kau ai hte, tutnawng nawng ya ai wan nat hkungga hpe hkum kau nna, jahten shabyak chye ai matsat shabat kumla hpe shadun da na mara ai.

³²Dai ga shaka hpe n tara ai hku galaw ai ni gaw, shi a hkalem hkalau ai ga hkan nang nna, lam dam na mara ai: tinang a Karai Kasang hpe dum chye ai amyuu chyawm gaw, n-gun ja wa nna, amu magam galaw lu na ra ai.

³³Amyu masha ni hta nyan rawng ai ni gaw, masha law law hpe sharin achyin na mara ai: rai timung shanhte gaw nhtoi tsawmra na hkra, ri nhtu, wan nat ai, bawng dung ai hte kashun kashe hkrum na mara ai.

³⁴Ya shanhte kadawng wa jang, karum ai lam kaji mi, shanhte a matu, pru na ra ai: rai timung, masha law law wa hkalem hkalau ai hku hkan nang nna, shanhte hte matut manoi na mara ai.

³⁵H pang jahtum na aten du hkra, mung masha ni san seng, chyoi pra ai hte hpraw wa shangun na matu, nyan rawng ai ni nkau mi gaw, asak sum na mara ai: kaning rai nme law, dai amu gaw ndat da ai aten e byin na ra ai.”

Tinang Hkum Tinang Shatsaw Ai Hkawhkam

³⁶“Dai hkawhkam wa gaw shi myit ra ai hte maren galaw nna, hpara ni mahkra ntsa e tinang hkum hpe shagrau shatsaw ai hte, hpara ni a Karai Kasang hpe shinggan kau nna, mauhpa ga tsun na ra ai; pawt sindawng hpring ai aten du hkra, shi awng wa na ra ai; kaning rai nme law ndat da ai lam gaw dik wa na ra ai.



³⁷Dai wa gaw shi a kaji kawa ni a hpara ni hpe mung, numsha ni nawku ra ai hpara hte, kadai hpara hpe mung, nawn nga ai n rai: shi gaw nlang hte a ntsa e tinang hkum hpe shagrau shatsaw na ra ai.

³⁸Dai hpara ni a malai, shi gaw hpyen dap ni a hpara hpe hkungga lara na ra ai: shi a kaji kawa ni n chye ai hpara hpe mung, shi hkungga lara nna, aja hte gumhpraw, lungseng hte gali lakan nawnng ya na ra ai.

³⁹Shi gaw hpara tsasam karum ai hte, grau ngang ai hpyen dap ni hpe gasat dang na ra ai: shi hte matut ai wa kadai mung, shi kaw na arawnng sadang lu la nna, masha law law ntsa e up lu ai ahkang hte, sake manawn majaw, mungdan karan na ra ai.”

⁴⁰“Ya de a ladaw htum wa mahka e, dingda hkawhkam wa gaw, shi hpe htim gasat na ra ai: dingdung hkawhkam wa chyawm gaw, hpyen leng, hpyen gumra, sanghpaw li law law hte hpawn, bungsha zawn ru lung wa let, dai mung ni hta shang nna, lim kabye ga lai kau na ra ai.

⁴¹Shi gaw reng htum ai mung hta mung shang nna, mung law law kadawng kau ai hkrum na ra ai: rai timung, Edom mung, Moba mung hte Ammon kashu kasha ni malawng maga, shi a lata na lawt lu na mara ai.

⁴²Bai shi gaw, grup yin na mung ni a ntsa e, shi a lata ladawn nna, Egutu mung pyi lawt lu na, n rai.

⁴³Egutu mung hta mahkawng da ai aja gumhpraw hte hpu ai baw mahkra hpe shi madu lu nna, Libi hte Hkusha masha ni gaw, shi kaw hkan nang na mara ai.

⁴⁴Rai timung, sinpraw hte dingdung maga de na pru ai shiga majaw, shi myit ru nna, masha law law hpe shagrawm shamyit kau na matu, n-yun bu let pru sa wa na ra ai.

⁴⁵Shi gaw, nammukdara hte reng htum nna chyoi pra ai bum lapran e, shi a htingnu sum ni hpe gap da na ra ai: rai timung, shi hpe karum ai wa kadai n nga ai rai nna, shi htum mat na ra ai.”



Daniela 12

Jahtum Nhtoi

¹“Ndai aten hta e, na a amyua masha ni hpe makawp maga nga ai, du kaba ngu ai, Mihkaela rawt pru na ra ai rai nna, masha amyua tai hpanng ai kaw nna, ndai aten du hkra, galoi n byin yu ai, ru tsang ai aten du na ra ai: ndai aten hta e, jahpan laika hta mying lawm ai, na a amyua masha ni yawng lawt lu na mara ai.

²Ga nhpu hta yup pyaw nga ai ni law law wa, yup hprang na mara ai: nkau mi gaw htani htana asak lu la nna, nkau mi gaw htani htana kaya kahpa hte arawng hpoi ai hkrum na mara ai.

³Nyan rawng ai ni gaw, samsing lamu a nhtoi zawn, masha law law hpe dinghpring ai maga de jashawn ai ni gaw, shagan ni zawn, htani htana prat dingsa e htoi tu kabrim na mara ai.

⁴Nang chyawm gaw, Daniela e, ndai amu htum ai aten du hkra, ndai mungga hpe ip da nna, laika hpe dazik shakap kau u: masha law law wa tam kahkrang hkawm nna, nyan hpaji jat wa na ra ai,” nga nna tsun ai.

⁵Shaloi ngai Daniela mada yu yang, yu u, kaga masha lahkawng, hka ndai hkran langai mi, wora hkran langai mi, tsap nga ma ai.

⁶Marai langai mi gaw, ‘Ndai mauhpa lam dik wa ai du hkra, gade na na rai ta?’ ngu nna lachyit nba bu hpun let, hka ntsa e tsap nga ai wa hpe san wu ai.

⁷Shaloi, ‘Dai gaw aten mi, aten lahkawng hte aten chyen mi na na ra ai; dai chyoi pra ai amyua a n-gun atsam hpe agrawp daw kau ngut jang, ndai amu yawng ngut wa na ra ai,’ nga nna lachyit nba bu hpun let hka ntsa e tsap nga ai wa gaw, samsing lamu de hkra lata pai lata sharawt nna, htani htana ahkrung nga ai wa a amyua gang let, dagam nga ai hpe, ngai na nngai.

⁸Dai ga hpe ngai na timung, n chye na nngai: dai rai nna ngai gaw, “Madu e, ndai amu ni kaning rai htum lu na rai ta?” ngu nna san we ai.



⁹Shaloi dai wa gaw, “Daniela e, sa wa su; dai ga gaw amu htum ai aten du hkra, ip da nna, dazik kap nga ai.

¹⁰Masha law law wa tinang hkum hpe shachyoi shapra nna, hpraw wa ai hte san seng na mara ai; tara n lang ai ni chyawm gaw, tara n lang ai hku hkan nang na mara ai; tara n lang ai wa kadai mung, chye na lu na n rai: nyan rawng ai ni chyawm gaw, chye na lu na mara ai.

¹¹Tutnawng nawng ya ai wan nat hkungga hpe dawm kau nna, jahten shabyak chye ai matsat shabat kumla shadun ai aten kaw nna, nhtoi hkying mi ni tsa jahku shi na na ra ai.

¹²Dai hta n-ga, nhtoi hkying mi masum tsa sumshi manga ya du hkra, ala nga nna, shakut sharang ai wa gaw, a nga ai.

¹³Nang chyawm gaw dai aten gu hkra sa wa su: nang aban asa nga lu nna, aten ladaw jahtum e na a kamhtaw hta tsap nga lu na rin dai,” nga nna tsun ai.



Hosea

Hosea 1

¹Yuda hkawhkam ni Uzia, Yohtam, Ahaza, Hezekia hte Israela hkawhkam, Yosha a kasha Yeroboam a lakhtak e, Beri a kasha Hosea kaw du ai, Yehowa a mungga gaw, da ndai rai nga ai.

Hosea A Madu Jan Hte Kasha Ni

²Yehowa gaw Hosea hpe ga tsun hpang yang, “Nang sa su; shawa num hte hpawn, shi shaprat ai liknga ma ni hpe woi la u; kaning rai nme law, dai mungdan gaw Yehowa kaw na yit mat wa nna, grai shut hpyit nga ai,” ngu nna shi hpe tsun wu ai.

³Shing rai shi sa nna, Dibla a shayi sha Gome hpe la wu ai; shi gaw na-um nasin rai wa nna, shadang sha shangai wu ai.

⁴Shaloi Yehowa gaw, “Dai ma hpe, Yezrela, shamyng u; kaning rai nme law, gade n na yang, Yezrela shara e jahkaw kau ai asai hpe, Yehu a nta ntsa e ngai matai dawp nna, Israela mungdan hpe jahtum kau na we ai.

⁵Dai shani jang, ngai gaw, Yezrela kadit e, Israela ndan hpe agrawp kau na nngai,” ngu nna shi hpe tsun wu ai.

⁶Bai, shi gaw, na-um nasin rai nna, shayi sha shangai wu ai: shaloi Yehowa gaw, “Shi a amyng hpe, Lo-ruhama, shamyng u; kaning rai nme law, Israela amyua a yubak hpe raw dat kau hkra, ngai htawm hpang e shanhte hpe hpa matsan dum na, n rai.

⁷Yuda nta hpe chyawm gaw, matsan naw dum na nngai; shanhte hpe hkyl la yang, ndan, ri nhtu, hpyen majan, hpyen leng, gumra jawm ai ni hte, hkyl la na n rai; shanhte a Karai Kasang Yehowa a magam hte hkyl la na nme ai,” ngu nna shi hpe tsun wu ai.

⁸Ya shi gaw, Lo-ruhama hpe chyu jahka ngut jang, na-um nasin bai rai nna, shadang sha shangai wu ai.



⁹Shaloi Yehowa gaw “Shi hpe Lo-ami, shamyng u; kaning rai nme law, nanhte gaw nye a amy n rai; ngai mung nanhte a Karai Kasang n rai na nngai,” ngu wu ai.

Hosea 2

¹“Rai timung, Israela kashu kasha ni a nambat gaw n dang hti nna, n hteng yu lu ai Nammukdara zaibru daram law na ra ai, rai nna, ‘Nanhte gaw nye a amy n rai,’ ngu nna shanhte hpe tsun ai shara e nan, Nanhte gaw ahkrung nga ai Karai Kasang a kashu kasha ni rai nga myit dai,” nga nna shanhte hpe tsun na mara ai.

Israela Hpe Mara Jaw Ai Hte Bai Gawgap Ai Lam

²“Dai hta kaga, Yuda kashu kasha ni hte Israela kashu kasha ni gaw, rau zuphpawng nna, tinang a matu baw langai sha san da nhtawm, dai mung de na lung wa na mara ai; kaning rai nme law, Yezrela nhtoi gaw, galu kaba ai nhtoi rai na ra ai.

³Nanhte a nhpu nnau ni hpe, Ami, nanhte a nna njan ni hpe, Ruhama, ngu nna shaga mu.

⁴Nanhte a kanu hte dangrang hkat mu, dangrang hkat mu; shi gaw nye a madu jan n rai, ngai mung shi a madu wa n rai; shi gaw shi a shawa num myi man hpe kau da nna, la shaw ai amu hpe koi kau u ga:

⁵shing n rai yang, shi a hpun palawng ngai raw kau nna, shi shangai ai shani zawn, singgu krin shatai na we ai; zaibru jang zawn ngai shi hpe shakrin kau nna, hkun hkraw ai ga zawn, jahti da nhtawm, hpanng kara ai hte sat kau na we ai.

⁶Gaja wa, shi a kasha ni gaw, liknga ma ni rai nga ai majaw, ngai shanhte hpe matsan n dum na nngai:

⁷shanhte a kanu gaw, shawa num rai nga ai; shanhte hpe gawngli ai kanu gaw, kaya kahpa amu galaw nu ai: shi gaw, ‘Nye a muk, nye a ntsin, sagu mun, lachyit ri, sau hte luhpa ngai hpe jaw ai, nye a sumtsaw sumra ni hpanng de, ngai hkan nang na nngai,’ nga nna tsun sai.



⁸Dai rai nna, yu u, Ngai gaw na a lam hpe, ju hpun hte nhpan kum da nna, pru wa na hku n mu lu hkra, grup yin e bungku gaw da na nngai.

⁹Shi gaw sumtsaw sumra ni hpe, hkan shachyut timung n dep, tam timung n mu jang, ‘Shawng na nye madu wa hpang de ngai bai wa na nngai; shi hte rau nga ai gaw, ya na hta grau kaja nga ai,’ nga nna tsun na ra ai.”

¹⁰“Ngai nan, nai mam, tsabyi jahku ningnan hte asau, shi hpe karan jaw ai mung, shanhte Bala hpara hpe sak jaw ai aja gumhpraw hpe mung, ngai shi hta shalaw nga ai hpe, shi n dum nga ahka!

¹¹Dai rai nna, mam dan ai aten e, nye a nai mam hpe, tsabyi si shup ai aten e, nye a tsabyi jahku hpe, ngai dawm la nna, shi hkum hpe jahpun mai ai, nye a sagu mun hte lachyit ri hpe, gare la kau na nngai.

¹²Ya e pyi, shi a sumtsaw sumra ni a man e, shi a hpun palawng ngai raw kau nna, kaya jahkrum na nngai; nye a lata na shi hpe mawai la ai wa gaw, kadai n nga ai.

¹³Dai hta n-ga, ngai gaw, shi a kabu gara ai lam mahkra hte, shi a poi shani, shata praw shani, laban nhtoi ni hte, madat da ai shawa hpawng nlang hte hpe, jahtum kau na nngai.

¹⁴Da ndai gaw nye a sumtsaw sumra ni ngai hpe jaw ai kumhpa rai nga ai, nga nna shi lakap tsun ai tsabyi ru ni hte lakum hpun ni hpe, ngai shamyit kau nna, nam mali shatai kau ai hte, pa ga na ashu ashan ni, dai hpe sha kau na mara ai.

¹⁵Balim hpara ni a man e manam pyaw ai baw nat nawng nna, gali lakan ni hte shi hkum hpe mawn sumli let, sumtsaw sumra ni a hpang e hkan nang nna, ngai hpe malap kau ai aten majaw, ngai shi hpe dawdan na nngai,” nga nna Yehowa tsun ai.

¹⁶“Shing rai, yu u, ngai shi hpe shalen nna, nam mali hku woi wa let, ngwipyaw ga shi hpe tsun na nngai.



¹⁷Dai yang e shi a tsabyi sun ni hpe ngai shi hpe bai jaw nna, Ahkora kadit gaw myit mada chyinghka tai na ra ai: shing rai shi gaw, hkawnsek prat e, Egutu mung na pru wa ai shani e zawn, ngai hpe bai htan na ra ai.

¹⁸Dai shani e nang ngai hpe, Ishi, nga nna shaga na rin dai; htawm hpang e, Bali, nga nna ngai hpe shaga lu na n rai,” nga nna Yehowa tsun ai.

¹⁹“Kaning rai nme law, ngai gaw, Balim ngu ai amying ni shi a n-gup na tsan kau nna, htawm hpang e dai amying ni hpe dum tsun sa na, n rai.

²⁰Dai shani e ngai shanhte a matu, pa ga na matse labye ni, ntsa malen pyen ai u ni, ga e gumrawt hkawm ai baw hte, ga shaka tawn da nna, dai mungdan hta na, ndan ri nhtu, hpyen majan jasim kau ai hte, shanhte hpe apyaw alaw yup shangun na mawe ai.

²¹Ngai gaw nang hpe nye a matu tutnawng la na nngai; gaja wa, dinghpring ai, tara dara ai, n-gaw nwai ai, matsan dum ai hku hkan nna, ngai nang hpe la na nngai.

²²Kangka ai hku pyi ngai nang hpe la nna, nang gaw Yehowa hpe chye lu na rin dai.

²³Dai aten e ngai madat na nngai: sumsing lamu a ga hpe ngai madat nna, dai hte gaw lamu ga hpe madat na mara ai;

²⁴lamu ga mung, nai mam, tsabyi jahku ningnan hte asau ni a ga madat na ra ai: nlang hte gaw Yezrela ga hpe madat na mara ai.

²⁵Ngai gaw dai amyu hpe, nli zawn ga hta, nye a matu gat hkai nna, matsan dum n hkrum ai shayi sha hpe ngai matsan dum na we ai: nye a amyu n re ai ni hpe, ‘Nang nye a amyu rai nga ndai,’ ngu nna shanhte hpe tsun na mawe ai: shanhte mung, ‘Nang gaw anhte a Karai Kasang rai nga ndai,’ nga nna tsun na mara ai,” nga nna Yehowa tsun ai.

Hosea 3

Hosea Hte Shi Madu Jan Bai Htingrai Htingrat Ai Lam



¹Bai Yehowa gaw, “Israela kashu kasha ni hpara shaje hkan tam nna, tsabyi si dik ra nga timung, ngai Yehowa nan shanhte hpe tsawra nga ai hte maren, nang sa nna, sumtsaw sumra lu ai la shaw ai num hpe naw tsawra u,” nga nna ngai hpe tsun ai.

²Shing rai ngai dai num hpe gumhpraw tawng shi manga, muk-yaw mam dang hpai hte shaw la nhtawm,

³“Nang gaw ngai hte rau na na wa nga sha na ndai: shawa num hkum tai, la shaje kaw mung nang wa na n rai; ngai mung dai zawn nang hte hkrai nga na nngai,” ngu nna shi hpe tsun nngai.

⁴Kaning rai nme law, Israela kashu kasha ni gaw, nhtoi na na wa hkawhkam n lu, du mung n pru, shagu hkungga n nawng ya, masat dingsat shadaw kata, hpa hkai lawng hte terahpim sumla n lu ai, nga nga na mara ai.

⁵Dai h pang Israela kashu kasha ni gaw bai wa nna, tinang a Karai Kasang Yehowa hte, shanhte a hkawhkam Dawi hpe, hkan tam let, h pang jahtum na nhtoi ni hta Yehowa hte shi a mai kaja ai h pang de, hkrit hkungga ai myit hte du na mara ai.

Hosea 4

Israela Ni Hpe Shatsam Ai

¹Israela kashu kasha ni e, Yehowa a ga madat mara nga mu: kaning rai nme law, dai mungdan hta kangka ai, matsan dum ai hte Karai Kasang hpe chye chyang ai myit n nga ai majaw, Yehowa gaw mung masha ni hte tara dangrang hkat na amu rawng nga ai.

²Matsa mawa, masu ai ga, masha sat ai, lagu lagut hte num shaw la shaw ai amu hkrai, rai nga ai: shanhte hpya sha nna, masha sat ai yubak matut manoi rai nga ai.

³Dai re ai majaw, dai mungdan gaw yawng hkyen nga nna, dai hta shanu nga ai ni yawng hte hpawn, pa ga na ashu ashan ni, ntsa malen u ni gawng kya na mara ai: gaja wa, nammukdara nga ni pyi, htum mat na mara ai.



⁴Rai timung, kadai mung n daru u ga; kadai mung n sharin u ga: kaining rai nme law, na a amyumasha ni gaw, hkinjawng wa hte pyi nhtan shai ai ni zawn, rai nga ma ai.

⁵Nang gaw shani chyingtung e ahtu kataw na rin dai; myihtoi wa mung, shana aten e nang hte rau ahtu kataw na ra ai: ngai gaw na nnu hpe shamyit kau na nngai.

⁶Nye a amyumasha ni gaw, chye chyang ai myit kata ai majaw, shamyit kau ai hkrum masai: nang gaw chye chyang ai lam gang kau ai majaw, ngai nang hpe gang kau nna, nang nye a hkinjawng tai lu na n rai: na a Karai Kasang a tara hpe nang malap kau ndai majaw, na nshu nsha ni hpe ngai nan malap kau na nngai.

⁷Shanhte law htam wa ai hte maren, ngai hpe yubak galaw masai: ngai shanhte a arawng sadang hpe, kaya kahpa hte shayu kau na nngai.

⁸Nye amyumasha ni a yubak gaw, shanhte a galaw lu galaw sha shara rai nga ai: dai ni a shut hpyit ai hta, shanhte myit manoi nga ma ai.

⁹Shing rai yu maya masha ni hta byin ai zawn, hkinjawng ni hta mung byin na ra ai: shanhte a arawn alai hpe ngai sawk yu nna, shanhte galaw ai hte maren matai htang na nngai.

¹⁰Shanhte gaw Yehowa hpe shinggan kau ai majaw, shanhte sha timung, hkru kat lu ai, n rai; liknga lam shachyut timung, law htam wa na, n rai.

¹¹Liknga lam, tsabyi jahku hte chyaru, myit hpe shamak kau nga ai.

¹²Nye a amyumasha ni gaw, tinang a hpuntawng hte bawng yu ma ai; shanhte a dawhkrawng gaw, hpaji daw ya ai: liknga lam hta kayut ai majaw, shanhte lam dam nna, shawa num tai let, tinang a Karai Kasang npu na, prumat wa ma ai.

¹³Shanhte gaw bum pungding ntsa e mung, kawng ni a ntsa e mung, shingnip tsawm ai wamyi hpun, libna hpun hte magyeng hpun npu e mung, hkungga nawng ya nna, manam pyaw ai baw nat nawng ma ai: dai re ai majaw, nanhte



a shayi sha ni shawa num tai nna, nanhte a nnam ni la shaw ai amu galaw ma ai.

¹⁴Nanhte a shayi sha ni shawa num, nanhte a nnam ni la shaw ai num tai yang, ngai shanhte hpe ari jaw na, n rai: kaning rai nme law, la ni pyi shawa num hkan tam nna, n se ai num ni hte rau hkungga nawng ya ma ai: nyan n rawng ai amyu gaw, htum mat ai hkrum na ra ai.

¹⁵Israela amyu e, nang shawa num tai timung, Yuda amyu n shut n hpyit u ga: Gilgala de hkum shang myit; Bet-awen de hkum lung myit; Yehowa hkrung nga ai hte maren, nga nna hkum dagam myit.

¹⁶Israela amyu gaw, n bik ai upra zawn, myit ja ai madun nga ai: ya Yehowa gaw shanhte hpe sagu kasha zawn, dam lada ai shara e rem na ra ai.

¹⁷Ehprim gaw hpara sumla ni hta matut manoi nga ai; shi nga nga u ga.

¹⁸Shanhte a lu lai sha lai poi lai wa sai; shanhte gaw tutnawng shawa num amu galaw ma ai; mung du ni gaw kaya kahpa amu grai ra ma ai.

¹⁹Nbung gaw tinang a singkaw hte shi hpe ka-up nna, shanhte gaw tinang a shagu hkungga majaw, kaya kahpa hkrum na mara ai.

Hosea 5

Israela Ni Hpe Tara Jeyang Ai Lam

¹“Hkinjawng ni e, ndai lam na la mu; Israela dap e, madat mara nga mu; hkawhkam wa htingnu na ni e, matsing mu: nanhte gaw dawdan ai hkrum na myit dai; kaning rai nme law, nanhte gaw, Mizpa shara e mahkam, Tabora bum ntsa e hpyan tawn ai sumgawn, tai manit dai.

²Htak mat ai ni gaw, sat kau ai amu hte, tinang a yubak shalaw dat mu ai: ngai chyawm gaw, nlang hte hpe daru sharin na nngai.

³Ehprim hpe ngai chye nngai: Israela gaw, nye a man na makoi mat lu ai, n rai; Ehprim e, ya pyi nang shawa num tai nna, Israela gaw awu asin hkrum nga ai.



⁴Shanhte a kraw kata e shawa num myit rawng nna, shanhte Yehowa hpe n chye ma ai majaw, tinang a Karai Kasang hpang de nhtang wa na, shanhte a arawn alai hkum da nga ai.

⁵Israela a gumrawng gumtawng ai gaw, tinang a man e dawdan ai sakse tai wa ai; dai re ai majaw, Israela hte Ehprim gaw, tinang a n hkru n hkra ai hta ahtu kataw na mara ai; Yuda amyung, shan hte rau ahtu kataw na ra ai.

⁶Shanhte gaw tinang a sagu yamnga hpung ni hpe gawt let, Yehowa hpe sa tam timung, shi hpe n mu ma ai: shi shanhte hte tsan gang mat sai.

⁷Shanhte gaw tsasam kasha shaprat manu ai majaw, Yehowa hpe myit magaw ai hku di kau manu ai: ya chyawm gaw, shata praw shani gaw, shanhte hte shanhte a yi hkauna ni hpe, shamyit kau na ra ai.

⁸Gibea mare hta pahke, Rama mare hta pahtau, dum mu; Bet-awen shara e jahtau garu mu; Ben-yamin e, hpang de mada yu u.

⁹Daru sharin hkrum ai shani e, Ehprim gaw katsi katsang shara tai na ra ai: teng teng byin magang ra ai lam, Israela amyung ni hpe, ngai chye shangun nngai.

¹⁰Yuda du ni gaw, lamu ga jarit hpundung ni hpe sit kau ai ni zawn, rai nga ma ai: ngai gaw shanhte a ntsa de, nye a pawt sindawng ai hpe ntsin zawn, ru dat na nngai.

¹¹Ehprim gaw masha ni a hkang ai ga hpe hkan hkraw ai majaw, shi gaw zingri zingrat hkrum nna, dawdan ai hte htum mat sai.

¹²Dai re ai majaw ngai gaw, Ehprim a matu manut, Yuda nta a matu bya wa ai ana zawn, rai nga nngai.

¹³Ya Ehprim gaw tinang a ana ahkya hpe, Yuda gaw tinang a nma hpe mu jang, Ehprim gaw Asuri mung de sa nna, Yuda gaw hkawhkam Yarib hpe shaga wu ai: shi chyawm gaw, nan hpe shamai ya lu ai, n rai, nan a nma hpe kapa ya lu ai, n rai.



¹⁴Kaning rai nme law, ngai gaw Ehprim hta hkanghkyi zawn, Yuda nta hta hkanghkyi uram zawn, rai na nngai; ngai nan amya kawa kau da na nngai; makrang hpai kau yang, kadai mung mawai la lu na, n rai.

¹⁵Shanhte gaw tinang a yubak hpe yin la nna, nye a myi man hpe hkan tam ai du hkra, ngai pru nna, nye a shara de bai wa na nngai: ru tsang hkrum yang, shanhte ngai hpe tsam mari hkan tam na mara ai.

Hosea 6

Myit Malai N Lu Hkraw Ai Israela

¹“Sa marit, Yehowa hpang de bai wa ga; shi amya kau timung, bai shamai ya na mi ai; jahpye kau timung, nma kayawp ya na mi ai.

²Ni ni lai yang, shi anhte hpe shalan shabran ya nna, masum ya rai yang anhte hpe bai sharawt ai hte, shi a man e, anhte hkrung nga na ga ai.

³Anhte chye na lu ga; Yehowa hpe chye lu hkra hkan tam ga: jahpawt manap teng teng du ai zawn, shi du pru na ra ai; shi anhte hpang de, marang shaya hte, lamu ga hpe madit ai marang shadoi zawn, du na ra ai.”

⁴“Ehprim e, ngai nang hpe kaning di na rai ta? Yuda e, ngai nang hpe kaning di na rai ta? Nan a chyeju dum ai myit gaw, jahpawt manap sumwi hte, jau jau e hkoi mat ai mari zawn, rai nga ai.

⁵Dai re ai majaw ngai shanhte hpe, myihtoi ni a ga hte kahtum gadaw di kau ni ai; nye a n-gup na pru ai ga hte shanhte hpe sat kau ni ai: ngai jeyang ai lam gaw, htoi tu ai nhtoi zawn, rai nga ai.

⁶Kaning rai nme law, hkungga jaw ai lam n rai, chyeju dum ai lam, wan nat hkungga hta Karai Kasang hpe chye chyang ai lam, ngai tsaw nga nngai.

⁷Rai timung, shanhte gaw Adam zawn, ga shaka hpe tawt lai kau manu ai: dai yang e shanhte gaw, myit magaw ai hku, ngai hpe di kau ma ni ai.

⁸Gilead mare gaw, n shawp ai amu galaw ai ni a mare rai nga ai; sai galu ai lagaw hkang hkrai rai nga ai.



⁹Damya hpung ni gaw, masha hpe gyam ai zawn, hkinjawng hpung ni gaw, Shehkem de sa wa ai lam hta, masha hpe sat kau ma ai: gaja wa, shanhte gaw sawse lawklek ai amu galaw ma ai.

¹⁰Israela nta kata e matsat shabat amu ngai mu nngai; Ehprim amyu gaw shawa num tai nna, Israela gaw awu asin di kau ai hkrum sai.

¹¹Yuda e, nye a amyu masha ni hpe bawng dung ai kaw na ngai nhtang wa shangun yang, na a matu mung, shu la na nsi naisi san da nga ai.”

Hosea 7

¹Ngai gaw Israela hpe shamai ya mayu yang, Ehprim a n shawp ai hte, Samari n hkru ai lam dan pru nga ai; kaning rai nme law, shanhte gaw masu matsa lam hkan nna, lagu lagut wa kata de shang ai hte, damya hpung ni, shinggan de hpya lu hpya sha ma ai.

²Shanhte a n hkru ai amu mahkra hpe ngai matsing nga nngai, shanhte gaw tinang a kraw e n dum ma ai: ya e pyi tinang a amu ni gaw, shanhte hpe wang tawn nga ai; shanhte gaw nye a man e nga nga ma ai.

³Shanhte gaw tinang a n kaja ai amu hte, hkawhkam wa hpe, tinang a masu ai ga hte, du ni hpe, shapyaw nga ma ai.

⁴Shanhte yawng num shaw la shaw ai ni rai nga ma ai: shanhte gaw muk kabaw ai wa kahtet shangun ai wan htung hte bung nga ma ai: shi gaw shadung gumchya nna, muk wawm ai du hkra, dai wan hpe shagrung ra ai, n rai.

⁵Anhte a hkawhkam wa a poi shani hta e, du ni gaw nhpat hkra tsabyi jahku hte nang ma ai; shi gaw n kaw n law re ai ni hpe hkap hkalum la nga ai.

⁶Gaja wa shanhte gaw, gyam yu nga let, tinang myit hpe wan htung zawn kahtet shangun mu ai: shanhte a muk kabaw ai wa gaw, shana tup yup nga timung, dai gaw jahpawt manap e wan shinglet zawn grung nga ai.



⁷Shanhte nlang hte gaw, wan htung zawn kahtet nga nna, tinang a tara agyi ni hpe hkru kau manu ai; shanhte a hkawhkam ni yawng, kadawng mat masai: shanhte hta na, ngai hpe shaga ai wa langai mi n nga ai.

⁸Ehprim gaw maigan amyu ni hte kayau nga ai; shi gaw, maga sha kabaw nna, n galau ai muk pa rai nga ai.

⁹Tsasam masha ni gaw shi a n-gun sha kau timung, shi dai lam n chye nga ai: shi a baw hta kara ahpraw kayau kaya tu pru timung, shi dai lam n chye nga ai.

¹⁰Israela a gumrawng gumtawng ai gaw, tinang a man e dawdan ai sakse tai timung, shanhte gaw dai daram hkrum ninglen, tinang a Karai Kasang Yehowa hpang de n wa ai hte, shi hpe n tam ma ai.

¹¹Ehprim gaw myit n rawng ai. angawk ai hkrudu hte bung nga ai: shanhte gaw Egutu hpe shaga, Asuri mung de sa wa ma ai.

¹²Shanhte sa wa ma yang, nye a sumgawn hte ngai shanhte hpe ka-up na nngai: ntsa malen u hpe zawn, ngai shanhte hpe ga de jahkrat kau na nngai: shanhte a zuphpawng hta na ma ai hte maren, ngai shanhte hpe ari jaw na nngai.

¹³Shanhte ngai kaw na pru mat wa ai majaw, dingnye lu mu ga; ngai hpe shut hpyit ai majaw, hten byak hkrum mu ga: ngai shanhte hpe shaw la mayu timung, shanhte nye a lam masu ga tsun nga ma ai.

¹⁴Shanhte gaw tinang yup ku ntsa e hpyi jahtau timung, tinang myit masin hte ngai hpe n shaga ma ai: nai mam hte tsabyi jahku lu la na matu, shanhte zuphpawng nna, ngai hpe gumlau ma ai.

¹⁵Shanhte a lata hpe ngai sharin ya nna, n-gun shaja timung, shanhte gaw nye a lam hkalem ai hku maw ma ai.

¹⁶Ntsa e dung ai wa hpang de, shanhte nhtang wa ma ai, n rai: shanhte gaw n ding ai ndan hte bung ma ai; du ni a shinglet grang ai ga tsun ai majaw,



shanhte gaw nhtu hte si na mara ai: dai gaw Egutu mung hta e, shanhte hkrum na asawng asang lam rai nga ai.

Hosea 8

Nbung Sha Hkai Ai Majaw Nbung Hpe Dan La Na Lam

¹Pahtau dum u; hpyen wa gaw langda zawn Yehowa nta de du ra ai: kaning rai nme law, shanhte gaw nye a ga shaka hpe lai kau nna, nye a tara hpe tawt lai kau manu ai.

²Shanhte gaw, Nye a Karai Kasang e, anhte Israela amy n nan nang hpe chye ga ai, nga nna ngai hpe jahtau timung,

³Israela gaw mai kaja ai hpe kau da ai majaw, hpyen wa gaw shi hpe hkan shachyut na ra ai.

⁴Shanhte gaw hkawhkam hpe aya dang timung, nye a ahkang hte n rai; du hpe tawn da timung, ngai n chye nngai: shanhte shamyit kau ai hkrum hkra, tinang a aja gumhpraw hte tinang a matu, hpura sumla galaw manu ai.

⁵Samari e, na a dumsu kasha hpe shi kau da nu ai; nye a pawt sindawng ai myit, nawku ai ni hpe kahtet nga ai: shanhte gaw gaten du hkra, san seng ai myit n rawng na ma hka?

⁶Kaning rai nme law, dai gaw Israela masha ni shapraw ai sha rai nga ai: lasama wa dai hpe galaw nna, dai gaw Karai Kasang n rai; gaja wa, Samari a dumsu kasha gaw, kahtum gadaw agrawp kau ai hkrum na ra ai.

⁷Shanhte gaw nbung nli gat nna, bungsha shu la na mara ai; mam hpun tu na n rai. Nkyang hta shadung rawng na, n rai: rawng timung, tsasam masha ni dai hpe gamaw kau na mara ai.

⁸Israela gaw gamaw kau ai hkrum nga ai: ya shanhte gaw masha amy ni hta, kadai n ra ai hka wan zawn rai nga ma ai.

⁹Kaning rai nme law, shanhte gaw shi hkrai rai nga ai lawze nhprang zawn, Asuri mung de lung wa masai: Ehprim gaw sumtsaw sumra ni hpe kumhpa jaw nga ai.



¹⁰Gaja wa, shanhte gaw maigan amyu ni hpe kumhpa jaw timung, ngai shanhte hpe ya shinggyin tawn nna, shanhte gaw gade n na yang, du ni a hkawhkam wa lit majaw, yawm hpang wa na mara ai.

¹¹Ehprim gaw yubak galaw na matu, tawn hkungri shalaw ai majaw, tawn hkungri ni shi a yubak lam tai wa sai.

¹²Ngai gaw nye a tara mun sen shi a matu ka da timung, dai hpe hpa n re ai zawn nawn nga ai.

¹³Ngai hte seng ai shagu hkungga gaw, nawng ya ai ni sat nna, de a shan hpe sha ma ai; Yehowa chyawm gaw dai ni hta sharawng lu ai, n rai: ya shi gaw, shanhte a shut hpyit ai hpe dum nna, shanhte a yubak majaw ari jaw na ra ai; shanhte gaw Egutu mung de nhtang wa na mara ai.

¹⁴Kaning rai nme law, Israela gaw tinang a Hpan Madu hpe malap kau nna, nawku Htingnu ni dè da nga ai; Yuda gaw bungku kum ai mare ni shalaw ma ai; rai timung, ngai gaw mare ni hpe nat kau nna, de a hpyen dap ni hkru mat na ra ai.

Hosea 9

Israela Hpe Tara Jeyang Ai Lam

¹“Israela e, masha amyu ni zawn, kabu gara ai myit hkum madun et; kaning rai nme law, nang gaw na a Karai Kasang hpe shinggan kau let, shawa num tai nga ndai; nang gaw chyarang shagu hta shawa num shabrai hpyi sha ndai.

²Mam chyarang hte tsabyi si htumbyen, shanhte a asak hpe bau lu na, n rai; shi gaw, tsabyi ningnan mung lu na, n rai.

³Shanhte gaw Yehowa a mungdan hta shanu lu na, n rai; Ehprim gaw Egutu mung de nhtang wa nna, shanhte gaw Asuri mung hta e, n san n seng ai shahpa sha na mara ai.

⁴Shanhte gaw Yehowa a matu, tsabyi jahku dumhpung ru jaw lu na, n rai, dai hta shi awng sharawng lu na, n rai; shanhte a shagu hkungga gaw, sharung shayawt ai ni a shahpa hte bung na ra ai; sha ai ni yawng awu asin



hkrum na mara ai: shanhte a shahpa hpe, tinang hkrai sha mu ga; dai gaw Yehowa a nta hta shawn lu na, n rai.

⁵Madat da ai zuphpawng hte, Yehowa a poi shani e, nanhte kaning rai galaw na myit ta?

⁶Kaning rai nme law, yu mu, hten byak ai kata na, shanhte pru wa masai; rai timung, Egutu mung hta shanhte hpawng nga nna, Memhpi mare hta lup kau ai hkrum na mara ai: gumhpraw hte shatsawm ai arai ni hpe, tsamat tu lim kau na ra ai: shanhte a janghpang ni hta ju hpun tu na ra ai.

⁷Ari jaw na aten du sai; matai htang na shani du sai; Israela amy chye lu na ra ai: na a law la ai shut hpyit ai hte, ladu lai ai n dawng n yawt myit majaw, myihtoi wa gaw angawk ai wa, wenyi shung ai wa mana bu ai wa, tai nga ai.

⁸Ehprim gaw, tinang a Karai Kasang a sin langa tai yu sai: myihtoi wa gaw, lam shagu hta mahkam hkrum nna, shi a Karai Kasang a nta hta, n dawng n yawt ai hkrai rai nga ai.

⁹Gibea mare a aprat e zawn, shanhte gaw tinang hkum hpe grai awu asin di kau manu ai: shi gaw shanhte a shut hpyit ai hpe dum nna, shanhte a yubak majaw, ari jaw na ra ai.”

¹⁰“Ngai gaw, zaibru jang e tu ai tsabyi si zawn, Israela hpe mu hkrup nngai; shawng si ai lakum hpun hta shawng myin ai lakum si zawn, nanhte a nji nwa ni hpe, ngai mu mada nngai: rai timung shanhte gaw, Bala-peora hpang de sa nna, tinang hkum hpe kaya kahpa lam hta ap kau nhtawm, tinang ra ai hpara hte maren, matsat shabat hkum tai wa masai.

¹¹Ehprim a arawng sedang gaw, u zawn pyen mat na ra ai; shangai chyinghkai n nga, gawngli ai mung n pra, kasha shaprat ai kata na ra ai.

¹²Kasha ni hpe bau maka timung, langai mi n ngam hkra, ngai shanhte hpe dawm la kau na nngai: gaja wa, ngai shanhte hpe kau da yang, shanhte dingnye hkrum sha mu ga.



¹³Ehprim gaw, ngai mu ai hte maren, Turu mare zawn, ngwipyaw ai shara hta dè nga timung, shi gaw tinang a kashu kasha ni hpe, sat kau ai wa a lata hta, sa ap ya na ra ai.

¹⁴Yehowa e, shanhte hpe jaw mu: nang hpa jaw na n ni? gawng n li ai kan, chyu n pru ai madoi chyu hpang, shanhte hpe jaw mu.

¹⁵Shanhte a n hkru n hkra ai a npawt yawng, Gilgala mare hta rai nga ai; dai yang e ngai shanhte hpe n dawng n yawt nngai: shanhte a n hkru n hkra ai a amu majaw, ngai shanhte hpe nye a nta na shachyut kau na nngai: htawm hpang e shanhte hpe tsawra na, n rai: shanhte a du ni yawng, gumlau ni rai nga ma ai.

¹⁶Ehprim gaw ahtu adep hkru ai majaw, tinang aru hkraw mat nna, asi n si lu ma ai; kasha shangai timung, tsawra htum ai kasha ni hpe, ngai sat kau na nngai.

¹⁷Nye a Karai Kasang a ga hpe n madat ai majaw, shi shanhte hpe kau da nna, shanhte gaw maigan amyu ni hta, brak hkawm ai ni tai na mara ai.”

Hosea 10

¹“Israela gaw asi si ai, ring ai tsabyi ru rai nga ai: asi law ai made, shi gaw tawn hkungri ni hpe shalaw wu ai; shanhte a mungdan mai kaja ai hte maren, shanhte gaw tsawm ai shadaw sumla ni hpe sharawt ma ai.

²Shanhte a myit masin bra nga ai; ya shanhte gaw mara kap na mara ai; shi gaw shanhte a tawn hkungri ni hpe run kau nna, shadaw sumla ni hpe agrawp kau na ra ai.

³Gaja wa, shanhte gaw, Anhte Yehowa hpe n hkrit hkungga ai majaw, anhte hkawhkam n lu ga ai; hkawhkam lu timung, shi anhte a matu hpa galaw lu na rai ta? nga nna ya tsun na mara ai.

⁴Shanhte gaw ga kaman tsun nna, ga shaka tawn da yang, masu ai hku dagam ma ai: dai re ai majaw, hkauna lawk e tu ai mana hpun zawn, dawdan ai lam alawan du na ra ai.



⁵Samari masha ni gaw, Bet-awen a dumsu kasha a majaw, hkrit gari na mara ai: kaning rai nme law, de a hpung shinghkang hkoim mat ai majaw, mung masha ni hte, dai hta sharawng awng nga ai sumla hkinjawng ni gaw, yawng hkyen hkrum na mara ai.

⁶Dai hpe pyi, Asuri mung de la sa nhtawm, hkawhkam Yarib hpe kumhpa sak jaw na mara ai: Ehprim gaw arawng sum nna, Israela gaw tinang hpajidaw ai majaw, kaya dum na ra ai.

⁷Samari mung hte de a hkawhkam wa gaw, hka ntsa na jahpaw zawn rai nga ai.

⁸Israela yubak a npawt Awen mung, run kau ai hkrum na ra ai: de a tawn hkungri ni a ntsa e, ju hpun hte tsing tu lim kau nna, mare masha ni gaw, 'Bum ni e, anhte hpe ka-up mi, kawng ni e, anhte a ntsa e hkrat bun mi,' nga nna shaga na mara ai."

⁹"Israela e, nang gaw Gibeaprat kaw nna, yubak galaw nit dai; dai yang e shanhte naw tsap nga ma ai: hpyen gasat ai gaw, n hkru n hkra ai kashu kasha ni hpe Gibeaprat mare hta e naw dep na, n rai ni?

¹⁰Ngai galaw mayu yang, ngai shanhte hpe shari na nngai: shanhte a yubak amyulahkawng hta manoi nga yang, masha amyuni shanhte hpe wang tawn na mara ai.

¹¹Ehprim gaw ni nna, mam kabye ra ai upra rai nga timung, ngai gaw shi a du bau ntsa e, kandang mara na nngai: Ehprim a du hta jawng ai wa ngai shalun na nngai; Yuda gaw hkaibang galau nna, Yaku gaw masit na ra ai."

¹²"Tinang a matu dinghpring ai nli gat mu, chyeju nsi naisi shu la mu; jahkam da ai yi hkauna ni hpe galau mu: Yehowa sa nna, nanhte a ntsa e dinghpring ai marang jahtu ai du hkra, shi hpe tam na aten ya rai nga ai.

¹³Nanhte gaw tara n lang ai galau hkai nna, n hpru n mai ai hpe dan la manit dai; masu magaw nsi naisi nanhte sha manit dai: kaning rai nme law, nang gaw tinang hkan ai lam hte, law la ai share ninghkrin ni hta, kam hpa nga ndai.



¹⁴Dai re ai majaw, na a amyú masha ni gaw, kabring kabrawng rai wa nna, hpyen majan gasat ai shani hta, Shalman gaw Betarbela hpe run kau ai hte maren, na a hpyen dap ni yawng, run kau ai hkrum na ra ai: kanu gaw kasha ni hte rau adit kau ai hkrum masai.

¹⁵Shing rai, nanhte a law la ai yubak majaw, Betela mare hta e dai zawn nanhte hkrum na marin dai: Israela hkawhkam gaw jahpawt nhtoi mahka e, atsai awai jahtum kau ai hkrum na ra ai.”

Hosea 11

Israela Hpe Karai Kasang Tsawra Ai Lam

¹“Israela gaw ma naw rai nga yang, ngai shi hpe tsawra nna, ngai sha hpe Egutu mung na shaga la se ai.

²Myihtoí ni gaw shanhte hpe je shaga, shanhte je lam dam mat wa ma ai: shanhte gaw Balim hpara ni hpe hkungga nawng ya nna, tawk ai sumla ni hpe manam pyaw ai baw nat nawng ya ma ai.

³Ngai chyawm gaw Ehprim hpe hkawm sharin nngai; nye a lata hta shanhte hpe pawn nngai: rai timung ngai lanu lahku ai hpe, shanhte n chye ma ai.

⁴Masha hpe dun ga ai sumri ngu ai, tsawra ai sumri hte, ngai shanhte hpe dun nngai: kandang hpe yawng ya nna, shanhte hpe angwi sha ushat jaw ai wa zawn, ngai rai nga nngai.”

⁵“Shanhte gaw Egutu mung de nhtang wa lu na n rai: ngai hfang de n wa hkraw ai majaw, Asuri wa gaw, shanhte a hkawhkam tai na ra ai.

⁶Tinang a hpaji daw ai lam majaw, nhtu tsin-yam gaw, shanhte a mare ni a ntsa e du nna, mare htinggrang ni hpe agrawp kau ai hte shamyit kau na ra ai.

⁷Nye a amyú masha ni gaw, ngai kaw na htak mat mayu ai myit rawng nga ma ai: Tsaw htum ai wa hfang de shanhte hpe shaga timung, shi hpe shagrau sha-a mayu ai wa langai mi n nga ai.”



⁸“Ehprim e, ngai nang hpe kaning rai kau da lu na rai ta? Israela e, nang hpe kaning rai ap kau lu na rai ta? Adma mare zawn, nang hpe kaning di shatai kau lu na rai ta? Zeboim mare zawn, kaning di tawn da na rai ta? Nye kraw kata e nye a myit galai nga nna, nye a n-gaw nwai ai myit katu nga ai.

⁹Ngai gaw masin pawt kahtet ai hte maren, n dawdan mayu nngai; Ehprim hpe shamyit kau na, ngai nhtang wa na nngai, n rai: kaning rai nme law, ngai gaw masha n rai, Karai Kasang rai nga nngai: na a ka-ang e shanu nga ai Chyoi pra Htum ai wa, ngai rai nga nngai; ngai gaw n-yun bu ai hte du na n rai.

¹⁰Yehowa gaw hkanghkyi zawn shabam nna, shanhte gaw shi hpang de hkan nang na mara ai: shi shabam yang, kashu kasha ni gaw, sinna maga de na, hkrit gari ai hte du na mara ai.

¹¹Shanhte gaw, u zawn Egutu mung na hkrudu zawn Asuri mung na, hkrit gari let du nna, ngai shanhte hpe tinang nang a buga hta shanu nga shangun na nngai,” nga nna Yehowa tsun ai.

Hosea 12

Israela A Mara

¹“Ehprim gaw, masu matsa ga hte, Israela dap gaw, hkalem hkalau ai hte, ngai hpe wang tawn nga ai; Yuda chyawm gaw, Karai Wa hte naw up nga lu nna, Chyoi Pra ai Wa hte, kangka rai nga ai.

²Ehprim gaw nbung hpe sha nna, sinpraw nbung hpe hkan shachyut nga ai: shi gaw masu matsa ai ga hte hten byak ai lam ni hpe, shani shagu shalaw dat nga ai; shanhte gaw Asuri hkawhkam wa hte ga shaka tawn da nna, Egutu mung de asau la sa ma ai.

³Yehowa Yuda hte ndang kalang hkat shara naw nga nna, shi gaw Yaku hpe, shi a arawn alai hte maren, ari jaw na ra ai; shi galaw ai amu hte maren, matai dawp na ra ai.

⁴Yaku gaw kanu a hkritung e, kahpu a lahtin jum nga ai; shi n-gun an wa yang, Karai Kasang hte kamu hkat wu ai:



⁵Gaja wa, shi gaw lamu kasa hte kamu hkat nna, dang kau nu ai: shi hkráp ngu hkráp ngoi nna, shi hpe tawngban nu ai;

⁶Zaw nawng zaw wa up ai Yehowa gaw, Betela shara e shi hpe mu hkráp nna, dai yang e anhte hte ga tsun nga ai: shi a masat dingsat amyíng gaw Yehowa rai nga ai.

⁷Dai re ai majaw, na a Karai Kasang hpang de nhtang wa nu: matsan dum ai hte tara ding ai lam hkan nang nna, na a Karai Kasang hpe tutnawng myit mada nga u.”

⁸“Shi gaw Hkanan masha rai nga ai; n man ai joi shi lang nga ai: maw sha map sha ai amu, shi sharawng nga ai.

⁹Ehprim chyawm gaw, ‘Gaja wa, ngai sut su nngai; ngai arung arai mahkawng da nngai; rai timung, ngai shakut sharang ai amu mahkra hta, yubak ngu ai n shawp ai hpe, ngai hta mu lu na, n rai,’ nga nna tsun nga ai.

¹⁰Rai timung, ngai Yehowa gaw, Egutu mung na nang hpe shapraw la ai Karai Kasang rai nga nngai: madat da ai poi shani e nga ai zawn, ngai nang hpe sum hta, bai nga shangun lu na nngai.

¹¹Ngai gaw myihtoí ni hpe ga tsun ni ai; shingran law law hpe ngai madun ni ai; myihtoí ni a n-gup hte ga shadawn hku tsun nngai;

¹²Gilead mung, n shawp ai amu galaw ai rai yang, dai gaw be be kaman sha tai na ra ai: Gilgala hta usu nawng ya ai rai yang, shanhte a tawn hkungri ni gaw, yi hkauna hta dawng ai nlung sumpum zawn, tai na ra ai.”

¹³“Yaku gaw Suri mung de hpawng wa sai; Israela gaw num lu la hkra mayam tai nna, sagu rem nga ai.

¹⁴Yehowa gaw Israela hpe, myihtoí a lata hte Egutu mung na woi wa nna, myihtoí a lata hte bau sin hkrum nga ai.

¹⁵Ehprim gaw ngai hpe aja awa pawt bu shangun ni ai; dai re ai majaw, shi jahkaw kau ai sai, shi hta kap nna, shi shatan nhkan ai ga, shi a Madu gaw shi hpe nhtang jaw na ra ai.”



Hosea 13

Israela A Ntsa Yehowa A Pawt Sindawng Ai Lam

¹“Ehprim gaw ga tsun yang, masha ni hkrit gari nga ma ai; shi gaw Israela hta grau htum ai wa rai nga ai: rai timung, shi gaw Bala hpara hte shut yang, shi si wa sai.

²Ya shanhte gaw yubak je je galaw nna, tinang nyan hkan let, tinang a gumhpraw hte jaw ai hpara sumla galaw ma ai: yawng hte gaw lasama amu hkrai rai nga timung, shanhte gaw dai sumla ni hpe ga tsun nna, hkungga nawng ya ai wa gaw, dumsu kasha ni hpe pup nga a hka!

³Dai re ai majaw shanhte gaw, jahpawt manap na sumwi, jau jau e hkoi mat ai mari, bungsha hte hkoi mat ai mam chyarang na nbun, wan htung na pru ai wan hkut zawn, tai mat na mara ai.”

⁴“Rai timung, ngai Yehowa gaw, Egutu mung na nang hpe shapraw la ai Karai Kasang rai nga nngai; ngai hta shaje Karai Kasang hpe, nang n chye nu ai: ngai hta kaga, hkye hkrang la ai wa n nga ai.

⁵Hkun hkraw ai shara ngu ai, nam mali e, ngai nang hpe chye ni ai.

⁶Shanhte a udat shara law ai majaw, hkru kat ma ai: hkru kat ma yang, shanhte myit kaba nna, ngai hpe, malap kau ma ai.

⁷Dai re ai majaw, ngai shanhte a matu, hkanghkyi zawn rai nga nngai; rawnggawk zawn, lam makau e gyam yu na nngai.

⁸Kasha mat ai tsap kanu zawn, ngai shanhte hpe hkap shadang nna, shanhte a myit masin a sap sanap ashep kau na nngai: ngai gaw dai yang e hkanghkyi yi zawn shanhte hpe kawa sha kau na nngai; matse labye ni shanhte hpe amya sha kau na mara ai.”

⁹“Israela e, nang hpe karum ai wa, ngai hte nan, nang nhtan shai nga ai gaw, nang hpe jahten shabyak ai lam rai nga ai.



¹⁰Na a hkawhkam wa gaw, mare shagu hta nang hpe hkye hkrang la lu hkra, ya kanang rai nga a ta? Anhte hpe hkawhkam hte du jaw mi, nga nna nang hpyi ai tara agyi ni gaw, kanang rai nga ma ta?

¹¹Ngai pawt bu ai hte, nang hpe hkawhkam jaw ni ai; nye a n-yun bu ai hte, shi hpe dawm la se ai.

¹²Ehprim a shut hpyit ai hpe, ngai makai da nna, shi a yubak hpe, mahkawng da ni ai.

¹³Shinggyim machyi ai num zawn, shi yawn hkyen hkrum na ra ai; shi gaw gam n rawng ai kasha rai nga ai: shangai nhtoi gu timung, madang nga ai ma rai nga ai.

¹⁴Shing rai ngai gaw shanhte hpe katsan ga de na mawai la na rai ni? si hkrung si htan kaw na, gare la na rai ni? Si hkrung si htan e, na a ana zinli, kanang nga a ta? Katsan ga e, nang shapraw ai tsin-yam tsindam, kanang nga a ta? myit malai na lam, ngai n mu nngai.”

¹⁵“Shi gaw shi a kahpu kanau ni hta mayat maya wa timung, sinpraw nbung du na ra ai; Yehowa a nbung zaibru jang de na bung wa nna, shi a hka hpawk hkyet mat ai hte, shi a hka npun hkraw mat na ra ai: hpyen wa gaw shi a sutdek hta na hpu ai baw arung arai mahkra hpe kashun la na ra ai.

¹⁶Samari gaw tinang a Karai Kasang hpe gumlau ai majaw, mara kap na ra ai: shanhte gaw ri nhtu hte kadawng si na mara ai: ma kaji ni gaw, adit kau ai hkrum nna, na-um nasin re ai num ni, ahkri ga kau ai hkrum na mara ai.”

Hosea 14

Myit Malai Ai Kaw Nna Shaman Chyeju De

¹“Israela e, nang gaw na a yubak hte ahtu kataw hkrum ai majaw, na a Karai Kasang Yehowa hpang de nhtang wa u.

²Tawngban ga tsun nna, Yehowa hpang de nhtang wa let, Anhte a shut hpyit ai nlang raw dat kau ya mi; kaja ai hpe hkap la ya mi; shing rai anhte gaw n-gup ga ngu ai usu nang hpe nawng ya na ga ai.



³Asuri hkawhkam anhte hpe hkye hkrang la lu ai n rai; anhte gumra jawm na ga ai n rai: tinang a lata hte galaw ai arai hpe, ‘Nanhte gaw, anhte a hpara ni rai nga myit dai,’ nga nna htawm hpang de n tsun na saga ai: kaning rai nme law, chyahkrai nmai ni, nang hta chyu sha, matsan dum ai lu la na mara ai, ngu nna sa tsun mu.”

⁴“Nye a pawt bu ai myit kawp mat sai majaw, shanhte a htak mat ai hpe ngai shamai shatsai ya nna, hpa n hpyi ai sha, shanhte hpe tsawra na nngai.

⁵Ngai gaw Israela ntsa e mari zawn tai na nngai: shi gaw hkalaw pan zawn pu nna Lebanon zawn ru jung na ra ai.

⁶Shi a lakung lakying ni gung dam wa nna, shi gaw tsanlun hpun zawn tsawm htap na ra ai: shi a abat gaw Lebanon maling zawn, manam na ra ai.

⁷Shi a shingnip hta shanu nga ai ni gaw, nhtang wa lu na mara ai; shanhte gaw nai mam zawn ring wa nna, tsabyi ru zawn pu pu na mara ai: de a sama gaw, Lebanon tsabyi jahku zawn, mawng na ra ai.

⁸Ehprim gaw, ‘Hpara sumla ni htawm hpang de, ngai hte hpa seng a ta?’ nga nna tsun na ra ai. Ngai shi a ga madat nna, shi hpe yu na nngai: ngai gaw tsit lali ai marau hpun zawn rai nga nngai; na a si, ngai kaw na pru na ra ai.

⁹Da ndai hte hpe chye na lu hkra, hpaji rawng ai wa, kadai rai ta? dai lam ni hpe chye lu hkra, nyan rawng ai wa, kadai rai ta? kaning rai nme law, Yehowa a lam ni malang nga nna dinghpring ai ni dai hta hkan hkawm na mara ai: tara tawt lai ai ni chyawm gaw, dai lam ni hta ahtu kataw na mara ai law.”



Yoela

Yoela 1

Dinggam-yaw Hpe Shaga Ai Lam

¹Da ndai gaw Pehtuela a kasha Yoela kaw du ai, Yehowa a mungga rai nga ai.

²Dingla ni e, ndai ga madat mara mu; mungdan hta shanu ai ni nlang hte gaw, na la mu. Ndai zawn re amu nanhte a aprat e, shing n rai, nji nwa ni a aprat e, byin yu a ni?

³Dai lam nanhte a nshu nsha ni hpe hkai dan mu; shanhte gaw tinang a kashu kasha ni hpe, hkai dan mu ga; bai shanhte gaw shu mashi shu masha prat na ni hpe hkai dan mu ga.

⁴Shingtai ngam da ai gaw, dinggam-yaw sha kau sai; dinggam-yaw ngam da ai gaw, hkakrit sha kau sai; hkakrit ngam da ai gaw, shingchyut sha kau sai.

⁵Ru kru ni e, yup hprang nna, hkrap ngu hkrap ngoi mu; tsabyi lu lai ai ni e, nanhte lu na matu, dwi ai tsabyi jahku htum mai sai majaw, sharung shayawt nga mu.

⁶Kaning rai nme law, hti n dang law ai, n-gun ja ai amyu, nye a mungdan ntsa de lung wa sai: de a awa gaw hkanghkyi a awa zawn, de a kawng gaw hkanghkyi yi a kawng zawn, rai nga ai.

⁷Shi gaw nye a tsabyi ru hpe shaza kau nna, nye a lakum hpun hpe agrawp kau nu ai: shi dai hpe atsai awai hpyi gaw kau nna, kabai kau nu ai; de a lakung lakyng ni hpraw nga ai.

⁸Hkawn ram prat e si mat ai madu wa matu, lachyit nba bu hpun nna sharung shayawt ai hkawnsek zawn, sharung shayawt nga u.

⁹Yehowa a nta kata e, lusha kumhpa hte dumhpung hkungga, htum mat sai: Yehowa a amu gun hpai ai hkinjawng ni gaw, yawn hkyen nga ma ai.

¹⁰Yi hkauna ni hkam nga ai; mungdan gaw yawn nga ai: kaning rai nme law, nai mam san mat sai, tsabyi jahku ningnan ma mat sai, asau hkyet mat sai.



¹¹Yi hkauna galaw ai ni e, mak mat mu; tsabyi sun lajang ai ni e, hkráp shabam mu: hkaulan mam, muk-yaw mam hte pa ga na hkai nmai hten mat sai.

¹²Tsabyi ru gaw nyui mat sai, lakum hpun gaw hkraw mat sai; hkainu si hpun, ma-un hpun, magaw si hpun hte pa ga na hpun mahkra nyip nyui mat sai: gaja wa, shinggyim masha ni hta kabu gara ai lam wai mat sai.

Myit Malai Ai De Shaga Ai Lam

¹³Hkinjawng ni e, lachyit nba bu hpun nna, hkráp shabam mu; tawn hkungri a amu gun hpai ai ni e, sharung shayawt mu: nye a Karai Kasang a man e daw jau ai ni e, sa marit; lachyit nba bu hpun let, shana tup taw nga mu: kaning rai nme law, lusha hkungga hte dumphung hkungga hpe, nanhte a Karai Kasang a nta e, n nawng ya nga myit hka.

¹⁴Lusha gam ai aten san da mu; shawa hpawng zuphpawng mu; dingla ni hte mung masha ni mahkra hpe, nanhte a Karai Kasang Yehowa a nta hta jahpawng nna, Yehowa hpe hpyi jahtau mu.

¹⁵Ala, dai nhtoi du ra ai; Yehowa a nhtoi ni magang wa nna, dai gaw hten byak ai shani zawn, Chyahtum Chyalai N-gun rawng ai wa kaw na, du na ra ai.

¹⁶Anhte a man e lusha shahpa mung anhte a Karai Kasang a nta na kabu gara ai hte sharawng awng hpa mung, htum mat sai, n rai ni?

¹⁷Nli ni gaw ga kata e krau mat sai; nai mam ni kan mat ai majaw, mamdum ni man mat nna, ulawng ni daw mat ma ai.

¹⁸Yamnga ni grai nbaw nga ma ai; dumsu hpung ni udat shara n nga ai majaw, myit htum ma ai; gaja wa, sagu hpung ni htum mat ma ai.

¹⁹Yehowa e, ngai nang hpe shaga nngai; gaja wa, awan gaw nam mali na udat shara ni hkru kau nu ai; wan shinglet gaw, pa ga na hpun ni mahkra hpe hkru kau nu ai.



²⁰Pa ga na yamnga ni pyi, ba galawp let nang hpe marit nga ma ai; kaning rai nme law, hka shi hka gai ni hkyet mat nna, nam mali na udat shara ni, hkru mat sai.

Yoela 2

Dinggam-yaw Dap

¹Ziun mare hta e, pahtau dum mu; nye a chyoi pra ai bum ntsa e garu jahtau mu; mung masha ni yawng hkrit gari nga mu ga; kaning rai nme law, Yehowa a nhtoi du ra ai, dai gaw ni magang ra ai:

²dai nhtoi gaw nsin sin ai hte sin mak nna, sumwi mung ai hte chyang htat ai nhtoi, rai nga ai; bum ni a ntsa e jahpawt manap nhtoi pri rai nga ai zawn, law la ai hte n-gun atsam rawng ai amydu du ra ai: dai zawn re ai gaw, shawng de galoi n byin yu ai; shanhte a h pang e mung, prat shaning law law du hkra, byin yu na n rai.

³Shanhte a shawng e wan hkru nga ai, shanhte a h pang e wan shinglet grung nga ai: mungdan gaw, shanhte a man e Eden sun zawn rai nga nna, shanhte lai ai h pang, katsi katsang re ai zaibru jang, tai nga ai: gaja wa, shanhte a lata na lawt lu ai, hpa mung n nga ai.

⁴Shanhte a hpraw nsam gaw gumra hte bung nna, shanhte gaw gumra jawn ai ni zawn, gat nga ma ai.

⁵Dai ni gaw, bum pungding ntsa e, ngoi ai hpyen leng zawn, yi hku hkru ai wan shinglet zawn, hpyen htim na matu hkyen tawn ai n-gun ja ai amydu zawn, wu nna, gumtawng shingtawt nga ma ai.

⁶Shanhte a man e masha amydu ni myit htum mat nna, myi man yawng chyang mat nga ai.

⁷Shanhte gaw share ninghkrin zawn gat nna, hpyen masha zawn, mare bungghku hpe lung ma ai; langai hte langai n shai ai, tinang lam ang ang hkan sa ma ai.



⁸Kadai mung manang wa hpe n hkra ai; tinang lam tinang hkan hkawm ma ai: ri nhtu hkra timung, hkala nba n hkrum ma ai.

⁹Dai ni gaw mare ntsa e shingtawt hkawm ma ai; mare bungku ntsa e gat hkawm ma ai; nta ni hta lung shang ma ai; lagu lagut zawn, hkuwawt hku shang bang wa ma ai.

¹⁰Dai ni a man e lamu ga ashun awam nga ai; sumsing lamu ni gari nga ai; ajan hte shata sin mat nna, shagan ni a nhtoi mat ma ai:

¹¹Yehowa gaw shi a luksuk ni a man e, shi a nsen sharawt nga ai; shi a hpyen dap gaw, nachying gaba nga ai; shi a mungga hpajang ai wa gaw, n-gun ja nga ai: kaning rai nme law, Yehowa a nhtoi gaw, galu kaba ai hte grai hkrit mai ai nhtoi rai nga ai; kadai wa hkam lu na rai ta?

Hten Run Ai Myit Masin Hte Yehowa Kaw Sa U

¹²Ya rai timung, Yehowa gaw, Lusha gam let, hkrap ngu hkrap ngoi nna, sharung shayawt let, nanhte a myit masin mahkra hte ngai hpang de nhtang wa marit:

¹³nanhte a hpun palawng n rai, myit masin hpe gang je kau nna, nanhte a Karai Kasang Yehowa hpang de bai wa marit: shi gaw matsan dum ai hte chyeju jaw ai myit, galu kaba ai hte n gaw nwai ai myit, rawng nna, ari jaw na lam myit malai nga ai.

¹⁴Nanhte a Karai Kasang Yehowa hpe, lusha kumhpa hte dumhpung hkungga, naw nawng ya lu hkra, shi myit malai lu nna, nanhte hpang de nhtang wa let, shaman ai chyeju nanhte hpe n gam jaw na, kadai wa chye lu a ta? nga nna tsun ai.

¹⁵Ziun mare hta e, pahtau dum mu; lusha gam ai aten san da mu; shawa hpawng zuphpawng mu:

¹⁶mung masha ni hpe jahpawng mu, shawa hpung hpe shachyoi shapra mu; dingla ni hpe jahpawng mu; ma kaji ni hte chyu chyu ai ni hpe hpawng shangun mu: la ningnan wa gaw shi a gawk kaw na, num ningnan gaw shi shim ai shara kaw na, pru mu ga.



¹⁷Yehowa a amu gun hpai ai hkinjawng ni gaw, nta jan hte tawn hkungri lapran e hkráp ngu hkráp ngoi let, Yehowa e, na a amyu hpe matsan dum e law maigan amyu ni anhte a ntsa e up nga nna, na a sali wunli masha ni aroi arip hkrum hkra, shanhte a lata hta anhte hpe hkum ap kau et: Shanhte a Karai Kasang kanang nga a hka? Nga nna masha amyu ni hta, hpa majaw tsun shajang na ma ta? nga nna tsun mu ga.

Yehowa A Mahtai

¹⁸Shaloi Yehowa gaw shi a mungdan a lam lahpawt lama dum nna, shi a amyu masha ni hpe matsan dum nga ai.

¹⁹Dai hta kaga Yehowa gaw shi a amyu masha ni hpe htan nna, Yu mu, ngai gaw nanhte hpang de nai mam, tsabyi jahku hte sau shangun dat nna, nanhte hkru kat na marin dai: maigan amyu ni hta, ngai nanhte hpe, htawm hpang de aroi arip jahkrum na, n rai:

²⁰dingdung maga na luksuk laba ni hpe, ngai nanhte kaw na tsan tsan de jahtaw kau nna, akrin akraw hte katsi katsang re ai mung de, shachyut kau na nngai: dai ni a man maga sinpraw nawng de, shingdu maga sinna nawng de dep nna, de a manam ai hte hpu hkying ai gaw mawng pru na ra ai: kaning rai nme law, Yehowa amu kaba galaw nu ai.

²¹Mungdan e, hkum hkrit et; kabu gara ai hte sharawng awng nga u: kaning rai nme law, Yehowa gaw amu kaba galaw nu ai.

²²Pa ga na ashu ashan ni e, hkum tsang myit; kaning rai nme law, nam mali na udat shara ni tu prut nga ai; namsi hpun ni si si nga ai; lakum hpun hte tsabyi ru ni, ja kat nga ma ai.

²³Dai rai nna, Ziun a kashu kasha ni e, kabu gara nga mu; nanhte a Karai Kasang Yehowa hta, sharawng awng nga mu: kaning rai nme law, shi gaw marang nhpaw hpe, ram ai hte maren, nanhte hpe jaw manit dai; gaja wa shi gaw, shawng shata kaw nna, marang nhpaw hte marang shadoi nanhte a ntsa e jahtu nu ai.



²⁴Shing rai mam chyarang ni hkaulan mam hte hpring nna, htumbyen ni tsabyi jahku hte asau kabrat na ra ai.

²⁵Ngai nanhte h pang de shangun dat ai, nye a hpyen luksuk kaba ngu ai, dinggam-yaw, hkakrit, shingchyut hte shingtai sha kau ai shaning ni, ngai nanhte hpe bai hkin ya na nngai.

²⁶Shaloi nanhte gaw lusha law nna, hkru hkru kat kat sha let, nanhte hte mauhpa amu galaw ai, nanhte a Karai Kasang Yehowa a mying ningsang hpe shakawn kungdawn na marin dai; nye a amyu masha ni mung, htawm h pang de kaya kahpa galoi n hkrum na masai.

²⁷Dai hta n-ga, ngai gaw Israela amyu ka-ang e rai nga ai mung, ngai nanhte a Karai Kasang Yehowa rai nga nna, ngai hta shaje n nga ai mung, nanhte chye lu na marin dai: nye a amyu masha ni mung, htawm h pang de kaya kahpa galoi n hkrum na masai.

Yehowa A Nhtoi

²⁸Dai hte a h pang e ngai gaw, ashan yawng a ntsa e nye a Wenyi hpe ru jaw nna, nanhte a shayi shadang sha ni myihto htoi na mara ai; nanhte a dingla ni yup mang mu na mara ai; nanhte a brang ram ni shingran mu na mara ai;

²⁹rai sa, dai nhtoi hte yawng, nye a nchyang la ni hte, nye a nchyang jan ni a ntsa e mung, nye a Wenyi hpe, ngai ru jaw na nngai.

³⁰Sumsing lamu hta e mung, ginding aga ntsa e mung, mauhpa amu ngu ai, asai, awan hte wan hkut shadaw hte hpe, ngai madun na nngai.

³¹Galukaba re ai hte, hkrit mai ai, Yehowa a nhtoi garai n du yang, ajan hpe nsin hte, shata hpe asai hte, galai kau na ra ai.

³²Dai shaloi e, Yehowa a mying ningsang hpe gang shaga ai wa kadai mung, mawai hkrang la ai kaw du na ra ai: kaning rai nme law, Yehowa tsun da sai hte maren, Ziun bum hte Yerusalem mare hta e, shanglawt ni nga nga na mara ai; naw ngam nga ai ni hta, Yehowa shaga la ai ni, lawm na mara ai.

Yoela 3

Amyu Masha Ni Hpe Tara Jeyang Ai Lam



¹Kaning rai nme law, yu u, Yuda mung hte, Yerusalem mare na, bawng dung hkrum ai ni hpe ngai nhtang wa shangun ai ladaw aten e,

²maigan amyu ni yawng hpe ngai jahpawng nna, Yehosahpat kadit de yu wa shangun na nngai: shanhte gaw nye a sali wunli amyu Israela masha ni hpe, maigan amyu ni hta bra wa shangun ai majaw, dai yang e ngai shanhte hpe dawdan na nngai: shanhte gaw nye a mungdan hpe karan nna,

³nye a amyu masha ni a matu hpaida da ma ai; lasha ma hpe shawa num hte, tsabyi jahku lu na matu, numsha ma hpe tsabyi jahku hte, galai ma ai.

⁴Gaja wa, Turu, Sidon hte Hpilisti ginwang mungdaw ni e, nanhte ngai hte hpa seng a ta? nanhte ngai hpe matai dawp na rai myit ni? Ngai hpe matai dawp yang, nanhte a matai dawp ai lam, ngai nanhte a baw ntsa e alawan akajawng sha nhtang dat na nngai.

⁵Nanhte gaw nye a aja gumhpraw kashun la nna, nye a hpu ai arung arai hpe, nanhte a nawku nta ni hta hpai tawn da ai majaw mung,

⁶Yuda hte Yerusalem a kashu kasha ni hpe, tinang a buga na tsan tsan de htawt kau na matu, Heleni masha ni hpang de dut kau ai majaw mung,

⁷yu mu, nanhte dut kau ai shara kaw na ngai shanhte hpe sharawt nna, nanhte a matai dawp ai lam, nanhte a baw ntsa de nhtang dat na nngai.

⁸Ngai nanhte a shayi shadang sha ni hpe, Yuda kashu kasha ni a lata hta dut kau nna, shanhte gaw tsan tsan e shanu nga ai Sheba amyu masha ni hpang de, shanhte hpe bai dut kau na mara ai: kaning rai nme law, dai lam Yehowa tsun da sai.

Yehowa A Amyu Masha Ni A Matu Shaman Chyeju

⁹Maigan amyu ni hpe ndai lam tsun dan mu; hpyen majan matu, nhtan di dun mu; share ninghkrin ni hpe jasu mu: hpyen masha ni yawng sit sa nna, lung wa mu ga.

¹⁰Nanhte a najawn ni hpe, nhtu, nhkyau ni hpe, ri, dup mu: n-gun n ja ai wa gaw, Ngai n-gun ja nngai, nga nna tsun u ga.



¹¹Grup yin e nga ai maigan amyū ni yawng hte e, alawan sa nna, hpawng nga mu: Yehowa e, na a share ninghkrin ni hpe dai de yu wa shangun u.

¹²Maigan amyū ni rawt nna, Yehosahpat kadit e lau lung wa mu ga: kaning rai nme law, dai yang e ngai dung nga nna, grup yin na amyū ni mahkra hpe, dawdan na nngai.

¹³Nmut ta du sai majaw, nhkyau hpe dat dat mu; tsabyi htumbyen hpring nna, yam ni kabrat nga ai majaw, sa marit, tsabyi si hpe kabye mu: kaning rai nme law, shanhte a n hkru n hkra ai lam law la nga ai.

¹⁴Jeyang shangut ai kadit hta e, Yehowa a nhtoi du magang ra ai majaw, wunawng wuwa ni, jeyang shangut ai kadit hta e dè nga ma ai.

¹⁵Ajan hte shata sin mat nna, shagan ni n htoi mat ma ai.

¹⁶Yehowa gaw Ziun bum kaw na shabam nna, Yerusalem mare kaw nna, nsen sharawt na ra ai; sumsing lamu hte ginding aga ashun awam na ra ai: rai timung Yehowa gaw, shi amyū a shingbyi shingwung shara, Israela kashu kasha ni a ngang ai hpyen dap, tai na ra ai.

¹⁷Shing rai, nye a chyoi pra ai Ziun bum ntsa e shanu nga ai, nanhte a Karai Kasang Yehowa, ngai rai nga ai hpe, nanhte chye lu na marin dai: dai shaloi e Yerusalem mare chyoi pra ai shara tai nna, tsasam masha ni dai mare hpe htawm hpang de kabye lu na, n rai.

¹⁸Dai aten e, bum ni gaw, dwi ai tsabyi jahku yun nna, kawng ni gaw, nga chyū lwi na ra ai: Yuda hka lawng hka hkawng ni yawng, hka lwi na ra ai; Yehowa nta kaw na hka hpawh hpaw pru nna, Shitim kadit hpe madit na ra ai.

¹⁹Yuda mung na kashu kasha ni hpe zingri zingrat nna, shanhte a mungdan hta mara n kap ai sai jahkaw kau mu ai majaw, Egutu mung katsi katsang shara, Edom mung shingran katsi ai zaibru jang, tai na ra ai.

²⁰Yuda mung chyawm gaw, htani htana, Yerusalem mare gaw, prat mi hte prat mi, agrin nga na ra ai.



²¹Jahkaw kau ai asai majaw, matai garai n dawp timung, ya ngai dawp na nngai: kaning rai nme law, Yehowa gaw Ziun bum e shanu nga ai law.



Amo

Amo 1

¹Yuda hkawhkam Uzia hte, Israela hkawhkam Yosha a kasha Yeroboam a lakhtak e, dai nnang nawn garai n nawn yang, ni ning a shawng e, sagu rem ai ni hta lawm ai, Tekoa masha Amo gaw, Israela hpe lakap nna mu ai mungga, da ndai rai nga ai.

Israela Htingbu Mungdan Ni Hpe Tara Jeyang Ai Lam

²Shi tsun ai gaw, Yehowa Ziun bum kaw na shabam let, Yerusalem mare kaw na nsen sharawt na ra ai; sagu rem ai ni a udat shara ni yawn nga nna, Hkarmela bum pungding nyip nyui mat na ra ai.

³Yehowa ning nga ai: Damasku mare a yubak masum hta n-ga, yubak mali majaw, ngai ari n jaw ai, nga na n rai; kaning rai nme law, shanhte gaw, mam dup ai hpri rai hte, Geliad mung hpe dup manu ai.

⁴Dai rai nna ngai gaw, Hazaela nta nhku de wan jahkrat dat nna, Benhada a hkawhkam htingnu ni hpe hkru kau na ra ai.

⁵Damasku a chyinghka htinggrang hpe ngai agrawp kau nna, Awen kadit e shanu nga ai ni hte, Eden nta na du sumdoi lang ai wa hpe, shamyit kau na nngai: Suri masha ni gaw, Kira mung de bawng dung sa wa na mara ai, nga nna Yehowa tsun ai.

⁶Yehowa ning nga ai: Gaza mare a yubak masum hta n-ga, yubak mali majaw, ngai ari n jaw ai, nga na n rai: kaning rai nme law, shanhte gaw amyu ting hpe, Edom masha ni a lata hta ap ya na matu, bawng rim wa mu ai.

⁷Dai rai nna ngai gaw, Gaza bunghku ntsa e wan jahkrat nna, de a htingnu ni hkru mat na ra ai.

⁸Ashdod shara e shanu nga ai ni hte, Ashkelon mare na du sumdoi lang ai wa hpe, shamyit kau na nngai: Ekron hpe ngai hkaw gasat nna, naw ngam nga ai Hpilisti masha ni gaw, hten byak hkru na mara ai, nga nna Madu Yehowa tsun ai.



⁹Yehowa ning nga ai: Turu mare a yubak masum hta n-ga, yubak mali majaw, ngai ari n jaw ai, nga na n rai: kaning rai nme law, shanhte gaw kahpu kanau shada tawn da ai ga shaka n hkan ai, amyu ting hpe, Edom masha ni a lata de ap kau ma ai:

¹⁰dai rai nna ngai gaw Turu a bungghku ntsa e wan jahkrat nna, de a htingnu ni hkru mat na ra ai.

¹¹Yehowa ning nga ai: Edom amyu a yubak masum hta n-ga, yubak mali majaw, ngai ari n jaw ai, nga na n rai: kaning rai nme law, shi gaw matsan hpa n dum ai, kahpu kanau wa hpe nhtu hte hkan shachyut let, pawt sindawng ai hte tut tut amya je kau nna, masin galoi n si hkraw ai.

¹²Dai rai nna ngai gaw, Teman ntsa e wan jahkrat nna, Bozra htingnu ni hkru mat na ra ai.

¹³Yehowa ning nga ai: Ammon a kashu kasha ni a yubak masum hta n-ga, yubak mali majaw, ngai ari n jaw ai, nga na n rai; kaning rai nme law, shanhte gaw, tinang a lamu ga hpe maden jat na matu, Gelead mung na nam nasin re ai num ni hpe ahkri ga kau manu ai:

¹⁴dai rai nna, ngai gaw, hpyen majan shani garu jahtau ai hte, laru bungsha hte rau, Raba bungghku ntsa e wan shachyi nna, de a htingnu ni hkru mat na ra ai:

¹⁵shanhte a hkawhkam, shi hkum hte du salang ni gaw, bawng dung mat wa ai hkru na mara ai, nga nna Yehowa tsun ai.

Amo 2

¹Yehowa ning nga ai: Moba a yubak masum hta n-ga, yubak mali majaw, ngai ari n jaw ai, nga na n rai: kaning rai nme law, shi gaw Edom hkawhkam a nrut nra ni hpe, namhtun ju nga ai:

²dai rai nna ngai gaw, Moba ntsa e wan jahkrat nna, Keriot a htingnu ni hkru mat na ra ai: Moba gaw, wu kadu ai, garu jahtau ai, pahtau dum ai hte rau, si mat na ra ai;



³de a ka-ang e tara agyi wa hpe ngai jahtum kau nna, shi hte rau du ni yawng hpe, sat kau na nngai, nga nna Yehowa tsun ai.

⁴Yehowa ning nga ai: Yuda a yubak masum hta n-ga, yubak mali majaw, ngai ari n jaw ai, nga na n rai: kaning rai nme law, shanhte gaw Yehowa a tara hpe kau da nna, shi a matsun maroi ga hpe, hkan nang ma ai, n rai; shanhte a kaji kawa ni hkan nang yu ai masu ga gaw, shanhte hpe mung shut kau shangun mu ai:

⁵dai rai nna ngai gaw, Yuda ntsa e wan jahkrat nna, Yerusalem a htingnu ni hkru mat na ra ai.

Israela Hpe Tara Jeyang Ai Lam

⁶Yehowa ning nga ai: Israela a yubak masum hta n-ga, yubak mali majaw, ngai ari n jaw ai, nga na n rai: kaning rai nme law, shanhte gaw, dinghpring ai wa hpe gumhpraw hte, matsan mayan wa hpe kyepdin man mi hte, dut kau ma ai;

⁷shanhte gaw matsan mayan ni a baw hpe, ga nhpu hte magap kau na ndawt nga nna, sumnung ai ni a lam hpe shanut kau ma ai; nye a chyoi pra ai amyng ningsang awu asin hkrum hkra, kawa hte kasha gaw mahkawn langai sha hte jawm kanawn ma ai:

⁸shanhte gaw tang da ai nba hpe tawn hkungri shagu makau e nep nna yup ma ai: shawa la ai gumhpraw hte mari ai tsabyi jahku hpe, shanhte a Karai Kasang a nta hta lu ma ai.

⁹Rai timung ngai gaw, arit hpun hte maren tsaw nna, wamyi hpun zawn ja ai Amori masha ni hpe, shanhte a man e shaza kau ni ai: gaja wa, ndung de na asi hpe mung, npawt de na aru hpe mung ngai shaza kau nngai.

¹⁰Amori masha ni a mungdan hpe madu lu na matu, ngai nanhte hpe Egutu mung na woi shapraw nna, mali shi ning tup, nam mali hkan e woi lakawn wa nngai.



¹¹Nanhte a kasha ni hta na, myihtoi, nanhte a shabrang ni hta na, Nazari masha, ngai shatai ni ai. Israela kashu kasha ni e, ndai lam rai nga ai, n rai ni? nga nna Yehowa san ai.

¹²Nanhte chyawm gaw Nazari masha ni hpe tsabyi jahku lu shangun nna, myihtoi ni hpe, Myihtoi hkum htoi myit, nga nna jet myit dai.

¹³Yu mu, hkauling hte hpring ai leng, li dip nga ai hte maren, nanhte a shara hta, ngai nanhte hpe dip na nngai.

¹⁴Larau ladau re ai ni, hprawng lu na n rai; n-gun ja ai ni, tinang a n-gun dat lu na, n rai; share wa gaw, tinang a asak hpe hkrang la lu na, n rai:

¹⁵ndan lang ai wa mung, tsap nga lu na n rai; grai chye gat ai wa gaw, lawt lu na n rai; gumra jawm ai wa mung, tinang a asak hpe hkrang la lu na n rai;

¹⁶share ninghkrin ni hta nden grau ja ai wa gaw, dai shani hta e, singgu krin hprawng na ra ai, nga nna Yehowa tsun ai.

Amo 3

Israela Hpe Sakse Hpyi Ai Lam

¹Israela kashu kasha ni e, Mungdan ting na amyuu ni mahkra hta, nanhte hpe hkrai ngai chye nga nngai majaw, nanhte a shut hpyit ai nlang hte hpe, ngai nanhte a ntsa e du shangun na nngai,

²nga nna Egutu mung na woi shapraw ai amyuu ting hpe lakap sha-ang nna, Yehowa tsun ai ga hpe madat mara la mu.

³Marai lahkawng myit n hkrum yang, rau hkawm lu a ni?

⁴Hkanghkyi gaw htim na shan n nga yang, nam mali e shabam ga a ni? hkanghkyi uram gaw, shahpa n lu rim yang, shi a nhkun kata e nying ga a ni?

⁵Ga ntsa e mahkam n hkam yang, u lu ga a ni? Hkam da ai mahkam hta hpa n lu yang, htim ga a ni?



⁶Mare hta pahtau dum yang, mare masha ni n hkrit kajawng na ma ni? Yehowa kaw na n rai yang, tsin-yam tsindam lama ma, mare hta byin na a ni?

⁷Gaja wa, Madu Yehowa gaw, shi myit maw ai lam, shi a shangun ma myihto ni hpe garai n shapraw dan yang, hpa mung galaw na n rai.

⁸Hkanghkyi shabam yang, n hkrit ai, kadai nga na rai ta? Madu Yehowa shaga yang, myihto ni htoi na, kadai wa rai ta?

⁹Samari mung na bum ni a ntsa e zuphpawng nna, de a kabring kabrawng kaba ai hte, de a ka-ang e nga ai adip arip hkrum ai ni hpe mada yu mu, ngu nna Ashdod a htingnu ni hte, Egutu mung na htingnu ni hta, ashi shabra nga mu.

¹⁰Kaning rai nme law, tinang a htingnu ni hta kashun kashe hte, hpya lu hpya sha ai sut, mahkawng da ai ni gaw, malang ai hku n chye galaw ma ai, nga nna Yehowa tsun ai.

¹¹Dai re ai majaw, Madu Yehowa ning nga ai: Hpyen wa gaw du nna, mungdan hpe wang tawn nhtawm, shi gaw na a n-gun hpe shayawm nna, na a htingnu ni gaw, hpya kau ai hkrum na ra ai.

¹²Yehowa ning nga ai: Sagu rem wa gaw hkanghkyi a n-gup na lagaw lahkawng, shing n rai, na daw mi sha gare la lu ai zawn, Samari mare hta yup ku jut e dung nna, Damasku panep ntsa e hkrawn taw nga ai Israela kashu kasha ni gaw, gare la ai hkrum na mara ai.

¹³Madat mara mu; Yaku a nta a lam sakse hkam nna mara shagun mu, nga nna Zaw nawng zaw wa up ai, Madu Yehowa tsun ai.

¹⁴Kaning rai nme law, Israela amyū hpe, tinang a shut hpyit ai majaw, ari jaw ai shani hta, Betela hkungri ni hpe mung, ngai ari jaw na nngai: dai hkungri a nrung ni daw kau ai hkrum nna, ga de di hkrat na ra ai.



¹⁵Dai hta kaga, kashung ta na nta hte nlum ta na nta hpe, ngai run kau na nngai: magwi kawng nta ni hten mat nna, galu kaba ai nta ni, htum mat na ra ai, nga nna Yehowa tsun ai.

Amo 4

Israela Ni Yehowa Hpang De Bai N Wa Ai Lam

¹Samari bum ntsa e shanu nga nna, matsan mayan ni hpe adip arip hte, kadawn nga ai ni hpe zingri zingrat let, tinang a madu wa ni hpe, Lu na tsabyi jahku shapraw ga, nga nna tsun ai Bashan upra ni e, ndai ga madat mara mu:

²yu mu, Nanhte hpe chyinghkyi hte, naw ngam nga ai ni hpe, nga myit hte, woi dun wa na nhtoi du na ra ai, nga nna Madu Yehowa shi a chyoi pra ai hkum hta dagam da nu ai.

³Nanhte langai hte langai, manang jan shada kanawng let, bungku waw ai hku matsut pru nna, Harmon shara de shaden kau ai hkrum na marin dai, nga nna Yehowa tsun ai.

⁴Tara tawt lai ai amu galaw na matu, Betela de sa mu; tara tawt lai ai amu shalaw na matu Gilgala de lung mu: nanhte a shagu hkungga hpe jahpawt shagu nawng ya nna, masum ya din din htamshi hta htammi la sa mu;

⁵matsi rawng ai muk hte chyeju dum ai kumhpa nawng ya nna, dingsa jaw ai kumhpa daw jau let, ndai lam shana ya mu: kaning rai nme law, Israela kashu kasha ni e, nanhte gaw ndai lam sharawng awng nga myit dai, nga nna Madu Yehowa tsun ai.

⁶Ngai chyawm gaw, nanhte a mare shagu hta hku wa hte, nanhte a shara shagu hta shahpa taw ai lam shabyin dat timung, nanhte gaw ngai hpang de n wa myit dai, nga nna Yehowa tsun ai.

⁷Dai hta kaga ngai gaw, nmut ta garai n du yang, shata masum, nanhte a ntsa e marang n htu shangun ni ai; mare langai mi a ntsa e marang jahtu nngai, bai langai mi a ntsa e jahpawng da nngai; mungdaw mi a ntsa e marang htu, n htu ai mungdaw mahtang, hkun hkraw nga ai.



⁸Shing rai mare lahkawng masum ntsin lu na matu mare kaga de sa wa timung, hkru kat lu ma ai n rai: rai timung, nanhte gaw ngai hpang de n wa myit dai, nga nna Yehowa tsun ai.

⁹Bai ngai gaw hkau pyi pyi nna mam maru ru ai hte nanhte hpe ari jaw nngai: hkakrit hkadawn ni, nanhte a shat mai sun ni, tsabyi sun ni, lakum hpun ni hte tsanlun hpun ni malaw maga sha kau ya timung, nanhte gaw ngai hpang de n wa myit dai, nga nna Yehowa tsun ai.

¹⁰Egutu mung e hkrum ai ana zinli hpe, ngai nanhte hpang de shangun dat ni ai: nanhte a shabrang ni hpe nhtu hte ngai sat kau nna, nanhte a gumra ni hpe, gawt kau ni ai: nanhte a hpyen dap na hpu hkying ai hpe, nanhte a ladi hta mawng shangun timung, nanhte gaw ngai hpang de n wa myit dai, nga nna Yehowa tsun ai.

¹¹Karai Kasang gaw Sodom hte Gomora hpe galau ka-up kau ai zawn, nanhte a mare nkau mi hpe ngai galau ka-up kau nna, nanhte gaw wan mang na gare la ai wanhtaw daw zawn, tai nga timung, nanhte gaw ngai hpang de n wa myit dai, nga nna Yehowa tsun ai.

¹²Dai re ai majaw, Israela e, ngai nang hpe ning rai naw galaw na nngai: dai lam ngai nang hta galaw na nngai majaw, Israela e, na a Karai Kasang hpe hkrum na, hkyen nga u.

¹³Kaning rai nme law, yu u, bum ni hpe gaw da nna, nbung hpe hpan da ai hte, masha a myit mang ai hpe shapraw shadan chye ai wa, jahpawt nhtoi hpe nsin shatai ai hte, ga ntsa na tsaw htum ai shara ni hpe kabye hkawm ai wa gaw, Zaw nawng zaw wa up ai, Karai Kasang Yehowa, mying ai wa rai nga ai.

Amo 5

Israela A Matu Sharung Shayawt Ai Lam

¹Israela dap e, ya ngai na a lam sharung shayawt ai ga hpe, madat mara la u.



²Israela hkawNSEK kataw nga sai, htawm hpang de rawt lu na n rai: shi gaw shi a ga hta kabai jahkrat kau ai hkrum nga ai; shi hpe bai sharawt ai wa n nga ai.

³Kaning rai nme law, masha hkying mi shapraw ai mare hta latsa, latsa shapraw ai mare hta marai shi sha, Israela dap hta ngam nga na ra ai, nga nna Madu Yehowa tsun ai.

Yehowa Hpe Tam Nna Asak Hkrung Nga U

⁴Bai Yehowa gaw Israela dap hpe, Ngai hpe hkan tam mi, shaloi nanhte hkrung nga na myit dai;

⁵Betela hpe hkum tam myit; Gilgala de hkum shang myit; Berasheba de hkum lai sa myit: kaning rai nme law, Gilgala gaw teng teng bawng dung hkrum na ra ai; Betela gaw be lagya tai na ra ai.

⁶Yehowa hpe hkan tam mu, shaloi nanhte hkrung nga na myit dai; shing n rai, shi gaw Yawsep a nta ntsa e wan zawn lung nna, kadai n sat lu hkra, Betela shara hpe hkru kau na ra ai, nga ai.

⁷Tara malang ai hpe lashi pila shatai nna, dinghpring ai lam hpe ga de jahkrat kabye kau ai ni e,

⁸kru majan hte wala shingtau hpan da ai wa; si ai shingnip hpe jahpawt nhtoi zawn, shani nhtoi hpe shana zawn, hpajang da ai wa; nammukdara hka hpe shaga nna, lamu ga ntsa e ru dat ai wa;

⁹hpyen dap ni hten byak ai hkrum hkra, wa-ngan ni hpe akajawng sha jahten shabyak chye ai wa hpe, hkan tam mu: shi a amying shingteng Yehowa rai nga ai.

¹⁰Shanhte gaw, mare chyinghka lam e sharin achyin ai wa hpe n dawng nna, malang ai ga tsun ai wa hpe, matsat kau manu ai.

¹¹Nanhte gaw matsan mayan ni hpe adip arip di nna, mam hkaulaw hpyi ai majaw, tawk ai nlung hte wahpang gaw da timung, dai hta rawng lu na myit dai n rai; tsawm ai tsabyi sun hkai sharing da timung, tsabyi jahku lu lu na myit dai, n rai.



¹²Kaning rai nme law, nanhte a tawt lai ai yubak amy myu hte, nanhte a mara gade kaba nga ai hpe, ngai chye nngai: nanhte gaw dinghpring ai ni hpe zingri zingrat nna, sake manawn sha let, matsan mayan ni hpe mare chyinghka lam e n tara ai hku dawdan myit dai.

¹³Dai rai nna, ndai aten gaw n shawp ai aten rai nga ai majaw, nyan rawng ai wa gaw, atsin sha nga na ra ai.

¹⁴Nanhte ahkrung nga lu hkra, kaja ai hpe tam mu; n kaja ai hpe koi kau mu; dai rai yang, nanhte tsun ai hte maren: Zaw nawng zaw wa up ai Karai Kasang Yehowa, nanhte hte rau nga na ra ai.

¹⁵N kaja ai hpe n dawng nna, kaja ai hpe tsawra mu: mare chyinghka lam e tara malang ai hku tawn da mu: shing rai yang, Zaw nawng zaw wa up ai Karai Kasang Yehowa gaw, naw ngam nga ai Yawsep a masha ni hpe, matsan dum dam nhten.

¹⁶Dai re ai majaw, Zaw nawng zaw wa up ai Karai Kasang, Madu Yehowa ning nga ai: Lam nmaw yawng hta, hkrap shabam nga nna, mare lam shagu hta, Ala, ala, nga nna jahtau na mara ai: yawn hkyen na matu, yi hkauna galaw ai wa hpe mung, hkrap shabam na matu, sharung shayawt chye ai wa hpe mung, shanhte shaga na mara ai.

¹⁷Kaning rai nme law, ngai na a ka-ang hku ga hkawm wa na nngai majaw, tsabyi sun ni yawng, hkrap shabam na mara ai, nga ai.

Yehowa A Nhtoi

¹⁸Yehowa a nhtoi hpe marit ai ni, dingnye lu ma ai; Yehowa a nhtoi du na, nanhte a matu hpa akyu nga a ta? dai nhtoi gaw, htoi na n rai, nsin tai na ra ai.

¹⁹Masha gaw hkanghkyi hprawng nna, tsap hkrum ai zawn, nta nhku de shang nna, shakum hta shamyet yang, lapu kawa hkrum ai zawn, tai na ra ai.

²⁰Yehowa a nhtoi gaw, htoi na n rai, nsin tai na ra ai, n rai ni? gaja wa nsin mak rai nna, hpa mung htoi na n rai.



²¹Nanhte galaw ai poi ni hpe ngai n dawng nna, matsat kau nngai; nanhte a shawa zuphpawng ni hta, ngai sharawng awng nga na n rai.

²²Gaja wa, nanhte gaw, wan nat hkungga hte shadung hkungga ngai hpe nawng ya timung, ngai n hkap la na nngai: hpum sau ai yamnga ni hpe, mahku hkungga jaw timung, ngai hpa n nawn na nngai.

²³Nanhte a mahkawn mangoi ga a wu ngoi ai hpe, jasim kau mu; na a tingse ni a mahku, ngai n na ra nngai.

²⁴Tara malang ai lam hka zawn, dinghpring ai lam tut lwi ai hka nu zawn, lwi nga u ga.

²⁵Israela amy e, nanhte gaw nam mali hkan e, shagu hkungga hte shadung kumhpa, mali shi ning tup, ngai hpe nawng ya myit ni?

²⁶Gaja wa nanhte gaw, tinang a matu galaw tawn ai, nanhte a hkawhkam wa a sum hte, nanhte a hpara shagan sumla shadun ai sumpu hpe, hpai hkawm manit hka!

²⁷Dai re ai majaw, Damasku mare tawt hkra, ngai nanhte hpe bawng dung sa shangun na nngai, nga nna Zaw nawng zaw wa up ai, Karai Kasang a mying shingteng mying ai, Yehowa tsun nga ai.

Amo 6

Asim Sha Nga Ai Ni Dingnye Lu Na Lam

¹Ziun bum ntsa e ngwipyaw nga nna, Samari bum ntsa e hkrihpa n dum nga ai, Israela masha ni shamyet shanat nga ai, masha ni a daru magam rawng ai ni gaw, dingnye lu ma ai.

²Hkalna de sa nna, mada yu mu; dai kaw nna, galu kaba ai Hamat de sa mu; dai hpang Hpilisti mung na Gat mare de yu wa mu: nanhte gaw, ndai mung ni hta grau kaja nga myit ni? nanhte a lamu ga jarit, shanhte a lamu ga jarit hta grau dam nga a ni?

³Nanhte gaw ari hkrum na nhtoi hpe sharen kau nna, kashun kashe ni a tingnyang hpe shani tawn myit dai:



⁴magwi kawng yup ku hta nanhte kaleng taw nga nna, panep ni hta hkum chyan nga ai hte, sagu hpung na sagu kasha hpe mung, dumsu ulawng na dumsu kasha hpe mung, sha myit dai:

⁵nanhte gaw tingse dum let, nchyun chyun nna, Dawi a dum ai baw, tinang a matu galaw myit dai:

⁶tsabyi jahku hpe gawm hta lu nhtawm, kaja htum ai sau hte tinang hkum hpe chya myit dai: shanhte chyawm gaw, Yawsep a hkala nba hkum ai lam, hpa n yawn ma ai.

⁷Dai re ai majaw shanhte gaw, shawng rim mat wa hkum ai ni hte rau, bawng dung sa wa nna, kaleng taw let, tinang hkum hpe chyan ai ni a pyaw daw kadaw ai lam, htum mat na ra ai.

Israela A Gumrawng Gumtawng Ai Lam

⁸Zaw nawng zaw wa up ai Karai Kasang Yehowa gaw, Yaku a gumrawng gumtawng ai hpe ngai matsat kau nna, shi a htingnu ni hpe n dawng nga nngai: dai re ai majaw ndai mare hte, dai hta rawng marawng hpe, ngai ap kau na nngai, nga nna Madu Yehowa tinang hkum hpe dagam nna tsun nga ai.

⁹Shing rai nta langai mi hta marai shi ngam nga timung, shanhte si na mara ai.

¹⁰Ya si mat ai wa a kawa doi, mang nat ai wa hte rau sa nna, si mang hpe nhku de na shapraw yang, nta jut e makoi nga ai wa hpe shaga nna, Nang hte rau langai mi naw nga a ni? ngu nna san wu yang, dai wa gaw, N nga sai, nga nna htan jang, kawa doi gaw, Atsin sha nga u, Yehowa a amyng hpe shaga mai ai n rai, nga nna daru kau na ra ai.

¹¹Kaning rai nme law, yu u, Yehowa htet da ai hte maren, galu kaba ai nta gaw waw malawng kau ai, nta kaji gaw, je malang kau ai, hkum na ra ai.

¹²Gumra gaw lungbra hkan e gat lu a ni? dumsu hte dai hpe shawt lu a ni? nanhte mahtang tara malang ai hku shagri, dinghpring ai hpe lashi pila hte galai kau manu ai;



¹³nanhte gaw hpa n re ai hta kabu nna, Anhte gaw, tinang n-gun hte nrung shatut lu ga ai, nga nna grang dakat myit dai.

¹⁴Rai timung, Israela dap e, yu mu, nanhte hpe hpyen ai amyu langai mi ngai sharawt nna, shanhte gaw Hamat mashang kaw nna, Araba hka shi du hkra, nanhte hpe zingri zingrat na myit dai, nga nna Zaw nawng zaw wa up ai Karai Kasang Yehowa tsun ai.

Amo 7

Dinggam-yaw, Wan Hte Shadawn Sumri

¹Madu Yehowa ndai lam ngai hpe madun nngai: yu u, hkawhkam a mam dan ai hpang, mam nhpan tu ai aten e, shi gaw dinggam-yaw wunawng wuwa hpe hpan da nna,

²dai ni gaw, mung ting na tsit lali ai hpe sha kau ai majaw, ngai gaw, Madu Yehowa e, mara dat kau ya e; Yaku kaji nga ai majaw, kaning rai rawt lu na rai ta? ngu nna hpyi nngai.

³Yehowa mung dai lam myit malai nna, Dai lam byin lu na, n rai, nga nna tsun ai.

⁴Madu Yehowa ndai lam ngai hpe bai madun nngai: yu u, wan hte ari jaw na matu, Madu Yehowa wan shaga nna, dai gaw sung htum ai shara kaba hpe hkru kau nna, mungdaw hpe hkru magang nga ai.

⁵Shaloi ngai gaw, Madu Yehowa e, naw hkring u: Yaku kaji nga ai majaw kaning rai rawt lu na rai ta? ngu nna hpyi nngai.

⁶Madu Yehowa mung dai lam myit malai nna, Dai lam byin lu na, n rai, nga nna tsun ai.

⁷Bai shi ngai hpe madun nngai, yu u, Madu gaw, shadawn sumri hte shading ai bunghku makau e tsap nga nna, shi a lata hta shadawn sumri lang nga ai.

⁸Shaloi Yehowa gaw, Amo e, nang hpa mu nga n ta? nga nna san yang, ngai gaw, Shadawn sumri hpe mu nngai, ngu nna htan we ai. Shaloi dai Madu



gaw, Yu u, Nye amyu Israela a ka-ang e, shadawn sumri shayu dat na nngai: htawm hpang e ngai shanhte hpe shalai dat na n rai;

⁹Isak a tsaw ai kawng ni katsi katsang shara, Israela a chyoi pra ai nta ni marawng marang tai mat nna, ngai gaw Yeroboam a nta nhtu hte gasat na nngai, nga nna ngai hpe tsun ai.

Amo Hte Amazia

¹⁰Dai ga majaw, Betela hkinjawng Amazia gaw, Israela hkawhkam Yeroboam hpang de ga shana dat nna, Amo gaw Israela amyu ka-ang e, nang hpe gumlau nga ai: shi a ga nlang hpe, mungdan n hkam lu ai.

¹¹Kaning rai nme law, Amo gaw, Yeroboam nan nhtu hte si nna, Israela gaw ndai mungdan kaw na, bawng dung ai de, teng teng woi wa ai hkrum na ra ai, nga nna tsun ai, ngu dat wu ai.

¹²Dai hta n-ga Amazia gaw, Myihtoia wa e, Yuda mung de hprawng wa nu; dai yang e myihtoia htoi nna, asak bau u;

¹³Betela shara hta chyawm gaw, htawm hpang de myihtoia hkum htoi et: dai ga hkawhkam a chyoi pra ai shara hte, hkawhkam htingnu rai nga ai, ngu nna Amo hpe tsun wu ai.

¹⁴Dai rai nna Amo gaw, Ngai myihtoia n rai nngai, myihtoia kasha mung n rai nngai; yamnga rem nna, lakum si lajang ai wa ngai rai nga nngai:

¹⁵Yehowa mahtang sagu hpung de na ngai hpe lata la nna, Sa su, nye a amyu Israela hpe myihtoia htoi u, nga nna ngai hpe hkang dat ai.

¹⁶Dai re ai majaw Yehowa a ga ya madat u: Nang gaw, Israela hpe lakap nna myihtoia hkum htoi et; Isak a dap hpe sha-ang nna, ga hkum tsun et, nga nna tsun ndai majaw, Yehowa ning nga ai:

¹⁷Na a madu jan gaw ndai mare hta shawa num tai na ra ai; na a shayi shadang sha ni nhtu hte si mat nna, na a lamu ga gaw shadawn sumri hte karan kau ai hkrum na ra ai: nang nan n san n seng ai mung hta si wa nna, Israela gaw tinang a lamu ga kaw na, bawng dung ai de, teng teng woi wa ai hkrum na ra ai, ngu nna Amazia hpe htawn tsun wu ai.



Amo 8

Myin Ai Namsi Ka Langai Mi

¹Madu Yehowa ndai lam ngai hpe bai madun nngai: yu u, myin ai namsi hpring ai ka langai mi dan nga ai.

²Shaloi shi gaw, Amo e, nang hpa mu n ta? nga nna san yang, ngai gaw, Myin ai namsi hpring ai ka langai mi mu nngai, ngu nna htan we ai. Shaloi Yehowa gaw, Nye amyua Israela myin nna, di kau ai hkrum na ra ai; htawm hpange ngai shanhte hpe shalai dat na n rai.

³Dai aten hta e nawku htingnu na mahkawn mangoi ga, hkrap shabam ai hte galai mat na ra ai: si mang ni law nga nna, shara shagu hta na atsin sha kabai kau na mara ai, nga nna Madu Yehowa ngai hpe tsun ai.

⁴Matsan mayan ni hpe gumhpraw hte, hpa n lu ai ni hpe kyeplin man mi hte, mari la lu nna, hkaulan mam shingrun dut kau lu na matu,

⁵dang hpe kaji, joi hpe kaba shangun nna, maw sha map sha let, Anhte mam dut lu na, shata praw hkaulan mam dut lu na, laban nhtoi lau lai u ga, nga nna tsun let,

⁶hpa n lu ai ni hpe gamaw kau mayu ai hte, matsan mayan ni hpe mungdan kaw na jahtum kau mayu ai ni e, ndai ga madat mara mu.

⁷Yehowa gaw, Yaku a gumrawng gumtawng ai hpe dum let, Gaja wa, shanhte amu bungli hpe ngai galoi mung malap mali kau na n rai, ngu nna dagam da nu ai.

⁸Ndai ga majaw lamu ga gari awam nna, dai hta shanu nga ai ni yawng, yawng hkyen nga na, n rai ni? gaja wa dai gaw, hka nu zawn tung rawt nna, Egutu hka nu zawn lim wa ai hte bai hkyet mat na ra ai.

⁹Madu Yehowa ning nga ai: Dai aten hta, ngai gaw, shani ka-ang e jan shang shangun nna, lamu san ai shani hta mungkan ga hpe jasin kau na nngai.

¹⁰Nanhte a pyaw poi ni hpe yawng hkyen ai hte, nanhte a mahkawn mangoi ga hpe sharung shayawt ai hte, ngai galai kau na nngai; masha yawng lachyit



nba kyit nna, abaw yawng krin nga na lam, ngai shabyin na nngai; kasha shingtai si ai majaw hkrap ai zawn ngai hkrap shangun nna, de a jahtum ai gaw n hpru n mai ai nhtoi zawn tai na ra ai.

¹¹Yu mu, ndai mungdan hta, ngai hku wa shangun ai aten du na ra ai: kawsi h pang gara hku wa n rai, Yehowa a mungga hpe n na lu ai hku wa, rai na ra ai.

¹²Mung masha ni gaw, Yehowa a mungga hpe tam let, nawng mi kaw nna nawng mi du hkra, dingdung kaw nna dingda du hkra, gat nwan hkawm timung, n mu lu na ma ai.

¹³Dai shani e tsawm htap ai hkawnsek ni hte, n-gun ja ai shabrang ni gaw, h pang gara ai hte ba mat na mara ai.

¹⁴Samari a shut hpyit ai lam hkan nna, Dan e, na a hpara hkrung nga ai hte maren, nga nna mung, Berasheba a htung hking grin nga ai hte maren, nga nna mung, tsun dagam ai ni gaw kadawng mat nna, galoi mung bai rawt lu na n rai, nga nna Madu Yehowa tsun ai.

Amo 9

Israela Ni Htenza Hkrum Na Lam

¹Dai Madu gaw, dai tawn hkungri makau e tsap nga ai hpe, ngai mu nngai: shi gaw, Chyinghka hkinbawng ni ashun awam hkra, nta shadaw ni hpe adawt agrawp kau nna, mung masha ni a baw ntsa e ru bun shangun mu; ngai shanhte hpe htum hkra nhtu hte sat kau na nngai: langai mi pyi hprawng lu na n rai, langai mi muk lawt lu na n rai.

²Shanhte gaw katsan ga du hkra nhkun htun timung, nye a lata dai kaw na shanhte hpe shaw la na ra ai; samsing lamu de lung timung, ngai shanhte hpe shayu dat na nngai.

³Hkarmela bum pungding e, makoi nga ma timung, ngai shanhte hpe tam shapraw na nngai: ngai kaw na lawt hkra, nammukdara hpungtang e makoi nga timung, shanhte hpe kawa na baren, ngai hkang da na nngai.



⁴Hpyen ni shanhte hpe bawng rim mat wa timung, shanhte hpe sat kau na nhtu, dai shara e ngai hkang da na nngai: chyeju madun na n rai, ari jaw na matu, ngai shanhte hpe mada yu na nngai.

⁵Kaning rai nme law, Zaw nawng zaw wa up ai Madu Yehowa gaw, lamu ga hpe ahtawk yang, dai gaw byawng mat wa nna, dai hta shanu nga ai ni yawng, yawng hkyen nga na mara ai: dai gaw hka nu zawn tung rawt nna, Egutu hka nu zawn bai hkyet mat na ra ai:

⁶shi gaw sumsing lamu ntsa e shi a gawk ni hpajang da nna, ginding aga ntsa e shi a lamu udaw htawk da wu ai; nammukdara hka hpe shi shaga nna, lamu ga ntsa e ru dat wu ai: shi a mying shingteng Yehowa rai nga ai.

⁷Israela kashu kasha ni e, nanhte gaw nye a man e Hkusha kashu kasha ni zawn, rai nga myit dai, n rai ni? Ngai gaw Israela amyu hpe Egutu mung na, Hpilisti masha ni hpe Hkaphtora mung na, Suri masha ni hpe Kira mung na, woi shapraw nga ai, n rai ni? nga nna Yehowa tsun ai.

⁸Yu mu, Madu Yehowa gaw yubak kap ai mungdan hpe mada yu nna, dai hpe ga ntsa na shamyit kau na ra ai: rai timung, Yaku a amyu hpe ngai atsai awai shamyit kau na n rai. nga nna Yehowa tsun ai.

⁹Kaning rai nme law, yu mu, ngai htet da nna, n-gu hpe hking hta hking ai zawn, maigan amyu ni hta Israela amyu hpe ngai hking na nngai: rai timung, shingrun tum mi pyi, ga de hkrat na n rai.

¹⁰Ari ahpri anhte hpe dep lu na n rai, dai hte anhte hkum na n rai, nga nna nye a amyu hta tsun ai yubak kap ai ni yawng, nhtu hte si na mara ai.

¹¹Nye a amyu masha ni gaw, naw ngam nga ai Edom amyu masha ni hte, nye a amying mying ai maigan amyu ni mahkra hpe, madu lu na matu,

¹²daw mat ai Dawi a sum hpe, dai shani e ngai sharawt nna, de a waw malawng ai hpe pat kau na nngai; de a marawng marang ni hpe ngai bai sharawt nna, moi chyaloi nhkoi na zawn de da na nngai, nga nna dai amu shabyin ai Yehowa tsun nga ai.

Israela Ni Bai Gawgap Ai Lam



¹³Yu mu, yi hkauna shawt ai wa gaw, mam dan ai wa hte, tsabyi si kabye ai wa gaw, nli gat ai wa hte, matut lu na nhtoi du na ra ai: bum ni gaw, dwi ai tsabyi jahku yun nna, kawng ni yawng, jahku hkrai rai na ra ai, nga nna Yehowa tsun ai.

¹⁴Bawng dung mat wa hkrum ai nye a amyua Israela hpe ngai nhtang wa shangun nna, shanhte gaw marawng marang tai mat ai mare ni hpe bai de da nna, shanu nga na mara ai; shanhte gaw tsabyi sun hkai nna, tsabyi jahku lu na mara ai; sun galaw nna, namsi sha na mara ai.

¹⁵Ngai shanhte hpe tinang a lamu ga hta hkai da nna, ngai shanhte hpe jaw da ai, shanhte a lamu ga hta na, htawm hpang de baw kau ai hkrum na n rai, nga nna na a Karai Kasang Yehowa tsun nga ai.



Obedia

Obedia 1

¹Obedia a shingran ga. Madu Yehowa gaw Edom mung hpe lakap nna ning nga tsun ai: Yehowa kaw na shiga anhte na saga ai; maigan amyū ni hpang de kasa mung shangun dat nu ai. Shi gaw, Rawt mu, shi hpe hpyen gasat na anhte rawt saga, nga nna tsun ai.

²Yu u, maigan amyū ni hta, ngai nang hpe kaji shangun sade ai; n sawn n sang di ai, nang ja ja hkrum nit dai.

³Lungpu hta rawng nna, tsaw ai shara e shanu nga let, “Ngai hpe ga de kadai jahkrat lu na i?” nga nna kraw lawang e tsun ai wa e, na a gumrawng ai myit nang hpe hkalem kau nit dai.

⁴Langda hte maren nang tsaw nga nna, shagan ni a lapran e na a tsip tsip lu timung, dai kaw nna ngai nang hpe jahkrat kau na de ai, nga nna Yehowa tsun ai.

⁵Lagu lagut ni nang kaw shang nna, shana na damya ni rai yang gaw, shanhte ra ai made sha lagu na ma ai, n rai ni? Tsabyi si di ai ni nang kaw shang yang, shanhte nlim ngam da na ma ai, n rai ni? Nang chyawm gaw, gade wa byak mat hkrum nit hka!

⁶Esaw gaw gade wa sawk yu ai hkrum nga a hka! Shi makoi da ai sutgan hpe, mu hkrup manu hka!

⁷Nang hte ga shaka da ai ni nlang, na a lamu ga jarit du hkra, nang hpe shaden kau manit dai: nang hte hku ai ni, nang hpe hkalem nna, dang kau manit dai; na a muk sha ai ni, na a npu e mahkam up da manu ai: shi gaw nyan kata nga ai.

⁸Dai shani e ngai gaw, Edom a zai byeng-ya rawng ai ni hte, Esaw a bum na nyan hpaji hpe, jahtum kau na we ai, n rai ni? nga nna Yehowa tsun ai.

⁹Teman e, Esaw a bum na nlang hte gaw, sat kau ai hte shamyit kau ai hkrum mu ga, na a share ninghkrin ni yaw mat na mara ai.



¹⁰Na nnau Yaku hpe adip arip di kau wu ai majaw, kaya kahpa nang hpe htinggrum nna, htani htana jahtum kau ai nang hkum na rin dai.

¹¹Masha tsasam ni gaw, Yaku a arung arai hpe kashun la kau nna, maigan masha ni shi a chyinghka ni hta shang wa ai hte, Yerusalem a lam hpaida da ai shani e, nang nan wora maga de tsap nga nna, shanhte hte langai sha zawn, rai nga ndai.

¹²Na nnau wa tsin-yam tsindam hkum ai shani e, hkum yu sharawng et; Yuda kashu kasha ni hten byak hkum ai nhtoi hta, hkum yu kabu et; shi ru tsang hkum ai nhtoi hta, myit kaba ai ga hkum tsun et.

¹³Nye a amyu shoihpa shoirang hkum ai shani e, shanhte a chyinghka hta hkum shang et; shanhte shoihpa shoirang hkum ai shani e, shanhte a ruyak ai hpe hkum yu kabu et; shanhte shoihpa shoirang hkum ai shani e, shanhte a arung arai hpe hkum kashun la et.

¹⁴Shi a hprawng lawt ai ni hpe, hkap ban la na matu, lam mashe hkan e hkum tsap nga et; kyin dut hkum ai nhtoi hta na, naw ngam nga ai ni hpe, hkum ap kau et.

¹⁵Kaning rai nme law, Yehowa a nhtoi gaw, maigan amyu ni mahkra a ntsa e, ni magang ra ai; nang galaw ai hte maren, nang hpe di na ra ai: na a arawn alai, na baw ntsa nhtang wa na ra ai.

¹⁶Kaning rai nme law, nye a chyoi pra ai bum ntsa e shanu ai ni gaw, dai gawm hpe lu ai zawn, maigan amyu ni yawng tut tut lu na mara ai: gaja wa, shanhte lu ai hte mayu dat nna, galoi n pra yu ai ni zawn, rai na mara ai.

¹⁷Rai timung Ziun bum ntsa e lawt lu ai ni shanu nga nna, dai gaw chyoi pra ai shara rai na ra ai: Yaku a dap gaw, tinang madu ang ai lamu ga hpe, madu lu na ra ai.

¹⁸Yaku a nta gaw, wan, Yawsep a nta gaw, wan shinglet, Esaw a nta chyawm gaw, yi hku tai na ra ai; dai hta shanhte wan shachyi nna, hkru mat na ra ai; Esaw a nta hta kadai mung ngam nga na n rai: Yehowa shing nga tsun ai.



¹⁹Dingda mung na ni gaw, Esaw a bum hpe, layang ga na ni gaw, Hpilisti masha ni hpe, madu na mara ai: shanhte gaw, Ehprim pa ga hte Samari prang ga hpe madu lu nna, Ben-yamin gaw Gilead mung hpe, madu lu na ra ai.

²⁰Hkanani masha ni hta bawng dung nga ai, Israela kashu kasha ni a luksuk ni gaw, Zarephta du hkra lamu ga hpe madu lu nna, Sehpara e bawng dung nga ai Yerusalem masha ni gaw, dingda maga na mare ni hpe madu lu na mara ai.

²¹Esaw a bum hpe tara dawdan na matu, hkye hkrang la ai madu ni, Ziun bum de lung wa nna, dai mungdan gaw Yehowa a mungdan rai na ra ai.



Yona

Yona 1

Yehowa Kaw Na Yona Hprawng Mat Ai Lam

¹Ya Amihtai a kasha Yona kaw, Yehowa a mungga du nna,

²Rawt u, kaba la ai Ninewe mare de sa nna, shama ai ga hte jahtau tsun u: kaning rai nme law, shanhte a n hkru ai amu, nye a man de hkrang lung wa ra ai, ngu wu ai.

³Yona chyawm gaw, Yehowa a man na, Tarshi mare de hprawng mat na, rawt ai; dai rai nna shi gaw Yopa mare de yu wa nna, Tarshi de sa wa ai sanghpaw li mu wu ai: shaloi dai li jahpu shi ya nna, Yehowa a man na hprawng na matu, shanhte hte rau Tarshi de sa wa na, dai li kata de shang bang wa ai.

⁴Yehowa chyawm gaw, dai nammukdara hta nbung kaba shangun dat wu ai: dai sanghpaw li ganoi noi agrawp mat hkra, nammukdara hta laru kaba ru wa ai. Shing rai li ma ni gaw, hkrit nga ma ai rai nna, langai hte langai tinang a hpara hpe hpyi jahtau nga ma ai:

⁵shang hpaw li tsang u ga, dai hta rawng ai rai ni hpe mung, nammukdara hta jahkrat bang kau mu ai: Yona chyawm gaw sanghpaw li a gawk kata de, shang rawng nga nna, kaleng taw let yup a nga ai.

⁶Dai re ai majaw li agyi wa shi kaw sa nna, “Yup taw nga ai wa e, nang hpa maw n ta? Rawt u, na a Karai Kasang hpe hpyi jahtau u: anhte n hten u ga, dai Karai Kasang anhte hpe myit dum dam nhten,” ngu wu ai.

⁷Bai shanhte gaw, “Sa marit, ndai tsin-yam tsindam, gade a yubak majaw, anhte hkrum ai chye lu hkra, hpaida da yu ga,” nga nna langai hte langai tinang a manang wa hpe tsun ma ai. Shing rai shanhte hpaida da nna, dai gaw Yona hta jaw nga ai.

⁸Dai rai nna shanhte gaw, “Gade a majaw ndai tsin-yam tsindam anhte hkrum nga ai hpe, ya tsun dan mi: nang hpa amu gun n ta? Nang gade na rai



wa n ta? Nang gara mung na rai n ta? Nang hpa baw amyu rai nga n ta? “ngu nna shi hpe san mu ai.

⁹Shi gaw, “Ngai Hebre masha rai nga nngai; nammukdara hte hkarang hpe hpan tawn da ai, sumsing lamu na Karai Kasang Yehowa hpe hkrit hkungga ai wa rai nga nngai,” ngu nna shanhte hpe htan mu ai.

¹⁰Shing rai dai masha ni gaw nachying hkrit nga ma ai rai nna, “Ndai nang galaw ai gaw, hpa rai nga a ta?” ngu nna shi hpe tsun mu ai: kaning rai nme law, shi shanhte hpe tsun dan ai majaw, Yehowa man na shi hprawng mat ai, ndai masha ni chye nga ma ai.

¹¹Bai shanhte gaw, “Dai nammukdara anhte a matu sim mat u ga, nang hpe kaning di na rai ta?” ngu nna shi hpe san mu ai: kaning rai nme law, nammukdara gaw, grau grau rawt kabrawng wa nga ai.

¹²Shi gaw, “Ngai hpe hpai la nna, nammukdara hta jahkrat bang kau mi; shaloi dai nammukdara nanhte a matu sim mat na ra ai: ndai laru kaba, nye a majaw nanhte a ntsa e ru nga ai gaw, ngai chye nngai,” ngu nna shanhte hpe htan mu ai.

¹³Li ma ni chyawm gaw, hkarang de dep hkra, ja ja shap shaja ma timung, nammukdara gaw grau grau rawt kabrawng wa nga ai majaw, shanhte n dang lu mu ai.

¹⁴Dai re ai majaw shanhte gaw, Yehowa hpe, “Yehowa e, ndai wa a asak majaw, anhte n sum u ga; mara n rawng ai asai anhte hta hkum shakap mi law: nang chyawm gaw Yehowa e, galaw mayu ai hte maren, nang galaw nit dai,” ngu nna hpyi jahtau mu ai.

¹⁵Shaloi shanhte Yona hpe hpai la nna, nammukdara hta jahkrat bang kau mu ai: nammukdara a kabrawng bu ai mung, sim mat ai.

¹⁶Dai re ai majaw dai masha ni gaw Yehowa hpe nachying hkrit hkungga nna, Yehowa hpe hkungga nawng ya let, ga sadi tawn da ma ai.

Yona 2

Yona Akyu Hpyi Ai Lam



¹Ya Yehowa gaw, Yona hpe hkaw mayu kau na matu, nga kaba san tawn da nna, Yona gaw dai nga a kan kata e, masum ya masum na tup rawng nga ai.

²Shaloi Yona gaw dai nga a kan kata nna, shi a Karai Kasang Yehowa hpe hpyi wu ai.

³Da ndai shi hpyi ai ga rai nga ai: “Ngai ru tsang hkrum ai majaw, Yehowa hpe ngai jahtau nna, Shi ngai hpe htan ya nngai. Katsan ga kata na, ngai shabam nga nna, Nang nye a nsen madat nga ndai.

⁴Le asin amun sung ai shara kata, nammukdara a hpungtang de, Nang ngai hpe gumpye bang kau ni ai; Hka hpungla ni ngai hpe kawan mi ai, Na a hka leng kaba nlang hte hte, na a gumdin gumhkaw ni, Nye a ntsa e lwi nga ma ai.

⁵Ngai chyawm gaw, Na a myi man kaw na shaden kau ai, ngai hkrum timung, Na a chyoi pra ai nawku Htingnu de, myi man bai yawng na nngai, ngu nna tsun nngai.

⁶Myit masin du hkra, hka hpungla ni ngai hpe kawan da mi ai; Le sung ai gaw, ngai hpe shinggrup nga ai: Nye a baw nawng ru ahkyen nga li ai.

⁷Bum ni a npawt du hkra, ngai yu hkrat wa nngai: Dinghta ga a htinggrang ni, ngai hpe prat tup pat da timung, Nye a Karai Kasang Yehowa e, nang gaw nye a asak hpe, kasang ga hta na shaw la ya nit dai.

⁸Nye a kraw kata e minla byaw mat yang, Yehowa hpe ngai dum nga nngai; Nye a akyu hpyi ai ga, na a chyoi pra ai nawku Htingnu de, nang kaw hkrang sali ai.

⁹Be be lila masu ai lam hpe awlaw ai ni gaw, Tinang nang a chyeju lam, kau da shajang ma ai.

¹⁰Ngai chyawm gaw chyeju dum ai nsen hte, nang hpe hkungga jaw na nngai: Ngai ndat da ai ga sadi ngai shanga na nngai; Hkye hkrang la ai lam Yehowa kaw na rai nga ai,” nga ai.



¹¹Shaloi Yehowa gaw, dai nga hpe tsun wu ai rai nna, shi gaw, Yona hpe dai hkarang ntsa de, nhpat shapraw kau dat wu ai.

Yona 3

Ninewe Mare De Yona Sa Ai Lam

¹Bai lahkawng lang ngu na hta, Yehowa a mungga Yona kaw du nna,

²“Rawt u, kaba la ai Ninewe mare de sa nna, ngai nang hpe tsun da ai hkaw dan ai ga hpe jahtau tsun u,” ngu wu ai.

³Shing rai Yona gaw, Yehowa a ga hte maren rawt nna, Ninewe de sa wa ai. Ya Ninewe mare gaw, nhtoi masum ya sat dam nna, Karai Kasang a man e mare kaba rai nga ai.

⁴Shaloi Yona gaw dai mare kata de lani sat hkawm hpang nna, “Nhtoi mali shi ya lai jang, Ninewe hten mat na ra ai,” ngu nna jahtau tsun wu ai.

⁵Ya Ninewe masha ni gaw, “Karai Kasang hpe kamsham ma ai rai nna, lusha gam na ladaw tawn da ma ai hte, kaji ai ni kaw nna kaba ai ni du hkra, lachyit nba bu hpun ma ai.

⁶Dai ga gaw Ninewe hkawhkam kaw mung du nna, shi gaw shi a tingnyang hta na rawt nhtawm, hkawhkam yangwat raw kau wu ai hte, lachyit nba lawai let, wan dap hta dung nga ai.

⁷Dai hta n-ga, hkawhkam wa hte shi a agyi salang ni gaw, Masha mung, yamnga mung, dumsu hpung mung, sagu bainam hpung mung, hpa muk n chyim yu mu ga; ushat hkum shayaw mu, ntsin mung hkum lu shangun mu;

⁸masha hpe mung, yamnga hpe mung, lachyit nba jahpun nna, Karai Kasang hpe ja ja hpyi jahtau shangun mu: gaja wa langai hte langai, tinang nang a n hkru ai lam hte, tinang a lata a kashun kashe amu hpe, kau da shangun mu.

⁹Karai Kasang gaw myit malai, myit nem na hte, anhte n hten u ga, shi a pawt bu ai myit n galai na, kadai chye lu a ta?” nga nna ga shabra ma ai.



¹⁰Ya shanhte gaw tinang a n hkru ai lam, koi kau ai amu hpe, Karai Kasang mu wu ai rai nna, shi shanhte hpe ari jaw na lam, Karai Kasang myit malai nna, hpa n di mu ai.

Yona 4

Yehowa A Matsan Dum Ai Lam Hpe Yona Pawt Ai Lam

¹Yona chawm gaw ja ja wa myit n pyaw nna, masin pawt bu nga ai.

²Dai rai nna shi gaw Yehowa hpe, “Gaja wa Yehowa e, nye a mung e ngai naw rai nga yang, ndai ngai tsun ni ai ga, n rai ni? Nang gaw chyeju, matsan dum ai, myit galu kaba ai, n-gaw nwai myit hpring nna, n hkru ai hta na myit nem la ai Karai Kasang rai nga ndai hpe, ngai chye nngai majaw, ngai gaw Tarshi de tin tin hprawng mat wa nngai.

³Ya chyawm gaw, Yehowa e, nye a asak dawm la kau ya e; hkrung nga na hte, si ai gaw, nye a matu grau kaja nga ai,” ngu nna hpyi wu ai.

⁴Shaloi Yehowa gaw, “Nang masin pawt mai a ni?” ngu wu ai.

⁵Yona mahtang, dai mare na pru wa nna, de a sinpraw maga e dung nga ai; dai yang e shi gaw shi a matu sum gap nna, dai mare hta hpa byin wa na, mu lu hkra, de a shingnip kata e dung nga ai.

⁶Shaloi Karai Kasang Yehowa gaw, Yona a baw shingnip ya u ga hte, shi a ru tsang ai hta na, shi hpe shalan shabran ya u ga, shi a ntsa e taudwi ru tu shangun wu ai: Yona mung taudwi ru a majaw ja ja kabu nga ai.

⁷Karai Kasang chyawm gaw, hpanj jahpawt nhtoi htoi ai ahkying e, shingtai langai mi san da nna, dai gaw taudwi ru hpe, nyip nywi mat hkra, kawa wu ai.

⁸Bai Karai Kasang gaw, jan pru jang, kahtet ai sinpraw nbung san da nna, ajan gaw Yona a baw hpe hkra ai majaw, shi ma mat ai: dai rai nna shi hkum si na, shi hpyi nga nna, “Hkrung nga na hte, si ai gaw, nye a matu grau kaja nga ai,” nga ai.



⁹Shaloi Karai Kasang gaw, Yona hpe, “Taudwi ru a majaw, nang masin pawt mai a ni?” ngu nna san wu yang, shi gaw, “Si ai du hkra ngai masin pawt na, mai nga ai,” ngu wu ai.

¹⁰Shaloi Yehowa gaw, “Galaw mung nang n galaw, tu mung nang n tu shangun ai; lana mi hta sha tu nna, lana mi hta sha wai mat ai taudwi ru hpe nang lahpawt nga ndai:

¹¹dai re ai mi, tinang a hkra lata hte pai lata hpe pyi n chye ginhka ai, masha sen me mun lahkawng rawng ai, mare kaba Ninewe hpe, ngai lahpawt dum mai nga ai n rai ni? dai hta kaga yamnga law law mung rawng nga ai,” ngu nna tsun wu ai.



Mihka

Mihka 1

¹Yuda hkawhkam ni Yohtam, Ahaza, Hezekia lakhtak e, Morasha masha Mihka gaw, Samari hte Yerusalem a lam lakap nna mu ai Yehowa a mungga, da ndai rai nga ai.

²Amyu baw ni yawng hte e, madat mara mu; dinghta ga hte, dai hta rawng marawng ni e, na la mu: Madu Yehowa ngu ai Madu gaw, shi a chyoi pra ai nawku Htingnu hta na, nanhte a lam sakse hkam ya u ga.

³Kaning rai nme law, yu u, Yehowa gaw shi a shara na pru wa nna, yu wa yang, ga ntsa na tsaw ai kawng ni a ntsa e kabye hkawm na ra ai.

⁴Bum ni gaw shi a npu e byawng mat nna, kadit ni gaw; wan makau na gitbaw hte, nhkap na lwi hkrat wa ai hka zawn, ga mahka wa na mara ai.

⁵Ndai yawng hte gaw, Yaku tara tawt lai nna, Israela dap a yubak majaw, rai nga ai. Yaku a tara tawt lai ai lam, hpa rai ta? Samari mare, n rai ni? Yuda a tsaw ai kawng ni, kanang rai nga a ta? Yerusalem mare hta rai nga ai, n rai ni?

⁶Dai re ai majaw, ngai gaw, Samari mare hpe pa ga na nlung sumpum hte, tsabyi sun galaw ai shara zawn shatai nna, de a nlung ni hpe kadit e sharu kau nhtawm, bungku npawt ni hpe shadawng dan nngai.

⁷Shi a tawk la ai sumla ni yawng agrawp kau ai hkrum nna, shawa num jahpu hte lu la ai arai ni, hkru mat na ra ai; shi a hpara sumla ni yawng hpe, ngai shaza kau na nngai: kaning rai nme law, dai ni hpe shawa num jahpu hte mahkawng da ai rai nna, shawa num jahpu bai tai na ra ai.

Hkrap Ngu Hkrap Ngoi Ai Hte Yawn Hkyen Ai Lam

⁸Ndai lam majaw, ngai sharung shayawt nna, hkrap shabam na nngai; hpun palawng raw kau nna, singgu krin hkawm na nngai; nam gwi zawn ngai gaw du nna, u gawla-uk zawn ngoi shaga na nngai.



⁹Kaning rai nme law, shi hkrum ai hkala nba mai wa lu na, n rai; dai gaw, Yuda mung de pyi du rap nna, nye a amyua masha ni a chyinghka ngu ai, Yerusalem mare de, dep ra ai.

¹⁰Ashi dai hpe Gat mare hta e hkum tsun myit; Ahku mare hta e, hkum hkrap myit; Bet-le-ahpra mare hta e, ga nhpu hta galu nga u;

¹¹Shahpira mare hta shanu nga ai num e, singgu krin hte kaya kahpa hkrum let, rap sa wa u; Zanan mare hta shanu nga ai ni gaw, n pru gwi ma ai; Betezela hkrap shabam ai a majaw, nanhte a matu shingbyi shara n nga ai.

¹²Kaning rai nme law, Yehowa kaw na ari ahpri, Yerusalem mare chyinghka du hkra dep nga ai majaw, Marot kahtawng e shanu nga ai num gaw, shi kaning rai na lam, myit ung ang nga ai.

¹³Lahkisha mare e shanu nga ai num e, laring gumra hte hpyen leng byau u: nang gaw Ziun shayi sha a yubak npawt rai nga ndai; Israela a tara tawt lai ai lam; nang kaw na pru nga ai.

¹⁴Dai re ai majaw nang gaw, Gat mung na Moreshe mare de shabawn ai kumhpa jaw dat na ndai: Akziba mare nta ni gaw, Israela hkawhkam ni a hkalem hkalau ai lam rai na ra ai.

¹⁵Maresha hta shanu nga ai num e, na ntsa e up na wa hpe, ngai naw shaga na nngai: Israela amyua hta hpung shingakang rawng ai ni gaw, Adulam ginlawng hku de du na mara ai.

¹⁶Na a tsawra ai kashu kasha ni gaw, bawng dung hkrum ai majaw, na a kara hpe doi shakrin kau u: langda baw zawn, na a baw hpe shakrin kau u.

Mihka 2

Masha Maw Ai Lam Hte Karai Kasang Maw Ai Lam

¹Tinang a yup ku ntsa e n kaja ai hku maw nna, n hkru ai lam galaw ai ni gaw, dingnye lu ma ai: shanhte gaw tinang a lata hta ahkang aya lu ai majaw, jahpawt nhtoi htoi jang, dai lam shabyin ma ai.



²Dai ni gaw, yi hkauna marit nna kashun la ma ai; nta hpe ra nna, gare la ma ai; kaja ai wa hte shi a dap hpe, madu hte shi a sali wunli hpe, adip arip di kau mu ai.

³Dai rai nna, Yehowa ning nga ai: Yu u, ndai aten n hkru ai aten rai nga ai majaw, nanhte a du n lawt lu nna, gumrawng gumtawng let n hkawm lu hkra, ndai htinggaw a lam, n hkru ai hku ngai maw nga nngai.

⁴Ndai aten e shanhte gaw, nanhte a lam ga shadawn hku tsun nna, Anhte htum mat saga ai; nye a amyuu masha ni a sali wunli, shi galai kau nna, nye a lata na dawm la nu hka! Shi gaw htak mat ai ni hpe, anhte a yi hkauna ni karan jaw kau mu ai, nga nna yawn madai let shabam na mara ai.

⁵Dai re ai majaw, Yehowa shawa hpawng hta, na a matu shadawn sumri hte ga dachyawk karan ai wa, n nga na sai.

Myihtoï Masu

⁶Shanhte gaw, Myihtoï hkum htoi myit; ndai lam htoi mai na, n rai: shatan nhkan ga galoi n htum hkraw ai, nga nna jet ma ai.

⁷Ataw, Yaku a dap e, Yehowa a Wenyi ban shadang kau ai hkrum a ni? ndai amu gaw shi a amu rai nga a ni? Nye a mungga gaw, malang ai lam hkan ai wa a matu, mai kaja nga ai, n rai ni?

⁸Nye a amyuu masha ni chyawm gaw, mani ma ni kaw nna, hpyen wa zawn rawt ma ai; nanhte gaw, hpyen n re ai, angwi apyaw lai hkawm ai ni a hpajawng hte kata palawng hpe, kashun la ya myit dai.

⁹Nye amyuu masha ni a gaida gaina ni hpe, tinang a ngwipyaw ai nta ni hta nanhte shaden kau nna, shanhte a ma kaji ni kaw na nye a arawng sadang hpe tutnawng shaw la manu ai.

¹⁰Rawt mu, sa wa manu: hten byak kaba hte jahten shabyak chye ai awu asin re ai amu majaw, ndai shara gaw, nanhte a ban sa shara, n rai.

¹¹Tinang myit hkan nna, masu ga tsun ai wa gaw, Ngai nan tsabyi jahku hte chyaru lam, nang hpe myihtoï htoi na nngai, nga nna tsun yang, dai wa gaw, ndai amyuu masha ni a myihtoï rai na ra ai.



Lawt Lu Na Lam Ga Sadi

¹²Yaku e, na amyu ting hpe, ngai teng teng shinggyin la na nngai; gaja wa, Israela hta naw ngam nga ai ni hpe, ngai jahpawng da na nngai: Bozra mung na sagu ni hte, tinang a udat shara na sagu hpung hpe zawn, ngai shanhte hpe hpawng nga shangun na nngai; masha law ai majaw wu kadu nga ai.

¹³Lam hpaw ai wa gaw, shanhte a shawng e lung wa sai; shanhte ru kabang wa ai hte, chyinghka de du nna, dai hku pru wa masai: shanhte a hkawhkam wa gaw, shanhte a shawng e sa wa nna, Yehowa gaw shanhte a baw rai nga ai.

Mihka 3

Ningbaw Ni Hte Myihto Ni Hpe Daru Sharin Ai Lam

¹Bai ngai gaw, Yaku a du ni hte, Israela dap na agyi salang ni e, madat mara mu: nanhte gaw tara malang ai hku chye mai ai, n rai myit ni?

²nanhte gaw kaja ai hpe n dawng nna, n kaja ai hpe ra myit dai: mung masha ni a hpyi hpe nanhte gaw kau nna, nrut nra ni hta kap ai shan hpe machyin kau myit dai;

³nye amyu masha ni a hkum shan hpe pyi nanhte sha nna, shanhte a hpyi gaw kau ai hte, nrut nra ni hpe agrawp kau nhtawm dibu hta shadu na matu azat nna, sau di hta rawng ai shan zawn, shatai mu ai.

⁴Dai shaloi e shanhte gaw Yehowa hpe hpyi jahtau timung, shi shanhte hpe n htan na ra ai: gaja wa, n hkru n hkra ai arawn alai hkan galaw ai hte maren, shi gaw dai aten e, shi a myi man, shanhte kaw na kayin makoi mat na ra ai.

⁵Nye a amyu masha ni hpe lam shadam let, hkru hkru sha lu jang, Nang ngwipyaw nga ndai, nga nna mung, n galaw daw ai wa hpe, Nang hpyen hkum na ndai, nga nna tsun jahtau ai myihto ni a lam, Yehowa ning nga ai:

⁶Nanhte shingran n mu lu ai shana du na ra ai; shaba n wawt lu hkra, nsin sin na ra ai; myihto ni a ntsa e jan shang nna, shani chyingtung e pyi, htat ai nsin shanhte hpe ka-up na ra ai.



⁷Shing rai myihto ni kaya kahpa hkrum nna, nwawt ni mak mat na mara ai: gaja wa, Karai Kasang n htan ai majaw, shanhte nlang hte gaw, tinang a n-gup pat kau na mara ai.

⁸Ngai chyawm gaw, Yaku hpe tinang a tara tawt lai ai lam, Israela hpe tinang a yubak lam, madun dan na matu, Yehowa a Wenyi jaw e, n-gun atsam, tara dara ai nyan hte hpung shingkang hpring nga nngai.

⁹Tara ding ai lam matsat kau nna, tengman ai lam yawng hpe shanut kau ai, Yaku a dap na du ai hte, Israela dap na agyi salang ni e, ndai lam madat mara mu.

¹⁰Nanhte gaw Ziun hpe asai hte, Yerusalem mare hpe, n hkru n hkra ai hte de da myit dai.

¹¹Du ni gaw mayun kumhpa matu tara dara ma ai; de a hkinjawng ni gaw shabrai lu hkra sha sharin ya ma ai; de a myihto ni gaw ma-un lu hkra sha, htoi ma ai: rai timung, shanhte gaw, Yehowa hpe shamyet shanat let, Yehowa gaw anhte a ka-ang e rai nga ai, n rai ni? anhte ari ahpri hpa hkrum na n rai, nga nna tsun ma ai.

¹²Dai re ai majaw, nanhte a jaw e, Ziun gaw yi hkauna zawn shawt kau ai hkrum nna, Yerusalem mare gaw marawng marang sumpum tai mat na hte, nawku Htingnu bum mung, nam mali na tsaw ai kawng ni zawn, tai mat na ra ai.

Mihka 4

Yehowa A Bum

¹Rai timung, hpang jahtum na prat hta e, Yehowa a nta bum gaw, bum pungding ni a ntsa e de nga nna, kawng ni a ntsa e grau tsaw nga ai hte, masha amyu ni dai de htaw bang na mara ai.

²Maigan amyu law law wa, Sa marit, Yehowa a bum, Yaku a Karai Kasang a Nta de lung wa saga: shi gaw shi a lam anhte hpe sharin ya nna, anhte gaw shi a lam hku hkan sa na ra ga ai, nga nna hkawm let tsun shajang na mara



ai. Kaning rai nme law, Ziun bum na jep ai tara, Yerusalem mare na Yehowa a mungga, pru na ra ai:

³shi gaw masha amyu law law a lapran e tara dawdan nna, tsan tsan e nga ai atsam rawng ai maigan amyu ni hpe jeyang na ra ai: shanhte gaw tinang a nhtu ni hpe, na jawn, tinang a ri ni hpe, nhkyau, dup kau na mara ai; amyu mi gaw amyu mi hpe shada hpyen gasat na n rai; shanhte gaw htawm hpang e hpyen majan sharin sana n rai.

⁴Langai hte langai tinang a tsabyi ru hte, tinang a lakum hpun nhpang hkan e dung nga nna, shanhte hpe jahkrit shama na wa, kadai n nga ai: kaning rai nme law, Zaw nawng zaw wa up ai Yehowa a n-gup dai lam tsun nga ai.

⁵Amyu baw ni yawng tinang hte seng ai hpara ni a amying gang let hkan hkawm ma ai; anhte chyawm gaw anhte a Karai Kasang Yehowa a amying gang let, htani htana prat dingsa hkawm nga saga ai.

Yehowa Maw Ai Lam

⁶Yehowa ning nga ai: Ngai gaw, dai shani e, lagaw hten ai ni hpe shinggyin la nna, gawt kau hkrum ai ni hte, ngai zingri zingrat yu ai ni hpe, hpawng shangun na nngai:

⁷lagaw hten ai wa hpe, naw ngam ai amyu chyen mi, tsan tsan de shaden kau hkrum ai ni hpe, n-gun ja ai amyu mi, ngai shatai nna, Yehowa gaw Ziun bum ntsa e, ya kaw nna prat dingsa du hkra, shanhte hpe up na ra ai.

⁸Sagu hpung a langchyi ngu ai, Ziun shayi sha a Ohpela bum e, nang up lu na ndai; gaja wa, shawoi na ahkang aya ngu ai, Yerusalem shayi sha a mungdan gaw, na a lata hta bai du na ra ai.

⁹Ya nang hpa majaw jahtau shabam nga n ta? Nang hta hkawhkam n nga ni? hpaji daw ya ai wa n nga ai majaw, shinggyim machyi ai num zawn, nang kawa machyi hkrum n ni?

¹⁰Rai sa, Ziun shayi sha e, shinggyim machyi ai num zawn, kawa machyi hkrum nna, kasha shangai na n-gun dat u; kaning rai nme law, ya pyi ndai mare na nang pru nna, pa ga hta hkring nga nhtawm, Babelon mare du hkra



sa wa na rin dai: dai mare hta nang mawai la ai hkrum na ndai; ndai yang e Yehowa gaw hpyen ni a lata na, nang hpe hkye hkrang la na ra ai.

¹¹Ya e pyi, Ziun mare awu asin hkrum u ga, shi hta anhte a myit dik u ga, nga nna tsun ai maigan amyuu ni law law, na a lam zuphpawng nga ma ai.

¹²Rai timung shanhte gaw, Yehowa myit mang ai hku n chye, shi hpaji daw ai lam hpe, n chye na ma ai: kaning rai nme law, shi gaw shanhte hpe hkauling zawn chyarang hta sumpum tawn mu ai.

¹³Ziun shayi sha e, rawt nna kabye u; na a nrung hpe, hpri, na lahkru hpe, magri, ngai shatai nna, nang gaw amyuu baw law law hpe dup mani kau na mu ai: shanhte a sutgan hpe Yehowa a matu, shanhte a arung arai hpe, ginding aga ting a Madu ngu ai wa a matu, ngai majai kau na nngai.

Mihka 5

Betlehem Mare Kaw Na Up hkrang Ai Wa

¹Ya chyawm gaw, luksuk laba ni a kanu e, na a luksuk laba ni hpe hkyen tawn u: hpyen wa gaw anhte hpe wang tawn sai; shanhte gaw, Israela tara agyi wa a shabyi hpe, ri tawng hte kayat na mara ai.

²Rai timung, nang Betlehem-Ehprat e, Yuda mare mun sen hta nang kaji nga timung, Israela amyuu hpe up na madu gaw, nye a matu, nang kaw na pru na ra ai: dai wa gaw, moi chyaloii nhkoi kaw nna paw pru ai wa rai nga ai.

³Dai rai nna shinggyim machyi ai num, kasha shangai ai aten du hkra, shi shanhte hpe ap kau na ra ai: dai shaloi e naw ngam nga ai shi a kahpu kanau ni gaw, Israela kashu kasha ni hte rau, nhtang wa na mara ai.

⁴Dai wa gaw tsap nga nna, Yehowa a n-gun hte mung, shi a Karai Kasang Yehowa mying ningsang a daru magam hte mung, shi a sagu hpung hpe bau nga na ra ai: shanhte mung grin nga na mara ai: kaning rai nme law, shi gaw, lamu ga htum hkra ya galu kaba wa na ra ai.



⁵Dai wa gaw anhte a ngwipyaw madu tai na ra ai. Asuri wa gaw anhte a mung hta shang nna, anhte a htingnu ni hpe kabye yang, shi hpe hkap daw na matu, sagu rem sanit hte agyi matsat, anhte kaw na pru na ra ai.

Lawt Lu Ai hte Htenza Ai Lam

⁶Shanhte gaw Asuri mung hte, Nimrod mung hpe, de a mashang du hkra, nhtu hte shaza kau na mara ai: Asuri wa gaw anhte a mung hta shang nna, anhte a lamu ga jarit hpe kabye yang, dai wa gaw shi a lata na, anhte hpe mawai la na ra ai.

⁷Naw ngam nga ai Yaku a masha ni gaw, masha amyu baw ni law law a ka-ang e, Yehowa kaw na hkrat ai mari hte, masha matu n hkring, shinggyim masha myit n hkan ai, tsingdu ntsa e htua ai marang zawn, tai na mara ai.

⁸Naw ngam nga ai Yaku a masha ni gaw, masha amyu baw ni law law a ka-ang e, maigan masha ni a man e, maling na ashu ashan ni hta, hkanghkyi, sagu hpung hta hkanghkyi uram zawn, tai na mara ai: shi ga sa wa yang, kadai n mawai la lu hkra, shi kabye nna amya sha kau na ra ai.

⁹Nang hpe hpyen ai ni a ntsa e, na a lata shada nna, nang hpe gasat ai ni yawng, htum mat mu ga.

¹⁰Dai shani e, ngai gaw, na a gumra ni hpe, na a ka-ang e, jahtum kau nna, na a leng ni hpe agrawp kau na nngai;

¹¹na a mung na mare ni hpe ngai run kau nna, na a hpyen dap ni yawng hpe hpya kau na nngai;

¹²nang kaw na nat shung ai ni hpe ngai jahtum kau nna, gumhpan ni mung, htawm hpang e nga lu na n rai:

¹³na a tawk ai sumla ni hte, na a shadaw ni hpe, na a ka-ang na ngai jahtum kau nna, nang gaw htawm hpang e, na a lata hte galaw ai arai ni hpe, nawku lu na n rai;

¹⁴na a Asherim shadaw ni hpe, na a ka-ang na ngai baw kau nna, na a mare ni hpe shaza kau na nngai.



¹⁵Nye a ga n madat ai maigan amyuni hpe, pawt sindawng kahtet ai hte ngai dawdan na nngai, nga nna Yehowa tsun ai.

Mihka 6

Israela Hpe Yehowa Tara Dara Ai Lam

¹Rawt u, bum ni a man e dangrang hkat nna, kawng ni hpe na a nsen na shangun u, nga nna Yehowa ngai hpe tsun ai ga, ya na la mu.

²Bum ni hte dinggrin anga nga ai, lamu ga npawt nhpang ni e, Yehowa a dangrang hkat ai amu na la mu; kaning rai nme law, Yehowa gaw shi a amyuni hte dangrang hkat ai lam nga nna, shi gaw Israela amyuni hte ndang kalang hkat na ra ai.

³Nye a amyuni e, ngai nang hpe hpa galaw yu n ta? nang hpe kaning di jahki shaba yu n ta? ngai hpe htan ya e.

⁴Ngai gaw Egutu mung na nang hpe shapraw la nna, mayam tai nga ai nta na hkrang la ni ai; Mawshe, Arun hte Miriam hpe, na a shawng e ngai shangun dat ni ai.

⁵Nye a amyuni e, Moba hkawhkam Balak hpaji daw ai hte, Beora kasha Balam shi hpe htan ai ga, dum u; Yehowa a dinghpring ai amu chye lu hkra, Shitim hte Gilgala lapran e byin ai lam hpe, dum u.

⁶Ngai gaw Yehowa a man de, hpa kumhpa hte sit sa nna, tsaw htum ai Karai Kasang hpe nawku na rai ta? Wan nat hkungga hte, ladu hkrum ai dumsu kasha nawng ya let, shi a man de ngai du na rai i?

⁷Yehowa gaw sagu la hkying mi hte, sau hka mun ni hpe, sharawng awng na rai kun? Ngai tawt lai ai amu matu, nye a kasha alat hpe, nye myit masin yubak a matu, nye nshang na hkrat ai ma hpe, gawng malai hkungga shatai na rai ni?

⁸Masha wa e, mai kaja ai lam, shi nang hpe madun dan nit dai: dinghpring ai lam, tsawra matsan dum ai lam hte, na a Karai Kasang man e myit nem let hkan hkawm na lam hta kaga, Yehowa gaw nang hpe hpa hpyi a ta?

Israela A Tawt Lai Ai Hte Tara Jeyang Hkrum Ai Lam



⁹Yehowa a nsen gaw dai mare hpe shaga nna, zai byeng-ya rawng ai wa gaw, na a amyng ningsang hpe hkrit hkungga nga ai: sharin ai shingna hpe mung, dai hpe hparan ai wa hpe mung, matsing mu.

¹⁰Tara n lang ai wa a nta hta n tara ai sutgan hte, matsat shabat re ai dang bye kaji, naw nga a ni?

¹¹N man ai joi hte, tingsan hta n teng ai joi si lang yang, ngai san seng nga lu a ni?

¹²Kaning rai nme law, dai mare na sut su ai ni gaw kashun kashe majaw lu su ma ai; yu maya ni gaw masu ga tsun nna, shanhte a n-gup hta hkalem hkalau ai shinglet tu nga ai.

¹³Dai re majaw ngai nang hpe hkala nba kaba hte jahpye nngai; na a yubak majaw, ngai nang hpe shingran katsi ai shara shatai nngai.

¹⁴Nang shat sha timung, hkru kat lu na n rai; tut kawsy kyet na ndai: nang makoi da lu timung, lu su na n rai; nang la wa ai rai ni hpe, ngai lanep shatai na nngai.

¹⁵Nang nli gat timung, mam dan lu na n rai; tsanlun si kabye timung, na hkum hpe sau chya lu na n rai; tsabyi si shup timung, tsabyi jahku lu lu na n rai.

¹⁶Kaning rai nme law, Omri a matsun maroi ga hte, Ahab a nta na ni galaw ai amu mahkra hpe, nang hkan galaw nna, shanhte a hpaji daw ai lam hta, nanhte hkan nang nga myit dai; dai rai nna, ngai nang hpe shingran katsi ai shara shatai nna, mare masha ni gaw asawng asang shara tai na mara ai: nye amy masha ni hkrum ai shatan nhkan, nanhte a ntsa e mara na ra ai.

Mihka 7

Israela A Ruyak Jamjau

¹Ngai dingnye lu nngai; kaning rai nme law, myin ai namsi di la kau ai hte, tsabyi si nlim gut ai hpanng hti nga ai wa zawn ngai rai nga nngai: sha na



matu tsabyi si sumbaw langai mi n nga ai; shawng myin ai lakum si hpe ngai marit nga nngai.

²Dinghpring ai wa gaw, ga ntsa na htum mat sai; mung masha ni hta myit malang ai wa langai mi n nga sai; shanhte nlang asai jahkaw kau na gyam yu ma ai: langai hte langai tinang hpunau wa hpe, sumgawn hte hkan tam ma ai.

³N hkru n hkra ai amu galaw na, shanhte a lata tsam mari shakut ma ai: du wa gaw kumhpa hpyi nga ai; tara agyi wa gaw, mayun kumhpa sha nga ai; aya kaba lu ai wa gaw, shi myit magaw ai lam shapraw dan nga ai: shing rai shanhte gaw myit langai sha hte galaw ma ai.

⁴Shanhte hta grau kaja ai wa gaw ju hpun zawn rai nga ai; myit grau malang ai wa gaw ju nhpan hta grau yak nga ai; na a sin langa ni mu ai nhtoi ngu ai, nang ari ahpri hkrum na nhtoi, ya du ra ai: ya shanhte gaw nhtum nni hkrum na mara ai.

⁵Htingbu htingpyen ni hpe, hkum kam myit; makyin jinghku ni hpe hkum hpa myit; tsawra madu jan a man e pyi, na n-gup pat kau u:

⁶kaning rai nme law, kasha gaw kawa a arawng jahpoi nga ai; shayi sha gaw kanu hpe, kanam gaw shi a kamo hpe hkap daw nga ai; tinang hpe hpyen ai ni gaw, tinang a nta na ni rai nga ma ai.

⁷Ngai chyawm gaw, Yehowa hpe a mada nga na nngai; ngai e hkye hkrang la ai Karai Kasang hpe, ngai ala nga na nngai: nye a Karai Kasang gaw, ngai hpe madat na ra ai.

Israela Ni Bai Lu Rawt Na

⁸Hpyen wa e, nye a lam hkum yu kabu et; ngai kataw timung, bai rawt na nngai; ngai nsin kata e dung nga timung, Yehowa nye a nhtoi rai na ra ai.

⁹Ngai gaw Yehowa hpe shut nngai majaw, shi nye a amu a lam tsun nna, ngai hpe dawdan ai shani du hkra, shi a pawt sindawng ai hpe, ngai hkam mana na nngai: shi ngai hpe nhtoi de bai shapraw nna, shi a dinghpring ai lam ngai mu mada na nngai.



¹⁰Dai shaloi ngai hpe hpyen ai wa dai lam mu mada nna, Na a Karai Kasang Yehowa kanang nga a ta? nga nna ngai hpe tsun ai num gaw, kaya kahpa hkrum na ra ai: nye a myi shi hta dik na ra ai; shi gaw mare lam a hkumpup zawn, kabye kau ai hkrum na ra ai.

¹¹Na a mare bungku ni de da ai aten du na ra ai; dai aten e na a lamu ga jarit maden jat wa na ra ai.

¹²Dai shani e, Asuri mung hte Egutu mare ni hta na mung, Egutu mung hte Hka nu lapran hkan na mung, nammukdara kaw nna, nammukdara du hkra, bum mi kaw nna bum mi du hkra, bra nga ai ni gaw, nang h pang de du na mara ai.

¹³Rai timung, dai garai n byin yang, dai mungdan gaw, mung masha ni hkan nang ai arawn alai majaw, shingran katsi ai shara tai na ra ai.

Akyu Hpyi Ai Hte Chyeju Shakawn Ai Lam

¹⁴Hkarmela bum na maling dinggram e shi hkrai shanu nga ai, na a amyu ngu ai, sali wunli sagu hpung hpe, na a dawhkrawng hte rem u: Bashan hte Gilead mung na udat shara hta moi shawng e sha lu ai zawn, shanhte bai sha lu mu ga.

¹⁵Egutu mung na pru wa ai shani e, nang mu ai hte maren, ngai shanhte hpe mauhpa amu bai madun na nngai.

¹⁶Maigan amyu ni dai lam mu mada nna, tinang a daru magam hpa n re ai dum let, kaya mat na mara ai, shanhte gaw tinang a n-gup pat kau na mara ai; na mung lahpang mat na mara ai.

¹⁷Shanhte gaw lapu zawn ga nhpu mata na mara ai: ga ntsa gumrawt hkawm ai baw zawn, tinang a nhkun de na hkrit gari let pru na mara ai: shanhte gaw anhte a Karai Kasang Yehowa hpang de hkrit gari let du nna, na a majaw hkrit kamyin nga na mara ai.

¹⁸Nang hte bung ai Karai Kasang kadai rai nga a ta? shi gaw, naw ngam nga ai, shi a sali wunli masha ni a yubak hpe raw dat kau ya nna, shanhte a tara



tawt lai ai hpe, shalai kau dat nga ai: shi gaw tsawra matsan dum ai lam hta sharawng awng nga ai majaw, tutnawng pawt nga ai n rai.

¹⁹Shi anhte hpe matsan bai dum na ra ai; anhte a shut hpyit ai mara hpe, shi kabye lai kau nna, anhte a yubak mahkra hpe nammukdara a sung htum ai de, kabai kau na ra ai.

²⁰Moi chyaloi nhkoi kaw nna, anhte a ji wa ni hpe dagam da ai hte maren, nang gaw, Yaku hta kangka re ai lam, Abraham hta tsawra matsan dum ai lam, naw shadik da na ndai.



Nahum

Nahum 1

Ninewe A Matu Myihtoï Ga

¹Ninewe mare hpe lakap nna tsun ai myihtoï ga: Elkosha masha Nahum a shingran laika da ndai rai nga ai.

²Yehowa gaw nsu nnawn myit rawng nna, matai htang ai Karai Kasang rai nga ai; Yehowa gaw n-yun bu let matai htang nga ai: Yehowa gaw, hkap daw ai ni hpe matai htang nga nna, hpyen ni a matu ari ahpri kyem da nga ai.

³Yehowa gaw myit galu kaba nna, n-gun atsam ja nga ai: shi gaw mara kap ai wa hpe shalawt dat na n rai: Yehowa gaw bungsha hte laru marang hta yu wa nna, sumwi ni gaw shi a lagaw npu na ga nhpu rai nga ai.

⁴Shi gaw nammukdara hpe daru nna, shahkyet kau wu ai; hka nu ni yawng hpe, hkyet kan mat shangun wu ai: Bashan hte Hkarmela bum gaw nyip nyui mat ma ai; Lebanon apu mung, hkraw mat nga ai.

⁵Shi a majaw bum ni ashun awam nna, kawng ni byawng mat nga ai; lamu ga gaw, gaja wa, mungkan ga hte dai hta nga manga yawng, shi a man e shamu nga ma ai.

⁶Shi sindawng kahtet yang, kadai tsap nga lu na rai ta? shi masin pawt bu yang, kadai hkap ban lu na rai ta? shi a pawt bu kahtet ai gaw, wan zawn ru bun nga nna, shi a lata hte lunghkrung ni, agrawp mat ai hkrum nga ai.

⁷Yehowa gaw mai kaja nga ai; ru tsang ai aten hta e makawp maga shara, shi rai nga ai: shi hta shingbyi ai ni hpe shi matsing nga ai.

⁸shi gaw Ninewe mare hpe mawru ru ai hte, shamyit kau nna, hpyen ni hpe nsin sin ai shara de shachyut kau na ra ai.

⁹Nanhte gaw Yehowa hpe hpa lam hpaji daw myit ta? shi gaw htum hkra shamyit kau na myit dai: sharu shatsang ai lam bai pru lu na n rai.



¹⁰Kaning rai nme law, shanhte gaw ju hpun zawn shada gindun nga nna, tinang a lauhki hte nang nga ai majaw, yi hku chyahkraw zawn, shanhte htum hkra hkru mat na mara ai.

¹¹Yehowa hpe n shawp ai hku maw ai hte, be lagya hpaji daw ai wa langai mi, nang kaw na paw pru wa sai.

¹²Yehowa ning nga ai: Shanhte gaw n-gun an nga nna, law nga timung, shanhte jahtum kau ai hkrum nna, shi gaw hkoi mat na ra ai. Ngai nang hpe zingri zingrat yu timung, htawm hpang de zingri zingrat sa na n rai.

¹³Shi a kandang na a du hta na, ya ngai agrawp kau nna, nang hpe hkang ai sumri, dut kau na nngai.

¹⁴Na a matu mara htawm hpang de matut lu na n rai, nga nna Yehowa na a lam hkang da sai: tawk ai sumla hte jaw ai sumla hpe, na a hpara ni a nta na, ngai jahtum kau na nngai: nang n hpru n mai rai nga ndai majaw, na a lup ngai galaw na nngai.

¹⁵Mai kaja ai shiga hte, ngwipyaw lam tsun shana ya ai wa a lagaw hpe, bum lang ntsa e mada yu mu! Yuda e, na a poi ni hpe galaw u; na ndat ga rap raw u: n hkru ai wa gaw htawm hpang e nang kaw ga sa wa lu na n rai: shi gaw nhtum nni shamyit kau ai hkrum wa sai.

Nahum 2

Ninewe Hkrat Sum Ai Lam

¹Sumdu ngu ai wa gaw, nang hpang de du ra ai; hpyen dap hpe shangang u; nmaw lam hpe sin u, nshang shingkyit kyit u; n-gun da ting dakan nga u.

²(Kaning rai nme law, Yehowa gaw Israela arawng sadang zawn, Yaku a arawng sadang hpe nhtang wa shangun nu ai: hpya lu hpya sha ai ni gaw, shi hpe kaman shadawng kau nna, shi a tsabyi ru a lakung lakyang ni hpe, krum kau mu ai.)



³Shi a share ninghkrin ni a n gang ni hkyeng nga nna, wa-ngan ni a hpun palawng hkyeng mang rai nga ai: hpyen hkyen ai shani e, hpyen leng ni gaw, gang hte htoi kabrim nna, marau hpun ri tu ni gaw, tu ala nga ai.

⁴Hpyen leng ni gaw mare lam ni hta wu kadu nga nna, nmaw lam ni hta gat kahkrang nga ma ai; dai ni gaw wan shanan nsan ai rai nna, myihprap zawn gat gala nga ma ai.

⁵Hkawhkam wa gaw shi a nden ja ai ni hpe dum nga timung, shanhte gaw gasat sa wa nga yang, ahtu kataw wa ma ai; mare bunghku de shanhte alawan gat sa timung, hpyen ni a langchyi sharawt nga la ai.

⁶Hka lam chyinghka ni hpaw malang nga nna, hkawhkam htingnu gaw mat mat nga ai.

⁷Hkang tawn da ai ga hte maren, Ninewe shayi sha gaw, singgu krin woi wa ai hkrum nna, shi a shingnan num ni, hkrudu zawn ngoi let, sinda adup ma ai.

⁸Ninewe gaw moi kaw nna hka lawng zawn rai nga ai: ya chyawm gaw shanhte hprawng wa ma ai. Hkring mu, hkring mu, ngu nna jahtau timung, kadai n kayin yu ma ai.

⁹Aja hpe kashun la mu. Gumhpraw hpe kashun la mu: mahkawng da ai sutgan hte, reng htum ai arung arai n ma hkraw nga ai.

¹⁰Mare daju gaw hpa n rawng ai, akrin akraw, asan awan rai nga ai: shi a minla byaw mat nna, lahput gari ahkawak ai hte, nshang yawng gawng kya nna, myi man nlang hkrit ai hte chyang mat ma ai.

¹¹Hkanghkyi nhkun hkanghkyi uram ni tam sha ai shara, hkanghkyi la hkanghkyi yi hkalung ni hte rau hkawm nga nna, dai ni hpe n jahkrat lu ai shara gaw, ya kanang rai nga a ta?

¹²Hkanghkyi la gaw, hkalung ni a matu amya sat kau nna hkanghkyi yi a matu magra sat let, shi a lungpu ni hpe shan hte, shi a nhkun ni hpe si mang ni hte, jahpring da wu ai.



¹³Yu u, ngai nang hpe hkap daw nna, na a hpyen leng ni hpe wan hkut shatai na hte, nhtu gaw hkanghkyi uram ni hpe, shamyit kau na ra ai; nang amya sha lu na shan hpe, ga ntsa na ngai jahtum kau nna, na a kasa ni a nsen hpe htawm hpang de kadai na lu na n rai, nga nna Zaw nawng zaw wa up ai Yehowa tsun ai.

Nahum 3

Ninewe A Dingnye

¹Sai jahkaw ai mare gaw, dingnye lu u ga! masu magaw hte adip arip dai hta hpring chyat nga ai: shi tutnawng shan amya sha nga ai.

²Lasik hte kayat ai nsen, leng ni chyai ai nsen, gat chyang ai gumra, tanglawt ai hpyen leng ni a nsen law!

³gumra jawn ai ni htim nna, tu gala ai nhtu hte, kabrim ala ai ri tu majaw sat kau hkrum ai ni law nga nna, si mang ni sumpum nga ma ai: si mang ni mana maga law nga ai majaw, lai wa ai ni dai hta ahtu kataw nga ma ai:

⁴dai gaw, ahpraw tsawm nna, shaba wawt ai ni a madu jan ngu ai, shawa num a law la ai hpye ai amu majaw, rai nga ai; shi gaw shi a shawa num a amu hte maigan amyuu ni hpe, de a shaba wawt ai amu hte baw sang ni hpe, dut kau nga ai.

⁵Yu u, ngai nang hpe hkap daw nna, na a labu hpe, na myi man ntsa e malu kau nna, maigan amyuu ni hpe, na a singgu krin, hkawhkam mungdan ni hpe, na a kaya kahpa, madun dan na nngai.

⁶Nang hpe matsat shabat kabai bun nna, awu asin di kau nhtawm, masha ni a man e kumla shatai na nngai.

⁷Shing rai nang hpe mu ai ni yawng, Ninewe mare marawng marang tai wa sahka; shi a matu kadai hkrap shabam na rai ta? shi a matu shalan shabran ai wa, ngai kanang tam na rai ta? nga nna tsun let nang kaw na hprawng na mara ai, nga nna Zaw nawng zaw wa up ai Yehowa tsun ai.



⁸Nang gaw No-amon mare hta, grau kaja nga n ni? Dai mare gaw hka hkawng ni a lapran e de nga nna, hka nu ni, dai hpe shinggrup nga ai: de a kaduk, hka kaba ni rai nga nna, nammukdara gaw de a bungku rai nga ai.

⁹Hkusha hte Egutu mung gaw, galoi n htum ai, shi a atsam rai nga nna, Put hte Lubim, na a nrum ntau yan rai nga ma ai.

¹⁰Rai timung, shi gaw rim la ai hkum nna, bawng dung ai de sa wa ai: mare lam ni a mashe shagu hta, shi a ma kaji ni adit sat kau ai hkum nna, arawng sadang lu ai ni a lam, shanhte hpaida da ai hte, daru magam rawng ai ni hpe, hpri sumri hte gyit ma ai.

¹¹Nang mung mak mat nna, hprawng makoi na ndai: hpyen wa a lata na lawt lu hkra, hpyen dap hpe tam na ndai.

¹²Na a hpyen dap ni yawng, shawng myin ai asi si ai lakum hpun hte bung nga ai: dai hpe ashun yang, sha mayu ai wa a n-gup hta, asi hkrat bang na ra ai.

¹³Yu u, na a ka-ang e nga ai masha ni gaw, num zawn rai mat masai; nang hpe hpyen ai ni shang lu na matu, na a mung chyinghka ni hpaw malang nga ai; na a htingrang ni yawng hkru mat masai.

¹⁴Hpyen wang tawn ai shani na matu hka ja tawn u; hpyen dap ni hpe shangang u; ga kagam hta shang nna wut kabye u; wut kabaw ai nhkun hpe shangang u.

¹⁵Dai shara hta nan, nang hkru kau ai hkum na ndai; nhtu gaw nang hpe jahtum kau na ra ai; dai gaw hkakrit hkadawn zawn, nang hpe sha kau na ra ai; hkakrit hkadawn zawn, nang law wa u ga, dinggam-yaw zawn, nang htam wa u ga.

¹⁶Na a hpaga ga ai ni hpe, samsing lamu shagan ni zawn, nang shalaw timung, hkakrit hkadawn ni, dai hpe sha kau nna, pyen mat ma ai.

¹⁷Na a du ni gaw dinggam-yaw zawn, na a hpyen du ni gaw, dinggam-yaw wunawng zawn, rai nga ma ai: dai ni gaw kashung ai aten e nhpan hkan e



kap nga timung, jan kahtet jang, pyen mat wa nna, kanang du ai hpe, kadai n chye nga ai.

¹⁸Asuri hkawhkam wa e, na a sagu rem ni yup nga ma ai; na a nden ja ai ni gaw, ban sa nga ma ai: na a amyu masha ni gaw, bum lang hkan e bra nga nna, shanhte hpe shinggyin la ai wa n nga ai.

¹⁹Nang hkrum ai hkala nba mai wa lu na, n rai: na a nma yak la nga ai; na a lam shiga na lu ai ni yawng, na a majaw lahpawk dum na mara ai: kaning rai nme law, nang tutnawng galaw ai n hkru ai amu hpe, n hkrum ai wa, kadai rai ta?



Habaku

Habaku 1

¹Myihtoi Habaku mu ai shingran, da ndai rai nga ai.

Habaku Putngun Ai Lam

²Yehowa e, nang n madat ya ai, ngai gaten du hkra hpyi jahtau na rai ta? Kashun kashe hkrum ai majaw, ngai nang hpe marawn jahtau timung, nang karum la ai, n rai.

³Nang hpa majaw n shawp n kap ai amu, ngai hpe madun dan nna, myit magaw ai lam mu shangun nga n ta? hten byak ai hte kashun kashe, nye a man e rai nga nna ndang kalang hkat ai hte, ga law ga la ai, law htam nga ai.

⁴Dai re ai majaw tara tang mat nna, tara malang ai hku galoi n pru hkraw ai; tara n lang ai wa gaw, dinghpring ai wa hpe wang tawn nna, tara dara yang, n jaw ai hku hkrai pru nga ai.

Yehowa A Mahtai

⁵Htak mat ai ni e, maigan amyu ni hta mada mu nna, gaja wa mau mat nga mu: kaning rai nme law, nanhte hpe tsun dan timung nanhte n kam lu ai amu gaw, nanhte a prat e ngai shabyin nngai:

⁶yu mu, gumshem ai hte larau ladau nga nna, tinang a buga n re ai lamu ga hpe madu lu na matu, ga ntsa ting hta hproi hkawm ai Hkalde amyu masha ni hpe, ngai sharawt nngai.

⁷Dai gaw sheng mareng hte hkrit mai ai amyu rai nga ai; shanhte a tara, shanhte a arawng sadang, tinang ra ai hku hkrai rai nga ai.

⁸Shanhte a laring gumra ni gaw, rawnggawk hta grau lawan chye nna, shana na chyahkyawn ni hta grau n hkru ma ai; gumra jawn ai ni, sumtsan kaw na du nna, pri rai nga ma ai: dai ni gaw, hpya lu hpya sha na matu, lawan ai langda zawn, htim ma ai.



⁹Nlang hte gaw lanep kashun la na matu du ma ai. shanhte gaw myi man yawng ai de, dingyang sa wa nna, zaibru daram law ai bawng ni hpe, shinggyin da mu ai.

¹⁰Gaja wa, shi gaw, hkawhkam ni hpe jahpoi kau nna, du ni hpe n kaw n law di kau mu ai: hpyen dap yawng hpe shi hpa n nawn nga ai; shi kaduk htu nna, dai hpe gasat la nga ai.

¹¹Dai h pang nbung zawn, shi lai mat nna, hkoi mat na ra ai: tinang a n-gun hpe hpara shatai ai wa gaw, mara kap nga ai.

Habaku Bai Putngun Ai Lam

¹²Nye a Karai Kasang Yehowa e, nang gaw moi chyaloi nhkoi kaw nna, nye a Chyoi pra ai Wa rai nga ndai, n rai ni? anhte gaw si na ga ai, n rai. Yehowa e, dawdan na matu nang shi hpe san da nu ai; Lunghkrung e, anhte hpe sharin achyin ya na matu nang shi hpe tawn da nu ai.

¹³N hkru n hkra ai hpe n yu hkra, myit magaw ai lam n mada hkra, san seng ai myi tu ai wa e, nang hpa majaw hkalem hkalau ai wa hpe a mada nga ai hte, tara n lang ai wa gaw, shi hta grau dinghpring ai wa hpe jahtum kau nna,

¹⁴shinggyim masha ni hpe nammukdara nga ai hte, du n lu ai ga ntsa gumrawt hkawm ai baw hpe zawn, shatai kau yang, nang hpa majaw atsin sha yu nga n ta?

¹⁵Dai wa gaw, yawng hpe nga myit hte dawn nga ai; sumgawn hte dagup nna, byek hte shinggyin la nhtawm, shi kabu nna myit pyaw nga ai.

¹⁶Dai re ai majaw, shi a sumgawn hpe, shi hkungga nawng ya nna, shi a byek matu, manam pyaw ai baw nat nawng ya ai: kaning rai nme law, de a majaw shi sutgan lu nna, hkru hkru kat kat sha lu nga ai.

¹⁷Dai rai yang, dai wa gaw, shi a sumgawn hta lu ai nga ni hpe htawk kau nna, masha amyu ni hpe, lahpawt n dum ai, tutnawng e sat kau na a ni?

Habaku 2



¹Yehowa gaw, ngai hte kaning nga tsun nna, ngai lajin ai ga hpe kaning nga htan ya na, chye lu hkra, nye a machya ntsa e, ngai tsap nga nna, nye a langchyi ntsa e, ala nga na nngai.

Yehowa A Mahtai

²Shaloi Yehowa ngai hpe htan nna, Shingran ga hpe ka da u; hti ai wa gaw gat let hti lu hkra, dai hpe lungpa hta dan dan pra pra ka da u.

³Kaning rai nme law, ndai shingran gaw, ndat da ai aten hte seng nna. dik wa na matu, lawan nga ai hte, masu na n rai: ganung nga yang rai timung, ala nga u; dai gaw teng teng du na ra ai; hpang hkrat na, n rai.

⁴Yu u, dai wa gaw, myit tsaw myit dap rai nga ai: shi a myit malang nga ai, n rai: dinghpring ai wa chyawm gaw, shi a kamsham ai hte hkrung nga lu na ra ai.

⁵Dai hta n-ga, tsabyi jahku hkalem hkalau chye ai majaw, shi gaw myit kaba ai wa rai nga nna, tinang a buga hta n zim nga ai. shi gaw shi a lawhpa ai myit, katsan ga zawn maden dat nna, si du hte maren, myit n dik hkraw ai, maigan amyu ni mahkra hpe shi hpawng shangun nna, amyu baw ni hpe, shi a matu shinggyin la mu ai.

⁶Shanhte nlang hte gaw, shi a lam ga shadawn hku tsun nna, shatan nhkan gumwai ga shapraw let, Tinang a n re ai sutgan mahkawng da nna, tinang a ntsa e ru hka shalaw ai wa gaw, dingnye lu u ga: gaten du hkra dai zawn nga nga na kun? nga nna tsun na ma ai, n rai ni?

⁷Nang hpe hka ji ai ni alawan rawt nna, nang hpe sharu shatsang ai ni yup hprang nna, nang shanhte a lanep tai na, n rai ni?

⁸Nang gaw masha amyu ni law law hpe, hpya lu hpya sha ndai majaw, masha sai jahkaw kau ai mara, mungdan hta kashun kashe re ai mara, mare hte dai hta shanu nga ai ni mahkra ntsa e galaw dan ai mara hpe, naw ngam nga ai amyu baw ni dum nna, nang hpe hpya lu hpya sha na mara ai.

⁹Tinang tsip hpe matsaw ntsang de tsip da nna, ru tsang ai lata na lawt lu hkra, tinang a nta matu n tara ai amyat sha ai wa gaw, dingnye lu u ga.



¹⁰Amyu law law hpe jahtum kau ai majaw, nang gaw kaya kahpa re ai hpaji, na nta ntsa e daw nna, na a myit masin hpe shut kau nu ai.

¹¹Kaning rai nme law, shakum kaw na nlung ni jahtau nna, htingrim hta na, ngau hkrawn ni, htan na mara ai.

¹²Asai jahkaw ai hte, kahtawng de ai wa, myit magaw ai hte, mare shangang ai wa, dingnye lu u ga!

¹³Yu u, amyu baw ni gaw, wan hkru kau ai hkum na matu, makan galaw nna, masha amyu ni kaman lila matu, tinang hkum hpe jahki shaba na lam Zaw nawng zaw wa up ai Yehowa kaw na rai nga ai, n rai ni?

¹⁴Kaning rai nme law, nammukdara hka gaw, shi a shara hpe lim kau ai zawn, Yehowa a hpung shingkang hpe chye chyang ai lam, mungkan ting pri rai na ra ai.

¹⁵Tinang a htingbu wa singgu krin re ai hpe mu mayu nna, shi hpe shanang na matu, n dawng n yawt ai myit hte chyaru ru jaw ai wa gaw, dingnye lu u ga.

¹⁶Nang gaw arawng sadang n rai, kaya kahpa hkum ndai: nang nan lu nna, singgu krin rai nga u: Yehowa a hkra lata na gawm gaw, nang kaw galen du nna,

¹⁷Lebanon bum hpe arip adip di ai mara, de a ashu ashan ni hpe jahkrit shama nna, shaza kau ai mara a matu mung, masha sai jahkaw ai mara, mungdan hta kashun kashe re ai mara, mare hte dai hta shanu nga ai ni mahkra ntsa e galaw dan ai mara matu mung, matsat shabat nhpat gaw, na a arawng sadang hpe ka-up na ra ai.

¹⁸Laksama wa gaw tinang, a lata hte galaw ai tawk ai sumla hte, n shaga chye ai, jaw ai sumla ngu ai, lam shadam ai sara hpe, galaw nna, dai hta shamyet shanat nga ai gaw, hpa akyu nga a ta?

¹⁹Hpuntawng hpe, Yup hprang u, n chye shaga ai nlung hpe, Rawt u. nga nna tsun ai wa gaw, dingnye lu ai.



²⁰Dai sumla gaw sharin achyin lu a ni? Yu u, dai gaw aja gumhpraw hte sup nna, de a kraw lawang e nsoi nsa hpa n rawng nga ai.

²¹Yehowa chyawm gaw shi a chyoi pra ai nawku Htingnu hta shanu nga ai; lamu ga ting, shi a man e asim sha nga u ga.

Habaku 3

Habaku A Akyu Hpyi Ga

¹Laka hku shagawp nna, myihtoi Habaku a akyu hpyi ai ga:

²Yehowa e, ngai na a lam shiga na nna hkrit nga nngai; Yehowa e, ndai shaning laman e, na amu hpe bai shapraw u; Ndai shaning laman e, ndai hpe shadan dat u: Pawt sindawng timung, matsan dum ai lam dum u.

³Karai Kasang gaw Teman mung kaw na, Chyoi pra ai Wa gaw Paran bum na, paw pru wa ai. [Selah.] Shi a hpung shingkang gaw, sumsing lamu hpe ka-up nna. Ginding aga gaw shi hpe shakawn ai lam hte hpring nga ai.

⁴Shi a ahpraw nsam gaw, ahtoi zawn rai nga ai; Shi a lata na, jan lagaw htoi pru nna, Shi a hpung shingkang, de a npu e shanu nga ai.

⁵Ana zinli gaw shi a shawng e sa wa nna, Grung ai wan n-ga shi a lagaw na pru wa ai.

⁶Shi tsap nna, lamu ga hpe shadawn wu ai; Shi mada yu nna, maigan amyuni hpe shabra nu ai: Dinggrin anga nga ai bum ni gaw, ayai mat wa ai; Htani htana kawng ni gaw, gum dagup nga ma ai: Moi chyaloi nhkoi na zawn, shi bai pru nga ai.

⁷Hkushan mung na sum ni, nni nkri hkrum ai hpe, ngai mu nngai; Midian mung na nba grang ni, ashun awam nga ai.

⁸Yehowa gaw hka nu ni hpe, myit kahtet nga ai, rai ni? Na a gumra ni hte, hkye hkrang la ai hpyen leng ni a ntsa e, nang jawn wa ai du hkra, Hka nu ni hpe nang masin pawt wa nna, Nammukdara hpe n-yun bu nga ai, rai ni?

⁹Nang gaw na ndan hpe shapraw dan ndai: Amyu dap ni hpe dagam ai ga dik wa sai. [Selah.] Nang gaw lamu ga hta hka nu ni hpe jahpaw ndai.



¹⁰Bum ni nang hpe mu nna, hkrit gari nga ma ai; Hka hpungla ni lai mat wa ai; Sung htum ai shara gaw wu kadu let, Tinang a lata hpe ladawn nga ai.

¹¹Na a kabrim kabram ai pala ni poi mat wa nna, Tu ala ai ri tu ni htoi gala ai majaw, Jan hte shata gaw tinang a shara hta hkring nga ai.

¹²Nang gaw pawt sindawng let, mungdan hta jawt hkawm ndai; Myit kahtet let maigan amyu ni hpe, kabye adup ndai.

¹³Na a namman chya hkam ai wa ngu ai, Na a amyu hpe hkye hkrang la na matu, nang pru ndai; Tara n lang ai wa a nta hta na baw hpe, nang hkala kau ndai: De a npawt nhpang ni npawt ndung hkren shadawng da nu ai. [Selah.]

¹⁴Nang gaw shi a dawhkrawng ni hte, shi a hpyen masha ni a baw hpe galun htinggrang kau ndai; Shanhte gaw, ngai hpe shapoi kau na matu, laru bungga zawn ahpawt ma ai: Matsan mayan ni hpe, n dum shami kawa sha na nga, shanhte myit makun nna kabu nga ma ai.

¹⁵Gaja wa, na a gumra ni hpe jawn let, Kaba la ai nammukdara hka leng ni hta, nang kabye hkawm ndai.

¹⁶Dai lam ngai na jang, nye hkum gari ashun nga ai; De a nsen majaw, nye a shakap gying mat sai: Ru tsang du na ra ai nhtoi hte, anhte hpe jahten shabyak ai amyu gaw, Du na ra ai shani du hkra, ngai atsin sha hti nga na majaw, Nye a nrut nra ni tsam mat nna, nye a lagaw gari mat nga ai.

¹⁷Shing rai, lakum hpun gaw pu n pu, Tsabyi ru gaw asi n si, Tsanlun hpun gaw kaman sha tu, Yi hkauna mung nai mam n pru; Sagu lawng hta sagu hpung kata. Dumsu lawng hta dumsu n pra, timung,

¹⁸Ngai gaw Yehowa hta kabu gara nga na nngai; Ngai hpe hkye hkrang la ai Karai Kasang hta sharawng awng nga na nngai.

¹⁹Madu Yehowa gaw, nye a n-gun atsam rai nga ai: Shi gaw nye a lagaw hpe shan lagaw zawn shatai nna, Nye a tsaw ai shara hta, ngai hpe hkawm



shangun ai law. Sumpyi dum ai agyi a matu; nye a tingse ni hta mai dum ai mahkawn ga.



Zehpani

Zehpani 1

¹Yuda hkawhkam, Amon a kasha, Yoshia lakhtak e, Hezekia, Amaria, Gedalia hta na hkrat ai, Hkushi a kasha Zehpania kaw du ai Yehowa a mungga, da ndai rai nga ai.

Du Wa Nga Ai Htenza Lam Hpe Sadi Jaw Ai Lam

²“Lamu ga ting hta na nga manga hpe, ngai atsai awai shamyit kau na nngai,” nga nna Yehowa tsun ai.

³“Shinggyim masha hte yamnga hpe ngai shamyit kau na n ngai; ntsa malen u ni, nammukdara nga ni hte, tara n lang ai ni hpawn, ahtu kataw shara ni hpe, shamyit kau na nngai; ga ntsa de na, shinggyim masha hpe, ngai jahtum kau na nngai,” nga nna Yehowa tsun ai.

Yuda A Matu Myihto Ga

⁴“Ngai gaw, Yuda mung hte Yerusalem mare na ni mahkra a ntsa e nye a lata ladawn nna, ndai shara hta na, naw ngam nga ai Bala sape ni hte hkinjawng ni hte hpawn, sumla hkinjawng ni a amyung hpe mung;

⁵sumsing lamu na zaw nawng zaw wa ni hpe, tinang a nta ntsa e nawku ai ni hpe mung, Yehowa hte Malhkam hpara hpe, rau nawku nna, dagam nga ai ni hpe mung;

⁶Yehowa kaw na htak mat wa ai ni hte, Yehowa hpe galoi n hkan tam ai ni hpe mung, jahtum kau na nngai.

⁷“Madu Yehowa man e asim sha nga u; Yehowa a nhtoi du magang ra ai: Yehowa gaw shagu hkungga nawng na poi shachyip da nna, lawm ai ni hpe san da nu ai.

⁸Ya, Yehowa a hkungga nawng ya ai shani e, ngai gaw, du ni, hkawhkam kasha ni hte, tsasam hpun palawng bu hpun ai ni nlang hte hpe, ari jaw na nngai.



⁹Dai shani e, masha wa a chyinghka hkinbawng shingkawt nna, tinang a madu a nta hpe, kashun kashe, hkalem hkalau la ai arai ni hte, jahpring ai ni mahkra hpe mung, ngai ari jaw na nngai.

¹⁰Dai shani hta e, nga chyinghka lam hku e hkrap shabam ai nsen, mare wang lahkawng ngu na daw hta na, marawn jahtau ai hte, kawng ni kaw na sharut gyi ai nsen, pru na ra ai, nga nna Yehowa tsun ai.

¹¹Hpaga hkyet e shanu nga ai ni e, hkrap shabam nga mu: kaning rai nme law, hpaga ga ai amyua masha ni yawng, n-yawm mat masai; gumhpraw gun sa ai ni yawng, htum mat masai.

¹²Dai aten e ngai gaw pyengdin lang let, Yerusalem mare hpe sawk yu nna, Yehowa gaw kaja ai mung, n kaja ai mung, galaw na n rai, nga nna hpa n nawn let, gumlu gumlan rai nga ai ni hpe, ari jaw na nngai.

¹³Shanhte a arung arai lanep tai nna, shanhte a nta ni gaw, shingran katsi ai shara tai mat na ra ai: gaja wa shanhte gaw, nta galaw timung, dai hta rawng lu na n rai; tsabyi sun hkai sharing da timung, tsabyi jahku lu lu na n rai.

Yehowa A Galu Kaba Ai Nhtoi

¹⁴“Yehowa a galu kaba ai nhtoi ni nga ai; dai gaw ni wa nna, grai lawan nga ai: Yehowa a nhtoi a nsen wu ngoi nga ai: dai nhtoi hta e, share wa pyi, grai gahtau na ra ai.

¹⁵Dai nhtoi gaw, sindawng kahtet ai nhtoi, ru tsang ai hte kyin dut hkrum ai nhtoi, shingran katsi ai hte marawng marang shabyin ai nhtoi, nsin sin ai hte sin mak ai nhtoi, sumwi mung ai hte nsin htat ai nhtoi,

¹⁶bunghku kum ai mare ni hte, tsaw ai hpyen dap ni hpe htim let, pahtau dum nna, garu jahtau ai nhtoi, rai na ra ai.

¹⁷Mung masha ni gaw Yehowa hpe shut kau ai majaw, ngai shanhte a ntsa e ru tsang shangun nna, shanhte gaw myi hten ai ni zawn lamawm hkawm na mara ai: shanhte a asai gaw, ga nhpu zawn, shanhte a hkum shan gaw, hkyi zawn, kabai kau ai hkrum na mara ai.



¹⁸Yehowa a sindawng kahtet ai nhtoi hta, shanhte a ja gum hpraw gaw, shanhte hpe mawai la lu na n rai; shi n-yun bu ai wan gaw, mung ting hpe hkru kau na ra ai: kaning rai nme law, shi gaw mung masha ni mahkra hpe alawan shamyit kau na ra ai.

Zehpani 2

¹“Myi man htat ai amyu e, nanhte dawdan ai garai n hkrum, dai nhtoi gaw mahkaw zawn garai n poi mat ai hte, Yehowa a sindawng kahtet ai, nanhte a ntsa e garai n du nna,

²Yehowa a masin pawt ai nhtoi nanhte hpe garai n dep yang, tinang dai zuphpawng nna, tinang myit nem mu.

³Ga ntsa hta myit sumnung nga nna, Yehowa a tara hkan nang ai ni yawng hte e, Yehowa hpe hkan tam mu; dinghpring ai lam hte sumnung ai lam hpe tam manu: Yehowa a masin pawt ai nhtoi hta, nanhte hprawng makoi shara mu dam nhten.

Hpilisti A Matu Myihto Ga

⁴“Kaning rai nme law, Gaza mare gaw kau da ai hkrum nna, Ashkelon mare gaw katsi katsang shara tai na ra ai: Ashdod mare masha ni hpe, shani chyingtung e shapraw kau nna, Ekron mare gaw, baw kau ai hkrum na ra ai.

⁵“Nammukdara hkin-gau e shanu nga ai, Hkerehti amyu na ni e, nanhte dingnye lu myit dai: Hpilisti masha ni a lamu ga Hkanan e, Nang hta kadai mung n shanu nga lu hkra, ngai nang hpe hkap daw na nngai, nga nna Yehowa mungga tawn da nu ai.

⁶Nammukdara hkin-gau gaw udat shara, sagu rem ai ni a sum gap shara hte, sagu hpung ni a matu ulawng, tai mat na ra ai.

⁷Dai hkin-gau gaw, naw ngam nga ai Yuda nta masha ni a matu tai na ra ai: shanhte gaw dai yang e tinang a sagu hpung ni hpe shayaw nna, shana du jang dai ni gaw, Ashkelon mare na nta ni hta hpum nga na mara ai: kaning rai nme law shanhte a Karai Kasang Yehowa gaw, shanhte hpe kawan katsan yu nna, bawng dung ai ni hpe woi nhtang wa na ra ai.



Moba Hte Ammon A Matu Myihtoï Ga

⁸“Moba masha ni gaw, nye a amyù masha ni hpe shatan nhkan nna, Ammon a kashu kasha ni gaw, shanhte hpe shatan let, asawng asang di kau ai lam, ngai na ni ai; shanhte gaw nye a amyù masha ni a lamu ga jarit makau e tinang hkum hpe shagrau shatsaw nga ma ai.

⁹Dai rai nna, Israela Karai Kasang, Zaw nawng zaw wa up ai Yehowa ning nga ai: Gaja wa, ngai hkrung nga ai hte maren, Moba gaw Sodom zawn, Ammon a kashu kasha ni gaw, Gomora zawn, tsamat tu ai shara, jum nhkun hte htani htana shingran katsi ai shara tai na ra ai: nye a amyù masha ni hta naw ngam nga ai ni gaw, shanhte hpe hpya lu hpya sha nna, nye a amyù hta hti nga ai ni gaw, shanhte hpe madu na mara ai.

¹⁰Shanhte gaw gumrawng gumtawng ai myit madun nna, Zaw nawng zaw wa up ai Yehowa a amyù masha ni hpe shatan nhkan let, tinang hkum hpe shagrau shatsaw ai majaw, ndai lam hkrum sha ma ai.

¹¹Yehowa shanhte hpe nhtum nni di na ra ai; kaning rai nme law, shi gaw ga ntsa hpara ni mahkra hpe kawsi shakyet nna, maigan amyù ni a zunlawng masha ni yawng, langai hte langai tinang a shara kaw nna shi hpe nawku na mara ai.

Hkusha A Matu Myihtoï Ga

¹²“Hkusha masha ni e, nanhte mung nye a nhtu hte si na marin dai.

Asuri A Matu Myihtoï Ga

¹³“Shi gaw shi a lata hpe dingdung maga de ladawn nna, Asuri mung hpe shaza kau na hte, Ninewe mare hpe shingran katsi ai shara, hkun hkraw ai zaibru jang zawn, di kau na ra ai.

¹⁴Yamnga hpung ni hte, matse labye amyù myu ni, de a ka-ang e hpum na mara ai: wunpu u hte dumsi ni, de a shadaw ni a lapran e shanu nga nna, hkuwawt hku e de a nsen ngoi na ra ai: chyinghka hkinbawng ni shingran katsi mat nna, shi gaw arit hpunpyen maka ni hpe shadawng kau nu ai.

¹⁵Dai mare nan, Ngai gaw nga nga nna, ngai hta shaje kadai n nga ai, nga nna kabu sha rawng ai myit hte sawse lawklek nga let, tinang a kraw lawang



e tsun ai mare rai nga ai: ya, shi gaw, katsi katsang hte matse labye ni hpum nga ai shara tai wa sahka! dai hku lai wa ai ni yawng, de a lam, Yi lo, nga nna, tinang a lata ari na mara ai.

Zehpani 3

Du Na Ten Na Yerusalem

¹“Gumle gumlau myit rawng nna, awu asin re ai hte, adip arip hkan galaw ai mare gaw, dingnye lu u ga.

²Shi gaw Yehowa nsen hpe, n madat nga ai; sharin achyin ai, n hkam la nga ai; Yehowa hpe shamyet shanat nga ai, n rai; shi a Karai kasang hpang de sit wa ai, n rai.

³Shi a du ni gaw, dai mare ka-ang e shabam ai hkanghkyi rai nga ma ai; tara agyi ni gaw, hpang jahpawt du hkra hpa n ngam da ai, shana kawan hkawm ai chyahkyawn, rai nga ma ai.

⁴Myihtoi ni gaw ga kaman tsun nna, hkalem hkalau ai ni, rai nga ma ai: hkinjawng ni gaw, dai chyoi pra ai shata hpe, awu asin di kau nna, jep ai tara hpe shanut kau ma ai.

⁵De a ka-ang e nga ai Yehowa gaw dinghpring nga ai; shi gaw n shawp n kap ai amu galaw na n rai; jahpawt shagu tara malang ai hku, shi shapraw nna, dai gaw htum mat lu ai n rai; tara manai ai ni chyawm gaw kaya n chye ma ai.

⁶Ngai gaw maigan amyuni hpe jahtum kau nngai; bungghku jut langchyi ni gaw, run mat wa sai; shanhte a mare lam ni hta, kadai n lai hkra, ngai shaza kau nngai: shanhte a mare ni hta, shanu nga ai wa langai mi n ngam nga lu hkra, marawng marang hkrai nga ai.

⁷Ngai mahtang, Ngai shi a lam myit shatawng da ai yawng hte maren, shi a nta jahtum kau ai n hkrum hkra, ngai hpe hkrai hkrit hkungga nna, sharin achyin ai ga hkam la u, ngu nna tsun timung, shanhte jau jau rawt nna, tinang a shut hpyit ai lam shanang galaw ma ai.



⁸“Dai re ai majaw, ngai hpyen gasat rawt ai shani du hkra, ngai hpe ala nga mi; kaning rai nme law, maigan amyu ni hte hkawhkam mungdan ni a ntsa e, nye a kahtet sindawng ai myit mahkra hpe ru bun na matu, shanhte hpe zuphpawng shangun na nga, ngai myit shatawng da nngai: nye a n-yun bu ai wan hte lamu ga ting hkru kau na ra ai, nga nna Yehowa tsun ai.

⁹“Dai hpang e, amyu baw ni mahkra gaw, Yehowa amying hpe shaga nna, myit langai sha hte shi hpe daw jau lu hkra, ngai shanhte hpe san seng ai n-gup jaw na nngai.

¹⁰Hkusha mung na hka nu ni a wora hkran e, bra nga ai, nye a amyu shayi sha hta na, ngai npe tawngban ai ni gaw, nye a matu kumhpa sak jaw na mara ai.

¹¹Shing rai, nang ngai hpe tawt lai ai amu majaw, dai shani hta e nang kaya kahpa hkrum na, n rai; kaning rai nme law, dai shaloi e gumrawng gumtawng grang ai ni hpe, na a ka-ang na ngai yeng kau nna, nye a chyoi pra ai bum hta e myit kaba ai masha, htawm hpang de nga lu na n rai.

¹²Nni nkri hkrum ai, matsan mayan amyu hpe, na a ka-ang e ngai jahti da nna, shanhte gaw Yehowa amying hta, shingbyi nga na mara ai.

¹³Naw ngam nga ai Israela masha mi gaw, n hkru n hkra ai amu galaw na, n rai; masu ga mung tsun na, n rai; shanhte a n-gup hta hkalem hkalau ai shinglet tu lu na n rai: kaning rai nme law, shanhte hpe kadai n jahkrit ai, shanhte lusha nna, hpum nga na mara ai.

¹⁴“Ziun shayi sha e, mahkawn mangoi u; Israela e, kabu jahtau u: Yerusalem shayi sha e, na a myit masin mahkra hte kabu gara nga nna, sharawng awng nga u.

¹⁵Yehowa gaw, nang hpe dawdan ai ga shabai kau nna, na a hpyen wa hpe manga kau nu ai: Israela hkawhkam ngu ai Yehowa gaw, na a ka-ang e rai nga ai; nang gaw tsin-yam tsindam hpe, htawm hpang e hkrit ra ai, n rai.

¹⁶Dai shani e, Yerusalem hpe, Hkum hkrit et; Ziun e, na a lata hkum shakya et; nga nna tsun na ra ai.



¹⁷Na a Karai Kasang Yehowa gaw, na a ka-ang e rai nga ai; shi gaw daru magam rawng nna, hkye hkrang la na ra ai: na a lam shi kabu gara nna, sharawng awng na ra ai; shi gaw tsawra nna, atsin sha rai nga ai: mahkawn mangoi let, shi nang hta myit kabu nga na ra ai.

¹⁸Nang hte seng nna, ndat da ai poi a lam myit yawn ai ni hpe, ngai shinggyin la na nngai: shatan nhkan hkrum ai lit, shanhte a matu li la nga ai.

¹⁹Yu u, nang hpe zingri zingrat ai ni nlang hte hpe, ndai aten e ngai dawdan na nngai: lagaw hten ai ni hpe ngai hkye hkrang la nna, shabra kau hkrum ai ni hpe jahpawng da na nngai: ga ntsa ting hta kaya hkrum ai ni hpe, shakawn kungdawn shara hte amying shingteng lu ai amy, ngai shatai na nngai.

²⁰Ndai aten e ngai nanhte hpe bai woi wa na nngai; ndai aten e ngai nanhte hpe bai jahpawng da na nngai: kaning rai nme law, bawng dung ai ni hpe, nanhte a man e nhtang wa shangun yang, ga ntsa amy ni mahkra hta, ngai nanhte hpe amying shingteng jaw nna, shakawn kungdawn shara shatai na nngai,” nga nna Yehowa tsun ai.



Hagi

Hagi 1

Yehowa A Nta Hpe Gap Na Matu Shaga Ai Lam

¹Dari hkawhkam hkaw dung ai, ni ning na shata kru a shawng shani e, myihto Hagi a n-gup hte, Yehowa mungga gaw, Yuda munggyi Shelatila kasha Zerubabela hte Yehozadak a kasha, hkinjawng agyi Yoshua hpang de du nna,

²Zaw nawng zaw wa up ai Yehowa ning nga ai, Ndai amyu masha ni gaw, Aten garai n du ai, Yehowa a Nta hpe galaw na aten garai n du ai, nga nna tsun shajang ma ai, nga ai.

³Dai shaloi e Yehowa a mungga gaw, myihto Hagi a n-gup hte du nna,

⁴Ataw, Yehowa Nta gaw shingran naw katsi nga yang me, nanhte hkum nan, hpunpyen maka ka ai nta hta, rawng na aten du sa ni?

⁵Dai re ai majaw, Zaw nawng zaw wa up ai Yehowa ning nga ai: Tinang lam sumru yu mu.

⁶Nanhte law law gat hkai timung, kaji sha shu la lu myit dai; sha timung, n hkru kat myit dai; lu timung, hkru lu ai, n rai; bu hpun timung, lum ai n rai; shabrai sha ai wa gaw, tinang a shabrai hpe, waw ai tingsan hta bang da wu ai.

⁷Zaw nawng zaw wa up ai Yehowa ning nga ai: Tinang lam sumru yu mu.

⁸Bum de lung nna, ngau shaw nhtawm, ndai Nta hpe galaw mu: dai hta ngai sharawng awng nna, de a majaw nye a hpung shingkang dan hkung na ra ai, nga nna Yehowa tsun ai.

⁹Nanhte gaw law law lu na, myit mada timung, kaji sha lu myit dai; dai hpe dum hta bang yang, ngai kawut kau nngai. Hpa majaw rai ta? nga nna Zaw nawng zaw wa up ai Yehowa san nga ai. Nye a Nta gaw shingran naw katsi nga ninglen, nanhte langai hte langai, tinang a nta hpe sha tsang ai majaw, rai nga ai.



¹⁰Dai rai nna, nanhte a jaw e lamu na mari n hkrat ai hte, lamu ga gaw nsi naisi n shatut nga ai.

¹¹Dai hta n-ga ngai gaw, ga ntsa e mung, bum lang ntsa e mung, nai mam ntsa e mung, tsabyi ru ntsa e mung, sau hpun ntsa e mung, mam nhpan ntsa e mung, masha ntsa e mung, yamnga ntsa e mung, makan mahkra ntsa e mung, jan gri na hkang da nngai.

¹²Shaloi Shelatila kasha Zerubabela hte, Yehozadak a kasha, hkinjawng agyi Yoshua gaw, naw ngam nga ai mung masha ni mahkra hte rau, tinang a Karai Kasang a Yehowa ga hpe mung, tinang a Karai Kasang Yehowa shangun dat ai, myihto Hagi a ga hpe mung, madat mara nga nna, mung masha ni gaw Yehowa man e hkrit gari nga ma ai.

¹³Dai rai nna Yehowa a kasa Hagi gaw, Yehowa tsun ai: Ngai nanhte hte rau rai nga nngai, ngu nna mung masha ni hpe Yehowa a mungga htawn tsun mu ai.

¹⁴Shing rai Yehowa gaw, Yuda munggyi, Shelatila kasha, Zerubabela a wenyi hpe mung, Yehozadak a kasha, hkinjawng agyi Yoshua wenyi hpe mung, naw ngam nga ai mung masha ni mahkra a wenyi hpe mung, jasu nna, shanhte gaw,

¹⁵Dari hkawhkam hkaw dung ai ni ning na shata kru a hkun mali ya e, tinang a Karai Kasang, Zaw nawng zaw wa up ai Yehowa a Nta hta amu galaw nga ma ai.

Hagi 2

Nta Nnan A Hpung Shingkang Ga Sadi

¹Ya shata sanit a hkun langai ya shani e, myihto Hagi a n-gup hte Yehowa mungga bai du nna,

²Yuda munggyi Shelatila kasha, Zerubabela hpe mung, Yehozadak a kasha hkinjawng agyi Yoshua hpe mung, naw ngam nga ai mung masha ni hpe mung, ga tsun nna,



³Ndai nta a shawng na hpung shingkang hpe mu yu ai wa, nanhte hta kadai naw hti nga a ta? Ya ndai kaning san nga a ta? Shadawn yu yang, nanhte a man e hpa n re ai zawn rai nga ai, n rai ni?

⁴Rai timung Zerubabela e, n-gun da ting u, nga nna Yehowa tsun ai: Yehozadak a kasha, hkinjawng agyi, Yoshua e, n-gun da ting u; mung masha ni mahkra e, n-gun da ting nna, bungli galaw mu, nga nna Yehowa tsun ai:

⁵kaning rai nme law, Egutu mung na pru wa nna, nye a Wenyi nanhte hte rau shanu nga yang, ngai nanhte hte tawn da ai ga shaka hte maren, ngai nanhte hte rau rai nga nngai; hkum hkrit myit, nga nna Zaw nawng zaw wa up ai Yehowa tsun ai.

⁶Dai hta kaga, Zaw nawng zaw wa up ai Yehowa ning nga ai: Gade n na yang, sumsing lamu hte ginding aga hpe, nammukdara hte hkarang hpe, ngai bai ashun na nngai:

⁷maigan amyu ni mahkra hpe mung, ngai ashun na nngai; maigan amyu ni mahkra a hpu htum ai baw sa du nna, ngai gaw ndai Nta hpe hpung shingkang hte jahpring na nngai, nga nna Zaw nawng zaw wa up ai Yehowa tsun ai.

⁸Gumhpraw yawng nye a rai nga ai, aja mung nye a rai nga ai, nga nna Zaw nawng zaw wa up ai Yehowa tsun ai.

⁹Ndai nta a hpang jahtum na hpung shingkang gaw, shawng na hta grau kaba na ra ai, nga nna Zaw nawng zaw wa up ai Yehowa tsun ai: ndai shara hta e ngwipyaw lam ngai tawn da na nngai, nga nna Zaw nawng zaw wa up ai Yehowa tsun ai.

Shaman Jaw Ai Yehowa

¹⁰Dari hkaw dung ai, ni ning na shata jahku a hkun mali ya shani e, Yehowa a mungga, myihto Hagi a n-gup hte du nna,

¹¹Zaw nawng zaw wa up ai Yehowa ning nga ai; Hkinjawng ni hpe tara lam san yu u:



¹²Masha langai ngai, tinang a nba lawai hte chyoi pra ai shan makai nna la wa let, muk, shatmai, tsabyi jahku, sau, shahpa lama ma hpe, dai nba hte hkra yang, dai shahpa gaw chyoi pra na rai ni? ngu nna san yang, hkinjawng ni gaw, Chyoi pra na, n rai, ngu nna htan mu ai.

¹³Bai Hagi gaw, Si mang hkra nna, n san n seng ai wa gaw, dai langai ngai hpe hkra yang, dai gaw n san n seng na rai ni? ngu nna san yang, hkinjawng ni gaw, N san n seng na ra ai, ngu nna shi hpe htan mu ai.

¹⁴Shaloi Hagi gaw, Ndai amyu hte, ndai mung masha ni gaw nye a man e dai zawn rai nga ma ai; shanhte a lata galaw ai amu mahkra mung, dai zawn rai nga ai; ndai yang e shanhte nawng ya ai kumhpa mung, n san n seng nga ai, nga nna Yehowa tsun ai.

¹⁵Dai rai yang, myit yu mu; Yehowa nawku Htingnu hta, nlung langai mi gaw langai mi a ntsa e garai n mara ai shani kaw nna, dai ni du hkra, sawn yu mu:

¹⁶ndai aten laman e, n-gu dang hkun pru ai mam sumpum de sa du yang, dang shi sha lu la nga ai; bai, tsabyi yam manga shi la na matu, htumbyen de sa du yang, hkun sha lu la nga ai.

¹⁷Ngai gaw nanhte galaw ai makan mahkra hpe, hkau pyi pyi ai, mam maru ru ai, sin hkrat ai tsin-yam hte shari timung, nanhte gaw ngai h pang de n kayin wa myit dai, nga nna Yehowa tsun ai.

¹⁸Dai rai nna naw myit yu mu; shata jahku a hkun mali ya e, Yehowa a nawku Htingnu a npawt nh pang gaw da ai shani kaw nna ya du hkra, sawn yu mu:

¹⁹mamdum hta, nai mam rawng sa ni? gaja wa, tsabyi ru, lakum hpun, hkainu si hpun hte tsanlun hpun ni, asi garai n si ma ai: rai timung, dai ni kaw nna, ngai nanhte hpe shaman ya na nngai, nga ai.

Yehowa A Dazik Lachyawp Rai Nga Ai Zerubabela

²⁰Ya shata jahku a hkun mali ya shani e, Yehowa a mungga, Hagi kaw bai du nna,



²¹Yuda munggyi Zerubabela hpe htawn tsun u: Ngai gaw sumsing lamu hte ginding aga hpe ashun na nngai:

²²hkawhkam mungdan ni a tingnyang hpe, ngai gale galau kau na nngai: maigan amyu ni a hkawhkam mungdan ni a n-gun atsam hpe, ngai agrawp kau na nngai; hpyen leng ni hte dai hta jawn ai ni hpe, ngai gale galau di kau na nngai; gumra ni hte gumra jawn ai ni gaw, langai hte langai tinang a hpunau wa a nhtu hte kadawng hkrat na mara ai.

²³Zaw nawng zaw wa up ai Yehowa ning nga ai: Nye a shangun ma, Shelatila kasha, Zerubabela e, ndai shani e ngai nang hpe woi la nna, nye a dazik lachyawp zawn san da na nngai, nga nna Yehowa tsun ai: kaning rai nme law, ngai nang hpe lata la ni ai, nga nna, Zaw nawng zaw wa up ai Yehowa tsun ai.



Zehkaria

Zehkaria 1

Yehowa Hpang De Nhtang Wa Na Matu Shaga Ai Lam

¹Dari hkaw dung ai ni ning na shata matsat hta e, Yehowa a mungga gaw Berehkia a kasha Yido a kashu, myihtoï Zehkaria hpang de du nna,

²“Yehowa gaw nanhte a nji nwa ni hpe grai pawt bu nga ai.

³Dai re ai majaw, mung masha ni hpe tsun mu, Zaw nawng zaw wa up ai Yehowa ning nga ai: ‘Ngai hpang de wa marit, shaloi ngai nanhte hpang de wa na nngai,’ nga nna Zaw nawng zaw wa up ai Yehowa tsun ai.

⁴Zaw nawng zaw wa up ai Yehowa ning nga ai: ‘Nanhte a n hkru n hkra ai lam hte, n shawp ai lailen kau da nna, ngai hpang de wa marit,’ nga nna moi na myihtoï ni tsun jahtau timung, nye a ga n na la ai hte, nye a lam n madat hkraw ai, nanhte a nji nwa ni zawn, hkum rai myit, nga nna Yehowa tsun ai.

⁵Nanhte a nji nwa ni, ya kanang nga ma ta? Myihtoï ni gaw prat dingnawng e hkrung nga chye ma ni?

⁶Nye a shangun ma myihtoï ni hpe, ngai hkang da ai mungga hte matsun maroi ga chyawm gaw, nanhte a nji nwa ni hpe dep sai, n rai ni? Shing rai shanhte yin la nna, Anhte a lam hte, anhte a arawn alai hte maren, anhte hpe nhtang jaw na, ‘Zaw nawng zaw wa up ai Yehowa myit shatawng da ai hte maren, shi anhte hpe di mi ai,’ nga nna tsun ma ai,” nga ai.

Myihtoï Wa A Shingran Ni

⁷Dari hkaw dung ai, ni ning na, shi langai ngu ai, Shebat shata a hkun mali ya e, Yehowa a mungga gaw, Berehkia kasha, Yido a kashu, myihtoï Zehkaria hpang de du sai.

⁸Ngai gaw shana e shingran mu nna, yu u, gumra ahkyeng jawn ai wa langai mi hpe ngai mu nngai; dai wa gaw murtu maling na shingnip htat ai shara e hkring nga nna, shi a hpang e hkyeng ai, mut ai hte hpraw ai gumra tsap nga ma ai.



⁹Shaloi ngai gaw, “Nye a madu e, ndai ni kadai rai mata?” ngu nna san we yang, ngai hte ga tsun ai lamu kasa gaw, “Dai ni kadai re ai, ngai nang hpe madun na nngai,” nga nna ngai hpe tsun ai.

¹⁰Shing rai, Murtu hpun maling e hkring nga ai wa gaw, “Ndai ni gaw, ga ntsa ting jawt hkawm na, Yehowa shangun dat ai ni, rai nga ma ai,” ngu nna htan wu ai.

¹¹Dai ni mung, “Anhte gaw ga ntsa ting jawt hkawm saga ai; yu u, ga ntsa ting asim sha nga nna, ban sa nga ai,” ngu nna murtu maling e hkring nga ai Yehowa a lamu kasa hpe htan mu ai.

¹²Shaloi Yehowa a lamu kasa gaw, “Zaw nawng zaw wa up ai Yehowa e, ndai sanit shi ning tup, nang sindawng kahtet ai Yerusalem hte Yuda mung na mare ni hpe, gaten du hkra matsan n dum nga na rai ta?” ngu nna san wu ai.

¹³Yehowa mung, ngai hte ga tsun ai lamu kasa hpe, mai kaja, ngwipyaw ga hte, htan wu ai.

¹⁴Shing rai, ngai hte ga tsun ai lamu kasa gaw, “Tsun jahtau u; Zaw nawng zaw wa up ai Yehowa ning nga ai: Ngai gaw Yerusalem mare hte Ziun bum hpe, grai wa nja nhpra nga nngai;

¹⁵asan apan de nga ai amyuu ni hpe ngai ja ja sindawng kahtet nngai; kaning rai nme law, ngai gaw nye a amyuu hpe kaji sha mi pawt yang, shanhte gaw ladu lai hkra zingri ma ai.

¹⁶Dai re ai majaw, Yehowa ning nga ai: Chyeju gun let, ngai Yerusalem mare de nhtang wa ni ai; ndai mare hta nye a Nta hpe galaw da na ra ai; mare de ai shara hpe shadawn sumri hte shadawn na ra ai,” nga nna Zaw nawng zaw wa up ai Yehowa tsun ai.

¹⁷“Bai tsun jahtau u, Zaw nawng zaw wa up ai Yehowa ning nga ai: Nye a mare kahtawng ni gaw, ngamu ngamai naw hpring kabrat na ra ai: Yehowa gaw Ziun bum hpe naw shalan shabran nna, Yerusalem mare hpe, naw lata la na ra ai,” nga ai.

Nrung Mali Hte Ndup Marai Mali



¹⁸Shaloi ngai mada yu yang, yu u, nrung mali rai nga ai.

¹⁹Shing rai, ngai hte ga tsun ai lamu kasa hpe, “Ndai ni gaw kaning re ai rai ta?” ngu nna san we yang, shi gaw, “Ndai nrung ni gaw, Yuda mung, Israela mung hte Yerusalem mare hpe shabra kau ai nrung ni rai nga ma ai,” nga nna ngai hpe htan ai.

²⁰Bai Yehowa gaw ndup marai mali ngai hpe madun dan ai.

²¹Shaloi ngai gaw, “Ndai ni, hpa galaw na sa mata?” ngu nna san we yang, shi gaw, “Ndai nrung ni gaw, kadai n mada yu wam hkra, Yuda mung masha ni hpe shabra kau timung, ndai ndup ni gaw, dai nrung ni hpe jahkrit kau na matu sa nna, Yuda mung hpe shabra kau ai, maigan amyuni a nrung ni hpe jahkrat kau na ni, rai nga ma ai,” nga nna htan ai.

Zehkaria 2

Shadawn Sumri Lang Ai Masha Langai

¹Bai ngai mada yu yang, yu u, shadawn sumri lang ai wa langai mi dan nga ai.

²Shaloi ngai gaw, “Nang gade sa n ta?” ngu nna shi hpe san we yang, shi gaw, “Yerusalem mare a dingdung dingda gade dam ai chye lu hkra, dai mare hpe shadawn na matu ngai sa nngai,” nga nna ngai hpe htan ai.

³Shaloi, yu u, ngai hte ga tsun ai lamu kasa gaw pru wa nna, kaga lamu kasa gaw shi hpe tau la let,

⁴“Gat su, ndai shabrang wa hpe, ning ngu tsun u: ‘Yerusalem mare hta masha hte yamnga, ga daga dabak nga ai majaw, dai mare gaw kahtawng zawn bughku n kum ai, de nga na ra ai,’ ngu nna shi hpe tsun wu ai.

⁵Kaning rai nme law, Ngai gaw dai mare a grup yin e wan bughku tai nna, de a ka-ang na hpung shing kang tai na nngai,” nga nna Yehowa tsun ai.

⁶“He, he, dingdung maga de na hprawng wa marit, nga nna Yehowa tsun ai; kaning rai nme law, sumsing lamu na nbung mali zawn, ngai nanhte hpe shabra dat nngai,” nga nna Yehowa tsun ai.



⁷“He, Babelon shayi sha hte rau de nga ai, Ziun e, hprawng lawt u.

⁸Kaning rai nme law, Zaw nawng zaw wa up ai Yehowa ning nga ai: Nanhte hpe hkra ai wa gaw, shi a myi sha hpe hkra ai majaw, nanhte a ka-ang e hpung shing kang tawn da ai hpang, nanhte hpe hpya lu hpya sha ai ni hpang de, shi ngai hpe shangun dat ai.

⁹Kaning rai nme law, yu u, ngai gaw shanhte a ntsa e nye a lata ladawn nna, shanhte gaw tinang a mayam ni a lanep tai na mara ai; shing rai, Zaw nawng zaw wa up ai Yehowa gaw, ngai hpe shangun dat ai, nanhte chye lu na marin dai.

¹⁰Ziun shayi sha e, mahkawn mangoi nna, kabu gara nga u: kaning rai nme law, yu u, ngai sa du nna, na a ka-ang e shanu nga na nngai,” nga nna Yehowa tsun ai.

¹¹“Dai shani e, maigan amyu ni law law wa, Yehowa hte matut manoi nna, nye a amyu tai na mara ai: ngai gaw na a ka-ang e shanu nga nna, Zaw nawng zaw wa up ai Yehowa gaw, ngai hpe nang hpang de shangun dat ai, nang chye lu na ndai.

¹²Yehowa gaw, dai chyoi pra ai mungdan hta, shi a sali kamhtaw matu Yuda mung hpe lu la nna, Yerusalem mare hpe naw lata la na ra ai.

¹³Hkrung mahkrung gaw Yehowa man e asim sha nga mu ga: kaning rai nme law, shi gaw shi a chyoi pra ai shara kaw na hprang rawt wa sai.”

Zehkaria 3

Hkinjawng Agyi Kaba A Matu Tsawm Htap Ai Hpun Palawng

¹Bai shi gaw, hkinjawng agyi kaba Yoshua gaw Yehowa a lamu kasa a man e tsap nga ai hpe mung, Satan gaw shi hpe mara shagun na matu, shi a hkra maga e tsap nga ai hpe mung, ngai hpe madun nngai.

²Shaloi Yehowa gaw, “Satan e, Yehowa nang hpe daru u ga; Yerusalem mare hpe lata la ai Yehowa gaw, nang hpe gaja wa daru u ga: ndai gaw, wan hta



na gare la ai wan nhtaw sha rai nga ai, n rai ni?” ngu nna Satan hpe tsun wu ai.

³Ya Yoshua gaw, agang chyalang re ai hpun palawng bu hpun nna, lamu kasa a man e tsap nga ai.

⁴Shaloi lamu kasa gaw, “Agang chyalang re ai hpun palawng raw kau mu,” ngu nna shi a man e tsap nga ai ni hpe tsun mu ai. Bai shi gaw Yoshua hpe mung, “Yu u, na a mara hpe ngai raw kau ni ai rai nna, tsawm htap ai hpun palawng nang hpe jahpun na nngai,” ngu wu ai.

⁵Ngai mung, “San seng ai lagup shi hpe shagup ya u ga,” ngu nna hpyi nngai; shing rai shanhte gaw, san seng ai lagup shi hpe shagup ya nna, shi hpe shabu jahpun mu ai: Yehowa a lamu kasa mung, makau e tsap nga ai.

⁶Bai Yehowa a lamu kasa gaw, Yoshua hpe sakse hkam nna,

⁷“Zaw nawng zaw wa up ai Yehowa ning nga ai, ‘Nang gaw nye a lam ni hta hkan hkawm nna, nye a ga matsun hpe hkan nang nga yang, nye a nta na tara agyi nang tai nna, nye a wang ni hpe sin lu na ndai: grup yin e tsap nga ai ni a ka-ang e, nang mung ahkang aya lu la na ndai.

⁸Hkinjawng agyi Yoshua e, nang hte na a man e dung nga ai manang ni, madat mara mu; shanhte gaw kumla tai ai masha rai nga ma ai: kaning rai nme law, yu mu, nye a shangun ma ngu ai, Makrung hpe, ngai paw pru shangun na nngai.

⁹Yoshua man e ngai shadun da ai nlung hpe mada yu mu; nlung langai mi hta myi sanit tu nga ai; yu u, dai hta tawk ang ai hpe ngai tawk ka da nna, lani mi hta sha dai mungdan a shut ai mara hpe, htawm kau na nngai,’ nga nna Zaw nawng zaw wa up ai Yehowa tsun ai.

¹⁰Dai shani e nanhte langai hte langai, tinang a tsabyi ru hte lakum hpun npu e, htingbu htingbyen ni hpe shaga na myit dai,” nga nna Zaw nawng zaw wa up ai Yehowa tsun ai.

Zehkaria 4

Ja Pyengdin Shadun Hte Tsanlun Hpun Lahkawng



¹Ngai hte ga tsun ai lamu kasa bai sa du nna, yup pyaw ai wa hpe jasu ai zawn, ngai hpe jasu let,

²“Nang hpa mu n ta?” nga nna ngai hpe san yang, ngai gaw, Ngai mada yu nna, “yu u, ja hte galaw ai pyengdin shadun hpe ngai mu nngai; de a matu e sau di langai mi hte pyengdin sanit rai nga ai; dai pyengdin langai hte langai a matu sau pyawng sanit matut nga ai:

³de a makau e tsanlun hpun lahkawng tu nna, sau di a hkra maga langai mi, pai maga langai mi, rai nga ai,” ngu nna htan nngai.

⁴Bai ngai gaw, “Nye a Madu e, ndai ni hpa rai nga ma ta?” ngu nna ngai hte ga tsun ai lamu kasa hpe san nngai.

⁵Shaloi ngai hte ga tsun ai lamu kasa gaw, “Ndai hpa rai nga ai, nang n chye n ni?” nga nna ngai hpe san yang, “N chye nngai, Madu e,” ngu nna htan we ai.

⁶Shaloi dai wa gaw, “Da ndai gaw, N-gun atsam hte n rai, hpung shing kang hte n rai, nye a Wenyi hte sha dang lu na ra ai,” nga nna Zaw nawng zaw wa up ai Yehowa tsun ai hte, Zerubabela h pang de du ai Yehowa a mungga rai nga ai.

⁷“Bum kaba e, nang kadai rai n ta?” “nang gaw Zerubabela man e layang tai na ndai; shi gaw magum nlung hpe mara da nna, masha ni gaw, Dai hta chyeju nga u ga, chyeju nga u ga, nga nna jahtau garu na mara ai,” nga nna ngai hpe tsun ai.

⁸Dai hta n-ga, Yehowa a mungga ngai kaw du nna,

⁹“Zerubabela lata gaw ndai nta a npawt nh pang, gaw da nu ai; shi a lata hte shangut na ra ai; shing rai, Zaw nawng zaw wa up ai Yehowa gaw, nanhte h pang de ngai hpe shangun dat ai, nang chye lu na ndai.

¹⁰Kaning rai nme law, amu kaji shabyin ai nhtoi hta, n kaw n law di ai, kadai wa rai ta? Zerubabela lata hta dai shadawn sumri lang nga ai hpe, shanhte



mu jang, ndai sanit kabu na mara ai; dai pyengdin sanit chyawm gaw mungkan ting hta hproi gat ai Yehowa a myi rai nga ai, nga ai.”

¹¹“Shaloi ngai gaw, Pyengdin shadun a hkra maga hte pai maga tu ai, tsanlun hpun lahkawng, hpa rai ta? ngu nna san nngai.

¹²Bai ngai gaw, ‘Aja nsan ai asau ru shalen dat ai, aja pyawng lahkawng a makau e nga ai, tsanlun lakung lahkawng gaw, hpa rai ta?’ ngu nna kahtap san nngai.

¹³Shaloi dai lamu kasa gaw, ‘Ndai hpa rai nga ai hpe, nang n chye n ni?’ nga nna san yang, ‘N chye nngai, Madu e,’ ngu nna ngai htan we ai.

¹⁴Dai rai nna shi gaw, ‘Dai lakung yan gaw, mungkan ting a Madu man e tsap nga ai, namman chya hkam ai yan, rai nga ma ai,’ nga ai.”

Zehkaria 5

Pyen Yawn Nga Ai Laika Katsu

¹Bai ngai mada yu nna, yu u, pyen yawn nga ai laika katsu hpe, ngai mu nngai.

²Shaloi shi gaw, “Nang hpa mu n ta?” nga nna ngai hpe san yang, “Pyen yawn nga ai laika katsu hpe mu nngai; de a galu de dawng hkun, nda de dawng shi rai nga ai,” ngu nna htan nngai.

³Shaloi shi gaw, “Da ndai gaw mungdan ting hta bra nga ai dagam dala lam rai nga ai: kaning rai nme law, lagu lagut yawng, dai laika man mi a ga hte maren, jahtum kau ai hkum na ra ai; masu lam dagam ai ni langai hte langai laika man mi a ga hte maren, jahtum kau ai hkum na mara ai.

⁴Ngai dai laika katsu hpe shapraw dat nna, dai gaw lagu lagut wa a nta hta mung, nye a mying gang nna masu lam dagam ai wa a nta hta mung, shang nna, shi a nta ka-ang e nga nga let, dai nta a ngau ni nlung ni hte hpawn, dai nta hpe shamyit kau na ra ai,” nga nna Zaw nawng zaw wa up ai Yehowa tsun ai.

Dawm Kata Na Num



⁵Shaloi ngai hte ga tsun ai lamu kasa gaw pru nna, “Ya pru wa ai arai hpe mada yu u,” nga nna ngai hpe tsun ai.

⁶Shaloi ngai gaw, “Ndai hpa rai ta?” ngu nna san we ai. Shi gaw, “Ya pru wa ai gaw, Dawm rai nga ai,” nga ai. Bai shi gaw, “Dai gaw, mung ting hta shanhte myit maw ai lam rai nga ai,” nga nna kahtap tsun ai:

⁷ya, yu u, din din re ai machyu magap hpe hpaw mahka nna, dai dawm kata e num langai mi dung nga ai hpe, ngai mu nngai.

⁸Shaloi lamu kasa gaw, “Ndai gaw yubak mara rai nga ai,” nga nna tsun let, dai num hpe dawm kata de kanawng bang nna, dawm mahka e machyu pa hte magap da wu ai.

⁹Bai ngai mada yu yang, yu u, nbung zawn chyang ai, singkaw tu ai num lahkawng paw pru nga ai: shan gaw mali tau singkaw zawn, singkaw tu nna, dai dawm hpe aga hte sumsing lamu lapran e hpai shalun mu ai.

¹⁰Shaloi, ngai hte ga tsun ai lamu kasa hpe, “Shan gaw dai dawm hpe gade hpai shalun mu ta?” ngu nna san we ai.

¹¹Shi gaw, Dai dawm a matu, Shina mung hta e nta galaw na, hpai lung wa ma ai: dai hpe shachyip ngut jang, dai dawm hpe, de a shara hta shadun da na ra ai,” nga nna ngai hpe htan ai.

Zehkaria 6

Gumra Leng Mali

¹Bai ngai mada yu yang, yu u, bum lahkawng a lapran na, leng mali dan pru nga ai; dai bum yan gaw, magri bum rai nga ai.

²Shawng na leng hta gumra ahkyeng, lahkawng ngu na leng hta gumra achyang,

³masum ngu na leng hta gumra ahpraw, mali ngu na leng hta, n-gun ja nna ateng apang re ai gumra, rai nga ai.



⁴Shaloi ngai hte ga tsun ai lamu kasa hpe, “Nye a Madu e, ndai ni hpa rai ta?” ngu nna ngai san we ai.

⁵Lamu kasa gaw, “Dai leng ni gaw, ginding aga ting a Madu a man e tsap nga ai kaw na, pru wa ai, sumsing lamu na nbung mali rai nga ma ai.

⁶Gumra achyang dun ai leng gaw, dingdung maga de rai wa ma ai; gumra ahpraw gaw, dai ni a hpang de hkan nang ma ai; ateng apang re ai gumra ni gaw, dingda mung de rai wa ma ai,” nga nna ngai hpe htan ai.

⁷N-gun ja ai gumra ni mahtang, ga ntsa hta kahkrang hkawm na ahkang hpyi ma ai; dai rai nna Madu gaw, “Pru mu, ga ntsa hta kahkrang hkawm mu,” ngu nna tsun mu ai: shing rai dai ni gaw, ga ntsa hta e kahkrang hkawm ma ai.

⁸Bai dai lamu kasa gaw, “Yu u, dingdung mung de sa wa ai ni gaw, dingdung mung hta e nye a myit shakawp manu ai,” nga nna ngai hpe jahtau tsun ai.

Yoshua A Matu Janmau

⁹Bai Yehowa a mungga ngai kaw du nna,

¹⁰“Bawng dung hkrum nna, Babelon mung na bai wa ai, Heldai, Tobiya, Yedaia amyua masha ni hta na shaga la nna, dai shani jang, Zehpania kasha Yosia nta de sa shang u:

¹¹gaja wa, shanhte kaw na, aja gumhpraw la nna, ja janmau ni galaw nhtawm, Yehozadak a kasha, hkinjawng agyi Yoshua baw hta shagup mu:

¹²bai shi hpe ning ngu tsun u, ‘Zaw nawng zaw wa up ai Yehowa ning nga ai, Makrung mying ai wa hpe, mada yu u; shi gaw tinang a shara hta tu kaba wa nna, Yehowa a nawku Htingnu hpe, gaw da na ra ai:

¹³gaja wa shi nan, Yehowa a nawku Htingnu hpe gaw da nna, daru magam dan hkung let, shi a tingnyang hta dung nna up na ra ai; shi gaw shi a tingnyang ntsa e, hkinjawng mung tai nna, dai aya lahkawng a majaw, ngwipyaw na lam hpaji daw na ra ai.



¹⁴Dai janmau ni chyawm gaw, Helem, Tobiya, Yedaia, hte Zehpania kasha Hen a matu, Yehowa a nawku Htingnu hta, masat dingsat sakse tai na ra ai.

¹⁵Shing rai tsan tsan e rai nga ai ni, sa du nna, Yehowa nawku Htingnu hpe, gaw da karum na mara ai rai nna, Zaw nawng zaw wa up ai Yehowa gaw, nanhte hpang de ngai hpe shangun dat ai, nanhte chye lu na marin dai: nanhte gaw, nanhte a Karai Kasang Yehowa a nsen hpe, atsawm sha madat myit yang gaw, ndai lam byin na ra ai,' nga ai.”

Zehkaria 7

Tara Rapra Ai Hte Matsan Dum Ai Lam

¹Ya hkawhkam Dari hkaw dung ai, mali ning na, Hkesle ngu ai shata jahku a mali ya shani e, Yehowa mungga Zehkaria hpang de du nga ai.

²Kaning rai nme law, Yehowa a man e tawngban nga na hte, Nde nlaw ning ngai galaw ai hte maren, dai shata manga hta e hkrap ngu hkrap ngoi let, ngai hkrai nga nga na gaw, naw galaw mai na rai ni? ngu nna Zaw nawng zaw wa up ai Yehowa nta na hkinjawng ni hte, myihtoi ni hpe, sa san yu na matu,

³Betela mare na ni, Sharezera yan Regem-melek hte shan hte rau nga ai ni hpe, shangun dat mu ai.

⁴Shaloi, Zaw nawng zaw wa up ai Yehowa a mungga ngai kaw du nna,

⁵Mung masha ni mahkra hte, hkinjawng ni hpe ning ngu tsun mu: “Nanhte gaw, ndai sanit shi ning tup, shata manga hte shata sanit hta, lusha gam nna hkrap ngu hkrap ngoi nga yang, gaja wa, ngai ra ai hte maren, lusha gam nga myit ni?

⁶Bai nanhte lu sha yang, tinang ra ai hte maren lu sha myit dai, n rai ni?

⁷Yerusalem mare hte, de a grup yin e nga ai mare ni hta, masha shanu nga nna, ngamu ngamai law nga ai hte, Dingda mung hte layang ga hta masha naw shanu nga ai aten e, moi na myihtoi ni a n-gup hte Yehowa jahtau tsun ai mungga hpe, nanhte madat mai ai, n rai myit ni?” nga ai.



⁸“Shaloi Yehowa a mungga Zehkaria kaw du nna,

⁹“Malang ai hku tara dara mu; langai hte langai tinang a hpunau wa hpe n-gaw nwai ai hte matsan dum ai myit madun mu;

¹⁰gaida gaina, chyahkrai nmai, shingbyi manam wa hte matsan mayan ni hpe, adip arip hkum di mu; nanhte hta na kadai rai timung, tinang a hpunau wa hpe, n kaja ai hku hkum maw myit,’ nga nna Zaw nawng zaw wa up ai Yehowa a tsun nga timung,

¹¹shanhte madat mara ma ai n rai; n na la hkra, shanhte gaw tinang a lahpa hpe ari kaye nna, ana hpe pat kau shajang ma ai.

¹²Gaja wa, jep ai tara a ga hpe mung, moi na myihto ni a n-gup hte, Zaw nawng zaw wa up ai Yehowa a Wenyi shangun dat ai mungga hpe mung, n na la lu hkra, shanhte gaw tinang a myit masin hpe, nhpai lung zawn shaja nga ma ai: dai re ai majaw, Zaw nawng zaw wa up ai Yehowa kaw na, sindawng kahtet ai tsin-yam kaba pru nga ai.

¹³“Shing rai, ngai shaga yang, shanhte n madat ai zawn, shanhte shaga yang, ngai mung n madat ni ai,’ nga nna Zaw nawng zaw wa up ai Yehowa tsun ai:

¹⁴Shanhte n chye ai maigan amyuu ni yawng hta, ngai shanhte hpe bungsha hte ayai kau na nngai. Shing rai dai mungdan gaw, shanhte pru wa ai hpang, shingran katsi ai shara tai nna, kadai mung sa sa wa wa nga ai n rai: kaning rai nme law, shanhte gaw dai ngwipyaw ai mungdan hpe katsi katsang shara shatai kau manu hka,” nga ai.

Zehkaria 8

Yerusalem Hpe Shaman Na Lam Yehowa Ga Sadi Jaw Ai Lam

¹Bai, Zaw nawng zaw wa up ai Yehowa a mungga ngai kaw du nna,

²“Ngai gaw Ziun bum hpe grai wa nja nhpra rai nga nngai: grai wa myit kahtet nna shi a matu nja nhpra nga nngai,” nga nna Zaw nawng zaw wa up ai Yehowa tsun ai, nga ai.



³Yehowa ning nga ai: “Ziun bum de ngai nhtang wa nna, Yerusalem mare kang e shanu nga na nngai: Yerusalem mare hpe, Tengman ai mare, ngu nna mung, Zaw nawng zaw wa up ai Yehowa a bum hpe, Chyoi pra ai bum, ngu nna mung, shamyng na mara ai,” nga ai.

⁴Zaw nawng zaw wa up ai Yehowa ning nga ai: “Yerusalem mare lam ni hta aprat kaba nna, dawhkrawng lang ai gungai dingla ni, naw shanu nga na mara ai.

⁵Bai, ginsup nga ai numsha lasha ma ni gaw, mare lam ni hta hpring chyat nga na mara ai,” nga ai.

⁶Zaw nawng zaw wa up ai Yehowa ning nga ai: “Ndai amu gaw, naw ngam nga ai mung masha ni a man e, dai aten hta mauhpa nsan nga timung, nye a man e rai nga a ni?” nga nna Zaw nawng zaw wa up ai Yehowa tsun ai.

⁷Zaw nawng zaw wa up ai Yehowa ning nga ai: “Yu mu, ngai gaw nye a amy masha ni hpe sinpraw mung hte sinna mung de na, hkye hkrang la na nngai;

⁸ngai shanhte hpe woi wa nna, shanhte gaw Yerusalem mare kata e shanu nga na mara ai; shing rai shanhte gaw nye a amy tai nna, ngai gaw shanhte a tengman ai hte dinghpring ai Karai Kasang tai na nngai,” nga ai.

⁹Zaw nawng zaw wa up ai Yehowa ning nga ai: “Dai nawku Htingnu hpe gaw da na nga, Zaw nawng zaw wa up ai Yehowa a nta a npawt nhpang jung da ai shani e nga ai myihto ni a n-gup ga hpe, ndai aten e na lu ai ni e, nanhte a lata n-gun shaja mu.

¹⁰Kaning rai nme law, ndai nhtoi ni a shawng e nchyang shabrai n nga, Nga ugun mung n nga ai; hpyen ni a majaw, pru wa shang wa ai ni a matu mung, pyaw shara n nga ai: hpa majaw nga yang, ngai gaw masha langai hte langai hpe, tinang a htingbu wa hte hpyen shatai nngai.

¹¹Ya chyawm gaw, ndai naw ngam nga ai amy masha ni hpe, moi shawng na ni hpe zawn, ngai n di na ni ai,” nga nna Zaw nawng zaw wa up ai Yehowa tsun ai.



¹²“Ngwipyaw nli ngai gat nngai; tsabyi ru si si nna, lamu ga gaw, nsi naisi shatut na ra ai; sumsing lamu gaw mari jahkrat nna, ndai naw ngam nga ai amyu masha ni gaw, ndai mahkra hpe madu lu na, ngai shabyin na nngai.

¹³Yuda dap e, nang mung Israela dap e, nanhte gaw maigan amyu ni hta dagam dala shara tai yu ai zawn, ngai nanhte hpe hkye hkrang la nna, nanhte gaw gumring gumrat shara tai na marin dai: hkum hkrit myit: nanhte a lata n-gun shaja mu.”

¹⁴Kaning rai nme law, Zaw nawng zaw wa up ai Yehowa ning nga ai: “Nanhte a nji nwa ni gaw, ngai hpe pawt bu shangun yang, shanhte hpe ari ahpri jaw na, ngai myit shatawng da nna, myit n malai nga ai hte maren,

¹⁵ndai aten e ngai bai myit yu nna, Yerusalem mare hte Yuda dap hpe mai kaja ai hku galaw na, myit shatawng da nngai: hkum hkrit myit,” nga nna Zaw nawng zaw wa up ai Yehowa tsun ai.

¹⁶“Nanhte hkan galaw na lam da ndai rai nga ai: Langai hte langai tinang a htingbu wa hte, tengman ai ga tsun mu; nanhte a mare chyinghka ni hta tengman ai hte ngwipyaw ai hku hkan nna, tara dara mu;

¹⁷nanhte hta kadai mung, tinang a htingbu wa hpe, n kaja ai hku hkum maw myit; n teng ai hku dagam ai hpe, hkum sharawng myit: kaning rai nme law, ndai lam mahkra hpe ngai n dawng nngai,” nga nna Yehowa tsun ai.

¹⁸Bai, Zaw nawng zaw wa up ai Yehowa mungga ngai kaw du nna,

¹⁹Zaw nawng zaw wa up ai Yehowa ning nga ai: “Shata mali hta e mung, shata manga hta e mung, shata sanit hta e mung, shata shi hta e mung, shata sanit hta e mung, shata shi hta e mung, matsing da ai lusha gam ai aten ladaw ni gaw, Yuda masha ni a matu kabu gara, myit pyaw ai hte sharawng awng ai poi ni tai na ra ai: dai re ai majaw, tengman ai hte ngwipyaw ai lam hpe tsawra nga mu.”

²⁰Zaw nawng zaw wa up ai Yehowa ning nga ai: “Masha amyu ni hte mare kahtawng na masha ni law law wa, naw sa wa na mara ai:



²¹mare langai mi a masha ni gaw, kaga mare de sa wa nna, Yehowa man e tawngban na matu mung, Zaw nawng zaw wa up ai Yehowa hpe hkan tam na matu mung, ‘anhte alawan sa wa saga; ngai mung sa na nngai,’ nga nna tsun shajang na mara ai.

²²Gaja wa, masha amyu ga daga hte, n-gun ja ai amyu baw ni gaw, Yerusalem mare hta, Zaw nawng zaw wa up ai Yehowa hpe hkan tam nna, Yehowa man e tawngban na matu, sa du na mara ai.”

²³Zaw nawng zaw wa up ai Yehowa ning nga ai: “Dai aten hta ga amyu baw kaga ga tsun ai marai shi gaw, Yuda masha wa a nba lawai matu jum let, ‘Karai Kasang nanhte hte rau rai nga ai, anhte na yu saga ai majaw, anhte nanhte hte rau sa na ga ai,’ nga nna tsun na mara ai,” nga ai.

Zehkaria 9

Israela A Hpyen Ni Hpe Tara Jeyang Na Lam

¹Hadrak mung hpe sha-ang ai, Yehowa a shingran mungga, da ndai rai nga ai: dai shingran gaw Damasku mare hta dik wa na ra ai; kaning rai nme law, shinggyim masha ni a myi hte, Israela amyu ni nlang hte a myi, Yehowa hpe a mada nga ai:

²dai lamu ga hte matut ai Hamat mung, hpaji grai rawng ai Turu hte Sidun mung, ari hkrum na ra ai.

³Turu mare gaw, tinang a matu hpyen dap de da nna, gumhpraw hpe ga nhpu zawn, ja jet hpe mare lam na hkumpup zawn, sumpum da nga ai.

⁴Yu u, Yehowa gaw shi hpe gum-yu shayu kau ai hte, nammukdara na, shi a n-gun atsam hpe agrawp kau nna, dai mare gaw wan hte shamyt kau ai hkrum na ra ai.

⁵Ashkelon dai amu hpe mu nna, hkrit na ra ai; Gaza mung mu nna, gari awam na ra ai; Ekron gaw, shi a myit mada ai lam a malai, kaya kahpa hkrum na ra ai. Gaza hkawhkam htum mat nna, Ashkelon mare hta, masha n nga na ra ai.



⁶Ashdod mare hta, hkang kayau amyū shanu nga nna, ngai gaw Hpilisti masha ni a gumrawng gumtawng shara hpe, jahtum kau na nngai.

⁷Shi lu ai sai hpe, shi a n-gup na, shi sha ai matsat shabat shan hpe, shi a wa lapran na, ngai shaw kau nna shi nan anhte a Karai Kasang a matu, naw ngam nga ai ni zawn, tai na ra ai: shi gaw Yuda amyū hta du zawn tai lu nna, Ekron gaw Yebusi masha zawn tai na ra ai.

⁸Hpyen luksuk ni kadai, n du n pru lu hkra, nye a nta grup yin e, ngai dap jung na nngai: zingri zingrat ai wa kadai mung, htawm hpang e shanhte a mungdan hta ga lai lu na n rai: kaning rai nme law, ya gaw, ngai nan, mada mu ni ai.

Ziun Hkawhkam Du Sa Ai lam

⁹Ziun shayi sha e, nachying kabu gara nga u; Yerusalem shayi sha e, garu jahtau u: yu u, na a hkawhkam wa nang hpang de du ra ai; shi gaw dinghpring nga nna, hkye hkrang la ai lam shapraw nu ai: shi gaw sumnung ai myit rawng nna, lawze a ntsa e, rai sa, lawze kanu a kasha ntsa e, jawn nga ai.

¹⁰Ngai gaw Ehprim a hpyen leng ni hte, Yerusalem a gumra ni hpe, jahtum kau na nngai; hpyen ndan mung, agrawp kau ai hkrum na ra ai; shi gaw maigan amyū ni hpe ngwipyaw lam tsun dan nna, nammukdara kaw nna, nammukdara du hkra, Uhprat hka nu kaw nna, lamu ga htum hkra, up nga na ra ai.

¹¹Dai hta kaga, nang shapraw kau ai ga shaka a asai majaw, nang hte seng ai bawng dung ai ni hpe, hka n rawng ai nhkun kata de na, ngai shalawt dat nngai:

¹²myit mada nga ai bawng dung ni e, hpyen dap de nhtang wa manu: ngai nang hpe chyeju htam lahkawng jaw na nngai, dai ni jang ngai tsun da ni ai.

¹³Kaning rai nme law, Yuda hpe ndan zawn ngai shachyen nna, Ehprim gaw de a pala rai nga ai; Ziun e, na a shadang sha ni, Heleni masha ni hpe gasat na matu, ngai shadut nna, nang hpe share wa nhtu zawn, shatai na nngai.

Yehowa Dan Pru Na Lam



¹⁴Yehowa gaw, shanhte a ntsa e dan pru nna, shi a pala gaw, myihprap zawn pru na ra ai: Madu Yehowa gaw pahtau dum nna, dingda mung na bungsha hte, sa wa na ra ai.

¹⁵Zaw nawng zaw wa up ai Yehowa gaw, shanhte hpe makawp maga na ra ai; shanhte kawa sha kau nna, lakli nlung ni hpe kabye kau na mara ai: shanhte lu nna, tsabyi jahku hkru ai zawn, kashai na mara ai: shanhte gaw gawm hte tawn hkungri a jut ni zawn, sai hte hpring na mara ai.

¹⁶Shanhte a Karai Kasang Yehowa gaw, dai shani hta, shi a amyuu hpe sagu hpung zawn, hkye hkrang la na ra ai: shanhte gaw shi a mungdan ntsa e, janmau lungseng zawn gala na mara ai.

¹⁷Kaning rai nme law, shi a mai kaja ai myit gade kaba nga a hka! Shi a arawng sadang gade dan hkung nga a hka! nai mam gaw shabrang ni hpe, tsabyi jahku mahkawn ni hpe, kaba wa shangun na ra ai.

Zehkaria 10

Yuda Masha Ni Hpe Yehowa Lanu Lahku Na Lam

¹Marang shadoi htuu ai aten e, marang htuu u ga, Yehowa hpe hpyi mu; Yehowa gaw myihprap gala shangun nna, marang nhpawng jahtuu ya ai hte, langai hte langai a matu, pa ga e hkai nmai shatut wuu ai.

²Terahpim sumla ni chyawm gaw, ga kaman tsun nna, shaba wawt ai ni, masu ai shingran mu ma ai; shanhte gaw n teng ai yup mang htai dan nna, shanhte a shalan shabran ai ga, kaman lila rai nga ai: dai re ai majaw, mung masha ni gaw, sagu zawn lam dam nna, sagu rem wa n nga ai majaw, ruyak ai hkruum ma ai.

³“Ngai gaw sagu rem ai ni hpe, pawt kahtet nga nna, namla ni hpe, ari jaw na nngai: kaning rai nme law, Zaw nawng zaw wa up ai Yehowa gaw, shi a sagu hpung ngu ai, Yuda dap hpe kawan katsan yu nna, shanhte hpe, hpyen shani na laring gumra zawn, shatai na ra ai.



⁴Shi kaw na, njut nlung, hpri maina, hpyen ndan hte, ahkang aya lu ai ni yawng, pru na mara ai.

⁵Shanhte gaw share ninghkrin zawn tai nna, hpyen majan shani e, hpyen ni hpe, mare lam na hkumpup hta, kabye kau na mara ai; Yehowa shanhte hte rau rai nga ai majaw, shanhte hpyen gasat lu nna, gumra jawn ai ni, mak mat na mara ai.

⁶Ngai gaw Yuda dap hpe shangang shakang nna, Yawsep a dap hpe hkye hkrang la na nngai; shanhte hpe matsan dum nga ai majaw, ngai shanhte hpe nhtang wa shangun nna, nye a lata hte shapraw kau n hkrum ai ni zawn, shanhte tai na mara ai: kaning rai nme law, ngai gaw shanhte a Karai Kasang Yehowa rai nga nna, shanhte a ga, ngai madat na nngai.

⁷Ehprim masha ni gaw share ninghkrin zawn tai nna, tsabyi jahku hte hkru ai zawn, shanhte a myit masin kabu gara na ra ai; gaja wa, shanhte a kashu kasha ni, dai hpe mu nna, kabu gara na mara ai: shanhte a myit masin gaw, Yehowa hta sharawng awng na mara ai.”

⁸“Ngai shanhte hpe lahpyaw shaga nna, jahpawng na nngai; kaning rai nme law, ngai shanhte hpe hkye hkrang la ni ai: shawng e law htam ai zawn, shanhte law htam na mara ai.

⁹Ngai shanhte hpe nli zawn, masha amyu ni hta, gat ayai na nngai: shanhte gaw sumtsan mung ni hta e, ngai hpe dum na mara ai: shanhte mung kashu kasha ni hte rau hkrung nga nna, bai wa lu na mara ai.

¹⁰Ngai shanhte hpe Egutu mung de na, nhtang woi wa nna, Asuri mung de na jahpawng la na nngai: shanhte a matu nga shara n nga ai majaw, ngai shanhte hpe Gilead hte Lebanon mung de woi wa na nngai.

¹¹Shi gaw kyin dut ngu ai nawng hta rap lu nna, ngai gaw nammukdara hka leng ni hpe kayat kau na hte, Nila hka hpungla ni yawng, hkyet mat na mara ai: shing rai Asuri mung a gumrawng gumtawng shara yu mat nna, Egutu mung na hkawhkam sumdoi, htawm kau ai hkrum na ra ai.



¹²Ngai gaw Yehowa hta shanhte hpe shangang shakang nna, shanhte gaw shi a amying hta, hkawm sa lu na mara ai,” nga nna Yehowa tsun ai.

Zehkaria 11

¹Lebanon e, na a arit hpun ni hkru kau hkra, na a chyinghka ni hpe hpaw malang da u.

²Marau hpun e, arit hpun gaw kadawng mat nna, daru magam rawng ai ni hten mat hkrum ai majaw, sharung shayawt u; Bashan wamyi hpun e, htat ai maling dinggram hpe gru kau ai majaw, sharung shayawt u.

³Sagu rem ni a daru magam yu mat ai majaw, shanhte sharung shayawt ai nsen sharawt ma ai; Yawdan hka a gumrawng gumtawng shara hten mat ai majaw, hkanghkyi hkalung ni a shabam ai nsen ngoi nga ai.

Sagu Rem Lahkawng

⁴Nye a Karai Kasang Yehowa ning nga sai: “Sat na matu san da ai, ndai sagu hpung hpe rem u;

⁵sagu madu ni gaw sagu ni hpe sat kau timung, mara nga ai, n nawn ma ai: dut sha kau ai ni mung, ‘Ngai sut su nngai majaw, Yehowa a nga u ga,’ nga ma ai: tinang amyu sagu rem ni pyi, sagu ni hpe matsan n dum ma ai.

⁶Dai rai nna ngai mung, htawm hpang de, ndai mung na masha ni hpe matsan dum na n rai; yu mu, masha langai hte langai hpe, tinang a htingbu wa a lata hte, tinang a hkawhkam wa a lata hta, ngai ap kau na nngai: shanhte gaw dai mungdan hpe shaza kau nna, ngai shanhte a lata na, mung masha ni hpe, mawai la na n rai,” nga nna Yehowa tsun ai.

⁷Shing rai ngai gaw sat na matu san da ai, matsan mayan sagu hpung hpe, rem nga nngai. Sagu rem dawhkrawng lahkawng ngai la nna, langai mi hpe, Chyeju, langai mi hpe, Matut manoi, ngu shamying nngai; shaloi ngai gaw dai sagu hpung hpe rem nga nngai.



⁸Shata mi hta dai sagu rem masum hpe ngai shamyit kau nngai: kaning rai nme law, shanhte a majaw nye a myit nri nga nna, shanhte mung ngai hpe matsat ma ai.

⁹Shaloi ngai gaw, “Ngai nanhte hpe rem na n rai: si ai wa gaw, si u ga; shamyit kau hkrum ai wa gaw, hkrum u ga; naw ngam nga ai ni gaw, langai wa mi langai wa hpe sha u ga,” nga nna tsun let,

¹⁰masha amyu mahkra hte ngai tawn da ai ga shaka hpe run kau na matu, Chyeju ngu ai dawhkrawng hpe ngai la nna, atawk kau nngai.

¹¹Dai shani e dai ga shaka run kau ai hkrum nna, dai lam gaw Yehowa kaw na rai nga ai, sagu hpung hta na, nye a ga madat ai matsan mayan sagu ni, chye nga ma ai.

¹²Shaloi ngai gaw, “Ngai lu la ang ai shabrai, ngai hpe jaw mayu yang, jaw mi, n jaw mayu yang, rai u ga,” nga nna sagu hpung na ni hpe tsun nngai. Shing rai shanhte gaw, ngai hpe shabrai jaw na, gumhpraw sumshi shen ma ai.

¹³Shaloi Yehowa gaw, “Shanhte ngai hpe manu shatawng da ai, jahpu kaba hpe la nna, dibu sama a man e kabai tawn u,” nga nna ngai hpe tsun ai majaw, dai gumhpraw lap sumshi hpe ngai la nna, Yehowa nta na dibu sama a man e kabai tawn ngai.

¹⁴Dai hpang, Yuda hte Israela kahpu kanau myit dut kau na matu, Matut manoi ngu ai dawhkrawng kaga hpe, ngai atawk kau nngai.

¹⁵Bai Yehowa gaw, “Angawk ai sagu rem wa a arai ni hpe naw dagraw la u:

¹⁶kaning rai nme law, yu u, ndai mungdan hta sagu rem wa langai mi hpe ngai paw pru shangun na nngai: Dai wa gaw lam yit ai ni hpe n yu, bra mat ai ni hpe n tam, machyi ai ni hpe n shamai, hkam kaja ai ni hpe ushat n jaw ai sha, hpum sau ai ni hpe shi sha kau nna, de a lahkru ni hpe malaw kau na ra ai.



¹⁷Sagu hpung hpe kau da ai, n hkaw ai sagu rem wa gaw, dingnye lu u ga: shi a lahpum hte, hkra maga na myi hta, nhtu tsin-yam du u ga: lahpum ting hkraw kap mat u ga, hkra maga na myi kyaw mat u ga,” nga ai.

Zehkaria 12

Yerusalem A Hpyen Ni Hpe Jahten Kau Na Lam

¹Israela amyu hpe sha-ang ai, Yehowa a shingran mungga, da ndai rai nga ai: Sumsing lamu hpe kahpyan nna, ginding aga a npawt nhpang gaw da ai hte, masha a kraw kata e, wenyi hpan da ai Yehowa gaw, ning nga ai:

²“Yu u, ngai gaw, grup yin e nga ai masha amyu ni mahkra a matu, nang shangun ai gawm, Yerusalem mare hpe shatai na nngai; Yerusalem mare hpe wang tawn ai shaloi jang, dai gawm gaw, Yuda amyu a ntsa e mung, dai hte maren tai na ra ai.

³Dai hta kaga, dai aten e ngai gaw, masha amyu ni mahkra a matu, Yerusalem mare hpe li la ai nlung shatai na nngai; dai nlung hpe hpai kau mayu ai ni yawng, hkala nba hkrum na mara ai: dai hpe dang kau na matu, ga ntsa amyu baw ni yawng rau zuphpawng na mara ai.

⁴Dai aten e ngai gaw gumra shagu hpe hkrit kajawng shangun nna, gumra jawm ai wa hpe mana bu shangun nngai: Yuda dap hpe ngai mada yu nna, amyu masha ni a gumra shagu hpe myi kyaw shangun na nngai,” nga nna Yehowa tsun ai.

⁵Shing rai Yuda du ni gaw, ‘Yerusalem masha ni a Karai Kasang, Zaw nawng zaw wa up ai Yehowa majaw, shanhte gaw nye a n-gun rai nga ma ai, nga nna kraw e tsun na mara ai.’

⁶“Dai aten e ngai gaw, Yuda du ni hpe, hpun sumpum kata e rawng ai wan htung hte, hkauling ka-ang na wan shanan zawn, shatai na nngai: shanhte gaw pai, hkra, grup yin e nga ai masha amyu ni mahkra hpe hkru kau na mara ai: Yerusalem masha ni chyawm gaw tinang a buga ngu ai, Yerusalem mare hta, naw a shanu nga na mara ai.



⁷Rai timung, Dawi a nta masha ni hte, Yerusalem mare na ni gaw, Yuda mung masha ni hta grau kaba ai arawng n lu la mu ga, Yehowa gaw Yuda mung masha ni a sum ni hpe shawng hkye hkrang la na ra ai.

⁸Dai shani e, Yehowa gaw, Yerusalem masha ni hpe makawp maga na ra ai; shanhte hta n-gun n ja ai wa gaw, dai shaloi e Dawi zawn tai na ra ai; Dawi a dap gaw, Karai Kasang zawn, rai sa, shanhte a shawng e langang sa ai Yehowa a lamu kasa zawn, tai na ra ai.

⁹Dai shani e, Yerusalem mare hpe gasat na matu, sa wa ai maigan amyu ni mahkra hpe shamyit kau na, ngai n-gun dat na nngai.”

Galun Sat Ai Wa A Matu Hkrap Ngu Hkrap Ngoi Na Lam

¹⁰“Dawi a nta ntsa e mung, Yerusalem mare na ni a ntsa e mung, chyeju dum ai hte tawngban ai myit, ngai ru bun na nngai; shanhte gaw tinang galun waw ai, ngai hpe, mu mada na mara ai rai nna, kasha shingtai a matu hkrap ai zawn, shanhte gaw shi a matu hkrap ngu hkrap ngoi na mara ai: kasha alat a matu myit ru ai zawn, shi a matu myit ru na mara ai.

¹¹Dai shani e Megido kadit hta e, Hadarimon a matu, hkrap ngu hkrap ngoi rai nga ai zawn, Yerusalem mare hta e, hkrap ngu hkrap ngoi kaba, rai na ra ai.

¹²Mungdan ting hta, dap mi hte dap mi, kaga lak lak, hkrap ngu hkrap ngoi na mara ai: Dawi a dap lak mi, shanhte a num ni lak mi; Nahtan a dap lak mi, shanhte a num ni lak mi;

¹³Lewi a dap lak mi, shanhte a num ni lak mi; Shime a dap lak mi, shanhte a num ni lak mi;

¹⁴naw ngam nga ai dap ni yawng, dap mi hte dap mi, lak mi, shanhte a num ni lak mi, hkrap ngu hkrap ngoi na mara ai.”

Zehkaria 13

Yubak Mara Kaw Na Jasan Jaseng Kau Ai Lam



¹“Dai shani e, Dawi a nta na ni hte, Yerusalem mare na ni a yubak mara hte agang chyalang kashin kau na hka hpaw, hpaw nga na ra ai.”

²“Zaw nawng zaw wa up ai Yehowa ning nga ai: Dai shani e ngai gaw, Hpara sumla ni a amying hpe dai mungdan hta na jahtum kau nna, htawm hpang de dai ni hpe, kadai dum na n rai; dai hta n-ga, myihto ni hpe mung, n san n seng ai wenyi ni hpe mung, ndai mungdan kaw na ngai shapraw kau na nngai.

³Marai langai ngai naw htoi ai rai yang, shi hpe shangai ai kanu yan kawa gaw, Yehowa amying gang nna, masu ga tsun ndai majaw, nang hkrung nga lu na n rai, nga nna daru let, shi myihto htoi nga yang, shi hpe galun htinggrang na mara ai.

⁴Dai shani e myihto htoi ai wa kadai mung, tinang mu ai shingran majaw, kaya dum na ra ai: shanhte gaw hkalem hkalau sha na matu, mazut ai nba lawai na n rai:

⁵shi chyawm gaw, ‘Ngai myihto n rai; yi hkauna galaw sha ai wa rai nngai; brang ram prat kaw nna, ngai mayam tai ni ai,’ nga nna yin la na ra ai.

⁶Shaloi langai ngai gaw, ‘Ataw, na a lata na nma hkan, hpa rai ta? nga nna san yang, Nda gaw, jinghku ni a nta e ngai hkrum ai nma rai nga ai,’ nga nna shi htan na ra ai.”

Sagu Rem Hpe Anu Sat, Sagu Ni Hpe Shabra Kau

⁷“Nhtu e, rawt u: nye a sagu rem wa hte, nye a kanawn manang wa hpe, hkra u: sagu rem wa hpe anu sat nna, ‘sagu ni bra wa na mara ai; ngai gaw hkalung ni hpe, nye a lata hte maga da na nngai,’ nga nna Zaw nawng zaw wa up ai Yehowa tsun ai.

⁸Mung ting hta e, htam masum hta htam lahkawng, jahtum kau ai hkrum nna, nsa hti mat timung, htammi naw ngam nga na ra ai, nga nna Yehowa tsun ai.

⁹Ngai gaw dai htammi hpe wan ka-ang hku lai wa shangun nna, gumhpraw hpe jen ai hte maren, ngai shanhte hpe jen yu nna, aja hpe dinglik yu ai



zawn, shanhte hpe dinglik yu na nngai; shaloi shanhte gaw nye a amyng hpe shaga nna, ngai shanhte a ga madat na nngai; ngai gaw, 'Ndai ni nye a amyng rai nga ai,' nga nna tsun yang, shanhte gaw, 'Yehowa anhte a Karai Kasang rai nga ai,' nga nna yin la na mara ai.

Zehkaria 14

Yehowa Yu Wa Nna Up hkang Na Lam

¹Yu u, Yehowa nhtoi du yang, amyng masha ni nang kaw na kashun la ai lanep, na a ka-ang e karan la na mara ai.

²Kaning rai nme law, Yerusalem mare hpe hpyen gasat na matu, maigan amyng ni mahkra hpe, ngai jahpawng na nngai: shanhte gaw dai mare hpe gasat la nhtawm, nta ni hpe hpya lu hpya sha nna, num ni hpe aroi arip di na mara ai; mare masha ka-ang hkup bawng dung wa timung, naw ngam nga ai masha ni gaw, dai mare hta naw nga lu na mara ai.

³Shaloi Yehowa gaw, hpyen majan aten e gasat gala nga ai hte maren, ndai amyng ni hpe gasat sa wa na ra ai.

⁴Dai shani hta, shi a lagaw, Yerusalem a sinpraw maga na Tsanlun bum ntsa e tsap nna, Tsanlun bum gaw, sinpraw maga kaw nna sinna maga du hkra, ka-ang brang ga wa ai hte, grai kaba ai kadit tai na ra ai: dai bum a chyen mi gaw, dingdung maga de, chyen mi gaw, dingda maga de, sit wa na ra ai.

⁵Shing rai nanhte gaw, nye a bum yan a lapran kadit lam hku hprawng wa na marin dai; kaning rai nme law, dai bum lapran a kadit gaw, Azela shara du hkra dam na ra ai: gaja wa, Yuda hkawhkam Uzia lakhtak e, dai nnang nawn majaw, nanhte hprawng gat ai hte maren, bai hprawng gat na marin dai; nye a Karai Kasang Yehowa gaw sa du nna, chyoi pra ai ni yawng shi hte rau lawm na mara ai.

⁶Dai shani e nhtoi n htoi na ra ai; nhtoi hkum ni n pru mat na ra ai:

⁷rai timung, dai gaw Yehowa chye ai nhtoi nan, rai nga ai: shani mung n rai, shana mung n rai; nrim hpawa e nhtoi htoi na ra ai.



⁸Dai shani e, Yerusalem mare kaw na, asak hka lwi pru na ra ai; chyen mi gaw sinpraw nawng de, bai chyen mi gaw sinna nawng de, ang wa na ra ai: dai gaw nlum ta e rai timung, kashung ta e rai timung, lwi nga na ra ai.

⁹Shaloi Yehowa gaw mungkan ting a Hkawhkam tai na ra ai: dai shani e, Yehowa gaw langai sha rai nga nna, shi a amying langai sha, tai na ra ai.

¹⁰Mungdan ting, Geba kawng kaw nna, Yerusalem a dingda maga na Rimon shara du hkra, layang ga tai na ra ai: dai mare daju chyawm gaw, sharawt shatsaw ai hkrum nna, Ben-yamin chyinghka kaw nna, shawng na chyinghka hte njut chyinghka du hkra, Hanaela langchyi kaw nna, hkawhkam a tsabyi htumbyen du hkra, de a htingra hta e, de nga na ra ai.

¹¹Mare masha ni de a kata de shanu nga nna, htawm hpang de dagam dala hkrum na n rai: Yerusalem mare gaw, angwi apyaw nga lu na ra ai.

¹²Yerusalem mare hpe gasat sa wa ai amyu ni mahkra hpe, Yehowa jaw na ari zinli, da ndai rai nga ai: shanhte naw hkrung nga yang pyi, shanhte a hkum shan yat mat nna, shanhte a myi tum ni yat mat na hte, shanhte a shinglet ni n-gup kata e, yat mat na ra ai.

¹³Dai shani e, Yehowa kaw na kabring kabrawng kaba, shanhte a ka-ang e byin pru wa ai hte, langai hte langai tinang manang wa a lata hpe magra jum nna, shanhte shada da gasat hkat na mara ai.

¹⁴Yuda mung, Yerusalem makau e hpyen gasat nga na ra ai: grup yin e nga ai maigan amyu ni a sutgan, ngu ai, aja, gumhpraw, hpun palawng law law wa, sumpum nga na ra ai.

¹⁵Shing rai dai hpyen dap e lawm ai, gumra, lawze, gawla-uk, lawgung hte yamnga mahkra mung, dai baw ari zinli hkrum na mara ai.

¹⁶Ya, Yerusalem mare hpe gasat sa wa ai masha amyu ni hta na, naw ngam nga ai ni langai hte langai, Zaw nawng zaw wa up ai Yehowa ngu ai, Hkawhkam wa hpe nawku na matu mung, dai sum poi hta lawm na matu mung, laning hte laning lung wa na mara ai.



¹⁷Zaw nawng zaw wa up ai Yehowa ngu ai Hkawhkam wa hpe, nawku na matu, Yerusalem mare de n lung wa ai, ga ntsa ting hta na amyu langai ngai nga ai rai yang, shanhte a ntsa e marang n htu na ra ai.

¹⁸Egutu amyu masha ni, n sa, n lung wa ma yang, shanhte a ntsa e mung, marang n htu na ra ai: dai hta n-ga, sum poi hta lawm na matu, n lung wa ai amyu ni hpe, Yehowa jaw ai ari zinli, shanhte a ntsa e du na ra ai.

¹⁹Da ndai gaw, sum poi hta lawm na matu n lung wa ai, Egutu amyu masha ni hte, maigan amyu ni mahkra hkrum na yubak rai nga ai.

²⁰Dai shani e, *Yehowa a matu chyoï pra nga ai*, nga nna, gumra dingsi ni hta ka shakap na mara ai: Yehowa a nta hta rawng ai di ni gaw, tawn hkungri man e nga ai gawm ni hte maren, chyoï pra na ra ai.

²¹Dai hta n-ga, Yerusalem mare hte Yuda mung hta nga ai di ni yawng, Zaw nawng zaw wa up ai Yehowa a matu, chyoï pra na ra ai; hkungga nawng ya ai ni yawng sa nna, dai di ni hpe la nhtawm, shan shadu na mara ai: dai shani kaw nna, Zaw nawng zaw wa up ai Yehowa a nta hta, Hkanani masha lawm sa na n rai.



Malahki

Malahki 1

¹Malahki a n-gup hte, Israela matu jaw dat ai, Yehowa a shingran mungga, da ndai rai nga ai:

Yaku Hpe Tsawra Nna Esaw Hpe N Tsawra Ai Lam

²Ngai nanhte hpe tsawra ni ai, nga nna Yehowa tsun ai. Nanhte mahtang, Nang anhte hpe kaning rai tsawra n ta? nga nna san myit dai. Ataw, Esaw gaw Yaku a kahpu, n rai ni? rai timung ngai Yaku hpe tsawra nngai:

³Esaw hpe ngai n dawng nna, shi nga ai bum ni hpe katsi katsang shara shatai ai hte, shi a sali wunli hpe, zaibru jang na nam gwi ni hpe, ap kau ya ni ai, nga nna Yehowa tsun ai.

⁴Edom masha ni gaw, Anhte hten byak hkrum timung, anhte bai wa nna, akrin akraw re ai shara ni hpe bai dè da na ga ai, nga nna tsun ma timung, Zaw nawng zaw wa up ai Yehowa ning nga ai, Shanhte dè da timung, ngai run kau na nngai: masha ni gaw shanhte hpe, Tara n lang ai mungdan, Yehowa tutnawng pawt nga ai amyu, ngu nna shamyng na maru ai.

⁵Dai amu hpe nanhte mu mada nna, Yehowa gaw Israela a lamu ga jarit lai hkra, galu kaba nga u ga, nga nna tsun na myit dai.

Ana Kap Ai Hkungga Shan Nawng Ya Ai Lam

⁶Kasha gaw kawa hpe, mayam gaw madu hpe, hkungga ga ai: ngai kawa rai yang, ngai hpe hkungga ai, kanang? Ngai madu rai yang, ngai hpe hkrit ai, kanang? Nga nna Zaw nawng zaw wa up ai Yehowa gaw, nye a amying hpe nhpu nru di ai hkinjawng ni hpe, san nga ai. Nanhte mahtang, Na a amying hpe anhte kaning rai nhpu nru di ga ta? nga nna bai htan myit dai.

⁷Nanhte gaw, n san n seng ai muk, nye a tawn hkungri ntsa e nawng ya myit hka; rai timung nanhte gaw, Anhte nang hpe kaning rai awu asin di ga ta? nga nna san myit dai. Yehowa a sha ku gaw hpa lam n la ai, nga nna mung;

⁸myi hten ai shagu hkungga hpe nawng ya yang, dai gaw yubak n rai, nga nna mung; lagaw hten ai hte machyi ai shagu hkungga hpe nawng ya yang,



dai mung yubak n rai, nga nna tsun ai majaw, Yehowa hpe awu asin di ai, rai nga ai. Ning re ai kumhpa na a munggyi wa hpe sak ya u; shi nang hpe yu ra na, rai ni? na a myi man tau na, rai ni? nga nna Zaw nawng zaw wa up ai Yehowa tsun ai.

⁹Ya chyawm gaw, Karai Kasang anhte hpe chyeju madun u ga, shi a man e akyu hpyi mu: ndai amu gaw, nanhte a lata na amu rai nga ai: shi nanhte a myi man tau lu na rai ni? nga nna Zaw nawng zaw wa up ai Yehowa tsun ai.

¹⁰Nye a tawn hkungri ntsa e, awan kaman sha n shachyi kau myit ga, nye a nta na chyinghka ni hpe la da mayu ai wa, kadai? Nanhte hpe ngai n ra nngai; nanhte a lata na shagu hkungga hpe ngai n hkap la na nngai, nga nna Zaw nawng zaw wa up ai Yehowa tsun ai.

¹¹Kaning rai nme law, nye a amying ningsang gaw, jan pru maga kaw nna jan shang maga du hkra, maigan amyu ni hta galu kaba nga na ra ai: nye a amying ningsang, maigan amyu ni hta galu kaba nga ai majaw, nye a amying matu, shara shagu hta, manam pyaw ai baw hte san seng ai shagu hkungga hpe, nat nawng ya na mara ai, nga nna Zaw nawng zaw wa up ai Yehowa tsun ai.

¹²Nanhte mahtang, Yehowa a sha ku awu asin rai nga nna, mara da ai lusha kumhpa gaw, hpa lam n la ai, nga nna tsun myit dai majaw, dai amying hpe awu asin di kau manu ai.

¹³Bai nanhte gaw, “Ataw, dai gaw gawng shate ai hkrai rai nga ai,” nga nna tsun let jahpoi myit dai, nga nna Zaw nawng zaw wa up ai Yehowa tsun ai: kashun kashe la ai hkungga, lagaw hten ai hte myi hten ai hkungga, nanhte dun sa nna, dai zawn re ai baw nanhte nawng ya myit hka: dai hpe nanhte a lata na ngai hkap la na, rai ni? nga nna Yehowa tsun ai.

¹⁴Ga ndat tawn da nhtawm, tinang a sagu hpung hta sagu la rawng ninglen, hkalem nna, dai Madu hpe ra rawng ai hkungga nawng ya ai wa gaw, dingnye lu u ga: kaning rai nme law, ngai gaw galu kaba ai Hkawhkam rai



nga nna, nye a amying ningsang gaw, maigan amyu ni hta hkritpha amying rai nga ai, nga nna Zaw nawng zaw wa up ai Yehowa tsun ai.

Malahki 2

Hkinjawng Ni Hpe Hkang Da Ai Lam

¹Ya chyawm gaw, hkinjawng ni e, ndai hkang da ai ga gaw, nanhte a matu rai nga ai.

²Nye a amying hpe shagrau shatsaw na matu, nanhte n madat nna, n matsing hkraw myit yang gaw, ngai nanhte a ntsa de dagam dala tsin-yam dat dat nna, nanhte hpe shaman ai a malai dingnye shabyin na nngai: gaja wa, shanhte n matsing hkraw ai majaw, ya e pyi shabyin ni ai, nga nna Zaw nawng zaw wa up ai Yehowa tsun ai.

³Yu u, nanhte a nli hpe ngai jahten na nngai; nanhte a poi hkungga ahkyi hpe nanhte a myi man ntsa e ngai gat bun nna, dai hkyi hte rau, nanhte hpe shapraw na mara ai.

⁴Shing rai nye a ga shaka, Lewi amyu hta grin wa lu na matu, ndai hkang da ai ga ngai nanhte hpang de shangun dat nngai gaw, nanhte chye lu na marin dai, nga nna Zaw nawng zaw wa up ai Yehowa tsun ai.

⁵Ngai shi hte tawn da ai ga shaka gaw, asak hte ngwipyaw lam rai nga ai; ngai hpe hkrit hkungga na matu, ngai shi hpe dai mungga jaw nngai: shi gaw ngai hpe hkrit hkungga nna, nye a amying a man e agam nga ai.

⁶Shi a shinglet tengman ai tara tsun nga nna, shi a n-gup hta hkalem hkalau ai ga n rawng nga ai: ngwipyaw ai hte malang ai hku hkan let, shi ngai hte rau hkawm nga nna, masha law law hpe shut hpyit lam kaw na, kayin shangun mu ai.

⁷Kaning rai nme law, hkinjawng wa gaw, Zaw nawng zaw wa up ai Yehowa a kasa rai nga ai majaw, shi a nten ni chye chyang ai lam kyem da nna, masha ni gaw shi a n-gup hta na tara tam lu na mara ai.

⁸Nanhte chyawm gaw lam dam manit dai; nanhte gaw masha law law hpe, tara lam hta kataw shangun manu ai: Lewi amyu hte tawn da ai ga shaka



hpe, nanhte run kau manu ai, nga nna Zaw nawng zaw wa up ai Yehowa tsun ai.

⁹Dai rai nna, nanhte gaw nye a lam n hkan ai hte, tara dara yang, myi man tau ai majaw, amyu masha ni mahkra a man e, ngai nanhte hpe nhpu nru di nna, shayuk kau na nngai.

Sadi N Dung Ai Yuda

¹⁰Anhte yawng kawa langai sha lu ga ai, n rai ni? anhte hpe hpan da ai Karai Kasang, langai sha rai nga ai, n rai ni? Dai rai yang, anhte hpunau shada da, hpa majaw hkalem hkalau di nna, ji wa ni hte tawn da ai ga shaka hpe run kau ga ta?

¹¹Yuda amyu gaw hkalem hkalau lam hkan nna, Israela hte Yerusalem mare hta matsat shabat amu byin pru nga ai: kaning rai nme law, Yuda amyu gaw, Yehowa tsawra ai chyoi pra ai shara hpe, awu asin di kau nna, maigan hpara a shayi sha hpe hkungran la nu ai.

¹²Shing rai galaw ai wa, sara hte sape hpe rai timung, Zaw nawng zaw wa up ai Yehowa hpan de hkungga la sa ai wa hpe rai timung, Yehowa gaw Yaku a sum ni hta na jahtum kau na ra ai.

¹³Bai nanhte galaw ai lam, ndai rai nga ai: nanhte gaw Yehowa a tawn hkungri hpe myi prwi, hkrap ngu hkrap ngoi nna, madai ai hte ka-up manu ai: dai majaw shi gaw dai kumhpa hpe n nawn nna, nanhte a lata na kabu gara ai myit hte, n hkap la wu ai.

¹⁴Rai timung nanhte gaw, Hpa majaw rai ta? nga nna san myit dai. Yehowa gaw nang hte, na brang ram prat na madu jan a lapran e, sakse tai nga ai majaw, rai nga ai: shi gaw na a kanawn manang hte, nang ga sadi tawn da ai madu jan rai nga timung, nang shi hpe hkalem hkalau ai hku galaw nu ai.

¹⁵Karai Wa gaw, Wenyi naw ngam nga timung, langai sha hpe hpan da wu ai, n rai ni? Hpa majaw langai sha hpan da a ta? nga yang, Karai Kasang hte ging dan ai amyu hpe tam nna, hpan da nu ai. Dai re ai majaw, nanhte gaw



tinang a wenyi hpe sadi nna, brang ram prat na madu jan hpe hkalem hkalau ai hku, hkum di myit.

¹⁶Num jahka kau ai lam hpe, ngai n dawng nngai, nga nna Israela Karai Kasang Yehowa tsun ai; kashun kashe amu hpe, tinang a hpun palawng hte ka-up ai wa hpe mung, ngai n dawng nngai, nga nna Zaw nawng zaw wa up ai Yehowa tsun ai: dai re ai majaw tinang a wenyi hpe sadi nga mu; hkalem hkalau ai amu hkum galaw myit.

Tara Jeyang Na Nhtoi

¹⁷Nanhte gaw Yehowa hpe na jin hkra, nanhte a ga hte shatsang myit dai. Rai timung nanhte gaw, Shi hpe kaning rai shatsang ga ta? nga nna san myit dai. Nanhte gaw, Yubak galaw ai ni yawng, Yehowa man e mai kaja nga ma ai; shi gaw shanhte hta sharawng awng nga ai: tara malang ai hku hkan ai Karai Kasang gaw, kanang nga a ta? nga nna tsun ai gaw, shi hpe shatsang ai, rai nga ai.

Malahki 3

¹Yu u, nye a Kasa hpe ngai shangun dat nngai; shi gaw nye a man e, lam lajang na ra ai: nanhte hkan tam ai Madu gaw, shi a nawku Htingnu de akajawng sha du na ra ai; nanhte marit nga ai ga shaka a Kasa gaw, yu u, shi du ra ai, nga nna Zaw nawng zaw wa up ai Yehowa tsun ai.

²Rai timung, shi du ai nhtoi hpe, kadai hkam sharang lu na rai ta? shi paw pru yang, kadai tsap nga lu na rai ta? kaning rai nme law, shi gaw janghkam wa a wan hte, rai hkrut ai wa a sabya zawn, rai nga ai:

³shi gaw janghkam wa zawn dung let, gumhpraw hpe jasan jaseng nna, jen yu ai zawn, Lewi kashu kasha ni hpe jen yu nna, aja hte gumhpraw zawn, shanhte hpe jet shangun na ra ai: shing rai shanhte gaw dinghpring ai hku hkan nna, Yehowa hpe kumhpa nawng ya na mara ai.

⁴Dai shaloi e, Yuda hte Yerusalem masha ni a kumhpa gaw, moi chyaloi nhkoi na aten e zawn, Yehowa a matu ra sharawng hpa tai na ra ai.



⁵Nanhte hpe tara dara na matu, ngai ni wa nna, shaba wawt ai ni, num shaw la shaw ai ni, masu lam dagam ai ni, nchyang shabrai n jaw ai zingri ai ni, gaida gaina hte chyahkrai nmai ni hpe zingri ai ni, malet nhprang manam hpe maw sha map sha ai ni hte, ngai hpe n hkrit hkungga ai ni a man e, larau ladau re ai sakse ngai tai na nngai, nga nna Zaw nawng zaw wa up ai Yehowa tsun ai.

Yehowa Hpe Hpya Lu Hpya Sha Ai Lam

⁶Kaning rai nme law, ngai Yehowa gaw galai mat lu ai, n rai: dai re ai majaw, Yaku a kashu kasha ni e, nanhte htum mat ai, n rai.

⁷Nanhte gaw, nji nwa ni a prat kaw nna, nye a matsun maroi ga n hkan ai, kau da manu ai. Ngai hpang de nhtang wa marit, shaloi ngai nanhte hpang de nhtang wa na nngai, nga nna Zaw nawng zaw wa up ai Yehowa tsun ai. Nanhte mahtang, Anhte kaning rai nhtang wa na rai ta? nga nna tsun myit dai.

⁸Shinggyim masha gaw, Karai Kasang hpe, hpya lu hpya sha mai a ni? nanhte mahtang ngai hpe hpya lu hpya sha ma ni ai. Rai timung nanhte gaw, Anhte nang hpe kaning rai hpya lu hpya sha ga ta? nga nna tsun myit dai. Htamshi hta htammi hte, nwat kumhpa n jaw ai majaw, ngai hpe hpya lu hpya sha ai, rai nga ai.

⁹Ndai amyu ting, ningrai ngai hpe hpya lu hpya sha ai majaw, nanhte dagam dala hkrum myit dai.

¹⁰Nye a nta hta lusha rawng nga na matu, htamshi hta htammi yawng, nye a sutdek hta bang da mu: shing rai ngai gaw, sumsing lamu hkuwawt hku hpaw nna, nanhte n dang hkap la lu hkra, nanhte a ntsa e shaman ai chyeju ru bun na, n ru bun na gaw, ya dai lam ngai hpe chyam yu mi, nga nna Zaw nawng zaw wa up ai Yehowa tsun ai.

¹¹Ngai gaw kawa sha ai dinggam-yaw hpe, nanhte a matu daru kau nna, dai gaw nanhte a lamu ga na nsi naisi hpe, sha kau lu na, n rai; nanhte a tsabyi



ru ni mung, aten garai n du yang, asi run mat na, n rai, nga nna Zaw nawng zaw wa up ai Yehowa tsun ai.

¹²Maigan amyu ni yawng, nanhte hpe shagrau sha-a na mara ai: kaning rai nme law, nanhte a mungdan, ra sharawng mai ai mungdan tai na ra ai, nga nna Zaw nawng zaw wa up ai Yehowa tsun ai.

¹³Nanhte gaw ngai hpe sha-ang let, sheng mareng ga tsun myit dai. Rai timung nanhte gaw, Anhte nang hpe hpa tsun ga ta? nga nna san myit dai.

¹⁴Nanhte gaw, Karai Kasang hpe daw jau na, be be kaman sha rai nga ai; shi a matsun maroi ga hkan Dai shaloi e nanhte gaw myit kayin nna, dinghpring ai wa hte, tara n lang ai wa hpe, Karai Kasang hpe daw jau ai wa hte n daw n jau ai wa hpe, chye ginhka lu na marin dai, nga nang nna, sharung shayawt hpun palawng bu hpun let, Zaw nawng zaw wa up ai Yehowa man e hkawm nga ai gaw, hpa akyu pru a ta?

¹⁵Ya e pyi, gumrawng gumtawng ai ni hpe, anhte sha-a nga ga ai; gaja wa, tara n lang ai amu galaw ai ni, galu kaba wa ma ai; shanhte Karai Kasang hpe chyam yu timung, lawt lu ma ai, nga nna tsun manit dai.

¹⁶Shaloi Yehowa hpe hkrit hkungga ai ni gaw, shada da tsun nga ma ai; Yehowa mung madat nna, na la nga ai: shing rai Yehowa hpe hkrit hkungga nna, shi a amying hpe dum ai ni matsing na matu, shi a man e jahpan laika ka da nga ai.

¹⁷Dai hta n-ga, Dai amu hpe ngai shabyin ai shani hta, shanhte gaw nye a masha ni hte nye a sutgan tai na mara ai; kawa a amu gun hpai ai kasha hpe kawa lahpawt ai zawn, ngai shanhte hpe lahpawt na nngai.

¹⁸nna Zaw nawng zaw wa up ai Yehowa tsun ai.

Malahki 4

Yehowa A Nhtoi

¹Kaning rai nme law, dai nhtoi du ra ai; dai gaw wan htung zawn grung kahtet nga ai: gumrawng gumtawng ai ni hte, tara n lang ai amu galaw ai ni yawng, yi hku ndu tai na mara ai: du ra ai nhtoi gaw, npawt ndung n ngam



hkra, shanhte hpe hkru kau na ra ai, nga nna Zaw nawng zaw wa up ai Yehowa tsun ai.

²Nye a amyng hpe hkrit hkungga ai ni a nta e chyawm gaw, dinghpring shangun ai ajan gaw, shamai shatsai ai singkaw hte, du pru na ra ai: nanhte mung pru wa nna, ulawng na dumsu kasha zawn, gumtawng na marin dai.

³Tara n lang ai ni hpe mung, nanhte kabye dip kau na marin dai: kaning rai nme law, ngai shabyin ai nhtoi hta e, shanhte gaw, nanhte a lagaw lahpan npu e, wan dap zawn tai na mara ai, nga nna Zaw nawng zaw wa up ai Yehowa tsun ai.

⁴Israela amyu ting a matu, Horeb bum e, nye a shangun ma Mawshe hpe, ngai hkang da ai jep ai tara, matsun maroi ga hte tara dara ai ga ni hpe, adum nga mu.

⁵Yu mu, galu kaba ai hte, hkrihpa re ai, Yehowa a nhtoi garai n du yang, ngai nanhte hpang de myihtoi Elia hpe shangun dat na nngai.

⁶Ngai sa nna, mungkan ga hpe dagam dala hte n shachyum hkra, shi gaw kawa ni a myit masin hpe kasha ni hpang de, kasha ni a myit masin hpe tinang a kaji kawa ni hpang de, kayin shangun na ra ai, nga ai.



Jingpho (Kachin) - All Bible

Mahte

Mahte 1

Yesu Hkristu A Ahtik Labau

- ¹Da ndai gaw Abraham a kasha hte Dawi a kasha, Yesu Hkristu a ahtik labau gawn ai Chyum laika rai nga ai.
- ²Abraham gaw Isak hpe shaprat wu ai; Isak, Yaku hpe shaprat wu ai; Yaku gaw Yuda hte shi a kahpu kanau ni hpe shaprat wu ai;
- ³Yuda gaw, Htama hta, Hparet yan Zerak hpe shaprat wu ai; Hparet gaw Hesrum hpe shaprat wu ai; Hesrum, Aram hpe shaprat wu ai;
- ⁴Aram, Aminada hpe shaprat wu ai; Aminada, Nasun hpe shaprat wu ai; Nasun, Salmun hpe shaprat wu ai;
- ⁵Salmun, Rahab hta, Bua hpe shaprat wu ai; Bua, Ruhta hta, Obed hpe shaprat wu ai; Obed gaw Yese hpe shaprat wu ai;
- ⁶Yese gaw Dawi hkawhkam hpe shaprat wu ai; Dawi gaw Uria a madu jan ngu na hta, Shawlumon hpe shaprat wu ai;
- ⁷Shawlumon gaw Rehoboam hpe shaprat wu ai; Rehoboam gaw Abia hpe shaprat wu ai; Abia gaw Asap hpe shaprat wu ai; Asap gaw Yosahpat hpe shaprat wu ai;
- ⁸Yosahpat, Yoram hpe shaprat wu ai; Yoram, Uzia hpe shaprat wu ai; Uzia, Yohtam hpe shaprat wu ai;
- ⁹Yohtam gaw Ahat hpe shaprat wu ai; Ahat gaw Hezekia hpe shaprat wu ai;
- ¹⁰Hezekia, Manase hpe shaprat wu ai; Manase, Amon hpe shaprat wu ai; Amon, Yosia hpe shaprat wu ai;



¹¹Yosia gaw Babelon ginwang de bawng wa dung na aprat e, Yehkonia hte shi a kahpu kanau ni hpe shaprat wu ai;

¹²Babelon hta bawng wa dung nga ai hpang e, Yehkonia gaw Salahtila hpe shaprat wu ai, Salahtila, Zerubabela hpe shaprat wu ai;

¹³Zerubabela, Abiu hpe shaprat wu ai; Abiu gaw Eliakim hpe shaprat wu ai; Eliakim, Azura hpe shaprat wu ai;

¹⁴Azura, Zaduk hpe shaprat wu ai; Zaduk, Ahkim hpe shaprat wu ai; Ahkim, Eliu hpe shaprat wu ai;

¹⁵Eliu, Eliaza hpe shaprat wu ai; Eliaza, Mahtan hpe shaprat wu ai; Mahtan, Yaku hpe shaprat wu ai;

¹⁶Yaku gaw Mari a madu wa Yawsep hpe shaprat wu ai; Mari mahtang gaw, Hkristu ngu ai Yesu hpe shangai wu ai;

¹⁷Shing rai, Abraham a aprat kaw nna Dawi a aprat du hkra, ahtik labau shi mali; bai, Dawi kaw nna Babelon hta bawng dung nga ai aprat du hkra, ahtik labau shi mali; bai, Babelon hta bawng dung nga ai kaw nna, Hkristu a aprat du hkra, ahtik labau shi mali li rai nga ma ai.

Yesu Hkristu Shangai Wa Ai Lam

(Lk 2:1-7)

¹⁸Ya, Yesu Hkristu a shangai wa ai lam ning rai nga ai: Shi a kanu Mari gaw, Yawsep e mahtan da nga sai rai nna, shan shada da garai n kanawn yang, shi gaw dai Chyoi pra ai Wenyi a majaw na-um nasin rai wa sai.

¹⁹Shi a madu wa Yawsep chyawm gaw, dingman nga ai rai nna, shi hpe n shabrawng mayu wu ai majaw, shi e lagyim dat kau na maw nga ai.

²⁰Ndai lam ni hpe naw myit aru nga yang, yu u, Madu a lamu kasa langai mi yup mang hta shi hpe hkum madun dan nna, “Dawi a kasha Yawsep e, na a madu jan Mari hpe la na myit hkum ru et; shi a na-um nasin gaw, dai Chyoi pra ai Wenyi kaw na rai nga ai:



²¹Shi gaw shadang sha shangai na ru ai rai nna, nang shi a amying hpe, Yesu ngu nna shamyng lu na rai nga ai: kaning rai nme law, shi a amyu hpe tinang a yubak mara kaw na hkye hkrang la na shi rai nga ai,” ngu wu ai.

²²De a lam yawng hte, dai Madu gaw myihtoi hta tsun ai ga dik wa u ga majaw byin wa sai.

²³Shi gaw, “Yu u, dai hkawnsek gaw na-um nasin rai wa na rai nna, shadang sha shangai na ra ai, Shi a amying, Emanuela shamyng ya na maru ai,” nga ai: de a ga lachyum, “Karai Kasang anhte hte rau rai nga ai,” nga ai re ai.

²⁴Yawsep gaw, yup pyaw kaw na rawt wa nhtawm, dai Madu a kasa shi hpe hkang da wu ai hte maren, galaw wu ai rai nna, shi a madu jan hpe la wu ai:

²⁵rai timung, shadang sha hpe garai n shangai lu yang, shi hte n hkrum ai sha nga nga ai: dai shadang sha hpe, shi Yesu ngu nna shamyng wu ai.

Mahte 2

Sinpraw Mung Na Hpaji Rawng Ni

¹Ya, Herod hkawhkam a lakhtak e, Yuda mung na Betlehem mare hta Yesu shangai wa ngut jang, yu mu, hpaji rawng ai masha sinpraw mung na Yerusalem de sa du ma ai rai nna,

²“Shangai wa sai Yuda hkawhkam wa gaw, kanang rai nga a ta? shi a shagan hpe sinpraw mung hta e anhte mu lu sagaw ai rai nna, shi hpe nawku na sa du ra ga ai,” nga nna san ma ai.

³Herod hkawhkam dai ga hpe na jang, shi hte Yerusalem na yawng hte hte rau myit kahpra nga ma ai rai nna,

⁴dai amyu a hkinjawng agyi ni hte laika ka ai sara ni nlang hte hpe jahpawng da nhtawm, Hkristu hpe kanang shangai dat na maru ta, nga nna shanhte hpe jasan mu ai.

⁵Shanhte gaw, “Yuda mung na Betlehem mare hta e shangai wa na ra ai:” kaning rai nme law, myihtoi a lata hte ning nga nna ka da nga ai,



⁶“Yuda mung na, nang Betlehem e, Yuda agyi ni hta, kaji htum nga ndai n rai; Nye a amyua Israela hpe woi rem nga na Du gaw, Nang kaw nna pru wa na ra ai, nga ai,” ngu nna shi hpe tsun dan mu ai.

⁷Shaloi Herod gaw, hpaji rawng ai ni hpe lagyim shaga la nna, dai shagan dan pru ai ladaw hpe shanhte kaw azin ayang san achyin la nhtawm,

⁸Betlehem de shanhte hpe shangun dat yang, “Nanhte sa nna, dai ma kaji a lam azin ayang hkan tam ai hte, shi hpe mu hkrup lu jang, ngai mung shi hpe sa nawku lu n ga, ngai hpe wa shana ya mi,” ngu nna tsun dat mu ai.

⁹Dai hkawhkam a ga na la ngut jang, shanhte pru mat wa ma ai rai nna, yu mu, sinpraw mung e mada mu ai shagan gaw, ma kaji nga ai shara a ntsa e ang ang di rai kap mat hkra, shanhte a shawng e asa wa nga ai.

¹⁰Dai shagan hpe mu mu ai shaloi, shanhte nachying kabu gara nga ma ai.

¹¹Dai nta hta e shang bang wa ma yang, dai ma kaji hte shi a kanu Mari hpe, shanhte mu mu ai rai nna, lahput hput di let shi hpe nawku mu ai: tinang a sut sumpu hpaw nhtawm, shi hpe aja, lawban hte mura ngu ai kumhpa hpe sak mu ai.

¹²Herod hpanh hku bai n hprang wa mu ga, yup mang hta shanhte hpe madun dan mu ai majaw, shanhte gaw tinang a mung de, lam kaga hku wa mat ma ai.

Egutu Mung De Hprawng Ai Lam

¹³Ya shanhte wa mat ai hpanh, yu mu, dai Madu a lamu kasa langai mi yup mang hta Yawsep kaw dan pru nna, “Rawt u, dai ma kaji hte shi a kanu hpe woi la nna, Egutu mung de hprawng sa u: ngai nang hpe bai shaga ai ladaw du hkra, dai yang e anga nga su; kaning rai nme law, dai ma kaji hpe sat kau na, Herod tam magang ra ai,” ngu wu ai.

¹⁴Shaloi shi rawt nna, dai ma kaji hte shi a kanu hpe, shana ladaw e woi la nna, Egutu mung de htawt wa ai hte, Herod nsa hkyet ai ladaw du hkra, dai yang e anga nga ai.



¹⁵Dai gaw, “Ngai sha hpe Egutu mung na ngai shaga la se ai,” nga nna myihtoï a n-gup hte dai Madu tsun ai ga gaw, dik wa u ga she byin wa ai.

Ma Kaji Ni Hpe Sat Ai Lam

¹⁶Hpaji rawng ai ni Herod hpe hkalem kau ma ai, shi chye nga ai shaloi, shi ja ja masin pawt bu ai hte, hpaji rawng ai ni shi hpe madun dan ai aten sawn la nna, shi shangun dat nhtawm, Betlehem hte de a ginwang hkan e rawng nga ai, ni ning kaw nna lawu grit re ai lasha ma kaji nlang hte hpe, sat kau mu ai.

¹⁷Dai shaloi jang, Rama shara hta e ngoi ai nsen, Hkrap ngu hkrap ngoi, ja ja sharung shayawt ai, na lu sai;

¹⁸“Rahkela, shi a kasha ni hpe hkrap nga ai rai nna, Shanhte n nga ma ai majaw, Shalan shabran n rai lu sai,” nga nna myihtoï Yeremia n-gup hte tsun ai ga dik wa sai.

Egutu Mung Na Bai Nhtang Wa Ai Lam

¹⁹Ya Herod nsa hkyet mat ai hpang, yu mu, dai madu a lamu kasa langai mi, Egutu mung hta e, yup mang hte Yawsep kaw dan pru nna,

²⁰“Rawt u, dai ma kaji hte shi a kanu hpe woi la nna, Israela a mung de wa su; dai ma kaji a asak hpe tam ai ni si mat masai,” nga ai.

²¹Shaloi shi rawt nna dai ma kaji hte shi a kanu hpe woi la nhtawm, Israela a mung de bai wa ai.

²²Rai timung, Arkela-u, shi a kawa Herod a malai, Yuda mung hta e hkawhkam tai nga ai shi na wu ai shaloi, dai de e shang wa na shi hkrit nga ai: dai hta kaga, yup mang hte shi hpe bai madun dan wu ai majaw, Galile mung de shi bai htawt nna, Nazaret ngu ai mare hta anga nga ai.

²³Dai rai nna, “Nazare wa shi hpe ngu na maru ai,” nga nna myihtoï ni tsun ai ga gaw dik wa sai.

Mahte 3

Baptisma Sara Yawhan Tara Hkaw Ai Lam

(Mk 1:1-8; Lk 3:1-18; Yn 1:19-28)



- ¹Dai ladaw a laman e baptisma sara Yawhan paw pru nna,
- ²“Sumsing lamu a mungdan du magang ra ai majaw, myit malai lu mu,” nga nna Yuda nam mali hkan e tara hkaw nga ai.
- ³Dai wa gaw, “Nam mali kata e jahtau ai nsen gaw, Dai madu a lam lajang da mu, Shi a lam masun ni hpe shading mu!” nga nna myihtoia Esaia lakap nna tsun ai wa nan rai nga ai.
- ⁴Dai Yawhan chyawm gaw, gawla-uk mun hte da ai nba bu hpun nna, shi nshang e shanhpyi shingkyit kyit nga ai: shi a shahpa mung, dinggam-yaw hte nam na lagat jahku rai nga lu ai.
- ⁵Dai shaloi e Yerusalem na ni, Yuda mung ting na ni hte, Yawdan hka ginwang shara magup hkan na ni, shi hpang de pru sa wa ma ai rai nna,
- ⁶tinang a yubak hpe shapraw dan let shi a lata hte Yawdan hka hta e baptisma hkam la ma ai.
- ⁷Ya Hparishe hte Saduke masha law law wa baptisma hkam la na nga sa ma ai hpe shi mu mu yang, shanhte hpe shi tsun mu ai gaw, “Pu htum amyuni e, du magang ra ai yubak ari hta na hpawng wa lu myit ga, nanhte hpe kadai shadum da myit ta?”
- ⁸Dai majaw myit malai hte ging dan ai asi si mu!
- ⁹‘Abraham gaw anhte a wa rai nga mali ai,’ nga nna tinang a kraw hta e hkum nawn nga myit! nanhte hpe ngai tsun made ga, Karai Kasang gaw ndai nlung ni hta na Abraham a matu kasha hpan shapraw da lu ai.
- ¹⁰Ya e pyi dai nwa gaw, hpun pawt nhpang hkan e tawn da nga ai; dai rai nna, asi kaja nsi ai hpun nga manga hpe, kran daw kau nna wan hta kabai bang kau nga ai.
- ¹¹Ngai gaw, myit malai lu myit ga, hka hta nanhte hpe baptisma jaw made ai, rai timung, nye a hpang e du sa ai wa mahtang gaw, ngai hta n-gun grau ja ai rai nna, shi a kyepdin gun na pyi ngai n ging n dan nngai: dai wa gaw



Chyoi pra ai Wenyi hta mung, wan hta mung nanhte hpe baptisma jaw na myit dai:

¹²shi a lata hta dai hkuwawn shi lang nga ai rai nna, shi a mam chyarang hpe shi yit jasan nhtawm, shi a mam hpe gaw dum hta shinggyin bang da nna, mam nshan hpe gaw, n sat lu ai wan hte nat kau na ru ai,” ngu mu ai.

Yesu Baptisma Hkam La Ai Lam

(Mk 1:9-11; Lk 3:21-22)

¹³Dai aten e Yesu gaw, Yawhan a lata hte baptisma hkam la na nga, Galile mung kaw nna, Yawdan hka makau e nga ai Yawhan hpan de, du sa wa ai.

¹⁴Shi chyawm gaw, “Ngai mahtang she nang kaw nna baptisma hkam la na ra nga nngai, nang mahtang ngai kaw du sa rin ni?” ngu nna shi hpe hkap ndang let tsun dan wu ai.

¹⁵Shaloi Yesu gaw, “Ya dai shabyin ya e; dingman ai lam shagu hpe shadik lu mu ga, an a matu sut nga mali ai,” ngu nna shi hpe htan wu ai: shaloi, shi hpe dai lam shabyin ya wu ai.

¹⁶Ya Yesu gaw baptisma hkam la ngut jang, dai hka hta na byawn hprang rai lung wa nna, yu u, lamu gaw hpaw malang wa nhtawm, Karai Kasang a Wenyi gaw, hkrudu zawn yu hkrat wa nna, shi a ntsa e dung nga ai hpe shi mu lu ai:

¹⁷dai hta n-ga, “Ndai wa gaw ngai sharawng awng nga ai, ngai tsawra ai Kasha rai nga li ai,” nga nna lamu de na nsen ngoi pru wa ai.

Mahte 4

Yesu Gunglau Hkrum Ai Lam

(Mk 1:12-13; Lk 4:1-13)

¹Dai shaloi e, Nat e gunglau hkrum u ga, dai Wenyi gaw Yesu hpe nam mali de woi bang wa nu ai.

²Ya shani mali shi ya, shana mali shi na tup, shi lusha gam ai hpan kawsu wu ai.



³Shaloi, dai gunglau ai wa shi kaw du nna, “Nang Karai Kasang a Kasha rai n yang gaw, ndai nlung ni hpe muk tai mu ga, tsun u!” ngu wu ai.

⁴Shi mahtang htan nna, “Masha gaw, muk hte sha hkrung nga lu na n rai; Karai Kasang a n-gup hta na pru ai mungga nlang hte hte hkrung nga lu na ra ai, nga nna ka da nga ai,” ngu wu ai.

⁵Shaloi Nat gaw dai chyoi pra ai mare de, shi hpe woi wa nna, nawku Htingnu a nchyun e shadun da nhtawm,

⁶“Nang Karai Kasang a Kasha rai n yang gaw, na hkum nan le de jahkrat dat u: kaning rai nme law, Nlung hta, na a lagaw n ahtu u ga, Na a matu shi a lamu kasa ni hpe shi hkang da nna, Shanhte a lata hta, nang hpe pawn la na mara ai, nga nna ka da nga ai,” ngu nna shi hpe tsun wu ai.

⁷Bai, Yesu gaw, “Dai Madu, na a Karai Kasang hpe nang chyam yu lu na n rai, nga nna mung ka da nga ai,” ngu wu ai.

⁸Bai, Nat gaw, nachying tsaw ai bum ntsa de shi hpe woi lung wa da nna, mungkan ga na mungdan nlang hte hte dai ni a arawng sadang hpe, shi hpe madun dan nhtawm,

⁹“Nang dingnyawm nna ngai hpe nawku n yang gaw, ndai yawng mayawng hte hpe ngai nang hpe jaw na de ai,” shi hpe ngu wu ai.

¹⁰Dai rai nna Yesu gaw, “Satan e, pru mat wa u; dai Madu, na a Karai Kasang hpe nang nawku lu na rai nna, shi hpe hkrai daw lu na re ai,” nga nna she ka da nga ai shi hpe ngu wu ai.

¹¹Shaloi jang dai Nat gaw shi kaw na pru mat wa nna, lamu kasa ni shi hpe sa galaw daw mu ai.

Galile Mung Hta Yesu Galaw Ai Magam

(Mk 1:14-15; Lk 4:14-15)

¹²Ya Yawhan ap kau ai hkrum nga ai hpe shi na wu yang, shi Galile mung de htawt sa wa ai:



¹³Bai. Nazaret mare na htawt mat wa a yang, Zebulon hte Naphtali a mung ginwang hkan na nawng makau e nga ai Kaperna-um mare de shi du nna anga nga ai.

¹⁴Dai gaw, Zebulon hte Naphtali a mung,

¹⁵“Nawng makau e, Yawdan hka wora hkran na, Amyu kaga ni a Galile ga e; Nsin kata e dung nga ai amyu gaw,

¹⁶Nhtoi kaba mu lu ma ai rai nna, Si ai mung hte de a shingnip kata hta dung nga ai ni kaw, Nhtoi dawng pru wa sai,” nga nna myihtoi Esaia tsun ai ga dik wa u ga majaw byin nga ai.

¹⁷Dai aten kaw nna Yesu gaw, “Sumsing lamu a mungdan du magang ra ai rai nna, myit malai lu mu,” nga nna hkaw nga ai hte tsun h pang nga ai.

Nga Hkan Ai Masha Mali Hpe Shaga Ai Lam

(Mk 1:16-20; Lk 5:1-11)

¹⁸Ya, Galile nawng makau e garet hkawm wa yang, shan nau rai nga ai Petru ngu ai Simun hte, shi a kanau Andre yan gaw, shan a sumgawn nawng hta e kabai bang nga ai hpe, shi mu hkrup mu ai: kaning rai nme law, shan lahkawng nga hkan ai masha rai nga ma ai:

¹⁹Shaloi shi gaw, “Ngai kaw hkan marit; masha hpe hkan hkwi na masha, ngai nan hpe shatai na made ai,” ngu nna shan hpe tsun mu ai.

²⁰Shaloi jang, shan gaw dai sumgawn ni hpe kau da nna shi kaw hkan nang ma ai.

²¹Bai, dai kaw na hkawm wa yang, kaga shan nau, Zebedi a kasha Yaku hte shi a kanau Yawhan yan gaw, shan a kawa Zebedi hte rau li hta nga nga nna, shanhte a sumgawn kapa nga ma ai hpe, shi mu hkrup mu ai rai nna, shan hpe shaga la mu ai.

²²Shaloi jang, shan gaw dai li hte shan a kawa hpe rap di kau da nna, shi kaw hkan nang ma ai.

Hkawtsun Sharin Nna Machyi Shamai Ai Lam

(Lk 6:17-19)



²³Bai, shi gaw Galile mung ting hta kawan hkawm let, shanhte a tara jawng ni hta shi sharin shaga nga nna, dai mungdan a kabu gara shiga hpe hkaw dan ai hte, mung masha ni a machyi makaw amy myu hte ana ahkya amy myu hpe shamai shatsai ya wu ai.

²⁴Dai majaw, shi a kajai gumhkawng ai shiga gaw, Suri mung ting hta e pri rai wa sai rai nna, shanhte gaw, hkum n pyaw ai, machyi makaw amy myu hte kawa machyi hkrum ai ni hte, nat kap ai, mamu mu ai hte lagaw lata katsing si ai ni hpe shi hpang de woi sa mu ai rai nna, shi shanhte hpe shamai shatsai ya wu ai.

²⁵Shing rai, Galile mung hte Dekapoli mung, Yerusalem mare hte Yuda mung hte Yawdan hka wora hkran na masha wunawng wuwa kaba shi kaw hkan nang ma ai.

Mahte 5

Bum Ntsa Na Mungga

5:1-7:29

¹Ya, dai wunawng wuwa ni hpe mu hkrup jang, dai bum de shi lung wa sai: shi dung nga yang, shi a sape ni shi kaw du ma ai rai nna,

²shi a n-gup hpaw ya ai hte, shanhte hpe sharin shaga let tsun mu ai gaw:

A Lu Ai Tara

(Lk 6:20-23)

³Wenyi hta matsan mayan rai nga ai ni gaw, a lu ma ai; kaning rai nme law, sumsing lamu a mungdan, shanhte a mungdan rai nga malu ai.

⁴Yawn hkyen hkrum ai ni gaw, a lu ma ai; kaning rai nme law, shanhte shalan shabran ai hkrum na mara ai.

⁵Myit sumnung ai ni gaw, a lu ma ai; kaning rai nme law, shanhte mungkan ga hpe madu lu na mara ai.

⁶Dinghpring ai hpe kawsai hpang kara nga ai ni gaw, a lu ma ai; kaning rai nme law, shanhte hkru kat wa lu na mara ai.



⁷Matsan chye dum ai ni gaw, a lu ma ai; kaning rai nme law, shanhte matsan dum la ai hkrum na mara ai.

⁸Myit san seng ai ni gaw a lu ma ai; kaning rai nme law, shanhte gaw Karai Kasang hpe mu lu na maru ai.

⁹Shangwi shapyaw chye ai ni gaw, a lu ma ai; kaning rai nme law, shanhte hpe, Karai Kasang a kasha ni, ngu nna shamyng na maru ai.

¹⁰Dingman ai lam majaw, zingri zingrat hkrum ai ni gaw, a lu ma ai; kaning rai nme law, sumsing lamu a mungdan, shanhte a mungdan rai nga malu ai.

¹¹Nye a lam majaw, masha ni gaw nanhte hpe asawng asang di nna zingri zingrat nga ma ai hte, masu ai hku hkan let mara amy myu shagun da myit dai shaloi e, nanhte a lu myit dai:

¹²kabu nna pyaw pyaw rai nga mu; kaning rai nme law, sumsing lamu hta e nanhte a shabrai kaba nga malit dai: nanhte a shawng na myihto ni hpe mung shanhte dai hte maren zingri zingrat di kau manu ai.

Ajum Hte Nhtoi

(Mk 9:50; Lk 14:34-35)

¹³Nanhte gaw dinghta ga a ajum rai nga myit dai; dai ajum mahtang hkawng mat yang gaw, hpa hta jashum la lu na rai ta? shinggan de kabai kau nna, masha e kabye kau na hta kaga, hpa asung mi n shang lu ai.

¹⁴Nanhte gaw mungkan ga a nhtoi rai nga myit dai. Bum ntsa e de ai mare hpe shinggang lu na n rai;

¹⁵pyengdin hpe shatu nhtawm, mung npu e tawn da ai gaw, kadai n galaw yu ai; pyengdin shadun hta tawn da nna, dai gaw, nta e nga nga ai ni nlang hte hpe jahtoi ya mu ai.

¹⁶Dai rai nna, masha ni gaw nanhte a kaja ai bungli mu lu nna, sumsing lamu e nga ai nanhte a Kawa hpe shagrau sha-a lu mu ga, shanhte a man e nanhte a nhtoi hpe htoi tu shangun da mu law.

Jep Ai Tara Lam A Mungga



¹⁷Dai jep ai tara hte myihto ni a ga hpe raw dat kau na, nga nna ngai sa du ai gaw, hkum nawn nga myit; raw dat kau na matu n rai, dai hpe shadik na she, ngai sa du ring ngai.

¹⁸Nanhte hpe ngai teng teng tsun made ga, lamu hte aga garai n lai wa yang, dai hpe garai n shabyin byin gaw, dai jep ai tara kaw nna, ga kanu langai mi hte madin langai mi pyi, lai wa lu na n rai.

¹⁹Dai rai nna, kadai mung, dai kaji htum ai ga matsun langai ngai hpe tawt lai nna, masha ni hpe ning rai sharin shaga nga a yang gaw, sumsing lamu a mungdan hta kaji htum ai wa ngu na maru ai: ga dai hpe hkan galaw nna, sharin achyin ya ai wa chyawm gaw, sumsing lamu a mungdan hta, kaba ai wa ngu na maru ai.

²⁰Kaning rai nme law, nanhte hpe ngai tsun made ai gaw, Nanhte a dinghpring ai lam, laika ka ai sara ni hte Hparishe ni a dinghpring ai hta n grau malit yang gaw, sumsing lamu a mungdan hta nanhte gaja wa n shang lu na myit dai.

Masin Pawt Ai Lam Hte Seng Ai Mungga

(Lk 12:57-59)

²¹Masha hpe nang sat lu na ndai n rai; sat kau ai wa gaw, jeyang ai de ging dan nga ai, nga nna moi shawng na ni hpe tsun dan ai ga gaw, nanhte na yu manu ai.

²²Ngai mahtang nanhte hpe tsun made ai gaw, tinang a kahpu kanau wa hpe masin pawt ai wa kadai rai timung jeyang ai hte ging dan nga ai: tinang a kahpu kanau wa hpe, Raka, nga ai wa gaw, dai salang hpawng a dawdan ai hte ging dan nga ai: bai, Mana ndai, nga ai wa gaw, ngarai a wan hte ging dan nga ai.

²³Dai rai nna dai hkungri de, na a kumhpa hpe nang la sayang, na a nhpu nnau nang hpe mara shagun ai shara lama ma nga nga ai hpe, dai shaloi jang nang dum lu wu yang gaw,



²⁴hkungri a man e na a kumhpa hpe tawn da nhtawm, na nhpu nnau hte myit jahkrum la na shawng sa nna, dai hpang e na a kumhpa hpe wa mara da u.

²⁵Nang hpe hka galaw ai wa hte rau, lam e naw sa wa yang, shi hte myit alawan jahkrum u; shing n rai, dai hka galaw ai wa gaw, tara agyi a lata hta nang hpe ap kau na ra ai; tara agyi gaw mang galang kaw nang hpe ap kau na ndai rai nna, htawng hta jahkrat kau ai nang hkrum na rin dai:

²⁶nang hpe ngai teng teng tsun de ai gaw, gumhpraw prai hkra nang garai n wa wa gaw, dai kaw nna nang pru lu na ndai n rai.

Num Shaw Lam Hte Seng Ai Mungga

²⁷Masha num nang shaw lu na ndai n rai, nga nna, tsun da ai gaw, nanhte na yu manu ai.

²⁸Ngai mahtang nanhte hpe tsun made ai gaw, myit madu hte numsha hpe yu yu nna ra ai wa gaw, shi a myit hta, dai numsha hte, num shaw ai amu galaw nu ai.

²⁹Dai rai nna, hkra maga na myi nang hpe shut shangun n yang gaw, dai hpe malawk kabai kau u; na a hkum ting hpe Ngarai mung hta jahkrat kau ai hkrum na hte, na a hkum daw langai mi hten na gaw, grau kaja nga ai.

³⁰Na a hkra lata mung nang hpe shut shangun n yang gaw, dai hpe kahtam dut kabai kau u; na a hkum ting Ngarai mung de shang wa na hte, na a hkum daw langai mi hten na gaw, grau kaja nga ai.

Dinghku Hka Ai Hte Seng Ai Mungga

(Mt 19:9; Mk 10:11-12; Lk 16:18)

³¹Na a madu jan hpe jahka mayu n yang gaw, shi hpe dat dat na laika jaw u ga, nga ai ga mung nga sai.

³²Ngai mahtang nanhte hpe tsun made ai gaw, la shaw ai majaw sha n rai yang gaw, tinang a num hpe jahka ai wa gaw, shi hpe la shaw shangun nu ai; (dai jahka kau ai num hpe hkungran ai wa mung, num shaw ai amu galaw nu ai.)

Dagam Ai Lam Hte Seng Ai Mungga



³³Bai Masu let nang n dagam lu na ndai rai nna, na a dagam ai ga gaw dai Madu kaw nang shadik lu na wu ai, nga nna moi shawng na ni hpe tsun dan ai ga gaw, nanhte na yu manu ai.

³⁴Ngai mahtang nanhte hpe tsun made ai gaw, nanhte hpa mung dagam dala rai lu na myit dai n rai: lamu hpe dagam lu na myit dai n rai; dai gaw Karai Kasang a tingnyang rai nga lu ai:

³⁵aga hta mung n rai; dai gaw shi a lagaw mara ai shara rai nga lu ai: Yerusalem hpe mung n rai; dai gaw hkawhkam kaba adung nga ai mare rai nga ai.

³⁶Na a baw hta mung dagam lu na ndai n rai: nang gaw kara singgawng langai mi hpe pyi, hpraw u ga chyang u ga n galaw lu ndai.

³⁷Na a ga gaw, Rai sa nga yang, rai u ga, N rai, nga yang, n rai u ga; dai hta lai ai ga nlang hte gaw n kaja ai wa hte seng nga ai.

Matai Htang Ai Lam Hte Seng Ai Mungga

(Lk 6:29-30)

³⁸Myi a matu myi, wa a matu wa bai htang lu na, nga nna tsun dan ai ga gaw nanhte na yu manu ai.

³⁹Ngai mahtang nanhte hpe tsun made ai gaw, N hkru ai wa hpe hpa mung hkum tai mu; na a hkra shabyi bye ai wa hpe, maga mi naw ja ya u.

⁴⁰Nang hpe tara dara nna na a lawnghkoi la kau mayu ai wa hpe, na a palawng hpe mung hkum ndang u;

⁴¹nang hpe dip nna mai langai mi sa shangun ai wa hte rau, mai lahkawng naw hkan sa u.

⁴²Nang kaw hpyi ai wa hpe jaw u; nang kaw nna hkoi shap mayu ai wa hpe hkum gang kau u;

Hpyen Ni Hpe Tsawra Na Lam

(Lk 6:27-28,32-36)

⁴³Na a baw sang wa hpe nang tsawra lu nna, na hpyen wa hpe n dawng n yawt lu na ndai, nga nna tsun dan ai ga gaw, nanhte na yu manu ai.



⁴⁴Ngai mahtang nanhte hpe tsun made ai gaw, nanhte a hpyen ni hpe tsawra mu: nanhte hpe zingri zingrat ai ni a matu mara akyu hpyi mu:

⁴⁵shing rai yang gaw, sumsing lamu hta nga ai nanhte a Kawa a kashu kasha ni gaw, nanhte tai na marin dai; kaning rai nme law, n kaja ai ni hte kaja ai ni a ntsa e, shi a jan hpe shi pru shangun nga ai rai nna, dinghpring ai ni hte n ding n hpring ai ni a ntsa e, marang jahtu ya mu ai.

⁴⁶Nanhte hpe tsawra ai ni hpe sha tsawra myit yang gaw, nanhte hpa shabrai lu la na myit ta? kang hta ai ni mung, dai hte maren galaw ma ai, n rai ni?

⁴⁷Nanhte a nhpu nnau ni hpe sha hkrum shaga myit yang gaw, hpa grau shara nga na myit ta? tara maigan ni mung, dai hte maren galaw ma ai, n rai ni?

⁴⁸Dai majaw, sumsing lamu na nanhte a Kawa gaw kup nga ai hte maren, nanhte mung kup kup rai nga mu.

Mahte 6

Daw Ya Ai Lam Hte Seng Ai Mungga

¹Masha ni mada mu lu mu ga, shanhte a man e sha, nanhte a daw ya ai amu hpe nanhte n galaw myit ga, sadi nga mu: shing n rai yang gaw, sumsing lamu hta nga ai nanhte a Kawa kaw na, nanhte shabrai n lu na mu ai.

²Nang alu jaw n-yang gaw, masha ni a shakawn ai ga lu la lu u ga, tara jawng ni hta, lam hkan e mung, sawt ai masha ni galaw ai zawn, na a man e pahtau hkum dum shangun u: nanhte hpe ngai teng teng tsun made ai gaw, shanhte gaw, tinang a shabrai lu la manu ai.

³Nang mahtang, alu jaw n-yang gaw, na a hkra lata galaw ai amu hpe na a pai lata n chye lu u ga;

⁴shing rai, na a alu jaw ai amu n dan n leng ai hta rai nga lu na rai nna, n dan n leng ai shara hpe mu lu ai, na a Nwa gaw, nang hpe bai htang na rin dai.

Akyu Hpyi Ai Lam Hte Seng Ai Mungga

(Lk 11:2-4)



⁵Nanhte akyu hpyi nga myit yang gaw, sawt ai masha ni zawn hkum rai myit: kaning rai nme law, masha ni shanhte hpe mu lu mu ga, tara jawng ni hta, mare lam nshe ni hta tsap nga nna akyu hpyi nga na shanhte tsaw nga ma ai: nanhte hpe ngai teng teng tsun made ai gaw, shanhte tinang a shabrai lu la manu ai.

⁶Nang mahtang akyu hpyi nga n yang gaw, na a kata gawk de shang nna, chyinghka hpe la da nhtawm, n dan n leng ai shara e, na a Nwa hpe hpyi u: n dan n leng ai shara hpe mu lu ai, na a Nwa gaw, nang hpe bai htang na rin dai.

⁷Nanhte akyu hpyi nga myit yang, tara maigan na ni zawn, ga bai kahtap htap hkum rai nga myit: kaning rai nme law, ga galu galang tsun nga ma ai majaw, shanhte hpe madat mara la ya na ra ai, nga nna shanhte myit nawn ma ai.

⁸Nanhte garai n hpyi lu yang pyi, nanhte ra ai hku hpe, nanhte a Kawa (Kara Kasang) chye ya nga ai majaw, shanhte hte hkum bung nga myit.

⁹Dai rai nna, nanhte gaw ning ngu akyu hpyi mu, Sumsing lamu na anhte a Wa e, Na a amying nsang chyoi pra nga lit ga;

¹⁰Na a mungdan du wa ru ga; Lamu tang hta, na a myit dik nga ai hte maren, ga ntsa e mung, dik lit ga law;

¹¹Anhte hta ra ai lusha, dai ni anhte hpe jaw mi;

¹²Masha ni anhte hpe shut ai mara, anhte raw kau ya ai zawn, anhte a mara hpe mung raw kau ya mi;

¹³Agung alau nga ai de, anhte hpe n sa shangun ai sha, N kaja ai lam hta na, shaw la mi law.

¹⁴Kaning rai nme law, masha ni a shut hpyit ai hpe nanhte raw kau ya myit yang gaw, nanhte a lamu na Kawa gaw, nanhte a shut hpyit ai hpe mung, raw kau ya na myit dai;



¹⁵Masha ni a shut hpyit ai hpe nanhte n raw kau ya myit yang gaw, nanhte a Kawa mung, nanhte a shut hpyit ai hpe, n raw kau ya na myit dai.

Lusha Gam Ai Lam Hte Seng Ai Mungga

¹⁶Bai, nanhte lusha gam nga myit yang, sawt ai masha ni zawn, nanhte a myi man hpe hkum kabyi myit; masha ni a man e shanhte a lusha gam ai dan lu u ga, shanhte gaw tinang a myi man hpe jasum ma ai: nanhte hpe ngai teng teng tsun made ai gaw, shanhte tinang a shabrai lu la manu ai.

¹⁷Nang mahtang lusha gam nga n yang gaw, na a baw hpe naman chya nna, na a myi man hpe myit kau u;

¹⁸Shing rai, masha a man e n rai, n dan n leng ai shara hta nga ai na a Nwa a man e sha, na a lusha gam ai dan nga na ra ai rai nna, n dan n leng ai shara hpe mu ai, na a Nwa gaw, nang hpe bai htang na rin dai.

Sumsing Lamu Na Sutgan

(Lk 12:33-34)

¹⁹Manut hte nhkan e sha jahten nna, lagu lagut ni tawk htu nna lagu la lu ai, dinghta ga a ntsa e, nanhte a sutgan hpe hkum mahkawng da mu.

²⁰Manut hte nhkan n sha jahten lu nna, lagu lagut ni mung n tawk htu lu ai hte n lagu la lu ai, sumsing lamu hta e, nanhte a matu sutgan hpe mahkawng da mu:

²¹kaning rai nme law, na a sutgan nga ai kaw, na a myit masin mung nga na lit dai.

Hkum A Ninghtoi

(Lk 11:34-36)

²²Dai myi gaw, hkum a pyengdin rai nga lu ai; na a myi asan sha rai nga yang gaw, na a hkum ting a htoi nga ai;

²³na a myi n kaja nga yang gaw, na a hkum ting a sin nga ai: nang hta rawng ai nhtoi gaw, nsin tai mat yang gaw, dai nsin gaw gade htat nga a hka!

Karai Kasang Hte Mungkan Sutgan

(Lk 16:13; 12:22-31)

²⁴Kadai rai ting mung, madu lahkawng kaw chyang lu na n rai; shi langai mi hpe n dawng nna kaga hpe tsawra na wu ai; shing n rai langai mi hpe



kasawt nna, kaga hpe n kaw n law di na wu ai; nanhte Karai Kasang hpe mung, mungkan a sutgan hpe mung, rau chyang lu na myit dai n rai.

²⁵Dai rai nna ngai nanhte hpe tsun made ai gaw, hpa lu sha na hpa lu lu na asak a matu, kaning rai lu hpun na nanhte a hkum a matu, hkum tsang nga myit; dai asak gaw ashat hta, hkumhkrang gaw hpun palawng hta grau nga ma ai, n rai ni?

²⁶Ntsa malen na u ni hpe mada yu mu; shanhte n gat n dan ma ai, sutdek hta mung n mahkawng da ma ai: rai timung, sumsing lamu na nanhte a Kawa gaw, shanhte hpe lusha jaw da nga ai: nanhte gaw shanhte hta grau nga myit dai n rai ni?

²⁷Nanhte hta kadai rai timung, myit tsang ai hte, tinang a aprat galu u ga, dawng mi daram jat la lu na myit ni?

²⁸Bai, hpun palawng a matu nanhte hpa rai myit tsang nga myit ta? Prang na hkalaw pan ni, kaning rai kaba wa ma ai hpe, myit dum nga mu: dai ni gaw, makan mung n galaw, ari mung n ri ma ai:

²⁹rai timung, ngai nanhte hpe tsun made ai gaw, Shawlumon pyi shi a hpung kaba mahkra hta, dai nampan langai mi zawn, bu hpun lu ai n rai.

³⁰Ai n kam ai baw e, dai ni nga nna hpawt de wan nmang hta kabai bang kau ai nam na tsingdu hpe pyi, Karai Kasang shing re jahpun da ai rai jang gaw, dai hta grau nna nanhte hpe jahpun na myit dai, n rai ni?

³¹Dai re ai majaw nanhte gaw myit ru myit tsang let, Anhte hpa sha na, hpa lu na, hpa bu hpun na i? nga nna hkum tsun nga myit;

³²kaning rai nme law, tara maigan ni dai nlang hte hpe tam nga ma ai: dai yawng mayawng hte hpe nanhte ra nga myit dai gaw, sumsing lamu na nanhte a Kawa gaw chye nga ai.

³³Nanhte chyawm gaw, shi a mungdan hte shi a dinghpring ai lam hpe shawng tam nga mu; shaloi dai nlang nanhte hpe kahtap jaw na marin dai.



³⁴Dai rai nna, hpawt ni na matu myit hkum tsang myit; hpawt ni gaw shi a matu ru tsang na ra ai. Dai ni na ru tsang ai gaw, dai ni na matu ram nga ai.

Mahte 7

Hpu Nau Wa Hpe Jeyang Ai Lam

(Lk 6:37-38,41-42)

¹Nanhte jeyang ai n hkum myit ga, hkum jeyang myit.

²Kaning rai nme law, nanhte jeyang ai hku hkan nna, nanhte jeyang ai hkum na marin dai; nanhte hteng ya ai dang hte, nanhte hpe hteng ya na marin dai.

³Tinang a myi hta rawng ai hpuntawng hpe n myit yu ai mi, na a nhpu nnau a myi hta rawng ai nbun hpe, nang hpa rai yu nga n ta?

⁴Yu u, na a myi hta hpuntawng rawng nga nlen, Naw hkring u, na a myi hta na nbun hpe ngai lai kau ya de ga, na nhpu nnau hpe nang kaning rai tsun lu n ta?

⁵Sawt ai wa e, na a myi hta na hpuntawng hpe shawng lai kau u; dai hpang, na a nhpu nnau a myi na nbun hpe lai kau ya na, nang asan sha mu lu na rin dai.

⁶Chyoi pra ai arai hpe gwi ni hpe hkum jaw mu; nanhte a hkachyi ni hpe wa ni man e hkum kabai tawn mu: shing n rai jang, dai ni tinang a lagaw hte dai hpe kabye kau nna, nanhte hpe nhtang kawa na marin dai.

Hpyi Mu, Tam Mu, Akawk Mu

(Lk 11:9-13)

⁷Hpyi mu, shaloi nanhte lu la na myit dai; tam mu, shaloi nanhte mu lu na myit dai; akawk mu, shaloi nanhte a matu hpaw na ra ai.

⁸Kaning rai nme law, hpyi ai wa kadai mung lu la ai; tam ai wa mung mu la ai, akawk nga ai wa hpe mung, hpaw ya wu ai.

⁹Nanhte hta na kadai rai timung, shi a kasha gaw muk hpyi yang, nlung jaw na wu ni?



¹⁰nga hpyi yang, lapu jaw na wu ni?

¹¹Dai rai nna, nanhte pyi n hkru nga myit dai mi, tinang a kasha ni hpe kaja ai kumhpa chye jaw myit yang gaw, dai hta grau n-ga, sumsing lamu na nanhte a Kawa gaw, shi hpe hpyi ai ni hpe kaja ai kumhpa jaw na n rai hka!

¹²Masha ni nanhte hpe hkan galaw na, nanhte tsaw matsaw hte maren, nanhte mung dai hku shanhte hpe hkan galaw mu: dai gaw, jep ai tara hte myihtoi ni a ga kanu rai nga ai.

Gyip Ai Chyinghka

(Lk 13:24)

¹³Dai gyip ai chyinghka hku shang wa mu: kaning rai nme law, hten bya ai de hkrang ai lam gaw, dam lada rai maden nga ai rai nna, dai hta shang mat wa ai ni law la ma ai.

¹⁴Asak hkrung ai de hkrang ai chyinghka chyawm gaw, gyip nga ai hte de a lam gyeng nga ai rai nna, dai hpe mu tam ai ni n law ma ai.

Hpun Hte Asi Si Ai Lam

(Lk 6:43-44)

¹⁵Kraw lawang hta e amya sha na chyahkyawn myit rawng nna, sagu hpyi bu hpun let nanhte kaw sa du ai myihtoi masu ni hpe koi gam mu.

¹⁶Shanhte a asi hte shanhte hpe chye lu na rai mu ai. Ju hpun hta na tsabyi si, salau hpun hta na maihpang si di la lu a ni?

¹⁷Dai rai nna kaja ai hpun shagu gaw ja ai asi si nga ai; hpundaw wa ai hpun chyawm gaw, n ja ai asi si nga ai:

¹⁸kaja ai hpun gaw n ja ai asi si lu ai n rai, hpundaw wa ai hpun mung, ja ai asi si lu ai n rai.

¹⁹Ja ai asi n si ai hpun yawng mayawng hte gaw, kran daw kau nna wan hta kabai bang kau ai hkrum ma ai.

²⁰Dai rai nna, shanhte a asi hte, shanhte a akyang hpe chye na mu ai.

Ngai Nanhte Hpe Galoi Mung N Chye Ai

(Lk 13:25-27)



²¹Ngai hpe, ‘Madu e, Madu e,’ nga ai hte yawng mayawng gaw, sumsing lamu na mungdan hta shang lu na ma ai n rai: sumsing lamu hta nga ai, nye Wa a myit hkan ai wa sha, shang lu na ra ai.

²²Dai shani e, ‘Madu e, Madu e,’ na a amying hte anhte myihtoi htoi saga ai hte, na a amying hte nat hkyawt kau nna, na a amying hte magam amu law law shachyen saga ai, n rai ni? nga nna law law wa ngai hpe tsun na mara ai.

²³Dai shaloi e, ‘Ngai nanhte hpe galoi mung n chye made ai; n tara ai amu galaw ai ni e, ngai kaw na pru mat wa mu,’ ngu nna ngai shanhte hpe tsun na mawe ai.

Nta Gap Masha Lahkawng

(Lk 6:47-49)

²⁴“Ndai nye a ga na nna, hkan galaw ai wa kadai mung, tinang a nta hpe lunghkrung ntsa e gap da ai hpaji rawng ai wa hte bung nga ai.

²⁵Dai marang htu nna, hka tung wa ai hte nbung bung wa nna, dai nta hpe ahtu timung, lunghkrung ntsa e gaw da nga ai majaw, n kadawng lu ai.

²⁶Ndai nye a ga na nna, n hkan galaw ai wa kadai mung, tinang a nta hpe zaibru jang e gap da ai masha angawk hte bung nga ai.

²⁷Dai marang htu nna, hka tung wa ai hte nbung bung wa nna, dai nta hpe wa ahtu wu ai rai nna dai gaw kadawng daw mat ai: de a kadawng daw mat ai gaw nyawp rap rai nga ai,” ngu nna hkaw dan mu ai.

Yesu A Ahkang Aya

²⁸Ya, Yesu gaw dai ga hpe hkaw tsun ngut jang, shi sharin shaga ai lam hpe shawa masha ni mau mat nga ma ai;

²⁹kaning rai nme law, shanhte a laika ka ai sara ni zawn n rai, ahkang aya lu ai wa zawn, shi shanhte hpe sharin shaga ya mu ai.

Mahte 8

Masha Langai Hpe Shamai Ai Lam

(Mk 1:40-45; Lk 5:12-16)



¹Ya, dai bum de nna yu hkrat wa yang, masha wunawng wuwa kaba shi kaw hkan nang ma ai.

²Shaloi, yu mu, manggang kap ai masha langai mi sa du nna shi hpe nawku let, “Madu e, nang hkraw n yang gaw, ngai hpe shapra ya lu na rai nga ndai,” ngu wu ai.

³Shi chyawm gaw lata ladawn nna, shi hpe ahtawk let, “Ngai hkraw nga nngai, san pra wa nu,” ngu wu ai: dai shaloi jang, shi a manggang san pra mat lu ai.

⁴Shaloi Yesu gaw, “Dai lam kadai hpe mung hkum tsun dan et; pru wa nhtawm na hkum hkinjawng wa hpe madun dan u; shanhte a matu sakse tai u ga, Mawshe tawn da ai kumhpa jaw da nu,” shi hpe ngu dat wu ai.

Roma Bu A Mayam Hpe Shamai Ai Lam

(Lk 7:1-10)

⁵Ya, Kaperna-um mare de shang bang wa yang hpyen latsa up ai bu langai mi shi kaw sa du nna,

⁶“Madu e, nye a ma katsing si ai ana hte nye a nta e a taw nga nna, aja awa aju machyi nga ai,” ngu nna shi hpe hpyi nem wu ai.

⁷Shi gaw, “Shi hpe shamai ya na, ngai sa du na nngai,” ngu wu ai.

⁸Shaloi dai hpyen du wa gaw, “Madu e, nye a nta magaw npu e nang sa shang na gaw, ngai n ging n dan nngai: na ga hkaw mi sha tsun dat rit, shaloi nye ma mai na ra ai.

⁹Kaning rai nme law, ngai mung du lawu na masha rai nga nngai, nye a lawu de mung hpyen masha nga ma ai rai nna, marai mi hpe, ‘Sa u,’ ngu yang, shi sa wa ai; kaga wa hpe, ‘wa rit’ ngu yang, shi wa ai; nye a mayam wa hpe mung, ‘Ndai galaw u,’ ngu yang, shi galaw nga ai,” ngu nna htan wu ai.

¹⁰Dai ga Yesu na yang shi mau nna shi kaw hkan nang ai ni hpe tsun mu ai gaw, “Nanhte hpe ngai teng teng tsun made ga, Israela amyu hta pyi, dai hte wa kamsham ai gaw ngai n mu hkrup nngai;



¹¹Bai ngai nanhte hpe tsun made ai gaw, sinpraw sinna maga de na, masha law law wa du wa na ma ai rai nna, sumsing lamu a mungdan hta e, Abraham, Isak, Yaku hte hte rau jawm dung lu na mara ai.

¹²Dai mungdan a kashu kasha ni chyawm gaw, shinggan de na nsin hta shaden bang kau ai hkrum na mara ai: dai yang e, hkrap ngu hkrap ngoi ai hte wa urin udik rai nga na mara ai,” ngu mu ai.

¹³Yesu gaw, dai hpyen du hpe mung, “Nang wa nit: Nang kamsham ai hte maren nang hta byin u ga,” ngu dat wu ai. Dai ahkying hta nan, dai ma gaw mai mat lu ai.

Masha Law Law Hpe Shamai Ai Lam

(Mk 1:29-34; Lk 4:38-41)

¹⁴Bai, Yesu gaw Petru a nta hta shang yang, shi a kani hkali bu taw nga ai hpe mu hkrup wu ai.

¹⁵Shi a lata hpe ahtawk ya wu yang, dai hkali kawp mat nna, shi rawt nhtawm, shi hpe galaw daw wu ai.

¹⁶Ya, shana de du yang, shanhte gaw nat kap ai masha law law hpe shi hpang de woi sa wa mu ai rai nna, ga hte sha dai nat ni hpe shi shaden kau mu ai; machyi makaw hkrum ai ni nlang hte hpe mung, shamai ya mu ai.

¹⁷Dai gaw, Shi hkum nan, “anhte a ana ahkya hpe la kau ya nna, anhte a nji nmu hte hpe gun la kau nu ai,” nga nna, myihtoi Esaia tsun ai ga dik wa u ga, rai nga ai.

Yesu H pang Hkan Mayu Ai Ni

(Lk 9:57-62)

¹⁸Ya, Yesu gaw shi hpe shinggrup nga ai masha wunawng wuwa hpe mu mu yang, nawng wora hkran de rap sa wa na shi hkang da nga ai.

¹⁹Shaloi laika ka ai sara langai mi sa du nna, “Sara e, nang sa ai shara shagu de, ngai nang kaw hkan nang na nngai,” ngu wu ai.

²⁰Yesu gaw, “Chyahkyawn ni nhkun lu ma ai, ntsa malen pyen ai u ni mung u yup lu ma ai; dai Masha Kasha chyawm gaw baw tawn na shara pyi n lu nga ai,” shi hpe ngu wu ai.



²¹Sape ni hta na langai mi mung, “Madu e, nye wa hpe wa makoi na ahkang shawng jaw e,” ngu nna shi hpe tsun wu ai.

²²Yesu gaw, “Ngai kaw hkan nang rit; masha chyasi ni gaw, tinang a chyasi ni hpe makoi mu ga,” ngu wu ai.

Laru Hpe Shazim Ai Lam

(Mk 4:35-41; Lk 8:22-25)

²³Li de shang wa ngut jang shi a sape ni shi kaw hkan nang ma ai.

²⁴Shaloi, yu mu, dai nawng e laru kaba ru wa nna, hka leng ni dai li hpe ka-up wa mu ai; shi chyawm gaw yup pyaw nga ai.

²⁵Dai rai nna shi hpe sa jasu let shanhte gaw, “Madu e, hkye la mi, anhte htum mat wa nga ga ai,” ngu mu ai.

²⁶Shi gaw, “Ai n kam ai ni e, hpa rai hkrit nga myit ta?” ngu nna shanhte hpe tsun mu ai. Shaloi shi rawt nna, nbung hte nawng hpe daru kau wu ai: shing rai nachying atsin sim rai nga ai.

²⁷Masha ni chyawm gaw, mau mahka nga nna, “Ndai wa gaw kaning re ai wa rai nga a ta? nbung hte nawng pyi, shi hpe madat mara nga ma hka?” nga shajang ma ai.

Nat Kap Ai Lahkawng Hpe Shamai Ai Lam

(Mk 5:1-20; Lk 8:26-39)

²⁸Ya, wora hkran Gadare ginwang hkan e sa du jang, lupwa e sa nga ai nat kap ai masha lahkawng, shi hpe sa tau ma ai: shan gaw nachying n hkru la nga ma ai majaw, dai lam hta e kadai mung n lai hkawm lu ma ai.

²⁹Shan gaw, “Karai Kasang a Kasha e, an nang hte hpa seng nga ga ta? aten garai n du yang, an hpe zingri na nang sa du rin ni?” ngu nna jahtau mu ai.

³⁰Ya shanhte hte tsawmra mi tsan kaw e, wa wunawng kaba kanaw sha nga ma ai.

³¹Dai rai nna, nat ni shi hpe hpyi nem nna, “Nang anhte hpe hkyawt kau mi yang gaw, dai wa wunawng hta anhte hpe shang lu shangun mi,” ngu mu ai.



³²Shi gaw, “Sa wa mu,” shanhte hpe ngu mu ai. Pru mat wa ma yang, shanhte dai wa ni hta shang wa ma ai rai nna, dai wa wunawng nlang hte n-gam mahka kaw nna nawng de rut gat bang wa ai hte, hka hta e marit si mat ma ai.

³³Wa rem ai ni chyawm gaw hprawng wa ma ai hte, dai mare de shang nna, byin mabyin hte hte, nat kap ai yan a lam hpe tsun dan mu ai.

³⁴Dai majaw, mare ting Yesu hpe tau la na pru sa wa ma ai rai nna, shi hte hkrum jang, shanhte a ginwang na pru mat wa u ga, shi hpe hpyi mu ai.

Mahte 9

Katsing Si Ai Wa Hpe Shamai Ai Lam

(Mk 2:1-12; Lk 5:17-26)

¹Bai li de shi shang nna, rap wa ai hte tinang a mare de du wa ai.

²Shaloi, Yu mu, panep hta taw nga ai katsing si ai masha langai mi hpe, shanhte shi hpang de hpai sa mu ai. Yesu gaw shanhte a kamsham ai myit mu jang, “Sha e, ngwipyaw nga n ga; na a yubak dat kau ya sade ai,” ngu nna katsing si ai wa hpe tsun wu ai.

³Dai rai nna laika ka ai sara ni nkau mi, “Ndai wa shatan nhkan ga ga nga ai,” nga nna tinang a kraw kata e tsun ma ai.

⁴Yesu gaw shanhte a myit mang ai hpe chye ya jang, “Nanhte a kraw hta e, hpa majaw n kaja ai myit nga myit ta?

⁵Na a yubak dat kau ya sade ai; shing n rai, Rawt hkawm wa u, ning ngu tsun ai ga yan hta, gara mahtang grau tsun loi a ta?

⁶Rai timung, dai Masha Kasha gaw ga ntsa e, yubak dat kau ya ai ahkang aya lu ai gaw, nanhte chye myit ga, shaloi dai katsing si ai wa hpe, Rawt u, na a hpun panep hpai la nna, na a nta de wa u,” ngu wu ai.

⁷Shaloi shi rawt nna shi a nta de wa mat ai.



⁸Dai hpe mu ai shawa masha ni, hkrit kamyin nga ma ai rai nna, shinggyim masha ni hpe ning re ai ahkang jaw ai Karai Kasang hpe sharawng awng nga ma ai.

Yesu Mahte Hpe Shaga Ai Lam

(Mk 2:13-17; Lk 5:27-32)

⁹Yesu gaw dai shara kaw na sat sa wa yang, kang hta ai sum e dung nga ai Mahte ngu ai wa hpe shi mu hkrup nna, “Ngai kaw hkan nang rit,” shi hpe ngu wu ai: shaloi shi rawt nna shi kaw hkan nang nga ai.

¹⁰Dai hpang dai wa a nta e dung nga a yang, yu mu, kang hta ai ni hte yubak kap ai masha law law wa, Yesu hte shi a sape ni hte rau sa dung nga ma ai.

¹¹Hparishe ni dai mu ma yang shanhte gaw, “Kang hta ai ni hte yubak kap ai ni hte rau, hpa rai nanhte a sara gaw shat pawng sha a ta?” nga nna shi a sape ni hpe san mu ai.

¹²Shi gaw dai na jang, “N-gun ja ai ni tsi sara n ra ma ai; machyi ai ni sha ra ma ai.

¹³Dai rai nna, Hkungga jaw ai lam n rai, matsan dum ai lam she ngai tsaw nga nngai, nga ai ga hpe chye lu mu ga, sa sharin la mu: Kaning rai nme law, dinghpring ai ni hpe shaga na n rai, yubak kap ai ni hpe shaga na she ngai sa du nngai,” ngu mu ai.

Lusha Gam Ai Hte Seng Ai Ga San

(Mk 2:18-22; Lk 5:33-39)

¹⁴Shaloi Yawhan a sape ni shi kaw sa du nna, “Anhte hte Hparishe ni lusha bai gam gam rai ga ai mi, na a sape ni hpa majaw lusha n gam nga ma hka?” ngu mu ai.

¹⁵Yesu gaw, “La nnan wa gaw, hkungran ai gawk hte seng ai ma ni hte rau naw nga yang, shanhte yawn hkyen hkrum na ma hka? Rai timung? la nnan wa hpe shanhte kaw na jahka mat wa na nhtoi du na ra ai; dai shaloi shanhte lusha gam na mara ai.



¹⁶Palawng nsa hpe garai n htun ai sumpan achyen hte kadai mung n kapa ga ai; shing di yang, dai achyen gaw palawng dingsa hpe gang nna, de a je ai hku gaw grau kaba wa ai.

¹⁷Tsabyi nnan hpe mung shanhpyi ndum nsa hta, kadai mung n bang da ga ai: shing di yang, ndum ni kapaw wa ai hte tsabyi yun mat nna, ndum ni hten mat ma ai: tsabyi nnan hpe ndum nnan hta bang da ma ai rai nna, dai lahkawng yan a kaja nga ai.”

Agyi A Kasha Hte Sai Htaw Machyi Ai Num

(Mk 5:21-43; Lk 8:40-56)

¹⁸Ndai ga shanhte hpe naw tsun nga yang, yu mu, agyi langai mi shi kaw sa du nna, shi hpe nawku let, “Nye a shayi sha nsa hkyet wa sai raitim, nang sa nna shi ntsa e lata mara ya yang gaw, shi hkrung wa na ra ai,” ngu wu ai.

¹⁹Shaloi Yesu rawt nna, shi a sape ni hte rau dai wa kaw hkan nang ma ai.

²⁰Shaloi, yu mu, shi lahkawng ning sai htaw machyi ai numsha langai mi shi hpanng de sit sa wa nna, shi a palawng a banbyau ahtawk wu ai;

²¹kaning rai nme law, “Shi a palawng hpe sha ngai ahtawk lu yang gaw, ngai mai wa lu na ring ngai,” myit nna shi a kraw e nga ai.

²²Yesu mahtang kayin nna shi hpe mu wu yang, “Shayi sha e, ngwipyaw n ga; na a kamsham ai gaw nang hpe shamai ya nit dai,” ngu wu ai. Dai ahkying kaw nna, dai numsha mai mat nga ai.

²³Ya, Yesu gaw dai agyi a nta de sa du nna, sumpyi dum ai ni hte sharung shayawt nga ai wunawng hpe mu mu yang,

²⁴“Yen dat mi, dai numsha ma gaw si nga ai n rai, yup pyaw nga ai,” ngu wu ai. Shanhte mahtang shi hpe asawng asang di kau mu ai.

²⁵Dai hpawng nga ai ni hpe shapraw kau ai hpanng, shi shang nna, ma a lata hpe jum wu ai; shaloi dai numsha ma rawt wa ai.

²⁶Dai rai nna, shi a kajai gumhkawng ai ga dai mung ting hta pri rai wa ai.

Myi N Mu Lahkawng Hpe Shamai Ai Lam



²⁷Yesu gaw dai shara kaw nna sat sa wa yang, myi kyaw ai masha lahkawng shi kaw hkan nang let, “Dawi a kasha e, an hpe matsan dum la mi,” nga nna jahtau ma ai.

²⁸Dai nta de shang yang, dai myi kyaw ai yan shi kaw sa du nna, Yesu gaw, “Ndai ngai galaw lu nngai hpe, nan kam nga myit ni?” ngu nna shan hpe san mu ai. Shan mahtang, Rai sa, Madu e, ngu mu ai.

²⁹Dai rai nna shan a myi hpe shi ahtawk nna, “Nan kamsham nga ai hte maren, byin wa malit ga,” ngu mu ai.

³⁰Shaloi shan a myi hpaw wa malu ai. Yesu chyawm gaw, “Kadai mung, ndai hpe n chye lu mu ga, sadi nga mu,” ngu nna shan hpe aja awa ginhtim da mu ai.

³¹Rai timung, shan gaw pru wa nna, shi a kajai gara ai lam hpe dai mung ting hta e shabrawng dat mu ai.

N Chye Shaga Ai Hpe Shamai Ai Lam

³²Dai yan pru mat wa jang, yu mu, n chye shaga ai nat kap ai masha hpe shi kaw woi jashawn mu ai.

³³Dai nat hpe shaden kau ai hpan, n chye shaga ai wa gaw shaga lu ai. Dai rai nna, shawa masha ni amau nga nna, “Israela amyu hta ndai zawn re ai, galoi mung n mu yu ga ga ai,” nga ma ai.

³⁴[Hparishe ni mahtang gaw, “Nat ni a agyi hte sha, shi nat ni hpe shaden kau lu nu ai,” nga ma ai.]

Yesu Masha Ni Hpe Matsan Dum Ai Lam

³⁵Dai hpan Yesu gaw, mare kahtawng shagu hkan e kawan hkawm nna, shanhte a tara jawng ni hta e sharin shaga ya ai hte samsing lamu mungdan a kabu gara shiga hpe hkaw dan let, ana ahkya amyu myu hte machyi makaw amyu myu hpe shamai shatsai ya mu ai.



³⁶Dai shawa hpawng ni hpe mu jang, shi shanhte hpe matsan dum da mu ai: kaning rai nme law, shanhte gaw, sagu rem ai wa n nga ai majaw, ru tsang hkrum ai hte bra mat wa ai sagu hte bung nga ma ai.

³⁷Dai rai nna, shi a sape ni hpe shi tsun mu ai gaw, “Nmut shang shara law law nga ai, amu galaw na ni mahtang n law ma ai:

³⁸dai majaw, dai mam Madu gaw shi a nmut hta amu galaw na masha shang shangun dat ya mu ga, hpyi nga mu,” ngu wu ai.

Mahte 10

Sape Shi Lahkawng

(Mk 3:13-19; Lk 6:12-16)

¹Shaloi shi a sape shi lahkawng hte hpe shi shaga la nna, n seng ai ji nat ni hpe shaden kau lu mu ga hte, ana ahkya amyuu myu, machyi makaw amyuu myu hpe shamai shatsai lu na ahkang, shanhte hpe jaw mu ai.

²Ya dai kasa shi lahkawng a amyung, ndai rai nga malu ai: shawng na wa Petru ngu ai Simun hte shi a kanau Andre; Zebedi a kasha Yaku hte shi a kanau Yawhan;

³Hpilip hte Barhtolume; Htawma hte kang hta ai wa Mahte; Alhpe a kasha Yaku hte Htade;

⁴Kanan masha Simun hte shi hpe ap kau ai Yuda Iskarut hte rai ma ai.

Sape Shi Lahkawng A Sasana

(Mk 6:7-13; Lk 9:1-6)

⁵Dai shi lahkawng hte hpe Yesu shangun dat nna, shanhte hpe tsun mu ai gaw, “Tara maigan ni a lam hta e hkum sa myit; Samari masha ni a mare hta e mung hkum shang myit:

⁶Israela amyuu hta na dam mat wa ai sagu ni kaw she shawng sa wa mu.

⁷Pru hkawm wa yang, ‘Sumsing lamu na mungdan gaw ni wa magang ra ai,’ ngu nna hkaw tsun dan mu.



⁸Machyi makaw hkrum ai ni hpe shamai ya mu; si mat ai ni hpe sharawt dat mu; manggang kap ai ni hpe jaseng ya mu, nat ni hpe shaden kau mu; jahpu n ya ai sha nanhte lu la mu ai rai nna, jahpu n hpyi ai she jaw ya mu.

⁹Nanhte a shingkyit hta e, aja, gumhpraw, dingsen, hkum gun da mu;

¹⁰hkrun lam na matu mung htingpa hte palawng lahkawng, kyepdin hte dawhkrawng, hkum gun myit: kaning rai nme law, amu galaw ai wa gaw shi a shahpa lu la ging nga ai.

¹¹Gara mare, gara kahtawng hta e rai timung, nanhte shang myit yang, dai yang na ging dan nga ai wa hpe tam la mu: nanhte pru wa ai du hkra, dai shara hta e anga nga mu.

¹²Nta hta shang myit yang gaw, dai ni hpe shachyen ya mu:

¹³dai nta hta ging dan nga a yang gaw, nanhte a shaman ai ga shi ntsa e du u ga; ging dan ai wa n rai yang gaw, nanhte a shaman ai ga nanhte hpanng de bai nhtang wa u ga.

¹⁴Nanhte hpe n hkap hkalum la nna, nanhte a ga hpe n madat ya yang gaw, dai nta kaw na, shing n rai, dai mare kaw na pru wa nhtawm, nanhte a lagaw hta kap ai nhpu hpe ahpu kau mu.

¹⁵Nanhte hpe ngai teng teng tsun made ai gaw, tara dara ai nhtoi hta e, Sodom hte Gomora mung gaw, dai mare hta yubak nhkyi na ra ai.

Zingri Zingrat Hkrum Na Lam

(Mk 13:9-13; Lk 21:12-17)

¹⁶Yu mu, chyahkyawn ni a ka-ang de sagu hpe zawn, ngai nanhte hpe shangun dat made ai: dai rai nna nanhte gaw; lapu zawn hpaji rawng nna, hkrudu zawn myit shingdi nga mu.

¹⁷Rai timung, masha ni hpe sadi nga mu: kaning rai nme law, shanhte gaw salang hpawng ni a lata hta nanhte hpe ap kau na mara ai rai nna, shanhte a tara jawng ni hta e nanhte hpe anu kayat na marin dai.



¹⁸Shanhte a man e mung, tara maigan amyuni a man e mung, sakse tai na matu nanhte gaw nye a majaw, du ni hte hkawhkam ni a man de, dun bang ai, hkrum na marin dai.

¹⁹Nanhte hpe ap kau myit dai shaloi, kaning ngu nna, hpa hku tsun lu na hpe, myit hkum tsang myit: dai ahkying hta, hpa tsun mai na gaw, nanhte hpe shadum na marin dai:

²⁰kaning rai nme law, ga tsun nga ai ni nanhte n rai, nanhte a Kawa a Wenyi gaw nanhte hta ga tsun nga ai.

²¹Kahpu gaw kanau wa hpe, kawa gaw kasha hpe nsa dan hkra ap kau na ra ai; kasha ni mung gumlau maga de rawt nna, kanu yan kawa hpe sat shangun na maru ai.

²²Nye a amying majaw masha nlang hte gaw nanhte hpe n dawng n wawm na myit dai: rai timung, htum hkra shakut sharang ai wa gaw, hkye hkrang la ai hkrum na ra ai.

²³Mare langai mi hta nanhte hpe zingri zingrat myit yang gaw, kaga de hprawng sa mu: nanhte hpe ngai teng teng tsun made ai gaw, Israela a mare ni hpe garai n htum lu yang, dai Masha Kasha gaw du na ra ai.

²⁴Sape gaw sara hta, grau ai n rai; mayam mung shi a madu hta grau ai n rai.

²⁵Sape gaw shi a sara zawn, mayam gaw shi a madu zawn rai nga yang gaw, ram nga ai: shanhte gaw nta madu wa hpe Bezebula ngu mu yang gaw, shi a nta na ni hpe, shing grau ngu na mu ai, n rai hka!

Kadai Wa Hpe Hkrit Ra Na Lam

(Lk 12:2-7)

²⁶Dai re ai majaw shanhte hpe hkum hkrit mu: kaning rai nme law, magap da nna, n pru n dan lu na arai gaw n nga ai; makoi da nna n chye na lu na arai mung n nga ai.

²⁷Ngai nanhte hpe nsin kata e tsun dan ai lam hpe, nhtoi hta e tsun dan mu: nanhte na hta e na la ai lam hpe, nta ntsa nna hkaw dan mu.



²⁸Hkum tsawp hpe sha sat kau nna, myit masin hpe n sat kau lu ai ni hpe hkum hkrit mu: myit masin hte hpawn hkum tsawp hpe ngarai mung hta e jahten kau lu ai wa hpe grau nna hkrit nga mu.

²⁹U tsa lahkawng hpe gumhpraw lap mi hte dut kau lu ai, n rai ni? nanhte a Kawa a myit hte n rai yang gaw, dai ni hta na langai mi pyi ga de n hkrat ma ai.

³⁰Nanhte a baw na kara singgawng mahkra hpe mung, hti da nu ai.

³¹Dai re ai majaw, hkum hkrit myit: u tsa law law hta nanhte grau nna hpu nga myit dai.

Yesu Hpe Yin La Ai Hte Nyet Ai Lam

(Lk 12:8-9)

³²Kadai rai timung, masha ni a man e ngai hpe yin la ai wa hpe, Sumsing lamu e nga ai, nye Wa a man e dai wa hpe ngai yin la na we ai.

³³masha ni a man e ngai hpe nyet kau ai wa hpe chyawm gaw, sumsing lamu e nga ai, nye Wa a man e, dai wa hpe ngai nyet kau na we ai.

Ngwipyaw Lam Nrai, Nhtu She Rai

(Lk 12:51-53; 14:26-27)

³⁴Ga ntsa de ngwipyaw na lam shangun dat na ngai sa ring ngai, hkum myit nga myit: ngwipyaw na lam shangun dat na ngai sa nngai n rai, nhtu hpe shangun dat na she ngai sa ring ngai.

³⁵Kaning rai nme law, masha langai ngai gaw shi a kawa hte, shayi sha gaw shi a kanu hte, kanam gaw shi a kamo hte bra mat shangun na, ngai sa ring ngai rai nna,

³⁶tinang hpe n dawng n yawt na ni gaw, tinang a nta na ni tai wa na mara ai.

³⁷Kadai mung, ngai hpe tsawra ai hta, kanu kawa hpe grau nna tsawra ai wa gaw, ngai hte n ging n dan nga ai: ngai hpe tsawra ai hta, shayi shadang sha hpe grau nna tsawra ai wa mung, ngai hte n ging n dan nga ai.



³⁸Tinang a wudang hpai let, nye a hpang e n hkan ai wa gaw, ngai hte n ging n dan nga ai.

³⁹Tinang a asak hpe lahpawt ai wa gaw, asak sum na ra ai: nye a jaw e, tinang asak jasum ai wa chyawm gaw, asak mu la na ru ai.

Shabrai Hkumhpa

(Mk 9:14)

⁴⁰Nanhte hpe hkap hkalum la ai wa gaw, ngai hpe mung hkap hkalum la ai; ngai hpe hkap hkalum la ai wa mung, ngai hpe shangun dat ai wa hpe hkap hkalum la ai rai nga ai.

⁴¹Myihtoï a myi man hpe tau nna myihtoï hpe hkap hkalum la ai wa gaw, myihtoï a shabrai lu la na ru ai; dinghpring ai wa a myi man hpe tau nna, dinghpring ai wa hpe hkap hkalum la ai wa gaw, dinghpring ai wa a shabrai lu la na ru ai.

⁴²Masha langai ngai gaw, sape a myi man hpe tau nna, ndai ma kaji langai ngai hpe, ntsin katsi htinggap mi sha jaw wu yang, dai wa gaw shi a shabrai n lu la na nu ai n rai, nga nna ngai nanhte hpe teng teng tsun nngai,” ngu mu ai.

Mahte 11

Yawhan A Sape Ni

(Lk 7:18-35)

¹Ya, Yesu gaw shi a sape shi lahkawng hte hpe hkang da ngut yang, shanhte a mare ni hta sharin shaga nna, tara hkaw hkawm wa na matu, shi dai shara kaw na pru sa wa ai.

²Hkristu e galaw dat ai amu bungli a lam Yawhan gaw htawng hta e na wu yang shi a sape hta na shi shangun dat nna,

³“Nang gaw dai du sa na ra ai wa rai nga n ni? shing n rai, kaga hpe anhte naw myit mada lu na rai nga a ni?” ngu nna shi hpe san dat wu ai.

⁴Yesu htan let shanhte hpe tsun mu ai gaw, “Na mana mu mamu hte maren, Yawhan hpe wa tsun dan mu:



⁵myi kyaw ai ni myi mu lu ma ai, lagaw hten ai ni hkawm sa lu ma ai, manggang kap ai ni san pra wa lu ma ai, na lahpang ai ni na lu ma ai, si mat ai ni sharawt la ai hkrum ma ai hte, matsan mayan ni a matu kabu gara shiga hkaw dan nga ai:

⁶ngai hta myit kataw ai lam n mu ai wa kadai mung, a lu nga ai,” ngu mu ai.

⁷Ya shanhte wa mat ai hpang, Yesu gaw Yawhan a lam hpe lakap nna shawa masha ni hpe tsun hpang mu ai gaw, “Dai nam de, hpa hpe hpu yu na, nanhte sa myit ta? nbung e kanga ai mai-aw hpe rai ni?

⁸shing n rai, hpa yu na sa myit ta? mani ai hpun palawng bu hpun ai wa hpe, rai ni? Yu mu, mani ai hpun palawng bu hpun ai ni gaw, hkawhkam a htingnu ni hta nga ma ai.

⁹Dai hpe n rai taw, hpa majaw sa pru myit ta? myihto hpe sa yu na rai ni? Rai nga ai; nanhte hpe ngai tsun made ai gaw, myihto hta grau kaba ai wa mung rai nga ai.

¹⁰‘Yu u, na a man e, na a lam lajang magang na, Nye a kasa hpe na a shawng de ngai shangun dat we ai,’ nga nna ka da ai ga gaw shi a lam rai nga lu ai.

¹¹Nanhte hpe ngai teng teng tsun made ai gaw, Numsha kaw shangai ai ni hta, Baptisma Sara Yawhan hta grau kaba ai marai langai mi muk n paw pru ai: rai timung, sumsing lamu a mungdan hta kaji ai wa gaw, shi hta grau kaba nga ai.

¹²Baptisma Sara Yawhan a ladaw langa kaw nna ya du hkra, sumsing lamu a mungdan gaw anin katut hkrum nga ai rai nna, share lu ai ni mahtang, dai hpe shanyen la lu ma ai.

¹³Kaning rai nme law, myihto ni nlang hte hte dai jep ai tara gaw, Yawhan a aprat du hkra sharin shaga nga ai:

¹⁴nanhte madat la mayu myit yang gaw, ndai wa gaw, du magang ra ai Elia rai nga ai.



¹⁵Na tu ai wa gaw, na la u ga.

¹⁶Dai majaw, ndai amyu hpe, ngai hpa hte shadawn dan na mawe ta? Shanhte gaw,

¹⁷Nanhte a matu anhte sumpyi dum ga timung, nanhte n ka myit dai: Anhte sharung shayawt timung, nanhte n yawn myit dai, nga nna, gat hkan e dung let, shada da gintan hkat ai ma ni hte bung nga ma ai.

¹⁸Kaning rai nme law, Yawhan sa du nna n lu n sha ai sha nga yang, shanhte gaw, Shi nat kap ai wa rai nga ai, nga ma ai:

¹⁹Dai Masha Kasha du sa nna, lu nga sha nga ai rai timung, Ndai sha marim ai wa, tsabyi lu shalai ai hte, kang hta ai ni, yubak kap ai ni a jinghku hpe yu mu, nga nna bai tsun ma ai. Hpaji byeng-ya chyawm gaw, shi a amu bungli hta awlaw ai hkrum nga ai,” ngu mu ai.

Myit Malai N Lu Ai Mare Ni

(Lk 10:13-15)

²⁰Dai shaloi e Yesu gaw ga sharawt nna, shi a magam bungli malaw maga dan sai mare ni hpe, myit malai n lu ma ai majaw, ning ngu daru kau mu ai:

²¹“O, Kurazin e, nang dingnye lu ndai! O, Betsaida e, nang dingnye lu ndai! Kaning rai nme law, nan hta dan ai magam bungli ni hpe, Turu hte Sidun mare yan hta dan yu taw gaw, dai yan gaw moi moi e nan lachyit nba hte dap hta e, myit malai lu boi na masai.

²²Dai majaw, nan hpe ngai tsun nngai gaw, dai tara dara ai nhtoi hta e, Turu hte Sidun mare yan gaw, nan hta naw chyamai na mara ai.

²³Nang mung, Kaperna-um e, lamu du hkra sharawt ai, nang hkrum na n ni? katsan ga du hkra jahkrat kau ai nang hkrum na rin dai. Kaning rai nme law, nang hta dan ai magam bungli ni hpe, Sodom hta e shabyin taw gaw, dai mare gaw dai ni du hkra agrin nga na re ai.

²⁴Dai majaw nanhte hpe ngai tsun made ai gaw, tara dara ai nhtoi hta e, Sodom mung gaw, nang hta naw chyamai na ra ai,” nga ai.



Ngai Kaw Sa Hkring Sa Marit

(Lk 10:21-22)

²⁵Dai aten hte hta Yesu gaw ga hpaw nna, “Sumsing lamu hte ginding aga a Madu, Wa e; hpaji byeng-ya rawng ai ni hte myit kungphan ai ni kaw na ndai lam nang makoi magap da nhtawm, ma kaji ni hpe madun dan ndai majaw, ngai nang hpe shakawn kungdawn nngai:

²⁶rai sa, Wa e, nang tsaw ai hku, ndai rai nga lit dai.

²⁷Nye Wa gaw arai yawng mayawng ngai hpe ap ya ni ai; Wa hta kaga, dai kasha hpe kadai mung n chye lu ai: dai Kasha hte, dai Kasha jahtoi ya mayu ai masha hta kaga, Wa hpe mung, kadai n chye lu ai.

²⁸Hki ba la nna lit li gun ai ni yawng hte e, ngai kaw wa marit; ngai nanhte hpe ban sa shangun na made ai.

²⁹Ngai gaw myit sumnung ai hte myit gyip nga nngai rai nna nye a kandang hpe hpai mu, nye a lam sharin la mu: dai rai yang nanhte a myit masin ban sa ai hkrum na malit dai:

³⁰kaning rai nme law, nye a kandang hpai loi ai hte, nye a lit mung tsang nga li ai,” ngu mu ai.

Mahte 12

Yesu Gaw Laban Nhtoi a Madu

¹Dai aten hte hta Yesu gaw laban nhtoi e, hkaibang yi hku ga hkawm wa ai, shi a sape ni mahtang kawsi hkrum ma ai rai nna, mam nsi di la nhtawm, sha ma ai.

²Hparishe ni dai mu jang, shanhte gaw, “Yu u, laban nhtoi e n mai galaw ai amu, na a sape ni galaw ma ai,” ngu nna shi hpe tsun mu ai.

³Shi shanhte hpe, “Dawi hte shi kaw hkan nang ai ni hte rau kawsi hkrum ma yang, shi gaw Karai Kasang a nta de shang nna,

⁴shi mung, shi hte rau nga ai ni mung, n mai sha ai, hkinjawng ni chyau sha mai sha ai madun da ai muk ni hpe la sha nu ai lam hpe pyi, nanhte n hti yu myit ni?



⁵Bai, laban nhtoi e dai Htingnu hta nga ai hkinjawng ni, laban nhtoi hpe wu kau mu timung, mara n nga ai gaw, dai tara laika hta nanhte n hti yu myit ni?

⁶Nanhte hpe ngai tsun made ai gaw, Dai Htingnu hta grau kaba ai mahtang gaw, nang e rai nga ai.

⁷Hkungga jaw ai lam n rai, matsan dum ai lam hpe sha ngai tsaw nngai, nga ai ga hpe nanhte chye mu taw gaw, mara n kap ai ni hpe, nanhte mara shagun na myit dai n rai:

⁸kaning rai nme law, dai Masha Kasha gaw, laban nhtoi a Madu rai nga ai,” ngu mu ai.

⁹Bai, dai shara kaw nna shi sat sa wa nhtawm, shanhte a tara jawng hta shang ai:

¹⁰ya yu mu, lata katsing si ai masha langai mi nga ai rai nna, shanhte gaw shi hpe, mara shagun lu u ga, “Laban nhtoi hta e mai shamai ya a ni?” ngu nna, shi hpe san mu ai.

¹¹Dai majaw shi shanhte hpe, “Nanhte hta sagu langai mi lu ai masha lawm nna, dai gaw laban nhtoi e nhkun hta hkrat yang, dai hpe n dun shaw la ai wa langai ngai nga na myit ni?

¹²Masha gaw sagu hta gade grau hpu a hka! Dai rai nna, laban nhtoi hta amu kaja galaw na sut nga ai,” ngu mu ai.

¹³Shaloi shi gaw dai wa hpe, “Na a lata ladawn u,” ngu wu ai. Dai majaw shi ladawn nna, dai gaw maga mi na zawn majing rai mat lu ai.

¹⁴Hparishe ni chyawm gaw pru wa nna, shi hpe kaning di jahten kau lu na lam bawng nga ma ai.

Karai Kasang Lata La ai Mayam

¹⁵Yesu dai hpe chye jang, kaga de htawt mat wa ai. Masha law law mung, shi kaw hkan nang ma ai rai nna, shanhte nlang hte hpe shamai shatsai di nhtawm,



¹⁶Shi a lam n shabrawng dat mu ga, shanhte hpe ginhtim dat mu ai.

¹⁷Dai byin wa ai lam gaw, “Ngai lata la ai, nye a shangun ma hpe, Ngai myit sharawng awng ai nja nhpra wa hpe, yu mu.

¹⁸Nye Wenyi shi a ntsa e ngai bang da ya nna, Shi masha amyu ni hpe dawdan ai lam tsun dan na mu ai.

¹⁹Shi gaw n gasat, n jahtau na rai nna, Shi a nsen hpe lam hkan e n na lu na mu ai.

²⁰Tara dara ai lam nlaw wa ai du hkra, Bye dip kau ai mai-aw hpe shi n shadaw na hte Nhkut hku ai wan shat hpe, n sat kau na wu ai.

²¹Shi a amying hta masha amyu ni myit mada na mara ai,” nga nna, myihtoi Esaia tsun ai ga dik wa na matu byin wa sai.

Yesu Hte Bezebula

²²Dai shaloi jang, myi kyaw ai hte n chye shaga ai nat kap ai wa langai mi hpe, shi kaw woi bang mu ai: shi gaw dai wa hpe shamai ya nu ai rai nna, n chye shaga ai wa gaw shaga lu ai hte myi mu lu nu ai.

²³Dai majaw shawa masha ni mau mahka nna, “Ndai wa gaw Dawi a kasha rai nga a hka?” nga nna tsun shajang ma ai.

²⁴Hparishe ni mahtang dai hpe na jang, “Nat ni a du Bezebula hte n rai yang gaw, ndai wa nat ni hpe shaden kau lu na n rai,” nga ma ai.

²⁵Shanhte a myit mang ai hku chye ya mu ai majaw, shi shanhte hpe tsun mu ai gaw, “Dinghku brun ai mungdan shagu gaw hten bya mat na ra ai: gara mare, gara nta rai timung, dinghku bra mat wa yang, hking nga lu na n rai.

²⁶Satan gaw Satan hpe shaden kau ai rai yang gaw, shi gaw tinang hte hka bra wa nga ai: dai rai taw gaw, shi a mungdan kanning rai nme hking lu na lu ta?



²⁷Ngai chyawm gaw Bezebula hte sha nat ni hpe shaden kau mawe ai rai yang gaw, nanhte a kasha ni kadai wa hte shaden kau nga ma ta? Dai majaw shanhte gaw nanhte hpe tara dara ai agyi ni tai na mara ai.

²⁸Karai Kasang a wenyi hte nat ni hpe ngai shaden kau mawe ai rai yang gaw, Karai Kasang a mungdan nanhte kaw du sai rai nga ai.

²⁹N-gun ja ai wa hpe shawng n gyit kau yang gaw, shi a arai kashun la na, n-gun ja ai wa a nta nhku de kadai shang lu na rai ta? gyit da yang she shi a nta hpe hpya lu na rai nga ai.

³⁰Ngai h pang maga de n nga ai wa gaw, nye a gumlau maga de rai nga ai: ngai hte kahkyin gumdin n re ai wa gaw, ayai aya rai nga ai.

³¹Dai majaw ngai nanhte hpe tsun made ga, yubak hte shatan nhkan ga amy myu hpe, masha kaw na raw dat kau lu na lam hku nga ai; rai timung, Wenyi hpe shatan nhkan ga, raw dat kau lu na lam n nga ai.

³²Dai Masha Kasha hpe ga hte shut hpyit ai wa kadai hpe mung, mara raw dat kau ya na lam hku nga ai; Chyoi pra ai Wenyi hpe ga hte shut hpyit ai wa chyawm gaw, ndai aprat hta rai timung, h pang na aprat hta rai timung, raw dat kau ya ai hkrum lu na n rai.

³³Dai hpun kaja nga ai hte, de a asi mung kaja nga ai, ngu mu: shing n rai, dai hpun n kaja nga ai hte, de a asi n kaja nga ai, ngu mu: kaning rai nme law, hpun hpe gaw tinang a asi hte chye ginhka lu ai.

³⁴Pu htum amy ni e, nanhte n hkru nga myit dai mi, kaja ai ga kaning rai tsun lu na myit ta? kaning rai nme law, kraw hta hpring chyat nga ai kaw na, n-gup de tsun nga ai.

³⁵Kaja ai wa gaw tinang a kaja ai sutdek hta na kaja ai arai shapraw wu ai; n kaja ai wa mahtang gaw, n kaja ai sutdek hta na n kaja ai arai shapraw wu ai.



³⁶Nanhte hpe ngai tsun made ga, masha ni tsun nga ai, tinang a kaman lila ga yawng hte a majaw, tara dara ai nhtoi hta e, jahpan dan na hkrum na mara ai.

³⁷Kaning rai nme law, na a ga majaw nang awlaw ai hkrum na ndai: shing n rai, na a ga majaw, dawdan ai hkrum na rin dai,” ngu mu ai.

Shawlumon Hta Grau Ai Wa

³⁸Dai shaloi laika ka ai sara ni hte Hparishe ni nkau mi shi hpe htan nna, “Sara e, nang dan ai lamik kumla langai mi, anhte mu mayu ga ai,” ngu mu ai.

³⁹Shi htan let shanhte hpe tsun mu ai gaw, “N hkru ai hte shut hpyit ai amyuu gaw, lamik kumla tam ma ai; myihtoi Yona a lamik kumla hta kaga, hpa lamik kumla mung, shanhte hpe n dan na nme ai.

⁴⁰Yona gaw shani masum ya hte shana masum na du hkra, dai nga kaba a kan kata e rawng nga ai hte maren, dai Masha Kasha mung, shani masum ya hte shana masum na du hkra, ga sung ai kata e rawng nga na ra ai.

⁴¹Tara dara ai nhtoi hta, Ninewe masha ni gaw, ndai prat na amyuu hte rau rawt wa nna, shanhte hpe dawdan na maru ai: kaning rai nme law, Yona hkaw tsun ai ga a majaw shanhte myit malai lu ma ai: yu mu, ndai yang e, Yona hta grau kaba ai wa nga nga ai.

⁴²Tara dara ai nhtoi hta, dingda mung na hkawhkam jan gaw, ndai prat na amyuu hte rau rawt wa nna, shanhte hpe dawdan na ra ai: kaning rai nme law, shi gaw Shawlumon a hpaji madat na, ga jahtum de na sa du ai: yu mu ndai yang e, Shawlumon hta grau kaba ai wa nga nga ai.

⁴³Dai n seng ai nat chyawm gaw, masha hta na pru nhtawm, hkraw hkun ai shara hkan e hkawm sa wa nna, simsa na shara tam wu timung, n mu nu ai.

⁴⁴Shaloi shi gaw, Ngai pru kau da se ai nta de, ngai bai nhtang wa na nngai, nga ai: bai du wa yu yang, dai nta gaw asan awan di nna, ye kau ai hte shatsawm da ai hpe, mu nu ai.



⁴⁵Shaloi shi nhtang sa nna, shi hta grau n hkru ai nat sanit hpe shaga wa nhtawm, shanhte shang nna dai yang e a rawng nga ma ai; dai rai nna, dai masha a hpang de na asam gaw, shawng de na hta, grau ru wa lu ai: dai hte maren ndai n hkru ai amyua hta byin wa na ra ai,” ngu mu ai.

Yesu A Kanu Hte Kanau Ni

⁴⁶Shawa masha ni hpe ga naw tsun nga yang, shi a kanu hte kanau ni gaw, shi hte ga tsun na nga nna shinggan e tsap nga ma ai.

⁴⁷Dai rai nna marai langai mi gaw, “Yu u, na nnu hte nnau ni, nang hte ga tsun na, shinggan e tsap nga ma ai,” ngu wu ai.

⁴⁸Htan let shi hte ga tsun ai wa hpe shi tsun wu ai gaw, “Ngai nu hte ngai nau ni gaw, kadai ni rai nga ma ta?” ngu wu ai.

⁴⁹Bai, shi a sape ni hpang de shi a lata ladawn nna,

⁵⁰“Ngai nu hte ngai nau ni hpe yu mu: sumsing lamu hta nga ai nye Wa a myit hku hkan galaw ai ni kadai mung, ngai nau, ngai jan, ngai nu, rai nga ma ai,” ngu nna tsun mu ai.

Mahte 13

Nli Gat Ai Ga Shadawn

¹Dai shani jang, Yesu gaw dai nta na pru nhtawm, nawng makau e sa dung nga ai.

²Masha wunawng wuwa shi hpang de zuphpawng sa wa ma ai majaw, li langai mi hta shi shang dung nga ai rai nna, shawa masha ni mahkra gaw hkin-gau hta e tsap nga ma ai.

³Shaloi, lam law law wa ga shadawn hku hte shi shanhte hpe tsun mu ai gaw, “Nli gat ai wa gaw nli gat na pru sa wa ai.

⁴Gat dat wu yang nkau mi gaw lam makau e hkrat nna, u ni dai hpe sa hta sha kau mu ai.

⁵Nkau mi gaw, ga n law ai lung rawk hta e hkrat wa nna, ga n htat ai majaw, ya jang tu pru timung,



⁶Jan pru katen jang krau mat wa ai rai nna, ru n jung lu ai majaw hkraw mat wa ai.

⁷Nkau mi gaw ju hpun nhpang e hkrat nna, ju hpun ni tu kaba wa ai hte, dai hpe lim kau mu ai.

⁸Nkau mi gaw ga kaja hta hkrat wa nna, asi si wa ai: nkau mi dang latsa, nkau mi kru shi, nkau mi sumshi si mayat wa ai:

⁹na tu ai wa gaw na la u ga,” ngu mu ai.

¹⁰Shaloi shi a sape ni sit wa nna, “Ndai ni hpe hpa rai ga shadawn hte tsun dan mu ta?” ngu nna shi hpe san mu ai.

¹¹Shi htan nna, “Sumsing lamu a mungdan a sung htum ai lam ni hpe chye na shara, nanhte a matu hku nga malit dai; wora ni a matu chye na shara n hku malu ai.

¹²Kaning rai nme law, lu ai wa kadai hpe mung naw jat jaw na rai nna, shi law wa na ra ai; n lu ai wa kaw na pyi shi lu ai hpe naw shaw la na ra ai.

¹³Dai rai nna, shanhte mu lamu n mu ai hte, na lana n na la nna, n chye na ma ai majaw, ga shadawn hku ngai shanhte hpe tsun dan mawe ai.

¹⁴Shing rai, Esaia tsun ai myihtoigaw ga gaw shanhte hta dik ang wa sai. Shi gaw, Nanhte na lana n chye na la na mu ai, Yu layu e n mu na mu ai,

¹⁵Kaning rai nme law, ndai amyu gaw, Tinang myi hte n mu lu na hte Na hte n na lu nna, Myit hte n chye na lu mu ga she, Shanhte myit n kayin lu nna, Ngai shanhte hpe n shamai mai lu hkra Shanhte a myit mak nga nna, Shanhte a na lahpang nga ai hte, Shanhte a myi pat nga malu ai, nga ai.

¹⁶Nanhte a myi mu lu ai hte, nanhte a na, na lu nga malit dai majaw, a nga myit dai.

¹⁷Nanhte hpe ngai teng teng tsun made ga, nanhte mu lu ai arai ni hpe myihtoigaw hte dinghpring ai masha law law wa, mu mayu timung, n mu ma ai; nanhte na lu ai lam ni hpe mung, na mayu timung, n na lu ma ai.

¹⁸Dai rai nna dai nli gat ai ga shadawn hpe madat la mu.



¹⁹Kadai mung, dai mungdan lam hpe na ninglen n chye la yang gaw, dai n hkru ai wa sa du nna, shi a myit hta gat ai nli hpe shaw la kau wu ai: dai gaw lam makau e gat ai nli hpe rai nga ai.

²⁰Lung rawk hta gat ai nli a lam gaw, dai ga hpe na nna, shaloi jang kabu gara ai myit hte hta la wu timung,

²¹kraw hta e ru n jung ai majaw, ladaw mi sha nga nga nhtawm, dai mungga a majaw ru tsang ai hte zingri zingrat hkrum jang, shaloi e myit kataw re ai wa hpe rai nga ai.

²²Ju hpun hta gat ai nli a lam gaw, dai ga hpe na la timung, ndai prat na myit tsang ai hte hkalem kau ai sutgan gaw, dai mungga hpe lim kau nna, asi n si lu ai wa hpe rai nga ai.

²³Ga kaja hta gat ai nli a lam chyawm gaw, dai ga hpe na la nna hta la nu ai hte, gaja wa teng teng asi si nna, nkau mi dang latsa, nkau mi kru shi, nkau mi sumshi jat wa ai wa hpe, rai nga ai,” ngu wu ai.

Tsing Hte Kaja Ai Nli Ga Shadawn

²⁴Ga shadawn kaga mung, shi shanhte hpe kahtap tsun mu ai gaw, “Sumsing lamu a mungdan, hkauna hta nli kaja gat ai wa hte bung nga ai.

²⁵Masha ni yup pyaw nga yang, gumlau ai wa gaw sa nna, dai mam hta e tsing tum gat bang, nhtawm pru mat wa ai.

²⁶Ya dai mam maku tu wa nna asi si jang, tsing mung dan pru wa ai.

²⁷Shaloi nta madu a mayam ni sa du nna, Madu e, na a hkauna hta e nli kaja ai nang gat nu ai n rai ni? rai taw gaw, hpa rai nme tsing tu a ta? ngu mu ai.

²⁸Shi gaw, ‘Gumlau wa dai hpe galaw nu ai,’ ngu nna shanhte hpe tsun mu ai. Dai rai nna shanhte gaw, ‘Anhte dai hpe magang kau na, nang hkraw nga n ni?’ shi hpe ngu mu ai.

²⁹Shi mahtang, ‘N rai, nanhte tsing hpe baw kau yang gaw, mam hte nawng n baw lawm u ga, dai anga nga u ga.



³⁰Dai lahkawng yan nmut ta du hkra, rau tu kaba wa mu ga: nmut ta du jang, tsing hpe shawng dan mahkawng nna, nhtan nhtawm wan hta nat kau mu; dai mam hpe chyawm gaw, nye a dum hta e mahkawng da mu, ngu nna mam dan ai ni hpe ngai tsun na mawe ai,” ngu mu ai.

Chyinghkrang Tum Hte Matsi Ga Shadawn

³¹Ga shadawn kaga mung, shi shanhte hpe kahtap tsun mu ai gaw, “Sumsing lamu a mungdan gaw, masha la nna shi a yi hta hkai ai chyinghkrang tum hte bung nga ai.

³²Dai gaw tum abaw shagu hta kaji htum ai tum rai nga timung, kaba wa jang, shatmai lap ni hta grau kaba wa lu ai rai nna, hpun tai nga ai hte ntsa malen na u ni mung, de a lakung lakying ni hta sa dung nga ma ai,” ngu mu ai.

³³Ga shadawn kaga mung, shi shanhte hpe tsun mu ai gaw, “Sumsing lamu a mungdan gaw, numsha e la nna, muk shadung dang masum hta bang dat wu yang, mahkra hte hpe shawawm dat lu ai matsi hte bung nga ai,” ngu mu ai.

³⁴Shing rai lam shagu Yesu gaw ga shadawn hku hte, shawa masha ni hpe tsun dan mu ai: kaning rai nme law,

³⁵“Nye a n-gup, ga shadawn hte ngai hpaw nna, Ginding aga nnan lat kaw nna, makoi da ai ga hpe ngai htai dan na nngai,” nga nna myihto tsun ai ga dik wa u ga, ga shadawn hte n rai yang gaw, shi shanhte hpe hpa mung n tsun dan yu ai.

Tsing Ga Shadawn A Lachyum

³⁶Dai hpang shawa masha ni hte shi hka wa nna, dai nta hta e shang mat wa ai. Shaloi shi a sape ni shi kaw sit sa wa nna, “Hkauna hta e tu ai tsing a ga shadawn lam, anhte hpe htai dan mi,” ngu mu ai.

³⁷Shi htan nna, “Nli kaja gat ai wa gaw, dai Masha Kasha rai nga ai; hkauna gaw, mungkan ga, rai nga ai;



³⁸Kaja ai nli gaw, dai mungdan a kashu kasha ni rai nga ma ai; tsing gaw, dai n hkru ai wa a kashu kasha ni rai nga ma ai;

³⁹dai hpe gat ai gumlau wa gaw, Nat rai nga ai; nmut ta gaw, lamu ga htum na aten rai nga ai; mam dan ai ni gaw, lamu kasa ni rai nga ma ai.

⁴⁰Dai tsing hpe gumdin la nna wan nat kau ai zawn, lamu ga htum na aten hta e mung, byin na ra ai.

⁴¹Dai masha kasha gaw shi a lamu kasa ni hpe shangun dat na rai nna, shanhte gaw shi a mungdan hta na, myit kataw shangun ai baw hte tara hte n bung ai amu galaw ai ni nlang hte hpe, lata shaw la nhtawm, wan htung hta kabai bang da na maru ai:

⁴²dai yang e hkrap ngu hkrap ngoi ai hte wa udik ai gaw, rai nga ai.

⁴³Dai shaloi e dinghpring ai ni gaw shanhte a Kawa a mungdan hta e, ajan zawn htoi kabrim na mara ai; na tu ai wa gaw na la u ga.

Makoi Da Ai Sutgan Hte Hkachyi Ga Shadawn

⁴⁴Sumsing lamu a mungdan gaw, ga dachyawk hta e makoi da nna, masha mu hkrup lu ai hte, bai makoi da ai sutgan hte bung nga ai: kabu gara ai myit hte shi wa nhtawm e, shi lu malu hte hpe dut kau nna, ga dachyawk dai hpe mari la wu ai.

⁴⁵Bai, sumsing lamu a mungdan gaw, kaja reng ai hkachyi hpe tam nga ai hpaga wa hte bung nga ai:

⁴⁶manu kaba ai hkachyi langai mi hpe mu hkrup jang, shi nhtang wa nhtawm e, shi lu malu hte hpe dut kau nna, ga dachyawk dai hpe mari la wu ai.

Sumgawn Ga Shadawn

⁴⁷Bai, sumsing lamu a mungdan gaw, nawng hta e kabai bang nna, nga amy myu hpe magawn la ai sumgawn hte bung nga ai.



⁴⁸Dai hpring chyat nga yang, shanhte gaw hkarang de karawt la mu ai rai nna, dung nga let, kaja ai baw hpe mung hta e bang da nna, n kaja ai baw hpe, kabai kau mu ai:

⁴⁹Dai hte maren lamu ga htum na aten hta e byin na ra ai: Lamu kasa ni pru sa nna, dinghpring ai ni a kata na, n hkru ai ni hpe lata karan da na mu ai rai nna,

⁵⁰wan htung hta kabai bang kau na maru ai: dai yang e hkrap ngu hkrap ngoi ai hte wa udik ai gaw rai nga ai.

⁵¹“Ndai lam mahkra hte hpe, nanhte chye na da mu ni?” ngu nna san mu yang, shanhte gaw, “Chye na nga ga ai,” ngu mu ai.

⁵²Bai shi gaw, Dai rai nna sumsing lamu mungdan a matu sape tai sai laika ka ai sara kadai mung, nta madu rai nga ai hte, tinang a sutdek hta na, nnan baw mung dingsa baw mung shapraw ai wa hte bung nga ai,” ngu nna shanhte hpe tsun mu ai.

Tinang A Buga Hta Arawng N Lu Ai Myihto

⁵³Ya, Yesu gaw dai ga shadawn ni hpe tsun ngut jang, dai shara kaw na shi pru mat wa ai.

⁵⁴Shi a buga de sa du wa yang shanhte a tara jawng ni hta shanhte hpe sharin shaga ya nga ai; dai rai nna, shanhte gaw myit amau nga ai hte, “Ndai wa gaw, ning re ai hpaji byeng-ya hte daru magam atsam gaw, kanang na lu la wu hka?

⁵⁵shi gaw lasama wa a kasha re ai, n rai ni? shi a kanu Mari mying ai hte, shi a kanau ni Yaku, Yawsep, Simun hte Yuda rai nga ma ai, n rai ni?

⁵⁶shi a kajan ni yawng mung, anhte hte rau nga nga ma ai, n rai ni? dai rai taw gaw, ndai wa gaw, ndai nlang hte kanang na lu la wu hka?” nga nna shi a lam myit kataw wa ma ai.

⁵⁷Yesu mahtang “Myihto gaw tinang a buga hte nta hta n rai jang she, arawng lu nga ai,” ngu nna shanhte hpe tsun mu ai.



⁵⁸Shanhte kamsham ai myit n rawng nga ma ai majaw, dai shara e magam amu law law wa shi n galaw nu ai.

Mahte 14

Baptisma Sara Yawhan Baw Daw Hkrum Ai Lam

¹Dai aten hta e Herod munggyi Yesu a kajai gumhkawng shiga hpe na lu nna,

²“Ndai wa gaw Baptisma Sara Yawhan rai nga ai: shi gaw si ai ni kaw na rawt wa sai rai nna ning re ai magam amu hpe shachyen ya nga ai,” nga nna shi a ali ama ni hpe tsun mu ai.

³Herod mahtang, shi kanau Hpilip a madu jan Herodia majaw, Yawhan hpe rim gyit la nna, htaung hta e bang da nu ai.

⁴Kaning rai nme law, Yawhan gaw, “Dai num hpe nang n mai madu na ndai,” ngu wu ai rai nna,

⁵shi hpe sat kau mayu nu ai rai timung, mung masha ni Yawhan hpe myihtoizawn nawn da mu ai majaw, shanhte hpe hkrit da mu ai.

⁶Ya Herod a shangai nhtoi du jang, Herodia shayi sha dai poi ka-ang e pru ka ai hte Herod hpe myit shapyaw ya wu ai;

⁷dai rai nna, hpyi mahpyi hte shi hpe jaw na, ngu nna dagam ai hte ga ndat da wu ai.

⁸Dai numsha a kanu shi hpe shatsam wu ai majaw, “Ndai ban hta e, baptisma sara Yawhan a baw bang ya e,” ngu wu ai.

⁹Dai hkawkam chyawm gaw, yawn la timung, dagam ai ga hte shi hte raudung sha ai ni a majaw, jaw sa na, ngu dat wu ai:

¹⁰shaloi shi shangun nna, htaung hta e Yawhan a du hpe htau dut wu ai.

¹¹Shi a baw hpe mung ban hta la pru nna, dai mahkawn hpe ap ya nu ai: shi chyawm gaw, shi a kanu hpang de la wa wu ai.



¹²Shi a sape ni mahtang dai moi mang hpe sa hta nna, lup kau nhtawm, Yesu hpe sa tsun dan mu ai.

Masha Hkying Manga Hpe Muk Daw Jaw Ai Lam

¹³Yesu gaw, dai ga na jang, li jawn let dai yang kaw nna pru mat wa nhtawm, shingran katsi ai shara de lagyim sa mat wa ai: shawa masha ni dai na mu yang, shanhte gaw mare shagu hkan na shi hfang de hkarang hku e hkan nang ma ai.

¹⁴Pru wa yang, masha wunawng wuwa kaba hpe shi mu hkrup nna, shanhte hpe matsan dum ai hte shanhte a machyi makaw hkrum ai ni hpe shamai shatsai ya mu ai.

¹⁵Ya shana de du yang, sape ni shi kaw sit sa wa nna, “Ndai shara nam mali rai nga ai hte, ahkying mung lai wa sai: shawa masha ni kahtawng hkan e shahpa sa mari la mu ga, shanhte hpe shabawn dat mu,” ngu mu ai.

¹⁶Yesu mahtang, “shanhte hpe shabawn shara n nga ai; nanhte nan shanhte hpe sha na jaw mu,” ngu nna sape ni hpe tsun wu ai:

¹⁷Shanhte chyawm gaw, “Anhte gaw muk manga hte nga lahkawng sha, lu ga ai,” ngu mu ai.

¹⁸Shi gaw, “Dai hpe ngai hfang de la wa marit,” ngu wu ai.

¹⁹Shawa masha ni tsingdu hta hkrawn taw nga mu ga shi hkang da wu ai; shaloi dai muk manga hte nga lahkawng hpe shi la nna, lamu de mada yu let dai hpe shaman ya wu ai hte ahkyep alep nna, muk dai sape ni hpe jaw dat wu ai; sape ni mung shawa masha ni hpe gam jaw mu ai.

²⁰Shaloi shanhte yawng sha nna hkru kat nga ma ai; ngam ai adaw ahkyep ni lahkawn la yang, mung shi lahkawng hpring dem naw rai nga ai.

²¹Dai sha ai ni chyawm gaw, numsha hte ma kaji hpe n hti lawm yang, lasha hkrai hkying manga daram rai nga ma ai.

Hka Ntsa Yesu Lam Hkawm Ai Lam



²²Shaloi jang, Yesu gaw, shawa masha ni hpe garai n shabawn dat yang, sape ni hpe li shajawn nna, shi shawng e wora hkran de rap mat wa shangun mu ai.

²³Shawa masha ni hpe shabawn dat kau nhtawm, akyu hpyi na matu, bum ntsa de shi hkrai lung wa ai: nrim rim rai jang, shi chyu sha dai yang e hti nga ai.

²⁴Dai li chyawm gaw, stadia law law wa hkarang hte gang wa sai rai nna, dai nbung n sun nga ai majaw, hka leng ni dai hpe kayat shadang mu ai,

²⁵Ya shana na ahkying ladaw mali hta e, shi gaw nawng ntsa e hkawm let, shanhte hpang de hkan sa nang ai.

²⁶Dai nawng ntsa e shi hkawm wa ai hpe, sape ni mu mu yang, shanhte kajawng nna, “Dai gaw minla rai nga ai,” nga nna hkrit gari ai hte marawn ma ai.

²⁷Shaloi jang Yesu gaw, “Myit apyaw sha nga mu; ngai she rai nngai; hkum hkrit nga myit,” ngu nna shanhte hpe tsun mu ai.

²⁸Petru mahtang htan nna, “Madu e, nang rai n yang gaw, hka ntsa hku nang kaw sa du lu na, ngai hpe shaga la e,” ngu wu ai:

²⁹shi gaw, “Sa rit,” ngu wu ai. Dai rai nna Petru gaw li hta na yu hkrat nna, hka ntsa e hkawm let, Yesu hpang de sa wa ai.

³⁰Rai timung, nbung hpe mu jang shi hkrit nga ai; dai rai nna hka hta lup bang wa jang, shi gaw, “Madu e, ngai hpe sai la e,” ngu nna jahtau wu ai.

³¹Shaloi jang Yesu gaw shi a lata ladawn nna, shi hpe dun la let, “Ai n kam ai wa e, hpa majaw nang kam shut nga n ta?” ngu nna shi hpe tsun wu ai.

³²Shan gaw dai li hta shang mat jang, dai nbung num mat wa ai:

³³dai li kata e nga ai ni mahtang shi hpe nawku nna, “Nang gaw Karai Kasang a Kasha gaja wa teng teng rai nga ndai,” ngu mu ai.

³⁴Ya wora hkran de rap kawt jang, shanhte Genesaret mare de du ma ai.



³⁵Dai shara e nga ai masha ni shi hpe chye jang, dai mung grup yin a shara magup hkan na machyi makaw hkrum ai ni hpe, shi kaw woi sa bang shangun mu ai rai nna,

³⁶shi a palawng banbyau hpe sha ahtawk na ahkang hpyi nem mu ai: ahtawk ai ni kadai mung mai mat wa ma ai.

Mahte 15

San Seng Ai Hte N San Seng Ai

¹Dai shaloi e, Yerusalem mare de na Hparishe ni hte laika ka ai sara ni, Yesu kaw sa du nna,

²“Na a sape ni gaw hpa majaw ji wa ni a ahtung alai tawt kau nga ma ta? shanhte gaw lata n kashin ai nan, muk sha ma ai,” ngu mu ai.

³Shi shanhte hpe htan nna tsun mu ai gaw, “Taw, nanhte wa gaw, hpa majaw nanhte a ahtung alai hte, Karai Kasang a ga matsun hpe tawt kau nga myit ta?

⁴Kaning rai nme law, ‘Na nwa hte nnu hpe hkungga lara di u; bai Tinang a kanu kawa hpe n hkru ai ga tsun ai wa gaw, teng teng si u ga,’ nga nna Karai Kasang tsun nga timung,

⁵nanhte mahtang gaw, ‘Tinang a kanu kawa hpe, Nang nye a lata na lu la mai ai arai gaw, Karai Kasang a matu kumhpa rai mat sai, nga nna tsun na gaw mai nga ai,’ ngu kau mu ai:

⁶shing nga nna, tinang a kawa hpe n hkungga nga ai; Karai Kasang a ga matsun hpe mung, nanhte a ahtung alai hte nanhte sai kau mu ai.

⁷Sawt ai ni e, “Ndai amyau gaw, tinang a nten hte ngai hpe hkungga lara rai ma timung, Tinang a myit gaw, ngai hte tsan gang malu ai.

⁸Masha ga matsun hku sha sharin shaga nga ma ai majaw, Shanhte kaman lila ngai hpe nawku da mi ai,”

⁹nga nna, nanhte a lam Esaia tsun ai myihtoia ga ang nga malit dai.



¹⁰Shaloi shawa masha ni hpe shi shaga la nna tsun mu ai gaw, “Madat mara nna chye na la mu:

¹¹n-gup de shang wa ai arai gaw, masha hpe awu asin di kau lu ai n rai; n-gup hta na pru wa ai mahtang gaw, masha hpe awu asin di kau nga ai,” ngu wu ai.

¹²Shaloi sape ni sit sa nna, “Ya tsun ai ga ndai Hparishe ni na jang, shanhte myit na machyi ma ai hpe nang chye nga n ni?” ngu nna shi hpe tsun mu ai.

¹³Shi htan nna, “Sumsing lamu hta nga ai nye Wa n hkai da ai hpun yawng hte gaw, ru hte nawng baw kau ai hkrum na ra ai.

¹⁴Shanhte gaw nga nga mu ga: myi kyaw ninglen lam madun ai ni rai nga ma ai: myi kyaw ai wa gaw, myi kyaw wa hpe lam madun a taw gaw, shan lahkawng gaw nhkun kata de hkrat na mara ai,” ngu mu ai.

¹⁵Shaloi Petru gaw, “Ndai ga shadawn anhte hpe htai dan mi,” ngu nna htan wu ai.

¹⁶Yesu gaw, “Ya du hkra nanhte mung, myit n kung nga myit ni?

¹⁷N-gup de shang ai arai yawng hte gaw, kan kata e du nhtawm, hkum tsan ai shara de kabai kau ai hkrum nga ai hpe, nanhte n dum lu mu ni?

¹⁸N-gup hta na pru wa ai mahtang gaw, myit masin hta na byin pru ai rai nna, dai hte gaw masha hpe awu asin di kau wu ai.

¹⁹Kaning rai nme law, myit masin hta na n hkru ai myit mang ai, masha sat na, num shaw na, num shut hpyit na, lagu na, n teng n man ai sakse hkam na hte shatan nhkan ai lam hte gaw byin pru wa ai.

²⁰Dai hte gaw masha hpe awu asin di kau ai lam rai nga ai; lata n kashin ai hte muk sha na mahtang gaw, masha hpe awu asin di kau wu ai n rai,” ngu wu ai.

Hknan Numsha Langai A Makam Masham



²¹Ya Yesu gaw dai yang na pru wa nna, Turu hte Sidun a mung ginwang hkan e sa du ai.

²²Shaloi, Yu mu, Hkanan amyumsha langai mi, dai mung a ga jarit de na pru sa nna, “Dawi a Kasha, Madu e, ngai hpe matsan dum e law; nye a shayi sha nat e zingri ai grai hkrum nga ai,” nga nna jahtau let tsun wu ai.

²³Shi chyawm gaw ga hkaw mi pyi n htan wu ai. Shi a sape ni mung sit sa nna, “Shi hpe shabawn kau u; anhte a hpang e shi hkan jahtau nga ai,” ngu nna shadut mu ai.

²⁴Shi htan nna, “Israela nta na dam mat wa ai sagu ni a matu sha, ngai hpe shangun dat nngai,” nga ai.

²⁵Dai numsha mahtang gaw, sit sa wa nna, shi hpe nawku let, “Madu e, ngai hpe karum e law,” ngu wu ai.

²⁶Shi gaw, “kasha ni a shahpa hpe la nhtawm, gwi ni hpe jaw kau na gaw, n sut nga ai,” ngu nna htan wu ai;

²⁷Dai numsha mahtang, “Rai nga ai, Madu e; gwi ni gaw tinang a madu a sha ku hta na hkrat ai ayun yaw hpe sha mai nga ai,” nga ai.

²⁸Dai rai nna Yesu gaw, “Numsha e; na a kamsham ai gaw kaba nga lit dai; nang tsaw nga ai hku byin wa lit ga,” ngu nna, shi hpe htan wu ai. Dai ahkying kaw nna, shi a shayi sha mai mat lu ai.

Masha Hkying Mali Hpe Lusha Jaw Sha Ai Lam

²⁹Bai Yesu gaw dai shara kaw na sat sa wa nna, Galile nawng makau de sa du ai: dai bum ntsa de shi lung wa nna, dai yang e dung nga ai.

³⁰Shaloi masha wunawng wuwa kaba shi kaw sa du ma ai hte, lagaw hten ai, lata hten ai, myi kyaw ai, n chye shaga ai hte ana amyumyu kap ai masha law law wa hpe, shanhte lahku sa ma ai rai nna, shi a lagaw nhpang e shayu tawn da mu ai: shi shanhte hpe shamai shatsai di mu ai.

³¹Dai rai nna, n chye shaga ai ni shaga lu ma ai, lagaw hten ai ni hkawm sa lu ma ai hte, myi kyaw ai ni myi mu lu ma ai hpe, shawa masha ni mu mu



yang, shanhte mau mahka nga ma ai rai nna, Israela Karai Kasang hpe shakawn kungdawn mu ai.

³²Shaloi Yesu shi a sape ni hpe shaga la nna, “Ndai masha hpung ni hpe ngai matsan dum nga nngai: ya masum ya tup shanhte ngai hte rau nga nga masai rai nna, shahpa hpa mung n nga masalu ai: lam hkan e hki ba htum ai n hkrum mu ga, kawsi nga ma yang ngai shanhte hpe n shabawn dat mayu nngai,” ngu mu ai.

³³Sape ni mahtang, “Masha nde wa nan hkru kat lu hkra muk ningsan wa, ndai nam mali hta e, kanang na lu la na ga ta?” ngu nna shi hpe tsun mu ai.

³⁴Yesu gaw, “Nanhte kaw muk gade wa nga nga a ta? ngu nna shanhte hpe san mu ai. Shanhte gaw, Muk tawng sanit hte nga kaji loi mi sha nga nga ai,” ngu mu ai.

³⁵Shaloi shawa masha ni hpe ga hta dung nga na, shi hkang da nhtawm, dai muk sanit hte nga ni hpe la nna,

³⁶shakawn ngut jang ahkyep alep di ai hte sape ni hpe jaw mu ai; sape ni mahtang shawa masha ni hpe gam jaw mu ai.

³⁷Shing rai shanhte yawng sha nna hkru kat nga ma ai hte ngam ai adaw ahkyep ni hpe lahkawn la yang, mung sanit hpring dem rai nga ai.

³⁸Dai sha ai ni gaw, numsha hte ma kaji hpe n hti lawm yang, lasha hkrai hkying mali rai nga ma ai.

³⁹Dai shawa masha ni hpe shi shabawn dat nhtawm, li hta shang nna, Magadan ginwang hkan e sa du ai.

Mahte 16

Lamik Kumla Hpyi Ai Lam

¹Shaloi Hparishe ni hte Saduke ni sa du nna, shi hpe chyam dinglik yu let, lamu de na lamik kumla madun dan mi ga, hpyi ma ai.

²Shi gaw, “[Shana de e, lamu hkyeng yang gaw, Lamu san na ra ai, nga nna nanhte tsun ga myit dai:



³Bai, jahpawt e rai jang gaw, lamu hkyeng ai hte n san nga ai majaw, Laru marang wa na ra ai, nanhte nga ga myit dai. Shing rai, lamu a man hpe nanhte chye ginhka lu mu ai rai timung ndai prat na kumla ni hpe, n chye ginhka myit dai.]

⁴N hkru ai hte shut hpyit ai amyu gaw, lamik kumla tam nga ai; rai timung, Yona a lamik kumla hta kaga, hpa lamik kumla mung, shanhte hpe n dan na nme ai,” ngu nna tsun mu yang, shi shanhte hpe kau da nna, pru mat wa ai.

Hparishe Ni Hte Saduke Ni A Matsi

⁵Bai sape ni gaw wora hkran de rap du yang, muk la gun na hpe malap kau ma ai.

⁶Shaloi Yesu gaw, “Hparishe ni hte Saduke ni a matsi hpe matsing da nna koi kau mu,” ngu nna shanhte hpe tsun wu ai.

⁷Shanhte mahtang, “Anhte muk n gun nga ga hka,” nga nna shada da tsun wa ma ai.

⁸Yesu dai hpe hten wu yang, “Ai n kam ai ni e, nanhte muk n gun ai hpe tau nna, hpa majaw shada da tsun wa myit ta?”

⁹Masha hkying manga, dai muk manga hpe sha lu nna, nanhte mung gade naw lahkawn la mu ai hte,

¹⁰masha hkying mali, dai muk sanit hpe sha la lu nna, nanhte mung gade naw lahkawn la lu ai hpe, nanhte n sawn yu ai hte, n dum da mu ai?

¹¹Muk a lam ngai nanhte hpe n tsun nngai gaw, nanhte hpa rai n dum nga myit ta? Hparishe ni hte Saduke ni a matsi hpe koi kau mu, ngu nna she ngai tsun made ai,” ngu wu ai.

¹²Dai rai nna, muk hta na matsi hpe n rai, Hparishe ni hte Saduke ni a sharin shaga ai lam koi kau na she, shi tsun nga ai hpe, shanhte chye na mu ai.

Yesu Kadai Re Ai Hpe Petru Yin La Ai Lam



¹³Ya, Yesu gaw Kesare-Hpilip mare a ginwang hkan e du wa yang, “Dai Masha Kasha rai nga ai hpe, masha ni kadai wa rai nga ai, nga nga ma ta?” ngu nna shi a sape ni hpe san mu ai.

¹⁴Shanhte gaw, “Nkau mi, Baptisma Sara Yawhan; kaga ni gaw, Elia; bai kaga ni gaw, Yeremia, shing n rai myihtoing langai ngai re ai, nga ma ai,” ngu mu ai.

¹⁵Bai shi gaw, “Nanhte mahtang ngai hpe kadai wa rai nga ai, nga nga myit ta?” ngu wu ai.

¹⁶Simun Petru gaw htan nna, “Nang gaw Hkristu ngu ai ahkrung nga ai Karai Kasang a Kasha rai nga ndai,” ngu wu ai.

¹⁷Dai rai nna Yesu gaw, “Bara-Yona Simun e, nang a lu ndai: ashan hte asai gaw, nang hpe dai madun dan ai n rai; samsing lamu e nga ai nye a Wa gaw dai hpe madun dan da ndai.

¹⁸Bai, nang hpe ngai tsun de ga, Nang Petru rai nga ndai hte, ndai lunghkrung ntsa e nye a Hpung hpe ngai de da na we ai rai nna. Katsan ga na chyinghka ni, dai hpe dang kau lu na n rai.

¹⁹Samsing lamu na mungdan a samsaw ni ngai nang hpe ap ya na de ai rai nna, dinghta ga hta nang gyit da mada gaw, samsing lamu hta mung gyit da ai hkrum na ra ai; dinghta ga hta nang raw maraw gaw, samsing lamu hta mung, raw kau ai hkrum na ra ai,” ngu nna shi hpe htan wu ai.

²⁰Bai, Hkristu shi rai nga ai gaw, kadai hpe mung n tsun dan mu ga, sape ni hpe ginhtim da mu ai.

Shi A Si Hkam Na Lam Yesu Tsun Ai

²¹Dai aten kaw nna Yesu Hkristu gaw, Yerusalem mare sa lu na hte agyi salang ni, hkinjawng agyi ni hte laika ka ai sara ni a lata hta e nni nkri law law wa hkrum nna, sat kau na hpe hkam la nhtawm, masum ya nhtoi hta e, bai sharawt la lu na lam, shi a sape ni hpe madun dan hpang wu ai.



²²Dai rai nna Petru gaw, shi hpe shaga la nna, “Madu e, dai nang hta n byin u ga; dai gaw nang hpe galoi n hkra lu na rai,” ngu nna shi hpe jet kau wu ai.

²³Shi mahtang kayin nhtawm Petru hpe, “Satan e, nye h pang de sit mat wa u; Karai Kasang hte seng ai lam n rai, masha hte seng ai lam hpe sha nang myit nga ndai majaw, nye a matu myit kataw shara nang rai nga ndai,” ngu nna tsun wu ai.

²⁴Bai, Yesu gaw shi a sape ni hpe, “Ngai h pang de sa wa mayu ai wa kadai rai timung, tinang a hkum hpe nyet kau lu na rai nna, shi a wudang hpai let, ngai kaw hkan nang ru ga.

²⁵Tinang a asak hpe hkye la mayu ai wa kadai mung, dai sum mat na lu ai; nye a jaw e tinang a asak sum ai wa chyawm gaw, dai hpe mu lu na ru ai.

²⁶Bai, masha gaw nga yawng nga pra kawm dawm amyat lu la ninglen, tinang asak sum mat yang gaw, shi a matu hpa akyu nga lu ta? masha gaw, hpa gawng malai hkungga hte wa tinang a asak hpe shaw la lu na a ta?

²⁷Kaning rai nme law, dai Masha Kasha gaw Kawa a hpung shing kang hte shi a lamu kasa ni hte nawng, du na ra ai; dai shaloi e, tinang galaw ai hte maren langai hte langai hpe bai htang na ra ai.

²⁸Ngai nang hpe teng teng tsun made ga, nang e tsap nga ai ni nkau mi, dai Masha Kasha gaw shi a mungdan hta du wa ai hpe, garai n mu mu gaw, si ai n hkrum na ma ai,” ngu mu ai.

Mahte 17

Ahpraw Asam Galai Ai Lam

¹Ya kru ya lai jang, Yesu gaw, Petru, Yaku hte shi a kanau Yawhan hte hpe shaga la nhtawm, tsaw ai bum ntsa de kaga lak shanhte hpe woi lung mu ai.



²Shaloi shanhte a man e shi ahpraw asam galai wa ai hte, shi a myi man gaw, jan zawn htoi kabrim nna, shi a hpun palawng nhtoi zawn hpraw tu wa lu ai:

³dai hta n-ga Mawshe yan Elia mung, shi hte ga tsun let, shanhte a man e dan pru ma ai.

⁴Shing rai Petru gaw, “Madu e, ndai yang e anhte nga na mai nga ai: nang hkraw n yang gaw, nang e sum masum, na a matu langai mi, Mawshe a matu langai mi, Elia a matu langai mi, ngai gap na nngai,” ngu nna Yesu hpe tsun wu ai.

⁵Dai ga shi naw tsun nga yang, yu mu, htoi tu ai sumwi gaw shanhte hpe ka-up mu ai hte dai sumwi hta na nsen pru nna, “Ndai wa gaw ngai sharawng awng ai, ngai tsawra ai ngai Sha rai nga ai: shi a ga madat mara mu,” nga ai.

⁶Sape ni dai hpe na jang, shanhte myi man dagup nna, nachying hkrit gari nga ma ai.

⁷Shaloi Yesu wa nna shanhte hpe ahtawk let, “Rawt mu, hkum hkrit nga myit,” ngu wu ai.

⁸Shanhte dawng yu mu yang, Yesu hta kaga, kadai hpe mung n mu manu ai.

⁹Ya dai bum na shanhte yu hkrat wa ma yang, Yesu gaw, “Dai Masha Kasha si ai ni kaw na sharawt la ai garai n hkum hkum gaw, ndai shingran hpe, kadai wa hpe mung hkum tsun dan myit,” ngu nna shanhte hpe hkang dat mu ai.

¹⁰Shaloi shi a sape ni, “Dai rai taw gaw, Elia shawng sa du na ra ai, nga nna laika ka ai sara ni hpa majaw tsun nga ma ta?” ngu nna shi hpe san mu ai.

¹¹Shi htan nna, “Elia gaw sa du ra ai rai nna, yawng mayawng hte hpe shagrin da lu nu ai:



¹²rai timung, ngai nanhte hpe tsun made ai gaw, Elia du boi sai rai nna, shanhte shi hpe n chye mu ai majaw, tinang a myit hte maren di kau manu ai; dai Masha Kasha mung, shanhte a lata hte dai hte maren nni nkri hkrum na ra ai,” ngu wu ai.

¹³Dai majaw Baptisma Sara Yawhan hpe lakap nna, shi tsun nga ai gaw, sape ni chye na mu ai.

Mamu Mu Ai La Kasha Hpe Shamai Ai Lam

¹⁴Ya shawa masha ni h pang de wa du ma yang, masha langai mi shi kaw sit sa nna, lahput hput di let, “Madu e, ngai sha hpe matsan dum ya e; shi mamu mu ai rai nna, atsu atsam grai hkrum nga ai:

¹⁵law law lang wa wan hta mung, law law lang wa hka hta mung, shi kataw bang bang re ai:

¹⁶na a sape ni h pang de ngai shi hpe woi wa lu timung, shanhte n shamai lu mu ai,” ngu mu ai.

¹⁷Yesu htan nna “Makam masham n rawng ai hte nhtan shai ai amy e, ngai nanhte hte rau gaten du hkra nga nga lu na rai ta? gaten du hkra, nanhte hpe sharang nga lu na rai ta? ngai h pang de shi hpe woi sa marit,” ngu wu ai.

¹⁸Shaloi Yesu shi hpe daru kau wu ai rai nna, dai nat gaw shi kaw na pru mat wa ai; dai ahkying kaw nna dai ma gaw mai mat lu ai.

¹⁹Dai h pang sape ni hkrai sha Yesu h pang de sit sa wa nna, “Anhte gaw dai nat hpe hpa majaw n shaden kau lu gaw ta?” ngu mu ai.

²⁰Shi gaw, “Nanhte ai n kam myit dai majaw, n di lu mu ai; nanhte hpe ngai teng teng tsun made ai gaw; Kamsham ai myit chyinghkrang tum dalam nanhte rawng nga myit yang gaw, ndai bum hpe, Wora de htawt sit mat u, ngu nna nanhte tsun mu yang, dai htawt sit mat na ra ai: nanhte n di lu na amu hpa mung n nga na re ai,” ngu nna shanhte hpe tsun mu ai.

²²Ya, Galile mung hta shanhte wa zup ma yang, Yesu gaw, “Dai Masha Kasha hpe masha ni a lata hta ap kau ai hkrum na aten ni magang wa ra ai:



²³shanhthe shi hpe sat kau na maru ai rai nna, masum ya nhtoi hta e sharawt la ai shi hkrum na ra ai,” ngu nna shanhthe hpe tsun wu ai; dai rai nna, shanhthe nachying myit yawn nga ma ai.

Nawku Htingnu Alu

²⁴Bai, shanhthe Kaperna-um de wa du ma yang, nawku Htingnu na alu lahkawn ai ni gaw Petru kaw sa du nna, “Nanhthe a sara gaw dai shekela chyen mi n bang ga a ni?” ngu mu ai.

²⁵Shi gaw, “Bang ga ai,” ngu wu ai. Ya Petru nta hta shang wa yang, Yesu shi hpe hkap tsun nna, “Simun e, nang kaning rai myit da wu ta? ga ntsa hkawhkam ni, kang hte hkansi kadai kaw na hta ma ta? tinang kashu kasha ni kaw na hta ma ni? shing n rai, yu maya ni kaw na hta ma ni?” ngu wu ai.

²⁶Shi gaw, “Yu maya ni kaw na hta ma ai,” ngu wu yang, Yesu gaw, “Dai rai taw gaw, kashu kasha ni lawt lu ma ai:

²⁷rai timung, anhte a majaw shanhthe myit n kataw mu ga, nawng de sa nna, nga myek jahkrat bang u; shawng lu ai nga hpe shaw la nhtawm, n-gup mahka yang, shekela pa mi nang mu na ru ai: dai hpe la nna, ngai hte na a matu shanhthe hpe ya u,” ngu nna shi hpe tsun wu ai.

Mahte 18

Grau Kaba Ai Kadai Rai Ta?

¹Dai ahkying hta e sape ni gaw Yesu hpang de sa du nna, “Sumsing lamu a mungdan hta kadai wa mahtang grau kaba nga a ta?” ngu nna san mu ai.

²Dai rai nna shi gaw ma kaji langai mi hpe shaga la ai hte, shanhthe a ka-ang e shatsap tawn nhtawm,

³“Nanhthe hpe ngai teng teng tsun made ai gaw, nanhte myit n kayin nna, ma kaji zawn n tai myit yang gaw, sumsing lamu a mungdan hta, nanhte n shang lu na myit dai.



⁴Ndai ma kaji zawn, tinang a myit shanem ai wa kadai rai timung, sumsing lamu a mungdan hta, grau kaba ai wa tai na ra ai.

⁵Ndai ma kaji zawn re ai wa langai mi hpe, nye a amying hte hkap la ai wa kadai mung, ngai hpe hkap la nga ai.

⁶Ngai hpe kamsham nga ai, ndai ma kaji ni hta na langai mi hpe, myit kataw shangun ai wa kadai mung, shi a du hta htumrin lung kaba noi nna, nawng na sung htum ai shara de jahkrat kau na gaw, ging nga ai.

⁷Myit kataw shara nga nga ai majaw, mungkan ga na ni dingnye lu ma ai: myit kataw shara n nga hkra gaw, n rai lu ai; rai timung, myit kataw shara shabyin dat ai wa gaw, dingnye lu ai.

⁸Na a lata, shing n rai, na a lagaw nang hpe myit kataw shangun n yang gaw, dai hpe kahtam dut kabai kau u: lagaw lata hkum hkum re ai hte, htani htana wan hta jahkrat kau ai hkrum na hta, hkum daw hten ai hte asak hkrung ai de shang na gaw, grau mai nga ai.

⁹Na a myi nang hpe myit kataw shangun n yang gaw, dai hpe malawk kabai kau u: myi lahkawng maga hkum ai hte, ngarai mung na wan hta jahkrat kau ai hkrum na hta, myi maga sha nga ai hte asak hkrung ai de shang na gaw, grau mai nga ai.

Dam Mat Ai Sagu

¹⁰Dai ma kaji langai mi hpe pyi nanhte n gawn n sawn n di kau myit ga, sadi nga mu: nanhte hpe ngai tsun made ga, Sumsing lamu kata e, shanhte a lamu kasa ni gaw, sumsing lamu na nye Wa a myi man hpe, galoi mung a mada nga ma ai.

¹²Nanhte kanning ngu myit da mu ta? masha langai ngai sagu latsa lu nna, dai hta na langai mi dam mat yang, dai jahku shi jahku hpe bum lang hkan e shi tawn da nhtawm, dam mat ai hpe sa tam ga ai, n rai ni?

¹³Dai hpe mu hkrup jang, n dam ai sagu jahku shi jahku a matu kabu gara ai hta, dai langai sha a matu grau nna kabu gara nga ai, ngai teng teng nanhte hpe tsun made ai.



¹⁴Dai hte maren, ndai ma kaji langai mi hpe pyi jahten kau ai hkrum na gaw, sumsing lamu hta nga ai nye Wa gaw, n hkraw nga ai.

Nang Hpe Shut Hpyit Ai Hpunau

¹⁵Na nhpu nnau wa nang hpe shut hpyit kau yang gaw, shi h pang de sa nhtawm, nan lahkawng hkrai chyaw rai da nna, shi a mara hpe madun u: na a ga hpe madat la a yang gaw, na nhpu nnau wa hpe nang mawai la lu nu ai.

¹⁶Na a ga hpe n madat la yang gaw, marai langai lahkawng hpe naw shaga la nna, hpa hku hpa lam rai timung, sakse lahkawng masum a n-gup ga hte dawdan ya mu.

¹⁷Shanhte a ga n madat hkraw a yang gaw, dai Hpung hpe sa shana ya mu: dai Hpung hpe mung n madat hkraw a yang gaw, tara maigan wa hte kang hta ai wa zawn, na a man e shi rai u ga.

¹⁸Ngai nanhte hpe teng teng tsun made ai gaw, Dinghta ga hta nanhte gyit da mada gaw, sumsing lamu hta mung, gyit da ai hkrum na mara ai: dinghta ga hta nanhte raw maraw gaw, sumsing lamu hta mung, raw kau ai hkrum na mara ai.

¹⁹Bai, nanhte hpe ngai tsun made ga, Nanhte hta na marai lahkawng, dinghta ga hta e myit hkrum da ai hte hpa lam hpe mung hpyi mu yang gaw, sumsing lamu e nga ai nye Wa gaw, shan a matu dai hpe shatup ya na mu ai.

²⁰Kaning rai nme law, marai lahkawng masum, nye a mying hpe gang nna zuphpawng nga ma yang gaw, dai yang shanhte a ka-ang e ngai mung lawm nga nngai,” ngu mu ai.

Matsan Dum Myit N Rawng Ai Mayam

²¹Shaloi Petru shi kaw sit sa nna, “Madu e, nye hpunau wa ngai hpe bai shut shut rai yang gaw, ngai gade lang shi a mara raw kau nga lu na rai ta? sanit lang du hkra rai ni?” ngu wu ai.



²²Yesu gaw, “Sanit lang du hkra sha n rai; sanit shi e htam sanit lang du hkra, mai rai nga ai, ngai nang hpe tsun de ai,” ngu wu ai.

²³“Dai rai nna sumsing lamu a mungdan gaw, shi a mayan ni hpe, ga jahpan la mayu ai hkawhkam wa langai mi hte bung nga ai.

²⁴Ga jahpan la nga a yang, gumhpraw mun mi hka kap ai masha langai mi hpe, shi kaw woi sa mu ai.

²⁵Hka wa na, shi hpa mung n lu ai majaw, shi hkum, shi a madu jan, shi a kasha ni mung, shi lu malu yawng hte hpe mung, dut kau nna hka wa u ga, nga nna shi a madu hkang da nga ai.

²⁶Dai majaw mayam wa gaw, lahput hput di da nna shi hpe nawku let, Ngai hpe matsan naw dum e law, ngai mahkra nang hpe wa na de ai, ngu wu ai.

²⁷Dai rai nna, mayam a madu gaw shi hpe matsan dum nna, dat dat wu ai hte, shi a hka raw kau ya wu ai.

²⁸Shaloi dai mayam wa pru nna shi kaw gumhpraw latsa sha hka kap ai mayam manang langai mi hpe hkrum jang, shi hpe dun la ai hte shi du hpe gra chyit di nna, Nye hka ya wa e, ngu wu ai.

²⁹Dai majaw mayam manang wa gaw lahput hput di da nna, Ngai hpe matsan naw dum e law, ngai nang hpe wa na de ai, ngu nna hpyi nem wu ai.

³⁰Shi mahtang n hkraw wu ai rai nna, hka wa kau ai aten du hkra, htawng hta e shi hpe jahkrat da wu ai.

³¹Ya, shi a mayam manang ni dai hpe mu hkrup mu yang, shanhte nachying myit yu machyi ya mu ai rai nna, dai byin mabyin hte shanhte a madu hpe wa shana da mu ai.

³²Shaloi jang shi a madu gaw shi hpe shaga la nna, N hkru ai mayam e, nang ngai hpe hpyi nem ndai majaw, nang hta kap ai hka yawng, ngai raw kau ya sade ai:



³³ngai nang hpe matsan dum de ai hte maren, na a mayam manang hpe mung, nang matsan mai dum ndai, n rai ni? ngu wu ai.

³⁴Shi a madu mung masin pawt nna, shi hka wa kau ai aten du hkra, mang galang ni a lata hta shi hpe ap kau wu ai.

³⁵Shing rai nanhte hta na kadai wa rai timung, tinang a hpunau wa mara hpe myit masin yawng hte n raw kau ya myit yang gaw, sumsing lamu na nye Wa mung, nanhte hpe tai na marin dai,” ngu wu ai.

Mahte 19

Num Jahka Ai Hte Seng Nna Sharin Ya Ai Lam

¹Ya, ndai ga hpe Yesu tsun shangut ai hpang, shi Galile mung na pru wa nhtawm, Yawdan hka wora hkran na Yuda mung a ga jarit de sa du ai.

²Masha wunawng wuwa kaba shi kaw hkan nang ma ai rai nna, shi dai yang e shanhte hpe shamai shatsai ya mu ai.

³Shaloi Hparishe ni shi kaw sa du nna, shi hpe chyam dinglik yu let, “Hpa mara hpe mung hkan nna, tinang a madu jan hpe shabawn kau na, mai nga a ta?” ngu yu mu ai.

⁴Shi gaw, “Shawng nnan e hpan da ai wa gaw, lasha yan numsha hpe hpan da mu ai rai nna,

⁵De a majaw lasha gaw shi a kanu yan kawa hpe kau da nhtawm, madu jan hte kanawn nna, shan lahkawng gaw hkum shan langai sha tai lu na mara ai, nga nna shi tsun ai ga hpe nanhte n hti yu myit ni?

⁶Dai majaw shan gaw, lahkawng rai nga ma ai n rai, hkum shan langai sha rai nga ma ai. Dai rai nna, Karai Kasang matut da nu ai hpe, masha gaw n jahka kau u ga,” ngu nna htan wu ai.

⁷Bai shanhte gaw, “Dai rai taw, jahka ai laika jaw nna, shi hpe shabawn kau lu na, nga nna, hpa majaw Mawshe hkang da nga a hka?” ngu mu ai.



⁸Shi gaw, “nanhte a myit ja nga malit dai majaw, tinang a madu jan hpe shabawn kau na ahkang, Mawshe jaw myit dai; rai timung, shawng npawt kaw nna shing n nga ai.

⁹Nanhte hpe ngai tsun made ga, Hpye ai lam hta kaga, tinang a madu jan hpe shabawn kau nhtawm, num kaga hpe hkungran la ai wa kadai mung, num shaw ai wa tai nga ai,” ngu nna shanhte hpe tsun wu ai.

¹⁰Dai rai nna sape ni gaw, “tinang a madu jan hte madu wa a lam dai hku rai nga yang gaw n hkungran yang mahtang grau mai nga ai,” ngu mu ai.

¹¹Shaloi shi shanhte hpe tsun mu ai gaw, “Masha mahkra dai ga hpe hkam nga lu ma ai. n rai; hkam nga lu na chyeju lu la ai ni sha, hkam nga lu ma ai.

¹²Kaning rai nme law, masha nkau mi gaw kanu a hkritung nna la chyasi tai nga ma ai; la chyasi nkau mi gaw, masha a lata hte la chyasi tai mat ma ai; la chyasi nkau mi gaw, sumsing lamu a mungdan majaw tinang a hkum hpe chyasi kau mu ai: dai ga hpe hkam lu ai wa, hkam nga u ga,” ngu mu ai.

Ma Kaji Ni Hpe Yesu Tsawra Ai Lam

¹³Shaloi, ma kaji ni a ntsa e lata mara da nna, akyu hpyi ya mu ga, shi hpanng de shanhte hpe woi sa mu ai: sape ni mahtang shanhte hpe hkap daru kau mu ai.

¹⁴Yesu chyawm gaw, “Ma ni hpe ngai hpanng de sa na ahkang jaw nna shanhte hpe hkum ban shadang myit; kaning rai nme law, sumsing lamu a mungdan gaw dai zawn re ai ni a mungdan rai nga ai,” ngu mu ai.

¹⁵Shaloi shanhte a ntsa e shi lata mara da nhtawm, dai shara na pru mat wa ai.

Lusu Ai Shabrang Wa

¹⁶De a hpanng e, yu mu, marai langai mi shi kaw sa du nna, “Sara e, n htum nwai asak lu la hkra, kaja ai hpa baw ngai mai galaw na rai ta?” ngu yu wu ai.



¹⁷Shi gaw, “Kaja ai ngu mai ai lam, nang hpa rai ngai hpe san yu n ta? Kaja ai wa langai mi nga nga ai: nang nan asak hkrung ai de shang mayu n yang gaw, jep ai tara hpe hkan nang nga u,” ngu nna shi hpe tsun wu ai.

¹⁸Dai wa gaw, “Gara tara hpe mahtang rai ta?” ngu wu ai. Yesu gaw, “Masha hkum sat, masha num hkum shaw, hkum lagu, n teng n man ai sakse hkum hkam;

¹⁹nnu yan nwa hpe hkungga lara di u; na a htingbu wa hpe na a hkum hte maren tsawra nga u,” ngu wu ai.

²⁰Dai shabrang wa gaw, “Dai yawng mayawng hte hpe ngai hkan shatup se ai: hpa mahtang ngai naw ra nga n ta?” ngu nna shi hpe tsun wu ai.

²¹Shaloi Yesu gaw, “Nang dinghpring mayu nga n yang gaw, wa su, na a arai ni hpe dut kau nna, matsan mayan ni hpe karan jaw u; shing rai jang, sumsing lamu ntsa e nang sutgan lu na rin dai: ngai kaw mung sa hkan nang rit,” ngu nna shi hpe tsun wu ai.

²²Dai shabrang wa gaw dai ga na jang, myit yawn la let byawn hprang rai mat wa ai: kaning rai nme law, shi arai law law lu su ai wa rai nga ai.

²³Dai rai nna Yesu gaw shi a sape ni hpe, “Ngai nanhte hpe teng teng tsun made ga, sut su ai wa gaw, sumsing lamu a mungdan hta nachying wa shang yak nga ai.

²⁴Bai, ngai nanhte hpe tsun made ga, Sutgan lu ai wa gaw Karai Kasang a mungdan hta shang loi ai hta, gawla-uk gaw samyit na hku gale na grau loi nga ai,” ngu nna tsun wu ai.

²⁵Sape ni dai ga na ma yang, nachying myit mau mat ai hte “Dai rai taw gaw, kadai wa mi hkye hkrang la ai kaw du lu na a ta?” nga ma ai.

²⁶Yesu mahtang shanhte hpe mada yu nna, “Dai amu hpe masha gaw dang di lu ai n rai; Karai Kasang mahtang gaw, yawng mayawng dang di lu ai,” ngu mu ai.



²⁷Shaloi Petru htan nna, “Yu u, anhte gaw arai yawng mayawng hpe kau da nna, nang kaw hkan nang saga ai; dai rai nna anhte hpa lu la na rai nga ga ta?” ngu wu ai.

²⁸Yesu gaw, “Nanhte hpe ngai teng teng tsun made ga, dai Masha Kasha gaw shi a arawng sadang a tingnyang hta e dung nga yang, bai shangai wa ai aten hta e ngai kaw hkan nang nga ai ni, nanhte mung, tingnyang shi lahkawng hta dung lawm na marin dai rai nna, Israela a amyu shi lahkawng hpe tara dara lu na maru ai.

²⁹Nye amying a matu mara, nta, kahpu kanau, kajan, kanu kawa, kashu kasha hte yi hkauna hte hpe kau da ai wa kadai rai timung, htam law law wa lu la nna, htani htana asak a sali wunli hkam la na ru ai.

³⁰Rai timung shawng na ni law law wa hpang hkrat na mara ai; hpang hkrat ai ni mahtang shawng na mara ai.

Mahte 20

Tsabyi Sun Hta Amu Galaw Ai Ni A Ga Shadawn

¹Kaning rai nme law sumsing lamu a mungdan gaw, tsabyi sun hta amu galaw ai masha saw bang na, jahpawt jau jau e pru sa wa ai nta madu hte bung nga ai.

²Dai wa gaw, lani mi hta gumhpraw lap mi jaw sa na, ngu nna amu galaw ai ni hte bawng jahkut nhtawm, tsabyi sun de shanhte hpe shangun dat mu ai.

³Bai ahkying masum daram hta shi pru sa nna, gat hkan e kaman tsap nga ai masha kaga hpe mu hkrup yang, shi gaw,

⁴Nanhte mung dai sun de sa wa ma su; ging ram ai hte maren ngai nanhte hpe jaw na made ai, ngu nna shanhte hpe tsun mu ai. Shaloi shanhte sa wa ma ai.

⁵Bai ahkying kru hte ahkying jahku hta e daram, shi pru sa nna dai hte maren di mu ai.



⁶Ya ahkying shi langai daram hta, bai pru sa yang, tsap nga ai masha kaga hpe shi mu hkrup nna, Nanhte hpa rai nme, nang e shani tup kaman sha tsap nga myit ta? ngu nna shanhte hpe san mu ai.

⁷Shanhte gaw, Kadai mung anhte hpe n saw mi ai, ngu mu ai. Shi gaw, Nanhte mung dai sun de sa wa ma su, ngu mu ai.

⁸Ya shana de rai jang, dai sun madu gaw, Amu galaw ai ni hpe shaga la nhtawm, hpang jahtum shang ai ni kaw nna, shawng nnan shang ai ni gu hkra shabrai jaw u, ngu nna shi a hpareng wa hpe tsun da wu ai.

⁹Shaloi ahkying shi langai e shang ai ni sa nna, gumhpraw lap lap gu hkra lu la ma ai.

¹⁰Shawng shang ai ni du yang, shanhte grau nna lu la na ga ai, nga nna myit ma timung, shanhte mung gumhpraw lap lap sha lu la shajang ma ai.

¹¹Shing rai lu la ma ai hpang shanhte gaw,

¹²H pang jahtum shang ai ndai ni gaw hkying mi sha chyang ma timung, dai ni tup lit gun hpai ai hte anhte jan ja hkrum sha ai ni hte maren, nang shanhte hpe di mu ai, ngu nna nta madu hpe angun aput mu ai.

¹³Shi mahtang shanhte hta na langai mi hpe, Jinghku wa e, ngai nang hpe maw sha de ai n rai: gumhpraw lap mi jaw na ngu nna, nang ngai hte bawng hkut nit dai, n rai ni?

¹⁴Nang hte seng ai hpe la wa su: hpang shang ai wa hpe nang hte maren jaw na ngai ra nngai.

¹⁵Nye arai hpe ngai di mayu ai hte maren, n mai di a ni? Ngai mai kaja nga nngai majaw, na a myi akrawn nga lit ni? ngu nna htan wu ai.

¹⁶Dai hte maren, hpang hkrat ai ni, shawng na mara ai; shawng nga ai ni mahtang, hpang hkrat na mara ai, ngu wu ai.

Si Hkam Na Lam Yesu Bai Tsun Ai Lam



¹⁷Bai, Yesu gaw Yerusalem de lung wa magang nga yang, dai sape shi lahkawng hte hpe hkrai sha shi shaga la nna, lam hkan e shanhte hpe tsun mu ai gaw,

¹⁸Yu mu, Anhte Yerusalem mare de lung wa nga ga ai: dai Masha Kasha gaw hkinjawng agyi ni hte laika ka ai sara ni a lata hta ap kau ai hkrum na ra ai rai nna, shanhte shi hpe si na lam dawdan na hte,

¹⁹asawng asang, anu kayat ai hte wudang hta jen da hkrum na matu, maigan amyuni a lata de ap kau na mara ai; masum ya nhtoi hta e, bai sharawt la ai hkrum na ra ai,” ngu mu ai.

Kanu A Hpyi Shawn Ai Lam

²⁰Dai shaloi e, Zebedi a kasha yan a kanu gaw, shi kasha yan hte rau, shi kaw sit sa nna nawku let shi hpe lama ma hpyi wu ai.

²¹Shi gaw, “Nang hpa mi ra nga n ta?” ngu wu ai. Dai num gaw, “Ndai ngai sha yan gaw, na a mungdan hta e na hkra maga de langai mi, pai maga de langai mi, dung nga lu na ahkang jaw u,” ngu wu ai.

²²Yesu gaw, “Nanhte hpa hpyi nga ai hpe, nanhte n chye myit dai; ngai lu magang nga ai gawm hpe, nanhte lu lu na rai nga myit ni?” ngu nna htan wu ai. Shanhte gaw, “Anhte rai lu na ga ai,” ngu mu ai.

²³Bai shi gaw, “Nye a gawm hpe nanhte gaja wa lu na rai nga myit dai; rai timung, nye a hkra maga pai maga de dung nga lu na, ngai ahkang n jaw lu nngai: dai gaw, nye a Wa lajang da ya ai ni a matu mara sha rai nga ai, ngu nna shanhte hpe tsun wu ai.

²⁴Ya, dai ga hpe kaga sape shi na mu yang, shanhte dai shan nau hpe myit yu kahtet mu ai.

²⁵Yesu mahtang shanhte hpe shaga la nna, “Maigan amyuni a du ni gaw, shanhte a ntsa e reng nga ma ai hte daru magan re ai ni gaw shanhte a ntsa e ahkang lu ma ai hpe, nanhte chye nga myit dai.



²⁶Nanhte hta chyawm gaw, shing rai na nrari: nanhte hta grau mayu ai wa kadai rai timung, nanhte a ali ama tai u ga:

²⁷nanhte hta baw tai mayu ai wa kadai rai timung, nanhte a mayam tai u ga:

²⁸kaning rai nme law, dai Masha Kasha wa pyi, shangun ma hpe yam sha na nga du sa ai n rai; shangun ma a amu hpe galaw daw ya na hte, masha law law a matu mara, shi a asak hpe gawng malai jahpu shatai ya na nga nna du sa ai,” ngu mu ai.

Myi Kyaw Ai Masha Lahkawng Myi Mu Wa Ai Lam

²⁹Ya Yeriho mare na shanhte pru wa ma yang, masha wunawng wuwa kaba shi kaw hkan nang ma ai.

³⁰Shaloi, yu mu, myi kyaw ai masha lahkawng, dai lam makau e dung nga ma ai rai nna, Yesu lai sa wa ai hpe na ma yang, shan gaw, “Dawi a Kasha, Madu e, an hpe matsan dum la mi law,” ngu nna jahtau mu ai.

³¹Shawa masha ni gaw, shan atsin sha nga mat mu ga, jet kau mu ai. Shan mahtang, “Dawi a Kasha, Madu e, an hpe matsan dum la mi law,” ngu nna grau jahtau mu ai.

³²Shaloi Yesu tsap da nna shan hpe shaga la ai hte, “Ngai nan a matu hpa di ya na, nan ra nga myit ta?” ngu wu ai.

³³Shan gaw, “Madu e, an a myi hpaw wa ma li ga,” ngu mu ai.

³⁴Shaloi Yesu shan hpe matsan dum nna, shan a myi hpe ahtawk ya mu ai; shaloi jang, shan myi mu wa nna, shi kaw hkan nang ma ai.

Mahte 21

Awng Padang Hte Yerusalem De Shang Wa Ai Lam

¹Ya, shanhte gaw Yerusalem de ni wa nna, Tsanlun bum hta htawng ai Bethpage kahtawng de du ma yang Yesu gaw sape lahkawng shangun dat nna,



²“Nan a shawng de na kahtawng de shang ma su; shaloi e dun tawn da ai lawze kanu hte de a kasha hpe nan mu na myit dai: dai yan hpe raw nhtawm, ngai hpang de dun wa marit.

³Masha langai ngai nan hpe lama ma tsun a yang gaw, nan mahtang, Dai Madu ndai yan hpe ra ai da, ngu nna htan mu; shaloi jang, dai yan hpe dat dat na ra ai,” ngu nna shan hpe tsun dat mu ai.

⁴Dai lam chyawm gaw, myihtoï wa a ga dik wa u ga majaw byin wa ai.

⁵Shi gaw, “Ziun shayi sha hpe ning ngu mu: ‘Yu u, na a Hkawhkam wa gaw, Sumnung ai myit rawng nna, lawze a ntsa e, Rai sa, lawze kanu a kasha ntsa e jawñ let, nang kaw du ra ai,” nga ai.

⁶Dai sape yan mahtang sa nhtawm, Yesu shan hpe hkang dat mu ai hte maren galaw ma ai rai nna, dai lawze kanu hte kasha hpe dun wa ma ai;

⁷dai yan a ntsa e shanhte hpun nba mara nna, de a ntsa e shi jawñ wu ai.

⁸Dai masha wunawng na malaw maga na ni, tinang a hpun nba ni hpe dai lam hta e nep ma ai; kaga hte gaw, hpun na lakung lakying kran la nna, dai lam hkan e nep ma ai.

⁹Shi a shawng e sa wa ai hte, hpang de hkan nang ai masha wunawng ni gaw jahtau ma ai rai nna, “Dawi a Kasha kaw, Hawsanna, rai wa u ga; Madu a amyng ningsang hte du sa ai wa gaw, a nga ai law! Tsaw Htum ai shara e, Hawsanna, rai wa u ga,” nga ma ai.

¹⁰Ya, Yerusalem hta shang bang wa yang, mare ting kabring kabrawng rai wa nna, “Ndai wa gaw, kadai rai nga a ta?” nga ma ai.

¹¹Shawa masha ni mahtang, “Ndai wa gaw, Galile mung Nazaret mare na, Yesu ngu ai myihtoï wa rai nga ai,” nga shajang ma ai.

Nawku Htingnu Hpe Yesu Jasan Jaseng Ai Lam

¹²Dai hpang Yesu gaw nawku Htingnu de shang nna, dai Htingnu kata e rai dut rai mari ai ni hpe shaden kau mu ai rai nna, gumhpraw byan ya ai ni a



ku ni hte, hkrudu dut ai ni a punghkum ni hpe, kanawng kadawng kau ya nhtawm,

¹³“Nye a nta hpe akyu hpyi ai nta ngu na mu ai, nga nna ka da nga timung, nanhte gaw dai hpe damya lungpu shatai myit dai,” ngu nna shanhte hpe tsun mu ai.

¹⁴Myi kyaw ai ni hte lagaw hten ai ni gaw, dai Htingnu kata de shi kaw du ma ai rai nna, shi shanhte hpe shamai shatsai wu ai.

¹⁵Hkinjawng agyi ni hte laika ka ai sara ni chyawm gaw, shi galaw ai mauhpa amu hte, “Dawi a Kasha kaw, Hawsanna rai wa u ga,” nga nna Htingnu kata hta jahtau ai ma ni hpe mu mu yang, shanhte myit yu kahtet ma ai rai nna, “Ndai ni tsun ai ga hpe nang na da nu ni?” ngu nna shi hpe san mu ai.

¹⁶Yesu gaw, “Ngai na nga nngai, ma chyangai hte chyu chyu ai ni a n-gup hta mahkawn mangoi ai ga hpe nang shangut da nu ai, nga nna rawng ai ga hpe, nanhte galoi n hti yu myit ni?” ngu nna shanhte hpe tsun mu ai.

¹⁷Shaloi shi shanhte hpe kau da nna, dai mare na pru wa nhtawm, Behtani kahtawng de sa du ai hte dai yang e shana shalai kau wu ai.

Maihpang Hpun Hkraw Kyip Mat Ai Lam

¹⁸Ya, hpang jahpawt e, dai mare de bai wa yang, shi kawsai nga ai.

¹⁹Shaloi lam makau e tu ai maihpang hpun langai mi mu wu yang, dai de shi sa nna, dai hta e alap sha mu wu ai majaw, shi gaw, “Ya kaw nna prat dingsa e, nang hta asi n si n ga,” ngu nna tsun ai: maihpang hpun gaw dai ahkring sha e hkraw kyip mat wa ai.

²⁰Sape ni mahtang dai hpe mu jang, mau mat ma ai rai nna, “Dai maihpang hpun gaw kaning rai nme, ahkring sha hkraw kyip mat wa a hka?” ngu mu ai.

²¹Yesu gaw, “Nanhte hpe ngai teng teng tsun made ga, Nanhte kamsham ai myit rawng nna, kam shut ai hpa mung n lawm yang gaw, ndai maihpang hpun hta byin wa ai hta n-ga, nanhte galaw lu na hte, ndai bum hpe, Nang



baw mat nna, nawng hta e htawt bang mat u, ngu nna nanhte tsun mu yang gaw, dai byin na ra ai.

²²Dai hta kaga, kamsham ai myit hte nanhte hpyi mahpyi mahkra hpe, nanhte lu la lu na maru ai,” ngu nna shanhte hpe htan wu ai.

Yesu A Ahkang Aya Hte Seng Nna San Dinglik Ai Lam

²³Bai, shi gaw nawku Htingnu hta wa shang nna, sharin shaga nga a yang, hkinjawng agyi ni hte mung masha ni a agyi salang ni shi kaw sit sa nna, “Nang gaw hpa ahkang hte, ndai hte hpe galaw nga n ta? ndai ahkang nang hpe kadai jaw a ta?” ngu mu ai.

²⁴Yesu gaw, “Ngai mung, ga langai mi nanhte hpe san yu made ga; de a lam nanhte htan myit yang gaw, hpa ahkang hte ndai hte hpe ngai galaw nga nngai gaw, nanhte hpe tsun dan na made ai:

²⁵Yawhan a baptisma lam gaw gade nna rai a ta? lamu de na, rai ni? shing n rai, masha hta na rai ni?” ngu nna shanhte hpe htan wu ai. Shanhte mahtang shada da bawng nna, ‘Lamu de na re ai,’ anhte ngu gaw yang, ‘Dai rai yang nanhte hpa rai shi hpe n kam myit ta?’ nga nna shi anhte hpe htan na ra ai:

²⁶bai, Masha hta na re ai, ngu yang, mung masha ni hpe anhte hkrit shara nga ga ai; kaning rai nme law, Yawhan myihto rai nga ai hpe, nlang hte gaw kam nga ma ai, nga shajang ma ai.

²⁷Dai rai nna shanhte Yesu hpe, “Anhte n chye gaw ai,” ngu nna htan mu ai. Shi mung, “Ndai amu ni hpe hpa ahkang hte galaw nngai gaw, ngai mung nanhte hpe n tsun dan na nngai,” ngu nna shanhte hpe tsun wu ai.

Kasha Lahkawng A Ga Shadawn

²⁸Rai timung, nanhte kaning ngu myit da myit ta? Masha langai mi shadang sha lahkawng lu ai: kasha alat hpang de shi sa nna. “Sha e, dai ni tsabyi sun de bungli sa galaw su,” ngu wu yang,

²⁹shi gaw, “Sa na nngai, Madu e,” nga ai rai timung, n sa mat ai.



³⁰Bai, kasha shadoi kaw shi sa nna, dai hte maren tsun wu ai. Shi mahtang, “Ngai n sa na nngai,” nga ai rai timung, myit malai bai lu nna sa ai.

³¹“Dai yan hta na kadai wa mahtang kawa a myit hkan shatsup lu a ta?” ngu nna san wu ai. Shanhte gaw, “Kasha shadoi mahtang rai nga ai,” ngu mu ai. Yesu gaw, “Ngai nanhte hpe teng teng tsun made ai gaw, Kang hta ai ni hte shawa num ni, nanhte a shawng e, Karai Kasang a mungdan hta shang shang rai ma ai.

³²Kaning rai nme law, Yawhan gaw dinghpring ai lam hpe hkan let, nanhte kaw du sai rai timung, nanhte shi hpe n kam mu ai; kang hta ai ni hte shawa num ni chyawm gaw, shi hpe kamsham ma ai: nanhte mahtang dai hpe mu myit timung, shi hpe kamsham na matu, myit malai bai lu na myit dai n rai.

Sun Galaw Ai Ni A Ga Shadawn

³³Ga shadawn kaga hpe naw madat la mu; Nta madu langai mi tsabyi sun hkai sharam da nna, de a grup yin e nhpan kum da ai hte, dai hta e tsabyi htung htun da nna, langchyi gap da nhtawm, sun galaw ai masha hpe shap ya nna, kaga mung de sa nga mat ai.

³⁴Ya, asi ngai ai aten du jang, shi a asi sa la mu ga, sun galaw ai ni h pang de, shi a mayam ni hpe shangun dat mu ai.

³⁵Sun galaw ai ni mahtang shi a mayam ni hpe rim la nna, langai mi hpe anu kayat, langai mi hpe sat kau wu ai hte, langai mi hpe nlung kabai wu ai.

³⁶Bai, shawng na hta grau law hkra mayam kaga hpe shi shangun dat mu timung, shanhte gaw shawng na hte maren dai ni hpe di da mu ai.

³⁷Dai h pang shi gaw, Ngai sha hpe mahtang shanhte hkungga na ma ai, nga nna shi a kasha hpe shanhte h pang de shangun dat wu ai.

³⁸Sun galaw ai ni mahtang dai kasha hpe hkap mu jang, “Ndai wa gaw, sali wunli dagraw na wa rai nga ai; sa marit, shi hpe sat kau ga, shi a sali wunli anhte la kau ya gaw, nga nna shada da dup la ma ai:



³⁹shing rai shanhte shi hpe rim la nna, sun shinggan de shapraw nhtawm, sat kau mu ai.

⁴⁰Dai rai nna, sun madu wa bai du wa yang, ndai sun galaw ai ni hpe, kaning di na wu ta?” ngu nna san wu ai.

⁴¹Shanhte gaw, “Shi dai nkru ai ni hpe, n hkru ai hku jahten kau na mu ai rai nna, aten ram jang shi hpe asi jaw lu ai masha kaga hpe, dai sun htawt shap ya na ru ai,” ngu nna shi hpe htan mu ai.

⁴²Yesu shanhte hpe tsun mu ai gaw, “Wahpang gaw ai ni lata kau ai nlung gaw, Ningjut jahtum na nlung tai wa sai: Dai gaw, Madu a majaw byin wa sai rai nna, Anhte a man e mauhpa amu rai nga ai,” nga ai ga hpe, dai laika hta nanhte lang mi pyi n hti yu myit ni?

⁴³Dai rai nna, ngai nanhte hpe tsun made ga, Karai Kasang a mungdan gaw, nanhte kaw na shaw la kau nna, de a asi shapraw lu na amyuu hpe jaw kau na ru ai.

⁴⁴[Dai nlung hta hkrat ai wa gaw, daw hten na ra ai; gade a ntsa e mung dai nlung hkrat bun yang gaw dai wa ayun ayaw mani mat na ra ai,] ngu wu ai.

⁴⁵Hkinjawng agyi ni hte Hparishe ni chyawm gaw, shi a ga shadawn ni hpe na mu yang, shi shanhte a lam tsun nga ai gaw, shanhte chye na mu ai.

⁴⁶Shi hpe rim la na shanhte tam ma timung, shawa masha ni hpe hkrit da mu ai: kaning rai nme law, shi myihtoai rai nga ai hpe mung masha ni kam da mu ai.

Mahte 22

Hkungran Lusha Poi A Ga Shadawn

¹Bai, Yesu ga shadawn hku nna, shanhte hpe kahtap tsun mu ai gaw,

²“Sumsing lamu a mungdan gaw, kasha a matu hkungran ai poi shachyip ai hkawhkam hte bung nga ai:



³dai poi de shaga da sai ni hpe bai shaga la na, nga nna shi a mayam ni hpe shangun dat timung, shanhte n sa hkraw ma ai.

⁴Bai mayam kaga hpe shi shangun dat nna, ‘Yu mu, nye a poi gaw jin jin rai sai; nye a usu ni hte kawn da ai yamnga ni hpe sat kau ngut sai; yawng mayawng jin jin rai sai: hkungran ai poi de sa marit,’ ngu nna shaga da sai ni hpe sa tsun mu,” ngu dat wu ai.

⁵Shanhte gaw dai ga hpe hpa n na nawn mu ai rai nna, langai ngai gaw tinang a hkauna de, kaga gaw tinang a rai dut ai de sa mat wa ma ai.

⁶Naw nga ai ni mahtang gaw, shi a mayam ni hpe rim la nna, aroi arip di nhtawm, sat kau mu ai.

⁷Hkawhkam wa chyawm gaw masin pawt bu nga ai rai nna, shi a luksuk ni hpe shangun dat nhtawm, masha sat ai ni hpe jahten kau mu ai hte shanhte a mare hpe nat kau ya wu ai.

⁸Dai h pang shi a mayam ni hpe, “Nye a hkungran ai poi jin jin rai sai, rai timung, shaga da ai ni ging dan nga ma ai n rai:

⁹dai majaw lam mashe shagu hkan e pru sa nna, mu hkrup ai ni kadai hpe mung, dai hkungran ai poi de sa shaga la ma su,” ngu nna tsun wu ai.

¹⁰Dai rai nna, dai mayam ni gaw nmaw lam de pru sa nna, mu hkrup ai yawng hte hpe, n kaja ai ni rai timung, kaja ai ni rai timung, jahpawng tawn la mu ai rai nna, dai poi hta dung nga ai ni hpring chyat rai nga ai.

¹¹Ya, hkawhkam wa gaw dung nga ai ni hpe kawan yu na, shang wa yang, hkungran ai hpun palawng n bu hpun ai la langai mi hpe, shi mu hkrup wu ai.

¹²Dai rai nna shi gaw, “Jinghku wa e, hkungran ai hpun palawng n bu hpun ai mi, nang kaning rai nang e shang lu n ta?” ngu wu ai: shi chyawm gaw atsin sha rai nga ai.



¹³Shaloi dai hkawhkam wa gaw shi a ali ama ni hpe, “Shi a lagaw lata hpe gyit hkang nna, shinggan de na nsin de jahkrat bang kau mu,” ngu wu ai: dai yang e hkrap ngu hkrap ngoi ai hte wa udik ai rai nga ai.

¹⁴“Kaning rai nme law, shaga la hkrum ai ni law nga ma timung, lata la hkrum ai ni mahtang n law ma ai,” ngu wu ai.

Kehta Hpe Hkansi Bang Ai Lam

¹⁵Dai h pang Hparishe ni pru nna, shi tsun ai ga hta gin di mara shagun lu na lam, bawng da ma ai.

¹⁶Shaloi shanhte gaw, tinang a sape ni hte Herodi ngu ai ni hpe shi h pang de shangun dat mu ai rai nna, “Sara e, nang tengman nga ndai hte, Karai Kasang a lam hpe teng teng sharin shaga nga ndai rai nna, masha a myi man hpe n tau yu ai sha, kadai hpe mung nang n agam nga ndai gaw, anhte chye nga ga ai:

¹⁷dai rai nna, nang myit ai hku anhte hpe tsun dan mi: Kehta hkawhkam hpe hkansi mai bang nga a ni? n mai bang a ni?” ngu mu ai.

¹⁸Yesu mahtang shanhte a n hkru ai myit hpe hten ya da mu ai rai nna, “Sawt ai ni e, nanhte hpa rai ngai hpe chyam yu nga myit ta? dai hkansi dingsen ngai hpe dan yu mi,” ngu mu ai.

¹⁹Shaloi shanhte gumhpraw lap mi, shi kaw la pru ma ai.

²⁰Dai rai nna shi gaw, “Gade a sumla hte masat laika kap nga a ta?” ngu nna san mu yang, shanhte gaw,

²¹“Kehta a sumla hte masat rai nga ai,” ngu mu ai. Shaloi shi gaw, Dai rai yang gaw, “Kehta hte seng ai hpe gaw, Kehta hpe ya mu; Karai Kasang hte seng ai hpe mung, Karai Kasang hpe ya mu,” ngu nna shanhte hpe tsun mu ai.

²²Dai ga na la jang, shanhte mau mat ma ai rai nna, shi kaw na pru nhtawm wa mat ma ai.

Hkrung Rawt Ai H pang Na Num La Num Ya Lam



²³Ya, bai hkrung rawt wa na lam n nga ai, nga nna tsun ai Saduke ni dai shani e shi hpang de sit sa wa nna,

²⁴“Sara e, masha langai ngai kasha garai n kap ai si mat timung shi a kanau gaw karat hpe kahkyin la lu na rai nna, kahpu a matu htinggaw shachyaw u ga,” nga nna Mawshe htet da mi ai.

²⁵“Ning re ai yan nau ni marai sanit anhte hte rau nga nga ma ai: shawng na wa gaw hkungran nna si mat sai; matu mara shi n kap nga ai rai nna, kanau wa gaw gaida hpe hta wu ai:

²⁶dai hte maren, hpang na wa mung, masum ngu na wa mung dai sanit du hkra shi hpe hta da mu ai.

²⁷Mahkra a hpang jahtum e dai numsha mung si mat wa ai.

²⁸Dai rai nna bai hkrung rawt ai hta, dai marai sanit hta na, gade a madu jan mahtang shi rai na ra ta?” kaning rai nme law, mahkra shi hpe hta manu ai, ngu nna san mu ai.

²⁹Yesu htan let shanhte hpe tsun mu ai gaw, “Dai Chyum laika hte Karai Kasang a nsam hpe nanhte n chye da mu ai majaw, nanhte lam dam mat manit dai:

³⁰kaning rai nme law, bai hkrung rawt ai hta e, shanhte gaw, num la num ya ai n rai na ma ai: shanhte gaw sumsing lamu hta e, lamu kasa ni zawn rai nga ma ai.

³¹Dai hta kaga, Ngai gaw Abraham a Karai Kasang, Isak a Karai Kasang, Yaku a Karai Kasang rai nga nngai, nga nna si ai ni kaw na bai rawt wa ai lam, Karai Kasang nanhte hpe tsun dan ai ga gaw, nanhte n hti yu myit ni?

³²Karai Kasang chyawm gaw, si nga ai ni a Karai kasang rai nga ai n rai, ahkrung nga ai ni a Karai Kasang she rai nga ai,” nga ai.

³³Shawa masha ni dai ga na ma yang, shi a sharin shaga ai lam majaw, mau mat ma ai.

Grau Kaba Ai Hkang Da Ai Ga



³⁴Ya, Yesu gaw Saduke ni jasim kau mu ai hpe Hparishe ni na ma yang shanhte mung lang lata sha zuphpawng ma ai rai nna,

³⁵shanhte hta na tara sara langai mi shi hpe chyam yu nna,

³⁶“Sara e, dai jep ai tara hta na grau kaba nga ai nga nna hkang da ai ga gaw, gara mahtang rai nga a ta?” ngu nna san wu ai.

³⁷Yesu gaw, “Dai Madu, na a Karai Kasang hpe, na a myit kraw lawang mahkra hte, na a myit masin mahkra hte, na a myit mang mahkra hte nang tsawra lu na ndai,

³⁸nga nna hkang da ai ga gaw, grau kaba ai hte shawng na ga mung, rai nga ai.

³⁹H pang na ga mung dai hte bung nga nna, Na a htingbu wa hpe, na a hkum hte maren nang tsawra lu na ndai, nga nna rawng nga ai.

⁴⁰Ndai hkang da ai ga lahkawng yan gaw, dai jep ai tara mahkra hte, myihtoi ni a ga madung rai nga ai,” ngu wu ai.

Hkristu Gaw Kade Kasha Rai Ta

⁴¹Ya Hparishe ni zuphpawng nga ma yang Yesu shanhte hpe,

⁴²“Nanhte gaw Hkristu a lam kaning ngu myit nga myit ta? shi gaw gade a Kasha rai nga a ta?” ngu nna san wu ai.

⁴³Shanhte gaw, Dawi a Kasha rai nga ai, ngu mu ai. Bai, shi gaw, “Dai rai yang gaw, Dawi mahtang wenyi hta e shi hpe Madu nga nna, kaning rai nga lu a ta?

⁴⁴Kaning rai nme law, shi gaw, Dai Madu nye a Madu hpe tsun wu ai gaw: Na a gumlau ni hpe, na a lagaw npu e ngai tawn da ai du hkra, Nye a hkra maga de naw adung nga u,” nga nna tsun nga ai.

⁴⁵“Shing nga Dawi gaw shi hpe Madu nga ai rai yang gaw, shi a kasha kaning rai nme rai na rai nga a ta?” ngu nna shanhte hpe tsun wu ai.



⁴⁶Kadai wa mung, ga hkaw mi pyi shi hpe n htan lu mu ai hte, dai shani kaw nna htawm hpang de kadai wa mung shi hpe hpa ga pyi n san wam mu ai.

Mahte 23

Dingnye Sanit

¹Dai shaloi Yesu shawa masha ni hte shi a sape ni hpe tsun wu ai gaw,

²“Laika ka ai sara ni hte Hparishe ni gaw Mawshe a tingnyang hta e dung nga ma ai.

³Dai re ai majaw shanhte a tsun matsun hpe hkan galaw nna shatup nga mu; rai timung, shanhte a arawn alai hte maren hkum galaw nga myit: kaning rai nme law, shanhte tsun da nhtawm e, tinang dai n hkan galaw ma ai.

⁴Li la ai lit hpe shanhte baw la nna, masha ni a lahpa hta e mara da ya nhtawm e shanhte gaw tinang a layung hte sha pyi, dai hpe n shamawt mayu ma ai.

⁵Shanhte galaw ai amu bungli mahkra hpe, masha ni mu lu mu ga, galaw ma ai: tinang a lakhpoi ni hpe shanhte kaba wa di mu ai hte, tinang a banbyau ni hpe mung myin jahkram mu ai rai nna,

⁶poi hkan na grau reng ai dung shara ni hte, tara jawng ni hta grau reng ai tingnyang ni, gat hkan e hkungga lara shachyen ai hte,

⁷masha ni, ‘Rabai e,’ ngu nna shamyng na hpe, shanhte sharawng la ma ai.

⁸Nanhte mahtang gaw, ‘Rabai,’ ngu nna shamyng na hpe hkum ra myit: nanhte a Sara gaw langai sha rai nga ai rai nna, nanhte yawng kahpu kanau ni rai nga myit dai.

⁹Nanhte gaw, ga ntsa e kadai hpe mung, ‘Wa e,’ hkum nga myit: nanhte a Nwa gaw sumsing lamu na Wa hkrai rai nga ai.

¹⁰Bai, Agyi wa nga nna shamyng na hpe hkum ra myit: nanhte a Agyi wa gaw Hkristu ngu ai wa sha rai nga ai.



- ¹¹Nanhte hta na grau mayu ai wa gaw, nanhte a ali ama tai u ga.
- ¹²Kadai rai timung tinang hkum hpe shagrau ai wa gaw, grit mat wa na ra ai: tinang hkum hpe shagrit ai wa chyawm gaw, grau wa lu na ra ai.
- ¹³Hpyi hpun ai laika ka ai sara ni hte Hparishe ni e, nanhte dingnye lu myit dai: nanhte gaw masha ni a man e, sumsing lamu a mungdan lam hpe pat da mu ai: nanhte nan n shang myit dai hte, shang wa ai ni, shang na pyi, n hkraw myit dai.
- ¹⁵Hpyi hpun ai laika ka ai sara ni hte Hparishe ni e, nanhte dingnye lu myit dai: sape langai mi shatai la na, nga nna nanhte gaw nammukdara hte hkarang lam grup grup kahkrang hkawm myit dai rai timung, shi hpe shatai la ngut yang, nanhte hta htam lahkawng grau hkra, ngarai mung na kasha tai shangun mu ai.
- ¹⁶Lam madun ai myi kyaw ni e, nanhte dingnye lu myit dai: Kadai rai timung, nawku Htingnu hpe dagam yang hpa n re ai, nga myit timung, dai Htingnu a aja hpe dagam ai wa gaw hka kap na rai nga ai, nga nna nanhte tsun nga myit dai.
- ¹⁷Mana ai hte myi kyaw ai ni e, dai aja hpe shachyoi shapra ai Htingnu hte dai aja yan gaw, gara mahtang grau kaba nga a ta?
- ¹⁸Bai lam mi gaw, Kadai rai timung, dai hkungri hpe dagam yang, hpa n re ai, nga myit timung, hkungri ntsa na kumhpa hpe dagam ai wa gaw, hka kap na rai nga ai, nga nna nanhte tsun nga myit dai.
- ¹⁹Myi kyaw ai ni e, dai kumhpa hpe shachyoi shapra ai hkungri hte dai kumhpa gaw, gara mahtang grau kaba nga a ta?
- ²⁰Dai re ai majaw, dai hkungri hpe dagam ai wa gaw, dai hte de a ntsa na yawng hte hpe dagam nu ai rai nga ai.
- ²¹Dai Htingnu hpe dagam ai wa mung, dai hte dai hta e shanu nga ai wa hpe mung dagam nu ai, rai nga ai.



²²Sumsing lamu hpe dagam ai wa mung, Karai Kasang a tingnyang hte dai hta e dung nga ai wa hpe dagam nu ai, rai nga ai.

²³Hpyi hpun ai laika ka ai sara ni hte Hparishe ni e, nanhte dingnye lu myit dai: nanhte gaw shingtawn pan, pansoi, hpakgyi tum re ai ni hta na, htamshi hta htammi lahkawn la ninglen, dai jep ai tara hta lawm ai grau akyu rawng ai, dinghpring ai, matsan dum chye ai hte kamsham ai lam hte hpe nanhte lai kau da myit dai: shawng de na hpe mung galaw lu nna, hpang de na hpe mung n lai kau taw gaw, mai nga ai.

²⁴Lam madun ai myi kyaw ai ni e, nanhte machyi hpe sai kau nhtawm e, gawla-uk hpe bai mayu kau myit dai.

²⁵Hpyi hpun ai laika ka ai sara ni hte Hparishe ni e, nanhte dingnye lu myit dai: nanhte gaw dai gawm hte n-gawt hpe shinggan maga de jaseng mu ai mung, kata maga de kashun kashe hte n tara ai hte hpring chyat rai nga ai.

²⁶Myi kyaw ai Hparishe e, dai gawm hte n-gawt a shinggan maga de seng wa lu n ga, de a kata maga de shawng e jaseng u.

²⁷Hpyi hpun ai laika ka ai sara ni hte Hparishe ni e, nanhte dingnye lu myit dai: nanhte gaw ahpraw chya ai lup ni hte bung nga myit dai: dai ni gaw shinggan de tsawm dam timung, kata de gaw, mang a nra hte nseng ai baw amyu myu hte hpring chyat rai nga ai.

²⁸Dai hte maren nanhte gaw, shinggan de e masha ni a man e dingman ai ni zawn rai nga myit timung, kata de gaw sawt ai hte tara lai ai amu hkrai hpring chyat nga myit dai.

²⁹Hpyi hpun ai laika ka ai sara ni hte, Hparishe ni e, nanhte dingnye lu myit dai; nanhte gaw myihto ni a lup ni hpe gaw da mu ai hte dinghpring ai ni a lup jarawp ni hpe mawn ya nhtawm,

³⁰“Anhte gaw ji woi ni a lakhtak e pra ga taw gaw, myihto ni a asai hpe shapraw na, shanhte hta lawm na ga ai n rai,” nga nna nanhte tsun myit dai.



³¹Shing nga timung myihtoï ni hpe sat kau ai ni a kashu kasha ni nanhte rai nga myit dai gaw, nanhte nan sakse hkam nga myit dai.

³²Dai rai nna nanhte mung nji nwa ni a hpunda hpe dep hkra di mu law.

³³Lapu ni e pu htum a amyue, Ngarai mung a ari hta na, nanhte kaning rai lawt lu na myit ta?

³⁴Dai rai nna, yu mu, myihtoï ni, hpaji rawng ai ni hte, laika ka ai sara ni hpe, ngai nanhte hpang de shangun dat mawe ai rai nna, shanhte hta na nkau mi hpe nanhte sat kau nna wudang hta jen da na hte, nkau mi hpe nanhte a tara jawng ni hta anu kayat di nna, mare mi hte mare mi de zingri zingrat di na maru ai:

³⁵Shing rai, dinghpring ai wa Abela a asai kaw nna, dai nawku Htingnu hte tawn hkungri a lapran e nanhte sat kau ai Barahkia kasha Zakari a asai du hkra, ga ntsa e ru kau ai, dinghpring ai asai yawng mayawng gaw, nanhte a ntsa e galu na ra ai.

³⁶Ngai nanhte hpe teng teng tsun made ai gaw, ndai lam nlang hte gaw, ndai amyue a ntsa e du na ra ai.

³⁷“Yerusalem e, Yerusalem e, myihtoï ni hpe sat kau kau rai nna, nang hpang de shangun dat ai ni hpe nlung hte kabai sat sat re ai mare e!- u kanu gaw, u hkai ni hpe singkaw npu e jahpawng da ai zawn, na a nshu nsha ni hpe ngai gade lang jahpawng da mayu timung nanhte n hkraw nga myit dai.

³⁸Yu mu, nanhte a nta gaw a katsi katsang kram nga ai.

³⁹Kaning rai nme law nga yang, ngai nanhte hpe tsun made ga, Dai Madu a amyung hte du sa ai wa gaw a nga ai law, nga nna nanhte nan n tsun tsun gaw, ya kaw nna nanhte ngai hpe n mu lu na manit dai,” ngu mu ai.

Mahte 24

Jahtum Nhtoi A Lamik Kumla Ni



¹Ya, Yesu gaw dai nawku Htingnu kaw na pru nhtawm hkawm sa wa let, dai nawku Htingnu na nta ni, shi hpe madun dan na, shi a sape ni sit sa ma ai.

²Shi mahtang shanhte hpe, Ndai yawng hpe nanhte mada mu ai, n rai ni? Ngai nanhte hpe teng teng tsun made ga, Dai hpe e n run n hpya ai sha nlung langai mi a ntsa e langai mi muk n mara hkra rai mat na ra ai, ngu nna shanhte hpe tsun wu ai.

³Shaloi, Tsanlun bum ntsa e dung nga yang, shi a sape ni hkrai shi kaw sit sa nna, “Dai hte gaw galoi e me byin wa na ra ta? nang bai du na hte mungkan ga a htum wa na kumla gaw, hpa kumla rai na ra ta? anhte hpe tsun dan mi,” ngu mu ai.

⁴Yesu gaw, Kadai mung, nanhte hpe n hkalem lu myit ga, sadi nga mu.

⁵Kaning rai nme law, masha law law wa nye a amying hte paw pru nna, Ngai gaw Hkristu rai nga nngai, nga nna law law hpe lam shadam kau na maru ai.

⁶Hpyen gasat ai hte majan law wa na shiga nanhte na lu na maru ai; rai timung, nanhte myit n ru myit ga, sadi dung nga mu: kaning rai nme law, dai re ai ni gaw, byin lu na ra ai rai timung, dai jahtum ai gaw garai n rai nga ai.

⁷Bai, amyu mi hte amyu mi, mung mi hte mung mi shada da gumlau hkat na mara ai: hku hku ai hte nnang nawn, shara kaga kaga hta e byin wa na ra ai:

⁸dai yawng chyawm gaw, kyin dut ngu ai a npawt nhpang rai nga ai.

⁹Dai ban e, shanhte gaw ru tsang ai de nanhte hpe ap ya nna, sat kau na marin dai; nye amying a majaw amyu baw shagu nanhte hpe n dawng n wawm na myit dai.

¹⁰Dai shaloi e, masha law law myit kataw wa nna, shada da ap kau ai hte, shada da n dawng n wawm na mara ai.



¹¹Masu ai myihtoï law law mung paw pru nna, law law hpe lam shadam na mu ai.

¹²Tara tawt lai ai amu law wa na majaw, masha law law a tsawra ai myit kawp mat na ra ai:

¹³rai timung, jahtum du hkra shakut sharang ai wa gaw, hkye hkrang la ai hkrum na ra ai.

¹⁴Dai mungdan a kabu gara shiga gaw, masha amyu baw shagu a matu mara sakse tai lu u ga, mungkan ting hta e hkaw dan lu na rai nga ai; dai hpang e dai jahtum ai gaw du na ra ai.

¹⁵Dai rai nna, myihtoï Daniela tsun dan ai jahten shabya ai a matsat shabat gaw, dai chyoi pra ai shara e jung nga ai hpe nanhte mu myit yang gaw, laika hti nga ai wa gaw, myit yu nga u ga;

¹⁶dai shaloi e Yuda mung hta e nga ai ni gaw, bum lang de hprawng mu ga;

¹⁷nta ntsa e nga ai wa gaw shi a nta na arai hpe shang la na, hkum yu wa u ga;

¹⁸hkauna pa e nga ai wa mung, shi a hpun nba wa la na, hkum nhtang wa u ga.

¹⁹Dai nhtoi hte hta na-um nasin re ai ni hte chyü chyü ai ma chyangai lu ai ni gaw, nachying yak na mara ai.

²⁰Dai rai nna, nanhte a hprawng na gaw, kashung ta hte laban nhtoi hta e n byin wa u ga, akyu hpyi nga mu:

²¹kaning rai nme law, mungkan ga nnan lat kaw nna ya du hkra n byin yu ai hte hpang de mung n byin lu na ru tsang kaba gaw, dai shaloi e byin pru na ra ai.

²²Dai nhtoi ni hpe n shagying kau yang gaw, gade a hkum shan mung n lawt lu na ra ai; rai timung, lata la ai ni a matu mara, dai nhtoi ni gaw gying wa na ra ai.



²³Dai shaloi e masha langai ngai, Yu mu, nang e, shing n rai, ndai yang e Hkristu nga nga ai, nga nna nanhte hpe tsun myit yang gaw, nanhte hkum kam myit.

²⁴Kaning rai nme law, masu ai Hkristu hte rai timung, masu ai myihtoi hte rai timung paw pru nna, lata la sai ni hpe pyi shadam lu yang, shadam kau lu hkra lamik kumla hte mauhpa amu kaba madun dan na ra ai.

²⁵Yu mu, ngai nanhte hpe tsun hkap da ni ai.

²⁶Dai rai nna shanhte gaw, Yu mu, nam mali hkan e shi rai nga ai, nga nna tsun ma timung, nanhte hkum sa pru myit; bai gawk kata hkan e shi rai nga ai, nga ma timung, hkum kam myit.

²⁷Kaning rai nme law, myihprap gaw sinpraw maga de gala nna, sinna maga du hkra htoi pru ai hte maren, dai Masha Kasha a bai du ai gaw rai na ra ai.

²⁸Mang taw ai shara hkan e, lang da ni mung hpawng nga na mara ai.

²⁹Bai, dai nhtoi ni a ru tsang ai hpang jang jan gaw nip mat wa nna, shata mung n htoi mat na ra ai; shagan ni mung, lamu de na di hkrat mat nna, sumsing lamu a atsam ni gaw gari wa na mara ai.

³⁰Dai shaloi e Masha Kasha a kumla gaw, sumsing lamu hta e dan pru na ra ai; shaloi jang ga ntsa na amyau baw shagu ni sharung shayawt let dai Masha Kasha gaw daru magam hte hpung shingkang kaba hte nawng lamu a sumwi hta du sa ai hpe, mu lu na mara ai.

³¹Shi a lamu kasa ni hpe, pahtau kaba hte shi shangun dat nna, shanhte gaw nbung mali maga na, lamu htum ai de nna lamu htum ai du hkra, shi a lata la sai ni hpe jahpawng la na maru ai.

³²Shing rai dai maihpang hpun a ga shadawn hpe matsing da mu: de a lakung lakyung ni majawm wa nna, lap prut wa ai shaloi, nlum ta ni wa ra ai hpe nanhte chye nga myit dai.



³³Dai hte maren nanhte gaw, dai byin wa ai lam yawng hte hpe mu myit dai shaloi, Shi gaw chyinghka lam makau de ni wa ra ai hpe, nanhte chye na nga mu.

³⁴Nanhte hpe ngai teng teng tsun made ai gaw, Ya pra nga ai ndai amyu masha ni garai n lai mat ma yang, dai lam yawng mayawng hte byin mat na ra ai.

³⁵Sumsing lamu hte ginding aga lai mat wa timung, nye a ga gaw n lai mat na li ai.

Nhtoi Hte Aten Ladaw Hpe N Chye Lu Ai

(Mk 13:32-37; Lk 17:26-30,34-35)

³⁶Rai timung, dai shani hte ahkying hpe chyawm gaw kadai mung n chye lu ai: lamu kasa ni hte Kasha pyi, dai hpe n chye lu ai; Wa hkrai sha dai hpe chye lu ai.

³⁷Bai, Noa a ban e rai nga ai hte maren, Masha Kasha a bai sa du ai hta e rai wa na ra ai.

³⁸Kaning rai nme law, dai sha-u garai n ing yang na masha ni gaw Noa sanghpaw li kata de shang wa ai nhtoi du hkra, lu lu sha sha, num la num ya rai nga ma ai rai nna, dai sha-u ing wa ai hte nlang hte hpe magawn mat wa ai du hkra,

³⁹shanhte n dum shami nga nga ma ai hte maren, dai Masha Kasha a bai sa du ai hta mung, rai wa na ra ai.

⁴⁰Dai shaloi e marai lahkawng hkauna pa hta e rau nga ma ai rai nna, langai mi gaw woi la ai hkrum ai hte langai mi gaw hti nga mat lu na ra ai:

⁴¹numsha lahkawng htumrin hta rau rin nga ma ai rai nna, langai mi gaw woi la ai hkrum nna, langai mi gaw, hti nga mat lu na ra ai.

⁴²Dai rai nna, nanhte a Madu gaw gara shani e du wa na hpe nanhte n chye myit dai majaw, a maja nga mu.



⁴³Rai timung nta madu gaw, lagut sa na ahkying ladaw hpe chye lu taw gaw, shi a nta hpe n tawk waw u ga, shi a maja nga na ra ai nanhte dum mu.

⁴⁴Dai rai nna nanhte mung chyip chyip rai nga mu: kaning rai nme law, nanhte n dum n mi re ai ahkying hta e, dai Masha Kasha du wa na ra ai.

⁴⁵Dai hta kaga, dai Madu gaw shi a nta masha ni a ntsa e san tawn da nna aten du jang shanhte hpe lusha karan jaw lu na, sadi ai hte myit su ai mayam gaw kadai wa rai nga a ta?

⁴⁶Shi a madu bai du yu yang, shing rai a galaw nga hkrup ai mayam gaw, a nga ai.

⁴⁷Nanhte hpe ngai teng teng tsun made ga, Dai madu gaw shi a arai mahkra a ntsa e shi hpe san tawn da na wu ai.

⁴⁸Dai n shawp ai mayam chyawm gaw, Nye a Madu gaw wa na naw na la nga ai, nga nna shi a kraw kata e a tsun nga ai hte,

⁴⁹shi a manang mayam ni hpe anu ajin di nhtawm chyaru nang ai ni hte rau lu rau sha, rai nga yang,

⁵⁰dai mayam a madu gaw, shi n yu n mada ai nhtoi hte, n na n chye ai ahkying hta e, bai du wa na ra ai rai nna,

⁵¹shi hpe katawng daw kau nhtawm, shi a daw hpe hpyi hpun ai ni hte rau tawn da na ru ai: dai yang e hkrap ngu hkrap ngoi ai hte wa udik ai rai na ra ai.

Mahte 25

Mahkawn Marai Shi A Lam Ga Shadawn

¹Dai shaloi e sumsing lamu a mungdan gaw, tinang a pyengdin lang nna, la nnan hpe hkap bawp la na pru sa wa ai mahkawn shi hte bung na ra ai.

²Shanhte hta na manga gaw myit n su ma ai; manga mahtang gaw, myit su nga ma ai.



³Kaning rai nme law, myit n su ai ni shanhte a pyengdin lang ma yang tinang a matu sau n lang ma ai:

⁴myit su ai ni mahtang, tinang a pyengdin hte rau, tau ni hta, sau mung lang nga ma ai.

⁵Ya la nnan gaw naw la nga ai majaw, shanhte nlang yup shamwi rai nna yup pyaw nga ma ai.

⁶Yuptung hpawa e chyawm gaw, Yu mu, la nnan wa du ra ai! shi hpe hkap bawp la na pru mu, nga nna garu nga ai.

⁷Shaloi jang dai mahkawn ni nlang rawt nna, tinang a pyengdin hpe lajang ma ai.

⁸Myit n su ai ni mahtang, 'Anhte a pyengdin si mat wa ai majaw, nanhte a sau hta na karan jaw mi,' ngu nna myit su ai ni hpe hpyi mu ai.

⁹Myit su ai ni mahtang htan nna, 'Anhte hte nanhte a matu n law dam nhten: dut ai ni kaw sa nna, nanhte a matu mari la na grau mai ai,' ngu mu ai.

¹⁰Shanhte mari la na sa wa ai laman e, la nnan sa du wa ai hte, chyip chyip rai nga ai ni gaw, hkungran ai poi de shi hte rau shang lu ma ai rai nna, dai chyinghka la nga la ai.

¹¹Dai hpang mahkawn kaga ni mung du nna, Madu e, Madu e, anhte hpe hpaw la mi, ngu nna hpyi mu ai.

¹²Shi mahtang htan nna, Nanhte hpe ngai teng teng tsun made ga, ngai nanhte hpe n chye made ai, ngu wu ai.

¹³Dai rai na, dai shani rai timung, dai ahkying rai timung, nanhte n chye myit dai majaw, a maja nga mu.

Mayam Marai Masum A Ga Shadawn

¹⁴Ga shadawn gaw, lang mi na masha langai mi bu hkawm na maw ai rai nna, mayam ni hpe shaga la nhtawm, shi a arai ni shanhte hpe ap ya da mu ai:



¹⁵Langai mi hpe gumhpraw joi manga, langai mi hpe lahkawng, langai mi hpe joi mi di nna, langai hte langai hpe tinang a atsam hte maren ap ya da nhtawm e, hkawm sa mat wa ai.

¹⁶Shaloi jang gumhpraw joi manga lu la ai wa gaw pru sa na, dai hte hpaga ga wu yang, kaga gumhpraw joi manga myat la nu ai.

¹⁷Lahkawng lu la ai wa mung dai hte maren ga nna, lahkawng myat la nu ai.

¹⁸Joi mi arang ai wa mahtang pru sa nhtawm, nhkun htu nna, shi a madu a gumhpraw hpe lup da wu ai.

¹⁹Ya tawng marang na wa jang, dai mayam ni a madu bai wa nna, shanhte hpe ga jahpan la mu ai.

²⁰Gumhpraw joi manga arang ai wa gaw, kaga joi manga lang let, sa du nna, 'Madu e gumhpraw joi manga nang ngai hpe arang shapraw ya da ndai; yu u, kaga joi manga ngai myat la lu nngai,' ngu wu ai.

²¹Dai rai nna shi a madu, 'Ara, kaja ai hte sadi dung ai mayam e: arai loi sha hta nang kangka rai nit dai; arai law law a ntsa e ngai nang hpe san tawn da na de ai: na madu a kabu gara ai hta shang lawm u,' ngu nna shi hpe tsun wu ai.

²²Gumhpraw joi lahkawng lu ai wa mung sa du nna, 'Madu e, joi lahkawng nang ngai hpe ap da ndai; yu u, kaga joi lahkawng ngai myat la lu nngai,' ngu wu ai.

²³Dai rai nna shi a madu gaw, 'Ara, kaja ai hte sadi dung ai mayam e: arai loi sha hta nang kangka rai nit dai: arai law law a ntsa e ngai nang hpe san tawn da na de ai: na a madu a kabu gara ai hta nang shang lawm u,' ngu nna shi hpe tsun wu ai.

²⁴Joi mi arang ai wa chyawm gaw sa du nna, 'Madu e, maji la ai wa nang rai nga ndai hte, nang n gat ai shara na nang dan la nna, nang n ayai ai shara na nang magawn la ndai hpe ngai chye nga nngai:



²⁵dai rai nna hkrit ai hte ngai sa nna, na a gumhpraw hpe ga hta e lup da se ai: yu u, na a arai naw nga nga lit dai,' ngu wu ai.

²⁶Shi a madu gaw, 'N hkru ai hte lagawn ai mayam e: n gat ai shara na ngai dan la ai hte, n ayai ai shara na ngai magawn la ai hpe nang chye nga ndai:

²⁷dai majaw nye a gumhpraw hpe boi ai shara hta nang tawn da lu na rai ndai; ngai bai wa yang she, nye a arang hte atu hpe bai la lu na we ai.

²⁸Dai rai nna shi a gumhpraw joi hpe la kau nna, joi shi lu ai wa hpe jaw mu:

²⁹lu ai wa kadai hpe mung, naw jaw nna shi law htam wa na ra ai: n lu ai wa kaw na chyawm gaw, shi lu malu hpe pyi naw shaw la na ru ai.

³⁰Dai n hkaw ai mayam hpe gaw shinggan na nsin sin ai de shaden kau mu: dai shara e hkráp ngu hkráp ngoi ai hte wa udik ai rai na ra ai,' ngu nna jeyang nu ai.

Sagu Hte Bainam Karan Ai Lam

³¹Dai Masha Kasha gaw shi a hpung shingkang dan hkung let, lamu kasa ni nlang hte rau sa du ai shaloi, shi a hpung shingkang a tingnyang ntsa e shi dung nna,

³²amyu baw shagu hpe shi a man e jahpawng tawn da nhtawm, sagu rem wa gaw sagu ni hte bainam ni hpe karan ginhka da ai zawn, shanhte hpe karan ginhka da nna,

³³sagu ni hpe hkra maga de bainam ni hpe pai maga de tawn da na maru ai.

³⁴Shaloi e dai Hkawkam wa gaw shi a hkra maga de nga ai ni hpe, "Nye a Wa kaw na shaman ya lu la ai ni e, sa marit; ginding aga nnan lat kaw nna nanhte a matu lajang tawn da ai mungdan ngu ai sali wunli hpe hkam la mu:

³⁵kaning rai nme law, ngai kawsi jang nanhte ngai hpe sha na jaw myit dai: ngai hpang gara jang, nanhte ngai hpe lu na jaw myit dai: ngai manam tai hkawm yang, nanhte ngai hpe daw myit dai:



³⁶singgu krin rai jang, nanhte ngai hpe jahpun myit dai: machyi hkrum jang, nanhte ngai hpe yu lajang myit dai; htawng rawng nga yang, nanhte ngai hpe kawan yu myit dai,” ngu na mu ai.

³⁷Shaloi dinghpring ai ni gaw, “Madu e, nang kawsi ai hpe anhte galoi mu nna galaw jaw ga ta? hpang gara ai hpe anhte galoi mu nna, lu na jaw ga ta?

³⁸Nang manam tai hkawm ai hpe anhte galoi mu nna, daw ga ta? singgu krin rai nga ai hpe anhte galoi mu nna, jahpun ga ta?

³⁹Nang machyi hkrum ai hte htawng rawng nga ai hpe, anhte galoi mu nna, nang hpe kawan yu ga ta?” ngu nna shi hpe htan na ma ai.

⁴⁰Dai rai nna Hkawhkam wa gaw, “Nanhte hpe ngai teng teng tsun made ga, ‘Ndai ngai nau ni hta na kaji htum ai wa hpe nanhte galaw ai gaw, nanhte ngai hpe galaw manit dai, rai nga ai,’ ngu nna shanhte hpe htan na mu ai.

⁴¹Bai, pai maga de nga ai ni hpe, ‘Dagam dala hkrum ai ni e, ngai hte hka wa nna nat gumlau hte shi a salung sala ni a matu lajang da ai n htum n mat ai wan de shang wa mu:

⁴²kaning rai nme law, ngai kawsi yang, nanhte ngai hpe sha na n jaw myit dai; hpang gara yang, nanhte ngai hpe lu na n jaw myit dai:

⁴³ngai manam tai hkawm yang, nanhte ngai hpe n daw myit dai; singgu krin rai jang, nanhte ngai hpe n jahpun myit dai: machyi hkrum ai hte htawng rawng nga yang, nanhte ngai hpe n yu lajang myit dai,’ ngu na mu ai.

⁴⁴Shaloi shanhte mung, ‘Madu e, nang kawsi ai, hpang gara ai, manam tai hkawm ai, singgu krin re ai, machyi hkrum ai hte htawng e nga ai hpe, anhte galoi mu nna, nang hpe n galaw daw ga ta?” ngu nna htan na mu ai.

⁴⁵Dai rai nna, Ngai nanhte hpe teng teng tsun made ga, “Ndai ni hta na kaji htum ai wa hpe nanhte n galaw myit dai majaw, ngai hpe n galaw myit dai rai nga ai,” ngu nna shanhte hpe htan na mu ai.



⁴⁶Shaloi shanhte gaw n htum n wai ari de shang wa na mara ai; dinghpring ai ni mahtang n htum n wai asak de shang lu na mara ai,” ngu wu ai.

Mahte 26

Yesu Hpe Sat Maw Mawn Ai Lam

¹Ya Yesu dai ga yawng mayawng hte hpe tsun ngut jang, shi a sape ni hpe shi kahtap tsun wu ai gaw,

²“Ni ni lai jang dai Shalai wa ai poi du na ra ai, nanhte chye nga myit dai rai nna, Masha Kasha hpe wudang hta e jen da na matu, ap kau ai hkrum na ra ai,” ngu wu ai.

³Dai shaloi e hkinjawng agyi ni hte mung masha ni a salang ni gaw, Kayahpa ngu ai hkinjawng agyi a nta npan e zuphpawng ma ai rai nna,

⁴Yesu hpe hkalem rim la lu na hte sat kau lu na lam, bawng nga ma ai:

⁵rai timung, Mung masha ni n kabrawng wa mu ga, poi a laman e n rai u ga, nga nna shanhte hkang da ma ai.

Behtani Mare Kaw Yesu Hpe Namman Chya Ya Ai Lam

⁶Ya Yesu gaw Behtani kahtawng na, manggang kap ai Simun a nta e rai nga ai shaloi,

⁷nachying hpu ai mura rawng ai lunghpraw gawm lang ai numsha langai mi, shi shat sha na hkrawn taw nga yang, shi hpanng de sa nna shi a baw hta e ru bun wu ai.

⁸Sape ni dai hpe mu jang, myit yu kahtet wa nna, “Ndai hpe hpa rai nme lahpawt lama di kau wu ta?”

⁹Dai hpe manu kaba hte dut la nna, matsan mayan ni hpe karan jaw lu na wu ai,” nga ma ai.

¹⁰Yesu mahtang dai chye nna, “Dai numsha hpe nanhte hpa rai nme shatsang nga myit ta? Shi gaw, ngai hta kaja ai hku galaw nu ai:

¹¹matsan mayang ni nanhte hte rau tut tut anga nga ma timung, ngai chyawm gaw nanhte hte tut tut nga nga lu na n rai.



¹²Ndai mura hpe nye a hkum hta shi ru bun ai gaw, ngai hpe lup makoi na matu lajang da ai rai nga ai.

¹³Nanhte hpe ngai teng teng tsun made ai gaw, Ndai kabu gara shiga hpe mungkan ga ting shara shagu hkan e hkaw dan nga yang, ndai numsha a masat dingsat tai na matu, shi galaw ai amu ngu nna hkai dan na maru ai,” ngu nna shanhte hpe tsun mu ai.

Yuda Iskarut Yesu Hpe Dut Sha Ai Lam

¹⁴Dai shaloi, sape shi lahkawng hta lawm ai, Yuda Iskarut ngu ai wa langai mi, hkinjawng agyi ni kaw pru sa nna,

¹⁵“Ngai nanhte a lata hta e shi hpe ap ya jang, ngai hpe gade jaw na myit ta?” ngu wu ai. Dai rai nna shanhte gaw gumhpraw lap sumshi, shi e shen ya mu ai.

¹⁶Dai kaw nna shi hpe ap ya na mai ang ai ginwan shi tam nga ai.

Yesu A Shana Shat Sha Poi

¹⁷Ya dai Azuma poi nnan shani e, sape ni gaw Yesu hpang de sit sa nna, Dai Shalai wa ai poi hpe sha na, gara shara hta e na a matu shachyip na, nang tsaw nga n ta? ngu mu ai.

¹⁸Shi gaw, Dai mare hta na masha langai mi kaw sa nna, “Sara tsun dat mi ai gaw, Nye a ahkying ni wa sai: na a nta e nye a sape ni hte rau, dai Shalai wa ai poi hpe ngai sha na nngai, ngu nna shi hpe tsun mu,” ngu dat wu ai.

¹⁹Shaloi sape ni gaw, Yesu hkang dat mu ai hte maren galaw nna, dai Shalai wa ai poi hpe shachyip da mu ai.

²⁰Ya nrim rim rai jang, dai sape shi lahkawng hte rau shi hkrawn taw nga ai rai nna,

²¹shanhte shat sha nga ma yang shi gaw, “Ngai nanhte hpe teng teng tsun made ga, Nanhte hta na langai mi ngai hpe ap kau na ring ngai,” ngu wu ai.

²²Shanhte mahtang nachying myit yawn nna, langai hte langai, “Madu e, ngai rai na n ni?” nga nna shi hpe tsun mu ai.



²³Shi gaw htan let, “Dai hka wan hta ngai hte rau lata manaw ai wa gaw, ngai hpe ap kau na ring ngai:

²⁴ka da nga ai hte maren, dai Masha Kasha gaw sa wa na ra ai; rai timung, dai Masha Kasha hpe ap kau ai wa gaw dingnye lu na ra ai! dai masha n shangai taw gaw, shi a matu grau kaja nga ai, ngu wu ai.

²⁵Shaloi shi hpe ap kau na Yuda mung htan nna, “Rabai e, ngai rai nga n ni?” ngu nna san yang, Yesu gaw, Nang tsun ai hte maren rai nga ai, ngu nna shi hpe tsun wu ai.

²⁶Ya shanhte shat sha nga ma yang, Yesu gaw muk la shaman ya nna ahkyep alep di nhtawm, sape ni hpe jaw let, “La sha mu; dai gaw nye a hkum rai nga li ai,” ngu wu ai.

²⁷Bai, gawm hpe mung shi la nna, shakawn kungdawn ngut jang shanhte hpe, “Nanhte yawng dai hta na lu mu;

²⁸dai gaw, yubak hpe raw dat kau myit ga, law law a matu ru kau ya ai, dai ga shaka hte seng ai, nye a asai rai nga li ai:

²⁹nanhte hpe ngai tsun made ai gaw, “Nye Wa a mungdan hta e, nanhte hte rau tsabyi nnan hpe ngai lu lu na nhtoi du hkra, ndai tsabyi ru a asi hta na ngai bai lu lu na n rai,” ngu nna shanhte hpe gam jaw mu ai.

³⁰Dai h pang mahkawn mangoi ngut jang, shanhte gaw Tsanlun bum de pru sa wa ma ai.

Petru Nyet Kau Na Ra Ai Lam Yesu Tsun Ai

³¹Shaloi e Yesu shanhte hpe tsun mu ai gaw, Ndai shana e, nanhte nlang nye a lam myit kataw na marin dai; kanning rai nme law, ‘sagu rem ai wa hpe ngai anu sat nna, sagu hpung na sagu ni gaw, bra mat na mara ai, nga nna ka da nga ai:

³²rai timung, ngai bai hkrung sharawt ai hkrum ai hpang e, Galile mung de, nanhte a shawng e ngai sa wa magang na nngai,” ngu mu ai.



³³Shaloi Petru htan nna, Nlang hte gaw na a lam myit kataw mat ma timung, ngai chyawm gaw galoi kataw lu na n rai, ngu nna shi hpe tsun wu ai.

³⁴Yesu mahtang, “Nang hpe ngai teng teng tsun de ga, dai na u garai n goi yang, nang ngai hpe masum lang nyet kau na rin dai, ngu nna shi hpe tsun wu ai.

³⁵Petru gaw, “Nang hte rau ngai si timung, nang hpe n nyet kau lu na nngai,” ngu nna shi hpe htan wu ai. Sape ni nlang dai hte maren tsun nang ma ai.

Getsemane

³⁶Dai h pang Yesu gaw shanhte hte rau, Getsemane ngu ai shara de du ai rai nna, sape ni hpe, Ngai akyu hpyi na wora de sa nga yang, nang e naw dung nga ma la, ngu wu ai.

³⁷Shaloi Petru hte Zebedi a kasha yan hpe shi shaga woi nhtawm, yawn hkyen hkum nna, myit ru myit tsang grai rai nga ai.

³⁸Dai rai nna, shi shanhte hpe, Nye a myit masin si hkra yawn hkyen kaba hkum nga li ai: ngai hte rau a maja nga na nang e naw nga nga mu, ngu mu ai.

³⁹Shaloi dai yang na shi loi mi lai sa nhtawm, ga de myi man gum dagup let akyu hpyi nna, “Wa e, ndai gawm hpe ngai kaw na shalai kau lu yang gaw, shalai kau ya e; rai timung, nye a myit n rai, na a myit she rai u ga,” ngu nna tsun wu ai.

⁴⁰Bai, sape ni kaw shi nhtang wa nna, shanhte yup pyaw nga ma ai hpe mu mu ai; dai rai nna shi Petru hpe, “hkying mi sha muk ngai hte rau n maja nga lu myit ni?”

⁴¹agung alau ai kaw n du myit ga, maja nga ai hte akyu hpyi nga mu: wenyi gaw let nga ai, hkum shan mahtang n-gun kya nga ai,” ngu mu ai.

⁴²Lang mi bai bat nna, “Wa e ngai dai hpe n lu ai sha, ngai kaw na n shalai kau lu yang gaw, na a myit dik lit ga law,” ngu nna akyu hpyi nga ai.



⁴³Bai nhtang wa yang shanhte a myi yup shamwi ai majaw, shanhte yup pyaw nga ma ai hpe wa mu mu ai.

⁴⁴Bai shi shanhte hpe kau da nhtawm, shawng na ga hte maren masum lang ningdaw hpyi wu ai.

⁴⁵Dai hfang sape ni kaw shi bai nhtang wa nna, “Nanhte gaw naw yup pyaw nga nna asan apan rai nga myit hka! yu mu, dai ahkying ni wa magang nga ai rai nna, dai Masha Kasha gaw yubak kap ai ni a lata hta e, ap kau ai hkrum na ra ai.

⁴⁶Rawt mu, anhte sa wa saga: yu mu, ngai hpe ap kau na wa gaw ni wa ra ai,” ngu nna shanhte hpe tsun mu ai.

Yesu Rim Hkrum Ai Lam

⁴⁷Shi ga naw tsun nga yang, yu mu, sape shi lahkawng hta lawm ai Yuda gaw sa wa nna, hkinjawng agyi ni hte, mung masha ni a salang ni kaw na pru ai, nhtu hte dawhkrawng lang ai shawa hpawng kaba, shi gaw hkan nang nga ma ai.

⁴⁸Shi hpe ap kau na wa chyawm gaw, “Ngai pup ai wa gaw, dai wa rai nga ai: shi hpe rim la mu, ngu nna shanhte hpe kumla jaw da manu ai:

⁴⁹Shaloi shi Yesu kaw hkre rai sa nna, Rabai e, a nga n ga,” ngu nna shi hpe pup wu ai.

⁵⁰Yesu mahtang, “Jinghku wa e, nang sa ang ai amu hpe di u,” ngu nna hkap tsun wu ai. Shaloi shanhte gaw Yesu hpe lata hte gang rim la mu ai.

⁵¹Dai rai nna, Yesu hte rau nga ai ni hta na marai langai mi shi a nhtu shaw nhtawm, hkinjawng agyi a mayam hpe kahtam nna, shi a na di mat lu ai.

⁵²Shaloi Yesu gaw, “Na a nhtu hpe de a shara e bang da u; nhtu hpe shaw ai ni yawng mayawng hte gaw, nhtu hte hten bya hkrum na mara ai:

⁵³nye Wa hpe hpyi na ahkang ngai lu nna, shi gaw ya e pyi lamu kasa dap shi lahkawng n-ga, ngai hfang de shangun lu na, nang n nawn nga n ni?



⁵⁴Shing rai yang, ndai lam byin wa lu na ra ai, nga nna laika tsun ai ga gaw, kaning rai dik wa lu na a ta?” ngu nna shi hpe tsun wu ai.

⁵⁵Dai ahkying hta e, Yesu gaw shawa masha ni hpe, “Damyā hpe rim la ai zawn, ngai hpe rim la na, nanhte nhtu dawhkrawng hte rai pru sa wa marin ni? Sharin shaga nga let nawku Htingnu hta e, ngai shani shagu dung nga timung, nanhte ngai hpe n rim la manit dai:

⁵⁶ndai lam yawng hte chyawm gaw, myihtoī ni a laika ni dik wa mu ga majaw byin wa sai,” ngu mu ai. Shaloi jang, sape ni nlang shi hpe kau da nna hprawng mat wa ma ai.

Hkinjawng Agyi Ni Hte Salang Hpawng A Man Na Yesu

⁵⁷Yesu hpe rim la ai ni gaw, laika ka ai sara ni hte salang ni zuphpawng nga ai shara e, hkinjawng agyi Kayahpa hpang de, shi hpe woi shang mu ai.

⁵⁸Petru chyawm gaw, hkinjawng agyi a wang du hkra shi a hpang e tsan tsan e hkan nang nna, dai hta e shang nhtawm, dai amu htum na hpe yu yu na, ali ama ni hte rau dung nga ai.

⁵⁹Shaloi hkinjawng agyi ni hte, salang hpawng ting gaw, Yesu hpe sat kau lu hkra, shi a lam masu ai sakse tam nga nna, masu ai sakse hkam na ni law law wa dawng pru ma timung, shanhte mara n mu mu ai.

⁶⁰H pang jahtum e marai lahkawng pru sa nna,

⁶¹“Ndai wa gaw, Karai Kasang a nawku Htingnu hpe ngai run kau nna, masum ya na laman e dai hpe bai de lu na we ai, nga nna shi tsun sai,” ngu mu ai.

⁶²Shaloi hkinjawng agyi wa gan rawt nna, “Nang hkaw mi muk n htan nga n ni? shanhte na a lam kaning re ai sakse hkam lu nga ma hka?” ngu nna shi hpe tsun wu ai.

⁶³Yesu mahtang atsin sha nga nga ai. Bai, hkinjawng agyi wa gaw, “Karai Kasang a Kasha, ngu ai Hkristu gaw, nang rai nga ndai kun, anhte hpe tsun dan n ga, ngu nna ahkrung nga ai Karai Kasang hta ngai nang hpe dagam da de ai,” ngu nna shi hpe tsun wu ai.



⁶⁴Yesu gaw, “Nang tsun ai hte maren rai nga ai: dai hta n-ga ngai nanhte hpe tsun made ga, Dai Masha Kasha gaw, Daru Magam a hkra maga e dung nga nna lamu na sumwi ni hta sa du ai hpe nanhte mu na marin dai,” ngu nna shi hpe tsun wu ai.

⁶⁵Shaloi hkinjawng agyi wa gaw, shi a hpun palawng gang je kau nna, “Shi gaw shatan nhkan ga tsun nu ai anhte hpa sakse mi naw ra nga ga ta? yu mu, nanhte nan dai shatan nhkan ga hpe na manu ai:

⁶⁶nanhte hpa nawn da mu ta?” ngu mu ai. Shanhte htan let, “Shi gaw si ging ai wa rai nga ai,” nga ma ai.

⁶⁷Shaloi shanhte gaw shi a myi man hpe mayen mahtaw bun ai hte shi hpe htwi mu ai:

⁶⁸nkau mi shi hpe kahpret nna, “Hkristu e nang hpe bye ai kadai rai nga a ta? myihtoi ga hte tsun dan mi,” nga ma ai.

Yesu Hpe Petru Nyet Kau Ai Lam

⁶⁹Petru chyawm gaw dai wang kata de dung nga ai: shaloi nchyang numsha langai mi shi kaw sa nna, “Nang mung Galile masha Yesu hte rau nga ga ndai,” ngu wu ai.

⁷⁰Shi mahtang mahkra a man e nyet kau nna, “Nang tsun ai ga ngai n chye nngai,” ngu wu ai.

⁷¹Bai nta jan de pru wa yang, num kaga shi hpe mu nna, dai yang na ni hpe, “Ndai wa mung Nazaret na Yesu hte rau rai nga ai,” ngu mu ai.

⁷²Bai, matsa mawa let, shi nyet kau nna, “Dai wa hpe ngai n chye nngai,” ngu wu ai.

⁷³Dai hpan gade n na yang, dai yang e tsap nga ai ni gaw sit sa wa nna, “Gaja wa nang mung, shanhte hta lawm nga ndai: na a ga mung nang hpe shadan da ndai,” ngu nna Petru hpe tsun mu ai.

⁷⁴Dai rai nna, shi dagam nna matsa mawa ga hte, “Dai wa hpe ngai n chye nngai,” ngu mu ai: shaloi jang, u goi sai.



⁷⁵Dai rai nna, Petru gaw, ‘U garai n goi yang, nang ngai hpe masum lang nyet kau na rin dai,’ nga nna Yesu tsun ai ga hpe dum dat wu ai: shaloi shi gaw shinggan de pru nna ja ja hkráp nga ai.

Mahte 27

Yuda Iskarut Noi Si Mat Ai Lam

¹Jahpawt du jang, hkinjawng agyi ni hte, mung masha ni a salang ni nlang hte gaw, Yesu hpe sat kau na lam bawng hkut nga masai:

²dai rai nna, shanhte shi hpe gyit nhtawm, Pilat munggyi hfang de sa ap kau mu ai.

³Ya shi hpe ap kau ai Yuda gaw, Yesu dawdan hkrum ai hpe mu chye jang shi myit malai lu nna, gumhpraw lap sumshi hpe hkinjawng agyi ni hte salang ni hfang de bai la sa nna, “Ngai dingman ai asai hpe ap kau we ai majaw, yubak kap ni ai,” ngu mu ai.

⁴Shanhte gaw, “Dai anhte hte hpa seng nga a ta? nang hkrum yu u” ngu mu ai.

⁵Shaloi dai gumhpraw hpe, nawku Htingnu hta e shi kabai tawn da nna, pru mat wa nhtawm, shi dai nan dau si mat ai.

⁶Hkinjawng agyi ni chyawm gaw, dai gumhpraw hpe la nna, “Dai gaw asai jahpu rai nga ai majaw, alu sutdek hta e bang tawn da na htung n nga ai,” nga ma ai.

⁷Shanhte bawng hkut la nhtawm, dibu sama a ga dachyawk hpe, dai hte mari la nna, tsasam masha ni a matu lupwa shatai mu ai.

⁸Dai majaw ya du hkra ‘Sai ga dachyawk,’ ngu nna dai ga hpe tsun shalai da mu ai.

⁹Shaloi nna, “Dai Madu ngai hpe hkang da ai hte maren, Israela kashu kasha ni nkau mi, manu tawng sai wa ai jahpu ngu na gumhpraw lap sumshi hpe shanhte sawn la nna,



¹⁰dibu sama a ga dachyawk a matu ya kau mu ai, nga nna myihtoia Yeremia tsun ai ga dik ang wa sai.

Pilat Man Kaw Na Yesu

¹¹Ya, Yesu gaw dai munggyi a man e tsap nga ai: munggyi mung, Nang Yuda ni a hkawhkam rai nga n ni? ngu nna shi hpe san wu ai: Yesu gaw, Nang tsun ai hte maren rai nga nngai, ngu wu ai.

¹²Rai timung, hkinjawng agyi ni hte salang ni shi hpe mara shagun yang, shi hpa mung n htan wu ai.

¹³Shaloi Pilat gaw, Shanhte gade wa na a lam sakse hkam ma ai hpe nang n na n ni? ngu nna shi hpe tsun wu ni.

¹⁴Shi mahtang ga hkaw mi muk n htan wu ai: dai rai nna, munggyi gaw ja ja wa amau nga ai.

¹⁵Dai poi hta e, shawa masha ni ra ai hku hkan nna, bawng dung ai masha langai ngai hpe shanhte a matu dat ya na, munggyi a ahtung rai ga ai.

¹⁶Dai shaloi e Baraba ngu ai, kajai gumhkawng ai bawng dung ai wa langai mi nga nga ai.

¹⁷Dai rai nna shanhte zuphpawng nga ma yang, Pilat gaw, Nanhte a matu dat ya na, kadai mahtang hpe tsaw myit ta? Baraba hpe rai myit ni? shing n rai, Hkristu ngu ai Yesu hpe rai myit ni? ngu nna shanhte hpe san mu ai:

¹⁸Kaning rai nme law, manawn masham majaw, shanhte shi hpe ap kau mu ai hpe, shi chye nga ai.

¹⁹Ya, dai tara tingnyang hta e shi naw dung nga yang, shi a madu jan shi kaw shangun nna, Dai dinghpring ai wa hpe hpa mung hkum di u; dai ni pyi, yup mang hta e shi a majaw, ngai nni nkri law law wa hkrum nngai, ngu nna htet dat wu ai.

²⁰Hkinjawng agyi ni hte salang ni chyawm gaw, Baraba hpe hpyi nna, Yesu hpe sat kau na, ngu nna shawa masha ni hpe shadut mu ai.



²¹Shaloi munggyi gaw shanhte hpe htan nna, Ndai yan hta na, nanhte a matu dat ya na, gara mahtang hpe nanhte tsaw myit ta? ngu mu ai. Shanhte gaw, Baraba hpe tsaw ga ai, ngu nna htan mu ai.

²²Bai Pilat gaw, Dai rai yang gaw, Hkristu ngu ai Yesu hpe ngai kaning di na we ta? ngu nna shanhte hpe tsun mu ai. Shanhte nlang, Wudang hta jen da u ga, ngu mu ai.

²³Bai shi gaw, Shing rai taw gaw, shi n hkru ai, hpa wa galaw hkrup sata? ngu mu ai. Shanhte chyawm gaw, Wudang hta jen da u ga, nga nna grau jahtau bu ma ai.

²⁴Pilat mahtang gaw, hpa hku mung n dang lu ai hte kabrawng kabrang byin wa ai hpe mu mu yang, ntsin la nna, shawa masha ni a man e lata hpe kashin let, Ndai wa a asai hta na ngai lawt nga n ga: nanhte nan myit yu nga mu, ngu wu ai.

²⁵Dai rai nna dai masha nlang hte gaw, Shi a asai anhte a ntsa e mung, anhte a shu sha ni a ntsa e mung mara nga mali ga, nga nna htan ma ai.

²⁶Shaloi jang, shi Baraba hpe shanhte e dat ya mu ai: Yesu hpe mahtang shi kayat nna, wudang hta jen da ai hkrum u ga, ap kau dat wu ai.

Yesu Hpe Hpyenla Ni Asawng Ai Lam

²⁷Shaloi, dai munggyi a hpyen ma ni gaw, Yesu hpe htingnu nhku de woi wa nna, dai hpyen dap na nlang hte hpe, shi a man e jahpawng tawn mu ai.

²⁸Shanhte shi a hpun palawng raw kau nna, ahkyeng nsan ai nba lawai ya mu ai:

²⁹Ju lagup mung shanhte hkri la nhtawm, shi a baw hta shagup ya mu ai rai nna, shi a hkra lata e kumba yan mi jum shangun nna, shi a man e lahput hput di let, shi hpe asawng nna, Yuda ni a hkawhkam e, nang a lu nit ga law! ngu mu ai;

³⁰bai, shi hpe mayen mahtaw bun nhtawm, dai kumba yan hpe shanhte la nna, shi a baw hpe kayat ya mu ai.



³¹Shi hpe asawng asang di ngut jang, dai nba hpe shanhte raw kau nna, shi a hpun palawng hpe jahpun nhtawm, wudang hta e jen da na, shapraw sa wa mu ai.

Yesu Wudang E Jen Sat Kau Hkrum Ai Lam

³²Shanhte pru sa wa ma yang, Simun mying ai Kureni masha langai mi hpe shanhte mu hkrup nna, Yesu a wudang hpai ya u ga, shi hpe shadip mu ai.

³³Ya, Golgohta ngu ai, Pungkum mying ai shara de du jang, hka ai tsi hte hpaw ai tsabyi jahku lu u ga, shanhte shi hpe jaw mu timung,

³⁴dai hpe chyim yu nhtawm, shi n kam lu wu ai.

³⁵Shi hpe wudang hta e jen da ngut jang, shanhte hpaida da ai hte shi a hpun palawng hpe jawm karan la mu ai:

³⁶dai yang e mung shanhte dung nga nna shi hpe sin da mu ai.

³⁷Shi a baw ntsa e *Ndai wa gaw*, *Yuda ni a khawhkam*, *Yesu rai nga ai*, ngu nna shi a mara madun ai laika hpe shanhte ka shakap da mu ai.

³⁸Shaloi e, shi hte rau damya lahkawng hpe, hkra maga de langai mi, pai maga de langai mi, wudang hta e jen da mu ai.

³⁹Lam e lai sa wa ai ni mung, shi hpe shatan nhkan di nna, tinang a baw hpe kanga let,

⁴⁰nawku Htingnu hpe run kau nna, masum ya na laman e bai de lu na nga ai wa e, na a hkum hpe nan hkye la u: nang Karai Kasang a Kasha rai n yang gaw, wudang hta na yu hkrat wa u, ngu mu ai.

⁴¹Hkinjawng agyi ni, laika ka ai sara ni hte salang ni mung, dai hte maren shi hpe asawng asang di nna,

⁴²Masha kaga hpe shi hkye la ga ai: tinang hkum hpe nan n hkye la lu a hka. Shi gaw Israela hkawhkam rai nga ai; ya wudang hta na yu wa u ga, shaloi anhte shi hpe kamsham na ga ai.



⁴³Shi gaw Karai Kasang hta hpa nga ai; shi hta awng nga yang gaw, ya shi hpe mawai la u ga: kaning rai nme law, Ngai gaw Karai Kasang a Kasha rai nga nngai, shi nga ai, nga ma ai.

⁴⁴Shi hte rau wudang hta jen da hkrum ai damya yan mung dai hte maren shi hpe aroi arip di mu ai.

Yesu Si Ai Lam

⁴⁵Ya, ahkying kru kaw nna, ahkying jahku du hkra, mung ting hta e nsin chyip rai mat ai.

⁴⁶Ahkying jahku e daram Yesu gaw nsen kaba hte, Elo-i, Elo-i lema sabakhtani? nga nna jahtau wu ai: dai gaw, Nye a Karai Wa e, nye a Karai Wa e, hpa rai nang ngai hpe kau da nga n ta? nga ai, rai lu ai.

⁴⁷Dai makau e tsap nga ai ni nkau mi dai hpe na mu yang, shi Elia hpe shaga nga ai, nga ma ai.

⁴⁸Shaloi jang shanhte hta na marai langai mi gat sa nna, hka kamu la nhtawm, ntsin hkri jahpring nna, dai hpe kumba yan hta shakap nhtawm, shi hpe hkyen jaw wu ai.

⁴⁹Kaga ni mahtang, Nga nga nu ga; Elia shi hpe sa hkye la na ru ai kun, anhte yu yu ga, ngu mu ai. (Bai, kaga wa langai mi, ri hte shi a garep e galun ya wu ai rai nna, ntsin hte asai pru wa ai.)

⁵⁰Bai Yesu gaw nsen kaba wa hte jahtau let, shi a wenyi jahti mat lu ai.

⁵¹Shaloi, yu mu, nawku Htingnu na nba grang ntsa de nna hkren, ka-ang brang ga mat ai; ginding aga mung ashun awam wa nna, lunghkrung ni ga mat wa ma ai;

⁵²lup ni mung hpaw mahka wa nna, dai hta e yup nga ai chyoi pra ai ni a hkum tsawp law law wa rawt wa nna,

⁵³shi bai hkrung rawt wa ai hpang lup ni hta na pru wa shajang nhtawm, dai chyoi pra ai mare de shang wa nna, masha law law hte hpe tinang nang a hkum shadan dan mu ai.



⁵⁴Ya hpyen latsa up ai bu hte shi hte rau Yesu hpe sin nga ai ni, dai nnang nawn hte byin mabyin ni hpe mu mu yang shanhte hkrit kahpra nna, Gaja wa, ndai wa gaw Karai Kasang a Kasha nan rai nga ai, nga ma ai.

⁵⁵Galile mung na Yesu kaw hkan nang wa ai hte shi hpe galaw daw ai numsha law law mung, dai shara e nga ma ai rai nna, tsan tsan yang nna a yu nga ma ai:

⁵⁶dai hte hta Magdala Mari, Yaku hte Yawsep a kanu Mari, Zebedi a kasha yan nu ni, nang nga ma ai.

Yesu Hpe Lup Kau Ai Lam

⁵⁷Ya, shana du yang, Aramahti a mare na, Yawsep mying ai sut su ai wa langai mi sa du ai; shi hkum nan Yesu a sape rai nga ai.

⁵⁸Dai wa gaw Pilat h pang de shang nna, Yesu a hkum tsawp hpe hpyi wu ai, Shaloi dai hpe ya dat na ahkang jaw da wu ai.

⁵⁹Dai rai nna, dai hkum tsawp hpe Yawsep la nhtawm, lachyit sumpan hte kayawp ahkyen nna,

⁶⁰nlung hta krawk ai, shi a lup nnan hta e bang tawn da wu ai: nlung kaba mung, dai lup a mahka e shi galau pat da nna, wa mat ai.

⁶¹Dai yang e Magdala Mari yan kaga Mari nga nga nna, dai lup tawtap e dung nga ma ai.

Htawng Sin Ai Hpyenla

⁶²Dai shachyip ai nhtoi lai ai hpang shani e, hkinjawng agyi ni hte Hparishe ni Pilat hpang de sa zuphpawng nna,

⁶³Madu e, ndai hkalem ai wa gaw naw hkrung nga yang, Masum ya nhtoi hta e, ngai bai hkrung rawt wa na nngai, nga nna shi tsun ai hpe anhte dum sagaw ai.

⁶⁴Dai majaw shi a sape ni shi hpe sa lagu la nhtawm, Si mat ai ni kaw na bai hkrung rawt wa sai, nga nna shawa masha ni hpe n tsun lu hkra, masum



ya nhtoi ting dai lup hpe sin nga mu ga, hkang da u: shing n rai, shawng na shut ai lam hta, hpang na mahtang gaw grau yak wa na ra ai, ngu mu ai.

⁶⁵Pilat mahtang, Nanhte sin langa lu myit dai; sa wa masit: nanhte rai lu ai hte maren, malawm magawm di mu, ngu nna shanhte hpe tsun dat mu ai.

⁶⁶Dai rai nna shanhte sa wa nna dai nlung hpe dazik dawk ai hte lup hpe malawm magawm di mu ai rai nna, sin langa ni mung shanhte hte rau rai nga ma ai.

Mahte 28

Yesu Si Ai Kaw Na Bai Hkrung Rawt Wa Ai Lam

¹Ya dai laban nhtoi lai magang wa nna, bat mi a shawng shani nhtoi hprim hpram rai wa jang, Magdala Mari hte kaga Mari yan gaw, dai lup hpe yu yu na kawan sa ma ai.

²Shaloi, yu mu, nnang nawn kaba nawn wa ai: kaning rai nme law, dai Madu a lamu kasa langai mi, lamu de na yu hkrat wa nna dai nlung hpe sa galau kau nhtawm, dai hta e dung nga ai.

³Shi a ahpraw asam myihprap zawn rai nga nna, shi a hpun palawng hkyen zawn hpraw nga lu ai.

⁴Shi hpe hkrit kajawng ai majaw, sin ai ni gari kawa rai nna, si ai masha zawn htan mat ma ai.

⁵Dai lamu kasa mahtang, numsha yan hpe tsun mu ai gaw, Nan hkum hkrit myit; wudang hta jen da sai Yesu hpe, nan tam nga myit dai hpe ngai chye nga nngai:

⁶shi nang e nga ai n rai; shi tsun dan sai hte maren bai hkrung rawt wa sai: sa marit; shi taw nga sai shara hpe sa yu maru.

⁷Bai, alawan pru wa nhtawm, Si ai ni kaw na shi bai hkrung rawt wa sai, ngu nna shi a sape ni hpe tsun dan mu: yu mu, nanhte a shawng e, Galile mung de shi sa wa na ra ai; dai yang e nanhte shi hte hkrum na marin dai: yu mu, ngai nan hpe tsun dan made ai, ngu mu ai.



⁸Shaloi shan gaw hkrit kahpra ai hte kabu gara ai myit kaba hte dai lup de na alawan wa nhtawm, shi a sape ni hpe shana ya na, gat wa ma ai.

⁹Shaloi, yu mu, Yesu shan hpe tau la nna, Ngwipyaw nga myit ga, ngu mu ai: shan gaw shi a lagaw hpe sa ginshum let shi hpe nawku ma ai.

¹⁰Bai Yesu gaw, Hkum hkrit myit; Galile mung de wa jahkrum mu ga, nye a hpunau ni hpe sa tsun dan mu; dai yang e, ngai hte hkum na mara ai, ngu mu ai.

Sin Langa Ni A Tang Madun Ai Lam

¹¹Ya shan sa wa nga ma yang, yu mu, sin langa ni hta na nkau mi, mare de shang nna, dai byin mahbyin nlang hte hpe hkinjawng agyi ni hpe shana ya mu ai.

¹²Shaloi shanhte salang ni hte zuphpawng nna bawng hkut ngut yang, shanhte gaw hpyen ma ni hpe gumhpraw law law wa jaw nhtawm,

¹³Shana aten e, anhte yup nga yang, shi a sape ni shi hpe sa lagu la kau mu ai, nanhte ngu mu.

¹⁴Munggyi gaw dai lam hpe na la dam yang, nanhte ru tsang n hkum myit ga, anhte shi hpe shalen na gaw ai, ngu dat mu ai.

¹⁵Shing rai shanhte dai gumhpraw hpe la nna, sharin dat ai hte maren di da mu ai: dai rai nna, ga dai gaw, Yuda masha ni hta, dai ni du hkra kajai gara pri rai wa sai.

Grau Htum Ai Hkangda Ai Ga

¹⁶Dai sape shi langai chyawm gaw, Yesu shanhte hpe hkang da ai Galile mung na bum de, lung mat wa ma ai.

¹⁷Shi hpe mu mu yang, shanhte nawku ma ai; nkau mi mahtang kam shut nga ma ai.

¹⁸Shing rai Yesu shanhte hpang de sit sa wa nna, Sumsing lamu hta e mung, ginding aga hta e mung, up hkang na ahkang nlang hte, ngai hpe ap ya ni ai.



¹⁹Dai majaw nanhte pru sa nna, masha amyu baw shagu hpe sape shatai let, Kawa a, Kasha a, Chyoi pra ai Wenyi a amyng nsang hta, shanhte hpe baptisma jaw nhtawm,

²⁰ngai nanhte hpe hkan da mada yawng hte hpe hkan shadik lu mu ga, shanhte hpe sharin shaga ya mu: dai hta kaga, yu mu, lamu ga aprat htum hkra, ngai nanhte hte rau dinggrin anga nga na nngai law, ngu nna shanhte hpe matsun dat mu ai.



Marku

Marku 1

Baptisma Sara Yawhan Lam Hpe Hkyen Lajang Ai Lam

¹Karai Kasang a Kasha, Yesu Hkristu a kabu gara shiga a npawt nhpang re ai lam.

²“Yu mu, na a man e na a lam lajang magang na, Nye a kasa hpe ngai shangun dat we ai;

³‘Nam mali kata e jahtau ai nsen gaw’: Dai madu a lam lajang da mu, Shi a lam masun ni hpe shading mu” nga nna,

⁴myihtoi Esaia laika hta ka da nga ai hte maren, yubak raw dat kau na matu, myit malai baptisma hkaw dan ai hte, nam mali hkan e baptisma jaw ai Yawhan gaw, paw pru ra ai.

⁵Dai rai nna, Yuda mung ting na ni hte, Yerusalem hkan na nlang hte gaw, shi hpang de pru sa wa nna, tinang a yubak hpe shapraw dan let, shi a lata hte Yawdan hka hta e baptisma hkam la ma ai.

⁶Yawhan chyawm gaw, gawla-uk mun hte da ai hpun palawng hpe bu hpun nna, shi nshang e shanhpyi shingkyit kyit nga ai: dinggam-yaw hte nam na lagat jahku hpe shi lu sha nga ai.

⁷Shaloi shi gaw, “Ngai hta n-gun grau rawng ai wa gaw, nye a hpang e du na ra ai: shi a kyepdin sumri hpe ngai gum raw na pyi ging nga nngai n rai.

⁸Ngai gaw nanhte hpe hka hta baptisma jaw masade ai, rai timung, dai wa gaw, nanhte hpe chyoi pra ai Wenyi hta baptisma jaw na marin dai,” ngu nna hkaw dan mu ai.

Yesu Baptisma Hkam La Ai Hte Gunglau Hkrum Ai Lam

⁹Dai nhtoi hte hta e Yesu gaw, Galile mung, Nazaret mare de na sa du nna Yawhan a lata hte Yawdan hka hta e baptisma hkam la wu ai.



¹⁰Shaloi jang, dai hka hta na shi pru lung wa yang sumsing lamu gaw ga malang wa ai hte, dai Wenyi gaw hkrudu zawn, shi a ntsa e yu wa ai hpe, shi mu wu ai rai nna,

¹¹Nang gaw nye tsawra ai Kasha rai nga ndai; nang hta ngai sharawng awng nngai law,” nga ai nsen gaw lamu de na ngoi pru ai.

¹²Shaloi jang, dai Wenyi gaw nam mali hkan e shi hpe shadut wu ai.

¹³Satan a gunglau ai hkrum let, dai nam mali hkan e, nhtoi mali shi ya tup shi nga nga ai; matse labye ni hte rau shi rai nga ai rai nna, lamu kasa ni shi hpe galaw daw mu ai.

Nga Hkan Sha Ai Ni Hpe Shaga La Ai Lam

¹⁴Yawhan gaw ap kau hkrum ai h pang, Yesu gaw Galile mung de sa du nna,

¹⁵“Dai aten ladaw dik wa ai hte, Karai Kasang a mungdan gaw ni wa magang ra ai: myit malai lu nna, dai kabu gara shiga hpe kamsham nga mu,” ngu nna Karai Kasang a kabu gara shiga hpe hkaw dan mu ai.

¹⁶Galile nawng makau e garet hkawm nga yang, Simun hte Andre yan nau gaw nawng hta e sumgawn kabai bang nga ai hpe, shi mu hkrup wu ai: kaning rai nme law, shan gaw nga hkan ai masha rai nga ma ai.

¹⁷Shaloi Yesu gaw, “Ngai kaw hkan marit; masha hpe hkan hkwi na masha, ngai nan hpe shatai na made ai,” ngu nna shan hpe tsun mu ai.

¹⁸Shaloi jang, shan gaw dai sumgawn ni hpe kau da nna, shi kaw hkan nang ma ai.

¹⁹Bai, loi mi hkawm sa wa yang, Zebedi a kasha Yaku hte shi a kanau Yawhan yan hpe shi mu hkrup mu ai; shan gaw dai li hta e, tinang a sumgawn ni hpe kapa nna nga nga mala ai.

²⁰Shaloi jang, shi shan hpe shaga mu ai: dai rai nna shan gaw, shan a kawa Zebedi hpe, nchyang ni hte rau, dai li hta e jahti da nna shi kaw hkan nang ma ai.

Yesu N seng Nat Hpe Shaden Kau Ai Lam



²¹Dai hpang shanhte Kaperna-um mare de shang ma ai. Shaloi jang laban nhtoi e shi shanhte a tara jawng hta shang nna sharin shaga nga ai.

²²Shi sharin shaga ai lam hpe shanhte mau mat nga ma ai: kaning rai nme law, laika ka ai sara ni zawn n rai, daru magam ahkang lu ai wa zawn shi shanhte hpe sharin shaga ya mu ai.

²³Shaloi jang, shanhte a tara jawng hta e, n san n seng nat kap ai masha langai mi lawm nga ai:

²⁴shi jahtau nna, Nazaret wa Yesu e, anhte nang hte hpa seng ga ta? anhte hpe jahten na nang sa du nni? nang kadai re ai ngai chye nga nngai; Karai Kasang a Chyoi pra ai wa nang rai nga ndai, ngu wu ai.

²⁵Shaloi Yesu gaw, Atsin sha nga u, shi kaw na pru wa u, ngu nna shi hpe daru kau wu ai.

²⁶Dai rai nna, dai n seng ai nat gaw shi hpe bu lashan shangun nna, nsen kaba hte jahtau let shi kaw na pru mat wa ai.

²⁷Nlang hte gaw mau mahka nga nna, Ndai gaw, hpa rai nga a ta? ningnan sharin shaga ai lam rai i? daru magam ahkang hte n seng ai nat ni hpe pyi shi htet da nna, shanhte madat mara nga ma ai, nga nna shada da tsun hkat ma ai.

²⁸Shaloi jang, Galile mung ting na shara shagu hkan e, shi a lam kajai gara gumhkawng pri rai wa sai.

Masha Ni Hpe Machyi Shamai Ai Lam

²⁹Shaloi jang, dai tara jawng hta na pru wa nhtawm, shanhte gaw Yaku yan Yawhan hte rau, Simun yan Andre a nta de shang wa ma ai.

³⁰Ya Simun a kani hkali bu nna kaleng taw nga ai: shaloi jang shanhte gaw shi a lam shi hpe tsun dan mu ai.

³¹Shaloi shi sit wa nna, shi a lata jum let shi hpe sharawt wu ai. Dai hkali mung kawp mat nna, shi shanhte hpe galaw daw mu ai.



³²Ya, jan shang nna shana ahkying du jang, shanhte machyi makaw hkrum ai ni hte nat kap ai ni nga manga hte hpe, shi hpang de sa hpai tawn mu ai:

³³dai rai nna, mare ting, dai chyinghka lam makau e sa zuphpawng nga ma ai.

³⁴Shing rai ana ahkya amyau myu hte machyi ai masha law law hpe shi shamai shatsai ya nna, nat law law hpe mung, shaden kau mu ai; shi gaw Hkristu rai nga ai hpe, nat ni chye nga ma ai majaw, shi shanhte hpe ga tsun na ahkang n jaw mu ai.

Shim Ai Shara Hta Yesu Akyu Hpyi Ai Lam

³⁵Jahpawt manap jau jau e, nhtoi garai n htoi yang, shi rawt pru nna, nam na machyi shim ai shara de sa wa nhtawm, dai yang e akyu hpyi nga ai.

³⁶Shaloi Simun hte shi hte rau nga ai ni shi hpe hkan tam nga ma ai:

³⁷shanhte shi hpe hkrum nna, Nlang hte gaw nang hpe tam nga ma ai, ngu nna shi hpe tsun mu ai.

³⁸Shi gaw, Grup yin hkan na mare kahtawng ni hta e ngai hkaw dan lu n ga, shara kaga de anhte sa wa saga; dai lam majaw ngai sa du nngai, ngu nna shanhte hpe tsun mu ai.

³⁹Shaloi, Galile mung ting na shanhte a tara jawng ni hta e, shi sa hkaw dan nna, nat ni hpe shaden kau mu ai.

Manggang Kap Ai Wa Hpe Shamai Ai Lam

⁴⁰Manggang kap ai masha langai mi mung shi hpang de sa ai rai nna, lahput hput di let, Nang hkraw n-yang gaw, ngai hpe shapra ya lu na rai nga ndai, ngu nna hpyi nem wu ai.

⁴¹Shi gaw matsan dum ai hte shi a lata ladawn let shi hpe ahtawk nna, Ngai hkraw nga nngai, san pra wa nu, ngu wu ai.

⁴²Shaloi jang, dai manggang shi kaw na pru mat nna, shi san pra mat ai.

⁴³Shaloi shi gaw, De a lam, kadai hpe mung, ga hkaw mi pyi nang n tsun n ga, sadi nga u: pru wa nna, hkinjawng wa hpe na a hkum madun dan



nhtawm, shanhte a matu sakse tai u ga, nang san pra ai a matu, Mawshe tawn da ai hte maren, hkungga wa nawnng ya u,

⁴⁴ngu nna dai wa hpe ginhtim da nhtawm tin tin shabawn dat wu ai.

⁴⁵Shi mahtang pru wa nna, dai hpe aja awa hkai dan ai hte dai lam hpe kajai gumhkawng dat wu ai: shing rai Yesu gaw, mare kata de leng leng n shang lu ai rai nna, nam mali hkan e anga nga ai: shara magup hkan na ni mung, shi hfang de sa du ma ai.

Marku 2

Hkum Katsing Si Ai Masha Hpe Shamai Ai Lam

¹Ya tawng marang mi na ai hfang Kaperna-um de bai shang yang, dai nta hta e shi rai nga ai hpe, na gara shajang ma ai.

²Dai rai nna, masha lanlak zuphpawng nga ma ai rai nna, chyinghka lam makau e pyi, shanhte a matu shang shara n nga hkra, rai nga ma ai: shi shanhte hpe dai mungga tsun dan mu ai.

³Shaloi hkum katsing si ai masha langai mi hpe, marai mali hpai nna shi hfang de tawn da mu ai.

⁴Masha wunawng chyat nga ma ai majaw, dai wa hpe shi hfang de n jashawn lu jang shi rawng nga ai nta magap hpe shanhte kayen kau mu ai rai nna, dai hpe tawk waw nhtawm, katsing si ai wa hpe yup rai hte nawnng shayawn dat mu ai.

⁵Yesu gaw shanhte a kamsham ai myit mu jang, Sha e, na a yubak dat kau ya sade ai, ngu nna katsing si ai wa hpe tsun wu ai.

⁶Dai yang e laika ka ai sara ni nkau mi dung nga nna, Ndai wa gaw, hpa rai ning nga tsun a ta? shatan nhkan ga shi tsun nga ai:

⁷Karai Kasang sha n rai yang yubak dat kau ya lu ai gaw kadai wa rai nga a ta? nga nna tinang a kraw kata e myit aru yu nga ma ai.



⁸Shanhte gaw tinang a kraw kata e shing rai myit aru yu nga ma ai hpe, Yesu gaw shi a wenyi hta chye chyang nga ai majaw, “Nanhte hpa rai kraw kata e ndai hte wa myit aru nga myit ta?”

⁹Dai katsing si ai wa hpe, ‘Na a yubak dat kau ya sade ai;’ shing n rai, ‘Rawt u, na a yup ku hpe la nna hkawn wa nu,’ ning ngu tsun ai ga yan hta gara mahtang grau tsun loi a ta?

¹⁰Rai timung, Masha Kasha gaw, ga ntsa e, yubak dat kau ya ai ahkang aya lu ai gaw, nanhte chye nga myit ga,”

¹¹dai hkum katsing si ai wa hpe, “Nang hpe ngai tsun de ga, ‘Rawt u, na a yup rai hpe la nna, na a nta de wa nu,” ngu nna tsun wu ai.

¹²Shaloi jang shi rawt nna, shi a yup rai hpe lang let, mahkra a man e pru wa ai; dai majaw nlang hte gaw mau mahka nga ma ai rai nna, Karai Kasang hpe shakawn kungkawn let, “Anhte galoi mung, dai zawn re ai n mu yu ga ai,” nga ma ai.

Lewi Hpe Shaga Ai Lam

¹³Bai, dai nawng makau de shi pru sa wa ai; shawa hpawng ni nlang hte gaw, shi hpang de sa du ma ai rai nna, shi shanhte hpe sharin shaga ya mu ai.

¹⁴Garet hkawm wa let, Alhpe a kasha Lewi, kang hta ai sum e dung nga ai hpe, shi mu hkrup wu ai rai nna, dai wa hpe, “Ngai kaw hkan rit,” ngu wu ai. Shaloi shi rawt nna, shi kaw hkan nang nga ai.

¹⁵Dai hpang shi a nta de shat sha na shi dung nga ai rai nna, kang hta ai ni hte yubak kap ai masha law law wa, Yesu hte shi a sape ni rau dung nga ma ai: kaning rai nme law, law law wa rai nga ma ai rai nna shanhte shi kaw hkan nang ma ai.

¹⁶Shing rai, yubak kap ai ni hte, kang hta ai ni rau shi shat sha nga ai hpe, Hparishe ni a laika ka ai sara ni mu mu yang shanhte gaw, “Kang hta ai ni hte yubak kap ai ni rau, shi lusha nga a hka?” ngu nna, shi a sape ni hpe tsun mu ai.



¹⁷Yesu dai hpe na wu yang, “N-gun ja ai ni tsi sara n ra ma ai, machyi ai ni sha ra ma ai; dinghpring ai ni hpe shaga na n rai, yubak kap ai ni hpe shaga na she ngai sa du nngai,” ngu nna shanhte hpe tsun mu ai.

¹⁸Ya, Yawhan a sape ni hte Hparishe ni lusha gam ga ma ai: dai rai nna shanhte shi kaw sa du nna, “Yawhan a sape ni hte Hparishe ni a sape ni, lusha gam ga ma ai mi, na a sape ni mahtang hpa rai lusha n gam nga ma ta?” ngu mu ai.

¹⁹Yesu gaw, “La nnan wa gaw hkungran ai gawk hte seng ai ma ni hte naw nga nga yang, shanhte lusha gam lu ma ni? la nnan wa, shanhte hte rau naw nga ai laman e, shanhte lusha gam lu ma ai n rai.

²⁰Rai timung la nnan wa hpe shanhte kaw na jahka mat wa na nhtoi du na ra ai; dai nhtoi hta e shanhte lusha gam na mara ai.

²¹Palawng nsa hpe, garai n htun ai sumpan chyen hte kadai mung n kapa ga ai: shing di yang, dai achyen gaw dai hpe sha ai hte, dai nnan gaw dingsa hpe gang je kau nna, de a je mat ai gaw grau kaba wa ai.

²²Tsabyi nnan hpe mung, shanhpyi ndum dingsa hta, kadai mung n bang da ga ai: shing di yang, tsabyi gaw ndum ni hpe kapaw je kau nna, dai tsabyi hte ndum ni sum mat ma ai. (Tsabyi nnan gaw, ndum nnan hta bang ga ma ai.)”

Laban Nhtoi A Madu

²³Dai hpanng laban nhtoi hta e, Yesu gaw hkaibang yi hku ga hkawm wa ai rai nna, shi a sape ni lai wa let, mam nsi hpe di ma ai.

²⁴Dai rai nna Hparishe ni gaw, “Yu u, n mai galaw ai amu, shanhte hpa rai laban nhtoi hta e galaw nga ma ta?” ngu nna shi hpe tsun mu ai.

²⁵Shaloi shi gaw, “Dawi hte shi hte rau nga ai ni kadawn nna, kawsii hkrum nga ma yang,

²⁶hkinjawng agyi Abiahta a lakhtak e, Karai Kasang a nta de shang nna, hkinjawng ni sha n rai yang gaw, kadai mung n mai sha ai madun da ai muk



hpe sha nna, shi hte rau nga ai ni hpe mung, jaw mu ai amu a lam, nanhte kalang mi muk n hti yu myit ni?” ngu nna shanhte hpe tsun mu ai.

²⁷Bai shi gaw, “Laban nhtoi gaw masha a matu tai wa sai, masha chyawm gaw laban nhtoi a matu tai wa lu ai n rai:

²⁸dai rai nna, Masha Kasha gaw, laban nhtoi a Madu mung rai nga ai,” ngu nna shanhte hpe tsun mu ai.

Marku 3

¹Shaloi, tara jawng hta e shi bai shang ai rai nna, dai yang e, lata katsing si ai masha langai mi nga ai.

²Laban nhtoi hta e, dai wa hpe shamai ya na kun? nga nna, Yesu hpe mara shagun na, shanhte gyam yu nga ma ai.

³Shaloi shi gaw dai lata katsing si ai wa hpe, “Ka-ang e rawt tsap u,” ngu nna tsun wu ai.

⁴Bai, shi shanhte hpe, “Laban nhtoi hta e, kaja ai amu galaw na, n kaja ai amu galaw na, masha asak hpe hkye la na, shing n rai sat kau na, gara mahtang mai galaw na a kun?” ngu mu ai.

⁵Shanhte chyawm gaw, atsin sha rai nga ma ai. Shing rai shanhte a myit ja ai majaw, shi myit yawn nna, masin pawt let shanhte hpe grup yin yu nhtawm, “Na a lata ladawn u,” ngu nna dai wa hpe tsun wu ai. Shi mung ladawn nna, shi a lata mai mat lu ai.

⁶Dai rai nna, Hparishe ni pru nhtawm, shi hpe kaning di sat kau lu na, nga nna Herodi ngu ai ni hte, shaloi jang, bawng nga ma ai.

Yesu Hte Masha Wunawng Wuwa

⁷Ya Yesu gaw, shi a sape ni hte rau dai nawng de htawt mat wa ma ai: Galile mung na, masha wunawng wuwa hkan nang nga ma ai;

⁸dai hta n-ga Yuda mung hte Yerusalem mare na, Idumia mung hte, Yawdan hka wora hkran na ni hte, Turu hte Sidun ginwang hkan na masha wunawng



wuwa, shi galaw dat ai amu a lam hte hpe, na ma ai rai nna, shi hpang de sa du ma ai.

⁹Shawa masha ni shi hpe n ahtu hkra mu ga, li kaji langai mi shi a matu san tawn da na, shi a sape ni hpe tsun da mu ai:

¹⁰kaning rai nme law, masha law law hpe shi shamai ya mu ai majaw, ana ahkya hkrum ai ni nlang hte, shi hpe ahtawk lu hkra, nga nna shi kaw anin shang wa ma ai.

¹¹N seng ai nat ni mung shi hpe mu jang, shi a man e dagup nna, “Nang gaw Karai Kasang a Kasha rai nga ndai,” nga nna jahtau ma ai.

¹²Shi hpe n shadan dan mu ga, nga nna shi shanhte hpe aja awa daru kau mu ai.

Kasa Shi Lahkawng San Da Ai Lam

¹³Bai, dai bum de shi lung wa nhtawm, shi ra ai ni kadai hpe mung shaga la mu ai rai nna, shanhte shi hpang de sa du ma ai.

¹⁴Dai rai nna, shi hte rau nga nga na hte ga hkaw dan na matu shangun dat nna, nat ni hpe shaden kau lu na ahkang lu la mu ga,

¹⁵marai shi lahkawng hpe shi san da nhtawm shanhte hpe kasa ni, ngu nna shamyng da mu ai.

¹⁶Dai marai shi lahkawng hpe shi san da nna, Simun hpe, Petru ngu nna mying hkawt shamyng wu ai;

¹⁷bai, Zebedi a kasha Yaku hte, Yaku a kanau Yawhan shan nau hpe, Buanerga, ngu nna mying hkawt shamyng mu ai; dai gaw, mu ngoi ai kasha yan ngu ai rai nga ai:

¹⁸bai, Andre, Hpilip, Barhtolume, Mahte, Htawma, Alhpe a kasha Yaku, Htade, Kanani masha Simun hte,

¹⁹shi hpe ap kau na Yuda Iskarut hte rai ma ai.

Yesu Hte Bezebula



²⁰Dai h pang, shi nta hta e shang wa ai rai nna, shanhte shat pyi n sha lu hkra, shawa masha ni bai zuphpawng nga ma ai.

²¹Shi a nta masha ni dai hpe na mu yang, “Shi myit n gring nga ai,” ngu nna shi hpe rim la na pru sa wa ma ai.

²²Dai hta n-ga, Yerusalem na yu wa ai laika ka ai sara ni mung, “Shi gaw Bezebula rawng ai wa rai nga ai; nat ni a agyi wa hte shi nat ni hpe shaden kau mu ai,” nga nna tsun ma ai.

²³Shing rai shi shanhte hpe shaga la nna, ga shadawn hku hte tsun mu ai gaw, “Satan gaw, Satan hpe kaning rai shaden kau lu na a ta?

²⁴Mungdan langai mi dinghku brun mat wa yang, dai mungdan gaw grin nga lu na n rai;

²⁵nta langai mi mung, dinghku brun mat wa yang, dai nta gaw grin nga lu na n rai.

²⁶Dai hte maren, Satan gaw tinang hpang maga rawt nna, tinang hte hka wa yang, shi n hking nga lu ai sha, htum mat na ra ai.

²⁷Dai hta kaga n-gun ja ai wa hpe garai n gyit yang, shi a nta hta shang nna, shi a arai hpe hpya la na, kadai mung n galaw lu ai; shi hpe gyit ngut jang she, shi a nta hpe hpya la na ru ai.

²⁸Ngai nanhte hpe teng teng tsun made ga, Shinggyim masha ni a yubak yawng hte hte, shanhte a shatan nhkan ai ga amyuu myu hpe, raw dat kau na ahkang lu ma ai:

²⁹rai timung, dai Chyoi pra ai Wenyi hpe shatan nhkan ai masha kadai rai timung, htani htana e raw dat kau ai n hkrum lu na ma ai: dai masha gaw htani htana yubak akap nga ai wa rai nga ai,” ngu mu ai.

³⁰Dai nga ai gaw, “Shi n seng ai nat rawng nga ai,” nga nna shanhte tsun ai ga a majaw, tsun mu ai.

Yesu A Kanu Hte Kanau Ni



³¹Dai laman e, shi a kanu hte kanau ni gaw, shinggan e tsap nna, shi hpe shaga u ga, shangun dat ma ai.

³²Dai shaloi e shawa masha ni shi a grup yin e dung nga ma ai rai nna, shanhte gaw, “Yu u, na nnu hte nnau ni, shinggan de nna nang hpe tam nga ma ai,” ngu nna shi hpe tsun mu ai.

³³Htan let shi shanhte hpe tsun mu ai gaw, “Ngai nu hte ngai nau ni gaw, kadai ni mahtang rai nga ma ta?” ngu mu ai.

³⁴Bai, shi a grup yin e dung nga ai ni hpe kayin yu let, shi gaw, “Ngai nu hte ngai nau ni hpe yu mu.

³⁵Karai Kasang a myit hkan nga ai ni, kadai rai timung, ngai nau, ngai jan, ngai nu, rai nga ma ai,” ngu mu ai.

Marku 4

Nli Gat Ai Ga Shadawn

¹Bai, dai nawng makau e shi sharin shaga rai nga ai. Shawa masha law law wa, shi h pang de sa hpawng ma ai majaw, nawng na li hta e shi shang nna dung nga ai: shawa masha ni nlang hte gaw, nawng makau hkarang ntsa e, nga nga ma ai.

²Shaloi ga shadawn hku law law hte, shi shanhte hpe sharin shaga mu ai rai nna, shi a sharin shaga ai lam hta, “Madat mara mu:

³yu mu, nli gat ai wa gaw, nli gat na pru sa wa ai.

⁴Gat dat wu yang, nkau mi gaw lam makau e hkrat nna, u ni dai hpe sa hta sha ma ai.

⁵Kaga gaw, ga n law ai lung rawk ntsa e hkrat wa nna, ga n htat ai majaw ya sha tu pru timung,

⁶jan pru katen jang, krau mat wa nna, ru n jung lu ai majaw nyip si mat ma ai.



⁷Kaga gaw, ju hpun ni hta hkrat ai; ju hpun ni mung kaba wa nna, dai hpe lim kau mu ai majaw, asi n si lu ai.

⁸Bai, kaga gaw ga kaja hta hkrat ai; dai gaw asi si let, kaba wa ai hte grawng wa ai rai nna, dang sumshi, kru shi, latsa rai, mayat wa ai.”

⁹Bai shi gaw, “Na la na, na tu ai wa gaw, na lu u ga,” ngu nna shanhte hpe tsun mu ai.

¹⁰Dai hpang shi hkrai sha rai nga yang, shi hte rau nga ai ni hte sape shi lahkawng gaw, dai ga shadawn a lam shi hpe san mu ai.

¹¹Dai rai nna, shi gaw, “Karai Kasang a mungdan a sung htum ai lam hpe, nanhte hpe shadan dan ai ahkang rai nga ai:

¹²shinggan de nga ai ni chyawm gaw, Myit n kayin lu nna, raw dat kau ai n hkrum mu ga, Shanhte mu lamu n yu lu na hte, Na lana n chye na lu mu ga, hpa lam mung ga shadawn hku hte sha, shanhte hpe shapraw dan na nme ai,” ngu nna shanhte hpe tsun mu ai.

¹³Bai shi gaw, “Ndai ga shadawn hpe nanhte n chye na lu mu ni? dai rai yang, ga shadawn yawng hte hpe kaning rai chye lu na myit hka?

¹⁴Nli gat ai wa gaw, dai mungga hpe gat nga ai.

¹⁵Lam makau e mungga hpe gat da nna, taw nga ai hte chyawm gaw, dai mungga hpe na la ai shaloi jang, Satan gaw sa du nna, shanhte hta gat da ai mungga hpe shaw la kau ai ni hpe, ang nga ai.

¹⁶Dai hte maren, dai lung rawk hta gat da ai hte gaw, dai mungga hpe na la ai, shaloi jang, kabu gara ai myit hte hta la ai ni rai ma ai:

¹⁷rai timung, shanhte hta ru n jung nga ai rai nna, tawng marang mi sha nga nga ma ai: dai hpang, dai mungga a majaw ru tsang ai hte zingri zingrat hkrum ai shaloi jang, shanhte myit kataw wa ma ai.

¹⁸Bai, ju hpun hta e, kaga mung gat nga ai; dai ni gaw, dai mungga hpe na la timung,



¹⁹ndai mungkan a myit tsang ai, sutgan a hkalem ai hte myit marin ai lam kaga ga shang wa nna, dai mungga hpe lim kau ai majaw, asi n si lu ai ni, rai nga ma ai.

²⁰Bai, ga kaja hta e gat nga ai ni chyawm gaw, dai mungga hpe na la ai hte dai hpe hkam la nna, asi si let, dang sumshi, kru shi, dang latsa, mayat wa ai ni rai nga ma ai,” ngu nna shanhte hpe tsun mu ai.

Pyengdin Shadun Kaw Na Pyengdin

²¹Bai shi shanhte hpe tsun mu ai gaw, “Pyengdin hpe, mung npu e, shing n rai, yup ku npu e shadun na, la sa ga ma ni? pyengdin shadun hta e shadun na she, la sa ga ma ai, n rai ni?

²²kaning rai nme law, n dan n pru lu hkra makoi da ai arai n nga ai; dai hta kaga, makoi magap da ai arai mung, n dan n leng wa lu na, n nga ai.

²³Na la na, na tu ai wa kadai mung, na la mu ga,” ngu mu ai.

²⁴Bai shi shanhte hpe tsun mu ai gaw, “Nanhte hpa na la myit dai gaw, sadi nga mu: nanhte hteng ya ai dang hte nanhte hpe bai hteng ya na marin dai: rai sa, nanhte myat wa na marin dai.

²⁵Kaning rai nme law, lu ai wa kadai hpe mung, naw jat jaw na ra ai; n lu ai wa kadai hpe mung, shi lu ai rai hpe pyi, shi kaw na naw shaw la ya na ra ai,” ngu mu ai.

Nli Tu Wa Ai Ga Shadawn

²⁶Bai shi gaw, “Dai rai nna, Karai Kasang a mungdan gaw, aga ntsa e nli gat bang ai masha zawn, rai nga ai;

²⁷gat ngut jang, shani shana shi yup wa, rawt wa nga ai rai nna, shi n chye ai lam hta nli gaw prut wa nna, tu kaba wa nga ai.

²⁸Aga gaw shi hkrai asi si wa ai hte, shawng e maku, hpang e htingkyang, dai hpang htingkyang hta e mam nsi hkum wa shangun ai.

²⁹Mam myin jang nmut ta du ai majaw, shi shaloi jang, dai nhkyau hpe shangun dat wu ai,” ngu mu ai.

Chyinghkrang Tum Ga Shadawn



³⁰Bai shi gaw, “Karai Kasang a mungdan hpe, hpa hte shabung lu na gaw ta? hpa ga shadawn hku hte shadawn na gaw ta?”

³¹Dai gaw chyinghkrang tum zawn rai nga ai; ga ntsa e gat dat jang ga ntsa na tum amyum mahkra hta kaji htum dam timung,

³²gat dat ai hpang, tu wa nna, shatmai lap amyum mahkra hta grau kaba wa ai hte, lakung laking kung dam wa nna, ntsa malen u ni de a shingnip hta e shingbyi nga lu ma ai,” ngu mu ai.

³³Shing rai ga shadawn hku law law hte, shanhte matsing lu ai hte maren, shi shanhte hpe dai mungga lam tsun dan mu ai.

³⁴Ga shadawn hte n rai yang gaw, shi shanhte hpe hpa mung n tsun dan yu ai. Rai timung, shanhte hkrai rai nga ma yang, ga nlang shi a sape ni hpe shapraw shadan dan mu ai.

Laru Hpe Jasim Ai Lam

³⁵Dai shani a shana du jang, shi gaw, “Anhte wora hkran de rap wa saga,” ngu nna shanhte hpe tsun mu ai.

³⁶Dai rai nna, shawa masha ni hpe kau da nhtawm, shi kaman nga ai hte maren, shanhte gaw shi hpe li hta e jashawn la mu ai; li kaga mung shi hte rau naw lawm ma ai.

³⁷Shaloi, nbung laru kaba ru wa nna, hka leng ni li hta kaput bang wa ai majaw, dai li gaw hpring magang wa ai.

³⁸Shi chyawm gaw, li mai de punghkum ntsa e, yup pyaw nga ai: shaloi shanhte shi hpe jasu nna, “Sara e, anhte mat mat na hpe, nang hpa n nawn nga nni?” ngu nna shi hpe tsun mu ai.

³⁹Dai majaw shi rawt nna, nbung hpe daru wu ai hte, dai nawng hpe, “Atsin sim rai nga u,” ngu wu ai. Dai nbung mung num mat wa nna, a katsi sha rai mat wa ai.

⁴⁰Shaloi shi gaw, “Nanhte hpa majaw hkrit nga myit ta? Nanhte kamsham ai myit garai n rawng nga myit ni?” ngu nna shanhte hpe tsun mu ai.



⁴¹Shanhte mahtang hkrit kaba hte hkrit nga nna, “Ndai wa gaw kadai wa re ai i? dai nbung hte nawng pyi shi a ga madat nga ma hka?” nga nna shada da tsun shajang ma ai.

Marku 5

Nat Kap Ai Wa Hpe Shamai Ai Lam

- ¹Ya dai nawng wora hkran na, Gerase mung de shanhte du ma ai.
- ²Shi gaw li de na pru wa ai shaloi jang, n seng ai nat kap ai masha langai mi lupwa kaw na pru nna, shi hpe sa tau wu ai.
- ³Dai wa a nga shara gaw, lup ni hta e rai lu ai rai nna, kadai mung, hpri sumri hte pyi shi hpe n gyit da lu mu ai;
- ⁴kaning rai nme law, hkanng hkyihkyang hte hpri sumri hte law law lang shi hpe gyit da mu timung, hpri sumri hpe shi gang dut kau ai hte, hkanng hkyihkyang ni hpe agrawp malan kau wu ai rai nna, kadai mung shi hpe shani la lu na n-gun n rawng ma ai.
- ⁵Shani shana tut e dai lup ni hte bum hkan e shi nga nga nna, jahtau marawn let shi hkum hpe nlung hte arin aran di wu ai.
- ⁶Yesu hpe tsan tsan kaw nna mu mada wu yang, shi gat sa nna shi hpe nawku ai hte, “Tsaw Htum ai Karai Kasang a Kasha Yesu e, ngai nang hte hpa daw nga ga ta?”
- ⁷Nang ngai hpe n zingri n ga, Karai Kasang hta, ngai nang hpe dagam de ai,” ngu nna nsen kaba hte jahtau wu ai.
- ⁸Kaning rai nme law, shi gaw, “N seng ai nat, nang e, dai wa kaw na pru mat wa u,” ngu nna shi hpe jet da boi sai.
- ⁹Bai Yesu gaw, “Na amying hpa rai lit ta? ngu nna shi hpe san wu yang, shi gaw, Anhte law wa rai nga ga ai majaw, nye a amying Legio rai nga li ai,” ngu nna shi hpe htan wu ai.
- ¹⁰Dai hta kaga, dai mung hkan na shanhte hpe n shabawn kau mu ga, shi Yesu hpe grai hpyi nem wu ai.



- ¹¹Ya, dai bum lanem hkan e, wa nawng kaba kanaw sha nga ma ai.
- ¹²Dai rai nna, nat ni gaw, “Anhte dai wa ni hta shang lu u ga, shangun dat mi,” ngu nna shi hpe hpyi nem mu ai.
- ¹³Shaloi shi shanhte hpe ahkang jaw dat mu ai. N seng ai nat ni chyawm gaw, pru wa nhtawm wa ni hta shang ma ai rai nna, wa nawng gaw dai n-gam mahka kaw na nawng de rut gat bang wa nna, nawng hta e marit si mat ma ai: dai wa ni gaw hkying lahkawng daram rai nga ma ai.
- ¹⁴Wa rem ai ni chyawm gaw, hprawng gat wa nna, dai mare hte nta htinghkrai hkan e, dai lam tsun dan ma ai. Shaloi, dai byin ai amu hpe yu yu na, shanhte pru sa wa ma ai.
- ¹⁵Shanhte Yesu kaw du ma yang, Legio lawm ai nat kap ai wa gaw, hpun palawng bu hpun nna, shawoi na myit hte dung nga ai hpe, shanhte mu mu ai rai nna, hkrit kahpra mat ma ai.
- ¹⁶Dai lam mu chye ai ni mung, dai nat kap ai masha hte wa ni hta kaning rai byin ai hpe, shanhte hpe hkap hkai dan mu ai.
- ¹⁷Dai rai nna, shanhte a buga na pru wa na lam shi hpe jawm hpyi nem mu ai.
- ¹⁸Dai li hta wa shang yang, shi hte rau nga nga na, nat kap ai wa gaw shi hpe hpyi nem wu ai.
- ¹⁹Shi mahtang ahkang n jaw ai sha, “Na nta na ni hte na a manang ni h pang de bai wa nna, dai Madu nang hpe gade wa karum nna, matsan dum nga ai hpe, wa tsun dan su,” ngu nna shi hpe tsun dat wu ai.
- ²⁰Dai majaw shi pru wa nna, Yesu shi hpe gade wa karum sai gaw Dekapoli mung ginwang hkan e, hkaw dan mu ai rai nna, nlang hte nan mau mahka nga ma ai.

Si Mat Sai Num Kasha Hte Sai Hkaw Ai Num

- ²¹Ya, Yesu gaw li hta wora hkran de bai rap wa yang, masha wunawng kaba shi kaw sa hpawng ma ai; dai nawng makau e shi nga nga ai.



²²Shaloi, tara jawng agyi ni hta na, Ya-iru mying ai masha langai mi sa du nna shi hpe mu hkrup yang, shi a lagaw nhpang e dingnyawm nna,

²³“Nye a shayi sha kaji nsa hti wa magang sai: shi bran wa nna, naw ahkrung nga u ga, shi a ntsa e lata mara ya na, sa wa rit,” ngu nna akroi anoi shi hpe hpyi nem wu ai.

²⁴Dai rai nna, shi hte rau sa wa ai. Masha wunawng kaba mung, shi kaw hkan gumbawm nna, shanhte gaw shi hpe kanawng matep hkra mu ai.

²⁵Shi lahkawng ning tup sai htaw machyi ai numsha langai mi mung lawm nga ai:

²⁶shi gaw tsi sara law law a lata hta nni nkri law law wa hkrum ai hte, shi lu malu mahkra hpe ginlut kau wu timung, mai mat lu hkra n rai, grau nna yak wa lu ai;

²⁷shi gaw Yesu a lam na wu yang, dai shawa hpawng a shingnawm hta sa du nna, shi a hpun palawng hpe ahtawk wu ai.

²⁸Kaning rai nme law, shi gaw, “Shi a hpun palawng hpe sha pyi ngai ahtawk lu taw, ngai mai wa lu na ring ngai,” nga ai.

²⁹Shaloi jang, shi a sai nhpang hkyet mat wa nna, shi a atsu atsam mai mat ai hpe, shi hkum dai dum chye wu ai.

³⁰Yesu gaw, shi hta na atsam pru wa ai hpe, shi a myit hta shaloi jang chye dum wu ai majaw, dai shawa hpawng de kayin wa let, “Nye a hpun palawng hpe kadai ahtawk nga nit ta?” ngu nna san mu ai.

³¹Dai rai nna shi a sape ni, “Shawa masha ni nang hpe kanawng matep hkra nga ai hpe, nang mu nit htawm e, ‘Ngai hpe kadai ahtawk mi ta? naw nga n hka i?’” ngu nna shi hpe htan mu ai.

³²Shi mahtang, dai amu galaw ai num hpe mada yu na, kayin yu nga ai.

³³Dai numsha chyawm gaw, shi hta byin ai amu hpe chye chyang ai majaw, hkrit gari let sit sa nna, shi a man e dingnyawm nhtawm, shi a lam yawng mayawng hte hpe teng ai hku sha tsun dan wu ai.



³⁴Shi mahtang, “Shayi sha e, na a kamsham ai gaw nang hpe shamai ya nit dai: ngwipyaw ai hte wa u: na a atsu atsam mai wa nu ga,” ngu nna shi hpe tsun dat wu ai.

³⁵Shi naw tsun nga yang, tara jawng agyi a nta na ni sa du nna, “Na a shayi sha si mat sai; dai sara hpe hpa rai naw shatsang nga n ta?” ngu mu ai.

³⁶Yesu mahtang dai sa tsun ai ga hpe hpa n nawn nna, “Hkum hkrit et; kamsham ai myit sha rawng u,” ngu nna tara jawng agyi wa hpe tsun dan wu ai.

³⁷Shaloi, Petru, Yaku hte Yaku a kanau Yawhan hta kaga, shi kaw hkan nang na ahkang kadai hpe mung n jaw mu ai.

³⁸Ya, dai tara agyi a nta de du ma yang, kaming kamawng re ai, hkrap ngu hkrap ngoi ai hte sharung shayawt kaba hpe shi mada mu wu ai:

³⁹nhku de shang wa yang, “Nanhte hpa rai kaming kamawng re ai hte hkrap ngu hkrap ngoi rai nga myit ta? ma gaw si ai n rai, yup pyaw nga ai,” nga nna shanhte hpe tsun mu ai.

⁴⁰Shanhte chyawm gaw shi hpe asawng asang ngu kau mu ai. Shi mahtang nlang hte hpe shaden kau ngut jang, dai ma a kanu yan kawa hte shi hte rau nga ai ni hpe, shaga la nna, dai ma taw nga ai shara de shang wa ai:

⁴¹shaloi dai ma a lata hpe shi jum da nna, “Talihta Kumi,” ngu wu ai; de a ga lachyum gaw, “Mahkawn e, rawt u, ngai ngu de ai,” nga ai rai lu ai.

⁴²Shaloi jang, dai mahkawn gaw rawt nna, hkawm wa ai: shi a aprat gaw shi lahkawng ning rai nga ai. Shing rai shanhte nachying mau mahka mat ma ai.

⁴³Dai amu a lam hpe kadai mung n chye mu ga, shi shanhte hpe grai di ginhtim da mu ai: dai hta kaga, ma hpe shahpa jaw na, shi htet da mu ai.

Marku 6

Arawng N Lu Ai Myihtoi



¹Shaloi dai yang na shi pru mat wa ai rai nna, shi a buga de du wa ai: shi a sape ni mung shi kaw ahkan nang nga ma ai.

²laban nhtoi du yang, tara jawng hta e, shi sharin shaga hpang nga ai. Ga na lu ai ni law law wa, myit na kahpra nga ma ai rai nna, “Ndai wa gaw, ndai hte hpe kanang na lu la wu hka? Dai wa lu la ai hpaji byeng-ya gaw hpa baw rai nga a ta? Shi a lata hta byin ai, ndai magam amu gaw, hpa wa rai nga a ta?

³Shi gaw, dai lasama wa rai nga ai, n rai ni? Mari a kasha shi rai nga ai hte, Yaku, Yawsep, Yuda, Simun hte a kahpu mung, shi rai nga ai, n rai ni? Shi a kajan ni mung, anhte hte rau, nang e nga nga ma ai, n rai ni?” nga wa ma ai rai nna, shi a lam myit kataw wa ma ai.

⁴Yesu mahtang, “Myihtoï gaw, tinang a buga hta tinang a mayu dama ni hte, tinang a nta hta n rai jang she, arawng lu nga ai, ngu nna shanhte hpe tsun mu ai.

⁵N ji n mu hkrum ai nkau mi a ntsa e lata mara nna shamai ya na hta kaga, dai yang e hpa magam amu hpe mung, shi n galaw lu ai.

⁶Shanhte a n kam n sham ai myit majaw, shi amau nga ai.

Sape Shi Lahkawng Hpe Shangun Dat Ai Lam

Dai hpang, grup yin hkan na kahtawng ni hta e, shi kawan hkawm nna, sharin shaga nga ai.

⁷Shaloi dai sape shi lahkawng hte hpe shi shaga la nhtawm, marai lahkawng yep yep di nna, shangun dat mu ai hte, n seng ai nat ni hpe dang kau lu na ahkang, jaw dat mu ai rai nna;

⁸dawhkrawng hta kaga, hkrun lam a matu, muk mung, htingpa mung, shingkyit hta dingsen mung, n gun n lang ai sha, kyepdin din nna,

⁹palawng lahkawng hpe mung n hpun ai sha, sa wa mu, ngu nna shanhte hpe shadum dat mu ai.



¹⁰Dai hta n-ga, “Gara nta hta rai timung, nanhte shang myit yang, dai yang na pru wa ai nhtoi du hkra, dai kaw anga nga mu.

¹¹Gara shara hta e rai timung, nanhte hpe n hkap la nna, nanhte hpe n madat mara nga ma yang gaw, dai yang na pru wa let, shanhte hpang maga de sakse tai u ga, nanhte a lagaw lahpan hta kap ai ga nhpu hpe, ahpu sharun kau da mu,” ngu nna shanhte hpe tsun dat mu ai.

¹²Shaloi shanhte pru wa nna, masha ni myit malai lu na lam, hkaw dan mu ai:

¹³nat law law hte hpe shanhte shaden kau mu ai hte, n ji n mu hkrum ai ni law law hpe namman chya ya nna shamai shatsai ya dat mu ai.

Baptisma Jaw Ai Yawhan Baw Daw Hkrum Ai Lam

¹⁴Shaloi Herod hkawhkam gaw dai lam hpe na wu ai: kaning rai nme law, Yesu a amying dan hkung wa lu ai rai nna, masha ni gaw, baptisma jaw ai Yawhan gaw si ai ni kaw na bai hkrung rawt wa sai; dai majaw, dai magam amu hte gaw, dai wa hta e pra pra rai pru nga ai;

¹⁵kaga ni mahtang, “Shi gaw, Elia rai nga ai;” bai kaga hte gaw, “Moi na myihtoing langai mi zawn, myihtoing bai pru ra ai,” nga shajang ma ai.

¹⁶Herod mahtang, dai na wu yang, “Ngai baw htau kau se ai Yawhan gaw bai hkrung rawt wa sai,” nga ai.

¹⁷Ya Herod shi hkum nan, shi a kanau Hpilip a madu jan Herodia hpe hkungran la ai majaw, shangun dat nna Yawhan hpe rim la nhtawm, htawng hta e hkang da wu ai.

¹⁸Kaning rai nme law, Yawhan gaw, “Na nnau a madu jan hpe la na, n mai nga ai,” ngu nna Herod hpe daru kau wu ai.

¹⁹Herodia mung shi hpe myit machyi nga nna, shi hpe sat kau mayu wu timung, shi n rai lu ai:

²⁰kaning rai nme law, Yawhan gaw dingman ai hte chyoi pra ai wa rai nga ai hpe, Herod chye wu ai majaw, shi hpe hkrit kamyin ai hte makawp maga



nga ai: shi a ga na la wu yang, shi myit grai ung ang rai nga timung, shi a ga na la na grai ra nga ai.

²¹Ya, Herod a shangai ai nhtoi du nna, shi gaw shi a hkringmang ni, hpyen du ni hte Galile mung na agyi ni hpe shana shat galaw daw nga yang:

²²mai ang ai nhtoi du ai majaw, Herodia a shayi sha shang nhtawm ka nga ai: dai lam hpe, Herod hte shi hte rau dung ai ni gaw ra mu ai. Dai rai nna, dai hkawhkam gaw, “Nang tsaw matsaw ngai kaw hpyi rit, ngai jaw na de ai,” ngu nna dai mahkawn hpe tsun wu ai.

²³Dai hta n-ga, “Nang ngai hpe hpyi mahpyi, nye a mungdan ka-ang hkup du hkra, ngai nang hpe jaw na de ai,” ngu nna shi hpe dagam wu ai.

²⁴Shaloi shi pru wa nna shi a kanu hpe, “Ngai hpa hpyi na ma?” ngu nna san wu yang, shi gaw, “Baptisma jaw ai Yawhan a baw hpe hpyi u,” ngu wu ai.

²⁵Shaloi jang dai hkawhkam hpang de shi tin tin shang nna, “Baptisma Sara Yawhan a baw hpe, ban hta e nang ngai hpe ya jang jaw na, ngai ra nga nngai,” ngu nna hpyi wu ai.

²⁶Dai hkawhkam chyawm gaw ja ja myit yawn nga timung, dai dagam kau ai ga hte, rau dung rau hpawng nga ai ni a majaw, shi hpe ndang kau mayu ai n rai.

²⁷Shaloi jang, hkawhkam gaw, mang galang langai mi hpe shangun dat nna, Yawhan a baw hpe sa la na, hkang dat wu ai.

²⁸Shaloi shi sa wa nna, htawng hta e Yawhan a baw hpe daw nhtawm, dai baw hpe ban e la wa nna, dai mahkawn hpe ya dat wu ai: dai mahkawn mung kanu e ap ya wu ai.

²⁹Shi a sape ni dai na mu yang, shanhte sa du nna, shi a moi mang hpe la wa nhtawm, lup hta e tawn da mu ai.

Masha Hkying Manga Hpe Lusha Daw Ai Lam



³⁰Dai h pang, kasa ni gaw Yesu kaw wa zup nna, shanhte galaw sai lam nlang hte hte, sharin shaga ya ai lam yawng shi hpe shana dan mu ai.

³¹Dai rai nna shi gaw, “Nam mali kata na machyi shim ai shara de, nanhte hkrai nan sa nna, loi mi ban sa la mu,” ngu nna shanhte hpe tsun mu ai. Kaning rai nme law, sa sa wa wa rai nga ai ni gaw law la ma ai rai nna, shanhte gaw shat sha na aten pyi n mu da mu ai.

³²Dai rai nna, shanhte gaw li hte sa nhtawm nam mali na machyi shim ai shara de sa wa ma ai.

³³Rai timung, masha ni gaw shanhte pru sa wa ma ai hpe mu mada nna, law law wa shanhte hpe chye mu ai hte, mare shagu hkan na hkarang lam hku e gat sa wa nna, shanhte a shawng e du ma ai.

³⁴Shing rai shi pru nna masha wunawng kaba mu mada ai hte shanhte gaw rem ai wa n nang ai sagu hpung hte bung nga ma ai majaw, shi shanhte hpe matsan dum nna, law law wa sharin shaga ya mu ai.

³⁵Ya, jan du wa sayang, shi a sape ni shi kaw sa du nna, “Ndai yang nam mali rai nga ai hte jan du wa magang sai:

³⁶dai rai nna masha ni gaw grup yin kahtawng hte htinghkrai ni hta, lusha hpa hpa sa mari la mu ga, shanhte hpe shabawn dat mu,” ngu mu ai.

³⁷Shi gaw, “Nanhte nan shanhte hpe sha na jaw mu,” ngu nna htan mu ai. Shanhte gaw, “Anhte sa wa nna, gumhpraw lap ni tsa hte muk mari jaw na rai kun?” ngu nna shi hpe san mu ai.

³⁸Shi mahtang shanhte hpe, “Nanhte muk gade lu nga myit ta? sa yu mu,” ngu mu ai. Shanhte chye jang, “Muk manga hte nga lahkawng sha rai nga ai,” ngu mu ai.

³⁹Dai rai nna yawng hte gaw, hpung mi hte hpung mi, dai tsingdu yang e hkrawn taw nga mu ga, shi htet da mu ai.

⁴⁰Shanhte mung latsa tsa hte manga shi shi di nna, lam mi hte lam mi, dung nga ma ai.



⁴¹Shaloi dai muk manga hte nga lahkawng hpe shi la nna, lamu de mada yu let shaman ya nhtawm, dai muk hpe ahkyep alep nna, masha ni a man e hkan tawn mu ga, sape ni hpe jaw da mu ai; dai nga lahkawng hpe mung, masha gu hkra hpe karan jaw mu ai.

⁴²Shanhte nlang sha nna hkru kat ma ai.

⁴³Dai hta kaga, ngam ai ahkyep ahkap hpe shanhte lahkawn la yang, mung shi lahkawng hpring dem rai nga ai: nga mung naw ngam nga ai.

⁴⁴Muk sha ai ni chyawm gaw, lasha hkying manga ting rai nga ma ai.

Hka Ntsa Yesu Lam Hkawm Ai Lam

⁴⁵Shaloi jang, shawa masha ni hpe naw shabawn nga yang, sape ni li hta shang nna, shi a shawng e nawng wora hkran Betsaida mare de rap sa wa mu ga, shi shanhte hpe reng dat mu ai.

⁴⁶Shanhte hpe shabawn dat ngut jang, shi akyu hpyi na matu, dai bum de lung wa sai.

⁴⁷Shana du yang, dai li gaw nawng ka-ang e rai nga nna, shi hkrai sha hkarang de hti nga ai.

⁴⁸Nbung hkap htu nga ai majaw, dai li hpe grai shap kyin nga ma ai hpe, shi mu mu yang, dai shana na ahkying ladaw mali daram hta e, nawng ntsa e hkawm let, shi shanhte kaw sa du ai rai nna, shanhte kaw lai wa mayu sam nga ai.

⁴⁹Shanhte chyawm gaw, shi nawng ntsa e hkawm nga ai hpe, mu mu yang, dai gaw minla rai nga ai, myit nawn nna jahtau marawn ma ai:

⁵⁰kaning rai nme law, nlang hte gaw shi hpe mu mada nna myit kahpra nga ma ai. Shaloi jang, shi shanhte hte shaga hkat nna, “Ngwipyaw myit ga: ngai she rai nngai; hkum hkrit myit,” ngu nna shanhte hpe tsun mu ai.

⁵¹Shaloi dai li de, shi shanhte kaw shang nna, dai nbung gaw num mat wa ai. Shanhte mahtang nachying mau katu nga ma ai:



⁵²kaning rai nme law, dai muk sha ai lam shanhte n chye na ma ai hte, shanhte a myit ja mat malu ai.

⁵³Ya, wora hkran de rap tawng ngut yang, Genesaret ngu ai danam de shanhte du ma ai rai nna, sek nga ma ai.

⁵⁴Dai li hta na shanhte yu wa ma ai shaloi jang, masha ni shi hpe chye mu ai hte,

⁵⁵dai ginwang ting gat kahkrang nna, machyi makaw hkrum ai ni hpe, hpun panep hte nawng, shi nga ai shara de, hpai sa du mu ai.

⁵⁶Dai hta kaga, gara kahtawng hta e rai timung, mare hta e rai timung, htinghkrai shara hta e rai timung, shi shang wa yang, dai yang na htingwang hta e, ana ahkya hkrum ai ni hpe shanhte tawn da mu ai rai nna, shi a hpun palawng banbyau hpe sha pyi ahtawk na ahkang hpyi nem mu ai: shi hpe ahtawk lu ai ni yawng hte nan, mai mat wa ma ai.

Marku 7

San Seng Ai Hte N San Seng Ai Lam

¹Dai shaloi e, Hparishe ni hte, Yerusalem na lung wa ai laika ka ai sara ni nkau mi gaw, shi kaw sa zup ma ai rai nna,

²shi a sape nkau mi, lata n shin kau ai, awu asin ngu ai hte shat sha nga ma ai hpe, mu hkrup da mu ai.

³Kaning rai nme law, Hparishe ni hte Yuda ni mahkra gaw, ji wa ni a ga madat hpe hkan nga ma ai rai nna, lata hpe atsawm sha n shin kau yang gaw, shat n sha yu ma ai:

⁴gat de na bai wa timung, hkum garai n shin yang, shanhte n sha yu ma ai: dai hta n-ga; gawm ni, kama ni, magri wan ni hpe kashin kau ai hta kaga, shanhte hkan ai ahtung ahking law law wa, naw rai nga malu ai.

⁵Dai rai nna Hparishe ni hte laika ka ai sara ni gaw, “Na a sape ni, hpa rai ji wa a ga madat hpe n hkan ai wa, awu asin re ai lata hte nan, shat sha nga ma ta?” ngu nna shi hpe san mu ai.



⁶Shi gaw, “Sawt ai ni e, laika hta ka da nga ai hte maren, Ndai amyu gaw tinang a nten hte ngai hpe hkungga lara ma timung, Shanhte a myit masin ngai hte tsan gang malu ai:

⁷Masha ga matsun hpe sha, htawn sharin shaga nga ma ai majaw, Shanhte ngai hpe kaman lila nawku nga ma ai, nga nna, nanhte a lam Esaia, myihtoi ga ka da ai gaw, gaja wa teng sa lu ai.

⁸Nanhte gaw Karai Kasang a hkang da ai ga hpe kau da nhtawm, masha a ga madat hpe sha hkan nga myit dai,” ngu mu ai.

⁹Bai, shi shanhte hpe, “Gaja wa nanhte a ga madat hpe hkan nga na nga nna. Karai Kasang a hkang da ai ga hpe nanhte shingkan kau mu ai.

¹⁰Kaning rai nme law, “Na nnu nwa hpe hkungga lara di u; bai, Kanu kawa hpe n kaja ai ga tsun ai wa gaw, teng teng si u ga, nga nna Mawshe tsun nga timung, nanhte gaw,

¹¹tinang a kanu kawa hpe, ‘Nye a lata na nang lu la mai ai arai gaw, Korban ngu ai, Karai Kasang a matu alu kumhpa rai nga ai,’ nga nna tsun ai wa kadai rai timung,

¹²tinang a kanu kawa hpe karum na, nanhte hkum nga myit dai;

¹³dai rai nna, nanhte ap tawn da ai ga madat hte, Karai Kasang a mungga hpe nanhte sai kau da mu ai; shing rai lam law law wa nanhte galaw nga myit dai,” ngu nna shanhte hpe tsun mu ai.

¹⁴Shawa masha ni hpe shi bai shaga la nna shanhte hpe tsun mu ai gaw, “Nanhte nlang ngai hpe madat mara nna, chye na la mu:

¹⁵masha a shinggan e nga nna, shi kata de shang wa ai hpa rai timung, shi hpe awu asin di kau lu ai n rai; masha a kraw kata de nna pru wa ai mahtang gaw, masha hpe awu asin di kau wu ai,” ngu mu ai.

¹⁷Dai hpang, shawa masha ni hte hka wa nna, nta de bai shang yang, shi a sape ni, dai ga shadawn a lam shi hpe san mu ai.



¹⁸Dai rai nna, shi shanhte hpe, “Dai hpe sha mung nanhte n chye na la myit ni? Shinggan de nna masha kata de shang wa ai hpa rai timung, masha hpe awu asin di kau lu ai n rai, nanhte n dum lu myit ni?”

¹⁹kaning rai nme law, dai gaw, shi a myit masin kata de shang wa ai n rai, shi a kan kata de sha shang wa ai hte hkum tsan ai shara de bai pru wa ai: dai lam lusha yawng mayawng hpe jasan jaseng di wu ai.

²⁰Bai lam mi gaw, Masha hta na pru wa ai gaw, masha hpe awu asin di kau wu ai:

²¹kaning rai nme law, masha a myit kata de nna, n kaja ai myit mang ai, num shut hpyit na, lagu na, masha sat na, num shaw na, lawhpa ai, n hkru n hkra ai,

²²hkalem ai, ngang ai, manawn masham ai, shatan nhkan ai, gumrawng ai hte angawk angak re ai myit, pru wa ai:

²³dai n hkru ai lam nlang hte gaw kata de nna pru wa ai rai nna, masha hpe awu asin di kau wu ai,” ngu mu ai.

Suru-Hpiniki Numsha A Makam Masham

²⁴Shaloi dai yang na shi rawt wa nna, Turu hte Sidun lamu ga jarit hkan e du hkra pru sa wa ai. Nta hta e shi shang nna, dai hpe kadai mung n chye lu u ga, shi ra nga timung, koi lu ai n rai.

²⁵Kaning rai nme law, n seng ai nat kap ai shayi sha kaji lu ai numsha gaw, shi a lam shaloi jang, na wu ai rai nna, sa du nhtawm, shi a lagaw nhpang e dingnyawm nna, shi a shayi sha kaw na dai nat hpe shaden kau ya u ga, shi hpe hpyi nem wu ai:

²⁶dai numsha chyawm gaw Heleni amyu na Suru-Hpiniki numsha rai nga ai.

²⁷Dai rai nna Yesu gaw, “Ma ni hpe shat hkru hkra shawng jaw n ga: ma ni a shat la nna, gwi ni hpe jaw kau na n mai nga ai,” ngu nna shi hpe tsun wu ai.



²⁸Dai numsha mahtang, “Rai sa, Madu e, sha ku npu na gwi ni mung, ma ni a shat ahkyep ahkap hpe sha ga ma ai,” ngu nna shi hpe htan wu ai.

²⁹Bai, Yesu gaw, “Dai tsun ai ga a gawp e sa wa su: nat gaw, na a shayi sha kaw na pru wa sai,” ngu nna shi hpe tsun wu ai.

³⁰Dai majaw shi nta de bai wa ai rai nna, dai ma gaw yup ku ntsa e kaleng taw nga ai hte, nat gaw shi kaw na pru mat ai hpe, mu wu ai.

Na Lahpang Nna Ma-a Ai Masha Hpe Shamai Ai Lam

³¹Bai, Turu a ga jarit kaw nna pru wa yang, Sidun hpe lai ga wa nna, Dekapoli ginwang ka-ang hku ga sa wa nhtawm, Galile nawng de sa du ai.

³²Shaloi na lahpang nna ma-a ai masha langai mi hpe, shanhte shi hpanng de woi wa mu ai rai nna, shi a ntsa e lata mara ya na, hpyi nem wu ai.

³³Shing rai shawa masha hpawng na, shim ai shara de shi hpe shapraw la nhtawm, dai wa a na lashing hku shi a layung achyaw bang ai hte, mayen mahtaw nhtawm, shi a shinglet hpe mung ahtawk ya wu ai rai nna,

³⁴lamu de mada yu let, shi madai nna, dai wa hpe, “*Ethpahta*,” ngu wu ai: dai gaw, “Hpaw wa u,” nga ai, rai lu ai.

³⁵Dai rai nna, shi a na san mat wa ai hte, shi a shinglet lakang hpyan mat wa nna, ga leng leng tsun lu ai.

³⁶Dai lam kadai hpe mung n tsun dan mu ga, shi shanhte hpe ginhtim da mu timung, shanhte hpe je ginhtim je shanang hkai dan shajang mu ai.

³⁷Shanhte mung nachying wa mau mahka mat ma ai rai nna, “Shi yawng mayawng hte hpe mai kaja ai hku galaw lu ai: na lahpang ai ni hpe na lu shangun nna, n chye shaga ai ni hpe ga tsun shangun lu ai,” nga ma ai.

Marku 8

Masha Hkying Mali Hpe Yesu Lusha Daw Ai Lam

¹Ya, dai nhtoi hte hta e, masha wunawng kaba bai hpawng nga ma ai rai nna, shanhte shahpa hpa n lu ma ai shaloi, shi sape ni hpe shaga la nna,



²“Shawa masha ni ya masum ya tup ngai hte rau nga nga nna, hpa shahpa mung n lu ma ai majaw, ngai shanhte hpe matsan dum la nngai:

³Kawsi nga yang, tinang nang a nta de shanhte hpe shabawn dat yang gaw, shanhte hkrun lam hkan e ba galawp wa na ma ai: shanhte hta na nkau mi mung tsan ai de nna sa du ma ai,” ngu nna shanhte hpe tsun mu ai.

⁴Sape ni shi hpe htan nna, “Ndai nam mali hta e, shanhte hpe muk jahkru shakat lu hkra, kanang na wa lu la lu na rai ta?” ngu mu ai.

⁵Shi mahtang, “Nanhte muk gade lu nga myit ta?” ngu nna san mu yang, shanhte gaw, “Sanit sha rai sai,” ngu mu ai.

⁶Dai rai nna shawa masha ni ga hta dung nga na shi hkang da mu ai: shaloi dai muk sanit hpe shi la nna, shakawn ngut jang, dai hpe ahkyep alep nhtawm, shanhte a man e hkambum da mu ga, shi a sape ni hpe jaw da mu ai: shanhte mung, shawa masha ni a man e, hkambum da mu ai.

⁷Nga kaji loi mi sha mung shanhte lu nga ma ai rai nna, dai hte hpe shaman ya nhtawm, dai hpe mung hkambum da mu ga, hkang da mu ai.

⁸Shaloi shanhte sha nna hkru kat lu nga ma ai; ngam ai adaw ahkyep hpe ka sanit tup shanhte lahkawn la mu ai.

⁹Marai hkying mali daram rai nga ma ai; dai hpang shi shanhte hpe shabawn dat mu ai.

¹⁰Shaloi jang shi a sape ni hte rau li kata de shi shang nna, Dalamanuhta ginwang de e sa du ai.

¹¹Dai shaloi Hparishe ni pru sa nna, shi hte ndang kalang hkat ma ai hte, shi hpe chyam yu let lamu ntsa na lamik kumla hpe, shi kaw hpyi mu ai.

¹²Shing rai shi a wenyi hta shi grai madai nna, “Ndai amyau gaw hpa majaw lamik kumla hpe hpyi nga ma hka? ngai nanhte hpe teng teng tsun made ga, ‘Ndai amyau hpe lamik kumla hpa mung, shapraw dan na mawe ai n rai,” ngu mu ai.



¹³Shaloi shi shanhte hpe kau da nna, li hta e bai shang nhtawm, wora hkran de rap mat wa ai.

Herod Hte Hparishe Ni A Matsi

¹⁴Shanhte mahtang muk gun na malap kau mu ai, dai li hta e muk tawng langai sha nan, ngam nga malu ai.

¹⁵Shaloi shi shanhte hpe, “Hparishe ni a matsi hte Herod a matsi hpe koi kau lu myit ga, sadi nga mu,” ngu nna shanhte hpe ginhtim da mu ai.

¹⁶Dai rai nna, shanhte gaw, “Anhte muk n gun nga ga hka,” nga nna shada da tsun hkat ma ai.

¹⁷Yesu dai hpe chye wu yang, “Nanhte muk n gun ai lam, hpa rai tsun hkat nga myit ta? ya du hkra nanhte n hta la lu nna, n chye na nga myit ni? nanhte a myit masin aja nga malit ni?”

¹⁸myi tu timung, nanhte n mu nga myit ni? na tu timung n na nga myit ni?

¹⁹Dai muk manga sha, masha hkying manga hpe ngai ahkyep alep jaw ai hpan, nanhte lahkawn la ai adaw ahkyep, mung gade hpring dem re ai hpe nanhte n dum kau manu ni?” ngu mu ai. Shanhte gaw, “Mung shi lahkawng re ai,” ngu mu ai.

²⁰“Dai muk sanit hpe mung, masha hkying mali hpe karan jaw yang, nanhte lahkawn la ai adaw ahkyep ka gade hpring dem rai nga a ta?” ngu nna bai san mu yang, shanhte gaw, “Ka sanit re ai,” ngu nna shi hpe tsun mu ai.

²¹Bai shi shanhte hpe, “Ya du hkra wa nanhte n chye na nga myit ni?” ngu nna tsun mu ai.

Betsaida Na Myi kyaw Ai Masha Langai Hpe Shamai Ai Lam

²²Shaloi shanhte gaw Betsaida de du ma ai. Ya, myi kyaw ai masha langai mi hpe shanhte shi hpan de woi wa mu ai rai nna, shi hpe ahtawk na hpyi da mu ai.



²³Shi gaw dai myi kyaw ai wa hpe lata hte dun nna, kahtawng shinggan de shapraw nhtawm, shi a myi hpe mayen madit nna, shi a ntsa e lata mara da let, “Nang lama ma mu da nu ni?” ngu nna shi hpe san wu ai.

²⁴Shi gaw dawng yu nna, “Masha hpe ngai mu nngai; hpun zawn shanhte hkawm ma ai ngai mu mase ai,” ngu wu ai.

²⁵Bai shi a myi ntsa e, lata mara da yang, dai wa gaw mada mu lu nna, myi majing rai mat ai hte, arai yawng mayawng hpe asan sha mu lu nu ai.

²⁶Shaloi shi a nta de shi hpe dat dat wu ai rai nna, “Dai kahtawng hta e pyi nang hkum shang et,” ngu dat wu ai.

Yesu Gaw Hkristu Rai Nga Ai Lam Petru Yin La Ai

²⁷Dai hpang Yesu hte shi a sape ni gaw Kesarea Hpilipi mare a kahtawng ni hta e lai hkawm wa ma ai rai nna, hkrun lam hkan rai nga yang, shi a sape ni hpe, “Masha ni, ngai hpe kadai wa re ai, nga nga ma ta?” ngu nna san mu ai.

²⁸Shanhte gaw, “Baptisma Sara Yawhan re ai; kaga hte gaw, Elia re ai; bai, kaga hte gaw, Myihto ni hta na langai mi rai nga ai, nga ma ai,” ngu nna shi hpe tsun dan mu ai.

²⁹Bai, shi shanhte hpe, “Nanhte mahtang ngai hpe kadai wa re ai, nga nga myit ta?” ngu nna san mu ai. Petru htan let, “Nang, Hkristu rai nga ndai,” ngu nna shi hpe tsun wu ai.

³⁰Dai rai nna, shi a lam kadai hpe mung n tsun dan u ga, shi shanhte hpe ginhtim da mu ai.

Shi A Si Hkam Na Lam Yesu Tau Nau Tsun Ai

³¹Dai shaloi e, Dai Masha Kasha gaw nni nkri law law wa hkrum nna, agyi salang ni, hkinjawng agyi ni hte laika ka ai sara ni e nyet kau ai hkrum na hte, sat kau ai hkrum nhtawm, masum ya nhtoi hpang e bai hkrung rawt wa lu na lam, shi shanhte hpe sharin achyin hpang mu ai.

³²Dai ga hpe shi dan dan leng leng tsun dan mu ai. Dai rai nna Petru gaw shi hpe shaga la nna, daru kau wu ai.



³³Shi mahtang kayin wa ai hte, shi a sape ni hpe mada yu let Petru hpe, “Satan e nye a h pang de sit mat wa u; Karai Kasang hte seng ai lam n rai, masha hte seng ai lam hpe sha nang myit nga ndai,” ngu nna daru kau wu ai.

³⁴Bai shawa masha ni hte shi a sape ni hpe shi shaga la nna shanhte hpe tsun mu ai gaw, “Ngai h pang de hkan sa mayu ai wa kadai rai timung, tinang hkum hpe ndang kau nna, shi a wudang hpai let, ngai kaw hkan nang ru ga.

³⁵Tinang asak hpe hkye la mayu ai wa kadai mung, asak sum na ra ai: nye a matu hte, dai kabu gara shiga majaw, asak sum ai wa chyawm gaw, dai hpe hkye la lu na wu ai.

³⁶Bai, masha gaw ndai mungkan ting hpe madu lu da nna, tinang a asak sum mat a yang gaw, shi a matu hpa akyu nga lu ta?

³⁷masha gaw hpa gawng malai hkungga hte wa, tinang a asak hpe raw la lu na a ta?

³⁸Kaning rai nme law, ndai shut hpyit ai hte yubak kap ai amy hta e, ngai hte ngai tsun ai mungga hpe kaya nga ai wa kadai mung, dai Masha Kasha gaw shi a Kawa a hpung shingkang hte chyoi pra ai lamu kasa ni hte nawng du sa wa yang, dai wa hpe kaya kau na ru ai.

Marku 9

¹Nanhte hpe ngai teng teng tsun made ai gaw, Nang e tsap nga ai ni nkau mi, Karai Kasang a mungdan gaw hpung shingkang hte du ra ai hpe, garai n mu mu gaw, si ai n hkrum na ma ai,” ngu mu ai.

Ahpraw Asam Galai Wa Ai Lam

²Ya, de a h pang kru ya lai yang, Yesu gaw, Petru, Yaku, Yawhan hte hpe shaga la nhtawm, tsaw ai bum de, shanhte hpe hkrai woi lung wa mu ai. Shaloi, shanhte a man e shi a ahpraw asam galai wa ai hte,



³Shi a hpun palawng gaw kabrim kabram wa nna, nachying hpraw tu wa lu ai: ga ntsa na tsi chyaw ai wa kadai mung, dai hte wa hpraw jahtap lu ai n rai.

⁴Mawshe yan Elia mung shanhte kaw dan pru ma ai: shan gaw Yesu hte ga tsun ma ai.

⁵Shaloi Petru Yesu hpe, “Rabai e, ndai yang e nga na, anhte a matu mai nga ai: nang e sum masum, na a matu langai mi, Mawshe a matu langai mi, Elia a matu langai mi, anhte gap ga,” ngu nna tsun wu ai.

⁶Shanhte hkrit kahpra nga ma ai majaw, shi hpa tsun na hpe, n chye wu ai.

⁷Dai shaloi sumwi du hkrat nna, shanhte hpe ka-up nhtawm, dai sumwi hta na nsen pru nna, “Ndai wa gaw, ngai tsawra ai, ngai Sha rai nga ai: shi a ga madat mara mu,” nga ai.

⁸Ya akajawng sha kayin yu yang, Yesu hta kaga, shanhte kadai hpe mung n mu manu ai.

⁹Ya dai bum de na yu hkrat wa ma yang, dai Masha Kasha gaw si ai ni kaw na garai n rawt rawt gaw, shanhte mu ai hpe, kadai wa hpe mung n hkai dan mu ga, shi shanhte hpe ginhtim da mu ai.

¹⁰Shanhte mahtang dai ga hpe matsing la nna, “Si ai ni kaw na bai rawt wa na, nga ai gaw, hpa nga ai rai lu hka?” nga nna shada da san bu ma ai.

¹¹Shaloi shanhte gaw, “Elia shawng du sa na ra ai, nga nna laika ka ai sara ni hpa majaw tsun nga ma ta?” ngu nna shi hpe san mu ai.

¹²Shi gaw, “Gaja wa, Elia shawng du ra ai rai nna, yawng mayawng hte hpe shagrin da lu nu ai: dai hta kaga, dai Masha Kasha mung, nni nkri law law wa hkam nga nna, gang kau ai hpe hkrum na wu ai,” nga nna hpa rai ka da nga a ta?

¹³Nanhte hpe ngai tsun made ga, “Elia gaw du boi sai rai nna, shi a lam ka da nga ai hte maren, shanhte gaw tinang a myit ra ai hku shi hpe di kau manu ai,” ngu mu ai.

Nat Shung Ai La Kasha Hpe Shamai Ai Lam



14Bai, sape ni kaw du wa ma yang, shanhte a grup yin e masha wunawng kaba nga nga ma ai rai nna, laika ka ai sara ni shanhte hte ndang kalang hkat nga ma ai hpe, wa mu mu ai.

15Shawa masha ni shi hpe mu hkrup jang, mau mahka mat ma ai rai nna, shi h pang de sa gat shakram mu ai.

16Shaloi shi gaw, “Nanhte gaw hpa lam shanhte hte san hkat nga myit ta?” ngu nna shanhte hpe san mu yang,

17Shawa masha ni hta na marai langai mi shi hpe htan nna, “Sara e, ngai sha nang hpang de ngai woi wa ring ngai; n chye shaga ai nat rawng nga ai:

18kanang mung shi hpe jashung yang, dai nat gaw shi hpe gumpye kau wu ai rai nna, shi hkumbawp lawu ai hte wa udik urin nna hkum akyip akap rai mat nga ai: shi hpe shaden kau ya mi ga, na a sape ni hpe ngai tsun dan nme ai rai timung, shanhte n rai lu ma ai,” ngu wu ai.

19Dai rai nna Yesu gaw, “Makam masham n rawng ai amyu e, gaten du hkra ngai nanhte hte rau nga nga lu na rai ta? gaten du hkra nanhte hpe sharang nga lu na rai ta? shi hpe ngai hpang de woi sa marit,” ngu nna htan mu ai.

20Shaloi shanhte gaw dai ma hpe woi sa mu ai. Shi hpe mu hkrup ai shaloi jang, dai nat gaw shi hpe htan kashan shangun nna, shi ga de kadawng wa ai hte, hkumbawp lawu let gumkan galu nga ai.

21Dai rai nna, Yesu gaw, “Shing rai shi hta byin ai gaw, gade na wa sata?” ngu nna kawa hpe san wu yang, shi gaw, “Naw kaji kaw nna rai sai:

22shi hpe jahten lu hkra nga nna, wan hta e rai timung, hka hta e rai timung, law law lang wa shi hpe kabai bang bang di wu ai: rai timung, nang rai lu n-yang gaw, an hpe matsan dum nna karum ya mi,” ngu wu ai.

23Yesu gaw, “Nang rai lu n-yang gaw!- Kamsham ai myit rawng ai wa gaw hpa mung rai lu na ra ai,” ngu nna shi hpe tsun wu ai.

24Shaloi jang, dai ma a kawa gaw, “Ngai kamsham nga nngai, nye a n kam n sham ai myit naw matsan dum ya e,” nga nna jahtau tsun ai.



²⁵Dai shawa masha ni gat let zuphpawng wa ma ai hpe Yesu mu wu yang, dai n seng ai nat hpe, “N chye shaga nna na lahpang ai nat e, ngai nang hpe htet da de ga, shi hta na pru mat wa u; htawm hpang e galoi mung bai hkum shang nit,” ngu nna daru kau wu ai.

²⁶Shaloi, shabam wa ai hte shi hpe bu kashan dat nhtawm, shi pru mat wa ai: dai ma mung si ai zawn rai mat ai hte, masha law law wa, “Shi si mat sai,” nga shajang ma ai.

²⁷Yesu mahtang shi a lata hpe dun let, shi hpe sharawt wu ai rai nna, shi rawt wa sai.

²⁸Nta nhku de bai shang wa yang, shi a sape ni lagyim san nna, “Anhte dai nat hpe hpa majaw n shaden kau lu gaw ta?” ngu mu ai.

²⁹Shi gaw, “Ndai amyu hpe gaw, akyu hpyi ai hte sha n rai yang gaw, n shapraw lu na re ai,” ngu nna shanhte hpe tsun mu ai.

³⁰Dai yang na pru wa ma yang, shanhte gaw Galile mung hku ga sa wa ma ai rai nna, dai hpe kadai mung n chye lu u ga, shi ra nga ai.

³¹Kaning rai nme law, “Dai Masha Kasha gaw masha ni a lata hta e ap kau ai hkum nna, shanhte shi hpe sat kau na maru ai hte, sat kau ai hkum ngut jang, masum ya nhtoi hpang e, shi bai hkrung rawt wa na ra ai,” ngu nna shi a sape ni hpe sharin achyin ya nna, tsun dan mu ai.

³²Shanhte mahtang dai ga hpe n chye na mu timung, shi hpe jasan na n wam nga ma ai.

Kadai Grau Kaba Nga A Ta?

³³Dai hpang shanhte gaw Kaperna-um de du sa ma ai. Nta nhku de rawng nga yang shi shanhte hpe, “Nanhte lam hkan e, hpa lam tsun hkat nga myit ta?” ngu nna san mu ai.

³⁴Shanhte mahtang atsin sha nga ma ai: kaning rai nme law, “Gara mahtang grau kaba nga ga ai kun?” nga nna, lam hkan e shanhte shada da tsun hkat masai.



³⁵Shaloi shi dung nna, sape shi lahkawng hte hpe shaga la nhtawm, shanhte hpe, “Grau mayu ai wa kadai rai timung, nlang a hpang na wa hte, nlang a ali ama tai u ga,” ngu nna tsun mu ai.

³⁶Bai, ma kaji langai mi hpe shi shaga la nna, shanhte a ka-ang e shatsap tawn wu ai; shi hpe pawn la let shanhte hpe,

³⁷“Ma kaji ni hta na, ndai zawn re ai ma langai mi hpe, nye a amying majaw hkap la ai wa kadai mung, ngai hpe hkap la nga ai: ngai hpe hkap la ai wa mung, ngai hpe hkap la ai n rai, ngai hpe shangun dat ai wa hpe she hkap la ai rai nga ai.”

Anhte Hte Nhtan N shai Ai Wa Gaw Anhte A Maga Rai Nga Ai

³⁸Dai shaloi e Yawhan gaw, “Sara e, anhte kaw n hkan nang ai marai langai mi na a amying hte nat shaden kau ai hpe anhte mu hkrup sagaw ai rai timung, anhte gaw n hkan nang ai majaw, shi hpe hkum kau gaw ai,” ngu nna shi hpe tsun wu ai.

³⁹Yesu mahtang, “Shi hpe hkum hkum myit: nye a amying hte magam amu galaw ai wa gaw, nye a lam hpe n kaja ai ga alawan tsun lu na, kadai mung n nga ai:

⁴⁰anhte a gumlau maga e n nga ai wa gaw, anhte a hpang maga nga ai wa rai nga ai.

⁴¹Nanhte hpe ngai teng teng tsun made ai gaw, Hkristu a amying hte nanhte seng nga myit dai, nga nna ntsin htinggap mi nanhte hpe jaw ai wa kadai mung, shi a shabrai hpe gaja wa gawm kaw lu na wu ai n rai.

Mara Shabyin Ai Lam

⁴²Lam mi gaw, N dai kamsham nga ai ma kaji ni hta na langai mi hpe, myit kataw shangun ai wa kadai rai timung, shi a du hta htumrin kaba noi nna, nawng hta kabai bang kau na gaw, shi a matu grau nna mai nga ai.

⁴³Na a lata nang hpe myit kataw shangun a yang gaw, dai hpe kahtam dut kau u: lata lahkawng hkum nga ai hte ngarai mung na n si n krip ai wan hta



shang na hta, lata hten ai hte asak hkrung ai de shang na gaw, grau mai nga ai.

⁴⁵Na a lagaw nang hpe myit kataw shangun a yang gaw, dai hpe kahtam dut kau u: lagaw lahkawng hkum nga ai hte, ngarai mung de jahkrat kau ai hkrum na hta, lagaw hten ai hte asak hkrung ai de shang na gaw, grau mai nga ai.

⁴⁷Na a myi nang hpe kataw shangun a yang gaw, dai hpe malawk kau u: myi lahkawng maga hkum ai hte, shanhte a matu byet n si nna, wan mung n si n krip hkraw ai,

⁴⁸ngarai mung de jahkrat kau ai hkrum ai hta, myi maga sha nga ai hte, Karai Kasang a mungdan de nang shang na gaw, grau mai nga ai.

⁴⁹Kaning rai nme law, kadai wa rai timung, wan ngu ai jum hte jashum la ai hkrum lu na ra ai:

⁵⁰Jum gaw kaja nga ai: rai timung, jum hkawng mat yang gaw, hpa hte jashum la lu na myit ta? Nanhte hta jum sharawng da mu: nanhte shada da ahkau achyap rai nga mu,” ngu mu ai.

Marku 10

Num La Jahka Ai Lam

¹Dai kaw na shi rawt pru nna, Yuda mung ga jarit hte Yawdan hka wora hkran de du sa ai rai nna, masha wunawng wuwa shi hpanng de bai sa hpawng ma ai majaw, shi htung nga ai hte maren, shanhte hpe bai sharin shaga ya mu ai.

²Shaloi Hparishe ni sa du nna, shi hpe dinglik yu let, “Masha gaw tinang a madu jan hpe shabawn kau na, mai nga a ni?” ngu nna shi hpe san mu ai.

³Shi gaw “Mawshe nanhte hpe kaning nga hkang da a ta?” ngu nna htan mu ai.

⁴Shanhte gaw, “Jahka ai laika ka da nna, shi hpe shabawn kau na, Mawshe ahkang jaw da sai,” ngu mu ai.



⁵Yesu gaw, “Nanhte a myit ja nga malit dai majaw, ndai hkang da ai ga, shi nanhte a matu ka da nu ai.

⁶Rai timung, lamu ga nnan lat kaw nna, lasha hte numsha yan hpe shi hpan da mu ai.

⁷De a majaw lasha gaw kanu kawa hpe kau da nna,

⁸shan lahkawng gaw hkum shan langai sha tai lu na mara ai.

⁹Shing rai shan gaw, lahkawng rai nga ma ai n rai, hkum shan langai sha rai nga ma ai. Dai rai nna, Karai Kasang matut da nu ai hpe, masha gaw n jahka kau u ga,” ngu mu ai.

¹⁰Nta nhku de nga nga ma yang, sape ni ndai lam shi hpe bai san mu ai.

¹¹Shaloi shi gaw, “Tinang a madu jan hpe shabawn kau nhtawm, num kaga hpe hkungran ai wa kadai mung, shi a madu jan hpe shut ai wa tai nga ai:

¹²numsha mung shi a madu wa hpe shabawn kau nna, la kaga hpe hkungran a yang gaw, la shaw ai amu galaw ai rai nga ai,” ngu mu ai.

Ma Ni Hpe Yesu Tsawra Ai Lam

¹³Ma kaji ni hpe ahtawk ya mi ga, nga nna shi hpan de woi sa ma ai: sape ni mahtang shanhte hpe daru kau mu ai.

¹⁴Yesu dai hpe mu yang, myit yu pawt nga ai rai nna, “Ma ni hpe ngai hpan de sa shangun maru; shanhte hpe hkum gang shadang myit; kaning rai nme law, Karai Kasang a mungdan gaw, dai zawn re ai ni a mungdan rai nga ai.

¹⁵Nanhte hpe ngai teng teng tsun made ga, Kadai rai timung Karai Kasang a mungdan hpe ma kaji zawn n hkap la ai wa gaw, dai hta e gaja wa n shang lu na ra ai,” ngu nna shanhte hpe tsun mu ai.

¹⁶Shaloi shi shanhte hpe pawn la nna, shanhte a ntsa e lata mara da let, shaman ya mu ai.

Lusu Ai Shabrang Wa



¹⁷Bai, lam e sa wa nga yang, marai langai mi shi kaw gat du nna, shi a man e lahput hput di let, “Mai kaja ai Sara e, n htum n wai asak sali wunli lu la hkra, ngai hpa mi galaw na rai ta?” ngu nna shi hpe san wu ai.

¹⁸Yesu gaw, “Ngai hpe mai kaja ai hpa rai nga n ta? Karai Kasang hta kaga mai kaja ai kadai mung n nga ai.

¹⁹Jep ai tara hta, Masha hkum sat, masha num hkum shaw, hkum lagu, n teng n man ai sakse hkum hkam, maw sha map sha hkum rai et, nnu yan nwa hpe hkungga lara di u, nga ai ga hpe nang chye nga ndai,” ngu nna shi hpe tsun wu ai.

²⁰Dai wa gaw, “Sara e, dai yawng mayawng hte hpe, brang ram kaw nna, ngai hkan se ai,” ngu nna Yesu hpe tsun wu ai.

²¹Yesu shi hpe azi yu let, shi hpe tsawra wu ai rai nna, “Lam langai mi nang naw ra nga ndai: nang wa su, lu malu hte hpe dut kau nna matsan mayan ni hpe karan jaw u; shing rai jang she sumsing lamu ntsa e nang sutgan lu na rin dai; ngai kaw mung sa hkan nang rit,” ngu nna shi hpe tsun wu ai.

²²Shi mahtang dai ga majaw, myi man sum mat nna, myit yawn la ai hte hprang rai mat wa ai: kaning rai nme law, shi arai law law lu ai wa rai nga ai.

²³Shing rai Yesu gaw praw rai yu nna, shi a sape ni hpe, “Sut su ai ni gaw, Karai Kasang a mungdan hta, nachying wa shang yak la a hka gaw!” ngu nna tsun mu ai.

²⁴Sape ni mahtang shi a ga majaw, mau mahka nga ma ai. Dai rai nna Yesu gaw, “Ngai sha ni e, Karai Kasang a mungdan hta shang na gaw, nachying yak la a hka gaw.

²⁵Lu su ai wa gaw, Karai Kasang a mungdan de shang loi ai hta, gawla-uk gaw samyit na hku gale na grau loi nga ai,” ngu nna shanhte hpe bai htan wu ai.



²⁶Shanhte mahtang ladu lai nna mau mat let, “Dai rai yang gaw, kadai wa mi hkye hkrang la ai kaw du lu na a ta?” ngu nna shi hpe tsun mu ai.

²⁷Yesu mahtang shanhte hpe mada yu nna, “Dai amu gaw masha n dang di lu timung, Karai Kasang gaw, n dang di lu ai n nga ai; kaning rai nme law, Karai Kasang gaw yawng mayawng hpe dang di lu ai.”

²⁸Shaloi, Petru gaw, “Anhte arai yawng hpe kau da nna, nang kaw hkan nang saga ai,” ngu nna shi hpe tsun htang wu ai.

²⁹Yesu gaw, Nanhte hpe ngai teng teng tsun made ga, Nye a matu mara hte, dai kabu gara shiga a matu mara, nta, kahpu kanau, kajan, kanu kawa, kashu kasha hte yi hkauna hte hpe kau da ai wa kadai rai timung,

³⁰zingri zingrat hkrum ai hte hpawn, ndai aprat hta e nta, kahpu kanau, kajan, kanu, kashu kasha hte yi hkauna hte hpe htam latsa dang, n lu la na wa, n nga ai: htawm h pang prat e gaw n htum n wai asak lu la na ra ai.

³¹Rai timung, shawng nga ai ni law law wa, hpang hkrat na mara ai; hpang hkrat ai ni mahtang gaw, shawng na mara ai,” ngu mu ai.

Shi Si Hkam Na Lam Yesu Kalang Bai Tsun Ai Lam

³²Shaloi, Yerusalem de lung wa na, shanhte lam e rai masai rai nna, Yesu gaw shanhte a shawng e sa wa nga ai: shanhte mahtang mau mat ma ai: hkan nang nga ai ni mung, hkrit kahpra nga ma ai. Dai shaloi, sape shi lahkawng hte hpe, shi bai shaga la nhtawm, shi hta byin magang ra ai amu a lam, shanhte hpe tsun mu ai gaw,

³³“Yu mu, anhte Yerusalem mara de lung wa nga ga ai; dai Masha Kasha gaw hkinjawng agyi ni hte laika ka ai sara ni a lata hta, ap kau ai hkrum na ra ai: shanhte shi hpe si na lam dawdan nna, maigan amyua lata de ap kau na maru ai:

³⁴shanhte gaw shi hpe asawng asang di nna, mayen mahtaw bun ai hte, shi hpe anu kayat nhtawm, sat kau na maru ai: masum ya nhtoi hpang e shi bai hkrung rawt wa na ra ai,” ngu mu ai.

Yaku Yan Yawhan Hpyi Shawn Ai Lam



³⁵Dai shaloi Zebedi a kasha Yaku yan Yawhan gaw shi hpang de sit sa nna, “Sara e, an hpyi mahpyi hpe nang an hpe jaw na gaw, an ra nga ga ai,” ngu nna shi hpe tsun mu ai.

³⁶Shi gaw, “Ngai nan a matu galaw na, hpa ra nga myit ta?” ngu nna shan hpe tsun mu ai.

³⁷Shan gaw, “Na a hpung shingkang hta e, na a hkra maga de langai mi, pai maga de langai mi, dung nga lu na ahkang an hpe jaw mi,” ngu nna shi hpe tsun mu ai.

³⁸Yesu mahtang, “Nan hpa hpyi nga ai hpe, nan n chye myit dai. Ngai lu nga ai gawm hpe, nan lu lu na rai nga myit ni? ngai hkam la na baptisma hpe mung, nan hkam la lu na rai nga myit ni?” ngu nna shan hpe tsun mu ai.

³⁹Shan gaw, “An rai lu na ga ai,” ngu mu ai. Bai Yesu gaw, “Ngai lu nga ai gawm hpe, nan mung lu na rai nga myit dai; ngai hkam la na baptisma hpe mung, nan hkam la na rai nga myit dai:

⁴⁰rai timung, nye a hkra maga pai maga de dung nga lu na, ngai ahkang n jaw lu nngai; dai gaw, lajang da ya ai ni a matu mara sha, rai nga ai,” ngu nna shan hpe tsun mu ai.

⁴¹Ya, kaga sape shi, dai ga hpe na mu yang, shanhte Yaku yan Yawhan hpe myit na kahtet mu ai.

⁴²Dai majaw Yesu shanhte hpe shaga la nna, “Maigan amyu ni hta up na ahkang lu la ai ni gaw, shanhte a ntsa e reng nga ma ai hte, daru magam re ai ni gaw, shanhte a ntsa e hkang nga ma ai hpe, nanhte chye nga myit dai.

⁴³Nanhte hta chyawm gaw, shing rai nga ai n rai: nanhte hta grau mayu ai wa kadai rai timung, nanhte a ali ama tai u ga:

⁴⁴nanhte hta baw tai mayu ai wa kadai rai timung, nlang a mayam tai u ga:

⁴⁵kaning rai nme law, dai Masha Kasha wa pyi, shangun ma hpe yam sha na, nga nna du sa ai n rai; shangun ma a amu hpe galaw daw ya na hte,



masha law law a matu mara, shi asak hpe gawng malai jahpu shatai ya na, nga nna du sa ai,” ngu nna tsun mu ai.

Myi Kyaw Ai Bara Teme Myi Bai Mu Wa Ai Lam

⁴⁶Shaloi shanhte gaw Yerihko mare de du ma ai. Bai Yesu gaw, shi a sape ni hte, masha wunawng wuwa kaba hte rau, Yerihko de na pru wa ma yang, Teme a kasha Bara Teme mying ai, myi kyaw nna hpyi sha ai wa langai mi, dai lam makau e dung nga ai.

⁴⁷Nazaret wa Yesu nga nga ai hpe, shi na wu yang, “Dawi a Kasha Yesu e, ngai hpe matsan dum la e law,” ngu nna hpyi jahtau wu ai.

⁴⁸Masha law law wa, shi atsin sha nga mat u ga, shi hpe jet kau mu ai. Shi mahtang, “Dawi a Kasha e, ngai hpe matsan dum la e law,” ngu nna grau jahtau shaja wu ai.

⁴⁹Yesu gaw, tsap let, “Shi hpe shaga wa marit,” nga ai. Dai rai nna shanhte gaw, dai myi kyaw ai wa hpe shaga ai hte, “Ngwipyaw n ga; rawt u, shi nang hpe shaga nga ai,” ngu mu ai.

⁵⁰Shi gaw shi a hpun nba raw kau da ai hte, gan rawt nna Yesu hpang de sit sa wa ai.

⁵¹Shaloi Yesu shi hpe ga tsun nna, “Ngai nang hpe hpa di ya na, nang ra n ta?” ngu wu ai. Myi kyaw ai wa gaw, “Rabunai e, nye myi mu li ga law,” ngu nna shi hpe tsun wu ai.

⁵²Yesu gaw, “Hkawm wa su; na a kamsham ai gaw nang hpe shamai ya nit dai,” ngu nna shi hpe tsun wu ai. Dai wa gaw shaloi jang myi mu lu nna, hkrun lam e shi kaw hkan nang nga ai.

Marku 11

Awng Padang Hte Shang Wa Ai Lam

¹Ya shanhte gaw, Yerusalem hte, Tsanlun bum na Bethpage yan Behtani kahtawng hkan e ni wa ma yang, shi sape lahkawng shangun dat nna, tsun mu ai gaw,



²“Nan a shawng de na kahtawng de sa ma su: dai hta e shang wa ai shaloi jang, kadai mung garai n jawn yu ai lawze kasha dun nga ai hpe, nan mu na mu ai; dai hpe raw nhtawm dun wa marit.

³Masha langai ngai, ‘Nan hpa majaw shing rai galaw myit ta?’ nga nna san myit yang, nan gaw, ‘Dai Madu ndai hpe ra ai da,’ ngu nna htan mu: shaloi jang, shi dai hpe nang de ya dat na ra ai,” ngu mu ai.

⁴Shan gaw sa wa nna, kahtawng lam chyinghka shinggan e lawze kasha dun nga ai hpe, mu mu ai rai nna, dai hpe raw dun wa mu ai.

⁵Dai yang e tsap nga ai ni nkau mi gaw, “Nan hpa majaw dai lawze kasha hpe raw dun mu ta?” ngu nna shan hpe san mu yang,

⁶Yesu shan hpe tsun dat mu ai hte maren, tsun dan mu ai: dai rai nna shanhte gaw shan hpe dat dat mu ai.

⁷Shaloi shan gaw dai lawze kasha hpe Yesu hpan de dun wa mu ai rai nna, de a ntsa e shanhte a hpun nba mara nhtawm, shi dai hta jawn nga ai.

⁸Masha law law wa, tinang a hpun nba ni hpe lam hta e nep ya ma ai: kaga hte gaw, nam na hpun lakung laking kran la nna, dai lam e hkan nep ma ai.

⁹Shawng e sa wa ai ni hte hpan e hkan nang ai ni gaw, “Hawsanna:” “Madu a mying ningsang hte du sa ai wa gaw, a nga ai law;”

¹⁰“Anhte a wa Dawi a du ra ai mungdan gaw, a nga ai law;” “Tsaw htum ai shara e, Hawsanna, rai wa u ga,” nga nna jahtau garu ma ai.

¹¹Shaloi Yerusalem na nawku Htingnu kata de shi shang nna, arai yawng mayawng hpe shagu yu ngut jang, jan du wa ai majaw, shi pru nna, sape shi lahkawng hte hte rau, Behtani kahtawng de rai mat wa ai.

¹²Hpan jahpawt e Behtani kahtawng na pru wa ma yang, shi kawsu hkrum nga ai.

¹³Shaloi tsan tsan kaw na, alap lap ai maihpang hpun langai mi shi mu hkrup nna, dai hta e si langai ngai lu la lu na, shi myit nna sit sa wa ai. Dai de du



wa yang, maihpang si si na aten n re ai majaw, alap sha shi mu wu ai rai nna,

¹⁴“Prat dingsa e, nang hta na kadai mung asi n lusha mu ga,” ngu nna dai hpe tsun wu ai. Shi a sape ni mung dai hpe na nga ma ai.

¹⁵Shaloi shanhte gaw Yerusalem de du ma ai. Dai nawku Htingnu hta e mung, shi shang ai rai nna, dai Htingnu hta rai dut ai ni hte mari ai ni hpe shaden kau ai hte, gumhpraw byan ai ni a ku ni hte hkrudu dut ai ni a punghkum ni hpe kanawng kadang kau ya mu ai.

¹⁶Dai Htingnu kata de hka wan langai mi pyi jashawn na, shi n hkraw nga ai.

¹⁷Shi shanhte hpe sharin shaga nna, “Nye a nta gaw amyau baw shagu a matu akyu hpyi ai nta ngu na mu ai, nga nna ka da nga ai, n rai ni? nanhte chyawm gaw, dai hpe damya lungpu di kau manu ai,” ngu nna tsun mu ai.

¹⁸Hkinjawng agyi ni hte laika ka ai sara ni, dai na ma yang, shi hpe sat kau na lam tam ma ai: kaning rai nme law, mung masha ni nlang shi a sharin shaga ai lam hpe mau mahka nga ma ai majaw, shanhte gaw shi hpe hkrit da mu ai.

¹⁹Shana shagu e, dai mare shinggan de shi pru hkawm wa ai.

Maihpang Hpun Hkraw Mat Ai Lam

²⁰Dai hpanh lahpaht mi hta e hkawm lai wa ma yang, dai maihpang hpun gaw ru hte nawng hkraw mat nga ai hpe, shanhte mu mu ai.

²¹Dai rai nna, Petru shadum let, “Rabai e, yu u, nang dagam kau ai maihpang hpun gaw hkraw mat sahka!” ngu nna shi hpe tsun wu ai.

²²Yesu htan let, “Kara Kasang hpe kamsham nga mu:

²³nanhte hpe ngai teng teng tsun made ai gaw, kadai rai timung, ndai bum hpe, Nang baw mat nna nawng hta htawt bang mat u, nga nna kam shut ai myit n rawng ai sha, tinang tsun ai hte maren byin na ra ai, kamsham nga ai rai yang gaw dai lam byin na ra ai.



²⁴Dai majaw ngai nanhte hpe tsun made ai gaw, Nanhte hpyi mahpyi hte ra mara lu la na ra ai, ngu nna kamsham nga mu: shing rai jang, nanhte lu la na myit dai.

²⁵Akyu hpyi let tsap nga ai shaloi, masha langai ngai nang hpe lama ma shut a yang gaw, sumsing lamu na nanhte a Nwa gaw, nanhte a mara hpe raw kau ya lu u ga, shi a mara hpe mung, raw kau ya mu.”

Yesu A Ahkang Aya Hpe San Dinglik Ai Lam

²⁷Dai hpan shanhte gaw Yerusalem de bai shang ma ai. Ya nawku Htingnu kata e htinglet hkawm nga yang, hkinjawng agyi ni, laika ka ai sara ni hte agyi salang ni, shi hpan de sa du ma ai rai nna,

²⁸“Nang gaw hpa ahkang hte ndai amu ni hpe galaw nga n ta? Ndai hte hpe galaw lu na, ndai ahkang gaw, nang hpe kadai wa jaw n ta?” ngu nna tsun mu ai.

²⁹Yesu gaw, “Ngai mung, ga langai mi nanhte hpe san yu made ga; ngai hpe htan ya mala, shaloi hpa ahkang hte ndai hte hpe ngai galaw nga nngai gaw, ngai nanhte hpe tsun dan na made ai:

³⁰Yawhan a baptisma lam gaw, lamu de na rai ni? shing n rai, masha hta na rai ni? ngai hpe htan yu mi,” ngu nna shanhte hpe tsun mu ai.

³¹Shanhte mahtang shada da bawng nna, “Lamu de na re ai, anhte ngu gaw yang, ‘Dai rai yang nanhte hpa rai shi hpe n kam myit ta?’ nga nna, shi htan na ra ai:

³²bai, ‘Masha hta na rai kun?’ anhte ngu gaw yang, mung masha ni hpe shanhte hkrit nga ma ai; kaning rai nme law, Yawhan myihto rai nga ai hpe, nlang hte gaw, gaja wa kam nga ma ai.

³³Dai rai nna, shanhte Yesu hpe htan let, Anhte n chye gaw ai,” ngu nna tsun mu ai. Shaloi, Yesu gaw, “Ndai amu ni hpa ahkang hte ngai galaw nngai gaw, ngai mung nanhte hpe n tsun dan na nngai,” ngu nna shanhte hpe tsun mu ai.



Marku 12

Sun Galaw Ai Ni A Ga Shadawn

¹Dai shaloi ga shadawn hte hte shi shanhte hpe tsun hpang mu ai gaw, “Masha langai mi tsabyi sun hkai sharam da nna, grup yin e nhpan kum da ai hte tsabyi htung htu da nna, langchyi gap da nhtawm, sun galaw ai masha hpe boi ya da nna, kaga mung de sa nga mat ai.

²Ya aten du jang, sun galaw ai ni a lata na, dai sun na asi nkau mi lu la u ga, sun galaw ai ni hpang de, mayam langai mi hpe shangun dat wu ai.

³Shanhte mahtang, shi hpe rim la nna, anu kayat nhtawm, kaman dat dat mu ai.

⁴Bai, mayam kaga hpe, shi shanhte hpang de shangun dat wu ai: dai wa a baw hpe shanhte shahpye ya nna, shi hpe kaya kahpa jahkrum mu ai.

⁵Bai, kaga hpe shangun dat wu yang, shanhte dai wa hpe sat kau mu ai: kaga marai law law hpe shi shangun dat timung, shanhte nkau mi hpe anu kayat di nna, nkau mi hpe sat kau mu ai.

⁶Shi tsawra ai kasha langai mi naw nga ai: shi hpe mung hpang jahtum e, shanhte hpang de shangun dat wu ai rai nna, Shanhte gaw ngai sha hpe mahtang hkrit hkungga na ma ai, nga nna myit da ai.

⁷Sun galaw ai ni mahtang, ‘Ndai wa gaw, sali wunli dagraw na wa rai nga ai; sa marit, shi hpe sat kau gaw; shaloi shi a sali wunli, anhte lu la na gaw ai,’ nga nna shada bawng la ma ai.

⁸Dai rai nna, shanhte shi hpe rim la nna, sat kau nhtawm, sun shinggan de kabai kau mu ai.

⁹Dai majaw, tsabyi sun madu gaw, kaning di na mu ta? Shi sa du nna, sun galaw ai ni hpe sat kau nhtawm, dai sun masha kaga hpe, htawt shap ya na ru ai.

¹⁰Dai hta n-ga, Wahpang gaw ai ni, lata kau ai nlung gaw, Ningjut jahtum na nlung tai wa sai:



¹¹Dai gaw, dai Madu a majaw byin wa ai rai nna, Anhte a man e mauhpa amu rai nga ai, nga ai laika hpe pyi, nanhte n hti yu myit ni?” ngu mu ai.

¹²Dai majaw shanhte gaw shi hpe rim la na tam ma timung, shawa masha ni hpe hkrit da mu ai: kaning rai nme law, ndai ga shadawn hpe, shanhte a lam shi tsun nga ai gaw, shanhte chye na mu ai. Shaloi shanhte shi hpe kau da nna, pru mat wa ma ai.

Kehta Hpe Hkanse Bang Ai Lam

¹³Dai h pang, shi a ga hta shi hpe hkap wang lu u ga, shanhte gaw, Hparishe ni hte Herodi ngu ai ni nkau mi, shi h pang de shangun dat mu ai.

¹⁴Shaloi shanhte du nna, “Sara e, nang tengman nga ndai hte, kadai hpe mung n agam nga ndai gaw anhte chye ga ai; masha a myi man hpe nang n tau yu ai sha, Karai Kasang a lam hpe tengman ai hku sharin shaga nga ndai. Kehta hkawhkam hpe hkanse mai bang ga ni?

¹⁵anhte bang na rai kun? n bang na rai kun?” ngu nna shi hpe san mu ai. Shi mahtang shanhte a myit sawt ai lam chye nna, “Nanhte hpa rai ngai hpe chyam yu nga myit ta? Ngai yu yu we ga, dai gumhpraw lap mi ngai kaw la wa marit,” ngu nna shanhte hpe tsun mu ai.

¹⁶Dai rai nna, shanhte la wa mu ai. Shaloi shi gaw, “Gade a sumla hte masat laika kap nga a ta?” ngu nna san mu yang, shanhte gaw, “Kehta a sumla hte masat rai nga ai,” ngu nna shi hpe htan mu ai.

¹⁷Dai rai nna Yesu gaw, “Kehta hte seng ai hpe gaw, Kehta hpe ya mu; Karai Kasang hte seng ai hpe mung Karai Kasang hpe ya mu,” ngu nna shanhte hpe tsun mu ai. Shanhte mahtang, shi a lam grai mau mat nga ma ai.

Hkrung Rawt Wa Ai Lam Hte Ga San

¹⁸Dai h pang, bai hkrung rawt wa na lam n nga ai, nga nna a tsun nga ai Saduke ni shi h pang de sit sa wa nna, san let tsun mu ai gaw,

¹⁹“Sara e, masha langai ngai a kahpu wa, kasha garai n kap ai si mat nna gaida nga yang, shi a kanau gaw dai gaida hpe hta la lu na rai nna, kahpu a matu mara shachyaw u ga, nga nna Mawshe anhte hpe ka da ya ma ni ai.



²⁰Ning re ai yan nau ni marai sanit rai nga ma ai. Shawng na wa gaw num la nna, matu mara n kap ai, si mat sai.

²¹H pang na wa, dai num hpe hta nna, matu mara n kap yang, si mat sai: masum ngu na wa dai hte maren rai mat ai:

²²shing rai dai shan nau ni sanit, matu mara n kra ma ai. Nlang hte a hpang jahtum e, dai numsha mung, si mat wa ai.

²³Ya, dai bai hkrung rawt ai hta, dai ni hta na gade a madu jan shi rai na ra ta? Kaning rai nme law, marai sanit a madu jan shi tai yu sai,” ngu mu ai.

²⁴Yesu gaw, “Dai Chyum Laika hte, Karai Kasang a atsam hpe, nanhte n chye mu ai majaw, nanhte lam dam nga myit dai, n rai ni?”

²⁵Si ai ni bai hkrung rawt wa jang, num la num ya n rai na ma ai: shanhte gaw sumsing lamu hta e, lamu kasa ni zawn, rai nga ma ai.

²⁶Dai hta kaga, si mat ai ni a bai hkrung rawt wa na lam, Karai Kasang gaw dai singwum makau e, Mawshe hpe, Ngai gaw Abraham a Karai Kasang, Isak a Karai Kasang, Yaku a Karai Kasang rai nga nngai, nga ai ga hpe, nanhte Mawshe a laika hta n hti yu myit ni?

²⁷Karai Kasang chyawm gaw, si nga ai ni a Karai Kasang n rai, ahkrung nga ai ni a Karai Kasang she rai nga ai: nanhte grai lam dam mat manit dai,” ngu mu ai.

Grau Kaba Ai Hkang Da Ai Ga

²⁸Dai shaloi, laika ka ai sara langai mi sa du nna, shanhte a ndang kalang hkat ai lam na wu ai hte, Yesu shanhte hpe hkap htan ai ga manu nga ai hpe, chye wu ai majaw, “Hkang da ai ga mahkra hta e, gara mahtang grau kaba nga a ta?” ngu nna shi hpe san wu ai.

²⁹Yesu gaw, “Israela amy e, madat mara la mu; Anhte a Madu Karai Kasang gaw Madu langai sha rai nga ai:

³⁰Dai Madu, na a Karai Kasang hpe, na a myit kraw lawang mahkra hte, na a myit masin mahkra hte, na a myit mang mahkra hte, na a n-gun lagaw



mahkra hte, nang tsawra lu na ndai, nga ai ga gaw, grau kaba ai ga rai nga ai.

³¹H pang na ga mahtang gaw, Na a htingbu wa hpe, na a hkum hte maren nang tsawra lu na ndai, rai nga ai. Ndai ga lahkawng hta, grau kaba ai hkang da ai ga n nga ai,” ngu nna htan wu ai.

³²Dai laika ka ai sara gaw, “Ara, rai sa, Sara e; Karai Kasang gaw langai sha rai nga ai hte, shi hta shaje kadai n nga ai, nang tsun ai ga teng nga lit dai:

³³dai hta kaga, myit kraw lawang mahkra hte, myit hpaji mahkra hte, n-gun lagaw mahkra hte shi hpe tsawra lu na rai nna, tinang a htingbu wa hpe tinang a hkum hte maren tsawra lu na gaw, wan nat hkungga hte hkungga amyuh mahkra hta grau kaba ai rai nga ai,” ngu nna shi hpe tsun wu ai.

³⁴Dai wa gaw, kunghpan myit hte htan nga ai hpe, Yesu chye wu yang, “Nang gaw Karai Kasang a mungdan hte tsan nga ndai n rai,” ngu nna shi hpe htan wu ai. Dai hpang kadai mung, shi hpe hpa pyi n san wam mu ai.

Hkristu Gaw Kade Kasha Rai Ta?

³⁵Ya Yesu nawku Htingnu nhku de sharin shaga nga yang, kahtap tsun mu ai gaw, Hkristu gaw, Dawi a kasha rai nga ai, nga nna laika ka ai sara ni, kaning rai tsun lu nga ma ta?

³⁶Dawi shi hkum dai, Chyoi pra ai Wenyi hta, Dai Madu nye a madu hpe tsun wu ai gaw: “Na a gumlau ni hpe, na a lagaw npu e ngai tawn da ai du hkra, Nye a hkra maga de naw adung nga u,” nga nna tsun nga ai.

³⁷Dawi shi dai Hkristu hpe Madu ngu wu ai: dai rai yang gaw, shi a kasha kaning rai nme rai na rai nga a ta?” ngu mu ai. Shawa masha ni chyawm gaw, kabu gara ai hte shi hpe na ra ya mu ai.

³⁸Bai sharin shaga nga let, shi tsun mu ai gaw, “Laika ka ai sara ni hpe sadi nga mu: shanhte palawng galu bu hpun let hkawm sa mayu nna gat hkan shachyen ai mung,

³⁹tara jawng ni hta e grau ai tingnyang ni hpe mung, poi hkan e grau ai dung shara ni hpe mung, ra nga ma ai:



⁴⁰gaida gaina ni a nta ni hpe, shanhte hpya lu hpya sha nna, hpyi hpun ai hte galu galang akyu hpyi ma ai. Dai ni gaw dawdan kau ai grau nna hkrum na mara ai,” ngu mu ai.

Gaida Jan A Alu

⁴¹Dai hpang, dai alu sumpu tawtap e shi dung nga nna, shawa masha ni dai alu sumpu hta e dingsen bang ma ai hpe, yu nga ai. Sut su ai ni law law wa, law law sa bang ma ai.

⁴²Shaloi, matsan mayan re ai gaida jan langai mi sa nna, gumhpraw lap mi ging ai, magri dingsen lahkawng bang nu ai.

⁴³De a majaw, shi a sape ni hpe shi shaga la nna, “Nanhte hpe ngai teng teng tsun made ga, ndai matsan mayan re ai gaida jan gaw, alu sumpu hta e bang da ai ni mahkra hta, grau nna bang dat nu ai.

⁴⁴Kaning rai nme law, shanhte nlang, tinang a n taw n tsang lu ai hta na jan ai hpe bang da ma ai; shi chyawm gaw shi a matsan mayan re ai hta na lu malu mahkra hpe, rai sa, shi a nsa bau na arai yawng hpe, bang kau nu ai,” ngu mu ai.

Marku 13

Jahtum Nhtoi A Lamik Kumla Ni

¹Ya, dai nawku Htingnu na pru wa yang, Yesu a sape langai mi, “Sara e, yu u: grai re ai nlung hte hte, grai re ai wahpang ni rai nga a hka!” ngu nna shi hpe tsun wu ai.

²Yesu gaw, “Ndai kaba ai wahpang ni hpe nang mada nu ni? nang e, n run n hpya ai sha, nlung langai mi a ntsa e langai mi muk n mara hkra, rai mat na ra ai,” ngu nna shi hpe tsun wu ai.

³Shaloi dai Tsanlun bum ntsa e, nawku Htingnu tawtap e, dung nga yang, Petru, Yaku, Yawhan hte Andre gaw,



⁴Dai hte gaw galoi e me rai na ra ta? ndai yawng mayawng hte dik wa magang yang, hpa kumla dan pru na ra ta? anhte hpe tsun dan mi,” ngu nna shi hpe lagyim san mu ai.

⁵Yesu gaw, “Nanhte hta na kadai rai timung, hkalem kau ai n hkrum myit ga, sadi nga mu.

⁶Masha law law wa nye a amyng hte paw pru nna, Ngai gaw dai wa rai nga nngai, nga nna law law hpe lam shadam kau na maru ai.

⁷Hpyen gasat ai hte, majan baw wa na shiga, nanhte na myit yang, myit hkum ru myit: dai lam ni gaw byin lu na ra ai, rai timung, dai jahtum ai gaw garai n rai nga ai.

⁸Bai amy mi hte amy mi, mung mi hte mung mi shada da gumlau hkat na mara ai: shara kaga ga hta e nnang nawn nawn wa na ra ai; hku mung hku wa na ra ai: dai chyawm gaw kyin dut ngu ai a npawt nhpang rai nga ai.

⁹Nanhte mahtang, tinang hkum lala sadi nga mu: shanhte gaw, salang hpawng ni kaw, nanhte hpe ap kau na mara ai; tara jawng ni hta e nanhte anu kayat ai hkrum na marin dai; du ni hte hkawhkam ni kaw, sakse tai wa na matu, shanhte a man e nanhte tsap lu na myit dai.

¹⁰Dai kabu gara shiga hpe, masha amy baw shagu hpe, shawng hkaw dan lu na, rai nga ai.

¹¹Nanhte hpe tara agyi ni hpang de woi sa nna ap kau myit jang gaw, kaning ngu nna ga tsun na, myit hkum ru myit: dai ahkying hta e, nanhte hpe tsun shangun ai hte maren tsun dan mu: nanhte ga tsun nga ai ni n rai, dai Chyoi pra ai Wenyi mahtang tsun nga ai.

¹²Dai shaloi e kahpu gaw kanau hpe kanau gaw kahpu hpe, kawa gaw kasha hpe si ai de ap bang kau na mara ai: kasha ni mung kanu kawa ni hpe gumlau rawt nna, sat kau shangun na mu ai.



¹³Nye a amying majaw masha nlang hte a n dawng n yawt ai nanhte hkum na marin dai; jahtum du hkra shakut sharang ai wa chyawm gaw, hkye hkrang la ai hkum na ra ai.

¹⁴Dai jahten shabya ai matsat shabat gaw, n da ang ai shara e tawn da ai hpe nanhte mu myit yang gaw, laika hti nga ai wa gaw myit yu nga u ga; dai shaloi e, Yuda mung hta e nga ai ni gaw, bum lang de hprawng mu ga;

¹⁵nta ntsa e nga ai wa gaw, shi a nta na arai lama ma hpe shang la na, hkum yu wa nu ga;

¹⁶hkauna pa e nga ai wa mung, shi a hpun nba wa la na, hkum nhtang wa nu ga.

¹⁷Dai nhtoi hte hta na-um nasin re ai ni hte, ma chyu naw chyu ai ni gaw, nachying yak na mara ai;

¹⁸Dai rai nna, dai gaw kashung ta e n byin wa u ga, akyu hpyi nga mu.

¹⁹Kaning rai nme law, Karai Kasang hpan tawn da ai, ginding aga nnan lat kaw nna ya du hkra n byin yu ai hte, hpang de mung n byin lu na, ru tsang ai gaw, dai nhtoi hte hta e byin pru na ra ai.

²⁰Dai nhtoi ni hpe, dai Madu n shagying kau yang gaw, gade a hkum shan mung, n lawt lu na ra ai; rai timung, shi lata la nu ai lata la ai ni a matu mara, dai nhtoi ni hpe shagying da nu ai.

²¹Dai shaloi e masha langai ngai, 'Yu mu, nang e, yu mu wonang Hkristu nga nga ai, nga nna nanhte hpe tsun myit yang gaw, nanhte hkum kam myit.

²²Kaning rai nme law, masu ai Hkristu hte rai timung, masu ai myihto hte rai timung, paw pru nna, lata la ai ni hpe shadam lu yang, shadam lu hkra, lamik kumla hte mauhpa amu shachyen na mara ai.

²³Nanhte mahtang sadi nga mu: ngai nanhte hpe ndai nlang tsun hkap da ni ai.

²⁴Bai, ru tsang ai hpang na nhtoi hte hta e, jan gaw sin mat wa nna, shata mung nip mat na ra ai;



²⁵shagan ni mung lamu de na di hkrat mat nna, sumsing lamu hta e nga ai nsam ni gaw gari wa na mara ai.

²⁶Dai shaloi e Masha Kasha gaw daru magam hte hpung shing kang kaba hte nawng sumwi ni hta e du sa ai hpe, shanhte mu na mara ai.

²⁷Dai shaloi e, lamu kasa ni hpe shi shangun dat nna, nbung mali maga na, aga htum ai de nna lamu htum ai kaw du hkra, shi a lata la ai ni hpe jahpawng la na maru ai.

²⁸Dai hta kaga, maihpang hpun hpe yu nna, de a ga shadawn hpe matsing da mu: de a lakung lakyung ni majawm wa nna lap prut wa jang, nlum ta ni wa ra ai hpe nanhte chye nga myit dai.

²⁹Dai hte maren, dai lam ni byin hpang wa ai hpe, nanhte mu myit dai shaloi, Shi gaw chyinghka lam makau e ni wa ra ai hpe, chye na nga mu.

³⁰Nanhte hpe ngai teng teng tsun made ga, Ya pra nga ai ndai amyu masha ni garai n lai mat ma yang, dai lam yawng mayawng hte byin mat na ra ai.

³¹Sumsing lamu hte ginding aga lai mat wa timung, nye a ga gaw n lai mat na li ai.

Dai Shani Hte Aten Ladaw Hpe N Chye Ai

³²Rai timung, dai shani hte ahkying hpe dai Wa hta kaga, kadai mung n chye lu ai: lamu na kasa ni hte dai Kasha pyi dai hpe n chye lu ma ai.

³³Dai ahkying hpe nanhte n chye nga myit dai majaw, sadi, maja nga mu.

³⁴Dai lam, masha langai mi tsan tsan mung de sa nga mat na, shi a nta hpe kau da yang, shi a mayam ni hpe ahkang jaw mu ai hte langai hte langai hpe bungli karan ngut jang, chyinghka sin ai wa hpe mung maja nga u ga, nga nna hkang da ai lam hte bung nga ai:

³⁵kaning rai nme law, dai nta madu gaw, nrim e, yuptung e, u-goipawa e, jahpawt manap e, bai du wa na ra ai hpe nanhte n chye da mu ai majaw, a maja nga mu:



³⁶shing n rai, shi akajawng sha wa du nna, nanhte n dum shami yup nga ai hpe, wa mu na ra ai.

³⁷Nanhte hpe ngai tsun made ai hte maren, yawng hte hpe ngai tsun mawega, A maja nga mu, ngu nna shanhte hpe tsun mu ai.

Marku 14

Behteni Mare Kaw Yesu Hpe Namman Chya Ya Ai Lam

¹Dai h pang ni ni lai jang, Shalai wa ai poi hte Azuma poi du ra ai. Shaloi, hkinjawng agyi ni hte laika ka ai sara ni shi hpe kaning di hkalem ai hte rim la nna sat kau lu na lam tam nga ma ai:

²rai timung shanhte gaw, “Mung masha ni n kabrawng wa mu ga, poi a laman e n rai u ga,” nga nna tsun ma ai.

³Ya Yesu gaw Behtani kahtawng na manggang kap ai Simun a nta e hkrawn taw nga yang, numsha langai mi nachying hpu ai mura nardu jet rawng ai lunghpraw gawm lang shang nna, dai lunghpraw gawm gang daw nhtawm, shi a baw hta e ru bun ya wu ai.

⁴Dai rai nna nkau mi gaw, myit yu kahtet nga ma ai hte, “Ndai mura hpe hpa rai nme lahpawt lama di kau wu ta?”

⁵Dai gaw lap masum tsa jan hte dut la nhtawm, matsan mayan ni hpe karan jaw lu na rai nga ai,” nga nna shada da tsun hkat ma ai: shanhte mung dai numsha hpe daru kau mu ai.

⁶Dai rai nna Yesu gaw, “Dai numsha anga nga u ga; nanhte hpa rai nme shi hpe shatsang nga myit ta? Shi gaw ngai hta kaja ai amu galaw nu ai.

⁷Matsan mayan ni nanhte hte rau tut tut nga nga ma ai hte, nanhte ra ai hte maren shanhte hpe galoi mung chyeju galaw lu timung, ngai gaw nanhte hte rau tut tut nga lu na n rai.

⁸Shi gaw rai lu ai hte maren galaw nu ai; lup makoi na matu, shi nye a hkum hpe hkap chya ya ni ai.



⁹Nanhte hpe ngai teng teng tsun made ai gaw, Dai kabu gara shiga hpe mungkan ga ting shara shagu hkan e hkaw dan nga yang, shi a masat dingsat tai na matu, shi galaw ai amu ngu nna hkai dan na maru ai,” ngu mu ai.

¹⁰Shaloi, sape shi lahkawng hta lawm ai Yuda Iskarut gaw, Yesu hpe kinjawng agyi ni a lata de ap ya na, shanhte hpang de pru sa wa ai.

¹¹Dai hpe na yang, shanhte kabu gara nga ma ai rai nna, shi hpe gumhpraw jaw na, hkam la ma ai. Dai rai nna, shi hpe kaning di ap ya lu na, mai ang ai ginwan tam nga ai.

Madu A Shana Shat Sha Poi

¹²Ya, dai shalai wa ai hkungga hpe sat mu ai, Azuma poi a nnan shani e, Yesu a sape ni gaw, “Dai Shalai wa ai poi nang sha lu n ga, gara shara hta e na a matu sa shachyip na, nang tsaw nga n ta?” ngu nna shi hpe san mu ai.

¹³Shaloi shi a sape lahkawng shi shangun dat nna, “Dai mare de sa ma su; ntsin dibu hpai ai wa gaw nan hte hkrum na ra ai: shi kaw hkan nang nna,

¹⁴shi kanang shang timung, nta madu hpe, ‘Nye a sape ni hte rau dai Shalai wa ai poi hpe ngai sha lu na, nye a manam gawk kanang nga a ta?’ nga nna Sara gaw san shangun dat mi ai,” ngu mu:

¹⁵shaloi, jahting shachyip da ai ntsa gawk kaba shi nan hpe madun na ra ai: ‘dai yang e anhte a matu shachyip da mala,’ ngu nna tsun dat mu ai.

¹⁶Dai sape yan pru sa wa nna, mare de shang wa ma yang, shi tsun da mu ai hte maren, mu ma ai rai nna, dai Shalai wa ai poi shachyip da ma ai.

¹⁷Ya nrim rim rai yang, dai sape shi lahkawng hte rau shi sa du ai.

¹⁸Shanhte shat sha dung nga ma yang, Yesu gaw, “Ngai nanhte hpe teng teng tsun made ga, ngai hte rau sha nga ai, nanhte hta na marai langai mi, ngai hpe ap kau na ring ngai,” ngu mu ai.

¹⁹Shanhte mahtang myit na yawn nna, langai hte langai, “Ngai rai na nni?” ngu nna shi hpe tsun mu ai.



²⁰Bai shi gaw, “Dai shi lahkawng hta lawm ai, hka wan hta ngai hte rau lata manaw ai wa rai nga ai.

²¹Ka da nga ai hte maren Masha Kasha gaw sa wa na ra ai: rai timung, dai Masha Kasha hpe ap kau ai wa hta dingnye nga na ra ai; dai masha n shangai taw gaw, shi a matu grau kaja nga ai,” ngu nna shanhte hpe tsun mu ai.

²²Shanhte shat sha nga ma yang, shi muk la nna, shaman ya nhtawm, ahkyep alep nna, shanhte hpe jaw let, “La mu, dai gaw nye a hkum rai nga li ai,” ngu mu ai.

²³Bai, gawm hpe mung shi la nna, shakawn kungdawn ngut jang, shanhte hpe jaw nna, shanhte nlang dai hta na lu ma ai.

²⁴Shanhte hpe shi tsun mu ai gaw, “Dai gaw, masha law law a matu ru kau ya ai, dai ga shaka hte seng ai, nye a asai rai nga li ai.

²⁵Nanhte hpe ngai teng teng tsun made ga, Karai Kasang a mungdan hta e tsabyi nnan hpe ngai lu lu na nhtoi du hkra, ndai tsabyi ru a asi hta na, ngai kalang mi muk bai lu lu na n rai,” ngu mu ai.

²⁶Dai hpanz mahkawn mangoi ngut jang, shanhte gaw Tsanlun bum de pru sa wa ma ai.

Petru Nyet Kau Na Lam Yesu Tau Tsun Ai Lam

²⁷Shaloi e, Yesu shanhte hpe tsun mu ai gaw, “Nanhte nlang myit kataw na marin dai; kaining rai nme law, Sagu rem wa hpe ngai anu sat nna, sagu ni bra mat na mara ai, nga nna ka da nga ai:

²⁸rai timung, ngai bai sharawt hkum ai hpanz e, Galile mung e ngai nanhte a shawng e, sa wa magang na nngai,” ngu mu ai.

²⁹Shaloi Petru gaw, “Nlang hte pyi myit kataw mat ma timung, ngai n lawm na nngai,” ngu nna shi hpe tsun wu ai.

³⁰Yesu mahtang, “Nang hpe ngai teng teng tsun de ga, Dai na pyi, u lahkawng lang garai n goi yang, nang ngai hpe masum lang nyet kau na rin dai,” ngu wu ai.



³¹Petru chyawm gaw, “Nang hte rau ngai si timung ngai nang hpe n nyet kau na nngai,” ngu nna aja awa tsun wu ai. Shanhte nlang dai hte maren tsun nang ma ai.

Getsemane

³²Getsemane mying ai shara de shanhte du ma ai rai nna, shi gaw, “Ngai akyu hpyi nga yang nanhte nang e naw dung nga ma la,” ngu nna shi a sape ni hpe tsun mu ai.

³³Shaloi, Petru, Yaku, Yawhan hte hpe shi hte rau shaga woi nhtawm, shi myit mak wa ai hte, myit ru myit tsang grai hkrum nga ai rai nna,

³⁴“Nye a myit masin si hkra yawng hkyen kaba hkrum nga li ai: nang e nga nga nna, a maja nga ma la,” ngu nna tsun mu ai.

³⁵Shaloi, dai yang na shi loi mi lai sa nna, ga de gum dagup let, dai ahkying ladaw shi hta shalai lu taw gaw shalai kau na, nga nna,

³⁶“Aba, Wa e, yawng mayawng hpe nang shabyin lu ndai; ndai gawm hpe ngai kaw na shalai kau ya e; rai timung, nye a myit n rai, na a myit she rai u ga,” ngu nna hpyi wu ai.

³⁷Ya, shi bai wa yang, shanhte yup pyaw nga ma ai hpe mu mu ai rai nna, “Petru hpe, Simun e, nang yup pyaw nga nni? ahkying mi sha pyi maja na n sharang lu nni?”

³⁸Agung alau ai kaw n du myit ga, maja, akyu hpyi nga mu: wenyi gaw let nga ai, hkum shan mahtang n-gun n ja nga ai,” ngu nna tsun wu ai.

³⁹Bai, shi lai sa nna, shawng na ga hpe kahtap hpyi wu ai.

⁴⁰Bai, nhtang wa yang, shanhte a myi yup shamwi ai majaw, shanhte naw a yup pyaw nga ma ai hpe shi mu mu ai rai nna, shi hpe kaning ngu htan na, shanhte n chye ma ai.

⁴¹Masum lang bat nhtang wa yang, “Nanhte gaw naw yup pyaw nna, asan apan rai nga myit hka: ram sai; ahkying aten du sai; yu mu, dai Masha Kasha gaw, yubak kap ai ni a lata hta e ap kau ai hkrum na ra ai.



⁴²Rawt mu; sa wa saga: yu mu, ngai hpe ap kau na wa gaw ni sa wa ra ai,”
ngu nna shanhte hpe tsun mu ai.

Yesu Rim Hkrum Ai Lam

⁴³Shi ga naw tsun nga yang pyi, sape shi lahkawng hta lawm ai Yuda hte,
hkinjawng agyi ni, laika ka ai sara ni hte agyi salang ni kaw na, nhtu hte
dawkrawng lang ai shawa hpawng, shi hte rau sa du ma ai.

⁴⁴Shi hpe ap kau na wa chyawm gaw, “Ngai pup ai wa gaw, dai wa rai nga
ai: shi hpe rim la nna sadi hte woi wa mu,” ngu nna, shanhte hpe kumla
htet da manu ai.

⁴⁵Dai rai nna du ai shaloi jang, shi Yesu kaw hkre rai sa nna, “Rabai e,” ngu
nna shi hpe pup wu ai.

⁴⁶Shaloi shanhte gaw shi hpe lata hte gang nna, rim la mu ai.

⁴⁷Rai timung, makau e tsap nga ai ni hta na langai mi, nhtu shaw nhtawm,
hkinjawng agyi a mayam hpe kahtam nna shi a na di mat lu ai.

⁴⁸Yesu mahtang, “Nanhte gaw, damya hpe rim la na zawn, ngai hpe rim la
na, nhtu dawkrawng hte rai nna pru sa marin ni?

⁴⁹Sharin shaga nga let, nawku Htingnu hta e ngai shani shagu nanhte hte
rau nga timung, nanhte ngai hpe n rim la manit dai. Ndai chyawm gaw,
laika ni dik wa mu ga majaw, byin wa sai,” ngu nna shanhte hpe tsun wu
ai.

⁵⁰Shaloi, nlang hte gaw shi hpe kau da nna, hprawng mat wa ma ai.

⁵¹Shabrang langai mi, lachyit nba sha lawai ai hte shi kaw hkan nang ai rai
nna, dai ni shi hpe rim la mu ai:

⁵²shi chyawm gaw dai nba hpe malu kau da nhtawm, singgu krin hprawng
mat wa ai.

Hkinjawng Agyi Ni Hte Salang Hpawng A Man Na Yesu



⁵³Shaloi shanhte gaw, Yesu hpe hkinjawng agyi wa hpang de, woi wa mu ai rai nna, hkinjawng agyi ni, agyi salang ni hte laika ka ai sara ni nlang, shi kaw hpawng sa wa ma ai.

⁵⁴Petru chyawm gaw, hkinjawng agyi a wang kata du hkra, tsan tsan e shi kaw hkan nang nna, ali ama ni hte rau dung let, wan kra lawm nga ai.

⁵⁵Shaloi dai hkinjawng agyi ni hte, salang hpawng ting gaw, Yesu hpe sat kau lu hkra, sakse tam nga ma timung, n mu mu ai:

⁵⁶kaning rai nme law, marai law law wa shi a lam masu ai sakse hkam ma timung, shanhte a sakse ga n hkrum malu ai.

⁵⁷Shaloi nkau mi rawt pru nna, shi a lam masu ai sakse hkam let,

⁵⁸“Ndai wa gaw, Lata hte galaw ai ndai nawku Htingnu hpe ngai run kau nna, masum ya laman e, lata hte n re ai sha, kaga hpe bai de lu na we ai, nga nna shi tsun ai ga hpe anhte na sagaw ai,” ngu mu ai.

⁵⁹Rai timung shanhte a sakse ga gaw, garai n hkrum nga ai.

⁶⁰Shaloi hkinjawng agyi wa gaw ka-ang e gan rawt nna, “Nang hkaw mi muk n htan nga nni? shanhte na a lam kaning rai sakse hkam nga ma hka?” ngu nna Yesu hpe san wu ai.

⁶¹Shi mahtang atsin sha nga nna, hkaw mi muk n htan wu ai. Bai, hkinjawng agyi wa gaw, “A lu ai Wa a Kasha, ngu ai Hkristu gaw, nang rai nga nni?” ngu nna shi hpe san wu ai.

⁶²Yesu gaw, “Ngai rai nga nngai; dai hta kaga, Masha Kasha gaw hpung shingkang a hkra maga e dung nga nna, lamu na sumwi ni hte sa du ai hpe, nanhte mu na marin dai,” ngu wu ai.

⁶³Dai rai nna, hkinjawng agyi wa gaw shi a hpun palawng hpe gang je let, “Anhte hpa sakse mi naw ra nga ga ta?”

⁶⁴Dai shatan nhkan ga hpe nanhte na manit dai: nanhte hpa nawn da mu ta?” ngu mu ai. Shi si ging ai wa rai nga ai, nga nna shanhte nlang dawdan mu ai.



⁶⁵Dai hta kaga nkau mi gaw, shi hpe mayen mahtaw bun ai hte, shi a myi man hpe magap kau ya nhtawm, shi hpe htwi nna, “Myihtoï ga tsun u,” ngu nna shi hpe tsun wu ai: ali ama ni mung lata hte shi hpe bye kahpret mu ai.

Yesu Hpe Petru Nyet Kau Ai Lam

⁶⁶Petru chyawm gaw dai wang kata de nga ai shaloi, hkinjawng agyi a nchyang numsha langai mi sa du nna,

⁶⁷Petru wan kra nga ai hpe mu wu yang, shi hpe mada yu nna, “Nang mung Yesu ngu ai Nazaret masha hte rau nga ga ndai,” ngu wu ai.

⁶⁸Shi mahtang nyet kau ai hte, “Nang tsun ai ga hpe ngai n chye n dum se ai,” ngu wu ai: dai hpang, nta jan de shi pru sa mat wa ai.

⁶⁹Dai nchyang numsha shi hpe bai mu jang, grup yin tsap nga ai ni hpe, “Ndai wa mung shanhte hta lawm nga ai,” nga ai.

⁷⁰Shi mahtang, bai nyet kau wu ai. Dai hpang gade n na jang, grup yin tsap nga ai ni gaw, “Gaja wa, nang shanhte hta lawm nga ndai; Galile masha mung nang rai nga ndai,” ngu nna Petru hpe tsun mu ai.

⁷¹Dai rai nna, shi gaw matsa mawa ga hte, “Nanhte tsun ai wa hpe ngai n chye nngai,” ngu nna dagam mu ai.

⁷²Shaloi jang, dai u lahkawng lang bat goi nga ai. Dai rai nna Petru gaw, “U lahkawng lang garai n goi yang, nang ngai hpe masum lang nyet kau na rin dai,” ngu nna Yesu shi hpe tsun ai ga hpe myit dum dat ai hte rau, hkrap nga ai.

Marku 15

Pilat A Man Na Yesu

¹Dai jahpawt manap e pyi, hkinjawng agyi ni, agyi salang ni, laika ka ai sara ni hte dai salang hpawng ting gaw bawng hkut masai rai nna, Yesu hpe gyit nhtawm, shi hpe dun wa nna, Pilat kaw ap ya mu ai.



²Shaloi, Pilat gaw, “Nang Yuda masha ni a hkawhkam rai nga nni?” ngu nna shi hpe san wu ai. Shi gaw, “Nang tsun ai hte maren rai nga nngai,” ngu nna htan wu ai.

³Hkinjawng agyi ni mahtang, mara law law wa shi hpe shagun mu ai.

⁴Dai rai nna Pilat gaw, “Nang hpa muk n htan nga nni? shanhte nang hpe mara shagun ai lam, gade wa law nga ai hpe yu yu u,” ngu nna san wu ai.

⁵Yesu chyawm gaw, ga hkaw mi muk, hpa n htan wu ai rai nna, Pilat gaw amau nga ai.

⁶Dai poi a laman e, shanhte hpyi nga ai hte maren, bawng dung ai masha langai ngai hpe shi shanhte a matu dat dat ga nga ai.

⁷Dai shaloi e, gumlau kabrawng ai hte masha hpe sat kau ai gumlau ni hte rau gyit lawm ai, Baraba ngu ai wa langai mi, nang nga ai.

⁸Shaloi shawa masha ni lung wa nna, htung hte maren shanhte hpe galaw na hpyi ma ai.

⁹Pilat mahtang, “Yuda ni a hkawhkam hpe dat dat na nanhte ra nga myit ni?” ngu nna shanhte hpe htan mu ai.

¹⁰kaning rai nme law, manawn masham majaw, hkinjawng agyi ni shi hpe ap kau mu ai hpe, shi chye nga ai.

¹¹Hkinjawng agyi ni chyawm gaw, shanhte a matu Baraba hpe dat dat u ga, nga nna shawa masha ni hpe myit sharawt da mu ai.

¹²Pilat mahtang shanhte hpe bai htan nna, “Dai rai taw gaw, Yuda ni a hkawhkam, nanhte ngu ai wa hpe ngai kaning di na rai ta?” ngu wu ai.

¹³Shanhte gaw, “Wudang hta jen da u,” nga nna bai jahtau ma ai.

¹⁴Pilat gaw, “Shi n hkru ai hpa wa galaw hkrup sata?” ngu nna san mu ai. Shanhte mahtang, “Wudang hta shi hpe jen da u,” nga nna grau jahtau bu ma ai.



¹⁵Pilat gaw shawa masha ni hpe myit shapyaw ya mayu ai hte, shanhte a matu Baraba hpe dat ya nna, Yesu hpe anu kayat nhtawm, jen da ai hkrum u ga, ap kau dat mu ai.

Hpyen Ma Ni Yesu Hpe Asawng Ai Lam

¹⁶Shaloi hpyen ma ni gaw Pretori Htingnu wang kata de, Yesu hpe woi wa nna, dai hpyen dap ting hpe shaga tawn mu ai.

¹⁷Shanhte gaw hkyeng ai hpun nba shi hpe jahpun nna, ju lagup hkri nhtawm, shi hpe shagup mu ai hte,

¹⁸“Yuda ni a hkawhkam e, nang a lu nit ga law!” ngu nna shi hpe shakram mu ai.

¹⁹Bai, shanhte gaw kumba yan hte shi a baw hpe kayat nna, shi hpe mayen mahtaw bun mu ai hte, lahput hput di let shi hpe nawku mu ai.

²⁰Shi hpe asawng asang di ngut jang, dai hkyeng ai hpun nba hpe shanhte raw kau nna, shi a hpun palawng hpe jahpun mu ai. Shaloi, wudang hta shi hpe jen da na, shanhte shapraw sa wa mu ai rai nna,

Yesu Wudang E Jen Sat Kau Hkrum Ai Lam

²¹shi a wudang hpe hpai ya u ga, nam kahtawng na wa nna, lai hkawm sa wa ai Alesandru yan Ruhpu a kawa, Simun ngu ai Kureni mung masha langai mi hpe, shadip mu ai.

²²Ya, Golgohta ngu ai shara de shanhte shi hpe shapraw mu ai; Golgohta a ga lachyum gaw, Pungkum shara ngu ai rai nga lu ai.

²³Shaloi shanhte gaw mura hte kayau ai tsabyi jahku hpe shi hpe jaw mu timung, shi n kam lu nu ai.

²⁴Ya shanhte wudang hta e shi hpe jen da nna, shi a hpun palawng hpe karan tawn mu ai hte, langai hte langai la ang na matu hpaida da mu ai.

²⁵Wudang hta e shi hpe jen da ai gaw, ahkying masum rai nga ai.

²⁶Dai hta kaga, “Yuda ni a Hkawhkam,” ngu nna shi a mara hpe madun ai laika ka shakap tawn mu ai.



²⁷Shi hte rau damya lahkawng hpe mung, shi a hkra maga de langai mi, pai maga de langai mi, shanhte jen da mu ai.

²⁹Lam e lai sa wa ai ni mung shi hpe shatan nhkan nna, tinang abaw hpe kanga let, “Aha! nawku Htingnu hpe run kau nna, masum ya na laman e bai de lu ai wa e,

³⁰na a hkum hpe nan hkye la nna, wudang hta na yu hkrat wa u,” ngu mu ai.

³¹Hkinjawng agyi ni mung, laika ka ai sara ni hte, dai hte maren asawng asang di let, “Masha kaga hpe shi hkye la ga ai; tinang hkum dai pyi n hkye la lu a hka!

³²anhte mu nna shi hpe kamsham lu u ga, Israela Hkawhkam, Hkristu gaw, dai wudang hta na ya yu hkrat wa u ga,” nga nna shada da tsun ma ai. Shi hte rau wudang hta jen da ai yan mung, shi hpe aroi arip ngu mu ai.

Yesu Si Ai Lam

³³Ya ahkying kru du yang, dai kaw nna ahkying jahku du hkra, mung ting hta e nsin chyip rai mat ai.

³⁴Ahkying jahku hta e, Yesu gaw nsen kaba hte, “Elo-i, Elo-i, lama sabakhtani?” ngu nna jahtau wu ai; de a ga lachyum gaw, “Nye a Karai Wa e, Nye a Karai Wa e, hpa majaw nang ngai hpe kau da nga n ta?” nga ai, rai lu ai.

³⁵Dai makau e tsap nga ai ni nkau mi, dai hpe na mu yang, “Yu mu, shi Elia hpe shaga nga ai,” nga ma ai.

³⁶Shaloi marai langai mi gat sa nna, hka kamu ntsin hkri hte jahpring nna, kumba nren hta shakap nhtawm, shi hpe gawn jaw wu ai rai nna, “Nga nga u ga, Elia shi hpe sa shayu kau na kun, anhte yu yu gaw,” ngu mu ai.

³⁷Yesu mahtang nsen kaba hte jahtau let, nsa hkyet mat lu ai.

³⁸Shaloi nawku Htingnu na nba grang, ntsa nna ga hkren, ka-ang brang rai ga mat ai.



³⁹Yesu gaw shing rai nsa hkyet mat ai hpe, shi man e tsap nga ai hpyen latsa up ai du mu wu yang, “Gaja wa, ndai wa gaw Karai Kasang a Kasha nan rai nga ai,” nga ai.

⁴⁰Tsan tsan kaw nna, a yu nga ai numsha ni mung, nga ma ai: shanhte hta na, Galile mung e shi naw nga yang, shi kaw hkan nang nna, shi hpe galaw daw ai Magadala Mari, Yaku kaji yan Yose a kanu Mari hte, Salome hte lawm ma ai:

⁴¹Yerusalem mare de shi hte rau lung wa ai numsha kaga law law mung, yu lawm ma ai.

Yesu Hpe Lup Kau Ai Lam

⁴²Ya nrim rim rai nna dai laban nhtoi a shawng shani ngu ai, shachyip da ai nhtoi rai nga ai majaw, arawng lu nna rung aya lu ai hte, Karai Kasang a mungdan hpe myit mada nga ai, Aramahti a mare na Yawsep gaw sa du nna,

⁴³Pilat h pang de shang wam ai hte Yesu a hkum tsawp hpe hpyi wu ai.

⁴⁴Shi ya e sha si mat ai hpe Pilat mau nna, hpyen latsa up ai du hpe shaga la nhtawm, “shi si ai gaw myi wa rai sai kun,” san wu ai.

⁴⁵Hpyen du shi hpe shana wu ai majaw, dai moi mang gaw, Yawsep hpe ap ya mu ai.

⁴⁶Shi gaw lachyit sumpan mari la nna dai moi mang hpe shayu nhtawm, sumpan hta e kayawp ahkyen nna, nlung hta krawk da ai lup hta e bang tawn da wu ai: dai lup a mahka e, shi nlung galau pat da wu ai.

⁴⁷Magadala Mari yan Yose a kanu Mari gaw, dai tawn da ai shara hpe mu ma ai.

Marku 16

Yesu Si Ai Kaw Na Bai Hkrung Rawt Wa Ai Lam



¹Ya, laban nhtoi lai mat jang, Magadala Mari yan Yaku a kanu Mari hte Salome gaw, dai moi mang hpe chya ya na matu, manam pyaw ai sau mari ma ai.

²Dai nhtoi bat mi a shawng shani jahpawt jau jau e, jan pru jang, shanhte gaw dai lup de sa wa ma ai.

³Shaloi shanhte gaw, Dai lup mahka de na, “anhte a matu dai nlung hpe kadai galau kau ya na a ta?” nga nna shada da tsun hkat ma ai.

⁴Yu dat yang, dai nlung galau mat nga ai hpe shanhte mu ma ai: dai gaw nachying kaba nga ai.

⁵Dai lup kata de shang yang, hpraw tu ai nba lawai ai hte, hkra maga e dung nga ai shabrang langai mi hpe, shanhte mu ma ai rai nna, mak mat ma ai.

⁶Shi mahtang, “Nanhte hkum mak mat myit:” wudang hta e jen da sai Nazaret wa Yesu hpe nanhte tam nga myit dai: shi rawt wa sai; shi nang e n nga sai; shi hpe bang tawn da ai shara hpe yu yu mu!

⁷Rai timung, “Nanhte a shawng e, Galile mung de shi sa wa na ra ai da,” ngu nna shi a sape ni hte Petru hpe wa tsun dan mu; shi tsun dan ai hte maren, dai yang e nanhte shi hte hkrum na marin dai, ngu nna shanhte hpe tsun dan mu ai.

⁸Shaloi shanhte pru wa nna, dai lup de na hprawng mat ma ai: kaning rai nme law, hkrit gari ai hte mau mak mat ai shanhte hkrum masai: hkrit nga ma ai majaw, shanhte kadai hpe mung hpa muk n tsun ma ai.

⁹Ya, dai nhtoi bat mi a shawng shani jau jau e, shi hkrung rawt mat wa ai h pang, nat sanit shaden kau ya ai Magdala Mari hpe, shi hkum shawng shadan dan wu ai.

¹⁰Shi pru nna, sharung shayawt, hkrap ngu hkrap ngoi rai nga ma ai, Yesu kaw hkan nang yu ai ni hpe, shana ya mu ai.

¹¹Shi gaw ahkrung nga ai hte, shi hkum nan shi mu la sai hpe, shanhte na ma ai shaloi, n kam n sham ma ai.



¹²Dai hte a hpang, shanhte hta na nam kahtawng de hkawm sa wa ai marai lahkawng hpe, shi ahpraw asam kaga di nna, shan hpe shadan dan mu ai.

¹³Shan gaw bai wa nna kaga ni hpe shana ya mu ai: shanhte mung n na kam ma ai.

¹⁴Dai hpang, sape shi langai ni hkrai, shat sha nga ma yang, shi shanhte hpe shi hkum shadan dan wu ai. shi si ai kaw na bai hkrung rawt wa ai, mu lu ai ni a ga hpe nan, n kam ma ai majaw, shanhte a n kam n sham ai hte, myit ja nga ai hpe daru kau wu ai.

¹⁵Bai shi shanhte hpe, “Nanhte mungkan ting chyam hkra hkawm sa wa nna, shinggyim masha amyuu baw shagu hpe, dai kabu gara shiga hpe hkaw dan mu.

¹⁶Kamsham nna baphtisma hkam la ai wa gaw, hkye hkrang la ai hkrum na ra ai. n kam n sham ai wa chyawm gaw, dawdan ai hkrum na ra ai.

¹⁷Kamsham ai ni madun dan lu na lamik kumla gaw, da ndai ni rai nga ai: Shanhte nye a amyung hte nat ni hpe shaden kau lu na mara ai; ga amyuu kaga ga mung, tsun dan lu na mara ai;

¹⁸tinang a lata hte lapu hpe magra jum lu ma ai hte, si ai baw gung hpe lu ma timung, hpa mung n hkrum na ma ai; machyi makaw hkrum ai ni a ntsa e shanhte lata mara ya nna, dai ni bran wa na mara ai,” ngu nna matsun dat mu ai.

¹⁹Shing rai, dai Madu Yesu gaw, shanhte hpe ga tsun da ai hpang, sumsing lamu de shalun la ai hkrum nna, Karai Kasang a hkra maga de dung nga ai.

²⁰Shanhte mung hkawm sa nna, shara shagu hkan e hkaw dan mu ai: dai Madu shanhte hte shingdep nna, shabyin lu ai lamik kumla ni hte dai mungga hpe shagrin ya mu ai.



Luka

Luka 1

Ga Nhpaw

¹Shawng nnan kaw nna, tinang lala mu ai ni hte, mungga gun hpai nga ai ni gaw,

²anhte kaw e byin ngut sai lam ni hpe, anhte e hkai dan madan hte maren, maumwi ka hpajang da ai masha law law wa nga ma ai majaw:

³ngai mung yawng mayawng hpe npawt ndung hkren azin ayang tam san la ngut jang,

⁴nang sharin la sai ga a dinggrin nga lit dai hpe, nang chye lu n ga, na a matu matut manoi ka da na, ngai myit lu nngai, arawng lu htum ai Htawhpilu e.

Baptisma Sara Yawhan Shangai Wa Na Hpe Tau Tsun Ai Lam

⁵Yuda mung up ai Herod hkawhkam a lakhtak e, Abia hpung hta nang ai, Zakari mying ai hkinjawng langai mi nga ai; shi a madu jan gaw Arun amyuu shayi sha ni hta na rai lu ai; shi a amying gaw Elisabet ngu ai, rai nga ai.

⁶Dai yan gaw, Madu a jep ai tara hte hkang da mada yawng hpe htep lahti hkan nang ma ai rai nna, Karai Kasang a man e dinghpring ai yan rai nga ma ai.

⁷Shan gaw kasha n lu ma ai; kaning rai nme law, Elisabet gaw maudung dung nga ai hte, shan lahkawng aprat kaba masai.

⁸Ya shi gaw, shi a hpung hte rau abat wa ang nna, Karai Kasang man e hkinjawng amu gun nga yang,

⁹dai Madu a nta nhku e manam pyaw ai baw shang nat na, hkinjawng htung hte maren, hpaida hte lata la ai hta ang wu ai.

¹⁰Dai manam pyaw nat ai ahkying hta shawa masha ni nlang hte gaw, shinggan e akyu hpyi let nga nga ma ai.



¹¹Shaloi dai Madu a lamu kasa gaw, manam pyaw nat ai hkungri a hkra maga de, shi hpe tsap shadan dan wu ai.

¹²Zakari gaw dai mu jang kajawng nna hkrit kahpra mat nga ai.

¹³Dai lamu kasa chyawm gaw, “Zakari e, hkum hkrit et; nang hpyi ai ga madat ya nit dai rai nna, na madu jan Elisabet gaw na a matu shadang sha shangai na ra ai; shi a amying Yawhan ngu nna, nang shamying ya na ru ai;

¹⁴Na a matu kabu gara ai hte ngwipyaw shara tai na ra ai; shi shangai wa ai a majaw masha lanlak mung, kabu gara wa na mara ai.

¹⁵Kaning rai nme law, shi gaw dai Madu a man e galu kaba wa na ra ai; tsabyi hte chyaru shi lu na n rai; kanu a hkritung nna pyi, Chyoi pra ai Wenyi hte hpring na ra ai.

¹⁶Israela kashu kasha ni law law hpe, shanhte a Madu Karai Kasang h pang de shi kayin wa shangun na maru ai.

¹⁷Kawa ni a myit masin hpe kasha ni h pang de, je hpre ai ni hpe dinghpring ai ni a hpaji ningli lam de kayin wa shangun na hte, dai Madu a matu mazing da ai amyu hpe lajang shachyip da na, Elia a wenyi hte atsam rawng let, shi a shawng numshawn e sa wa na ra ai,” ngu nna shi hpe tsun wu ai.

¹⁸Shaloi Zakari gaw, “Dai gaw ngai kaning di chye lu na we ta? ngai gaw dingla ni ai, nye madu jan mung aprat kaba sali ai,” ngu nna lamu kasa hpe htan wu ai.

¹⁹Dai lamu kasa, “Ngai gaw Karai Kasang a man e tsap nga ai Gabriela rai nga nngai; nang hpe tsun dan wu nga nna, ndai kabu gara shiga tsun shana ya na, ngai hpe shangun dat ni ai.

²⁰Yu u, dai ahkying du yang dik wa na ra ai nye a ga hpe, nang n kam ndai majaw, dai amu byin ai nhtoi du hkra, ga n tsun lu ai ma-a nga na rin dai,” ngu nna shi hpe htan tsun wu ai.

²¹Shawa masha ni gaw Zakari hpe a la nga nna, nawku Htingnu nhku e na na rawng nga mat ai hpe, mau ma ai.



²²Shi pru wa yang shanhte hpe ga n tsun lu ai rai nna, dai nawku Htingnu nhku e shingran mu nu ai hpe, shanhte dum ya ma ai: shi gaw shanhte hpe a dingsi dan nga nna, ma-a let nga nga ai.

²³Ya, shi daw jau ai amu a nhtoi gu jang, shi a nta de bai wa ai.

²⁴Dai hpang shi a madu jan Elisabet gaw na-um nasin hkum rai wa nna, Masha ni a man e ngai hkum ai shatan nhkan hpe,

²⁵mada mara nna yeng seng kau ya ai nhtoi hta, dai Madu gaw ngai hpe ning di ni ai, nga nna shata manga tup up rawng nga ai.

Yesu Shangai Wa Na Tau Tsun Ai Lam

²⁶Ya, shata kru hta, lamu kasa Gabriela hpe Karai Kasang kaw nna, Galile mung na Nazaret ngu ai mare e nga ai,

²⁷Dawi amyu hta na Yawsep ngu ai wa mahtan da ai mahkawn hpang de shangun dat wu ai: dai mahkawn a amyng chyawm gaw Mari ngu ai, rai nga ai.

²⁸Dai lamu kasa gaw Mari kaw du jang, “Chyeju nga lit ga, nang a lu ndai, dai Madu gaw nang hte rau nga nga ai law,” ngu wu ai.

²⁹Mari gaw dai ga majaw masin kahpra nna, ndai shachyen ai ga gaw, kaning nga ai ga rai na ra i? nga nna myit aru yu nga ai.

³⁰Shaloi dai lamu kasa gaw, “Mari e, hkum hkrit et; nang Karai Kasang a man e myi man pa nit dai:

³¹yu u, nang na-um nasin rai wa nna shadang sha shangai na rin dai; shi a amyng Yesu ngu nna, nang shamying ya na ru ai.

³²Dai wa gaw galu kaba na ra ai rai nna, Tsaw htum ai wa a Kasha ngu ai hkam la na ru ai; Madu Karai Kasang mung, shi kawa Dawi a tingnyang, shi hpe jaw na wu ai rai nna,

³³shi gaw Yaku a nta ntsa e, htani htana e a up nga na ra ai: shi a mungdan mung htum ngu ai nga na n rai,” ngu nna shi hpe tsun wu ai.



³⁴Shaloi Mari gaw, “Dai gaw kaning rai byin na a ta? ngai la n chye nngai,” ngu nna, lamu kasa hpe tsun wu ai.

³⁵Dai lamu kasa gaw, “Chyoi pra ai Wenyi na ntsa de du nna, Tsaw htum ai wa a atsam nang hpe shingnip ka-up na ra ai; dai re ai majaw shangai na ra ai wa gaw, Chyoi pra ai wa, Karai Kasang a Kasha ngu ai hkam la na ra ai.

³⁶Dai hta kaga, yu u, na a amyu jan Elisabet mung, gumgai rai sayang shadang sha na-um nasin hkum rai nga nna, maudung ngu ai num hta ya shata kru rai wa sai:

³⁷kaning rai nme law, Karai Kasang kaw na hpa mungga muk, atsam kata rai na ra ai n rai,” ngu nna shi hpe htan wu ai.

³⁸Shaloi Mari gaw, “Yu u, Madu a mayam jan ngai rai nga nngai; na a ga hte maren ngai hta rai wa u ga,” ngu wu ai. Shaloi dai lamu kasa gaw shi kaw na wa mat ai.

Mari Gaw Elisabet Kaw Sa Ai Lam

³⁹Dai nhtoi hte hta e Mari gaw, Yuda mung na bum ga e nga ai mare langai mi de alawan rawt sa nna,

⁴⁰Zakari a nta de shang nhtawm, Elisabet hpe hkrum shaga wu ai.

⁴¹Mari hkrum shaga ai ga Elisabet na la jang, shi a hkritung na ma gaw gumlawt nga ai:

⁴²Elisabet mung Chyoi pra ai Wenyi hte hpring nna nsen kaba hte jahtau let, “Numsha ni hta nang a lu ndai; na a hkritung na ma mung a lu lit dai law.

⁴³Nye Madu a kanu ngai kaw sa du ai gaw, hpa chyeju jaw e rai ra ai i?

⁴⁴Yu u, na a hkrum shaga ai ga nsen nye na hta shang jang, nye hkritung na ma gaw kabu gara ai hte gumlawt li ai.

⁴⁵Kamsham ai numsha gaw a lu ai; kaning rai nme law, dai Madu kaw nna shi hpe tsun ai ga gaw dik wa na ra ai,” nga ai.

Mari A Mahkawn Ga



- ⁴⁶Shaloi Mari gaw, “Nye myit masin dai Madu hpe shagrau li ai;
- ⁴⁷Nye wenyi mung ngai hpe hkye la ai Madu Karai Kasang hta kabu gara li ai.
- ⁴⁸Shi a mayam jan a myit gyip ai hpe shi mada yu nu ai; Yu u, ya kaw nna shu mashi shu masha prat dingsa, ngai hpe a lu ai, ngu na ma ni ai.
- ⁴⁹Atsam rawng ai wa gaw, ngai hpe galu kaba ai galaw ni ai; Shi a amying nsang chyoi pra lu ai:
- ⁵⁰Shi hpe hkrit kamyin ai ni a ntsa e, shu mashi shu masha du hkra, Shi a matsan dum ai myit anga nga ai.
- ⁵¹Shi a lahpum hte atsam pra di nu ai; Tinang kraw e maw ai hku hta gumrawng nga ai ni hpe, shi shabra kau nu ai.
- ⁵²Du magam ni hpe tingnyang na jahkrat kau nna, myit gyip ai ni hpe shagrau ya nu ai.
- ⁵³Kawsi hkrum ai ni hpe kaja ai hte jahkru shakat nna, sut su ai ni hpe kaman dat dat nu ai.
- ⁵⁴Anhte a ji wa ni hpe tsun da sai hte maren, Abraham hte shi a kashu kasha ni hpe,
- ⁵⁵Prat dingsa matsan dum ai lam dum nga na matu, Shi a shangun ma Israela hpe lanu lahku nu ai,” nga nna tsun ai.
- ⁵⁶Mari chyawm gaw Elisabet hte rau shata masum dang nga nhtawm, nta de bai wa mat ai.

Baptisma Sara Yawhan Shangai Wa Ai Lam

- ⁵⁷Shaloi Elisabet gaw shangai nhtoi gu nna, shadang sha shangai wu ai.
- ⁵⁸Dai Madu gaw shi a chyeju chyalai shajan shi hpe madun wu ai gaw, htingbu ni hte mayu dama ni na ma ai rai nna, shi hte rau kabu gara ma ai.



⁵⁹Ya matsat ya nhtoi hta e dai ma hpe matu gadoi jaw na lam shanhte sa ma ai rai nna, shi kawa a amying hte maren, Zakari, ngu nna shamyng ya mayu ma ai.

⁶⁰Kanu mahtang, “N rai, Yawhan ngu na re ai,” ngu nna htan wu ai.

⁶¹Shanhte gaw, “Na a baw sang hta shing nga mying ai langai mi muk n nga ai,” ngu nna shi hpe tsun mu ai.

⁶²Shaloi, dai ma hpe kaning ngu shamyng mayu ai kun? nga nna kawa hpe dingsi san mu ai.

⁶³Shi gaw gamgu pa hpyi la nna, “Shi a amying Yawhan rai lu ai,” ngu nna ka dan wu ai. Shanhte nlang mau ma ai.

⁶⁴Dai ahkring mi hta shi gaw n-gup hpaw ai hte shinglet yan nna, Karai Kasang hpe shakawn kungdawn let ga tsun nga ai.

⁶⁵Dai re ai majaw, shanhte a makau grup yin hkan na ni nlang hte a ntsa e hkrihpa tai wa ai rai nna, dai ga mahkra gaw, Yuda bum ga ting hta e kajai gumhkawng wa ai.

⁶⁶Na mana ni yawng hte mung, tinang a kraw kata e dai hpe matsing da nna, “Ndai ma gaw, kaning re ai wa rai na ra ai i?” nga ma ai: kaning rai nme law, dai Madu a lata gaw shi hte rau nga nga ai.

Zakari A Mahkawn Ga

⁶⁷Shaloi shi a kawa Zakari Chyoi pra ai Wenyi hte hpring wa nna, myihtoi ga hku tsun wu ai gaw,

⁶⁸“Dai Madu, Israela Karai Kasang gaw, a nga u ga law; Shi a amyu hpe kawan yu sa nna, hkrang la ai lam waw ya nu ai.

⁶⁹Chyaloi nhkoi nna shi a chyoi pra ai myihtoi ni a n-gup hte tsun da ai hte maren, Gumlau ni hte n dawng ai ni yawng a lata na hkye hkrang la ai lam hpaw na hte,

⁷⁰Anhte a ji wa ni hpe matsan dum ai lam madun na matu mung; Gumlau ni a lata na mawai la ai hkam ngut jang,



⁷¹Hkrit ai myit n rawng ai sha, anhte a prat dingnawng, Chyoi pra ai, dinghpring ai hte, shi a man e daw jau lu hkra,

⁷²Anhte a ji wa Abraham hpe dagam da ai, dagam ga ngu ai,

⁷³Shi a chyoi pra ai ga shaka hpe dum na matu mung,

⁷⁴Shi a shangun ma Dawi a nta hta, anhte a matu,

⁷⁵Hkye hkrang la ai nrung shatut ya ma ni ai.

⁷⁶Ma e, nang mung, Tsaw htum ai Wa a myihtoing ngu ai hkam la na rin dai: Anhte a Karai Kasang a matsan dum ai chyeju majaw,

⁷⁷Anhte a ntsa e Matsaw ntsa na nhtoi htoi la wa nna, Yubak mara raw dat kau na lam hte,

⁷⁸Shi a amyung hpe hkye hkrang la ai lam chye lu shangun na matu mung, Nsin, hte si ai shingnip kata e dung nga ai ni hpe htoi ya nna,

⁷⁹Anhte a lagaw hpe ngwi ai lam de woi wa na matu mung, Dai Madu a lam lajang na, shi a shawng e nang sa wa na rai nga ndai,” nga ai.

⁸⁰Dai ma mung kaba wa nna, wenyi atsam hta ja wa let, Israela masha ni kaw dan pru ai nhtoi du hkra, nam mali hkan e nga nga ai.

Luka 2

Yesu Shangai Wa Ai Lam

¹Dai nhtoi hte hta e, mungkan ting hpe jahpan la na, Kehta hkawhkam Agustung kaw nna mungga pru ai.

²Dai jahpan la ai gaw, Suri mung hta Kureni munggyi tai nga yang, shawng la ai jahpan rai nga ai.

³Shaloi masha mahkra gaw amyung shalawm na matu, langai hte langai tinang mare de wa ma ai.

⁴Yawsep mung, Dawi a kashu kasha hte aru arat rai nga ai majaw, Galile mung na Nazaret mare kaw nna, Yuda mung na Betlehem ngu ai Dawi a mare de,



⁵shi mahtan da ai num Mari hte rau amying shalawm na matu lung wa ai: Mari chyawm gaw na-um nasin hkum rai nga ai.

⁶Dai yang e naw nga yang, shangai nhtoi gu nna,

⁷shi gaw shadang sha alat shangai wa sai: nbat hte kayawp nhtawm, ushat wakang hta kaleng tawn da wu ai; kaning rai nme law, manam jarawp hta shanhte a matu nga shara n nga malu ai.

Sagu Rem Ni Hte Lamu Kasa Ni

⁸Ya dai ginwang e sagu rem ai masha, urawng udat hkan e nga ma ai rai nna, shanhte a sagu hpung hpe shana na ahkying ladaw ni hta sin nga ma ai.

⁹Shaloi dai Madu a lamu kasa gaw shanhte a makau e sa tsap nga nna, dai Madu a hpung shing kang gaw shanhte a grup yin e htoi kabrim wa ai: dai rai nna shanhte gaw hkrit kaba hte hkrit mat ma ai.

¹⁰Dai majaw lamu kasa gaw, “Hkum hkrit myit; yu mu, masha nlang a matu nachying kabu gara mai ai shiga, ngai nanhte kaw gun sa ring ngai;

¹¹dai ni na nhtoi hta Hkye hkrang la ai wa Hkristu ngu ai Madu gaw, Dawi a mare e nanhte a matu shangai wa sai:

¹²nanhte a matu kumla ndai rai na ra ai: ma chyangai langai mi nbat hte kayawp nna ushat wakang hta kaleng taw nga ai gaw, nanhte mu na marin dai,” ngu nna shanhte hpe tsun mu ai

¹³Ya, dai lamu kasa hte rau, lamu na wunawng wuwa ga daga, akajawng sha dan pru nna, Karai Kasang hpe shakawn kungdawn let,

¹⁴“Matsaw lahta tang e Karai Kasang gaw hpung shing kang rawng nga u ga; Ga ntsa e mung, shi sharawng awng ai masha ni hta, ngwipyaw ai gaw anga nga nu ga law,” nga ma ai.

¹⁵Lamu kasa ni sagu rem ai ni kaw nna lamu de wa mat jang, shanhte gaw, “Betlehem mare du hkra nan anhte sa nna, byin wa sai hte, dai Madu anhte hpe shadan dan ai lam hpu yu saga,” nga nna shada da tsun ma ai.



¹⁶Shing rai shanhte lau lau sa nna, Mari yan Yawsep hpe mung, ushat wakang hta kaleng taw nga ai ma chyangai hpe mung, mu ma ai.

¹⁷Dai mu ma ai shaloi, dai ma a lam shanhte e tsun dan ai ga hpe, shanhte tsun kajai dat ma ai.

¹⁸Na mana ni mung, sagu rem ai ni shanhte hpe tsun dan ai ga majaw mau ma ai.

¹⁹Mari chyawm gaw dai ga yawng mayawng hpe matsing gun la nna, shi kraw kata e a ru yu nga ai.

²⁰Sagu rem ai ni mung, shanhte hpe tsun dan manu ai hte maren, na la, mu la ai lam mahkra a majaw, Karai Kasang hpe shagrau sha-a nna, shakawn kungdawn let bai wa ma ai.

Nawku Htingnu Hta Yesu Hpe Ap Nawng Ai Lam

²¹Dai ma hpe matu gadoi lam jaw na, matsat ya nhtoi du jang, hkritung hkriwang e shi garai n rawng yang, lamu kasa shamyng da ai amyng hte maren, shi hpe Yesu ngu nna shamyng mu ai.

²²Mawshe a tara hte maren shanhte a jasan jaseng ai nhtoi gu jang, “Shadang sha alat shagu dai Madu a matu chyoi pra ai ngu lu na,” nga nna,

²³dai Madu a tara hta ka da nga ai hte maren, dai ma hpe Madu kaw sa ap ya na matu mung, dai Madu a tara hta tsun da ai hte maren,

²⁴Hkrudu lahkawng, shing n rai, u ra kasha lahkawng, hkungga nawng ya na matu mung, shan gaw dai ma hpe Yerusalem mare de woi sa mu ai.

²⁵Ya, yu mu, Simun mying ai masha langai mi Yerusalem mare e nga ai: dai wa gaw dinghpring ai hte tara hkungga nna, Israela hpe shalan shabran na lam myit mada nga ai wa rai nga ai; dai Chyoi pra ai Wenyi mung shi a ntsa e nga nga ai.

²⁶Shi gaw, dai Madu a Hkristu hpe garai n mu yang, si na n rai, nga nna Chyoi pra ai Wenyi hte madun dan ai lu la wu ai.



²⁷Dai wa gaw nawku Htingnu kata de Wenyi hte du sa ai; kanu yan kawa gaw ma Yesu hpe tara htung hte maren di ya na woi sa mu ai shaloi,

²⁸Simun gaw shi a lata hte dai ma hpe pawn la nna Karai Kasang hpe shakawn sha-a let,

²⁹“N-gawn Madu e, na ga hte maren, na a mayam wa hpe ngwipyaw ai hte ya wa shangun dat nit ga law:

³⁰Masha amyū myū ni a man e lajang da nna,

³¹Maigan amyū ni hpe jahtoi dan na nhtoi hte,

³²Na amyū Israela a hpung shingkang matu rai nga ai, Na a hkye hkrang la ai lam hpe, nye a myi hte chyaw ngai mu lu se ai,” nga nna tsun ai.

³³Kanu yan kawa gaw shi a lam tsun ai ga majaw, mau nga ma ai.

³⁴Simun gaw shanhte hpe shaman ya nna, kanu Mari hpe, “Yu u, ndai ma gaw, Israela masha ni hta, law law a matu kataw shara hte, law law a matu rawt wa na lam mung, ndang kalang rai hkat na kumla matu mung, san da ai wa rai nga ai:

³⁵dai hta n ga, masha law law ni a kraw lawang na myit mamyt ni dan pra wa na matu, na a myit masin hta nan nhtu htinggrang na ra ai,” ngu nna tsun wu ai.

³⁶Dai hta kaga, Ashe amyū re ai Hpanuela shayi sha, Anna ngu ai num myihtoi langai mi nga ai; shi gaw asak grai kaba la sai; mahkawn prat kaw nna sanit ning du hkra madu wa hte nga nhtawm, matsat shi mali ning tup gaida nga ai:

³⁷dai num gaw nawku Htingnu kaw na n pru ai sha, lusha gam nna akyu hpyi ai hte shani shana daw jau let anga nga ai.

³⁸Shi mung dai ahkying e nan sit sa nna, Karai Kasang hpe shakawn kungdawn let, Yerusalem hpe hkye hkrang la na lam myit mada ai ni nlang hte hpe, dai ma a lam tsun dan mu ai.



³⁹Shan gaw dai Madu a tara hte maren, lam magup shatup da ngut jang, Galile mung na, tinang nga ai Nazaret mare de bai wa ma ai.

⁴⁰Dai ma gaw kaba wa ai hte n-gun lapyin ja wa nna, hpaji byeng-ya hte hpring nga ai; Karai Kasang a chyeju mung, shi a ntsa e anga nga ai.

Nawku Htingnu Kaw Na Ma Yesu

⁴¹Shi a kanu yan kawa gaw, Shalai wa ai poi ten du jang, shaning shagu Yerusalem mare de sa ma ai.

⁴²Dai ma gaw shi lahkawng ning du jang, dai poi a htung hte maren shanhte lung wa ma ai;

⁴³dai nhtoi hte shalai ngut nna bai wa ma yang, dai ma Yesu gaw Yerusalem e hti nga mat ai; kanu yan kawa chyawm gaw dai n chye ma ai.

⁴⁴Rau wa manang hpung hta lawm nga a dawng, nga nna myit kau ma ai majaw, shan gaw lani sat wa nna, mayu dama ni hte chye chyap ai ni kaw shi hpe hkan tam ma ai;

⁴⁵dai ma hpe n mu jang, shan gaw shi hpe hkan tam let, Yerusalem mare de nhtang sa wa ma ai.

⁴⁶Ya masum ya na wa sayang she, dai nawku Htingnu kata, sara ni a ka-ang e, shanhte a ga madat la nna, shanhte hpe jasan let dung nga ai hpe, shan sa mu mu ai.

⁴⁷Shi a ga na mana ni gaw, shi a myit kung ai hpe mung, shi htan ai ga a majaw mung, mau nga ma ai.

⁴⁸Shi hpe mu jang shan mau mat ma ai rai nna, shi a kanu gaw, “Sha e, hpa rai an e ning di mi ta? yu u, nwa hte an myit ru myit tsang ai hte nang hpe hkan tam nga ga ai,” ngu nna shi hpe tsun wu ai.

⁴⁹Shi gaw, “Hpa rai ngai hpe tam myit ta? Nye Wa hte seng ai lam hta ngai nga lu mai ai, nan n chye myit ni?” ngu nna shan hpe htan wu ai.

⁵⁰Rai timung, shi shan hpe tsun ai ga gaw, shan n chye na ma ai.



⁵¹Shi chyawm gaw shan hte rau yu wa nna, Nazaret mare de du wa ai: shan a npu e mung shi taw nga ai: shi a kanu gaw dai ga mahkra hpe shi kraw hta matsing da wu ai.

⁵²Yesu gaw hpaji byeng-ya kunghpan wa ai hte, gawng shing-yan kaba wa nna, Karai Kasang a man e mung, masha a man e mung, myi man pa wa nga ai.

Luka 3

Lam Hkyen Lajang Ai Baptisma Sara Yawhan

¹Kehta hkawhkam Tiberu gaw hkaw dung ai shi manga ning hta, Yuda mung e Puntu Pilat gaw munggyi aya hta, Galile mung e Herod gaw du aya hta, Ituri hte Trakuni ginwang hta e shi a kanau Hpilip gaw du aya hta, Abili mung e Lusanu gaw du aya hta,

²Anna yan Kayahpa gaw hkinjawng agyi aya hta rai shajang ma ai shaloi, Karai Kasang a mungga gaw Zakari a kasha Yawhan kaw, nam mali e rai nga yang du nna,

³shi gaw Yawdan hka ginwang shara magup hkan e du hkawm let, yubak raw dat kau na matu myit malai baptisma lam hkaw tsun nga ai:

⁴dai gaw, “Nam mali kata e jahtau ai nsen gaw: Dai Madu a lam lajang da mu, Shi a lam masun ni hpe shading mu:

⁵Hkaraw hkamwam shagu kaput lu na rai nga ai, Bum hte kawng shagu hpe daw kau lu na rai nga ai; Magaw ai lam ni hpe shading lu na rai nga ai, Machyawk marawk re ai lam ni hpe shara lu na rai nga ai:

⁶Shaloi ahkrang ashan yawng gaw, Karai Kasang a hkye hkrang la ai lam mu lu na mara ai, nga nna myihtoia Esaia laika hta ka da ai ga hte maren rai wa sai.

⁷Dai majaw, Yawhan a lata hte baptisma hkam la na, pru sa ai shawa masha ni hpe shi tsun mu ai gaw: “Pu htum amyu ni e, du magang ra ai yubak ari hta na hprawng wa lu myit ga, nanhte hpe kadai shadum da myit ta?



⁸Dai majaw myit malai hte ging dan ai asi si mu! Abraham gaw anhte a wa rai nga mali ai, nga nna tinang kraw e hkum tsun myit; kaning rai nme law, nanhte hpe ngai tsun made ga, Karai Kasang gaw ndai nlung ni hta na Abraham a matu kasha hpan shapraw dat lu ai.

⁹Ya e pyi dai nwa gaw hpun pawt nhpang hkan e tawn da nga ai; dai rai nna asi kaja n si ai hpun nga manga hpe kran daw kau nna wan hta kabai bang kau nga ai,” ngu mu ai.

¹⁰Shaloi shawa masha ni, “Dai rai taw gaw, anhte kaning rai na rai ta?” nga nna shi hpe san ma ai.

¹¹Shi shanhte hpe htan mu ai gaw, “Palawng lahkawng lu ai wa gaw n lu ai wa hpe karan u ga, shat lusha lu ai wa mung dai hte maren jaw u ga,” ngu mu ai.

¹²Kang hta ai ni mung baptisma hkam la na sa nna, “Sara e, anhte kaning rai na rai ta?” nga nna shi hpe san ma ai.

¹³Shi gaw, “Nanhte hta la na shadang tawn ai made hta grau nna hkum adip la myit,” ngu nna shanhte hpe tsun mu ai.

¹⁴Hpyen masha ni mung, “Anhte wa gaw kaning rai na rai ta?” nga nna shi hpe san ma ai. Shi gaw, “Kadai hpe mung adip arip hkum rai myit: jahkrit shama sha ai mung hkum rai myit; nanhte a shabrai hte ram dum nga mu,” ngu nna shanhte hpe tsun mu ai.

¹⁵Masha ni chyawm gaw myit mada nga ma ai rai nna, Yawhan gaw Hkristu wa mi hkoi rai nga ai kun? nga nna yawng mayawng gaw tinang a kraw kata e shi a lam myit sumru shajang nga ma yang;

¹⁶Yawhan gaw, “Ngai gaw nanhte hpe hka hte baptisma jaw made ai; rai timung, ngai hta atsam grau rawng ai wa gaw sa wa ra ai; shi a kyepdin sumri raw na pyi ngai n ging nngai: shi gaw Chyoi pra ai Wenyi hta mung, wan hta mung, nanhte hpe baptisma jaw na ra ai:



¹⁷shì a lata hta shì hkuwawn lang nna, shì a mam chyarang hpe yit jasan kau nhtawm, mam gu hpe shì dum hta shinggyin bang da nna, nsan hpe gaw n sat lu ai wan hte nat kau na ra ai,” ngu nna mahkra hpe htan mu ai.

¹⁸Shing rai shì gaw shadum jahprang ai ga kaga law law hte mung, dai masha ni hpe kabu gara shiga hkaw tsun wu ai:

¹⁹rai timung Herod du gaw, shì kanau a madu jan Herodia lam hte, shì nan galaw ai n shawp ai amu kaga mahkra a gawp e daru sharin hkrum wu ai majaw,

²⁰dai mara yawng a ntsa e bai kahtap nna, Yawhan hpe htawng hta sharen da wu ai.

Yesu Baptisma Hkam La Ai Hte Shi A Labau

²¹Masha nlang baptisma hkam la ma ai shaloi, Yesu mung baptisma hkam nhtawm, akyu hpyi nga yang, lamu hpaw wa nna,

²²dai Chyoi pra ai Wenyi gaw hkrang dan dan shì a ntsa e hkrudu zawn yu hkrat wa nna, “Nang gaw nye tsawra ai Kasha rai nga ndai; nang hta ngai sharawng awng nngai law,” nga nna lamu de na nsen du pru wa ai.

²³Yesu gaw amu galaw hpang ai shaloi sumshi ning daram rai wa sai; shì gaw masha myit yu ai hte maren, Yawsep a kasha rai nga ai: Yawsep gaw Heli a kasha; Heli gaw Mahtat a kasha;

²⁴Mahtat gaw Lewi a kasha; Lewi gaw Melhki a kasha; Melhki gaw Yanna a kasha; Yanna gaw Yawsep a kasha;

²⁵Yawsep gaw Matahtia a kasha; Matahtia gaw Amu a kasha: Amu gaw Na-um a kasha; Na-um gaw Esali a kasha; Esali gaw Nagai a kasha

²⁶Nagai gaw Ma-at a kasha; Ma-at gaw Matahtia a kasha: Matahtia gaw Semai a kasha; Semai gaw Yosek a kasha; Yosek gaw Yoda a kasha;

²⁷Yoda gaw Yawhan a kasha; Yawhan gaw Resa a kasha; Resa gaw Zerubabela a kasha; Zerubabela gaw Salahtila a kasha; Salahtila gaw Neri a kasha;



- ²⁸Neri gaw Melhki a kasha; Melhki gaw Adi a kasha; Adi gaw Kusam a kasha; Kusam gaw Elamadam a kasha; Elamadam gaw Era a kasha;
- ²⁹Era gaw Yesu a kasha; Yesu gaw Elieza a kasha; Elieza gaw Yawrim a kasha; Yawrim gaw Mahtat a kasha; Mahtat gaw Lewi a kasha;
- ³⁰Lewi gaw Simun a kasha; Simun gaw Yuda a kasha; Yuda gaw Yawsep a kasha; Yawsep gaw, Yawnam a kasha; Yawnam gaw Eliakim a kasha;
- ³¹Eliakim gaw Melia a kasha; Melia gaw Mena a kasha; Mena gaw Matahta a kasha; Matahta gaw Nahtam a kasha; Nahtam gaw Dawi a kasha;
- ³²Dawi gaw Yese a kasha; Yese gaw Obed a kasha; Obed gaw Bua a kasha; Bua gaw Sala a kasha; Sala gaw Nasun a kasha;
- ³³Nasun gaw Admin a kasha; Admin gaw Arni a kasha; Arni gaw Hesrun a kasha; Hesrun gaw Hparet a kasha; Hparet gaw Yuda a kasha;
- ³⁴Yuda gaw Yaku a kasha; Yaku gaw Isak a kasha; Isak gaw Abraham a kasha; Abraham gaw Htera a kasha; Htera gaw Nahura a kasha;
- ³⁵Nahura gaw Seruk a kasha; Seruk gaw Ragu a kasha; Ragu gaw Hpelek a kasha; Hpelek gaw Ebera a kasha; Ebera gaw Sala a kasha;
- ³⁶Sala gaw Kainam a kasha; Kainam gaw Arhpaza a kasha; Arhpaza gaw Shem a kasha; Shem gaw Noa a kasha; Noa gaw Lamek a kasha;
- ³⁷Lamek gaw Mehtusala a kasha; Mehtusala gaw Eruk a kasha; Eruk gaw Yaret a kasha; Yaret gaw Mahelela a kasha; Mahelela gaw Kainan a kasha;
- ³⁸Kainan gaw Enu a kasha; Enu gaw Shet a kasha; Shet gaw Adam a kasha; Adam gaw Karai Kasang a kasha rai nga ai.

Luka 4

Yesu Agung Alau Hkrum Ai Lam

- ¹Dai h pang Yesu gaw, Chyoi pra ai Wenyi hte hpring let, Yawdan hka nna bai wa yang, dai Wenyi e nam mali de



²nhtoi mali shi ya tup woi hkawm wu ai rai nna, Nat e gunglau ai hkrum wu ai. Dai nhtoi hte laman e shi hpa mung n sha ai rai nna dai hte ya lai jang kawsu wu ai.

³Dai rai nna Nat gaw, “Nang karai Kasang a Kasha rai n yang gaw, ndai nlung hpe muk tai u ga, tsun u,” ngu nna shi hpe tsun wu ai.

⁴Yesu gaw, “Masha gaw muk hte sha hkrung nga lu na n rai, nga nna ka da nga ai,” ngu nna htan wu ai.

⁵Bai Nat gaw, shi hpe woi lung wa nna, mungkan ga na mungdan nlang hpe myi grip mi hta sha madun dan nna,

⁶Ndai ahkang aya mahkra hpe, dai ni a hpung shingkang hte nawng, ngai nang hpe jaw na de ai; dai gaw ngai hpe ap ya ni ai rai nna, ngai jaw mayu ai wa kadai hpe mung jaw lu nngai:

⁷dai re ai majaw, nye man e nang nawku n yang gaw, ndai yawng mayawng na a tai na ra ai, ngu nna shi hpe tsun wu ai.

⁸Shaloi Yesu gaw, “Dai Madu na a Karai Kasang hpe nang nawku lu na rai nna, shi hpe hkrai daw jau lu na ndai, nga nna ka da nga ai,” ngu nna shi hpe htan wu ai.

⁹Bai Nat gaw Yerusalem mare de shi hpe woi sa wa nna, dai Nawku Htingnu a nchyun e shadun tawn nhtawm, “Nang Karai Kasang a Kasha rai n-yang gaw, na a hkum hpe nang nna le de jahkrat dat u;

¹⁰kaning rai nme law, “Nang hpe bau sin na, na a matu shi a lamu kasa ni hpe shi hkang da na nu ai.

¹¹Bai, Nlung hta, na a lagaw n ahtu u ga, Shanhte a lata hta nang hpe pawn la na mara ai, nga nna ka da nga ai,” ngu wu ai.

¹²Yesu gaw, “Dai Madu na a Karai Kasang hpe nang chyam yu lu na n rai, nga nna rawng nga ai,” ngu nna htan wu ai.

¹³Nat gaw agung alau lam mahkra shatup ngut jang, shi kaw na tawng marang mi pru nga nga ai.



Nazaret Mare Gaw Yesu Hpe Ningdang Kau Ai Lam

¹⁴Yesu chyawm gaw Wenyi a atsam hte Galile mung de bai wa ai. Dai ginwang shara magup hkan e shi a lam kajai gumhkawng mat wa ai.

¹⁵Shanhte a tara jawng ni hta shi sharin shaga ya nna, nlang hte gaw shi hpe shagrau sha-a ma ai.

¹⁶Shaloi, shi nga kaba wa ai Nazaret mare de du wa ai; shi a htung hte maren laban nhtoi e dai tara jawng hta shi shang wa ai rai nna, laika hti na rawt wu ai.

¹⁷Shaloi myihtoi Esaia a laika shi hpe jaw wu ai rai nna, dai laika hpaw yang, ning nga ka da ai shara mu hkrup wu ai;

¹⁸“Madu a Wenyi nye a ntsa e nga nga ai: Matsan mayan ni hpe kabu gara shiga hkaw tsun na matu, shi ngai hpe namman chya ni ai: Bawng dung ai ni hpe shalawt lu na lam, Myi kyaw ai ni hpe myi bai mu na lam, hkaw tsun na matu mung, Zingri zingrat hkrum ai ni hpe dat dat shangun na hte,

¹⁹Madu a sharawng awng ai shaning hkaw tsun dan na matu mung, shi ngai hpe shangun dat ni ai,” nga ai.

²⁰Dai laika katsu nna, tara jawng sin ai wa hpe bai ya kau nhtawm, shi dung nga ai: tara jawng na ni nlang hte gaw shi hpe azi yu nga ma ai.

²¹Shi gaw, “Ndai ka da ai ga gaw dai ni nan nanhte a na hta dik mat sai,” ngu nna shanhte hpe ga tsun hpaw wu ai.

²²Nlang hte gaw shi a lam sakse hkam ya ai hte, shi a n-gup hta na pru ai chyeju ga majaw mau nga nna, “Ndai wa gaw Yawsep a kasha n rai nga a ni?” nga nna tsun shajang ma ai.

²³Dai rai nna shi gaw, “Nanhte gaja wa teng teng, Tsi sara e, tinang hkum dai shamai la u; anhte na ai hte maren, Kaperna-um mare e shabyin ai amu zawn, nang na a buga e mung galaw dan u,” nga nna ga shadawn ndai hte ngai hpe tsun na marin dai.



²⁴Bai shi gaw, “Nanhte hpe ngai teng teng tsun made ga, Kadai myihtoimung tinang buga e arawng n lu ga ai.

²⁵Bai nanhte hpe ngai gaja wa tsun made ga, Elia a aprat e, masum ning e shata kru tup jan gri nna, dai mung ting hkan e nachying hku hku hpang gara rai wa yang, Israela a amyuh ta gaida law law nga ma ai:

²⁶rai timung, shanhte hta na langai mi kaw muk Elia hpe n shangun dat wu ai; Sidun mung Zarephta mare na gaida jan langai mi kaw she shangun dat wu ai.

²⁷Myihtoim Elisha a aprat e mung, Israela a amyuh ta manggang kap ai masha law law wa nga ma ai, rai timung, shanhte hta na langai mi muk san pra wa lu ai n rai; Suri masha Naman ngu ai wa chyusha san pra wa lu ai,” ngu mu ai.

²⁸Dai tara jawng na ni nlang hte gaw dai lam na jang, ja ja masin pawt bu ai hte,

²⁹gan rawt nna, mare shinggan de shi hpe shapraw nhtawm, shanhte a mare de ai bum pungding na hkin-gau mahka kaw nna, shi hpe kanawng jahkrat kau na woi sa wa mu ai.

³⁰Shi chyawm gaw shanhte a ka-ang hku ga pru nna sa mat wa ai.

Yesu Gaw N Seng Ai Nat Hpe Shaden Kau Ai Lam

³¹Shaloi Galile mung na Kaperna-um ngu ai mare langai mi de shi sa du ai. Laban nhtoi ni hta mung shi shanhte hpe sharin shaga mu ai;

³²shi sharin shaga ai lam hpe shanhte mau mat nga ma ai: kaning rai nme law, shi a ga gaw daru magam ahkang ga rai lu ai.

³³Shaloi dai tara jawng hta, n san n seng ai nat shung ai masha langai mi nga ai: dai wa gaw nsen kaba hte jahtau nna,

³⁴“A! Nazaret wa Yesu e, anhte nang hte hpa seng ga ta? anhte hpe jahten na nang sa du n ni? nang kadai re ai ngai chye nga nngai, Karai Kasang a chyoi pra ai wa nang rai nga ndai,” nga ai.



³⁵Shaloi Yesu gaw, “Atsin sha nga u, shi kaw na pru wa u,” ngu nna shi hpe daru kau wu ai. Dai rai nna Nat gaw dai wa hpe ka-ang e kadawng kau tawn da nhtawm, hkala nba n di ai sha, shi kaw na pru mat wa ai.

³⁶Dai majaw nlang hte gaw mau mahka nga ma ai rai nna, “Ndai ga gaw kaning re ai ga re ai i? daru magam ahkang hte mung, n-gun atsam hte mung, n san n seng ai nat ni hpe shi htet da nna shanhte pru mat wa ma ai,” nga nna shada da tsun hkat ma ai.

³⁷Shaloi, dai ginwang grup yin shara shagu hkan e, shi a lam kajai gara gumhkawng pri rai wa sai.

Masha Law Law Hpe Yesu Shamai Ai Lam

³⁸Dai tara jawng na shi rawt wa nna, Simun a nta de shang wa ai. Simun a kani gaw hkali ja ja bu nga ai rai nna, shanhte shi a matu shi hpe hkap hpyi ma ai.

³⁹Dai numsha a makau e tsap nga let, dai hkali hpe shi daru kau wu ai rai nna, shi a hkali kawp mat wa ai: shaloi jang shi rawt nna, shanhte hpe galaw daw mu ai.

⁴⁰Jan shang wa jang, machyi makaw re ai hte ana ahkya amyu myu kap ai masha lu ai ni nlang hte gaw, dai ni hpe shi hpang de woi sa mu ai; shi gaw langai hte langai a ntsa e lata mara ai hte shanhte hpe shamai ya mu ai.

⁴¹Nat ni mung, “Nang gaw Karai Kasang a Kasha rai nga ndai,” nga nna jahtau let masha law law kaw na pru mat wa ma ai: shi Hkristu rai nga ai hpe shanhte chye ma ai majaw, ga n tsun lu hkra, shanhte hpe jet kau mu ai.

⁴²Nhtoi htoi jang shi pru wa nna, nam na machyi shim ai shara de sa du ai. Shawa masha ni chyawm gaw shi hpe hkan tam nna, shi kaw du jang, shanhte kaw na n wa mat u ga, nga nna hkan hkum mayu ma ai.

⁴³Shi gaw, “Karai Kasang mungdan a kabu gara shiga hpe, mare kaga ni hta mung ngai hkaw tsun lu na nngai; dai matu ngai hpe shangun dat ni ai,” ngu nna shanhte hpe tsun mu ai.



⁴⁴Shaloi, Galile mung na tara jawng ni hta, shi hkaw dan nga ai.

Luka 5

Yesu Sape Ni Hpe Shaga Ai Lam

¹Kalang mi na, shawa masha ni gaw Karai Kasang a mungga madat na nga, shi kaw katut bang wa ma yang, Genesaret nawng makau e shi tsap nga ai rai nna,

²nawng hkin-gau e li lahkawng sek nga ai hpe mu wu ai: nga hkan ai ni chyawm gaw li hta na pru nna, sumgawn kashin nga ma ai.

³Simun a li hta shang nhtawm, hkin-gau hte loi mi jahka na shi hpe hpyi wu ai rai nna, dai li hta dung let, dai kaw nna shawa masha ni hpe sharin shaga mu ai.

⁴Ga tsun htum jang, “Hka sung ai shara de naw sit nna, nga ja na matu nanhte a sumgawn ni hpe jahkrat mu,” ngu nna Simun hpe tsun wu ai.

⁵Simun gaw, “Madu e, mana tup anhte shakut ga timung, hpa mung n lu gaw ai, rai timung na a ga majaw, ngai sumgawn jahkrat na we ai,” ngu nna htan wu ai.

⁶Shing rai jahkrat jang, shanhte gaw nga wunawng kaba magawn hkrup lu ma ai; shanhte a sumgawn ni mung je wa malu ai rai nna,

⁷li kaga hta nga ai manang ni hpe sa karum la na, dingsi shaga mu ai. Shanhte mung sa ma ai rai nna, dai li lahkawng yan lupwa magang hkra, bang jahpring mu ai.

⁸Simun Petru gaw dai mu jang, Yesu a lahput nhpang e dingnyawm nna, “Madu e, ngai kaw na wa mat u; ngai gaw yubak kap ai masha rai nga nngai,” ngu wu ai.

⁹Kaning rai nme law, shing rai nga magawn la lu ai majaw, shi mung, shi kaw hkan nang ai ni nlang hte mung, mau mahka mat ma ai;



¹⁰Simun a manang Zebedi a kasha Yaku yan Yawhan mung dai zawn mau mat ma ai. Shaloi Yesu gaw, Simun hpe, “Hkum hkrit et; ya kaw nna nang masha hpe hkan hkwi na rin dai,” ngu wu ai.

¹¹Li yan hpe danam e sek tawn da nhtawm, shanhte gaw arai mahkra kau da nna, shi kaw hkan nang ma ai.

Manggang Kap Ai Masha Hpe Yesu Shamai Ai Lam

¹²Lang mi na mare langai mi hta shi nga nga yang, yu mu, hkum ting manggang kap ai masha langai mi nga ai: dai wa gaw Yesu hpe mu jang, dingnyawm dagup nna, “Madu e, nang hkraw n-yang gaw, ngai hpe shapra ya lu na rai nga ndai,” ngu nna hpyi nem wu ai.

¹³Yesu gaw lata ladawn nna shi hpe ahtawk let, “Ngai hkraw nga nngai, san pra wa nu,” ngu wu ai. Shaloi jang dai manggang shi kaw na pru mat wa ai.

¹⁴“Dai lam kadai hpe mung n tsun dan ai sha, Nang pru wa nna hkinjawng wa hpe na hkum madun dan nhtawm, shanhte a matu sakse tai u ga, nang san pra ai a matu Mawshe tawn da ai hte maren, hkungga wa nawng ya u,” ngu nna shi hpe ginhtim dat wu ai.

¹⁵Rai timung, shi a shiga gaw grau nna kajai gumhkawng pri rai wa ai hte, shawa masha wunawng wuwa gaw, ga madat na matu mung, Shanhte a machyi makaw mai na matu mung, sa hpawng ma ai.

¹⁶shi chyawm gaw nam mali de lagyim sa mat nna akyu hpyi nga ai.

Hkum Katsing Si Ai Masha Hpe Shamai Ai Lam

¹⁷Lani mi hta shi sharin shaga nga yang, Galile mung, Yuda mung, kahtawng shagu hkan na hte, Yerusalem mare de na Hparishe hte tara sara ni sa du dung nga ma ai: machyi shamai na matu mung dai Madu a atsam gaw shi a ntsa e nga nga ai.

¹⁸Shaloi, yu mu, masha ni gaw hkum katsing si ai wa langai mi hpe panep hta hpai sa nna, dai wa hpe shi a man e shawn tawn lu hkra jashawn lu na lam tam ma ai.



¹⁹Masha wunawng chyat nga ai majaw, dai wa hpe gara hku n jashawn lu mu jang, dai nta ntsa de shanhte lung nna, galup ai wut waw kau nhtawm, dai wa hpe panep hte nawng, shawa hpawng ka-ang Yesu a man e, yawm jahkrat dat mu ai.

²⁰Shanhte a kamsham ai myit mu jang, shi gaw, “Masha wa e, na a yubak dat kau ya sade ai,” ngu wu ai.

²¹Shaloi laika ka ai sara ni hte Hparishe ni gaw, “Ning nga shatan nhkan tsun ai wa gaw, kadai wa rai ta? Karai Kasang sha n rai yang yubak dat kau ya lu ai gaw kadai wa rai nga a ta?” nga nna myit aru yu nga ma ai.

²²Shanhte a myit aru yu ai hpe Yesu chye wu ai majaw, “Nanhte hpa rai kraw kata e myit aru yu nga myit ta?”

²³Na yubak dat kau ya sade ai, ngu ai hte, Rawt hkawm wa u, ngu ai ga yan hta, gara mahtang grau tsun loi a ta?

²⁴Rai timung, Masha Kasha gaw ga ntsa e yubak dat kau ya ai ahkang aya lu ai gaw nanhte chye nga myit ga, dai hkum katsing si ai wa hpe, Nang hpe ngai tsun de ga, ‘Rawt u, na a yup ra la nna, nta de wa nu,’ ngu nna shanhte hpe htan wu ai.

²⁵Shaloi jang shanhte a man e shi rawt nna, shi a yup ra hpai la nhtawm, Karai Kasang hpe shakawn kungdawn let, shi a nta de wa mat ai.

²⁶Nlang hte gaw grai wa mau mahka nga ma ai rai nna, Karai Kasang hpe shakawn kungdawn nga ma ai; nachying hkrit la ai hte mung, “Dai ni anhte mauhpa amu mu saga ai,” nga nna tsun ma ai.

Lewi Hpe Shaga Ai Lam

²⁷Dai hpang shi pru sa wa nna, Lewi ngu ai kang hta ai wa langai mi, kang sum hta dung nga ai hpe mu wu ai rai nna, dai wa hpe, “Ngai kaw hkan rit,” ngu wu ai.

²⁸Shi gaw arai yawng mayawng kau da nhtawm, rawt nna shi kaw hkan nang nga ai.



²⁹Shaloi Lewi gaw shi a nta e Yesu a matu poi kaba galaw nna, kang hta ai ni hte masha kaga law law wa, shanhte hte rau sha dung nga ma ai.

³⁰Dai rai nna Hparishe ni hte shanhte a laika ka ai sara ni gaw, shi a sape ni a lam wu wu di di nga nna, “Nanhte hpa rai kang hta ai ni hte yubak kap ai ni rau lu sha nga myit ta?” nga nna tsun ma ai.

³¹Yesu gaw, “Hkam kaja ai ni tsi sara n ra ma ai, machyi ai ni sha ra ma ai:

³²dinghpring ai ni hpe myit malai lu hkra shaga na, ngai sa du ai n rai, yubak kap ai ni hpe shaga na she, sa du nngai,” ngu nna shanhte hpe htan mu ai.

Lusha Gam Ai Lam Hte Seng Ai Gasan

³³Bai shanhte gaw, Yawhan a sape ni lusha gam gam rai ma ai hte akyu hpyi let nga ma ai: Hparishe ni a sape ni mung shing rai nga ma ai: na a sape ni mahtang gaw alu asha nga ma ai, ngu nna shi hpe tsun mu ai.

³⁴Yesu gaw, “La nnan wa gaw hkungran ai gawk hte seng ai ma ni hte rau naw nga yang, nanhte shanhte hpe lusha gam shangun lu myit ni?

³⁵Rai timung, la nnan wa hpe shanhte kaw na jahka la ya ai nhtoi du na ra ai rai nna, dai nhtoi hte hta shanhte lusha gam na mara ai,” ngu nna shanhte hpe tsun mu ai.

³⁶Ga shadawn hte mung shi shanhte hpe tsun mu ai gaw, “Palawng nnan hta na achyen gang je la nna, palawng dingsa hta kadai n kapa ga ai; shing di yang, palawng nnan hpe gang je kau nna palawng dingsa mung nnan hta na achyen hte n pre na ra ai.

³⁷Tsabyi nnan hpe mung shanhpyi ndum dingsa hta kadai n bang ga ma ai; shing di yang, tsabyi nnan gaw ndum ni hpe kapaw je kau nna, tsabyi mung yun mat ai hte ndum ni mung hten mat wa ai.

³⁸Tsabyi nnan hpe shanhpyi ndum nnan hta bang na rai nga ai.

³⁹[Tsabyi ningsa lu sai wa gaw nnan n ra nu ai; ningsa she kaja nga ai, nga nna tsun ai]” ngu mu ai.



Luka 6

Yesu Gaw Laban Nhtoi A Madu

¹Laban nhtoi langai mi hta hkaibang yi hku ga hkawm wa yang, shi a sape ni gaw mam nsi di la nna, lata hte manai kayup baw sha ma ai.

²Dai rai nna, Hparishe nkau mi gaw, “Laban nhtoi e n mai di ai lam, hpa rai nanhte galaw myit ta?” nga ma ai.

³Yesu shanhte hpe, “Dawi gaw, shi kaw hkan nang ai ni hte rau, kawsi hkrum ma yang,

⁴Karai Kasang a nta de shang nna, hkinjawng ni hta kaga, kadai n mai sha ai madun da ai muk ni hpe la sha nna, shi kaw hkan nang ai ni hpe mung jaw sha wu ai lam hpe pyi, nanhte n hti yu myit ni?” ngu nna htan mu ai.

⁵Bai shi gaw, “Masha Kasha gaw laban nhtoi a Madu rai nga ai,” ngu nna shanhte hpe tsun mu ai.

⁶Laban nhtoi kaga hta mung tara jawng hta shi shang nna sharin shaga nga ai: dai yang e hkra lata katsing si ai masha langai mi nga ai.

⁷Dai rai nna, laika ka ai sara ni hte Hparishe ni gaw, shi hta mara shagun lu hkra, “Laban nhtoi hta shamai ya na ra ai kun?” nga nna shi hpe gyam yu ma ai:

⁸Shi chyawm gaw shanhte a myit hpe chye ya wu ai rai nna, lata katsing si ai wa hpe, “Rawt nna ka-ang e tsap u,” ngu wu ai: dai wa mung rawt nna tsap nga ai.

⁹Shaloi Yesu gaw, “Ngai nanhte hpe san yu made ga, Laban nhtoi hta e kaja ai amu galaw na, n kaja ai amu galaw na; masha asak hkye la na, shing n rai jahten na, gara mahtang mai galaw na a kun?” ngu nna shanhte hpe tsun mu ai.

¹⁰Shanhte mahkra hpe grup yin yu nna, dai wa hpe, “Na a lata ladawn u,” ngu wu ai; shi mung ladawn nna shi a lata gaw mai mat lu ai.



¹¹Shanhte chyawm gaw myi di lahpang pawt bu nna, “Yesu hpe kaning di na rai nga a ta?” nga nna shada da tsun ginrawn ma ai.

Sape Shi Lahkawng Sanda Ai Lam

¹²Dai nhtoi hte hta mung shi gaw akyu hpyi na nga, dai bum de pru sa wa nna, shana tup Karai Kasang hpe akyu hpyi let nga nga ai.

¹³Nhtoi htoi jang shi a sape ni hpe shi shaga la nna, shanhte hta na marai shi lahkawng hpe lata la nhtawm, shanhte hpe kasa ni ngu nna shamyng da mu ai:

¹⁴dai ni gaw, Petru ngu nna shi e shamyng ai Simun hte shi a kanau Andre; Yaku yan Yawhan; Hpilip yan Barhtolume;

¹⁵Mahte yan Htawma; Alhpe a kasha Yaku yan Zelutu ngu ai Simun;

¹⁶Yaku a kasha Yuda hte, ap kau na wa tai ai Yuda Iskarut hte rai ma ai.

Shaman Chyeju Hte Dingnye

¹⁷Shanhte hte rau yu wa nna layang e tsap nga yang, shi a sape hpung kaba mung, Yuda mung ting hte Yerusalem mare na mung, nammukdara makau na Turu hte Sidun kaw na mung, masha wunawng wuwa kaba gaw shi a ga madat la na hte tinang a machyi makaw shamai la na matu, rau hpawng nga ma ai:

¹⁸n seng ai nat ni a sharu shatsang hkrum ai ni mung mai mat ma ai.

¹⁹Shawa masha ni nlang shi hpe ahtawk na tam ma ai: kaning rai nme law, shi hkum na atsam pru nna mahkra hpe shamai nga ai.

²⁰Shaloi shi a sape ni hpe shi mada yu nna tsun mu ai gaw: “Nanhte matsan mayan ni a lu myit dai: kaning rai nme law, Karai Kasang a mungdan gaw, nanhte a mungdan rai nga malit dai.

²¹Ya kawsi nga ai ni, nanhte a lu myit dai: kaning rai nme law, nanhte hkru kat lu na marin dai. Ya hkrap nga ai ni, nanhte a lu myit dai: kaning rai nme law, nanhte mani na marin dai.



²²Masha ni gaw nanhte hpe n dawng n yawt ai hte, dai Masha Kasha a majaw shadaw jahka di kau nna, asawng asang di ai hte nanhte a mying hpe n hpru n mai ai arai hpe zawn shaden kau ai hkrum myit yang, nanhte a lu myit dai.

²³Dai nhtoi hta e kabu gumlawt nga mu; kaning rai nme law, yu mu, nanhte a shabrai gaw sumsing lamu hta e kaba nga malit dai: shanhte a kaji kawa ni mung dai zawn myihtoi ni hpe di yu manu ai.

²⁴“Rai timung, sut su ai ni nanhte dingnye lu myit dai: kaning rai nme law, nanhte gaw tinang a shalan shabran ai lu la manit dai.

²⁵Ya hkru kat nga ai ni nanhte dingnye lu myit dai: kaning rai nme law, nanhte gaw kawsai ai hkrum na marin dai. Ya mani nga ai ni nanhte dingnye lu myit dai: kaning rai nme law, nanhte gaw sharung shayawt ai hte hkrap ngu hkrap ngoi ai hkrum na marin dai.

²⁶Masha yawng mayawng nanhte hpe kaja ai ngu myit yang, nanhte dingnye lu myit dai: kaning rai nme law, shanhte a kaji kawa ni mung dai zawn myihtoi masu ni hpe ngu yu manu ai.

Hpyen Ni Hpe Tsawra Ai Myit

²⁷Dai hta kaga, madat la ai ni nanhte hpe ngai tsun made ga, Nanhte a hpyen ni hpe tsawra mu; nanhte hpe n dawng n yawt ai ni e kaja ai hku galaw mu;

²⁸nanhte e dagam ai ni hpe shaman ya mu; nanhte hpe aroi arip di ai ni a matu akyu hpyi mu.

²⁹Na a shabyi maga mi bye ai wa hpe, maga mi naw ja ya u; na a palawng galu la kau ya ai wa hpe, na a lawnghkoi mung hkum ndang u.

³⁰Nang kaw hpyi ai wa kadai hpe mung jaw u; na a arung arai la kau ya ai wa kaw bai hkum hpyi nit.

³¹Masha ni nanhte hpe hkan galaw na, nanhte tsaw myit dai hte maren, nanhte mung dai zawn shanhte hpe hkan galaw mu.



³²Nanhte e tsawra ai ni hpe sha tsawra myit yang gaw, nanhte a matu hpa akyu nga a ta? yubak kap ai ni mung tinang e tsawra ai ni hpe gaw tsawra ma ai.

³³Nanhte e kaja ai hku galaw ai ni hpe sha, kaja ai hku galaw htang myit yang gaw, nanhte a matu hpa akyu nga a ta? yubak kap ai ni mung dai zawn galaw ma ai.

³⁴Bai htang lu na zawn nawn ai ni hpe sha hkoi shap ya myit yang gaw, nanhte a matu hpa akyu nga a ta? Yubak kap ai ni pyi, hkoi ya ai made bai lu la hkra yubak kap ai ni hpe hkoi shap ya ma ai.

³⁵Dai rai nna nanhte gaw, nanhte a hpyen ni hpe tsawra mu; shanhte hpe kaja ai hku galaw mu; myit hpa mung n ru ai sha hkoi shap ya mu; shing rai jang, nanhte a shabrai kaba wa na hte, Tsaw htum ai wa a kasha ni mung nanhte tai na marin dai: kaning rai nme law, shi gaw chyeju malap kau ai ni hte, n hkru n hkra re ai ni hpe malawm magawm di mu ai.

³⁶Nanhte a Kawa matsan dum chye ai hte maren, nanhte mung matsan chye dum mu.

Kaga Masha Ni Hpe Hkum Jeyang

³⁷N jeyang ai nga mu; shing rai jang, nanhte jeyang ai n hkum na myit dai: n dawdan ai nga mu; shing rai jang, nanhte dawdan ai n hkum na myit dai: mara dat kau mu; shing rai jang, nanhte dat kau ai hkum na myit dai.

³⁸Jaw mu, shing rai jang, nanhte hpe jaw na marin dai: hpring kabrat hkra anin garin, man ai dang hte nanhte a lahpyen e shanhte jaw na mara ai: kaning rai nme law, nanhte hteng ya ai dang hte, nanhte hpe bai hteng ya na marin dai.

³⁹Dai hta kaga, ga shadawn mung shi shanhte hpe tsun mu ai gaw, Myi kyaw ai wa gaw myi kyaw ai wa hpe lam woi madun lu a ni? shan lahkawng nhkun hta hkrat na ma ai, n rai ni?

⁴⁰Sape gaw sara hta grau ai n rai: hkum hkra sharin la sai wa kadai mung, tinang a sara zawn rai na ra ai.



⁴¹Tinang myi hta rawng ai hpuntawng hpe n myit yu ai mi, na a nhpu nnau a myi hta rawng ai nbun hpe, hpa rai yu nga n ta?

⁴²Tinang myi hta rawng ai hpuntawng hpe pyi, n mu ai wa mi, 'Hpunau wa e, na myi hta rawng ai nbun hpe ngai naw lai kau ya de ga,' nga nna nhpu nnau wa hpe kaning rai tsun lu n ta? Sawt ai wa e, na a myi hta na hpuntawng hpe shawng lai kau u; dai hpang, na nhpu nnau wa a myi hta rawng ai nbun hpe lai kau ya na, nang asan sha mu na rin dai.

Hpun Hte Asi

⁴³Kaning rai nme law, n kaja ai asi si ai hpun kaja gaw, kanang mung n nga ai; kaja ai asi si ai hpundaw mung, kanang n nga ai; dai rai nna hpun shagu hpe tinang a asi hta chye ginhka lu nga ai.

⁴⁴Kaning rai nme law, ju hpun hta na maihpang si kadai n di la yu ai; ju singwum hta na mung tsabyi si kadai n di la yu ai.

⁴⁵Kaja ai wa gaw, tinang kraw lawang a kaja ai sutdek hta na, kaja ai rai shapraw dan ai; n kaja ai wa mung n kaja ai sutdek hta na, n kaja ai rai shapraw dan ai: kaning rai nme law, kraw hta hpring chyat nga ai kaw na, shi a n-gup de tsun pru nga ai.

Nta Gap Ai Masha Hpan Lahkawng

⁴⁶Ngai tsun ai hte maren n hkan galaw myit dai mi, hpa rai nanhte ngai hpe, 'Madu e, Madu e,' nga myit ta?

⁴⁷Ngai hpang de sa nhtawm, nye ga madat la nna hkan galaw ai wa kadai mung, kaning re ai wa hte bung ai gaw ngai nanhte hpe madun made ga:

⁴⁸dai wa gaw, wahpang gaw yang, sung sung htu nna lunghkrung ntsa e npawt gaw ai wa hte bung nga ai: hka rawt hka tung wa yang, hka hpungla ni dai nta hpe ahtu adawt rai timung, ngang ngang kang kang gaw da sai majaw, dai hpe n shamawt lu ai.

⁴⁹Ga na la nna n hkan galaw ai wa chyawm gaw, npawt n gaw ai sha, gaman hta wahpang gaw ai wa hte bung nga ai: hka hpungla ni dai nta hpe ahtu



adawt nna, shaloi jang kadawng daw mat ai; dai nta a hten run ai gaw kaba la nga ai.

Luka 7

Hpyen Du Langai A Makam Masham

¹Shi gaw shawa masha ni hpe shi a ga mahkra tsun htum jang, Kaperna-um mare de shang wa ai.

²Dai shaloi hpyen du langai mi a tsawra ai shangun ma gaw machyi nna, si wa magang nga lu ai.

³Yesu a lam na jang, shi Yuda agyi salang ni hpe shangun dat nna, shi a shangun ma hpe sa shamai ya na, Yesu hpe hpyi dat wu ai.

⁴Dai ni gaw Yesu kaw du ma yang, Nang shi hpe ndai lam galaw ya na, ging dan ai wa shi rai nga ai;

⁵anhte a amy hpe shi tsawra ai hte, anhte a matu tara jawng mung shi hkum nan gap ya ma ni ai, nga nna akroi anoi shi hpe hpyi ma ai.

⁶Dai rai nna Yesu gaw shanhte hte rau sa wa ai. Shi dai nta hte gade n tsan kaw du jang, hpyen du wa gaw shi a jinghku ni hpe shangun dat nna, Madu e, na hkum hpe hkum shatsang et; nye nta a magaw npu e nang sa shang na gaw, ngai n ging n dan nngai:

⁷dai majaw ngai mung nang kaw sa na ging dan nngai, ngu nna n myit nngai: rai timung, na ga hkaw mi tsun dat rit, shaloi nye ma mai na ra ai.

⁸Kaning rai nme law, ngai mung du a lawu e dang da ai masha rai nngai: nye a lawu de mung hpyen masha nga ma ai rai nna, langai wa hpe, Sa u, ngu yang, shi sa wa ai; kaga wa hpe, Wa rit, ngu yang, shi wa ai: nye mayam wa hpe mung, Ndai galaw u, ngu yang, shi galaw nga ai, ngu nna tsun shangun dat wu ai.

⁹Yesu gaw dai ga na jang, dai wa a lam hpe mau nna, shi kaw hkan nang ai shawa masha ni hpe kayin yu let, Nanhte hpe ngai tsun made ga, Israela



amyu hta pyi, ndai hte wa kamsham ai gaw ngai n mu hkrup nngai, ngu mu ai.

¹⁰Shangun dat ai ni nta de bai du wa ma yang, dai machyi ai shangun ma gaw a kaja sha rai nga la ai hpe, wa mu ma ai.

Gaida Jan A Kasha Hpe Yesu Sharawt Ai Lam

¹¹Dai hpang gade n na yang, Na-in ngu ai mare de shi sa wa ai rai nna, shi a sape ni hte shawa hpung kaba mung, shi hte rau hkan sa ma ai.

¹²Dai mare chyinghka de du magang yang, yu mu, si mat sai masha langai mi a moi mang hpe hpai kau sa wa nga ma ai; si ai wa gaw kanu a kasha shingtai rai nga ai; kanu mung gaida rai nga ai; mare masha law law mung dai num hte rau hkan sa nang ma ai.

¹³Madu gaw dai numsha hpe mu jang, shi hpe matsan yu dum nna, Hkum hkrap et, shi hpe ngu wu ai.

¹⁴Ani sha shi sit sa nna dai da-u hpe ahtawk wu ai; hpai ai ni mung tsap ya nga ma ai: shaloi shi gaw, Shabrang e, ngai nang hpe tsun de ai, rawt u, ngu wu ai.

¹⁵Si ai wa mung rawt dung nna ga tsun nga ai. dai Madu gaw shi hpe kanu e ap ya wu ai.

¹⁶Masha nlang hte mung hkrit mau mat shajang ma ai rai nna, Karai Kasang hpe shagrau sha-a let, Myihto kaba anhte kaw paw pru ra ai, nga nna mung, Karai Kasang gaw shi a amy hpe kawan katsan yu nga ai, nga nna mung, tsun gara wa ma ai.

¹⁷Dai rai nna shi lam a shiga gaw, Yuda mung ting hte grup yin shara shagu hkan e kajai gumhkawng mat wa ai.

Yesu Hte Baptisma Sara Yawhan

¹⁸Shaloi Yawhan a sape ni gaw dai lam yawng mayawng Yawhan hpe wa tsun dan mu ai.

¹⁹Dai rai nna Yawhan gaw shi a sape lahkawng shaga la nhtawm, dai Madu hpang de shangun dat nna, Nang gaw dai du sa na ra ai wa rai nga n ni?



shing n rai, kaga hpe anhte naw myit mada lu na rai nga a ni? ngu nna san dat wu ai.

²⁰Dai yan gaw Yesu kaw du jang, Nang gaw dai du sa na wa rai nga n ni? shing n rai, kaga hpe anhte naw myit mada lu na rai nga a ni? nga nna Baptisma Sara Yawhan gaw, nang hpang de an hpe san shangun dat mi ai, ngu mu ai.

²¹Dai ahkying e nan shi gaw masha law law hpe machyi makaw, ana ahkya hte n hkru ai nat hta na shamai kau ya mu ai: myi kyaw ai masha law law hpe mung, myi bai mu ai chyeju jaw mu ai.

²²Shaloi htan let shi shan hpe, Na mana mu mamu hte maren Yawhan hpe wa tsun dan mu: myi kyaw ai ni myi mu lu ma ai, lagaw hten ai ni hkawm sa lu ma ai, manggang kap ai ni san pra wa lu ma ai, na lahpang ai ni na lu ma ai, si mat ai ni sharawt la ai hkrum ma ai, matsan mayan ni a matu kabu gara shiga hkaw dan nga ai:

²³ngai hta myit kataw ai lam n mu ai wa kadai mung a lu nga ai, ngu nna tsun mu ai.

²⁴Yawhan a kasa yan wa mat ai hpang, shi Yawhan a lam hpe lakap nna shawa masha ni hpe tsun hpang mu ai gaw, Dai nam de hpa hpe hpu yu na nanhte sa myit ta? nbung e kanga ai mai-aw hpe rai ni?

²⁵Shing n rai, hpa yu na sa myit ta? mani ai hpun palawng bu hpun ai wa hpe rai ni? yu mu, tsawm htap ai hpun palawng bu hpun nna nhpaw n-ya rai nga lu ai ni gaw, hkawhkam a htingnu ni hta nga ma ai.

²⁶Dai hpe n rai taw, hpa yu na sa myit ta? myihto hpe rai ni? Rai nga ai; ngai nanhte hpe tsun made ai gaw, myihto hta grau kaba ai wa shi rai nga ai.

²⁷Yu u, na a man e na a lam lajang magang na, Nye a kasa hpe na a shawng de ngai shangun dat we ai, nga nna ka da ai ga gaw shi a lam rai nga lu ai.



²⁸Nanhte hpe ngai tsun made ga, Numsha kaw na shangai ai ni hta, Yawhan hta grau kaba ai langai mi muk n nga ai: rai timung Karai Kasang a mungdan hta kaji ai wa gaw shi hta grau kaba nga ai.

²⁹Mung masha ni nlang hte hte kang hta ai ni gaw, Yawhan a ga na la jang, shi jaw ai baptisma sa hkam la ma ai hta, Karai Kasang a dingman ai lam shagrau ma ai.

³⁰Hparishe ni hte tara sara ni chyawm gaw, Shi jaw ai baptisma n hkam la ma ai hta, Karai Kasang a maw mawn ai hku hpe, tinang a matu ran kau ma ai.

³¹Dai re ai majaw, ndai amyu masha ni hpe ngai hpa hte shadawn na mawe ta? shanhte hpa hte bung ma ta?

³²Shanhte gaw, Nanhte a matu anhte sumpyi dum ga timung, nanhte n ka myit dai, Anhte sharung shayawt timung, nanhte n hkrap myit dai, nga nna gat hkan e dung let, shada da gintan hkat ai ma ni hte bung ma ai.

³³Kaning rai nme law, Baptisma Sara Yawhan sa du nna, muk n sha tsabyi n lu ai nga yang mung, Shi nat kap ai wa rai nga ai, nanhte nga myit dai.

³⁴Dai Masha Kasha sa du nna, lu nga sha nga rai nga yang mung, Nda sha marim ai wa hte tsabyi lu shalai ai wa, kang hta ai ni hte yubak kap ai ni a jinghku wa hpe, yu mu, bai nga myit dai.

³⁵Hpaji byeng-ya chyawm gaw, shi a kasha nlang hte hta awlaw ai lu la nu ai.

Yubak Kap Ai Numsha Yesu Hpe Mura Hte Chya Ya Ai Lam

³⁶Hparishe langai mi gaw, shi kaw shat sha na Yesu hpe shaga wu ai. Dai rai nna, dai Hparishe a nta de shi shang nhtawm, sha na dung nga ai.

³⁷Shaloi, yu mu, dai mare na yubak kap ai numsha langai mi nga ai rai nna, Yesu gaw dai Hparishe a nta e dung nga ai hpe shi chye wu yang mura lunghpraw gawm la sa nhtawm,



³⁸shingdu maga Yesu a lagaw nhpang e hkrap tsap nga let shi a lagaw hpe myi prwi hte madit ya wu ai rai nna, shi a kara hte katsut kau ya wu ai: shi a lagaw hpe mung shi pup nna, mura hte chya ya wu ai.

³⁹Yesu hpe shaga ai Hparishe wa dai mu jang, Ndai wa dai myihtoai rai yang gaw, shi hpe hkra ai numsha gaw, kadai hte kaning re ai numsha re ai mung, yubak kap ai jan rai nga ai mung, shi chye na wu ai, nga nna shi a kraw e myit nga ai.

⁴⁰Yesu gaw htan let, Simun e, ngai nang hpe tsun shara lama mi nga ai, ngu wu ai. Simun gaw, Sara e, tsun e, ngu wu ai.

⁴¹Shaloi Yesu gaw, Gumhpraw hkoi ya ai wa langai mi kaw, hka kap ai masha lahkawng nga ai: langai wa mi hta lap manga tsa, langai wa mi hta manga shi kap ai.

⁴²Dai yan gaw hka wa na n lu ma ai majaw, hka madu gaw shan lahkawng hpe shalawt dat mu ai. Shing re ai majaw, dai yan hta kadai wa mahtang shi hpe grau tsaw na ma ta? ngu wu ai.

⁴³Simun gaw, Grau law shalawt kau ya ai wa rai na re ai, ngai nawn nngai, ngu nna htan wu ai. Yesu gaw, Nang hparan ai hku rai nga ai, ngu wu ai.

⁴⁴Shaloi dai numsha hpang de shi kayin nna, Simun hpe, Ndai numsha hpe nang mu da wu ni? Ngai na a nta de shang tim' lagaw shin na ntsin nang n jaw ndai: shi chyawm gaw myi prwi hte nye a lagaw madit ya nna, shi a kara hte katsut kau ya ni ai.

⁴⁵Nang ngai hpe n pup ndai: shi chyawm gaw, ngai nhku de shang kaw nna, nye a lagaw hpe pup n sim nga ai.

⁴⁶Nye baw hpe namman n chya ya ndai: shi chyawm gaw nye a lagaw hpe, mura chya ya ni ai.

⁴⁷Dai lam a majaw ngai nang hpe tsun de ga, Dai numsha gaw law wa tsawra ai majaw, shi a law la ai yubak raw dat kau ya ai lu la nu ai: loi mi sha raw dat hkrum ai wa chyawm gaw loi mi sha tsawra nga ai, ngu nna tsun wu ai.



⁴⁸Dai numsha hpe mung, Na a yubak raw dat kau ya sade ai, ngu nna tsun wu ai.

⁴⁹Rau dung nga ai ni gaw, Yubak nan raw dat kau ya lu ai, ndai wa gaw, kadai wa rai ta? nga nna myit shajang ma ai.

⁵⁰Shi gaw, Na a kamsham ai gaw nang hpe hkye la nit dai; a pyaw sha wa nu, ngu nna dai numsha hpe tsun dat wu ai.

Luka 8

Nli Gat Ai Ga Shadawn

¹Dai h pang gade n na yang, shi gaw Karai Kasang a mungdan lam hkaw dan ai hte, kabu gara shiga tsun shana ya let, mare mi kaw nna mare mi, kahtawng mi kaw nna kahtawng mi de, du hkawm sa wa ai: sape shi lahkawng hte mung shi hte rau rai nga ma ai;

²n hkru ai nat hte machyi makaw hta na shamai la ai numsha nkau mi mung, nat sanit pru mat ai Magdala ngu ai Mari,

³Herod a kunhting wa Kuhta a madu jan Yawhana, Susanna hte kaga law law wa, tinang a lu su ai hte shanhte hpe galaw daw let, hkan nang ma ai.

⁴Shawa hpawng kaba zuphpawng wa nna, mare shagu na ni shi kaw sa du ma yang, ga shadawn hte shi tsun wu ai gaw,

⁵Nli gat ai wa gaw shi a nli gat na pru sa wa ai; gat dat wu yang, nkau mi gaw lam makau e hkrat nna, masha e kabye kau ai hte, ntsa malen na u ni hta sha kau ma ai.

⁶Nkau mi gaw nlung ntsa e hkrat nna, tu pru wa yang, ga n madi nga ai majaw, nyip si mat ma ai.

⁷Nkau mi gaw ju hpun ka-ang e hkrat nna, ju hpun ni dai hte rau tu kaba wa ai hte, dai hpe lim kau mu ai.

⁸Nkau mi gaw ga kaja hta hkrat ai rai nna, tu kaba wa jang, htam latsa si mayat wa ai, ngu wu ai: shi shing nga tsun ai ninglen, Na la na, na tu ai wa gaw, na la u ga, nga nna jahtau wu ai.



⁹Shaloi shi a sape ni, ga shadawn ndai gaw hpa nga ai re ai kun? nga nna shi hpe san mu ai.

¹⁰Shi gaw, Karai Kasang a mungdan a sung htum ai lam ni hpe chye na na ahkang nanhte a matu hku nga malit dai: masha gale ni chyawm gaw, yu layu e n mu mu ga, na lana n chye na mu ga, ga shadawn hku hte tsun nme ai.

¹¹Ya na ga shadawn gaw ndai hku rai nga ai: Nli gaw Karai Kasang a mungga rai nga ai.

¹²Lam makau e nga ai ni gaw, dai mungga na la ai hpan, kamsham ai hte hkye la ai kaw n du lu mu ga, dai mungga hpe shanhte a kraw lawang na Nat e sa shaw la kau ya hkrum ai ni rai ma ai.

¹³Nlung hta nga ai ni gaw, dai mungga hpe na jang, kabu gara ai myit hte hta la ai rai timung, ru n jung ma ai majaw, tawng marang mi sha kamsham nhtawm, gunglau hkrum ai nhtoi hta e bai htak mat wa ai ni rai ma ai.

¹⁴Ju hpun hta hkrat ai nli gaw, mungga na la nna, tinang lam hkan nga yang, ndai prat a myit ru myit tsang ai, sut lu sut su ai, pyaw daw tam ai lam ni hta lim mat nna, ja kat ai asi n si ai ni rai ma ai.

¹⁵Ga kaja hta hkrat ai nli chyawm gaw, dai mungga hpe kangka rai nna kaja ai myit hte madat la ngut jang, lashum lanoi rai nna hkam sharang ai myit hte asi si ai ni rai ma ai.

Pyengdin Shadun Kaw Na Pyengdin

¹⁶Pyengdin shatu nhtawm, di hte ka-up da ai mung, yup ku npu e tawn da ai mung, kadai n rai ga ai: shang sa ai ni de a htoi san ai mu lu hkra, pyengdin shadun hta shadun da ga ma ai:

¹⁷kaning rai nme law, n dan n pru lu na makoi da ai arai hpa mung n nga ai; makoi magap da ai arai hpa mung, n chye lu na hte n dan n leng wa lu na, n nga ai.



¹⁸Dai re ai majaw, nanhte kaning rai na la myit dai hpe sadi nga mu: kaning rai nme law, lu ai wa kadai hpe mung, naw jat jaw na ra ai; n lu ai wa kaw na chyawm gaw, shi lu dum ai hpe pyi, naw shaw la ya na ra ai, ngu wu ai.

Yesu A Kanu Hte Kanau Ni

¹⁹Dai shaloi shi a kanu hte kanau ni shi kaw du sa ma ai rai nna, shawa hpawng chyat nga ai majaw, shi hpang de n sit shang lu ma ai.

²⁰Shaloi shi hpe, Na nnu hte nnau ni nang hpe hkrum mayu nna, shinggan e tsap nga ma ai, ngu nna tsun ya mu ai.

²¹Shi gaw shanhte hpe, Karai Kasang a mungga madat la nna hkan galaw ai ni gaw, ngai nu, ngai nau ni rai nga ma ai, ngu nna htan mu ai.

Yesu Laru Hpe Shasim Ai Lam

²²Dai tawng na lani mi hta, shi gaw shi a sape ni hte rau li de shang nna, Anhte nawng wora hkran de rap sa wa saga, ngu nna shanhte hpe tsun mu ai: shaloi shanhte rap sa wa ma ai.

²³Shing rai rap sa wa nga yang, shi gaw yup mu nga ai. Shaloi dai nawng hta nbung laru ru hkrat wa nna, li hta hka hpring wa ai majaw, shanhte lup si magang wa nga ma ai.

²⁴Dai rai nna shanhte sit sa nna, Madu e, madu e, anhte mat mat wa nga ga ai, ngu nna shi hpe jasu mu ai. Shaloi shi rawt nna, nbung hte hka leng ni hpe daru kau wu ai: dai ni mung sim mat wa nna, atsin sim rai nga ai.

²⁵Dai rai nna shi gaw, Nanhte a kamsham ai gaw kanang rai malit ta? ngu nna shanhte hpe tsun mu ai. Shanhte chyawm gaw hkrit gari ai hte mau mahka mat nna, Ndai wa gaw kadai wa re ai i? nbung hte hka hpe pyi, shi mungga dat nna, dai ni madat nga ma hka? nga nna shada da tsun shajang ma ai.

Nat Kap Ai Wa Hpe Shamai Ai Lam

²⁶Shaloi shanhte gaw Galile mung hte tawtap re ai, Gerase mung de sa du ma ai.



²⁷Shi hkarang de pru lung wa yang, dai mare na nat kap ai wa langai mi shi hpe sa tau wu ai: dai wa gaw aten na na wa hpun palawng n bu hpun ai hte, nta e mung n nga ai sha, lupwa hkan e nga nga ai.

²⁸Dai wa gaw Yesu hpe mu jang, jahtau nna shi a man e dingnyawm dagup let, Tsaw htum ai Karai Kasang a Kasha Yesu e, ngai nang hte hpa daw nga ga ta? nang ngai hpe n zingri n ga, ngai nang hpe hpyi nga nngai, ngu nna nsen kaba hte tsun wu ai.

²⁹Kaning rai nme law, dai wa kaw na pru wa na, dai n seng ai nat hpe shi daru da nu ai. Dai nat gaw dai wa hta law law lang shung ai majaw, shi hpe sharen da ai hte, hpri sumri hte hkan hkyihkyang e gyit hkan shadang rai timung, dai sumri ni hpe gang dut kau nhtawm, nat gaw dai wa hpe nam mali de shapoi la la a rai nga ai.

³⁰Shaloi Yesu gaw, Na amying hpa rai lit ta? ngu nna shi hpe san wu ai. Shi gaw Legio rai li ai, ngu wu ai: kaning rai nme law, nat law law wa shi hta shang nga masai.

³¹Nat ni mung, shanhte hpe sung htum ai shara de n gawt kau na, shi hpe hpyi nem ma ai.

³²Ya dai yang e wa nawng kaba mi bum ntsa e kanaw sha let nga nga ma ai: dai wa ni hta shang lu na ahkan, shanhte hpyi nem ma ai: shaloi shi shanhte hpe ahkan jaw dat mu ai.

³³Dai rai nna nat ni gaw dai masha kaw na pru nna, wa ni hta shang ma ai: shaloi dai wa nawng gaw dai n-gam mahka kaw na nawng de rut gat bang wa nna, marit si mat ma ai.

³⁴Wa rem ai ni gaw shing rai byin ai mu jang, hpawng gat wa nna, mare hte nta htinghkrai hkan e dai lam tsun dan ma ai.

³⁵Shanhte mung dai byin ai lam yu yu na pru sa wa ma ai: shanhte Yesu kaw du ma yang, nat ni pru mat wa ai wa gaw hpun palawng bu hpun nna, shawoi na myit hte Yesu a lagaw nhpang e dung nga ai hpe, mu ma ai rai nna hkrit kahpra mat ma ai.



³⁶Dai lam mu chye ai ni mung, nat kap ai wa hpe kaning di shamai ai gaw, dai ni hpe hkap tsun dan mu ai.

³⁷Shaloi Gerase mung a ginwang hkan na masha nlang hte gaw, hkrit kaba hte hkrit mat ma ai majaw, shi shanhte kaw na pru mat wa na, shi hpe jawm hpyi ma ai: shi chyawm gaw li de shang nna bai wa mat ai.

³⁸Nat pru mat ai wa gaw, shi hte rau nga nga na, shi hpe hpyi nem wu ai: rai timung, shi gaw,

³⁹Na nta de she wa nna, “Karai Kasang nang hpe gade wa karum nit dai gaw, wa tsun dan su,” ngu nna shi hpe shabawn dat wu ai: shaloi shi pru wa nna, Yesu shi hpe gade wa karum sai gaw, dai mare ting hkan e hkaw tsun dan nga ai.

Si Mat Sai Numsha Hte Sai Htaw Ai Numsha

⁴⁰Yesu bai wa yang, nlang hte gaw shi hpe a la nga ma ai majaw, shi hpe ja mara hkap la ma ai.

⁴¹Shaloi, yu mu, Ya-iru mying ai tara jawng agyi wa langai mi sa du ai: dai wa gaw Yesu a lagaw nhpang e hput di nna, shi a nta de sa na, shi hpe hpyi shaja nga ai:

⁴²kaning rai nme law, shi lahkawng ning du sai shi a shayi sha shingtai gaw si wa magang nga lu ai: Yesu hkan sa wa nga yang, shawa masha ni gaw shi hpe ahtu hkra shajang ma ai.

⁴³Dai shaloi, shi lahkawng ning tup sai htaw machyi nna, gade e muk n shamai ya lu ai numsha langai mi gaw,

⁴⁴shi hpang de sit sa nna, shi a palawng banbyau ahtawk wu ai: shaloi jang shi a sai htaw ai ana gaw sim mat lu ai.

⁴⁵Shaloi Yesu gaw, “Ngai hpe ahtawk ai kadai rai ta?” ngu wu ai. Nlang hte gaw ndang nga ma yang Petru gaw, “Madu e, shawa masha ni nang hpe ahtu hkra ai hte, kanawng matep hkra rai nga ma ai,” ngu wu ai.



⁴⁶Yesu gaw, “Marai langai ngai, ngai hpe ahtawk sai: ngai hta na atsam pru wa sai hpe ngai hkan chye dat nngai,” nga ai.

⁴⁷Dai numsha gaw makoi magap n rai lu ai chye wu jang, gari kawa rai sa nna, shi a man e dingnyawm dagup let, hpa rai shi hpe ahtawk ai mung, dai shaloi jang shi mai mat ai mung, masha mahkra a man e tsun dan wu ai.

⁴⁸Shi mahtang, “Shayi sha e, na a kamsham ai gaw nang hpe shamai ya nit dai; ngwipyaw ai hte wa u,” ngu nna shi hpe tsun dat wu ai.

⁴⁹Shi naw tsun nga yang, Tara jawng agyi a nta de na marai langai mi sa nna, “Na a shayi sha si mat salit dai; dai sara hpe hkum shatsang nu,” nga nna sa tsun ai.

⁵⁰Yesu dai ga na jang, “Hkum hkrit et; kamsham ai myit sha rawng u, shaloi shi mai na ra ai,” ngu nna shi hpe htan wu ai.

⁵¹Nta de du ma yang, Petru, Yawhan, Yaku hte, dai numsha ma a kanu yan kawa hta kaga, shi hte rau nhku de kadai hpe mung n shang shangun wu ai.

⁵²Nlang hte gaw dai ma a majaw hkráp ngu hkráp ngoi nga nna sharung shayawt nga ma ai. Shi chyawm gaw, “Hkum hkráp myit, shi si ai n rai, yup pyaw nga ai,” ngu mu ai.

⁵³Ma gaw si mat sai shanhte chye ma ai majaw, shi hpe asawng asang ngu kau mu ai.

⁵⁴Shi chyawm gaw dai ma a lata jum da nna, “Ma e, rawt u,” ngu nna shaga wu ai.

⁵⁵Dai rai nna, shi a wenyi bai wa nna, shaloi jang shi rawt wa ai; shi hpe lusha jaw na shi tsun da wu ai.

⁵⁶Dai ma a kanu yan kawa chyawm gaw mau mahka mat ma ai: rai timung, dai byin ai lam kadai hpe mung n tsun dan u ga, shi shan hpe ginhtim da mu ai.

Luka 9

Sape Shi Lahkawng Hpe Shangun Dat Ai Lam



¹Dai h pang, shi gaw dai sape shi lahkawng hte hpe shaga la nhtawm, nat nlang hpe dang lu na mung, machyi makaw shamai ya na mung, shanhte hpe atsam hte ahkang jaw nna,

²Karai Kasang a mungdan lam hkaw tsun na hte, shamai shatsai ya na matu shangun dat mu ai.

³Shi shanhte hpe, “Hkrun lam na matu dawhkrawng, htingpa, muk, gumhpraw re ai hpa mung hkum gun hkum lang myit; palawng lahkawng mung hkum gun myit.

⁴Gara nta hta mung nanhte shang myit yang, dai kaw nga nga nna, dai kaw nna bai pru wa mu.

⁵Nanhte hpe n hkap la ai ni hpe gaw, shanhte a mare na pru wa yang, shanhte a man e sakse tai na matu, nanhte a lagaw hta kap ai nhpu hpe ahpu sharun kau da mu,” ngu nna tsun dat mu ai.

⁶Shing rai shanhte pru sa wa nna, kahtawng shagu hkan e dai kabu gara shiga hkaw dan let, shara magup hkan e shamai shatsai ya hkawm ma ai.

⁷Shing rai byin ai lam yawng hpe Herod munggyi na la nna, myit ung ang nga ai: kaning rai nme law, nkau mi gaw, Yawhan si ai kaw na bai hkrung rawt wa sai;

⁸nkau mi gaw, Elia paw pru ra ai; bai kaga ni mung, Shawng na myihto langai ngai bai rawt sai, nga nna tsun shajang ma ai.

⁹Herod mahtang gaw, Yawhan hpe ngai baw htau kau se ai; rai timung, ndai hte wa ngai na ai gaw, kadai wa rai ta?” nga nna, Yesu hpe mu yu na tam nga ai.

Masha Hkying Manga Hpe Daw Jaw Ai Lam

¹⁰Shaloi kasa ni bai wa ma yang, shanhte galaw ai amu a lam shi hpe hkai dan ma ai. Shi chyawm gaw shanhte hpe woi la nna, Betsaida ngu ai mare de lagyim sa mat wa ai.



¹¹Shawa masha ni mung dai hkan chye jang, shi hpang de hkan sa ma ai rai nna, shanhte hpe hkaw dan nna, machyi mai mayu ai ni hpe shamai ya mu ai.

¹²Ya jan du wa magang nga ai: dai rai nna sape shi lahkawng gaw sit sa nhtawm, “Dai shawa masha ni hpe grup yin hkan na kahtawng ni hte htinghkrai hkan e wa yup nna lusha tam sha mu ga, shabawn dat u: anhte gaw ya nam e she rai nga ga ai,” ngu nna shi hpe tsun mu ai.

¹³Shi gaw, Nanhte nan shanhte hpe sha na jaw mu, ngu nna, shanhte hpe tsun mu ai. Shanhte gaw, Ndai masha nlang sha na lusha anhte n sa mari yang gaw, anhte kaw muk manga hte nga lahkawng hta kaga hpa mung n nga ai, ngu mu ai: kaning rai nme law, lasha hkrai hkying manga daram rai nga ai.

¹⁴Shaloi shi gaw, Ndai ni hpe hpung mi hta manga shi shi daram di nna, hpawng dung nga shangun mu, ngu nna shi a sape ni hpe tsun mu ai.

¹⁵Shanhte mung shing di nna, nlang hte hpe dung nga shangun mu ai.

¹⁶Shaloi shi gaw dai muk manga hte nga lahkawng hpe la nna, lamu de mada yu let dai hpe shaman nhtawm, ahkyep alep di nna, shawa masha ni hpe hkan tawn jaw na matu shi a sape ni hpe jaw da wu ai.

¹⁷Shaloi dai ni sha nna nlang hkru kat masai: shanhte a angaw angam adaw ahkyep hkan hta lahkawn la yang, mung shi lahkawng hpring dem naw rai nga ai.

Hkristu Hpe Petru Yin La Ai Lam

¹⁸Lang mi na shi hkrai akyu hpyi nga a yang, sape ni mung shi hte rau nga ma ai: shaloi shi shanhte hpe, “Shawa masha ni ngai hpe kadai re ai nga nga ma ta?” ngu nna san yu ma ai.

¹⁹Shanhte gaw, Baptisma Sara Yawhan, nkau mi gaw, Elia, nkau mi gaw, shawng na myihtoi langai ngai bai hkrung rawt ai, rai nga ai, nga shajang ma ai,” ngu nna htan mu ai.



²⁰Bai, Shi gaw, nanhte mahtang ngai hpe kadai wa re ai nga myit ta? ngu nna shanhte hpe tsun mu ai. Shaloi Petru gaw, Karai Kasang a Hkristu wa nang rai nga ndai, ngu nna htan wu ai.

²¹Dai lam kadai hpe mung n shana mu ga, shi shanhte hpe tsun ginhthim da mu ai.

²²kaning rai nme law, “Dai Masha Kasha gaw nni nkri law law wa hkrum nna, agyi salang ni, hkinjawng agyi ni, laika ka ai sara ni e nyet kau ai hkrum na hte sat kau ai hkrum nhtawm, masum ya nhtoi hta sharawt la ai hkrum na rai nga ai,” nga ai.

²³Bai nlang hte hpe shi tsun mu ai gaw, “Nye a hpang hkan sa mayu ai wa kadai mung, tinang hkum hpe ndang kau nna, shani shagu tinang wudang hpai let, ngai kaw hkan nang ru ga.

²⁴Tinang a asak hkye la mayu ai wa kadai mung asak sum na ra ai; nye a jaw e tinang a asak sum ai wa chyawm gaw, asak hkye la lu na wu ai.

²⁵Masha gaw, ndai mungkinan ting hpe madu lu da nna, tinang dai hten byak sum mat yang gaw, shi a matu hpa akyu nga lu ta?

²⁶kaning rai nme law, ngai hte ndai nye a ga hpe kaya ai wa kadai hpe mung, dai Masha Kasha gaw tinang a hpung shingakang hte mung, Kawa a hpung shingakang hte mung, chyoi pra ai lamu kasa ni a hpung shingakang hte mung du sa yang, dai wa hpe kaya kau na ru ai.

²⁷Nanhte hpe ngai gaja wa teng teng tsun made ga, Nang e tsap nga ai ni hta na nkau mi, Karai Kasang a mungdan garai n mu mu gaw, si ai n hkrum na ma ai,” ngu mu ai.

Ahpraw Asam Galai Wa Ai Lam

²⁸Dai ga tsun ai hpang matsat ya dang rai jang, shi gaw, Petru, Yawhan, Yaku hte hpe woi nna, akyu hpyi na nga, dai bum de lung wa ai.

²⁹Akyu hpyi nga yang shi a myi man gaw ahpraw asam lai nna, shi a hpun palawng mung hpraw tu ai hte kabrim kabram rai wa lu ai.



³⁰Shaloi, yu mu, Mawshe yan Elia ngu ai masha lahkawng, hpung shing kang hte dan pru nna,

³¹Yerusalem mare e shatup na ra ai kawt pru wa na lam, shi hte ga tsun nga ma ai.

³²Petru hte shi hte rau nga ai yan gaw yup shamwi nga ma ai: rai timung, dum hprang mat ma jang, shi a hpung shing kang hte shi hte rau tsap nga ai yan hpe shanhte mu ma ai.

³³Dai yan gaw shi kaw na wa magang ma yang, Petru gaw, Madu e, ndai yang e nga na anhte a matu mai nga ai; nang e sum masum, na a matu langai mi, Mawshe a matu langai mi, Elia a matu langai mi anhte gap ga, nga nna hpa tsun ai matu mung n chye ai, Yesu hpe tsun wu ai.

³⁴Shing nga nga yang, sumwi du nna shanhte hpe ka-up wa nga ai: dai sumwi kata de lawm shang wa ma yang shanhte gaw hkrit nga ma ai.

³⁵Dai sumwi hta nna mung nsen ngoi pru wa ai gaw, Ndai wa gaw, ngai Sha, ngai lata la ai wa rai nga ai: shi a ga madat mara mu, nga ai.

³⁶Dai nsen ngoi pru ai shaloi Yesu shi hkrai nga ai hpe, shanhte mu ma ai: sape ni mung atsin sha nga nna, shanhte mu ai lam ni hpe, dai nhtoi hte hta kadai e mung n tsun dan ma ai.

Nat Shung Ai La Kasha Hpe Shamai Ai Lam

³⁷H pang shani shanhte gaw dai bum de na yu wa ma yang, shawa hpawng kaba shi hpe sa bawp la ma ai.

³⁸Shaloi, yu mu, dai shawa hpawng hta nang ai marai langai mi jahtau nna, “Sara e, ngai sha hpe yu ya na, ngai nang hpe hpyi nngai; shi gaw ngai sha shingtai sha rai li ai:

³⁹yu u, shi hta nat shung nna, shi akajawng sha shabam wa ai hte, hkumbawp pru hkra shi hpe bu kashan shangun nna, machyi la hkra shatsang ngut jang she nachying yak la ai hte shi kaw na pru mat wa wa re ai.



⁴⁰Dai nat shaden kau ya mi, ngu nna na a sape ni hpe ngai hpyi nme timung, shanhte n di lu ma ai,” ngu wu ai.

⁴¹Dai rai nna Yesu gaw, “Makam masham n rawng ai hte nhtan shai ai amyue, ngai nanhte hte rau gaten du hkra nga nna, sharang ya lu na rai nga a ta? na nsha hpe nang de woi sa rit,” ngu nna htan wu ai.

⁴²Dai ma sa wa nga yang pyi, nat gaw shi hpe kadawng tawn nna htan kashan shangun nga ai: Yesu chyawm gaw dai n seng ai nat hpe daru kau nna, dai ma hpe shamai ya nhtawm kawa e ap ya wu ai.

⁴³Nga manga hte mung Karai Kasang a daru magam nsam majaw mau mahka nga ma ai. Shing rai shi galaw ai amu mahkra a majaw, nlang hte gaw mau nga ma yang, shi gaw,

⁴⁴“Dai Masha Kasha gaw masha ni a lata de ap kau ai hkrum na ra ai, ga ndai hpe nanhte a na hta madat gun da mu,” ngu nna sape ni hpe tsun mu ai.

⁴⁵Shanhte gaw dai ga hpe n chye na ma ai; n chye na mu ga mung, dai hpe shanhte a matu makoi magap da wu ai: de a ga lachyum mung, shanhte n wam san ma ai.

Grau Htum Ai Wa

⁴⁶Dai shaloi, shanhte hta kadai mahtang grau kaba nga ga ai kun? nga nna shada da tsun hkat pru ma ai.

⁴⁷Yesu chyawm gaw shanhte a kraw lawang na myit mang ai hpe chye ya wu ai majaw, ma langai mi hpe shaga la nna, shi a makau e shatsap da nhtawm,

⁴⁸“Ndai ma hpe nye a amying majaw, hkap la ai wa kadai mung, ngai hpe hkap la ai rai nga ai; ngai hpe hkap la ai wa mung, ngai hpe shangun dat ai wa hpe hkap la ai rai nga ai: dai rai nna, nanhte mahkra hta grau kaji ai wa gaw kaba grau ai wa rai nga ai.



⁴⁹Shaloi Yawhan htan nna, Madu e, na amying hte nat shaden kau ai marai langai mi hpe anhte mu hkrup ga ai; anhte kaw n hkan nang ai majaw, anhte shi hpe hkum kau gaw ai,” ngu wu ai.

⁵⁰Yesu gaw, “Hkum hkum myit; nanhte a gumlau maga n nga ai wa gaw, nanhte hpang maga nga ai wa rai nga ai,” ngu nna shi hpe tsun wu ai.

Samari Masha Ni A Ningkap Ai Lam

⁵¹Ya shi hpe shalun la na nhtoi du wa magang yang, Yerusalem mare de sa na shi myit dingren di da wu ai rai nna, shi a shawng de kasa shangun dat wu ai.

⁵²Dai ni gaw pru sa wa nna, shi a matu lajang da magang na, Samari masha ni a kahtawng langai mi de shang ma ai.

⁵³Shi a myi man Yerusalem mare de yawng na sam sam ai majaw, dai ni gaw shi hpe n hkap la ma ai.

⁵⁴Sape Yaku yan Yawhan gaw dai mu jang, Madu e, shanhte hpe jahkru kau na, an gaw lamu de na wan shaga na, nang hkraw nga n ni? ngu mu ai.

⁵⁵Shi chyawm gaw kayin nna, shan hpe daru kau mu ai.

⁵⁶Dai rai nna shanhte kahtawng kaga de sa mat wa ma ai.

Yesu A Hpany Hkan Ai Jahpu Manu

⁵⁷Shanhte lam e sa wa nga ma yang, masha langai mi gaw, “Nang sa ai shara shagu de, ngai nang kaw hkan sa na nngai,” ngu wu ai.

⁵⁸Yesu gaw, “Chyahkyawn ni nhkun lu ma ai, ntsa malen pyen ai u ni mung, u yup lu ma ai; dai Masha Kasha chyawm gaw baw tawn na shara pyi n lu nga ai,” ngu nna shi hpe tsun wu ai.

⁵⁹Bai kaga wa hpe, “Ngai kaw hkan rit,” ngu wu ai. Dai wa gaw, “Nye wa hpe wa makoi na ahkang naw jaw e,” ngu wu ai.

⁶⁰Yesu gaw, “Masha chyasi ni gaw tinang a chyasi ni hpe makoi mu ga: nang gaw Karai Kasang a mungdan lam sa hkaw dan su,” ngu nna shi hpe tsun wu ai.



⁶¹Bai masha kaga langai wa mung, “Madu e, ngai nang kaw hkan nang na nngai; rai timung, nye nta na ni hpe wa shakram na ahkang naw jaw e,” ngu wu ai.

⁶²Yesu gaw, “Na htai jum nna h pang de kayin yu ai wa kadai mung, Karai Kasang a mungdan hte n ging n dan nga ai,” ngu nna shi hpe tsun wu ai.

Luka 10

Sape Sanit Shi Hpe Shangun Dat Ai Lam

¹Dai h pang, dai Madu gaw sape kaga sanit shi san la nna, shi hkum dai sa magang ai mare hte shara shagu de, marai lahkawng yep di nna, shi a shawng e shangun dat wu ai.

²Shi shanhte hpe, “Nmut shang na shara law law nga ai; amu galaw ai ni mahtang n law ma ai: dai majaw mam Madu gaw shi a nmut amu hta, amu galaw na masha jashawn u ga, a hpyi nga mu.

³Nanhte sa wa manu; yu mu, chyahkyawn ni a ka-ang de sagu kasha hpe zawn, ngai nanhte hpe shangun dat made ai.

⁴Gumhpraw jan, htingpa hte kyepdin re ai ni hkum gun myit; lam e naw rai nga yang, kadai hte mung hkum shachyen myit.

⁵Gara nta hta mung nanhte shang myit yang, Ndai nta ngwipyaw nga u ga, ngu nna shawng tsun mu.

⁶Dai nta hta ngwipyaw ai a kasha nga ai rai yang gaw, nanhte a shangwi shapyaw ai dai wa a ntsa e nga nga na ra ai: n nga ai rai yang gaw, dai gaw nanhte h pang de bai nhtang wa na ra ai.

⁷Dai nta hta e nga nga nna, shanhte tawn jaw ai hte maren lu sha mu: kaning rai nme law, amu galaw ai wa gaw shabrai hkam la ging nga ai: nta mi kaw nna nta mi de hkum htawt nga hkawm myit.

⁸Gara mare hta mung nanhte shang nna, shanhte nanhte hpe hkap la ma yang gaw, nanhte a man e baw tawn ai hte maren lu sha mu:



⁹dai yang na machyi ai ni hpe shamai ya nna, Karai Kasang a mungdan gaw nanhte hte ani sha du ra ai, ngu nna shanhte hpe tsun dan mu.

¹⁰Gara mare hta rai timung nanhte shang yang, shanhte n hkawp la ma yang gaw, dai mare a lam de pru nhtawm,

¹¹Anhte a lagaw hta kap ai nanhte a mare na ga nhpu pyi, nanhte hpe deng na maga de anhte katsut kau da ga ai: rai timung, Karai Kasang a mungdan gaw ani sha du ra ai hpe, chye nga mu, ngu nna tsun da mu.

¹²Nanhte hpe ngai tsun made ga, dai nhtoi e Sodom gaw dai mare hta naw chyamai na ra ai.

¹³O, Kurazin e, nang dingnye lu ndai! O, Betsaida e, nang dingnye lu ndai! nan hta dan ai magam bungli ni hpe Turu hte Sidun mare yan hta dan yu taw gaw, dai yan gaw moi moi e me lachyit nba hpun nna dap e kangu nga ai hte, myit malai lu boi na masai.

¹⁴Dai rai nna, tara dawdan ai nhtoi hta Turu hte Sidun mare yan gaw nan hta naw chyamai na mara ai.

¹⁵Nang mung, Kaperna-um e, lamu du hkra sharawt ai, nang hkrum na n ni? katsan ga du hkra jahkrat kau ai nang hkrum na rin dai.

¹⁶Nanhte a ga madat ai wa gaw, nye a ga madat ai mung, rai nga ai. nanhte hpe gang kau ai wa gaw, ngai hpe mung gang kau ai, rai nga ai: ngai hpe gang kau ai wa gaw, ngai hpe shangun dat ai wa hpe mung, gang kau ai rai nga ai,” ngu nna tsun dat mu ai.

¹⁷Dai sape sanit shi chyawm gaw kabu gara ai myit hte bai wa nna, “Madu e, na a amying hte nat ni pyi anhte a ga madat ma ai,” ngu mu ai.

¹⁸Shing nga jang shi gaw, “Satan gaw lamu de nna myihprap zawn hkrat wa ai hpe, ngai mu se ai.

¹⁹Yu mu, lapu hte n-gawgawk ni hpe kabye lu na hte, gumlau a atsam nlang hpe dang lu na ahkang, ngai nanhte hpe jaw made ai rai nna, hpa e mung nanhte hpe hkala lu na myit dai n rai.



²⁰Rai timung, nat ni nanhte a ga madat ma ai majaw, hkum kabu myit; nanhte a amying sumsing lamu hta ka da nga ai majaw she, kabu nga mu,” ngu nna shanhte hpe tsun mu ai.

²¹Dai ahkying hta Yesu gaw Chyoi pra ai Wenyi hta kabu nna, Sumsing lamu hte ginding aga a Madu, Wa e: hpaji byeng-ya rawng ai ni hte myit kungphan ai ni kaw na, ndai lam ni hpe nang makoi magap da nhtawm, ma kaji ni hpe madun dan ndai majaw, ngai nang hpe shakawn kungdawn nngai: rai sa, Wa e, dai gaw nang tsaw ai hku rai nga lit dai.

²²Nye wa gaw arai yawng mayawng ngai hpe ap ya ni ai: Kasha kadai re ai gaw, Wa hta kaga kadai mung n chye ai; Wa kadai re ai mung, Kasha wa hte dai Kasha e jahtoi ya mayu ai wa hta kaga, kadai mung n chye nga ai.

²³Sape ni hpang de kayin yu let mung, shi lagyim tsun mu ai gaw Nanhte mu lu ai lam ni hpe, mu lu ai myi ni gaw, a nga malit dai.

²⁴Kaning rai nme law, ngai nanhte hpe tsun made ga, nanhte mu lu ai lam ni hpe myihtoi hte hkawkham law law wa mu mayu ma timung, n mu lu ma ai; nanhte na lu ai lam ni hpe na mayu ma timung, n na lu ma ai, ngu mu ai.

Kaja Ai Samari Ga Shadawn

²⁵Shaloi, yu mu, tara sara langai mi rawt nna, “Sara e, n htum n wai asak lu la hkra ngai kaning rai na rai ta?” ngu nna shi hpe san dinglik chyam yu wu ai.

²⁶Yesu gaw, “Tara laika hta kaning nga ka da a ta? nang kaning nga hti n ta?” ngu nna shi hpe tsun wu ai.

²⁷Dai wa gaw, “Dai Madu, na a Karai Kasang hpe, na a kraw lawang mahkra hte, na a myit masin mahkra hte, na a n-gun lagaw mahkra hte, na a myit mang mahkra hte, nang tsawra lu na ndai; na a htingbu wa hpe mung na a hkum hte maren tsawra lu na ndai, nga ai,” ngu nna htan wu ai.

²⁸Yesu gaw, “Nang htan ai ga teng nga lit dai; shing rai u, shaloi nang asak hkrung na rin dai,” ngu nna shi hpe tsun wu ai.



²⁹Rai timung dai wa gaw shi a dinghpring ai shapraw dan mayu nna, “Nye htingbu wa gaw kadai wa rai na a ta?” ngu nna Yesu hpe tsun wu ai.

³⁰Yesu gaw, “Masha langai mi Yerusalem mare nna Yerihko mare de yu wa yang, damya hkrum wu ai: dai ni gaw shi a hpun palawng raw kau nna, nhtum nni di kayat nhtawm, ganoi noi si sayang she, kau da nna wa mat ma ai.

³¹Shaloi hkinjawng langai mi dai lam hku hprang hkrup nna, dai wa hpe mu jang, koi kau da wu ai.

³²Dai hte maren Lewi masha langai mi mung, dai yang du nna, dai wa hpe mu jang, koi kau da wu ai.

³³Samari masha langai mi mung dai lam sa wa yang, dai wa kaw du nna, shi hpe mu jang, matsan yu dum ai hte sit sa nna,

³⁴shi a nma ni hta namman hte tsabyi ru bun nhtawm, ahkyen kayawp wu ai: shi a lawze hta mung dai wa hpe shajawn nhtawm, manam nta langai mi de lakawn wa nna, lajang ya wu ai.

³⁵H pang shani e shi gumhpraw lap lahkawng shaw nna, dai manam nta madu wa hpe ya let tsun wu ai gaw, “Ndai wa hpe yu lajang ya e; shi a majaw nang jan ma ai made gaw, ngai bai wa jang she, nang hpe wa wa na de ai,” ngu da wu ai.

³⁶“Dai masha masum hta damya hkrum ai wa hte htingbu daw ai wa gaw, kadai mahtang re ai, ngu nna nang myit nta? ngu nna htan wu ai.

³⁷Dai tara sara gaw, Dai wa hpe matsan dum ai wa re ai, ngu wu ai. Yesu gaw, Nang mung dai zawn wa galaw u,” ngu nna shi hpe tsun dat wu ai.

Marhta Hte Mari Yan A Nta Hta

³⁸Ya shanhte sa wa nga ma yang, kahtawng langai mi de shi shang wu ai: Marhta ngu ai numsha langai mi mung, shi a nta hta shi hpe hkap la wu ai.

³⁹Dai numsha gaw Mari ngu ai kanau langai mi lu ai: shi gaw dai Madu a lagaw nhpang e dung nga let, shi a ga madat nga ai.



⁴⁰Marhta chyawm gaw galaw jaw ai amu law law a majaw myit kyin dum nga ai: dai rai nna shi sit sa nhtawm, “Madu e, ngai nau gaw galaw jaw ai amu hta ngai hpe hkrai sha rap di da ai hpe, nang hpa n nawn ya n ni? ngai hpe karum na, shi hpe tsun dat ya e,” ngu wu ai.

⁴¹Shaloi dai Madu gaw, “Marhta, Marhta, nang gaw amu lam law law a majaw myit ru nna tsang nga ndai:

⁴²rai timung, ra grau ai lam gaw langai sha she rai nga ai: Mari gaw kaja ai kumhtaw lata la nu ai rai nna, dai hpe shi kaw na shaw la kau ya lu na n rai,” ngu nna shi hpe htan wu ai.

Luka 11

Akyu Hpyi Ai Lam Hpe Yesu Sharin Ya Ai Lam

¹Lang mi na shi gaw shara mi hta akyu hpyi nga ai rai nna, shi hpyi ngut jang, shi a sape langai mi gaw, “Madu e, Yawhan gaw shi a sape ni hpe akyu hpyi na sharin ya ai zawn, anhte hpe mung sharin ya mi,” ngu nna shi hpe tsun mu ai.

²Shaloi shi gaw, “Nanhte akyu hpyi yang ning ngu mu: ‘Wa e, Na a mying ningsang chyoi pra nga lit ga; Na a mungdan du wa ru ga.

³Anhte ra ai lusha gaw, shani shagu anhte hpe jaw mi.

⁴Anhte hpe shut ai ni yawng mayawng a mara, anhte raw kau ya ga ai majaw, anhte a yubak hpe mung raw kau ya mi. Agung alau nga ai de mung anhte hpe hkum sa shangun mi,’ ngu mu,” ngu nna shanhte hpe tsun mu ai.

⁵Bai shi shanhte hpe, Nanhte hta na langai mi jinghku lu ai rai nna, yuptung hpawa e shi kaw sa nhtawm, “Jinghku wa e, muk tawng masum ngai hpe gan hkoi ya e;

⁶nye a jinghku wa hkrun lam de na ngai kaw du ra ai rai nna, shi hpe jaw sha na hpa mung n lu nngai,” ngu wu yang,



⁷nhku de na wa gaw, “Ngai hpe hkum shatsang et; chyinghka mung la kau se ai, ngai sha ni mung ngai hte rau yup ku hta rai mat masai: nang hpe jaw na ngai n rawt lu ni ai, ngu nna hkap htan na wu ni?”

⁸Ngai nanhte hpe tsun made ga, jinghku re ai nga nna n rawt jaw hkraw rai timung, shi akroi anoi hpyi nga ai majaw, dai wa hpe ra mara rawt jaw na wu ai.

⁹Bai, nanhte hpe ngai tsun made ai gaw, Hpyi mu, shaloi nanhte lu la na myit dai; tam mu, shaloi nanhte mu na myit dai; akawk mu, shaloi nanhte a matu hpaw ya na ra ai.

¹⁰Kaning rai nme law, hpyi ai wa kadai mung lu la ai; tam ai wa mung mu la ai, akawk ai wa hpe mung hpaw ya na ra ai.

¹¹Nanhte hta kadai kawa mung, kasha gaw muk hpyi yang, nlung jaw na wu ni? nga hpyi yang, nga a malai lapu jaw na wu ni?

¹²udi hpyi yang, n-gawgawk jaw na wu ni?

¹³Dai rai nna, nanhte n hkru nga myit dai ni pyi, tinang a kasha ni hpe kaja ai kumhpa chye jaw myit yang gaw, dai hta grau nna sumsing lamu na Kawa gaw, shi e hpyi ai ni hpe dai Chyoi pra ai Wenyi jaw na n rai hka!” ngu nna tsun mu ai.

Yesu Hte Bezebula

¹⁴Lang mi na shi gaw n chye shaga ai nat hpe shapraw kau wu ai: nat pru mat wa ai hpang, n chye shaga ai wa gaw shaga nga ai. Shawa masha ni gaw mau mat nga ma ai.

¹⁵Rai timung, shanhte hta na nkau mi gaw, “Nat agyi wa Bezebula hte she, shi nat ni hpe shaden kau lu ai,” nga ma ai.

¹⁶Nkau mi mung shi hpe chyam dinglik yu let, lamu de na lamik kumla hpyi ma ai.



¹⁷Shi chyawm gaw shanhte a myit mang chye ya wu ai majaw, shanhte hpe, “Dinghku brun ai mungdan shagu gaw, hten mat ga ai rai nna, nta mi hte nta mi hpe kamyet daw agrawp mat ga ai.

¹⁸Ngai gaw Bezebula hte nat ni hpe shaden kau nga ai, nga nna nanhte tsun myit dai hte maren, Satan mung tinang hte hka bra mat sai rai yang gaw, shi a mungdan kaning rai grin nga lu na lu ta?

¹⁹Ngai Bezebula hte nat ni hpe shaden kau mawe ai rai yang gaw, nanhte a kasha ni kadai wa hte shaden kau nga ma ta? dai majaw, shanhte gaw nanhte hpe tara dara ai agyi ni tai na mara ai.

²⁰Karai Kasang a layung hte ngai nat ni hpe shaden kau mawe ai rai yang chyawm gaw, Karai Kasang a mungdan nanhte kaw du sai rai nga ai.

²¹N-gun ja ai wa gaw ri nhtu lang nna, shi a nta nbang npan sin nga yang, shi a arai ni gaw ashim sha rai nga lu ai:

²²shi hta n-gun grau ja ai wa sa nna, dai wa hpe gasat dang kau ngut jang she, shi kam ai ri nhtu hpe magawn la kau ya nhtawm, shi a arai ni hpe karan kachyan di la kau ya wu ai.

²³Ngai h pang maga de n nga ai wa gaw, gumlau maga de rai nga ai: ngai hte kahkyin gumdin n re ai wa gaw, ayai aya rai nga ai.

²⁴Dai n seng ai nat gaw masha hta na pru nhtawm, hkraw hkun ai shara hkan e hkawm sa wa nna, simsa na shara tam nga ai; n mu wu jang, Ngai pru kau da se ai nta de ngai bai nhtang wa na nngai, nga ai.

²⁵Bai du wa yu yang, dai nta gaw asan awan, ye kau nna mawn da nga la ai hpe, wa mu wu ai.

²⁶Shaloi shi nhtang sa nna, shi hta grau n hkru ai nat sanit shaga wa nhtawm, shanhte shang nna, dai yang e anga nga ma ai: dai rai nna, dai masha a h pang de na asam gaw shawng de na hta grau ru wa lu ai,” ngu nna tsun mu ai.



²⁷Shing nga tsun nga yang, dai shawa hpawng kata na numsha langai mi gaw shi a nsen shaja nna, “Nang hpe gun ai hkritung hkriwang hte, nang chyu ai madoi chyu hpang gaw, a nga lit dai,” ngu nna shi hpe tsun wu ai.

²⁸Yesu gaw, “Rai sa, Karai Kasang a mungga madat la nna, hkan nang ai ni gaw a lu ma ai,” nga ai.

Yona A Lamik Kumla

²⁹Shawa masha ni gumbawm wa ma ai shaloi, shi tsun hpang wu ai gaw, “Ndai prat na ni gaw n hkru ai amyu rai nga ai: shanhte lamik kumla tam nga ma ai; rai timung, Yona a lamik kumla hta kaga, hpa lamik kumla mung shanhte hpe n dan na nme ai.

³⁰Yona gaw Ninewe masha ni a man e lamik kumla tai wa ai zawn, dai Masha Kasha mung, ndai amyu a man e, lamik kumla tai na ra ai.

³¹Dai tara dara ai nhtoi hta, dingda mung na hkawhkam jan gaw, ndai prat na amyu hte rau rawt wa nna, shanhte hpe dawdan na ra ai: kaning rai nme law, shi gaw Shawlumon a hpaji madat na, ga jahtum de na sa du ai: yu mu, ndai yang e Shawlumon hta grau kaba ai wa nga nga ai.

³²Tara dara ai nhtoi hta Ninewe masha ni gaw, ndai prat na amyu hte rau rawt wa nna, shanhte hpe dawdan na mara ai; kaning rai nme law, Yona hkaw tsun ai ga majaw, shanhte myit malai lu ma ai: yu mu, ndai yang e Yona hta grau kaba ai wa nga nga ai.

Hkumhkrang A Nhtoi

³³Pyengdin shatu nhtawm, makoi shinggang gawk e mung, mung hte dagup nna mung, kadai n tawn da ga ai: shang sa ai ni de a htoi san ai mu lu hkra, pyengdin shadun hta shadun da ga ma ai.

³⁴Na myi gaw hkumhkrang a pyengdin rai nga lit dai; na a myi asan sha rai nga yang, na a hkum ting ahtoi nga ai: n kaja nga lit yang gaw, na a hkum mung sin chyip rai nga ai.

³⁵Dai re ai majaw, nang hta rawng ai ahtoi gaw, sin mat ai n sin mat ai, a yu nga u.



³⁶Na a hkumhkrang hta shara mi muk n sin ai, hkum ting htoi nga ai rai yang gaw, pyengdin htoi tu kabrim ai hte nang hpe jahtoi ya ai zawn, na a hkumhkrang ting htoi na ra ai, ngu wu ai.

Dingnye Kru

³⁷Shing nga tsun nga yang, Hparishe langai mi, shi kaw shani shat sha na, shi hpe shaga wu ai: shaloi shi shang nna, shat sha na dung nga ai.

³⁸Shat garai n sha yang, hka n shin ai hpe, dai Hparishe wa mu nna mau nga ai.

³⁹Dai rai nna Madu gaw, “Nanhte Hparishe ni gaw, gawm hte ban hpe shinggan maga de sha shapra ga myit dai; nanhte a kata maga de wa gaw, kashun kashe re ai hte, n hkru n shawp ai hpring chyat nga malit dai.

⁴⁰Masha angawk ni e, shinggan maga galaw ai wa gaw, kata maga de mung galaw ai, n rai ni?

⁴¹Rai timung, kata de rawng ai arai hpe alu jaw mu; shaloi, yu mu, nanhte a matu nlang san pra nga na rai malit dai.

⁴²Hparishe ni e, nanhte dingnye lu myit dai! kaning rai nme law, shingtawn pan, shinglim pan ni hte shat mai lap amy myu hta na, htamshi hta htammi nanhte lahkawn sha myit htawm me, dingman ai hku tara dara na hte, Karai Kasang a tsawra ai lam hpe gaw, lai kau da myit dai: shawng na mung galaw nna, hpang na hpe mung n tawt kau myit taw gaw, mai na malit dai.

⁴³Hparishe ni e, nanhte dingnye lu myit dai! tara jawng ni hta grau reng ai dung shara ni hpe mung, gat hkan e hkungga shachyen ai ga hpe mung, nanhte sharawng la myit dai.

⁴⁴Nanhte dingnye lu myit dai! nanhte gaw masha ni n chye ai hte, de a ntsa e hkawm sa lu hkra prai mat sai lup ni hte bung myit dai,” ngu nna shi hpe tsun wu ai.

⁴⁵Shaloi tara sara langai mi htan nna, “Sara e, nang shing nga ai gaw, anhte hpe mung roi lawm nga ndai,” ngu nna shi hpe tsun wu ai.



⁴⁶Dai nga jang Yesu gaw, “Nanhte tara sara ni mung dingnye lu myit dai! nanhte gaw masha ni hpe gun yak ai lit shagun nhtawm, tinang ni gaw dai lit ni hpe layung mi hte pyi n jahkra yu myit dai.

⁴⁷Nanhte dingnye lu myit dai! Nanhte a nji nwa ni sat kau ai myihto ni a lup ni hpe nanhte galaw lajang myit dai:

⁴⁸dai rai nna nanhte a nji nwa ni a amu hta sakse tai ai ni hte, myit hkrum ai ni nanhte rai nga myit dai: kaning rai nme law, shanhte gaw myihto ni hpe sat kau nna, shanhte a lup ni hpe nanhte galaw lajang myit dai.

⁴⁹Dai re ai majaw, Karai Kasang a hpaji byeng-ya tsun ai gaw, Myihto hte kasa hpe ngai shanhte hpang de shangun dat na we ai rai nna, dai ni hta na nkau mi hpe shanhte sat kau ai hte di nna, zingri zingrat na maru ai:

⁵⁰shing rai, Abela asai kaw nna, tawn hkungri hte nawku nta lapran e sat kau hkrum ai Zakari a asai du hkra, ginding aga lat kaw nna ru kau hkrum ai myihto nlang a bunglat gaw, ndai aprat na amy hpe shagun lu na rai nga ai, nga ai;

⁵¹rai sa, ngai nanhte hpe tsun made ga, dai bunglat gaw ndai aprat na amy hpe shagun lu na rai nga ai.

⁵²Tara sara ni e, nanhte dingnye lu myit dai! hpaji sumsaw gaw nanhte kyem da myit htawm, tinang dai mung n shang, shang mayu ai ni hpe mung, nanhte hkum shadang da myit dai,” ngu wu ai.

⁵³Dai yang na pru wa yang, laika ka ai sara ni hte Hparishe ni gaw, shi hte ja ja ndang kalang nga nna, shi a n-gup na ga langai ngai hte shi hpe mara shagun lu hkra

⁵⁴gyam yu nga let, lam law law hte shi hpe tsun shadut ma ai.

Luka 12

Sadi Jaw Ai Hte N-gun Jaw Ai Lam



¹Dai shaloi masha hkying mun wa zuphpawng nga nna, shada da kabye hkra rai nga ma yang, shi a sape ni hpe shi shawng tsun hpang mu ai gaw, “Sawt ai myit ngu ai, Hparishe ni a matsi hpe koi kau mu.

²N pru n dan lu hkra magap da ai arai gaw n nga ai; n chye n chyang lu hkra makoi magap da ai arai mung, n nga ai.

³Dai re ai majaw, nsin e nanhte tsun matsun hpe, nhtoi e na shajang na mara ai; kata gawk hkan e na hta tsun matsun hpe, nta ntsa nna tsun gara shajang na mara ai.

⁴Nye a jinghku ni e, nanhte hpe ngai tsun made ga, Hkum tsawp hpe sha sat kau lu nna, kaning mung bai n di lu ai ni hpe, hkum hkrit myit.

⁵Kadai hpe sha hkrit mai ai gaw, ngai nanhte hpe shadum made ga; Hkum tsawp hpe sat kau ngut jang, ngarai kata de jahkrat kau na ahkang lu ai wa hpe chyawm gaw, hkrit nga mu: rai sa, ngai nanhte hpe tsun made ai gaw, Dai wa hpe hkrit nga mu.

⁶U tsa manga hpe gumhpraw lap lahkawng hte dut kau lu ai, n rai ni? dai u tsa langai mi hpe mung Karai Kasang malap kau wu ai n rai.

⁷Nanhte a baw na kara singgawng mahkra hpe pyi, hti da nu ai. Hkum hkrit myit: u tsa law law hta nanhte grau nna hpu nga myit dai.

⁸Kadai rai timung masha ni a man e ngai hpe yin la yang gaw, dai Masha Kasha mung, Karai Kasang a lamu kasa ni a man e, dai wa hpe yin la na wu ai:

⁹masha ni a man e ngai hpe nyet kau ai wa chyawm gaw, Karai Kasang a lamu kasa ni a man e nyet kau ai hkrum na wu ai.

¹⁰Dai Masha Kasha hpe ga hte shut kau ai wa kadai hpe mung, mara raw dat kau ya na lam hku nga ai: dai Chyoi pra ai Wenyi hpe shatan ai wa a matu chyawm gaw, mara raw ya na lam n nga lu ai.



¹¹masha ni gaw nanhte hpe tara jawng ni de mung, agyi salang ni hte ahkang aya lu ai ni a man de mung, dun wa myit jang gaw, hpa hte kaning ngu htan na mung, gara hku tsun na mung, hkum tsang myit:

¹²dai ahkying hta nan hpa tsun mai na gaw, Chyoi pra ai Wenyi nanhte hpe sharin ya na marin dai,” ngu mu ai.

Angawk Ai Sahti Wa A Ga Shadawn

¹³Shaloi shawa hpawng kata de na marai langai mi gaw, “Sara e, ngai hpu wa hpe ngai hte sali wunli karan na lam tsun ya e,” ngu nna shi hpe tsun wu ai.

¹⁴Dai rai nna Yesu gaw, “Masha wa e, nan a ntsa e tara agyi hte hparan wa tai na, ngai hpe kadai san da a ta?” ngu nna shi hpe htan wu ai.

¹⁵Shanhte hpe mung shi bai tsun mu ai gaw, Nammak lawhpa lam yawng hta na myit hpe shim shadang nna koi gam mu: kaning rai nme law, sutgan law htam wa ai hta, masha asak rawng ai n rai,” ngu mu ai.

¹⁶Ga shadawn mung, “Sahti langai mi a yi hkauna gaw nsi naisi hkai nmai grai ja lu ai.

¹⁷Dai rai nna dai wa gaw shi a myit hta, ‘Ngai hpa wa galaw yu na i? nye a nsi naisi shinggyin da na shara ngai n lu nngai:

¹⁸bai shi gaw, Ngai ning rai galaw na we ai: nye a dum nsa ni hpe ngai run kau nna grau kaba ai galaw na we ai; dai ni hta nye a nsi naisi hte sutrai nlang hpe ngai shinggyin da nhtawm,

¹⁹nye a myit masin hpe ning ngu na we ai, ‘Myit masin e, law law ning a matu arai kaja law law nang shinggyin da nit dai: asan apan rai nga nu, lu nu, sha nu, pyaw pyaw rai nga nu’ ngu na we ai,” nga ai.

²⁰Shaloi Karai Kasang gaw dai wa hpe, “Masha angawk e, dai na jang na a myit masin hpe dawm la kau ya na ra ai: dai rai nna, nang mahkawng shachyip da ai arai ni gaw, gade a matu tai na ra ta?” ngu wu ai.



²¹Tinang a matu sutgan mahkawng da nhtawm, Karai Kasang hta n lu n su ai wa gaw, shing re ai wa rai nga ai, ngu nna shanhte hpe tsun mu ai.

Hkum Tsang Mu

²²Bai shi a sape ni hpe, “Dai re ai majaw ngai nanhte hpe tsun made ga, ‘Hpa lu hpa sha na, nga nna asak a matu, hpa bu hpa hpun na, nga nna a matu hkum tsang nga myit:

²³asak gaw lusha hta, gaw hpun palawng hta, grau nga ai.

²⁴U hka ni n gat n hkai, n dan n shu ma ai hpe, myit yu mu: dai ni gaw mamdum hte sutdek n lu ma ai; rai timung Karai Kasang gaw dai ni hpe shahpa jaw da nga mu ai: nanhte gaw u ni hta gade grau hpu myit ta?

²⁵Nanhte hta kadai wa mi myit tsang ai hte, tinang a aprat hpe dawng mi jat la lu myit ni?

²⁶Dai rai nna, kaji htum ai lam hpe pyi, nanhte n di lu myit dai rai yang gaw, gale lam a majaw hpa rai myit tsang nga myit ta?

²⁷Hkalaw pan ni kaning rai kaba wa ma ai hpe, myit yu mu: dai ni gaw makan n galaw, ari n ri ma ai: rai timung, nanhte hpe ngai tsun made ai gaw, Shawlumon pyi shi a hpung kaba mahkra hta, dai nampan langai mi zawn bu hpun lu ai n rai.

²⁸Ai n kam ai baw e, dai ni nga nna hpawt de wan mang hta kabai bang kau ai nam na tsingdu hpe, Karai Kasang shing re ai jahpun da ai rai yang gaw, dai hta n ga nanhte hpe jahpun na myit dai, n rai ni?

²⁹Nanhte gaw, hpa lu hpa sha na, nga nna hkum tam myit: myit ung ang ai mung hkum rawng myit:

³⁰kaning rai nme law, mungkan amyuu ni dai lam nlang hpe tam nga ma ai: dai lam nanhte hta ra nga ai gaw, nanhte a Kawa chye ya nga ai.

³¹Nanhte chyawm gaw shi a mungdan hpe tam nga mu, shaloi dai lam nlang nanhte hpe kahtap jaw na marin dai.



³²Sagu hpung kaji e, hkum hkrit et; dai mungdan nanhte hpe jaw na, nanhte a Kawa myit sharawng nga ai.

³³Nanhte lu ai arai dut kau nna alu jaw mu; tinang a matu dingsa n chye ai gumhpraw jan galaw nna, lagut mung n du, manut e mung n sha lu ai, sumsing lamu e n htum n ma chye ai sutgan, kyem da mu.

³⁴Kaning rai nme law, nanhte a sutgan nga ai kaw, nanhte a myit masin mung nga na malit dai.

Maja Nga Mu

³⁵“Nanhte gaw nshang e shingkyit kyit nna, pyengdin shatu let,

³⁶tinang a madu hkungran poi de na bai wa nna, chyinghka wa akawk yang, shi hpe shaloi jang hpaw la lu hkra ala nga ai ni zawn, nanhte mung rai nga mu.

³⁷Dai madu du wa yang, maja nga ma la ai mayam ni gaw, a lu ma ai: ngai nanhte hpe teng teng tsun made ga, dai madu gaw shi hkum dai shingkyit kyit nna, shanhte hpe lu sha shangun na shadun tawn nhtawm, shi nan shanhte hpe sa galaw jaw na mu ai.

³⁸Yuptung hpawa e rai timung, u goi mahka de rai timung, shing rai maja nga ma ai hpe, wa mu yang gaw, dai mayam ni a lu ma ai.

³⁹Da ndai dum chye mu: gara ahkying aten hta lagut sa na hpe, nta madu wa chye wu taw gaw, shi a maja nga nna, shi a nta hpe tawk waw lu hkra, kau da na wu ai n rai.

⁴⁰Dai rai nna nanhte mung chyip chyip rai nga mu: kaning rai nme law, nanhte n dum n mi re ai ahkying hta e, dai Masha Kasha du sa na ra ai,” ngu nna tsun mu ai.

⁴¹Shaloi Petru gaw, “Madu e, ndai ga shadawn gaw anhte hpe sha, shing n rai, yawng hpe tsun ai, rai n ni?” ngu nna san wu ai.



⁴²Dai rai nna Madu gaw, “Nta madu shi a kun dinghku ntsa e san tawn da nna, aten du jang lusha karan jaw lu na kangka re ai hte myit su ai kunhting wa, kadai rai nga a ta?”

⁴³Shi a madu bai wa mu yang, shing rai galaw nga hkrup ai mayam gaw, a nga ai.”

⁴⁴Nanhte hpe ngai teng teng tsun made ai gaw, “Dai madu gaw shi a arai mahkra a ntsa e, dai wa hpe san tawn da na wu ai.

⁴⁵Shing n rai, dai mayam gaw, “Nye a madu du wa na naw na la nga ai, nga nna shi a kraw kata e myit nga let, mayam la, mayam num manang ni hpe anu ajin di ai hte, lu nga, sha nga nna chyaru nang nga ai rai yang gaw,

⁴⁶dai mayam n mada n hten ai nhtoi hte, n dum n chye ai ahkying hta, shi a madu du wa nna, dai wa hpe nhtum nni adup kau nhtawm, shi a kumhtaw dawm la ya nna, sadi sahka n rawng ai ni hte rau tawn kau na ru ai.

⁴⁷Tinang madu a myit chye da ninglen, madu a myit hku n hkan, chyip chyip rai n hkyen nga ai mayam kadai rai timung, anu ajin di ai, law hkrum na ra ai.

⁴⁸n chye nna anu ging ai amu galaw kau ai mayam chyawm gaw, loi mi sha anu ai hkrum na ra ai. Law wa hkam la ai wa kaw na, law wa hpyi na ra ai; law wa ap ya shajang ai wa kaw na mung, grau nna bai hpyi na mara ai.

Ngwipyaw Na Matu N Rai, Shabra Na Matu She Rai Nga Ai

⁴⁹“Ga ntsa de wan jahkrat na, ngai du sa ring ngai; dai wan ya jang chyí kap sai rai taw gaw, ngai hpa ndawt shara nga na a ta?”

⁵⁰Rai timung, ngai hkam na baptisma langai mi naw nga ai; dai garai n hkam hkam gaw, ngai nachying kyin la nga nngai.

⁵¹Ga ntsa de ngwipyaw shangun na, ngai du sa ai zawn nawn myit ni? ngai nanhte hpe tsun made ga, Dai hku n rai, shabra na she, du ring ngai.



⁵²Kaning rai nme law, ya kaw nna nta langai sha hta na masha manga hte gaw, masum hte lahkawng ran, lahkawng hte masum ran, rai nna shada hka bra na mara ai.

⁵³Kawa gaw shadang sha hte, shadang sha gaw kawa hte; kanu gaw shayi sha hte, shayi sha gaw kanu hte; kamoï gaw kanam hte, kanam gaw kamoï hte shada hka bra na mara ai,” ngu mu ai.

Aten Ladaw Hpe Ginhka Ai Lam

⁵⁴Shawa masha ni hpe mung shi tsun mu ai gaw, “Nanhte gaw sinna maga de sumwi dung ai mu yang, shaloi jang, ‘Marang htu na ra ai,’ nga nga rai myit dai: dai hte maren mung, byin byin rai nga ai.

⁵⁵Dingda nbung wa yang, ‘Jan ja na ra ai,’ nga ga myit dai; dai hte maren mung byin ga nga ai.

⁵⁶Sawt ai masha ni e, lamu hte ga a man hpe gaw nanhte chye ginhka lu myit dai: dai re ai mi, ndai prat a kumla hpe, hpa rai n chye ginhka lu myit ta?

⁵⁷Dai hte maren nanhte dai dai hpa rai dingman ai hku n chye dawdan myit ta?

⁵⁸Kaning rai nme law, nang hpe hka jun ai wa hte rau, du kaw sa wa ai shaloi, lam e naw rai nga yang, shi hte mai lu hkra shaja u: dai n rai yang, hka madu gaw tara agyi wa kaw nang hpe sa bang kau nna, tara agyi wa gaw mang galang kaw nang hpe ap kau na ra ai rai nna, dai mang galang gaw nang hpe htawng hta bang kau na hpe tsang ra ai.

⁵⁹Nang hpe ngai tsun de ga, gumhpraw lap mi muk n ngam hkra, garai n wa ma ma gaw, dai kaw nna nang pru wa lu na ndai n rai,” ngu wu ai.

Luka 13

Myit Malai Shing N Rai Htenza Ai Lam



¹Dai tawng hte hta, dai yang e nga ai ni nkau mi, Pilat munggyi gaw Galile masha nkau mi a asai hpe, shanhte nawng ai hkungga hte kayau kau ai lam, shi hpe tsun dan mu ai.

²Shi shanhte hpe, “Dai Galile masha ni shing re ai hkrum ma ai majaw, Galile masha yawng hta yubak grau law ma ai, ngu nna nanhte myit da mu ni?

³Dai n rai, ngai nanhte hpe tsun made ga; nanhte mung myit malai n lu myit yang gaw, nanhte nlang dai hte maren hten bya mat na marin dai.

⁴Dai hta kaga, ‘Siloam kahtawng na langchyi daw hktrat nna, kamyet si ai masha shi matsat gaw, Yerusalem mare na ni yawng hta mara grau law ma ai,’ ngu nna nanhte myit da mu ni?

⁵Dai n rai, ngai nanhte hpe tsun made ga; nanhte mung myit malai n lu myit yang gaw, nanhte nlang dai lam hte hten bya mat na marin dai,” ngu mu ai.

⁶Ndai ga shadawn mung shi tsun wu ai gaw, “Masha langai mi shi a tsabyi sun hta hkai da ai maihpang hpun langai mi tu lu ai rai nna, dai hta na asi sa tam yang, n mu wu ai.

⁷Dai rai nna shi gaw, ‘Yu u, ngai masum ning tup dai maihpang hpun hta na asi sa tam timung n mu we ai; dai hpe kran kau u: hpa rai ga lahpawt tu nga na a ta?’ ngu nna tsabyi sun lajang ai wa hpe tsun wu ai.

⁸Dai wa gaw, ‘Madu e, dai ning sha gaw naw tu nga yu u ga, de a nhpang grup e ngai htu kapun nna hpun apawm na we ai:

⁹dai hpang asi si yang gaw, tu nga u ga: asi n si yang gaw, nang kran kau na rai nga ai,” ngu nna madu hpe htan wu ai.

Marung Htingkung Ai Num Hpe Laban Shani Shamai Ai Lam

¹⁰Laban nhtoi hta e tara jawng langai mi hta shi sharin shaga nga ai.

¹¹Shaloi, Yu mu, shi matsat ning tup machyi jahkrum nat kap ai numsha langai mi nga ai: shi gaw marung htingkung mat nna, shi hkum hpe loi mi muk n malan lu nu ai.



¹²Yesu dai numsha hpe mu jang, shi hpang de shaga la nna, “Numsha e, na machyi ai hta na nang lawt lu nit dai,” nga nna

¹³shi a ntsa e lata mung mara ya wu ai: shaloi jang shi a malang jan rai lu nna, Karai Kasang hpe shakawn kungdawn nga ai.

¹⁴Shing rai Yesu gaw laban nhtoi e shamai ya ai majaw, tara jawng agyi wa gaw masin kahtet nna shawa masha ni hpe, “Amu bungli galaw mai ai nhtoi kru ya nga ai; dai nhtoi ni hta shamai la na sa mu: laban nhtoi hta gaw hkum sa myit,” ngu nna tsun mu ai.

¹⁵Shaloi dai Madu shi hpe, “Sawt ai masha ni e, nanhte langai hte langai laban nhtoi e tinang a yamnga lawze hpe ntsin shayaw na ulawng na raw dat ga myit dai, n rai ni?”

¹⁶Dai rai yang gaw, ndai Abraham a shayi sha hpe mung, shi matsat ning tup, Satan e gyit hkang da ai sumri hta na, laban nhtoi e mai raw dat ai, n rai ni?” ngu nna htan wu ai.

¹⁷Shing ngu tsun jang, shi hte nhtan shai ai ni nlang hte gaw kaya mat shajang ma ai: shawa masha ni yawng hte chyawm gaw, shi galaw ai hpung shingkang amu mahkra a majaw, kabu gara shajang nga ma ai.

Chyinghkrang Tum Hte Matsi Ga Shadawn

¹⁸Dai re ai majaw shi gaw, “Karai Kasang a mungdan gaw hpa hte bung a ta? ngai hpa hte shadawn na rai ta?”

¹⁹Dai gaw, masha langai mi shi a sun hta gat dat ai chyinghkrang tum hte bung nga ai: dai tum gaw tu kaba wa ai hte, hpun tai hkra rai nna, ntsa malen u ni de a lakung lakyng ni hta dung nga lu ma ai,” ngu wu ai.

²⁰Bai shi gaw, “Karai Kasang a mungdan hpe, ngai hpa hte shadawn na rai ta?”

²¹Dai gaw, numsha e la nna, muk shadung dang masum hta bang nhtawm, mahkra hte hpe shawawm dat lu ai matsi hte bung nga ai,” ngu wu ai.

Gyip Ai Chyinghka



²²Bai shi gaw, mare kahtawng langai hte langai de shang sa wa nna, sharin shaga let, Yerusalem de lai sa wa ai.

²³Shaloi masha langai mi gaw, “Madu e, hkye hkrang la ai kaw du ai ni n law ma ni?” ngu wu ai.

²⁴Yesu gaw, “Gyip ai chyinghka hku shang lu na, shaja mu: ngai nanhte hpe tsun made ga, masha law law wa shang na tam ma ai rai timung, n shang lu ai nga na mara ai.

²⁵Nta madu wa chyinghka rawt la kau sayang, nanhte shinggan e tsap nga nna chyinghka akawk let, ‘Madu e, anhte e hpaw la mi,’ nga nna hpyi myit yang, dai wa gaw, ‘Nanhte kanang na rai myit dai gaw, ngai n chye made ai,’ nga nna htan myit jang,

²⁶shaloi nanhte gaw, ‘Anhte na a man e lu sha saga ai; anhte a lam hkan e mung nang sharin shaga ya yu nit dai, nga na marin dai:

²⁷nta madu wa chyawm gaw, Nanhte kanang na rai myit dai gaw ngai gaja wa n chye ngu nga nngai; n teng n man ai hku hkan galaw ai ni nlang hte e, ngai kaw na pru wa mu,’ ngu nna htan kau na myit dai.

²⁸Abraham, Isak, Yaku hte myihto ni nlang, Karai Kasang a mungdan e nga nga ai hpe nanhte mu lu nna, nanhte hkum dai gaw shinggan de shapraw kau hkrum myit dai shaloi, dai yang e hkrap ngu hkrap ngoi ai hte wa urin udik ai, rai na ra ai.

²⁹Dai shaloi, sinpraw sinna, dingdung dingda maga de na masha ni sa nna, Karai Kasang a mungdan hta ningngai nga na mara ai.

³⁰Shaloi, yu mu, hpang hkrat ai ni a nkau mi gaw, shawng na mara ai; shawng ai ni nkau mi mung, hpang hkrat na mara ai,” ngu nna shanhte hpe tsun mu ai.

Yerusalem A Matu Yesu Yawn Ai Lam

³¹Dai ahkying hta nan Hparishe nkau mi, “Nang na pru mat wa u: Herod nang hpe sat na maw nga ai,” ngu nna shi hpe sa tsun mu ai. Shaloi shi gaw,



³²“Dai chyahkyawn hpe ning ngu wa tsun mu, ‘Yu u, dai ni hte hpawt ni nhtoi hta mung, ngai nat shaden kau nna machyi makaw shamai ya na rai nga nngai; masum ya nhtoi du jang she nye amu ngut na,’ rai nga ai:

³³rai timung, dai ni, hpawt ni hte hpawt din ni ngai naw sa wa ra nga nngai: kaning rai nme law, Yerusalem mare hta kaga, myihtoi si mai ai shara n nga lu ai.

³⁴“Yerusalem e, Yerusalem e, myihtoi ni hpe sat kau kau rai nna, nang hpang de shangun dat ai ni hpe nlung hte kabai sat sat re ai mare e! u kanu gaw u hkai ni hpe singkaw npu e jahpawng da ai zawn, na nshu nsha ni hpe ngai gade lang jahpawng da mayu timung, nanhte n hkraw myit dai.

³⁵Yu mu, nanhte a nta gaw a katsi katsang kram nga ai. Nanhte hpe ngai tsun made ai gaw, nanhte nan, Madu a amying ningsang hte du sa ai wa gaw, a nga ai law, n nga nga gaw, nanhte ngai hpe n mu lu na manit dai, ngu nna shanhte hpe tsun mu ai.

Luka 14

Hparishe Nta Kaw Yesu Du Nga Ai Lam

¹Shaloi shi gaw laban nhtoi langai mi hta, Hparishe agyi langai mi a nta e shat sha na nga, shang nga nga yang, shanhte gaw shi hpe la mada yu nga ma ai.

²Shaloi, yu mu, namling ling ai masha langai mi, shi a man e nga nga ai.

³Dai rai nna Yesu gaw, “Laban nhtoi hta machyi shamai mai a ni? n mai a ni?” ngu nna tara sara ni hte Hparishe ni hpe san mu ai.

⁴Shanhte gaw atsin sha nga ma ai. Shaloi dai wa hpe shi jum la nhtawm, shamai ya nna, dat dat wu ai.

⁵Shi shanhte hpe mung, “Nanhte hta tinang a kasha, shing n rai, yamnga, laban nhtoi shani e hka htung hta hktrat bang yang, shaloi jang n dun shaw la ai nga na, kadai wa rai myit ta?” ngu nna tsun mu ai.

⁶Shanhte chyawm gaw dai ga hpe hpa n htan lu ma ai.



⁷Shaga da ai ni gaw reng grau ai dung shara ni lata la ai hpe mu wu yang, shi shanhte hpe ga shadawn hku tsun mu ai gaw,

⁸“Masha langai ngai nang hpe num hkungran poi de shaga yang, reng grau ai shara hta hkum dung et: nang hta grau arawng lu ai wa hpe mung shi shaga ra nhten;

⁹nan lahkawng hpe shaga ai wa sa nna, ‘Ndai wa hpe shara yen ya u,’ nga nna nang hpe tsun kau yang, nang gaw kaya ai hte nhting htang de htawt lu na ndai.

¹⁰Dai rai nna, masha nang hpe shaga yang, nhting htang e sa dung u: shaloi nang hpe shaga ai wa sa nna, ‘Jinghku wa e, naw sit lung u,’ nga nna nang hpe tsun yang, nang hte rau dung nga ai ni nlang hte a man e, nang arawng lu na rin dai.

¹¹Kaning rai nme law, tinang hkum shagrau ai wa kadai mung, grit mat ai hkrum na ra ai: tinang hkum shagrit ai wa chyawm gaw, shagrau ai hkrum na ra ai,” ngu wu ai.

¹²Shi hpe shaga ai wa hpe mung shi tsun wu ai gaw, “Jahpawt shat, shing n rai, shana shat nang galaw daw ai rai yang, na a jinghku jing-yu ni, nhpu nnau ni, mayu dama ni hte sut lu ai htingbu ni hpe hkum shaga et: shing n rai jang she, shanhte mung nang hpe bai shaga daw nna, chyeju htang lu na mara ai.

¹³Nang poi galaw daw n-yang gaw, matsan mayan ni, jahten labye ni, lagaw hten ai ni hte myi kyaw ai ni hpe shaga la u:

¹⁴shing rai jang gaw, nang a lu na ndai: shanhte nang hpe chyeju htang lu na ma ai n rai: dai re ai majaw, tengman ai ni a bai hkrung rawt wa ai hta, de a akyu chyeju nang hkam la na rin dai,” ngu wu ai.

Lusha Poi Kaba Ga Shadawn

¹⁵Shi hte rau sha dung nga ai masha langai mi dai ga na jang, “Karai Kasang a mungdan hta shat sha lu na wa gaw a lu ai, ngu nna shi hpe tsun wu ai.



¹⁶Yesu gaw dai wa hpe, Masha langai mi shana shat daw na poi kaba lawn wu ai rai nna, masha law law hpe shaga da wu ai:

¹⁷shat daw hkying du jang, shaga da sai ni hpe, ‘Sa marit, lusha yawng jin masai,’ ngu nna shi a mayam hpe shaga shangun dat wu ai.

¹⁸Shaloi dai ni nlang hte gaw, myit langai sha hte tinang hpe dat kau na hku hpyi ma ai. Langai mi gaw, ‘Ngai hkauna lung mi mari da se ai rai nna, dai sa yu ra nngai majaw, ngai hpe naw dat e,’ ngu nna shi hpe tsun wu ai.

¹⁹Langai wa mi gaw, ‘Ngai wutang gap manga mari ni ai rai nna, dai shagun chyam yu ra nngai majaw, ngai hpe naw dat e,’ ngu wu ai.

²⁰Langai wa mi mung, ‘Ngai num la ni ai rai nna, n sa lu nngai,’ ngu wu ai.

²¹Shaloi dai mayam bai wa nna shi a Madu hpe dai lam mahkra tsun dan wu ai. Dai ga na jang nta madu wa gaw masin pawt la ai hte shi a mayam hpe, ‘Mare na nmaw lam ni hte htingwan lam ni de alawan sa nna, matsan mayan ni, jahten labye ni, myi kyaw ai ni hte lagaw hten ai ni hpe shaga woi wa rit,’ ngu nna shangun dat wu ai.

²²Dai hfang mayam wa gaw, ‘Madu e, na a ga hte maren galaw ngut se ai; rai timung, dung shara naw man nga ai,’ ngu wu ai.

²³Shing nga jang madu gaw, ‘Lam nmaw ni hte sun nhpan hkan pru sa nna, nye a nta hpring wa u ga, shanhte hpe adip akrip woi bang rit:

²⁴ngai nanhte hpe tsun made ai gaw, Shawng e shaga da ai ni langai mi muk, nye a shana shat chyim lu na n rai, ngu nna mayam hpe tsun dat wu ai,” ngu wu ai.

Sape Tai Ai Manu Jahpu

²⁵Dai shaloi shawa hpung kaba shi hte rau sa wa nga ai rai nna, dai ni hpe kayin yu let,

²⁶“Ngai kaw sa du ai wa kadai mung, tinang a kanu kawa, madu jan kasha ni hte, kahpu kanau kajan ni hpe mung, dai hta n ga tinang a asak hpe mung, n dawng n rai yang gaw, dai wa gaw nye a sape n tai lu ai.



²⁷Kadai mung tinang a wudang hpai let nye hpang n hkan ai wa gaw, nye a sape n tai lu ai.

²⁸Kaning rai nme law, nanhte hta na masha langai mi, wahpang langchyi gaw mayu yang, dai ngut ram hkra shi lu ai gumhpraw law na n law na, hkrat ang ai jahpu hpe dung nna, shawng n sawn yu na masha nga a ni?

²⁹Shing n rai yang, npawt nhpang jung ngut nhtawm, ngut hkra n di lu yang gaw,

³⁰‘Ndai wa gaw npawt gaw hpang nhtawm ngut hkra n di lu nu ai,’ nga nna mu ai ni yawng e jaw na mara ai.

³¹Lam mi gaw, hkawhkam langai mi kaga hkawhkam hpe gasat na maw yang, masha mun lahkawng hte sa ai wa hpe, mun mi hte hkap manga lu na, n manga lu na, dung nna shawng n bawng yu ai, nga na a ni?

³²Shing n rai yang, dai kaga hkawhkam wa tsan tsan e naw rai nga yang, kasa shangun dat nna, htinglu htinglai na lam hpyi nem na ra ai.

³³Dai hte maren, nanhte hta tinang a arai nga manga hpe n kau da ai wa gaw, nye a sape n tai lu ai.

³⁴Jum gaw kaja nga ai; rai timung, jum shum ai hkawng mat yang gaw, hpa hte jashum la lu na rai ta?

³⁵Dai gaw ga a matu mung, namhpun di na matu mung, akyu n rawng ai rai nna, shinggan de kabai kau ga ma ai. Na la na, na tu ai wa gaw, na la u ga”

Luka 15

Mat Ai Sagu Ga Shadawn

¹Ya, kang hta ai ni hte yubak kap ai ni nlang hte gaw, shi a ga madat na nga, shi hpang de sa ma ai.

²Dai rai nna Hparishe ni mung, laika ka ai sara ni mung, “Ndai wa gaw yubak kap ai ni hpe hkap la nna, shanhte hte rau lu sha nga ai,” nga nna aput angun nga ma ai.



³Shaloi dai ni hpe ndai ga shadawn shi tsun mu ai gaw,

⁴“Nanhte hta, sagu latsa lu nna langai mi mat yang, dai jahku shi jahku hte hpe nam e naw tawn da nhtawm, mat ai sagu hpe mu la hkra n hkan tam ai, kadai wa nga na rai ta?

⁵Dai hpe mu la jang mung, kabu gara ai myit hte lahpa hta mara hpai nna,

⁶shi a nta de du wa jang, jinghku jing-yu ni hte htingbu htingbyen ni hpe shaga nna, ‘Ngai hte rau kabu gara nga ga: nye a mat ai sagu hpe ngai bai mu la se ai,’ nga na ra ai.

⁷Nanhte hpe ngai tsun made ga, ‘Dai hte maren, myit malai lu shara n nga dum ai, dinghpring ai masha jahku shi jahku a majaw kabu gara ai hta, myit malai lu dum ai yubak kap ai masha langai mi a majaw, sumsing lamu kata e grau nna kabu gara shara rai na ra ai.

Mat Ai Gumhpraw Ga Shadawn

⁸“Bai lam mi gaw, numsha langai ngai gumhpraw lap shi lu ai hta na, lap mi mat yang, pyengdin shatu nhtawm, nta ye seng nna mu la hkra achyoi sha n tam yu ai, nga na a ni?

⁹Dai hpe mu la jang mung, jinghku jing-yu ni hte htingbu htingbyen ni hpe shi shaga nna, Ngai hte rau kabu gara nga ga; mat ai gumhpraw ngai bai mu la se ai,” nga na ra ai.

¹⁰Nanhte hpe ngai tsun made ga, “Dai hte maren, yubak kap ai masha langai mi, myit malai lu ai majaw, Karai Kasang a lamu kasa ni a man e, kabu gara shara rai nga ai,” ngu mu ai.

Mat Ai Kasha Ga Shadawn

¹¹“Bai shi gaw, Masha langai mi shadang sha lahkawng lu ai.

¹²Dai yan hta kasha kaji mahtang gaw, kawa hpe, ‘Wa e, ngai la ang ai sali kumhtaw gaw, ngai hpe karan ya e,’ ngu nna hpyi wu yang, kawa mung shan hpe sali wunli karan ya wu ai.



¹³Dai hpang nhtoi gade ya n na yang, kasha kaji gaw arai mahkra shinggyin la nhtawm, tsan ai mung de sa wa nna, dai shara e pyaw daw kadaw hkawm nga ai hte, shi a sutrai ginlut shamat kau wu ai.

¹⁴Shing rai lu malu shamat kau ma jang, dai mung e hku wa kaba hku wa ai rai nna, shi matsan chyaren hkrum magang nga ai.

¹⁵Shaloi dai mung na masha langai mi kaw shi sa shingbyi nga ai: dai wa mung shi a prang ga de, shi hpe wa rem shangun dat wu ai.

¹⁶Shaloi shi gaw, wa ni sha ai shapre kawp hte pyi, shi a kan jahkru mayu timung, gade e mung n jaw sha mu ai.

¹⁷Shing rai shi myit dum yang, ‘Nye wa a shabrai sha ai ni gade wa n taw n tsang muk sha lu nga ma hka! ngai wa gaw ndai yang e kawsi kyet ai hte hten bya magang wa nga nngai:

¹⁸ngai rawt nna nye wa kaw wa nhtawm, Wa e, sumsing lamu a man e mung, na a man e mung, ngai shut ni ai:

¹⁹ya kaw nna na nsha ngu na, ngai n ging n dan nngai: na shabrai sha ai masha langai mi zawn ngai hpe tawn da e law, ngu na we ai,’ nga ai.

²⁰Shing rai shi rawt wa nna, kawa kaw du wa ai. Shi tsan tsan naw rai nga yang, kawa gaw shi hpe hkap mu ai hte matsan yu dum nna, gat sa nhtawm, kasha a du hta noi ginshum let, shi hpe a pup wu ai.

²¹Shaloi kasha gaw, ‘Wa e, sumsing lamu a man e mung, na a man e mung, ngai shut ni ai: ya kaw nna na nsha ngu na ngai n ging n dan nngai: (na a shabrai sha ai masha langai mi zawn, ngai hpe tawn da e law)’ ngu nna kawa hpe tsun nem wu ai.

²²Kawa chyawm gaw shi a mayam ni hpe, “Reng htum ai hpun palawng alawan la sa nna, shi hpe jahpun ya maru; shi a lata hta lachyawp chyawp ya maru; lagaw hta kyepdin din ya maru;

²³kawn tawn ai dumsu kasha mung la sat mu: shing rai anhte kabu gara ai hte lu sha nga ga:



²⁴hpa majaw nga yang, ndai ngai sha gaw si mat sai, ya bai hkrung sali ai; mat mat sai mung, ya bai mu la se ai,” ngu mu ai.

²⁵Shing rai shanhte pyaw pyaw rai nga ma ai. Kasha kaba wa chyawm gaw yi e nga nga ai; dai de na wa nna nta du magang yang, chying bau dum ai hte ka manau ai nsen na wu ai;

²⁶dai rai nna, ma langai mi hpe shaga la nhtawm, dai kaning re ai rai nga ai, san yu wu yang,

²⁷dai ma gaw, “Na nnau bai wa ra ai rai nna, nwa mung shi hpe a hkam a kaja sha hkap la lu wu ai majaw, kawm tawn ai dumsu kasha sat nu ai,” ngu nna shi hpe tsun dan wu ai.

²⁸Dai na jang shi masin pawt nna, nhku de n shang wa hkraw ai. Shaloi shi a kawa pru sa nna, shi hpe sa nem wu ai.

²⁹Dai kasha chyawm gaw, “Yu u, nde nlaw ning tup na a nchyang amu ngai galaw nna, nang tawn da ai hku ngai galoi mung n lai nngai: rai timung, nye jinghku ni hte pyaw pyaw rai nga na, nang lang mi muk bainam kasha langai mi pyi, ngai hpe n jaw yu ndai:

³⁰shawa num ni hte kanawn nna, na a sutrai ginlut shamat kau ai ndai na nsha wa bai wa jang chyawm gaw, kawm tawn ai dumsu kasha, shi a matu nang sat nit hka,” ngu nna shi a kawa hpe htan wu ai.

³¹Kawa gaw, “Ngai sha e, nang gaw ngai hte rau tut tut anga nga ndai; nye a sutrai nga manga gaw, na a hkrai rai nga ai.

³²Rai timung, pyaw pyaw rai kabu gara mai nga ai; hpa majaw nga yang, ndai na nnau gaw si mat sai, ya bai hkrung ra ai: mat mat sai mung, ya bai mu la saga ai, ngu nna shi hpe nem wu ai,” ngu mu ai.

Luka 16

N Hkru Ai Kunhting Ga Shadawn



¹Sape ni hpe mung shi tsun mu ai gaw, “Sahti langai mi kaw kunhting wa langai mi nga ai; dai kunhting wa gaw madu a arai jai shamat kau ai rai nna, madu a man e mara sa shagun da mu ai.

²Shaloi sahti wa gaw shi hpe shaga la nna, ‘Ngai na ai, na a lam gaw kaning re ai rai ta? na a kunhting aya a jahpan laika dan yu e; ya kaw nna kunhting amu nang galaw lu na nit dai n rai,’ ngu wu ai.

³Dai rai nna kunhting wa gaw, ‘Ngai kaning rai na i? nye madu ngai hpe kunhting aya na jahkrat kau ni ai: ga htu ga chye na mung, ngai n di lu nngai; hpyi lu hpyi sha na mung, ngai kaya nngai:

⁴ngai hpe kunhting aya na jahkrat kau yang, masha ni ngai hpe tinang a nta hta hkap la ra hkra, ngai kaning di na gaw, ya ngai chye se ai, nga nna shi a kraw hta myit la lu jang,

⁵shi a madu a hka kap ai ni langai hte langai hpe shaga la nna, langai wa hpe, ‘Nye a madu a hka nang kaw gade kap a ta?’ ngu nna san wu yang, dai wa gaw, ‘Namman joi latsa kap nga nngai:’ ngu wu ai.

⁶Shaloi kunhting wa gaw, ‘Na a jahpan laika la nna, alawan dung let manga shi ngu nna ka da u,’ ngu wu ai.

⁷bai kaga wa hpe, ‘Nang kaw mung gade kap a ta?’ ngu nna san wu yang, dai wa gaw, ‘Hkaulan mam dang latsa kap nngai,’ ngu wu ai. Kunhting wa gaw, ‘Na a jahpan laika la nna, matsat shi ngu nna ka da u,’ ngu wu ai.

⁸Dai n tara ai kunhting wa hpaji hte chye galaw ai majaw, madu gaw shi hpe shakawn wu ai: kaning rai nme law, ndai mungkan ga a kashu kasha ni gaw, tinang a amyu hta e, ahtoi a kashu kasha ni hta grau nna hpaji rawng ma ai.

⁹Dai rai nna ngai nanhte hpe tsun made ga, n tara ai sutgan hte tinang a matu jinghku hku mu: shaloi she dai htum mat jang, shanhte gaw dinggrin anga nga ai nta hta, nanhte hpe hkap la na marin dai.



¹⁰Amu kaji hta kangka re ai wa gaw, amu kaba hta mung kangka rai na ra ai: amu kaji hta n ding n man ai wa gaw, amu kaba hta mung n ding n man ga ai.

¹¹N tara ai sutgan hta pyi nanhte kangka n rai lu myit yang gaw, dai dingman ai sutgan hpe, nanhte hpe kadai mi kam ap ya na myit ta?

¹²Masha wa a sutrai hta nanhte kangka n rai lu myit yang gaw, nanhte madu ang ai sutrai hpe, nanhte e kadai mi ap ya na rai ta?

¹³Kadai shangun ma rai timung, madu lahkawng a amu gun hpai lu ai n rai: langai wa hpe shi n dawng nna, langai wa hpe tsawra na wu ai: shing n rai, langai wa hta machyu nna, langai wa hpe n kaw n law di na wu ai: nanhte gaw Karai Kasang a magam hta mung, mungkan a sutgan hta mung, rau n gun n hpai lu na myit dai,” ngu mu ai.

¹⁴Dai ga mahkra hpe, gumhpraw marin ai Hparishe ni na ma ai rai nna, shi hpe asawng asang ngu mu ai.

¹⁵Dai rai nna Yesu gaw, “Nanhte gaw masha ni a man e tinang hkum hpe dingman chye shadan ai ni rai myit dai; rai timung, Karai Kasang gaw nanhte a kraw lawng hpe chye ya nga ai: kaning rai nme law, masha e shagrau ai gaw Karai Kasang a man e matsat shabat rai nga ai.

¹⁶Jep ai tara hte myihtoi ni a ga gaw, Yawhan du ai du hkra rai nga ai: dai kaw nna gaw Karai Kasang a mungdan a kabu gara shiga hkaw tsun nga ai rai nna, nlang hte gaw dai hta anin katut shang wa ma ai.

¹⁷Jep ai tara hta na madin langai mi hten loi ai hta, lamu hte aga hten lai na grau loi nga ai.

¹⁸Tinang a madu jan hpe jahka kau nna, num kaga la ai wa kadai mung, num shaw ai rai nga ai: madu wa jahka kau ai num hpe la ai wa mung, num shaw ai rai nga ai.

Sahti Wa Hte Lazaru

¹⁹Lang mi na sahti langai mi gaw, hkyeng ai nba hte mani ai hpun palawng bu hpun sumli nna, shani shanang pyaw pyaw ningngai nga ai.



²⁰Hkum ting kahpraw hpye ai Lazaru ngu ai hpyi sha ai wa langai mi hpe mung,

²¹dai sahti wa sha ku hta na hkrat ai adaw ahkyep hta sha mayu nna, shi a chyinghka makau e sa tawn da mu ai: gwi ni mung shi a nma sa mata ya ma ai.

²²Shaloi dai hpyi sha ai wa si mat nna, lamu kasa ni gaw shi hpe Abraham a lahpyen hta woi bang da mu ai: sahti wa mung si wa nna, makoi mayang di dat mu ai.

²³Katsan ga e nachying nni nkri hkrum let shi mada yu nna, Abraham hpe mung, shi a lahpyen hta rawng ai Lazaru hpe mung, mu wu ai.

²⁴Shaloi shi gaw, “Wa Abraham e, ngai hpe matsan dum le e; ngai gaw ndai wan grung ai hta nji nmu hkrum nga nngai majaw, Lazaru gaw shi a lata ndung hte ntsin kapruk sa nna, nye a shinglet madit katsi ya li ga, ngai hpang de shangun dat ru law,” ngu nna hpyi jahtau wu ai.

²⁵Shaloi Abraham gaw, “Sha e, nang gaw naw hkrung nga ai hte yang, na a ngamu ngamai lu la nit dai mung, Lazaru gaw dai hte yang tsin-yam tsindam hkrum nga ai mung, dum nga u; ya chyawm gaw shi nang e bran nga sai, nang mahtang gaw nji nmu hkrum nga nit dai.

²⁶Dai hta kaga, ndai yang nna nanhte hpang de rap sa mayu ai ni, n rap lu mu ga mung, dai yang nna anhte hpang de kadai n rap wa lu mu ga mung, anhte hte nanhte a lapran e sung la ai krung sinwa din nga ai, ngu nna htan wu ai.

²⁷Bai sahti wa gaw, “Wa e, dai rai taw gaw, ngai nang hpe hpyi de ga, ‘Ngai nau manga naw nga ma ai majaw, shanhte mung ndai nni nkri hkrum ai shara de n du mu ga,

²⁸shanhte hpe wa shadum jahprang na, Lazaru hpe nye wa nta de shangun dat ya e law,’ ngu nna hpyi wu ai.



²⁹Abraham gaw, ‘Shanhte kaw Mawshe hte myihtoi ni nga ma ai: dai ni a ga madat mu ga,’ ngu wu ai.

³⁰Sahti wa gaw, ‘N rai, Wa Abraham e; si ai ni hta na langai mi shanhte kaw bai wa yang gaw, shanhte myit malai lu na ma ai,’ ngu wu ai.

³¹Abraham gaw, ‘Mawshe hte myihtoi ni a ga shanhte n madat ma yang gaw, si ai ni hta na langai mi bai hkrung rawt wa rai timung, madat kam na ma ai n rai,’ ngu nna shi hpe htan wu ai,” ngu nna shanhte hpe tsun mu ai.

Luka 17

Yubak Mara, Kamsham Myit Hte Lit

¹Dai hta kaga shi gaw shi a sape ni hpe, Myit kataw shara n pru hkra gaw n nga lu ai: rai timung, myit kataw shara shapraw dat ai wa gaw, dingnye lu ai.

²Dai wa gaw, ndai ma kaji langai mi hpe myit kataw shangun ai hte, shi a du hta htumrin lung noi nna, nammukdara hta jahkrat kau ai hkrum yang gaw, shi a matu grau mai nga ai.

³Nanhte gaw tinang hkum dai sadi mu: na nhpu nnau wa shut hpyit yang, shi hpe daru sharin u: myit malai bai lu yang gaw, shi a mara dat ya u:

⁴Iani jan sha nang hpe sanit lang shut nhtawm, “Ngai myit malai lu ni ai, nga nna sanit lang nang hpe bai kayin nem yang gaw, shi a mara dat kau ya u,” ngu nna tsun mu ai.

⁵Shaloi kasa ni gaw, “Anhte a kamsham ai myit shalaw ya mi,” ngu nna Madu hpe hpyi mu ai.

⁶Shing nga jang Madu gaw, “nanhte hta kamsham ai myit chyinghkrang tum daram rawng myit yang gaw, ndai labri hpun hpe, ‘Hpun e, aru hte nawng baw nna nammukdara e sa tu nga u law,’ ngu yang, nanhte a ga madat na ra ai.



⁷“Hkauna galau ai, shing n rai sagu bainam rem ai mayam nga ai rai nna, dai mayam gaw hkauna pa de na du wa yang, dai wa hpe, ‘Alawan wa dung nna shat sha ru,’ nga nna tsun na, nanhte hta kadai rai ta?”

⁸Dai mayam hpe mahtang, ‘Ngai sha na shana shat hpajang u; ngai lu sha ngut hkra nshang shingkyit kyit nna, ngai hpe galaw jaw e; dai ngut jang she nang lu sha lu na ndai,’ ngu na wu ai, n rai ni?”

⁹Tsun matsun galaw ai a majaw, dai mayam hpe chyeju htang ai ga tsun ga myit ni?”

¹⁰Dai hte maren nanhte mung tsun matsun yawng hpe hkan shatup ngut jang she, ‘Anhte gaw akyu n rawng ai mayam ni rai nga ga ai; galaw ra ai hpunda hte sha anhte shatup saga ai,’ ngu mu,” ngu wu ai.

Manggang Kap Ai Marai Shi Hpe Shamai Ai Lam

¹¹Ya Yerusalem mare de sa wa nga yang, shi gaw Samari mung hte Galile mung lapran hku ga sa wa ai.

¹²Kahtawng langai mi de shang yang, manggang kap ai masha marai shi Yesu hpe hkap tau nna,

¹³tsan tsan e tsap nga let, “Madu, Yesu e, anhte hpe matsan dum la mi law,” nga nna jahtau ma ai.

¹⁴Yesu shanhte hpe mu jang, “Nanhte a hkum hkinjawng ni kaw wa madun dan mu,” ngu dat mu ai rai nna, shanhte wa nga yang pyi, san pra mat ma ai.

¹⁵Shanhte hta na marai langai mi gaw, tinang hkum san pra mat sai mu chye jang, bai nhtang sa nna nsen kaba hte Karai Kasang hpe shagrau sha-a ai hte,

¹⁶Yesu a lagaw nhpang e dingnyawm dagup nna, shi a chyeju hpe shakawn ya wu ai: dai wa gaw Samari masha rai nga ai.

¹⁷Dai rai nna Yesu gaw, “Marai shi san pra mat masai, n rai ni? marai jahku gaw kanang rai wa ma sata?”



¹⁸Ndai tsasam masha hta kaga, Karai Kasang hpe shagrau sha-a na, bai nhtang sa ai langai mi muk n nga a ni?” nga nna san nhtawm,

¹⁹dai wa hpe, “Rawt wa nu; na a kamsham ai gaw nang hpe hkye la nit dai,” ngu nna shi hpe tsun dat wu ai.

Karai Kasang A Mungdan Du Wa Nga Ai Lam

²⁰Karai Kasang a mungdan galoi du na lam, Hparishe ni san ma yang, shi gaw, “Karai Kasang a mungdan du ai gaw myi hte yu nga nna, mu na n rai;

²¹dai hte maren, ‘Yu mu, nang e nga nga ai, wonang nga nga ai, nga nna mung tsun lu na ma ai, n rai:’ kaning rai nme law, Karai Kasang a mungdan gaw, nanhte a kata e rai nga ai,” ngu nna shanhte hpe htan mu ai.

²²Sape ni hpe mung shi tsun mu ai gaw, “Masha Kasha a nhtoi lani mi hpe nanhte hkrum kadup mayu na shani pru na ra ai, rai timung hkrum kadup lu na myit dai n rai:

²³dai nhtoi e masha ni gaw, ‘Yu mu, wonang nga nga ai,’ ‘Yu mu, nang e nga nga ai,’ nga nna nanhte hpe tsun ma timung, hkum pru, hkum hkan myit:

²⁴kaning rai nme law, lamu maga mi de na kalam ai myihprap gaw, lamu maga mi de du hkra htoi ala wa ai zawn, Masha Kasha gaw shi a nhtoi hta rai na ra ai.

²⁵Rai timung, dai garai n byin yang, shi gaw nni nkri law law hte, ndai aprat na ni a ndang kau ai, naw hkrum na rai nga ai.

²⁶Noa a ban e byin ai zawn, Masha Kasha a nhtoi hta mung byin na ra ai.

²⁷Noa gaw dai sanghpaw li kata de shang nna, sha-u ing wa let nlang hte hpe yeng seng kau ai nhtoi du hkra, masha ni gaw lu let sha let num la num ya rai let, nga nga ma ai.

²⁸Lawt a ban hta e mung dai hte maren rai nga ai: masha ni gaw lu let sha let, mari let dut let, gat hkai let, dum nta gap let nga nga ma ai:



²⁹rai timung, Lawt gaw Sodom mare na pru wa ai nhtoi hta, lamu na wan hte kan marang htu nna, nlang hte hpe yeng seng kau mu ai:

³⁰dai Masha Kasha a dan pru ai nhtoi hta mung, dai hte maren rai na ra ai.

³¹Dai nhtoi hta e, nta magaw e nga ai wa gaw, tinang a arai nta nhku e nga ai rai yang gaw, dai rai la na hkum yu wa nu ga: hkauna pa e nga ai wa mung, dai hte maren nta de hkum nhtang wa nu ga.

³²Lawt a madu jan hpe dum nga mu.

³³Tinang a asak jahkrung da na tam ai wa kadai mung, asak sum na ra ai; asak sum ai wa chyawm gaw, asak jahkrung la na wu ai.

³⁴Nanhte hpe ngai tsun made ga, “Dai shana hta e yup ra langai mi hta, lasha lahkawng rau nga na ma ai; langai mi gaw woi la ai hkum nna, langai mi gaw hti nga mat na ra ai.

³⁵Numsha lahkawng htumrin hta rau rin nga na ma ai; langai mi gaw woi la ai hkum nna, langai mi gaw hti nga mat na ra ai,” ngu mu ai.

³⁷Shaloi sape ni gaw, “Madu e, kanang e byin na ra ta?” ngu nna shi hpe htan mu yang, shi gaw, “Mang taw ai kaw, lang da ni mung hpawng nga na mara ai,” ngu nna shanhte hpe tsun mu ai.

Luka 18

N-gun N Yaw Ai Gaida Jan Ga Shadawn

¹Tutnawng e akyu a hpyi nga mu ga hte myit n hten malu ga, shi shanhte hpe ga shadawn tsun mu ai gaw,

²“Mare langai mi hta, Karai Kasang hpe mung n hkrit masha hpe mung n agam ai tara agyi langai mi nga ai.

³Dai mare hta gaida jan langai mi mung nga ai; shi gaw dai tara agyi wa kaw sa nna, ‘Ngai hte amu rawng ai wa hpe mara hte maren tai ya e,’ nga nna a tsun nga ai.



⁴Rai timung, tawng marang wa mi na hkra, shi n jeyang ya hkraw ai: dai hpang shi gaw, ‘Ngai Karai Kasang hpe n hkrit, masha hpe mung ngai n agam nngai, rai timung,

⁵gaida jan ndai ngai hpe a shatsang nga ai majaw, shi hpang maga ngai tara dara ya na nngai; dai n rai yang shi ya sa sa rai nna, ngai hpe myit jahtum na ra ai, nga nna shi a kraw hta myit la wu ai,’ ngu mu ai.

⁶Dai rai nna dai Madu gaw, “N ding n man ai tara agyi wa tsun ai ga hpe myit la mu:

⁷Karai Kasang gaw matsan dum lama nga ai rai nna, shi hpe shani shana hpyi jahtau nga ai, shi a lata la ai ni a hpang maga de, tara n dara ya ai, nga na wu ni?

⁸Nanhte hpe ngai tsun made ga, Shanhte hpang maga alawan tara dara ya na wu ai. Rai timung, Masha Kasha du sa ai nhtoi hta, ndai mungkan ga ntsa e makam masham nga nga ai gaw, mu lu na a kun?” ngu mu ai.

Hparishe Hte Kang Hta Ai Ni A Ga Shadawn

⁹Tinang hkum hpe dingman dum nna, masha kaga hpe hpa n nawn ai ni nkau mi hpe, ndai ga shadawn mung shi tsun mu ai gaw,

¹⁰“Masha lahkawng akyu hpyi na nga, Nawku Htingnu de lung wa ma ai; langai mi gaw Hparishe, langai mi gaw kang hta ai wa, rai ma ai.

¹¹Hparishe wa gaw tsap nna, ‘Karai Kasang e, ngai gaw hpya lu hpya sha ai, n ding n man ai, num shut num shaw re ai masha gale ni hte n bung nngai hta n-ga, ndai kang hta ai wa zawn pyi n rai nngai majaw, ngai nang hpe shakawn nngai:

¹²bat mi na nhtoi hta lahkawng lang ngai lusha gam nga nngai; ngai lu la mala hta na htamshi hta htammi alu jaw nngai,’ nga nna shi hkrai kaga rai hpyi wu ai.

¹³Kang hta ai wa chyawm gaw, tsawmra naw tsan kaw tsap nna, lamu de pyi n wam mada ai; shi a sinda adup let, ‘Karai Kasang e, ndai yubak kap ai wa ngai hpe matsan dum la e law,’ ngu nna hpyi wu ai.



¹⁴Nanhte hpe ngai tsun made ga, kang hta ai wa gaw Hparishe wa hta dinghpring ai grau lu la nna, nta de bai yu wa nu ai: kaning rai nme law, tinang hkum shagrau ai wa kadai mung grit mat ai hkum na ra ai; tinang hkum shagrit ai wa chyawm gaw, shagrau ai hkum na ra ai,” ngu mu ai.

Ma Kaji Ni Hte Yesu

¹⁵Ma kaji ni hpe mung ahtawk ya mi ga, nga nna shi hfang de woi sa ma ai: sape ni gaw dai mu jang hkap daru kau mu ai.

¹⁶Rai timung Yesu gaw ma kaji ni hpe shaga let, “Ma ni hpe ngai hfang de sa shangun maru; shanhte hpe hkum gang shadang myit: kaning rai nme law, Karai Kasang a mungdan gaw, dai zawn re ai ni a mungdan rai nga ai.

¹⁷Nanhte hpe ngai teng teng tsun made ga, Kadai rai timung, Karai Kasang a mungdan hpe, ma kaji zawn n hkap la ai wa gaw, dai hta e gaja wa n shang lu na ra ai,” ngu mu ai.

Lusu Ai Up hfang Ai Wa

¹⁸Aya lu ai masha langai mi mung shi hpe, “Mai kaja ai sara e, n htum n wai asak a sali wunli lu la hkra ngai hpa mi galaw na rai ta?” ngu nna shi hpe san wu ai.

¹⁹Yesu gaw, “Ngai hpe, mai kaja ai, hpa rai nga n ta? Karai Kasang hta kaga, mai kaja ai gaw kadai mung n nga ai.

²⁰Jep ai tara hta, Masha num hkum shaw, masha hkum sat, hkum lagu, n teng n man ai sakse hkum hkam, nnu yan nwa hpe hkungga lara di u, nga ai ga hpe nang chye nga ndai,” ngu nna shi hpe htan wu ai.

²¹Dai wa gaw, “Dai yawng mayawng hpe brang ram kaw nna ngai hkan se ai, ngu wu ai.

²²Yesu gaw dai ga na jang, Lam langai mi nang naw ra nga ndai: nang lu malu dut kau nna matsan mayan ni hpe karan jaw u; shing rai jang she, sumsing lamu ntsa e nang sutgan lu na rin dai: ngai kaw mung sa hkan nang rit,” ngu nna shi hpe tsun wu ai.



²³Dai wa gaw dai ga na jang, nachying myit yawn mat ai: kaning rai nme law, shi gaw grai lu su ai wa rai nga ai.

²⁴Yesu gaw dai wa shing re ai mu jang, “Sut su ai ni gaw Karai Kasang a mungdan hta nachying shang yak la ahka gaw!

²⁵Lu su ai wa Karai Kasang a mungdan de shang loi ai hta, gawla-uk gaw samyit na hku gale na grau loi nga ai,” ngu wu ai.

²⁶Ga na ai ni gaw, “Dai rai yang gaw, kadai wa mi hkye hkrang la ai kaw du lu na a ta?” nga ma ai.

²⁷Shaloi shi gaw, “Masha n dang di lu ai lam ni hpe, Karai Kasang gaw dang di lu nga ai,” ngu nna tsun dan mu ai.

²⁸Shaloi Petru gaw, “Yu u, anhte gaw lu malu kau da nna, nang kaw hkan nang nga ga ai,” ngu wu ai.

²⁹Dai rai nna Yesu gaw, “Nanhte hpe ngai teng teng tsun made ga, Karai Kasang a mungdan majaw, tinang nta, madu jan, kahpu kanau, kanu kawa, kashu kasha, kau da ai wa kadai mung,

³⁰ndai prat hta htam law law wa n lu la ai, n nga na hta kaga, htawm h pang prat e mung, n htum n wai asak n lu la ai gaw, n nga na re ai,” ngu nna shanhte hpe tsun mu ai.

Shi Si Hkam Na Yesu Bai Tsun Ai Lam

³¹Shaloi shi gaw sape shi lahkawng hte hpe shaga la nna, “Yu mu, Anhte Yerusalem mare de lung wa nga ga ai; myihtoi ni a lata hte ka da mada gaw, Masha Kasha hta dik wa na ra ai.

³²Kaning rai nme law, maigan amyuni a lata de ap kau na, asawng asang di ai, aroi arip re ai, mayen mahtaw bun ai, shi hkrum na ra ai:

³³shi hpe anu kayat nhtawm, sat kau na maru ai: masum ya nhtoi hta e shi bai hkrung rawt na ra ai,” ngu nna shanhte hpe tsun mu ai.



³⁴Dai lam langai mi hpe mung shanhte n chye na ma ai: dai ga gaw shanhte a man e makoi magap nga ai rai nna, tsun dan ai lam ni hpe n dum n hten mu ai.

Myi N Mu Ai Hpyi Sha Ai Wa Hpe Shamai Ya Ai Lam

³⁵Ya shi gaw Yeriho mare de du magang yang, myi kyaw ai masha langai mi gaw lam makau e hpyi sha let dung nga ai rai nna,

³⁶masha wunawng wuwa lai sa wa ai hpe na jang, dai kaning re ai rai nga ai hpe, san yu wu ai.

³⁷Shaloi hkan nang ai ni gaw, “Nazaret mare na Yesu lai sa wa nga ai,” ngu nna shi hpe tsun dan mu ai.

³⁸Dai na jang shi gaw, “Dawi a kasha Yesu e, ngai hpe matsan dum la e law,” ngu nna hpyi jahtau wu ai.

³⁹Shawng e sa wa nga ai ni gaw, atsin sha nga na dai wa hpe jet kau mu ai. Shi mahtang, “Dawi a kasha e, ngai hpe matsan dum la e law,” nga nna grau jahtau shaja wu ai.

⁴⁰Dai rai nna Yesu gaw tsap da nna, dai wa hpe shi hpanng de woi sa na, tsun wu ai. Myi kyaw ai wa shi makau du jang, Yesu gaw,

⁴¹Ngai nang e hpa di ya na, nang ra n ta? ngu nna shi hpe san wu yang, dai wa gaw, “Madu e, nye myi mu li ga law,” ngu wu ai.

⁴²Shaloi Yesu gaw, “Na myi mu lit ga; na a kamsham ai gaw nang hpe shamai ya nit dai,” ngu nna shi hpe tsun wu ai.

⁴³Dai wa gaw shaloi jang myi mu lu nna, Karai Kasang hpe shagrau sha-a let shi kaw hkan nang wu ai: hkan nang ai ni nlang hte gaw dai lam hpe mu jang, Karai Kasang hpe shakawn kungdawn nga ma ai.

Luka 19

Kang Hta Ai Zake

¹Shaloi Yesu gaw, Yeriho mare de shang nna ga sa wa nga ai.



²Ya Zake mying ai kang hta agyi langai mi nga ai; dai wa gaw sut su ai wa rai nga ai;

³Yesu gaw kadai wa re ai, shi mu mayu nna tam wu timung, masha wunawng chyat nga ai hte, shi gaw hkum nem ai masha rai nga ai majaw, n mu lu wu ai.

⁴Dai rai nna shi hpe mu lu hkra, shi shawng de gat sa nhtawm, Yesu lai sa wa na ra ai lam makau na lakum hpun hta lung dung nga ai.

⁵Dai de du yang Yesu gaw dap mada yu nna, “Zake e, alawan yu wa rit; dai ni ngai na a nta e rai na nngai,” ngu nna shi hpe tsun wu ai.

⁶Shaloi shi alawan yu wa nna, kabu gara ai hte Yesu hpe hkap hkalum la wu ai.

⁷Nga manga ni gaw dai mu jang, shi gaw yubak kap ai wa langai mi kaw shang manam sai, nga nna aput angun nga ma ai.

⁸Zake chyawm gaw rawt tsap nna, “Madu e, nye a sutrai ka-ang hkup ngai matsan mayan ni hpe karan jaw we ai: langai ngai hpe mawp sha kau ai rai yang gaw, htam mali ngai bai wa na we ai,” ngu nna Madu hpe tsun wu ai.

⁹Shaloi Yesu gaw, “Dai ni ndai nta hta hkye hkrang la ai lam pru sai: kaning rai nme law, shi mung Abraham a kasha rai nga ai.

¹⁰Masha Kasha gaw mat mat ai ni hpe, hkan tam nna hkye hkrang la na du sa ai rai nga ai,” ngu nna Zake hpe tsun wu ai.

Lu Ai Wa Grau Lu Na

¹¹Dai lam ni hpe shanhte madat nga ma yang, Yesu gaw Yerusalem mare de du na ni sai majaw mung, Karai Kasang a mungdan gaw alawan dan pru magang ra ai, nga nna myit shajang nga ma ai majaw mung, shi ga shadawn hte bai tsun bungjat wu ai gaw,

¹²“Arawng lu ai masha langai mi gaw, mungdan lu la nna dai hpang bai wa na nga, tsan ai mung de sa na maw nga ai.



¹³Shaloi shi gaw shi a mayam marai shi shaga la nhtawm, gumhpraw joi shi hpra shanhte hpe ap ya da nna, ngai bai wa ai du hkra ndai hte hpaga ga mu, ngu nna shanhte hpe hkang da mu ai.

¹⁴Shi a mung masha ni chyawm gaw, shi hpe n dawng da mu ai rai nna, 'Ndai wa anhte a ntsa e up nga na, anhte n ra ga ai,' ngu nna shi a hpang e kasa hkan shangun dat mu ai.

¹⁵Dai wa gaw mungdan lu la nna bai du wa yang, gumhpraw ap ya da sai mayam ni, hpaga ga nna amyat gade kap masai chye lu hkra, shanhte hpe shaga na, tsun dat wu ai.

¹⁶Dai rai nna shawng na wa gaw sa du jang, "Madu e, na a gumhpraw joi mi hta, joi shi kap sai," ngu nna tsun wu ai.

¹⁷Shaloi Madu gaw, "Ara, kaja ai mayam e, nang gaw amu kaji hta kangka rai nit dai majaw, mare shi a ntsa e up hkang nu," ngu nna shi hpe tsun wu ai.

¹⁸H pang na wa mung sa nna, "Madu e, na a gumhpraw joi mi hpe, joi manga shapraw se ai," ngu wu ai.

¹⁹Madu gaw dai wa hpe mung, "Nang mare manga a ntsa e up hkang nu," ngu wu ai.

²⁰Bai langai wa mi gaw sa nna, "Madu e, yu u, na a gumhpraw ndai rai nga ai, hpajet hte ngai makai da nngai:

²¹kahti kari re ai wa nang rai nga ndai majaw, ngai nang hpe hkrit nngai: n tawn n da ai arai nang magawn la nna, n gat n hkai ai kaw na, nang dan la ga ndai," ngu wu ai.

²²Shaloi madu gaw, N hkaw n shawp ai mayam e, na a n-gup na ga hku hkan nna ngai nang hpe jeyang na de ai: ngai gaw kahti kari re ai wa rai nga nngai hte, n tawn n da ai arai ngai magawn la nna, n gat n hkai ai kaw na dan la ga nngai, nang chye ndai rai yang gaw,



²³nye a gumhpraw hpe ngai bai wa yang arang hte atu lu la hkra, gumhpraw boi ai shara e hpa rai n bang da n ta?” ngu nna shi hpe tsun wu ai.

²⁴Makau e tsap nga ai ni hpe mung, “Dai gumhpraw joi mi shi kaw na dawm la nna, joi shi lu ai wa hpe jaw jat mu,” ngu wu ai.

²⁵Dai ni gaw, “Madu e, shi gaw joi shi lu sai,” ngu mu ai.

²⁶“Ngai nanhte hpe tsun made ga. Lu ai wa kadai hpe mung, naw jat jaw na rai nga ai; n lu n lawm ai wa kaw na chyawm gaw, shi lu ai made hpe pyi naw la kau ya na rai nga ai.

²⁷Dai hta kaga, shanhte a ntsa e ngai hpe up shangun na n ra ai, nye a gumlau ni hpe, nang de dun wa nna, nye a man e sat kau maru, ngu nna hkang dat mu ai,” ngu wu ai.

Awng Padang Hte Yerusalem De Shang Wa Ai Lam

²⁸Dai lam ni hpe tsun ngut jang, shi gaw shawng de sa wa let, Yerusalem mare de lung wa ai.

²⁹Ya, Tsanlun ngu ai bum na Bethpage kahtawng hte Behtani kahtawng de du magang jang, shi sape lahkawng shangun dat nna,

³⁰“Nan a shawng na kahtawng de sa ma su; dai de shang jang, gade e lang mi muk garai n jawn yu ai lawze kasha dun nga ai hpe, nan mu na mu ai: dai hpe raw nhtawm dun wa marit:

³¹masha langai ngai, ‘Dai hpa di raw myit ta?’ nga nna nan hpe san dam yang, ‘Madu ndai hpe ra ai da,’ ngu nna htan mu,” ngu matsun dat mu ai.

³²Shangun dat ai yan gaw sa du nna, shi tsun dat ai hte maren sa mu ma ai.

³³Dai lawze kasha hpe raw nga yang, madu ni gaw, “Dai lawze kasha hpe hpa di raw mu ta?” ngu nna shan hpe san mu ai.

³⁴Shan gaw, “Madu ndai hpe ra ai da,” ngu mu ai.

³⁵Shaloi shan gaw dai lawze kasha hpe Yesu hpan de dun wa nna, shanhte a hpun nba mara nhtawm, Yesu hpe shajawn mu ai.



³⁶Shing rai shi jawn sa wa nga yang, shanhte gaw tinang ni a hpun nba ni hpe lam e hkan nep ya ma ai.

³⁷Ya mare du wa magang yang na Tsanlun bum kadawng yu ai kaw du yang, sape hpung masha nlang hte gaw, shanhte mu yu sai magam atsam amu yawng a majaw, kabu gara let nsen kaba hte Karai Kasang hpe shakawn kungdawn tsun ma ai gaw,

³⁸“Madu a amyng ningsang hte Du sa ai Hkawhkam wa gaw, a nga ai law; Sumsing lamu e ngwipyaw ai hte, Tsaw htum ai shara e hpung shingkwang rawng u ga law,” nga ma ai.

³⁹Dai rai nna, dai hpung kata na Hparishe ni nkau mi gaw, “Sara e, na a sape ni hpe daru kau u,” ngu nna shi hpe tsun ma ai.

⁴⁰Shaloi Yesu gaw, Nanhte hpe ngai tsun made ga, “Ndai ni atsin sha nga ma yang gaw, nlung ni jahtau na rai nga ai,” ngu nna htan wu ai.

⁴¹Ya dai de ni wa nna mare hpe mu wu yang, de a matu shi hkrap nna,

⁴²“Mare nang e, ngwipyaw ai lam hpe dai ni na nhtoi e nang chye lu wu taw gaw law! ya chyawm gaw dai lam ni hpe na a man e makoi da nga ai.

⁴³Kaning rai nme law, nang hpang de kawan katsan yu sa ai aten ahkying hpe nang n dum n chye ndai majaw, nang hpe hpyen ai ni gaw na a grup yin e gaduk dap jung nna wang da let, nang hpe maga shagu pat shadang nhtawm,

⁴⁴nang hpe mung, na a kashu kasha ni hpe mung, ga hte azat kayau kau ai nhtoi gaw, nang kaw pru na ra ai rai nna, nang hta nlung langai mi a ntsa e nlung langai mi pyi n ngam mara lu ai rai na ra ai,” ngu wu ai.

Nawku Htingnu Na Yesu

⁴⁵Ya shi gaw nawku Htingnu de shang nna, rai dut ai ni hpe, “Nye a nta akyu hpyi ai nta rai na ra ai, nga nna ka da nga timung,

⁴⁶nanhte gaw ndai hpe damya lungpu shatai myit dai, ngu nna shanhte hpe shaden kau mu ai.



⁴⁷Shi gaw shani shanang nawku Htingnu e sharin shaga let nga nga ai. Hkinjawng kaba ni, laika ka ai sara ni hte, mung a agyi salang ni mahtang gaw, shi hpe sat kau lu na lam tam ma ai:

⁴⁸rai timung, shawa masha ni nlang hte gaw, shi a sharin shaga ai ga hta madat noi nga nga ma ai majaw, kaning di na lam mung, n mu mu ai.

Luka 20

Yesu A Ahkang Aya Hte Seng Ai Ga San

¹Dai nawku Htingnu hta, mung masha ni hpe sharin shaga nga ai hte kabu gara shiga hkaw tsun nga ai nhtoi langai mi hta, hkinjawng agyi ni, laika ka ai sara ni hte agyi salang ni gaw, shi kaw sit sa nna,

²“Nang gaw hpa ahkang hte ndai amu ni hpe galaw nga n ta? ndai ahkang nang hpe kadai wa jaw a ta? anhte hpe tsun dan mi,” nga nna shi hpe tsun ma ai.

³Shaloi shi gaw, “Ngai mung nanhte hpe lama mi san made ga, nanhte htan ya ma la:

⁴Yawhan a baptisma lam gaw, lamu de na rai ni? shing n rai, masha hta na rai ni?” ngu nna shanhte hpe san mu ai.

⁵Shanhte gaw myit yu nna, “Lamu de na re ai, anhte ngu yang mung, Dai rai yang gaw, hpa rai shi hpe n kam myit ta? nga nna shi tsun na ra ai:

⁶Masha hta na re ai, ngu yang mung, Yawhan gaw myihto re ai, nga nna mung masha ni nlang myit kam nga ma ai majaw, anhte hpe nlung hte kabai sat na ma ai,” nga nna jawm myit la nhtawm,

⁷“Kanang na re ai gaw anhte n chye ga ai,” ngu nna htan mu ai.

⁸Shaloi Yesu gaw, “Ndai amu ni hpa ahkang hte ngai galaw nngai gaw, ngai mung nanhte hpe n tsun dan na nngai,” ngu nna shanhte hpe tsun mu ai.

Sun Galaw Ai Ni A Ga Shadawn



⁹Dai shaloi e mung masha ni hpe ndai ga shadawn hte shi tsun wu ai gaw, “Masha langai mi tsabyi sun hkai sharam da nna, sun galaw ai masha hpe boi ya da nhtawm, kaga mung de na na wa sa nga mat ai.

¹⁰Aten du jang, sun na asi hta na shi hpe jaw maru ga, nga nna sun galaw ai ni h pang de mayam langai mi shangun dat wu ai: sun galaw ai ni gaw dai wa hpe anu kayat nna, kaman dat dat mu ai.

¹¹Bai, mayam kaga hpe shi shanhte h pang de shangun dat wu ai: dai wa hpe mung shanhte anu kayat nna kaya kahpa di zingri nhtawm, kaman dat dat mu ai.

¹²Bai masum lang ngu na hta, mayam langai mi bai shangun dat wu ai: dai wa hpe mung aje ahpye di nhtawm, shapraw kau mu ai.

¹³Shaloi tsabyi sun madu wa gaw, Ngai kaning di na i? ‘tsawra ai, ngai sha hpe, ngai shangun dat yu na we ai: shi e gaw shanhte hkrit hkungga na ma ai nhten,’ nga nna tsun ai.

¹⁴Sun galaw ai ni gaw dai kasha wa hpe mu jang, ‘Ndai wa gaw sali wunli dagraw na wa rai nga ai; dai sali wunli anhte lu la ya hkra, shi hpe sat kau gaw,’ nga nna shada da bawng la nhtawm, sun shinggan de shi hpe shapraw nna, sat kau mu ai.

¹⁵Dai majaw tsabyi sun madu gaw shanhte hpe kaning di na wu ta?

¹⁶Shi sa du nna, dai sun galaw ai ni hpe sat kau nhtawm, dai sun masha kaga hpe htawt shap ya na ru ai,” ngu mu ai. Dai ga na ai ni gaw, “Shing n rai u ga,” nga ma ai.

¹⁷Shaloi shi gaw shanhte hpe mada yu let, “Dai rai yang gaw, ‘Wahpang gaw ai ni lata kau ai nlung gaw, Ningjut jahtum na nlung tai wa sai,’ nga nna ka da ai ga gaw, hpa nga ai rai ta?

¹⁸Dai nlung hta hkrat ai wa kadai mung, daw hten na ra ai; gade a ntsa e rai timung, dai nlung hkrat bun yang gaw, dai wa gaw ayun ayaw mani mat na ra ai,” ngu nna tsun wu ai.



¹⁹Dai ga shadawn hpe laika ka ai sara ni hte hkinjawng agyi ni hpe sha-ang nna tsun ai gaw shanhte chye ma ai majaw, dai ahkying hta pyi shi hpe rim la na maw ma ai, rai timung, mung masha ni hpe hkrit nna nga mat ma ai.

Kehta Hpe Hkansi Bang Ai Lam

²⁰Dai rai nna shanhte gaw shi hpe gyam yu ai hte, mung up du hte ahkang aya lu ai munggyi wa kaw, shi hpe ap kau lu na matu, shi a ga hta mara shagun na lam mu hkra, dingman hpyi hpun ai kin-yu masha shangun dat ma ai.

²¹Dai ni gaw, “Sara e, nang gaw ding ding man man tsun sharin ndai hte, masha a myi man hpe n tau yu ai sha, Karai Kasang a lam hpe tengman ai hku sharin shaga ndai gaw, anhte chye ga ai:

²²anhte gaw Kehta hkawhkam hpe hkansi mai bang ga ni? n mai bang a ni?” ngu nna shi hpe san yu mu ai.

²³Rai timung, shi gaw dai ni a myit magaw ai hpe chye ya wu ai rai nna, shanhte hpe,

²⁴“Gumhpraw lap mi ngai hpe madun yu mi; gade a sumla hte masat laika kap nga a ta?” ngu nna htan mu yang, shanhte gaw, “Kehta a sumla hte masat rai nga ai,” ngu mu ai.

²⁵Shaloi shi gaw, “Dai rai yang gaw, Kehta hte seng ai hpe gaw, Kehta hpe ya mu: Karai Kasang hte seng ai hpe mung, Karai Kasang hpe ya mu,” ngu nna shanhte hpe tsun mu ai.

²⁶Shanhte gaw, mung masha ni a man e shi a ga hta mara n mu ma ai hte, shi htan ai ga a majaw mau nna, atsin sha nga ma ai.

Bai Hkrung Rawt Wa Ai Hte Hkungran Dinghku De Ai Lam

²⁷Dai shaloi, ‘Bai hkrung rawt wa na lam n nga ai,’ nga nna ndang ga ai Saduke ni nkau mi gaw shi kaw sa du nna,

²⁸“Sara e, num lu ai kahpu wa, kashu kasha n kap ai si mat yang gaw, kahpu a gaida hpe kanau wa hta nna, kahpu a matu mara shachyaw u ga, nga nna Mawshe gaw anhte hpe ka da ya ma ni ai.



²⁹Ning re ai yan nau ni marai sanit rai nga ma ai: shawng na wa gaw num la nna, matu mara n kap ai, si mat wa ai;

³⁰hpang na wa mung, masum ngu na wa mung, dai kahpu a gaida hpe hta ma ai:

³¹dai zawn marai sanit du hkra matu mara n kap ai hkrai, si mat wa ma ai:

³²hpang jahtum e num dai mung si mat wa ai.

³³Dai rai nna, dai bai hkrung rawt ai hta, dai numsha gaw dai ni hta na, gade a madu jan mahtang tai na ra ta? kaning rai nme law, marai sanit a madu jan shi tai yu sai,” ngu nna shi hpe san yu mu ai.

³⁴Shaloi, Yesu gaw, Ndai dinghta masha ni gaw, “htingawrawn ai hte, num la num ya rai ma ai:

³⁵wora katsan prat hte si ai kaw na bai hkrung rawt wa ai de du ging ai ni chyawm gaw, htingawrawn ai hte num la num ya ngu ai n nga ma ai:

³⁶dai ni gaw si hkrung si htan ngu ai htawm hpang e n hkrum lu masai rai nna, lamu kasa ni zawn rai wa ai hte, bai hkrung rawt ai a kashu kasha ni rai ma ai majaw, Karai Kasang a kasha ni rai nga ma ai.

³⁷Mawshe pyi dai Madu hpe, Abraham a Karai Kasang, Isak a Karai Kasang, Yaku a Karai Kasang nga nna tsun ai ga hte, si ai ni bai hkrung rawt ai lam dai singwum hte seng nna ka da ai hta, madun da nga ai.

³⁸Karai Kasang chyawm gaw si nga ai ni a Karai Kasang n rai, hkrung nga ai ni a Karai Kasang she rai nga ai: yawng mayawng hte gaw, shi a man e hkrung nga ma ai,” ngu nna shanhte hpe htan mu ai.

³⁹Shaloi laika ka ai sara ni nkau mi gaw, “Sara e, nang gaw rai la ai hku tsun nit dai,” nga nna htan ma ai.

⁴⁰Kaning rai nme law, dai ni gaw shi hpe hpa lam mung bai n san wam manu ai.

Hkristu Gaw Kade A Kasha Rai Ta?



⁴¹Shaloi shi gaw shanhte hpe, “Hkristu gaw Dawi a kasha re ai, nga nna shanhte kaning rai tsun lu nga ma ta?

⁴²Kaning rai nme law, Dawi shi nan, ‘Dai Madu nye a madu hpe tsun wu ai gaw,

⁴³Na a gumlau ni hpe, na a lagaw nhpang e, lagaw kabye lahkum ngai shatai kau ai du hkra, Nye a hkra maga de naw dung nga u,’ nga ai, nga nna Shakawn Kungdawn Laika hta tsun nga ai,

⁴⁴Dai rai nna Dawi gaw, Hkristu hpe, Madu ngu wu ai rai yang gaw, shi a kasha kaning rai nme rai na rai nga a ta? ngu nna tsun mu ai.”

⁴⁵Masha nlang hte na hkra sape ni hpe shi tsun mu ai gaw,

⁴⁶“Laika ka ai sara ni hpe sadi nga mu: shanhte palawng galu bu hpun let hkawm sa mayu nna, gat hkan shachyen ai hte, tara jawng hkan na reng grau ai tingnyang ni, poi hkan na reng grau ai dung shara ni hta dung na sharawng ai hta n-ga,

⁴⁷gaida gaina ni a nta ni hpe hpya lu hpya sha nna, hpyi hpun ai hte galu galang akyu hpyi ma ai: dai ni gaw dawdan kau ai grau nna hkrum na mara ai,” ngu wu ai.

Luka 21

Gaida Jan A Alu

¹Dai shaloi shi dap mada yu nna, alu sumpu hta alu bang shajang nga ma ai lu su ai ni hpe mu wu ai.

²Magri dingsen lap lahkawng sha bang ai matsan mayan re ai gaida jan langai mi hpe mung shi mu wu ai rai nna,

³“Nanhte hpe ngai teng teng tsun made ga, ndai matsan mayan re ai gaida jan gaw, shanhte yawng hta grau law bang nu ai:



⁴kaning rai nme law, dai ni nlang hte gaw tinang a n taw n tsang lu ai hta na jan ai hpe, alu hta bang dat ma ai: shi chyawm gaw, shi a matsan mayan re ai hta na asak bau na hte yawng bang dat nu ai,” ngu wu ai.

Jahtum Nhtoi A Lamik Kumla Ni

⁵Dai nawku Htingnu gaw reng hkik ai nlung hte mung, alu ni hte mung, kumhpa mawn sumli da ai rai nga ai, nga nna nkau mi tsun ma yang, shi gaw,

⁶“Ndai nanhte mu nga ai arai ni gaw, n run n hpya kau ai, nlung langai mi a ntsa e langai mi n mara nga lu na nhtoi du na ra ai,” ngu mu ai.

⁷Shing nga jang shanhte gaw, “Sara e, dai rai yang gaw, dai galoi e me rai na ra ta? dai byin na ni wa magang jang, hpa kumla dan pru na ra ta?” ngu nna shi hpe san mu ai.

⁸Shaloi shi gaw, “Nanhte hkalem kau ai n hkrum myit ga, sadi nga mu: kaning rai nme law, masha law law wa nye a amyung hte paw pru nna, ‘Ngai gaw dai wa rai nga nngai, ahkying mung du ra ai,’ nga nna tsun na mara ai: shanhte a hpang hkum hkan nang myit.

⁹Hpyen gasat ai hte gumlau rawt ai lam na yang, hkum hkrit hkum kang myit: dai lam ni gaw shawng byin lu na rai nga ai: rai timung, jahtum ai gaw, dai shaloi jang, rai na n rai,” ngu mu ai.

¹⁰Bai shi shanhte hpe tsun mu ai gaw, “Amyu mi hte amyu mi, mung mi hte mung mi shada da gumlau hkat na mara ai;

¹¹nnang nawn kaba wa ai mung, shara kaga kaga hta e ana zinli wa ai hte hku hku wa ai mung, byin na ra ai: sumsing lamu de na hkrihpa hte lamik kumla kaba mung dan pru na ra ai.

¹²Rai timung, dai lam yawng garai n byin yang, masha ni gaw nanhte hpe rim la nna, zingri zingrat di nhtawm, tara jawng ni hte htawng ni hta ap kau na myit dai hte, nye a amyung majaw hkawhkam ni hte du ni kaw sa bang kau ai hkrum na marin dai.

¹³Shing re ai hte, nanhte a matu, sakse hkam lu na lam, pru na ra ai.



¹⁴Dai re ai majaw, kaning ngu nna hkap tsun htan na, nga nna shawng e myit n htang da na hpe, kraw e shatawng da mu:

¹⁵kaning rai nme law, nanhte a gumlau maga na ni nlang, n hkap htang lu hkra, ngai nanhte hpe n-gup ga hte hpaji jaw na made ai.

¹⁶Rai timung, nanhte gaw kanu kawa ni kahpu kanau ni, mayu dama ni hte jinghku jing-yu ni e pyi, ap kau ai hkrum na marin dai: shanhte gaw nanhte hta na nkau mi hpe mung, sat kau shangun na mara ai:

¹⁷nye a amyng majaw masha nlang hte a n dawng n yawt ai, nanhte hkrum na marin dai.

¹⁸Rai timung, nanhte a kara singgawng langai mi pyi, hten lu na n rai.

¹⁹Nanhte gaw hkam sharang ai hte asak wenyi jahkrung la lu na marin dai.

²⁰Yerusalem mare hpe hpyen luksuk ni hte wang kawan da ai hpe, nanhte mu myit yang chyawm gaw, dai mare hten bya na, ni wa ra ai gaw, dum chye mu.

²¹Dai shaloi e, Yuda mung hta e nga ai ni gaw, bum lang de hprawng pru mu ga; mare kata e nga ai ni gaw, pru wa mu ga; mare ginwang hkan e nga ai ni mung, mare kata de hkum shang mu ga:

²²kaning rai nme law, ka da mada yawng shadik na matu, dai nhtoi ni gaw, matai htang na nhtoi ni rai na ra ai.

²³Dai nhtoi hte hta na-um na sin re ai ni hte ma chyu naw chyu ai ni gaw nachying yak na mara ai; kaning rai nme law, ndai mung a ntsa e kyin dut kaba, ndai amy a ntsa e pawt bu ai ari, du na ra ai.

²⁴Shanhte gaw ri nhtu e sat kau hkrum ai hte, amy shagu ni e rim woi mat wa ai hkrum na mara ai: maigan amy ni a nhtoi dik wa ai du hkra, Yerusalem gaw maigan amy ni e kabye dip da ai hkrum na ra ai.

²⁵Dai shaloi e jan, shata, shagan ni hta lamik kumla dan pru na ra ai, nammukdara hte hka leng ni a wu kadu ai nsen majaw, ga ntsa e, mung masha amy ni myit mau ai hte ru tsang hkrum na mara ai:



²⁶masha ni gaw mungkan ga e byin wa na ra ai amu ni a lam hpe myit tau nna hkrit wa ai majaw, htan mat na mara ai: kaning rai nme law, sumsing lamu a atsam ni gaw gari wa na mara ai.

²⁷Dai shaloi e Masha Kasha gaw, daru magam hte hpung shingkan kaba hte nawng sumwi hta du sa ai hpe, shanhte mu na mara ai.

²⁸Dai lam ni byin hpang wa jang, baw sharawt mada yu mu: kaning rai nme law, nanhte a hkrang shaw la ai lam du na ni wa ra ai.”

²⁹Shi shanhte hpe ga shadawn hte naw tsun mu ai gaw, “Maihpang hpun hte, hpun yawng hpe yu mu:

³⁰lap hkalung prut wa ai mu yang, nlum ta ni wa ra ai, nga nna nanhte dai mu chye myit dai.

³¹Dai hte maren, dai lam ni byin hpang wa ai hpe nanhte mu myit yang, Karai Kasang a mungdan du ra ai hpe, chye na nga mu.

³²Nanhte hpe ngai teng teng tsun made ai gaw, Ya pra nga ai ndai amyua masha ni garai n lai mat ma yang, dai lam yawng mayawng hte byin mat na ra ai.

³³Sumsing lamu hte ginding aga lai mat wa timung, nye a ga gaw n lai mat na li ai.

³⁴Rai timung, lu lai sha lai ai, chyaru nang ai, dinghta ga myit ru myit tsang ai hte nanhte a myit masin li nga nna, dai nhtoi gaw mahkam htim ai zawn, nanhte a ntsa e akajawng sha n du pru u ga, sadi nga mu:

³⁵kaning rai nme law, dai nhtoi gaw ga ntsa ting e nga nga ai ni nlang hte a ntsa e, shing rai du na ra ai.

³⁶Dai rai nna, dai byin wa na ra ai lam ni yawng hta na nanhte lawt lu nna, Masha Kasha a man e tsap lu ging ai ni tai lu myit ga, akyu hpyi let, ahkying aten shagu hta a maja nga mu,” ngu mu ai.

³⁷Shing rai shi gaw shani shanang nawku Htingnu e sharin shaga nga nna, shana shagu Tsanlun ngu ai bum de pru sa nna, sa nga nga re ai.



³⁸Masha nlang hte mung shi a sharin shaga ai ga madat na nga, nawku Htingnu de shi kaw jahpawt jau jau e du ga ma ai.

Luka 22

Yuda Iskarut Yesu Hpe Dut Sha Ai Lam

¹Ya Shalai wa ai poi ngu ai, Azuma poi du na ni wa sai.

²Shaloi hkinjawng agyi ni hte laika ka ai sara ni gaw, shi hpe kaning di sat kau lu na lam, tam nga ma ai: kaning rai nme law, shanhte mung masha ni hpe hkrit da mu ai.

³Dai shaloi e, sape shi lahkawng hta lawm ai, Iskarut ngu ai Yuda hta, Satan shang wu ai rai nna,

⁴dai wa gaw pru wa nhtawm, hkinjawng kaba ni hte hpyen du ni kaw, shi hpe kaning di ap kau ya na lam, shanhte hte sa bawng wu ai.

⁵Dai majaw shanhte kabu nna, Yuda hpe gumhpraw jaw na, nga nna myit hkrum ma ai.

⁶Shi mung hkam la nna, masha hpawng e n rai jang, Yesu hpe ap kau lu na mai ang ai ginwan tam nga ai.

Jahtum Na Shana Shat Sha Poi

⁷Ya dai Shalai wa ai hkungga sat lu ai Azuma nhtoi du ra ai.

⁸Shaloi shi gaw Petru yan Yawhan hpe, “Anhte sha na matu Shalai wa ai poi sa shachyip magang mu,” ngu nna shangun dat mu ai.

⁹Dai yan gaw, “Kanang e shachyip da shangun mayu n ta?” ngu nna shi hpe san mu ai.

¹⁰Shaloi shi gaw, “Yu mu, mare de shang sa wa myit yang, ntsin dibu hpai ai wa hte nan hkrum na marin dai: dai wa kaw hkan nang wa nna, shi shang ai nta hta hkan shang nhtawm,

¹¹nta madu hpe, ‘Ngai nye a sape ni hte Shalai wa ai poi sha lu na manam gawk kanang rai ta?’ nga nna Sara gaw nang kaw san shangun dat mi ai, ngu nna tsun mu.



¹²Shaloi jahting tawn ai ntsa gawk kaba nan hpe madun na ra ai: dai yang e shachyip da ma la,” ngu nna tsun dat mu ai.

¹³Dai sape yan pru sa wa nna, shi tsun dat ai hte maren mu ma ai rai nna, Shalai wa ai poi shachyip da ma ai.

¹⁴Ya aten du jang shi dung nna, kasa ni mung shi hte rau rai nga ma ai.

¹⁵Shaloi shi gaw, “Ngai nni nkri garai n hkrum yang, nanhte hte rau ndai Shalai wa ai poi sha na, ngai grai ra da we ai:

¹⁶kaning rai nme law, ngai nanhte hpe tsun made ga, Ndai poi a lam Karai Kasang a mungdan hta garai n dik dik gaw, ngai dai hpe n sha na ni ai,” ngu nna shanhte hpe tsun mu ai.

¹⁷Shaloi shi gaw gawm la nna, shakawn ngut jang, “Ndai la nna nanhte shada karan lu mu:

¹⁸ngai nanhte hpe tsun made ga, Karai Kasang a mungdan garai n du dingsa sa gaw, ya kaw nna tsabyi ru a asi hta na, ngai n lu na ni ai,” ngu mu ai.

¹⁹Shaloi shi muk la nna shakawn ngut jang, dai hpe ahkyep alep nhtawm, shanhte hpe jaw let, “Ndai gaw nanhte a matu ya kau ai, nye a hkum rai nga li ai: ngai hpe adum nga na matu, ndai galaw mu,” ngu mu ai.

²⁰Dai hte maren shana shat sha ngut jang, dai gawm hpe mung shi la nhtawm, “Ndai gawm gaw nanhte a matu ru kau ai, nye a asai hta gaw da ai, ga shaka ningnan rai nga ai.

²¹Rai timung, yu mu, ngai hpe sa ap kau na wa a lata gaw, ndai sha ku hta ngai hte rau rai nga ai:

²²Masha Kasha gaw, san da ai hte maren sa wa na gaw, rai nga ai: rai timung, shi hpe ap kau ai wa hta dingnye nga na ra ai,” ngu mu ai.

²³Shing nga jang sape ni gaw, shanhte hta na kadai wa ndai lam galaw na ra ai kun, nga nna shada da san hkat ma ai.

²⁴Dai hta kaga, shanhte hta na kadai wa mahtang grau kaba nga ai kun, nga nna shanhte shada da tsun shajang pru ma ai.



²⁵Dai rai nna Yesu gaw, “Maigan amyu hkawhkam ni gaw, maigan amyu ni a ntsa e up hkang lu ma ai rai nna, dai ni a ntsa e daru magam lu ai ni hpe, Chyeju madu ni, nga nna hkungga shaga ma ai.

²⁶Nanhte chyawm gaw shing rai na n rai: nanhte hta, grau kaba ai wa gaw, aprat kaji ai wa zawn rai u ga; up hkang ai wa mung, shangun ma zawn rai u ga.

²⁷Kaning rai nme law, kadai mahtang grau kaba a ta? sha dung nga ai wa kun? shing n rai, galaw jaw ai wa kun? sha dung nga ai wa, n rai ni? Rai timung ngai gaw, nanhte hta na galaw jaw ai wa zawn rai nga nngai.

²⁸Nanhte chyawm gaw, ngai gunglau hkrum shatsang ai hta, ngai hte rau nga nan nga ai ni, rai nga myit dai.

²⁹Dai re ai majaw, nye wa gaw ngai hpe mungdan ap ya ai zawn, ngai mung nanhte hpe mungdan ap ya nna,

³⁰nye a mungdan e, nye a sha ku hta, nanhte lu sha lu na marin dai: nanhte mung tingnyang hta dung nna, Israela amyu shi lahkawng hte hpe tara dara lu na marin dai.

³¹Simun, Simun e, yu u, hkaulan mam hpe hking ai zawn, nanhte hpe hking lu n ga nga, Satan gaw ahkang hpyi nga ai:

³²rai timung na a kamsham ai myit n hten lit ga, ngu nna na a matu ngai akyu hpyi da ni ai; nang bai kayin dum yang, na nhpu nnau ni hpe shangang shakang ya u,” ngu wu ai.

³³Shaloi Simun gaw, “Madu e, nang hte rau ngai gaw htawng de rai timung, si hkam ai de rai timung, hkan shang nang na myit tawng nga nngai,” ngu nna htan wu yang,

³⁴Yesu gaw, “Petru e, ngai nang hpe tsun de ga, Dai ni pyi, u garai n goi yang, nang ngai e n chye nngai, nga nna masum lang nyet kau na rin dai,” ngu wu ai.



³⁵Dai hta kaga shi shanhte hpe tsun mu ai gaw, “Gumhpraw jan, htingpa, kyepdin n gun n lang ai sha, ngai nanhte hpe shangun dat ai shaloi, nanhte hta lama ma ra malit ni?” ngu nna san mu yang, shanhte gaw, “Hpa mung n ra ga ai,” ngu mu ai.

³⁶Shaloi shi shanhte hpe, “Ya chyawm gaw gumhpraw jan lu ai wa gaw, la gun u ga; htingpa lu ai wa mung, la hpye u ga; nhtu n lu ai wa gaw, hpun palawng dut nna mari u ga:

³⁷kaning rai nme law, ngai nanhte hpe tsun made ga, ngai hte seng maseng gaw ngut mat na rai ra ai majaw, ‘Dai wa gaw tawt lai ai ni hta hti lawm mat nga ai,’ nga nna ka da ai ga gaw, ngai hta dik lu na rai nga ai,” ngu nna tsun mu ai.

³⁸Dai rai nna shanhte gaw, “Madu e, yu u, nang e nhtu lahkawng nga nga ai,” ngu nna tsun dan mu yang, shi gaw, “Dai hte ram sai,” ngu nna shanhte hpe tsun mu ai.

Tsanlun Bum Ntsa Yesu Akyu Hpyi Ai Lam

³⁹Ya shi gaw pru nna, shawoi sa ga ai hte maren Tsanlun bum de sa wa nga ai.

⁴⁰Dai shara de du jang, shi gaw, “Nanhte gunglau ai de n lawm mat myit ga, akyu hpyi nga mu,” nga nna shanhte hpe tsun da mu ai;

⁴¹sape ni nga ai kaw nna lungdin kabai hkap daram hka sa wa nhtawm, lahput hput di let,

⁴²“Wa e, nang ra n yang gaw, ndai gawm hpe ngai kaw na shalai kau ya e; rai timung ngai ra ai hku n rai, nang ra ai hku she rai u ga,” ngu nna hpyi wu ai.

⁴³(Dai shaloi lamu de na lamu kasa langai mi dan pru nna, shi hpe sa shalan ya wu ai.

⁴⁴Myit masin nachying nni nkri hkrum ai majaw, shi grau nna akyu hpyi shaja wu ai: shi a salat mung, sai tum sai pa zawn ga de hkrat lu ai.)



⁴⁵Shing rai akyu hpyi ai kaw na rawt nna, sape ni kaw wa yu yang, shanhte gaw myit yawn ai hte yup nga ma ai hpe, wa mu wu ai rai nna, “Hpa rai yup nga myit ta?”

⁴⁶rawt mu, gunglau ai de n lawm myit ga akyu hpyi nga mu,” ngu nna shanhte hpe tsun mu ai.

Yesu Rim Hkrum Ai Lam

⁴⁷Shing nga naw tsun nga yang, yu mu, masha wunawng hte sape shi lahkawng hta lawm ai Yuda gaw, dai ni a shawng e sa wa nna, Yesu hpe pup na sit wa ai.

⁴⁸Dai rai nna Yesu gaw, “Yuda e, nang gaw Masha Kasha hpe pup ai hte ap kau n ni?” ngu nna shi hpe tsun wu ai.

⁴⁹Shaloi shi hte rau nga ai ni gaw, byin wa na ra ai amu hpe tau chye mu yang, “Madu e, anhte nhtu hte kahtam na rai ni?” ngu nna,

⁵⁰shanhte hta na marai langai mi gaw, hkinjawng agyi a mayam hpe kahtam wu ai rai nna, dai wa a hkra maga ana di mat lu ai.

⁵¹Yesu chyawm gaw, “Shanhte ra ai mi rai mu ga,” nga nna htan tsun ngut jang, dai mayam a na hpe ahtawk nna shamai ya wu ai.

⁵²Bai Yesu gaw shi hpang de du sa ai hkinjawng agyi ni, nawku Htingnu sin ai hpyen du ni hte agyi salang ni hpe, “Nanhte gaw damya hpe rim la na zawn, nhtu dawhkrawng hte rai nna pru sa marin ni?”

⁵³Nawku Htingnu e shani shagu nanhte hte rau nga nga yang, ngai hpe rim la na nanhte n htim yu manit dai; rai timung, ndai ahkying gaw nanhte a ahkying rai nga ai hte, nsin a ahkang hpung ja ai mung rai nga ai,” ngu mu ai.

Yesu Hpe Petru Nyet Kau Ai Lam

⁵⁴Shaloi shanhte gaw shi hpe rim woi wa nhtawm, hkinjawng agyi a nta de woi bang mu ai: Petru mung tsan tsan kaw nna hkan nang nga ai.



⁵⁵Ya masha ni nta wang ka-ang e wan wut nna hpawng dung nga ma yang, Petru mung shanhte a ka-ang e dung lawm nga ai.

⁵⁶Shing rai wan a ahtoi hta dung nga ai hpe, nchyang numsha langai mi e mu wu yang, shi hpe azi yu nna, “Ndai wa mung shi hte rau rai nga ai,” ngu wu ai.

⁵⁷Shaloi Petru gaw, “Num nang e, dai wa hpe ngai n chye nngai,” ngu nna nyet kau wu ai.

⁵⁸Dai hpang loi hkring rai jang langai wa mi mung shi hpe mu nna, “Nang mung shanhte hta lawm nga ndai,” ngu wu yang, Petru gaw, “La nang e, ngai n rai nngai,” ngu wu ai.

⁵⁹Hkying mi daram bai na jang, langai wa mi mung, “Gaja wa teng teng, ndai wa mung shi hte rau nga nga ai; Galile masha mung shi rai nga ai,” nga nna atik anang tsun wu ai:

⁶⁰Petru gaw, “La nang e, nang tsun ai lam ngai n chye nngai,” ngu wu ai. Shing nga naw tsun nga yang, u goi shayan ra ai.

⁶¹Shaloi Madu gaw kayin nna, Petru hpe mada yu wu ai. Dai rai nna Petru gaw, “Dai ni pyi, u garai n goi yang, nang ngai hpe masum lang nyet kau na rin dai,” nga nna Madu shi hpe tsun ai ga dum dat wu ai:

⁶²shaloi shi gaw shinggan de pru nna ja ja hkrap nga ai.

Hpyenla Ni Yesu Hpe Asawng Ai Lam

⁶³Yesu hpe jum sin ai ni mung shi hpe asawng asang di nna, anu kayat mu ai:

⁶⁴shi a myi man magap kau ya nhtawm, “Myihtoitoi htoi yu u; nang hpe htwi ai gaw, kadai wa rai ta?” ngu nna san mu ai.

⁶⁵Shanhte lam kaga law law hte mung, shi hpe shatan nhkan nga let tsun ma ai.

Pilat Hte Herod Man Na Yesu



⁶⁶Nhtoi htoi yang, mung masha ni a salang hpung rai nga ai, hkinjawng agyi ni hte laika ka ai sara ni, zuphpawng ma ai rai nna, dai ni a salang hpawng de shi hpe woi wa nhtawm,

⁶⁷“Nang Hkristu rai nga n yang gaw, anhte hpe tsun dan mi,” ngu mu ai. Yesu gaw, “Ngai tsun timung, nanhte kam na myit dai n rai:

⁶⁸ngai san timung, nanhte htan na myit dai n rai.

⁶⁹Rai timung Masha Kasha gaw, ya kaw nna Karai Kasang a hpung shingkang a hkra maga de dung nga lu na ra ai,” ngu nna shanhte hpe tsun mu ai.

⁷⁰Shaloi shanhte nlang, “Dai rai yang gaw, nang Karai Kasang a kasha rai nga n hka i?” ngu nna san mu ai; shi gaw, “Ngai re ai, nga nna nanhte nan tsun nga myit dai,” ngu nna shanhte hpe htan mu ai.

⁷¹Shaloi shanhte gaw, “Anhte hpa sakse mi naw ra nga ga ta? shi a n-gup na nan anhte dai na lu saga ai,” nga ma ai.

Luka 23

¹Dai shaloi hpawng nga ai ni nlang hte gaw rawt nna, shi hpe Pilat hpang de woi bang nhtawm,

²“Ndai wa gaw anhte a amyuu hpe lam woi shadam ai hte, Kehta hkawhkam hpang de hkansi bang na lam hkum da nna, shi hkum dai Hkristu ngu ai hkawhkam rai nga ai, nga nna tsun nga ai hpe, anhte mu ga ai,” ngu nna shi hpe mara jun mu ai.

³Shaloi Pilat gaw Yesu hpe, “Nang Yuda masha ni a hkawhkam rai nga n ni?” ngu nna san wu ai; shi gaw, “Nang tsun ai hte maren rai nga nngai,” ngu nna shi hpe htan wu ai.

⁴Pilat chyawm gaw, “Ndai wa hta hpa mara mung ngai n mu we ai,” ngu nna hkinjawng agyi ni hte shawa masha ni hpe tsun mu ai.



⁵Dai ni mahtang, “Ndai wa gaw Yuda mung ting hte, Galile mung kaw nna ya nang du hkra, sharin shaga nga ai hte, mung masha ni hpe woi kabrawng wu ai,” nga nna grau tsun anin shadut ma ai.

⁶Pilat gaw dai na jang, shi Galile masha re ai, n re ai, san la nhtawm,

⁷Herod up ai mung na masha re ai shi chye yu yang, Herod shi dai mung, Yerusalem mare e dai ten e nga nga ai rai nna, Yesu hpe shi hpang de sa bang shangun wu ai.

⁸Herod gaw Yesu hpe mu jang grai kabu nga ai: kaning rai nme law, shi a lam na yu nu ai rai nna, shi galaw dan ai lamik kumla langai ngai mu lu na, nga nna myit mada nga ai majaw, shi hpe mu mayu ai na la salu ai.

⁹Dai rai nna shi gaw Yesu hpe lam magup san yu wu ai, rai timung Yesu gaw, ga hkaw mi muk n htan ya wu ai.

¹⁰Hkinjawng agyi ni hte laika ka ai sara ni chyawm gaw rawt tsap nna, shi hpe mara grai grai jun da mu ai.

¹¹Herod mung shi a hpyen masha ni hte shi hpe aroi arip di nna, jahpoi asawng nhtawm, reng ai hpun palawng jahpun nna, Pilat hpang de bai nhtang sa shangun mu ai.

¹²Dai shani jang Herod yan Pilat gaw shada bai hkau ma ai: shawng de chyawm gaw shada myit kraw n ngawn hkat ma ai.

¹³Shaloi Pilat gaw hkinjawng agyi ni, du ni hte mung masha ni hpe shaga jahpawng nhtawm, “Mung masha ni hpe lam woi shadam ai wa re ai nga nna, ndai wa hpe nanhte ngai kaw sa bang manit dai:

¹⁴ya, yu mu, nanhte a man e ngai shi hpe san yu we yang, nanhte shagun ai mara lam hpa mung ndai wa hta ngai n mu we ai:

¹⁵dai hta n-ga Herod mung hpa mung n mu wu ai: shi gaw ndai wa hpe anhte hpang de bai sa dat shangun ra ai: dai rai nna, yu mu, ndai wa gaw hpa si ging ai amu mung n galaw wu ai;



¹⁶dai majaw ngai shi hpe anu sharim nna dat dat na we ai,” ngu nna shanhte hpe tsun mu ai.

¹⁸Shing nga jang shanhte nlang hte gaw, “Dai wa hpe la kau u, Baraba hpe chyawm gaw dat ya mi,” nga nna jawm jahtau ma ai:

¹⁹Baraba gaw, mare e gumlau ai hte masha sat ai amu a majaw htawng hkrat ai wa rai nga ai.

²⁰Pilat gaw Yesu hpe dat dat mayu wu ai rai nna, shanhte hpe bai shaga tsun mu ai:

²¹rai timung shanhte gaw, “Dai wa hpe wudang hta jen da u, jen da u,” nga nna jahtau nga ma ai.

²²Dai rai nna Pilat gaw masum lang ngu na hta, bai tsun wu ai gaw, “Ndai wa n hkru ai amu hpa galaw hkrup sata? shi hta si ging ai mara hpa mung ngai n mu we ai: dai majaw ngai shi hpe anu sharim nna dat dat na we ai,” ngu nna shanhte hpe tsun mu ai.

²³Shanhte mahtang nsen kaba hte jahtau nna, Yesu hpe wudang hta jen da lu na lam atik anang hpyi shaja ma ai: shing nga jahtau ai hte mung shanhte dang la ma ai.

²⁴Dai majaw Pilat gaw, shanhte hpyi ai hte maren rai u ga, nga nna dawdan ya mu ai.

²⁵Shing nga shi gaw shanhte hpyi ai hte maren, gumlau ai hte masha sat ai amu a majaw, htawng hkrat ai wa hpe dat ya nna, Yesu hpe gaw shanhte ra ai hku ap kau ya dat wu ai.

Yesu Hpe Wudang Hta Jen Sat Kau Ai Lam

²⁶Yesu hpe shapraw sa wa nga ma yang, nam kahtawng de na wa ai Simun ngu ai Kureni mung masha langai mi hpe shanhte rim la nhtawm, wudang jahpai nna, Yesu a hpan e hkan sa shangun mu ai.

²⁷Masha wunawng wuwa kaba hte, shi a lam hkrap ngu hkrap ngoi, sharung shayawt nga ai numsha ni mung, shi a hpan e hkan nang ma ai.



²⁸Yesu gaw shanhte hpang de kayin nna, “Yerusalem shayi sha ni e, nye a majaw hkum hkráp myit: nanhte hkum dai hte, nanhte a nshu nsha ni a matu hkráp nga mu:

²⁹kaning rai nme law, Maudung num, na-um nasin n rai yu ai hkum hte, n chyú yu ai madoi chyú hpang gaw a nga ai, nga nna tsun na nhtoi gaw du wa ra ai.

³⁰Dai nhtoi e, bum ni hpe, Anhte a ntsa e daw kamyet mi, nga nna mung, kawng ni hpe, Anhte a ntsa e ka-up mi, nga nna mung, shanhte shaga shajang na mara ai:

³¹shanhte hpun katsing hta ning di ma yang gaw, hpun chyahkraw hta kaning wa di na mara ta?” ngu mu ai.

³²Dai shaloi damya lahkawng hpe mung, sat kau na nga, shi hte rau woi shapraw sa wa mu ai.

³³Ya Pungkum ngu ai shara de du jang, shanhte gaw shi hpe mung, damya yan hpe mung, shi a hkra maga de langai mi, pai maga de langai mi di nna, wudang hta jen da mu ai.

³⁴Shaloi Yesu gaw, “Wa e, shanhte a mara dat kau ya mu: shanhte galaw ai lam hpe shanhte n chye nga ma ai,” nga ai. Shanhte gaw shi a hpun palawng ni hpe mung, hpaída da nna karan la ma ai.

³⁵Mung masha ni gaw mada yu let tsap nga ma ai. Du aya lu ai ni mung shi hpe asawng asang nga nna, “Masha kaga hpe shi hkye la ga ai; ndai wa gaw Karai Kasang a Hkristu ngu ai, Karai Kasang lata la ai wa rai yang gaw, shi hkum dai shi hkye la u ga,” nga ma ai.

³⁶Hpyen masha ni mung sit sa nna, ntsin hkri ladawn jaw nhtawm,

³⁷“Nang Yuda ni a hkawhkam rai n yang gaw, na hkum dai nang hkye la u,” nga nna shi hpe roi ma ai.

³⁸Shi a ntsa e mung ‘N dai wa gaw Yuda ni a hkawhkam rai nga ai,’ nga ai laika shakap da nga ai.



³⁹Wudang hta noi nga ai damya langai mi mung, “Nang gaw Hkristu n rai n ni? na hkum dai hte an hpe mung hkye la mi,” ngu nna shi hpe roi wu ai.

⁴⁰Langai wa mi chyawm gaw, “Nang mung dawdan ai ndai hte wa hkrum da ninglen, Karai Kasang hpe pyi n hkrit n ni?”

⁴¹An gaw tinang a mara majaw hkrum ging ai hte maren dawdan ai hkrum ga ai: ndai wa chyawm gaw n sun n ang ai lam hpa mung galaw wu ai n rai,” nga nna dai wa hpe daru let htan wu ai.

⁴²Shing nga nhtawm, shi gaw, “Yesu e, nang na a mungdan hta du wa yang, ngai e dum rit law,” ngu nna hpyi wu ai.

⁴³Shaloi Yesu gaw, “Ngai nang hpe teng teng tsun de ga, Dai ni jang nang ngai hte rau Hparadisu e nga na rai nga ai,” ngu nna shi hpe htan wu ai.

Yesu Si Ai Lam

⁴⁴Ya gaw ahkying kru daram rai nga ai rai nna, jan a ahtoi nip mat ai majaw, hkying jahku du hkra mung ting nsin chyip rai mat ai;

⁴⁵nawku Htingnu na nba grang mung, ka-ang brang rai ga mat ai.

⁴⁶Shaloi Yesu gaw, “Wa e, nye a Wenyi na a lata hta ngai ap ya de ai,” nga nna nsen kaba hte jahtau wu ai: shing nga tsun ngut jang, shi nsa hti mat ai.

⁴⁷Shing rai byin ai lam ni hpe hpyen latsa up ai bu wa mu wu yang, “Gaja wa teng teng ndai wa gaw dingman ai wa rai nga ai,” nga nna Karai Kasang hpe shagrau sha-a wu ai.

⁴⁸Dai lam yu na nga, sa hpawng ai masha nlang hte mung, shing rai byin ai lam ni hpe mu mu yang, sinda adup let bai wa ma ai.

⁴⁹Shi hpe chye machye ni hte, Galile mung nna shi kaw hkan nang ai num ni gaw, tsan tsan e tsap nna, dai lam ni hpe mada yu let, nga nga ma ai.

Yesu Hpe Lup Makoi Ai Lam

⁵⁰Shaloi, yu mu, Yuda mung hta Aramahti ngu ai mare na, Yawsep mying ai rung aya lu ai wa langai mi nga ai: dai wa gaw mai kaja ai hte dinghpring



ai wa mung, Karai Kasang a mungdan hpe myit mada ai wa mung, rai nga nna,

⁵¹rung aya lu ai gale ni a bawng ai hku hte galaw ai lam hta myit n hkrum lawm ai, rai nga ai:

⁵²shi gaw Pilat kaw shang nna Yesu a hkum tsawp hpyi wu ai.

⁵³Dai hpe shayu nna, lachyit sumpan hte ahkyen kayawp nhtawm, kadai hpe mung garai n bang yu ai, nlung hta krawk da ai lup hta, bang tawn da wu ai.

⁵⁴Ya Shachyip da ai nhtoi rai nga ai rai nna, laban nhtoi du magang ra ai.

⁵⁵Galile mung nna shi hte rau pru sa ai numsha ni mung, hpang e hkan nang nna, dai lup hpe mung, shi a hkum tsawp hpe kaning di tawn da ai mung, mu da ma ai.

⁵⁶Shaloi shanhte wa nna, manam pyaw ai baw hte mura sau lajang da ma ai. Laban nhtoi e gaw, tara nga ai hte maren shanhte laban nga ma ai.

Luka 24

Yesu Si Ai Kaw Na Bai Hkrung Rawt Wa Ai Lam

¹Rai timung, hpang na nhtoi bat shawng shani na nhtoi mahka de, shanhte gaw lajang da ai manam pyaw ai baw la gun nna, lup de sa wa ma ai.

²Sa du ma yang, lup mahka na nlung galau mat nga ai hpe, shanhte mu ma ai rai nna,

³shang yu yang, dai Madu Yesu a moi mang hpe n mu mu ai.

⁴Shing re ai majaw shanhte mau ung ang nga ma yang, yu mu, tu kabrim ai hpun palawng bu hpun ai masha lahkawng shanhte a makau e tsap nga ma ai.

⁵Dai numsha ni hkrit kajawng nna ga de myi man dagup nga ma yang, dai yan gaw, “Hkrung ai wa hpe si ai ni kaw, hpa rai tam myit ta?”

⁶Shi nang e n nga ai, hkrung rawt wa sai: Galile mung e naw nga yang,



⁷Masha Kasha gaw yubak kap ai ni a lata de ap kau ai hkrum nna, wudang hta jen da ai hkam ngut jang, masum ya nhtoi hta hkrung rawt wa na ra ai lam, nanhte e tsun da ai ga hpe myit dum mu,” ngu nna shanhte hpe tsun mu ai.

⁸Shaloi shanhte gaw Yesu a ga hpe dum nna,

⁹lup de na bai wa nhtawm, sape shi langai hte hte kaga ni nlang hte hpe, dai lam yawng mayawng wa tsun dan mu ai.

¹⁰Dai lam wa tsun dan ai ni gaw, Magdala Mari, Yoana, Yaku a kanu Mari hte rai ma ai; shanhte hte rau nga ai numsha kaga ni mung, kasa ni hpe dai lam tsun dan mu ai.

¹¹Kasa ni chyawm gaw shanhte a ga hpe kaman ga zawn nawn nna n kam ya ma ai.

¹²(Rai timung, Petru gaw rawt nna, lup de gat sa wa nhtawm, gum yu wu yang sumpan taw nga ai sha mu wu ai rai nna, shing rai byin ai lam hpe mau let, shi a nta de bai wa ai.)

Ema-u De Sa Ai Lam Hta Yesu Shadan Dan Ai Lam

¹³Dai hta kaga, yu mu, dai shani e nan shanhte hta na marai lahkawng, Yerusalem mare nna, mai sanit daram tsan ai Ema-u kahtawng de sa wa ma ai rai nna,

¹⁴dai byin mabyin ni a lam shada tsun chyai nga ma ai.

¹⁵Shing rai tsun chyai nna shada san hkat let sa wa nga ma yang, Yesu gaw shi hkum dai sit sa nna, shan hte rau sa wa ai.

¹⁶Rai timung, shi hpe n chye mu ga, shan a myi hpe myi le le ya mu ai.

¹⁷Shaloi shi gaw, “Nan hkawm sa wa let, shada da tsun chyai ai lam gaw, hpa lam rai ta?” ngu nna san mu yang, shan gaw myi man sum let, hkring tsap nga ma ai.



¹⁸Shaloi dai yan hta na Hkleopa ngu ai wa gaw, “Nang gaw Yerusalem mare e sa manam nga da nhtawm, ya hte dai mare e byin ai lam ni hpe, nang hkrai sha n chye n ni?” ngu nna htan wu ai.

¹⁹Dai rai nna shi gaw, “Hpa lam rai ta?” ngu nna bai san wu yang, shan gaw, “Nazaret mare na Yesu a lam rai nga ai: dai wa gaw Karai Kasang a man e mung, masha nlang hte a man e mung, lata atsam hte n-gup hpaji a nsam rawng ai myihtoai wa rai nga ai:

²⁰rai timung hkinjawng agyi ni hte anhte a du salang ni gaw, dai wa hpe sat kau na lam dawdan na ap kau nhtawm, wudang hta jen da kau manu ai.

²¹Anhte chyawm gaw, dai wa gaw Israela amyu hpe hkrang shaw la na wa re ai, ngu nna myit mada ga ai: rai timung, shing rai nna dai lam ni byin ai pyi gaw, dai ni masum ya du sai.

²²Dai hta kaga, lup de jau jau e sa yu ai, anhte hpung hta na numsha nkau mi mung, anhte hpe wa shamau mi ai:

²³shi a moi mang hpe n mu jang, shanhte bai wa nna, dai Madu hkrung nga ai, nga nna tsun dan ai lamu kasa dan pru ai shingran mu ai lam, wa tsun shana mi ai.

²⁴Anhte hte rau nga ai ni nkau mi mung, lup de sa yu nna, numsha ni tsun ai hte maren mu mu ai: dai wa hpe chyawm gaw shanhte n mu ma ai da,” ngu nna shi hpe tsun dan mu ai.

²⁵Shaloi shi gaw, “Myihtoai ni htawn tsun ai ga mahkra hpe kamsham lu na, hpaji n rawng ai hte myit ja ai ni e!

²⁶Hkristu gaw shing re ai nni nkri hkam nna, shi a hpung shingkan hta shang ningngai na re ai, n rai ni?” ngu nna shan hpe tsun mu ai.

²⁷Shing nga tsun sharawt nhtawm, Mawshe ka da ai kaw nna, myihtoai ni yawng ka da ai Chyum laika ni hta na, shi hta ang ai ga yawng a ga lachyum, shan hpe tsun hpaw dan mu ai.



²⁸Ya, dai yan sa wa ai kahtawng de du magang yang, shi gaw lai nna sa wa na zawn rai nga ai.

²⁹Dai rai nna shan gaw, “Anhte rau shang nga ga: jan du sai, nsin mung sin wa ra ai,” ngu nna shi hpe akroi anoi saw mu ai: dai majaw shan hte rau nga na shi shang wa ai.

³⁰Dai shaloi shan hte rau shat sha na dung nga yang, shi muk la nna shaman nhtawm, ahkyep alep ngut jang shan hpe jaw mu ai.

³¹Shaloi shan a myi hpaw nna Yesu re ai chye ma ai: shi chyawm gaw shan kaw na mat mat wa ai.

³²Dai rai nna shan gaw, Lam e anhte ga tsun nna, Chyum laika ni a ga lachyum tsun hpaw dan mi ai shaloi, an a myit masin gadau gadap nga mali ai, n rai ni?” nga nna shada da tsun ma ai.

³³Shan gaw dai ahkying hta nan rawt nna, Yerusalem mare de bai wa nhtawm, zuphpawng nga ma ai sape shi langai hte hte, shanhte hte rau nga ai ni gaw,

³⁴‘Dai Madu teng teng hkrung rawt wa sai; Simun hpe mung shi hkum shadan dan nu ai,’ nga nna tsun nga ma la ai hpe, wa mu mu ai.

³⁵Shaloi shan gaw, lam e rai nga yang byin ai lam ni mung, muk ahkyep jaw ai hta shi re ai chye lu ai mung, tsun dan mu ai.

Sape Ni Kaw Yesu Shadan Dan Ai Lam

³⁶Shanhte dai lam jawm tsun nga ma yang, shi hkum nan shanhte a ka-ang e tsap nga nna, “Nanhte ngwipyaw nga myit ga,” ngu nna shanhte hpe tsun mu ai.

³⁷Shanhte chyawm gaw kajawng ai hte hkrit gari mat ma ai rai nna, minla mu ga ai, nga nna myit nga ma ai.

³⁸Dai rai nna shi gaw, “Nanhte hpa rai myit ung ang nga myit ta? hpa majaw nanhte kraw hta le le waw waw myit nga myit ta?”



³⁹Ngai nan rai nga nngai, nye lata hte lagaw hpe yu yu mu: ngai hpe masawp yu mi; minla ngu ai gaw, ngai hpe nanhte mu ai zawn, ashan hte nrut nra rawng ai n rai,”

⁴⁰nga nna shanhte hpe tsun nhtawm, shi a lagaw lata ni shanhte hpe madun dan mu ai.

⁴¹Shanhte gaw kabu ai hte garai n kam lu ai, naw mau nga ma yang, shi gaw, “Nanhte nang e shahpa lama ma lu da mu ni?” ngu nna shanhte hpe san mu ai.

⁴²Shaloi nga kakang daw mi shanhte shi hpe jaw mu ai.

⁴³Shi gaw dai la nna, shanhte a man e sha dan nga ai.

⁴⁴Shaloi shi gaw, “Mawshe a tara hta mung, myihto ni a laika hta mung, Shakawn Kungdawn laika ni hta mung, ngai hpe sha-ang nna ka da mada yawng gaw dik lu na ra ai, ngu nna nanhte hte rau naw nga yang, ngai nanhte hpe tsun ni ai, nye a ga gaw, ndai rai nga ai,” ngu nna shanhte hpe tsun mu ai.

⁴⁵Shaloi Chyum laika ga ni hpe chye na lu na matu, shi shanhte a myit hpaw ya nna,

⁴⁶“Hkristu gaw nni nkri hkam nna, masum ya du ai nhtoi e si ai ni kaw na hkrung rawt wa na ra ai lam mung,

⁴⁷Yerusalem mare kaw nna, masha amyu baw shagu hpe yubak raw dat kau ya lu ai myit malai lu na lam hpe, shi a amying nsang hte hkaw tsun lu na mung, ning nga nna ka da nga ai.

⁴⁸Nanhte gaw ndai lam ni a sakse ni rai nga myit dai.

⁴⁹Yu mu, nye Wa a ga ndat nanhte a ntsa e ngai shangun dat na ring ngai: nanhte chyawm gaw, matsaw ningtsang de na n-gun atsam dagraw la lu ai nhtoi du hkra, ndai mare e naw la nga ma la,” ngu nna shanhte hpe tsun dat mu ai.



⁵⁰Dai hpang shi gaw shanhte hpe Behtani kahtawng hte tawtap du hkra woi sa wa nhtawm, shi a lata sharawt nna, shanhte hpe shaman ya mu ai.

⁵¹Shing rai shanhte hpe shaman ya nga yang, shi shanhte kaw na hka mat wa nna samsing lamu de woi shalun la ai hkrum wu ai.

⁵²Shanhte chyawm gaw shi hpe nawku nna, nachying kabu gara let Yerusalem mare de bai wa nhtawm,

⁵³Karai Kasang hpe shakawn kungdawn let, nawku Htingnu e tutnawng e anga nga ma ai.



Yawhan

Yawhan 1

Mungga Gaw Hkum Shan Tai Wa Ai Lam

¹Shawng ningpawt e Mungga nga ai; dai Mungga gaw Karai Kasang hte rau rai nga ai rai nna, dai Mungga nan Karai Kasang rai nga ai.

²Dai Mungga gaw shawng ningpawt e Karai Kasang hte rau rai nga ai.

³Arai yawng mayawng gaw shi a marang e tai nga ai; nga manga hta shi n lawm ai tai wa ai gaw, langai mi muk n nga ai.

⁴Shi hta asak daju rai nga ai; dai asak gaw masha ni a nhtoi rai nga ai.

⁵Dai nhtoi gaw nsin hta htoi nga ai rai nna, nsin mahtang gaw dai hpe n chye hkap la wu ai.

⁶Karai Kasang e shangun dat ai, Yawhan mying ai wa langai mi, du sa ai:

⁷dai wa gaw, dai nhtoi a lam sakse hkam ya nna, yawng mayawng shi a jaw e kamsham mu ga nga, sakse sa tai na matu, du sa ai.

⁸Dai wa gaw dai nhtoi n rai; dai nhtoi a lam sakse hkam ya na she, du sa ai.

⁹Mungkan ga de sa nga let, masha nlang hte hpe jahtoi ya ai nhtoi majing chyawm gaw, nga nga sai.

¹⁰Shi gaw mungkan ga e nga nga ai hte, mungkan ga mung shi a marang e nan tai wa sai: rai timung mungkan ga gaw shi hpe n chye wu ai.

¹¹Shi gaw shi a mung ga de du sa ra ai rai timung, shi a baw sang ni gaw shi hpe n hkap la ma ai.

¹²Shi a amyng ningsang hpe kamsham ai ni ngu ai, shi e hkap la mala ni hpe, Karai Kasang a kashu kasha tai lu na ahkang shi jaw mu ai:

¹³dai ni gaw, asai hte shaprat ai ni n rai, hkum shan a myit hte mung n rai, masha a myit maw ai hku hte mung n rai, Karai Kasang e shaprat ai ni she rai ma ai.



¹⁴Dai Mungga gaw masha a hkum shan dagraw la nna, chyeju hte tengman ai hpring let, anhte hta nga nga yu sai rai nna, Kawa hta na Kasha shingtai a hpung shingkang zawn, anhte shi a hpung shingkang hpe, mu lu sagaw ai.

¹⁵Shi a lam Yawhan sakse hkam ya nna jahtau tsun wu ai gaw, “Nye a hpang e du sa ai wa gaw, nye a shawng na wa rai nga ai majaw, nye a shawng e rai nga sai, ngu nna ngai tsun ai wa gaw, ndai wa rai nga ai,” nga ai.

¹⁶Kaning rai nme law, anhte mahkra gaw, shi a hkum tsup ai hta na, chyeju htap mi hta htap mi, lu la saga ai.

¹⁷Jep ai tara gaw Mawshe a lata hte jaw da ai, rai nga ai; chyeju hte tengman ai lam gaw, Yesu Hkristu a marang e tai wa ai, rai nga ai.

¹⁸Karai Kasang hpe gade e muk galoi mung n mu yu ai; Kawa a lahpyen e rawng nga ai Kasha shingtai gaw, Karai Wa a hkum shadan dan nu ai.

Baptisma Sara Yawhan Gaw Shi Hkristu N Re Ai Lam Tsun Ai

¹⁹Yuda masha ni gaw Yerusalem mare na, hkinjawng hte Lewi masha ni hpe Yawhan hpang de shangun dat nna, “Nang gaw kadai rai nga n ta?” ngu nna san shangun mu yang, shi hkam ai sakse lam gaw, da ndai rai nga ai:

²⁰shi gaw, “Ngai Hkristu n rai nngai,” nga nna n ip n nyet ai sha, yin la wu ai.

²¹Shaloi shanhte gaw, “Dai rai yang gaw, nang Elia rai nni?” ngu nna san mu yang, shi gaw, “N rai nngai,” ngu wu ai: “Dai myihtoai rai nni?” ngu nna bai san mu yang, “N rai nngai,” ngu nna bai htan wu ai.

²²Dai rai nna shanhte gaw, “Anhte hpe shangun dat ai ni e wa tsun dan na ga lu n ga, Nang gaw kadai rai nga n ta? Na a hkum hpe nang kaning ngu n ta?” ngu nna shi hpe bai san mu yang, Yawhan gaw,

²³“Ngai gaw, myihtoai Esaia htawn tsun ai hte maren, ‘Dai Madu a lam shading mu,’ nga nna nam e jahtau ai wa a nsen rai nga nngai,” ngu mu ai.

²⁴Dai shangun kasa ni chyawm gaw, Hparishe ni kaw na rai ma ai.



²⁵Bai shanhte gaw, “Nang gaw, Hkristu mung n rai, Elia mung n rai, dai myihtoi wa mung n rai n yang gaw, nang hpa rai baptisma jaw n ta?” ngu nna shi hpe san mu yang,

²⁶Yawhan gaw, “Ngai gaw hka hta baptisma jaw nngai; nanhte a ka-ang e, nanhte n chye ai wa langai mi tsap nga ai:

²⁷dai wa gaw nye a hpang e du sa ai wa rai nga ai; shi a kyepdin sumri pyi ngai n raw ging nngai,” ngu nna shanhte hpe htan mu ai.

²⁸Ndai lam ni gaw, Yawhan baptisma jaw let nga nga ai, Yawdan hka wora hkran na Behtani kahtawng e byin ai, rai nga ai.

Yesu Gaw Karai Kasang A Sagu Kasha

²⁹H pang shani e Yawhan gaw, shi hpang de Yesu sa wa ai hpe, hkap mu wu yang, “Mungkan ga a yubak gun la kau ya ai, Karai Kasang a Sagu Kasha hpe yu yu mu!

³⁰‘Ngai hta shawng nga ai wa langai mi, nye a hpang e du na ra ai; shi gaw nye a shawng e rai nga sai, ngu nna ngai tsun ai wa gaw, ndai wa rai nga ai.’

³¹Ngai gaw, shi kadai re ai mung n chye nngai; rai timung, shi gaw Israela masha ni a man e dan pru na matu, hka hta baptisma jaw let, ngai du sa nngai,” nga ai.

³²Dai hta kaga Yawhan gaw, “Wenyi gaw sumsing lamu de nna hkrudu zawn yu hkrat wa ai hpe, ngai mu se ai: dai wenyi mung shi a ntsa e nga nga ai.

³³Ngai gaw, shi kadai re ai mung n chye nngai: rai timung, ngai hpe hka hta baptisma jaw shangun dat ai wa, ngai hpe tsun nngai gaw, Kadai wa a ntsa e, dai Wenyi yu hkrat wa nna nga nga ai hpe, nang mu ai rai yang, dai wa gaw Chyoi pra ai Wenyi hta baptisma jaw ai wa rai nga ai,” nga ai.

³⁴Dai hte maren ngai mu se ai rai nna, ‘ndai wa gaw Karai Kasang a Kasha re ai, ngai sakse hkam we ai,’ nga nna sakse hkam ya wu ai.

Yesu A Shawng Nnan Na Sape Ni



³⁵Bai hpang shani e, Yawhan hte shi a sape lahkawng rau tsap nga ma ai rai nna,

³⁶Yesu lai sa wa nga yang, Yawhan gaw shi hpe mada yu nna, “Karai Kasang a Sagu Kasha hpe yu yu mu!” ngu mu ai.

³⁷Dai sape yan gaw shi tsun ai ga na nna, Yesu kaw hkan sa ma ai.

³⁸Yesu gaw kayin yu nna, dai yan hkan sa ai hpe mu wu yang, “Nan hpa tam myit ta?” ngu nna hkap san mu ai. Shan gaw, “Rabai e, nang kanang nga n ta?” ngu nna shi hpe nhtang san mu ai: (Rabai ngu ai ga lachyum gaw, Sara nga ai, rai nga ai.)

³⁹Yesu gaw, “Sa marit, shaloi nan mu na marin dai,” ngu nna shan hpe tsun wu ai. Dai re ai majaw, shan hkan sa nna, shi nga ai shara kanang re ai mung mu ma jang, dai shani tup shi hte rau nga nga ma ai: dai ahkying gaw ahkying shi daram rai nga ai.

⁴⁰Yawhan tsun ai ga na nna, shi kaw hkan sa ai yan hta na langai mi gaw, Simun Petru a kanau Andre rai nga ai.

⁴¹Dai wa gaw shi a kahpu Simun hpe shawng mu nna, “An gaw Meshia hpe mu saga ai,” ngu nna shi hpe tsun dan wu ai: (Meshia ngu ai ga lachyum gaw, Hkristu nga ai, rai nga ai.)

⁴²Shaloi shi gaw Yesu hpang de shi hpe woi wa wu ai. Yesu gaw shi hpe hkap yu nna, “Nang gaw Yawhan a kasha Simun rai nga ndai: nang Kehpa ngu ai mying lu na rin dai,” ngu wu ai: (Kehpa ngu ai ga lachyum gaw, Petru nga ai, rai nga ai.)

Hpilip Hte Nahtanela Hpe Shaga La Ai Lam

⁴³H pang shani e shi gaw Galile mung de rai wa mayu nga ai. Shaloi Yesu gaw Hpilip hpe mu wu ai rai nna, shi hpe, “Ngai kaw hkan nang rit,” ngu wu ai.

⁴⁴Hpilip gaw Andre yan Petru nga ai Betsaida mare na rai nga ai.



⁴⁵Hpilip gaw Nahtanela hpe mu nna, “Mawshe gaw tara laika ni hta, myihto ni mung myihto laika ni hta, sha-ang nna ka da ai, Yawsep a kasha, Nazaret mare na Yesu hpe anhte mu sagaw ai,” ngu nna shi hpe tsun dan wu ai.

⁴⁶Nahtanela gaw, “Nazaret mare na arai kaja lama mi pru lu a ni?” ngu nna htan wu ai.

⁴⁷Hpilip gaw, “She, sa yu rit,” ngu wu ai. Shaloi Yesu gaw, Nahtanela shi hpang de sa wa ai hpe mu wu yang, shi hpe sha-ang nna, “Sawt ai myit n rawng ai, Israela masha majing hpe yu yu mu,” ngu wu ai.

⁴⁸Nahtanela gaw, “Nang ngai hpe kanang nna chye n ta?” ngu nna shi hpe san wu ai. Yesu gaw, “Hpilip e nang hpe garai n shaga kaw nna, dai maihpang hpun npu e nang naw nga yang, ngai nang hpe mu de ai,” ngu nna shi hpe htan wu ai.

⁴⁹Nahtanela gaw, “Rabai e, nang gaw Karai Kasang a Kasha rai nga ndai; Israela masha ni a hkawhkam nang rai nga ndai,” ngu nna shi hpe htan wu ai.

⁵⁰Shaloi Yesu gaw, “Ngai nang hpe maihpang hpun npu e mu de ai, ngu ai majaw, nang kam nni? dai hta grau kaba ai amu nang mu na rin dai.”

⁵¹Bai Yesu gaw, “Ngai nanhte hpe teng teng tsun made ga, Sumsing lamu hpaw malang wa nna, Karai Kasang a lamu kasa ni gaw, Masha Kasha a ntsa e lung wa yu wa rai nga ai hpe, nanhte mu na marin dai,” ngu nna shi hpe htan tsun wu ai.

Yawhan 2

Yesu Gaw Ntsin Hpe Tsabyi Shatai Ai Lam

¹Dai hpang masum ya du ai shani e, Galile mung na Hkana kahtawng e, num hkungran ai poi rai nga ai rai nna, Yesu a kanu gaw dai poi hta lawm nga ai:

²Yesu hpe mung, Shi a sape ni hte nawng, dai poi de shaga mu ai.



³Tsabyi ma mat jang Yesu a kanu gaw, “Shanhte tsabyi n lu masai,” ngu nna shi hpe tsun wu ai.

⁴Shaloi Yesu gaw, “Numsha e, ngai nang hte hpa seng a ta? nye a ahkying garai n du li ai,” ngu nna shi hpe htan wu ai.

⁵Rai timung shi a kanu gaw, “Shi nanhte hpe tsun matsun galaw mu,” ngu nna shangun ma ni hpe tsun da mu ai.

⁶Ya dai yang e, Yuda masha ni a jasan jaseng ai htung hte maren, dang lahkawng masum daram ram shang ai, nlung yam kru shadun tawn ai nga malu ai.

⁷Yesu gaw, “Ndai yam ni hta ntsin ja bang jahpring mu,” ngu nna shangun ma ni hpe tsun mu ai: dai rai nna shanhte gaw, yam nten dem rai hkra hkra ja bang ma ai.

⁸Bai Yesu gaw, “Ya kamai la nna poi up wa hpe wa jaw mu,” ngu nna shanhte hpe tsun wu yang, shanhte wa jaw ma ai.

⁹Poi up wa gaw ntsin na byin ai tsabyi hpe chyim yu nhtawm, dai kanang na lu la ai gaw, ntsin ja ai ma ni chye ma timung, poi up wa gaw n chye wu ai majaw, la nnan wa hpe shaga la nna,

¹⁰“Masha ni kadai mung tsabyi kaja shawng jaw ga ma ai; dai lu law ma jang she, n jet ai baw jaw ma ai: nang gaw tsabyi kaja hpe ya du hkra kyem da ndai,” ngu wu ai.

¹¹Shing rai Yesu gaw shi dan ai lamik kumla ni hta, shawng dan hpanng ai gaw, Galile mung na Hkana kahtawng e dan nna, shi a hpung shingkang dan shapraw wu ai: shi a sape ni mung, shi hpe kamsham ma ai.

Nawku Htingnu Hpe Jasan Jaseng Ai Lam

¹²Dai hpanng shi gaw, kanu, kanau ni hte shi a sape ni hte nawng, Kaperna-um mare de yu wa nna, dai yang e mung, gade ya wa n hkring nga ma ai.

¹³Ya Yuda masha ni a Shalai wa ai poi du wa ra ai rai nna, Yesu gaw Yerusalem mare de lung wa sai.



¹⁴Shaloi nawku Htingnu e sagu, dumsu, hkrudu dut ai ni hte, gumhpraw byan sha ai ni dung nga ma ai hpe, shi mu wu ai rai nna,

¹⁵shingri hte galaw ai lasik la nhtawm, shanhte mahkra hpe mung, sagu dumsu ni hpe mung, dai nta na shachyut nna, gumhpraw byan sha ai ni a gumhpraw ni hpe ru kau ya ai hte, shanhte a ku ni hpe kanawng kadawng kau ya mu ai:

¹⁶hkrudu dut ai ni hpe mung, “Ndai rai ni la wa mu; nye Wa a nta hpe hpaga nta hkum shatai mu,” ngu nna tsun mu ai.

¹⁷Dai shaloi, “Na nta hta manoi ai nja nhpra myit gaw, ngai e sha kau na ra ai,” nga nna ka da ai ga hpe, sape ni dum ma ai.

¹⁸Shing re ai majaw Yuda masha ni gaw, “Nang ning rai galaw ai gaw, anhte hpe hpa lamik kumla madun dan n ta?” ngu nna shi hpe tsun mu ai.

¹⁹Yesu gaw, “Ndai htingnu hpya kau mu; masum ya laman e ngai dai hpe sharawt na we ai,” ngu nna shanhte hpe htan mu ai.

²⁰Shing nga ai majaw, Yuda masha ni gaw, “Ndai nawku Htingnu hpe mali shi kru ning tup galaw ai re ai, nang chyawm gaw masum ya laman e sharawt lu na wu ni?” ngu mu ai.

²¹Rai timung, Yesu tsun ai gaw, shi a hkumhkrang ngu ai htingnu hpe, shaang nna nga ai, rai nga ai.

²²Dai re ai majaw si ai ni kaw na hkrung sharawt la ai hkrum wu ai shaloi, sape ni gaw shi shing nga tsun ai ga hpe dum ma ai rai nna, Chyum laika hpe mung, Yesu tsun da ai ga hpe mung, kamsham ma ai.

²³Dai Shalai wa ai poi nhtoi ni a laman e Yerusalem mare hta shi naw nga nga yang, masha law law wa, shi dan ai lamik kumla mu lu ma ai majaw, shi a mying ningsang hpe kamsham ma ai.

²⁴Yesu chyawm gaw, masha yawng mayawng a lam chye da wu ai majaw mung, masha kraw kata e kanning nga ai myit rawng nga ai hpe, shi nan chye nga ai rai nna,



²⁵masha wa a lam hpe gade e muk sakse sa hkam ya na, n ra ai majaw mung, shi hkum nan shanhte hta myit n krem da wu ai.

Yawhan 3

Nikodi Hpe Yesu Sharin Shadum Ai Lam

¹Rai timung, Yuda masha ni hta salang rai nga ai Nikodi mying ai Hparishe langai mi nga ai:

²dai wa gaw shana e Yesu kaw sa nna, “Rabai e, nang gaw Karai Kasang kaw nna du sa ai sara rai nga ndai hpe, anhte chye ga ai: nang dan ai lamik kumla ni gaw, Karai Kasang n lawm yang gaw, kadai mung n galaw lu ai,” ngu nna shi hpe tsun wu ai.

³Yesu gaw, “Ngai nang hpe gaja wa teng teng tsun de ga, Ntsa de nna n shangai ai masha gaw, Karai Kasang a mungdan mu lu na n rai,” ngu nna shi hpe htan wu ai.

⁴Bai Nikodi gaw, “Masha gaw aprat kaba sayang, kaning rai bai shangai lu na a ta? kanu a hkritung de bai shang nna shangai lu na a ni?” ngu nna san wu yang,

⁵Yesu gaw, “Ngai nang hpe gaja wa teng teng tsun de ga, Hka hte Wenyi e n shangai ai masha gaw, Karai Kasang a mungdan hta shang lu na n rai;

⁶hkum shan hte shangai ai gaw, hkum shan rai nga ai; Wenyi hte shangai ai chyawm gaw, wenyi rai nga ai.

⁷‘Ntsa de nna shangai lu na myit dai,’ ngu nna ngai tsun ai hpe hkum mau et.

⁸Nbung gaw bung wa mayu ai de bung wa nna, de a wu ai nsen hpe nang na dat wu timung, kanang na bung wa nna, gade rai wa ai gaw, nang n chye dat ndai; dai hte maren, Wenyi e shangai ai masha shagu mung shing rai nga ai,” ngu nna htan wu ai.

⁹Shaloi Nikodi gaw, “Dai gaw kaning rai byin lu na a ta?” ngu nna shi hpe bai san wu yang,



¹⁰Yesu gaw “Nang gaw Israela masha ni hta sara wa mi ting rai da nhtawm, ndai lam nang n chye nni?”

¹¹Ngai nang hpe gaja wa teng teng tsun de ga, Anhte gaw tinang chye ai lam tsun ga ai, mu yu saga ai hte maren sakse hkam ga ai; rai timung anhte a sakse ga hpe, nanhte n hkap la myit dai.

¹²Dinghta ga hte seng ai lam sha ngai tsun yang pyi, nanhte n kam lu myit yang gaw, sumsing lamu hte seng ai lam wa, ngai tsun made yang gaw, kaning rai kam lu na myit ta?

¹³Sumsing lamu de na yu hkrat wa ai hte, sumsing lamu e nga nga yu ai Masha Kasha hta kaga, kadai mung sumsing lamu de lung wa yu ai n rai.

¹⁴Mawshe gaw nam mali e lapu hpe sharawt da ai zawn,

¹⁵Masha Kasha hta kamsham ai ni nlang hte gaw, htani htana asak lu la hkra, Masha Kasha mung sharawt da ai hkrum na ra ai.

¹⁶Kaning rai nme law, Karai Kasang a Kasha hpe kamsham ai ni nlang hte gaw, hten bya n hkrum ai sha, htani htana asak lu la mu ga nga, Karai Kasang gaw shi a Kasha shingtai hpe jaw kau ai kaw du hkra, mungkan ga hpe tsawra wu ai.

¹⁷Mungkan ga hpe tara dara u ga nga nna, Karai Kasang gaw dai Kasha hpe mungkan ga de shangun dat wu ai n rai; mungkan ga gaw shi a marang e hkye hkrang la ai hkrum lu na she, shangun dat wu ai.

¹⁸Shi hpe kamsham ai wa gaw tara dara ai n hkrum lu ai; n kam n sham ai wa chyawm gaw, Karai Kasang a Kasha shingtai a mying ningsang hpe n kam n sham ai majaw, ya e pyi tara dara ai hkrum nga ai.

¹⁹Tara dara ngu ai mung, Nhtoi gaw mungkan ga de shang sai, rai timung, masha ni a arawn alai n shawp nga ma ai majaw, shanhte gaw nhtoi hta nsin hpe grau tsaw ma ai, dai gaw tara dara hkrum ai lam nan rai nga ai.



²⁰Kaning rai nme law, n shawp n kap ai amu galaw ai wa gaw, nhtoi hpe n dawng n wawm nga ai rai nna, tinang galaw ai amu majaw, daru sharin kau ai n hkrum n ga nga, nhtoi de n sit sa wa ai.

²¹Tengman ai lam hkan galaw ai wa chyawm gaw, tinang galaw ai amu Karai Kasang hta shachyen nga ai gaw, dan pru u ga nga, dai nhtoi de sit sa wa ai,” ngu nna shi hpe htan wu ai.

Yesu A Lam Baptisma Sara Yawhan Sakse Hkam Ai Lam

²²Dai hpang e Yesu gaw shi a sape ni hte nawng, Yuda mung hkan e du hkawm ma ai rai nna, dai yang e shanhte hte rau hkring nga nna baptisma jaw wu ai.

²³Yawhan mung, Salim makau na Enun ngu ai shara e, hka law nga ai majaw, dai yang e baptisma jaw let nga nga ai rai nna, mung masha ni gaw dai de baptisma sa hkam ma ai.

²⁴Kaning rai nme law, Yawhan gaw htawng hta jahkrat kau ai, garai n hkrum wu ai.

²⁵Dai re ai majaw, Yawhan a sape ni gaw, dai jasan jaseng ai lam a nhkan e, Yuda masha langai mi hte ndang kalang hkat ma ai.

²⁶Dai rai nna shanhte gaw Yawhan hpang de wa nhtawm, “Rabai e, Yawdan hka wora hkran e nang hte rau nga nga nna, nang sakse hkam ya ai wa gaw, yu u, shi mung baptisma jaw nga ai rai nna, yawng mayawng shi hpang de du sa ma ai,” ngu nna shi hpe tsun dan mu ai.

²⁷Shaloi Yawhan gaw, “Sumsing lamu de na jaw ai sha n rai yang gaw, masha gaw hpa mung n lu la lu ai.

²⁸Ngai gaw Hkristu n rai nngai, shi a shawng e shangun dat ai wa she rai nngai,’ ngu nna ngai tsun ni ai gaw, nanhte nan nye a sakse ni rai nga myit dai.

²⁹Num nnan lu ai wa gaw, la nnan rai nga ai; la nnan a makau e tsap nga nna, shi a ga na la ai jinghku wa gaw, la nnan a nsen majaw ja ja kabu nga ai: shing re ai kabu gara lam gaw, ngai hta dik wa sali ai.



³⁰Shi gaw jat wa na ra ai, ngai chyawm gaw yawm wa na rai nga nngai.

³¹Ntsa de nna du sa ai wa gaw, yawng a ntsa na rai nga ai: dinghta ga na rai nga ai wa gaw, dinghta ga hte seng nga ai rai nna, dinghta ga a lam sha chye tsun nga ai: sumsing lamu de nna du sa ai wa chyawm gaw, yawng a ntsa na rai nga ai.

³²Mu mamu na mana a lam shi sakse hkam nga ai; shi hkam ai sakse hpe gade e muk n hkap la ya mu ai.

³³Shi a sakse lam hpe hkap la ai wa chyawm gaw, Karai Kasang gaw tengman nga ai, nga nna dazik shakap ai wa rai nga ai.

³⁴Karai Kasang e shangun dat ai wa gaw, Karai Kasang a mungga tsun nga ai: kaning rai nme law, Karai Kasang gaw shadawn sharam nna sha, Wenyi jaw wu ai n rai.

³⁵Kawa gaw Kasha wa hpe tsawra wu ai rai nna, yawng mayawng shi a lata hta ap ya nu ai.

³⁶Kasha wa hpe kamsham ai wa gaw, htani htana asak lu la wu ai: Kasha wa a ga hpe n madat ai wa chyawm gaw, asak hkrung lam mu na wu ai n rai: Karai Kasang a sindawng kahtet ai gaw, dai wa a ntsa e anga nga ai,” ngu nna htan mu ai.

Yawhan 4

Samari Num Hte Yesu Ga Shaga Ai Lam

¹Yesu gaw shi hkum nan baptisma n jaw timung, shi a sape ni jaw ma ai rai nna,

²Yesu gaw Yawhan hta grau nna sape shatai ai hte baptisma jaw nga ai gaw, Hparishe ni na masai hpe, dai Madu chye wu jang,

³Yuda mung na shi pru nhtawm, Galile mung de bai wa ai.

⁴Shaloi shi Samari mung ka-ang hku ga wa lu na rai nga ai.



⁵Dai majaw shi gaw, Yaku e shi a kasha Yawsep hpe jaw ai ga dachyawk makau na, Suhka ngu ai Samari mung na mare langai mi de du wa ai: dai yang e Yaku a hka htung nga nga ai.

⁶Yesu gaw lam hkawm ba ai majaw, dai hka htung makau e dung nga ai: dai aten gaw hkying kru daram rai nga ai.

⁷Shaloi Samari numsha langai mi hka ja na pru sa ai: Yesu gaw, “Ngai hpe ntsin jaw lu e,” ngu nna shi hpe hpyi wu ai:

⁸shi a sape ni chyawm gaw shahpa mari na matu, mare de sa mat ma ai.

⁹Dai rai nna Samari numsha gaw, “Nang Yuda masha rai da nhtawm me, ngai Samari numsha hpe, hpa rai ntsin hpyi n ta?” ngu nna shi hpe tsun wu ai: kaning rai nme nga yang, Yuda masha ni gaw Samari masha ni hte n kanawn ga ma ai.

¹⁰Shaloi Yesu gaw, Karai Kasang a kumhpa hte, “Ngai hpe ntsin jaw lu e, nga nna nang kaw hpyi ai wa hpe, nang chye wu taw gaw, nang shi kaw hpyi nna, shi gaw nang hpe hkrung ai ntsin jaw na nit dai,” ngu nna shi hpe htan wu ai.

¹¹Dai numsha mung, “Madu e, nang ntsin ja na rai hpa mung n lu ndai, hka htung mung sung nga ai; dai re ai majaw dai hkrung ai ntsin gaw, nang kanang na lu n ta?”

¹²Anhte a wa Yaku gaw ndai hka htung anhte hpe jaw da ma ni ai rai nna, shi hkum nan hte shi a kashu kasha ni, shi a yamnga ni, ndai hta na lu masai: nang gaw shi hta grau kaba nni?” ngu nna shi hpe tsun wu ai.

¹³Shaloi Yesu gaw, “Ntsin ndai lu ai wa kadai mung, h pang bai gara na ra ai; ngai jaw ai ntsin lu ai wa chyawm gaw, galoi mung h pang gara na n rai:

¹⁴dai ngai jaw ai ntsin gaw, dai wa hta htani htana asak a matu lwi pru ai hka hpawk tai na ra ai,” ngu nna shi hpe htan wu ai.

¹⁵Shaloi dai numsha gaw, “Madu e, ngai h pang mung n gara, nang de mung hka n sa ja ra n ga, ntsin dai jaw e,” ngu nna shi hpe hpyi wu ai.



¹⁶Yesu gaw, “Na madu wa hpe naw wa shaga la nna, nang de sa rit,” ngu wu ai.

¹⁷Dai numsha gaw, “Ngai la n lu nngai,” ngu nna htan wu ai. Yesu gaw, “Ngai la n lu nngai, nga nna nang tsun ai ga gaw, rai nga lit dai:

¹⁸kaning rai nme law, nang la manga lu yu nit dai; ya na la gaw, na a madu wa n rai lit dai; ndai lam hta nang teng ai ga tsun nit dai,” ngu nna shi hpe tsun wu ai.

¹⁹Shaloi dai numsha gaw, “Madu e, nang myihto rai nga ndai ngai dum se ai:

²⁰anhte a ji wa ni gaw ndai bum e nawku ga ma ai; nanhte chyawm gaw, nawku mai ai shara, Yerusalem mare e sha rai nga ai, nga nna tsun ga myit dai,” ngu wu ai.

²¹Yesu gaw, “Numsha e, nye ga hpe kam u: ndai bum e mung n rai, Yerusalem mare e mung n re ai, Wa hpe nawku na aten gaw du na ra ai.

²²Nanhte gaw tinang n chye ai hpe nawku myit dai; anhte chyawm gaw tinang chye ai hpe nawku ga ai: kaning rai nme law, hkye hkrang la ai lam gaw, Yuda amyu hta na rai nga ai.

²³Rai timung, tengman ai hku nawku ai ni gaw, wenyi hta mung, tengman ai hta mung, Wa hpe nawku na aten gaw, du wa ra ai rai nna, ya e pyi rai nga ai: Wa gaw shing rai nawku ai ni hpe tam nga ai.

²⁴Karai Kasang gaw Wenyi rai nga ai: shi hpe nawku ai ni gaw, wenyi hta mung, tengman ai hta mung, nawku lu na rai nga ai,” ngu nna shi hpe tsun wu ai.

²⁵Dai numsha mung, “Hkristu ngu ai Meshia du na ra ai gaw, ngai chye nngai; dai wa du jang gaw, shi anhte hpe lam magup tsun madun na ra ai,” ngu wu ai.

²⁶Shaloi Yesu gaw, “Nang hte ga tsun nga ai, ngai gaw, dai wa nan rai nngai,” ngu nna shi hpe tsun wu ai.

Sape Ni Yesu Kaw Bai Du Wa Ai Lam



²⁷Dai shaloi shi a sape ni du wa nna, shi numsha hte shaga nga ai hpe, wa mau ma ai; rai timung, “Nang hpa ra n ta?” ngu na mung, “Shi hte hpa rai shaga nga n ta?” ngu na mung, gade e muk n san wam mu ai.

²⁸Dai rai nna dai numsha gaw, shi a ntsin dibu tawn kau da nna, mare de bai wa nhtawm, mare masha ni hpe,

²⁹“Ngai galaw ai lam yawng, ngai hpe bai tsun dan ya ai wa hpe sa yu maru: dai wa gaw Hkristu rai na kun?” ngu nna wa tsun mu ai.

³⁰Shanhte mung mare de na pru sa nna, shi kaw sa du ma ai.

³¹Dai laman e sape ni gaw, “Rabai e, shat sha u,” ngu nna shi hpe agaw mu ai.

³²Shi gaw, “Nanhte n chye ai shahpa ngai lu da we ai,” ngu nna shanhte hpe htan mu ai.

³³Dai majaw, sape ni gaw, “Masha langai ngai shi e shat sa jaw masai kun?” nga nna shada san tsun ma ai.

³⁴Dai rai nna Yesu gaw, “Ngai e shangun dat ai wa a myit hku hkan galaw na hte, shi a magam bungli shangut lu na gaw, nye a shahpa rai nga li ai.

³⁵Nanhte gaw, ‘Ya shata mali naw ra ai, dai lai jang she mam dan ten du na re ai, nga myit dai n rai myit ni?’ Yu mu, ngai nanhte hpe tsun made ga, yi hkauna ni hta dan na mam, ya e pyi myin htoi nga ai hpe, sharawt mada yu mu:

³⁶gat ai wa hte dan ai wa rau kabu lu na she, dan ai wa mung shabrai lu la nna, htani htana asak a matu nsi naisi shu la lu ai.

³⁷Kaning rai nme law, langai mi gaw gat, langai mi gaw dan re ai, nga ai ga gaw, ndai yang e gaja teng nga ai.

³⁸Nanhte n-gun n dat ai kaw na dan la nu, ngai nanhte hpe shangun dat made ai: masha kaga ni makan bungli galaw masai rai nna, nanhte gaw shanhte a makan bungli hta shang la nga myit dai,” ngu nna shanhte hpe tsun mu ai.



Samari Masha Law Law Yesu Hpe Kamsham Wa Ai Lam

³⁹Dai numsha e, “Ngai galaw ai lam yawng shi ngai hpe bai tsun dan ya ai,” nga nna sakse hkam ai ga majaw, dai mare na Samari masha law law wa, Yesu hpe kamsham ma ai.

⁴⁰Dai rai nna, Samari masha ni shi hpang de du ma yang, shanhte hte anga nga na hpyi ma ai majaw, dai yang e ni ni hkring nga ai.

⁴¹Shi a ga majaw mung kamsham ai ni grau law wa ma ai:

⁴²dai ni gaw dai numsha hpe, “Ya gaw, na a ga majaw sha anhte kamsham ai n rai saga ai: anhte nan na la lu nna, ndai wa gaw mungkan ga a Hkye hkrang la ai Madu teng teng rai nga ai chye saga ai,” ngu mu ai.

Duwa A Kasha Hpe Yesu Shamai Ai Lam

⁴³Ni ni lai jang shi gaw dai yang na pru nna, Galile mung de rai mat wa ai:

⁴⁴kaning rai nme law, myihtoi gaw tinang mung e arawng n lu ga ai, nga nna Yesu gaw shi hkum dai sakse hkam nga ai.

⁴⁵Dai rai nna, Galile mung de du jang, Galile masha ni gaw poi nhtoi rai yang na, Yerusalem mare e shi galaw dan ai amu mahkra hpe mu ma ai majaw, shi hpe hkap la ma ai: kaning rai nme nga yang, shanhte mung dai poi de sa ma ai.

⁴⁶Dai majaw shi gaw, ntsin hpe tsabyi shatai ai shara, Galile mung na Hkana kahtawng de bai sa du ai. Shaloi e Keperna-um mare na du langai mi a shadang sha gaw machyi nga lu ai.

⁴⁷Yesu gaw Yuda mung na Galile mung de du wa ai hpe, dai duwa na wu yang, shi Yesu hpang de sa nna, shi a kasha hpe yu wa shamai ya na hpyi wu ai: shi gaw si wa magang nga ai.

⁴⁸Dai re ai majaw Yesu gaw, “Nanhte lamik kumla hte mauhpa amu n mu myit yang gaw, nanhte hpa mung n kam n sham myit dai,” ngu nna shi hpe tsun wu ai.



⁴⁹Dai duwa chyawm gaw, “Madu e, ngai sha garai n si yang yu wa ga law,” ngu nna hpyi wu yang,

⁵⁰Yesu gaw, “Wa nu, na nsha gaw bran salit dai,” ngu nna shi hpe tsun dat wu ai. Dai duwa gaw, Yesu tsun ai ga hpe kam let wa mat ai.

⁵¹Shing rai shi wa nga yang, shi a mayam ni shi hpe sa tau nna, kasha bran sai lam, tsun dan mu ai.

⁵²Dai majaw machyi bran ai aten ahkying san wu yang, shanhte gaw, “Mani ahkying sanit e hkum kahtet ai gaw kawp mat sai,” ngu nna htan mu ai.

⁵³Dai rai nna dai ahkying gaw, ‘Na nsha bran salit dai,’ nga nna Yesu shi hpe tsun ai ahkying nan rai nga ai hpe, kawa chye wu ai rai nna, shi hkum nan hte shi a nta masha nlang hte gaw, kamsham mat ma ai.

⁵⁴Ndai lamik kumla gaw Yesu Yuda mung nna, Galile mung de du wa ai, lahkawng lang bat yang na lamik kumla rai nga ai.

Yawhan 5

Hka Lawng Kaw Shamai Shatsai Ai Lam

¹Dai hpang Yuda masha ni a poi langai mi nga ai rai nna, Yesu gaw Yerusalem mare de lung wa ai.

²Ya Yerusalem mare hta dai sagu chyinghka makau e, jarawp manga gap da ai hte, Hebre ga hku Behtesda ngu ai hka lawng langai mi nga ai.

³Dai jarawp ni hta, machyi makaw re ai, myi kyaw ai, lagaw hten ai, hkum katsing si ai masha law law taw nga ma ai.

⁵Dai yang e sumshi matsat ning tup machyi ai masha langai mi mung lawm nga ai.

⁶Yesu gaw dai wa kaleng taw nga ai hpe mu nna, shing rai machyi nga ai na la sai, chye wu ai majaw, dai wa hpe, “Nang mai mayu nni?” ngu nna san wu ai.

⁷Dai machyi ai wa gaw, “Madu e, hka shamu jang hka lawng de ngai hpe woi shang na masha n lu nngai; ngai shang sa wa nga yang, masha kaga



langai ngai nye a shawng e shang mat mat re ai,” ngu nna shi hpe htan wu ai.

⁸Shaloi Yesu gaw, “Rawt u, na a hpun panep la hpai nna hkawm wa su,” ngu nna dai wa hpe tsun wu ai.

⁹Dai wa gaw shaloi jang mai mat ai rai nna, shi a hpun panep hpai let hkawm mat wa ai.

¹⁰Dai shani gaw laban nhtoi rai nga ai. Dai re ai majaw Yuda masha ni gaw, dai machyi mai ai wa hpe, “Dai ni laban nhtoi rai nga ai rai nna, nang hpun panep n mai hpai ndai,” ngu mu ai.

¹¹Shaloi dai wa gaw, “Ngai e shamai ya ai wa e, ‘Na a hpun panep la hpai nna hkawm wa u,’ ngu nngai,” ngu nna shanhte hpe htan wu ai.

¹²Shanhte gaw, “Nang hpe, ‘Hpun Panep la hpai nna hkawm wa u,’ nga ai wa gaw, kadai wa rai ta?” ngu nna san mu ai.

¹³Rai timung, machyi mai ai wa gaw, kadai re ai mung n chye dat wu ai: kaning rai nme law, dai yang e masha hpawng nga ai majaw, Yesu gaw mayun pru mat wa sai.

¹⁴Dai hpang Yesu gaw nawku Htingnu e dai wa hpe mu hkrup nna, “Yu u, nang ya hkam kaja nit dai: shawng na hta grau ai tsin-yam n hkrum n ga, yubak hkum bai galaw et,” ngu nna shi hpe tsun wu ai.

¹⁵Dai wa gaw pru wa nna, shi hpe shamai ya ai wa gaw Yesu rai nga ai hpe, Yuda masha ni e tsun dan wu ai.

Kasha A Majaw Asak Hkrung Lu Na

¹⁶Laban nhtoi e shing re ai amu galaw ai majaw, Yuda masha ni gaw Yesu hpe zingri shatsang mu ai.

¹⁷Shaloi Yesu gaw, “Nye Wa gaw ya du hkra pyi amu a galaw nga ai rai nna, ngai mung galaw nngai,” ngu nna shanhte hpe htan mu ai.



¹⁸Dai rai nna, laban nhtoi jahprai ai hta n-ga, Karai Kasang hpe nan shi a Kawa nga nna, shi hkum dai hpe Karai Kasang hte shabung wu ai majaw, Yuda masha ni gaw shi hpe sat kau lu na lam, grau nna tam ma ai.

¹⁹Dai re ai majaw Yesu gaw, “Ngai nanhte hpe gaja wa teng teng tsun made ga, Kasha gaw tinang a myit hte hpa mung n galaw lu ai; Kawa galaw ai lam mu mamu hpe sha hkan galaw lu ai: Kawa galaw ai lam shagu, Kasha mung hkan galaw lu na rai nga ai.

²⁰Kawa gaw Kasha hpe tsawra wu ai rai nna, shi hkum dai galaw ai lam yawng mayawng Kasha wa hpe madun wu ai: nanhte mau mahka hkra, ya na hta grau kaba ai lam ni hpe mung, Kasha wa hpe madun na ru ai.

²¹Kaning rai nme law, Kawa gaw si ai ni hpe sharawt nna jahkrung ya ai hte maren, Kasha wa mung shi ra mara ni hpe jahkrung ya wu ai.

²²Dai hta kaga, Kawa hpe hkungga ai hte maren, masha yawng Kasha wa hpe hkungga mu ga nga, Kawa gaw kadai hpe mung tara n dara ai sha, tara dara ai ahkang mahkra Kasha wa hpe ap ya nu ai.

²³Kasha wa hpe n hkungga ai wa gaw, shi e shangun dat ai Kawa hpe mung n hkungga ai rai nga ai.

²⁴Nanhte hpe ngai gaja wa teng teng tsun made ga, Nye a ga madat nna ngai e shangun dat ai wa hpe kamsham ai wa gaw, htani htana asak lu la wu ai rai nna, tara dawdan ai kaw n du ai sha, si nga ai kaw nna hkrung nga ai de, kawt lai wa sai.

²⁵Ngai nanhte hpe gaja wa teng teng tsun made ga, Si nga ai ni gaw, Karai Kasang a Kasha a nsen na lu na ahkying du wa ra ai rai nna, ya e pyi rai nga ai: na la ai ni mung hkrung nga na mara ai.

²⁶Kaning rai nme nga yang, Kawa gaw shi hkum dai hta asak rawng nga ai hte maren, Kasha wa hpe mung, shi hkum dai hta asak rawng lu na lam jaw nu ai rai nna,



²⁷shì gaw Masha Kasha rai nga ai majaw, tara dara na ahkang mung shì e ap ya nu ai.

²⁸Dai lam hpe hkum mau myit: kaning rai nme law, lup ni hta rawng nga ai ni nlang hte gaw shì a nsen na nna, pru lu na ahkying du na ra ai:

²⁹kaja ai lam hkan galaw ai ni gaw, asak hkrung ai a bai rawt ai de, n shawp ai lam hkan galaw ai ni gaw, tara dawdan hkum ai a bai rawt ai de, pru lu na mara ai.

³⁰Ngai gaw nye a myit hte hpa amu mung n galaw lu nngai: ngai gaw na ai hte maren sha jeyang nngai; nye a jeyang ai hku mung dingman li ai: kaning rai nme law, ngai gaw nye myit hku hkan na n tam nngai, ngai e shangun dat ai wa a myit hku hkan na she tam nngai.

Yesu A Lam Sakse Hkam Ai Ni

³¹Ngai dai nye a lam sakse hkam la nngai rai yang gaw, ngai hkam ai sakse teng na li ai n rai.

³²Nye a lam sakse hkam ai wa gaw, kaga mi she nga ai: dai wa nye a lam hkam ya ai sakse gaw, tengman ai sakse rai nga ai hpe, ngai chye nga nngai.

³³Nanhte gaw Yawhan hpang de kasa shangun dat myit dai rai nna, shì gaw tengman ai lam maga de sakse hkam ya nu ai.

³⁴Ngai lu ai sakse chyawm gaw masha kaw na n rai: rai timung, nanhte hkye hkrang la ai kaw du myit ga, ngu nna ndai lam ngai tsun nngai.

³⁵Yawhan gaw tu grung ai hte htoi nga ai pyengdin rai nga ai rai nna, nanhte gaw shì a ahtoi hta e, tawng marang mi kabu nga mayu myit dai.

³⁶Rai timung, ngai lu ai sakse gaw Yawhan hkam ya ai sakse hta grau kaba li ai: kaning rai nme nga yang, Wa gaw, ngai gun hpai shangut na matu ngai hpe ap ya nna, ya ngai gun hpai nga ai amu ni e pyi, ngai hpe Wa e shangun dat ai lam sakse hkam ya nga ai.



³⁷Ngai hpe shangun dat ai nye Wa mung nye a lam sakse hkam ya ni ai. Nanhte gaw shi a nsen galoi mung n na yu myit dai: shi a gawng shing-yan hpe mung n mu yu myit dai:

³⁸dai hta kaga shi a mungga mung nanhte hta n rawng lu ai: kaning rai nme law, shi shangun dat ai wa hpe, nanhte n kam n sham myit dai.

³⁹Chyum laika ni hta nna nanhte htani htana asak lu la na re ai, nga nna myit myit dai majaw, dai laika ni hta nanhte hkan sawk yu yu rai myit dai: dai laika ni nan nye a lam sakse hkam nga ai:

⁴⁰dai re ai mi, asak hkrung ai lu la na matu nanhte gaw ngai hpang de n sa mayu myit dai.

⁴¹Masha jaw ai arawng sadang gaw ngai n hkam la nngai:

⁴²rai timung, Karai Kasang a tsawra ai myit nanhte hta n rawng nga ai gaw, ngai chye nngai.

⁴³Ngai gaw nye Wa a amying hte du sa nngai rai timung, nanhte ngai hpe n hkap la myit dai; kaga wa mi tinang a amying hte du sa ai rai taw gaw, dai wa hpe nanhte hkap la na rai nga myit dai.

⁴⁴Shada da jaw ai arawng sadang hkam la nna, langai sha rai nga ai Karai Kasang e jaw ai arawng sadang hpe n tam ai ni, nanhte wa mi, kaning rai kamsham lu na myit ta?

⁴⁵Wa a man e ngai nanhte hpe mara shagun na hkum nawn myit; nanhte hpe mara shagun na wa gaw langai mi she nga ai; dai wa gaw, nanhte shamyet shanat nga ai Mawshe nan rai nga ai.

⁴⁶Mawshe hpe nanhte kam myit dai rai yang gaw, ngai hpe mung kam na manit dai: kaning rai nme law, Mawshe gaw nye a lam ka da nu ai.

⁴⁷Shi ka da ai laika ni hpe, nanhte n kam myit yang gaw, nye a ga hpe kaning rai kam lu na myit ta?” ngu nna shanhte hpe tsun mu ai.

Yawhan 6

Yesu Masha Hkying Manga Hpe Daw Ai Lam



- ¹Dai hpang Yesu gaw, Tiberi ngu ai Galile nawng wora hkran de rap sa wa ai.
- ²Machyi makaw hkrum ai ni hta, shi galaw dan ai lamik kumla ni hpe mu ma ai majaw, masha wunawng kaba shi kaw hkan nang ma ai.
- ³Shaloi Yesu gaw dai bum de lung wa nna, shi a sape ni hte rau dung nga ai.
- ⁴Ya, Shalai wa ai poi ngu ai, Yuda masha ni a poi, du na ni wa sai.
- ⁵Dai re ai majaw Yesu mada yu nna, masha wunawng kaba shi kaw sa wa ai hpe mu wu yang, shi gaw Hpilip hpe, “Ndai ni sha na muk anhte kanang sa mari na i?” ngu nna san wu ai.
- ⁶Shing nga san ai gaw, Hpilip hpe chyam yu na nga nna rai nga ai: kaning rai nme law, kaning di na gaw, shi dai chye da nu ai.
- ⁷Hpilip gaw, “Gumhpraw ni tsa a matu mari timung, masha hkum shagu, kachyi mi hpra sha na pyi law na n rai,” ngu nna htan wu ai.
- ⁸Shaloi, shi a sape ni hta na Simun Petru a kanau Andre gaw,
- ⁹“Muk-yaw muk tawng manga hte, nga lahkawng lu ai lasha ma langai mi nang e nga nga ai; rai timung, nde wa law ai masha ni a matu gaw kanang dang law na rai ta?” ngu nna tsun dan wu ai.
- ¹⁰Yesu gaw, “Masha ni hpe dung nga shangun mu,” ngu mu ai. Dai yang e tsingdu mung htat nga ai. Shing rai lasha hkying manga daram dung nga ma ai.
- ¹¹Shaloi Yesu gaw dai muk tawng ni hpe la nna, shakawn ya nhtawm, dung nga ai ni hpe karan jaw wu ai; dai hte maren nga hpe mung shanhte ra ai made, karan jaw mu ai.
- ¹²Shanhte sha hkru ma jang, shi gaw, “Hpa mung n mat u ga, ngam ai ahkyep alep ni hpe hkan hta la mu,” ngu nna shi a sape ni hpe tsun mu ai.



¹³Dai hte maren shanhte hkan hta la nna, dai muk-yaw muk tawng manga hta na, sha ai ni a ngam ai ahkyep alep, mung shi lahkawng hpring tup lu la ma ai.

¹⁴Dai re ai majaw, shi madun ai lamik kumla hpe, shawa masha ni mu ma yang, shanhte gaw, “Gaja wa teng teng ndai wa gaw mungkan ga de du sa ra ai myihtoi rai nga ai,” nga ma ai.

¹⁵Dai masha ni gaw shi hpe adip la nna, hkawhkam shatai na maw ma ai hpe, Yesu chye wu ai majaw, shi hkrai sha dai bum de bai mayun lung mat wa ai.

Yesu Hka Ntsa E Hkawm Ai Lam

¹⁶Shana de du jang shi a sape ni gaw nawng de yu wa nna,

¹⁷li jawn nhtawm, nawng wora hkran na Kaperna-um mare de rap sa wa ma ai. Ya nsin sin nna, Yesu mung shanhte kaw garai n du wa ai:

¹⁸nbung laru mung ru wa ai rai nna, nawng e hka leng ni hta nga ai.

¹⁹Dai re ai majaw mai masum mali daram shap sa wa sayang, Yesu gaw hka ntsa e hkawm let, li makau du hkra du sa wa ai hpe, shanhte hkap mu nna, hkrit kajawng nga ma ai.

²⁰Shi chyawm gaw, “Ngai she rai nngai, hkum hkrit myit,” ngu wu ai.

²¹Dai majaw shanhte gaw shi hpe li hta hkap shalun la mayu ma ai rai nna, dai li mung shanhte du na ra ai danam de, shaloi jang du wa ai.

²²H pang shani e nawng wora hkran e tsap nga ma ta ai shawa masha ni gaw, li langai sha hta kaga shaje li n nga ai hpe mu ma ai hte, Yesu gaw dai li hta shi a sape ni hte rau n shang nang ai, sape ni hkrai shang ma ai hpe, dum ma ai:

²³(rai timung, dai Madu shakawn ai hpang, shanhte muk sha ai shara a makau de, Tiberi mare na li ni du ma ai):



²⁴dai re ai majaw dai kaw Yesu mung, shi a sape ni mung, n nga masai hpe, shawa masha ni chye mu yang, shanhte mung dai li ni hta jawn nna, Yesu hpe tam let Kaperna-um mare de hkan du nang ma ai.

Yesu Gaw Asak Muk Re Lam

²⁵Shing rai dai nawng wora hkran e shi hpe mu mu yang, shanhte gaw, “Rabai e, nang nang de galoi du nit ta?” ngu nna san mu ai.

²⁶Yesu gaw, “Ngai nanhte hpe gaja wa teng teng tsun made ga, Lamik kumla mu myit dai majaw, nanhte ngai hpe tam ai n rai myit dai; muk lusha nna hkru kat ai majaw sha, tam ai rai nga myit dai.

²⁷Hten bya chye ai lusha a matu hkum shaja myit; Masha Kasha nanhte hpe jaw lu ai htani htana asak a matu, agrin nga ai lusha lu la na she shaja mu: kaning rai nme law, dai wa gaw, Kawa Karai Kasang a dazik kap ai wa rai nga ai,” ngu nna htan mu ai.

²⁸Dai majaw shanhte gaw, “Anhte Karai Kasang a amu gun hpai na gaw, kaning di na rai ta?” ngu nna shi hpe san mu yang,

²⁹Yesu gaw, “Karai Kasang a amu ngu ai gaw, shi shangun dat ai wa hpe kamsham ai lam, ngu ai rai nga ai,” ngu nna shanhte hpe htan wu ai.

³⁰Dai re ai majaw shanhte gaw, “Anhte mu lu nna nang hpe kam na gaw, nang hpa lamik kumla madun nga n ta? nang hpa magam gun nga n ta?

³¹Shi gaw shanhte sha na matu, sumsing lamu de nna muk jaw mu ai, nga nna ka da nga ai hte maren, anhte a ji wa ni gaw nam mali hkan e manna muk lusha ma ai,” ngu nna shi hpe tsun mu ai.

³²Shaloi Yesu gaw, “Ngai nanhte hpe gaja wa teng teng tsun made ga, Nanhte hpe sumsing lamu de na muk jaw ai gaw Mawshe n rai; nye Wa she sumsing lamu de na dai tengman ai muk nanhte hpe jaw myit dai:

³³kaning rai nme law, Karai Kasang a muk ngu ai gaw, sumsing lamu na yu wa nna, mungkan ga hpe asak jaw ai hpe ngu ai, rai nga ai,” ngu nna shanhte hpe tsun mu ai.



³⁴Dai rai nna shanhte gaw, “Madu e, muk dai anhte hpe galoi mung a jaw nga mi,” ngu mu ai.

³⁵Yesu gaw, “Asak muk gaw ngai rai nga nngai, ngai h pang de sa ai wa gaw kawsi hkrum na n rai, ngai hpe kamsham ai wa mung, galoi mung h pang kara hkrum na n rai.

³⁶Rai timung, nanhte gaw ngai hpe mu da ninglen n kam myit dai, ngu nna ngai nanhte hpe tsun masade ai.

³⁷Wa e ngai hpe ap ya ai yawng mayawng hte gaw, ngai h pang de du na mara ai; ngai h pang de du sa ai wa hpe mung, gaja wa ngai n kanawng kau na nngai.

³⁸Kaning rai nme law, sumsing lamu nna ngai yu sa ai gaw, nye a myit hkan na ngu, yu sa nngai n rai, ngai hpe shangun dat ai wa a myit hkan na she, yu sa ai rai nngai.

³⁹Ngai hpe shangun dat ai wa a myit mung, ngai e ap ya ai yawng mayawng hte hta na, langai mi muk ngai n shayet ai sha, h pang jahtum na nhtoi hta sharawt la na, nga nna myit ai rai nga ai.

⁴⁰Hpa rai nga yang, Kasha wa hpe mu nna, kamsham ai wa kadai mung htani htana asak lu la na gaw, nye Wa a myit ra ai hku rai nga ai: ngai mung h pang jahtum na nhtoi hta, dai wa hpe sharawt na we ai,” ngu nna shanhte hpe tsun mu ai.

⁴¹Dai rai nna Yesu shi nan, “Sumsing lamu de na yu wa ai muk ngai rai nga nngai,” nga ai majaw, Yuda masha ni shi a lam aput angun let,

⁴²“Ndai wa gaw Yawsep a kasha Yesu n rai ni? shi a kanu kawa hpe anhte chye gaw ai n rai ni? Dai re ai mi, ‘Ngai gaw sumsing lamu de na yu wa nngai,’ nga nna kaning rai tsun lu a ta?” nga ma ai.

⁴³Shaloi Yesu gaw, “Nanhte shada da hkum tsun angun myit:



⁴⁴ngai hpe shangun dat ai nye Wa e lau la ai wa n rai yang gaw, kadai mung ngai hpang de du sa lu na n rai; du sa ai wa hpe mung, hpang jahtum na nhtoi hta ngai sharawt la na we ai.

⁴⁵‘Masha yawng mayawng gaw Karai Kasang a sharin achyin ai lu la ai ni rai na mara ai,’ nga nna myihtoi laika ni hta ka da ai hte maren, nye Wa kaw na madat la nna, sharin achyin la ai ni yawng hte gaw, ngai hpang de du sa ma ai.

⁴⁶Shinggyim masha langai mi e me Wa hpe mu yu ai n rai; Karai Kasang kaw nna du sa ai wa chyu sha, Wa hpe mu yu nu ai.

⁴⁷Nanhte hpe ngai gaja wa teng teng tsun made ga, Kamsham ai wa gaw htani htana asak lu la lu ai.

⁴⁸Ngai gaw asak muk rai nga nngai.

⁴⁹Nanhte a nji nwoi ni gaw nam mali hkan e manna muk sha nna, si wa masai.

⁵⁰Ya na muk gaw, masha wa sha nna n si u ga nga, sumsing lamu de na yu wa ai muk rai nga ai.

⁵¹Ngai gaw sumsing lamu de na du yu wa ai, hkrung ai muk rai nga nngai: muk ndai sha ai wa kadai mung, htani htana ahkrung nga na ra ai: mungkan ga a asak hkrung nga na matu, ngai jaw ai muk chyawm gaw, nye a shan rai nga li ai,” ngu nna shanhte hpe htan mu ai.

⁵²Dai re ai majaw Yuda masha ni, “Ndai wa gaw, kaning di nna anhte hpe shi a ashan jaw sha lu na a ta?” nga nna shada da tsun hkat ma ai.

⁵³Dai rai nna Yesu gaw, “Ngai nanhte hpe gaja wa teng teng tsun made ga, Masha Kasha a ashan nanhte n sha, shi a asai hpe mung n lu myit yang gaw, nanhte hta asak n rawng lu ai.

⁵⁴Nye a ashan sha nna, nye a asai lu ai wa gaw, htani htana asak lu la nu ai: dai wa hpe mung, hpang jahtum na nhtoi hta ngai sharawt la na we ai:



⁵⁵kaning rai nme law, nye a ashan gaw tengman ai shahpa rai li ai; nye a asai mung, tengman ai luhpa rai li ai.

⁵⁶Nye a ashan sha nna, nye a asai lu ai wa gaw, ngai hta rawng nga ai; dai wa hta mung ngai rawng nga nngai.

⁵⁷A hkrung nga ai nye Wa gaw, ngai hpe shangun dat ai rai nna, ngai gaw Wa a majaw hkrung nga nngai hte maren, ngai hpe sha ai wa mung, nye a majaw hkrung nga na ra ai.

⁵⁸Da ndai gaw sumsing lamu de nna du yu wa ai muk rai nga ai: nji nwa ni sha nna si wa ai muk zawn n rai: ndai muk sha ai wa gaw, htani htana ahkrung nga na ra ai,” ngu nna shanhte hpe tsun mu ai.

⁵⁹Ndai gaw, Kaperna-um mare na tara jawng hta, shi sharin shaga nga yang, tsun ai ga rai lu ai.

Sape Ni Yesu Hpe Tawn Kau Da Ai Lam

⁶⁰Dai re ai majaw shi a sape ni law law wa dai ga na jang, “Ga ndai gaw yak la ai ga rai nga ai, kadai wa madat lu na i?” nga ma ai.

⁶¹Shing nga nna shi a sape ni tsun ngun nga ma ai hpe, Yesu shi a myit hta chye wu ai majaw, shi shanhte hpe, “Ga ndai gaw nanhte hpe myit hten shangun wa sa ni?”

⁶²Dai Masha Kasha, myi nga ai shara de bai lung wa ai hpe nanhte mu myit yang gaw, kaning nga na myit ta?

⁶³Asak jahkrung ai gaw Wenyi rai nga ai; hkum shan gaw hpa lam mung n la ai: ngai nanhte hpe tsun ai mungga gaw, Wenyi rai nga ai, asak mung rai nga ai.

⁶⁴Rai timung nanhte hta na nkau mi gaw n kam n sham myit dai,” ngu mu ai. Kaning rai nme law, Yesu gaw, n kam n sham ai ni kadai rai ma ai mung, shi hpe ap kau na wa kadai re ai mung, shawng nna chye da nga ai.



⁶⁵Dai rai nna shi gaw, “Dai lam majaw she, nye Wa a ahkang hte n rai yang gaw, kadai mung ngai hpang de n du n sa lu ai, ngu nna ngai nanhte hpe tsun masade ai,” ngu mu ai.

⁶⁶Dai nga ai majaw shi a sape ni law law wa nhtang mat wa nna, shi kaw bai n hkan nang masai.

⁶⁷Dai rai nna Yesu gaw sape shi lahkawng hte hpe, “Nanhte mung wa mat mayu myit ni?” ngu nna san mu ai.

⁶⁸Shaloi Simun Petru gaw, “Anhte kadai hpang de wa na rai nga a ta? nang gaw htani htana asak hte seng ai mungga lu ndai:

⁶⁹nang gaw Karai Kasang a Chyoi pra ai wa rai nga ndai hpe, anhte kamsham saga ai rai nna, chye nga ga ai,” ngu nna shi hpe htan wu ai.

⁷⁰Bai Yesu gaw, “Nanhte shi lahkawng hpe ngai lata la masade ai, n rai ni? rai timung, nanhte hta na langai mi gaw nat matse rai nga ai,” ngu nna shanhte hpe htan mu ai.

⁷¹Shing nga ai gaw, Simun Iskarut a kasha Yuda hpe sha-ang nna tsun ai rai nga ai: kaning rai nme law, dai wa gaw shi hpe ap kau na wa rai nga ai hte, sape shi lahkawng hta mung lawm nga ai.

Yawhan 7

Sum Poi De Yesu Sa Ai Lam

¹Dai hpang Yesu gaw Galile mung hkan e jawt hkawm nga ai: Yuda masha ni shi hpe sat kau na tam ma ai majaw, Yuda mung e n hkawm mayu wu ai.

²Dai shaloi e Yuda masha ni a Sum poi, ngu ai poi, du ra ai rai nna, shi a kanau ni gaw,

³“Nang galaw ai amu a lam ni hpe na a sape ni mung mu lu mu ga, ndai mung na pru nna, Yuda mung de sa wa su:

⁴kajai gumhkawng na hpe ra ai wa gaw, makoi magap rai nna hpa mung n galaw ga ai. Nang ndai amu lam galaw ndai rai yang gaw, mungkan ga e na a hkum shadan dan u,” ngu nna shi hpe tsun mu ai.



⁵Kaning rai nme law, shi a kanau ni pyi shi hpe n kam n sham ma ai.

⁶Dai re ai majaw Yesu gaw shanhte hpe, “Nye a ahkying garai n du li ai; nanhte a ahkying chyawm gaw, tutnawng a rai nga ai.

⁷Mungkan ga gaw nanhte hpe n dawng n wawm rai lu ai n rai; ngai hpe n dawng n wawm nga ai: kaning rai nme law, de a arawn alai n shawp ai hpe, ngai sakse hkam nngai majaw rai nga ai.

⁸Dai poi de nanhte lung wa mu: ngai chyawm gaw ndai poi hta garai n lung na nngai: kaning rai nme law, nye a ahkying garai n du li ai,”

⁹nga nna shanhte hpe tsun dat nhtawm, shi gaw Galile mung e naw hti nga ai.

¹⁰Rai timung, kanau ni dai poi de lung mat wa ai h pang, shi mung, dan dan n re ai sha, mayun nna sa ai zawn, lung wa wu ai.

¹¹Dai majaw Yuda masha ni gaw dai poi hta shi hpe tam nna, “Dai wa kanang rai nga a ta?” nga ma ai.

¹²Shawa masha ni hta mung shi a lam wu wu di di law nga ai hte, nkau mi gaw, “Shi gaw masha kaja rai nga ai,” nga ma ai; bai nkau mi gaw, “N rai, mung masha ni hpe woi shadam ai wa rai nga ai,” nga shajang ma ai.

¹³Rai timung, Yuda masha ni hpe hkrit ai majaw, kadai mung shi a lam leng leng n tsun ma ai.

Poi Hta Yesu Sharin Shaga Ai Lam

¹⁴Ya dai poi nhtoi a ka-ang hkup rai wa jang, Yesu gaw nawku Htingnu de lung nna sharin shaga nga ai.

¹⁵Dai re ai majaw Yuda masha ni gaw mau ai hte, “Ndai wa gaw n sharin yu ai mi, laika kaning rai chye lu ai da i?” nga ma ai.

¹⁶Dai majaw Yesu gaw, “Ngai sharin shaga ai ga gaw nye a ga n rai, ngai hpe shangun dat ai wa a ga rai nga ai:



¹⁷Dai wa a myit hkan mayu ai wa rai yang gaw, sharin shaga ai ga ndai, Karai Kasang kaw na re ai, shing n rai, nye a myit hte tsun nga ai ga re ai, chye ginhka lu na wu ai.

¹⁸Tinang a myit hte tsun ai wa gaw, tinang a arawng sadang tam ai rai nga ai: tinang hpe shangun dat ai wa a arawng sadang tam ai wa chyawm gaw, tengman nga ai rai nna, shi hta n ding n man ai n rawng lu ai.

¹⁹Mawshe gaw nanhte hpe jep ai tara jaw da sai, n rai ni? rai timung, nanhte hta na kadai mung, dai tara n hkan myit dai. Ngai hpe sat kau na hpa rai tam myit ta?” ngu nna shanhte hpe htan mu ai.

²⁰Shaloi hpawng nga ai masha ni gaw, “Nang hta nat rawng nga ai: nang hpe sat kau na kadai tam a ta?” ngu nna htan mu ai.

²¹Yesu gaw, “Ngai amu langai mi galaw se ai rai nna, nanhte yawng mau manit dai.

²²Matu gadoi ai lam gaw Mawshe kaw nna n rai, ji wa ni kaw nna she, Mawshe nanhte hpe dai tara jaw da myit dai rai nna, laban nhtoi hta pyi nanhte masha hpe matu gadoi ai lam jaw myit dai:

²³shing rai Mawshe a tara n hten lu hkra, masha wa laban nhtoi e matu gadoi hkam la lu ai re ai mi, laban nhtoi hta masha hkum ting hpe shamai ya ai majaw, nanhte ngai hpe pawt bu nga myit ni?

²⁴Myi man tau nna hkum jeyang myit, dingman ai hku she jeyang mu,” ngu nna shanhte hpe htan mu ai.

Yesu Gaw Hkristu Rai Nga Ai Lam

²⁵Dai re ai majaw Yerusalem mare na masha nkau mi gaw, “Sat kau na tam ai gaw, ndai wa hpe n rai ni?

²⁶Yu mu, shi dan dan leng leng hkaw tsun nga nna, shi hpe mung hpa n ngu mu hka: ndai wa nan Hkristu rai nga ai gaw, du ni gaja wa chye manu ai kun?



²⁷Rai timung, ndai wa kanang na re ai gaw, anhte chye ga ai; Hkristu du sa yang chyawm gaw, kanang na dan pru na gaw, kadai chye ai n rai,” nga ma ai.

²⁸Dai re ai majaw Yesu gaw nawku Htingnu e sharin shaga nga yang, “Nanhte ngai hpe chye nga myit dai; ngai kanang na re ai mung chye myit dai: ngai gaw nye a myit hte du sa nngai n rai; rai timung ngai hpe shangun dat ai, nanhte n chye ai wa gaw, tengman nga ai.

²⁹Dai wa gaw ngai hpe shangun dat nngai rai nna, shi kaw na ngai du sa nngai majaw, ngai shi hpe chye we ai,” ngu nna jahtau wu ai.

³⁰Dai rai nna shanhte gaw shi hpe rim la na maw ma ai; rai timung, shi a ahkying garai n du lu ai majaw, gade e muk shi hpe n rim lu mu ai.

³¹Hpawng nga ai masha ni hta chyawm gaw, shi hpe kamsham ai ni law law wa rai nga ma ai rai nna, Hkristu du sa yang ri, ndai wa galaw ai hta, grau ai lamik kumla dan lu na a ni? nga nna tsun shajang ma ai.

³²Hpawng nga ai masha ni gaw, shi a majaw shing nga tsun wu ma ai hpe, Hparishe ni na ma yang, hkinjawng agyi ni hte Hparishe ni gaw, shi hpe rim la na matu, hpyen du ni hpe shangun dat ma ai.

³³Dai re ai majaw Yesu gaw, “Ngai nanhte hte rau tawng marang mi sha naw nga nna, ngai hpe shangun dat ai wa hpang de wa mat na nngai:

³⁴shaloi nanhte ngai hpe tam timung, mu na myit dai n rai: ngai nga ai shara de mung nanhte n du lu na myit dai,” ngu mu ai.

³⁵Dai majaw Yuda masha ni gaw, “Anhte n mu tam lu hkra, ndai wa gaw gade sa wa na ra ai i? Heleni masha ni hta bra nga ai ni hpang de sa nna, Heleni masha ni hpe sharin shaga na wu ai kun?

³⁶Nanhte ngai hpe tam timung n mu na myit dai; ngai nga ai shara de mung nanhte n du lu na myit dai, nga ai ga gaw hpa nga ai ga rai lu ai i?” nga nna shada da tsun ma ai.



³⁷Shaloi dai poi a jahtum nhtoi ngu ai nhtoi kaba hta Yesu gaw tsap da nna, “H pang kara ai wa nga yang gaw, ngai hpang de sa lu rit.

³⁸Ngai hpe kamsham ai wa gaw, Chyum laika hta tsun ai hte maren, dai wa a kraw lawang hta na asak hkrung ai ntsin a hka nu lwi pru nga na ra ai,” ngu nna jahtau tsun wu ai.

³⁹Shing nga ai gaw, shi hpe kamsham ai ni lu la na Wenyi hpe, sha-ang nna tsun ai rai nga ai: kaning rai nme law, Yesu gaw shi a hpung shing kang garai n dan hkung ai majaw, Wenyi garai n jaw wu ai.

⁴⁰Shing nga ai ga na ma yang, hpawng nga ai ni hta na nkau mi gaw, “Ndai wa gaw gaja wa dai myihto rai nga ai:”

⁴¹nkau mi mung, “Ndai wa gaw Hkristu nan rai nga ai,” nga ma ai. Rai timung, nkau mi gaw, “Ataw! Hkristu wa mi Galile mung na pru na a ni?”

⁴²Hkristu gaw Dawi a lakung hta na prat wa nna, Dawi a shara ngu ai Betlehem kahtawng na she, paw pru na re ai, nga nna Chyum laika hta rawng ai, n rai ni?” nga hkat ma ai.

⁴³Dai rai nna hpawng nga ai masha ni hta, shi a majaw bra wa shara rawng wa malu ai.

⁴⁴Shanhte hta na nkau mi gaw shi hpe rim la mayu ma timung, kadai wa mung shi hpe n rim lu mu ai.

N Kamsham Ai Yuda Up hkang Ai Ni

⁴⁵Dai re ai majaw hpyen du ni, hkinjawng agyi ni hte Hparishe ni hpang de bai du wa ma yang, dai ni gaw, “Dai wa hpe hpa rai n woi wa myit ta?” ngu nna hkap san mu yang, hpyen du ni gaw,

⁴⁶“Wora wa zawn nga nna sharin shaga ai kadai mung n nga yu ai,” ngu nna htan mu ai.

⁴⁷Shaloi Hparishe ni gaw, “Nanhte hpe wa mung lau kau lu manit ni?”

⁴⁸Du agyi ni hta na mung, Hparishe ni hta na mung, dai wa hpe kamsham ai kadai nga a ta?



⁴⁹Tara n chye ai, ndai shawa hpawng chyawm gaw, dagam dala hkrum sha ai ni rai nga ma ai,” ngu nna shanhte hpe htan mu ai.

⁵⁰Shanhte hta lawm ai, shawng de Yesu kaw sa ai wa Nikodi chyawm gaw,

⁵¹“Anhte a tara gaw masha hpe, shi hkum nan e n san yu ai mi, shi galaw ai lam garai n chye yang, dawdan ga a ni?” ngu nna shanhte hpe san mu ai.

⁵²Shanhte gaw, “Nang mung Galile masha rai nga nni? Galile mung de na kadai myihtoi mung n paw pru yu ai, nang she gawn yu u,” ngu nna shi hpe htan mu ai.

⁵³[Shaloi shanhte langai hte langai tinang a nta de wa mat ma ai:

Yawhan 8

¹Yesu chyawm gaw Tsanlun bum de pru mat wa ai.

²Bai jahpawt jau jau e nawku Htingnu de shi sa wa ai rai nna, masha nlang hte shi kaw sa ma ai; shi dung let shanhte hpe sharin shaga nga ai.

³Shaloi laika ka ai sara ni hte Hparishe ni gaw, shut hpyit nga ai masha num langai mi hpe dun sa nna, ka-ang e shatsap tawn da nhtawm,

⁴“Sara e, ndai numsha hpe shut hpyit nga yang, mu hkrup sagaw ai:

⁵ndai zawn re ai numsha hpe, nlung hte kabai sat kau lu na re ai, nga nna Mawshe gaw jep ai tara hta anhte hpe matsun jaw da ma ni ai: ya nang gaw kaning ngu na wu ta?” ngu nna shi hpe san mu ai.

⁶Shing nga san ai gaw, shi hta mara shagun na lam mu lu hkra, shi hpe chyam dinglik yu ai rai nga ai. Yesu chyawm gaw ga de gum nna, ga hta layung hte ka nna nga nga ai.

⁷Shanhte shing nga bai kahtap san san rai ma ai majaw, shi rawt mada yu nna, “Nanhte hta na mara n lu ai wa, shi hpe shawng nlung hte kabai mu,” ngu nna shanhte hpe tsun mu ai.

⁸Shing nga ngut jang shi bai gum nna, ga hta ka nga ai.



⁹Shanhte dai ga na jang, agyi salang ni shawng pru wa ai kaw nna, langai hte langai pru mat wa ma ai: shing rai Yesu hkrai sha hti nga ai hte, dai numsha mung myi na shara e anga nga ai.

¹⁰Shaloi Yesu bai rawt mada yu nna, “Numsha e, ya shanhte kanang rai wa ma sata? nang hpe gade e muk n jeyang a ni?” ngu nna shi hpe san wu yang,

¹¹numsha gaw, “Madu e, gade e muk n jeyang nngai,” ngu nna htan wu ai. Shaloi Yesu gaw, Ngai mung nang hpe n jeyang na nngai: wa nu; ya kaw nna yubak hkum galaw nit, ngu nna tsun dat wu ai.]

Yesu A Sakse Grin Ai Lam

¹²Dai re ai majaw Yesu shanhte hpe bai tsun mu ai gaw, “Ngai gaw mungkan ga a nhtoi rai nga nngai: nye a hpang hkan nang ai wa gaw, nsin hta n hkawm n sa lu na rai nna, asak a nhtoi lu la na ra ai,” ngu mu ai.

¹³Dai rai nna Hparishe ni gaw, “Nang dai na a lam sakse hkam ndai rai nna, na a sakse gaw n teng nga lit dai,” ngu nna shi hpe tsun mu ai.

¹⁴Shaloi Yesu gaw, “Ngai dai nye a lam sakse hkam yang pyi, nye a sakse teng nga li ai: ngai kanang na pru sa nna, gade rai wa na mung, ngai chye nngai: nanhte chyawm gaw, ngai kanang na pru sa nna, gade rai wa na mung n chye myit dai.

¹⁵Nanhte gaw hkum shan lam hku sha dawdan myit dai; ngai gaw kadai hpe mung n dawdan nngai.

¹⁶Gaja wa dawdan nngai rai yang mung, ngai dawdan ai hku tengman li ai: kaning rai nme law, ngai gaw langai sha rai nga nngai n rai; ngai mung, ngai hpe shangun dat ai, nye Wa mung, rai nga ga ai.

¹⁷Rai sa, sakse lahkawng a ga gaw tengman nga ai, nga nna nanhte a tara hta ka da nga ai.

¹⁸Ngai gaw tinang dai sakse hkam ya ai wa rai nga nngai: ngai hpe shangun dat ai, nye a Wa mung, nye a lam sakse hkam ya ai wa rai nga ai,” ngu nna shanhte hpe htan mu ai.



¹⁹Dai rai nna shanhte gaw, “Na Nwa gaw kanang nga lit ta?” ngu nna shi hpe san mu ai. Yesu gaw, “Nanhte ngai hpe mung, nye Wa hpe mung, n chye myit dai: ngai hpe chye myit taw gaw, nye Wa hpe mung, chye na manit dai,” ngu nna bai htan mu ai.

²⁰Ga ndai gaw nawku Htingnu e sharin shaga nga yang, alu gawk e tsun ai ga rai nga ai: shi a ahkying garai n du lu ai majaw, shi hpe gade e muk n rim lu mu ai.

²¹Dai re ai majaw shi shanhte hpe bai tsun mu ai gaw, “Ngai wa mat na nngai, shaloi nanhte ngai hpe tam na marin dai; tinang a yubak hta mung, nanhte si na myit dai: ngai wa ai shara de mung, nanhte n du lu na myit dai,” ngu mu ai.

²²Dai majaw Yuda masha ni gaw, “Ngai wa ai shara de nanhte n du lu na myit dai, nga nna shi tsun ai gaw, shi hkum dai sat na wu ai kun?” nga ma ai.

²³Shaloi shi gaw, “Nanhte lawu tsang na rai nga myit dai; ngai chyawm gaw lahta tang na rai nga nngai: nanhte gaw ndai mungkan ga na rai myit dai; ngai chyawm gaw ndai mungkan ga na n rai nngai.

²⁴Dai majaw, nanhte gaw tinang a yubak hta si na marin dai, ngu nna ngai nanhte hpe tsun ni ai: kaning rai nme law, ngai dai wa rai nga nngai hpe, nanhte n kam myit yang gaw, nanhte tinang a yubak hta si na myit dai,” ngu mu ai.

²⁵Dai nga ai majaw shanhte gaw, “Nang kadai rai nga n ta?” ngu nna shi hpe san mu ai. Yesu gaw, “Shawng shawng de nna ngai nanhte hpe a tsun nga nngai hte maren, ngai wa rai nga nngai.

²⁶Ngai hta nanhte a lam tsun hparan shara hte jeyang shara law law nga ai: rai timung, ngai hpe shangun dat ai wa gaw, tengman nga ai rai nna, shi kaw na ngai na la mala hpe mungkan ga hpe ngai tsun dan we ai,” ngu mu ai.



²⁷Kawa a lam sha-ang nna shi shanhte hpe tsun nga ai gaw, shanhte n chye na ma ai.

²⁸Dai majaw Yesu gaw, “Dai Masha Kasha hpe nanhte sharawt da ai shaloi she, ngai gaw dai wa rai nga nngai mung, ngai gaw nye myit hte hpa mung n galaw ai sha, nye Wa ngai hpe sharin nngai hte maren, dai ga ngai tsun nga nngai mung, nanhte chye na marin dai.

²⁹Ngai hpe shangun dat ai wa gaw ngai hte rau anga nga ai; ngai hkrai sha nga u ga, nga nna shi ngai hpe n jahti kau nngai: kaning rai nme law, shi sharawng awng ai amu hpe, ngai tutnawng e a galaw nga nngai,” ngu mu ai.

³⁰Dai ga tsun nga yang, masha law law wa shi hpe kamsham ma ai.

Abraham A Kasha Ni

³¹Dai re ai majaw Yesu gaw shi hpe kamsham ai Yuda masha ni hpe, “Nanhte nye a ga hta agrin nga myit yang gaw, nye a sape teng teng nanhte rai nga myit dai:

³²tengman ai lam mung nanhte chye lu na marin dai rai nna, dai tengman ai gaw, nanhte hpe shalawt dat na ra ai,” ngu nna tsun mu ai.

³³Shaloi shanhte gaw, “Anhte Abraham a amyur rai ga ai rai nna, kadai kaw lang mi muk n yam yu ga ai: dai she rai yang, Shalawt dat na myit dai, nga nna nang kaning rai tsun lu n ta?” ngu nna san mu ai.

³⁴Yesu gaw, “Ngai nanhte hpe gaja wa teng teng tsun made ga, Yubak galaw ai wa kadai mung, yubak a mayam rai nga ai.

³⁵Mayam ngu ai gaw, nta e tutnawng anga nga lu ai n rai: kasha chyawm gaw tutnawng anga nga lu ai.

³⁶Dai re ai majaw Kasha wa e nanhte hpe shalawt dat myit yang gaw, nanhte gaja wa teng teng lawt lu na myit dai.



³⁷Nanhte Abraham a amyū rai myit dai gaw, ngai chye nga nngai: rai timung, nye a ga nanhte hta n rawng nga malit dai majaw, ngai hpe sat kau na nanhte tam nga myit dai.

³⁸Ngai gaw nye Wa kaw na mu la ai hte maren, tsun nga nngai: nanhte mung nanhte a kawa kaw na, na la ai hte maren, galaw nga myit dai,” ngu nna shanhte hpe htan mu ai.

³⁹Shaloi shanhte mung, “Abraham gaw anhte a Wa rai nga mali ai,” ngu nna shi hpe htan mu ai. Yesu gaw, “Nanhte Abraham a kasha rai myit yang gaw, Abraham a lailen hku nanhte hkan galaw na myit dai.

⁴⁰Ya gaw, nanhte hpe Karai Kasang kaw na, na la ai tengman ai lam tsun dan ai wa, ngu ai ngai hpe, nanhte sat kau na tam myit dai: Abraham gaw dai zawn re ai n rai.

⁴¹Nanhte gaw nanhte a kawa a lailen hku hkan galaw myit dai,” ngu nna tsun mu ai. Shanhte gaw, “Anhte n-gyi amyū n rai ga ai. Karai Kasang ngu ai anhte a Wa langai sha rai mali ai,” ngu nna, shi hpe tsun mu ai.

Nat A Kasha Ni

⁴²Shaloi Yesu gaw, “Karai Kasang nanhte a Kawa rai malit yang gaw, nanhte ngai hpe tsawra na myit dai: kaning rai nme law, ngai gaw Karai Kasang kaw na pru nna du sa nngai, nye a myit hte ngai du sa nngai n rai, shi gaw ngai hpe shangun dat nngai.

⁴³Ngai tsun ai lam nanhte hpa rai n chye na myit ta? Nye a ga n madat la lu ai majaw, rai nga myit dai.

⁴⁴Nanhte gaw, nanhte a kawa ngu ai, gumlau Nat hta na prat wa ai ni rai nga myit dai rai nna, nanhte a kawa a kayut ai hku mung, hkan mayu myit dai: shi gaw shawng npawt kaw nna, masha sat ai wa rai nga ai rai nna, shi hta tengman ai lam n rawng lu ai majaw, tengman ai lam hta n nga lu ai: shi masu magaw ga tsun yang, shi a myit hta na hte maren tsun nga ai: shi gaw masu ai wa rai nga ai hte, masu magaw ai a kawa mung, rai nga ai.

⁴⁵Ngai tengman ai lam tsun nngai majaw, nanhte n kam n sham myit dai.



⁴⁶Ngai hta ra rawng ai gaw, nanhte hta na kadai madun lu na myit ta? tengman ai lam she ngai tsun ai rai yang gaw, hpa rai nanhte n kam myit ta?

⁴⁷Karai Kasang hte seng ai wa gaw, Karai Kasang a ga madat nga ai; nanhte gaw Karai Kasang hte n seng ai majaw, n madat myit dai,” ngu nna shanhte hpe tsun mu ai.

Shi Nan A Lam Yesu Tsun Ai

⁴⁸Shaloi Yuda masha ni gaw, “Nang Samari masha rai ndai, nat shang ai wa mung rai ndai, ngu nna anhte tsun ai ga gaw, jaw la nga ai n rai ni?” ngu nna shi hpe bai htan mu ai.

⁴⁹Yesu gaw, “Ngai nat shang ai wa n rai nngai: nye Wa hpe she ngai hkungga nngai, nanhte chyawm gaw ngai e jahpoi myit dai.

⁵⁰Rai timung ngai gaw nye a arawng sadang n tam nngai; tam ya ai wa hte jeyang ya ai wa langai mi rai nga ai.

⁵¹Nanhte hpe ngai gaja wa teng teng tsun made ga, Nye ga hku hkan ai wa gaw galoi mung n si na ra ai,” ngu nna bai htan mu ai.

⁵²Bai Yuda masha ni gaw, “Nang nat shang ai wa rai nga ai gaw, ya anhte chye saga ai: Abraham hte myihto ni pyi si mat wa masai; nang wa chyawm gaw, Nye ga hku hkan ai wa gaw, galoi mung n si na ra ai, nga nna tsun lu ndai.

⁵³Nang wa mi, si mat wa sai, anhte a Wa Abraham hta grau kaba nga nni? myihto ni mung si mat wa masai; nang gaw kadai wa tai nga n ta?” ngu na shi hpe tsun mu ai.

⁵⁴Yesu gaw, Nye “hkum hpe ngai shagrau nngai rai yang gaw, nye a arawng hpa n tai li ai; ngai e shagrau ai wa gaw, nye Wa rai nga ai: dai wa hpe nanhte a Karai Kasang re ai, nga nna nanhte tsun myit dai;

⁵⁵rai timung nanhte shi hpe n chye myit dai, ngai chyawm gaw chye nga nngai. N chye nngai, ngu yang gaw, nanhte zawn masu ai wa ngai rai na ra



ai: ngai chyawm gaw shi hpe chye nga nngai rai nna, shi a ga hpe mung hkan nga nngai.

⁵⁶Nanhte a kawa Abraham gaw nye a nhtoi mu lu na hpe, sharawng awng nga ai rai nna, mu lu ai hte kabu gara nga ai,” ngu nna htan mu ai.

⁵⁷Dai re ai majaw Yuda masha ni gaw, “Nang gaw asak manga shi ning pyi garai n du ai mi, Abraham hpe mu yu nu ni?” ngu nna shi hpe tsun mu ai.

⁵⁸Shaloi Yesu gaw, “Nanhte hpe ngai gaja wa teng teng tsun made ga, Abraham garai n nga yang nna ngai nga ni ai,” ngu nna shanhte hpe tsun mu ai.

⁵⁹Dai rai nna shanhte gaw shi hpe kabai na nga nna, lungdin hta ma ai: Yesu chyawm gaw makoi mat nna, nawku Htingnu na pru mat wa ai.

Yawhan 9

Hkritung Kaw Nna Myi Kyaw Ai Wa Hpe Shamai Ai Lam

¹Ya shi lai sa wa nga yang, hkritung kaw nna myi kyaw ai wa langai mi hpe mu wu ai.

²Shaloi shi a sape ni gaw, “Rabai e, ndai wa myi n mu ai shangai wa ai gaw, yubak galaw ai kadai wa rai ta? ndai wa rai ni? kanu yan kawa rai ni?” ngu nna san mu ai.

³Yesu gaw, “Nдай wa yubak galaw ai n rai, kanu yan kawa mung n rai; shi hta Karai Kasang a magam amu dan hkung na matu, rai nga ai.

⁴Ngai hpe shangun dat ai wa a magam amu hpe, shani nhtoi naw rai nga yang, anhte gun hpai lu na rai nga ai: kadai muk amu n gun n hpai lu ai shana ahkying du na ra ai.

⁵Ngai gaw mungkan ga e naw nga ai hte yang, mungkan ga a nhtoi ngai rai nga nngai,” ngu nna htan mu ai.

⁶Shing nga tsun ngut jang, shi gaw ga hta mayen prat bang nna, hkumpup galaw la nhtawm, dai wa a myi hta chya ya nna,



⁷“Silum hka lawng de sa kashin su,” ngu nna shi hpe tsun dat wu ai: dai hte maren shi sa kashin nna, myi mu ai hte bai wa ai: (Silum ngu ai gaw, shangun dat ngu ai, rai nga ai.)

⁸Dai rai nna htingbu ni hte, shawng de shi hpyi sha ai wa re ai mu ga ai ni gaw, “Ndai wa gaw, dung nga nna hpyi sha ai wa n rai ni?” nga ma ai.

⁹Nkau mi gaw, “Dai wa nan re ai,” nga ma ai. Bai nkau mi gaw, Dai wa n rai, dai wa hte gaw bung ai, nga ma ai. Dai wa chyawm gaw, Ngai nan dai wa rai nngai,” ngu nna tsun wu ai.

¹⁰Shaloi dai ni gaw, “Rai taw, na a myi kaning rai mu lu lit ta?” ngu nna shi hpe san mu ai.

¹¹Shi gaw, “Yesu ngu ai wa hkumpup galaw la nna, nye a myi hta chya ya nhtawm, Silum hka lawng de sa kashin u, nga ai hte maren ngai sa kashin we yang, myi mu lu li ai,” ngu nna htan mu ai.

¹²Shaloi shanhte gaw, “Dai wa kanang nga nga a ta? ngu nna bai san mu yang, Shi gaw, “Ngai n chye nngai,” ngu nna bai htan wu ai.

Shamai Shatsai Nga Ai Hpe Hparishe Ni Jep Yu Ai Lam

¹³Shanhte gaw, shawng de myi n mu ai wa hpe Hparishe ni hpang de woi sa mu ai:

¹⁴Yesu hkumpup galaw la nna, dai wa a myi hpaw ya ai shani gaw, laban nhtoi rai nga ai.

¹⁵Bai Hparishe ni mung, dai wa hpe, shi a myi kaning rai mu lu ai lam san mu yang, dai wa gaw, “Nye a myi hta shi hkumpup bang ya nna, ngai kashin kau dat we yang mu wa li ai,” ngu nna shanhte hpe htan mu ai.

¹⁶Shaloi Hparishe ni nkau mi gaw, “Dai wa gaw laban nhtoi n gawn ai majaw, Karai Kasang kaw na du sa ai wa n rai,” nga ma ai: bai nkau mi gaw, “Yubak lu ai masha gaw, ning re ai lamik kumla kaning rai galaw lu na a ta?” nga ma ai. Shing nga nna shada da bra mat ma ai.



¹⁷Dai rai nna shanhte gaw myi n mu ai wa hpe, “Na a myi hpaw ya ai majaw, shi a lam nang kaning ngu da wu ta?” ngu nna bai san mu yang, shi gaw, “Dai wa gaw myihtoi rai nga ai,” ngu nna bai htan mu ai.

¹⁸Yuda masha ni gaw myi mu ai wa a kanu yan kawa hpe shaga nna, “Ndai wa gaw hkritung kaw nna myi kyaw ai, nga ai, nan a kasha rai malit ni? dai rai yang, ya kaning rai mu lu lu ta?

¹⁹nga nna shan hpe garai n san yang, dai wa shawng de myi n mu ai, ya she mu ai hpe, n kam ma ai.”

²⁰Dai wa a kanu yan kawa mung, “Ndai gaw an a kasha rai nga ai, hkritung kaw nna myi n mu ai mung rai nga ai, an chye nga ga ai:

²¹rai timung, ya kaning rai mu lu ai, an n chye gaw ai, gade e shi a myi hpaw ya ai mung, n chye ga ai: shi hpe san yu mu: shi asak mung kaba sai, shi a lam gaw shi tsun na ra ai,” ngu nna htan mu ai.

²²Shi a kanu yan kawa gaw Yuda masha ni hpe hkrit ma ai majaw, shing ngu tsun mu ai: kaning rai nme nga yang, Yesu gaw Hkristu re ai, nga nna yin la ai wa kadai hpe rai timung, tara jawng na shapraw kau na, nga nna Yuda masha ni ya nna pyi bawng hkut da masai.

²³Dai majaw dai wa a kanu yan kawa gaw, ‘Shi asak kaba sai, shi hpe san yu mu,’ ngu mu ai.

²⁴Dai re ai majaw shanhte gaw dai myi n mu ai wa hpe lang mi bai shaga nna, “Karai Kasang hpe shagrau u; dai wa gaw yubak kap ai wa rai nga ai anhte chye ga ai,” ngu nna shi hpe tsun mu ai.

²⁵Shaloi dai wa gaw, “Shi yubak kap ai wa re ai n re ai, ngai n chye nngai: ngai shawng de myi n mu ai, ya chyawm gaw mu lu ni ai, dai lam langai sha ngai chye nngai,” ngu nna shanhte hpe htan mu ai.

²⁶Bai shanhte gaw, “Shi nang hpe kaning di a ta? na myi kaning di jahpaw ya a ta?” ngu nna san mu ai.



²⁷Dai wa gaw, “Ya sha mung ngai nanhte hpe tsun ni ai, nanhte she n na myit dai; hpa rai bai na mayu myit ta? nanhte mung shi a sape tai mayu myit ni?” ngu nna shanhte hpe bai htan wu ai.

²⁸Shaloi shanhte gaw shi hpe jahpoi asawng let, “Nang chyawm shi a sape rai nga ndai, anhte gaw Mawshe a sape ni rai nga ga ai:

²⁹Karai Kasang gaw Mawshe hpe mungga jaw ai anhte chye ga ai; dai wa kanang na re ai gaw, anhte n chye ga ai,” ngu mu ai.

³⁰Shaloi dai wa gaw, “Nye a myi shi hpaw ya lu nga timung, shi kanang na re ai hpe nanhte n chye ai gaw, mauhpa lam rai nga ai.

³¹Yubak kap ai ni a ga Karai Kasang n madat nga ai gaw, anhte chye ga ai: Karai Kasang hpe nawku hkungga nna, shi a myit hkan ai wa rai yang gaw, dai wa a ga madat ya nga ai.

³²Hkritung kaw nna myi kyaw ai wa a myi hpe, gade e hpaw ya lu ai nga ai mung, lamu ga lat kaw nna galoi mung n na yu ai.

³³Dai wa Karai Kasang kaw na n rai yang gaw, hpa mung galaw lu na n rai,” ngu nna shanhte hpe htan mu ai.

³⁴Shaloi shanhte gaw, “Nang wa mi hkum ting yubak hta na shangai wa da nhtawm me, anhte hpe sharin nga nni?” ngu nna jawm htan nhtawm, dai wa hpe kanawng shapraw kau mu ai.

Wenyi Myi Kyaw Ai Ni

³⁵Dai wa hpe shapraw kau ai lam Yesu na wu ai rai nna, shi hpe mu tam jang, “Masha Kasha hpe nang kamsham nga nni?” ngu nna san wu ai.

³⁶Dai wa gaw, “Madu e ngai kamsham lu na, Masha Kasha gaw kadai wa rai ta?” ngu nna htan wu yang,

³⁷Yesu gaw, “Dai wa hpe nang mu yu nit dai hta n ga, ya nang hte shaga ai wa gaw, dai wa nan rai nga ai,” ngu nna shi hpe tsun wu ai.

³⁸Shaloi dai wa gaw, “Madu e, ngai kamsham nga nngai,” nga nna shi hpe nawku wu ai.



³⁹Bai Yesu gaw, “Myi n mu ai ni myi mu lu na matu mung, mu nga ai ni n mu lu na matu mung, mungkan ga a tara dara ai lam tai na ngai sa du nngai,” ngu wu ai.

⁴⁰Shi kaw nga ai Hparishe ni dai ga na ma yang, “Rai taw, anhte mung myi n mu ga ni?” ngu nna shi hpe san mu ai.

⁴¹Yesu gaw, “Nanhte myi n mu myit taw gaw, yubak n nga na myit dai: ya gaw, Anhte myi mu ga ai, nga nga myit dai: de a majaw nanhte hta yubak mara nga ai.

Yawhan 10

Sagu Rem Wa Hte Shi A Sagu Hpung

¹Ngai nanhte hpe gaja wa teng teng tsun made ai gaw, Sagu lawng de chyinghka lam hku n shang ai, kaga kaw nna shingtawt shang ai wa gaw, lagut, damya rai nga ai.

²Chyinghka lam hku shang ai wa chyawm gaw, sagu ni hpe rem ai wa rai nga ai.

³Chyinghka sin ai wa mung, dai wa hpe gaw hpaw ya ga ai; sagu ni mung shi a nsen madat ma ai rai nna, shi gaw tinang a sagu ni hpe amying hte shaga nna, shinggan de woi shapraw praw di wu ai.

⁴Shi a sagu nlang hte hpe woi shapraw nhtawm, sagu ni a shawng e sa wa wu ai rai nna, sagu ni mung shi a nsen hpe chye chyap ma ai majaw, shi kaw hkan nang ma ai.

⁵Tsasam wa a nsen hpe gaw, sagu ni n chye n chyap ma ai majaw, tsasam wa kaw n hkan hkraw ai she, hprawng mat wa ma ai,” ngu nna, shanhte hpe tsun mu ai.

⁶Yesu gaw dai ga shadawn shanhte hpe tsun mu ai; rai timung shi hpa lam tsun ai gaw, shanhte n chye na ma ai.



⁷Dai re ai majaw Yesu shanhte hpe bai tsun mu ai gaw, “Ngai nanhte hpe gaja wa teng teng tsun dan made ga, Ngai gaw sagu ni shang ai chyinghka hku rai nga nngai.

⁸Nye a shawng e pru ai ni nlang hte gaw, lagut damya rai nga ma ai: sagu ni mung shanhte a ga hpe n madat ya ma ai.

⁹Ngai gaw chyinghka hku rai nga nngai: ngai hta shang ai wa gaw, hkya hkrang la hkrum na wu ai rai nna, shang wa pru wa rai lu ai hte, udat shara mu na wu ai.

¹⁰Lagut gaw, lagu na, sat na, hpya sha na nga nna she sa ga ai: ngai chyawm gaw, sagu ni asak hkrung lu na hte nhpaw n-ya lu la mu ga, ngu nna, sa ring ngai.

¹¹Ngai gaw sagu rem wa kaja rai nngai: sagu rem wa kaja gaw, sagu ni a matu tinang a asak nawng ya kau lu ai.

¹²Sagu ni hpe madu ai wa n re ai, nchyang she rai yang chyawm gaw, chyahkyawn sa wa ai mu jang, sagu ni hpe kau da nna hprawng mat wa ga ai; chyahkyawn mung sagu ni hpe amya sha nna shabra kau nga ai:

¹³dai wa gaw nchyang sha rai nga ai majaw, sagu ni a matu n tsang ai hprawng mat wa ai.

¹⁴Ngai gaw sagu rem wa kaja rai nngai: nye Wa gaw ngai hpe chye ai rai nna, ngai mung Wa hpe chye nngai zawn,

¹⁵nye a sagu ni hpe ngai chye nngai, nye a sagu ni mung ngai hpe chye ma ai: sagu ni a matu mung, nye a asak ngai nawng ya kau nngai:

¹⁶Ndai ulawng hte n seng ai sagu kaga mung ngai naw lu nngai: dai sagu ni hpe mung ngai woi wa lu na rai nna, dai ni mung nye a nsen madat na mara ai; shaloi sagu hpung langai sha, sagu rem wa langai sha, rai na ra ai.

¹⁷Ngai gaw nye a asak hpe bai lu la n ga, ngu nna asak nawng ya kau nngai majaw, nye Wa ngai hpe tsawra nngai.



¹⁸Nye asak hpe gade e kashun la ya lu ai n rai: nye a myit hte ngai nawng ya kau nngai: nawng ya kau na ahkang hte bai lu la na ahkang ngai lu nngai: dai ahkang gaw nye Wa kaw na ngai lu la ni ai,” ngu mu ai.

¹⁹Shaloi dai ga a majaw, Yuda masha ni hta hka bra na lam bai pru wa malu ai.

²⁰Shanhte hta na law law gaw, “Shi nat shung nna mana nga ai: shi a ga hpe hpa rai madat nga myit ta?” nga ma ai.

²¹Nkau mi gaw, “Shi a ga gaw nat shung ai wa a ga n rai: nat gaw myi n mu ai wa a myi hpe hpaw ya lu a ni?” nga ma ai.

Yesu Hpe N Kamsham Ai Yuda Amyu Ni

²²Ya Yerusalem mare e Engeni poi rai nga ai:

²³nshung ta mung rai nga ai; Yesu gaw nawku Htingnu na Shawlumon a jarawp e htinglet hkawm nga ai.

²⁴Dai shaloi Yuda masha ni gaw shi hpe grup rai nna, “Nang galoi du hkra anhte hpe kam shut shangun nga na n ta? Nang Hkristu rai n yang gaw anhte hpe leng leng tsun dan mi,” ngu mu ai.

²⁵Yesu gaw, Ngai tsun ni ai, nanhte mahtang n kam myit dai; nye Wa a mying hte ngai galaw ai amu ni gaw, nye a lam sakse hkam ya nga ai.

²⁶Rai timung, nanhte gaw nye a sagu n rai myit dai majaw n kam myit dai.

²⁷Nye a sagu ni gaw, nye a nsen madat ma ai rai nna, ngai shanhte hpe chye nngai, shanhte mung nye a hpang hkan nang ma ai:

²⁸ngai shanhte hpe n htum n wai asak jaw da we ai rai nna, shanhte galoi mung hten bya ai hkrum na n rai; nye a lata na shanhte hpe gade e kashun la ya lu na n rai.

²⁹Shanhte hpe nye a lata hta ap ya ai, nye Wa gaw, yawng hta grau kaba nga ai rai nna, kadai mung Wa a lata na shanhte hpe kashun la ya lu na n rai.



³⁰Ngai hte nye Wa gaw langai sha rai nga ai,” ngu nna shanhte hpe htan mu ai.

³¹Shaloi Yuda masha ni gaw, shi hpe kabai na nga, nlung bai hta ma ai.

³²Yesu gaw, “Nye Wa kaw na amu kaja law law wa ngai nanhte hpe madun masade ai: dai amu ni hta na gara mahtang a majaw, ngai hpe nlung hte kabai na myit ta?” ngu nna san wu ai.

³³Yuda masha ni gaw, “Kaja ai amu a majaw nang hpe kabai na n rai, shatan ai ga tsun ndai hte, nang dai masha rai da nna, Karai Kasang hpyi hpun ndai majaw kabai na ga ai,” ngu nna htan mu ai.

³⁴Shaloi Yesu gaw, “Nanhte Karai daw ni rai nga myit dai,” ngu nna ngai tsun made ai, nga nna nanhte a tara laika hta ka da nga ai n rai malit ni?

³⁵Chyum laika hta na ga hpe n kau mai ai rai nna, Karai Kasang a mungga dep la lu ai ni hpe, Karai daw ni ngu lu ai rai yang gaw,

³⁶nye Wa e shachyoi shapra nna, ndai mungkan ga de shangun dat ai wa, Ngai Karai Kasang a Kasha rai nngai, nga nna tsun ai a majaw, dai wa hpe, Nang shatan nhkan ga tsun ndai, mai ngu a ni?

³⁷Ngai nye Wa a amu n galaw nngai rai yang gaw, ngai e hkum kam myit.

³⁸Dai ngai galaw nngai rai yang gaw, ngai e n kam timung, ngai hta nye Wa nga nga ai mung, nye Wa hta ngai nga nga ai mung, nanhte mu chye nna chye na lu myit ga, dai amu ni hpe kamsham mu,” ngu nna shanhte hpe htan mu ai.

³⁹Shaloi shi hpe rim la na shanhte bai tam ma ai: shi chyawm gaw shanhte a lata na pru mat wa ai.

⁴⁰Yawhan baptisma jaw hpang ai shara, Yawdan hka wora hkran de, shi bai rap nna dai yang e sa nga nga ai.

⁴¹Masha law law wa shi kaw du sa nna, “Yawhan gaw gaja wa hpa lamik kumla madun ai n rai: ndai wa a lam Yawhan tsun matsun chyawm gaw tengman nga ai,” nga ma ai.



⁴²Dai yang e mung masha law law wa shi hpe kamsham ma ai.

Yawhan 11

Lazaru Si Ai Lam

¹Dai shaloi Mari hte kana Marhta nga ai Behtani kahtawng na, Lazaru ngu ai wa langai mi, machyi nga ai.

²Dai Mari gaw Madu hpe mura chya nna, lagaw hpe shi a kara hte katsut kau ai numsha rai nga ai: dai machyi nga ai Lazaru gaw, shi a kayung rai nga ai.

³Dai re ai majaw dai yan nau gaw shi h pang de masha shangun dat nna, “Madu e, yu u, nang tsawra ai wa gaw machyi nga ai,” ngu nna tsun dan mu ai.

⁴Yesu gaw dai ga na jang, “Dai machyi gaw si machyi n rai: de a majaw Karai Kasang a Kasha hpung shingkang dan pru u ga nga nna, Karai Kasang a hpung shingkang matu byin ai rai nga ai,” ngu nna tsun dat wu ai.

⁵Yesu chyawm gaw Marhta hpe mung, shi a kanau hte Lazaru hpe mung tsawra wu ai.

⁶Dai majaw shi machyi nga ai lam na jang, Yesu gaw shi nga ai shara e ni ni naw hkring nga ai.

⁷Dai h pang shi gaw, Anhte Yuda mung de bai sa saga,” ngu nna sape ni hpe tsun wu ai.

⁸Shaloi sape ni gaw, “Rabai e, Yuda masha ni ya pyi nang hpe nlung hte kabai sat na tam nga ma yang me, dai de naw bai sa na nni?” ngu mu ai.

⁹Yesu gaw, “Lani mi hta ahkying shi lahkawng re ai, n rai ni? Shani chyingtung e hkawm sa ai wa gaw, ndai mungkan ga a nhtoi hpe mu lu ai rai nna, ahtu kataw n rai ga ai:

¹⁰shana nsin e hkawm sa ai wa chyawm gaw, shi hta nhtoi n rawng ai majaw, ahtu kataw ga ai,” ngu mu ai.



¹¹Shing nga nhtawm, “Anhte a jinghku wa Lazaru yup nga ai: rai timung, shi hpe jasu na ngai sa na nngai,” ngu nna shanhte hpe bai tsun mu ai.

¹²Dai re ai majaw sape ni gaw, “Madu e, shi yup nga ai she rai yang gaw, bran wa na ra ai,” ngu nna htan mu ai.

¹³Yesu gaw Lazaru si sai lam tsun wu timung, shanhte gaw majoi na yup ai hpe tsun ai rai daw, nga nna myit ma ai.

¹⁴Dai majaw Yesu gaw, “Lazaru si sai:

¹⁵nanhte kamsham lu na matu, dai yang e ngai n nga hkrup ai majaw, nanhte a lam ngai kabu nngai: rai timung shi hpang de sa wa saga,” ngu nna leng leng tsun dan mu ai.

¹⁶Dai rai nna Didumu ngu ai Htawma gaw, “Shi hte rau si nang na, anhte mung hkan nang saga,” ngu nna sape manang ni hpe tsun mu ai.

Kanau Shayi Sha Ni Hpe Yesu Shalan Shabran Ai Lam

¹⁷Shing rai Yesu du yang, Lazaru gaw lup hta rawng ai mali ya rai sai hpe, mu wu ai.

¹⁸Behtani kahtawng gaw Yerusalem mare hte mai lahkawng daram sha gang nga ai rai nna,

¹⁹Marhta yan Mari a kayung wa a majaw, shan hpe shalan shabran na nga, Yuda masha law law wa sa ma ai.

²⁰Yesu du ra ai hpe Marhta na jang, shi hpe sa tau la na nga sa wa ai: Mari chyawm gaw nta e naw dung nga ai.

²¹Shaloi Marhta gaw, “Madu e, nang nang e nga ndai rai taw gaw, ngai yung n si na re ai.

²²Ya rai timung Karai Kasang kaw nang hpyi mahpyi hte gaw, Karai Kasang nang hpe jaw na ndai ngai chye nngai,” ngu nna Yesu hpe hkap tsun wu ai.

²³Shaloi Yesu gaw, “Ning yung wa gaw bai rawt na ra ai,” ngu wu ai.

²⁴Marhta gaw, “Hpang jahtum na bai hkrung rawt ai nhtoi hta, shi mung bai rawt na ra ai gaw, ngai chye nngai,” ngu wu ai.



²⁵Bai Yesu gaw, “Ngai gaw bai hkrung rawt ai lam hte asak hkrung ai lam rai nga nngai:

²⁶ngai hpe kamsham ai wa gaw, si mat timung ahkrung nga na ra ai: asak hkrung nna ngai hpe kamsham ai wa kadai mung, si ai galoi mung n hkrum na ra ai. Ga ndai hpe nang kam nni?” ngu nna shi hpe tsun wu ai.

²⁷Shaloi Marhta gaw, “Rai sa, Madu e, nang gaw ndai mungkan ga de du sa sai, Hkristu ngu ai Karai Kasang a Kasha rai nga ndai hpe, ngai kam nga nngai,” ngu nna shi hpe htan wu ai.

²⁸Shing nga nhtawm shi a kanau Mari hpe wa lagyim shaga nna, “Sara nang de nga nga nna, nang hpe shaga nga ai,” ngu wu ai.

²⁹Mari gaw dai ga na jang alawan rawt nna Yesu hpang de sa wa ai.

³⁰Yesu chyawm gaw kahtawng de garai n shang ai sha, Marhta sa tau ai shara e naw rai nga ai.

³¹Dai majaw shalan shabran ga tsun chyai let, Mari hte rau nta e nga nga ai Yuda masha ni gaw, Mari alawan rawt nna pru wa ai hpe mu ma yang, lup de sa hkrap na rai sam ai nga, myit nna shi kaw hkan nang ma ai.

³²Mari gaw Yesu nga ai shara de du nna shi hpe mu jang, shi a lagaw nhpang e dingnyawm dagup let, “Madu e, nang nang e nga ndai rai taw gaw, ngai yung n si na re ai,” ngu wu ai.

³³Mari gaw hkrap ngu hkrap ngoi rai nga ai hpe mung, shi kaw hkan nang ai Yuda masha ni hkrap ngu hkrap ngoi ma ai hpe mung, Yesu mu wu yang, shi a wenyi hta shi yawn madai ai hte, myit law ai rai nna,

³⁴“Shi hpe kanang lup da mu ta?” ngu nna san wu ai. Shan gaw, “Madu e, sa yu rit,” ngu nna htan mu ai.

³⁵Yesu mung myi prwi pru nga ai.

³⁶Dai majaw Yuda masha ni gaw, “Yu mu, shi gaw dai wa hpe grai wa tsawra nga a hka!” nga ma ai.



³⁷Bai nkau mi gaw, “Myi n mu ai wa hpe myi hpaw ya lu ai, ndai wa gaw, Lazaru hpe mung n si u ga nga, n di lu na a ni?” nga ma ai.

Si Ai Kaw Na Lazaru Hpe Yesu Sharawt Ai Lam

³⁸Dai majaw Yesu gaw shi kraw kata e bai yawn madai ai hte lup de sa du ai: dai lup gaw lungpu hku rai nga ai rai nna, lung tawng hte pat da nga ai.

³⁹Yesu gaw, “Nlung dai hpe galau kau mu,” ngu mu ai. Shaloi si ai wa a kajan Marhta gaw, “Madu e, ya gaw manam na sai; shi si ai mali ya rai sai,” ngu nna tsun wu ai.

⁴⁰Yesu gaw, “Nang kam n yang gaw, Karai Kasang a hpung shing kang nang mu lu na rin dai, ngu nna ngai tsun sade ai, n rai ni?” ngu nna shi hpe tsun wu ai.

⁴¹Dai rai nna nlung dai hpe shanhte galau kau mu ai. Shaloi Yesu gaw lamu de mada yu nna, “Wa e, nang nye a ga madat ya ndai majaw, ngai nang hpe shakawn nngai law.

⁴²Nang galoi mung nye a ga a madat ya nga ndai gaw, ngai chye nngai; rai timung, nang ngai hpe shangun dat ndai gaw, ndai grup yin nga ai masha ni kamsham lu mu ga, shanhte a matu ngai ning nga tsun nngai,” nga ai.

⁴³Shing nga tsun ngut jang shi gaw, “Lazaru e, pru wa rit law,” nga nna nsen kaba hte jahtau dat wu ai.

⁴⁴Shaloi si mat sai wa gaw, shi a lagaw lata hta sumpan yan ahkyen nna, myi man e mung hpajet kayawp ai hte pru wa ai, Yesu gaw, “Shi hpe raw nna dat dat mu,” ngu nna shanhte hpe tsun mu ai.

Yesu Hpe Sat Kau Na Gyam Ai Lam

⁴⁵Dai re ai majaw Mari kaw sa hpu ai Yuda masha law law wa, Yesu galaw ai amu hpe mu jang shi e kamsham ma ai.

⁴⁶Nkau mi chyawm gaw, Hparishe ni hpang de wa nna, Yesu galaw ai lam wa tsun dan mu ai.



⁴⁷Dai rai nna hkinjawng agyi ni hte Hparishe ni gaw, du salang ni hpe shaga jahpawng nhtawm, “Anhte kaning re ai rai nga ga ta? dai wa gaw lamik kumla law law madun dan nga ai.

⁴⁸Shi hpe ning di adat da nga ga yang gaw, masha yawng mayawng shi hpe kamsham ma na mara ai rai nna, Roma masha ni mung sa nna, anhte a mungdan hte anhte a amyū hpe kashun la kau na mara ai,” nga ma ai.

⁴⁹Rai timung, shanhte hta na, dai shaning e hkinjawng agyi aya lu ai, Kayahpa ngu ai wa langai mi gaw, “Nanhte hpa mung n chye myit dai:

⁵⁰amyū ting hten bya n hkrum hkra, ndai amyū a matu masha langai mi si hkam yang gaw, nanhte a matu grau mai nga ai hpe, nanhte n myit yu myit hka,” ngu nna tsun wu ai.

⁵¹Ga dai gaw shi a myit hte shi tsun ai n rai: dai shaning e hkinjawng agyi rai nga ai majaw, Yesu gaw amyū masha ni a matu si hkam lu na re ai, nga nna mung,

⁵²dai amyū a matu sha n rai, shara shagu hkan e bra nga ai, Karai Kasang a kashu kasha ni hpe langai sha di nna, shinggyin jahpawng da na matu si hkam lu na re ai, nga nna mung, myihtoī ga hte tsun ai rai nga ai.

⁵³Dai shani kaw nna shi hpe sat kau na lam shanhte bawng nga ma ai.

⁵⁴Dai majaw Yesu gaw Yuda masha ni kaw, dan dan bai n hkawm ai sha, dai yang na pru nhtawm, nam de ni ai ginwang na Ehprim ngu ai mare de sa wa nna, shi a sape ni hte rau dai yang e nga nga ai.

⁵⁵Ya Yuda masha ni a Shalai wa ai poi du magang ra ai rai nna, masha law law wa tinang a hkum jasan jaseng na matu, poi garai n du yang, kahtawng ginwang hkan na Yerusalem mare de lung wa ma ai.

⁵⁶Dai majaw shanhte gaw Yesu hpe tam nna, nawku Htingnu e jawm tsap let, “Nanhte kaning rai myit nga myit ta? Shi gaw ndai poi de n sa na myit a ni?” nga nna shada da san ma ai.



⁵⁷Dai shaloi e hkinjawng agyi ni hte Hparishe ni gaw, shi hpe rim la lu hkra, kadai rai timung shi nga ai shara chye yang gaw, madun lu na re ai, nga nna hkang da masai.

Yawhan 12

Behteni Mare Kaw Yesu Hpe Namman Chya Ya Ai Lam

¹Dai re ai majaw Yesu gaw, si ai kaw na sharawt la ai Lazaru nga ai Behtani kahtawng de, Shalai wa ai poi du na kru ya naw ra yang, sa du ai.

²Shaloi shanhte gaw shi hpe shana shat hkap daw mu ai rai nna, Marhta gaw shat lusha jau nga ai: Lazaru gaw shi hte dung nga nna lusha ai hta lawm ai wa langai mi, rai nga ai.

³Shaloi Mari gaw hpu la ai mura nardu sau ajet hkan masum daram la nna, Yesu a lagaw hta chya ya nhtawm, shi a kara hte katsut kau wu ai: dai sau a manam pyaw ai gaw, nhku ting hpring chyat rai nga ai.

⁴Rai timung, Yuda Iskarut ngu ai, shi hpe ap kau na ra ai, shi a sape langai mi gaw,

⁵“Dai mura sau hpe gumhpraw lap masum tsa hte dut nna, matsan mayan ni hpe hpa di n karan jaw wu ta?” ngu wu ai.

⁶Shi shing nga ai gaw, matsan mayan ni a matu myit ya nna tsun ai n rai: shi gaw gumhpraw jan jum ai wa rai nga ai rai nna, bang da ai gumhpraw hta na sen di sha ai lagut rai nga ai majaw, tsun ai sha rai nga ai.

⁷Dai majaw Yesu gaw, “Rai nu ga, ngai hpe lajang lup ai shani du hkra, shi dai hpe kyem da u ga:

⁸matsan mayan ni gaw nanhte hte rau tut anga nga ai, ngai chyawm gaw nanhte hte tut tut anga nga na n rai,” ngu wu ai.

⁹Yesu dai yang nga nga ai gaw, Yuda masha ni hta shawa masha law law wa chye ma ai rai nna, shanhte gaw Yesu a majaw sha mung n rai, si ai kaw na shi sharawt la ai Lazaru hpe mung mu yu na nga, du sa shajang ma ai.



¹⁰Dai majaw hkinjawng agyi ni gaw Lazaru hpe mung sat kau na, nga nna bawng nga ma ai:

¹¹kaning rai nme law, shi a lam majaw Yuda masha law law wa pru sa wa nna, Yesu hpe kamsham ma ai.

Awng Padang Hte Yerusalem De Shang Wa Ai Lam

¹²Dai h pang shani e Yesu gaw Yerusalem mare de sa wa ra ai hpe, dai poi de du sa ai shawa masha law law ni na jang,

¹³shanhte gaw namhtan hpun lakung ni daw lang nna shi hpe sa tau la let, “Hawsanna: Dai Madu a amying hte du sa ai wa ngu ai, Israela a hkawhkam gaw, a nga u ga law,” nga nna garu ma ai.

¹⁴Shaloi Yesu gaw lawze kasha mu nna jawn wu ai: dai gaw,

¹⁵“Ziun shayi sha e, hkum hkrit et; Yu u, na a hkawhkam gaw Lawze kasha jawn nna du sa ra ai,” nga nna ka da ai hte maren rai nga ai.

¹⁶Dai lam ni hpe shawng e gaw shi a sape ni n chye ma ai: rai timung, Yesu gaw hpung shingkang lu la ai hpang e she, shi hpe sha-ang nna shing nga ka da ai mung, dai hku raw shanhte shi hpe di mu ai mung, dum chye ma ai.

¹⁷Dai lam byin ai gaw, Lazaru hpe lup kata na shaga nna, si ai kaw na sharawt la ai shaloi e, shi hte rau nga ai shawa masha ni e sakse hkam ya ai rai nga ai.

¹⁸Dai lam majaw mung, shawa masha ni shi hpe sa tau ai rai nga ai: kaning rai nme law, shi dai lamik kumla madun dan ai gaw, shanhte na masai.

¹⁹Dai re ai majaw Hparishe ni gaw, “Nanhte kaning mung n di lu manit dai gaw, yu mu; gaja wa mungkan ting shi kaw hkan mat wa masai,” nga nna shada da tsun shajang ma ai.

Shi A Si Hkam Na Lam Yesu Tsun Ai

²⁰Dai poi a laman e nawku na nga, lung wa ai ni hta Heleni masha nkau mi lawm ma ai.



²¹Dai ni gaw Galile mung na Betsaida mare masha Hpilip kaw sa nna, “Hkau e, anhte gaw Yesu hpe hkrum mayu ga ai, ngu nna tsun mu ai.

²²Shaloi Hpilip gaw Andre hpe sa tsun nna, Andre yan Hpilip gaw Yesu hpe sa tsun dan mu ai.

²³Dai rai nna Yesu gaw, “Masha Kasha a hpung shingkang dan hkung na ahkying du wa ra ai:

²⁴Nanhte hpe ngai gaja wa teng teng tsun made ai gaw, Mam nhkyep gaw ga hta hkrat nna, n hten mat yang gaw, langai sha a rai nga ai: hten mat yang she, asi law law si wa ai.

²⁵Tinang a asak lahpawt ai wa gaw asak sum na ra ai: ndai mungkan ga e tinang asak hpe n dawng ai wa chyawm gaw, htani htana na asak lu la hkra, tinang a asak hpe makawp ai tai na ra ai.

²⁶Nye a amu gun hpai ai wa rai yang gaw, nye a hpanh hkan nang ru ga: ngai nga ai shara e, nye a shangun ma mung nga na ra ai; nye a amu gun hpai ai wa rai yang gaw, nye Wa dai wa hpe shagrau na ra ai.

²⁷“Ya ngai myit ru nga nngai: ngai kaning ngu tsun na i? ‘Wa e, ndai ahkying hta na ngai hpe hkye hkrang la e.’ ning ngu yang mung ndai lam a majaw she, ndai ahkying de ngai du wa ni ai:

²⁸Wa e, na a mying ningsang hpe sha shagrau u law,” nga nna shan hpe tsun wu ai. Shaloi sumsing lamu de na ga nsen gaw, “Ngai shagrau se ai, bai naw shagrau na we ai,” nga nna, ngoi pru wa ai.

²⁹Dai yang e tsap hpawng nga nna, dai lam na ai ni gaw, “Mu ngoi nga ai,” nga ma ai: nkau mi mung, “Lamu kasa shi hpe sa tsun ai rai nga ai,” nga ma ai.

³⁰Yesu gaw, “Nsen ndai gaw nye a matu ngoi pru ai n rai, nanhte a matu mara rai nga ai.

³¹Ndai mungkan ga gaw, ya jeyang ai hkrum nga ai, ndai mungkan Du wa gaw, ya shinggan de shaden kau ai, hkrum na rai wa sai.



³²Ngai chyawm gaw ga kaw nna sharawt tawn da ai hkrum jang, ngai masha yawng hpe, ngai hpang de gang la na we ai,” ngu nna htan mu ai.

³³Shing nga ai gaw, shi si hkam na kumla madun nna, tsun ai rai nga ai.

³⁴Dai nga ai majaw shawa masha ni gaw, “Hkristu gaw htani htana agrin nga na re ai, nga nna she tara laika hta rawng ai anhte na yu ga ai: dai re ai mi, nang gaw, Masha Kasha sharawt da ai hkrum lu na ra ai, nga ai gaw, hpa nga ai rai lit ta? Masha Kasha dai gaw, kadai wa mi rai ta?” ngu nna shi hpe htan mu ai.

³⁵Dai rai nna Yesu gaw, “Dai nhtoi gaw nanhte hta loi hkring mi sha naw nga na sai: dai nsin gaw nanhte hpe n lep myit ga, nanhte hta nhtoi naw nga yang hkawm sa mu: nsin e hkawm sa ai wa gaw tinang gade sa wa ai mung, n chye wu ai.

³⁶Nanhte hta nhtoi naw nga nga yang, nhtoi a kashu kasha ni tai lu myit ga, nhtoi hpe kamsham nga mu,” ngu nna shanhte hpe tsun mu ai. Yesu gaw ndai ga tsun ngut jang pru nna, shanhte kaw na makoi mat nga ai.

Yuda Ni N Kamsham Ai Lam

³⁷Lamik kumla ndai hte wa shanhte a man e shi madun dan mu timung,

³⁸“Madu e, anhte tsun ai shiga hpe kadai kam ya a ta? Dai Madu a lata mung kadai kaw dan yu a ta?” nga nna myihtoia Esaia tsun ai ga dik wa na re ai majaw, shanhte gaw shi hpe n kam ma ai.

³⁹Bai Esaia tsun ai hta, “Shanhte myi e n mu, myit masin hte n chye na nna, Ngai shanhte hpe n shamai mai gaw, Myit n kayin lu mu ga,

⁴⁰Shanhte a myi hpe shi magap ya nna, Shanhte a myit masin hpe mung, shaja ya wu ai,” nga ai ga majaw, shanhte n kam n sham lu ma ai.

⁴¹Esaia gaw shi a hpung shingkang mu lu ai rai nna, shi a lam shing nga tsun ai rai nga ai.



⁴²Rai timung, du ni hta pyi law law wa shi hpe kamsham shajang ma ai: dai rai timung, Tara jawng na shapraw kau na hpe tsang nna, Hparishe ni a jaw e n yin hkraw ma ai:

⁴³kaning rai nme law, Karai Kasang kaw na arawng sadang lu la na hta, masha kaw na arawng sadang lu la na hpe, grau ra ma ai.

⁴⁴Bai Yesu jahtau nna tsun ai gaw, “Ngai hpe kamsham ai wa gaw, ngai hpe kamsham ai n rai; ngai e shangun dat ai wa hpe kamsham ai rai nga ai.

⁴⁵Ngai hpe mada mu ai wa gaw, ngai e shangun dat ai wa hpe mada mu ai rai nga ai.

⁴⁶Ngai hpe kamsham ai yawng hte gaw, nsin hta n rawng nga mu ga, ngu nna nhtoi tai let, ngai mungkan ga de du sa ring ngai.

⁴⁷Nye a ga na la nhtawm, n hkan nang ai wa kadai hpe mung ngai jeyang na n rai: kaning rai nme law, mungkan ga hpe jeyang na ngu nna, ngai du sa nngai n rai, mungkan ga hpe hkye la na she sa nngai.

⁴⁸Ngai hpe n hkap la ai hte nye a ga n hta la ai wa hpe, jeyang na madu kaga mi nga ai: ngai tsun ai mungga e nan, hpang jahtum na nhtoi hta, dai wa hpe jeyang na ru ai.

⁴⁹Ngai chyawm gaw nye myit hte tsun ai n rai; ngai kaning ngu sharin shaga na gaw, ngai hpe shangun dat ai, nye Wa e matsun jaw dat ni ai.

⁵⁰Shi a ga matsun gaw htani htana na asak rai nga ai, ngai chye nga nngai: dai re ai majaw, ngai tsun matsun gaw, nye Wa e hkang dat ai hte maren she, ngai tsun nngai law,” ngu wu ai.

Yawhan 13

Sape Ni A Lagaw Hpe Yesu Kashin Ya Ai Lam

¹Ya dai Shalai wa ai poi garai n du yang, Yesu gaw ndai mungkan ga nna, shi a Kawa hpang de htawt wa na ahkying du wa sai, chye wu ai rai nna, mungkan ga e nga ai shi a masha ni hpe tsawra nga ai re ai hte maren, jahtum nhtoi du hkra shanhte hpe tsawra mu ai.



²Shana shat sha nga yang, gumlau Nat gaw Simun a kasha Yuda Iskarut a kraw kata e shi hpe ap kau na, hpaji daw bang ya boi nu ai rai nna,

³Yesu gaw Kawa e shi a lata de nga yawng nga pra ap ya nu ai mung, Karai Kasang kaw na shi pru sa nna, Karai Kasang hpang de bai wa na rai nga ai mung, chye wu ai majaw,

⁴shat sha nga ai kaw na shi rawt nna, shi a palawng kaba raw kau nhtawm, hpajet langai mi la nna nshang e kyit wu ai.

⁵Dai hpang angdung hta ntsin bang la nna, sape ni a lagaw hpe kashin ya nhtawm, shi kyit ai hpajet hte katsut kau ya ya di mu ai.

⁶Shing rai Simun Petru kaw du yang, dai wa gaw, “Madu e, nang wa mi ting, nye a lagaw kashin na nni?” hkap ngu wu ai.

⁷Yesu gaw, “Ngai galaw ai lam nang ya n chye timung, hpang de she chye na rin dai,” ngu nna shi hpe htan wu ai.

⁸Petru gaw, “Nye a lagaw hpe nang galoi mung n kashin lu na ndai,” bai ngu wu ai. Bai Yesu gaw, “Ngai nang hpe n kashin lu yang gaw nang ngai hte n seng ndai,” ngu nna shi hpe tsun wu ai.

⁹Shaloi Simun Petru gaw, “Madu e, nye lagaw sha n rai, lata hte abaw mung kashin ya rit,” bai ngu wu ai.

¹⁰Yesu gaw, “Hka shin ngut sai wa gaw, lagaw hta kaga, hpa kashin shara n nga sai: dai wa a hkum ting gaw san seng nga sai; nanhte mung san seng nga myit dai, rai timung, nanhte yawng wa n rai,” ngu wu ai.

¹¹Kaning rai nme law, shi hpe ap kau na wa kadai re ai gaw, shi chye da wu ai: dai re ai majaw, Nanhte yawng wa san seng myit dai n rai, ngu nna tsun wu ai.

¹²Shing rai shanhte a lagaw kashin ya ngut nna, shi a palawng kaba la hpun nhtawm, bai dung nga let shi gaw, “Ya nanhte hpe ngai galaw ai lam, nanhte chye da mu ni?”



¹³Nanhte ngai hpe, Sara nga nna mung, Madu nga nna mung, hkungga myit dai: dai hte maren ngai rai nga nngai majaw, nanhte a ga mung rai la sai.

¹⁴Dai rai nna, Madu mung, Sara mung rai da ninglen, ngai pyi nanhte a lagaw kashin nngai rai yang gaw, nanhte mung, nanhte shada a lagaw mai kashin myit dai.

¹⁵Nanhte hpe ngai galaw ai zawn, nanhte mung hkan galaw myit ga, ngu nna ngai nanhte a matu kasi kamang tawn da ni ai.

¹⁶Ngai nanhte hpe gaja wa teng teng tsun made ga, Mayam wa gaw madu hta grau ai n rai, kasa mung shangun dat ai wa hta grau ai n rai.

¹⁷Ndai lam ni hpe nanhte chye nna, dai hpe hkan shatup myit yang gaw, nanhte a lu myit dai.

¹⁸Nanhte yawng hpe sha-ang nna ngai tsun nngai n rai: ngai lata la ai ni hpe gaw, ndai chye da we ai: rai timung, Nye a shat sha ai wa gaw, shi a lahtin hte ngai hpe shingdit nngai, nga nna ka da ai ga shadik na a majaw rai nga ai.

¹⁹Dai lam byin pru ai shaloi, ngai dai wa rai nga nngai gaw, nanhte kamsham myit ga, ngu nna garai n byin yang na tau tsun magang da made ai.

²⁰Ngai nanhte hpe gaja wa teng teng tsun made ai gaw, Ngai shangun dat ai wa e hkap la ai wa gaw, ngai hpe hkap la ai, rai nga ai: ngai e hkap la ai wa mung, ngai hpe shangun dat ai wa e hkap la ai, rai nga ai,” ngu nna shanhte hpe tsun wu ai.

²¹Yesu gaw shing nga tsun ngut jang, shi a myit hta yawng la ai hte, “Ngai nanhte hpe gaja wa teng teng tsun nngai gaw, Nanhte hta na marai langai mi, ngai hpe ap kau na myit dai,” ngu nna sakse hkam nga ai.

²²Dai rai nna sape ni gaw, kadai hpe sha-ang nna tsun ai mung n chye mu ai majaw, myit ung ang ai hte shada da mada hkat ma ai.



²³Shaloi Yesu tsawra ai sape langai mi gaw, sha ku makau e, Yesu a lahpyen hta hkrawn taw nga ai rai nna,

²⁴Simun Petru gaw, “Shi kadai hpe sha-ang nna tsun nga a ta, anhte hpe tsun dan mi,” ngu nna dai sape hpe dingsi tsun wu ai.

²⁵Shaloi dai sape gaw, Yesu a lahpyen de kayin shamyet nna, “Madu e, kadai mahtang rai ta?” ngu nna san wu ai.

²⁶Dai re ai majaw Yesu gaw, “Ngai muk n-gup mi tsing nna jaw ai wa rai na re ai,” nga nhtawm, dai muk n-gup mi tsing la nna, Simun Iskarut a kasha Yuda hpe jaw wu ai.

²⁷Dai wa dai muk n-gup mi la sha ngut jang, Satan gaw shi hta shang nu ai. Dai re ai majaw, Yesu gaw, “Nang galaw ra ai amu lau lau galaw u,” ngu nna shi hpe tsun wu ai.

²⁸Hpa majaw shi e shing nga tsun ai gaw, sha ku makau e dung nga ai ni hta, kadai mung n chye ma ai.

²⁹Kaning rai nme law, Yuda gaw gumhpraw jan jum ai wa rai nga ai majaw, Yesu gaw shi hpe, Poi na matu anhte lang ra ai sa mari u, nga sam ai, nga nna mung, shing n rai, Matsan mayan ni hpe lama ma sa jaw u, nga sam ai, nga nna mung, shanhte hta nkau mi myit ma ai.

³⁰Yuda gaw dai muk n-gup mi la sha nhtawm, shaloi jang pru mat wa ai: dai shaloi gaw shana nsin rai nga ai.

Petru Nyet Kau Na Re Hpe Yesu Tsun Ai Lam

³¹Dai wa pru mat wa ai hpang Yesu gaw, “Masha Kasha gaw, ya hpung shingkang dan hkung nga ai rai nna, Karai Kasang mung Masha Kasha a hkum hta hpung shingkang dan hkung nga ai.

³²Karai Kasang gaw shi hkum nan Masha Kasha a hpung shingkang shapraw ya na wu ai: rai sa, gade n na yang shi hpe hpung shingkang shapraw ya na ra ai.

³³Ngai sha ni e, ngai nanhte hte hkring mi naw nga na nngai. Nanhte ngai hpe tam na marin dai: Ngai wa ai shara de mung nanhte n du lu na myit



dai, ngu nna Yuda masha ni hpe ngai tsun ai hte maren, nanhte hpe mung ngai tsun dan made ai.

³⁴Nanhte shada da tsawra nga mu, ngu nna tara ningnan ngai nanhte hpe jaw da made ai: ngai nanhte hpe tsawra made ai zawn, nanhte mung shada da tsawra nga na rai myit dai.

³⁵Shing rai nanhte shada tsawra ai myit rawng nga myit yang gaw, nanhte nye a sape ni rai nga myit dai gaw, masha yawng mayawng chye lu na mara ai,” ngu mu ai.

³⁶Simun Petru gaw, “Madu e, nang gade sa mat wa na n ta?” ngu nna Yesu hpe san wu ai. Yesu gaw, “Ngai sa wa ai shara de, nang ya n hkan lu na ndai, hpang de she hkan nang lu na rin dai,” ngu nna htan wu ai.

³⁷Bai Petru gaw, “Madu e, ngai nang hte rau hpa rai ya n hkan lu na rai ta? Na a majaw nye a asak ngai nawng kau ya na we ai,” ngu wu ai.

³⁸Bai Yesu gaw, “Nang wa nye a majaw, na asak nawng kau na wu ni? Nang hpe ngai gaja wa teng teng tsun de ga, U garai n goi yang, nang ngai hpe masum lang nyet kau na rin dai,” ngu nna shi hpe htan wu ai.

Yawhan 14

Shi A Sape Ni Hpe Yesu Shalan Shabran Ai Lam

¹“Nanhte myit hkum ru myit: Karai Kasang hpe kam mu, ngai hpe mung kam mi.

²Nye wa a nta e nga shara law law nga ai; dai n nga yang gaw, N nga, ngu nna ngai n tsun ai, nga na n rai: kaning rai nme law, nanhte a matu nga shara lajang na she, ngai wa na nngai.

³Shing rai ngai wa nna, nanhte a matu nga shara lajang da nhtawm, ngai nga nga ai shara e nanhte mung nga lu hkra, ngai bai sa nna, nanhte hpe ngai hpang de woi la na made ai.

⁴Ngai sa wa ai shara de du ai lam nanhte chye nga myit dai,” ngu mu ai.

Yesu Gaw Lam Rai Nga Ai



⁵Shaloi Htawma gaw, “Madu e, nang gade sa wa na pyi, anhte n chye ga ai mi, lam kaning rai chye ga ta?” ngu nna shi hpe tsun wu ai.

⁶Yesu gaw, “Lam gaw ngai rai nga nngai, tengman ai hte asak mung, ngai rai nga nngai: ngai hta nna n rai yang gaw, kadai mung nye Wa kaw n du wa lu ai.

⁷Nanhte ngai hpe chye manit dai rai yang gaw, nye Wa hpe mung chye na manit dai: ya kaw nna nanhte shi hpe chye manit dai, mu mung mu manit dai,” ngu nna shi hpe tsun wu ai.

⁸Hpilip mung, “Madu e, Wa hpe anhte e madun mi, shaloi anhte myit dik na ga ai,” ngu wu ai.

⁹Yesu gaw, “Hpilip e, ngai nanhte hte nde nlaw na hkra nga nga sa timung, nang ngai hpe n chye nni? Ngai hpe mu yu ai wa gaw, Wa hpe mu yu nu ai: dai re ai mi, Wa hpe anhte e madun mi, nga nna hpa rai tsun n ta?

¹⁰Ngai gaw Wa hta nga nngai mung, Wa gaw ngai hta nga nga ai mung, nang n kam nni? ngai nanhte hpe tsun ai ga gaw nye a myit hte ngai tsun ai n rai: ngai hta rawng ai nye a Wa gaw, shi a amu galaw nga ai.

¹¹Ngai gaw Wa hta nga nngai mung, Wa gaw ngai hta nga nga ai mung, kamsham nga mi: dai n rai yang gaw, dai amu ni hpe tau yu nna pyi, kamsham nga mi.

¹²Nanhte hpe ngai gaja wa teng teng tsun made ai gaw, Ngai hpe kamsham ai wa gaw, ngai galaw ai amu lu galaw na ra ai; dai hta grau kaba ai amu mung, lu galaw na ra ai: kaning rai nme law, ngai gaw Wa hpang de wa na nngai.

¹³Shing rai, Wa gaw Kasha a marang e hpung shingkang lu la hkra, nye a amyng gang nna, nanhte hpyi mahpyi, ngai madat ya na nngai.

¹⁴Nanhte nye a amyng gang nna, ngai kaw lama ma hpyi myit yang, hpyi ai hte maren ngai madat ya na nngai.

Chyoi Pra Ai Wenyi Shangun Dat Ya Na Ga Sadi



¹⁵Nanhte ngai hpe tsawra myit dai rai yang gaw, nye a ga matsun hkan shatup na myit dai.

¹⁶Ngai mung Wa kaw hpyi nna, Wa mung, nanhte hte prat tup rau nga na matu, tengman ai hte seng ai Wenyi ngu ai Shalan Shabran ai wa kaga, nanhte kaw shangun dat ya na ra ai.

¹⁷mungkan ga gaw dai Wenyi hpe n mu n chye ma ai majaw, n hkap la lu ma ai: nanhte chyawm gaw dai Wenyi hpe chye nga myit dai; kaning rai nme law, shi gaw nanhte hte rau rai nga ai, nanhte hta mung rawng nga na ra ai.

¹⁸Nanhte hpe jahkrai zawn ngai kau da na n rai: nanhte h pang de ngai bai sa na ring ngai.

¹⁹Loi hkring mi rai jang, mungkan ga gaw ngai hpe n mu dat na nu ai: nanhte chyawm gaw naw mu lu na marin dai: kaning rai nme law ngai ahkrung nga nngai majaw, nanhte mung ahkrung nga na marin dai.

²⁰Ngai gaw nye Wa hta nga nga nngai mung, nanhte ngai hta nga nga myit dai mung, ngai nanhte hta nga nga nngai mung, dai shani e nanhte chye lu na marin dai.

²¹Nye a ga matsun lu la nna hkan shatup ai wa gaw, ngai hpe tsawra ai wa rai nga ai: ngai e tsawra ai wa hpe, nye Wa mung tsawra na wu ai: ngai mung dai wa hpe tsawra ai hte, ngai hkum nan shi e shadan dan na we ai,” ngu nna shi hpe tsun wu ai.

²²Yuda Iskarut n re ai, kaga Yuda gaw, “Madu e, na a hkum anhte hpe shadan dan nhtawm, mungkan ga hpe n shadan dan na gaw, hpa majaw rai na a ta?” ngu nna san wu ai.

²³Yesu gaw, “Ngai e tsawra ai wa rai yang gaw, nye ga matsun hkan shatup na ra ai: nye Wa mung dai wa hpe tsawra na wu ai rai nna, an lahkawng gaw dai wa kaw sa nna shi hte rau hpawng de nga na ga ai.



²⁴Ngai e n tsaw n ra ai wa gaw, nye a ga n hkan shatup lu ai, dai hta kaga, nanhte na la lu ai mungga gaw, nye a ga n rai li ai, ngai hpe shangun dat ai, nye Wa a mungga rai nga lu ai.

²⁵Ngai nanhte hte rau naw nga nga yang, ga ndai ngai nanhte hpe tsun da masade ai.

²⁶Nye Wa e nye a amying hte shangun dat na ra ai, Shalan Shabran ai wa ngu ai, Chyoi pra ai Wenyi gaw, nanhte hpe lam magup sharin ya nna, ngai nanhte hpe tsun da ai ga yawng mayawng, nanhte hpe shadum jahprang ya na ra ai.

²⁷Ngwipyaw ai gaw ngai nanhte hta da ya masade ai; nye a ngwipyaw ai nanhte hpe ngai jaw made ai: mungkan ga na ni jaw ai zawn, ngai nanhte hpe jaw made ai n rai. Nanhte myit hkum ru myit, hkrit mung hkum hkrit myit.

²⁸Ngai wa nna, nanhte kaw bai sa na ring ngai, ngu nna ngai nanhte hpe tsun ai gaw, nanhte na manit dai: nanhte ngai hpe tsawra myit dai rai yang gaw, Wa hpang de ngai wa ai majaw, nanhte kabu na rai myit dai; kaning rai nme law, Wa gaw ngai hta grau kaba nga ai.

²⁹Dai amu byin pru wa ai shaloi, nanhte kamsham lu myit ga, ngu nna garai n byin pru yang, ngai nanhte hpe tsun da made ai.

³⁰Ya kaw nna ngai nanhte hte ga law law n tsun lu na ni ai: kaning rai nme law, mungkan ga a Du wa gaw, du magang ra ai: dai wa chyawm gaw nye a ntsa e hpa ahkang mung n lu na wu ai:

³¹rai timung, ngai nye a Wa hpe tsawra nga nngai gaw, mungkan ga chye lu na hte, nye Wa e ngai hpe matsun jaw dat ai hte maren she, ngai galaw nga nngai. Rawt mu, dai yang nna sa wa saga.

Yawhan 15

Tsabyi Ru Madung Hte Lakung Lakyng



- ¹“Ngai gaw tengman ai tsabyi ru rai nga nngai, nye Wa gaw tsabyi sun madu rai nga ai.
- ²Ngai hta asi n si ai lakung shagu hpe gaw, shi krum kau wu ai: asi si ai lakung shagu hpe chyawm gaw, asi grau si u ga nga, tsan kau ya wu ai.
- ³Nanhte chyawm gaw, ngai nanhte hpe tsun dan ai mungga majaw, ya e pyi asan apra rai manit dai. Ngai hta noi nga mu, ngai mung nanhte hta noi nga na nngai.
- ⁴Tsabyi lakung gaw tsabyi ru madung hta n jung n noi yang gaw, shi chyu sha asi n si lu ai zawn, nanhte mung ngai hta n jung n noi myit yang gaw, asi n si lu na myit dai.
- ⁵“Ngai gaw tsabyi ru madung rai nga nngai, nanhte gaw lakung lakyng ni rai nga myit dai: ngai hta noi nga nna, ngai mung dai wa hta noi nga ai rai yang gaw, dai wa gaw asi law law si wa lu ai: kaning rai nme law, ngai hte hka jang, nanhte hpa mung n galaw lu myit dai.
- ⁶Ngai hta n jung n noi ai wa gaw, lakung lakyng hpe zawn kabai kau ai hkrum nna hkraw mat wa ai hte, masha ni e magawn la nhtawm, wan hta kabai bang nna, hkru krawp mat ai kaw du wa ai.
- ⁷Nanhte ngai hta noi nga nna, nye ga mung nanhte hta noi nga ai rai yang gaw, nanhte hpa hpyi mayu yang hpyi mu, hpyi ai hte maren nanhte e madat ya na ra ai.
- ⁸Nanhte asi law law si wa ai a majaw, nye Wa a hpung shingkang dan hkung wa nna, nanhte mung, nye a sape ni teng na myit dai.
- ⁹Wa gaw ngai hpe tsawra ai zawn, ngai mung nanhte hpe tsawra made ai: nye a tsawra ai hta maju jung nga mu.
- ¹⁰Ngai gaw nye Wa a ga matsun hkan shatup nna, shi a tsawra ai hta maju jung nga nngai zawn, nanhte mung nye a ga matsun hkan shatup myit yang gaw, nye a tsawra ai hta maju jung na myit dai.



¹¹Nye a kabu gara ai myit nanhte hta rawng nga na hte, nanhte a kabu gara ai gaw hpring tup wa na matu, ga ndai ngai nanhte hpe tsun da made ai.

¹²Ngai nanhte hpe tsawra made ai zawn, nanhte shada da tsawra nga mu, dai gaw nye a ga matsun rai li ai.

¹³Jinghku wa a matu tinang a asak nawng kau hkra tsawra ai myit hta, grau kaba ai tsawra ai myit gaw kadai hta mung n rawng nga ai.

¹⁴Nanhte nye a ga matsun hkan shatup myit yang gaw nanhte nye a jinghku ni rai nga myit dai.

¹⁵Ya kaw nna ngai nanhte hpe mayam n ngu na ni ai; kaning rai nme law, mayam gaw madu galaw ai amu hpe n chye wu ai: nanhte hpe jinghku she ngai ngu na made ai; nye Wa kaw na ngai na la ai hte yawng, ngai nanhte hpe chye shangun masade ai.

¹⁶Nanhte ngai hpe lata la myit dai n rai, ngai she nanhte hpe lata la made ai rai nna, nanhte gaw pru sa nna, asi si na hte, nanhte a asi grin nga u ga, ngu nna mung, nye a amying hte Wa kaw nanhte hpyi mahpyi lu la mu ga, ngu nna mung, ngai nanhte hpe san da masade ai.

¹⁷Nanhte shada da tsawra nga myit ga, ngu nna she, ngai nanhte hpe ndai ga matsun ni jaw da made ai.

Sape Ni Hpe Mungkan Masha Ni N Ju ai Lam

¹⁸“Mungkan masha ni nanhte hpe n dawng n yawt myit yang, nanhte hpe garai n rai yang, ngai hpe shawng n dawng ma ai gaw, chye nga mu.

¹⁹Nanhte mungkan ga hte seng ai ni rai myit yang gaw, mungkan ga gaw tinang hte seng ai ni hpe tsawra nga masai: nanhte chyawm gaw mungkan ga hte seng ai ni n rai myit dai hte, ndai mungkan ga na ngai nanhte hpe lata la made ai majaw, mungkan ga gaw nanhte hpe n dawng n yawt ai rai nga ai.

²⁰Mayam gaw madu hta grau kaba ai n rai, ngu nna ngai nanhte e tsun ai ga hpe dum nga mu: ngai hpe pyi zingri zingrat ma ai rai yang gaw, nanhte



hpe mung zingri zingrat na mara ai: nye a ga madat mara ma ai rai yang gaw nanhte a ga hpe mung madat mara ya na mara ai.

²¹Rai timung shanhte gaw nye amyung a majaw, dai lam yawng nanhte hpe di na mara ai: kaning rai nme law, ngai e shangun dat ai wa hpe shanhte n chye ma ai.

²²Ngai shanhte hpe n sa tsun ai rai taw gaw, shanhte hta mara n nga na re ai: ya chyawm gaw shanhte a mara lawt na lam, ndang shara n nga masalu ai.

²³Ngai hpe n dawng ai wa gaw, nye Wa hpe mung n dawng ai, rai nga ai.

²⁴Masha kaga n di lu ai amu, ngai shanhte hta n di nngai rai taw gaw, shanhte hta mara n nga na re ai: ya chyawm gaw shanhte ngai hte nye Wa hpe mu da ninglen, an lahkawng hpe n dawng n yawt rai masai.

²⁵Rai timung dai gaw, Mara n nga nga timung, shanhte ngai hpe n dawng n yawt ma ai, nga nna shanhte a tara laika hta ka da ai ga dik wa na matu, rai nga ai.

²⁶Nye Wa kaw nna, nanhte hpang de ngai shangun dat ya na ring ngai, Shalan Shabran ai wa ngu ai, Wa kaw nna pru sa ai tengman ai a Wenyi du jang, shi gaw nye a lam sakse hkam ya na ra ai.

²⁷Nanhte mung, shawng nnan kaw nna ngai hte rau nga manit dai majaw, sakse hkam nga myit dai.

Yawhan 16

¹“Nanhte myit kataw shara n nga malit ga, ngu nna she, ndai lam ngai nanhte hpe tsun da made ai.

²Shanhte gaw tara jawng ni hta nna, nanhte hpe shapraw kau na mara ai: gaja wa nan, nanhte hpe sat kau lu ai wa kadai mung, Karai Kasang a magam hpe gun hpai nngai, nga nna myit la ai aten du wa ra ai.

³Shanhte gaw nye Wa hpe mung, ngai hpe mung n chye ma ai majaw, shing di na mara ai.



⁴Rai timung, shanhte a nhtoi du ai shaloi, ngai nanhte hpe ning ngu tsun hkap da sai gaw, nanhte dum lu myit ga, ngu nna ga ndai ngai nanhte hpe tsun nngai: shawng de gaw ngai nanhte hte rau naw nga nngai majaw, ngai nanhte hpe ning ngu n tsun yu nngai.

Chyoi Pra Ai Wenyi A Bungli

⁵“Ya chyawm gaw, ngai hpe shangun dat ai wa h pang de ngai wa na ni ai: nanhte hta na mung, ‘Nang gade wa na n ta?’ nga nna ngai hpe kadai n san yu myit dai.

⁶Rai timung, ndai lam ni ngai nanhte hpe tsun made ai majaw, nanhte a myit masin hta yawn hkyen ai hpring mat ma salit dai.

⁷Ning nga timung, tengman ai lam she ngai nanhte hpe tsun nngai: ngai wa ai gaw nanhte a akyu matu rai nga ai: kaning rai nme law, ngai n wa yang gaw, dai Shalan Shabran ai wa nanhte kaw du sa na n rai: ngai wa jang chyawm gaw, ngai shi hpe nanhte h pang de shangun dat na we ai.

⁸Dai wa du jang shi gaw mungkan ga hpe, yubak mara lu ai lam mung, dinghpring lu ai lam mung, tara jeyang na lam mung, dawdan da na wu ai:

⁹yubak mara lu ai lam dawdan da na gaw, shanhte ngai hpe n kam n sham ma ai majaw, rai na rai nga ai:

¹⁰dinghpring lu ai lam dawdan da na gaw, ngai gaw nye Wa h pang de wa mat nna, htawm h pang de nanhte ngai hpe n mu lu na majaw, rai na rai nga ai;

¹¹tara jeyang ai lam dawdan da na gaw, ndai mungkan ga a Du wa tara jeyang hkrum sai majaw, rai na rai nga ai.

¹²Ngai nanhte hpe tsun da na lam law law naw nga ai rai timung, nanhte ya garai n hkam la lu myit dai.

¹³Rai timung, dai tengman ai Wenyi du sa jang, shi gaw tengman ai lam yawng mayawng nanhte hpe madun na ra ai: dai wa gaw shi a myit hte tsun na ra ai n rai; na la lu ai hte made tsun dan na ra ai: htawm h pang de byin na ra ai lam mung, shi nanhte hpe tsun dan na ra ai.



¹⁴Dai wa gaw, ngai lu ai hta na shaw la nna, nanhte hpe tsun shana ya na rai nga ai majaw, nye a hpung shingkang shapraw ya na ra ai.

¹⁵Nye Wa lu malu gaw ngai lu ai rai nga ai: dai majaw, ngai lu ai hta na shi shaw la nna, nanhte hpe tsun shana ya na ra ai,” ngu nna ngai tsun ni ai.

¹⁶“Hkring mi rai jang, nanhte ngai hpe n mu na myit dai; hkring mi bai rai jang, bai mu lu na myit dai,” ngu mu ai.

Yawn Hkyen Ai Kaw Na Kabu Gara Ai De

¹⁷Shing nga ai majaw shi a sape ni nkau mi gaw, “Hkring mi rai jang, nanhte ngai hpe n mu na myit dai; hkring mi bai rai jang, bai mu lu na myit dai,” nga nna mung, “Wa hpang de ngai wa na nngai, nga nna mung, shi anhte hpe tsun mi ai ga gaw, hpa nga ai ga re ai i?” nga nna shada da san shajang ma ai:

¹⁸bai shanhte gaw, “Hkring mi rai jang, nanhte ngai hpe n mu na myit dai, hkring mi bai rai jang bai mu na myit dai, ngu nna ngai tsun ai ga hpe, nanhte shada jawm san hkat da mu ni?”

²⁰Ngai nanhte hpe gaja wa teng teng tsun made ga, “Nanhte gaw hkrap ngu hkrap ngoi ai hte, sharung shayawt ai hkrum na marin dai; mungkan masha ni chyawm gaw kabu gara lu na mara ai; nanhte gaw yawn hkyen ai hkrum na marin dai, rai timung, nanhte a yawn hkyen ai gaw kabu gara ai bai tai na ra ai.

²¹Numsha gaw kasha shangai na rai yang, shi a shangai nhtoi gu sai majaw, yawn hkyen nga ai, rai timung, kasha shangai ngut jang, ndai dinghta ga e masha langai mi shaprat tawn nu ai majaw, kabu gara nga ai rai nna, shawng na ru tsang ai hpe bai n dum wu ai.

²²Dai hte maren nanhte ya yawn hkyen nga myit dai: rai timung, nanhte hte ngai bai hkrum lu nna, nanhte a myit masin kabu gara na ra ai: dai nanhte a kabu gara ai hpe kadai kashun la ya lu na n rai.



²³Dai nhtoi hta nanhte ngai hpe hpa mung n san ra na myit dai: ngai nanhte hpe gaja wa teng teng tsun made ga, Wa kaw na lama ma hpyi myit yang, nye amying a marang e shi nanhte hpe jaw na ra ai.

²⁴Ya du hkra nye a amying hta gang nna, nanhte hpa mung n hpyi yu myit dai: nanhte a kabu gara ai hpring tup wa hkra, lu la na matu, hpyi nga mu.

²⁵“Ndai lam ni hpe ga shadawn hku hte ngai nanhte hpe tsun dan masade ai; ga shadawn hku hte n re ai sha, Wa a lam nanhte hpe dan dan leng leng tsun dan na ahkying gaw, du na ra ai.

²⁶Dai nhtoi e, nanhte nye a amying hpe gang nna hpyi na marin dai; nanhte a matu mara nye Wa kaw ngai hpyi na, n ngu nngai:

²⁷kaning rai nme law, nanhte ngai hpe tsawra myit dai rai nna, ngai gaw Wa kaw na pru sa nngai hpe, nanhte kamsham myit dai majaw, Wa gaw shi hkum nan nanhte hpe tsawra nga ai.

²⁸Ngai gaw Wa kaw na pru sa nna, mungkan ga de du sa ni ai; bai mungkan ga hpe ngai kau da nna, Wa hpang de wa na nngai,” ngu mu ai.

²⁹Shaloi shi a sape ni gaw, “Yu u, ya gaw ga shadawn hku hte n re ai, dan dan leng leng nang tsun nit dai:

³⁰yawng mayawng hpe nang chye nga ndai mung, gade e nang hpe hpa n san ra ai mung, ya anhte chye saga ai: dai re ai majaw nang Karai Kasang kaw na du sa ndai gaw, anhte kam saga ai,” ngu nna tsun mu ai.

³¹Yesu bai htan wu ai gaw, “Nanhte ya kam manit ni?

³²Yu mu, nanhte bra mat nna, ngai hkrai hpe sha kau da nhtawm, langai hte langai tinang a shara de wa mat na ahkying gaw du wa ra ai rai nna, ya pyi du ra ai: rai timung ngai gaw, ngai hkrai nga nngai n rai, Wa gaw ngai hte rau rai nga ai.

³³Nanhte ngai hta ngwipyaw ai lu la myit ga, ngu nna, ndai ga ngai nanhte hpe tsun ni ai: nanhte gaw mungkan ga e nni nkri hkrum sha myit dai: rai



timbang, dakring dakan rai nga mu; ngai gaw mungkan ga hpe dang kau da ni ai, ngu mu ai.

Yawhan 17

Yesu Akyu Hpyi Ai Lam

¹Dai lam ni Yesu tsun nga ninglen, lamu de mada yu nna, “Wa e, nye ahkying du sali ai: ngai nsha wa a lata de nang ap ya ai yawng mayawng hpe shi htani htana asak jaw nga u ga, hkrung mahkrung a ntsa e up ai ahkang aya nang shi hpe jaw nit dai hte maren,

²ngai nsha wa e na a hpung shingkang shapraw ya lu n ga, nsha wa a hpung shingkang hpe mung, shapraw ya e law.

³Htani htana asak ngu ai chyawm gaw, langai sha rai nga ai hte tengman re ai nang Karai Kasang hpe mung, nang shangun dat ai wa Yesu Hkristu hpe mung, shanhte chye chyang lu ai hpe, ngu ai, rai nga ai.

⁴Ngai gun hpai na matu, nang ngai e ap ya ai amu hpe, ngai gun hpai ngut se ai rai nna, ga ntsa e na a hpung shingkang shapraw da ya se ai.

⁵Wa e, ginding aga garai n lat kaw nna, nang hte rau ngai lu nga ai hpung shingkang ngu ai, nang hkum hte nan, ya mung ngai hta dan hkung shangun e law.

Yesu Gaw Sape Ni Hpe Akyu Hpyi Ya Ai Lam

⁶Mungkan ga na nang ngai e ap ya ai masha ni hpe, na a amying ningsang ngai shadan ya se ai; shanhte gaw na a ni rai ma ai rai nna, nang shanhte hpe ngai e jaw nit dai; shanhte mung na a mungga hkan shatup masai.

⁷Nang ngai hpe jaw majaw yawng, nang kaw na rai nga ai gaw, ya shanhte chye masai:

⁸kaning rai nme law nang ngai e jaw dat ai mungga hpe, ngai shanhte hpe jaw mawe ai rai nna, shanhte mung dai hpe hkap la masai majaw, nang kaw na ngai pru sa nngai gaw, shanhte gaja wa teng teng chye ma ai hte, nang ngai hpe shangun dat ndai mung, kamsham ma ai.



⁹Shanhte a matu mara ngai hpyi nngai: mungkan masha ni a matu mara hpyi nngai n rai; nang ngai hpe jaw ai ni a matu she hpyi nngai; kaning rai nme law, shanhte gaw, na a ni rai nga ma ai:

¹⁰dai hta kaga, ngai lu malu gaw na a rai nga ai; nang lu malu mung, nye a rai nga ai rai nna, nye a hpung shingkang shanhte hta dan hkung li ai.

¹¹Ya kaw nna ngai gaw mungkan ga e n nga nngai, ndai ni chyawm gaw, mungkan ga e nga nga na rai ma ai: ngai gaw nang hpang de wa na rai nga nngai. Chyoi pra ai Wa e, an gaw langai sha rai nga ga ai zawn, ndai ni mung rai nga mu ga, nang ngai e jaw ai ni hpe, na a mying ningsang hta shagrin shangang da u.

¹²Ngai shanhte hte rau nga nga ai hte yang, nang ngai e jaw ai ni hpe, na a amying ningsang hta ngai shagrin shangang da nna, shanhte hpe makawp maga mase ai: shanhte hta na hten bya ai a kasha hta kaga gaw, langai mi muk n hten n bya ma ai; dai wa a hten bya ai chyawm gaw, Chyum laika hta rawng ai ga dik wa na matu rai nga ai.

¹³“Ya gaw nang hpang de ngai wa na rai nna, nye a kabu gara ai gaw shanhte hkum hta nan hpring tup wa malu ga, ngu nna mungkan ga e, ga ndai ngai tsun da nga nngai.

¹⁴Na a mungga ngai shanhte hpe jaw da mase ai: ngai gaw mungkan ga na n rai nngai hte maren, ndai ni mung mungkan ga na n rai ma ai majaw, mungkan masha ni shanhte hpe n dawng nga ma ai.

¹⁵Ndai ni hpe mungkan ga na htawt la na, ngai hpyi nngai n rai, n shawp n kap ai hta na shanhte hpe makawp maga na she, ngai hpyi nngai.

¹⁶Ngai gaw mungkan ga na n rai nngai hte maren, ndai ni mung mungkan ga na n rai ma ai.

¹⁷Na a tengman ai lam hta, shanhte hpe shachyoi shapra ya mu; na a mungga gaw, tengman ai lam rai nga lit dai.



¹⁸Nang ngai hpe mungkan ga de shangun dat ndai zawn, ngai mung shanhte hpe mungkan ga de shangun dat da mawe ai.

¹⁹Shanhte hkum nan, tengman ai lam hta chyoi pra nga mu ga, ngu nna ngai gaw shanhte a matu mara, nye hkum dai shachyoi shapra tawn se ai.

Kamsham Ai Yawng Hpe Yesu Akyu Hpyi Ya Ai Lam

²⁰“Ndai ni a matu sha ngai hpyi nngai n rai; shanhte tsun dan ai ga a majaw, ngai hpe kamsham ai ni a matu mung, ngai hpyi nga nngai:

²¹nang ngai hpe shangun dat ndai gaw, mungkan ga na ni kamsham lu mu ga, dai ni nlang hte gaw langai sha tai nna, Wa e, nang ngai hta nga nga nna, ngai mung nang hta nga nga nngai zawn, dai ni nlang hte gaw, an hta nga nga na matu, ngai hpyi nga nngai.

²²An gaw langai sha rai nga ga ai zawn, ngai gaw shanhte hta nga nga nna, nang mung ngai hta nga nga ai a marang e, shanhte langai sha tai wa nna, langai sha hta hkum tsup wa lu na matu mung,

²³nang ngai hpe shangun dat ndai hte nang ngai hpe tsawra ndai zawn, shanhte hpe mung tsawra nga ndai gaw, mungkan masha ni chye lu na matu mung, nang ngai e jaw ai hpung shingkang hpe, ngai shanhte hpe jaw da mase ai.

²⁴“Wa e, gingding aga garai n lat kaw nna, nang ngai hpe tsawra nga ndai majaw, nang ngai e jaw ai hpung shingkang hpe, ngai hpe jaw da ai ni mung mada mu lu mu ga, ngai nga ai shara e shanhte ngai hte rau nga nga lu na hpe, ngai ra nga nngai.

²⁵Dinghpring ai Wa e, mungkan ga na ni nang hpe n chye ma timung, ngai chye nga nngai: nang ngai hpe shangun dat ndai gaw, ndai ni mung chye nga ma ai:

²⁶nang ngai e tsawra ai n-gaw nwai myit gaw, shanhte hta anga nga u ga mung, ngai shanhte hta anga nga na matu mung, na a mying ningsang hpe ngai shanhte e shachye shachyang mase ai rai nna, a shachye shachyang nga na nngai law,” nga ai.



Yawhan 18

Yesu Rim Hkrum Ai Lam

¹Yesu gaw dai ga tsun ngut jang, shi a sape ni hte rau pru wa nna, Kedron hkaraw wora hkran de rap sa ma ai: dai yang e sun nga nga ai rai nna, shi gaw sape ni hte dai de shang wa ma ai.

²Yesu gaw shi a sape ni hte law law lang dai de a sa ga nga ai majaw, shi hpe ap kau na wa Yuda mung, dai shara hpe chye da wu ai.

³Dai rai nna Yuda gaw, hpyen langa ni hte, Hkinjawng agyi ni hte Hparishe ni kaw na, hpyen du ni hpe lu la jang, pyengdin, shanan, ri nhtu hte rai nna, dai de sa wa ma ai.

⁴Yesu gaw, shi hta byin wa ra ai lam yawng hpe chye wu ai majaw sit sa nna, “Nanhte kadai hpe tam myit ta?” ngu nna shanhte hpe san mu ai.

⁵Shanhte gaw, Nazaret na Yesu hpe tam ga ai, nga nna shi hpe htan ma ai. Yesu gaw, “Ngai nan rai nga nngai,” ngu nna shanhte hpe tsun mu ai. Shi hpe ap kau na wa Yuda mung dai ni hte rau tsap nga ai.

⁶Dai rai nna shi gaw, “Ngai nan rai nga nngai, ngu wu yang, dai ni gaw hpang de kanut wa nna, ga hta kadawng taw mat ma ai.

⁷Bai shi gaw, “Kadai hpe tam myit ta?” ngu nna shanhte hpe bai san mu yang, shanhte gaw, “Nazaret na Yesu hpe tam ga ai,” nga nna bai htan ma ai.

⁸Yesu gaw, “Ngai nan rai nga nngai,” ngu nna nanhte hpe ngai tsun masade ai: “ngai hpe tam ai rai myit yang gaw, ndai ni gaw wa manu ga,” ngu nna htan wu ai:

⁹dai gaw, Nang ngai e jaw ai ni hta na, langai mi hpe muk ngai n shayet kau nngai, nga nna shawng de shi tsun ai ga dik wa na matu, rai nga ai.

¹⁰Simun Petru gaw nhtu hpye nga ai rai nna, dai hpe shaw nhtawm, hkinjawng agyi wa a mayam hpe kahtam nna, dai wa a hkra maga na ana di mat lu ai: dai mayam a amying gaw Malhku ngu ai rai lu ai.



¹¹Dai re ai majaw Yesu gaw, “Na a nhtu dai hpe n-ga hta shawn bang kau u: nye Wa ngai e jaw ai gawm hpe ngai n lu na rai ni?” ngu nna Petru hpe tsun wu ai.

Yesu Hpe Anna H pang De Woi Sa Ai Lam

¹²Shaloi hpyen ma ni, hpyen du wa hte, Yuda masha ni a agyi ni gaw, Yesu hpe rim la nna gyit ngut jang, Anna h pang de shawng woi wa mu ai:

¹³kaning rai nme law, shi gaw dai shaning e hkinjawng agyi tai ai, Kayahpa a katsa wa rai nga ai.

¹⁴Dai Kayahpa gaw, Amyu masha ni a matu masha langai mi si yang grau mai ai, nga nna Yuda ni hpe hpaji daw ya ai wa rai nga ai.

Petru Shawng Nnan Lang Nyet Kau Ai Lam

¹⁵Shaloi Simun Petru hte kaga sape langai mi gaw, Yesu kaw hkan nang ma ai. Dai kaga sape wa gaw, hkinjawng agyi hte chye chyap ai rai nna, hkinjawng agyi wa a nta npan de, Yesu hte rau hkan shang nang ai:

¹⁶Petru chyawm gaw shinggan maga chyinghka lam makau e hti tsap nga ai. Dai majaw hkinjawng agyi wa hte chye chyap ai sape kaga gaw pru nna, chyinghka sin ai num hpe tsun nhtawm, Petru hpe jashawn la wu ai.

¹⁷Shaloi chyinghka sin ai num gaw, “Nang mung dai wa a sape ni hta na langai mi rai nni?” ngu nna Petru hpe san wu ai. Shi gaw, “N rai nngai,” ngu nna htan wu ai.

¹⁸Dai shaloi kashung ai majaw, mayam ni hte agyi ni gaw, nra hte wan wut nna, wan kra let tsap nga ma ai: Petru mung dai ni hte rau tsap nna, wan kra nang nga ai.

Yesu Hpe Hkinjawng Agyi Wa san Jep ai Lam

¹⁹Shaloi hkinjawng agyi wa gaw Yesu hpe, shi a sape ni a lam hte shi sharin shaga ai lam, san wu ai.

²⁰Yesu gaw, “Ga ntsa e ngai dan dan leng leng hkaw tsun ni ai: Yuda masha nlang zuphpawng ai Tara jawng ni hta mung, nawku Htingnu hta mung ngai



tut tut sharin shaga ni ai: makoi magap nna ngai hpa mung n hkaw n tsun nngai.

²¹Nang ngai e hpa rai san n ta? Ngai kaning ngu hkaw tsun nngai gaw, na la ai ni hpe san yu u; ngai tsun ai ga hpe shanhte chye ma ai, ngu nna htan wu ai.

²²Shing ngu wu yang makau e tsap nga ai agyi langai mi gaw Yesu hpe kahpret nna, Hkinjawng agyi wa mi ting hpe, nang shing nga htan lu nni?" ngu wu ai.

²³Yesu gaw, "Ngai tsun ai ga n kaja yang gaw, n kaja ai ngu nna sakse hkam u; ga kaja she ngai tsun ai rai yang me, nang hpa rai ngai hpe kahpret n ta?" ngu nna htan wu ai.

²⁴Dai rai nna Anna gaw, gyit da nga ai ta, shi hpe hkinjawng agyi Kayahpa hpang de sa bang shangun dat wu ai.

Petru Bai Nyet Kau Ai Lam

²⁵Simun Petru chyawm gaw wan kra let tsap nga ai. Shaloi shanhte gaw, "Nang mung shi a sape ni hta na rai nni?" ngu nna shi hpe san mu ai. Shi gaw, "N rai nngai," ngu nna nyet kau wu ai.

²⁶Petru e kahtam nna, na di ai wa hte hpunau daw ai, hkinjawng agyi a mayam langai mi mung, "Nang sun e dai wa hte rau nga ndai hpe, ngai mu nngai, n rai ni?" ngu wu ai.

²⁷Dai majaw Petru bai nyet kau wu ai: dai shaloi jang u goi ra ai.

Pilat A Man Na Yesu

²⁸Bai shanhte gaw Yesu hpe, Kayahpa kaw nna Pretori Htingnu de sa bang mu ai: dai ten gaw jahpawt manap jau e rai nga ai: shanhte gaw awu asin re ai n hkrum ai sha, dai Shalai wa ai poi sha lu na matu, tinang dai Htingnu nhku de n shang ma ai.

²⁹Dai re ai majaw Pilat gaw shanhte nga ai de pru nna, "Ndai wa hta nanhte hpa mara shagun mu ta?" ngu nna san wu ai.



³⁰Shaloi shanhte gaw “Ndai wa n kaja ai amu galaw ai wa n rai yang gaw, anhte nang kaw sa bang na ga ai n rai,” ngu nna htan mu ai.

³¹Dai re ai majaw Pilat gaw, “Nanhte dai shi hpe la nna nanhte a tara hte maren jeyang mu,” ngu nna shanhte hpe htan wu ai. Yuda masha ni gaw, “Anhte gaw kadai hpe sat na ahkang mung n lu ga ai,” ngu nna bai htan mu ai.

³²Shanhte shing nga ai gaw, Yesu shi kaning re ai lam hte si hkam lu na, nga nna kumla jaw let, tsun da ai ga dik wa na matu, rai nga ai.

³³Dai majaw Pilat gaw Htingnu kata de bai shang nna, Yesu hpe shaga la nhtawm, “Nang Yuda masha ni a hkawhkam rai nga nni?” ngu nna shi hpe san wu ai.

³⁴Yesu gaw, “Dai gaw na a myit hte nang san nni? shing n rai, masha kaga e nye a lam nang hpe tsun dan ma ni?” ngu nna htan wu ai.

³⁵Pilat gaw, “Ngai Yuda masha rai nga a ni? Na a amyua masha ni hte hkinjawng agyi ni gaw, nang hpe ngai kaw sa ap nga ma ai; nang hpa galaw shut nit ta?” ngu nna htan wu ai.

³⁶Yesu gaw, “Nye a mungdan gaw ndai mungkan ga na n rai li ai; nye a mungdan ndai mungkan ga na re ai rai yang gaw, ngai Yuda masha ni a lata de n shang hkra, nye a ali ama ni gasat na masai: ya chyawm gaw nye a mungdan ndai yang na n rai li ai,” ngu nna htan wu ai.

³⁷Dai re ai majaw Pilat gaw, “Rai taw, nang hkawhkam teng nga nni?” ngu nna san wu ai. Yesu gaw, “Nang tsun ai hte maren ngai Hkawhkam teng nga nngai: dai ngu nna tengman ai a maga de sakse hkam na matu, ngai shangai jinghkai wa ni ai hte, mungkan ga de du sa ring ngai: tengman ai hte seng ai ni nlang hte gaw, nye a ga nsen madat ma ai,” ngu nna htan wu ai.

³⁸Pilat gaw, “Tengman ngu ai gaw hpa rai ta?” ngu nna shi hpe tsun wu ai. Shing nga nhtawm Yuda masha ni kaw shi bai pru nna, “Ndai wa hta hpa mara mung ngai n mu nngai.



³⁹Rai timung, Shalai wa ai poi e masha langai mi ngai nanhte hpe dat ya ga ai htung, nanhte hta nga ai hte maren, Yuda masha ni a Hkawhkam wa hpe nanhte e dat ya na, nanhte ra myit ni?” ngu nna san wu ai.

⁴⁰Shaloi shanhte gaw, “Dai wa hpe n rai, Baraba hpe dat ya mi,” nga nna bai jahtau tsun ma ai: Baraba chyawm gaw damya rai nga ai.

Yawhan 19

Wudang Ntsa Sat Kau Na Matu Dawdan Ai Lam

¹Dai re ai majaw Pilat gaw Yesu hpe gang la nna kayat wu ai.

²Hpyen masha ni mung ju hpun hte lagup hkri la nhtawm, shi a baw hta shagup ya nna, palawng ahkyeng mung shi hpe jahpun mu ai:

³shing di nhtawm, shi hpang de shanhte sit sa nna, “Yuda ni a Hkawhkam e, nang a lu nit ga law,” nga nna tsun let shi hpe kahpret ma ai.

⁴Shaloi Pilat gaw shinggan de bai pru nna, shanhte hpe, “Yu mu, ndai wa hta hpa mara mung ngai n mu nngai gaw, nanhte chye lu myit ga, ngu nna ngai shi hpe nanhte hpang de shapraw dan made ai,” ngu wu ai.

⁵Yesu mung, ju lagup gup ai hte palawng ahkyeng hpun let pru wa ai. Shaloi Pilat gaw, “Ndai masha wa hpe yu mu!” ngu nna shanhte hpe tsun mu ai.

⁶Dai majaw hkinjawng agyi ni hte du agyi ni gaw shi hpe mu jang, “Wudang hta jen da u, jen da u,” nga nna jahtau ma ai. Shaloi Pilat gaw, “Nanhte nan shi hpe la nna jen da mu; ngai gaw shi hta hpa mara mung n mu nngai,” ngu nna shanhte hpe tsun mu ai.

⁷Shaloi Yuda masha ni gaw, “Anhte mung tara lu ga ai; ndai wa gaw shi hkum hpe Karai Kasang a Kasha hpyi hpun ai a majaw, dai tara hte maren si ging nga ai,” ngu nna shi hpe htan mu ai.

⁸Pilat gaw dai ga na ai majaw grau hkrit nga ai rai nna,

⁹Htingnu nhku de bai shang nhtawm, Yesu hpe, “Nang kanang na rai n ta?” ngu nna san wu ai. Yesu chyawm gaw ga hkaw mi muk n htan wu ai.



¹⁰Dai majaw Pilat gaw, “Nang ngai hte ga n tsun hkraw nni? Ngai nang hpe dat dat lu ai ahkang hte, wudang hta jen da lu ai ahkang lu nngai, nang n chye nni?” ngu nna shi hpe tsun wu ai.

¹¹Yesu gaw, “Nang hpe ntsa de nna, ahkang jaw da sai n rai taw gaw, nye a ntsa e hpa ahkang mung, nang n lu na ndai: dai majaw ngai hpe nang kaw sa ap ya ai wa gaw, yubak grau kaba lu ai,” ngu nna, shi hpe htan wu ai.

¹²Shing nga ai majaw Pilat gaw Yesu hpe dat dat na lam tam nga ai: Yuda masha ni mahtang, “Nang dai wa hpe dat dat n yang gaw, nang Kehta hkawhkam a jinghku n rai nit dai: tinang dai tinang hkum hpe hkawhkam shatai la ai wa gaw, Kehta hkawhkam hte nhtan shai ai wa rai nga ai,” nga nna jahtau ma ai.

¹³Pilat gaw dai ga na jang, Yesu hpe woi shapraw nhtawm, Hebre ga hte Gabahta ngu ai Nlung nep ai shara e tara tingnyang hta dung nga ai.

¹⁴Ya, Shalai wa ai poi a matu shachyip ai nhtoi rai nga ai hte, hkying kru daram mung rai sai. Shaloi Pilat gaw Yuda masha ni hpe, “Nanhte a hkawhkam wa hpe yu yu mu,” ngu mu ai.

¹⁵Dai re ai majaw shanhte gaw, “La kau u, la kau u, wudang hta jen da kau u!” nga nna jahtau ma ai. Bai Pilat gaw, “Nanhte a Hkawhkam wa hpe wudang hta ngai jen da na rai ni?” ngu nna shanhte hpe san wu ai. Shaloi hkinjawng agyi ni gaw, “Kehta hkawhkam hta kaga, anhte hkawhkam n lu ga ai,” ngu nna htan mu ai.

¹⁶Dai re ai majaw Yesu hpe wudang hta jen da kau mu ga nga, shanhte a lata de ap ya kau wu ai.

Yesu Wudang E Jen Sat Kau Hkrum Ai Lam

¹⁷Dai rai nna shanhte gaw Yesu hpe woi dun wa mu ai: Yesu gaw shi a wudang shi dai hpai nna, Pungkum ngu ai shara de pru sa wa ai; dai shara hpe Hebre ga hte Golgohta nga ma ai:



¹⁸shanhthe gaw dai yang e shi hpe wudang hta jen da ma ai; shi hte rau marai lahkawng hpe mung, maga mi de langai ngai di jen da mu ai rai nna, Yesu gaw dai yan a lapran e rai nga ai.

¹⁹Pilat mung masat dingsat laika ka la nna wudang hta shakap da wu ai. Dai ka ai gaw, Yuda ni a Hkawhkam Nazaret wa Yesu, nga ai rai lu ai.

²⁰Yesu hpe jen da ai shara gaw mare hte mung ni nga ai hte, dai laika hpe Hebre ga, Latin ga, Heleni ga hte ka da nga ai majaw, Yuda masha law law wa dai masat dingsat laika hpe hti ma ai.

²¹Shing nga ka da ai majaw, Yuda masha ni a hkinjawng agyi ni gaw, Pilat hpe, “Yuda ni a Hkawhkam nga nna hkum ka, Ngai gaw Yuda masha ni a Hkawhkam rai nngai, nga nna shi tsun ai, ngu nna she ka u,” ngu nna sa tsun mu ai.

²²Pilat gaw, “Ngai ka ai hku ngai ka da se ai,” ngu nna htan mu ai.

²³Hpyen masha ni gaw Yesu hpe jen da ngut jang, shi a hpun palawng hpe la nna, mali brang di ga karan nhtawm, hpyen masha langai mi e daw daw la mu ai: dai kata palawng hpe mung shing di na maw mu ai: rai timung, kata palawng gaw shakung n rawng ai, lawng du nna htum hkra da ai rai nga ai.

²⁴Dai majaw shanhthe gaw, “Palawng ndai hpe anhte n gang je ai sha, kadai mahtang la ang na gaw hpaida da ga,” nga nna shada da tsun ma ai; dai gaw, “Shanhthe nye a hpun nba hpe shada karan la nna, Nye a kata palawng hpe mung hpaida da ma ai,” nga nna laika hta rawng ai ga dik wa na matu rai nga ai.

²⁵Dai majaw hpyen masha ni shing rai galaw ma ai. Ya Yesu a wudang makau e shi a kanu hte, kanu a nau na Klopa a madu jan Mari hte, Magdala Mari hte tsap nga ma ai.

²⁶Dai majaw Yesu gaw kanu hte shi tsawra ai sape, makau e tsap nga ma ai hpe, mu wu yang, kanu hpe, “Numsha e, ning sha hpe yu u,” ngu wu ai.



²⁷Dai sape hpe mung, “Ning nu hpe yu u,” ngu wu ai. Dai shani kaw nna dai sape gaw, Yesu a kanu hpe shi a nta e woi tawn da wu ai.

Yesu Si Ai Lam

²⁸Dai hpang Yesu gaw amu mahkra ngut sai hpe chye wu jang, “Ngai hpang kara nngai,” nga nna laika shadik na matu tsun wu ai.

²⁹Dai yang e ntsin hkri hte hpring nga ai dibu langai mi dung nga ai: dai majaw shanhte gaw hka kamu hta ntsin hkri jahpring la nhtawm, mai-aw ndung hta shakap nna, shi a n-gup hta gawn ya mu ai.

³⁰Yesu gaw dai ntsin hkri hkap lu ngut jang, “Ngut masali ai,” nga nhtawm, baw nga di nna, nsa jahti kau wu ai.

³¹Dai shani gaw shachyip ai nhtoi rai nga ai hte, hpang shani mung Laban nhtoi kaba rai nga ai majaw, laban nhtoi e wudang hta mang n noi nga u ga, Yuda masha ni gaw dai ni a lagaw kayat daw nna, dai mang ni hpe htawm kau na, Pilat kaw ahkang hpyi ma ai.

³²Dai majaw hpyen masha ni sa nna, shi hte rau jen da ai yan a lagaw hpe kayat daw ya mu ai:

³³Yesu kaw du yang, shi si mat boi sai hpe shanhte mu ma ai majaw, shi a lagaw hpe gaw n daw ya mu ai:

³⁴rai timung hpyen masha langai mi gaw, shi a garep hpe ri hte galun waw ya wu ai rai nna, shaloi jang sai hte ntsin pru wa ai.

³⁵Dai lam mu ai wa gaw sakse hkam wu ai rai nna, shi a sakse gaw tengman lu ai: nanhte mung kamsham lu myit ga, tengman ai ga shi tsun nga ai gaw, shi dai chye nga ai.

³⁶Kaning rai nme law, dai lam byin ai gaw, “Shi a nra langai mi muk daw na n rai,” nga ai laika ga dik wa na matu rai nga ai.

³⁷Bai laika langai mi hta, “shanhte galun waw ai wa hpe shanhte mu lu na maru ai,” nga ai.

Yesu Hpe Lup Kau Ai Lam



³⁸Dai h pang, Yuda masha ni hpe hkrit ai majaw, mayun de nna Yesu a sape tai nga ai, Aramahti mare na Yawsep ngu ai wa gaw, Yesu a hkum tsawp hpe shayu la na, Pilat kaw ahkang hpyi wu ai; Pilat mung ahkang jaw dat wu ai: dai re ai majaw shi sa nna dai hkum tsawp shayu la wu ai.

³⁹Shawng de shana e shi kaw sa chyai ai, Nikodi mung sa ai rai nna, mura hte achyaw kayau ai manam pyaw ai baw, joi sumshi dang la sa ai.

⁴⁰Shaloi shan gaw Yesu a hkum tsawp hpe la nhtawm, Yuda masha ni a makoi mayang ai hking hte maren, manam pyaw ai baw hte sumpan e kayawp ahkyen mu ai.

⁴¹Shi hpe jen da kau ai shara e sun langai mi nga ai: dai sun e masha langai mi hpe muk garai n makoi yu ai lup ningnan langai mi nga ai.

⁴²Yuda masha ni a shachyip ai nhtoi rai nga ai hte, lup dai mung ni nga ai majaw, shan gaw Yesu hpe dai yang e tawn da mu ai.

Yawhan 20

Lup Kaman

¹H pang na nhtoi bat shawng shani, nhtoi garai n htoi yang, Magdala Mari gaw jau jau e lup de sa wa ai rai nna, lup chyinghka la ai nlung sit mat nga ai hpe, mu wu ai.

²Dai majaw shi gaw Simun Petru yan Yesu tsawra ai sape h pang de gat wa nhtawm, “Dai Madu hpe lup de na shanhte la mat wa nna, kanang tawn da mu ai mung, anhte n chye ga ai,” ngu nna shan hpe tsun mu ai.

³Dai majaw Petru yan kaga sape gaw, pru nna lup de sa wa ma ai.

⁴Shan rau gat sa wa ma yang, dai kaga sape gaw Petru hpe gat lai kau da nna, lup de shawng sa du ai:

⁵shaloi shi gum yu wu yang, sumpan gin-yan taw nga ai sha mu wu ai: rai timung, shi gaw kata de n shang ai.



⁶Simun Petru chyawm gaw shi a hpang e hkan gat nang nna, dai de du jang, kata de shang yu wu ai:

⁷sumpan gin-yan taw nga ai mung, baw na hpajet gaw sumpan hte rau n re ai, kaga ga rai nna katsu taw nga ai mung, shi mu wu ai.

⁸Dai majaw lup de shawng du ai, dai kaga sape mung hkan shang wa nna, mu lu ai hte kamsham wu ai.

⁹Kaning rai nme law, Yesu gaw si ai ni kaw na bai hkrung rawt na ra ai, nga nna rawng ai Chyum laika hpe, shan garai n chye ma ai.

Magdala Mari Hpe Yesu Shadan Dan Ai Lam

¹⁰Shaloi dai sape yan gaw nta de bai wa ma ai.

¹¹Mari chyawm gaw, dai lup shinggan e hkrap let tsap nga ai: shing rai hkrap let shi gum nna, lup kata de yu yu di wu ai;

¹²shaloi hpraw tu ai hpun palawng bu hpun ai lamu kasa lahkawng gaw, Yesu a moi mang tawn ai shara a baw ngu na de langai mi, lagaw ngu na de langai mi, dung nga ai hpe mu wu ai.

¹³Dai yan gaw, “Numsha e, hpa rai hkrap nga n ta?” ngu nna san mu ai: shi gaw, “Nye Madu hpe la mat wa nna, kanang tawn da ma ai mung, n chye nngai majaw rai nngai,” ngu nna shan hpe htan mu ai.

¹⁴Shing nga nhtawm, shingdu de shi kayin wa ai rai nna, Yesu tsap nga ai hpe mu wu ai; rai timung, dai wa Yesu rai nga ai gaw, shi n chye wu ai.

¹⁵Yesu mung, “Numsha e, hpa rai hkrap nga n ta? nang kadai hpe tam n ta?” ngu nna shi hpe san wu ai: shi chyawm gaw dai wa hpe sun sin ai wa rai daw ai nga, myit nna, “Tsa e, nang shi hpe hpai la kau ndai rai yang gaw, kanang tawn da ai, ngai hpe tsun dan e, ngai la wa na nngai,” ngu nna shi hpe tsun wu ai.

¹⁶Shaloi Yesu gaw, “Mari e,” ngu nna shaga wu ai. Shi mung kayin let, “Raboni,” ngu nna Hebre ga hte htan wu ai: dai gaw, Sara nga ai, rai nga ai.



¹⁷Bai Yesu gaw, “Ngai e hkum hkra et; kaning rai nme law, ngai Wa hpang de ngai garai n lung wa nngai: rai timung, ngai nau ni hpang de wa nna, Ngai gaw nye a Wa hte nanhte a Kawa, nye a Karai Kasang hte nanhte a Karai Kasang hpang de lung wa sa na da, ngu nna shanhte hpe wa tsun dan su,” ngu nna shi hpe tsun dat wu ai.

¹⁸Shaloi Magdala Mari gaw wa nna, “Dai Madu hpe ngai mu lu se ai,” nga nna mung, shi ngai hpe shing nga htet dat ai, nga nna mung, tsun dan wu ai.

Shi A Sape Ni Kaw Yesu Shadan Dan Ai Lam

¹⁹Dai re ai majaw, dai nhtoi bat shawng shani na nsin rim e, Yuda masha ni hpe hkrit ma ai majaw, sape ni nga ai nta e chyinghka ni la kau ma sayang, Yesu sa du nna shanhte a ka-ang e tsap let, “Nanhte ngwipyaw nga myit ga,” ngu nna shanhte hpe tsun wu ai.

²⁰Shing nga ngut jang, shi shanhte hpe shi a lata hte garep madun wu ai. Sape ni mung dai Madu hpe mu lu yang, kabu gara nga ma ai.

²¹Bai Yesu gaw, “Nanhte ngwipyaw nga myit ga; nye Wa ngai hpe shangun dat nngai hte maren, ngai mung nanhte hpe shangun dat made ai,” ngu nna shanhte hpe tsun mu ai.

²²Shing nga nhtawm, sape ni a ntsa e shi kawut nna, “Chyoi pra ai Wenyi hkap la mu:

²³gade a yubak mara hpe rai timung, nanhte raw dat myit yang gaw, raw mat na ra ai; gade a yubak mara hpe rai timung, nanhte shagun da myit yang gaw, mara nga na ra ai,” ngu nna shanhte hpe tsun wu ai.

Htawma Kaw Yesu Shadan Dan Ai Lam

²⁴Shing rai Yesu sa du ai shaloi, sape shi lahkawng hta lawm ai Didumu ngu ai Htawma gaw, shanhte hte rau n nga ang ai.

²⁵Dai rai nna kaga sape ni shi hpe, “Anhte gaw Madu hpe mu lu saga ai,” ngu nna tsun dan mu ai. Shaloi Htawma gaw, “Shi a lata hta hpri hkang ngai n mu, dai hpri hkang hta nye a layung hte nan ngai n shawn yu, shi a



garep hta nye a lata n manaw yu lu yang gaw, ngai n kam nngai,” ngu nna shanhte hpe tsun wu ai.

²⁶Dai hpang matsat ya rai jang, sape ni gaw nhku e bai rawng nga ma ai rai nna, Htawma mung shanhte hte rau rai nga ai. Chyinghka la da nga yang, Yesu sa du nna shanhte a ka-ang e tsap let, “Nanhte ngwipyaw nga myit ga law,” ngu wu ai.

²⁷Shaloi shi gaw Htawma hpe, “Na a layung nang de ladawn nna, nye a lata hpe yu u; na a lata ladawn nna, nye a garep hpe mung manaw yu u; n kam hkum rai et, kamsham nga u,” ngu wu ai.

²⁸Dai rai nna Htawma gaw, “Nye a Madu, nye a Karai Kasang rai nga ndai,” ngu nna shi hpe htan wu ai.

²⁹Yesu gaw, “Nang gaw ngai e mu lu ai majaw sha kam nni? n mu timung, kamsham ai ni gaw a lu ma ai,” ngu nna shi hpe tsun wu ai.

³⁰Laika ndai hta n ka da ai lamik kumla kaga law law mung, Yesu gaw shi a sape ni a man e galaw dan nu ai:

³¹rai timung, Yesu gaw, Karai Kasang a Kasha ngu ai, Hkristu rai nga ai hpe, nanhte kamsham lu nna, shi mying ningsang a marang e asak hkrung ai lu la myit ga, nga nna ndai hte wa ka tawn nga ai.

Yawhan 21

Yesu Hte Nga Law Law Hkan Lu Ai Lam

¹Dai hpang Yesu gaw Tiberi nawng makau e, sape ni hpe shi hkum bai madun dan mu ai; dai shaloi na madun dan ai lam gaw, ning rai nga ai:

²Simun Petru hte Didumu ngu ai Htawma, Galile mung Hkana kahtawng na Nahtanela, Zebedi a kasha yan, kaga sape lahkawng, dai hte rau nga ma ai.

³Shaloi Simun Petru gaw, “Ngai nga sa hkan ni ga,” ngu nna shanhte hpe tsun wu ai. Shanhte gaw, “Anhte mung hkan sa na ga ai,” nga ma ai. Shaloi shanhte pru sa nna li hta shang ma ai: dai shana shanhte gaw langai mi muk n lu ma ai.



⁴Nhtoi htoi wa yang, Yesu gaw nawng hkin-gau ntsa e tsap nga ai: rai timung sape ni gaw, Yesu re ai, n chye mu ai.

⁵Dai majaw Yesu gaw shanhte hpe, “Ngai sha ni e, nanhte shahpa lama ma lu myit ni?” ngu nna san wu ai; shanhte gaw, “N lu ga ai,” ngu nna shi hpe htan mu ai.

⁶Shaloi shi gaw, “Dai li a hkra maga de sumgawn jahkrat mu, shaloi lu na myit dai,” ngu nna shanhte hpe tsun mu ai. Dai hte maren shanhte jahkrat nna, nga law law wa magawn la lu ai majaw, sumgawn pyi n gang lu mu ai.

⁷Dai rai nna Yesu a tsawra ai sape gaw, “Madu she rai nga ai,” ngu nna Petru hpe tsun wu ai. Madu re ai nga ai hpe Simun Petru na jang, shi singgu krin rai nga ai majaw, ntsa palawng hta labu nna, nawng de gan shang wa ai.

⁸Kaga sape ni chyawm gaw, hkin-gau hte manga shi lam sha gang nga ai majaw, nga hte hpring chyat re ai sumgawn karawt let, li kaji hte du wa ma ai.

⁹Shanhte gaw hkarang ntsa de du wa ma yang, nra wan mang hta, nga kakang da ai hte, muk tawn da ai hpe, mu mu ai.

¹⁰Shaloi Yesu gaw, “Ya nanhte lu la ai nga hta na la wa marit,” ngu wu ai.

¹¹Dai majaw Simun Petru lung nna, nga kaba latsa e manga shi masum ting rawng ai sumgawn hpe hkarang ntsa de karawt shalun wu ai: dai hte wa law timung, sumgawn gaw n je lu ai.

¹²Shaloi Yesu gaw, “wa marit, jahpawt shat wa sha maru,” ngu nna shanhte hpe tsun mu ai. Shi Madu rai nga ai hpe sape ni chye ma ai majaw, shanhte hta na kadai mung, “Nang kadai rai n ta?” ngu nna n san wam mu ai.

¹³Yesu gaw dai muk la nna sape ni hpe sa jaw mu ai; nga hpe mung dai hte maren sa jaw mu ai.

¹⁴Yesu shi si ai ni kaw na bai hkrung rawt ai hpan, sape ni hpe shi a hkum madun dan ai hta na, ndai gaw masum lang na rai nga ai.

Petru A Matu Yesu A Ga San



15Ya shanhte jahpawt shat sha ngut jang, Yesu gaw Simun Petru hpe, “Yawhan a kasha Simun e, ndai ni tsawra ai hta, nang ngai hpe grau tsawra nni?” ngu nna san wu ai. Shi gaw, “Rai sa, Madu e, ngai nang hpe tsawra nga nngai gaw, nang chye nga ndai,” ngu nna htan wu ai. Shaloi Yesu gaw, “Nye a sagu kasha ni hpe bau nga u,” ngu nna shi hpe tsun wu ai.

16Bai lahkawng lang, “Yawhan a kasha Simun e, nang ngai hpe tsawra nga nni?” ngu nna shi hpe san wu ai. Shi gaw, “Rai sa, Madu e, ngai nang hpe tsawra nga nngai gaw, nang chye nga ndai,” ngu nna bai htan wu ai. Yesu gaw, “Nye a sagu ni hpe rem nga u,” ngu wu ai.

17Bai masum lang, “Yawhan a kasha Simun e, nang ngai hpe tsawra nga nni?” ngu nna san wu ai. Masum lang du hkra, Nang ngai hpe tsawra nga nni? nga nna shi hpe san wu ai majaw Petru myit yawn nna, “Madu e, nang gaw yawng mayawng hpe chye nga ndai; ngai nang hpe tsawra nga nngai gaw, nang chye nga ndai,” ngu nna, htan wu ai. Yesu gaw, “Nye a sagu ni hpe bau nga u.

18Nang hpe ngai gaja wa teng teng tsun de ga, Nang shabrang nga ai hte yang, na a hkum hpe nang dai shingkyit kyit nna, sa mayu ai shara shagu de sa lu ndai: rai timung, nang dingla jang chyawm gaw, na a lata yan hpe nang lalam nna, masha kaga gaw nang hpe kyit ya nhtawm, nang n ra ai shara de woi sa wa na rin dai,” ngu nna shi hpe tsun wu ai.

19Shing nga tsun ai gaw, Petru gaw kaning re ai si lam hte Karai Kasang a hpung shingkang shapraw lu na hpe, tau nna tsun ai rai nga ai. Ga dai tsun ngut jang, Yesu gaw Petru hpe, “Ngai kaw hkan nang rit,” ngu wu ai.

20Shaloi Petru kayin yu wu yang, Yesu tsawra ai sape ngu ai, shawng de shana shat sha nga ai shaloi, Yesu a sinda hta shamyet nna, “Madu e, nang hpe ap kau na wa gaw kadai mahtang rai ta?” nga nna san ai sape hkan nang nga ai hpe, mu wu ai.

21Petru gaw dai wa hpe mu jang Yesu hpe, “Madu e, rai taw, ndai wa gaw kaning rai na ra ta?” ngu nna san wu ai.



²²Yesu gaw, “Ngai du sa ai nhtoi du hkra, ngai shi hpe nga nga shangun mayu nngai, dai nang hte hpa seng a ta? nang gaw nye hpang hkan nang rit,” ngu nna htan wu ai.

²³Ga dai majaw, dai sape gaw si na n rai, nga nna hpunau ni hta tsun shajang ma ai: rai timung, dai sape hpe n si na re ai, nga nna Yesu tsun ai n rai; “Ngai du sa ai nhtoi du hkra, ngai shi hpe nga nga shangun mayu nngai, dai nang hte hpa seng a ta?” nga nna tsun ai sha, rai nga ai.

²⁴Dai sape wa gaw ndai lam ni hpe sakse hkam nna, ndai lam ni ka da ai wa rai nga ai: shi a sakse tengman nga ai gaw, anhte chye ga ai.

²⁵Yesu galaw ai amu kaga law law wa naw nga ai; dai amu ni a lam shagu hpe hkan ka da yang, dai ka da ai laika ni gaw mungkan ga hta pyi n shang na re ai, ngu nna ngai myit nngai law.



Kasa

Kasa 1

Yesu Lamu De Lung Wa Ai Lam

¹Yesu gaw, shi a lata la ai kasa ni hpe, Chyoi pra ai Wenyi hte ga matsun hkang da ngut nna, ntsa de shalun la hkrum ai nhtoi du hkra,

²galaw dan ai hte, sharin shaga wa ai yawng mayawng a lam, shawng na laika hta ngai hpajang da se ai, Htawhpilu e:

³shi gaw nni nkri hkrum ai hpang, shi hkum chyahkrung hpe, kam ging ai sakse law law hte shanhte hpe madun dan nna, Karai Kasang a mungdan lam hkai dan let, nhtoi mali shi ya laman e, shanhte kaw shi hkum sa pru dan dan di mu ai.

⁴Shing rai rau hpawng nga yang, shi shanhte hpe, “Yerusalem kaw na n pru ai sha, nanhte ngai kaw na na la ai, Wa a ga ndat hpe a la nga mu,” nga nna hkang da nga ai:

⁵ga ndat dai gaw, Yawhan gaw hka hte baptisma jaw ai; nanhte chyawm gaw nhtoi gade n na yang, Chyoi pra ai Wenyi hta baptisma hkam la lu na marin dai, nga ai, rai nga ai.

⁶Dai rai nna, naw hpawng nga ma yang shanhte gaw, “Madu e, dai Mungdan Israela masha ni hpe, ndai aten e bai de ya na rai sa ni?” ngu nna shi hpe san mu ai.

⁷Shi gaw, “Wa gaw shi a hpung shing kang hte, hkang tawn ai aten hte ahkying ladaw hpe, nanhte chye shara n nga ai:

⁸rai timung, Chyoi pra ai Wenyi nanhte a ntsa e du jang, nanhte n-gun atsam lu la na marin dai rai nna, nanhte gaw Yerusalem mare hte Yuda mung ting, Samari mung hte lamu ga htum hkra, nye a sakse ni tai na marin dai,” ngu nna shanhte hpe tsun mu ai.

⁹Ndai tsun nga yang, shanhte yu nga ninglen shi hpe ntsa de shalun la ai rai nna, sumwi gaw shanhte a man na shi hpe magap la mat wa ai.



¹⁰Shi lung mat wa nna, shanhte lamu de naw azi yu nga yang, yu mu, hpraw tu ai hpun palawng bu hpun ai marai lahkawng, shanhte a makau e tsap pru nna,

¹¹“Galile masha ni e, hpa rai lamu de naw dawng yu nga myit ta? Nanhte a man na sumsing lamu de shalun la ai wa, dai Yesu gaw, nanhte mu nga yang sumsing lamu de wa ai zawn, dai hku bai du na ra ai,” ngu nna tsun mu ai.

Yuda A Shara Kaw Mahtia Hpe Lata Bang Ai Lam

¹²Shaloi shanhte gaw, Yerusalem mare hte laban nhtoi sa ram sha gang ai Tsanlun bum kaw nna, Yerusalem de bai wa ma ai.

¹³Du wa ma yang shanhte nga nga re ai ntsa gawk de lung wa ma ai: dai ni gaw, Petru, Yawhan, Yaku, Andre, Hpilip hte Htawma, Barhtolume hte Mahte, Alhpe a kasha Yaku, Zelutu ngu ai Simun, Yaku a kasha Yuda hte rai ma ai.

¹⁴Shanhte nlang hte gaw, numsha ni hte Yesu a kanu Mari hte mung, shi a kanau ni hte mung, myit langai sha hte akyu hpyi shaja let nga nga ma ai.

¹⁵Dai nhtoi hte yang, masha latsa e hkun daram rai hpawng nga ai kahpu kanau ni a ka-ang e Petru rawt tsap nna,

¹⁶“Hpunau ni e, Yesu hpe rim la ai ni e woi shawng ai wa Yuda hpe lakap nna, moi Dawi a n-gup hta Chyoi pra ai Wenyi tsun da ai laika gaw dik wa lu na rai sai.

¹⁷Kaning rai nme law, dai wa gaw anhte hta hti lawm nna, ndai sara aya hta shi hte seng ai kumhtaw lu la nu ai.

¹⁸(Dai wa gaw n ding n man ai hku na shabrai hte ga dachyawk langai mi lu la nna, nhtang chyaw di hkrat si ai hte kan ga nna, shi a pu nlang ayai mat salu ai.

¹⁹Dai lam hpe Yerusalem na ni nlang chye wa masai; dai rai nna, ga dachyawk dai hpe shanhte a ga hku, Akela dama ngu nna shamyng mu ai; dai gaw, Sai ga, ngu ai, rai nga ai.)



²⁰Dai lam gaw Shakawn Kungdawn laika hta, ‘Shi a htingra katsi katsang rai mat u ga, Dai hta kadai mung n nga mu ga,’ ngu nna mung; bai, ‘Shi a aya hpe masha kaga lu la u ga,’ nga nna mung, rawng nga ai.

²¹Dai re ai majaw, Yawhan baptisma nnan jaw ai kaw nna, anhte kaw na shalun la ai du hkra, Madu Yesu anhte hte,

²²rau hkawm rau sa ai nhtoi hte ting, anhte hte kanawn nga ai wa langai mi gaw, anhte hte rau, shi a bai rawt wa ai lam, sakse wa tai na ra ai,” ngu wu ai.

²³Shaloi shanhte gaw Yustu mying hkawt mying ai, Barsaba ngu ai Yawsep yan Mahtia hpe san da mu ai.

²⁴Shing rai shanhte akyu hpyi ma ai gaw, “Yawng mayawng a myit masin chye chyang ai Madu e, Yuda gaw shi hte seng ai shara de wa mat na nga,

²⁵kau da ai shi a sara aya hte kasa ahkang hpe, kadai lu la na gaw, ndai yan hta gara mahtang hpe nang lata la ai madun ya mi,” nga nna hpyi ma ai.

²⁶Shaloi shanhte hpaida hte lata nna, dai hpaida gaw Mahtia hta ang wa ai: dai kaw nna shi gaw dai kasa shi langai hta shang lawm wa ai.

Kasa 2

Chyoi Pra Ai Wenyi Yu Hkrat Wa Ai Lam

¹Ya Pentekoti shani du jang, shanhte nlang shara sha hta rau hpawng nga ma ai.

²Shaloi lamu de nna nbung laru kaba wa ai zawn, akajawng sha kadu pru nna, shanhte rawng nga ai nta ting hpring chyat rai wa ai.

³Bra karan ai wan shinglet zawn re ai mung, shanhte kaw dan pru nna, langai hte langai a ntsa e jung nga ai.

⁴Shanhte nlang hte mung, Chyoi pra ai Wenyi hpring shajang nna, Wenyi e shadut mu ai hte maren, ga amyu kaga ga hku shaga wa ma ai.



⁵Dai shaloi e sumsing lamu a npu e nga ai masha amyu shagu hta na, tara hkungga ai Yuda masha, Yerusalem mare e nga nga ma ai.

⁶Dai kadu ai nsen na ma yang, masha wunawng hpawng sa nna, langai hte langai tinang nang a buga ga hku chye na la ma ai majaw, shanhte mak mat ai rai nna,

⁷mau mahka let, “Yu mu, Ya shaga nga ai ndai ni yawng Galile masha hkrai n rai ma ni?”

⁸Dai rai yang gaw, anhte langai hte langai tinang nang a buga ga hku na la lu ai gaw, kaning re ai i?

⁹Parhti, Medi, Elam mung na ni hte Mesopotamia mung e nga nga ai ni, Yuda hte Kapadokia mung, Pontu hte Asi,

¹⁰Hprugi hte Pamhpuli, Egutu hte Kureni ginwang hkan e nga ai Lebu mung na ni, Roma nna wa nga ai ni, ngu ai, Yuda masha hte proselutu,

¹¹Kreti hte Arabi mung na ni, anhte gaw, Karai Kasang a mauhpa amu magam lam shanhte hkai dan ai ga hpe, tinang a buga ga hku na la lu nga ga hka,” nga nna myit kahpra rai tsun ma ai.

¹²Yawng mayawng hte mung mau mahka let, “Ning nga ai gaw hpa wa i?” nga nna shada da ung ang san hkat ma ai.

¹³Rai timung nkau mi gaw, “Shanhte tsabyi nnan hkru nga ma ai,” nga nna tsun jahpoi ma ai.

Shawa Hpawng Hpe Petru Sakse Hkam Ai Lam

¹⁴Shaloi Petru gaw sape shi langai ni hte rau rawt nna, nsen shaja let dai masha ni hpe tsun wu ai gaw, “Yuda mung na ni hte Yerusalem e nga nga ai ni nlang hte e, ndai lam nanhte chye na myit ga; nye a ga hpe mung madat la mu.

¹⁵Nanhte zawn nawn ai hku n rai; ndai ni tsabyi n nang ma ai: kaning rai nme law, ya e shani ahkying masum sha naw rai nga ai:



¹⁶ndai lam chyawm gaw, myihtoi Yoela tsun da ai lam rai nga ai. Shi tsun ai gaw,

¹⁷'Karai Kasang ning nga ai: H pang jahtum na nhtoi ni hta, Nye a Wenyi, ashan yawng a ntsa e ngai ru jaw nna, Nanhte a shayi shadang sha ni myihtoi htoi na mara ai. Nanhte a brang ram ni shingran mu nna, Nanhte a dingla ni yup mang mu na mara ai.

¹⁸Rai sa, dai nhtoi hte yang, nye a nchyang la ni hte, Nye a nchyang jan ni a ntsa e, Nye a Wenyi ngai ru jaw nna, shanhte myihtoi htoi na mara ai.

¹⁹Ntsa de sumsing lamu e mauhpa amu, Lawu na ga ntsa e, lamik kumla ngu ai, Asai, awan, nhkut salu hte hpe, ngai madun na nngai.

²⁰Galukaba re ai hte dan hkung ai shani ngu ai, Dai madu a nhtoi, garai n du yang, Ajan hpe ningsin hte, Shata hpe asai hte, galai kau na ra ai.

²¹Dai shaloi e, shi Madu a mying ningsang hpe gang shaga ai masha kadai mung, Hkye hkrang la ai kaw du na mara ai,' nga ai.

²²Israela masha ni e, ga ndai madat la mu: Nanhte chye nga myit dai hte maren, Karai Kasang gaw Nazaret wa ngu ai Yesu a lata hte magam ningsam, mauhpa amu, lamik kumla re ai ni nanhte a man e madun dan let, Karai Kasang e nanhte kaw awlaw shadan ya ai hkrum wu ai:

²³ndai wa gaw, Karai Kasang shatawng ngut tawn sai hpaji hte, tau chye tau chyang ai lam hku ap kau hkrum wu yang, nanhte gaw, n tara ai masha a lata hte, shi hpe wudang hta jen sat kau myit dai:

²⁴rai timung, si hkrung si htan a nni, nkri hpe Karai Kasang raw kau ya nna, shi hpe jahkrung sharawt nu ai. Kaning rai nme law, dai nni nkri gaw shi hpe hkang shadang lu ai n rai.

²⁵Dai wa hpe lakap nna Dawi tsun ai gaw, 'Dai Madu hpe nye a myi man chyaw ngai tut tut mu lu nga nngai; Ngai n shamu n shamawt u ga nga, Shi nye a hkra maga e nga nga ai.



²⁶Dai re ai majaw nye a myit masin kabu nga ai hte, nye a shinglet awng nga li ai; Nye a hkum shan mung myit mada ai kaw rai na ra ai;

²⁷Kaning rai nme law, nang nye a myit masin hpe katsan ga e kau da ya na n rai; Na a chyoi pra ai wa hten byak hkrum na, nang hkraw na n rai.

²⁸Asak hkrung ai lam nang ngai hpe madun nit dai; Na a myi man hte nang ngai hpe kabu gara ai hte jahpring ya na rin dai,' nga ai.

²⁹Hpunau ni e, anhte wa daju Dawi gaw, nsa hkyet mat ai mung, lup kau ai hkrum ai mung, shi a lup gaw dai ni du hkra anhte hte rau nga nga ai gaw, ngai nanhte hpe tsun wam nga nngai.

³⁰Dai wa gaw myihto rai nga ai rai nna, shi a amy matu hta na langai wa mi, shi a tingnyang hta dung nga lu na, nga nna, shi hpe Karai Kasang dagam shaka da ai hpe chye wu ai majaw,

³¹Hkristu a bai hkrung rawt wa na lam shi chye tau tawn ai rai nna, shi hpe katsan ga e n kau da na hte, shi a hkum shan hten byak n hkrum na lam, tsun da wu ai.

³²Dai Yesu hpe Karai Kasang jahkrung sharawt la wu ai; anhte yawng mung, dai lam a sakse ni rai nga ga ai.

³³Shing rai, Karai Kasang a hkra lata hte shagrau tawn nu ai rai nna, Chyoi pra ai Wenyi a lam, Kawa kaw na ga ndat lu la wu ai majaw, ya nanhte mu lu, na lu ai lam, shi ru jaw dat ru ai.

³⁴Kaning rai nme law, Dawi gaw sumsing lamu de lung wa sai n rai: shi nan she ning nga ai, 'Shi Madu nye a Madu hpe tsun wu ai gaw,

³⁵Na a gumlau ni hpe, na a lagaw nhpang e, Lagaw kabye lahkum, ngai shatai kau ai du hkra, Nye a hkra maga de naw dung nga u,' nga ai.

³⁶Dai re ai majaw, nanhte wudang hta jen da sat kau ai, dai Yesu hpe, Karai Kasang gaw Madu hte Hkristu shatai nu ai gaw, Israela amy ting gaja wa chye nga myit ga law," ngu nna tsun wu ai.



³⁷Dai na ma yang, shanhte myit hta hkra malu ai rai nna, shanhte gaw, “Hpunau ni e, anhte kaning rai na rai ta?” nga nna Petru hte kaga kasa ni hpe tsun ma ai.

³⁸Petru gaw, “Myit malai lu nna, nanhte a yubak raw dat kau ya u ga, nanhte hkum shagu Yesu Hkristu a mying ningsang hta baptisma hkam la mu; shaloi Chyoi pra ai Wenyi ngu ai kumhpa gaw, nanhte lu la na marin dai.

³⁹Kaning rai nme law, ga ndat dai gaw, shi Madu anhte a Karai Kasang shaga la na ni mahkra hte ngu ai, nanhte hte nanhte a nshu nsha ni hte mung, sumtsan ga e nga ai ni nlang hte mung, seng nga ai,” ngu nna shanhte hpe tsun dan mu ai.

⁴⁰Ga kaga law law hte mung shi sakse hkam nna, “Ndai myit magaw ai amyua hta na lawt pru myit ga law,” ngu nna shanhte hpe shadum jahprang wu ai.

⁴¹Ga dai hta la ai ni gaw baptisma hkam la shajang nna, dai shani e masha hkying masum dang jat bang wa ma ai.

Kamsham Ai Ni Rau Hpawng De Ai Lam

⁴²Dai ni gaw kasa ni a sharin shaga ai lam, rau kanawn hpawng ai lam, muk ahkyep karan ai lam hte akyu hpyi ai lam hta, htep lahti hkan nga ma ai.

⁴³Masha nlang hte mung hkrit kang shajang ma ai: kasa ni a lata hta mung, mauhpa amu hte lamik kumla law law wa shapraw dan mu ai.

⁴⁴Kamsham ai ni nlang hte gaw, shara mi hta rau hpawng nna, arai yawng mayawng hpe jawm lang ma ai;

⁴⁵tinang a sut rai ni hpe mung, shanhte dut kau nna, kadai wa hpe mung n nga ai, ra ai shagu hpe karan jaw mu ai.

⁴⁶Shani shagu myit langai sha hte nawku Htingnu hta shanhte htep lahti machyu nga nna, tinang a nta e muk ahkyep karan nga yang,

⁴⁷Karai Kasang hpe shakawn kungdawn let, kabu gara ai hte myit tsup rai lusha shahpa sha ma ai; masha mahkra a man e mung myi man pa lu ma ai.



Dai Madu mung, hkye hkrang la hkrum ai ni hpe, shani shagu shanhte hta jat wa shangun ya mu ai.

Kasa 3

Lagaw Hten Ai Hpyi Sha Ai Wa Hpe Shamai Ai Lam

¹Ya Petru yan Yawhan gaw, ahkying jahku na akyu hpyi ai ladaw hta, nawku Htingnu de lung wa ma ai.

²Shaloi e, kanu a hkritung nna lagaw hten ai masha langai mi hpe hpai sa nna, Htingnu de shang wa ai ni kaw na hpyi sha u ga nga, Tsawm pra mying ai Htingnu chyinghka makau e shani shanang sa tawn da da di mu ai.

³Petru yan Yawhan dai Htingnu de shang wa nga ma ai hpe, shi mu nna hkap hpyi nga ai.

⁴Petru yan Yawhan chyawm gaw shi hpe jawm azi yu nna, “An hpe mada yu mi,” ngu wu ai.

⁵Shan kaw lama ma lu la na myit mada let, shan hpe galaw yu nga ai.

⁶Petru chyawm gaw, “Aja, gumhpraw gaw ngai n lu nngai, rai timung, ngai lu ai nang hpe jaw de ga: Nazaret wa Yesu Hkristu a amying ningsang hte rawt hkawm wa u,” nga nna tsun let,

⁷shi a hkra lata jum nna dun sharawt wu ai: shaloi jang, shi a lagaw hkarutum ni n-gun rawng wa lu ai.

⁸Alawan rawt tsap let shi hkawm sa wa yu nhtawm, hkawm sa let, gumlawt let, Karai Kasang hpe shakawn nna, shan hte rau Htingnu de shang wa ai.

⁹Shi hkawm sa wa nga ai hte Karai Kasang hpe shakawn kungdawn nga ai gaw, masha yawng mu lu ma ai:

¹⁰dai wa gaw nawku Htingnu a Tsawm pra chyinghka makau e dung nna, hpyi sha ai wa rai nga ai hpe shanhte matsing da mu ai rai nna, shi hta byin wa ai lam majaw, mau mahka nna myit yu kahpra nga ma ai.

Kam Shut Nga Ai Ni Hpe Petru Sakse Hkam Ai Lam



¹¹Dai wa gaw Petru yan Yawhan kaw kanan nang nga yang, shawa masha ni gaw mau mahka let, Shawlumon ngu ai jarawp de, shanhte kaw gat ru bang wa ma ai.

¹²Petru dai mu jang, shawa masha ni hpe, “Israela masha ni e, ndai wa a lam hpe hpa rai mau myit ta? an lala a myit tsup ai hte ndai wa hpe hkawm sa lu shangun ai zawn rai nna, an hpe hpa rai azi yu nga myit ta?”

¹³Abraham, Isak hte Yaku a Karai Kasang ngu ai, anhte a ji wa ni a Karai Kasang gaw, shi a Shangun ma Yesu hpe hpung shingkang shapraw ya nu ai: nanhte chyawm gaw shi hpe ap kau myit dai rai nna, Pilat du wa, shi hpe dat kau na myit da sayang, nanhte mahtang shi a man e dai wa hpe ndang kau myit dai.

¹⁴Dai chyoi pra ai hte dinghpring ai wa hpe nanhte ndang kau nna, masha sat ai wa hpe mahtang hpyi la nhtawm,

¹⁵asak Madu hpe sat kau myit dai; Karai Kasang chyawm gaw, chyasi ni hta na shi hpe jahkrung sharawt la nu ai: anhte mung dai lam a sakse ni rai nga ga ai.

¹⁶Shi a amying ningsang hpe kamsham ai a marang e, shi a amying nan, ndai nanhte mu chye ai wa hpe n-gun shaja nu ai; rai sa, shi kaw na makam masham gaw, ndai wa hpe, nanhte yawng a man e, hkum hkum shamai tawn nu ai.

¹⁷Ya rai timung, hpunau ni e, nanhte hte nanhte a du gyi ni dai lam hpe n chye nna galaw kau ai rai nga ai gaw, ngai chye nga nngai.

¹⁸Dai gaw, Karai Wa a Hkristu nni nkri hkrum na re ai, nga nna myihtoi ni yawng a n-gup hte tau tsun shangun ai Karai Kasang shi nan, ning re ai lam hte shadik nu ai.

¹⁹Dai re ai majaw, dai Madu kaw na ngwipyaw ai aten ladaw du ru ga hte,

²⁰Yesu ngu ai, nanhte a matu san da ya ai Hkristu hpe, shi shangun dat ya ru ga, nanhte a yubak raw mat na matu, myit malai lu nna kayin wa marit;



²¹moi chyaloi nhkoi nna nga nga ai, shi a chyoi pra ai myihto ni a n-gup hta, Karai Kasang tsun da sai lam hte maren, nga yawng danghta hpe nnan bai gram ai prat du hkra, sumsing lamu gaw dai wa hpe hkap la da nga na, rai nga ai.

²²Mawshe nan tsun da ai mung, Dai Madu Karai Kasang gaw, ngai zawn re ai myihto ni, nanhte a nhpu nnau ni hta na, nanhte a matu paw pru shangun ya na ra ai: dai wa tsun matsun nanhte madat mara lu na rai myit dai.

²³Kadai wa dai myihto ni a ga hpe n madat yang, dai wa gaw tinang amyu hta na sumri dan kau ya ai hkrum lu na rai nga ai, nga ai.

²⁴Rai sa, Samuela kaw nna, shi a hpang e hkan paw pru nna htawn tsun tsun re ai myihto ni yawng hte gaw, nhto ni ndai hpe lakap nna mung tau tsun wa masai.

²⁵Nanhte mung dai myihto ni a kashu kasha ni rai nga myit dai hte, Karai Kasang Abraham hpe, Na amyu matu a marang e ga ntsa amyu mahkra gumring gumrat chyeju hkam la shajang na mara ai, nga nna nanhte a nji nwa ni hte tawn da ai ga shaka a kashu kasha ni mung, rai nga myit dai.

²⁶Nanhte hta hkum shagu hpe tinang a shut hpyit ai lam hta na kayin wa lu shangun na hte, nanhte hpe shaman ya n ga nga, Karai Kasang gaw shi a Shangun ma hpe paw pru shangun ai hta, nanhte hpang de shawng shangun dat ya sai,” ngu nna tsun mu ai.

Kasa 4

Salang Hpawng A Man Na Petru Hte Yawhan

¹Shing rai, shan gaw shawa masha ni hpe shaga nga yang, hkinjawng agyi ni, nawku Htingnu sin ai agyi wa hte Saduke ni katu pru nna

²shawa masha ni hpe sharin shaga nga let, Yesu a marang e si mat sai ni bai hkrung rawt wa na lam tsun ma ai majaw, shanhte grai myit ru da mu ai rai nna,



³kasa yan hpe rim la nhtawm, ya shana rai wa sai majaw, jahpawt du hkra htawng hta bang da mu ai.

⁴Rai timung, mungga na la ai ni law law wa, kamsham ma ai rai nna, kamsham ai lasha yawng hkying manga daram rai nga ma ai.

⁵Hpang jahpawt e, shanhte a du agyi ni, salang ni hte laika ka ai sara ni, Yerusalem mare hta hpawng nga ma ai:

⁶hkinjawng agyi Anna hte nawng, Kayahpa, Yawhan, Alesandru hte hte, hkinjawng agyi a amyuni ni kadai mung, dai yang lawm nga ma ai.

⁷Shaloi kasa yan hpe shanhte a ka-ang e shadun da nna, “Taw, nan gaw, hpa atsam, gade a amying hte ndai amu galaw myit ta?” ngu nna san mu ai.

⁸Shaloi Petru, Chyoi pra ai Wenyi hpring nga ai rai nna, shanhte hpe tsun mu ai gaw, “Mung masha ni a du agyi salang ni e,

⁹ndai chyahten labye wa hpe madun ai chyeju lam a majaw, dai wa hpe kaning di shamai ai nga nna, dai ni an deng ai hkrum na rai yang gaw,

¹⁰nanhte nlang hte Israela amyuni yawng hpe chye la shangun made ga: nanhte wudang hta jen da sat kau nna, Karai Kasang chyasi ni kaw na jahkrung sharawt la ai, Nazaret wa Yesu Hkristu a amying ningsang hta, ndai wa nanhte a man e amai atsai tsap nga ai.

¹¹Dai Yesu gaw, nanhte nta gaw ai ni lata kau ai nlung rai nga timung, ningjut jahtum na nlung bai rai wa sai.

¹²Shi hta shaje hkya krang la ai lam n nga sai; anhte hkya hkrang la kaw du lu na matu, samsing lamu a npu, shinggyim masha ni hta jaw ya ai amying ningsang shaje, kanang mung n nga sai,” ngu nna htan wu ai.

¹³Shanhte chyawm gaw, Petru yan Yawhan a nden ja ai myit mu nna, shan gaw laika n chye ai, yu maya masha rai nga ma ai hpe chye ma ai majaw, mau nga ma ai; rai timung, shawng de Yesu hte rau shan nga yu ai gaw, shanhte dum ma ai:



¹⁴dai hta kaga, mai tsai ai wa mung, shan hte rau tsap nga ai hpe, shanhte mu ma ai rai nna, ndang shara hpa mi n mu mu ai.

¹⁵Rai timung, shan hpe dai salang hpawng na shapraw tawn nhtawm, shanhte shada bawng ma ai gaw,

¹⁶“Ndai yan hpe kaning di na rai nga ga ta? shan a lata hte dan hkung ai lamik kumla langai mi byin wa sai gaw, Yerusalem e nga ai ni nlang a man e dan dan pra pra rai wa sai rai nna, anhte mung ndang shara n mu sagaw ai.

¹⁷Rai timung, dai lam, mung masha ni hta grau nna n gara wa u ga, ya kaw nna amying dai gang nna kadai hpe mung, n tsun dan na hku, shan hpe daru jet kau gaw,” nga ma ai.

¹⁸Shing rai shan hpe shaga nhtawm, Yesu a amying gang nna hpa mung n tsun, n sharin lu na hku, hkang da ma ai.

¹⁹Petru yan Yawhan chyawm gaw, “Karai Kasang a ga madat na hta, nanhte a ga mahtang madat yang, Karai Kasang a man e mai n mai gaw, nanhte she dawdan yu mu.

²⁰An chyawm gaw, mu la, na la sai lam ni hpe n tsun ai, n nga lu ga ai,” ngu nna shanhte hpe bai htan mu ai.

²¹Shaloi shanhte gaw, mung masha ni hpe tau yu let, shan hpe ari jaw na lam n mu mu ai majaw, shan hpe bai daru nna dat dat mu ai; kaning rai nme law, dai byin ai amu majaw, masha nlang Karai Kasang hpe shagrau sha-a ma ai.

²²Dai hta n-ga, dai lamik kumla byin ai shamai hkrum ai wa gaw, asak mali shi ning jan sai, rai nga ai.

Kamsham Ai Ni Akyu Hpyi Ai Lam

²³Shing rai raw dat hkrum jang, shan gaw tinang a hpung manang ni hpang de wa nna, hkinjawng agyi ni hte salang ni, shan hpe ahkrim ai ga mahkra tsun dan mu ai.



²⁴Dai na jang shanhte gaw myit langai sha hte Karai Kasang hpang de tinang a nsen shaja nna, “Sumsing lamu hte ginding aga, nammukdara hte dai hte hta nga manga hpan tawn da ai Madu e;

²⁵Nang na a mayam, anhte a wa Dawi a n-gup hta, Chyoi pra ai Wenyi hte tsun da ndai gaw; ‘Maigan amyu ni hpa majaw n-yun bu nna, Masha amyu ni hpa majaw lila maw nga ma hka?

²⁶Dai Madu hte shi a Hkristu hpe tai na, Ga ntsa hkawhkam ni rawt nna, Du salang ni rau hpawng nga ma ai,' nga ai.

²⁷Gaja wa teng teng, na a lata, na a myit hpaji hte tau hpang da ai hku, byin wa lu hkra, nang namman chya ai, na a chyoi pra ai wa Shangun ma Yesu hpe tai na nga,

²⁸ndai mare hta e Herod yan Pontu Pilat, maigan amyu ni hte Israela amyu masha ni du hkra jawm hpawng nga ma ai.

²⁹Ya yang Madu e, shanhte a daru ahkrim ai ga hpe dum ya mi; machyi makaw mai tsai hkra, na a lata ladawn nna, na a chyoi pra ai Shangun ma Yesu a amying hte lamik kumla, mauhpa amu byin nga ai hta,

³⁰na a mayam ni, na a mungga hpe nden ja ai myit hte tsun dan nga lu hkra, karum ya mi law,” nga nna hpyi ma ai.

³¹Shing rai akyu hpyi ngut jang, shanhte hpawng nga ai shara gaw gari ashun wa nna, nlang hte hta Chyoi pra ai Wenyi hpring wa ai hte, Karai Kasang a mungga hpe nden ja ai myit hte tsun dan wa ma ai.

Kamsham Ai Ni Tinang A Sut Rai Hpe Karan Ai Lam

³²Dai kamsham ai shawa hpung ting gaw myit mang langai sha rai nga ma ai: kadai mung tinang lu ai arai hpe nye a, n nga ai sha, yawng mayawng hpe jawm lang ma ai.

³³Kasa ni mung, dai Madu Yesu a bai hkrung rawt ai lam hpe atsam kaba hte sakse hkam ma ai rai nna, shanhte mahkra ntsa e chyeju kaba nga malu ai.



³⁴Shanhte hta kadawn ai masha langai mi muk n nga ma ai; kaning rai nme law, ga dachyawk lu ai ni, nta lu ai ni kadai mung, dai dut nna, lu la ai gumhpraw hpe,

³⁵kasa ni a lagaw nhpang e sa tawn da ma ai; dai rai nna, kadawn ai wa kadai hpe mung rap shara nna, karan jaw karan ya mu ai.

³⁶Dai shaloi, Barnaba ngu nna, kasa ni e mying hkawt shamyng ai, Kupru mung na Lewi masha Yawsep mung, shi lu ai ga dachyawk dut nna, lu la ai gumhpraw hpe kasa ni a lagaw nhpang e sa tawn da wu ai:

³⁷Barnaba ngu ai ga lachyum gaw shalan shabran ai a kasha ngu ai, rai nga ai.

Kasa 5

Anani Hte Sahpira

¹Rai timung, Anani mying ai la wa hte madu jan Sahpira gaw, shan lu ai ga dachyawk dut nna,

²shan la myit hkrum ai hte, dai jahpu kau mi ip da nhtawm, kau mi sha kasa ni a lagaw nhpang e sa tawn da wu ai.

³Dai rai nna Petru gaw, “Anani e, Chyoi pra ai Wenyi hpe masu kau na hte, ga jahpu hta na kau mi ip da na gaw, hpa majaw Satan na a myit jahpring ya lu a ta?

⁴ga dai nga nga yang, na a arai nga ai n rai ni? dut kau ai hpang na mung, na a arai naw nga ai n rai ni? nang hpa rai dai hku maw n ta? masha hpe masu ai n rai, Karai Kasang hpe masu kau nu ai,” ngu wu ai.

⁵Dai ga na jang Anani gaw kadawng si mat ai: dai na ai ni yawng mayawng mung nachying hkrit kahpra mat ma ai.

⁶Shaloi shabrang ni rawt nna, shi a mang hpe ahkyen kayawp nhtawm, sa hpai lup kau ma ai.

⁷Dai hpang, ahkying masum daram na jang, madu jan mung, shing rai byin ai lam hpe n chye nna, shang wa ai.



⁸Bai Petru gaw, “Ga dachyawk dut ai, ndai hte sha re a ni? ngai e tsun dan e,” ngu wu yang, shi mung, “Rai sa, ndai hte hte sha dut ai re ai,” ngu wu ai.

⁹Shaloi Petru gaw, “Dai Madu a Wenyi hpe chyam yu na, nan hpa majaw ndai hku myit hkrum myit ta? Yu u, na a madu wa hpe lup kau ai ni a lagaw, dai chyinghka e du ra ai; nang hpe mung hpai kau na mara ai,” ngu wu ai.

¹⁰Shaloi jang shi mung kasa wa a lagaw nhpang e kadawng si mat ai: shabrang ni mung shang wa yu yang, dai numsha si taw nga ai hpe mu nna hpai sa wa nhtawm, madu wa makau e lup kau mu ai.

¹¹Dai rai nna, Hpung ting hte, dai lam na mana ni yawng, nachying hkrit kahpra mat wa ma ai.

Machyi Ai Masha Hpe Shamai Shatsai Ai Lam

¹²Ya kasa ni a lata hta lamik kumla hte mauhpa amu law law wa, mung masha ni a man e byin dan nga ai; dai ni nlang myit langai sha hte, Shawlumon mying ai jarawp hta nga nga ma ai.

¹³Masha gale kadai mung shanhte hte n kanawn wam ma ai: mung masha ni chyawm gaw, shanhte hpe sha-a ma ai rai nna

¹⁴kamsham ai numsha lasha hpung kaba, dai Madu kaw jat bang wa ma ai:

¹⁵dai rai nna, Petru lai sa wa yang, langai ngai a ntsa e shi a shingnip sha pyi hkra u ga, nga nna machyi makaw hkrum ai ni hpe, mare lam makau de hpai shapraw nhtawm yup ku ni hte panep ni hta, tawn da shajang ma ai.

¹⁶Dai hta kaga, Yerusalem grup yin ginwang hkan na mare ni kaw nna mung, masha law law wa machyi ai ni hte nat shang zingri hkrum ai ni hpe woi nna, du sa shajang ma ai; dai ni mung nlang hte shamai shatsai ai hkrum ma ai.

Sape Ni Zingri Hkrum Ai Lam

¹⁷Rai timung, hkinjawng agyi wa hte, shi a manang ni, Saduke ngu ai hpung masha nlang hte gaw, manawn ai myit hkrai chyat rai nga malu ai rai nna, rawt nhtawm



¹⁸kasa ni hpe rim la nna, mare na htawng hta rawng da mu ai.

¹⁹Rai timung, dai shana e Madu a lamu kasa gaw, htawng chyinghka ni hpaw kau ya nna, shanhte hpe shapraw dat let,

²⁰“Nanhte pru wa mu, nawku Htingnu e wa tsap nna, ndai asak hkrung ai lam hte seng ai ga yawng mayawng, shawa masha ni hpe tsun dan mu,” ngu dat wu ai.

²¹Ga dai na jang, jahpawt manap hpawa e dai Htingnu de shanhte shang wa nna sharin shaga nga ma ai. Hkinjawng agyi wa hte shi a manang ni mung sa du nna, tara agyi ni hte Israela kashu kasha ni a salang nlang hte hpe shaga jahpawng tawn nhtawm, kasa ni hpe shapraw la na htawng de masha shangun dat mu ai.

²²Ali ama ni chyawm gaw, htawng e kasa ni hpe n mu jang, bai wa nna,

²³“Htawng mung chyip chyip la nga ai, sin langa ni mung chyinghka shinggan e sin nga ma la ai; dai wa mi hpaw yu yang me, kata e kadai mung n nga nga la ai,” ngu nna wa tsun dan mu ai.

²⁴nawku Htingnu agyi wa hte hkinjawng agyi ni dai ga na jang, ndai lam hpa byin ai rai wa sai kun, nga nna grai myit ru ma ai.

²⁵Shaloi langai wa mi shang sa nna, “Yu mu, nanhte htawng e rawng da ai ni gaw, nawku Htingnu e tsap nna masha ni hpe sharin shaga nga ma ai,” ngu nna shanhte hpe tsun dan mu ai.

²⁶Dai rai nna hpyen du wa gaw ali ama ni hte sa nna, kasa ni hpe sa woi la mu ai; rai timung, aja awa n di wam mu ai; kaning rai nme law, shawa masha ni nlung hte kabai wa na hpe, hkrit da mu ai.

²⁷Shing di shanhte hpe woi la nna, salang hpawng a man e tawn da ngut jang, hkinjawng agyi wa gaw,

²⁸“Nanhte hpe, amying dai hte hpa mung hkum tsun, ngu nna anhte aja awa hkang da saga ai; ya yu mu, Yerusalem mare ting nanhte a sharin shaga lam



pri di manit dai rai nna, dai wa a asai anhte a ntsa e mara ya na maw nga myit dai,” ngu nna shanhte hpe tsun wu ai.

²⁹Shaloi Petru hte kasa ni htan mu ai gaw, “Masha ga madat na hta, Karai Kasang a ga mahtang grau madat na ga ai.

³⁰Anhte a ji wa ni a Karai Kasang gaw, nanhte wudang hta jen da sat kau ai Yesu hpe, jahkrung sharawt dat nu ai.

³¹Israela amyü hpe myit malai lam hte mara raw ya ai lam hpaw ya na matu, Daru Magam hte Hkye hkrang la ai Madu shatai na nga, Karai Kasang gaw dai wa hpe, shi a hkra lata hte shagrau tawn nu ai.

³²Anhte mung ndai lam ni a sakse ni rai nga ga ai; shi a mungga madat mara ai ni hpe Karai Kasang jaw ya ai Chyoi pra ai Wenyi mung, dai hte a sakse rai nga ai,” ngu mu ai.

³³Dai ga na jang, shanhte a myit masin hta mala la hkra malu ai majaw, kasa ni hpe sat kau na pyi myit lu ma ai.

³⁴Rai timung, mung masha ni mahkra man e arawng lu ai tara sara Gamale ngu ai Hparishe langai mi, dai salang bawng hta rawt nna, kasa ni hpe hkring mi shapraw tawn shangun nhtawm,

³⁵tsun wu ai gaw, “Israela masha ni e, ndai ni hpe kaning di na gaw atsawm sha naw myit yu mu.

³⁶Kaning rai nme law, moi shawng de Htuda ngu ai wa, shi hkum hpe reng ai wa rai nngai, nga nna paw pru yang, marai mali tsa daram shi kaw hkan nang yu sai; shi hkum nan sat kau ai hkrum nna, shi a ga madat ai ni nlang kamawng mat ma masai.

³⁷Dai h pang, jahpan hti la ai aten hte yang, Galile masha Yuda paw pru nna, mung masha ni hpe shi h pang de lau la mu ai; shi mung hten byak hkrum nna, shi a ga madat ai ni nlang, bra mat wa masai.

³⁸Ya mung, ndai ni hpe hpa mi hkum gawn myit, ra mi rai mu ga; hpaji ndai hte, lam ndai rai timung, masha kaw na rai yang gaw, byak mat na ra ai:



³⁹Karai kasang kaw na rai yang chyawm gaw, nanhte hpya lu na n rai; Karai Kasang hpe daw ai tai na mahtang tsang ra ai, ngai tsun da made ga,” ngu mu ai.

⁴⁰Ga dai hpe shanhte myit htuk dum ma ai rai nna, kasa ni hpe shaga la nhtawm, kayat nna, Yesu a mying hte n sharin n shaga lu na lam hkang da ngut jang, dat dat ma ai.

⁴¹Shanhte chyawm gaw, Amying ningsang de a majaw she, kaya hkrum na gaw, ging nga ga ai, nga nna myit la ai majaw, kabu gara ai myit hte dai salang hpawng na pru wa ma ai.

⁴²Dai rai timung, shanhte shani shagu nawku Htingnu hta mung, nta hkan e mung, Yesu gaw Hkristu rai nga ai, nga nna a hkaw a tsun nga ma ai.

Kasa 6

Marai Sanit Hpe Lata La Ai Lam

¹Ya, sape ni law htam wa ai nhtoi hte yang, Heleni ngu ai ni hta na gaida jan ni hpe, shani shagu na galaw lu galaw sha ai amu hta shadawng tawn ai nhkan e, dai Heleni ni gaw Hebre masha ni hpe, aput angun nga ma ai.

²Shaloi dai kasa shi lahkawng hte gaw sape hpung ting hpe shaga la nna, “Anhte wa Karai Kasang a mungga hpe kau da rap rai nna, sha ku amu hpajang nga na gaw, n htuk ga ai.

³Dai majaw, hpunau ni e, nanhte hta na sari rawng nna, Chyoi pra ai Wenyi hte hpaji byeng-ya hta myit kup ai masha marai sanit lata tawn mu; dai ni hpe ndai amu madu shangun na matu, anhte san da nme ga.

⁴Anhte chyawm gaw, akyu hpyi ai amu hte mungga hkai dan ai amu hta, htep lahti shatsup nga na ga ai,” ngu nna tsun mu ai.

⁵Ga dai hpe hpung ting na ra ma ai rai nna, makam masham tsup ai hte, Chyoi pra ai Wenyi hpring ai Stehpan ngu ai wa hte, Hpilip, Prokoru, Nekanora, Timun, Parmena hte Antioki mare na Proselutu hpung na Nikola hte hpe lata la nna,



⁶kasa ni a man e shadun tawn da mu ai; shanhte akyu hpyi ngut jang, shanhte hpe lata mara jaw da mu ai.

⁷Karai kasang a mungga mung, galu kaba wa ai rai nna, Yerusalem mare hta sape ni nachying law htam wa ai hte, hkinjawng ni ga daga mung, dai makam masham lam madat mara nga ma ai.

Stehpan Hpe Rim La Ai Lam

⁸Ya Stehpan gaw chyeju hte n-gun atsam hpring nga ai rai nna, mung masha ni a man e mauhpa amu hte lamik kumla kaba madun dan mu ai.

⁹Shaloi, Shanglawt ngu ai ni a tara jawng hte seng ai ni hte, Kureni, Alesandru, Kiliki hte Asi ngu ai tara jawng hte seng ai ni nkau mi rawt nna, Stehpan hte ndang kalang hkat ma ai.

¹⁰Rai timung, shi tsun wa ai hpaji ga hte Wenyi hpe shanhte n dang lu ma ai.

¹¹Shaloi shanhte gaw, “Ndai wa Mawshe hte Karai Kasang hpe shatan ai ga tsun nga ai gaw, anhte na saga ai,” nga nna tsun na masu ai sakse tam tawn ma ai.

¹²Shing rai shanhte gaw mung masha ni hte, agyi salang ni, laika ka ai sara ni hpe masin sharawt ya nna, shi hpe sa rim la nhtawm, salang hpawng a man e woi tawn mu ai:

¹³sakse masu ni hpe mung jashawn dat mu ai rai nna, shanhte gaw, “Dai wa, ndai chyoi pra ai shara hte jep ai tara hpe jahpoi ai ga n sim n sa a tsun nga ai:

¹⁴Nazaret na Yesu ngu ai wa gaw, shara ndai hpe hpya kau nna, anhte hpe Mawshe jaw da ai tara a htung hking hpe galai kau na rai nga ai, nga nna shi nan tsun ai ga anhte na saga ai,” ngu nna tsun mu ai.

¹⁵Shaloi dai hpawng shingra e dung nga ai ni nlang, shi hpe jawm azi yu mu yang, shi a myi man lamu kasa myi man zawn rai nga lu ai gaw, shanhte mu ma ai.



Kasa 7

Salang Hpawng Kaw Stehpan Ga Shaga Ai Lam

- ¹Shaloi hkinjawng agyi wa, “Dai hku rai nga n ni?” ngu nna san wu yang,
- ²Stehpan tsun mu ai gaw, “Hpunau ni hte wa ni e, madat mara yu mu: anhte a aji daju Abraham, Haran e garai n wa shingbyi, Mesopotami mung e naw rai nga yang, hpung shingkang rawng ai Karai Kasang gaw shi kaw dan pru nna,
- ³‘Na a mung, na amyu kaw na pru nhtawm, ngai madun na ra de ai mung de sa wa su,’ ngu nna, shi hpe tsun dan wu ai.
- ⁴Shaloi Hkalde a mung na shi pru nna, Haran mung e wa shingbyi nga ai; dai hpang, shi a kawa si mat jang, dai kaw nna ya nanhte nga nga ai ndai mung de, Karai Kasang shi hpe woi htawt wa wu ai:
- ⁵dai mung e, sali wunli ngu na, lagaw hkang daram pyi shi e n jaw wu ai; rai timung, shi hta kashu kasha myi man garai n mu kaw nna, lamu ga ndai, shi hpe mung, htawm hpang na shi a kashu kasha ni hpe mung, jaw na nga ga ndat tawn da wu ai.
- ⁶Dai hta kaga, Karai Kasang ndai lam hpe tsun ai gaw, shi a amyu matu ni masha tsasam a mung hta sa shingbyi nga nna, dai mung masha ni e yam sha na hte, mali tsa ning zingri zingrat hkrum na mara ai:
- ⁷shanhte e yam sha ai amyu hpe mung, ngai jeyang na mawe ai; shaloi shanhte pru wa nna, ndai yang e ngai hpe jaw jau lu na mara ai, nga nna Karai Kasang tsun sai.
- ⁸Matu gadoi jaw na lam hte seng ai ga shaka hpe mung shi e jaw dat wu ai; shaloi Isak hpe shaprat wu ai rai nna, matsat ya nhtoi hta matu gadoi ai lam jaw wu ai: Isak gaw Yaku hpe shaprat nna, Yaku gaw aji daju ni shi lahkawng hpe shaprat wu ai.
- ⁹Dai aji daju ni gaw Yawsep hpe manawn nna, Egutu mung de dut kau dat mu ai.



¹⁰Rai timung, Karai Kasang shi hte rau nga nga ai rai nna, tsin-yam tsindam yawng na shi hpe shaw la ai hte, Egutu hkawhkam Hpara-u a man e chyeju hte hpaji byeng-ya jaw wu ai majaw, dai hkawhkam gaw Egutu mung ting hte hpawn, shi a htingnu madu shangun wu ai.

¹¹Dai hte yang Egutu mung hte Hkanan mung ting hta hku wa kaba wa nna, kyin dut kaba du ra ai; anhte a aji daju ni mung lusha htum mat malu ai.

¹²Ya Egutu mung e mam nga nga ai lam Yaku na wu yang, shawng na lang hta, anhte a aji daju ni hpe shangun dat wu ai.

¹³Bai hpang na lang hta, Yawsep gaw shi a kahpu kanau ni hpe shi a lam tsun hpaw dan wu ai rai nna, Hpara-u mung Yawsep a baw sang lam chye ya wu ai.

¹⁴Dai shaloi Yawsep gaw kawa Yaku hte hpawn, nta masha yawng ngu ai, marai sanit shi manga hte hpe, shi hpang de woi la wu ai.

¹⁵Yaku mung Egutu mung de du yu wa nna, shi hkum hte anhte a aji daju ni yawng si mat wa masai;

¹⁶shanhte hpe Shehkem de la wa nna, Shehkem e nga ai Hamora a kashu kasha ni kaw na, Abraham gumhpraw manu hte mari da ai lup hta wa lup ma ai.

¹⁷⁻¹⁸Ya Karai Kasang Abraham hpe jaw da ai ga ndat hte seng ai aten du wa magang yang, Egutu mung ntsa e Yawsep hpe n chye ai hkawhkam paw pru ai prat du hkra, anhte a amy masha ni Egutu mung e kaba wa nna law htam wa ma ai.

¹⁹Dai hkawhkam wa gaw, anhte a baw sang ni hpe hpaji hte manai nna, ma chyangai ni hpe n jahkrung da lu hkra kabai kau na lam hte, ji wa ni hpe zingri zingrat mu ai.

²⁰Dai hte yang Mawshe shangai ai rai nna, shi gaw Karai Kasang a man e ahpraw tsawm nga ai; shata masum kawa nta e bau maka nna,



²¹kabai kau ai hkrum jang, Hpara-u a shayi sha shi e shaw la nhtawm, shi a kasha shatai nna shapan da wu ai.

²²Mawshe mung Egutu hpaji yawng mayawng sharin la nna, mungga marai hte lata marai grai rawng ai wa rai nga ai.

²³Ya shi asak mali shi ning du magang yang, shi a kahpu kanau Israela kashu kasha ni hpang de kawan katsan yu na, myit pru nna sa wa ai.

²⁴Shaloi, zingri hkrum nga la ai wa langai mi hpe mu jang, dai wa hpe maga nna, zingri ai wa, Egutu masha hpe, matai htang let sat kau wu ai:

²⁵shi a lata hte kahpu kanau ni hpe, Karai Kasang hkye hkrang la ai lam hpaw ya nga ai gaw, shanhte chye na ma dawng, nga nna myit wu timung, shanhte chyawm gaw n chye ma ai.

²⁶H pang shani e shada gasat nga ai gaw sa ang hkrup nna, shan hpe je mayu ai majaw, ‘Hkau yan e, hpunau shada she rai yang me, hpa rai shada zingri hkat nga myit ta?’ ngu nna nem wu yang;

²⁷htingbu wa hpe zingri ai wa mahtang, ‘Anhte a ntsa e du hte tara agyi tai na, nang hpe kadai san da a ta?

²⁸Mani e Egutu masha hpe sat kau ai zawn, ngai hpe mung sat kau mayu nga n ni?’ nga nna htan let shi hpe nawng kau wu ai.

²⁹Ga de a majaw Mawshe hprawng nna, Midian mung e sa manam nga let, dai yang e shadang sha lahkawng shaprat wu ai.

³⁰Dai kaw mali shi ning lai jang, Sina bum na nam mali e wan grung nga ai singwum hta, lamu kasa shi kaw dan pru ai.

³¹Mawshe gaw dai mu jang, dai shingran majaw shi mau nna, dai hpe yu yu na nga sit sa wa yang, dai Madu a nsen ngoi pru ai gaw,

³²“Ngai gaw, na nji nwa ni a Karai Kasang, Abraham, Isak, Yaku a Karai Kasang rai nga nngai,” nga ai. Mawshe chyawm gaw hkrit gari nna, n mada wam wu ai.



³³Bai, dai Madu gaw, “Na a kyepdin raw kau u; nang tsap ai shara chyoi pra ai ga rai nga ai.

³⁴Egutu mung na nye amyua ru tsang ai hpe ngai gaja wa mu se ai; shanhte a madai ai nsen ngai na ni ai; shanhte hpe hkye la na ngai yu wa ring ngai; ya sa rit, ngai nang hpe Egutu mung de shangun dat de ga,” nga nna shi hpe tsun wu ai.

³⁵Dai rai nna, Nang hpe du hte tara agyi tai na, kadai san da a ta? nga nna shanhte ndang kau ai, dai Mawshe hpe, Karai Kasang gaw singwum e dan pru ai lamu kasa a lata hte, du hte hkye hkrang la ai wa shatai nna shangun dat nu ai.

³⁶Dai wa nan, Egutu mung e mung, Nawng hkyeng hta mung, nam mali hkan e mung, mali shi ning tup mauhpa hte lamik kumla amu madun let, shi a amyua masha ni hpe woi wa mu ai.

³⁷Dai Mawshe nan, ‘Nan hpu nan nau ni hta na, nanhte a matu ngai zawn re ai myihtoi langai mi Karai Kasang paw pru shangun ya na ra ai,’ nga nna Israela kashu kasha ni hpe tsun da ai wa mung, rai nga ai.

³⁸Nam mali e rai nga yang na shawa hpung hta, Sina bum e shi hte ga tsun ai lamu kasa hte, anhte a ji wa ni rau rai nga ai wa gaw, shi nan rai nga ai; anhte hpe ap ya na asak hkrung ai mungga hkap la ai wa mung, shi rai nga ai:

³⁹anhte a ji wa ni chyawm gaw shi a ga n madat mayu nna, shi hpe ndang kau let, Egutu mung hpe bai marit ai hte,

⁴⁰Arun hpe, ‘Anhte a shawng e sa wa na Hpara galaw ya mi; Egutu mung na anhte hpe shaw woi wa ai, ndai Mawshe hta hpa byin sai gaw anhte n chye saga ai,’ nga nna tsun ma ai.

⁴¹Dai nhtoi hte hta shanhte dumsu kasha sumla galaw nna, dai sumla hpe hkungga jaw let, tinang a lata hte galaw ai amu hta kabu gara nga ma ai.



⁴²Dai rai nna, myihtoi laika hta tsun ai gaw, 'Israela amyu e; mali shi ning tup nam mali e lang ai hkungga hte kumhpa gaw, Ngai hpe jaw jau ai rai ni?

⁴³Nanhte nawku na matu galaw la ai sumla ngu ai, Molak sumla a sum hte, Rehpan Hpara a shagan hpe she, hpai hkawm myit dai: Dai majaw Babelon tawt hkra ngai nanhte hpe woi mat wa na made ai,' nga nna rawng ai; dai hte maren Karai Kasang gaw shanhte kaw na myi man kayin kau nna, sumsing lamu na zaw nawng zaw wa hpe nawku shangun na ap kau wu ai.

⁴⁴Nang mu ai kasi hte maren hkan galaw u, nga nna Mawshe hpe hkang dat ai hku galaw ai sakse sum hpe, dai nam mali e anhte a ji wa ni lu la ma ai rai nna;

⁴⁵Karai Kasang gaw ji wa ni a man na shachyut kau ya ai masha amyu ni a ninghtawn hta shanhte shang sha wa ai shaloi, dai prat na ji wa ni Yawshu hte rau dai hpe la shawn wa ma ai rai nna, Dawi a aprat du hkra rai nga ai:

⁴⁶Dawi chyawm gaw Karai Kasang a man e myi man pa ai rai nna, Yaku a Karai Kasang a matu nga shara tam na ahkang hpyi wu timung,

⁴⁷Shawlumon e she shi a matu nta gap wu ai.

⁴⁸Rai timung Tsaw Htum ai Wa gaw masha a lata hte sha gap ai nta hta rawng ai n rai; dai lam myihtoi wa htawn tsun ai gaw,

⁴⁹'Sumsing lamu gaw nye a tingnyang, Ginding aga gaw nye a lagaw kabye lahkum rai nga ai: Kaning re ai nta nye a matu gap na myit ta? Ngai ban sa na shara kaning re ai shara rai na a ta?

⁵⁰Dai yawng hpe nye a lata hte hkrai galaw tawn ai n rai ni? Nga nna dai Madu tsun ai,' nga ai.

⁵¹Du ja nna, masin hte ana hpe matu n gadoi ai ni e, nanhte galoi mung Chyoi pra ai Wenyi hpe hkap daw myit dai; nanhte a nji nwa ni galaw ai zawn, nanhte mung a galaw nga myit dai.



⁵²Nanhte a nji nwa ni n zingri yu ai myihto, kadai wa nga a ta? Dai Dingman ai Wa paw pru na lam htawn tsun ai ni hpe, shanhte sat kau ma ai; ya nanhte mung dai wa hpe ap kau ai ni, sat kau ai ni, rai nga myit dai;

⁵³lamu kasa a lata hte hpajang ai tara nanhte lu la myit timung, dai hpe hkan shatsup myit dai n rai,” ngu nna tsun mu ai.

Stephan Hpe Nlung Hte Kabai Sat Ai Lam

⁵⁴Dai lam na lu jang shanhte a masin mala la achyaw malu ai majaw, Stephan hpe wa udik let yu da mu ai.

⁵⁵Shi chyawm gaw Chyoi pra ai Wenyi hpring nna, lamu de azi yu wu yang, Karai Kasang a hpung shingkang hte Karai Kasang a hkra maga de Yesu tsap nga ai hpe, mu wu ai rai nna,

⁵⁶“Yu u, sumsing lamu hpaw malang nga ai hte, Karai Kasang a hkra maga de Masha Kasha tsap nga ai gaw, ngai mu se ai,” nga ai.

⁵⁷Shaloi shanhte gaw aja awa jahtau let, tinang a na pat kau nhtawm, lang lata rau shi hpang de htim nna,

⁵⁸mare shinggan de shapraw nhtawm, nlung hte jawm kabai mu ai: sakse ni mung, Shawlu mying ai shabrang wa a lagaw nhpang e, tinang a hpun palawng raw tawn ma ai.

⁵⁹Shing rai kabai nga ma yang Stephan gaw akyu hpyi let, “Madu Yesu e, nye a wenyi hkap la ya e,” nga ai.

⁶⁰Bai, hput di let, “Madu e ndai mara shanhte hpe hkum shagun ya et,” nga nna nsen kaba hte jahtau wu ai: dai tsun ngut jang shi yup mat wa ai.

Kasa 8

¹Shawlu mung shi hpe sat kau ai amu hta awlaw lawm nga ai. Dai shani e Yerusalem mare na Hpung gaw zingri zingrat kaba hkum wa ai rai nna, kasa ni hta kaga, gale nlang hte gaw, Yuda mung, Samari mung, shara magup hkan e bra mat wa ma ai.

Hpung Gaw Zingri Hkrum Nna Bra Wa Ai Lam



²Rai timung, tara hkungga ai masha Stehpan hpe makoi mayang nna, shi a majaw hkrap ngu hkrap ngoi kaba di mu ai.

³Shawlu chyawm gaw, nta shagu shang nna, numsha lasha hpe ahkyit karawt la nhtawm, htawng hta sharen da ai hte, dai Hpung hpe hpya sharun da mu ai.

Samari De Hpilip Du Ai Lam

⁴Bra hkawm mat wa ai ni chyawm gaw, mungga hkaw dan let htawt hkawm nga ma ai.

⁵Shaloi Hpilip gaw Samari mare de sa wa nna, Hkristu a lam hkaw tsun dan wu ai.

⁶Shi tsun dan ai lam na ai hte, shi madun ai lamik kumla mu ma yang, masha wunawng wuwa myit langai sha hte shi a ga madat mara nga ma ai.

⁷Kaning rai nme law, nat shung ai ni law law hta na, n seng ai nat ni jahtau marawn let pru mat shajang ma ai; hkum katsing si ai ni hte lagaw hten ai ni law law mung, mai mat shajang ma ai.

⁸Dai rai nna, dai mare hta kabu gara lam kaba rai nga ai.

Lakle Sara Simun

⁹Rai timung, Simun mying ai wa langai mi, shawng e dai mare hta lakle amu dan nna, shi hkum hpe, “Ngai gaw kang ai wa rai nngai,” nga nna Samari masha ni hpe shamau mu ai:

¹⁰masha kaji kaba yawng mung, “Ndai wa gaw, Galu kaba ngu ai, Karai Kasang a atsam rai nga ai,” nga nna shi a ga madat ma ai.

¹¹Dai wa gaw, na na wa shi a lakle amu hte shanhte hpe shamau mu ai majaw, shi hpe kam ya ai rai ma ai.

¹²Rai timung, Karai Kasang a mungdan hte Yesu Hkristu a amying ningsang hte seng ai kabu gara shiga lam, Hpilip hkaw dan ai hpe, kamsham ma yang, numsha lasha baptisma hkam la shajang ma ai.



¹³Simun shi mung kamsham nna, baptisma hkam la ngut jang, Hpilip kaw hkan nang nga ai: lamik kumla hte mauhpa amu kaba ni shi mu jang, mau mahka mat nga ai.

¹⁴Samari masha ni, Karai Kasang a mungga hta la ma ai hpe, Yerusalem e nga ai kasa ni na ma yang, shanhte gaw Petru yan Yawhan hpe shangun dat mu ai:

¹⁵shan mung du jang, dai masha ni Chyoi pra ai Wenyi lu la na matu akyu hpyi ya mu ai:

¹⁶kaning rai nme law, shanhte hta na gade a ntsa e mung, Chyoi pra ai Wenyi garai n yu wa ai; Madu Yesu a amying hta baptisma a hkam ai sha, naw rai nga ma ai.

¹⁷Dai rai nna kasa yan shanhte a ntsa e lata mara ya jang, shanhte dai Chyoi pra ai Wenyi hkam la lu ma ai.

¹⁸Kasa yan a lata mara ai hte Wenyi hkam la lu ai hpe Simun mu jang, shi gumhpraw sa sak nna,

¹⁹“Gade a ntsa e rai timung ngai lata mara jang, dai wa Chyoi pra ai Wenyi lu la na matu, dai baw ahkang ngai e mung jaw mi,” ngu nna hpyi wu ai.

²⁰Petru chyawm gaw, “Karai Kasang a kumhpa hpe gumhpraw hte lu la na re ai, nga nna myit ndai majaw, na a gumhpraw gaw nang hte rau hten bya mat u ga,

²¹Na a myit Karai Kasang a man e n ding nga lit dai majaw, ndai lam hta nang hpa mung lawm lu ndai n rai.

²²Dai majaw, na n hkru ai lam hpe myit malai lu u; na a kraw hta myit mang kau ai lam hpe, mahkoi raw dat kau ya dam nhten, shi Madu kaw hpyi nem u.

²³Ladu nan ahkut nna n hkru ai hte, n ding n man ai hta ahkang achyang nga ndai gaw, ngai mu da de ai,” ngu nna shi hpe tsun wu ai.



²⁴Shaloi Simun gaw, “Nan tsun ai lam hpa mung ngai kaw n du u ga, nye a matu mara nan lala dai Madu kaw hpyi ya mi,” ngu nna htan wu ai.

²⁵Shan chyawm gaw, dai Madu a mungga lam sakse hkam nna hkai dan ngut jang, Samari kahtawng law law hkan e dai kabu gara shiga hkaw dan let, Yerusalem mare de bai wa ma ai.

Hpilip Hte Ehtiopi Masha

²⁶Ya, Madu a lamu kasa Hpilip hpe tsun wu ai gaw, “Rawt u; Yerusalem kaw nna Gaza de hprang ai lam pru hkra, dingda de tawk sa wa su,” ngu wu ai; lam dai gaw nam mali lam rai nga ai.

²⁷Shaloi shi rawt nna sa wa ai; ya yu mu, Ehtiopi mung up ai hkawhkam jan Kandake a man e ahkang kaba lu nna, shi a sutgan yawng sin ai, unuk re ai, Ehtiopi masha langai mi, nawku na nga, Yerusalem de sa wa sai:

²⁸ya shi bai wa nna, shi a leng hta dung let, myihtoia Esaia laika hti nga ai.

²⁹Shaloi Wenyi gaw Hpilip hpe, “Sa sit, dai leng de rau rai u,” ngu wu ai.

³⁰Hpilip mung gat sa wa nna, myihtoia Esaia laika hti nga ai na wu yang, “Nang hti ai lam hpe chye na da wu ni?” ngu nna san wu ai.

³¹Dai wa gaw, “Htai ya ai mi n nga yang, ngai kanning rai chye na na rai ta?” nga nna htan nhtawm, shi kaw rau lung dung na, Hpilip hpe saw wu ai.

³²Shi hti ai laika a ga gaw ndai rai nga ai, “Sat na matu sagu hpe zawn, shi hpe dun sa wa nu ai; Sagu kasha gaw mun rep ai wa a man e atsin sha nga ai zawn, Shi mung n shaga ai sha nga ai.

³³Shagrit kau ai hkum nga ai hta, shi dawdan ai kaw na lawt lu wu ai: Rai timung shi asak hpe ga ntsa na dawm kau ya wu ai majaw, Shi a baw sang ni a lam, kadai gawn dan lu na rai ta?” nga ai.

³⁴Shaloi dai Unuk wa gaw Hpilip hpe, “Rai taw, dai myihtoia wa gaw kadai hpe sha-ang nna tsun ai rai ta? shi hkum hpe tsun ai rai kun? shing n rai, kaga wa a lam tsun ai rai kun?” ngu nna san wu ai.



³⁵Shaloi Hpilip ga tsun hpaw nna, dai laika hta ga sharawt nhtawm, Yesu hte seng ai kabu gara shiga, shi hpe hkai dan wu ai.

³⁶Shing rai sa wa ma yang, hka nga ai kaw du jang, dai Unuk wa gaw, “Yu u, nang e hka nga nga ai; ngai baptisma hkam na, hpa hkum shara nga a ta?” ngu wu ai.

³⁷(Hpilip gaw, “Na a myit mahkra hte nang kamsham nit yang gaw hkam la mai ai,” ngu wu ai. Shi mung, “Yesu Hkristu Karai Kasang a kasha rai nga ai gaw, ngai kamsham ni ai,” ngu nna htan wu ai)

³⁸Shaloi shi a leng jahkring na tsun nhtawm, shan lahkawng hka de yu wa nna, Hpilip gaw Unuk wa hpe baptisma jaw wu ai.

³⁹Hka na lung wa ma yang, dai Madu a Wenyi Hpilip hpe woi mat wa nna, Unuk wa mung shi sa wa ai lam de kabu gara let bai wa wu ai rai nna, shi e bai n mu wu ai.

⁴⁰Hpilip chyawm gaw, Azutu mare e wa du ai rai nna, dai mung ga sa wa yang, Kesare mare du hkra mare shagu hkan e dai kabu gara shiga hkai dan wu ai.

Kasa 9

Shawlu Galai Shai Wa Ai Lam

¹Shawlu chyawm gaw, Madu a sape ni hpe jahkrit shama ai hte sat kau na nga, masin naw rawt bu nga ai rai nna, hkinjawng agyi kaw sa nhtawm,

²ndai lam hkan ai, numsha lasha mu mamu hpe rim la nna, Yerusalem de dun wa lu hkra, Damasku mare na tara jawng ni hpe, jaw dat na ahkang laika hpyi gun wu ai.

³Ya sa wa yang, Damasku mare de shi ni magang wa sai rai nna, akajawng sha lamu de na nhtoi shi a grup e htoi tu pru wa ai:

⁴shi mung, ga e kadawng taw mat ai hte, “Shawlu, Shawlu, nang ngai hpe hpa rai zingri nga n ta?” nga nna shi hpe tsun ai nsen na wu ai.



⁵Shaloi shi gaw, “Madu e, nang kadai rai nga n ta?” ngu nna san wu yang, Madu gaw, “Nang zingri zingrat ai Yesu rai nga nngai:

⁶rai timung, rawt u, mare de shang wa u; nang galaw lu na lam nang hpe tsun dan shangun na we ai,” nga nna htan wu ai.

⁷Shi hte rau sa ai manang ni gaw, dai nsen na timung, kadai hpe mung n mu ma ai majaw, mau let tsap nga ma ai.

⁸Shaloi Shawlu rawt nna, myi hpaw yu wu yang, hpa mung n mu lu ai rai nna, shi hpe lata e dun let, Damasku mare de woi shang wa mu ai.

⁹Ya shi gaw masum ya tup myi n mu nna, n lu n sha ai nga nga ai.

¹⁰Ya Damasku mare e Anani mying ai sape langai mi nga ai rai nna, Madu gaw shingran hta, “Anani e,” ngu wu ai. Shi mung, “Madu e, nang nga nga nngai,” ngu nna htan wu ai.

¹¹Dai Madu bai tsun wu ai gaw, “Rawt u, Lam Ding ngu ai mare lam de sa nna, Yuda nta e, Tarshu masha Shawlu hpe sa tam su; yu u, shi akyu hpyi nga ai rai nna,

¹²Anani mying ai wa shang sa nna, shi myi bai hpaw ya n ga nga, shi a ntsa e lata mara da ya ai hpe, shingran hta mu nu ai,” ngu wu ai.

¹³Anani chyawm gaw, “Madu e, dai wa gaw Yerusalem e, na a chyoi pra ai ni hpe n hkru ai hku gade wa galaw ai gaw, ashi law law ngai na se ai;

¹⁴ndai yang e mung, na a mying ningsang hpyi gang ai ni yawng mayawng hpe gyit dun la na nga, hkinjawng agyi ni kaw na ahkang lu la sai rai nga ai,” ngu nna htan wu ai.

¹⁵Madu mung, “She sa su; dai wa gaw, maigan amyuni hte hkawhkam ni a man e mung, Israela amyuni masha ni a man e mung, nye a amyungun hpai na matu, nye a ngu nna san tawn da ai malai rai nga ai:

¹⁶kaning rai nme law, nye mying majaw gade wa matsan tsin-yam hkrum na gaw, ngai shi hpe madun na we ai,” ngu wu ai.



¹⁷Shaloi Anani du sa nna, dai nta de shang nhtawm, Shawlu a ntsa e lata mara let, “Hpunau Shawlu e, nang myi bai mu lu nna, Chyoi pra ai Wenyi hpring lit ga nga, nang sa wa ai lam e, nang hpe shadan dan ai Madu Yesu gaw, ngai e shangun dat ni ai,” ngu wu yang,

¹⁸Shawlu a myi hta na asep zawn re ai alawan gaw hkrat mat nna, shi myi bai mu lu ai; shaloi shi rawt nna, baptisma hkam la wu ai:

¹⁹lusha mung sha nna, n-gun awai la wu ai.

Damasku Hte Yerusalem Mare De Shawlu Du Ai Lam

Dai hpang Shawlu gaw Damasku na sape ni hte rau tawng marang mi kanawn nga let,

²⁰Yesu gaw Karai Kasang a kasha rai nga ai, nga nna shaloi jang tara jawng ni hta hkaw dan nga ai.

²¹Shi a ga na ai ni nlang mau mahka let, “Ndai wa gaw Yerusalem e amying ndai gang ai ni hpe sharun shabya ai wa rai nga ai, n rai ni? ya ndai de mung, dai baw ni hpe gyit la nna, hkinjawng agyi ni hpang de wa ap na maw ai hte sa du ra hka,” nga nna tsun shajang ma ai.

²²Shawlu chyawm gaw n-gun ja wa nna, Yesu gaw Hkristu nan rai nga ai lam pra pra madun dan ai hte, Damasku e nga ai Yuda ni hpe shamak kau mu ai.

²³Ya nhtoi tsawmra wa na jang, Yuda masha ni shi hpe sat kau na bawng ma ai: rai timung, shanhte a maw ai lam hpe Shawlu chye wu ai.

²⁴Shi hpe sat kau lu hkra, shani shana mare chyinghka ni hta hkaw nga ma ai.

²⁵Shi a sape ni chyawm gaw, shana e shi hpe woi la nna, ka hta mare bungku kaw nna shayat dat mu ai.

²⁶Dai hpang Yerusalem de du wa jang, sape ni hte kanawn na maw wu ai; rai timung, shi sape rai sai hpe n kam ma ai majaw, nlang hte shi hpe hkrit da mu ai.



²⁷Barnaba chyawm gaw shi hpe kasa ni hpang de woi wa wu ai rai nna, Shawlu shi dai Madu hte lam e kaning rai hkrum nna, dai Madu e shi hpe tsun ai ga na lu ai mung, Damasku mare hta Yesu a mying gang nna nden ja ai myit hte hkaw dan ai lam mung, shanhte hpe hkai dan mu ai.

²⁸Shing rai Yerusalem mare e shi shanhte hte rau pru pru shang shang rai nga let,

²⁹Madu a mying ningsang gang nna, nden ja ai myit hte hkaw tsun nga ai; Heleni ngu ai ni hte mung shi ndang hkat nga ai rai nna, shanhte gaw shi hpe sat kau na maw ma ai.

³⁰Dai lam hpunau ni chye jang, shi hpe Kesare de sa dat nna, Tarshu de shangun dat mu ai.

³¹Dai hte yang, Yuda mung, Galile mung hte Samari mung shara magup hkan e nga ai Hpung gaw, shadaw shangang ai lu la nna, angwi apyaw rai nga ai; dai Madu hpe hkrit hkungga ai hte, Chyoi pra ai Wenyi a shalan shabran ai lam ni hta hkawm sa let, shanhte law htam wa ma ai.

Ainea Hte Dorka

³²Dai shaloi e Petru gaw shara magup hkan e kawan hkawm wa let, Luda mare e nga ai chyoi pra ai ni kaw mung sa du ai.

³³Dai yang e hkum katsing si nna, matsat ning tup yup shara na n rawt lu ai Ainea mying ai masha langai mi hpe mu hkrup wu ai.

³⁴Shaloi Petru gaw, “Ainea e, Yesu Hkristu nang hpe shamai nit dai: rawt u, na hpun panep lajang u,” ngu nna shi hpe tsun wu ai: shaloi jang shi rawt wa lu ai.

³⁵Luda hte Sharon e nga nga ai ni nlang hte mung shi hpe mu nna, Madu hpang de kayin bang wa ma ai.

³⁶Ya, Yopa mare hta Tabihta mying ai numsha sape langai mi nga ai; mying de a ga lachyum gaw Dorka ngu ai rai lu ai: dai numsha gaw kaja ai bungli hte alu jaw ya ai lam hta, myit tsup ai jan rai nga ai.



³⁷Dai hte yang shi machyi nna si mat sai; mang kashin nna, ntsa gawk e sharawn da ma ai.

³⁸Luda gaw Yopa mare hte ni nga ai rai nna, Petru dai yang nga ai lam sape ni na ma yang, shanhte marai lahkawng shangun dat nna, “Anhte kaw sa na hkum hkring et,” ngu nna hpyi dat mu ai.

³⁹Shaloi Petru rawt nna, dai yan hte rau hkan sa wa ai. Shi du jang ntsa gawk de woi shawn mu ai rai nna, gaida jan ni nlang hkrap let shi a makau e tsap nna, shanhte hte rau naw nga yang, Dorka chywi ai palawng ni, nba ni, madun let nga nga ma la ai.

⁴⁰Petru chyawm gaw nlang hte hpe shapraw kau ai; shing rai dai mang de kayin let, “Tabihta e, rawt u,” ngu wu ai. Shaloi dai jan myi hpaw nna, Petru hpe mu jang, rawt dung nga ai.

⁴¹Petru mung lata ladawn nna gang sharawt nhtawm, chyoi pra ai ni hte gaida jan ni hpe shaga la nna, shi hpe chyahkrung ap ya wu ai.

⁴²Dai lam hpe Yopa ginwang ting na ma ai rai nna, law law wa, dai Madu hpe kamsham ma ai.

⁴³Shing rai Petru gaw, Simun ngu ai shanhpyi sama wa hte rau, nhtoi tsawmra na hkra, Yopa mare hta nga nga ai.

Kasa 10

Petru Hpe Korneli Shaga Ai Lam

¹Ya Kesare mare e, Itali ngu ai hpyen dap hta, Korneli mying ai hpyen latsa up ai bu langai mi nga ai:

²dai wa gaw tara hkungga myit rawng nna, shi a nta na ni nlang hte rau Karai Kasang hpe hkrit hkungga ai hte, masha ni hpe alu law law jaw let, Karai kasang hpe tut tut a hpyi nga ai.

³Lani wa mi ahkying jahku daram e, Karai Kasang a lamu kasa shi kaw du nna, “Korneli e,” nga nna shi hpe shaga ai gaw, shingran hta leng leng mu wu ai.



⁴Shi gaw dai wa hpe azi yu nna, “Madu e, hpa lam rai ta?” ngu nna hkrit let shi hpe san wu ai. Dai wa chyawm gaw, “Na a akyu hpyi ai hte alu jaw ai lam, Karai Kasang a man e, masat dingsat matu hkrang salit dai.

⁵Ya Yopa mare de shangun nna, Petru ngu ai Simun hpe shaga la su;

⁶shi gaw shanhpyi sama Simun a nta e shingbyi nga ai; shi a nta gaw nammukdara makau e rai nga ai,” ngu wu ai.

⁷Shi hte ga tsun ai lamu kasa wa mat jang, shangun ma lahkawng hte, shi kaw tut hkan nga ai ni hta na, tara hkungga ai hpyen ma langai mi hpe shaga nna,

⁸shanhte hpe yawng mayawng hkai dan nhtawm, Yopa mare de shangun dat mu ai.

Petru A Shingran Ga

⁹Shanhte mung hpang shani e sa wa nna, Yopa makau du magang jang, Petru gaw ahkying kru daram e akyu hpyi na nga, nta ntsa de lung wa ai.

¹⁰Shaloi shi kawsii nna shat sha mayu nga ai: rai timung, lusha naw shachyip nga yang, shi myit nawng mat wa nna,

¹¹sumsing lamu hpaw wa ai hte, hpajawng kaba zawn, jut mali de jum nna, ga de shayu dat ai arai hpe mu wu ai:

¹²dai hta e, ga ntsa na lagaw mali tu ai baw dusat hte gumrawt hkawm ai baw amyuu myu, ntsa malen na u amyuu myu, rawng nga ai.

¹³Nsen mung ngoi pru ai gaw, “Petru e, rawt u, sat sha u,” nga ai.

¹⁴Petru chyawm gaw, “N rai law, Madu e; n sha mai ai hte n san n seng ai rai hpe, ngai galoi mung n sha yu nngai,” ngu nna htan wu ai.

¹⁵Bai lang mi na nsen gaw, “Karai Kasang jasan jaseng ai rai hpe, n sha mai ai hkum nga et,” nga nna shi kaw bai ngoi pru ai.

¹⁶Masum lang shing nga nhtawm, dai rai hpe sumsing lamu de, shaloi jang dawm la wu ai.



¹⁷Ya Petru gaw, shi mu ai shingran hpa rai na ra ai i? nga nna myit sumru yu nga yang, yu mu, Korneli shangun dat ai ni gaw, Simun a nta tam san let, chyinghka makau e tsap nna,

¹⁸Petru ngu ai Simun, nta dai hta nga ai n nga ai, jahtau san yu ma ai.

¹⁹Petru mung, shingran de a lam myit naw sumru nga yang, Wenyi gaw, “Yu u, masha lahkawng nang hpe tam nga ma ai: rawt u, yu wa sit;

²⁰shan hpe ngai shangun dat mawe ai majaw, myit hpa n ganung ai sha, shan hte rau sa wa su,” ngu dat wu ai.

²¹Shaloi Petru dai ni h pang de yu wa nna, “Yu mu, nanhte tam ai wa ngai rai nga nngai: hpa lam rawng nna sa myit ta?” ngu nna san mu ai.

²²Shanhte gaw, “Dingman nna, Karai Kasang hpe hkrit hkungga ai hte, Yuda amyuting a man e myi man pa ai, hpyen latsa up ai bu Korneli gaw, nang hpe shi a nta de shaga bang nna, nang tsun ai ga madat la na lam, chyoipra ai lamu kasa nan shadum dan ai lu la nu ai,” ngu nna tsun dan mu ai.

²³Dai rai nna, shi shanhte hpe shaga jashawn nhtawm, manam daw mu ai. Ya h pang shani e shi rawt nna, shanhte hte rau sa wa ai; Yopa mare na kahpu kanau ni nkau mi mung hkan nang ma ai.

Korneli Nta Hta Petru

²⁴De a h pang shani Kesare mare de shang wa ai; Korneli chyawm gaw, shi a hpunau ni hte makyin jinghku ni hpe jahpawng tawn nna, shanhte hpe la nga ma ai.

²⁵Ya, Petru shang wa jang, Korneli gaw hkaptau let, shi a lagaw nh pang e dingnyawm nawku wu ai.

²⁶Petru chyawm gaw, “Rawt u, ngai mung masha she rai nngai,” nga nna tsun let shi hpe dun sharawt wu ai.

²⁷Shing rai shi hte shaga let shang wa yu yang, law law hpawng nga ma ai hpe, mu wu ai. Shaloi Petru gaw shanhte hpe, “Yuda masha ngu ai wa gaw



maigan amyu masha hte kanawn mazum, htinglup htingshang n rai mai ai, nanhte nan chye nga myit dai:

²⁸dai rai tim kadai wa hpe mung n ging n dan ai, n san n seng ai, n nga mai ai lam gaw, Karai Kasang ngai hpe madun ni ai.

²⁹Dai rai nga ai majaw, ngai e shaga yang, ngai n ningdang ai sha hkan nang ring ngai. Dai rai nna, hpa lam rawng ai majaw ngai hpe shaga myit ta? ngai san nga nngai,” ngu nna tsun mu ai.

³⁰Shaloi Korneli gaw, “Dai ni mali ya rai sai, akyu hpyi ai ahkying jahku hta, nye a nta e ngai akyu hpyi nga yang, yu u, tu kabrim ai hpun palawng bu hpun ai wa langai mi nye a man e tsap pru nna,

³¹‘Korneli e, na a akyu hpyi ai ga madat mara nu ai; na alu jaw ai mung Karai Kasang matsing da nu ai.

³²Dai re ai majaw Yopa de shangun nna, Petru ngu ai Simun hpe shaga su; dai wa gaw, nammukdara makau e nga ai shanhpyi sama Simun a nta e shingbyi nga ai,’ nga nna tsun ai.

³³Dai majaw, shaloi jang ngai nang hpang de shangun dat ai rai nna, ya nang du ai gaw, mai kaja nga ai. Dai rai nna, shi Madu nang hpe hkang da mada madat la na, ya anhte nlang Karai Kasang a man e, rai nga ga ai,” ngu nna tsun wu ai.

³⁴Shaloi Petru ga hpaw nna, “Karai Kasang masha myi man n tau ai gaw, ya ngai gaja wa chye se ai:

³⁵amyu baw shagu hta shi hpe hkrit hkungga ai hte dingman ai amu galaw ai wa gaw, shi kaw myi man pa nga ai.

³⁶Nga yawng nga pra Madu rai nga ai Yesu Hkristu a marang e ngwipyaw ai hte seng ai kabu gara shiga hkaw tsun dan u ga nga, Israela kashu kasha ni kaw shangun dat ai mungga ngu ai:

³⁷Yawhan baptisma tara hkaw ai hpang, Galile mung kaw nna Yuda mung ting kajai gara wa ai lam hpe, nanhte nan chye nga myit dai:



³⁸dai gaw Nazaret wa Yesu a lam rai nga ai; Karai Kasang gaw Chyoi pra ai Wenyi hte mung, n-gun atsam hte mung, shi hpe chya ya wu ai; Karai Kasang shi hte rau rai nga ai majaw, mai kaja ai amu shi galaw nna, nat gumlau e zingri zingrat hkrum ai ni yawng mayawng hpe shamai ya let, kawan katsan hkawm nga ai.

³⁹Shing rai, Yuda masha ni a mung hta e mung, Yerusalem mare hta mung, shi galaw hkawm wa ai amu yawng mayawng a sakse ni, anhte rai nga ga ai: dai wa hpe nan shanhte hpun hta jen sat kau mu ai.

⁴⁰Karai Kasang chyawm gaw, masum ya nhtoi hta dai wa hpe sharawt dat wu ai rai nna, mung masha danghta man e n rai, sakse matu nga nna, shawng e Karai Kasang lata san da sai anhte ni a man e sha shadan dan mi ai:

⁴¹si ai ni kaw na shi bai rawt ai hpang e, anhte gaw shi hte rau lu sha lu ga ai.

⁴²Shi Madu nan mung, hkrung ai ni hte si sai ni a tara agyi tai na, Karai Kasang san da ai wa rai nga sai lam, mung masha ni hpe tsun dan let sakse hkam na matu shi anhte hpe hkang da ma ni ai.

⁴³Shi hpe kamsham masham ni nlang, shi mying ningsang a marang e, yubak raw dat kau ya ai hkrum na mara ai, nga nna tsun ai myihtoi mahkra mung shi a lam sakse rai nga ma ai,” ngu mu ai.

⁴⁴Petru gaw dai lam naw tsun nga yang, dai ga na ai ni mahkra a ntsa e Chyoi pra ai Wenyi yu shang wa ai.

⁴⁵Chyoi pra ai Wenyi ngu ai kumhpa gaw, maigan amyu masha ntsa e ru jaw ai majaw, Petru hte rau hkan nang ai, matu gadoi lam hkan sai, kamsham ai ni, mau mahka nga ma ai:

⁴⁶kaning rai nme law, shanhte ga amyu myu tsun ai hte Karai Kasang hpe shagrau ma ai, na lu ma ai.



⁴⁷Dai rai nna Petru gaw, “Anhte zawn Chyoi pra ai Wenyi hkam la ai ni hpe, baptisma n hkam shangun na nga, hka hpe kadai hkum lu a ta?” ngu wu ai.

⁴⁸Shing rai, Yesu Hkristu a amying hta baptisma hkam na lam, shi shanhte hpe hkang da mu ai. Shaloi, nhtoi loi mi naw hkring nga na, shanhte shi hpe hpyi ma ai.

Kasa 11

Sape Ni Hpe Petru Sakse Hkam Ai Lam

¹Maigan amyu masha ni mung, Karai Kasang a mungga hta la ma ai, nga ai lam hpe kasa ni hte Yuda mung hkan na kahpu kanau ni na ma ai.

²Rai timung, Petru gaw Yerusalem de lung wa jang matu gadoi lam hkan ai ni mahtang,

³“Nang gaw matu gadoi n hkam ai ni a nta shang nna, shanhte hte rau lu rau sha ndai,” nga nna hkap ndang hkat ma ai.

⁴shaloi Petru ga sharawt nna, dai lam hpe npawt ndung hkren hkai dan nna shanhte hpe,

⁵“Ngai gaw Yopa mare hta akyu hpyi nga nngai; shaloi ngai myit nawng mat wa nna, hpajawng kaba zawn jut mali de jum let, sumsing lamu de na ngai hpang de jahkrat dat ai arai yu wa ai gaw, shingran hta ngai mu we ai:

⁶dai hpe achyoi sha galaw yu yang, ga ntsa na lagaw mali tu ai baw dusat, matse labye, gumrawt hkawm ai baw hte, ntsa malen u ni rawng nga ai, ngai mu nna sumru yu nga nngai.

⁷Dai sha n rai, nsen ngoi pru ai mung, ‘Petru e, rawt u; sat sha u,’ nga ai, ngai na nngai.

⁸Ngai chyawm gaw, ‘N rai law, Madu e; n sha mai ai hte n san n seng ai baw, ngai galoi mung n sha ga nngai,’ ngu we ai.

⁹Bai lang mi na nsen gaw, ‘Karai Kasang jasan jaseng ai rai hpe n sha mai ai hkum nga et,’ nga nna lamu de na tsun pru ai.



¹⁰shing rai masum lang byin nna, dai yawng hpe sumsing lamu de dawm la wu ai.

¹¹Shaloi jang, Kesare mare nna, ngai h pang de shangun dat ai masha masum, anhte nga ai nta ndaw e tsap nga ma ai.

¹²Myit n ganung ai sha, shanhte kaw hkan sa na, Chyoi pra ai Wenyi ngai hpe tsun ni ai; ndai hpunau kru mung ngai hte rau sa nna, dai wa a nta de anhte shang saga ai.

¹³Shaloi dai wa gaw, shi a nta e lamu kasa yu tsap ai hte, Yopa mare de masha shangun nna, Petru ngu ai Simun hpe shaga su;

¹⁴nang hte na nta masha ni nlang hkye hkrang la kaw du lu myit ga, shi nang hpe ga tsun dan na ra ai, nga nna sa tsun ai lam, anhte hpe hkai dan mi ai.

¹⁵Ya, ngai ga hpaw nna tsun nga yang, shawng de anhte a ntsa e Chyoi pra ai Wenyi yu hkrat ai zawn, shanhte hta mung yu hkrat wa malu ai.

¹⁶Shaloi she, Yawhan gaw hka hte baptisma jaw wu ai; nanhte chyawm gaw, Chyoi pra ai Wenyi hta baptisma hkam la na marin dai, nga nna, shi Madu tsun ai ga hpe ngai dum we ai.

¹⁷Dai re ai majaw, shi madu Yesu Hkristu hpe kamsham ai shani, anhte hpe jaw ai chyeju kumhpa hte maren she, Karai Kasang shanhte hpe jaw ai rai yang gaw, ngai hpa wa re ai ngu nna, Karai Kasang hpe shadang lu na rai ta?” ngu nna tsun wu ai.

¹⁸Dai lam na ma yang, shanhte myit pyaw nga nna, “Aw, rai sa, Karai Kasang gaw maigan amyuni hpe mung, asak hkrung ai hte seng ai myit malai lam jaw manu hka,” nga nna Karai Kasang hpe shagrau sha-a ma ai.

Antioki Buga Hpung

¹⁹Ya Stehpan kaw nna hpang ai zingri zingrat lam majaw bra mat wa ai ni gaw, Hpinisi, Kupru mung hte Antioki mare du hkra len hkawm wa nna, Yuda masha ni hpe hkrai sha, dai mungga hkaw dan ma ai.



²⁰Rai timung, shanhte hta na Kupru hte Kureni mung na ni nkau mi, Antioki de hkan du ma ai rai nna, Madu Yesu a kabu gara shiga, Heleni masha ni hpe mung tsun dan ma ai.

²¹Dai Madu a lata shanhte hte rau nga nga ai rai nna, kamsham ai hpung daw wa kaba, Madu hpang de kayin bang wa ma ai.

²²Dai ni a lam, Yerusalem na Hpung a na hta kajai gumhkawng shang wa ai rai nna, shanhte gaw Barnaba hpe Antioki du hkra shangun dat mu ai.

²³Dai wa du nna, Karai Kasang a chyeju mu lu yang, kabu gara nga ai hte, shanhte dai Madu hta lashum shawt manoi manat nga na matu, nlang hte hpe shadum jahprang mu ai:

²⁴kaning rai nme law, dai wa gaw masha kaja rai nna, Chyoi pra ai Wenyi hte mung, makam masham hte mung, hkum tsup ai wa rai nga ai: masha law law wa hpe dai Madu hpang de jat bang wa shangun mu ai.

²⁵Bai Barnaba gaw, Shawlu hpe sa tam na Tarshu de pru sa wa nna, shi hpe mu jang Antioki de woi wa wu ai.

²⁶Ya, shan gaw laning mi tup dai Hpung hte rau hpawng nga ma ai rai nna, masha law law hpe sharin shaga lu ma ai; sape ni mung, Hkristu ni, ngu ai amying hpe, Antioki mare hta shawng lu la ai rai nga ai.

²⁷Dai nhtoi hte hta myihtoi nkau mi Yerusalem kaw nna, Antioki de sa du ma ai.

²⁸Dai ni hta na Agabu ngu ai wa rawt nna, ga ntsa ting hta hku wa kaba wa na ra ai lam, Wenyi madun ai hte tsun dan mu ai; dai gaw hkawhkam Klawdi a aprat e byin wa sai.

²⁹Dai rai nna, sape ni gaw, Yuda mung na kahpu kanau ni hpang de langai hte langai rai lu ai made karum dat na nga, myit shatawng da ma ai:

³⁰dai hte maren shanhte galaw nna, Barnaba yan Shawlu a lata hta salang ni hpang de shangun dat ma ai.

Kasa 12



Htawng Kaw Na Petru Mauhpa Lawt Lu Ai Lam

- ¹Dai aten hte yang, Herod hkawhkam gaw, Hpung masha nkau mi hpe zingri zingrat na dakan nga ai.
- ²Shing rai, Yawhan a kahpu Yaku hpe htau kau wu ai.
- ³Dai lam Yuda ni yu kabu ai mu jang, Petru hpe mung rim la shayan wu ai. Dai aten gaw Azuma poi rai nga ai.
- ⁴Ya Shalai wa poi lai jang she, mung masha ni hpe shapraw ya na myit da wu ai majaw, shi hpe rim la ngut yang htawng hta bang da nhtawm, shi hpe sin nga na matu, hpyen hpung mali a lata de ap ya mu ai.
- ⁵Shing rai Petru htawng hta rawng nga ai; Hpung masha ni chyawm gaw shi a matu mara Karai Kasang kaw akroi anoi akyu hpyi ma ai.
- ⁶Herod gaw shi hpe shapraw la na a shawng shana e, Petru gaw hpri sumri lahkawng gyit nna, hpyen ma lahkawng lapran e yup nga ai: sin langa ni mung, htawng chyinghka e sin nga ma ai.
- ⁷Shaloi, yu u, Madu a kasa langai mi pru tsap nna, dai gawk hta nhtoi htoi nga ai: shi gaw Petru a garep gumhpuk ya nna, “Alawan rawt u,” ngu nna jasu wu ai; shaloi hpri sumri ni mung shi a lata na malaw mat lu ai.
- ⁸Bai lamu kasa gaw, “Shingkyit kyit nna, kyepdin din u,” ngu wu ai. Shi mung galaw wu ai. Bai, “Na nba lawai nna ngai kaw hkan rit,” ngu wu ai.
- ⁹Shaloi shi pru nna hkan nang nga ai; rai timung, lamu kasa shabyin ai amu dai hpe gaja wa re ai, shi n chye nna, shingran rai nga ai, ngu nna myit nga ai.
- ¹⁰Ya shan gaw sin ai shara gap padu lahkawng lai nna, mare de pru ai hpri chyinghka du jang, chyinghka dai mung shi chyhu hpaw mat wa ai rai nna, shan pru nhtawm, mare lam langai mi hta hkan sa wa nna, lamu kasa gaw, shaloi jang shi hte hka mat wa ai.



¹¹Ya Petru myit arai la lu jang, Madu gaw shi a lamu kasa shangun dat nna, Herod a lata hte Yuda masha ni myit mada ai lam yawng hta na ngai hpe shaw la sai gaw, ya ngai teng teng chye se ai, nga nna,

¹²dai lam myit aru ngut jang, masha tsawmra wa hpawng nna, akyu hpyi nga ai shara, Marku mying hkawt mying ai, Yawhan a kanu Mari a nta de du wa ai.

¹³Shing rai dai wang chyinghka wa akawk wu yang, Rode mying ai num kasha langai mi, madat yu na nga pru sa ai.

¹⁴Shi gaw Petru a nsen re ai chye jang, kabu ai majaw chyinghka n hpaw ya ai sha, nhku de gat shang wa nna, “Petru gaw chyinghka lam e tsap nga ai,” ngu nna tsun dan wu ai.

¹⁵Shanhte chyawm gaw, “Nang mana ndai,” shi e ngu mu ai. Shi mahtang, “gaja wa rai nga ai,” nga nna a tsun shanang nga ai. Bai shanhte gaw, “Shi a lamu kasa rai nga lu ai,” nga ma ai.

¹⁶Rai timung, Petru gaw a akawk nga ai rai nna, shanhte hpaw la mu yang, shi hpe mada yu nna, mau mahka nga ma ai.

¹⁷Shi gaw, shanhte hpe tsin mu ga nga nna, lata dingsi nhtawm, shi hpe Madu e htawng hta na kaning rai shaw la ai lam shanhte hpe tsun dan nna, “Ndai lam ni Yaku hte kahpu kanau ni hpe tsun shana dat mu,” ngu mu ai. Shaloi shi pru nna, shara kaga de sa mat wa ai.

¹⁸Ya nhtoi htoi yang hpyen masha ni gaw, Petru hta hpa byin ai n chye ma ai majaw, grai ruk rak bu ma ai.

¹⁹Herod chyawm gaw Petru hpe tam nna nmu jang, sin langa ni hpe gawn yu nhtawm, shanhte hpe sat kau na lam dawdan nga ai.

Herod Si Ai Lam

Dai hpang shi gaw Yuda mung nna Kesare mare de yu wa nna nga nga ai.

²⁰Dai hte yang hkawhkam wa gaw Turu hte Sidun masha ni hpe grai pawt bu da wu ai; dai rai nna, shanhte gaw myit langai sha hte shi hpang de sa nna, Blastu ngu ai, shi a kun hkringmang wa kaw sa hpa let, majan htinglu



na lam sa hpyi ma ai: kaning rai nme law, shanhte a mung mahtang hkawhkam a mung na, lusha shahpa lu la ma ai.

²¹Shaloi, madat da ai shani hta e, Herod gaw hkawhkam hpun palawng sumli nna, tingnyang hta dung let, shanhte hpe ga dan dat mu ai.

²²Shaloi mung masha ni gaw, “Ndai gaw shinggyim masha nsen n rai, Karai Wa a nsen she rai nga ai,” nga nna jahtau ma ai.

²³Dai shaloi jang, Karai Kasang a hpung shingkang hpe n tau yu wu ai majaw, Madu a lamu kasa shi hpe ari jaw nna, byet e sha ai hte shi nsa hti mat ai.

²⁴Dai Madu a mungga chyawm gaw galu kaba wa nna, maden jat wa sai.

²⁵Barnaba yan Shawlu gaw, shan a galaw daw ai amu hpe ngut jang, Marku ngu ai Yawhan hpe shaga la nhtawm, Yerusalem mare na bai wa ma ai.

Kasa 13

Barnaba Hte Shawlu

¹Ya, Antioki mare na Hpung hta e, myihto ni, sara ni, nang nga ma ai: dai ni gaw, Barnaba, Nigera ngu ai Simun, Kureni masha Luki, Herod du wa kanawn kanau Manaen hte Shawlu hte rai nga ma ai.

²Ya shanhte Madu hpe nawku let lusha gam nga yang, Chyoi pra ai Wenyi gaw, “Barnaba yan Shawlu hpe, ngai shaga da ai amu gun hpai na matu, san da mu,” nga ai.

³Dai hte maren shanhte gaw lusha gam let, akyu hpyi nna, shan a ntsa e lata mara jaw ngut jang, shan hpe dat mu ai.

Kupru

⁴Shing rai, Chyoi pra ai Wenyi shan hpe shangun dat mu ai hte maren, shan gaw Seluki de yu wa nna, dai yang na li jawn nhtawm, Kupru de du ma ai.

⁵Salami mare hta naw nga ai hte yang, Yuda ni a tara jawng ni hta, Karai Kasang a mungga hkai dan mu ai; Yawhan mung shan a nrum ntau rai nga ai.



⁶Ya shanhte gaw dai zunlawng ga sa wa nna Pahpu mare du ma yang, Bara-Yesu mying ai Yuda masha rai nga ai lakle sara hte masu ai myihtoing langai mi hpe, mu hkrup mu ai;

⁷dai wa gaw, Sergi Pawlu ngu ai, myit kunghpan ai munggyi wa kaw nga ai wa re ai. Dai munggyi wa Karai Kasang a mungga madat la mayu nna, Barnaba yan Shawlu hpe shaga la mu ai.

⁸Shaloi lakle sara ngu ai, lachyum hku shamyng ai, Eluma gaw, dai munggyi wa a kamsham ai lam jahpyak kau ya mayu ai rai nna, shanhte hpe ndang shadang mu ai.

⁹Shaloi Pawlu ngu ai Shawlu gaw, Chyoi pra ai Wenyi hpring let, shi hpe azi da nna,

¹⁰“Myit magaw lam yawng hte gumle gumlau yawng hpring nga ai, nat a kasha, dingman ai lam shagu a hpyen wa e, Madu a dingman ai lam hpe hkap shadang na n sim nga n ni?”

¹¹Ya, yu u, Madu a lata na ntsa e du nna, tawng marang mi jan n mu lu ai, myi kyaw nga na rin dai,” ngu wu ai. Shaloi jang shi a myi shinggang mat nna, nsin chyip rai mat salu ai; shing rai, shi a lata dun ai masha tam let, kayin hkawm nga ai.

¹²Dai lam hpe munggyi wa mu jang, Madu a sharin shaga ai lam hpe mau ai hte kamsham nga ai.

Pesidi Mung Na Antioki Mare Hta

¹³Dai hpang Pawlu hte shi a manang ni gaw, Pahpu kaw nna li jawn nhtawm, Pamhpuli mung na Perga mare de du ma ai: Yawhan chyawm gaw shanhte hte hka nna, Yerusalem mare de wa mat ai.

¹⁴Bai, shanhte gaw Perga kaw nna rawt sa wa yang, Pesidi mung na Antioki mare de du ma ai: ya laban nhtoi e tara jawng hta shang dung nga ma ai.

¹⁵Shaloi tara laika hte myihtoing laika hti ngut jang, jawng agyi ni gaw shanhte hpang de masha shangun nna, “Hpunau ni e, shawa hpawng hpe



shadum jahprang na ga lu myit yang gaw, shadum jahprang mu,” ngu mu ai.

¹⁶Shaloi Pawlu rawt nna lata dingsi let, “Israela masha ni hte Karai Kasang hpe hkrit hkungga ai ni e, madat mara la mu.

¹⁷Ndai Israela amyu a Karai Kasang gaw, anhte a ji wa ni hpe lata la nu ai rai nna, Egutu mung e naw nga nga yang, dai amyu hpe shagrau nna, shada da ai lahpum ta hte shaw woi nu ai.

¹⁸Bai, mali shi ning daram, nam mali hkan e shanhte a akyang hpe sharang ya nna,

¹⁹Hknanan mung na masha amyu sanit hpe shaza kau nhtawm, mali tsa manga shi ning daram, dai ni a mungdan hta na sali shanhte hpe karan jaw mu ai:

²⁰dai hte a h pang e myihtoi Samuela aprat du hkra tara agyi ni tawn da ya mu ai.

²¹Dai h pang shanhte hkawhkam hpyi nna, Karai Kasang gaw shanhte hpe, Ben-yamin amyu, Kisa a kasha Shawlu hpe mali shi ning laman e, shadun ya mu ai.

²²Dai wa hpe jahkrat kau nhtawm, Dawi hpe, shanhte a hkawhkam tai na sharawt ya wu ai: dai wa a lam shi nan sakse hkam ai gaw, ‘Nye a myit hte tup ai Yese a kasha Dawi hpe ngai mu se ai; dai wa gaw, ngai ra ai hku yawng shadik ya na ra ai,’ nga ai.

²³Dai wa a amyu matu hta na, Karai Kasang gaw, ga ndat nga ai hte maren, Israela masha ni a matu, Hkye hkrang la ai Madu Yesu hpe, paw pru shangun wu ai.

²⁴Dai wa garai n pru yang Yawhan mung, Israela amyu yawng hpe myit malai hte seng ai baptisma lam shawng hkaw dan manu ai.

²⁵Bai Yawhan gaw shi gun ai magam hpra wa na rai jang, ‘Ngai hpe kadai re ai nawn nga myit ta? Ngai gaw dai wa n rai nngai; yu mu, nye a h pang e



langai mi du na ra ai; dai wa a kyepdin raw na pyi ngai n ging nngai,' nga ai.

²⁶Abraham a amyu kashu kasha ni hte, nanhte hta na Karai Kasang hpe hkrit hkungga ai, hpunau ni e, ndai hkye hkrang la ai lam a mungga gaw, anhte hpang de jaw dat ra ai.

²⁷Kaning rai nme law, Yerusalem na ni hte, shanhte a du gyi ni gaw, shi madu hpe mung, laban nhtoi shagu hti ai myihtoi ni a ga hpe mung, n chye na ai wa, shi hpe dawdan ai hte dai ga ni hpe shatup manu ai.

²⁸Shi hta si ging ai mara n mu timung, shi hpe sat kau na, Pilat kaw hpyi ma ai.

²⁹Shing rai, shi hpe lakap nna ka da mada shatup ma jang, shi hpe hpun hta na jahkrat la nna, lup hta bang da mu ai.

³⁰Karai Kasang chyawm gaw, chyasi ni kaw na shi hpe sharawt la wu ai:

³¹Galile mung kaw nna Yerusalem mare de shi hte rau lung wa ai ni ngu ai, mung masha ni a man e ya shi a sakse tai nga ai ni, nhtoi tsawmra na hkra shi hpe mu lu masai.

³²Shing rai, 'Nang ngai sha rai nga ndai, dai ni ngai nang hpe shaprat sade ai,' nga nna kanu lahkawng ngu na Shakawn Kungdawn ga hta ka da nga ai hte maren,

³³Karai Kasang Yesu hpe hkrung sharawt ya ai a marang e, ji wa ni hpe jaw da ai ga ndat hpe, anhte a kashu kasha ni hta shadik ya ai kabu gara shiga gaw, nanhte kaw gun sa saga ai.

³⁴Dai hta kaga, shi hten bya ai galoi n hkrum hkra, si ai ni kaw na hkrung sharawt la na lam, Karai Kasang tsun ai gaw, Dawi hta nna, chyoi pra ai hte grin nga ai chyeju, ngai nanhte hpe jaw na made ai, nga ai.

³⁵Kaning rai nme law, kaga Shakawn Kungdawn laika hta mung, 'Na a Chyoi pra ai wa hten bya hkrum na nang hkraw na n rai,' nga nna shi tsun ai.



³⁶Ya Dawi gaw, shi a prat hte hta Karai Kasang a ra ai hku gun hpai ngut jang, yup mat nna, kaji kawa ni kaw tawn da ai hte, hten byak ai kaw du wa sai;

³⁷Karai Kasang hkrung sharawt la ai wa chyawm gaw, hten byak hkrum wu ai n rai.

³⁸Dai re ai majaw, hpunau ni e, dai wa a marang e, yubak raw dat kau lu na ahkang, nanhte hpe hkaw dan nga ai gaw, chye nga mu:

³⁹dai hta n-ga, Mawshe a tara hte dingman ai kaw n du lu ai, dai wa hpe kamsham ai ni nlang hte lam shagu hta dingman ai kaw du lu na rai nga ai.

⁴⁰Dai re ai majaw, 'Yu mu, jahpoi ai ni e, mau nna htum mat mu: Nanhte a nhtoi hta lam langai mi ngai shabyin na nngai;

⁴¹Dai lam marai langai ngai nanhte hpe hkai dan timung, hpa n kam na marin dai,' nga nna myihto ni tsun ai ga, nanhte hta n ang u ga, sadi nga mu," ngu nna hkaw tsun nga ai.

⁴²Ya shan pru wa yang, ndai ga hpang na laban nhtoi hta mung bai hkai dan na shanhte hpyi ma ai.

⁴³Tara jawng na bra mat wa jang, Yuda ni hte tara hkungga ai proselutu ni law law wa, Pawlu yan Barnaba kaw hkan nang ma ai rai nna, Karai Kasang a chyeju hta shanhte grin nga na matu, shanhte hpe shadum jahprang shaja mu ai.

⁴⁴Dai hpang na laban nhtoi hta, Karai Kasang a mungga na la na matu, mare ting ganoi mahkra, wa zuphpawng nga ma ai.

⁴⁵Yuda masha ni chyawm gaw dai shawa hpawng hpe mu jang, manawn ai myit hte hpring chyat nga ma ai rai nna, Pawlu tsun ai lam hpe ndang hkat ai hte aroi ara ngu da mu ai.

⁴⁶Pawlu yan Barnaba mung nden ja ai myit hte, "Karai Kasang a mungga nanhte hpe shawng tsun dan na gaw, lam rai nga ai; rai timung, nanhte mahtang dai hpe gang kau nna, n htum n wai asak hte n ging ai gaw, tinang



dai dawdan la myit dai majaw, yu mu, maigan amyu ni hpang de anhte myi man kayin na saga ai.

⁴⁷Kaning rai nme law, 'Lamu ga htum hkra hkye hkrang la ai lam tai wa hkra, Ngai nang hpe, maigan amyu ni a matu nhtoi shatai sade ai,' nga nna shi Madu anhte hpe hkang dat mani ai," ngu nna tsun mu ai.

⁴⁸Maigan amyu ni dai na jang, kabu gara nga ai hte, Karai Kasang a mungga hpe shagrau sha-a ma ai: n htum n wai asak lu la na san da ai ni nlang hte mung, kamsham mat ma ai.

⁴⁹Karai Kasang a mungga gaw dai mung ting pri rai wa sai.

⁵⁰Yuda masha ni chyawm gaw, tara hkungga nna arawng lu ai num ni hte, dai mare na agyi ni hte shadut nna, Pawlu yan Barnaba hpe zingri zingrat di shangun ai hte, shanhte a lamu ga jarit na shaden kau mu ai.

⁵¹Shan gaw tinang a lagaw na nhpu shanhte hpang maga ahpu kau da nna, Ikoni mare de du ma ai.

⁵²Sape ni chyawm gaw, kabu gara ai hte Chyoi pra ai Wenyi hpring nga ma ai.

Kasa 14

Ikoni Mare Hta

¹Ya Ikoni mare e rai nga yang, shanhte gaw Yuda masha ni a tara jawng hta rau shang nna, Yuda masha hte Heleni masha wunawng kaba kamsham mat hkra, ga tsun dan mu ai.

²Rai timung, n madat hkraw ai Yuda masha ni gaw, maigan masha ni hpe myit shadut nna, hpunau ni hpe n dawng na hku gumlau mu ai.

³Dai majaw shan mung tsawmra na hkra dai yang nga nna, Madu hta hpa let nden ja ai myit hte hkaw dan mu ai rai nna, shi Madu mung, shan a lata hta lamik kumla hte mauhpa amu shabyin ya let, shi a chyeju mungga a lam, sakse hkam ya nga ai.



⁴Mare na ni chyawm gaw myit bra wa ma ai rai nna, nkau mi Yuda ni hpang de, nkau mi kasa ni hpang de, rai mat ma ai.

⁵Ya maigan masha hta na ni mung, Yuda masha ni hte shanhte a agyi ni mung, shan hpe aroi arip di nna nlung hte kabai sat na nga htim ma ai hpe,

⁶shan dum rau nna, Lukaoni mung na mare, Lustra, Derbe hte dai yan a ginwang de hprawng mat wa ma ai:

⁷dai hkan e mung dai kabu gara shiga hkaw dan mu ai.

Lustra Hte Derbe Mare Hta

⁸Ya Lustra mare hta e, kanu a hkritung nna lagaw hten ai chyahten labye rai nna, galoi mung n hkawm yu ai wa langai mi, dung nga ai.

⁹Shi mung Pawlu tsun ai ga madat nga ai; dai wa hpe Pawlu azi yu wu yang mai wa lu hkra kamsham ai myit rawng nga ai hpe shi chye ya nna,

¹⁰“Ai jan rawt tsap u,” nga nna, nsen shaja tsun wu ai; shi mung, gumlawt rawt nna hkawm yu nga ai.

¹¹Shing rai, Pawlu galaw ai amu hpe shawa masha ni mu jang, shanhte gaw Lukaoni ga hte, “Hpara ni, masha hkumhkrang dagraw nna, anhte hpang de yu hkrat wa mara ai,” nga nna jahtau ma ai.

¹²Dai rai nna shanhte gaw, Barnaba hpe Zeu, Pawlu ga ningbawng wa re ai majaw, shi hpe Herma, ngu nna shamyng mu ai.

¹³Dai mare shinggan e nga ai Zeu jawng na hkinjawng wa mung, mare chyinghka hkan e usu hte nampan shanghkawng ni la sa nna, shawa masha ni hte rau hkungga jaw na maw ma ai.

¹⁴Rai timung, kasa Barnaba yan Pawlu gaw dai na jang tinang a hpun palawng gang je kau let, shawa hpawng ka-ang de gat shang nhtawm,

¹⁵“Hkau hte e, hpa rai dai galaw wa myit ta? An mung nanhte hte maren shinggyim masha yan sha rai ga ai; ndai kaman lila amu kau da nna, sumsing lamu hte ginding aga, nammukdara hte dai hta rawng ai nga manga



hpe hpan tawn da ai, ahkrung nga ai Karai Kasang hpan de kayin wa myit ga, ngu nna she nanhte hpe kabu gara shiga hkaw dan ai rai nga ai.

¹⁶Shi gaw, moi shawng na ni a ban e masha amyu baw shagu hpe, tinang ra ai hku hkan mu ga nga, dat tawn da mu ai;

¹⁷rai timung, shi hkum a sakse kata ai n rai; mai kaja ai amu galaw let sumsing lamu na marang hte, nsi naisi shangai chye ai duhkra ladaw shi jaw da ai hte, nanhte hpe lusha hte mung kabu gara ai hte mung, jahkru shakat ya nga ai,” ngu nna jahtau mu ai.

¹⁸Shing nga tsun yang pyi, shawa masha ni shan hpe hkungga jaw na lam, n hkum dang na daram she rai wa ai.

¹⁹Dai hpan, Antioki hte Ikoni mare hkan na Yuda masha ni sa du nna, shawa hpawng hpe woi awn nhtawm, Pawlu hpe nlung hte kabai nna, shi hpe si mat sai zawn nawn ai majaw, mare shinggan de karawt shapraw kau mu ai.

²⁰Rai timung, sape ni grup rai tsap nga yang, shi rawt nna mare de shang wa ai; hpan shani e shi Barnaba hte rau Derbe mare de sa wa ai.

Suri Mung Antioki Mare De Bai Wa Ai Lam

²¹Dai mare hta e kabu gara shiga hkaw dan nna, sape law law shatai nhtawm, shan gaw, Lustra, Ikoni, Antioki mare lam bai wa nna

²²sape ni a myit shangang ya let, dai makam masham lam hta agrin nga na matu shadum jahprang ai hte, “Karai Kasang a mungdan de ru tsang ai law law hte shang wa na rai ga ai,” ngu nna sharin da mu ai.

²³Hpung shagu hta, hpung up salang lata la nna, lusha gam let akyu hpyi ngut jang, shanhte kamsham nga ai Madu a lata hta, ap ya da mu ai.

²⁴Dai hpan shan gaw, Pesidi mung ga sa wa nna, Pamhpuli mung de du ma ai.

²⁵Dai yang Perga mare hta mungga tsun dan nhtawm, Atali de yu wa ma ai;



²⁶dai kaw nna li jawn nhtawm, ya shan gun hpai lai wa sai amu a matu, Karai Kasang a chyeju hta ap nna, shangun dat hkam la ai Antioki mare de bai du wa ma ai.

²⁷Shan du wa jang, Hpung masha ni hpe jahpawng tawn nna, Karai Kasang shan hta galaw ai lam yawng mayawng mung, maigan amyu ni hpe dai makam masham lam chyinghka hpaw ya wu ai mung, hkai dan mu ai.

²⁸Shing rai shan gaw, dai yang sape ni hte tsawmra wa na hkra, hkring nga ma ai.

Kasa 15

Yerusalem Mare Na Kongsì Hpawng

¹Ya Yuda mung na ni nkau mi sa du nna, hpunau ni hpe, “Nanhte Mawshe a htung hte maren matu gadoi lam n hkan myit yang gaw, hkye hkrang la ai kaw n du lu na myit dai,” ngu nna sa sharin mu ai.

²De a majaw bra na lam pru nna, Pawlu yan Barnaba dai ni hte grai ndang kalang hkat ma yang, dai lam hpe jahkrup yu na matu, hpunau ni gaw, Pawlu yan Barnaba hte shanhte hta na nkau mi hpe, Yerusalem de nga ai kasa ni hte salang ni hpang de, shangun dat na san da ma ai.

³shing rai Hpung masha ni shanhte hpe sa sa jang, shanhte gaw Hpinisi mung hte Samari mung ga sa wa let, maigan masha ni a myit malai ai lam hkai dan nna, hpunau ni yawng mayawng hpe grai kabu shangun mu ai.

⁴Yerusalem mare de du jang, Hpung masha ni, kasa ni hte salang ni, shanhte hpe hkap hkalum la ma ai rai nna, Karai Kasang shanhte hta galaw dan ai lam magup shanhte hkai dan ma ai.

⁵Shaloi Hparishe hpung hta na, kamsham ai ni nkau mi rawt nna, “Shanhte hpe matu gadoi hking jaw na hte, Mawshe a tara hku hkan shangun na naw ra nga ai,” nga nna tsun ma ai.

⁶Ya kasa ni hte salang ni, ndai lam bawng yu na matu, zuphpawng nga ma ai.



⁷Dai lam hta law law wa san htailai nga ma yang, Petru rawt nna shanhte hpe, “Hpunau ni e, maigan amyuu ni nye a n-gup hta nna, dai kabu gara shiga na la ai hte kamsham u ga nga, shawng nnan e Karai Kasang ngai hpe, nanhte kaw na lata la ai gaw, nanhte chye nga myit dai.

⁸Kraw lawang hpe chye ya lu ai Karai Kasang gaw, anhte hpe jaw mi ai hte maren, shanhte hpe mung, Chyoi pra ai Wenyi jaw ya nna, shanhte a h pang maga sakse hkam ya manu ai;

⁹shing rai, kamsham ai hte shanhte a myit masin hpe kashin ya mu ai rai nna, anhte hte shanhte a lapran e, hpa hku mung ginhka mi ai n rai.

¹⁰Dai rai yang, ji wa ni e mung n dang, anhte mung n hpai dang ai lit hpe, sape ni a lahpa hta shagun ga nga, hpa rai Karai Kasang hpe chyam yu nga myit ta?

¹¹Anhte mung shanhte zawn, Madu Yesu a chyeju hte sha hkye hkrang la ai kaw du na, anhte kamsham nga ga ai,” ngu nna tsun mu ai.

¹²Shaloi shawa hpung ting atsin sha nga nna, Barnaba yan Pawlu, shan a lata hte maigan amyuu ni hta, Karai Kasang kaning re ai lamik kumla hte mauhpa amu shabyin ya ai lam ni hkai dan ai ga, madat nga ma ai.

¹³Shan a ga htum jang Yaku mung, “Hpunau ni e, nye ga madat ya yu mi:

¹⁴Karai Kasang gaw maigan amyuu ni hta na, shi a amying ningsang a matu, masha amyuu mi hpe shaw la na nga, kaning rai shawng nna shanhte kaw kawan katsan sa yu sai lam, Simun tsun dan ma ni ai.

¹⁵Dai lam gaw myihto ni a ga hte mung bung nga ai: dai gaw ning nga ka da nga ai,

¹⁶Dai amu lam ni a h pang e ngai bai wa nna, Daw taw mat ai Dawi a nawku nta hpe bai gap na we ai; De a marawng marang ni ngai bai gaw nna, Dai hpe bai sharawt da na we ai:

¹⁷Shaloi she, hti nga ai masha ni hte, Nye amying hta shamyng la ai maigan amyuu danghta, ngai Madu hpe tam lu na mara ai,’ nga nna,



¹⁸Ndai lam hpe chyi nma kaw nna shachye shachyang ai Madu tsun nga ai,” nga ai.

¹⁹“Dai re ai majaw, maigan masha ni hta na Karai Kasang hpang de kayin wa ai ni hpe, hpa mi n sharu ai sha,

²⁰Hpara sumla ni a n san n seng ai hte, ndaw liknga lam, du manat sat ai shan hte, asai re ai ni hpe koi gam na lam, shanhte hpe laika hte shana mai ai, ngu nna ngai myit da we ai.

²¹Kaning rai nme law, Mawshe a tara gaw laban nhtoi shagu, tara jawng ni hta a hti dan nga ma ai majaw, moi prat kaw nna mare shagu, hta dai tara hkaw dan ai ni nga nga ma ai,” ngu nna tsun mu ai.

Yerusalem Kongsì Na Shagun Laika

²²Shaloi kasa ni hte salang ni gaw hpung masha nlang hte bawng nna, shanhte hta na masha lata la nhtawm, Pawlu yan Barnaba hte rau Antioki de shangun dat na lam myit hkrum ma ai: dai hte maren hpunau ni hta na, myit su ai salang Barsaba ngu ai Yuda yan Sila hpe lata la nna,

²³shan a lata hta ka ya dat mu ai ga gaw, “Anhte kasa ni, salang ni, hpunau ni gaw, Antioki mare hte Suri mung, Kiliki mung hkan e nga ai maigan amyù hpunau ni hpang de ngwipyaw ga shana dat ga ai.

²⁴Anhte kaw na pru wa wa re ai nkau mi, anhte muk n hkang dat yang, nanhte hpe ga hte shatsang nna myit gale galau di ya ai hpe, anhte na lu saga ai majaw,

²⁵anhte nlang bawng yu nna, masha lata la nhtawm, anhte a Madu Yesu Hkristu a mying ningsang majaw tinang asak pyi n lahpawt ai,

²⁶anhte a tsawra ai Barnaba yan Pawlu hte rau, nanhte hpang de shangun dat na, myit hkrum ga ai.

²⁷Dai re ai majaw anhte gaw Yuda yan Sila hpe shangun dat gaw ai rai nna, shan a n-gup hte nan, laika hta rawng ai lam hte maren, tsun dan na mara ai.



²⁸Nanhte a matu gaw, Hpara sumla ni hpe nawng ai rai hte, asai, du manat sat ai shan hte, ndaw liknga lam koi gam lu na hta kaga, grau ai lit shaje nanhte hta shagun shara n nga ai, nga nna, Chyoi pra ai Wenyi hte anhte myit hkrum ga ai;

²⁹dai hte hpe nanhte koi gam nga yang, mai kaja na rai malit dai. Hkam kaja nga myit ga law,” nga ai.

³⁰Shanhte hpe shangun dat mu yang, Antioki mare de du nna, hpung masha ni hpe jahpawng tawn nhtawm, dai shagun dat ai laika hpe ap ya mu ai.

³¹Dai hpe hti ngut jang, dai shalan shabran ga majaw, shanhte kabu gara nga ma ai.

³²Yuda yan Sila gaw, myihto mung rai ma ai rai nna, mungga law law hte hpunau ni hpe shadum jahprang let shadaw shangang da mu ai.

³³Dai yang e tawng marang mi na hkra nga nga ai hpan, shanhte hpe shangun dat ai hpunau ni hpan de, ngwipyaw ai hte bai shabawn dat mu ai.

³⁴Sila chyawm gaw shi myit shadang nna anga nga ai.

³⁵Pawlu yan Barnaba chyawm gaw, Antioki mare e naw hkring nga ma ai rai nna, manang law law hte, Madu a mungga sharin achyin ya nna, hkaw dan mu ai.

Pawlu Hte Barnaba Hpai Shai Hkat Ai Lam

³⁶Dai hpan, nhtoi ram ram na wa jang, Pawlu gaw Barnaba hpe, “Madu a mungga hkaw dan da sai mare shagu hkan na kahpu kanau ni kaning rai nga ma ai, bai sa kawan yu saga,” ngu nna tsun wu ai.

³⁷Barnaba chyawm gaw Marku ngu ai Yawhan hpe shanan la mayu wu ai.

³⁸Pawlu mahtang, shi gaw Pamhpuli mung nna shan hpe kau da ai hte, shan hte rau amu gun hpai ai de n hkan hkraw ai wa re ai, nga nna n shalawm mayu wu ai.



³⁹Dai nhkan e shan ga lai nna, langai hte langai hka mat ma ai; Barnaba gaw Marku hpe woi nna, Kupru zunlawng de li hte sa wa ai.

⁴⁰Pawlu chyawm gaw Sila hpe lata la nna, hpunau ni mung shi hpe Madu a chyeju hte ap dat ngut jang, pru sa wa ma ai.

⁴¹Shing rai Pawlu gaw, Suri mung, Kiliki mung hku ga sa wa nna, Hpung masha ni hpe shadaw shangang mu ai.

Kasa 16

Pawlu Hte Sila Kaw Timohti Sa Pawng Ai Lam

¹Derbe hte Lustra mare de mung shi du nna, yu u, dai yang e Timohti mying ai sape langai mi nga nga ai; kanu gaw kamsham ai Yuda num, kawa chyawm gaw, Heleni masha rai nga ai.

²Dai sape gaw, Lustra hte Ikoni mare nga ai kahpu kanau ni hta, sari sadang lu ai wa rai nga ai.

³Pawlu gaw dai wa hpe shanan la mayu ai rai nna, shi a kawa Heleni masha rai nga ai gaw, dai yang na Yuda masha ni nlang chye ma ai majaw, shanhte hpe tau nna, shi hpe matu gadoi hking jaw wu ai.

⁴Shing rai, dai mare ni ga sa wa let, Yerusalem na kasa ni hte salang ni hkang dat ai ga matsun hpe, hkan nang mu ga nga, shanhte hpe ap jaw ma ai.

⁵Hpung masha ni mung dai makam masham lam hta ngang wa nna, lani hte lani law htam wa ma ai.

Makedoni Masha Hpe Pawlu Shingran Mu Ai Lam

⁶Ya, Asi mung e mungga lam tsun dan na, Chyoi pra ai Wenyi shanhte hpe hkum shadang mu ai majaw, shanhte Hprugi hte Galati mung de ga sa wa nna,

⁷Musi mung du magang yang, Bihtuni mung de shang sa wa na maw ma ai; rai timung, Yesu a Wenyi shanhte hpe ahkang n jaw mu ai majaw,

⁸Musi mung makau garet sa wa nna, Troa mare de du ma ai.



⁹Dai yang, shana e Pawlu gaw shingran hta, Makedoni masha langai mi sa tsap nna, “Makedoni mung de rap sa nna, anhte hpe karum la mi,” nga nna shi hpe hpyi ai mu wu ai.

¹⁰Shingran dai mu nna, Makedoni masha ni hpe kabu gara shiga hkaw dan na matu, Karai Kasang anhte hpe shaga ai rai sai, ngu nna myit la nhtawm, Makedoni mung de rap na matu anhte shaloi jang tam shajin ga ai.

Hpilipi Mare Hta Ludi Galai Shai Wa Ai Lam

¹¹Dai re ai majaw, anhte Troa mare nna, Samohtrake zunlawng de ang ang li hta jawn sa wa nna, hpan shani e Neapoli mare de du ga ai;

¹²dai kaw na bai lai yang, Makedoni mung e, Roma masha de ai, dai ginwang na mare daju, Hpilipi de, anhte du nna, dai yang tawng marang mi nga nga ga ai.

¹³Laban nhtoi du jang, akyu hpyi ai shara nga na zawn nawn nna, mare chyinghka shinggan, hka kau de anhte pru sa nhtawm, dung nga let, dai de hpawng sa wa ai num ni hpe tsun dan ga ai.

¹⁴Shaloi, Karai Kasang hpe nawku ai, Htuatira mare na, sumpan hkyeng dut ai num, Ludi ngu ai jan anhte a ga na la nna, Pawlu tsun dan ai lam hpe madat mara u ga nga, Madu gaw shi a myit hpaw ya wu ai.

¹⁵Num dai hte shi a nta masha ni baptisma hkam la ngut jang, shi gaw, “Dai Madu hta ngai kangka rai ni ai, nanhte myit hkut da sai rai yang gaw, nye nta e shang manam marit,” nga nna anhte hpe akroi anoi hpyi ai hte nga shangun mi ai.

Htawng Rawng Hkrum Ai Pawlu Hte Sila

¹⁶Dai hpan anhte dai akyu hpyi ai shara de sa wa nga yang, gumhpan hpan nna, madu ni hpe sut grai jasu ai nat shung ai mayam numsha langai mi anhte hte hkrum hkrum re ai.

¹⁷Numsha dai mi Pawlu hte anhte kaw hkan nang nang rai nhtawm, “Ndai ni gaw law, nanhte hpe hkye hkrang la ai lam tsun dan ai, Tsaw Htum ai



Karai Kasang a shangun ma ni rai nga ma ai law,” nga nna jahtau htau re ai.

¹⁸Law law ya wa shi shing re ai majaw, Pawlu grai myit n pyaw nna, kayin nhtawm, dai nat hpe, “Yesu Hkristu a mying ningsang hte ngai nang hpe tsun de ai, shi kaw na pru mat u,” ngu nna daru wu yang, dai ahkying hta nan shi pru mat wa ai.

¹⁹Ya shi a madu ni gaw, ma-un shabrai lu sha na lam myit mada shara n nga sai, chye jang, shanhte Pawlu yan Sila hpe rim la nna, gat de nga ai agyi salang ni hpang de karawt wa mu ai;

²⁰shing rai, mare up ai ni a man de shan hpe woi jashawn n htawm, “Ndai Yuda masha yan, anhte a mare hpe nachying sharu shatsang ai hte,

²¹anhte Roma masha ni n mai hta, n mai hkan ai htung hking hpe sa sharin nga ma ai,” ngu nna tsun mu ai.

²²Dai rai nna shawa masha ni shan a maga mi de lang lata rawt ma ai; mare up ai ni mung, shan a hpun palawng hpe gang je kau ya nna, ri tawng hte kayat na lam, dawdan mu ai.

²³Shing rai, shan hpe law law lang kayat nhtawm, htawng hta rawng da mu ai rai nna, shan hpe ashim sha sin da na lam, htawng agyi wa hpe hkang dat mu ai;

²⁴htawng agyi wa mung, shing nga hkang dat ai ga majaw, shan hpe htawng na kata gawk hta jashawn nna, share hte sharen tawn mu ai.

²⁵Rai timung, yuptung hpawa e Pawlu yan Sila gaw akyu hpyi ai hte, Karai Kasang hpe mahkawn mangoi nga ma ai rai nna, bawng dung ai ni shan a ga madat nga ma ai.

²⁶Shaloi nnang nawn kaba akajawng sha nawn wa nna, htawng nta npawt ni awam wa ai hte, chyinghka mahkra ahkring sha hta hpaw malang mat shajang nna, yawng hte a hkang hkyihkyang ni malaw mat wa ai.



²⁷Htawng agyi wa mung, yup hprang nna, htawng chyinghka ni hpaw maden nga ai mu jang, bawng ni hprawng mat masai nga, myit la nna, shi a nhtu shaw nhtawm, shi dai dai galun si na hkyen nga ai.

²⁸Pawlu chyawm gaw, “Nang dai, na hkum hpe hkum shaza et, anhte nlang ahkum sha rai nga ga ai law,” ngu nna aja awa jahtau tsun wu ai.

²⁹Shaloi shi pyengdin hpyi lang nna, kata de gat bang wa nhtawm, hkrit gari let Pawlu yan Sila man e dingnyawm nga ai;

³⁰bai shan hpe woi pru nna, “Madu yan e, ngai hkye hkrang la ai kaw du lu hkra, kaning rai na rai ta?” ngu nna san mu ai.

³¹Shaloi shan gaw, Madu Yesu hpe kamsham u; shaloi nang hte na nta masha ni nlang, hkye hkrang la ai kaw du na marin dai,” nga nna tsun ai lata,

³²dai htawng agyi wa hte shi a nta masha nlang hte hpe Madu a mungga hkaw tsun dan mu ai.

³³Dai shana ahkying hta nan, shi shan hpe woi wa nhtawm, shan a nma kashin kau ya nna, shi hkum hte nta ting hpawn, shaloi jang baptisma hkam la ma ai.

³⁴Bai, shi a nta nhku de mung shi shan hpe woi jashawn la nna, lusha galaw daw let, Karai Kasang hpe kamsham lu sai majaw, shi hte nta ting hte hpawn, ja ja kabu gara nga ai.

³⁵Ya nhtoi htoi jang, mare agyi ni gaw, Dai yan hpe dat dat u, ngu nna mang galang ni hpe sa tsun shangun mu ai.

³⁶Shaloi htawng agyi wa, dai ga Pawlu hpe tsun dan let, “Nan hpe dat dat na, mare agyi ni masha shangun mara ai majaw, ya angwi apyaw pru wa masit,” ngu nna tsun nga ai.

³⁷Pawlu chyawm gaw, “An Roma masha she rai nga ga ai hpe, garai n san dawdan yang, masha man e an hpe kayat nna, htawng hta jahkrat da myit



htawm me, ya atsin sha lagyim dat dat na maw ma hka i? N rai law, shanhte hkum lala she sa shapraw la mi ga,” ngu nna shanhte hpe htan dat mu ai.

³⁸Mang galang ni mare agyi ni hpe ga dai wa tsun dan wu yang, shan gaw Roma masha re ai na jang, hkrit nna,

³⁹shanhte hkum nan shan kaw sa nhtawm, sa nem shapraw la nna, dai mare na pru wa na lam hpyi nem ma ai.

⁴⁰Shaloi shan gaw dai htawng na pru wa nna, Ludi a nta de shang wa ma ai; shing rai hpunau ni hpe mu jang, shanhte hpe shalan shabran tawn da nhtawm, pru mat wa ma ai.

Kasa 17

Htesaloni Mare Hta

¹Dai hpang shanhte gaw Amhipoli hte Apoloni mare ga sa wa ma yang, Htesaloni mare de du ma ai; dai yang e Yuda masha ni a tara jawng rai nga ai.

²Pawlu gaw shi a htung hte maren, shanhte kaw shang nna, Laban nhtoi masum ting, Chyum laika hku hkan nna shanhte hte tsun chyai let,

³Hkristu gaw nni nkri hkum lu na hte, si ai kaw na bai hkrung rawt wa na gaw, shi a lam rai nga ai, nga nna mung, Ngai nanhte hpe tsun dan ai Yesu gaw, dai Hkristu nan rai nga ai, nga nna mung, shanhte hpe jahprang mu ai.

⁴Shanhte hta na nkau mi gaw kamsham nna, Pawlu yan Sila hte kanawn nga ma ai; dai ni hta, tara hkungga ai Heleni masha law law wa hte, arawng lu ai num ni ram ram mung, lawm ma ai.

⁵Yuda masha ni chyawm gaw myit manawn nna, pagawn para re ai masha ni hta na n hkru ai masha nkau mi hpe saw la nhtawm, masha jahpawng tawn nna, mare ting hpe kabrawng shangun mu ai; shing rai, Yasun a nta hpe adip nna, shawa masha ni hpang de shan hpe shapraw ya na hku, tam ma ai,



⁶Shan hpe n mu jang, Yasun hte hpunau ni nkau mi hpe, shanhte mare du gyi ni hpang de karawt sa nna, “Mungkan ting hpe galau kau hkawm ai ndai ni, nang de mung du mara ai hpe, Yasun shan hpe hkap la mu ai:

⁷shanhte mahkra, Yesu ngu ai hkawhkam kaga langai mi naw nga ai, nga nna tsun ma ai majaw, Kehta tara hte nhtan shai ai, rai nga ma ai,” nga nna jahtau tsun ma ai,

⁸Mare masha ni hte mare agyi ni dai ga na ma yang, myit ru myit ra nga ma ai.

⁹Rai timung, Yasun hte kaga ni kaw na pahkam hkam la nhtawm, shanhte hpe dat da mu ai.

Beria Mare Hta

¹⁰Hpunau ni chyawm gaw dai shana jang, Pawlu yan Sila hpe Beria mare de shangun dat mu ai; dai de du yang, shan gaw Yuda ni a tara jawng hta shang bang wa ma ai.

¹¹Dai mare masha ni gaw Htesaloni masha ni hta myit grau su ma ai rai nna, dai mungga hta myit shawn loi ai hte, dai lam ni teng ai n teng ai chye lu hkra, Chyum laika hpe shani shagu a yu nga ma ai.

¹²Dai rai nna, shanhte hta na law law wa kamsham shajang ma ai; arawng lu ai Heleni numsha, lasha ram ram mung, lawm ma ai.

¹³Pawlu gaw Beria mare hta mung, Karai Kasang a mungga hkaw dan nga ai lam, Htesaloni mare na Yuda masha ni chye yang, dai de mung shanhte sa nna, mare masha ni hpe myit sharawt nna, kabrawng shangun mu ai.

¹⁴Shaloi hpunau ni gaw Pawlu hpe nammukdara makau sa du hkra, shaloi jang, sa kau dat mu ai; Sila yan Timohti chyawm gaw naw hti nga ma ai.

¹⁵Rai timung, Pawlu hpe hkan sa ai ni gaw, Ahten mare du hkra shi hpe hkan sa kau da nna, Sila yan Timohti hpe alawan hkan nang na lam, htet dat ai ga gun let, bai wa ma ai.

Ahten Mare Hta



¹⁶Ya Pawlu, Ahten mare hta dai yan hpe la let hkring nga yang, dai mare ting Hpara sumla hkrai chyat rai nga ai mu nna, shi a wenyi kahtet bu nga ai.

¹⁷Dai re ai majaw shi gaw, tara jawng hkan e Yuda masha ni hte tara hkungga ai ni hte mung, shani shagu gat hkan e hkrum mahkrum ni hte mung, tsun dan hkat nga ai.

¹⁸Dai rai nna, Epikuri lam hte Sto-i lam hkan ai hpaji sara ni nkau mi, shi hte dangrang hkat ma ai rai nna, nkau mi gaw, “Ndai baw law ai wa hpa tsun mayu nga ai kun?” nga nna mung, nkau mi gaw, “Hpara kaga ni a lam tsun dan ai wa rai sam ai,” nga nna mung, tsun shajang ma ai: dai gaw, shi Yesu a lam hte bai hkrung rawt wa ai lam tsun dan ai majaw rai nga ai.

¹⁹Shing nga tsun nhtawm, Pawlu hpe Aripagu ngu ai kawng de woi lung wa nna, “Dai nang tsun ai sharin shaga lam ningnan, anhte mung chye yu mawega?”

²⁰Mau na zawn nga ai lam nkau mi, nang anhte hpe tsun dan ndai rai nna, dai lam hpa nga mayu ai gaw, anhte chye mayu ga ai,” ngu nna tsun mu ai.

²¹(Ya Ahten masha nlang hte hte dai yang na shingbyi manam ni gaw, amu ningnan lama ma a lam, hkai chyai ai hte madat mara let, nhtoi shalai nna nga nga ma ai.)

²²Shaloi Pawlu dai Aripagu ka-ang e tsap nna tsun mu ai gaw, “Ahten masha ni e, lam shagu hta Hpara ni hpe nanhte ja ja hkrit hkungga myit dai gaw, ngai mu nngai.

²³Kaning rai nme law, ngai lai hkawm wa nna, nanhte jaw jau ai rai ni hpe mada yu yang, N chye gaw ai Karai Wa matu, nga nna ka tawn ai hkungri langai mi mung, ngai mu hkrup we ai: dai nanhte n chye let nawku ai wa a lam, ngai nanhte hpe hkai dan made ga,



²⁴Mungkan ga hte dai hta nga ai yawng mayawng hpe, hpan tawn da ai Karai Kasang gaw, sumsing lamu hte ginding aga a Madu rai nga ai rai nna, masha lata hte shachyaw ai nawku nta hta rawng nga ai n rai:

²⁵shi nan, yawng mayawng hpe hkrung ai asak, nsoi nsa hte arai hkum sumhpa jaw ya ai wa rai nga ai majaw, lama ma ra ai wa zawn masha lata hte daw jau ra ai n rai.

²⁶Shi gaw, shinggyim masha ni Karai Kasang hpe hkan tam masawp lamawm yu nna, mu yang me mu mu ga nga, dinghta ga e nga pra na matu, masha amyu danghta hpe daju langai hte sha hpan tawn da nna,

²⁷du hkra ladaw hte buga jarit madat da ya mu ai; shing nga tim shi anhte kadai hte mung tsan nga ai n rai:

²⁸kaning rai nme law, shi a jaw e anhte hkrung nga nna, shamu shamawt nga ai hte nga pra ga ai. Dai hte maren, nanhte hta na ningtam laka ni pyi, 'Anhte mung Shi a amyu matu ni rai nga ga ai,' nga nna ka ma ai.

²⁹Shing rai, anhte Karai Kasang a amyu matu ni rai nga ga ai majaw, Karai Kasang ngu ai hpe, masha a hpaji lata hte tawka ai aja, gumhpraw, nlung sumla hte bung ai, ngu nna n mai myit la ga ai.

³⁰N na n chye nna lai mat sai prat hpe, Karai Kasang shatawt lai kau wu timung, ya gaw, shara magup hkan na masha nga yawng hpe, myit malai lu mu, nga nna hkang dat ra ai:

³¹kaning rai nme law, shi e san da sai wa a lata hte mungkan ga hpe dingman ai hku dawdan na nhtoi gaw, shi tawn da nu ai: dai wa hpe si ai ni kaw na shi hkrung sharawt la ai hte, dai san da ai lam hta, masha yawng a man e kam ram ai sakse tawn da nu ai," ngu nna tsun nga ai.

³²Si sai ni bai hkrung rawt ai nga ai lam na jang, nkau mi gaw jahpoi asawng ma ai: nkau mi chyawm gaw, "Ndai lam, na a ga anhte lang mi naw madat yu na ga ai," nga nna tsun ma ai.

³³Shing rai Pawlu mung shanhte kaw na pru mat wa ai.



³⁴Rai timung, masha nkau mi shi hte kanawn nna kamsham mat ma ai: dai ni hta na Aripagu kawng agyi Dionusi hte Damari mying ai num langai mi mung. dai hta kaga masha ni mung, lawm ma ai.

Kasa 18

Korinhtu Mare Hta

¹Ya dai lam byin ai hfang Pawlu gaw, Ahten mare na pru nna, Korinhtu mare de du ai.

²Dai yang, Pontu mung masha, Akula mying ai, Yuda la langai mi hte hkrum wu ai; dai wa gaw, ‘Yuda masha nlang, Roma mare na pru wa lu na,’ nga nna, Hkawkham Klawdi ga dat ai majaw, madu jan Priskila hte rau Itali mung na htawt wa ai, gade garai n na ai; ya shi gaw, dai yan kaw manam nga ai:

³shanhte janghpang chywi sha ai hkrai rai nna, galaw sha bungli baw sha rai malu ai majaw, shi mung shan hte rau amu jawm galaw nna, nga nga ai.

⁴Laban nhtoi shagu, tara jawng hta Yuda masha hpe mung, Heleni masha hpe mung, tsun hkat let awn da mu ai.

⁵Ya Sila yan Timohti Makedoni mung nna hkan dep jang, Pawlu gaw mungga hkaw lam hkrai san rai nna, Yesu gaw Hkristu nan rai nga ai, nga nna Yuda masha ni hpe sakse hkam da wu ai.

⁶Shanhte chyawm gaw hkap ndang ai hte aroi ara nga ma yang, shi palawng ahpu dan let, “Nanhte a asai gaw nanhte a baw e mara nga nu ga; ngai chyawm gaw lawt ni ai: ya kaw nna gaw, maigan amyu ni hfang de ngai kayin mat wa na ni ai,” ngu nna shanhte hpe tsun mu ai.

⁷Dai yang na shi pru nhtawm, Karai Kasang hpe nawku ai Titu Yustu mying ai wa a nta de, shang bang wa ai; dai wa a nta gaw tara jawng hte htep rai nga ai.



⁸Krispu mying ai tara jawng agyi wa mung, shi a nta masha nlang hte hte hpawn, Madu hpe kamsham ma ai: Korinhtu masha ni law law mung, na la nna kamsham ai hte baptisma hkam la ma ai.

⁹Dai shaloi Madu gaw shana e shingran hta Pawlu hpe “hkum hkrit et; she tsun u, atsin sha hkum nga et;

¹⁰ngai nang hte rau rai nga nngai, nang hpe shoihpa jahkrum na kadai lata shadu lu na n rai; ndai mare hta nye a masha law law nga nga ai,” ngu nna tsun wu ai.

¹¹Shing rai dai yang e Karai Kasang a mungga sharin achyin ya let, laning me shata kru anga nga ai.

¹²Rai timung, Galio gaw Ahkaia mung e munggyi rai nga yang, Yuda masha ni lang lata sha Pawlu hpe gumlau rawt nna, shi hpe tara tingnyang de dun wa nhtawm,

¹³“Ndai wa jep ai tara hte nhtan shai ai hku, Karai Kasang hpe nawku na nga, masha ni hpe woi gunglau nga ai,” ngu nna mara shagun mu ai.

¹⁴Shaloi Pawlu htan na nga, n-gup ap sha naw rai yang, Galio mahtang, “Yuda masha ni e, amu ndai, tara tawt lai ai amu, n hkru n hkra re ai amu rai yang gaw, ngai nanhte a matu sharang ya lu na nngai:

¹⁵rai timung, aga sumtu lam, amying shingjawng lam hte, nanhte a tara lam sha tsun hkat ai rai yang gaw, nanhte dai nanhte yu la mu: dai zawn re ai amu a matu ngai tara agyi n tai mayu nngai,” ngu nna Yuda masha ni hpe daru kau wu ai.

¹⁶Shing nga shi shanhte hpe tara tingnyang na shaden kau mu ai.

¹⁷Shaloi shanhte nlang tara jawng agyi wa Sosteni hpe rim la nna, tara tingnyang man e anu kau mu ai: Galio chyawm gaw, dai lam hpe hpa mung n nawn wu ai.

Priskila, Akula Hte Apolo

¹⁸Dai hpanng Pawlu gaw, dai yang nhtoi tsawmra wa na hkra naw nga nga nhtawm, hpunau ni hpe shakram da nna, li jawng let Suri mung de sa wa ai;



Priskila yan Akula shan la mung, shi hte rau rai nga ma ai; shawng e ga shaka da ai ga nga lu ai majaw, Kenhkrea mare e baw doi wu ai.

¹⁹Shaloi shanhte Ehpesu mare de du nna, shi shan hpe dai yang e jahka tawn da mu ai: shi chyawm gaw tara jawng de shang nna, Yuda ni hte tsun hkat nga ai.

²⁰Dai yang na ni shi hpe, shanhte kaw tawng marang mi naw nga nga na hpyi ma timung, shi mahtang n hkraw let, “Ya du magang ra ai poi hta Yerusalem e ngai lawm ra nngai.

²¹Karai Kasang hkraw yang gaw, ngai nanhte h pang de bai du na ring ngai,” ngu nna shanhte hpe shakram da nhtawm, Ehpesu kaw na li hte pru mat wa ai.

²²Ya Kesare mare du jang, shi lung wa nna, dai Hpung hpe wa jahkrum nhtawm, Antioki de bai yu wa ai.

²³Dai kaw tawng mi nga nhtawm, shi bai pru nna, Galati mung hte Hprugi mung ga sa wa let, sape ni nlang hpe shadaw shangang nga ai.

²⁴Dai hte yang, Apolo ngu ai, Alesandru mare na, zai byeng-ya rawng ai Yuda masha langai mi, Ehpesu mare de du ai: dai wa gaw, Chyum laika grai chye chyang ai wa rai nga ai.

²⁵Dai wa gaw, Madu a lam sharin la hkrup nna, nachying sharawng let, Yesu a lam atsawm sha sharin achyin ya nga ai; rai timung, shi gaw Yawhan a baptisma lam sha naw chye nga ai:

²⁶ya shi gaw tara jawng hta nden ja ai myit hte nnan hkaw h pang wa nga ai. Shaloi Priskila yan Akula gaw, shi hkaw tsun ai ga na jang, shi hpe shaga la nna, Karai Kasang a mungga lam azin ayang naw sharin shachyang ya mu ai.

²⁷Bai shi gaw, Ahkaia mung de rap sa mayu yang, hpunau ni mung, shi hpe galaw shadut nna, sape ni shi hpe hkaw hkalum la na matu, shanhte h pang



de laika jaw dat ya mu ai: shi du jang, chyeju majaw kamsham ai ni hpe, grai wa shadaw shangang mu ai:

²⁸kaning rai nme law, Yesu gaw Hkristu nan rai nga ai, nga nna Chyum laika hku madun let, Yuda ni hpe dan dan leng leng, aja awa tsun kapat kau nga ai.

Kasa 19

Ehpesu Mare Kaw Du Ai Pawlu

¹Ya Apolo Korinhtu mare e nga nga yang, Pawlu gaw lahta mung hku ga sa wa nna, Ehpesu mare de du ai: dai yang shi sape nkau mi hpe hkrum ai rai nna,

²shanhte hpe, “Taw nanhte kamsham sai rai yang, Chyoi pra ai Wenyi lu la manit ni?” ngu nna san mu ai: shanhte gaw “Chyoi pra ai Wenyi nga ai pyi, anhte n na yu ga ai,” nga nna htan mu ai.

³Bai Pawlu gaw, “Dai rai yang, hpa ngu ai baptisma nanhte hkam la myit ta?” ngu nna san mu yang, shanhte gaw, “Yawhan a baptisma hkam ga ai,” ngu mu ai.

⁴shaloi Pawlu, “Yawhan gaw myit malai baptisma she jaw ai rai nna, shi a hpang e sa ai, Yesu ngu ai wa hpe mahtang, kamsham ra ai,” ngu nna mung masha ni hpe tsun mu ai, ngu mu ai.

⁵Shanhte dai ga na jang, Madu Yesu a amyng hta baptisma hkam la ma ai.

⁶Ya Pawlu shanhte a ntsa e lata mara jang, Chyoi pra ai Wenyi shanhte a ntsa e du nna, shanhte ga amyng kaga tsun nna myihtoi htoi ma ai.

⁷Shanhte nlang, lasha marai shi lahkawng rai ma ai.

⁸Dai hpang Pawlu gaw tara jawng de shang nna, shata masum tup nden ja ai hte Karai Kasang a mungdan lam tsun hkai hkat nga nna, woi awn da wu ai.

⁹Rai timung, nkau mi gaw myit ja ma ai rai nna, n madat hkraw ai hta nga, shawa masha ni a man e ndai Lam hpe aroi asawng ya jang, shanhte



kaw na shi pru nna, sape ni hpe kaga jahka la nhtawm, Turanu ngu ai wa a hpaji jawng hta, shani shanang sharin shaga hkat nga ai.

¹⁰Shing rai ni ning laman hte hta sharin nga ai rai nna, Asi mung ting na ni nlang, Yuda masha da, Heleni masha da, Madu a mungga na la lu ma ai.

¹¹Karai Kasang mung, Pawlu a lata hte chyalai magam ningsam madun wu ai rai nna,

¹²Pawlu lang ai hpajet re ai, shingkyit re ai, lama ma machyi ai ni hpan de la wa jang, dai ni mai mat wa ai hte, shung ai nat ni mung pru mat wa ma ai.

¹³Dai shaloi e nat hkyawt let, len hkawm ai Yuda masha nkau mi mung, nat ni hpe, “Pawlu hkaw tsun ai Yesu a amying hte ngai nanhte hpe shapraw made ai,” nga nna nat shung ai ni a ntsa e Madu Yesu a amying nsang la gang ma ai.

¹⁴Skewa ngu ai, Yuda hkinjawng agyi langai mi a shadang sha sanit hte mung shing rai galaw ma ai.

¹⁵Shaloi dai n hkru ai nat shanhte hpe, “Yesu hpe ngai chye nngai. Pawlu hpe mung ngai chye da we ai; nanhte mahtang kadai ni rai myit ta?” nga nna htan nhtawm,

¹⁶dai nat shung ai wa mung shan a ntsa de gumjawt lung nna, adep anut ai hte, dang kau manu ai; dai rai nna shanhte gaw ahpye alam rai, dai nta na singgu krin hprawng htaw wa ma ai.

¹⁷Dai lam hpe Ehpesu mare na Yuda masha, Heleni masha nlang chye ma yang, shanhte yawng hkrit mat shajang nna, Madu Yesu a amying gaw shagrau sha-a ai lu la nga ai.

¹⁸Kamsham sai ni hta na law law mung sa nna, tinang galaw shut ai lam ni tawngban tsun dan ma ai.



¹⁹Lakle mandan bau sha ga ai ni law law mung, shanhte a laika ni la sa nna, masha yawng a man e nat kau mu ai: dai ni a manu sawn yu yang, gumhpraw lap mun manga ging malu ai.

²⁰Shing rai, dai Madu a mungga gaw n-gun atsam hta galu kaba maden jat wa nga ai.

²¹Ndai lam ni byin ai h pang e, Pawlu gaw, Makedoni mung hte Ahkaia mung ga sa wa ngut yang, Yerusalem de bai wa nhtawm, “Dai h pang e Roma mare de mung ngai du yu na nngai,” nga nna myit da nga ai.

²²Dai rai nna shi a ningrum ningtau tai ai Timohti yan Erastu hpe, Makedoni mung de shawng shangun dat nhtawm, shi hkum gaw Asi mung e tawng marang mi naw hkring nga ai.

Ehpesu Kaw Kabring Kabrawng Re Ai Lam

²³Ya dai tawng hte yang dai lam majaw Kabring kabrawng grai wa byin wa ai.

²⁴Hpa rai nga yang, Demetri ngu ai janghkam wa langai mi, Artemi Hpara num a gumhpraw nta hkrang kaji shachyaw nna, amu galaw manang ni hpe sut woi jasu da mu ai;

²⁵dai wa gaw shi a janghkam manang ni hte, dai baw amu galaw sha ai kaga ni yawng hpe shaga jahpawng la nna, “Manang ni e, ndai baw amu hte sha anhte ngamai nga ga ai gaw, nanhte nan chye nga myit dai.

²⁶Rai timung ya gaw, Ehpesu mare hta sha nrai sa, Asi mung ting ganoi rai hkra, ndai Pawlu ngu ai wa e, masha lata hte shachyaw ai baw Karai Kasang n re ai, nga nna masha law law hpe gunglau ai hte myit shayit kau ya manu ai, nanhte nan mu nga chye nga myit dai.

²⁷Dai rai nna, anhte a bungli hpoi mat na hpe tsang ra ai hta n-ga, galu kaba ai Hpara shayi Artemi a nawku htingnu gaw hpa n tai mat nna, Asi mung ting hte mungkan ting nawku ai Hpara shayi sha a hpung shingkang hpoi mat na mung, myit tsang shara rai nga ai,” ngu nna tsun mu ai.



²⁸Dai ga na jang, shanhte masin pawt bu shajang nna, “Ehpesu masha ni a Artemi she galu kaba ai law,” nga nna marawn ma ai.

²⁹Shing rai dai mare ting hpe woi kabrawng ai hte, Pawlu a manang, Makedoni masha Geu yan Aristarku hpe rim dun la nna, shanhte a poi wang de lang lata sha htim bang wa ma ai.

³⁰Pawlu mung dai masha hpawng de shang mayu nga ai, rai tim sape ni shi hpe hkum shadang mu ai.

³¹Shi a jinghku Asi poi up nkau mi mung, shi hpe poi wang de n shang u ga nga, masha shangun nna tsun dat mu ai.

³²Dai shawa hpawng chyawm gaw kashuk kashak rai nga ai rai nna, nkau mi baw kaga ga nga marawn bu ma ai; shanhte law malaw gaw tinang hpa majaw sa hpawng ai pyi, n chye ma ai.

³³Ya Yuda masha ni Alesandru hpe shadut mu ai rai nna, masha ni mung shi hpe dai shawa hpawng nna shalun dat mu ai. Alesandru mung shawa hpawng hpe ga tsun hparan kau we ga nga, lata dingsi nga ai.

³⁴Rai timung shi Yuda masha re ai chye jang, yawng hte ting, “Ehpesu masha ni a Artemi she galu kaba ai law,” nga nna lang lata hkying lahkawng daram na hkra marawn bu ma ai.

³⁵Ya, mare chyare wa dai shawa hpawng hpe jasim kau ngut jang, shi shanhte hpe, “Ehpesu masha ni e, Ehpesu masha ni a mare ndai, galu kaba ai Artemi a nawku htingnu hte Zeu hpara kaw na hkrat ai sumla, bau sin ai mare rai nga ai hpe, n chye ai, kadai wa nga nga a ta?

³⁶Dai lam ndang shara n nga ai majaw, nanhte atsin sha nga mai ai hte, sadi n dung ai amu gaw n galaw mai myit dai.

³⁷Shanhte gaw nawku htingnu hpaya ya ai ni mung n rai, anhte a Hpara shayi hpe jahpoi ya ai ni mung n re ai mi, nanhte ndai ni hpe dun wa myit hka.



³⁸Demetri hte shi a janghkam manang ni, marai langai ngai hte mungga lama ma rawng yang gaw, tara rung ni hpaw nga ai, mung du ni mung nga ma ai; shanhte shada da tara dara sa hkat na ma dawng.

³⁹Lam gale lama ma tsun mayu yang chyawm gaw, mung bawng zuphpawng hta hparan na rai nga ai.

⁴⁰Dai ni kabrawng ai amu ndai hta, matu nhpang n nga ai majaw, anhte hta mara shagun na, tsang shara rai nga ai: ning re ai hpawng a lam hpe, hpa majaw hpawng ai ngu nna mung, anhte tsun dan shara n lu ga ai,” ngu nna tsun mu ai.

⁴¹Shing ngu nna dai shawa hpawng hpe shabra kau wu ai.

Kasa 20

Pawlu Makedoni Hte Ahkaia De Sa Wa Ai Lam

¹Ya dai kabring kabrawng lam sim mat ai hpan, Pawlu gaw sape ni hpe shaga la nna, shanhte hpe shadum jahprang ngut jang, shakram da nhtawm, Makedoni mung de sa wa na pru wa ai.

²Makedoni ginwang hkan e ga sa wa nna, law law wa shadum jahprang da ngut jang, Heleni mung de wa du ai.

³Dai yang shata masum nga nhtawm, Suri mung de li hte bai wa na hkyen yang, Yuda masha ni shi hpe gyam ma ai majaw, Makedoni mung hku nhtang wa na, myit da wu ai.

⁴Shaloi shi kaw hkan nang ai ni gaw, Beri mare na Puru a kasha Sopata; Htesaloni mare na Aristarku yan Sekundu; Derbe mare na Geu hte Timohti; Asi mung na Tuhkiku yan Trohpimu hte rai ma ai.

⁵Shanhte chyawm gaw shawng sa wa nna, Troa mare hta e anhte hpe sa la nga ma ai.

⁶Anhte mung Azuma poi lai ai hpan, Hpilipi mare na li jawn nna, manga ya e Troa mare de shanhte kaw du jang, dai yang e nhtoi sanit ya hkring nga ga ai.



Si Ai Kaw Na Bai Hkrung Rawt Wa Ai Utuhku

⁷Ya nhtoi bat a langai ya ngu na shani e, muk ahkyep na matu anhte zuphpawng nga yang, Pawlu gaw h pang jahpawt pru na maw ai majaw, sape ni hpe sharin shaga let, yuptung tung hkra ga tsun galu nga ai.

⁸Dai anhte hpawng nga ai ntsa gawk hta e, pyengdin law law tu nga ai.

⁹Hkuwawt hku mahka e, Utuhku ngu ai shabrang langai mi yup nga dung nga ai; Pawlu ga naw tsun galu nga yang, dai wa yup malap mat wa ai hte, nta htap masum kaw na di hkrat nna, si mat sai hpe pawn sharawt da mu ai.

¹⁰Shaloi Pawlu yu wa nhtawm, dai wa ntsa e shi hkum mara ahpum let, “Hkum kashai myit, nsa naw rawng nga ai,” ngu mu ai.

¹¹Bai shi lung wa nna, muk ahkyep ai hte sha nhtawm, nhtoi htoi ai du hkra shanhte hte tsun chyai ngut jang, shi pru wa ai.

¹²Dai ma hpe mung, ahkrung nga ai hte shanhte woi wa nna, grai kabu gara nga ma ai.

Ehpesu Mare Na Salang Ni Hpe Pawlu Shakram Ai Lam

¹³Anhte mahtang li de shawng sa wa magang nna, Asu mare e she Pawlu hpe hkap shajawn la na myit nna jawn sa wa ga ai: kaning rai nme law, Pawlu shi gaw hkarang hku sa wa na myit nna, dai hku hkang dat mi ai.

¹⁴Shing rai Asu mare e anhte hte hkrum jang, shi hpe shajawn la nhtawm, Mitulene mare de jawn sa wa ga ai.

¹⁵Dai kaw nna bai rawt ai gaw, h pang shani e anhte Kiu zunlawng makau hku lai wa nhtawm, dai h pang shani e Samu zunlawng de wa hkring nna, lani mi bai rai jang, Melitu mare de du ga ai.

¹⁶Kaning rai nme law Pawlu gaw, Pentekoti shani e Yerusalem mare de dep lu yang dep hkra nga tin da wu ai rai nna, Asi mung e nhtoi hkatum n shama mayu ai majaw, Ehpesu mare hpe lai kau da na, myit shatawng da wu ai.



¹⁷Ya Pawlu gaw Melitu mare na Ehpesu mare de masha shangun nna, Hpung na salang ni hpe shaga mu ai.

¹⁸Dai ni du jang, shi shanhte hpe tsun mu ai gaw, “Asi mung hta ngai nnan shang ai shani kaw nna, ngai nanhte hte tutnawng e kaning rai nga nga nngai mung;

¹⁹shi Madu a magam gun hpai ai hta nachying myit shanem nna, nep myi prwi hte, Yuda masha ni jahte tam ai a majaw ngai hta byin ai sharu shatsang hkam sha ai lam hpe mung;

²⁰nanhte a matu akyu rawng ai lam magup hpe n ginhtim da ai sha, shawa yawng a man e da, nta shagu hkan e da,

²¹Yuda masha hte Heleni masha hpe, Karai Kasang a man na myit malai lam hte, anhte a Madu Yesu a makam masham lam sakse hkam let, ngai shaja nga nngai gaw, nanhte nan chye nga myit dai.

²²Ya, yu mu, nye wenyi hta ngai gyit hkan ai hkrum nna, ngai hpa hkrum hpa hkra na n chye ai wa mi, Yerusalem de sa wa lu na rai nga ai:

²³rai timung, gyit hkan ai hte zingri zingrat na gaw ngai hpe la nga ai, nga nna, mare shagu hta Chyoi pra ai Wenyi ngai e sakse hkam nga ai.

²⁴Ngai chyawm gaw, nye a gat shadu ra ai lam hpe mung, Karai Kasang a chyeju kabu gara shiga lam sakse hkam na matu, Madu Yesu kaw na ngai lu la ai magam hpe mung, ngut hkra gun hpai lu na rai yang, nye asak hpe pyi lahpawt nngai n rai.

²⁵Ya bai yu mu, ndai mungdan lam ngai hkaw hkawm yang na hkrum kanawn yu ai ni, nanhte nlang, nye a myi man htawm hpang de bai n mu lu na manit dai, ngai chye nga nngai.

²⁶Dai majaw masha yawng a asai hte ngai lawt ni ai gaw, ngai dai ni nanhte hpe sakse hkam da made ai.

²⁷Kaning rai nme law, Karai Kasang a ra ai hku hte tup, nanhte hpe hkaw dan na, ngai ginhtim yu nngai n rai.



²⁸Karai Kasang gaw shi a sai hte mari la ai Hpung hpe yu lahku na matu, Chyoi pra ai Wenyi nanhte hpe Hpung up ni shatai manit dai majaw, nanhte gaw, tinang hkum dai hte, sagu hpung ting hpe, sadi sahka hte yu nga mu law.

²⁹Ngai pru ai hpang, Hpung hpe matsan n dum ai, n hkru ai chyahkyawn, nanhte hta shang na ra ai, ngai chye nga nngai:

³⁰dai hta kaga, nanhte hta na mung, sape ni hpe lau la lu hkra, shut ai hku tsun ai masha paw pru na ra ai.

³¹Dai re ai majaw, ngai nanhte mahkra hpe masum ning tup shani shana n sim n sa myi prwi hte shadum jahprang da ai hpe, dum nna a maja nga mu.

³²Ya gaw ngai nanhte hpe Karai Kasang kaw mung, shadaw shangang ya lu ai hte, shachyoi shapra lu la ai ni nlang hte rau, nanhte hpe Sali wunli jaw ya lu ai, shi a chyeju mungga hta mung, ap da masade ai.

³³Ngai gaw gade a aja gumhpraw hpun nba mung n marin yu nngai.

³⁴Lata ndai ni, ngai hkum hte ngai kaw hkan nang ai ni a ra ai lam magup galaw jaw ai lata rai li ai, nanhte nan chye nga myit dai.

³⁵Shing rai galaw shaja nna, gawng kya ai ni hpe shadaw mai ai lam mung, Hkam sha ai hta jaw ya ai mahtang grau a nga ai, nga nna Madu Yesu nan tsun ai ga dum ga, ngu nna mung, ngai lam shagu hta nanhte a ningli tai ni ai law,” ngu nna tsun mu ai.

³⁶Shing nga tsun ngut jang, shi lahput hput di nna, shanhte mahkra hte rau akyu hpyi nga ai.

³⁷Shanhte nlang ja ja hkrap ai hte, Pawlu a du ahpum let shi e pup mu ai.

³⁸Hpang de shi a myi man bai n mu lu na nga ai ga majaw, shanhte grau yawn ma ai. Li du hkra mung shi hpe hkan sa dat ma ai.

Kasa 21

Yerusalem De Kasa Pawlu Lung Wa Ai Lam



¹Ya anhte gaw shanhte hpe jahka kau da nna li jawn sa wa yang, Kusa zunlawng de ang ang rai wa nna, hpang shani e Rodo zunlawng de du ga ai; dai kaw nna Patara mare de du jang,

²Hpinisi mung de rap wa ai li mu nna, dai hta jawn sa wa ga ai.

³Ya Kupru zunlawng mu mada jang, de a hkra maga hku lai mat wa nhtawm, Suri mung de anhte jawn sa wa nna, hpaga rai jahkrat na matu, Turu mare hta sek ga ai.

⁴Dai yang na sape ni hpe tam mu nna, dai mare hta sanit ya hkring ga ai: dai sape ni mung Pawlu hpe, Yerusalem de n sa na lam, Wenyi hte tsun mu ai.

⁵Sanit ya nhtoi lai jang, anhte bai pru wa ga ai; shanhte mung, madu jan kasha ni hte rau, mare shinggan du hkra hkan sa dat ma ai rai nna, hka kau e hput di let, akyu hpyi ga ai: shing rai shada da shakram ngut jang,

⁶anhte li de shang nna, shanhte mung nta de bai wa ma ai.

⁷Bai Turu mare na anhte a li jawn lam htum nga yang, anhte Toleme mare de du ga ai; dai yang na hpunau ni hte shachyen nna, shanhte hte rau lani mi rau nga ga ai.

⁸H pang shani e anhte bai pru nna, Kesare mare de du ga ai; shing rai sara sanit hta na, kabu gara shiga hkaw tsun ai wa Hpilip a nta e, anhte shang manam nga ga ai.

⁹Dai wa gaw myihtoi htoi ai shayi hkawn jet mali lu ai.

¹⁰Shi a nta e anhte tawng marang mi nga nga yang, Agabu ngu ai myihtoi langai mi, Yuda mung na sa du ai.

¹¹Dai wa anhte kaw shang nna Pawlu a shingkyit la nhtawm, shi dai dai shi a lagaw lata gyit nna, “Chyoi pra ai Wenyi ning nga tsun nga ai, Ndai shingkyit madu hpe Yuda masha ni Yerusalem mare e ning di gyit nna, maigan amyuni a lata de ap kau na mara ai da,” nga nna tsun ai.



¹²Ga dai na jang, anhte hte dai yang na ni gaw, Yerusalem de n sa na lam shi hpe hpyi hkum gaw ai.

¹³Pawlu chyawm gaw, “Nanhte hpa rai hkráp ngu hkráp ngoi nga nna, nye myit hpe gawng run shangun ya nga myit ta? gyit hkang ai sha n-ga, Madu Yesu a amying ningsang majaw, Yerusalem e sa si hkam na pyi ngai jin jin rai nga nngai,” ngu nna htan shangap wu ai.

¹⁴Shing rai n shabai lu gaw yang, “Karai Kasang a myit rai nu ga,” ngu nna anhte mung atsin sha nga ga ai.

¹⁵Dai h pang anhte gaw arai shachyip la nna Yerusalem de lung wa ga ai.

¹⁶Kesare na sape nkau mi mung, anhte hte rau sa ma ai rai nna, anhte hpe manam hkap na wa, Kupru masha, Manason ngu ai shawng shawng na sape langai mi kaw sa bang da mi ai.

Yerusalem De Kasa Pawlu Du Ai Lam

¹⁷Ya Yerusalem de du jang, hpunau ni anhte hpe kabu gara ai myit hte hkap la mi ai.

¹⁸Hpang shani e Pawlu anhte hte rau Yaku kaw shang nna, salang ni nlang mung hpawng nga ma la ai.

¹⁹Shanhte hte shachyen ngut jang, shi gun hpai ai amu majaw, Karai Kasang maigan amyu ni hta shabyin wa ai amu lam langai hte langai hkai dan mu ai.

²⁰Dai na jang shanhte mung Karai Kasang hpe shagrau sha-a ma ai: bai shanhte gaw Pawlu hpe, “Hpu wa e, Yuda masha hta na kamsham ai ni gade mun hkying law nga ma ai gaw, nang chye nga ndai; dai ni mahkra jep ai tara hta myit jung ai hkrai rai nga ma ai:

²¹rai timung, maigan amyu ni hta jahkran nga ai Yuda masha yawng hpe, tinang a kashu kasha ni e matu gadoi n jaw ra ai hte, tara htung hking n hkan nga na, nga nna Mawshe a tara kabai kau na hku nang sharin achyin ya ai da, nga ai ga dai ni nlang na ma masai.



- ²²Ya kaning rai na rai ta? Nang du ai gaw shanhte kaja wa na lu na masai.
- ²³Dai rai nna anhte tsun ai hte maren hkan galaw u: anhte kaw ga shaka da ai marai mali nga ma ai.
- ²⁴Dai ni hpe shaga la nna, shanhte hte rau nang hkum jasan jaseng u; shanhte baw shangun lu hkra hkungga jahpu shapraw ya u: shaloi she na a lam shanhte na ai shi n teng nga ai hte, nang hkum nan jep ai tara htung hking hkan shatsup ai wa rai nga ai gaw, masha nlang chye na na mara ai.
- ²⁵Kamsham ai maigan masha ni a lam chyawm gaw, shanhte sumla hpe nawng ai rai hte, asai, du manat sat ai shan, ndaw liknga lam koi gam na, anhte dawdan let ga shangun sagaw ai,” ngu nna tsun mu ai.
- ²⁶Dai re ai majaw Pawlu gaw dai la ni hpe shaga la nna, hpanng shani e shanhte hte rau shi hkum jasan jaseng nhtawm, nawku Htingnu de shang nna, shanhte langai hte langai a matu hkungga jaw lu hkra, shanhte a jasan jaseng nhtoi gu sai lam sa tsun dan mu ai.

Kasa Pawlu Hpe Rim La Ai Lam

- ²⁷Ya dai nhtoi sanit gu magang yang, Asi mung na Yuda masha ni nawku Htingnu e Pawlu hpe mu jang, shawa masha ni hpe myit sharawt nna, shi e rim la let, “Israela masha ni e, karum marit;
- ²⁸ndai wa gaw shara shagu hkan e yawng mayawng hpe anhte a amyut hte jep ai tara hpe mung, ndai shara hpe mung, nhtan shai ai hku sharin achyin ai wa re ai law; dai hta n-ga, nawku Htingnu hta Heleni masha jashawn nna, ndai chyoi pra ai shara hpe awu asin di kau nu ai law,” nga nna jahtau ma ai.
- ²⁹Hpa majaw law nga yang, Trohpimu ngu ai Ehpesu masha langai mi hpe, mare e Pawlu hte rau shanhte mu manu ai rai nna, dai wa hpe nawku Htingnu de jashawn nu ai, nga nna myit ma ai.
- ³⁰Mare ting kabring kabrawng rai nna, shawa masha ni gat ginbawm bang wa ma ai; shanhte Pawlu hpe ahkyit karawt la nhtawm, Htingnu shinggan de shapraw la nna, chyinghka ni hpe alawan la da ma ai.



³¹Shing rai Pawlu hpe sat kau na maw nga ma yang, Yerusalem mare ting kabrawng nga ai, nga nna hpyen dap up ai bu kaba kaw ga hkawn pru ai.

³²Shaloi jang hpyen ma hte hpyen du shaga la nna, shanhte hpang de gat bang wa ai: shanhte chyawm gaw hpyen du kaba hte hpyen ma ni hpe mu jang, Pawlu hpe kayat ai, da kau mu ai.

³³Shaloi hpyen du kaba sit sa nna, Pawlu hpe dun la nhtawm, hpri sumri lahkawng hte gyit na hkang da mu ai: shi kadai re ai, hpa shut ai mung, san yu wu ai.

³⁴Shawa masha ni chyawm gaw, nkau mi kaga ga nga nna jahtau bu ma ai hte, nau garu ai majaw, atsawm sha n chye lu wu yang, Pawlu hpe hpyen wang de jashawn na hkang da wu ai.

³⁵Lakang nhpang du jang, shawa masha ni nau anin ai majaw, hpyen ma ni shi e pawn lung wa mu ai.

³⁶kaning rai nme law, shawa masha ni mahtang, “Sa sat kau mu,” nga nna ahkan jahtau nang nga ma ai.

Shawa Hpawng Hpe Pawlu Sakse Hkam Ai Lam

³⁷Ya hpyen wang de Pawlu hpe jashawn na ningtawn e, Pawlu gaw hpyen du kaba wa hpe, “Nang hpe ga hkaw mi tsun lu na a ni?” ngu nna san wu yang, hpyen du kaba gaw, “Nang Heleni ga chye n ni?”

³⁸Dai rai yang, shawng de lang mi gumlau rawt nna, nam mali hkan e damya hkying mali hpe woi ginrawn hkawm ai Egutu masha nang n rai n ni?” ngu nna san wu ai.

³⁹Pawlu chyawm gaw, “ngai Kiliki mung na, Tarshu mare Yuda masha rai nga nngai; ngai nga ai mare gaw kaji kashan sha n rai li ai: ndai masha ni hpe ga tsun lu na ahkang jaw e,” ngu nna hpyi nem wu ai.

⁴⁰Shi hpe ahkang jaw jang, Pawlu gaw lakang baw e tsap let, lata dingsi nga ai: shanhte a katsi sha rai jang, Hebre ga hte shanhte hpe tsun wu ai gaw,

Kasa 22



- ¹“Hpunau ni hte Wa ni e, nanhte a man e ngai mara raw ai ga, madat mara ya mi,” ngu wu ai.
- ²Hebre ga hte shanhte hpe tsun ai na jang, grau nna tsin nga ma ai: shaloi shi gaw,
- ³“Ngai gaw Kiliki mung, Tarshu mare e shangai ai Yuda masha rai nga nngai; rai timung, ndai mare hta Gamale a lagaw nhpang e ngai kaba wa nna, anhte a ji wa ni a ja la ai jep ai tara htung hking hte maren azin ayang sharin achyin la nna, dai ni na nanhte zawn, ngai mung, Karai Kasang hpang maga myit kaba ai hte,
- ⁴numsha lasha hpe gyit hkang sharen nna, htawng hta bang kau let, ndai lam hpe sat kau ai du hkra, zingri zingrat yu ni ai.
- ⁵Hkinjawng agyi wa hte salang hpung ting mung, nye a sakse ni rai nga ma ai; shanhte kaw na laika, hpunau ni a matu ngai lu la nna, Damasku mare e nga ai ni hpe mung, ari jahkrum na matu, Yerusalem de gyit dun wa n ga, ngu nna Damasku de ngai lung wa nngai.
- ⁶Shing rai ngai sa wa nna, Damasku mare de du magang yang, jan pungding madi ai hpawa e, lamu de nna nhtoi kaba nye a grup yin e akajawng sha htoi tu pru ai.
- ⁷Ga de ngai kadawng taw nna, shaga pru ai nsen mung, ‘Shawlu, Shawlu, nang ngai hpe hpa rai zingri nga n ta?’ nga ai, nga na nngai.
- ⁸Ngai mung, ‘Madu e, nang kadai rai nga n ta?’ ngu nna htan we yang, Shi gaw, ‘Nang zingri zingrat ai Nazaret na Yesu rai nga nngai,’ nga ai.
- ⁹Ngai hte rau sa ai ni chyawm gaw, nhtoi mu ma timung, ngai e tsun ai wa a nsen n na ma ai.
- ¹⁰Bai ngai gaw, ‘Madu e, ngai hpa galaw na rai ta?’ ngu we ai. Shaloi Madu gaw, ‘Rawt u, Damasku de sa wa su; na a matu san da ai lam nlang, dai yang e nang hpe tsun dan na ra ai,’ nga nna ngai e bai tsun ai.



¹¹Dai htoi kabrim ai shingkang a majaw ngai myi nmu mat yang, ngai kaw hkan nang ai ni nye a lata dun let, Damasku mare de ngai shang wa nngai.

¹²Shing rai, jep ai tara hku tara hkungga nna, dai yang e nga ai Yuda masha ni mahkra man e myi man pa ai Anani ngu ai wa,

¹³ngai kaw sa nna, nye a makau e tsap let, 'Ngai nau wa Shawlu e, na myi mu lit ga law,' nga nna tsun ai. Shaloi jang ngai shi hpe mu mada lu nngai.

¹⁴Bai shi gaw, 'Anhte a ji wa ni a Karai Kasang gaw, nang hpe shi a myit mang ai lam shachye u ga, nga nna mung, Dingman ai Madu hpe mu lu na hte shi a n-gup na mungga na la lu u ga, nga nna mung, nang hpe san da nit dai.

¹⁵Kaning rai nme law, nang mu la, na la lu ai lam hpe, masha yawng a man e shi a matu sakse hkam ya ai wa, nang tai na rin dai.

¹⁶Ya hpa rai ganung nga n ta? rawt u, Shi a amyung ningsang hpe gang shaga let baptisma hkam la nna, na yubak kashin kamun kau u,' ngu nngai.

¹⁷Dai hpang Yerusalem mare de ngai bai du wa nna, nawku Htingnu e akyu hpyi nga yang, ngai myit nawng mat wa ai hta,

¹⁸'Yerusalem na alawan pru wa u; nye a lam nang hkam na sakse ga, shanhte n hkam la na ma ai,' nga nna shi Madu ngai hpe tsun ai, ngai mu nngai.

¹⁹Shaloi ngai gaw, 'Madu e, nang hpe kamsham ai ni e ngai htawng e bang da ai hte tara jawng shagu hkan e anu kau ai gaw, shanhte nan chye nga ma ai:

²⁰na a sakse Stehpan a asai ru kau ma ai shaloi mung ngai nan makau e tsap nna, dai lam myit hkum lawm let, shi hpe sat kau ai ni a hpun palawng hpe sin ya nngai,' ngu we ai.

²¹Shi chyawm gaw, 'Pru wa su; ngai nang hpe maigan masha ni nga ai sumtsan ga de shangun na de ai,' nga nna tsun ai," ngu nna tsun mu ai.

Roman Mungchying Masha Pawlu



²²Dai kaw du hkra shanhte shi a ga madat nhtawm, “Dai zawn re ai wa hpe ga ntsa na tsan kau mu; shi hkrung nga n-ging nu ai,” nga nna marawn ma ai.

²³Shing nga marawn let, tinang a hpun palawng raw kabai kau ai hte, ga nhpu kabai shamawng nga ma yang,

²⁴hpyen du kaba wa gaw, Pawlu hpe hpyen wang de jashawn la nhtawm, “shi a lam hpa majaw ning nga marawn bu ai, chye lu hkra, anu sharim nna san akrawk yu mu,” ngu nna hkrang dat mu ai.

²⁵Shanhpyi sumri hte shi hpe gang jen mu yang, Pawlu gaw makau e tsap nga ai hpyen du wa hpe, “Taw, Roma masha rai nga ai wa hpe, garai n jeyang ngut yang, nanhte kayat sharim mai a ni?” ngu wu ai.

²⁶Hpyen du wa dai na jang, hpyen du kaba kaw wa nna, “Nang hpa galaw maw nga n ta? dai wa gaw Roma masha rai nga ai,” ngu nna shi hpe shana ya wu ai.

²⁷Hpyen du kaba mung Pawlu hpang de sa nna, “Nang Roma masha rai ndai da aw? ngai e tsun rit,” ngu wu ai. Shi gaw, “Rai nga nngai,” ngu nna htan wu ai.

²⁸Bai hpyen du kaba gaw, “Ngai Roma masha tai lu na ahkrang, manu kaba hte she lu la nngai,” ngu nna htan wu yang, Pawlu gaw, “Ngai chyawm gaw, Roma masha tai chyalu shangai ai wa rai nngai,” ngu wu ai.

²⁹Shaloi jang, shi hpe san akrawk yu na nga ai ni, shi kaw na wa mat ma ai; hpyen du kaba wa mung, Pawlu Roma masha re ai chye jang, shi hpe gyit shut wu ai majaw, hkrit kau wu ai.

Salang Hpawng A Man Na Kasa Pawlu

³⁰Hpang jahpawt e, Yuda masha ni Pawlu hpe shagun ai mara hpa re ai, teng teng chye lu hkra, shi hpe raw dat nna, hkinjawng agyi ni hte salang bawng ting hpe shaga jahpawng tawn nhtawm, Pawlu hpe shanhte a ka-ang e jashawn ya wu ai.



Kasa 23

¹Shaloi Pawlu gaw dai salang bawng hpe azi yu da let, “Hpunau ni e, dai ni du hkra Karai Kasang a man e, hkum tsup ai myit mang hte ngai hkan sa ni ai,” ngu mu ai.

²Dai rai nna, hkinjawng agyi Anani gaw, “shi a n-gup bye ya mu,” nga nna makau e tsap nga ai ni hpe tsun mu ai.

³Shaloi Pawlu gaw, “Htun hpraw chya ai shakum e, Karai Kasang nang hpe mahtang bye na ndai: tara hku hte maren ngai hpe jeyang na she nang nang e dung nhtawm me, tara hte nhtan shai ai hku ngai hpe bye na hkang dat n ni?” ngu wu ai.

⁴Makau e tsap nga ai ni mung, “Nang Karai Kasang a hkinjawng agyi wa hpe roi lu n ni?” nga nna jet ma ai.

⁵Pawlu gaw, “Hpunau ni e, shi hkinjawng agyi re ai ngai n chye nna rai sai; ‘na amyuu ntsa e up ai wa hpe roi lu na n rai,’ nga nna ka da nga ai,” nga nna bai yin wu ai.

⁶Dai hpawng nga ai ni hta nkau mi Saduke, nkau mi Hparishe rai nga ma ai hpe Pawlu chye da wu ai majaw, dai salang bawng hpe, “Hpunau ni e, ngai gaw Hparishe rai nga nngai; Hparishe kasha mung rai nga nngai; si ai ni bai hkrung rawt na myit mada ai lam majaw, ngai jeyang hkrum nga nngai,” ngu nna jahtau dat wu ai.

⁷Dai hku tsun dat yang, Hparishe ni hte Saduke ni shada da ndang hkat ma ai rai nna, shawa hpawng gaw myit shai shajang mat ma ai.

⁸Kaning rai nme law, Saduke ni mahtang, ‘hkrung rawt ngu ai n nga ai, lamu kasa hte wenyi mung n nga ai,’ nga nna tsun ma ai; Hparishe ni chyawm gaw dai lam lahkawng nga ai, kam ma ai.

⁹Dai rai nna grai wa tsun garu bu nga ma ai; shaloi Hparishe hpung na laika ka ai sara ni nkau mi rawt nna, “Ndai wa hta hpa mara mung anhte n mu



ga ai; Wenyi, shing n rai, lamu kasa langai mi shi hte ga tsun ai rai yang, hpa re hka, "--nga nna tsun hkat bu ma ai.

¹⁰Shing rai nau wa dangrang hkat wa jang, shanhte Pawlu hpe ashep ashin di kau na, hpyen du kaba tsang ai majaw, shanhte kaw yu wa nna, Pawlu hpe dai ni a ka-ang na kare la nhtawm, hpyen wang de jashawn la na, hpyen ma ni hpe hkan dat mu ai.

¹¹Dai shana Madu gaw shi a makau e tsap pru nna, "Myit hkum ru et; nang nye a lam Yerusalem mare hta sakse hkam nit dai hte maren, Roma mare hta mung naw hkam lu na ndai," ngu nna tsun wu ai.

Pawlu Hpe Sat Kau Na Gyam Ai Lam

¹²Ya nhtoi htoi yang Yuda masha ni jawm hpawng nna, "Pawlu hpe garai n sat lu lu gaw, hpa mung n lu n sha na ga ai," nga nna tinang hkum dai dagam shaka ma ai.

¹³Shing nga bawng ai ni marai mali shi jan rai nga ma ai.

¹⁴Shanhte gaw hkinjawng ni hte salang ni hpang de sa nna, "Pawlu hpe garai n sat lu lu gaw, hpa mung n chyim yu na, ngu nna anhte grai ngu dagam shaka tawn sagaw ai.

¹⁵Dai re ai majaw, nanhte madu ni dai salang bawng hte rau, Pawlu a lam atsawm sha naw san yu mayu ai, ngu nna nanhte hpang de shi hpe shaga la na matu, hpyen du kaba wa hpe hpyi dat mu; shaloi anhte gaw, shi garai n du yang lam lapran e shi hpe sat na jin jin rai nga na ga ai," ngu mu ai.

¹⁶Shing rai, hkap lagyim la na lam hpe, Pawlu a kahkri wa na nna, hpyen wang de shang nhtawm Pawlu hpe sa tsun dan wu ai.

¹⁷Pawlu mung, hpyen du langai mi hpe shaga la nna, "Ndai ma hpe hpyen du kaba wa hpang de woi wa ya e: shi lama mi tsun mayu ai da," ngu dat wu ai.

¹⁸Hpyen du wa mung shi hpe woi sa wa nna, hpyen du kaba wa kaw woi shang nhtawm, "Ndai ma nang hpe tsun ai ga lama mi rawng ai majaw, shi



e nang kaw woi sa na, bawng dung wa Pawlu ngai hpe shaga la nna hpyi dat nngai,” ngu wu ai.

¹⁹Shaloi hpyen du kaba gaw shi a lata dun nna, shim ai shara de shi e woi bang nhtawm, “Nang ngai hpe hpa tsun mayu n ta?” ngu nna lagyim san yu wu ai.

²⁰Shaloi dai ma gaw, “Pawlu hpe atsawm sha naw san yu na zawn di nna, salang bawng de hpawt ni e woi la na matu, nang kaw hpyi na, nga nna Yuda masha ni myit hkum masai.

²¹Dai rai nna shanhte ra ai hku hkum hkraw ya et; Pawlu hpe garai n sat lu lu gaw, hpa mung n lu n sha, nga nna tinang hkum dai dagam shaka ai marai mali shi jan, shi hpe hkap rim na makoi nga na ma ai; ya pyi, na a ahkang ala let, ndai amu galaw na shanhte jin jin rai nga masai,” ngu wu ai.

²²Shaloi hpyen du kaba gaw, dai ma hpe, “Ndai lam nang ngai e sa tsun ndai, kadai hpe mung hkum tsun et,” nga nna ginhtim ngut jang dat dat wu ai.

Pawlu Kesare Mare De Sa Ai Lam

²³Bai shi gaw, hpyen du lahkawng shaga la nna, “Dai na ahkying masum hta Kesare mare de sa wa na, hpyen ma ni tsa, gumra jawm ai sanit shi, ri lang ai ni tsa hte hpe shajin tawn mu,” ngu wu ai:

²⁴dai hta kaga, Pawlu hpe munggyi Hpilik hpang de ashim sha sa dat lu hkra, Pawlu jawm na gumra byau ya na mung hkang dat wu ai.

²⁵Laika mung ning ngu ka shagun dat wu ai:

²⁶“Klawdi Lusi gaw, grau htum ai munggyi Hpilik hpe ngwipyaw ga shana dat nngai.

²⁷Ndai wa hpe Yuda masha ni rim la nna, shi hpe sat na maw ma yang, hpyen masha ni hte ngai sa nna, shi Roma masha re ai chye we ai majaw, shanhte kaw na kare la we ai.



²⁸Shing rai, shi hpe shagun ai mara chye ya mayu we ai majaw, shanhte a salang bawng hta jashawn ya yu yang,

²⁹shanhte a tara hte seng ai lam sha mara shagun mu ai; si ging ai mara, sharen ging ai mara lama mi muk n nga lu ai, ngai chye we ai.

³⁰Ndai wa hpe sat kau na, hpaji daw ai lam ngai hpe shana ma ai majaw, shaloi jang ngai shi hpe nang hpang de sa kau dat nna, shi e mara shagun mayu ai ni mung, na a man e sa shagun hkat na hku, hkang dat mawe ai,” nga ai.

³¹Shing rai, hkang dat ai hte maren hpyen ma ni mung Pawlu hpe woi nna, Antipatri du hkra shana e sa sa dat mu ai.

³²H pang jahpawt e, gumra hpyen ni hpe bai sa shadu shangun nhtawm, shanhte hpyen wang de bai wa ma ai:

³³gumra hpyen ni mung Kesare mare de du nna, munggyi wa hpe laika ya da nhtawm, Pawlu hpe mung shi a man e jashawn mu ai.

³⁴Shaloi laika dai hti ngut jang, Pawlu gara mung na re ai san yu nna, Kiliki mung na re ai chye jang,

³⁵Munggyi wa gaw, “Nang hpe mara shagun ai ni du jang she, na amu ngai sagawn yu na nngai,” nga nna tsun nhtawm, Pawlu hpe Herod a htingnu hta rawng da na, hkang dat wu ai.

Kasa 24

Hpilik A Man E Sakse Hkam Ai Lam

¹Dai hpang manga ya rai jang, hkinjawng agyi Anani gaw, salang ni nkau mi hte rau, Tertulu ngu ai bawmung wa langai mi hpe woi sa wa nna, shanhte gaw munggyi wa kaw Pawlu a lam sa tsun ma ai. Shaloi Pawlu hpe shaga tawn ya jang, Tertulu mara shagun ai ga tsun hpaw wu ai gaw,

²“Grau htum ai Hpilik e, anhte gaw na a marang e nachying nga ngwi nga pyaw nga ga ai hte, na a chye up chye hkang ai hta, ndai amyu a matu mung ding mung chying lam rai wa sai majaw,



³anhte dai hpe lam magup hta shara shagu hkan e, chyeju dum ai myit hte hkam sha nga ga ai.

⁴Rai timung, ngai nang hpe nau wa n shapu ai sha, ga gadun hte anhte tsun na lam hkaw mi, na myit galu kaba hte naw madat ya na, ngai hpyi nngai law.

⁵Ndai wa gaw n hkru n hkra re ai hte, mungkan ting na Yuda masha ni nlang hpe gumlau sharawt nna, dai Nazaret hpung a agyi kaba rai nga ai gaw, anhte mu gaw ai: ⁶⁻⁷dai hta kaga, shi gaw nawku Htingnu hpe awu asin di na mung maw nga ai: dai majaw anhte shi hpe rim la gaw ai:

⁸shi hpe nang san yu jang, anhte shi e shagun ai mara lam yawng teng nga ai gaw, nang chye lu na ndai,” ngu wu ai.

⁹Yuda masha ni mung, “dai hku re ai,” nga nna jawm tsun lawm ma ai.

¹⁰Munggyi wa lata dingsi nna, ga tsun na ahkang jaw wu yang, Pawlu gaw, “Nang madu tsawmra ning na hkra ndai amyua nntsa e tara agyi tai yu nit dai, ngai chye nngai majaw, nye a mara raw ai ga hpe kabu gara ai myit hte ngai tsun we ga:

¹¹Yerusalem de nawku na matu ngai lung wa ai, nhtoi shi lahkawng ya garai n jan ai gaw, nang chye ya lu ndai.

¹²Nawku Htingnu hte tara jawng hkan, mare kata hkan, kadai hte dangrang hkat ai mung, hpawng shingra hpe woi kabrawng ai mung, shanhte n mu ma ai.

¹³Ya shanhte ngai e shagun ai mara lam ni hta, nang hpe sakse pyi n madun lu ma ai.

¹⁴Rai timung, lam mi chyawm gaw nang hpe shapraw dan de ga; Jep ai tara lam shagu hte myihto ni a laika hta ka da ai hku yawng mayawng kamsham let, shanhte hka bra Lam ngu nna shamyng ai htung hku hkan nna, ngai ji wa ni a Karai Kasang hpe nawku nga nngai:



¹⁵shanhthe myit mada ai hte maren, ngai mung, dingman ai ni hte n ding n man ai ni a matu, bai hkrung rawt wa na lam nga ai, ngu nna Karai Kasang hta myit mada nga nngai.

¹⁶Dai rai nna, Karai Kasang a man e mung, masha a man e mung, ra n rawng ai sha tutnawng myit mang san pra nga lu hkra, a shaja nga nngai.

¹⁷Shing rai, tsawmra ning lai wa ai h pang, nye amy masha ni kaw, majaw maya kumhpa hte shawang alu wa jaw na ngai wa nngai:

¹⁸shaloi e, ngai kanang na shawa hpawng mi rau n nga ai, hpa kabring kabrawng mung n rai ma ai; nawku Htingnu e nye hkum jasan jaseng nga ai hpe sha, ngai hpe mu ma ai; rai timung, Asi mung na Yuda masha nkau mi nga nga ai rai nna,

¹⁹dai ni gaw, ngai hta mara lama ma shagun shara rawng yang gaw, nang kaw sa tsun mai ma ai.

²⁰Shing n rai, dai salang bawng a man e ngai tsap nga yang, Si ai ni a bai hkrung rawt wa ai lam a majaw, dai ni nanhte ngai hpe jeyang nga myit dai,

²¹ngu nna, shanhthe a ka-ang e ngai jahtau ai ga hta kaga, ngai hta hpa mara naw mu da mi yang gaw, ndai ni shanhthe hkum nan tsun dan mu ga,” ngu nna tsun wu ai.

²²Hpilik shi mahtang, dai tara lam grau chye da nhtawm, “hpyen du kaba Lusi du jang she, ngai nanhte a amu dawdan na nngai,” ngu nna shanhthe hpe jahkring kau mu ai.

²³Pawlu hpe mung majoi naw a sin tawn da nna, shi a jinghku jing-yu ni kadai sa galaw jaw mayu yang, galaw jaw shangun mu, ngu nna hpyen du wa hpe hkang da wu ai.

²⁴Dai h pang gade ya garai n na yang, Hpilik gaw, Yuda num Drusila ngu ai madu jan hte sa nna, Pawlu hpe shaga la nhtawm, Hkristu Yesu a makam masham lam tsun dan ai madat la wu ai.



²⁵Pawlu gaw dinghpring ai lam, tinang hkum hkang ai lam hte du magang ra ai tara dara ai lam shapraw dan wu yang, Hpilik kajawng nna, “Ya naw wa su, ngai rau jang me nang hpe shaga na de ai,” ngu wu ai.

²⁶Shi chyawm gaw, Pawlu gumhpraw jaw na ra ai nhten, nga myit nna, law law lang shi hpe shaga chyai wu ai.

²⁷Shing rai ni ning ladu hkrum jang, Hpilik a aya hta Porku Hpestu galai ai rai nna, Hpilik gaw Yuda masha ni a myi man shapa mayu ai majaw, Pawlu hpe sharen da let naw tawn da wu ai.

Kasa 25

Hpestu Man E Sakse Hkam Ai Lam

¹Ya Hpestu dai mungdaw hta shang ai masum ya rai yang, Kesare mare kaw nna Yerusalem de lung wa ai.

²Shaloi hkinjawng agyi ni hte Yuda masha ni a agyi salang ni, Pawlu a lam shi hpe sa tsun nna,

³Pawlu hpe lam e hkap gyam sat kau lu hkra maw ai myit hte, shi hpe Yerusalem mare de sa dat ya na lam, chyeju hkap hpyi mu ai.

⁴Rai timung Hpestu gaw, Pawlu hpe Kesare mare e she sharen tawn nga ai rai nna, gade n na yang shi mung dai de bai wa na rai nga ai majaw,

⁵“Nanhte hta na ahkang lu ai ni ngai hte rau yu wa nna, dai wa hta mara lama ma rawng yang gaw, sa shagun mu,” ngu nna htan dat mu ai.

⁶Shing rai shanhte kaw nhtoi matsat ya, shi ya daram hkring nga nhtawm, shi Kesare mare de bai yu wa nna, hpan shani e tara tingnyang hta dung let, Pawlu hpe shaga na hkang dat wu ai.

⁷Shi du jang, Yerusalem na yu wa ai Yuda masha ni gaw Pawlu a grup yin e tsap nna, sakse n madun lu ai mara kaba law law wa shi a ntsa e shagun mu ai.



⁸Pawlu chyawm gaw, “Yuda masha ni a jep ai tara hpe mung, nawku Htingnu hpe mung, hkawhkam Kehta hpe mung, ngai hpa n shut n hpyit yu nngai,” ngu nna mara raw ga tsun nga ai.

⁹Rai timung Hpestu gaw, Yuda masha ni kaw myi man pa mayu nna, Pawlu hpe, “Nang Yerusalem mare de lung wa nna, dai yang e nye a man e ndai amu lam dawdan hkam na, nang hkraw nga n ni?” ngu nna shi hpe san wu ai.

¹⁰Pawlu chyawm gaw, “Hkawhkam Kehta a tara tingnyang man e ning ya tsap nga nngai; dawdan ai rai yang, nang e dawdan mi: nang madu atsawm sha chye nga ai hte maren, Yuda masha ni hpe ngai kachyi mi muk shut ai n rai.

¹¹Ngai shut hpyit tawt lai ai wa rai nna, si ging ai mara lama ma galaw kau ai rai yang gaw, si hkam na lam ngai ndang ai n rai: rai timung, ndai ni shagun ai mara langai mi muk n teng yang gaw, shanhte a lata de ngai hpe kadai wa ap kau lu na n rai. Hkawhkam Kehta kaw du na nngai,” ngu nna htan wu ai.

¹²Shaloi Hpestu gaw, salang bawng hte bawng ngut jang, “Nang Kehta kaw du na nga nit dai: Kehta hpanng de sa lu na re ai,” ngu nna htan wu ai.

Hkawhkam Agripa Hte Hpestu Yan Jahkrup Ai Lam

¹³Dai hpanng nhtoi gade n na yang, hkawhkam Agripa Yan Bernike hte Kesare mare de du nna Hpestu hpe sa shachyen ma ai.

¹⁴Dai yang e tsawmra wa na hkra nga nga sayang, Hpestu dai hkawhkam hpe Pawlu a lam tsun dan wu ai gaw, “Hpilik sharen da nga la ai bawng langai mi nga ai;

¹⁵ngai Yerusalem de nga nga yang, hkinjawng agyi ni hte Yuda salang ni, dai wa a lam sa tsun nna, ngai shi a lam dawdan ya na hkap hpyi ma ai.

¹⁶Ngai chyawm gaw, Mara shagun hkrum ai wa, mara shagun ai ni hte myi man chyaw dara hkat nna, mara raw ai ga garai n tsun lu yang, kadai hpe



ap kau na lam mung, Roma masha ni a htung n nga ai, ngu nna shanhte hpe tsun da mawe ai.

¹⁷Dai rai nna shanhte nang e zuphpawng nga ma yang, ngai mung n hkring ai sha, hpang shani jang tara tingnyang e dung nna, dai wa hpe woi wa ya na hkang dat we ai.

¹⁸Shaloi shanhte dai wa hpe mara tsun bun ma yang, ngai zawn nawn ai mara lama mi muk n shagun tawn mu ai;

¹⁹shanhte a nawku htung lam hte, si mat sai, Yesu ngu ai wa langai mi a lam sha, shi hte dangrang hkat ma ai; dai Yesu gaw naw hkrung nga ai, nga nna Pawlu a tsun nga ai.

²⁰Dai lam hpe kaning di sagawn na n chye we ai majaw, Yerusalem mare e dai lam dawdan sa hkam na hkraw n hkraw ai, shi hpe san yu yang,

²¹Pawlu mahtang, Hkawseng kaba kaw she du na nga hpyi ai majaw, Kehta kaw garai n sa dat lu ai laman e, shi hpe naw sin da na, ngai hkang dat we ai,” ngu nna tsun dan wu ai.

²²Shaloi Agripa gaw Hpestu hpe, “Ngai mung dai wa a ga na mayu nngai,” ngu wu yang, “Hpawt de na lu na re ai,” ngu nna htan wu ai.

Agripa Man E Pawlu Du Ai Lam

²³Hpang shani e Agripa yan Bernike gaw, amawn asam rai shing kang dat nna, hpyen du kaba ni hte mare na agyi salang ni hte rau sa nna, rung gawk e shang du ma yang, Hpestu hkang dat jang, Pawlu hpe jashawn dat mu ai.

²⁴Shaloi Hpestu tsun wu ai gaw, “Hkawkam wa Agripa hte ya nang e hpawng nga ai ni nlang hte e, Yerusalem mare hte ndai mare na Yuda masha yawng, ngai kaw sa tsun nna, Dai wa hpe naw jahkrung da n mai sai, nga nna jahtau bu ai gaw, ya nanhte mu ai ndai wa hpe rai nga ai.

²⁵Rai timung, ndai wa hta sat ging ai mara hpa mung ngai n mu we ai: shi mahtang, Hkawseng kaw du na hpyi ai majaw, sa dat na ngai myit da se ai.

²⁶Sa dat nga yang mung, nye a Madu hpang de shi a lam azin ayang ka shana dat na mi, n rawng lu ai. Dai rai nna, dai wa hpe manaw yu ngut



yang, ka dat lu na ga langai ngai ngai mu lu hkra, nanhte a man e mung, grau nna nang hkawhkam Agripa man e mung, ngai shi hpe shapraw dan de ai.

²⁷Kaning rai nme law, bawng langai mi sa dat yang, shi hpe shagun ai mara n madun dat ai gaw, n jaw ai, ngu nna ngai myit nngai,” ngu mu ai.

Kasa 26

¹Shaloi Agripa gaw Pawlu hpe, “Na a lam tsun na ahkang rai nga ai,” ngu wu ai. Dai rai nna Pawlu lata ladawn let mara raw ai ga tsun wu ai gaw:

²“Hkawhkam Agripa e, Yuda masha ni a htung hking lam hte dangrang hkat ai lam magup hpe nang chye grau ai wa rai nga ndai majaw;

³Yuda masha ni ngai hpe shagun ai mara lam shagu hpe, dai ni na a man e mara raw ga tsun lu ai gaw, ngai hta a nga sai, ngu nna myit nga nngai law: dai rai nna, myit galu kaba ai hte ngai e madat mara ya na, ngai hpyi nem nngai.

⁴Shawng nnan, nye a brang ram prat kaw nna, nye a amy hta mung, Yerusalem mare hta mung, ngai hkan nang ai arawn alai, Yuda masha ni nlang chye chyalu rai ma ai.

⁵Moi nna nye a lam chye ma ai majaw, anhte a nawku htung na ja grau ai Hparishe ngu ai hpung hta ngai lawm nga nngai gaw, shanhte sakse hkam mayu yang, hkam lu ma ai.

⁶Rai timung, ya, Karai Kasang gaw ji wa ni hpe jaw da ai ga ndat na myit mada lam majaw, dawdan ai hkam sha na, ngai nang e tsap nga nngai:

⁷dai ga ndat chyeju hkam la lu hkra nga, anhte a amy shi lahkawng ting, shani shana Karai Kasang hpe jaw jau let, shaja nga ma ai: dai myit mada lam majaw, Hkawhkam wa e, Yuda masha ni ngai e mara shagun ma ai.

⁸Karai Kasang si ai ni hpe jahkrung dat ai nga ai gaw, kam shara n re ai, nga nna nanhte hpa rai myit la myit ta?



⁹Ngai nan, Nazaret wa Yesu a amyng hpe nhtan shai ai hku law law wa mai di na, ngu nna ngai teng teng myit nngai.

¹⁰Gaja wa dai hku Yerusalem mare e galaw yu se ai, hkinjawng agyi ni kaw na ahkang lu la nna, chyoi pra ai ni hpe htawng e bang kau ai hte, shanhte hpe sat kau yang, ngai mung awlaw lawm ni ai.

¹¹Tara jawng magup hta mung shanhte hpe law law lang ari jahkrum let, Yesu hpe shatan shangun lu hkra shaja se ai: shanhte hpe nachying pawt ai n-yun, bu nna, masha ga hkan na kahtawng mare du hkra pyi, hkan zingri mase ai.

¹²Shing rai, hkinjawng agyi ni kaw na mungga ahkang la gun nna, Damasku mare de ngai sa wa yang,

¹³Jan pungding madi ai aten e, Hkawhkam wa e, jan hta grau htoi tu ai nhtoi, dai lam e ngai hte nye a manang ni a grup yin, lamu de nna htoi tu pru ai, mu nngai.

¹⁴Shaloi anhte nlang ga de kadawng taw mat shajang nga yang, Hebre ga hte ngai hpe, ‘Shawlu, Shawlu nang ngai hpe hpa rai zingri nga n ta? masawn hpe htawng yang, na matu yak la ahka gaw,’ nga nna shaga ai nsen ngai na nngai.

¹⁵Shaloi ngai gaw, ‘Madu e, nang kadai rai nga n ta?’ ngu nna htan we yang, Madu gaw, ‘Nang zingri zingrat ai Yesu rai nga nngai.

¹⁶Rai timung, rawt u, jan rai tsap u: kaning rai nme law, nang ngai hpe mu mada lu sai lam hte, ngai nang hpe naw madun na ra de ai lam ni a matu, amu gun hpai masha hte sakse wa shatai na san da de ga, ngu nna ya nang kaw ngai dan pru ring ngai:

¹⁷shing rai maigan amyung ni, nsin kata nna nhtoi de, Satan a atsam kata nna Karai Kasang hpang de kayin wa lu nna, yubak raw dat kau ya ai chyeju lu la na hte, ngai hpe kamsham ai a marang e, shachyoi shapra hkam la ai ni hte rau Sali wunli dagraw lu hkra,



¹⁸shanhthe a myi jahpaw na matu, ngai nang hpe shanhthe hpang de shangun dat de ai rai nna, na a amyu a lata na mung, maigan masha ni a lata na mung, hkye hkrang la na de ai,' nga nna ngai hpe tsun nngai.

¹⁹Dai rai nna, Hkawhkam Agripa e, lamu na shingran dai hpe n madat ai, ngai n nga lu nngai:

²⁰dai lam hpe nnan e Damasku masha ni kaw nna, Yerusalem hte Yuda mung ting hta mung, maigan amyu ni myit malai lu nna, myit malai hte ging dan ai arawn alai shachyen let, Karai Kasang hpang de kayin wa mu ga, ngu nna maigan amyu ni hta mung, ngai hkaw shana nga nngai.

²¹Dai lam a majaw Yuda masha ni, nawku Htingnu e ngai hpe rim la nna, sat kau na maw mi ai.

²²Karai Kasang kaw na karum ai lu la ai majaw sha, dai ni du hkra nga nga let, kaji kaba yawng hpe sakse hkam ai hta,

²³Hkristu nni nkri hkum lu na hte, si ai ni kaw na shawng hkrung rawt wa lu nna, shi a amyu hte maigan amyu ni hpe nhtoi lam madun dan lu na ra ai, nga nna byin wa na ra ai lam ni a matu, myihto ni hte Mawshe tsun ai lam hta kaga, ngai hpa mung n tsun jan nngai,” ngu wu ai.

²⁴Shing nga mara raw ga tsun ai hpe, Hpestu gaw, “Pawlu e, nang mana nit dai; hpaji hparat nau htang shalai nna mana mat nit dai,” ngu nna aja awa jet wu ai.

²⁵Pawlu Chyawm gaw, “Grau htum ai Hpestu e, ngai n mana nngai; tengman ai hte myit leng ai ga ngai tsun nngai.

²⁶Ndai lam hpe Hkawhkam wa nan chye da wu ai; shi a man e dingsa tsun ai mung, rai nga nngai: kaning rai nme law, ndai lam gaw njut nnaw e sha n byin re ai majaw, hkawhkam wa shi n chye ai mi n nga na re ai, ngu nna ngai kam nga nngai.

²⁷Hkawhkam Agripa e, myihto ni a ga hpe nang kam n ni? kam nga ndai gaw ngai chye nga nngai,” ngu wu ai.



²⁸Shaloi Agripa gaw Pawlu hpe, “Ga hkaw loi sha hte nang ngai hpe Hkristu a sape ganoi shatai lu da nngai,” ngu wu ai.

²⁹Bai Pawlu gaw, “Karai Kasang hkraw yang gaw, madu nang sha n rai, dai ni ngai tsun ai ga na mana ni nlang, ga hkaw loi sha hte rai timung, law law hte rai timung, ndai gyit hkang ai hpe n ngu ai sha, ngai zawn re ai hkrai rai na, ngai ra nga nngai,” ngu wu ai.

³⁰Shaloi hkawhkam wa yan munggyi wa hte Bernike gaw, shanhte hte dung nga manang ni hte rau rawt ma ai.

³¹Pru wa yang shanhte shada, “Ndai wa gaw sat ging ai mara, sharen ging ai mara, lama mi muk galaw ai n rai,” nga nna tsun shajang ma ai.

³²Agripa mung Hpestu hpe, “Ndai wa shi mahtang Kehta kaw du na n hpyi taw gaw, raw dat mai sai,” ngu nna tsun wu ai.

Kasa 27

Pawlu Hpe Roma De Sa Ai Lam

¹Ya, anhte hpe Itali mung de li hte sharap sa wa na myit shatawng da ngut jang, shanhte Pawlu hte kaga bawng ni nkau mi hpe, Agustu hpyen dap hte seng ai, Yuli ngu ai hpyen du a lata hta ap dat mi ai.

²Shaloi, Asi mung a nammukdara hkin-gau hkan na mare ni de garet shang hkawm wa ai, Adramuti na sanghpaw li hta anhte shang jawn ga ai: Htesaloni mare na Makedoni masha Aristarku mung anhte hte rau lawm nga ai.

³Hpang shani e anhte Sidon mare hta sek ga ai; Yuli gaw Pawlu hpe matsan dum nna, shi a jinghku ni kaw sa jahkrum na hte galaw daw hkam sha na matu, ahkang jaw wu ai.

⁴Dai kaw na pru jang, nbung n sun ai majaw, Kupru zunlawng lahta hku garet nna,

⁵Kiliki hte Pamhpuli mung na nawng makau hku rap tawng yang, Luki mung na Mura mare de du ga ai.



⁶Dai shara e hpyen du wa gaw, Itali mung de rap sa wa ai Alesandru mare na sanghpaw li mu hkrup nna, dai hta e anhte hpe jashawn mi ai.

⁷Dai kaw nna nhtoi law law wa, yat yat sha sa wa nna, Kidu jut ang de yak let sha du lu jang, nbung n sun ai majaw, n shanang lu nna, Kreti zunlawng hpe shinggun let, Salmone ginchyum ang hku sa wa nhtawm,

⁸de a makau hku yak la ai hte garet hkawm wa yang, Lasea mare hte ni nga ai Daru Kaja ngu ai, li sek ai shara de du ga ai.

⁹Ya nhtoi tsawmra wa na wa jang, lusha gam aten lai mat ai majaw, li hte hkawm sa hkrit ra ai ta du sai rai nna,

¹⁰Pawlu gaw, “Hkau ni e, ya hkawm yang, yak la nna ali hte arai ni sum na hta n-ga, anhte a asak pyi sum na zawn nawn da we ai,” ngu nna shanhte hpe tsun shadum wu ai.

¹¹Hpyen du wa mahtang, Pawlu a ga hta, Li hkang ai wa hte li madu a ga hpe, grau nna kam wu ai.

¹²Daru dai mung nshung ta sek shatawt lu na n tai ai majaw, Hponik daru de du lu yang du hkra sa nna, dai yang nshung shatawt lu hkra du wa na lam, law malaw myit hkrum ma ai: dai shara gaw, Kreti zunlawng na sinna dingdung hte sinna dingda de man yawng ai daru rai nga ai.

Nbung Laru

¹³Dai rai nna, dingda nbung angwi sha bung wa jang, shanhte myit ai hte tup sai zawn nawn nna, hpri chyinghkyi dawm la nhtawm, Kreti zunlawng makau hku garet sa wa ma ai.

¹⁴Rai timung gade n na yang, sinpraw dingdung nbung laru gaw, dai zunlawng de nna ru wa ai rai nna,

¹⁵ali hpe adawt ai majaw n shadaw lu jang, anhte dat dat nna, nbung e woi ai de yawng nang ga ai.

¹⁶Kawda ngu ai zunlawng kaji a lawu hku garet wa nga yang, de a li kaji hpe grai shaja ai hte gang la lu nna,



¹⁷li ntsa de gang shakap nhtawm, li kaba hpe ngang hkra, dai hpe matep nna sumri hte hkang mu ai; bai Surti ngu ai zaibru jang hta mara mat na hpe tsang ai majaw, de a sumpun ni hpe shanhte jahkrat kau nna, yawng nang ma ai.

¹⁸Nbung laru nau nan ja la ai majaw, hpang shani e li hta na hpaga rai ni htawm jahkrat kau mu ai:

¹⁹bai masum ya rai jang, dai li a arai ni hpe mung, tinang a lata hte htawm jahkrat kau mu ai.

²⁰Law law ya wa jan n mu, shagan ni mung n dan pru ai hte, ja la ai laru sha aru nga ai majaw, anhte hta lawt lu na myit mada shara kachyi mi muk n nga masali ai.

²¹Ya shanhte shat n sha ai, tsawmra ya na wa sai rai nna, Pawlu gaw shanhte a ka-ang e tsap let, “Hkau hte e, nanhte nye a ga madat nna, Kreti zunlawng na n pru myit taw gaw, ning re ai hten bya ga n du na re ai.

²²Ya rai timung, ngai tsun ai madat nna myit shalan mu; nanhte hta na kadai mung asak sum ga du na n rai; sanghpaw li sha asum na re ai.

²³Kaning rai nme nga yang, ngai hpe up hkang nna, ngai daw jau ai Karai Kasang a lamu kasa langai mi, mana e nye a makau e sa tsap nna,

²⁴‘Pawlu e, hkum hkrit et; hkawhkam Kehta a man e nang tsap lu na rin dai; yu u, nang hte rau ndai li hta jawn ai ni nlang, Karai Kasang nang hpe ap ya nit dai,’ nga nna ngai e tsun sai.

²⁵Dai re ai majaw, Hkau hte e, hkum tsang myit; ngai hpe tsun dan ai hte maren rai na ra ai, ngu nna, ngai Karai Kasang hpe kam nga nngai.

²⁶Rai timung, zunlawng langai ngai hta anhte mara na ga ai,” ngu nna shanhte hpe shalan wu ai.

Sanghpaw Agrawp Mat Ai



²⁷Ya nhtoi shi mali ya shana du nna, anhte Adri nawng hta yawng kayin nga yang, yuptung hpawa e, hkarang kawng langai ngai de ni wa sam nga ai, nga nna li ma ni myit ma ai.

²⁸Shing rai, hka shadawn yu yang, lalam hkun sung ai chye ma ai; loi hkring rai jang, bai shadawn yu yang, lalam shi manga sha sung sai mu ma ai.

²⁹Dai re ai majaw, nlung hkin-gau hta ahtu hkra na hpe tsang ai rai nna, shanhte li mai de na hpri chyinghkyi mali jahkrat nhtawm, nhtoi htoi hkra ala nga ma ai.

³⁰Li ma ni dai sanghpaw li kau da nna hprawng na maw ai myit hte, li baw na chyinghkyi jahkrat na zawn di nna, li kaji hpe hka de shayu nga ma yang,

³¹Pawlu gaw hpyen du hte hpyen ma ni hpe, “Ndai ni li e n nga sayang me, nanhte lawt lu na mi n rai sai,” ngu nna tsun mu ai.

³²Shaloi hpyen ma ni gaw li kaji dun ai sumri ni sa dan kau nna, li kaji dai hpe jahka kau ya mu ai.

³³Ya nhtoi htoi wa jang, Pawlu gaw, shanhte mahkra hpe shat sha na lam woi awn let, “Nanhte lusha hpa mung n sha ai gaw, dai ni shi mali ya na wa manit dai:

³⁴dai re ai majaw, lusha lama ma sha mu; dai gaw nanhte a lawt na matu rai nga ai; nanhte hta gade a kara singgawng mi muk sum ga du na n rai,” ngu nna shanhte hpe shalan wu ai.

³⁵Shing nga tsun ngut ai hte muk la nna, shanhte mahkra a man e Karai Kasang a chyeju hpe shakawn kungdawn let, shi woi hkyep nna, woi sha wu ai.

³⁶Shaloi she nlang hte mung myit pyaw nna, shat sha shajang ma ai.

³⁷Dai li hta rawng ai masha yawng gaw, ni tsa e sanit shi kru rai nga ga ai.

³⁸Hkru hkra sha ngut jang, hkaulan mam hpe hka de kabai bang kau nna, li hpe shatsang mu ai.



³⁹Nhtoi leng rai yang, shara dai hpe shanhte n chye timung, zaibru jang shingjut langai mi mu mada nna, dai de du hkra hkang lu n hkang lu chyam yu na, bawng ma ai.

⁴⁰Shaloi hpri chyinghkyi ni hpe shanhte raw nna nammukdara e kau da mu ai; li hkang ai lasham sumri hpe mung raw nna, li baw de na dawngkhawn sumpun sharawt nhtawm, dai zaibru jang de hkang wa ma ai.

⁴¹Rai timung, zaini hkindawt langai mi kaw li wa chyat mat nna, li baw de n shamu lu ai hte, li mai de hka leng kayat ai majaw, agrawp mat wa ai.

⁴²Shaloi hpyen ma ni gaw, bawng ni hpung-yawt rap wa nna lawt mat na hpe tsang ai majaw, shanhte hpe sat kau na bawng ma ai.

⁴³Hpyen du wa chyawm gaw, Pawlu hpe hkye la mayu nna, shanhte a bawng ai lam hpe hkum kau nhtawm, hpung-yawt chye ai ni kadai mung, hka de yu nna, hkarang de shawng kaw wa mu ga, nga nna mung;

⁴⁴kaga ni gaw, nkau mi hpunpyen hte, nkau mi sanghpaw li a arai kaga ni hta, noi nna rap wa mu ga mung, hkang dat mu ai. Shing rai shanhte nlang hkarang de kaw wa nna lawt lu ma ai.

Kasa 28

Melite Zunlawng

¹Shing rai anhte, kaw lawt lu jang she, zunlawng dai Melite ngu ai zunlawng rai nga ai hpe, anhte chye gaw ai.

²Dai yang na karing karang masha ni anhte hpe grai wa matsan dum nna, marang a htu nga ai hte kashung ai majaw, wan wut nna, anhte nlang hte hpe hkap hkalum la mi ai.

³Shaloi Pawlu gaw hpun dingshan magawn la nna, wan mang hta bang dat wu yang, pu htum langai mi wan kahtet ai na jang pru wa nna, shi a lata hta kawa noi nga ai.

⁴Shing rai, Pawlu a lata pu htum noi goi lang nga ai hpe, dai karing karang masha ni mu ma yang, shanhte gaw, “Gaja nan, ndai wa gaw masha sat ai



wa teng sam ai; hka na lawt lu timung, shi hkrung nga na hpe, Shingra tara e n hkraw wu hka,” nga nna shada tsun shajang ma ai.

⁵Pawlu chyawm gaw lapu dai hpe wan mang de ari bang kau nna, hpa tsinyam mung n hkrum ai anga nga ai.

⁶Shanhte gaw, shi hkum bum wa na ra ai, dai n rai, ahkring sha kadawng si na ra ai, nga nna myit nga ma ai, rai timung, na na wa la yu nga yang, shi hta hpa mung n byin ai mu jang, shanhte myit bai galai nna, ndai wa gaw Hpara langai mi she rai nga ai, nga nna bai tsun ma ai.

⁷Ya, dai makau hkan e, Popli ngu ai zunlawng agyi wa a ga dachyawk ni nga shajang nga ai: dai wa gaw anhte hpe hkap hkalum la nna, masum ya tup jinghku myit hte manam daw mi ai.

⁸Dai shaloi e Popli a kawa gaw hkali hte daren machyi nna taw nga ai; Pawlu gaw dai wa kaw shang nna, akyu hpyi ai hte shi a lata mara ya nna, shi hpe shamai ya wu ai.

⁹Shing rai byin ai majaw, zunlawng na machyi ai ni kaga mung du ma ai rai nna, shamai shatsai lu la ma ai:

¹⁰shanhte mung, anhte hpe hkungga lara ai lam law law galaw nna, dai yang na li jawn pru wa jang, anhte hta ra ai made li hta bang ya dat ma ai.

Roma De Du Ai Lam

¹¹Shing rai, shata masum lai jang, dai zunlawng e kashung ta shalai nna nga nga ai, Alesandru mare na, Hpara marun yan nau a sumla kap ai sanghpaw li hta anhte shang nna jawn pru wa ga ai.

¹²Surakusa mare de du yang, anhte dai yang e masum ya hkring nga ga ai.

¹³Dai kaw nna kawai jawn wa yang, anhte Regi mare de du ga ai: hpan shani e dingda nbung bung wa ai rai nna, ni ni shani hta Potioli mare de du ga ai;



¹⁴dai yang e anhte hpunau ni hte hkrum nna, sanit ya tup hkring nga na shanhte hpyi ma ai rai nna, anhte hkring nga ga ai: dai hpang Roma mare du ga ai.

¹⁵Dai mare na hpunau ni, anhte du na lam na nna, tau la na nga, Api gat hte Manam Jarawp masum du hkra sa ma ai; Pawlu shanhte hpe mu jang, Karai Kasang hpe shakawn kungdawn nna shalan shabran nga ai.

¹⁶Ya anhte Roma mare de du bang jang, Pawlu gaw shi hpe sin ai hpyen ma hte rau kaga hkrai rai nga na, ahkang lu la wu ai.

Roma Mare Hta Pawlu Hkaw Tsun Ai Lam

¹⁷Masum ya nhtoi lai ai hpang, Pawlu gaw dai yang na Yuda agyi salang ni hpe shaga la wu ai: shanhte du sa shajang ma yang, shi gaw shanhte hpe, “Hpunau ni e, nye a amy u hpe mung, ji wa ni a htung hking hpe mung, nhtan jashai nna, ngai hpa mung n galaw yu nngai; rai timung Yerusalem mare kaw nna, Roma masha ni a lata de bawng di ap kau ai, ngai hkrum nngai:

¹⁸Roma du ni chyawm gaw ngai hpe sagawn yu ngut jang, si ging ai mara ngai hta n mu ai majaw, ngai hpe raw dat mayu ma ai.

¹⁹Dai hpe Yuda masha ni mahtang n hkraw ai majaw, ngai kaning n chye di nna, Kehta kaw du na hpyi we ai: dai rai timung, nye a amy u hpe mara shagun shara rawng ai majaw n rai.

²⁰Shing rai, Israela amy u a myit mada ai lam a nhkan e, ndai hpri hkan hkyihkyang hte sharen ai ngai hkrum nngai majaw, ngai kaw mahtang sa tsun chyai na, ngai nanhte hpe shaga dat nngai,” ngu nna tsun mu ai.

²¹Shaloi shanhte gaw, “Na a lam, Yuda mung na laika mung anhte n lu ga ai; hpunau ni kadai mung na a lam n kaja ai shi sa tsun ma ai n rai.

²²Rai timung, ndai hka bra Hpung gaw, shara shagu hkan e ndang kau hkrum ai lam rai nga ai hpe, anhte chye ga ai majaw, nang myit ai hku mung anhte na mayu ga ai,” ngu nna htan mu ai.



²³Ya shanhte shi hte hkrum chyai na nhtoi madat da nhtawm, shi manam nga ai nta de masha law law wa sa hpawng nga ma ai: shaloi shi gaw, jahpawt kaw nna shana de du hkra, Mawshe a tara hte myihtoi ni a ga hta hkan nna, Karai Kasang a mungdan lam sakse hkam ai hte, Yesu a lam shanhte hpe shapraw shadan dan mu ai.

²⁴Shing nga tsun ai lam hpe nkau mi hta la ma ai; nkau mi chyawm gaw n kam n sham ma ai.

²⁵Shing rai shanhte shada myit n hkrum ma ai majaw, Pawlu gaw, shanhte hpe, “Chyoi pra ai Wenyi myihtoi Esaia a n-gup hte nanhte a nji nwa ni hpe tsun ai ga gaw teng la malit dai: dai gaw,

²⁶‘Amyu dai hpe sa tsun dan su, Nanhte na lana n chye na na mu ai; Yu layu e, n mu na mu ai, ngu su.

²⁷Kaning rai nme law, tinang myi hte mu lu nna, Tinang a na hte na la lu let, Tinang a myit masin hta chye na lu ai hte Ngai hpang de kayin wa na hpe; Ngai shanhte hpe n shamai lu hkra, Dai amyuu gaw myit mak nga nna, Shanhte a na lahpang nga ai hte, Shanhte a myi pat nga malu ai, nga ai, rai nga ai.

²⁸Dai re ai majaw, ndai Karai Kasang a hkye hkrang la ai lam, maigan amyuu ni hpang de jaw dat nu ai rai nna, shanhte mahtang madat mara hta la na mara ai gaw, nanhte nan chye nga mu law,”

²⁹ngu nna dai ga hkaw mi tsun jat dat ai hpang, shanhte pru wa ma ai.

³⁰Dai kaw nna Pawlu gaw ni ning tup shi shap rawng ai nta hta nga nga let, shi kaw sa masa ni hpe hkap la nna,

³¹Karai Kasang a mungdan lam, hkaw dan ai hte, Madu Yesu Hkristu hte seng ai lam hpe nden ja ai myit hte sharin shaga nga nna, kadai mung shi hpe hkum shadang ai n rai.



Roma

Roma 1

¹Yesu Hkristu a mayam hte, kasa aya hta dang da nna, dai chyoï pra ai Chyum laika ni hta

²Karai Kasang gaw moi moi shi a myihtoï ni e ndat da ai, shi a Kasha a lam ngu ai, Karai Kasang a kabu gara shiga a jaw e san da hkrum ai, ngai Pawlu gaw,

³Karai Kasang a tsawra ai ni hte, chyoï pra ai masha tai mu ga shaga tawn da ai, Roma mare na yawng hte hpe, ga shana dat nngai.

⁴Dai kasha gaw masha labau hku gawn yang, Dawi a aru arat rai nga ai; si mat ai ni kaw na bai hkrung rawt wa ai a majaw, Karai Kasang a Kasha nan shi rai nga ai gaw, chyoï pra rawng ai Wenyi hte aja awa shadan dan nga ai; anhte a Madu Yesu Hkristu nan shi rai nga ai rai nna,

⁵shi mying ningsang a marang e, amyu baw shagu dai kamsham ai lam hpe madat mara mu ga she, shi kaw nna chyeju hte kasa aya hpe anhte hkam la lu sagaw ai:

⁶Yesu Hkristu e shaga la ai ni rai nga myit dai majaw, nanhte mung dai ni hta lawm nga myit dai.

⁷Anhte a Wa Karai Kasang hte, Madu Yesu Hkristu kaw na, chyeju hte ngwipyaw ai gaw, nanhte hta e anga nga malit ga law.

Roma De Sa Na Matu Pawlu Awng Sharawng Nga Ai Lam

⁸Nanhte a kamsham ai gaw mungkan ting chyam hkra kajai gumhkawng wa sai majaw, Yesu Hkristu a jaw e, nanhte mahkra a matu mara, nye a Karai Kasang hpe, ngai shawng shakawn kungdawn nngai.

⁹Kaning rai nme law, nye a akyu hpyi ai ga hta e ngai nanhte hpe n sim n sa adum nga nna,

¹⁰Karai Kasang myit ai hku rai yang gaw, ya gade n na yang nanhte h pang de du lu na ahkang lu la n ga, tutnawng e ngai a hpyi nga nngai gaw, Kasha



a kabu gara shiga hta, nye a wenyi hte ngai daw nga ai Karai Kasang gaw, nye a sakse rai nga ai.

¹¹Nanhte ngang hkang nga myit ga, wenyi kumhpa langai ngai nanhte hpe karan jaw lu n ga, nanhte hte hkrum na ngai katu nga nngai:

¹²shing ngu made ai gaw, nanhte hte nye a kamsham ai lam a marang e, nanhte hte ngai, shangwi shapyaw ai hkam la lu n ga, ngu ai rai nga ai.

¹³Dai hta kaga, hpunau ni e, maigan amyu kaga ni hta akyu hkam la lu nngai hte maren, nanhte hta na mung langai ngai lu la n ga, nanhte hpanng de sa du na law law lang a myit lu nga nngai rai timung, ya du hkra hkum shadang ai hkrum nngai hpe, nanhte n chye nga na ngai n ra nngai.

¹⁴Heleni amyu ni, karing karang amyu ni, hpaji rawng ai ni, hpaji n rawng ai ni hte, hka kap ai wa ngai rai nga nngai,

¹⁵Dai rai nna, nanhte Roma ni hpe mung dai kabu gara shiga hkaw tsun dan na, ngai mahtang myit hkut da ni ai.

¹⁶Kaning rai nme law, dai kabu gara shiga hta ngai kaya shara rawng ai n rai: dai gaw shawng nnan e Yuda ni, dai hpanng e Heleni masha ni hta kamsham ai ni kadai hpe mung hkye hkrang la shangun lu ai Karai Kasang a atsam rai nga ai.

¹⁷Dai hta kaga, Dinghpring ai wa gaw kamsham ai hte hkrung nga lu na ra ai, nga nna ka da nga ai hte maren, kamsham ai hte lu la nna kamsham ai de ang wa ai, Karai Kasang a dinghpring ai lam hpe, dai hta e shadan dan nga ai.

Shinggyim Masha Ni A Ntsa Karai Kasang Masin Pawt Ai Lam

¹⁸Kaning rai nme law, dai tengman ai lam hpe n ding n man ai hte dip shadang da ai masha ni a tara n hkungga ai hte n ding n man ai amu mahkra a ntsa e, Karai Kasang a masin pawt ai myit gaw, lamu de nna dan pru nga ai:



¹⁹kaning rai law nga yang, Karai Kasang gaw shanhte hpe madun dan manu ai majaw, Karai Kasang hpe chye chyang mai ai lam gaw, shanhte hta e dan leng wa sai.

²⁰Shabyin da ai arai ni hpe tau yu yang, ginding aga lat kaw nna shi a marai nsam ngu ai, htani htana atsam hte Karai Kasang shing-yan gaw, leng leng a dan nga ai; dai rai nna, shanhte a mara raw na lam htum mat malu ai.

²¹Shanhte Karai Kasang hpe chye chyang ninglen, Karai Kasang hpe shagrau sha-a ang ai hte maren, n shagrau n sha-a ma ai hte, shakawn kungdawn mung n rai ma ai; shanhte a myit mang ai lam gaw, kaman lila sha rai mat malu ai rai nna, shanhte a n gring ai myit gaw, sin mak mat malu ai.

²²Hpaji byeng-ya la rawng ai ni nsan nhtawm, shanhte angawk angak rai nga ma ai rai nna,

²³hten mat n chye ai Karai Kasang a arawng sadang hpe, hten mat chye ai masha a, awu a, lagaw mali tu ai ashu ashan a, gumrawt hkawm ai baw a sumla hkrang hte galai kau da mu ai.

²⁴Dai rai nna, tinang a hkumhkrang a arawng hpe shada da e shayuk kau hkra, tinang kraw lawang a kayut ai hku hkan let, awu asin re ai de rai mat wa mu ga, Karai Kasang gaw shanhte hpe nawng kau mu ai;

²⁵kaning rai nme law, Karai Kasang a tengman ai lam hpe masu matsa ai hte shanhte galai kau mu ai rai nna, Hpan wa Ningsang hpe shinggan kau nna, hpan tawn da sai arai ni hpe mahtang nawku nna daw jau ma ai: Hpan wa Ningsang chyawm gaw htani htana e a nga ai law. Amen.

²⁶Shing rai ma ai majaw, Karai Kasang gaw shanhte hpe kaya kahpa re ai ngang kayut ai de nawng kau mu ai: shanhte a numsha ni pyi, hking madung hpe kau da nna, dai hte nhtan shai ai hku galaw hkat ma ai;

²⁷dai hte maren lasha ni mung numsha hte kanawn ai hking madung hpe kau da nna, tinang a ngang kahtet ai hta shada da kayut katu tam let, lasha hte lasha masai marai re ai amu maw hkat nhtawm, shanhte a shut hpyit ai hte ging dan ai yubak shabrai hpe, tinang dai hkam la ma ai.



²⁸Bai, Karai Kasang hpe chye chyang na man ya e n gawn n sawn di mu ai majaw, n hpru n mai re ai amu galaw mu ga, Karai Kasang gaw shanhte hpe tuk shamak ai myit hta nawng kau mu ai rai nna,

²⁹shanhte gaw n ding n hpring ai amyuu myu hte, n hkru n hkra ai, nammak lawhpa ai, n ju n yawt ai hte hpring ma ai; manawn masham ai, masha sak gyam ai, gasat gala ai, hkalem hkalam ai, kyang laban ai mung chyat rai nga malu ai:

³⁰kadum kahte ai ni, baw law ai ni, Karai Kasang hpe n dawng ai ni, mayang yu ai ni, gumrawng gumtawng ai ni, grang dakat ai ni, kajam galam shabyin ai ni, kanu kawa a ga n madat ai ni,

³¹myit n gring ai ni, ga shaka lai ai ni, nja nhpra myit n rawng ai ni hte matsan dum n chye ai ni, shanhte rai nga ma ai:

³²shing rai galaw ai ni gaw si ging nga ma ai, nga nna Karai Kasang a matsun maroi ga nga nga sai hpe, shanhte chye ma timung, shanhte hkum nan dai hte hpe galaw ma ai hta n-ga, dai hku hkan galaw ai ni hpe mung, awlaw ma ai.

Roma 2

Karai Kasang Dinghpring Ai Hku Tara Dara Ai Lam

¹Dai rai nna, masha kaga hpe jeyang ai wa e, na a mara raw na lam htum mat salit dai; kanning rai nme law, nang hkum jeyang nga nhtawm me dai amu hpe nan galaw ndai majaw, masha kaga hpe jeyang ai shaloi jang, na hkum hpe mahtang nang dawdan kau da wu ai.

²Shing rai galaw ai ni a ntsa e Karai Kasang a tara dara ai lam gaw, tengman ai lam hte maren rai nga ai, anhte chye nga ga ai.

³Shing rai galaw ai ni hpe jeyang nga nhtawm, tinang nan hkan galaw ai wa e, Karai kasang a tara dara ai hta, lawt lu na re ai, nang nawn da wu ni?



⁴Karai Kasang a chyeju gaw myit malai lu hkra nang hpe woi awn wa nit dai hpe n chye n dum let, shi a n taw n tsang ai chyeju mung, myit sharang ai hte myit galu kaba ai hpe mung, nang n kaw n law a di da wu ni?

⁵Gaja wa, na a ja la ai hte malai n lu ai myit majaw, Karai Kasang a pawt bu ngu ai, dingman ai tara dara na dan pru ai nhtoi e hkam na madawng hpe, nang mahkawng da ndai.

⁶Karai Kasang gaw langai hte langai hpe, tinang a bungli hte maren nhtang jaw na ra ai:

⁷kaja ai bungli galaw let, shakut sharang nna hpung shing kang ma, arawng sadang ma, n hten n mat ai ma, tam ai ni hpe, htani htana asak jaw na ra ai;

⁸ndang kalang nga nna tengman ai ga hpe n madat ai wa mi, n ding n man ai madat mara ai ni hpe mahtang, pawt bu nna sindawng katawt ai hte arip na maru ai;

⁹Yuda masha nan rai timung, Heleni masha rai timung, n hkru n hkra re ai bungli hpe shachyen ai shinggyim masha ni yawng a ntsa e, tsin-yam tsindam hte sharung shayawt ai gaw, rai nga u ga;

¹⁰bai, Yuda masha hpe nan rai timung, Heleni masha hpe rai timung, kaja ai bungli shachyen ai ni nlang hte hta hpung shing kang, arawng sadang hte ngwipyaw ai gaw, rai nga u ga:

¹¹kaning rai nme law, Karai Kasang gaw masha a myi man lata nga ai n rai.

¹²Dai jep ai tara hpe garai n chye ai yubak galaw ai ni kadai mung, jep ai tara hta hten bya n hkrum na ma ai n rai; jep ai tara npu e yubak galaw ai ni mahtang gaw, jep ai tara hta tara dara ai hkrum na mara ai:

¹³dai jep ai tara hpe na yu ai majaw sha Karai Kasang a man e dinghpring lu ai n rai; dai tara hkan galaw ai ni hpe mahtang gaw, dinghpring ai ngu na maru ai.



¹⁴Kaning rai nme law, jep ai tara hpe n lu ai maigan amyuni, dai tara a daju hpe chye chyalu hte galaw nga ma ai shaloi e, jep ai tara n lu timung, tinang dai tinang a matu tara tai wa masalu ai:

¹⁵shanhte a myit nsam dai tara a lam hpe sakse hkam ya nna, shanhte a myit mang ai hku shada da mara shagun ai hte mara raw hkat ma ai majaw, dai jep ai tara a ningli shanhte a kraw lawang hta ka da nga sai hpe, madun dan ma ai:

¹⁶shing rai, nye a kabu gara shiga hte maren, Karai Kasang gaw Yesu Hkristu a lata hte, masha ni a n dan n leng ai lam hte hpe tara dara na nhtoi hta e rai na ra ai.

Yuda Hte Tara

¹⁷Nang mahtang Yuda masha mying ai wa rai nga nna, dai jep ai tara hpe machyu nga ai hte, Karai Kasang a marang e gumrawng nga nna,

¹⁸shi a shawang myit chye ya ai hte, dai tara a sharin achyin lu la ai majaw, lam kaga ga hpe chye ginhka nna,

¹⁹myi kyaw ai ni a lam woi ai wa, nsin e lup nga ai ni a nhtoi,

²⁰n gring ai ni a hpareng wa, ma kaji ni a sara ngai rai nga nngai myit la nna, dai jep ai tara hta e chye chyang ai hte tengman ai a kasi lu ai wa nang e,

²¹masha kaga hpe sharin achyin ai wa mi, nang hkum hpe gaw n sharin achyin nga n ni? lagu lagut n mai, nga nna hkaw tsun nhtawm, nang nan lagu n ni?

²²masha num shaw na n mai, nga da nhtawm, tinang dai num shaw nga n hka? gawngngu sumla hpe matsat ai wa e, nawku htingnu nang hpya la nga n ni?

²³dai jep ai tara a marang e gumrawng ninglen, tara hpe tawt lai ai hte, nang Karai Kasang hpe jahpoi n ni?



²⁴Kaning rai nme law, Karai Kasang a amyng ningsang gaw, nanhte a majaw maigan amyng ni hta shatan nhkan hkum nga ai, nga nna laika hta ka da ai hte maren rai nga ai.

²⁵Dai jep ai tara hpe hkan shatup yang gaw, matu gadoi hkam ai mahtang akyu nga ai; rai timung, tara hpe tawt lai ai wa nang rai nga n yang gaw, na a matu gadoi ai amu gaw, n gadoi ai bai tai nga ai.

²⁶Matu gadoi n hkam ai wa, jep ai tara a dinghpring ai lam hpe hkan shatup a yang gaw, shi a n gadoi ai hpe gadoi ai zawn nawn ya na wu ai n rai ni?

²⁷Hkum shan a gadoi n hkam timung, tara hpe hkan galaw ai wa gaw, laika hku hkan nna matu gadoi hkam ninglen, tara hpe tawt lai ai wa nang hpe, tara dara na rin dai.

²⁸Kaning rai nme law, shinggan maga sha Yuda re ai wa, Yuda masha majing n rai; hkum shan a matu gadoi ai mung gadoi ai majing n rai;

²⁹kraw kata e Yuda wa rai nga ai mahtang gaw, Yuda masha majing rai nga ai: dai gadoi ai mung, laika hku hte sha n rai, wenyi hta na kraw lawang e byin nga ai rai nna, de a shakawn kungdawn ai gaw shinggyim masha kaw na n rai, Karai Kasang kaw na sha pru nga ai.

Roma 3

Karai Kasang A Sadi Sahka

¹Dai rai yang gaw, Yuda wa kaning rai grau nga a ta? matu gadoi hkam ai mung, hpa akyu nga a ta?

²Lam shagu hta akyu grai nga ai. Shawng na mahtang, Karai Kasang a shingran ga shanhte hkam la lu ma ai.

³Rai taw gaw? shanhte hta na nkau mi n kam n sham dam ma yang gaw, shanhte a n kam n sham ai gaw, Karai Kasang a sadi sahka hpe shabai lu na kun?

⁴Shing n rai law: “Na a ga hta nang dinghpring nga n ga hte, Tara dara na du yang, nang awng wa n ga,” nga nna laika hta rawng nga ai hte maren,



masha yawng masu matsa ai ni tai wa timung, Karai Kasang gaw tengman nga u ga.

⁵Ya, anhte a n ding n hpring ai gaw, Karai Kasang a dinghpring ai hpe shapraw shadan dat a yang gaw, anhte kaning ngu tsun na rai ta? pawt bu ari jaw ai Karai Kasang gaw n ding n hpring na, n rai ni? (shing nga ai gaw, masha a hku hkan nna sha tsun nngai;)

⁶shing n rai law; rai dam yang, Karai Kasang gaw mungkan ga hpe kaning rai tara dara lu na rai ta?

⁷Bai, nye a masu matsa ga hte Karai Kasang a tengman ai lam grau nna arawng sadang jat wa a yang gaw, yubak kap ai wa zawn jeyang ai hpe, ngai hpa rai naw hkrum nga n ta?

⁸Mai kaja ai pru u ga n kaja ai galaw ga, nga nna nkau mi anhte hpe shatan nhkan let deng ma ai hte maren, galaw mai na n rai ni? shing nga ai ni mahtang gaw dawdan ging ma ai.

Dinghpring Ai Wa N Nga Ai

⁹Shaloi kaning kun? Anhte je jan nga ga ni? N rai law; kaning rai nme law, Yuda ni rai timung, Heleni ni rai timung, yawng yubak kap ai ni rai nga ma ai hpe, anhte shawng de kadeng dan saga ai.

¹⁰Laika hta mung, “Dinghpring ai wa n nga ai, langai mi pyi n nga ai.

¹¹Chye chyang ai wa n nga ai, Karai Kasang hpe tam ai wa mung n nga ai;

¹²Yawng dam mat wa masai, Shanhte rau hpawn asung n shang ai ni tai mat ma ai. Kaja ai amu kadai mung n galaw ma ai, Gaja wa, langai mi muk n galaw nga ai.”

¹³“Shanhte a mayu gaw hpaw nga ai lup rai nga malu ai; Shanhte a shinglet hkalem chye nga ai, Pu htum a tuk shanhte a nten npu e rawng nga ai;

¹⁴Shanhte a n-gup matsa mawa hte kajet kaje hkrai hpring nga malu ai;

¹⁵Asai shapraw na shanhte a lagaw larau nga ai hte,

¹⁶Shanhte a lam gaw jahten shaza ai hte nni nkri rai nga ai rai nna,



¹⁷Ngwipyaw ai lam hpe shanhte n chye ma ai:

¹⁸Karai Kasang hpe hkrit kamyin ai lam, shanhte a myi man e n rawng malu ai,” nga nna ka da nga ai.

¹⁹N-gup yawng mayawng hpe sha-ip kau lu nna, mungkan ting hte gaw Karai Kasang a man e mara rawng ai tai nga mu ga, jep ai tara hta tsun matsun hte, jep ai tara npu e nga ai ni hpe a tsun nga ai gaw, anhte chye nga ga ai:

²⁰kaning rai nme law, dai jep ai tara hte yubak lam hpe chye ginhka lu ai majaw, jep ai tara a magam bungli hku hte shi a man e kadai mung dinghpring ai kaw n du lu ma ai.

Kamsham Ai Hte Dinghpring Wa Ai Lam

²¹Ya chyawm gaw, dai jep ai tara n lawm timung, jep ai tara hte myihtoi ni a laika sakse hkam ya ai Karai Kasang a dinghpring lu ai lam langai mi dan pru wa sai;

²²dai gaw Yesu Hkristu hta kamsham ai a majaw, kamsham ai ni nlang hte a matu mara Karai Kasang a dinghpring lu ai lam rai nga ai: lachyen lahka chyawm gaw hpa mung n nga lu ai.

²³Kaning rai nme law, yawng yubak galaw ma ai hte, Karai Kasang a arawng sadang hpe dumhprut kau nna,

²⁴jahpu n ya ai sha, shi a chyeju hte, Yesu Hkristu a htingrai htingra ya ai a gawp e, dinghpring ai gaw du lu na ma ai.

²⁵Karai Kasang gaw myit sharang nga nna moi shawng na yubak mara ni hpe shalai dat kau ai majaw, shi a dinghpring ai lam hpe shadan dan u ga;

²⁶rai sa, ndai prat e shi a dinghpring ai lam hpe shadan dan na hte, Yesu hta kamsham ai wa hpe dinghpring shangun let, shi hkum nan dinghpring nga u ga she, Yesu a asai hta kamsham na marang e, shi gawng malai hkungga tai na, Karai Kasang gaw shi hpe shapraw dat wu ai.



²⁷Dai rai yang gaw, gumrawng shara kanang nga a ta? Dai gaw ban shadang mat sai. Gara tara hte ban shadang mat a ta? magam bungli tara hte rai kun? n rai law, kamsham ai tara hte ban shadang mat sai.

²⁸Kaning rai nme law, tara a magam bungli n lawm ai sha, kamsham ai hte sha masha gaw dinghpring lu ai, anhte sawn nawn ga ai.

²⁹Dai n rai yang gaw, Karai Kasang gaw Yuda ni a Karai Kasang sha rai nga a ni? maigan ni a Karai Kasang mung shi rai nga ai, n rai ni?

³⁰Rai sa, matu gadoi hkam ai ni kamsham ai hte, matu gadoi n hkam ai ni kamsham ai a marang e, dinghpring shangun ai Karai Kasang gaw langai sha rai nga a yang gaw, maigan ni a Karai Kasang mung, shi rai nga ai.

³¹Dai rai yang gaw, kamsham ai hte anhte dai jep ai tara hpe gum-yu shatai kau sagaw ni? shing n rai law; anhte dai tara hpe shangang shagrin ga ai.

Roma 4

Abraham Gaw Kamsham Ai Hte Dinghpring Ai De Du Ai Lam

¹Dai she rai yang gaw, anhte a wa daju Abraham gaw, gawng shing-yan a atsam hte hpa akyu mu la a ta?

²Abraham gaw magam bungli hte dinghpring ai lu la a yang gaw, gumrawng gumtawng shara nga lu timung, Karai Kasang a man e n rai.

³Dai Chyum Laika mahtang gaw kaning nga a ta? Abraham gaw Karai Kasang hpe kamsham nga ai rai nna, dai hpe dinghpring ai rai nga ai, shi a matu ngu ya wu ai, nga ai.

⁴Magam bungli shachyen ai wa chyawm gaw, chyeju hku hte shabrai lu la ai n rai, hkam ging ai majaw sha lu la lu ai.

⁵Magam bungli n shachyen ai sha, tara tawt lai ai ni hpe dinghpring lu shangun ai madu hpe kamsham nga ai wa gaw, shi a kamsham ai hpe gaw, dinghpring ai, ngu ya wu ai.

⁶Dai hte maren, Karai Kasang gaw magam bungli hpe n tau yu ai sha, dinghpring ngu ya wu ai wa hpe, Dawi mung sha-a nga nna tsun ai gaw:



⁷“Tara shut hpyit ai hta na raw dat ai hte, Yubak hpe makoi kau ya ai hkrum ai ni gaw, a nga ma ai;

⁸Madu e yubak n shagun ai wa gaw a nga ai,” nga ai.

⁹Shing nga sha-a ai gaw, matu gadoi hkam ai ni hpe sha, shing n rai, matu gadoi n hkam ai ni hpe mung, sha-a nga mu ni? Kaning rai nme law, kamsham ai gaw Abraham hta dinghpring ai ngu ya wu ai, nga nna anhte tsun ga ai.

¹⁰Dai rai yang gaw, kaning rai ngu ya wu ta? Matu gadoi hkam ngut sayang, shing n rai, garai n hkam yang re ai, ngu ya nga wu ni? Matu gadoi hkam la ai hpang e n rai, garai n hkam yang she, rai nga sai.

¹¹Dai hta kaga, matu gadoi n hkam la ai sha, kamsham ai a majaw dinghpring ngu ya hkrum ai nlang hte a kawa mung;

¹²matu gadoi hkam ai ni hta lawm ma ai rai nna, matu gadoi hkam ai hta n-ga, anhte a wa Abraham gaw matu gadoi garai n hkam kaw nna rawng nga sai makam masham a hkang hta e a hkan nang nga ai ni a kawa mung shi tai nga u ga, matu gadoi garai n hkam kaw nna, dinghpring nga ai makam masham a dazik ngu ai, matu gadoi ai kumla gaw, shi hkam la nu ai.

¹³Dai hta n-ga, mungkan ga a sali wunli tai na, nga nna Abraham hte shi a aru arat kaw pru ai ga ndat gaw, dai jep ai tara kaw na pru ai n rai, makam masham a dinghpring ai hte sha lu la lu ai.

¹⁴Kaning rai nme law, jep ai tara hta lawm ai ni, sali wunli hkam la ai ni rai nga ma yang gaw, makam masham gaw kaman lila rai mat wa ai hte, ga ndat mung hpoi mat sai.

¹⁵Jep ai tara gaw pawt sindawng ai shapraw wu ai; jep ai tara n nga yang gaw, yubak mara mung n nga na re ai.

¹⁶Dai re ai majaw, sali wunli hpe chyeju hku hte sha lu la lu hkra, dai ga ndat gaw jep ai tara hta lawm ai ni hta sha n rai, yawng mayawng a kawa



Abraham a kamsham ai hta lawm ai amyu mahkra hta e grin dik wa u ga she, kamsham ai hte sha rai wa ai:

¹⁷Abraham hpe gaw, Amyu law law a kawa ngai nang hpe shatai sade ai, nga nna ka da nga ai hte maren si mat ai ni hpe jahkrung ya ai hte, garai n tai ai ni hpe ya e rai nga ai zawn ngu da ai rai nna, shi kamsham nga ai Karai Kasang a man e, anhte mahkra a kawa rai nga ai.

¹⁸Na a nshu nsha ni dai hte maren tai na mara ai, nga nna tsun dan wu ai hte maren, myit mada shara n nga rai timung, amyu baw law law a kawa tai u ga, kamsham let, myit a mada nga ai.

¹⁹Latsa ning du magang wa ai majaw, tinang hkum nan chyasi rai sai hte, Sara a pujat mung chyasi zawn nawn wu ai rai timung, kamsham ai myit n yawm lu ai:

²⁰rai sa, Karai kasang a ga ndat hpe dum yang, shi kam shut ai hte ndi nda n re ai sha, kamsham ai hte dakan dakring rai wa let,

²¹Karai Kasang hpe shakawn kungdawn nna, ga ndat da ai hte maren shi shabyin na ra ai hpe, myit a jung nga ai.

²²Dai re ai majaw, dai gaw shi a matu dinghpring ai, ngu ya wu ai.

²³Shi hpe shing ngu ya ai wa gaw, shi a matu sha ka da nga ai n rai:

²⁴anhte a Madu Yesu hpe si mat ai ni kaw na hkrung sharawt la ai wa hpe kamsham nna, ngu ya hkrum na ra ga ai, anhte a matu mung ka da nga ai:

²⁵dai Madu Yesu gaw, anhte a shut hpyit ai a matu ap kau ai hkrum nna, anhte dinghpring wa lu na matu, hkrung sharawt la ai hkrum nu ai.

Roma 5

Simsa Ai Hte Ngwipyaw Ai Lam

¹Shing rai, kamsham ai hte dinghpring wa lu ga ai majaw, anhte a Madu Yesu Hkristu a marang e, anhte Karai Kasang hte mahku mara rai ga ai:



²Yesu a gawp e mung, ya lu la sagaw ai chyeju hta e, anhte kamsham ai hte shang lu saga ai rai nna, Karai Kasang a hpung shingkang hpe myit mada nga let, kabu gumrawng nga ga ai.

³Dai hta n-ga, tsin-yam tsindam hta e mung anhte kabu gumrawng ga ai; tsin-yam tsindam mahtang gaw shakut sharang ai,

⁴shakut sharang ai gaw myit marai ai, myit marai ai gaw myit mada ai shabyin nga ai hpe, anhte chye ga ai:

⁵dai myit mada ai chyawm gaw, kaya kahpa jahkrum mi ai n rai: kaning rai nme law anhte hpe jaw da sai Chyoi pra ai Wenyi e Karai Kasang a tsawra ai myit, anhte a kraw lawang hta e ru bang ya ma ni ai.

⁶Anhte naw, gawng kya nga ga yang, ladaw da ai ahkying hta e, Hkristu gaw tara n hkungga ai ni a matu mara si hkam sai.

⁷Gaja wa, dinghpring ai masha a matu mara si hkam na kadai n nga nhten; mai kaja ai masha matu mara chyawm gaw, si hkam gwi na pyi, langai ngai nga nhten.

⁸Rai timung, anhte yubak kap ai ni naw rai nga ga yang, Hkristu gaw anhte a matu mara si hkam ai hta, Karai Kasang nan shi a tsawra ai hpe, anhte kaw e shadan dat ma ni ai.

⁹Dai rai nna, shi a asai hta ya dinghpring lu saga ai majaw, anhte shi a gawp e Karai Kasang a pawt sindawng ai kaw na, hkye hkrang la ai grau nna hkrum na ga ai.

¹⁰Kaning rai nme law, anhte hpyen ni naw rai nga ga yang, shi a Kasha a si hkam ai a majaw, anhte Karai Kasang hte htinglu htinglai ai hkrum lu saga ai rai yang gaw, htinglu htinglai hkam la ngut jang, shi a asak sumdam hta e, anhte hkye hkrang la ai grau nna hkrum na ga ai.

¹¹Bai, dai hta n-ga, anhte a Madu Yesu Hkristu a marang e, Karai Kasang hta mung anhte kabu gumrawng nga ga ai: shi a majaw dai htinglu htinglai ai chyeju gaw anhte ya hkam la lu sagaw ai.

Adam Hta Si Tim, Yesu Hta Hkrung Ai Lam



¹²Dai rai nna, masha langai mi a jaw e yubak gaw mungkan ga e shang wa nna, yubak a majaw si hkrung si htan shang nang wa ai hte maren, yawng mayawng yubak kap nga ma ai majaw, masha nlang kaw e si hkrung si htan du bang wa sai.

¹³Kaning rai nme law, dai jep ai tara da ai du hkra yubak gaw mungkan ga e nga nga sa timung, jep ai tara n nga ai laman e, yubak shagun ai, ngu ai, n nga ai.

¹⁴Shing nga rai timung, Adam a tawt lai ai lam hte maren yubak n galaw ai ni a ntsa e pyi, Adam kaw nna Mawshe a aprat du hkra si hkrung si htan up hkang nga sai: Adam chyawm gaw, du na ra ai wa a kumla rai nga ai.

¹⁵Rai timung, tawt lai ai lam zawn, chyeju kumhpa lam rai nga ai n rai; kaning rai nme law, marai langai mi a shut hpyit ai jaw e ga daga si mat ma sayang gaw, Karai Kasang a chyeju hte, Yesu Hkristu ngu ai masha langai mi a chyeju hte jaw ai kumhpaw kumhpa gaw, lanlak a matu grau nna law htam wa na rai nga sai.

¹⁶Bai, marai langai mi a yubak galaw ai lam zawn, dai kumhpaw kumhpa lam rai nga ai n rai; kaning rai nme law, dawdan shangun hkra, yubak langai mi a majaw tara dara na lam pru wa timung, dinghpring lu la hkra, tawt lai shajang ai law law a jaw e, dai chyeju kumhpa pru wa sai.

¹⁷Dai hta kaga, marai langai mi tawt lai nna, dai langai mi a majaw si hkrung si htan up hkang nga sayang gaw, n taw n tsang ai chyeju hte dinghpring ngu ai kumhpa hpe hkam la ai ni gaw, Yesu Hkristu ngu ai wa langai mi a majaw, asak hkrung ai hte grau nna up hkang nga na masai.

¹⁸Dai rai nna, tawt lai ai langai mi a majaw, masha nlang hte gaw dawdan ai hkrum ma ai hte maren, dinghpring ai amu langai mi a majaw, masha nlang hte gaw dinghpring lu na asak sumdam lu la manu ai.

¹⁹Kaning rai nme law, masha langai mi a n madat mara ai a majaw, ga daga hpe yubak kap ai ni ngu shatai mu ai hte maren, marai langai mi a madat mara ai lam majaw, lanlak hpe dinghpring ai ni ngu shatai na maru ai.



²⁰Shut hpyit ai amu law jat wa mu ga, jep ai tara gaw shang lawm wa sai:

²¹rai timung, yubak gaw si hkrung si htan hte up hkrang nga ai hte maren, anhte a Madu Yesu Hkristu a marang e, htani htana asak lu la hkra, chyeju gaw dinghpring ai hte up hkrang nga lu u ga, yubak law htam wa ai hte yang e, chyeju gaw grau nna law htam wa sai.

Roma 6

Yubak A Majaw Si Ai, Hkristu A Majaw Asak Hkrung Ai

¹Dai rai yang gaw anhte kaning ngu tsun na ma? Chyeju law htam wa u ga, yubak hta e naw a hkan nga na kun?

²Shing n rai u ga. Yubak kaw na si hka nga ai ni anhte gaw, dai hta e kaning rai naw pra nga lu na ga ta?

³Dai hta kaga, Hkristu Yesu hta e baptisma hkam ai ni anhte nlang hte gaw, shi a si hkam ai hta baptisma hkam nga ga ai hpe, nanhte n chye nga myit ni?

⁴Dai re ai majaw, Hkristu gaw Kawa a hpung shingkrang hte si mat ai ni kaw na hkrung sharawt la ai hkrum wu ai hte maren, anhte mung asak sumdam ningnan hta e rawt hkawm wa lu hkra, dai baptisma hkam ai hta e, anhte si hkam nna shi hte rau lup makoi ai hkrum saga ai.

⁵Kaning rai nme law, anhte a si hkam ai gaw shi a si hkam ai hte baw sha rai nga ai majaw, anhte nhpang sha tai nga ga yang gaw, bai hkrung rawt ai hta e mung, anhte shi hte nhpang rum na ga ai.

⁶Si mat ai wa gaw yubak hta na lawt pru nga ai majaw,

⁷yubak a mayam anhte naw n tai nga sa na, ngu nna yubak hkum gaw shaza kau ai hkrum u ga she, anhte a gawng shing-yan dingsa gaw shi hte rau wudang hta jen da hkam ai hpe, anhte chye nga ga ai.

⁸Si mat ai ni kaw na hkrung sharawt la hkrum ai Hkristu gaw, galoi mung bai n si lu na hte, si hkrung si htan gaw galoi mung shi hpe n madu lu na nu ai, anhte chye ga ai majaw,



⁹Hkristu hte rau si hkam ga yang gaw, anhte shi hte rau mung hkrung nga lu na ga ai, ngu nna anhte kamsham nga ga ai.

¹⁰Kaning rai nme law, shi a si hkam ai gaw, yubak a majaw kalang sha mi si hkam ai, rai nga ai; bai rawt hkrung ai chyawm gaw, Karai Kasang a man e ahkrung nga ai lam rai nga ai.

¹¹Dai hte maren nanhte mung, yubak hte si hka mat ai ni rai nga manit dai rai nna, Hkristu Yesu hta e Karai Kasang a man e ahkrung nga ai ni rai nga ga ai, ngu nna myit la mu.

¹²Dai re ai majaw, yubak a kayut ai lam madat mara ai du hkra, nanhte a si chye ai hkumhkrang hta e yubak hpe hkum up shangun myit;

¹³nanhte a daw shan ni hpe mung, n ding n hpring ai hpyen hking hpe zawn, yubak hpe hkum ap ya myit; si mat ai ni kaw na hkrung rawt lu ai ni zawn, Karai Kasang kaw tinang dai sak ya mu; nanhte a daw shan ni hpe mung, dinghpring ai hpyen hking shatai nna, Karai Kasang hpe sak ya mu.

¹⁴Kaning rai nme law, nanhte gaw jep ai tara npu e n rai, chyeju npu e rai nga myit dai majaw, yubak gaw nanhte a ntsa e madu lu na n rai.

Dinghpring Ai Lam a Mayam

¹⁵Dai rai yang gaw, kaning law? jep ai tara npu e n rai, chyeju npu e anhte rai nga ga ai majaw, yubak galaw na ga ni? Shing n rai u ga.

¹⁶Langai ngai kaw madat mara na nga, tinang dai shang nna mayam tai wa myit yang gaw, si hkrung si htan hkrum hkra yubak a ga rai timung, dinghpring ai lu la hkra madat mara ai lam rai timung, nanhte hkan madat nga myit yang gaw, de a mayam ni nanhte rai nga myit dai, n chye nga myit ni?

¹⁷Nanhte chyawm gaw yubak a mayam ni tai yu manit dai rai timung, nanhte hkam la hkrum ai sharin shaga ai lam hpe, sharawng ai myit hte madat mara manit dai majaw, Karai Kasang kaw a nga u ga:

¹⁸yubak kaw na shalawt dat ai hkrum nhtawm, dinghpring ai a mayam ni nanhte tai wa manit dai.



¹⁹Nanhte gawng shingma kya nga myit dai majaw, masha a hku hkan nna sha ngai tsun nngai: kaning rai nme law, n tara ai bungli galaw u ga, nanhte a daw shan ni hpe awu asin re ai hte n tara ai a mayam ni tai na, nanhte ap kau manit dai hte maren, chyoi pra ai lu la hkra, dinghpring ai a mayam ni tai na, nanhte a daw shan ni hpe ya e ap ya mu.

²⁰Yubak a mayam ni nanhte rai nga manit dai shaloi e, dinghpring ai hta na nanhte daw hka nga myit dai.

²¹Dai rai nna, dai aten e nanhte hpa akyu lu la nga myit ta? ya e nan kaya kahpa ai baw lu la nga myit dai: dai ni a chyahtum gaw si mat ai hkrai rai nga ai.

²²Ya chyawm gaw yubak kaw na shalawt dat ai hkrum nna, Karai Kasang a ali ama ni tai nga myit dai majaw, chyoi pra hkam na ngu ai akyu gaw, nanhte lu la myit dai: de a chyahtum madaw gaw htani htana asak rai nga ai.

²³Kaning rai nme law, yubak a shabrai gaw si mat ai rai nga ai; Karai Kasang a chyeju kumhpa chyawm gaw, anhte a Madu Hkristu Yesu hta e, htani htana asak rai nga ai.

Roma 7

Hkungran Ai Ga Shadawn

¹Bai, hpunau ni e, masha naw hkrung nga ai aten e, jep ai tara gaw shi hpe madu nga ai, nanhte n chye nga myit ni? (ning nga ai gaw, tara lam chye ai ni hpe ngai tsun nngai).

²Kaning rai nme law, madu wa lu ai numsha gaw, madu wa naw hkrung nga ai hte yang, tara a majaw shi hte a lashum manoi nga ai: rai timung, madu wa si mat a yang gaw, madu wa a tara na lawt lu nga ai.

³Dai re ai majaw, madu wa garai n si yang, la kaga kaw wa a yang gaw, la shaw ai num shi hpe ngu na rai nga ai; madu wa si mat sayang chyawm gaw, tara hta na shi lawt lu sai rai nna, la kaga kaw wa timung, la shaw ai num tai na n rai.



⁴Dai hte maren, hpunau ni e, si mat ai ni kaw na hkrung sharawt la hkrum ai la kaga ngu ai wa kaw, nanhte wa lu nna, anhte Karai Kasang a matu asi si lu u ga, nanhte mung Hkristu a hkumhkrang hta e si mat ai hkrum nna, jep ai tara hte daw hka wa manit dai.

⁵Kaning rai nme law, hkum shan a myit hta anhte naw rawng nga ga yang gaw, si hkrung si htan a matu asi si u ga, jep ai tara a jaw e yubak a marin marin ai baw, anhte a daw shan ni hta e katu nga mali ai.

⁶Ya chyawm gaw, si mat hkrum ai hte anhte hpe sharen da ai baw hta na daw hka wa yang, jep ai tara kaw na shalawt dat ai anhte hkrum saga ai: dai rai nna, ga matsun dingsa hku n hkan ai sha, Wenyi a myit ningnan hte anhte daw jau nga ga ai.

Yubak Hta Shakut Shaja Ai Lam

⁷Dai rai yang gaw, anhte kaning ngu tsun na ma? Dai jep ai tara gaw yubak rai nga n ni? Shing n rai u ga. Rai timung, jep ai tara hte sha n rai yang gaw, yubak hpe ngai n chye nngai: kaning rai nme law, Myit hkum marin, nga nna jep ai tara n tsun taw gaw, gaja wa, myit marin ai hpe ngai n chye nngai.

⁸Yubak chyawm gaw ginshan yaw nna, dai ga matsun hte myit marin ai baw sumhpa ngai hta e shapraw dat wu ai; kaning rai nme law, jep ai tara n nga yang gaw, yubak gaw chyasi rai nga ai.

⁹Ngai chyawm gaw tara hta n nga ai wa, lang mi e pra nga nngai: rai timung dai ga matsun pru wa yang, yubak prawn wa ai, ngai mahtang si wa nngai;

¹⁰dai rai nna, asak hte seng ai ga matsun gaw, si ai lam tai wa sai, ngai dum nngai:

¹¹kaning rai nme law, yubak gaw ginshan yaw nna, dai ga matsun hte ngai hpe hkalem kau nhtawm, dai hte ngai hpe sat kau ni ai.

¹²Dai rai nna, jep ai tara gaw chyoi pra nga ai; dai ga matsun mung, chyoi pra, dinghpring ai hte mai kaja nga ai.



¹³Dai rai yang gaw, mai kaja ai baw nye a matu si lam tai wa sani? Shing n rai u ga. Dai mai kaja ai baw ngai hta si mat ai shabyin let, yubak majing shadan dan nna, dai ga matsun hte yubak gaw nachying n hkru ai yubak tai u ga she, yubak mahtang nye a si lam tai wa sai.

¹⁴Dai hta kaga, jep ai tara gaw wenyi tara rai nga ai anhte chye ga ai; ngai mahtang hkum shan myit sha rawng nna, yubak e mari ai mayam rai nga nngai.

¹⁵Ngai shachyen ai bungli hpe ngai n chye nngai; ngai n galaw mayu ai lam galaw nga nngai; ngai n dawng n yawt ai bungli sha a galaw nga nngai.

¹⁶Rai timung, n galaw mayu ai hpe ngai galaw yang gaw, jep ai tara gaw kaja nga ai, ngai dai hte myit hkum nngai.

¹⁷Dai rai nna, ya ngai nan dai hpe n galaw nngai, ngai hta rawng ai yubak she dai hpe galaw nga ai.

¹⁸Kaning rai nme law, nye a kraw e, rai sa, nye a shinggyim hkum shan myit hta, kaja ai baw n rawng li ai, ngai chye nga nngai: galaw mayu ai myit ngai hta a rawng nga timung, mai kaja ai hku galaw na ngai n mu lu we ai.

¹⁹Galaw mayu ai mai kaja ai hpe ngai n galaw ai wa, n galaw mayu ai n hkru n hkra dai hpe ngai galaw nga nngai.

²⁰Shing rai ngai n galaw mayu ai hpe ngai a galaw nga ai gaw, ngai nan dai hpe n galaw nngai, ngai hta rawng ai yubak she dai hpe galaw nga ai.

²¹Dai re ai majaw, mai kaja galaw mayu ai ngai hkum lala, n hkru n hkra hte ginrun nga ai, ngu ai tara hpe ngai mu hkup nngai.

²²Kaning rai nme law, nye kraw lawang myit hte Karai Kasang a tara hta e ngai kabu gara nga nngai;

²³rai timung, nye a daw shan ni hta e tara kaga gaw, nye myit mang hta rawng ai tara hte gasat hkat nga ai rai nna, nye daw shan ni hta e rawng ai yubak a tara hta e ngai hpe bawng dung shangun nngai, ngai mu ni ai.



²⁴Chyum sha hkum ai ngai wa e, ndai si shangun ai hkumhkrang hta na, ngai hpe kadai wa mawai la na law e?

²⁵Anhte a Madu Yesu Hkristu a marang e, Karai Kasang hpe ngai sha-a nga nngai. Dai rai nna nye a myit mang hte ngai hkum nan Karai Kasang a tara hpe a daw nga nngai; hkum shan hte mahtang gaw yubak a tara hpe ngai a daw nga nngai.

Roma 8

Wenyi Hte Asak Hkrung Ai Lam

¹Dai re ai majaw ya gaw, Hkristu Yesu hta e nga ai ni a matu mara, dawdan shara n nga ai.

²Kaning rai nme law, Hkristu Yesu hta e jahkrung ya ai Wenyi a tara gaw, yubak a tara hta na rai timung, si mat ai tara hta na rai timung, ngai hpe shalawt dat ni ai.

³Jep ai tara nan shinggyim hkum shan majaw n-gun kya nna n shabyin lu ai gaw, hkum shan kaw hkan nang ai ni hta e n re ai sha, anhte Wenyi kaw hkan nang ai ni mahtang hta e, dai jep ai tara a ga matsun dik wa lu hkra,

⁴Karai Kasang gaw yubak a matu mara, yubak a hkumhkrang hte bung ai gawng shing-yan hte, shi hkum nan a Kasha hpe shangun dat ru ai rai nna, shinggyim hkum shan hta e yubak hpe dawdan wu ai.

⁵Kaning rai nme law, shinggyim hkum shan myit hkan ai ni gaw, hkum shan hte seng ai arai ni hpe myit nga ma ai; Wenyi hkan ai ni mahtang gaw, Wenyi a lam myit nga ma ai.

⁶Hkum shan myit gaw si mat ai lam rai nga ai; Wenyi a myit chyawm gaw, hkrung ai lam hte ngwipyaw ai lam rai nga ai.

⁷Dai hta kaga hkum shan myit gaw Karai Kasang a tara npu e n taw lu ai hte, dai hpe n madat lu ai majaw, Karai Kasang hpe n dawng n yawt ai myit sha rai nga ai;



⁸hkum shan myit hkan nang ai ni mung, Karai Kasang a myit awng shara n tai lu ma ai.

⁹Nanhte hta e chyawm gaw Karai Kasang a Wenyi rawng nga myit yang gaw, nanhte hkum shan myit hta e n rai, Wenyi hta e nan rawng nga myit dai. Langai ngai gaw Hkristu a Wenyi n rawng yang dai wa shi hte n seng nga ai.

¹⁰Hkristu gaw nanhte hta e nga nga a yang gaw, hkumhkrang gaw yubak a majaw si nga rai timung, wenyi mahtang dinghpring ai a majaw ahkrung nga ai.

¹¹Dai hta kaga, si mat ai ni kaw na Yesu hpe hkrung sharawt la ai wa a Wenyi gaw, nanhte hta e rawng nga a yang gaw, si mat ai ni kaw na Hkristu Yesu hpe hkrung sharawt la ai wa gaw, nanhte hta e rawng nga ai shi a Wenyi a lata hte nanhte a si chye ai hkumhkrang ni hpe mung, jahkrung ya na marin dai.

¹²Dai re ai majaw, hpunau ni e, hkum shan a myit hkan nang na matu, hkum shan a hka kap ai ni anhte rai nga ga ai n rai;

¹³kaning rai nme law, hkum shan hte seng ai asak sha hkrung nga myit yang gaw, nanhte si na rai nga myit dai; rai timung, Wenyi hte hkumhkrang a arawn alai ni hpe nanhte sat kau myit yang gaw, nanhte hkrung nga na marin dai.

¹⁴Karai Kasang a Wenyi e woi lakawn la ai hkrum mahkrum ni gaw, Karai Kasang a kashu kasha ni rai nga ma ai.

¹⁵Kaning rai nme law, bai hkrit kang na matu, mayam a wenyi hpe nanhte hkam la manit dai n rai; Aba, Wa e, nga nna jahtau chye ai, yin la ai kasha a wenyi hpe she, nanhte hkam la manit dai.

¹⁶Dai Wenyi nan anhte a wenyi hte hkrum nna, anhte Karai Kasang a kashu kasha ni rai nga ga ai hpe, sakse hkam ya ma ai.

¹⁷Kashu kasha rai nga ga yang gaw, sali wunli hkam la ai ni mung anhte rai nga ga ai; Hkristu hte rau hpung shing kang hkam la lu hkra, shi hte rau nni



nkri hkrum nga ga yang gaw, Karai Kasang a sali wunli hkam la ai ni hte, Hkristu hte rum ai sali wunli hkam la ai ni, anhte rai nga ga ai.

Du Na Aten Na Hpung Shingkang

¹⁸Kaning rai nme law, ndai aprat na tsin-yam tsindam gaw, anhte kaw e shadan shapraw na ra ai hpung shingkang hte shadawn n ging nga ai, ngai myit nga nngai.

¹⁹Nga yawng nga pra mung myit ndawt ai hte, Karai Kasang a kashu kasha ni a paw pru na ra ai hpe ala nga ma ai.

²⁰Dai nga yawng nga pra chyawm gaw, hten run lam npu e shagrit kau ai hkrum rai timung, tinang ra ai hku n re ai sha, nga yawng nga pra nan lala sharen da ngu ai hten mat ai kaw na shalawt dat ai hkrum nna,

²¹Karai Kasang a kashu kasha ni a pru lawt wa ngu ai hpung shingkang hta shang lu na, myit mada nga nna, dai hpe shagrit kau ai wa a majaw, shagrit kau ai hkam nga ai.

²²Dai hta kaga, nga yawng nga pra ting gaw ya du hkra rau madai nga nna, gadau gadap rai nga ma ai hpe, anhte chye ga ai.

²³Dai hta n-ga, Wenyi a chyeju nloi hpe hkam la sai ni anhte mung, anhte a kraw lawang hta e, anhte nan madai nga nna, anhte a hkumhkrang a htingrai htingrat ai lam ngu ai, kasha yin la na chyeju hpe, a la nga ga ai.

²⁴Kaning rai nme law, myit mada ai hte anhte hkye hkrang la ai hkam la saga ai; rai timung, mu lu ai arai hpe myit mada ai, ngu ai n rai nga ai; mu lu ai mahtang hpe kadai myit mada nga a ta?

²⁵N mu lu ai mahtang hpe myit a mada nga ga yang gaw, anhte dai hpe shakut sharang ai hte a la nga ga ai.

²⁶Dai hte maren, dai Wenyi mung anhte a gawng run gawng tsang ai hpe lanu lahku ya nga ai: kaning rai nme law, akyu hpyi mai ai hte maren anhte n chye hpyi nga ga timung, dai Wenyi nan n-gup n hkawn lu ai kraw madai ai hte, anhte a matu hpyi htinglu ya mi ai;



²⁷kraw lawang e sawk yu ai wa chyawm gaw, Wenyi a myit hpa rai nga ai gaw chye ya nga ai: kaning rai nme law, Karai Kasang ra ai hte maren, chyoi pra ai ni a matu mara shi hpyi htinglu ya nga ai.

Grau Nna Awng Dang Ai Lam

²⁸Dai rai nna, shakyat tawn da ai hte maren, shaga la ai hkrum ai ni ngu ai, Karai Kasang hpe tsawra ai ni a matu mara, yawng mayawng mai kaja hkra jawm byin wa sai, anhte chye ga ai.

²⁹Kaning rai nme law, shi a Kasha gaw kahpu kanau lanlak hta e alat ningshawng tai u ga, shawng nna chye tawn da ai ni hpe, shi a Kasha a gawng shing-yan hte bung na matu, shi shanhte hpe shawng nna san tawn da mu ai:

³⁰shawng nna san tawn da sai ni hpe mung shi shaga la mu ai; shaga la manu ai ni hpe mung, shi dinghpring shangun mu ai; dinghpring shangun manu ai ni hpe mung, hpung shingkang lu shangun mu ai.

³¹Dai rai yang gaw, ndai hte hta anhte hpa tsun na ga ta? Karai Kasang gaw anhte a maga e nga nga a yang gaw, anhte hpe hpyen ai maga de kadai wa mi nga lu na a ta?

³²Shi kasha lala hpe lahpawt lama n di ai sha, anhte mahkra a matu mara shi hpe ap ya ai wa gaw, shi hte nawng yawng mayawng anhte hpe jaw na, n rai ni?

³³Karai Kasang a lata la ai ni hpe kadai wa mi mara shagun lu na a ta? Karai Kasang gaw dinghpring shangun ai wa rai nga ai.

³⁴Dawdan lu ai wa gaw, kadai wa mi rai nga a ta? Si hkam nna, rai sa, si hkam ai hta n-ga, si mat ai ni kaw na hkrung sharawt la ai hkrum nhtawm, Karai Kasang a hkra lata e rai nga let, anhte a matu mara hpyi htinglu ya ai wa, Hkristu Yesu nan rai nga ai.

³⁵Hkristu a tsawra ai hta na anhte hpe kadai wa mi jahka kau lu na a ta?

³⁶“Na a jaw e anhte shani shagu sat kau ai hkrum ga ai, Sat na san da ai sagu hpe zawn, anhte hpe nawn da mi ai,” nga nna ka da nga ai hte maren,



tsin-yam tsindam atsu atsam, zingri zingrat ai, hku hku h pang gara ai, singgu krin ai, shoihpa hkrihpa hte ri nhtu hkrum yang she, jahka kau lu na mi ni?

³⁷N rai law, anhte hpe tsawra nga ai wa a majaw, ndai yawng hte hpe anhte grau nna hkap dang kau lu ai ni rai ga ai.

³⁸Kaning rai nme law, si timung prawn timung, lamu kasa rai timung, tawa magam rai timung; ya e nga ai arai htawm h pang e du na arai hte, hpung atsam rai timung;

³⁹lahta tang na arai lawu tsang na arai hte, hpan da mada kaga hpa rai timung, anhte a Madu Hkristu Yesu hta e Karai Kasang a tsawra ai hta na, anhte hpe n jahka kau lu na mi ai, ngu nna ngai myit hkut nga nngai law.

Roma 9

Karai Kasang A Lata La Ai Lam

¹Hkristu hta e tengman ai ga ngai tsun nngai, ngai n masu nngai;

²nye kraw lawang e yawng hkyen kaba hte tutnawng na atsu atsam ngai hkam nga nngai gaw, Chyoi pra ai Wenyi hta e nye a myit nsam gaw, ngai hte sakse hkam ya ai.

³Kaning rai nme law, nye a amyau baw re ai, nye a hpunau ni a matu mara, ngai hkum dai Hkristu hte hka nna dagam dala hkrum na hpe, hkam mayu hkra rai nga nngai:

⁴shanhte gaw Israela masha rai nga ma ai; kasha yin la ai akyu mung, dai hpung shing kang mung, ga shaka ni mung, tara jaw ai shingran mung, daw jau ai lam mung, ga ndat ni hpe mung, shanhte lu ma ai:

⁵ji wa ni gaw shanhte a ji wa ni rai nga ma ai rai nna, masha labau hku gawn yang, Hkristu gaw shanhte kaw na rai nga ai; shi gaw yawng mayawng a ntsa e htani htana e a nga ai Karai Kasang rai nga ai. Amen.



⁶Rai timung, Karai Kasang a mungga gaw kaman be be zawn tai wa sai n rai. Kaning rai nme law, Israela amyau yawng hte wa, Israela masha majing n rai ma ai:

⁷Abraham a aru arat re ai ni mung, yawng hte wa kashu kasha mai ngu na n rai. Isak hta mahtang, na a matu mara tai na ra ai, nga ai.

⁸Da ndai gaw ning rai nga ai: shinggyim hkum shan e shangai ai kashu kasha ni gaw, Karai Kasang a kashu kasha ni majing n rai ma ai; ga ndat hte seng ai kashu kasha ni chyu sha, matu mara majing re ai nawn da mu ai.

⁹Kaning rai nme law, Ladu hkum jang ngai sa du nna Sara gaw shadang sha ba na ra ai, nga ai ga gaw, ga ndat rai nga ai.

¹⁰Dai hta n-ga, Rebeka mung anhte a wa Isak hte na-um nasin rai wa sayang,

¹¹Karai Kasang shakyet da nhtawm, lata la ai lam gaw, magam bungli hte n re ai sha, shaga la ai wa a majaw she grin wa u ga, kasha yan garai n shangai ai rai nna, kaja ai hte n kaja ai hpa garai n galaw ti pyi,

¹²Kaba ai wa mahtang kaji ai wa kaw mayam tai na ra ai, nga nna kanu hpe tsun dan wu ai.

¹³Dai hte maren, Yaku hpe ngai tsawra nna, Esaw hpe ngai n dawng n yawt nngai, nga nna ka da nga ai.

¹⁴Dai re ai majaw anhte kaning ngu tsun na ma? Karai Kasang kaw n ding n hpring nga ai rai ni? Shing n rai law.

¹⁵Kaning rai nme law, Ngai chyeju galaw mayu ai wa hpe chyeju galaw na we ai; ngai matsan dum mayu ai wa hpe matsan dum na we ai, nga nna Mawshe hpe tsun dan nu ai.

¹⁶Dai rai nna, lu la mayu ai wa a myit e rai lu ai n rai, gat shakut ai majaw mung rai lu ai n rai, dai gaw chyeju rawng ai Karai Kasang a myit majaw sha rai nga ai.



¹⁷Kaning rai nme law, Chyum laika gaw, Nang hta nye a atsam madun dan lu nna, ga ntsa ting e nye a amying gumhkawng wa u ga she, ngai nang hpe sharawt dat de ai, nga nna Hpara-u hpe tsun nga ai.

¹⁸Dai rai nna, kadai hpe mung, chyeju galaw mayu yang galaw nga ai, kadai hpe mung myit shaja mayu yang, shaja ya nga ai.

¹⁹Dai re ai majaw, Shi hpa rai ra baw naw shagun nga ai kun? shi a shawang myit hpe kadai wa ban hkum lu a ta? nga nna ngai hpe htan mayu nhten.

²⁰Ataw, Karai Kasang hpe nhkap ai wa e, nang gaw kadai wa mi rai nga n ta? Galaw da sai arai gaw, Hpa majaw nang ngai hpe ning di galaw n ta? nga nna shachyaw da ai wa hpe tsun na a ni?

²¹Di bu sama gaw kagam ga hpe madu lu nna, ga gumdin langai sha hta na, chyen mi hte reng ai di langai mi, bai chyen mi hte n reng ai di langai mi, galaw lu ai n rai ni?

²²Dai zawn Karai Kasang gaw, shi a pawt sindawng madun nna, shi a atsam hpe chye wa shangun mayu let, hten mat na matu hkyen da ai pawt ging ai di ni hpe galu kaba sumnung ai myit madun nna shakut sharang nga nga ai hte;

²³hpung shing kang a matu shawng e lajang da ai chyeju di ngu ai, Yuda ni hta sha n rai, maigan amyu ni hta na mung,

²⁴shaga la ai anhte hta e, shi a grau ai hpung shing kang hpe chye shangun mayu ai rai nga a yang gaw, hpa tsun shara nga a ta?

²⁵Dai hte maren Hosea laika hta mung shi ning nga tsun ai, “Nye a amyu n re ai hpe, nye a amyu ngai ngu nna, N tsaw n ra ai shayi sha hpe, tsawra ai ngu na we ai;”

²⁶Shing rai, “Nanhte nye a amyu n rai nga myit dai, nga nna shanhte hpe tsun dan ai shara, dai yang e pyi, Hkrung nga ai Karai Kasang a kasha ni ngu na marin dai,” nga ai.



²⁷Esaia mung Israela amyu a lam jahtau nna, Israela kashu kasha ni gaw nammukdara a zaibru zawn law ma timung, ngam nga ai kau chyen chyu sha hkye hkrang la ai hkrum na mara ai.

²⁸Kaning rai nme law, dai Madu gaw mungkan ting a ntsa e, shi a ga shadik na hte dai hpe shatup nna jahtum na ra ai, nga ai.

²⁹Dai hte maren, shawng e Esaia tsun da ai gaw, “Dai Madu Zeba-ut anhte hpe matu mara n shangam taw gaw, Sodom zawn anhte tai nna, Gomora hte bung na ga ai,” nga ai.

Israela Ni A N Kamsham Ai Lam

³⁰Dai re ai majaw anhte kaning ngu tsun na ma? Dinghpring ai lam n shachyut ai maigan amyu ni gaw, dinghpring ai hpe lep la ma ai; rai sa, kamsham ai hte lu la ai dinghpring ai hpe lep la ma ai:

³¹tara hte seng ai dinghpring ai lam hpe shachyut ma ai Israela amyu mahtang gaw, dai tara hpe n dep lu ma ai.

³²Hpa majaw law nga yang, kamsham ai hte n re ai sha, magam bungli hte sha hkan shachyut ma ai majaw n dep lu ma ai.

³³Shing rai, “Ahtu kataw na nlung hte, myit kataw shangun na lunghkrung hpe, Ziun hta e ngai tawn da se ai rai nna, Shi hpe kamsham ai wa gaw, kaya kahpa n hkrum na ra ai,” nga nna ka da nga ai hte maren, dai ahtu kataw na nlung hta e shanhte ahtu kataw nga ma ai.

Roma 10

¹Hpunau ni e, shanhte gaw hkye hkrang la ai kaw du lu mu ga, shanhte a matu mara nye kraw lawang hta myit ndawt la nna, Karai Kasang hpe ngai akyu hpyi nga nngai.

²Kaning rai nme law, Karai Kasang a lam shanhte grai myit maju jung nga ma ai hpe, ngai shanhte a lam sakse hkam ya nngai: rai timung, chye chyang ai nyan hte n re ai sha,



³Karai Kasang a dinghpring ai lam hpe n chye n chyang ma ai rai nna, tinang a dinghpring ai lam hpe shagrin da na chyam yu ma ai majaw, shanhte Karai Kasang a dinghpring ai lam a npu e n taw ma ai.

⁴Kaning rai nme law, dinghpring ai kaw du lu mu ga, Hkristu gaw kamsham ai ni mahkra a matu mara, jep ai tara a chyahtum rai nga ai.

⁵Mawshe chyawm gaw, Tara hku hkan galaw ai wa gaw de a majaw asak hkrung nga lu na ra ai, nga nna jep ai tara hte seng ai dinghpring ai lam ka da nu ai.

⁶Kamsham ai hte seng ai dinghpring ai lam mahtang gaw, Lamu de kadai lung wa lu na kun? Sung htum ai shara de kadai yu wa lu na kun? nga nna na a kraw lawang e nang tsun lu na n rai, nga ai:

⁷Shing nga ai gaw, Hkristu hpe yu wa shangun na, lamu de kadai lung wa lu na kun? bai, Hkristu hpe si mat ai ni kaw na sharawt la na, sung htum ai shara de kadai yu wa lu na kun? nga ai rai nga ai.

⁸Shaloi kaning rai tsun na law? Dai mungga gaw nang hte htep rai nga ai; dai gaw na a n-gup hte na a kraw lawang hta e rai nga ai: dai gaw, anhte hkaw tsun dan ai kamsham ai hte seng ai mungga rai nga ai:

⁹shing rai, Yesu gaw Madu rai nga ai, nga nna na a n-gup ga hte tsun gara nna, Karai Kasang gaw si mat ai ni kaw na shi hpe hkrung sharawt la ai hpe, na a myit masin hta kamsham n yang gaw, nang hkye hkrang la ai hkrum na rin dai.

¹⁰Kaning rai nme law, masha gaw dinghpring ai lu la hkra, myit masin hte kamsham nna, hkye hkrang la ai lu la hkra, n-gup hte tsun gara nga ai.

¹¹Dai Chyum Laika mung, Shi hpe kamsham ai ni yawng mayawng hte gaw kaya kahpa n hkrum na ra ai, nga ai.

¹²Kaning rai nme law, Yuda ni hte Heleni masha ni hpe lachyen lahka n nga ai sha, dai Madu gaw yawng mayawng a ntsa na Madu langai sha rai nga ai rai nna, shi hpe shaga ai ni yawng mayawng hte hta chyeju hpring nga ai.



¹³Shing rai dai Madu a amyng nsang hpe shaga ai masha kadai mung, hkye hkrang la ai kaw du lu na ra ai.

¹⁴Dai rai nna, garai n chye kam ai Madu hpe, kaning rai shaga lu na ma ta? garai n na yu ai wa hpe, kaning rai kamsham lu na ma ta? hkaw tsun dan ai wa n nga yang gaw, kaning rai na la lu na ma ta?

¹⁵n shangun dat yang gaw, shanhte kaning rai hkaw tsun dan lu na ma ta? Dai hte maren, Mai kaja ai lam kabu gara shiga hkaw tsun dan ai ni a sat lagaw ni gaw, gade wa tsawm nga malu hka! nga nna ka da nga ai.

¹⁶Rai timung, nlang hte wa dai kabu gara shiga hpe madat mara nga ma ai n rai. Kaning rai nme law, Esaia gaw, Madu e, anhte a shiga hpe kadai wa kamsham nga a ta? nga nna tsun ai.

¹⁷Dai rai nna, kamsham ai gaw na la lu ai kaw nna, na la lu ai mahtang gaw Hkristu a mungga a majaw pru wa ai.

¹⁸Rai timung, ngai tsun nngai gaw, Shanhte n na yu ma hka kun? Gaja wa teng teng, “Mung shagu hkan e shanhte a nsen gaw, Mungkan ting hta shanhte a mungga pri rai wa sai,” nga ai.

¹⁹Bai, ngai tsun nngai gaw, Israela masha ni n chye ma hka kun? Mawshe gaw, “Hpa n re ai amy u hte ngai nanhte hpe manawn shangun nna, N gring ai amy e nanhte hpe pawt bu shangun na made ai,” nga nna shawng nnan e tsun nga ai.

²⁰Dai hta kaga Esaia gaw, grai nden ja ai myit hte, “Ngai hpe n tam ai ni gaw, ngai hpe mu ma ni ai, Nye a lam n san yu ai ni kaw, ngai dan pru nngai,” nga ai, nga nna tsun ai.

²¹Israela masha ni a lam hpe mahtang shi bai tsun ai gaw, N madat n mara nna ndang kalang re ai amy u hpe, nye a lata shani tup ngai ladawn wak nga nngai, nga ai.

Roma 11

Ngam Nga Ai Israela Ni



¹Dai rai nna, ngai tsun nngai gaw, Karai Kasang shi a amyū hpe kau da nu hka? Shing n rai law. Ngai mung Israela masha rai nga nna, Abraham a aru arat hte Ben-yamin a baw sang rai nga nngai.

²Karai Kasang gaw shawng nna chye tawn da sai, shi a amyū hpe kau da nu ai n rai. Dai hta kaga, Elia gaw Karai Kasang a man e Israela masha ni hpe mara madi nna,

³Madu e, na a myihtoī ni hpe shanhte sat kau manu ai; na a tawn hkungri ni hpe shanhte htu kadawng kau manu ai; ngai chyū sha ngam nga nna, shanhte nye a asak hpe mung tam ma ai, nga nna, shi a lam Chyum laika hta rawng nga ai ga hpe nanhte n chye nga myit ni?

⁴Dai shingran ga chyawm gaw shi hpe kaning nga htan a ta? Bala a man e lahput garai n hput di ai lasha hkying sanit hte gaw, nye a matu ngai shangam da se ai, nga ai.

⁵Dai hte maren, ndai aprat e mung, chyeju hte seng ai lata la ai lam a majaw, kau chyen mi naw ngam nga ai.

⁶Dai gaw chyeju hte rai nga a yang gaw, magam bungli majaw n rai; bungli hte rai yang gaw, chyeju lam chyeju n rai nga ai.

⁷Dai rai yang gaw, kaning law? Israela masha ni gaw, tinang tam ai lam hpe n dep ma ai; lata la hkrum ai ni mahtang gaw dep ma ai:

⁸gale chyawm gaw, Ya du hkra pyi, hpam nga ai wenyi mung, n mu lu na myi hte n na lu na ana mung, Karai Kasang shanhte hpe jaw da manu ai, nga nna ka da nga ai hte maren, myit shanuk ya ai hkrum nu ai.

⁹Dawi mung, “Shanhte a sha ku tinang a matu dawnggawng hte mahkam, Myit kataw shara hte madawng hkrum na lam tai u ga;

¹⁰Myi n mu lu hkra shanhte a myi sin mak malu ga, Shanhte a marung hpe tutnawng htingkung nga shangun nga u,” nga ai.

Matut Da Ai Lakung



¹¹Dai rai nna ngai tsun nngai gaw, Israela masha ni kazut taw nan hkra ahtu kataw hkrup ma sani? Shing n rai law, Shanhte hpe manawn shangun mu ga she, shanhte a ahtu kataw ai lam a jaw e, hkye hkrang la ai gaw maigan amyuni ni kaw du wa sai.

¹²Dai hta kaga shanhte a ahtu kataw ai gaw mungkan ga a sutgan, shanhte a sum mat ai gaw maigan amyuni a sutgan tai wa a yang gaw, shanhte a hkum sumhpa gaw grau nna, akyu shabyin na n rai ni?

¹³Dai rai nna nanhte maigan masha ni hpe ngai tsun made ai gaw: maigan amyuni a kasa ngai rai nga nngai rai timung, nye a baw sang nkau mi hpe hkye hkrang la lu hkra,

¹⁴shanhte hpe manawn shangun lu mawe yang gaw, nye a kasa aya hpe ngai shagrau sha-a nga nngai.

¹⁵Kaning rai nme law, shanhte hpe kau da ai lam, mungdan ga a htinglu htinglai ya ai lam tai wa a yang gaw, shanhte hpe bai hkap la ai lam gaw, si mat ai kaw na hkrung wa ai hte bung nga na n rai ni?

¹⁶Dai hta kaga, shawng nawng ai muk shadung gaw chyoi pra nga a yang gaw, de a muk tawng ting chyoi pra nga ai; ru pawt chyoi pra nga a yang gaw, lakung lakyung ni mung chyoi pra nga na ma ai.

¹⁷Rai timung, lakung lakyung nkau mi gyi kau ai hkrum nna, tsanlun chyalam ngu ai nang mahtang gaw, dai ni hta shachyaw ai hkrum ndai hte, tsanlun ru a asau hta baw jaw lawm ai wa tai n yang gaw, lakung lakyung ni a ntsa e gumrawng gumtawng hkum rai et.

¹⁸Gumrawng gumtawng nga n yang gaw, nang dai ru hpe gun ndai n rai, dai ru mahtang gaw nang hpe gun da ndai.

¹⁹Rai timung, Ngai hpe shachyaw na, lakung lakyung ni gyi kau ai hkrum ma ai, nga nna nang tsun mayu nhten.



²⁰Rai taw, rai u ga; shanhte gaw n kam n sham ai majaw gyi kau ai hkrum ma ai, nang mahtang gaw makam masham hte ngang hkang nga ndai. Myit hkum kaba et, hkrit kang nga u:

²¹kaning rai nme law, Karai Kasang gaw lakung lakying majing hte hpe n lahpawt yang gaw, nang hpe mung lahpawt lama di na ndai n rai.

²²Dai re ai majaw, Karai Kasang a chyeju hte masin ja ai hpe myit yu mu. Kataw nga ai ni a ntsa e masin ja nga ai rai nna, Karai Kasang a chyeju hta e nang naw nga nga n yang gaw, shi a chyeju na ntsa e rai nga ai, dai n rai taw gaw, nang mung krum kau ai hkrum na rin dai.

²³Shanhte mahtang, tinang a n kam n sham ai hta n nawng mat malu yang gaw, bai shachyaw ai hkrum lu na mara ai: Karai Kasang gaw, shanhte hpe bai shachyaw na di lu nga ai.

²⁴Kaning rai nme law, tsanlun chyalam majing hta na nang hpe dan la nna, htung n nga timung, tsanlun kaja hta shachyaw n yang gaw, lakung lakying majing rai nga ai shanhte gaw, tinang a tsanlun hpun madung hta grau nna shachyaw ai hkrum na mara ai, n rai ni?

Israela Yawng Hkye La Hkrum Na

²⁵Dai rai nna, hpunau ni e, nanhte tinang a hpaji n machyu myit ga, ndai sung htum ai lam hpe nanhte n chye nga na, ngai n ra nngai; dai gaw, maigan amyui ni garai n shang hkum ai du hkra, Israela masha nkau mi myit shanuk kau ai hkrum ma ai, nga ai:

²⁶shing rai Israela masha ni nlang hte gaw hkye hkrang la ai hkrum na ma ai: dai hte maren, “Ziun kaw na Mawai la ai wa paw pru nhtawm, Tara n hkungga ai hpe Yaku hta na lat kau na ru ai;

²⁷Shanhte a yubak yeng seng kau ai shani e, Dai gaw shanhte hte nye a ga shaka rai nga ai,” nga nna ka da nga ai.

²⁸Shaloi, dai kabu gara shiga a lam yu yang, nanhte a matu mara, shanhte hpyen ni tai wa masai; rai timung, lata la ai lam hpe yu yang, ji wa ni a gawp e, shanhte tsawra hkrum ai ni rai nga ma ai.



²⁹Karai Kasang a chyeju kumhpa ni hte shaga la ai lam chyawm gaw, myit dawm la shara n nga lu ai.

³⁰Kaning rai nme law, nanhte gaw shawng e Karai Kasang hpe n madat n mara myit timung, shanhte a n madat mara ai a majaw, ya e chyeju hkam la lu myit dai hte maren;

³¹nanhte hkam la ai chyeju hte shanhte mung ya e chyeju hkam la lu mu ga, shanhte gaw ya e n madat n mara nga ma ai.

³²Karai Kasang chyawm gaw, nlang hte hpe chyeju madun dan lu hkra, nlang hte hpe n madat n mara ai hta ban hkum da mu ai.

Shakawn Ai Lam

³³Karai Kasang a n taw n tsang ai hpaji byeng-ya hte chye chyang ai myit gaw, gade wa sung nga a hka! kadai n sawk ya lu ai shi a jeyang ai hku, kadai n gawn ya lu ai shi a ningsang magam lam ni gaw, mau n ma rai nga ai.

³⁴Kaning rai nme law, dai Madu Du a myit hpe kadai dang chye a ta? shi hte bawng ai bawmung kadai wa rai nga a ta?

³⁵Chyeju htang ai hkum lu hkra, kadai wa shi hpe shawng e sak ya sata?

³⁶Arai yawng mayawng hte gaw, shi kaw nna, shi a majaw, shi a matu mara pra nga ai. Shi kaw e htani htana hpung shingkang anga nga u ga law. Amen.

Roma 12

A Hkrung Nga Ai Hkungga

¹Dai re ai majaw, hpunau ni e, nanhte a hkumhkrang hpe, hkrung nga ai, chyoi pra ai hte, Karai Kasang kaw sharawng awng ai hkungga matu nawng ya na, Karai Kasang a chyeju hte ngai nanhte hpe shadut shahkat dat made ai: dai gaw nanhte a myit masin a daw jau ai lam rai nga ai.

²Dai hta kaga, ndai dinghta ga a myit n hkan dagraw ai sha, Karai Kasang a mai kaja ai, sharawng awng ai hte hkum tsup re ai myit mang lam hpe



nanhte chye ginhka lu myit ga, myit nnan lu la na hku arawn asam galai nga mu.

³Dai rai nna, kadai mung tinang hkum hpe shadawn sharam ai hta nau wa n rai dum ai sha, Karai Kasang gaw langai hte langai hpe makam masham ren di nna karan jaw ai hte maren, mai myit ai lam chyu sha myit nga n ga, ngu nna ngai hpe jaw ai chyeju hte, nanhte kaw na langai hte langai hte hpe, ngai tsun dat nngai.

⁴Kaning rai nme law, hkumhkrang langai sha hta nna, daw shan law law rai nga ai rai nna, daw shan ni yawng gaw asung langai sha hta n shang lu ai hte maren,

⁵law law rai nga ga ai anhte mung, Hkristu hta hkumhkrang langai sha tai nna, langai hte langai shada da a daw shan ni rum nga ga ai.

⁶Shing rai anhte hpe karan jaw ai chyeju majaw, langai hte langai gaw chyeju kumhpa kaga ga lu la ga ai hte maren, myihto htoi ga yang gaw, anhte a makam masham ang ai hte maren htoi ga;

⁷hpungtau rai yang gaw, hpungtau bungli hpe gun hpai ga; sharin achyin re ai wa gaw, sharin achyin ai amu hpe,

⁸shadum jahprang chye ai wa gaw, shadum jahprang ai amu hpe, shachyen u ga; alu jaw ai wa gaw n daw n hta jaw u ga; up hkang ai wa gaw, kasang kalang hte up nga u ga; matsan dum chye ai wa gaw, kabu gara ai myit hte galaw u ga.

Tsawra Ai Myit

⁹Tsawra ai myit hta sawt ai n lawm u ga; n hkru n hkra ai hpe matsat nga mu, mai kaja ai hta manoi nga mu.

¹⁰Hpunau hpe tsawra ai hta, shinggyim nau na myit shada da rawng nga mu; hkungga lara ai hta shada da shagrau hkat mu;

¹¹shakut sharang ai hta kadawn kanawn hkum rai myit; wenyi hta alet nga mu; dai Madu a bungli hpe a galaw nga mu;



¹²myit mada let kabu gara nga mu; nni nkri hkum yang, myit hkum kaji nga mu; akyu hpyi ai hta htep lahti tut rai nga mu;

¹³chyoi pra ai ni a ra ai lam a matu mara gam jaw nga mu; manam daw ai lam hta sharau nga mu.

¹⁴Nanhthe e zingri zingrat ai ni hpe shaman ya mu; shaman ya mu, dagam dala hkum rai myit.

¹⁵Kabu gara re ai ni hte rau kabu gara nga mu; hkrap ngu hkrap ngoi re ai ni hte rau hkrap ngu hkrap ngoi nga mu.

¹⁶Langai hte langai shada da myit shara mu; arawng lam n tam ai sha, arawng n lu ai ni hte mazum hkau nga mu. Tinang hkum hpe hpaji rawng ai zawn, hkum nawn nga myit.

¹⁷N kaja ai a majaw, n kaja ai hku kadai hpe mung hkum tai mu, Masha yawng mayawng a man e htaphtuk ai ningli madun na, myit yu nga mu.

¹⁸Nanhthe rai lu myit dai daram, masha nlang hte hte myit hkum nna hkau chyap nga mu.

¹⁹Tsawra ai ni e, tinang nan matai hkum htang mu; Karai Kasang a pawt sindawng na hpe ala nga mu: kaning rai nme law, dai Madu tsun ai gaw, Matai htang na ahkang ngai chyu lu nngai, ngai tai na we ai, nga nna ka da nga ai.

²⁰Dai hta n-ga, nang hpe hpyen ai wa kawsi nga a yang, shi hpe shat jaw u; hpang gara nga a yang, lu na jaw u: dai lam galaw n yang gaw, shi a baw ntsa e grung nga ai wan n-ga nang sumpum da na wu ai.

²¹N hkru n hkra ai gaw nang hpe n dang kau u ga; mai kaja ai hte n hkru n hkra ai hpe dang kau u.

Roma 13

Ahkang Aya Lu Ai Ni A Npu E Ataw Nga Na Lam

¹Shinggyim masha nlang hte gaw, daru magam ahkang aya lu ai ni a npu e ataw nga mu ga: kaning rai nme law, Karai Kasang kaw nna sha n rai yang



gaw, ahkang aya n nga nga ai: nga nga ai ahkang aya hte mung, Karai Kasang e san da manu ai.

²Dai re ai majaw, ahkang aya hpe lale ai wa gaw, Karai Kasang a tawn da ai aya hpe nhkap shadang nga ai; nhkap shadang nga ai ni chyawm gaw, tinang nan tara dara ai hkrum na mara ai.

³Kaning rai nme law, du ni gaw kaja ai bungli a matu mara hkrihpa tai ma ai n rai; n kaja ai a matu mara hkrihpa rai ma ai. Ahkang aya lu ai wa hpe n hkrit mayu ai nga na myit ni? Mai kaja ai bungli galaw u, shing rai jang shi nang hpe shakawn kungdawn na rin dai:

⁴kaning rai nme law, shi gaw na a akyu ara a matu mara, Karai Kasang a hkringmang rai nga ai. N hkru n hkra ai bungli nang galaw n yang gaw, hkrit kang nga u; kaning rai nme law, shi gaw dai nhtu hpe be lagya hpye wu ai n rai; n hkru n hkra ai bungli galaw ai wa hpe pawt sindawng hkra matai tai ai wa ngu ai, Karai Kasang hkringmang shi rai nga ai.

⁵Dai rai nna, pawt sindawng na hpe tsang ai majaw sha n rai, tinang a myit masin e hkang ai majaw mung, ahkang aya npu e nanhte taw lu na marin dai.

⁶Dai majaw mung, nanhte hkansi bang nga myit dai; kaning rai nme law, Karai Kasang a agyi salang ni shanhte rai nga ma ai rai nna, ndai amu hpe tutnawng e a gun hpai nga ma ai.

⁷langai hte langai hte hpe mai ang ai hte maren jaw ya mu: hkansi mai hta ai wa hpe hkansi, kang mai hta ai wa hpe kang, bang mu; hkrit kamyin mai ai wa hpe hkrit kamyin nga mu, hkungga lara ram ai wa hpe, hkungga lara di mu.

Tsawra Ai Myit Hpring Ai Ni A Maka Kumla

⁸Shada da tsawra ai hta kaga, kadai hte mung hpa hka hkum kap mu: masha kaga hpe tsawra ai wa gaw jep ai tara hpe shatup ngut nu ai.

⁹Kaning rai nme law, Masha num hkum shaw, masha hpe hkum sat, hkum lagu, myit hkum marin, nga ai hte htet da ai ga kaga naw nga a yang gaw,



dai hte gaw, Na a htingbu wa hpe na a hkum hte maren nang tsawra lu na ndai, nga ai ga langai sha hta gumhpawn lawm nga ai.

¹⁰Tsawra ai gaw htingbu wa hpe n hkru n hkra galaw yu ai n rai: dai rai nna tsawra ai gaw, jep ai tara a shatup shadik ai lam rai nga ai.

¹¹Dai hta kaga, ndai aten hpe nanhte chye nga myit dai majaw, nanhte a yup hprang wa na ahkying, ya e pyi rai ra ai; kaning rai nme law, shawng nnan kamsham saga ai hta, dai hkye hkrang la ai gaw ya e nan anhte hte grau nna ni wa sai.

¹²Shana ahkying lai magang wa nna, shani nhtoi du magang wa ra ai. Dai re ai majaw, nsin hte seng ai bungli hpe anhte raw sharun kau nna, nhtoi a hpyen hking hpe dagraw nga ga.

¹³Tangpyaw shalai ai hte chyaru nang ai, shawa num gaswi ai hte ngang kayut ai, ga law ga la ai hte manawn masham ai hpe n hkan tam ai sha, shani chyingtung na shingdi ai zawn anhte a hkawm nga ga.

¹⁴Dai hta n-ga, Madu Yesu Hkristu hpe bu hpun dagraw nga mu: hkum shan a myit marin ai hku shadik na matu, hkum maw hkum hkyen nga myit.

Roma 14

Gawng Kya Ai Hte N-gun Ja Ai

¹Kamsham ai hta n-gun n ja ai wa hpe hkap hkalum la mu: rai timung, myit mang hparan ai lam hpe dinglik yu na matu, hkum rai myit.

²Langai ngai gaw lusha amyu myu mai sha na kam nga ai, n-gun n ja ai wa mahtang gaw nam law nam lap sha nga ai.

³Amyu myu sha ai wa gaw, n sha ai wa hpe hkum hkya u ga; n sha ai wa mung, sha ai wa hpe hkum jeyang u ga; kaning rai nme law, Karai Kasang gaw shi hpe hkap hkalum la sai.

⁴Masha wa a shangun ma hpe jeyang ai wa e, nang gaw kaning san ai wa rai nga n ta? Tinang a madu a man e shi myi man pa na re ai, shing n rai, n



pa na re ai; gaja wa shi pa na re ai; dai Madu gaw shi hpe shapa ya lu nga ai.

⁵Marai langai ngai gaw nhtoi gale hta lani ni hpe shagrau wu ai; bai, langai ngai gaw, nhtoi shagu maren rai nga ai, myit da wu ai: langai hte langai gaw tinang myit shatawng shadik nga u ga.

⁶Nhtoi hpe ginhka yu ai wa gaw, dai Madu a lam majaw ginhka yu nga ai: sha ai wa gaw, Karai Kasang hpe shakawn kungdawn nga ai majaw, dai Madu hpe dum let sha nga ai; n sha ai wa mung, dai Madu hpe dum let n sha nga ai rai nna, Karai Kasang hpe shakawn kungdawn nga ai.

⁷Kaning rai nme law, anhte hta kadai rai timung, tinang hkum a matu mara sha hkrung nga ai n rai; kadai rai timung, tinang hkum a matu mara sha si wa ai n rai;

⁸Hkrung nga yang gaw, dai Madu a lam anhte hkrung nga ga ai; si wa yang mung, dai madu a lam anhte si wa ga ai. Dai re ai majaw, hkrung timung si timung, dai Madu hte anhte seng nga ga ai.

⁹Kaning rai nme law, si mat ai ni hte hkrung nga ai ni hpe madu nga lu hkra, Hkristu gaw si hkam nna bai hkrung rawt wa sai.

¹⁰Nang chyawm gaw, hpa majaw na nhpu nnau wa hpe jeyang nga n ta? bai, na nhpu nnau wa hpe hpa majaw n gawn n sawn rai nga n ta? Anhte yawng mayawng hte gaw, Karai Kasang a tara tingnyang a man e du tsap na ra ga ai.

¹¹Kaning rai nme law, “Dai Madu gaw, Ngai ahkrung nga ai hte maren, nye a man e lahput shagu hput di nna, Shinglet shagu Karai Kasang kaw tawngban lu na re ai, nga ai,” nga nna ka da nga ai.

¹²Dai rai nna, anhte langai hte langai, tinang dai tinang lam a jahpan, Karai Kasang kaw dan na ra ga ai.



¹³Dai re ai majaw, anhte shada da hpa n jeyang saga; kadai rai timung, tinang hpunau a matu ahtu kadawng shara hte myit kataw shara n tawn da na lam she, jeyang nga mu.

¹⁴Hpa rai timung, tinang a npawt nhpang sa gawn yu yang, awu asin re ai mi n nga ai gaw, Madu Yesu hta e ngai chye nga nna myit dik nga nngai: rai timung, langai ngai gaw lama ma hpe awu asin re ai, nga nna myit nga a yang gaw, dai arai gaw shi a matu awu asin rai nga lu ai.

¹⁵Kaning rai nme law, lusha shahpa majaw na a nhpu nnau a myit n pyaw nga a yang gaw, nang tsawra ai lam hta naw hkawm nga ndai n rai. Hkristu gaw shi a matu mara si hkam ya nu ai majaw, na a lusha shahpa e shi hpe hkum jahten et.

¹⁶Shing rai nanhte a mai kaja ai bungli gaw, shatan nhkan hkum hkrum shangun u ga.

¹⁷Kaning rai nme law, Karai Kasang a mungdan gaw, sha sha, lu lu rai na hku n re ai sha, Chyoi pra ai Wenyi e, dinghpring ai, ngwipyaw ai hte kabu gara ai, rai nga ai.

¹⁸Dai hku hkan nna Hkristu a bungli gun hpai ai wa gaw, Karai Kasang a man e sharawng awng ai hkrum nna, masha a man e mung awlaw ai hkrum nga ai.

¹⁹Dai re ai majaw, ngwipyaw ai lam hte, shada da sharin hkang na lam hpe, anhte hkan shachyut nga ga.

²⁰Lusha shahpa nhkan e Karai Kasang a bungli hpe hkum sharun shabya kau et. Yawng mayawng hte gaw san seng ai hkrai rai nga ai; rai timung kataw ai myit hte sha ai wa a matu, mara rai nga ai.

²¹Shan sha na hte tsabyi lu na rai timung, na nhpu nnau hpe myit kataw shangun na lam hpa rai timung koi gam kau na gaw, mai kaja nga ai.



²²Nang hta rawng ai makam masham gaw, nang nan Karai Kasang a man e rawng nga n ga: ginhka lata ai lam hta tinang hkum dai jeyang shara n nga ai wa gaw, a nga ai.

²³Mahkoi myit rawng ai wa madaw sha a yang gaw, dawdan ai hkum nga ai; kaning rai nme law, makam masham hte shi sha nga ai n rai: makam masham hte n seng ai hpa rai timung, yubak sha rai nga ai.

Roma 15

¹Dai rai nna anhte n-gun ja ai ni gaw, tinang pyaw ai lam n hkan ai sha, n-gun kya ai ni a magrau n grang ai hpe hkam sharang na, sut nga ai.

²Anhte langai hte langai tinang a manang wa a ngamu ngamai na lam tau yu nna, shadaw shangang rai hkra shi hpe shapyaw nga ga.

³Shing rai Hkristu mung shi hkum dai n shapyaw la ai sha, Nang hpe shatan ai ni a shatan nhkan ga, nye a ntsa e du ra ai, nga nna ka da nga ai hte maren, rai nga sai.

⁴Kaning rai nme law, anhte shakut sharang nga lu nna, Chyum laika ni a shangwi shapyaw ai ga a majaw myit mada shara nga lu u ga, shawng e ka da ai lam shagu gaw, anhte hpe sharin achyin ya na matu, ka da nga sai.

⁵Ya, anhte a Madu Yesu Hkristu a Kawa rai nga ai, Karai Kasang hpe, myit mang langai sha hte n-gup ga langai sha e shakawn kungdawn nga lu myit ga,

⁶Hkristu Yesu a jaw e nanhte shada da myit mang ara sha rai nga lu u ga, shakut sharang ya ai hte shangwi shapyaw ya ai a Karai Kasang gaw, nanhte hpe awn nga u ga law.

⁷Dai rai nna Karai Kasang a hpung shingakang a matu mara, Hkristu gaw anhte hpe hkap hkalum la mani ai hte maren, nanhte shada da hkap hkalum la mu.



⁸Kaning rai nme law, ngai tsun nngai gaw, ji wa ni kaw jaw da ai ga ndat hpe shagrin lu na hte, maigan amyu ni mung chyeju majaw Karai Kasang hpe shakawn kungdawn lu mu ga,

⁹Karai Kasang a tengman ai lam a matu mara, Hkristu gaw matu gadoi hkam ai ni a ali ama tai wa sai. Shing rai, “Dai re ai majaw maigan amyu ni hta ngai nang hpe shakawn na nngai, Na amying nsang hpe mahkawn mangoi na nngai,” nga nna ka da ai hte maren rai nga ai.

¹⁰Bai shi gaw, “Maigan amyu ni e, shi a amyu hte rau kabu gara nga mu,” nga nna tsun ai.

¹¹Bai, “Maigan amyu nlang hte e, dai Madu hpe shakawn mu; Amyu baw nlang hte gaw shi hpe kungdawn u ga, nga ai.

¹²Bai Esaia gaw, Yese kaw nna kying ai ru npawt hte, Maigan amyu ni hpe up na paw pru ai wa rai na ra ai: Dai wa hpe maigan amyu ni myit mada na mara ai,” nga ai.

¹³Ya, Chyoi pra ai Wenyi a n-gun atsam hte myit mada ai lam hta nanhte gumring gumrat rai wa myit ga, myit mada npawt rai nga ai Karai Kasang gaw, kamsham ai lam hta e, chyeju hte ngwipyaw ai amyu myu nanhte hpe jahpring shatsup ya myit ga law.

Maigan Amyu Ni H pang De Pawlu Sasana Galaw Ai Lam

¹⁴Nye a hpunau ni e, nanhte nan lala kaja htum ai hte hpring tsup nga nna, chye chyang ai amyu myu htak rai nga ai hte, nanhte shada da sharin jep lu myit dai hpe, nanhte a lam ngai hkum nan kam da made ai.

¹⁵Rai timung, Chyoi pra ai Wenyi e shachyoi shapra ai a majaw, maigan amyu ni gaw sharawng awng ai hkungga tai lu mu ga, Karai Kasang a kabu gara shiga hta hkungga jaw let, maigan amyu ni a matu Hkristu Yesu a shangun ma ngai tai wa n ga;

¹⁶Karai Kasang e ngai hpe jaw da ai chyeju majaw, nanhte hpe bai shadum jahprang na zawn, ngai nanhte hpe nden ja ai myit hte kau chyen ka dat made ai.



¹⁷Dai re ai majaw, Karai Kasang hte seng ai lam hte hta, Hkristu Yesu hta e nye a gumrawng shara rai nga li ai.

¹⁸Kaning rai nme law, maigan amyu ni madat mara lu hkra, Hkristu gaw ngai hta shabyin ai sumtu ga hte amu bungli mung, Chyoi pra ai Wenyi a atsam hte n-gun lagaw re ai lamik kumla hte mauhpa amu hta kaga, ngai hpa n tsun wam nngai.

¹⁹Shing rai, dai ni hpe tau yu nna, Yerusalem kaw na Ituri mung ginwang grup hkra, Hkristu a kabu gara shiga ngai hkaw jahproi dan ni ai.

²⁰Rai timung, masha wa e gaw da ai npawt ntsa e n kahtap u ga, Hkristu a amyng n na yu ai shara hkan e dai kabu gara shiga hkaw dan na, ngai nan myit makun nga nngai.

²¹Dai hte maren, “Shi a lam kajai gara ai garai n dep ai ni mu lu nna, Garai n na yu ai ni, chye na lu na mara ai,” nga nna ka da nga ai.

²²Dai rai nna nanhte kaw du na lam hkum shadang kau ai, ngai law law lang hkrum nngai.

Roma De Sa Na Matu Pawlu Hkyen Lajang Ai Lam

²³Ya chyawm gaw ndai shara hkan e ngai nga na lam n nga sai rai nna, Spani mung de ngai sa wa ai shaloi, nanhte kaw shang na, law law ning wa myit a katu nga nngai.

²⁴Kaning rai nme law, lai sa wa yang, nanhte hte hkrum mu nna, nanhte hte tawng marang mi kanawn mazum ngut jang she, dai mung de nanhte ngai hpe hkan shakram sa dat mi ga, ngai myit mada nga nngai.

²⁵Ya chyawm gaw, chyoi pra ai ni hpe galaw daw let, ngai Yerusalem de sa wa nga nngai.

²⁶Kaning rai nme law, Makedoni hte Ahkaia mung masha ni gaw, Yerusalem na chyoi pra ai ni hta na matsan mayan ai ni a matu, shawang kumhpa langai mi lahkawn na, myit madu nga masai.

²⁷Shanhte myit madu ma timung, dai gaw chyeju htang ai sha naw rai nga ai: kaning rai nme law, shanhte a wenyi wunli wun-gau hta maigan amyu



ni jawm hpawm ma yang gaw, mungkan arai hte shanhte hpe galaw daw na, sut nga ai.

²⁸Dai re ai majaw, ndai amu hpe galaw ngut nna, ndai shawang si hpe shanhte a man e dazik dawk da ngut jang, nanhte hpang hku hprang rai, Spani mung de ngai lai sa wa na nngai.

²⁹Nanhte kaw du yang, Hkristu a gumring gumrat ai hte hpring chyat rai nna du na ring ngai, ngai chye nga nngai.

³⁰Ya, hpunau ni e, Yuda mung na nhtan shai ai ni kaw na ngai lawt lu nna, Yerusalem na ni a matu nye a shawang kumhpa hpajang na lam, chyoi pra ai ni a man e, sharawng awng ai hkrum lu na hte;

³¹Karai Kasang a myit e, kabu gara ai hte nanhte kaw du lu nna, nanhte hte rau ban sa ai hkam la lu n ga,

³²Karai Kasang kaw nye a matu mara akyu hpyi let, nanhte gaw ngai hte rau shingjawng nga na, anhte a Madu Yesu Hkristu a marang e mung, Wenyi a tsawra ai a marang e mung ngai nanhte hpe shadut shahkat dat made ai.

³³Ya, ngwipyaw ai a npawt Karai Kasang gaw, nanhte yawng mayawng hte rau anga nga u ga law. Amen

Roma 16

Shakram Dat Ai Lam

¹Kenhkrea hpung na hpungtau rai nga ai anhte a kajan Hpobe hpe ngai nanhte hpang de jashawn dat ya nngai:

²chyoi pra ai ni a ging dan ai hku hkan nna, dai Madu hta e shi hpe hkap hkalum la nhtawm, hpa lam rai timung shi ra ai hte maren, shi hpe tawn nga mu; kaning rai nme law, shi hkum nan masha law law wa hpe mung, ngai hpe mung, tau ga sai.

³Ngai hte rau Yesu Hkristu a amu shingtau ai Priska yan Akula hpe shakram ya mi;



⁴shan gaw nye a asak a matu tinang du baw shatawng kau manu ai rai nna, ngai hkrai sha n rai, maigan na Hpung ni yawng hte mung, shan hpe shakawn ga ai: shan a nta e shanu ai Hpung hpe mung shakram ya mi.

⁵Asi mung e Hkristu a matu shawng si ai asi rai nga ai, ngai tsawra ai Eponetu hpe shakram ya mi.

⁶Nanhte a matu mara grai wa shakut sharang yu sai Mari hpe shakram ya mi.

⁷Nye a baw sang re ai, ngai hte rau htawng rawng yu ai Androniku yan Yuni hpe shakram ya mi: dai yan gaw kasa ni hta e arawng lu ma ai rai nna, nye a shawng e Hkristu hta e de lu ma ai.

⁸Dai Madu hta e ngai tsawra ai Ampliatu hpe shakram ya mi.

⁹Anhte hte rau Hkristu a amu shingtau ai Orban hte, ngai tsawra ai Staku hpe shakram ya mi.

¹⁰Hkristu hta e jet rai nga ai Apele hpe shakram ya mi. Aristobulu a nta na ni hpe shakram ya mi.

¹¹Nye a baw sang wa Herodion hpe shakram ya mi. Narkiso a nta na dai Madu hta de ai ni hpe shakram ya mi.

¹²Dai Madu a bungli gun hpai ai Truhpena hte Truhpawsa hpe shakram ya mi. Dai Madu hta e grai wa shakut sharang ai, tsawra ai Persi hpe shakram ya mi.

¹³Dai Madu hta e lata la ai Ruhpu hte, shi hte an a kanu hpe mung shakram ya mi.

¹⁴Asunkritu, Hpelegu, Herme, Patroba, Herma hte, shanhte hte rau nga ai hpunau ni hpe shakram ya mi.

¹⁵Hpilogu hte Yulia, Nerea hte shi a kajan hpe mung, Olumpa hte shanhte hte rau nga ai chyoi pra ai ni yawng hte hpe shakram ya mi.

¹⁶Nanhte shada da chyoi pra ai pup hte shakram ya mi. Hkristu hta de ai Hpung ni yawng hte gaw, nanhte hpe shakram dat ma ai.



¹⁷Bai, hpunau ni e, nanhte hkam la ai sharin shaga ai lam hpe nhtan shai let, shabra sharun ai hte myit kataw shara shabyin ai ni hpe joi yu nna, shanhte hpe koi gam nga myit ga, ngai nanhte hpe shadum dat made ai.

¹⁸Kaning rai nme law, shing re ai ni gaw, anhte a Madu Hkristu hpe n daw jau ai wa, tinang kan a matu sha tsang ma ai rai nna, naw kaja nga ai ni a myit hpe ga sau ga pyaw hte hkalem kau ma ai.

¹⁹Nanhte a madat mara ai myit chyawm gaw masha nlang kaw chyam wa sai: dai re ai majaw nanhte a matu ngai kabu gara nga nngai; rai timung, nanhte gaw mai kaja lam hta hpaji byeng-ya, n kaja lam hta san seng ai myit rawng nga myit ga, ngai naw ra nga nngai.

²⁰Ngwipyaw ai a npawt Karai Kasang gaw, gade n na yang, nanhte a lagaw npu e Satan hpe kabye arin na ra ai. Anhte a Madu Yesu a chyeju gaw nanhte hte rau anga nga u ga law,

²¹Nye a shingdep shingtau wa Timohti hte, nye a baw sang rai nga ai Luki, Yasun hte Sosipata hte gaw nanhte hpe shakram dat ma ai.

²²Ndai laika ka ai wa, ngai Tertiu mung, dai Madu hta e nanhte hpe shakram dat nngai.

²³Ngai hpe mung, Hpung ting hpe mung, manam daw ai madu Geu gaw nanhte hpe shakram dat ai. Dai mare na gumhpraw dek up ai wa Erastu hte, hpunau Kuartu yan gaw nanhte hpe shakram ma ai.

²⁵Amyu baw shagu makam masham a madat mara ai lu la hkra, htani htana Karai Kasang a matsun maroi ga majaw, myihto laika ni a jaw e kajai gara pri rai nga ai, chyi nma hpri nhpra e kyem da nhtawm,

²⁶ya e shadan dat ai sung ai shingran ga hku hkan let, nye a kabu gara shiga hte, Yesu Hkristu a lam hkaw dan ai ga hte maren, nanhte hpe shadaw shangang ya lu ai,

²⁷langai sha ngu ai, hpaji rawng htum ai Karai Kasang kaw, Yesu Hkristu a marang e, htani htana e hpung shingkang anga nga u ga law. Amen.



1 Korinhtu

1 Korinhtu 1

¹Karai Kasang myit ra ai hte maren, Yesu Hkristu a kasa aya hta dang da ai, ngai Pawlu hte hpunau Sosteni gaw, Hkristu Yesu hta e shachyoi shapra ai hkrum nna, chyoi pra ai ni ngu na shaga la ai,

²Korinhtu mare na Karai Kasang a Hpung hta lawm ai ni hte, shara shagu hkan na, shanhte a shara hta mung, an a shara hta mung, anhte a Madu Yesu Hkristu a amying ningsang hpe shaga nga ai ni yawng hte hpe, ga shana dat ga ai.

³Anhte a Wa Karai Kasang hte Madu Yesu Hkristu kaw na, chyeju hte ngwipyaw ai gaw, nanhte hta e anga nga malit ga law.

Chyeju Dum Ai Lam

⁴Hkristu a sakse ga gaw nanhte hta e jung nga ma salit dai rai nna,

⁵lam yawng mayawng hta ang ai, n-gup atsam shagu hte, chye chyang ai lam shagu hta, nanhte shi hta hkum tsup nga manit dai majaw,

⁶Hkristu Yesu hta e nanhte hpe jaw da ai, Karai Kasang a chyeju hpe tau yu let, nanhte a lam Karai Kasang hpe ngai tutnawng e shakawn kungdawn nga nngai:

⁷shing rai, anhte a Madu Yesu Hkristu a paw pru na lam ala let nga nga yang, hpa chyeju kumhpa mung nanhte n kadawn nga myit dai;

⁸anhte a Madu Yesu Hkristu a nhtoi e mung, mara shagun shara n nga hkra, shi nanhte hpe shangang shakang na marin dai.

⁹Anhte a Madu ngu ai, Kasha Yesu Hkristu hte kanawn mazum lu mu ga, nanhte hpe shaga la ai Karai Kasang chyawm gaw, kangka re ai wa rai nga ai.

Hpung Kata Hta Hka Bra Wa Ai Lam

¹⁰Hpunau ni e, nanhte nlang hte gaw ga langai sha tsun nga nna, nanhte hta e hka wa bra wa na lam n nga ai sha, myit mang langai sha hte mung sumtu



langai sha hta e nanhte hkum tsup lu myit ga, anhte a Madu Yesu Hkristu a amying ningsang a marang e, ngai nanhte hpe shadut jahkat dat made ai.

¹¹Kaning rai nme law, ngai hpu ngai nau ni e, nanhte hta ga law ga la rai nga myit dai gaw, Hkloe a nta na ni, nanhte a lam ngai hpe sa shana ya mi ai.

¹²Ning ngu nna ngai tsun made ai gaw, “Ngai chyawm gaw Pawlu hte seng nngai, ngai mahtang Apolo hte seng nngai; ngai gaw Kehpa hte seng nngai, ngai gaw Hkristu hte seng nngai,” nga nna nanhte langai hte langai tsun hkat shajang nga myit dai majaw, ngai tsun made ai, rai nga ai.

¹³Hkristu gaw bra wa sahka? Pawlu gaw nanhte a matu wudang hta jen da hkam sa ni? Pawlu a amying hta nanhte baptisma hkam manit ni?

¹⁴Nye a amying hta nanhte baptisma hkam la saga ai, nga nna kadai mung tsun shara n nga u ga,

¹⁵Krispu yan Geu hta kaga, nanhte hta na kadai hpe mung ngai baptisma n jaw nngai majaw, ngai myit ai htep ngu ni ai.

¹⁶Stephan a nta masha ni hpe mung ngai baptisma jaw ni ai; dai hta kaga gaw kadai hpe naw jaw nngai kun, ngai n dum nngai.

¹⁷Kaning rai nme law, baptisma jaw na matu n rai, dai kabu gara shiga tsun dan u ga she, Hkristu gaw ngai hpe shangun dat nngai: rai timung, Hkristu a wudang gaw kaman lila n rai u ga, n-gup hpaji hte tsun dan nngai n rai.

Karai Kasang A Hpung Shingkang Hte Hpaji Rai Nga Ai Hkristu

¹⁸Kaning rai nme law, dai wudang a sumtu aga lachyum gaw sum mat hkrum ai ni a matu, angawk angak ga rai nga ai; rai timung, dai gaw hkye hkrang la hkrum ai anhte a matu mara, Karai Kasang a atsam rai nga ai.

¹⁹Kaning rai nme law nga yang, “Hpaji rawng ai ni a hpaji hpe ngai jahten na nngai, Nyan rawng ai ni a nyan hpe ngai shinggan kau na nngai,” nga nna ka da nga ai.



²⁰Hpaji byeng-ya rawng ai wa kanang nga a ta? laika ka ai sara kanang nga a ta? ndai mungkan ga na bawmung wa kanang nga a ta? Mungkan ga a hpaji byeng-ya hpe, Karai Kasang shangawwk shangak kau ya nu ai, n rai ni?

²¹Kaning rai nme law, Karai Kasang hpaji daw ai hte maren, mungkan ga gaw tinang a hpaji byeng-ya hte Karai Kasang hpe n chye lu ai majaw, angawwk angak ngu ai hkaw dan ai ga hte kamsham ai ni hpe hkye hkrang la na, Karai Kasang ra ai hku rai nga ai.

²²Yuda ni madaw gaw lamik kumla hpyi ma ai; Heleni ni mahtang gaw hpaji byeng-ya tam ma ai:

²³anhte chyawm gaw, Wudang hta jen da hkrum ai Hkristu a lam hkaw dan ga ai; dai wa Yuda ni a man e myit kataw shara, maigan amyu ni a man e angawwk angak, rai nga ai:

²⁴rai timung, shaga la hkrum ai Yuda ni hte Heleni masha ni a matu mara, shi gaw Karai Kasang a atsam hte, Karai Kasang a hpaji byeng-ya ngu ai, Hkristu nan, rai nga ai.

²⁵Kaning rai nme law, Karai Kasang kaw na angawwk angak ngu ai gaw, masha a hpaji byeng-ya hta grau nga ai: Karai Kasang a gawng kya ai gaw, masha a n-gun lagaw hta grau nga ai.

²⁶Dai hta kaga, hpunau ni e nanhte hpe shaga la ai lam aru yu mu; masha a arawn alai hte maren, hpaji byeng-ya rawng ai ni law law wa, ahkang aya lu ai ni law law wa, du amyu hta na law law wa, lawm ma ai n rai.

²⁷Nsoi nsa rawng marawng gaw Karai Kasang a man e gumrawng gumtawng shara n nga u ga, hpaji byeng-ya rawng ai ni hpe kaya kahpa jahkrum mu ga, mungkan ga a angawwk angak re ai hpe Karai Kasang lata la wu ai;

²⁸n-gun lagaw rawng ai ni hpe kaya kahpa jahkrum mu ga, mungkan ga na n-gun n ja ai ni hpe Karai Kasang lata la wu ai;

²⁹rai la dum ai ni hpe jahten mu ga, mungkan ga a arawng n lu ai, hti n mai ai hte hpa n re ai ni hpe, Karai Kasang lata la wu ai.



³⁰Shi a jaw e Hkristu Yesu hta e nanhte rai la nga myit dai: shi gaw, anhte a matu mara, Karai Kasang kaw na, hpaji byeng-ya lam, dinghpring ai lam, shachyoi shapra ai lam hte htingrai htingrat ai lam, tai wa sai.

³¹Dai re ai majaw, Gumrawng gumtawng re ai wa gaw, dai Madu hta gumrawng gumtawng nga u ga, nga nna ka da nga ai hte maren, rai na re ai.

1 Korinhtu 2

¹Ngai chyawm gaw, hpunau ni e, nanhte kaw sa du jang, Karai Kasang a sung htum ai ga nanhte hpe tsun dan ai shaloi, reng ai ningtam hte hpaji byeng-ya hte ngai sa du nngai n rai.

²Kaning rai nme law, Yesu Hkristu hte shi a wudang jen da ai lam hta kaga, ngai nanhte a man e hpa mung n chye dum na, ngu nna ngai myit da se ai.

³Bai, ngai gaw, gawng kya ai hte, hkrit kamyin nna hkrit gari ai law law hte, nanhte hte rau nga nga nngai rai nna,

⁴nanhte a makam masham gaw, masha a hpaji byeng-ya hte n rai,

⁵Karai Kasang a atsam hte sha grin nga lu u ga, nye a aga hte nye a hkaw dan ai gaw, shalen chye ai hpaji byeng-ya ningtam n nang ai sha, Wenyi hte atsam rawng ai sakse lam rai nga ai.

Wenyi Kaw Na Hpaji Byeng-ya

⁶Rai timung, anhte gaw kup tsup ai ni hpe hpaji byeng-ya tsun dan ga ai: ndai mungkan ga na hpaji byeng-ya n rai; ndai mungkan ga na hten bya nga ma ai du ni a hpaji byeng-ya mung n re ai sha,

⁷makoi magap da ai hte, ginding aga garai n lat kaw nna, anhte a hpung shingkang a matu mara Karai Kasang san tawn da ai, Karai Kasang a hpaji byeng-ya hpe, sung htum ai ga hte anhte tsun dan ga ai.

⁸Ndai hpaji gaw, ndai mungkan ga na kadai du ni mung, n chye ma ai; chye taw gaw, hpung shingkang rawng ai Madu hpe shanhte wudang hta n jen da na ma ai.



⁹Shing rai, ka da nga ai hte maren, “Myi e n mu, na hte n na yu nna, Masha myit hta n hkawn pru ai lam, Karai Kasang gaw shi hpe tsawra ai ni a matu mara lajang da ai hpa rai timung,” anhte tsun dan ga ai.

¹⁰Karai Kasang chyawm gaw, Wenyi a lata hte ndai lam hte hpe anhte kaw shapraw shadan dan mi ai: kaning rai nme law, dai Wenyi gaw Karai Kasang a sung htum ai kaw du hkra, yawng mayawng hte hpe manaw yu nga ai.

¹¹Masha hta rawng ai wenyi sha n rai yang gaw, masha hte seng ai hte hpe kadai wa chye lu a ta? Dai hte maren, Karai Kasang a Wenyi sha n rai yang gaw, Karai Kasang hte seng ai hte hpe gade ai mung n chye lu nga ai.

¹²Anhte chyawm gaw mungkan ga a wenyi hpe hkam la saga ai n rai; Karai Kasang e anhte hpe jaw da ai chyeju hpe anhte chye lu u ga, Karai Kasang kaw na Wenyi hpe anhte hkam la saga ai:

¹³dai chyeju a lam, masha a hpaji ga sharin ai hku hte maren anhte tsun dan ga ai n rai; Wenyi sharin ai hku hte maren anhte tsun dan ga ai: Wenyi hte seng ai lam hte hpe, Wenyi hte seng ai ga hte anhte shapraw shadan ga ai.

¹⁴Myi na ta naw re ai shinggyim masha gaw, Karai Kasang a Wenyi hte seng ai lam hte hpe hkam la lu ai n rai, dai hte gaw shi a matu angawk angak rai nga ai rai nna, Wenyi myit e sha dai hte hpe jeyang lu ai re ai majaw, shi gaw dai hte hpe chye na lu ai n rai.

¹⁵Wenyi rawng ai wa chyawm gaw yawng mayawng hte hpe jeyang lu nga ai; shi hpe mahtang gaw kadai rai timung jeyang ya lu ai n rai.

¹⁶Kaning rai nme law, dai Madu hpe sharin achyin ya lu u ga, shi a amyit hpe kadai chye ga nga a ta? Anhte chyawm gaw Hkristu a amyit rawng nga ga ai.

1 Korinhtu 3

Hpung Kata Hka Bra Wa Ai Lam



¹Ngai chyawm gaw, hpunau ni e, Wenyi myit rawng ai ni hpe zawn, nanhte hpe tsun dan lu made ai n rai; shinggyim ta naw re ai ni hte, Hkristu hta e ma chyangai hpe zawn, tsun dan yu masade ai.

²Garai n rin lu myit dai majaw, shat shatmai n re ai sha, chyu hkrai sha, ngai nanhte hpe gawn jaw made ai. Ya e pyi nanhte garai n rin lu myit dai:

³kaning rai nme law, nanhte shinggyim ta naw rai nga myit dai. Nanhte hta e manawn masham hte ga law ga la rai nga myit dai majaw, nanhte shinggyim ta naw rai nga myit dai hte, mungkan masha zawn, naw hkawm nga myit dai, n rai myit ni?

⁴Langai ngai gaw, “Ngai chyawm gaw, Pawlu hte seng nngai; bai kaga gaw, Ngai mahtang Apolo hte seng nngai,” nga nna tsun shajang myit yang gaw, nanhte mungkan masha hkrai rai nga myit dai, n rai myit ni?

⁵Apolo gaw kadai rai nga a ta? Pawlu mung kadai rai nga a ta? Shan gaw shangun ma rai nga nna, shan a jaw e nanhte kamsham ai kaw du lu myit dai: dai Madu e jaw da mu ai hte maren, shan langai hte langai shachyen lu ma ai.

⁶Ngai gaw hkai da nngai, Apolo gaw ntsin jaw wu ai: Karai Kasang e she tu shangun nga ai.

⁷Shing rai, hkai da ai wa gaw hpa n rai nga ai, ntsin jaw ai wa mung hpa n rai nga ai; tu shangun ai Karai Kasang chyu sha shabyin ya lu ai.

⁸Dai hta kaga hkai da ai wa hte ntsin jaw ai wa gaw langai sha rai nga ma ai; rai timung, tinang a shakut sharang ai hte maren, langai hte langai gaw tinang a shabrai lu la na mara ai.

⁹Anhte chyawm gaw Karai Kasang a shingdep shingtau ni rai nga ga ai: nanhte gaw Karai Kasang a yi hkauna hte, Karai Kasang a wahpang htingnu, rai nga myit dai.

¹⁰Karai Kasang ngai hpe jaw da ai chyeju hte maren, hpaji rawng ai nta shachyaw ai wa zawn, ngai npawt nhpang gaw da se ai; kaga hte gaw dai



hta e gaw kahtap mu ai. Kaning rai gaw kahtap na hpe langai hte langai yu yu nga mu ga.

¹¹Kaning rai nme law, gaw tawn da sai, Yesu Hkristu ngu ai npawt nhpang hta kaga, kadai mung gaw da lu ai n rai.

¹²Marai langai ngai dai npawt nhpang hta e, aja, gumhpraw, lungseng, hpun, nawnam hte yi hku hte hte gaw kahtap dam a yang gaw, langai hte langai a bungli gaw dan pru wa na ra ai:

¹³kaning rai nme law, dai nhtoi gaw dai hpe shadawng dat nna, wan e gaw dai hpe shadan dan na ru ai; langai hte langai a bungli kaning rai nga ai gaw, dai wan e chyam ginhka na ru ai.

¹⁴Marai langai ngai a gaw kahtap ai bungli nan nawng rai nga lu yang gaw, dai wa gaw shabrai lu la na ru ai.

¹⁵Langai ngai a bungli hkru mat a yang gaw, shi sum mat ai hkru na ra ai; rai timung, wan hte lawt ai zawn, shi hkum sha hkye hkrang la ai hkru na ra ai.

¹⁶Nanhte gaw Karai kasang a nawku htingnu rai nga nna, Karai Kasang a Wenyi gaw nanhte hta e rawng nga malit dai hpe, nanhte n chye nga myit ni?

¹⁷Marai langai ngai Karai Kasang a nawku htingnu hpe sharun shabya nga yang gaw, Karai Kasang dai wa hpe sharun shabya kau na ru ai; kaning rai nme law, Karai Kasang a nawku htingnu gaw chyoi pra nga ai; nanhte mung dai zawn rai nga myit dai.

¹⁸Kadai rai timung tinang hkum hpe hkum hkalem nga myit ga. Marai langai ngai ndai mungkan ga e nanhte hta, Hpaji byeng-ya rawng nga nngai, nga nna grang a yang gaw, dai wa gaw hpaji byeng-ya lu la hkra, angawk angak tai wa u ga.



¹⁹Kaning rai nme law, ndai mungkan ga na hpaji byeng-ya gaw, Karai Kasang a man e angawk angak rai nga ai. Dai rai nna, Hpaji rawng ai ni hpe shanhte a hpaji hte shi shakrip mu ai;

²⁰bai, Hpaji rawng ai ni a myit ai lam kaman lila rai nga ai gaw, dai Madu chye ya nga ai, nga nna ka da nga ai.

²¹Dai re ai majaw, kadai rai timung masha hta e hkum gumrawng nga mu ga. Kaning rai nme law, yawng mayawng hte gaw nanhte a npu e rai nga ai:

²²Pawlu mung, Apolo mung, Kehpa mung, mungkan ga mung, hkrung mahkrung mung, si hkrung si htan mung, ya e nga ai hte htawm hpan e pra na ra ai mung, yawng mayawng hte gaw nanhte a npu e rai nga malit dai;

²³nanhte mahtang Hkristu a rai nga ai ni, rai nga myit dai; Hkristu chyawm gaw Karai Kasang a re ai wa rai nga ai.

1 Korinhtu 4

Hkristu A Hkringmang Ni

¹Shing rai an gaw Hkristu a hkringmang ni hte Karai Kasang a sung htum ai lam ni a kunhting yan an rai nga ga ai, an a lam masha ni myit nga mu ga.

²Dai hta kaga, kunhting ni gaw kangka rai nga yang she, masha e ra ai hku rai nga ai.

³Nanhte hte, masha e da ai nhtoi hta e, ngai hkum jeyang ai hkrum dam timung, dai gaw nye a matu amu kaji naw rai nga ai: nye a hkum hpe pyi ngai jeyang nngai n rai.

⁴Kaning rai nme law, ngai hkum dai mara n lu dum nngai: rai timung, dai gaw nye a dinghpring ai lam n rai nga ai: ngai hpe jeyang ai wa gaw, dai Madu rai nga ai.

⁵Dai re ai majaw, aten garai n du ai hte, nsin hta naw makoi magap da ai arai ni hpe hpaw shadawng dat nna, kraw lawang na myit mang ai hpe



shapraw shadan dan na Madu du sa ai du hkra, hpa mung hkum jeyang nga myit; dai shaloi e Karai Kasang gaw langai hte langai hpe hkap shakawn na ra ai.

⁶Hpunau ni e, ka da nga ai hte maren nanhte n lai lu na hte, langai wa hta myit kaba nna kaga wa hpe shinggan kau na n rai u ga, an a lam tau yu let nanhte sharin lu myit ga, ndai ga hte hpe ngai hte Apolo a lam, ngai nanhte a matu ga shadawn shatai nna sha-ang we ai.

⁷Kaning rai nme law, kadai wa mi nang hpe ginhka shangun nga a ta? Hkam la ai sha n rai yang gaw, nang hpa lu nga a ta? Hkam la n yang gaw, n hkam la ai zawn, hpa majaw gumrawng nga n ta?

⁸Ya hte sha nanhte hkru kat manit hka; ya hte sha nanhte sut su rau myit hka; anhte pyi n lawm ai sha nanhte up nga myit ni? gaja wa, anhte mung nanhte hte rau up nga lu u ga, nanhte up nga na ngai ra nga nngai.

⁹Kaning rai nme law, sat na matu san da ai ni hpe zawn, Karai Kasang gaw kasa ni ngu ai anhte hpe hpang chyahtum e shadan dan ma ni ai, ngai myit nga nngai: anhte gaw mungkan ga hte, lamu kasa ni hte shinggyim masha ni a man e, ginsup poi dan ai ni tai wa saga ai.

¹⁰Anhte gaw Hkristu a majaw angawk angak rai nga ga ai, nanhte mahtang Hkristu hta e myit su nga myit dai; anhte gaw n-gun n ja ga ai, nanhte mahtang n-gun ja myit dai; nanhte hpung rawng myit dai, anhte mahtang arawng hpoi saga ai.

¹¹Ya ten du hkra anhte kawsai hpang gara, singgu krin, adup adep hkrum nna, nga shara garen nga ai hte,

¹²anhte a lata hte shakut nna bungli galaw sha ga ai; arip aroi hkrum yang anhte shaman ga ai; zingri zingrat hkrum yang anhte shakut sharang ga ai;

¹³shatan nhkan hkrum yang anhte ga ngwi ga pyaw tsun ga ai; ya du hkra, mungkan ga a mazuk mazak hte yawng mayawng na shanut shanaw zawn, anhte tai wa saga ai.



¹⁴Nanhte hpe kaya jahkrum na, ndai lam ngai ka da nngai n rai; ngai tsawra ai sha ni hpe zawn ngai nanhte hpe shadum jahprang made ai.

¹⁵Kaning rai nme law, Hkristu a lam sharin achyin ai sara mun mi dang nanhte lu myit timung, kawa law law wa n nga malit dai; dai kabu gara shiga jaw e, ngai nanhte hpe Hkristu Yesu hta e shaprat dat made ai.

¹⁶Dai rai nna, nye a samnang ai ni tai nga mu, ngu nna ngai nanhte hpe shadut jahkat made ai.

¹⁷De a majaw, dai Madu hta tsawra ai hte sadi sahka nga ai, ngai sha Timohti hpe nanhte hpang de ngai shangun dat we ai; shi gaw, shara magup hkan e Hpung ni yawng hte hpe ngai sharin shaga ya ai hte maren, Hkristu Yesu hta na nye a lam ni, nanhte hpe shadum jahprang na marin dai.

¹⁸Ngai hkum nanhte hpang de n sa du na zawn nawn nna, nkau mi gaw gumlu gumlan rai wa masai.

¹⁹Rai timung, dai Madu hkraw a yang gaw, ngai nanhte hpang de alawan sa du na ring ngai rai nna, gumlu gumlan re ai ni a n-gup ga hpe n rai, shanhte a n-gun atsam hpe sha ngai matsing na nngai:

²⁰kaning rai nme law, Karai Kasang a mungdan gaw n-gup ga hta rawng nga ai n rai, n-gun atsam hta rawng nga ai.

²¹Nanhte gara hku ra nga myit ta? Ngai gaw shingna hte, shing n rai, tsawra nna sumnung ai wenyi hte, nanhte hpang de sa du na kun?

1 Korinhtu 5

Hpye Ai Amu Galaw Ai Wa Hpe Shaden Kau Ai Lam

¹Nanhte hta e hpye ai amu rai nga ai gaw, gaja wa pri kajai wa masai: maigan ni hta pyi n lawm ai hpye ai amu rai nga ai rai nna, marai langai mi gaw shi a kawa a num shaw nu ai, rai nga ai.

²Nanhte madaw gumlu gumlan rai nga myit dai rai nna, shing re ai amu galaw ai wa hpe nanhte kaw na shaden kau ai hkum u ga, yawng ai myit n madun ai sha nga nga myit ni?



³Ngai chyawm gaw, hkumhkrang tsan gang timung, wenyi hte lawm nga ai rai nna, nanhte hte nye a wenyi ni, anhte a Madu Yesu a atsam hte zuphpawng nga yang,

⁴dai Madu a nhtoi hta e, ndai wa a wenyi hkye hkrang la ai hkrum u ga, hkumhkrang hten bya na matu,

⁵shing re ai wa Satan hpe ap ya na, ngu nna rau nga ai zawn, ndai amu galaw ai wa hpe anhte a Madu Yesu a mying ningsang hte, ya e pyi ngai jeyang ngut se ai.

⁶Nanhte a gumrawng gumtawng ai gaw mai kaja nga ai n rai. Matsi loi mi gaw muk tawng ting hpe shawawm dat wu ai, nanhte n chye nga myit ni?

⁷Nanhte matsi n rawng myit dai hte maren, muk tawng ningnan nanhte tai myit ga, dai dingsa matsi hpe htawk kau mu. Kaning rai nme law, Hkristu ngu ai anhte a Shalai wa hkungga gaw sat kau ai hkrum nu ai.

⁸Dai rai nna, dingsa matsi hte n rai, n hkru n hkra ai hte hpye ai amu ngu ai matsi hte mung n re ai sha, matsi n rawng ai san pra nna tengman ai hte, anhte poi galaw sha ga.

⁹Nanhte gaw hpye ai amu galaw ai ni hte n kanawn myit ga, shagun dat ai laika hta ngai nanhte hpe ka dat ni ai;

¹⁰rai timung, ndai mungkan ga na hpye ai amu galaw ai ni hte, nammak lawhpa ai ni, dip lu dip sha ai ni hte gawngngu sumla nawku ai ni hte n kanawn lu na, ngai n myit nngai: dai lam rai yang gaw, nanhte mungkan ga na pru mat wa na sha rai nga ai.

¹¹Ya chyawm gaw, hpunau ngu ai wa gaw, hpye ai hte nammak lawhpa ai, gawngngu sumla nawku ai, shatan nhkan ai, chyarua ya shang ai hte dip lu dip sha ai wa rai nga a yang gaw, n kanawn lu ai hta n-ga, shing re ai wa hte n jawm lu n jawm sha lu na, ngu nna nanhte hpe ka dat nngai.

¹²Kaning rai nme law, shinggan de nga ai ni hpe jeyang na, ngai hte hpa seng ga ta? Nanhte gaw kata de na ni hpe jeyang myit dai, n rai myit ni?



¹³Shinggan de nga ai ni hpe Karai Kasang jeyang nga ai, n rai ni? Dai n hkru n hkra ai wa hpe nanhte kaw na shaden kau mu.

1 Korinhtu 6

Kamsham Ai Hpunau Shada N Mai Jeyang Ai

¹Nanhte shada da amu rawng myit yang gaw, chyoi pra ai ni a man e n re ai sha, n ding n man ai ni man e tara dara hkam na, nanhte hta na langai ngai sa wam nga myit ni?

²Chyoi pra ai ni gaw mungkan ga hpe tara dara na mara ai, nanhte n chye nga myit ni? Mungkan ga gaw nanhte e tara dara ai hkrum a yang gaw, kaji htum ai lam hte hpe tara dara na, nanhte n ging nga myit ni?

³Anhte lamu kasa hpe tara dara na re ai, nanhte n chye nga myit ni? dai rai nna, dinghta lam hte hpe grau nna tara dara lu na, n rai myit ni?

⁴Shing rai yang, dinghta lam hte hpe tara dara shara nga myit yang gaw, Hpung kata e arawng n lu ai ni hpe nanhte tara agyi aya hta dang da ga myit ni?

⁵Nanhte kaya myit ga she ndai lam ngai tsun nngai. Hpunau shada a lapran e jeyang chye ai hpaji byeng-ya rawng ai masha langai mi pyi nanhte hta n nga a ni?

⁶Hpunau wa gaw hpunau wa hte n kam n sham ai ni a man e pyi, shawk hkat nga a hka?

⁷Shing rai, ya nanhte shada da shawk hkat ai amu rawng nga myit dai gaw, nanhte a shut ai lam majing rai nga malit dai. Hpa majaw sharu shatsang ai mahtang n hkam myit ta? Map lu map sha ai hpe hpa majaw n hkam myit ta?

⁸Nanhte chyawm gaw, hpunau ni hpe pyi, sharu shatsang ai hte map lu map sha myit dai.

⁹N ding n man ai ni gaw Karai Kasang a mungdan a sali wunli n hkam la lu na re ai, nanhte n chye nga myit ni? Lam hkum dam myit: hpye ai amu



galaw ai ni mung, gawngngu sumla nawku ai ni mung, num shaw ai ni mung, ngang ai ni mung, la shada tam ai ni mung,

¹⁰lagu lagut ni mung, nammak lawhpa ai ni mung, chyaru ya shang ai ni mung, shatan nhkan ai ni mung, dip lu dip sha ai ni mung, Karai Kasang a mungdan a sali wunli hpe hkam la lu n rai.

¹¹Nanhte nkau mi gaw shing rai chyalu ni rai nga myit dai: rai timung, nanhte gaw anhte a Madu Yesu Hkristu a mying ningsang hte, anhte a Karai Kasang a Wenyi e kashin kamun kau ai mung, shachyoi shapra ai mung, dinghpring ngu ai mung, hkam la manit dai.

Hpye Ai Amu

¹²Yawng mayawng galaw na ahkang ngai lu nngai; rai timung, yawng mayawng hte wa akyu byin ai n rai. Yawng mayawng galaw na ahkang ngai lu nngai; rai timung, hpa lam a jaw e mung, ngai mayam n tai mayu nngai.

¹³Shahpa gaw kan a matu, kan gaw shahpa a matu rai nga ai; rai timung, Karai Kasang gaw dai yan hpe rau jahten na ru ai. Dai hkumhkrang chyawm gaw hpye ai amu a matu n re ai sha, dai Madu a matu rai nga ai; dai Madu mung hkumhkrang a matu rai nga ai:

¹⁴Karai Kasang chyawm gaw shi a n-gun hte dai Madu hpe hkrung sharawt wu ai rai nna, anhte hpe mung hkrung sharawt na mi ai.

¹⁵Nanhte a hkumhkrang ni Hkristu a daw shan ni rai nga ai hpe, nanhte n chye nga myit ni? Dai rai yang gaw, Hkristu a daw shan ni hpe ngai jahka kau nna shawa num a daw shan ni shatai na rai nga a ni? Shing n rai law.

¹⁶Shawa num hte manoi ai wa gaw, shi hte hkumhkrang langai sha rai nga ai hpe, nanhte n chye nga myit ni? Kaning rai nme law, Shan lahkawng gaw hkum shan langai sha tai na mara ai, nga nna shi tsun da nga ai.

¹⁷Dai Madu hta manoi ai wa chyawm gaw, Wenyi langai sha rai nga ma ai.

¹⁸Hpye ai amu hpe zai nga mu: masha e galaw nga ai yubak nga manga gaw, tinang a hkumhkrang a shinggan e nga nga ai; hpye ai amu galaw ai wa mahtang gaw, shi a hkumhkrang hpe nan shut hpyit da wu ai.



¹⁹Dai hta n-ga, nanhte a hkumhkrang gaw, Karai kasang kaw na nanhte lu la ai hte, nanhte hta e rawng nga ai Chyoi pra ai Wenyi a htingnu rai nga ai, nanhte n chye nga myit ni? Nanhte gaw tinang hkum hpe pyi up lu ai n rai;

²⁰nanhte jahpu manu daw nna mari da sai ni rai nga myit dai: dai re ai majaw, nanhte a hkumhkrang hte Karai Kasang hpe shagrau sha-a nga mu law.

1 Korinhtu 7

Hkungran Ai Lam

¹Ya, nanhte ka da ai lam hte gaw, lasha gaw numsha hte n hkum yang gaw, mai nga ai;

²rai timung, hpye ai amu koi na matu, la langai hte langai tinang a num lu u ga, num langai hte langai tinang a la lu u ga.

³Madu wa gaw htung hte maren madu jan hte kanawn u ga, Madu jan mung dai hte maren madu wa hte rai u ga.

⁴Madu jan gaw tinang hkum hpe n up lu ai sha, dai madu wa she up nga ai; dai hte maren, dai madu wa mung tinang hkum hpe n up lu ai sha, madu jan she up nga ai.

⁵Nanhte myit hkum nna, akyu hpyi shin shang aten ladaw da na matu sha n rai yang gaw, shada da hkum koi gam myit: nanhte n sharang lu ai a majaw, Satan e gunglau ai n hkum myit ga, dai ladaw lai yang, rau bai nga mu.

⁶Ning nga ngai tsun nngai gaw, jep ai tara da nngai n rai, ahkang jaw ai hku sha ngai tsun nngai.

⁷Masha yawng mayawng ngai zawn rai na ngai ra nngai; rai timung, langai hte langai gaw Karai Kasang kaw na tinang a chyeju kumhpa lu la shajang ma ai; marai langai mi gaw amyu langai mi, kaga gaw amyu kaga lu la shajang ma ai.



⁸Garai n hkungran ai ni hte gaida jan ni hpe ngai tsun nngai gaw, ngai zawn nga nga na shanhte a matu mai kaja nga ai.

⁹Rai timung, n sharang lu yang gaw, hkungran mu ga: kaning rai nme law, katu kahtet ai hta hkungran ai gaw, grau kaja nga ai.

¹⁰Hkungran sai ni hpe ngai tsun ai n re ai sha, dai Madu tsun ai gaw, madu jan gaw madu wa hte n hka u ga;

¹¹hka sayang gaw, shi num bai n wa u ga, shing n rai, myi na la wa hte bai hkau chyap u ga; madu wa mung, madu jan hpe n kau u ga.

¹²Gale hte hpe, dai Madu n re ai sha, ngai tsun nngai gaw, hpunau langai ngai n kam n sham ai madu jan lu dam timung, dai numsha shi hte rau nga nga mayu a yang gaw, shi hpe n jahka kau u ga.

¹³Numsha mung n kam n sham ai madu wa lu dam timung, shi hte rau nga nga mayu a yang gaw, dai la wa hpe n jahka kau u ga.

¹⁴Kaning rai nme law, n kam n sham ai madu wa gaw, madu jan a jaw e shachyoi shapra ai hkrum nga ai; n kam n sham ai madu jan mung, dai hpunau wa a jaw e shachyoi shapra ai hkrum nga ai: dai n rai yang gaw, nanhte a kashu kasha ni n san n seng na ma ai; ya chyawm gaw shanhte chyoi pra nga ma ai.

¹⁵Rai timung, dai n kam n sham ai wa gaw hka wa mayu yang, hka wa u ga: hpunau lasha hte numsha gaw shing re ai hta hkum da shara n nga nga ai rai nna, Karai Kasang gaw anhte hpe ngwipyaw ai hte shaga da ma ni ai.

¹⁶Dai hta kaga, numsha e, na a madu wa hpe hkye hkrang la lu na, nang kaning rai chye n ta? dai hte maren, lasha e, na a madu jan hpe hkye hkrang la lu na, nang kaning rai chye n ta?

¹⁷Dai Madu gaw langai hte langai hpe karan jaw nna, Karai Kasang gaw langai hte langai hte hpe shaga da mu ai hte maren, shi naw hkawm nga u ga. Hpung shagu hta e ndai lam ngai hkanng da nngai.



¹⁸Matu gadoi hkam ai wa shaga da ai hkrum a yang gaw, matu gadoi hkam ai hpe shi n shinggan u ga. Matu gadoi n hkam ai wa shaga da ai hkrum a yang gaw, matu gadoi ai shi n hkam u ga.

¹⁹Matu gadoi hkam ai gaw, hpa n rai nga ai; matu gadoi n hkam ai mung, hpa n rai nga ai: Karai Kasang a htet da ai lam hkan nang na chyua sha, akyu rai nga ai.

²⁰Langai hte langai gaw shaga da ai lam hta naw anga nga u ga.

²¹Mayam rai nga ai wa shaga da ai hkrum n yang gaw, myit hkum tsang et; rai timung, lawt lu n yang gaw, dai lam grau nna tam u.

²²Kaning rai nme law, mayam rai nga yang, dai Madu e shaga la ai hkam ai wa gaw, dai Madu a shanglawt rai nga ai; dai hte maren shanglawt rai nga yang, shaga la ai hkam ai wa gaw, Hkristu a mayam rai nga ai.

²³Jahpu manu daw nna mari da sai ni nanhte rai nga myit dai: masha a mayam hkum tai myit.

²⁴Hpunau ni e, langai hte langai shaga da ai hkam ai hte maren, Karai Kasang a man e naw nga nga u ga law.

²⁵Ya, mahkawn ni a lam, dai Madu kaw na htet da ai ga ngai n lu nngai: rai timung, sadi sahka ai wa tai na she, dai Madu kaw na chyeju hkam la lu ai zawn, ngai jeyang ai lam shapraw nngai.

²⁶Dai rai nna, ya anhte hkrum ai kyin dut ai a majaw, masha wa gaw nga nga ai hte maren mai nga nga na, ngai myit nga nngai.

²⁷Madu jan hte nang makyit sayang gaw, bai yan na lam hkum tam et; numsha hte lawt sayang gaw, num hkum tam et.

²⁸Rai timung, nang hkungran n yang gaw, yubak n rai nga lit dai; mahkawn mung hkungran a yang gaw, yubak n rai nga ai; shing re ai ni chyawm gaw, hkum shan hta e nni nkri hkrum na mara ai: ngai mahtang, nanhte hpe shalawt mayu made ai.



²⁹Bai, hpunau ni e, dai lam ngai tsun nngai gaw, ahkying ladaw gying mat wa sai; shing rai ya kaw nna gaw, num lu ai ni, n lu ai zawn, rai wa manu ga;

³⁰hkráp ngu hkráp ngoi ai ni, n hkráp ai zawn; kabu gara ai ni, n kabu ai zawn; hpaga ga ai ni, hpa n lu ai zawn;

³¹ndai mungkan ga hpe sung ai ni gaw, grai wa n sung nga ai zawn, rai wa manu ga; kaning rai nme law, ndai mungkan ga a amawn asam gaw lai mat wa nga ai.

³²Nanhte gaw myit ru myit tsang n nga myit ga, ngai ra nga nngai. Num n la ai wa gaw, dai Madu hte kaning rai myit hkrum lu na nga nna, Madu a lam hte hpe a tsang nga ai:

³³num la ai wa chyawm gaw, madu jan hte kaning rai myit hkrum lu na, nga nna, mungkan ga a lam hte hpe tsang nga ai rai nna, myit kabra nga lu ai.

³⁴Num n wa ai numsha hte mahkawn gaw, tinang a hkum hte wenyi chyoi pra nga u ga, nga nna dai Madu a lam hte hpe a tsang nga ai: num wa ai num chyawm gaw, madu wa hte kaning rai myit hkrum lu na, nga nna mungkan ga a lam hte hpe a tsang nga ai.

³⁵Ning rai ngai tsun nngai gaw, nanhte a akyu byin na matu, nanhte hpe singgau hte hkam na zawn n re ai sha, htaphtuk ai hku shapraw nna, dingbai dingna n lawm ai sha, dai Madu hpe si si daw jau lu na she, ngai tsun nga nngai.

³⁶Rai timung, marai langai ngai a shayi sha ram prat lai wa a yang gaw, dai ma hpe n tsawm ai hku galaw ai, shi sawn nawn ya ai; galaw shara pru dam yang, galaw mayu ai hte maren galaw u ga; shi yubak galaw ai n rai: shan gaw hkungran mu ga.

³⁷Bai, kadai rai timung n ya hkraw ai myit rawng nga ai hte, galaw shara mung n nga ai sha, tinang a myit hpe hkan na ahkang lu nga ai rai nna, shi



a shayi sha hpe naw tawn da na, nga nna tinang a kraw e myit hkut sayang gaw, kaja ai hku galaw nga ai.

³⁸Shing rai, shi a shayi sha hpe ya ai wa gaw, kaja ai hku galaw nga ai; n ya ai wa mung grau kaja ai hku galaw na re ai.

³⁹Madu jan gaw, madu wa garai n si dingsa, shi hte naw makyit nga ai: rai timung, madu wa nsa hkyet sayang gaw, tinang myit hte maren, Karai Wa hpe dum ai hte sha, kadai kaw wa mayu yang, wa lu na re ai.

⁴⁰Rai timung, nga nga lu yang shi grau pyaw na re ai; dai gaw ngai jeyang ai hku rai nga ai; ngai mung Karai Kasang a Wenyi rawng nga nngai gaw, ngai myit nngai law.

1 Korinhtu 8

Hpara Sumla Hpe Hkungga Jaw Ai Lusha

¹Ya, sumla ni hpe nawng ai hkungga a lam, anhte yawng mayawng chye ginhka ai myit rawng nga ai gaw, anhte dum chye ga ai. Chye ginhka ai myit gaw grang chye ai, tsawra ai myit chyawm gaw, shadaw shangang chye ai.

²Marai langai ngai, lama ma chye nngai, nga nna myit a yang gaw, chye mai ai lam pyi shi garai n chye wu ai:

³langai ngai gaw, Karai Kasang hpe tsawra a yang gaw, Karai Kasang gaw shi hpe chye da wu ai.

⁴Dai rai nna, sumla ni hpe nawng ai hkungga sha na lam gaw, sumla gaw ga ntsa e hpa n re ai sha rai nga ai hte, langai sha rai nga ai Karai Kasang hta kaga shaje n nga ai, anhte dum chye ga ai.

⁵Kaning rai nme law, sumsing lamu hte ginding aga ntsa e, Hpara ngu ai ni nga shajang ma ai rai nna, Hpara law law hte madu law law rai nga ma ai,

⁶rai timung, anhte a matu mara, Wa ngu ai, Karai Kasang langai sha rai nga ai rai nna, shi kaw nna yawng mayawng pru wa ai hte, shi a matu anhte rai



nga ga ai; Yesu Hkristu ngu ai Madu mung langai sha rai nga ai rai nna, shi a marang e yawng mayawng rai nga ai hte, shi a majaw anhte rai nga ga ai.

⁷Rai timung, dai chye ginhka ai myit masha yawng n lu ma ai: nkau mi gaw ya du hkra sumla hta man ai majaw, hkungga sha ma yang, dai gaw sumla hpe nawng ai, dum nna sha ma ai; shanhte a myit nsam mahtang n-gun n ja ai majaw, awu asin hkrum ma ai.

⁸Rai timung, shahpa majaw Karai Kasang a man e anhte myi man pa na ga ai n rai: anhte n sha yang gaw, grit wa na ga ai n rai; sha yang mung, grau wa na ga ai n rai.

⁹Shing wa nga timung, nanhte a ahkang gaw n-gun n ja ai ni a myit kataw shara n tai u ga, sadi nga mu.

¹⁰Kaning rai nme law, nang gaw ginhka chye ai myit lu ninglen, sumla nta hta shat sha nga ai hpe, marai langai ngai mu a yang, dai wa a myit nsam n-gun n ja yang gaw, sumla hpe nawng ai hkungga sha gwi wa na, n rai ni?

¹¹Shing rai, na a chye ginhka ai a majaw, n-gun n ja ai wa gaw hten wa sai; dai hpunau wa a matu mara Hkristu gaw si hkam nu hka!

¹²Dai di yang, hpunau ni hpe shut hpyit nna shanhte a n-gun n ja ai myit nsam hpe machyi shangun myit yang gaw, nanhte Hkristu hpe shut hpyit nga myit dai.

¹³Dai rai nna, shahpa a majaw nye a hpunau myit kataw a yang gaw, nye a hpunau wa myit n kataw u ga, ngai prat dingsa e shan n sha na ni ai.

1 Korinhtu 9

Kasa Wa A Ahkaw Ahkang

¹Ngai gaw nye myit shadang lu nngai, n rai ni? Kasa mung ngai rai nga nngai, n rai ni? anhte a Madu Yesu hpe ngai mu yu ni ai, n rai ni? nanhte gaw, dai Madu hta e, nye a magan rai nga myit dai, n rai myit ni?



²Masha kaga a kasa ngai n rai yang gaw, nanhte a ngai teng teng rai nga nngai; kaning rai nme law, nanhte gaw, dai Madu hta e, nye kasa aya a dazik rai nga myit dai.

³Ngai hpe san dinglik yu ai ni hpe, ngai tsun htang ai ga gaw, da ndai rai nga ai.

⁴Anhte gaw sha na lu na ahkang n lu ga ai kun?

⁵Kasa kaga ni hte, Madu a kanau ni hte Kehpa zawn, kamsham ai madu jan woi hkawm na ahkang, anhte n lu ga ni?

⁶Ngai hte Barnaba chyu sha lata bungli tawn da mayu yang, ahkang n lu ga ni?

⁷Kadai wa mi tinang a jarit hte majan amu gun a ta? Sun galaw nna dai hta na n di sha ai, kadai wa rai ta? Yamnga rem nna, yamnga chyu n lu n sha ai, kadai wa rai ta?

⁸Masha hku hkan nna sha, ndai lam ngai tsun nga n ni? Jep ai tara mung ndai lam tsun nga ai, n rai ni?

⁹Kaning rai nme law, Mam kabye ai nga a n-gup hpe ka dagraw ya lu na n rai, nga nna Mawshe a tara hta e ka da nga ai. Karai Kasang gaw usu ni hpe sha tsang nga ai kun? shing n rai, anhte a matu teng teng tsun nga ai kun?

¹⁰Gaja wa, hkauna galau ai wa gaw, myit mada let galau mai lu ai rai nna, mam kabye ai wa mung, mam lu la na myit mada ai hte kabye lu u ga she, anhte a matu shing nga ka da nga ai.

¹¹Anhte gaw nanhte hta e wenyi nli gat nhtawm, nanhte a dinghta jarit hpe anhte dan ga yang gaw, chyeju kaba ngu lu na a ni?

¹²Sara kaga ni gaw nanhte hta shing re ai ahkang lu ma yang gaw, anhte grau nna lu ang ga ai, n rai ni? Rai timung, dai ahkang hpe anhte n hkan ai sha, Hkristu a kabu gara shiga hpe n shadang u ga she, anhte lam shagu hta shakut sharang nga ga ai.



¹³nawku nta na chyoi pra bungli shachyen ai ni gaw, nawku nta hte seng ai hte hpe sha lu ma ai hte, tawn hkungri hpajang ai ni gaw, tawn hkungri na daw chyen, sha lu ma ai hpe, nanhte n chye nga myit ni?

¹⁴Dai hte maren, dai kabu gara shiga hkaw dan ai ni gaw, dai kabu gara shiga hta asak bau lu na, nga nna dai Madu hkang da nga sai.

¹⁵Ngai chyawm gaw, ndai ahkang hpe loi mi mung n hkan nngai. Shing rai, ngai hpe dai zawn di mi ga mung, ngu nna ndai lam hte hpe ngai ka da nngai n rai; kaning rai nme law, marai langai ngai nye a gumrawng shara shayuk ai hta, ngai si wa na gaw, nye a matu grau mai nga ai.

¹⁶Ndai kabu gara shiga hpe ngai hkaw dan nga yang, nye a matu gumrawng shara n nga ai; kaning rai nme law ngai n hkaw dan ai gaw n nga lu nngai; ngai n hkaw dan yang gaw, dingnye lu nngai.

¹⁷Dai rai nna, dai amu hpe nye a myit hte ngai galaw nga n yang gaw, ngai shabrai lu nngai; rai timung, nye a myit hte n galaw nga n yang gaw, kunhting aya hta san da ai sha rai nga nngai.

¹⁸Dai re ai majaw, nye a shabrai gaw hpa rai nga a ta, nga yang, dai kabu gara shiga hkaw dan ai shaloi, kabu gara shiga a ahkang nau wa ngai n hkan ai rai nna, jahpu n hpyi ai sha, dai kabu gara shiga hpe shagrin da na, rai nga li ai.

¹⁹Ngai gaw shing rai gade a ahkang npu e n nga timung, malaw maga hpe lum la lu hkra, yawng mayawng a mayam ngai tai nga nngai.

²⁰Yuda ni hpe lum la lu hkra, Yuda ni hta e Yuda masha zawn, ngai tai nga nngai; ngai hkum tara npu e n nga timung, tara npu na ni hpe lum la lu hkra, tara npu na ni hta e tara npu e nga ai wa zawn, ngai tai nga nngai.

²¹Ngai hkum Karai Kasang kaw tara kata ai wa n rai, Hkristu a tara npu e nga ai wa ngai rai nga nngai rai timung, tara kata ai ni hpe lum la lu hkra, tara kata ai ni hta e, tara kata ai wa zawn, ngai tai nga nngai.

²²N-gun n ja ai ni hpe lum la lu hkra, n-gun n ja ai ni hta e, n-gun n ja ai wa zawn, ngai tai nga nngai: nkau mi hpe lam langai ngai hte hkye hkrang la



lu hkra, masha yawng mayawng hta lam yawng mayawng, ngai hkan shatsup nngai.

²³Dai kabu gara shiga a akyu hta ngai mung lawm lu u ga, dai kabu gara shiga a jaw e ngai yawng mayawng hte hpe hkan galaw nngai.

²⁴Gat shingjawng ai shara e yawng gat ma timung, marai langai wa sha dai kumhpa lu la nga ai, nanhte n chye nga myit ni? Shing rai nanhte lu la hkra gat shingjawng nga mu;

²⁵shingjawng poi hta hkying hkat ai ni gaw, lam shagu hta htang gam nga ma ai. Shanhte gaw hten byak chye ai janmau lu la hkra sharang ma ai; anhte chyawm gaw hten byak n chye ai janmau lu la hkra sharang ga ai.

²⁶Dai majaw tuk shamak re ai zawn, ngai gat nngai n rai; htwi hkat yang mung, nbung hpe ngai n htwi kau ai sha,

²⁷masha kaga hpe tara hkaw ngut ai h pang, ngai hkum nan sum kau ai n hkum u ga, nye a hkum hpe ngai htwi kau nna, dai hpe shagrit da we ai.

1 Korinhtu 10

Israela Labau Kaw Na Sharin La Hpa

¹Hpunau ni e, anhte a ji wa ni yawng gaw, dai sumwi npu e nga ma ai hte, yawng gaw dai nawng hta ga rap wa ma ai rai nna,

²yawng gaw dai sumwi hte nawng hta e Mawshe kaw baptisma hkam ma ai hte,

³yawng gaw wenyi shahpa ra ra sha nna,

⁴yawng gaw wenyi luhpa ra ra lu ma ai: kanning rai nme law, shanhte kaw hkan nang nga ai wenyi lunghkrung hta na, shanhte lu ma ai rai nna, dai lunghkrung gaw Hkristu rai nga ai; dai lam hte hpe nanhte n chye na ai nga na hpe, ngai n ra nngai.

⁵Rai timung, shanhte hta na malaw maga hte hpe Karai Kasang gaw n sharawng awng da mu ai rai nna, shanhte dai nam mali hkan e run byak mat ai hkum ma ai.



⁶Shanhte gaw n kaja ai arai hpe myit marin nga ma ai zawn, anhte gaw n marin u ga she, dai lam hte gaw anhte matu shari tai wa masai.

⁷Dai hta kaga, Masha ni gaw lu sha let dung nna, ginsup na matu bai rawt ma ai, nga nna ka da nga ai hte maren, shanhte nkau mi sumla nawku ai ni tai ma ai zawn, nanhte hkum tai myit.

⁸Shanhte nkau mi hpye ai amu galaw nna, lani mi hta sha mun lahkawng e hkying masum rum mat ma ai zawn, anhte gaw hpye ai amu n galaw ga.

⁹Shanhte nkau mi dai Madu hpe chyam dinglik nna, lapu ni e kawa sharum ai zawn, anhte gaw dai Madu hpe n chyam dinglik ga.

¹⁰Shanhte nkau mi put ngun nna, jahten ai wa a lata e hten byak hkum ma ai zawn, nanhte gaw put ngun hkum rai myit.

¹¹Dai lam hte gaw shari tai u ga, shanhte hta shabyin nga ai rai nna, hpang jahtum ai aprat dep lu ai ni anhte hpe shadum jahprang na matu, ka da nga ai.

¹²Dai rai nna, marai langai ngai, Ngai gaw jan rai tsap nga nngai, nga nna myit a yang gaw, shi n kadawng ai, sadi nga u ga.

¹³Masha n jan lu ai agung alau gaw nanhte hkum hkra myit dai n rai; Karai Kasang mung sadi sahka nga ai rai nna, nanhte n jan lu ai agung alau hkum na ahkang n jaw nga ai sha, nanhte jan lu myit ga, dai agung alau hte rau pru wa na hkat shi hkat da na ru ai.

Hpara Sumla Ni A Poi Hte Madu A Poi

¹⁴Dai re ai majaw, ngai tsawra ai ni e, sumla nawku na lam hpe koi gam mu.

¹⁵Hpaji rawng ai ni hpe zawn ngai tsun made ga; ngai tsun ai ga hpe maram masam yu mu.

¹⁶Anhte shaman nga ai, a nga ai gawm gaw, Hkristu a asai hte kanawn mazum ai lam rai nga ai, n rai ni? anhte ahkyep alep nga ai muk gaw, Hkristu a hkumhkrang hte kanawn mazum ai lam rai nga ai, n rai ni?



¹⁷Kaning rai nme law, anhte law law wa rai ga timung, muk tawng langai sha rai nga ai hte, anhte yawng dai muk tawng langai sha hta jawm sha ga ai majaw, anhte hkumhkrang langai sha rai nga ga ai.

¹⁸Myi na htung ta rai nga ai Israela hpe yu yu mu: shagu hkungga sha ai ni gaw, dai tawn hkungri hte baw sha rai nga ma ai, n rai ni?

¹⁹Ning nga ngai tsun ai gaw, hpa nga ai rai nga a ta? Sumla hpe nawng ai hkungga gaw lam la nga ai, sumla mung lam la nga ai, ngai tsun nga a ni?

²⁰Shing nga ngai n tsun ai sha, maigan ni jaw ai hkungga gaw, Karai Kasang hpe jaw ai n rai, nat ni hpe jaw nga ma ai, ngai tsun nngai: nanhte gaw nat ni hte kanawn mazum nga na, ngai n ra nngai.

²¹Dai Madu a gawm hte nat ni a gawm hpawn, nanhte lu lu na myit dai n rai; dai Madu a sha ku hte nat ni a sha ku hta rau nanhte shang sha lu na myit dai n rai.

²²Dai Madu hpe anhte nhkap shapawt na gaw ni? anhte gaw shi hta n-gun grau nga ga ni?

Kamsham Ai Ni A Lawt Lam

²³Yawng mayawng galaw na ahkang nga ai; rai timung, yawng mayawng hte wa akyu byin ai n rai; yawng mayawng galaw na ahkang nga ai; rai timung, yawng mayawng hte wa shadaw shagrin lu ai n rai.

²⁴Kadai mung tinang akyu n re ai sha, kaga wa a akyu sha tam nga mu.

²⁵Gat hkan e dut ai guji guyang hte hpe sha mu, myit ung ang ai a jaw e hpa hkum san hkum gawn myit:

²⁶kaning rai nme law, lamu ga hte de a yawng mayawng hte gaw dai Madu a hkrai rai nga ai.

²⁷N kam n sham ai wa langai ngai, nanhte hpe shaga nna, nanhte sa mayu myit yang gaw, nanhte a man e baw jaw majaw hte hpe sha mu; myit ung ang ai a jaw e hpa hkum san hkum gawn myit.



²⁸Rai timung, marai langai ngai, Ndai gaw shagu hkungga shan rai nga ai, nga nna nanhte hpe tsun dan myit yang gaw, shadum jahprang ai wa hte myit ung ang ai a jaw e hkum sha myit.

²⁹Myit ung ang ai nga ai gaw, tinang myit hpe n rai, kaga wa a myit hpe lakap nna tsun nngai; kaning rai nme law, nye a ahkang aya hpe masha kaga wa a myit ung ang hpa majaw jeyang lu na a ta?

³⁰Chyeju dum ai myit hte ngai sha n yang gaw, ngai shakawn kungdawn ai shahpa a lam, hpa majaw shatan nhkan ai ngai hkrum na rai ta?

³¹Dai re ai majaw, nanhte sha timung, lu timung, hpa galaw timung, nga manga hta Karai Kasang a hpung shingkang tam let, galaw nga mu.

³²Masha yawng mayawng hkye hkrang la ai hkrum mu ga she, lam shagu hta nlang hte hpe ngai hkan jahkau nna, nye a akyu n re ai sha,

³³malaw maga a akyu tam nga nngai hte maren, nanhte gaw Yuda ni a matu mung, Heleni ni a matu mung, Karai Kasang a Hpung matu mung, ahtu kataw shara hkum tai nga myit.

1 Korinhtu 11

¹Ngai gaw Hkristu hta samnang ai zawn, nanhte mung nye a samnang ni tai nga mu.

Nawku Daw Jau Ai Aten Sadi Ra Ai Lam

²Nanhte gaw lam shagu hta e ngai hpe adum nga nna, ngai nanhte hpe dai matsun maroi ga madat da ai hte maren, nanhte hkan sharau myit dai majaw, ngai nanhte hpe shakawn made ai.

³Rai timung, lasha nlang hte a baw gaw, Hkristu rai nga ai, numsha a baw gaw lasha rai nga ai, Hkristu a baw chyawm gaw, Karai Kasang rai nga ai hpe nanhte chye myit ga, ngai ra nga nngai.

⁴Kadai lasha mung akyu hpyi yang, shing n rai, myihtoi ga tsun nga ai shaloi e, baw magap nga a yang gaw, tinang baw a arawng jahpoi nga ai.



⁵Kadai numsha mung, akyu hpyi yang, shing n rai myihtoï ga tsun nga ai shaloi e, baw n magap a yang gaw, tinang baw a arawng jahpoi nga ai; kaning rai nme law, dai lam gaw baw shangun ai hte langai sha nga ai.

⁶Numsha gaw baw n magap na rai yang, kara mung doi kau u ga; rai timung, kara doi na, shing n rai, baw shangun na gaw, numsha a matu arawng jahpoi ai lam rai nga yang gaw shi baw magap u ga.

⁷Lasha chyawm gaw, Karai Kasang a hkrang bung sumla hte hpung shingkang rai nga ai majaw, baw magap na n sut nga ai: numsha mahtang gaw, lasha a hpung shingkang rai nga ai.

⁸Kaning rai nme law, lasha gaw numsha kaw na n rai, numsha mahtang lasha kaw na rai nga ai:

⁹dai lasha mung, numsha a majaw hpan da wu ai n rai, numsha hpe mahtang, dai lasha a majaw hpan da wu ai.

¹⁰Dai re ai majaw, lamu kasa ni hpe tau yu nna, numsha gaw baw ntsa e ahkang kumla nga ai gaw, sut nga ai.

¹¹Rai timung, dai Madu hta e, lasha n lawm yang gaw numsha hpa n rai nga ai; bai, numsha n lawm yang gaw lasha mung hpa n rai nga ai;

¹²kaning rai nme law, numsha gaw lasha kaw na rai nga ai hte maren, lasha gaw numsha jaw e rai nga ai; dai hta n-ga yawng mayawng gaw Karai Kasang kaw nna rai nga ai.

¹³Nanhte gaw tinang myit aru yu mu: numsha gaw baw n magap ai, Karai Kasang hpe akyu hpyi yang, sut nga ai kun?

¹⁴Lasha gaw kara madat yang, shi a matu arawng hpoi ai lam rai nga ai gaw, hking madung hta nanhte hpe madun nga ai n rai ni?

¹⁵Numsha mahtang gaw kara madat yang, shi a arawng rai nga ai; kaning rai nme law, kara gaw shi a pahpun tai na matu, jaw da nu ai.



¹⁶Rai timung, marai langai ngai ndang kalang hkat mayu dam a yang gaw, anhte mung, Karai Kasang a Hpung ni mung, dai zawn re ai htung n nga ga ai.

Yesu A Shana Shat Sha Poi

¹⁷Ya dai hku tsun timung, nanhte gaw akyu jat na matu zuphpawng myit dai n rai, akyu yawm na hku sha zuphpawng myit dai majaw, ngai nanhte hpe shakawn da made ai n rai.

¹⁸Shawng na lam tsun yang, nanhte gaw dai Hpung hta e zuphpawng ai shaloi, nanhte hta e hka wa bra wa na lam rai nga ai, ngai na hkrup ngai rai nna, teng dam nhten ngai kam nngai.

¹⁹Kaning rai nme law, nanhte hta e tengman ai ni dan pru u ga, bra wa na lam pyi nanhte hta e byin lu na ra ai.

²⁰Dai re ai majaw, nanhte rau zuphpawng ai shaloi, dai Madu a shana shat sha na matu hpawng nga myit dai n rai:

²¹kaning rai nme law, sha nga myit yang, langai hte langai gaw tinang a shana shat shawng la sha nna, langai ngai gaw kawsa nga ai, langai ngai gaw tsabyi nang myit dai.

²²Ataw, sha na lu na matu tinang a nta n lu myit ni? shing n rai, nanhte Karai Kasang a Hpung hpe n gawn n sawn di nna, n lu n su ai ni hpe kaya jahkrum myit ni? Nanhte hpe ngai kaning ngu tsun na i? ngai nanhte hpe shakawn lu na kun? Ndai lam hta ngai nanhte hpe shakawn da na made ai, n rai.

²³Kaning rai nme law, ngai nanhte hpe ap da made ai gaw, dai Madu kaw na ngai hkam la se ai: dai gaw, Madu Yesu gaw ap kau hkrum ai shana e muk la nna,

²⁴shakawn ngut jang, ahkyep alep nhtawm, “Ndai gaw nanhte a matu mara nye a hkum rai nga li ai; ngai hpe adum nga na matu ndai galaw mu,” ngu nna tsun mu ai.



²⁵Dai hte maren, shana shat sha ngut jang, dai gawm hpe mung shi la nhtawm, “Ndai gawm gaw nye a asai hta gaw da ai ga shaka nnan rai nga ai; nanhte galoi mung lu yang, ngai hpe adum nga na matu ndai galaw mu,” ngu nna tsun mu ai.

²⁶Kaning rai nme law, nanhte galoi mung ndai muk sha nna ndai gawm lu nga myit yang, dai Madu a si hkam ai lam, shi bai du ai du hkra, nanhte tsun shana ya myit dai.

²⁷Dai rai nna, kadai rai timung n ging n dan ai hte dai Madu a muk sha nna gawm lu a yang gaw, dai Madu a hkum hte asai hpe shut kau da wu ai.

²⁸Dai majaw kadai wa mung tinang hkum hpe san dinglik yu nhtawm, dai muk hta e sha u ga, dai gawm hta na mung lu u ga.

²⁹Kaning rai nme law, sha nna lu ai wa gaw, dai hkum hpe n gawn ginhka a yang gaw, tinang dai tara dara na hku lu sha nga ai.

³⁰Dai re ai majaw nanhte hta law law wa n-gun n ja ai hte ana ahkya hkrum nna, tsawmra wa nsa hkyet mat manit dai.

³¹Anhte gaw tinang dai hpe gawn dinglik ga yang gaw, tara dara ai n hkrum na ga ai.

³²Tara dara ai hkrum ga yang mung, mungkan masha ni hte rau dawdan ai n hkrum u ga she, dai Madu a lata hte anhte sharin achyin ai hkrum ga ai.

³³Dai rai nna, nye a hpunau ni e, lu sha na matu nanhte zuphpawng nga myit yang gaw, shada da ala nga mu.

³⁴Nanhte a zuphpawng ai gaw tara dara hkrum na matu n rai u ga, masha langai ngai kawsi nga a yang gaw, nta e naw sha la u ga. Galoi rai tim ngai du yang she, naw ngam ai lam hte hpe ngai hkan shachyip na we ai.

1 Korinhtu 12

Wenyi Kumhpa

¹Hpunau ni e, dai wenyi kumhpa a lam nanhte n chye na ai nga na hpe, ngai n ra nngai.



²Nanhte gaw maigan ni naw rai nga ai shaloi e, shalen la hkrum kadup ai hte maren, n chye shaga ai sumla ni h pang de nanhte woi la hkrum nga myit dai gaw, nanhte nan chye nga myit dai.

³Dai rai nna, Karai Kasang a Wenyi hte tsun ai wa kadai rai timung, Yesu gaw “ga sangam hkrum sha u ga” nga nna n tsun lu ai hte, Chyoi pra ai Wenyi e sha n rai yang gaw, “Yesu gaw Madu rai nga ai” kadai mung n tsun lu ai gaw, ngai nanhte hpe shachye shachyang made ai.

⁴Ya, chyeju kumhpa amyu myu nga timung, dai Wenyi gaw langai sha rai nga ai;

⁵gun hpai na bungli lam amyu myu nga nna, dai Madu gaw langai sha rai nga ai;

⁶magam atsam shapraw na lam amyu myu nga timung, yawng mayawng hta e arai yawng mayawng hpe shabyin ai Karai Kasang gaw langai sha rai nga ai.

⁷Shing rai Chyeju akyu pru u ga she, langai hte langai hpe Wenyi a shapraw shadan ai lam jaw shajang manu ai.

⁸Kaning rai nme law, langai mi hpe, dai Wenyi a jaw e, hpaji mungga; kaga wa hpe dai Wenyi a jaw e chye chyang ai mungga;

⁹kaga wa hpe dai Wenyi a jaw e makam masham; kaga wa hpe, dai Wenyi langai sha a jaw e, machyi makaw shamai shatsai na chyeju;

¹⁰kaga wa hpe lamik kumla galaw dan na ahkang; kaga wa hpe myihtoi htoi na ahkang; kaga wa hpe wenyi ni hpe chye ginhka na ahkang; kaga wa hpe ga amyu myu chye tsun na ahkang; kaga wa hpe ga amyu myu a ga lachyum shapraw dan na ahkang, jaw shajang mu ai:

¹¹dai lam yawng hte chyawm gaw, dai Wenyi langai sha e nan shabyin wu ai rai nna, shi myit ra ai hte maren, langai hte langai hte hpe karan kachyan shagu mu ai.



¹²Dai hta kaga, dai hkumhkrang gaw langai sha rai nga nna, daw shan law law lu ai hte, dai hkumhkrang a daw shan ni yawng hte gaw law law rai nga timung, hkumhkrang langai sha tai nga ai hte maren, Hkristu mung dai zawn rai nga ai.

¹³Kaning rai nme law anhte yawng mayawng, Yuda ni hte Heleni ni rai timung, mayam ni hte shanglawt ni rai timung, hkumhkrang langai sha tai na matu, Wenyi langai sha hta e baptisma hkam saga ai rai nna, nlang hte gaw Wenyi langai hta sha jawm dagrawng saga ai.

¹⁴Dai hkumhkrang chyawm gaw, daw shan langai sha nga ai n rai, law law wa rai nga ai.

¹⁵Dai lagaw mahtang gaw, Ngai lata n rai nngai majaw hkum hte n seng nngai, nga nna tsun a yang gaw, de a majaw hkum hte n seng ai, n rai.

¹⁶Bai dai ana gaw, Ngai myi n rai nngai majaw hkum hte n seng nngai, nga nna tsun a yang gaw, de a majaw hkum hte seng ai, n rai.

¹⁷Hkum ting gaw myi rai nga a yang gaw, na lu na lam kanang nga na a ta? na lu na lam hkrai rai nga a yang gaw, manam lu na lam kanang nga na a ta?

¹⁸Ya chyawm gaw, Karai Kasang gaw shi ra ai hte maren, daw shan ni langai hte langai hte hpe dai hkumhkrang hta shachyaw tawn mu ai.

¹⁹Bai, yawng mayawng daw shan langai sha rai nga a yang gaw, hkumhkrang gaw kanang nga na a ta?

²⁰Ya chyawm gaw daw shan law law nga timung, hkumhkrang langai sha rai nga ai.

²¹Myi gaw, Nang lata hpe ngai n ra de ai, nga nna n tsun lu ai; abaw mung, Nan lagaw yan hpe ngai n ra made ai, nga nna n tsun lu ai.

²²Dai hta n-ga, hkumhkrang na n-gun grau n ja nsan ai daw shan ni gaw lawm ra nga ai:



²³hkumhkrang na arawng grau n lu nsan ai daw shan ni hpe anhte grau nna arawng jahpun ai hte, anhte a n htap ai daw chyen ni gaw, grau nna htap nga ai;

²⁴htap chyalu rai nga ai daw chyen ni mahtang gaw, dai lam n ra nga ai: dai hkumhkrang hta nru nra n byin ai sha, daw shan ni shada da myit tsang hkat nga mu ga she,

²⁵Karai Kasang gaw dai hkumhkrang hpe shabung shapre nna, arawng grit ai daw shan ni hpe grau nna arawng jaw mu ai.

²⁶Shing rai daw shan langai mi nji nmu hkum yang, daw shan nlang hte gaw rau machyi dum ma ai; daw shan langai mi shagrau ai hkum yang, daw shan nlang hte gaw rau kabu gara nga ma ai.

²⁷Ya nanhte gaw Hkristu a hkumhkrang rai nga ai hte, langai hte langai de a daw shan ni rai nga myit dai.

²⁸Karai Kasang chyawm gaw nkau mi hpe dai Hpung hta e, langai ngu na hta kasa ni, lahkawng ngu na hta myihto ni, masum ngu na hta sara ni, dai hpang e lamik kumla galaw ai ni, dai hpang e machyi makaw shamai shatsai na chyeju lu ai ni, shingdep shingtau ai ni, salang bawmung ni hte ga amyumyu chye tsun ai ni, san tawn da manu ai.

²⁹Yawng hte wa kasa rai nga ai kun? yawng hte wa myihto ni rai nga ai kun? yawng hte wa sara rai nga ai kun? yawng hte wa lamik kumla galaw lu ai kun?

³⁰yawng hte wa machyi makaw shamai shatsai na chyeju lu nga ai kun? yawng hte wa ga amyumyu chye tsun nga ai kun? yawng hte wa ga amyumyu a ga lachyum chye shapraw nga ai kun?

³¹Nanhte gaw grau htum ai chyeju kumhpa ni hpe tsam mari marit nga mu. Dai hta n-ga grau htum ai lam langai mi ngai nanhte hpe naw madun na made ai.

1 Korinhtu 13

Tsawra Ai Myit



¹Ngai gaw masha a ga hte lamu kasa ni a ga amyū myū hpe chye tsun rai timung, tsawra ai myit n rawng yang gaw, mahku rawng ai sumseng hte, ngoi gara ai shupsheng sha ngai tai nga nngai.

²Ngai myihtoī chye htoi ai hte, sung ai ga yawng mayawng, chye chyang ai lam amyū myū hkum nga ai hte, bum hpe jasit lu hkra re ai makam masham rawng timung, tsawra ai myit n rawng yang gaw, ngai hpa n rai nga nngai.

³Nye a arai ni yawng hte hpe ngai gam kau nna, nye a hkum hpe pyi nat kau na matu ap kau rai timung, tsawra ai myit n rawng yang gaw; hpa akyu nga na n rai.

⁴Tsawra ai myit gaw galu kaba nga ai, sumnung shingdi nga ai; tsawra ai myit gaw manawn masham n nga ai, grang ai ga n tsun ai, gumrawng gumtawng n rawng ai;

⁵n se n sa n galaw ai, tinang a akyu n tam ai, sin pawt la htet n nga ai, mara n tam nga ai,

⁶n ding n man ai hta n kabu ai sha, dai tengman ai hte rau kabu gara nga ai:

⁷yawng mayawng hpe hkam mana nga ai, yawng mayawng hpe kamsham nga ai, yawng mayawng hpe myit mada nga ai hte yawng mayawng hpe shakut sharang nga ai.

⁸Tsawra ai myit gaw galoi mung htak chye ai n rai: myihtoī chye htoi ai lam rai yang gaw, hkoi mat na ra ai: ga amyū myū chye tsun ai lam rai yang gaw, sim mat na ra ai; chye chyang ai lam rai yang gaw, hkoi mat na ra ai.

⁹Kaning rai nme law, daw chyen sha mi anhte chye ga ai hte, daw chyen sha mi myihtoī htoi ga ai:

¹⁰rai timung, dai hkum tsup re ai gaw du ngut jang, daw chyen re ai gaw hkoi mat na ra ai.



¹¹Ngai ma kaji naw rai nga yang, ma ga ngai ga ai hte ma myit naw rawng nna, ma a myit mang ai hku naw taw nngai; ya ngai salang wa jang she, ma kaji a lam ngai shinggan kau nngai.

¹²Ya gaw gumwai hku rai nga ai jamna shingna sha anhte naw mu nga ga ai; rai timung, dai shaloi e myi man yawng let mu na ra ga ai: ya gaw daw chyen mi sha ngai chye nngai; dai shaloi e, Karai Kasang ngai hpe chye chyang ai zawn, ngai mung chye na ring ngai.

¹³Ya chyawm gaw, makam masham, myit mada ai hte tsawra ai myit ngu ai lam masum rai nga ai, rai timung, dai hte hta grau kaba ai gaw tsawra ai myit rai nga ai.

1 Korinhtu 14

Myihtoi Ga Hte Kaga Ga Ni

¹Tsawra ai myit hpe hkan tam mu; wenyi kumhpa ni hpe myit marit nga mu: myihtoi chye htoi lu na mahtang grau nna myit marit nga mu.

²Kaning rai nme law, ga amyu myu chye tsun ai wa gaw, masha ni hpe n rai, Karai Kasang hpe sha, tsun ang nga ai; gade ai mung n chye na ai sha, wenyi hta e sung ai ga hpe shi a tsun nga ai.

³Myihtoi htoi lu ai wa chyawm gaw masha ni hpe shadaw shangang ai ga, shadum jahprang ai ga, shangwi shapyaw ai ga tsun dan nga ai.

⁴Ga amyu myu chye tsun ai wa gaw, shi hkum dai sha shadaw shangang lu ai; myihtoi chye htoi ai wa chyawm gaw, dai Hpung hpe shadaw shangang lu ai.

⁵Nanhte nga manga ga amyu myu chye tsun na ngai ra nngai; nanhte myihtoi htoi lu na grau nna ngai ra nngai: kaning rai nme law, ga amyu myu chye tsun ai wa gaw, dai Hpung hpe shadaw shangang na ga lachyum n chye shapraw a yang gaw, myihtoi htoi lu ai wa gaw, shi hta grau kaba nga ai.

⁶Ya chyawm gaw, hpunau ni e, ngai nanhte kaw sa du nna, ga amyu myu tsun timung, shingran ga, chye chyang ai ga, myihtoi ga hte sharin shaga ai



ga, nanhte hpe n tsun dan made yang gaw, nanhte a matu hpa akyu nga na a ta?

⁷Nsoi nsa n rawng ai baw ni mung mahku shapraw ma yang gaw, sumpyi rai timung, tingse rai timung, ngoi ai hku kaga ga n shapraw lu yang gaw, sumpyi dum ai hpa lam rai kun? tingse dum ai hpa lam rai kun? kadai chye ginhka lu na a ta?

⁸Pahke mung n ginhka ai hku dum yang, hpyen rawt na matu kadai hkyen na a ta?

⁹Dai hte maren nanhte ga amyu tsun ai hta, chye na loi ai ga n tsun nga myit yang gaw, tsun dan ai lam kaning rai chye ginhka lu na a ta? kaning rai nme law, nanhte a tsun ai gaw nbung sha rai nga malit dai.

¹⁰Ga ntsa e ndai hte wa nsen amyu myu nga rai timung, nsen n shai ai gaw n nga ai.

¹¹Dai re ai majaw dai nsen a lachyum ngai n chye na yang gaw, ga tsun ai wa a man e zai ai masha zawn ngai tai nga nna, nye a man e mung, ga tsun ai wa gaw zai ai masha tai nga ai.

¹²Dai hte maren nanhte gaw wenyi kumhpa ni hpe myit marit nga myit dai majaw, dai Hpung hpe shadaw shangang na lam, grau nna hkan tam nga mu.

¹³Dai rai nna ga amyu myu tsun ai wa gaw, ga lachyum mung shapraw lu na matu akyu hpyi nga u ga.

¹⁴Kaning rai nme law, ga amyu hte ngai akyu hpyi nga yang, nye a wenyi hte ngai akyu hpyi nga nngai, rai timung nye a myit akyu n lu la lu ai.

¹⁵Shaloi kaning rai na rai ta? Nye a wenyi hte ngai akyu hpyi nna, nye a myit hte mung akyu hpyi na nngai; nye a wenyi hte ngai mahkawn mangoi nna, nye a myit hte mung mahkawn mangoi na nngai.



¹⁶Shing n rai, wenyi hte sha nang shaman n yang gaw, karing karang re ai wa gaw na a ga n chye na ai majaw, nang chyeju dum ai ga tsun ai shaloi, shi gaw kaning rai, Amen, nga nna hkan sharau lu na a ta?

¹⁷Nang chyeju dum ai ga kaja nga rai timung, masha kaga gaw shadaw shangang hkrum lu ai n rai.

¹⁸Nanhte nlang hta ga amyuu myu ngai grau nna chye tsun nngai majaw, Karai Kasang hpe ngai shakawn nngai:

¹⁹rai timung, dai Hpung hta ga amyuu mun mi tsun lu ai hta, Masha kaga hpe sharin achyin ya lu n ga, ga hkaw manga sha nye a myit hte grau nna tsun mayu nngai.

²⁰Hpunau ni e, myit mang ai lam hta ma kaji hkum tai myit; n hkru n hkra ai lam hta she ma kaji tai nga mu; myit mang ai lam hta chyawm gaw, myit su ai ni tai nga mu.

²¹Dai jep ai tara hta ka da nga ai gaw, Tsasam ga tsun ai ni a shinglet hte tsasam ni a nten e, ndai amyuu hpe ngai tsun dan na, rai timung dai hte sha pyi shanhte ngai hpe n madat na ma ai, nga nna dai Madu tsun nga ai.

²²Shing rai, ga amyuu myu gaw kamsham ai ni a matu mara n re ai sha, n kam n sham ai ni a matu mara, kumla rai nga ai; myihto chye htoi ai lam chyawm gaw, n kam n sham ai ni a matu mara n re ai sha, kamsham ai ni a matu mara, kumla rai nga ai.

²³Dai rai nna, dai Hpung ting zuphpawng nga nna, nlang hte gaw ga amyuu myu hte tsun shajang nga ma yang, n chye na ai ni, shing n rai, n kam n sham ai ni, shang lawm ma yang gaw, nanhte mana bu myit dai, nga na ma ai, n rai ni?

²⁴Nlang hte wa myihto htoi yang chyawm gaw, n kam n sham ai wa, shing n rai n chye na ai wa langai ngai shang lawm yang gaw, nlang hte a shadum jahprang ai ga, nlang hte a jeyang ai ga, shi na la hkrup wu ai;



²⁵shi a kraw lawang na makoi magap ai lam mung dan pru mat na lu ai; shaloi shi a myi man dagup let, shi Karai Kasang hpe nawku nna, Gaja wa Karai Kasang gaw nanhte hte rau anga nga ai, nga nna kajai dat na ra ai.

Tengman Ai Nawku Daw jau Ai Lam

²⁶Shaloi, hpunau ni e, kaning rai na rai ta? Nanhte zuphpawng nga myit yang, langai hte langai shakawn kungdawn ga, sharin achyin ga, shingran ga, ga amyumy hte ga amyumy a lachyum shapraw ai ga lu la shajang mai nga ai: lam shagu gaw shadaw shangang na matu byin nga u ga.

²⁷Ga amyumy chye tsun ai wa lawm a yang gaw, marai lahkawng, shing n rai marai masum n lai ai sha, langai a hpang langai tsun nga nna, langai mi gaw ga lachyum shapraw u ga.

²⁸Ga htai ai wa n nga yang gaw, dai Hpung kata e shi atsin sha nga u ga: shi hkum dai hte Karai Kasang hpe, tsun nga u ga.

²⁹Myihtoai lahkawng, shing n rai masum tsun dan nga nna, masha shaje ni gaw maram masam nga mu ga.

³⁰Rai timung, rau dung nga ai wa kaga kaw shingran ga pru a yang gaw, shawng na wa atsin sha nga u ga.

³¹Kaning rai nme law, yawng mayawng gaw sharin achyin ai lu la na hte, yawng mayawng gaw shadum jahprang ai lu la na she, nanhte nlang hte gaw langai a hpang langai myihtoai htoi lu na rai nga myit dai;

³²myihtoai ni a wenyi ni mung, myihtoai ni a npu e taw na ma ai;

³³Karai Kasang gaw kashuk kashak lam a Karai Kasang n re ai sha, ngwipyaw lam a Karai Kasang she rai nga ai. Chyoi pra ai ni a Hpung ni yawng hta e rai nga ai hte maren,

³⁴numsha ni gaw Hpung ni hta e atsin sha nga nga mu ga: kaning rai nme law, shanhte gaw tsun shaga na ahkang n nga ma ai: dai jep ai tara tsun dan nga ai hte maren, shanhte gaw lawu grit rai nga mu ga.



³⁵Shanhte lama ma sharin la mayu ma yang gaw, nta e tinang a madu wa ni hpe jasan yu mu ga: kaning rai nme law, numsha gaw dai Hpung kata e tsun shaga na kaya kahpa rai nga ai.

³⁶Ataw, Karai Kasang a mungga gaw nanhte kaw nna pru ai rai kun? nanhte kaw sha du dep ai rai kun?

³⁷Marai langai ngai myihto, shing n rai Wenyi rawng ai wa rai nga nngai, nga nna myit la a yang gaw, ngai nanhte hpe ka ya ai lam gaw, dai madu a htet da ai ga rai nga ai, dum chye u ga.

³⁸Marai langai ngai n chye na a yang gaw, n chye na ai hku nga u ga.

³⁹Shing rai, nye a hpunau ni e, myihto chye htoi lu na myit marit nga mu; ga amy myu hte tsun na mung hkum jet kau myit.

⁴⁰Lam shagu chyawm gaw, htaphtuk ai hte mai ang ai hku hte maren rai wa u ga.

1 Korinhtu 15

Yesu Si Ai Kaw Na Bai Hkrung Rawt Wa Ai Lam

¹Bai hpunau ni e, ngai nanhte hpe tsun dan yu nna, nanhte mung hkam la ai hte, hkan nang yu manit dai kabu gara shiga a lam, ngai nanhte hpe naw shapraw shadan dan na made ai;

²ngai nanhte hpe tsun dan yu ai mungga hpe nanhte a manat nga nna, kaman lila sha kamsham ai n rai myit yang gaw, de a jaw e mung nanhte hkye hkrang la ai hkrum myit dai.

³Kaning rai nme law, ngai hkam la sai lam ngai nanhte hpe shawng na lak e ap ya masade ai; dai gaw, Chyum laika ni tsun ai hte maren, Hkristu gaw anhte a yubak a matu mara si hkam sai;

⁴makoi mayang ai shi hkrum nhtawm, Chyum laika ni tsun ai hte maren, masum ya nhtoi hta e bai hkrung rawt wa sai rai nna,

⁵Kehpa kaw paw pru dan wu ai; dai hpang e sape shi lahkawng kaw paw pru dan mu ai;



⁶dai hpang lang lata sha hpunau manga tsa jan shi hpe mu dat mu ai: shanhte hta malaw maga ya du hkra nga shajang nga ma ai; nkau mi chyawm gaw yup pyaw mat masai;

⁷dai hpang Yaku kaw, dai hpang kasa ni yawng hte kaw, shi paw pru dan mu ai;

⁸hpang chyahtum e, ngai nhtoi n gu ai ma zawn re ai wa kaw mung, shi paw pru dan ni ai.

⁹Kaning rai nme law, kasa ni hta kaji htum ai wa ngai rai nga nngai; Karai Kasang a Hpung hpe zingri zingrat nngai majaw, kasa ngu na pyi ngai n ging n dan nngai.

¹⁰Rai timung, ngai rai nga nngai hte maren, Karai Kasang a chyeju majaw ngai rai nga nngai; ngai hkam la ai shi a chyeju gaw, ngai hta e kaman lila n rai nga ai sha, shanhte nlang hte hta ngai grau nna bungli gun hpai nngai; dai gaw ngai n rai, ngai hte rau anga nga ai Karai Kasang a chyeju sha rai nga ai.

¹¹Dai rai nna, ngai rai timung, shanhte rai timung, dai lam hkaw dan ga ai hte, nanhte mung dai lam kamsham manit dai.

Si Ai Ni Bai Hkrung Rawt Wa Na

¹²Ya Hkristu gaw si mat ai ni kaw na bai hkrung rawt wa sai, hkaw dan nga ga yang, si mat ai ni a bai hkrung rawt wa ai lam n nga ai, nga nna nanhte hta na nkau mi kaning rai tsun lu nga myit ta?

¹³Si mat ai ni a bai hkrung rawt wa ai lam n nga yang gaw, Hkristu mung bai hkrung rawt wa na n rai.

¹⁴Hkristu gaw bai n hkrung rawt a yang gaw, anhte a hkaw dan ai ga kaman lila rai nga ai hte, nanhte a makam masham mung kaman lila sha rai nga ai;

¹⁵dai hta kaga, Karai Kasang a lam hta masu ai sakse ni anhte tai wa na saga ai; kaning rai nme law, Karai Kasang gaw Hkristu hpe hkrung sharawt nu ai, nga nna shi a lam anhte sakse hkam saga ai; rai timung, si mat ai ni teng



teng bai n hkrung rawt ma yang gaw, Karai Kasang shi hpe hkrung sharawt wu ai n rai.

¹⁶Si mat ai ni bai n rawt ma yang gaw, Hkristu mung bai rawt wa na n rai.

¹⁷Hkristu gaw bai n rawt a yang gaw, nanhte a makam masham kaman lila rai nga ai hte, nanhte a yubak hta e nanhte naw lup mat manit dai.

¹⁸Dai hta kaga, Hkristu hta e yup pyaw mat ai ni mung sum mat ai hkrum masai.

¹⁹Anhte ndai aprat e sha Hkristu hta e myit mada shara lu ga yang gaw, shinggyim masha yawng hte hta grau nna matsan mayan hkrum ai ni, anhte rai nga ga ai.

²⁰Ya chyawm gaw, Hkristu si mat ai ni kaw na bai hkrung rawt wa sai rai nna, yup pyaw mat ai ni hta shawng si ai asi tai wa sai.

²¹Kaning rai nme law, masha a jaw e si hkrung si htan byin wa ai zawn, masha a jaw e mung si mat ai ni matu bai hkrung rawt wa na lam tai wa sai.

²²Yawng mayawng gaw Adam hta e si mat wa ai hte maren, yawng mayawng gaw Hkristu hta e bai hkrung wa na mara ai.

²³Rai timung, langai hte langai tinang ang ai hku hte maren rai wa na ra ai: Hkristu gaw shawng si ai asi rai nga ai; dai hpang, Hkristu bai du ai ladaw e shi hte seng ai ni hkrung wa na mara ai;

²⁴dai hpang e chyahtum ladaw du na ra ai; dai shaloi e shi gaw Kawa Karai Kasang kaw dai mungdan hpe ap ya na ru ai rai nna, du aya yawng mayawng mung, up ai ahkang hte hpung shingkang yawng mayawng hpe mung, shi yeng kau ngut nu ai:

²⁵kaning rai nme law, gumlau ni yawng hte hpe shi a lagaw npu e tawn da ai du hkra, shi up ai ahkang aya lu la na ru ai.

²⁶Hpang chyahtum na hpyen wa ngu ai, si hkrung si htan gaw, yeng kau ai hkrum na ra ai.



²⁷Kaning rai nme law, yawng mayawng hte hpe gaw shi a lagaw npu e tawn da nu ai, nga ai. Yawng mayawng hte hpe tawn da nu ai lam tsun yang, shi a npu na yawng mayawng hte hpe tawn da ai wa gaw n lawm nga ai, dan dan leng leng chye lu nga ai.

²⁸Yawng mayawng hte hpe shi a npu e tawn da ngut yang, shi a npu e yawng mayawng hte hpe tawn da ai wa a npu e mung, dai Kasha nan tawn da ai hkrum na ra ai rai nna, Karai Kasang gaw yawng mayawng hta e baw sumhpa tai na ra ai.

²⁹Dai hta kaga, si mat ai ni a matu mara baptisma hkam la ai ni gaw, kaning rai galaw nga ma ta? Si mat ai ni gaja wa bai n rawt ma yang gaw, shanhte a matu mara hpa majaw baptisma hkam la ma ta?

³⁰Anhte mung hpa majaw hkying shagu hta e hkrit shara e shang nga ga ta?

³¹Ngai gaw, hpunau ni e, shani shagu si hkam nga nngai, ngu nna anhte a Madu Hkristu Yesu hta e nanhte a lam ngai lu ai gumrawng shara hpe tau yu nna tsun wam nga nngai.

³²Ngai gaw Ehpesu mare hta e masha ni zawn, matse labye hte gasat nngai rai timung, nye a matu hpa akyu nga a ta? Si mat ai ni bai n hkrung rawt wa na rai yang gaw, anhte sha ga, lu ga, hpawt ni she si na ga ai.

³³Nanhte lam hkum dam myit; N kaja ai kanawn manang ni, mai kaja ai arawn alai hpe jahten ma ai.

³⁴Dingman ai hku hkan na, dum hprang mu, yubak hkum galaw myit; nkau mi gaw Karai Kasang hpe n chye ma ai: nanhte kaya dum myit ga, ning nga ngai tsun nngai.

Si Ai Kaw Na Bai Hkrung Rawt Wa Ai Hkumhkrang

³⁵Rai timung, si mat ai ni gaw kaning rai bai rawt lu na ma ta? kaning re ai hkum hte paw pru na ma ta? nga nna langai ngai san na ra ai.

³⁶Angawk wa e, nang gat hkai ai nli mung n si mat yang gaw, tu hkrung wa ai n rai;



³⁷dai hta kaga, nang gat hkai ai gaw, tu na ra ai hkum hpe nang gat hkai ndai n rai; mam gu shing n rai kaga amyu nli sha nang gat hkai ndai rai nna,

³⁸Karai Kasang gaw jaw mayu ai hte maren, dai hpe hkum a jaw nga let, amyu kaga ga hpe tinang hte seng ai ahkum jaw shajang mu ai.

³⁹Hkum shan nga manga gaw amyu langai sha n re ai sha, masha a hkum shan kaga, yamnga shan kaga, u shan kaga, nga shan kaga, rai nga ai.

⁴⁰Sumsing lamu na hkum ni rai nga ai, ginding aga na hkum ni mung rai nga ma ai: sumsing lamu na hpung shing kang kaga, ginding aga na hpung shing kang kaga, rai nga ai.

⁴¹Ajan a hpung shing kang kaga, shata a hpung shing kang kaga, shagan ni a hpung shing kang kaga, rai nga ai; kaning rai nme law, shagan langai ngai shagan gale hta hpung shing kang shai nga ai.

⁴²Si mat ai ni a bai hkrung rawt wa na lam mung, dai hte maren rai nga ai. Dai gaw hten mat chye ai hta gat hkai nga ai, n hten n mat chye ai hta bai hkrung rawt wa ai;

⁴³arawng n lu ai hta gat hkai nga ai, hpung shing kang hta bai hkrung rawt wa ai; magrau n grang ai hta gat hkai nga ai, n-gun atsam hta bai hkrung rawt wa ai;

⁴⁴dinghta hkum tsawp hte gat hkai nga ai, wenyi a hkum hte bai hkrung rawt wa ai. Dinghta hkum tsawp nga ai rai yang gaw, wenyi a hkum mung nga na rai nga ai.

⁴⁵Dai hte maren, shawng na masha Adam gaw asak hkrung ai shinggyim masha tai wa ai, nga nna ka da nga ai: hpang chyahtum na Adam, chyawm gaw, jahkrung ya ai wenyi rai nga ai.

⁴⁶Wenyi hte seng ai mahtang gaw shawng nga ai n rai, dinghta ga hte seng ai shawng nga nga ai; dai hpang wenyi hte seng ai bai nga ai.



⁴⁷Shawng na masha gaw dinghta ga na rai nga nna, dinghta ga hte seng nga ai: h pang na masha chyawm gaw, sumsing lamu na rai nga ai.

⁴⁸Dinghta masha rai nga ai hte maren, dinghta ga hte seng ai ni mung rai nga ma ai; sumsing lamu na masha rai nga ai hte maren, sumsing lamu hte seng ai ni mung, rai nga ma ai.

⁴⁹Dinghta ga a gawng shing-yan hpe anhte gun ga ai hte maren, sumsing lamu a gawng shing-yan hpe mung, anhte gun na ra ga ai.

⁵⁰Hpunau ni e, ning nga ngai tsun nngai gaw, hkum shan yan asai gaw Karai Kasang a mungdan a sali wunli n dagraw lu ai hte, hten mat chye ai gaw, n hten n mat chye ai sali wunli hta shang lu na n rai.

⁵¹Yu mu, sung htum ai ga ngai nanhte hpe tsun dan made ga: anhte yawng yup pyaw mat na n rai;

⁵²rai timung, h pang chyahtum na pahtau ngoi wu ai shaloi e, akajawng sha, myi grip mi hta e, anhte yawng hte gaw lai mat na ra ga ai: dai pahtau gaja wa ngoi wu na ra ai rai nna, si mat ai ni gaw n hten n mat chye ai sha bai hkrung rawt wa na mara ai hte, anhte lai mat na ra ga ai.

⁵³Kaning rai nme law, ndai hten mat chye ai gaw, n hten n mat chye ai dagraw lu na ra ai; ndai si mat chye ai mung, n si n mat chye ai, dagraw lu na ra ai.

⁵⁴Ya ndai hten mat chye ai gaw, n hten n mat chye ai dagraw nga ai hte, ndai si mat chye ai mung, n si n mat chye ai gaw dagraw ngut yang she, Si hkrung si htan gaw padang e gamaw mayu kau ai hkrum nu ai, nga nna ka da nga ai hte maren, dik wa na ra ai.

⁵⁵Si hkrung si htan e, na a padang ninghkaw kanang nga nga a ta? Si hkrung si htan e, na a palen kanang nga nga a ta?

⁵⁶Si hkrung si htan a palen yubak rai nga ai; yubak a n-gun atsam gaw, dai jep ai tara rai nga ai.



⁵⁷Anhte a Madu Yesu Hkristu a jaw e anhte hpe padang jaw ai Karai Kasang chyawm gaw, a nga u ga law.

⁵⁸Dai re ai majaw ngai tsaw ngai ra ai hpunau e, nanhte gun hpai ai amu gaw dai Madu hta e kaman lila n rai nga ai dum chye nga let, ngang ngang kang kang, dakring dalang nga nga nna, dai Madu a bungli hta tutnawng e tsam mari shakut sharang nga nga mu law.

1 Korinhtu 16

Chyoi Pra Ai Ni A Matu Alu Lahkawn Ai Lam

¹Ya, chyoi pra ai ni a matu alu lahkawn ai lam, Galati hpung ni hpe ngai htet da ai hte maren, nanhte mung galaw mu.

²Ngai sa du ai shaloi e lahkawn shara n nga nga la u ga, bat shagu na shawng shani hta e, langai hte langai ngamu ngamai ai hte maren, tinang a alu mahkawng da nga ma la.

³Ngai du ai shaloi e, nanhte kadai dai hpe laika hte san da myit yang gaw, nanhte a chyeju kumhpa hpe Yerusalem de sa sa na, ngai shangun dat na mawe ai.

⁴Ngai mung sa ang yang gaw, shanhte ngai hte rau sa na ga ai.

Marai Hkum Shagu A Matu Hpyi Shawn Ai Lam

⁵Makedoni mung hku ga sa wa nhtawm, ngai nanhte kaw sa du na ring ngai; kaning rai nme law, Makedoni mung hku ngai ga sa wa nngai rai nna,

⁶ngai gade pru hkawm rai timung, nanhte ngai hpe hkan sa dat lu myit ga, ngai nanhte hte rau hkring nga lu nna, kashung ta pyi naw lai lu nhten.

⁷Dai Madu hkraw a yang gaw ngai nanhte hte rau tawng marang mi nga lu na, ngai myit mada nga nngai majaw, ya hprang sa wa let gaw, nanhte hte rai n hkrum mayu nngai.

⁸Dai Pentekoti poi du hkra, Ehpesu mare hta e ngai naw anga nga na nngai.

⁹Kaning rai nme law, kaba la ai hte hpuwang rawng ai chyinghka gaw nye a matu hpaw malang nga ai rai nna, hpyen ni mung law law nga ma ai.



¹⁰Timohti nanhte kaw du dam a yang gaw, shi n hkrit ai sha nanhte hte rau nga nga lu u ga, yu yu nga mu; kaning rai nme law, shi gaw ngai hte maren dai Madu a magam bungli hpe gun hpai nga ai.

¹¹Dai re ai majaw kadai mung shi hpe n gawn n sawn, n di u ga. Ngai hpang de shi bai wa lu u ga, shi hpe apyaw sha sa dat mu; hpunau ni hte nawng shi wa na ra ai hpe, ngai ala nga na nngai.

¹²Ya, hpunau Apolo a lam, hpunau ni hte rau shi nanhte hpang de sa u ga, ngai aja awa sa shadut jahkat we ai: ya sa du na shi loi mi muk n ra ai, rai timung, mai ang ai gying du yang, shi sa na ra ai.

¹³A maja nga mu, dai makam masham hta dakring dalang tsap nga mu, wangan marai shapraw mu, n-gun lagaw shagrin nga mu.

¹⁴Nanhte hta na yawng mayawng hte gaw, tsawra ai myit hte byin malit ga law.

¹⁵Ngai nanhte hpe shadut jahkat made ai, hpunau ni e; Stehpan a nta masha ni gaw, Ahkaia mung na shawng si ai asi rai nga ai hte, chyoi pra ai ni hpe galaw daw na shanhte tinang dai myit hkut nga ma ai hpe, nanhte chye myit dai rai nna,

¹⁶nanhte gaw shing re ai ni a npu e mung, shingdep shingtau ai ni hte, bungli gun hpai ai ni nlang hte a npu e mung, a taw nga mu.

¹⁷Stehpan, Hportunatu hte Ahkaiku hte du ma ai majaw, ngai kabu gara nga nngai; nanhte n sharai lu ai hte hpe shanhte shatup ma rai rai nna,

¹⁸ngai hte nanhte a wenyi hpe shangwi shapyaw ya mi ai. Dai rai nna shing re ai ni hpe dum sha-a nga mu.

Jahtum Na Shakram Dat Ai Lam

¹⁹Asi mung na Hpung ni gaw nanhte hpe shakram dat ma ai. Akula yan Priska hte shan a nta e shanu ai Hpung hte rau, nanhte hpe dai Madu hta grai wa shakram dat ma ai.



²⁰Hpunau ni yawng nanhte hpe shakram dat ma ai. Nanhte shada da chyoi pra ai pup hte shakram ya mi.

²¹Ngai Pawlu gaw shakram ai ga hpe nye a lata hte ka dat nngai.

²²Marai langai ngai dai Madu hpe n tsaw n ra a yang gaw shi dagam dala hkrum u ga. Dai Madu du ru ga.

²³Madu Yesu a chyeju gaw nanhte hte rau anga nga u ga.

²⁴Nye a tsawra ai myit gaw, Hkristu Yesu hta e nanhte yawng hte rau anga nga u ga law.



2 Korinhtu

2 Korinhtu 1

¹Karai Kasang myit ra ai hte maren, Hkristu Yesu a kasa, ngai Pawlu hte, hpunau Timohti gaw, Korinhtu mare na Karai Kasang a Hpung hte Ahkaia mung ting na chyoi pra ai ni nlang hte hpe, ga shana dat ga ai.

²Anhte a Wa Karai Kasang hte Madu Yesu Hkristu kaw na, chyeju hte ngwipyaw ai gaw, nanhte hta e anga nga malit ga law.

Shangwi Shapyaw Ai Karai Kasang

³Matsan dum chye ai Kawa hte, shangwi shapyaw na lam amy myu a Karai Kasang, anhte a Madu Yesu Hkristu a Karai Kasang hte Kawa gaw, a nga u ga law.

⁴Karai Kasang kaw na anhte hkum nan lu la sagaw ai shangwi shapyaw ai lam tau yu yang, dai shangwi shapyaw ai a marang e, tsin-yam tsindam amy myu hkrum ai ni hpe shangwi shapyaw lu hkra, anhte a tsin-yam tsindam amy myu hta shi anhte hpe shangwi shapyaw mi ai.

⁵Shing rai, Hkristu a nni nkri anhte hta e law htam wa ai hte maren, Hkristu a jaw e mung, anhte a shangwi shapyaw na lam, law htam wa nga ai.

⁶Dai rai nna, anhte tsin-yam tsindam hkrum yang, nanhte a shangwi shapyaw na lam hte hkye hkrang la na lam a majaw, hkrum ga ai: shangwi shapyaw ai hkrum yang, anhte nan hkam ai nni nkri amy hta, shakut sharang ai shachyen chye ai nanhte a shangwi shapyaw na lam a majaw sha hkrum ga ai rai nna, nanhte a matu mara anhte a myit mada ai lam ngang ngang grin grin rai nga ai:

⁷dai nni nkri hta nanhte lawm nga myit dai hte maren, dai shangwi shapyaw na lam hta mung lawm nang myit dai, anhte chye nga ga ai.

⁸Kaning rai nme law, hpunau ni e, Asi mung e anhte hkrum sagaw ai tsin-yam tsindam a lam, nanhte n chye ai nga na, an n ra ga ai; anhte a asak lawt na n nawn lu hkra, anhte n dang lu ai nhtum nni li ai lit e anhte hpe dip kamyet ma ni ai:



⁹dai hta n-ga, anhte gaw tinang dai n shamyet ai sha, si mat ai ni hpe hkrung sharawt ya ai Karai Kasang hpe sha shamyet shanat nga u ga, anhte nan tinang hkum hta si na dawdan gun saga ai.

¹⁰Shi gaw ning san ai si lam hta na anhte hpe mawai la ma ni ai rai nna, naw mawai la na mi ai; shi anhte hpe naw mawai la na, anhte shi hpe myit mada nga ga ai rai nna, law law ni a myi man a marang e anhte lu la ai chyeju a majaw,

¹¹law law wa anhte a lam shakawn kungdawn lu mu ga, nanhte mung shingdep shingtau let anhte a matu mara akyu hpyi ya mi.

Galai Mat Ai Pawlu A Yaw Shada Ai Lam

¹²Kaning rai nme law, Karai Kasang a chyoi pra nna san seng ai myit hte, dinghta hpaji n lawm ai sha, Karai Kasang a chyeju hte, mungkan ga e anhte htinglet nga nna, nanhte hte rau grau nna dai zawn rai nga ga ai hpe, anhte a myit masin a sakse hkam ai lam ngu ai gaw, anhte a gumrawng shara rai nga ai.

¹³Nanhte hti yu nna chye lu manit dai lam hta kaga, anhte nanhte kaw ka dat ga ai n re ai sha, anhte a Madu Yesu Hkristu a nhtoi e nanhte gaw,

¹⁴anhte a gumrawng shara tai wa ai hte maren, anhte mung nanhte a gumrawng shara tai wa na rai nna, anhte a lam nanhte kau chyen mi chye na nga ai zawn, hpanng chyahtum du hkra chye nga na myit dai, ngu nna ngai myit mada nga nngai.

¹⁵Ya, ning rai myit mu nga yang, nanhte gaw lahkawng lang na chyeju lu la myit ga she, nanhte hpanng de shawng sa du nna,

¹⁶nanhte a makau hku hprang let Makedoni mung de sa nhtawm, Makedoni kaw na nanhte hpanng de bai wa nna, nanhte ngai hpe Yuda mung de hkan sa dat mi ga, ngai myit da nga nngai.

¹⁷Ya, shing rai ngai myit da nga yang, ngai gaja wa nhting nhtang re ai myit madun nngai kun? Bai, nye a ga gaw, Rai sa, rai sa, nga ai gaw, N rai, n rai,



tai wa u ga, ngu nna ngai myit da ai gaw, dinghta myit hku hkan nna myit da nngai kun?

¹⁸Gaja wa, Karai Kasang teng nga ai hte maren, anhte a ga gaw nanhte kaw, Rai sa, n rai sa, ngu ai n rai.

¹⁹Kaning rai nme law, ngai hte Silwanu yan Timohti gaw, nanhte hpe hkaw dan yu sai Karai Kasang a Kasha Hkristu Yesu gaw, Rai sa, n rai sa, ngu ai mi n nga ai sha, shi hta e, Rai sa, ngu ai sha tai wa ai.

²⁰Karai Kasang a ndat ga gade law nga rai timung, shi hta e, Rai sa, hkrai rai nga ai; dai rai nna, anhte a lata e Karai Kasang a hpung shing kang pru u ga, shi a jaw e, Amen, ngu ai mung rai nga ai.

²¹Nanhte hte rau anhte hpe Hkristu hta e shagrin da nna, anhte hpe namman chya ya ai wa gaw, Karai Kasang hkrai rai nga ai:

²²shi gaw anhte hpe dazik shakap da nna, anhte a kraw lawang e Wenyi ngu ai masat dingsat jaw da ma ni ai.

²³Nanhte hpe matsam dum na majaw sha, ngai Korinhtu mare de rai n sa du ai gaw, nye a myit masin hta sakse tai na, Karai Kasang hpe ngai shaga nngai.

²⁴Ning nga tsun ai gaw, nanhte a kamsham ai hpe anhte madu nga ai n re ai sha, nanhte a kabu gara ai hta shingdep shingtau ai ni anhte rai nga ga ai; kaning rai nme law, kamsham ai hta nanhte grin grin tsap nga myit dai.

2 Korinhtu 2

¹Rai timung, ngai gaw myit yawn ai hte nanhte hpang de bai n sa na, ngu nna ngai nan myit da se ai.

²Kaning rai nme law, ngai nanhte hpe shayawn made yang gaw, shing rai ngai shayawn ai wa hta kaga, ngai hpe kadai kabu shangun lu na kun?

³Dai hta kaga, nye a kabu gara ai lam gaw, nanhte nlang hte a kabu gara ai lam rai nga ai, ngu nna nanhte nlang hte hpe ngai myit kam nngai majaw,



ngai sa du ai shaloi e ngai hpe kabu gara mai shangun ai ni gaw myit yawn shara n shabyin u ga she, shawng na laika nan ngai ka dat made ai.

⁴Kaning rai nme law, tsin-yam tsindam, myit ru myit yak law law hte, myi prwi law law pru let ngai nanhte hpe ka dat made ai; nanhte hpe myit yawn shangun na n re ai sha, ngai nanhte hpe nachying naw tsawra nga ai hpe nanhte chye lu myit ga, ngai ka dat made ai.

Yubak Masha Ni Hpe Mara Raw Ya Ai Lam

⁵Bai, marai langai ngai yawn shangun ai teng a yang gaw, (nau wa n daru mayu nngai) ngai hpe n re ai sha, nanhte nlang hpe zawn shayawn nga ai.

⁶Nanhte hta na malaw maga dai wa hpe shing rai daru sharin ai gaw, shi a matu ram nga ai rai nna,

⁷nachying sung ai yawn hkyen ai hta n lup mat u ga, shi hpe mara dat nna bai shangwi shapyaw nga mu.

⁸Dai rai nna tsawra ai gaw shi a matu bai shagrin u ga, ngai nanhte hpe shadum made ai.

⁹Dai re ai majaw mung nanhte lam shagu hta madat mara nga ai kun chye lu n ga, ka dat ai laika hte ngai nanhte hpe chyam yu made ai.

¹⁰Kadai wa a mara nanhte raw dat myit yang gaw, ngai mung raw dat nngai: kaning rai nme law, ngai lama ma raw dat ni yang gaw, Satan gaw anhte hpe n dang kau u ga, nanhte a majaw, Hkristu a man e, ngai raw dat nngai;

¹¹Satan a myit mang ai hku chyawm gaw anhte n chye ya gaw ai n rai.

Ga Shaka Ningnan A Shangun Ma Ni

¹²Dai hta kaga, Hkristu a kabu gara shiga a lam, Troa mare de ngai sa du yang, dai Madu a marang e nye a matu chyinghka hpaw malang nga timung,

¹³ngai nau Titu hte n hkrum lu ai majaw, nye a Wenyi hta ngai n ngwi n pyaw rai nga nngai rai nna, shanhte hpe shakram ngut jang, Makedoni mung de sa wa nngai.



¹⁴Rai timung, anhte hpe Hkristu hta tutnawng e padang manau hta nlaw shangun nna, shi a chye chyang ai manam pyaw bat anhte a lata hte shara shagu hkan e shapraw shadan ai Karai Kasang gaw, a nga u ga law.

¹⁵Kaning rai nme law, anhte gaw hkye hkrang la hkrum ai ni hta mung, sum mat hkrum ai ni hta mung, Karai Kasang a man e Hkristu hta ngwipyaw bat rai nga ga ai:

¹⁶sum mat hkrum ai ni hta si na matu si hkrung si htan bat, gale hta asak lu na matu asak kaw na bat, anhte rai nga ga ai.

¹⁷Ndai bungli shachyen na kadai wa ging ram nga a ta? Kaning rai nme law, Karai Kasang a mungga hpe pau chye ai masha law law ni zawn anhte n rai nga ai sha, san seng ai myit hte mung, Karai Kasang kaw nna mung, Karai Kasang a man e anhte Hkristu hta tsun nga ga ai.

2 Korinhtu 3

¹Anhte gaw tinang a hkum marai hpe bai dan h pang ga ai kun? dai hta nga, masha nkau mi zawn nanhte h pang de, shing n rai nanhte kaw na tinang marai dan ai laika anhte ra ga ai kun?

²Anhte a kraw lawang e ka da nna, masha yawng mayawng chye chyang lu ai hte hti yu lu ai anhte a laika nan, nanhte rai nga myit dai:

³tsi hte n re ai sha, hkrung nga ai Karai Kasang a Wenyi hte, bai, lungpa hta mung n re ai sha, hkum shan a kraw lawang e ka da nga ai, anhte a lata hte lajang da ai Hkristu a laika nan nanhte rai nga myit dai gaw, dan dan leng leng rai nga ai.

⁴Ning rai myit kam ai gaw, anhte Hkristu a marang e Karai Kasang a man e lu ga ai.

⁵Rai timung, anhte gaw tinang atsam machyu nna me, anhte nan hpa hpaji daw lu ga ai n rai; anhte a ging ram ai atsam gaw Karai Kasang kaw nna rai nga ai;



⁶ningnan ga shaka sara tai na shi anhte hpe shaging sharam ma ni ai; dai ga shaka gaw, laika hkum hta na n re ai sha, Wenyi hta na rai nga ai: kaning rai nme law, laika hkum gaw sat kau chye ai, Wenyi chyawm gaw jahkrung ya lu ai.

Ga Shaka Nnan A Hpung Shingkang

⁷Dai rai nna, hkoi mat chye ai Mawshe a myi man a hpung shingkang majaw, Israela masha ni shi a myi man hpe n azi yu lu hkra, laika hkum hte lungpa hta tawk ka da ai, si hkrung si htan daw ai aya gaw, hpung shingkang hte dan pru nga ai rai yang gaw,

⁸Wenyi hta na daw ai aya gaw, hpung shingkang hta grau nna tai na, n rai ni?

⁹Kaning rai nme law, dawdan chye ai daw ai aya gaw hpung shingkang rawng ai rai yang gaw, dinghpring shangun ai daw ai aya gaw hpung shingkang hta grau nna law htam wa na ra ai.

¹⁰Dai rai nna, chyahtum chyalai re ai hpung shingkang rawng ai aya a majaw, shawng na hpung shingkang rawng ai lam gaw, ning re ai hpung shingkang shapraw dan lu ai n rai.

¹¹Kaning rai nme law, hkoi mat chye ai aya gaw hpung shingkang rawng a yang gaw, agrin nga ai aya gaw grau nna hpung shingkang rawng na ra ai.

¹²Ning re ai myit mada ai lam lu ga ai majaw, anhte grai wa nden ja ai myit madun ga ai rai nna,

¹³hkoi mat chye ai aya jahtum hpe Israela masha ni n azi yu lu u ga, Mawshe gaw shi a myi man hpe man magap htinggrum ai zawn, anhte n galaw ga ai.

¹⁴Shanhte a myit mang ai hku chyawm gaw shaja kau ai hkrum ma ai; kaning rai nme law, dai ni nan du hkra, dai ga shaka dingsa hti yang, myi na man magap gaw a htinggrum nga ai rai nna, dai gaw Hkristu e kun di kau nu ai hpe, shanhte kaw shapraw shadan manu ai n rai:



¹⁵dai ni du hkra, galoi mung Mawshe a ga hti yang, man magap gaw shanhte a kraw lawang e a htinggrum nga malu ai.

¹⁶Rai timung, dai Madu hpang de galoi tim kayin a yang gaw, dai man magap shaloi jang kun di kau ya na ru ai.

¹⁷Dai Madu chyawm gaw dai Wenyi rai nga ai rai nna, dai Madu a Wenyi nga ai shara hkan e shanglawt mung rai nga ai.

¹⁸Anhte nlang hte chyawm gaw myi man a man magap kun di kau nna, dai Madu a hpung shing kang hpe jamna hta mada yu let, dai Madu ngu ai Wenyi a marang e, hpung shing kang htap mi hte htap mi lu la ai hte, shing re ai hkrang bung sumla hte nan galai mat mat rai nga ga ai.

2 Korinhtu 4

Ga Di Bu Kata Na Sutrai Ni

¹Dai rai nna, chyeju lu la sagaw ai hte maren, ndai ahkang aya gun hpai lu ga ai majaw, anhte n hki n sang ga ai:

²makoi magap re ai kaya kahpa hpe anhte rap di kau sagaw ai hte, hkalem hkalau ai mung n hkan nna, Karai Kasang a mungga hpe gale galau n di ai sha, dai tengman ai lam shapraw shadan let, Karai Kasang a man e, masha yawng mayawng a myit masin kaw, anhte hkum a atsam marai anhte dan nga ga ai.

³Anhte a kabu gara shiga n dan n dawng nga a yang gaw, sum mat hkrum ai ni hta she n dan n dawng nga malu ai;

⁴Karai Kasang a hkrang bung sumla ngu ai, Hkristu a hpung shing kang rawng ai kabu gara shiga a nhtoi gaw, n kam n sham ai ni hta n htoi tu u ga she, ndai mungkan ga na Hpara gaw, shanhte a myit mang ai hku shakyaw shamak kau ya manu ai.

⁵Kaning rai nme law, anhte gaw tinang a lam hkaw dan ga ai n re ai sha, Madu Hkristu Yesu a lam hpe mung, anhte nan Yesu a jaw e nanhte a mayam ni rai nga ga ai lam hpe mung, hkaw dan nga ga ai.



⁶Nsin hta na nhtoi htoi na ra ai, nga nna tsun ai Karai Kasang gaw, Hkristu a myi man kaw na Karai kasang a hpung shing kang a chye chyang ai nhtoi hpe shapraw ya lu u ga she, anhte a kraw lawang e jahtoi ya ma ni ai.

⁷Rai timung, dai chyahtum chyalai re ai n-gun atsam gaw anhte kaw na n re ai sha, Karai Kasang kaw na pru nga u ga she, ndai sutgan gaw, ga dibu hta sha anhte rawng da gaw ai.

⁸Anhte lam shagu hta tsin-yam tsindam hkrum ga ai rai timung, ginwan n lu ga ai n rai; myit ru myit tsang hkrum ga ai rai timung, myit htum ga ai n rai;

⁹zungri zingrat hkrum ga ai rai timung, dam jahka kau ai hkrum ga ai n rai; ari gumpye kau ai hkrum ga ai rai timung, daw hten ai hkrum ga ai n rai.

¹⁰Yesu a hkrung ai asak gaw anhte a hkumhkrang hta dan pru lu u ga, Yesu a si wa ai lam hpe anhte hkumhkrang hta tutnawng e dagraw hkawm nga ga ai.

¹¹Kaning rai nme law, Yesu a asak hkrung ai gaw anhte a si chye ai hkum shan hta dan pru lu n ga, anhte naw hkrung nga ai ni gaw, Yesu a jaw e tut tut si ai de ap kau ai hkrum nga ga ai.

¹²Dai rai nna, anhte hta e si hkrung si htan, nanhte hta e chyawm gaw asak hkrung ai gaw, a shachyen nga ai.

¹³Kamsham nngai majaw ngai tsun nga nngai, nga nna ka da nga ai hte maren, dai kamsham ai Wenyi nan anhte rawng nga ga ai majaw, anhte mung kamsham nga ga ai rai nna a tsun nga ga ai;

¹⁴dai Madu Yesu hpe sharawt ya ai wa gaw, Yesu hte rau anhte hpe mung sharawt ya na rai nna, nanhte hte rau dingrawng shangun na mi ai hpe, anhte chye nga ga ai.

¹⁵Kaning rai nme law, masha law law ni a gawp e chyeju gaw jat wa ai majaw, shakawn kungdawn ai ga gaw Karai Kasang a hpung shing kang



matu mara law htam wa u ga, yawng mayawng gaw nanhte a matu mara rai nga ai.

¹⁶Dai rai nna anhte n hki n sang ga ai sha, anhte a shinggan na wa hten bya hkrum rai timung, anhte a kata de na wa gaw, lani hte lani prat bai pra wa nga ai.

¹⁷Kaning rai nme law, dandawng nga ai arai ni gaw ndai aprat na sha, n dan n dawng nga ai arai ni gaw htani htana na arai rai nga ai majaw, dandawng nga ai arai ni hpe anhte n tau yu ai sha, n dan n dawng ai arai ni hpe tau yu let,

¹⁸ya e sha hkrum ai atsang sha rai nga ai tsin-yam tsindam gaw, nachying kaba li la ai htani htana hpung shingkang hpe anhte a matu mara a shachyen nga ai.

2 Korinhtu 5

Anhte A Sumsing Nta

¹Dinghta ga na nta ngu ai anhte a sum gaw run mat wa rai timung, lata hte n galaw ai nta, sumsing lamu e htani htana re ai Karai Kasang kaw na wahpang anhte lu nga ga ai gaw, anhte chye nga ga ai.

²Kaning rai nme law, ndai sum hta anhte madai nga ga ai rai nna, sumsing lamu na anhte a hkumhkrang nta hpe, dagraw lu na ndawt nga ga ai;

³gaja wa shing rai dagraw ngut jang, anhte hpe singgu krin mu hkrup na mi ai n rai.

⁴Ndai sum hta e naw nga nga ai ni anhte gaw, lit hpe gun hpai let a madai nga ga ai rai nna, ndai sum hpe anhte kun di kau mayu ga ai n re ai sha, si mat chye ai gaw asak hkrung ai hta lup mayu kau ai hkrum u ga, hkumhkrang nta hpe dagraw na mahtang ra nga ga ai.

⁵Dai chyeju nan lu la na anhte hpe shachyen ai wa gaw, Karai Kasang rai nga ai; shi gaw dai Wenyi a masat dingsat mung, anhte hpe jaw da ma ni ai.



⁶Dai re ai majaw anhte galoi mung myit kaba nga ai hte ndai hkumhkrang hta naw shanu nga yang, dai Madu hte anhte tsan gang nga ga ai hpe, chye nga ga ai;

⁷myi hte mu lu ai n re ai sha, makam masham a marang e anhte hkawm nga ga ai;

⁸gaja wa anhte myit kaba nga ga ai rai nna, dai hkumhkrang hta n shanu ai sha, dai Madu kaw shanu lu u ga anhte grau nna ra nga ga ai.

⁹Dai rai nna, shanu nga yang rai timung, garai n shanu nga yang rai timung, shi a man e sharawng awng ai ni tai u ga, anhte myit makun nga ga ai.

¹⁰Kaning rai nme law, dai hkumhkrang hte kaja ai rai timung, n kaja ai rai timung, galaw saga ai hte maren, langai hte langai hkam la shajang mu ga, anhte nga manga Hkristu a tingnyang man e dawng pru na ra ga ai.

Karai Kasang Hte Bai Htingrai Htingrat Ai Lam

¹¹Dai rai nna, dai Madu a hkrit kang hpa hpe chye ga ai majaw, anhte masha ni hpe madun shadik nga ga ai; Karai Kasang a man e chyawm gaw, anhte dan dan leng leng rai nga ga ai; nanhte a myit masin a man e mung, anhte dan leng nga ga ai, ngai nawn nga nngai.

¹²Anhte gaw nanhte a man e anhte hkum marai bai dan ga ai n re ai sha, myit masin hta n rai, myi man hta sha gumrawng ai ni hpe htan lu myit ga she, anhte a lam gumrawng na shara, nanhte hpe jaw nga ga ai.

¹³Kaning rai nme law, anhte myit n gring nga ga ai rai yang gaw, Karai Kasang a matu mara n gring nga ga ai; gring nga ga ai rai yang gaw, nanhte a matu mara gring nga ga ai.

¹⁴Dai hta n-ga, marai langai wa yawng mayawng a matu mara si hkam yang, yawng mayawng si hkam sai, nga nna myit da nga ga ai majaw, Hkristu a tsawra ai lam gaw anhte hpe woi awn nga mi ai:

¹⁵asak hkrung ai ni mung, tinang myit hte n re ai sha, shanhte a matu mara si hkam nna, bai rawt wa ai wa a jaw e hkrung nga mu ga, yawng mayawng a matu mara shi si hkam sai.



¹⁶Dai re ai majaw, ya kaw nna anhte kadai hpe mung hkum shan ahpraw hpe tau yu yang, n chye nga ga ai; Hkristu a hkum shan ahpraw hpe pyi anhte chye lu saga ai rai timung, ya kaw nna dai zawn hpa n chye ga ai.

¹⁷Hkristu hta e marai langai ngai rai nga ai teng yang gaw, shi gaw ningnan hpan da ai wa rai nga ai; dingsa hte gaw lai mat wa sai, yu mu, dai hte gaw ningnan tai wa sai.

¹⁸Dai lam yawng mayawng chyawm gaw Karai Kasang kaw nna rai nga ai; shi gaw anhte hpe Hkristu hta e shi hkum lala hte htinglu htinglai ya mi ai rai nna, dai htinglu htinglai ya ai ahkang aya gaw anhte hpe jaw da ma ni ai;

¹⁹Karai Kasang gaw Hkristu hta nga let, mungkan ga hpe shi hkum lala hte htinglu htinglai ya nga ai; shanhte a mara gaw shi shanhte hpe n shagun ya mu ai rai nna, dai htinglu htinglai ya ai mungga gaw anhte hta e tawn da ya ma ni ai.

²⁰Dai re ai majaw Karai Kasang gaw anhte a lata e shadum jahprang nga ai zawn, Hkristu a lam htinglet ya ai kasa ni anhte rai nga ga ai; Karai Kasang hte htinglu htinglai mu, ngu nna Hkristu a jaw e anhte hpyi nem ga ai.

²¹Shi hta e Karai Kasang a dinghpring ai ni anhte tai wa u ga, shi yubak n chye ai wa hpe, anhte a matu mara yubak shatai wu ai.

2 Korinhtu 6

¹Karai Kasang a chyeju hpe n gawn n sawn nanhte n hkam la myit ga, shingdep shingtau ai ni anhte mung, shadum jahprang dat ga ai.

²Kaning rai nme law, Ang wa ai aten e ngai na a ga madat ya de ai, Hkye hkrang la ai nhtoi e ngai nang hpe karum de ai, nga nna shi tsun nga ai; yu mu, ya e pyi mai ang ai aten rai nga ai; yu mu, ya e pyi hkye hkrang la ai nhtoi rai nga ai.

Pawlu A Tsin-yam Tsindam



³Ndai daw ai aya gaw shatan nhkan n hkrum u ga, hpa lam hta mung ahtu kataw shara loi mi muk anhte n shatai ai sha,

⁴shakut sharang ai law law hta, tsin-yam tsindam hta, kyin dut ai hta, shagyeng ai hta,

⁵anu kayat hkrum ai hta, htawng bang ai hta, kabrawng kabrang hkrum ai hta, bungli gun hpai ai hta, a maja nga ai hta, kawsi hpang gara ai hta,

⁶san pra ai hta, chye chyang ai hta, myit galu kaba ai hta, mai kaja ai hta, Chyoi pra ai Wenyi hta, n sawt ai tsawra ai myit hta,

⁷tengman ai mungga hta, Karai Kasang a n-gun atsam hta mung; dinghpring ngu ai hpyen hking gaw hkra maga pai maga e sumraw ai hte,

⁸hpung shingkang hkrum ai rai timung, n kaw n law hkrum ai rai timung, shatan nhkan hkrum ai rai timung, shagrau ai hkrum ai rai timung:

⁹hkalem sha ai ni zawn rai timung, tengman nga ga ai ni; gade e n dum n chye ai ni zawn rai timung, kajai gumhkawng hkrum ai ni; si hkrung si htan hkrum ai ni rai timung, yu mu, anhte ahkrung nga ga ai;

¹⁰adup achyin hkrum ai ni zawn rai timung, n si n mat ai ni; yawn hkyen hkrum ai ni zawn rai timung, tutnawng e a kabu nga ai ni; matsan mayan re ai ni zawn rai timung, masha law law hpe shalu jasu chye ai ni; hpa n lu ai ni zawn rai timung, yawng mayawng hpe madu nga ai ni rai nga ga ai rai nna, Karai Kasang a bungli daw ai sara ni rai nga ga ai gaw, lam shagu hta anhte hkum marai dan nga ga ai.

¹¹Korinhtu ni e, anhte a n-gup gaw nanhte a jaw e hpaw nga mali ai, anhte a myit gaw dam lada maden wa sai.

¹²Anhte hta e nanhte chyat nga myit dai n rai; nanhte a kraw lawang gyip nga malit dai.

¹³Dai zawn chyeju htang lu myit ga, nanhte a kraw lawang mung maden dat mu: tinang kasha ni hpe zawn ngai ning nga tsun nngai.

N Bung Ai Kandang



¹⁴N kam n sham ai ni hte rau nhtan shai ai kandang hpe hkum jawm hpai mu: kaning rai nme law, dingman ai lam gaw, tara n hkungga ai lam hte hpa seng a ta? Nhtoi gaw nsin hte kaning rai kanawn lu a ta?

¹⁵Hkristu gaw Beliala hte kaning rai hkau chyap lu ma ta? Kamsham ai wa gaw, n kam n sham ai wa hte hpa gumhtaw mi lu la na a ta?

¹⁶Karai Kasang a nawku ai htingnu gaw, gawngngu sumla ni hte rau kaning rai kahtep lu na a ta? Kaning rai nme law, Ngai shanhte a kata de shanu nga nna ginrun nga na hte, Shanhte a Karai Kasang ngai tai na nngai rai nna, Shanhte gaw nye a amyutai na mara ai, nga nna Karai Kasang tsun dan nga ai hte maren, ahkrung nga ai Karai Kasang a nawku ai htingnu gaw, anhte rai nga ga ai.

¹⁷Dai rai nna, Shanhte a ka-ang na pru nhtawm, Kaga lak lak rai wa mu, nga nna dai Madu tsun nga ai. Awu asin re ai hpe hkum hkra mu, Shaloi ngai nanhte hpe hkap la na made ai.

¹⁸Nanhte a Kawa ngai tai na nngai rai nna, Nanhte gaw nye a shadang sha ni hte shayi sha ni tai na marin dai, nga nna chyahtum chyalai n-gun rawng ai Madu gaw a tsun nga ai.

2 Korinhtu 7

¹Tsawra ai ni e, ndai ga sadi yawng hte gaw lu la gaw ai majaw, hkumhkrang hte wenyi hpe awu asin di kau ai matsat shabat hta na tinang hkum hpe jasan jaseng kau nhtawm, Karai Kasang hpe hkrit hkungga let shachyoi shapra ai lam shatup nga ga.

Pawlu A Kabu Gara Ai Lam

²Anhte hpe hkap hkalum la mi: anhte kadai hpe mung n shut n hpyit yu ga ai; kadai hpe mung n shabyak ga ai; kadai hpe mung hkalem hkalau sha ga ai n rai.



³Nanhte hpe jeyang na ngai ning nga tsun nngai n rai; kaning rai nme law, rau si rau prawn lu hkra, nanhte nan anhte a kraw lawang e anga nga myit dai gaw, ngai shawng e tsun yu ni ai.

⁴Nanhte a man e nachying nden ja ai myit ngai rawng nga nngai; nanhte a matu mara ngai grai gumrawng nga nngai; ngwipyaw ai hte ngai hpring chyat nga nngai; anhte a tsin-yam tsindam shagu hta ladu lai hkra kabu gara nga nga nngai.

⁵Kaning rai nme law, Makedoni mung de du yang pyi anhte a hkum shan hta n ngwi n pyaw rai nga ai hte, lam shagu hta tsin-yam tsindam hkum nga ga ai; shinggan maga de gasat gala, kata maga de hkrit kang ai pra nga ga ai.

⁶Rai timung, myit gyip ai ni hpe shangwi shapyaw ai Karai Kasang gaw, Titu du sa ai hte e anhte hpe shangwi shapyaw mi ai.

⁷Shi a du sa ai hte sha n rai, nanhte a marit ai myit, nanhte a madai sharung ai hte, nye a matu nanhte nja nhpra rai nga ai gaw, anhte hpe shana ya mi yang, nanhte kaw na shi lu la ai ngwipyaw ai hte mung, anhte ngwipyaw nga ga ai; shing rai ngai grau nna kabu nga nngai.

⁸Dai rai nna, nye a shagun dat ai laika hte nanhte hpe myit shayawn yang, myit tsang shara n nga nngai: rai timung, dai laika gaw tawng marang mi nanhte hpe shayawn nga ai, ngai dum nna myit tsang nngai;

⁹ya chyawm gaw ngai kabu nga nngai. Nanhte hpe myit shayawn ai majaw n rai, myit malai hkra shayawn made ai majaw, ngai kabu nga nngai; anhte a lata hte nanhte hpa sum mat ai mung n hkum myit ga, Karai Kasang ra ai hte maren shayawn ai hkum myit dai.

¹⁰Kaning rai nme law, Karai Kasang ra ai yawn hkyen ai gaw, hkye hkrang la ai hkum hkra, n tsang ra ai myit malai ai hpe shachyen nga ai; mungkan ga a yawn hkyen ai chyawm gaw, si mat ai hpe shachyen nga ai.

¹¹Bai, Karai Kasang ra ai hte shayawn hkum ai lam hta nan, da hpran shakang na lam mung, mara nem na lam mung, masin rawt na lam mung,



hkrit kang na lam mung, myit marit ai lam mung, nja nhpra ai lam hte mara htang na lam, gade wa shachyen jat wa ai gaw, yu yu mu: nanhte ndai amu hta mara n rawng nga myit dai gaw, lam shagu hta dan nga myit dai.

¹²Dai rai nna, nanhte hpe ka dat made ai gaw, shut hpyit ai wa a nhkan e n rai, shut hpyit hkam ai wa a nhkan e mung n re ai sha, anhte a matu mara nanhte a da hpran ai myit Karai Kasang a man e nanhte hpe shadan dan myit ga, ngai ka dat nngai.

¹³Dai lam hta e anhte shangwi shapyaw ai hkam ga ai. Anhte a shangwi shapyaw ai hkam lu ga ai hta n-ga, Titu a kabu gara ai lam majaw grau nna kabu gara nga ga ai; kaning rai nme law, nanhte nlang a majaw shi a wenyi kabu awng nga ai.

¹⁴Nanhte a lam lama ma hta ngai shi hpe gumrawng nga nngai rai yang gaw, kaya kahpa ngai n hkrum nga nngai: anhte gaw lam shagu hta nanhte kaw tengman ai ga tsun saga ai hte maren, Titu a man e anhte a gumrawng ai mung tengman wa sai.

¹⁵Nanhte nlang a madat mara ai myit hte, hkrit nna gari let shi hpe hkap hkalum la myit dai hpe adum nga ai majaw, shi nanhte hpe tsawra ai shawang amyit gaw, nachying galu kaba nga lu ai.

¹⁶Nanhte hta ngai lam shagu hta myit kaba nga nngai majaw, kabu gara nga nngai law.

2 Korinhtu 8

Gam Jaw Gam Ya Na Matu Shadut Jahkat Ai Lam

¹Dai hta kaga, hpunau ni e, Makedoni mung na hpung ni hpe Karai Kasang jaw dat ai chyeju a lam, anhte nanhte hpe shana dat ga ai:

²tsin-yam tsindam law law hta dinglik hkrum rai timung, shanhte a ladu lai ai kabu gara ai myit hte, shanhte a sung la ai matsan mayan ai hta, sutgan n daw n hta shapraw hkra law htam wa masalu ai.



³Kaning rai nme law, rai lu ai hte maren, rai sa, rai lu malu hta n-ga, shanhte hkrat nga ma ai hpe, ngai sakse hkam nngai;

⁴chyoï pra ai ni hpe galaw daw na ngu ai chyeju hte lawm lu na ahkang shanhte gaw tinang myit lu ai hte anhte hpe akroi anoi hpyi nem mi ai:

⁵anhte myit nawn ai hku n re ai sha, Karai Kasang a myit hkan yang, tinang hkum nan dai Madu hpe shawng jaw kau nna, anhte hpe mung jaw kau mi ai.

⁶Dai rai nna, Titu gaw shawng galaw h pang ai hte maren, dai chyeju mung nanhte hta shatup u ga, anhte shi hpe shadut jahkat gaw ai.

⁷Nanhte gaw kamsham ai hta, ga jahta ai hta, chye chyang ai hta, shakut sharang ai amyu myu hte, anhte a matu tsawra ai myit lam shagu hta law htam wa ai hte maren, ndai chyeju hta mung nanhte law htam wa myit ga, adum nga mu.

⁸Ning nga tsun ai gaw htet da ai ga tsun nngai n re ai sha, kaga ni a shakut sharang ai hpe tau yu nna nanhte a tsawra ai myit majing hpe chyam yu na she, tsun nga nngai.

⁹kaning rai nme law, anhte a Madu Yesu Hkristu gaw sut su nga ai rai timung, nanhte a matu mara matsan mayan hkrum nna, shi a matsan mayan ai hta nanhte sut su lu na rai nga ai chyeju hpe, nanhte chye nga myit dai.

¹⁰Ndai lam hta nye a mung sumtu ngai madun nga nngai: kaning rai nme law, maning nna pyi galaw h pang ai hta n-ga, galaw mayu ai myit shawng madun ai ni, nanhte rai nga myit dai majaw, dai gaw nanhte a matu sut nga malit dai.

¹¹Dai rai nna dai bungli hpe ya shatup nga mu: galaw mayu ai myit rawng nga sai hte maren, nanhte rai lu ai daram, shangut na lam mung, dai zawn rai nga u ga.

¹²Kaning rai nme law, galaw mayu ai myit rawng nga a yang gaw, n sharai lu ai hte n re ai sha, sharai lu ai hku sha sharawng awng nga ai.



¹³Ndai amu hta e kaga ni hpe ngamu ngamai shangun nna, nanhte hpe sharu shayak na maw nga nngai n re ai sha, amu shabung shapre na she myit nga nngai:

¹⁴nanhte a law htam ai gaw shanhte a taw ai hta ya e shang lu nna, shanhte a law htam ai gaw nanhte a taw ai hta bai shang lu na rai nna, shabung shapre ai hku rai wa u ga, ngai myit nga nngai.

¹⁵Shing rai, Law wa hta la ai wa jan ai n rai, loi mi hta la ai wa mung naw ra nga ai n rai, nga nna ka da nga ai hte maren dik wa na ra ai.

Titu Hpe Korinhtu De Dat Ai Lam

¹⁶Dai hta kaga, Titu a kraw lawang e, nanhte a matu mara dai zawn tsang ai myit nan jaw da ai Karai Kasang gaw, a nga u ga.

¹⁷Ngai shadut jahkat ai ga shi hkam la ai hta n-ga, shi hkum nachying katu nga let, tinang myit tsu rai nna nanhte hpang de pru sa wa ai.

¹⁸Dai kabu gara shiga nhkan e Hpung ni yawng hta shakawn hkrum ai hpunau wa hpe mung, anhte shi hte rau shangun dat ga ai;

¹⁹dai hta n-ga, dai Madu a arawng sadang hte anhte a galaw mayu ai myit madun na matu, anhte a lata hte galaw daw ai, ndai chyeju hta anhte a kanawn manang tai wa u ga she, Hpung ni a lata la ai wa mung, shi rai nga ai:

²⁰anhte a lata hte galaw daw ai, ndai alu kaba lahkawn ai hta, kadai mung anhte hpe mara shangun shara n nga u ga, sadi nga ga ai;

²¹kaning rai nme law, dai Madu a man e sha n rai, masha a man e mung htaphtuk ai ningli madun na, anhte myit yu nga ga ai.

²²Dai hta kaga, lam shagu hta law law lang chyam yu yang, shakut sharang chye nna nanhte hpe grai wa kamsham nga ai majaw, ya e grau nna shakut sharang nga ai hpunau wa hpe mung, dai yan hte rau anhte naw shangun dat ga ai.

²³Titu a lam chye mayu yang, shi gaw, nye a kanawn manang hte nanhte a matu shingdep shingtau ai wa rai nga ai; anhte a hpunau yan a lam chye



mayu yang, shan gaw, Hpung ni a kasa yan hte Hkristu a arawng sadang mung rai nga ma ai.

²⁴Dai re ai majaw, nanhte a tsawra ai myit hte, nanhte a jaw e anhte a gumrawng nga ai sakse, Hpung ni a man e shanhte hpe shadan dan nga mu.

2 Korinhtu 9

¹Ya, chyoi pra ai ni a matu mara galaw daw ai amu a lam, ngai nanhte hpang de ka dat shara n nga nngai.

²Kaning rai nme law nanhte a galaw mayu ai myit ngai chye nna, de a lam nanhte a jaw e gumrawng let, Ahkaia mung na ni maning kaw nna lajang jin nga masai, ngu nna Makedoni masha ni hpe tsun nngai: nanhte a sharawng ai myit mung, dai malaw maga hpe shadum sha-awn nga ai.

³Rai timung, ndai lam hta nanhte a jaw e anhte gumrawng ai ga gaw kaman lila n tai u ga hte, ngai tsun nga sai hte maren nanhte a jin nga myit ga she, hpunau ni hpe ngai shangun dat nngai:

⁴shing n rai, Makedoni masha nkau mi ngai hte rau sa nna nanhte n jin nga mala ai hpe mu hkrup yang, nanhte kaya kahpa hkrum na ngai n tsun ai sha, anhte mung dai kamsham shara hta kaya kahpa hkrum na ra ga ai.

⁵Dai re ai majaw, dai alu gaw kashun kashe la ai zawn n re ai sha, chyeju alu zawn jin magang nga u ga she, hpunau ni gaw nanhte hpang de sa magang nna, shawng na ndat da ai, nanhte a chyeju alu hpe shagum tawn myit ga, ngu nna shanhte hpe shadut jahkat na lam ngai dum nngai.

Law Law Gat Hkai Ai Wa Law Law Dan La Lu Na Re

⁶Rai timung, ngai tsun nngai gaw, loi sha mi gat ai wa gaw loi sha mi dan la na ra ai; myit sharawng awng let gat ai wa gaw, myit sharawng awng let dan la na ra ai.

⁷Langai hte langai tinang a kraw lawang e myit da ai hte maren jaw u ga: lahpawt ai myit hte n rai, jaw shangun ai majaw sha mung n re ai sha, Karai Kasang gaw kabu gara ai myit hte jaw ya ai wa hpe tsawra nga ai.



⁸Dai hta kaga, Shi gat nu ai, matsan mayan ni hpe gam jaw nu ai: Shi a dinghpring ai gaw htani htana anga nga ai, nga nna ka da nga ai hte maren,

⁹lam shagu hta e nanhte tut tut marai hkum sumhpa rawng let, mai kaja ai magam bungli amyau myu hta law htam wa myit ga, Karai Kasang gaw nanhte hta e chyeju hkum sumhpa law htam shangun lu ai.

¹⁰Nli gat ai wa hpe nli mung, sha na matu shahpa mung shapraw ya ai wa gaw, nanhte a gat na nli hpe shapraw nna shalaw jahtam na hte, nanhte a dinghpring ai a asi hpe law wa shangun na ru ai.

¹¹N daw n hta jaw lu hkra, lam shagu hta e nanhte sut su ai hkum manit dai rai nna, dai gaw anhte a lata e, Karai Kasang hpe shakawn kungdawn na lam tai wa na ra ai.

¹²Kaning rai nme law, ndai galaw daw ai bungli gaw, chyoi pra ai ni a ra nga ai hpe shatup nga ai hta n-ga, Karai Kasang a chyeju hpe mahkawn mangoi na lam mung law htam wa nga ai:

¹³ndai galaw daw ai lam hte nanhte hpe chyam yu ngut jang, Hkristu a kabu gara shiga a lam hkan nang nna madat mara nga myit dai hte, n daw n hta re ai alu kumhpa, shanhte hpe mung, mahkra hpe mung, a jaw nga ai majaw, shanhte gaw Karai Kasang hpe shagrau sha-a nga ma ai:

¹⁴shanhte mung nanhte hta nachying grau ai Karai Kasang a chyeju hpe tau yu ai majaw, nanhte a matu mara akyu hpyi nga yang, nanhte hte hkum na hpe grai marit nga ma ai.

¹⁵Tsun n dang lu ai Karai Kasang a kumhpaw kumhpa majaw, shi hta a nga u ga law.

2 Korinhtu 10

Shi Sasana Hpe Pawlu Makawp Maga Ai Lam

¹Nanhte a man e myit grit ai hte, tsan gang nga yang nanhte a lam nden ja ai myit madun ai, ngai Pawlu nan, Hkristu a sumnung ai hte myit gyip ai hpe tau yu nna, nanhte hpe shadut jahkat dat made ai:



²anhte gaw hkum shan hking hte hkawm nga ga ai myit nna, anhte a lam nawn ya ai ni nkau mi hpe nachying nden ja ai myit madun na ngai maw nga nngai hte maren, nanhte hte rau nga yang, dai hte wa nden ja ai myit madun shara n nga u ga, ngai hpyi nem nngai.

³Kaning rai nme law, hkum shan hta anhte hkawm nga ga ai rai timung, hkum shan hking hku hkan nna majan gasat nga ga ai n rai;

⁴anhte a majan gasat na ri nhtu ni gaw hkum shan hte n seng ai sha, hpyen dap ni hpe sharun shabya na matu, Karai Kasang a man e atsam n-gun rawng nga ai;

⁵masha a myit mang ai hku hte, Karai Kasang a chye chyang ai lam hpe hkum da mayu ai tsaw matsaw hte hpe, anhte sharun shabya lu ai hte, Hkristu a ga madat mara na lam a npu e myit mang shagu hpe sharen da mu ai;

⁶nanhte a madat mara ai lam gaw hkum tsup ngut jang, n madat n mara ai yawng hte hpe ari jaw na, anhte jin jin rai nga saga ai.

⁷Nanhte gaw myi man sha yu matsing myit dai. Ngai gaw Hkristu hta e rai nga nngai, nga nna langai ngai myit da a yang gaw, shi nan Hkristu hta e rai nga ai hte maren, anhte mung rai nga ga ai, tinang hkum dai myit dum nga u ga.

⁸Nanhte hpe sharun shabya na majaw n rai, nanhte hpe shadaw shalan na matu, dai Madu anhte hpe jaw da sai ahkang aya a lam ngai grai wa naw gumrawng nga timung, ngai hkrit kaya hkrum na nngai n rai;

⁹dai hta kaga, nye a shagun dat ai laika ni hte nanhte hpe jahkrit na zawn, nawn shara n tai u ga.

¹⁰Kaning rai nme law, shi a laika ni gaw li la ai hte atsam rawng ai laika rai lu ai rai timung, shi hkum nan rau nga nga yang, shi a hkum hpung n rawng nna, shi a tsun ai ga akyu n rawng lu ai, nga nna tsun ai ni nga ma ai.



¹¹Shing nga ai wa chyawm gaw, anhte tsan gang nga ga yang, laika ni hta rawng ai ga rai nga ai hte maren, rau nga yang mung anhte dai zawn bungli hta e rai na ga ai, adum nga u ga.

¹²Kaning rai nme law, tinang a hkum hpe shagrau ai ni nkau mi hte hti lawm nna, anhte a hkum hpe shanhte hte shadawn yu na, anhte n gwi ga ai: shanhte gaw tinang a hkum hpe tinang dai shadawn nna, tinang a hkum hte tinang dai shabung nga ma ai majaw, myit n rawng nga ma ai.

¹³Anhte chyawm gaw shalai nna gumrawng ga ai n re ai sha, nanhte kaw pyi du dep lu hkra rai u ga she, Karai Kasang gaw anhte hpe shadawn sharam da ai jarit hpe tau yu nna sha, gumrawng lu ga ai.

¹⁴Nanhte kaw du dep na matu ntsa hku chyan ga ai n re ai sha, anhte Hkristu a kabu gara ai shiga hte nanhte kaw mung du dep saga ai.

¹⁵Bai anhte gaw masha kaga wa a bungli hta shang nna, shalai gumrawng ga ai n re ai sha, nanhte a kamsham ai myit kaba wa yang she, anhte a shadawn sharam da ai jarit tau yu let, nanhte a jaw e anhte grau nna kaba wa na ga ai rai nna,

¹⁶nanhte a ginwang shinggan e dai kabu gara ai shiga sa hkaw tsun lu nna, masha kaga wa shajin da ai yi ngam hta shang gumrawng ai hku n re ai sha, anhte myit mada nga ga ai.

¹⁷Dai gumrawng ai wa chyawm gaw dai Madu hta gumrawng nga u ga.

¹⁸Kaning rai nme law, tinang hkum hpe shagrau ai wa n rai, dai Madu shagrau ai wa chyu sha, ging dan ngu ai hkam la nga ai.

2 Korinhtu 11

Pawlu Hte Kasa Masu Ni

¹Ngai angawk ai mara loi mi nanhte naw sharang ya mi ga, ngai ra nga nngai: gaja wa nanhte nye a lam sharang ya nga myit dai.



²Kaning rai nme law, Karai Kasang a nja nhpra ai hte maren, ngai nanhte a lam nja nhpra rai nga nngai; nanhte hpe hkawnsek hpe zawn Hkristu kaw jaw ya nna, madu langai sha hte ngai nanhte hpe hkungran ya made ai.

³Rai timung, lapu gaw shi a hkalem ai hte Ewa hpe lau kau wu ai zawn, Hkristu a san seng ai hte chyoi pra ai lam hpe kau da hkra, nanhte a myit mang hten na hpe, ngai tsang nga nngai.

⁴Kaning rai nme law, nanhte kaw sa du ai wa gaw, anhte n hkaw dan ai Yesu kaga a lam shi hkaw dan nna, nanhte n hkam la ai Wenyi kaga hpe nanhte hkam la myit dai hte, nanhte n hta la ai kabu gara shiga kaga hpe hta la myit yang gaw, shi a lam nanhte gaja wa sharang nga myit dai.

⁵Ngai chyawm gaw kaba htum ai kasa ni a lawu e loi mi sha pyi n grit nga nngai, ngai nawn nga nngai.

⁶Tsun ai ga hta zai ai zawn rai timung, chye chyang ai lam hta gaw dai zawn n re ai sha, nanhte a man e lam shagu hta, dai gaw yawng mayawng hta, dan dan leng leng pru wa sai.

⁷Nanhte grau wa myit ga, ngai hkum hpe ngai shagrit nna, jahpu n hpyi ai sha Karai Kasang a kabu gara shiga nanhte hpe hkaw dan ai gaw, ngai hta mara kap nga ai kun?

⁸Nanhte hpe galaw daw na, Hpung kaga ni kaw na ngai jarit hkam la ai gaw, shanhte hpe dip kashun sha nngai; nanhte hte rau nga nna lama ma ra ai shaloi, ngai kadai hpe mung n shatsang nngai:

⁹Makedoni mung na du sa ai hpunau ni chyawm gaw ngai ra mara shapraw jaw ma ai rai nna, nanhte hpe hpa mung n shatsang ai sha ngai sadi nga ai hte naw a sadi nga na nngai.

¹⁰Hkristu a tengman ai ga ngai hta rawng nga ai hte maren, ngai ning rai gumrawng shara nga ai hpe Ahkaia mung ginwang hkan e kadai mung hkum da lu na n rai.



¹¹Dai gaw hpa majaw rai kun? Nanhte hpe n tsaw n ra ai majaw rai kun? Karai Kasang gaw chye nga ai.

¹²Mara tam mayu ai ni mara n mu u ga hte, shanhte a gumrawng ai hta anhte hte maren sha shanhte tai u ga she, ngai galaw yu ai lam hpe naw a galaw nga na nngai.

¹³Kaning rai nme law, ning re ai ni gaw masu ai kasa ni hte, Hkristu a kasa ni a hpyi hpun nna hkalem ai bungli galaw ai ni rai nga ma ai.

¹⁴Dai gaw mau na shara n nga ai; kaning rai nme law, Satan pyi nhtoi hta na lamu kasa a hpyi hpun chye nga ai;

¹⁵dai rai nna shi a salung sala ni mung, dinghpring ai a ali ama ni a hpyi hpun nga ma ai hpe, amu kaba shadu na n rai: shanhte a jahtum na gaw, shanhte a bungli hte maren rai na ra ai.

Shi A Tsin-yam Tsindam A Matu Pawlu Arawng La Ai Lam

¹⁶Bai ngai tsun nngai gaw, kadai mung ngai hpe angawk angak hkum aleng nga u ga: aleng nga myit yang gaw, ngai loi mi naw gumrawng nga lu n ga, angawk angak re ai wa hpe zawn ngai hpe naw hkap hkalum la mi.

¹⁷Ning nga nna gumrawng ai lam hta ngai sharawng nngai gaw, dai Madu ra ai hte maren ngai tsun nngai n re ai sha, angawk angak re ai ga zawn tsun nga nngai.

¹⁸Masha law law wa hkum shan lam hta gumrawng nga ma ai majaw, ngai mung gumrawng na nngai.

¹⁹Nanhte myit su nga myit dai rai nna, angawk angak re ai ni hpe kabu gara ai hte sharang nga myit dai.

²⁰Kaning rai nme law, marai langai ngai nanhte hpe rim yam ai, kashun sha ai, rim la ai, tinang a hkum hpe shagrau ai hte nanhte hpe shabyi kahpret ya myit yang gaw, dai wa hpe nanhte sharang ya nga myit dai.

²¹Anhte gaw n-gun kya ai ni zawn rai nga ga ai, ngu nna anhte a lam shatan let ngai tsun nngai; rai timung lam gale hta masha wa manoi nna nden ja



nga a yang gaw, ngai mung dai lam hta nden ja lu nngai, ngu nna angawk angak re ai ga ngai tsun nngai.

²²Shanhte Hebre masha rai ma yang gaw, ngai mung rai nga nngai; shanhte Israela amyu rai ma yang gaw, ngai mung rai nga nngai; shanhte Abraham a aru arat rai ma yang gaw, ngai mung rai nga nngai.

²³Shanhte Hkristu a bungli gun hpai ai ni rai ma yang gaw, ngai mahtang grau nna rai nga nngai, ngu nna mana bu ai wa zawn ngai tsun nngai. Amu bungli grau nna ngai galaw nngai; htawng hkrat ai grau nna ngai hkrum nngai; ladu lai ai shingna ngai hkam ni ai; si hkrung si htan law law lang ngai hkrum nngai.

²⁴Yuda ni ngai hpe mali shi du na langai yawm yawm di nna, manga lang ndaw kayat ai shingna hkrum ni ai.

²⁵Masum lang hkawn hte adup ai mung ngai hkrum nngai; lang mi nlung hte kabai ai mung ngai hkrum nngai: masum lang li hten ai hta ngai lawm ni ai; lana mi hte lani mi tup nammukdara hta rawng nga nngai.

²⁶Law law lang ningwan hkawm nga nngai; hka e rap ai tsin-yam, damya hkrum ai tsin-yam, nye a amyu masha ni e di ai tsin-yam, maigan amyu ni e di ai tsin-yam, kahtawng mare hkan e hkrum ai tsin-yam, nam mali hkan e hkrum ai tsin-yam, nammukdara e hkrum ai tsin-yam, masu ai hpunau ni e di ai tsin-yam ngai a hkrum nga nngai;

²⁷amu bungli hte kyin dut ai hta, law law lang yup n lusha ai hta, kawsi ai hte hpang gara ai hta, law law lang lusha gam ai hta, kashung ai hte shinggu krin re ai, tsin-yam, a hkrum nga nngai.

²⁸Dai shinggan de na kyin dut ai hta kaga, Hpung ni yawng hte a lam myit ru myit tsang ai gaw, shani shagu ngai hpe a shadut shatsang nga ni ai.

²⁹Ngai gawng n kya yang, kadai gawng kya nga a ta? kadai kataw ai hkrum yang gaw, ngai myit n kahtet ai nga na kun?



³⁰Ngai gumrawng nga n yang gaw, nye a gawng kya ai lam ngai gumrawng nga nngai.

³¹Ngai masu magaw ga n tsun nngai gaw, htani htana e a nga ai Madu Yesu a Kawa Karai Kasang gaw chye nga ai.

³²Damasku hta e ngai hpe rim la na hkawhkam Areta a munggyi gaw Damasku masha ni a mare hpe a sin da nga wu ai.

³³ngai chyawm gaw, mare bungghku na hkuwawt hku e, ka hta shayawn jahkrat dat mi ai rai nna, shi a lata na lawt lu nngai.

2 Korinhtu 12

Pawlu A Shingran Hte Shi A Hkum Kata Na Ju

¹N gumrawng nga ai gaw n nga lu nngai; rai timung dai gaw htaphtuk nga ai n rai: ya chyawm gaw, dai Madu kaw na myi le le ai hte shingran mu ai lam, ngai gaw tsun hpang na nngai.

²Ya shi mali ning na wa sai, Hkristu hte seng ai wa langai mi hpe ngai chye nngai; dai wa gaw masum na sumsing lamu du hkra woi lung wa ai hkrum wu ai: shi gaw hkumhkrang lawm ai kun, ngai n chye nngai, n lawm ai kun, ngai n chye nngai, Karai Kasang sha chye nga ai.

³Shing re ai wa hpe ngai chye nngai; shi gaw Paradisu de woi lung wa ai hkrum nna masha kadai mung tsun n ging ai kaba htum ai ga na wu ai:

⁴shi gaw hkumhkrang lawm ai kun, n lawm ai kun, ngai n chye nngai, Karai Kasang sha chye nga ai.

⁵Dai wa a lam ngai gumrawng na nngai: nye a gawng kya ai lam n rai yang gaw, nye hkum a lam ngai gumrawng na nngai n rai.

⁶Ngai gumrawng mayu timung, angawk angak ngai tai na nngai n rai; kanning rai nme law, tengman ai ga ngai tsun na nngai: rai timung, ngai hkum hpe mu ai hte nye a n-gup ga na lu ai hta n-ga, nye a lam kadai mung hpa n nawn mu ga, gumrawng na lam da kau na nngai.



⁷Ya dai chyahtum chyalai re ai shingran a majaw, ngai myit nau wa n kaba u ga, ngai hpe abyen na Satan a salung sala ngu ai, nye hkum shan hta ju ai aju ngai hkum nga nngai; shing rai ngai nau wa myit n kaba nngai.

⁸Ngai gaw dai hta na lawt lu u ga, dai Madu hpe masum lang akyu hpyi nga nngai.

⁹Dai rai nna shi gaw, “Nye a chyeju gaw na a matu ram nga ai; masha a gawng kya ai hta nye a n-gun atsam hkum tsup nga ai,” nga nna ngai hpe tsun ni ai. Dai re ai majaw, Hkristu a n-gun atsam gaw nye a ntsa e a up nga u ga, nye a gawng kya ai hta grau nna ngai gumrawng na ra nga nngai.

¹⁰Dai rai nna Hkristu a jaw e hkam ai gawng kya ai, hkala nba ai, kyin dut ai, zingri zingrat ai hte nni nkri re ai hta ngai kabu nga nngai: kaning rai nme law, ngai gawng kya nga yang, n-gun atsam rawng nga nngai.

Korinhtu Ni A Matu Pawlu Myit Tsang Ai Lam

¹¹Ngai gaw angawk angak tai wa nngai; nanhte mahtang ngai hpe tai shangun ma ni ai: kaning rai nme nga yang, nanhte a shakawn kungdawn na hpe ngai hkam ang nga nngai. Ngai gaw hpa n re ai wa rai nga nngai rai timung, kaba htum ai kasa ni lawu e loi mi sha pyi n grit nga nngai.

¹²Gaja wa, shakut sharang ai amyu myu hte, lamik kumla mauhpa amu hte hpung shingrang ngu ai kasa kumla hte gaw, nanhte a ka-ang e dan wa sai.

¹³Kaning rai nme law, ngai nanhte hpe n sharu shatsang ai lam n lawm yang me, nanhte Hpung kaga ni hte kaning rai lawu grit nga myit ta? shing rai ngai shut ai mara hpe dat kau ya mi.

¹⁴Yu mu, ya masum lang ngu na hta nanhte kaw du na ngai jin jin rai ni ai rai nna, ngai nanhte hpe n sharu shatsang na nngai. Kaning rai nme law, nanhte a arung arai hpe ngai tam nngai n rai, nanhte hpe sha ngai tam nga nngai: kashu kasha ni gaw kanu kawa ni a matu sutgan mahkawng da na n ang ai sha, kanu kawa ni mahtang kashu kasha ni a matu mahkawng da na ang nga ai.



¹⁵Ngai chyawm gaw nanhte a myit masin a matu sutgan jahkrat mayu ai hta n-ga, nye a hkum hpe pyi jahkrat na grau nna ra nga nngai. Nanhte hpe ning rai ladu lai hkra tsawra nga nngai majaw, ngai hpe n dawng n yawt na mai nga a ni?

¹⁶Nanhte hpe ngai n sharu shatsang nga ai teng u ga; rai timung, ngai zai rawng nna hkalem ai hte nanhte hpe rim la nga ai, tsun nga myit yang gaw,

¹⁷nanhte hpang de shangun ai masha langai ngai hte ngai nanhte a arung arai hpe sen di sha nga nngai kun?

¹⁸Titu hpe ngai shadut jahkat nna, dai hpunau wa hpe shi hte rau shangun dat nngai. Titu gaw nanhte hpe sen di sha nga ai kun? Anhte gaw Wenyi langai sha hta hkawm nga ga ai, n rai kun? Lagaw hkang langai sha hta anhte hkawm nga ga ai, n rai ni?

¹⁹Bai, anhte gaw nanhte a man e mara raw ai ga tsun nga ga ai, nanhte a nawn nga myit ni? Hkristu hta Karai Kasang a man e nan, anhte tsun nga ga ai. Rai timung, tsawra ai ni e, nanhte hpe shadaw shalan na matu, lam yawng mayawng hte gaw rai nga ai.

²⁰Kaning rai nme law, nanhte hpang de ngai du yang, ngai ra ai hte maren nanhte n rai nga nna, nanhte ra ai hte maren ngai mung n rai nga na nhten, ngu nna ngai tsang nga nngai: gasat gala, manawn masham, n dawng n yawt ai, bra wa na lam, baw law ai ga, kadum kahte ai ga, grang ai ga hte kabrawng kabrang rai nga na hpe mung, ngai tsang nga nngai:

²¹nanhte hpang de ngai bai du ai shaloi, nye a Karai Kasang gaw nanhte a man e ngai hpe shagrit nhtawm, shawng e yubak galaw nna, tinang galaw ai n se ai lam hte, shut hpyit nna ngang ai amu a lam hta, myit n malai ai law law hte a majaw ngai myit yawn ai hkrum na nngai hpe mung, myit tsang nga nngai.

2 Korinhtu 13

Jahtum Sadi Jaw Dat Ai Lam



¹Ya nanhte h pang de sa du ai gaw, masum lang na bat rai nga ai. Ga nga manga hte hpe, sakse lahkawng masum a n-gup ga hte shagrin nga na ra ai.

²Ngai bai du yang gaw matsan n dum na nngai, ngu nna shawng e tsun ni ai hte maren, ya nanhte hte rau garai n nga rai timung, lahkawng lang na bat e rau nga ai hte maren, ya du hkra shut hpyit ai ni hte kaga yawng mayawng hte hpe, ngai tsun magang made ai;

³ngai hta e ga tsun nga ai Hkristu a lam nanhte sakse tam myit dai majaw, ngai matsan n dum na made ai. Shi gaw nanhte hta e n-gun n kya ai sha, nanhte a kata e n-gun atsam dan nga ai:

⁴kaning rai nme law, n-gun kya ai majaw wudang e jen da hkrum rai timung, Karai Kasang a n-gun atsam a gawp e shi ahkrung nga ai. Anhte mung Hkristu hte maren gawng kya nga ga timung, nanhte hta rawng ai Karai Kasang a n-gun atsam majaw, anhte shi hte rau ahkrung nga na ga ai.

⁵Nanhte gaw dai makam masham hta de nga myit dai kun, tinang dai chyam yu mu; nanhte tinang hkum hpe dinglik yu mu: dinglik yu ai n hkam lu ai ni, nanhte n rai nga myit yang me, Yesu Hkristu nan nanhte a hkum hta e rawng nga ai hpe, nanhte n chye nga myit ni?

⁶Anhte mahtang dinglik n hkam lu ai ni n rai nga ga ai hpe, nanhte chye lu myit ga, ngai myit mada nga nngai.

⁷Dai hta kaga, anhte dinglik hkam lu ai lam dan wa u ga n re ai sha, anhte dinglik n hkam lu ai ni zawn rai na ga ai rai timung, nanhte gaw kaja ai lailen galaw lu myit ga hte, n kaja ai lai len n galaw myit ga, ngu nna Karai Kasang hpe anhte ahpyi nga ga ai.

⁸Kaning rai nme law, tengman ai ga hte nhtan shai let anhte hpa mung n galaw lu ai sha, tengman ai ga a maga e nga yang she, galaw lu ga ai.

⁹Dai rai nna, anhte gawng kya nga nna nanhte n-gun ja nga yang, anhte kabu gara nga ga ai: shing rai nanhte hkum tsup lu myit ga, dai lam mung anhte ahpyi nga ga ai.



¹⁰Dai re ai majaw, nanhte hte rau nga ai shaloi sharun shabya na matu n rai, shadaw shalan na matu sha dai Madu ngai hpe jaw da ai ahkang aya hte maren, aja awa n di u ga she, ya e naw tsan gang nga yang, ning rai ngai ka dat nngai.

Jahtum Shakram Dat Ai Lam

¹¹Dai hta kaga gaw, hpunau ni e, kabu gara nga mu; hkum hkum tsup tsup rai nga mu; shangwi shapyaw ai hkam la mu; myit mang langai sha rai nga mu; ngwipyaw ai lam hkan nna, tsawra myit rawng ai hte ngwipyaw shangun ai Karai Kasang gaw nanhte hte rau anga nga na ra ai.

¹²Nanhte shada chyoi pra ai pup hte shakram ya mi. Chyoi pra ai ni yawng mayawng nanhte hpe shakram dat manit dai.

¹³Madu Yesu Hkristu a akyu ara, Karai Kasang a tsawra n-gaw nwai ai hte, Chyoi pra ai Wenyi a kanawn mazum ai gaw, nanhte mahkra hte rau anga nga u ga law.



Galati ni

Galati ni 1

¹Masha kaw na n rai, masha a ahkang majaw mung n re ai sha, Yesu Hkristu hte si mat ai ni kaw na shi hpe sharawt la ai Kawa Karai Kasang a ahkang majaw kasa rai nga ai ngai Pawlu hte,

²ngai hte rau nga ai hpunau ni nlang hte gaw, Galati mung na Hpung ni kaw ga shana dat ga ai.

³Anhte a Wa Karai Kasang hte Madu Yesu Hkristu kaw na chyeju hte ngwipyaw ai gaw, nanhte hta e anga nga malit ga law.

⁴Dai Madu gaw, anhte a Kawa Karai Kasang a myit ra ai hte maren, ya e rai nga ai n hkru ai mungkan ga na anhte hpe mawai la u ga, anhte a yubak a matu mara shi hkum hpe nan ap kau ya wu ai.

⁵Dai Kawa Karai Kasang kaw, htani htana prat dingsa e hpung shingkan anga nga u ga law. Amen.

Kabu Gara Shiga Kaga N Nga

⁶Hkristu a chyeju hta nanhte hpe shaga la ai wa kaw na nde wa alawan hka wa nna, kabu gara shiga kaga hpang de hkan nang myit dai majaw, ngai amau nga nngai.

⁷Dai kabu gara shiga kaga chyawm gaw, kabu gara shiga mai ngu na n re ai sha, Hkristu a kabu gara shiga hpe shabyak mayu nna, nanhte hpe sharu shatsang nga ai ni nkau mi rai nga ma ai.

⁸Rai timung, anhte nanhte hpe hkaw tsun dan ai kabu gara shiga hta kaga, anhte mung, sumsing lamu na lamu kasa mung, nanhte hpe hkaw tsun dan a yang gaw, shi dagam dala hkrum u ga.

⁹Nanhte hkam la manit dai kabu gara shiga hta kaga, marai langai ngai nanhte hpe hkaw tsun dan a yang gaw, shi dagam dala hkrum u ga, ngu nna shawng e anhte tsun ga ai hte maren, ya e ngai bai naw tsun nga nngai.



¹⁰Kaning rai nme law, ning nga tsun ai gaw, masha myi man pa na ngai ra nga nngai kun? shing n rai, Karai Kasang a myi man pa na ngai ra nga nngai kun? Masha ra ai hku hkan nang na ngai tam nga nngai kun? Masha ra ai hku ngai naw hkan nang nga yang gaw, Hkristu a ali ama ngai rai na nngai n rai.

Pawlu Hpe Karai Kasang Shaga Ai Lam

¹¹Dai hta kaga, hpunau ni e, ngai hkaw dan yu ai kabu gara shiga gaw, masha myit ai lam hte maren n rai nga ai gaw, ngai nanhte hpe shadum jahprang made ai.

¹²Kaning rai nme law, masha kaw na ngai dai hpe hkam la nngai n rai; sharin achyin ya ai hte mung ngai n hkam la ai sha, Yesu Hkristu a shingran ga hte nan hkam la nngai.

¹³Yuda htung hta naw nga ai shaloi e, nye a arawn alai a lam nanhte na yu manit dai; Karai Kasang a Hpung hpe nachying ladu lai hkra ngai zingri zingrat nga nna, dai hpe akrin atsai di kau mawe ai.

¹⁴Nye a ji woi ni a matsun maroi ga a lam nachying nja nhpra rai nga nngai majaw, nye a amyuu na rau ram manang ni law law hte, Yuda htung hta e ngai grau nna kaba wa nngai.

¹⁵Rai timung, dai Kasha a kabu gara shiga hpe maigan amyuu ni hpe hkaw tsun dan u ga, nye nu a hkritung nna pyi ngai hpe san tawn da ai Karai Kasang gaw,

¹⁶shi a chyeju majaw ngai hpe shaga la nna shi Kasha a lam ngai hta shapraw dan na ra nga ai shaloi jang, ngai hkum shan yan asai hpe bawng yu nngai n rai.

¹⁷Dai hta kaga nye a shawng e kasa tai ai ni hte sa hkrum na, ngai Yerusalem de n lung wa ai sha, Arabi mung de sa nhtawm, Damasku mare de bai wa nngai.

¹⁸Dai hpang masum ning lai yang she Kehpa hte jahkrum na, ngai Yerusalem de lung wa nngai rai nna, shi manga ya tup shi hte rau anga nga nngai.



- ¹⁹Dai Madu a kanau Yaku hta kaga, Kasa gale hpe ngai n mu nngai.
- ²⁰Nanhte hpe ngai ka dat ai hta, masu magaw ga n lawm nga ai ngu nna, yu mu, Karai Kasang a man e ngai tsun nga nngai.
- ²¹Dai hpang e Suri hte Kiliki ginwang hkan e ngai sa du nngai.
- ²²Hkristu hta e nga ai, Yuda mung na Hpung ni chyawm gaw, nye a myi man hpe rai n chye n dum ma ai rai nna,
- ²³Shawng e anhte hpe zingri zingrat ai wa gaw, tinang nan shawng e akrin atsai di kau ai makam masham lam hpe, ya e hkaw tsun nga ai da, nga nna na la ai hte sha,
- ²⁴nye a lam Karai Kasang hpe shakawn kungdawn nga ma ai.

Galati ni 2

Pawlu Hpe Kasa Ni Hkap La Ai Lam

- ¹Dai hpang e shi mali ning lai yang she, Titu hpe mung shalawm let, ngai Barnaba hte rau Yerusalem de bai lung wa nngai.
- ²Shingran ga hte maren ngai lung wa nngai rai nna, ngai galaw yu sai amu hte, ya e galaw nga ai amu gaw, kaman lila n rai dam nhten ngu nna, maigan amyuni hpe ngai hkaw tsun dan ai kabu gara shiga hpe, shanhte a man e mung, arawng lu ai ni a man e kaga lak mung, hkai dan dat made ai.
- ³Rai timung ngai hte rau rai nga ai Heleni masha Titu hpe pyi, matu gadoi hkam na n shangun mu ai.
- ⁴Lagyim jashawn ai masu ai hpunau ni a majaw, dai lam ngai galaw nngai n rai; Hkristu Yesu hta e anhte lu la ai lawt wa ai lam hpe kin-yu yu nna, anhte hpe mayam shayam na shanhte shang wa ma ai;
- ⁵rai timung, dai kabu gara shiga a tengman ai lam nanhte hta agrin nga lu u ga, shanhte a lawu e ahkying langai mi pyi anhte taw nga ga ai n rai.
- ⁶Arawng lu ai nsan ai ni chyawm gaw, kaning re ai ni rai ma ai kun, ngai hte n seng ga ai; Karai Kasang gaw masha a myi man n tau yu ga nga ai: dai



arawng lu ai nshan ai ni gaw, ngai hpe hpa mi mung n sharin set ya mi ai hta n-ga,

⁷matu gadoi hkam ai ni hpe dai kabu gara shiga hkaw dan na ahkang, Petru lu la ai hte maren, matu gadoi n hkam ai ni hpe hkaw dan na ahkang, ngai nan lu la ni ai gaw, shanhte mu ma ai.

⁸Kaning rai nme law, matu gadoi hkam ai ni a matu mara Petru hpe kasa aya dang da ai wa gaw, maigan amyu ni a matu mara ngai hpe mung kasa aya dang da ni ai.

⁹Shing rai ngai hpe jaw da ai chyeju mu ma ai shaloi, dawhpum ngu ging na nshan ai Yaku, Kehpa hte Yawhan hte gaw, shanhte nan matu gadoi ai ni hpang de sa na ma ai rai nna, anhte gaw maigan amyu ni hpang de sa u ga, kanawn manang ngu ai hkra lata gaw ngai hte Barnaba an hpe jaw mi ai.

¹⁰Matsan mayan ni hpe anhte dum na shanhte ra ma ai hte, ngai nan dai lam hta grai shakut sharang mayu nga nngai.

Petru Hpe Pawlu Mara Shagun Ai Lam

¹¹Dai hpang e Kepha gaw Antioki mare de sa du ai shaloi, shi hta mara kap nga ai majaw, ngai shi hpe nan daru jet kau we ai.

¹²Kaning rai nme law, manang nkau mi gaw Yaku kaw na garai n du ma yang, shi gaw maigan masha ni hte rau shat sha nga ai; dai ni du ma yang, matu gadoi hkam ai ni hpe hkrit kang ai majaw, shi nan maigan ni hte hka nna tsan gang mat wa ai.

¹³Yuda gale ni mung shi hte rau dai hte maren hpyi hpun nga ma ai rai nna, Barnaba pyi shanhte a hpyi hpun ai hta lawm mat magang wa nga ai.

¹⁴Ya shanhte gaw dai kabu gara shiga a tengman ai lam hte maren n hkawm nga ma ai gaw, ngai mu mawe ai shaloi, shanhte mahkra a man e Kehpa hpe ngai tsun we ai gaw, “Nang gaw Yuda masha rai nga ninglen, Yuda masha zawn n rai, maigan masha ni zawn rai nga nhtawm e, maigan masha ni gaw Yuda ni a hking hkan na, nang kaning rai galaw shangun na n ta?”



¹⁵Anhte gaw Yuda amy jet rai nga nna, maigan masha ni zawn yubak kap ai ni n rai nga ga timung,

¹⁶masha gaw jep ai tara a magam amu hte n rai, Hkristu Yesu a makam masham hta sha dinghpring lu ai gaw, anhte chye nga ga ai majaw, jep ai tara a magam bungli hte n rai, Hkristu hta kamsham ai hte anhte dinghpring lu u ga, anhte pyi Hkristu Yesu hta e kamsham saga ai: kaning rai nme law, jep ai tara a magam bungli hte kadai mung dinghpring ai kaw n du lu ma ai.

¹⁷Ya, Hkristu hta dinghpring ai lu la hkra anhte tam nga let, anhte hkum nan yubak kap ai ni rai nga ga ai, anhte mu hkrup saga yang gaw, Hkristu gaw yubak a ali ama tai nga ai kun? Shing n rai law.

¹⁸Kaning rai nme law, shawng e ngai sharun shabya kau ai lam hpe, ngai bai shagrin nga yang gaw, ngai tawt lai ai masha tai na nngai.

¹⁹Dai hta kaga, ngai gaw Karai Kasang hta e hkrung nga n ga, dai jep ai tara hte seng ai hta, jep ai tara a gawp e ngai si nga nngai.

²⁰Ngai gaw Hkristu hte rau wudang hta jen da ai hkrum nngai. Ngai hkum nan naw hkrung nga nngai n rai, Hkristu gaw ngai hta e ahkrung nga ai: ya e dai hkum shan hta ngai hkrung nga nngai gaw, ngai hpe tsawra nna, nye a matu mara shi hkum dai shi ap kau ai Karai Kasang a Kasha a makam masham hta sha ngai hkrung nga nngai.

²¹Karai Kasang a chyeju hpe ngai gang kau nngai n rai: kaning rai nme law, dinghpring ai gaw jep ai tara hta lu la a yang gaw, Hkristu gaw kaman lila sha si hkam kau nu ai.”

Galati ni 3

Tara Shing Nrai Makam Masham

¹Angawk angak re ai Galati masha ni e, wudang hta jen da ai Yesu Hkristu hpe nanhte a myi man e dem shakap dan sai mi, nanhte hpe gade e hkalau kau myit ta?



²Dai Wenyi hpe gaw jep ai tara a magam bungli hte nanhte lu la myit dai rai kun? shing n rai, dai makam masham a lam na la ai majaw rai kun? dai lam langai sha nanhte a n-gup na ngai chye la ma yu nngai.

³Nanhte ndai hte wa angawk angak nga myit ni? Dai Wenyi hta hpa nna galaw hpang myit htawm e, hkum shan hta hpa nna ya shangut na myit ni?

⁴Ning san ai nni nkri hpe nanhte kaman sha hkam kau manu ni? gaja wa, dai gaw kaman lila mahkoi rai nga ai kun.

⁵Dai hta n-ga, nanhte hpe dai Wenyi shun di ya nna, nanhte a ka-ang e lamik kumla galaw ai wa gaw, jep ai tara a magam bungli hte, shing n rai, dai makam masham a lam na la ai majaw, shabyin lu ai rai kun?

⁶Dai hte maren, Abraham gaw Karai Kasang hpe kamsham wu ai rai nna, dai hpe dinghpring ai rai nga ai, shi a matu ngu ya wu ai.

⁷Dai re ai majaw, makam masham hte seng ai ni gaw Abraham a kashu kasha ni rai nga ma ai, chye nga mu.

⁸Karai Kasang gaw makam masham hte sha maigan masha ni hpe dinghpring shangun na maru ai, nga ai Chyum laika gaw chye da hkrup sai majaw, Abraham hpe ning nga ai kabu gara shiga gaw, Amyu baw shagu gaw na a gawp e gumring gumrat hkrum na mara ai, nga nna shawng e tsun magang nu ai.

⁹Dai rai nna, makam masham hte seng ai ni gaw, kamsham ai myit rawng ai Abraham hte rau gumring gumrat hkrum lu na mara ai.

¹⁰Dai hta kaga, jep ai tara a magam bungli hta hpa ai ni kadai rai timung, dagam dala a npu e rai nga ma ai: kaning rai nme law, Tara laika hta ka da mada hte maren galaw na n shatup nga ai wa kadai rai timung, dagam dala hkrum na mara ai, nga nna ka da nga sai.

¹¹Dai hta n-ga, Dinghpring ai wa gaw kamsham ai hte hkrung nga lu na ra ai, nga nna ka da nga ai majaw, jep ai tara hte Karai Kasang a man e kadai mung dinghpring lu na n re ai gaw, dan dan leng leng rai nga ai.



¹²Dai jep ai tara mahtang gaw, makam masham hte n seng ai rai nna, De a lam hte hpe hkan shatup ai wa gaw, dai hta e hkrung nga lu na ra ai, nga ai.

¹³Hpun hta e jen da hkrum ai wa kadai rai timung dagam dala hkrum ai wa rai nga ai, nga nna ka da nga ai hte maren, Hkristu gaw anhte a matu mara dagam dala hkrum ai wa tai wa ai majaw jep ai tara a dagam dala kaw na anhte hpe hkrang shaw la mi ai:

¹⁴shing rai Yesu Hkristu a marang e, Abraham a gumring gumrat chyeju gaw maigan masha ni hta byin wa lu na hte, anhte mung dai Wenyi a ga ndat hpe makam masham hte lu la na rai nga ga ai.

Tara Hte Ga Sadi

¹⁵Hpunau ni e, masha myit ai hku hkan nna ngai tsun n ga: Masha e gaw da ngut sai ga ndat jahpan hpe pyi, kadai mung lai kau lu ai n rai, kadai mung dai hta set jat lu ai n rai.

¹⁶Ya, dai ga ndat ni gaw Abraham hte shi a aru arat hpe tsun da nu ai. Aru arat ni nga ai gaw, law law wa hpe sha-ang ai zawn, shi tsun nga ai n rai: Na a aru arat ngu ai langai wa hpe sha shi tsun nga ai rai nna, dai gaw Hkristu rai nga ai.

¹⁷Dai rai nna ngai tsun nngai gaw, Karai Kasang gaw da ngut sai ga shaka a h pang, mali tsa sumshi ning e du ai jep ai tara gaw, dai ga shaka hpe n shabai lu ai hte, dai ga ndat hpe mung lai kau lu ai, n rai.

¹⁸Kaning rai nme law, dai sali wunli gaw jep ai tara hte seng a yang gaw, ga ndat hte seng nga ai n rai; Karai Kasang chyawm gaw, dai hpe ga ndat hte Abraham hpe jaw da nu ai.

¹⁹Dai rai yang gaw, dai jep ai tara gaw hpa akyu nga a ta? dai ga ndat hta ang ai aru arat du ai du hkra, dai gaw shut hpyit nga ai a majaw set kahtap da nga ai: dai gaw htinglu ya ai wa a lata hte lamu kasa hta na san tawn da ai rai nga ai.



²⁰Htinglu ya ai wa mahtang gaw, langai sha hte n seng ai sha, Karai Kasang chyawm gaw langai sha rai nga ai.

²¹Dai rai nna jep ai tara gaw Karai Kasang a ga ndat hte nhtan shai nga a ni? Shing n rai law; kaning rai nme law, hkrung ai asak jaw lu ai jep ai tara jaw da sai rai yang gaw, dinghpring ai gaw, gaja wa, jep ai tara hta e rai na ra ai.

²²Ya chyawm gaw, Yesu Hkristu hta e rai nga ai makam masham hte seng ai ga ndat gaw, kamsham ai ni hpe jaw ya lu mu ga, Chyum laika gaw yawng mayawng hte hpe yubak a npu e rawng da nu ai.

²³Dai makam masham garai n du yang, anhte jep ai tara a npu e sharen da ai hkrum ga ai rai nna, htawm hpang de paw pru na ra ai makam masham a matu mara, rawng da mi ai.

²⁴Dai rai nna, anhte gaw makam masham hte dinghpring wa u ga, anhte hpe Hkristu hpang de shangun dat na, jep ai tara gaw anhte a sharin ai sara tai wa sai.

²⁵Dai makam masham ya du sai majaw, sharin ai sara a npu e anhte naw rai nga ga ai n rai.

Karai Kasang A Kasha Ni

²⁶Kaning rai nme law, Hkristu Yesu hta e kamsham nga myit dai majaw, nanhte nlang hte gaw, Karai Kasang a kashu kasha ni rai nga myit dai.

²⁷Hkristu hta e baptisma hkam ai ni yawng hte gaw, Hkristu hpe bu hpun sumraw nga myit dai.

²⁸Nanhte yawng mayawng gaw Hkristu hta e langai sha rai nga myit dai majaw, Yuda wa ngu na mi n nga, Heleni wa ngu na mi n nga; mayam ngu na mung n nga, shanglawt ngu na mung n nga; lasha, numsha ngu na mi mung n nga lu ai.

²⁹Ya nanhte Hkristu hte seng nga myit yang gaw, nanhte Abraham a aru arat rai nga myit dai hte, dai ga ndat nga ai hte maren, sali wunli hkam la ai ni rai nga myit dai.



Galati ni 4

¹Bai ngai tsun nngai gaw, sali wunli hkam ang ai ma gaw, arai yawng mayawng a madu rai nga timung, ma naw rai nga a yang, mayam wa hte hpa n shai nga ai:

²kawa madat da ai nhtoi du hkra, bau sin ai wa hte, nta up ai wa a npu e, shi naw rawng nga ai.

³Dai hte maren, anhte ma naw rai nga ga yang, mungkan ga a hkang ai tara npu e anhte naw yamnga ga ai.

⁴Rai timung, aten ladaw gu jang, dai jep ai tara npu e rai nga ai ni hpe hkrang shaw la nna, anhte kasha yin la ai chyeju hkam la lu u ga,

⁵numsha hta shangai wa nna, jep ai tara npu e prat wa ai, shi a Kasha hpe nan, Karai Kasang gaw shangun dat wu ai.

⁶Ya nanhte gaw kashu kasha rai nga myit dai majaw, Karai Kasang gaw, Aba Wa e, nga nna shaga chye nga ai, shi a Kasha a Wenyi hpe anhte a kraw lawang de shangun dat nu ai.

⁷Dai rai nna nang gaw, mayam naw rai nga ndai n rai, kasha nan rai nga nit dai: kasha nan rai nga nit yang gaw, Karai Kasang a marang e sali wunli hkam la ai wa mung, nang rai nga ndai.

Galati Masha Ni Hpe Pawlu Myit Tsang Ai Lam

⁸Rai timung, dai aten e nanhte Karai Kasang hpe n chye nga myit dai majaw, hking madung hku yu yang, Hpara n mai ngu ai ni a npu e, nanhte yamnga myit dai.

⁹Ya chyawm nanhte gaw Karai Kasang hpe chye nga ai hta n-ga, Karai Kasang gaw nanhte hpe chye sayang me, n-gun kya ai hte matsan mayan re ai hkang ai tara hpang de, nanhte hpa rai bai nhtang nna, de a mayam bai tai mayu nga myit hka?

¹⁰Nanhte gaw nhtoi, shata, aten ladaw hte shaning hte hpe matsing nga myit dai.



¹¹Ngai gaw nanhte kaw kaman lila sha shakut sharang kau nga nngai nhten, ngu nna nanhte a lam ngai myit tsang nga nngai.

¹²Hpunau ni e, nanhte zawn ngai rai nga nngai majaw, nanhte mung ngai zawn rai nga mu, ngu nna ngai nanhte hpe hpyi nem made ai.

¹³Nanhte ngai hpe hpa n shut n hpyit yu myit dai: dai hta n-ga, shawng nnan e dai kabu gara shiga nanhte hpe hkaw dan made yang, ngai hkumhkrang machyi makaw hkrum ai majaw hkring nna hkaw dan made ai gaw, nanhte chye nga myit dai;

¹⁴Nye a hkum shan a majaw nanhte hta n kaw n law shara tai nga rai timung, nanhte ngai hpe matsat kau ai hte ban kau mi ai n re ai sha, Karai Kasang a lamu kasa hpe zawn, gaja wa, Yesu Hkristu hpe zawn, ngai hpe hkap hkalum la mi ai.

¹⁵Dai rai yang gaw, nanhte tinang hkum sha-a ai gaw ya kanang rai nga malit ta? Kaning rai nme law, nanhte gaw tinang a myi malawk la nna, ngai hpe jaw lu taw gaw, jaw na pyi gwi myit dai hpe, ngai nanhte a lam sakse hkam nga nngai.

¹⁶Ya chyawm ngai gaw nanhte hpe dai tengman ai lam tsun dan made ai majaw, nanhte a hpyen wa tai wa ni ai kun?

¹⁷Shanhte gaw nanhte a lam tsang ma timung, mai kaja ai hku tsang ma ai n rai; nanhte gaw shanhte a lam tsang nga myit ga, shanhte gaw nanhte hpe hkum shadang mayu da myit dai.

¹⁸Ngai nanhte hte rau nga nga yang sha, kaja ai lam hpe myit tsang mai na n rai; galoi rai timung kaja ai lam hpe myit tsang nga na, mai kaja nga ai.

¹⁹Nye a ma kaji ni e, Hkristu a shing-yan nanhte hta hkum wa ai du hkra, shangai wa ai shinggyim machyi hpe ngai nanhte a matu naw hkam nga nngai.

²⁰Nanhte a lam ngai myit law la nga nngai majaw, ya nanhte hte rau nga nga lu nna, nye a nsen galai lu na hpe, ngai ra nga nngai.

Hagara Hte Sara



²¹Jep ai tara npu e nga mayu ai ni e, dai jep ai tara hpe nanhte n chye na nga myit ni? ngai hpe tsun dan mi.

²²Kaning rai nme law, ka da nga ai hte maren, Abraham gaw shadang sha lahkawng lu nga ai; langai mi gaw shingnan num a kasha rai nga ai, langai mi gaw numdung num a kasha rai nga ai.

²³Shingnan num a kasha gaw, masha a hkum shan hte shangai wa sai; numdung num a kasha chyawm gaw, ga ndat hte maren shangai wa sai.

²⁴Ya dai lam hte gaw ga shadawn rai nga ai; dai num lahkawng gaw dai ga shaka lahkawng hte bung nga ai; langai mi gaw Sina bum kaw na rai nga ai rai nna, mayam tai na matu kasha shangai dat wu ai, Hagara rai nga ai:

²⁵dai Hagara gaw, Arabi mung na Sina bum rai nga ai: shi gaw ya e de nga ai Yerusalem hte bung nga ai; kaning rai nme law, shi gaw shi a kashu kasha ni hte nawng, mayam rai nga ma ai.

²⁶Ntsa de rai nga ai Yerusalem chyawm gaw, numdung num rai nga ai rai nna, anhte a kanu mung rai nga mali ai.

²⁷Kaning rai nme law, “Kasha n shangai ai maudung num e, kabu gara nga u; Shinggyim machyi n hkum ai num e, garu nna kabu jahtau nga u: Gram nga ai num gaw, la lu ai num hta kashu kasha grau nna lu nga ai, nga nna ka da nga ai.”

²⁸Anhte chyawm gaw, hpunau ni e, Isak hte maren ga ndat a kashu kasha ni rai nga ga ai.

²⁹Shawng nnan e dai hkum shan hte sha shangai ai wa gaw, dai Wenyi hte shangai ai wa hpe zingri zingrat wu ai hte maren, ya e mung byin nga ai.

³⁰Rai timung, Chyum laika gaw kaning nga tsun a ta? nga yang, Shingnan num hte shi a kasha hpe shapraw kau mu: kaning rai nme law, shingnan num a kasha gaw, numdung num a kasha hte rau sali wunli hpe jawm madu lu na n rai, nga nna tsun nga ai.



³¹Dai rai nna, hpunau ni e, anhte gaw shingnan num a kasha ni n rai, numdung num a kasha ni rai nga ga ai.

Galati ni 5

Hkristu Hta Shalawt Dat Ai Lam

¹Anhte shanglawt tai na matu, Hkristu gaw anhte hpe shalawt dat mi ai: dai re ai majaw agrin nga nna, dai mayam a kandang npu e bai hkum ahkang nga myit.

²Yu mu, nanhte matu gadoi hkam myit yang gaw, Hkristu gaw nanhte a matu mara hpa akyu n nga ai, ngu nna ngai Pawlu nan nanhte hpe tsun dan made ai.

³Dai hta n-ga, matu gadoi hkam ai wa gaw, jep ai tara nlang hte hpe shatup la na ra ai, ngu nna matu gadoi hkam ai masha yawng hte hpe, ngai sakse bai hkam nga nngai.

⁴Jep ai tara hta dinghpring mayu ai ni, nanhte gaw Hkristu hte daw hka wa manit dai; nanhte chyeju hta na hkrat mat wa manit dai.

⁵Anhte mahtang gaw, dinghpring ai lu la na myit mada ai lam hpe, dai Wenyi a jaw e kamsham ai hte a la nga ga ai.

⁶Kaning rai nme law, Hkristu hta e matu gadoi hkam ai lam rai timung, matu gadoi n hkam ai lam rai timung, hpa akyu n nga ai rai nna, tsawra myit hte shachyen ai makam masham hkrai sha, akyu rawng nga ai.

⁷Nanhte atsawm sha kagat yu manit dai: dai tengman ai lam hpe n madat myit ga, nanhte hpe kadai hkum shadang myit ta?

⁸Ya nanhte myit jung ai lam gaw, nanhte hpe shaga la ai wa kaw na pru wa sai n rai.

⁹Matsi loi mi gaw muk tawng ting hpe shawawm dat wu ai.

¹⁰Nanhte myit kaga ga n rawng nga myit dai, ngu nna dai Madu hta nanhte a lam ngai myit da nga nngai: nanhte hpe sharu shatsang ai wa gaw, kadai rai timung, tinang mara a jeyang ai hkrum na ra ai.



¹¹Ya chyawm gaw, hpunau ni e, matu gadoi hkam ai lam ngai naw hkaw nga yang gaw, hpa majaw zingri zingrat ai naw hkum nga nngai kun? shing rai hkaw tsun yang gaw, wudang a shatan nhkan shara hpe yeng kau nga sai.

¹²Nanhte hpe myit shalaw ai ni gaw, tinang dai tinang a gadoi dut kau mu ga, ngai ra nga nngai.

¹³Kaning rai nme law, hpunau ni e, shanglawt ahkang lu la myit ga, nanhte hpe shaga da manit dai: rai timung, shanglawt ahkang hpe hkum shan a ginshan hkum shatai mu; tsawra ai myit hte shada da yamnga mu.

¹⁴Na a htingbu wa hpe tinang hkum hte maren tsawra nga u, nga ai ga langai sha hta, dai jep ai tara ting dik wa sai.

¹⁵Shing n rai, nanhte shada da kawa nna sha hkat myit yang gaw, nanhte shada da n shamyit kau myit ga, sadi nga mu.

Wenyi Hte Asak Hkrung Ai Lam

¹⁶Da ndai ngai tsun nngai gaw, Wenyi hte hkawm nga mu; shaloi hkum shan a marin ai lam hpe nanhte shadik na myit dai n rai.

¹⁷Kaning rai nme law, hkum shan gaw Wenyi hte nhtan shai nna marin nga ai; Wenyi mung hkum shan hte nhtan shai nna marin nga ai: nanhte galaw mayu ai n galaw lu myit ga, dai lahkawng gaw shada da nhtan shai hkat nga ma ai.

¹⁸Dai Wenyi e nanhte hpe lakawn la myit yang gaw, nanhte dai jep ai tara a npu e rai nga myit dai n rai.

¹⁹Hkum shan a bungli gaw dan dan leng leng rai nga ai rai nna, dai hte gaw: hpye ai amu, n san n seng ai amu, ngang ai amu,

²⁰gawngngu sumla naw ai lam, Mandan lakle amu, n dawng n yawt ai, ga law ga la ai, manawn masham ai, pawt sindawng ai, shai wa bra wa ai lam, daw hka wa ai lam, hpung karan wa ai lam,

²¹nsu nnawn ai, chyaru nang ai, sawse lawklek ai hte bung ai lam rai nga ma ai; shing rai galaw ai ni gaw, Karai Kasang a mungdan a sali wunli hkam



la lu na n rai, nga nna shawng e tsun dan ni ai hte maren, ya mung nanhte hpe tsun shadum nga nngai.

²²Wenyi a asi chyawm gaw tsawra ai, kabu gara ai, ngwipyaw ai, myit galu kaba ai, matsan dum ai, mai kaja ai, kangka ai,

²³myit nem ai hte tinang myit hpe hkang lu na rai nga ai: dai lam hte hpe hkum lu na tara mi n nga ai.

²⁴Hkristu Yesu hte seng ai ni chyawm gaw, tinang a hkum shan myit mung, myit kayut ai hte marin marit ai hte nawng, wudang hta jen da manu ai.

²⁵Anhte dai Wenyi hte hkrung nga ga yang gaw, dai Wenyi hte mung hkawm nga ga.

²⁶Anhte kaman lila grang nga nna, shada da jahte tam ai hte, shada da manawn masham ai, hkum rai nga ga.

Galati ni 6

Masha Shagu Hpe Kaja Ai Lam Galaw U

¹Hpunau ni e, masha langai ngai n dum shami e yubak galaw hkrup a yang gaw, Wenyi rawng ai ni nanhte gaw, shing re ai wa hpe shingdi ai myit hte shadaw shalan rai nga mu: nang mung agung alau n hkrum u ga, tinang dai sadi nga u.

²Nanhte shada da a lit hpe gun hpai shingtau nna, Hkristu a tara hpe shatup nga mu.

³Hpa garai n re ai wa gaw, ngai mung langai ngai rai nga nngai, nga nna rai dum a yang gaw, tinang dai tinang hkum hpe hkalem kau wu ai.

⁴Langai hte langai gaw tinang a bungli hpe dinglik yu u ga; shaloi shi gaw masha kaga hta n rai, tinang hta sha gumrawng shara rai na ra ai;

⁵kaning rai nme law, langai hte langai gaw tinang a lit gun hpai shajang na rai nga ai.



⁶Dai mungga hpe sharin achyin la ai wa gaw, sharin achyin ya ai wa hpe mai kaja ai yawng mayawng hte karan kachyan nga u ga.

⁷Lam hkum dam myit; Karai Kasang hpe n sawn n sang di lu na n rai: masha gaw gat hkai ai hte maren, dan la na ra ai.

⁸Tinang hkum shan hta gat hkai ai wa gaw, hkum shan hta na hten byak ai dan la na ra ai; Wenyi hta e gat hkai ai wa chyawm gaw, Wenyi hta na htani htana asak dan la na ra ai.

⁹Kaja ai amu galaw na, anhte n hki n sang nga ga: kaning rai nme law, anhte myit n yaw ga yang gaw, aten ladaw du jang, anhte dan la na ra ga ai.

¹⁰Dai re ai majaw, aten ladaw naw pra nga yang, anhte masha nlang hte hpe mai kaja ai amu galaw nga ga, rai timung, makam masham a dinghku na ni hpe, grau nna galaw nga ga.

Matu Gadoi Ai Hku N Rai, Nnan Hpan Da Ai Hku Rai Nga Ai

¹¹Gade wa kaba ai laika hkum hte ngai nanhte hpe nye a lata hte ka da nngai gaw, yu yu mu.

¹²Hkum shan a ahpraw nsam hpe tau yu ai ni kadai mung, Hkristu Yesu a wudang a majaw zingri zingrat ai n hkrum mu ga, nanhte hpe matu gadoi hkam na, adip arip di myit dai.

¹³Kaning rai nme law, matu gadoi hkam ai ni nan, dai jep ai tara hpe shatup ma ai n rai; rai timung, nanhte a hkum shan hta gumrawng gumtawng lu hkra, nanhte matu gadoi hkam na hpe, shanhte ra ma ai.

¹⁴Ngai chyawm gaw, anhte a Madu Yesu Hkristu a wudang hta kaga, gumrawng gumtawng shara n nga u ga: dai hta e mungkan ga gaw nye a matu jen sat kau ai hkrum nna, ngai mung mungkan ga a matu dai hta e jen sat kau ai hkrum ni ai.

¹⁵Kaning rai nme law, matu gadoi hkam ai lam rai timung, matu gadoi n hkam ai lam rai timung, hpa akyu n nga ai: hpan da ai hkum ningnan chyu sha, akyu rai nga ai.



¹⁶Ndai arawn alai hkan nang ai ni yawng mayawng a ntsa e mung, Karai Kasang a Israela amyumajing a ntsa e mung, ngwipyaw ai hte matsan dum ai gaw, anga nga u ga law.

¹⁷Ya kaw nna kadai mung ngai hpe hkum sharu shatsang manu ga: kaning rai nme law, Yesu a nma hkanng nye a hkum shing-yan hta ngai gun hkawm nga nngai.

¹⁸Hpunau ni e, anhte a Madu Yesu Hkristu a chyeju gaw, nanhte a Wenyi hte rau anga nga u ga law. Amen.



Ehpesu

Ehpesu 1

¹Karai Kasang a myit ra ai a majaw, Hkristu Yesu a kasa rai nga ai, ngai Pawlu gaw, Ehpesu mare hta e nga ai chyoi pra ai ni hte, Hkristu Yesu hta kangka rai nga ai ni hpe, ga shana dat nngai.

²Anhte a Wa Karai Kasang hte Madu Yesu Hkristu kaw na, chyeju hte ngwipyaw ai gaw, nanhte hta e anga nga malit ga law.

Hkristu Hta Wenyi Shaman Chyeju

³Anhte a Madu Yesu Hkristu a Kawa rai nga ai Karai Kasang gaw, a nga u ga law: shi gaw sumsing lamu lahta tang hta e, Wenyi hte seng ai shaman ya ai lam amy myu hte, Hkristu hta e anhte hpe shaman ya mi ai:

⁴anhte gaw tsawra ai myit hte, shi a man e chyoi pra ai ni hte mara n rawng ai ni tai wa u ga, ginding aga garai n lat yang nna, shi anhte hpe Hkristu hta e lata la ma ni ai.

⁵Tsawra htum ai Kasha a marang e, anhte hpe jaw dat mi ai hpung shingkang rawng ai chyeju a lam hpe shakawn kungdawn u ga,

⁶shi a shawang myit sharawng awng nga ai hte maren, Yesu Hkristu a jaw e, kasha yin la na chyeju hkam la lu u ga, shi anhte hpe shawng nnan e san da ma ni ai.

⁷Shi a n taw n tsang ai chyeju a majaw mung, tsawra htum ai Kasha a asai hta nan, htingrai htingrat na lam hte, yubak hpe raw dat kau na akyu, anhte lu la sagaw ai:

⁸shi a shawang myit na sung htum ai lam anhte hpe shadan dan yang,

⁹dai chyeju gaw hpaji byeng-ya hte kunghpan ai lam nlang hte hte, anhte hta e law htam wa sai:

¹⁰dai sung htum ai lam chyawm gaw, shi a sharawng awng ai myit hku hkan nna, Hkristu hta e myit shatawng da sai hte maren, madat da ai aten ladaw du wa yang, sumsing lamu tang na arai hpe mung, ginding aga na arai hpe



mung, nga manga hte hpe Hkristu hta e gumhpawn tawn da na ru ai lam, rai nga ai.

¹¹Rai sa, shi hta e gumhpawn da na ru ai: shing rai Hkristu hta e shawng myit mada nga ai ni anhte gaw, shi a hpung shingkang hpe shakawn kungdawn nga lu u ga,

¹²shi a shawang myit bawng hkut ai lam hte maren, yawng mayawng shabyin da ai wa a myit shatawng da nna, anhte hpe shawng nnan e san da ma ni ai majaw, shi hta e mung anhte sali wunli tai wa saga ai.

¹³Nanhte mung, nanhte hpe hkye hkrang la sai kabu gara shiga ngu ai tengman ai mungga hpe na yu nna, shi hta e kamsham ngut yang, ndat da ai Chyoi pra ai Wenyi hte dazik kap ai, hkrum manit dai:

¹⁴Wenyi chyawm gaw, Karai Kasang a hpung shingkang shakawn kungdawn na lam a matu, shi mari da sai ni gaw htingrai htingrat ai chyeju lu la hkra, anhte a sali wunli a masat dingsat rai nga ai.

Chyeju Dum Ai Hte Akyu Hpyi Ai Lam

¹⁵Dai re ai majaw, Madu Yesu hta e mung, chyoi pra ai ni yawng hte hta e mung, nanhte lu nga ai makam masham lam hpe ngai na yu nngai majaw,

¹⁶ngai mung, nye a akyu hpyi ai hta nanhte hpe adum nga let, nanhte a lam shakawn kungdawn na, n sim n sa rai nga nngai.

¹⁷Anhte a Madu Yesu Hkristu a Karai Kasang ngu ai, hpung shingkang a Kawa gaw, shi hkum nan hpe chye chyang lu mu ga, hpaji byeng-ya hte shingran shapraw ai Wenyi nanhte hpe jaw ya u ga hte;

¹⁸shi shaga la ai a jaw e myit mada shara gaw gade wa kaba nga ai mung; n taw n tsang ai hpung shingkang rawng ai shi a sali wunli gaw chyoi pra ai ni hta e gade wa kaba nga ai mung; kamsham nga ai anhte hta e shi a nachying galu kaba htum ai atsam gaw, gade wa galu kaba nga ai mung,

¹⁹nanhte chye na lu myit ga, nanhte a kraw lawang na myi gaw htoi san wa malit ga, ngai hpyi nga nngai. Dai atsam chyawm gaw, shi a n-gun lagaw hte atsam shapraw wu ai hte maren,



²⁰Hkristu hpe si mat ai ni kaw na sharawt la yang, shi shapraw dat wu ai rai nna,

²¹du magam, hkang ai ahkang, hpung shingkang hte up ai aya lu ai ni nlang hte a ntsa e mung, ndai aprat hte htawm hpang na aprat e mying lu ai shingteng amying nlang hte a ntsa e mung, shi hpe shatsaw nna, sumsing lamu lahta tang hta, shi a hkra maga e dung nga shagun da wu ai.

²²Arai baw sumhpa hpe shi a lagaw npu e shi tawn da nu ai rai nna, yawng mayawng a baw tai na, dai Hpung kaw shi hpe jaw da wu ai:

²³dai Hpung gaw, yawng mayawng hpe jahpring shatsup lu ai wa a hkum tsup ngu ai Hkristu a hkumhkrang rai nga ai.

Ehpesu 2

Hkristu Hta Asak Bai Hkrung Ai Lam

¹Nanhte mung, nanhte a tawt lai ai bungli hte yubak a majaw chyasi rai nga ai shaloi e,

²ndai mungkan a n-gawn shawa hte, nbung hta hkang ai du wa ngu ai, n madat mara ai kasha ni hta, ya e shachyen nga ai wenyi a lam hte maren, nanhte shawng e hkawm nga manit dai.

³Anhte nlang hte mung shanhte hte rau shawng e kanawn nga nna, anhte a hkum shan a marin marit ai lam hkan let, hkum shan hte kraw lawang na myit mang ai hku hkan galaw ga yang, shanhte gale hte maren pawt sindawng ging ai kashu kasha ni majing rai nga ga ai.

⁴Shing rai, tawt lai ai bungli a jaw e, anhte chyasi rai nga ga timung, nachying matsan dum chye ai Karai Kasang gaw, shi a tsawra ai myit kaba a marang e anhte hpe tsawra nna,

⁵Hkristu hte hpawn jahkrung ma ni ai; chyeju hte sha nanhte hkye hkrang la ai hkrum manit dai;

⁶Hkristu Yesu hta e anhte hpe chyeju jaw let, shi a nachying galu kaba htum ai chyeju hpe htawm hpang prat ni hta e madun dan nga u ga,



⁷Hkristu Yesu hte hpawn, shi anhte hpe sharawt la nna, sumsing lamu lahta tang e dung shangun ma ni ai.

⁸Kaning rai nme law, makam masham a marang e, chyeju hte sha, nanhte hkye hkrang la ai hkum manit dai: dai gaw nanhte kaw na n rai, Karai Kasang a kumhpaw kumhpa sha rai nga ai:

⁹kadai mung gumrawng shara n nga u ga, magam bungli kaw na mung rai nga ai n rai.

¹⁰Kaning rai nme law, anhte shi a magam bungli rai nga ga ai; mai kaja ai bungli shachyen na, Hkristu Yesu hta e hpan da ai ni gaw, anhte rai nga ga ai: dai mai kaja ai bungli hta anhte hkawm nga u ga, Karai Kasang gaw dai ni hpe shawng nnan e lajang tawn da mu ai.

Hkristu Hta Langai Sha

¹¹Dai rai nna, hkum shan hku yu yang, nanhte shawng e maigan ngu ai ni rai nga myit dai hpe, dum ngu mu; dai hkum shan hta e lata hte sha shabyin ai matu gadoi hkam ai ni gaw, Matu gadoi n hkam ai ni, nga nna nanhte hpe shamying nga ma ai;

¹²dai aten e Hkristu hta nanhte n lawm myit dai; Israela masha ni a mungdan a shinggan e nanhte nga ai hte, dai ga shaka hte seng ai ga ndat ni hta tsasam ni rai nga myit dai rai nna, mungkan ga hta myit mada shara mung, Karai Kasang mung, n lu ai sha pra nga myit dai hpe, dum nga mu.

¹³Ya chyawm gaw, shawng e tsan gang nga ai ni nanhte gaw, Hkristu a asai hte Hkristu Yesu hta e ni wa manit dai.

¹⁴Kaning rai nme law, shi gaw anhte a ngwipyaw ai lam rai nga ai; shi gaw, dai lahkawng rai nga ai hpe langai sha shatai let, lapran e din nga ai madin hpe sharun kau nu ai;

¹⁵dai n dawng n yawt lam ngu ai matsun maroi ga hta rawng nga nna, htet da ai ga hte seng ai jep ai tara hpe, shi a hkum shan hta e shi htawm kau nu ai; shing rai, dai amyu lahkawng gaw shi hta e masha ningnan langai sha hpan tawn da u ga, shi gaw ngwipyaw ai lam shatai wu ai:



¹⁶shì a hkum hta dai wudang a marang e, dai n dawng n yawt lam hpe shaza kau let, dai amyu lahkawng hpe Karai Kasang a matu hkumhkrang langai sha tai mu ga, shan a lapran e htinglu htinglai ya mu ai.

¹⁷Shing rai shì sa du nna, tsan gang nga ai nanhte hpe mung, ni nga ai ni hpe mung, ngwipyaw ai lam a kabu gara shiga hkaw tsun dan mi ai.

¹⁸Kaning rai nme law, an lahkawng gaw shì a marang e, Wenyi langai sha hte Kawa hpang de shang wa na lam lu la sagaw ai.

¹⁹Dai re ai majaw, ya gaw nanhte tsasam hte malet nhprang manam n re ai sha, chyoi pra ai ni hte rau, mung masha hte Karai Kasang a nta na ni, nanhte rai nga myit dai:

²⁰kasa ni hte myihtoì ni, gaw da ai wahpang npawt hta nanhte de kahtap myit dai; Hkristu Yesu nan dai hta e grau htum ai njut nlung rai nga ai;

²¹shì hta e wahpang langai hte langai, matut manoi htuk shachyaw sai rai nna, dai Madu hta e chyoi pra ai nawku htingnu de kaba wa sai:

²²Wenyi a jaw e Karai Kasang a rawng nga na wahpang tai myit ga, nanhte mung shì hta e jawm de nga myit dai.

Ehpesu 3

Maigan Masha Ni Hpe Pawlu Tara Hkaw Ai Lam

¹Ndai lam a majaw, nanhte maigan masha ni a matu mara, Hkristu Yesu a lam bawng dung ai wa, ngai Pawlu gaw;

²shawng e nanhte hpe loi mi ka dat ni ai hte maren, dai sung htum ai lam, shingran ga hte ngai hpe shana dat nngai gaw,

³Karai Kasang kaw na pru nna, nanhte a matu mara ngai hpe jaw da ai chyeju aya a lam, nanhte naw na yu taw gaw;

⁴dai ka da ai ga hpe hti yu myit yang, Hkristu hte seng ai sung htum ai lam hta, nye a chye chyang ai nyan, nanhte dum jahkrup lu na myit dai:

⁵dai lam chyawm gaw, dai kabu gara shiga a marang e, Hkristu Yesu hta e, maigan amyu ni gaw Yuda ni hte rau, ga ndat a sali wunli hkam la lu nna,



shanhte hte rau hkumhkrang langai sha hte, ga ndat ni hpe jawm lu jawm la ai ni rai nga ma ai hpe,

⁶ndai aprat e shi a chyoi pra ai kasa ni hte myihtoi ni kaw Wenyi e shadan dan ai hte maren, moi shawng na aprat ni hta e shinggyim masha ni kaw n shana ya mu ai, rai nga ai.

⁷Karai Kasang a chyeju hte ngai hpe jaw da ai kumhpaw kumhpa a majaw, shi a atsam shachyen ai hte maren, dai kabu gara shiga a shangun ma ngai tai ni ai.

⁸Rai sa, anhte a Madu Hkristu Yesu hta e shatawng da ai prat dingsa na bawng hkut ai hku hte maren, lamu lahta tang e nga ai du magam ni hte ahkang aya lu ai ni kaw, Karai Kasang a chyahtum chyalai re ai hpaji byengya hpe, dai Hpung a lata hte, ya e shana dan u ga,

⁹maigan amyu ni hpe Hkristu a nachying galu kaba htum ai sutgan a kabu gara shiga hkaw dan nna,

¹⁰nga manga hte hpe hpan da sai Karai Kasang hta e moi chyalo ni hko ni kaw nna makoi magap da ai sung htum ai ga a aya a lam, hpa rai nga ai gaw, madun dan na,

¹¹chyoi pra ai ni yawng hta kaji htum ai wa rai nga ai, ngai hpe, dai chyeju jaw da ni ai.

¹²Anhte a Madu Hkristu Yesu hte seng ai makam masham a marang e, nden ja ai myit hte n hkrit n kang let shang wa ai lam, anhte lu ga ai.

¹³Dai re ai majaw, nanhte a matu mara ngai hkam ai tsin-yam tsindam hta nanhte myit n hten u ga, ngai hpyi nem nga nngai: dai tsin-yam gaw nanhte a arawng sadang rai nga malit dai.

Ehpesu Ni A Matu Akyu Hpyi Ai Lam

¹⁴Ndai lam a majaw, sumsing lamu hta mung, ginding aga ntsa e mung, kawa ngu shamyng ai,

¹⁵yawng hte a npawt daju Kawa a man e, ngai lahput hput di nga nngai;



¹⁶shi a Wenyi a jaw e nanhte a kraw kata na masha hpe, atsam hte shadaw shalan nna,

¹⁷Hkristu gaw nanhte a kraw lawang e makam masham hte shanu nga lu u ga, shi a n taw n tsang ai hpung shingkang hte maren, nanhte hpe chyeju gam jaw na hte,

¹⁸tsawra ai hta ru jung nna, pawt gaw da let, de a nda de, dingdung de, tsaw de, sung de, kaning rai rai nga ai gaw, chyoi pra ai ni yawng hte rau atsawm sha myit shakup lu nna,

¹⁹Karai Kasang a hkum tsup ai lam ting hte hkum tsup lu myit ga, chye chyang ai myit hte n dang chye ai Hkristu a tsawra ai lam hpe, nanhte chye na lu na, ngai hpyi nga nngai.

²⁰Ya, anhte hta e shachyen nga ai n-gun atsam hte maren, anhte hpyi mahpyi hte myit mang lu ai mahkra hta grau nna shabyin lu ai wa kaw,

²¹dai Hpung hta e mung, Hkristu Yesu hta e mung, htani htana prat dingsa na shu mashi shu masha du hkra, hpung shingkang anga nga u ga law. Amen.

Ehpesu 4

Hkristu Hta Myit Hkrum Ai Lam

¹Dai re ai majaw, nanhte hpe shaga la manit dai shaga la ai lam hta e, nanhte ging dan ai hte hkawm nga myit ga, dai Madu a jaw e bawng dung ai wa, ngai gaw, nanhte hpe shadut jahkat made ai.

²Lam shagu hta myit nem ai hte lam shagu hta myit gyip nna, myit galu kaba ai hte, a hkawm nga mu:

³Wenyi a myit hkrum ai lam hpe ngwipyaw ai makyit sumri hte hkan shatup na, larau ladau rai nga mu.

⁴Nanhte hpe shaga la ai lam hta, myit mada shara langai sha de, shaga la manit dai hte maren, hkumhkrang langai sha hte Wenyi langai sha rai nga ai:



⁵Madu langai sha, makam masham langai sha, bapisma lam langai sha rai nga ai:

⁶yawng mayawng a Kawa ngu ai Karai Kasang mung langai sha rai nga ai: shi gaw yawng mayawng a ntsa e rai nga nna, yawng mayawng hpe sharai ai hte, yawng mayawng a kata e rawng nga ai.

⁷Dai hta kaga, Hkristu a kumhpaw kumhpa hpe sharam ya mi ai hte maren, anhte langai hte langai hte hpe dai chyeju ren di mi ai.

⁸Dai re ai majaw, Shi gaw tsaw ai shara de lung wa yang, Bawng dung ai ni hpe rim la nna, Masha ni hpe kumhpa jaw mu ai, nga nna tsun ai.

⁹Ning nga, lung wa ai ngu ai gaw, dinghta ga a lawu tsang de shi hkum nan yu hkrat wa ai hpe, tau yu nna, tsun ai, n rai ni?

¹⁰Yawng mayawng hpe jahpring shatsup na matu, yu hkrat wa ai wa gaw, sumsing lamu nlang hte a ntsa de lai lung wa ai wa nan, rai nga ai.

¹¹Hkristu a hkum hpe shagrin jat wa u ga, gun hpai ang ai bungli a matu, chyoi pra ai ni hpe shakup shatsup na,

¹²shi gaw nkau mi hpe kasa, nkau mi hpe myihto, nkau mi hpe kabu gara shiga hkaw hkawm ai ni, nkau mi hpe hpung up hte sara di nna, jaw da shajang mu ai.

¹³anhte nga manga hte gaw, dai makam masham a myit hkrum na lam hte, Karai Kasang a Kasha a chye chyang ai hpunda hpe dep lu nna, hkum tsup re ai masha ngu ai, Hkristu hte shadawn ram ai gawng shing-yan a lanang hkaw lu hkra, rai na rai nga ai:

¹⁴shing rai anhte ma chyangai naw n rai nga na hte, masha a n hkru n hkra ai, maw da ai hkalem hkala ai hpaji hte maren, nbung ngu ai sharin shaga ai lam shagu gadau gadap ai hte nhting nhtang n hkrum ai sha,

¹⁵tsawra ai myit hte tengman ai ga hpe tsun nga yang, Hkristu ngu ai baw hte lam shagu hta kaba rawt wa na ga ai:



¹⁶shi kaw nna, dai hkum ting gaw, hkrihkraw lamyi ni yawng lanawn ya ai a marang e, matut manoi htuk nna shachyaw nga let, daw shan ni langai hte langai shachyen lu ai hte maren, tsawra ai hta de shatup hkra, tinang kung kaba wa ai lam, dai hkumhkrang gaw shabyin wu ai.

Nhtoi A Kashu Kasha Ni Zawn Asak Hkrung Nga U

¹⁷Dai rai nna, dai Madu a ahkang hte ndai lam ngai tsun nna sakse hkam nngai: maigan masha ni gaw tinang a kaman lila myit hte hkawm nga ma ai hte maren, nanhte gaw naw hkum hkawm nga myit:

¹⁸shanhte a nyan sin mak nga nna, shanhte hta rawng ai n chye n chyang ai myit hte, shanhte a kraw lawang ja nga malu ai majaw, Karai Kasang hte seng ai asak a shinggan de, shanhte rai nga ma ai:

¹⁹shanhte gaw hpa hkrit kaya ngu ai n dum ai majaw, nammak lawhpa ai hta n san n seng ai bungli amyuu myu shachyen hkra, tinang a hkum hpe ngang kayut ai hta, nawng kau mu ai.

²⁰Nanhte mahtang Hkristu a lam hpe shing rai sharin la yu manit dai n rai:

²¹nanhte shi a ga na yu nna, dai tengman ai ga Yesu hta e nga nga ai hte maren, shi hta e sharin achyin hkam myit taw gaw,

²²shawng na nanhte a arawn alai hte maren, marin marit nna hkalem hkalau ai hte hten mat wa ai gawng shing-yan dingsa hpe raw kau nhtawm;

²³nanhte a myit mang na wenyi hta ningnan wa tai nna,

²⁴tengman ai hte seng ai dinghpring ai hte chyoi pra re ai Karai Kasang hpan tawn da ai gawng shing-yan ningnan hpe dagraw lu myit ga, nanhte sharin achyin hkam la manit dai, rai nga ai.

²⁵Dai rai nna, masu matsa ga hpe kau da nhtawm, langai hte langai tinang a htingbu wa hpe tengman ai ga sha tsun nga mu: kaning rai nme law, anhte shada da a daw shan ni rai nga ga ai.

²⁶“Myit kahtet timung, yubak hkum galaw myit:” nanhte myit naw kahtet bu nga yang, jan hkum shadu myit:



²⁷nat hpe mung shang shara hkum yen mu.

²⁸Lagu ga ai wa gaw, bai hkum lagu u ga; kadawn nga ai ni hpe karan jaw lu hkra, tinang a lata hte mai kaja ai shachyen let, magam bungli galaw nga u ga.

²⁹N se ai ga hkaw mi mung nanhte a n-gup na hkum pru u ga; madat mara nga ai ni a matu akyu byin hkra, ra nga ai hte maren shadaw shalan na matu, mai kaja ai ga sha a tsun na mu.

³⁰Hkye hkrang la hkrum ai nhtoi du hkra, nanhte hpe dazik shakap ai Karai Kasang a Chyoi pra ai Wenyi hpe, myit hkum shayawn myit.

³¹Myit gadun ai, sindawng katawt ai, masin pawt ai, ga law ga la ai, shatan nhkan ai amyu myu hte, n hkru n hkra ai yawng hte nawng, nanhte hte tsan gang nga u ga.

³²Nanhte shada da mai kaja ai, matsan dum ai myit madun hkat nna, Karai Kasang gaw Hkristu hta e nanhte a mara raw dat kau ya manit dai hte maren, nanhte mung shada da a mara raw dat kau nga mu.

Ehpesu 5

¹Shing rai, tsawra nga ai kashu kasha hte maren, Karai Kasang a samnang ai ni tai nga mu.

²Hkristu gaw nanhte hpe tsawra ai hte, manam pyaw ai bat tai hkra, Karai Kasang kaw lahkan lahka hte shagu hkungga, shi hkum hpe di nna, nanhte a matu mara nawng kau ya ai hte maren, nanhte mung tsawra ai hta a hkawm nga mu.

³Hpye ai amu, n san n seng ai yawng hte hte, nammak lawhpa ai hpe nanhte hta e ga hte pyi n shamyng u ga; dai lam gaw chyoi pra ai ni a matu sut nga ai:

⁴n sun n ang re ai ga kinsha, nlem ai ga, shatu shakra ai ga mung n tsun ai sha, shakawn kungdawn nga u ga.



⁵Kaning rai nme law, hpye ai wa, n san n seng ai wa hte, gawngngu sumla nawku ai wa rai nga ai nammak lawhpa ai wa kadai rai timung, Hkristu yan Karai Kasang a mungdan hta sali wunli hpe n lu nga ai gaw, nanhte nan chye na myit dai.

⁶Kadai rai timung, kaman lila ga hte nanhte hpe myit hkum shadam myit ga; kaning rai nme law, dai lam nhkan e Karai Kasang a pawt sindawng ai gaw, n madat mara ai ni a ntsa e du ra ai.

⁷Dai re ai majaw shanhte hta hkum sharau nga myit;

⁸kaning rai nme law, nanhte shawng e nsin mak rai nga myit timung, ya gaw dai Madu hta e, nhtoi rai nga myit dai.

⁹Dai Madu a sharawng awng ai lam hpa rai nga ai gaw, dinglik yu nga let, nhtoi a kashu kasha ni zawn, a hkawm nga mu.

¹⁰Kaning rai nme law, nhtoi a asi gaw mai kaja ai, dinghpring ai hte tengman ai hkrai hkrai rai nga ai.

¹¹Asi n lawm ai nsin a bungli ni hte nanhte n mazum ai sha n-ga, dai hte hpe kajet kau mu:

¹²kaning rai nme law, shanhte mayun mayaw e galaw ai gaw, ga hte tsun na pyi kaya kahpa rai nga ai.

¹³Yawng mayawng hte gaw kajet kau hkrum yang, nhtoi e shadawng dan nga ai; kaning rai nme law, shadawng da sai nga manga hte gaw, nhtoi rai nga ai.

¹⁴Dai majaw, Yup pyaw ai wa e, rawt u, Si ai kaw na bai rawt wa nu; Shaloi Hkristu nang hpe jahtoi na ra ai, nga nna tsun ai.

¹⁵Dai re ai majaw, nanhte kaning rai hkawm nga myit dai gaw, azin ayang yu nga mu: hpaji n rawng ai ni zawn n rai, hpaji rawng ai ni zawn hkawm nga mu:

¹⁶ya na nhtoi ladaw ni gaw n shawp nga ai majaw, dai ahkying aten hpe lata mari la mu.



¹⁷Dai rai nna, angawk angak re ai ni hkum tai myit; dai Madu a myit ra ai lam, hpa rai nga ai gaw, chye ginhka nga mu.

¹⁸Chyaru hkum nang mu: dai hta e kabring kabrawng sha rai nga ai: Wenyi hte hpring tsup nga mu:

¹⁹shakawn kungdawn ga, mahkawn mangoi ga, Wenyi hte seng ai laka ga hte shada da tsun nga let, nanhte a kraw lawang hta dai Madu hpe mahkawn mangoi nga nna, mahku shangwi nga mu:

²⁰anhte a Madu Yesu Hkristu a amying nsang gang nna, Kawa Karai Kasang hpe tutnawng e lam shagu a matu, a shakawn kungdawn nga mu:

²¹Hkristu hpe hkrit kamyin ai hte nanhte shada da a npu e a taw nga mu.

Madu Jan Hte Madu Wa

²²Numsha ni e, dai Madu hpe daw nga ai zawn, tinang madu wa a hkan ai hku hkan nga mu:

²³kaning rai nme law, Hkristu gaw dai Hpung a baw rai nga ai zawn, dai madu wa mung madu jan a baw rai nga ai: Hkristu shi hkum nan dai hkumhkrang a Hkye hkrang la ai Madu rai nga ai.

²⁴Dai Hpung gaw Hkristu a npu e taw nga ai hte maren, madu jan ni mung lam shagu hta e madu wa ni hkan ai hku hkan nga u ga.

²⁵La ni e, Hkristu gaw dai Hpung hpe tsawra nna, shi hkum hpe nan de a matu ap kau ya wu ai hte maren, nanhte a madu jan ni hpe tsawra nga mu.

²⁶Dai Hpung hpe hka hte mungga e hka shin kau ai hte jasan jaseng kau nhtawm, dai hpe shachyoi shapra nna, agang chyalang hte kapum kapam re ai hpa mung n lawm ai sha,

²⁷chyoi pra ai hte mara n rawng ai hpung shingkaung rawng ai Hpung hpe shi hkum nan a matu mara ap tawn da na, de a matu shi hkum nan hpe ap kau wu ai.



²⁸Dai hte maren, madu wa ni gaw tinang hkum hpe tsawra nga ai zawn, tinang a madu jan ni hpe tsawra nga na, sut nga ai. Tinang a madu jan hpe tsawra ai wa gaw, tinang hkum hpe nan tsawra nga ai.

²⁹Kaning rai nme law, kadai rai timung tinang hkum hpe n dawng n yawt ai gaw n nga ai hta n-ga, dai hkum hpe bau maka nna lanu lahku ya wu ai:

³⁰Hkristu gaw dai Hpung hpe dai hte maren galaw ya wu ai. rai nna, anhte gaw shi hkumhkrang a daw shan ni rai nga ga ai.

³¹Dai lam majaw lasha gaw shi a kanu kawa hpe kau da nhtawm, shi a madu jan hte kanawn manoi nga na rai nna, shan lahkawng gaw hkum shan langai sha tai lu na mara ai.

³²Ndai lam gaw sung htum ai lam kaba rai nga ai: shing nga ai gaw Hkristu a lam hte dai Hpung a lam hpe ngai tsun nga nngai.

³³Rai timung, nanhte langai hte langai tinang hkum hpe tsawra ai hte maren tinang a madu jan hpe tsawra nga u ga: madu jan mung tinang a madu wa hpe hkrit hkungga nga u ga.

Ehpesu 6

Kasha Ni Hte Kanu Kawa Ni

¹Ma ni e, nanhte a kanu yan kawa hpe dai Madu hta madat mara nga mu: dai gaw ging dan ai lam rai nga ai.

²Nang ngamu ngamai ai hkum nna, na a nhtoi gaw dai mungdan hta galu kaba nga lit ga, na nnu yan nwa hpe hkungga lara di mu,

³nga nna htet da ai ga gaw, ga ndat lawm ai, shawng na htet da ai ga rai nga ai.

⁴Nanhte mung, nu wa ni e, nanhte a kasha ni hpe masin hkum shapawt myit: dai Madu a sharin achyin ai hte daru shadum ai lam hta, shanhte hpe bau maka nga mu.

Mayam Ni Hte Madu Ni



⁵Mayam ni e, Hkristu hpe madat mara ya ai zawn, hkrit gari nna myit mang langai sha hte, nanhte a mungkan madu ni hpe madat mara nga mu.

⁶Myi man pa mayu ai hte masha a myit shapyaw na zawn n rai; Hkristu a mayam ni zawn, myit masin ting hte Karai Kasang a ra ai hku galaw nga mu:

⁷masha a matu zawn n rai, dai madu a matu zawn sharawng awng ai myit hte, amu bungli galaw nga mu.

⁸Mayam rai timung, shanglawt rai timung, mai kaja ai bungli hpa rai timung galaw a yang gaw, dai Madu gaw, langai hte langai hte hpe jaw htang na ru ai, chye nga mu.

⁹Nanhte mung, madu ni e, shanhte hpe dai hte maren galaw nga nna, daru kajet ai lam hpe sharang kau mu: shanhte hte nanhte a Madu gaw sumsing lamu e adung nga ai rai nna, shi a man e myi man tau yu shara n nga ai gaw, adum nga mu.

Karai Kasang A Hpyen Hking

¹⁰Ya kaw nna dai Madu hte, shi a n-gun marai a atsam hta e, n-gun lapyin rawng nga mu.

¹¹Nat e maw ai hkalem hkalau ai lam hte hpe nanhte manga kau lu myit ga, Karai Kasang jaw da ai hpyen hking nlang hte hpe bu hpun dagraw nga mu.

¹²Kaning rai nme law, anhte a gasat gala ai gaw, asai yan ashan hpe n re ai sha, du agyi ni hpe mung, ahkang aya lu ai ni hpe mung, ndai sin mak nga ai mungkan a hpung shingkang rawng ai ni hpe mung, sumsing lamu lahta tang e nga ai. n hkru n hkra ai nat a luksuk ni hpe mung, gasat gala nga ga ai.

¹³Dai re ai majaw, n hkru n hkra ai nhtoi hta nanhte ban hkum kau lu nna, lam shagu hte hpe shangut nhtawm, lahpran tsap nga lu myit ga, Karai Kasang a hpyen hking nlang hte hpe lang dagraw nga mu.



¹⁴Dai rai nna, nanhte a nshang hpe tengman ai hte kyit nna, dinghpring ngu ai sinda magap hpe dagap nhtawm,

¹⁵ngwipyaw shabyin ai kabu gara shiga hkaw tsun na jin jin rai nga u ga, lagaw hta kyepdin din let, lahpran tsap nga mu.

¹⁶Dai hta n-ga, n hkru n hkra ai wa a wan pala nlang hte hpe sat dang kau lu na, makam masham ngu ai n-gang hpe lang kahtap nga mu.

¹⁷Hkye hkrang la ngu ai hpri gup chyawp hpe chyawp nna, Karai Kasang a mungga ngu ai Wenyi a ntawng nhtu hpe, a hpye nga mu.

¹⁸Ahkying ladaw shagu hte hta e, akyu hpyi nna hpyi nem ai amy myu hte, dai Wenyi hta hpyi nga nna, a maja nga let chyoi pra ai ni nlang hte a matu mara n-gun n yaw ai sha, tut tut akyu a hpyi nga mu.

¹⁹Dai kabu gara shiga a jaw e, hkanh hkyihkyang hte hkanh da ai kasa ngai rai nga timung, dai kabu gara shiga a sung htum ai lam hpe nden ja ai myit hte shana ya lu nna,

²⁰ngai mai tsun ai hte maren n hkrit n kang ai sha tsun dan lu hkra, nye a n-gup hpaw ai shaloi, tsun dan lu na mung sumtu, ngai hpe jaw ya u ga, nye a matu mung akyu a hpyi nga mu.

Jahtum Shakram Dat Ai Lam

²¹Ngai hta byin ai hte, ngai kaning rai nga nga ai gaw, nanhte mung chye lu hkra, dai madu hta kangka re ai shingdep shingtau rai nga ai, tsawra ai hpunau Tuhkiku gaw, lam shagu nanhte hpe shana ya na marin dai:

²²nanhte gaw anhte a lam chye lu nna, nanhte a myit masin hpe shangwi shapyaw ai hkrum lu malit ga, ndai lam a majaw nan, ngai shi hpe nanhte hpang de shangun dat se ai.

²³Kawa Karai Kasang hte, Madu Yesu Hkristu kaw nna, ngwipyaw ai hte makam masham hta lawm ai tsawra ai gaw, hpunau ni kaw anga nga u ga.

²⁴Anhte a Madu Yesu Hkristu hpe n sawt ai myit hte tsawra ai ni nlang hte hta, akyu ara rai nga u ga law.



Hpilipi

Hpilipi 1

¹Hkristu a mayam rai nga ai Pawlu yan Timohti gaw, Hpilipi mare e nga nga ai, Hkristu Yesu hta e chyoi pra ai ni nlang hte hte, hpung up ni hte hpungtau ni hpe nawng, ga shana dat ga ai.

²Anhte a Wa Karai Kasang hte Madu Yesu Hkristu kaw na, chyeju hte ngwipyaw ai gaw, nanhte hta e anga nga malit ga law.

Chyeju Dum Ai Hte Akyu Hpyi Ai Lam

³Shawng nnan a nhtoi kaw nna ya du hkra, dai kabu gara shiga hta nanhte a kanawn mazum ai lam majaw,

⁴nanhte hpe dum shagu e nye a Karai Kasang hpe ngai shakawn kungdawn nna,

⁵nye a akyu hpyi mahpyi hta, nanhte mahkra a matu mara galoi mung kabu gara ai myit hte akyu hpyi shachyen nga nngai.

⁶Dai hta kaga, nanhte hta e mai kaja ai amu galaw hpang ai wa gaw, Yesu Hkristu a nhtoi du ai du hkra dai hpe shatsup shatup na ra ai, ngai myit mu nga nngai.

⁷Nye a bawng dung ai hta rai timung, dai kabu gara shiga a lam awlaw nna shagrin da ai hta rai timung, nanhte nlang hte gaw ngai hte rau chyeju jawm hkam la ai ni rai nga myit dai majaw, nanhte mahkra a lam ngai ning rai myit nga na gaw, ging dan nga ai rai nna, nye a myit masin hta e ngai nanhte hpe sharawng nga nngai.

⁸Kaning rai nme law, Hkristu Yesu a n-gaw nwai ai hta ngai nanhte nlang hte hpe gade wa nra la nga nngai gaw, Karai Kasang nye a sakse rai nga ai.

⁹Dai hta kaga, nanhte lam kaga ga hpe chye ginhka lu nna, Hkristu a nhtoi hta san seng ai hte mara n rawng lu ai sha,



¹⁰Yesu Hkristu a marang e, Karai Kasang a hpung shingkang hte mahkawn mangoi ai lam a matu rai nga ai dinghpring ai a asi hte hpring chyat lu myit ga,

¹¹nanhte a tsawra ai myit gaw chye chyang ai hte myit leng ai yawng hta grau nna jat hta wa na matu ngai a hpyi nga nngai.

Kabu Gara Shiga Grau Chyam Bra Wa Ai Lam

¹²Bai, hpunau ni e, ngai hta byin ai lam hte gaw, dai kabu gara shiga naw grawng wa na matu byin wa ai rai nga ai, nanhte chye nga na ngai ra nga nngai.

¹³Dai htingnu na sin langa ting hte kaga, mahkra ni a man e, Hkristu a jaw e ngai bawng dung ai lam, dan leng wa sai:

¹⁴dai hta kaga, ngai bawng dung ai a marang e, dai Madu hta e hpunau ni malaw maga gaw, myit maku rawt wa ai hte, Karai Kasang a mungga hpe n hkrit n kang ai sha tsun dan na, grau nna gwi ma ai.

¹⁵Gaja wa nkau mi gaw, manawn masham nna gasat gala ai hte Hkristu a lam hkaw dan nga ma ai; nkau mi gaw sharawng awng ai myit hte hkaw dan ma ai.

¹⁶Ngai gaw dai kabu gara shiga hpe maga na matu, san da ai wa rai nga nngai hpe, shanhte chye nga ma ai rai nna, tsawra ai myit hte hkaw dan ma ai:

¹⁷gale mahtang gaw, san seng ai myit hte n re ai sha, nye a bawng dung ai lam hta tsin-yam tsindam naw jat ya na myit nga ma ai rai nna, dumbu dumbra re ai hte Hkristu a lam kajai gara nga ma ai.

¹⁸Dai rai taw, kanning law? Sawt ai myit hte rai timung, tengman ai myit hte rai timung, lam shagu hta e Hkristu gaw kajai gara nga ai rai nna, dai hta e ngai kabu nga nngai, gaja wa, naw a kabu nga na nngai:

¹⁹kanning rai nme law, nye a myit ndawt ai hte myit mada nga nngai hte maren, hpa lam hta mung ngai kaya kahpa n hkrum ai sha, shawoi na hte



maren ya e pyi, hkrung timung, si timung, nden ja ai myit ting hte Hkristu gaw nye a hkumhkrang hta shagrau ai hkrum lu na hpe,

²⁰nanhte a akyu hpyi ai hte Yesu Hkristu a Wenyi a lanawn ya ai a marang e, ndai lam mung nye a hkye hkrang la ai lam tai na re ai, ngai chye nga nngai.

²¹Kaning rai nme law, ngai asak hkrung ai gaw Hkristu nan rai nga ai, si wa yang mung amyat rai nga ai.

²²Rai timung, nye a hkumhkrang hta naw hkrung nga yang, nye bungli a asi si wa yang gaw, gara mahtang lata la na ngai n chye nngai.

²³Lam lahkawng a hpatwat e ngai rai nga nngai: lai nna Hkristu hte rau nga na, ngai ra nga nngai: dai gaw grau kaja nga ai;

²⁴rai timung, ndai hkumhkrang hta ngai naw nga nga na gaw nanhte a matu mara grau akyu rai nga ai.

²⁵Shing rai ngai myit mu nga nngai rai nna, nanhte hpang de ngai bai du lu na nngai majaw, nye a marang e nanhte a gumrawng shara Hkristu Yesu hta e grau nna jat wa lu u ga,

²⁶ngai naw anga nga nna, nanhte a makam masham jat wa ai hte kabu gara lam a jaw e, nanhte nlang hte rau nga nga na nngai, ngai chye nga nngai.

²⁷Dai hta n-ga, nanhte a arawn alai gaw Hkristu a kabu gara shiga a lam hte ging dan nga u ga: shing rai jang, ngai du nna nanhte hpe hkrum lu rai timung, naw tsan gang nga rai timung, Wenyi langai sha hte nanhte lahpran tsap nga nna, myit masin langai sha hte dai kabu gara shiga a makam masham a lam hkying hkat nga myit dai gaw, ngai nanhte a lam na lu na nngai:

²⁸dai hta kaga, nanhte gaw hpyen ni hpe hpa mung n hkrit n kang nga myit dai rai nna, dai gaw shanhte a matu hten byak wa na kumla rai wa timung, nanhte a matu mara gaw Karai Kasang kaw na hkye hkrang la na kumla rai wa sai;



²⁹kaning rai nme law, Hkristu hta e kamsham lu na chyeju sha n rai, shi a matu mara nni nkri hkrum na chyeju hpe mung, nanhte hkam la manit dai;
³⁰dai gaw moi shawng e ngai hta e mu lu nna, ya e pyi nye a lam na yu myit dai, ngai hkrum ai gasat gala ai lam hte langai sha rai nga ai.

Hpilipi 2

Hkristu Zawn Asak Hkrung Ai Lam

¹Dai re ai majaw, Hkristu hta e shadum jahprang na lam, tsawra ai myit hte shangwi shapyaw na lam, wenyi a kanawn mazum ai lam hte, n-gaw nwai nna matsan dum ai lam lama ma nga a yang gaw,

²nanhte myit hkrum mang hkrum langai sha, tsawra ai myit langai sha, myit masin langai sha hte myit mang langai sha e hkan nang nga myit dai hta, nye a kabu gara lam hpe shadik shatup nga mu.

³Ga law ga la ai, kaman lila grang ai hte hpa mung n galaw ai sha, myit nem nga let, langai hte langai tinang a hkum hta manang wa hpe shagrau sha-a nga mu.

⁴Langai hte langai tinang hte seng ai sha n rai, masha gale hte seng ai hpe mung, myit yu nga mu ga.

⁵Hkristu Yesu hta e rawng ai myit nan, nanhte hta e mung rawng nga myit ga:

⁶shi gaw Karai Kasang a ahpraw nsam hta pra nga timung, Karai Kasang hte maren rai nga na shingjawng kashun ai hku n nawn ai sha,

⁷tinang dai shagawm kau nna, mayam a ahpraw nsam dagraw let, shinggyim masha hte bung hkra tai wa sai:

⁸shing rai, masha a gawng shing-yan lang let shi hkum hpe shi shagrit kau nna, si ai du hkra madat mara nga ai, gaja wa, wudang hta si ai du hkra madat mara nga ai.

⁹Dai re ai majaw, sumsing lamu lahta tang na dinghta tsang na hte katsan ga na lahput yawng mayawng hte gaw, Yesu a mying nsang hte hput di nna,



¹⁰Yesu Hkristu gaw Madu rai nga ai, nga nna shinglet yawng mayawng hte gaw, Kawa Karai Kasang a hpung shingkang a matu mara kajai gumhkawng nga mu ga,

¹¹Karai Kasang gaw shi hpe shagrau nna, amying shingteng yawng mayawng hta, grau ai amying nsang jaw da wu ai, rai nga ai.

Shagan Zawn Htoi Tu Na

¹²Dai rai nna, ngai tsaw ngai ra ai ni e, nanhte galoi mung madat mara myit dai hte maren, ngai rau nga nga yang na zawn sha n re ai sha, naw tsan gang nga yang grau nna, nanhte a hkye hkrang la ai lam hpe hkrit gari ai hte shachyen shatsup nga mu:

¹³kaning rai nme law, galaw mayu ai myit rai timung, galaw lu ai lam rai timung, Karai Kasang gaw shi a sharawng awng ai a marang e, nanhte hta shachyen da myit dai.

¹⁴Hpa lam hpe mung, put ngun nna ndang kalang hkat ai hte, hkum galaw mu:

¹⁵shing rai yang mara n rawng nna yubak n kap ai sha, ndai ja la nna myit magaw ai prat a ka-ang e agang chyalang n re ai Karai Kasang a kashu kasha ni nanhte tai wa ai hte,

¹⁶asak hkrung ya ai mungga hpe lang nga let, shanhte a ka-ang e mungkan ga a nhtoi zawn nanhte htoi tu nga na myit dai: dai hta kaga, ngai mung kaman lila n gat shingjawng ai hte, kaman lila amu bungli n galaw nngai hpe tau yu yang, Hkristu a nhtoi hta kabu gumrawng shara ngai nga na nngai.

¹⁷Dai hta n-ga nanhte a makam masham a hkungga hte daw jau ai a ntsa e, ngai hpe dumhpung zawn ru jaw ma timung, ngai kabu nga nna, nanhte mahkra hte rau a kabu nga nngai.

¹⁸Dai hte maren nanhte mung kabu nga nna, ngai hte rau a kabu nga mu.

Timohti Hte Epahprodi



¹⁹Nanhte a lam chye lu yang, ngai mung myit pyaw nga lu n ga, nanhte hpang de Timohti hpe alawan shangun dat na, dai Madu Yesu hta e ngai myit mada nga nngai.

²⁰Kaning rai nme law, ngai hte myit hkrum nna, shi zawn nanhte a lam hpe htep lahti tsang ai masha kaga, langai mi mung ngai n lu nngai.

²¹Yawng hte gaw Hkristu Yesu hte seng ai hpe n re ai sha, tinang hte seng ai hpe sha tam nga ma ai.

²²Shi chyawm gaw, kasha gaw kawa hpe shadaw ai zawn, dai kabu gara shiga a lam hta ngai hte rau shakut sharang nga ai majaw, shi a kangka re ai hpe nanhte chye nga myit dai.

²³Dai rai nna ngai hta kaning rai na ra ai hpe ngai chye ai shaloi jang, dai wa hpe shangun dat na, ngai myit mada nga nngai.

²⁴Dai hta n-ga, gade wa n na yang, ngai hkum nan sa du na, ngu nna dai Madu hta e myit kam nga nngai.

²⁵Bai, nye a hpunau wa, shingdep shingtau wa hte hpyen manang wa ngu ai, nanhte a kasa hte ngai ra ai hku hpajang ai wa, Epahprodi hpe, nanhte hpang de shangun dat na mai nga ai, ngai myit ngut da we ai.

²⁶Kaning rai nme law, nanhte nlang hte hpe sa hkrum lu na, shi nachying myit ndawt nga ai hte, shi machyi ai hpe nanhte na yu hkrup myit dai majaw, shi grai wa myit ru myit tsang nga ai.

²⁷Gaja wa shi gaw ganoi noi si hkra machyi kau nu ai; rai timung, Karai Kasang gaw shi hpe matsan dum nga ai; shi hpe sha n rai, ngai gaw yawm hkyen ai htap mi hte htap mi n hkrum u ga, ngai hpe mung matsan dum nga ai.

²⁸Dai re ai majaw, nanhte shi hpe bai hkrum lu yang, nanhte kabu nga lu myit dai hte, nye a yawm hkyen ai mung yawm mat wa u ga, ngai shi hpe tin shapun shangun dat we ai.



²⁹Dai rai nna kabu gara myit ting hte shi hpe hkap hkalum la nna, shing re ai ni hpe hkungga lara di mu.

³⁰Kaning rai nme law, nanhte ngai hpe daw jau ai lam hta naw ngam nga ai hpe shatup shatsup lu na matu, shi a asak hpe pyi shi shanaw kau nna, dai Madu a magam bungli majaw, si ai ganoi noi hkrum nga ai.

Hpilipi 3

Hkum Shan Hta Gumrawng Na Lam N Nga Ai

¹Dai hta kaga, nye a hpunau ni e, dai Madu hta kabu gara nga mu. Nanhte hpe lam langai sha bai ka dat dat rai na, nye a matu hki ba na lam n nga ai sha, nanhte a matu akyu byin nga ai.

²Gwi ni hpe makran nga mu; n hkru n kra ai bungli galaw ai ni hpe makran nga mu; matu gadoi hpyak ai ni hpe makran nga mu.

³Anhte mahtang, Karai Kasang a Wenyi hte nawku nna, Hkristu Yesu hta gumrawng nga ai hte, hkum shan hta e n shamyet n shanat ai ni gaw, matu gadoi hkam ai ni majing rai nga ga ai:

⁴ngai chyawm gaw hkum shan hta pyi shamyet shanat na lam lu ang na nngai. Masha kaga gaw dai hkum shan hta shamyet shanat na lam lu nngai, nga nna myit a yang gaw, ngai grau nna lu ang nngai.

⁵Ngai gaw matsat ya nhtoi e matu gadoi hkam nngai; Israela amyu, Benyamin a aru arat hte, Hebre masha hta na Hebre majing, rai nga nngai:

⁶Jep ai tara tau yu yang ngai Hparishe rai nga nngai: ngai shakut sharang ai lam tau yu yang, dai Hpung hpe zingri zingrat nngai; jep ai tara na dinghpring ai lam tau yu yang, ngai mara n kap nngai.

⁷Rai timung nye a amyat ngu ai yawng hte gaw, Hkristu a jaw e sum mat ai lam rai nga ai, ngai nawn nga nngai.

⁸Gaja wa nye a Madu Hkristu Yesu a chye chyang ai lam a chyahtum chyalai re ai a jaw e, yawng mayawng sum mat ai lam arai nga ai, ngai nawn nga nngai.



⁹Dai hta n-ga Hkristu hpe ngai lum la lu nna, shi hta grin nga lu na hte, jep ai tara na nye a dinghpring ai n rawng ai sha, Hkristu a makam masham a marang e kamsham ai hte lu la ai Karai Kasang a dinghpring ai rawng nga let,

¹⁰si mat ai ni a bai rawt wa na lam hta ngai mung dep lu hkra, shi hte shi a bai rawt ai lam a atsam chye lu nna, shi a nni nkri hkrum ai hta kanawn lu na hte, shi a si hkam ai hpe hkan dagraw lu u ga,

¹¹yawng mayawng hte hpe ngai sum kau nna, shanut shanaw zawn nawn nga nngai.

Pandung De N-gun Dat Gat Shadu Sa Wa Ai Lam

¹²Shing rai tsun yang, ngai ya e pyi lu la ni ai hte, ya e pyi hkum tsup rai nga ai hpe, ngai n tsun nngai; rai timung, dai akyu a lam a matu Hkristu Yesu ngai hpe hkap la ni ai hte maren, dai hpe ngai nan hkap la lu u ga, gat shachyut nngai.

¹³Hpunau ni e, dai hpe ngai hkap la lu ni ai, ngai hkum dai n myit nngai: rai timung, lam langai sha ngai hkan nngai;

¹⁴hpang maga na arai hte hpe malap kau nna, man ang ai arai ni hpe chyan la let, Hkristu Yesu hta e Karai Kasang a grau htum ai shaga la ai lam ngu ai kumhpa hpe lu la na, bandung shadaw du hkra ngai gat shachyut nngai.

¹⁵Dai re ai majaw, hkum tsup nga ai ni anhte nlang hte gaw, dai lam myit nga ga; dai hta kaga, lam langai ngai hta nanhte shai nga myit yang gaw, Karai Kasang gaw dai hpe pyi nanhte hpe madun dan na marin dai:

¹⁶rai timung, ya dep madep hte hte maren, dai arawn alai hta anhte hkawm nga ga.

¹⁷Hpunau ni e, nanhte hpawm nna nye a samnang ai ni tai nga mu; anhte gaw nanhte a ningli tai ga ai hte maren, dai zawn hkan nang ai ni hpe yu matsing nga mu.



¹⁸Kaning rai nme law, shawng e ngai nanhte hpe law law lang tsun dan nna, ya e pyi hkráp let nanhte hpe tsun dan nga nngai hte maren, Hkristu a wudang hpe n dawng n yawt ai ni law law wa brang hkawm nga ma ai.

¹⁹Dai ni a chyahtum ai gaw, hten byak ai rai nga malu ai; dai ni a Karai Kasang gaw, tinang a kan rai nga ai hte, tinang a kaya kahpa hta shanhte a gumrawng shara rai nga ma ai; dinghta ga na arai hpe hkrai shanhte myit tsang nga ma ai.

²⁰Anhte a buga chyawm gaw, sumsing lamu hta e rai nga ai; dai yang na Madu Yesu Hkristu ngu ai Hkye hkrang la ai wa hpe, anhte ala nga ga ai.

²¹Shi gaw arai yawng mayawng hpe tinang a npu e tawn da lu ai atsam shachyen nga ai hte maren, anhte a grit nga ai hkumhkrang hpe ningnan galai nna, shi a hpung shingkang rawng ai hkumhkrang hte bung hkra, shachyaw jahtap na ra ai.

Hpilipi 4

¹Dai rai nna, ngai tsawra ai hte sharawng awng nna, nye a kabu gara shara hte janmau rai nga ai, hpunau ni e, dai Madu hta shing rai lahpran tsap nga mu, ngai tsawra ai ni e.

Shadut Jahkat Dat Ai Lam

²Dai Madu hta e myit langai sha rai nga mu ga, Eodia hpe ngai shadut jahkat nngai, Suntuki hpe mung shadut jahkat nngai.

³Nye a nrum ntau majing e, dai num yan hpe hkap tau la na, ngai nang hpe mung hpyi nngai; shan gaw Klemen hte, asak jahpan laika hta tinang a amyíng lawm ai nye a shingdep shingtau shaje ni hte, dai kabu gara shiga hta, ngai hte rau bungli galaw ma ai.

⁴Dai Madu hta tutnawng e kabu gara nga mu; bai ngai tsun nngai, kabu gara nga mu.

⁵Masha yawng mayawng nanhte a sumnung ai myit hpe chye wa mu ga. Dai Madu gaw ni magang wa ra ai.



⁶Hpa lam hta mung myit hkum ru hkum tsang myit; lam shagu hta akyu hpyi nna tawngban ai hte shakawn kungdawn let, nanhte a hpyi mahpyi hpe Karai Kasang kaw shana nga mu.

⁷Shaloi chye chyang ai nyan yawng hta grau lai ai Karai Kasang angwi pyaw ai gaw, nanhte a myit masin hte nanhte a myit mang ai hpe, Hkristu Yesu hta e bau sin na ra ai.

⁸Dai hta kaga, hpunau ni e, hpa tengman ai lam rai timung, hpa htuk htap re ai lam rai timung, hpa dinghpring ai lam rai timung, hpa san seng ai lam rai timung, hpa sharawng awng ai lam rai timung, hpa sha-a ram ai lam rai timung, arawng re ai lam lama ma, shakawn kungdawn re ai lam lama rai nga yang gaw, dai lam hte hpe myit ada yu nga mu.

⁹Ngai kaw e, nanhte sharin la nna hkap la ai hte, na yu nna mu yu ai lam hte hpe, hkan galaw nga mu: shaloi ngwipyaw ai a npawt Karai Kasang gaw, nanhte hte rau anga nga na ra ai.

Lu La Ai Kumhpa A Matu Chyeju Shakawn Ai Lam

¹⁰Ya e mung nanhte nye a lam bai rawt tsang wa nga myit dai majaw, ngai dai Madu hta nachying kabu nga nngai; shawng e mung nanhte myit tsang myit dai rai timung, nanhte rai lu na n tai myit dai.

¹¹Shing rai ngai tsun nngai gaw, kadawn nga nngai majaw, ngai tsun nngai n rai: kaning rai nme law, ngai hkrum mahkrum hta myit dik nga u ga, ngai sharin la nngai.

¹²Shagrit kau ai hpe ngai chye nngai, n taw n tsang ai hpe mung ngai chye nngai: lam shagu hte shara shagu hta hkru kat na hte kawsi hpang gara ai rai timung, n taw n tsang ai hte kadawn hkrum na hpe rai timung, ngai sharin hkrup nngai;

¹³ngai hpe n-gun lagaw shaja ya ai wa a majaw, lam shagu hpe ngai hkam lu nngai.

¹⁴Rai timung, ngai nni nkri hkrum ai hta ngai hte kanawn mazum ai gaw, nanhte mai kaja ai hku galaw ai rai nga myit dai.



¹⁵Dai hta kaga, Hpilipi masha ni e, dai kabu gara shiga hkaw hpang nna, Makedoni mung na pru wa yang, dai galaw jaw ai hte hkam la ai lam hta, nanhte sha n rai yang gaw, Hpung kaga langai mi mung ngai hte kanawn mazum nga ai n re ai hpe, nanhte nan chye nga myit dai:

¹⁶ngai Htesaloni mare e nga nga yang pyi, nanhte lang lahkawng lang ngai ra ai lam a matu, shagun jaw mi ai.

¹⁷Shing rai ngai tsun nngai gaw, kumhpaw kumhpa hpe ngai tam nngai n rai, nanhte a akyu a matu mara, law htam wa na asi hpe sha ngai tam nga nngai.

¹⁸Ya e ngai hpa mung hkum ai hta n-ga, jan hkra lu nga nngai: manam pyaw ai bat hte Karai Kasang a matu htuk htap nna sharawng awng ram ai hkungga ngu ai, nanhte shagun dat ai, Epahprodi a lata na ngai lu la ai kumhpa majaw, ngai hpring chyat nga nngai.

¹⁹Nye a Karai Kasang chyawm gaw, shi sutgan su nga ai hte maren, Hkristu Yesu hta e hpung shingkang hte nanhte a ra mara hte hpe jahkum shatsup na marin dai.

²⁰Ya, anhte a Wa ngu ai Karai Kasang kaw, htani htana prat dingsa e, hpung shingkang anga nga u ga law. Amen.

Jahtum Shakram Ai Lam

²¹Hkristu Yesu hta e nga ai chyoi pra ai ni nlang hte hpe shakram dat mu. Ngai hte rau nga ai hpunau ni gaw nanhte hpe shakram dat ma ai.

²²Chyoi pra ai ni nlang hte gaw nanhte hpe shakram dat ma ai: Kehta hkawhkam a htingnu na ni gaw grau nna shakram dat ma ai.

²³Madu Yesu Hkristu a chyeju gaw, nanhte a wenyi hte rau anga nga u ga law.



Kolose

Kolose 1

¹Karai Kasang myit ra ai a majaw Hkristu Yesu a kasa rai nga ai, ngai Pawlu hte hpunau Timohti gaw, Kolose mare na chyoi pra ai ni hte Hkristu hta kangka re ai hpunau ni kaw, ga shana dat ga ai.

²Anhte a Wa Karai Kasang kaw na, chyeju hte ngwipyaw ai gaw, nanhte hta e anga nga malit ga law,

Chyeju Dum Ai Hte Akyu Hpyi Ai Lam

³Sumsing lamu hta e nanhte a matu mara mahkawng da ai myit mada ai a marang e, Hkristu Yesu hta nanhte a makam masham hte, chyoi pra ai ni nlang hte gaw tsawra ai myit rawng nga myit dai hpe, anhte na yu saga ai majaw,

⁴nanhte a matu tutnawng e akyu hpyi nga yang, anhte a Madu Yesu Hkristu a Kawa Karai Kasang hpe, anhte shakawn kungdawn ga ai:

⁵dai myit mada ai a lam nanhte kaw du dep ai tengman ai kabu gara shiga a majaw, nanhte shawng e na yu manit dai.

⁶Dai kabu gara shiga gaw, mungkan ting chyam hkra du dep wa ai hte, nanhte na yu nna Karai Kasang a chyeju hpe teng teng chye chyang lu ai nhtoi kaw nna, nanhte hta asi si nna kaba wa lu ai hte maren, mungkan ting e mung, asi si nna kaba wa lu ai.

⁷Dai gaw anhte a tsawra ai shingdep shingtau wa Epahpra kaw nna nanhte sharin la manit dai hte maren rai nga ai; shi gaw Hkristu hta e anhte a matu mara kangka re ai bungli gun hpai ai wa rai nga ai rai nna,

⁸dai Wenyi hta e nanhte a tsawra ai myit gaw, shi anhte hpe mung shadan dan ma ni ai.

⁹Dai re ai majaw, anhte mung na yu lu ai shani kaw nna, nanhte a matu mara akyu hpyi na, n sim n sa rai nga ai hte: Wenyi hte seng ai hpaji byeng-



ya hte nyan amyū myū hta shi a myit mang ai a chye chyang ai lam hte nanhte hpring chyāt lu nna,

¹⁰Karai Kasang a chye chyang ai lam hta asi si nna, kaba wa let tsawm pra ai lam shagu hte kaja ai bungli shagu hta dai Madu a lam tau yu nna ging dan let hkawm nga myit ga mung,

¹¹shi a hpung shingkaṅ re ai n-gun nga ai hte maren, shakut sharang nna kabu gara ai hte myit galu kaba hkum tsup hkra, n-gun lagaw amyū myū hte shaja ya ai hkrum myit ga mung,

¹²nhtoi hta rawng nga ai chyoi pra ai ni a sali wunli a daw mi dagraw lu myit ga, nanhte hpe ging dan shangun ai Kawa kaw shakawn kungdawn na rai timung, anhte hpyi nem nga ga ai.

¹³Dai Kawa gaw, nsin a ahkaṅ aya kaw na anhte hpe mawai la nna, shi a tsawra ai Kasha a mungdan hta jashawn mi ai:

¹⁴dai Kasha hte nan htingrai htingrat na lam hte yubak raw dat na akyu anhte lu la sagaw ai.

Tsaw Htum Ai Hkristu

¹⁵Shi gaw myi e n mu lu ai Karai Kasang a hkrang bung sumla rai nga ai hte, hpan da ai arai yawng mayawng hta alat rai nga ai.

¹⁶Kaning rai nme law, samsing lamu hte ginding aga hta yawng mayawng hte gaw, mu lu ai hte n mu lu ai hte hpe rai timung, hpa hkawhkam tingnyang, munggyi aya, du aya hte ahkaṅ aya hte hpe rai timung, shi hta e hpan tawn da nga sai; arai yawng mayawng gaw, shi a jaw e mung, shi a matu mara mung, hpan tawn da nga sai.

¹⁷Shi gaw yawng mayawng a shawng na rai nga ai hte, yawng mayawng gaw shi a majaw grin nga ai.

¹⁸Dai Hpung ngu ai hkumhkrang a baw, shi rai nga ai. Shi nan lam shagu hta grau ai nhtung nhka tai wa u ga, shi gaw npawt nhpang hte si mat ai ni kaw na alat ningshawng rai nga ai.



¹⁹Kaning rai nme law, shi hta e hkum dinghkum rawng nga u ga, Kawa gaw sharawng awng nga ai rai nna,

²⁰shi a wudang na hkaw ai asai hte mahku mara shatai let, shi a lata e yawng hte hpe shi hkum hte htinglu htinglai ya nga ai: rai sa, sumsing lamu e nga ai hte hpe rai timung, ginding aga e nga ai hte hpe rai timung, shi a lata hte htinglu htinglai ya nga ai.

²¹Nanhte mung shawng e tsasam re ai hte, nanhte a n hkru n hkra ai bungli majaw, myit mang hte n dawng n yawt ai ni rai nga myit dai rai timung, sumsing lamu a npu e hpan da mada hte hpe hkaw tsun dan nna, nanhte na yu ai kabu gara shiga a myit mada ai hta n htak mat ai sha,

²²dai makam masham hta nga nga nna, de a npawt manat let da hpran nga myit yang gaw, chyoi pra nna agang chyalang n kap ai hte mara n rawng ai ni hpe, shi a man e jashawn myit ga,

²³shi a si hkam ai a marang e, shi a hkumhkrang na ashan hta e shi ya e nanhte hpe htinglu htinglai ya manit dai: dai kabu gara shiga a gun hpai ai wa ngai Pawlu nan tai wa ni ai.

Buga Hpung A Matu Pawlu Shachyen Shaja Ai Lam

²⁴Ya chyawm gaw nanhte a matu mara ngai hkum ai tsin-yam tsindam hta ngai kabu nga ai hte, dai Hpung ngu ai Hkristu a hkumhkrang a matu mara, shi a naw ngam nga ai nni nkri hpe nye a hkum shan hta e ngai jahkum shatsup nga nngai.

²⁵Moi chyaloï nhkoi prat mi hte prat mi makoi magap da ai sung htum ai lam ngu ai Karai Kasang a mungga hpe jahkum shatsup nga u ga.

²⁶Karai Kasang gaw nanhte a matu mara ngai hpe jaw da ai aya hte maren, dai Hpung a amu gun hpai ai wa, ngai tai nga nngai.

²⁷Dai sung htum ai lam chyawm gaw, shi a chyoi pra ai ni hpe ya e shadan dan nu ai; ndai sung htum ai lam a hpung shingkan ngu ai sutgan gaw, maigan masha ni hta hpa rai nga ai gaw, shanhte hpe shadan dan u ga, Karai



Kasang gaw ra nga ai: dai gaw, Hkristu gaw nanhte hta e nga ai hpe, hpung shingkang myit mada ai lam ngu ai, rai nga ai.

²⁸Masha shagu hte hpe Hkristu a man e hkum tsup ai hte jashawn lu u ga, shi a lam anhte hkaw dan nna masha shagu hpe shadum jahprang ai hte, masha shagu hpe hpaji byeng-ya amyū myu hte sharin shaga nga ga ai.

²⁹Shing rai byin lu hkra, ngai hta tsam mari shachyen ai wa a bungli galaw ai hku hte maren, ngai mung bungli galaw ai hta shaja nga nngai.

Kolose 2

¹Kaning rai nme law, nanhte hte Ladoki masha ni a matu mung, nye a myi man n mu yu ai ni yawng a matu mung, Hkristu ngu ai Karai Kasang a sung htum ai lam shanhte chye chyang lu hkra, tsawra ai myit hte makyit mahkai nna zai byeng-ya ting ngu ai hkum tsup re ai sutgan hpe lu la let,

²shanhte a kraw lawang shangwi shapyaw ai hkrum lu mu ga, ngai nde wa shaja nga nngai, nanhte chye nga na, ngai ra nga nngai:

³Hkristu hta e chyawm gaw hpaji byeng-ya hte chye chyang ai lam ngu ai sutgan yawng mayawng kyem da nga ai.

⁴Kadai wa rai timung, shalen hkalau ai ga hte nanhte hpe n hkalau u ga, ngai ning nga tsun nga nngai.

⁵Kaning rai nme law, ngai hkum shing-yan hte tsan gang nga rai timung, nye a Wenyi e ngai nanhte hte rau nga nga nna, nanhte a arawn alai hte Hkristu hta nanhte a makam masham agrin nga ai hpe mu yu nna kabu nga nngai.

Hkristu Hta Asak Hkrung Na Matsun Ai Lam

⁶Dai re ai majaw, nanhte gaw Madu Hkristu Yesu hpe hkap hkalum la ai hte maren, shi hta e a hkawm nga mu:

⁷shi hta e ru jung nna gaw da nga ai hte, nanhte sharin achyin la ai hte maren, nanhte a makam masham hta ngang ngang hkang hkang rai nga let, dai hta e shakawn kungdawn ai hte law htam wa mu.



⁸Hkristu a hkan ai tara hte n bung ai, mungkan ga a hkan ai tara hte masha a matsun maroi ga hkan ai zai byeng-ya hte lila rai nga ai hkalem hkalau ga hte, kadai mung nanhte hpe n hkalau lu u ga, sadi nga mu:

⁹kaning rai nme law, Hkristu a gawng shingma hta Karai Wa a marai hkum sumhpa a shanu nga ai.

¹⁰Shi hta e mung nanhte hkum tsup nga myit dai; shi gaw du aya lu ai hte ahkan aya lu ai ni yawng mayawng a baw rai nga ai.

¹¹Hkristu a matu gadoi hkan ai ngu ai, hkumhkrang na ashan hpe sharun kau ai, lata hte n re ai matu gadoi hkan ai hte, nanhte shi hta e hkan manit dai:

¹²baptisma hkan ai lam hta nanhte shi hte rau lup wa nna, si mat ai ni kaw na shi hpe hkrung sharawt la ai Karai Kasang a shachyen ai hta, kamsham ai a marang e shi hte rau sharawt la ai mung hkrum manit dai.

¹³Nanhte gaw tara tawt lai nna, nanhte a hkum shan a matu gadoi n hkan ai hte chyasi ni rai nga myit timung, shi gaw nanhte hpe shi hte rau jahkrung ya manit dai.

¹⁴Anhte a shut hpyit ai yawng mayawng hte hpe shi raw dat kau ya nna, anhte hte nhtan shai ai htet da ai ga rawng ai, anhte hpe jeyang ai lata jahpan hpe katsut kau ya nu ai; wudang hta e dai hpe dit shakap let shi dai hpe yeng seng kau nu ai.

¹⁵Du aya hte ahkan aya lu ai hte hpe htawh jahkrat kau nhtawm, shi dai ni hpe leng leng mahtan tawn nna, dai wudang hta shanhte a ntsa e padang nlaw da mu ai.

¹⁶Dai re ai majaw, shahpa, luhpa hte, poi shani, shata praw shani hte laban nhtoi a lam, kadai mung nanhte hpe n jeyang nga u ga:

¹⁷dai hte gaw du na ra ai lam a shingna hkrai rai nga ai; dai hkumhkrang chyawm gaw, Hkristu a rai nga ai.



¹⁸Myit shagyip ngu na lam tam nna, lamu kasa hpe nawku na htung hte, kadai mung nanhte hpe n hkalem sha u ga; shing re ai wa gaw tinang a man e mu ai hpe sha machyu nga ai hte, tinang hkum shan a myit hta kaman lila grang ai wa rai nna, dai baw hpe n manat nga ai;

¹⁹dai baw hta nna, hkum ting gaw hkrihkraw lamyi hte lasa ni hta lanawn ya ai hkum nna shachyaw nga let, Karai Kasang a kaba wa shangun ai hte kaba wa nga ai.

²⁰Ya, Hkristu hte rau mungkan ga na hkang ai tara hta nna nanhte si mat teng nga myit yang gaw, masha a htet da ai ga hte sharin shaga ai ga hte maren,

²¹Hkum jum, hkum chyim, hkum hkra myit, nga nna mungkan ga e naw pra nga ai zawn, hpa rai naw madat mara nga myit ta?

²²dai yawng hte gaw asung shang nna, hten mat na sha rai nga ai.

²³Shing nga ai ga gaw, tinang a myit jasat ai nawku ai htung hte, myit shagyip ngu ai hte, tinang hkum hpe shadip ai lam tau yu yang, hpaji byengya zawn san nga timung, hkum shan a mak kayut ai hpe dang kau na matu, hpa akyu mi mung n rai nga malu ai.

Kolose 3

Chyoi Pra Ai Sak Hkrung Lam A Matu Tara Ni

¹Dai rai nna, nanhte Hkristu hte rau bai rawt nga ai teng myit yang gaw, Hkristu gaw Karai Kasang a hkra maga e dung nga ai shara na ntsa arai ni hpe a tam nga mu.

²Ga ntsa arai ni hpe myit hkum manoi myit; ntsa na arai ni hpe myit manoi nga mu.

³Kaning rai nme law, nanhte si mat ai ni rai nga myit dai rai nna, nanhte a asak gaw Hkristu hte rau, Karai Kasang hta, kyem da nga ai.

⁴Anhte a asak ngu ai Hkristu gaw dan pru wa ai shaloi e, anhte mung shi hte rau hpung shingkang hta dan pru na ra ga ai.



⁵Dai re ai majaw, hpye ai amu, awu asin re ai amu, ngang kayut ai, n hkru n hkra re ai marin marit ai hte, gawngngu sumla nawku ai rai nga ai nammak lawhpa ngu ai, ga ntsa na nanhte a daw shan ni hpe sat kau mu:

⁶dai hte a majaw Karai Kasang a pawt sindawng ai gaw du ra ai.

⁷Dai hte hta nanhte shawng e naw hkrung nga ai shaloi e dai hta e nanhte hkawm nga myit dai.

⁸Ya chyawm gaw ndai nlang hte hte, masin pawt ai, n-yun bu ai, n hkru n hkra ai, shatan nhkan ai hte ga kinsha hte hpe, nanhte a n-gup na yeng kau mu.

⁹Shada da masu magaw ga hkum tsun myit: kaning rai nme law, dai gawng shing-yan dingsa hte tinang a arawn alai hpe, nanhte raw kau myit dai rai nna,

¹⁰hpan tawn da ai wa a hkrang bung sumla hte maren rai nga ai chye chyang ai lam hta ningnan tai wa ai gawng shing-yan ningnan hpe nanhte dagraw nga myit dai:

¹¹dai gawng shing-yan ningnan hta, Heleni masha hte Yuda masha, matu gadoi hkam ai wa hte matu gadoi n hkam ai wa, karing karang masha, Skuti masha, mayam wa, shanglawt wa ngu ai mi n nga lu ai sha, Hkristu gaw yawng mayawng rai nga nna nlang hte hta a rai nga ai.

¹²Dai re ai majaw, Karai Kasang a lata la ai ni hte, chyoi pra nna tsawra hkrum ai ni zawn, matsan dum ai, sumnung ai, mai kaja ai, myit nem ai, myit gyip ai hte myit galu kaba ai dagraw nga nna,

¹³shada da hkam mana ai hte, mara langai ngai nga yang gaw, shada da raw dat kau hkat nga mu: dai Madu nanhte a mara hpe raw dat kau ya ai hte maren, nanhte mung galaw nga mu.

¹⁴Dai nlang hte a ntsa e hkum tsup re ai makyit sumri ngu ai tsawra ai myit hpe kahtap hpun nga mu.



¹⁵Nanhte a myit masin hta e mung, Hkristu a ngwipyaw ai lam a up nga u ga: shing rai hkumhkrang langai sha hte nanhte hpe shaga la manit dai; dai hta n-ga chyeju adum nga mu.

¹⁶Hkristu a mungga gaw hpaji byeng-ya amyū myū hte nanhte hta n taw n tsang ashanu nga u ga: shakawn kungdawn ga, mahkawn mangoi ga, Wenyi hte seng ai laka ga hte, chyeju hku hkan nna, nanhte shada da sharin shaga nna shadum jahprang nga let, nanhte a kraw lawang hta Karai Kasang hpe mahkawn mangoi nga mu.

¹⁷Nanhte hpa lam galaw myit yang, mung sumtu hta rai timung, magan bungli hta rai timung, Madu Yesu a amyīng nsang hpe gang let, yawng mayawng hte hpe a galaw nga nna, shi a marang e Kawa Karai Kasang hpe shakawn kungdawn nga mu.

Hkristan Dinghku Ni A Tara

¹⁸Numsha ni e, tinang madu wa a hkang ai hku hkan nga mu: dai gaw dai Madu a man e sut nga ai.

¹⁹La ni e, madu jan ni hpe tsawra nga nna, shanhte hpe kajet kaje hkum rai nga myit.

²⁰Ma ni e, kanu kawa ni hpe lam shagu hta madat mara nga mu: dai gaw dai Madu a man e sharawng awng ai lam rai nga ai.

²¹Kanu kawa ni e, nanhte a ma ni myit n kaji u ga, shanhte hpe hkum jahte nga mu.

²²Mayam ni e, nanhte a mungkan Madu ni hpe lam shagu hta madat mara nga mu: myi man pa mayu ai hte masha a myit shapyaw na zawn n re ai sha, myit mang langai sha hte dai Madu hpe hkrit kang nga let madat mara nga mu.

²³Dai madu a lata na, sali wunli ngu ai shabrai hpe nanhte nhtang hkam la na chye nga myit dai majaw, hpa galaw yang mung, masha a matu galaw ai zawn n rai,



²⁴dai Madu a matu zawn galaw nga nna, myit masin yawng hte a shaja nga mu: dai Madu Hkristu kaw nanhte yamnga myit dai.

²⁵N ding n man ai hku galaw ai wa gaw, tinang a n ding n man ai hpe nhtang hkam sha na ra ai rai nna, myi man tau yu ai lam n nga lu ai.

Kolose 4

¹Madu ni e, nanhte mung sumsing lamu e Madu lu nga myit dai hpe chye nga myit dai majaw, dingman ai hte ging ram ai hku mayam ni hpe marang nga mu.

Kaga Matsun Ga Ni

²Akyu hpyi ai hta shakut sharang rai nga mu, dai hta e a maja nga let shakawn kungdawn nga mu.

³Hkristu a sung htum ai ga a majaw ngai gyit hkang da ai hkrum rai timung, dai sung htum ai ga tsun dan lu u ga, Karai Kasang gaw mungga a lam anhte a matu mara chyinghka hpaw malang nga na hte,

⁴dai sung htum ai ga shadan dan na ngai mai tsun ai hte maren, ngai tsun dan lu hkra, anhte a matu mara mung akyu hpyi ya mi.

⁵Shinggan de nga ai ni a man e hpaji byeng-ya hte hkawm nga nna, ahkying aten hpe lata mari la mu.

⁶Langai hte langai hpe kaning rai htan lu na chye lu u ga, nanhte a ga hta galoi mung chyeju lawm nga nna, jum hte a shum nga u ga.

Jahtum Na Shakram Ga

⁷Dai Madu hta e tsawra ai hpunau wa hte kangka re ai shingdep shingtau hte kanawn mayam rai nga ai Tuhkiku gaw, ngai hte seng ai lam yawng mayawng nanhte hpe shana ya na marin dai:

⁸nanhte gaw anhte a lam chye lu nna, nanhte a myit masin hpe shangwi shapyaw ai hkrum lu malit ga, ndai lam a majaw nan, ngai shi hpe nanhte hpang de shangun dat se ai.



⁹Dai hta kaga, nanhte kaw na rai nga ai kangka re ai tsawra hpunau Onesimo hpe mung, ngai shi hte rau shangun dat se ai: shan gaw nang na byin mabyin hte hpe nanhte hpe shana ya na marin dai.

¹⁰Nye a bawng dung manang Aristaku nanhte hpe shakram dat myit dai; Barnaba a kahkri Marku mung nanhte hpe shakram dat myit dai: shi a lam htet da ai ga hpe nanhte hkam la lu myit dai rai nna, shi nanhte kaw sa du yang gaw, shi hpe hkap hkalum la mu;

¹¹Yustu mying ai Yesu mung nanhte hpe shakram dat myit dai: shanhte gaw matu gadoi hkam ai ni hte seng ma ai rai nna, Karai Kasang a mungdan hta shanhte hkrai sha nye a shingdep shingtau ni rai ma ai hte, nye a matu mara ngwipyaw ai lam tai wa ma ai.

¹²Nanhte kaw na rai nga ai Hkristu Yesu a mayam Epahpra gaw nanhte hpe shakram dat myit dai: nanhte gaw Karai Kasang a myit mang ai hku nlang hte hta hkum tsup ai hte dinggrin nga let lahpran tsap nga lu myit ga, dai akyu hpyi ai hta shi nanhte a matu mara tutnawng e shingjawng hkat nga ai.

¹³Kaning rai nme law, nanhte a matu mara mung, Ladoki hte Herapoli e nga ai ni a matu mara mung, shi shari sharat law law hkam nga ai gaw, shi a lam ngai sakse hkam nga nngai.

¹⁴Tsawra ai tsi sara Luka yan Dema gaw nanhte hpe shakram dat myit dai.

¹⁵Ladoki e nga ai hpunau ni hte, Numhpa hte shi a nta e shanu ai Hpung hpe shakram ya mi.

¹⁶Ndai shangun dat ai laika hpe nanhte hti ngut jang, Ladoki a Hpung masha ni hpe hti shangun nna, Ladoki ni kaw shangun ai laika mung nanhte hti yu mu.

¹⁷Arhkipo hpe mung, Dai Madu hta nang lu la ai daw ai amu hpe shatsup lu n ga, sadi nga u, ngu nna shi hpe tsun dan mu.



¹⁸Ngai Pawlu nan nye a lata hte ndai shakram ai ga ka dat nngai. Nye a hkanh hkyihkyang hpe dum nga mu. Chyeju gaw nanhte hte rau anga nga u ga law.



1 Htesaloni

1 Htesaloni 1

¹Pawlu, Silwanu hte Timohti hte gaw, Kawa Karai Kasang hte Madu Yesu Hkristu hta rai nga ai, Htesaloni masha ni a Hpung hpe, ga shana dat ga ai. Chyeju hte ngwipyaw ai gaw, nanhte hta e anga nga malit ga law.

Kamsham Ai Lam A Majaw Chyeju Shakawn Ai Lam

²Nanhte mahkra a matu mara anhte tutnawng e Karai Kasang hpe shakawn kungdawn nga nna, anhte a akyu hpyi ai ga hta, nanhte hpe adum nga ga ai:

³anhte a Kawa Karai Kasang a man e, nanhte a makam masham a bungli mung, tsawra ai myit majaw magam shachyen ai mung, anhte a Madu Yesu Hkristu a myit mada ai lam a shakut sharang ai hpe mung, anhte n sim n sa adum nga ga ai.

⁴Karai Kasang e tsawra nga ai, hpunau ni e, nanhte a shaga la ai lam hpe anhte chye nga ga ai:

⁵kaning rai nme law, anhte a kabu gara shiga gaw, mung sumtu hte sha du ai n rai, n-gun atsam hte, Chyoi pra ai Wenyi hte, maju jung ai grai wa hte, nanhte kaw e du lai wa sai; nanhte hte rau nga yang, nanhte a matu mara anhte kaning rai nga ga ai gaw, nanhte nan chye nga myit dai.

⁶Nni nkri law law hkrum timung, Chyoi pra ai Wenyi a kabu gara ai hte dai mungga hpe hkap la let, nanhte gaw anhte a samnang ai ni mung, dai Madu a samnang ai ni mung, tai nga manit dai rai nna,

⁷Makedoni mung hte Ahkaia mung na kamsham ai ni nlang a kasi kamang tai wa manit dai.

⁸Kaning rai nme law, nanhte kaw na dai Madu a mungga gaw, Makedoni mung hte Ahkaia mung e kajai gumhkawng wa ai sha n-ga, Karai Kasang kaw ang wa ai, nanhte a makam masham gaw, shara shagu hkan e chyam wa sai rai nna, anhte gaw hpa mi tsun, shara mung n nga ai.



⁹Kaning rai nme law, nanhte hpang de anhte a shang wa ai lam kaning rai rai nga ai gaw, shanhte nan anhte a lam tsun kajai ma ai rai nna, nanhte gaw ahkrung nga nna tengman ai Karai Kasang hpe daw jau nga myit ga, gawngngu sumla ni hpe shinggan kau nhtawm, Karai Kasang hpang de kaning rai kayin wa myit dai hte,

¹⁰sumsing lamu de na shi a Kasha hpe ala nga ai lam, tsun hkat nga ma ai: dai Kasha gaw si mat ai ni kaw na sharawt la nna, du na ra ai pawt sindawng ai hta na anhte hpe mawai la sai Yesu nan rai nga ai.

1 Htesaloni 2

Htesaloni Mare Hta Pawlu Sasana Galaw Ai Lam

¹Kaning rai nme law, hpunau ni e, nanhte hpang de anhte a shang wa ai lam be be kaman sha n rai nga ai gaw, nanhte nan chye nga myit dai.

²Nanhte chye nga myit dai hte maren, Hpilipi mare hta shawng e nni nkri hte asawng asang hkrum ngut jang, zingri zingrat law law hkrum timung, anhte a Karai Kasang shatsam ai a jaw e, Karai Kasang a kabu gara shiga hpe nanhte kaw tsun dan na, anhte gwi ga ai.

³Kaning rai nme law, anhte a shadum jahprang ai gaw, lam shadam ai hte, n san n seng ai hte, hkalem hkalau ai hte n re ai sha,

⁴dai kabu gara shiga lang ging ai ni ngu ai, Karai Kasang a ahkang hkam ga ai hte maren, masha hpe sharawng awng ai zawn n rai, anhte a kraw lawang hpe manaw yu ai Karai Kasang hpe sharawng awng na zawn, anhte tsun nga ga ai.

⁵Kaning rai nme law, nanhte chye nga myit dai hte maren, anhte galoi mung a shapyaw ai ga hpe nsung ga ai hte, ka-up nga ai nammak lawhpa n rawng nga ai gaw, Karai Kasang nan sakse rai nga ai:

⁶dai hta kaga, Hkristu a kasa ni rai nga ga ai majaw, nanhte hpe lit shagun mayu yang shagun lu ga ai rai timung, nanhte kaw na rai timung, masha gale kaw na rai timung, masha a hpung shingkang hpe anhte n tam saga ai.



⁷Anhte gaw nanhte ka-ang e, sumnung nga ai hte, ma masut gaw tinang a ma hpe chyau jaw ai zawn, rai wa saga ai.

⁸Shing rai nanhte hpe nja nhpra nga ga ai majaw, Karai Kasang a kabu gara shiga sha n rai, anhte a asak hpe pyi nanhte hpe jaw kau na, anhte myit dik nga ga ai; kaning rai nme law, anhte a tsawra ai ni nanhte tai wa manit dai.

⁹Dai hta kaga, hpunau ni e, anhte a amu bungli hte atsu atsam hpe nanhte naw dum nga myit dai: nanhte hta langai mi hpe mung lit n shagun u ga, shani shana bungli galaw let, Karai Kasang a kabu gara shiga anhte nanhte hpe hkaw dan ga ai.

¹⁰Kamsham nga ai ni nanhte a man e, anhte kaning rai chyoi pra ai hte dinghpring nna mara n kap ai rai nga ga ai hpe, nanhte mung, Karai Kasang mung, sakse rai nga myit dai.

¹¹Kaning rai nme law, shi a mungdan hte hpung shingkang kaw nanhte hpe shaga la ai Karai Kasang hte nanhte ging dan let a hkawm nga lu myit ga,

¹²kawa gaw tinang a kasha ni hpe di ai hte maren, langai hte langai hte hpe anhte shadum jahprang nna, shangwi shapyaw ai hte sakse hkam ya ai hpe, nanhte nan chye nga myit dai.

¹³Dai rai nna, anhte kaw nna na la ai Karai Kasang a mungga hpe nanhte hkam la myit dai shaloi e, masha a ga hpe zawn n rai, gaja wa teng teng rai nga ai hte maren, nanhte kamsham ai ni hta e a shachyen nga ai Karai Kasang a mungga hpe nanhte hta la manit dai majaw, anhte mung Karai Kasang hpe n sim n sa shakawn kungdawn a rai nga ga ai.

¹⁴Kaning rai nme law, hpunau ni e, Yuda mung na Hkristu Yesu hta e rai nga ai Karai Kasang a Hpung ni a hkan sharau ai ni nanhte mung tai wa manit dai rai nna, Yuda mung na ni gaw tinang a amyau masha ni a lata la na nni nkri hkrum ma ai hte maren, nanhte mung nanhte a mung masha ni a lata la na hkrum myit dai:



¹⁵Yuda ni chyawm gaw dai Madu Yesu hpe sat kau ai hte, myihto ni hpe mung, anhte hpe mung, zingri zingrat di mi ai rai nna, Karai Kasang a tsawra ai hku n tam ma ai hte, masha yawng mayawng hte nhtan shai nga ma ai:

¹⁶maigan masha ni hkye hkrang la ai hkrum na matu hkaw tsun dan na, shanhte gaw anhte hpe ban hkum kau mi ai; shing rai shanhte gaw tinang a yubak hpe tutnawng e shalaw jahtam nga nna, dai pawt sindawng ai mung shanhte a ntsa e htum hkra dep nga sai.

Htesaloni Hpung Masha Ni Hpe Hkrum Mayu Ai Lam

¹⁷Anhte mung, hpunau ni e, myit masin hte n rai, myi man hte sha tawng marang mi nanhte hte daw hka wa ga ai majaw, nanhte a myi man hpe bai mu lu na, nachying ndawt let anhte grau nna shakut sharang nga ga ai:

¹⁸Dai re ai majaw, ngai Pawlu nan, nanhte hpang de du na lang lahkawng lang myit lawn ga ai rai timung, Satan gaw anhte hpe hkum shadang kau mi ai.

¹⁹Kaning rai nme law, anhte a Madu Yesu a man e, shi a bai du ai hta, anhte a myit mada shara, kabu gara shara hte gumrawng na janmau gaw, hpa mi rai nga a ta? Nanhte nan dai rai nga myit dai, n rai myit ni?

²⁰Nanhte gaw anhte a hpung shingkang hte kabu gara shara rai nga myit dai.

1 Htesaloni 3

¹Dai rai nna, anhte naw n sharang nga lu ga ai majaw, Ahten mare hta e lik lik hti nga na, anhte myit hkut nga ga ai rai nna,

²ndai tsin-yam tsindam a majaw kadai mung shamu shamawt n rai myit ga, nanhte hpe shadaw shalan nna, nanhte a makam masham hpe shangwi shapyaw na matu,

³Hkristu a kabu gara shiga hta Karai Kasang a shangun ma rai nga ai anhte a hpunau Timohti hpe shangun dat gaw ai: tsin-yam tsindam hkrum na matu san da sai ni anhte rai nga ga ai, nanhte nan chye nga myit dai.



⁴Kaning rai nme law, nanhte hte rau naw nga ai shaloi e, anhte tsin-yam tsindam hkrum na ga ai hpe, anhte nanhte hpe tsun dan magang ga ai rai nna, nanhte chye nga myit dai hte maren, shing rai mung byin wa sai.

⁵Dai rai nna ngai naw n sharang nga lu nngai majaw, gunglau ai wa gaw nanhte hpe gunglau ai hte anhte a bungli kaman lila tai mat nhten, nga nna nanhte a makam masham hpe chye lu na, ngai shangun dat we ai.

Timohti A Tang Madun Ai Lam

⁶Ya chyawm Timohti gaw nanhte kaw na anhte hpang de bai du wa nna, nanhte a makam masham hte tsawra ai mung, nanhte tutnawng e anhte hpe atsawm sha adum nga nna, anhte nanhte hpe hkrum mayu ga ai hte maren, nanhte mung anhte hpe hkrum mayu myit dai lam, anhte hpe kabu gara shiga wa shana ya mi ai shaloi e,

⁷hpunau ni e, anhte a kyin dut ai hte nni nkri yawng hta e, nanhte a makam masham majaw nanhte a lam e, anhte shangwi shapyaw ai hkrum ga ai.

⁸Kaning rai nme law, nanhte ya e dai Madu hta lahpran tsap nga myit yang gaw, anhte ahkrung nga ga ai.

⁹Dai hta kaga anhte a Karai Kasang man e nanhte a majaw anhte hkam lu ai kabu gara yawng hpe tau yu yang anhte nanhte a matu mara Karai Kasang hpe gaw, chyeju kaning rai htang lu na rai ta?

¹⁰Nanhte a myi man mu lu nna, nanhte a makam masham hta naw ra nga ai hpe shatup shatsup lu u ga, anhte shani shana akyu grai hpyi nga ga ai.

¹¹Ya nanhte nga ai de anhte sa wa na lam hpe, anhte a Wa Karai Kasang hte anhte a Madu Yesu nan, hkyen lajang nga u ga.

¹²Anhte a Madu Yesu gaw shi a chyoi pra ai ni yawng hte rau bai du wa ai shaloi e, anhte a Wa Karai Kasang a man e nanhte a myit masin hpe chyoi pra ai hta yubak n kap let, shangang jahkang ya u ga,

¹³anhte nanhte hpe tsawra nga ga ai hte maren, nanhte a tsawra ai myit gaw shada da hte yawng mayawng a matu, kaba wa nna law htam wa lu hkra, dai Madu shabyin ya u ga.



1 Htesaloni 4

Karai Kasang Myit Ra Ai Hku Sak Hkrung Ai Lam

¹Bai lam mi gaw, hpunau ni e, nanhte gaw Karai Kasang a man e kaning rai hkawm lu nna shi ra ai hku shadik lu na, anhte kaw na nanhte hkam la ai hte nanhte hkawm yu myit dai hte maren, dai hta e grau nna law htam wa myit ga, Madu Yesu hta anhte nanhte hpe hpyi nem nna shadut jahkat dat ga ai.

²Madu Yesu a ahkaw ahkang hte e kaning re ai hkang da ai ga nanhte hpe ap ya saga ai gaw, nanhte nan chye nga myit dai.

³Kaning rai nme law, nanhte gaw hpye ai amu hpe koi gam nna, Karai Kasang hpe n chye n chyang ai maigan masha ni a ngang kayut ai hte n hkawm ai sha,

⁴nanhte langai hte langai tinang a hkrang hpe chyoi pra ai hte arawng sadang hta hkang nga nna,

⁵kadai hpe mung n tawt n lai ai hte, dai lam hta tinang a hpunau wa hpe n map n maw sha nga myit ga, dai gaw Karai Kasang a myit ra ai hku hte nanhte a shachyoi shapra na lam rai nga ai.

⁶Anhte shawng e nanhte hpe tsun dan nna sakse hkam ya made ai hte maren, Karai Kasang gaw ndai lam yawng hte a matai dawp ai wa rai nga ai.

⁷Kaning rai nme law, Karai Kasang gaw n san n seng ai hta nanhte hpe shaga la manit dai n rai, chyoi pra ai hta shaga la manit dai.

⁸Dai rai nna, n kaw n law re ai wa kadai mung, masha hpe n rai, nanhte hta shi a Chyoi pra ai Wenyi jaw ya ai Karai Kasang hpe n kaw n law di da wu ai.

⁹Ya, hpunau shada da tsawra ai lam, ngai nanhte hpe ka dat shara n nga ai. Kaning rai nme law, shada da tsawra nga na, Karai Kasang a sharin achyin ai ga nanhte nan hkam la manit dai rai nna,



¹⁰Makedoni mung ting hta nga ai hpunau ni hpe shing rai galaw nga myit dai. Rai timung, hpunau ni e, nanhte dai hta e naw law htam wa nna,

¹¹sumnung shingdi ai hta myit makun nga let, shinggan de nga ai ni a man e ging ram ai hte hkawm nga lu nna, hpa mung n ra nga hkra,

¹²nanhte hpe shawng e htet da ga ai hte maren, nanhte tinang hte ang ai amu gun hpai nna tinang a lata hte bungli galaw myit ga, anhte nanhte hpe naw shadut jahkat dat ga ai.

Madu Bai Du Sa Wa Na Lam

¹³Dai hta kaga, hpunau ni e, myit mada ai lam n lu ai masha ni zawn nanhte yawn hkyen n hkrum myit ga, yup pyaw nga ai ni a lam nanhte n chye ai nga na, anhte n ra ga ai.

¹⁴Kaning rai nme law, Yesu gaw si mat nna bai rawt wa ai hpe anhte kam nga ga yang gaw, Yesu hta yup pyaw ai ni hpe mung, Karai Kasang gaw shi hte rau woi wa na maru ai.

¹⁵Ndai gaw dai Madu a mungga hte anhte nanhte hpe tsun dan ga ai: dai Madu bai du sa ai shaloi e, hkrunng nga ai hte naw hti ngam nga ai ni anhte gaw, yup pyaw ai ni a numshawn de loi mi pyi shawng magang lu na ga ai n rai.

¹⁶Dai Madu nan jahtau garu ai hte, lamu kasa agyi a nsen hte, Karai Kasang a pahtau dum ai hte sumsing lamu de na yu wa nna, Hkristu hta e si mat ai ni gaw shawng numshawn e rawt wa lu na mara ai;

¹⁷dai hpang, dai Madu hpe Ka-ang ganghkau e hkrum na matu, hkrunng nga ai hte naw hti ngam nga ai ni anhte gaw, shanhte hte rau sumwi ntsa de shalun la ai hkrum na ra ga ai rai nna, anhte gaw dai Madu hte rau tutnawng e anga nga na ra ga ai.

¹⁸Dai re ai majaw, ndai ga hte nanhte shada da shangwi shapyaw hkat nga mu.

1 Htesaloni 5



¹Rai timung, hpunau ni e, aten hte ahkying ladaw a lam nanhte hpe ka dat shara n nga ai;

²kaning rai nme law, shana na lagu lagut shang ai zawn, dai Madu a shani mung du na ra ai hpe, nanhte nan azin ayang chye nga myit dai.

³Shanhte gaw, Ngwipyaw ai hte asan apan rai nga ai, nga nna tsun ma yang gaw, na-um nasin re ai numsha gaw shinggyim machyi hkrum ai zawn, shanhte a ntsa e hten byak wa ai gaw akajawng sha du na ra ai rai nna, shanhte kaning rai mung hprawng wa lu na ma ai n rai.

⁴Nanhte chyawm gaw, hpunau ni e, dai shani gaw lagu lagut zawn nanhte hpe dep lu hkra, nanhte nsin hta e lup nga myit dai n rai:

⁵kaning rai nme law, nanhte nlang hte gaw nhtoi a kashu kasha ni hte shani a kashu kasha ni mung rai nga myit dai.

⁶Anhte gaw shana hte mung, nsin hte mung, n seng ga ai; dai re ai majaw masha gale zawn anhte n yup nga ai sha, a maja nga nna htauli htaula rai nga ga:

⁷kaning rai nme law, yup nga ai ni gaw shana e yup nga ma ai, chyaru nang ai ni mung shana e nang nga ma ai.

⁸Anhte chyawm gaw shani hte seng ga ai majaw, htauli htaula rai nga nna, makam masham hte tsawra ngu ai sinda magap hpe dagap nga ai hte, hkye hkrang la ai de myit mada ai lam ngu ai hpri gup chyawp hpe chyawp nga ga.

⁹Kaning rai nme law, pawt sindawng na hpe hkam na matu Karai Kasang gaw anhte hpe n san da ai sha, anhte a Madu Yesu Hkristu a marang e hkye hkrang la na chyeju lu la u ga she, anhte hpe san da mi ai:

¹⁰anhte hprang nga yang rai timung yup nga yang rai timung, shi hte rau hkrung nga n ga, shi anhte a matu mara si hkam sai.

¹¹Dai re ai majaw, nanhte ya e pyi galaw nga myit dai hte maren, shada da shadum jahprang nna shadaw shalan nga mu.

Jahtum Na Matsun Ga Ni



¹²Dai hta kaga, hpunau ni e, nanhte hta bungli gun hpai nna, dai Madu hta nanhte a ntsa e up nga ai hte, nanhte hpe shadum jahprang nga ai ni hpe adum nga nna,

¹³shanhte a amu bungli majaw, tsawra ai myit hte shanhte hpe grai wa hkungga lara nga na, anhte nanhte hpe hpyi nem nga ga ai: nanhte mung shada da ngwipyaw nga mu.

¹⁴Bai, hpunau ni e, kajam galam re ai ni hpe shadum jahprang nga mu, myit kaji nga ai ni hpe shalan shabran nga mu, gawng kya ai ni hpe shadaw shangang nga mu, masha yawng hte hpe galu kaba ai myit madun nga mu;

¹⁵kadai hpe mung n kaja ai a jaw e n kaja ai hku bai n tai myit ga, sadi sahka nga mu; nanhte shada da hta mung, masha mahkra matu mara mung, tutnawng e mai kaja ai lam hpe hkan shachyut nga mu, ngu nna anhte nanhte hpe shadut jahkat made ai.

¹⁶Tutnawng e kabu gara nga mu:

¹⁷n sim n sa akyu hpyi nga mu; lam shagu hta shakawn kungdawn nga mu:

¹⁸kaning rai nme law, dai gaw Hkristu Yesu hta e nanhte a lam Karai Kasang a myit ra ai hku rai nga ai.

¹⁹Wenyi hpe hkum shanum myit;

²⁰myihtoi htoi ai lam hpe n kaw n law hkum di myit.

²¹Lam yawng mayawng hpe chyam dinglik yu nga mu, mai kaja ai hpe mahkyu nga mu.

²²N kaja ai lam baw sumhpa hpe koi gam nga mu.

²³Ngwipyaw ai a npawt Karai Kasang nan nanhte hpe hkum dinghkum shachyoi shapra myit ga; anhte a Madu Yesu Hkristu bai du sa ai shaloi e, nanhte a wenyi, myit masin hte hkumhkrang ting gaw, mara n kap hkra pau nga u ga.



²⁴Nanhte hpe shaga la ai wa gaw kangka nga ai rai nna, ndai lam hpe mung galaw na ru ai.

²⁵Hpunau ni e, anhte a matu mara mung akyu hpyi ya mi.

²⁶Hpunau ni yawng hte hpe, chyoi pra ai pup hte shakram ya mi.

²⁷Ndai shagun dat ai laika gaw hpunau ni yawng hte hpe hti dan shangun myit ga, ngai nanhte hpe dai Madu hta ga daka dat made ai.

²⁸Anhte a Madu Yesu Hkristu a chyeju gaw, nanhte hte rau anga nga u ga law.



2 Htesaloni

2 Htesaloni 1

¹Pawlu, Silwanu hte Timohti hte gaw, anhte a Wa Karai Kasang hte Madu Yesu Hkristu hta rai nga ai Htesaloni masha ni a Hpung hpe, ga shana dat ga ai.

²Kawa Karai Kasang hte Madu Yesu Hkristu kaw na, chyeju hte ngwipyaw ai gaw, nanhte hta e anga nga malit ga law.

Chyeju Dum Ai Hte Akyu Hpyi Ai Lam

³Hpunau ni e, nanhte a makam masham gaw kaba la wa nna, nanhte langai hte langai a tsawra ai myit gaw shada da e law htam jat wa ai majaw, ging dan nga ai hte maren, nanhte mahkra a matu mara Karai Kasang hpe tutnawng e shakawn kungdawn nga na, anhte ra nga ga ai.

⁴Dai rai nna nanhte hkam ai zingri zingrat hte nni nkri mahkra hta, nanhte a galu kaba ai myit hte makam masham a majaw, Karai Kasang a Hpung ni a man e anhte hkum nan lala, nanhte a jaw e gumrawng kabu nga ga ai.

⁵Karai Kasang mungdan a matu mara nanhte nni nkri hkrum myit dai majaw, dai mungdan hta nanhte ging dan nga myit ga, dai lam gaw Karai Kasang a dingman ai jeyang ai lam a kumla tai nga ai.

⁶Kaning rai nme law, dai Madu Yesu gaw sumsing lamu de nna, shi a n-gun rawng ai lamu kasa ni hte rau wan shinglet hte paw pru nna,

⁷Karai Kasang hpe n chye n chyang ai ni hte, anhte a Madu Yesu Hkristu a kabu gara shiga n madat mara ni hpe matai dawp na shaloi e,

⁸nanhte hta nni nkri jahkrum ai ni hpe, nni nkri bai nhtang jaw na hte, nni nkri hkrum nga ai ni nanhte gaw, anhte hte rau ban sa ai nhtang jaw na ra ai. Karai Kasang a dingman ai hku rai nga lu ai.

⁹Yesu gaw shi a chyoi pra ai ni hta dan hkung nga ai hte, nanhte gaw anhte a sakse ga hpe kamsham nga myit dai majaw, dai shani hta e kamsham nga ai ni mahkra hta shi mau mahka hkrum ai shaloi e,



¹⁰n madat ai ni gaw dai Madu a myi man hte shi a atsam a hpung shing kang hte, hka wa na htani htana hten nan ai ari ahpri hkrum na mara ai.

¹¹Dai re ai majaw, anhte a Karai Kasang hte Madu Yesu Hkristu a chyeju marang e, anhte a Madu Yesu a mying nsang gaw nanhte hta e shagrau ai hkrum lu na hte, nanhte mung shi hta e shagrau ai hkrum lu hkra,

¹²anhte a Karai Kasang a shaga la ai chyeju hpe nanhte hkam ging nga na hte, mai kaja ai marai myit yawng hte kamsham ai hte seng ai magam bungli shagu hpe, tsam mari re ai hte shatsup lu myit ga, anhte nanhte a matu mara tutnawng e akyu a hpyi nga ga ai.

2 Htesaloni 2

Tara Kata Masha

¹Hpunau ni e, dai Madu a shani gaw ni magang wa ra ai zawn, nanhte n nawn nna wenyi hte mung, ga sumtu hte mung, anhte a shagun dat ai laika zawn san ai hte mung, nanhte a kraw lawang alawan n shamu n shamawt ai hte, myit gadau gadap n rai myit ga,

²anhte a Madu Yesu Hkristu a bai yu wa ai hte anhte shi hte rau zuphpawng nga na lam, anhte nanhte hpe shadum jahprang dat ga ai.

³Kadai wa mung, nanhte hpe gara hku mung n hkalem kau myit ga. Kaning rai nme law, dai htak bra wa ai gaw shawng e n byin ai hte, n tara ai wa ngu ai hten byak wa ai a kasha garai n paw pru pru gaw, dai nhtoi du na n rai,

⁴dai wa gaw Karai ngu mangu hte mung, nawku ai lam yawng mayawng hte mung, nhtan shai nga ai hte tinang dai shagrau la nna, Karai Kasang a nawku Htingnu hta dung nga let, shi hkum nan hpe Karai Kasang shatai da wu ai.

⁵Nanhte hte rau naw nga ai shaloi e, ndai lam hte ngai nanhte hpe tsun dan masade ai hpe, nanhte n dum nga myit ni?



⁶Dai wa gaw tinang a ahkying ladaw e dan pru wa u ga, ya e ban hkum nga ai hpe nanhte chye nga myit dai.

⁷Kaning rai nme law nga yang, n tara ai a sung htum ai lam ya e pyi shachyen nga ai; rai timung, ban hkum ai wa naw nga nga nna, yeng kau ai hkrum ai du hkra, naw ban hkum nga na ra ai.

⁸Yeng kau hkrum ai shaloi e dai n tara ai wa gaw dan pru wa na ra ai: Madu Yesu chyawm gaw shi a n-gup na wenyi hte shi hpe sat kau nna, shi a yu wa ai a dan hkung kama ai hte shaza kau na ru ai.

⁹Dai n tara ai wa a du sa ai gaw, Satan a shachyen ai n-gun atsam, lamik kumla hte, masu ai mauhpa amy myu hte,

¹⁰hten byak ai hkrum na ni a matu mara n teng n man ai hkalem hkalau ai amy shagu hte, rai na ra ai: shanhte hkye hkrang la ai hkrum na matu, dai tengman ai lam a tsawra ai hpe n hkam la ai a jaw e, shing rai hkrum ma ai.

¹¹Dai re ai majaw tengman ai lam hpe n kam n sham ai sha, n ding n man ai hta sharawng awng ai ni n lang hte gaw, dawdan ai hkrum mu ga,

¹²masu matsa ga hpe kamsham lu hkra, Karai Kasang gaw shanhte a matu mara tsam mari re ai lam shadam ai hpe shangun dat wu ai.

Ngang Kang Ai Lam

¹³Rai timung, dai Madu e tsawra nga ai hpunau ni e, nanhte a lam Karai Kasang hpe tutnawng e shakawn kungdawn na anhte ra nga ga ai: kaning rai nme law, Wenyi a shachyoi shapra na hte, tengman ai ga hpe kamsham na hta, hkye hkrang la ai hkrum na matu, Karai Kasang gaw shawng npawt kaw nna nanhte hpe lata la manit dai.

¹⁴Anhte a Madu Yesu Hkristu a hpung shingkang hpe lu la lu myit ga, de a matu mung, anhte a kabu gara shiga hte, shi nanhte hpe shaga la manit dai.

¹⁵Dai re ai majaw, hpunau ni e, anhte a sumtu ga hte rai timung, nanhte hkam la lu myit dai matsun maroi ga hta lahpran tsap nga nna, ting ting di nga mu.



¹⁶Ya, anhte hpe tsawra nga nna, chyeju a jaw e anhte hpe htani htana shangwi shapyaw ai hte, mai kaja ai myit mada shara jaw ai, anhte a Wa Karai Kasang hte anhte a Madu Yesu Hkristu nan,

¹⁷nanhte a kraw lawang hpe shangwi shapyaw nga nna, mai kaja ai amu bungli hte ga sumtu amy myu hta, nanhte hpe shangang jahkang nga myit ga law.

2 Htesaloni 3

Akyu Hpyi Ya Na Hpyi Shawn Ai Lam

¹Bai, lam mi gaw, hpunau ni e, dai Madu a mungga gaw nanhte hta chyam wa nna hpung shingkang lawm nga ai hte maren, shara shagu hkan e chyam wa nna hpung shingkang lawm lu na hte,

²myit n leng ai hte n hkru n hkra ai masha ni a lata na anhte mawai la ai hkrum lu u ga, anhte a matu mara akyu hpyi ya mi: kaning rai nme law, masha shagu wa makam masham rawng nga ai n rai.

³Dai Madu chyawm gaw kangka rai nga ai rai nna, shi nanhte hpe shangang jahkang ya nna, n hkru n hkra ai hta na, bau sin na marin dai.

⁴Anhte htet da mada hte hpe nanhte galaw nga nna, naw a galaw nga na marin dai, ngu nna dai Madu hta e nanhte a lam anhte myit mu nga ga ai.

⁵Dai hta kaga, Karai Kasang a tsawra ai hte Hkristu a shakut sharang ai hta, dai Madu nan, nanhte a myit masin hpe shalawn nga u ga.

Bungli N Kam Galaw Ai Ni Hpe Sadi Jaw Ai Lam

⁶Bai lam mi, hpunau ni e, anhte kaw nna hkan la ai matsun maroi ga hte maren n hkan hkawm ai sha, kajam galam re ai hpunau ni nlang hte kaw na daw hka wa myit ga, dai Madu Yesu Hkristu a mying nsang hte anhte nanhte hpe htet da ga ai.

⁷Kaning rai nme law, anhte a len ningli kaning rai hkan sharau nga na, nanhte nan chye nga myit dai: anhte gaw nanhte a ka-ang e kajam galam myit madun ga ai n rai;



⁸kadai wa a lusha mung anhte be be kaman n sha ai sha, nanhte hta langai mi hpe mung lit n shagun u ga, amu magan hte ru tsang ai hta anhte shani shana bungli galaw nga ga ai.

⁹Shing rai galaw ai gaw, ahkang n lu ga ai majaw n re ai sha, nanhte hkan sharau lu na len ningli tai malit ga she, anhte hkum nan nanhte a matu mara ningli tai saga ai.

¹⁰Kaning rai nme law, nanhte hte rau naw nga nga yang, Amu bungli n galaw mayu ai wa gaw shat mung n sha u ga, ngu nna anhte nanhte hpe htet da ga ai.

¹¹Nanhte hta lawm nga ai nkau mi gaw, kajam galam nga ai rai nna, hpa amu n galaw ai sha, tinang hte n seng ai hta hkan sharau ai ni rai nga ma ai hpe, anhte na nga ga ai.

¹²Shing rai nga ai ni gaw amu bungli angwi sha galaw nna, tinang a shat sha nga mu ga, ngu nna Madu Yesu Hkristu hta e anhte htet da ai hte shadut jahkat ga ai.

¹³Nanhte mahtang, hpunau ni e, mai kaja ai amu galaw na, hkum hki hkum sang nga myit.

¹⁴Ndai laika hta rawng ai anhte a ga hpe, marai langai ngai n madat mara nga a yang gaw, shing re ai wa hpe matsing nga mu; shi kaya dum u ga shi hte hkum kanawn nga myit.

¹⁵Rai timung, hpyen wa zawn shi hpe hkum nawn mu; hpunau wa hpe zawn shi hpe shadum jahprang nga mu.

Shakram Dat Ai Lam

¹⁶Ya, ngwipyaw ai a npawt, dai Madu nan, nanhte hpe tutnawng e lam shagu hta ngwipyaw ai, a jaw nga u ga. Dai Madu gaw nanhte nlang hte rau anga nga u ga law.

¹⁷Ngai Pawlu nan nye a lata hte ka da ai shakram ai ga gaw, ngai ka shagun dat ai laika shagu hta, kumla rai nga li ai: ning rai ngai ka da nga nngai.



¹⁸Anhte a Madu Yesu Hkristu a chyeju gaw, nanhte nlang hte rau anga nga u ga law.



1 Timohti

1 Timohti 1

¹Anhte a Hkye hkrang la ai Madu Karai Kasang hte, anhte a myit mada shara rai nga ai Hkristu Yesu a htet da ai hte maren, Hkristu Yesu a kasa rai nga ai, ngai Pawlu gaw, dai makam masham hta nye a kasha majing rai nga ai Timohti hpe ga shana dat nngai.

²Kawa Karai Kasang hte anhte a Madu Hkristu Yesu kaw na chyeju, matsan dum ai hte ngwipyaw ai gaw, anga nga u ga law.

Shut Ai Tara Sara Ni Hpe Sadi Jaw Ai Lam

³Sharin shaga ai lam kaga n sharin la lu mu ga mung, makam masham hta jung nga ai Karai Kasang a shadaw shalan ai lam n shabyin ai sha,

⁴ga law ga la shapraw ai maumwi ga hte n htum hkraw ai ahtik labau gawn ai hku hpe n hkan shachyut mu ga she, nang gaw masha nkau mi hpe daru jet kau na matu, ngai Makedoni mung de sa wa ai shaloi e Ehpesu mare e naw anga nga na, nang hpe shadut jahkat sade ai hte maren, naw nga nga u.

⁵Dai daru jet kau ai ga a chyahtum chyawm gaw, san seng ai kraw lawang hte mai kaja nga ai myit nsam a tsawra ai hte, sawt ai n lawm ai makam masham nan, rai nga ai.

⁶Dai lam hta na nkau mi gaw yit mat wa nna, kaman lila ga h pang de yawng mat wa ma ai;

⁷shanhte gaw tara sara tai mayu ma timung, tinang nan hpa tsun nga ai hte, hpa lam hkaw yau nga ai gaw, n chye na nga ma ai.

⁸Marai langai ngai jep ai tara hpe sun ang ai hku sung nga a yang gaw, jep ai tara gaw mai kaja nga ai, anhte chye nga ga ai:

⁹rai timung, dinghpring ai wa a matu mara jep ai tara tawn da nga ai n re ai sha, n tara ai ni, gumlau gumle re ai ni, tara n hkungga ai ni, yubak galaw



ai ni, n chyoi n pra ai ni, ga n seng ai ni, kanu kawa hpe bye kau ai ni, masha sat ai ni;

¹⁰hpye ai amu galaw ai ni, la shada tam ai ni, masha hpe lagu ai ni, masu magaw ga tsun ai ni, masu dagam ai ni hte san seng ai sharin shaga ai ga hte nhtan shai ai lam kaga naw nga a yang gaw, de a matu mara jep ai tara tawn da nga ai:

¹¹dai gaw ngai hkam la ai a rawng ai Karai Kasang a hpung shing kang madun ai kabu gara shiga hte maren rai nga ai.

Pawlu A Ntsa Madu A Shaman Chyeju

¹²Ngai hpe kangka re ai wa nawn nna, dai aya hta ngai hpe dang da ai majaw, ngai hpe n-gun shaja ya ai, anhte a Madu Hkristu Yesu hpe nan, ngai shakawn kungdawn nngai.

¹³Ngai chyawm gaw, shawng e shatan nhkan ai, zingri zingrat ai hte sheng mareng re ai wa rai nga nngai rai timung, n chye n chyang ai hte kamsham ai myit n rawng ai sha dai hpe galaw nngai majaw, matsan dum la ai ngai hkrum nngai:

¹⁴Hkristu Yesu hte seng ai makam masham hte tsawra ai hte hpawn, anhte a Madu a chyeju gaw ladat hta lai hkra law htam wa sai.

¹⁵Yubak kap ai ni hpe hkye hkrang la na matu mara, Hkristu Yesu gaw mungkan ga de du ra ai, nga ai ga gaw, kangka re ai hte gaja wa hkam la ging ai ga rai nga ai.

¹⁶Dai yubak kap ai ni hta ngai mahtang yubak kaba htum ai wa rai nga nngai rai timung, Hkristu Yesu gaw shi a matsan dum ai yawng mayawng, ngai yubak kaba htum ai wa hpe madun dan lu nna, htani htana asak lu la hkra, hpang de shi hpe kamsham na mara ai ni a matu mara kumla tai na majaw, ngai hkum nan chyeju lu la ni ai.

¹⁷Ya, htani htana re ai, n hten n mat chye ai, myi e n mu lu ai Hkawhkam ngu ai, Karai Kasang langai sha kaw, arawng sadang hte hpung shing kang gaw, htani htana prat dingsa e, anga nga u ga law. Amen.



¹⁸Ngai sha, Timohti e, nang hta ang nna lakap nga ai myihtoï ga hta hpa nna, makam masham hte mai kaja ai myit nsam rawng nga let, dai kaja ai gasat gala hpe nang gasat nga lu u ga, tawn da sai myihtoï ga hte maren, ndai daru jet kau na ahkang ngai nang hpe ap ya de ai.

¹⁹Dai lam hte hpe nkau mi shinggan kau nna, makam masham li hta na bunghkup mat masai.

²⁰Shanhte hta Humeni yan Alesandru lawm ma ai rai nna, shan gaw shatan nhkan ga koi gam nga na sharin la mu ga, ngai shan hpe Satan a lata de ap kau mase ai.

1 Timohti 2

Nawku Daw jau Lam Hte Seng Ai Matsun Ga Ni

¹Dai re ai majaw tara hkungga nna sun ang ai lam amyü myü hpe hkan galaw lu let, anhte ngwipyaw ai hte sumnung shingdi ai hta hkrung nga lu hkra, shinggyim masha mahkra a matu mara mung,

²hkawhkam ni hte ahkang aya lu ai ni mahkra a matu mara mung, hpyi nem ai, akyu hpyi ai, hpyi htinglu ya ai hte shakawn kungdawn nga u ga, shaje mahkra a shawng e, ngai shadut jahkat dat nngai.

³Dai gaw anhte a hkye hkrang la ai Madu Karai Kasang a man e mai kaja ai hte sharawng awng ai lam rai nga ai:

⁴masha yawng mayawng hkye hkrang la ai hkrum lu nna, tengman ai lam a chye chyang ai kaw du lu mu ga, shi ra nga ai.

⁵Kaning rai nme law, Karai Kasang langai sha rai nga nna, Karai Kasang hte shinggyim masha lapran e, shinggyim masha rai nga ai Hkristu Yesu ngu ai htinglu ya ai wa langai sha mung rai nga ai.

⁶Shi gaw yawng mayawng a matu mara shi hkum nan hpe gawng malai hkungga di nna ap kau nu ai: ahkying aten du jang she de a sakse pru na ra ai.



⁷Dai sakse hkam ai hta, ngai gaw tara hkaw ai wa hte kasa rai nga nna, maigan amyu ni a kangka hte tengman ai sharin shaga ai wa ngai rai nga nngai: ning nga ngai tsun nngai gaw, tengman ai ga ngai tsun nga nngai, ngai n masu nngai law.

⁸Dai re ai majaw, masin pawt ai n lawm nna, ndang kalang n re ai hte, lasha ni gaw chyoi pra ai lata sharawt let, shara shagu hkan e akyu hpyi nga na hpe, ngai ra nga nngai.

⁹Numsha ni mung dai hte maren, kara hkri ai, aja arai, pale hte manu dan ai hpun palawng hte n mawn ai sha, sari nang ai hpun palawng hte tem si rai nna shatep nga let,

¹⁰Karai Kasang hpe nawku ai numsha ni a mai ang ai hte maren, kaja ai magam bungli hte, tinang hkum hpe mawn sumli nga mu ga.

¹¹Numsha gaw hkan ai hku ting hkan nna, asim sha sharin la nga u ga.

¹²Numsha gaw sharin shaga nga na hte, lasha hpe up nga na gaw, ngai n hkraw nngai; shi gaw asim sha nga nga u ga.

¹³Kaning rai nme law, Adam hpe shawng e hpan da nna, dai hpang e she Ewa hpe hpan da nu ai.

¹⁴Adam chyawm gaw hkalem hkalau ai n hkrum ai sha, dai numsha mahtang hkalem hkalau ai hkrum nna, tara tawt lai ai hta hkrat wa ai.

¹⁵Rai timung, shatep ai hte makam masham, tsawra nna chyoi pra ai hku hkan nang nga yang gaw, dai kasha shangai na lam a marang e shi hkye hkrang la ai hkrum na ra ai.

1 Timohti 3

Hpung Up Ni Hte Hpungtau Ni

¹Hpung up aya sharawng ai wa gaw amu kaja tam nga ai, nga ai ga gaw, kangka re ai ga rai nga ai.



²Dai re ai majaw Hpung up wa gaw, mara n kap ai wa, num langai sha lu ai wa, sadi sahka ai, myit gring ai, si si re ai, manam daw ai lam sharawng ai hte sharin shaga maka rawng ai wa, rai lu na rai;

³chyarun len ai wa hte anu ajin re ai wa mung n re ai sha, sumnung ai, galaw ga la ai myit n rawng ai, aja gumhpraw n tsaw ai hte,

⁴tinang nta hpe atsawm sha up hkan nga nna, tinang a kashu kasha ni hpe mai ang ai hku hte chye hkan ai wa mung, rai na rai.

⁵Marai langai ngai tinang a nta hpe n chye hkan a yang gaw, Karai Kasang a Hpung hpe kaning rai lanu lahku lu na rai ta?

⁶Gumrawng ai myit rawng nna, nat a jeyang ai hku hta n hkrat wa u ga, sape nnan wa hpe mung, hkum rai.

⁷Shatan nhkan n hkrum nna, nat a dawnggawng hta n hkrup u ga, shinggan masha ni kaw na sakse kaja hkam ang ai wa mung, shi rai nga u ga.

⁸Dai hte maren hpungtau ni mung, shatep shingdi re ai ni rai lu na rai: ga mashe n rawng ai, tsabyi n lu lai ai hte, n seng ai amyat n marin ai sha,

⁹dai makam masham a sung htum ai lam hpe, san seng ai myit nsam hta machyu nga ai ni, rai lu na rai.

¹⁰Shanhte gaw shawng e chyam dinglik yu ai hkam nna, dai hpang e mara n rawng ma yang gaw, hpungtau amu galaw nga mu ga.

¹¹Dai hte maren numsha ni mung, shatep shingdi rai nna, nlem ai ni n re ai sha, sadi sahka hte lam shagu hta kangka re ai ni, rai lu na rai.

¹²Hpungtau wa mung num langai sha lu nna, tinang a kashu kasha ni hte tinang a kun dinghku hpe atsawm sha hkan lu ai wa rai na ra ai.

¹³Kaning rai nme law, hpungtau amu atsawm sha gun hpai ai ni gaw, tinang a matu arawng kaja hte, Hkristu Yesu a makam masham lam hta, nden ja ai myit kaba lu la ma ai.

¹⁴Nang kaw gade n na yang du na, ngai myit mada nga nngai; rai timung ngai na na wa naw hkring nga yang,



¹⁵Karai Kasang a nta e kaning rai arawn alai hkan mai na nang chye lu n ga, ndai lam ngai nang hpe ka dat nngai; dai nta chyawm gaw, hkrung nga ai Karai Kasang a Hpung rai nga nna, tengman ai a sumsai dawnu hte npawt hkridun mung rai nga ai.

¹⁶Karai Kasang hpe nawku hkungga ai lam a sung htum ai gaw, kaba la ai lam rai nga ai, nga nna ndang shara n nga ai: “Shi gaw hkum shan hta dan pru wa sai, Wenyi hta e dinghpring ai hkrum nu ai; Lamu kasa ni gaw shi hpe mu lu manu ai; Maigan ni kaw shi a lam hkaw dan manu ai; Mungkan ga gaw shi hpe kamsham masai, Hpung shingkang hta shalun ai shi hkrum nu ai.”

1 Timohti 4

Timohti Hpe Sharin Matsun Ai Lam

¹Rai timung, htawm hpang prat e nkau mi gaw makam masham lam hta na htak wa nhtawm, masu magaw ga tsun ai hpyi hpun ai ni a marang e

²hkalem hkalau chye ai wenyi ni hte nat a sharin shaga ai lam hpe madat mara na rai nna, shanhte a myit nsam hpri kahtet hte zawn gaba nga ai, nga nna,

³Wenyi e dan dan leng leng tsun dan nga ai: shanhte gaw hkungran ai lam hpe mung, kamsham nga nna tengman ai ga hpe chye nga ai ni, shakawn kungdawn ga hte hkam la mai ai, Karai Kasang hpan tawn da ai ashan hpe mung, jep kau na mara ai.

⁴Karai Kasang hpan tawn da ai ashu ashan nga manga chyawm gaw, mai kaja nga ai rai nna,

⁵Karai Kasang a mungga hte akyu hpyi ai a gawp e shachyoi shapra nga ai majaw, dai hpe shakawn kungdawn ga hte hkam la a yang gaw, hpa rai timung gang kau mai ai n rai.

⁶Ndai lam hte gaw nang hpunau ni hpe shadum jahprang nga n yang gaw, nang hkan nang nga ai makam masham a mungga hte mai kaja ai sharin



shaga ai lam hta pan kaba wa ai majaw, Hkristu Yesu a amu gun hpai wa kaja, nang rai na ndai.

⁷N san n seng ai hte gungai maumwi ga hpe yeng kau u; tara hkungga ai hku hta na hkum shan hpe shakung jahpan nga u:

⁸kaning rai nme law, hkumhkrang hpe jahpan ai lam gaw akyu loi sha mi nga ai rai timung, tara hkungga ai myit gaw lam shagu hta akyu nga ai rai nna, ndai aprat hte rai timung, htawm hpang na prat hte rai timung, seng ai ga ndat rawng nga ai.

⁹Dai mungga gaw tengman ai hte gaja wa hkam la ging ai ga rai nga ai;

¹⁰dai rai nna, shinggyim masha mahkra hte kamsham ai ni hpe grau nna hkye hkrang la ai Madu rai nga ai, ahkrung nga ai Karai Kasang gaw anhte a myit mada shara rai nga ai majaw, anhte amu bungli galaw nna a shaja nga ga ai.

¹¹Ndai lam hte hpe hkang da nna sharin shaga nga u.

¹²Na a brang ram prat e, nang hpe kadai mung n shatan u ga: tsun ai ga hte mung, arawn alai hte mung, tsawra ai hte mung, kamsham nna chyoi pra ai hte mung, kamsham ai ni a matu mara, kasi kamang tai nga u.

¹³Ngai sa du ai du hkra laika hti yu nna shadum jahprang ai hte sharin shaga ai hta, a shaja nga u.

¹⁴Hpung salang ni a lata mara da let, myihtoai ga hte nang hpe jaw da nna, nang hta rawng ai maka hpe hkum hprai kau nga u.

¹⁵Na a kunghpan wa ai nyan masha mahkra a man e dan leng wa u ga, ndai lam hte hpe hkan shachyut nna, dai hta sha a manoi nga u.

¹⁶Na a hkum hpe mung, na a sharin shaga ai lam hpe mung, a sadi nga u; ndai lam hte hta e agrin nga u: shing rai galaw n yang gaw, na a hkum hpe mung, nang hpe madat mara ai ni hpe mung, nang hkye hkrang la lu na ra ai.

1 Timohti 5



Gaida Ni, Hpung Salang Ni Hte Mayam Ni

- ¹Hpung salang wa hpe hkum daru kau u, kawa hpe zawn shi hpe shadum jahprang u; shabrang ni hpe kahpu kanau zawn,
- ²hpawmi ni hpe kanu zawn, mahkawn ni hpe kajan zawn, san seng ai myit ting hte shadum jahprang nga u.
- ³Gaida jan majing rai nga ai gaida jan ni hpe, hkungga lara nga mu.
- ⁴Gaida jan langai ngai kasha, shing n rai kashu lu a yang gaw, shanhte gaw tinang a nta na ni hpe tara hkungga ai myit shawng e madun nna, tinang a kanu kawa ni hpe chyeju nhtang jaw na, sharin nga mu ga: dai gaw Karai Kasang a man e sharawng awng ai lam rai nga ai.
- ⁵Gaida jan majing ngu ai lik lik rai nga ai gaida jan gaw, Karai Kasang hpe myit mada nga nna, shani shana hpyi nem ai hte akyu hpyi ai hta, nan nan a rai nga ai.
- ⁶Tangpyaw sha tam nga ai gaida jan chyawm gaw, naw hkrung nga ninglen chyasi rai nga ai.
- ⁷Shanhte gaw mara n kap mu ga, ndai lam hte mung hkang da nga u.
- ⁸Marai langai ngai tinang hte seng ai ni hpe n bau ai hta n-ga, tinang a nta na ni hpe n bau ai wa gaw, dai makam masham hpe nyet kau nna, n kam n sham ga ai wa hta grau nna n hkru nga ai.
- ⁹Kru shi ning garai n du ai gaida jan gaw, gaida jahpan laika hta garai n lawm u ga; la langai sha lu yu ai jan;
- ¹⁰kaja ai bungli galaw yu ai rai nna gumhkawng nga ai jan; kashu kasha hpe lanu lahku yu ai; manam daw yu ai, chyoi pra ai ni a lagaw hpe kashin yu ai, nni nkri hkrum ai ni hpe galaw bau ai hte, kaja ai amu bungli shagu hta azin ayang hkan galaw yu ai rai a yang gaw, gaida jahpan laika hta shang u ga.
- ¹¹Dai hta aprat kaji ai gaida jan ni hpe shinggan kau mu: shanhte gaw Hkristu a lam n hkam sharang lu ai shaloi e, hkungran mayu ma ai rai nna,



¹²shawng na ga shaka hpe kau da ma ai majaw, jeyang ai hkrum nga masai.

¹³Dai hta kaga, shanhte gaw nta mi hte nta mi len hkawm let lagawn chye ma ai; lagawn ai hta n-ga, nlem nga nna, n mai tsun ai ga tsun nga ma ai hte, tinang hte n seng ai amu hta hkan bawkw lawm ma ai.

¹⁴Dai rai nna, aprat garai n kaba ai gaida jan ni gaw hkungran nna, kashu kasha shangai ai hte, kun dinghku hpe yu lajang let, nhtan shai ai ni a matu shatan nhkan ai lam n shapraw u ga, ngai ra nga nngai:

¹⁵kaning rai nme law, ya e pyi nkau mi gaw lam dam ma ai rai nna, Satan kaw hkan nang ma ai.

¹⁶Kamsham ai numsha langai ngai kaw gaida jan nga a yang gaw, shi nan shanhte hpe galaw daw nna, dai Hpung hpe hkum shatsang u ga: shing rai dai Hpung gaw gaida jan majing ni hpe galaw daw lu na mara ai.

¹⁷Atsawm sha up nga ai Hpung salang ni hpe hkungga lara shagup na ging nga ai hta, dai mungga hte sharin shaga ai lam hta amu bungli gun hpai ai salang ni hpe, grau nna hkungga lara ging nga ai, dum nga mu.

¹⁸Kaning rai nme law, Mam kabye ai nga a n-gup hpe ka dagraw ya lu na n rai; bai, Amu bungli galaw ai wa gaw, shi a shabrai hkam ging nga ai, nga nna Chyum Laika tsun nga ai.

¹⁹Sakse lahkawng masum n nga a yang gaw, Hpung salang wa hpe mara shagun ai lam hta hkum madat lawm et.

²⁰Shaje ni gaw hkrit kang nga mu ga, mara lu ai ni hpe masha yawng a man e daru sharin kau mu.

²¹Ndai lam hte hpe myi man n tau ai hte hpa lachyen lahka n re ai sha nang galaw nga n ga, Karai Kasang hte Hkristu Yesu a man e mung, lata la ai lamu kasa ni a man e mung, ngai nang hpe ga daka dat de ai.

²²Kadai wa a ntsa e mung lata alawan hkum mara ya u; masha kaga a yubak hta hkum bawkw lawm nga u: tinang dai san seng nga u.



²³Na a kan akyu byin lu na hte, jahkring jahkra sha machyi wa wa rai ndai majaw, ya kaw nna ntsin n lu ai sha, tsabyi jahku loi loi a lu nga u.

²⁴Masha nkau mi a yubak gaw dan leng nga ai rai nna, jeyang ai de shawng e sa wa chye ai; nkau mi a chyawm gaw shanhte a hpang e hkan nang nga ai.

²⁵Dai hte maren dan leng nga ai mai kaja ai amu bungli mung nga nga ai rai nna, shing n re ai mahtang hpe mung, makoi magap da lu ai n rai.

1 Timohti 6

¹Karai Kasang a mying nsang hte dai sharin shaga ai lam gaw shatan nhkan n hkrum u ga, kandang npu e nga ai mayam ni kadai rai timung, tinang a madu ni hpe lam shagu hta hkungga lara di mai ai myit nga nga mu ga.

²Kamsham ai madu lu ai mayam ni gaw, maren hpunau rai nga ai, nga nna, shanhte hpe n gawn n sawn hkum di mu; dai ngamu ngamai hkam la ai ni gaw, kamsham ai ni hte tsawra ging ai ni rai nga ma ai majaw, grau nna shanhte a bungli gun hpai nga mu ga.

Gumhpraw Marin Ai

Ndai lam hte gaw sharin shaga nga nna, shadut jahkat nga u.

³Marai langai ngai nhtan shai ai sharin shaga ai lam sharin ya nna, anhte a Madu Yesu Hkristu a hkam kaja ai mungga hte tara hkungga ai lam hte bung ai sharin shaga ai lam hpe n awlaw lawm a yang gaw,

⁴shi gumrawng gumtawng nga ai hte, hpa mung n chye ai sha, ga sumtu hte sha seng ai ga sawk yu ai hte ndang kalang hkat ai lam sha tam nga ai; dai hta na manawn masham ai, zumburu zumbra ai, shatan nhkan ai, n kaja ai hku aleng ai hte,

⁵n san n seng ai myit rawng nna, tengman ai ga yet mat ai hte, tara hkungga ai lam gaw hpaga amyat sha ai lam sha rai nga ai, nga nna myit nga ai masha a ga law ga la ai lam pru wa ai.



⁶Gaja wa, tara hkungga ai gaw, myit dik ai hte nawng, amyat kaba rai nga ai:

⁷kaning rai nme law, ndai mungkan ga de hpa n lawm ai sha, anhte shang wa ga ai rai nna, dai hta na pru wa yang mung, hpa n la wa lu ga ai:

⁸dai rai nna, lusha hte hpun palawng lu nga ga yang gaw, anhte dai hte myit dik nga ga.

⁹Kaning rai nme law, sut su mayu ai ni gaw, hten byak nna shaza kau ai hta, masha ni hpe marit si shangun kau ai gunglau ai hte dawnggawng hta, angawk angak re ai hte sheng mareng re ai myit marin ai lam amy myu hta, lup mat ma ai.

¹⁰Gumhpraw marin ai myit chyawm gaw, n hkru n hkra ai amy myu a ru npawt rai nga ai; nkau mi gaw dai hpe hkan shachyut ma ai majaw, dai makam masham lam hpe yit kau nna, yawn hkyen ai amy myu hte tinang hkum hpe galun dinggrang kau mu ai.

Timohti Hpe Pawlu Sharin Shaga Ai Lam

¹¹Nang chyawm gaw, Karai Kasang a masha wa e, ndai lam hte hpe koi gam nga u: dinghpring ai, tara hkungga ai, kamsham ai, tsawra ai, shakut sharang ai hte sumnung ai myit hpe hkan shachyut nga u.

¹²Dai makam masham hte seng ai mai kaja ai gasat gala ai hpe a gasat nga u: htani htana na asak hpe magra noi nga u: dai hta e nang hpe shaga la nna, sakse law law ni a man e mai kaja ai sakse nang hkam ya nit dai.

¹³Anhte a Madu Yesu Hkristu a paw pru ai du hkra, agang chyalang n re ai hte mara n kap ai sha, dai hkang da ai ga hpe nang hkan nang nga u ga,

¹⁴arai yawng mayawng hpe asak jahkrung ya ai Karai Kasang a man e mung, Puntu Pilat a man e mai kaja ai sakse hkam ya ai Hkristu Yesu a man e mung, ngai nang hpe hkang da de ai:

¹⁵ahkying aten ang wa yang, dai paw pru ai lam hpe, shi madun dan na ra ai. Shi gaw langai sha rai nga ai a rawng ai Daru Magam re ai du, hkawhkam ni a Hkawhkam, madu ni a Madu rai nga ai rai nna,



¹⁶shì chyu sha htani htana asak a rawng nga ai hte, n dep lu ai nhtoi hta anga nga ai; masha gade ai mung shì hpe n mu yu ai hte, n mu lu nga ai: shì kaw htani htana arawng sadang hte hpung shingkang anga nga u ga law. Amen.

¹⁷Ndai prat e sutgan lu ai ni gaw, gumrawng gumtawng n re ai hte, n grin ai sutgan hpe n shamyet nga ai sha, ngamu ngamai nga na matu, arai yawng mayawng anhte hpe n daw n hta jaw ai Karai Kasang hpe shamyet shanat nga na hte,

¹⁸shanhte mai kaja ai galaw nga na, mai kaja ai bungli hta sut su let, karan kachyan jaw ai hte, jaw jahproi ai myit rawng nga nna,

¹⁹asak majing ngu ai asak hpe magra noi lu mu ga, du magang ra ai aprat a matu mara mai kaja ai sutgan npawt tinang dai mahkawng da mu, ngu nna shanhte hpe a hkan nga mu.

²⁰O, Timohti e, nang hpe ap ya de ai aya hpe, a mahkyu nga u: n san n seng ai baw law ai ga hpe mung, chye chyang ai lam re ai ngu nna, shamyng gawm ai nhtan shai ai lam hpe mung, koi kau nga u:

²¹nkau mi gaw dai lam hpe hkan nang nga nna, dai makam masham lam hpe yit kau manu ai. Chyeju gaw nanhte hte rau anga nga u ga law.



2 Timohti

2 Timohti 1

¹Hkristu Yesu hta e rawng ai asak jaw na lam a ga ndat hte maren, Karai Kasang a myit ra ai hku majaw, Hkristu Yesu a kasa rai nga ai, ngai Pawlu gaw, nye tsawra ai ngai sha Timohti hpe, ga shana dat nngai.

²Kawa Karai Kasang hte anhte a Madu Hkristu Yesu kaw na, chyeju, matsan dum ai hte ngwipyaw ai gaw, anga nga u ga law.

Sadi Dung Kamsham Nga Na Matu N-gun Jaw Ai Lam

³Nye a akyu hpyi ai ga hta nang hpe n sim n sa adum nga let, ji wa ni kaw nna san seng ai myit hte ngai daw jau nga ai Karai Kasang hpe, ngai shakawn nga nngai;

⁴na a myi prwi ngai dum nna, nye a kabu gara ai dik wa lu li ga, nang hte hkrum na, shani shana ngai myit ndawt nga nngai:

⁵nang hta jung ai n sawt ai makam masham hpe mung ngai bai dum nga ai hte, dai gaw na nwoi dwi Lui hte, na nnu Uni yan hta shawng jung nga nna, nang hta e mung a jung nga ai hpe, ngai myit tawng nga nngai.

⁶Dai re ai majaw, ngai lata mara jaw ai hte, nang hta rawng ai Karai Kasang a chyeju hpe naw wut shagrung ya na, ngai nang hpe shadum dat de ai.

⁷Kaning rai nme law, Karai Kasang gaw hkrit chye ai myit anhte hpe n jaw mi ai; n-gun lagaw rawng ai myit, tsawra chye ai myit, si si nga chye ai myit she jaw mi ai.

⁸Dai rai nna, anhte a Madu a sakse hkam ai lam hta mung, shi a bawng dung ai wa nye a lam hta mung, nang kaya ai myit n rawng ai sha, Karai Kasang a n-gun lagaw rawng ai hte maren, dai kabu gara shiga matu mara ru tsang ai rau hkrum nga ga:

⁹Karai Kasang gaw anhte a arawn alai majaw n rai, shi hkum nan myit hpang da ai hte chyeju a majaw sha, anhte hpe hkye hkrang la nna, chyoi pra ai shaga la ai ga hte shaga da ma ni ai:



¹⁰dai lam gaw moi chyaloï nhkoi kaw nna, Hkristu Yesu hta e anhte hpe jaw da ma ni ai rai timung, anhte a hkye hkrang la ai Madu Hkristu Yesu paw pru ai a majaw, ya e shadan shaleng dat nu ai; shi gaw si hkrung si htan hpe yeng kau da nna, dai kabu gara shiga hte asak hkrung ai lam mung, n hten n bya re ai lam mung, shadan dat nu ai:

¹¹dai kabu gara shiga hta, hkaw dan ai wa mung, kasa hte sara aya mung, ngai hpe dang da ni ai.

¹²Dai rai nna, dai lam a majaw ndai hte ru tsang ai ngai hkrum timung, n hkrit n kaya nga nngai; kaning rai nme law, kadai wa hpe ngai kam manoi nga nngai gaw, ngai chye nga ai hte, ngai ap tawn da ai arai hpe, dai nhtoi du hkra, shi mahkyu da ya lu ai, ngu nna ngai myit mu nga nngai.

¹³Ngai kaw na nang na la sai masan maseng mungga ningli hpe, Hkristu Yesu hte seng ai kamsham nna tsawra ai myit hte, gumnoi nga u.

¹⁴Nang hpe ap ya da ai aya kaja hpe, anhte hta rawng nga ai Chyoi pra ai Wenyi hte, a mahkyu nga u.

¹⁵Asi a mung na ni nlang hte ngai hpe kau da ma ni ai gaw, nang chye nga ndai; shanhte hta Hpugelu yan Heramoge lawm ma ai.

¹⁶Dai Madu gaw Onesihpuru a nta masha ni hpe chyeju jaw u ga; kaning rai nme law, shi ngai hpe law law lang shalan shabran ni ai hta n-ga, nye a hkrang hkyihkyang majaw n kaya ai sha,

¹⁷Roma mare de sa du jang, ngai hpe alawan hkan tam jahkrum lu wu ai:

¹⁸shi gaw dai shani e, Madu a man e matsan dum ai hkam la lu hkra dai Madu gaw shi hpe chyeju jaw u ga: Ehpesu mare e mung shi ngai hpe gade wa galaw daw sai gaw, nang atsawm sha chye nga ndai.

2 Timohti 2

¹Dai re ai majaw, ngai sha e, Hkristu Yesu hta e rawng ai chyeju hta, n-gun lapyin jat wa lit ga.



²Sakse law law a man e ngai kaw na nang na la sai lam hte hpe, masha kaga hpe sharin achyin chye ai kangka re ai masha hte kaw htawt ap ya u.

³Hkristu Yesu a hpyen ma kaja zawn, ru tsang jawm hkrum ga.

⁴Hpyen amu gun hpai ai wa kadai mung, tinang hpe hpyen hpung hta shalawm la ai wa a myit htuk lu hkra, ndai aprat na arai ni hta tinang hkum hpe ahkang abai shangun ma ai n rai.

⁵Shingjawng ai poi hta shang ai wa mung, tara hte maren n shingjawng yang gaw, nampan shangkawng dagraw lu na n rai.

⁶Sun hkauna magan shaja ai wa, nsi naisi shawng sha ai gaw, majoi rai nga ai.

⁷Ngai tsun ai lam myit aru yu u; kaning rai nme law, dai Madu gaw lam shagu hta nang hpe chye chyang ai myit jaw na ra ai.

⁸Ngai hkaw tsun ai kabu gara shiga hte maren, si mat ai ni kaw na bai hkrung rawt wa sai, Dawi a aru arat rai nga ai Yesu Hkristu hpe, adum nga u.

⁹Dai kabu gara shiga a jaw e, n hkru ai wa zawn, bawng dung hkra ru tsang hkrum nngai, rai timung, Karai Kasang a mungga gaw sharen da hkrum lu ai n rai.

¹⁰Dai re ai majaw, lata la hkrum ai ni mung, Hkristu Yesu hta na hkye hkrang la ai chyeju hte nawng, htani htana a hpung shingkang hpe hkam la lu mu ga, dai ni a matu mara hkrum mahkrum ngai hkam sharang nga nngai.

¹¹Da ndai gaw kangka re ai ga rai nga ai: Anhte shi hte rau si saga yang gaw, shi hte rau mung hkrung lu na ra ga ai;

¹²anhte shakut sharang ga yang gaw, shi hte rau mung up lu na ra ga ai: shi hpe ndang kau yang gaw, shi mung anhte hpe ndang kau na mi ai:

¹³anhte kangka n rai lu timung, shi gaw kangka rai nga ai; kaning rai nme law, shi gaw shi hkum dai ndang kau lu ai n rai.



Karai Kasang Masat Masa Jaw Ai Masha

¹⁴Ndai lam ni shanhte hpe shadum jahprang nga u; hpa akyu n shabyin ai hta n-ga, na lu ai ni a myit hpe gale galau shangun ai ga hte gasat ningjet n nga mu ga, Karai Kasang a man e shanhte hpe hkang da u.

¹⁵Nang chyawm gaw, kaya shara n rawng ai sha, dai tengman ai mungga hpe ding ding chye hpajang ai magam gun hpai wa zawn, Karai Kasang a man e myi man pa lu hkra, na hkum shadan dan na, a shaja nga u.

¹⁶Kaman lila baw law ai ga hpe koi gam u; dai lam hkan ai ni gaw, n tara ai htung de grau nna shang nan wa ma ai rai nna,

¹⁷shanhte a ga gaw manggang lahtawp zawn, sha ayai na ra ai: shanhte hta Humenu yan Hpilitu lawm ma ai:

¹⁸shan gaw, bai hkrung rawt wa ai lam gaw byin ngut sai, nga nna, dai tengman ai lam hta na yit mat wa ma ai hte, nkau mi a kamsham ai lam hpe shabai kau ya ma ai.

¹⁹Rai timung, Dai Madu gaw shi hte seng ai ni hpe chye ginhka ai, nga nna mung, Dai Madu a amyung mying ai ni nlang hte gaw, n ding n hpring ai hpe koi gam mu ga, nga nna mung, dazik sakse kap nga ai Karai Kasang a ngang kang ai npawt nhpang gaw, agrin nga ai.

²⁰Dai hta n-ga, galu kaba ai nta hta, ja wan gumhpraw wan sha, nga ai n rai; hpun hte ga kagam wan mung lawm nga ai; nkau mi gaw arawng a matu, nkau mi gaw arawng a matu n rai.

²¹Dai re ai majaw, dai ni hta na tinang hkum hpe jasan jaseng kau ai wa rai yang gaw, chyoi pra ai, madu lang ging ai hte, amu kaja shagu a matu hkyen da ai arawng lu ai wa rai na ra ai.

²²Dai rai nna, brang ram a myit kayut ai lam koi gam u: san seng ai myit hte dai Madu hpe shaga gang ai ni hte rau, dinghpring ai, kamsham ai, tsawra ai hte ngwipyaw ai hpe, hkan shachyut nga u.

²³Angawk angak hte tuk shamak re ai ndang kalang ga gaw, ga law ga la lam sha shapraw nga ai, chye da nga let, dai baw ga hpe koi gam u.



²⁴Dai Madu a shangun ma chyawm gaw, ga law ga la n mai nga ai sha, yawng mayawng a man e shingdi ai, sharin shaga chye ai hte myit galu kaba rawng nna,

²⁵nhtan shai ai ni hpe sumnung ai myit hte sharin achyin ya lu na, mai nga ai: shing di yang, tengman ai ga hpe chye chyang lu mu ga, Karai Kasang gaw shanhte hpe gaja wa myit malai lu na chyeju jaw nna,

²⁶nat a myit hku hkan na, shi a dawnggawng hta rim la hkrum ai ni, bai dum hprang wa dam ma nhten law.

2 Timohti 3

Jahtum Nhtoi

¹Dai hta kaga, hpang jahtum na nhtoi ni hta e, yak la ai aten du na ra ai, chye nga u,

²kaning rai nme law, masha ni gaw, tinang hkum hpe tsawra ai ni, gumhpraw marin ai ni, grang dakat ai ni, gumrawng gumtawng re ai ni, shatan nhkan chye ai ni, kanu kawa ga n madat ai ni, chyeju n chye dum ai ni, n chyoi n pra ai ni,

³nja nhpra myit n rawng ai ni, masin n si hkraw ai ni, nlem chye ai ni, marai n rawng ai ni, myit matse ai ni, kaja lam hpe n dawng ai ni,

⁴mayun gumlau ai ni, sadi n dung ai ni, myit tsaw myit dap ai ni, Karai Kasang hpe tsawra ai hta tinang a pyaw daw lam hpe grau sharawng ai ni, rai na mara ai;

⁵shanhte gaw tara hkungga ai htung hkan ma timung, dai hte seng ai hpung shingkang hpe nyet kau ai ni rai nga ma ai: shing re ai ni hpe mung koi kau u.

⁶Shanhte hta na nkau mi gaw, nta ni hta mayun de nna, yubak hta lup mat wa ai hte, ngang kayut ai lam amyuu myu hta len mat nna,



⁷tutnawng e sharin ai hkrum timung, tengman ai lam a chye chyang ai de galoi n du lu ai, myit n gring ai numsha ni hpe shang rim la ai ni, rai nga ma ai.

⁸Yanne yan Yambre gaw Mawshe hpe hkum shadang nga ai zawn, dai ni mung dai tengman ai lam hpe hkum shadang ma ai: shanhte gaw myit hten tsam mat wa nna, kamsham lam hta maju n jung ai masha rai nga ma ai.

⁹Rai timung, dai yan a lam dan leng pru wa ai zawn, ndai ni a ngawk ai lam mung, masha mahkra a man e dan leng wa na ra ai rai nna ya na made hta shanhte n lai lu na ma ai.

Timohti Hpe Pawlu Shadum Sharin Ai Lam

¹⁰Nang mahtang gaw, nye a sharin shaga ai lam, nye a lai len, maw mawn ai hku, kamsham ai lam, myit galu kaba ai, tsawra ai, shakut sharang ai,

¹¹zingri zingrat hkrum ai hte nni nkri hkrum ai lam hta mung: Antioki, Ikoni, Lustra mare hkan e ngai hkrum mahkrum hta mung; zingri zingrat ai ngai gade wa hkrum ni ai hta mung, nang htep lahti hkan nang nit dai: shing rai hkrum timung, ngai hkrum ai yawng hta na dai Madu gaw ngai hpe shaw la ni ai.

¹²Gaja wa, Hkristu Yesu hta tara hkungga ai lam hkan nang mayu ai ni nlang hte gaw, zingri zingrat ai hkrum lu na mara ai.

¹³N hkru n hkra ai hte sawt ai masha ni chyawm gaw, hkalem sha nna, hkalem sha ai nhtang hkrum let, n hkru ai lam hta je je kaba wa na mara ai.

¹⁴Nang chyawm gaw, kadai ni kaw na sharin achyin ya ai hkam la nit dai mung, Hkristu Yesu hta kamsham ai a marang e hkye krang la ai hkrum lu hkra,

¹⁵nang hpe hpaji byeng-ya jaw lu ai chyoi pra ai Chyum laika ni hpe ma kaji prat kaw nna nang chye nga nit dai hpe mung, adum nga let, nang sharin la nna myit tawng da ai lam ni hta, agrin nga u.



¹⁶Karai Kasang a masha wa gaw hkum tsup rai wa nna, mai kaja ai magam bungli shagu a matu mara, arai chyip makup lang lu u ga,

¹⁷Karai Kasang e shung ya ai Chyum laika shagu gaw, sharin shaga ya ai, daru sharin chye ai, mye shading lu ai hte, dinghpring ai lam hta sharin achyin ya na matu, akyu rawng nga ai.

2 Timohti 4

¹Karai Kasang a man e mung, hkrung nga ai ni hte si ai ni hpe tara dara magang ra ai Hkristu Yesu a man e mung, shi a dan pru na lam hte shi a mungdan a man e mung, ngai nang hpe shadut dat de ai gaw:

²dai mungga hpe hkaw dan nga u; du hkra ladaw ang ai rai timung, n ang ai rai timung, a shaja nga u; myit galu kaba ai hte, sharin shaga ai hku yawng hkan let, daru jet nga u, yubak madun nga u, shadut jahkat nga u.

³Kaning rai nme law, htawm h pang na prat e masha ni gaw, masan maseng ai sharin shaga ai lam hpe n madat hkam la lu ai hte, shanhte a ana kaya kaprep nna, tinang a myit kayut ai hku hte maren, tinang a matu mara sara shalaw la nhtawm,

⁴dai tengman ai ga hpe na layawng kau let, maumwi ga h pang de yit mat wa na mara ai.

⁵Nang chyawm gaw, lam shagu hta htauli htaula nga u; nni nkri hkam sharang nga u; kabu gara shiga hkaw dan ai sara a amu gun hpai nga u; na a sara aya a amu hpe hkum tsup hkra shatup u.

⁶Kaning rai nme law, ya e pyi hkungga zawn nawng kau ai ngai hkrum nna, ngai pru lai mat wa na aten du magang ra ai.

⁷Ngai gaw kaja ai gasat gala gasat ngut se ai: gat shingjawng ai lam htum hkra gat shadu se ai; dai makam masham hpe ngai a manoi nga ni ai:

⁸ya kaw nna, dinghpring ai tara agyi ngu ai, dai Madu gaw, dai nhtoi hta e ngai hpe ap ya na, dinghpring ai hte seng ai ja janmau gaw, nye a matu



mazing da nu ai: ngai hpe sha n rai, shi a dan pru ai lam hpe sharawng awng ai ni nlang hte hpe mung, ap ya na ra ai.

Tinang Hkum Bai Myit Sumru Yu Ai Lam

⁹Ngai hpanng de alawan du na tin tin rai u:

¹⁰kaning rai nme law, Dema gaw ndai mungkan ga hpe tsawra ai a majaw, ngai hpe kau da nna, Htesaloni mare de sa mat wa sai; Kareka gaw Galati mung de, Titu gaw Dalamati mung de, sa mat wa masai.

¹¹Luka chyu sha ngai hte rau anga nga ai. Marku hpe nang hte rau woi sa rit; nye a amu gun hpai na matu shi htuk nga ai:

¹²Tuhkiku hpe chyawm gaw, Ehpesu mare de ngai shangun dat se ai.

¹³Nang sa wa yang, Troa mare na Karku kaw ngai tawn da ai palawng galu mung, laika ni mung, grau nna shanhpyi laika ni hpe, la sa wa rit.

¹⁴Janghkam wa Alesandru gaw ngai hpe n kaja ai law law wa galaw ni ai; shi a arawn alai hte maren dai Madu gaw shi hpe tai htang na ra ai;

¹⁵nang mung shi hpe koi kau u: kaning rai nme law, anhte a ga hpe shi grai wa ndang kau yu ma ni ai.

¹⁶Ngai hpe shawng na mara shawk yu ai lam hta, ngai hpanng maga de kadai mung n lawm ai sha, yawng hte gaw ngai hpe jahka kau da ma ai: dai gaw shanhte a ntsa e mara n tai u ga.

¹⁷Rai timung, nye a jaw e dai hkaw dan ai ga hpe dan dan hkaw shahproi lu nna, maigan amyuu ni yawng na la lu hkra, dai Madu gaw ngai hpanng maga de rau tsap nga nna, ngai hpe n-gun shaja ya ai hte, hkanghkyi a n-gup hta na mawai la ai ngai hkum ni ai.

¹⁸Dai madu gaw n hkru n hkra ai lam yawng hta na ngai hpe mawai la nna, shi a samsing lamu mungdan hkaw hkra, hkye hkrang la na ra ai: shi gaw htani htana prat dingsa hpung shingkan anga nga u ga law Amen.

Jahtum Na Shakram Ga

¹⁹Priska yan Akula hte Onesihpuru a nta masha ni hpe shakram ya mi.



²⁰Erastu gaw Korinhtu mare e hti nga ta sai; Trohpimu gaw machyi nna, Melitu mare e ngai tawn da se ai.

²¹Nshung garai n shang yang du lu hkra, tin tin rai u. Ubulu, Pudun, Linu, Klawdia hte hpunau ni yawng hte gaw, nang hpe shakram dat ma ai.

²²Dai Madu gaw na a Wenyi hte rau anga nga u ga. Chyeju gaw nanhte hte rau anga nga u ga law.



Titu

Titu 1

¹Karai Kasang a lata la ai ni a makam masham hte, tara hkungga lam hte seng ai, tengman ai ga a chye chyang ai hku hte maren, htani htana asak lu la na myit mada shara chye lu hkra,

²Karai Kasang a mayam hte, Yesu Hkristu a kasa tai nga ai, ngai Pawlu gaw, makam masham lam rau sha hkan ga ai majaw, ngai Sha majing re ai, Titu hpe, ga shana dat nngai.

³Dai htani htana asak lam, masu magaw n chye ai Karai Kasang gaw, moi chyaloi nhkoi kaw na ga ndat tawn da timung, shi madat da ai aten ladaw e sha, tara hkaw dan ai ga hte shapraw dan nna,

⁴anhte a Hkye hkrang la ai Madu, Karai Kasang a hkang da ai ga hte maren, nye a lata de ap ya ni ai. Kawa Karai Kasang hte, anhte a Hkye hkrang la ai Madu Hkristu Yesu kaw na, chyeju hte ngwipyaw ai gaw, anga nga u ga law.

Kreti Zunlawng Hta Titu A Magam Bungli

⁵Ngai nang hpe hkang da ai hte maren, naw ra ai lam ni hpe hkan yu hpajang na hte, mare shagu hta Hpung salang dang da na matu, ngai nang hpe Kreti zunlawng e jahti da de ai;

⁶mara n rawng ai wa, num langai sha lu ai wa, kabring kabrawng hte gumlau gumle re ai mara shagun shara n rawng ai, kamsham ai kashu kasha lu ai wa rai yang gaw, dang da mai ai.

⁷Kaning rai nme law, Hpung up wa gaw, Karai Kasang a kunhting wa zawn, mara n rawng ai wa, mai rai nga ai; tinang myit machyu ai wa, sindawng katawt ai wa, chyarun len ai wa, anu ajin re ai wa, n san n seng ai sut marin ai wa, n mai rai ai sha,

⁸manam daw ra ai, mai kaja ai lam tsawra ai, si si re ai, dinghpring ai, chyoi pra ai, tinang hkum hkang chye ai wa hte,



⁹masan maseng re ai sharin shaga ai lam e shadum jahprang lu na mung, nhtan shai ai ni hpe shachye shachyang lu na mung, sharin tawn da ai lam hte maren kangka re ai mungga hpe manoi manat ai wa, mai rai nga ai.

¹⁰Kaning rai nme law, gumlau gumle re ai, kaman lila ga tsun ai hte, hkalem chye ai masha law law nga ma ai; matu gadoi lam hkan ai ni hta grau nna law ma ai;

¹¹shanhte a n-gup mai matsut nga ai; shanhte gaw n san n seng ai sut matu n mai sharin ai lam sharin shaga ya nna, htinggaw ting ting hpe shabrun kau mu ai.

¹²Shanhte hta na, tinang a amyu myihto langai mi gaw, Kreti masha ni tut tut masu, matse labye n hkru, nakru lagawn bu, nga nna jahta ai.

¹³Dai sakse teng nga ai. Dai rai nna, Yuda maumwi hpe mung, tengman ai lam hpe jahka kau ai masha ni a htet da ai ga hpe mung, n madat la ai sha,

¹⁴dai makam masham hta san seng nga mu ga, shanhte hpe aja awa daru sharin nga u.

¹⁵San seng ai ni a matu, yawng mayawng san seng nga ai: n san n seng ai ni hte n kam n sham ai ni a matu chyawm gaw, hpa mung n san n seng nga ai; shanhte a myit mang hte kraw lawang gaw, n san n seng rai malu ai.

¹⁶Karai Kasang hpe chye chyang ga ai, nga ma timung, matsat shabat re ai ni hte n madat mara ai ni rai nga nna, mai kaja ai amu yawng mayawng a matu n htuk ma ai majaw, tinang a arawn alai hte shi hpe nyet kau ma ai.

Titu 2

Pang Shagu A Matu Sharin Shaga Ga Ni

¹Nang chyawm gaw, masan maseng re ai sharin shaga ai lam hte jaw ang ai ga, a tsun nga u:

²dingla ni gaw, myit sharam chye ai tem si re ai, myit su nna, kamsham ai, tsawra ai hte shakut sharang ai hta, kunghpan wa mu ga.



³Dai hte maren gumgai ni mung, hkungga lara ai lailen madun mai ai hte, shi wawn n htawn ai, chyaru n len ai, mai kaja ai lam sharin achyin chye nna,

⁴Karai Kasang a mungga gaw shatan nhkan n hkrum u ga, hpawmi ni hpe, tinang madu wa hte tinang kashu kasha ni hpe tsawra ai,

⁵shingdi ai, sari sadang rawng ai, kun dinghku shading chye ai, mai kaja ai myit madun nna, tinang madu wa hkang ai hku hkan ai ni rai lu na matu, len shalet chye ai gumgai ni rai nga mu ga.

⁶Dai hte maren shabrang ni mung si si rai nga mu ga, shadum jahprang nga u;

⁷lam shagu hta kaja reng ai magam bungli a ningli nang hkum nan madun dan u:

⁸nhtan shai ai wa gaw kaya hkrum nna, anhte a lam hpa mara n shagun lu u ga, na a sharin shaga ai lam hta, n sun n ang ai ga n nang ai, si si re ai hte kadai ndang shara n rawng ai, san seng ai mungga madun dan u.

⁹Mayam ni gaw, anhte a hkye hkrang la ai Madu Karai Kasang a sharin shaga mungga hpe, lam magup hta mawn sumli nga lu na matu, lam shagu hta tinang ni a madu npu e taw nga nna, shanhte kaw myi man pa lu hkra, ga nhkap n tsun ai hte,

¹⁰masun la ai hku n hkan ai sha, lam yawng mayawng hta kaja reng ai kangka re ai myit madun dan nga mu ga, shanhte hpe shadum jahprang nga u.

¹¹Kaning rai nme law, a rawng ai myit mada ai lam ngu ai, galu kaba htum ai Karai Kasang hte anhte a hkye hkrang la ai Madu Hkristu Yesu a hpung shingkang a dan pru na lam a la nga let;

¹²tara n hkungga ai myit hte mungkan ga hpe marin marit ai lam koi kau nhtawm, ndai prat e si si re ai hte dinghpring nna tara hkungga ai lam hkan nang lu hkra,



¹³anhte hpe sharin ya na matu, Karai Kasang a chyeju gaw dan pru wa sai rai nna, masha yawng hpe hkye hkrang la ai lam hpaw wa sai:

¹⁴dai Hkristu Yesu gaw, tara tawt lai ai mara yawng hta na anhte hpe hkrang shaw la nna, shi hkum nan a matu, san da ai hte kaja reng ai magam bungli shagu hkan shachyut ai amyu hpe jasan jaseng lu hkra, anhte a matu mara shi hkum dai hpe, ap ya kau nu ai.

¹⁵Ndai lam ni hpe ahkang aya hkum hkum hte tsun dan u, shadum jahprang nna daru sharin nga u: kadai mung nang hpe n gawn n sawn n rai mu ga.

Titu 3

Kaja Ai Amu Hpe Galaw U

¹Ahkang aya lu ai du ni a npu e taw nga nna, madat mara nga na hte, kaja reng ai magam bungli shagu a matu chyip chyip rai nga let,

²kadai hpe mung n shatan ai hte, ga law lam n tam ai sha, myit ngwi myit pyaw rawng nna, masha yawng hte hpe lam shagu hta sumnung ai myit madun dan mu ga, shanhte hpe shadum jahprang nga u.

³Kaning rai nme law, anhte mung shawng de gaw myit ngawk ai, n madat n mara ai, lam dam nna, ngang kayut ai hte pyaw daw kadaw ai lam amyu myu hkan galaw yu ai ni, n hkru n hkra ai hte manawn masham hta hkan len nga let, matsat shabat re ai ni, manang shada da n dawng n yawt re ai ni, rai nga ga ai.

⁴Rai timung, anhte a hkye hkrang la ai Madu Karai Kasang a chyeju hte n-gaw nwai myit dan pru wa ai shaloi e,

⁵anhte hkum nan galaw ai dinghpring ai magam bungli a majaw n re ai sha, shi a matsan dum ai chyeju majaw she, bai shangai lam hte seng ai kashin kamun kau ya ai hte, anhte a hkye hkrang la ai Madu Yesu Hkristu a marang e,

⁶anhte a ntsa e n taw n tsang ru bun ya ai Chyoi pra ai Wenyi e myit ningnan galai ya ai hte e, shi anhte hpe hkye hkrang la mi ai:



⁷dai rai nna, shi a chyeju hte dinghpring ai hkrum lu ga ai majaw, htani htana asak lu la na lam myit mada nga ai hte maren, anhte sali wunli hkam la ai ni rai na ga ai.

⁸Ndai ga gaw kangka re ai ga rai nga ai rai nna, Karai Kasang hpe kamsham ai ni gaw, kaja reng ai magam bungli a shachyen nga na myit dum nga mu ga, ndai lam ni hpe nang grai ngu tsun shangang ya na, ngai ra nga nngai. Dai lam ni gaw masha a matu mai kaja nga ai rai nna akyu rawng nga ai:

⁹angawk angak nga nna san ai ndang kalang ga hpe mung, ahtik labau gawn ai lam hpe mung, jep ai tara a majaw ga law ga la nga nna gasat ningjet re ai lam hpe mung, koi kau u: kaning rai nme law, dai lam ni gaw akyu n rawng ai hte kaman lila sha rai nga ai.

¹⁰Sharin shaga ai lam hte nhtan shai ai wa hpe langai lahkawng lang shadum jahprang ngut jang, jahka kau u;

¹¹shing re ai wa gaw, tinang dai tinang hkum hpe dawdan kau ngut nna, myit byak ai hte yubak galaw ai wa rai nga ai, chye dum u.

Jahtum Na Shakram Ga

¹²Ngai Artima hpe, shing n rai Tuhkiku hpe, nang kaw shangun dat yang, Nikopoli mare de ngai hpe sa tau na, tin tin rai u: dai mare e nshung ta shalai na, ngu nna ngai myit da we ai.

¹³Bawmung wa Zena yan Apolo hta lam jarit hpa mung n kadawn malu ga, shan hpe hkum hkum di nna shabawn dat u.

¹⁴Anhte a masha ni mung asi kata ai ni n rai mu ga, lang ra ai lam hta lang lu hkra, mai kaja ai amu shachyen chye na sharin la mu ga.

¹⁵Ngai hte rau nga ai ni nlang hte gaw, nang hpe shakram dat ma ai: kamsham ai lam hta anhte hpe tsawra ai ni hpe shakram ya mi. Chyeju gaw nanhte mahkra hte rau anga nga u ga law.



Hpilemon

Hpilemon 1

¹Hkristu Yesu a bawng dung ai wa, ngai Pawlu hte hpunau Timohti gaw, anhte amu shingtau ai, tsawra ai wa Hpilemon hpe mung,

²an a kajan Ahpia hpe mung, an a hpyen manang Arhkipo hpe mung, na a nta e shanu ai Hpung hpe mung, ga shana dat ga ai:

³anhte a Wa Karai Kasang hte Madu Yesu Hkristu kaw na, chyeju hte ngwipyaw ai gaw, nanhte hta e anga nga malit ga law.

Chyeju Dum Ai Hte Akyu Hpyi Ai Lam

⁴Madu Yesu hpe mung, chyoi pra ai ni yawng hte hpe mung, nang tsawra ai hte kamsham lam hkan ai hpe, ngai na nngai majaw,

⁵Hkristu a matu anhte hta rawng ai kaja reng ai amu shagu a chye chyang ai lam hta, nang hkan shingtau ai makam masham gaw akyu shapraw lu lit ga,

⁶nye a akyu hpyi ai ga hta nang hpe adum nga let, Karai Kasang hpe ngai tut tut a shakawn nga nngai.

⁷Kaning rai nme law, hpunau wa e, na a marang e chyoi pra ai ni a myit masin shalan shabran hkrum lu ai majaw, na tsawra myit hta ngai grai wa kabu gara ai hte shangwi shapyaw hkrum nngai.

Onesimu A Matu Hpyi Nem Ya Ai Lam

⁸Dai rai nna, nang mai galaw ai lam nang hpe htet dat na, Hkristu hta e ngai grai nden ja ai ahkang lu nngai rai timung,

⁹dingla wa Pawlu rai nga nngai hte, ya e Hkristu Yesu a bawng dung ai wa mung rai nga nngai majaw, tsawra ai hku she nang hpe hpyi nem dat na, ngai grau ra nngai:

¹⁰Ngai bawng dung nga yang, ngai shangai la ai, ngai sha Onesimu a matu ngai nang hpe hpyi nem dat nngai;



¹¹shi gaw shawng de na a matu akyu n rawng timung, ya gaw na a matu mung, nye a matu mung, akyu rawng nga ai:

¹²shi hkum nan hpe nang hpang de ngai bai wa shangun dat nngai; dai lam hta e nye a tsawra ai myit du nna lawm nga ai.

¹³Dai kabu gara shiga majaw bawng dung ai hta, shi gaw na a malai ngai hpe galaw jaw na, ngai kaw woi nga mayu nngai rai timung,

¹⁴na a chyeju gaw kaning n chyum nna n re ai sha, myit ra ai hku san san rai u ga, na a myit n lawm yang gaw, ngai kaning mung n rai mayu nngai.

¹⁵Kaning rai nme law, hpang de na a mayam wa zawn n rai, ngai du lawm hkra tsawra ai hpunau wa re ai hta n-ga, masha hking hku yu yang mung, Madu a lam hku yu yang mung, na a matu grau nna tsawra mai ai, hpunau wa zawn,

¹⁶tutnawng e nang kaw anga nga lu na she, shi nang hte tawng marang mi hka ai, rai dam nhten.

¹⁷Dai re ai majaw, nang ngai hpe kanawn manang zawn nawn ndai rai yang gaw, ngai hpe zawn shi hpe hkap hkalum la u.

¹⁸Shi nang hpe lama ma shut kau ai rai yang mung, hka kap ai rai yang mung, dai gaw nye a hka shatai u.

¹⁹Ngai Pawlu gaw dai hka wa na, ngu nna nye a lata hte nan ka dat nngai: rai timung, na hkum nan pyi ngai hpe hka wa ra ndai, ngu nna ngai n tsun mayu nngai.

²⁰Rai sa, hpunau wa e, na a majaw, dai Madu hta, ngai kabu gara nga lu n-ga; Hkristu hta e nye a myit masin hpe shangwi shapyaw ya rit.

²¹Na a madat mara na myit hpe kam ya lu de ai majaw, ngai tsun ai hta n-ga nang galaw na rin dai hpe, ngai chye let ka dat nngai.

²²Dai hta kaga, nye a matu nga na shara lajang tawn da u; kaning rai nme law, nanhte a akyu hpyi ai ga majaw, nanhte hpang de bai du na ahkang lu la na, ngai myit mada nga nngai.



²³Hkristu Yesu a majaw nye a bawng dung manang Epahpra gaw, nang hpe shakram dat ai:

²⁴nye a shingdep shingtau Marku, Aristaku, Dema, Luka mung, nang hpe shakram dat ma ai.

²⁵Madu Yesu Hkristu a chyeju gaw, nanhte a wenyi hte rau anga nga u ga law.



Hebre

Hebre 1

Lamu Kasa Ni Hta Grau Ai Kasha

¹Karai Kasang gaw moi na lakhtak e, myihtoï ni a n-gup hte, ga htap law law hte lam amyu law law hta, ji wa ni hpe ga tsun da nhtawm e,

²ndai nhtoi ladaw na hpang jahtum ai hta, Kasha a n-gup hte anhte hpe ga matsun jaw da mani ai; dai Kasha hpe yawng mayawng a sali wunli hkam la ai wa tai na shi san da nu ai rai nna, shi hte mung nga yawng nga pra galaw da nu ai;

³shi gaw Karai Kasang a hpung shingakang a ningchya hte, shi a gawng shingyan a hkrang sumla rai nga ai rai nna, shi a mungga atsam hte yawng mayawng hte hpe bau sin da ai: yubak mara hpe jasan jaseng kau ngut jang, matsaw ningtsang na daru magam a hkra maga de shi dung nga ai rai nna,

⁴lamu kasa ni hta reng grau ai amying ningsang hkam la lu ai majaw, shanhte hta grau reng ai wa tai nga ai.

⁵Kaning rai nme law, “Ngai Sha nang rai nga ndai, Dai ni ngai nang hpe shaprat sade ai, nga nna mung, Ngai gaw shi a Kawa tai nna, Shi gaw ngai Sha rai na ra ai,” nga nna mung, gara lamu kasa hpe galoi me tsun yu a ta?

⁶Dai hta kaga, dai Kasha alat hpe mungkan ga de bai jashawn dat ai shaloi e, “Karai Kasang a lamu kasa ni yawng shi hpe nawku mu ga,” nga dat ai.

⁷Lamu kasa ni a lam gaw, Shi a kasa ni hpe shi nbung shatai nna, Shi a ali ama ni grung ai wan hpe shatai wu ai,” nga nna shi tsun ai.

⁸Bai, dai Kasha a lam chyawm gaw, “Karai Kasang e, na a tingnyang htani htana anga nga ai; Shi a mungdan a sumdoi, dingman ai sumdoi rai nga ai.

⁹Nang dinghpring ai tsaw nna, yubak hpe n dawng ndai; Dai majaw Karai Kasang gaw, na a Karai Kasang, Na a manang ni hta, kabu gara namman hte nang hpe grau nna chya ya nit dai.”



¹⁰Bai, “Madu e, shawng ningpawt e, ginding aga hpe nang gaw da nna, Sumsing lamu, na a lata a amu rai nga ai:

¹¹Dai ni hten wa ma timung, nang agrin nga ndai: Yawng gaw hpun nba zawn dingsa mat na ma ai.

¹²Nba hpe zawn nang dai hte hpe katsu nna, Hpun nba galai ai zawn, galai kau ai hkrum na mara ai. Nang chyawm gaw dinggrin anga nga nna Na a shaning ni, htum ngu ai n nga ai,” nga nna tsun ai.

¹³Dai hta kaga, “Na a gumlau ni hpe na a lagaw na Kabye lahkum ngai shatai ai du hkra, Nye a hkra maga de naw adung nga u,” nga nna, gara lamu kasa a lam galoi me tsun yu a ta?

¹⁴Shanhte yawng mayawng gaw, hkye hkrang la ai Sali wunli hkam la na ni a matu mara, amu gun hpai shangun ai wenyi ni rai nga ma ai, n rai ni?

Hebre 2

Atsawm Madat Na Matu Sadi Jaw Ai Lam

¹Dai re ai majaw na la sai lam hta na anhte n yit mat wa u ga, dai hte hpe grau nna madat mara shara rai nga ai.

²Kaning rai nme law, lamu kasa ni a n-gup hte tsun da ai ga gaw, agrin nga ai rai nna, shut hpyit tawt lai ai hte n madat n mara ai lam yawng hte gaw, dai hte ging ang ai ari hkrum lu ai rai yang gaw,

³ndai hte wa galu kaba ai hkye hkrang la ai chyeju hpe n gawn n sawn di ga yang, anhte kaning rai lawt lu na ga ta? dai chyeju gaw shawng npawt e madu a n-gup hte nan tsun dan nna, na la ai ni gaw anhte hpe bai htawn tsun shangang da ai hte,

⁴Karai Kasang mung shi myit ra ai hte maren, lamik kumla, mauhpa amu, atsam rawng ai amu amyu myu hte mung, Chyoi pra ai Wenyi a karan jaw ai chyeju kumhpa hte mung, shanhte hte rau sakse dan ya ai.

Shi Kahpu Kanau Zawn Rai Nga Ai Yesu



⁵Kaning rai nme law, ya anhte tsun nga ga ai htawm hpang na mungkan ga hpe, lamu kasa ni a npu e, shi tawn da wu ai n rai.

⁶Langai wa mi shara mi hta sakse hkam wu ai gaw, “Nang adum nga ai shinggyim masha hte, Nang kawan yu nga ai masha kasha gaw, hpa wa mi rai nga a hka?”

⁷Lamu kasa ni hta nang shi hpe loi mi sha shagrit da nna, Hpung shingkaung hte arawng sadang ka-up ya nu ai. Na lata amu a ntsa e nang shi hpe up shangun wu ai.

⁸Nang yawng hte hpe shi a lagaw npu e tawn da nit dai,” nga ai. Dai rai nna, shi a npu e yawng mayawng hte hpe ap tawn da ai, nga ai gaw, shi a npu e n tawn da ai arai langai mi mung n ngam nga ai. Rai timung, arai yawng mayawng shi a npu e tawn da nga ai gaw, anhte ya garai n mu ga ai.

⁹Lamu kasa ni hta loi mi sha shagrit kau hkrum ai Yesu chyawm gaw, si hkrung si htan a nni nkri hkam la wu ai majaw, hpung shingkaung hte arawng sadang ka-up nga ai hpe, anhte mu lu ga ai; shing rai shi gaw, Karai Kasang a chyeju majaw, masha yawng mayawng a matu, si hkam ai hkrum nga ai.

¹⁰Kaning rai nme law, kashu kasha law law hpe hpung shingkaung hkam la ai de woi wa yang, shanhte a hkye hkrang la ai lam a agyi wa hpe nni nkri hte jahkum shatsup na yawng hpe up nna, yawng a npawt rai nga ai Karai Wa gaw, mai di nga ai.

¹¹Shing rai shachyoi shapra ya ai wa hte, shachyoi shapra hkrum ai ni gaw, langai sha hta rum nga ma ai: dai re ai majaw shanhte hpe hpunau ngu na shi n kaya ai sha,

¹²“Na amying nye a hpunau ni hpe ngai shana ya na nngai, Hpawng shingra ka-ang e nang hpe mahkawn mangoi na nngai,” nga nna mung,

¹³“Shi hta ngai shamyet shanat nga na nngai,” nga nna mung, “Yu u, ngai hte Karai Kasang ngai hpe jaw ya ai kashu kasha ni nga nga ga ai,” nga nna mung, shi tsun nga ai.



¹⁴Dai re ai majaw, kashu kasha ni asai ashan hkan dagraw ai zawn, shi mung, si lam up ai wa ngu ai Nat wa hpe shabyak kau lu na hte,

¹⁵si lam hpe hkrit nna, prat tup yamnga ai ni yawng hpe shalawt dat lu na lam si hkam ai hte shabyin lu hkra, dai hte maren asai ashan hta shang dagraw wu ai.

¹⁶Gaja wa teng teng, lamu kasa ni hpe hkap karum na shi sa ai n rai, Abraham a aru arat hpe hkap karum na she, sa ai rai nga ai.

¹⁷Dai re ai majaw, shi gaw Karai Kasang hte seng ai lam hta, matsan dum chye ai hte kangka re ai hkinjawng agyi tai nna, shinggyim masha ni a matu mara gawng malai hkungga jaw lu u ga, lam shagu hta kahpu kanau ni hte bung lu na, sun ang nga ai.

¹⁸Kaning rai nme law, agung alau hkrum let shi hkum nan nni nkri hkrum yu sai majaw, agung alau hkrum ai ni hpe shalan shabran lu nga ai.

Hebre 3

Mawshe Hta Grau Kaba Ai Yesu

¹Dai re ai majaw, sumsing lamu na shaga la ai chyeju hkam la ai, chyoi pra ai hpunau ni e, anhte a nawku htung hpang ai Kasa hte Hkinjawng agyi wa Yesu hpe, myit sumru yu mu;

²Mawshe gaw Karai Kasang a nta ting hta kangka re ai zawn, Yesu gaw shi hpe san da ai wa a matu kangka rai nga ai.

³Kaning rai nme law, nta de da ai wa gaw, dai nta hta grau ai arawng sadang lu ai made, Yesu gaw Mawshe hta grau ai hpung shingkang lu ging nga ai.

⁴Nta ngu ai hpe marai langai ngai e de da nga ai; yawng mayawng hpe de da ai wa chyawm gaw, Karai Kasang rai nga ai.

⁵Mawshe gaw, htawm hpang e tsun shapraw na ra ai lam ni hpe sakse hkam ya na matu, Karai Kasang a nta ting hta e shangun ma zawn kangka rai nga ai; Hkristu chyawm gaw, Shi a nta up ai Kasha zawn kangka rai nga ai;



⁶anhte mung, anhte a nden ja ai lam hte myit mada ai lam a gumrawng shara hpe, jahtum nhtoi du hkra ngang ngang manat nga ga yang gaw, dai nta nan rai nga ga ai.

N Kamsham Ai Lam Hpe Sadi Jaw Ai Lam

⁷Dai re ai majaw, dai Chyoi pra ai Wenyi tsun ai hte maren, “Nanhte dai ni shi a nsen na myit yang gaw,

⁸Nam e chyam yu nna, pawt bu shangun ai nhtoi e zawn, Nanhte a myit masin hpe hkum shaja myit.

⁹Nanhte a nji nwoi ni dinglik yu let, ngai hpe chyam yu nna, Mali shi ning tup nye a amu hpe mu lu ma ai.

¹⁰Dai re ai majaw, dai amyua hpe ngai n dawng nna, Shanhte galoi mung myit shut nga ma ai hte, Nye a lam, gaja wa, n chye nga ma ai, ngu let,

¹¹Nye a ban sa ai hta shanhte n shang lu na ma ai, Ngu nna, ngai pawt bu ai hte dagam we ai,” nga ai.

¹²Hpunau ni e, ahkrung nga ai Karai Kasang kaw na hta mat wa hkra, n hkru n shawp ai kam shut ai myit gaw, nanhte hta na langai mi hta muk n rawng malit ga, sadi nga mu;

¹³yubak e hkalem hkalau kau ai hte nanhte hta na langai mi muk myit n shaja malit ga, Dai ni, ngu nna, naw tsun lu ai laman hte made hta, shani shagu shada da shadum jahprang nga mu;

¹⁴kaning rai nme law, anhte a myit maju jung ai a npawt nhpang hta, jahtum nhtoi du hkra ngang ngang manat nga ga yang gaw, Hkristu hte jawm hpawng ai ni anhte rai nga ga ai.

¹⁵Bai laika hta, “Nanhte dai ni shi a nsen na myit yang gaw, Pawt bu shangun ai nhtoi e zawn, nanhte a myit masin hpe hkum shaja myit,” nga nna tsun nga yang,

¹⁶na la lu ninglen pawt bu shangun ai ni gaw, kadai ni rai nga ma ta? Mawshe a lata e Egotu mung na pru wa lu ai ni nlang hte, n rai ma ni?



¹⁷Mali shi ning laman e n dawng kau ai ni gaw, kadai ni hpe rai ta? Yubak mara galaw nna, nam e tinang a hkum tsawp hpe kadawng si ai ni, n rai ma ni?

¹⁸Shi a ban sa ai de n shang lu na ma ai, nga nna dagam kau hkrum ai ni gaw, madat mara ai myit n rawng ai ni sha, n rai ma ni?

¹⁹Dai rai nna, kamsham ai myit n rawng ai majaw, shanhte n shang lu ma ai hpe, anhte chye lu ga ai.

Hebre 4

Karai Kasang A Masha Ni Hkring Sa Ai Laban Nhtoi

¹Dai re ai majaw, shi a ban sa ai de shang lu na, ga sadi naw nga nga dingsa, nanhte hta na langai ngai dai de hkoi n dep lu na hpe, anhte myit tsang nga ga.

²Kaning rai nme law, shanhte hpe kabu gara shiga hkaw dan ai zawn, anhte hpe mung hkaw dan ma ni ai; rai timung, dai na la ai mungga gaw, na la ai ni hta kamsham ai hte n kayau gumhpawn ai majaw, shanhte a matu akyu n byin malu ai.

³Anhte kamsham saga ai ni chyawm gaw, dai ban sa ai de shang wa nga ga ai; dai hte maren, “Nye a ban sa ai hta shanhte n shang lu na ma ai, ngu nna pawt bu ai hte ngai dagam we ai shi nga ai;” rai timung, ban sa ai gaw, ginding aga ningnan lat yang, shi a magam bungli ni ngut ma ai kaw nna, rai nga sai.

⁴Kaning rai nme law, Karai Kasang gaw sanit ya nhtoi e shi a magam bungli ni mahkra ngut ma nna ban sa nga ai, nga nna sanit ya nhtoi a lam shara mi hta tsun da nga ai;

⁵bai, ndai yang e mung, Nye a ban sa ai hta shanhte n shang lu na ma ai, nga nna bai rawng nga ai.



⁶Dai rai nna, dai kabu gara shiga hpe shawng e na yu ai ni gaw, n madat mara ai a majaw dai ban sa ai de n shang lu ma ai rai timung, dai de shang lu ai ni nkau mi rai nga ma ai majaw,

⁷shawng de tsun ni ai hte maren, “Nanhte dai ni shi a nsen na myit yang gaw, Nanhte a myit masin hpe hkum shaja myit,” nga nna, aten dai hte wa na la sayang, Dawi a n-gup hte, Dai ni, ngu ai nhtoi hpe bai daw da wu ai.

⁸Kaning rai nme law, Yawshu gaw shanhte hpe ban sa shara jaw manu ai rai yang gaw, htawm hpang e nhtoi kaga a lam hpa tsun na nu ai n rai.

⁹Dai rai nna, Karai Kasang a amyua masha ni a matu mara laban ban sa ai nhtoi naw nga nga ai.

¹⁰Kaning rai nme law, Karai Kasang gaw shi a magam bungli ngut ma nna ban sa nga ai zawn, shi a ban sa ai hta shang lu ai wa mung, tinang a amu bungli ngut mat nna ban sa lu nga ai.

¹¹Dai re ai majaw, kadai wa mung n madat mara ai a ningli hkan nna, kataw kadawng n rai u ga, dai ban sa ai de shang lu hkra, anhte shakut shaja nga ga.

¹²Kaning rai nme law, Karai Kasang a mungga gaw, ahkrung nga ai hte alet nga ai rai nna, nshan lahkawng maga dai ai hpa baw ningtawng nhtu hta mung grau dai ai hte, myit masin hte wenyi hpe mung, nra hkrihkraw hte laswi hpe mung, dinghkren ginhka chye nna, kraw lawang na myit mamyt hte maw mawn ai hku hpe jeyang hparan ya lu ai.

¹³Shi a man e n dan n leng ai hpan da ai arai langai mi mung n nga ai; yawng mayawng gaw shi myi a man e dan leng nga ai hte asan brang lang rai nga ai rai nna, anhte shi a man e jahpan dan lu na ga ai.

Hkinjawng Agyi Kaba Rai Nga Ai Yesu

¹⁴Dai rai nna, sumsing lamu de hkrang shang wa sai hkinjawng agyi kaba ngu ai, Karai Kasang a Kasha Yesu gaw anhte lu ga ai majaw anhte yin la ai nawku htung hta maju jung nga ga.



¹⁵Kaning rai nme law, anhte a gawng kya ai lam hpe matsan n chye dum ai hkinjawng agyi wa anhte lu ga ai n rai; lam shagu hta anhte zawn gunglau hkrum yu timung, yubak mara n kap ai hkinjawng agyi wa she lu ga ai.

¹⁶Dai rai nna, matsan dum ai hkam la lu na hte, kyin dut ai aten e shadaw shalan ai chyeju mu lu hkra, chyeju tingnyang man de, anhte nden ja ai myit hte sit shang wa ga.

Hebre 5

¹Kaning rai nme law, masha hta na lata la ai hkinjawng agyi shagu gaw yubak a jaw e kumhpaw kumhpa hte shagu hkungga nawng ya u ga, Karai Kasang hte seng ai lam hta e, shinggyim masha ni a matu mara aya dang da ai wa rai nga ai:

²shi hkum dai mung gawng kya ai hte shinggrup nga ai majaw, n chye n chyang ai ni hte lam dam mat wa ai ni hpe, galu kaba ai myit chye madun ai wa rai nga ai;

³shing rai, mung masha ni a yubak a matu hkungga nawng ya ra ai zawn, tinang dai a yubak a matu mung nawng la ra nga ai.

⁴Dai hta kaga, kadai wa mung dai aya a arawng hpe tinang dai dang la lu ai n rai; Arun hpe zawn Karai Kasang shaga yang she, dang ya lu ai:

⁵Dai hte maren Hkristu mung, hkinjawng agyi tai na matu, shi hkum dai shagrau la wu ai n re ai sha, “Ngai sha nang rai nga ndai, Dai ni ngai nang hpe shaprat sade ai,” nga nna shi a lam tsun ai wa she, shi hpe shagrau wu ai.

⁶Dai hta kaga, “Nang gaw Melhkizedek a hkringhtawng lam hte maren, Htani htana hkinjawng rai nga ndai,” nga nna shara kaga mi hta shi naw tsun nga ai.

⁷Dai hkinjawng wa gaw, dinghta hkum shan hte naw pra nga ai nhtoi hte hta, si ai kaw na shi hpe mawai la lu ai wa kaw, akyu hpyi ai ga hte tawngban ai ga hpe, hkrap ngu hkrap ngoi nna myi prwi law law hte nawng



ya ngut yang, shi a hkum tsup ai myit majaw hkap madat la ya ai hkrum nhtawm,

⁸Kasha wa teng nga ai rai timung, nni nkri hkrum ai hte madat mara ai lam sharin la yu ai;

⁹dai hte hkum tsup wa lu ngut jang, shi gaw, shi a ga madat mara ai ni yawng mayawng a matu, htani htana hkye hkrang la ai a npawt tai wa ai hte,

¹⁰Melhkizedek a hkringhtawng lam hte maren hkinjawng agyi rai nga ai, ngu nna Karai Kasang gaw shi hpe amying dang da wu ai.

¹¹Dai Melhkizedek a lam anhte tsun shara law law wa nga ai rai timung, nanhte a na dabang tsan nga malit dai majaw, ga lachyum tsun dan na yak la nga ai.

¹²Kaning rai nme law, aten hpe tau yu yang gaw, nanhte sara tai ram manit dai, rai timung, Karai Kasang a mungga hta na shawng na ga kanu hpe pyi, marai langai ngai e nanhte hpe naw sharin ya ra ai ni rai nga myit dai rai nna, ja ai shahpa hte n ram ai ni, chyu sha naw lu ra ai ni, tai wa manit dai.

¹³Chyu naw lu ai wa kadai mung, ma chyangai naw rai nga ai rai nna, mungga a dinghpring ai lam hta n man nga ai.

¹⁴Ja ai shahpa chyawm gaw, kaja ai hte n kaja ai hpe chye ginhka lu hkra, tinang a myit mang ai lam hpe len shaman ai hte shakung jahpan chye nna, hkum tsup nga ai ni a matu rai nga ai.

Hebre 6

¹Dai re ai majaw, Hkristu a shawng npawt na ga kanu ngu ai, si ging ai magam bungli hta na myit malai lu ai lam, Karai Kasang hpe kamsham ai lam,

²baptisma hkam ai hte seng ai sharin shaga ai lam, lata mara jaw ai lam, si ai kaw na bai hkrung rawt ai lam hte htani htana dawdan hkrum ai lam hte



hta, anhte npawt nhpang naw n gaw nan nga ai sha, dai hpe tawn da nna, hkum tsup re ai de dep hkra hkan shachyut nga ga.

³Rai sa, Karai Kasang hkraw a yang gaw, anhte shing rai hkan galaw na ga ai.

⁴Kaning rai nme law, jahtoi ya ai lang mi hkum yu nna, sumsing lamu na chyeju kumhpa hpe chyim yu ai hte, dai Chyoi pra ai Wenyi hpe jawm hkam la nna,

⁵Karai Kasang a kaja htum ai mungga hte htawm hpang prat na hpung shingkang hpe chyim yu nhtawm,

⁶bai htak mat wa ai ni gaw, Karai Kasang a Kasha hpe tinang hkum nan wudang hta bai jen da nna, shi hpe n gawn n sawn di kau mu ai majaw, myit malai ningnan bai lu la na matu, lam kanang mung n hku malu ai.

⁷Kaning nga yang, tinang a ntsa e law law lang htun ai marang ntsin hpe lu la nna, shawt hkai ai ni a matu mai ram ai hkai nmai shaprut ya ai aga gaw, Karai Kasang a shaman ya ai hkum lu nga ai;

⁸ju hpun hte atsing sha shatut yang chyawm gaw, kau da ai hkum nna, dagam hkum magang nga ai hte, de a jahtum gaw, wan nat kau hkum na, rai nga ai.

⁹Anhte ning nga tsun ga ai rai timung, tsawra htum ai ni e, dai hta grau kaja ai hte, hkye hkrang la ai lam hte seng ai baw nanhte lu la na myit dai, ngu nna nanhte a lam anhte myit tawng ya ga ai.

¹⁰Kaning rai nme law, nanhte chyoi pra ai ni hpe galaw daw manit dai hta n ga, galaw daw dingyang rai nga let, Karai Kasang a mying nsang a matu magam bungli gun hpai nna tsawra ai myit madun ai lam hpe, malap kau ya na gaw, shi n ding n hpring nga ai, n rai.

¹¹Dai rai nna, nanhte gaw n lanyan nga ai sha, makam masham hte shakut sharang ai a majaw, ga ndat ni a sali wunli hkam la lu ai ni a hkan sharau ai ni tai myit ga,



¹²myit mada ai lam hpring tup wa na matu, langai hte langai prat htum hkra, dai zawn naw shaja nga na, anhte ra ga ai.

Karai Kasang A Ga Sadi Teng Ai Lam

¹³Kaning rai nme law, Karai Kasang gaw Abraham hpe ga ndat da ai shaloi e, shi hta grau ai wa hpe gang nna dagam na n nga ai majaw, tinang hkum hpe gang let,

¹⁴Gaja wa, shaman ai gaw, ngai nang hpe shaman ya na de ai; shalaw ai gaw ngai nang hpe shalaw ya na de ai, ngu nna dagam wu ai.

¹⁵Shing rai, shakut sharang let la nga ai majaw, dai ga ndat a akyu shi hkam la lu wu ai.

¹⁶Shinggyim masha ni gaw, tinang hta grau kaba ai wa hpe gang nna dagam ga ma ai hte, shanhte a ndang kalang shara yawng hpe, dagam ai ga hte shagrin shangut kau lu ma ai;

¹⁷Karai Kasang mung, shi atut agrin nga ai bawng hkut da ai lam hpe, ga ndat ni a sali wunli hkam la ai ni kaw grau nna madun dan mayu ai shaloi e, dagam ai ga hte pahkam hkam da wu ai;

¹⁸shing rai, Karai Kasang gaw galoi mung n masu kau lu ai, tut agrin nga ai lam lahkawng a majaw, anhte a man e tawn da ai myit mada shara hta manoi nga lu hkra, shingbyi shingwung shara de hprawng wa ai ni ngu ai, anhte a matu mara, ngang ngang kang kang re ai shalan shabran ai lam rai nga ai.

¹⁹Dai myit mada shara chyawm gaw, anhte a myit masin a matu hpri chyinghkyi tai nga ai rai nna, dai gaw ngang mung ngang, grin mung grin rai nga ai hte, nba grang a nhku maga de nga ai chyeju du hkra shang manoi nga ai;

²⁰dai kata de gaw, Yesu mung, Melhkizedek a hkringhtawng lam hte maren htani htana hkinjawng agyi wa tai ngut jang, anhte a matu mara lam shawng wa tai nna, shang wa sai.



Hebre 7

Hkinjawng Wa Melhkizedek

¹Abraham gaw hkawhkam ni hpe sat kau ai kaw na bai wa yang, shi hpe sa tau nna shaman ya wu ai hte, Abraham mung lanep yawng hta na htamshi hta htammi karan sak wu ai Melhkizedek ngu ai wa chyawm gaw:

²Salem hkawhkam hte Tsaw Htum ai Karai Kasang a hkinjawng wa rai nga ai rai nna, ga lachyum hku hkan yang, shawng na gaw, dinghpring ai a Hkawhkam, bai, Salem hkawhkam ngu ai gaw, ngwipyaw ai a Hkawhkam, ngu ai rai nga ai:

³shi gaw kawa n nga, kanu n nga, ahtik labau ngu ai n nga, nhtoi ladaw nhpang mung, asak aprat htum ai mung n ngu lu ai majaw, Karai Kasang a Kasha hte bung hkra tai wa ai rai nna, dinggrin anga nga ai hkinjawng rai nga ai.

⁴Wa daju Abraham e, reng htum ai lanep hta na, htamshi hta htammi karan sak ya ai wa gaw, gade galu kaba nga ai hpe, myit sumru yu mu.

⁵Hkinjawng aya lu la ai Lewi a kashu kasha ni gaw, Abraham a nshang na hkrat ai ni, ngu ai, tinang a hpunau ni kaw na, tara hte maren htamshi hta htammi, hta sha na ahkang lu ma ai.

⁶Rai timung shanhte hte ahtik labau n rum ai wa gaw, Abraham kaw na htamshi hta htammi hkam la nna, ga ndat ni lu la ai wa hpe nan, shaman ya dat wu ai.

⁷Grau kaba ai wa mahtang, kaji ai wa hpe shaman ya ga ai gaw, hpa ndang shara n nga ai.

⁸Nang e gaw, si chye ai ni htamshi hta htammi, hkam la ma ai; wonang chyawm gaw, sakse nga ai hte maren ahkrung nga ai wa gaw, hkam la nu ai.

⁹Dai re ai majaw, htamshi hta htammi hkam sha ai Lewi amyung, Abraham a lata hte htamshi hta htammi jaw nu ai, ngu mai nga ai:



¹⁰kaning rai nme law, Melhkizedek gaw Abraham hpe tau la ai shaloi e, Lewi gaw shi kawa a nshang e naw rai nga ai.

Melhkizedek Hte Bung Ai Yesu

¹¹Bai, lam mi gaw, Lewi a amyu hkinjawng ni a aprat e, mung masha ni gaw dai jep ai tara hpe lu la ma ai rai nna, dai hkinjawng aya a gawp e hkum tsup re ai lam dep la lu ai teng yang gaw, Arun a hkringhtawng lam hte maren n re ai sha, Melhkizedek a hkringhtawng lam hte maren re ai hkinjawng wa kaga gaw, hpa majaw paw pru shara naw nga a ta?

¹²Kaning rai nme law, dai hkinjawng amyu galai mat lu yang gaw, dai jep ai tara mung n galai ai, nga lu na n rai:

¹³ning ngu tsun ai gaw, ndai ga matsun hte seng ang ai wa gaw, amyu kaga hta lawm nga ai rai nna, dai amyu hta na kadai mung, tawn hkungri hta daw jau yu ai n rai,

¹⁴Gaja wa, anhte a Madu, Yuda amyu hta na paw pru wa sai gaw, dan dan leng leng rai nga ai; dai amyu hpe hkinjawng aya a lam Mawshe gaw hpa mung n tsun da wu ai.

¹⁵Dai hta n-ga, Melhkizedek a hkringhtawng lam hte maren hkinjawng kaga paw pru nga ai teng yang gaw, hkinjawng amyu galai mat sai gaw, grau nna dan leng wa sai:

¹⁶shi gaw hkum shan hte seng ai tara matsun hte maren dang da hkrum ai wa n rai, galoi n mat chye ai asak a atsam hte maren, dang da hkrum ai wa rai nga ai;

¹⁷kaning rai nme law, “Nang gaw Melhkizedek a hkringhtawng lam hte maren, Htani htana hkinjawng rai nga ndai,” nga nna shi a lam sakse hkam ya nga ai.

¹⁸Jep ai tara gaw, hpa lam hpe mung n shatsup lu ai rai nna, shawng na ga matsun gaw n-gun kya nga ai hte akyu n rawng nga ai a majaw, yeng kau hkrum nna,



¹⁹de a malai grau kaja ai myit mada shara jashawn ya ai lam rai nga ai; de a majaw anhte gaw Karai Kasang h pang de sit shang lu ga ai.

²⁰Bai, shanhte gaw dagam ai ga hte n re ai sha hkinjawng aya lu la ma ai:

²¹Yesu chyawm gaw, “Dai Madu dagam nhtawm, myit bai kayin na n rai. Nang gaw htani htana hkinjawng rai nga ndai,” nga nna shi hpe sha-ang tsun ai dagam ai wa a ga majaw, hkinjawng aya lu la nu ai rai nna,

²²ning nga dagam ai ga hte aya hkam la lu ai wa gaw grau nga ai hte maren, Yesu gaw grau kaja ai ga shaka a ama hkam tai wa sai.

²³Shanhte gaw si hkrung si htan e numdan ai hte n grin lu ma ai majaw, hkinjawng aya hkam la ai ni marai law law wa rai wa ma ai:

²⁴shi chyawm gaw htani htana agrin nga ai majaw, shi a hkinjawng aya galai mat chye ai n rai.

²⁵Dai rai nna, shi gaw shinggyim masha ni a matu mara tawngban ya nga na, tutnawng e ahkrung nga ai majaw, shi a marang e Karai Kasang kaw sit shang wa ai ni hpe hkum tsup wa hkra, mawai la lu na atsam, shi lu nga ai.

²⁶Kaning rai nme law, shing rai chyoi pra ai, san seng ai, ra n rawng ai hte yubak kap ai ni hte ran ai wa rai nna, sumsing lamu hta shatsaw shagrau hkum ai hkinjawng agyi wa gaw anhte a matu ram nga ai;

²⁷shi gaw hkinjawng agyi gale ni zawn, shawng e tinang yubak a matu, dai h pang e, mung masha ni a yubak a matu, shani shagu hkungga nawng ya ra ai n rai; shi hkum nan hpe nawng ya kau ai shaloi jang, dai lam hpe lang lata sha e shangut kau nu ai.

²⁸Jep ai tara gaw, hkinjawng agyi aya hta mara kap ai masha hpe dang da nga ai; jep ai tara a h pang e pru ai dagam ai ga chyawm gaw, tutnawng e hkum hkum tsup tsup re ai Kasha wa hpe dang da nga ai.

Hebre 8

Ga Shaka Nnan A Hkinjawng Agyi



¹Ya, anhte tsun dan ai lam ni a ga madung chyawm gaw, da ndai rai nga ai: Shing re ai hkinjawng agyi wa gaw anhte lu ga ai; shi gaw sumsing lamu na daru magam a tingnyang hkra maga de, wa dung nga nna,

²chyoï pra ai arai ni hte, masha e n gap ai, dai Madu she gap tawn da ai nawku sum majing hte seng ai amu gun hpai ai wa, tai nga ai.

³Kaning rai nme law, hkinjawng agyi shagu gaw kumhpaw kumhpa hte shagu hkungga jaw ya na matu dang da nga ai; dai re ai majaw, ndai hkinjawng agyi wa mung, lama ma jaw ya lu na, ra nga ai.

⁴Ya shi gaw, ga ntsa e she nga taw gaw, gaja wa hkinjawng tai na n rai; kaning rai nme law, jep ai tara hku hte maren, kumhpaw kumhpa daw jau ai ni nga nga ma ai:

⁵Mawshe gaw dai nawku ai sum hpe gap magang nga ai shaloi e, Bum ntsa e nang hpe madun dan sade ai kasi hte maren, yawng mayawng hpe galaw lu hkra sadi nga u, nga nna Karai Kasang shi hpe tsun shadum ai hku hkan ai majaw, shanhte gaw sumsing lamu na arai ni a kanan hte shingna hpe sha, daw jau ma ai.

⁶Ya chyawm gaw, grau kaja ai ga ndat hta jung da ai ga shaka a htinglu ya ai wa shi rai nga ai hte maren, grau reng ai daw jau ai aya shi lu la wu ai.

⁷Shawng na ga shaka hta ra n rawng ai teng yang gaw, hpang na ga shaka hpe jashawn na lam, tam shara kanang na mi n nga ai.

⁸Kaning rai nme law, shanhte hpe mara shagun let, dai Madu tsun wu ai gaw, “Yu mu, Israela a nta hte Yuda a nta ntsa e, Ga shaka ningnan ngai tawn da na nhtoi du na ra ai;

⁹Shanhte a kaji kawoi ni hpe lata hta dun la nna, Egutu mung na woi wa ai shaloi na, Shanhte hte tawn da ai ga shaka hte maren, n rai: Kaning rai nme law, nye a ga shaka hta shanhte maju n jung ma ai. Ngai mung shanhte hpe n yu n gawn mawe ai nga nna, dai Madu tsun nga ai.



¹⁰Da ndai gaw, dai nhtoi ni a h pang e Israela a nta hte ngai shaka na ga shaka rai nga ai: Nye a tara hpe shanhte a myit hta ngai bang da nna, Shanhte a kraw lawang hta ka da na we ai; Ngai shanhte a Karai Kasang tai na we ai, Shanhte mung nye a amyutai na mara ai;

¹¹Dai ni gaw, ‘Dai Madu hpe chye u,’ nga nna langai hte langai Tinang a manang wa hte, tinang a hpunau wa hpe, sharin achyin ya nga na ma ai n rai: Kaning rai nme law, kaji htum ai wa kaw nna, shanhte a kaba htum ai wa du hkra, Nlang hte gaw, ngai hpe chye ma na mara ai.

¹²Shanhte a mara hpe ngai matsan dum nna, Shanhte a yubak hpe bai dum ya na ni ai n rai, nga nna dai Madu tsun nga ai,” nga ai.

¹³Ya, ga shaka ningnan, nga nna shi tsun ai gaw, shawng na ga shaka hpe ningsa shatai kau wu ai; ningsa hte aprat kaba ai arai chyawm gaw, wai mat magang nga ai.

Hebre 9

Mungkan Ga Na Chyoi Pra Ai Nta Hta Nawku Ai Lam

¹Dai shawng na ga shaka hta pyi, nawku htung hte seng ai arawn alai ni hte, mungkan ga na chyoi pra ai nta lawm ga ai.

²Kaning rai nme law, shawng na ngu ai nawku sum langai mi lajang da nga ai rai nna, dai hta e pyengdin shadun, muk mara ai ku hte madun dan ai muk ni rawng nga ai; dai hpe Chyoi pra ai shara, ngu nna shamyin wu ai.

³Bai, lahkawng na nba grang kata maga de, Chyoi pra htum ai shara, ngu ai sum, rai nga ai rai nna,

⁴dai hta e manam pyaw ai baw nat ai aja hkungri hte, hkum ting ja sup ai ga shaka sumpu rawng nga ai: dai sumpu kata e, manna rawng ai ja di mung, apu pu ai Arun a dawhkrawng mung, ga shaka lungpa yan mung, rawng nga ai;



⁵de a ntsa e mung hpung shingkang a Hkerubim lahkawng gaw dai chyeju magap hpe ka-up nga ma ai: dai hte a ga lachyum langai hte langai hpe, ya tsun shara n nga ai.

⁶Shing rai yawng hte hpe lajang ngut jang, hkinjawng ni gaw daw jau ai amu gun hpai na matu, shawng na sum kata de tutnawng e shang nga lu ma ai:

⁷lahkawng na shara kata de chyawm gaw, dai hkinjawng agyi wa hkrai sha, tinang a matu mara mung, masha ni a shut hpyit ai a matu mara mung, nawng ya ai asai lang let, laning mi hta e, lang mi sha, shang lu ai:

⁸dai rai nna, shawng na sum naw grin nga dingsa, chyoi pra ai shara de shang lu na lam garai n dan pru nga ai nga nna, Chyoi pra ai Wenyi gaw dai lam hte madun dan wu ai;

⁹dai gaw ndai prat na matu kasi kanan rai nga ai rai nna, de a htung hte maren, kumhpaw kumhpa hte shagu hkungga jaw yu lu nga ai, rai timung, daw jau ai wa a myit masin hpe dai hte jahkum shatsup ya lu ai n rai:

¹⁰dai lam ni gaw, shahpa, luhpa hte kashin kamun ai lam amyu myu hte nawng, htung nnan jashawn na aprat garai n du laman e, gan tawn da ai, hkum shan hte seng ai ahtung ahki sha rai nga ai.

Hkristu A Sai

¹¹Hkristu chyawm gaw, lata hte n gap tawn ai rai nna, ndai hpan tawn da ai mungkan ga hte n seng ai grau kaba nna hkum tsup re ai nawku sum hta, du na ra ai ngamu ngamai ai lam ni a hkinjawng agyi tai na matu, du sa ai re ai majaw,

¹²bainam hte dumsu kasha a asai hte n rai, shi hkum nan a asai hte, dai chyoi pra ai shara kata de, lang lata sha shang nna, htani htana hkrang shaw la ai lam lu la nu ai.

¹³Kaning rai nme law, bainam sai, usu sai, nga upra a wan wu hte awu asin hkum ai ni hpe lapri ya yang, hkum shan hpe san seng hkra shachyoi shapra ya lu ai teng yang gaw,



¹⁴htani htana Wenyi hte Karai Kasang kaw, shi hkum dai hpe ra n rawng ai sha nawng ya ai Hkristu a asai gaw, ahkrung nga ai Karai Kasang hpe daw jau lu hkra, nanhte a myit masin hpe si ging ai arawn alai hta na, grau nna shachyoi shapra ya lu ai, n rai ni?

¹⁵Dai rai nna mung, shaga la hkrum ai ni gaw, ga ndat hte seng ai htani htana sali wunli hkam la lu mu ga nga, shawng na ga shaka kata e tawt lai kau ai hpe hkrang shaw la na matu, si hkam lam byin pru sai majaw, shi gaw ga shaka ningnan a htinglu ya ai wa rai nga ai.

¹⁶Kaning rai nme law, ga madat da ai nga yang gaw, ga madat tsun da ai wa a si ai mung lawm lu na rai nga ai;

¹⁷ga madat ngu ai gaw, si lam byin yang she grin lu ai ga madat tsun da ai wa naw hkrung nga yang gaw, ga madat garai n tai mai ai.

¹⁸Dai rai nna, shawng na ga shaka pyi, asai n lawm ai, tawn da ai, n rai nga ai,

¹⁹Kaning rai nme law, Mawshe gaw jep ai tara hte maren htet da mada yawng hte hpe amyuu masha ni e tsun dan ngut jang, dumsu kasha sai, bainam sai hte ntsin, chyaw jahkyeng ai sagu mun, maihkaw nhtan mi la nna, laika hpe mung, amyuu masha ni yawng hte hpe mung, lapri bun let,

²⁰“Ndai asai gaw, Karai Kasang nanhte hpe htet da ai ga shaka a asai rai nga ai,” ngu nna tsun wu ai.

²¹Dai hta kaga, nawku sum hte daw jau ai amu a arai ni yawng hpe mung, shi dai hte maren, dai asai hte lapri bun wu ai.

²²Jep ai tara hku hkan yang, arai yawng ganoi ma hkra hpe, asai hte jasan jaseng kau lu nga ai rai nna, asai ru hkaw kau ai n lawm yang gaw, yubak raw dat na lam n hku nga ai.

²³Dai rai nna, sumsing lamu na arai ni a sumla ni hpe shing re ai lam hte jasan jaseng lu mai nga ai; sumsing lamu na arai majing ni hpe chyawm gaw, dai hta grau kaja ai shagu hkungga ni hte jasan jaseng kau lu ai.



²⁴Kaning rai nme law, Hkristu gaw, lamu na kasi a sumla sha rai nga nna, masha lata hte gap tawn ai chyoï pra ai shara kata de n shang ai sha, anhte a matu mara Karai Kasang a man e dan pru nga na nga, sumsing lamu kata de nan shang wa sai:

²⁵shing rai shang yang, hkinjawng agyi ni gaw tinang a asai n re ai asai hte, dai chyoï pra ai shara kata de laning hte laning shang ra ai zawn, shi gaw tinang hkum hpe law law lang nawng ya ai n rai;

²⁶shing rai nawng ya ai rai yang gaw, ginding aga lat kaw nna law law lang si hkam hkam rai na nu ai; ya chyawm gaw, shi hkum dai nawng ya kau ai a marang e, yubak hpe yeng seng kau na matu, ndai prat a jahtum e, shi lang mi sha dan pru wu ai.

²⁷Shinggyim masha ni mung, lang mi sha si wa nna, dai hpang e dawdan hkrum na ra ai zawn,

²⁸Hkristu mung, law law ni a yubak gun hpai kau na, lang mi sha nawng ya kau hkrum sai rai nna, hkye hkrang la ai hkrum lu hkra, shi hpe ala nga ai ni a matu, yubak gun lam hte n seng ai sha, lahkawng lang ngu na hta, dan pru na ra ai.

Hebre 10

Yawng A Matu Kalang Sha Jaw Ai Hkristu A Hkungga

¹Jep ai tara gaw du na ra ai ngamu ngamai lam ni a hkrang sumla majing n rawng ai sha, de a shingna sha rai nga ai majaw, shanhte gaw tutnawng e nawng ya nga ai, shaning shagu na shagu hkungga amyū hte, sit shang shani wa ai ni hpe, galoi mung jahkum shatsup ya lu na n rai:

²jahkum shatsup lu ai rai yang gaw, daw jau ai ni hpe lang mi jasan jaseng kau ngut jang, hpang de galoi mung yubak mara a lam hpa myit dum shara n nga na majaw, shagu hkungga nawng ya na lam htum mat na sai, n rai ni?

³Ya gaw, dai nawng ya ai lam hta, yubak hpe myit dum myit hprang na lam, shaning shagu a rawng nga ai;



⁴kaning rai nme law, usu asai hte bainam asai gaw yubak mara hpe galoi mung yeng seng kau ya lu ai n rai,

⁵Dai re ai majaw, Hkristu gaw ndai mungkan ga de du sa yang, “Hkungga hte kumhpa hpe nang n ra nga ndai, Nang nye a matu hkumhkrang lajang da nit dai;

⁶Hkum dingyawng nat ai shagu hkungga hte Mara raw ai hkungga hpe, nang n sharawng ndai:

⁷Shaloi e, Laika shabawn hta nye a lam ka da nga ai gaw, Yu u, Karai Kasang e, nang myit ra ai hku hkan galaw na, ngai du sa ring ngai, ngu we ai,” nga nna tsun ai.

⁸Shing rai, Jep ai tara hte maren nawng ya mai ai lam shi gaw, Shagu hkungga, kumhpaw kumhpa, hkum dingyawng nat ai hkungga hte mara raw ai hkungga hpe nang n ra ndai hte, dai hpe n sharawng nga ndai, nga nna shawng tsun ngut jang,

⁹Yu u, nang myit ra ai hku hkan galaw na, ngai du sa ring ngai, nga nna bai tsun ai. Dai rai nna, hpang na lam hpe shagrin tawn da na matu, shi shawng na lam hpe yeng seng kau wu ai.

¹⁰Dai myit ra ai hku a gawp e, Yesu Hkristu a hkumhkrang hpe lang lata sha nawng ya ai a marang e, anhte gaw shachyoi shapra ai hkrum sagaw ai.

¹¹Hkinjawng ngu ai wa kadai mung, shani shagu daw jau nga let, yubak mara hpe galoi mung n raw kau ya lu ai, shagu hkungga amysha hpe law law lang nawng kahtap ya lu ai:

¹²shi chyawm gaw yubak mara raw kau ya ai hkungga langai sha hpe, prat dingsa na matu nawng ya ngut jang, Karai Kasang a hkra maga de dung nga sai rai nna,

¹³shi a gumlau ni hpe shi a lagaw npu e lagaw kabye lahkum tawn da ai du hkra, a la nga let, nga nga ai.



¹⁴Kaning rai nme law, shi gaw nawng ya ai hkungga langai sha hte, shachyoi shapra hkrum ai ni hpe prat dingsa na matu jahkum shatsup ya wu ai.

¹⁵Dai Chyoi pra ai Wenyi mung, anhte hpe sakse hkam ya mi ai: kaning rai nme law,

¹⁶“Da ndai, dai nhtoi ni a hpang e Shanhte hte ngai tawn da na ga shaka gaw, Ngai Madu nye a tara hpe shanhte a kraw lawang e bang da nna, Shanhte a myit hta ka da na we ai,” nga nna shawng tsun ngut jang,

¹⁷“Shanhte a yubak hpe mung, shanhte tara tawt lai ai hpe mung, ngai bai n dum na nngai,” nga nna bai tsun kahtap nga ai.

¹⁸Dai rai nna yubak raw dat na lam nga ai rai yang gaw, yubak a matu hkungga nawng ya shara, n nga na sai.

¹⁹Dai re ai majaw, hpunau ni e, Yesu a hkumhkrang ngu ai nba grang hkrang hkra,

²⁰anhte a matu shi waw ya ai ningnan hte hkrung ai lam hta, shi asai a gawp e dai chyoi pra ai shara kata de shang lu na, nden ja ai myit rawng nga ga ai hte,

²¹Karai Kasang a nta hta kaba htum ai hkinjawng agyi wa lu ga ai majaw;

²²n hkru n hkra ai myit dum chyalu hte lawt hkra, anhte a kraw lawang hpe lapri bun nna, anhte a hkumhkrang hpe mung san seng ai ntsin hte kashin kamun kau ngut jang, tengman ai myit masin hte, hkum tsup re ai makam masham hte, anhte sit shang wa ga:

²³anhte a myit mada shara hte seng ai nawku htung hta, n shamu n shamawt hkra, anhte maju jung nga ga; kaning rai nme law, ga ndat tawn da ai wa gaw, kangka re ai wa rai nga ai:

²⁴dai hta kaga, tsawra ai myit rawng wa na hte kaja ai amu bungli byin wa na matu, shada shingjawng hkat lu hkra, langai hte langai myit tau myit htang nga ga:



²⁵nkau mi wa htung nga ai zawn, anhte gaw tinang a zuphpawng ai lam hpe n koi n kau ai sha, shada da hpe shadum jahprang nga ga: dai nhtoi du magang ra ai hpe, nanhte chye myit dai majaw, shing rai shadum jahprang shara grau nna rai nga ai.

²⁶Kaning rai nme law, tengman ai a chye chyang ai lam hpe hkam la ngut sayang, yubak hpe dingsa sa galaw ga yang gaw, yubak a matu mara hkungga nawng ya na lam, naw nga sa na n rai:

²⁷dawdan hkrum na nga ai, nachying hkritpha shara hte, nhtan shai ai ni hpe nat kau na sindawng kahtet ai wan sha, la nga na ra ai.

²⁸mawshe a tara hpe tawt lai ai wa gaw, matsan dum la ai n hkrum ai sha, sakse lahkawng masum a ga hte si ai hkrum lu ai;

²⁹dai rai yang gaw, Karai Kasang a Kasha hpe kabye shingkawt kau nna, tinang hkum hpe shachyoi shapra ya ai ga shaka a asai hpe awu asin di kau ai hte, chyeju madun ya ai Wenyi hpe n kaw n law di kau ai wa gaw, dai hta grau ai ari gade hkrum ging ai, ngu nna nanhte nawn da myit ta?

³⁰Kaning rai nme law, “Matai htang na ahkang ngai lu nngai, ngai tai na we ai, nga nna mung, Dai Madu gaw shi a amyua masha ni hpe tara dara na ra ai,” nga nna mung, tsun ai wa hpe, anhte chye nga ga ai.

³¹Hkrung nga ai Karai Kasang a lata de hkrat wa ai lam gaw, nachying hkritpha lam rai nga ai.

³²Rai timung, jahtoi la hkrum manit dai hpan, tsin-yam tsindam kaba hte katut gasat hkrum ai shaloi na nanhte sharang lu ai, shawng de na nhtoi ni hpe bai dum nga mu:

³³Dai shaloi e, asawng asang hte zingri zingrat ai hkrum let, masha ni a man e yu chyai hpa mung, dai zawn hkrum ai ni hte jawm hkam ai manang ni mung, nanhte tai yu manit dai,

³⁴Dai hta n-ga, bawng dung ai ni hpe mung nanhte matsan dum manit dai; nanhte a arung arai kashun kashe la ya ai hpe mung, nanhte kabu gara ai



myit hte hkam mana kau nna, dai hta grau reng ai dinggrin anga nga ai arung arai nanhte lu nga ai gaw, gaja wa chye dum myit dai.

³⁵Dai re ai majaw, shabrai kaba hte hpu ging ai nanhte a nden ja ai myit hpe, hkum kau hkum tat myit.

³⁶Kaning rai nme law, Karai Kasang a myit ra ai hku hkan shachyen ngut jang, ga ndat a akyu hkam la lu hkra, shakut sharang ai myit nanhte naw ra nga myit dai.

³⁷“Loi hkring sha mi rai jang, du sa na ra ai wa gaw N hkring n sa du sa na ra ai.

³⁸Nye a dinghpring ai wa chyawm gaw, kamsham ai hte hkrung na ra ai. Shi sit kanut mat wa yang gaw Nye a myit masin, shi hta sharawng awng na n rai,” nga ai.

³⁹Anhte chyawm gaw hten byak ai de sit kanut wa ai ni n rai; myit masin hpe hkye hkrang la lu hkra, makam masham rawng ai ni gaw, anhte rai nga ga ai.

Hebre 11

Makam Masham Hte Ga Sadi Hpring Wa Ai Lam

¹Makam masham ngu ai gaw, myit mada ai arai ni a lam myit mu myit hkut nga ai hte, garai n mu yu ai arai ni a lam tau chye tawn lu ai hpe, ngu ai, rai nga ai:

²de a majaw mung, moi na ni gaw, sharawng awng ai sakse hkam ya ai, lu la ma ai.

³Nga yawng nga pra gaw Karai Kasang a mungga hte hpajang tawn da nga ai rai nna, mu lu ai arai ni gaw, dandawng nga ai arai ni hta na n byin wa ai hpe, kamsham ai hte anhte dum chye ga ai.

⁴Kamsham ai hte Abela gaw Ka-in hta grau kaja ai hkungga Karai Kasang hpe nawng ya wu ai rai nna, Karai Kasang mung shi a kumhpa ni a lam sakse hkam ya wu ai majaw, shi dinghpring nga ai, nga nna de a gawp e



sakse hkam ya ai lu la wu ai: dai hpe yu yang, shi si mat sai rai timung, ga naw a tsun nga ai.

⁵Kamsham ai a majaw Eruk gaw si hkrung si htan n hkrum lu hkra, htawt la ai hkrum wu ai; Karai Kasang shi hpe jahtawt la wu ai majaw, shi n nga sai: kaning rai nme law, shi gaw Karai Kasang a sharawng awng ai wa rai nga ai, nga nna jahtawt la ai garai n hkrum yang, sakse hkam ya ai, lu la wu ai:

⁶makam masham n rawng yang gaw, shi a man e sharawng awng ai lu la na n rai; kaning rai nme law, Karai Kasang kaw sit shang ai wa gaw, Karai kasang nga nga ai mung, shi e hkan tam ai ni hpe chyeju htang jaw lu ai mung, kamsham lu na rai nga ai.

⁷Kamsham ai hte Noa gaw garai n mu yu ai arai ni a lam shadum jahprang ai hkam la lu ai rai nna, shi a nta masha ni hpe hkye hkrang la na matu hkrit hkungga ai myit hte sanghpaw li shachyaw wu ai: shing rai kamsham ai hte shi mungkan ga hpe jeyang nna, makam masham hte seng ai dinghpring ai a sali wunli hkam la ai wa, rai wa ai.

⁸Abraham gaw, sali wunli hkam la lu na ra ai mung de pru hkawm wa na lam shaga la ai hkrum yang, gade sa wa ai shi n chye timung, kamsham ai hte madat mara nna pru hkawm wa ai.

⁹Ga ndat hte seng ai mung hta e, masha tsasam a mung hta zawn, kamsham ai hte shi manam sa tai nga ai rai nna, ga ndat lam langai sha hta Sali wunli jawm hkam la lu ai Isak yan Yaku hte rau, sum hta sha rawng nga ma ai:

¹⁰kaning rai nme law, npawt nhpang grin nga ai hte, Karai Kasang de da ai shachyaw ngut sai mare hpe, shi myit mada nga ai.

¹¹Kamsham ai hte Sara pyi, prat lai mat sayang, na-um nasin rai wa lu na atsam lu la wu ai: kaning rai nme law, ga ndat tawn da ai wa kangka rai nga ai, ngu nna myit la wu ai.



¹²Dai re ai majaw, la chyasi zawn re ai wa langai hta na sha, sumsing lamu a shagan ni hte, nammukdara makau na n dang hti ai zaibru made, law htam wa ai kashu kasha ni pra wa masai.

¹³Ndai ni nlang hte gaw, ga ndat hte seng ai sali wunli n hkam la lu ai hte, tsan kaw na dai hpe tau mu nna shaga gintan let, ndai ga ntsa e tsasam hte malet, nhprang manam sha tai nga ai hpe yin la nna, dai makam masham hta si wa masai.

¹⁴Shing rai yin la ai ni gaw, tinang nga na buga tam nga ma ai hpe, leng leng madun dan nga ma ai.

¹⁵Shanhte pru kau da ai buga hpe nan, bai dum ma ai rai yang gaw, nhtang wa lu na aten naw nga malu ai.

¹⁶Ya chyawm gaw, dai hta grau ai, sumsing lamu na buga ngu ai hpe, shanhte marit nga ma ai: dai re ai majaw Karai Kasang gaw, shanhte a Karai Kasang ngu na hpe, kaya wu ai n rai; kaning rai nme law, shanhte a matu mara shanu nga na mare, shi lajang da nu ai.

¹⁷Abraham gaw chyam yu hkrum ai shaloi, kamsham ai hte Isak hpe hkungga di nna nawng kau ya wu ai; Isak hta e na a amyuu matu tai nga na ra ai,

¹⁸nga nna ga ndat ni hpe hkap hkam la ai wa gaw, shi a kasha shingtai hpe nan nawng kau ya wu ai;

¹⁹shing di nawng kau timung, Karai Kasang gaw si mat ai ni kaw na pyi bai sharawt ya lu ai, ngu nna myit kam wu ai: dai rai nna ga shadawn hku tsun yang, si mat ai ni kaw na shi hpe bai lu la wu ai.

²⁰Kamsham ai hte Isak mung, garai n byin yu ai arai ni a lam, Yaku yan Esaw hpe shaman ya wu ai.

²¹Kamsham ai hte Yaku gaw, shi si wa magang yang, Yawsep a kasha yan hpe shaman ya nna, shi a dawhkrawng matu hta madi let nawku wu ai.



²²Kamsham ai hte Yawsep gaw, prat htum wa magang yang, Israela a kashu kasha ni a pru wa na lam tsun jahprang da nna, shi a nra la lung wa na lam, ga madat tsun da wu ai.

²³Mawshe hpe shangai ngut yang, shi a kanu yan kawa gaw kamsham ai hte shata masum tup shi hpe makoi da mu ai; kaning rai nme law, dai ma gaw hpraw tsawm nga ai hpe, shan mu mu ai rai nna, hkawhkam a hkang da ai mungga hpe n hkrit ma ai.

²⁴Mawshe gaw kaba wa jang, kamsham ai hte Hpara-u a shayi sha a kasha ngu na hpe ndang kau wu ai;

²⁵tawng marang mi yubak a pyaw daw kadaw na hte, Karai Kasang a amyuu masha ni hte rau tsin-yam tsindam hkum na hpe shi grau ra nga ai rai nna,

²⁶Hkristu a matu aroi arip hkum ai gaw, Egutu mung na sutgan hta grau kaja ai sutgan rai nga ai, myit nawn wu ai: kaning rai nme law, bai lu la na ra ai shabrai hpe shi myit tau mada nga ai.

²⁷Kamsham ai hte, Egutu hkawhkam a masin pawt ai hpe n hkrit ai sha, dai mung na pru kau da wu ai, kaning rai nme law, myi hte n mu lu ai wa hpe mu lu ai hpe zawn, shakut sharang nga ai.

²⁸Kasha alat ni hpe sat kau ai wa, Israela masha ni hpe n hkra u ga, shi kamsham ai hte dai Shalai wa ai poi hte asai lapri bun ai lam, galaw hpanng wu ai.

²⁹Kamsham ai hte shanhte gaw dai hkyeng ai nawng hta hkarang ntsa e zawn, rap lai wa ma ai: Egutu masha ni mung, dai zawn rap chyam yu ma yang, lup si ai hkum ma ai.

³⁰Yerihko mare hpe sanit ya tup wang kawai hkawm ngut jang, kamsham ai hte de a bungku ni daw ru hkrat mat wa ai.

³¹Shawa num Rahab gaw, kin-yu ni hpe hkap hkalum la wu ai majaw, kamsham ai hte n madat n mara ai ni hte rau hten bya n hkum wu ai.



³²Dai hta kaga ngai hpa naw tsun na rai ta? kaning rai nme law, Gidon, Barak, Samson, Yephtha, Dawi, Samuela hte hte myihto ni a lam hkai dan na nga yang, nye a aten n dang law nga ai:

³³dai ni gaw, kamsham ai hte masha mungdan ni hpe dang kau lu ma ai, dinghpring ai lam shachyen lu ma ai, ga ndat ni hkam la lu ma ai, hkanghkyi a n-gup pat tawn lu ma ai:

³⁴wan nsa hpe sat kau lu ma ai, ri nhtu hta na lawt lu ma ai, gawng kya ai shani e n-gun shaja ya ai lu la ma ai, majan shani e share lu ma ai hte masha tsasam ni a luksuk ni hpe jahtaw kau lu ma ai.

³⁵Numsha ni mung shanhte hte seng ai si mat ai ni hpe hkrung sharawt ai lam langai mi hte bai lu la ma ai: nkau mi chyawm gaw, gawng hte gang jen sharim ai hkrum ma ai, rai timung, grau reng htum ai hkrung sharawt la ai hpe dep la lu hkra, tinang hpe raw dat kau na n yin la hkraw ma ai.

³⁶Bai kaga nkau mi gaw, asawng asang, anu kayat re ai hta n-ga, gyit hkang sharen ai hte htawng hta bang da ai di nna chyam yu dinglik ai hkrum ma ai:

³⁷shanhte gaw, nlung hte kabai sat ai, nhtum nni zingri zingrat ai, zingret hte ret dut sat ai hte nhtu e htau kau ai hkrum ma ai: matsan mayan rai nna, nni nkri, aroi arip re ai hkrum let, sagu hpyi, bainam hpyi bu hpun nna htawt hkawm nga ma ai:

³⁸nam mali hkan e, bum alang, ga na ginlawng hku hte lungpu hkan e, shanhte let hkawm ma ai: rai timung, mungkan ga gaw shanhte hte n ging n dan nga malu ai.

³⁹Dai ni nlang hte gaw, makam masham a majaw sharawng awng ai sakse hkam ya ai lu la ma timung, ga ndat ni a akyu ara garai n hkam la ma ai.

⁴⁰Kaning rai nme law, anhte n lawm yang gaw, shanhte mung jahkum jatsup ai n dep lu mu ga nga, Karai Kasang gaw anhte a matu grau kaja ai lam hpang da ya sai.



Hebre 12

Karai Kasang Shadum Sharin Ai Lam

¹Ya ndai hte wa law la ai sakse ni gaw, anhte hpe sumwi zawn wang kawan da mi ai majaw, anhte mung, numdaw numdan re ai lit nlang hte hte, kap loi la ai yubak hpe kau da nna, makam masham a npawt nhpang hte jahkum shatsup ya ai wa Yesu hpe azi yu let, anhte gat na matu san da ai lam hpe shakut sharang rai, gat shadu wa ga:

²dai madu gaw, shi a man e ang wa ai kabu gara ai lam majaw, kaya kahpa hkrum ai hpe hpa zawn n nawn ai sha, wudang lam hpe hkam nu ai rai nna, Karai Kasang a tingnyang hkra maga de wa dung nga sai.

³Nanhte a myit masin gawng run ai hte hki ba ai n hkrum malit ga, yubak kap ai ni a lata hte dai hte wa ndang kalang di kau hkrum sha ai wa hpe, myit dum nga mu.

⁴Nanhte gaw yubak hpe katut gasat na matu asai pru hkra garai n hkap daw yu myit dai:

⁵dai hta kaga, “Ngai sha e, dai Madu sharin ai hpe n gawn n sawn hkum rai et; Shi nang hpe daru yang gawng hkum run et;

⁶Madu gaw tsawra ai wa hpe sharin ga ai, Hkap la ai kasha nlang hpe kayat ga ai,” nga nna ma hpe sharin ai zawn, nanhte hpe shadum jahprang ai ga hpe nanhte malap kau manit dai.

⁷Daru sharin ya ai akyu lu la na matu, hkam sharang nga mu: Karai Kasang gaw nanhte hpe kasha zawn woi di da myit dai: kaning rai nme law, kawa e n daru sharin ai kasha, kanang nga a ta?

⁸Yawng mayawng hkam ga ai daru sharin la ai nanhte n hkrum myit yang gaw, nanhte kasha majing n rai, n-gyi sha rai nga myit dai.

⁹Bai lam mi gaw, anhte hpe daru sharin ya na matu, hkum shan hte seng ai kanu kawa anhte lu ga ai rai nna, anhte shanhte hpe hkungga lara di ga ai:



dai hta grau nna, asak hkrung nga lu hkra, wenyi ni a Kawa npu e anhte mai taw nga ga ai, n rai ni?

¹⁰Shanhte gaw tinang ra ai hku hte maren tawng marang mi sha daru sharin ya lu mi ai; shi chyawm gaw, shi a chyoi pra ai anhte hkam la lu u ga, anhte a akyu matu daru sharin nga ai.

¹¹Daru sharin ya ai lam magup gaw hkam sha ai shaloi e, pyaw hpa zawn n rai, yawn hpa zawn rai nga ai: rai timung, dai gaw htawm hpang e she dai hta sharin hkam sha ai ni a matu mara, dinghpring ngu ai ngwipyaw ai asi si shapraw ya nga ai.

¹²Dai re ai majaw, kya noi nga ai lata ni hte lapyin n rawng ai lahput ni hpe sharawt da ting mu;

¹³lagaw hten ai ni hkrihkraw n kashai ai sha, shamai ai hkrum lu mu ga, nanhte sa wa na matu, ding ai lam masun lajang mu.

Karai Kasang Hpe Ningdang Ai Hpe Sadi Jaw Ai Lam

¹⁴Masha yawng mayawng hte ngwipyaw lu hkra mung, chyoi pra ai hpe dep lu hkra mung, hkan tam nga mu; chyoi pra ai n rawng yang gaw, kadai mung dai Madu hpe mu lu na n rai.

¹⁵Nanhte hta na langai ngai, Karai Kasang a chyeju hkam la ai hta n yet mat myit ga mung, nanhte hpe sharu shatsang lu hkra, hka la ai ru tu pru nna, law malaw hpe awu asin di kau ai n hkrum myit ga mung,

¹⁶shat ma mi a matu sha hte kasha alat a akyu dut kau ai Esaw zawn, shut hpyit ai hte tara n hkungga ai wa n rawng nga malit ga mung, hkaw yu sadi nga mu:

¹⁷kaning rai nme law, hpang e dai shaman ya ai akyu lu la mayu yang, shi shinggan kau ai hkrum nga ai hpe, nanhte chye nga myit dai: myi prwi pru ai hte myit malai shara nhtang tam katu timung, kanang na n mu la nu ai.

¹⁸Kaning rai nme law, nanhte gaw lata e ahtawk hkrum lu ai hte wan grung nga ai bum de mung, achyang amang re ai, nsin chyip mak re ai, laru ru ai,



¹⁹pahtau ngoi ai hte ga jahtau ai nsen wu ai shara de mung, du yu manit dai n rai; dai nsen hpe na yu ai ni gaw, ga hkaw mi muk shanhte hpe bai n tsun kahtap nu ga, hpyi nem ma ai:

²⁰kaning rai nme law, Yamnga pyi dai bum hpe hkra yang, nlung hte kabai sat kau mu, nga nna jep dat ai mungga hpe shanhte n jan lu ma ai;

²¹shing rai dan pru wa ai gaw dai hte wa hkrit hpa rai nga ai majaw, Mawshe pyi Ngai nachying hkrit gari mat nngai, nga ai.

²²Nanhte chyawm gaw, Ziun bum hte hkrung nga ai Karai Kasang a mare ngu ai sumsing lamu na Yerusalem mare de mung, hti n dang lu ai lamu kasa wunawng wuwa ni hpang de mung,

²³sumsing lamu na jahpan hta lawm ai shawa zuphpawng hte kasha alat ni a Hpung de mung, yawng mayawng a tara agyi wa Karai Kasang hpang de mung, jahkum shatsup hkrum sai dinghpring ai ni a wenyi ni hpang de mung,

²⁴ga shaka ningnan a htinglu wa Yesu hpang de mung, Abela asai hta grau kaja ai lam chye tsun ai lapri bun ai asai hpang de mung, du manit dai.

²⁵Nanhte gaw dai mungga tsun dat ai wa hpe n ningdang kau myit ga, sadi nga mu; kaning rai nme law, ga ntsa na shadum jahprang ai wa hpe ndang kau ai ni yubak n lawt lu ma ai teng yang gaw, sumsing lamu de na shadum jahprang ai wa hpe nawng kau ai ni anhte gaw, dai hta grau nna n lawt lu na ga ai:

²⁶dai shadum jahprang ai wa a nsen gaw, dai shaloi e ginding aga hpe a shun dat wu ai; ya tawn da ai ga ndat chyawm gaw, Ginding aga hpe sha n rai, sumsing lamu hpe mung ngai lang mi naw anawn shangun dat na we ai, nga nna tawn da nu ai.

²⁷Lang mi naw, nga ai ga a lachyum gaw, n shamu n shamawt lu ai arai ni gaw dinggrin anga nga u ga, shamu shamawt lu ai arai ni hpe galaw da ai arai ni hpe zawn, yeng kau na nga ai, rai nga ai.



²⁸Dai rai nna, n shamu n shamawt lu ai mungdan lu ga ai majaw, anhte gaw hkungga lara nna agam ai myit hte Karai Kasang sharawng awng ai hku daw jau lu hkra, chyeju dum chye ai myit rawng nga ga:

²⁹kaning rai nme law, anhte a Karai Kasang gaw, hkru wa ai wan rai nga ai.

Hebre 13

Shadum Sharin Ai Lam

¹Hpunau shada tsawra ai myit tutnawng rai nga myit ga.

²Manam daw ai lam hkum malap kau myit: dai lam hta nkau mi gaw ndum n chye ai she, lamu kasa hpe daw hkrup masai.

³Sharen rau hkrum ai ni zawn, bawng dung ai ni hpe mung; nanhte hkumhkrang hte naw rai nga myit dai majaw, nhtum nni hkrum ai ni hpe mung, adum nga mu.

⁴Hkungran ai lam gaw, yawng mayawng a man e arawng lu u ga; hkungran ai yup ra mung, san seng nga u ga: kaning rai nme law, hpye ai amu galaw ai ni hte num shaw la shaw ai ni hpe, Karai Kasang tara dara na wu ai.

⁵Gumhpraw marin ai lam hkum hkan myit; nanhte lu ai made hte myit dik nga mu: kaning rai nme law, Ngai nang hte teng teng n hka na nngai, gaja wa teng teng n kau da na nngai, nga nna shi nan tsun nga ai.

⁶Dai re ai majaw, “Dai Madu ngai hpe karum ai wa rai nga ai, Ngai hpa mung n hkrit nga nngai: Masha wa ngai hpe hpa di lu na a ta?” ngu nna nden ja ai myit hte anhte tsun nga ga ai.

⁷Karai Kasang a mungga nanhte hpe tsun dan ai, nanhte a lam woi ningshawng ni hpe, adum nga mu: shanhte prat lai hkra hkan wa sai lailen ningli hpe myit sumru yu nna, shanhte a kamsham ai hpunda hkap hkra, hkan sharau nga mu.

⁸Yesu Hkristu gaw, mani, dai ni, htawm prat dingsa mung, maren anga nga ai.



⁹Sharin shaga ai lam tsasam amyu myu de hkum htawt hkum hkan myit: hkan nang ai ni a matu hpa akyu n shabyin ya lu ai shahpa lam hte n rai, chyeju lam hte she myit masin hpe shangang shakang lu na, mai kaja nga ai.

¹⁰nawku ai sum hta daw jau ai ni, sha na ahkang n lu ai hkungri langai mi gaw, anhte lu ga ai.

¹¹kaning rai nme law, hkinjawng agyi wa gaw yubak raw ai hkungga a asai hpe chyoi pra ai shara de la jashawn ngut jang, dai hkungga mang ni hpe dap shinggan e nat kau wu ai.

¹²Dai hte maren Yesu mung, shi hkum nan a asai hte dinghta masha ni hpe shachyoi shapra lu na matu, mare chyinghka shinggan e nni nkri hkam nu ai.

¹³Dai rai nna, anhte mung, shi hte rau aroi arip hkam let, dai dap shinggan shi hpang de pru sa wa saga.

¹⁴Kaning rai nme law, ndai dinghta ga e dinggrin nga na mare, anhte n lu ga ai; htawm hpang du na ra ai mare hpe, anhte tam nga ga ai.

¹⁵Dai rai nna, Karai Kasang a mying ningsang kajai tsun hkai nga ai n-gup n-gau a asi ngu ai shakawn kungdawn hkungga hpe anhte Yesu a gawp e, Karai Kasang kaw tutnawng e nawng ya nga ga.

¹⁶Mai kaja ai amu galaw na hte gam jaw gam ya ai lam, hkum malap kau myit; shing re ai hkungga hpe, Karai Kasang gaw sharawng awng nga ai.

¹⁷Nanhte a lam woi ningshawng ni a ga madat mara nna, shanhte a npu e taw nga mu: kaning rai nme law, shanhte gaw jahpan dan na ni rai ma ai rai nna, nanhte a myit masin a matu mara a maja nga ma ai: jahpan dan ai shaloi e, nanhte a matu akyu n shabyin lu ai yawn madai ai hte n rai, kabu gara ai myit hte dan lu mu ga, shanhte a npu e taw nga mu.



¹⁸Anhte a matu mara akyu hpyi ya mi; kaning rai nme law, lam shagu hta arawn alai kaja hkan mayu ga ai majaw, anhte a myit dum chyalu san pra mali ai, ngu nna myit mu nga ga ai.

¹⁹Ngai nanhte kaw alawan du lu na ahkang lu la n ga, shing rai hpyi ya na grau nna shadut dat made ai.

²⁰Anhte a Madu Yesu ngu ai, sagu hpung ni a sagu rem wa kaba hpe, htani htana ga shaka asai hte si ai ni kaw na bai woi wa ai, ngwipyaw ai a npawt Karai Kasang gaw,

²¹Yesu Hkristu a marang e, shi a man e sharawng awng ai lam anhte hta shachyen ya let, shi a myit hkan nang lu hkra, kaja ai amu bungli shagu hta nanhte hpe jahkum shatsup myit ga; Yesu Hkristu kaw htani htana prat dingsa hpung shingkang anga nga u ga law. Amen.

²²Bai, lam mi gaw, hpunau ni e, dai shadum jahprang ga nanhte hkam sharang la na, ngai shadut jahkat dat made ai: kaning rai nme law, ga gadun hte sha ngai nanhte hpe ga shagun dat made ai.

²³Anhte a hpunau Timohti gaw raw dat hkrum sai hpe, chye nga manu; shi alawan du yang gaw, ngai shi hte rau sa nna, nanhte hte hkrum na ring ngai.

²⁴Nanhte a lam woi ningshawng ni nlang hte hte, chyoi pra ai ni yawng mayawng hte hpe, shakram ya mi: Itali mung na ni, nanhte hpe shakram dat ma ai.

²⁵Chyeju gaw nanhte mahkra hte rau anga nga u ga law. Amen.



Yaku

Yaku 1

Gunglau Hkrum Ai Hte Hpring Tsup Wa Lu Ai Lam

¹Karai Kasang hte Madu Yesu Hkristu a mayam, ngai Yaku gaw, bra mat nga ai amyushi lahkawng ni hpe ngwipyaw ga shana dat nngai.

²Nye a hpunau ni e, nanhte a kamsham ai myit hpe dinglik yu ai hkrum yang, shakut sharang chye ai myit jat nga ai hpe, nanhte chye nga myit dai majaw,

³agung alau amyushi myu hpe kadup hkrum myit dai shaloi e kabu gara shara kaba rai nga ai, myit la mu.

⁴Dai hta n-ga, nanhte hkum hkum chyip chyip rai lu nna, hpa hta mung n kadawn myit ga, shakut sharang ai myit gaw tinang a atsup nga ai bungli hpe, shangut kau lu u ga.

⁵Nanhte hta na marai langai ngai hpaji byeng-ya kadawn nga yang gaw, n jet kau ai sha, nlang hte hpe ndaw nhta a jaw nga ai Karai Kasang kaw, hpyi nga u ga; shaloi shi lu la na ru ai:

⁶rai timung, kam shut ai n lawm ai sha, kamsham ai myit hte hpyi nga u ga; kaning rai nme law, kam shut ai wa gaw, nbung e ahtu nna hta wa ai nawng na hka leng ni hte bung nga ai.

⁷Dai wa gaw, Madu kaw na lama ma lu la na zawn, hkum nawn nga u ga;

⁸shi gaw myit mashe rawng nga ai rai nna, shi a lam shagu hta agyoi ai wa rai nga ai.

⁹Grit nga ai hpunau wa gaw tinang a shagrau ai hta, sut su ai wa chyawm gaw tinang a shagrit ai hta, gumrawng nga mu ga;

¹⁰kaning rai nme law, tsingdu a apu zawn shi wai mat wa nga ai.

¹¹Ajan gaw kahtet ai nbung hte rawt wa jang, dai tsingdu nywi mat wa ai rai nna, de a apu run hkrat wa ai hte, de a hkrang na ahpraw tsawm ai gaw



hten mat wa ai: sut su ai wa mung, dai hte maren, shi a maw mamaw hta, wai mat wa na ra ai.

¹²Agung alau hkrum yang shakut sharang ai wa gaw, a nga lu ai: kaning rai nme law, dinglik yu ai hkrum ngut jang, Karai Kasang shi e tsawra ai ni hpe ndat da ai asak janmau gaw, shi lu la na ru ai.

¹³Rai timung, gunglau hkrum yang, Karai Kasang ngai hpe gunglau da nngai, nga nna kadai mung hkum tsun u ga: kaning rai nme law, n hkru n hkra ai gaw Karai Kasang hpe gunglau di lu ai n rai; shi hkum nan kadai hpe mung gunglau jahkrum nga ai n rai.

¹⁴Kadai rai timung, tinang a myit kayut ai hta, len nang ai hte agaw hkalem ai hkrum nga yang gaw, gunglau ai hkrum nga ai.

¹⁵Dai myit kayut ai chyawm gaw na-um nasin rai wa jang, yubak hpe shangai dat wu ai; yubak mahtang gaw kunghpan wa jang, si ai hpe shaprat dat wu ai.

¹⁶Nye a tsawra ai hpunau ni e, myit hkum dam myit.

¹⁷Kaja ai kumhpaw nlang hte hte, hkum hkum re ai kumhpa yawng hte gaw, ntsa de nna rai nga ai hte, nhtoi hkum ni a Kawa kaw na yu hkrat wa ai rai nna, shi hta e gale galau re ai hte kayin kaye re ai shingnip rawng nga lu ai n rai.

¹⁸Shi hpan tawn da ai amyau baw ni hta e, anhte alat amyau zawn tai wa u ga, shi myit ra ai hku hkan let dai dingman ai mungga hte shi anhte hpe shaprat dat mi ai.

Na La Ai Hte Hkan Sa Galaw Ai Lam

¹⁹Nye a tsawra ai hpunau ni e, ndai lam hpe nanhte chye nga myit dai. Masha kadai wa rai timung, na la na matu lawan nga u ga; ga tsun na matu hkum tin nga u ga, masin pawt na matu mung, hkum tin nga u ga:

²⁰kaning rai nme law, masha a masin pawt ai gaw, Karai Kasang a dinghpring ai lam hpe shachyen nga lu ai n rai.



²¹Dai re ai majaw matsat shabat yawng hte hte, ladu lai ai n hkru n hkra hte hpe yeng kau nna, nanhte a myit masin hpe hkye hkrang la lu na, kraw lawang e hkai da ai mungga hpe, sumnung ai myit hte hkam la nga mu.

²²Nanhte gaw tinang hkum hpe n hkalem kau myit ga, dai mungga hpe a na yu ai ni sha n rai, dai hpe hkan galaw ai ni nan, a tai nga mu.

²³Dai mungga hpe na la nhtawm, nhkan galaw ai wa kadai mung, tinang a hkumhkrang a myi man hpe jamna hta e yu yu ai wa hte bung nga ai;

²⁴shi gaw tinang hkum hpe yu yu nna, sa wa nhtawm, shi a gawng shingyan a shingna hpe shaloi jang malap mali kau wu ai.

²⁵Anhte hpe shalawt la lu ai, hkum tsup re ai tara hta azi yu nga nna, shing rai anga nga ai wa chyawm gaw, na la nhtawm malap mali kau ai wa n rai, magan shachyen ai wa a tai nga ai majaw, dai wa gaw shi hkan galaw ai bungli hta e awng wa na ra ai.

²⁶Ngai gaw nawku htung shadik ai wa rai nga nngai, nga nna marai langai ngai myit nawn dam timung, tinang a shinglet hpe n chye hkang ai hte, tinang a myit hpe hkalem kau yang, dai wa a nawku htung, kaman lila sha rai nga lu ai.

²⁷nawku htung chyawm gaw, Ru tsang kyin dut hkrum ai jahkrai nmai ni hte, gaida gaina ni hpe kawan katsan yu yu nna, mungkan ga a awu asin re ai hpe koi kau na gaw, Kawa Karai Kasang a man e san seng ai hte ra n rawng ai nawku htung rai nga ai.

Yaku 2

Myi Man Lata Ai Hpe Sadi Jaw Ai Lam

¹Nye a hpunau ni e, masha a myi man hpe tau yu let arawng sadang lu ai anhte a Madu Yesu Hkristu hpe kamsham ai lam, nanhte hkam la nga myi hka?

²Kaning rai nme law, aja lachyawp chyawp nna, reng ai hpun palawng bu hpun ai masha langai mi; bai, agang chyalang re ai hpun palawng bu hpun



ai matsan mayan masha langai mi, nanhte a tara jawng hta shang wa ma yang;

³dai reng ai hpun palawng bu hpun ai wa hpe nanhte hkap yu mu ai rai nna, Nang e arawng lu ai shara hta dung nga u; bai, dai matsan mayan re ai wa hpe, Wonang e tsap nga u; shing n rai, nye a lagaw nhpang e dung nga u, nga nna tsun myit yang gaw,

⁴nanhte shada da ginhka wa nna, n hkru ai myit mang rawng ai dawdan ai ni tai wa myit dai, n rai myit ni?

⁵Ngai tsawra ai hpunau ni e, madat mara la mu: kamsham ai sutgan hta lu su nna, Karai Kasang hpe tsawra ai ni a matu mara, ndat da ai mungdan a sali wunli hpe hkam la lu mu ga, Karai Kasang gaw mungkan ga na matsan mayan ni hpe lata la manu ai, n rai ni?

⁶Nanhte mahtang matsan mayan wa hpe n gawn n sawn di kau mu hka; sut su ai ni chyawm gaw, nanhte hpe zingri zingrat di myit dai rai nna, tinang a lata hte nan tara tingnyang ni a man de, nanhte hpe dun ahkyit la myit dai, n rai ni?

⁷Nanhte hpe shamyng da ai, dan hkung ai amying nsang hpe mung, shanhte nan shatan nhkan rai ma ai, n rai ni?

⁸Dai rai nna, Na a htingbu wa hpe na a hkum hte maren nang tsawra lu na ndai, nga nna Chyum laika hta rawng ai hkawhkam tara hpe, nanhte shatup mu yang gaw, nanhte mai kaja ai hpe galaw nga myit dai.

⁹Masha a myi man hpe nanhte tau yu nga myit yang gaw, nanhte yubak galaw nga myit dai rai nna, dai tara hpe tawt lai ai ni tai nga ai hte, jeyang ai hkum nga myit dai.

¹⁰Kadai rai timung tara ting hpe hkan shatup lu timung, dai hta na langai mi hpe kataw kau yang gaw, yawng hte hta ra ging ai wa rai nga ai.

¹¹Kaning rai nme law, Masha num hpe hkum shaw, nga nna hkang da ai wa gaw, Masha hpe hkum sat, nga nna naw tsun nga ai. Dai rai nna, masha a



num hpe nang n shaw timung, masha hpe sat kau n yang gaw, dai tara hpe tawt lai ai wa nang rai nga ndai.

¹²Dai re ai majaw, nanhte hpe shalawt lu na tara hte dawdan ai hkrum magang lu na ni zawn, ga a tsun nga mu; dai hte maren hkan galaw nga mu.

¹³Kaning rai nme law, matsan dum na myit n rawng ai wa gaw, matsan dum ai hku n re ai sha, dawdan ai hkrum na ra ai. Matsan dum ai lam chyawm gaw, dawdan ai lam hta grau nna awng wa lu ai.

Kamsham Ai Hte Hkan Sa Galaw Ai

¹⁴Nye a hpunau ni e, marai langai ngai, Ngai gaw makam masham rawng nga nngai, nga nna tsun nga timung, magam bungli n shachyen nga a yang gaw, hpa akyu nga a ta? Makam masham gaw dai wa hpe hkye hkrang la lu na a ni?

¹⁵Hpunau wa langai ngai, shing n rai kajan langai ngai, singgu krin rai nga ma ai hte, shani shagu sha na lusha shahpa nhprut ma yang gaw,

¹⁶nanhte hta na marai langai ngai, Ngwipyaw ai hte wa masit; lum nga mu, hkru kat nga mu, ngu nna shan hpe tsun mu timung, hkum a matu ra nga ai hte maren, n jaw dat mu yang gaw, hpa akyu nga na a ta?

¹⁷Dai hte maren, makam masham hta magam bungli n lawm yang gaw, tinang dai chyasi rai nga ai.

¹⁸Bai lam mi gaw, Nang makam masham rawng nga ndai, ngai mahtang magam bungli rawng nga nngai, nga nna marai langai ngai tsun nga a yang gaw, magam bungli n lawm ai, na a makam masham gaw ngai hpe madun dan e, shaloi nye a magam bungli hte nye a makam masham, ngai nang hpe madun dan na de ai.

¹⁹Karai Kasang gaw langai sha rai nga ai, nang kam nga n hka? Rai sa, mai kaja nga ndai: nat ni mung kamsham nga nna, hkrit gari nga ma ai.

²⁰Dai hta kaga, wa dan seng breng wa e, makam masham hta magam bungli n lawm yang gaw, kaman lila rai nga ai hpe, nang chye mayu da wu ni?



²¹Anhte a wa Abraham dai hkungri ntsa e, shi a kasha Isak hpe hkungga shatai ai shaloi, magam bungli hte dinghpring wa lu ai, n rai ni?

²²Dai rai nna, dai kamsham ai gaw, shi a magam bungli hte rau shachyen nna, dai magam bungli a majaw, dai kamsham ai gaw tup wa lu ai hpe, nang mu lu ndai;

²³shing rai, Abraham gaw Karai Kasang hpe kamsham wu ai rai nna, dai hpe dinghpring ai rai nga ai shi a matu ngu ya wu ai hte, Karai Kasang a jinghku wa shi hpe ngu da wu ai, nga nna tsun da ai laika gaw dik wa sai.

²⁴Dai rai nna, kamsham ai hte sha n rai, magam bungli hte masha gaw dinghpring wa lu nga ai hpe nanhte dum chye nga myit dai.

²⁵Dai hte maren, Rahab ngu ai shawa num gaw, kasa ni hpe hkap hkalum la nna, kaga lam hku e dat dat mu ai shaloi, magam bungli hte dinghpring wa lu ai, n rai ni?

²⁶Kaning rai nme law, dai hkum tsawp hta wenyi n rawng a yang gaw, chyasi rai nga ai zawn, dai makam masham hta mung, magam bungli n lawm yang gaw, chyasi rai nga ai.

Yaku 3

Shinglet Hpe Hkang Ai Lam

¹Nye a hpunau ni e, anhte sara ni grau nna dawdan ai hkum na ga ai hpe, anhte chye nga ga ai majaw, marai law law wa sara hkum tai nga myit.

²Kaning rai nme law, anhte nga manga hte hta, malaw maga gaw kataw ai hkrai rai nga ga ai. Marai langai ngai ga hte n kataw a yang gaw, hkum hkum tsup tsup re ai wa hte, tinang a hkum ting hpe hkang lu ai wa rai nga ai.

³Gumra ni anhte a myit hkan lu hkra, n-gup hta gumhtung bang gaw yang, de a hkum ting hpe anhte hkang lu gaw ai.

⁴Dai hta kaga, sanghpaw li ni hpe yu yu mu; dai ni dai hte wa kaba nga ai hte, ja la ai nbung laru e ahpawt gumpye ai hkum mat wa timung, li hkang



ai wa myit ra ai hte maren, grai kaji ai li hkang hte sha, dai ni hpe hkang la lu ai.

⁵Dai hte maren, shinglet gaw daw shan kaji nga ai rai timung, gumrawng gumtawng kaba nga lu ai: yu mu, nte sha law ai wan gaw, ning san wa kaba ai maling hpe hkru kau lu a hka!

⁶Dai shinglet mung wan rai nga ai; anhte a daw shan ni hta e, dai shinglet gaw, yubak a mungkan tai wa nga ai rai nna, anhte a hkum ting hpe awu asin di kau wu ai hte, dai gawng shing-yan a hkrang hpe nat kau wu ai rai nna, ngarai mung gaw dai hpe nan shachyi wu ai.

⁷Kaning rai nme law, uni uzai hte u amyuu myu, gumrawt hkawm ai baw hte hka kata na nga amyuu myu hpe, masha a lata hte hku shani la lu nna, dai hte gaw ni mat wa masai.

⁸Dai shinglet hpe chyawm gaw masha kadai rai timung, n hku shani la lu mu ai; dai gaw ndi nda n hkru n hkra re ai hte, chyasi ai tuk hte hpring chyat re ai baw rai nga ai.

⁹Dai shinglet e, anhte gaw dai Madu hte Wa hpe sha-a nga ga ai; bai, Karai Kasang a hkumhkrang hte maren hpan tawn da mu ai shinggyim masha ni hpe mung, dai hte dagam dala nga kau ga ai.

¹⁰N-gup langai hta nna sha, shaman ai ga hte dagam dala re ai ga pru wa ai. Nye a hpunau ni e, shing ngu ai gaw n mai nga ai.

¹¹Npun hpaw ai hka hpaw langai hta nna, mu ai ntsin hte hka ai ntsin pru lu a ni?

¹²Nye a hpunau ni e, maihpang hpun hta tsanlun si, tsabyi ru hta maihpang si, n si lu ai, n rai ni? Dai hte maren, jum shum ai hka gaw, mu ai ntsin hpe n shapraw lu nga ai.

Hpaji Hpan Lahkawng

¹³Nanhte hta e, hpaji byeng-ya hte chye chyang ai wa, kadai rai nga a ta? Dai wa gaw shingdi chye ai hpaji byeng-ya hte, kaja ai arawn alai hkan let, tinang a magam bungli hpe madun ru ga.



¹⁴Rai timung, nanhte a myit hta e ladu lai ai manawn masham hte gasat gala rawng nga myit yang gaw, dai tengman ai ga hpe hkum gumrawng kau myit, hkum masu kau myit.

¹⁵Shing re ai hpaji byeng-ya chyawm gaw, ntsa de nna yu hkrat wa ai hpaji byeng-ya n rai; dai gaw, dinghta ga a, ashu ashan a hte ji nat a hpaji byeng-ya hkrai rai nga ai.

¹⁶Kaning rai nme law, manawn masham hte gasat gala rai nga yang gaw, kashuk kashak hte n shawp ai amu amyu myu hkum nga ai.

¹⁷Ntsa de na hpaji byeng-ya chyawm gaw, shawng npawt e san seng ai rai nga ai; dai hpang e, htingrai htingrat chye ai, sumnung ai, shingdi ai, matsan dum ai hte kaja ai asi hte hpring nga ai, gale galau n re ai hte hpyi hpun n chye ai hpaji byeng-ya rai nga ai.

¹⁸Dai hta n-ga htingrat htinglu shachyen chye ai ni a lata hte, dinghpring lu ai asi gaw, ngwipyaw ai hte gat nga ai.

Yaku 4

Karai Kasang Hta Ap Nawng Ai Lam

¹Nanhte hta e majan hte hpyen gasat ai gaw, kanang na pru wa malit ta? Nanhte a daw shan ni hta e gasat hkying ai pyaw daw kadaw ai a majaw rai nga ai, n rai ni?

²Nanhte myit kayut nga timung, hpa n lu la myit dai. Nanhte sat kau nga ai hte manawn masham rai nga timung, hpa n lu la lu myit dai: nanhte hpyen gasat nga ai hte, majan galaw myit dai; nanhte n hpyi myit dai majaw, hpa n lu la myit dai.

³Nanhte hpyi timung, n hkam la lu myit dai; kaning rai nme law, nanhte a pyaw daw lam hta ginlut kau myit ga, n mai ai mahtang nanhte hpyi nga myit dai.

⁴La shaw ai ni e, mungkan ga hpe jinghku hku ai myit gaw, Karai Kasang hpe n dawng n yawt ai myit rai nga ai, nanhte n chye nga myit ni? Dai rai



nna, mungkan ga a jinghku tai mayu ai wa kadai rai timung, Karai Kasang hpe n dawng n yawt ai wa tai nga ai.

⁵Dai hta kaga, anhte hta e bang rawng da ai Wenyi gaw, manawn masham du hkra myit marin nga ai kun? nga nna Chyum laika tsun ai gaw, kaman rai nga ai, nanhte nawn da mu ni?

⁶Shi mahtang gaw grau kaba ai chyeju a jaw nga ai. Dai rai nna, Karai Kasang gaw gumrawng gumtawng ai ni hpe gang hkum kau nna, myit nem ai ni hpe chyeju jaw ya wu ai, nga nna laika tsun nga ai.

⁷Dai re ai majaw, Karai Kasang a npu e a taw nga mu: nat gumlau hpe ban hkum kau mu; shaloi shi nanhte kaw nna hprang mat na ra ai.

⁸Karai Kasang h pang de sit sa wa mu; shaloi shi nanhte h pang de sit wa na ra ai. Yubak galaw ai ni e, nanhte a lata hpe jasan jaseng kau mu; myit mashe rawng ai ni e, nanhte a myit masin hpe shachyoi shapra da mu.

⁹Nji nmu, sharung shayawt ai hte, hkrap ngu hkrap ngoi rai nga mu; nanhte a mani ai gaw sharung shayawt ai hte, nanhte a kabu gara ai gaw yawng du krung ai hte galai mat u ga.

¹⁰Dai Madu a man e myit shanem nga mu, shaloi shi nanhte hpe shagrau na marin dai.

¹¹Hpunau ni e, nanhte shada da nsu nnawn ga hkum tsun myit. Tinang a kahpu kanau hpe nsu nnawn ga tsun nga ai, shing n rai, jeyang ai wa gaw, dai tara hpe nsu nnawn ga tsun nga nna jeyang ai wa rai nga ai. Dai tara hpe nang jeyang nga ndai rai yang gaw, tara jeyang ai wa nang tai nga ndai.

¹²Tara jaw da lu ai hte tara dara ai wa chyawm gaw, hkye hkrang la lu ai hte jahten kau lu ai wa chysha, rai nga ai: dai re ai majaw, na a htingbu wa hpe jeyang ai wa, nang gaw, kadai wa rai nga n ta?

Hpawt Ni A Matu Hkum Rai Dum

¹³Bai lam mi gaw, Dai ni, shing n rai, hpawt ni e, ndai mare de anhte sa wa nhtawm, dai yang e laning mi hkring nga nna, hpaga ga na hte amyat lu sha na gaw ai, nga nna tsun nga ai ni e, sa marit;



¹⁴hpawt ni e pyi hpa byin na ra ai gaw, nanhte n chye nga myit dai; nanhte a asak gaw hpa rai nga malit ta? chyahkring chyahkra sha dan pru nna, hkoi mat ai salu rai nga malit dai.

¹⁵Dai rai nna, Dai Madu hkraw nga a yang gaw, anhte mung ahkrung nga lu na hte, ndai mung, wora mung galaw lu na ga ai, nga nna nanhte mai tsun na myit dai.

¹⁶Ya chyawm gaw nanhte a grang ai ga hta nanhte gumrawng gumtawng rai nga myit dai: shing re ai gumrawng gumtawng nlang hte gaw, n shawp n kap rai nga ai.

¹⁷Dai re ai majaw, kaja ai amu chye galaw ninglen n galaw ai wa gaw, yubak mara kap nga ai.

Yaku 5

Sut Su Ai Ni Hpe Sadi Jaw Ai Lam

¹Sut su ai ni e, sa marit; nanhte a ntsa e du magang ra ai tsin-yam tsindam majaw, hkrap shabam nga mu.

²Nanhte a sutgan gaw yat mat ma ai rai nna, nanhte a hpun nba hpe manut e sha kau manu ai.

³Nanhte a aja hte gumhpraw hta pyi nhkan jung ma ai rai nna, de a nhkan mung, nanhte a mara maga de sakse hkam ya ai hte, nanhte a hkum shan hpe wan zawn, sha kau na ru ai. Nanhte gaw hpang jahtum ai nhtoi ni hta e sutgan mahkawng da manu ai.

⁴Yu mu, nanhte a yi hkauna ni hpe dan shangun nhtawm, nanhte hkalem sha kau ai bungli galaw ai ni a shabrai gaw, jahtau nga ai rai nna, mam dan ai ni a garu ai nsen mung, dai Madu Seba-ut a na hta e hkrang shang wa sai.

⁵Nanhte gaw ga ntsa e shakawng n dawng rai nga ai hte, pyaw daw hkrai kadaw myit dai; sat ai shani hta e, nanhte gaw tinang a myit hpe kawn da manit dai.



⁶Dai dinghpring ai wa hpe nanhte dawdan nna, sat kau manu ai; shi gaw nanhte hpe ban hkum nga ai n rai.

Tsin-yam Tsindam Hkrum Yang Hkam Sharang Ai Lam

⁷Dai re ai majaw, hpunau ni e, dai Madu bai du ai du hkra shakut sharang nga mu law. Yu mu, sun galaw ai wa gaw, ga a asau asi hpe ala nga ai rai nna, marang nhpaw hte h pang shadoi na marang dai hta e htu shaya ai du hkra, shakut sharang nga ai.

⁸Nanhte mung shakut sharang nga mu; dai Madu a bai du na gaw ni wa magang ra ai majaw, nanhte a myit hpe shangang shakang da mu.

⁹Hpunau ni e, nanhte dawdan ai n hkrum myit ga, shada da hkum aput angun nga myit; yu mu, tara agyi wa gaw, chyinghka makau e a tsap nga ai.

¹⁰Hpunau ni e, dai Madu a amying nsang hte hkaw tsun dan ai myihtoi ni a nni nkri hkrum ai hte, shakut sharang nga ai myit gaw, nanhte a ningli tai wa malit ga.

¹¹Yu mu, shakut sharang lu ai ni hpe, anhte a ngu gaw ai: Yoba a myit galu ai lam nanhte na yu manit dai; dai Madu a asak htum wa ai lam mung, nanhte mu chye manit dai: dai Madu gaw nachying myit yu machyi nga ai hte matsan yu dum nga ai law.

¹²Ya mahkra hta n-ga nye a hpunau ni e, hpa hpe mung dagam dala hkum nga myit: sumsing lamu hte dinghta aga hpe dagam dala hkum nga myit: dagam dala ai ga kaga mung hkum tsun nga myit. Nanhte dawdan ai n hkrum myit ga, nanhte a aga gaw, Re ai gaw, re ai, N re ai gaw, n re ai, rai nga malit ga.

Kamsham Ai Hte Kyu Hpyi Ai Lam

¹³Nanhte hta langai ngai nji nmu hkoi hkrum nga myit ta? shi akyu hpyi nga u ga; langai ngai myit pyaw nga a yang gaw, shi mahkawn mangoi nga u ga.



¹⁴Nanhte hta langai ngai machyi makaw hkoi hkrum nga myit ta? dai wa gaw, Hpung na salang ni hpe shaga la nhtawm, shanhte gaw dai Madu a amyng nsang hte shi hpe namman chya ya let, shi a matu mara akyu hpyi ya mu ga:

¹⁵shing rai kamsham ai myit hte akyu hpyi ai ga gaw, dai machyi ai wa hpe shamai shatsai lu nna, dai Madu gaw shi hpe sharawt la na ru ai; shi gaw yubak mi galaw hkrup dam timung, raw dat kau ai hkrum na ra ai.

¹⁶Nanhte shamai shatsai hkrum myit ga, nanhte a yubak mara hpe shada da shapraw dan nna, shada da a matu mara akyu hpyi nga mu.

¹⁷Dinghpring ai wa a hpyi nem ai ga gaw, shabyin lu na atsam law law rawng nga lu ai. Elia gaw anhte hte maren myit mang rawng nga ai shinggyim masha hkrai rai nga timung, marang n htu u ga aja awa akyu hpyi wu yang, masum ning e shata kru tup ga ntsa e marang n htu ai nga mat ai.

¹⁸Bai akyu hpyi dat wu yang, sumsing lamu gaw marang jahtu dat wu ai rai nna, dai aga gaw, de a nsi naisi ni hpe shatut dat wu ai.

¹⁹Nye a hpunau ni e, nanhte hta na marai langai ngai, dai tengman ai lam hta na dam mat wa nna, kaga langai ngai shi hpe shabai dat wu yang gaw;

²⁰yubak galaw ai wa hpe, shi a shut hpyit ai lam hta na shabai dat wu ai wa gaw, myit masin hpe si ai kaw na hkye hkrang la wu ai rai nna, yubak sumpum hpe makoi magap ai rai nga ai, dum hprang nga mu law.



1 Petru

1 Petru 1

¹Yesu Hkristu a kasa, ngai Petru gaw, Wa Karai Kasang a moi na chye chyang ai a majaw, dai Wenyi a shachyoi shapra ai hta, madat mara nna, Yesu Hkristu a asai hte lapri ai chyeju hkam la lu na,

²Puntu, Galati, Kapadoki, Asi hte Behtuni mung hkan e bra mat ai ni hte rau, lata la ai shingbyi nga ai ni hpe, ga shana dat nngai: chyeju hte ngwipyaw ai gaw nanhte hta law htam wa malit ga law.

Hkrung Nga Ai Myit Mada Lam

³Anhte a Madu Yesu Hkristu a Kawa Karai Kasang gaw a nga u ga: si mat ai ni kaw na Yesu Hkristu a bai hkrung rawt wa ai a marang e, ahkrung nga ai myit mada shara hte,

⁴n run n hten ai, awu asin n re ai, n wai n mat ai sali wunli hpe hkam la lu na matu, shi a galu kaba ai chyeju majaw, shi anhte hpe bai shangai mi ai:

⁵hpang jahtum ai nhtoi e dan pru u ga, nga nna lajang da sai hkye hkrang la ai chyeju hpe hkam la lu na hte, kamsham ai myit marang e, Karai Kasang a n-gun lagaw hte makawp maga hkrum nga ai, nanhte a matu mara, dai sali wunli gaw, sumsing lamu hta e kyem da nga ai.

⁶Nanhte a jet ai kamsham myit gaw, wan hta e chyam yu ai hkrum nhtawm, hten mat chye ai aja hta grau hpu ai rai nna, Yesu Hkristu a dan pru ai nhtoi hta e, dai gaw, shakawn kungdawn ai, hpung shingkang hte arawng sadang rawng ai arai tai wa u ga,

⁷ya chyahkring chyahkra e gunglau amyū myu hte nanhte yawn hkyen hkrum nga myit timung, dai hkye hkrang la ai lam a gawp e, nanhte grai kabu gara nga lu myit dai.

⁸Dai Yesu hpe nanhte n mu yu timung, tsawra nga manit dai; shi hpe garai n mada mu mu timung, shi hpe kamsham nga ai a gawp e, n dang tsun hkra dan hkung ai kabu gara ai hte nanhte kabu gara nga myit dai rai nna,



⁹myit masin hpe hkye hkrang la lu ai, ngu ai, kamsham ai a akyu hpe hkam la lu manu ai.

¹⁰Dai nanhte kaw dep lu ai akyu ara lam hpe, myihtoï ga htawn tsun ai myihtoï ni mung, dai hkye hkrang la ai lam hpe azin ayang tam nna sawk yu manu ai:

¹¹Hkristu gaw nni nkri hkrum na hte dai hpang e hpung shing kang lu la na, nga nna shanhte hta e rawng nga ai Hkristu a Wenyi gaw, shawng e sakse hkam nga ai shaloi, gara aprat hte kaning re ai aten hta me, dai hte byin na ra ai kun, shanhte sawk yu nga ma ai.

¹²Kaning rai nme law, ndai shanhte daw ai amu hte gaw, tinang a matu n re ai sha, nanhte a matu rai nga ai hte, samsing lamu de na shangun dat ai Chyoi pra ai Wenyi a ahkang hte, kabu gara ai shiga, nanhte hpe hkaw dan ai ni, ya nanhte hpe gawn dan lu na amu rai nga ai gaw, shanhte hpe mung madun dan manu ai: dai amu hte hta lamu kasa ni mung, azi yu mayu nga ma ai.

Chyoi Pra Nga U

¹³Dai re ai majaw, nanhte a myit kraw lawang a nshang hta shingkyit kyit nna, htauli htaula hta grin nga let, Yesu Hkristu dan pru wa ai shaloi e, nanhte hpang de la sa na ra ai chyeju hpe, myit mada nga mu.

¹⁴Nanhte mung madat mara ai ma zawn rai nga let, nanhte garai n chye ai aten na shawng na myit marin kau ai hte hpe ya n hkan dagraw ai sha;

¹⁵nanhte hpe shaga la ai wa gaw chyoi pra nga ai hte maren, nanhte mung arawn alai shagu hta chyoi pra nga mu:

¹⁶kaning rai nme law, Ngai chyoi pra nga nngai majaw, nanhte mung chyoi pra nga myit ga, nga nna ka da nu ai.

¹⁷Dai hta kaga, myi man n tau yu ai sha, langai hte langai a amu hte maren dawdan nga ai Kawa hpe nan, nanhte hpyi shaga myit yang gaw, nanhte manam tai hkawm nga ai aten hte yang, hkrit kamyin ai hte hkan shatup nga mu.



¹⁸Kaning rai nme law, ji wa ni kaw nna hkan dagraw nga ai nanhte a n se ai arawn alai hta na, hten mat chye ai aja gumhpraw hte nanhte hpe galai hkrang la lu na n rai;

¹⁹ana n kap ai, ra n rawng ai Hkristu ngu ai sagu kasha a hpu la ai asai hte sha, galai hkrang la lu na myit dai;

²⁰ginding aga garai n lat kaw nna, shi hpe chye tau wu timung, si ai ni kaw na shi hpe hkrung sharawt la wu ai hte, shi hpe hpung shingkang jaw ai Karai Kasang hpe,

²¹shi a marang e kamsham ai ni, nanhte a matu mara, ndai hpang jahtum ai aten e dan hkung pru wa sai: shing rai, nanhte a makam masham hte myit mada shara gaw, Karai Kasang hta jung nga na ra ai.

²²Dai dingman ai ga hpe madat mara nga let, nanhte kahpu kanau ni hpe gaja wa teng teng, tsawra lu ai du hkra, nanhte a myit masin hpe san seng kau lu myit dai majaw, nanhte a myit ting hte shada da tsawra nga mu;

²³nanhte gaw hten mat chye ai nli hta na n rai, hten mat n chye ai, Karai Kasang ahkrung nga ai hte anga nga ai mungga nli hta, bai shangai wa lu manit dai.

²⁴Kaning rai nme law, “Ashan yawng gaw tsingdu zawn rai nga ai, Dai ni a hpung shingkang ting, tsingdu a apu zawn rai nga ai; Dai tsingdu gaw nywi mat wa ai rai nna, Apu ni mung, run hkrat mat wa ma ai.

²⁵Dai Madu a matsun chyawm gaw, prat mi hte prat mi anga nga ai.” Dai gaw, nanhte hpe hkaw tsun dan ai kabu gara ai matsun rai nga ai.

1 Petru 2

¹Dai re ai majaw, dai Madu gaw n-gaw nnyeng rai nga ai hpe, nanhte chyim yu manu yang gaw,

²n hkru n hkra, hkalem hkalau, sawt masawt, manawn masham hte nsu nnawn ai baw law ai ga nlang hte hpe kau da nhtawm,



³ma chyangai zawn dai hkye hkrang la ai chyeju hta kaba wa lu myit ga, kungphan ai hte jet ai chyu hpe, myit marin nga mu.

A Hkrung Nga Ai Nlung Hte Lata La Ai Amyu

⁴Dai Madu hpang de nanhte sit sa wa nna, shi gaw ahkrung nga ai nlung rai nga ai: masha ni dai hpe sai kau mu timung, Karai Kasang a man e lata la ai hte hpu la ai nlung shi rai nga ai.

⁵Nanhte mung ahkrung nga ai nlung hte zawn, wenyi hte seng ai nta hpe de nga manit dai rai nna, Yesu Hkristu a marang e, sharawng awng wa nna, wenyi hte seng ai hkungga Karai Kasang hpe jaw lu na matu, chyoi pra ai hkinjawng amyutai wa manit dai.

⁶Kaning rai nme law, “Yu mu, lata la ai hte hpu la ai jut na nlung gaw, Ziun hta e ngai gaw da se ai rai nna, Dai hpe kamsham ai wa gaw, kaya kahpa n hkrum na ra ai,” nga nna laika hta rawng nga ai.

⁷Dai re ai majaw, nanhte kamsham ai ni a matu mara, dai gaw arawng rai nga malit dai: rai timung, n kam n sham ai ni a matu mara, “Wahpang gaw ai ni sai kau ai nlung gaw, Ningjut jahtum nlung tai sai rai nna,”

⁸“Ahtu kataw shara hte myit kataw shangun na lunghkrung mung tai wa sai.” N madat n mara nga ma ai majaw, dai mungga hta shanhte kataw wa masai: shing rai hkrum mu ga mung, shanhte hpe san da ngut sai rai.

⁹Nanhte chyawm gaw, nsin kata de nna shi a mauhpa nhtoi de nanhte hpe shaga bang ai wa a dan hkung ai magam hpe shabrawng dat ya myit ga, lata la ai amyutai, hkawkam hkinjawng ni, chyoi pra ai amyutai baw hte, Karai Kasang lahku la ang ai masha ni, rai nga myit dai.

¹⁰Nanhte mung, shawng e amyutai rai nga myit dai n rai, ya chyawm gaw, Karai Kasang a amyutai wa manit dai; shawng e chyeju hkam la manit dai n rai, ya chyawm gaw, chyeju hkam la lu manit dai.

¹¹Ngai tsawra ai ni e, myit masin hte gasat hkat nga ai hkum shan kayut la ai baw hpe koi kau myit ga, ga ntsa e shingbyi nga ai ni hte, bu hkawn manam zawn rai nga ai ni nanhte hpe, ngai nem da made ai:



¹²tara maigan de na ni, nanhte hpe baw law nna n kaja ai hku shatu ma yang, nanhte a kaja ai amu mu la nna, dai dawdan ai nhtoi hta e Karai Kasang hpe shagrau lu mu ga, shanhte a man e nanhte a arawn alai tsup nga lu u ga law.

Up hkang Ai Ni Hte Madu Ni A Npu E Ataw Nga U

¹³Dai madu a marang e, masha hta na san tawn da ai aya shagu a npu e, a taw nga mu;

¹⁴tsaw htum nga ai hkawhkam a npu e rai timung, n hkru ai ni hpe dawdan na hte, kaja ai amu galaw ai ni hpe awlaw na matu mara, shi san dat ai munggyi ni a npu e rai timung, ataw nga mu:

¹⁵kaning rai nme law, kaja ai bungli shachyen let, myit n gring ai ni a n chye n chyang ai ga hpe nanhte jasim lu na gaw, Karai Kasang myit da ai hku rai nga ai.

¹⁶Nanhte shanglawt rai myit timung, n kaja ai amu hpe shinggang kau na matu, nanhte a lawt ai akyu hpe hkum lang myit: Karai Kasang a shangun ma ni zawn, shanglawt tai nga mu.

¹⁷Nlang hte hpe hkungga lara di mu; kahpu kanau ni hpe tsawra nga mu. Karai Kasang hpe hkrit kamyin nga mu; hkawhkam wa hpe hkungga lara di mu.

¹⁸Shangun ma ni e, nanhte a madu ni a npu e, hkrit kamyin ai myit hte ataw nga mu; kaja ai ni hte myit ngwi ai ni a npu e sha n rai, kajet kaje re ai ni a npu e mung, ataw nga mu.

¹⁹Kaning rai nme law, marai langai ngai Karai Kasang hpe nawku nu ai majaw, mara n rawng timung, nni nkri hkum nna, yawn hkyen hkum let shakut sharang nga a yang gaw, dai hta akyu lawm nga lu ai.

²⁰Nanhte yubak galaw ninglen, htwi ai bye ai hkum sha nna, machyi sharang nga myit yang gaw, hpa arawng lu la myit ta? Kaja ai amu galaw ninglen, nni nkri hkum sha ai hte machyi sharang nga myit yang gaw, dai gaw Karai Kasang a man e akyu rai nga ai.



²¹Dai lam gaw nanhte hpe shaga da ai lam rai nga ai; Hkristu mung nanhte a matu mara nni nkri hkrum wu ai hte, nanhte shi ahkang hta hkan nang lu myit ga, nanhte a matu ningli tawn da nu ai.

²²Shi gaw yubak galaw yu ai n rai; shi a n-gup hta na hkalem ai ga mung n mu hkrup ai.

²³Shi aroi arip hkrum yang, bai roi htang ai n rai; nni nkri hkrum yang, ahkrim nga ai n re ai sha, dingman ai hku dawdan ai wa a lata hta e, shi a hkum hpe ap da nu ai.

²⁴Anhte gaw yubak mara hta si mat wa nga ga ai rai nna, dinghpring ai hta e hkrung nga lu u ga, shi gaw, shi hkum hta nan, dai hpun ntsa e, anhte a yubak mara hpe gun kau nu ai: shi a nma a gawp hte e, anhte shamai shatsai ai hkrum ga ai.

²⁵Kaning rai nme law, nanhte nlang sagu zawn lam dam mat myit timung, ya gaw, dai Sagu rem wa hte nanhte a myit masin a Hpung up wa h pang de, nhtang wa manit dai.

1 Petru 3

Madu Jan Hte Madu Wa

¹Dai hte maren, numsha ni e, tinang a madu wa a hkan ai hku hkan nga mu: shanhte hta na langai ngai dai mungga hpe n madat ma timung, nanhte hkrit kamyin ai myit hte hkan nga ai chyoi pra ai arawn alai mada mu ma yang gaw,

²ga nlawm timung, madu jan a arawn alai majaw, shanhte hpe lau lu na rai nga ai.

³Nanhte a mawn sumli ai gaw, kara lajang ai, aja gumhpraw hte sumli ai, hpun palawng shareng let hkum jahtap nga ai hku n rai;

⁴Karai Kasang a man e hpu ging ai, myit masin hta makoi nga ai masha ngu ai, hten byak n chye ai, amu sha hte sumnung nga ai wenyi a lam hta, mawn sumli nga mu.



⁵moi shawng na Karai Kasang hpe myit mada nga ai, chyoi pra ai num ni mung, tinang a hkum hpe shing rai jahtap mu ai rai nna;

⁶Sara gaw Abraham hpe madat mara wu ai majaw, shi hpe Madu ngu wu ai hte maren, tinang a madu wa ni a hkang ai hku hpe hkan nga ma ai: kaja ai amu galaw nna, hpa hkrit shara hta mung, n hkrit n kang nga myit yang gaw, nanhte mung Sara a shayi sha ni rai nga myit dai.

⁷Dai hte maren, lasha ni e, chye chyang ai hku hkan nna, n-gun kya ai hkumhkrang ngu ai numsha hte rau kanawn mazum nga mu: nanhte a akyu hpyi ai ga gang kau ya ai n hkrum myit ga, nanhte hte maren asak a sali wunli akyu lu la na ni hpe zawn, shanhte hpe hkungga lara di mu.

Kaja Ai Amu Galaw Ai Majaw Hkam Sha Ai Tsin-yam

⁸Dai hta n-ga, nanhte nlang shada da myit hkrum nna, myit yu machyi ai, hpunau shada da tsawra nna, matsan dum ai hte myit gyip ai;

⁹n hkru ai a matu n hkru ai bai n tai na hte, roi rip ai a matu roi rip ai bai n tai ai sha, shaman ya na mahtang gaw, a daw nga mu; kaning rai nme law, shaman ya da sai sali wunli hpe hkam la lu myit ga, nanhte hpe shaga da manit dai.

¹⁰Dai rai nna, “Asak hkrung ai tsawra nga ai hte Nhtoi kaja mu mayu ai wa kadai mung Shi a shinglet hpe n hkru ai kaw na, Shi a nten hkalem ga kaw na, jahka la u ga.

¹¹N hkru ai hpe koi kau nhtawm, kaja ai galaw nga u ga, Ngwipyaw ai hpe tam nna, hkan sa nga u ga.

¹²Kaning rai nme law, dai Madu a myi, dinghpring ai ni hpe a yu nga ai rai nna, Shanhte a hpyi ai ga hpe, shi a na madat nga ai. Dai Madu a myi man chyawm gaw, n hkru ai amu galaw ai ni hpe matsing nga ai.”

¹³Nanhte kaja ai lam hta htep lahti rai nga myit yang gaw, nanhte hpe sharu shatsang lu na, kadai wa rai nga a ta?



¹⁴Dai rai nna, dinghpring ai lam a majaw, nanhte nni nkri hkrum myit yang gaw, nanhte a lu nga myit dai; shanhte a jahkrit ai hpe mung, hkum hkrit nga myit; de a majaw sha pyi hkum ung ang nga myit;

¹⁵dai Madu hpe madu a shatai nga na matu, nanhte a myit masin hta e Hkristu hpe san da nga mu: nanhte hta rawng ai myit mada nga ai lam, kadai rai timung nanhte hpe ga san dam ma yang gaw, ga lachyum tsun dan lu na matu, tut e ajin nga mu; rai timung, dai hpe sumnung ai hte hkrit kamyin ai myit hte, a galaw nga mu:

¹⁶shing rai, nanhte myit nsam kaja rawng myit yang gaw, Hkristu hta lakap nna, nanhte hkan ai arawn alai a majaw, nanhte hpe ndang hkat nga ai hte aroi arip nga ai ni, kaya kahpa hkrum mat mu ga.

¹⁷Dai rai nna, Karai Kasang dai hku hkraw nga a yang gaw, n kaja ai amu galaw nna nni nkri hkrum nga ai hta, kaja ai amu galaw ninglen nni nkri hkrum ai gaw, grau nna kaja nga ai.

¹⁸Kaning rai nme law, Hkristu mung yubak a majaw kalang sha mi si hkam nu ai; Karai Kasang hpanng de anhte hpe woi wa lu hkra, dinghpring ai wa gaw, n ding n hpring ai ni a matu mara si hkam ai hte, dai hkum tsawp nan si mat timung, dai wenyi hta ahkrung nga ai:

¹⁹dai wenyi hte nan pru wa yang, dai htawng hta e rawng nga ai tsu ni hpe shi wa hkaw dan mu ai;

²⁰dai ni gaw, moi shawng na Noa lakhtak e, Karai Kasang a matsan dum ai myit ala nga timung, masha law ma ai n rai, marai matsat sha, hka hta na sai la jahkrum ai sanghpaw li hpe shachyaw da nga ai shaloi e, n madat mara re ai ni hpe nan, rai nga ma ai.

²¹Dai hka hta na zawn, ya e baphtisma ngu ai kumla gaw, nanhte hpe hkye hkrang la lu nga ai; dai gaw, hkum shan hta e kap ai matsat shabat hpe sharun kau na lam n rai; Yesu Hkristu a bai hkrung rawt wa ai a marang e, Karai Kasang a man e san seng ai myit nsam tam san ai lam rai nga ai.



²²Yesu Hkristu mahtang gaw, sumsing lamu de lung shang mat wa nhtawm, Karai Kasang a hkra maga de anga nga ai rai nna, lamu kasa ni, ahkang aya lu ai ni hte, hpung shingkang rawng ai ni gaw, shi a npu e a daw nga ma ai.

1 Petru 4

Karai Kasang A Matu Asak Hkrung Ai Lam

¹Shing rai, Hkristu gaw dai hkum shan hta nni nkri hkrum nu ai rai nna, dai hkum shan hta nni nkri hkrum ai wa gaw, yubak hte hka mat lu ai majaw,

²ndai hkum tsawp hta e naw ahkrung nga ai aprat e, masha a myit marin ai hku n hkan ai sha, Karai Kasang a myit hpe hkan nang lu myit ga, nanhte mung dai myit hpe nan, hpyen palawng zawn ahpun da nga mu.

³Kaning rai nme law, tara maigan ni a bawng hkut ai lam hpe shadik lawm nna, myit mak ai, ngang kayut ai, tsabyi lu lai ai, tangpyaw shalai ai, lusha marin ai hte arawng n nga ai sumla nawku na lam hta hkawm sa ai gaw, ya lai wa ai aprat hte ram la sai.

⁴Nanhte gaw shawng na ladu nan ahkut ai matsat shabat lam hta e, shanhte hte rau n gat nang lawm manit dai majaw, nanhte hpe shatan nhkan let, amau nga ma ai;

⁵rai timung, ahkrung nga ai ni hte si mat ai ni hpe dawdan na jin jin rai nga ai wa a man e, shanhte nan lala, jahpan gawn dan na maru ai.

⁶Kaning rai nme law, hkum tsawp lu ai shinggyim masha ni zawn, dawdan na hkrum ma timung, Karai Kasang a gawp e wenyi hta hkrung nga lu na matu mara, dai kabu gara ai shiga si mat ai ni hpe mung, hkaw dan da mu ai.

⁷Arai yawng mayawng htum mat na aten ni magang wa ra ai. Dai re ai majaw, nanhte myit su rai nga nna, akyu hpyi na matu htauli htaula rai nga mu.



⁸Mahkra, hta n-ga, nanhte shada da tsawra ai myit makyit rawng nga mu; kaning rai nme law, tsawra ai myit gaw, yubak mara law law hpe magap da lu ai.

⁹Aput apai n nga ai sha, nanhte shada da manam daw ai lam adaw nga mu.

¹⁰Langai hte langai chyeju kumhpa lu la ai hte maren, Karai Kasang a chyeju amy myu hpe, kaja ai hpajau wa jau ai zawn, nanhte shada da dai hpe jau hkat nga mu.

¹¹Yesu Hkristu a marang e, lam shagu hta e, Karai Kasang gaw shagrau shatsaw ai hkrum wa u ga, marai langai ngai ga tsun nga a yang gaw, Karai Kasang a mungga hte maren tsun nga u ga; langai ngai galaw daw nga a yang gaw, Karai Kasang jaw da ai n-gun lagaw hte maren, galaw daw nga u ga. Yesu Hkristu nan, hpung shing kang hte n-gawn tawa hpung shing kang, htani htana prat dingsa e anga nga ai law. Amen.

Hkristu A Majaw Tsin-yam Hkrum Yang A Lu Ai

¹²Tsawra ai ni e, nanhte hpe chyam yu na matu, nanhte a kata e du bang ai wan dinglik gaw, mauhpa amu zawn nanhte hta byin nga ai, nga nna hkum nawn nga myit:

¹³Hkristu gaw shi a hpung shing kang hta paw pru ai shaloi, kabu gara ai kaba hte nanhte kabu gara wa lu myit ga, shi a nni nkri hkrum ai lam hta, nanhte lawm lu myit dai majaw, kabu gara nga mu.

¹⁴Hkristu a amyng nsang a majaw, nanhte asawng asang hkrum nga myit yang gaw, nanhte a lu myit dai; kaning rai nme law, hpung shing kang a Wenyi hte Karai Kasang a Wenyi gaw, nanhte a ntsa e awam nga ai.

¹⁵Dai hta kaga, masha hpe sat ai wa lagu lagut, n hkru n hkra galaw ai wa hte, masha amu hpe hkan kajam ai wa zawn, nanhte hta na kadai mung, nni nkri n hkrum u ga;

¹⁶rai timung, Hkristu sape rai nga ai majaw nni nkri hkrum a yang gaw, shi kaya kahpa n dum ai sha, dai amyng nsang hta e, Karai Kasang hpe shagrau shatsaw nga u ga.



¹⁷Kaning rai nme law, Karai Kasang a nta na ni hpe tara dara hpan na aten du ra ai: dai gaw anhte a ntsa e shawng ang pru wa yang gaw, Karai Kasang a kabu gara shiga hpe n madat mara ai ni a jahtum ai gaw, kaning rai na ra ai kun?

¹⁸“Dingman ai wa gaw, hkye hkrang la ai kaw, du yak la nga ai teng yang gaw, tara n hkungga ai hte yubak kap ai wa gaw, kanang ang bang wa na ra ta?”

¹⁹Dai rai nna, Karai Kasang a myit da ai hku hte maren nni nkri hkrum ai ni gaw, kaja ai amu bungli galaw nga let, sadi sahka nga ai Hpan wa Ningsang a lata e, tinang a myit masin hpe ap bang ya mu ga.

1 Petru 5

Salang Ni Hte Ramma Ni Hpe Shadum Sharin Ai Lam

¹Dai re ai majaw, Hkristu a nni nkri hkrum ai lam hta sakse tai nga ai hte paw pru magang ra ai hpung shing kang hta hkambum lu ai nanhte a kanawn salang, ngai gaw, nanhte hta lawm ai Hpung salang ni hpe shadum jahprang dat mawe ga;

²nanhte hte rau rai nga ai Karai Kasang a sagu hpung hpe arem nga mu; adip ahkrip re ai hku zawn n nawn ai sha, dingsa myit hte galaw nga mu; nsan n seng ai amyat majaw n re ai sha, htauli htaula myit hte galaw mu;

³dai hpung hpe madu mayu ai myit hte n re ai sha, dai hpung hta lawm ai ni a man e ningli apawt tai nga myit ga.

⁴Shing rai yang gaw, dai Hpung rem agyi wa dan pru ai shaloi e, nanhte gaw n wai n mat ai a rawng sadang a janmau hpe, lu la na mu ai.

⁵Dai hte maren, brang ram ni e, salang ni a npu e a taw nga mu. Dai hta nga, nanhte nlang shada da daw nga myit ga, myit gyip ngu ai hpajet hpe kyit nga mu: kaning rai nme law, “Karai Kasang gaw gumrawng ai ni hpe shadang da timung, myit gyip ai ni hpe chyeju jaw mu ai law.”



⁶Dai rai nna, Karai Kasang gaw ram ging ai aten e, nanhte hpe shagrau shatsaw dat myit ga, shi a n-gun rawng ai lata npu e, tinang dai myit anem nga mu:

⁷shi nanhte hpe myit dum ya nga ai majaw, nanhte a myit ru myit tsang ai nlang hte nan, shi a ntsa e kabai mara da mu.

⁸Nanhte htauli htaula rai nga mu; a maja nga mu; nanhte a gumlau wa ngu ai, Nat gaw, kadai wa hpe mahtang mayu kau lu na, nga nna shabam ai hkanghkyi zawn, ningwan kahkrang hkawm nga ai.

⁹Mungkan ga e nga ai nanhte a nhpu nnau ni mung, dai zawn re ai nni nkri hkrum nga ai hpe nanhte chye lu nna, kamsham ai myit hte dai Nat hpe dakring dakan di ahkap nga mu.

¹⁰Nanhte mahtang chyahkring chyahkra nni nkri hkrum ai hpang, Hkristu hta e htani htana nga ai hpung shing kang a matu, nanhte hpe shaga la da ai, chyeju hkum hkum rawng ai Karai Kasang gaw, shi hkum nan, nanhte hpe shakup shatsup na, shangang shakang na hte n-gun sharawng na marin dai.

¹¹Shi kaw htani htana e, n-gawn tawa hpung shing kang anga nga u ga law. Amen.

Jahtum Na Shakram Ga

¹²Shing rai, dai lam gaw, Karai Kasang a chyeju lam teng teng rai nga ai hpe, shadum jahprang nna sakse hkam ya na matu, ngai nawn nga nngai hte maren, sadi sahka re ai Silwanu ngu ai hpunau a lata hte, ndai ga gadun ngai nanhte hpe ka ya dat nngai: ndai chyeju hta e mung nanhte anga nga myit dai.

¹³Babelon mare hta e nga ai, nanhte hte rau lata la ai Hpung gaw, nanhte hpe shakram dat ga ai. Ngai sha Marku mung, nanhte hpe shakram dat nga ai.

¹⁴Nanhte shada da tsawra ai pup ai hte a shakram nga mu. Hkristu hta e lawm ai ni nlang hte kaw, ngwipyaw nga myit ga law.



2 Petru

2 Petru 1

¹Yesu Hkristu a mayam hte, kasa tai nga ai, ngai Simun Petru gaw, anhte a Karai Kasang hte, Hkye hkrang la ai Madu Yesu Hkristu a dinghpring ai lam hta, anhte zawn hpu la ai makam masham lu la nga ai ni hpe, ga shana dat nngai.

²Karai Kasang hte anhte a Madu Yesu hpe chye chyang ai lam hta, chyeju hte ngwipyaw ai gaw, nanhte hta e law htam wa malit ga law.

Shaga La Hkrum Ai Hte Lata La Hkrum Ai Lam

³Hpung shingkang hte arawng sadang e anhte hpe shaga la ai wa a chye chyang lu ai nyan a gawp e, shi a Karai Wa atsam gaw, asak hkrung nga ai hte tara hkungga ai lam hta seng maseng hte anhte hpe jaw da mi ai rai nna,

⁴nanhte gaw mungkan ga a myit marin ai hten bya ai lam na lawt lu wa let, Karai Wa a myit marai hpe dagraw la lu myit ga, arawng lu ai hte galu kaba la ai ga ndat ni, shi anhte hpe jaw dat mi ai.

⁵Dai re ai majaw, nanhte mung, tin tin larau ladau rai nga let, nanhte a kamsham ai myit hta san seng ai marai a shajat nga mu; san seng ai marai hta chye chyang ai;

⁶chye chyang ai hta koi gam ai, koi gam ai hta shakut sharang ai, shakut sharang ai hta tara hkungga ai,

⁷tara hkungga ai hta hpunau hpe tsawra ai, hpunau hpe tsawra ai hta, n-gaw nwai ai myit, a shajat nga mu.

⁸Kaning rai nme law, dai hte gaw nanhte hta e rawng nga nna, law htam wa myit yang gaw, anhte a Madu Yesu Hkristu a chye chyang ai lam hta, nanhte kaman lila rai nga ai hte asi nsi lu na myit dai, n rai.



⁹Dai hte hpe kata nga ai wa chyawm gaw, myi hten ai hte myi pat kau ai masha rai nga ai rai nna, shi a moi na yubak dingsa hpe jasan jaseng kau ai lam nan, malap mali di kau nu ai.

¹⁰Dai re ai majaw hpunau ni e, nanhte hpe shaga da ai hte lata la ai chyeju hpe shangang shakang rai lu u ga, larau ladau rai nga mu: dai hku galaw nga myit yang gaw, nanhte galoi mung kataw katan rai wa na myit dai n rai:

¹¹dai lam hkan nga myit taw gaw, anhte a Madu hte hkye hkrang la ai wa Yesu Hkristu a htani htana prat dingsa na mungdan de shang wa lu na lam, nanhte hpe n taw n tsang di ya na marin dai.

Chyum Laika A Myihto Ga

¹²Dai rai nna, nanhte dai hte hpe chye nga ai hte, ya rau rai nga ai tengman ai ga hta agrin nga myit timung, dai lam ni nanhte hpe shadum jahprang na, ngai tut tut naw atsang nga nngai.

¹³Dai hta kaga, ndai hkum tsawp hta e ngai naw anga nga yang, nanhte a dum hprang na myit hpe jasu ya na, sut nga ai hpe ngai myit da we ai;

¹⁴kaning rai nme law, anhte a Madu Yesu Hkristu gaw, ngai hpe madun dan nngai hte maren, gade nna yang ndai hkum tsawp hpe ngai kau da na we ai, ngai chye nga nngai.

¹⁵Rai sa, ngai pru mat wa ai hpang, nanhte galoi mung ndai hte hpe dum hprang nga lu myit ga, ngai naw shakut sharang nga na nngai.

¹⁶Kaning rai nme law, anhte a Madu Yesu Hkristu a hpung atsam hte, du sa wa na ra ai lam, shi nanhte hpe shana dan ai shaloi e, hpaji maumwi ga hpe hkan let, anhte hkai ga ai n rai; anhte hkum nan shi a dan hkung ai hpung shing kang hpe tinang dai mu lu ai ni rai nga ga ai.

¹⁷Shi gaw Kawa Karai Kasang kaw na, arawng sadang hte hpung shing kang hpe lu la wu ai shaloi, daru magam hpung shing kang kaw na ning nga ai nsen shi kaw dan pru nna, “Ndai wa gaw ngai sharawng awng nga ai, ngai tsawra ai ngai sha rai nga li ai,” ngu wu ai:



¹⁸dai chyoï pra ai bum ntsa e shi hte rau nga nga ai shaloi e, dai nsen sumsing lamu de na shi kaw dan pru ai gaw, anhte nan na lu gaw ai.

¹⁹Dai rai nna, grau grin wa nga ai myihtoï ga mung, anhte lu sagaw ai; nanhte a myit masin hta e nhtoï leng wa nna, nhtoï gintawng pru wa ai ten du hkra, nsin sin ai shara de htoi tu nga ai pyengdin hpe zawn, dai myihtoï ga hpe nanhte a hkan nang nga na, mai kaja nga ai.

²⁰Dai hta kaga, laika hta rawng ai gara myihtoï ga rai timung, tinang a myit jasat ai hte maren, ga lachyum shapraw lu ai n rai, shawng chye la mu.

²¹Kaning rai nme law, masha a myit jasat ai hku majaw, hpa myihtoï ga galoi mung byin pru yu ai n rai; Chyoï pra ai Wenyi e myit shadut ya hkrum ai masha ni gaw, Karai Kasang kaw na ga htawn tsun ma ai.

2 Petru 2

Sara Masu Ni A Sharin Shaga Ai Lam

¹Rai timung, amyu masha ni hta e, masu ai myihtoï ni mung paw pru ma ai; dai hte maren, nanhte hta e mung, masu ai sara ni paw pru wa na mara ai rai nna, jahten shabya chye ai bra wa ai ga hpe, mayun jashawn la nna, shanhte hpe mari la sai Madu hpe nyet kau ai hte, tinang dai a ntsa e tsin-yam tsindam hpe, larau ladau du shangun na maru ai.

²Masha law law wa mung shanhte a mak mat ai lam hkan nang ma ai hte, shanhte a matu mara, dai tengman ai lam gaw, shatan nhkan hkrum mat na ra ai.

³Shanhte gaw lawhpa ai myit hkan let, hkalem ai ga hte nanhte hpe hpaga ga na marin dai: shanhte hpe dawdan na ari chyawm gaw, moi chyaloï nhkoi kaw nna n lanyan ai hte, shanhte hkrum sha na tsin-yam tsindam gaw gaungwi gausi yup shamwi nga ai n rai.

⁴Kaning rai nme law, Karai Kasang gaw yubak galaw kau ai lamu kasa ni hpe pyi lahpawt lama n di ai sha, ngarai mung de jahkrat kau mu ai rai nna, tara dara ai nhtoï du hkra shanhte hpe rim da let, chyang htat ai nsin sin ai nhkun hta e rawng da mu ai hte;



⁵moi moi na mungkan ga hpe mung lahpawt lama n di ai sha, dinghpring ai tara hkaw dan ai sara Noa hte masha sanit hpe makawp maga la nhtawm, tara n hkungga ai ni a mungkan ga a ntsa e sha-u sha-ing dat wu ai hte;

⁶Sodom hte Gomora mare yan hpe mung, wan mang shatai kau nna, sharun shabyak kau mu ai hte, hpang e du pra ai, tara hpe n hkungga ai ni a matu mara ningli shatai mu ai;

⁷rai timung, dai mare na n se ai masha ni a n san n seng ai arawn alai majaw, myit tsang hkrum ai dinghpring ai Lawt hpe gaw, shi mawai la wu ai:

⁸kaning rai nme law, dai dinghpring ai wa gaw, shanhte hte rau a nga ga ai shaloi e, shanhte a tara n lang ai amu hpe mu lu, na lu na majaw, shi a dinghpring ai myit masin gaw shani shagu yu nai mat nga lu ai.

⁹Dai madu gaw, tara hkungga ai ni hpe agung alau kata na mawai la na hte, n ding n hpring ai ni hpe ari jahkrum na matu, tara dara na nhtoi du hkra hkang tawn da na nga, chye nga ai: dai hkum shan a matsat shabat marin ai lam hta hkawm wa ma ai rai nna, ahkang aya lu ai ni hpe n gawn n sawn di mu ai ni nan, grau nna dai zawn di na, shi chye nga ai.

¹⁰Dai ni gaw nden ja ai ni hte, tinang a myit hkan nna, hpung shing kang rawng ai ni hpe n hkrit kamyin ai sha, shatan nhkan nga ai ni rai nga ma ai;

¹¹lamu kasa ni mahtang gaw shanhte hta n-gun hte atsam grau rawng nga ma timung, dai ni gaw shanhte a lam shatan nhkan re ai dawdan ai ga, dai Madu a man e, n tsun yu ma ai.

¹²Dai masha ni mahtang gyit hkang la nna, jahten shabya na matu mara myit n leng ai ashu ashan ni zawn pra wa ai ni nan, rai nga ma ai; n chye n chyang ai hpa lam hpe mung shanhte shatan nhkan mu ai rai nna, tinang ni e jahten shabya di ai lam hta jahten shabya ai hkrum na hte, n ding n man ai amu a matu mara n ding n man ai shabrai hkam la na maru ai.

¹³Shanhte gaw shani gangwan e pyi, shut lai ai amu hpe, tangpyaw dum nga ma ai; nanhte hte rau poi galaw sha nga ma yang, tinang a hkalem ai



hta e shanhte tawt lai nga ma ai rai nna, agang chyalang hte matsat shabat re ai ni rai nga ma ai.

¹⁴Shanhte a myi gaw num shaw ai amu hte yubak baw sumhpa hte hpring chyat nga ma ai rai nna, shanhte gaw n ngang n hkang re ai ni hpe lau la mu ai: shanhte myit lawhpa ai hta maju jung nga malu ai; dagam dala hkrum ai kashu kasha ni mung, shanhte rai nga ma ai.

¹⁵Dai malang ai lam hpe shanhte kau da manu ai rai nna, n ding n man ai shabrai hpe tsawra wu ai Beora a kasha Balam a lam hta, hkan nga ma ai:

¹⁶rai timung, dai wa gaw tinang a tawt lai ai amu majaw, daru kau ai hkrum sha wu ai; ga n chye tsun ai lawze gaw, masha a nsen hte shaga wa ai rai nna, dai myihtoai a n gring ai amu hpe kajet kau nu ai.

¹⁷Shanhte gaw, hka n rawng ai hka htung ni hte, nbung e shapoi ai sai wan rai nga ma ai rai nna, dai chyang htat nna mang nga ai nsin gaw, shanhte a matu mara mazing da nga ai.

¹⁸Kaning rai nme law, hkum shan a myit marin nna, mak kayak nga ai hku hkan yang, kaman lila grang ai ga kaba a tsun nga let, lam dam mat ai ni kaw na lawt lu magang wa ai ni hpe, shanhte lau la mu ai;

¹⁹shanhte gaw dai ni hpe lawt lu na ahkang, ga ndat da ma ai rai timung, tinang pyi hten byak wa ai a mayam ni rai nga ma ai; kaning rai nme law, dang kau ai hkrum ai wa gaw, shi hpe dang lu ai wa a mayam rai nga ai.

²⁰Dai hta kaga, anhte a Madu hte Hkye hkrang la ai wa Yesu Hkristu hpe chye chyang lu ai a gawp e, shanhte gaw mungkan ga a matsat shabat lawt lu nhtawm e, dai hta e a gyit ahkang da nga ai hpe bai hkrum hkrup nna, dai gaw shanhte hpe bai dang kau mu yang gaw, dai ni a hpang na gaw shawng na hta grau nna yak wa nga ai.

²¹Kaning rai nme law, dai dinghpring ai lam hpe chye chyang la nhtawm e, shanhte hpe ap da mu ai chyoi pra nga ai hkang da ai ga hpe tawt lai kau ai hta, dai lam hpe n chye nga yang mahtang gaw, shanhte a matu grau nna mai nga ai.



²²Gwi gaw tinang a nhat hpe nhtang sha ai, wa hku mung kashin ai hpanh hkumpup hta bai hka lwi nga ai, nga nna tengman ai ga shadawn gaw, shanhte hta dik wa sai.

2 Petru 3

Madu A Nhtoi

¹Tsawra ai ni e, da ndai gaw ya nanhte hpe lahkawng lang na ka shagu dat ai laika rai nga ai; chyoi pra ai myihtoi ni moi shawng e tsun dan ai ga hte hpe mung, nanhte a kasa ni a lata hta ap da ai,

²dai Madu hte Hkye hkrang la ai wa a htet da ai ga hpe mung, nanhte adum nga myit ga, ndai laika yan hta nanhte a san seng ai myit hpe shadum jahprang let, ngai jasu da made ai.

³Kaning rai nme law, hpanh jahtum na nhtoi hte hta, tinang a myit kayut ai hku hkan nna, asawng asang rai let, Dai Madu bai du na ra ai, nga ai ga ndat gaw, kanang rai nga a ta?

⁴Ji wa ni yup lai mat wa ai kaw nna, lamu ga nnan lat da ai aten hta na, nga yawng nga pra nga nga ai hte maren, ya e mung a rai nga ai, nga nna du na ra ai jahpoi ai ni tsun pru na mara ai hpe, shawng e chye nga mu.

⁵Rai timung, sumsing lamu ni gaw, moi chyalo nhkoi kaw nna nga nga ai hte, hka hta na dawng pru nna, hka e gaw da ai ginding aga hpe mung, Karai Kasang a mungga a majaw agrin nga ai hte,

⁶dai hte mung dai aprat na mungkan ga hpe, hka lim kau hkrum ai hte hten mat nga ai hpe shanhte gaw dingsa malap kau mu ai.

⁷Ya e nga ai sumsing lamu ni hte ginding aga hpe chyawm gaw, tara n lang ai ni a dawdan ai hte jahten shabya hkrum na nhtoi du hkra, wan jahkru na matu mara, moi na mungga hte nan a rem da nga nu ai.

⁸Rai timung, tsawra ai ni e; dai Madu a man e nhtoi langai mi gaw shaning hkying mi hte, shaning hkying mi gaw nhtoi langai mi hte maren rai nga ai lam langai sha hpe, malap mali hkum rai nga myit.



⁹Nkau mi gaw, Ala nga ai, nga nna myit ma ai hte maren, dai Madu gaw shi a ga ndat hpe shadik na ala nga ai n rai: rai timung, yawng mayawng myit kayin wa nna, kadai rai timung, hten bya ai n hkru mu ga, shi ra nga ai majaw, shi nanhte hpe myit galu kaba madun nga ai.

¹⁰Dai Madu a nhtoi chyawm gaw, lagu lagut zawn du na ra ai; dai nhtoi hta e sumsing lamu ni kadu ai nsen hte lai mat wa nna, arai guji guyang ni, kahtet lai ai hte krawp ayai mat wa nna, aga hte dai hta e nga ai yawng mayawng hte gaw, hkru hkat mat na ra ai.

¹¹Shing rai, arai yawng mayawng krawp ayai mat ai hkru na teng nga ai majaw, sumsing lamu ni hpe wan hkru kau ai hta krawp ayai mat nna, arai guji guyang hpe kahtet lai ai hte shabyawng kau na Karai Kasang a nhtoi hpe, nanhte ala nga nna myit marit nga myit dai gaw,

¹²chyoï pra ai arawn alai hte tara hkungga ai myit rawng let, nanhte kanning re ai masha mai tai na myit ta?

¹³Shing rai byin wa timung, shi a ga ndat majaw, dinghpring rawng ai sumsing lamu nnan hte ginding aga nnan hpe, anhte myit mada nga ga ai.

¹⁴Shing rai myit mada ai lam ni rai nga myit dai majaw, tsawra ai ni e, ngwipyaw ai hku hkan let, shi a man e, matsat shabat hte agang chyalang n kap myit ga, shakut sharang nga mu.

¹⁵Anhte a tsawra ai hpunau Pawlu mung, shi lu la ai nyan a hpaji majaw, nanhte hpe ka dat nna, shi a shagun dat ai laika ni yawng hte hta e ka dat nu ai hte maren, dai Madu a galu kaba ai chyeju myit gaw hkye hkrang la ai lam rai nga ai, ngu nna myit tau la nga mu.

¹⁶Dai laika ni hta e chye yak ai lam langai ngai rawng nga ai rai nna, n sharin yu ai ni hte myit n gring ai ni gaw, dai Chyum laika ni kaga hpe zawn, tinang dai a jahten shabya na matu shanut kau mu ai.

¹⁷Nanhte chyawm gaw, tsawra ai ni e, ndai hte hpe shawng e chye manit dai majaw, tara n lang ai ni a lam dam mat ai hta e nanhte mung n lawm ai



hte, nanhte a ngang hkrang ai myit, jahten shabya kau ai n hkrum myit ga, a maja nga mu:

18Anhte a Madu hte Hkye hkrang la ai wa Yesu Hkristu a chyeju hte chye chyang ai lam hta e, nanhte kaba wa nga myit ga. Ya e mung, htani htana prat dingsa e mung, Yesu Hkristu kaw hpung shingkang anga nga u ga law.



1 Yawhan

1 Yawhan 1

Asak Hkrung Ai Mungga

¹Shawng npawt kaw nna nga ai rai nna, anhte na yu ai hte, anhte a myi hte mu yu ai hpe, anhte mada yu ai hte anhte a lata hte hkra ai, asak hkrung ai mungga a lam, anhte nanhte hpe gawn dan ga ai;

²Dai asak gaw dan pru wa ai rai nna, Kawa hte rau nga nga yu sai hte, nanhte kaw dan pru wa sai, htani htana na asak hpe, anhte mu yu nna, de a lam nanhte hpe sakse hkam ya ai hte gawn dan ga ai;

³Rai sa, nanhte mung anhte hte kanawn mazum lu myit ga, anhte mu yu ai hte na yu ai lam hpe, anhte nanhte hpe mung gawn dan ga ai; anhte chyawm gaw, dai Kawa hte shi a Kasha Yesu Hkristu hte kanawn mazum nga ga ai.

⁴Anhte a kabu gara ai lam dik wa mali ga, ndai hte gaw anhte ka ya dat ga ai.

Nhtoi Hta Hkawm Sa Ai Lam

⁵Karai Kasang gaw nhtoi rai nga ai hte, shi hta nsin hpa mung n rawng nga ai, da ndai gaw, shi kaw na anhte na yu ai hte, nanhte hpe gawn dan ai shiga rai nga ai.

⁶Anhte shi hte kanawn mazum ai ni rai nga ga ai, nga ninglen nsin hta hkawm nga yang gaw, anhte masu ga ai rai nna, tengman ai amu hpe n galaw nga ga ai.

⁷Shi gaw dai nhtoi hta rawng nga ai hte maren, anhte mung dai nhtoi hta hkawm nga yang gaw, anhte langai hte langai kanawn mazum ai ni rai nga ga ai hte, shi a Kasha Yesu a asai gaw, anhte hta na yubak nlang hte hpe jasan jaseng kau ya mi ai.

⁸Anhte yubak n rawng ga ai, nga nna tsun ga yang gaw, anhte hkum hpe anhte hkalem kau ga ai rai nna, tengman ai myit anhte hta n rawng saga ai.



⁹Anhte a yubak hpe anhte madun nem ga yang gaw, anhte a yubak hpe raw dat kau na hte n ding n man ai nlang hte hta na, anhte hpe jasan jaseng mi ga, shi kangka nga ai hte dinghpring ai wa rai nga ai.

¹⁰Anhte yubak n galaw saga ai, nga nna tsun ga yang gaw, anhte shi hpe masu ai wa shadu nna, shi a mungga anhte hta n rawng ga ai.

1 Yawhan 2

¹Ngai shu ngai sha ni e, nanhte yubak n galaw myit ga, ndai hte gaw ngai nanhte hpe ka dat nngai. Rai timung, masha langai ngai yubak galaw hkrup a yang gaw, dai Kawa a man e, htinglu htinglai ya ai wa, Yesu Hkristu ngu ai dinghpring ai Madu gaw, anhte lu ga ai;

²shi gaw, anhte a yubak a matu mara gawng malai hkungga rai nga ai; anhte a yubak a matu mara sha n rai, mungkan ting a matu mara mung rai nga ai.

³Shi a hkang da ai ga hte hpe anhte hkan nang ga yang gaw, anhte shi hpe chye chyap nga ai hpe, anhte chye ga ai.

⁴Ngai shi hpe chye chyap nngai, nga nna marai langai ngai tsun a timung, shi a hkang da ai ga hpe n hkan nang a yang gaw, dai wa gaw masu ai wa rai nga ai hte, dai tengman ai gaw shi hta n rawng nga ai.

⁵Kadai rai timung shi a mungga hpe hkan nang a yang gaw, Karai Kasang a tsawra ai lam, dai wa hta e kaja wa teng teng dik wa salu ai: anhte shi hta rawng nga ga ai gaw, ndai lam majaw anhte chye lu ga ai.

⁶Shi hta de nga nngai, nga nna tsun ai wa gaw, shi rai nga ai hte maren, dai wa mung rai nga u ga.

⁷Tsawra ai ni e, ningnan hkang da ai ga nrail, shawng npawt kaw nna nanhte lang nga ai hkang da ai ga ningsa hpe, ngai nanhte hpe ka dat nngai: nanhte na yu manu ai mungga gaw, dai hkang da ai ga ningsa rai nga ai.

⁸Bai maga mi de hkang da ai ga ningnan ngai nanhte hpe ka dat nngai: dai gaw shi hta e mung, nanhte hta e mung, teng nga ai: kaning rai nme law,



dai nsin gaw hkoi mat wa nna, dai tengman ai nhtoi gaw, ya e pyi htoi tu nga ai.

⁹Ngai dai nhtoi hta e de nga nngai, nga ninglen shi a kahpu kanau hpe n dawng n yawt ai wa kadai mung, dai nsin hta e ya du hkra naw alup nga ai.

¹⁰Shi a kahpu kanau hpe tsawra ai wa gaw, dai nhtoi hta e de nga ai rai nna, shi hta e myit kataw shara n rawng nga ai.

¹¹Shi a kahpu kanau hpe n dawng n yawt ai wa chyawm gaw, dai nsin hta e de nga ai rai nna, dai nsin hta e hkawm sa nga ai: dai nsin gaw shi a myi hpe shakyaw kau ya wu ai majaw, tinang sa wa ai lam hpe shi n chye wu ai.

¹²Shu sha ni e, shi a mying nsang a marang e nanhte yubak hpe raw dat kau ai hkum myit dai majaw, ngai nanhte hpe ka dat nngai.

¹³Ji Wa ni e, shawng npawt kaw nna nga nga ai wa hpe, nanhte chye nga myit dai majaw, ngai nanhte hpe ka dat nngai. Shabrang ni e, ndai n hkru ai wa hpe, nanhte dang kau myit dai majaw, ngai nanhte hpe ka dat nngai.

¹⁴Ma kaji ni e, dai Kawa hpe nanhte chye nga myit dai majaw, ngai nanhte hpe ka dat masade ai. Ji wa ni e, shawng npawt kaw nna nga nga ai wa hpe, nanhte chye nga myit dai majaw, ngai nanhte hpe ka dat masade ai. Shabrang ni e, nanhte n-gun ja myit dai rai nna, Karai Kasang a mungga gaw, nanhte hta rawng nga ai hte, ndai n hkru ai wa hpe dang kau myit dai majaw, ngai nanhte hpe ka dat masade ai.

Mungkan Hpe Hkum Tsawra

¹⁵Dinghta ga hte dinghta ga e nga ai arai hpe, hkum tsawra myit. Marai langai ngai dinghta ga hpe tsawra a yang gaw, dai Kawa a tsawra ai myit gaw, shi hta e n rawng nga ai.

¹⁶Kaning rai nme law, dinghta ga hta e nga ai, hkum shan kayut ai lam, myit marin ai lam hte ndai prat na grang ai lam nlang hte gaw, dai Kawa kaw nna pru ai nrai: dai gaw dinghta ga kaw nna pru ai rai nga ai.



¹⁷Dai dinghta ga hte de a marin ai lam chyawm gaw, lai mat lu ai rai timung, Karai Kasang a myit ai hku hpe hkan galaw ai wa gaw, htani htana e anga nga ai.

Antihkristu Hpe Sadi Na Lam

¹⁸Ma kaji ni e, h pang jahtum ai ahkying ya e rai nga ai rai nna, nanhte na yu mu ai hte maren, antihkristu ngu ai wa gaw du na ra ai; rai sa, ya e pyi, antihkristu law law wa paw pru masai: dai re ai majaw, h pang jahtum ai ahkying, ya e rai nga ai hpe anhte chye nga ga ai.

¹⁹Anhte kaw na shanhte pru ma timung, anhte hte nseng ga ai. Kaning rai nme law, anhte hte seng taw gaw shanhte anhte hte anga nga na mara ai: rai timung, shanhte nlang anhte hte n seng ga ai gaw dan wa u ga, shanhte pru wa ma ai.

²⁰Nanhte mahtang gaw dai Chyoi Pra ai wa kaw na nam man chya ai chyeju hpe hkam la lu myit dai rai nna, yawng mayawng hte hpe chye lu myit dai.

²¹Dai tengman ai ga hpe nanhte n chye myit dai majaw, ngai nanhte hpe ka dat made ai nrαι; nanhte dai hpe chye nna, hpa masu ai ga mung, tengman ai ga hte n seng nga ai majaw, ngai nanhte hpe ka made ai.

²²Yesu gaw, Hkristu nrαι nga ai, nga nna n dang kau ai wa sha nrαι yang gaw, masu ai wa gaw kadai rai nga a ta? Dai Kawa hte dai Kasha hpe n dang kau ai wa nan, dai antihkristu ngu ai wa, rai nga ai.

²³Dai Kasha hpe n dang kau ai wa kadai rai timung, dai Kawa hte mung nseng lu ai. Dai Kasha hpe awlaw ai wa chyawm gaw, dai Kawa hte mung seng nga ai.

²⁴Shawng npawt kaw nna nanhte na yu ai lam gaw, nanhte hta anga nga u ga. Shawng npawt kaw nna, nanhte na yu ai ga hte nanhte hta anga nga myit yang gaw, nanhte mung dai Kasha yan Kawa hta e anga nga na marin dai.

²⁵Anhte hpe jaw da ai ga n dat chyawm gaw, n htum n wai asak hkam la na ga n dat rai nga ai.



²⁶Nanhte hpe lam shadam ai ni a majaw, ndai hte gaw ngai nanhte hpe ka dat masade ai.

²⁷Nanhte hta chyawm gaw, shi kaw nna nanhte lu la ai nam man chya ai chyeju gaw, anga nga ai rai nna, kadai wa mi nanhte hpe sharin shaga lu na shara n nga ai. Rai timung, shi a namman chya ai chyeju gaw, lam shagu hta e nanhte hpe sharin shaga nga ai hte, dai gaw tengman nga ai rai nna, masu ai hpa n lawm ai sha, nanhte hpe sharin shaga nga ai hte maren, shi hta e nanhte anga nga myit dai.

Karai Kasang A Kasha Ni

²⁸Ya chyawm gaw, shu sha ni e, shi dan pru a yang gaw, shi du ra ai nhtoi hta e, anhte nden ja ai myit rawng lu nna, shi a man e kaya kahpa n hkrum u ga, shi hta e anga nga mu.

²⁹Shi gaw dinghpring nga ai hpe nanhte dum nga myit yang gaw, dinghpring ai amu galaw ai wa kadai rai timung, shi e shangai dat ai wa rai nga ai, nanhte chye nga myit dai.

1 Yawhan 3

¹Yu mu, Karai Kasang a kashu kasha ni anhte hpe ngu shamyng mi ai majaw, dai Kawa gaw anhte hpe kade wa tsawra da mi hka: shi a kashu kasha ni mung anhte rai nga ga ai. Dai rai nna, mungkan ga gaw shi hpe n chye wu ai majaw, anhte hpe mung n chye mi ai.

²Tsawra ai ni e, Karai Kasang a kashu kasha ni, anhte ya e rai nga ga ai rai nna, anhte hpa mi tai na, garai n dan pru nga ai: rai timung, shi dan pru nga yang, anhte shi hte bung na ga ai, anhte chye ga ai: kaning rai nme law, shi hkum hpe nan anhte mu lu na gaw ai.

³Shi hta e, dai zawn myit mada lu ai masha gaw, shi hkum nan chyoi pra nga ai hte maren, tinang hkum hpe mung shachyoi shapra nga ai.

⁴Yubak galaw ai wa kadai rai timung, tara tawt lai ai amu mung galaw nga ai. Yubak gaw tara hpe tawt lai ai amu rai nga ai.



⁵Shi gaw yubak hpe la kau na matu dan pru nga ai hpe, nanhte chye myit dai: shi hta e mung yubak n rawng nga ai.

⁶Shi hta e nga ai wa kadai rai timung, yubak n galaw nga ai: yubak galaw ai wa kadai rai timung, shi hpe n mu n chye wu ai.

⁷Shu sha ni e, kadai mung nanhte hpe lam n shadam myit ga: shi gaw dinghpring nga ai hte maren, dinghpring ai amu galaw ai wa kadai mung, dinghpring nga ai.

⁸Yubak galaw ai wa gaw, Nat kaw na rai nga ai; kaning rai nme law, Nat gaw shawng npawt kaw nna, yubak galaw nga ai. Dai rai nna, Nat a amu bungli hpe sharun jahten kau u ga, Karai Kasang a Kasha gaw paw pru wa sai.

⁹Karai Kasang kaw nna shangai ai wa gaw, yubak n galaw ai: kaning rai nme law, shi a nli gaw shi hta rawng nga ai rai nna, Karai Kasang kaw nna shangai wa sai majaw, shi yubak galaw lu ai nrai.

¹⁰Dai lam hte Karai Kasang a kashu kasha ni hte, Nat a kashu kasha ni gaw dan ginhka pru ai: kadai rai timung, dinghpring ai amu n galaw ai hte, shi a kahpu kanau hpe n tsaw n ra ai wa gaw, Karai Kasang kaw nna, rai nga ai n rai.

Shada Da Tsawra U

¹¹Anhte shada da tsawra nga u ga she, da ndai gaw shawng npawt kaw nna nanhte na yu ai ga matsun rai nga ai.

¹²Dai n hkru ai wa hte seng ai Ka-in gaw, shi a kanau hpe sat kau wu ai zawn n rai. Shi hpe hpa re ai majaw, sat kau wu hka? Shi a amu bungli n kaja nga lu ai hte, shi kanau a amu bungli mahtang kaja nga ai majaw, shi hpe sat kau wu ai rai.

¹³Hpunau ni e, mungkan ga gaw nanhte hpe n dawng n yawt nga ai hpe hkum mau nga myit.



¹⁴Hpunau ni hpe tsawra nga ga ai majaw, anhte si ai kaw nna hkrung ai de kawt lu sagaw ai, anhte chye ga ai: tsawra ai myit n rawng ai wa gaw, si ai hta naw nga nga ai.

¹⁵Shi a kahpu kanau wa hpe n dawng n yawt ai wa kadai rai timung, masha hpe sat kau ai wa rai nga ai: masha hpe sat kau ai wa kadai rai timung, n htum n wai asak shi hta n rawng nga ai, nanhte chye nga myit dai.

¹⁶Shi gaw anhte a matu mara shi a asak kau da ai lam hpe yu yang, tsawra ngu ai lam hpe anhte chye nga ga ai: anhte mung, hpunau ni a matu mara, anhte a asak kau da na, sut nga ai.

¹⁷Kadai rai timung, ga ntsa a sutgan lu nga ai hte, shi a kahpu kanau matsan mayan rai nga ai hpe, mu ninglen, shi a matsan dum ai myit hpe pat kau wu yang gaw, Karai Kasang a tsawra ai myit gaw, dai zawn re ai wa hte e kaning rai nga lu na rai ta?

¹⁸Shu sha ni e, ga hte shinglet hte sha n rai, amu bungli hte, tengman ai ga hte, anhte tsawra nga ga.

¹⁹Shing rai yang, anhte gaw tengman ai hta nga nga ai hpe, anhte chye lu ga ai rai nna, Karai Kasang a man e, anhte a myit hpe jahkam da lu ga ai:

²⁰kaning rai nme law, anhte a myit anhte hpe yubak shagun a yang gaw, Karai Kasang gaw anhte a myit hta grau kaba nga ai rai nna, yawng mayawng hte chye nga ai.

²¹Tsawra ai ni e, anhte a myit anhte hpe yubak n shagun yang gaw, Karai Kasang a man e, anhte nden ja ai myit rawng nga ga ai rai nna, anhte a hpyi mahpyi shi kaw nna, anhte lu la na ga ai:

²²kaning rai nme law, shi a hkanng da ai ga hpe anhte hkan shatup ga ai rai nna, shi a man e sharawng awng ai amu hpe galaw ga ai.

²³Shi anhte hpe hkanng da mi ai hte maren, shi a Kasha Yesu Hkristu a amyng nsang hta kamsham nna, shada da tsawra myit ga, dai gaw shi a hkanng da ai ga rai nga ai.



²⁴Shi a hkang da ai ga hpe hkan shatup ai wa gaw, shi hta e anga nga ai rai nna, shi mung dai wa hta e anga nga ai: shi anhte hpe jaw da ai Wenyi a majaw, anhte hta e shi anga nga ai gaw, anhte chye nga ga ai.

1 Yawhan 4

Wenyi Hpe Chyam Yu Ai Lam

¹Tsawra ai ni e, wenyi shagu hpe hkum kam nga myit; dai wenyi ni Karai Kasang kaw na rai nga ma ai kun, chyam yu nga mu; kaning rai nme law, masu ai myihto law law wa, mungkan ga de sa wa masai.

²Karai Kasang a Wenyi hpe chye matsing na lam da ndai rai nga ai: Yesu Hkristu gaw masha a hkum shan dagraw nna du sa ai, nga nna yin la nga ai wenyi shagu gaw, Karai Kasang kaw na rai nga ai:

³Yesu hpe n yin la ai wenyi shagu chyawm gaw, Karai Kasang kaw na rai nga ai, n rai: dai wenyi gaw, nanhte na yu manit dai hte maren, du magang ra ai, rai sa, ya e pyi, mungkan ga de sa nga ai, antihkristu a wenyi rai nga ai.

⁴Shu sha ni e, nanhte gaw Karai Kasang kaw na rai nga myit dai rai nna, shanhte hpe dang kau manu ai: kaning rai nme law, nanhte hta e rawng nga ai wa gaw, mungkan ga e nga nga ai wa hta grau nna kaba nga ai.

⁵Shanhte mahtang dai mungkan ga kaw nna rai nga ma ai: dai re ai majaw, shanhte gaw mungkan ga a aga hpe ga ma ai rai nna, mungkan ga gaw shanhte hpe madat mara nga ai:

⁶Anhte mahtang Karai Kasang kaw nna rai nga ga ai: Karai Kasang hpe chye chyang ai wa gaw, anhte a ga hpe madat mara nga ai; Karai Kasang kaw na n rai nga ai wa chyawm gaw, anhte a ga hpe madat mara nga ai n rai. Dai lam hpe yu yang, tengman ai lam a wenyi hte, lam shadam ai wenyi hpe, anhte chye ginhka lu ga ai.

Karai Kasang A Tsawra Myit

⁷Tsawra ai ni e, anhte shada da tsawra nga ga: tsawra ai myit gaw, Karai Kasang kaw na rai nga ai rai nna, tsawra ai myit rawng ai wa kadai rai



timbang, Karai Kasang kaw na shangai wa sai hte, Karai Kasang hpe chye chyang nga ai.

⁸Tsawra ai myit n rawng ai wa gaw, Karai Kasang hpe chye chyang wu ai n rai: kaning rai nme law, Karai Kasang gaw tsawra ai myit rai nga ai.

⁹Karai Kasang gaw shi a Kasha shingtai hpe mungkan ga de shangun dat wu ai rai nna, anhte gaw shi a marang e ahkrung nga mali ga, nga ai rai nna, dai gaw anhte hta e, Karai Kasang a tsawra ai myit dan pru ai lam rai nga ai.

¹⁰Anhte gaw, Karai Kasang hpe tsawra nga ga ai n rai, shi hkum nan anhte hpe tsawra nga ai hte, anhte a yubak a matu mara gawng malai hkungga tai u ga, shi a Kasha hpe shangun dat ai lam gaw, tsawra ai lam madung rai nga ai.

¹¹Tsawra ai ni e, Karai Kasang gaw anhte hpe ndai hte wa tsawra mi ai teng yang gaw, anhte mung shada da mai tsawra nga ga ai.

¹²Karai Kasang hpe gadai muk, galoi e mung, n mada mu lu ai: anhte shada da tsawra nga ga yang gaw, Karai Kasang gaw anhte hta e rawng nga ai rai nna, shi a tsawra ai myit gaw, anhte hta e dik wa lu ga ai.

¹³Shi a Wenyi a chyeju shi anhte hpe jaw da mi ai majaw, shi hta e anhte anga nga ai hte shi mung anhte hta e anga nga ai hpe, anhte chye nga ga ai.

¹⁴Mungkan ga a Hkye hkrang la ai madu tai u ga, Kawa gaw dai Kasha hpe shangun dat wu ai gaw, anhte mada mu ai hte sakse hkam ga ai.

¹⁵Yesu Hkristu gaw Karai Kasang a Kasha rai nga ai, nga nna yin la ai wa kadai hta e rai timung, Karai Kasang anga nga ai rai nna, shi mung Karai Kasang hta e anga nga ai.

¹⁶Karai Kasang gaw anhte e rawng da ai tsawra ai myit hpe, anhte chye nga ga ai hte kamsham nga ga ai. Karai Kasang gaw tsawra ai myit rai nga ai; tsawra ai lam hta e anga nga ai wa gaw, Karai Kasang hta e anga nga ai rai nna, Karai Kasang mung shi hta e anga nga ai.



¹⁷Dai dawdan ai nhtoi hta e, anhte nden ja ai myit rawng lu hkra, dai tsawra ai lam gaw, anhte hta e dik wa sai: kaning rai nme law, shi rai nga ai hte maren, anhte mung ndai mungkan ga e a rai nga ga ai.

¹⁸Tsawra ai myit hta e hkrit kang ai myit n rawng lu ai; hkrit kang ai myit ari hkrum nga ai majaw, hkum chyip re ai tsawra ai myit gaw, hkrit kang ai myit hpe shaden kau wu ai: hkrit kang nga ai wa chyawm gaw, tsawra ai myit garai n hkum lu ai.

¹⁹Shi gaw shawng nnan e anhte hpe tsawra mi ai majaw, anhte mung, tsawra nga ga ai.

²⁰Marai langai ngai, Ngai gaw Karai Kasang hpe tsawra nga nngai, nga nhtawm me, shi a kahpu kanau wa hpe n dawng n yawt nga yang gaw, dai wa gaw masu ai wa rai nga ai. Kaning rai nme law, tinang mu lu ai kahpu kanau wa hpe n tsawra a yang gaw, tinang n mu lu ai Karai Kasang hpe tsawra lu na n rai.

²¹Karai Kasang hpe tsawra nga ai wa gaw, shi a kahpu kanau wa hpe mung tsawra lu na, nga ai dai gaw shi kaw nna anhte lu la ai hkang da ai ga rai nga ai.

1 Yawhan 5

Karai Kasang A Kasha Hpe Kamsham Ai Lam

¹Yesu gaw Hkristu nan rai nga ai, nga nna kamsham ai wa kadai rai timung, Karai Kasang kaw na shaprat ai wa tai nga ai rai nna, dai shaprat ai wa hpe tsawra ai wa kadai rai timung, shi kaw na shaprat hkrum ai wa hpe mung tsawra wu ai.

²Karai Kasang hpe tsawra nga ai hte, shi a hkang da ai ga hpe hkan galaw ga yang gaw, Karai Kasang a kashu kasha ni hpe mung anhte tsawra nga ga ai hpe, anhte chye nga ga ai.

³Kaning rai nme law, Karai Kasang a hkang da ai ga hpe hkan galaw ai lam gaw, shi hpe tsawra ngu ai lam rai nga ai; shi a hkang da ai ga chyawm gaw, yak la nga ai n rai.



⁴Karai Kasang kaw nna shaprat ai wa kadai rai timung, dai mungkan ga hpe dang kau nu ai: padang lam chyawm gaw, anhte a makam masham rai nga mali ai.

⁵Yesu gaw Karai Kasang a Kasha rai nga ai, nga nna kamsham ai wa sha n rai yang gaw, mungkan ga hpe dang kau ai wa, kadai rai nga a ta?

⁶Dai wa gaw hka hte mung, asai hte mung sa du nna, Yesu Hkristu ngu ai nan rai nga ai: hka hta sha n rai, hka hta e rai timung, asai hta e rai timung, shi sa du nga ai.

⁷Dai Wenyi gaw tengman ai npawt rai nga ai majaw, dai Wenyi nan sakse hkam nga ai.

⁸Kaning rai nme law, masum hte ngu ai gaw, Wenyi mung, ahka mung, asai mung sakse hkam ya ma ai rai nna, dai masum hte gaw langai sha rai nga ma ai.

⁹Masha a sakse anhte hkam ga yang gaw, Karai Kasang a sakse dai hta grau nna kaba nga ai: kaning rai nme law, Karai Kasang shi a Kasha hpe sakse hkam ya ai gaw, nga nna Karai Kasang a sakse lam rai nga ai.

¹⁰Karai Kasang a Kasha hpe kamsham ai wa hta e, ndai sakse ga a rawng nga ai: Karai Kasang hpe n kam n sham ai wa chyawm gaw, shi hpe masu ai wa shadu wu ai; kaning rai nme law, Karai Kasang gaw shi a Kasha a lam sakse hkam ya ai sakse ga hpe, shi n kam wu ai.

¹¹Dai sakse ga chyawm gaw, Karai Kasang anhte hpe n htum n wai asak jaw mani ai hte, ndai asak mung shi a Kasha hta e rawng nga ai, rai nga ai.

¹²Dai Kasha hpe lu ai wa gaw, asak hpe mung a lu nga ai: Karai Kasang a Kasha hpe n lu ai wa chyawm gaw, dai asak hpe mung n lu wu ai.

Hpungdim

¹³Karai Kasang a amyng nsang hpe kamsham ai ni, nanhte gaw, n htum n wai asak lu la manit dai, nanhte chye lu myit ga, ndai lam hte ngai nanhte hpe ka dat masade ai.



¹⁴Karai Kasang a myit ai hku hte maren, anhte lama ma hpyi ga yang gaw, shi anhte hpe madat mara na ra ai, nga nna, dai gaw shi a man e anhte a myit sharawng ai lam rai nga ai.

¹⁵Anhte a hpyi mahpyi hpe shi madat mara nga ai, anhte chye ga yang gaw, shi kaw anhte hpyi nga ai lam hpe anhte lu la gaw ai, anhte chye nga ga ai.

¹⁶Kahpu kanau langai ngai nsi ging ai yubak galaw nga ai hpe, marai langai ngai mu hkrup a yang gaw, shi akyu hpyi mai ai rai nna, n si ging ai yubak galaw ai ni hta lawm ai rai yang, Karai Kasang gaw dai wa hpe asak jaw na ra ai. Si ging ai yubak mung rai nga ai: de a matu mara hpyi nem na ngai n tsun nngai.

¹⁷N ding n hpring ai amu nlang hte gaw, yubak rai nga ai: rai timung, n si ging ai yubak mung rai nga ai.

¹⁸Karai Kasang kaw na shaprat ai wa kadai rai timung, yubak n galaw ga ai, anhte chye ga ai; Karai Kasang kaw na shaprat ai wa gaw, shi hkum hpe hkgang lu ai hte, dai n hkru ai wa gaw, shi hpe n kahtep lu ai.

¹⁹Anhte gaw Karai Kasang kaw na rai nga ga ai, rai nna, mungkan ting gaw dai n hkru ai wa hta e lup mat wa ai hpe, anhte chye nga ga ai.

²⁰Dai hta kaga, Karai Kasang a Kasha du wa sai rai nna, dai tengman ai wa hpe chye chyang lu na myit, shi anhte hpe jaw da mi ai gaw, anhte chye nga ga ai: dai tengman ai wa hta e, ngu ai, shi a Kasha Yesu Hkristu hta e, anhte anga nga ga ai. Dai wa gaw, tengman ai Karai Kasang hte, n htum n wai asak mung, rai nga ai.

²¹Ngai shu ngai sha ni e, gawngngu sumla ni hpe koi gam nga mu law.



2 Yawhan

2 Yawhan 1

Ga Shaka Hte Maren Hkam Nang U

¹Ndai salang, ngai gaw, tengman ai lam hta e ngai tsawra nga ai, lata la ai majan hte shi a kashu kasha ni hpe, ga shana dat nngai; ngai chyu sha tsawra nga mawe ai n rai, anhte hta e anga nga ai rai nna,

²prat dingsa e anhte hta e anga nga lu na tengman ai ga a majaw, dai tengman ai lam hpe chye chyang ai ni nlang hte mung, shanhte hpe tsawra mu ai.

³Kawa Karai Kasang kaw nna mung, dai Kawa a Kasha Yesu Hkristu kaw nna mung, tengman ai hte tsawra ai lam hta e, chyeju matsan dum ai hte ngwipyaw ai gaw, anhte hte rau anga nga na ra ai.

⁴Dai Kawa kaw nna hkang da ai ga hpe anhte lu la sagaw ai hte maren, na a nshu nsha ni nkau mi, dai tengman ai lam hta e hkan nang nga ma ai hpe, ngai mu hkrup nngai majaw, ngai ja ja kabu gara nga nngai.

⁵Ya chyawm gaw, majan e, hkang da ai ga nnan hte n rai, shawng npawt kaw nna anhte lu la sagaw ai ga hte ngai nang hpe ka dat nna, anhte shada da tsawra nga u ga, nang hpe hpyi dat de ai.

⁶Shi a hkang da ai ga hte maren, anhte hkan galaw ga yang gaw, dai gaw tsawra ai lam rai nga ai. Nanhte shawng npawt kaw nna na yu manit dai hte maren, nanhte mung hkan galaw mai ai hkang da ai ga gaw, ndai ga rai nga ai.

⁷Kaning rai nme law, Yesu Hkristu gaw masha a hkum shan hpe dagraw nna du sa ai hpe, ndang kau ai hkalem ai masha law law wa mungkan ga de pru sa mara ai. Dai wa gaw, dai hkalem ai wa hte antihkristu mung rai nga ai.

⁸Anhte galaw da ai amu hpe nanhte n shamat kau myit dai sha, nanhte hkum hkum re ai shabrai hpe hkam la lu myit ga, tinang dai sadi nga mu.



⁹Hkristu a sharin shaga ai lam hpe tawt lai ai hte n hkan nang ai wa kadai rai timung, Karai Kasang hte n seng nga ai; dai sharin shaga ai lam hta e a hkan nga ai wa chyawm gaw, Kawa yan Kasha hte seng nga ai.

¹⁰Marai langai ngai nanhte kaw sa du nna, dai sharin shaga ai ga hpe n lang a yang gaw, dai wa hpe nta kata de hkum jashawn mu; shi hpe hkum hkap shachyen nga mu:

¹¹kaning rai nme law, dai wa hpe hkap shachyen ai masha gaw, shi a n kaja ai hpai lau hta e lawm mat wa ai.

¹²Ngai nanhte hpe ka dat na lam law law nga rai timung, maisau hta laika tsi hte ka da mayu nngai n rai: nanhte a kabu gara ai lam dik wa lu myit ga nanhte hpang de sa du nhtawm, n-gup ga hte tsun chyai lu na, ngai myit mada nga nngai.

¹³Na a lata la ai, ning na a kashu kasha ni gaw, nang hpe shakram dat ma ai law.



3 Yawhan

3 Yawhan 1

Makam Masham Hta Hkawm Nga U

¹Ndai salang, ngai gaw, tengman ai lam hta e ngai tsawra nga ai, nja la ai Geu hpe, ga shana dat nngai.

²Tsawra ai wa e, na a myit masin ngamu ngamai nga ai hte maren, lam shagu hta e nang ngamu ngamai rai nna hkam kaja nga lu n ga, ngai hpyi nem nga nngai.

³Kaning rai nme law, dai tengman ai lam hta nang hkan nang nga ai hte maren, hpunau ni sa du nna, na a tengman ai lam sakse hkam ya ma ai shaloi, ngai ja ja kabu gara nga nngai.

⁴Ngai shu ngai sha ni gaw, dai tengman ai lam hta hkan hkawm ma ai hpe, ngai na lu ai kabu gara ai shara hta, grau nna kabu gara ai shara ngai n lu nngai.

⁵Tsawra ai wa e, hpunau sumtsan manam ni hpe, nang daw lu ai amu nlang hte gaw, myit kup kangka re ai amu rai nga ai:

⁶shanhte mung, na a tsawra ai lam hpe Hpung ni a man e sakse hkam ma ai; Karai Kasang a man e ging dan ai hku hte maren, shanhte hpe naw sa dat mu yang gaw, nang kaja ai amu galaw na ndai:

⁷kaning rai nme law, dai Mying nsang a majaw, shanhte pru sa wa nna, tara maigan ni hta na hpa mung n hkam la ma ai.

⁸Dai re ai majaw, dai tengman ai lam hta e anhte mung shingdep shingtau tai lu na, dai zawn re ai masha hpe anhte hkap hkalum la na mai nga ga ai.

⁹Dai Hpung de ngai lama ma ka dat se ai: rai timung, shanhte hta na grau tsaw mayu ai Diotrehpi gaw anhte hpe hkap hkalum la mi ai n rai.

¹⁰Dai re ai majaw, ngai sa du yang gaw, shi galaw dan ai amu hpe, ngai shi hpe shadum jahprang na we ai; n shawp ai ga hte shi anhte hpe baw law da mi ai: dai hta n-ga shi hkum nan hpunau ni hpe n hkap hkalum la mu ai



sha, hkap hkalum la mayu ai ni hpe mung, shi hkum kau mu ai rai nna, dai Hpung de na shaden kau mu ai.

¹¹Tsawra ai wa e, n kaja ai hku n rai, kaja reng ai hku hpe hkan sharau nga u; kaja ai amu galaw ai wa gaw, Karai Kasang hte seng nga ai: n kaja ai amu galaw ai wa chyawm gaw, Karai Kasang hpe n mu chye ai.

¹²Masha mahkra rai timung, dai tengman ai ga nan rai timung, Demetri a lam sakse hkam ma ai. Anhte mung sakse hkam ga ai rai nna, anhte a sakse ga tengman nga ai, nang chye nga ndai.

¹³Ngai nang hpe ka dat na lam law law nga rai timung, laika tsi hte kanyit hte nang hpe ka da mayu nngai n rai.

¹⁴Dai hta kaga, gade n na yang, nang hpe hkrum lu na ngai myit mada nga nngai; shaloi jang, an lahkawng n-gup ga hte tsun chyai lu na ga ai.

¹⁵Nang ngwipyaw nga u ga. Jinghku jing-yu ni gaw nang hpe shakram dat ma ai. Nang mung, jinghku jing-yu ni hpe, langai hte langai a amying hkan nna, htawt shakram u law.



Yuda

Yuda 1

¹Yesu Hkristu a mayam hte, Yaku a kanau, ngai Yuda gaw, Kawa Karai Kasang hta tsawra nna Yesu Hkristu a matu bau sin hkrum ai, shaga da ai ni hpe, ga shana dat nngai:

²matsan dum ai, ngwipyaw ai hte tsawra ai gaw, nanhte kaw e law htam wa malit ga law.

N Dinghpring Ai Ni A Matu Tara Dara Ai Lam

³Tsawra ai ni e, anhte guji gummyu a hkye hkrang la ai lam, nanhte hpe ka da na, ngai shaja nga nngai shaloi e, chyoi pra ai ni kaw lang lata sha ap ya da ai makam masham lam a matu mara gasat shakang na, nanhte hpang de ka dat nna shadum jahprang shara nga ai, ngai mu hkrup nga nngai.

⁴Kaning rai nme law, tara n hkungga ai, anhte a Karai Kasang a chyeju hpe mak kayut ai amu hte galai kau ma ai rai nna, anhte a Hpareng wa hte Madu shingtai ngu ai Yesu Hkristu hpe nyet kau nhtawm, ndai dawdan ai hkrum na matu, moi chyaloit nhkoi kaw nna, ka matsing da ai masha nkau mi gaw, anhte kaw e mayun shang wa masai.

⁵Nanhte chyawm gaw, nlang hte hpe lang lata sha, chye nga myit timung, ngai nanhte hpe shadum jahprang mayu ai lam da ndai rai nga ai: dai Madu gaw Egutu mung de nna amyau baw hpe shaw la ngut jang, hpang de e n kam n sham ai ni hpe jahten kau mu ai:

⁶bai shi gaw tinang a aya hpe hprai kau nna, tinang nang a buga kau da ai lamu kasa ni hpe mung, dai dawdan ai nhtoi kaba du hkra, prat dingsa na hpri sumri hte, nsin kata de gyit hkang da mu ai.

⁷Dai hte maren, Sodom yan Gomora hte, dai mare yan zawn, grup yin na mare ni mung, shut hpyit lai ai amu galaw nna, lasha shada da tam shut nga ai a jaw e, dai ni hpe ningli shatai na matu, prat dingsa na wan nhpra hta e ari hkrum sha mu ai.



⁸Shanhte chyawm gaw dai hte maren tinang a yup mang hta, hkum shan hpe awu asin di kau mu ai, ahkang aya lu ai wa hpe ndang kau mu ai hte, hpung shingkang rawng ai ni hpe, shatan nhkan di kau mu ai.

⁹Dai lamu kasa agyi Mihkaela chyawm gaw, dai Nat hte ga law ga la nga yang, Mawshe a moi mang a lam ndang kalang hkat nga ai rai nna, shatan nhkan re ai dawdan ai ga, shi hpe n tsun wam ai sha, Dai Madu nang hpe daru kau u ga, ngu wu ai.

¹⁰Dai ni mahtang gaw, shanhte n chye n chyang ai hpa lam hpe mung, shatan nhkan nga ma ai; myit n leng ai ashu ashan ni zawn, tinang myit hte chye na lu ai lam hta pyi, tinang dai tinang hkum hpe jahten shabya kau mu ai.

¹¹Shanhte gaw dingnye lu mu ga! kaning rai nme law, Ka-in a lam hta e shanhte hkan hkawm ma ai rai nna, shabrai lu la na matu Balam a lam dam mat ai hta gumbawm ma ai hte, Kora a gumlau gumle ai amu hta e hten bya mat ma ai.

¹²Shanhte gaw, nanhte hte rau poi galaw sha ai shaloi jang, nanhte a tsawra poi ni hta makoi nga ai lungbra ni, rai nga ma ai: hpa n hkrit kaya let, tinang hkum sha jau la ai sagu rem ai ni mung, rai nga ma ai: nbung e shapoi nna marang n rawng ai sumwi; lahkawng lang si mat nna, ru hte nawng baw kau ai, asi n si ai ginhtawng jaga na hpun;

¹³tinang a kaya kahpa hpe hkumbawp zawn shabawp ma ai, nawng na hta wa ai hka leng ni hte, prat dingsa na chyang htat ai nsin hta e rim da hkrum ai, pran mat ai shagan ni zawn, shanhte rai nga ma ai.

¹⁴Adam kaw na prat sanit hta du ai Eruk mung, shanhte hpe myihtoiga tsun mu ai rai nna, Yu mu, yawng mayawng hte hpe tara dara na mara ai rai nna,

¹⁵tara n hkungga ai ni nlang hte gaw, tara n hkungga ai myit hte galaw dan ai tara n hkungga ai amu mahkra a matu mara mung, tara n hkungga ai yubak galaw ai ni, shi a lam tsun dan mu ai n hkru ai ga mahkra a matu



mara mung, shanhte hpe madun dawdan mu ga, dai Madu gaw shi a chyoi pra ai luksuk mun sen ni hte, du sa ra ai, nga ai.

¹⁶Shanhte gaw, wu wu di di rai nna, put ngun nga ai ni, rai nga ma ai; tinang a myit marin ai hku hte maren shanhte hkan hkawm ma ai; shanhte a n-gup grang ai ga kaba tsun nga ai; sake manawn lu sha hkra, masha a myi man hpe tau yu ai ni, shanhte rai nga ma ai.

Sadi Sahka Nga U

¹⁷Nanhte chyawm gaw, tsawra ai ni e, anhte a Madu Yesu Hkristu a kasa ni nanhte hpe shawng e tsun dan manit dai ga hpe, adum nga mu:

¹⁸kaning rai nme law, shanhte gaw, Hpang jahtum ai aten e tinang a n se ai myit marin ai hku hte hkan hkawm ai asawng asang re ai ni, du na mara ai, ngu nna nanhte hpe tsun dan manit dai.

¹⁹Dai masha ni gaw, hpawng shingra sharun ai ni, wenyi kata ai tuk shamak re ai ni, rai nga ma ai.

²⁰Nanhte chyawm gaw, tsawra ai ni e, dai Chyoi pra ai Wenyi hta akyu hpyi let, nanhte a chyoi pra ai makam masham lam hta, tinang dai shangang shakang nga mu:

²¹n htum n wai asak lu la hkra, anhte a Madu Yesu Hkristu a matsan dum ai lam hpe a la nga let, tinang dai, Karai Kasang a n-gaw nwai ai myit hta anga nga mu.

²²Kam shut nga ai ni nkau mi hpe matsan dum nga mu;

²³kaga nkau mi hpe wan hta na kare la mu ai zawn, hkye hkrang la mu; bai kaga nkau mi hpe, hkrit kang ai hte matsan dum nga mu; rai timung dai hkum shan hta na matsat shabat kap ai palawng hpe pyi, n dawng n yawt rai nga mu.

Shakawn Kungdawn Ai lam

²⁴Ya chyawm gaw, kataw katan nrai hkra nanhte hpe bau sin lu ai rai nna, mara n rawng let, kabu gara la ai hte shi a hpung shingkang a man e nanhte hpe tawn da lu na,



²⁵anhte a Hkye hkrang la ai Madu, langai sha rai nga ai Karai Kasang kaw, anhte a Madu Yesu Hkristu a marang e, hpung shingkaung, daru magam hpung shingkaung hte ahkang aya, chyi nma pri npra kaw nna, ya e rai timung, htani htana prat dingsa e rai timung, anga nga u ga law. Amen.



Shingran

Shingran 1

Yesu Hkristu Kaw Na Shingran Ga

¹Da ndai gaw, ahkying ladaw gade n na yang, byin wa na ra ai lam ni hpe, Hkristu a shangun ma ni e madun dan na matu, Karai Kasang gaw dai Madu hpe jaw dat ai, Yesu Hkristu a shingran ga rai nga ai; dai Madu gaw shangun dat nna shi a lamu Kasa a lata hte shi a shangun ma Yawhan hpe dai shingran ga shadan dan wu ai:

²Yawhan mung, Karai Kasang a mungga hte, Yesu Hkristu hte seng ai sakse a lam mu mamu hte hpe sakse hkam ya wu ai.

³Ahkying ladaw ni wa magang ra ai majaw, ndai ga hpe hti dan ai wa hte, ndai myihtoi ga hte hpe madat mara nna dai hta ka da mada hpe hkan galaw ai ni gaw, a lu ma ai.

Shakram Ai Hte Shakawn Kungdawn Ai Ga

⁴Ngai Yawhan gaw, Asia mung e nga ai Hpung sanit hte hpe, ga shana dat nngai; ndai aprat e, moi na aprat e anga nga nna, htawm hpang e du na ra ai wa kaw nna mung; shi a tingnyang man e nga ai wenyi sanit kaw nna mung;

⁵kangka re ai sakse wa, si mat ai ni hta na kasha alat, dinghta ga na hkawhkam ni hpe up ai Madu Yesu Hkristu kaw nna mung, chyeju hte ngwipyaw ai gaw nanhte hta anga nga malit ga. Anhte hpe tsawra nna, shi hkum nan a asai hte anhte a yubak kaw na anhte hpe raw dat mi ai hte,

⁶shi a Kawa Karai Kasang a matu anhte hpe mungdan amyuu hte hkinjawng amyuu shatai ai wa kaw, hpung shingkang hte daru magam ahkang gaw, htani htana e anga nga u ga law. Amen.

⁷Yu mu, shi gaw sumwi hte du sa wa nna, myi yawng mayawng mung, shi hpe galun baw ai ni mung, shi hpe hkap mu na mara ai rai nna, dinghta ga na amyuu nlang hte gaw, shi a majaw sharung shayawt na mara ai. Rai sa, Amen.



⁸“Ngai gaw Alhpa mung rai nga nngai, Omega mung rai nga nngai,” nga nna ndai aprat e, moi na aprat e anga nga ai hte, htawm hpang du na ra ai wa, Chyahtum chyalai n-gun rawng ai Madu Karai Kasang gaw tsun nga ai.

Masha Kasha Hte Bung Ai Masha Langai

⁹Yesu a nni nkri hta mung, mungdan hta mung, hkam sharang ai hta mung nanhte a kanawn manang rai nga ai, nanhte a hpunau wa, ngai Yawhan gaw, Karai Kasang a mungga hte Yesu a sakse majaw, Patmu ngu ai zunlawng hta nga nga nngai.

¹⁰Dai Madu a nhtoi hta e Wenyi hta ngai nawng mat wa ai rai nna, Nang mu ai hte maren laika hta ka la nhtawm, Ehpesu, Samurna, Pergamu, Htuatira, Sardi, Hpiladehpi hte Ladoki mare ni hta nga ai,

¹¹Hpung sanit hpang de shagun dat u, nga nna nye a shingdu de hpahtau zawn ngoi ai nsen kaba ngai na nngai.

¹²Dai ngai hpe shaga ai nsen hpe mu lu hkra ngai kayin yu nngai.

¹³Shing rai kayin yu yang, ja pyengdin sanit hte dai pyengdin ni a ka-ang e masha Kasha zawn san ai wa langai mi ngai mu nngai: dai wa gaw lahkre du ai palawng galu bu hpun nna, sinda hta aja shingkyit kyit nga ai.

¹⁴Shi a baw hte kara gaw, hpraw ai sagu mun hte hkyen zawn hpraw nga ai; shi a myi gaw wan shinglet zawn tu nga ai;

¹⁵shi a lagaw yan gaw, wan htung hta jen kau sai magri jet zawn san nga ai; shi a nsen gaw, hka law law kadu ai nsen zawn wu nga ai.

¹⁶Shi a hkra lata hta shagan sanit lang da wu ai; shi a n-gup hta na nshan lahkawng dai ai ntawng nhtu pru nga ai; shi a myi man gaw htoi kang ai jan zawn tu ala nga ai.

¹⁷Dai wa hpe mu jang, shi a lagaw nhpang e si ai wa zawn ngai kadawng taw mat nngai. Shi gaw shi a hkra lata nye a ntsa e mara ya nna, Hkum hkrit et, ngai gaw ningshawng wa mung, jahtum wa mung, rai nga ai hte,



¹⁸ahkrung nga ai wa mung, ngai rai nga nngai; ngai si ni ai rai timung, yu u, htani htana prat dingsa e ngai ahkrung nga nngai: si hkrung si htan mungdan a sumsaw hte, katsan ga na sumsaw ngai lang nngai.

¹⁹Dai re ai majaw, nang mu lu sai hpe mung, ya nga nga ai hpe mung, htawm hpang e du na ra ai lam hte hpe mung, ka da u:

²⁰nye a hkra lata hta nang mu lu ai shagan sanit hte, aja pyengdin sanit ni amau htum ai lam, ka da u; dai shagan sanit gaw, Hpung sanit ni a kasa ni rai nga ma ai, dai pyengdin sanit mung, Hpung sanit rai nga ai.

Shingran 2

Ehpesu Mare Nawku Hpung Hpang De

¹Ehpesu mare na Hpung a kasa hpe ning ngu ka dat u; Hkra lata hta dai shagan sanit lang da nna, aja pyengdin sanit ni a ka-ang e hkawm sa ai wa ning nga nga ai:

²Na a arawn alai, na a amu bungli hte na a hkam sharang ai hpe mung, n hkru n hkra re ai masha hpe nang n hkam lu ndai mung, kasa n re ai kasa hpyi hpun ai ni hpe nang san dinglik yu nna, shanhte a masu ai hpe shadan kau ya lu ndai mung, ngai chye nga nngai.

³Nang shakut sharang nga nna, nye a amying nsang a matu mara tsin-yam tsindam hkam ai hte, nang n hki n ba nga ndai.

⁴Rai timung, shawng na tsawra ai lam hpe nang kau da ndai majaw nang hta mara shagun shara ngai mu nngai.

⁵Dai re ai majaw, nang garai n hkrat yang na shara hpe bai dum u; myit malai lu u, shawng na arawn alai bai hkan u: shing n rai yang, ngai nang kaw du nna, nang myit malai n lu yang gaw, na a pyengdin hpe de a shara na sit kau ya na de ai.

⁶Rai timung, ngai n dawng n yawt ai Nikola a sape ni a arawn alai hpe, nang mung n dawng n yawt nga ndai majaw, akyu langai mi nang lu ndai.



⁷Wenyi gaw Hpung ni hpe kaning nga tsun ai gaw, na tu ai wa gaw na la u ga. Dang lu ai wa hpe, Karai Kasang a Hparadisu e tu ai asak hkrung ai hpun a asi, sha lu na ahkang, ngai jaw na we ai.

Samurna Mare Nawku Hpung Hpang De

⁸Bai, Samurna mare na Hpung a kasa hpe ning ngu ka dat u: Si sai rai timung ahkrung nga ai ningshawng wa hte jahtum rai nga ai wa gaw, ning nga nga ai:

⁹Nang hkrum ai zingri zingrat hte matsan mayan hpe ngai chye nga nngai; rai timung, nang sut su nga ndai: Yuda masha ngu ai, rai timung, Yuda masha n teng ai sha, Satan a nawku jawng ngu ai ni a shatan nhkan ai hpe, ngai chye nga nngai.

¹⁰Nang hkrum magang ra ai nni nkri hpe hkum hkrit et; yu u, nanhte hpe chyam yu na, Nat gaw nanhte hta na nkau mi hpe htawng hta sharen da nna, nanhte n htoi shi ya tup zingri zingrat ai hkrum na marin dai. Si hkra maju jung nga u, shaloi ngai nang hpe asak janmau jaw na de ai.

¹¹Wenyi gaw Hpung ni hpe kaning nga tsun ai gaw, na tu ai wa gaw na la u ga. Lahkawng lang ngu na si ai lam gaw, dang lu ai wa hpe hkra lu na n rai.

Pergamu Nawku Hpung Hpang De

¹²Bai, Pergamu mare na Hpung a kasa hpe ning ngu ka dat u: Nshan lahkawng dai ai ntawng nhtu lang ai wa gaw, ning nga nga ai:

¹³Nang de nga ai shara ngai chye nga nngai; Satan a tingnyang dung nga ai shara e nang de nga ndai. Nye a mying nsang hpe nang manoi nga ndai rai nna, Satan de nga ai shara e ngu ai, nanhte a ka-ang e, nye a kangka re ai sakse wa Antipa sat kau hkrum ai nhtoi hte hta pyi, nye a makam masham lam hpe nang n nyet kau ndai.

¹⁴Rai timung, sumla ni hpe nawng ya ai hkungga sha na hte hpye ai amu galaw na lam ngu ai myit kataw shara hpe, Israela kashu kasha ni a man e tawn da na, Balak hpe hpaji daw ya ai Balam a sharin shaga ai lam hta hkan



nang ai ni nkau mi, na a hpung hta lawm nga ma ai majaw, nang hpe mara shagun shara loi mi, ngai mu nngai.

¹⁵Nikola a sape ni sharin shaga ai lam hta dai hte maren, hkan nang ai ni nkau mi mung, nang hta lawm nga ma ai.

¹⁶Dai re ai majaw myit malai lu u; shing n rai yang, ngai nang kaw alawan du nna, nye a n-gup nna pru ai ntawng nhtu hte shan hte hpe gasat na we ai.

¹⁷Wenyi gaw Hpung ni hpe kaning nga tsun ai gaw, na tu ai wa gaw na la u ga. Dang lu ai wa hpe, makoi da ai manna hpe mung, ahpraw nsan ai lungdin hpe mung, ngai jaw na nngai: dai lungdin hta amying ningnan ka da nga ai rai nna, dai hpe lu la ai wa hta kaga, kadai mung dai amying hpe n chye ya lu ai.

Htuatira Mare Nawku Hpung Hpang De

¹⁸Bai, Htuatira mare na Hpung a kasa hpe ning ngu ka dat u: Wan shinglet zawn tu ala ai myi hte, magri jet zawn san ai lagaw tu ai Karai Kasang a Kasha gaw, ning nga nga ai:

¹⁹Na a arawn alai, tsawra ai myit, makam masham, amu gun hpai ai hte shakut sharang ai hpe mung, na a hpang jahtum na amu bungli gaw shawng na hta grau law nga ai hpe mung, ngai chye nga nngai.

²⁰Rai timung, tinang dai myihtoï num nga ai, dai numsha Yezebela gaw, nang hta naw nga lu ai majaw, nang hpe mara shagun shara ngai mu nngai: shi gaw nye a shangun ma ni hpe, hpye ai amu galaw na hte sumla ni hpe nawng ya ai hkungga sha na lam sharin ya nna, shanhte hpe shut shangun mu ai.

²¹Ngai shi hpe myit malai lu na aten jaw da rai timung, shi a hpye ai amu a lam hta na myit malai n lu hkraw nga ai.

²²Yu u, ngai shi hpe yup ra hta kabai tawn na we ai; shi hte rau num shaw la shaw ai amu galaw ai ni hpe mung shi a arawn alai hta na myit n malai ma yang gaw, tsin-yam tsindam kaba hta, ngai kabai tawn na mawe ai.



²³Shi a kashu kasha ni hpe si lam hte ngai sat kau na we ai: shaloi, nhkyun hte kraw lawang hpe sawk yu ai wa ngai rai nga nngai gaw, Hpung ni yawng chye lu n mara ai: nanhte hta na langai hte langai hte hpe, tinang ni a amu hte maren ngai htang jaw na made ai.

²⁴Dai hta kaga, masha ni shamyng dam ai, Satan a sung htum ai lam hpe n chye n chyap ma ai hte, dai sharin shaga ai lam hpe n hkan nang ai, Htuatira mare hta naw ngam nga ai ni nanhte hpe ngai tsun made ai gaw, Ngai nanhte hta lit kaga naw n shajat na ni ai:

²⁵rai timung, nanhte lu ai made gaw, ngai du ai du hkra a manat nga mu.

²⁶Dang lu ai wa hte, prat htum hkra nye a arawn alai hkan nang ai wa hpe, masha mungdan ni a ntsa e up ai ahkang ngai jaw na we ai:

²⁷shi gaw shanhte hpe hpri sumdoi hte up nna, dibu sama a dibu ni hpe zawn agrawp kau ai, shanhte hkrum na mara ai: ning re ai ahkang nye Wa kaw na ngai lu la ai rai nna,

²⁸dai nhtoi gintawng ngai shi hpe jaw na we ai.

²⁹Wenyi gaw Hpung ni hpe kaning nga tsun ai gaw, na tu ai wa gaw na lu u ga.

Shingran 3

Sardi Mare Nawku Hpung Hpang De

¹Bai, Sardi mare na Hpung a kasa hpe ning nga ka dat u: Karai Kasang a wenyi sanit hte shagan sanit hpe lang ai wa gaw, ning nga nga ai: Na a arawn alai ngai chye nga nngai; nang gaw asak hkrung ai wa ngu timung, nang chyasi rai nga ndai.

²A maja nga u, naw ngam nga ai si magang wa nga ai hte hpe shadaw shangang ya u: kaning rai nme law, nye a Karai Kasang a man e na a amu bungli hkum tsup nga ai hpe, ngai n mu ya de ai.

³Dai re ai majaw, nang kaning rai hkam la lu ai hte, na la lu ai lam hpe bai dum u; dai hta hkan nang nga nna, myit malai lu u. Nang n maja nga taw



gaw, lagu lagut zawn ngai du na ring ngai; gara aten e ngai nang kaw du sa na ring ngai mung, nang n chye na ndai.

⁴Rai timung, tinang a hpun palawng hpe awu asin n shakap ai amying nkau mi, Sardi hpung hta lawm nga lit dai: shanhte gaw ging dan nga ma ai majaw, hpraw ai bu hpun let, ngai hte rau hkawm sa lu na mara ai.

⁵Dang lu ai wa gaw, ning re ai hpun palawng ahpraw bu hpun lu na ra ai; shi a amying hpe dai asak laika hta na ngai gaja wa shaprai kau ya na n rai; dai wa a amying hpe nye Wa a man e mung, shi a lamu kasa ni a man e mung, ngai shadan ya na we ai.

⁶Wenyi gaw Hpung ni hpe kaning nga tsun ai gaw, na tu ai wa gaw na la u ga.

Hpiladehpi Mare Nawku Hpung Hpang De

⁷Bai, Hpiladehpi mare na Hpung a kasa hpe ning ngu ka dat u: Chyoi pra ai wa, tengman ai wa, Dawi a sumsaw lang ai wa, kadai n la da lu hkra hpaw da nna, kadai n hpaw lu hkra la da ai wa, ning nga nga ai:

⁸Na a arawn alai ngai chye nga nngai; yu u, kadai mung n la da lu ai chyinghka na a man e ngai hpaw malang da se ai; nang n-gun loi mi rawng ndai, nye a mungga hpe nang hkan nang nit dai, nye a amying nsang hpe mung nang n nyet kau nit dai, ngai chye nga nngai.

⁹Yu u, Yuda masha ngu ai, rai timung n teng ai sha, masu nga ma ai, Satan a nawku jawng hta na nkau mi hpe ngai ap ya na de ai; yu u, na a lagaw nhpang e ngai shanhte hpe sa naw dingnyawm shangun na mawe ai rai nna, ngai nang hpe tsawra nga ai gaw, shanhte chye lu na mara ai.

¹⁰Ngai hte seng ai shakut sharang ai lam a mungga hpe nang hkan nang ndai majaw, ga ntsa e nga ai ni hpe chyam dinglik yu na matu, dinghta ga hproi hkra du na ra ai chyam dinglik yu ai nhtoi hta na, ngai nang hpe makawp maga na de ai.

¹¹Ngai alawan du na ring ngai; na a janmau hpe kadai mung n la kau ya u ga, nang lu ai made hpe a sin nga u.



¹²Dang lu ai wa hpe, nye a Karai Kasang a nawku Htingnu hta daw nu ngai shatai na we ai: shi galoi mung dai kaw na hpang de pru na n rai; nye a Karai Kasang a mying nsang hpe mung, nye a Karai Kasang Kaw na pru nna, sumsing lamu na yu hkrat wa ai Yerusalem mare ningnan ngu ai, nye a Karai Kasang a mare amying hpe mung, ngai hkum nan a amying hpe mung, dai wa a ntsa e ngai ka shakap ya na we ai.

¹³Wenyi gaw Hpung ni hpe kaning nga tsun ai gaw, na tu ai wa gaw na la u ga.

Ladoki Mare Nawku Hpung Hpang De

¹⁴Bai, Ladoki mare na Hpung a kasa hpe ning ngu ka dat u: Kangka re ai hte tengman ai sakse wa, Karai Kasang hpan tawn da ai a npawt nhpang, Amen ngu ai wa, ning nga nga ai:

¹⁵Na a arawn alai ngai chye nga nngai; nang katsi ai mung n rai, kahtet ai mung n rai nga ndai Nang katsi ai, shing n rai kahtet ai, mai rai nga ndai.

¹⁶Ya gaw, nang kahtet ai mung n rai, katsi ai mung n rai, lum nai rai nga ndai majaw, nye a n-gup hta na ngai nang hpe nhpat kau magang sade ai.

¹⁷Kaning rai nme law, Ngai gaw sut su nga nngai, ngai hta sut ring gan chying sali ai, ngai hpa n ra ni ai, nga ninglen, tsin-yam tsindam hkum ai wa, chyaren garen ai wa, matsan mayan, myi kyaw ai hte singgu krin re ai wa, nang rai nga ndai hpe, nang n chye n hka!

¹⁸Dai re ai majaw, nang sut su u ga, wan mang hta jen kau sai ja jet hpe mung, na a singgu krin re ai kaya hpa masha man e n dawng lit ga, nang lawai na matu hpraw ai hpun palawng mung, na a myi mu lu lit ga, chya na matu myi tsi mung, ngai kaw na mari la lu na, ngai nang hpe hpaji daw ya de ai.

¹⁹Ngai tsaw matsaw kadai hpe mung, ngai mara madun nna daru sharin ga nngai. Dai re ai majaw, dum hprang let nga u, myit malai lu u.



²⁰Yu u, ngai gaw chyinghka akawk let tsap nga nngai: nye a nsen na nna chyinghka hpaw ya ai wa kadai kaw rai timung, ngai shang nna shi hte rau lu rau sha na nngai, shi mung ngai hte rau lu rau sha lu na ra ai.

²¹Ngai dang lu nna, nye Wa a tingnyang e shi hte rau dung nga lu ai zawn, dang lu ai wa gaw, nye a tingnyang e ngai hte rau dung nga lu na ahkang, ngai jaw na we ai.

²²Wenyi gaw Hpung ni hpe kaning nga tsun ai gaw, na tu ai wa gaw na la u ga, nga nna tsun nga ai.

Shingran 4

Sumsing Lamu Tingnyang

¹Dai hte byin ngut jang ngai mu nngai, gaw, yu u, sumsing lamu e chyinghka hpaw malang nga ai rai nna, ngai na hkrup ai shawng na nsen gaw, hpahtau zawn ngoi nga ai hte, Nang de lung rit, htawm hfang e byin na ra ai lam hte hpe ngai nang hpe madun dan de ga, nga nna ngai hte ga tsun nga ai.

²Dai hte tsun ngut ai shaloi jang, wenyi hta ngai nawng mat wa nngai; shaloi, yu u, sumsing lamu hta e tingnyang dung nga ai rai nna, dai tingnyang hta marai langai mi dung nga ai.

³Dung nga ai wa a ahpraw asam gaw, nagahtoi hte patemya lungseng zawn san nga ai rai nna, dai tingnyang grup yin e gaw, mya lungseng nsan ai n-goilatun jung nga ai.

⁴Dai tingnyang grup yin e tingnyang hkun mali naw nga nga ai; dai tingnyang ni hta hpraw ai hpun palawng bu hpun nna, baw hta ja janmau gup ai salang hkun mali grup rai dung nga ma ai.

⁵Dai tingnyang kaw na myihprap gala ai, mahku ngoi ai nsen hte mu ngoi ai gaw, pru nga ai. Dai tingnyang a man e mung, Karai Kasang a wenyi sanit ngu ai, wan pyengdin sanit tu nga ai:



⁶bai, dai tingnyang man e, pat seng nsan ai nawng ing nga ai; dai tingnyang a kata e mung, grup yin e mung, shingdu aman grup ting myi tu ai dusat amyu mali nga nga ma ai.

⁷Langai ngu na dusat amyu gaw, hkanghkyi hte bung nga ai; lahkawng ngu na dusat amyu gaw, dumsu kasha hte bung nga ai; masum ngu na dusat amyu gaw, shinggyim masha a myi man man nga ai; mali ngu na dusat amyu gaw, pyen nga ai langda hte bung nga ai.

⁸Dai dusat amyu mali gaw singkaw kru hpra hpra tu nna, hkum grup e mung, kata e mung, myi hkrai pri rai nga ai: shanhte gaw shani shana n sim n na, ning nga, Moi na aprat e, ya na aprat e, htawm hpan na aprat e dinggrin anga nga ai, Chyahtum chyalai n-gun rawng ai Madu Karai Kasang gaw, chyoi pra, chyoi pra, chyoi pra a rai nga ai law, nga nna tsun nga ma ai.

⁹Dai dusat amyu mali gaw, tingnyang hta dung ai htani htana prat dingsa ahkrung nga ai wa kaw, hpung shingkaw, arawng sadang hte chyeju jaw ma ai shaloi e,

¹⁰dai salang hkun mali mung, tingnyang hta dung nga ai wa a man e dingnyawm nna, htani htana prat dingsa ahkrung nga ai wa hpe nawku let, dai tingnyang man e tinang ni a ja janmau ni hpe raw tawn da nna,

¹¹Anhte a Madu Karai Kasang e, nga yawng nga pra hte hpe nang hpan tawn da nna, dai hte gaw na a myit ra ai hku jaw e tai ma ai hte hpan tawn da hkum ma ai majaw, nang gaw hpung shingkaw, arawng sadang hte hpung shingkaw lu la na ging dan nga ndai law, nga nna shakawn na ma ai.

Shingran 5

Laika Shabawn Hte Sagu Kasha

¹Bai, tingnyang hta dung nga ai wa a hkra lata hta, kata e mung ntsa e mung ka da nna, dazik sanit hte shakap da sai laika shabawn hpe ngai mu nngai.



²Shaloi n-gun ja ai lamu kasa gaw, Dai laika hpaw na hte de a dazik hpe gaw kau na, kadai ging dan nga a ta? nga nna nsen kaba hte jahtau tsun ai, ngai mu nngai.

³Rai timung, sumsing lamu lahta tang, ginding aga ntsa, aga a lawu tsang hte hta, dai laika hpaw nna dai hpe yu lu na, kadai n dang di lu ma ai.

⁴Dai laika hpaw nna dai hpe yu ging ai wa langai mi mung n mu tam ai majaw, ngai grai wa hkrap nngai.

⁵Dai rai nna, salang ni hta na langai mi gaw, Hkum hkrap et; yu u, Yuda amyu hta na hkanghkyi ngu ai Dawi a aru madung gaw, dai laika hte de a dazik sanit hpe hpaw lu hkra dang kau nu ai, nga nna ngai hpe tsun dan nngai.

⁶Shaloi, dai tingnyang hte dusat amyu mali a ka-ang e mung, dai salang ni a ka-ang e mung sat kau hkrum sai nsan ai Sagu Kasha langai mi tsap nga ai hpe, ngai mu nngai; dai Sagu Kasha gaw nrung sanit hte myi sanit tu nga ai; dai myi sanit gaw, dinghta ga ting hproi hkra shangun dat ai, Karai Kasang a wenyi sanit rai nga ai.

⁷Shaloi dai Sagu Kasha sa nna tingnyang hta dung nga ai wa a hkra lata na dai laika hpe la wu ai.

⁸Dai laika hpe lu la ai shaloi jang, dai dusat amyu mali hte salang hkun mali gaw, dai Sagu Kasha a man e dingnyawm ma ai; shanhte langai hte langai tingse hte chyoi pra ai ni a akyu hpyi ai ga ngu ai manam pyaw ai baw hte hpring chyat nga ai ja gawm lang nga ma ai:

⁹shanhte gaw, Nang sat kau hkrum ndai hte, baw lakung shagu hta na mung, ga amyu shagu hta na mung, amyu baw shagu hta na mung, masha mungdan shagu hta na mung, Karai Kasang a matu na a asai hte masha hpe mari la nit dai rai nna,

¹⁰anhte a Karai Kasang a matu mara shanhte hpe hkawhkam mungdan hte hkinjawng amyu shatai nu ai hte, shanhte gaw ga ntsa e up nga ma ai majaw, nang gaw dai laika hpe la nna, de a dazik ni hpe gaw kau na, ging



dan nga ndai law, nga nna mahkawn mangoi ga ningnan hte mahkawn mangoi nga ma ai.

¹¹Dai shaloi ngai yu yang, tingnyang grup yin e, lamu kasa ga daga hte, dusat amyu mali hte salang ni a nsen hpe ngai na nngai; dai ni gaw mun mi lang mun mi, hkying mi lang hkying mi law nga ma ai rai nna,

¹²shanhthe gaw Sat kau hkrum ai Sagu Kasha gaw, hpung shing kang, sutgan, hpaji byeng-ya, n-gun lagaw, arawng sadang, hpung shing kang hte shakawn kungdawn ai hpe hkam la na, ging dan nga ai law, nga nna nsen kaba hte tsun shakawn nga ma ai.

¹³Dai hta n-ga, lamu lahta tang na mung, ginding aga ntsa na mung, aga lawu tsang na mung, nammukdara kata na mung, de a shara magup hkan e rawng nga ma ai hpan tawn da ai arai yawng mayawng hte gaw, Tingnyang hta dung nga ai wa hte, dai Sagu Kasha gaw, htani htana prat dingsa, shakawn kungdawn ai, arawng sadang, hpung shing kang hte daru magam, anga nga u ga law, nga nna shanhthe tsun ma ai mung, ngai na nngai.

¹⁴Shaloi dai dusat amyu mali gaw, Amen, nga ma ai; salang ni mung dingnyawm nna nawku ma ai.

Shingran 6

Dazik

¹Dai Sagu Kasha gaw, dazik sanit hta na langai mi hpaw dai ai shaloi, ngai hkan yu yang, dusat amyu mali hta na langai mi, mu ngoi ai nsen zawn nga ai hte, Sa rit, nga nna tsun ai gaw, ngai na nngai.

²Shaloi yu u, gumra ahpraw langai mi ngai mu nngai, dai hta jawm ai wa gaw ndan lang nga ai; ja janmau mung shi hpe shagup ya wu ai rai nna, dang kau let dang kau na matu nlaw pru sa wa ai.

³Bai, lahkawng ngu na dazik hpe hpaw dat wu yang, lahkawng ngu na dusat amyu gaw, Sa rit, nga nna tsun ai, ngai na nngai.

⁴Shaloi gumra kaga, ahkyeng nsan ai gumra, pru wa ai; dai hta jawm ai wa gaw, ga ntsa na angwi apyaw nga ai lam dawm kau na hte, masha shada da



sat hkat shangun na, ahkang lu wu ai rai nna, nhtu kaba mung shi hpe jahpye ya wu ai.

⁵Bai, masum ngu na dazik hpe hpaw dat wu yang, masum ngu na dusat amyu gaw, Sa rit, nga nna tsun ai, ngai na nngai. Shaloi ngai yu yang, yu u, gumra achyang nga nga ai; dai hta jawn ai wa gaw shi a lata hta joi lang nga ai rai nna,

⁶dusat amyu mali a ka-ang nna, Hkaulan mam bye mi na gumhpraw lap mi, muk-yaw mam bye masum na gumhpraw lap mi, ging nga ai; dai tsanlun sau hte tsabyi jahku hpe chyawm gaw, hkum jahten kau et, nga nna nsen tsun pru ai gaw, ngai na nngai.

⁷Bai, mali ngu na dazik hpe hpaw dat wu yang, mali ngu na dusat amyu a nsen gaw, Sa rit, nga nna tsun ai, ngai na nngai.

⁸Shaloi ngai yu yang, yu u, atsit nsan ai gumra nga nga ai rai nna, dai hta jawn ai wa a amying gaw, Si du rai nga ai; katsan ga mung dai wa kaw hkan nang nga ai. Ri nhtu hte, hku hku ai hte, ana ahkya hte ga ntsa na matse labye zingri ai hte sat kau na matu, lamu ga daw mali hta na daw mi a ntsa e up ai ahkang, shanhte lu la ma ai.

⁹Bai, manga ngu na dazik hpe hpaw dat wu yang, Karai Kasang a mungga a majaw mung, tinang hkan nang ai sakse lam a majaw mung, sat kau hkrum ai ni a tsu ni hpe, dai tawn hkungri npu e, ngai mu nngai.

¹⁰Shanhte gaw, Chyoi pra ai hte tengman ai Madu e, dinghta ga e nga ai ni a ntsa e anhte a asai matai htang na, nang gaten du hkra tara n dara ai nga nga na n ta? nga nna nsen kaba hte a jahtau nga ma ai.

¹¹Dai ni langai hte langai hpe hpaw ai hpun palawng galu jahpun nna, shanhte zawn sat kau hkrum na mara ai, tinang ni a kanawn manang ni hte kahpu kanau ni hkum tsup wa lu ai nhtoi du hkra, chyahkring mi naw sim sa nga lu na rai myit dai, nga nna shanhte hpe tsun dan mu ai.



¹²Bai, kru ngu na dazik hpe hpaw dat wu yang, ngai mu nngai gaw, nnang nawn kaba a nawn wa ai; ajan gaw amun chyang hte da ai sumpan zawn asin amang nsan mat nna, shata hkum ting mung asai zawn san mat wa ai;

¹³lakum hpun hpe nbung kaba e ahpawt yang, de a n myin ai asi hpe sharun kau ai zawn, sumsing lamu na shagan ni gaw, ga ntsa de run hkrat mat wa ma ai:

¹⁴sumsing lamu gaw katsu kau ai laika zawn htawt kau ai hkum nna, bum ni hte zunlawng ni nlang hte mung, tinang a shara kaw nna sit kau ai hkum ma ai.

¹⁵Mungkan ga na hkawhkam hkawseng ni, daru magam rawng ai ni, hpyen du hpyen gyi ni, sahti kunmi ni, n-gun lagaw ja ai ni mung, mayam ni hte shanglawt ni nlang hte mung, ga na ginlawng hku ni hte bum ga na lunghkrung ni hta tinang nang gawp makoi nga let,

¹⁶bum ni hte lunghkrung ni hpe shaga nna, Anhte a ntsa e hkrat bun mi; tingnyang hta dung ai wa a myit man hte, Sagu Kasha a pawt bu ai hta na anhte hpe magap maga la mi;

¹⁷shan a pawt bu ai nhtoi kaba du wa ra hka; kadai wa mi tsap lu na a ta? nga mu ai.

Shingran 7

Dazik Dawk Hkrum Ai 144000

¹Dai hpang lamu kasa mali gaw, lamu ga a njut mali hta tsap nga nna, ga ntsa e mung, nammukdara ntsa e mung, hpun magup a ntsa e mung, nbung n bung lu u ga, ga man mali maga de na nbung ni hpe manat shadang da nga ma ai gaw, ngai mu nngai.

²Bai, jan pru maga de na pru lung wa nna, ahkrung nga ai Karai Kasang a dazik lang ai lamu kasa kaga hpe, ngai mu nngai. Shi gaw, Anhte a Karai Kasang a shangun ma ni hpe lahtan e dazik garai n shakap kap gaw, aga hpe mung, nammukdara hpe mung, hpun ni hpe mung hkum zingri myit,



³nga nna lamu ga hte nammukdara hpe zingri na ahkang lu ai lamu kasa mali hpe, nsen kaba hte jahtau wu ai.

⁴Shaloi dazik shakap hkam la ai ni hpe hti ai nambat ngai na nngai; Israela kashu kasha amyu yawng hta na sen mi mun mali e hkying mali dazik shakap ai hkam la masai;

⁵Yuda amyu hta na mun mi hkying lahkawng, Rubin amyu hta na mun mi hkying lahkawng, Gad amyu hta na mun mi hkying lahkawng;

⁶Ashu amyu hta na mun mi hkying lahkawng, Naphtali amyu hta na mun mi hkying lahkawng, Manashe amyu hta na mun mi hkying lahkawng,

⁷Simun amyu hta na mun mi hkying lahkawng, Lewi amyu hta na mun mi hkying lahkawng, Yishahka amyu hta na mun mi hkying lahkawng,

⁸Zebulun amyu hta na mun mi hkying lahkawng, Yawsep amyu hta na mun mi hkying lahkawng, Ben-yamin amyu hta na mun mi hkying lahkawng, dazik shakap ai hkam la masai.

Hpraw Ai Palawng Bu Hpun Ai Wunawng Wuwa

⁹Dai h pang, yu u, masha mungdan shagu hta na mung, baw lakung shagu hta na mung, amyu baw shagu hta na mung, kadai ndang hti lu ai wunawng wuwa kaba ngai mu nngai; dai ni gaw hpraw ai hpan palawng bu hpun nna, tinang a lata hta namhtan hpun lakung lang let, dai tingnyang a man e mung, Sagu Kasha a man e mung tsap nga nna,

¹⁰Tingnyang hta dung nga ai anhte a Karai Kasang hte Sagu Kasha gaw, hkye hkrang la ai lam rai nga ai law, nga nna nsen kaba hte jahtau ma ai.

¹¹Bai, dai tingnyang hte salang ni hte dusat amyu mali a grup yin e, lamu kasa ni nlang hte gaw kawan tsap nga ma ai; shaloi shanhte dai tingnyang nhpang e myi man dagup nna, Karai Kasang hpe nawku let,

¹²Amen: Shakawn kungdawn ai, hpung shing kang, hpaji byeng-ya, mahkawn shagrau ai, arawng sadang, hpung shing kang hte n-gun lagaw gaw, htani htana prat dingsa e, anhte a Karai Kasang kaw anga nga u ga law, Amen, nga nna tsun ma ai.



¹³Shaloi salang ni hta na langai mi, Hpun palawng ahpraw bu hpun ai, ndai ni gaw, kadai ni rai nga ma ta? kanang nna pru wa ma ta? nga nna ngai hpe hkap san nngai.

¹⁴Ngai gaw, Nye a Madu e, nang chye nga ndai, ngu nna shi hpe htan we ai. Shaloi shi gaw, Dai ni gaw, dai ru tsang kaba kata na hkrang pru wa nna, tinang a hpun palawng hpe Sagu Kasha a asai hta hkrut jahpraw la ai ni rai nga ma ai.

¹⁵Dai re ai majaw, shanhte gaw Karai Kasang a tingnyang man e ningngai nga lu ma ai hte, shi a nawku Htingnu hta shani shana shi hpe daw jau nga ma ai: tingnyang hta dung ai wa mung, shanhte a ntsa e shi a sum hpyan ka-up na ra ai.

¹⁶Shanhte gaw hpang de galoi mung kawsi hpang kara n hkrum na masai; jan shingna mung, hpa kahtet ai mung, shanhte hpe hkra lu na n rai:

¹⁷Kaning rai nme law, tingnyang ka-ang e nga ai Sagu Kasha gaw, shanhte a sagu rem ai wa tai na ra ai rai nna, asak hka hpaw du hkra shanhte hpe lam woi madun na ra ai: Karai Kasang mung, shanhte a myi hta na myi prwi yawng tsai hkra katsut kau ya na ra ai.

Shingran 8

Sanit Ngu Na Dazik Hte Ja Ban

¹Bai, sanit ngu na dazik hpe hpaw dat wu yang, sumsing lamu e ahkying chyen mi daram, atsin sha rai nga ai.

²Shaloi, Karai Kasang a man e a tsap nga ai lamu kasa sanit hpe ngai mu nngai; shanhte hpe pahtau sanit ya mu ai.

³Bai, manam pyaw ai baw nat ai n-gawt lang ai lamu kasa kaga, dai tawn hkungri makau e sa tsap nga ai; dai tingnyang man e nga ai aja hkungri ntsa e, chyoi pra ai ni yawng hte a akyu hpyi ai ga hte rau nawng jau u ga nga, manam pyaw ai baw law law dai wa hpe ya wu ai.



⁴Shaloi, dai lamu kasa a lata hta na, manam pyaw ai baw a wan hkut gaw, chyoi pra ai ni a akyu hpyi ai ga hte rau Karai Kasang a man de mawng lung wa ai.

⁵Bai, dai lamu kasa gaw dai n-gawt hpe la nna, tawn hkungri na wan jahpring la ngut jang, mungkan ga ntsa de dai hpe jahkrat dat wu ai: shaloi mu ngoi ai, wu kadu ai nsen, myihprap kala ai hte nnang nawn byin pru wa ai.

Pahtau Ni

⁶Shaloi jang, pahtau sanit lang ai lamu kasa sanit gaw, pahtau dum na hkyen nga ma ai.

⁷Ya, shawng na wa pahtau dum dat wu ai: shaloi asai kayau ai sin hte awan htu wa ai; dai hpe ga ntsa de jahkrat dat yang, dinghta ga daw masum hta na daw mi hkru mat wa ai; nam maling hpun ni mung htam masum hta na htammi hkru mat wa ai; tsit lali ai tsingdu yawng gaw hkru mat wa ai.

⁸Bai, lahkawng ngu na lamu kasa pahtau dum dat wu ai: shaloi, wan hkru ai nshan ai bum kaba hpe nammukdara de jahkrat dat wu ai: dai rai nna nammukdara daw masum hta na daw mi, asai tai mat wa ai;

⁹nammukdara na hkrung ai baw, htam masum hta na htammi mung si mat wa ai; sanghpaw li ni mung, htam masum hta na htammi grawp mat wa ai.

¹⁰Bai, masum ngu na lamu kasa pahtau dum dat wu ai: shaloi shanan zawn htoi tu ai shagan kaba lamu de na di hkrat wa nna, hka nu ni htam masum hta na htammi hte hka npun ni a ntsa e hkrat taw nga ai:

¹¹dai shagan a amyng gaw, lashi pila lap ngu ai rai nga ai; hka htam masum hta na htammi lashi pila lap tai mat wa ai; dai hka hpawng ni grai hka mat wa nna, dai hka lu ai a majaw masha law law wa si mat wa ai.

¹²Bai, mali ngu na lamu kasa pahtau dum dat wu ai: shaloi lamu a nhtoi hkum ni hta na htam masum hta na htammi sin mak mat nna, shani daw masum hta na daw mi nhtoi n htoi lu na hte, shana mung dai hte maren rai mat wa na matu, ajan gaw daw masum hta na daw mi, shata gaw daw



masum hta na daw mi, shagan ni mung htam masum hta na htammi grawp nip mat wa ai.

¹³Bai, ngai yu nga yang, langda langai mi lamu a ka-ang hpatwat e pyen yawn nga nna, Naw dum na ra ai lamu kasa masum a pahtau nsen majaw, dinghta ga e nga nga ai ni a matu, dingnye, dingnye, dingnye hkrai rai nga ai, nga nna nsen kaba hte jahtau nga ai gaw, ngai na nngai.

Shingran 9

¹Bai, manga ngu na lamu kasa pahtau dum dat wu ai: shaloi, lamu de na ga ntsa de di hkrat mat sai shagan langai mi ngai mu nngai: shi hpe dai sung htum ai shara na nhkun a sumsaw ap ya wu ai.

²Shaloi, dai sung htum ai shara na nhkun hpe shi hpaw dat wu ai rai nna, wan htung kaba a wan hkut zawn, dai nhkun hta na wan hkut mawng lung wa ai hte, dai nhkun a wan hkut majaw, ajan hte lamu ganghkau lapran e nsin sin wa ai.

³Dai wan hkut hta na mung, ga ntsa de dinggam-yaw pru wa nna, ga na n-gawgawk lu ai ahkang zawn, dai ni hpe mung ahkang jaw mu ai.

⁴Dai ni gaw, ga ntsa na tsingdu hpe mung, tsit lali ai baw magup hpe mung, hpun magup hpe mung, naw madat da nna, tinang a lahtan hta Karai Kasang a dazik n kap ai masha ni hpe sha zingri mu ga, shanhte hpe jep dat wu ai:

⁵rai timung, dazik n hkam la ai ni hpe si hkra di na ahkang gaw, shanhte n lu ma ai; shata manga tup zingri na ahkang sha lu ma ai: dai masha ni hkrum ai tsin-yam tsindam gaw, n-gawgawk e na ai zawn machyi ai tsin-yam tsindam rai nga ai.

⁶Dai nhtoi hte hta masha ni gaw si nhpang tam timung n mu na mu ai; nachying si mayu ma timung, si hkrung si htan gaw, shanhte kaw na hprawng mat na ra ai.



⁷Dai dinggam-yaw ni a hkumhkrang gaw, hpyen gasat na matu byau tawn ai gumra hte bung nga ai; shanhte a baw hta ja janmau nsan ai gup nga ai; dai ni a myi man gaw masha a myi man zawn san nga ai.

⁸Dai ni a kara gaw, numsha ni a kara zawn san ai tu nga ai; dai ni a wa gaw, hkanghkyi wa zawn rai nga ai.

⁹Dai ni a sinda magap gaw, hpri sinda magap zawn rai nga ai; dai ni a singkaw wu ngoi ai gaw, hpyen gasat htim ai gumra leng law law a wu ai nsen zawn, wu ngoi nga ai.

¹⁰Dai ni a nmai gaw n-gawgawk a palen tu ai nmai hte bung nga ai; masha ni hpe shata manga tup zingri na ahkang tinang a nmai ni hta rawng nga malu ai.

¹¹Dai ni a hkawhkam gaw sung htum ai shara na ngarai a kasa rai nga ai; shi a amying gaw, Hebre ga hte Abadon; bai, Heleni ga hte shi a amying Apolion rai nga ai.

¹²Shawng na dingnye gaw lai mat wa sai; yu u, ya h pang de dingnye amyuh lahkawng naw du na ra ai.

¹³Bai, kru ngu na lamu kasa pahtau dum dat wu ai; shaloi, Karai Kasang a man e nga ai aja hkungri a nrung ni hta na nsen langai mi pru nna.

¹⁴Uhprat hka nu kaba makau e sharen da ai lamu kasa mali hpe raw dat u, nga nna pahtau lang ai kru ngu na lamu kasa hpe tsun ai gaw, ngai na nngai.

¹⁵Dai rai nna, shinggyim masha ni hpe htam masum hta na htammi sat kau na nga, ahkying, nhtoi, shata, shaning a matu hkyen tawn da ai lamu kasa mali hpe, raw dat wu ai.

¹⁶Gumra jawm ai luksuk ni gaw mun lahkawng lang mun mi, law nga ma ai; shanhte a nambat hpe ngai na nngai.

¹⁷Bai, dai shingran hta ning re ai gumra ni hte, dai ni hta jawm ai ni hpe ngai mu nngai; shanhte gaw wan, wakintu hte kan nsan ai sinda magap



dagap ma ai: gumra ni a baw gaw hkanghkyi baw zawn san nna, n-gup hta na wan numli, wan hkut hte kan pru nga ai.

¹⁸Dai ni a n-gup hta na pru ai wan numli, wan hkut hte kan ngu ai tsin-yam masum a majaw, shinggyim masha htam masum hta na htammi si mat ai hkrum ma ai.

¹⁹Kaning rai nme law, dai gumra ni a nmai gaw lapu zawn san ai hte, baw tu nna, dai hte achye chye lu ai majaw, dai ni a atsam gaw n-gup hte nmai hta rawng malu ai.

²⁰Rai timung, ndai tsin-yam tsindam hta na lawt lu nna, naw ngam nga ai shinggyim masha ni gaw, ji nat hpe mung, myi n mu, na n na lu ai hte n chye hkawm ai, aja, gumhpraw, magri, nlung hte hpun sumla ni hpe mung, n naw n ku ai nga na hpe, tinang lata a amu bungli hta na myit malai n lu ma ai:

²¹masha sat ai amu hta na mung, mandan lakle amu hta na mung, num shut hpyit ai amu hta na mung, lagu lagut re ai amu hta na mung, shanhte myit malai n lu ma ai.

Shingran 10

Lamu Kasa Hte Laika Shabawn Kaji

¹Bai, sumwi lawai nna, sumsing lamu de na yu hkrat wa ai n-gun ja ai lamu kasa kaga hpe ngai mu nngai; shi a baw hta n-goilatung jung nga ai, shi a myi man gaw jan zawn htoi tu nga ai, shi a lagaw yan wan shadaw zawn rai nga ai:

²shi a lata hta hpaw nga ai laika shabawn kaji lang da wu ai; shi a hkra lagaw hpe nammukdara ntsa e, pai lagaw hpe hkarang ntsa e kabye da nna,

³hkanghkyi shabam ai zawn, nsen kaba hte jahtau dat wu ai; shi jahtau dat wu yang, dai mu ngoi ai mahku sanit tinang a nsen shapraw ma ai.

⁴Dai mu ngoi ai mahku sanit tinang a nsen shapraw dat ma yang, ngai ka da na maw nga nngai; shaloi, Dai mu ngoi ai mahku sanit shapraw ai lam



hpe dazik shakap u, dai hte hpe hkum ka da et, nga nna sumsing lamu de na tsun pru ai nsen ngai na nngai.

⁵Dai shaloi, nammukdara ntsa hte hkarang ntsa e tsap nga ai, ngai mu ai lamu kasa gaw, shi a hkra lata lamu de ladawn nna,

⁶sumsing lamu hte dai hta e nga ai, ginding aga hte dai hta e nga ai, nammukdara hte dai hta e rawng ai hte hpe hpan tawn da nna htani htana prat dingsa ahkrung nga ai wa hpe gang nna dagam wu ai gaw, Ahkying ladaw ngu ai n nga na sai;

⁷sanit ngu na lamu kasa a pahtau dum shangoi ai nhtoi hte hta, Karai Kasang gaw shi a shangun ma ni ngu ai myihtoi ni hpe tsun da ai kabu gara shiga hte maren, shi a sung htum ai lam dik wa na sai, nga ai.

⁸Dai hta n-ga, lamu de na ngai na yu ai nsen ngai hpe bai tsun ai gaw, nammukdara hte hkarang ntsa e tsap nga ai lamu kasa a lata e hpaw nga ai laika hpe sa la su, nga ai.

⁹Shaloi dai lamu kasa kaw ngai sa nna, Dai laika shabawn kaji ngai hpe jaw rit, ngu we ai. Shi gaw, La nna sha kau u; dai gaw na a kan hta hka na ra ai, rai timung, n-gup e gaw, lagat jahku zawn dwi na ra ai, nga nna ngai e tsun ai.

¹⁰Shaloi dai laika shabawn kaji hpe lamu kasa a lata na ngai la nna sha dat we ai: dai gaw nye a n-gup hta lagat jahku zawn dwi li ai; rai timung, dai hpe sha ngut jang, nye a kan hka mat li ai.

¹¹Bai shanhte gaw, Amyu baw law law, masha mungdan law law, ga amyuu law law hte hkawkam law law a lam, myihtoi ga nang bai tsun lu na ndai, nga nna ngai hpe tsun mi ai.

Shingran 11

Sakse Lahkawng



¹Bai, ri lan zawn re ai mai-aw nren langai mi ngai hpe ya nna, marai langai mi, “Rawt u, Karai Kasang a nawku Htingnu hpe mung, tawn hkungri hpe mung, dai yang e nawku ai ni hpe mung, shadawn yu u.

²Dai Htingnu a shinggan wang hpe chyawm gaw, shinggan kau da u, dai hpe hkum shadawn et; dai gaw maigan amyu ni hpe ap ya kau ngut sai rai nna, shanhte gaw dai chyoi pra ai mare hpe shata mali shi lahkawng tup kabye dip na mara ai.

³Bai, nye a sakse yan lahkawng hpe ngai ahkang jaw na mawe ai rai nna, shan gaw lachyit nba bu hpun let, nhtoi hkying mi ni tsa e kru shi ya tup, myihtoi htoi na mara ai.”

⁴Dai yan gaw, lamu ga Madu a man e jung tawn da nga ai tsanlun hpun lahkawng hte pyengdin shadun lahkawng rai nga ma ai.

⁵Masha langai ngai shan hpe zingri mayu yang, shan a n-gup hta na wan pru nna, hpyen ni hpe hkru kau na mu ai; marai langai ngai mung shan hpe zingri mayu yang, shing re ai hte sat kau ai shi hkrum lu na ra ai.

⁶Shan a myihtoi htoi ai nhtoi hte hta marang n htu lu u ga, lamu hpe pat kau na ahkang shan lu ma ai; hka nu ni hte hka htung ni hpe sai shatai na hte, galoi galaw mayu yang, shan gaw ga ntsa hpe ana ahkya amyu myu hte tsin-yam dat na ahkang mung, lu ma ai.

⁷Shan lahkawng tinang a sakse ga hkam ngut jang, sung htum ai shara de na lung wa ai matse labye gaw, shan hpe gasat nna dang kau na hte, shan hpe sat kau na ra ai.

⁸Ga malai hku Sodom hte Egutu ngu shamying ai, wudang hta shan a Madu jen da hkrum ai mare kaba a nmaw lam hta, shan a moi mang taw nga ai.

⁹Shaloi masha amyu baw hta na ni mung, baw lakung hte hta na ni mung, ga amyu myu hta na ni mung, masha mungdan ni hta na ni mung, shan a moi mang hpe masum ya e chyingdaw mi tup sa hpu yu nna, dai yan a moi mang hpe lup makoi kau na n hkraw ma ai.



¹⁰Ga ntsa e nga ai ni gaw shan a majaw kabu gara rai nna pyaw pyaw nga ma ai; shanhte shada da mung kumhpaw kumhpa galai jaw chyai na mara ai: kaning rai nme law, dai myihtoï yan gaw ga ntsa e nga ai ni hpe grai sharu shatsang masai, nga ai.

¹¹Ya dai nhtoï masum ya e chyingdaw mi lai jang, Karai Kasang kaw nna jahkrung ai nsoi nsa shan hta shang wa nna, shan gaw jan rai rawt tsap nga ma ai; shan hpe mu mada ai ni gaw, nachying hkrit gari nga ma ai.

¹²Bai shan gaw, “Nang de lung wa marit,” nga nna lamu de na shan hpe shaga ai nsen kaba na mu ai; dai re ai majaw shan gaw sumsing lamu de sumwi hte lung wa ma ai rai nna, shan a hpyen ni shan hpe hkan mu dat ma ai.

¹³Dai ahkying hta e nnang nawn kaba anawn wa nna, dai mare daw shi hta daw mi ru hkrat mat wa ai; dai nnang nawn hta si lawm mat ai masha ni a amyng hkying sanit rai nga ai: naw ngam nga ai ni chyawm gaw hkrit kamyin nga ma ai rai nna, sumsing lamu a Karai Kasang hpe shagrau shakawn nga ma ai.

¹⁴Lahkawng ngu na dingnye gaw lai mat wa sai; yu mu, masum ngu na dingnye gaw alawan du na ra ai.

Sanit Ngu Na Pahtau

¹⁵Bai, sanit ngu na lamu kasa gaw pahtau dum dat wu ai: shaloi sumsing lamu hta e nsen kaba ni pru wa ai gaw, “Mungkan ga na mungdan gaw, anhte a madu a mungdan hte shi a Hkristu a mungdan tai wa sai rai nna, shi gaw htani htana prat dingsa hkawhkam aya hta up nga na sai law,” nga nna shakawn nga ma ai.

¹⁶Shaloi, Karai Kasang a man e, tinang a tingnyang ni hta dung nga ma ai salang hkun mali gaw, shanhte a myi man dagup let Karai Kasang hpe nawku nna,



¹⁷“Ya aprat e, moi na aprat e dinggrin anga nga ai Chyahtum chyalai n-gun rawng ai Madu Karai Kasang e, nang gaw, na a daru magam ahkang dagraw nna a up nga ndai majaw, anhte nang hpe shakawn kungdawn ga ai:

¹⁸masha amyū ni n-yun bu nna, na a sindawng pawt ai dan pru ra ai; si ai ni hpe tara dara nna, na a shangun ma myihtoi ni hpe mung, na a chyoi pra ai ni hpe mung, na a mying nsang hpe hkrit hkungga ai kaji kaba ni hpe mung, shabrai htang jaw na hte, lamu ga jahten shabyak kau ai ni hpe bai jahten shabyak kau na nhtoi du ra ai law,” nga nna shakawn nga ma ai.

¹⁹Shaloi sumsing lamu hta e Karai Kasang a nawku Htingnu hpaw malang nna, shi a Htingnu kata e, shi a ga shaka hte seng ai sumpu dan pru nga ai; shaloi jang, myihprap kala ai, nsen kadu ai, mu ngoi ai, nnang nawn hte sin marang kaba byin wa ai.

Shingran 12

Num Langai Hte Baren Numraw

¹Bai sumsing lamu kata e mauhpa amu kaba dan pru ai gaw: ajan lawai nna, shata kabye ai hte, shagan shi lahkawng kap ai janmau gup re ai numsha langai mi dan pru ai:

²shi gaw na-um nasin rai nna, shangai na matu shinggyim machyi ai majaw, grai jahtau hkrap nga ai.

³Bai, mauhpa amu kaga sumsing lamu kata e dan pru ai gaw: yu u, hkyeng ai baren numraw kaba dan pru ai; shi gaw baw sanit hte nrung shi tu nna, shi a baw ni hta ja lagup sanit gup nga ai.

⁴Shi a nmai gaw lamu shagan htam masum hta na htammi magawn la nna, ga de jahkrat dat wu ai: kasha shangai magang ai num shangai ngut jang, shi a kasha hpe sha kau na nga, baren numraw gaw dai num a man e la tsap nga ai.

⁵Shaloi dai numsha gaw, amyū baw shagu hpe hpri sumdoi hte up na ra ai shadang lasha shangai wu ai: shi a kasha hpe Karai Kasang a man de mung, shi a tingnyang man de mung, gare shalun la wu ai.



⁶Dai numsha gaw, nam mali de hprawng mat wa ai; dai yang e nhtoi hkying mi ni tsa e kru shi ya tup shi hpe bau mu ga, Karai Kasang gaw shi a matu nga shara lajang da ya wu ai.

⁷Bai, sumsing lamu kata e majan gasat nga ai: Mihkaela hte shi a ali ama ni gaw dai baren numraw hte gasat nga ma ai; dai baren numraw hte shi a ali ama ni mung, gasat nga ma ai rai timung,

⁸shanhte n dang lu ma ai rai nna, sumsing lamu kata e shanhte a matu nga shara naw n nga masalu ai.

⁹Shaloi, mungkan ga ting hpe hkalem kau ai, Nat hte Satan ngu ai, moi na lapu rai nga ai baren numraw kaba gaw, jahkrat kau ai hkrum wu ai: shi gaw, le ga de jahkrat kau hkrum ai rai nna, shi a ali ama ni mung shi hte rau jahkrat kau ai hkrum ma ai.

¹⁰Shaloi sumsing lamu kata na nsen kaba gaw, Ya gaw anhte a Karai Kasang a hkye hkrang la ai lam, hpung shingakang hte mungdan mung, shi a Hkristu a ahkang aya mung, rai wa sai: kaning rai nme law, anhte a Karai Kasang a man e, anhte a hpunau ni hpe shani shana mara shagun ai, jahte tam wa gaw, jahkrat kau ai hkrum nu ai.

¹¹Shanhte gaw, Sagu Kasha a asai majaw mung, tinang sakse hkam ai mungga a majaw mung, shi hpe dang kau lu mu ai rai nna, si ai du hkra tinang a asak hpe n lahpawt ma ai.

¹²Dai re ai majaw, sumsing lamu ni hte dai hte hta rawng nga ai ni e, kabu gara nga mu: ginding aga hte nammukdara chyawm gaw dingnye lu ma ai: kaning rai nme law, Nat gaw, shi a nhtoi loi mi sha ngam sai chye wu ai majaw, n-yun bu let nanhte hpang de yu wa sai, nga nna tsun ma ai hpe, ngai na nngai.

¹³Dai baren numraw gaw ga de jahkrat kau hkrum ai chye wu jang, shadang lasha shangai ai num hpe zingri zingrat wu ai.

¹⁴Dai num gaw lapu kaw na lawt lu nna, nam mali na shi a shara de pyen wa lu nhtawm, dai yang e prat mi, prat lahkawng hte prat ka-ang hkup bau



lanu ai hkrum lu hkra, dai landa kaba a singkaw lahkawng maga, shi hpe jaw dat wu ai.

¹⁵Dai num hpe hka hpungla hte shayawng kau na nga, lapu gaw shi a n-gup hta nna hka nu na hka zawn, dai numsha hpang de shalwi dat wu ai.

¹⁶Lamu ga, chyawm gaw dai numsha hpe karum ya wu ai; aga gaw shi a n-gup mahka wa nna, dai baren numraw a n-gup hta na shalwi dat ai hka nu hpe mayu kau ya wu ai.

¹⁷Dai baren numraw mung dai numsha a lam sindawng kahtet bu nna, Karai Kasang a hkanng da ai ga hkan nang ai hte, Yesu a sakse ga lang ai ni ngu ai, shi a amyu matu gale ni hpe gasat kau na pru wa nna,

¹⁸shi gaw nammukdara a zaibru jang e tsap nga ai.

Shingran 13

Panglai Kaw Na Pru Wa Ai Matse Labye

¹Shaloi nammukdara hta na dawng pru ai matse labye langai mi ngai mu nngai; dai gaw nrung shi hte baw sanit tu nga ai; de a nrung ni hta ja lagup shi gup nna, shi a baw ni hta arawng jahpoi ai amying kap nga ai.

²Dai ngai mu ai matse labye gaw rawnggaw hte bung nna, shi a lagaw tsap lagaw zawn, shi a n-gup hkanghkyi n-gup zawn rai nga ai: baren numraw gaw, shi a hpung shingkang hte shi a tingnyang mung, kaba la ai ahkang aya mung, dai matse labye hpe ap ya wu ai.

³Shi a baw langai mi gaw, si hkra adup kau sai zawn rai nga ai, ngai mu nngai; rai timung, shi hpe jasi kau ai nma bai mai wa nna, mungkan ting dai matse labye a lam mau mahka nga ai hte,

⁴dai matse labye hpe ahkang aya ap ya ai baren numraw hpe nawku ma ai; shanhte dai matse labye hpe mung nawku nna, “Ndai matse labye hte kadai wa bung nga a ta? kadai wa shi hpe gasat lu na a ta?” nga shajang ma ai.

⁵Ga kaba hte shatan nhkan tsun chye ai n-gup shi hpe jaw da sai rai nna, shata mali shi lahkawng tup amu galaw na ahkang shi hpe ap ya nu ai.



⁶Shaloi Karai Kasang hpe shatan nhkan ai ga tsun na shi a n-gup shi hpaw nna, Karai Kasang a mying nsang hpe mung, shi a nawku ai sum hpe mung, sumsing lamu kata e de nga ai ni hpe mung, shatan nhkan nga ai.

⁷[Chyoi pra ai ni hpe gasat dang kau na ahkang mung, shi hpe jaw wu ai]; baw lakung shagu, amyu baw shabu, ga baw amyu shagu hte mungdan shagu a ntsa e up na ahkang mung shi hpe jaw wu ai.

⁸Sat kau hkrum sai Sagu Kasha a asak laika hta, ginding aga garai n pra kaw nna amying n ka lawm ai mungkan masha nlang hte gaw, dai matse labye hpe nawku na mara ai.

⁹Na tu ai wa gaw na lu u ga.

¹⁰Masha wa hpe sharen ai wa gaw, sharen da ai hkrum na ra ai; nhtu hte sat ga ai wa mung, nhtu hte si na ra ai. Ndai lam hta chyoi pra ai ni a shakut sharang shara hte makam masham lam dan pru nga ai.

Aga Kata De Na Pru Lung Wa Ai Matse Labye

¹¹Bai, aga kata de na pru lung wa ai matse labye kaga ngai mu nngai: shi gaw sagu kasha a nrung hte bung ai nrung lahkawng tu nna, baren numraw zawn ga tsun nga ai.

¹²Shi gaw shawng na matse labye a ahkang aya nlang, de a man e dagraw lang nna, jasi ai nma mai ngut sai shawng na matse labye hpe, dinghta ga hte dai hta nga ai ni hpe, nawku shangun mu ai.

¹³Dai hta kaga, shi gaw masha ni a man e lamu de nna ga ntsa de wan pyi jahkrat lu hkra, lamik kumla kaba galaw dan nga ai.

¹⁴Shawng na matse labye a man e galaw lu ai lamik kumla ni hte ga ntsa de nga ai ni hpe shi hkalem kau wu ai rai nna, nhtu hkang nma hkrum timung, naw hkrung nga ai matse labye a hkrang sumla galaw na, ga ntsa nga ai ni hpe tsun dat wu ai.

¹⁵Dai matse labye a hkrang sumla ga tsun lu na matu, dai matse labye a hkrang sumla hta nsoi nsa ban bang na ahkang hte, dai matse labye a hkrang



sumla hpe n naw n ku ai nga manga hte hpe sat kau na ahkang mung, shi hpe jaw wu ai.

¹⁶Dai hta kaga, kaji kaba, sahti kunmi, matsan mayan ni, shanglawt ni hte mayam ni nga manga hte gaw, tinang a hkra lata hta, shing n rai, tinang a lahtan hta, masat dingsat shakap shangun na hte,

¹⁷dai matse labye a amying, shing n rai, de a amying a nambat ngu ai masat dingsat, n kap ai wa kadai mung, arai mari na hte dut na ahkang n lu na lam, shabyin dat wu ai.

¹⁸Nang e hpaji byeng-ya rawng nga ai; zai byeng-ya rawng ai wa gaw dai matse labye a nambat sawn chye u ga; dai nambat gaw masha langai mi a nambat rai nga ai; shi a nambat gaw kru tsa e kru shi kru rai nga ai.

Shingran 14

Sagu Kasha Hte Masha 144000

¹Bai, yu u, dai Sagu Kasha gaw Ziun bum ntsa e tsap nga ai hpe ngai mu nngai; shi a amying hte shi Kawa a amying tinang a lahtan hta ka kap ai masha sen mi mun mali e hkying mali mung, shi hte rau tsap nga ma ai.

²Bai, sumsing lamu kata nna hka rum law law kadu ai nsen hte, mu ngoi kaba a nsen zawn wu ai nsen hpe, ngai na nngai; ngai na ai nsen gaw, tingse dum ai ni tinang a tingse ni hpe dum dat yang na nsen zawn rai nga ai.

³Shanhte gaw, dai tingnyang man e mung, dusat amyu mali hte salang ni a man e mung, mahkawn ga ningnan zawn mahkawn mangoi nga ma ai: ga ntsa na mari la hkrum sai ni, ngu ai, masha sen mi mun mali e hkying mali hta kaga, dai mahkawn ga hpe kadai mung n sharin la lu ma ai.

⁴Dai ni gaw numsha hte awu asin n rai yu ai ni rai nga ma ai; shanhte gaw hkawn jet zawn rai nga ma ai; shanhte gaw Sagu Kasha sa wa ai shara shagu de hkan nang ai ni rai nga ma ai; dai ni gaw, Karai Kasang a matu mung, Sagu Kasha a matu mung, shawng si ai asi tai mu ga nga, shinggyim masha ni hta na mari la ai ni rai nga ma ai:



⁵shanhthe a n-gup hta masu magaw n rawng malu ai; shanhthe hta hpa mara mung n kap malu ai.

Lamu Kasa Masum

⁶Bai, dinghta ga ntsa e nga ai ni hte, amyu baw shagu, baw lakung shagu, ga amyu shagu hte masha mungdan shagu hpe, htani htana a kabu gara shiga hkaw dan lu ai lamu kasa kaga gaw, sumsing lamu hpatwat e pyen nga ai hpe, ngai mu nngai:

⁷shi gaw, “Karai Kasang hpe hkrit hkungga mu, shi a hpung shingkang shagrau mu; shi a tara dara ai ahkying du ra ai: sumsing lamu hte ginding aga, nammukdara hte hka hpaw ni hpe hpan tawn da ai wa hpe nawku nga mu,” nga nna nsen kaba hte hkaw tsun nga ai.

⁸Bai, lahkawng ngu na lamu kasa kaga gaw hkan sa nna, “Masha amyu shagu hpe hpye ai amu ngu ai pawt shabu ai tsabyi jahku lu shangun ai, galu kaba ai Babelon mare gaw, kadawng daw mat sai, kadawng daw mat sai,” nga nna tsun ai.

⁹Bai, masum ngu na lamu kasa kaga gaw, shan kaw hkan nang nna, “Dai matse labye hte shi a hkrang sumla hpe nawku nna tinang a lahtan hta, shing n rai, tinang a lata hta, masat dingsat hkam la ai wa kadai rai timung,

¹⁰Karai Kasang a sindawng kahtet ngu ai gawm hta hpaw bang tawn ai pawt bu ai tsabyi jahku jet lu lu na ra ai; dai hta n-ga shi gaw chyoi pra ai lamu kasa ni a man e mung, dai Sagu Kasha a man e mung, wan hte kan kayau ai hta nni nkri zingri ai hkrum na ra ai:

¹¹shanhthe hpe nni nkri zingri ai hta na wan hkut gaw, htani htana prat dingsa amawng lung nga ai; dai matse labye hte shi a hkrang sumla hpe nawku ai ni hte, shi a amying a masat dingsat hkam la ai wa gaw, shani shana n ban n sa lu ma ai,” nga nna nsen kaba hte tsun nga ai.

¹²Karai Kasang a hkang da ai ga hte Yesu a makam masham lam hkan nang ai ni ngu ai, chyoi pra ai ni a shakut sharang shara gaw, ndai lam hta dan pru nga ai.



¹³Shaloi, “Ya kaw nna dai Madu hta si wa ai ni gaw, a lu ma ai,” ngu nna ka da u, nga ai nsen gaw sumsing lamu de na, ngai na nngai: dai Wenyi mung, “Rai sa, shanhte a amu bungli a akyu gaw, shanhte kaw hkan nang nga ai majaw, tinang a magam bungli hta na, shanhte ban sa ai hkrum mu ga,” nga ai.

Ga Ntsa E Mam Myin Ten

¹⁴Yu mu, sumwi ahpraw ngai mu nngai; dai sumwi ntsa e masha kasha hte bung ai wa dung nga ai; shi a baw hta aja janmau gup nna, shi a lata hta dai ai nhkyau lang da wu ai.

¹⁵Bai, lamu kasa kaga gaw dai nawku Htingnu kaw na pru nna, Ga ntsa e mam myin krawp wa sai; mam dan na aten du ra ai majaw mam dan na matu na a nhkyau hpe dan shangun dat u, nga nna sumwi ntsa e dung ai wa hpe nsen kaba hte jahtau wu ai;

¹⁶shaloi sumwi ntsa e dung nga ai wa gaw, ga ntsa de shi a nhkyau kabai dat wu ai rai nna, aga gaw dan ngut mat nga ai.

¹⁷Bai, sumsing lamu na nawku Htingnu kaw nna lamu kasa kaga pru wa ai; shi mung dai ai nhkyau lang da wu ai.

¹⁸Bai, wan hpe up ai ahkang lu ai lamu kasa kaga gaw, tawn hkungri de na pru nna, dai ai nhkyau lang ai wa hpe nsen kaba hte jahtau let, Na a dai ai nhkyau dat dat nna, aga na tsabyi ru a asi sumbaw hpe gadoi shingkyin la u; de a tsabyi si myin sai, ngu wu ai.

¹⁹Shaloi dai lamu kasa gaw ga ntsa de shi a nhkyau kabai dat nna, aga na tsabyi ru a asi hpe shingkyin la nhtawm, Karai Kasang a pawt bu ngu ai tsabyi htumbyen kaba hta, ru bang da wu ai.

²⁰Dai tsabyi htumbyen hpe mare shinggan e kabye shup nna, dai hta na pru ai asai gaw, gumra rungtung dep hkra tung nna, stadia hkying mi kru tsa du hkra lwi wa ai.

Shingran 15

Lamu Kasa Sanit Hte Ari Zinli Sanit



¹Bai, sumsing lamu hta e galu kaba nna mau ging ai mauhpa amu kaga hpe ngai mu nngai; ari zinli sanit lang ai lamu kasa sanit rai nga ma ai: dai ari zinli ni gaw jahtum na ari rai nga ai; kaning rai nme law, Karai Kasang a pawt bu ai gaw dai hte hte ngut wa na ra ai.

²Bai, wan hte kayau ai pat nawng zawn re ai, ngai mu nngai: dai matse labye hte shi a hkrang sumla kaw na mung, shi amying a nambat kaw na mung, dang pru wa ai ni gaw, Karai Kasang a tingse lang let, dai pat nawng makau e tsap nga ma ai.

³Shanhte gaw Karai Kasang a shangun ma Mawshe a mahkawn ga hte, Sagu Kasha a mahkawn ga hpe mahkawn mangoi let, “Chyahtum chyalai n-gun rawng ai Madu Karai Kasang e, na a magam bungli gaw kaba htum ai hte mauhpa rai nga ai: Ju majat prat janat na Hkawhkam wa e, na a magam lam ni gaw dinghpring ai hte tengman ai hkrai rai nga ai;

⁴Madu e, nang hpe n hkrit ai hte, na a amying nsang hpe n shagrau ai gaw kadai wa rai na a ta? Nang chyu sha chyoi pra nga ndai; na a dinghpring ai lam ni dan hkung nga ai majaw, masha amyu baw shagu na a man e sa nawku na mara ai law,” nga nna tsun ma ai.

⁵Dai hte a hpang e, sumsing lamu na sakse sum a nawku Htingnu hpaw nga ai hpe ngai mu nngai:

⁶dai Htingnu kaw na ari zinli sanit lang ai lamu kasa sanit pru sa ma ai; shanhte gaw htoi tu san pra ai lungseng mawn sumli nna, tinang a sinda e aja shingkyit kyit nga ma ai.

⁷Bai, dai dusat amyu mali hta na langai mi gaw, htani htana prat dingsa ahkrung nga ai Karai Kasang a sindawng kahtet ai hte hpring chyat re ai gawm sanit, dai lamu kasa sanit hte hpe ya mu ai.

⁸Shaloi dai nawku Htingnu gaw Karai Kasang a hpung shingkang hte shi a atsam majaw wan hkut hpring ing nna, dai lamu kasa sanit a ari zinli garai n htum htum gaw, dai nawku Htingnu kata de kadai mung n shang lu ai.



Shingran 16

Karai Kasang A Sindawng Kahtet Rawng Ai Gawm Sanit

¹Bai, dai lamu kasa sanit hte hpe, Pru sa wa mu, Karai Kasang a sindawng kahtet rawng ai gawm sanit hpe ga ntsa de ru bun dat mu, nga nna dai nawku Htingnu kaw na pru ai nsen kaba, ngai na nngai.

²Shaloi shawng na wa pru sa nna, shi a gawm ga ntsa de ru bun dat wu ai: dai gaw, matse labye a masat dingsat kap ai hte shi a hkrang sumla nawku ai masha ni hta, matsat shabat re ai aju machyi ai hppe shanam ai ana byin wa ai.

³Bai, hpang na wa shi a gawm nammukdara hta ru bun dat wu ai: dai gaw masha chyasi a asai zawn tai wa nna, nammukdara kata e rawng ai nsoi nsa hkrung mahkrung hte gaw si mat ma ai.

⁴Bai, masum ngu na wa shi a gawm hka nu ni hte hka hpawk ni hta ru bun dat wu ai: dai gaw asai tai mat ai.

⁵Shaloi hka sin ai lamu kasa gaw, “Ya aprat e, moi na aprat e, dinggrin anga nga ai Chyoi pra ai wa e, ning rai jeyang nga ndai majaw, nang gaw dinghpring nga ndai law;

⁶kaning rai nme law, chyoi pra ai ni a asai hte myihtoi ni a asai shanhte ru kau ma ai rai nna, nang shanhte hpe asai bai lu shangun mu ai; dai gaw shanhte hkrum ging ai hku rai nga ai,” nga nna tsun ai, ngai na nngai.

⁷Bai, dai tawn hkungri na mung, “Rai sa, Chyahtum chyalai n-gun rawng ai Madu Karai Kasang e, na a jeyang ai lam ni gaw tengman ai hte dinghpring nga lit dai law,” nga nna tsun ai, ngai na nngai.

⁸Bai, mali ngu na wa shi a gawm ajan hta ru bun dat wu ai: shaloi jan gaw masha ni hpe wan hte jahkat na ahkang lu la wu ai.

⁹Dai rai nna masha ni gaw kahtet kang la ai hte jahkat kau ai hkrum nna, ndai ari zinli ni hpe up byeng ai Karai Kasang a amying nsang hpe matsa



shatan ma ai; dai hte wa hkrum ma timung, shi a hpung shing kang shagrau na gaw, shanhte myit malai n lu ma ai.

¹⁰Bai, manga ngu na wa shi a gawm dai matse labye a tingnyang ntsa de ru bun dat wu ai: shaloi shi a mungdan nsin chyip rai mat wa nna, mung masha ni gaw aju machyi la ai majaw, tinang a shinglet kawa udik nga ma ai:

¹¹Shing rai aju machyi ai hte hpye shanam ai ana majaw, shanhte gaw, sumsing lamu na Karai Kasang hpe matsa shatan ma ai; dai hte wa hkrum ma timung, tinang a arawn alai hta na myit malai n lu ma ai.

¹²Bai kru ngu na wa, shi a gawm Uhprat hka nu kaba hta ru bun dat wu ai: dai rai nna, sinpraw mung na hkawhkam ni sa wa na lam hku na matu, dai hka nu gaw hkyet mat wa ai.

¹³Shaloi, baren numraw a n-gup hta na mung, matse labye a n-gup hta na mung, masu ai myihtoia n-gup hta na mung, shu zawn n san n seng ai wenyi masum pru wa ai hpe, ngai mu nngai:

¹⁴dai ni gaw lamik kumla galaw dan nna, Chyahtum chyalai n-gun rawng ai Karai Kasang a nhtoi kaba shani na majan gasat na matu, mungkan ting na hkawhkam ni hpe jahpawng la na pru sa wa ai nat a wenyi ni rai nga ma ai.

¹⁵Yu mu, lagu lagut zawn ngai du ring ngai. Masha a man e singgu krin n hkawm na hte, tinang a kaya hpa n dawng lu ga, a maja nga let tinang a labu palawng sin nga ai wa gaw, a lu ai.

¹⁶Dai nat wenyi ni gaw hkawhkam ni hpe, Hebre ga hte Hara Magedon ngu ai shara de jahpawng da mu ai.

¹⁷Bai, sanit ngu na wa shi a gawm nbung hta ru gat dat wu ai: shaloi, “Ngut mat sai,” nga nna nawku Htingnu kata tingnyang kaw na nsen kaba pru wa ai:

¹⁸dai hta kaga, myihprap kala ai, nsen kadu ai hte mu ngoi ai byin wa ai; nnang nawn kaba mung byin wa ai; ga ntsa e masha nnan lat kaw nna dai zawn kaba ai hte ja la ai nnang nawn gaw, galoi mung n byin yu ai.



¹⁹Dai rai nna, dai galu kaba ai mare gaw masum brang ga mat wa ai; masha amyu ni a mare ni mung kadawng daw mat shajang ma ai; Babelon mare kaba hpe mung Karai Kasang a sindawng kahtet ai pawt bu ngu ai tsabyi jahku a gawm lu shangun na, shi a man e dai mare hpe matsing da nga ai.

²⁰Zunlawng ni yawng hprawng mat nna, bum ni mung n nga mat ma ai.

²¹Shaloi lamu de na joi mali tsa daram li ai sin kaba gaw masha ni a ntsa e htu bun nna, dai sin a ari majaw masha ni gaw Karai Kasang hpe matsa shatan ma ai: dai ari zinli gaw nachying yak kaba ai ari rai nga ai.

Shingran 17

Num Langai Hte Matse Labye

¹Dai shaloi gawm sanit lang ai lamu kasa sanit hta na langai mi gaw, “Sa sa, nang de sa rit, hka law law a ntsa e dung nga ai shawa num kaba hpe daw ai lam, ngai nang hpe madun dan de ga:

²ga ntsa hkawhkam ni gaw shi hte hpye ai amu galaw nna, mungkan ga e nga ai ni gaw, shi a hpye ai amu a tsabyi jahku hte nang ma masai,” nga nna ngai hpe tsun ai.

³Shaloi shi ngai hpe wenyi hte nam mali de woi nawng mat wa ai rai nna, baw sanit hte nrung shi tu nna, matsa shatan ai amying hkrai pri re ai hkyeng kabrim ai matse labye a ntsa e dung nga ai numsha hpe, ngai mu nngai.

⁴Dai numsha gaw hkyeng mang ai hte hkyeng kabrim ai hpun palawng bu hpun nna, aja, lungseng, pale hte mawn sumli nga ai; shi hpye ai amu a n san n seng ai hte, matsat shabat lam hpring chyat re ai aja gawm, shi a lata hta lang da wu ai:

⁵shi a lahtan e, *Ga ntsa na shawa num ni hte matsat shabat lam ni a Kanu, galu kaba ai Babelon*, nga nna sung htum ai hte seng ai amying ka da nga ai.



⁶Bai, dai numsha gaw chyoi pra ai ni a asai hte mung, Yesu a sakse ni a asai hte mung, nang nga ai hpe, ngai mu nngai. Shi hpe mu yang mau kaba hte ngai mau mahka mat nngai.

⁷Dai rai nna, dai lamu kasa gaw, “Hpa majaw nang mau mahka nga n ta?” Dai numsha a sung htum ai lam mung, baw sanit, nrung shi tu nna shi hpe gun ai matse labye a sung htum ai lam mung, ngai nang hpe tsun dan de ga.

⁸Nang mu ai matse labye gaw, shawng de nga yu sai, ya gaw n nga ai, rai timung sung htum ai shara kaw na lung wa magang ra ai rai nna, hten byak ai de sa wa na ra ai. Ginding aga nnan lat kaw nna tinang a amyng asak laika hta n ka lawm ai, ga ntsa e nga ai masha ni gaw, dai matse labye a nga yu sai hte ya n nga ai, bai nga na ra ai lam ni hpe mu lu ai shaloi, mau mahka na mara ai.

⁹Ndai yang e hpaji rawng ai nyan lawm nga ai. Baw sanit gaw, dai numsha dung ai bum sanit rai nga ai:

¹⁰hkawhkam sanit mung rai nga ai; manga gaw hkrat sai, langai mi gaw ya nga nga ai, ngam ai langai mi gaw garai n du ai; dai wa du ai shaloi aten loi sha mi nga lu na ra ai:

¹¹shawng de nga yu nna ya n nga ai matse labye mung, dai hte maren rai na ra ai; dai wa gaw matsat ngu na wa rai nga ai, rai timung, dai sanit hta lawm nga ai; shi gaw hten byak ai de sa wa na ra ai.

¹²Bai nang mu ai nrung shi gaw, mungdan garai n hkam la lu ai hkawhkam shi rai nga ma ai: shanhte gaw dai matse labye hte rau hkawhkam aya ngu ai hpe ahkying mi ting hkam la ma ai.

¹³Dai ni gaw myit langai sha rawng nna, dai matse labye hpe tinang a hpung shingkang hte ahkang aya ap ya ma ai.

¹⁴Dai ni gaw, dai Sagu Kasha hte hpyen gasat na ma ai rai nna, dai Sagu Kasha gaw shanhte hpe dang kau na ra ai: kaning rai nme law, shi gaw madu ni a Madu, hkawhkam ni a Hkawhkam rai nga ai: shi hte rau nga ai



ni mung, shaga da ai ni, lata la ai ni, kangka re ai ni, rai nga ma ai, nga nna ngai hpe tsun ai.

¹⁵Bai, dai wa gaw, Shawa num dung nga ai hka nu ni gaw, masha baw amyuni, wunawng wuwa ni, masha mungdan ni hte ga amyuni, rai nga ma ai.

¹⁶Bai, nang mu ai nrung shi hte dai matse labye gaw, dai shawa num hpe n dawng n yawt na mara ai rai nna, shi hpe katsi katsang hte singgu krin shatai kau nhtawm, shi a shan hpe sha kau nna, krawp mat hkra wan hte nat kau na mara ai.

¹⁷Kaning rai nme law, Karai Kasang a myit hku shadik na hte, shanhte myit langai sha rawng lu na, Karai Kasang a mungga dik wa ai nhtoi du hkra, tinang a mungdan dai matse labye hpe ap ya mu ga nga, Karai Kasang gaw shanhte a kraw lawang hta hpaji daw bang ya mu ai.

¹⁸Nang mu lu ai numsha mung, mungkan hkawhkam ni hpe madu lu ai mare kaba rai nga ai, nga nna ngai hpe tsun ai.

Shingran 18

Babelon Mare Hkrat Sum Ai Lam

¹Dai hte a hpan e lamu kasa kaga gaw sumsing lamu de na yu wa ai, ngai mu nngai; shi gaw ahkang aya kaba lu nna, lamu ga gaw shi a hpung shingkang hte htoi ala nga ai.

²Dai wa gaw, “Galukaba ai Babelon gaw kadawng daw mat sai, kadawng daw mat sai; dai shara gaw, nat tsasam ni a de nga ai shara, n san n seng ai wenyi shagu a shingwung shara hte n san n seng ai matsat shabat re ai u amyumyu a shingbyi shara, tai mat sai.

³Kaning rai nme law, shi a hpye ai amungu ai tsabyi jahku hte masha amyubaw shagu kadawng daw mat masai; ga nntsa hkawhkam ni mung shi hte rau hpye ai amugaw nna, shi a hpung shingkang hte sawse lawklek ai lam a majaw, mungkan ga na hpaga ni sut su wa masai,” nga nna ja ai nsen hte jahtau wu ai.



⁴Bai, sumsing lamu de na nsen kaga gaw, “Nye a amyu masha ni e, dai mare a yubak hta nanhte n lawm myit ga mung, de a ari zinli n hkrum myit ga mung, shi kaw na pru wa mu:

⁵kaning rai nme law, shi a yubak lamu dep hkra law wa ai rai nna, Karai Kasang gaw shi a n ding n hpring ai lam ni hpe matsing da nu ai.

⁶Shi di ai hte maren shi hpe di htang mu; shi galaw ai lam hte maren htam lahkawng bai htang mu: shi hpaw ai gawm hta shi hpe htam lahkawng bai hpaw jaw mu.

⁷Shi tinang hkum shareng nna sawse lawklek kaba wa ai made, zingri zingrat ai hte sharung shayawt ai, shi hpe htang jaw mu: kaning rai nme law, shi gaw, Ngai hkawhkam jan hkaw dung nga nngai; ngai gaida jan n rai; galoi mung sharung shayawt ai ngai n hkrum na nngai, nga nna kraw kata e tsun nga ai.

⁸Dai re ai majaw, shi hkrum na ra ai ari zinli ngu ai, si hkrung si htan, sharung shayawt ai hte hku hku ai gaw, lani jan sha du nna, wan hte krawp hkra nat kau ai hkrum na ra ai: kaning rai nme law, shi hpe dawdan ai Madu Karai Kasang gaw, n-gun atsam kaba rawng nga ai.”

⁹Shi hte hpye ai amu galaw nna, sawse lawklek ai ga ntsa hkawhkam ni gaw, dai mare hkru ai wan hkut mu ma ai shaloi, shi hkrum ai ari hpe hkrit nna tsan tsan e tsap nga let,

¹⁰“Galun kaba ai mare, atsam rawng ai mare, Babelon e, dingnye lu n hka, dingnye lu n hka! ahkying mi hta sha nang hpe dawdan ai lam du sahka gaw!” nga nna shi a majaw hkrap ngu hkrap ngoi ai hte sharung shayawt let tsun na mara ai.

¹¹Ga ntsa na hpaga ni mung shi a majaw hkrap ngu hkrap ngoi ai hte sharung shayawt nga ma ai; kaning rai nme law, ya kaw nna kadai mung shanhte a gun rai mari lu sa na n rai:

¹²gun rai ngu ai gaw, ja arai, gumhpraw arai, lungseng, pale, lachyit sumpan, zingnyung, lai nba, hkyeng kabrim ai nba; manam pyaw ai hpun



amyu myu, magwi kawng arai amyu myu, manu rawng ai hpun arai, magri arai, hpri arai, lunghpraw arai amyu myu;

¹³maza hpun, shatmai tsi, manam pyaw ai baw, mura, lawban, tsabyi jahku, asau, muk shadung, hkaulan mam, dumsu, sagu, gumra, gumra leng, masha hkum hte masha amyit masin hpe, ngu ai rai nga ai.

¹⁴Na a myit masin ra sharawng ai namsi namsaw gaw hkoi mat masai; hpum sau ai hte tsawm htap ai arai nlang hte mung nang jasum kau nit dai rai nna, hpang de kadai mung dai hte hpe bai mu lu sa na n rai.

¹⁵Dai gun rai dut nna dai mare a majaw lu su ai hpaga ni mung shi hkum ai ari hpe hkrit nna, tsan tsan e tsap nga let, “Lachyit sumpan, zingnyung hte hkyeng kabrim ai hpun palawng bu hpun nna, aja, lungseng, pale mawn sumli ai galu kaba ai mare gaw, dingnye lu a hka, dingnye lu a hka!

¹⁶ahkying mi hta sha dai hte wa law ai sutgan jahkoi kau ai hkum sahka gaw!” nga nna hkráp ngu hkráp ngoi ai hte sharung shayawt let tsun na mara ai.

¹⁷Sanghpaw li agyi ni yawng, sanghpaw li hta ga hkawm ga sa ai ni yawng, sanghpaw li ma ni hte nammukdara a majaw asak bau lu ai ni yawng hte gaw, tsan tsan e tsap nga nna dai mare hkru ai wan hkut hpe yu let,

¹⁸“Dai galu kaba ai mare hte bung ai gaw, gara mare rai nga a ta?” nga nna jahtau ma ai.

¹⁹Shanhte gaw tinang a baw hta dap hte bun nna, “Dai galu kba ai mare gaw dingnye lu a hka, dingnye lu a hka! nammukdara hta sanghpaw li shayawng lu ai ni yawng hte gaw, dai mare a sutgan kaba ai a majaw sut su wa masai: ahkying mi hta sha shi a katsi katsang rai mat sahka gaw, nga nna hkráp ngu hkráp ngoi ai hte sharung shayawt let jahtau ma ai.

²⁰Sumsing lamu hte chyoi pra ai ni, kasa ni hte myihto ni e, dai mare a majaw kabu gara nga mu: kaning rai nme law, nanhte a matu matai htang na lam, Karai Kasang gaw shi a ntsa e dawdan nu ai, nga nna tsun ai,” ngai na nngai.



²¹Dai hpang n-gun ja ai lamu kasa langai mi htumrin lung kaba nshan ai nlung kawaw la nna, nammukdara kata de kabai bang kau dat let, “Ndai hkrat shang wa ai zawn, galu kaba ai Babelon mare mung kabai bang kau ai hkrum na ra ai! htawm hpang galoi mung shi hpe bai mu lu na n rai.

²²Tingse dum ai ni, laka ka ai ni, sumhpyi dum ai ni hte pahke dum ai ni a nsen, nang hta htawn hpang galoi mung ngoi lu na n rai; hpa hpaji maka lam hta rai timung, hpaji maka rawng ai masha nang hta htawm hpang galoi mung paw pru lu na n rai; htumrin rin ai nsen mung, nang hta htawm hpang galoi mung na lu na n rai;

²³pyengdin a ahtoi mung, nang hta htawm hpang galoi mung htoi tu lu na nrai; la nshan hte num ningnan a nsen mung, nang hta htawm hpang galoi mung na lu na n rai; kaning rai nme law, na a hpaga ni gaw, ga ntsa na daru magam rawng ai ni, rai wa masai; na a mandan lakle amu hte masha amyau baw shagu ni hkalem kau ai hkrum masai.

²⁴Myihtoai ni a asai, chyoi pra ai ni a asai hte ga ntsa e sat kau hkrum mahkrum ni a asai, dai mare kata e mu hkrup lu sai,” nga nna tsun ai.

Shingran 19

Haleluya

¹Dai hte a hpang e sumsing lamu kata e wunawng wuwa law law a wu ai nsen kaba gaw, “Haleluya: Hkye hkrang la ai lam, hpung shingkang hte n-gun atsam gaw anhte a Karai Kasang hte seng nga ai:

²shi a tara dara ai lam ni tengman ai hte dinghpring nga lu ai; hpye ai amu hte ga ntsa ting hpe shut hpyit shangun ai shawa num kaba hpe shi dawdan nna, shi a shangun ma ni a asai matai, dai num a ntsa e bai htang ya nu ai law,” nga nna tsun ai, ngai na nngai.

³Bai lang mi shanhte gaw, “Haleluya: dai mare a wan hkut gaw, htani htana prat dingsa amawng lung nga ai,” nga ma ai.



⁴Shaloi dai salang hkun mali hte dai dusat amyau mali hte gaw, dingnyawm dagup nna, tingnyang hta dung nga ai Karai Kasang hpe nawku let, “Amen, Haleluya,” nga ma ai.

⁵Bai dai tingnyang kaw na nsen pru ai gaw, “Karai Kasang a shangun ma ni ngu ai, shi hpe hkrit kamyin ai kaji kaba yawng hte e, anhte a Karai Kasang hpe shakawn kungdawn mu law,” nga nna tsun ai.

⁶Bai wunawng wuwa law law a nsen zawn, hka law law kadu ai a nsen zawn, mu ngoi kaba ai a nsen zawn, “Haleluya: Chyahtum chyalai n-gun rawng ai Madu anhte a Karai Kasang gaw, a up nga ai:

⁷Anhte kabu gara nga ai hte sharawng awng nga ga, shi a hpung shingkaung hpe shagrau nga ga: kaning rai nme law, dai Sagu Kasha a hkungran ai poi du ra ai hte, shi a num ningnan jan gaw shi hkum hpe mawn sumli ngut sai rai nna,

⁸hpraw tu ai hte san seng ai lachyit nba hte tinang hkum hpe mawm sumli na ahkang shi lu la nu ai: shing re ai lachyit nba gaw chyoi pra ai ni a dinghpring ai a amu bungli rai nga ai law,” nga nna tsun ai gaw ngai na nngai.

⁹Bai, dai lamu kasa gaw, “Dai Sagu Kasha a hkungran ai poi de shaga la hkum ai ni gaw, a lu ma ai,” ngu nna ka da u, nga nna mung, “Ndai ga gaw Karai Kasang a tengman ai mungga rai nga ai, nga nna mung,” ngai hpe tsun nngai.

¹⁰Shaloi, ngai shi hpe nawku na nga, shi a lagaw nhpang e dingnyawm dagup nngai. Shi gaw, “Shing hkum rai et: ngai gaw Yesu a sakse ga gun hpai ai na a mung, na a kahpu kanau ni a mung, shangun ma manang shada she rai nngai: Karai Kasang hpe nawku u: kaning rai nme law, Yesu a lam sakse hkam ai gaw, myihto htoi ai wenyi a myit hku rai nga ai,” nga nna ngai hpe ginhtim tsun ai.

Gumra Ahpraw Jawn Ai Wa



¹¹Bai, sumsing lamu hpaw malang nga ai hpe, ngai mu nngai, shaloi, yu mu, gumra ahpraw dan pru nna dai hta jawn ai wa gaw, Kangka hte Tengman ngu ai wa rai nga ai; shi gaw dinghpring ai hku tara dara ai hte majan gasat nga ai.

¹²shi a myi gaw wan shinglet rai nga ai; shi a baw hta ja lagup law law gup nga ai; shi hta kaga kadai n chye ya lu ai amying ka kap nga lu ai.

¹³Asai lapri bun ai hpun palawng shi bu hpun nna, shi a amying gaw, Karai Kasang a Mungga, nga nna mying nga ai.

¹⁴Sumsing lamu na luksuk ni mung, gumra ahpraw jawn nna san seng hpraw tu ai lachyit nba bu hpun let, shi hpang e hkan nang ma ai.

¹⁵Masha amyu baw ni hpe kahtam na matu, shi a n-gup hta na dai ai ntawng nhtu pru nga ai; shanhte hpe mung hpri sumdoi hte shi up na ra ai: Chyahtum chyalai n-gun rawng ai Karai Kasang a sindawng kahtet ai pawt bu ngu ai tsabyi htumbyen hta shi kabye shup nga ai.

¹⁶Shi a hpun palawng hte magyi hta, *Hkawhkam ni a Hkawhkam, Madu ni a Madu*, nga ai amying ka kap nga ai.

¹⁷Bai, lamu kasa langai mi jan kata e tsap nga ai hpe, ngai mu nngai; shi gaw ntsa malen pyen ai u ni mahkra hpe, “Sa marit, hkawhkam ni a ashan, hpyen du ni a ashan, share shagan ni a ashan, gumra hte gumra jawn ai ni a ashan,

¹⁸shanglawt hte mayam ni a, masha kaji kaba mahkra ni a ashan sha lu na matu, Karai Kasang a poi kaba de zuphpawng marit,” nga nna nsen kaba hte jahtau wu ai.

¹⁹Dai rai nna, dai matse labye mung, ga ntsa na hkawhkam ni hte shanhte a luksuk ni mung, dai gumra jawn ai wa hte shi a luksuk ni hpe majan gasat na matu zuphpawng nga ma ai gaw, ngai mu nngai.

²⁰Shaloi dai matse labye rim la ai hkrum wu ai; dai matse labye a masat dingsat hkam la nna, de a hkrang sumla nawku ai ni hpe hkalem kau na



matu, matse labye a man e lamik kumla galaw dan ai masu ai myihto mung, shi hte rau rim la ai hkrum wu ai: shan lahkawng gaw, kan hte hkru nga ai wan nawng kata de, chyahkrung jahkrat bang kau ai hkrum ma ai:

²¹ngam nga ai ni gaw gumra jawn ai wa a n-gup hta na pru ai ntawng nhtu hte sat kau hkrum ma ai rai nna, u ni mahkra gaw shanhte a shan hte hkru hkru kat kat rai nga ma ai.

Shingran 20

Shaning Hkying Mi

¹Bai, lamu kasa langai mi gaw, sung htum ai shara na sumsaw hte hpri sinyu kaba shi a lata hta lang let, lamu de na yu hkrat wa ai hpe, ngai mu nngai.

²Shi gaw Nat hte Satan rai nga ai, moi na lapu ngu ai baren numraw hpe rim la nna, shaning hkying mi du hkra, sharen da na matu, gyit hkang da wu ai:

³dai shaning hkying mi garai n lai ai laman e, masha amyu baw ni hpe n hkalem kau lu u ga, dai sung htum ai shara kata de shi hpe jahkrat bang da nna, dai shara hpe la da ai hte de a ntsa e dazik shakap da wu ai: dai shaning hkying mi lai jang, ladaw mi sha shi hpe naw raw dat na rai nga ai.

⁴Bai, magam tingnyang ni ngai mu nngai: dai tingnyang ni hta dung nga ai ni gaw tara dara na ahkang lu ma ai: dai hta kaga, Yesu a lam sakse hkam ai majaw mung, Karai Kasang a mungga majaw mung htau sat kau hkrum ai ni hte, dai matse labye hpe mung, shi a hkrang sumla hpe mung n naw n ku ai hte, shi a masat dingsat hpe tinang a lahtan hte lata hta n hkam la ai ni a tsu ni hpe, ngai mu nngai: shanhte gaw hkrung nga let, shaning hkying mi tup Hkristu hte rau up nga ma ai:

⁵ngam nga ai masha chyasi ni chyawm gaw, dai shaning hkying mi garai n htum ai laman e, bai n hkrung lu ma ai, Dai gaw shawng na ngu ai bai hkrung rawt wa ai lam rai nga ai.



⁶Shawng na ngu ai bai hkrung rawt wa ai lam hta shang lawm lu ai wa gaw, a lu ai wa, chyoï pra ai wa, rai nga ai: lahkawng lang na si ai lam gaw, shanhte a ntsa e ahkang n lu nga ai: shanhte gaw Karai Kasang a hkinjawng ni, Hkristu a hkinjawng ni, rai na mara ai rai nna, dai shaning hkying mi tup Hkristu hte rau up nga lu na mara ai.

Satan A Jeyang Hkrum Ai Lam

⁷Dai shaning hkying mi lai jang, Satan gaw htawng hta na raw dat ai hkrum nna,

⁸lamu ga njut mali na Goga hte Magoga ngu ai masha amyu baw ni hpe hkalem la nna, majan gasat na matu jahpawng la na, pru sa wa na ra ai; shanhte a nambat gaw nammukdara zaïbru daram law nga ai.

⁹Dai ni gaw lamu ga pang pat lung wa nna, chyoï pra ai ni a dap hte, dai tsawra ai mare hpe, wang nga ma ai: shaloi sumsing lamu de na wan hkrat nna, shanhte hpe hkru kau mu ai.

¹⁰Shanhte hpe hkalem la ai Nat mung, wan hte kan grung ai nawng hta jahkrat bang kau ai hkrum wu ai: dai yang e, dai matse labye hte, dai masu ai myihtoï mung, rawng nga ma ai rai nna, shanhte gaw shani shana nni nkri hkrum let, htani htana prat dingsa arawng nga lu na mara ai.

Si Ai Ni Tara Jeyang Hkrum Ai Lam

¹¹Bai, galu kaba ai tingnyang ahpraw mung, dai hta e dung nga ai wa hpe mung, ngai mu nngai; shi a myi man kaw na aga hte lamu gaw hkoi mat wa nna, dai yan a matu nga shara n nga mat ai.

¹²Si mat wa ai ni mung kaji kaba dai tingnyang a man e tsap nga ma ai hpe, ngai mu nngai; shaloi laika ni hpe hpaw tawn nga ai: asak laika ngu ai laika kaga hpe mung hpaw tawn nga ai: si mat wa sai ni gaw, tinang a arawn alai hte maren, laika ni hta ka da ai hku hkan nna, tara dawdan ai hkrum ma ai.

¹³Shaloi nammukdara gaw tinang hta rawng ai, masha chyasi ni hpe bai ya wu ai; si hkrung si htan hte katsan ga mung, tinang ni hta rawng ai chyasi



ni hpe bai ya mu ai; masha langai hte langai gaw tinang a arawn alai hte maren, tara dawdan ai hkrum ma ai.

¹⁴Shaloi si hkrung si htan hte katsan ga gaw, dai wan nawng hta jahkrat bang kau ai hkrum ma ai: dai wan nawng gaw lahkawng lang na si lam rai nga ai.

¹⁵Asak laika hta amying n lawm ai wa kadai mung, dai wan nawng hta jahkrat bang kau ai hkrum nga ai.

Shingran 21

Yerusalem Mare Nnan

¹Shaloi, sumsing lamu ningnan, ginding aga ningnan, ngai mu nngai; shawng na lamu hte shawng na aga gaw lai mat wa sai: nammukdara mung dai kaw nna n nga sai.

²Shaloi chyoi pra ai mare ngu ai Yerusalem ningnan gaw, la ningnan a matu mawn sumli ai num ningnan zawn, lajang shachyip ngut nna, Karai Kasang a man sumsing lamu de na yu hkrat wa ai, ngai mu nngai.

³Bai, dai tingnyang kata na nsen kaba gaw, “Yu mu, Karai Kasang a sum gaw shinggyim masha ni hte rau rai nga ai rai nna, shi shanhte hte rau hpawng de nga na hte, shanhte gaw shi a amyu ni tai na mara ai: Karai Kasang gaw shi hkum nan shanhte hte rau nga nga nna, shanhte a Karai Kasang tai na ra ai:

⁴shi gaw shanhte a myi hta na myi prwi pru mapru katsut kau ya na ra ai: htawm hpang e si hkrung si htan n nga lu na sai; sharung shayawt ai, hkrap ngu hkrap ngoi ai, hki si ba si ai mung, n nga lu na sai: shawng na lam nga manga hte gaw lai mat wa sai” nga nna tsun ai, ngai na nngai.

⁵Dai tingnyang hta dung nga ai wa mung, “Yu u, arai yawng mayawng hpe ngai ningnan bai gaw da nngai,” nga nna tsun ai. Bai shi gaw, “Ka da u; ndai ga gaw kangka re ai ga, tengman ai ga rai nga ai,” nga nna tsun ai.

⁶Dai hta kaga shi gaw, “Dai hte gaw ngut mat sai; ngai gaw Alhpa hte Omega, apawt ningshawng mung, ah pang jahtum mung, rai nga nngai:



hpang kara ai wa hpe asak hka hpaw na ntsin, manu jahpu n hpyi ai sha, ngai jaw na we ai.

⁷Dang lu ai wa gaw ndai hte a Sali wunli hkam la lu na ra ai rai nna, ngai gaw shi a Karai Kasang tai na hte, shi gaw nye a kasha tai na ra ai.

⁸Hkrit ai myit rawng ai ni, n kam n sham ai ni, matsat shabat re ai ni, masha sat ai ni, hpye ai amu galaw ai ni, mandan lakle galaw ai ni, sumla nawku ai ni hte masu magaw ga tsun ai ni yawng hte gaw, wan hte kan grung ai nawng hta ari hkrum lu na mara ai: dai gaw lahkawng lang na si lam rai nga ai,” nga nna ngai hpe tsun ai.

⁹Shaloi, hpang jahtum na ari zinli hte hpring chyat re ai gawm sanit lang ai lamu kasa sanit hta na langai mi sa du nna, ngai hte ga tsun ai gaw, “Sa rit, dai Sagu Kasha a madu jan ngu ai num ningnan, ngai nang hpe madun dan de ga,” nga ai.

¹⁰Shaloi shi ngai hpe wenyi hta woi nawng mat wa ai hte, galu kaba, tsaw la ai bum ntsa de woi du nna, Karai Kasang a hpung shingkang dan hkung ai hte, Karai Kasang a man sumsing lamu de na yu hkrat wa ai chyoi pra ai mare Yerusalem, ngai hpe madun dan nngai.

¹¹Dai mare a htoi tu ala ai gaw, pat zawn san seng nna, hpu la ai nagahtoi lungseng hte bung nga ai:

¹²de a bunghku gaw galu kaba ai hte tsaw la nga ai: mare chyinghka shi lahkawng hpaw nga ai rai nna, dai chyinghka ni a ntsa e lamu kasa shi lahkawng sin nga ma ai: dai hta n-ga, Israela a kashu kasha amyu shi lahkawng ni a amying mung dai hta ka kap nga ai.

¹³Sinpraw maga de mare chyinghka masum, dingdung maga de mare chyinghka masum, dingda maga de mare chyinghka masum, sinna maga de mare chyinghka masum, hpaw nga ai.

¹⁴Dai mare a bunghku gaw npawt shi lahkawng hte gaw da nga ai rai nna, dai ni a ntsa e Sagu Kasha a kasa shi lahkawng ni a amying shingteng shi lahkawng kap nga ai.



¹⁵Ngai hte ga tsun ai wa gaw, mare hpe mung, mare chyinghka ni hpe mung, de a bunghku hpe mung, shadawn na matu aja mai-aw nren lang nga ai.

¹⁶Dai mare gaw njut mali rai nga nna, de a dingdung maga hte nda maga maren rai nga ai: shaloi dai mai-aw nren hte dai mare hpe shadawn wu yang, mai hkying mi sanit tsa manga shi daram rai nga ai: de a dingdung maga, nda maga hte tsaw de maren rai nga ai.

¹⁷Bai, dai bunghku hpe shadawn wu yang, masha shadawn ai hte bung ai, lamu kasa a shadawn ai lam gaw, dawng latsa e mali rai nga ai.

¹⁸Dai mare a bunghku gaw, nagahtoi lungseng rai nga ai; dai mare gaw san seng ai pat hte bung ai ja jet rai nga ai.

¹⁹Dai mare a bunghku npawt ni gaw lungseng amyuu myu hte mawn da nga ai: shawng na npawt gaw nagahtoi, lahkawng ngu na gaw nila, masum ngu na gaw mahoya, mali ngu na gaw mya,

²⁰manga ngu na gaw chyawng, kru ngu na gaw patemya, sanit ngu na gaw seng mut, matsat ngu na gaw myek-yoi, jahku ngu na gaw utahpaya, shi ngu na gaw mahoya tsit, shi langai ngu na gaw wakintu, shi lahkawng ngu na gaw htitun nila rai nga ai.

²¹Dai mare chyinghka shi lahkawng mung pale shi lahkawng rai nga ai; mare chyinghka langai hte langai, pale langai ngai rai nga ai: dai mare a nmaw lam gaw pat zawn tu san ai ja jet rai nga ai.

²²Dai mare kata e nawku Htingnu ngai n mu nngai; kaning rai nme law, Chyahtum chyalai n-gun rawng ai Madu Karai Kasang hte Sagu Kasha gaw, dai mare a nawku Htingnu rai nga ai.

²³Dai mare e htoi ya na matu ajan mung, shata mung, n ra nga ai: Karai Kasang a hpung shinggang dai mare hpe jahtoi ya nna, Sagu Kasha gaw de a pyengdin rai nga ai.



²⁴Masha amyū ni dai mare a nhtoi hte hkawm sa lu na mara ai; ga ntsa na hkawhkam ni mung, dai mare de tinang a hpung shingkang jashawn na mara ai.

²⁵Dai mare chyinghka ni hpe shani e galoi n la da yu ai; dai yang e shana mung n nga ai.

²⁶Masha amyū baw ni a hpung shingkang hte arawng sadang hpe, dai mare de shanhte jashawn na mara ai.

²⁷Awu asin re ai hpa mung, matsat shabat hte masu magaw lam hkan ai wa gaw, dai mare de galoi mung shang lu na n rai: Sagu Kasha a asak laika hta amyīng lawm ai ni chyū sha shang lu na ma ai.

Shingran 22

Asak Hka Nu

¹Bai, Karai Kasang hte Sagu Kasha a tingnyang kaw na pru nna, dai mare a nmaw lam ka-ang hku lwi wa ai pat zawn htoi san ai asak hka nu mung, shi ngai hpe madun nngai.

²Dai hka nu a hkin-gau maga mi hte maga mi de, asi amyū shi lahkawng si ai asak jahkrung ai hpun tu nga ai rai nna, de a asi mung shata shagu si nga ai: dai hpun a lap ni mung, masha amyū ni a ana shamai shatsai na matu rai nga ai.

³Dagam dala ngu ai hpa mung htawm hpang n nga na ra ai; Karai Kasang hte Sagu Kasha a tingnyang gaw, dai mare kata e anga nga na ra ai rai nna, shi a shangun ma ni shi hpe daw jau na mara ai:

⁴shanhte gaw shi a myi man hpe ayu nga lu na mara ai rai nna, shanhte a lahtan ni hta shi a amyīng nsang kap na ra ai.

⁵Htawm hpang e shana mung n nga na ra ai; pyengdin a ahtoi mung, jan a nhtoi mung shanhte n ra ma ai: kaniing rai nme law, dai Madu Karai Kasang gaw shanhte hpe ahtoi jaw na wu ai; dai hta n-ga, shanhte gaw htani htana prat dingsa up nga lu na mara ai.



⁶Bai shi gaw, “Ndai ga gaw kangka re ai ga, tengman ai ga rai nga ai: myihto ni a wenyi ni hpe up ai Madu Karai Kasang gaw, ahkying ladaw gade n na yang byin wa na ra ai lam ni hpe, shi a shangun ma ni kaw madun dan na matu, shi a lamu Kasa shangun dat nu ai.”

Yesu Bai Du Sa Na Lam

⁷“Yu u, ngai alawan du na ring ngai: Ndai laika hta rawng ai myihto ga hpe hkan nang nga ai wa gaw, a lu ai,” nga nna ngai hpe tsun nngai.

⁸Ngai, Yawhan gaw, ndai lam ni hpe na lu ai hte mu lu ai wa, rai nga nngai. Ndai hte hpe na lu ai hte mu lu ngut jang, ndai lam ni ngai hpe madun dan ai lamu Kasa a lagaw nhpang e nawku na, ngai dingyawm dagup nngai.

⁹Shi gaw, “Shing hkum rai et; ngai gaw, na a mung, na a kahpu kanau myihto ni hte ndai laika a mungga hkan nang nga ai ni a mung, shangun ma manang shada she rai nngai: Karai Kasang hpe nawku u,” nga nna ngai hpe ginhtim tsun ai.

¹⁰Bai shi gaw, “Ndai laika hta rawng ai myihto ga hpe dazik hkum shakap et; kaining rai nme law, ahkying ladaw ni wa magang ra ai.

¹¹N ding n hpring ai wa gaw, n ding n hpring ai hku naw hkan nga u ga; n san n seng ai wa gaw, n san n seng naw rai nga u ga; dinghpring ai wa gaw, dinghpring ai hku naw shachyen nga u ga; chyoi pra ai wa gaw, naw chyoi pra nga u ga.

¹²Yu u, ngai alawan du na ring ngai; langai hte langai hpe tinang a amu hte maren bai htang jaw na, ging dan ai shabrai ngai lang da we ai.

¹³Ngai gaw Alhpa hte Omega, ningshawng wa hte jahtum wa, apawt ningshawng mung, ahpang jahtum mung, ngai rai nga nngai.

¹⁴Asak jahkrung ai hpun hpang de du lu na hte, mare kata de chyinghka hku shang lu na ahkang lu la hkra, tinang a hpun palawng hkrut kau ai ni gaw, a lu ma ai.

¹⁵Shinggan e gaw, gwi n re ai ni, mandan lakle galaw ai ni, hpye ai amu galaw ai ni, masha sat ai ni, sumla nawku ai ni hte masu magaw lam



sharawng awng let hkan galaw ai ni yawng hte nga ma ai, nga nna ngai hpe tsun nngai.

¹⁶“Ngai Yesu gaw, Hpung ni a matu, lam ndai hte nanhte hpe sakse hkam ya mu ga, ngu nna nye a lamu Kasa shangun dat nngai. Ngai gaw Dawi a aru madung hte lakung rai nga nngai; htoi tu ai nhtoi gintawng mung, ngai rai nga nngai.”

¹⁷Dai Wenyi hte Num ningnan gaw, “Sa rit,” nga ma ai; na la ai wa mung, “Sa rit,” ngu u ga. Hpang kara ai wa gaw sa ru ga; lu mayu ai wa kadai mung, manu jahpu n hkrat ai sha, asak ntsin lu la u ga.

¹⁸Ndai laika hta rawng ai myihtoi ga na lu ai ni yawng hte hpe ngai sakse hkam dat nngai gaw, Ndai ga hte hta kahtap jat ai wa kadai hpe mung, ndai laika hta ka da ai ari zinli ni, Karai Kasang shi a ntsa e kahtap jaw na ra ai:

¹⁹ndai laika hta rawng ai myihtoi ga hta na shaw kau ai wa kadai hpe mung, ndai laika hta ka da ai asak jahkrung ai hpun hte chyoi pra ai mare kaw na, shi hte seng ai wunli wun-gau hpe, Karai Kasang shaw kau ya na ra ai.

²⁰Ndai lam hte hpe sakse hkam ya ai wa gaw, “Rai sa; ngai alawan du na ring ngai,” nga ai. Amen. Madu Yesu e, Yu wa rit law.

²¹Madu Yesu Hkristu a chyeju gaw, chyoi pra ai ni hte rau anga nga u ga law. Amen.



Esclarecimento

Trata-se de iniciativa particular, com os seguintes objetivos: (i) colaborar para divulgação dos diversos textos bíblicos disponíveis, e, (ii) facilitar o acesso a esses textos, inclusive por meio de download.

Todo esforço em tornar a Palavra de Deus acessível a todos, em quaisquer localidades e falantes das mais diversas línguas, precisa ser um objetivo de todos os que são guiados pelo Espírito Santo. Ele inspirou o profeta Jeremias a dizer “não ensinará jamais cada um ao seu próximo, nem cada um ao seu irmão, dizendo: Conhece ao SENHOR, porque todos me conhecerão, desde o menor até ao maior deles, diz o SENHOR” (Jer. 31:34).

Jesus, também, falou assim: “e será pregado este evangelho do reino por todo o mundo, para testemunho a todas as nações” (Mat. 24:14).

Muitas organizações foram constituídas com o propósito de fazer a Bíblia disponível nas diversas línguas. Não é uma tarefa simples. Anos de trabalho, dedicação e entrega são necessários para esta tão extraordinária missão.

O texto deste trabalho está disponível na internet, em páginas eletrônicas de organizações que produzem ou divulgam bíblias, sem acréscimos de notas ou comentários. Assim, reconhecendo e respeitando os direitos que possuem sobre seus trabalhos, incumbe a todos os que amam a Palavra de Deus, o esforço em contribuir para amplificar sua divulgação.

Se possível, faça download do texto, para que sejamos, também, guardiões da Bíblia, e, com isso, preservando-a para as futuras gerações.

Divulga a Palavra de Deus, ela mostra o Caminho e permite a todos, que se conheça Sua vontade, em todos os lugares e épocas.

Marcel da Glória Pereira
2022, Vitória/ES - Brasil